

योगवासिष्ठः ।
तात्पर्यप्रकाशव्याख्यासहितः ।



THE
YOGAVÂSISTHA
OF
VÂLMÎKI

With the commentary Vâsisṭhamahârâmayāṇa-
tâtparyaprakâsha.

PART I.

(Containing Vairâgya, Mumukshu, Utpatti, Sthiti
and Upashama.)



EDITED BY
WÂSUDEVA LAXMAṆA S'ÂSTRÎ PAṆSÎKAR.

Second Edition.

PUBLISHED BY

TUKÂRÂM JÂWÂJÎ,
PROPRIETOR OF THE "NIRNAYA-SAGAR" PRESS,
BOMBAY.

1918.

Price 7 Rupees.

THE ARTSISAVADY

VOLUME

With the commentary of the
author of the

PART II

(All rights reserved by the publisher.)

PUBLISHER:—Tukaram Javaji,
PRINTER:—Ramchandra Yesu Shedge, } “Nirnaya-sagar” Press,
No. 23, Kolbhat Lane, Bombay.

THE ARTSISAVADY

TUKARAM JAVAJI

BOMBAY

1911



श्रीमद्वाल्मीकिमहर्षिप्रणीतः


योगवासिष्ठः ।



श्रीवासिष्ठमहारामायणतात्पर्यप्रकाशाख्यव्याख्यासहितः ।

(प्रथमो भागः १)

वैराग्य—मुमुक्षुव्यवहार—उत्पत्ति—स्थिति—उपशमाख्यपञ्चप्रकरणयुतः



अयं

पणशीकरोपाह्वविद्वद्वरलक्ष्मणशर्मतनुजनुषा वासुदेवशर्मणा

पदच्छेदपरसवर्णादिसंस्करणपूर्वं संशोधितः ।

(द्वितीयावृत्तिः)



मुम्बय्यां

तुकाराम जावजी

इत्येतैः स्वीये “निर्णयसागरा”ख्यमुद्रणालये कोलभाटवर्त्मनि त्रयोविंशे भवने
रामचंद्र येसू शेडगेद्वारा मुद्रयित्वा प्रकाशितः ।

शाकः १८४०, सन १९१८.

मूल्यं ७ रूप्यकाः ।

संस्कृत-संस्कृत-संस्कृत

संस्कृत-संस्कृत-संस्कृत

संस्कृत-संस्कृत-संस्कृत

(संस्कृत-संस्कृत)

संस्कृत-संस्कृत-संस्कृत

संस्कृत-संस्कृत-संस्कृत

संस्कृत-संस्कृत-संस्कृत

(संस्कृत-संस्कृत)

संस्कृत-संस्कृत

संस्कृत-संस्कृत-संस्कृत

संस्कृत-संस्कृत-संस्कृत

संस्कृत-संस्कृत-संस्कृत

(संस्कृत-संस्कृत)

संस्कृत-संस्कृत

संस्कृत-संस्कृत-संस्कृत

अथात्र किञ्चित्प्रास्ताविकम्—

सत्यं ज्ञानमनन्तमेकमजरं नित्यं विभुं शाश्वतं प्रत्यग्रह्वरसायनं सुखघनं पूर्णं परं पावनम् ।

स्वात्मज्योतिरनादिमध्यनिधनं मायाविलासैर्मुहुर्विश्वाकारमपास्तमायमभयं वन्दे विशुद्धं पदम् ॥

अथ जगदिदमनादिमहामोहनिशासुप्तमनवरतदुःखप्रभ्रमपरम्पराकल्पिते जन्मजरामयमरणहर्षामर्षशोकाद्यनर्थसंकटसहस्र-
संकुले ग्रहातिग्रहव्याघ्रभीषणे तापत्रितयदावानलज्वालमालाकुले षड्भिर्जालेऽरिषड्वर्गव्याधवध्यमानप्राणिनिकाये संसारमहारण्ये
मोमुह्यमानं विवेकान्धं प्रबोधोपायदौर्लभ्यात्समुद्दीक्ष्य शास्त्रभानूदयेन तत्प्रबोधनाय भगवतः पद्मजन्मनः शासनात्स्वतश्च
प्रवर्तमानः परमकारुणिको भगवान्वाल्मीकिः श्रीरामचन्द्रमहोदयविविधचित्रपवित्रचरित्रपूर्णं पूर्वरामायणं, आत्मानात्म-
विवेचनपूर्वकतासाक्षात्कारगर्भमुत्तररामायणमिति निबन्धद्वयरूपं महानिबन्धमाविश्वकार ।

ननु क्षीणरागादिदोषत्रैवर्णिकश्चेत्स संन्यासपूर्वकवेदान्तश्रवण एवाधिकारी । पूर्वकाण्डानुष्ठानस्य चित्तशुद्धिद्वारोत्तरकाण्डा-
धिकारप्रापकत्वस्य 'तमेतं वेदानुवचनेन' इत्यादिश्रुतिसिद्धत्वात् । नचान्नात्रैवर्णिकस्याधिकारः । तस्य 'नावेदविन्मनुते तं
वृहन्तम्' इत्यधिकारनिषेधात् तस्मान्नात्राधिकारी सुलभ इति चेत् । न । स्मार्तकर्मवदुपपत्तेः । यथा त्रैवर्णिकस्य त्रेताभिसाध्ये
कर्मण्यधिकारेऽप्यनाहिताभिसाधारणः स्मार्तकर्मधिकारोऽस्त्येव तथा श्रौतज्ञानाधिकारिणोऽप्यसंन्यासिमुमुक्षुसाधारणोऽस्मिन्नपि
ग्रन्थेऽस्त्यधिकारः अज्ञानावधिकश्च । अस्यापि स्मृतिवद्वेदोपबृंहणत्वात् । तथा चोक्तम्—'वेदवेद्ये परे पुंसि जाते
दशरथात्मजे । वेदः प्राचेतसादासीत्साक्षाद्रामायणात्मना ॥' इति । तत्र पूर्वकाण्डस्य श्रीरामचरितकथा-
व्याजेनोपबृंहणं षट्काण्डं सोत्तरं पूर्वरामायणम् । उत्तरकाण्डस्य षट्प्रकरणमिदं सोत्तरमिति । यथा केषुचित्स्मार्तकर्मसु
स्त्रीशूद्रसाधारणोऽधिकारस्तथास्यापि श्रवणे पुराणवत् 'श्रावयेच्चतुरो वर्णान्कृत्वा ब्राह्मणमग्रतः', 'जनश्च शूद्रोऽपि महत्त्वमीयात्'
इत्यादिवचनलिङ्गात् । 'नावेदविन्मनुते तं वृहन्तम्', 'तं त्वौपनिषदं पुरुषं पृच्छामि' इत्यादिवचनं लवेदविदः श्रौतज्ञानान-
धिकारपरमिति केचित् । अपरोक्षज्ञानापरपर्यायमित्यन्ये । वेदपूर्वकत्वप्राशस्त्यपरमित्यपरे । सर्वथाप्यस्त्येवान्येषामपि पौरा-
णिकसाधारणे ज्ञानेऽधिकारः 'स हि सर्वैर्विजिज्ञास्य आत्मा वर्णैस्तथाऽऽश्रमैः' इत्यादिवचनेभ्यः । तत्र श्रौतज्ञाने पूर्वकाण्डोक्त-
धर्मानुष्ठानजन्या चित्तशुद्धिरिवेहापि पूर्वरामायणोपदर्शितस्वस्ववर्णाश्रमोचितनिष्कामधर्मानुष्ठानजा चित्तशुद्धिर्जिज्ञासोत्पादन-
द्वारा हेतुरिति पूर्वोत्तररामायणयोर्हेतुहेतुमद्भावसंगतिः । तथाचेदमुत्तररामायणापरपर्यायमखिलवेदान्तसिद्धान्तगर्भं श्रीमद्वसि-
ष्ठमहर्षिश्रीरामचन्द्रसंवादरूपेण जगति योगवासिष्ठसंज्ञया वरीवर्ति ।

इदमीया विषयप्रतिपादनसरणिरित्थम्—अनादिरनिर्वाच्या भूतप्रकृतिश्चिन्मात्रसंबन्धिनी माया । तस्यां चित्प्रतिबिम्ब
ईश्वरः । तस्या एवावरणविक्षेपशक्तिमदविद्याभिधानेषु परिच्छिन्नानन्तप्रदेशेषु चित्प्रतिबिम्बो जीव इति केचित् । 'जीवेशा-
वाभासेन करोति' 'माया चाविद्या च स्वयमेव भवति' इति श्रुतिसिद्धौ मूलप्रकृतेस्त्रिगुणात्मिकायाः द्वौ रूपभेदौ । रजस्तमोन-
भिभूतशुद्धसत्वप्रधाना माया, तदभिभूतमलिनसत्वप्रधानाऽविद्येति मायाविद्याभेदं परिकल्पयित्वा मायाप्रतिबिम्ब ईश्वरोऽवि-
द्याप्रतिबिम्बो जीव इति केचिद्वर्णयन्ति । एकैव मूलप्रकृतिर्विक्षेपप्राधान्येन मायाशब्दिदेश्वरोपाधिः । आवरणप्राधान्येनावि-
द्याऽज्ञानशब्दिता जीवोपाधिरिति केचित् । 'कार्योपाधिरयं जीवः कारणोपाधिरीश्वरः' इति श्रुतिमनुसृत्याविद्यायां चित्प्रति-
बिम्ब ईश्वरः अन्तःकरणे चित्प्रतिबिम्बो जीव इति केचित् । एवमुक्तेष्वेतेषु जीवेश्वरयोः प्रतिबिम्बविशेषत्वपक्षेषु यद्विम्ब-
स्थानीयं ब्रह्म तन्मुक्तप्राप्यम् । अन्येतु जीव ईश्वरः शुद्धा चिदिति त्रैविध्यप्रक्रियां विहाय वस्तुत एकस्यैवाकाशस्य घटाकाश-
जलाकाश-महाकाश-मेघाकाशभेदाच्चातुर्विध्यमिवैकस्यैव चैतन्यस्य कूटस्थ-जीव-ब्रह्म-ईश्वरभेदेन चातुर्विध्यं परिकल्प्य धीवा-
सनोपरक्ताज्ञानोपाधिरीश्वरः, अन्तःकरणोपाधिर्जीव इति दर्शयन्ति । अन्येतु 'विभेदजनकेऽज्ञाने नाशमान्यतिक्रमे गते । आत्मनो
ब्रह्मणो भेदमसन्तं कः करिष्यति ॥' इति स्मृत्या एकस्यैवाज्ञानस्य जीवेश्वरविभागोपाधिलप्रतिपादनाद्विम्बप्रतिबिम्बभावेन
जीवेश्वरयोर्विभागो नोभयोरपि, प्रतिबिम्बभावेनोपाधिद्वयमन्तरेणोभयोः प्रतिबिम्बत्वायोगात् । तत्रापि प्रतिबिम्बो जीवः बिम्ब-
स्थानीय ईश्वर इति । सच प्रतिबिम्बभूतो जीव एवाविद्योपाधिक एकमेव तदज्ञानं तदज्ञानकल्पितं च सर्वं जगत्तस्य स्वप्नदर्शन-

वयावदविद्यं सर्वो व्यवहारः बद्धमुक्तव्यवस्थापि नास्ति जीवस्यैकत्वात् । शुक्रमुक्त्यादिकमपि स्वाप्नपुरूपान्तरमुक्त्यादिकमिव कल्पितमिति वर्णयन्ति । परेतु रूपानुपहितप्रतिबिम्बो न युक्तः । सुतरां नीरूपे ।

ननु नीरूपस्य गगनस्य जलादौ प्रतिबिम्बानुभवानीरूपस्य न प्रतिबिम्ब इति नास्ति नियम इति चेन्न । आलोकप्रतिबिम्बे गगनप्रतिबिम्बव्यवहारस्य भ्रममात्रमूलकत्वात् । ध्वनिधर्माणामुदात्तादिस्वराणां संनिधिमात्रेण व्यञ्जकतया वर्णध्वारोपोपपत्त्या वर्णप्रतिबिम्बोपाधिकलकल्पनाया निष्प्रमाणकत्वेन ध्वनौ वर्णप्रतिबिम्बत्ववादोऽप्ययुक्तः । तस्माच्चाक्षुषस्यैव चाक्षुष एव प्रतिबिम्ब इति नियमस्य न कापि भङ्गोऽस्ति । चन्दनखण्डादिप्रतिबिम्बे चाक्षुषगुणानामेवानुभवात्, तदाप्राप्तेऽपि सौरभानुभवाच्च मुखादिप्रतिबिम्बेऽपि चाक्षुषगुणानामेवोपलम्भो ननु मुखोच्चारितशब्दस्य । ननु गुहादिषु प्रतिध्वनिरूपस्य ध्वनिप्रतिबिम्बस्योपलम्भ इति चेन्न । पञ्चीकरणप्रक्रियायां दुन्दुभिसमुद्रदावानलझंझामारुतादिध्वनीनां पृथिव्यादिशब्दत्वेन प्रतिध्वनेरेवाकाशगुणत्वात्तस्यान्यशब्दप्रतिबिम्बत्वानुपपत्तेः । नच वर्णात्मकप्रतिशब्दस्य पूर्ववर्णप्रतिबिम्बत्वमिति वाच्यम् । मूलध्वनिवदेव प्रतिध्वनेरपि वर्णाभिव्यञ्जकत्वोपपत्तेः । तस्मात् घटाकाशवदन्तःकरणाद्यवच्छिन्नं चैतन्यं जीवः, तदनवच्छिन्न ईश्वर इति । नचैवं 'यो विज्ञाने तिष्ठन्विज्ञानमन्तरो यमयति' इत्यादिश्रुत्या ईश्वरस्यान्तर्यामिभावेन विकारान्तरावस्थानबोधकया विरोधः, ब्रह्माण्डान्तर्वर्तिततदन्तःकरणोपाधिमिस्तदन्तर्वर्तिचैतन्यस्य सर्वात्मना जीवभावेनावच्छेदात् तदवच्छेदरहितचैतन्यात्मकस्येश्वरस्य ब्रह्माण्डान्तःसत्वानापत्तेः । प्रतिबिम्बपक्षे तु जलगतस्वाभाविकाकाशे सत्येव प्रतिबिम्बाकाशदर्शनादेकत्र द्विगुणीकृत्य वृत्तिरुपपद्यत इति वाच्यम् । अविद्याश्रयत्वान्तःकरणसंवलितत्वाद्युपाधिकार्जीवादविद्याविषयत्वान्तःकरणासंवलितत्वाद्युपाधिकस्यान्तर्यामिणो भेदेनावस्थानस्योपपत्त्या श्रुतिविरोधाभावात् । प्रतिबिम्बपक्षे तु अन्तर्यामित्राह्मणस्यासामञ्जस्यं बहिःस्थपापाणादिवज्जलान्तर्वर्तिपापाणादेः जले प्रतिबिम्बादर्शनादुपाध्यनन्तर्गतस्यैव चैतन्यस्य प्रतिबिम्ब इत्यवस्थाङ्गीकर्तव्यत्वेन बिम्बभूतस्य विकारान्तरावस्थानायोगात् । एकत्र द्विगुणीकृत्य वृत्तिरित्यपि न । 'पडस्माकमनादयः' इति सिद्धान्ते जीवेश्वरमित्तत्वेनाभ्युपगतस्य जीवादिसर्वप्रपञ्चविवर्ताधिष्ठानत्वेन सर्वगतस्य शुद्धचैतन्यस्याप्यन्तःकरणे सत्वस्यावर्जनीयत्वेन जीवोऽन्तर्यामी शुद्धचैतन्यं चेति एकत्र त्रिगुणीकृत्य वृत्तेरुपपादनीयत्वापत्तेः । नचावच्छेदपक्षे 'यथा स्वयं ज्योतिरात्मा विवस्वानपो भिन्ना बहुधैकोऽनुगच्छन् । उपाधिना क्रियते भेदरूपो देवः क्षेत्रेष्वेवमजोऽयमात्मा' 'अतएव चोपमा सूर्यकादिवत्' इति श्रुतिसूत्रविरोध इति वाच्यम् । भाष्यकारैरेव 'अतएव' इति सूत्रं व्याख्याय, सूर्यादिवदात्मनः प्रतिबिम्बो न युज्यते इति तदाक्षेपकत्वेन 'अम्बुवदग्रहणान्तु न तथालम्' इति सूत्रं व्याख्याय, 'ततो वृद्धिहासभावत्वमन्तर्भावादुभयसामञ्जस्यादेवम्' इति सूत्रेण उक्तानुपपत्त्या आत्मनः प्रतिबिम्बनमनुपपन्नमित्यङ्गीकृत्यैव श्रुतिषु सूर्यादिप्रतिबिम्बोपादानस्य तात्पर्यान्तरवर्णनपरताया उक्तत्वात् । तथाच भाष्यम्—'यत एव चायमात्मा चैतन्यस्वरूपो निर्विशेषो बाह्यनसातीतः परप्रतिषेधोपदेश्योऽत एव चास्योपाधिनिमित्तामपारमार्थिकीं विशेषवत्तामभिप्रेत्य जलसूर्यकादिवदित्युपमा दीयते शास्त्रेषु 'यथा स्वयं ज्योतिः' इत्यादि । 'एक एव तु भूतात्मा भूतेभूते व्यवस्थितः । एकधा बहुधा चैव दृश्यते जलचन्द्रवत्॥' इतिचैवमादिषु । अत्र प्रत्यवस्थीयते—न जलसूर्यकादितुल्यत्वमिहोपपद्यते तद्वदग्रहणात् सूर्यादिभ्यो मूर्तेभ्यः पृथग्भूतं विप्रकृष्टं देशम् । मूर्तं च जलं गृह्यते । तत्र युक्तः सूर्यादिप्रतिबिम्बोदयो न लात्मा मूर्तो न चास्मात्पृथग्भूता विप्रकृष्टदेशाश्वोपाधयः सर्वगतत्वात्सर्वानन्यत्वाच्च । तस्मादयुक्त उक्तोयं दृष्टान्त इति । अत्र प्रतिविधीयते—युक्त एव त्वयं दृष्टान्तो विवक्षितंशसंभवात् । नहि दृष्टान्तदार्ष्टान्तिकयोः कंचित्कचिद्विवक्षितमंशं सुक्त्वा सर्वसारूप्यं केनचिद्दर्शयितुं शक्यते । सर्वसारूप्ये हि दृष्टान्तदार्ष्टान्तिकभावोच्छेद एव स्यात् । नचेदं स्वमनीषया जलसूर्यकादिदृष्टान्तप्रणयनम् । शास्त्रप्रणीतस्य त्वस्य प्रयोजकमात्रमुपन्यस्यते किं पुनरत्र विवक्षितं सारूप्यमिति । तदुच्यते वृद्धिहासभावत्वमिति । जलगतं हि सूर्यप्रतिबिम्बं जलवृद्धौ वर्धते जलहासे हसति जलचलने चलति जलभेदे भिद्यते इत्येवं जलधर्मानुविधायि भवति, ननु परमार्थतः सूर्यस्य तथालमस्ति । एवं परमार्थतोऽविकृतमेकरूपमपि सद्ब्रह्म देहाद्युपाध्यन्तर्भावाद्भजत इवोपाधिधर्मान्वृद्धिहासादीनेवमुभयोर्दृष्टान्तदार्ष्टान्तिकयोः सामञ्जस्यादविरोध' इति ।

बृहदारण्यकभाष्येऽपि 'स एष इहानखाग्रेभ्यः' इति वाक्यव्याख्यानावसरे सर्वगतस्यात्मनः कः प्रवेशो नामेति विमृश्य प्रतिबिम्बनं प्रवेश इति पक्षं विप्रकृष्टदेशाद्यभावेनैव दूषयित्वा देहादावात्मन उपलभ्यमानत्वं प्रवेशः । नहि पापाणादाविव देहादावात्मनोऽनुपलब्धिरस्तीति प्रवेशपदार्थस्यान्यथोपपादनेन प्रतिबिम्बपक्षदूषणं स्थिरीकृतम् । तैत्तिरीयकभाष्येऽपि 'तत्सृष्ट्वा तदेवानुप्राविशत्' इति वाक्ये प्रवेशविचारावसरे जलसूर्यकादिप्रतिबिम्बवत्प्रवेशः स्यादिति चेन्न । अपरिच्छि-

नत्वादमूर्तत्वाच्च परिच्छिन्नस्य मूर्तस्यान्यस्यान्यत्र प्रसादः स्वाभाविके जलादौ सूर्यकादिप्रतिबिम्बोदयः स्यात् । नत्वात्मनोऽमूर्त-
त्वादाकाशादिकारणस्यात्मनो व्यापकत्वात्तद्विप्रकृष्टदेशप्रतिबिम्बाधारवस्त्वभावाच्च प्रतिबिम्बवत्प्रवेशो न युक्त इति
प्रतिबिम्बभावेन प्रवेशनिराकरणं भाष्यकृद्भिः कृतम् । एवंच प्रतिबिम्बपक्षे श्रुतिसूत्रभाष्यविरोधोऽवच्छेदपक्षे
तु तदभाव इति । अस्मिन्पक्षे श्रुतिसूत्रभाष्यानुग्रहोऽप्यस्ति । तथाहि 'घटसंवृतमाकाशं नीयमाने यथा घटे । घटो
नीयेत नाकाशं तद्वज्जीवो नभोपमः ॥' इति जीवस्य नभोपमशब्देन घटसंवृताकाशतुल्यत्वमभिधायिन्या श्रुत्याऽवच्छिन्नचैतन्यस्यैव
जीवरूपत्वमुक्तम् । 'अंशो नानाव्यपदेशात्' इति सूत्रेण जीव ईश्वरस्यांशो भवितुमर्हति यथाग्नेर्विस्फुलिङ्गोऽंश इवांशः । नहि
निरवयवस्य मुख्योऽंशः संभवति कस्मात्पुनर्निरवयवत्वात्स एव न भवति 'नानाव्यपदेशात्' । 'य आत्मनि तिष्ठन्नात्मानमन्तरो
यमयति' इतिचैवमादिको भेदनिर्देशो नासति भेदे संभवतीति भाष्येण च जीवचैतन्यस्य घटाकाशवदन्तःकरणावच्छिन्नत्व-
पमंशत्वं विवक्षितम् । यद्यपि 'आभास एव च' इति सूत्रेण 'आभास एवैव जीवः परस्यात्मनो जलसूर्यकादिवत्प्रतिपत्तव्यः'
इति तद्भाष्येण च प्रतिबिम्बपक्षे उक्त इति प्रतिभाति, तथापि परमाप्तयोः सूत्रकारभाष्यकारयोरेकत्र जीवस्य प्रतिबिम्बत्व-
स्वीकारोऽन्यत्र तन्निराकरणं च न संभवतीति किञ्चिदनुरोधेन कस्मिंश्चिद्वाख्यातव्ये प्रतिबिम्बत्वनिराकरणस्य युक्तियुक्तत्वेन
'आभास' इति सूत्रे भाष्यकृद्भिरपि श्रुत्योपपत्त्या प्रतिबिम्बत्वस्यासमर्थितत्वात्, तदेव सूत्रं तद्भाष्यं च वृद्धिहासभावत्वमिति
सूत्रोक्तन्यायात् । अतश्च यथा नैकस्मिज्जलसूर्यके कम्पमाने जलसूर्यकान्तरं कम्पते एवं नैकस्मिज्जीवे कर्मफलसंबन्धिनि
जीवान्तरस्य तत्संबन्ध इति तदधिकरणभाष्ये प्रतिबिम्बस्य दृष्टान्तत्वेनोक्तत्वाच्च प्रतिबिम्बसादृश्यप्रतिपादनपरं व्याख्येयम् ।
तस्मात्प्रतिबिम्बासंभवादवच्छेदपक्षे विरोधाभावात्साधकस्य सत्वाच्च अवच्छेद्यचैतन्यस्य प्रतिबिम्बपक्षेऽपि संमतत्वेनोभयसंप्रति-
पन्नत्वेन लाघवात्तस्यैव जीवत्वकल्पनौचित्यात् । सर्वगतस्य चैतन्यस्यान्तःकरणादिनावच्छेदोऽवश्यंभावीत्यावश्यकत्वादवच्छेदो
जीव इति । स चानेकः अन्तःकरणादीनां नानाभूतानां जीवोपाधिलाभ्युपगमात् । 'तद्यो यो देवानां प्रत्यबुध्यत स एव तद-
भवत्' । 'यथाग्नेः क्षुद्रा विस्फुलिङ्गा व्युच्चरन्त्येवमेवास्मादात्मनः सर्व एत आत्मानो व्युच्चरन्ति' इत्यादिश्रुतेः प्रतिषेधादिति
चेन्न । 'शारीरादि'त्यधिकरणे बद्धमुक्तत्वप्रतिपादकभाष्यस्य नैकस्मिज्जीवे कर्मफलसंबन्धिनि जीवान्तरस्य तत्संबन्ध इति
'आभास' इति सूत्रस्थस्य सच स्वात्मभूतानिव घटाकाशस्थानीयानविद्योपस्थापितनामरूपकृतकार्यकरणसंघातानुरोधिना जीवा-
ख्यान्विज्ञानात्मनः प्रतीष्टे इति 'तदनन्यत्वमि'त्यधिकरणस्थस्य जीवात्मापि पुण्यापुण्यकर्मा सुखदुःखभुक् प्रतिशरीरं प्रविभक्त
इति जीवात्मनामुत्पत्तिप्रलयावुच्येते इति नात्मेत्यधिकरणस्थस्य च भाष्यस्य 'मामेव ये प्रपद्यन्ते मायामेतां तरन्ति ते' इत्या-
दिस्मृतेः । 'एवं जीवाश्चितो भावा भवभावनयोहिताः । ब्रह्मणः कलिताकारालक्षशोऽप्यथ कोटिशः ॥ असंख्याताः पुरा जाता
जायन्ते चापि चाद्य भो । उत्पत्तिष्यन्ति चैवाम्बुकणौघा इव निर्झरात् ॥ स्ववासनावशावेशादाशाविवशतां गताः । दशास्त्र-
तिविचित्रासु स्वयं निगडिताशयाः ॥ भविष्यज्जातयः केचित्केचिद्भूतभवोद्भवाः । वर्तमानभवाः केचित्केचित्त्वर्भवतांगताः ॥
जीवन्मुक्ता भ्रमन्तीह केचित्कल्याणभाजनाः । चिरमुक्ताः स्थिताः केचिन्नूनं परिणताः परे ॥ केचिच्चिरेण कालेन भविष्यन्मु-
क्तयः शिवाः । केचिद्विशन्ति चिद्भावाः केवलीभावमात्मनः ॥' केवलीभावं कैवल्यमित्यादि इतिहासस्य चास्मिन्पक्षे
एवाज्ज्ञस्य नत्वेकजीववादे । नच नानाजीववादेऽपि ब्रह्मैव स्वाविद्यया संसरति स्वविद्यया मुच्यते इत्यर्थेन
वृहदारण्यकभाष्यप्रतिपादितेन विरोध इति शङ्क्यम् । तद्भाष्यप्रतिपादितस्य ब्रह्मैव स्वाविद्यया नानान्तःकरणभावेन परिण-
तया नानाजीवभावं प्राप्य संसरति स्वविद्यया मुच्यत इत्यभिप्रायकत्वोपपत्तेः । नच जीवत्वोपाधिभूताया अविद्याय एक-
त्वाज्जीवैक्यसिद्धिरिति वाच्यम् । 'रूपं रूपं प्रतिरूपो बभूव तदस्य रूपं प्रतिचक्षणाय । इन्द्रो मायाभिः पुरुरूप ईयते'
इत्यादिश्रुत्या अविद्याया नानात्वाभ्युपगमात् । तदेकत्वश्रुत्यादीनां जात्यभिप्रायकत्वोपपत्तेः । अविद्याया एकत्वेऽपि 'कार्यो-
पाधिरयं जीवः' इतिश्रुत्यनुसारेणान्तःकरणानामेव जीवत्वोपाधित्वोपगमसंभवाच्च । अविद्याया नानात्वपक्षे विनिगमकाभावा-
दनेकतन्त्रारब्धपटुल्यः सर्वाविद्याकृतः प्रपञ्च इत्येके । तत्तदज्ञानकृतप्रातिभासिकरजतवत्तत्तदविद्याकृतो विद्यदादिप्रपञ्चः प्रति-
पुरुषं भिन्न ऐक्यप्रत्ययस्तु शुक्तिरूप्यैक्यप्रत्ययवदित्यन्ये । जीवाश्रितादविद्यानिचयाद्भिन्ना परमेश्वराश्रिता मायैव प्रपञ्चकारणं
जीवानामविद्यास्तु आवरणमात्रे प्रातिभासिकसृष्टौ चोपयुज्यन्ते । 'नाहं प्रकाशः सर्वस्य योगमायासमावृतः' इत्यादिवचने
मायापदं जीवचैतन्ये संसारघटिकाऽविद्यापरमित्यपरे । इत्यादयः सर्वे सिद्धान्ता ब्रह्मज्ञानपरा एव । तत्सिद्धं न ह्येतादृशतत्त्वज्ञा-

नमन्तरा प्राणिनो निरतिशयसुखभाक्त्वेन मुक्ता भूयासुरिति सिद्धं च सर्वथा सर्वदा सर्वैर्योगवासिष्ठसदृशं अद्वैतवेदान्तशास्त्र-
मादरणीयं परिशीलनीयं चाहर्दिवमिति ।

नच मुक्तानामपि वसिष्ठभीष्मप्रभृतीनामपरोक्षज्ञानिनां पुनर्देहान्तरश्रवणात्केवलज्ञानोत्पत्तिसमय एवाल्लपज्ञानां मुक्तिर्भव-
तीति कथमुपपद्यते । अतो ज्ञानव्यतिरिक्तमुपायान्तरं किञ्चित्कर्तव्यमिति वाच्यम् । शास्त्रप्रामाण्यादेव तदुपपत्तेः । ‘ब्रह्म वेद
ब्रह्मैव भवति’, ‘तरति शोकमात्मवित्’ इत्यादिश्रुतिभिर्ज्ञानोत्पत्तिसमकालमेव मुक्तिप्रतिपादनात् । तदुक्तं शेषेण—‘तीर्थे
श्वपचगृहे वा नष्टस्मृतिरपि परित्यजन्देहम् । ज्ञानसमकालमुक्तः कैवल्यं याति हतशोकः ॥’ इति । वसिष्ठादीनां लाधि-
कारिकपुरुषत्वेन यावदधिकारं प्रारब्धवेगप्रयुक्तशापादिना स्वीकृतावान्तरदेहपातेऽपि तद्देहभाविभोग्यस्य निवारयितुमश-
क्यत्वात् प्रारब्धस्य विनाभोगेन क्षयानुपपत्तेः । ‘यावदधिकारमवस्थितिराधिकारिकाणां’ इति भगवद्व्यासैर्विशेषितत्वात् । अस्म-
दादीनां च प्रारब्धकर्मणोऽनेकदेहारम्भकत्वसंभवेऽपि चरमदेहं विना परोक्षज्ञानोत्पत्तेरसंभवात् । वामदेवे तथा दृष्टत्वात् ।
अन्यथा गर्भस्थस्य श्रवणाद्यभावेन ज्ञानोत्पत्त्यनुपपत्तेः । ननु ज्ञानिनामपि स्वप्नावस्थायां देहान्तरस्वीकारान्मुक्तानामपि
पुनर्देहान्तरस्वीकारः किं न स्यादिति चेन्न । ‘कण्ठे स्वप्नं समाविशत्’ इत्यादिवाक्येषु कण्ठानिर्गमनाभावश्रवणात् देहान्तर-
प्राप्तेस्तु तदनादरप्रतिपत्तावित्यत्र देहान्निर्गमनश्रवणाद्वैषम्यम् । तदुक्तं स्कान्दे—

‘यस्मिन्देहे दृढं ज्ञानमपरोक्षं विजायते । तद्देहपातपर्यन्तमेव संसारदर्शनम् ॥

पुरापि नास्ति संसारदर्शनं परमार्थतः । कथं तद्दर्शनं देहविनाशादूर्ध्वमुच्यते ॥

तस्माद्ब्रह्मात्मविज्ञानं दृढं चरमविग्रहे । जायते मुक्तिदं ज्ञानं प्रसादादेव मुच्यते ॥’ इति ।

इत्यादयः सर्वे वेदान्तसिद्धान्ताः योगवासिष्ठाख्येऽस्मिन्महानिवन्दे नैकशो विलसन्त्येवेत्यास्तां पिष्टपेषणायितेन प्रशस्त-
प्रशंसनचापलेन ।

एतच्छोधनावसरे प्राचीनहस्ताक्षरविलसितं पाङ्क्तं प्रायः शुद्धं पुस्तकं पंडित-ज्येष्ठाराम-मुकुन्दजीनां ग्रन्थसंग्रहालयान्महता
प्रयत्नेन तेभ्यः संपादितमेकम्, अपरंच ग. कृ. मुद्रणालयाङ्कितमेकमित्युभयोः संयोजनेन यावन्मनीषमकार्यस्य संस्करणम् ।
अथाध्यत्र मानुषशेमुपीमुलभमवशिष्टं स्वलितं “शैवलं किल विहाय केवलं निर्मलं किमु नु पीयते जलम्” इति
न्यायेन परमकारुणिका विद्वांसः शोधयित्वाहत्यानुगृह्णन्वित्याशास्ते—

विद्वदेकान्तवशंवदः पणशीकरोपाह्वो
वासुदेवशर्मा ।

योगवासिष्ठस्यविषयानुक्रमणिका ।

सर्गाः	विषयाः	पृष्ठांकाः	सर्गाः	विषयाः	पृष्ठांकाः
वैराग्यप्रकरणम् ॥ १ ॥					
१	सूत्रपातनिकावर्णनम्	२	४	पौरुषविवरणम्	८०
२	सूत्रपातनिकावर्णनम्	७	५	पौरुषस्थापनम्	८२
३	तीर्थयात्रावर्णनम्	१०	६	दैवनिराकरणम्	८४
४	दिवसव्यवहारनिरूपणम्	१३	७	पौरुषप्राधान्यसमर्थनम्	८७
५	कार्थनिवेदनम्	१४	८	पुनर्दैवनिराकरणम्	८९
६	विश्वासित्राभ्यागमनम्	१५	९	कर्मविचारवर्णनम्	९१
७	विश्वासित्रवाक्यवर्णनम्	१७	१०	ज्ञानावतरणम्	९४
८	दशरथवाक्यवर्णनम्	१९	११	वक्तृप्रच्छकलक्षणम्	९६
९	वसिष्ठसमाश्वासनवर्णनम्	२१	१२	तत्त्वमाहात्म्यवर्णनम्	९९
१०	राघवविषादवर्णनम्	२२	१३	शमनिरूपणम्	१०२
११	राघवसमाश्वासनवर्णनम्	२५	१४	विचारनिरूपणम्	१०६
१२	ग्रथसमपरितापवर्णनम्	२७	१५	संतोषनिरूपणम्	१०९
१३	लक्ष्मीनिराकरणवर्णनम्	३०	१६	सदाचारनिरूपणम्	१११
१४	जीवितगर्हावर्णनम्	३१	१७	ग्रन्थसंख्यादिवर्णनम्	११२
१५	अहंकारजुगुप्सावर्णनम्	३२	१८	दृष्टान्तनिरूपणम्	११५
१६	वैराग्यचित्तदौरात्म्यवर्णनम्	३४	१९	प्रमाणनिरूपणम्	१२०
१७	तृष्णाभङ्गवर्णनम्	३६	२०	सदाचारनिरूपणम्	१२२
१८	कायजुगुप्सावर्णनम्	३९	उत्पत्तिप्रकरणम् ॥ ३ ॥		
१९	बाल्यजुगुप्सावर्णनम्	४२	१	बन्धहेतुवर्णनम्	१२५
२०	यौवनगर्हावर्णनम्	४४	२	आद्यसृष्टिकर्तृवर्णनम्	१३०
२१	स्त्रीजुगुप्सावर्णनम्	४६	३	बन्धहेतुवर्णनम्	१३३
२२	जराजुगुप्सावर्णनम्	४८	४	उत्पत्तिप्रकरणार्थकल्पनम्	१३६
२३	कालापवादवर्णनम्	५०	५	मूलकारणदेवस्वरूपवर्णनम्	१३९
२४	कालविलासवर्णनम्	५२	६	मुमुक्षुप्रयत्नोपदेशवर्णनम्	१४१
२५	कृतान्तविलसितवर्णनम्	५३	७	जगदादिदृश्यासत्ताप्रतिज्ञावर्णनम्	१४२
२६	देवदुर्विलासवर्णनम्	५५	८	सच्छास्त्रनिरूपणम्	१४५
२७	निःश्रेयसविरोधिभावानिख्यताप्रतिपादनम्	५८	९	परमकारणवर्णनम्	१४६
२८	सर्वभावोऽविरतविपर्ययासप्रतिपादनम्	६२	१०	महाकल्पान्तावशिष्टपरमभाववर्णनम्	१५१
२९	सकलपदार्थानास्थाप्रतिपादनम्	६४	११	परमार्थवर्णनम्	१५४
३०	स्वचित्तशान्त्यै उपदेशप्रार्थना	६६	१२	जगदुत्पत्तिवर्णनम्	१५६
३१	राघवप्रश्नवर्णनम्	६८	१३	स्वयंभूत्पत्तिवर्णनम्	१५९
३२	नभश्चरसाधुवादवर्णनम्	६९	१४	ब्रह्मप्रतिपादनम्	१६२
३३	नभश्चरमहीचरसंमेलनम्	७०	१५	मण्डोपाख्याने राजवर्णनम्	१६७
मुमुक्षुव्यवहारप्रकरणम् ॥ २ ॥			१६	राज्ञीपरिदेवनम्	१६८
१	शुकस्य जनक्रोपदेशाद्विश्रान्तिः	७३	१७	लीलोपाख्याने संदेहराष्ट्रवर्णनम्	१७०
२	विश्वासित्रवाक्यवर्णनम्	७६	१८	जगद्भ्रान्तिप्रतिपादनम्	१७३
३	भूयोभूयः सर्गानुवर्णनम्	७७	१९	ब्राह्मणसरणम्	१७५
			२०	परमार्थवर्णनम्	१७६

सर्गः	विषयाः	पृष्ठांकाः	सर्गः	विषयाः	पृष्ठांकाः
२१	विश्रान्त्युपदेशवर्णनम्	१७९	६४	लीलादेव्योत्पत्तिबीजाङ्कुरनिर्णयः	२८७
२२	विज्ञानाभ्यासवर्णनम्	१८३	६५	जीवविचारः	२८९
२३	लीलाप्रज्ञादेव्योर्ज्ञानदेहेनाकाशगमनम्	१८५	६६	संस्तुतिपरमयोगवर्णनम्	२९०
२४	लीलाप्रज्ञादेव्योर्गगनवर्णनम्	१८६	६७	सत्योपदेशवर्णनम्	२९१
२५	भूलोकवर्णनम्	१८९	६८	कर्कटीराक्षसीवर्णनम्	२९६
२६	सिद्धदर्शनहेतुकथनम्	१९१	६९	सूच्युपाख्याने विपूचिकामन्त्रकथनम्	२९७
२७	जन्मान्तरवर्णनम्	१९४	७०	सूचिव्यवहारवर्णनम्	२९९
२८	गिरिप्राप्तवर्णनम्	१९७	७१	सूचिकापरिदेवनम्	३०४
२९	परमाकाशवर्णनम्	२००	७२	सूचीतपःप्रभाववर्णनम्	३०६
३०	विचित्रब्रह्माण्डवर्णनम्	२०३	७३	सूचीतपोवर्णनम्	३०८
३१	युद्धप्रेक्षिकास्थिताम्बरवर्णनम्	२०६	७४	सूचीतपःपरिपाकवर्णनम्	३११
३२	आहवारम्भवर्णनम्	२०७	७५	सूचीशरीरलाभवर्णनम्	३१२
३३	सेनयोः प्रथमपातवर्णनम्	२०९	७६	अन्यायवाधिकवर्णनम्	३१३
३४	रणप्रेक्षकजनोक्तिवर्णनम्	२११	७७	राक्षसीविचारवर्णनम्	३१४
३५	भयंकररणवर्णनम्	२१४	७८	राक्षसीप्रश्रवर्णनम्	३१६
३६	जनपदवर्णनम्	२१६	७९	राक्षसीद्विसप्ततिप्रश्रवर्णनम्	३१८
३७	जनपदजयाजयवर्णनम्	२१८	८०	मन्त्रिणा प्रश्नभेदनम्	३२०
३८	आहववर्णनम्	२२१	८१	परमार्थपिण्डीकरणम्	३२४
३९	निशाचराकुलरात्रिराङ्गणवर्णनम्	२२४	८२	राक्षसीसौहार्दवर्णनम्	३३०
४०	समरसमनन्तरसंस्मृत्यनुभववर्णनम्	२२५	८३	कन्दरापूजनम्	३३२
४१	भ्रान्तिविचारवर्णनम्	२२९	८४	मनोङ्करोत्पत्तिवर्णनम्	३३३
४२	स्वप्नरूपसत्यलानिरूपणम्	२३२	८५	ऐन्दवोपाख्याने ब्रह्मादित्यसमागमवर्णनम्	३३६
४३	अग्निदग्धगृहादिवर्णनम्	२३४	८६	ऐन्दवसमाधानवर्णनम्	३३७
४४	अग्निदाहरात्रियुद्धे जगद्ब्रह्मवर्णनम्	२३७	८७	दशजगद्वर्णनम्	३४०
४५	सत्यकामसत्यसंकल्पास्तितावर्णनम्	२४०	८८	ऐन्दवनिश्चयकथनम्	३४१
४६	विदूरथनिर्याणवर्णनम्	२४१	८९	कृत्रिमेन्द्राहल्यानुरागवर्णनम्	३४२
४७	विदूरथसिन्धुसमागमवर्णनम्	२४३	९०	कृत्रिमेन्द्राहल्यानुरागवर्णनम्	३४४
४८	आयुधवर्णनम्	२४५	९१	जीवावतरणकमोपदेशवर्णनम्	३४५
४९	तृतीयास्त्रयुद्धवर्णनम्	२४८	९२	मनोमाहात्म्यवर्णनम्	३४८
५०	विदूरथमरणवर्णनम्	२५०	९३	उत्पत्तिदर्शनम्	३४९
५१	सिन्धुराष्ट्रवर्णनम्	२५२	९४	ब्रह्मणः सर्वमुत्पद्यत इति कथनम्	३५१
५२	मरणसमनन्तरदेहप्रतिभाववर्णनम्	२५४	९५	कर्मपुरुषयोरैक्यप्रतिपादनम्	३५३
५३	संस्तुतिविदितवेद्यवर्णनम्	२५६	९६	मनःसंज्ञाविचारः	३५६
५४	मरणविचारवर्णनम्	२५८	९७	चिदाकाशमाहात्म्यम्	३६०
५५	संसारमरणावस्थावर्णनम्	२६३	९८	चित्तोपाख्यानम्	३६१
५६	मरणशयनानन्तरव्यवस्थावर्णनम्	२६७	९९	चित्तोपाख्यानविचारः	३६३
५७	स्वप्नार्थविचारवर्णनम्	२७०	१००	चित्तविक्रितसापूर्वकचित्तोत्पत्तिवर्णनम्	३६५
५८	पद्मजीवनवर्णनम्	२७३	१०१	बालकाख्यायिकावर्णनम्	३६७
५९	पद्मनिर्वाणवर्णनम्	२७६	१०२	उपदेशकरणम्	३६९
६०	लीलाख्यप्रयोजनवर्णनम्	२७७	१०३	चित्तमाहात्म्यवर्णनम्	३७१
६१	जगत्स्वरूपवर्णनम्	२८१	१०४	इन्द्रजालोपाख्याने वृषव्यामोहः	३७२
६२	दैवशब्दार्थनिरूपणम्	२८४	१०५	राजावबोधः	३७४
६३	चित्तविकारवर्णनम्	२८६	१०६	चाण्डालीविवाहवर्णनम्	३७६

सर्गाः	विषयाः	पृष्ठांकाः
१०७	इन्द्रजालोपाख्याने आपद्दर्शनम्	३७९
१०८	अक्रान्दवर्णनम्	३८१
१०९	चण्डालत्वापगमवर्णनम्	३८२
११०	चित्तवर्णनम्	३८३
१११	चित्तचिकित्सावर्णनम्	३८६
११२	मुखरवेणोपदेशांशकथनम्	३८९
११३	अविद्यावर्णनम्	३९०
११४	यथाकथितदोषपरिहारोपदेशः	३९३
११५	दुःखभोक्तृत्वोपदेशः	३९६
११६	सार्धकजन्मावतारवर्णनम्	३९८
११७	अज्ञानभूमिकावर्णनम्	४००
११८	अज्ञानभूमिकोपदेशवर्णनम्	४०२
११९	हेमोर्मुपदेशवर्णनम्	४०४
१२०	चण्डालीशोचनम्	४०७
१२१	चित्तभावप्रतिपादनम्	४०९
१२२	स्वरूपनिरूपणम्	४१२

स्थितिप्रकरणम् ॥ ४ ॥

१	जन्यजननिराकरणम्	४१७
२	स्थितिबीजोपन्यासः	४२०
३	जगदानन्त्यवर्णनम्	४२१
४	स्थित्यङ्कुरकथनम्	४२३
५	भार्गवोपाख्याने भार्गवस्खलनम्	४२४
६	भार्गवमनोराज्यवर्णनम्	४२५
७	नवसंगमवर्णनम्	४२६
८	शुक्रविविधजन्मानुभववर्णनम्	४२७
९	भार्गवकलेवरवर्णनम्	४२९
१०	कालवचम्	४३०
११	संसारप्रवृत्तिदर्शनम्	४३३
१२	संसारोत्पत्तिविस्तारवर्णनम्	४३६
१३	भृगुसमाश्वासनम्	४३७
१४	भार्गवजन्मान्तरस्मरणवर्णनम्	४३८
१५	भार्गवपरिदेवनप्रसङ्गेनोपदेशकरणम्	४४०
१६	शुक्रस्यपुनर्जीवनम्	४४३
१७	मनोराज्यसंमेलनम्	४४५
१८	जीवनखण्डकावतारवर्णनम्	४४७
१९	जाग्रत्स्वप्नसुषुप्तित्रयीस्वरूपविचारः	४५१
२०	मनोरूपवर्णनम्	४५३
२१	विशुद्धाशुद्धमेवेदविज्ञानवादः	४५४
२२	अनुत्तमपदविश्रान्तिवर्णनम्	४५७
२३	शरीरनगरविभूतियोगवर्णनम्	४६०
२४	मनस्यसत्ताप्रतिपादनम्	४६३
२५	दामव्यालकटोत्पत्तिवर्णनम्	४६४
२६	दामव्यालकटसंग्रामवर्णनम्	४६७

सर्गाः	विषयाः	पृष्ठांकाः
२७	पितामहवाक्यम्	४६९
२८	दामव्यालकटपुनर्युद्धवर्णनम्	४७१
२९	दामव्यालकटोपाख्यानेऽसुरपरिभ्रंशवर्णनम्	४७४
३०	दामव्यालकटजन्मान्तरचित्रवर्णनम्	४७६
३१	सदसन्निराकरणम्	४७७
३२	दामव्यालकटोपाख्याने सदाचारनिरूपणम्	४७९
३३	अहंकारविचारवर्णनम्	४८२
३४	दामव्यालकटोपाख्यानसमाप्तिः	४८६
३५	उपशमवर्णनम्	४८८
३६	चिदादित्यस्वरूपवर्णनम्	४९२
३७	स्वरूपावस्थावर्णनम्	४९४
३८	बन्धावन्धोपशमवर्णनम्	४९५
३९	सर्वैकत्वप्रतिपादनम्	४९७
४०	ब्रह्मैवेदंसर्व जगदिति प्रतिपादनम्	५००
४१	अविद्याकथनम्	५०३
४२	जीवावतरणम्	५०४
४३	जीवनचयस्थानोपदेशवर्णनम्	५०७
४४	संसारावतरणप्रतिपादनोपदेशः	५०९
४५	यथाभूतार्थयोगोपदेशः	५११
४६	जीवन्मुक्तस्थितगुणवर्णनम्	५१४
४७	जगद्वासनिर्णययोगोपदेशः	५१६
४८	दाशूरोपाख्याने दाशूरवरप्रदानवर्णनम्	५२०
४९	दाशूरकदम्बवर्णनम्	५२२
५०	दाशूरदिगवलोकनम्	५२४
५१	दाशूरसुतानुबोधनम्	५२४
५२	खोत्थविभववर्णनम्	५२६
५३	संसारनगरविकल्पयोगविचारः	५२७
५४	संकल्पचिकित्सावर्णनम्	५३०
५५	वसिष्ठदाशूरमेलनम्	५३२
५६	कर्तृत्वविचारयोगोद्देशकरणम्	५३५
५७	पूर्णाशयस्वरूपवर्णनम्	५३७
५८	कचगाथावर्णनम्	५४१
५९	कमलव्यवहारवर्णनम्	५४२
६०	विचारपुरुषनिर्णयप्रसङ्गोपदेशजीवावतारः	५४६
६१	जननमरणस्थितिवर्णनम्	५४७
६२	स्थितिप्रकरणसमाप्तिः	५४९

उपशमप्रकरणम् ॥ ५ ॥


१	आह्निकवर्णनम्	५५१
२	उपदेशानुवर्णनम्	५५३
३	सभासंस्थानवर्णनम्	५५५
४	राघवप्रश्नवर्णनम्	५५६
५	प्रशमोपदेशः	५५८

सर्गाः	विषयाः	पृष्ठांकाः	सर्गाः	विषयाः	पृष्ठांकाः
६	जीवन्मुक्त्यै प्रथमोपदेशः	५६१	५०	गाधिवृत्तान्ते राघवाशयविनियोगवर्णनम्	६६१
७	आकाशफलप्राप्तिवज्ज्ञानसंप्राप्तिकमसूचनम्	५६२	५१	उद्दालकमनोरथवर्णनम्	६६६
८	सिद्धगीतावर्णनम्	५६३	५२	उद्दालकविचारवर्णनम्	६६९
९	जनकवितर्कवर्णनम्	५६५	५३	उद्दालकविचारविलासवर्णनम्	६७२
१०	जनकनिश्चयवर्णनम्	५६८	५४	उद्दालकविश्रान्तिवर्णनम्	६७७
११	चित्तानुशासनम्	५७०	५५	उद्दालकनिर्वाणम्	६८२
१२	प्रज्ञामाहात्म्यम्	५७१	५६	उद्दालकध्यानविचारः	६८४
१३	मनोविनिवारणम्	५७३	५७	उद्दालकमेदनिरासः	६८८
१४	सच्चित्तनिरूपणम्	५७९	५८	सुरधुवृत्तान्ते माण्डव्योपदेशः	६८९
१५	तृष्णावर्णनम्	५८३	५९	सुरधुविश्रान्तिवर्णनम्	६९१
१६	तृष्णाचिकित्सावर्णनम्	५८४	६०	सुरधुनिर्वाणम्	६९२
१७	तृष्णाविच्छेदोपदेशः	५८६	६१	सुरधुपरिधसमागमः	६९४
१८	जीवन्मुक्तिवर्णनम्	५८८	६२	समाधिनिश्चयः	६९६
१९	पावनबोधनम्	५९१	६३	सुरधुपरिधनिश्चयः	६९७
२०	पावनबोधवर्णनम्	५९३	६४	उपदेशवर्णनम्	६९८
२१	तृष्णाविचिकित्सायोगवर्णनम्	५९५	६५	भासविलासवृत्तान्ते सद्यगिरिवर्णनम्	७०१
२२	विरोचनस्मरणम्	५९७	६६	अनित्यताप्रतिपादनम्	७०२
२३	विरोचनवचनम्	५९९	६७	अन्तःसङ्गविचारः	७०४
२४	चित्तविचिकित्सायोगोपदेशः	६०१	६८	सङ्गविचारयोगोपदेशः	७०६
२५	बलिचिन्तासिद्धान्तयोगोपदेशः	६०४	६९	शान्तिसमायातयोगोपदेशः	७०८
२६	बल्युपदेशः	६०६	७०	असङ्गसविकल्पोपदेशः	७०९
२७	बलिविश्रान्तिवर्णनम्	६०७	७१	संसारोपदेशः	७११
२८	बलिसमाधानवर्णनम्	६०८	७२	मोक्षस्वरूपोपदेशः	७१५
२९	बलेर्विज्ञानप्राप्तिः	६१०	७३	स्वात्मविचारः	७१७
३०	प्रहादविश्रान्तौ हिरण्यकशिपुवधः	६१३	७४	वैराग्योपदेशः	७१९
३१	प्रहादनिर्वाणे नारायणीकरणम्	६१४	७५	मुक्तामुक्तविचारः	७२३
३२	विवुधवाक्यम्	६१७	७६	संसारसागरसाम्यप्रतिपादनम्	७२६
३३	नारायणागमनम्	६१९	७७	जीवन्मुक्तस्वरूपवर्णनम्	७२७
३४	प्रहादात्मोपदेशयोगवर्णनम्	६२०	७८	योगवर्णनम्	७२९
३५	ब्रह्मतात्मचिन्तावर्णनम्	६२६	७९	सम्यग्ज्ञानलक्षणनिरूपणम्	७३३
३६	आत्मस्तवनम्	६३०	८०	दृश्यदर्शनसंबन्धवर्णनम्	७३४
३७	असुरमण्डलव्याकुलीभवनम्	६३४	८१	चित्तासत्ताप्रतिपादनम्	७३६
३८	परमेश्वरवितर्कवर्णनम्	६३५	८२	इन्द्रियानुशासनयोगोपदेशः	७३७
३९	प्रहादनिर्वाणे नारायणवचनोपन्यासः	६३७	८३	चित्तसत्ताविचारयोगोपदेशः	७४२
४०	प्रहादबोधनम्	६३९	८४	वीतहव्यमनोजगद्वर्णनम्	७४४
४१	प्रहादाभिषेकवर्णनम्	६४०	८५	वीतहव्यसमाधियोगोपदेशः	७४६
४२	प्रहादव्यवस्थावर्णनम्	६४३	८६	इन्द्रियवर्गनिराकरणोपदेशः	७४८
४३	प्रहादविश्रान्तिवर्णनम्	६४४	८७	वीतहव्यनिर्वाणवर्णनम्	७५०
४४	गाधिवृत्तान्ते गाधिविनाशवर्णनम्	६४६	८८	वीतहव्यविश्रान्तिवर्णनम्	७५१
४५	श्वपचराज्यलाभवर्णनम्	६४८	८९	सद्विलासविचारयोगोपदेशः	७५३
४६	राज्यभ्रंशः	६५०	९०	चित्तोपदेशविचारयोगोपदेशः	७५६
४७	प्रत्यक्षावलोकनम्	६५२	९१	संस्तुतिवीजविचारोपदेशः	७५८
४८	मायामहत्त्वकथनम्	६५५	९२	संस्तुतिनिराकरणक्रमयोगोपदेशः	७६३
४९	गाधैर्ज्ञानप्राप्तिवर्णनम्	६५८	९३	सर्वत्रसमदर्शनप्रतिपादनम्	७६६



आदिकविश्रीमद्वाल्मीकिमहामुनिप्रणीतः

योगवासिष्ठः ।



परमहंसश्रीमदानन्दबोधेन्द्रसरस्वतीप्रणीतश्रीवासिष्ठमहारामायण-
तात्पर्यप्रकाशाख्यव्याख्यासंवलितः ।



वैराग्यप्रकरणं प्रथमम् १

प्रथमः सर्गः १

श्रीमहागणपतिचरणारविन्दाभ्यां नमः ।

ॐ नमो ब्रह्मणे ब्रह्मविद्भ्यो ब्रह्मविद्यासंप्रदायकर्तृभ्यो
वसिष्ठविश्वामित्रव्यासवाल्मीकिशुकादिभ्यः श्रीरामभद्राय च ।
अजमजरमनाद्यनन्तमन्तर्निजसुखबोधसद्वितीयपूर्णम् ।
शिवमखिलहृदि स्फुरत्स्वमायाविकसितविश्वविलासमानताः स्मः १
स्मृतिफलितसमस्ताभीष्टमुद्यद्दिनेश-
प्रतिभटनिजशोभाशान्तविघ्नान्धकारम् ।
कमपि शिवभवान्योरङ्गसौभाग्यमन्तः
सुरमणिमवलम्बे चारु लम्बोदराख्यम् ॥ २ ॥
मुग्धस्मिताञ्चितमनोऽज्ञमुखेन्दुबिम्बं
स्निग्धामृतप्रतिमचारुकृपाकटाक्षम् ।
अग्रेसरैरनुसृतं मुनिभिर्भुनीनां
न्यग्रोधमूलवसतिं गुरुमाश्रयामः ॥ ३ ॥
त्रिभुवनावनकृत्यकृतोदयः सदभयामलबोधसुखाद्वयः ।
सुजनहृद्गिरिगह्वरकेसरी शरणमस्तु सदा नरकेसरी ॥ ४ ॥
दक्षे वराक्षवल्यावभयं च वामे
या पुस्तकं च दधती विधिनेत्रपेया ।
सा शारदाब्जनयना शरदिन्दुशोभा
भासा खया हरतु मे हृदयान्धकारम् ॥ ५ ॥
ये नेत्राणि हरस्य यैर्जगदिदं प्रद्योतितं चेष्टते
यत्रैवायतते श्रुतिस्मृतिनुतो धर्मः सशर्मोदयः ।

ये कालं कलयन्ति ये च परमस्वज्योतिरात्मोपमा-
स्ते सूर्येन्दूनला भवन्तु हृदि मे बोधाब्जिनीमानवः ॥ ६ ॥
वकेन्दुभिर्दिक्षु तमो हरद्विवेदार्थसारामृतमुद्गिरन्तम् ।
वाणीभुजाश्लिष्टमभीष्टसिद्ध्यै तं ब्रह्मविद्यादिगुरुं प्रपद्ये ॥ ७ ॥
यद्वाक्यामृतपायिनां प्रतिपदं सत्यं सुधा नीरसा
यद्वाक्यार्थविचारणादभिमतः स्वर्गोऽपि कारागृहम् ।
यद्वाणीविशदात्मपूर्णमनसां तुच्छं जगत्तूलव-
त्तस्मै श्रीगुरवे वसिष्ठमुनये नित्यं नमस्कुर्महे ॥ ८ ॥
यैस्वार्थं प्रथिता जगन्नयहिता सा वेदमाता परा
यश्चके तपसा वशे सुरगणानन्यैस्सिद्धिर्जगत् ।
तं बोधाम्बुनिधिं तपस्विमुकुटालंकारचिन्तामणिं
विश्वामित्रमुनिं शरण्यमनघं भूयो नमस्याम्यहम् ॥ ९ ॥
श्रुत्या ब्रह्मैव रामः प्रकटितमहिमा येन तस्मै वसिष्ठो
यः सीतां ब्रह्मविद्यामिव सदसि पुनः सत्यशुद्धां किलादात् ।
यद्वाणी मोहमूलं शमयति जगदानन्दसंदोहदोग्ध्री
तस्मै वाल्मीकये श्रीगुरुतमगुरवे भूरिभावैर्नताः स्मः ॥ १० ॥
पूर्णानन्दस्वभावः स्वजनहितकृते माययोपात्तकायः
कारुण्यादुद्दिधीर्भुजं मनवरतं मोहपङ्के निमग्नम् ।
आविश्यान्तर्वसिष्ठं बहिरपि कलयज्जिज्ञासु भावं वितेने
यः संवादेन शास्त्रामृतजलधिमुं रामचन्द्रं प्रपद्ये ॥ ११ ॥

श्रीः । यतः सर्वाणि भूतानि प्रतिभान्ति स्थितानि च ।

यत्रैवोपशमं यान्ति तस्मै सत्यात्मने नमः ॥ १

विद्याभिः सह विश्रुता श्रितवती येषां मुखं भारती
सलोत्कर्षसमाधिभिः स्थिरमहो तद्ब्रह्म येषां हृदि ।
पादाम्भोरुहमाश्रिताश्च सततं तीर्थैः समं संपदः
श्रीसर्वज्ञसरस्वतीतिविदिताञ्श्रीमद्गुरुंस्तान्भजे ॥ १२ ॥
श्रीः सन्धितैव चरणौ हृदयं च राम-
श्चन्द्रो मुखं गुणभरेण सरस्वती च ।
येषामतस्तदभिधाङ्कितनामधेयान्
श्रीमद्गुरुगुरुतरान्प्रणतोऽस्मि निलयम् ॥ १३ ॥
तापध्वस्तिव्यापृतकारुण्यकटाक्षान्
व्याख्यावाणीनिर्वृतसर्वाङ्घ्रिशरण्यान् ।
श्रीमद्रामानन्दमुनीन्द्रतुत्तर्या-
नार्यान्निखं देशिकवर्यान्प्रणतोऽस्मि ॥ १४ ॥
विश्वेशोऽपि हरिः शरण्यचरणो यान्मानयन्सौहृदा-
च्छान्तान्निखमनुव्रजामि रजसा पूयेय चेलव्रवीत् ।
यत्पूजां विदधे श्रुतिर्मतिमतां सर्वेष्टसिद्ध्यै सदा
जीवन्मुक्तसुखात्मपूर्णमनसस्तान्ब्रह्मनिष्ठान्भजे ॥ १५ ॥
कृतिभिरसुकराः क्रतु प्रवन्धाः कच वत वालिशुबुद्धिरेप जन्तुः ।
तदपि विरचनेऽत्र सदुक्तं सद्यनिरीक्षणमेव मेऽवलम्बः १६
अशेषविद्याम्बुधिपारगणामपास्तरागादिमनोमलानाम् ।
कृपानिधीनां कृतिनां ममास्मिन्सतां पदाब्जस्मरणं सहायः ॥ १७ ॥
यत्कृपालेशमात्रेण तीर्णोऽस्मि भवसागरम् ।
श्रीमद्ब्रह्माधरेन्द्राख्यानश्रीगुरुंस्तान्सदा भजे ॥ १८ ॥
आनन्दबोधयतिना श्रीमद्गुरुवचोमृतैः ।
वासिष्ठार्थप्रकाशोऽयं यथामति वितन्यते ॥ १९ ॥
प्रशंसन्तु स्वैरं मतिमिरथ निन्दन्तु सुधियः
प्रवृत्तिर्मे यस्मान्न भवति जनाराधनकृते ।
अनेन व्याजेनामृतरसवसिष्ठोक्तिभरिते
विहर्तुं वाञ्छामि प्रतिदिवसमानन्दजलधौ ॥ २० ॥
यथामति वुमुत्सुभ्यः साहाय्यं संकटेष्विव ।
दुरुहश्लोकभावेषु दर्शयिष्ये परिश्रमम् ॥ २१ ॥
स्थितमेकरसे युक्त्या नानारसविजृम्भणम् ।
वासिष्ठं रोचयत्वेतत्सुभोज्यं लवणं यथा ॥ २२ ॥
अप्यल्पमतिदुर्बोधं स्फुटं व्याख्यास्यते पदम् ।
द्विस्त्रिव्याख्यातपूर्वं तु दुरुहमपि मोक्षयते ॥ २३ ॥
अनन्यपूर्वव्याख्यातं ग्रन्थं मे व्याचिकीर्षतः ।
सन्तः श्रमज्ञाः कृपया क्षमध्वं स्खलितं क्वचित् ॥ २४ ॥
अथ जगदिदमनादिमहामोहनिशासुप्तमनवरतदुःखप्रधम-
परम्पराकल्पिते जन्मजरामयमरणहर्षामर्षशोकाद्यनर्थसंकटस-
हस्रसंकुले ग्रहातिग्रहव्याप्रीषणे तापत्रितयदावानलज्वाला-
मालाकुले षड्भिर्मजालेऽरिषड्वर्गव्याधवैध्यमानप्राणिनिकाये सं-

सारमहाराण्ये मोमुह्यमानं विवेकान्वं प्रबोधोपायदौर्लभ्यादि-
पीदत्समुदीक्ष्य शास्त्रभानूदयेन तत्प्रबोधनाय भगवतः पद्म-
जन्मनः शासनात्स्वतश्च प्रवर्तमानः परमकारुणिको भगवा-
न्वाल्मीकिः प्रारिप्सितस्य महतः शास्त्रस्य निर्विघ्नपरिसमाप्तिप्र-
चयगमनादिसिद्धये वक्ष्यमाणश्रुतिस्मृतिसदाचारप्रापितं सर्ववि-
घ्नमूलोच्छेदक्षमं सच्चिदानन्दाद्वयप्रत्यगात्मपरब्रह्मप्रणतिलक्षणं
मङ्गलमाचरन्त्र्याच्छास्त्रस्य विषयप्रयोजने तदस्थस्वरूपलक्षणा-
भ्यां संक्षिप्य दिदर्शयिषुः प्रथमं 'यतो वा इमानि भूतानि जा-
यन्ते । येन जातानि जीवन्ति । यत्प्रयन्यमिसंविशन्ति । तद्विजि-
ज्ञास्य । तद्ब्रह्मेति' इति श्रुत्युक्ततदस्थलक्षणसिद्धसद्वयस्वभावं
तत्पदार्थं नमस्यति—यत इति । यतो यस्मात्परमार्थसद्विती-
यात्मवस्तुनः प्रकृतिभूतात्सर्वाण्याकाशादीनि महाभूतानि भौ-
तिकानि च सर्गादिकाले यत्सत्तयैव सत्तां प्रतिलभ्य भान्ति
प्रथन्ते आविर्भवन्तीत्यर्थः । तथा स्थितिकाले च यत्सत्तयैव
स्थितानि, तथा प्रलयकालेऽपि यत्रैव यत्सत्तामात्रपरिशेषेणो-
पशमं तिरोभावं यान्ति तस्मै सत्यात्मने स्वाधारोपितसर्वभा-
वानां पारमार्थिकस्वरूपभूताय सर्वप्राणिनां वास्तवात्मभूताय च
परब्रह्मणे नमः । तन्मस्कारे च 'यत्र देवाः सर्वे एकं भवन्ति'
इति श्रुतेरनमस्कृतस्य देवतान्तरस्यापरिशेषात्सर्वनमस्कार-
सिद्ध्यास्य मङ्गलस्य सर्वोत्कर्षात्सर्वविघ्नोच्छेदादिकलसिद्धिः ॥
अत्र यतो-भूतानीति पदाभ्यां 'यतो वा इमानि भूतानि
जायन्ते' 'जन्माद्यस्य यतः' इति तद्वदितश्रुतिसूत्रोक्तलक्षण-
प्रत्यभिज्ञानादस्य तन्मूलकलमिति न सांख्यादिकल्पितमहदा-
दिकारणेषु यास्कोपदर्शितावान्तरकारणेषु चातिव्याप्तिः । अत्र
प्रकृतिपञ्चम्यैवोपादानललाभात्रितयोपादानं लक्षणत्रयप्रदर्श-
नायेति केचित् । निमित्तेऽपि पञ्चमीदर्शनालयाधारत्वोक्तिरुपा-
दानललाभाय । स्थितिहेतुत्वोक्तिस्तु चेतनानामेव पालकलद-
र्शनाच्चेतनललाभेन कर्त्रन्तरनिरासायेति त्रितयलब्धमभिन्ननि-
मित्तोपादानलमेकमेव लक्षणमित्यन्ये । वस्तुतस्तु 'सत्यं ज्ञानम-
नन्तं ब्रह्म' 'सदेव सोम्येदमग्र आसीत्' इति श्रुतौ ज्ञेयत्वेनोपक्रा-
न्ताद्वितीयसन्मात्रवस्तुपरिचयाय 'तस्माद्वा एतस्मादात्मन आ-
काशः संभूतः' 'तत्तेजोऽसृजत' इत्यादिना तदस्थलक्षणावतारात्
'सर्वं खल्विदं ब्रह्म तज्जलानिति शान्त उपासीत' इति श्रुत्युप-
दर्शितदिशोत्पत्त्यादिकालत्रयेऽपि सदव्यभिचारात्कार्यस्य कारण-
व्यतिरिक्तसत्त्वानुपलम्भाच्च परसत्तोपजीविलादध्यारोपितं का-
र्यजातमाविद्यकमनृतं कारणतत्त्वमेव ब्रह्म वस्तुसत्यमित्यध्यारो-
पापवादाभ्यां निष्प्रपञ्चविषयप्रयोजनसिद्धिप्रतिपादनाय त्रित-
यघटितलक्षणोपादानम् । नह्येकैकोपादाने कार्यस्य विवर्तलसि-
द्धिरिति । अतएव हि श्रुतौ जायन्ते अभिसंविशन्तीति पदे
प्रतिभानाप्रतिभानलक्षणाविर्भावतिरोभावपरे न विकारपरे इति

ज्ञाता ज्ञानं तथा ज्ञेयं द्रष्टा दर्शनदृश्यभूः ।
कर्ता हेतुः क्रिया यस्मात्तस्मै ब्रह्मात्मने नमः ॥ २
स्फुरन्ति सीकरा यस्मादानन्दस्याम्बरेऽवनौ ।
सर्वेषां जीवनं तस्मै ब्रह्मानन्दात्मने नमः ॥ ३
सुतीक्ष्णो ब्राह्मणः कश्चित्संशयाकृष्टमानसः ।
अगस्तेराश्रमं गत्वा मुनिं पप्रच्छ सादरम् ॥ ४

सूचनाय प्रतिभान्त्युपशमं यान्तीत्युक्तम् । वृद्धिविपरिणामयो-
राविर्भावेऽपक्षयस्य च तिरोभावेऽन्तर्भावात् स्थितेश्चाधिष्ठानस-
त्तानुबेधमात्ररूपत्वान्नाधारोपातिरिक्तविकारसिद्धिः । उपपा-
दयिष्यते चेत्थमेव जगद्विरचनं विस्तरेणोत्पत्तिप्रकरणे ॥ १ ॥
प्रतिभान्तीति सामान्यतः सूचितं तस्य चिदेकरसत्वं सर्वानु-
भवसिद्धत्वेनोपपादयंस्त्वंपदार्थतत्त्वभूतं तमेव पुनर्नमस्यति—
ज्ञातेति । ‘अनेन जीवेनात्मनानुप्रविश्य नामरूपे व्याकर-
वाणि’ इति श्रुतेर्यस्माद्विम्बभूतात्कूटस्थचिदेकरसात्सतः स्वय-
मेव प्रतिविम्बभावेन समष्टिव्यष्टिविज्ञानमनोमयकोशद्वयात्म-
कान्तःकरणोपाध्यनुप्रवेशेन प्रतप्तायःपिण्डप्रविष्टवहिरिवाध्य-
स्तैक्येन तज्जाड्यमभिभूय तदभिज्वलयन् ज्ञाता । विस्फुलिङ्गा-
निव तद्वृत्तीरभिज्वलयन् ज्ञानम् । वृत्तौ विषयाकारापन्नायां स्वय-
मपि तद्वारा तदाकारस्तद्भावमिवापन्नो ज्ञेयम् । परोक्षसाधार-
ण्येनोक्तमेवार्थं प्रत्यक्षेण स्फुटीकर्तुमाह—द्रष्टेति । स एव ज्ञाने-
न्द्रियाण्युपादाय द्रष्टा । तत्संप्रयोगजन्यवृत्तीरुपादाय दर्शनम् ।
तत्फलतात्मना विषयान्व्याप्य ताद्रूप्यानुरजनात्स्वयमपि दृश्य इव
भवतीति दृश्यभूः । तथा स एव कर्मेन्द्रियप्राणशरीराण्युपादाय
कर्ता । फलभोक्तृभावेन क्रियोत्पादननिमित्तत्वाद्धेतुः । क्रिया-
साकल्यवैकल्ययोरहमेव सकलो विकल इति क्रियाभिमानाच्च
क्रिया । ‘एष हि द्रष्टा श्रोता मन्ता कर्ता बोद्धा विज्ञानात्मा
पुरुषः प्राणनेव प्राणो नाम भवति वदन्वाक्पश्यंश्चक्षुः’ इत्यादि-
श्रुतेः । एवं सर्वव्यवहारेषु प्रतीचः स्वपरस्फूर्तिनिर्वाहकत्वाच्चि-
द्रूपतया सर्वानुभवसिद्धोऽपि विचित्रोपाध्यनुरजनव्यामोहाच्चि-
त्रपटे प्रभाशौक्यमिव न विविच्यानुभूयत इति पृथक्करणाय
यस्मादिति निमित्तपञ्चम्या निर्देशः । यत्संनिधाननिमित्तकमेव
कर्त्रादिस्फुरणं नतु यत्स्वभावभूतं व्यभिचारित्वादृशो दृश्यस्व-
भावत्वानुपपत्तेश्चेति भावः । अतस्तस्मै ज्ञात्रादिसाक्षिणे परमार्थतो
ज्ञात्यात्मने ज्ञप्तिमात्रत्वेन परिशिष्टाय प्रत्यगात्मने नम इत्यर्थः
॥ २ ॥ एवं पदार्थौ परिशोध्य तटस्थलक्षणपर्ववसानस्थानं ‘आन-
न्दो ब्रह्मेति व्यजानात्’ इति श्रुतिदर्शितनिरतिशयानन्दरूपं परम-
पुरुषार्थभूतमखण्डवाक्यार्थं नमस्यति—स्फुरन्तीति । यस्मात्प्रत्य-
गात्मनोऽविद्यावरणकामादिविक्षेपतिरस्कृतनिरतिशयानन्दरूपसमु-
द्रादम्बरे आकाशे ब्रह्मलोकान्ते स्वर्गे देवेष्विव यावत् । तथा
अवनौ भूमौ मनुष्यादिस्तम्बपर्वन्तेषु तत्तदुच्चावचविषयेन्द्रिय-
संयोगजनितान्तःकरणवृत्तिवैशेष्यतारतम्येनावरणाभिभवतारत-

सुतीक्ष्ण उवाच ।

भगवन्धर्मतत्त्वज्ञ सर्वशास्त्रविनिश्चित ।
संशयोऽस्ति महानेकस्त्वमेतं कृपया वद ॥ ५
मोक्षस्य कारणं कर्म ज्ञानं वा मोक्षसाधनम् ।
उभयं वा विनिश्चित्य एकं कथय कारणम् ॥ ६

म्यात्सरोमुकुरमण्यादिषु गिरिप्रतिविम्बा इवौपाधिकमेदतार-
तम्येन विभाव्यमानत्वादानन्दस्य सीकराः कणा इव सीकराः
स्फुरन्ति । सर्वैर्भ्रान्त्या अनात्मत्वेनात्मशेषत्वेन परिच्छेदमे-
दवैचित्र्यदुःखसंभेदक्षयिण्युत्पादमिश्रानुभूयन्त इत्यावत् ।
परमार्थतस्तु न तथा किंतु तदेव निष्कृष्टोपाधिभेदं सर्वेषां
ब्रह्मादिस्तम्बपर्यन्तानां जीव्यते अनेनेति जीवनं सारभूतमात्म-
तत्त्वम् । ‘न प्राणेन नापानेन मल्लो जीवति कश्चन । इतरेण तु
जीवन्ति यस्मिन्नेतानुपाश्रितौ’ ‘एतस्यैवानन्दस्यान्यानि भूतानि
मात्रामुपजीवन्ति’ ‘को ह्येवान्यात्कः प्राण्याद्यदेष आकाश
आनन्दो न स्यात्’ इति श्रुतेः । अतएव भेदकाभावात्स्वरूपल-
क्षणैक्याच्च सएव ‘यतो वाचो निवर्तन्ते अप्राप्य मनसा सह’
‘आनन्दं ब्रह्मणो विद्वान् विभेति कुतश्चन’ इति श्रुतिप्रसिद्धापरि-
च्छिन्नब्रह्मानन्द आत्मा च । नान्य आत्मा नाम कश्चिदस्ति
‘नान्योऽतोऽस्ति द्रष्टा नान्योऽतोऽस्ति विज्ञाता’ इत्यादिश्रुतेः ।
तस्मै ब्रह्मानन्दात्मने परमपुरुषार्थरूपाय नम इत्यर्थः । इह
मङ्गलाचरणं शास्त्रनिर्माणारम्भार्थमुत्तरसर्गे तु शिष्येभ्यस्तदुप-
देशस्यारम्भार्थमिति न पौनरुक्त्यम् ॥ ३ ॥

अत्रार्पदैवसंवादः संप्रदायविशुद्धये ।

रामाज्ञाननिमित्तं चाप्युपोद्धाताय वर्ण्यते ॥ १ ॥

इत्थं मङ्गलविषयादिप्रदर्शनमुखेन शास्त्रार्थं सुप्रबोधाय संक्षेप-
तः प्रदर्श्य सहसाधनोपपत्त्यादिभिर्विस्तरेण तमेवार्थं व्युत्पाद-
यितुं शास्त्रमारभमाणस्तस्मिन् श्रोतॄणां विश्वासदाढ्याय बहुतरब्र-
ह्मविन्मूर्धन्यमहर्षिजुष्टब्रह्मादिसंप्रदायप्राप्तजीवन्मुक्तिफलब्रह्मवि-
द्योपबृंहणरूपलप्रदर्शनाय श्रीवसिष्ठरामसंवादावतारणोपोद्धात-
भूतामाख्यायिकामारभते—सुतीक्ष्ण इत्यादिना । सुतीक्ष्णः
तपःकर्मोपासनाशोधितत्वाच्छोभना दुरुहार्थग्रहणपटीयत्वाच्च
तीक्ष्णा बुद्धिर्यस्येति योगरूढान्वर्थनामधेयः । ब्राह्मणग्रहणं
ब्राह्मणानामेव ब्रह्मविद्यायां मुख्याधिकार इति द्योतनार्थम् ।
संशयेन जिज्ञासायै आकृष्टं मानसं यस्येति जिज्ञासुरित्यर्थः ।
सादरं विध्युक्तसमित्पाणित्रप्रणिपातप्रपत्त्याद्यादरसहितं यथा
स्यात्तथा ॥ ४ ॥ धर्मं तत्त्वं च जानासीति धर्मतत्त्वज्ञ । सर्वेषु
शास्त्रेषु विशिष्टं निश्चितं निश्चयो यस्य स तथा । परस्परवि-
रुद्धार्थानेकश्रुतिस्मृतिवादिविप्रतिपत्तिजटिलत्वात्सहसा दुरुच्छे-
दतया महान् । एतं संशयं तदपनोदकं तत्त्वमिति यावत् ॥ ५ ॥
कारणमुत्पादकम् । साधनं व्यञ्जकम् । अत्र मोक्षो हि
परमपुरुषार्थरूपत्वप्रसिद्धेर्नित्यनिरतिशयानन्दरूपो वाच्यः सच
स्वर्ग एव । ‘यन्न दुःखेन संभिन्नं न च ग्रस्तमनन्तरम् ।
अमिलाधोपनीतं च तत्सुखं स्वःपदास्पदम् ॥’ इति श्रुत्या

अगस्तिरुवाच ।

उभाभ्यामेव पक्षाभ्यां यथा खे पक्षिणां गतिः ।
तथैव ज्ञानकर्मभ्यां जायते परमं पदम् ॥ ७
केवलात्कर्मणो ज्ञानाच्चहि मोक्षोऽभिजायते ।
किंतूभाभ्यां भवेन्मोक्षः साधनं तूभयं विदुः ॥ ८
अस्मिन्नर्थे पुरावृत्तमितिहासं वदामि ते ।
कारुण्याख्यः पुरा कश्चिद्ब्राह्मणोऽधीतवेदकः ॥ ९
अग्निवेश्यस्य पुत्रोऽभूद्देवदेदाङ्गपारगः ।
गुरोरधीतविद्यः सन्नाजगाम गृहं प्रति ॥ १०
तस्यावकर्मकृच्छ्णीं संशयानो गृहे तदा ।
अग्निवेश्यो विलोक्याथ पुत्रं कर्मविवर्जितम् ॥ ११
प्राह एतद्वचो निन्द्य गुरुः पुत्रं हिताय च ।
अग्निवेश्य उवाच ।

किमेतत्पुत्र कुरुषे पालनं न स्वकर्मणः ॥ १२

‘स स्वर्गः स्यात्सर्वान्प्रत्यविशिष्टत्वात्’ इति जैमिनिवचनाच्च तस्य
तथात्वसिद्धेः । नच जन्यत्वेन नाशानुमानम् । श्रुतिविरुद्धेऽर्थे
अनुमानानुदयात्, तस्याजन्यत्वे साधनोपदेशानर्थक्यप्रस-
ङ्गादिति कर्ममीमांसकमतानुसारेण कारणं कर्मेति प्रथमः
कल्पः । ‘न कर्मणा न प्रजया’ ‘हवा ह्येते अदृढा यज्ञरूपाः’
इत्यादिश्रुतिभिः कर्मफलानित्यलप्रतिपादनात् ‘ज्ञात्वा तं मृत्यु-
मत्येति नान्यः पन्था विमुक्तये’ इत्यादिश्रुत्या मुक्तौ ज्ञानाति-
रिक्तसाधननिषेधाज्ज्ञानस्य च प्रमाणजन्यस्य वस्त्वभिव्यक्त्य-
तिरिक्तफलाप्रसिद्धेरित्यौपनिषदमतमवलम्ब्य द्वितीयः कल्पः ।
वाजसनेयिनां मन्त्रोपनिषदि ‘कुर्वन्नेवेह कर्माणि जिजीविषे-
च्छतः समाः’ इति यावज्जीवानुष्ठेयत्वेन कर्म, ‘असुर्या नाम ते
लोका अन्धेन तमसा वृताः’ इत्यादिना अविद्वन्निन्दापूर्वकं ब्रह्म-
विद्यां च प्रस्तुत्य तथोरेकैकस्य मोक्षसाधनताम्, ‘अन्धं तमः प्र-
विशन्ति येऽविद्यामुपासते । ततो भूय इव ते तमो य उ विद्यायाः
रताः’ इति निन्दित्वा ‘विद्यां चाविद्यां च यस्तद्वेदोभयं सह ।
अविद्यया मृत्युं तीर्त्वा विद्ययाऽमृतमश्नते’ इति समुचितयोरा-
त्यन्तिकानर्थनिवृत्तिनिरतिशयानन्दावासिलक्षणमोक्षहेतुत्वाभि-
धानातृतीयः कल्प इति त्रिकोटिकः संशयो दर्शितः । तेष्वेकं
निर्णयकारणं कथयेत्यर्थः ॥ ६ ॥ ‘यत्र दुःखेन’ इति श्रुतेर्वहुत-
रश्रुत्यादिविरोधेनापेक्षिकनित्यत्वपरत्वात्तेषु प्रथमकल्पस्यासंभवं
द्वितीयतृतीयकल्पयोः कर्मणां चित्तशुद्धिद्वारा ज्ञानाङ्गत्वेऽपि
श्रुतितात्पर्याविरोधादमेदं च मन्यमानोऽगस्तिः प्रतिवचनमुवाच
—उभाभ्यामित्यादिना । यथा खे आकाशे पक्षिणामुभाभ्यां
पक्षाभ्यामेव गतिरभिमतदेशप्राप्तिर्जायते नैकैकेन तथैव ‘त-
द्विष्णोः परमं पदम्’ इति श्रुतिप्रसिद्धं संसाराध्वनः पारं कै-
वल्यमधिकारिणामात्मनि ज्ञानकर्मभ्यां जायते नैकैकेन ।
कर्मणां पूर्वभावस्तु प्रवृत्तिनिवृत्त्योर्युगपदसंभवाद्विरुद्धाधिकारि-

१ ‘अविद्यामग्निहोत्रादिलक्षणं कर्मेति महीधरः’.

अकर्मनिरतः सिद्धिं कथं प्राप्स्यसि तद्वद ।
कर्मणोऽस्मान्निवृत्तेः किं कारणं तन्निवेद्यताम् ॥ १३
कारुण्य उवाच ।

यावज्जीवमग्निहोत्रं नित्यं संध्यामुपासयेत् ।
प्रवृत्तिरूपो धर्मोऽयं श्रुत्या स्मृत्या च चोदितः ॥ १४
न धनेन भवेन्मोक्षः कर्मणा प्रजया न वा ।
त्यागमात्रेण किंत्वेके यतयोऽश्नन्ति चामृतम् ॥ १५
इति श्रुत्योर्द्वयोर्मध्ये किं कर्तव्यं मया गुरो ।
इति संदिग्धतां गत्वा तूष्णींभूतोऽस्मि कर्मणि ॥ १६
अगस्तिरुवाच ।

इत्युक्त्वा तात विप्रोऽसौ कारुण्यो मौनमागतः ।
तथाविधं सुतं दृष्ट्वा पुनः प्राह गुरुः सुतम् ॥ १७
अग्निवेश्य उवाच ।

शृणु पुत्र कथामेकां तदर्थं हृदयेऽखिलम् ।
मत्तोऽवधार्य पुत्र त्वं यथेच्छसि तथा कुरु ॥ १८

विशेषणकलाच्चासिद्ध इति न योगपद्यांशे दृष्टान्तः । यथा
दर्पणे प्रतिबिम्बोदये मार्जनालोकौ द्वावप्यावश्यकौ तद्वत्कर्मकृत-
चित्तशुद्धिः प्रमाणजन्यवृत्तिश्चाविद्यानिवृत्तावावश्यकौ अशु-
द्धचित्तैः शतशः श्रुतेऽपि ज्ञानफलादर्शनादिति भावः ॥ ७ ॥
तदेव द्रढयन्पुनराह—केवलादिति । साधनं व्यञ्जकं विदुः ।
ब्रह्मविद इति शेषः । तथाच विदुषामनुभवसिद्धे नात्र विप्र-
तिपत्तव्यमिति भावः । ‘विद्यां चाविद्यां च’ इति श्रुतिस्तूपास-
नकर्मसमुच्चयपरा न ब्रह्मविद्यायाः कर्मसमुच्चयपरा । तदङ्गत्वे-
नोपक्रमे ‘तेन त्यक्तेन भुञ्जीथाः’ इति संन्यासविधिविरोधादिति
प्रपञ्चितं भाष्यकृद्भिरिति न कश्चिद्विरोधः । नलत्र यथाश्रुत-
मापाततो गृहीत्वा ज्ञानकर्मसमुच्चयपक्ष एवैतद्वन्थाभिमत इति
भ्रमितव्यम् । ‘अलब्धज्ञानदृष्टीनां क्रियामात्रं परायणम् । यस्य
नास्त्यम्बरं पटं कम्बलं किं लज्जत्यसौ ॥’ इत्यादिना मणिकाचो-
पाख्यानेन चोत्तरत्र केवलज्ञानेनैव मुक्तिरिति व्यवस्थापनेन
पूर्वोत्तरविरोधापत्तेः ॥ ८ ॥ ९ ॥ १० ॥ ११ ॥ प्राह
एतदित्यसंधिः संहिताया अनित्यत्वात् । निन्द्यमविधिना
कर्मपरित्यागान्निन्दार्हं पुत्रम् ॥ १२ ॥ सिद्धिं प्रत्यवायपरिहारं
स्वर्गं मोक्षं वा ॥ १३ ॥ ‘अग्निहोत्रं जुहोति’ इति वाक्यशेषः ।
चोदितो विहितः ॥ १४ ॥ एके मुख्याः । चकारोऽनर्थ-
निवृत्तिसमुच्चयार्थः ॥ १५ ॥ द्वयोर्विरुद्धार्थयोरिति यावत् ।
संदिग्धतां संदिहानताम् । अकर्मकत्वात् ‘गल्यर्थकर्मक-’
इति कर्तरि क्तः ॥ १६ ॥ १७ ॥ एकां सर्वसंदेहमूलाज्ञानो-
च्छेदितान्मुख्यां कथां वक्ष्यमाणमहारामायणरूपाम् । मुख्यत्वं
च प्रसिद्धमादित्यपुराणे पञ्चदशाध्याये—‘ज्ञानं न स्वात्मनो
धर्मो न गुणो वा कथंचन । ज्ञानस्वरूप एवात्मा नित्यः सर्वगतः
शिवः ॥ अहमात्मा समस्तानां भूतानां परमेश्वरः । एक एव
पदार्थाश्च कल्पिता मयि षण्मुख ॥ विज्ञानमेतदखिलं विश्वा-

२ ‘क्रियामुत्र’ इति पाठः.

सुरुचिर्नाम काचित्स्त्री अप्सरोगणउत्तमा ।
उपविष्टा हिमवतः शिखरे शिखिसंवृते ॥ १९
रमन्ते कामसंतप्ताः किन्नर्यो यत्र किन्नरैः ।
स्वर्धुन्योघेन संसृष्टे महाघौघविनाशिना ॥ २०
दूतमिन्द्रस्य गच्छन्तमन्तरिक्षे ददर्श सा ।
तमुवाच महाभागा सुरुचिश्चाप्सरोवरा ॥ २१
सुरुचिर्वाच ।

देवदूत महाभाग कुत आगम्यते त्वया ।
अधुना कुत्र गन्तासि तत्सर्वं कृपया वद ॥ २२
देवदूत उवाच ।

साधु पृष्टं त्वया सुभ्रु यथावत्कथयामि ते ।
अरिष्टनेमी राजर्षिर्दत्त्वा राज्यं सुताय वै ॥ २३
वीतरागः स धर्मात्मा निर्ययौ तपसे वनम् ।
तपश्चरत्यसौ राजा पर्वते गन्धमादने ॥ २४
कार्यं कृत्वा मया तत्र तत आगम्यतेऽधुना ।
गन्तास्मि पार्श्वे शक्रस्य तं वृत्तान्तं निवेदितुम् ॥ २५
अप्सरा उवाच ।

वृत्तान्तः कोऽभवत्तत्र कथयस्व मम प्रभो ।
प्रष्टुकामा विनीतास्मि नोद्वेगं कर्तुमर्हसि ॥
देवदूत उवाच ।

शृणु भद्रे यथावृत्तं विस्तरेण वदामि ते ।
तस्मिन्नास्मि वने तत्र तपश्चरति दुस्तरम् ॥ २७

कारमबुद्धयः । पश्यन्ति ज्ञानिनस्त्वेकमात्मरूपमिदं जगत् ॥
दुर्विज्ञेयं वसिष्ठेन रामाय कथितं पुरा ॥' इति षष्ठ्युखं प्रति
शिवेनाविद्यास्वरूपं ब्रह्मतत्त्वं च विस्तरेणोपदिश्य स्ववाक्ये
विश्वासदाढ्याय विश्वसनीयतमत्वेन प्रसिद्धस्य ब्रह्मविद्यामूर्ध-
न्यस्यास्य ग्रन्थस्य संमतिर्वेनोदाहरणात् । द्वितीयं पुत्रेति
संबोधनं कथार्थलक्षणपितृधनग्रहणयोग्यत्वद्योतनार्थम् ॥ १८ ॥
उत्तमा ब्रह्मविद्याधिकारिविशेषणसंपन्नत्वाच्छ्रेष्ठा ॥ १९ ॥ २० ॥
ज्ञानोपदेशफलभागिनीलान्महाभागा । चकारो न केवलं
नामैव किंतु शोभनायां ब्रह्मविद्यायां रुचिः संजाता अस्या
इत्यर्थतोऽपि सुरुचिरिति समुच्चयार्थः । दिव्यदृशा दूतब्रह्मवि-
त्त्वपरिज्ञानसमर्थत्वाच्चेतराप्सरभ्यो वरा ॥ २१ ॥ सुरुचिर्वा-
चेति । अर्थाद्योग्यतयाभ्युत्थानाभिवादनोपायनाहरणपूजनो-
पगमनपूर्वकमिति गम्यते । स्वाभिलषितब्रह्मविद्यासंपन्नस्त्व-
मिति द्योतनाय महाभागेति संबोधनम् । प्रकृतोपयोगयोग्यो-
ऽन्योऽपि 'कैष तदाभूत्कुत एतदागादितो मुच्यमानः क-
गमिष्यसि' इति श्रौतप्रश्नसाम्यादिहौपाधिकजीवभावेन कस्मा-
दागम्यते उपाध्यपगमेन च कस्मिन्स्वरूपे गन्तासि लमिति
सर्वाधिष्ठानब्रह्मतत्त्वविषय एव प्रश्नोऽभिप्रेत इति गम्यते ।
तत्सर्वं पूर्णं कृपया वदेति पदस्वारस्यादप्ययमेव प्रश्नार्थ इति
गम्यते ॥ २२ ॥ गूढाभिसंधिर्महान्प्रश्नार्थो भूविलासेन

इत्यहं देवराजेन सुभ्रूराज्ञापितस्तदा ।
दूत त्वं तत्र गच्छाशु गृहीत्वेदं विमानकम् ॥ २८
अप्सरोगणसंयुक्तं नानावादित्रशोभितम् ।
गन्धर्वसिद्धयक्षैश्च किन्नराद्यैश्च शोभितम् ॥ २९
तालवेणुमृदङ्गादि पर्वते गन्धमादने ।
नानावृक्षसमाकीर्णं गत्वा तस्मिन्गिरौ शुभे ॥ ३०
अरिष्टनेमि राजानं दूतारोप्य विमानके ।
आनय स्वर्गभोगाय नगरीममरावतीम् ॥ ३१
दूत उवाच ।

इत्याज्ञां प्राप्य शक्रस्य गृहीत्वा तद्विमानकम् ।
सर्वोपस्करसंयुक्तं तस्मिन्ब्रह्मवाहं ययौ ॥ ३२
आगत्य पर्वते तस्मिन्नाज्ञो गत्वाऽश्रमं मया ।
निवेदिता महेन्द्रस्य सर्वाज्ञाऽरिष्टनेमये ॥ ३३
इति मद्रचनं श्रुत्वा संशयानोऽवदच्छुभे ।

राजोवाच ।

प्रष्टुमिच्छामि दूत त्वां तन्मे त्वं वक्तुमर्हसि ॥ ३४
गुणा दोषाश्च के तत्र स्वर्गे वद ममाग्रतः ।
ज्ञात्वा स्थितिं तु तत्रत्यां करिष्येऽहं यथारुचि ॥ ३५
दूत उवाच ।

स्वर्गे पुण्यस्य सामग्र्या भुज्यते परमं सुखम् ।
उत्तमेन तु पुण्येन प्राप्नोति स्वर्गमुत्तमम् ॥ ३६

सूचितः स्वेन परिज्ञात इति स्वाभिप्रायं सूचयंस्तथैव संबो-
धयति—सुञ्चिती । यथावत् यथा वृत्तं यथार्थमात्मतत्त्वं च
॥ २३ ॥ २४ ॥ कार्यमवश्यसंपाद्यमात्मज्ञानेन कृतार्थत्वं
तस्य स्वस्य च कृत्वा संपाद्य । वृत्तः संपन्नः अन्तः संसारसीमा
यस्य तं तथाभूतं राजानमिति चार्थः ॥ २५ ॥ अतएव हि
तत्तथाविधं जिज्ञासमाना सोवाच । वृत्तान्तः प्राप्तसंसारान्तः
स राजा कोऽभवत् कीदृक्स्वरूपेण स्थित इति निगूढः प्रश्नः ।
बह्वत्र वक्तव्यं नाल्पेन तदसंभावनादिदोषशान्तिरित्युद्वेग-
प्रार्थना । देवानां परोक्षप्रियत्वाच्च स्फुटोक्त्या प्रश्नोत्तरयोः
स्वायत्तयोरपि निगूढोक्त्यात्र उच्यते ॥ २६ ॥ २७ ॥ इति
वक्ष्यमाणप्रकारेण । तत्र गन्धमादने । विरक्तश्चेत्तत्तद्व्यालपं
कुत्सितं चेत्युपेक्षार्हमिति सूचनाय विमानकमिति कैन्प्रयुक्तः
॥ २८ ॥ शोभितान्तानि विमानविशेषणानि ॥ २९ ॥ विमा-
नाद्बहिरपि सैनिकैस्तालवेणुमृदङ्गादि गृहीत्वेत्यनुषङ्गः ॥ ३० ॥
॥ ३१ ॥ उपस्कराणि गुणवत्तयोपकल्पितानि भोगसाधनानि ।
'उपात्प्रतियल—' इति सुट् । संप्रति स्वस्य तत्त्वज्ञत्वादज्ञदृशा-
भिमते देहादिद्वारके स्वगमने उन्मादादिकृत इव पारोक्ष्यारो-
पान्तोहं किल विललापेतिवद्ययाविति लिट् ॥ ३२ ॥ ३३ ॥
३४ ॥ स्थितिं गुणदोषन्यूनाधिक्यव्यवस्थितिम् । तत्रत्यां स्व-
र्गस्थाम् ॥ ३५ ॥ सामग्र्या समग्रतया । शुद्धपुण्यानामपि प्रा-

२ 'कन्प्रत्ययः' इति पाठः.

मध्यमेन तथा मध्यः स्वर्गो भवति नान्यथा ।
कनिष्ठेन तु पुण्येन स्वर्गो भवति तादृशः ॥ ३७
परोत्कर्षासहिष्णुत्वं स्पर्धा चैव समैश्च तैः ।
कनिष्ठेषु च संतोषो यावत्पुण्यक्षयो भवेत् ॥ ३८
क्षीणे पुण्ये विशन्त्येतं मर्त्यलोकं च मानवाः ।
इत्यादिगुणदोषाश्च स्वर्गे राजन्नवस्थिताः ॥ ३९
इति श्रुत्वा वचो भद्रे स राजा प्रत्यभाषत ।

राजोवाच ।

नेच्छामि देवदूताहं स्वर्गमीदृग्विधं फलम् ॥ ४०
अतः परं महोग्रं च तपः कृत्वा कलेवरम् ।
त्यक्ष्याम्यहमशुद्धं हि जीर्णं त्वचमिवोरगः ॥ ४१
देवदूत विमानेदं गृहीत्वा त्वं यथागतः ।
तथा गच्छ महेन्द्रस्य संनिधौ त्वं नमोस्तु ते ॥ ४२

देवदूत उवाच ।

इत्युक्तोऽहं गतो भद्रे शक्रस्याग्रे निवेदितुम् ।
यथावृत्तं निवेद्याथ महदाश्चर्यतां गतः ॥ ४३
पुनः प्राह महेन्द्रो मां श्लक्ष्णं मधुरया गिरा ।
इन्द्र उवाच ।

दूत गच्छ पुनस्तत्र तं राजानं नयाश्रमम् ॥ ४४

चुर्येणेत्यर्थः । परममल्पपुण्येभ्योऽधिकम् । एकैकेनाप्युत्कृष्टतमेन
तत्क्षयावध्युत्कृष्टं सुखं लभ्यमित्याह—उत्तमेनेति ॥ ३६ ॥ एवं
मध्यमकनिष्ठत्वे अपि प्राचुर्योत्कृष्टत्वाभ्यां बोध्ये ॥ ३७ ॥ अ-
नुत्तमपुण्यफलेषु दोषान्तराण्याह—परेति । तैरुत्कृष्टैः स्पर्धमा-
नैश्च सहेति शेषः । तथाच तत्प्रयुक्तं दुःखं दुःसहमिति भावः ।
यावदिति सर्वसाधारणमिदम् ॥ ३८ ॥ मानवाश्च भवन्ति रम-
णीयकर्मविशेषे । तच्च दुर्लभमिति सूचनाय चकारः ॥ ३९ ॥
स्वर्गं फलमित्यभेदान्वयः ॥ ४० ॥ पापानां तपसा निःशेषं
क्षपणात् सुकृतानामसति रागे जन्माहेतुत्वाद्विरक्तस्य मम देह-
पातादेव मोक्षो भविष्यतीति राजाशयः ॥ ४१ ॥ विमानं च
तदिदं चेति कर्मधारयः । अथवा स्वागमनप्रत्याख्यानेन विगतो
मानोऽस्येति देवदूतविशेषणम् । विमानेति पृथक्पदम् । अतः
एव तत्क्षमापनाय नमोस्तु ते इत्युक्तिः ॥ ४२ ॥ महतां शक्र-
सभागतानामाश्चर्यतां विस्मयहेतुताम् ॥ ४३ ॥ अविषयनियो-
गदुःखितदूताश्वासनाय मधुरया । आश्रमं वाल्मीकेरित्युत्तरे-
णान्वयः ॥ ४४ ॥ स्वबोधार्थमात्मतत्त्वज्ञानाय । स्वपदे श्लेषा-
त्तवापि स्वात्मबोधो भावीति ध्वनितम् । संदेशं वाचिकम् ॥ ४५ ॥
वीतरागिणे । रागमूलाः काम्यप्रवृत्तयो रागापगमादेव वीता गता
यस्येत्यर्थः । स्वर्गं नेच्छते ॥ ४६ ॥ तेन तत्त्वबोधनेन । कै-
मादुपदिष्टार्थस्य चित्ते संक्रमात्, मनोनाशान्तमननादिक्रमाद्वा
॥ ४७ ॥ मया महेन्द्रस्य संदेशेन सह राजा निवेदितः । राजा

वाल्मीकेर्ज्ञाततत्त्वस्य स्वबोधार्थं विरागिणम् ।
संदेशं मम वाल्मीकेर्महर्षेस्त्वं निवेदय ॥ ४५
महर्षे त्वं विनीताय राज्ञेऽस्मै वीतरागिणे ।
नस्वर्गमिच्छते तत्त्वं प्रबोधय महामुने ॥ ४६
तेन संसारदुःखार्तो मोक्षमेष्यति च क्रमात् ।
इत्युक्त्वा देवराजेन प्रेषितोऽहं तदन्तिके ॥ ४७
मयागत्य पुनस्तत्र राजा वाल्मीकजन्मने ।
निवेदितो महेन्द्रस्य राज्ञा मोक्षस्य साधनम् ॥ ४८
ततो वाल्मीकजन्मासौ राजानं समपृच्छत ।
अनामयमतिप्रीत्या कुशलप्रश्नवार्तया ॥ ४९

राजोवाच ।

भगवन्धर्मतत्त्वज्ञ ज्ञातज्ञेय विदांवर ।
कृतार्थोऽहं भवदृष्ट्या तदेव कुशलं मम ॥ ५०
भगवन्प्रष्टुमिच्छामि तदविघ्नेन मे वद ।
संसारबन्धदुःखार्तः कथं मुञ्चामि तद्वद ॥ ५१

वाल्मीकिरुवाच ।

शृणु राजन्प्रवक्ष्यामि रामायणमखण्डितम् ।
श्रुत्वावधार्य यत्नेन जीवन्मुक्तो भविष्यसि ॥ ५२
वसिष्ठरामसंवादं मोक्षोपायकथां शुभाम् ।
ज्ञातस्वभावो राजेन्द्र वदामि श्रूयतां बुध ॥ ५३

स्वमोक्षस्य साधनं खानिलपितं निवेदितमिति विपरिणामेन सं-
बन्धः ॥ ४८ ॥ देशकोशपुत्रतपःप्रभृतीनां कुशलप्रश्नवार्तयै-
वार्थादनामयं समपृच्छतेत्यर्थः ॥ ४९ ॥ आयेन विशेषणेन
कर्मकाण्डरहस्यज्ञता, द्वितीयेन ब्रह्मतत्त्वज्ञता, तृतीयेन लोकतत्त्व-
ज्ञता च दर्शिता । भवदृष्ट्या भवतो दर्शनेन, भवदीयकृपादृष्ट्या
च । तत् भवदृष्टिप्रयुक्तं कर्तार्थमेव ॥ ५० ॥ प्रष्टुमिच्छामीति
दूतसंदेशादेव प्रश्नविषयपरिज्ञानेऽपि 'नाऽपृष्टः कस्यचिद्बुधात्'
इति प्रसक्तोपेक्ष्यतावारणाय । तत् तत्र श्रेयोरूपे । 'श्रेयांसि बहु-
विघ्नानि' इति प्रवादप्रसक्तां विघ्नसंभावनां निवारयति—अवि-
घ्नेनेति । 'तस्मादेषां तत्र प्रियं यदेतन्मनुष्या विद्युः' इति श्रुतेः ।
देवानां प्रातिकूल्ये हि विघ्नसंभावना स्यान्नतु तदस्ति देवराजा-
ज्ञयैवाहं यतः पृच्छामीति भावः । संसारबन्धप्रयुक्तदुःखैरार्तिः
पुनःपुनर्नाशस्तस्मान्मुञ्चामि मुक्तो भवामि । आद्यो मोक्षस्वरू-
पस्य प्रश्नो, द्वितीयो मोक्षसाधनस्य ॥ ५१ ॥ कैकेयीवरापदेशा-
त्स्वस्थानप्रच्युतस्य रामस्य राक्षसान्विजित्य पुनः स्वस्थानाय-
देशादज्ञानादिराक्षसान्निहय पुनः स्वस्वरूपावाप्त्यभ्युदयप्रतिपा-
दकत्वादन्वर्थनामकं ग्रन्थं रामायणं श्रुत्वा श्रवणेन प्रमाणासं-
भवनानां, मननेन लवधार्य प्रमेयासंभावनां, यत्नेन निदिध्या-
सनेन विपरीतभावनां च निरस्य । साक्षात्कारेणेति शेषः ॥ ५२ ॥
वसिष्ठरामयोः संवादरूपेण प्रवृत्तां मोक्षोपायानां कथम् ।

राजोवाच ।

को रामः कीदृशः कस्य बद्धो वा मुक्त एव वा ।
एतन्मे निश्चितं ब्रूहि ज्ञानं तत्त्वविदां वर ॥ ५४

वाल्मीकिरुवाच ।

शापव्याजवशादेव राजवेषधरो हरिः ।
आहृताज्ञानसंपन्नः किञ्चिज्ज्ञोऽसौ भवत्प्रभुः ॥ ५५

राजोवाच

चिदानन्दस्वरूपे हि रामे चैतन्यविग्रहे ।
शापस्य कारणं ब्रूहि कः शप्ता चेति मे वद ॥ ५६

वाल्मीकिरुवाच ।

सनत्कुमारो निष्काम अवसद्ब्रह्मसन्नि ।
वैकुण्ठादागतो विष्णुस्त्रैलोक्याधिपतिः प्रभुः ॥ ५७

ब्रह्मणा पूजितस्तत्र सत्यलोकनिवासिभिः ।

विना कुमारं तं दृष्ट्वा ह्युवाच प्रभुरीश्वरः ॥ ५८

सनत्कुमार स्तब्धोऽसि निष्कामो गर्वचेष्टया ।

अतस्त्वं भव कामार्तः शरजन्मेति नामतः ॥ ५९

तेनापि शापितो विष्णुः सर्वज्ञत्वं तवास्ति यत् ।

किञ्चित्कालं हि तत्त्यक्त्वा त्वमज्ञानी भविष्यसि ६०
भृगुभार्या हतां दृष्ट्वा ह्युवाच क्रोधमूर्च्छितः ।

विष्णो तवापि भार्याया वियोगो हि भविष्यति ६१

वृन्दया शापितो विष्णुश्छलनं यत्त्वया कृतम् ।

अतस्त्वं स्त्रीवियोगं तु वचनान्मम यास्यसि ॥ ६२

भार्या हि देवदत्तस्य पयोणीतीरसंस्थिता ।

नृसिंहवेषधृग्विष्णुं दृष्ट्वा पञ्चत्वमागता ॥ ६३

तेन शप्तो हि नृहरिर्दुःखार्तः स्त्रीवियोगतः ।

तवापि भार्याया सार्धं वियोगो हि भविष्यति ॥ ६४

भृगुणैवं कुमारेण शापितो देवशर्मणा ।

वृन्दया शापितो विष्णुस्तेन मानुष्यतां गतः ॥ ६५

एतत्ते कथितं सर्वं शापव्याजस्य कारणम् ।

इदानीं वच्मि तत्सर्वं सावधानमतिः शृणु ॥ ६६

इत्यार्षे श्रीमद्वासिष्ठमहारामायणे वाल्मीकीये देवदूतोक्ते मोक्षोपाये द्वात्रिंशत्साहस्र्यां संहितायां

वैराग्यप्रकरणे सूत्रपातनको नाम प्रथमः सर्गः ॥ १ ॥

द्वितीयः सर्गः २

दिवि भूमौ तथाकाशे बहिरन्तश्च मे विभुः ।

‘न नरेणावरेण प्रोक्त एष सुविज्ञेयो बहुधा चिन्त्यमानः’ इति श्रुते-
नातत्त्वज्ञोपदेशाच्छिष्यस्य कृतार्थतेति स्वस्य तत्त्वज्ञतामाह—
ज्ञातस्वभाव इति ॥ ५३ ॥ वसिष्ठरामसंवादमित्यत्र ‘द्वन्द्वेऽल्पाचो-
ऽपि परनिपाताद्रामस्य शिष्यता सूचिता सा लज्जस्थैव संभवति
नेश्वरस्य । रामस्तु भगवदवतारत्वात्सर्वज्ञ एवोचित इति संदि-
हानः पृच्छति—को राम इति । किमन्य एव कश्चिद्रामनामा
उत प्रसिद्धो नित्यमुक्तो विष्णुरित्यर्थः । ज्ञायतेऽनेनेति ज्ञानं
निश्चयकारणमित्यर्थः ॥ ५४ ॥ तदेवाह—शापेति । व्याजोऽप-
देशः । आहृतेन स्वभक्तवाक्यसत्यतासंपादनायेच्छया स्त्रीकृते-
नाज्ञानेनाज्ञप्रायः संपन्नः भवत् अभवत् । अडभावश्छान्दसः
॥ ५५ ॥ महर्षिभिरपराधिनो हि शप्यन्ते, अपराधो ह्यपूर्ण-
कामस्याज्ञस्य स्यात् नचानावृतचिदानन्दस्वरूपत्वादतथाभूतस्य
रामस्य तत्संभवः शापादेव तदुक्तौ लन्योन्याश्रय इत्यभिप्रेत्याह—
चिदानन्देति । परमार्थतश्चिदभिन्नानन्दस्वरूपे । व्यवहारेऽपि
चैतन्यमेव भक्तानुकम्पया विग्रहात्मना परिणतं यस्य तस्मिन्
॥ ५६ ॥ निष्काम अवसदिति च्छान्दसं यत्नम् । निर्गताः
कामा रागादयो यत्रेति निष्कामे ब्रह्मसन्नानीति वा ॥ ५७ ॥
कुमारं सनत्कुमारं विनायैः सत्यलोकनिवासिभिः पूजित इत्य-
नुषङ्गः ॥ ५८ ॥ कामेन ऋतो व्याप्तः । ‘ऋते च तृतीयासमासे’

यो विभात्यवभासात्मा तस्मै सर्वात्मने नमः ॥ १

इति वृद्धिः ॥ ५९ ॥ किञ्चित्कालमिति कर्मधारयः । ‘कालाध्व-
नोरत्यन्तसंयोगे’ इति द्वितीया ॥ ६० ॥ क्रोधेन मूर्च्छितो मो-
हितः, समुच्छितश्च ॥ ६१ ॥ वृन्दया जलन्धरभार्याया । छलनं
पतिवेषेण मोहयित्वा पातित्रयभङ्गरूपं वचनम् । शापितः
शप्तः । अध्यारोपितप्रेषणया णिच् ॥ ६२ ॥ वेषधृग्विष्णुमिति
कर्मधारयः ॥ ६३ ॥ दुःखैर्दुःखसाध्यैः सुकृतैः ऋतः साक्षा-
त्कृतोऽपि नृहरिस्तेन शप्तः ॥ ६४ ॥ आद्यशापेन साक्षादितरैरा-
क्षेपादज्ञानप्राप्तिः । अतएव हि रामस्य त्रिःसीतावियोगो राव-
णापहारेण, मिथ्यापवादेन, भूतलप्रवेशेन चेति । न चिरं लयि
वत्स्यतीति ताराया वचनं लघिक्षेपमात्रं न शापः । तस्या जी-
वत्यपि वालिनि सुग्रीवेणोपभुक्तलस्य ‘धर्मतो मातरं यस्तु स्त्री-
करोति जुगुप्सितः’ इत्यङ्गदवाक्येन प्रसिद्धत्वात्पातित्रयभङ्गेन
निकृष्टयोनितया चोत्कृष्टाय रामाय शापप्रदाने असामर्थ्यात् ।
मानुष्यतां मनुष्य एव मानुष्यस्तद्भावम् ॥ ६५ ॥ तत् पूर्वपृष्ठं
मोक्षसाधनम् । सर्वं सानुबन्धम् । तत् महारामायणं सर्वं
ग्रन्थतो द्वात्रिंशत्साहस्रमितं संपूर्णं वा ॥ ६६ ॥ इति श्रीवासि-
ष्ठमहारामायणतात्पर्यप्रकाशे वैराग्यप्रकरणे प्रथमः सर्गः ॥ १ ॥
अथ प्रारम्भितस्य महतः शास्त्रस्य निर्विघ्नपरिसमाप्तिप्रच-
यगमनादिसिद्धये ‘मङ्गलादीनि मङ्गलमध्यानि मङ्गलान्तानि

वाल्मीकिरुवाच ।

अहं बद्धो विमुक्तः स्यामिति यस्यास्ति निश्चयः ।

शास्त्राणि प्रथन्ते वीरपुरुषकाण्यायुष्मत्पुरुषकाणि च भवन्ति इति महाभाष्योपदर्शितश्रुतिबोधितकर्तव्यताकं सर्वावभासकचिदेकरससर्वप्रत्यगभिन्नपरब्रह्मप्रणतिलक्षणं मङ्गलमाचरन्तर्थाच्छास्त्रस्य विषयप्रयोजने दर्शयति—दिवीति । दिवि द्युलोके भूमौ भूलोके तथा आकाशे अन्तरिक्षलोके बहिरधिभूतं अन्तरध्यात्मं चकारादधिदैवं च मे मम यो विभुर्विभाति विविधरूपेण प्रथते स्वाविद्यया । परमार्थतत्त्ववभासात्मा निर्विकारचिन्मात्रस्वभावस्तस्मै सर्वेषामात्मने नम इत्यर्थः । अथवा 'पृथिवी पूर्वरूपं द्यौरुत्तररूपम्' इति श्रुताविवात्रापि दिवि ब्रह्माण्डस्योर्ध्वकपाले स्वर्णमये, भूमावधःकपाले रजतमये, आकाशे तयोः संघौ सूक्ष्माकाशे, ब्रह्माण्डादहिरन्तश्च यो विशेषेण सूर्यचन्द्रान्निवागादिभ्योऽप्यतिशयेन स्वप्रकाशापरिच्छिन्नस्वभावत्वाद्भाति । तत्कृतः । यतोऽयमवभासात्मा सूर्यादीनामप्यवभासक आत्मा च । 'येन सूर्यस्तपति तेजसेद्भः' 'आत्मैवास्य ज्योतिर्भवति' 'ज्योतिषामपि तज्ज्योतिः' इत्यादिश्रुतिस्मृतिभ्यः । तस्मै सर्वात्मने सर्ववस्तूनां पारमार्थिकस्वरूपभूताय नम इत्यर्थः । अथवा दिवि द्योतनैकरसे भूमानन्दात्मके तुर्यस्वरूपे तथा अवस्थाद्वयोत्पत्तिभूमाव्याकृताकाशे बहिर्वहिःप्रज्ञभोग्ये जागरेऽन्तःप्रज्ञभोग्ये स्वप्ने चकारात्तत्संघौ मरणमूर्च्छावस्थासु च यो विविधो भाति स्थूलसूक्ष्मकारणान्निमानितया तद्रोक्तया तत्साक्षितया निष्प्रपञ्चपूर्णानन्दचिन्मात्रस्वभावेन चेत्यर्थः । तर्हि किं नानारसएव, नेत्याह—अवभासात्मेति । चिन्मात्रस्वभाव इत्यर्थः । तस्मै दृश्यस्य दृगव्यतिरेकात्सर्वथासात्मा च सावयलनिरविद्यत्वाभ्यामिति सर्वात्मने नम इत्यर्थः । अथवा दिवि सार्वज्ञ्यादिसंपन्नत्वाद्योतमाने कारणोपाधौ तथा भूमौ कर्मबीजोद्भवभूमौ कार्योपाधौ तथाकाशे अन्तराले आसमन्तात्काशते इति व्युत्पत्त्या स्वरूपप्रकाशबहुले वा जीवन्मुक्तिदशायां बहिर्निरुपाधिस्वरूपेऽन्तःकार्यकारणोपाध्यन्तर्गतमायान्तःकरणवृत्तिभेदेषु च यः अवभासैकस्वभावो विभाति तस्मै सर्वोपाधिनिष्कृष्टायात्मने नम इत्यर्थः । अथवा दिवि द्योतनात्मके तेजसि भूमौ पृथिव्यामाकाशे व्योम्नि अन्तः आन्तरालिकयोः सलिलपवनयोर्बहिर्वहिर्भूते अव्याकृते चकारान्निरुपाधिकत्वाच्छब्दाद्ययोग्यपारमार्थिकरूपे च योऽनुवृत्तः सन्मात्रस्वभावो विभाति स एवावभासमानः प्रत्यगात्मा तस्मै सर्वात्मने पूर्णानन्दस्वरूपाय मे मह्यं नम इत्यर्थः । अथवा दिवि देवलोके बहिस्तदस्थतया पूज्यदेवतेश्वराद्यात्मना भूमौ भूलोके अन्तः देहान्तर्वर्तितया पूजकात्मना आकाशे अन्तराले च क्रियाफलसाधनाद्यात्मना मे मम स्वरूपानवभासदशायां परिच्छेदेनान्यथा भातोऽपि यः संप्रति तत्त्वदृष्ट्युदयात्स्पष्टमवभासमानात्मा विभुस्त्रिविधपरिच्छेदशून्यो विस्पष्टं भाति

१ 'अन्तरमध्यात्म', इति पाठः.

नात्यन्तमज्ञो नो तज्ज्ञः सोऽस्मिञ्छास्त्रेऽधिकारवान् कथोपायान्विचार्यादौ मोक्षोपायानिमानथ ।

तस्मै सर्वात्मने। सर्वेशब्दः पूर्णपरस्तस्मात्तत्सर्वमभवदितिवत्पूर्णानन्दस्वरूपाय नम इत्यर्थः । अथवा दिवि उपरिष्ठाद्भावधस्तादाकाशेऽन्तराले बहिः प्रागादिदिक्षु च अन्तः शरीरान्तः चकारात्तत्पूर्वोत्तरकालयोर्यः अवभासात्मा चिदेकरसो विभाति तत्त्वदृशो मम । 'आत्मैवाधस्तादात्मापरिष्ठात्' इत्यादिश्रुतेः । तस्मै सर्वात्मने 'आत्मैवेदं सर्व'मिति सर्वप्रपञ्चबाधेन परिशेषिताय परमात्मने नम इत्यर्थः । एवमर्थान्तराप्यपि यथाबुद्धिर्भवमूहनीयानि । अत्रार्थात्तथाविधं ब्रह्मवाज्ञातं शास्त्रस्य विषयः । ज्ञानात्तद्भावस्थितिश्च परमनिर्वाणरूपं प्रयोजनमिति सूचितम् । उत्तराप्येतदेव स्पष्टं दर्शयिष्यते ॥ १ ॥

अधिकारी कथोपायसंबन्धो धातृशासनात् ।

निर्माणमस्य ग्रन्थस्य मुक्तचर्या च कीर्त्यते ॥ १ ॥

अथास्मिन् ग्रन्थे कोऽधिकारी किमज्ञ उत ज्ञः । नाद्यः ।

तस्य देहादावात्मबुद्धिदाब्धेन रागितया च मुमुक्षाविरहात् । नच विषयदोषदर्शनाज्जननमरणादिदुःखदर्शनाच्च तस्यैव वैराग्योदयेच्छया मुमुक्षासंपत्तावधिकार इति वाच्यम् । रागिणामुत्कटविषयरिरक्षिषादर्शनेन सत्स्वेव विषयेषु तद्दोषनिर्हरणोपायान्वेषितया विशिष्टविषयान्वेषितया चैहिकामुष्मिकतदुपायेच्छुतया प्रवृत्तेः । नापि ज्ञः । तस्य कृतकृत्यतया ग्रन्थसाध्यप्रयोजनालिप्सुतया ग्रन्थे प्रवृत्त्यनुपपत्तेरित्याशङ्क्य विशिष्टाधिकारिणं दर्शयति—अहमिति । उतेलप्यर्थः । सत्यं नात्यन्तमज्ञो नापि ज्ञोऽस्मिञ्छास्त्रेऽधिकारी । किंतु यस्याहं बद्धोऽस्मिन् संसारेऽनादिकालादारभ्य कारानिगडादिवद्ध इव परिच्छेदपारवश्यजन्मजरामरणादिदुःखमनुभवञ्शोचामि । आत्यन्तिकशोकतरणे चात्मज्ञानमेवोपायः । 'तरति शोकमात्मवित्' इति श्रुतेः । तेनात्मज्ञानेनाहं विमुक्तः स्यामित्युत्कटजिज्ञासासहितो निश्चयोऽस्ति स विनयोपायनादिना गुरुमुपगतोऽस्मिञ्छास्त्रेऽधिकारवान् । शास्त्रप्रवणादिफलभागित्यर्थः । तथाचाज्ञस्यैव बहुतरङ्गभावः ॥ २ ॥ ननु क्षीणरागादिदोषस्य विवेकोदयाजिज्ञासोरधिकार इति कवेदान्तश्रवण एवाधिकारी । पूर्वकाण्डार्थानुष्ठानस्य चित्तशुद्धिद्वारोत्तरकाण्डाधिकारप्रापकत्वस्य 'तमेतं वेदानुवचनेन' इत्यादिश्रुतिसिद्धत्वात् । नचात्रैवर्णिकस्यात्राधिकारः । तस्य 'नावेदविन्मनुते तं बृहन्तम्' इत्यधिकारनिषेधात्, तस्मान्नाधिकारी त्रेतामिसाध्ये कर्मण्यधिकारेऽप्यनाहितामिसाधारणः स्मार्तकर्माधिकारोऽप्यस्त्येव तथा श्रौतज्ञानाधिकारिणोऽप्यसंन्यासिमुमुक्षुस्यापि स्मृतिवद्देवोपबृंहणत्वात् । तथाचोक्तम्—वेदवेद्ये परे पुंसि जाते दशरथात्मजे । वेदः प्राचेतसादासीत्साक्षाद्रामायणा-

२ 'मुमुक्षाभिविरहात्' इति पाठः. ३ 'अन्वेषणतया' इति पाठः.

यो विचारयति प्राज्ञो न स भूयोऽभिजायते ॥ ३
अस्मिन् रामायणे रामकथोपायान्महावलान् ।
एतांस्तु प्रथमं कृत्वा पुराहमरिमर्दन ॥ ४
शिष्यायास्मि विनीताय भरद्वाजाय धीमते ।
एकाग्रो दत्तवांस्तस्मै मणिमन्त्रिर्विवर्धिने ॥ ५
तत एते कथोपाया भरद्वाजेन धीमता ।
कस्मिंश्चिन्मेरुगहने ब्रह्मणोऽग्र उदाहृताः ॥ ६
अथास्य तुष्टो भगवान्ब्रह्मा लोकपितामहः ।
वरं पुत्र गृहाणेति तमुवाच महाशयः ॥ ७

भरद्वाज उवाच ।

भगवन्भूतभव्येश वरोऽयं मेऽद्य रोचते ।
येनेयं जनता दुःखान्मुच्यते तदुदाहर ॥ कथं ८

श्रीब्रह्मोवाच ।

गुरुं वाल्मीकिमत्राशु प्रार्थयस्व प्रयत्नतः ।
तेनेदं यत्समारब्धं रामायणमनिन्दितम् ॥ ९
तस्मिञ्छ्रुते नरो मोहात्समग्रात्सन्तरिष्यति ।

त्मना ॥' इति । तत्र पूर्वकाण्डस्य रामचरितकथाव्याजेनोपबृंहणं पदकाण्डं सोत्तरं पूर्वरामायणम्, उत्तरकाण्डस्य षट्प्रकरणमिदं सोत्तरमिति । यथाच केपुचित्स्मार्तकर्मसु स्त्रीशूद्रसाधारणोऽधिकारस्तथास्यापि श्रवणे पुराणवत् । 'श्रावयेच्चतुरो वर्णान्कृत्वा ब्राह्मणमग्रतः', 'जनश्च शूद्रोऽपि महत्त्वमीयात्' इत्यादिवचनलिङ्गात् । 'नावेदविन्मनुते तं वृहन्तं', 'तं त्वौपनिषदं पुरुषं पृच्छामि' इत्यादिवचनं लवेदविदः श्रौतज्ञानानधिकारपरमिति केचित् । अपरोक्षज्ञानापर्यवसानपरमित्यन्ये । वेदपूर्वकलप्राशस्त्यपरमित्यपरे । सर्वथाप्यस्लेवान्येषामपि पौराणिकसाधारणे ज्ञानेऽधिकारः 'स हि सर्वैर्विजिज्ञास्य आत्मा वर्णैस्तथाऽऽश्रमैः' इत्यादिवचनेभ्यः । तत्र श्रौतज्ञाने पूर्वकाण्डोक्तधर्मानुष्ठानजन्या चित्तशुद्धिरिवेहापि पूर्वरामायणोपदर्शितस्वस्ववर्णाश्रमोचितनिष्कामधर्मानुष्ठानजा चित्तशुद्धिर्जिज्ञासोत्पादनद्वारा हेतुरिति पूर्वोत्तररामायणयोर्हेतुहेतुमद्भावसंगतिं दर्शयन्सर्वानर्थनिवृत्तिरूपं प्रयोजनान्तरमाह—कथोपायानिति । कथा एव धर्मतत्त्वज्ञानानुष्ठानेश्वरप्रपत्तिषु ज्ञानाधिकारप्रापकेषूपायो यस्मिन् ग्रन्थे स पूर्वरामायणग्रन्थः कथोपायः । काण्डभेदाभिप्रायं बहुवचनम् । तानादौ विचार्य तदर्थानुष्ठानप्राप्ताधिकारः सन्योऽधिकारीमान्वतानादौ विचार्य तदर्थानुष्ठानप्राप्ताधिकारः सन्योऽधिकारीमान्वक्ष्यमाणषट्प्रकरणरूपान्मोक्षोपायान्विचारयति प्राज्ञः प्रज्ञाशुष्टकामकर्मवासनाऽज्ञानबीजः स भूयो नाभिजायते जन्मादिदुःखभाङ्गं न भवति । विमुच्यत इत्यर्थः ॥ ३ ॥ अस्मिन्सांप्रतिके षट्पञ्चाशत्सहस्रसंमिते रामायणे अनादिकालाभ्यस्तरागादिदोषोच्छेदक्षमत्वान्महावलान् रामकथारूपांश्चतुर्विंशतिसहस्रमितान् षट्काण्डानहं कृत्वेत्युत्तरेण संबन्धः ॥ ४ ॥ शिष्यविशेषणान्यधिकारसंपत्तिद्योतकानि । एक एवाग्रो ग्रहणधारणप्रचारपटुः

सेतुनेवाम्बुधेः पारमपारगुणशालिना ॥ १०

श्रीवाल्मीकिरुवाच ।

इत्युक्त्वा स भरद्वाजं परमेष्ठीं मदाश्रमम् ।
अभ्यागच्छत्समं तेन भरद्वाजेन भूतकृत् ॥ ११
तूर्णं संपूजितो देवः सोऽर्घ्यपाद्यादिना मया ।
अवोचन्मां महासत्त्वः सर्वभूतहिते रतः ॥ १२
रामस्वभावकथनादस्माद्भरमुने त्वया ।
नोद्वेगात्स परित्याज्य आसमाप्तेरनिन्दितात् ॥ १३
ग्रन्थेनानेन लोकोऽयमस्मात्संसारसंकटात् ।
समुत्तरिष्यति क्षिप्रं पोतेनेवाशु सागरात् ॥ १४
वक्तुं तदेवमेवार्थमहमागतवानयम् ।
कुरु लोकहितार्थं त्वं शास्त्रमित्युक्तवानजः ॥ १५
मम पुण्याश्रमात्तस्मात्क्षणादन्तर्द्धिमागतः ।
मुहूर्ताभ्युत्थितः प्रोचैस्तरङ्ग इव वारिणः ॥ १६
तस्मिन्प्रयाते भगवत्यहं विस्मयमागतः ।
पुनस्तत्र भरद्वाजमपृच्छं स्वस्थया धिया ॥ १७

प्रधानशिष्यो यस्य स तथा । अनुग्रहप्रेमसमाहितचित्तो वा । अर्थिन इति भरद्वाजस्यापि विशेषणम् ॥ ५ ॥ एते मत्तः प्राप्ताः पूर्वरामायणरूपाः । उदाहृताः कीर्तिताः ॥ ६ ॥ वरव्याजेन जगदुद्धारसाधनं मोक्षशास्त्रं करणीयमिति महानाशयोऽभिप्रायो यस्य स तथा ॥ ७ ॥ भूतं पूर्वमुत्पन्नम् । भव्यमुत्पत्त्यमानम् । अद्य पूर्वरामायणार्थानुष्ठानजन्यचित्तपरिशुद्धिकाले । जनता अधिकारिजनसमूहः ॥ ८ ॥ अत्रास्मिन् पृष्टेऽर्थे । यद्यस्मात्समारब्धं नतु कृतं कृतम् ॥ ९ ॥ श्रुते अर्थात्कृत्स्नसिद्धान्तरमिति गम्यते । 'सेतुं दृष्ट्वा समुद्रस्य ब्रह्महत्यां व्यपोहति' इत्यादिस्मृतिप्रसिद्धानन्तगुणशालिना ॥ १० ॥ ११ ॥ यद्यपि सृष्टौ रजःप्रधानस्तथापि जगदुद्धारोद्भूतकरुणत्वान्महासत्त्वः सत्त्वगुणसंपन्नोऽतएव सर्वभूतहिते रतः ॥ १२ ॥ ल्यबलोपे पञ्चमी । रामस्वभावकथनं प्रस्तुत्येत्यर्थः । उद्वेगाद्विस्तृतग्रन्थनिर्माणक्लेशप्रयुक्तात्स ग्रन्थ आसमाप्तेन परित्याज्यः । अवश्यं समग्रो निर्मातव्य इति यावत् ॥ १३ ॥ संसारसंकटादित्युपादानपञ्चम्या समुत्तीर्णस्यात्यन्तिकं संसारविश्लेषं दर्शयति । क्षिप्रं क्षेपः प्रेरणं तत्स्वभावेन पोतेन । व्यत्ययेन प्रथमा । अन्यथा आशुपदेन पुनरुत्तयापत्तेः । 'क्षिप्रपोतेन' इति पाठश्चेन्न कापि चिन्ता । आशु ज्ञानोदयसमकालमेव । ननु पोतेन सागरसमुत्तरणमेवाप्रसिद्धमिति कथं दृष्टान्तः । एवं तर्हि सागरे पतितस्य पोतेनोद्धरणमेवात्र समुत्तरणं विवक्षितं आशुपदस्वारस्यात् । अतएवापादानपञ्चम्येव कृतेति ॥ १४ ॥ तत्तस्माद्धेतोर्भरद्वाजद्वारा आज्ञासंदेशसंभवेऽप्येवमर्थं वक्तुमयं जगन्मान्योऽहमेवागतवानिति संबन्धः ॥ १५ ॥ ब्रह्मपादस्पर्शेन पुण्यतमत्वमाश्रमस्य ॥ १६ ॥ स्वस्थया धियेत्युक्तेः पूर्वं ब्रह्मागमनहर्षविस्मयव्यग्रचित्तत्वाद्ब्रह्म-

२ एवाग्रं इति पाठः ।

किमेतद्ब्रह्मणा प्रोक्तं भरद्वाज वदाशु मे ।
इत्युक्तेन पुनः प्रोक्तं भरद्वाजेन तेन मे ॥

भरद्वाज उवाच ।

एतदुक्तं भगवता यथा रामायणं कुरु ।
सर्वलोकहितार्थाय संसारार्णवतारकम् ॥
मह्यं च भगवन्ब्रूहि कथं संसारसंकटे ।
रामो व्यवहृतो ह्यस्मिन्भरतश्च महामनाः ॥
शत्रुघ्नो लक्ष्मणश्चापि सीता चापि यशस्विनी ।
रामानुयायिनस्ते वा मन्त्रिपुत्रा महाधियः ॥
निर्दुःखितां यथैते नु प्राप्तास्तद्ब्रूहि मे स्फुटम् ।
तथैवाहं भविष्यामि ततो जनतया सह ॥
भरद्वाजेन राजेन्द्र वदेत्युक्तोऽस्मि सादरम् ।
तदा कर्तुं विभोराज्ञामहं वक्तुं प्रवृत्तवान् ॥
शृणु वत्स भरद्वाज यथापृष्टं वदामि ते ।
श्रुतेन येन संमोहमलं दूरे करिष्यसि ॥
तथा व्यवहर प्राज्ञ यथा व्यवहृतः सुखी ।

१८

१९

२०

२१

२२

२३

२४

सर्वासंसक्तया बुद्ध्या रामो राजीवलोचनः ॥ २५

लक्ष्मणो भरतश्चैव शत्रुघ्नश्च महामनाः ।

कौसल्या च सुमित्रा च सीता दशरथस्तथा ॥ २६

कृतास्त्रश्चाऽविरोधश्च बोधपारमुपागताः ।

वसिष्ठो वामदेवश्च मन्त्रिणोऽष्टौ तथेतरे ॥ २७

धृष्टिर्जयन्तो भासश्च सत्यो विजय एव च ।

विभीषणः सुषेणश्च हनुमानिन्द्रजित्ता ॥ २८

एतेऽष्टौ मन्त्रिणः प्रोक्ताः समनीरागचेतसः ।

जीवन्मुक्ता महात्मानो यथाप्राप्तानुवर्तिनः ॥ २९

एतैर्यथा हुतं दत्तं गृहीतमुषितं स्मृतम् ।

तथा चेद्वर्तसे पुत्र मुक्त एवासि संकटात् ॥ ३०

अपारसंसारसंमुद्रपाती

लब्ध्वा परां युक्तिमुदारसत्त्वः ।

न शोकमायाति न दैन्यमेति

गतज्वरस्तिष्ठति नित्यतृप्तः ॥ ३१

इत्यार्षे श्रीमद्रासिष्ठमहारामायणे वाल्मीकीये वैराग्यप्रकरणे सूत्रपातनिको नाम द्वितीयः सर्गः ॥ २ ॥

तृतीयः सर्गः ३

भरद्वाज उवाच ।

जीवन्मुक्तस्थितिं ब्रह्मन्कृत्वा राघवमादितः ।

वाक्यमर्थतो नावधारितमिति गम्यते । अतएवापृच्छमित्याह
॥ १७ ॥ १८ ॥ यथा पूर्वं कथोपायरामायणं कृतं तथा मोक्षो-
पायरामायणमिति शेषः ॥ १९ ॥ रामः कथं व्यवहृतो व्यवहृतवान्
किमज्ञः शोचन्नितरवदुत जीवन्मुक्तवत् ॥ २० ॥ चकाराद्दश-
रथपरिग्रहः । चकारापिशब्दद्वयं तत्परिवारसमुच्चयार्थम् ॥ २१ ॥
स्फुटं महोदधपर्यवसितम् । जनतया लघुपदेशश्रवणकृतार्थजन-
समूहेन ॥ २२ ॥ सादरमुपायनाहरणोपगमनप्रणतिप्रार्थनाद्या-
दरसहितम् ॥ २३ ॥ संमोह आत्मतत्त्वापरिज्ञानं तद्रूपं मलं
पङ्कम् । अलमिति वा छेदः ॥ २४ ॥ असंसक्तया मिथ्येति
निश्चयादनभिनिविष्टया ॥ २५ ॥ महामना अपरिच्छिन्नवस्तु-
निवेशात्तथाविधचित्तः । चकाराः पूर्ववत् ॥ २६ ॥ कृतास्त्रा-
विरोधौ रामसखायौ । बोधपारं चरमं बोधं यदुत्तरं बोद्धव्यान्त-
रापरिशेषः ॥ २७ ॥ सत्यो यथार्थवक्ता । इन्द्रजिदयमन्यएव
सुग्रीवामाल्यः ॥ २८ ॥ अन्तः समनीरागचेतसो बहिस्तु यथा-
प्रारब्धं प्राप्तमनुवर्तमानाः ॥ २९ ॥ हुतं दत्तमिति श्रौतस्मार्त-
कर्मोपलक्षणम् । गृहीतमुषितमिति तत्तत्कालोचितलौकिकसध्य-
वहारोपलक्षणम् । स्मृतमित्युभयगोचरपूर्वापरप्रतिसंधानोपल-
क्षणम् ॥ ३० ॥ युक्तिं तत्त्वनिश्चयादन्तः समरसत्वम् । उदा-

क्रमात्कथय मे नित्यं भविष्यामि सुखी यथा ॥ १

रसत्वो दृढीकृतोत्कृष्टज्ञानबलः । इष्टवियोगजं दुःखं शोकः, दीनः

कृपणस्तद्भावो दैन्यम्, तयोर्मूलमभिमानज्वरः स गतो यस्य ।

निरतिशयाननन्दात्मना स्थितः सन्नित्यतृप्तः ॥ ३१ ॥ इति

श्रीवासिष्ठतात्पर्यप्रकाशे वैराग्यप्रकरणे द्वितीयः सर्गः ॥ २ ॥

दृश्यसंमार्जनोपायो वासनाभेदलक्षणम् ।

रामस्य तीर्थयात्रा च विस्तरेणात्र वर्ण्यते ॥ १ ॥

यथा रामादयो जीवन्मुक्ता व्यवहृतवन्तस्तथा त्वं व्यवहरेत्युक्तो

जीवन्मुक्तस्थितिप्राप्त्युपायं रामस्य तत्प्राप्तिक्रमोपवर्णनश्रवणद्वा-

रैव जिज्ञासमानो भरद्वाजः पृच्छति—जीवन्मुक्तेति । राघवमा-

दितः कृत्वा वर्ण्यत्वेन प्रधानीकृत्य जीवन्मुक्तस्थितिं कथयेति सं-

बन्धः । अथवा राघवं क्रमाजीवन्मुक्तस्थितिं जीवन्मुक्तावस्थं

कृत्वा कल्पयित्वा मे आदितः कथय । यथा येन कैमेणाहं नित्यं

सुखी भविष्यामीति संबन्धः । अथवा राघवं संवादकथयामादितः

प्रश्रुत्वेन वसिष्ठं च वक्तृत्वेन कृत्वेत्यर्थः । तथाच जनकयाज्ञवल्क्यौ

कल्पयित्वा यथा श्रुतिः स्वयमेव संवादकथया तत्त्वं बोधयति

तथा लमपि बोधयेत्यर्थः । तथाचात्र तत्त्वज्ञत्वेन कल्पितानां

दशरथादीनां पूर्वरामायणे मूढचर्यामुक्त्यभावदर्शने नित्यमुक्तस्य

च रामस्य 'तस्य ह न देवाश्च नाभूत्या ईशते' इत्यादिश्रुतिवि-

१ निर्दुःखतां यथैते नु इति पाठः. २ समुद्रमध्ये इति पाठः.

३ नावधारयम् इति पाठः. ४ प्रकारेणाहम् इति पाठः.

मलिना जन्मनो हेतुः शुद्धा जन्मविनाशिनी ॥ ११

अज्ञानमुघनाकारा घनाहंकारशालिनी ।

पुनर्जन्मकरी प्रोक्ता मलिना वासना बुधैः ॥ १२

पुनर्जन्माङ्कुरं त्यक्त्वास्थिता संभृष्टबीजवत् ।

देहार्थं ध्रियते ज्ञातव्या शुद्धेति चोच्यते ॥ १३

अपुनर्जन्मकरणी जीवन्मुक्तेषु देहिषु ।

वासना विद्यते शुद्धा देहे चक्र इव भ्रमः ॥ १४

ये शुद्धवासना भूयो न जन्मानर्थभाजनम् ।

ज्ञातव्यास्त उच्यन्ते जीवन्मुक्ता महाधियः ॥ १५

जीवन्मुक्तिपदं प्राप्तो यथा रामो महामतिः ।

तत्तेऽहं शृणु वक्ष्यामि जरामरणशान्तये ॥ १६

भरद्वाज महाबुद्धे रामकममिमं शुभम् ।

शृणु वक्ष्यामि तेनैव सर्वं ज्ञास्यसि सर्वदा ॥ १७

विद्यागृहाद्विनिष्क्रम्य रामो राजीवलोचनः ।

दिवसान्यनयद्देहे लीलाभिरकुतोभयः ॥ १८

अथ गच्छति काले तु पालयत्यवनिं नृपे ।

प्रजासु वीतशोकासु स्थितासु विगतज्वरम् ॥ १९

परां मुक्तिमुपवर्ण्य प्रस्तुतां जीवन्मुक्तिं विवक्षुस्तदर्थं वासनाद्वै-
विध्यमाह—वासनेति ॥ ११ ॥ तत्र मलिनां लक्षयति—अ-
ज्ञानेति । वासनाबीजानां प्ररोहे अज्ञानं मुक्षेत्रं तस्मिन्मुघना-
कारा विषयानुसंधानाभ्यासोपचिताकारा वासना बीजम् । रा-
गद्वेषादिभिरुपचितत्वात् घनो निविडोऽहंकार उपसेचकः क्षे-
त्रिकस्तेन हि सा वर्धयमाना संतन्यमाना च शालते शोभते
॥ १२ ॥ शुद्धां लक्षयति—पुनरिति । यथा बीजान्तः सूक्ष्मा
अङ्कुराः सन्त एव कालजलादिसंवन्धादाविर्भवन्ति तथा वास-
नान्तर्भावजन्मपरम्पराः सत्य एव कामकर्मादिनिमित्तवशादा-
विर्भवन्ति । अत्यन्तासतो जन्मायोगात्तत्र तत्त्वज्ञानेनाविद्याक्षे-
त्रदाहेनान्तर्गतजन्माङ्कुरनाशेऽपि स्वपरप्रारब्धेन प्रतिवद्धा भृष्ट-
बीजवद्देहधारणमात्रप्रयोजना वासना शिष्यते सा शुद्धेत्यर्थः
॥ १३ ॥ उक्तमेवार्थं स्फुटयति—अपुनरिति । देहिष्विति ।
देहधारणकार्येण तेष्वपि वासनासद्भावोऽनुमीयत इति भावः
॥ १४ ॥ फलेन सह प्रस्तुतां जीवन्मुक्तिमाश्रयेण लक्षयति—
य इति । तथाच तत्त्वज्ञानशुद्धजन्माङ्कुरशक्तिकवासनामात्रधृत-
शरीरत्वं जीवन्मुक्तलक्षणं फलितम् ॥ १५ ॥ तत्साधननिरु-
पणं प्रतिजानीते—जीवन्मुक्तीति । तथाविधं जीवन्मुक्तिपदं
रामो यथा येन साधनक्रमेण प्राप्तस्तद्वक्ष्यामि । जरामरणोपल-
क्षितसर्वानर्थनिवृत्तिस्तत्फलमित्यर्थः ॥ १६ ॥ उक्तार्थमेव स्फुट-
यन्फलान्तरमाह—भरद्वाजेति । एकविज्ञानेन सर्वविज्ञानमपि
तत्फलमित्यर्थः ॥ १७ ॥ विद्यागृहाद्विनिष्क्रम्य रामोचितगुरुकुलवा-
साद्विनिष्क्रम्येत्यर्थात्सर्वविद्यास्थानग्रहणोत्तरमिति गम्यते । नास्ति

१ ध्रियते इति पाठः. २ मुक्तिपदे इति पाठः. ३ शुद्धां तां लक्षयति

तीर्थपुण्याश्रमश्रेणीर्द्रष्टुमुत्कण्ठितं मनः ।

रामस्याभूद्भ्रंशं तत्र कदाचिद्गुणशालिनः ॥ २०

राघवश्चिन्तयित्वैवमुपेत्य चरणौ पितुः ।

हंसः पद्माविव नवौ जग्राह नखकेसरौ ॥ २१

श्रीराम उवाच ।

तीर्थानि देवसद्धानि वनान्यायतनानि च ।

द्रष्टुमुत्कण्ठितं तात ममेदं नाथ मानसम् ॥ २२

तदेतामर्थितां पूर्वा सफलां कर्तुमर्हसि ।

न सोऽस्ति भुवने नाथ त्वया योऽर्थो न मानितः ॥ २३

इति संप्रार्थितो राजा वसिष्ठेन समं तदा ।

विचार्यामुञ्चदेवेनं रामं प्रथममर्थिनम् ॥ २४

शुभे नक्षत्रदिवसे भ्रातृभ्यां सह राघवः ।

मङ्गलालंकृतवपुः कृतस्वस्त्ययनो द्विजैः ॥ २५

वसिष्ठप्रहितैर्विप्रैः शास्त्रज्ञैश्च समन्वितः ।

स्निग्धैः कतिपयैरेव राजपुत्रवरैः सह ॥ २६

अम्बाभिर्विहिताशीर्भिरालिङ्ग्यालिङ्ग्य भूपितः ।

निरगात्स्वगृहात्तस्मात्तीर्थयात्रार्थमुद्यतः ॥ २७

कुतोऽपि भयं यस्य स तथोक्तः ॥ १८ ॥ विगतज्वरमिति सौरा-
ज्यात्प्रजानां ज्वरादिपीडापि नास्ति, किं वाच्यमन्याः पीडा न
सन्तीति द्योतनार्थम् ॥ १९ ॥ रामस्य मनस्वीर्धुपुण्याश्रमश्रेणीर्द्र-
ष्टुमुत्कण्ठितमभूदिति संवन्धः । पूर्वश्लोकस्थसप्तम्यन्तानामप्यत्र-
वान्वयः ॥ २० ॥ नन्वध्यात्मशास्त्रेऽस्मिन्तीर्थयात्रोपवर्णनस्य वक्ष्य-
माणमृगयोपवर्णनस्य च कः संवन्धः । नच रामचरित्रत्वादेवात्रोप-
वर्णनम्, रामजन्मादेरप्यत्रैव वर्णनीयत्वापत्तेः पूर्वरामायणवैय-
र्थ्याच्चेति चेदत्रोच्यते । कथोपायान्विचार्येत्यत्र स्वस्ववर्णोचितय-
ज्ञादिकर्मजन्या चित्तशुद्धिर्ब्रह्मविद्याधिकारे उपयुज्यत इत्युक्तम् ।
यस्तु वयोविद्यायसंपत्त्या यज्ञाद्यनुष्ठानमक्षमस्तस्य तीर्थयात्रादि-
नापि यज्ञादिफलचित्तशुद्ध्याधिकारः सिद्ध्यति । 'एते भौमाम्मया
यज्ञास्तीर्थरूपेण निर्मिताः' इति वचनादिति सूचनाय तीर्थया-
त्रोपवर्णनम् । अतएव हि न रामं वृद्धवयस्कं परिकल्प्यात्मजि-
कौतुकदर्शनोत्कण्ठाया अप्यात्मजिज्ञासाप्रतिबन्धकत्वात्, यदि
तदसारतानिश्चयेन तदुत्कण्ठामपोह्य निष्प्रत्यूहं श्रवणादिप्रतिष्ठो
भवेदिति विशेषबोधनार्थमिति सर्वं समञ्जसम् । राघव एवमु-
क्तमर्थं चिन्तयित्वा पितुश्चरणौ जग्राह । जीवत्पितृकस्य पितृ-
संनिधौ पित्राज्ञापूर्वमेव धर्माधिकारादिति भावः ॥ २१ ॥ ना-
न मानितः अभिलषितार्थसंपादनेन न संतोषितः ॥ २३ ॥
अमुञ्चदेव न पुत्रविश्लेषदुःखान्नानुमेने ॥ २४ ॥ २५ ॥ २६ ॥ २७ ॥
इति पाठः. ४ शक्तिकत्वाद्वासना इति पाठः. ५ शुद्धावधिकारः इति पाठः

निर्गतः स्वपुरात्पौरैस्तूर्यघोषेण वादितः ।
 पीयमानः पुरस्त्रीणां नेत्रैर्भृङ्गौघभङ्गुरैः ॥ २८
 ग्रामीणललनालोलहस्तपद्मापनोदितैः ।
 लाजवर्षैर्विकीर्णात्मा हिमैरिव हिमाचलः ॥ २९
 आवर्जयन्विप्रगणान्परिशृण्वन्प्रजाशिपः ।
 आलोकयन्दिगन्तांश्च परिचक्राम जाङ्गलान् ॥ ३०
 अथारभ्य स्वकात्तस्मात्क्रमात्कोशलमण्डलात् ।
 स्नानदानतपोध्यानपूर्वकं स ददर्शह ॥ ३१
 नदीतीराणि पुण्यानि वनान्यायतनानि च ।
 जङ्गलानि जनान्तेषु तटान्यधिमहीभूताम् ॥ ३२
 मन्दाकिनीमिन्दुनिभां कालिन्दीं चोत्पलामलाम् ।
 सरस्वतीं शतद्रूं च चन्द्रभागामिरावतीम् ॥ ३३
 वेणीं च कृष्णवेणीं च निर्विन्ध्यां सरयूं तथा ।
 चर्मण्वतीं वितस्तां च विपाशां बाहुदामपि ॥ ३४
 प्रयागं नैमिषं चैव धर्मारण्यं गयां तथा ।
 वाराणसीं श्रीगिरिं च केदारं पुष्करं तथा ॥ ३५

इत्यार्षे श्रीवासिष्ठरामायणे वाल्मीकीये वैराग्यप्रकरणे तीर्थयात्राकरणं नाम तृतीयः सर्गः ॥ ३ ॥

चतुर्थः सर्गः ४

श्रीवाल्मीकिस्वाच ।
 रामः पुष्पाञ्जलिवातैर्विकीर्णः पुरवासिभिः ।
 प्रविवेश गृहं श्रीमाञ्जयन्तो विष्टपं यथा ॥ १
 प्रणनामाथ पितरं वसिष्ठं भ्रातृबान्धवान् ।
 ब्राह्मणान्कुलवृद्धांश्च राघवः प्रथमागतः ॥ २
 सुहृद्भिर्भ्रातृभिश्चैव पित्रा द्विजगणेन च ।

भृङ्गौघभङ्गुरैर्भ्रमरसमूहवच्चञ्चलैः । अर्थात्कुसुमेध्विति गम्यते ॥ २८ ॥ अपनोदितैः प्रेरितैः ॥ २९ ॥ आवर्जयन्दान-
 मानादिना वशीकुर्वन् । जाङ्गलान्येव जाङ्गलान् जीर्णारण्यानि ॥ ३० ॥ ददर्शेत्यस्य पावनानाश्रमाञ्छुभानित्यन्ते सर्वत्र सं-
 वन्धः ॥ ३१ ॥ आयतनानि देवमुन्यायतनानि । जनान्तेषु
 लक्षणया जनपदान्तेषु ॥ ३२ ॥ ३३ ॥ वेणीं केवलाम् । कृ-
 ण्वेणीं कृष्णया संभिन्नां ताम् ॥ ३४ ॥ श्रीगिरिं श्रीशैलम्
 ॥ ३५ ॥ कमप्राप्तं सरः । वडवावदनं हयग्रीवतीर्थम् ॥ ३६ ॥
 महातीर्थमितीन्द्रद्युम्नसरोविशेषणम् ॥ ३७ ॥ ३८ ॥ कुजाल-
 तागृहान् । कुलशैला हिमवदादयः ॥ ३९ ॥ चकारोऽनुक्तत-
 त्स्थानसमुच्चयार्थः ॥ ४० ॥ भूयोभूय इति पूर्वदृष्टानामपि परा-
 वृत्तौ संनिहितानां कौतुकान्महिमातिशयप्रकटनाय वा भूयो ग-
 मनम् ॥ ४१ ॥ तत्रतत्र संनिहितैरमरादिभिर्मानितः पूजितो
 रघुनन्दनोऽखिलं जम्बूद्वीपात्मिकां महीं सम्यगवलोक्य स्वगृ-
 इति श्रीवासिष्ठमहारामायणतात्पर्यप्रकाशे वैराग्यप्रकरणे

मानसं च क्रमसरस्तथैवोत्तरमानसम् ।
 वडवावदनं चैव तीर्थवृन्दं स सादरम् ॥ ३६
 अग्नितीर्थं महातीर्थमिन्द्रद्युम्नसरस्तथा ।
 सरांसि सरितश्चैव तथा नदहदावलीम् ॥ ३७
 स्वामिनं कार्तिकेयं च शालग्रामं हरिं तथा ।
 स्थानानि च चतुःषष्टिं हरेरथ हरस्य च ॥ ३८
 नानाश्चर्यविचित्राणि चतुरधितटानि च ।
 विन्ध्यमन्दरकुञ्जांश्च कुलशैलस्थलानि च ॥ ३९
 राजर्षीणां च महतां ब्रह्मर्षीणां तथैव च ।
 देवानां ब्राह्मणानां च पावनानाश्रमाञ्छुभान् ॥ ४०
 भूयोभूयः स बभ्राम भ्रातृभ्यां सह मानदः ।
 चतुर्वर्षं दिगन्तेषु सर्वानेव महीतटान् ॥ ४१
 अमरकिन्नरमानवमानितः
 समवलोक्य महीमखिलामिमाम् ।
 उपययौ स्वगृहं रघुनन्दनो
 विहृतदिक् शिवलोकमिवेश्वरः ॥ ४२

मुहुरालिङ्गिताचारो राघवो न ममौ मुदा ॥ ३
 तस्मिन्गृहे दाशरथेः प्रियप्रकथनैर्मिथः ।
 जुघूर्णुर्मधुरैराशा मृदुवंशस्वनैरिव ॥ ४
 बभूवाथ दिनान्यष्टौ रामागमन उत्सवः ।
 सुखं मत्तजनोन्मुक्तकलकोलाहलाकुलः ॥ ५
 उवास स सुखं गेहे ततः प्रभृति राघवः ।

तीर्थयात्राकरणं नाम तृतीयः सर्गः ॥ ३ ॥

तीर्थयात्रागतस्यात्र सुहृदानन्दनं गृहे ।

रामस्याखेटचर्यादिव्यवहारश्च वर्ण्यते ॥ १ ॥

राम इति । व्रातैः समूहैर्मङ्गलाचारार्थं विकीर्णः । विष्टपं
 त्रिविष्टपम् । नामैकदेशे नामग्रहणात् ॥ १ ॥ प्रथमागतः
 प्रथमप्रवासादागतः ॥ २ ॥ मुहुः आलिङ्गितस्य तेषु समु-
 चितमभिवादप्रियाभिलाषाद्याचरणं यस्य स तथोक्तः । न
 ममौ स्वदेह इति शेषः । हर्षेणोत्फुल्ल इति भावः ॥ ३ ॥
 तस्मिन् दशरथगृहे । दाशरथेः रामस्य । प्रियकथनैः प्रियवा-
 क्यैः । आनन्दिता जना इति शेषः । मिथोऽन्योन्यं दिशो
 जुघूर्णुर्वभ्रमुर्दिशिदिशि भ्रान्तवन्तः । हर्षकृतव्यामोहादिभ्रमं
 प्राप्नुवन्ति वार्थः । दृष्टान्तेऽप्येवम् । अथवा दिक्शब्देन त-
 त्रस्था जना लक्ष्यन्ते । दाशरथेः प्रियकथामिरुपलक्षिता मिथः
 समवेता उत्सवविशेषे मृदुवंशस्वनैः कीडन्त इव बभ्रुमुरित्यर्थः
 ॥ ४ ॥ मत्तैर्हृष्टैर्जनैस्तत्कृष्टतया मुक्तः कलो गम्भीरो यः कोला-
 हलस्तेन आकुलो व्याप्तः ॥ ५ ॥ इतस्ततो दृष्टान् देशाचारानि-

वर्णयन्विधाकारान्देशाचारानितस्ततः ॥
 प्रातरुत्थाय रामोऽसौ कृत्वा संध्यां यथाविधि ।
 सभासंस्थं ददर्शेन्द्रसमं स्वपितरं तथा ॥
 कथाभिः सुविचित्राभिः स वसिष्ठादिभिः सह ।
 स्थित्वा दिनचतुर्भागं ज्ञानगर्भाभिराहतः ॥
 जगाम पित्रानुज्ञातो महत्या सेनया वृतः ।
 वराहमहिषाकीर्णं वनमाखेटकेच्छया ॥
 तत आगत्य सद्ने कृत्वा स्नानादिकं क्रमम् ।

हृत्पार्श्वे श्रीवासिष्ठरामायणे वाल्मीकीये वैराग्यप्रकरणे दिवसव्यवहारनिरूपणं नाम चतुर्थः सर्गः ॥ ४ ॥

पञ्चमः सर्गः ५

श्रीवाल्मीकिरुवाच ।

अथोनपोडशे वर्षे वर्तमाने रघूद्वहे ।
 रामानुयायिनि तथा शत्रुघ्ने लक्ष्मणेऽपि च ॥
 भरते संस्थिते नित्यं मातामहगृहे सुखम् ।
 पालयत्यर्वाणि राज्ञि यथावदखिलामिमाम् ॥
 जन्यत्रार्थं च पुत्राणां प्रत्यहं सह मन्त्रिभिः ।
 कृतमन्त्रे महाप्राज्ञे तज्ज्ञे दशरथे नृपे ॥
 कृतायां तीर्थयात्रायां रामो निजगृहे स्थितः ।
 जगामानुदिनं काश्यं शरदीवामलं सरः ॥
 कुमारस्य विशालाक्षं पाण्डुतां मुखमाददे ।
 पाकफुल्लदलं शुक्लं सालिमालमिवाम्बुजम् ॥
 कपोलतलसंलीनपाणिः पद्मासनस्थितः ।

तस्ततो वर्णयन्निति वा सुखमुवासेत्यन्वयः ॥ ६ ॥ प्रातरित्यादि-
 वीप्साभिप्रायम् । तथेति पूर्वश्लोकोक्तसमुच्चयार्थम् ॥ ७ ॥ स
 रामो वसिष्ठादिभिः सह स्थित्वा अनुरूपामिः कथाभिराहतः
 सन् दिनचतुर्भागम् । अत्यन्तसंयोगे द्वितीया । दिनस्य चतुर्थ-
 भागे इत्यर्थः । आखेटकेच्छया वनं जगामेत्युत्तरेणान्वयः ॥ ८ ॥
 आखेटकं मृगया ॥ ९ ॥ १० ॥ मृगयादीनामनिलत्वद्योतनाय
 प्रायेति । भ्रातृभ्यां लक्ष्मणशत्रुघ्नाभ्याम् ॥ ११ ॥ हे अनघेति
 राज्ञो भरद्वाजस्य वा संबोधनम् । स रामो नृपतीनां राज्ञां समु-
 चितेन व्यवहारेण मनोज्ञया मनोहरया सुजनानां चेतसि च-
 न्द्रिकावदाह्लादिकया अतएव स्तुता प्रशस्ता सुधारसवत्पेशला-
 चंतुरा च तथाविधया । सुतेति स्मृतेति वा पाठे क्षरिता या
 मुधा तद्वदसेन माधुर्येण पेशलयाऽनया पूर्वोक्तया चेष्टया दिनानि
 परिनिनायातिवाहयामास ॥ १२ ॥ इति श्रीवासिष्ठमहारा-
 मायणतात्पर्यप्रकाशे चतुर्थः सर्गः ॥ ४ ॥

रामस्य काये काश्यादि निर्वेदादीह वर्णयते ।

राज्ञस्तद्वेतुजिज्ञासा वसिष्ठोक्तेरुपक्रमः ॥ १ ॥

इत्थं श्रीरामस्य चित्तशुद्ध्युपायानुष्ठानचर्यामुपवर्ण्य तत्फल-

१ तामेवावापतुः इति पाठः.

समित्रबान्धवो भुक्त्वा निनाय समुहनिशाम् ॥ १०
 एवंप्रायदिनाचारो भ्रातृभ्यां सह राघवः ।
 आगत्य तीर्थयात्रायाः समुवास पितुर्गृहे ॥ ११
 नृपतिसंव्यवहारमनोज्ञया
 सुजनचेतसि चन्द्रिकयानया ।
 परिनिनाय दिनानि स चेष्टया
 स्तुतसुधारसपेशलयाऽनघ ॥ १२

चिन्तापरवशस्तूष्णीमव्यापारो बभूवह ॥ ६
 कृशाङ्गश्चिन्तया युक्तः खेदी परमदुर्मनाः ।
 नोवाच कस्यचित्किंचिल्लिपिकर्मापितोपमः ॥ ७
 खेदात्परिजनेनासौ प्रार्थ्यमानः पुनः पुनः ।
 चकाराह्निकमाचारं परिस्नानमुखाम्बुजः ॥ ८
 एवंगुणविशिष्टं तं रामं गुणगणाकरम् ।
 आलोक्य भ्रातरावस्य तामेवाययतुर्दशाम् ॥ ९
 तथा तेषु तनूजेषु खेदवत्सु कृशेषु च ।
 सपत्नीको महीपालश्चिन्ताविवशतां ययौ ॥ १०
 का ते पुत्र घना चिन्तेत्येवं रामं पुनः पुनः ।
 अपृच्छत्स्निग्धया वाचा नैवाकथयदस्य सः ॥ ११

वैराग्यादिसाधनसंपत्तिं विवक्षुरपक्रमते—अथेति । ऊने चतु-
 र्थांशेन पोडशे वर्षे वर्तमाने रामः काश्यं जगामेति चतुर्थेन
 संवन्धः । रघूद्वहे इति व्यवहितस्य राज्ञः, संनिहितस्य शत्रुघ्नस्य
 लक्ष्मणस्य वा विशेषणं नतु रामपरामर्शः । रामः काश्यं
 जगामेत्यनेनानन्वयापत्तेः । 'लक्षणहेत्वोः—' इति शानचो विषये
 आश्रयभेदमन्तरेण भावस्य भावान्तरालक्षकत्वे भावलक्षणसप्त-
 म्यनुपपत्तेः ॥ ११ ॥ भरत इति । इत एव पूर्वैरामायणानुक्तमपि
 विना शत्रुघ्नं भरतस्य मातामहगृहगमनं विवाहात्प्रागागमनं च
 कल्प्यते । नित्यमित्यनेनापि पूर्वमपि बहुवारं तत्र भरतगम-
 नमवस्थानं चासीदिति गम्यते ॥ २ ॥ जनीं बधूं वहन्तीति
 जन्यास्तांस्त्रायते वस्त्रालंकारादिभिरिति जन्यत्रो विवाहस्तदर्थम्
 ॥ ३ ॥ काश्यादीनि निर्वेदचिन्तादुःखलिङ्गानि वर्णयन्ते ॥ ४ ॥
 विशालाक्षत्वविशिष्टस्योपमानाय सालिमालमिति ॥ ५ ॥
 अव्यापारो निश्चेष्टः ॥ ६ ॥ लिपिकर्मापितश्चित्रलिखित उपमा
 यस्य ॥ ७ ॥ आह्निकं अहन्यवश्यकर्तव्यम् ॥ ८ ॥ गुणगणा-
 करं तं राममेवं पूर्वोक्तचिन्तादिभिर्गुणैर्विशेषणैर्विशिष्टमालो-
 क्येत्यन्वयः ॥ ९ ॥ १० ॥ नाकथयदेव । कथनप्रयोजना-

२ जिज्ञासोर्वसिष्ठोक्तेः इति पाठः.

न किञ्चित्तात मे दुःखमित्युक्त्वा पितुरङ्गः ।
 रामो राजीवपत्राक्षस्तूष्णीमेव स्म तिष्ठति ॥ १२
 ततो दशरथो राजा रामः किं खेदवानिति ।
 अपृच्छत्सर्वकार्यज्ञं वसिष्ठं वदतां वरम् ॥ १३
 इत्युक्तश्चिन्तयित्वा स वसिष्ठमुनिना नृपः ।

अस्त्यत्र कारणं श्रीमन्मा राजन्दुःखमस्तु ते ॥ १४
 कोपं विषादकलनां विततं च हर्षं
 नाल्पेन कारणवशेन वहन्ति सन्तः ।
 सर्गेण संहतिजवेन विना जगत्यां
 भूतानि भूप न महान्ति विकारवन्ति ॥ १५

इत्यापि श्रीवासिष्ठमहारामायणे वाल्मीकीये वैराग्यप्रकरणे कार्यनिवेदनं नाम पञ्चमः सर्गः ॥ ५ ॥

षष्ठः सर्गः ६

श्रीवाल्मीकिरुवाच ।
 इत्युक्ते मुनिनाथेन संदेहवति पार्थिवे ।
 खेदवत्यास्थिते मौनं किञ्चित्कालप्रतीक्षणे ॥ १
 परिखिन्नासु सर्वासु राज्ञीषु नृपसद्वसु ।
 स्थितासु सावधानासु रामचेष्टासु सर्वतः ॥ २
 एतस्मिन्नेव काले तु विश्वामित्र इति श्रुतः ।
 महर्षिरभ्यगाद्रष्टुं तमयोध्यानगराधिपम् ॥ ३
 तस्य यज्ञोऽथ रक्षोभिस्तथा विलुलुपे किल ।
 मायावीर्यवलोन्मत्तैर्धर्मकार्यस्य धीमतः ॥ ४
 रक्षार्थं तस्य यज्ञस्य द्रष्टुमैच्छत्स पार्थिवम् ।
 नहि शक्नोत्यविघ्नेन समाप्तुं स मुनिः क्रतुम् ॥ ५
 ततस्तेषां विनाशार्थमुद्यतस्तपसां निधिः ।
 विश्वामित्रो महातेजा अयोध्यामभ्यगात्पुरीम् ॥ ६
 स राज्ञो दर्शनाकाङ्क्षी द्वाराध्यक्षानुवाच ह ।

शीघ्रमाख्यात मां प्राप्तं कौशिकं गाधिनः सुतम् ॥ ७
 तस्य तद्वचनं श्रुत्वा द्वास्था राजगृहं ययुः ।
 संभ्रान्तमनसः सर्वे तेन वाक्येन चोदिताः ॥ ८
 ते गत्वा राजसदनं विश्वामित्रमृषिं ततः ।
 प्राप्तमावेदयामासुः प्रतीहाराः पतेस्तदा ॥ ९
 अथास्थानगतं भूपं राजमण्डलमालिनम् ।
 समुपेत्य त्वरायुक्तो याष्टीकोऽसौ व्यजिज्ञपत् ॥ १०
 देव द्वारि महातेजा बालभास्करभासुरः ।
 ज्वालारुणजटाजूटः पुमाञ्छीमानवस्थितः ॥ ११
 सभासुरपताकान्तं साश्वेभपुरुषायुधम् ।
 कृतवांस्तं प्रदेशं यस्तेजोभिः कीर्णकाञ्चनम् ॥ १२
 वीक्ष्यमाणे तु याष्टीके निवेदयति राजनि ।
 विश्वामित्रो मुनिः प्राप्त इत्यनुद्धतया गिरा ॥ १३
 इति याष्टीकवचनमाकर्ण्य नृपसत्तमः ।

सिद्धिनिश्चयादिति भावः ॥ ११ ॥ दुःखं त्वया परिहर्तुं शक्य-
 मित्याशय इति नानृतवादिता । तिष्ठतिस्म तस्यौ । स्मयो-
 गाल्लिङ्गिष्ये लट् ॥ १२ ॥ किंनिमित्तमिति शेषः ॥ १३ ॥ इति
 पृष्ठेन वसिष्ठमुनिना स नृप इति एवं प्रकारेण उक्तः । तदेवाह—
 अस्त्यत्रेत्यादिनार्धेनोत्तरश्लोकसहितेन । रामचिन्तायाः शुभोद-
 क्तत्वसूचनाय श्रीमन्निति संबोधनम् ॥ १४ ॥ सन्तः अल्पेन कारण-
 वशेन कोपं विषादकलनां च न वहन्ति । यथा महान्ति भूतानि
 पृथिव्यादीनि सर्गेण सृष्टिफलवशेन संहारवेगेन च विना
 न विकारवन्ति नोपचयापक्षयविकारं भजन्ते ॥ १५ ॥ इति
 श्रीवासिष्ठमहारामायणतात्पर्यप्रकाशे पञ्चमः सर्गः ॥ ५ ॥

विश्वामित्रागमो राज्ञा विधिवत्पूजनं मुनेः ।

राज्ञः प्रहर्षात्कार्यस्य प्रतिज्ञा चात्र वर्ण्यते ॥ १ ॥

मुनिनाथेन वसिष्ठेन । इति उक्तप्रकारेण । सामान्याका-
 रेणेत्यर्थः । अतएव पार्थिवे विशेषेण संदेहवति सति निर्णयाय
 कश्चित्कालो यस्य तत्किञ्चित्कालं प्रतीक्षणं यस्य तथाभूते
 सति ॥ १ ॥ राज्ञीषु नृपसद्वसु स्थिताखिति संबन्धः ।
 राज्ञीमेदात्सद्वमेदः प्रसिद्ध इति बहुवचनम् । चेष्टाविशेषलि-
 नैर्निर्वेदकारणपरिज्ञानाय सावधानासु ॥ २ ॥ एतस्मिन्निति ।
 यद्यपि भावलक्षणसप्तमीभिरेव कालविशेषो लभ्यते तथापि

लोकदृष्ट्या अनवसरे विश्वामित्रागमनमिति सूचनाय विशिष्य
 काले इत्युपादानम् । श्रुतो विश्रुतः ॥ ३ ॥ धर्मएव कार्योऽवश्य-
 कर्तव्यो यस्य तथाभूतस्य यज्ञस्तथा विलुलुपे यथा स तं नरा-
 धिपमभ्यगादिति पूर्व्वेण, पार्थिवं द्रष्टुमैच्छदित्युत्तरेण वा
 संबन्धः ॥ ४ ॥ समाप्तुं समापयितुं, सम्यगासमाप्तेः प्राप्तुं वा
 ॥ ५ ॥ उद्यत उद्युक्तः ॥ ६ ॥ आख्यात । राज्ञे इति शेषः ॥ ७ ॥
 विलम्बे शापभयात्संभ्रान्तमनसः ॥ ८ ॥ सीदति निषीदत्यस्मन्निति
 सदनं सभास्थानम् । प्रतीहारा द्वारपालाः । पतेर्वहिर्द्वारस्थस्य
 स्वस्वामिनः, सभाद्वास्थस्य वा याष्टीकस्य । 'गतिबुद्धिः' इति
 कर्मण एव शेषत्वविवक्षया षष्ठी ॥ ९ ॥ असौ द्वास्थैर्निवेदितार्थो
 याष्टीको यष्टिप्रहरणः । 'शक्तियष्ट्योरीकक्' ॥ १० ॥ महातेजा
 महाप्रभावः । कान्त्या तु बालभास्कर इव भासुरः । तदुपपादनाय
 ज्वालारुणेति । श्रीमांस्तपोलक्ष्मीवान् ॥ ११ ॥ तं राजद्वारप्रदे-
 शमूर्ध्वतः सभासुरपताकान्तं परितश्च साश्वेभपुरुषायुधम् । कीर्ण-
 काञ्चनं व्याप्तसौवर्णमिव पिङ्गलम् ॥ १२ ॥ विश्वामित्रो मुनिः
 प्राप्त इत्यनुद्धतया गिरा राजनि राजानं प्रति निवेदयति विज्ञा-
 पनं कुर्वाणे याष्टीके वीक्ष्यमाणे तु दृष्टमात्रे सति स राजसत्तमः
 प्रोक्तस्यावित्युत्तरेण संबन्धः ॥ १३ ॥ किमनवधायैव, नेत्याह—
 इति याष्टीकवचनमाकर्ण्येति । सामन्ता अल्पदेशाधीश्वराः ।

स समन्त्री ससामन्तः प्रोत्तस्थौ हेमविष्टरात् ॥ १४
 पदातिरेव सहसा राज्ञां वृन्देन मालितः ।
 वसिष्ठवामदेवाभ्यां सह सामन्तसंस्तुतः ॥ १५
 जगाम तत्र यत्रासौ विश्वामित्रो महामुनिः ।
 ददर्श मुनिशार्दूलं द्वारभूमाववस्थितम् ॥ १६
 केनापि कारणेनोर्वीतलमर्कमुपागतम् ।
 ब्राह्मेण तेजसाक्रान्तं क्षात्रेण च महौजसा ॥ १७
 जराजरठया नित्यं तपःप्रसररुक्षया ।
 जटावल्या वृतस्कन्धं ससंध्याभ्रमिवाचलम् ॥ १८
 उपशान्तं च कान्तं च दीप्तमप्रतिधाति च ।
 निभृतं चोर्जिताकारं दधानं भास्वरं वपुः ॥ १९
 पेशलेनातिभीमेन प्रसन्नेनाकुलेन च ।
 गम्भीरेणातिपूर्णेन तेजसा रञ्जितप्रभम् ॥ २०
 अनन्तजीवितदशासखीमेकामनिन्दिताम् ।
 धारयन्तं करे श्लक्ष्णां कुण्डीमम्लानमानसम् ॥ २१
 करुणाक्रान्तचेतस्त्वात्प्रसन्नैर्मधुराक्षरैः ।
 वीक्षणैरमृतेनेव संसिञ्चन्तमिमाः प्रजाः ॥ २२
 युक्तयज्ञोपवीताङ्गं धवलप्रोन्नतभ्रुवम् ।
 अनन्तं विस्मयं चान्तः प्रयच्छन्तमिवेक्षितुः ॥ २३
 मुनिमालोक्य भूपालो दूरादेवानताकृतिः ।
 प्रणनाम गलन्मौलिमणिमानितभूतलम् ॥ २४
 मुनिरप्यवनीनाथं भास्वानिव शतक्रतुम् ।
 तत्राभिवादयांचक्रे मधुरोदारया गिरा ॥ २५

विष्टरात्सिंहासनात् ॥ १४ ॥ मालितो वेष्टितः । स राजसत्तमो
 वसिष्ठवामदेवाभ्यां सह जगामेत्युत्तरेणान्वयः ॥ १५ ॥ यत्र
 विश्वामित्रो महामुनिस्तत्रासौ जगामेति संबन्धः ॥ १६ ॥ तपः-
 पराक्रमाभिव्यञ्जकवैलक्षण्याभ्यामोजस्तेजसोर्भेदः ॥ १७ ॥ ज-
 राजरठया वयःप्रकर्षपलितया ॥ १८ ॥ दीप्तं तेजःप्रकर्षाद्दुर्द-
 र्शम् । उपशान्तं सौम्यम् । अप्रतिधाति अप्रशृण्वम् । कान्तं
 प्रियदर्शनम् । ऊर्जितः प्रगल्भ आकारोऽव्यवसंनिवेशो यस्य
 तत्तथोक्तम् । निभृतं विनयोपपन्नम् । भास्वरं कान्तिमत् ।
 भास्करमिति पाठे सूर्यसदृशम् । देवपथादित्यात्कनो लुप् ।
 विशेषणान्युभयत्र योज्यानि ॥ १९ ॥ पेशलेन दृष्टिमेनःप्रीणन-
 चतुरेण । भीमेन भयानकेन । आकुलेन प्रकर्षाच्चलता । गम्भी-
 रेण अनाकलनीयेन । अतिपूर्णेनापरिच्छेदेन । आश्रयसंबलितं
 तेजः बहिःप्रसृता प्रभा । तेजःप्रकर्षवैलक्षण्यानुविधायित्वात्प्र-
 भाप्रकर्षवैलक्षण्यानां तदनुरूपा सा तेन रञ्जितेवेति तथोक्तिः
 ॥ २० ॥ अनन्तजीवितदशा चिरजीवितदशा तस्याः सखीं
 चिरपरिगृहीतामित्यर्थः । श्लक्ष्णां स्निग्धाम् । कुण्डीं कमण्डलुम् ।
 अम्लानं प्रसन्नं मानसं मनो यस्य ॥ २१ ॥ मधुराण्यक्षराणि
 संभाषणानि येषु । मधुराभाषणसहितैरित्यर्थः ॥ २२ ॥ युक्तानि
 वयःप्रकर्षानुरूपाणि यज्ञोपवीतान्यङ्गे यस्य तम् ॥ २३ ॥ दूरा-

ततो वसिष्ठप्रमुखाः सर्वे एव द्विजातयः ।
 स्वागतादिक्रमेणैव पूजयामासुरादृताः ॥ २६
 दशरथ उवाच ।
 अशङ्कितोपनीतेन भास्वता दर्शनेन ते ।
 साधो स्वनुगृहीताः स्मो रविणेवाम्बुजाकराः ॥ २७
 यदनादि यदश्रुणं यदपायविवर्जितम् ।
 तदानन्दमुखं प्राप्तं मया त्वदर्शनान्मुने ॥ २८
 अद्य वर्तामहे नूनं धन्यानां धुरि धर्मतः ।
 भवदागमनस्येमे यद्वयं लक्ष्यमागताः ॥ २९
 एवं प्रकथयन्तोऽत्र राजानोऽथ महर्षयः ।
 आसनेषु सभास्थानमासाद्य समुपाविशन् ॥ ३०
 स दृष्ट्वा मालितं लक्ष्म्या भीतस्तमृषिसत्तमम् ।
 प्रहृष्टवदनो राजा स्वयमर्घ्यं न्यवेदयत् ॥ ३१
 स राज्ञः प्रतिगृह्यार्घ्यं शास्त्रदृष्टेन कर्मणा ।
 प्रदक्षिणं प्रकुर्वन्तं राजानं पर्यपूजयत् ॥ ३२
 स राजा पूजितस्तेन प्रहृष्टवदनस्तदा ।
 कुशलं चाव्ययं चैव पर्यपृच्छन्नराधिपम् ॥ ३३
 वसिष्टेन समागम्य प्रहस्य मुनिपुंगवः ।
 यथार्हं चार्चयित्वैनं पप्रच्छानामयं ततः ॥ ३४
 क्षणं यथार्हमन्योन्यं पूजयित्वा समेत्य च ।
 ते सर्वे हृष्टमनसो महाराजनिवेशने ॥ ३५
 यथोचितासनगता मिथः संवृद्धतेजसः ।
 परस्परेण पप्रच्छुः सर्वेऽनामयमादरात् ॥ ३६

दालोक्य पूर्वमेवानताकृतिर्भूपालो मुनिं प्रणनामेति संबन्धः ।
 अन्यं पदं क्रियाविशेषणम् ॥ २४ ॥ अभिवादयांचक्रे सप्रुतमा-
 शीर्भिः प्रत्यभिवादयामासेत्यर्थः ॥ २५ ॥ पूजयामासुः प्रश-
 शंसुः । आदृता आदरयुक्ताः ॥ २६ ॥ अशङ्कितोपनीतेनावि-
 तर्कितोपगतेन । ते इति कर्मणि कर्तरि वा षष्ठी ॥ २७ ॥ अ-
 नुग्रहमेव भाविभाग्यानु रूपं रूपयन्तिरूपयति—यदिति । अनादि
 कारणरहितम् । अनेनोत्पत्तिवृद्धिविपरिणामानां निरासः । अश्रु-
 णमनपक्षयम् । अपायेन विनाशेन च विवर्जितम् । औपाधिकैः
 स्वांशमुखलवैः सर्वानानन्दयतीत्यानन्दं यत्परमपुरुषार्थमुखं
 प्रसिद्धं तदेव प्राप्तमित्यर्थः ॥ २८ ॥ धन्यानां कृतार्थानां धुरि अग्र-
 स्थाने । लक्ष्यम् । भावप्रधानो निर्देशः । लक्ष्यताम् ॥ २९ ॥ एवं दश-
 रथोक्तप्रकारेणैव राजानो महर्षयश्च प्रकथयन्तः अथ सभास्था-
 नमासाद्य आसनेषु समुपाविशन्नित्यन्वयः ॥ ३० ॥ लक्ष्म्या तपो-
 शङ्कया स्वयमेवाहल्यार्घ्यं न्यवेदयदित्यर्थः ॥ ३१ ॥ पर्यपूजय-
 त्प्रशंस ॥ ३२ ॥ कुशलं देहमन्त्रिभूत्यादिषु । अव्ययं कोशेषु
 ॥ ३३ ॥ एवं वसिष्ठमर्चयित्वा यथार्हं शिष्यमृगपक्ष्यादिध्वनामयं
 पप्रच्छेत्यर्थः ॥ ३४ ॥ अन्योन्यं समेत्य पूजयित्वा च यथोचिता-
 सनगताः सन्तः पप्रच्छुरित्युत्तरेण संबन्धः ॥ ३५ ॥ ३६ ॥

उपविष्टाय तस्मै स विश्वामित्राय धीमते ।
 पाद्यमर्घ्यं च गां चैव भूयोभूयो न्यवेदयत् ॥ ३७
 अर्चयित्वा तु विधिवद्विश्वामित्रमभाषत ।
 प्राञ्जलिः प्रयतो वाक्यमिदं प्रीतमना नृपः ॥ ३८
 यथाऽमृतस्य संप्राप्तिर्यथा वर्षमवर्षके ।
 यथान्धस्येक्षणप्राप्तिर्भवदागमनं तथा ॥ ३९
 यथेष्टदारसंपर्कात्पुत्रजन्माऽप्रजावतः ।
 स्वप्रदृष्टार्थलाभश्च भवदागमनं तथा ॥ ४०
 यथेप्सितेन संयोग इष्टस्यागमनं यथा ।
 प्रणष्टस्य यथा लाभो भवदागमनं तथा ॥ ४१
 यथा हर्षो नभोगत्या मृतस्य पुनरागमात् ।
 तथा त्वदागमाद्ब्रह्मन्स्वागतं ते महामुने ॥ ४२
 ब्रह्मलोकनिवासो हि कस्य न प्रीतिमावहेत् ।
 मुने तवागमस्तद्वत्सत्यमेव ब्रवीमि ते ॥ ४३
 कश्च ते परमः कामः किं च ते करवाण्यहम् ।
 पात्रभूतोऽसि मे विप्र प्राप्तः परमधार्मिकः ॥ ४४
 पूर्वं राजर्षिशब्देन तपसा द्योतितप्रभः ।
 ब्रह्मर्षित्वमनुप्राप्तः पूज्योऽसि भगवन्मया ॥ ४५
 गङ्गाजलामिषेकेण यथा प्रीतिर्भवेन्मम ।
 तथा त्वद्दर्शनात्प्रीतिरन्तः शीतयतीव माम् ॥ ४६

विगतेच्छाभयक्रोधो वीतरागो निरामयः ।
 इदमत्यद्भुतं ब्रह्मन्यद्ब्रह्मान्मामुपागतः ॥ ४७
 शुभक्षेत्रगतं चाहमात्मानमपकल्मषम् ।
 चन्द्रबिम्ब इवोन्मग्नं वेदवेद्य विदांवर ॥ ४८
 साक्षादिव ब्रह्मणो मे तवाभ्यागमनं मतम् ।
 पूतोऽस्म्यनुगृहीतश्च तवाभ्यागमनान्मुने ॥ ४९
 त्वदागमनपुण्येन साधो यदनुरञ्जितम् ।
 अद्य मे सफलं जन्म जीवितं तत्सुजीवितम् ॥ ५०
 त्वामिहाभ्यागतं दृष्ट्वा प्रतिपूज्य प्रणम्य च ।
 आत्मन्येव नमाम्यन्तर्दृष्टेन्दुं जलधिर्यथा ॥ ५१
 यत्कार्यं येन वार्थेन प्राप्तोऽसि मुनिपुङ्गव ।
 कृतमित्येव तद्विद्धि मान्योऽसीति सदा मम ॥ ५२
 स्वकार्यं न विमर्शं त्वं कर्तुमर्हसि कौशिक ।
 भगवन्नास्त्यदेयं मे त्वयि यत्प्रतिपद्यते ॥ ५३
 कार्यस्य न विचारं त्वं कर्तुमर्हसि धर्मतः ।
 कर्ता चाहमशेषं ते दैवतं परमं भवान् ॥ ५४
 इदमतिमधुरं निशम्य वाक्यं
 श्रुतिसुखमात्मविदा विनीतमुक्तम् ।
 प्रथितगुणयशा गुणैर्विशिष्टं
 मुनिवृषभः परमं जगाम हर्षम् ॥ ५५

हृत्पार्श्वे श्रीवासिष्ठमहारामायणे वाल्मीकीये वैराग्यप्रकरणे विश्वामित्राभ्यागमनं नाम षष्ठः सर्गः ॥ ६ ॥

सप्तमः सर्गः ७

श्रीवाल्मीकिरुवाच ।

तच्छ्रुत्वा राजसिंहस्य वाक्यमद्भुतविस्तरम् ।

आद्येन चकारेणानुक्तगन्धपुष्पवस्त्रालंकारादेः समुच्चयः । द्वितीयेन दक्षिणाफलताम्बूलदेः । तेषां च बहुविधत्वाद्भूयोभूय इति ॥ ३७ ॥ प्रयतः पवित्रः । इदं वक्ष्यमाणम् ॥ ३८ ॥ यथायोगं मर्त्यस्य कर्षकस्येति च शेषः ॥ ३९ ॥ अर्थलाभो दरिद्रस्येति शेषः ॥ ४० ॥ ईप्सितेन चिरामिलषितेन मणिमन्त्राभ्युदयादिना । इष्टस्य प्रियतमस्य पुत्रप्राप्तादेः । दूरादिति शेषः ॥ ४१ ॥ त्वदागमाद्वर्ष इत्यनुषज्यते ॥ ४२ ॥ ४३ ॥ प्रथमः प्रश्नः प्रदेयविषयः । द्वितीयः कर्तव्यसेवाविषयः ॥ ४४ ॥ पूजापात्रत्वमेवोपपादयति—पूर्वमिति । तपसा ब्रह्मर्षित्वमनुप्राप्त इति संबन्धः ॥ ४५ ॥ शीतयति तापशान्त्या सुखयति । मुख्यार्थाभेदोत्प्रेक्षार्थ इवशब्दः ॥ ४६ ॥ इच्छादीनां परोपसर्पणहेतुत्वं प्रसिद्धम् । विषयस्नेहातिशयो विषयाकारेण चित्तस्य रज्जनाद्वागः ॥ ४७ ॥ देवर्षिजुष्टस्थानानामेव क्षेत्रत्वात्त्वत्संनिधानाद्ब्रह्ममपि तथेति भावः । अतएवापकल्मषमपगतपापं अतः एव धर्मोत्कर्षादमृतमयचन्द्रमण्डलप्राप्त्या तत्रोन्मग्नमिवेत्युत्प्रे-

दृष्टरोमा महातेजा विश्वामित्रोऽभ्यभाषत ॥ १
 सदृशं राजशार्दूल तवैवैतन्महीतले ।

क्षा ॥ ४८ ॥ धर्मेण पूतः यशोभ्युदयाभ्यामनुगृहीतः ॥ ४९ ॥ तदेव स्फुटयति—त्वदिति ॥ ५० ॥ पुण्यहर्षाभ्यामभिवृद्धला-
 दात्मनि शरीरे प्रस्थान्तः खारीव न संसामीत्यर्थः । जलधिवै-
 लासीन्नोरिति शेषः ॥ ५१ ॥ सदा मान्योऽसीति हेतोस्तदुभयं
 कृतमित्येव विद्धि ॥ ५२ ॥ अन्यैः कर्तुमशक्यमपि करिष्या-
 म्येव दातुमशक्यमपि दास्याम्येव । यद्यस्मादीयमानं वस्तु
 त्वयि स्वादृशे सत्पात्रे प्रतिपद्यते । प्रतिपत्तिलाभेन सार्थकं भव-
 तीति भावः ॥ ५३ ॥ उत्साहातिशयात्पूर्वार्थोक्तमेव पुनराह—
 कार्यस्येति । लोभादिहेतुकत्वं वारयति—धर्मतः कर्तेति ॥ ५४ ॥
 आत्मविदा स्वतपःप्रभावाभिज्ञेन । गुणैर्विशिष्टमिति वाक्यविशे-
 षणम् ॥ ५५ ॥ इति श्रीवासिष्ठमहारामायणतात्पर्यप्रकाशे
 वैराग्यप्रकरणे षष्ठः सर्गः ॥ ६ ॥

राज्ञः प्रशंसाय मुनेर्यज्ञविघ्ननिवेदनम् ।

रक्षोवधाय रामस्य याज्ञा चात्रोपवर्ण्यते ॥ १ ॥

अद्भुतविस्तरं आश्चर्यार्थविस्तारयुक्तम् ॥ १ ॥ सदृशं युक्तम् ।

महावंशप्रसूतस्य वसिष्ठवशवर्तिनः ॥
 यत्तु मे द्रुतं वाक्यं तस्य कार्यविनिर्णयम् ।
 कुरु त्वं राजशार्दूल धर्मं समनुपालय ॥
 अहं धर्मं समातिष्ठे सिद्ध्यर्थं पुरुषर्षभ ।
 तस्य विघ्नकरा घोरा राक्षसा मम संस्थिताः ॥
 यदा यदा तु यज्ञेन यजेऽहं विबुधव्रजान् ।
 तदा तदा तु मे यज्ञं विनिघ्नन्ति निशाचराः ॥
 बहुशो विहिते तस्मिन्मया राक्षसनायकाः ।
 अक्रिंस्ते महीं यागे मांसेन रुधिरेण च ॥
 अवधूते तथाभूते तस्मिन्यागकदम्बके ।
 कृतधर्मो निरुत्साहस्तस्माद्देशादुपागतः ॥
 न च मे क्रोधमुत्सृष्टं बुद्धिर्भवति पार्थिव ।
 तथाभूतं हि तत्कर्म न शापस्तस्य विद्यते ॥
 ईदृशी यज्ञदीक्षा सा मम तस्मिन्महाकृतौ ।
 त्वत्प्रसादादविघ्नेन प्रापयेयं महाफलम् ॥
 दातुमर्हसि मामार्तं शरणार्थिनमागतम् ।
 अर्थिनां यन्निराशत्वं सत्तमेऽभिभवो हि सः ॥ १० ॥
 तवास्ति तनयः श्रीमान्दशशार्दूलविक्रमः ।
 महेन्द्रसदृशो वीर्यं रामो रक्षोविदारणः ॥ ११ ॥
 तं पुत्रं राजशार्दूल रामं सत्यपराक्रमम् ।
 काकपक्षधरं शूरं ज्येष्ठं मे दातुमर्हसि ॥ १२ ॥
 शक्तो ह्येष मया गुप्तो दिव्येन स्वेन तेजसा ।
 राक्षसा येऽपकर्तारस्तेषां मूर्धविनिग्रहे ॥ १३ ॥

तत्र हेतुगर्भे विशेषणे । वंशप्रभावाद्गुरुप्रभावाच्चेत्यर्थः ॥ २ ॥ द्रुतं विवक्षितं तस्य कार्यविनिर्णयं तत्संबन्धिकर्तव्यार्थनिश्चयं कुरु प्रथममिति शेषः । तत्कदाचिदधर्म्यं चेदशक्यमित्याशङ्क्याह—
 धर्ममिति ॥ ३ ॥ तदेवाह—अहमित्यादिना । धर्मं यज्ञं । समातिष्ठे आरमे ॥ ४ ॥ विबुधव्रजान्देवसङ्घान् ॥ ५ ॥ विहितेऽनुष्ठिते ॥ ६ ॥ अवधूते विघ्नैर्निरस्ते । यागकदम्बके यज्ञसमूहे ॥ ७ ॥ ननु शापेनैव ते कुतो न निरस्तास्तत्राह—नचेति ॥ ८ ॥ ईदृशी क्रोध-
 शापाद्ययोग्या । प्रापयेयम् । स्वार्थं णिच् । प्राप्नुयाम् ॥ ९ ॥ सत्तमे साधुतमे । 'सत्तम' इति पाठे तु संबोधनम् । अभिभवस्तिर-
 स्कारः अर्थात्सत्तमानाम् । ऐकपद्यं वा ॥ १० ॥ उत्तरत्र तमि-
 ति दर्शनादत्र य इत्यध्याहार्यम् । विशेषणानि विवक्षितार्थोपपाद-
 कानि ॥ ११ ॥ सत्यपराक्रमममोघपराक्रमम् । काकपक्षौ कर्ण-
 मूलशिखे क्षत्रियाचारसिद्धे ॥ १२ ॥ नन्वकृतास्त्रो वालोऽयं
 कथं शक्तस्तत्राह—शक्त इति । गुप्तो रक्षितः । अपकर्तारो यज्ञस्य
 लोकस्येति वा शेषः । मूर्धविनिग्रहे शिरश्छेदे ॥ १३ ॥ श्रेयोऽस्त्र-
 विद्याप्रदानरूपम् । अस्त्रभेदाद्गुरुप्रभावतस्त्वनन्तकमनवधि-
 क्रमम् ॥ १४ ॥ स्थातुम् । पुर इति शेषः । वनेरिणे वनोद्भूते ईरि-
 णाख्ये तृणे । तस्य पेलवतया मृगत्राणाक्षमत्वात् । रणे इति वा-
 छेदः ॥ १५ ॥ ननु मद्भृत्यैर्मया वा ते निग्राह्या इति राजाभिसं-
 धिमालक्ष्याह—तेषां चेति । काकुत्स्थात्प्रकृताद्रामात् ॥ १६ ॥

२ श्रेयश्चास्य करिष्यामि बहुरूपमनन्तकम् ।
 ३ त्रयाणामपि लोकानां येन पूज्यो भविष्यति ॥ १४
 ४ न च ते राममासाद्य स्थातुं शक्ता निशाचराः ।
 ५ कुद्धं केसरिणं दृष्ट्वा वनेरिण इवेणकाः ॥ १५
 ६ तेषां न चान्यः काकुत्स्थाद्योद्गुमुत्सहते पुमान् ।
 ७ ऋते केसरिणः कुद्धान्मत्तानां करिणामिव ॥ १६
 ८ वीर्योत्सिक्ता हि ते पापाः कालकूटोपमा रणे ।
 ९ खरदूषणयोर्भृत्याः कृतान्ताः कुपिता इव ॥ १७
 १० रामस्य राजशार्दूल सहिष्यन्ते न सायकान् ।
 ११ अनारतगता धारा जलदस्येव पांसवः ॥ १८
 १२ न च पुत्रकृतं स्नेहं कर्तुमर्हसि पार्थिव ।
 १३ न तदास्ति जगत्स्यस्मिन्यन्न देयं महात्मनाम् ॥ १९
 १४ हन्त नूनं विजानामि हतांस्तान्विद्धि राक्षसान् ।
 १५ नह्यस्मदादयः प्राज्ञाः संदिग्धे संप्रवृत्तयः ॥ २०
 १६ अहं वेद्मि महात्मानं रामं राजीवलोचनम् ।
 १७ वसिष्ठश्च महातेजा ये चान्ये दीर्घदर्शिनः ॥ २१
 १८ यदि धर्मो महत्त्वं च यशस्ते मनसि स्थितम् ।
 १९ तन्मह्यं समभिप्रेतमात्मजं दातुमर्हसि ॥ २२
 २० दशरात्रश्च मे यज्ञो यस्मिन्ग्रामेण राक्षसाः ।
 २१ हन्तव्या विघ्नकर्तारो मम यज्ञस्य वैरिणः ॥ २३
 २२ अत्राप्यनुज्ञां काकुत्स्थ ददतां तव मन्त्रिणः ।
 २३ वसिष्ठप्रमुखाः सर्वे तेन रामं विसर्जय ॥ २४

तत्कुतस्तत्राह—वीर्येति । उत्सिक्ता गर्विताः । न केवलं खव-
 लेनैव किंतु स्वामिवलेनापीत्याह—खरेति ॥ १७ ॥ तर्हि रा-
 मस्यापि ते कथं साध्यास्तत्राह—रामस्येति । अनारतगता अ-
 विरतनिर्गताः । यथा दृष्टमिभवे क्षमा अपि पांसवो न वृष्य-
 मिभवे क्षमास्तद्वदित्यर्थः ॥ १८ ॥ भवतु तथापि पुत्रोऽदुस्त्यजः
 पितृमिरित्याशङ्क्याह—नचेति । मम पुत्रोऽयमिति प्राकृतं
 स्नेहमनुरागम् । तत्कुतस्तत्राह—न तदिति । तथाहि । शिवि-
 दधीच्यलर्कप्रभृतयः स्वदेहचक्षुराद्यपि ददुरिति भावः ॥ १९ ॥
 नात्रापायशङ्कापि किंतु विजयाभ्युदय एवेत्याह—हन्तेति ।
 नूनमिति निश्चये । विजानामि तपसेति शेषः । त्वमपि विद्धि । मद्भ-
 चसेति शेषः । तदेव द्रढयति—नहीति ॥ २० ॥ महान्तं जीवो-
 पाध्यपरिच्छिन्नमात्मानम् । ईश्वरमित्यर्थः । प्रभावतो वा महात्मा-
 नम् । वसिष्ठश्च वेत्तीति विपरिणामेनानुषङ्गः । एवमुत्तरत्रापि ।
 दीर्घदर्शिनो योगसिद्ध्या व्यवहितविप्रकृष्टदर्शनशीलाः ॥ २१ ॥
 धर्मो महत्त्वं यशश्च रक्षयमिति मनसि ते स्थितं यदि तत्तर्हि ।
 समभिप्रेतं प्रियतममित्यात्मजविशेषणं, सम्यग्भिप्रेतमध्यवसितं
 यथा भवतीति क्रियाविशेषणं वा ॥ २२ ॥ दशरात्रो दशाहो-
 रात्रसाध्यः ॥ २३ ॥ अत्रास्मिन्नर्थे तव मन्त्रिणः सर्वे वसिष्ठ-
 प्रमुखा अपीति संबन्धः । तेन तेषामनुज्ञादानेन ॥ २४ ॥

नात्येति कालः कालज्ञ यथायं मम राघव ।
तथा कुरुष्व भद्रं ते मा च शोके मनः कृथाः ॥ २५
कार्यमण्वपि काले तु कृतमेत्युपकारताम् ।
महदप्युपकारोऽपि रिक्ततामेत्यकालतः ॥ २६
इत्येवमुक्त्वा धर्मात्मा धर्मार्थसहितं वचः ।

विरराम महातेजा विश्वामित्रो मुनीश्वरः ॥ २७
श्रुत्वा वचो मुनिवरस्य महानुभाव-
स्तूष्णीमतिष्ठदुपपन्नपदं स वक्तुम् ।
नो युक्तियुक्तकथनेन विनैति तोषं
धीमानपूरितमनोभिमतश्च लोकः ॥ २८

इत्यार्षे श्रीवासिष्ठमहारामायणे वाल्मीकीये वैराग्यप्रकरणे विश्वामित्रवाक्यं नाम सप्तमः सर्गः ॥ ७ ॥

अष्टमः सर्गः ८

वाल्मीकिरुवाच ।

तच्छ्रुत्वा राजशार्दूलो विश्वामित्रस्य भाषितम् ।
मुहूर्तमासीन्निश्चेष्टः सदैव्यं चेदमब्रवीत् ॥ १
ऊनपोडशवर्षोऽयं रामो राजीवलोचनः ।
न युद्धयोग्यतामस्य पश्यामि सह राक्षसैः ॥ २
इयमक्षौहिणी पूर्णा यस्याः पतिरहं प्रभो ।
तया परिवृतो युद्धं दास्यामि पिशिताशिनाम् ॥ ३
इमे हि शूरा विक्रान्ता भृत्या मन्त्रविशारदाः ।
अहं चैषां धनुष्पाणिर्गोप्ता समरमूर्धनि ॥ ४
एभिः सहैव वीराणां महेन्द्रमहतामपि ।
ददामि युद्धं मत्तानां करिणामिव केसरी ॥ ५
बालो रामस्त्वनीकेषु न जानाति बलाबलम् ।
अन्तःपुरादृते दृष्ट्वा नानेनान्या रणावनिः ॥ ६

कालो यज्ञाङ्गभूतो वसन्तादिर्यथा नात्येतीति संबन्धः ॥ २५ ॥
अभिलषितसाधनानुग्रह उपकारस्तद्भावम् । महद्बहुवित्तव्यया-
याससाध्यमपि कार्यं फलरिक्ततामेति । संपन्नफलत्वेनोपकारोऽपि
प्रीतिरिक्ततामेतीत्यर्थः ॥ २६ ॥ मुनिवाक्यमुपसंहरति—इत्ये-
वमिति ॥ २७ ॥ उपपन्नानि युक्तियुक्तानि पदानि प्रसिद्धानि,
वचनाहंवस्तूनि वा यस्मिन्कर्मणि तत्तथा । ननु शक्यमुच्यतां
किमुपपत्तिचिन्तयेति तत्राह—धीमानिति । लोको मनोरथपू-
र्यापि तुष्यति धीमांस्तु तत्पूर्तावपि युक्तियुक्तकथनेन विना न
तुष्यतीति युक्तोपपत्तिचिन्तेति भावः ॥ २८ ॥ इति श्रीवा-
सिष्ठमहारामायणतात्पर्यप्रकाशे वैराग्यप्रकरणे सप्तमः
सर्गः ॥ ७ ॥

क्षेहाद्वाज्ञोऽत्र रामस्य युद्धायोग्यत्ववर्णनम् ।

रावणादिवलं ज्ञात्वा विषादश्चोपवर्ण्यते ॥ १ ॥

उपपन्नतरोत्तरालाभान्निश्चेष्टः । पूर्वोक्तरामदशानुसंधानात्प्र-
तिज्ञातार्थासामर्थ्यान्मुनिवचनस्य च दुरुलब्धत्वात्सदैव्यम् । इदं
वक्ष्यमाणम् ॥ १ ॥ किञ्चिदूनः षोडशो वर्षोऽस्येति त्रिपदब-
हुव्रीहिः । युद्धयोग्यतैव नास्ति, राक्षसैः सह तु सुतरामिति
भावः ॥ २ ॥ तर्हि किं व्यर्थः प्रयासो नेत्याह—इयमिति । अक्षौ-
हिणीलक्षणं तु 'एकेभैकरथा त्र्यश्वा पत्तिः पञ्चपदातिका । पत्त्य-

न शस्त्रैः परमैर्युक्तो न च युद्धविशारदः ।
नवास्त्रैः शूरकोटीनां तज्ज्ञः समरभूमिषु ॥ ७
केवलं पुष्पखण्डेषु नगरोपवनेषु च ।
उद्यानवनकुञ्जेषु सदैव परिशीलनम् ॥ ८
विहर्तुमेष जानाति सह राजकुमारकैः ।
कीर्णपुष्पोपहारास्तु स्वकास्वाजिरभूमिषु ॥ ९
अद्य त्वतितरां ब्रह्मन्मम भाग्यविपर्ययात् ।
हिमेनेव हि पद्माभः संपन्नो हरिणः कृशः ॥ १०
नात्तुमन्नानि शक्नोति न विहर्तुं गृहावनिम् ।
अन्तःखेदपरीतात्मा तूष्णीं तिष्ठति केवलम् ॥ ११
सदारः सहभृत्योऽहं तत्कृते मुनिनायक ।
शरदीव पयोवाहो नूनं निःसारतां गतः ॥ १२
ईदृशोऽसौ सुतो बाल आधिनाऽथ वशीकृतः ।

ज्ञैस्त्रिगुणैः सर्वैः क्रमादाख्या यथोत्तरम् ॥ सेनामुखं गुल्मगणौ
वाहिनी पृतना चमूः । अनीकिनी दशानीकिन्यक्षौहिणी' इत्य-
मरसिंहेनैव भारतादिप्रसिद्धं संगृह्योक्तम् ॥ ३ ॥ अत्र युद्धे ।
गोप्ता रक्षकः ॥ ४ ॥ महेन्द्रादपि महताम् ॥ ५ ॥ नन्वनेन रणाव-
निर्न दृष्टेत्येव वक्तव्ये अन्येति विशेषणवैयर्थ्यम् । एवं तर्हि पुर-
स्यान्तरन्तःपुरमित्यव्ययीभावः । पुरमध्ये खुरलीक्रीडार्थकल्पि-
तरणावनेरन्यावनिर्न दृष्टेत्यर्थः ॥ ६ ॥ धृत्वा यैः प्रहियते
तानि शस्त्राणि । क्षिप्त्वा यैः प्रहियते तान्यस्त्राणि । शूरको-
टीनां समरभूमिष्विति संबन्धः । तज्ज्ञो युद्धज्ञः । वैशारद्यं दूरे,
ज्ञानमप्यस्य नास्तीति भावः ॥ ७ ॥ परिशीलनम् । अस्थेति
शेषः । पुंलिङ्गपाठे तु परिमितं शीलनमस्येति बहुव्रीहिः ॥ ८ ॥
कीर्णपुष्पाण्येवोपहाराः पूजा यास्तु । स्वकास्तु स्वीयास्तु । अजि-
रभूमिषु चत्वरस्थलेषु ॥ ९ ॥ अतितरामित्यस्य पञ्चम्यन्तेन
हरिणः कृश इत्याभ्यां संबन्धः । हरिणः पाण्डुरः । तत्र
दृष्टान्तः । पद्मैः पद्मया वा आभातीति पद्माभस्तदाकारः । 'आ-
तश्चोपसर्गे' इति कः । सः । हिमेन तुषारेणैव ॥ १० ॥ विहर्तुं
संचरितुम् । क्रीडितुमिति तु न । अकर्मकत्वापत्तेः ॥ ११ ॥
तत्कृते तन्निमित्तम् । निःसारतां निरुत्साहबलतां निःसुखतां वा
॥ १२ ॥ ईदृश इति शरीरेण, बाल इति वयसा, आधिना वशी-
कृत इति बुद्ध्यादिना च तस्याशक्तता प्रेषणानर्हता च दर्शिता ।

कथं ददामि तं तुभ्यं योद्धुं सह निशाचरैः ॥ १३
 अपि बालाङ्गनासङ्गादपि साधो सुधारसात् ।
 राज्यादपि सुखायैव पुत्रस्नेहो महामते ॥ १४
 ये दुरन्ता महारम्भास्त्रिषु लोकेषु खेददाः ।
 पुत्रस्नेहेन सन्तोऽपि कुर्वते तानसंशयम् ॥ १५
 असवोऽथ धनं दारास्त्यज्यन्ते मानवैः सुखम् ।
 न पुत्रो मुनिशार्दूल स्वभावो ह्येष जन्तुषु ॥ १६
 राक्षसाः क्रूरकर्माणः कूटयुद्धविशारदाः ।
 रामस्तान्योध्यत्वित्थं युक्तिरेवातिदुःसहा ॥ १७
 विप्रयुक्तो हि रामेण मुहूर्तमपि नोत्सहे ।
 जीवितुं जीविताकाङ्क्षी न रामं नेतुमर्हसि ॥ १८
 नववर्षसहस्राणि मम जातस्य कौशिक ।
 दुःखेनोत्पादितास्त्वेते चत्वारः पुत्रका मया ॥ १९
 प्रधानभूतस्तेष्वेव रामः कमललोचनः ।
 तं विनेह त्रयोऽप्यन्ये धारयन्ति न जीवितम् ॥ २०
 स एव रामो भवता नीयते राक्षसान्प्रति ।
 यदि तत्पुत्रहीनं त्वं मृतमेवाशु विद्धि माम् ॥ २१
 चतुर्णामात्मजानां हि प्रीतिरत्रैव मे परा ।
 ज्येष्ठं धर्ममयं तस्मान्न रामं नेतुमर्हसि ॥ २२
 निशाचरबलं हन्तुं मुने यदि तवेप्सितम् ।
 चतुरङ्गसमायुक्तं मया सह बलं नय ॥ २३

तत्रापि योद्धुं, तदपि निशाचरैः सह सुतरामयुक्त इति भावः ॥ १३ ॥ ननु धर्मलिप्सोस्तव किं तद्विरोधिना पुत्रस्नेहेनेत्या-
 शङ्काह—अपीति । उक्तसुखान्येव हि धर्मफलं तानि पुत्र-
 सुखं नातिशेरेत इति भावः ॥ १४ ॥ दुरन्ताश्चिरसाध्यास्तपः-
 क्लेशास्तान् । सन्तो धार्मिका अपि ॥ १५ ॥ सुखं त्यज्यत
 इति विपरिणामेनानुषङ्गः ॥ १६ ॥ इत्थं पूर्वोक्तप्रकारेण स्थितो
 रामः, इत्थमीदृशी युक्तिरिति वा ॥ १७ ॥ रामे नीते राक्ष-
 सवधो न संभावितः प्रत्युत सपुत्रस्य ममैव वधस्त्वया संपा-
 दितः स्यादित्याह चतुर्भिः—विप्रयुक्त इति । तथाच यज्ञधर्मा-
 पेक्षया तव महानधर्मः स्यादिति भावः ॥ १८ ॥ ननु 'पष्ठिवर्ष-
 सहस्राणि जातस्य मम कौशिक' इति पूर्वरामायणे उक्तं कथं तद्वि-
 रुद्धमत्रोच्यते । सत्यम् । अतो न यथाश्रुतोऽन्वयः, किंतु नवव-
 र्षसहस्राणि पुत्रकाम्ययोपलक्षितस्य जातस्य मम दुःखेन दुःख-
 साध्येनाश्वमेधपुत्रेष्ट्यादिना चत्वार उत्पादिता इति ॥ १९ ॥
 तेषु राम एव प्रधानभूतो यथा शरीरेषु प्राणः । अतएव
 तेषां प्रियतमः । किं ततस्तत्राह—तं विनेति ॥ २० ॥ यस्य
 नयने त्रयाणामन्येषामपि मरणं स तादृशो राम एव मृत्युरु-
 पान्नाक्षसान्प्रति नीयते भवतेति चतुर्भिरपि हीनं मां मृतमेव
 विद्धीत्यर्थः ॥ २१ ॥ चतुर्णां मरणादिति किं वाच्यम्, एकस्य
 रामस्य नयनमात्रेणापि स्वमृत्युः संभावित इत्यभिप्रेत्याह—
 चतुर्णामिति । धर्ममयं धर्मप्रचुरम् ॥ २२ ॥ यदि रामं न

किंवीर्या राक्षसास्ते तु कस्य पुत्राः कथं च ते ।
 कियत्प्रमाणाः के चैव इति वर्णय मे स्फुटम् ॥ २४
 कथं तेन प्रकर्तव्यं तेषां रामेण राक्षसाम् ।
 मामकैर्वालकैर्ब्रह्मन्मया वा कूटयोधिनाम् ॥ २५
 सर्वं मे शंस भगवन्मया तेषां महारणे ।
 स्थातव्यं दुष्टभाग्यानां वीर्योत्सिक्ता हि राक्षसाः २६
 श्रूयते हि महावीर्यो रावणो नाम राक्षसः ।
 साक्षाद्वैश्रवणभ्राता पुत्रो विश्रवसो मुनेः ॥ २७
 स चेत्तव मखे विघ्नं करोति किल दुर्मतिः ।
 तत्संग्रामे न शक्ताः स्मो वयं तस्य दुरात्मनः ॥ २८
 काले काले पृथग्ब्रह्मन्भूरिवीर्यविभूतयः ।
 भूतेष्वभ्युदयं यान्ति प्रलीयन्ते च कालतः ॥ २९
 अद्यास्मिस्तु वयं काले रावणादिषु शत्रुषु ।
 न समर्थाः पुरः स्थातुं नियतेरेप निश्चयः ॥ ३०
 तस्मात्प्रसादं धर्मज्ञ कुरु त्वं मम पुत्रके ।
 मम चैवाल्पभाग्यस्य भवान्हि परदैवतम् ॥ ३१
 देवदानवगन्धर्वा यक्षाः पतंगपन्नगाः ।
 न शक्ता रावणं योद्धुं किं पुनः पुरुषा युधि ॥ ३२
 महावीर्यवतां वीर्यमादत्ते युधि राक्षसः ।
 तेन सार्धं न शक्ताः स्म संयुगे तस्य वालकैः ॥ ३३
 अयमन्यतमः कालः पेलवीकृतसज्जनः ।

नयामि तदा कथं कार्यसिद्धिस्तत्राह—निशाचरेति । हस्त्यश्वर-
 थपादातैश्चतुरङ्गं बलं सैन्यम् ॥ २३ ॥ 'अपरिज्ञाय नास्कन्दे'-
 दिति परबलं जिज्ञासुः पृच्छति—किंवीर्या इति । कथं च ते
 वर्तन्त इति शेषः । कियत्प्रमाणाः संख्यापरिमाणेन । के चैव
 नामतः ॥ २४ ॥ प्रकर्तव्यं प्रतिकर्तव्यम् । 'प्रहर्तव्यम्' इति
 पाठे स्पष्टम् ॥ २५ ॥ वीर्योत्सिक्ता ऊर्जिताः । हि प्र-
 सिद्धाः ॥ २६ ॥ तदेव स्फुटयति—श्रूयत इति ॥ २७ ॥ कि-
 लेति संभावने । स चेत् शंसेति संबन्धः । तत्तर्हि ॥ २८ ॥
 तत्कुतस्तत्राह—काले इति । पृथगिति । कदाचिक्तेषुचिदेवेति
 व्यवस्थयेत्यर्थः । वीर्याणि विभूतयश्चेति द्वन्द्वगर्भकर्मधारयः
 ॥ २९ ॥ किं ततस्तत्राह—अद्येति । अस्मिन्काले न समर्था-
 स्तत्राप्यय सुतरामित्याशयः । नियतेदैवस्य । ईश्वरस्येति या-
 वत् ॥ ३० ॥ अनुकम्प्यः पुत्रः पुत्रकस्तस्मिन् । अर्थिमनो-
 रथसमर्थनासमर्थत्वादल्पभाग्यस्य ॥ ३१ ॥ ननु कुतस्तवेदश-
 मधैर्यं तत्राह—देवेति । पुरुषा मनुष्याः ॥ ३२ ॥ महतां पू-
 ज्यतमानां वीर्यवतामिन्द्रादीनामपि आदत्ते अपहरतीव । राक्षसो
 रावणः । संयुगे योद्धुमिति शेषः । येन सह वयं न शक्ताः
 स्म तस्य वालकैः किं शक्यमिति शेषः । अथवा तस्य वालकै-
 रिन्द्रजित्प्रभृतिभिः सहापि न शक्ताः स्म इति पूर्वेण संबन्धः
 ॥ ३३ ॥ अशक्तौ हेलन्तरमाह—अयमिति । पेलवीकृता
 निर्वलीकृताः सज्जना येन सः । राघवः स्वयमेव वार्धकेन यतो

राघवोऽपि गतो दैन्यं यतो वार्धकजर्जरः ॥ ३४
 अथवा लवणं ब्रह्मन्यज्ञं तं मधोः सुतम् ।
 कथयत्वसुरप्रख्यं नैव मोक्षयामि पुत्रकम् ॥ ३५
 सुन्दोपसुन्दयोश्चैव पुत्रौ वैवस्वतोपमौ ।
 यज्ञविघ्नकरौ ब्रूहि न ते दास्यामि पुत्रकम् ॥ ३६
 अथ नेष्यसि चेद्ब्रह्मंस्तद्धतोऽस्म्यहमेव ते ।

अन्यथा तु न पश्यामि शाश्वतं जयमात्मनः ॥ ३७
 इत्युक्त्वा मृदु वचनं रघूद्वहोऽसौ
 कल्लोले मुनिमतसंशये निमग्नः ।
 नाज्ञासीत्क्षणमपि निश्चयं महात्मा
 प्रोद्वीचाविव जलधौ स मुह्यमानः ॥ ३८

इत्यार्षे श्रीमद्वासिष्ठमहारामायणे वाल्मीकीये वैराग्यप्रकरणे दशरथवाक्यं नामाष्टमः सर्गः ॥ ८ ॥

नवमः सर्गः ९

वाल्मीकिरुवाच ।

तच्छ्रुत्वा वचनं तस्य स्नेहपर्याकुलेक्षणम् ।
 समन्युः कौशिको वाक्यं प्रत्युवाच महीपतिम् ॥ १
 करिष्यामीति संश्रुत्य प्रतिज्ञां हातुमर्हसि ।
 स भवान्केसरी भूत्वा मृगतामिव वाञ्छसि ॥ २
 राघवाणामयुक्तोऽयं कुलस्यास्य विपर्ययः ।
 न कदाचन जायन्ते शीतांशोरुष्णरश्मयः ॥ ३
 यदि त्वं न क्षमो राजन्गमिष्यामि यथागतम् ।
 हीनप्रतिज्ञा काकुत्स्थ सुखी भव सवान्धवः ॥ ४

वाल्मीकिरुवाच ।

तस्मिन्कोपपरीतेऽथ विश्वामित्रे महात्मनि ।
 चचाल वसुधा कृत्स्ना सुरांश्च भयमाविशत् ॥ ५

जर्जरः शिथिलः । अथवा राघवो रामो वृद्धक एव वार्धकः स-
 इव जर्जरः ॥ ३४ ॥ अथवेति कल्पान्तरे । यज्ञं तवेति शेषः ।
 कथयतु भवानिति शेषः । असुरप्रख्यं दैत्यसदृशं दैत्याद्राक्षस्यामु-
 त्पन्नत्वात् । शैवशूलबलेन तस्याजय्यत्वान्मान्धातृमृत्युत्वाच्च नैवे-
 ल्यवधारणम् ॥ ३५ ॥ अथवेत्यनुषज्यते । सुन्दोपसुन्दपुत्रौ मारीच-
 सुबाहू ॥ ३६ ॥ अदत्तमपि रामं तपोबलान्नेष्याम्येवेति चेत्त-
 त्राह—अथेति । ते लया । तत्तर्हि उक्तकल्पे । कर्तुरेव शेष-
 त्वविवक्षया षष्ठी । एवकारो राक्षसव्यावृत्त्यर्थः । अन्यथा अमृत्वा
 तु । शाश्वतं निश्चितम् ॥ ३७ ॥ असौ रघूद्वहो दशरथो मुने-
 रभिमतं रामप्रेषणे राक्षसवधे च संशये कर्तव्यमथवा न क-
 र्तव्यं, सेत्स्यत्यथवा न सेत्स्यतीत्यादिरूपे कल्लोले महोर्मिजाले
 निमग्न इव क्षणं सुखं निश्चयमपि नाज्ञासीत् । यतः स प्रोद्वीचौ
 जलधौ मुह्यमान इवासीदिति शेषः ॥ ३८ ॥ इति श्रीवासि-
 ष्ठमहारामायणतात्पर्यप्रकाशे वैराग्यप्रकरणेऽष्टमः सर्गः ॥ ८ ॥

विश्वामित्रस्य कोपोऽत्र तत्तपोस्त्रबलोक्तिभिः ।

वसिष्ठेन शनै राज्ञः समाधानं च वर्ण्यते ॥ १ ॥

स्नेहेन पर्याकुले व्याकुले ईक्षणे नेत्रे यस्मिन्सुल्यकालतया
 तत्तथाभूतं वचनं श्रुत्वेत्यर्थः ॥ १ ॥ संश्रुत्य अङ्गीकृत्य । स
 प्रसिद्धो भवान्पूज्यः लमिलध्याहार्यम् । अन्यथा मध्यमपुरुष-

क्रोधाभिभूतं विज्ञाय जगन्मित्रं महामुनिम् ।
 धृतिमान्सुव्रतो धीमान्वसिष्ठो वाक्यमब्रवीत् ॥ ६
 वसिष्ठ उवाच ।

इक्ष्वाकूणां कुले जातः साक्षाद्धर्म इवापरः ।
 भवान्दशरथः श्रीमांस्त्रैलोक्यगुणभूषितः ॥ ७
 धृतिमान्सुव्रतो भूत्वा न धर्मं हातुमर्हसि ।
 त्रिषु लोकेषु विख्यातो धर्मेण यशसा युतः ॥ ८
 स्वधर्मं प्रतिपद्यस्व न धर्मं हातुमर्हसि ।
 मुनेस्त्रिभुवनेशस्य वचनं कर्तुमर्हसि ॥ ९
 करिष्यामीति संश्रुत्य तत्ते राजन्नकुर्वतः ।
 इष्टापूर्तं हरेद्धर्मं तस्माद्रामं विसर्जय ॥ १०
 इक्ष्वाकुवंशजातोऽपि स्वयं दशरथोऽपि सन् ।

द्वयानुपपत्तेः ॥ २ ॥ राघवाणां कुलस्यायं विपर्ययोऽनृतवाद-
 लक्षणोऽयुक्तः । तदेव व्यतिरेकन्यासेन समर्थयति—नेति ॥ ३ ॥
 न क्षमो न समर्थः ॥ ४ ॥ परीते व्याप्ते । महात्मनि तपोमा-
 हात्म्यशालिनि । पत्युरपराधादपराधिधारणापराधाद्वा मामेव
 शप्स्यतीति भयाद्वसुधा चचाल । किमन्यमेव तपसा रावणादि-
 हन्तारं सक्षयति स चास्मानपि जेष्यतीति सुरान्भयमाविशत् ।
 चादन्यानपि ॥ ५ ॥ जगन्मित्रं विश्वामित्रम् । विश्वस्य मित्रं
 विश्वामित्र इति तन्नामार्थप्रसिद्धेः । 'मित्रे चषौ' इति पूर्वपदस्य
 दीर्घः । यद्यपि वसिष्ठोऽपि कोपेनैव तत्कोपप्रतीकारे समर्थस्त-
 थापि न चुक्रोध । यतोऽसौ धृत्यादिमानिति भावः ॥ ६ ॥
 त्रैलोक्येऽपि ये गुणवतां गुणाः प्रसिद्धास्तैः सर्वैर्भूषितः ॥ ७ ॥
 प्रतिज्ञापालनं व्रतं तच्छोभनं यस्य तथाविध एतावन्तं कालं
 भूत्वेत्यर्थः । भवच्छब्दमध्यमपुरुषौ पूर्ववत् । धर्मेण यशसा च
 युत इति त्रिषु लोकेषु विख्यातः ॥ ८ ॥ स्वस्य स्वानां च धर्मं
 प्रतिज्ञापालनं प्रतिपद्यस्व । त्रिष्वपि भुवनेष्वस्मिलषितसंपादने
 ईष्ट इति त्रिभुवनेशस्तस्य ॥ ९ ॥ तत् हरेदित्यन्वयः ॥ १० ॥
 'यद्वृत्ताः सन्ति राजानस्तद्वृत्ताः सन्ति हि प्रजाः' इति न्याया-
 त्प्रजामर्यादापालनायापि प्रतिज्ञाऽवश्यं पालनीयेत्याह—इक्ष्वा-

न पालयसि चेद्वाक्यं कोऽपरः पालयिष्यति ॥ ११
 युष्मदादिप्रणीतेन व्यवहारेण जन्तवः ।
 मर्यादां न विमुञ्चन्ति तां न हातुं त्वमर्हसि ॥ १२
 गुप्तं पुरुषसिंहेन ज्वलनेनामृतं यथा ।
 कृतास्त्रमकृतास्त्रं वा नैनं शक्यन्ति राक्षसाः ॥ १३
 एष विग्रहवान्धर्म एष वीर्यवतां वरः ।
 एष बुद्ध्याऽधिको लोके तपसां च परायणम् ॥ १४
 एषोऽस्त्रं विविधं वेत्ति त्रैलोक्ये सचराचरे ।
 नैतदन्यः पुमान्वेत्ति न च वेत्स्यति कश्चन ॥ १५
 न देवा नर्पयः केचिन्नासुरा न च राक्षसाः ।
 न नागा यक्षगन्धर्वाः समेताः सदृशा मुनेः ॥ १६
 अस्त्रमस्त्रं कृशाश्वेन परैः परमदुर्जयम् ।
 कौशिकाय पुरा दत्तं यदा राज्यं समन्वगात् ॥ १७
 ते हि पुत्राः कृशाश्वस्य प्रजापतिसुतोपमाः ।

एनमन्वचरन्वीरा दीप्तिमन्तो महौजसः ॥ १८
 जया च सुप्रभा चैव दाक्षायण्यौ सुमध्यमे ।
 तयोस्तु यान्यपत्यानि शतं परमदुर्जयम् ॥ १९
 पञ्चाशतं सुताञ्जने जया लब्धवरा पुरा ।
 वधार्थं सुरसैन्यानां ते क्षमाः कामचारिणः ॥ २०
 सुप्रभा जनयामास पुत्रान्पञ्चाशतं परान् ।
 संघर्षान्नाम दुर्धर्षान्दुराकारान्वलीयसः ॥ २१
 एवंवीर्यो महातेजा विश्वामित्रो जगन्मुनिः ।
 न रामगमने बुद्धिं विह्वलां कर्तुमर्हसि ॥ २२
 अस्मिन्महासत्त्वतमे मुनीन्द्रे
 स्थिते समीपे पुरुषस्य साधो ।
 प्राप्तेऽपि मृत्यावमरत्वमेति
 मा दीनतां गच्छ यथा विमूढः ॥ २३

इत्यार्षे श्रीवासिष्ठमहारामायणे वाल्मीकीये वैराग्यप्रकरणे वसिष्ठसमाश्वासनं नाम नवमः सर्गः ॥ ९ ॥

दशमः सर्गः १०

वाल्मीकिरुवाच ।

तथा वसिष्ठे ब्रुवति राजा दशरथः सुतम् ।
 संप्रहृष्टमना राममाजुहाव सलक्ष्मणम् ॥ १

किति द्वाभ्याम् । न पालयस्य नृतीकरोषि चेत् ॥ ११ ॥ प्र-
 णीतेन प्रवर्तितेन । जन्तवो जन्तुसदृशा अज्ञा अपि ॥ १२ ॥
 पुरुषसिंहेन पुरुषश्रेष्ठेन विश्वामित्रेण । ज्वलनेनेति । इन्द्रनि-
 लयेऽवस्थितममृतं परितः प्राकारभूतेनाग्निना रक्ष्यत इति प्र-
 सिद्धम् । कृतास्त्रं शिक्षितास्त्रम् । शक्यन्ति धर्षयितुमिति शेषः
 ॥ १३ ॥ उक्तार्थोपपत्तये विश्वामित्रप्रभावं प्रपञ्चयति—एष
 इति । परं अयनं स्थानम् ॥ १४ ॥ सचराचरे प्रसिद्धमिति
 शेषः । सचराचरे अन्यो न वेत्तीत्युत्तरान्वयि वा ॥ १५ ॥ न
 सदृशाः प्रभावेणेति शेषः । नन्विदं कथं संगच्छतां भृग्वज्जिरो-
 ऽगस्त्यप्रभृतीनां महर्षीणां ब्रह्मादीनां देवानां च प्रत्येकमपि
 न्यूनप्रभावत्वानुपपत्तेरिति चेदेवं तर्हि तत्त्वदृशाऽस्य ब्रह्मभाव-
 मन्येषामभिमानिकं परिच्छिन्नभावमभिप्रेत्येदमुच्यत इत्यदोषः ।
 नच ब्रह्मभावेनापि तेषामेतत्सादृश्यम् । तत्र भेदाभावेन तद्ध-
 टितस्य तस्यायोगात् । तथाच श्रुतिः—‘तस्य ह न देवाश्च ना-
 भूत्या ईशते आत्मा ह्येषां स भवति’ इति ॥ १६ ॥ कृशा-
 श्वेन जनितमिति शेषः । दत्तं तपसा तोषितेन रुद्रेणेति शेषः ।
 प्रसिद्धमिदं पूर्वरामायणे ॥ १७ ॥ ते अस्त्रदेवाः । प्रजापति-
 सुतो रुद्रस्तदुपमाः संहारे । वीरा विक्रान्ताः । ओजः शत्रुनि-
 र्जयसामर्थ्यम् । एनं विश्वामित्रं तपःप्रभावेण वशीकृतत्वादन्व-
 चरन्ननुचरवत्सेवन्ते । भूतकालो न विवक्षितः ॥ १८ ॥ तेषु

दशरथ उवाच ।

प्रतिहार महाबाहुं रामं सत्यपराक्रमम् ।
 सलक्ष्मणमविघ्नेन पुण्यार्थं शीघ्रमानय ॥ २

प्रधानानाह—जयेत्यादिना । दाक्षायण्यौ दक्षकन्ये ॥ १९ ॥
 तान्विभज्य दर्शयति—पञ्चाशतमिति । लब्धवरा पतिशुश्रूष-
 येति शेषः । सुरसैन्यानामिति कर्तरि षष्ठी । अतो योग्यतया
 असुरवध एव लभ्यते ॥ २० ॥ संघर्षान्परास्त्राभिभवनशील-
 त्वात्तदाख्यानम् । दुराकारांस्तीक्ष्णाकारान् ॥ २१ ॥ जगत्सर्वं
 मनुते योगवलात्साक्षात्पश्यति तच्छीलो जगन्मुनिः । अतएव
 रामविजयमपि भाविनं दृष्ट्वैव समागत इति न बुद्धिवैकल्यं यु-
 क्तमिति भावः ॥ २२ ॥ तदेव द्रढयन्नाह—अस्मिन्निति ।
 सत्वं प्रभावः । पुरुषस्य साधारणस्यापि । अमरत्वमेति अर्थात्स
 पुरुषः । तथाच साधारणपुरुषस्याप्येतत्संनिधानमात्रेणापि यत्र
 प्राप्तादपि मृत्योर्न भयं प्रत्युतामरत्वप्राप्तिस्तत्र महाप्रभावस्य
 रामस्य गोप्तरि तस्मिन्क्षुद्रेभ्यो राक्षसेभ्यो भयमत्यन्तमसंभावि-
 तमिति मूढवन्मा विषीदेत्यर्थः ॥ २३ ॥ इति श्रीवासिष्ठम-
 हारामायणतात्पर्यप्रकाशे वैराग्यप्रकरणे नवमः सर्गः ॥ ९ ॥

राज्ञात्र प्रहितो गत्वा याष्टीको रामचेष्टितम् ।
 विज्ञाय पुनरागत्य राज्ञे कृत्स्नं न्यवेदयत् ॥ १ ॥

तथेति । उक्तिफलस्य संप्रहर्षस्य परगामित्वाद्भूजः परस्मै-
 पदम् । हेतौ शता ॥ १ ॥ अविघ्नेन पुण्यार्थं निर्विघ्नं मुनेर्यज्ञ-
 सिद्ध्यर्थम् । अथवा सत्यवचनपरिपालनरूपे महापुण्ये पूर्वोप-
 स्थितमिथ्याशोकवद्विलम्बेनान्योऽपि विघ्नो माभूदित्यभिप्रेत्यैव-

इति राज्ञा विस्मृष्टोऽसौ गत्वान्तःपुरमन्दिरम् ।
 मुहूर्तमात्रेणागत्य समुवाच महीपतिम् ॥ ३
 देव दोर्दलिताशेषरिपो रामः स्वमन्दिरे ।
 विमनाः संस्थितो रात्रौ षट्पदः कमले यथा ॥ ४
 आगच्छामि क्षणेनेति वक्ति ध्यायति चैकतः ।
 न कस्यचिच्च निकटे स्थातुमिच्छति खिन्नधीः ॥ ५
 इत्युक्तस्तेन भूपालस्तं रामानुचरं जनम् ।
 सर्वमाश्वासयामास पप्रच्छ च यथाक्रमम् ॥ ६
 कथं कीदृग्विधो राम इति पृष्ठो महीभृता ।
 रामभृत्यजनः खिन्नो वाक्यमाह महीपतिम् ॥ ७
 देहयष्टिमिमां देव धारयन्त इमे वयम् ।
 खिन्नाः खेदे परिम्लानतनौ रामे सुते तव ॥ ८
 रामो राजीवपत्राक्षो यतःप्रभृति चागतः ।
 सविप्रस्तीर्थयात्रायास्ततःप्रभृति दुर्मनाः ॥ ९
 यत्प्रार्थनयास्माकं निजव्यापारमाह्निकम् ।
 सोऽयमाग्लानवदनः करोति न करोति वा ॥ १०
 स्नानदेवार्चनादानभोजनादिषु दुर्मनाः ।
 प्रार्थितोऽपि हि नातृप्तेरश्नात्यशनमीश्वरः ॥ ११
 लोलान्तःपुरनारीभिः कृतदोलाभिरङ्गणे ।
 नच क्रीडति लीलाभिर्धाराभिरिव चातकः ॥ १२
 माणिक्यमुकुलप्रोता केयूरकटकावलिः ।

मुक्तम् । शीघ्रपदेनाप्येतदेव बोल्यते ॥ २ ॥ विस्मृष्टः प्रेषितः ।
 अन्तःपुरान्तस्थं राममन्दिरम् ॥ ३ ॥ विमनाः विषण्णमनाः
 ॥ ४ ॥ क्षणो घटिकायाः षष्ठो भागः । एकत इति वक्तीत्यने-
 नापि संबध्यते । उक्तिर्वाङ्मात्रेण न मनःपूर्वकं, मुख्यं तु ध्या-
 यत्येवेति भावः ॥ ५ ॥ तं प्रतीहारेण सह रामसमाचारनिवे-
 दनायागतं रामानुचरं जनमनाश्वस्ता न सम्यङ्निवेदयेयुरित्या-
 श्वासयामास ॥ ६ ॥ एकः क्रियायाः प्रश्नोऽपरः काश्यविषा-
 दाद्यवस्थानाम् ॥ ७ ॥ यष्टिमिव कृशं देहं देहयष्टिम् । खिन्ना
 दुःखिताः । तथाच यद्रष्टृणामप्येतादृशे खेदकाश्यं तस्य ते किं
 वाच्ये इति भावः ॥ ८ ॥ राजीवं कमलम् । यतो यस्मादिना-
 त्प्रभृत्यागतस्तिष्ठतीति पदमध्याहार्यम् । अन्यथा आगमनस्य
 प्रात्यहिकत्वाभावेनाधिकरणातिरिक्तारम्भकालानपेक्षत्वेन प्रथ-
 मस्य प्रभृतीति पदस्य वैयर्थ्यात् । यदा आगतस्ततःप्रभृतीत्ये-
 तावतैव सिद्धेः । स्थितेस्तु प्रात्यहिकत्वादौर्मन्नस्यवदस्त्येवाधि-
 करणकालातिरिक्तारम्भकालापेक्षेति न तद्वैयर्थ्यमिति ॥ ९ ॥
 आह्निकं निजव्यापारं भोजनादि । न करोति वेल्यनास्थाद्योत-
 नाय ॥ १० ॥ देवार्चना च दानं चेति वा, देवार्चनं च आ-
 दानं चेति वा विग्रहः ॥ ११ ॥ नारीभिः सहेति शेषः ।
 दोला प्रेङ्खोलिका । अङ्गणे क्रीडाचलरे । यथा वर्षधारभिः
 सह ता उपभुञ्जानश्चातकः क्रीडति तथा न क्रीडति चेत्यन्वयः

नानन्दयति तं राजन्धौः पातविषयं यथा ॥ १३
 क्रीडद्बधूविलोकेषु वहत्कुसुमवायुषु ।
 लतावलयगेहेषु भवत्यतिविषादवान् ॥ १४
 यद्रव्यमुचितं स्वादु पेशलं चित्तहारि च ।
 बाष्पपूर्णेक्षण इव तेनैव परिखिद्यते ॥ १५
 किमिमा दुःखदायिन्यः प्रस्फुरन्तीः पुराङ्गनाः ।
 इति नृत्तविलासेषु कामिनीः परिनिन्दति ॥ १६
 भोजनं शयनं यानं विलासं स्नानमासनम् ।
 उन्मत्तचेष्टित इव नाभिनन्दत्यनिन्दितम् ॥ १७
 किं संपदा किं विपदा किं गेहेन किमिङ्गितैः ।
 सर्वमेवासदित्युक्त्या तूष्णीमेकोऽवतिष्ठते ॥ १८
 नोदेति परिहासेषु न भोगेषु निमज्जति ।
 न च तिष्ठति कार्येषु मौनमेवावलम्बते ॥ १९
 विलोलालकवल्लर्यो हेलालितलोचनाः ।
 नानन्दयन्ति तं नार्यो मृग्यो वनतरुं यथा ॥ २०
 एकान्तेषु दिगन्तेषु तीरेषु विपिनेषु च ।
 रतिमायात्यरण्येषु विक्रीत इव जन्तुषु ॥ २१
 वस्त्रपानाशनादानपराङ्मुखतया तथा ।
 परित्राड्धर्मिणं भूप सोऽनुयाति तपस्विनम् ॥ २२
 एकएव वसन्देशे जनशून्ये जनेश्वर ।
 न हसत्येकया बुद्ध्या न गायति न रोदिति ॥ २३

॥ १२ ॥ मुकुलकारैर्मणिक्थैः प्रोता खचिता । धौः स्वर्गः ।
 पातविषयमासनपतनं स्वर्गिणम् ॥ १३ ॥ क्रीडन्तीभिर्वधूभि-
 र्विलोक्यन्त इति वा, क्रीडन्तीनां वधूनां विविधं लोकनानि
 लोका यत्रेति वा पदभेदे । क्रीडद्बधूनां विलोका एवेषवो बाणा-
 स्त इव वहन्तः कुसुमवायवो यत्रेत्येकपद्ये विग्रहः । लतानां
 वलयनं वेष्टनं वलयस्तत्संबन्धिषु गेहेषु । कुञ्जेष्वित्यर्थः ॥ १४ ॥
 उचितमुपभोगे लोकशास्त्राविरुद्धम् । पेशलं चतुरम् । चित्तहारि
 मनोहरम् ॥ १५ ॥ प्रस्फुरन्तीर्हावभावलावण्यविलासादिभि
 शोभमाना नृत्यन्तीर्वा दृष्ट्वा किं, यतो दुःखदायिन्य इति निन्द-
 तीति योजना । 'प्रस्फुरन्ति' इति पाठः ऋजुः ॥ १६ ॥ शयनमा-
 सनमित्यधिकरणे ल्युटौ अन्ये करणे ल्युटः । विलसन्ति येन य-
 स्मिन्वा तम् । अनिन्दितं निर्दोषम् । इदं सर्वविशेषणम् ॥ १७ ॥
 इङ्गितैर्मनोरथैः । असत् असारम् ॥ १८ ॥ उदेति हृष्यति ।
 निमज्जति सज्जते । कार्येष्वारम्भेषु न तिष्ठत्यास्थां न करोति
 ॥ १९ ॥ अलकेषु वल्लर्यः पुष्परत्नादिमज्जर्यो विलोला यासां
 ताः । हेलः शृङ्गारभावजाश्चेष्टाः । मृगीपक्षे अलका इव पुष्प-
 मज्जर्यः । हेलयेव चलितलोचनाश्चपलेक्षणाः ॥ २० ॥ विपि-
 नेष्वरण्येषु । जन्तुषु जन्तुसदृशेषु पामरेषु । दैवादिक्रीतो मनु-
 ष्यो यथा एकान्तादिष्वेव रतिं बध्नाति तद्वत् ॥ २१ ॥ तथा
 प्रसिद्धया । परित्राजां ये धर्मा अपरिग्रहादयस्तद्वत् परित्राजमेव
 अनुयाति अनुकरोति ॥ २२ ॥ एकया मुख्यया ॥ २३ ॥

वद्धपद्मासनः शून्यमना वामकरस्थले ।
 कपोलतलमाधाय केवलं परितिष्ठति ॥ २४
 नाभिमानमुपादत्ते न च वाञ्छति राजताम् ।
 नोदेति नास्तमायाति सुखदुःखानुवृत्तिषु ॥ २५
 न विद्मः किमसौ याति किं करोति किमीहते ।
 किं ध्यायति किमायाति कथं किमनुधावति ॥ २६
 प्रत्यहं कृशतामेति प्रत्यहं याति पाण्डुताम् ।
 विरागं प्रत्यहं याति शरदन्त इव द्रुमः ॥ २७
 अनुयातौ तथैवैतौ राजञ्छत्रुघ्नलक्ष्मणौ ।
 तादृशावेव तस्यैव प्रतिविम्बाविव स्थितौ ॥ २८
 भृत्यै राजभिरम्बाभिः संपृष्टोऽपि पुनः पुनः ।
 उक्त्वा न किञ्चिदेवेति तूष्णीमास्ते निरीहितः ॥ २९
 आपातमात्रहृदेषु मा भोगेषु मनः कृथाः ।
 इति पार्श्वगतं भव्यमनुशास्ति सुहृज्जनम् ॥ ३०
 नानाविभवस्यासु स्त्रीषु गोष्ठीगतासु च ।
 पुरस्थितमिवास्तेहो नाशमेवानुपश्यति ॥ ३१
 नीतमायुरनायासपदप्राप्तिविवर्जितैः ।
 चेष्टितैरिति काकल्या भूयोभूयः प्रगायति ॥ ३२
 सम्राट्त्वेति पार्श्वस्थं वदन्तमनुजीविनम् ।
 प्रलपन्तमिवोन्मत्तं हसत्यन्यमना मुनिः ॥ ३३
 न प्रोक्तमाकर्णयति ईक्षते न पुरोगतम् ।
 करोत्यवज्ञां सर्वत्र सुसमेत्यापि वस्तुनि ॥ ३४

तर्हि तत्र किं करोति तत्राह—वदति । शून्यं परमार्थालम्बनेन मनो यस्य सः परितिष्ठति । ध्यायन्नित्यर्थालम्ब्यते ॥ २४ ॥ उदयास्तमयावत्र प्रसादविषादौ । सुखदुःखानुवृत्तिष्विष्टानिष्टसंयोगेषु ॥ २५ ॥ ईहते इच्छति । अनुधावत्यनुसरति ॥ २६ ॥ विरागं वैराग्यम् । द्रुमपक्षे वैचर्यं रूक्षतामिति यावत् ॥ २७ ॥ अनुयातौ ब्रह्मादनुसृतौ । अर्थाद्राममिति गम्यते । तादृशावेव यादृशो रामः ॥ २८ ॥ न किञ्चिदित्युक्तेस्तैः परिहर्तुं शक्यं किञ्चिन्नास्तीति रामाशयः । निरीहितः स्वाभिप्रायव्यञ्जकचेष्टाशून्यः ॥ २९ ॥ आपतनमापातो विषयेन्द्रियसंयोगः । मात्रपदात्परिणामकटुता द्योत्यते । भवतीति भव्यो विवेकी तं ननु सर्वम् ॥ ३० ॥ गोष्ठी विलासस्थानम् ॥ ३१ ॥ प्राप्तिविवर्जितैः पुरुषैः । चेष्टितैर्वहिःप्रवृत्तिभिः । नीतं वृथेति शेषः । प्राप्तिविवर्जितैश्चेष्टितैरिति सामानाधिकरण्यं वा । अस्मिन्कल्पे नीतं मयेति शेषः । काकल्या मधुरास्फुटया वाचा ॥ ३२ ॥ 'येनेष्टं राजसूयेन मण्डलस्येश्वरश्च यः । शास्ति यथाज्ञया राज्ञः स सम्राट्' । अन्यमना इति । सम्यक्स्वप्नकाशतया राजत इति सम्राट् परमात्मैत्यर्थान्तरे मनो यस्येत्यर्थः । तस्य चापरिज्ञानान्मुनिस्तत्पर्यालोचनपरः । स्वाभिमतानाशासनादसाराशासनाच्चेष्टाहासौ ॥ ३३ ॥ सर्वत्र वस्तुनि सुसमेत्य गुणतः फलतश्च शोभनं स्वानुरूपं तत्प्राप्यापि ॥ ३४ ॥ ननु गुणाद्युत्कर्षाद्विस्मययोग्ये वस्तुनि विस्मय एवोचितः कथं तत्रावज्ञा तत्राह—अपीति ।

अप्याकाशसरोजिन्या अप्याकाशमहावने ।
 इत्थमेतन्मन इति विस्मयोऽस्य न जायते ॥ ३५
 कान्तामध्यगतस्यापि मनोऽस्य मदनेषवः ।
 न मेदयन्ति दुर्मेघं धारा इव महोपलम् ॥ ३६
 आपदामेकमावासमभिवाञ्छसि किं धनम् ।
 अनुशिष्येति सर्वस्वमर्थिने संप्रयच्छति ॥ ३७
 इयमापदियं संपदित्येवं कल्पनामयः ।
 मनसोऽभ्युदितो मोह इति श्लोकान्प्रगायति ॥ ३८
 हा हतोऽहमनाथोऽहमित्याक्रन्दपरोऽपि सन् ।
 न जनो याति वैराग्यं चित्रमित्येव वक्तव्यसौ ॥ ३९
 रघुकाननशालेन रामेण रिपुघातिना ।
 भृशमित्थं स्थितेनैव वयं खेदमुपागताः ॥ ४०
 न विद्मः किं महाबाहो तस्य तादृशचेतसः ।
 कुर्मः कमलपत्राक्ष गतिरत्र हि नो भवान् ॥ ४१
 राजानमथ वा विप्रमुपदेष्टारमग्रतः ।
 हसत्यक्षमिवाव्यग्रः सोऽवधीरयति प्रभो ॥ ४२
 यदेवेदमिदं स्फारं जगन्नाम यदुत्थितम् ।
 नैतद्वस्तु नचैवाहमिति निर्णय संस्थितः ॥ ४३
 नारौ नात्मनि नो मित्रे न राज्ये न च मातरि ।
 न संपदा न विपदा तस्यास्था न विभो वहिः ॥ ४४
 निरस्तास्थो निराशोऽसौ निरीहोऽसौ निरास्पदः ।
 न मूढो न च मुक्तोऽसौ तेन तप्यामहे भृशम् ॥ ४५

यस्मिन्मनसि बाह्यवस्तुगोचरो विस्मयः स्यात्तन्मन एव इत्थम् । ईदृशविस्मयास्पदमित्यर्थः । कथम् । यत् आकाशरूपे आकाशस्थिते वा महारण्ये तादृशकमलिन्या सदृशमिति शेषः । द्वावपि शब्दावसंभावनाद्वयद्योतकौ । यथा आकाशोऽरण्यमरण्ये च कमलिन्यन्तमसंभाविता तथा आत्मनि मनो मनसि च विस्मय इति निश्चयादस्य बाह्यवस्तुनि विस्मयो न जायत इति भावः ॥ ३५ ॥ न मेदयन्ति न भिन्दन्ति । प्रेषणाध्यारोपाणिन् । धारा जलधाराः ॥ ३६ ॥ आवासं निवासस्थानम् । अर्थिने याचकाय ॥ ३७ ॥ कल्पनामयः कल्पनाप्रचुरः । मोहो भ्रमः ॥ ३८ ॥ आक्रन्दपरः । इष्टवियोगादिति शेषः । तथा चान्वयव्यतिरेकाभ्यां रागादिदुःखमिति पश्यन्नपीति भावः ॥ ३९ ॥ रघुपदेन रघुवंशो लक्ष्यते । शालो वृक्षविशेषः प्रसिद्धः । एवकारो हेलन्तरव्यावृत्तये ॥ ४० ॥ किं कुर्मः शोकापनयार्थमिति शेषः ॥ ४१ ॥ ननु नीतिज्ञैः संव्यवहारोपदेशेनास्य मोहोऽपनीयतां तत्राह—राजानमिति । उपदेष्टारं राजनीतिव्यवहारानिति शेषः । अवधीर-यत्यनभिन्दनेन तिरस्करोतीव ॥ ४२ ॥ यातीति यत् गत्वरम् । नश्वरमेवेत्यर्थः । इदमिदं बहुविधं बहिर्दृष्टिगम्यम् । स्फारं विस्तीर्णम् । वसतीति वस्तु सदैकरूपम् । अहमिति बुद्धिगम्यं च नैवं वस्तु किंलन्यादृशमेवेति निर्णय तज्जिज्ञासुः संस्थितः ॥ ४३ ॥ विषये पञ्च सप्तम्यः । विषयस्यैव हेतुलविवक्षया द्वे तृतीये । वहिःशब्देन सामान्योक्तस्यैव पूर्वं प्रपञ्चः ॥ ४४ ॥ स्वपराधीन-

किं धनेन किमस्वामिः किं राज्येन किमीहया ।
इति निश्चयवानन्तः प्राणत्यागपरः स्थितः ॥ ४६
भोगेऽप्यायुषि राज्येषु मित्रे पितरि मातरि ।
परमुद्वेगमायातश्चातकोऽवग्रहे यथा ॥ ४७
इति तोके समायातां शाखाप्रसरशालिनीम् ।
आपत्तामलमुद्धतुं समुदेतु दयापरः ॥ ४८
तस्य तादृक्स्वभावस्य समप्रविभवान्वितम् ।

संसारजालमाभोगि प्रभो प्रतिविषायते ॥ ४९
ईदृशः स्यान्महासत्त्वः क इवास्मिन्महीतले ।
प्रकृते व्यवहारे तं यो निवेशयितुं क्षमः ॥ ५०
मनसि मोहमपास्य महामनाः
सकलमार्तितमः किल साधुताम् ।
सफलतां नयतीह तमो हरन्
दिनकरो भुवि भास्करतामिव ॥ ५१

इत्यार्षे श्रीवासिष्ठमहारामायणे वाल्मीकिये वैराग्यप्रकरणे राघवविषादो नाम दशमः सर्गः ॥ १० ॥

एकादशः सर्गः ११

विश्वामित्र उवाच ।
एवं चेत्तन्महाप्राज्ञा भवन्तो रघुनन्दनम् ।
इहानयन्तु त्वरिता हरिणं हरिणा इव ॥ १
एष मोहो रघुपतेर्नापह्नो न च रागतः ।
विवेकवैराग्यवतो बोध एव महोदयः ॥ २
इहायातु क्षणाद्राम इह चैव वयं क्षणात् ।
मोहं तस्यापनेष्यामो मारुतोऽद्रेर्धनं यथा ॥ ३

एतस्मिन्मार्जिते युक्त्या मोहे स रघुनन्दनः ।
विश्रान्तिमेष्यति पदे तस्मिन्वयमिवोत्तमे ॥ ४
सत्यतां मुदितां प्रज्ञां विश्रान्तिमपतापताम् ।
पीनतां वरवर्णत्वं पीतामृत इवैष्यति ॥ ५
निजां च प्रकृतामेव व्यवहारपरम्पराम् ।
परिपूर्णमना मान्य आचरिष्यत्यखण्डितम् ॥ ६
भविष्यति महासत्त्वो ज्ञातलोकपरावरः ।

रामायणतात्पर्यप्रकाशे वैराग्यप्रकरणे दशमः सर्गः ॥ १० ॥

विषयलाभ्यामास्थाशयोर्भेदः । विशेषाभावादेव निरीहो निरि-
च्छः बाह्यविषये चेत्, अन्तर्हि दुःखहेलभावात्कुतोऽसौ दुःखी
तत्राह—निरासद इति । यतोऽयमलब्धात्मविश्रान्तिरित्यर्थः ।
न मूढो विवेकिलात् । न च मुक्तो विश्रान्त्यनुदयात् ॥ ४५ ॥ प्राण-
त्यागपर इति । रागादिदोषाणामेव जन्मबीजत्वात्तद्रहितस्य सम-
प्राणापगमादेव मुक्तिः सेतस्यतीति तदाशय इति भावः ॥ ४६ ॥
अवग्रहे वर्षप्रतिबन्धे ॥ ४७ ॥ तोके पुत्रे चिन्ताकार्यादिशा-
खानां प्रसरेण प्रतानेन शालिनीं विस्तीर्णा । आपत्तामापलताम् ।
आर्षलालकारलोपः । यद्वा आपद्यत इत्यापत् आपन्नस्तद्भावम् ।
अथवा आपत्तां इति च्छेदः । इति तोके आपदिति व्यवहितेन
संबन्धः । द्वितीयान्तानि पूर्वाणि तामित्यस्य विशेषणानि । उ-
द्धर्तुमुन्मूलयितुं समुदेतु सम्यगुद्युक्तोऽस्तु भवानिति शेषः ॥ ४८ ॥
वेषः कृत्रिम आभोगः । प्रतिविषाय-
ते प्रतिकूलविषयदाचरति ॥ ४९ ॥ एवंभूतं तं यः प्रकृते व्यव-
हारे निवेशयितुं क्षमः स ईदृशो महासत्त्वो महाबलः क इव
स्यात् । न कोऽपीत्यर्थः । इवेत्यनर्थको निपातः । अथवा लां वि-
नेति शेषः । त्वमिव यो भवति स एव क्षमः स्यादिति भावः
॥ ५० ॥ आर्तिलक्षणाणि तमांसि विवेकप्रतिरोधकानि यस्मा-
त्तथाविधं सकलं 'मोहं' रामस्य मनसि अपास्य इहास्मिन् रामे
विषये स्वीयां साधुतामुपदेशसमर्थतां यः सफलतां नयति स
तादृशो महामनाः क इव स्यादिति पूर्वेण संबन्धः । तत्र दृष्टा-
न्तः । तमो हरन्सन् दिनकरो भुवि विषये यथा स्वकीयां भा-
स्करतां सफलतां नयति तद्वत् ॥ ५१ ॥ इति श्रीवासिष्ठमहा-

विश्वामित्राज्ञया रामस्यानीतस्य सभान्तरे ।
राज्ञाश्वासनमाध्यादिबीजप्रश्नश्च वर्ण्यते ॥ १ ॥
एवमुक्तप्रकारेण निर्विण्णो दुःखितो मोहितश्चेत्तस्मिन्विषये
महाप्राज्ञः परीक्षणकुशलो भवन्तः । हरिणं यूथपतिं । हरिणास्त-
दनुयायिनो मृगाः ॥ १ ॥ आपन्नो रागतो वा यो जडीभावः
स एव मोहः । अयं तु विवेकादिमतो बोधफलत्वाद्वोध एवेति
महोदय एवेत्यर्थः ॥ २ ॥ क्षणशब्दो शीघ्रमित्यर्थः । इहैव चे-
त्यन्वयः । द्वितीय इहशब्द आगमनदेश एव मोहापनयनयो-
तनार्थः । धनं मेघम् ॥ ३ ॥ ननु मोहेऽपनीतेऽपि तस्य का
सिद्धिस्तत्राह—एतस्मिन्निति । तस्मिन्नुपस्थिते 'तद्विण्णोः परमं
पदम्' इति श्रुतिप्रसिद्धे उत्तमे पदे स्वात्मनि ॥ ४ ॥ सत्यताम-
बाधितवस्तुताम् । मुदितां मुदितताम् । तलोपश्छान्दसः । पर-
मानन्दरूपताम् । प्रज्ञां अपरिच्छिन्नज्ञानरूपताम् । मुदि आ-
नन्दाविर्भावे सति तां प्रसिद्धां प्रज्ञामिति वा । पीतामृतपक्षे
श्रुत्युक्तस्य धर्मफलस्य प्रत्यक्षीकरणाद्यथार्थतां स्वर्गसुखितां दै-
वज्ञानसंपन्नतां चेति क्रमादर्थः । पीनतां वरवर्णत्वं शरीरे ॥ ५ ॥
ननु व्यवहारस्याविद्यकलप्रसिद्धेश्छत्रापाये छायापाय इव तद-
पायोऽपि स्यात् स त्वनिष्ठः प्रजानां तत्राह—निजामिति । निजां
स्ववर्णाश्रमोचिताम् । प्रकृतामुपकान्ताम् । यद्यपि परिपूर्णकाम-
स्तथापि जीवता सर्वव्यवहारस्य दुस्त्यजत्वादवश्यमुपादेये व्यव-
हारे प्रकृतत्यागेन्योपादाने च हेलभावात्स्वचरितग्राहिजनानुग्रा-
हकत्वाच्च निजामेव व्यवहारपरम्परामविच्छिन्नमाचरिष्यतीत्यर्थः
॥ ६ ॥ ननु तामाचरंस्तत्रासज्जेत, ततः पूर्ववत्सुखदुःखदशा-

सुखदुःखदशाहीनः समलोष्टाश्मकाञ्चनः ॥ ७
 इत्युक्ते मुनिनाथेन राजा संपूर्णमानसः ।
 ग्राहिणोद्राममानेतुं भूयो दूतपरम्पराम् ॥ ८
 एतावताथ कालेन रामो निजगृहासनात् ।
 पितुः सकाशमागन्तुमुत्थितोऽर्क इवाचलात् ॥ ९
 वृतः कतिपयैर्भृत्यैर्भ्रातृभ्यां च जगाम ह ।
 तत्पुण्यं स्वपितुः स्थानं स्वर्गं सुरपतेरिव ॥ १०
 दूरादेव ददर्शासौ रामो दशरथं तदा ।
 वृतं राजसमूहेन देवौघेनेव वासवम् ॥ ११
 वसिष्ठविश्वामित्राभ्यां सेवितं पार्श्वयोर्द्वयोः ।
 सर्वशास्त्रार्थतज्ज्ञेन मन्त्रिवृन्देन मालितम् ॥ १२
 चारुचामरहस्ताभिः कान्ताभिः समुपासितम् ।
 ककुब्भिरिव मूर्ताभिः संस्थिताभिर्यथोचितम् ॥ १३
 वसिष्ठविश्वामित्राद्यास्तथा दशरथादयः ।
 ददृशू राघवं दूरादुपायान्तं गुहोपमम् ॥ १४
 सत्त्वावष्टब्धगर्भेण शैत्येनेव हिमाचलम् ।
 श्रितं सकलसेव्येन गम्भीरेण स्फुटेन च ॥ १५
 सौम्यं समं शुभाकारं विनयोदारमानसम् ।
 कान्तोपशान्तवपुषं परस्यार्थस्य भाजनम् ॥ १६
 समुद्यद्यौवनारम्भं वृद्धोपशमशोभनम् ।
 अनुद्विग्नमनानन्दं पूर्णप्रायमनोरथम् ॥ १७

वानपि स्यान्नेत्याह—भविष्यतीति । सत्त्वं मननादिजं ज्ञानदा-
 र्थवत्त्वम् । परं कारणतत्त्वमवरं कार्यतत्त्वम् । लोके तदुभयं
 ज्ञातं येन । अथवा लोकानां प्राणिनां परं परमपुरुषार्थरूपमवरं
 सांसारिकभ्रमरूपं च विवेकतो ज्ञातं येन । अथवा लोकात्मा
 विराट् परमव्याकृतम् अवरं हिरण्यगर्भाख्यं च परमार्थतो ब्रह्मैव
 न पृथगस्तीति ज्ञातं येन । अतएवानासक्तौ समलोष्टाश्मकाञ्चनः
 सुखदुःखादिहीनश्चेत्यर्थः ॥ ७ ॥ भूय इत्युक्ते वसिष्ठवचना-
 त्प्राक् प्रतीहारादन्येऽपि दूताः प्रेषिता एवेति गम्यते ॥ ८ ॥
 अथ प्रतीहारगमनानन्तरं निजगृहासनादुत्थितो राम एतावता
 मुनिसंवादपरिमितेन कालेन स्वपितुः स्थानं जगामेत्युत्तरेण
 संबन्धः ॥ ९ ॥ वसिष्ठविश्वामित्रादिमहर्षिजुष्टत्वात्पुण्यम् ॥ १० ॥
 ॥ ११ ॥ सेवितं प्रियहितमधुरोक्तिमिलालितम् । सर्वांशास्त्रा-
 र्थास्तन्वन्ति लोके विस्तारयन्तीति सर्वशास्त्रार्थतस्तथाविधाश्च
 ते ज्ञाश्च ये मन्त्रिणस्तेषां वृन्देन ॥ १२ ॥ ककुब्भिर्दिग्भिः ॥ १३ ॥
 उप समीपे आयान्तम् । गुहः कार्तिकेयः ॥ १४ ॥ कीदृशं
 ददृशुस्तदाह—सत्त्वेत्यादिपञ्चभिः । शीतस्तापोपशमनेनाह्लाहक-
 स्तुषारश्च तद्भावः शैत्यं तेन हिमाचलमिति श्रितम् । शैत्यस्यैव
 सत्त्वेत्यादीनि चत्वारि श्लिष्टानि विशेषणानि । सत्त्वेन शान्ति-
 विवेकहेतुना, सत्वगुणेन प्राणिनिकायेन च व्याप्तान्तरेण । स-
 कलैः पूर्णैः, कलासहितचन्द्रेण च सेवितुं योग्येन । गम्भीरेणान-

विचारितजगद्यात्रं पवित्रगुणगोचरम् ।
 महासत्त्वैकलोमेन गुणैरिव समाश्रितम् ॥ १८
 उदारमार्यमापूर्णमन्तःकरणकोटरम् ।
 अविश्रुभितया वृत्त्या दर्शयन्तमनुत्तमम् ॥ १९
 एवं गुणगणाकीर्णो दूरादेव रघूद्वहः ।
 परिमेयस्मिताच्छाच्छ्वहारास्वरपल्लवः ॥ २०
 प्रणनाम चलच्चारुचूडामणिमरीचिना ।
 शिरसा वसुधाकम्पलोलदेवाचलश्रिया ॥ २१
 एवं मुनीन्द्रे ब्रुवति पितुः पादाभिवन्दनम् ।
 कर्तुमभ्याजगामाथ रामः कमललोचनः ॥ २२
 प्रथमं पितरं पश्चान्मुनी मान्यैकमानितौ ।
 ततो विप्रांस्ततो बन्धुंस्ततो गुरुगणान्सुहृत् ॥ २३
 जग्राह च ततो दृष्ट्या मनाङ्मूर्ध्ना तथा गिरा ।
 राजलोकेन विहितां तां प्रणामपरम्पराम् ॥ २४
 विहिताशीर्मुनिभ्यां तु रामः सुसममानसः ।
 आससाद पितुः पुण्यं समीपं सुरसुन्दरः ॥ २५
 पादाभिवन्दनपरं तमथासौ महीपतिः ।
 शिरस्यभ्यालिलिङ्गाशु चुचुम्ब च पुनःपुनः ॥ २६
 शत्रुघ्नं लक्ष्मणं चैव तथैव परवीरहा ।
 आलिलिङ्ग वनस्नेहो राजहंसोऽम्बुजे यथा ॥ २७
 उत्सङ्गे पुत्र तिष्ठेति वदत्यथ महीपतौ ।

वगाद्यान्तेन स्फुटेन व्यक्तेन चेति यथोचितं संबन्धः ॥ १५ ॥
 सौम्यं प्रियदर्शनम् । सममन्यूनानतिरिक्ताङ्गम् । कान्तं मनो-
 हरम् । उपशान्तमनुग्रहम् । परस्यार्थस्य पुरुषार्थस्य ॥ १६ ॥
 सम्यगुद्यन्यौवनारम्भो यस्य तम् । वृद्धबदुपशमेन शोभनम् ।
 अनुद्विग्नमविवेकापगमात् । अनानन्दमप्राप्तपरमानन्दम् ॥ १७ ॥
 जगद्यात्रा संसारगतिः । पवित्राणां गुणानां, पवित्रगुणानां पुरु-
 षाणां वा गोचरं विषयम् । गुणैः सर्वैर्महासत्त्वैकलोमेनैव स-
 म्यगाश्रितम् ॥ १८ ॥ अविश्रुभितया वृत्त्या स्थित्या सर्वसा-
 धनसंपत्तावपि तत्त्वबोधविश्रान्त्यभावादीषट्पूर्णमन्तःकरणस्य
 कोटरं छिद्रमिव स्थितं मनोरथं दर्शयन्तं सूचयन्तम् । अनुत्त-
 ममिति रामविशेषणं वा ॥ १९ ॥ रघूद्वहः प्रणनामेत्युत्तरेणा-
 न्वयः । अम्बरमेव पल्लवोऽम्बरपल्लवः परिमेयौ स्मितमिवाच्छा-
 दच्छौ स्वीयौ हाराम्बरपल्लवौ यस्य सः ॥ २० ॥ चूडामणिः
 शिरोरत्नम् । देवाचलः सुमेरुः ॥ २१ ॥ एवं सर्गादिशोकसप्तको-
 तप्रकारेण मुनीन्द्रे विश्वामित्रे ब्रुवति सति अथ रामः पितुःपादा-
 भिवन्दनं कर्तुमभ्याजगामेति संबन्धः ॥ २२ ॥ मुनी वसिष्ठ-
 हृदयो रामः ॥ २३ ॥ मनाङ्मूर्ध्नेण मूर्ध्नेति तदुचितेषु विनय-
 सूचनाय ॥ २४ ॥ सुसममानसः आशीरर्थलाभालाभयोः ॥ २५ ॥
 शिरसि आग्रायेति शेषः । अभ्यालिलिङ्ग अभिमुखमालिङ्गित-
 वान् ॥ २६ ॥ यथा रामं तथैव । राजहंसोऽम्बुजे यथेति
 चुम्बने दृष्टातः ॥ २७ ॥ उत्सङ्गे अङ्गे । अङ्गुके वस्त्रे । न्य-

भूमौ परिजनास्तीर्णं सोंऽशुकेऽथ न्यविक्षत ॥ २८
राजोवाच ।

पुत्र प्राप्तविवेकस्त्वं कल्याणानां च भाजनम् ।
जडवज्जीर्णया बुद्ध्या खेदायात्मा न दीयताम् ॥ २९
वृद्धविप्रगुरुप्रोक्तं त्वादशेनानुतिष्ठता ।
पदमासाद्यते पुण्यं न मोहमनुधावता ॥ ३०
तावदेवाऽऽपदो दूरे तिष्ठन्ति परिपेलवाः ।
यावदेव न मोहस्य प्रसरः पुत्र दीयते ॥ ३१

श्रीवासिष्ठ उवाच ।

राजपुत्र महाबाहो शूरस्त्वं विजितास्त्वया ।
दुरुच्छेदा दुरारम्भा अप्यमी विषयारयः ॥ ३२
किमतज्ज्ञ इवाज्ञानां योग्ये व्यामोहसागरे ।
विनिमज्जसि कल्लोलबहुले जाड्यशालिनि ॥ ३३

इत्यार्षे श्रीवासिष्ठमहारामायणे वाल्मीकीये वैराग्यप्रकरणे राघवसमाश्वासनं नामैकादशः सर्गः ॥ ११ ॥

द्वादशः सर्गः १२

वाल्मीकिरुवाच ।

इति पृष्टो मुनीन्द्रेण समाश्वस्य च राघवः ।
उवाच वचनं चारु परिपूर्णार्थमन्थरम् ॥ १

विक्षत उपाविशत् ॥ २८ ॥ जडवदविवेकिवत् । जीर्णया शि-
थिलया । खेदाय दैन्याय । आत्मा जीवः ॥ २९ ॥ वृद्धैः पि-
त्रादिभिः । गुरुभिराचार्यैः । प्रजापालनधर्मसाधनत्वात्पुण्यं पदं
राजस्थानं स्वर्गादि च अनुधावतानुसरता ॥ ३० ॥ असन्नि-
हिता दूरे तिष्ठन्ति नोपसर्पन्ति । सन्निहितास्तु परिपेलवाः स-
र्वतो लघीयस्यस्तिष्ठन्ति न कार्यक्षमा इत्यर्थः । मोहस्य प्रसरे तु
तद्विपरीता भवन्तीत्यर्थः ॥ ३१ ॥ लमेव शूरो यतस्त्वया वि-
षयारयो विजिताः । प्रसिद्धा अरयो दुरुच्छेदा एव न ते स्वेन
दुःखेनारभ्यन्ते । विषयारयस्तु स्वेनैव संपादिता दुःखान्तरपर-
म्परारम्भका दुरुच्छेदाश्चेति भावः ॥ ३२ ॥ एवंभूतोऽपि ल-
मज्ञानां योग्ये व्यामोहसागरे अतज्ज्ञ इवानात्मज्ञ इव किं नि-
मज्जसि । कल्लोला बृहत्तरङ्गा विक्षेपकाः । जाड्यं मौढ्यमावरणम्
॥ ३३ ॥ चलता नीलोत्पलसमूहेन समां लोचनयोर्लोलतां च-
ञ्चलताम् । चेतो व्यग्रचित्तं तेन कृताम् । केन हेतुना विमुह्यसि
भ्राम्यसि । तव भ्रान्तिहेतुः क इत्यर्थः ॥ ३४ ॥ आधयो मान-
सव्यथा मनः परिलम्पन्ति विषादयन्ति । कस्मिन्निष्ठा समाप्ति-
र्येषां ते । कस्मिन्कामे संपन्ने शाम्यन्तीत्यर्थः । अथवा किमा-
श्रिताः, के चेति तत्स्वरूपप्रश्नः । केनेति तन्निमित्तप्रश्नः ।
कियन्त इति तद्विभागप्रश्नः । कारणेनेति केनेत्यनेन संबध्यते ।
गेहं गृहं आखनन्तीत्याखवो मूषकाः ॥ ३५ ॥ नन्वाधिहे-

विश्वामित्र उवाच ।

चलनीलोत्पलव्यूहसमलोचनलोलताम् ।
ब्रूहि चेतःकृतां त्यक्त्वा हेतुना केन मुह्यसि ॥ ३४
किंनिष्ठाः के च ते केन कियन्तः कारणेन ते ।
आधयः प्रविलुम्पन्ति मनो गेहमिवाखवः ॥ ३५
मन्ये नानुचितानां त्वमाधीनां पदमुत्तमम् ।
आपत्सु चाऽप्रयोज्यं ते निहीना अपि चाधयः ॥ ३६
यथाभिमतमाशु त्वं ब्रूहि प्राप्स्यसि चानघ ।
सर्वमेव पुनर्येन मेत्स्यन्ते त्वां तु नाधयः ॥ ३७

इत्युक्तमस्य सुमते रघुवंशकेतु-

राकर्ण्य वाक्यमुचितार्थविलासगर्भम् ।

तत्याज खेदमभिगर्जति वारिवाहे

वर्ही यथा त्वनुमिताभिमतार्थसिद्धिः ॥ ३८

श्रीराम उवाच ।

भगवन्भवता पृष्टो यथावदधुनाऽखिलम् ।
कथयाम्यहमज्ञोऽपि को लङ्घयति सद्बचः ॥ २

त्वादयो जगति प्रसिद्धा एव ते कुतः पृच्छन्ते तत्राह-मन्य
इति । सत्यं प्रसिद्धाः, त्वंतु तेषामनुचितानामुत्तममुचितं पदं
स्थानं न भवति । आपन्नो दरिद्रो वा तत्पदं स्यात् । ते तव च
आपत्सु अप्रयोज्यं प्रतीकार्यं नास्ति । पितृप्रभावेणैव सर्वापदां
निरस्तत्वात् । अपिच ते आधयो निहीनाः स्वतएव निरस्ताः ।
सर्वसौभाग्यसंपन्नतया पूर्णत्वादिति भावः ॥ ३६ ॥ अभिमत-
मनतिक्रम्य यथाभिमतम् । अभिमतार्थमप्रच्छायेत्यर्थः । अन-
घेति हेतुगर्भम् । सर्वमेवाभिमतं प्राप्स्यसीति संबन्धः । येना-
भिमतलाभेन पुनराधयस्त्वां न मेत्स्यन्ते ॥ ३७ ॥ सुमतेर्वि-
श्वामित्रस्य इति उक्तमुचितानां स्वाभिलाषानुरूपाणामर्थानां
विलासः प्रकाशो गर्भे तात्पर्ये यस्य तथाविधं वाक्यं निशम्य
रघुवंशकेतुः श्रीरामः अनुमिताभिमतार्थसिद्धिः सन् खेदं त-
त्याजेति संबन्धः । वारिवाहे मेघे । वर्ही मयूरः ॥ ३८ ॥
इति श्रीवासिष्ठमहारामायणतात्पर्यप्रकाशे वैराग्यप्रकरणे
एकादशः सर्गः ॥ ११ ॥

भोगानां दुःखरूपत्वं विषयादेरसत्यता ।

संपदामप्यनर्थत्वमित्याद्यत्रोपवर्ण्यते ॥ १ ॥

समाश्वस्य सम्यगाश्वासं प्राप्य । परिपूर्णार्थगौरवादिब-
न्धनं मन्दप्रवृत्तमतएव चारु ॥ १ ॥ को लङ्घयतीति । तथाच
भवदाज्ञापरिपालनाय वदामि ननु धार्ष्ट्येनेति भावः ॥ २ ॥

अहं तावदयं जातो निजेऽस्मिन्पितृसन्नि-
 क्रमेण वृद्धिं संप्राप्तः प्राप्तविद्यश्च संस्थितः ॥ ३ ॥
 ततः सदाचारपरो भूत्वाहं मुनिनायक ।
 विहृतस्तीर्थयात्रार्थमुर्वामम्बुधिमेखलाम् ॥ ४ ॥
 एतावताथ कालेन संसारास्थामिमां हरन् ।
 समुद्भूतो मनसि मे विचारः सोऽयमीदृशः ॥ ५ ॥
 विवेकेन परीतात्मा तेनाहं तदनु स्वयम् ।
 भोगनीरसया बुद्ध्या प्रविचारितवानिदम् ॥ ६ ॥
 किंनामेदं वत सुखं येयं संसारसंततिः ।
 जायते मृतये लोको प्रियते जननाय च ॥ ७ ॥
 अस्थिराः सर्वे एवमे सचराचरचेष्टिताः ।
 आपदां पतयः पापा भावा विभवभूमयः ॥ ८ ॥
 अयःशलाकासदृशाः परस्परमसङ्गिनः ।
 श्लिष्यन्ते केवलं भावा मनःकल्पनया स्वया ॥ ९ ॥
 मनः समायत्तमिदं जगदाभोगि दृश्यते ।

इत्थं विनयोक्त्या मुनिं वशीकृत्य खवृत्तानुवादव्याजेन धर्मानुष्ठान-
 जन्यचित्तशुद्ध्या विवेकवैराग्याभ्यां विचारोदयं स्वस्य दर्श-
 यति—अहं तावदित्यादिचतुर्भिः ॥ ३ ॥ विहृतः संचरितवान् ।
 गत्यर्थत्वात्कर्तरि क्तः ॥ ४ ॥ ईदृशो वक्ष्यमाणलक्षणः ॥ ५ ॥
 भोगेषु रसो रागस्तच्छून्यया ॥ ६ ॥ किंनाम सुखम् । न किंचि-
 दित्यर्थः । संततिर्विस्तारः । असुखलमेवोपपादयति—जायत
 इति । ‘मृतिवीजं भवेज्जन्म जन्मवीजं भवेन्मृतिः’ इति वचना-
 दिति भावः ॥ ७ ॥ नन्वस्तु तथा तथाप्यन्तराले विभवभू-
 मिषु सुखमनुभूयत एवेति तत्राह—अस्थिरा इति । चराणां
 प्रवृत्तिनिवृत्त्यधीनसाधनसाध्या, अचराणां तु दैवोपपन्नसाधना-
 यत्तैरनुभयविधा भोगप्रवृत्तिस्तल्लक्षणचेष्टितसहिता अपि विभव-
 भूमयो वैभवसमयमात्रस्थितिका भावा विषयाः सक्चन्दनान्नपा-
 नादयो न सुखदाः । यतोऽस्थिराः । अलाभवियोगकालयोर्दुःखदा
 इत्यर्थः । तवाप्युपभोगकाले तेभ्यः सुखमाशङ्क्याह—आपदां
 पतय इति । पतयः खामिनः । श्रेष्ठा इति यावत् । रागादिदो-
 षोपजननेन परमापत्प्रापकत्वात्तद्रूपा एवेत्यर्थः । अनिषिद्धा एवं,
 निषिद्धास्तु पापा अपि पापजनकत्वात् । तथाच विषसंपृक्तान्न-
 सदृशत्वात् तद्भोगे सुखमिति नास्ति संसारे सुखमिति सिद्ध-
 मिति भावः ॥ ८ ॥ यदि न ते सुखदास्तर्हि कथं सुखकारकत्वेन
 परस्परं संबध्यन्ते तत्राह—अय इति । सर्वेऽपि भावाः स्वतो
 लोहशलाकाः सूच्यादय इव परस्परमसङ्गिनः संबन्धशून्या एव
 परंतु अनया ममेदं भोगसाधनमनेनेत्थमिदं करिष्यामीत्यादिम-
 नःकल्पनया केवलं क्रियाकारकादिभावेन श्लिष्यन्ते संबध्यन्ते ।
 तथैवान्वयव्यतिरेकदर्शनादित्यर्थः ॥ ९ ॥ न केवलं भावानां सं-
 बन्धमात्रं मनोधीनं किंतु जन्मस्थितिप्रकाशभङ्गा अपीति स-
 र्वशो मनोधीनमेव जगदित्याह—मन इति । तर्हि मनएव

मनश्चासदिवाभाति केन स्म परिमोहिताः ॥ १० ॥
 असतैव वयं कष्टं विकृष्टा मूढबुद्धयः ।
 मृगतृष्णाम्भसा दूरे वने मुग्धमृगा इव ॥ ११ ॥
 न केनचिच्च विक्रीता विक्रीता इव संस्थिताः ।
 वत मूढा वयं सर्वे जानाना अपि शाम्बरम् ॥ १२ ॥
 किमेतेषु प्रपञ्चेषु भोगा नाम सुदुर्भगाः ।
 मुधैव हि वयं मोहात्संस्थिता वद्धभावनाः ॥ १३ ॥
 आ ज्ञातं बहुकालेन व्यर्थमेव वयं वने ।
 मोहे निपतिता मुग्धाः श्वभ्रे मुग्धा मृगा इव ॥ १४ ॥
 किं मे राज्येन किं भोगैः कोऽहं किमिदमागतम् ।
 यन्मिथ्यैवास्तु तन्मिथ्या कस्य नाम किमागतम् ॥ १५ ॥
 एवं विमृशतो ब्रह्मन्सर्वेष्वेव ततो मम ।
 भावेष्वरतिरायाता पथिकस्य मरुष्विव ॥ १६ ॥
 तदेतद्भगवन्ब्रूहि किमिदं परिणश्यति ।
 किमिदं जायते भूयः किमिदं परिवर्धते ॥ १७ ॥

सुखसाधनमस्तु, नेत्याह—मन इति । असच्छून्यमिव विवेक आ-
 भाति । तथाच न ततोऽपि सुखसिद्धिरिति वयमेतावन्तं कालं केन
 सुखं स्यादिति मोहिताः स्मः ॥ १० ॥ अतः परिशेषाद्भ्रान्तिरेवेय-
 मिति दर्शयति—असतैवेति । संसारे सुखतत्साधनयोरसत्त्वादे-
 वेत्यर्थः । कष्टं यथा स्यात्तथा विकृष्टा आकृष्टाः । दार्ष्टान्तिके
 मृगतृष्णाम्भःसदृश्या सुखाशयेति गम्यते । मुग्धमृगा मूढह-
 रिणाः ॥ ११ ॥ संस्थिताः पुरवशा इत्यर्थः । जानाना अभिज्ञ-
 मन्या अपि वयं मूढा एव । शाम्बरं शाम्बरसंबन्धि । मायेय-
 मिति भावः ॥ १२ ॥ भोगा विषयसुखलवाः किंनाम । दृष्ट-
 नष्टस्वभावत्वादुरन्तदुःखवीजत्वाच्च दौर्भाग्यरूपा एव न पुरुषार्थ-
 इति भावः । यैर्वयं मुग्धा व्यर्थमेव वद्धा इति भावना भ्रान्तिर्येषां
 ते तथाभूताः संस्थिताः ॥ १३ ॥ आ इति स्मरणाभिलाषे । बहु-
 कालेन ज्ञातम् । किं तदाह—व्यर्थमेव मोहे निपतिता इति ।
 वने श्वभ्रे वनान्तर्गतगते ॥ १४ ॥ कोऽहम्, इदं दृश्यजातं किं-
 स्वरूपम्, किमर्थं चागतम्, राज्येन च मे किम्, भोगैश्च किम्,
 किमिदं सर्वं मिथ्यैवोत किंचित्सत्यमपि । तत्र किं दृष्टिः सत्योर्ति
 दृश्यम् । तत्र यन्मिथ्यैव तदेव मिथ्यास्तु नतु वैपरीत्यम् । तस्य
 मिथ्यात्वे कस्य किमागतम् । न कापि क्षतिरिति भावः ॥ १५ ॥
 एवं किंनामेदमित्यादिनवश्लोकोक्तप्रकारेण विमृशतो विचारयतः ।
 अरतिवैरस्यम् । मरुषु निर्जलभूमिषु ॥ १६ ॥ एवं स्वस्य वि-
 चारोत्पत्तिप्रकारमुपवर्ण्य प्रष्टव्यांशं दर्शयति—तदेतदित्यादि-
 पञ्चभिः । तत्तस्माद्विमर्शं असारत्वात्तत्रादौ विनाशोत्पत्तिविका-
 रस्वरूपमसंभावितमिव मन्यमानः पृच्छति—किमिदमित्या-
 दिना । इदं सत्यतया सर्वानुभवप्रमाणसिद्धं दृश्यं परिणश्यति
 सर्वात्मना असदिवापद्यते तत्किं सतोऽसत्त्वविरोधात्, यद्यसदे-
 वेति कश्चिद्भूयात्तर्हि भूयो जायते सत्त्वमापद्यते तदिदं किं स-

जरामरणमापन्न जननं संपदस्तथा ।
 आविर्भावतिरोभावैर्विवर्धन्ते पुनःपुनः ॥ १८
 भोगैस्तैरेव तैरेव तुच्छैर्वयममी किल ।
 पश्य जर्जरतां नीता वातैरिव गिरिद्रुमाः ॥ १९
 अचेतना इव जनाः पवनैः प्राणनामभिः ।
 ध्वनन्तः संस्थिता व्यर्थं यथा कीचकवेणवः ॥ २०
 शाम्यतीदं कथं दुःखमिति ततोऽस्मि चिन्तया ।
 जरद्रुम इवोप्रेण कोटरस्थेन वह्निना ॥ २१
 संसारदुःखपापाणनीरन्ध्रहृदयोऽप्यहम् ।
 निजलोकभयादेव गलद्वाष्पं न रोदिमि ॥ २२
 शून्या मन्मुखवृत्तीस्ताः शुष्करोदननीरसाः ।
 विवेक एव हृत्संस्थो ममैकान्तेषु पश्यति ॥ २३
 भृशं मुह्यामि संस्मृत्य भावाभावमयीं स्थितिम् ।

दारिद्रेणेव सुभगो दूरे संसारचेष्टया ॥ २४
 मोहयन्ति मनोवृत्तिं खण्डयन्ति गुणावलिम् ।
 दुःखजालं प्रयच्छन्ति विप्रलम्भपराः श्रियः ॥ २५
 चिन्तानिचयचक्राणि नानन्दाय धनानि मे ।
 संप्रसूतकलत्राणि गृहाण्युग्रापदामिव ॥ २६
 विविधदोषदशापरिचिन्तनै-
 र्विततभङ्गुरकारणकल्पितैः ।
 मम न निर्वृतिमेति मनो मुने
 निगडितस्य यथा वनदन्तिनः ॥ २७
 खलाः कालेकाले निशि निशितमोहैकमिहिका-
 गतालोके लोके विषयशतचौराः सुचतुराः ।
 प्रवृत्ताः प्रोद्युक्ता दिशिदिशि विवेकैकहरणे
 रणे शक्तास्तेषां क इव विदुषः प्रोज्झ्य सुभटाः २८

इत्यार्षे श्रीवात्सिष्ठमहारामायणे वाल्मीकीये वैराग्यप्रकरणे प्रथमपरितापो नाम द्वादशः सर्गः ॥ १२ ॥

लासत्ववर्हिर्भूतान्वृद्धादिविकारांश्चेदं भजते, तदपि यदि पूर्वा-
 वस्थं नश्यत्ववस्थान्तरवचोत्पद्यते तर्हि प्रत्यभिज्ञाविरोधो वृद्ध्या-
 दिव्यवहारानुपपत्तिश्च । यदि पूर्वावस्थं न नश्यति तर्हि युग-
 पदुभयावस्थलप्रसङ्गः, अवस्थान्तरस्याप्यनुवर्तनात्सर्वभावानां
 कौटस्थ्यापत्तिश्च । यद्यवस्था भावेभ्यो भिद्येरस्तर्हि तासामभाव-
 लम्, अभेदे च स्थायिन्यवस्थावति पर्यायवृत्तितानुपपत्तिश्चेति
 भावः । अस्य प्रश्नत्रयस्योत्तरार्थमुत्पत्तिस्थित्युपशमप्रकरणानि ।
 अथवा इदं शरीरं किं नश्यति । पुनः किं जायते किं वर्धते ।
 न कश्चिदस्य जन्मादिनार्थ इत्यर्थः ॥ १७ ॥ अर्थो नास्तीत्ये-
 तावदेव न, प्रत्युतानर्थपरम्पराप्यस्तीत्याह—जरेति । संपदाम-
 प्यनर्थहेतुत्वादनर्थेषु गणनम् ॥ १८ ॥ ननु भोगहेतुत्वाद्देह-
 स्यार्थोऽप्यस्तीत्याशङ्क्याह—भोगैरिति । तैरेव तैरेवेति तेषाम-
 पूर्वत्वाभावात्पिष्टपेषणवद्वैरस्यद्योतनाय । अमी भोगलम्पटाः ।
 जर्जरतां शैथिल्यम् । तथाच भोगानामप्यनर्थत्वमेवेति भावः
 ॥ १९ ॥ प्रज्ञावतामप्यात्यन्तिकदुःखोपशमनोपायासंपादने वृ-
 थैव सा प्रज्ञेत्यचेतनप्रायास्त इत्यभिप्रेत्याह—अचेतना इति ।
 व्यर्थं पुरुषार्थोपयोगं विना । 'वेणवः कीचकास्ते स्युर्ये खनन्त्य-
 निलोद्धताः' ॥ २० ॥ 'हेतुना केन मुह्यसीति' प्रश्नस्योत्तर-
 माह—शाम्यतीति ॥ २१ ॥ संसारदुःखैः पापाण इव नीरन्ध्रं
 निश्छिद्रं निविडपूरितं हृदयं यस्येत्यर्थः । निजलोकाः स्वजना-
 स्तेऽपि मदर्थं रंध्युरिति भयादेव ॥ २२ ॥ शुष्केणानश्रुणा रो-
 दनेन नीरसाः प्रीतिशून्या अतएव स्वहेतुहर्षादिशून्यास्ताः स्व-
 जनविषादप्रतिबन्धाय परं विडम्ब्यमाना मन्मुखस्य कृत्रिम-
 स्मिताभिलाषादिवृत्तीर्मम विवेक एव पश्यतीत्यर्थः ॥ २३ ॥

भावानां प्रियतमविषयाणामभावो विनाशस्तत्प्रचुराम् । अथवा
 भावः सर्वदुःखोपशमनोपलक्षितपरमानन्दभावस्तदभावोऽज्ञानं
 तद्विकारभूतां स्थितिं संस्मृत्य विचार्य संसारचेष्टया भृशं मु-
 ह्यामि । सुभगो धनादिसंपन्नो दूरे अर्थात्सौभाग्यात्परतो दैवा-
 त्प्राप्तेन दारिद्रेण पूर्वदशां संस्मृत्य यथा मुह्यति तद्वत् ॥ २४ ॥
 ननु श्रीभिरेव लदमिमतोऽर्थः सेत्स्यति 'श्रीमतां किं नु दुर्लभम्'
 इति प्रवादात्तत्राह—मोहयन्तीति । विप्रलम्भो वञ्चनम् ॥ २५ ॥
 तदेव प्रपञ्चयति—चिन्तेति । धनिनश्चिन्ताधाराभिस्तिलशः
 खण्डनेन निचयाय राशीकरणाय प्रवृत्तानि चक्राणि । उग्रापदां
 दारिद्र्यशत्रुरोगादितीव्रापत्सहस्रपीडितानाम् ॥ २६ ॥ देहादि-
 भावानां सततसंभावितभङ्गुरलहेतुसमर्थितैर्विविधानां दृष्टादृष्ट-
 दोषाणां दुर्दशानां च परिचिन्तनैर्हेतुभिर्मम मनो निर्वृतिं सुखं
 नैति । दन्तिपक्षे विस्ताररहितगर्तपिधानभङ्गुरकाष्ठादिपतनका-
 रणसंपादितैरपरिज्ञानक्षुत्तृषादिदोषाणां पतनबन्धनादिदुर्दशानां
 च परिचिन्तनैरित्यर्थः ॥ २७ ॥ अज्ञानलक्षणायां निशि लोके
 जने मोहोऽविचारस्तल्लक्षणाभिर्मिहिकाभिस्तुषारधूमैर्गतालोके
 विनष्टशास्त्रज्योतिषि सति खलाः परदुःखदास्तत्र सुचतुरा वि-
 षयशतचौराः कालेकाले सर्वदा दिशिदिशि सर्वदिक्षु विवेकल-
 क्षणमुख्यरत्नहरणे प्रोद्युक्ताः प्रकृष्टोद्योगयुक्ताः सन्तः प्रवृत्ता
 वर्तन्त इति शेषः । रणे युद्धे तेषां वधाय विदुषः प्रोज्झ्य
 तत्त्वज्ञान्विहायान्ये के सुभटाः शक्ताः । न केऽपीत्यर्थः । इवका-
 रस्तत्सदृशानामपि दौर्लभ्यद्योतनार्थः । विना तमोनाशं तद्वधा-
 संभवादिति भावः ॥ २८ ॥ इति श्रीवात्सिष्ठमहारामायणता-
 त्पर्यप्रकाशे वैराग्यप्रकरणे द्वादशः सर्गः ॥ १२ ॥

१ विवर्धन्ति इति पाठः. २ अवस्थाधिनि अवस्था चेति अनयोः

पर्यायवृत्तित्वा स्यात् इति पाठः. ३ मारोदिपुरिति पाठः.

त्रयोदशः सर्गः १३

श्रीराम उवाच ।

इयमस्मिन्स्थितोदारा संसारे परिकल्पिता ।
 श्रीर्मुने परिमोहाय सापि नूनं कदर्थदा ॥
 उल्लासबहुलानन्तकलोलानलमाकुलान् ।
 जडान्प्रवहति स्फारान्प्रावृषीव तरङ्गिणी ॥
 चिन्तादुहितरो बह्व्यो भूरिदुर्ललितैधिताः ।
 चञ्चलाः प्रभवन्त्यस्यास्तरङ्गाः सरितो यथा ॥
 एषा हि पदमेकत्र न निवध्नाति दुर्भगा ।
 दग्धेवानियताचारमितश्चेतश्च धावति ॥
 जनयन्ती परं दाहं परामृष्टाङ्गिका सती ।
 विनाशमेव धत्तेऽन्तर्दीपलेखेव कज्जलम् ॥
 गुणागुणविचारेण विनैव किल पार्श्वगम् ।
 राजप्रकृतिवन्मूढा दुरारूढाऽवलम्बते ॥
 कर्मणा तेनैतेनैषा विस्तारमनुगच्छति ।
 दोषाशीविषवेगस्य यत्क्षीरं विस्तारयते ॥

या प्रिया सर्वमूढानां या भोगानर्थदा सदा ।

दोषैर्वहुविधैः सा श्रीरासर्गान्तं विनिन्दते ॥ १ ॥

इत्थं विषयाणामसारानर्थतां प्रतिपाद्य विषयसंपादनमूलशि-
 योऽपि तथाविधतां प्रतिपादयितुमुपक्रमते—इयमित्यादिना ।
 अस्मिन्संसारे स्थिता अनपगता सती बहुतरसुखहेतुलादुदारा
 उत्कृष्टेति परिकल्पिता । मूढजनैरिति शेषः । वस्तुतस्तु सापि परि-
 मोहायैव नूनम् । यतो बध्वन्धनरकादिकदर्थना एव कदर्थस्तान्
 ददाति न सुखलेशमपीति भावः । प्राप्ता परिमोहायाप्राप्ता विमुक्ता
 वा कदर्थदेति वा, कुत्सितानर्थान् धनानि ददाति न विवेकमिति
 वा कदर्थदा ॥ १ ॥ उल्लासैरुत्साहैर्वहुला अनन्ताः कलोल म-
 नोरथपरम्परा येषां तान् स्फारान्बहून् जडान्मूर्खान् प्रवहति
 पारवश्यमापाद्याकर्षति । तरङ्गिणीपक्षे ऊर्ध्वं लासो नाख्यं तेन
 बहुलानुपचिताननन्तान्कलोलान्स्तरङ्गान् जडान्मलिनान् वहति
 धारयति ॥ २ ॥ अस्याः श्रियश्चिन्तालक्षणा दुहितरः पुत्र्यः
 प्रभवन्ति । दुर्ललितैर्दुष्टचेष्टितैरेधिता वर्धिताः ॥ ३ ॥ यथा
 काचिदुर्भगा मोहाद्वह्निं पदा आस्कन्द्य दग्धा सती एकत्र पदं
 न निवध्नाति पादं न स्थापयति किलनियतचेष्टं यथा स्यात्तथा
 इतश्चेतश्च धावति, तथा श्रीरपि पदं स्थानं अनियताचारं शास्त्र-
 विहिताचरणशून्यं पुरुषं प्राप्येति शेषः ॥ ४ ॥ व्ययापहारादिना
 परामृष्टैकदेशा परं दाहं जनयन्ती श्रीमत इत्यर्थः । अन्तः
 मध्ये । अकाण्डएवेत्यर्थः । विनाशं स्वस्याः स्वोपभोक्तुर्वा । दी-
 पलेखापक्षे परामृष्टाङ्गिका स्पृष्टावयवा । विनाशस्य तमोनिष्ठल-
 द्योतनाय कज्जलदृष्टान्तः ॥ ५ ॥ दुरारूढा दुःखेन संपादितापि

तावच्छीतमृदुस्पर्शाः परे स्वे च जने जनाः ।
 वात्ययेव हिमं यावच्छ्रिया न परुषीकृताः ॥ ८
 प्राज्ञाः शूराः कृतज्ञाश्च पेशला मृदवश्च ये ।
 पांसुमुष्ट्येव मणयः श्रिया ते मलिनीकृताः ॥ ९
 न र्थाः सुखाय भगवन्दुःखायैव हि वर्धते ।
 गुप्ता विनाशनं धत्ते मृतिं विपलता यथा ॥ १०
 श्रीमानजननिन्द्यश्च शूरश्चाप्यविकल्पनः ।
 समदृष्टिः प्रभुश्चैव दुर्लभाः पुरुषास्त्रयः ॥ ११
 एषा हि विपमा दुःखभोगिनां गहना गुहा ।
 घनमोहगजेन्द्राणां विन्ध्यशैलमहातटी ॥ १२
 सत्कार्यपद्मरजनी दुःखकैरवचन्द्रिका ।
 सुदृष्टिदीपिकावात्या कलोलौघतरङ्गिणी ॥ १३
 संभ्रमाभ्रादिपदवी विपादविषवर्धिनी ।
 केदारिका विकल्पानां खेदायभयभोगिनी ॥ १४
 हिमं वैराग्यवल्लीनां विकारोलूकयामिनी ।

न गुणवतां धार्मिकाणामेवोपभोगाय भवति किंतु गुणागुणवि-
 चारेण विना यं कंचित्संनिहितमवलम्बते । यथा राज्ञां प्रकृतिः
 स्वभावः । बहुधा मूढा राजानो न धार्मिकैर्गुणवद्भिः सह क्षि-
 ष्यन्ति किंतु येनकेनचित्संनिहितेन सहेति प्रसिद्धम् ॥ ६ ॥
 यस्य कर्मणः क्षीरं फलं धनराज्यलाभादिलोभहिंसानृतादिदोष-
 सर्पवेगानां विस्ताराय भवति तेनतेनैव सुदृष्टतवाणिज्यादिकर्म-
 णैषा श्रीविस्तारमधिगच्छति न यागदानादिना । प्रत्युत तेषां
 व्ययहेतुलादित्यर्थः ॥ ७ ॥ शीतमृदुस्पर्शपदेन दयादाक्षिण्य-
 स्नेहाद्युपलक्ष्यते । वातसमूहो वात्या । परुषीकृता दुःसहीकृताः
 ॥ ८ ॥ तदेव स्पष्टयति—प्राज्ञा इति । स्पष्टम् ॥ ९ ॥ गुप्ता र-
 क्षिता विनाशनं विनाशसाधनं धत्ते संपादयति । मृतिं मरणम्
 ॥ १० ॥ ननु श्रीमन्तोऽपि धार्मिका यशस्विनश्च केचिद्वृश्यन्ते
 तत्राह—श्रीमानिति । स्पष्टम् ॥ ११ ॥ दुःखलक्षणानां भोगिनां
 सर्पाणाम् ॥ १२ ॥ सत्कार्याणि पुण्यकर्माणि तल्लक्षणपद्मानां र-
 जनी रात्रिः । संकोचहेतुरित्यर्थः । एवं दुःखकैरवाणां चन्द्रिका
 विकासहेतुः । सुदृष्टिर्दयादृष्टिः परमार्थदृष्टिर्वा तद्रूपदीपिकाया
 वात्या वातसमूहः । कलोलौघयुक्ता तरङ्गिणीव । अस्या अपि
 दीपप्रशमनहेतुलस्य रुढलान्न विशेषणवैयर्थ्यम् । गुग्मरूप-
 कम् ॥ १३ ॥ संभ्रमो भयं भ्रान्तिश्च तद्रूपाणामभ्राणामादिपद-
 वी प्रथममार्गः पुरोवातादिः । केदारिका क्षेत्रभक्तिर्विकल्पसस्या-
 मिनी सर्पिणी भयभोगवती । खेदायेति पृथक्पदं वा ॥ १४ ॥
 विकाराश्चित्तविकाराः कामादयः ॥ १५ ॥ इन्द्रायुधं शक्रधनु-

१ परिक्षीणाङ्गिका सती इति पाठः. २ तेनैव इति पाठः.
 ३ जनः इति पाठः.

४ परुषीकृतः इति पाठः. ५ कैरवं शुभ्रकमलम्. ६ सकाम-
 पुण्यवशात् कंचित् इति पाठः.

राहुदंष्ट्रा विवेकेन्दोः सौजन्याम्भोजचन्द्रिका ॥ १५
 इन्द्रायुधवदालोलनानारागमनोहरा ।
 लोला तडिदिवोत्पन्नध्वंसिनी च जडाश्रया ॥ १६
 चापलावजितारण्यनकुली नकुलीजना ।
 विप्रलम्भनतात्पर्यजितोग्रमृगतृष्णिका ॥ १७
 लहरीवैकरूपेण पदं क्षणमकुर्वती ।
 चला दीपशिखेवातिदुर्ज्ञेयगतिगोचरा ॥ १८
 सिंहीव विग्रहव्यग्रकरीन्द्रकुलपोथिनी ।
 खड्गधारेव शिशिरा तीक्ष्णतीक्ष्णाशयाश्रया ॥ १९

नानयापहतार्थिन्या दुराधिपरिलीनया ।
 पश्याम्यभयया लक्ष्म्या किञ्चिदुःखादते सुखम् २०
 दूरेणोत्सारिताऽलक्ष्म्या पुनरेव तमादरात् ।
 अहो वताश्लिष्यतीव निर्लज्जा दुर्जना सदा ॥ २१
 मनोरमा कर्षति चित्तवृत्ति
 कदर्थसाध्या क्षणभङ्गुरा च ।
 व्यालावलीगात्रविवृत्तदेहा
 श्वभ्रोत्थिता पुष्पलतेव लक्ष्मीः ॥ २२

इत्यार्षे श्रीवासिष्ठमहारामायणे वाल्मीकीये वैराग्यप्रकरणे लक्ष्मीनिराकरणं नाम त्रयोदशः सर्गः ॥ १३ ॥

चतुर्दशः सर्गः १४

श्रीराम उवाच ।

आयुः पल्लवकोणाग्रलम्बाश्रुकणभङ्गुरम् ।
 उन्मत्तमिव संत्यज्य यात्यकाण्डे शरीरकम् ॥ १
 विषयाशीविषासङ्गपरिजर्जरचेतसाम् ।
 अप्रौढात्मविवेकानामायुरायासकारणम् ॥ २
 ये तु विज्ञातविज्ञेया विश्रान्ता वितते पदे ।
 भावाभावसमाश्वासमायुस्तेषां सुखायते ॥ ३
 वयं परिमिताकारपरिनिष्ठितनिश्चयाः ।
 संसाराभ्रतडित्पुञ्जे मुने नायुषि निर्वृताः ॥ ४

स्तद्वत् । चन्द्रायुधमिति पाठेऽप्यर्धचन्द्रवद्वक्रमायुधमिन्द्रायुधमेव
 आलोला अचिरस्थायिनो रागा वर्णाः । जडा मूर्खाः । त एव
 प्रायः श्रीमन्तो दृश्यन्ते ॥ १६ ॥ चापलेनावमल्य जिता अर-
 ण्यनकुल्यो यथा । नकुलीजना दौष्कुल्येया । नशब्दोऽयं नतु नञ् ।
 विप्रलम्भना तात्पर्यं प्रतारणानुकूल्यम् । मृगतृष्णाया उग्रता
 ग्रीष्मे प्रसिद्धा ॥ १७ ॥ एकरूपेण क्षणमपि पदं स्थानकार्यमव-
 स्थानमकुर्वती । सदा क्षयवृद्धिस्वभावत्वात् । दुर्ज्ञेया गतिरतर्कि-
 तदुर्दशा गोचरो यस्याः ॥ १८ ॥ विग्रहव्यग्रा युद्धोत्सुकजना-
 स्ताएव करीन्द्राः । स्वयं च तीक्ष्णा तीक्ष्णाशयान्कूरहृदयानाश्रयते
 च । कर्मधारये पूर्वतीक्ष्णापदस्य पुंवद्भावः ॥ १९ ॥ अपहतैः पर-
 स्परार्थवत्या अपहतान्वा मृत्युना अर्थयते वाञ्छति तच्छी-
 लया । दुराधयः परिलीनाः प्रच्छन्नाश्चोरवयस्याम् । आहि-
 तान्यादित्यकल्पनात्परनिपातः ॥ २० ॥ तमिति परामर्शा-
 द्यस्येति लभ्यते । तथाच यस्य पुरुषस्य अलक्ष्म्या सपत्येव स्वयं
 दूरेणोत्सारिता तमेव चिरं सपत्योपभुक्तं पुनरादरादश्लि-
 ष्यतीवेयं न मानवती किंतु निर्लज्जेत्यर्थः ॥ २१ ॥ कुत्सितोऽर्थः
 पतनमरणादिर्यस्यादिति कदर्थः साहसं तेन साध्या लभ्या ।
 व्यालावलीगात्रैर्विवृत्तदेहा वेष्टितशरीरा । श्वभ्रे जीर्णकूपादिगर्ते
 ॥ २२ ॥ इति श्रीवासिष्ठमहारामायणतात्पर्यप्रकाशे वैरा-

युज्यते वेष्टनं वायोराकाशस्य च खण्डनम् ।
 ग्रथनं च तरङ्गाणामास्था नायुषि युज्यते ॥ ५
 पेलवं शरदीवाभ्रमस्नेह इव दीपकः ।
 तरङ्गक इवालोलं गतमेवोपलक्ष्यते ॥ ६
 तरङ्गं प्रतिविम्बेन्दुं तडित्पुञ्जं नभोऽम्बुजम् ।
 ग्रहीतुमास्थां वध्नामि न त्वायुषि हतस्थितौ ॥ ७
 अविश्रान्तमनाः शून्यमायुराततमीहते ।
 दुःखायैव विमूढोऽन्तर्गर्भमश्वतरी यथा ॥ ८
 संसारसंसृतावस्यां फेनोऽस्मिन्सर्गसागरे ।

ग्यप्रकरणे त्रयोदशः सर्गः ॥ १३ ॥

व्याधिरोगजराग्रस्तं कामादिकलुषीकृतम् ।

जीवितं यौवनं चायुरिह मूर्खस्य निन्द्यते ॥ १ ॥

श्रीरिवायुरपि न सुखायैत्याह—आयुरित्यादिना । पल्लवस्य
 कोणः प्रान्तभागस्तस्याप्यग्रे लम्बमानोऽम्बुकणो हिमजलबिन्दु-
 रिव भङ्गुरमस्थिरम् । उन्मत्तमिति प्रथमान्तमायुरुपमानं द्विती-
 यान्तं शरीरोपमानं वा । अकाण्डेऽनवसरे । कुत्सायामनुकम्पायां
 च कन् ॥ १ ॥ विषयलक्षणेः संपैरासङ्गेन सर्वतः शिथिलितचि-
 त्तानाम् । न विद्यते प्रौढ आत्मनि विवेको येषां पुरुषाणाम्
 ॥ २ ॥ किं ब्रह्मविदामप्येवं, नेत्याह—येत्विति । वितते पदे
 अपरिच्छिन्ने वस्तुनि । भावाभावयोर्लभालाभयोः सम आश्वा-
 सश्चित्तसमाधानं यस्य तत् ॥ ३ ॥ परिमिताकारे देहादौ परि-
 निष्ठित एतावदेवात्मरूपमिति सिद्धो निश्चयो येषाम् । निर्वृताः
 सुखिताः ॥ ४ ॥ आस्था विश्वासः ॥ ५ ॥ पेलवमल्पम् ।
 अस्नेहो निस्तैलः । आयुरिति विपरिणामेन व्यवहितेन वा संब-
 द्ध्यते ॥ ६ ॥ हतस्थितौ अस्थिरे ॥ ७ ॥ आत्यन्तिकतृष्णोप-
 रमो मनसो विश्रान्तिः । शून्यं व्यर्थमित्यर्थः । आततं
 विस्तीर्णम् । ईहते इच्छति । अश्वाद्गर्भमायुपन्ना अश्वतरी ।
 तस्या उदरविदारणेनैव गर्भनिर्गमनं प्रसिद्धम् ॥ ८ ॥ अस्यां

३ मास्यायुषि न युज्यते इति पाठः. ४ व्यवहितं वा इति पाठः.

कायबल्याम्भसो ब्रह्मजीवितं मे न रोचते ॥	९	रोगैरापीयते रौद्रव्यालैरिव वनानिलः ॥	१७
प्राप्यं संप्राप्यते येन भूयो येन न शोच्यते ।		प्रभुवानैरविच्छेदं तुच्छैरन्तरवासिभिः ।	
पराया निर्वृतेः स्थानं यत्तज्जीवितमुच्यते ॥	१०	दुःखैरावृश्यते क्रूरैर्घुणैरिव जरद्भुमः ॥	१८
तरवोऽपि हि जीवन्ति जीवन्ति मृगपक्षिणः ।		नूनं निगरणायाशु घनगर्धमनारतम् ।	
स जीवति मनो यस्य मननेन न जीवति ॥	११	आयुर्माज्जारेकेणैव मरणेनावलोक्यते ॥	१९
जातास्त एव जगति जन्तवः साधुजीविताः ।		गन्धादिगुणगर्भिण्या शून्ययाऽशक्तिवेद्यया ।	
ये पुनर्नेह जायन्ते शेषा जरठगर्दभाः ॥	१२	अन्नं महाशनेनैव जरया परिजीर्यते ॥	२०
भारोऽविवेकिनः शास्त्रं भारो ज्ञानं च रागिणः ।		दिनैः कतिपयैरेव परिज्ञाय गतादरम् ।	
अशान्तस्य मनो भारो भारोऽनात्मविदो वपुः ॥	१३	दुर्जनः सुजनेनैव यौवनेनावमुच्यते ॥	२१
रूपमायुर्मनो बुद्धिरहंकारस्तथेहितम् ।		विनाशमुद्भवा नित्यं जरामरणवन्धुना ।	
भारो भारधरस्येव सर्वं दुःखाय दुर्धियः ॥	१४	रूपं (विद्वद्वरेणैव) कृतान्तेनाभिलष्यते ॥	२२
अविश्रान्तमनापूर्णमापदां परमास्पदम् ।		स्थिरतया सुखभासितया तथा	
नीडं रोगविहङ्गानामायुरायासनं दृढम् ॥	१५	सततमुज्झितमुत्तमफल्यु च ।	
प्रत्यहं खेदमुत्सृज्य शनैरलमनारतम् ।		जगति नास्ति तथा गुणवर्जितं	
आयुनेव जरच्चद्वन्द्वं कालेन विनिहन्यते ॥	१६	मरणभाजनमायुरिदं यथा ॥	२३
शरीरविलविश्रान्तैर्विषदाहप्रदायिभिः ।			

इत्यार्षे श्रीवासिष्ठमहारामायणे वाल्मीकीये वैराग्यप्रकरणे जीवितगर्हा नाम चतुर्दशः सर्गः ॥ १४ ॥

पञ्चदशः सर्गः १५

श्रीराम उवाच ।

मुधैवाभ्युत्थितो मोहान्मुधैव परिवर्धते ।

संसारसंसृतौ संसारसंभ्रमणे प्रसिद्धा कायबल्यी देहलता सर्ग-
सागरे आम्भसो जलविकारभूतः फेन एव अत्यन्तास्थिरत्वात् ।
अतोऽस्मिन् जीवितं जीवनं मे न रोचत इत्यर्थः ॥ ९ ॥ प्राप्य-
मवश्यं प्राप्तुं योग्यं परमपुरुषार्थरूपम् । निर्वृतेर्जीवन्मुक्तिमुखस्य
॥ १० ॥ मननेन मननफलेन तत्त्वबोधेन वासनाक्षयेण वा
न जीवति तुच्छीभवति ॥ ११ ॥ तएव साधुजीविताः प्रशस्त-
जीवना जाता इति संबन्धः । जरठाश्चिरजीविनोऽपि गर्दभव-
दप्रशस्यजीवनाः । अशुचिदेहात्मबुद्धेरिति भावः ॥ १२ ॥
भारो भार इव व्यर्थश्रमहेतुः । ज्ञानं च ज्ञानमपि यत्सर्वश्रम-
निवारकत्वेन प्रसिद्धं किमन्यदिति भावः ॥ १३ ॥ ईहितं चे-
ष्टितम् । भारशब्दार्थं स्वयमेवाह—भारधरस्येवेत्यादिना ॥ १४ ॥
विश्रान्तिः सर्वश्रमनिवृत्तिः । आपूर्तिः पूर्णकामता । आयासनं
श्रमसाधनम् ॥ १५ ॥ प्रत्यहमित्यस्य खेदमुत्सृज्यत्यनेनैव नि-
राकाङ्क्षीकरणादनारतमित्यस्य न वैयर्थ्यम् । विनिहन्यते आयु-
रित्यर्थः ॥ १६ ॥ विषवद्दाहप्रदानशीलैः । आपीयते आयुरिति
शेषः । व्यालैः सर्पैः ॥ १७ ॥ प्रभुवानैः क्षरद्भिः पूयरक्तमलादि ।
घुणपक्षे रजांसि । दुःखै रोगादिदुःखैः आसमन्ताद्वृश्यते चिह्न-
यते । ‘आवृष्यत’ इति पाठेऽप्ययमेवार्थः । घुणाः काष्ठकीटकाः
॥ १८ ॥ निगरणं ग्रसनम् । घनगर्धं प्रचुराभिलाषं यथा स्या-

१ आवृष्यते इति पाठः. २ जरसा इति पाठः.

मिथ्यामयेन भीतोऽस्मि दुरहंकारशत्रुणा ॥ १
अहंकारवशादेव दोषकोशकदर्थताम् ।

तथा ॥ १९ ॥ जरया वेद्यया अशक्ति क्षीणबलं यथा स्यात्तथा
परिजीर्यते आयुः पुरुषो वा । तत्र दृष्टान्तः । महाशनेन बद्धा-
शिनान्नमिवेति ॥ २० ॥ यौवनस्यादरः पुरुषार्थोपयोजनं तद्र-
हितं परिज्ञाय । गतादरमिति क्रियाविशेषणं वा । दुर्जन इति
यावन्न परिज्ञायते तावदेव सुजनैराद्रियत इति प्रसिद्धम् ॥ २१ ॥
खिद्वद्वरो विद्वद्वरेणैव । रूपं सौन्दर्यमिव । अभिलष्यते आयुः पु-
रुषो वा ॥ २२ ॥ तथा जीवन्मुक्तप्रसिद्धया सुखभासितया
स्थिरतया च सततमुज्झितं त्यक्तमुत्तमफल्यु अतितुच्छं गुणव-
र्जितं च यथेदमायुस्तथा जगत्यन्यत्रास्तीति संबन्धः ॥ २३ ॥
इति श्रीवासिष्ठमहारामायणतात्पर्यप्रकाशे वैराग्यप्रकरणे
चतुर्दशः सर्गः ॥ १४ ॥

सर्वानर्थसमारम्भमूलस्तम्भोऽत्र निन्द्यते ।

ममताव्रततेर्मूलमहंकारो विशेषतः ॥ १ ॥

एवमहंकारस्यापि न सुखहेतुता प्रत्युत सर्वदोषाणामभिमा-
नमूलत्वादनर्थत्वमेवेति विस्तरेण दर्शयति—मुधैवेत्यादिना ।
मोहादज्ञानान्निमित्तान्मुधा व्यर्थमेवाहंकारोऽभ्युत्थितो व्यर्थमेव
च परितो वर्धते न ततः पुरुषार्थोऽस्तीत्यर्थः । तस्योपादानमपि
मोहएवेति दर्शयति—मिथ्यामयेनेति । आमयेनेति वा च्छेदः ।
अहंकाराख्येन शत्रुणा शातनशीलेन रोगेणेति तदर्थः ॥ १ ॥
विविधाः साध्यसाधनफलवृत्तिलक्षणा आकारा यस्य स तथा-

ददाति दीनदीनानां संसारो विविधाकृतिः ॥ २
 अहंकारवशादापदहंकारादुराधयः ।
 अहंकारवशादीहा त्वहंकारो ममामयः ॥ ३
 तमहंकारमाश्रित्य परमं चिरवैरिणम् ।
 न भुजे न पिबाम्यम्भः किमु भोगान्भुजे मुने ॥ ४
 संसाररजनी दीर्घा माया मनसि मोहिनी ।
 ततोऽहंकारदोषेण किरातेनेव वागुरा ॥ ५
 यानि दुःखानि दीर्घाणि विषमाणि महान्ति च ।
 अहंकारात्प्रसूतानि तान्यगात्खदिरा इव ॥ ६
 शमेन्दुसैहिकेयास्यं गुणपद्महिमाशनिम् ।
 साम्यमेघशरत्कालमहंकारं त्यजाम्यहम् ॥ ७
 नाहं रामो न मे वाञ्छा भावेषु न च मे मनः ।
 शान्त आसितुमिच्छामि स्वात्मनीव जिनो यथा ॥ ८
 अहंकारवशाद्यद्यन्मया भुक्तं हुतं कृतम् ।
 सर्वं तत्तदवस्त्वेव वस्त्वहंकाररिक्ता ॥ ९
 अहमित्यस्ति चेद्ब्रह्मब्रह्मापदि दुःखितः ।
 नास्ति चेत्सुखितस्तस्मादनहंकारिता वैरम् ॥ १०
 अहंकारं परित्यज्य मुने शान्तमनस्तया ।
 अवतिष्ठे गतोद्वेगो भोगौघो भङ्गुरास्पदः ॥ ११
 ब्रह्मन्यावदहंकारवारिदः परिजृम्भते ।
 तावद्विकासमायाति तृष्णाकुटजमञ्जरी ॥ १२

अहंकारघने शान्ते तृष्णा नवतडिल्लता ।
 शान्तदीपशिखावृत्त्या कापि यात्यतिसत्वरम् ॥ १३
 अहंकारमहाविन्ध्ये मनोमत्तमहागजः ।
 विस्फूर्जति घनास्फोटैः स्तनितैरिव वारिदः ॥ १४
 इह देहमहारण्ये घनाहंकारकेसरी ।
 योयमुल्लसति स्फारस्तेनेदं जगदाततम् ॥ १५
 तृष्णातन्तुलवप्रोता बहुजन्मपरम्परा ।
 अहंकारोऽग्रखिङ्गेन कण्ठे मुक्तावली कृता ॥ १६
 पुत्रमित्रकलत्रादितन्मन्त्रविवर्जितम् ।
 प्रसारितमनेनेह मुनेऽहंकारवैरिणा ॥ १७
 प्रमार्जितेऽहमित्यस्मिन्पदे स्वयमपि द्रुतम् ।
 प्रमार्जिता भवन्त्येते सर्व एव दुराधयः ॥ १८
 अहमित्यम्बुदे शान्ते शनैश्च शमशातिनी ।
 मनोगगनसंमोहमिहिका कापि गच्छति ॥ १९
 निरहंकारवृत्तेर्मे मौर्ख्याच्छोकेन सीदतः ।
 यत्किंचिदुचितं ब्रह्मस्तदाख्यातुमिहार्हसि ॥ २०
 सर्वापदां निलयमध्रुवमन्तरस्थ-
 मुन्मुक्तमुत्तमगुणेन न संश्रयामि ।
 यत्नादहंकृतिपदं परितोऽतिदुःखं
 शेषेण मां समनुशाधि महानुभाव ॥ २१

इत्यार्षे श्रीमद्वासिष्ठमहारामायणे वाल्मीकीये वैराग्यप्रकरणे अहंकारजुगुप्सानाम पञ्चदशः सर्गः ॥ १५ ॥

विधः संसारः अनादिकालादारभ्य जन्ममरणनरकाद्यनन्तदुःख-
 परम्परामनुभूयापि पुनःपुनस्तद्धेतून्सुखलवानायाससहस्रैरपि
 लिप्समानत्वादीनेभ्योऽपि दीनानां विषयलम्पटानां रागद्वेषदु-
 र्व्यसनादिदोषलक्षणेषु कोशग्रहेषु सद्यवहारानुपयोगात्कदर्थतां
 कुत्सितधनभावं ददाति संपादयति यत्तदहंकारवशादेवेत्यर्थः
 ॥ २ ॥ तत्फलमेव दिक्प्रदर्शनेन प्रपञ्चयति—अहंकारवशा-
 दिति । आपत् शरीरदुःखम् । आधयो मानसदुःखानि । ईहा
 रागो दुश्चेष्टा वा । मम आमयो रोगः । 'मनोमय' इति पाठेऽपि
 छैकदेशः, मनस आमयो मनोविकार इति वार्थः ॥ ३ ॥ भुजे
 भुजे । विकरणलोपश्छान्दसः । भजे इति वा पाठः ॥ ४ ॥ संसा-
 रलक्षणतमिस्रायां दीर्घा आयता वागुरा मृगबन्धनी ॥ ५ ॥ वि-
 षमाणि दुस्तुराणि । अगात्पर्वतात् । खदिरा वृक्षविशेषः ॥ ६ ॥
 सैहिकेयो रौढुः । हिममशनिरिवेत्युपमितसमासः । साम्यं सम-
 दर्शिता सएव सर्वभूतेषु दयावर्षिलान्मेघः ॥ ७ ॥ अहंकारत्यागे
 देहाभिमानममतादयः स्वयमेव शाम्यन्तीति दर्शयति—नाहमि-
 ति । शान्तो निर्वैरः । स्वात्मनीव आत्मौपम्येन सर्वभूतानि पश्य-
 तित्यर्थः । जिनो बुद्धः । स यथा अहिंसापरस्तद्वत् । 'निन्देष्वापि

गुणो ग्राह्यः' इतिन्यायेन जिनोदाहरणम् । 'जित' इति वा पाठः
 ॥ ८ ॥ अवस्तु तुच्छमसारं वा ॥ ९ ॥ १० ॥ उद्वेगानाम-
 शान्तमनोमूलत्वात्तच्छान्त्या गतोद्वेगः । ननु भोगसंपत्तिमिरेव
 कुतो न तथा स्यात्तत्राह—भोगौघ इति । भङ्गुरो देहेन्द्रियविषया-
 यधीमः । तथाच तत्तदेकैकभङ्गेऽयुद्वेगप्रसक्तिर्दुर्वारेति भावः
 ॥ ११ ॥ अहंकार एव विवेकज्योतिर्गणतिरोधायकत्वाद्वारिदः ।
 परितो जृम्भते गात्राणि विस्तारयति ॥ १२ ॥ वृत्तिरत्र तुल्य-
 शीलता ॥ १३ ॥ स्तब्धलदुर्विनामत्वाभ्यां विन्ध्यसाम्यम् ।
 विस्फूर्जति गर्जति । घनैरास्फोटैर्युद्धोत्साहैः, घनानां निविडशिला-
 दीनामास्फोटनध्वनिमिर्वा ॥ १४ ॥ स्फारस्तैस्तैर्गर्वहेतुभिरुपचितः ।
 जगदाततं सुकृतदुष्कृतादिबीजोपचयेन विस्तारितम् । 'सहीद-
 मन्त्रं धियाधिया जनयते कर्मभिः' इति श्रुतेरिति भावः
 ॥ १५ ॥ लव एकदेशः । जन्मपरम्परा देहपरम्परा ॥
 खिङ्गो विटः ॥ १६ ॥ पुत्रमित्रादिरूपं तन्मन्त्रविवर्जितं
 वशीकरणोन्मादादिसाधनमिति शेषः । लौकिकयौक्तिकोपाय-
 स्तन्मन्त्रम् ॥ १७ ॥ प्रमार्जिते मूलोच्छेदेन निरस्ते ॥ १८ ॥ अहंका-
 रोच्छेदस्य मन्दाधिकारिणां चिरसाधनाभ्यासप्रबोधसाध्यत्वा-

१ नाहंकारात्परो रिपुः इति पाठः. २ सैहिकेयास्यमिति
 पाठः. सैहिकेयो राहुः वृक्षभावश्छान्दसः. ३ वरा इति पाठः.

षोडशः सर्गः १६

श्रीराम उवाच ।

दोषैर्जर्जरतां याति सत्कार्यादार्यसेवनात् ।
 वातान्तःपिच्छलवच्चैतश्चलति चञ्चलम् ॥ १ ॥
 इतश्चेतश्च सुव्यग्रं व्यर्थमेवाभिधावति ।
 दूरादूरतरं दीनं ग्रामे कौलेयको यथा ॥ २ ॥
 न प्राप्नोति कचिर्किञ्चित्प्राप्तैरपि महाधनैः ।
 नान्तः संपूर्णतामेति करण्डक इवाम्बुभिः ॥ ३ ॥
 नित्यमेव मुने शून्यं कदाशावागुरावृतम् ।
 न मनो निर्वृतिं याति मृगो यूथादिव च्युतः ॥ ४ ॥
 तरङ्गतरलां वृत्तिं दधदालूनशीर्णताम् ।
 परित्यज्य क्षणमपि हृदये याति न स्थितिम् ॥ ५ ॥
 मनो मननविशुद्धं दिशो दश विधावति ।
 मन्दराहननोद्धूतं क्षीरार्णवपयो यथा ॥ ६ ॥
 कल्लोलकलितावर्तं मायामकरमालितम् ।

च्छनैरित्युक्तम् । मुख्यधिकारिणां शीघ्रमपीति समुचयाय च-
 कारः । शमशातनी शान्तिनिकृन्तनी । मनोगगनस्था मोहमि-
 हिका महाभ्रान्तिनीहारपटली ॥ १९ ॥ २० ॥ एवमहंकारं
 तत्प्रयुक्तानर्थं तदुच्छेदफलं चोपवर्ण्य स्वस्य तत्त्यागप्रयुक्तां
 श्रवणाधिकारसंपत्तिं वदन्नपदेशं प्रार्थयते—सर्वापदामिति । अ-
 न्तरस्थं हृदयस्थम् । उत्तमगुणेन शान्त्यादिनोन्मुक्तम् । अहंकृ-
 तिरूपं पदं लक्ष्म लाञ्छनमित्यर्थः । 'पदं व्यवसितत्राणस्थान-
 लक्ष्माङ्गिवस्तुषु' इत्यमरः । यत्नाद्विवेकदाढ्यात् । शेषेणावशिष्टेन
 संपादेन सह मामनुशाध्युपदिश । आत्मतत्त्वमिति शेषः ॥ २१ ॥
 इति श्रीवासिष्ठमहारामायणतात्पर्यप्रकाशे वैराग्यप्रकरणे प-
 ञ्चदशः सर्गः ॥ १५ ॥

इह चित्तमनोदोषा विस्तरेणोपपत्तिभिः ।

रामेण संप्रकाश्यन्ते दृष्टान्तैश्चापि भूरिभिः ॥ १ ॥

अहंकारवचित्तमनसोरपि न सुखहेतुता किंतु दुःखहेतुतैवे-
 त्याह—दोषैरित्यादिना । ल्यब्लोपे पञ्चम्यौ । 'महत्सेवां द्वारमा-
 हुर्विमुक्तेः' इति वचनात्सद्भिर्मुमुक्षुभिरवश्यं कर्तव्यमार्थसेवनं वि-
 हायेत्यर्थः । दोषैः कामादिभिर्जर्जरतां शैथिल्यं पुरुषार्थसाधना-
 पटुत्वमिति यावत् । वातान्तर्वायुप्रवाहमध्ये पिच्छलववद्द्वर्हा-
 प्रवचलति । यतश्चञ्चलम् चपलस्वभावमित्यर्थः । मनसोऽपि प्राण-
 वाताधीनं चलनमिति वक्ष्यति ॥ १ ॥ तदेव सदृष्टान्तं दर्शयति—
 इतश्चेति । युक्त्यायुक्तविमर्शमन्तरेणेत्यर्थः । सुव्यग्रमतिव्याकुलम् ।
 कापि स्वपूर्तिहेललाभादीनम् । कौलेयकः सारमेयः ॥ २ ॥ वं-
 शवेत्रादिशलाकारचित्तो वस्त्राद्याधानपात्रविशेषः करण्डकः ॥ ३ ॥
 शून्यं स्वतो विषयतश्च । सजातीयानां तिरश्चां समूहो यूथः
 ॥ ४ ॥ स्थूलावयवानां विभाग आलूनता । सूक्ष्माणां तु स शी-
 र्णता । कर्मधारयात्तल्ल ॥ ५ ॥ मननैर्विषयानुसंधानैर्विशुद्धं

न निरोद्धं समर्थोऽस्मि मनोमयमहार्णवम् ॥ ७ ॥
 भोगदूर्वाङ्कुराकाङ्क्षी श्वभ्रपातमचिन्तयन् ।
 मनोहरिणको ब्रह्मन्दूरं विपरिधावति ॥ ८ ॥
 न कदाचन मे चेतः स्वामालूनविशीर्णताम् ।
 त्यजत्याकुलया वृत्त्या चञ्चलत्वमिवार्णवः ॥ ९ ॥
 चेतश्चञ्चलया वृत्त्या चिन्तानिचयचञ्चुरम् ।
 धृतिं वध्नाति नैकत्र पञ्जरे केसरी यथा ॥ १० ॥
 मनो मोहरथारूढं शरीरात्समतासुखम् ।
 हरत्यपहतोद्वेगं हंसः क्षीरमिवाम्भसः ॥ ११ ॥
 अनल्पकल्पनातल्पे विलीनाश्चित्तवृत्तयः ।
 मुनीन्द्र न प्रबुध्यन्ते तेन तप्येऽहमाकुलः ॥ १२ ॥
 क्रोडीकृतदृढग्रन्थितृष्णासूत्रे स्थितात्मना ।
 विहगो जालकेनेव ब्रह्मन्बद्धोऽस्मि चेतसा ॥ १३ ॥
 संततामर्षधूमेन चिन्ताज्वालाकुलेन च ।

विविधक्षोभं प्राप्तम् ॥ ६ ॥ कल्लोलसदृशैर्भोगलाभोत्साहैः कलि-
 तावर्तं संपादितमज्जनानुकूलभ्रमणम् । मायाः परवच्चनोपायास्त
 एव क्रूरत्वान्मकराः ॥ ७ ॥ श्वभ्रपातं नरकगर्तपातम् ॥ ८ ॥
 आलूनविशीर्णता व्याख्याता ॥ ९ ॥ चञ्चुरमतिचपलम् । च-
 रतेर्धन्वन्तापचायचि 'यडोचि च' इति यडुकि 'चरफलोश्च' इत्य-
 भ्यासस्य नुक् 'उत्तरस्यातः' इत्युत्वम् । धृतिं धैर्यम् । स्वत एव
 चपलस्वभावं चिन्तानिचयेन चाल्यमानं तु सुतरामिति बला-
 त्त्रिरुध्यमानमपि धैर्यं न वध्नातीत्यर्थः ॥ १० ॥ उत्कर्षापकर्षयो-
 रुपाधिकल्पितत्वात्परमार्थतः सर्वभूतेष्व्वात्मन एकरूपता । सैव म-
 नसो मोहरथानारोहणे नित्यसिद्धत्वाद्दस्मिन्नेव शरीरे प्राप्तापि
 मोहरथारूढेन मनसा ग्रस्तत्वादसारदेहमात्रात्मभावः परिशिष्यत
 इति भावः ॥ ११ ॥ चित्तस्य प्रत्यक्षप्रवर्णवृत्तयो बहुतरङ्ग-
 तविषयासक्तिकल्पनालक्षणशय्यायां विलीनाः सुप्तप्रायाः
 प्रबोधकशास्त्राचार्योपदेशमन्तरेण केवलस्वबुद्धिकृतविचारसहसे-
 णापि न प्रबुध्यन्ते । तेन तदप्रबोधेनाहं तप्ये ॥ १२ ॥ क्रोडीकृता
 अन्तर्निवेशिता अहमिदं ममेदमित्यन्योन्यतादात्म्यसंसर्गाध्यास-
 लक्षणा दृढग्रन्थयो यस्मिन्स्थविधे भोगतृष्णासूत्रे स्थितेनात्मना
 स्वेनैव कर्त्रा, चेतसा करणेन । दृष्टान्ते तृष्णासदृशसूत्रे स्थिता-
 त्मनेति जालकविशेषणम् । आमिषतृष्णासूत्रे स्थितात्मना व्या-
 धेन कर्त्रा जालकेन करणेनेति वार्थः ॥ १३ ॥ संततो विस्ता-
 रितः अमर्षः क्रोध एव धूमो यस्य । चिन्तैव ज्वाला तथा आ-
 कुलेनेति रूपकसंपादितधूमादिसंपत्त्या वह्निषादृश्यमेव विवक्ष्यते
 न वह्निलमिति न रूपकोपमानविरोधः । उपमानविशेषणत्वपक्षे
 न मृष्यते सहाय इत्यमर्षो दुःसहस्तथाविधेन धूमेन । चिन्त्यते

१ प्रवृत्तय इति पाठः.

वह्निनेव तृणं शुष्कं मुने दग्धोऽस्मि चेतसा ॥ १४
 क्रूरेण जडतां यातस्तृष्णाभार्यानुगामिना ।
 शवं कौलेयकेनेव ब्रह्मन्भुक्तोऽस्मि चेतसा ॥ १५
 तरङ्गतरलास्फालवृत्तिना जडरूपिणा ।
 तटवृक्ष इवौघेन ब्रह्मन्नीतोऽस्मि चेतसा ॥ १६
 अवान्तरनिपाताय शून्ये वा भ्रमणाय च ।
 तृणं चण्डानिलेनेव दूरे नीतोऽस्मि चेतसा ॥ १७
 संसारजलधेरस्मान्नित्यमुत्तरणोन्मुखः ।
 सेतुनेव पयःपूरो रोधितोऽस्मि कुचेतसा ॥ १८
 पातालाद्रुच्छता पृथ्वीं पृथ्व्याः पातालगामिना ।
 कूपकाष्ठं कुदान्नेव वेष्टितोऽस्मि कुचेतसा ॥ १९
 मिथ्यैव स्फाररूपेण विचाराद्विशारुणा ।
 वालो वेतालकेनेव गृहीतोऽस्मि कुचेतसा ॥ २०
 वह्नेरुष्णतरः शैलादपि कष्टतरक्रमः ।
 वज्रादपि दृढो ब्रह्मन्दुर्निग्रहमनोग्रहः ॥ २१
 चेतः पतति कार्येषु विहगः स्वामिपेष्विव ।

क्षणेन विरतिं याति बालः क्रीडनकादिव ॥ २२
 जडप्रकृतिरालोलो विततावर्तवृत्तिमान् ।
 मनोऽब्धिरहितव्यालो दूरं नयति तात माम् ॥ २३
 अप्यब्धिपानान्महतः सुमेरुन्मूलनादपि ।
 अपि वह्नयशनात्साधो विषमश्चित्तनिग्रहः ॥ २४
 चित्तं कारणमर्थानां तस्मिन्सति जगन्नयम् ।
 तस्मिन्क्षीणे जगत्क्षीणं तच्चिकित्स्यं प्रयत्नतः ॥ २५
 चित्तादिमानि सुखदुःखशतानि नून-
 मभ्यागतान्यगवरादिव काननानि ।
 तस्मिन्निवेकवशतस्तनुतां प्रयाते
 मन्ये मुने निपुणमेव गलन्ति तानि ॥ २६
 सकलगुणजयाशा यत्र बद्धा महद्भि-
 स्तमरिमिह विजेतुं चित्तमभ्युत्थितोऽहम् ।
 विगतरतितयान्तर्नाभिनन्दामि लक्ष्मीं
 जडमलिनविलासां मेघलेखामिवेन्दुः ॥ २७

इत्यार्षे श्रीवासिष्ठमहारामायणे वाल्मीकीये वैराग्यप्रकरणे चित्तदौरात्म्यं नाम षोडशः सर्गः ॥ १६ ॥

दग्धैरिति चिन्ता ज्वालेति व्याख्येयम् । एवमन्यत्रापि ॥ १४ ॥
 जडतामज्ञतां यातः प्राप्तोऽहमिति शेषः । क्रूरेण निष्ठुरेण ।
 तृष्णा भार्येवेत्युपमितसमासो रूपकं वा । अन्यत्र तृष्णावत्सदा-
 ऽपूर्णोदरी भार्या शुनी तदनुगामिना कौलेयकेन शुना जडतां
 भारतां प्राप्तं शवं कुणप इवेति संबन्धः ॥ १५ ॥ तरङ्गवत्तरला
 आस्फालाः अलभ्यविषये प्रतिहन्यमाना वृत्तयो यस्येति चेतः-
 पक्षे । अन्यत्र तरङ्गास्तरला आस्फालवृत्तयो यस्मिन्स्तेन डल-
 योरभेदाज्जलरूपिणा ओघेन पूरेण नदीतटवृक्ष इव निपात्य नी-
 तोऽस्मि ॥ १६ ॥ धर्मप्रवृत्त्या स्वर्गारोहे अकाण्डनिपाताय त-
 दभावे सुखलेशशून्ये इहैव कीटपतङ्गादिजन्मभिर्भ्रमणाय । त-
 थाच श्रुतिः 'एतमेवाध्वानं पुनर्निवर्तन्ते' इति, 'अथैतयोः
 पथोर्न कतरेण च न तानीमानि क्षुद्राण्यसकृदावर्तानि भूतानि
 भवन्ति जायस्व म्रियस्वेत्येतत्तृतीयं स्थानम्' इतिच । उपमा-
 नपक्षे स्पष्टम् ॥ १७ ॥ संसारजलधेरुत्तरणोन्मुखो निर्गमनो-
 द्युक्तः । जलधौ ह्यस्मादिति सप्तमीपाठे उत्तरणोन्मुखोऽहं संसा-
 रजलधावेव निरुध्य स्थापितोऽस्मीत्यर्थः । यथा सेतुना क्षुद्रन-
 दीपयःपूरो रुध्यते तद्वत् ॥ १८ ॥ पृथ्वीपातालशब्दाभ्यां तत्स-
 द्दशावूर्ध्वाधोदेशौ लक्ष्येते । रज्ज्वा जलादिभाराकर्षणायैकतो-
 वद्भारं तिर्यक्काष्ठप्रोतवलयकारभारं वा कूपकाष्ठं प्रसिद्धम्
 ॥ १९ ॥ बालविभीषिकार्थं कल्पितवेतालको यथा बालबुद्ध्या
 स्फारतां प्राप्तस्तस्येव बाल्यापगमे विचारादसत्त्वमाषद्यते तथा-
 ऽज्ञबुद्ध्या दुर्जयं मनो विवेके तु निःस्वरूपमेवेत्यर्थः ॥ २० ॥
 दुःखेनापि ग्रहीतुमशक्यो मनोलक्षणो गृह्णातीति ग्रहः पिशाच

उष्णतरः सदासन्तापकत्वात् । कष्टतरः क्रमः अतिक्रमणं वशी-
 कार इति यावत् । वज्राक्षीरकादपि दृढो दुर्भेदः । अशनेरपि नि-
 थुर इति वा ॥ २१ ॥ कार्येषु विषयेषु पतति झटित्येवासज्जते ।
 विरतिं निवृत्तिं । चिराभ्यस्तेभ्योऽपि सद्यापारेभ्य इति शेषः ।
 यथा बालः कदाचिदपि प्राप्तात्क्रीडनकान्निमित्ताच्चिरोपात्तादप्य-
 ध्ययनाद्विरतिं याति तद्वत् ॥ २२ ॥ सर्वाणि विशेषणान्यब्धि-
 नसोस्तुल्यानि स्पष्टानि । अहिताः कामाद्यरयः षट् त एव व्यालाः
 सर्पा यस्मिन् ॥ २३ ॥ विषमः कष्टतरः ॥ २४ ॥ चिकित्स्यं रोगवद-
 वश्यमपनेयम् ॥ २५ ॥ उक्तमेव दृष्टान्तेव स्पष्टयति-चित्तादिति ।
 नूनमिति वितर्के । अभ्यागतानि प्ररुढानि । अगवराद्विरिष्टेष्ठा-
 द्विन्ध्यादेः । तनुतां सूक्ष्मताम् । निर्वासनतया भर्जितबीजप्रायता-
 मिति यावत् ॥ २६ ॥ महद्भिर्मुमुक्षुभिर्मित्रं यस्मिन्स्थिते जिते
 सति सकलानां शान्तिदान्त्यादिगुणानां जयः स्वाधीनतासं-
 पत्तिस्तस्य सकलाः कामकर्मवासनादिकलासहिता गुणाः सत्वर-
 जस्तमांसि यस्यास्तस्या अविद्याया जयो नाशस्तस्य, सकला गुणा
 आनन्दलवा यस्मिन्निरतिशयानन्दे तस्य जयः प्राप्तस्तस्य ।
 आशानिवद्धेत्यर्थः । इह अस्मिन्नेव शरीरे । 'इह चेदवेदीदथ
 सत्यमस्ति न चेदिहावेदीन्महती विनष्टिः' इति श्रुतेः । अभ्युद्यत
 उद्युक्तोऽस्मि । विगतरतितया वैराग्यसंपत्त्या अन्तर्मनसि जडा-
 न्मूर्खान्मलिनानशुद्धांश्च विलासयत्युत्साहयति शोभयति वा ।
 जडो मोहहेतुर्मलिनः पापहेतुर्विलासो यस्या वा ताम् । मेघले-
 खापक्षे जलेन मलिना नीला विलसतीत्यर्थः ॥ २७ ॥ इति श्री-
 वासिष्ठमहारामायणतात्पर्यप्रकाशे वैराग्यप्रकरणे षोडशः
 सर्गः ॥ १६ ॥

सप्तदशः सर्गः १७

श्रीराम उवाच ।

हार्दान्धकारशर्वर्या तृष्णयेह दुरन्तया ।
 स्फुरन्ति चेतनाकाशे दोषकौशिकपङ्क्तयः ॥ १ ॥
 अन्तर्दाहप्रदायिन्या समुदरसमार्दवः ।
 पङ्क्त आदित्यदीप्त्येव शोषं नीतोऽस्मि चिन्तया ॥ २ ॥
 मम चित्तमहारण्ये व्यामोहतिमिराकुले ।
 शून्ये ताण्डविनी जाता भृशमाशापिशचिका ॥ ३ ॥
 वचोरचितनीहारा काञ्चनोपवनोज्ज्वला ।
 नूनं विकासमायाति चिन्ताचणकमञ्जरी ॥ ४ ॥
 अलमन्तर्भ्रमायैव तृष्णातरलिताशया ।
 आयाता विषमोल्लासमूर्मिरम्बुनिधाविव ॥ ५ ॥
 उद्दामकल्लोलरवा देहाद्रौ वहतीह मे ।
 तरङ्गतरलाकारा तरत्तृष्णातरङ्गिणी ॥ ६ ॥
 वेगं संरोद्धुमुदितो वात्ययेव जरत्तृष्णम् ।
 नीतः कलुषया कापि तृष्णया चित्तचातकः ॥ ७ ॥
 यां यामहमतीवास्थां संश्रयामि गुणश्रियाम् ।
 तां तां कृन्तति मे तृष्णा तन्त्रीमिव कुम्भिका ॥ ८ ॥
 पयसीव जरत्पर्णं वायाविव जरत्तृष्णम् ।

सर्वपापौघजननी दैन्यकार्पण्यमृत्युदा ।

भ्रमयन्ती जगत्कृत्स्नं तृष्णैकात्र विनिन्द्यते ॥ १ ॥

हार्दस्य परमप्रेमास्पदस्य आत्मतत्त्वस्य हृदयोद्भवस्य विवे-
 कादेश्च तिरोधाने अन्धकारशर्वर्या तमिस्रया । दुरन्तया दुरुच्छे-
 दया । इह चेतनाका जीवेशे । रागादिदोषलक्षणाः कौशिकपङ्क्तय
 उल्लङ्घ्येणयः ॥ १ ॥ समुद्रे अपहृते रसमार्दवे स्नेहद्वये दाक्षि-
 ण्यविनयौ वा यस्य । शोषं नैष्ठुर्यम् । प्रसिद्धे वा रसमार्दवे
 पङ्क्तसाधारणे । अथवा सम्यग्गूढे प्राप्ते रसमार्दवे येन तथाविधो-
 ऽहं संप्रति शोषं तच्छून्यतां नीत इत्यर्थः ॥ २ ॥ शून्ये विचारेण ।
 अरण्यपक्षे जनैः ॥ ३ ॥ तत्तदार्तिविलापवचोभिर्विरचिताश्रुनी-
 हारजलकणा । काञ्चनस्य स्वर्णादेरुप समीपे वनं वननं मनोमि-
 लाषातिशयस्तेन पाण्डुतापादनादुज्ज्वला । अन्यत्र नीहारजले-
 नैव चणका वर्धन्त इति वचोभङ्ग्या निशारचिता नीहारजल-
 कणा यस्याम् । समीपस्थेन धत्तूरवनेनोज्ज्वला शोभमाना चिन्ता-
 लक्षणा चणकसस्यानां मञ्जरी अर्थात्तृष्णा क्षेत्रे विकासमायाति ।
 नूनमित्युत्प्रेक्षा ॥ ४ ॥ तरलिताशया विक्षोभितचित्ता । अ-
 न्यत्र चञ्चलितमध्यभागा । तृष्णा अम्बुनिधावूर्मिरिव अलम-
 त्यर्थमन्तर्भ्रमायैव विषमोल्लासं कष्टबहलं धनार्जनोत्साहं आयाता
 प्रापितवती । अन्यत्र भ्रमणायैव विसदृशमूर्ध्वनाड्यं प्राप्तेत्यर्थः
 ॥ ५ ॥ उद्दामा उच्छ्रिताः अधिकक्षेपानृतभाषणादयः प्रवृत्तिक-
 ल्लोलरवा यस्याः । अतएव उक्ततरङ्गैस्तरलाकारा तरन्ती विषया-

नभसीव शरन्मेघश्चिन्ताचक्रे भ्रमाम्यहम् ॥ ९ ॥
 गन्तुमास्पदमात्मीयमसमर्थधियो वयम् ।
 चिन्ताजाले विमुह्यामो जाले शकुनयो यथा ॥ १० ॥
 तृष्णाभिधानया तात दग्धोऽस्मि ज्वालया तथा ।
 यथा दाहोपशमनमाशङ्के नामृतैरपि ॥ ११ ॥
 दूरं दूरमितो गत्वा समेत्य च पुनः पुनः ।
 भ्रमत्याशु दिगन्तेषु तृष्णोन्मत्ता तुरङ्गमी ॥ १२ ॥
 जडसंसर्गिणी तृष्णा कृतोर्ध्वाधोगमागमा ।
 क्षुब्धा ग्रन्थिमती नित्यमारघट्टाग्रज्जुवत् ॥ १३ ॥
 अन्तर्ग्रथितया देहे सर्वदुश्छेदयाऽनया ।
 रज्ज्वेवाशु बलीवदस्तृष्णया बाह्यते जनः ॥ १४ ॥
 पुत्रमित्रकलत्रादितृष्णया नित्यकृष्टया ।
 खगेष्विव किरात्येदं जालं लोकेषु रच्यते ॥ १५ ॥
 भीषत्यपि धीरं मामन्धयत्यपि सेक्षणम् ।
 खेदयत्यपि सानन्दं तृष्णा कृष्णेव शर्वरी ॥ १६ ॥
 कुटिला कोमलस्पर्शा विषवैषम्यशंसिनी ।
 दशत्यपि मनाक्स्पृष्टा तृष्णा कृष्णेव भोगिनी ॥ १७ ॥
 भिन्दती हृदयं पुंसां मायामयविधायिनी ।

द्विषयान्तरं हवमाना या तृष्णा तल्लक्षणा तरङ्गिणी नदी मे देह-
 पर्वते वहति प्रवहति ॥ ६ ॥ वेगं स्वचापत्यम् । उदित उ-
 द्युक्तः । धर्ममेधाख्यसमाधिरसपानायेत्यर्थाद्भूम्यते । चित्तलक्ष-
 णश्चातकः कलुषया रजोमलिनया वात्यया वातसमूहेन कापि
 अयोग्ये विषये नीतः ॥ ७ ॥ गुणश्रियां विवेकवैराग्यादिगुण-
 संपदां विषये यां यामास्थामुत्साहं कृन्तति छिनत्ति । तन्त्रीं
 चर्मगुणां वीणाम् ॥ ८ ॥ पयसि आवर्तजले ॥ ९ ॥ आत्मीयं
 स्वीयमास्पदं प्रतिष्ठाम् । पारमार्थिकं रूपमिति यावत् । गन्तुं प्रा-
 तुम् ॥ १० ॥ आशङ्के संभावयामि ॥ ११ ॥ द्विरुक्तिर्व्यवहित-
 विप्रकृष्टविषयलाभाय ॥ १२ ॥ धर्माधर्मरूपविषयानुसारात्
 कृतौ संपादितौ स्वर्गनरकयोर्गमागमौ गमनागमने यया ।
 क्षुब्धा संचलिता । भोक्तृभोग्यतादात्म्यसंसर्गाध्यासो ग्रन्थिस्त-
 द्वती । आरघट्टाग्रज्जुर्धटीयन्त्रोपरितनरज्जुस्तपक्षेऽपि चलारि
 विशेषणानि प्रसिद्धान्येव ॥ १३ ॥ देहे अन्तर्मनसि ग्रन्थितया
 प्रोतया । बलीवदरज्जुपक्षे नासादिप्रदेशे प्रोतया । बाह्यते ऐहि-
 कामुष्मिकसाधनसहस्रभारमित्यर्थः ॥ १४ ॥ नित्यं कृष्टमाक-
 र्षणं यस्याः स्वभावस्तथाभूतया तृष्णया किराला खगेषु जालमिव
 इदं प्रसिद्धं पुत्रमित्रकलत्रादिजालं लोकेषु जनेषु रच्यते ॥ १५ ॥
 धीरं प्राज्ञं धैर्यवन्तं च । सेक्षणं विवेकचक्षुष्मन्तं प्रसिद्धं च ।
 शर्वरी रात्रिः ॥ १६ ॥ कौटिल्यसहस्रवती । कोमलः सुखल-
 वोन्मुखः स्पर्शो विषयलामो यस्याः । परिणामे तु विषयदृशं
 यद्वैषम्यं वैरबन्धवधादि तच्छंसनशीला । दशतीव मोहयति ।
 भोगिनीपक्षे स्पष्टोऽर्थः ॥ १७ ॥ मायाश्च आभया रोगाश्च तेषां

दौर्भाग्यदायिनी दीना तृष्णा कृष्णेव राक्षसी ॥ १८
 तन्द्रीतन्त्रीगणैः कोशं दधाना परिवेष्टितम् ।
 नानन्दे राजते ब्रह्मस्तृष्णा जर्जरवल्लकी ॥ १९
 नित्यमेवातिमलिना कटुकोन्माददायिनी ।
 दीर्घतन्त्री घनस्नेहा तृष्णा गह्वरवल्लरी ॥ २०
 अनानन्दकरी शून्या निष्फला व्यर्थमुन्नता ।
 अमङ्गलकरी क्रूरा तृष्णा क्षीणेव मञ्जरी ॥ २१
 अनावर्जितचित्तापि सर्वमेवानुधावति ।
 न चाप्नोति फलं किञ्चित् तृष्णा जीर्णेव कामिनी ॥ २२
 संसारवृन्दे महति नानारससमाकुले ।
 भुवनाभोगरङ्गेषु तृष्णा जरठनर्तकी ॥ २३
 जराकुसुमितारूढा पातोत्पातफलावलिः ।
 संसारजंगले दीर्घे तृष्णा विषलता तता ॥ २४
 यन्न शक्नोति तत्रापि धत्ते ताण्डवितां गतिम् ।
 नृत्यत्यानन्दरहितं तृष्णा जीर्णेव नर्तकी ॥ २५
 भृशं स्फुरति नीहारे शाम्यत्यालोक आगते ।
 दुर्लङ्घ्येषु पदं धत्ते चिन्ता चपलवर्हिणी ॥ २६
 जडकल्लोलबहुला चिरं शून्यान्तरान्तरा ।
 क्षणमुल्लासमायाति तृष्णा प्रावृट्तरङ्गिणी ॥ २७

नष्टमुत्सृज्य तिष्ठन्तं तृष्णा वृक्षमिवापरम् ।
 पुरुषात्पुरुषं याति तृष्णा लोलेव पक्षिणी ॥ २८
 पदं करोत्यलङ्घ्येऽपि तृष्णापि फलमीहते ।
 चिरं तिष्ठति नैकत्र तृष्णा चपलमर्कटी ॥ २९
 इदं कृत्वेदमायाति सर्वमेवासमञ्जसम् ।
 अनारतं च यतते तृष्णा चेष्टेव दैविकी ॥ ३०
 क्षणमायाति पातालं क्षणं याति नभस्थलम् ।
 क्षणं भ्रमति दिक्कुञ्जे तृष्णा हृत्पद्मपट्पदी ॥ ३१
 सर्वसंसारदोषाणां तृष्णैका दीर्घदुःखदा ।
 अन्तःपुरस्थमपि या योजयत्यतिसंकटे ॥ ३२
 प्रयच्छति परं जाड्यं परमालोकरोधिनी ।
 मोहनीहारगहना तृष्णा जलदमालिका ॥ ३३
 सर्वेषां जन्तुजातानां संसारव्यवहारिणाम् ।
 परिप्रोतमनोमाला तृष्णा बन्धनरज्जुवत् ॥ ३४
 विचित्रवर्णा विगुणा दीर्घा मलिनसंस्थितिः ।
 शून्या शून्यपदा तृष्णा शक्रकार्मुकधर्मिणी ॥ ३५
 अशनिर्गुणसस्यानां फलिता शरदापदाम् ।
 हिमं संवित्सरोजानां तमसां दीर्घयामिनी ॥ ३६
 संसारनाटकनटी कार्यालयविहंगमी ।

मायाकार्यवञ्चनादीनां सर्वस्यैव वा मायाकार्यप्रपञ्चस्य उत्पादन-
 शीला । दौर्भाग्यं हतभाग्यता । दीना दैन्यवती ॥ १८ ॥ तन्द्रीभिः
 प्रमीलामिस्तन्त्रीगणैर्नाडीसमूहैश्च परिवेष्टितं कोशं शरीरं द-
 धाना । जर्जरवल्लकी जीर्णस्फुटितालवुका वीणा । सापि हि
 तन्ध्या अलावन्तरसंपादनालस्येन विच्छिन्नतन्त्रीभिः सीवनेन
 वेष्टितमलावुकोशं दधानाऽमङ्गलत्वाद्यथा न माङ्गलिकोत्सवान-
 न्दे राजते तथा तृष्णापि तृष्णाक्षयलभ्ये निर्विक्षेपनिरतिश-
 यानन्देन राजते । तथाचोक्तम् 'यच्च काममुखं लोके यच्च दिव्यं
 महत्सुखम् । तृष्णाक्षयसुखस्यैते नार्हतः षोडशीं कलाम् ॥' इति
 ॥ १९ ॥ कटुकः परिणामदुःखो य उन्मादस्तद्दानशीला । शेषं
 स्पष्टम् । गह्वरवल्लरी पर्वतगुहोत्पन्ना लता । सापि हि सूर्यरश्म्य-
 संस्पर्शान्नित्यमेव म्लाना तिक्तोन्मादहेतुफलदायिनी दूरावल-
 म्बित्वादीर्घप्रताना घनस्नेहा बहुनिर्यासा वेति तद्दर्शनां प्रसिद्धम्
 ॥ २० ॥ तृष्णापक्षे स्पष्टोऽर्थः । अन्यत्र शून्या पुष्पैः । उन्नता
 आम्रादेरुर्ध्वशाखासु स्थिता । क्रूरा शुष्कत्वात्कण्टकप्राया ॥ २१ ॥
 अनावर्जितमवशीकृतं चित्तं यथा । फलं लाभं भोगं वा । जीर्णा
 कामिनी वृद्धवेद्या ॥ २२ ॥ नानारसैः शोकमोहादिभिः, नर्तकीपक्षे
 करुणहास्यबीभत्सादिभिः । रङ्गेषु नृत्यशालासु ॥ २३ ॥ जंगले
 जीर्णारण्ये । तता विस्तीर्णा ॥ २४ ॥ न शक्नोति साधयितुमिति
 शेषः । अन्यत्र यद्यत्र गन्तुमिति शेषः । आनन्दरहितं नैर्बल्येन
 निरुत्साहत्वात् ॥ २५ ॥ नीहारे वर्षावदयाये तत्सदृशमोहावरणे
 च स्फुरति नृत्यति । आलोके विवेकप्रकाशे प्रकाशोपलक्षिते
 शरदि च । दुर्लङ्घ्येषु असाध्यदुर्गमेषु । पदं व्यवसायं नीडं च

॥ २६ ॥ फलजलान्यकाले चिरं शून्या । तत्कालेऽपि अन्तरान्तरा
 मध्ये मध्ये शून्या । उल्लासं फलजलसंपत्त्योपचयम् । प्रावृट्-
 रङ्गिणी वर्षर्तुमात्रप्रवहा नदी ॥ २७ ॥ नष्टं नष्टफलम् । तृष्णालोला
 क्षुत्तृड्वाकुला ॥ २८ ॥ अलङ्घ्ये दुष्प्रापे दुर्लङ्घ्ये च । पदं
 व्यवसितं, पादन्यासं च । फलं लाभं, शलाढं च ॥ २९ ॥ इदं
 शुभमुचितं वा कृत्वा आरभ्य तदपरिसमाप्यैव इदमशुभमुचितं
 च असमञ्जसं प्रक्रमविरुद्धं सर्वमेव कार्यं सहसैवायात्यनुसरति
 तथापि नोपरमते, किंतु अनारतं सर्वदैव यतते शुभाशुभफलाय ।
 यथा प्राणिकर्मानुसारिणो देवस्य विधातुश्चेष्टा तद्वत् ॥ ३० ॥
 हृत्पद्मे षट्पदी भ्रमरिका । शेषं प्राग्व्याख्यातप्रायम् ॥ ३१ ॥
 दीर्घदुःखदा चिरदुःखदा । दीर्घबडिशरज्जुरिव वधकसंनिधा-
 वाकृष्य मरणादिदुःखदा । तदेवोपपादयति-अन्तःपुरस्थमपीति
 ॥ ३२ ॥ जाड्यं मौर्ख्यं, शैत्यं वा । परमालोकः परं ज्योति-
 रात्मा सूर्यश्च । मोहयति पूर्वापरं दिग्विभागं चेति मोहोऽविवे-
 कस्तद्रूपेण नीहारेण गहना दुर्गमा ॥ ३३ ॥ यथा बहूनां पशूनां
 कण्ठदामभिः प्रोता मालोपमाना तिर्यग्दीर्घरज्जुस्तद्वत् ॥ ३४ ॥
 विचित्रविषयानुरजितत्वाद्विचित्रवर्णा, विविधविषयहेतुरुपवती
 च । विगुणा असद्गुणा, ज्याशून्या च । मलिनः पुरुषो, मेघश्च सं-
 स्थितिराधारो यस्याः स्वतस्तुच्छत्वाच्छून्या अवस्तुः, मनोनर्भो-
 धिष्ठितत्वाच्छून्यपदा । शक्रकार्मुकमिन्द्रायुधम् ॥ ३५ ॥ गुणल-
 क्षणसस्यानां अशनिः । संवित्सरोजानां बोधपद्मानां हिमं वि-
 धातिकेयर्थः । आपदां तु फलिताफलितसस्या शरद्वर्धिकेयर्थः ।
 एवं तमसामपि हेमन्तरात्रिः ॥ ३६ ॥ कार्यालयस्य प्रवृत्तिलक्षण-

मानसारण्यहरिणी स्मरसंगीतवल्लकी ॥ ३७
 व्यवहाराधिलहरी मोहमातङ्गशृङ्खला ।
 सर्गन्यग्रोधसुलता दुःखकैरवचन्द्रिका ॥ ३८
 जरामरणदुःखानामेका रत्नसमुद्रिका ।
 आधिव्याधिविलासानां नित्यं मत्ता विलासिनी ॥ ३९
 क्षणमालोकविमला सान्धकारलवा क्षणम् ।
 व्योमवीथ्युपमा तृष्णा नीहारगहना क्षणम् ॥ ४०
 गच्छत्युपशमं तृष्णा कायव्यायामशान्तये ।
 तमी घनतमः कृष्णा यथा रक्षोनिवृत्तये ॥ ४१
 तावन्मुह्यत्ययं मूको लोको विलुलिताशयः ।
 यावदेवानुसंधत्ते तृष्णा विषविषूचिका ॥ ४२
 लोकोऽयमखिलं दुःखं चिन्तयोज्झितयोज्झति ।
 तृष्णाविषूचिकामन्त्रश्चिन्तात्यागो हि कथ्यते ॥ ४३
 तृणपाषाणकाष्ठादिसर्वमामिषशङ्कया ।
 आददाना स्फुरत्यन्ते तृष्णा मत्स्यी हृदे यथा ॥ ४४
 रोगार्तिरङ्गनातृष्णा गम्भीरमपि मानवम् ।
 उत्तानतां नयन्त्याशु सूर्याशव इवाम्बुजम् ॥ ४५

इत्यार्षे श्रीवासिष्ठमहारामायणे वाल्मीकीये वैराग्यप्रकरणे तृष्णाभङ्गो नाम सप्तदशः सर्गः ॥ १७ ॥

नीडस्य गृहविटङ्कस्य वा । मानसा मनोरथाः । वल्लकी वीणा ॥ ३७ ॥
 न्यग्रोहतीति न्यग्रोधो वटस्तस्य सुलता प्ररोहवल्ली । कैरवाणां
 कुमुदानाम् ॥ ३८ ॥ समुद्रिका संपुटिका ॥ ३९ ॥ आलोक
 ईषद्विवेकप्रकाशः । व्योमैव वीथी तदुपमा । नीहारसदृशैर्व्या-
 मोहैः ॥ ४० ॥ एवं तृष्णामुपवर्ण्य तदुपशान्तिफलमाह—गच्छ-
 तीत्यादिना । कायव्यायामो देहप्रयुक्तश्रमस्तस्य शान्तये । मुक्तय
 इति यावत् । तमी कृष्णपक्षरात्रिः । घनतमो मेघान्धकारस्तेन
 कृष्णा । सा यथा रक्षोनिवृत्तये नक्तंचरप्रचाराभावाय उपशमं
 विनाशं गच्छति तद्वत् ॥ ४१ ॥ मूकः अन्ध्यात्मशास्त्रकथाशून्यः ।
 लोको जनः । विलुलिताशयो व्याकुलचित्तः । विषविशेषप्रयु-
 क्तविषूचिकारोगवन्मृत्युहेतुस्तृष्णा यावदेवानुसरन्ती संघत्ते
 सम्यग्धारयति । न संत्यजतीत्यर्थः ॥ ४२ ॥ तर्हि तत्त्यागे क
 उपायस्तत्राह—लोक इति । चिन्तात्र विषयानुस्मरणम् । उज्झि-
 तया त्यक्त्या । तथाच भगवद्वाक्यम् 'ध्यायतो विषयान्पुंसः
 सङ्गस्तेषूपजायते' इति ॥ ४३ ॥ आमिषशङ्कया भक्षयमिति संभाव-
 नया । सा यथा अन्ते वडिशमप्यादायाहन्यमाना स्फुरति त-
 द्द्वत्तृष्णापीत्यर्थः ॥ ४४ ॥ रोगपीडा, स्त्रीतृष्णा च । गम्भीरं
 धीरम् । उत्तानतां अधीरताम्, ऊर्ध्वविकासितां च ॥ ४५ ॥ ग्र-
 न्थयो दृढास्मिनिवेशाः, पर्वाणि च । तृष्णाया अङ्कुराश्चिन्ताः ।
 कण्टका दुःखानि । मुक्तामणयश्च प्रिया यासाम् । वेणुलता-
 पक्षे तासां मुक्ताकरत्वान्मुक्ता एव मणयः सर्वजनप्रिया यासु
 ॥ ४६ ॥ विवेकोपि तदुच्छेदहेतुरिति दर्शयति—अहो इति ॥ ४७ ॥

अन्तःशून्या ग्रन्थिमत्यो दीर्घस्वाङ्कुरकण्टका ।
 मुक्तामणिप्रिया नित्यं तृष्णा वेणुलता इव ॥ ४६
 अहो वत महच्चित्रं तृष्णामपि महाधियः ।
 दुश्छेदामपि कृन्तन्ति विवेकेनामलासिना ॥ ४७
 नासिधारा न वज्राचिर्न तप्तायः कणाचिपः ।
 तथा तीक्ष्णा यथा ब्रह्मंस्तृष्णेयं हृदि संस्थिता ॥ ४८
 उज्ज्वलाऽसिततीक्ष्णाग्रा स्नेहदीर्घदशा परा ।
 प्रकाशा दाहदुःस्पर्शा तृष्णा दीपशिखा इव ॥ ४९
 अपि मेरुसमं प्राज्ञमपि शूरमपि स्थिरम् ।
 तृणीकरोति तृष्णैका निमेषेण नरोत्तमम् ॥ ५०
 संस्तीर्णगहना भीमा घनजालरजोमयी ।
 सान्धकारोग्रनीहारा तृष्णा विन्ध्यमहातटी ॥ ५१
 एकैव सर्वभुवनान्तरलब्धलक्ष्या
 दुर्लक्ष्यतामुपगतैव वपुःस्थितैव ।
 तृष्णा स्थिता जगति चञ्चलवीचिमाले
 क्षीरोदकाम्बुतरले मधुरेव शक्तिः ॥ ५२

असिधारादयो बाह्यत्वात्कदाचिदेवानर्थस्तृष्णा तु हृदि स्थित-
 लात् सादैवेति तेभ्योऽप्याधिक्यमिति भावः ॥ ४८ ॥ मध्ये
 भोगविभवोज्ज्वला, अन्ते तु असितं तीक्ष्णं चाग्रं यस्याः सा ।
 तमोमृत्युपर्यवसानेत्यर्थः । मातृभार्यापुत्रस्नेहदीर्घा बाल्ययौवन-
 वार्धकदशाः परा उत्कृष्टा यस्याः प्रकाशा प्रत्यक्षा । इष्टवियोग-
 प्रयुक्तैरन्तर्दाहैर्दुःस्पर्शा असह्या । दीपशिखापक्षे स्नेहस्तैलम् ।
 दशा वर्तिः । शिष्टं स्पष्टम् ॥ ४९ ॥ मेरुसमं गौरवेण । स्थिरं
 अपरिग्रहव्रतेन तृणीकरोति यात्रादैर्न्यमापाद्य तृणवदुपेक्ष्यं
 चलं च करोति । यथाहुः—'तृष्णाऽलुप्तुस्तूलस्तूलादपि च याचकः ।
 वायुना किं न नीतोऽसौ मामयं याचयिष्यति' इति ॥ ५० ॥
 संस्तीर्णानि विस्तीर्णानि गहनानि साहसकार्याण्यरण्यानि च
 यस्याम् । अथवा एकैव तृष्णा आशा कामलोभलाम्पत्यादिभा-
 वैश्चतुर्दशसु लोकेषु विस्तीर्णा चासौ गहना दुर्लक्ष्या चेति कर्म-
 धारयः । एवं निविडजालवद्वन्धनहेलाशापांशरूपरजोगुणप्रचुरा
 निविडताजालधूलिप्रचुरा च । शिष्टं स्पष्टम् ॥ ५१ ॥ कथं वि-
 स्तीर्णा कथं च गहना कथं चैका । आश्रयविषयशब्दादिभेदेना-
 शाकामलोभादीनां भेदादित्याशङ्क्योक्तमर्थदृष्टान्तेनोपपादयति—
 एकैवेति । वपुःस्थितैव तृष्णा एकैव सर्वभुवनानामान्तरेषु भो-
 ग्येषु लब्धलक्ष्या प्राप्तविषया सती जगति व्यवहारभूमौ दुर्ल-
 क्ष्यतामुपगतैव स्थिता देहतृष्णैव सर्वतृष्णालम्बाशकामादिभावं
 च प्राप्तेति न स्पष्टं विभाव्यत इत्यर्थः । यथा रसनेन्द्रियात्मना वपुः-
 स्थिता एकैव माधुर्यशक्तिः सर्वेषां भुवनानां जलानामान्तरे जल-

अष्टादशः सर्गः १८

श्रीराम उवाच ।

आर्द्रान्नतन्नीगहनो विकारी परिपातवान् ।
 देहः स्फुरति संसारे सोऽपि दुःखाय केवलम् ॥ १
 अज्ञोऽपि तज्ज्ञसदृशो बलितात्मचमत्कृतिः ।
 युक्त्या भव्योऽप्यभव्योऽपि न जडो नापि चेतनः ॥ २
 जडाजडदृशोर्मध्ये दोलायितदुराशयः ।
 अविवेकी विमूढात्मा मोहमेव प्रयच्छति ॥ ३
 स्तोकेनानन्दमायाति स्तोकेनायाति खेदिताम् ।
 नास्ति देहसमः शोच्यो नीचो गुणबहिष्कृतः ॥ ४
 आगमापायिना नित्यं दन्तकेसरशालिना ।
 विकासस्मितपुष्पेण प्रतिक्षणमलंकृतः ॥ ५
 भुजशाखो घनस्कन्धो द्विजस्तम्भशुभस्थितिः ।
 लोचनालिविलाक्रान्तः शिरःपीठवृहत्फलः ॥ ६
 श्रवदन्तरसग्रस्तो हस्तपादसुपल्लवः ।
 गुल्मवान्कार्यसंघातो विहङ्गमकृतास्पदः ॥ ७

सामान्ये लब्धप्रतिष्ठा चञ्चलवीचिमाले नदीसमुद्रादौ क्षरणात्क्षी-
 रमुन्दनात् क्लेदनादुदुकमम्बनात् शब्दनादम्ब्वति क्रियाशब्द-
 भेदेन तरले अव्यवस्थिते जले स्थिता दुर्लक्ष्यतामुपगता एकैवेति
 न विभाव्यते तद्वत् । 'जीवनं भुवनं वनम्', 'नीरक्षीराम्बुशम्बरम्'
 इत्यमरः ॥ ५२ ॥ इति श्रीवासिष्ठमहारामायणतात्पर्यप्रकाशे
 वैराग्यप्रकरणे सप्तदशः सर्गः ॥ १७ ॥

आधिव्याधिबहुक्लेशजरामरणभङ्गुरः ।

निदानं मानतृष्णादेर्देह एवात्र निन्द्यते ॥ १ ॥

अस्तु तृष्णा दुःखहेतुस्तथापि 'जीवन्भद्राणि पश्यति' इति
 न्यायादेहस्य सुखभोगायतनत्वप्रसिद्धेः सर्वेषां तत्र प्रीत्यतिश-
 यदर्शनाच्च सुखहेतुत्वमित्याशङ्क्य तस्यापि दुःखहेतुत्वमेवेत्युप-
 पादयति—आर्द्रेत्यादिना । आन्त्राण्युदरस्थमलमूत्रादिभस्त्राः ।
 तन्त्र्यो नाड्यः । परितः पातः पतनोपघातो मरणं च ॥ १ ॥
 अज्ञो जडोऽपि तज्ज्ञं जानातीति तज्ज्ञ आत्मा तत्सदृशस्तत्प्रायः ।
 स्वतस्तादृशप्राणादिकोशचतुष्काधारवत्त्वाच्च बलिता वेष्टितेव प-
 च्चगुणा आत्मचमत्कृतिरध्यस्तचित्तादात्म्यं यस्मिन् । भव्यो मो-
 क्षाधिकारसंपत्तौ । न जडो नेतरजडतुल्यः ॥ २ ॥ अतएव चि-
 जडदृष्टयोर्मध्ये किमयमात्मकोटौ स्यादुतानात्मकोटाविति संशये
 दोलायितोऽनिर्णयदुष्ट आशयो मनो यस्मिन् । विवेकः शोध-
 स्तच्छून्यत्वादेव विमूढ आत्मा यस्मिन् । अथवा प्रपश्यतीति
 पाठे जडदृग्ज्ञः अजडदृग्विवेकी तयोराद्योऽस्मिन्देहे आत्मबुद्ध्या
 मोहं संसारमेव प्रपश्यति न पुरुषार्थम् । यतोऽसौ दोलायित-
 दुराशयः । चञ्चलाशुद्धचित्त इत्यर्थः ॥ ३ ॥ स्तोकेनाल्पेनान्नपा-
 नादिना शीतातपादिना च । नीचोऽधमोऽशुचिरिति यावत्

सच्छायो देहवृक्षोऽयं जीवपान्थगणास्पदः ।
 कस्यात्मीयः कस्य पर आस्थानास्थे किलात्र के ॥ ८
 तात संतरणार्थेन गृहीतायां पुनःपुनः ।
 नावि देहलतायां च कस्य स्यादात्मभावना ॥ ९
 देहनाम्नि वने शून्ये बहुगर्तसमाकुले ।
 तनूरुहासंख्यतरौ विश्वासं कोऽधिगच्छति ॥ १०
 मांसस्त्राव्यवस्थिवलिते शरीरपटहेऽदृढे ।
 मार्जारवदहं तात तिष्ठाम्यत्र गतध्वनौ ॥ ११
 संसारारण्यसंरुढो विलसच्चित्तमर्कटः ।
 चिन्तामञ्जरिताकारो दीर्घदुःखघुणक्षतः ॥ १२
 तृष्णाभुजङ्गमीगेहं कोपकाककृतालयः ।
 स्मितपुण्योद्गमः श्रीमाञ्जुभाशुभमहाफलः ॥ १३
 सुस्कन्धौघलताजालो हस्तस्तवकसुन्दरः ।
 पवनस्पन्दिताशेषस्वाङ्गावयवपल्लवः ॥ १४
 सर्वेन्द्रियखगाधारः सुजानुस्तम्भ उन्नतः ।

॥ ४ ॥ उपेक्षार्हतां वक्तुं वृक्षत्वेन रूपयति—आगमेत्यादि-
 चतुर्भिः । प्रतिक्षणं प्रतिहर्षलवं प्रत्यार्तवं च ॥ ५ ॥ घन उ-
 न्नतः स्कन्धोऽसः शाखा मूलं च । द्विजा दन्तास्तएव श्लेषात्प-
 क्षिणस्तेषां श्रेणिवद्दानामाधारस्तम्भ इव शुभा स्थितिर्यस्य ।
 शिरःपीठं शिरस्थानम् ॥ ६ ॥ श्रवौ कर्णौ तावेव दन्तेन रस-
 यत इति दन्तरसौ काष्ठकुट्टकाख्यौ पक्षिणौ ताभ्यां प्रस्तश्चक्षुप्र-
 हारैः कुट्टित इव सच्छिद्रः । गुल्मं रोगविशेषो मूलप्ररोहाश्च
 तद्वान् । कार्यः कर्तुं शक्यः सम्यक् धातश्छेदनभेदनादिः शस्त्र-
 कुठारादिना यस्य । विहंगमौ 'द्वासुपर्णा' इति मन्त्रप्रसिद्धौ जीवेश्व-
 रौ बुद्धिजीवौ वा ताभ्यां कृतहृदयनीडः ॥ ७ ॥ छाया कान्तिः
 प्रसिद्धच्छाया च । परः शत्रुः । आस्था प्रीतिरनास्था द्वेषश्चात्रा-
 स्मिन्देहतरो के अयुक्ते इत्युपेक्ष्य इति भावः ॥ ८ ॥ नन्वा-
 त्मत्वेन सर्वजनप्रसिद्धोऽयं कथमुपेक्ष्यस्तत्राह—तातेति । संत-
 रणमायुर्नद्याः संसाराम्बुधेर्वो परतीरगमनम् । नावि नौका-
 याम् ॥ ९ ॥ विश्वासं निःशङ्कचिरावस्थानयोग्यताप्रत्ययम्
 ॥ १० ॥ स्त्रायवः शिराः । पटहो वाद्यविशेषः । अदृढे अ-
 सारे सच्छिद्रे च । गतध्वनौ अप्राप्तनिर्गमनोपायोपदे-
 शशब्दे ॥ ११ ॥ देहमेव पुनः षड्भिः पृक्षत्वेन रूपयति—
 संसारेत्यादिना । पुणाः काष्ठकीटास्तैः क्षतश्छिद्रितः ॥ १२ ॥
 पृक्षस्य लक्ष्मणवादेर्माङ्गलिकत्वेन पुण्योद्गमहेतुत्वात्स्मितपुण्यो-
 द्गमः । पुष्पोद्गम इति वा पाठः ॥ १३ ॥ स्कन्धशब्देन बाहू
 लक्ष्येते । लते शाखे । 'समे शाखालते' इत्यमरः । ओघजाल-
 शब्दौ शरीरभेदेन नेयौ । जात्यैक्येनैव पृक्षत्वरूपणात् । पवनो-
 ऽत्र प्राणः ॥ १४ ॥ शोभने जानुनी मध्यमपर्वणी यस्य स त-

सरसच्छायया युक्तः कामपान्थनिषेवितः ॥ १५

मूर्धसंजनिताऽऽदीर्घशिरोरुहतृणावलिः ।

अहंकारगृध्रकृतकुलायः सुषिरोदरः ॥ १६

विच्छिन्नवासनाजालमूलत्वादुर्लभाकृतिः ।

व्यायामविरसः कायप्लक्षोऽयं न सुखाय मे ॥ १७

कलेवरमहंकारगृहस्थस्य महागृहम् ।

लुठत्वभ्येतु वा स्थैर्यं किमनेन मुने मम ॥ १८

पङ्क्तिवद्धेन्द्रियपशुं वलत्तृणागृहाङ्गनम् ।

रागरञ्जितसर्वाङ्गं नेष्टं देहगृहं मम ॥ १९

पृष्ठास्थिकाष्ठसंघट्टपरिसंकटकोटरम् ।

आन्तरज्जुभिरावद्धं नेष्टं देहगृहं मम ॥ २०

प्रसृतस्नायुतन्त्रीकं रक्ताम्बुकृतकर्दमम् ।

जरामङ्गोलधवलं नेष्टं देहगृहं मम ॥ २१

चित्तभृत्यकृतानन्तचेष्टावष्टब्धसंस्थितिः ।

मिथ्यामोहमहास्थूणं नेष्टं देहगृहं मम ॥ २२

दुःखार्भककृताक्रन्दं सुखशय्यामनोरमम् ।

दुरीहादग्धदासीकं नेष्टं देहगृहं मम ॥ २३

मलाढ्यविषयव्यूहभाण्डोपस्करसंकटम् ।

अज्ञानक्षारवलितं नेष्टं देहगृहं मम ॥ २४

गुल्फगुग्गुलुविश्रान्तजानूर्ध्वस्तम्भमस्तकम् ।

दीर्घदोर्दारुसुदृढं नेष्टं देहगृहं मम ॥ २५

प्रकटाक्षगवाक्षान्तः क्रीडत्प्रज्ञागृहाङ्गनम् ।

थाविधोऽधःकाय एव स्तम्भसदृशो भागो यस्य । स यावत्सरस-

च्छायया यौवनकान्त्या शीतलच्छायया च युक्तस्तावत्कामपान्थ-

निषेवित इत्यर्थः ॥ १५ ॥ आदीर्घेतिच्छेदः । प्लक्षोपर्यपि क-

चित्पृणोत्पत्तिः प्रसिद्धा ॥ १६ ॥ विभक्तवासनालक्षणप्ररोहजटा-

जालवेष्टितमूलत्वादुर्लभा दुरुच्छेदा आकृतिः स्वरूपं यस्य ।

व्यायामः श्रमः सएव विविध आयामो विटपदैर्ध्वं तेन विरसः

प्रियसंस्पर्शहीनो रुक्षश्च ॥ १७ ॥ लुठतु भूमौ पतित्वा परिव-

र्तताम् ॥ १८ ॥ वलन्ती मुहुः प्रसरन्ती तृणालक्षणा गृहस्वा-

मिनी यस्मिन् । अतएव रागेण कामेन गैरिकदिरञ्जकद्रव्येण च

रञ्जितानि सर्वाङ्गानि यस्मिन् ॥ १९ ॥ पृष्ठास्थिलक्षणकाष्ठानां

संघट्टनेन परितः संकटः संकुचितावकाशः कोटरो यस्य । औ-

न्त्राणि मलमूत्रान्नरसादिप्रसरार्था दीर्घपेयः ॥ २० ॥ स्नायवः

शिरास्ता एव तच्छयो वीणादिसूत्राणि बन्धनरज्जवो वा यस्मिन् ।

अस्वाङ्गत्वात् 'नाडीतच्छयोः स्वाङ्गे' इति न कन्निषेधः । मङ्गोलं

चूर्णम् ॥ २१ ॥ अवष्टम्भः पतनप्रतिविधानम् । मिथ्या अ-

नृतं मोहोऽज्ञानं च स्थूणे आधारस्तम्भौ । कर्मधारयो वा ॥ २२ ॥

दुरीहा दुश्चेष्टा सैव दग्धा दाहव्रणपीडिता दासी यस्मिन् ॥ २३ ॥

अतएव मलाढ्यैर्दोषबहुलैरनिर्णिक्तैश्च विषयव्यूहलक्षणैर्भाण्डैरुप-

स्करैर्द्रव्यादिसाधनैश्च संकीर्णम् । क्षारं लवणादिभिस्त्यादिविशी-

र्णतादिहेतुरुपो वा ॥ २४ ॥ जङ्घास्तम्भस्य गुल्फो गुग्गुलुः आधार-

१ सर्वातिसार इति पाठः.

चिन्तादुहितृकं ब्रह्मज्ञेष्टं देहगृहं मम ॥ २६

मूर्धजाच्छादनच्छन्नकर्णश्रीचन्द्रशालिकम् ।

आदीर्घाङ्गुलिनिर्व्यूहं नेष्टं देहगृहं मम ॥ २७

सर्वाङ्गकुड्यसंघातघनरोमयवाङ्कुरम् ।

संशून्यपेटविवरं नेष्टं देहगृहं मम ॥ २८

नखोर्णनाभिनिलयं सरमारणितान्तरम् ।

भाङ्गारकारिपवनं नेष्टं देहगृहं मम ॥ २९

प्रवेशनिर्गमव्यग्रवातवेगमनारतम् ।

वितताक्षगवाक्षं तन्नेष्टं देहगृहं मम ॥ ३०

जिह्वामर्कटिकाक्रान्तवदनद्वारभीषणम् ।

दृष्टदन्तास्थिशकलं नेष्टं देहगृहं मम ॥ ३१

त्वक्सुधालेपमसृणं यन्त्रसंचारचञ्चलम् ।

मनः सदाखुनोत्खातं नेष्टं देहगृहं मम ॥ ३२

स्मितदीपप्रभोद्भासि क्षणमानन्दसुन्दरम् ।

क्षणं व्याप्तं तमः पूरैर्नेष्टं देहगृहं मम ॥ ३३

समस्तरोगायतनं वलीपलितपत्तनम् ।

सर्वाधिसारगहनं नेष्टं देहगृहं मम ॥ ३४

अक्षर्क्षोभविषमा शून्या निःसारकोटरा ।

तमोगहनदिक्कुञ्जा नेष्टा देहादवी मम ॥ ३५

देहालयं धारयितुं न शक्नोमि मुनीश्वर ।

पङ्कमग्रं समुद्धर्तुं गजमल्पवलो यथा ॥ ३६

किं श्रिया किं च राज्येन किं कायेन किमीहितैः ।

काष्ठस्थानीयस्तत्र विश्रान्तस्य प्रतिष्ठितस्यार्थात् जङ्घास्तम्भस्य

जानु मस्तकं तदपि स्वाधाराधारे परम्परया प्रतिष्ठितमेव । मूल-

शैथिल्ये सर्वशैथिल्यापत्तेः । दोषौ बाहू ॥ २५ ॥

प्रकटाण्यक्षाणि ज्ञानेन्द्रियाणि । प्रज्ञा बुद्धिः । प्रकटेति

तद्विशेषणं क्रियाविशेषणं वा ॥ २६ ॥ मूर्धजाः केशास्तं

एव च्छादनं छदिः । कर्णावेव कुण्डलमुक्तादिश्रीयुक्ते

चन्द्रशाले शिरोगृहे । निर्व्यूहाः काष्ठचित्रकाः ॥ २७ ॥

पेटविवरमुदरच्छिद्रम् ॥ २८ ॥ सरमा शुनीव भ्रमणदैर्न्यक-

लहादिकारिणी क्षुत्तया रणितान्तरम् । भाङ्गारो भीषणध्वनिः

॥ २९ ॥ ३० ॥ मर्कटिका प्रसिद्धा कवाटविष्कम्भकाष्ठं वा ।

॥ ३१ ॥ सुधा चूर्णम् । त्वगेव सुधालेपस्तेन मसृणं स्निग्धम् ।

यन्त्राणि घरदृशकटादीनि तेषामिव सन्धीनां संचारो भ्रमणादि-

स्तेषामेव संचारो वा । मनएव सदातन आखुर्मूषकस्तेनोत्खात-

मिव शैथिल्यरजस्वलादिभावमापादितम् ॥ ३२ ॥ स्मितानि

ईषद्वसितान्येव दीपाः । तमः पूरैरज्ञानान्धकारप्रवाहैः ॥ ३३ ॥

वली त्वकशैथिल्यम् । पत्तनं नगरं निवासस्थानमिति यावत् ।

आधयो मानसदुःखानि तान्येव सारः प्राधान्येन भोग्यत्वात्तैर्ग-

हनं दुर्गममरणायमानं वा ॥ ३४ ॥ अक्षाणीन्द्रियाण्येव ऋक्षा

भङ्गाः ॥ ३५ ॥ ३६ ॥ ईहितैश्चेष्टितैर्मनोरथैर्वा । निकृन्तति

२ अत्राणि इति पाठः.

दिनैः कतिपयैरेव कालः सर्वं निकृन्तति ॥ ३७
 रक्तमांसमयस्यास्य सबाह्याभ्यन्तरं मुने ।
 नाशैकधर्मिणो ब्रूहि कैव कायस्य रम्यता ॥ ३८
 मरणावसरे काया जीवं नानुसरन्ति ये ।
 तेषु तात कृतघ्नेषु कैवास्था वद धीमताम् ॥ ३९
 मत्तेभकर्णाग्रचलः कायो लम्बाभ्युभङ्गुरः ।
 न संत्यजति मां यावत्तावदेनं त्यजाम्यहम् ॥ ४०
 पवनस्पन्दतरलः पेलवः कायपल्लवः ।
 जर्जरस्तनुवृत्तश्च नेष्टो मे कटुनीरसः ॥ ४१
 भुक्त्वा पीत्वा चिरं कालं बालपल्लवपेलवाम् ।
 तनुतामेत्य यत्नेन विनाशमनुधावति ॥ ४२
 तान्येव सुखदुःखानि भावाभावमयान्यसौ ।
 भूयोऽप्यनुभवन्कायः प्राकृतो हि न लज्जते ॥ ४३
 सुचिरं प्रभुतां कृत्वा संसेव्य विभवश्रियम् ।
 नोच्छ्रायमेति न स्थैर्यं कायः किमिति पाल्यते ॥ ४४
 जराकाले जरामेति मृत्युकाले तथा मृतिम् ।
 सम एवाविशेषज्ञः कायो भोगिदरिद्रयोः ॥ ४५
 संसाराम्भोधिजटरे तृष्णाकुहरकान्तरे ।
 सुप्तस्तिष्ठति मुक्तेहो मूकोऽयं कायकच्छपः ॥ ४६
 दहनैकार्थयोग्यानि कायकाष्ठानि भूरिशः ।
 संसाराम्भोविहोह्यन्ते कंचित्तेषु नरं विदुः ॥ ४७
 दीर्घदौरात्म्यवलया निपातफलपातया ।
 न देहलतया कार्यं किंचिदस्ति विवेकिनः ॥ ४८

मज्जन्कर्मकोशेषु झटित्येव जरां गतः ।
 न ज्ञायते यात्यचिरात्कः कथं देहदर्दुरः ॥ ४९
 निःसारसकलारम्भाः कायाश्चपलवायवः ।
 रजोमार्गेण गच्छन्तो दृश्यन्ते नेह केनचित् ॥ ५०
 वायोर्दीपस्य मनसो गच्छतो ज्ञायते गतिः ।
 आगच्छतश्च भगवञ्छरीरस्य कदाचन ॥ ५१
 बद्धास्था ये शरीरेषु बद्धास्था ये जगत्स्थितौ ।
 तान्मोहमदिरोन्मत्तान्धिग्धिगस्तु पुनःपुनः ॥ ५२
 नाहं देहस्य नो देहो मम नायमहं तथा ।
 इति विश्रान्तचित्ता ये ते मुने पुरुषोत्तमाः ॥ ५३
 मानावमानबहुला बहुलाभमनोरमाः ।
 शरीरमात्रबद्धास्थं घ्नन्ति दोषदृशो नरम् ॥ ५४
 शरीरश्वभ्रशायिन्या पिशाच्या पेशलाङ्गया ।
 अहंकारचमत्कृत्या छलेन छलिता वयम् ॥ ५५
 प्रज्ञा वराकी सर्वैव कायबद्धास्थयानया ।
 मिथ्याज्ञानकुराक्षस्या छलिता कष्टमेकिका ॥ ५६
 न किंचिदपि दृश्येऽस्मिन्सत्यं तेन हतात्मना ।
 चित्रं दग्धशरीरेण जनता विप्रलभ्यते ॥ ५७
 दिनैः कतिपयैरेव निर्झराम्बुकणो यथा ।
 पतत्ययमयत्नेन जरठः कायपल्लवः ॥ ५८
 कायोऽयमचिरापायो बुद्बुदोऽम्बुनिधाविव ।
 व्यर्थं कार्यपरावर्ते परिस्फुरति निष्फलः ॥ ५९
 मिथ्याज्ञानविकारेऽस्मिन्स्वप्नसंभ्रमपत्तने ।

च्छिनत्ति ॥ ३७ ॥ सबाह्याभ्यन्तरं विमृश्येति शेषः ॥ ३८ ॥
 नानुसरन्ति नानुगच्छन्ति । कृतं पालनपोषणाद्युपकारं घ्नन्ति
 प्रत्युपकाराभावादिति कृतघ्नाः ॥ ३९ ॥ चलश्चपलः । लम्बं
 लम्बमानं यदम्बु जलकणः । संनिधानान्मत्तेभकर्णाग्र एवेति
 गम्यते । भङ्गुरो नश्वरः ॥ ४० ॥ आधिव्याधिकण्टकशतक्षतत्वा-
 ज्जर्जरः शिथिलः । तनुवृत्तः क्षुद्रस्वभावः ॥ ४१ ॥ बालपल्ल-
 वमिव पेलवां मृद्वीं तनुतां कार्श्यम् । पेलवमिति पाठे क्रिया-
 विशेषणम् । आश्रयद्वारा उभयत्रापि योग्यता ॥ ४२ ॥ तानि
 पुनः पुनः पूर्वोपभुक्तान्येव । वीप्सितार्थस्यैव बुद्ध्यारूढस्य सर्व-
 नाम्ना परामर्शाद्विनापि द्विर्वचनं वीप्सा लभ्यते । प्राकृतः पामरः
 ॥ ४३ ॥ संसेव्य संप्राप्य । उच्छ्रायमुपचयमुत्कर्षं वा । स्थैर्यमवि-
 नाशिताम् ॥ ४४ ॥ ४५ ॥ तृष्णैव कुहरकमल्पच्छिद्रम् । सुप्तः सुप्त
 इव मूढः । अतएव मुक्तेह आत्मोद्धारानुकूलेच्छाचेष्टाविधुरोऽत
 एव मूको गुरुपसर्पणेन तत्प्रश्नादिवाग्विकलश्च । कच्छोपलक्षित-
 दुरिन्द्रियैर्दुर्विषयकर्मरसास्वादित्वात्कच्छपः ॥ ४६ ॥ दहनमेवैको-
 ऽर्थो मुख्यं प्रयोजनं तद्योग्यानि । तेषु तेषां मध्ये ॥ ४७ ॥ बलनं
 वलः प्रतानवेष्टनम् । निपातोऽधोगतिस्तत्फलस्तत्पर्यवसितः पातो
 मरणं यस्याः । निपातफलैर्दुश्चरितैः पातो यस्या इति वा ॥ ४८ ॥
 कर्मकोशेषु पङ्काधारेषु विषयपल्लवेषु । कथं कैर्दुर्दशाप्रकारैः ।
 दर्दुरो मेकः ॥ ४९ ॥ निःसारा नीरसाः । काया एव चपला वायवो
 योगः ६

ज्ञप्तापवनाः । रजोमार्गेण राजसप्रवृत्त्या धूलिमात्रपरिशेषेण
 वा धूलिसहितेनाकाशमार्गेणान्यत्र ॥ ५० ॥ अत्र दीपशरीर-
 योग्यागती विनाशोत्पत्ती पूर्वश्लोकादनुकुल्य शरीरस्य नेह
 केनचिज्ज्ञायत इति संबन्धः ॥ ५१ ॥ आस्था सारत्वचिरस्था-
 यित्वसत्यत्वाद्यभिमानः । कण्ठोक्तेऽपि पौनःपुन्ये द्विर्वचनमति-
 शयार्थम् ॥ ५२ ॥ अयमिदंत्वेन घटादिवज्जो देहोऽहं नेति विचार्य
 विश्रान्तचित्ताः । परमात्मनीति शेषः । पुरुषोत्तमाः पुरुषश्रेष्ठाः,
 विष्णुस्वरूपा एवेति वा ॥ ५३ ॥ दोषदृशो दुर्दृष्टयो विशेष्याः ।
 घ्नन्ति मृत्युवशं नयन्ति ॥ ५४ ॥ अहंकारस्य चमत्कृतिर्भोग-
 तृष्णादिः सैव पिशाची । छलेन कपटेन छलिता असारे सार-
 तामापाद्य सारापहारेण प्रतारिताः ॥ ५५ ॥ प्रज्ञा सद्बुद्धिः ।
 वराकी दीना । मिथ्याज्ञानमेव कुराक्षसी । एकिका विवेकादिस्व-
 सहायशून्या ॥ ५६ ॥ यदा दृश्यवर्गे न किंचिदपि सत्यं तदा
 तदन्तःपाति शरीरमपि तथैवेति स्वतएव दग्धप्रायेणासतापि
 शरीरेण जीवसमूहः प्रतार्यते चित्रमाश्रयमेतदित्यर्थः ॥ ५७ ॥
 यदि जनताविप्रलम्भेन कायस्य किंचित्प्रयोजनं स्यात्तदा युज्ये-
 तापि तदपि नास्तीत्याह द्वाभ्याम् ॥ ५८ ॥ कार्याणि सांसारि-
 कधावनान्येव पर आवर्तोऽम्भसां भ्रमः । व्यर्थं स्वार्थशून्यं यथा
 स्यात्तथा निःफलः । परार्थशून्योऽपीत्यर्थः ॥ ५९ ॥ कुतः काया-
 दिदृश्यवर्गस्यासत्यत्वं तत्राह—मिथ्येति । यतो मिथ्याभूतस्याज्ञा-

काये स्फुटतरापाये क्षणमास्था न मे द्विज ॥ ६०
तडित्सु शरदश्रेषु गन्धर्वनगरेषु च ।
स्थैर्यं येन विनिर्णीतं स विश्वसितु विग्रहे ॥ ६१

सततभङ्गुरकार्यपरम्परा-
विजयिजातजयं हठवृत्तिषु ।
प्रबलदोषमिदं तु कलेवरं
तृणमिवाहमपोह्य सुखं स्थितः ॥ ६२

इत्यार्षे श्रीवासिष्ठमहारायायणे वाल्मीकीये वैराग्यप्रकरणे कायजुगुप्सानामाष्टादशः सर्गः ॥ १८ ॥

एकोनविंशः सर्गः १९

श्रीराम उवाच ।

लब्ध्वापि तरलाकारे कार्यभारतरङ्गिणि ।
संसारसागरे जन्म वाल्यं दुःखाय केवलम् ॥ १
अशक्तिरापदस्तृष्णा मूकता मूढबुद्धिदा ।
गृध्रुता लोलता दैन्यं सर्वं वाल्ये प्रवर्तते ॥ २
रोषरोदनरौद्रासु दैन्यजर्जरितासु च ।
दशासु बन्धनं वाल्यमालानं करिणामिव ॥ ३
न मृतौ न जरारोगे न चापदि न यौवने ।
ताश्चिन्ताः परिक्रन्तन्ति हृदयं शैशवेषु याः ॥ ४
तिर्यग्जातिसमारम्भः सर्वैरेवावधीरितः ।
लोलो बालसमाचारो मरणादपि दुःखदः ॥ ५

नस्य विकार इत्यर्थः । स्वप्नसंभ्रमनगरतुल्ये । अथवा स्वाप्नभ्रान्तीनामाधारे । शरीरेणैव स्वप्नदर्शनात् । 'स्वै शरीरे यथाकामं परिवर्तते' इति श्रुतेः । नगरस्य नागरिकव्यापारतुल्यसत्ताकत्वादित्यर्थः ॥ ६० ॥ विश्वसितु विश्वासं करोतु । विग्रहे देहे ॥ ६१ ॥ हठवृत्तिषु भङ्गुरताशैष्ये स्वस्वोत्कर्षख्यापनाय बलात्प्रवृत्तेषु पदार्थेषु मध्ये सततभङ्गुरकार्यसमूहविजयिनो येये तडिच्छरदभ्रादयस्तेभ्योऽपि जातजयं लब्ध्वोत्कर्षम् । तत्कुतस्तत्राह-प्रबलदोषमिति । नाशहेतुदोषसामग्रीबाहुल्यादित्यर्थः । अपोह्य तुच्छबुद्ध्या निरस्य ॥ ६२ ॥ इति श्रीवासिष्ठमहारायायणतात्पर्यप्रकाशे वैराग्यप्रकरणे अष्टादशः सर्गः ॥ १८ ॥

अज्ञानक्षुत्पारोगाशौचचापलदूषितम् ।

तिर्यग्जन्तुसमावस्थं वाल्यमप्यत्र निन्द्यते ॥ १ ॥

ननु न देहस्य सर्वा अवस्था दुःखरूपास्तद्वाल्यस्य सर्वजनस्पृहणीयतया रम्यतरत्वात् तद्यथा महाराजो वा महाब्राह्मणो वा महाकुमारो वा अतिप्रीमानन्दस्य गला शयीत' इति श्रुत्यापि वाल्यस्यानन्दबहुलप्रतिपादनादित्याशङ्क्य विस्तरेण तस्यानर्थबहुलतां प्रपञ्चयितुं प्रतिजानीते-लब्ध्वापीति । कार्यभारैर्नानाकर्तव्याभिनिवेशैः । प्रकृत्यादिलात्तृतीया । धान्येन धनवानितिवत्तद्धितप्रकृत्यर्थे अभेदेनान्वयः । तरला अस्थिरा आकाराश्चतुर्विधशरीराणि यस्मिन् । अन्यत्र चञ्चलस्वभावे संसारसागरे जन्म मनुष्यजन्म । वाल्यं केवलं दुःखायैव लभते जन्तुरिति शेषः ।

१ 'विनिर्णीतं' इति पाठः.

प्रतिविम्बघनाज्ञानं नानासंकल्पपेलवम् ।
बाल्यमालूनसंशीर्णं मनः कस्य सुखावहम् ॥ ६
जलबह्वनिलाजस्रजातभीत्या पदे पदे ।
यद्भयं शैशवेऽबुद्ध्या कस्यापदि हि तद्भवेत् ॥ ७
लीलासु दुर्विलासेषु दुरीहासु दुराशये ।
परमं मोहमाधत्ते बालो बलवदापतन् ॥ ८
विकल्पकल्पितारम्भं दुर्विलासं दुरास्पदम् ।
शैशवं शासनायैव पुरुषस्य न शान्तये ॥ ९
ये दोषा ये दुराचारा दुष्कमा ये दुराधयः ।
ते सर्वे संस्थिता बाल्ये दुर्गते इव कौशिकाः ॥ १०
बाल्यं रम्यमिति व्यर्थबुद्ध्यः कल्पयन्ति ये ।
तान्मूर्खपुरुषान्ब्रह्मन्धिगस्तु हतचेतसः ॥ ११

अपिना मनुष्यजन्मनोऽतिदौर्लभ्यं द्योत्यते । तथाच श्रुतिः 'ततो वै तदुर्निष्प्रपतरम्' इति ॥ १॥ प्रतिज्ञातार्थं प्रपञ्चयति-अशक्तिरित्यादिना । गृध्रुता सामिलापता । तृष्णा भक्षणादिविषये । गृध्रुता क्रीडाकौतुकादिविषये तदलाभे दैन्यमिति भेदः ॥ २ ॥ चकारोऽनुक्तानन्तदुर्दशासमुच्चयार्थः । बन्धनम् । अधिकरणे ल्युट् । आलानं गजबन्धनस्तम्भः ॥ ३ ॥ जरारोगे । समाहारद्वन्द्वे एकवद्भावः । तास्तादृश्यः । परितः कृन्तन्ति छिन्दन्तीव पीडयन्ति । याः यादृश्यः ॥ ४ ॥ तिर्यग्जातयः पश्चादयस्तेः सम आरम्भो यस्य । अवधीरितो भर्त्सितः ॥ ५ ॥ पुरःस्थितं प्रतिविम्बमिव स्फुटं घनं निविडं अज्ञानं प्रतिक्षणं चित्ते तत्तद्विषयप्रतिविम्बनैर्वा घनानि बहुलानि भ्रान्तिज्ञानानि यस्मिन् । अतएव नानासंकल्पैः पेलवं मृदु । तुच्छमिति यावत् । तत्तत्संकल्पितविषयालाभादालूनं सर्वतश्छिन्नमिव संशीर्णमिव सदा दुःखितं मनो यस्मिन् ॥ ६ ॥ भयं लक्षणया दुःखं मुख्यमेव वा । भयादपि भयान्तरोत्पत्तेः । अबुद्ध्याऽज्ञानेन । हिशब्दोऽप्यर्थः ॥ ७ ॥ सामान्यविशेषाभ्यां बुद्ध्यबुद्धिपूर्वकत्वाभ्यां कायिकत्वेन मानसत्वेन च लीलादीनां भेदः । मोहं सारताम्रमम् ॥ ८ ॥ निष्फलेऽपि कर्मणि बालप्रमत्तादिवचनादपि कौतूहलेन कल्पितमहारम्भम् । दुरासदं दुष्प्रतिष्ठम् । शासनाय गुर्वादिकृतकशाताडनादिदुःखायैव न विश्रान्तये ॥ ९ ॥ दुष्कमा दुरुत्तराः । कौशिका वायसारातयः ॥ १० ॥ यच्छङ्कितं बाल्यं रम्यतरमिति तत्राह-बाल्यमिति ।

२ 'दुर्गते इव' इति पाठः.

यत्र दोलाकृति मनः परिस्फुरति वृत्तिषु ।
 त्रैलोक्याऽभ्यमपि तत्कथं भवति तुष्टये ॥ १२
 सर्वेषामेव सत्वानां सर्वावस्थाभ्य एव हि ।
 मनश्चञ्चलतामेति बाल्ये दशगुणं मुने ॥ १३
 मनः प्रकृत्यैव चलं बाल्यं च चलतां वरम् ।
 तयोः संश्लिष्यतोस्त्राता क इवान्तः कुचापले ॥ १४
 स्त्रीलोचनैस्तडित्पुञ्जैर्ज्वालाजालैस्तरङ्गकैः ।
 चापलं शिक्षितं ब्रह्मञ्छैशवाक्रान्तचेतसः ॥ १५
 शैशवं च मनश्चैव सर्वास्वेव हि वृत्तिषु ।
 भ्रातराविव लक्ष्येते सततं भङ्गुरस्थिती ॥ १६
 सर्वाणि दुःखभूतानि सर्वे दोषा दुराधयः ।
 बालमेवोपजीवन्ति श्रीमन्तमिव मानवाः ॥ १७
 नवं नवं प्रीतिकरं न शिशुः प्रत्यहं यदि ।
 प्राप्नोति तदसौ याति विषवैषम्यमूर्च्छनाम् ॥ १८
 स्तोकेन वशमायाति स्तोकेनैति विकारिताम् ।
 अमेध्य एव रमते बालः कौलेयको यथा ॥ १९
 अजस्रवाष्पवदनः कर्दमाक्तो जडाशयः ।
 वर्षोक्षितस्य तप्तस्य स्थलस्य सदृशः शिशुः ॥ २०
 भयाहारपरं दीनं दृष्टादृष्टाभिलाषि च ।
 लोलबुद्धि वपुर्धत्ते बाल्यं दुःखाय केवलम् ॥ २१
 स्वसंकल्पाभिलषितान्भावानप्राप्य तप्तधीः ।

दुःखमेत्यवलो बालो विनिष्कृत्त इवाशये ॥ २२
 दुरीहालब्धलक्षणाणि बहुवक्रौल्वणानि च ।
 बालस्य यानि दुःखानि मुने तानि न कस्यचित् ॥ २३
 बालो बलवता स्वेन मनोरथविलासिना ।
 मनसा तप्यते नित्यं ग्रीष्मेणेव वनस्थली ॥ २४
 विद्यागृहगतो बालो परामेति कदर्थनाम् ।
 आलान इव नागेन्द्रो विषवैषम्यभीषणाम् ॥ २५
 नानामनोरथमयी मिथ्याकल्पितकल्पना ।
 दुःखायात्यन्तदीर्घाय बालता पेलवाशया ॥ २६
 संहृष्टो भुवनं भोक्तुमिन्दुमादातुमम्बरात् ।
 वाञ्छते येन मौख्येण तत्सुखाय कथं भवेत् ॥ २७
 अन्तश्चित्तेरशक्तस्य शीतातपनिवारणे ।
 को विशेषो महाबुद्धे बालस्योर्वीरुहस्तथा ॥ २८
 उड्डीतुमभिवाञ्छन्ति पक्षाभ्यां क्षुत्परायणाः ।
 भयाहारपरा नित्यं बाला विहगधर्मिणः ॥ २९
 शैशवे गुरुतो भीतिर्मातृतः पितृतस्तथा ।
 जनतो ज्येष्ठवालाच्च शैशवं भयमन्दिरम् ॥ ३०
 सकलदोषदशाविहताशयं
 शरणमप्यविवेकविलासिनः ।
 इह न कस्यचिदेव महामुने
 भवति बाल्यमलं परितुष्टये ॥ ३१

इत्यार्षे श्रीवासिष्ठमहारामायणे वाल्मीकीये वैराग्यप्रकरणे बाल्यजुगुप्सानामैकोनविंशः सर्गः ॥ १९ ॥

श्रुतिस्तु रागादिविक्षेपाप्ररोहे स्वाभाविकात्मसुखाविर्भावसंभाव-
 नार्था न बाल्यरम्यतापरेति भावः ॥ ११ ॥ तदरम्यतामेवोपपा-
 दयति—यत्रेत्यादिना । त्रैलोक्ये अभ्यमममङ्गलं तदपीत्यन्वयः
 ॥ १२ ॥ न केवलं मनुष्याणामेवाभ्यमपि तु सर्वजन्तूनामि-
 त्याह—सर्वेषामिति । मनश्चाञ्चल्यातिशयस्य दुःखातिशयहे-
 तुता प्रसिद्धैवेति भावः ॥ १३ ॥ संश्लिष्यतोर्मिलतोः । कुचापले
 तत्प्रयुक्तानर्थे ॥ १४ ॥ शैशवेनाक्रान्ताचेतसश्चित्तात्सकाशात्
 शिक्षितमभ्यस्तं नूनमित्युत्प्रेक्षा ॥ १५ ॥ भङ्गुरस्थिती । नुम-
 भावश्छान्दसः । चपलस्वभावे ॥ १६ ॥ दुःखभूतानि प्रभूतदुः-
 खानि दुर्व्यसनादीनि ॥ १७ ॥ तत्तदा विषवदुःसहेन वैषम्येण
 चित्तविकारेण । मूर्च्छनां मूर्च्छाम् ॥ १८ ॥ कौलेयकः श्वः ।
 विशेषणानि साधारणानि ॥ १९ ॥ वाष्पमश्रु ऊष्मोद्गमश्च ।
 जडाशयोऽज्ञबुद्धिरचेतनश्च । वर्षोक्षिततप्तभूमावपि बाष्पादयः
 प्रसिद्धाः ॥ २० ॥ भयं च आहारश्च भयाहारौ । दृष्टं संनिहितम्
 अदृष्टमसंनिहितम् । लोले बुद्धिवपुषी यस्य ॥ २१ ॥ भावान्प-
 दार्थान् । विनिष्कृतश्छिन्नः ॥ २२ ॥ दुरीहामिदुःश्वेष्टामिदुष्टमनोर-

थैर्वा लब्धलक्षणाणि प्राप्तास्यदानि । बहुभिर्वैकैरनृजुभिर्विचनोपायै-
 रुल्वणानि क्रूराणि ॥ २३ ॥ २४ ॥ अपरां प्रागुक्तादन्यामपि कद-
 र्थनां पारवश्यकशाघाताद्यनिष्टरम्पराम् ॥ २५ ॥ मिथ्यावस्तुष्वेव
 कल्पिता कल्पना सत्यताबुद्धिर्यस्याम् ॥ २६ ॥ कदाचिद्भोजने-
 च्छया रुदन्बालो भुवनं ते भोजनं दास्यामीति प्रतारणेन सं-
 हृष्टस्तदेव भोक्तुं वाञ्छते वाञ्छतीति प्रसिद्धम् ॥ २७ ॥ अन्त-
 र्मनसि चित्तिः शीतातपादुःखसंवेदनं यस्य । उर्वीरुहो वृ-
 क्षस्य ॥ २८ ॥ उड्डीतुमुड्डीतुम् । इड्डुणाभावश्छान्दसः । पक्षा-
 भ्यां लक्षणया बाहुभ्याम् । विहगधर्मिणः पक्षिसमाः ॥ २९ ॥
 ॥ ३० ॥ सकलामिदोषदशामिर्विहताशयं दूषितान्तःकरणम् ।
 अविवेकलक्षणस्य विलासिनो निरङ्कुशविहारशीलस्य शरणं गृहम् ।
 चिदिति निपातोऽप्यर्थः । एवकारो भिन्नक्रमः । कस्यापि परि-
 तुष्टये सुखाय अलमत्यर्थं नैव भवतीत्यर्थः ॥ ३१ ॥ इति
 श्रीवासिष्ठमहारामायणतात्पर्यप्रकाशे वैराग्यप्रकरणे एकोन-
 विंशः सर्गः ॥ १९ ॥

विंशः सर्गः २०

श्रीराम उवाच ।

वाल्यानर्थमथ त्यक्त्वा पुमानभिहताशयः ।
 आरोहति निपाताय यौवनं संभ्रमेण तु ॥
 तत्रानन्तविलासस्य लोलस्य स्वस्य चेतसः ।
 वृत्तीरनुभवन्त्याति दुःखादुःखान्तरं जडः ॥
 स्वचित्तविलसंस्थेन नानासंभ्रमकारिणा ।
 बलात्कामपिशाचेन विवशः परिभूयते ॥
 चिन्तानां लोलवृत्तीनां ललनानामिवाऽवृत्तीः ।
 अर्पयत्यवशं चेतो वालानामञ्जनं यथा ॥
 तेते दोषा दुरारम्भास्तत्र तं तादृशाशयम् ।
 तद्रूपं प्रतिलुम्पन्ति दुष्टास्तेनैव ये मुने ॥
 महानरकवीजेन संततभ्रमदायिना ।
 यौवनेन न ये नष्टा नष्टा नान्येन ते जनाः ॥
 नानारसमयी चित्रवृत्तान्तनिचयोम्भिता ।
 भीमा यौवनभूर्येन तीर्णा धीरः स उच्यते ॥
 निमेषभासुराकारमालोलघनगर्जितम् ।
 विद्युत्प्रकाशमशिवं यौवनं मे न रोचते ॥
 मधुरं स्वादु तिक्तं च दूषणं दोषभूषणम् ।

लोभद्वेषमदासूयामानमात्सर्यदूषितम् ।

कामाद्यनर्थसदनं यौवनं चात्र निन्द्यते ॥ १ ॥

अस्तु वाल्यमतिमौख्यशक्तिपारतन्त्र्येभ्यो दुःखबहुलं यौवनं
 तु तदभावान्नानाभोगसरञ्जितत्वाच्च सुखहेतुरेवेति स्पृहणीय-
 मेवेत्याशङ्क्य तस्य सुतरामनर्थतां प्रपञ्चयितुमुपक्रमते—वाल्या-
 नर्थमित्यादिना । संभ्रमेण भोगोत्साहेन भ्रान्त्या वक्ष्यमाणकाम-
 पिशाचादिना वा अभिहताशयो दूषितान्तःकरणः । आचतुर्दशवर्षं
 माण्डव्येन मर्यादाकरणान्न तथा वाल्यं निपाताय, यौवनं तु निपा-
 तायैवेति भावः ॥ १ ॥ तत्र यौवने । अनन्ता विलासाश्चेष्टा यस्य ।
 वृत्ती रागद्वेषादिपरिणामान् । जडो मूर्खः ॥ २ ॥ परिभूयते
 विवेकं तिरस्कृत्य वशीक्रियते ॥ ३ ॥ अतएवाऽवशमस्वतन्त्रं
 चेतो ललनानां युवतीनामिव लोलवृत्तीनां चञ्चलस्थितिकानां
 चिन्तानां अवृत्तीः वरणं वृत्तिस्तरोधानं तदभावान् । स्वैरप्रस-
 रानिति यावत् । अर्पयति प्रयच्छति । यथा निध्यादिदर्शनाय
 बालानां करतलेऽर्पितं सिद्धाञ्जनं लोलवृत्तीनां तन्मयनप्रभाणां
 अवृत्तीः अनावरणानि । भूमिशिलादिव्यवधानतिरस्कारेण स्वैरं
 निधिदर्शनसमर्थतामिति यावत् ॥ ४ ॥ तत्र यौवने तादृशाशयं
 कामचिन्तादिवशीकृतचित्तमतएव तद्रूपं तत्प्रायं तं पुरुषं नरका-
 दिहेतुत्वाद्ययत्नेशसाध्यत्वाच्च दुष्टा आरम्भाः स्त्रीघूतकलहादि-
 व्यसनारम्भा येभ्यस्ते तथाविधास्ते ते प्रसिद्धा रागलोभा-
 दिदोषाः प्रतिलुपन्ति विनाशयन्ति । ये दोषास्तेन यौवनेनैव

सुराकल्लोलसदृशं यौवनं मे न रोचते ॥ ९
 असत्यं सत्यसंकाशमचिराद्विप्रलम्भदम् ।
 स्वप्राङ्गनासङ्गसमं यौवनं मे न रोचते ॥ १०
 सर्वस्याग्रे सर्वपुंसः क्षणमात्रमनोहरम् ।
 गन्धर्वनगरप्रख्यं यौवनं मे न रोचते ॥ ११
 इषुप्रपातमात्रं हि सुखदं दुःखभासुरम् ।
 दाहदोषप्रदं नित्यं यौवनं मे न रोचते ॥ १२
 आपातमात्ररमणं सद्भावरहितान्तरम् ।
 वेश्यास्त्रीसंगमप्रख्यं यौवनं मे न रोचते ॥ १३
 ये केचन समारम्भास्ते सर्वे सर्वदुःखदाः ।
 तारुण्ये संनिधिं यान्ति महोत्पाता इव क्षये ॥ १४
 हार्दान्धकारकारिण्या भैरवाकारवानपि ।
 यौवनाज्ञानयामिन्या विभेति भगवानपि ॥ १५
 सुविस्मृतशुभाचारं बुद्धिवैभुर्यदायिनम् ।
 ददात्यतितरामेष भ्रमं यौवनसंभ्रमः ॥ १६
 कान्तावियोगजातेन हृदि दुःस्पर्शवह्निना ।
 यौवने दह्यते जन्तुस्तरुर्दावाग्निना यथा ॥ १७
 सुनिर्मलापि विस्तीर्णा पावन्यपि हि यौवने ।

दुष्टाः । अतिशयं नीता इत्यर्थः ॥ ५ ॥ अतएव महानरकेति ।
 सष्टम् ॥ ६ ॥ रसाः शृङ्गारादयः कदादयो विषयामिलाषा
 दुस्तरजलानि च । प्राचुर्यं मयद् । रागलोभादीनां चोरव्याघ्र-
 सर्पादीनां च चित्रैराश्चर्यहेतुर्भिवृत्तान्तनिचयैरुम्भिता पूरिता भू-
 यौवनारण्यभूमिः ॥ ७ ॥ घनानि बहुलानि गर्जितानीव सामिमा-
 नोक्तयो, घनानां मेघानां गर्जितानि च यस्मिन् । अतएव वि-
 द्युदिव प्रकाशमानम् ॥ ८ ॥ भोगकाले मधुरमतएव स्वादु
 हृद्यं तिक्तं परिणामतः दूषणं निन्दाहेतुदोषाणां भूषणमलंकारा-
 यमाणम् । सुरायाः कल्लोला मदविलासाः ॥ ९ ॥ विप्रल-
 म्भदं वञ्चनप्रदम् ॥ १० ॥ सर्वस्य क्षणमनोहरस्य वस्तुजातस्य
 मध्ये अग्रे अग्रेसरं श्रेष्ठमित्यर्थः । गन्धर्वनगरदर्शनस्य मरणचि-
 ह्वात्तत्पक्षे सर्वस्य वयसोऽग्रे अन्ते इत्यर्थः ॥ ११ ॥ ज्यामुक्त
 इषुर्यावता कालेन लक्ष्यं प्रपतति तावत्कालं सुखदम् ॥ १२ ॥
 रमणं रमणीयम् । सद्भावः शुभचित्तता ॥ १३ ॥ सर्वेषां दुः-
 खदा ये केचन समारम्भास्ते सर्वे इत्यन्वयः । क्षये प्रलये
 ॥ १४ ॥ भैरवाकारवान् भगवानीश्वरोऽपि यौवनयुक्ताज्ञानरा-
 त्रेर्नूनं विभेति, कथमन्यथा सदैव विवेकज्ञानचन्द्रं धारयतीति
 भावः ॥ १५ ॥ भ्रमं भ्रान्तिम् । संभ्रमो मोहः ॥ १६ ॥ दुः-
 स्पर्शः स्पष्टमशक्यः शोकवह्निस्तेन हृदि चित्ते दह्यते ॥ १७ ॥
 दोषमार्जनेन निर्मला । औदार्येण विस्तीर्णा । गुणधानैः पावनी ।

मतिः कलुपतामेति प्रावृषीव तरङ्गिणी ॥ १८
 शक्यते घनकल्लोला भीमा लङ्घयितुं नदी ।
 न तु तारुण्यतरला तृष्णातरलितान्तरा ॥ १९
 सा कान्ता तौ स्तनौ पीनौ ते विलासास्तदाननम् ।
 तारुण्य इति चिन्ताभिर्याति जर्जरतां जनः ॥ २०
 नरं तरलतृष्णार्तिं युवानमिह साधवः ।
 पूजयन्ति न तु चिच्छन्नं जरत्तृणलवं यथा ॥ २१
 नाशायैव मदार्तस्य दोषमौक्तिकधारिणः ।
 अभिमानमहेभस्य नित्यालानं हि यौवनम् ॥ २२
 मनोविपुलमूलानां दोषाशीविषधारिणाम् ।
 शोषरोदनवृक्षाणां यौवनं वत काननम् ॥ २३
 रसकेसरसंवाधं कुविकल्पदलाकुलम् ।
 दुश्चिन्ताचञ्चरीकाणां पुष्करं विद्धि यौवनम् ॥ २४
 कृताकृतकुपक्षाणां हृत्सरस्तीरचारिणाम् ।
 आधिव्याधिविहंगानामालयो नवयौवनम् ॥ २५
 जडानां गतसंख्यानां कल्लोलानां विलासिनाम् ।
 अनपेक्षितमर्यादो वारिधिर्नवयौवनम् ॥ २६
 सर्वेषां गुणसर्गाणां परिरूढरजस्तमाः ।
 अपनेतुं स्थितिं दक्षो विषमो यौवनानिलः ॥ २७
 नयन्ति पाण्डुतां वक्रमाकुलावकरोत्कटाः ।

चकारः शैल्यमाधुर्याद्यनुक्तसमुच्चयार्थः ॥ १८ ॥ तारुण्येन तरला चञ्चला चित्तवृत्तिः । भोगतृष्णया तरलितानि आन्तराणीन्द्रियाणि यस्याम् ॥ १९ ॥ जर्जरतां शैथिल्यम् ॥ २० ॥ तरलास्तृष्णार्तयो यस्मिन् । न केवलं न पूजयन्ति किलवमन्यन्तेऽपीति द्योतनाय तुशब्दः ॥ २१ ॥ मानभङ्गस्तु मनस्विनां मरणोपम इत्यभिप्रेत्याह—नाशायैवेति । अभिमान एव महेभस्तस्य, अथवा अभिमानैर्महेभवत्सद्व्यस्यविवेकिपुरुषस्य । नाशयाधःपाताय । नित्यालानमभीक्ष्णं बन्धनाय स्तम्भः ॥ २२ ॥ इष्टालाभविशोगाभ्यामनन्तर्दाहाच्छोषस्तद्युक्तोदनान्येव वृक्षाः । दोषा एवाशीविषाः सर्पाः । वतेति खेदे ॥ २३ ॥ रस्यते इति रसः सुखलवमकरन्दस्तेन के सुखे विषये सरन्ति प्रसरन्तीति रागादय एव केसरास्तैश्च संवाधं निबिडितम् । दलानि पत्राणि । चञ्चरीका भ्रमराः । पुष्करं पद्मम् ॥ २४ ॥ कृतं पापमकृतं पुण्यं लौकिककार्याणि वा कृताकृतानि पतनहेतुत्वात्कुपक्षाः । आलयो नीडम् ॥ २५ ॥ असंख्यत्वादेव गतसंख्यानां कल्लोलानां विकल्पतरङ्गाणाम् । विलासिनां विलसनशीलानाम् । अनपेक्षितमर्यादोऽनवधिः । अनपेक्षितमनिष्टं जरादिदुःखमेव मर्यादा पर्यवसानभूर्यस्येति वा ॥ २६ ॥ चित्ताकाशे प्रसादप्रकाशविवेकद्वयप्रसरादीनां सर्वेषां गुणानां सृज्यन्ते साधुसंगमसच्छास्त्रप्रयत्नादिभिर्हृत्पाद्यन्त इति सर्गास्तेषाम् । विशेष्यविशेषणभावे कामचारात्परनिपातः । प्रयत्नसहस्रसाधितानामपि सद्गुणानामिति

आरोहन्ति परां कोटिं रूक्षा यौवनपांसवः ॥ २८
 उद्वोध्यति दोषालिं निकुन्तति गुणावलिम् ।
 नराणां यौवन्नोल्लासो विलासो दुष्कृतश्रियाम् ॥ २९
 शरीरपङ्कजरजश्चञ्चलां मतिषट्पदीम् ।
 निबध्नन्मोहयत्येष नवयौवनचन्द्रमाः ॥ ३०
 शरीरखण्डकोद्भूता रम्या यौवनवल्लरी ।
 लग्नमेव मनोभृङ्गं मदयत्युन्नतिं गता ॥ ३१
 शरीरमरुतापोत्थां युवतामृगतृष्णिकाम् ।
 मनोमृगाः प्रधावन्तः पतन्ति विषयावटे ॥ ३२
 शरीरशर्वरीज्योत्स्ना चित्तकेसरिणः सटा ।
 लहरी जीविताम्भोधेर्युवता मे न तुष्टये ॥ ३३
 दिनानि कचिद्येयं फलिता देहजङ्गले ।
 युवता शरदस्यां हि न समाश्वासमर्हथ ॥ ३४
 झटित्येव प्रयात्येव शरीराद्युवताखगः ।
 क्षणेनैवाल्पभाग्यस्य हस्ताच्चिन्तामणिर्यथा ॥ ३५
 यदा यदा परां कोटिमध्यारोहति यौवनम् ।
 वल्गन्ति सज्वराः कामास्तदा नाशाय केवलम् ॥ ३६
 तावदेव विवल्गन्ति रागद्वेषपिशाचकाः ।
 नास्तमेति समस्तैषा यावद्यौवनयामिनी ॥ ३७
 नानाविकारबहुले वराके क्षणनाशिनि ।

यावत् । स्थितिं स्थैर्यमपनेतुं दक्षः समर्थः । अनिलपक्षे गुणसर्गाणां, लतासृष्टतन्तूनां च ॥ २७ ॥ पाण्डुतामिति । विषयवासनोत्थरोगैरित्यर्थः । आकुलैश्चालितैरवकैरुत्कराशुचितृणपर्णादितुल्यैरिन्द्रियैरुत्कटा दुःसहाः । परां कोटिं दोषोत्कर्षमूर्ध्वदेशं च ॥ २८ ॥ दोषाणामालिं समूहम् । दुष्कृतश्रियां पापसंपदां विलासहेतुत्वाद्विलासः ॥ २९ ॥ रजोगुणपरागनिरुद्धविवेकपक्षत्वाद्देहपङ्कज एव चञ्चलां मतिषट्पदीं बुद्धिभ्रमरीमर्यादात्तदभिमानकोशे निबध्नन्मोहयति ॥ ३० ॥ शरीरलक्षणे खण्डके अल्पे वनखण्डे कुञ्जे वा । वल्लरी पुष्पमञ्जरी । मदयति मोहयति । उन्नतिमुत्कर्षमूर्ध्वदेशं च ॥ ३१ ॥ शरीरमेव मरुभूमिस्तत्र कामात्पतापेनोत्थां प्रतिभातां युवता यौवनं सैव मृगतृष्णिका तां प्रति धावन्तः । विषयलक्षणे अवटे गते ॥ ३२ ॥ शरीरमेव शर्वरी रात्रिस्तस्या ज्योत्स्ना चन्द्रिका । चित्तलक्षणस्य केसरिणः सटा स्कन्धलोमः । तेन हि स शोभते । लहरी वीचिमाला ॥ ३३ ॥ येयं युवता सेयं हि यस्माद्देहजङ्गले कतिचिद्दिनानि फलिता संजातफला शरत् शरत्कालः । अचिरादेव क्षयमेष्यतीति भावः । अतोऽस्यां समाश्वासं नार्हथेति खजनान्प्रत्युक्तिः ॥ ३४ ॥ उक्तमेव प्रपञ्चयति—झटितित्यादिभिः षड्भिः ॥ ३५ ॥ परां कोटिमुत्कर्षकाष्टाम् । वल्गन्ति गच्छन्ति । वृद्धिमिति यावत् । सज्वराः संतापाः । पूर्वत्र वीप्सादर्शनात्तदातदेति परिणयेयम् ॥ ३६ ॥ विवल्गन्ति विशेषेण संचरन्ति । यामिनी रात्रिः ॥ ३७ ॥ वि-

कारुण्यं कुरु तारुण्ये म्रियमाणे सुते यथा ॥ ३८
 हर्षमायाति यो मोहात्पुरुषः क्षणभङ्गिना ।
 यौवनेन महामुग्धः स वै नरमृगः स्मृतः ॥ ३९
 मानमोहान्मदोन्मत्तं यौवनं योऽभिलष्यति ।
 अचिरेण स दुर्बुद्धिः पश्चात्तापेन युज्यते ॥ ४०
 ते पूज्यास्ते महात्मानस्त एव पुरुषा भुवि ।
 ये सुखेन समुत्तीर्णाः साधो यौवनसंकटात् ॥ ४१

इत्यार्षे श्रीवासिष्ठमहारामायणे वाल्मीकीये वैराग्यप्रकरणे यौवनगर्हानाम् विंशतितमः सर्गः ॥ २० ॥

एकविंशः सर्गः २१

श्रीराम उवाच ।

मांसपाञ्चालिकायास्तु यन्त्रलोलेऽङ्गपञ्जरे ।
 स्नाय्वस्थिग्रन्थिशालिन्याः स्त्रियाः किमिव शोभनं १
 त्वङ्मांसरक्तवाष्पास्तु पृथक्त्वा विलोचनम् ।
 समालोक्य रम्यं चेत्किं मुधा परिमुह्यसि ॥ २
 इतः केशा इतो रक्तमितीयं प्रमदातनुः ।
 किमेतया निन्दितया करोति विपुलाशयः ॥ ३
 वासोविलेपनैर्यानि लालितानि पुनः पुनः ।
 तान्यङ्गान्यङ्गं लुण्ठन्ति क्रव्यादाः सर्वदेहिनाम् ॥ ४
 मेरुशृङ्गतटोल्लासिगङ्गाजलरयोपमा ।

काराश्रित्तविकारा वाललीलाश्च ॥ ३८ ॥ क्षणभङ्गिना यौवनेन
 मोहाद्यो हर्षमायाति स नरमृगो मनुष्यः सन्नपि पशुरेव । य-
 तोऽसौ महामुग्धः ॥ ३९ ॥ मानमोहादभिमानसहितादज्ञानात् ।
 अभिलष्यति सारबुद्ध्या सज्जते ॥ ४० ॥ सुखेन अहिंसासत्यास्ते-
 यब्रह्मचर्याद्यनुपक्षयेण ॥ ४१ ॥ उत्कृष्टानां महतां मकराणां ग्राहा-
 णामाकरः खनिः । रागादिकल्लोलानां वलेनोलसनशीलम् ।
 हतं निन्दितम् । 'कुत्सितानि कुत्सनैः' इति तत्पुरुषः ॥ ४२ ॥
 ननु वाल्यवार्धक्योर्मौर्ख्याशक्तिभ्यां पुरुषार्थसाधनायोग्यत्वाद्यौ-
 वनस्यापि दोषबहुलत्वान्नास्ति कदापि पुरुषस्य साधनसंपत्त्या पुरु-
 षार्थं प्रत्याशेत्त्याशङ्क्य, न सर्वं यौवनं निन्द्यते किंतु दुर्यौवनमेव,
 सुयौवनं तु पुरुषार्थपर्यवसितमेवेति लक्षणैस्तद्दर्शयंस्तस्य दु-
 र्लभतामाह—विनयेति । आर्याः पूज्या जना मुनिजना आस्पदं
 स्थानं यस्य, आर्यजनानां साधूनामास्पदमावासस्थानवद्विश्रान्ति-
 दमिति वा । गुणैः शान्तिदान्यादिभिः । जगति संसारे । हिश-
 ब्दोऽप्यर्थः । इहास्मिन्मनुष्यजन्मन्यपि सुदुर्लभं किमन्यत्रेत्यर्थः ।
 अम्बरगं काननं नन्दनवनम् । तत्पक्षे वीन् पक्षिणो नयन्ति प्राप-
 यन्ति स्वसंनिधिमिति विनयाः कल्पवृक्षास्तैर्भूषितम् । आर्यजना
 देवास्तेषामास्पदम् । अतएव करुणया दयया ऊर्जितम् । गुणैः
 फलपुष्पसमृद्धादिभिः कल्पलतागुणैरावलितं वैष्टितमिति वा । इह
 भुवि सुदुर्लभमिति योज्यम् ॥ ४३ ॥ इति श्रीवासिष्ठमहारामा-

सुखेन तीर्यतेऽम्भोधिरुत्कृष्टमकराकरः ।
 न कल्लोलवलोल्लासि सदोषं हतयौवनम् ॥ ४२
 विनयभूषितमार्यजनास्पदं
 करुणयोज्ज्वलमावलितं गुणैः ।
 इह हि दुर्लभमङ्गं सुयौवनं
 जगति काननमम्बरगं यथा ॥ ४३

दृष्टा यस्मिन्स्तने मुक्ताहारस्योल्लासशालिता ॥ ५
 श्मशानेषु दिगन्तेषु स एव ललनास्तनः ।
 श्वभिरास्वाद्यते काले लघुपिण्ड इवान्धसः ॥ ६
 रक्तमांसास्थिदिग्धानि करभस्य यथा वने ।
 तथैवाङ्गानि कामिन्यास्तां प्रत्यपि हि को ग्रहः ॥ ७
 आपातरमणीयत्वं कल्पते केवलं स्त्रियाः ।
 मन्ये तदपि नास्त्यत्र मुने मोहैककारणम् ॥ ८
 विपुलोल्लासदायिन्या मदमन्मथपूर्वकम् ।
 को विशेषो विकारिण्या मदिरायाः स्त्रियास्तथा ९

यणतात्पर्यप्रकाशे वैराग्यप्रकरणे विंशतितमः सर्गः ॥ २० ॥
 प्रत्यक्षनरकत्रातनिष्पन्ननिखिलाङ्गिकाः ।

स्त्रियोऽप्यत्र विनिन्द्यन्ते पुंसां नरकजन्मदाः ॥ १ ॥
 येषु स्त्रीपिण्डेषु यूनां रमणीयताभ्रमस्तेषां स्वरूपं विविच्य दर्श-
 यितुमुपक्रमते—मांसेत्यादिना । स्नायवः शिराः । ग्रन्थनं ग्रन्थि-
 स्तेन शालिन्याः शोभनाया मांसमय्याः पाञ्चालिकायाः प्रति-
 मायाः स्त्रियाः शकटादियन्त्रमिव लोले चञ्चले अङ्गपञ्जरे शोभन-
 मिव यन्मन्यन्ते तत्किम् । न किञ्चिदित्यर्थः ॥ १ ॥ उक्तमेव प्र-
 पञ्चयिष्यन्प्रथमं यूनां यत्र नेत्रे विलासविभ्रमस्तत्र विवेके अशो-
 भनतां दर्शयति—त्वगिति । समाहारद्वन्द्वः । रम्यं चेत्सर्जस्व ।
 किं मुधेति । नोचेदिति शेषः । मुधा व्यर्थम् ॥ २ ॥ विपुला-
 शयो विवेकविस्तीर्णबुद्धिः ॥ ३ ॥ अङ्गेति कोमलामन्त्रणे । लु-
 ण्ठन्ति उपव्रन्ति । क्रव्यादा मांसाशिनो गृध्रगोमायादयः ॥ ४ ॥
 रयः प्रवाहः । मुक्ताहारस्य उल्लासशालिता शोभा यस्मिन्स्तने
 दृष्टा स एव ललनास्तन इत्युत्तरेण संबन्धः ॥ ५ ॥ आस्वाद्यते
 रुच्या भक्ष्यते । अन्धस ओदनस्य ॥ ६ ॥ दिग्धान्युपचितानि
 ॥ ७ ॥ अविचारजं ज्ञानमापातं पतनावधीति वा । कल्पते यु-
 ज्यते । यतो मोहैककारणं चित्तविभ्रमैकनिमित्तकं तत् । नहि
 तथाविधं शुक्तिरजताद्यस्तीति भावः ॥ ८ ॥ विकारिण्याः स्वतः
 १ मौग्ध्याशक्तिभ्यां इति पाठः । ४ सज्जस्वेति फलितार्थकथनम् ।

ललनालानसंलीना मुने मानवदन्तिनः ।
 प्रबोधं नाधिगच्छन्ति दृढैरपि शमाङ्कुशैः ॥ १०
 केशकज्जलधारिण्यो दुःस्पर्शा लोचनप्रियाः ।
 दुष्कृताग्निशिखा नार्यो दहन्ति तृणवन्नरम् ॥ ११
 ज्वलतामतिदूरेऽपि सरसा अपि नीरसाः ।
 स्त्रियो हि नरकाग्नीनामिन्धनं चारु दारुणम् ॥ १२
 विकीर्णाकारकवरी तरत्तारकलोचना ।
 पुर्णेन्दुविम्बवदना कुसुमोत्करहासिनी ॥ १३
 लीलाविलोलपुरुषा कार्यसंहारकारिणी ।
 परं विमोहनं बुद्धेः कामिनी दीर्घयामिनी ॥ १४
 पुष्पाभिराममधुरा करपल्लवशालिनी ।
 भ्रमराक्षिविलासाढ्या स्तनस्तवकधारिणी ॥ १५
 पुष्पकेसरगौराङ्गी नरमारणतत्परा ।
 ददात्युन्मत्तवैवश्यं कान्ता विषलता यथा ॥ १६
 सत्कार्योन्मत्तासमात्रेण भुजङ्गदलनोत्कया ।
 कान्तयोद्भियते जन्तुः करभ्येवोरगो विलात् ॥ १७
 कामनाम्ना किरातेन विकीर्णा मुग्धचेतसाम् ।
 नार्यो नरविहंगानामङ्गबन्धनवागुराः ॥ १८
 ललनाविपुलालाने मनोमत्तमतंगजः ।
 रतिशृङ्खलया ब्रह्मन्वद्वस्तिष्ठति मूकवत् ॥ १९
 जन्मपल्वलमत्स्यानां चित्तकर्दमचारिणाम् ।

कामकिष्वादिविकारवत्याः स्खलनकलहादिविकारिण्या वा ॥९॥
 सम्यग्लीना मदमोहात्सुप्तप्रायाः । प्रबोधं विवेकजागरणम् ॥१०॥
 नार्यः स्त्रियः दुष्कृताग्नीनां शिखा ज्वालाः । तदेव तद्धर्मैरुपपा-
 दयति—केशेति । केशा एव कज्जलानि, केशान्कज्जलानि च धार-
 यितुं शीलं यासाम् । दुःस्पर्शाः स्पष्टमशक्याः । लोचनप्रियाः
 प्रियदर्शनाः । अतएव हि नरं तृणवद्दहन्ति ॥ ११ ॥ अति-
 दूरे संयमिन्यां दारुणं यथास्यात्तथा ज्वलतामपि नरकाग्नीनामि-
 हत्या अपि नार्यश्चाह इन्धनमिति कार्यकारणतः सरसा अपि नी-
 रसा इति स्वतश्च विरोधाभासः । अथवा दारुणमित्यपीन्धनविशे-
 षणमेव । तथाच तत्रापि स्वतएव विरोधाभासः । परिहारस्तु वा-
 सनादुष्टत्वात् सरसाः आपाततः, नीरसाः परमार्थतः । एवं चारु
 आपाततः, दारुणं फलत इति ॥१२॥ यामिन्या आकारोऽन्ध-
 कारः सएव, सइव वा कवरी केशपाशो यस्याः । तरन्त्यो भ्रम-
 न्यस्तारका नक्षत्राण्येव लोचनानि तानीव च तरत्तारके, चलत्क-
 नीनिके वा लोचने यस्याः । एवमिन्दुविम्बमेव, इन्दुविम्बमिव वा
 वदनं यस्याः । कुसुमोत्कर एव, कुसुमोत्कर इव वा हासोऽस्या
 अस्तीति विग्रहः ॥ १३ ॥ शृङ्गारलीलामिर्विलोलाः पुरुषा य-
 स्याम् । अतएव तेषां कार्याणामवश्यकर्तव्यानां धर्मविवेकवैरा-
 ग्यादीनां संहारस्य कारिणी । दीर्घयामिनीव व्यर्थमायुर्विनाशायेति
 भावः ॥ १४ ॥ न केवलं पुरुषार्थविधातिता अपिल्वनर्थहेतुता-

पुंसां दुर्वासनारज्जुर्नारी वडिशपिण्डिका ॥ २०
 मन्दुरं च तुरङ्गाणामालानमिव दन्तिनाम् ।
 पुंसां मन्त्र इवाहीनां बन्धनं वामलोचना ॥ २१
 नानारसवती चित्रा भोगभूमिरियं मुने ।
 स्त्रियमाश्रित्य संयाता परामिह हि संस्थितिम् ॥ २२
 सर्वेषां दोषरत्नानां सुसमुद्रिकयाऽनया ।
 दुःखशृङ्खलया नित्यमलमस्तु मम स्त्रिया ॥ २३
 किं स्तनेन किमक्षणा वा किं नितम्बेन किं भ्रुवा ।
 मांसमात्रैकसारेण करोम्यहमवस्तुना ॥ २४
 इतो मांसमितो रक्तमितोऽस्थीनीति वासरैः ।
 ब्रह्मन्कतिपयैरेव याति स्त्री विशारुताम् ॥ २५
 यास्तात पुरुषैः स्थूलैर्ललिता मनुजैः प्रियाः ।
 ता मुने प्रविभक्ताङ्ग्यः स्वपन्ति पितृभूमिषु ॥ २६
 यस्मिन्धनतरस्त्रेहं मुखे पत्राङ्कुराः स्त्रियः ।
 कान्तेन रचिता ब्रह्मन्पीयते तेन जङ्गले ॥ २७
 केशाः श्मशानवृक्षेषु यान्ति चामरलेखिकाम् ।
 अस्थीन्युडुवदाभान्ति दिनैरवनिमण्डले ॥ २८
 पिबन्ति पांसवो रक्तं क्रव्यादाश्चाप्यनेकशः ।
 चर्माणि च शिवा भुङ्क्ते खं यान्ति प्राणवायवः ॥ २९
 इत्येषा ललनाङ्गानामचिरेणैव भाविनी ।
 स्थितिर्मया वः कथिता किं भ्रान्तिमनुधावथ ॥ ३०

पीत्याह—पुष्पेत्यादिद्वाभ्याम् । भ्रमरा इव, भ्रमरा एव वा अक्षि-
 विलासास्तैराढ्या । एवं स्तनावेव स्तनाविव ॥१५॥ पुष्पकेसरैः
 पुष्पकेसराणीव वा । उन्मत्तानां कामोन्मादात्स्वसेविनां मूर्खाणां
 मूर्च्छामरणादिवैवश्यं ददाति ॥१६॥ करभ्यत्र भङ्गुकी । सा हि
 विलस्थान्सर्पादीन्श्वासवलेनाकृष्य भक्षयतीति प्रसिद्धम् । तथा
 सत्कार्यैरलीकसत्कारैरुच्छ्वास आश्वासनं तावन्मात्रेण भुजङ्गानां
 विटानां दलने वित्तचित्तापहारेण विनाशे सोत्कण्ठया कान्तया
 जन्तुरुद्भियते । वशीक्रियत इत्यर्थः ॥१७॥ विकीर्णाः प्रसारिताः ।
 वागुरा जालानि ॥ १८ ॥ १९ ॥ वडिशं मत्स्यवेधनकण्टकस्त-
 त्रत्या पिष्टपिण्डिका ॥२०॥ मन्दुरं मन्दुरा वाजिशाला ॥२१॥
 इयं भोगभूमिर्ब्रह्माण्डलक्षणा इह संसारे परां दृढां संस्थितिं चि-
 रस्थितिं संयाता प्राप्ता ॥ २२ ॥ सुसमुद्रिकया दृढसंपुटि-
 कया । अलं पर्याप्तम् । प्रयोजनं नास्तीत्यर्थः ॥ २३ ॥ अव-
 स्तुना तुच्छेन ॥ २४ ॥ विशारुतां विशीर्णताम् ॥ २५ ॥
 स्थूलैरसूक्ष्मदर्शिभिः । ललिता ललिताः । पितृभूमिषु श्मशा-
 नेषु ॥ २६ ॥ कर्पूरगोरोचनचन्दनादिकृतास्तिलकरचनाविशेषाः
 पत्राङ्कुराः । पीयते शुष्यते । 'पै शोषणे' । अकर्मकलाद्भावे
 लः ॥ २७ ॥ स्त्रियः केशाः लेख उल्लेख उत्प्रेक्षा सैव लेखिका
 ताम् । भस्मधूसरत्वाज्जीर्णचामरवदुत्प्रेक्ष्यतां यान्ति । उडु-
 वन्नक्षत्रवत् ॥ २८ ॥ पिबन्ति शोषयन्ति । पांसवो धूलयः ।
 क्रव्यं मांसमदन्तीति क्रव्यादा अनेकशः सन्तीति शेषः ।
 शिवा सृगाली ॥ २९ ॥ स्थितिः परिणतिः ॥ ३० ॥

भूतपञ्चकसंघट्टसंस्थानं ललनाभिधम् ।
 रसादभिषतत्वेतत्कथं नाम धियान्वितः ॥ ३१
 शाखाप्रतानगहना कट्फलमालिनी ।
 सुतालोत्तालतामेति चिन्ता कान्तानुसारिणी ॥ ३२
 कान्दिग्भूततया चेतो धनगर्थान्धमाकुलम् ।
 परं मोहमुपादत्ते यूथभ्रष्टमृगो यथा ॥ ३३
 शोच्यतां परमां याति तरुणस्तरुणीपरः ।

निवद्धः करिणीलोलो विन्ध्यखाते यथा गजः ॥ ३४
 यस्य स्त्री तस्य भोगेच्छा निःस्त्रीकस्य क भोगभूः ।
 स्त्रियं त्यक्त्वा जगत्त्यक्तं जगत्त्यक्त्वा सुखी भवेत् ॥
 आपातमात्ररमणेषु सुदुस्तरेषु
 भोगेषु नाहमलिपक्षतिचञ्चलेषु ।
 ब्रह्मत्रमे मरणरोगजरादिभीत्या
 शाम्याम्यहं परमुपैमि पदं प्रयत्नात् ॥ ३६

इत्यार्षे श्रीवासिष्ठमहारामायणे वाल्मीकीये वैराग्यप्रकरणे स्त्रीजुगुप्सानामैकविंशतितमः सर्गः ॥ २१ ॥

द्वाविंशः सर्गः २२

श्रीराम उवाच ।

अपर्याप्तं हि बालत्वं बलात्पिबति यौवनम् ।
 यौवनं च जरा पश्चात्पश्य कर्कशतां मिथः ॥ १
 हिमाशनिरिवाम्भोजं वात्येव शरदम्बुकम् ।
 देहं जरा नाशयति नदी तीरतरुं यथा ॥ २
 जर्जरीकृतसर्वाङ्गी जरा जरटरूपिणी ।
 विरूपतां नयत्याशु देहं विषलवो यथा ॥ ३
 शिथिलादीर्णसर्वाङ्गं जराजीर्णकलेवरम् ।
 समं पश्यन्ति कामिन्यः पुरुषं करभं यथा ॥ ४
 अनायासकदर्थिन्या गृहीते जरसा जने ।
 पलाय्य गच्छति प्रज्ञा सपत्न्येवाहताङ्गना ॥ ५

संघट्टनं संघट्टस्तकृतं संस्थानं संनिवेशम् । रसाद्रागद्वियान्वितो
 बुद्धिमान्कथमभिषततु । 'अहं कृत्यतृचश्च' इति चकारेण
 लोडपि समुच्चीयत इति केचित् ॥ ३१ ॥ पारलौकिकं दुःखं कटुफ-
 लमैहिकशोकरागादिकं त्वीषत्सुखलवमिश्रत्वात्कटुम्लम् । सुता-
 लेत्यारण्यकलताविशेषः । तत्पक्षे शलाघ्ननां कटुता, वानाना-
 मम्लता । उत्तालतामूर्ध्वं विस्तीर्णताम् ॥ ३२ ॥ आकुलमुक्तचि-
 न्तयेति गम्यते । अतएव घनेन निविडेन गर्धेन धनाभिलाषेणा-
 न्धम् । कां दिशं गमिष्यामि क धनं लप्स्यामीत्येवंभूततया चेतो-
 मोहमुपादत्ते ॥ ३३ ॥ खाते गर्ते ॥ ३४ ॥ भवनं भूः संभवः ॥ ३५ ॥
 पक्षतिः पक्षमूलम् । मरणजन्मजरादिभीत्या भोगेष्वाहं न रमे इति
 संबन्धः । शाम्याम्युपरतोऽस्मि । उपैमीति वर्तमानसामीप्ये
 वर्तमानवत् ॥ ३६ ॥ इति श्रीवासिष्ठमहारामायणतात्पर्य-
 प्रकाशे वैराग्यप्रकरणे एकविंशतितमः सर्गः ॥ २१ ॥

शोकमोहवियोगार्तिविषादगदसंकुलम् ।

चिन्तापरिभवस्थानं वृद्धत्वमिह निन्द्यते ॥ १ ॥

ननु कामादिदोषप्रावल्यान्मास्तु यौवने सुखं वृद्धावस्थायां तु
 तदुपशान्तौ विनीतैः पुत्रपौत्रादिभिर्गृहे सेव्यमानस्य बहुतरं सुखं
 भविष्यतीत्याशङ्क्य तत्र दुःखस्थानानामानन्त्यं विस्तरेण विवक्षुः
 प्रथमं 'स्वकुलप्राप्तिसर्पाणां दया परकुले कुतः' इति न्यायेन कर्क-

१ दम्बुजं इति पाठः.

दासाः पुत्राः स्त्रियश्चैव बान्धवाः सुहृदस्तथा ।
 हसन्त्युन्मत्तकमिव नरं वार्धककम्पितम् ॥ ६
 दुष्प्रेक्ष्यं जरटं दीनं हीनं गुणपराक्रमैः ।
 गृध्रो वृक्षमिवादीर्घं गर्धो ह्यभ्येति वृद्धकम् ॥ ७
 दैन्यदोषमयी दीर्घा हृदि दाहप्रदायिनी ।
 सर्वापदामेकसखी वार्धके वर्धते स्पृहा ॥ ८
 कर्तव्यं किं मया कष्टं परत्रेत्यतिदारुणम् ।
 अप्रतीकारयोग्यं हि वर्धते वार्धके भयम् ॥ ९
 कोऽहं वराकः किमिव करोमि कथमेव च ।
 तिष्ठामि मौनमेवेति दीनतोदेति वार्धके ॥ १०
 कथं कदा मे किमिव स्वादु स्याद्भोजनं जनात् ।

शतमलमाह-अपर्याप्तमिति । अपर्याप्तसंपूर्णकीडाकौतुकाद्यभि-
 लाषे । पिबति ग्रसति । यौवनं च ह्यादिभोगाभिलाषे अपर्याप्तमि-
 ति योज्यम् ॥ १ ॥ पामराणां परमप्रेमास्पदसुखायतनस्य देहस्यैव
 शिथिलीकरणे क तत्र सुखप्रत्याशेत्याह—हिमाशनिरिवेत्यादि-
 ना । हिममशनिरिवैजमिवेति हिमाशनिः । अम्बुकमम्बुकणं तृणा-
 ग्रस्थमिति यावत् ॥ २ ॥ जरटरूपिणीलौतप्रेक्षिकम् । यदि स्वयं
 तथा न स्यात्कथमन्यास्तथा कुर्यादिति । विषलवो भुक्त इति
 शेषः ॥ ३ ॥ समशब्दोऽत्र सर्वपर्यायः । कामिन्यो जराजीर्ण-
 कलेवरं सर्वं पुरुषं करभं उष्ट्रं यथा तथा पश्यन्ति । तदेवोपपा-
 दयति—शिथिलेति । शिथिलान्यादीर्णानि सर्वाङ्गानि यस्य तम्
 ॥ ४ ॥ अनायासेन विनैवायासम् । कदर्थयितुं दैन्यं प्रापयितुं
 शीलं यस्याः । आहता परिभूता ॥ ५ ॥ उन्मत्तकमिति कुत्सायां
 कन् ॥ ६ ॥ आदीर्घमतिदीर्घम् । गर्धोऽभिलाषातिशयः ।
 वृक्षपक्षे सफलशाखाविटपविस्तारेण परेषां पक्ष्यन्तराणामाक्रमै-
 राक्रमणैः ॥ ७ ॥ दैन्यदोषप्रचुरा ॥ ८ ॥ कष्टमिति दौर्मनस-
 द्योतको निपातः ॥ ९ ॥ कोऽहमित्यादिदीनताया एवोल्लेखः ।
 किंकर्तव्यशब्दौ साध्यसाधनचिन्तापरौ ॥ १० ॥ वार्धके जनान्प्राप्य ।
 एषा उक्तलक्षणा अपरापि जरा चेतो दहतीति संबन्धः । इह पूर्व-

२ जनादिति ल्यब्लोपे पञ्चमी.

इत्यजस्रं जरा चैषा चेतो दहति वार्धके ॥ ११ ॥
 गर्धोऽभ्युदेति सोल्लासमुपभोक्तुं न शक्यते ।
 हृदयं दह्यते नूनं शक्तिदौस्थ्येन वार्धके ॥ १२ ॥
 जराजीर्णवकी यावत्कायक्लेशापकारिणी ।
 रौति रोगोरगाकीर्णा कायद्रुमशिरःस्थिता ॥ १३ ॥
 तावदागत एवाशु कुतोऽपि परिदृश्यते ।
 घनान्ध्यतिमिराकाङ्क्षी मुने मरणकौशिकः ॥ १४ ॥
 सायंसंध्यां प्रजातां वै तमः समनुधावति ।
 जरां वपुषि दृष्ट्वैव मृतिः समनुधावति ॥ १५ ॥
 जराकुसुमितं देहद्रुमं दृष्ट्वैव दूरतः ।
 अध्यापतति वेगेन मुने मरणमर्कटः ॥ १६ ॥
 शून्यं नगरमाभाति भाति च्छिन्नलतो द्रुमः ।
 भाल्यनावृष्टिमान्देशो न जराजर्जरं वपुः ॥ १७ ॥
 क्षणान्निगिरणायैव कासकणितकारिणी ।
 गृध्रीवामिपमादत्ते तरसैव नरं जरा ॥ १८ ॥
 दृष्ट्वैव सोत्सुकेवाशु प्रगृह्य शिरसि क्षणम् ।
 प्रलुनाति जरा देहं कुमारी कैरवं यथा ॥ १९ ॥
 सीत्कारकारिणी पांसुपरुषा परिजर्जरम् ।
 शरीरं शातयत्येषा वात्येव तरुपल्लवम् ॥ २० ॥
 जरसोपहतो देहो धत्ते जर्जरतां गतः ।
 तुषारनिकराकीर्णपरिस्लानाम्बुजश्रियम् ॥ २१ ॥
 जरा ज्योत्स्नोदितैवेयं शिरःशिखरिपृष्ठतः ।
 विकासयति संरब्धं वातकासकुमुद्वती ॥ २२ ॥
 परिपक्वं समालोक्य जराक्षारविधूसरम् ।

श्लोके च इवशब्दो विषयविसंवादद्योतनार्थः ॥ ११ ॥ भोक्तुं शक्तौ
 जराशक्तिस्तच्छक्तौ भोक्तुमशक्तिरित्यादिशक्तिदौस्थ्यम् ॥ १२ ॥
 कायस्य क्लेशैः पीडनैरपकारिणी । वक्या अपि स्वाश्रयद्रुमपीड-
 कत्वं प्रसिद्धम् । रोगलक्षणेनोरगेणाकीर्णा ग्रस्ता यावद्रौति रो-
 दिति तावन्मरणकौशिकः कुतोऽप्यागत एव दृश्यत इति संबन्धः
 ॥ १३ ॥ घनमान्ध्यं मूर्च्छा तदेव तिमिरमन्धकारः ॥ १४ ॥
 पूर्वार्धाथो दृष्टान्तः । प्रजातां संभूताम् ॥ १५ ॥ अधि उपर्या-
 पतति तद्विनाशयेति भावः ॥ १६ ॥ आभाति ईषच्छोभतेऽपि
 ॥ १७ ॥ कास एव कणितं ध्वनिस्तत्करणशीला । गृध्री आ-
 मिषमिव नरं तरसा वेगेन निगिरणायैवादत्त इत्यन्वयः ॥ १८ ॥
 प्रलुनाति विनाशयति । कुमारी बालिका । कैरवं कुमुदम्
 ॥ १९ ॥ बाल्यात्र शिशिरर्तुवायुसमूहः । सा हि सीत्कारादि
 कारयति शरीरं, तरुपल्लवं च पांसुध्वस्तं कृत्वा विदारयत्येवं
 जरापि ॥ २० ॥ परिस्लानाम्बुजस्य श्रियं साम्यम् ॥ २१ ॥
 जरैव ज्योत्स्ना कौमुदी । शिर एव शिखरिपृष्ठं पर्वतोर्ध्वदेशः ।
 वातकासौ रोगौ तावेव कुमुद्वती कुमुदलतां संरब्धं सोद्योगं
 विकासयति ॥ २२ ॥ जरैव क्षारो लवणादिचूर्णं तेन विधूसर-

शिरःकूश्माण्डकं भुङ्क्ते पुंसां कालः किलेश्वरः ॥ २३ ॥
 जराजहुसुतोद्युक्ता मूलान्यस्य निकृन्तति ।
 शरीरतीरवृक्षस्य चलत्यायुषि सत्वरम् ॥ २४ ॥
 जरामार्जारिका भुङ्क्ते यौवनाखुं तथोद्धता ।
 परमुल्लासमायाति शरीरामिषगर्धिनी ॥ २५ ॥
 काचिदस्ति जगत्यास्मिन्नामङ्गलकरी तथा ।
 यथा जराक्रोशकरी देहजङ्गलजम्बुकी ॥ २६ ॥
 कासश्वासससीत्कारा दुःखधूमतमोमयी ।
 जराज्वाला ज्वलत्येषा यस्यासौ दग्ध एव हि २७ ॥
 जरसा वक्रतामेति शुक्लावयवपल्लवा ।
 तात तन्वी तनुर्नृणां लता पुष्पानता यथा ॥ २८ ॥
 जराकर्पूरधवलं देहकर्पूरपादपम् ।
 मुने मरणमातङ्गो नूनमुद्धरति क्षणात् ॥ २९ ॥
 मरणस्य मुने राज्ञो जराधवलचामरा ।
 आगच्छतोऽग्रे निर्याति स्वाधिव्याधिपताकिनी ३० ॥
 न जिताः शत्रुभिः संख्ये प्रविष्टा येऽद्रिकोटरे ।
 ते जराजीर्णराक्षसा पश्याशु विजिता मुने ॥ ३१ ॥
 जरातुषारवलिते शरीरसदनान्तरे ।
 शकुवन्त्यक्षशिशवः स्पन्दितुं न मनागपि ॥ ३२ ॥
 दण्डतृतीयपादेन प्रस्खलन्ती मुहुर्मुहुः ।
 कासाधोवायुमुरजा जरा योषित्पनृत्यति ॥ ३३ ॥
 संसारसंस्तेरस्या गन्धकुट्यां शिरोगता ।
 देहयष्ट्यां जरानाम्नी चामरश्रीर्विराजते ॥ ३४ ॥

मुपस्कृतमितियावत् । ईश्वरः स्वामी शिरःकूश्माण्डस्य । तेनैवो-
 त्पाद्य वर्धितत्वात् ॥ २३ ॥ जहुसुता गङ्गा । अविरामादुद्युक्तेव ।
 आयुषि आयुःप्रवाहे सत्वरं चलति सति ॥ २४ ॥ यौवनमेवा-
 खनति विषयविलमिल्याखुस्तं भुङ्क्ते तथा शरीरामिषस्य गर्धिनी
 भक्षणेच्छुः ॥ २५ ॥ जरैव देहजङ्गले जम्बुकी शिवा । आ-
 क्रोशो रोदनमारावश्च ॥ २६ ॥ आर्द्रकाष्ठे दह्यमाने ज्वालाया-
 मपि सीत्कारः प्रसिद्धः ॥ २७ ॥ तन्वी अल्पा । तनुः शरीरम्
 ॥ २८ ॥ कर्पूरपादपं कदलीतरुम् । उद्धरति उन्मूलयति ॥ २९ ॥
 आगच्छत आगमिष्यतः । वर्तमानसामीप्ये वर्तमानवत् । जरा
 धवलचामरं यस्याः । स्वा स्वीया आधिव्याधीनां पताकिनी
 सेना ॥ ३० ॥ अद्रिकोटरे दुष्प्रवेशे पर्वतविवरेऽपि ये धैर्येण
 प्रविष्टाः ॥ ३१ ॥ तुषारो हिमं तेन वलिते संकोचिते । अ-
 क्षाणीन्द्रियाण्येव शिशवो बालाः ॥ ३२ ॥ दण्डोऽवलम्बनयष्टि-
 स्तद्रूपेण तृतीयपादेनोपलक्षिता । कासाधोवायू मुरजो वाद्यवि-
 शेषो यस्याः ॥ ३३ ॥ अस्याः प्रसिद्धायाः । संसाराख्यस्य राज्ञः
 संस्तेर्यवहारस्य संबन्धिनी । गन्धयति रागादिभिर्वासयति
 चित्तं सभां चेति गन्धो विषयभोगः कस्तूर्यादिगन्धद्रव्यं च तस्य
 कुट्यां आश्रयभूतायां देहयष्ट्यां शिरोगता जरानाम्नी चामर-
 श्रीर्विराजते । सौन्दर्यसौरभ्यमन्द्वायुप्रसरादिभिरित्यर्थः ॥ ३४ ॥

जराचन्द्रोदयसिते शरीरनगरे स्थिते ।

क्षणाद्विकासमायाति मुने मरणकैरवम् ॥ ३५

जरासुधालेपसिते शरीरान्तःपुरान्तरे ।

अशक्तिरार्तिरापञ्च तिष्ठन्ति सुखमङ्गनाः ॥ ३६

अभावोऽग्रेसरी यत्र जरा जयति जन्तुषु ।

इत्यार्षे श्रीवासिष्ठमहारामायणे वाल्मीकीये वैराग्यप्रकरणे जराजुगुप्सानाम द्वाविंशतितमः सर्गः ॥ २२ ॥

कस्तत्रेह समाश्वासो मम मन्दमतेर्मुने ॥ ३७

किं तेन दुर्जीवितदुर्ग्रहेण

जरागतेनापि हि जीव्यते यत् ।

जराजगत्यामजिता जनानां

सर्वैषणास्तात तिरस्करोति ॥ ३८

त्रयोविंशः सर्गः २३

श्रीराम उवाच ।

विकल्पकल्पनानल्पजल्पितैरल्पबुद्धिभिः ।

मेदैरुद्धरतां नीतः संसारकुहरे भ्रमः ॥ १

सतां कथमिवास्थेह जायते जालपञ्जरे ।

वाला एवाचुमिच्छन्ति फलं मुकुरविम्बितम् ॥ २

इहापि विद्यते येषां पेलवा सुखभावना ।

आखुस्तन्तुमिवाशेषं कालस्तामपि कृन्तति ॥ ३

न तदस्तीह यदयं कालः सकलवस्सरः ।

ग्रसते तज्जद्गजातं प्रोत्थायिधमिव वाडवः ॥ ४

समस्तसामान्यतया भीमः कालो महेश्वरः ।

दृश्यसत्तामिमां सर्वां कवलीकर्तुमुद्यतः ॥ ५

स्थिते जीविताशासरसीति शेषः ॥ ३५ ॥ सुधा चूर्णम् ॥ ३६ ॥

यत्र येषु जन्तुषु चतुर्विधशरीरेषु प्रथमं जरा जयत्यभिभवति ।

अग्रे च अभावो मृत्युः सरणं सरः सरोऽस्यास्तीति सरी । अव-

श्यमागन्तेत्यर्थः । अभावोऽग्रेसरीति पाठश्चेत्स्पष्टः । तत्र तेषु

शरीरेषु मध्ये इहास्मिन् शरीरे मम कः समाश्वासो विस्मयः ।

ननु वसिष्ठादीनामपि तुल्यमेतदित्याशङ्क्याह—मन्दमतेरिति ।

अतत्त्वज्ञस्येति यावत् ॥ ३७ ॥ दुर्जीविते दुःखजीवने दुर्ग्रहो

दुराग्रहस्तेन किम् । व्यर्थमित्यर्थः । सर्वैषणाः सर्वानमिलापान्

॥ ३८ ॥ इति श्रीवासिष्ठमहारामायणे तात्पर्यप्रकाशे वैरा-

ग्यप्रकरणे द्वाविंशतितमः सर्गः ॥ २२ ॥

रमयन्स्वविलासौघैः सर्वप्राणिक्रियाप्रियाम् ।

गुणदोषबलैः काल एकोऽत्र वर्ण्यते ॥ १ ॥

इत्थं भोग्यायाः श्रियो भोगतृष्णाया भोगावसरभूतवाल्या-

द्यवस्थानां च दोषप्रपञ्चनेन दुरन्तदुःखमात्रपर्यवसानोपपादनेन

च स्वस्येहामुत्रार्थफलभोगविरागो दर्शितः । संप्रति कामादिस्व-

भावप्रपञ्चनमुखेन नित्यानित्यवस्तुविवेकं दर्शयितुं भूमिकामार-

चयति—विकल्पेति । ममेदं भोग्यम्, अहमस्य भोक्ता, इमानि च

तत्साधनानि, अनेनेदमित्थं संपाद्य चिरं भोक्ष्यामि, 'इदमद्य

मया लब्धमिमं प्राप्स्ये मनोरथम्' इत्याद्यनन्तमनोविकल्पकल्पनै-

रनल्पानि जल्पितानि व्यवहारवचनानि येषां तैः । अल्पे देहे

आत्मबुद्धिरल्पेषु सुखलवेषु परमपुरुषार्थबुद्धिश्च येषां तैर्मूढजनैः ।

१ क्रियापराम् इति पाठः.

महतामपि नो देवः प्रतिपालयति क्षणम् ।

कालः कवलितानन्तविश्वो विश्वात्मतां गतः ॥ ६

युगवत्सरकल्पाख्यैः किञ्चित्प्रकटतां गतः ।

रूपैरलक्ष्यरूपात्मा सर्वमाक्रम्य तिष्ठति ॥ ७

ये रम्या ये शुभारम्भाः सुमेरुगुरवोऽपि ये ।

कालेन विनिगीर्णास्ते गरुडेनेव पद्मगाः ॥ ८

निर्दयः कठिनः क्रूरः कर्कशः रूपणोऽधमः ।

न तदस्ति यदद्यापि न कालो निगिरत्ययम् ॥ ९

कालः कवलनैकान्तमतिरत्ति गिरन्नपि ।

अनन्तैरपि लोकौघैर्नायं तृप्तो महाशनः ॥ १०

शत्रुमित्रोदासीनादिभेदैर्ह्योपादेशोपेक्ष्यादिभेदैस्तत्प्रयुक्तरागद्वे-

षादिभेदैश्च । संसरत्यस्मिन्निति संसारो ब्रह्माण्डं तस्य कुहरे छिद्रे

भ्रमोऽन्यथाग्रहः । उद्धुरतामतिगुरुताम् । दुरुच्छेदतामिति या-

वत् । नीतः प्रापितः ॥ १ ॥ जालमिव दूरादप्याकृष्य बन्धका

विषयाः पञ्जरमिव परिच्छिद्य बन्धको देहस्तयोः समाहारे ।

भ्रान्तिसिद्धत्वादेवावस्तुभूते इह संसारे सतां विवेकिनामास्था

कथमिव जायते । तत्प्रकारे दृष्टान्तोऽप्यप्रसिद्ध इति सूचनायेव-

कारः । तदेव दृष्टान्तेन द्रढयति—वाला एवेति । मुकुरे दर्पणे

॥ २ ॥ ईदृशेऽपि संसारे येषां पेलवा क्षुद्रा सुखभावना सुखाशा

तामाखुर्विलतृणाग्रात्कूपे लम्बमानं तन्मात्रावलम्बजिजीविषु-

कीटावलम्बिताग्रं लतातन्तुमिवाशेषं निरवशेषं यथा स्यात्तथा

॥ ३ ॥ इहास्यां व्यवहारभूमौ जगति जातमुत्पन्नं तत्तादृशं

वस्तु नास्ति यत्कालो न ग्रसत इति नञ् आवृत्त्या संबन्धः ।

वस्सरो भक्षकः । चन्द्रोदयादिनिमित्तैः प्रोत्थमुपचितमब्धि

वाडवो वडवानलः ॥ ४ ॥ समस्तसामान्यतया सर्वपदार्थसाधा-

रण्येन । काल एव महेश्वरः संहाररुद्रः ॥ ५ ॥ महतामपीति कर्म-

णएव शेषलविवक्षया पृष्ठी । बलबुद्धिवैभवादिना महान्त्यपि भू-

तानि क्षणमपि न प्रतिपालयति न प्रतीक्षते । सद्यएव निहन्तीत्य-

र्थः ॥ ६ ॥ रूपैः क्रियौपाधिकरूपैः । आक्रम्य वशीकृत्य ॥ ७ ॥ ८ ॥

पाप्राणादिवत्कठिनः, व्याप्रादिवत्क्रूरः, क्रकचादिवत्कर्कश इति

भेदः । निगिरति ग्रसति ॥ ९ ॥ कवलनविषय एवैकान्तम-

तिर्नियतचित्तः । एकं गिरन्नपरमस्ति । गिरीनपीति पाठे स्पष्टम्

हरत्ययं नाशयति करोत्यत्ति निहन्ति च ।
 कालः संसारनृत्तं हि नानारूपं यथा नटः ॥ ११
 भिनत्ति प्रविभागस्थभूतबीजान्यनारतम् ।
 जगत्सत्तया बन्धाद्वाडिमानि यथा शुक्रः ॥ १२
 शुभाशुभविषाणाग्रविलूनजनपल्लवः ।
 स्फूर्जति स्फीतजनताजीवराजीवनीगजः ॥ १३
 विरिञ्चिभूलब्रह्माण्डवृहदेवफलद्रुमम् ।
 ब्रह्मकाननमाभोगि परमावृत्य तिष्ठति ॥ १४
 यामिनीभ्रमरापूर्णा रचयन्दिनमञ्जरीः ।
 वर्षकल्पकलावल्लीर्न कदाचन खिद्यते ॥ १५
 मिद्यते नावभग्नोऽपि दग्धोऽपि हि न दह्यते ।
 दृश्यते नापि दृश्योऽपि धूर्तचूडामणिर्मुने ॥ १६
 एकेनैव निमेषेण किञ्चिदुत्थापयत्यलम् ।
 किञ्चिद्विनाशयत्युच्चैर्मनोराज्यवदाततः ॥ १७
 दुर्विलासविलासिन्या चेष्टया कष्टपुष्टया ।
 द्रव्यैकरूपकद्रूपं जनमावर्तयन्स्थितः ॥ १८
 तृणं पांसुं महेन्द्रं च सुमेरुं पर्णमर्णवम् ।
 आत्मंभरितया सर्वमात्मसात्कर्तुमुद्यतः ॥ १९

कौर्यमत्रैव पर्याप्तं लुब्धतात्रैव संस्थिता ।
 सर्वदौर्भाग्यमत्रैव चापलं वापि दुःसहम् ॥ २०
 प्रेरयल्लीलयाकैन्दू कीडतीव नभस्तले ।
 निक्षिप्तलीलायुगलो निजे बाल इवाङ्गणे ॥ २१
 सर्वभूतास्थिमालाभिरापादवलिताकृतिः ।
 विलसत्येव कल्पान्ते कालः कलितकल्पनः ॥ २२
 अस्योड्गामरवृत्तस्य कल्पान्तेऽङ्गविनिर्गतैः ।
 प्रस्फुरत्यम्बरे मेरुर्भूर्जत्वगिव वायुभिः ॥ २३
 रुद्रो भूत्वा भवत्येष महेन्द्रोऽथ पितामहः ।
 शक्रो वैश्रवणश्चापि पुनरेव न किञ्चन ॥ २४
 धत्तेऽजस्रोत्थितोधस्तात्सर्गानमितभास्वरान् ।
 अन्यान्दधद्विवानक्तं वीचीरब्धिरिवात्मनि ॥ २५
 महाकल्पाभिधानेभ्यो वृक्षेभ्यः परिशातयन् ।
 देवासुरगणान्पक्वान्फलभारानिव स्थितः ॥ २६
 कालोऽयं भूतमशकधुंघुमानां प्रपातिनाम् ।
 ब्रह्माण्डोदुम्बरौघानां बृहत्पादपतां गतः ॥ २७
 सत्तामात्रकुमुद्वत्या चिज्ज्योत्स्नापरिफुल्लया ।
 वपुर्विनोदयत्येकं क्रियाप्रियतमान्वितः ॥ २८

॥ १० ॥ हरणादि यत्किञ्चिद्विनाशो प्रसिद्धं तत्सर्वं तत्तत्कर्तृरूपेण स्थितः कालएव करोतीति भावः ॥ ११ ॥ प्रविभागो व्याकृतावस्था तत्स्थान्यण्डजादिचतुर्विधभूतबीजानि असत्तया बन्धात् नाशेन असत्तापादनात् भिनत्ति विदार्य भक्षयतीत्युत्प्रेक्षा । दृष्टान्तः स्पष्टः ॥ १२ ॥ स्फीता अभिमानाद्युपचिता या जनता जनसमूहस्तेषां जीवराजी जीवसमूहः सैव वनी महद्वनं तत्रत्यो गजः कालः । राजीविनीति पाठे तु कमलिनी तस्याः विनाशने गज इत्यर्थः । तदनु रूपं विशिनष्टि—शुभाशुभेति । स्फूर्जति गर्जति ॥ १३ ॥ विरिञ्चिपक्षीकृतभूतात्मा मूलं येषां तथाविधा ब्रह्माण्डा एव महान्तो देवतारूपफलविशिष्टा द्रुमा यस्मिंस्तथाभूतम् । वेषः कृत्रिम आभोगो मायिकं जगद्रूपं तदस्यास्तीत्याभोगि । 'द्वे वाव ब्रह्मणो रूपे मूर्तं चैवामूर्तं च' इति श्रुतेः सप्रपञ्चमित्यर्थः । ब्रह्मैव काननं दुस्तरत्वादरण्यं परमत्यर्थमावृत्य सर्वतो व्याप्य कालस्तिष्ठति । कालोदर एव सर्ववस्तूनामुत्पत्तिस्थितिविनाशदर्शनादिति भावः । 'विरिञ्चिमजब्रह्माण्डं महदिवफलद्रुमम्' इति पाठस्यैव सार्वत्रिकत्वे तु 'विरिञ्चिमुक्तब्रह्माण्डकारणं मायाशबलमिति यावत् । अनाश्वतुर्मुखाः प्रतिब्रह्माण्डं तस्यैव लीलाविग्रहास्तत्सहितं ब्रह्माण्डम् । जातावेकवचनम् । तदेव महत् । दिवा देवाः । गुणाभावश्छान्दसः । तदुपलक्षितचतुर्विधभूतान्येव तत्तत्कर्मफलयुक्ता द्रुमा यस्मिंस्तथाविधम् । आभोगि कृत्रिमवेषवत् ईषद्भोगयुक्तं सर्वतः सर्पव्यासप्रायं वा ब्रह्मकाननमावृत्य तिष्ठतीत्यर्थः ॥ १४ ॥ यामिन्यो रात्रयस्तद्रूपैर्भ्रमरैरपूर्णाः । दिनान्यहान्येव मञ्जरीं यासु ताः । वर्षः संवत्सरः

कल्पो ब्रह्माहः कलात्रिंशत्काष्ठाश्चेत्येवंरूपा बलीलता रचयन् कालपुरुषो न कदाचन खिद्यते । खेदाद्विरमतीति यावत् ॥ १५ ॥ तत्तत्कार्यात्मना अवभग्नो दग्धो दृश्योऽपि वा स्वरूपेण न भङ्गादि प्राप्नोतीत्यर्थः ॥ १६ ॥ १७ ॥ तत्तद्युगानुरूपचेष्टैव स्वकीयदुर्विलासेषु विलासिनी प्राणिनां कथेनैव पुष्टा कालस्य भार्या तथा द्रव्यैर्भौतिकदेहेन्द्रियादिभिस्तादात्म्याध्यासादेकरूपकृत् रूपमज्ञातात्मस्वरूपं यस्य तं जनं जीवं स्वर्गनरकादिष्ववर्तयन्स्थितः ॥ १८ ॥ आत्मंभरितया स्वकुक्षिपूरणमात्रस्वभावेन । आत्मसात्स्वाधीनं कर्तुम् । प्रसितुमिति यावत् ॥ १९ ॥ पर्याप्तं समग्रम् । अत्रास्मिन्काले ॥ २० ॥ निक्षिप्तं पुनः पुनरास्फालितं लीलार्थं कन्दुकयुगलं येन ॥ २१ ॥ कलितकल्पनो नाशितप्राणिविभागः ॥ २२ ॥ उड्गामरं निरङ्कुशं वृत्तं चरित्रं यस्य । अङ्गेभ्यो विनिर्गतैर्वायुभिर्मैरुर्भूर्जत्वगिव सर्वतो विशीर्यमाणः । ॥ २३ ॥ २४ ॥ अन्यान्सर्गान्दधद्वारयन्नेवार्थादन्यानजसमुत्थितानुद्धृत्वांश्च सर्गान्धत्ते । अजस्रोत्थितो नित्योद्युक्त इति कालविशेषणं वा । वीचीस्तरङ्गान् ॥ २५ ॥ शातयन् पातयन् ॥ २६ ॥ भूतानि प्राणिन एव मशकास्तैर्धुंघुमानां धुंघुमिति ध्वनतां ब्रह्माण्डोदुम्बरफलोघानाम् ॥ २७ ॥ चित् सर्वाधिष्ठानचैतन्यमेव ज्योत्स्ना चन्द्रिका तत्संनिधानमात्रेण परितः फुल्लया व्यक्तां प्राप्तया जगत्सत्तासामान्यलक्षणया कुमुद्वत्या कुमुदिन्या विनोदहेतुभूतया तत्तत्प्राणिशुभाशुभक्रियालक्षणप्रियतमया अन्वितः सन्नेकमद्वितीयं वपुः स्वरूपं विनोदयति । विनोदो हि व्यवहारकौतुकैः कालक्षेपस्तत्र कालस्य विहर्तुः

अनन्तापारपर्यन्तवद्वपीठं निजं वपुः ।
 महाशैलवदुत्तमवलम्ब्य व्यवस्थितः ॥ २९
 कचिच्छयामतमद्वयामं कचित्कान्तियुतं ततम् ।
 द्वयेनापि कचिद्रिक्तं स्वभावं भावयन् स्थितः ॥ ३०
 संलीनासंख्यसंसारसारया स्वात्मसत्तया ।
 उर्व्येव भारघनया निवद्धपदतां गतः ॥ ३१
 न खिद्यते नाद्रियते नायाति न च गच्छति ।
 नास्तमेति न चोदेति महाकल्पशतैरपि ॥ ३२
 केवलं जगदारम्भलीलया घनहेलया ।
 पालयत्यात्मनात्मानमनहंकारमाततम् ॥ ३३
 यामिनीपङ्ककलितां दिनकोकनदावलीम् ।
 मेघभ्रमरिकामात्मसरस्यारोपयन् स्थितः ॥ ३४
 गृहीत्वा कृपणः कृष्णां रजनीं जीर्णमार्जनीम् ।
 आलोककनकक्षोदानाहरत्यमितो गिरिम् ॥ ३५
 संचारयन्क्रियाङ्गुल्या कोणकेष्वर्कदीपिकाम् ।
 जगत्सद्धानि कार्पण्यात्क किमस्तीति वीक्षते ॥ ३६
 प्रेक्ष्याहर्विनिमेषेण सूर्याक्षणा पाकवन्त्यलम् ।
 लोकपालफलान्यत्ति जगज्जीर्णवनादयम् ॥ ३७

जगज्जीर्णकुटीकीर्णानर्पयत्युग्रकोटरे ।
 क्रमेण गुणवल्लोकमणीन्मृत्युसमुद्रके ॥ ३८
 गुणैरापूर्यते यैव लोकरत्नावली भृशम् ।
 भूपार्थमिव तामङ्गे कृत्वा भूयो निकृन्तति ॥ ३९
 दिनहंसानुसृतया निशेन्दीवरमालया ।
 तारकेसरयाजस्रं चपलो बलयत्यलम् ॥ ४०
 शैलार्णवधुधराशृङ्गजगद्गुणायुसौनिकः ।
 प्रत्यहं पिवते प्रेक्ष्य तारारक्तकणानपि ॥ ४१
 तारुण्यनलिनीसोम आयुर्मातङ्गकेसरी ।
 न तदस्ति न यस्यायं तुच्छातुच्छस्य तस्करः ॥ ४२
 कल्पकेलिविलासेन पिष्टपातितजन्तुना ।
 अभावो भावभासेन रमते स्वात्मनात्मनि ॥ ४३
 कर्ता भोक्ताथ संहर्ता स्मर्ता सर्वपदं गतः ॥ ४४
 सकलमप्यकलाकलितान्तरं
 सुभगदुर्भगरूपधरं वपुः ।
 प्रकटयन्सहसैव च गोपयन्
 विलसतीह हि कालवलं नृषु ॥ ४५

इत्यार्षे श्रीवासिष्ठमहारामायणे वाल्मीकीये वैराग्यप्रकरणे कालापवादो नाम त्रयोविंशतितमः सर्गः ॥ २३ ॥

कालान्तराप्रसिद्धेः स्वपुरेव विनोदयतीति भावः ॥ २८ ॥
 अनन्तेऽपरिच्छिन्ने अनन्तायां भुवि च अतएवापारपर्यन्ते पूर्वो-
 त्तरावधिशून्ये ब्रह्मणि प्रदेशे च वद्वपीठं प्रतिष्ठितम् ॥ २९ ॥
 कचिन्निशीथ्राजनादौ श्यामैस्तमोभिस्तम इव वा श्यामम् ।
 कचिद्दिनराकामण्यादौ । कचित्कुब्जकुसूलादौ । रिक्तं शून्यम् ।
 स्वभावं स्वकार्यम् ॥ ३० ॥ संलीनानामसंख्यग्राणिसंसारणां
 सारवत्परिशिष्टया स्वात्मसत्तया स्वरूपस्थित्या सर्वाधारत्वाद्भार-
 घनया निवद्धपदः प्रतिष्ठितस्तद्भावम् ॥ ३१ ॥ ३२ ॥ घन-
 हेलया अनास्थया । पालयति न विनाशयति । अनहंकारं नि-
 रभिमानं यथास्यात्तथा आततं विस्तीर्णम् ॥ ३३ ॥ यामिनी
 रात्रिः सैव मालिन्यात्पङ्कस्तस्मात्कलितामुद्रताम् । दिनान्येव को-
 कनदावली रक्तोत्पलसमूहः स्वात्मा कालस्वरूपमेव सरस्तस्मिन्
 ॥ ३४ ॥ कृपणो लुब्धोऽतएव नूतनसंमार्जन्यन्तरसंपादनसमर्थः ।
 सकृन्मार्जनेन बहुतरकनकलाभेऽप्यसंतुष्टश्चेति भावः । गिरिं
 कनकाचलम् । अतएव कनकक्षोदान् गिरेः शीर्णानिति
 गम्यते ॥ ३५ ॥ प्रकारान्तरेण तस्य कार्पण्यमाह—संचार-
 यन्निति । कोणकेषु दिक्कोणेषु ॥ ३६ ॥ सूर्याक्ष्णोऽनुरुधोऽहरेव
 विनिमेषस्तेन ॥ ३७ ॥ जगदेव जीर्णा कुटी तृणगृहं तत्र
 कीर्णान्प्रमादात्पतितान् । मृत्युरेव समुद्रकः संपुटकस्तस्मिन्
 ॥ ३८ ॥ गुणैस्तन्तुभिर्विद्याविनयादिभिश्च । लोको जनः ।
 अङ्गे स्वावयवे कृतव्रेतादौ । यद्यपि सर्वं निकृन्तति तथापि

गुणवतां विनाशएव प्रसिद्धिमायातीति श्लोकद्वये तदुक्तिः
 ॥ ३९ ॥ ताराणि दीर्घाणि नक्षत्राण्येव वा केसराणि यस्यामुत्पल-
 मालायाम् । हंसनिवेशस्यानौचित्यद्योतनाय चपल इति । बलयति
 बलयवद्धारयति । पञ्चर्लङ्गुलिकवत्सरकरप्रकोष्ठे इति शेषः ॥ ४० ॥
 अर्णो अर्णवाः । दौर्लोकः । शैलादयश्चत्वारः प्रधानत्वाच्छृङ्गाणि
 येषां जगलक्षणाणामूर्णयूनां मेषाणां सूना हिंसास्थानं तत्र भवः
 सौनिको हिंसकः कालो नभोज्ञणविकीर्णस्तारा नक्षत्राण्येव रक्तक-
 णास्तानपि प्रेक्ष्य प्रत्यहमहन्त्यहनि पिवते लेढीत्युत्प्रेक्षा । आत्मने-
 पदं छान्दसम् ॥ ४१ ॥ तुच्छस्य क्षुद्रस्यातुच्छस्य महत्तत्त्व व-
 स्तुजातस्य मध्ये यस्यायं तस्करो न भवति तन्नास्तीति संबन्धः
 ॥ ४२ ॥ पिष्टाः संचूर्णिता मृत्युमुखे पातिताश्च जन्तवो येन
 तथाभूतेन । कल्पः संवर्तस्तद्रूपेण केलिविलासेन । न विद्यन्ते
 भावा यस्य तथाभूतः सन् सुषुप्ताविव भावरूपज्ञानावभासकेन
 स्वात्मना स्वाधिष्ठानब्रह्मचैतन्येन तस्मिन्नेवात्मनि रमते विश्रा-
 म्यति न ततः पृथग्विभज्यत इत्यर्थः ॥ ४३ ॥ एवं प्रलये वि-
 श्रम्याथ पुनः सर्गकाले विश्वस्य कर्ता भोक्ता संहर्ता स्मर्तत्या-
 दिसर्ववस्तुभावं गतः स्वयमेव भवतीति शेषः ॥ ४४ ॥ न कला-
 मिर्बुद्धिकौशलैः कलितं केनापि निश्चितमान्तरं रहस्यं यस्य तत् ।
 तथा सुभगं पुण्यफलभोगानुरूपं तद्विपरीतं दुर्भगं यद्रूपं तस्य
 धरं सकलमपि वपुः प्रकटयन् गोपयन्नुपसंहरंश्च विलसति ।
 काल इति शेषः । हीति प्रसिद्धौ । इह जगति कालस्य बलं
 नृषु प्रसिद्धमेवेत्यर्थः ॥ ४५ ॥ इति श्रीवासिष्ठमहारामायण-
 तात्पर्यप्रकाशे वैराग्यप्रकरणे त्रयोविंशतितमः सर्गः ॥ २३ ॥

चतुर्विंशः सर्गः २४

श्रीराम उवाच ।

अस्योद्गमरलीलस्य दूरास्तसकलापदः ।
 संसारे राजपुत्रस्य कालस्याकलितौजसः ॥ १
 अस्यैवाचरतो दीनैर्मुग्धैर्भूतमृगव्रजैः ।
 आखेटकं जर्जरिते जगज्जलजालके ॥ २
 एकदेशोल्लसद्धारुवडवानलपङ्कजा ।
 क्रीडापुष्करिणी रम्या कल्पकालमहार्णवः ॥ ३
 कटुतिकाम्लभूताद्यैः सदधिक्षीरसागरैः ।
 तैरेव तैः पर्युषितैर्जगद्भिः कल्यवर्तनम् ॥ ४
 चण्डी चतुरसंचारा सर्वमातृगणान्विता ।
 संसारवनविन्यस्ता व्याघ्री भूतौघघातिनी ॥ ५
 पृथ्वी करतले पृथ्वी पानपात्री रसान्विता ।

कमलोत्पलकहारलोलजालकमालिता ॥ ६
 विरावी विकटास्फोटो नृसिंहो भुजपञ्चरे ।
 सटाविकटपीनांसः कृतः क्रीडाशकुन्तकः ॥ ७
 अलावुवीणामधुरः शरच्चोमलसच्छविः ।
 देवः किल महाकालो लीलाकोकिलबालकः ॥ ८
 अजस्रस्फूर्जिताकारो वान्तदुःखशरावलिः ।
 अभावनामकोदण्डः परिस्फुरति सर्वतः ॥ ९
 अनुत्तमस्त्वधिकविलासपण्डितो
 भ्रमच्चलन्परिविलसन्विदारयन् ।
 जरजगज्जनितविलोलमर्कटः
 परिस्फुरद्वपुरिह काल ईहते ॥ १०

इत्यार्षे श्रीवासिष्ठमहारामायणे वाल्मीकीये वैराग्यप्रकरणे कालविलासो नाम चतुर्विंशतितमः सर्गः ॥ २४ ॥

पञ्चविंशः सर्गः २५

श्रीराम उवाच ।

अत्रैव दुर्विलासानां चूडामणिरिहापरः ।

स एव वर्ण्यते कालश्चण्डीप्रियतमान्वितः ।

मृगयाकौतुकाविष्टराजपुत्रतयाधुना ॥ १ ॥

सांप्रतं तमेव कालं मृगयाकौतुकविहारिमहाराजपुत्रभावेन
 रूपयितुं प्रतिजानीते—अस्येति । उद्गमरा उद्भूटा लीला यस्य ।
 दूरे अस्ता निरस्ताः सकलापदो यस्य । अकलितौजसः अचिन्त्य-
 पराक्रमस्य । राजते प्रसिद्धसूर्यचन्द्रादीनपि प्रकाशयन् दीप्यत
 इति राजा परं ब्रह्म तस्य अनादिमायामहीषीसंवन्धलब्धस्वरू-
 पत्वाजगद्बोवराज्यसंपद्भोक्तृत्वाच्च पुत्रस्य कालस्य चरित्रं वर्ण्यत
 इति शेषः ॥ १ ॥ अस्यैव कल्पकालमहार्णवः क्रीडापुष्करिणीकृत
 इत्युत्तरत्र संवन्धः । मुग्धैरङ्गैः । भूतान्येव मृगव्रजास्तैः । वध्या-
 नामपि वधकविनोदहेतुत्वात्तृतीया । आखेटकं मृगयाविनोदम्
 ॥ २ ॥ अर्थाजगज्जलजलैकदेशे ॥ ३ ॥ भूतपदं प्रत्येकं संव-
 ष्यते । दधिक्षीरादिसागरसहितैस्तैरेव प्रत्यहमेकरूपैः पर्युषितै-
 श्विरस्थितैर्जगद्भिः कल्यवर्तनं प्रातरशनं तस्यैत्यनुषज्यते । कटु-
 तिकदध्यादिसहितपर्युषितप्रातराशो द्रविडेषु प्रसिद्धः ॥ ४ ॥
 तस्यानुरूपां प्रियामाह—चण्डीति । व्याघ्रीव भूतौघघातिनी संसा-
 रवने विन्यस्ता विहर्तुं विनियुक्ता चण्डी कालरात्रिस्तस्य प्रियेति
 शेषः ॥ ५ ॥ तस्य पानपात्रीमाह—पृथ्वीति । पृथ्वी भूरेव तस्य
 करतले पृथ्वी महती पानपात्री । आसवसौगन्ध्यशोभाद्यर्थं पान-
 पात्र्या अपि कमलोत्पलादिजालसमावृतत्वं संभवति ॥ ६ ॥ तस्य
 भुजावष्टब्धे पञ्चरे नृसिंहोऽवतारो दानवादिबधक्रीडार्थं वाजाख्यः

१ मृगया वर्ण्यते इति पाठः.

करोत्यत्तीति लोकेऽस्मिन्दैवं कालश्च कथ्यते ॥ १

शकुन्तकः पक्षी कृतः । स कीटक् । विरावी गर्जनशीलः । वि-
 कटो दुःसह आस्फोटो भुजास्फालनध्वनिर्यस्य । सटाभिः केसरै-
 र्विकटो दुर्दर्शः पीनोऽसः स्कन्धो यस्य ॥ ७ ॥ महाकालः पाषा-
 णाख्यायिकायां वक्ष्यमाणः संहारभैरवो लीलार्थं कोकिलबालकः
 कृतः । सोऽपि कीटक् । तस्य ब्रह्माण्डमालाधारितानानालावु-
 घटितवीणेव स्वरूपतो ध्वनितश्च मधुरः । यद्यपि तत्स्वरूपध्वनी
 अन्येषां भीषणौ तथापि ततोऽप्युग्रशीलानां दृष्ट्या मधुर एवेति
 तथोक्तिः । शरच्चोमेव श्यामलसच्छकान्तिः ॥ ८ ॥ स्फूर्जितं
 टंकारध्वनिः । वान्ता निःसारिता दुःखशरावलियेन तस्य अ-
 भावः संहारस्तन्नामा कोदण्डो धनुः सर्वतः परिस्फुरति ॥ ९ ॥
 भ्रमत्स्वपि लक्ष्येषु स्वयं चलन्नप्यमोघवाणत्वाल्लक्ष्यं विदारयन्नत
 एव सर्वेभ्यो लक्ष्यवेधिभ्यः परि उपरि विलसन्नतएव जरति ज-
 गति जनिताः संपादिता विलोला व्याकुला मर्कटा मर्कटवच्चपल-
 वृत्तयो विषयलम्पटजना येन स तथाविधः कालो राजकुमारः
 परिस्फुरद्वपुर्विराजमानशरीर ईहते मृगयाविहारेण चेष्टते । म-
 र्कटत्वेन रूपणं तु प्रक्रमविशेषणाननुगुणत्वादनभिप्रेतम् ॥ १० ॥
 इति श्रीवासिष्ठमहारामायणतात्पर्यप्रकाशे वैराग्यप्रकरणे
 चतुर्विंशतितमः सर्गः ॥ २४ ॥

अपारस्यात्र कालस्य क्रियातत्फलरूपिणः ।

चित्रो नियतिकान्तस्य नृत्यविस्तर ईर्यते ॥ १ ॥

एवं महाकालं राजपुत्रत्वेनोपवर्ण्य तदुपाधिभूतं क्रियात्मकं

२ अपरस्य इति पाठः.

क्रियामात्रादृते यस्य स्वपरिस्पन्दरूपिणः ।
 नान्यदालक्ष्यते रूपं न कर्म न समीहितम् ॥
 तेनेयमखिला भूतसंततिः परिपेलवा ।
 तापेन हिममालेव नीता विधुरतां भृशम् ॥
 यदिदं दृश्यते किञ्चिज्जगदाभोगि मण्डलम् ।
 तत्तस्य नर्तनागारमिहासावतिनृत्यति ॥
 तृतीयं च कृतान्तेति नाम विभ्रत्सुदारुणम् ।
 कापालिकवपुर्मत्तं दैवं जगति नृत्यति ॥
 नृत्यतो हि कृतान्तस्य नितान्तमिव रागिणः ।
 नित्यं नियतिकान्तायां मुने परमकामिता ॥
 शेषः शशिकलाशुभ्रो गङ्गावाहश्च तौ त्रिधा ।
 उपवीते अवीते च उभौ संसारवक्षसि ॥
 चन्द्रार्कमण्डले हेमकटकौ करमूलयोः ।
 लीलासरसिजं हस्ते ब्रह्मन्ब्रह्माण्डकर्णिका ॥
 ताराविन्दुचितं लोलपुष्करावर्तपल्लवम् ।
 एकार्णवपयोधौ तमेकमम्बरमम्बरम् ॥
 एवंरूपस्य तस्याग्रे नियतिर्नित्यकामिनी ।
 अनस्तमितसंरम्भमारम्भैः परिनृत्यति ॥

१०

कालं तद्विनोदाय द्वैरूप्येण नर्तकत्वेन परिकल्प्यवर्णयितुमुपक्रमते
 —अत्रैवेत्यादिना । दुष्टो विलासो येषां तेषु चूडामणिरिव श्रेष्ठः ।
 अपरः पूर्वोक्तादन्यः । दीव्यति व्यवहरति प्राणिनां कर्मफलदा-
 नेनेति दैवं फलावस्थः कृतान्तः । कलयत्यवश्यं फलं संपादय-
 तीति क्रिया काल इत्येक एव पूर्वोत्तरावस्थामेदेन द्वेधा कथ्यत
 इत्यर्थः ॥ १ ॥ तत्र द्वितीयं सूचीकटाहन्यायेन प्रथमं वर्णयति
 —क्रियेति । क्रियात्र फलसिद्धिः । समीहितमभिलषितम् ॥ २ ॥
 भूतसंततिः प्राणिनिकायः । तापेनातपेन । हिममाला नीहारपटली ।
 विधुरतां विनाशितां । सर्वस्याप्यनर्थस्य स्वकर्मकृतत्वादिति भावः
 ॥ ३ ॥ आभोगि विस्तीर्ण जगन्मण्डलं नर्तनागारं नृत्यशाला ।
 रागद्वेषादिप्रयुक्तप्रवृत्त्यतिशयस्य सर्वप्राणिप्रत्यक्षत्वाच्च नृत्यमस्य
 विस्तरेण वर्ण्यते ॥ ४ ॥ आद्यं शास्त्रैकगम्यत्वाद्विश्वासदाब्ध्याय
 विस्तरेण वर्णयितुमुपक्रमते—तृतीयमित्यादिना । पूर्वसर्गांक्तापे-
 क्षया तृतीयम् । कापालिकवपुः कापालिकवेषम् ॥ ५ ॥ नियतिः
 कृतस्य कर्मणः फलावश्यंभावनियमस्तस्यामतिरागिणः । अवश्यं
 फलं प्रयच्छत इत्यर्थः ॥ ६ ॥ तस्याङ्गेषु भूषणान्याह—शेष इति ।
 त्रिधा प्रसिद्धो गङ्गावाहो गङ्गाप्रवाहः । चकारेण समुचितयोरेक-
 शेषेण ताविति परामर्शः । अवीते प्राचीनावीते । संसरत्यस्मिन्निति
 संसारल्लोक्यं तदेव वक्षः ॥ ७ ॥ करमूलयोः प्रकोष्ठयोः । ब्रह्माण्ड-
 कर्णिका मेरुः ॥ ८ ॥ विन्दवश्चित्रविन्दवः । पुष्करावर्तौ संवर्तमेधौ
 पल्लवौ दशे यस्य । धौतं क्षालितमम्बरमाकाशमेवाम्बरं वक्षम् ।
 कापालिकानां मध्यच्छिद्रकण्ठावसक्तैककन्थाम्बरधारणप्रसिद्धेः
 ॥ ९ ॥ अनस्तमितसंरम्भमविरतप्रयत्नम् । प्राणिसंभ्यभोगानुकूल-

१ वपुर्भूतं इति पाठः. २ मण्डलकोटरे इति पाठः. ३ इन्द्रदेहस्य सह-

तस्या नर्तनलोलाया जगन्मण्डपकोटरे ।
 अरुद्रस्पन्दरूपाया आगमापायचञ्चुरे ॥ ११
 चारुभूषणमङ्गेषु देवलोकान्तरावली ।
 आपातालं नभोलम्बं कवरीमण्डलं बृहत् ॥ १२
 नरकाली च मञ्जीरमाला कलकलोज्ज्वला ।
 प्रोता दुष्कृतसूत्रेण पातालचरणे स्थिता ॥ १३
 कस्तूरिकातिलकं क्रियासंख्योपकल्पितम् ।
 चित्रितं चित्रगुप्तेन यमे वदनपट्टके ॥ १४
 कालास्यं समुपादाय कल्पान्तेषु किलाकुला ।
 नृत्यत्येषा पुनर्देवी स्फुटच्छैलघनारवम् ॥ १५
 पश्चात्प्रालम्बविभ्रान्तकौमारभृतवर्हिभिः ।
 नेत्रत्रयबृहद्रन्ध्रभूरिभाङ्गारभीषणैः ॥ १६
 लम्बलोलजटाचन्द्रविकीर्णहरमूर्धभिः ।
 उच्चरञ्चारुमन्दारगौरीकवरचामरैः ॥ १७
 उत्ताण्डवाचलाकारभैरवोदरतुम्बकैः ।
 रणत्सशतरन्ध्रेन्द्रदेहमिक्षाकपालकैः ॥ १८
 शुष्कशारीरखट्वाङ्गभरैरापूरिताम्बरम् ।
 भीषयत्यात्मनात्मानं सर्वसंहारकारिणी ॥ १९

कार्यारम्भैः ॥ १० ॥ अरुद्रस्पन्दरूपायाः अप्रतिवद्धक्रियाशक्तेः ।
 नृत्यद्रष्टृप्राणिनामागमापायाभ्यां चञ्चुरे चञ्चले । चरतेः पचायचि-
 यङ्लुकि 'चरफलोश्च' इत्यभ्यासस्य नुक् 'उत्परस्यातः' इत्युत्तम्
 ॥ ११ ॥ देवसहिता लोकान्तराणां भुवनभेदानामावलिस्तस्या
 नियतेरङ्गेषु चारु भूषणं भवतीति प्रतिवाक्यं कल्प्यम् । आपा-
 तालं पातालपर्यन्तं नभस्तस्यालम्बं लम्बमानं कवरीमण्डलं श्या-
 मलात् ॥ १२ ॥ कलकलै रोदनकोलाहलैरुज्ज्वला नरकामिभि-
 र्दाप्यमाना या नरकाली तस्याः पाताललक्षणे चरणे स्थिता मञ्ज-
 रीमाला । मञ्जरीशब्देन पादकिङ्किण्यो लक्ष्यन्ते । अन्यथा सूत्रप्रो-
 तलानुपपत्तेः ॥ १३ ॥ प्राणिकर्मसौरभ्यप्रकटनहेतुत्वात्कस्तूरीभूतेन
 चित्रगुप्तेन करणेन यमरूपे वदनावयवभूते पट्टके । फलके ललाटे
 इति यावत् । यमे हि चित्रगुप्तो विराजते । पादललाटयोराद्यन्ता-
 वयवयोः कृत्यैव तद्वदितरावयवकृत्यैर्यथायोगमर्थाद्बोद्धव्या ॥ १४
 कालस्य पत्युः आस्यं लक्षणया मुखविलासभूषणकटाक्षादि-
 सूचितमभिप्रायम् । स्फुटतां शैलानां घना आरवाः शब्दा
 यस्मिन्कर्मणि तत्तथा ॥ १५ ॥ तस्या नृत्यप्रकारमेव प्रपञ्चयति
 षड्भिः । पश्चात्पृष्ठतः । वर्हिस्मिर्मयूरैः । सर्वेषां तृतीयान्तानां
 राजते इति पञ्चमस्येन संबन्धः । मीषणैरित्यन्तस्य हरमूर्धभि-
 रित्युत्तरेणान्वयः । भाङ्गारो ध्वनिविशेषः ॥ १६ ॥ चन्द्रान्तव-
 हुत्रीहिघटितः कर्मधारयः । कवराः केशास्तद्रूपैश्चामरैः ॥ १७ ॥
 अचलाः पर्वतास्तदाकारैस्तुम्बकैरलावुपात्रैः । तैः कापालिकव्य-
 वहारस्य प्रसिद्धत्वात् । शतशब्दस्य कृतैकशेषस्य बहुवचनान्तस्य
 बहुव्रीहिस्तेन सप्तोत्तरसहस्रलाभः ॥ १८ ॥ शारीरं शरीरावयव-
 साक्षत्वेन सप्ताधिकसहस्रच्छिद्रत्वान्नवच्छिद्रत्वेन प्रसिद्धेभ्यो देहेभ्यः

विश्वरूपशिरश्चक्रचारुपुष्करमालया ।
 ताण्डवेषु विवल्गन्त्या महाकल्पेषु राजते ॥ २०
 प्रमत्तपुष्करावर्तडमरोद्गमरारवैः ।
 तस्याः किल पलायन्ते कल्पान्ते तुम्बुरादयः ॥ २१
 नृत्यतोऽन्तः कृतान्तस्य चन्द्रमण्डलभासिनः ।
 तारकाचन्द्रिकाचारुव्योमपिच्छावचूलिनः ॥ २२
 एकस्मिञ्छ्रवणे दीप्ता हिमवानस्थिमुद्रिका ।
 अपरे च महामेरुः कान्ता काञ्चनकर्णिका ॥ २३
 अवैव कुण्डले लोले चन्द्राकौ गण्डमण्डले ।
 लोकालोकाचलश्रेणी सर्वतः कटिमेखला ॥ २४
 इतश्चेतश्च गच्छन्ती विद्युदलयकर्णिका ।
 अनिलान्दोलिता भाति नीरदांशुकपट्टिका ॥ २५
 मुसलैः पट्टिशैः प्रासैः शूलैस्तोमरमुद्गरैः ।
 तीक्ष्णैः क्षीणजगद्भ्रान्तकृतान्तैरिव संभृतैः ॥ २६

संसारबन्धनादीर्घे पाशे कालकरच्युते ।
 शेषभोगमहासूत्रप्रोते मालास्य शोभते ॥ २७
 जीवोल्लसन्मकरिकारत्नतेजोभिरुज्ज्वला ।
 सप्ताधिककङ्कणश्रेणी भुजयोरस्य भूषणम् ॥ २८
 व्यवहारमहावर्ता सुखदुःखपरम्परा ।
 रजःपूर्णतमःश्यामा रोमाली तस्य राजते ॥ २९
 एवंप्रायः स कल्पान्ते कृतान्तस्ताण्डवोद्भवाम् ।
 उपसंहृत्य नृत्येहां सृष्ट्वा सह महेश्वरम् ॥ ३०
 पुनर्लास्यमयीं नृत्यलीलां सर्गस्वरूपिणीम् ।
 तनोतीमां जराशोकदुःखाभिभवभूषिताम् ॥ ३१
 भूयः करोति भुवनानि वनान्तराणि
 लोकान्तराणि जनजालककल्पनां च ।
 आचारचारुकलनामचलां चलां च
 पङ्काद्यथार्भकजनो रचनामखिन्नः ॥ ३२

इत्यार्षे श्रीवासिष्ठमहारामायणे वाल्मीकीये वैराग्यप्रकरणे कृतान्तविलसितं नाम पञ्चविंशतितमः सर्गः ॥ २५ ॥

षड्विंशः सर्गः २६

श्रीराम उवाच ।

वृत्तेऽस्मिन्नेवमेतेषां कालादीनां महामुने ।

भूतं पृष्टस्थि । शीषयति भाषयतीव अन्येषां भयार्थम् ॥ १९ ॥
 विश्वरूपाणि नानाकाराणि यानि शिरश्चक्राणि मस्तकवृन्दानि
 तान्येव पुष्करमाला तथा विविधं वल्गन्त्या भ्रमन्त्या ॥ २० ॥
 पुष्करावर्ताख्याः संवर्तमेधा एव डमरो डमरुकं तस्योद्गमरारवैरु-
 द्भटशब्दैः । तुम्बुरादयो गन्धर्वाः ॥ २१ ॥ इत्थं नियतेः सपरिकरं
 नृत्यमुपवर्ण्य तद्भर्तुरपि तद्दर्शयन्भूषणान्याह—नृत्यत इत्यादिना ।
 अन्तः प्रागुक्तनृत्यशालान्तः । चन्द्रमण्डलेन वक्ष्यमाणकुण्डलभू-
 तेन भासिनः शोभमानस्या । तारकाभिश्चन्द्रिकया च तारकालक्षण-
 चन्द्रप्रतिकृतिमिश्र चारु मनोहरं व्योमैव पिच्छं तेनावचूलिनो भू-
 षितकेशस्य कृतान्तस्य श्रवणे इत्युत्तरेणान्वयः ॥ २२ ॥ एकस्मि-
 न्दक्षिणे श्रवणे कर्णे । अस्थिमयी मुद्रिका मुद्रिकाकारं कुण्डलं
 कापालिकानुरूपम् । अपरे वामे । कर्णिका कर्णभूषणं कुण्डलमिति
 यावत् ॥ २३ ॥ अत्र अनयोरेव कर्णयोः । श्रेणीति शृङ्गवा-
 हुल्यात्, कल्पवृक्षाण्डमेदाद्वा ॥ २४ ॥ विद्युदलयकर्णिका
 कर्णिकाकृति कङ्कणम् । नीरदा मेधा एव नानावर्णलाद्वस्त्रपट्टा-
 दिपटच्चरघटिता कन्धा ॥ २५ ॥ क्षीणेभ्यो जगद्भ्यः पूर्वसर्गेभ्यो
 वान्तैर्मिर्गतैः कृतान्तैर्मृत्युभिः संभृतैर्मिलितैरिव स्थितैर्मुसलादि-
 भिर्विरचिता अस्य माला शोभते इत्युत्तरेणान्वयः ॥ २६ ॥
 शेषस्य नागराजस्य भोगः शरीरम् । आयुधमृच्छरीरसामान्यो-
 पलक्षणमेतत् । प्राथमिकमुसलसंबन्धाच्छेषग्रहणम् । तदेव महा-

संसारनाम्नि कैवाल्या मादृशानां वदत्विवह ॥ १
 विक्रीता इव तिष्ठाम एतैर्देवादिभिर्वयम् ।

सूत्रं तत्र प्रोत इव संबद्धे कालस्य पूर्वोक्तराजपुत्रस्य कराद्वैवा-
 च्युते संसरणशीलस्य जीवमृगसङ्घस्य बन्धनाय आमुक्ते पाशे
 प्रथिता माला अस्य कृतान्तस्य कण्ठे शोभते ॥ २७ ॥ मकरि-
 कादिलाञ्छनान्यन्येषां कङ्कणेषु निर्जीवानि प्रसिद्धानि तद्वै-
 लक्षण्यार्थं जीवोल्लसदिति ॥ २८ ॥ व्यवहाराः शास्त्रीयाः स्वा-
 भाविकाश्च त एव महान्तो लक्षणभूता रोमावर्ताः । रजस्तमसी
 प्रकृतिगुणौ ॥ २९ ॥ ताण्डवस्योद्भवो यस्यास्तथाविधां नृत्येहां
 गात्रविक्षेपेच्छामुपसंहृत्य चिरं विश्रम्येति यावत् । महेश्वरैर्ब्रह्मा-
 दिभिः सहितं पुनः सृष्ट्वा इमां नृत्यलीलां तनोतीत्युत्तरेण
 संबन्धः ॥ ३० ॥ लास्यमयीमभिनयप्रचुराम् ॥ ३१ ॥ आ-
 चाराणां श्रौतस्मार्तादिसत्कर्मणां चारुकलनां सम्यक्प्रवृत्तिम् ।
 अचलां कृतत्रेतयोश्चलां कलिद्वारपरयोः । रचनां क्रीडापुत्रिकादि-
 रूपाम् ॥ ३२ ॥ इति श्रीवासिष्ठमहारामायणतात्पर्यप्रकाशे
 वैराग्यप्रकरणे पञ्चविंशतितमः सर्गः ॥ २५ ॥

इह प्रपञ्चयते दोषैर्भूरिसंसारदुर्दशा ।

कालादिपारतड्येण वैराग्यस्योपपत्तये ॥ १ ॥

करोत्वेवं कालः किं ते तत इत्याशङ्क्य कालादिसर्ववस्तुषु
 स्वस्य दोषदर्शनं प्रपञ्चयिष्यंस्तत्फलं वैराग्यरूपानास्थासंपत्तिं
 दर्शयति—वृत्त इत्यादिना । एवमुक्तरूपे । वृत्ते चरित्रे ।
 आस्था आश्वासः ॥ १ ॥ दैवं प्राक्तनं कर्म आदिः प्रधानं

वैलक्षण्यं ज्ञेयम् १ तुम्बुरादयः इति पाठः. २ जगद्भ्रान्तकृतान्त
 इति पाठः. ३ महेश्वरैः इति पाठः.

४ भवत्विवह इति पाठः. ५ आदीर्घे इत्यस्य आमुक्ते इत्यादिफ
 लितोर्थः इति पाठः.

मुने प्रपञ्चरचनैर्मुग्धा वनमृगा इव ॥
 एषोऽनार्यसमाप्तायः कालः कवलनोन्मुखः ।
 जगत्प्रविरतं लोकं पातयत्यापदर्शने ॥
 दहत्यन्तर्दुराशाभिर्देवो दारुणचेष्टया ।
 लोकमुष्णप्रकाशाभिर्ज्वालाभिर्दहनो यथा ॥
 धृतिं विधुरयत्येषा मर्यादारूपवल्लभा ।
 स्त्रीत्वात्स्वभावचपला नियतिर्नियतोन्मुखी ॥
 प्रसृतेऽविरतं भूतजालं सर्प इवानिलम् ।
 कृतान्तः कर्कशाचारो जरां नीत्वाऽजरं वपुः ॥ ६ ॥
 यमो निर्वृणराजेन्द्रो नार्तं नामानुकम्पते ।
 सर्वभूतदयोदारो जनो दुर्लभतां गतः ॥
 सर्वा एव मुने फल्गुविभवा भूतजातयः ।
 दुःखायैव दुरन्ताय दारुणा भोगभूमयः ॥
 आयुरत्यन्तचपलं मृत्युरेकान्तनिष्ठुरः ।
 तारुण्यं चातितरलं वात्यं जडतया हृतम् ॥ ९ ॥
 कलाकलङ्कितो लोको बन्धवो भवबन्धनम् ।
 भोगा भवमहारोगास्तृष्णाश्च मृगतृष्णिकाः ॥ १० ॥
 शत्रवश्चेन्द्रियाण्येव सत्यं यातमसत्यताम् ।
 प्रहरत्यात्मनैवात्मा मनसैव मनो रिपुः ॥ ११ ॥
 अहंकारः कलङ्काय बुद्धयः परिपेलवाः ।
 क्रिया दुष्फलदायिन्यो लीलाः स्त्रीनिष्ठतां गताः ॥ १२ ॥

येषां तैरेतैः प्रागुक्तैश्चतुर्भिः शब्दादिविषयप्रपञ्चरचनैर्मुग्धा
 मोहिताः ॥ २ ॥ अनार्यैः सम आम्नायश्चरित्राभ्यासो यस्य ।
 अविरतमसमाप्तभोगजीवितादितृष्णं, संततमिति वा । समा-
 सोक्त्या अनार्यैः शिष्टैरपरिगृहीतः समान्नायो बौद्धाद्यसच्छास्त्रो-
 पदेशो यस्य । कवलनोन्मुख उदरभरणमात्रपरः । कालनामा
 धूर्तः असन्मार्गप्रवर्तनेन लोकं जनमित्यर्थान्तरमपि गम्यते
 ॥ ३ ॥ दुराशाभिर्न्तर्दहन्ति । दारुणचेष्टया दुश्चारित्र्येण ।
 बहिरपीति शेषः । तथा दृष्टान्तेऽपि योज्यम् ॥ ४ ॥ काल-
 मर्यादारूपकृतान्तस्य वल्लभा प्रिया इन्द्रियाणां पराक्प्रवृत्तिनि-
 यमलक्षणा नियतिर्नियतेषु समाधिपरेषु उन्मुखी उद्युक्ता तेषां
 धृतिं धैर्यं विधुरयति वियोजयति । तत्र हेतुः—स्त्रीत्वादिति
 ॥ ५ ॥ अजरं तरुणं वपुर्जरां नीत्वा प्रापय्य ॥ ६ ॥ निर्दय-
 राजानामिन्द्रः स्वामी । अतिनिर्दय इति यावत् ॥ ७ ॥ सर्वा
 ब्रह्मान्ता अपि भूतजातयः प्राणिजातयो विरक्तदशा फल्गुवि-
 भवास्तुच्छैश्वर्याः । भोगभूमयो विषया लोका वा ॥ ८ ॥ जड-
 तया मोहेन । हृतमपनीतम् ॥ ९ ॥ कलनं कला विषयानुसं-
 धानम् ॥ १० ॥ सत्यं परमार्थत आत्मेति गृहीतं देहादि ।
 तस्य विवेके असत्यतां अपरमार्थात्मताम् । यद्वा सत्यं सत्य-
 ज्ञानादिलक्षणं वस्तु असत्यताम् । मन एव बन्धहेतुत्वाद्विषयस्य
 तथाभूत आत्मा मनोष्मिमानान्मनोभूत आत्मानं मनसैवात्मना
 प्रहरतीव दुःखीकरोति ॥ ११ ॥ अहंकारोऽस्मिन्मानप्रधानम-

वाञ्छाविषयशालिन्यः सच्चमत्कृतयः क्षताः ।
 नार्यो दोषपताकिन्यो रसा नीरसतां गताः ॥ १३ ॥
 वस्त्ववस्तुतया ज्ञातं दत्तं चित्तमहंकृतौ ।
 अभाववेधिता भावा भावान्तो नाधिगम्यते ॥ १४ ॥
 तप्यते केवलं साधो मतिराकुलितान्तरा ।
 रागरोगो विलसति विरागो नोपगच्छति ॥ १५ ॥
 रजोगुणहता दृष्टिस्तमः संपरिवर्धते ।
 न चाधिगम्यते सत्त्वं तत्त्वमत्यन्तदूरतः ॥ १६ ॥
 स्थितिरस्थिरतां याता मृतिरागमनोन्मुखी ।
 धृतिर्वैधुर्यमायाता रतिर्नित्यमवस्तुनि ॥ १७ ॥
 मतिर्मन्थेन मलिना पातैकपरमं वपुः ।
 ज्वलतीव जरा देहे प्रतिस्फुरति दुष्कृतम् ॥ १८ ॥
 यत्नेन याति युवता दूरे सज्जनसंगतिः ।
 गतिर्न विद्यते काचित्कचिन्नोदेति सत्यता ॥ १९ ॥
 मनो विमुह्यतीवान्तर्मुदिता दूरतां गता ।
 नोऽज्वला करुणोदेति दूरादायाति नीचता ॥ २० ॥
 धीरताऽधीरतामेति पातोत्पातपरो जनः ।
 सुलभो दुर्जनश्चेपो दुर्लभः सत्समागमः ॥ २१ ॥
 आगमापायिनो भावा भावना भवबन्धनी ।
 नीयते केवलं कापि नित्यं भूतपरम्परा ॥ २२ ॥
 दिशोऽपि हि न दृश्यन्ते देशोऽप्यन्यापदेशभाक् ।

न्तःकरणं कलङ्काय लाञ्छनाय । स्वरूपदूषणायेतियावत् । बुद्ध-
 योऽध्यवसायात्मिकास्तद्वृत्तयो वहिर्मुखत्वात्परिपेलवा मृदवः
 स्वरूपनिष्ठा दार्ढ्यशून्याः । क्रियाः प्रवृत्तयः शरीराः । लीला
 मानसविलासाः ॥ १२ ॥ सच्चमत्कृतय आत्मस्फूर्तिचमत्काराः ।
 दोषाणां पताकिन्यो ध्वजिन्यः । रसा अनुरागाः । नीरसतामनु-
 रागशून्यताम् । विषया अस्पृहणीयतामिति वा ॥ १३ ॥ वस्तु
 अलौकिकं कार्यकारणसंघातात्मना ज्ञातम् । चित्तं दत्तम् । अस्मि-
 निवेशितमितियावत् । अभाववेधिता नाशप्रस्ताः । भावानाम-
 नित्यपदार्थानामन्तोऽवसानभूमिरात्मा ॥ १४ ॥ नोपगच्छती-
 त्यादिलोके अतिदौर्लभ्योक्तिर्नतु स्वस्य प्रकमविरोधात् ॥ १५ ॥
 अधिगम्यते लभ्यते ॥ १६ ॥ स्थितिर्जीवनम् । अवस्तुनि
 फल्गुविषये ॥ १७ ॥ मान्धेन मौर्ख्येण । पातैकपरमं ना-
 शैकपर्यवसितम् ॥ १८ ॥ ननु धार्मिकस्य तव कथं गतिर्न
 विद्यते तत्राह—कचिदिति । स्वर्गादिगतेरप्यनित्यतया स्वप्न-
 सुखप्रायत्वादिति भावः ॥ १९ ॥ मुदिता परसुखदर्शनसंतोषः ।
 नीचताशब्देन तद्धेतुरसूयादिर्दृश्यते ॥ २० ॥ अधीरतामस्थि-
 रताम् । पातोत्पातौ मरणजन्मनी, ऊर्ध्वाधोगमने वा । आ-
 श्लेषः सङ्गः ॥ २१ ॥ भावना वासना । भावेष्वपगतेष्वपि सा नापै-
 तीति भवे बन्धनी बन्धहेतुः । भूतपरम्परा प्राणिनिकायः ।
 कालेनेति शेषः ॥ २२ ॥ दिशो यासु कालाद्भयं नास्ति ता-
 दृश्यः । तदेव प्रपञ्चयति—देश इति । देशः सन्नवहारोपदेशः ।

शैला अपि विशीर्यन्ते कैवास्था मादशे जने ॥ २३
 अद्यते सत्तयापि द्यौर्भुवनं चापि भुज्यते ।
 धरापि याति वैधुर्यं कैवास्था मादशे जने ॥ २४
 शुण्यन्त्यपि समुद्राश्च शीर्यन्ते तारका अपि ।
 सिद्धा अपि विनश्यन्ति कैवास्था मादशे जने ॥ २५
 दानवा अपि दीर्यन्ते ध्रुवोऽप्यध्रुवजीवितः ।
 अमरा अपि मार्यन्ते कैवास्था मादशे जने ॥ २६
 शक्रोऽप्याक्रम्यते वक्रैर्यमोऽपि हि नियम्यते ।
 वायुरप्येत्यवायुत्वं कैवास्था मादशे जने ॥ २७
 सोमोऽपि व्योमतां याति मार्तण्डोप्येति खण्डताम् ।
 मग्नतामग्निरप्येति कैवास्था मादशे जने ॥ २८
 परमेष्ठ्यपि निष्ठावान्हियते हरिरप्यजः ।
 भवोऽप्यभावमायाति कैवास्था मादशे जने ॥ २९
 कालः संकाल्यते येन नियतिश्चापि नीयते ।
 खमप्यालीयतेऽनन्तं कैवास्था मादशे जने ॥ ३०
 अश्राव्यावाच्यदुर्दर्शतत्त्वेनाज्ञातमूर्तिना ।
 भुवनानि विडम्ब्यन्ते केनचिद्भ्रमदायिना ॥ ३१
 अहंकारकलामेत्य सर्वत्रान्तरवासिना ।
 न सोऽस्ति त्रिषु लोकेषु यस्तेनेह न बाध्यते ॥ ३२
 शिलाशैलकवप्रेषु साश्वभूतो दिवाकरः ।
 वनपाषाणवन्नित्यमवशः परिचोद्यते ॥ ३३

यद्वा—दिशति प्रयच्छति प्राणिभ्योऽवकाशमिति देश इति ।
 व्यपदेशादन्यं विरुद्धमपदेशं व्यवहारम् । स्वस्यैव निरवकाशत्व-
 मिति यावत् ॥ २३ ॥ द्यौराकाशोऽपि सत्तया सन्मात्रस्वभा-
 वेनेश्वरेणाद्यते ॥ २४ ॥ सिद्धा ज्ञानातिरिक्तैर्योगमन्त्ररसायना-
 दिभिः ॥ २५ ॥ २६ ॥ वक्रैराक्रम्यते चर्व्यते । नितरां यम्यते
 उपरमं प्राप्यते ॥ २७ ॥ व्योमतां शून्यताम् ॥ २८ ॥ निष्ठा
 परिसमाप्तिः । हियते संहियते ॥ २९ ॥ कालः प्रागुक्तस्त्रि-
 विधः । खमत्र वहिरावरणाकाशः ॥ ३० ॥ अश्राव्यं श्रोत्रेन्द्रि-
 याविषयः । अवाच्यं वागगम्यं दुर्दर्शं चक्षुराद्यगम्यं च तत्त्वं
 सूक्ष्मं रूपं यस्य । मूर्तिः स्थूलं रूपम् । विडम्ब्यन्ते स्वात्मन्येव
 मायया प्रदर्श्यन्ते । तत्त्वमाच्छाद्य कल्पितमेव प्रदर्शयतीत्यर्थः
 ॥ ३१ ॥ अहंकारकलामभिमानांशमेत्य प्राप्य स्थितेषु मध्ये
 इति शेषः ॥ ३२ ॥ सर्वबाधकत्वोपपादनाय तस्य निरङ्कुशं
 स्वातन्त्र्यमाह—शिलेत्यादित्रिभिः । साश्वोऽश्वसहितो रथस्तद्भावं
 प्राप्तः । 'य आदित्ये तिष्ठन्' इत्यादिश्रुतेः । स्वाधिरूढेने-
 श्वरेण प्रेर्यमाणः शिलाशैलवप्रादिदुर्गमप्रदेशेषु किरणाश्वपादैः
 संचरन्निव स्थितो दिवाकरो रथवत्प्रेक्ष्यते । वनं जलं योग्य-
 तथा पर्वतशिखराद्वेगेन प्रवहतेन यथा वर्तुलाः स्फटिकादि-
 पाषाणा अधोधः प्रेर्यन्ते तद्वदवशोऽस्वतन्त्रः । सूर्यादीनामपि
 मरुत्प्रवाहेणोद्यमानत्वादिति भावः ॥ ३३ ॥ धरा भूमिः सैव

धरागोलकमन्तस्थसुरासुरगणास्पदम् ।
 वेष्ट्यते धिष्ण्यचक्रेण पक्वाक्षोऽमिव त्वचा ॥ ३४
 दिवि देवा भुवि नराः पातालेषु च भोगिनः ।
 कल्पिताः कल्पमात्रेण नीयन्ते जर्जरां दशाम् ॥ ३५
 कामश्च जगदीशानरणलब्धपराक्रमः ।
 अक्रमेणैव विक्रान्तो लोकमाक्रम्य वल्गति ॥ ३६
 वसन्तो मत्तमातङ्गो मदैः कुसुमवर्षणैः ।
 आमोदितकुपूचकश्चेतो नयति चापलम् ॥ ३७
 अनुरक्ताङ्गनालोललोचनालोकिताकृति ।
 स्वस्थीकर्तुं मनः शक्तो न विवेको महानपि ॥ ३८
 परोपकारकारिण्या परार्तिपरितप्तया ।
 बुद्ध एव सुखी मन्ये स्वात्मशीतलया धिया ॥ ३९
 उत्पन्नध्वंसिनः कालवडवानलपातिनः ।
 संख्यातुं केन शक्यन्ते कल्लोला जीविताम्बुधौ ॥ ४०
 सर्व एव नरा मोहादुराशापाशपाशिनः ।
 दोषगुल्मकसारङ्गा विशीर्णा जन्मजङ्गले ॥ ४१
 संक्षीयते जगति जन्मपरम्परासु
 लोकस्य तैरिह कुकर्मभिरायुरेतत् ।
 आकाशपादपलताकृतपाशकल्पं
 येषां फलं नहि विचारविदोऽपि विदुः ॥ ४२

गोलकम् । ज्योतिःशास्त्रे तथा प्रसिद्धेः । धिष्ण्यं देवानामायतन-
 भूतं चक्रं ज्योतिश्चक्रं तेन वेष्ट्यते परितो व्याप्यते । अक्षोऽंतं
 फलविशेषः । युगावर्तेषु भूमेर्दाहलवनादिविकारेऽप्याकल्पं ज्यो-
 तिश्चक्रस्याविनाशाद्दार्ढ्यसूचनाय पक्वेति विशेषणम् ॥ ३४ ॥
 कल्पमात्रेण संकल्पमात्रेण । तथाचात्यन्तपारवश्यमपि जगतो
 महान् दोष इति भावः ॥ ३५ ॥ दोषान्तराण्यप्याह—काम
 इत्यादिना । अक्रमेण अनुचितप्रकारेण । आक्रम्य वशीकृत्य ।
 नियन्तुरीश्वराद्विभेति चेन्न विशृङ्खलः स्यात् । नासौ तथे-
 त्याह—जगदीशानेति ॥ ३६ ॥ वसन्त एव मत्तमातङ्गः कुसु-
 मवर्षणमेव मदवर्षणमिति व्यस्तरूपकम् । चापलमिति भयो-
 न्मादभावद्वयसंभेदः ॥ ३७ ॥ ३८ ॥ बुद्धः प्रबुद्धतत्त्वः पुरुषः ।
 बोधश्चातिदुर्लभ इति भावः ॥ ३९ ॥ ध्वंसित्वे हेतुः—का-
 लेति । भावा इति शेषः ॥ ४० ॥ पूर्वोक्तदोषलक्षणेषु गुल्म-
 केषु स्थिताः सारङ्गा मृगाः पक्षिणो वा दुराशापाशेन पाशिनो
 बद्धाः सन्तो जन्मजङ्गले विशीर्णा इति संबन्धः ॥ ४१ ॥
 तैरुक्तदोषप्रयुक्तैः कुकर्मभिः काम्यनिषिद्धाचरणैरायुः संक्षीयते ।
 फलं स्वर्गनरकादि । आकाशे चेत्पादपस्तत्र लतापि स्यात्तत्क-
 तकण्ठपाशोलम्बनसदृशमसारं निरालम्बनदुःखं पतनावसान-
 स्थितिकमित्यर्थः । आस्तां तन्निवृत्त्युपायो दूरे, तच्चिन्तापि

अद्योत्सवोऽयमृतुरेव तथेह यात्रा
ते बन्धवः सुखमिदं सविशेषभोगम् ।

इत्थं मुधैव कलयन्सुविकल्पजाल-
मालोलपेलवमतिर्गलतीह लोकः ॥ ४३

सप्तविंशः सर्गः २७

श्रीराम उवाच ।

अन्यच्च ताताऽतितरामरम्ये
मनोरमे चेह जगत्स्वरूपे ।
न किञ्चिदायाति तदर्थं जातं
येनातिविश्रान्तिमुपैति चेतः ॥ १
वात्ये गते कल्पितकेलिलोले
मनोमृगे दारदरीषु जीर्णे ।
शरीरके जर्जरतां प्रयाते
विदूयते केवलमेव लोकः ॥ २
जरातुपाराभिहतां शरीर-
सरोजिनीं दूरतरे विमुच्य ।
क्षणाद्गते जीवितचञ्चरीके
जनस्य संसारसरोऽवशुष्कम् ॥ ३
यदा यदा पाकमुपैति नूनं
तदा तदेयं रतिमातनोति ।
जराभराऽनल्पनवप्रसूना
विजर्जरा कायलता नराणाम् ॥ ४
तृष्णानदी सारतरप्रवाह-
प्रस्ताखिलानन्तपदार्थजाता ।

दुर्लभेत्याह—नहीति ॥ ४२ ॥ तत्प्रमोषसामग्री तु प्रतिक्षण-
मतिमुलभेत्याह—अवेति । गलति विशीर्यते ॥ ४३ ॥ इति
श्रीवासिष्ठमहारामायणतात्पर्यप्रकाशे वैराग्यप्रकरणे पञ्चविंशः
सर्गः ॥ २६ ॥

उक्तानुक्तेषु भावेषु निःश्रेयसविरोधिषु ।

विस्तरेण पुनर्दोषा वैराग्यायेह कीर्तिताः ॥ १ ॥

प्रत्येकमुक्तेष्वनुक्तेषु च भावेषु समुचित्य दोषान्तराणि प्रप-
ञ्चयन्स्वचित्तविश्रान्तिहेललाभं दर्शयति—अन्यचेत्यादिना ।
अन्यच्च शृण्वति शेषः । आपाततो मनोरमे वस्तुतस्त्वरम्ये ज-
गत्स्वरूपे येन लब्धेन चेतोऽतिविश्रान्तिं पूर्णकामतामुपैति तत्ता-
दृशं किञ्चिदप्यर्थं जातं नायाति चेतसि, ततोऽन्यच्च तत्त्वं ना-
याति न लभ्यत इति वार्थः ॥ १ ॥ दारा एव दयौ गिरिगुहाः ।
विशेषेण दूयते उपतप्यते । केवलं पुरुषार्थसाधनशून्यतया
व्यर्थायुःक्षपणेनेत्यर्थः ॥ २ ॥ जीवितं जीवनं स एव चञ्चरीको
भ्रमरः । संसारोऽत्रैहिकसमारम्भस्तदेव सरः ॥ ३ ॥ रतिं प्रीतिमा-
तनोति । मृत्योरिति शेषः । नराणां काय एव लता वल्ली ॥ ४ ॥

तटस्थसंतोषसुवृक्षमूल-
निकापदक्षा वहतीह लोके ॥ ५
शारीरनौश्रमनिबन्धवद्धा
भवाम्बुधावालुलिता भ्रमन्ती ।
प्रलोज्यते पञ्चभिरिन्द्रियाख्यै-
रधो भवन्ती मकरैरधीरा ॥ ६
तृष्णालताकाननचारिणोऽमी
शाखाशतं काममहीरुहेषु ।
परिभ्रमन्तः क्षपयन्ति कालं
मनोमृगा नो फलमाशुवन्ति ॥ ७
कृच्छ्रेषु दूरास्तविषादमोहाः
स्वास्थ्येषु नोत्सिक्तमनोभिरामाः ।
सुदुर्लभाः संप्रति सुन्दरीभि-
रनाहतान्तःकरणा महान्तः ॥ ८
तरन्ति मातङ्गघटातरङ्गं
रणास्बुधि ये मयि ते न शूराः ।
शूरास्त एवेह मनस्तरङ्गं
देहेन्द्रियाम्भोधिमिमं तरन्ति ॥ ९
अक्लिष्टपर्यन्तफलाभिरामा
न दृश्यते कस्यचिदेव काचित् ।

सारतरो वेगवत्तरो वलवत्तरो वा मूलनिकापो वप्रनिकृन्तनं
तत्र दक्षा समर्था ॥ ५ ॥ चर्मणा निबन्धनेन आच्छादनेन
वद्धा । चर्ममयी तरिदक्षिणदेशे प्रसिद्धा । ऊर्मिभिरालुलिता व्या-
कुलिता स्वतश्च लघुलाभ्रमन्ती अतएवाधो भवन्ती मज्जनो-
न्मुखी इन्द्रियग्राहैरपि प्रलोज्यते । यतोऽधीरा न विद्यन्ते
धीरा विवेकधीमन्तो वैराग्यधैर्यशालिनो वा जीवा यस्यां
तथाविधा ॥ ६ ॥ लताप्रधानं काननं लताकाननम् । शाखा-
शतं परिभ्रमन्त इति विशेषणान्मृगा अत्र शाखामृगाः काल-
मायुः क्षपयन्ति ॥ ७ ॥ कृच्छ्रेषु आपत्सु । स्वास्थ्येषु संपत्सु ।
नोत्सिक्तेनागवितेन मनसा अभिरामाः । नञर्थको नशब्दो-
ऽप्यस्ति तस्य समासः ॥ ८ ॥ घटाः समूहास्त एव तरङ्गा
यस्मिन् । ये तरन्ति ते मयि शौर्यात्कर्षविमर्शपरे सति न
शूरा नोत्कृष्टशूराः । मदृष्ट्येति यावत् । ये देहेन्द्रिया-
म्भोधिं वर्तमानं विवेकवैराग्यादिना भाविनं च मूला-
ज्ञानोच्छेदेन तरन्त्यतिकामन्ति त एव शूराः । तच्च दुर्ल-
भमुपायदौर्लभ्यादिति भावः ॥ ९ ॥ ननु कर्मैव तत्रोपा-

क्रियादुराशाहतचित्तवृत्ति-
 र्यामेत्य विश्रान्तिमुपैति लोकः ॥ १०
 कीर्त्या जगद्विकुहरं प्रतापैः
 श्रिया गृहं सत्त्वबलेन लक्ष्मीम् ।
 ये पूरयन्त्यक्षतधैर्यवन्धा
 न ते जगत्यां सुलभा महान्तः ॥ ११
 अप्यन्तरस्थं गिरिशैलभित्ते-
 र्वज्रालयाभ्यन्तरसंस्थितं वा ।
 सर्वं समायान्ति ससिद्धिवेगाः
 सर्वाः श्रियः सन्ततमापदश्च ॥ १२
 पुत्राश्च दाराश्च धनं च बुद्ध्या
 प्रकल्प्यते तात रसायनाभम् ।
 सर्वं तु तन्नोपकरोत्यथान्ते
 यत्रातिरम्या विषमूच्छन्नेव ॥ १३
 विषादयुक्तो विषमामवस्था-
 मुपागतः कायवयोवसाने ।
 भावान्स्मरन्स्वानिह धर्मरिक्तान्
 जन्तुर्जरावनिह दह्यतेऽन्तः ॥ १४
 कामार्थधर्माप्तिकृतान्तराभिः
 क्रियाभिरादौ दिवसानि नीत्वा ।
 चेतश्चलद्दर्हिणपिच्छलोलं
 विश्रान्तिमागच्छतु केन पुंसः ॥ १५

योस्तु तत्राह—अक्लिष्टेति । अप्यर्थ एवकारः । कस्यचित्का-
 चिदपि क्रिया अक्लिष्टं क्लेशेन नाशेन वा रहितं पर्यन्तः संसा-
 रावसानं तद्रूपं यत्फलं तेन अभिरामा न दृश्यते । ‘तद्यथेह
 कर्मचितो लोकः क्षीयत एवमेवामुत्र पुण्यचितो लोकः क्षीयते’
 इत्यादिश्रुतेः । कृतकफलस्य नाशनियमादिष्टनाशस्य दुःखपर्यव-
 सितत्वाच्चेति भावः । यां क्रियामेत्य आश्रित्य । विश्रान्ति
 स्वास्थ्यम् ॥ १० ॥ यत्र असति भाग्योदये कीर्तिप्रतापलक्ष्म्या-
 यत्फलानामपि धैर्यादिक्षतिहेतुरागलोभादिप्रावल्यादौर्लभ्यं
 तत्र किं वाच्यं महाफलस्य मोक्षस्थेत्यभिप्रेत्याह—कीर्त्येति ।
 श्रिया संपदा । गृहमर्थिगृहम् । सत्त्वबलेन सात्विकक्षमाविनयौ-
 दार्यादिवलेन लक्ष्मीम् । तेन हि सा पूर्णव राजन्ते ॥ ११ ॥
 सति तु भाग्योदये सर्वस्य सर्वत्र सर्वाभिलषितप्राप्तिः सुलभेति
 पुरुषप्रयत्नवैयर्थ्यमभिप्रेत्याह—अप्यन्तरस्थमिति । गिरेः शैली
 शिलामयी या भित्तिः । कर्मधारयनिमित्तः पुंवद्भावः । तन्मध्ये
 स्थितमपि वज्रनिर्मितत्वादभेद्यस्यालयस्याभ्यन्तरे संस्थितमपि
 वा सर्वं सभाग्यजनमिति शेषः । सिद्धयोऽणिमादयस्तेषां वेगै-
 स्स्वराभिः सहिताः । आपद्ग्रहणं दृष्टान्तार्थम् ॥ १२ ॥ अक्लि-
 ष्टपर्यन्तेत्यनुपदोक्तमेव प्रपञ्चयति—पुत्राश्चेत्यादिना । प्रकल्प्यते
 आन्येतिशेषः । अन्ते मृत्युकाले । अतिरम्या अपि भोगविषया
 यत्र विषयमूच्छन्नावदुःखायैव ॥ १३ ॥ धर्मरिक्तान् पुण्यसंग्रहशून्यान् ॥ १४ ॥ आदौ धनार्जनभोगवृत्त्याप्रावल्यात्कामार्थाभ्यामेव

पुरोगतैरप्यनवाप्तरूपै-
 स्तरङ्गिणीतुङ्गतरङ्गकल्पैः ।
 क्रियाफलैर्देववशादुपेतै-
 र्विडम्ब्यते भिन्नरुचिर्हि लोकः ॥ १६
 इमान्यमूनीति विभावितानि
 कार्याण्यपर्यन्तमनोरमाणि ।
 जनस्य जायाजनरञ्जनेन
 जवाज्जरान्तं जरयन्ति चेतः ॥ १७
 पर्णानि जीर्णानि यथा तरूणां
 समेत्य जन्माशु लयं प्रयान्ति ।
 तथैव लोकाः स्वविवेकहीनाः
 समेत्य गच्छन्ति कुतोऽप्यहोभिः ॥ १८
 इतस्ततो दूरतरं विहृत्य
 प्रविश्य गेहं दिवसावसाने ।
 विवेकिलोकाश्रयसाधुकर्म
 रिक्तेहि रात्रौ क उपैति निद्राम् ॥ १९
 विद्राविते शत्रुजने समस्ते
 समागतायामभितश्च लक्ष्म्याम् ।
 सेव्यन्त एतानि सुखानि याव-
 तावत्समायाति कुतोऽपि मृत्युः ॥ २०
 कुतोऽपि संवर्धिततुच्छरूपै-
 र्भावैरमीभिः क्षणनष्टदृष्टैः ।

धर्मावाप्तौ कृतान्तराभिकान्तावकाशमिलौकिकक्रियाभिः । बहि-
 णो मयूरस्तस्य पिच्छं बर्हमिव लोलम् । कायवयोवसाने इत्येतद-
 त्राप्यनुषज्यते ॥ १५ ॥ ननु मास्तु धर्मार्जनशून्यानां चेतति
 विश्रान्तिस्तदर्जनवतां भवदादीनां तत्फललाभात्कुतो न सेखा-
 शङ्क्य धर्मफलस्वर्गपुत्रादेरप्यसारतामाह—पुरोगतैरिति । तर-
 ङ्गवद्भुजैरैतएवानवाप्तरूपैरप्राप्तप्राप्तैः । हि यस्माद्भिन्ने अनात्मनि
 रुचिर्यस्य स लोको जनो विडम्ब्यते वञ्च्यते । अयं भावः—स एव
 हि लाभ इत्युच्यते यल्लब्धं नापैति, अनर्थे वा न पर्यवस्यति ।
 अन्यस्तु लाभो विडम्बनमात्रम् । यथा अल्पायुःपुत्रलाभो
 यथा वा मत्स्यस्य बडिशामिषलाभः । तथाच श्रुतिः ‘सयोऽन्य-
 दात्मनः प्रियं ब्रुवाणं ब्रूयात्प्रियं रोत्स्यति’ इति । तथाच न तल्ला-
 भादाश्वास इति ॥ १६ ॥ उक्तमेवार्थमासुरसंपद्विस्तारप्रदर्शनेन
 प्रपञ्चयति—इमानीत्यादिना । इमानि संनिहितानि सद्यः कर्त-
 व्यान्यमूनि विप्रकृष्टानि देशकालान्तरे कर्तव्यानीति विभावितानि
 निरन्तरं चिन्तितान्यपर्यन्तमनोरमाणि । परिणामेऽनर्थरूपाणि ।
 जायानां जनानां च रञ्जनेन प्रियाचरणेन देहजरान्तं चेतोऽपि
 जरयन्ति । विवेकाङ्गशयन्तीति यावत् ॥ १७ ॥ कुतोऽप्यहोभिः
 कतिपयैरेव दिनैः ॥ १८ ॥ अहि दिवसे विवेकिजनानामनुसरणेन
 सत्कर्मभिश्च रहिते सति को निद्रामुपैति विना मूढमिति शेषः
 ॥ १९ ॥ २० ॥ कुतोऽप्यनिर्धारिततत्त्वाद्धेतोः संवर्धितः
 भावैर्विषयैर्विलोड्यमाना भ्राम्यमाणा । पातं मृत्युम् । यातमिति

विलोड्यमाना जनता जगत्यां
नवेत्युपायातमहो न पातम् ॥ २१
प्रियासुभिः कालमुखं क्रियन्ते
जनैडकास्ते हतकर्मवद्धाः ।
यैः पीनतामेव वलादुपेत्य
शरीरवाधेन न ते भवन्ति ॥ २२
अजस्रमागच्छति सत्वरैव-
मनारतं गच्छति सत्वरैव ।
कुतोऽपि लोला जनता जगत्यां
तरङ्गमाला क्षणभङ्गुरेव ॥ २३
प्राणापहारैकपरा नराणां
मनो मनोहारितया हरन्ति ।
रक्तच्छदाश्चलपट्पदाक्ष्यो
विषद्रुमालोललताः स्त्रियश्च ॥ २४
इतो न्यतश्चोपगता मुधैव
समानसंकेतनिबद्धभावा ।
यात्रासमासंगसमा नराणां
कलत्रमित्रव्यवहारमाया ॥ २५

प्रदीपशान्तिष्विव भुक्तभूरि-
दशास्वतिस्नेहनिबन्धनीषु ।
संसारमालासु चलाचलासु
न ज्ञायते तत्त्वमतात्त्विकीषु ॥ २६
संसारसंरम्भकुचक्रिकेयं
प्रावृट्पयोबुद्बुदभङ्गुरापि ।
असावधानस्य जनस्य बुद्धौ
चिरस्थिरप्रत्ययमातनोति ॥ २७
शोभोज्ज्वला देववशाद्विनष्टा
गुणाः स्थिताः संप्रति जर्जरत्वे ।
आश्वासना दूरतरं प्रयाता
जनस्य हेमन्त इवाम्बुजस्य ॥ २८
पुनःपुनर्देववशादुपेत्य
स्वदेहभारेण कृतोपकारः ।
विलूयते यत्र तरुः कुठारै-
राश्वासने तत्र हि कः प्रसङ्गः ॥ २९
मनोरमस्याप्यतिदोषवृत्ते-
रन्तर्विघाताय समुत्थितस्य ।

पाठे उपायातमागतं यातं गतं च अहो न वेत्ति ॥ २१ ॥ सर्वप्राणिनां प्रियत्वेन प्रसिद्धैरसुभिः प्राणैर्यजमानैस्त एव जनैडका नरमेघाः पशवः । हतशब्दः कुत्सायाम् । कुत्सितकर्मलक्षणेषु यूपेषु वद्धाः सन्तो दोषाजनैः कालवर्णं मुखं यथा स्यात्तथा क्रियन्ते संस्क्रियन्ते । ते के । यैर्विषयासक्तिदेहपोषणादिवलात्पीनतामेवोपेत्य स्थितं न विवेकवैराग्याद्यभ्यस्तमित्यर्थः । अतएव हि ते रोगविग्निभः संज्ञपनविशसनादिना शरीरस्य वाधेन नाशेन हेतुना न भवन्ति असत्प्राया भवन्तीत्युत्प्रेक्षा । 'असन्नेव स भवति असद्भवेति वेद चेत्' इति श्रुतेः । यज्ञविशेषेषु मेषाणामपि पशुत्वं प्रसिद्धम् । एडशब्दस्य च्छागेषु वा लक्षणा । अथवा यैरेव जनैडकैः पोषकैः स्वयं पीनतामुपेत्य स्थितास्त एव जनैडकाः प्रियासुभिर्वलाद्धतकर्मपाशैर्वद्धाः कालस्य मृत्योर्मुखं प्रति क्रियन्ते उपहियन्ते । अतएव कृतप्रा असवः शरीरवाधेन हेतुना ते प्रियासवो न भवन्ति किलप्रियाः शत्रवः । तथाच न प्राणपोषणमात्रपरेण भाव्यमिति भावः । अथवा असुपोषणपरा अपि न मूढजनाः प्रियासवः । तेषां मृत्युमुखप्रवेशोपायाचरणेन प्रत्युत प्राणविघातकत्वात् । किंतु तत्त्वज्ञा एवेह प्रियासवः । प्राणानां तत्त्वदृशा नित्यात्मभावमापाद्य रक्षकत्वात् । अतस्तैः प्रियासुभिर्हतकर्मवद्धास्ते प्रसिद्धा मूढजनैडकाः कालमुखमिव क्रियन्ते । नाद्रियन्त इति यावत् । कस्तेष्वतिशयस्तत्राह—यैस्तत्त्वज्ञानबलाच्छरीरत्रयवाधेन पीनतामपरिच्छिन्नतामेवोपेत्य स्थितमिति हेतोस्ते जनैडकवदेहात्ममतयो न भवन्तीत्ययमेवातिशय इत्यर्थः ॥ २२ ॥ यथा आगच्छति एवं सत्वरैव गच्छति । कुतोपीत्युक्त्या यत आगच्छति यत्र च गच्छति तज्जिज्ञासितमिति सूचितम् ॥ २३ ॥ रक्तच्छदा रक्तौष्ठो रक्तवस्त्रा वा रक्तपल्ल-

वाश्च । षट्पदा इव षट्पदा एव चाक्षीणि यासाम् । विषद्रुमेष्वालोलालता विषलताः ॥ २४ ॥ इतो मनुष्यलोकादन्यतः स्वर्गनरकादिभ्यश्च । मुधा व्यर्थमेव । इहास्माभिर्मिलितव्यमिति परस्पराभिप्रायनिबन्धनः संकेतस्तेन संपादितस्वरूपा । देवोत्सवादियात्रायां समासङ्गः समाजमेलनम् ॥ २५ ॥ संसारा जन्ममरणपरम्परास्तेषां मालासु प्रदीपानां शान्तिषु क्षणिकज्वालोपरमप्रवाहेष्विव तत्त्वं पारमार्थिकं वस्तु न ज्ञायते इति संबन्धः । सर्वाणि विशेषणान्युभयसाधारणानि । दशा बाल्यादयो वर्तिकाश्च । स्नेहो रागस्तैलं च । चलाचलासु चञ्चलासु । अतात्त्विकीषु मिथ्याभूतासु ॥ २६ ॥ यथा कुलालचक्रिका भ्रमन्त्यप्यसावधानपुरुषबुद्धौ चिरं स्थिरैवेयं न भ्रमतीति प्रतीतिं जनयति एवमियं संसारप्रवृत्तिरूपा कुचक्रिका वार्षिकजलबुद्बुदवदनित्यापि चिरस्थायिताप्रतीतिं जनयतीत्यर्थः ॥ २७ ॥ जनस्य अम्बुजस्येव संप्रति यौवने शरदि च ये सौन्दर्यसौगन्ध्यादयो गुणाः शोभोज्ज्वलाः स्थितास्तएव गुणा वार्धकेन जर्जरत्वे हेमन्ते च देववशाद्विनष्टाः सन्त आश्वासनायाश्चित्तसमाधानस्य आग्राणस्य च दूरतरं प्रयाता दुर्लभा भविष्यन्तीति न तेषु विश्वास इति भावः ॥ २८ ॥ यत्र संसारे भूजलपवनानि देववशात्पुरुषोपकारमनपेक्ष्यैवेति यावत् । जन्माभिवृद्धिफलपुष्पादिसमृद्धिमुपेत्य स्वदेहस्य भारेण धारणेन पुनःपुनर्जनेभ्यश्छायापत्रपुष्पफलादिभिः कृतोपकारोऽनपराध्यपि तरुर्वृक्षः कुठारैर्विलूयते छिद्यते । तत्र संसारे । तत्र प्रतिपदप्रसक्तापराधस्याकृतोपकारस्य च मनुष्यस्याश्वासने कः प्रसङ्गः । तथा च मृत्युरनपकारिणमपि हनिष्यत्येवेति भावः ॥ २९ ॥ नन्वस्त्वन्यत्र दोषस्तथापि हितैषिषु स्वजनेषु को दोषस्तत्राह—मनोरमस्येति ।

विषद्रुमस्येव जनस्य सङ्गा-
दासाद्यते संप्रति मूर्च्छनैव ॥ ३०
कास्ता दृशो यासु न सन्ति दोषाः
कास्ता दिशो यासु न दुःखदाहः ।
कास्ताः प्रजा यासु न भङ्गुरत्वं
कास्ताः क्रिया यासु न नाम माया ॥ ३१
कल्पाभिधानक्षणजीविनो हि
कल्पौघसंख्याकलने विरिञ्चयाः ।
अतः कलाशालिनि कालजाले
लघुत्वदीर्घत्वधियोऽप्यसत्याः ॥ ३२
सर्वत्र पाषाणमया महीध्रा
मृदा मही दारुभिरेव वृक्षाः ।
मांसैर्जनाः पौरुषबद्धभावा
नापूर्वमस्तीह विकारहीनम् ॥ ३३

अतिशयितदोषाः स्नेहभोगादिवृत्तयो दाहभ्रमणादिवृत्तयश्च य-
स्मात् । अन्तरुपशमस्य जीवितस्य च विघातायोद्युक्तस्योत्पन्नस्य च
मूर्च्छना मूढता कश्मलं वा आसाद्यत इत्ययमेव दोष इति भावः
॥ ३० ॥ संसारदृष्टिषु कास्ता दृशो दृष्टयः । क्रिया लौकिक्यः । माया
छलम् ॥ ३१ ॥ नन्वन्यासां प्रजानां भङ्गुरत्वेऽपि विरिञ्चिसा-
लोक्यं प्राप्तानां प्रजानां कल्पायुषां न भङ्गुरत्वमित्याशङ्क्याह—
कल्पेति । कल्पौघानामतीतानागतानन्तकल्पानां संख्याया अक-
लने अपरिज्ञाने आनन्त्याविशेषात्कल्पा अपि विष्णुरुद्रादिदृशा
क्षणा एवेति विरिञ्चया अपि कल्पाभिधानक्षणजीविन एव ।
अतोऽवयवशालिनि कालसमूहे लघुत्वदीर्घत्वधियश्चिराचिरजी-
वनबुद्ध्योऽपि द्रष्टृकल्पनाधीनत्वादसत्याः । तुल्यन्यायेन ब्र-
ह्माण्डा अप्यनन्तकोटिब्रह्माण्डदृशा दृशा अणव एवेत्यणुमह-
त्वादिवुद्ध्योऽप्यसत्या बोध्याः ॥ ३२ ॥ एवं प्रकृतिदृष्टौ वि-
कारजातमप्यसत्यमेव प्रतिभातीत्याह—सर्वत्रेति । स्वार्थे मयद्र ।
प्रकृत्या चारुरित्यादिवदभेदे तृतीया । महीध्रा वस्तुतः पाषाणा
एव । मही मृदेव । जना मांसादीन्धेव । कथं तर्हि पर्वता-
दिविशेषबुद्धिस्तत्राह—पौरुषेति । व्यवहाराय पुरुषकृतैर्नामरू-
पसंकेतैः प्रतिनियतस्वभावा इत्यर्थः । परमार्थतस्तु अपूर्व पूर्व-
सिद्धकारणादन्यन्नास्ति । तथाच सर्वत्र न्यायसाम्याद्विकारहीनं
परित्यक्तविकारं सर्वं जगत्प्रकृतिभूतमेकमेव परमार्थवस्त्वस्तीति
युक्त्या संभाव्यत इत्यर्थः । अथवा अस्तु पर्वतादिविकाराणामसत्य-
त्वं तत्प्रकृतीनां पाषाणमृदादीनां तु तत्कुतस्तत्राह—नापूर्वमिति ।
तेषामपि स्वकारणमहाभूतविकारत्वादिह भोग्यवर्गे विकारव्यति-
रिक्तं नास्तीति मिथ्यात्वादप्यनाश्वास एवेत्यर्थः ॥ ३३ ॥ पाषा-
णमृदादीनां महाभूतमात्रत्वमुक्तं स्फुटयति—आलोक्यत इति ।
अनुवित् हा इति छेदः । पयो जलं तदनुबद्धस्तत्कारणत्वेन
तदिन्धनत्वेन वा तत्संबद्धो वह्निः । यद्यपि भौमो वह्निः
पार्थिवेन्धनस्तथापि काष्ठाद्यन्तर्गताप्यस्नेहांशमात्रदाहिलात्पयो-
नुबद्ध एव । अस्तं नयति सूर्यचन्द्राभ्युदकादीनीत्यस्तनयो

आलोक्यते चेतनयाऽनु विद्धा
पयोनुबद्धोऽस्तनयो नभः स्थाः । वायु
पृथग्विभागेन पदार्थलक्ष्म्या
एतज्जगन्नेतरदस्ति किञ्चित् ॥ ३४
चमत्कृतिश्चेह मनस्विलोक-
चेतश्चमत्कारकरी नराणाम् ।
स्वप्नेऽपि साधो विषयं कदाचि-
त्केषांचिदभ्येति न चित्ररूपा ॥ ३५
अद्यापि यातेऽपि च कल्पनाया
आकाशवल्लीफलवन्महत्त्वे ।
उदेति नो लोभलवाहताना-
मुदारवृत्तान्तमयी कथैव ॥ ३६

वायुः । नभ आकाशः । तिष्ठति न चलतीति स्थाः पृथिवी ।
इत्येतन्महाभूतपञ्चकमेवानुविध्यते परस्परं संबध्यत इत्यनुवित्
मिलितं सत् गोघटादिनानापदार्थलक्ष्म्या एतज्जगच्चेतनया बुद्ध्या
आलोक्यते अविवेकिभिः । हा इति खेदावद्योतको निपातः ।
विवेकदृशा पृथग्विभागेन पर्यालोचने तु इतरत्पञ्चभूतातिरिक्तं
न किञ्चिदस्तीत्यर्थः । तथाच श्रुतिः—‘यदग्ने रोहितं रूपं तेज-
सस्तद्रूपं यच्छुक्लं तदपां यत्कृष्णं तदन्नस्य । अपागादग्नेरमृत्वं
वाचारम्भणं विकारो नामधेयं त्रीणि रूपाणीत्येव सत्यम्’ इति
॥ ३४ ॥ नन्वेवं पदार्थानामसत्यत्वे कथं जनानां व्यवहार-
भोगचमत्कारः, नहि शुक्तिरजतेन कङ्कणं कर्तुं शक्यमित्या-
शङ्क्याह—चमत्कृतिरिति । इह मिथ्याभूतेऽपि पदार्थजाते व्य-
वहारकुशलतया मनस्विनां प्रेक्षावतामपि लोकानां चेतसि भो-
गचमत्कारकरी व्यवहारचमत्कृतिरपि प्रसिद्धा न चित्ररूपा
नाश्चर्यभूता । यतस्तथाविधा चमत्कृतिः कदाचित्केषांचित्रराणां
स्वप्ने मिथ्याभूतमपि विषयमभिलक्ष्य एति प्राप्नोति । दृश्यत इति
यावत् । यद्यपि सर्वेषामपि स्वप्ने भोगाः प्रसिद्धास्तथापि सुख-
दुःखातिशयभोगारम्भे झटित्वेव जागरणदर्शनात्प्रबलकर्मोद्भवे
सत्येव चिरभोगचमत्कृतिर्यथा हरिश्चन्द्रस्य स्वर्गनरकभोगयोरिति
सूचनाय कदाचित्केषांचिदित्युक्तम् ॥ ३५ ॥ ननु यद्यस्ति भो-
गचमत्कृतिस्तर्हि किमधुनैव विरज्यसे । भोगान्भुक्त्वोत्तरे वयसि
विरज्यात्मविचारस्य कर्तुं युक्तत्वादित्याशङ्क्य भोगासक्तौ वैरा-
ग्यस्य विचारस्य च सदैव दौर्लभ्यमित्याह—अद्येति । अद्या-
धुनातने पूर्वं वयसि यातेऽस्मिन्नुत्तरेऽपि च वयसि आकाशवल्ली-
फलवन्मिथ्याभूताया अपि भोगासक्तिकल्पनाया अविचारान्म-
हत्त्वे सति भोगतत्साधनादिलोभलवेनाहतानां नाशितानां पुरु-
षाणां यद्यप्यासक्तिमहत्त्वे लोभवैपुल्यमसत्येव तथापि विनाशे
तस्य लेशोऽप्यलमिति सूचनाय लवग्रहणम् । उदारस्य सर्वोत्कृ-
ष्टस्य परमात्मनो यो वृत्तान्तः स्वरूपनिरूपणवार्ता तत्प्रचुरा
कथैव नोदेति । निरन्तरं तद्विचारस्तु दूरनिरस्त इति भावः

आदातुमिच्छन्पदमुत्तमानां
स्वचेतसैवापहतोऽद्य लोकः ।
पतत्यशङ्कं पशुरद्रिकूटा-
दानीलवल्लीफलवाञ्छयैव ॥
अवान्तरन्यस्तनिरर्थकांश-
च्छायालतापत्रफलप्रसूनाः ।
शरीर एव क्षतसंपदश्च
श्वभ्रद्रुमा अद्यतना नराश्च ॥
कचिज्जना मार्दवसुन्दरेषु
कचित्कठोरेषु च संचरन्ति ।

३७

३८

देशान्तरालेषु निरन्तरेषु
वनान्तखण्डेष्विव कृष्णसाराः ॥ ३९
धातुर्नवानि दिवसंप्रति भीषणानि
रम्याणि वा विलुलितान्ततमाकुलानि ।
कार्याणि कष्टफलपाकहतोदयानि
विस्मापयन्ति न शवस्य मनांसि केपाम् ॥ ४०
जनः कामासक्तो विविधकुललाचेष्टनपरः
स तु स्वप्नेऽप्यस्मिन्नगति सुलभो नाद्य सुजनः ।
क्रिया दुःखासङ्गाऽविधुरविधुरा नूनमखिला
न जाने नेतव्या कथमिव दशा जीवितमयी ॥ ४१

इत्यार्षे श्रीवासिष्ठमहारामायणे वाल्मीकीये वैराग्यप्रकरणे निःश्रेयसविरोधिभावानित्यताप्रतिपादनं नाम सप्तविंशतितमः सर्गः ॥ २७ ॥

अष्टाविंशः सर्गः २८

श्रीराम उवाच ।

यच्चेदं दृश्यते किञ्चिज्जगत्स्थावरजंगमम् ।
तत्सर्वमस्थिरं ब्रह्मन्स्यप्रसंगमसंनिभम् ॥
शुष्कसागरसंकाशो निखातो योऽद्य दृश्यते ।
स प्रातरभ्रसंवीतो नगः संपद्यते मुने ॥
यो वनव्यूहविस्तीर्णो विलीढगगनो महान् ।
दिनैरेव स यात्युर्वीसमतां कूपतां च वा ॥

१

२

३

यदङ्गमद्य संवीतं कौशेयस्रग्विलेपनैः ।
दिग्भ्वरं तदेव श्वो दूरे विशरिताऽवटे ॥
यत्राद्य नगरं दृष्टं विचित्राचारचञ्चलम् ।
तत्रैवोदेति दिवसैः संशून्यारण्यधर्मता ॥
यः पुमानद्य तेजस्वी मण्डलान्यधितिष्ठति ।
स भस्मकूटतां राजन्दिवसैरधिगच्छति ॥
अरण्यानी महाभीमा या नभोमण्डलोपमा ।

४

५

६

॥ ३६ ॥ आसक्तौ न केवलं पुरुषार्थहानिः प्रत्युत महान-
नर्थोऽपीत्याह—आदातुमिति । उत्तमानामुत्कृष्टभोगशालिनां
पदं स्थानं साम्यं राज्यधनादि वा आदातुं संपादयितुमिच्छन्
स्वैरं यतमानो लोको रागलोभादिमूढेन स्वचेतसापहतः सन्न-
द्यास्मिन्पूर्ववयस्येवाशङ्कं पतति । अमुमर्थमर्थान्तरन्यासेन
द्रढयति—पशुरित्यादिना । पशुश्छागादिः पततीत्यनुषज्यते ।
आनीला हरिता वल्ली अर्थाद्विषमस्था करीरादिवल्ली गृह्यते
॥ ३७ ॥ अवान्तरे दुर्गमे गर्तोदर एव न्यस्तान्यतएव निरर्थ-
कांशानि, अंशतोऽपि प्राणिभिरनुपभोग्यत्वाद्यर्थानीति यावत् ।
छायादीनि येषां तथाविधाः श्वभ्रद्रुमाः शरीरे स्वशरीरपोषणायै-
वोपयोगात्क्षता व्यर्थं नाशिता विद्याविनयधनादिसंपदो यैस्तथा-
विधा नराश्च तुल्या एव । व्यर्थजन्मत्वादित्यर्थः । निरर्थकांशे
इति पाठे सप्तम्या अलुक् छान्दसः ॥ ३८ ॥ यद्यपि कचिद्वार्मिका
अपि सन्ति तथापि विवेकिनो दुर्लभा इति वक्तुं जनद्वैविध्य-
माह—कचिदिति । देशान्तरालशब्देनात्र प्रकृतानुसाराच्चित्तभू-
मयो गृह्यन्ते । मार्दवं दयादाक्षिण्यक्षमादिसौन्दर्यं विद्यावि-
नयादि च तद्वत्सु । कठोरेषु क्रोधलोभनैर्धुर्यशालिषु । वनमध्य-
भागानां खण्डेष्ववयवेषु ॥ ३९ ॥ जनानां दुर्दशां दृष्ट्वा दुः-
खितस्तन्निमित्तं दैवं निन्दति—धातुरिति । शवस्य अचेतन-
त्वान्मृतकल्पस्य धातुर्दैवस्य । यदि जीवनस्यान्नेदृशो निर्दयः

स्यादित्यभिप्रायः । दिवसंप्रति दिनेदिने । कर्मप्रवचनीयेनैव
वीप्साद्योतनात्र द्विवचनं कृतम् । फलतो भीषणान्यापाततो
रम्याणि । वाशब्दः समुच्चये । विलुलितान्ततमैः रागादिभि-
रत्यन्तव्याकुलितचित्तैराकुलानि । परिणामे कष्टफलपाकेन दूषि-
तारम्भाभ्युदयानि नवानि कार्याणि केपां विवेकिनां मनांसि न
विस्मापयन्ति ॥ ४० ॥ उक्तमर्थमनूद्योपसंहरंस्तन्निमित्तं स्वस्यो-
द्वेगं दर्शयति—जन इति । कुललाभिः कौटिल्यचातुर्यैः । सु-
जनो विवेकी । दुःखैरसङ्गोऽसंबन्धस्तदविधुरैस्तद्रहितभिन्नैरत्य-
न्तदुःखरहितैः साधनैः फलैर्वा विधुरा रहिता । अवश्यं दुःखा-
नुबन्धिन्येवेति यावत् ॥ ४१ ॥ इति श्रीवासिष्ठमहारामा-
यणतात्पर्यप्रकाशे वैराग्यप्रकरणे सप्तविंशतितमः सर्गः ॥ २७ ॥

इह सर्वेषु भोग्येषु वैरस्यप्रतिपत्तये ।

वर्ण्यते सर्वभावानां विपर्यासिस्वभावता ॥ १ ॥

सर्वभावानामविरतविपर्यासस्वभावतादर्शनादपि न तेष्व-
श्वास इत्याह—यच्चेदमित्यादिना । स्वप्ने संगमः समाजमेलनम्
॥ १ ॥ निखातो गर्तः । प्रातर्ग्रहणं कालान्तरोपलक्षणम् ॥ २ ॥
वनव्यूहेन वनसमुदायेन । विलीढगगनश्रुम्भितनभस्तलः । उन्नत
इति यावत् । महान्परिणाहतः । दिनैः कैश्चिदेव ॥ ३ ॥ अवटे
गर्ते । विशरिता विशीर्णं भविता । लुप्त ॥ ४ ॥ चञ्चलः पुनः-
पुनश्चरत् ॥ ५ ॥ अधिगच्छति प्राप्नोति ॥ ६ ॥ महारण्यमर-

पताकाच्छादिताकाशा सैव संपद्यते पुरी ॥ ७
 या लतावलिता भीमा भात्यद्य विपिनावली ।
 दिवसैरेव सा याति पुनर्मरुमहीपदम् ॥ ८
 सलिलं स्थलतां याति स्थलीभवति वारिभूः ।
 विपर्यस्यति सर्वं हि सकाष्टाम्बुतृणं जगत् ॥ ९
 अनित्यं यौवनं बाल्यं शरीरं द्रव्यसंचयाः ।
 भावाद्भावान्तरं यान्ति तरङ्गवदनारतम् ॥ १०
 वातान्तर्दीपकशिखालोलं जगति जीवितम् ।
 तडित्सफुरणसंकाशा पदार्थश्रीर्जगद्वये ॥ ११
 विपर्यासमियं याति भूरिभूतपरम्परा ।
 वीजराशिरिवाजस्रं पूर्यमाणः पुनः पुनः ॥ १२
 मनःपवनपर्यस्तभूरिभूतरजःपटा ।
 पातोत्पातपरावर्तपरामिनयभूषिता ॥ १३
 आलक्ष्यते स्थितिरियं जागती जनितभ्रमा ।
 नृत्तावेशविवृत्तेव संसारारभटी नटी ॥ १४
 गन्धर्वनगराकारविपर्यासविधायिनी ।
 अपाङ्गभङ्गुरोदारव्यवहारमनोरमा ॥ १५
 तडित्तरलमालोकमातन्वाना पुनःपुनः ।
 संसाररचना राजनृत्तसक्तेव राजते ॥ १६
 दिवसास्ते महान्तस्ते संपदस्ताः क्रियाश्च ताः ।
 सर्वं स्मृतिपथं यातं यामो वयमपि क्षणात् ॥ १७
 प्रत्यहं क्षयमायाति प्रत्यहं जायते पुनः ।
 अद्यापि हतरूपाया नान्तोऽस्या दग्धसंसृतेः ॥ १८

ण्यानी । विस्तीर्णतया नीलतया च नभोमण्डलोपमा ॥ ७ ॥
 लताभिर्वलिता संवृता । मरुमह्याः पदं लक्षणं निर्वृक्षजलताम्
 ॥ ८ ॥ वारिभूतदकस्थानम् । विपर्यस्यति विपरीतावस्थामाप-
 द्यते ॥ ९ ॥ पूर्वस्वभावात्स्वभावान्तरम् ॥ १० ॥ अल्पो दीपो
 दीपकः ॥ ११ ॥ यथा कुसूलादावजस्रं पुनःपुनः पूर्यमाणो
 धान्यादिबीजराशिर्व्ययेन विपर्यासं क्षेत्रे उत्तो जलेन पूर्यमाणो
 वोच्छ्रनताङ्कुरसस्यादिभावेन विपर्यासमित्यर्थः ॥ १२ ॥ इयं जा-
 गती स्थितिरेव संसारस्य कर्तृभो कृतासंतानलक्षणा या आरभटी
 आडम्बरातिशयः सैव नटी नर्तकी स्वकौशलातिशयप्रकटनाय
 नृत्ते आवेशेन विवृत्ता परिवर्तमानेव जनितभ्रमा आलक्ष्यते इति
 संबन्धः । तदनु रूपं विशिनष्टि । मनएव पवनस्तेन पर्यस्तमुद्धूतं
 भूरिभूतं प्राणिलक्षणं रजोवृन्दमेव पटो यस्याः । अतएव प्राणिनां
 पातो नरकादावुत्पातः स्वर्गं परावर्तो मध्यमा एव परा उ-
 त्कृष्टा अस्मिनयाभावव्यञ्जकचेष्टास्ताभिर्भूषिता ॥ १३ ॥ १४ ॥
 तामेव वर्णयति द्वाभ्याम्—गन्धर्वेति । विपर्यासो भ्रान्तिः वंश-
 नटीनां नेत्रपिधानगारुडविद्या प्रसिद्धा । अपाङ्गाविव भङ्गुरैश्चप-
 लैरपाङ्गपातैश्च भङ्गुरैर्व्यवहारैर्मनोरमा ॥ १५ ॥ तडितमेव

तिर्यक्त्वं पुरुषा यान्ति तिर्यञ्चो नरतामपि ।
 देवाश्चादेवतां यान्ति किमिवेह विभो स्थिरम् ॥ १९
 रचयन्नश्मिजालेन रात्र्यहानि पुनःपुनः ।
 अतिवाह्य रविः कालो विनाशावधिमिक्षते ॥ २०
 ब्रह्मा विष्णुश्च रुद्रश्च सर्वा वा भूतजातयः ।
 नाशमेवानुधावन्ति सलिलानीव वाडवम् ॥ २१
 द्यौः क्षमा वायुराकाशं पर्वताः सरितो दिशः ।
 विनाशवाडवस्यैतत्सर्वं संशुष्कमिन्धनम् ॥ २२
 धनानि बान्धवा भृत्या मित्राणि विभवाश्च ये ।
 विनाशभयभीतस्य सर्वं नीरसतां गतम् ॥ २३
 स्वदन्ते तावदेवैते भावा जगति धीमते ।
 यावत्स्मृतिपथं याति न विनाशकुराक्षसः ॥ २४
 क्षणमैश्वर्यमायाति क्षणमेति दरिद्रताम् ।
 क्षणं विगतरोगत्वं क्षणमागतरोगताम् ॥ २५
 प्रतिक्षणविपर्यासदायिना निहतात्मना ।
 जगद्भ्रमेण के नाम धीमन्तो हि न मोहिताः ॥ २६
 तमःपङ्कसमालब्धं क्षणमाकाशमण्डलम् ।
 क्षणं कनकनिष्यन्दकोमलालोकसुन्दरम् ॥ २७
 क्षणं जलदनीलाब्जमालावलितकोटरम् ।
 क्षणमुड्डामररवं क्षणं मूकमिव स्थितम् ॥ २८
 क्षणं ताराविरचितं क्षणमकैण भूषितम् ।
 क्षणमिन्दुकृताह्लादं क्षणं सर्वबहिष्कृतम् ॥ २९
 आगमापायपरया क्षणसंस्थितिनाशया ।

तडितमिव च तरलं आलोकं आलोकनम् ॥ १६ ॥
 ते उत्सवविभवशालिनः ॥ १७ ॥ हतदग्धशब्दौ निन्दावचनौ
 ॥ १८ ॥ तिर्यक्त्वं पश्चादिजन्म ॥ १९ ॥ कालः कालात्मा
 रविः सूर्यः । रचयन् । भूतजातमिति शेषः । रात्र्यहानि अति-
 वाह्य विनाशावधि स्वरचितस्य भूतजातस्येति शेषः ॥ २० ॥
 अनुधावन्त्यनुसरन्ति । वाडवं वडवानलम् ॥ २१ ॥ वाडवस्य
 भागलक्षणया बहेः । प्रसिद्धस्य वाडवस्याविन्धनत्वेन संशुष्क-
 विशेषणानुपयोगात् ॥ २२ ॥ २३ ॥ स्वदन्ते रोचन्ते ॥ २४ ॥
 क्षणमल्पकालम् । जन इति शेषः ॥ २५ ॥ निहतशब्दो निन्दाव-
 चनो नश्वरवचनो वा ॥ २६ ॥ अनियतस्थितिमेवोदाहरणेन प्रपञ्च-
 यति—तमइत्यादित्रिभिः । आकाशमण्डलोदाहरणं दृष्टान्तार्थम् ।
 तमोलक्षणेन पङ्केन सम्यगालब्धं स्पृष्टम् । कनकस्य निष्यन्दो द्रव
 इव रम्येण कोमलेन सुखस्पर्शेन चन्द्राद्यालोकेन ॥ २७ ॥ जलदा
 एव नीलाब्जमालास्ताभिर्वेष्टितोदरम् । उड्डामरस्तारः ॥ २८ ॥
 आलोकातिरिक्तैः पर्यायेण वा पूर्वोक्तैः सर्वैर्बहिष्कृतं रहितम्
 ॥ २९ ॥ इवशब्दोऽनर्थको दृष्टान्तदौर्लभ्यार्थो वा । एवमुत्तर-
 नटीति समुदायो वा तद्वाचकः इति पाठः ।

१ मूकमवस्थितम् इति पाठः । २ स्वकौशलातिशयप्रकटनाय
 प्राणिनां जन्ममृत्युसंसरणलक्षणायामारभत्यां नटी वंशनटी । भटी-

न विमेति हि संसारे धीरोऽपि क इवानया ॥ ३०	क्षणमानन्दितामेति क्षणमेति विपादिताम् ।
आपदः क्षणमायान्ति क्षणमायान्ति संपदः ।	क्षणं सौम्यत्वमायाति सर्वस्मिन्नदवन्मनः ॥ ३८
क्षणं जन्म क्षणं मृत्युर्मुने किमिव न क्षणम् ॥ ३१	इतश्चान्यदितश्चान्यदितश्चान्यदयं विधिः ।
प्रागासीदन्य एवेह जातस्त्वन्यो नरो दिनैः ।	रचयन्वस्तुनायाति खेदं लीलास्विवार्भकः ॥ ३९
सदैकरूपं भगवन्किञ्चिदस्ति न सुस्थिरम् ॥ ३२	चिनोत्युत्पादयत्यत्ति निहत्यासृजति क्रमात् ।
घटस्य पटता दृष्टा पटस्यापि घटस्थितिः ।	सततं रात्र्यहानीव निवर्तन्ते नरं प्रति ॥ ४०
न तदस्ति न यदृष्टं विपर्यस्यति संसृतौ ॥ ३३	आविर्भावतिरोभावभागिनो भवभागिनः ।
तनोत्युत्पादयत्यत्ति निहत्यासृजति क्रमात् ।	जनस्य स्थिरतां यान्ति नापदो न च संपदः ॥ ४१
सततं रात्र्यहानीव निवर्तन्ते नरं प्रति ॥ ३४	कालः क्रीडत्ययं प्रायः सर्वमापदि पातयन् ।
अशूरेण हतः शूर एकेनापि हतं शतम् ।	हेलाविचलिताशेषचतुराचारचञ्चुरः ॥ ४२
प्राकृताः प्रभुतां याताः सर्वमावर्त्यते जगत् ॥ ३५	समविपमविपाकतो विभिन्ना-
जनतेयं विपर्यासमजस्रमनुगच्छति ।	स्त्रिभुवनभूतपरम्पराफलोद्वाः ।
जडस्पन्दपरामर्शात्तरङ्गाणामिवावली ॥ ३६	समयपवनपातिताः पतन्ति
बाल्यमल्पदिनैरेव यौवनश्रीस्ततो जरा ।	प्रतिदिनमाततसंसृतिद्रुमेभ्यः ॥ ४३
देहेऽपि नैकरूपत्वं कास्था बाह्येषु वस्तुषु ॥ ३७	

इत्यार्षे श्रीवासिष्ठमहारामायणे वाल्मीकीये वैराग्यप्रकरणे सर्वभावाऽविरतविपर्यासप्रतिपादनं नामाष्टाविंशः सर्गः ॥ २८ ॥

एकोनविंशः सर्गः २९

श्रीराम उवाच ।

इति मे दोषदावाग्निदग्धे महति चेतसि ।
प्रस्फुरन्ति न भोगाशा मृगतृष्णाः सरःस्विव ॥ १

त्रापि । अनया जगत्स्थित्या ॥ ३० ॥ ३१ ॥ इह सदैकरूपं सुस्थिरं न किञ्चिदस्तीति संवन्धः ॥ ३२ ॥ घटस्य कार्पास-क्षेत्रे विशीर्णस्य कार्पासपरिणामक्रमेण पटता दृष्टेत्यर्थः ॥ ३३ ॥ वृद्धिविपरिणामापक्षयविनाशपुनर्जन्माख्याः पञ्च भावविकारास्तनोत्यादिभिरुच्यन्ते । तान्क्रमेण प्राप्नुवानं नरं देहाभिमानिनं प्रति ते भावविकारा निवर्तन्ते न चिरं तिष्ठन्तीति तेऽपि विपर्यस्यन्तीत्यर्थः । यद्यप्यस्तीति सत्तापि भावविकारेषु यास्केन पच्यते तथापि साधिष्ठानब्रह्मसत्तानुवेधो न विकार इति भावः ॥ ३४ ॥ आवर्त्यते विपर्यस्यते ॥ ३५ ॥ जनता चेतनसमूहः जडस्याचेतनस्य प्राणकरणादेः । डलयोरभेदाज्जलस्य च स्पन्देन परामर्शात्संसर्गात् ॥ ३६ ॥ अल्पदिनैर्यातीति शेषः ॥ ३७ ॥ नटो यथा हर्षविषादाद्यभिनयति तद्वत् ॥ ३८ ॥ त्रिभिरिति आदिशब्दैर्हर्षविषादमोहहेतवो विचित्रा उच्यन्ते ॥ ३९ ॥ चिनोति ब्रीह्यादीनिव संचयेनोपचयं नयति तैरन्यानुत्पादयति तांश्च निहत्यात्ति भक्षयति ततो लब्धास्वादस्तथैव निरन्तरं भोक्तुमन्यानपि जन्तूनासृजति विधिः । सृष्टं च नरं प्रति हर्षविषादादयो रात्र्यहानीव सदा प्राप्य निवर्तन्ते इत्यर्थः ॥ ४० ॥ तदेव हेत्यर्थेण विशदयति—आविर्भावेति ॥ ४१ ॥ हेलाया अनादरेणैव विचलिताः परिवर्तिता अशेषाश्चतुराः समर्था

प्रत्यहं याति कटुतामेवा संसारसंस्थितिः ।
कालपाकवशाद्दोला रसा निम्बलता यथा ॥ २
वृद्धिमायाति दौर्जन्यं सौजन्यं याति तानवम् ।

अपि येन तथाविधे आचरणे चञ्चुरः कुशलः ॥ ४२ ॥ कर्मणां रसानां च समविपमविपाकतो नानाविधास्त्रैलोक्यप्राणिनिका-यलक्षणाः फलसमूहाः संसृतयः संसाराः प्रतिजीवं भिन्नास्तल्लक्षणेभ्यो द्रुमेभ्यः समयः कालस्तल्लक्षणेन पवनेन पातिताः प्रतिदिनं पतन्ति । तथाच पतनपर्यवसितं सर्वं दुष्टमेवेति न कचिदास्था युक्तेति भावः ॥ ४३ ॥ इति श्रीवासिष्ठमहारामायणतात्पर्यप्रकाशे वैराग्यप्रकरणे अष्टाविंशः सर्गः ॥ २८ ॥

दोषाणां दर्शनात्सर्वनिर्वेदः स्वस्य वर्ण्यते ।

रामेण तत्प्रशान्त्यर्थमुपदेशस्तथार्थ्यते ॥ १ ॥

इत्थं दोषदर्शनात्स्वचित्ते तत्त्वबुभुत्सापर्यवसितं निर्वेदं दर्शयति—इतीत्यादिना । दोषपदेन तद्दर्शनं लक्ष्यते । दोषाणामेव वा विवेकबुद्ध्यारूढानां दग्धता विवक्ष्यते । एवं दग्धे दग्धास्था-बीजे । महति विवेकविपुले । मरुत्वेव हि मृगतृष्णाः स्फुरन्ति न सरःसु ॥ १ ॥ एषेति पाठे स्पष्टम् । एतीति पाठे तु प्रत्यह-महन्यहनि याति सति संसारसंस्थितिरपि कटुता नैष्ठुर्यातिशयं वैरस्यातिशयं वा एतीति योज्यम् । कालेन पाकप्रकर्षवशादल्पकटुकटुतरमित्येवमवस्थाभेदैर्दोलाः कटुरसा यथा निम्बानां लताः बालवृक्षान्यान्ति तद्वत् ॥ २ ॥ वैराग्याभावे भोगाशा-स्फुरणे लनर्थमाह—वृद्धिमिति । करजः कण्टकवृक्षः । प्रत्यहं

करञ्जकर्कशे राजन्प्रत्यहं जनचेतसि ॥ ३
 भज्यते भुवि मर्यादा झटित्येव दिनं प्रति ।
 शुष्केव माषशिम्बीका टङ्कारकरवं विना ॥ ४
 राज्येभ्यो भोगपूगेभ्यश्चिन्तावद्भ्यो मुनीश्वर ।
 निरस्तचिन्ताकलिता वरमेकान्तशीलता ॥ ५
 नानन्दाय ममोद्यानं न सुखाय मम स्त्रियः ।
 न हर्षाय ममार्थाशा शान्त्यामि मनसा सह ॥ ६
 अनित्यश्चासुखो लोकस्तृष्णा तात दुरुद्धहा ।
 चापलोपहतं चेतः कथं यास्यामि निर्वृतिम् ॥ ७
 नाभिनन्दामि मरणं नाभिनन्दामि जीवितम् ।
 यथा तिष्ठामि तिष्ठामि तथैव विगतज्वरम् ॥ ८
 किं मे राज्येन किं भोगैः किमर्थेन किमीहितैः ।
 अहंकारवशादेतत्स एव गलितो मम ॥ ९
 जन्मावलिवरत्रायामिन्द्रियग्रन्थयो दृढाः ।
 ये वद्धास्तद्विमोक्षार्थं यतन्ते ये त उत्तमाः ॥ १०
 मथितं मानिनीलोकैर्मनो मकरकेतुना ।
 कौमलं खुरनिष्पेषैः कमलं करिणा यथा ॥ ११
 अद्य चेत्स्वच्छया बुद्ध्या मुनीन्द्र न चिकित्स्यते ।
 भूयश्चित्तचिकित्सायास्तत्किलावसरः कुतः ॥ १२

धर्मपादापचयादधर्मपादोपचयाच्चेति भावः ॥ ३ ॥ दिनंप्रति प्रति-
 दिनम् । ननु वीप्सायां द्विवचनाभावेऽवश्यं नित्येनाव्ययीभा-
 वेन भाव्यम् । सत्यम् । तथापि च्छान्दसत्वात्स न कृतः परिपा-
 कशुष्का माषाणां शिम्बीका शिम्बीव । माषशिम्बी टङ्काररवेण
 भज्यते मर्यादा तु तं विनेत्येतावान्विशेष इत्यर्थः ॥ ४ ॥ आ-
 कलिता स्वीकृता । एकान्त एकाग्र्यम् ॥ ५ ॥ अर्थाशा लक्षणया
 धनप्राप्तिः ॥ ६ ॥ शान्तिं विना नान्यो निर्वृतिहेतुरस्तीत्याह—
 अनित्यश्चेति ॥ ७ ॥ ८ ॥ ईहितैः राज्यादिविषयैरभिलाषैश्चेष्टि-
 तैर्वा । एतद्राज्यादि ॥ ९ ॥ इन्द्रियाण्येव ग्रन्थयो दृढा वि-
 पयासज्जस्य दुस्त्यजत्वात् । तैर्ग्रन्थिभिर्ये जन्मावलीलक्षणायां
 वरत्रायां चर्मरज्जौ वद्धा जीवास्तेषां मध्ये ये तद्विमोक्षार्थं
 यतन्ते त एवोत्तमा इति संबन्धः ॥ १० ॥ मकरकेतुना कर्त्रा
 मानिनीलोकैः करणैर्मथितं हंसितम् ॥ ११ ॥ अद्यास्मिन्वात्ये
 वयसि । तत्तर्हि 'पेलवः सूद्धरो वृक्षो रुढस्कन्धो दुरुद्धरः' इति
 न्यायादिति भावः ॥ १२ ॥ विषयलक्षणं वैषम्यमनार्जवम् ।
 जन्मान्तरेष्वपि घ्नन्ति मृत्युं प्रापयन्तीति जन्मान्तरघ्नाः ॥ १३ ॥
 ननु तत्त्वज्ञा अपि विषयान्भुज्जानाः सुखादिभागिनो दृश्यन्ते
 तथाच तेषु को विशेषस्तत्राह—नेति । ज्ञस्यात्मज्ञस्य ॥ १४ ॥
 सर्वदुःखासङ्गमूलोच्छेदित्वात् ज्ञानमेव महान्पुरुषार्थः इति
 तदर्थमुपदेशं प्रार्थयते—तदिति । तत्तस्मादुक्तहेतोर्यथाऽहं
 ज्ञः सन् वीतशोकभयायासो भवामि शीघ्रं भविष्यामि । वर्त-
 मानसामीप्ये लङ् । तथैव आशु उपदिशेति संबन्धः ॥ १५ ॥
 उपदेशाविलम्बाय स्वस्य दुःखातिशयासहिष्णुतानिर्वेदौत्कण्ठ्ये

विषं विषयवैषम्यं न विषं विषमुच्यते ।
 जन्मान्तरघ्ना विषया एकदेहहरं विषम् ॥ १३
 न सुखानि न दुःखानि न मित्राणि न बान्धवाः ।
 न जीवितं न मरणं बन्धाद्यज्ञस्य चेतसः ॥ १४
 तद्भवाभि यथा ब्रह्मपूर्वापरविदां वर ।
 वीतशोकभयायासो ज्ञस्तथोपदिशाशु मे ॥ १५
 वासनाजालवलिता दुःखकण्टकसंकुला ।
 निपातोत्पातबहुला भीमरूपाऽन्नताटवी ॥ १६
 ककचाग्रविनिष्पेषं सोढुं शक्नोम्यहं मुने ।
 संसारव्यवहारोत्थं नाशाविषयवैशसम् ॥ १७
 इदं नास्तीदमस्तीति व्यवहाराजनभ्रमः ।
 धुनोतीदं चलं चेतो रजोराशिमिवानिलः ॥ १८
 तृष्णातन्तुलवप्रोतं जीवसंचयमौक्तिकम् ।
 चिदच्छाङ्गतया नित्यं विकसच्चित्तनायकम् ॥ १९
 संसारहारमरतिः कालव्यालविभूषणम् ।
 त्रोटयाम्यहमक्रूरं वागुरामिव केसरी ॥ २०
 नीहारं हृदयाटव्यां मनस्तिमिरमाशु मे ।
 केन विज्ञानदीपेन भिन्धि तत्त्वविदांवर ॥ २१

दर्शयति—वासनेत्यादिना । वासनालक्षणेर्जालैल्लतासंकटैर्वा-
 गुरामिर्वा वलिता वेष्टिता । निपतन्त्युत्पतन्ति चानयोरिति
 निपातोत्पातौ निम्नोन्नतप्रदेशौ विपत्संपदौ निरयस्वर्गौ वा ।
 अज्ञैर्वाटवी अरण्यम् ॥ १६ ॥ ककचास्याग्रैर्दर्शनैर्विनि-
 ष्पेषं घर्षणम् । आशाविषयाभ्यां ततं वैशसं विशसनम्
 ॥ १७ ॥ इदमनिष्टमस्तीति तन्निवारणे इदमिष्टं नास्तीति
 तत्संपादने च प्रवृत्तिनिवृत्त्यादिव्यवहाररूपोऽविद्याजनप्रयुक्तो
 भ्रमः स्वभावत एव चलं चेतः, रजोराशिमनिलो वायुरिव धु-
 नोति कम्पयति । हर्षविषादचिन्तादिभिर्विशारयतीत्यर्थः ।
 'तूलराशिमिवानलः' इति पाठे तु दाहो लक्ष्यते ॥ १८ ॥ तृष्णैव
 तन्तुलवः सूक्ष्मतन्तुस्तत्र प्रोतं गुम्फितम् । जीवसंचया
 जीवसमूहा एव मौक्तिकानि यस्मिन् । साक्षिचिद्व्याप्त्या तैज-
 सत्वेन स्वच्छरूपतया च विकसद्विशेषेण दीप्यमानं चित्तमेव
 नायकः प्रधानः शिखामणिर्यस्मिन्स्थिताविधम् ॥ १९ ॥ कालो
 मृत्युः स एव व्यालः पिङ्गस्तस्य विभूषणमलंकारभूतं संसारल-
 क्षणं हारं मुक्तासरमरतिर्वैराग्यादिसंपन्नोऽसहमानो वाऽहम-
 क्रूरमक्रोधहिंसादितीक्ष्णोपायं यथा स्यात्तथा वागुरां केसरीव
 त्रोटयामि । भवदुपदेशजन्यज्ञानेनेति भावः ॥ २० ॥ हृदयं
 हृत्पुण्डरीकस्थानं तदेव दुष्प्रवेशत्वादटवी । तस्य जाड्यावरण-
 हेतुत्वानीहारं मिहिकाभूतम् । तत्रात्मतत्त्वान्वेषणप्रवृत्तस्य मनस-
 स्तिमिरमिव विवेकनेत्रपिधायकमज्ञानं केन सुखकरेण शिर इव
 प्रधानेन वा विज्ञायते अनेनेति विज्ञानमुपदेशः स एव दीपयति

विद्यन्त एवेह न ते महात्मन्
दुराधयो न क्षयमाप्नुवन्ति ।
ये सङ्गमेनोत्तममानसानां
निशातमांसीव निशाकरेण ॥

इत्यार्षे श्रीवासिष्ठमहारामायणे वाल्मीकीये वैराग्यप्रकरणे

आयुर्वायुविघटिताभ्रपटलीलम्बाम्बुवद्भङ्गुरं
भोगा मेघवितानमध्यविलसत्सौदामिनीचञ्चलाः ।
लोलायौवनलालनाजलरयश्चेत्याकलय्य द्रुतं
मुद्रैवाद्य दृढार्पिता ननु मया चित्ते चिरं शान्तये २३

सकलपदार्थानास्थाप्रतिपादनं नामैकोनविंशः सर्गः ॥ २९ ॥

त्रिंशः सर्गः ३०

श्रीराम उवाच ।

एवमभ्युत्थितानर्थशतसंकटकोटरे ।
जगदालोक्य निर्मग्नं मनो मननकर्दमे ॥ १
मनो मे भ्रमतीवेदं संभ्रमश्चोपजायते ।
गात्राणि परिकम्पन्ते पत्राणीव जरत्तरोः ॥ २
अनाप्तोत्तमसंतोषधैर्योत्सङ्गाकुला मतिः ।
शून्यास्पदा विभेतीह वालेवालपवलेश्वरा ॥ ३
विकल्पेभ्यो लुटन्त्येताश्चान्तःकरणवृत्तयः ।
श्वभ्रेभ्य इव सारङ्गास्तुच्छालम्बविडम्बिताः ॥ ४

दिश इति दीपः सूर्यस्तेन मिन्धि विदारय ॥ २९ ॥ ये उत्तम-
मानसानां सङ्गेन तत्फलनोपदेशेन क्षयं नामुवन्ति ते तथा-
विधा दुराधयो जगति न विद्यन्त एवेति संबन्धः ॥ २२ ॥
ननु शान्त्यादिदार्ढ्यशून्ये वाले लयि कृतोऽप्युपदेशः कथं
फलित्यतीत्याशङ्क्य स्वस्य शान्त्यादिदार्ढ्यं दर्शयति—आयुरिति ।
यथा राज्ञा बहुष्वधिकारलिप्सुषु सत्सु येषु लोभकातरतादिदोषै-
राष्ट्रे पीडापराक्रमणादिप्रसक्तितान्विहाय कस्मैचिदेव गुणवते
समर्थाय प्रधानाधिकारमुद्रा समर्प्यते तथा मयाद्य अस्मिन्नपि
वयसि आयुर्भोगयौवनदिषु तृष्णाचापलादिदोषैश्चित्तदुःखना-
शायनर्थमाकलय्य तानि विहाय सर्वदोषरहितायै समर्थायै
च शान्तये प्रशमायैव दृढा अचञ्चला चित्ते विषये अधिकार-
मुद्रा अर्पितेत्यर्थः । वायुविघटितायामभ्रपटल्यां लम्बमानं य-
दम्बु तद्वद्भङ्गुरम् । मेघानां वितानो विस्तारो वितानमिव
विस्तृता वा मेघास्तेषां मध्ये विलसन्ती सौदामिनी विद्युदिव
चञ्चलाः यौवनसंबन्धिन्यो लालनाश्चित्तविनोदाः । इवार्थे च-
शब्दः । जलस्य रयो वेग इव लोलाः । तुल्ययोरेवोत्सर्गतः
समुच्चयो दृष्ट इत्यर्थाद्वा इवार्थलाभः । द्रुतं शीघ्रमाकलय्य
विचार्य ॥ २३ ॥ इति श्रीवासिष्ठमहारामायणतात्पर्य-
प्रकाशे वैराग्यप्रकरण एकोनविंशः सर्गः ॥ २९ ॥

स्वचित्तोद्वेगमेवेह हेतुभिः संप्रकाशयन् ।

तन्निरासाय विश्रान्त्यै प्रार्थयत्युपदेशनम् ॥ १ ॥

स्वचित्तोद्वेगमेव हेतुभिः प्रपञ्चयन्विश्रान्तिहेतुतत्त्वोपदेश-
मेव विस्तरेण प्रार्थयति—एवमित्यादिना । एवमुक्तप्रकारैरनर्थ-
शतैः संकटै निविडिते अर्थात्संसारान्धकूपस्य कोटरे च्छिद्रे
जगज्जीवजातं निर्मग्नमालोक्य मनो मननमत्र चिन्ता तल्लक्षणे

अविवेकास्पदा भ्रष्टाः कष्टे रूढा न सत्पदे ।
अन्धकूपमिवापत्रा वैराकाश्चक्षुरादयः ॥ ५
नावस्थितिमुपायाति नच याति यथेप्सितम् ।
चिन्ता जीवेश्वरायत्ता कान्तेव प्रियसद्धानि ॥ ६
जर्जरीकृत्य वस्तूनि त्यजन्ती विभ्रती तथा ।
मार्गशीर्षान्तवल्लीव धृतिर्विधुरतां गता ॥ ७
अपहस्तितसर्वार्थमनवस्थितिरास्थिता ।
गृहीत्वोत्सृज्य चात्मानं भवस्थितिरवस्थिता ॥ ८
चलिताचलितेनान्तरवष्टम्भेन मे मतिः ।

कर्दमे निमग्नं ममेति शेषः ॥ १ ॥ संभ्रमो भयम् । जरत्तरो-
र्जाणवृक्षस्य ॥ २ ॥ न आप्त उत्तमसंतोषो धैर्यलक्षणो
मातुस्तस्यो यथा सा मतिः शिशुस्थानीया विभेति । अल्पबलो
रक्षणासमर्थ ईश्वरः पतिर्यस्याः सा वाला स्त्री यथारण्यादौ
विभेति तद्वत् ॥ ३ ॥ तुच्छैरालम्बैर्विषयैर्विडम्बिता वञ्चिता
अन्तःकरणवृत्तयो विकल्पेभ्यो विक्षेपदुःखेभ्यो विक्षेपदुःखानि
प्राप्नुम् । 'क्रियार्थोपपदस्य च कर्मणि स्थानिनः' इति कर्मणि
चतुर्थी । लुटन्ति गच्छन्ति । दुःखगते पतन्तीति यावत् । यथा
सारङ्गा मृगास्तुच्छलम्बमानतृणादिवञ्चिताः श्वभ्रेषु पतन्ति
तद्वत् ॥ ४ ॥ तत्र हेतुमाह—अविवेकेति । न विद्यते विवेको
येषां पुरुषाणां तदास्पदास्तदाश्रिताश्चक्षुरादयो यतः कष्टे संसार-
स्थान एव रूढाश्चिरपरिचयेन दृढवासिता ननु सत्पदे परमार्थ-
वस्तुनीत्यर्थः ॥ ५ ॥ जीव एवेश्वरः पतिस्तस्मिन्नायत्ता निबद्धा ।
अवस्थितिमुपरमम् । यथेप्सितं विषयं देशं च । याति प्राप्नोति
॥ ६ ॥ वस्तूनि विषयान् पर्णादींश्च विवेकहिमोपघातात्त्यजन्ती
रसावशेषात्कानिचिद्विभ्रती । 'रसोऽप्यस्य परं दृष्ट्वा निवर्तते'
इति भगवद्वचनाद्विनात्मदर्शनं रसानिवृत्तेः । मार्गशीर्षस्यान्तः
पौषारम्भः ॥ ७ ॥ तामन्तरालावस्थामेव क्लेशावहां स्वस्य प्रप-
ञ्चयति—अपहस्तितेति । उक्ता चित्तस्थानवस्थितिरस्थिरता ।
हस्तादपगमिताः सर्वे सांसारिकाः पारमार्थिकाश्चार्थाः सुखानि
यस्मिंस्तद्यथा स्यात्तथा आस्थिता । तथा चोभयभ्रंशः संपन्न
इति भावः । यत आत्मानं मां संसारस्थितिः स्वविवेक-
मात्रेणार्धप्रबोधादर्थमुत्सृज्यार्थं च गृहीत्वाऽवस्थितेत्यर्थः ॥ ८ ॥
आत्मतत्त्वनिश्चये संशयितेति यावत् । मे मतिश्छिन्नवृक्षस्य
मूलेन स्थाणुना कर्त्रा यथा महान्धकारे स्थाणुर्वा चोरो वेति
१ अवकारा इति पाठः. २ श्वरायाता इति पाठः.

दरिद्रा छिन्नवृक्षस्य मूलेनेव विडम्ब्यते ॥ ९
 चेतश्चञ्चलमाभोगि भुवनान्तर्विहारि च ।
 न संभ्रमं जहातीदं स्वविमानमिवामराः ॥ १०
 अतोऽनुच्छमनायासमनुपाधि गतभ्रमम् ।
 किं तत्स्थितिपदं साधो यत्र शोको न विद्यते ॥ ११
 सर्वाभ्रमसमारूढाः सुजना जनकादयः ।
 व्यवहारपरा एव कथमुत्तमां गताः ॥ १२
 लग्नेनापि किलाङ्गेषु बहुधा बहुमानद ।
 कथं संसारपङ्केन पुमानिह न लिप्यते ॥ १३
 कां दृष्टिं समुपाश्रित्य भवन्तो वीतकल्मषाः ।
 महान्तो विचरन्तीह जीवनमुक्ता महाशयाः ॥ १४
 लोभयन्तो भयायैव विषयाभोगभोगिनः ।
 भङ्गुराकारविभवाः कथमायान्ति भव्यताम् ॥ १५
 मोहमातङ्गमृदिता कलङ्ककलितान्तरा ।
 परं प्रसादमायाति शेमुषीसरसी कथम् ॥ १६
 संसार एव निवहे जनो व्यवहरन्नपि ।
 न बन्धं कथमाप्नोति पद्मपत्रे पयो यथा ॥ १७
 आत्मवत्तृणवच्चेदं सकलं कलयञ्जनः ।
 कथमुत्तमतामेति मनो मन्मथमस्पृशन् ॥ १८
 कं महापुरुषं पारमुपायातं महोदधेः ।

आचारेणानुसंस्मृत्य जनो याति न दुःखिताम् १९
 किं तत्स्यादुचितं श्रेयः किं तत्स्यादुचितं फलम् ।
 वर्तितव्यं च संसारे कथं नामासमञ्जसे ॥ २०
 तत्त्वं कथय मे किञ्चिद्येनास्य जगतः प्रभो ।
 वेद्मि पूर्वापरं धातुश्चेष्टितस्यानवस्थितेः ॥ २१
 हृदयाकाशशशिनश्चेतसो मलमार्जनम् ।
 यथा मे जायते ब्रह्मस्तथा निर्विघ्नमाचर ॥ २२
 किमिह स्यादुपादेयं किंवा हेयमथेतर्तु ।
 कथं विश्रान्तिमायातु चेतश्चपलमद्रिवत् ॥ २३
 केन पावनमन्त्रेण दुःसंस्मृतिविषूचिका ।
 शास्यतीयमनायासमायासशतकारिणी ॥ २४
 कथं शीतलतामन्तरानन्दतरुमञ्जरीम् ।
 पूर्णचन्द्र इवाक्षीणां भृशमासादयाम्यहम् ॥ २५
 प्राप्यान्तः पूर्णतां पूर्णो न शोचामि यथा पुनः ।
 सन्तो भवन्तस्तत्त्वज्ञास्तथेहोपदिशन्तु माम् ॥ २६

अनुत्तमानन्दपदप्रधान-

विश्रान्तिरिक्तं सततं महात्मन् ।

कदर्थयन्तीह भृशं विकल्पाः

श्वानो वने देहमिवाल्पजीवम् ॥ २७

इत्यार्षे श्रीवासिष्ठमहारामायणे वाल्मीकीये वैराग्यप्रकरणे प्रयोजनकथनं नाम त्रिंशः सर्गः ॥ ३० ॥

सत्यासत्यकोटित्वाचलिताचलितेन संशयेन हेतुना मतिर्विड-
 म्ब्यते तद्वदिदं तत्त्वं स्यादिदं वा तत्त्वमिति संशयेन विड-
 म्ब्यत इत्यर्थः । अथवा उक्तलक्षणा मे मतिर्दोषदर्शनजन्य-
 वैराग्यदाढ्याद्भोगेभ्यश्चलितेन अपगतसंशयेन मूलाज्ञानानुच्छे-
 दादचलितेन च वासनाप्ररोहेण हेतुना छिन्नवृक्षस्य मूलेन मू-
 लानुच्छेदात्पुनः प्ररोहोन्मुखेन विडम्ब्यते । अनुक्रियत इवेत्यर्थः
 ॥ ९ ॥ स्वतएव चञ्चलमाभोगि नानाभोगवासनाविस्तीर्ण
 भुवनान्तर्विहरणेन च दृढाभ्यस्तचापलमतो बलान्निगृह्यमाण-
 मपि तत्त्वज्ञानावष्टम्भाभावात्संभ्रमं चापलं न जहाति । विमा-
 नपक्षे आभोगि नानाभोगसामग्रीपूर्णम् ॥ १० ॥ अतुच्छं पर-
 मार्थसत्यम् । जन्ममरणायासरहितं देहाद्युपाधिशून्यम् । भ्रम-
 हेतुच्छेदाद्गतभ्रमम् । स्थितिपदं विश्रान्तिस्थानम् । यत्र गत्वा
 यत्प्राप्य ॥ ११ ॥ वयमिव सर्वेषु दृष्टादृष्टफलारम्भेषु । परा-
 स्तत्पराः । तदनुकूललौकिकवैदिकव्यवहारपरा एवेत्यर्थः ॥ १२ ॥
 संसारपङ्केन पुण्यपापरूपेण शोकमोहादिना च ॥ १३ ॥ १४ ॥
 विषयाभोगा विषयवेषा भोगिनः सर्पाः । भङ्गुरौ नश्वरौ कुटिलौ
 चाकारविभवौ येषाम् । सर्पपक्षे विभवो विषयसामर्थ्यम् । भ-
 व्यतां मङ्गलताम् ॥ १५ ॥ मृदिता विलोडिता । कलङ्काः कामा-
 दयः कर्दमशैबलादयश्च । प्रसादं नैर्मल्यम् । शेमुषी प्रज्ञा सैव

सरसी महत्सरः । 'दक्षिणापथे महान्ति सरांसि सरस्य इत्युच्यन्ते'
 इति महाभाष्योक्तेः ॥ १६ ॥ निवहे प्रवाहरूपे ॥ १७ ॥ परदुः-
 खादावात्मवत्स्वदुःखादौ तृणवत् । अन्तर्दृष्ट्या आत्मवत् बहिर्दृ-
 ष्ट्या तृणवत् । कलयन्पश्यन् । मनसो मन्मथं कामादिवृत्तिम् ॥ १८ ॥
 महापुरुषं जीवन्मुक्तम् । महदत्राज्ञानं तल्लक्षणादुदधेः । आ-
 चारेण चरित्रेणानुलक्षीकृत्य स्मृत्वा तद्वदेव स्मृत्वा आचर्ये-
 त्यर्थः ॥ १९ ॥ उचितमनश्चरत्वात्प्राप्तं योग्यम् । श्रेयो मोक्षः ।
 फलं कर्मोपासनादेः ॥ २० ॥ येन उपदेशेन । अनवस्थितेः
 अव्यवस्थितस्य । 'असमस्थितेः' इति पाठे विषमस्थितेः । धातु-
 श्चेष्टितस्य जगतः । पूर्वापरमाद्यन्तयोरविशिष्टं वस्तु ॥ २१ ॥
 चेतसः साभासान्तःकरणस्य । मलमज्ञानम् ॥ २२ ॥ इतरत्
 अहेयमनुपादेयं च ॥ २३ ॥ रोगाणां पापमूलत्वात्तन्निरासद्वारा
 पावनेन पवनदोषोपशमनहेतुना वा ॥ २४ ॥ आनन्दतरुमि-
 ञ्जरीमिव स्थितां शीतलताम् । भृशं दैशिकपरिच्छेदशून्याम् ।
 अक्षीणां कालिकपरिच्छेदशून्यामिति यावत् ॥ २५ ॥ २६ ॥
 आनन्दपदे प्रधानविश्रान्तिरात्यन्तिकं स्थैर्यं तेन रिक्तं शून्यम् ।
 कदर्थयन्ति पीडयन्ति ॥ २७ ॥ इति श्रीवासिष्ठमहारामायण-
 तात्पर्यप्रकाशे वैराग्यप्रकरणे त्रिंशः सर्गः ॥ ३० ॥

१ उपयातं इति पाठः. २ भृशं साक्षादया इति पाठः.

३ आत्मजीवं इति पाठः. ४ भोगेभ्यः इति पाठः. ५ अव्ययमिदम्.

एकत्रिंशः सर्गः ३१

श्रीराम उवाच ।

प्रोचवृक्षचलत्पत्रलम्बाम्बुलवभङ्गुरे ।
 आयुपीशानशीतांशुकलामृदुनि देहके ॥ १ ॥
 केदारविरटङ्गेककण्ठत्वक्कोणभङ्गुरे ।
 वागुरावलये जन्तोः सुहृत्सुजनसंगमे ॥ २ ॥
 वासनावातवलिते कदाशातडिति स्फुटे ।
 मोहोग्रमिहिकामेधे घनं स्फूर्जति गर्जति ॥ ३ ॥
 नृत्यत्युत्ताण्डवं चण्डे लोले लोभकलापिनि ।
 सुविकासिनि सास्फोटे ह्यनर्थकुटर्जद्रुमे ॥ ४ ॥
 कूरे कृतान्तमार्जारे सर्वभूताखुहारिणि ।
 अथान्तस्यन्दसंचारे कुतोऽप्युपरिपातिनि ॥ ५ ॥
 क उपायो गतिः का वा का चिन्ता कः समाश्रयः ।
 केनेयमशुभोदका न भवेज्जीवितादवी ॥ ६ ॥
 न तदस्ति पृथिव्यां वा दिवि देवेषु वा कचित् ।
 सुधियस्तुच्छमप्येतद्यन्नयन्ति न रम्यताम् ॥ ७ ॥
 अयं हि दग्धसंसारो नीरन्ध्रकलनाकुलः ।

संसारे जीवितं प्रावृद्धवनदुर्जीवितोपमम् ।

येन सौख्यपदं याति स उपायोऽत्र पृच्छयते ॥ १ ॥

करिष्यमाणप्रश्नोपोद्धातत्वेन संसारे जीवितं प्रावृद्धवनत्वेन कल्पयति—प्रोचत्यादिपङ्क्तिः । सर्वेषां सप्तम्यन्तानां क उपाय इत्यादिभिः संबन्धः । प्रोचः प्रांशुः । लम्बो लम्बमानोऽम्बुकण इव भङ्गुरे । यद्यपि हेमन्तेऽप्येतदस्ति तथापि वर्षास्वासारपातादाशुतरभङ्गुरेति विशेषः । ईशानः शिवस्तद्गुणशीतांशुः कलामात्रशेष इव मृदुन्यल्पे । दुर्लक्ष्य इतियावत् । वर्षासु चन्द्र एव दुर्लक्ष्यस्तत्रापि कलामात्रशेषः सुतरामिति भावः । इदमप्यायुष एव विशेषणम् । कुत्सितेऽल्पे वा देहके देहे ॥ १ ॥ केदारेषु शालिक्षेत्रेषु । कोणोऽत्र मध्यभागः स इव भङ्गुरे अस्थिरे देहके इति पूर्वेण संबन्धः । सुहृदां मित्राणां सुजनानां आप्तवन्धुजनानां संगम एव वागुरावत्प्रवृद्धो लताप्रतानवलयः । सद्गतिमार्गनिरोधकत्वात् ॥ २ ॥ वासनालक्षणेन पुरोवातेन वलिते आवेष्टिते मोहोग्रमिहिकामेधे इत्यन्वयः । मिहिकातुषारो मेवानामारम्भावस्था । घनं निरन्तरम् । गर्जनं सामान्यतः, स्फूर्जनं त्वशनिपातपर्यन्तमित्यपौनरुक्त्यम् ॥ ३ ॥ लोले चञ्चले । कलापिनि मयूरे । आस्फोटः कलहः, कलिकापुटभेदश्च ॥ ४ ॥ सर्वभूतान्येवाखवः । वर्षासु बहुजन्तुभक्षणान्मार्जाराणां बलातिशयः प्रसिद्धः । स्यन्दो जलप्रवाहः । कुतो भूमितः, अपिशब्दान्नभस्तश्च, कुतोऽप्यतर्कितस्थानादिति वा ॥ ५ ॥ आरण्यकवातवर्षादिपीडानिवृत्तौ छत्रच्छदिः कटादिरूपायाः । रसगुटिकौषधलेपादिना द्रुतं निर्दृष्टिदूरदेशे गतिः । संकटोत्तारकमन्त्रदेवतादेश्चिन्ता । गिरिगुहादेः समाश्रयो वा साधनानि यथा

१ स्पन्द इति पाठः.

कथं सुखादुतामेति नीरसो मूढतां विना ॥ ८ ॥
 आशाप्रतिविपाकेन क्षीरस्नानेन रम्यताम् ।
 उपैति पुष्पशुभ्रेण मधुनेव वसुंधरा ॥ ९ ॥
 अपमृष्टमलोदेति क्षालनेनामृतद्युतिः ।
 मनश्चन्द्रमसः केन तेन कामकलङ्कितात् ॥ १० ॥
 दृष्टसंसारगतिना दृष्टादृष्टविनाशिना ।
 केनेव व्यवहर्तव्यं संसारवनवीथिषु ॥ ११ ॥
 रागद्वेषमहारोगा भोगपूणा विभूतयः ।
 कथं जन्तुं न बाधन्ते संसारार्णवचारिणम् ॥ १२ ॥
 कथं च धीरवर्याग्नौ पततापि न दह्यते ।
 पावके पारदेनेव रसेन रसशालिना ॥ १३ ॥
 यस्मात्किल जगत्स्थित्यव्यवहारक्रियां विना ।
 न स्थितिः संभवत्यव्ययौ पतितस्याचला यथा ॥ १४ ॥
 रागद्वेषविनिर्मुक्ता सुखदुःखविवर्जिता ।
 कृशानोर्दाहहीनेव शिखा नास्तीह सत्क्रिया ॥ १५ ॥
 मनोमननशालिन्याः सत्ताया भुवनत्रये ।

लोके प्रसिद्धानि तथा अत्रापि पृच्छयन्ते । अशुभमेवोदकं औत्तरकालिकं फलं यस्यास्तथाविधा न भवेत् ॥ ६ ॥ सुधियस्तपोज्ञानशक्त्युर्जितबुद्धयो भवादृशास्तुच्छमतिफलवपि यद्वस्तु रम्यतां न नयन्ति । नेतुमसमर्था इति यावत् । तदेतत्पृथिव्यां मनुष्यादिषु दिवि देवेषु वा नास्ति । यत्त्रिंशद्विंशो गुरुशापोऽप्याकल्पभोग्यस्वर्गपरिणतः शुनःशेषस्य च मृत्युर्दार्ढ्यायुषि पर्यवसित इति भावः ॥ ७ ॥ नीरन्ध्रं निरन्तरं दुःखकलनया आकुलः अतएव नीरसः । सुखादुतां सरसताम् । मूढतां विना मूढतानिरासद्वारा । कथं केनोपायेन सुखादुतामेतीत्यर्थः ॥ ८ ॥ सर्वदुःखनिदानभूताया आशायाः प्रसिद्धस्वभावप्रतिकूलो विपाकः पूर्णकामता सएव क्षीरस्नानम् । उपैति संसार इति शेषः । पुष्पैः शुभ्रेण रम्येण मधुना वसन्तेन ॥ ९ ॥ कामेन कलङ्कितान्मनश्चन्द्रमसः । तेन विद्वदनुभवप्रसिद्धेन केन क्षालनेनापमृष्टकामादिमला अमृतद्युतिराहादचन्द्रिका उदेतीत्यन्वयः ॥ १० ॥ दृष्टा संसारस्य गतिरनर्थपर्यवसानलक्षणा येन । दृष्टादृष्टे ऐहिकामुष्मिकभोगौ विवेकवैराग्यबोधदाढ्याभ्यां विनाशितवत्ता केन महापुरुषेणैव व्यवहर्तव्यमस्माभिस्तमुदाहरेति शेषः । 'केनैव' इति पाठे व्यवहारेणेति शेषः ॥ ११ ॥ १२ ॥ धीरवर्येति संबोधनम् । अग्नौ अभिवहाहके संसारे । रसो ज्ञानामृतं तेन शालिना ॥ १३ ॥ ननु यदि व्यवहारादुःखं तर्हि संत्यज्यतां तत्राह—यस्मादिति । व्यवहाराणां क्रियाः संपादनं संभवति तद्वत् ॥ १४ ॥ नन्वस्तु दुर्व्यवहारे दुःखं सत्क्रियायां तु न तत्संभावेत्याशङ्क्याह—रागेति ॥ १५ ॥ तिष्ठतु बाह्यव्यवहारो मनश्चात्रत्यमेव परं दुःखमतस्तच्चिकित्सैव वक्त-

क्षयो युक्तिं विना नास्ति ब्रूत तामलमुत्तमाम् ॥ १६
 व्यवहारवतो युक्त्या दुःखं नायाति मे यया ।
 अथवा व्यवहारस्य ब्रूत तां युक्तिमुत्तमाम् ॥ १७
 तत्कथं केन वा किं वा कृतमुत्तमचेतसा ।
 पूर्वं येनैति विश्रामं परमं पावनं मनः ॥ १८
 यथा जानासि भगवंस्तथा मोहनिवृत्तये ।
 ब्रूहि मे साधवो येन नूनं निर्दुःखतां गताः ॥ १९
 अथवा तादृशी युक्तिर्यदि ब्रह्मन् विद्यते ।
 न वक्ति मम वा कश्चिद्विद्यमानामपि स्फुटम् ॥ २०
 स्वयं चैव न चाप्नोमि तां विश्रान्तिमनुत्तमाम् ।
 तदहं त्यक्तसर्वेहो निरहंकारतां गतः ॥ २१
 न भोक्ष्ये न पिबाम्यम्बु नाहं परिदधेऽम्बरम् ।
 करोमि नाहं व्यापारं स्नानदानाशनादिकम् ॥ २२

न च तिष्ठामि कार्येषु संपत्स्वापदशासु च ।
 न किञ्चिदपि वाञ्छामि देहत्यागादृते मुने ॥ २३
 केवलं विगताशङ्को निर्ममो गतमत्सरः ।
 मौन एवेह तिष्ठामि लिपिकर्मस्त्रिवापितः ॥ २४
 अथ क्रमेण संत्यज्य प्रश्वासोच्छ्वाससंविदः ।
 संनिवेशं त्यजामीममनर्थं देहनामकम् ॥ २५
 नाहमस्य न मे नान्यः शास्त्राभ्यस्नेहदीपवत् ।
 सर्वमेव परित्यज्य त्यजामीदं कलेवरम् ॥ २६
 श्रीवाल्मीकिरुवाच ।
 इत्युक्तवानमलशीतकरामिरामो
 रामो महत्तरविचारविकासिचेताः ।
 तूष्णीं बभूव पुरतो महतां घनानां
 केकारवं श्रमवशादिव नीलकण्ठः ॥ २७

इत्यार्षे श्रीवासिष्ठमहारामायणे वाल्मीकीये वैराग्यप्रकरणे राघवप्रश्नो नाम पञ्चत्रिंशः सर्गः ॥ ३५ ॥

द्वात्रिंशः सर्गः ३२

एक

श्रीवाल्मीकिरुवाच ।

वदत्येवं मनोमोहविनिवृत्तिकरं वचः ।
 रामे राजीवपत्राक्षे तस्मिन् राजकुमारके ॥ १
 सर्वे बभूवुस्तत्रस्था विस्मयोत्फुल्ललोचनाः ।
 भिन्नाम्बरा देहरुहैर्गिरः श्रोतुमिवोद्भुरैः ॥ २
 विरागवासनापास्तसमस्तभववासनाः ।
 मुहूर्तममृताम्भोधिवीचीविलुलिता इव ॥ ३
 ता गिरो रामभद्रस्य तस्य चित्रार्पितैरिव ।

संश्रुताः शृणुकैरन्तरानन्दपदपीवरैः ॥ ४
 वसिष्ठविश्वामित्राद्यैर्मुनिभिः संसदि स्थितैः ।
 जयन्तधृष्टिप्रमुखैर्मन्त्रिभिर्मन्त्रकोविदैः ॥ ५
 नृपैर्दशरथप्रख्यैः पौरैः पारशवादिभिः ।
 सामन्तैः राजपुत्रैश्च ब्राह्मणैर्ब्रह्मवादिभिः ॥ ६
 तथा भृत्यैरमात्यैश्च पञ्जरस्थैश्च पक्षिभिः ।
 क्रीडामृगैर्गतस्पन्दैस्तुरङ्गैस्त्यक्तचर्वणैः ॥ ७
 कौसल्याप्रमुखैश्चैव निजवातायनस्थितैः ।
 संशान्तभूषणारावरूपन्दैर्वनितागणैः ॥ ८

व्येत्याह—मन इति । मनसो मननं विषयावलम्बस्तच्छालि-
 न्येव सत्ताविषयावलम्बक्षय एव मनःसत्ताक्षयः स च सर्ववि-
 षयबाधकतत्त्वबोधहेतुयुक्त्युपदेशं विना नास्ति । अतस्तां युक्ति-
 मलमत्यर्थं यावद्बोधोदयं ब्रूत । उपदिशन्ति त्वत्यर्थः ॥ १६ ॥ १७ ॥
 तत् युक्त्या मोहनिरसनं केन वा पूर्वं कृतं कथं केन प्रकारेण
 कृतं तेन किं वा प्राप्तं तत्त्वं यथा जानासि तथा ब्रूहीत्युत्तरेण
 संबन्धः ॥ १८ ॥ १९ ॥ तादृशयुक्त्यलम्बे स्वस्य देहत्यागान्तं
 प्रायोपवेशनमेव न जीवनव्यवहारादय इत्याह—अथवेत्यादि-
 सप्तभिः ॥ २० ॥ स्वयमेव विचार्य वा नाप्नोमि चेत्तर्हि
 ॥ २१ ॥ २२ ॥ २३ ॥ मौने वागादिसर्वव्यवहाराभावे ।
 लिपिकर्मसु चित्रक्रियासु । अर्पितो लिखितः ॥ २४ ॥ संनि-
 वेशमवयवसंस्थानरूपम् ॥ २५ ॥ न मे इदमिति शेषः ।
 अन्योऽपि न मे । अज्ञेहो निस्तैलः ॥ २६ ॥ शीतकरश्चन्द्रः ।
 इति उक्तवान्सन् महतां गुरुणां वसिष्ठादीनां पुरतस्तूष्णीं
 बभूव । यथा केकारवमुक्तवान् नीलकण्ठो मयूरो घनानां पुरतस्तू-
 णीं भवति तद्वत् ॥ २७ ॥ इति श्रीवासिष्ठमहारामायण-

तात्पर्यप्रकाशे वैराग्यप्रकरणे एकत्रिंशः सर्गः ॥ ३१ ॥

रामवाक्यं श्रुतवतां वर्ण्यते भूरिविस्मयः ।

नराणाममराणां च पुष्पवर्षश्च खाद्युतः ॥ १ ॥

स्वविवेकसम्यग्विचारमूलमिदं श्रीरामवचनजातं स्वतो विचा-
 रासमर्थानां मुमुक्षूणामुपदेशरूपलादादराभ्यासाभ्यामुपादेयत-
 ममिति सूचनाय प्रशंसमानः 'तदुपर्यपि बादरायणः संभवात्'
 इति न्यायसिद्धं देवादीनामपि वक्ष्यमाणब्रह्मविद्याधिकारं दर्श-
 यितुं तत्कृतां श्रीरामवाक्यप्रशंसां तत्समागममहोत्सवं च वर्ण-
 यितुमुपक्रमते—वदत्येवमित्यादिना । रामे एवं वदति सति
 तत्रस्थाः सर्वे वक्ष्यमाणविस्मयरोमाञ्चादिविशिष्टा बभूवुरित्युत्त-
 रत्रान्वयः ॥ १ ॥ उक्ता रामगिरः श्रोतुमुद्भुरैस्तारितजाज्यभा-
 रैरुत्थितैरिति यावत् । देहरुहै रोमभिर्भिन्नाम्बरादिछद्मितवस्त्रा
 इवेत्युपेक्षा ॥ २ ॥ विरागवासनया अपास्ता समस्ता भवहेतुराग-
 द्वेषादिवासना येषाम् ॥ ३ ॥ शृणुकैः श्रवणसमर्थैः । आनन्दस्य
 पदेन लक्ष्मणा पीवरैः पुष्टैः ॥ ४ ॥ ५ ॥ पश्चादयो देशविशेषास्त-
 द्राजादयः पारशवादयः । पश्चादित्यादौ ॥ ६ ॥ ७ ॥ वातायनं
 दिगणे परशुशब्दस्याभावात्तस्याकृतिगणत्वाभावाच्चेदं विचारणीयम् ।

उद्यानवल्लीनिलयैर्विदङ्कनिलयैरपि ।
 अश्रुब्धपक्षततिभिर्विहङ्गैर्विरतारवैः ॥ ९
 सिद्धैर्नभश्चरैश्चैव तथा गन्धर्वैश्चैव ।
 नारदव्यासपुलहप्रमुखैर्मुनिपुङ्गवैः ॥ १०
 अन्यैश्च देवदेवेशविद्याधरमहोरगैः ।
 रामस्य ता विचित्रार्था महोदारा गिरः श्रुताः ॥ ११
 अथ तूष्णीं स्थितवति रामे राजीवलोचने ।
 तस्मिन्नुकुलाकाशशशाङ्के शशिसुन्दरे ॥ १२
 साधुवादगिरा सार्धं सिद्धसार्धसमीरिता ।
 वितानकसमा व्योम्नः पौष्पी वृष्टिः पपात ह ॥ १३
 मन्दारकोशविश्रान्तभ्रमरद्वन्द्वनादिनी ।
 मधुरामोदसौन्दर्यमुदितोन्मदमानवा ॥ १४
 व्योमवातविनुन्नेव तारकाणां परम्परा ।
 पतितेव धरापीठे स्वर्गस्त्रीहसितच्छटा ॥ १५
 वृष्यमूककचन्मेघलवाधलिरिव च्युता ।
 हैयंगवीनपिण्डानामीरितेव परम्परा ॥ १६
 हिमवृष्टिरिवोदारा मुक्ताहारचयोपमा ।
 ऐन्दवी रश्मिमालेव क्षीरोर्मिणामिवाततिः ॥ १७
 किञ्जल्काम्भोजवलिता भ्रमद्भङ्गकदम्बका ।
 सीत्कारगायदामोदिमधुरानिललोलिता ॥ १८

प्रभ्रमत्केतकीव्यूहा प्रस्फुरत्कैरवोत्करा ।
 प्रपतत्कुन्दवलयो चलत्कुन्दवलयालया ॥ १९
 आपूरिताङ्गणरसा गृहाच्छादनचत्वर ।
 उन्नीवपुरवास्तव्यनरनारीविलोकिता ॥ २०
 निरभ्रोत्पलसंकाशव्योमवृष्टिरनाकुला ।
 अदृष्टपूर्वा सर्वस्य जनस्य जनितस्मया ॥ २१
 अदृष्टास्वरसिद्धौघकरोत्करसमीरिता ।
 सा मुहूर्तचतुर्भागं पुष्पवृष्टिः पपात ह ॥ २२
 आपूरितसभालोके शान्ते कुसुमवर्षणे ।
 इमं सिद्धगणालापं शुश्रुवुस्ते सभागताः ॥ २३
 आकल्पं सिद्धसेनासु भ्रमद्भिरभितोदिवम् ।
 अपूर्वमिदमस्माभिः श्रुतं श्रुतिरसायनम् ॥ २४
 यदनेन किलोदारमुक्तं रघुकुलेन्दुना ।
 वीतरागतया तद्धि वाक्पतेरप्यगोचरम् ॥ २५
 अहो वत महत्पुण्यमद्यास्माभिरिदं श्रुतम् ।
 वचो राममुखोद्भूतं महाहादकरं धियः ॥ २६
 उपशमामृतसुन्दरमादरा-
 दधिगतोत्तमतापदमेष यत् ।
 कथितवानुचितं रघुनन्दनः
 सपदि तेन वयं प्रतिबोधिताः ॥ २७

इत्यार्षे श्रीवासिष्ठमहारामायणे वाल्मीकीये वैराग्यप्रकरणे नभश्चरसाधुवादो नाम द्वात्रिंशः सर्गः ॥ ३२ ॥

त्रयस्त्रिंशः सर्गः ३३

सिद्धा ऊचुः ।

पावनस्यास्य वचसः प्रोक्तस्य रघुकेतुना ।

गवाक्षः ॥ ८ ॥ विदङ्कः सौधाग्रकपोतपालिका ॥ ९ ॥ १० ॥
 देवेशा दिक्पतयः । श्रुता इति सर्वत्र संबध्यते ॥ ११ ॥
 रघुकुलमेवाकाशो निर्मलत्वात्तस्य शशाङ्के पूर्णचन्द्रे । पूर्णं हि
 शशो लक्ष्यते तर्हि कलङ्कितापि स्यादित्याशङ्क्याह—शशि-
 सुन्दरे इति । सौन्दर्यातिशयलाभाय पूर्णतोपलक्षणार्थं शशो-
 पादानं न स्वार्थमिति भावः ॥ १२ ॥ सिद्धग्रहणं मुमुक्षुदेव-
 योनिमात्रोपलक्षणम् । सार्धः सङ्घः ॥ १३ ॥ द्वन्द्वं मिथुनम् ।
 मुदिताः संतुष्टाः । उन्मदा अस्वाधीनचित्ताः ॥ १४ ॥
 विनुन्ना पातिता । हसितच्छटा हासकान्तिः ॥ १५ ॥
 वृष्या वर्षणशीला मूका गर्जनवर्जिता विबुद्धिः कचन्तो दीप्ता
 ये मेघास्तेषां लवावलिलेशसमूहः ॥ १६ ॥ १७ ॥ किञ्जल्कः केसर-
 स्तत्प्रधानैरम्भोजैर्वलिता सहिता । जनानां स्पर्शसुखाभिनय-
 सीत्कारध्वनिभिर्गायता मधुरेण मन्दत्वात्सुखस्पर्शेनानिलेन
 लोलिता ईषच्चालिता ॥ १८ ॥ व्यूहादयः समूहार्थाः ॥ १९ ॥
 रसा भूमिः । आपूरितानि चलरान्तानि यया । पुरवास्तव्यैः
 पुरवासिभिः ॥ २० ॥ निरभ्रमत एवोत्पलसंकाशं यद्योम

निर्णयं श्रोतुमुचितं वक्ष्यमाणं महर्षिभिः ॥ १
 नारदव्यासपुलहप्रमुखा मुनिपुङ्गवाः ।

ततः पतिता वृष्टिर्वर्णितपुष्पवृष्टिः । स्मयो विस्मयः ॥ २१ ॥
 मुहूर्तस्य चतुर्थभागोऽर्धघटिका तावत्कालं पपात । ह किल ॥ २२ ॥
 आपूरिताः सभा तद्गतालोकाश्च येन । शान्ते उपरते सति
 ॥ २३ ॥ दिवमभितः स्वर्गस्य सर्वप्रदेशेषु । श्रुतिरसायनं
 श्रोत्रामृतं वेदसारभूतं वा ॥ २४ ॥ न गोचरा अर्था यस्मिंस्त-
 थाविधम् ॥ २५ ॥ वतेत्येतादृशवाक्यश्रवणहीनं जन्म व्यर्थ-
 मिति खेदे ॥ २६ ॥ अधिगतायाः प्राप्तायाः जातिकुलचारि-
 त्र्यधर्माभिज्ञतादिभिरुत्तमतायाः सार्धक्यापादानात्पदं त्राणं
 लक्षणभूतं वा यद्वाक्यजातं कथितवांस्तेन वयं प्रतिबोधिताः ।
 स्वर्गादिमुखानामप्यसारतामिति भावः ॥ २७ ॥ इति श्रीवासिष्ठ-
 महारामायणतात्पर्यप्रकाशे वैराग्यप्रकरणे द्वात्रिंशः सर्गः ३२

अवतारोऽत्र सिद्धानां सभायामुपवर्ण्यते ।

यथोचितोपविष्टैस्तैः रामवाक्यप्रशंसनम् ॥ १ ॥

सिद्धः कृतां रामवाक्यादिप्रशंसामेव महीकुर्वस्तेषां प्रश्ननिर्ण-
 योत्तरशुश्रूषां सभाप्रवेशादिकं च वर्णयितुमुपक्रमते—सिद्धा
 ऊचुरित्यादिना । रघुशब्देन तद्वंशो लक्ष्यते तस्य केतुवत्प्रख्यापके-
 नेत्यर्थः ॥ १ ॥ आशु आगच्छत अविघ्नेन । श्रोतुमिति शेषः ।

आगच्छताश्चविघ्नेन सर्वे एव महर्षयः ॥ २
यतामः परितः पुण्यामेतां दाशरथीं सभाम् ।
नीरन्ध्रां कनकोद्योतां पद्मिनीमिव षट्पदाः ॥ ३
श्रीवाल्मीकिरुवाच ।
इत्युक्ता सा समस्तैव व्योमवासनिवासिनी ।
तां पपात सभां तत्र दिव्या मुनिपरम्परा ॥ ४
अग्रस्थितमनुत्सृष्टरणद्वीणं मुनीश्वरम् ।
पयःपीनघनश्यामं व्यासमेव किलान्तरा ॥ ५
भृग्वङ्गिरःपुलस्त्यादिमुनिनायकमण्डिता ।
च्यवनोद्दालकोशीरशरलोमादिमालिता ॥ ६
परस्परपरामर्शदुःसंस्थानमृगाजिना ।
लोलाक्षमालावल्या सुकमण्डलुधारिणी ॥ ७
तारावलिरिव व्योम्नि तेजःप्रसरपाटला ।
सूर्यावलिरिवान्योन्यं भासिताननमण्डना ॥ ८
रत्नावलिरिवान्योन्यं नानावर्णकृताङ्गिका ।
मुक्तावलिरिवान्योन्यं कृतशोभातिशायिनी ॥ ९
कौमुदीवृष्टिरन्येव द्वितीयेवार्कमण्डली ।
संभृतेवातिकालेन पूर्णचन्द्रपरम्परा ॥ १०
ताराजाल इवाम्भोदो व्यासो यत्र विराजते ।
तारौघ इव शीतांशुनारदोऽत्र विराजते ॥ ११
देवेष्विव सुराधीशः पुलस्त्योऽत्र विराजते ।
आदित्य इव देवानामङ्गिरास्तु विराजते ॥ १२
अथास्यां सिद्धसेनायां पतन्त्यां नभसो रसाम् ।
उत्तस्थौ मुनिसंपूर्णां तदा दाशरथी सभा ॥ १३
मिश्रीभूता विरेजुस्ते नभश्चरमहीचराः ।
परस्परवृताङ्गाभा भासयन्तो दिशो दश ॥ १४
वेणुदण्डावृतकरालीलाकमलधारिणः ।
दूर्वाङ्कुराक्रान्तशिखाः सचूडामणिमूर्धजाः ॥ १५

‘श्रेयांसि बहुविघ्नानि’ इति न विलम्बनमुचितमिति भावः ॥ २ ॥
नीरन्ध्रां पूर्णमर्थात्संपदेति गम्यते । अतएव कनकैरुद्योतामुत्कृ-
ष्टप्रकाशाम् । पद्मिनीपक्षे केसरश्रिया कनकैरिवोद्योतमानाम्
॥ ३ ॥ व्योम वासो निवासस्थानं येषां विमानानां तेषु निवा-
सिनी । विस्तीर्णयां सभायां यत्र प्रदेशे रामादयस्तत्र
॥ ४ ॥ तामेव वर्णयत्यष्टभिः । अग्रे प्रमुखस्थाने स्थितम् । न
उत्सृष्टा रणद्वीणा येन तं मुनीश्वरं नारदम् । पयसा जलेन पीनः
पूर्णं घन इव श्यामं व्यासमेव च अन्तरा । तयोरन्तराले इत्यर्थः ।
‘अन्तरान्तरेण युक्ते’ इति षष्ठ्यर्थे द्वितीया । भृग्वङ्गिरःपुलस्त्या-
दिमुनिनायकैर्मण्डिता भूषितेत्युत्तरेण संबन्धः ॥ ५ ॥ भृगवादीनि
तेषां नामानि ॥ ६ ॥ परामर्शेन संघर्षणेन दुःसंस्थानानि विसं-
घुलानि मृगाजिनानि यस्याः ॥ ७ ॥ तेजःप्रसरेण पाटला श्वे-
तरक्ता ॥ ८ ॥ ९ ॥ अन्या प्रसिद्धविलक्षणा । अतिकालेन चि-
रेण संभृता एकत्र संचिता ॥ १० ॥ व्यास एकतः नारदोऽन्यत
इति शेषः ॥ ११ ॥ १२ ॥ रसां सैभाभूमिम् । पतन्त्यां प्रविशन्त्याम्

जटाजूटैश्च कपिला मौलिमालितमस्तकाः ।
प्रकोष्ठगाक्षवल्या मल्लिकावलयान्विताः ॥ १६
चीरवल्कलसंवीताः स्रक्कौशेयावगुण्ठिताः ।
विलोलमेखलापाशाश्चलन्मुक्ताकलापिनः ॥ १७
वसिष्ठविश्वामित्रौ तान्पूजयामासतुः क्रमात् ।
अर्घ्यैः पादैर्वचोभिश्च सर्वानेव नभश्चरान् ॥ १८
वसिष्ठविश्वामित्रौ ते पूजयामासुरादरात् ।
अर्घ्यैः पादैर्वचोभिश्च नभश्चरमहागणाः ॥ १९
सर्वादरेण सिद्धौघं पूजयामास भूपतिः ।
सिद्धौघो भूपतिं चैव कुशलप्रश्नवार्तया ॥ २०
तैस्तैः प्रणयसंरम्भैरन्योन्यं प्राप्तसत्क्रियाः ।
उपाविशन्विष्टरेषु नभश्चरमहीचराः ॥ २१
वचोभिः पुष्पवर्षेण साधुवादेन चाभितः ।
रामं ते पूजयामासुः पुरः प्रणतमास्थितम् ॥ २२
आसांचक्रे च तत्रासौ राज्यलक्ष्मीविराजितः ।
विश्वामित्रो वसिष्ठश्च वामदेवोऽथ मन्त्रिणः ॥ २३
नारदो देवपुत्रश्च व्यासश्च मुनिपुङ्गवः ।
मरीचिरथ दुर्वासा मुनिराङ्गिरसस्तथा ॥ २४
ऋतुः पुलस्त्यः पुलहः शरलोमा मुनीश्वरः ।
वात्स्यायनो भरद्वाजो वाल्मीकिर्मुनिपुङ्गवः ॥ २५
उद्दालक ऋचीकश्च शर्यातिश्च्यवनस्तथा ॥ २६
एते चान्ये च बहवो वेदवेदाङ्गपारगाः ।
ज्ञातज्ञेया महात्मान आस्थितास्तत्र नायकाः ॥ २७
वसिष्ठविश्वामित्राभ्यां सह ते नारदादयः ।
इदमूचुरनूचाना राममानमिताननम् ॥ २८
अहो वत कुमारेण कल्याणगुणशालिनी ।
वागुक्ता परमोदारा वैराग्यरसगर्भिणी ॥ २९
परिनिष्ठितवक्तव्यं सबोधमुचितं स्फुटम् ।

॥ १३ ॥ परस्परं वृताभिर्मिश्रिताभिरङ्गानामाभाभिः कान्तिभिः
॥ १४ ॥ लीलाकमलधारिणः केचिदिति यथायोग्यं शेषः ॥ १५ ॥
मौलावग्रभागे मालितं मालाभिर्वेष्टितं मस्तकं शिरो येषाम् । प्र-
कोष्ठः करमूलम् ॥ १६ ॥ चीरवल्कलयोरवान्तरजाला मेदः ।
कलापिनो भूषिताः । कर्मधारयादप्यतिशयने वा इति ॥ १७ ॥
॥ १८ ॥ १९ ॥ कुशलप्रश्नसहितया वार्तया तत्कालोचितक-
थया ॥ २० ॥ प्रणयः प्रीतिस्तदुचितैर्दानमानादिसंरम्भैः । स-
त्क्रिया पूजा । विष्टरेष्वासनेषु ॥ २१ ॥ वचोभिर्नचितकथालापैः ।
साधुवादेन प्रशंसनेन ॥ २२ ॥ तत्र तेषां मध्ये । असौ रामः ।
विश्वामित्रादयः अथ आस्थिता उपविष्टा इति सर्वमेव संबन्धः
॥ २३ ॥ २४ ॥ २५ ॥ २६ ॥ ज्ञातमवश्यं ज्ञेयमात्मतत्त्वं ज्ञे-
यमात्रं वा यैः । नायकाः श्रेष्ठाः ॥ २७ ॥ अनूचाना आचार्याद्विधि-
वदधीतसाङ्गवेदाः । आनमिताननं विनयेन ॥ २८ ॥ तदुक्ती-
रेव प्रपञ्चयत्यहो इत्यादिभिरष्टादशभिः । कल्याणैर्वक्ष्यमाणषोड-
शगुणैः शालिनी शोभमाना ॥ २९ ॥ विचार्येत्यमेवेति व्यव-

उदारं प्रियमार्थाहमविह्वलमपि स्फुटम् ॥ ३०
 अभिव्यक्तपदं स्पष्टमिष्टं स्पष्टं च तुष्टिमत् ।
 करोति राघवप्रोक्तं वचः कस्य न विस्मयम् ॥ ३१
 शतादेकतमस्यैव सर्वोदारचमत्कृतिः ।
 ईप्सितार्थार्पणैकान्तदक्षा भवति भारती ॥ ३२
 कुमार त्वां विना कस्य विवेकफलशालिनी ।
 परं विकासमायाति प्रज्ञा शरलतातता ॥ ३६
 प्रज्ञादीपशिखा यस्य रामस्यैव हृदि स्थिता ।
 प्रज्वलत्यसमालोककारिणी स पुमान्स्मृतः ॥ ३४
 रक्तमांसास्थियन्त्राणि बहून्यतितराणि च ।
 पदार्थानभिकर्षन्ति नास्ति तेषु सचेतनः ॥ ३५
 जन्ममृत्युजरादुःखमनुयान्ति पुनःपुनः ।
 विमृशन्ति न संसारं पशवः परिमोहिताः ॥ ३६
 कथंचित्कचिदेवैको दृश्यते विमलाशयः ।
 पूर्वापरविचारार्हो यथायमरिमर्दनः ॥ ३७
 अनुत्तमचमत्कारफलाः सुभगमूर्तयः ।
 भव्या हि विरला लोके सहकारद्रुमा इव ॥ ३८

सम्यग्दृष्टजगद्वात्रा स्वाविवेकचमत्कृतिः ।
 अस्मिन्मान्यमतावन्तरियमद्यैव दृश्यते ॥ ३९
 सुभगाः सुलभारोहाः फलपल्लवशालिनः ।
 जायन्ते तरवो देशे न तु चन्दनपादपाः ॥ ४०
 वृक्षाः प्रतिवनं सन्ति नित्यं सफलपल्लवाः ।
 नत्वपूर्वचमत्कारो लवङ्गः सुलभः सदा ॥ ४१
 ज्योत्स्नेव शीता शशिनिः सुतरोरिव मञ्जरी ।
 पुष्पादामोदलेखेव दृष्टा रामाचमत्कृतिः ॥ ४२
 अस्मिन्नुद्दामदौरात्म्यदैवनिर्माणनिर्मिते ।
 द्विजेन्द्रा दग्धसंसारो सारो ह्यत्यन्तदुर्लभः ॥ ४३
 यतन्ते सारसंप्राप्तौ ये यशोनिधयो धियः ।
 धन्या धुरि सतां गण्यास्त एव पुरुषोत्तमाः ॥ ४४
 न रामेण समोऽस्तीह दृष्टो लोकेषु कश्चन ।
 विवेकवानुदारात्मा न भावी चेति नो मतिः ॥ ४५
 सकललोकचमत्कृतिकारिणो-
 ऽप्यभिमतं यदि राघवचेतसः ।
 फलति नो तदिमे वयमेव हि
 स्फुटतरं मुनयो हतबुद्धयः ॥ ४६

४६

इत्यार्षे श्रीवासिष्ठमहारामायणे वाल्मीकीये वैराग्यप्रकरणे नभश्चरमहीचरसंमेलनं नाम त्रयस्त्रिंशः सर्गः ॥ ३३ ॥

स्थापिताः परिनिष्ठिता वक्तव्यार्था यस्मिन् । सर्वोपपदार्थतत्त्व-
 बोधसहितं न कल्पनामात्रव्यवस्थापितार्थमिति यावत् । अत-
 एव विद्वत्समोचितम् । स्फुटं व्यक्तवर्णम् । उदारमुत्कृष्टवह्वाशय-
 गर्भम् । प्रियं हृदयानन्दनम् । आर्याणां पूज्यानामर्हमुचितम् ।
 अविह्वलं चित्तचञ्चल्यप्रयुक्तदोषशून्यम् । स्फुटमर्थतः ॥ ३० ॥
 अभिव्यक्तानि व्याकरणपरिशोधितानि पदानि यस्मिन् । इष्टं हि-
 तम् । स्पष्टं प्रस्तादिदोषरहितम् । तुष्टिमत् तृष्णाक्षयप्रयुक्तसंतो-
 षवत् ॥ ३१ ॥ सर्वेभ्यो वक्तव्यः सर्वोऽपि वा उदारा उत्कृष्टा
 चमत्कृतिः सहृदयास्वादनीयं सौष्टवं यस्यास्तथाविधा अतएव ई-
 प्सितस्याभिप्रेतस्यार्थस्यार्पणे बोधने एकान्तदक्षा नियमेन सम-
 र्था भारती वाणी वाग्मिशतादपि मुख्येषु मुख्यतमस्यैव वि-
 कासं स्फूर्तिमायाति न सर्वेषाम् । 'पञ्चमी विभक्ते' इति शताद्वि-
 भज्य निर्धारितेषु तमपा निर्धारणान्तरप्रत्ययात्सर्वोदारतोपपत्तिः
 ॥ ३२ ॥ प्रज्ञा शर इव सूक्ष्मार्थभेदिनी प्रज्ञाशरः सैव लता
 वल्ली । विकासं विचारवैराग्यपुष्पपल्लवाभ्यामुपचयम् । शकार-
 पाठे प्रकाशम् ॥ ३३ ॥ असममनन्यसाधारणमालोकं पदार्थ-
 तत्त्वं प्रकाशं करोति, असमस्याध्यस्तदेहेन्द्रियादिसाम्याद्विविक्त-
 स्यात्मन आलोकनं करोति तच्छीला वा । स एव पुमान् । अ-
 न्यस्तु पुरुषार्थासमर्थः स्त्रीप्राय इति भावः ॥ ३४ ॥ उक्तप्रज्ञा-
 हीनाजना रक्तादियन्त्रात्मकदेहात्मबुद्धिवात्तान्येव शब्दस्पर्शादि-
 पदार्थाननुकर्षन्त्युपभुञ्जते । अन्यश्च सचेतन आत्मा नास्तीति
 चार्वाकतैवमेतेषां फलितेति भावः । अथवा यदि तेषु सचेतनः
 स्यादवश्यं पुरुषार्थं यतैव यतो न यतन्ते तस्माद्वदकुञ्जादिवद-

चेतना एव ते इति निन्दार्थमपहवः ॥ ३५ ॥ ये न विमृशन्ति
 ते पशवः ॥ ३६ ॥ अयं रामः । अरयः कामादयस्तेषां मर्दनः
 ॥ ३७ ॥ अनुत्तमः सर्वोत्कृष्टचमत्कारो माधुर्यविशेषो येषां त-
 थाविधानि तत्त्वसाक्षात्कारफलानि येषु । सहकारद्रुमा आम्र-
 वृक्षाः ॥ ३८ ॥ स्वबुद्धिकृतेनैव विवेकेन तत्त्वदर्शनपर्यन्ता च-
 मत्कृतिः । अद्यास्मिन्नेव वयसि । तच्चाश्चर्यमिति भावः ॥ ३९ ॥
 सुभगाः सुन्दराः देशे सर्वत्रेति शेषः ॥ ४० ॥ ४१ ॥ आ-
 मोदलेखा परिमलपङ्क्तिः ॥ ४२ ॥ उद्दामं दौरात्म्यं यस्य तथा-
 विधस्य दैवस्य प्राक्तनकर्मणस्तदनुसारिणो विधातुर्वा निर्माणेन
 सृष्ट्या निर्मिते रचिते । हे द्विजेन्द्राः । सारो विवेकेनात्मलाभः
 ॥ ४३ ॥ ध्यान्तीति धियः सदा तत्त्वचिन्तनपराः सन्तो ये
 यतन्ते धन्याः ते सतां धुरि गण्याः ॥ ४४ ॥ इह सांप्रतं नास्ति
 प्राङ् दृष्टोऽग्रे च न भावी ॥ ४५ ॥ राममनोरथसंपत्तेरवश्यक-
 र्त्तव्यतां तत्प्रशंसनेनोत्तमाधिकारप्राप्तिख्यापनमुखेनोक्त्वा तदुपे-
 क्षणे दोषमाहुः—सकलेति । सकललोकानां सर्वजनानां चमत्कृ-
 तिगुणशीलविनयादिभिः समुचितप्रष्टव्यरहस्योद्घाटनेन चानन्द-
 स्तकारिणो राघवचेतसोऽप्यभिमतं तत्त्वजिज्ञासालक्षणो मनो-
 रथो यदि नो फलति अस्मदाद्यभिज्ञोपदेशेनेति शेषः । नो इति
 नञ्पर्यायो निपातः । तत्तर्हि हतबुद्धयः । अभिज्ञता निष्फ-
 लैव स्यादिति भावः । तस्मादवश्यमुपदेष्टव्यमिति सिद्धम्
 ॥ ४६ ॥ इति श्रीवासिष्ठमहारामायणतात्पर्यप्रकाशे वैरा-
 ग्यप्रकरणे त्रयस्त्रिंशः सर्गः ॥ ३३ ॥

समाप्तमिदं वैराग्यप्रकरणम् ।

श्रीः ।

योगवासिष्ठः ।

श्रीवासिष्ठमहारामायणतात्पर्यप्रकाशाख्यव्याख्यासंवलितः ।

मुमुक्षुव्यवहारप्रकरणं द्वितीयम् ।

प्रथमः सर्गः १

वाल्मीकिरुवाच ।

इति नादेन महता वचस्युक्ते सभागतैः ।
राममग्रगतं प्रीत्या विश्वामित्रोऽभ्यभाषत ॥ १
न राघव तवास्त्यन्यज्ज्ञेयं ज्ञानवतां वर ।
स्वयैव सूक्ष्मया बुद्ध्या सर्वं विज्ञातवानसि ॥ २
केवलं मार्जनामात्रं मनागेवोपयुज्यते ।
स्वभावविमले नित्यं स्वबुद्धिमुकुरे तव ॥ ३
भगवद्वासपुत्रस्य शुक्रस्येव मतिस्तव ।
विश्रान्तिमात्रमेवान्तर्ज्ञातज्ञेयाप्यपेक्षते ॥ ४

श्रीराम उवाच ।

भगवद्वासपुत्रस्य शुक्रस्य भगवन्कथम् ।

अजमजरमनाद्येकं निजसौख्यलबाद्धिताखिलानन्दम् ।
हृदि निहितमात्मसारं निगमान्तामृतरसायनं वन्दे ॥ १ ॥
श्रीरामादिवचनमुखेन वर्णितापि साधनसंपन्मुमुक्षुभिः केन
क्रमेण व्यवहरद्भिः संपाद्या, कथं च तया तत्त्वविश्रान्तिलाभ
इति प्रत्येकं विविच्य तेषामुपदेशाय द्वितीयं प्रकरणमारभमाणः
श्रीवाल्मीकिरुवाच—

स्वयं विचारात्संबुद्धे पित्रा चोक्तेऽप्यविश्वसन् ।

जनकोक्त्या शुक्रस्तत्त्वे विश्रान्त इति कीर्त्यते ॥ १ ॥

तत्रादौ मन्दवैराग्यादिसाधनानां सहसैवाधिकारसंपत्तिभ्रमेण
श्रवणादौ प्रवृत्तिर्माभूदिति शुक्राख्यायिकया तत्परिपाकलक्षणानि
दर्शयन् 'आचार्याद्वैव विद्या विदिता साधिष्ठं प्रापत्' इति श्रुतेः
कुलाचार्यं वसिष्ठं श्रीरामस्योपदेशनाय पूर्ववृत्तान्तस्मारणतत्त्वो-
पदेशोपक्रमाभ्यां प्रोत्साहयिष्यन् स्वप्रयोजनसिद्धौ श्रवणाय
च खरमाणो विश्वामित्र एव प्रथममभ्यभाषतेत्याह—इतीति ।
सभायामागतैः सिद्धैः अग्रगतं पुरःस्थितम् अधिकारसीम्नि स्थितं
च । मुख्याधिकारिणां दौर्लभ्याद्रामे रसज्ञतमत्वाद्वर्तिष्यमाणत्र-

ज्ञेयेऽप्यादौ न विश्रान्तं विश्रान्तं च धिया पुनः ॥ ५

विश्वामित्र उवाच ।

आत्मोदन्तसमं राम कथ्यमानमिदं मया । इतिहास
शृणु व्यासात्मजोदन्तं जन्मनामन्तकारणम् ॥ ६
योऽयमञ्जनशैलाभो निविष्टो हेमविष्टरे ।
पार्श्वे तव पितुर्व्यासो भगवान्भास्करद्युतिः ॥ ७
अस्याभूदिन्दुवदनस्तनयो नयकोविदः ।
शुक्रो नाम महाप्राज्ञो यज्ञो मूर्त्येव सुस्थितः ॥ ८
प्रविचारयतो लोकयान्नामलमिमां हृदि ।
तवेव किल तस्यापि विवेक उदभूदयम् ॥ ९
तेनासौ स्वविवेकेन स्वयमेव महामनाः ।

ह्यर्चायां च प्रीत्या ॥ १ ॥ ज्ञेयमज्ञातत्वादवश्यज्ञातव्यम् ।
सर्वं हेयोपादेयरहस्यम् । तथाच सारासारविवेचनपरया बुद्ध्या
परमार्थसारभूतमखण्डाद्वयचिन्मात्ररूपमात्मतत्त्वमपि खया वि-
दितमेवेत्यर्थः ॥ २ ॥ तर्हि कुतो न विश्रान्तिस्तत्राह—केवल-
मिति । मार्जना अविश्वाससंदेहमालिन्यनिराकरणं तावन्मा-
त्रम् । स्वबुद्ध्या विदितेऽपि प्रमाणाचार्यादिसंवादमन्तरेण वि-
श्वासाभावादित्यर्थः । तथाचाहुः 'बलवदपि शिक्षितानामात्मन्य-
प्रत्ययं चेतः' इति ॥ ३ ॥ भगवतो व्यासस्य । अत्र व्यासशु-
क्रौ प्राक्तनद्वापरान्तजातौ गृह्येते । प्रतिद्वापरान्तं व्यासावतार-
भेदप्रसिद्धेः ॥ ४ ॥ ज्ञेये स्वेनैव विचारेण ज्ञातुं शक्येऽपि
तत्त्वे । धिया गुरुपदेशसंवादिन्या बुद्ध्या । पुनः पश्चाद्विश्रान्तम् ।
भावे क्तः ॥ ५ ॥ आत्मोदन्तसमं स्ववृत्तान्तसदृशम् । जन्मना-
मन्तो मोक्षः ॥ ६ ॥ अञ्जनशैलो नीलाद्रिरिति प्रसिद्धो वर्ष-
पर्वतः । निविष्ट उपविष्टः । विष्टरे आसने ॥ ७ ॥ नयकोविदः
सर्वशास्त्रज्ञः । मूर्त्या शरीरेण युक्तो यज्ञ इव सुस्थितः ॥ ८ ॥
विवेको विचारः । अयमीदृशः ॥ ९ ॥ यत्परमार्थसत्यमात्म-

प्रविचार्य चिरं चारु यत्सत्यं तदवाप्तवान् ॥ १०
 स्वयं प्राप्ते परे वस्तुन्यविश्रान्तमनाः स्थितः ।
 इदं वस्त्विति विश्वासं नासावात्मन्युपाययौ ॥ ११
 केवलं विररामास्य चेतो विगतचापलम् ।
 भोगेभ्यो भूरिभङ्गेभ्यो धाराभ्य इव चातकः ॥ १२
 एकदा सोऽमलप्रज्ञो मेरावेकान्तसुस्थितम् ।
 पप्रच्छ पितरं भक्त्या कृष्णद्वैपायनं मुनिम् ॥ १३
 संसाराडम्बरमिदं कथमभ्युत्थितं मुने ।
 कथं च प्रशमं याति कियत्कस्य कदेति वा ॥ १४
 इति पृष्टेन मुनिना व्यासेनाखिलमात्मजे ।
 यथावदमलं प्रोक्तं वक्तव्यं विदितात्मना ॥ १५
 आज्ञासिपं पूर्वमेतदहमित्यथ तत्पितुः ।
 स शुकः शुभया बुद्ध्या न वाक्यं बहमन्यत ॥ १६
 व्यासोऽपि भगवान्बुद्ध्या पुत्राभिप्रायमीदृशम् ।
 प्रत्युवाच पुनः पुत्रं नाहं जानामि तत्त्वतः ॥ १७
 जनको नाम भूपालो विद्यते वसुधातले ।
 यथावद्वेत्यसौ वेद्यं तस्मात्सर्वमवाप्स्यसि ॥ १८
 पित्रेत्युक्ते शुकः प्रायात्सुमेरोर्वसुधातले ।
 विदेहनगरीं प्राप जनकेनाभिपालिताम् ॥ १९
 आवेदितोऽसौ याष्टीकैर्जनकाय महात्मने ।
 द्वारि व्याससुतो राजञ्शुकोऽत्र स्थितवानिति ॥ २०

तत्त्वमद्वितीयचिन्मात्ररूपं तदवाप्तवाञ्ज्ञातवान् । ज्ञानस्यैव त-
 द्भाभत्वात् ॥ १० ॥ अविश्रान्तौ हेतुरविश्वासः ॥ ११ ॥ विर-
 राम उपरतम् । विरक्तमिति यावत् । भूरिभङ्गेभ्यो बहुतरविना-
 शदुःखहेतुभ्यः । धाराभ्यः अवार्पिकजलधाराभ्यः ॥ १२ ॥
 कृष्णद्वैपायनं व्यासम् ॥ १३ ॥ परवचनार्थं कृत्रिमचेष्टितमाड-
 म्बरं कथं केन क्रमेण अभ्युत्थितमुत्पन्नम् । कदा वा प्रशम-
 ल्यन्तोच्छेदम् । कियत् देशकालपरिमाणतः । कस्य संसारः किं
 देहस्य उत इन्द्रियाणामुत मनसः प्राणस्य वा उत संघातस्य
 उत तदन्यस्य विकारिणो निर्विकारचिन्मात्रस्य वेति पप्रच्छेति
 पूर्वोक्तान्वयः ॥ १४ ॥ विदितात्मना व्यासेन अखिलं वक्तव्यं
 यथावत्प्रोक्तमित्यन्वयः ॥ १५ ॥ आ आज्ञासिपमिति च्छेदः ।
 ननु यद्यत्र प्राक् स्वविचारेणैव ज्ञातस्य स्मरणार्थोऽयं आ इति
 निपातस्तर्हि 'वाक्यस्मरणयोरडित्' इत्यनाड्वात् 'निपात एका-
 जनाड्' इति प्रगृह्यत्वे प्रकृतिभावो न्याय्यः । सत्यम् । तथापि
 पूर्वं आसमन्ताद्विशिष्याज्ञासिपमिति धात्वर्थतिशयद्योतकतया
 क्रियायोगस्यापि विवक्षितत्वात्तत्रैकशेषादिना आडोऽपि संग्रहात्
 'निपात एकाजनाड्' इत्यत्र आड्वर्ज्य इति प्रसज्यप्रतिषेधपक्ष-
 स्वीकारात् 'प्रतिषेधाश्च बलीयांसो भवन्ति' इति महाभाष्योक्तेः
 प्रगृह्यसंज्ञानिषेधात्संधिः साधुरेव । अथ उपदेशानन्तरं शुकस्त-
 त्पितुर्वाक्यं आज्ञासिपमित्यनपूर्वार्थतया शुभया बुद्ध्या न बहम-
 न्यतेत्यन्वयः ॥ १६ ॥ पुत्राभिप्रायं बुद्ध्या तद्बुद्धिमेवानुसरन्

जिज्ञासार्थं शुकस्यासावास्तामेवेत्यवज्ञया ।
 उक्त्वा बभूव जनकस्तूर्णीं सप्तदिनान्यथ ॥ २१
 ततः प्रवेशयामास जनकः शुकमङ्गणम् ।
 तत्राऽहानि स सप्तैव तथैवावसदुन्मनाः ॥ २२
 अथ प्रवेशयामास जनकोऽन्तःपुरं शुकम् ।
 राजा न दृश्यते तावदिति सप्त दिनानि च ॥ २३
 तत्रोन्मदाभिः कान्ताभिर्भोजनैर्भोगसंचयैः ।
 जनको लालयामास शुकं शशिसमाननम् ॥ २४
 ते भोगास्तानि दुःखानि व्यासपुत्रस्य तन्मनः ।
 नाजहृर्मन्दपचना बद्धपीठमिवाचलम् ॥ २५
 केवलं सुसमः स्वस्थो मौनी मुदितमानसः ।
 अतिष्ठत्स शुकस्तत्र संपूर्ण इव चन्द्रमाः ॥ २६
 परिज्ञातस्वभावं तं शुकं स जनको नृपः ।
 आनीतं मुदितात्मानमवलोक्य ननाम ह ॥ २७
 निःशेषितजगत्कार्यं प्राप्ताखिलमनोरथ ।
 किमीप्सितं तवेत्याशु कृतस्वागतमाह तम् ॥ २८
 श्रीशुक उवाच ।
 संसाराडम्बरमिदं कथमभ्युत्थितं गुरौ ।
 कथं प्रशममायाति यथावत्कथयाशु मे ॥ २९
 विश्वामित्र उवाच ।
 जनकेनेति पृष्टेन शुकस्य कथितं तदा ।
 तदेव यत्पुरा प्रोक्तं तस्य पित्रा महात्मना ॥ ३०

प्रत्युवाच नाहं जानामि । उक्तादन्यदिति भावः ॥ १७ ॥
 ॥ १८ ॥ विदेहा नाम जनपदास्तेषां नगरीं मिथिलाम् ॥ १९ ॥
 याष्टीकैर्द्रव्यैर्यष्टिधैरैः ॥ २० ॥ जनकोऽपि विदितशुकवृत्तान्तः
 सहस्रैवोपदेशे व्यासवचनवदवहेलनया तस्याकृतार्थता माभूदिति
 शुकस्य वैराग्यादिसाधनानां विश्वासस्य स्थैर्यस्य च जिज्ञासार्थम् ।
 अवज्ञया उपेक्षया ॥ २१ ॥ अङ्गणं गृहान्तश्चलरम् । उ-
 न्मनाः तत्त्वजिज्ञासोत्कण्ठाविस्मृतानादर इति यावत् ॥ २२ ॥
 यावद्भोजनादिभिस्त्वं न पूज्यसे तावद्राजा न दृश्यते इति
 वादनमिषेण तत्रान्तःपुरे सप्तदिनानि भोगसंचयैर्लालया-
 मासेत्युत्तरेण संबन्धः ॥ २३ ॥ २४ ॥ नाजहृर्न वि-
 चक्रुः । बद्धपीठं दृढमूलम् ॥ २५ ॥ केवलमित्यवधा-
 रणे । भोगानादरयोः सुसमोऽत एव स्वस्थः । तत्र हेतु-
 मौनी निगृहीतवागादीन्द्रियः ॥ २६ ॥ इत्थं परीक्षणेन परिज्ञा-
 तस्तत्त्वदर्शनपर्यन्तप्रतिष्ठितो विचारवैराग्यादिपरिपाकस्वभावो
 यस्य तम् ॥ २७ ॥ निःशेषितानि निरवशेषं कृतानि जगति
 प्रसिद्धानि कार्याण्यवश्यकर्तव्यानि परमपुरुषार्थसाधनानि येन
 तथाविध । हे कृतकृत्येत्यर्थः । सर्वसुखलवानामात्मसुखेऽन्तर्भा-
 वात्तत्प्राप्त्यैव प्राप्ताखिलमनोरथ ॥ २८ ॥ संसारेति प्राग्व्या-
 ख्यातम् ॥ २९ ॥ इति पृष्टेन जनकेन तस्य शुकस्य पित्रा पुरा

१ शुकस्याज्ञायास्तां इति पाठः. तत्र आज्ञाय ज्ञात्वेत्यर्थः.

श्रीशुक उवाच ।

स्वयमेव मया पूर्वमेतज्ज्ञातं विवेकतः ।
 एतदेव च पृष्टेन पित्रा मे समुदाहृतम् ॥ ३१
 भवताप्येष एवार्थः कथितो वाग्विदां वर ।
 एष एव च वाक्यार्थः शास्त्रेषु परिदृश्यते ॥ ३२
 यथायं स्वविकल्पोत्थः स्वविकल्पपरिक्षयात् ।
 क्षीयते दग्धसंसारो निःसार इति निश्चयः ॥ ३३
 तत्किमेतन्महाबाहो सत्यं ब्रूहि ममाचलम् ।
 त्वत्तो विश्रान्तिमाप्नोमि चेतसा भ्रमता जगत् ॥ ३४

जनक उवाच ।

नातः परतरः कश्चिन्निश्चयोऽस्त्यपरो मुने ।
 स्वयमेव त्वया ज्ञातं गुरुतश्च पुनः श्रुतम् ॥ ३५
 अविच्छिन्नचिदात्मैकः पुमानस्तीह नेतरत् ।
 स्वसंकल्पवशाद्ब्रूहो निःसंकल्पश्च मुच्यते ॥ ३६
 तेन त्वया स्फुटं ज्ञातं ज्ञेयं यस्य महात्मनः ।
 भोगेभ्यो विरतिर्जाता दृश्यात्प्राक्सकलादिह ॥ ३७
 तव बाल महावीर मतिर्विरतिमागता ।

इत्यार्षे श्रीवासिष्ठमहारामायणे वाल्मीकीये मुमुक्षुव्यवहारप्रकरणे शुकनिर्याणं नाम प्रथमः सर्गः ॥ १ ॥

भोगेभ्यो दीर्घरोगेभ्यः किमन्यच्छूतुमिच्छसि ॥ ३८
 न तथा पूर्णता जाता सर्वज्ञानमहानिधेः ।
 तिष्ठतस्तपसि स्फारे पितुस्तव यथा तव ॥ ३९
 व्यासादधिक एवाहं व्यासशिष्योऽसि तत्सुतः ।
 भोगेच्छातानवेनेह मत्तोऽप्यत्यधिको भवान् ॥ ४०
 प्राप्तं प्राप्तव्यमखिलं भवता पूर्णचेतसा ।
 न दृश्ये पतसि ब्रह्मन्मुक्तस्त्वं भ्रान्तिमुत्सृज ॥ ४१
 अनुशिष्टः स इत्येवं जनकेन महात्मना ।
 अतिष्ठत्स शुकस्तूष्णीं स्वच्छे परमवस्तुनि ॥ ४२
 वीतशोकभयायासो निरीहश्छिन्नसंशयः ।
 जगाम शिखरं मेरोः समाध्यर्थमनिन्दितम् ॥ ४३
 तत्र वर्षसहस्राणि निर्विकल्पसमाधिना ।
 दश स्थित्वा शशामासावात्मन्यन्नेहदीपवत् ॥ ४४

व्यपगतकलनाकलङ्कशुद्धः

स्वयममलात्मनि पावने पदेऽसौ ।

सलिलकण इवाम्बुधौ महात्मा

विगलितवासनमेकतां जगाम ॥ ४५

पूर्वं यत्प्रोक्तं तदेव कथितमित्यन्वयः ॥ ३० ॥ समुदाहृतं सम्य-
 गुदाहरणोपपत्तिमिर्व्याख्यातम् ॥ ३१ ॥ व्याक्यार्थः सर्वोपनि-
 षद्गतमहावाक्यानामर्थः । तत्तात्पर्यनिर्णायकन्यायप्रदर्शनपरेषु
 सूत्रभाष्यादिशास्त्रेषु ॥ ३२ ॥ स्वस्मिन्नज्ञानोपहिते आत्मनि
 विविधं कल्पयतीति विकल्पोऽनन्तकामकर्मवासनाबीजसंभृतं
 प्रलयसुषुप्तयोः समष्टिव्यष्टिसंस्कारपरिशेषेणाव्याकृते लीनमनादि-
 जीवभावोपाधिभूतमन्तःकरणं तस्मात्प्रलयक्रमविपरीतक्रमेण प्र-
 थममपञ्चीकृतवियदाद्युत्पत्तिक्रमेण समष्टिहिरण्यगर्भात्मना ततः
 पञ्चीकरणेन विराडात्मना ततोऽन्नादिक्रमेण व्यष्टिस्थूलदेहात्मना
 तदन्तर्व्यष्टिलिङ्गात्मना चोत्थ आविर्भूतो महानर्थरूपो वर्तते ।
 सच कर्मोपासनसमुच्चयमात्रानुष्ठानेनाध्यात्मिकव्यष्टिभावपरि-
 च्छेदवासनामात्रक्षये समष्टिहिरण्यगर्भभावेनावतिष्ठते । श्रवणा-
 दिपरिपाकजन्यतत्त्वसाक्षात्कारेण सवासनकार्यकारणाविद्यानाशे
 तु मूलोच्छेदेनात्यन्तमन्तःकरणपरिक्षयान्निःशेषं क्षीयते ।
 दग्धशब्दो निन्दायाम् । अथवा स्वप्रकाशात्मनि दुःस्थितत्वा-
 न्मिथ्यात्वाच्च पूर्वमेव दग्धप्रायोऽतएव निःसारः स भूयः सा-
 क्षात्कारप्रलयानलव्याप्तौ कथं तिष्ठेदिति भावः । उपरि दग्ध-
 तृणवदन्तःसारावशेषेण पुनःपुनः प्ररोहशङ्कावारणाय वा निः-
 सार इति निश्चयः । तत्त्वविदामिति शेषः ॥ ३३ ॥ एतत् मया
 स्वयमेव पूर्वं विचारेण परिज्ञातं यत् तदेव सत्यं किं तर्हि तदच-
 लमसंदिग्धं हृदि यथा भवति तथा ब्रूहि । जगत् नानाविषया-
 निदं वा तत्त्वं स्यादन्यद्वैल्यविश्वासेन भ्रमता चेतसा भ्राम्यमा-

णोऽहं लतः । लव्वचनविश्वासादिति यावत् । विश्रान्तिं तत्रैव
 स्थैर्यमाप्नोमि ॥ ३४ ॥ अतोऽस्मात्त्वया परिज्ञातात् । निश्चयो
 निश्चेतव्योऽर्थः ॥ ३५ ॥ तमेव दृढनिश्चयाय पुनराह—अवि-
 च्छिन्नेति ॥ ३६ ॥ महात्मनस्तवेति शेषः । प्राक् भोगेभ्यः ।
 इहास्यां निश्चयदशायाम् । दृश्यात् दृश्यमात्रात् ॥ ३७ ॥ बा-
 लोऽपि विषयत्यागशूरत्वान्महावीर ॥ ३८ ॥ यथा तव पूर्णता
 जाता तथा तव पितुर्नेति दाढ्यार्थं प्रशंसा । एवमुत्तरत्रापि ॥ ३९ ॥
 ॥ ४० ॥ दृश्ये बाह्यविषये न पतसि दृश्यदर्शनस्यैव संसारपा-
 तत्वात् । ‘उदरमन्तरं कुरुते अथ तस्य भयं भवति’ इति श्रुतेः ।
 भ्रान्तिं ज्ञेयान्तरसद्भावभ्रमं दृश्यदर्शनभ्रमं वा ॥ ४१ ॥ स पूर्वोक्तो-
 ऽविच्छिन्नचिदात्मैकस्त्वमित्येवमनुशिष्टः स शुकः । स्वच्छे दृश्य-
 मालिन्त्यशून्ये ॥ ४२ ॥ सात्त्विकदेवाधिष्ठितत्वेन विक्षेपहेलभावाद-
 निन्दितम् । समाध्यनुकूलमिति यावत् ॥ ४३ ॥ शशाम विदेहमु-
 क्तोऽभूत् ॥ ४४ ॥ कलना दृश्यान्मुखता कलङ्कस्तन्मूलमज्ञानं
 तदुभयापगमाच्छुद्धः । अतएवादृश्यसंचितागामिपुण्यपापाश्लेष-
 विनाशाभ्याममलात्मनि प्रारब्धकर्मक्षपणादशुद्धदेहादिनिवृत्तेः
 पावने पदे परमात्मवस्तुनि । सलिलकणपक्षे कलना पृथग्भावः ।
 कलङ्को नीलमेघसंबन्धः । एकतां भेदकोपाध्यपगमे वास्तवम-
 खण्डैक्यम् । तथा चोक्तं विष्णुपुराणे—‘विभेदजनकेऽज्ञाने
 नाशमाल्यन्तिकं गते । आत्मनो ब्रह्मणो भेदमसन्तं कः करिष्य-
 ति ॥’ इति ॥ ४५ ॥ इति श्रीवासिष्ठमहारामायणतात्पर्यप्र-
 काशे मुमुक्षुव्यवहारप्रकरणे प्रथमः सर्गः ॥ १ ॥

द्वितीयः सर्गः २

विश्वामित्र उवाच ।

तस्य व्यासतनूजस्य मलमात्रोपमार्जनम् ।
 यथोपयुक्तं ते राम तावदेवोपयुज्यते ॥
 ज्ञेयमेतेन विज्ञातमशेषेण मुनीश्वराः ।
 स्वदन्तेऽस्मै न यद्भोगा रोगा इव सुमेश्वसे ॥
 ज्ञातज्ञेयस्य मनसो नूनमेतद्धि लक्षणम् ।
 न स्वदन्ते समग्राणि भोगवृन्दानि यत्पुनः ॥
 भोगभावनया याति बन्धो दार्ढ्यमवस्तुजः ।
 तयोपशान्तया याति बन्धो जगति तानवम् ॥
 वासनातानवं राम मोक्ष इत्युच्यते बुधैः ।
 पदार्थवासनादार्ढ्यं बन्ध इत्यभिधीयते ॥
 स्वात्मतत्त्वामिगमनं भवति प्रायशो नृणाम् ।
 मुने विषयवैरस्यं कदर्थानुपजायते ॥
 सम्यक्पश्यति यस्तज्ज्ञो ज्ञातज्ञेयः स पण्डितः ।
 न स्वदन्ते वलादेव तस्मै भोगा महात्मने ॥
 यशःप्रभृतिना यस्मै हेतुनैव विना पुनः ।
 भुवि भोगा न रोचन्ते स जीवन्मुक्त उच्यते ॥
 ज्ञेयं यावन्न विज्ञातं तावत्तावन्न जायते ।

इह रामोपदेशार्थं विश्वामित्रेण धीमता ।

प्रार्थितस्य वसिष्ठस्य तदुत्साहः प्रकीर्त्यते ॥ १ ॥

शुकाख्यायिकां प्रकृते योजयन् रामोपदेशाय वसिष्ठं प्रवर्तयि-
 तुमारभमाणो विश्वामित्र उवाच—तस्येत्यादिना । यथा यावत्प्र-
 कारमुपयुक्तमुपपत्तिमुक्तमुपदेशनमुपयुज्यते तावदेव ते तवापि
 उपयुक्तं युज्यत इति संबन्धः । उपयुक्तमभूदिति पूर्ववाक्यमा-
 त्रशेषतया तु न व्याख्येयम् । समानवाक्ये युष्मदस्मदादेशवि-
 धानेन विरोधात् ॥ १ ॥ उक्तमर्थं सर्वमुनिसंमत्या समर्थयितुं
 मुनीश्वरा इति तेषां संबोधनम् । स्वदन्ते रोचन्ते । अस्मै रा-
 माय । 'रुच्यर्थानां प्रीयमाणः' इति संप्रदानत्वाच्चतुर्थी ॥ २ ॥
 ॥ ३ ॥ भावनया वासनया । तानवमल्पताम् ॥ ४ ॥ यावद्वि-
 षयवासना क्षीयते तावता मुच्यते । सर्वथा क्षये तु सर्वतो
 मुक्तिरिति भावः ॥ ५ ॥ अभिगमनमापातज्ञानम् । प्रायशः
 अल्पश्रवणाद्यायासेनापि । अपरोक्षदृक्स्वरूपस्य दृश्यविवेकमा-
 त्रेणैव सुपरिचयत्वादिति भावः । कदर्थान्तेऽशात् ॥ ६ ॥ तद्व्यं
 तावता किं वैराग्येण तत्राह—सम्यगिति । सम्यक् रागाद्यप्र-
 तिहतं यथा स्यात्तथा यः पश्यति स एव तज्ज्ञस्तत्त्वज्ञानजन्यावि-
 द्योच्छेदफलभागिति ज्ञातज्ञेयः पण्डितश्च । आपातदर्शी तु मौ-
 र्यान्पगमान्न तथेति भावः ॥ ७ ॥ प्रभृतिग्रहणेन पूजालाभा-
 दयो गृह्यन्ते । हेतुना उद्देश्येन फलेन विनैव । तथाच न दा-
 म्भिकभोगत्यागादिष्टसिद्धिरित्यर्थः ॥ ८ ॥ वैराग्यबोधोपरमाणा-
 मभिप्रेतौ परस्परसहायत्वाज्ज्ञानपरिपाकातिशयेनैव मूलोच्छेदा-

विषयेष्वरतिर्जन्तोर्मरुभूमौ लता यथा ॥ ९
 अतएव हि विज्ञातं ज्ञेयं विद्धि रघूद्वहम् ।
 यदेनं रञ्जयन्त्येता न रम्या भोगभूमयः ॥ १०
 रामो यदन्तर्जानाति तद्विस्त्वित्येव सन्मुखात् ।
 आकर्ण्य चित्तविश्रान्तिमाप्नोत्येव मुनीश्वराः ॥ ११
 केवलं केवलीभावविश्रान्तिं समपेक्षते ।
 रामबुद्धिः शरलक्ष्मीः खलु विश्रमणं यथा ॥ १२
 अत्रास्य चित्तविश्रान्त्यै राघवस्य महात्मनः ।
 युक्तिं कथयतु श्रीमान्वसिष्ठो भगवानयम् ॥ १३
 रघूणामेव सर्वेषां प्रभुः कुलगुरुः सदा ।
 सर्वज्ञः सर्वसाक्षी च त्रिकालामलदर्शनः ॥ १४
 वसिष्ठ भगवन्पूर्वं कच्चित्स्मरसि यत्स्वयम् ।
 आचयोर्वैरशान्त्यर्थं श्रेयसे च महाधियाम् ॥ १५
 निपथाद्रेर्मुनीनां च सानौ सरलसंकुले ।
 उपदिष्टं भगवता ज्ञानं पद्मभुवा बहु ॥ १६
 येन युक्तिमता ब्रह्मज्ञानेनेयं हि वासना ।
 सांसारी नूनमायाति शमं श्यामेव भास्वता ॥ १७
 तदेव युक्तिमज्ज्ञेयं रामायान्ते निवासिने ।

दात्यन्तिकरागक्षय इत्याह—ज्ञेयमिति । यावद्यावन्न विज्ञातं ता-
 वत्तावद्विषयेष्वरतिर्न जायत इति व्यतिरेकप्रकर्षादन्वयप्रकर्षो
 लक्ष्यते । 'रसोऽप्यस्य परं दृष्ट्वा निवर्तते' इति भगवद्वचनादिति
 भावः ॥ ९ ॥ भोगभूमयो विषयाः ॥ १० ॥ यदि रामस्तत्त्व-
 ज्ञस्तर्हि किमर्थमुपदेशार्थं वक्ष्यमाणा वसिष्ठप्रार्थना तत्राह—राम
 इति । सतो वसिष्ठस्य मुखात् । आप्नोत्येव अन्योऽप्यधिकारीति
 शेषः । तथाच सर्वोपकारायोपदेशप्रार्थनेत्यर्थः । अथवा रामो यद-
 न्तस्तत्त्वं जानाति तद्राम एव विश्वासदार्ढ्याभावादानासप्रायं वसि-
 ष्टमुखादाकर्ण्य विश्वस्तस्तत्र चित्तविश्रान्तिमाप्नोत्येवेत्यर्थः ॥ ११ ॥
 तदेव स्फुटमाह—केवलमिति । केवलीभावविश्रान्तिं द्वैतनिरासे
 अद्वितीयचिन्मात्रपरिशेषम् । शरलक्ष्मीपक्षे विश्रमणं निर्मेषनि-
 र्मलाकाशमात्रपरिशेषम् । खल्विति निश्चयेन । विश्वासेनेत्यर्थः
 ॥ १२ ॥ १३ ॥ ननु लयैव कुतो नोपदिश्यते तत्राह—रघू-
 णामिति । रघूपलक्षितानामिक्ष्वाकूणां, न राघवाणामेव प्रभुर्नि-
 यन्ता । तदतिक्रमे त्रिशङ्कुप्रभृतीनां दण्डदर्शनादिति भावः ।
 सर्वज्ञः शास्त्रतः । सर्वस्य साक्षी तत्त्वतो योगबलेन विभागशश्च ।
 'साक्षाद्गृष्टि संज्ञायाम्' इतीति । तत्र हेतुस्त्रिष्वपि कालेष्वमलं
 मोहातिरस्कृतं दर्शनसाधनं मनो यस्य ॥ १४ ॥ कच्चित्ति हि-
 तप्रश्ने । महाधियां मुनीनामित्युत्तरेणान्वयः ॥ १५ ॥ सानौ
 प्रस्थदेशे । सरला वृक्षविशेषाः । बहुश्रेष्ठमुपपत्तितो वा बहु
 ॥ १६ ॥ येन ज्ञानेन । युक्तिरुपपत्तिस्तदेकतानता च ॥ १७ ॥

१ येनेदं इति पाठः.

ब्रह्मन्नुपदिशाशु त्वं येन विश्रान्तिमेप्स्यति ॥ १८
 कदर्थना च नैवेपा रामो हि गतकल्मषः ।
 निर्मले मुकुरे वक्रमयत्नेनैव विम्बति ॥ १९
 तज्ज्ञानं स च शास्त्रार्थस्त्वद्वैदगध्यमनिन्दितम् ।
 संचिछप्याय विरक्ताय साधो यदुपदिश्यते ॥ २०
 अशिष्यायाविरक्ताय यत्किञ्चिदुपदिश्यते ।
 तत्प्रयात्यपवित्रत्वं गोक्षीरं श्वदृताविव ॥ २१
 वीतरागभयक्रोधा निर्माना गलितैनसः ।
 वदन्ति त्वादृशा यत्र तत्र विश्राम्यतीह धीः ॥ २२
 इत्युक्ते गाधिपुत्रेण व्यासनारदपूर्वकाः ।
 मुनयस्ते तमेवार्थं साधुसाध्वित्यपूजयन् ॥ २३
 अथोवाच महातेजा राज्ञः पार्श्वे व्यवस्थितः ।
 ब्रह्मेव ब्रह्मणः पुत्रो वसिष्ठो भगवान्मुनिः ॥ २४

वासिष्ठ उवाच ।

मुने यदादिशसि मे तदविघ्नं करोम्यहम् ।
 कः समर्थः समर्थोऽपि सतां लङ्घयितुं वचः ॥ २५
 अहं हि राजपुत्राणां रामादीनां मनस्तमः ।
 ज्ञानेनापनयाम्याशु दीपेनेव निशातमः ॥ २६
 स्मराम्यखण्डितं सर्वं संसारभ्रमशान्तये ।
 निषधाद्रौ पुरा प्रोक्तं यज्ज्ञानं पद्मजन्मना ॥ २७

वाल्मीकिरुवाच ।

इति निगदितवानसौ महात्मा
 परिकरबन्धगृहीतवक्तृतेजाः ।
 अकथयदिदमज्ञतोपशान्त्यै
 परमपदैकविबोधनं वसिष्ठः ॥ २८

इत्यार्षे श्रीवासिष्ठमहारामायणे वाल्मीकीये मुमुक्षुव्यवहारप्रकरणे विश्वामित्रवाक्यं नाम द्वितीयः सर्गः ॥ २ ॥

तृतीयः सर्गः ३

वासिष्ठ उवाच ।

पूर्वमुक्तं भगवता यज्ज्ञानं पद्मजन्मना ।
 सर्गादौ लोकशान्त्यर्थं तदिदं कथयाम्यहम् ॥ १

॥ १८ ॥ अल्पफलो बहुप्रयासः कदर्थना ॥ १९ ॥ नेयं कद-
 र्थना प्रत्युताभिज्ञतादयादिसार्थक्यापादनादभ्युदय एवेत्याह—
 तदिति । विदग्धः पण्डितस्तद्भावो वैदग्ध्यम् । अनिन्दितं प्रश-
 स्तम् । पात्रेष्वप्रतिपत्तौ वैयर्थ्यानिन्दितमेव स्यादिति भावः ॥ २० ॥
 दृतिश्चर्मभक्षा ॥ २१ ॥ रागादीनामविद्यामूलकलातदुच्छेदादेव
 वीतरागादयः । गलितैनसो निष्पापाः । इहास्यामुपदेशदशाया-
 मेव । अस्मिन्नित्यपरोक्षे आत्मतत्त्वे वा ॥ २२ ॥ गाधिपुत्रेण
 विश्वामित्रेण । अपूजयन् प्राशंसन् ॥ २३ ॥ यतोऽयं ब्रह्मणः
 पुत्रो ब्रह्मेव महातेजस्त्वादिगुणविशिष्टोऽतो दिव्यानामपि मह-
 र्णीणां पुरतो ब्रह्मेवोवाचेति भावः ॥ २४ ॥ तत्त्वज्ञानां लक्षण-
 भूतानमानिलादिगुणान्स्वाचरितैः शिक्षयन्निव विनयोक्तिभिः प्रा-
 र्थितार्थनिरूपणं प्रतिजानीते—मुने इत्यादिना । आदिशसि आ-
 ज्ञापयसि ॥ २५ ॥ ज्ञानोदये अज्ञाननिवृत्तौ न विलम्ब इति द्यो-
 तनायाश्चिन्ति ॥ २६ ॥ यज्ज्ञानं पुरा पद्मजन्मना प्रोक्तं तत्सर्वमख-
 ण्डितमविच्छिन्नं ग्रन्थतोऽर्थतश्च स्मरामि । अथवा अखण्डितमप-
 रिच्छिन्नमतएव सर्वं पूर्णं यज्ज्ञानस्वरूपमात्मतत्त्वं तदखण्डितं
 निरन्तरं स्मरामि अनुसंदधे ॥ २७ ॥ असौ महात्मा वसिष्ठ इति नि-
 गदितवान्व्यक्तं प्रतिज्ञातवान्सन् यथा शूरो नटो वा भूषणाच्छा-
 दनायुधादिपरिकरबन्धनेनोद्युक्तः शोभते तथैव शिष्यप्रबोधानु-

श्रीराम उवाच ।

कथयिष्यसि विस्तीर्णां भगवन्मोक्षसंहिताम् ।
 इमं तावत्क्षणं जातं संशयं मे निवारय ॥ २
 पिता शुकस्य सर्वज्ञो गुरुर्व्यासो महामतिः ।

रजनोपायदृष्टान्तोपाख्यानप्रमाणतर्काद्यनुसंधानोत्साहादिपरिक-
 रबन्धनेन गृहीतं स्वीकृतं वक्तृणां व्याख्यातृणां तेजः शोभावि-
 शेषो येन तथाविधः सन् सर्वेषां जगतामज्ञताया उपशान्त्यै मू-
 लोच्छेदायेदं वक्ष्यमाणं परमपदस्यैकं मुख्यं विबोध्यते येन तद्वि-
 बोधनं शास्त्रमकथयत् ॥ २८ ॥ इति श्रीमद्वासिष्ठमहारामा-
 यणतात्पर्यप्रकाशे मुमुक्षुव्यवहारप्रकरणे द्वितीयः सर्गः ॥ २ ॥

स्थूलादिजगदारोपनिरासाभ्यां प्रसाध्यते ।

प्रत्यक्रिदात्मा विषयो रामशङ्काद्भुतिच्छलान् ॥ १ ॥

इत्थं प्राक्तनं सर्वं प्रतिसंधाय विस्तरेण तद्वक्तुकामः सद्गुरु-
 स्मरणरूपं मङ्गलमाचरन् विद्यासंप्रदायशुद्धिं च दर्शयन् शिष्या-
 वधानाय पुनः प्रतिजानीते—पूर्वमिति । लोकानां शान्तिः
 सर्वसंसारदुःखोपशान्तिस्तदर्थं यज्ज्ञानं ज्ञानसाधनं शास्त्रमुक्तं
 तदेवेदं कथयामि नान्यदिति संप्रदायशुद्धिरक्ता ॥ १ ॥ इत्थं
 प्रतिज्ञया अवधापितो रामः सत्यामन्यजिज्ञासायां तदवधानायो-
 गात् सूचीकटाहन्यायेन प्रथममुत्पन्नः संशयस्तदपनोदं प्रार्थय-
 मान उवाच—कथयिष्यसीति । एतत्संशयनिवृत्त्यनन्तरमिति
 भावः । इमं व्यासस्य शिष्टलोकवत् जीवदर्शनाच्छुकस्य च
 विदेहमुक्तिश्रवणात्संजातम् ॥ २ ॥ तदेव दर्शयति—पितेति ।
 नन्वघटितोयं संशयः । न । आत्यन्तिकदुःखोच्छेदोपलक्षितनिर-

२ सत्यासत्यजिज्ञासायां इति पाठः.

विदेहमुक्तो न कथं कथं मुक्तः सुतोऽस्य सः ॥ ३

वसिष्ठ उवाच ।

परमार्कप्रकाशान्तस्त्रिजगत्त्रसरेणवः ।

उत्पत्योत्पत्य लीना ये न संख्यामुपयान्ति ते ॥ ४

वर्तमानाश्च याः सन्ति त्रैलोक्यगणकोटयः ।

शक्यन्ते ताश्च संख्यातुं नैव काश्चन केनचित् ॥ ५

भविष्यन्ति पराम्भोधौ जगत्सर्गतरङ्गकाः ।

ताश्च वै परिसंख्यातुं सा कथैव न विद्यते ॥ ६

श्रीराम उवाच ।

या भूता या भविष्यन्त्यो जगत्सर्गपरम्पराः ।

तिशयानन्दस्वप्रकाशात्ममात्रपरिशेषरूपत्वाद्विदेहमुक्तिरेव ज्ञान-
फलं तच्चेत्सर्वज्ञस्यापि व्यासस्य न संपन्नं ज्ञानस्यानित्यफलत्वं प्रा-
प्तम् । किंच यदि ज्ञानेनाज्ञानं निःशेषमुच्छिन्नं तर्हि भृगवादिवज्जी-
वनासंभवः उपादाननाशे कार्यावस्थानायोगात् अजीवने च ब्रह्म-
विद्याप्रवर्तकाभावात्संप्रदायोच्छेदः । अथ नोच्छिन्नं तर्ह्यनिर्मोक्षः
सिद्ध एव । नहि कर्मेव ज्ञानमदृष्टद्वारा मरणोत्तरं फलति तस्य का-
लत्रयेऽप्यखण्डात्मनावस्थितस्येत्यविधेयत्वादिति न जीवन्मुक्ति-
सिद्धिरिति भावः ॥ ३ ॥ इति पृष्ठो भगवान्वसिष्ठो यावद्रामो बन्ध-
स्याविद्यकलमविद्यास्वरूपं तत्साक्ष्यपरिच्छिन्नसर्वाधारचित्स्वरूपं
च न जानाति तावज्जीवन्मुक्तौ न विश्वसितीति प्रथमं तदुपपाद्य
पश्चात्समाधास्यामीति मन्यमानस्तदर्थं सुखबोधत्वात्साक्षिणि
स्थूलप्रपञ्चपरम्परार्थारोपं दर्शयति—परमार्केत्यादिश्लोकत्रयेण ।
'न तत्र सूर्यो भाति न चन्द्रतारकं', 'येन सूर्यस्तपति तेजसेदः'
इत्यादिश्रुतेः सूर्यादिसर्वजगदवभासकत्वात्परमार्कः परमात्मा स
एव चित्प्रकाशस्तदन्तः पूर्वं ये त्रिजगदुपलक्षितानन्तकोटिब्रह्मा-
ण्डलक्षणास्त्रसरेणव उत्पत्योत्पत्य स्थित्वा स्थित्वा लीनास्ते संख्यां
नोपयान्ति । संख्यातुं न शक्यन्त इत्यर्थः । एतेन व्यासादयोऽ-
प्यसंख्याता उत्पद्यन्त इति सूचितम् ॥ ४ ॥ वर्तमानाः सन्तीति ।
आरब्धापरिसमाप्तत्वं वर्तमानता, उक्तिकालसंबन्धोऽस्ति तेति न
पौनरुक्त्यम् ॥ ५ ॥ परः परमात्मा स एवाम्भोधिः । ये
भविष्यन्ति तान् । सा प्रसिद्धा । कथा वाक्प्रवृत्तिः । अनेन
त्रैकालिकजगदुत्पत्त्याद्याधारभूते परमात्मनि जगदध्यारोपो
दर्शितः ॥ ६ ॥ पृष्ठमर्थमुपेक्ष्यान्यद्वदतो गुरोर्निगूढाशयः स्वेन
सम्यग्विदित इति गुरोस्तसाहाय्यं स्वकौशलं सूचयन् रामस्तेषु
सर्गेषु स्वयं कंचिद्विशेषमुवाच—या इति । यद्यपि वर्तमानाः सर्गाः
प्रातिस्विकरूपेणासंख्येयास्तथापि ते कालतः कूलद्वयदर्शनाद्भूत-
भविष्यत्सर्गापेक्षया न्यूनसंख्या इति विदिता एवेति भावः ।
का इव किंभूता इवोत भविष्यन्त इव । नोभयसाम्यमपीति न
तत्पङ्कावेषां विचारणा युक्त्यर्थः । तथाचानन्तानामागन्तूनां
तेषामुपादानमात्मतत्त्वमनन्तमेकमनागन्तुकंचिद्रूपं लया दर्शि-
तमिति मया विदितमिति भावः ॥ ७ ॥ एवं निगूढाशयपरिज्ञानेन

तासां विचारणा युक्ता वर्तमानास्तु का इव ॥ ७

वसिष्ठ उवाच ।

तिर्यक्पुरुषदेवादेर्यो नाम स विनश्यति ।

यस्मिन्नेव प्रदेशेऽसौ तदैवेदं प्रपश्यति ॥ ८

आतिवाहिकनाम्नान्तः स्वहृद्येव जगत्त्रयम् ।

व्योम्नि चित्तशरीरेण व्योमात्मानुभवत्यजः ॥ ९

एवं मृता म्रियन्ते च मरिष्यन्ति च कोटयः ।

भूतानां यां जगन्त्याशामुदितानि पृथक्पृथक् ॥ १०

संकल्पनिर्माणमिव मनोराज्यविलासवत् ।

इन्द्रजालालाल इव कथार्थप्रतिभासवत् ॥ ११

तत्र विशेषोक्त्या प्रोत्साहितः पूर्वोक्तस्थूलप्रपञ्चस्य मिथ्यात्वबो-
धनाय सूक्ष्मभूतानामेव पञ्चीकरणेन स्थूलीभावभावभासात्सूक्ष्मप्र-
पञ्चमात्रेति दर्शयिष्यन् श्रीवसिष्ठ उवाच—तिर्यगिति । तिर्यक्चः
पशुपक्ष्यादयः पुरुषा मनुष्याः देवाः प्रसिद्धा आदिः प्रधानो यस्य
प्राणिनिकायस्य तस्य मध्ये यो यस्मिन्नेव प्रदेशे यदैव विनश्यति
म्रियते सोऽसौ प्रत्यगात्मा तस्मिन्नेव प्रदेशे तदैवेदं वक्ष्यमाणं
जगत्त्रयं प्रपश्यति नान्यत्र न वाचिरेणेत्यर्थः ॥ ८ ॥ स किमुपकरणः
किंस्वरूपश्च पश्यति तत्राह—आतिवाहिकेति । अतिवहनम-
तिवाहो धूमाचिरादिमार्गाभिमानिदेवैः परलोकप्रापणं तत्र सा-
धुरातिवाहिकस्तत्रात्रा चित्तशरीरेण चित्ताहंकारमनोबुद्धिदेशे-
न्द्रियप्राणघटितेन वासनामयेन सूक्ष्मशरीरेण स्वहृद्येवान्तर्व्योम्नि
दहराकाशे जगत्त्रयं वासनामयमेवानुभवति भ्रान्त्या वासना-
मयतत्तच्छरीराणि वा प्राप्नोति कमशः । वस्तुतस्तु स
व्योमात्मा प्रागुक्तचिदाकाशस्वरूपः अतएवाजो जन्मादिविकि-
यारहितश्चेत्यर्थः । ननु तेन प्रद्योतेनैव आत्मा निष्कामति च-
क्षुषो वा मूर्ध्नो वा अन्येभ्यो वा शरीरदेशेभ्यः 'तमुत्कामन्तं
प्राणोऽनूत्कामति', 'उत्कामन्तं स्थितं वापि' इत्याद्यनेकश्रुतिस्मृ-
तिप्रसिद्धिविरुद्धं मृतस्य स्वहृद्येव परलोकदर्शनं कथमुच्यत इति
चेत् । सत्यम् । कर्मोपासनानुरूपव्यवहारदृष्ट्या ते श्रुतिस्मृति-
वादाः । इह तु परमार्थदृष्ट्या 'अस्मिन्धावापृथिवी अन्तरेव
सैमाहिते' इति श्रुतिवादवद्बुद्ध्येव परलोककल्पनमुच्यते । आत्म-
नो वैपुल्याद्बुद्ध्यस्याप्यपरिच्छिन्नत्वात्तत्साक्षिणो हृदयपरिच्छेदं
निवार्य निष्क्रियत्वं प्रपञ्चस्य वासनामात्रमयत्वं च व्युत्पादयितुं
परलोकवदुत्कमणगमनादेरपि तत्रैव कल्पनामात्रेणाप्युपपत्तेरि-
त्यभिप्रेत्येत्यविरोधः ॥ ९ ॥ एकत्र व्युत्पादितं न्यायं सर्वत्र
दर्शयति—एवमिति । भूतानां कोटय इत्यन्वयः । जगन्ति दृश्य-
जातानि मरणकाले तेषां जगतां वासनासु लीनानि यानि यां
आशां वासनां यस्यां यस्यां वासनायां कर्मपरिपाकानुरोधात्पृ-
थक्पृथग्देवमनुष्यपश्वादिभ्योनिर्भेदेन उदितानि उद्भाव्य स्फुरन्ति
तापि तान्येव प्राप्नुवन्तीति शेषः । 'यद्यद्भवन्ति तदाभवन्ति' यं यं
वापि स्मरन्भावम्' इत्यादिश्रुतिस्मृतिभ्य इति भावः ॥ १० ॥ इत्थं

दुर्वातभूकम्प इव त्रस्तबालपिशाचवत् ।
 मुक्तालीवामले व्योम्नि नौस्पन्दतरुयानवत् ॥ १२
 स्वप्नसंवित्तिपुरवत्स्मृतिजातखपुष्पवत् ।
 जगत्संसरणं स्वान्तर्भूतोऽनुभवति स्वयम् ॥ १३
 तत्रातिपरिणामेन तदेव घनतां गतम् ।
 इह लोकोऽयमित्येव जीवाकाशे विजृम्भते ॥ १४
 पुनस्तत्रैव जन्मेहामरणाद्यनुभूतिमान् ।
 परं लोकं कल्पयति मृतस्तत्र तथा पुनः ॥ १५
 तदन्तरन्ये पुरुषास्तेषामन्तर्स्थे तरे ।
 संसार इति भान्तीमे कदलीदलपीठवत् ॥ १६
 न पृथ्व्यादिमहाभूतगणा न च जगत्क्रमाः ।
 मृतानां सन्ति तत्रापि तथाप्येषां जगद्भ्रमाः ॥ १७
 अविद्यैव ह्यनन्तेयं नानाप्रसरशालिनी ।
 जडानां सरिदादीर्घा तरत्सर्गतरङ्गिणी ॥ १८
 परमार्थाम्बुधौ स्फारे राम सर्गतरङ्गकाः ।
 भूयोभूयोऽनुवर्तन्ते त एवान्ये च भूरिशः ॥ १९
 सर्वतः सदृशाः केचित्कुलक्रममनोगुणैः ।
 केचिदधेन सदृशाः केचिच्चातिविलक्षणाः ॥ २०
 इमं व्यासमुनिं तत्र द्वात्रिंशं संसराम्यहम् ।

वासनामयत्वे जगतो यत्फलितं परमार्थदृष्ट्या भ्रमरूपत्वं तदाह
 —संकल्पेत्यादिपङ्क्तिः । संकल्पे मानसपूजादौ रत्नमयप्रासा-
 दादेर्यत्नेन निर्माणं मनोराज्ये लयत्नेनेति भेदः । 'निर्वाणम्' इति
 पाठे निर्वृत्तिर्निर्वाणं सुखं सांकल्पिकाङ्गनापरिष्वङ्गादिजम् । इन्द्र-
 जालान्यारचिता मालेव यस्मिन्भ्रमे स इव ॥ ११ ॥ दुर्वातो
 वातरोगविशेषस्तेन भूकम्पभ्रमः । बालस्य भीषणार्थं कल्पितः
 पिशाचस्तद्वत् । मुक्ताली मौक्तिकसमूहः । नौकारूढानां नौस्प-
 न्दे तीरस्थतरुणां यानं गमनं भ्रान्त्या प्रसिद्धम् ॥ १२ ॥ सं-
 वित्तिर्दर्शनम् । स्मृतेः स्मरणजातं कल्पितं खे पुष्पं तद्वत् ।
 जगत्संसरणमिति प्रथमान्तं प्रथमान्तप्राक्तनदृष्टान्तान्वयानुरो-
 धात् । अनुभवतीत्यत्र तु द्वितीयान्ततया विपरिणामेन संब-
 ध्यते । मृत इति जातस्याप्युपलक्षणम् ॥ १३ ॥ तर्हि कथं
 'वैधर्म्याच्च न स्वप्नादिवत्' इति भगवतो वादरायणस्य सूत्रम्
 भोक्तुश्चिरं तत्र वैधर्म्येण नियतव्यवहारादिः सत्यताप्रत्ययश्च त-
 त्राह—तत्रैति । अतिपरिणामश्चिरपरिचयः । घनतां पञ्चीकरणेन
 दृढताम् । तथाच तत्कृत एव वैधर्म्यादिव्यवहार इति भावः
 ॥ १४ ॥ अनवस्थितस्वभावत्वादपि जगतो मिथ्यात्वमिति द-
 र्शयितुमाह—पुनरिति । ईहा जन्मोत्तरं मरणपर्यन्तं चेष्टा
 ॥ १५ ॥ वासनाया अन्तः अन्तरे अन्ये पुरुषा देहाः । पुरुषा
 इति पश्वादीनामप्युपलक्षणम् । कदलीदलस्य पीठान्याधार-
 भूताः कदलीलवस्तद्वत् ॥ १६ ॥ एवं मिथ्यात्वे सिद्धे तदप-
 वादेनात्मपरिशेषसिद्धिरित्यभिप्रेत्याह—न पृथ्व्यादीति । ज्ञानं

यथासंभवविज्ञानदृशा संदृश्यमानया ॥ २१
 द्वादशालपधियस्तत्र कुलाकारेहितैः समाः ।
 दश सर्वे समाकाराः शिष्टाः कुलविलक्षणाः ॥ २२
 अद्याप्यन्ये भविष्यन्ति व्यासवाल्मीकियस्तथा ।
 भृग्वङ्गिरःपुलस्त्याश्च तथैवाप्यन्यथैव च ॥ २३
 नराः सुरार्पिदेवानां गणाः संभूय भूरिशः ।
 उत्पद्यन्ते विलीयन्ते कदाचिच्च पृथक्पृथक् ॥ २४
 ब्राह्मी द्वासप्ततिखेता आसीदस्ति भविष्यति ।
 स एवान्यश्च लोकाश्च त्वं चाहं चेति वेद्म्यहम् ॥ २५
 क्रमेणास्य मुनेरित्थं व्यासस्याद्भुतकर्मणः ।
 संलक्ष्यतेऽवतारोऽयं दशमो दीर्घदर्शिनः ॥ २६
 अभूम व्यासवाल्मीकियुक्ता वयमनेकशः ।
 अभूम वयमेवेमे बहुशश्च पृथक्पृथक् ॥ २७
 अभूम वयमेवेमे सदृशा इतरे विदः ।
 अभूम वयमेवेमे नानाकाराः समाशयाः ॥ २८
 भाव्यमद्याप्यनेनेह ननु वाराष्ट्रकं पुनः ।
 भूयोऽपि भारतं नाम सेतिहासं करिष्यति ॥ २९
 कृत्वा वेदविभागं च नीत्वानेन कुलप्रथाम् ।
 ब्रह्मत्वं च तथा कृत्वा भाव्यं वैदेहमोक्षणम् ॥ ३०

विना नोच्छिद्यन्ते इति शेषः । एवं प्रपञ्चापवादेन परिशिष्टात्म-
 सिद्धिः ॥ १७ ॥ मूलोच्छेदं विना नापलापमात्रेण तन्निवृत्ति-
 सिद्धिरित्यभिप्रेत्याविद्योच्छेद्यत्वप्रसिद्धये सूक्ष्मभावेन व्युत्पादि-
 तप्रपञ्चस्य कारणाविद्यामात्रत्वमाह—अविद्यैवेति । जडानां मू-
 ढानां आदीर्घा दुस्तरेति यावत् । तरद्भिश्चलद्भिः सर्गैस्तरङ्गिणी
 तरङ्गवती ॥ १८ ॥ अविद्यादिसर्वकल्पनाधिष्ठानं दर्शयति—प-
 रमार्थेति । ते प्राक्तना अभिनवाश्च ॥ १९ ॥ २० ॥ प्रकृतशङ्का-
 समाधानोपोद्धातेन जगद्व्यवस्थितिं प्रकृतशङ्काविषयं च व्युत्पाद्य
 शङ्कासमाधानमुपक्रमते—इममित्यादिना । पुराणभारतादिनिर्मा-
 णकार्यैः संदृश्यमानया प्रसिद्धया । यथोचितेन संभवेन जन्मना
 विज्ञानेन शास्त्रादिज्ञानेन दृशा ब्रह्मविद्यया चोपलक्षितेषु । तत्र तेषु
 व्याससर्गतरङ्गकेषु । इमं द्वात्रिंशं संसरामीति संबन्धः ॥ २१ ॥
 तेष्वप्यवान्तरविशेषमाह—द्वादशेति । अल्पधियो ब्रह्मविद्ब्रह्म-
 विद्वरो ब्रह्मविद्वरीयान् ब्रह्मविद्वरिष्ठ इति प्रसिद्धेषु चतुर्थस्थाना-
 विश्रान्तेरल्पबुद्धयः ईहितैराधिकारिकचेष्टाभिः ॥ २२ ॥ तथैव
 पूर्वसदृशा अन्यथैव तद्विलक्षणाश्चेत्यर्थः ॥ २३ ॥ २४ ॥ ब्राह्मी
 ब्राह्मकल्पावयवभूता त्रेता सांप्रतमस्ति प्रतिकल्पं चासीद्भविष्यति
 च । स पूर्वसदृशोऽन्यस्तद्विलक्षणः । त्वं रामोऽहं वसिष्ठः ॥ २५ ॥
 अस्य पुरोवर्तिनो व्यासस्य व्यासजीवस्य ॥ २६ ॥ २७ ॥ इतरे
 विसदृशाः । विदः अभिज्ञाः ॥ २८ ॥ करिष्यति अयमिति
 शेषः ॥ २९ ॥ कुलस्य स्ववंशस्य भरतवंशस्य वा प्रथां प्रख्या-
 तम् । ब्रह्मत्वं हैरण्यगर्भाधिकारम् । वैदेहमोक्षणं विदेहमुक्तां

वीतशोकभयः शान्तनिर्वाणो गतकल्पनः ।
जीवन्मुक्तो जितमना व्यासोऽयमिति वर्णितः ॥ ३१
वित्तवन्धुवयः कर्मविद्याविज्ञानचेष्टितैः ।
समानि सन्ति भूतानि कदाचिन्नतु तानि तु ॥ ३२
कंचित्सर्गशतैस्तानि भवन्ति न भवन्ति वा ।
कदाचिदपि मायेयमित्थमन्तविचर्जिता ॥ ३३
यच्छतीयं विपर्यासं भूरिभूतपरम्परा ।

वीजराशिरिवाजस्रं पूर्यमाणाः पुनःपुनः ॥ ३४
तेनैव संनिवेशेन तथान्येन पुनःपुनः ।
सर्गाकाराः प्रवर्तन्ते तरङ्गाः कालवारिधेः ॥ ३५
आश्वस्तान्तःकरणः
शान्तविकल्पः स्वरूपसारमयः ।
परमशमामृततृप्त-
स्तिष्ठति विद्वान्निरावरणः ॥ ३६

इत्यार्षे श्रीवासिष्ठमहारामायणे वाल्मीकीये मुमुक्षुव्यवहारप्रकरणे भूयोभूयःसर्गानुवर्णनं नाम तृतीयः सर्गः ॥ ३ ॥

चतुर्थः सर्गः ४

वसिष्ठ उवाच ।

सौम्याम्बुत्वे तरङ्गत्वे सलिलस्याम्बुता यथा ।
समैवाव्यौ तथाऽदेहसदेहमुनिमुक्ता ॥ १
सदेहा वास्त्वदेहा वा मुक्ता विषये न च ।
अनास्वादितभोगस्य कुतो भोज्यानुभूतयः ॥ २
जीवन्मुक्तं मुनिश्रेष्ठं केवलं हि पदार्थवत् ।
पश्यामः पुरतो नास्य पुनर्विघ्नोऽन्तराशयम् ॥ ३

प्राप्तेनेति शेषः । भाव्यमिति भावे कृत्यः । अथवा वैदेहमोक्षं
भाव्यं प्राप्तव्यम् । भू प्राप्तावात्मनेपदी तस्मात्कर्मणि कृत्यः
॥ ३० ॥ तस्य सांप्रतं जीवन्मुक्तां दर्शयति—वीतेति ।
निर्वाणो निर्गतो मोहबन्धात् । गत्यर्थत्वात्कर्तरि क्तः ।
'निर्वाणो वाते' इति निष्ठानलम् । शान्तश्चासौ निर्वाणश्चेति कर्म-
धारयः । अतएव गता अहंममेत्यध्यासकल्पना यस्य । अतएव
च वीतशोकभयः ॥ ३१ ॥ कंचित्तु तानि न समानीत्यन्वयः
॥ ३२ ॥ कंचित्कदाचिदपि भवन्ति ॥ ३३ ॥ भूतपरम्परा प्रा-
णिनिकायः । यथा धान्यादिवीजराशिर्मानाय पुनःपुनः प्रस्थादौ
पूर्यमाणः पुनराशीकृतो न पूर्वक्रमसंनिविष्टबीजो भवति किंतु
विपर्यासं गच्छति तद्वत् ॥ ३४ ॥ संनिवेशोऽवयवसंस्थानविशेषः
क्रमो वा ॥ ३५ ॥ जीवन्मुक्तस्य योगबलादाधिकारिकनानाशरी-
रपरिग्रहेऽपि न मुक्तिस्वरूपप्रच्युतिरित्याह—आश्वस्तेति । आ-
श्वस्तान्तःकरणः समाहितचित्तः सर्वस्योपपादको हेतुर्निरावरण
इति । अनाश्वासविकल्पासारदेहादिमयत्वाशान्ततृप्त्यादीनामवि-
द्यावरणप्रयुक्तत्वात्तदभावादित्यर्थः । तथाच जीवन्मुक्तिरेव ज्ञा-
नफलं साच न पाक्षिकीति भावः ॥ ३६ ॥ इति श्रीवासिष्ठ-
महारामायणतात्पर्यप्रकाशे मुमुक्षुव्यवहारप्रकरणे तृतीयः
सर्गः ॥ ३ ॥

मुक्तानुभवतो मुक्तयोरविशेषोऽत्र कीर्त्यते ।

मूलदार्ढ्याय शास्त्रीयं पौरुषं च प्रशस्यते ॥ १ ॥

आत्मनो नित्यमुक्तस्वभावस्याज्ञानावरणमेव बन्धः । ज्ञानेन
तन्नाश एव मुक्तिः । नष्टे लज्जाने परिज्ञातश्चित्रव्याघ्र इव दृश्य-
मानोऽपि व्यवहारः कैतुकायैव नानर्थायेति न जीवन्मुक्तविदेह-

१ कंचिदिति पूर्वोत्तरान्वयि. २ यच्छति इति पाठः.

सदेहादेहमुक्तानां भेदः को बोधरूपिणाम् ।
यदेवाम्बुतरङ्गत्वे सौम्यत्वेऽपि तदेव तत् ॥ ४
न मनागपि भेदोऽस्ति सदेहादेहमुक्तयोः ।
सस्पन्दोऽप्यथवाऽस्पन्दो वायुरेव यथानिलः ॥ ५
सदेहा वा विदेहा वा मुक्ता न प्रमास्पदम् ।
अस्माकमपि तस्यास्ति स्वैकतास्त्यविभागिनी ॥ ६

मुक्तयोर्विशेष इति पूर्वशङ्कां समाधाय प्रस्तुतमात्मतत्त्वं विस्तरे-
णोपदेष्टुकामः प्रथमं मूलदार्ढ्याय पुरुषप्रयत्नं समर्थयति—सौम्ये-
त्यादिना । हे सौम्य प्रियदर्शन, अम्बुत्वे निश्चलाम्बुत्वे । समैव
न विषमा । तथैव अदेहसदेहमुक्तयोर्मुक्ता स्वरूपावस्थितिः स-
मैवेत्यर्थः ॥ १ ॥ विषये नच विषयाधीना तु न । यदि मुक्तिः
स्वर्गादिरिव विषयाधीना स्यात्तर्हि तथैव विषयवैषम्याद्विषमा
स्यादिति भावः । ननु तथापि भोक्तृत्वाभोक्तृत्वकृतो विशेषो-
ऽस्त्येव भोगार्थत्वाद्देहस्थितेस्तत्राह—अनास्वादितेति । भोगेषु
सत्यबुद्ध्या भोक्तृत्वाभिमानेन । भोगास्वादाने हि भोगकृतो विशेषः
स्यान्न लसद्गोदासीनात्मैकलदर्शिनः स इति भावः ॥ २ ॥ तर्हि
कथमस्य सदेहत्वं तत्राह—जीवन्मुक्तमिति । मुनिश्रेष्ठं व्यासं
पदार्थवत्सदेहवत्पुरतः पश्यामः । स्वकल्पनयेति शेषः । अन्त-
राशयमन्तर्गतं विदेहत्वनिश्चयम् । तथाच यद्यप्ययं सदेह
इवास्माभिर्वीक्ष्यते तथाप्यसौ स्वनिश्चयेनान्तर्विदेह एवास्ति
इति नास्य स्वानुभवतो विशेष इति भावः ॥ ३ ॥ अबोध
एव हि भेदकस्तदपगमे बोधमात्रपरिशेषे को भेदक इत्यर्थः ।
सौम्यत्वे निश्चलतया प्रसन्नत्वे । तत् अम्बु । तदेव अम्बवेव
॥ ४ ॥ अम्बुनि कदाचिदस्वच्छत्वादिकृतो विशेषोऽपि स्यादि-
ति दृष्टान्तान्तरेणोक्तं समर्थयते—न मनागिति ॥ ५ ॥ अत्र
कंचित्पुस्तकेषु 'मयोक्तं केवलीभावं तत्तत्सरणजीवनम् ।
सदेहस्य विदेहस्य समतैव सैदा शिवा ॥' इति श्लोकोऽधिकः
पठ्यते तस्यायमर्थः । ननु वायुः सस्पन्दः शिशिरस्तस्तरङ्गादिक-
म्पहेतुस्त्वग्निन्द्रियवेद्यश्च । अस्पन्दस्तु तद्विपरीत इति तत्रापि
भेदोऽस्त्येवेति कथं तदभावेऽसौ दृष्टान्तस्तत्राह—मयेति ।

३ समा शिवा इति पाठः.

तस्मात्प्रकृतमेवेदं शृणु श्रवणभूषणम् ।
 मयोपदिश्यमानं त्वं ज्ञानमज्ञान्धनाशनम् ॥ ७
 सर्वमेवेह हि सदा संसारे रघुनन्दन ।
 सम्यक्प्रयुक्तात्सर्वेण पौरुषात्समवाप्यते ॥ ८
 इह हीन्दोरिवोदेति शीतलाह्लादनं हृदि ।
 परिस्पन्दफलप्राप्तौ पौरुषादेव नान्यतः ॥ ९
 पौरुषं स्पन्दफलवद्दृष्टं प्रत्यक्षतो न यत् ।
 कल्पितं मोहितैर्मन्दैर्देवं किञ्चिन्न विद्यते ॥ १०
 साधूपदिष्टमार्गेण यन्मनोज्ञविचेष्टितम् ।
 तत्पौरुषं तत्सफलमन्यदुन्मत्तचेष्टितम् ॥ ११
 यो यमर्थं प्रार्थयते तदर्थं चेहते क्रमात् ।
 अवश्यं स तमाप्नोति न चेदर्थान्निवर्तते ॥ १२
 पौरुषेण प्रयत्नेन त्रैलोक्यैश्वर्यसुन्दराम् ।
 कश्चित्प्राणिविशेषो हि शक्रतां समुपागतः ॥ १३

हे राम, त्वं सर्वत्र उक्तं विवक्षितं तत्तद्दृष्टान्तस्मरणस्य जीवनं सारभूतं केवलीभावं वस्तुनः स्वरूपाप्रच्युतिलक्षणं मय उपमिनु नलविवक्षितं कार्यभेदकृतं वैलक्षण्यं कल्पयेत्यर्थः । तथाचैकांशे दृष्टान्तो न सर्वांशे इति भावः । अत्र सदेहादेहमुक्तैक्यमुपमेयं उक्तं विवक्षितं तत्सादृश्यार्थं स्मर्यते तत्स्मरणं सस्पन्दास्पन्दानिलैक्यमुपमानं तस्य जीवनं उपमेयसादृश्योक्तासापादकं केवलीभावं परिस्पन्दत्यागात्केवलेनैकांशेन ऐक्यसादृश्यभावेन उपमेयं मय उपमाविषयं कुरु । भिनोतेरेव गणकार्यस्यानित्यत्वाच्छपि लोटि मयेति रूपम् । तथासति फलितमाह—सदेहस्येति । किञ्च सदेहविदेहबन्धमोक्षादिव्यवहारोऽप्यज्ञहशा कल्पनयैव न परमार्थदृशेत्याह—सदेहेति । अस्माकं वसिष्ठस्य तस्य व्यासस्यापि सदेहा विदेहा वा मुक्तता प्रमायाः परमार्थदृष्टेरास्पदं विषयो नास्ति किंतु अविभागिनी द्वैतशून्या स्वात्मैकतैवास्तीति तल्लभरूपे ज्ञानफले विशेषाभावान्न ज्ञानस्यानित्यफलतादोषशङ्कावकाशः, नापि ज्ञानोदये देहपातापत्तिः । स्वविरोध्यंशस्यैव ज्ञानेन बाधादेहधारणस्य च प्रारब्धफलत्वेन ज्ञानतुल्यत्वेनोपजीव्यत्वेन च ज्ञानाविरुद्धत्वादुपादाननिद्रानाशेऽपि स्वप्नसंस्कारस्य कंचित्कालमनुवृत्तिवदविद्योच्छेदेऽपि यावत्प्रारब्धं देहादिप्रतिभासोपपत्तेरिति भावः ॥ ६ ॥ इत्थं निरस्ते संशये प्रकृतस्यावसरं दर्शयति—तस्मादिति । अज्ञानमज्ञा सैवान्ध्यां तस्य नाशनम् ॥ ७ ॥ ननु शुकादीनां शमदमादिसाधनसंपन्नानां श्रवणं फलितं कथमन्येषामाधुनिकानां तत्फलित्यति साधनानां दुःसंपादत्वादित्याशङ्क्य, पुरुषप्रयत्नस्यासाध्यं नास्तीत्याह—सर्वमेवेति । सर्वेण सदा सर्वमेवावाप्यते तर्हि कथं क्वचिन्नवैफल्यदर्शनं तत्राह—सम्यगिति । अनुपरम एव सम्यक्प्रयोगः । समवाप्यते संप्राप्यते ॥ ८ ॥ परिस्पन्दः शास्त्रवि-

पौरुषेणैव यत्नेन सहसाम्भोरुहास्पदम् ।
 कश्चिदेव चिदुल्लासो ब्रह्मतामधितिष्ठति ॥ १४
 सारेण पुरुषार्थेन स्वेनैव गरुडध्वजः ।
 कश्चिदेव पुमानेव पुरुषोत्तमतां गतः ॥ १५
 पौरुषेणैव यत्नेन ललनावलितांकृतिः ।
 शरीरी कश्चिदेवेह गतश्चन्द्रार्धचूडताम् ॥ १६
 प्राक्तनं चैहिकं चेति द्विविधं विद्धि पौरुषम् ।
 प्राक्तनोऽद्यतनेनाशु पुरुषार्थेन जीयते ॥ १७
 यत्नवद्भिर्दृढाभ्यासैः प्रज्ञोत्साहसमन्वितैः ।
 मेरवोऽपि निगीर्यन्ते कैव प्राक्पौरुषे कथा ॥ १८

शास्त्रनियन्त्रितपौरुष-

परमा पुरुषस्य पुरुषता या स्यात् ।

अभिमतफलभरसिद्धौ

भवति हि सैवान्यथात्वनर्थाय ॥ १९

हितकायवाक्चित्तचलनरूपं कर्म तस्य फलं चित्तशुद्धिद्वारा ज्ञानं तत्प्राप्तौ सत्यां हृदि शीतलं कामकोधादिसंतापाप्रतिहतमाह्लादनं जीवन्मुक्तिमुखमुदेति । तथाच श्रुतिः 'स एको ब्रह्मण आनन्दः । श्रोत्रियस्य चाकामहतस्य' इति । स्मृतिश्च 'यच्च कामसुखं लोके यच्च दिव्यं महत्सुखम् । तृष्णाक्षयसुखस्यैते नार्हतः षोडशीं कलाम् ॥' इति, तत्तु सर्वं पौरुषादेव भवति नान्यत इति पुरुषप्रयत्न एव निर्भरः कार्य इति भावः ॥ ९ ॥ ननु देवप्रातिकूल्ये पौरुषं व्यर्थं दृश्यते । तथाच 'श्रेयांसि बहुविघ्नानि' इति प्रवादान्न तत्फलाश्वास इत्याशङ्क्य देवस्य पौरुषेऽन्तर्भावं दौर्बल्यं च वक्ष्यमाणमभिप्रेत्य स्वतन्त्रं तन्निरस्यति—पौरुषमिति । गमनभोजनादिपौरुषं स्पन्दद्वारा देशान्तरं तृप्त्यादि वा नयत्प्रापयत् प्रत्यक्षतो दृष्टमिति नयत्पदस्य पूर्वत्र वा, यदैवं न दृष्टं तत् न विद्यत इति पदभङ्गेनोत्तरत्र वान्वयः ॥ १० ॥ किं तत्पौरुषं यत्प्रशस्यते तदाह—साध्विति । अङ्गग्रहणं वाचोऽप्युपलक्षणम् ॥ ११ ॥ ईहते चेष्टते । क्वचिद्विघ्नैः प्रतिघातः शास्त्रोक्तक्रमभ्रंशादेवेति सूचनाय क्रमादित्युक्तम् । साक्षात्कर्मणः फलावश्यंभावनियमादिति भावः ॥ १२ ॥ तमेव नियमं बहुशः संवादेन ब्रूयति—पौरुषेणेत्यादिचतुर्भिः ॥ १३ ॥ अम्भोरुहास्पदं पद्मासनं अधिष्ठायेति शेषः । ब्रह्मतां हिरण्यगर्भतां गुणमूर्तिसारूप्यमुक्तिं वा । एवमुत्तरयोरपि ॥ १४ ॥ ॥ १५ ॥ १६ ॥ पुरुषार्थेन पौरुषेण जीयतेऽभिभूयते ॥ १७ ॥ नन्वनन्तकोटिकल्पार्जितानामनन्तानां प्राक्तनकर्मणां कथमल्पेनाद्यतनेन पौरुषेण जयस्तत्राह—यत्नवद्भिरिति । निगीर्यन्ते । प्रलयाधिकारिदेवताभावं प्राप्तैः पुरुषैरित्यर्थः । यद्यप्यनन्तानि कर्माणि तथापि तेषां मूलैक्यात्तन्नाशेन जयः सुकर इत्यभिप्रेत्याह—कैवेति ॥ १८ ॥ उक्तमर्थमुपसंहरंस्तद्भ्रंशोऽनर्थमाह—

४ प्रज्ञोत्साह इति पाठः. ५ विवक्षितकार्यकृतं भेदं कल्पयेत्यर्थ इति पाठः.

१ तत्साफल्यम् इति पाठः. २ वृपतां इति पाठः. वृषा इन्द्रः. ३ वलितांकृतिम् इति पाठः.

कस्यांचित्स्वयमात्मदुःस्थितिवशात्पुंसोदशायांशनै
रहुल्यप्रनिपीडितैकचुलुकादावापविन्दुर्वहुः ।

कस्यांचिज्जलराशिपर्वतपुरद्वीपान्तरालीकृता
भर्तव्योचितसंविभागकरणे पृथ्वी न पृथ्वी भवेत् ॥

इत्यपि श्रीवासिष्ठमहारामायणे वाल्मीकीये मुमुक्षुव्यवहारप्रकरणे पौरुषप्रकरणं नाम चतुर्थः सर्गः ॥ ४ ॥

पञ्चमः सर्गः ५

वसिष्ठ उवाच ।

प्रवृत्तिरेव प्रथमं यथा शास्त्रविहारिणाम् ।
प्रभेव वर्णभेदानां साधनी सर्वकर्मणाम् ॥ १
मनसा वाञ्छ्यते यच्च यथाशास्त्रं न कर्मणा ।
साध्यते मत्तलीलासौ मोहनी नार्थसाधनी ॥ २
यथा संयतते येन तथा तेनानुभूयते ।
स्वकर्मैवेति चास्तेऽन्या व्यतिरिक्ता न दैवदृक् ॥ ३
उच्छास्त्रं शास्त्रितं चेति द्विविधं पौरुषं स्मृतम् ।
तत्रोच्छास्त्रमनर्थाय परमार्थाय शास्त्रितम् ॥ ४

शास्त्रेति । शास्त्रैः श्रुत्यादिभिर्नियन्त्रितं नियमितं यत्पौरुषं तदेव
परममवश्यसंपाद्यं यस्यास्तथाविधा या पुरुषस्य पुरुषता निरन्त-
रोद्युक्ता स्यात्सैवाभिमतफलभरस्य सिद्ध्यै भवति हि । अन्यथा
अशास्त्रीया लनर्थयैत्यर्थः ॥ १९ ॥ नन्वल्पधनवलबुद्धीनां
कथं महाधनवलबुद्धिसाध्यपौरुषफललाभ इत्याशङ्क्य तेषामपि
स्वशक्यपौरुषपरम्परयैवेह जन्मनि जन्मान्तरे वा महाधनादि-
संपत्त्या तन्नामः सिद्ध्यति । नहि पुरुषस्य दुर्दशा सुदशा वा
सदैव भवतीत्यभिप्रेत्य शास्त्रीयप्रयत्नतच्छैथिल्ययोः फलतो
महदन्तरं दर्शयति—कस्यांचिदिति । पुंसः शास्त्रीयप्रयत्नशैथिल्ये
स्वयं स्वत एव स्वाभाविकरागादिवशादात्मनो दुःस्थितिरसन्मा-
गस्थितिस्तद्वशात्कस्यांचिद्द्वारिष्ठ्यरोगबन्धनादिदुर्दशायां स्वहस्ता-
देरप्यस्वाधीनत्वादहुल्यग्राणां निपीडितेन पीडासाध्येनापि नि-
कुञ्चनेन संपाद्यादेकचुलुकात्करसंमितसलिलात् मुखे आ उष्यते
क्षिप्यत इत्यावापस्तथाविधो विन्दुरपि दुर्लभत्वादहुमतो भव-
ति । तस्यैव शास्त्रीययत्नदाढ्यं धर्मोत्कर्षात्कस्यांचित्प्रियव्रतादि-
वत्सप्तद्वीपाधिपत्यदशायां भर्तव्येभ्यः पुत्रादिभ्य उचितो दाया-
दिसंविभागस्तत्करणे जलराश्यादयोऽन्तरालीकृता गर्भाकृता
यया तथाविधा संपूर्णा पृथ्व्यपि न पृथ्वी न महती भवेत् । न
बहुमता भवेदित्यर्थः । तथाहि प्रसिद्धं पुराणे 'प्रियव्रतोत्तान-
पादौ तावेवावां सुहीतरू' इति ॥ २० ॥ इति श्रीवासिष्ठम-
हारामायणतात्पर्यप्रकाशे मुमुक्षुव्यवहारप्रकरणे चतुर्थः
सर्गः ॥ ४ ॥

प्राबल्ये पौरुषस्यात्राप्यवश्यं फलसंगमे ।

दैवस्याव्यतिरेके च युक्तिदृष्टान्त ईर्यते ॥ १ ॥

यत्पूर्वमुक्तं पौरुषातिरेकेण दैवस्यासत्त्वं दैवात्पौरुषस्य प्राबल्यं
पौरुषादेव पुरुषार्थसिद्धिरिति च तत्सर्वमुपपत्तिभिः समर्थयितुं

१ सयत्यते इति पाठः.

द्वौ हुडाविव युध्येते पुरुषार्थौ समासमौ ।
प्राक्तनश्चैहिकश्चैव शास्यत्यत्राल्पवीर्यवान् ॥ ५
अतः पुरुषयत्नेन यतितव्यं यथा तथा ।
पुंसा तन्त्रेण सद्योगाद्येनाश्वद्यतनो जयेत् ॥ ६
द्वौ हुडाविव युध्येते पुरुषार्थौ समासमौ ।
आत्मीयश्चान्यदीयश्च जयत्यतिबलस्तयोः ॥ ७
अनर्थः प्राप्यते यत्र शास्त्रितादपि पौरुषात् ।
अनर्थकर्तृ बलवत्तत्र ज्ञेयं स्वपौरुषम् ॥ ८
परं पौरुषमाश्रित्य दन्तैर्दन्तान्विचूर्णयन् ।

प्रतिजानीते—प्रवृत्तिरेवेति । शास्त्रमनतिक्रम्य विहारिणां वाङ्-
मनःकार्यव्यवहरणशीलानामधिकारिणां सर्वकर्मणां सर्वेषां पुरु-
षार्थानां सिद्धौ प्रथमं प्रवृत्तिरेव कारणं यथा नीलपीतादिवर्णभे-
दानामभिव्यक्तौ प्रभेव साधनी तद्वत् । 'तस्माच्छास्त्रं प्रमाणं
ते कार्याकार्यव्यवस्थितौ' 'आरुक्षोर्मुनेर्योगं कर्म कारणमुच्यते'
इत्यादिस्मृतेरिति भावः ॥ १ ॥ ननु तृत्यादिवदृष्टफलत्वाद्वि-
द्यायाः कस्तत्साधने शास्त्रीयनियमस्योपयोगस्तत्राह—मनसेति ।
असौ मत्तलीला उन्मत्तचेष्टेव । साध्यते तेनेति शेषः । अतएव
न पुरुषार्थसाधनी प्रत्युत मोहनी । दृष्टफलत्वेऽप्यशास्त्रीयोपाय-
स्यान्वयव्यतिरेकादर्शनेनाहेतुत्वादिति भावः ॥ २ ॥ शास्त्री-
यस्य यत्नस्य शास्त्रीयमेव फलमशास्त्रीयस्य चाशास्त्रीयमेवेत्यौ-
चित्यबलाच्च व्यवस्थासिद्धिरित्याह—यथेति । ननु दैवादुभयवै-
परीत्यमपि स्यात्तत्राह—आस्तेऽन्याव्यतिरिक्ता न दैवदृगिति ।
प्राक्तनकर्मैव फलावस्थं दैवमित्युच्यते न ततोऽतिरिक्तं दैवं
दृश्यत इत्यर्थः ॥ ३ ॥ उक्तमर्थमेव स्फुटयति—उच्छास्त्र-
मिति । शास्त्रितं शास्त्रनियतम् । प्रातिपदिकाद्वात्वर्थे णिचि क्तः
॥ ४ ॥ हुडौ मेपौ । कदाचित्समौ कदाचिदसमौ । अत्र अन-
योर्मध्ये ॥ ५ ॥ तन्त्रेण शास्त्रीयनियमेन । 'अतन्त्रेण' इति पाठे नि-
रालस्येन पुंसा ॥ ६ ॥ ननु मनुष्याणां 'त्रिभिर्कृणवा जायते'
इति श्रुतौ देवादिकृणिलश्रवणात् 'तस्मादेषां तत्र प्रियं यदेतन्म-
नुष्या विद्युः' इति श्रवणाच्च तैरस्यावश्यं विघ्नाचरणे कृतोऽपि यत्नो
विफलः स्यादित्याशङ्क्याह—द्वाविति । दोषेषु सत्स्वेव देवानां
विघ्नशक्तेः स्वप्रयत्नेन दोषजये तेषां विघ्नशक्तिः कुण्ठीभवतीति
भावः ॥ ७ ॥ ननु शास्त्रीयमार्गे यतमानानामपि क्वचिद्रोगाद्य-
नर्थः कथं दृश्यते तत्राह—अनर्थ इति । तथाच तदपि जयमे-
वेति भावः ॥ ८ ॥ शुभेनाद्यतनपौरुषेण । उद्युक्तं विघ्नाचरणा-

२ कणवान् इति पाठः.

शुभेनाऽशुभमुद्युक्तं प्राक्तनं पौरुषं जयेत् ॥ ९
 प्राक्तनः पुरुषार्थोऽसौ मां नियोजयतीति धीः ।
 बलादधस्पर्दीकार्या प्रत्यक्षादधिका न सा ॥ १०
 तावत्तावत्प्रयत्नेन यतितव्यं सुपौरुषम् ।
 प्राक्तनं पौरुषं यावदशुभं शाम्यति स्वयम् ॥ ११
 दोषः शाम्यत्यसंदेहं प्राक्तनोऽद्यतनैर्गुणैः ।
 दृष्टान्तोऽत्र ह्यस्तनस्य दोषस्याद्य गुणैः क्षयः ॥ १२
 असद्वैवमधः कृत्वा नित्यमुद्रिक्तया धिया ।
 संसारोत्तरणं भूत्यै यतेताऽऽधातुमात्मनि ॥ १३
 न गन्तव्यमनुद्योगैः साम्यं पुरुषगर्दभैः ।
 उद्योगस्तु यथाशास्त्रं लोकद्वितयसिद्धये ॥ १४
 संसारकुहरादस्मान्निर्गन्तव्यं स्वयं बलात् ।
 पौरुषं यत्नमाश्रित्य हरिणेवारिपञ्जरात् ॥ १५
 प्रत्यहं प्रत्यवेक्षेत देहं नश्वरमात्मनः ।
 संत्यजेत्पशुभिस्तुल्यं श्रयेत्सत्पुरुषोचितम् ॥ १६
 किञ्चित्कान्तान्नपानादिकलिलं कोमलं गृहे ।
 व्रणे कीट इवास्वाद्य वयः कार्यं न भस्मसात् ॥ १७
 शुभेन पौरुषेणाशु शुभमासाद्यते फलम् ।

येल्यर्थः ॥ ९ ॥ पुरुषार्थः कर्मफलम् । अधस्पर्दीकार्या पादेना-
 कमणीया । विनाशनीयेति यावत् । 'अधःशिरसी पदे' इति स-
 लम् ॥ १० ॥ सुपौरुषमिति क्रियाविशेषणम् । स्वयमिति
 निःशेषतालाभाय विशेषणं परतः शान्तौ तदपगमे पुनरुद्भवो
 माभूदिति ॥ ११ ॥ प्राक्तन एव प्रबलः किं न स्यात्तत्राह—दोष
 इति । ह्यस्तनस्य पूर्वद्युस्तनस्य दोषस्याजीर्णादेः । गुणैर्लङ्घना-
 दिभिः ॥ १२ ॥ असद्वैवं प्राक्तनदुरदृष्टमद्यतनमुकृतैरुद्रिक्तया
 धिया अधःकृत्वा परिभूय आत्मनि संसारोत्तरणमाधातुं संपाद-
 यितुं भूत्यै शमदमश्रवणादिसंपदे यतेत ॥ १३ ॥ लोकद्वितयं
 स्वर्गापवर्गौ ॥ १४ ॥ हरिणा सिंहन अरिभिर्मनुष्यैः कृताद्वन्ध-
 नपञ्जरादिव । विष्णुना असुरैः प्रयुक्तान्मायापञ्जरादिवेति
 वा ॥ १५ ॥ तुल्य तुल्यताम् । भावप्रधानो निर्देशः । सत्पुरु-
 षोचितं साधुसंगमसच्छास्त्रादि श्रयेत् ॥ १६ ॥ कलिलं द्रवपि-
 च्छिलम् । वयः सर्वपुरुषार्थसाधनं यौवनम् । भस्मसाद्भस्मप्रा-
 यम् । व्यर्थमिति यावत् ॥ १७ ॥ न किञ्चन प्राक्तनशुभाशुभा-
 तिरिक्तमित्यर्थः ॥ १८ ॥ अद्यतनयोरदृष्टरूपयोः शुभाशुभयोः
 प्रत्यक्षमानं श्रुतिः, दृष्टयोस्त्वन्वयव्यतिरेकसहकृतं चक्षुरादि,
 तत्सिद्धमद्यतनशुभपौरुषमुत्सृज्येत्यर्थः । एवंच सर्वव्यवहारकद-
 म्बस्यातिप्रसिद्धं प्रत्यक्षश्रुतिप्रमाणं प्रभुसंमितमुत्सृज्य पौरुषप्रय-
 त्नफलसंदिग्धः सन् प्रयत्नफलविघटकानुमानिकं दैवं प्रत्यप्रय-
 त्नाद्विभ्यन्नपसरति यः । स्वभुजाभ्यां भीत इति गम्यमानत्वात्
 'भीत्रार्थानाम्' इत्यपादानता ॥ १९ ॥ न दृष्टा श्रेष्ठानां पौरुषेणैव
 पुरुषार्थं प्राप्तानां विश्वामित्रादीनां दृष्टियैस्तेषाम् ॥ २० ॥ वि-

अशुभेनाशुभं नित्यं दैवं नाम न किञ्चन ॥ १८
 प्रत्यक्षमानमुत्सृज्य योऽनुमानमुपैत्यसौ ।
 स्वभुजाभ्यामिमौ सर्पाविति प्रेक्ष्य पलायते ॥ १९
 दैवं संप्रेरयति मामिति दग्धधियां मुखम् ।
 अदृष्टश्रेष्ठदृष्टीनां दृष्ट्वा लक्ष्मीर्निवर्तते ॥ २०
 तस्मात्पुरुषयत्नेन विवेकं पूर्वमाश्रयेत् ।
 आत्मज्ञानमहार्थानि शास्त्राणि प्रविचारयेत् ॥ २१
 चित्तेऽचिन्तयतामर्थं यथाशास्त्रं निजेहितैः ।
 असंसाधयतामेव मूढानां धिगदुरीप्सितम् ॥ २२
 पौरुषं च नवानन्तं न यत्नमभिवाञ्छयते ॥ २३
 न यत्नेनापि महता प्राप्यते रत्नमश्मतः ॥ २४
 यथा घटः परिमितो यथा परिमितः पटः ।
 नियतः परिमाणस्थः पुरुषार्थस्तथैव च ॥ २५
 स च सच्छास्त्रसत्सङ्गसदाचारैर्निजं फलम् ।
 ददातीति स्वभावोऽयमन्यथा नार्थसिद्धये ॥ २६
 स्वरूपं पौरुषस्यैतदेवं व्यवहरन्नरः ।
 याति निष्फलयत्नत्वं न कदाचन कश्चन ॥ २७
 दैन्यदारिद्र्यदुःखार्ता अप्यन्ये पुरुषोत्तमाः ।

वैकं नित्यानित्यादिविवेकोपलक्षितसाधनचतुष्टयम् ॥ २१ ॥ श्र-
 वणादिप्रवणतां स्थिरीकर्तुमन्यचेष्टां निन्दति—चित्ते इति । य-
 थाशास्त्रं निजेरीहितैः श्रवणमननादिचेष्टामिरर्थं परमार्थभूतमा-
 त्मतत्त्वमचिन्तयतामतएव तं पुरुषार्थमसंसाधयतामेव मूढानां
 दुरन्तनरकादिहेतुत्वादुदृष्टमीप्सितं भोगलिप्सां धिक् । तस्य शो-
 च्यतेत्यर्थः । एवकारो योग्यजन्मलामेऽपि तदसाधने पुनस्तदौ-
 लभ्यद्योतनार्थः । तथाच श्रुतिः 'इह चेदवेदीदथ सत्यमस्ति न
 चेदिहावेदीन्महती विनष्टिः' इति ॥ २२ ॥ नन्वियन्तं कालं
 पौरुषं कार्यमित्यवध्यवगमेन तस्यानन्यात्परिश्रमबाहुल्याच्च
 कथं तत्र प्रवृत्तिस्तत्राह—पौरुषं चेति । तत्पौरुषमन्तमनवधिकं
 न । साक्षात्कारोदयस्यैवावधिलात् । यत्नं परिश्रममभिलक्ष्य च
 न वाञ्छयते नापेक्षयते । 'प्रत्यक्षावगमं धर्म्यं सुसुखं कर्तुमव्ययम्'
 इति भगवद्वचनादिति भावः । नन्विदं पूर्णहुत्या सर्वान्कामानवा-
 प्रोति' इतिवत्प्ररोचनामात्रं श्रमाधिक्ये सत्येव फलाधिक्यनिय-
 मादित्याशङ्क्यान्वयव्यभिचारमाह—नेति । रत्नतत्त्वपरीक्षाकु-
 शलानां विनैव श्रमं लाभातिशयदर्शनाद्यतिरेके व्यभिचारोऽपि
 बोध्यः ॥ २३ ॥ पूर्वार्धोक्तं दृष्टान्तेन द्रढयति—यथेति । घटो
 जले यत्रापरिच्छेदकत्वेन, पटस्तु दैर्घ्यादिना परिमितः प्रमा-
 णैर्निश्चितस्तथैव पुरुषार्थः पौरुषयत्नोऽपि परिमाणे साक्षात्कारफ-
 लावधौ तिष्ठतीति परिमाणस्थो नियत एव ॥ २४ ॥ स पौरुषयत्नः
 सदाचारैः सहित इति शेषः ॥ २५ ॥ स्वरूपं पौरुषस्यैतदित्युक्तो-
 पसंहारः । तादृशस्य फलाव्यभिचारमाह—एवमिति ॥ २६ ॥
 उक्तं द्रढयितुमन्यैत्रापि न्याय्यस्य पौरुषस्य फलाव्यभिचारं दर्श-

पौरुषेणैव यत्नेन याता देवेन्द्रतुल्यताम् ॥ २७
 आवाल्यादलमभ्यस्तैः शास्त्रसत्सङ्गमादिभिः ।
 गुणैः पुरुषयत्नेन स्वार्थः संप्राप्यते यतः ॥ २८
 इति प्रत्यक्षतो दृष्टमनुभूतं श्रुतं कृतम् ।
 दैवात्तमिति मन्यन्ते ये हतास्ते कुबुद्धयः ॥ २९
 आलस्यं यदि न भवेज्जगत्जन्यः
 को न स्याद्बहुधनको बहुश्रुतो वा ।
 आलस्यादियमवनिः ससागरान्ता
 संपूर्णा नरपशुभिश्च निर्धनैश्च ॥ ३०

इत्यार्षे श्रीवासिष्ठमहारामायणे वाल्मीकीये मुमुक्षुव्यवहारप्रकरणे पौरुषस्थापनं नाम पञ्चमः सर्गः ॥ ५ ॥

प्रथमो दिवसः ।

षष्ठः सर्गः ६

वसिष्ठ उवाच ।
 तस्मात्प्राक्पौरुषाद्वैवं नान्यत्तत्प्रोज्झ्य दूरतः ।
 साधुसंगमसच्छास्त्रैर्जीवमुत्तारयेद्वलात् ॥ १
 यथायथा प्रयत्नः स्याद्भवेदाशु फलं तथा ।
 इति पौरुषमेवास्ति दैवमस्तु तदेव च ॥ २
 दुःखाद्यथा दुःखकाले हा कष्टमिति कथ्यते ।

यति—दैव्येति । अन्ये नलहरिश्चन्द्रादयः ॥ २७ ॥ यदि न
 श्रमापेक्षा तर्ह्यन्ते तत्करिष्यामः किमधुनैव तेनेत्याशङ्क्याह—
 आवाल्यादिति । अलमल्यन्तमभ्यस्तैर्नतु सहसा कृतैः कोमलक-
 ण्टकायमानैरित्यर्थः ॥ २८ ॥ प्रत्यक्षतो दृष्टमस्मदादिभिर्जीवन्मु-
 क्तैरित्यर्थः । कृतं साधनतः ॥ २९ ॥ यद्येवं तर्हि न कुतः सर्वं
 यतन्ते तत्राह—आलस्यमिति । अनर्थहेतुत्वादर्थविधातकत्वा-
 चानर्थः । बहुधनकः संपन्नतमः । 'शेषाद्विभाषा' इति कप् । व-
 हुश्रुतः पण्डितः । सागरान्तैः समुद्रान्तैः सहिता अवनिर्भूमिः ।
 तस्मादालस्यमुत्सृज्य वाल्यात्प्रभृति सत्संगमादिपरेण भाव्यमिति
 मुख्यः पक्ष इति भावः ॥ ३० ॥ यद्यप्यल्यन्तवाल्यप्रभृति कर्तुं
 न शक्यते तर्हि यौवनमारभ्य वा यतितव्यमित्याह—वाल्य
 इति । नरः अविरतैश्चपलैर्बालैः कल्पिताभिः कीडामिल्लैः वाल्ये
 गते सति दोर्दण्डाभ्यां गुरुशुश्रूषादिसमर्थाभ्यां दोर्भ्यां मण्डितं
 वयो यौवनं ततःप्रभृति पदपदार्थविशुद्धबुद्धिः पदतदर्थतत्परी-
 क्षाकुशलः । व्युत्पन्नः सन्नित्यर्थः । गुरुसतीर्थ्याभिज्ञतमादिसत्सं-
 गमैः । स्वस्य आत्मनो गुणानां शान्त्यादीनां दोषाणां रागादीनां
 चार्थानर्थपर्यवसानपर्यालोचनलक्षणानि विचारणानि कुर्यात् ॥ १ ॥
 श्रीवाल्मीकिरुवाचारिष्टनेमिनं प्रतीतिं देवदूतोक्तिः । मुनौ वा-
 ल्मीकौ इति उक्तप्रकारेण वसिष्ठोक्तं भरद्वाजं प्रत्युक्तवति सति
 दिवसो जगाम । इनः सूर्यश्चास्तं जगाम । भरद्वाजादिमुनिसभा

हाकष्टशब्दपर्यायस्तथा हा दैवमित्यपि ॥ ३
 प्राक्स्वैकमेतराकारं दैवं नाम न विद्यते ।
 बालः प्रबलपुंसेव तज्जेतुमिह शक्यते ॥ ४
 ह्यस्तनो दुष्ट आचार आचारेणाद्य चारुणा ।
 यथाशु शुभतामेति प्रकृतं कर्म तत्तथा ॥ ५
 तज्जयाय यतन्ते ये न लोभलवलस्पटाः ।

च वाल्मीकीये कृतनमस्करणा सायंतनाय संध्योपास्त्यमिहोत्रादि-
 विधये स्नातुं जगाम । अथ श्यामाया रात्रेः क्षये सति प्रातः
 रविकरेण आतपेन सह आजगाम । पुनर्वाल्मीकिसंनिधिमि-
 त्यर्थः । उत्तरत्रापि सर्वत्रायं श्लोक एवमेव व्याख्येयो नतु मुनौ
 वसिष्ठे इत्युक्तवतीति । उत्तरत्र विस्तरेण तत्रतत्र दशरथसभो-
 त्थानवर्णनस्याहिकशेषानुष्ठानस्य रात्रौ रामादिभिः श्रुतार्थचिन्त-
 नस्योपःकालसूर्योदयादेश्च वर्णनविस्तरस्याकाण्डप्रस्तुतप्रलापला-
 पत्तेः ॥ ३२ ॥ इति श्रीवासिष्ठमहारामायणतात्पर्यप्रकाशे
 मुमुक्षुव्यवहारप्रकरणे पञ्चमः सर्गः ॥ ५ ॥

यत्रास्ति प्रबलं दैवं तत्रापि परपौरुषम् ।

प्रोच्यते बलवद्दैवं प्राक्तनं वा स्वपौरुषम् ॥

उक्तमेवार्थं प्रतिष्ठापयिष्यन्वसिष्ठ उवाच—तस्मादिति । त-
 स्मात्स्वतन्त्रस्य दुर्वचलात्प्राक्तनपौरुषादन्यदैवं नास्ति । तदैवं
 तदधीनोऽहं न स्वतन्त्र इति दैष्टिकतामिति यावत् । दूरतः प्रोज्झ्य
 त्यक्त्वा । उत्तारयेत् । संसारादिति शेषः ॥ १ ॥ किं तद्वलं तद्दर्श-
 यति—यथेति ॥ २ ॥ हा कष्टमिति दुःखरूपेण परिणतं प्रा-
 क्तनं कर्मोच्यते तदेव दैवमित्यर्थः ॥ ३ ॥ इतराकारं स्वरूपा-
 न्तरवत् । अस्तु प्राक्तनकर्मैव दैवं किं ततस्तत्राह—बाल इति
 ॥ ४ ॥ चारुणा आचारेण प्रायश्चित्तादिना । शुभतामशुभाक्ष-
 मताम् ॥ ५ ॥ लोभयन्तीति लोभा विषयसुखलवास्तेषु

१ दैवोत्थमिति इति पाठः. २ मण्डनवयः इति पाठः. ३ सुगुण
 इति पाठः.

४ रविकरैश्च इति पाठः. ५ प्राक्सकर्म इति पाठः.
 ६ तत्त्वपरीक्षा इति पाठः.

ते दीनाः प्राकृता मूढाः स्थिता दैवपरायणाः ॥ ६
 पौरुषेण कृतं कर्म दैवाद्यदेभिनश्यति ।
 तत्र नाशयितुं यं पौरुषं बलवत्तरम् ॥ ७
 यदेकवृन्तफलयोरथैकं शून्यकोटरम् ।
 तत्र प्रयत्नः स्फुरितस्तथा तद्रससंविदः ॥ ८
 यत्प्रयान्ति जगद्भावाः संसिद्धा अपि संक्षयम् ।
 क्षयकारकयत्नस्य ह्यत्र ज्ञेयं महद्बलम् ॥ ९
 द्रौ हुडाविव युध्येते पुरुषार्थौ परस्परम् ।
 य एव बलवांस्तत्र स एव जयति क्षणात् ॥ १०
 भिक्षुको मङ्गलेभेन नृपो यत्क्रियते बलात् ।
 तदमात्येभपौराणां प्रयत्नस्य बलं महत् ॥ ११
 पौरुषेणान्नमाक्रम्य यथा दन्तेन चूर्ण्यते ।
 अन्यः पौरुषमाश्रित्य तथा शूरेण चूर्ण्यते ॥ १२
 अन्नभूता हि महतां लघवो यत्नशालिनाम् ।
 यथेष्टं विनियोज्यन्ते तेन कर्मसु लोष्टवत् ॥ १३
 शक्तस्य पौरुषं दृश्यमदृश्यं वापि यद्भवेत् ।
 तदैवमित्यशक्तेन बुद्धमात्मन्यबुद्धिना ॥ १४
 भूतानां बलवद्भूतं यन्न दैवमिति स्थितम् ॥ १५
 तत्तेषामप्यधिष्ठातृ सतामेतत्स्फुटं मिथः ॥ १५

शास्त्रामात्येभपौराणामविकल्पा स्वभावधीः ।
 या सा भिक्षुकराज्यस्य कर्तुं धर्तुं प्रजास्थितेः ॥ १६
 भिक्षुको मङ्गलेभेन नृपो यत्क्रियते क्वचित् ।
 प्राक्तनं पौरुषं तत्र बलवद्वापि कारणम् ॥ १७
 ऐहिकः प्राक्तनं हन्ति प्राक्तनोऽद्यतनं बलात् ।
 सर्वदा पुरुषस्पन्दस्तत्रानुद्वेगवाञ्जयी ॥ १८
 द्वयोरद्यतनस्यैव प्रत्यक्षाद्वलिता भवेत् ।
 दैवं जेतुं यतो यत्नैर्बालो यूनेव शक्यते ॥ १९
 मेघेन नीयते यद्बद्धत्सरोपार्जिता कृषिः ।
 मेघस्य पुरुषार्थोऽसौ जयत्यधिकयत्नवान् ॥ २०
 क्रमेणोपार्जितेऽप्यर्थे नष्टे कार्या न खेदिता ।
 न बलं यत्र मे शक्तं तत्र का परिदेवना ॥ २१
 यन्न शक्नोमि तस्यार्थे यदि दुःखं करोम्यहम् ।
 तदमारितमृत्योर्मे युक्तं प्रत्यहरोदनम् ॥ २२
 देशकालक्रियाद्रव्यवशतो विस्फुरन्त्यमी ।
 सर्व एव जगद्भावा जयत्यधिकयत्नवान् ॥ २३
 तस्मात्पौरुषमाश्रित्य सच्छास्त्रैः सत्समागमैः
 प्रज्ञाममलतां नीत्वा संसारजलाधि तरेत् ॥ २४
 प्राक्तनश्चैहिकश्चैव पुरुषार्थौ फलद्रुमौ ।

लम्पटाः सन्तो ये न यतन्ते ते दीनाः प्राकृताः पामराः ॥ ६ ॥
 यत्रापि दैवप्राबल्यप्रसिद्धिस्तत्रापि पौरुषस्यैव प्राबल्यमिति दर्श-
 यति—पौरुषेणेति ॥ ७ ॥ नन्वस्तु पुरुषतन्त्रेष्वेवम्, अपुरुषतन्त्रेषु
 तु दैवमेव शरणं स्यात्तत्राह—यदिति । शून्यकोटरं रसशून्यं
 दृश्यत इति शेषः । तद्रसं संवेत्त्युपभुङ्क्ते यः पुरुषः कीटादिर्वा
 तस्य प्राक्तन ऐहिको वा प्रयत्न एव तद्रसविधाताय स्फुरितः ॥ ८ ॥
 एकत्रोक्तं न्यायमन्यत्रापि दर्शयति—यदित्यादिना । यत् यत्र ।
 जगति प्रसिद्धा भावाः पदार्थाः ॥ ९ ॥ तत्रोक्तं स्मारयति—
 द्वाविति ॥ १० ॥ राजवंशाभावे पौरामात्यविसृष्टेन मङ्गलालं-
 कृतेनेभेन गजेन यः कश्चिद्भिक्षुकोऽपि नृपः क्रियते इति प्र-
 सिद्धं यत्तदिति संबन्धः ॥ ११ ॥ अन्नमदनार्हं चर्वणयोग्यमिति
 यावत् । ‘आत्तम्’ इति पाठे मुखेन गृहीतं तदेव । आक्रम्य नि-
 ष्पीड्य । अन्यो दुर्बलः । शूरेण प्रबलेन ॥ १२ ॥ हि यस्मा-
 द्देतोः । अन्नभूता उपभोग्यभूताः । लघवोऽल्पबलाः । तेन हे-
 तुना । लोष्टं शुष्कमृत्पिण्डः ॥ १३ ॥ आत्मनि स्वस्मिन् । अ-
 बुद्धिना मूढेन ॥ १४ ॥ तेषां शक्तानामपि भूतानां बलवद्भूतं
 यत्तदधिष्ठातृ नियन्तृ एतत्सतां विद्यमानप्राणिनां मिथः परस्परं
 स्फुटं व्यक्तं ननु दैवं स्थितमित्यन्वयः । यत्नस्तेनेति पाठे तु तेन
 हेतुना यत्न एव स्थितो न दैवं स्थितमिति मित्वा व्याख्येयम्
 ॥ १५ ॥ अविकल्पा ऐकमत्यापन्नेति यावत् । स्वभावधीः स्वा-
 रसिकी बुद्धिर्या सैव भिक्षुकराजभावस्य कर्तुं कर्त्री प्रजास्थितेश्च
 धर्तुं धारयित्री । पदसंस्कारपक्षेऽन्तरजं सामान्ये नपुंसकं बहिर-

ज्ञेय विशेष्यसंबन्धेन न बाध्यते । तथाच महाभाष्ये ‘शास्त्रेण
 धर्मनियमः’ इति वार्तिकशेषप्रसङ्गेन प्रयोगः । शक्यं चानेन श्व-
 मांसादिमिरपि क्षुत्प्रतिहन्तुं अतः शास्त्रेण नियमः क्रियते ‘पञ्च
 पञ्चनखा भक्ष्याः’ इतीति ॥ १६ ॥ अन्यपौरुषेणान्यस्य फल-
 भोगे अतिप्रसङ्गमाशङ्क्य पक्षान्तरमाह—भिक्षुक इति । तत्र
 प्राक्तनं बलवत्पौरुषं वा कारणमित्यन्वयः ॥ १७ ॥ पुरुषं
 स्पन्दयतीति पुरुषस्पन्दो यत्नः । अनुद्वेगवानुद्वेगादुपरतः ।
 तथाविधस्त्रिदानीं तन एव संभवति न प्राक्तनः । तस्य प्रागेव
 विच्छिन्नत्वादिति भावः ॥ १८ ॥ तमेव स्पष्टमाह—द्वयोरिति
 ॥ १९ ॥ ननु करकादिनिपातेन कृषिफलविधातादौ वैपरीत्यमेव
 दृष्टमित्याशङ्क्य सोऽप्यस्मद्विष्टसाधक एव दृष्टान्त इत्याह—मे-
 घेनेति । नीयते अपनीयते विनाश्यत इत्यर्थः । मेघस्य मेघाभि-
 मानिपुरुषस्यासौ पुरुषार्थो यद्बद्धद्वन्द्वत्रापि बोध्यमित्यर्थः ।
 अभ्युपेत्य चेदम् । वस्तुतस्तु तत्रापि प्राक्तनं स्वस्य पौरुषमेवा-
 दृष्टद्वारा हेतुः ॥ २० ॥ अस्तु वा क्वचित्पौरुषवैफल्यं
 तथापि न खेदो युक्तः किंतु पुनरुद्योग एव युक्त
 इत्याह—क्रमेणेत्यादिचतुर्भिः ॥ २१ ॥ २२ ॥ देशेति ।
 तथाच यत्र देशे काले वा स्वयत्नो विफलोऽभूत्तद्विहाय देशा-
 न्तरे कालान्तरेण क्रियान्तरेण द्रव्यान्तरेण वा यतितव्यमेव ।
 प्रागादिदिक्षु विघ्नितस्यापि विश्वामित्रतपस उत्तरदिशि सिद्धि-
 दर्शनादिति भावः ॥ २३ ॥ २४ ॥ फलन्तौ फलजनन-
 समर्थौ तथाविधौ च तौ द्रुमौ फलद्रुमौ संजातौ पुरुषारण्ये ।

१ यदपि इति पाठः. २ जेतुमतः इति पाठः. ३ शून्यान्तरं इति

पाठः. ४ सेवन्त्युप इति पाठः. ५ यत्तत्तेषामधिष्ठातृ इति पाठः.

पाठभेदः ॥ भूतानां बलवद्भूतयतो दैवमिति स्थितम् । तस्युपाम्यधिष्ठातृवताम्
 सतत्स्फुटं मिथः ॥ १५ ॥

संजातौ पुरुषारण्ये जयत्यभ्यधिकस्तयोः ॥ २५
 कर्म यः प्राक्तनं तुच्छं न निहन्ति शुभेहितैः ।
 अज्ञो जन्तुरनीशोऽसावात्मनः सुखदुःखयोः ॥ २६
 ईश्वरप्रेरितो गच्छेत्स्वर्गं नरकमेव वा ।
 स सदैव पराधीनः पशुरेव न संशयः ॥ २७
 यस्तूदारचमत्कारः सदाचारविहारवान् ।
 स निर्याति जगन्मोहान्मृगेन्द्रः पञ्चरादिव ॥ २८
 कश्चिन्मां प्रेरयत्येवमित्यनर्थकुक्कल्पने ।
 यः स्थितो दृष्टमुत्सृज्य त्याज्योऽसौ दूरतोऽधमः ॥ २९
 व्यवहारसहस्राणि यान्युपायान्ति यान्ति च ।
 यथाशास्त्रं विहर्तव्यं तेषु त्यक्त्वा सुखासुखे ॥ ३०
 यथाशास्त्रमनुच्छिन्नां मर्यादां स्वामनुज्झतः ।
 उपतिष्ठन्ति सर्वाणि रत्नान्यम्बुनिधाविव ॥ ३१
 स्वार्थप्रापककार्यैकप्रयत्नपरता बुधैः ।

एकस्य मूलच्छेदेन शोषे परस्य प्ररोहोऽत्र जयः ॥ २५ ॥
 उक्तार्थानभ्युपगमे अनिष्टं दर्शयन्तीश्वराधीनतावादं निराचष्टे—
 कर्मत्यादिना । यो निहन्ति अनीशोऽस्वतन्त्रो यं जन्तुरीश्व-
 रप्रेरितः सन्स्वर्गं नरकमेव वा गच्छेद्विनापि पुण्यपापाभ्यामि-
 त्यर्थः ॥ २६ ॥ तथा चानिमोक्षप्रसङ्ग इत्याह—स इति ॥ २७ ॥
 स्वपक्षे तु नायं दोष इत्याह—यस्त्विति । प्रयत्नकौशलमत्र चम-
 त्कारः ॥ २८ ॥ ईश्वरस्वातन्त्र्यनिरासमुपसंहरति—कश्चिदिति ।
 ननु 'एष ह्येव साधु कर्म कारयति तं यमेभ्यो लोकेभ्य उन्नि-
 नीषते', 'य आत्मनि तिष्ठन्नात्मानमन्तरो यमयति', 'ईश्वरः
 सर्वभूतानां हृद्देशेऽर्जुन तिष्ठति' इत्यादिश्रुतिस्मृतिविरुद्धं कथ-
 मीश्वरापलापेन जीवस्वातन्त्र्यमुच्यते । ननु भवतापि कथं 'य-
 थाकारी यथाचारी तथा भवति साधुकारी साधुर्भवति पाप-
 कारी पापो भवति', 'यजेत् जुहुयाद्द्यात्', 'कर्ता शास्त्रार्थकत्वात्'
 'न कर्तृत्वं न कर्माणि लोकस्य सृजति प्रभुः' इत्याद्यनेकश्रुति-
 सूत्रस्मृत्यनुभवविरुद्धं जीवस्य पारतन्त्र्यमुच्यते । नह्यस्वतन्त्रो
 जीवः कर्ता भवति । 'स्वतन्त्रः कर्ता' इत्यनुशासनविरोधात् ।
 नवा बलवत्तरेश्वरायत्तोऽयं विविशतेन निषेधसहस्रेण वा प्र-
 वर्तयितुं निवर्तयितुं वा शक्यते । कथं वा बलादीश्वरेण ब्रह्म-
 वधादौ प्रवर्तितोऽयमपराधी स्यात् । कथं वा विषमेषु स्वयमेव
 कांश्चित्प्रवर्त्य तान्नरकादिभागिनः कुर्वाणस्येश्वरस्य वैषम्यनैर्घृण्य-
 दोषौ न स्याताम् । कथं वा अन्तर्यामिब्राह्मणवाक्यशेषे 'नान्यो-
 ऽतोस्ति द्रष्टा नान्योऽतोस्ति श्रोता नान्योऽतोस्ति मन्ता' इत्या-
 दिना जीवापलापेनेश्वरैकस्वातन्त्र्यसमर्थनं च संगच्छताम् ।
 यदि तु केवलाज्ञपुरुषदृष्टिमवलम्ब्य कर्मकाण्डप्रवृत्तेर्जीवस्वात-
 न्त्र्यवादः तच्छैथिल्यापादनेन सर्वभूतेष्वैकात्म्यव्युत्पादनाय
 प्रवृत्तां विवेकदृष्टिमवलम्ब्येश्वरैकस्वातन्त्र्यवादः तत्फलज्ञानेन
 लब्धां पूर्वदृष्टिमवलम्ब्य 'तदेतद्ब्रह्मापूर्वमनपरमनन्तरमबाह्यम-
 यमात्मा ब्रह्म सर्वानुभूः' 'न कर्तृत्वं न कर्माणि लोकस्य सृजति

प्रोक्ता पौरुषशब्देन सा सिद्ध्यै शास्त्रयन्त्रिता ॥ ३२
 क्रियया स्पन्दधर्मिण्या स्वार्थसाधकता स्वयम् ।
 साधुसंगमसच्छास्त्रतीक्ष्णयोन्नीयते धिया ॥ ३३
 अनन्तं समतानन्दं परमार्थं विदुर्बुधाः ।
 स येभ्यः प्राप्यते नित्यं ते सेव्याः शास्त्रसाधवः ॥ ३४
 देवलोकादिहागत्य लोकद्वयहितं भवेत् ।
 प्राक्तनं पौरुषं तद्वै दैवशब्देन कथ्यते ॥ ३५
 तद्युक्तमेतदेतस्मिन्नास्ति नापवदामहे ।
 मूढैः प्रकल्पितं दैवं मन्यन्ते ये क्षयं गताः ॥ ३६
 नित्यं स्वपौरुषादेव लोकद्वयहितं भवेत् ।
 ह्यस्तीनी दुष्क्रियाभ्येति शोभां सत्क्रियया यथा ॥ ३७
 अद्यैवं प्राक्तनी, तस्माद्यत्नाद्यः कार्यवान्भवेत् ।
 करामलकवदृष्टं पौरुषादेव तत्फलम् ।
 मूढः प्रत्यक्षमुत्सृज्य दैवमोहे निमज्जति ॥ ३८

प्रभुः' इत्यादिश्रुतिस्मृतिवादाः । यथा स्वप्रदर्पणादौ दारुहस्ति-
 धावनस्य हस्तिदृष्ट्या दर्शने हस्ती धावति न दारु । दारुदशा
 दर्शने तु दार्वेव धावति न हस्ती । परमार्थदशा तु न
 हस्ती न वा दारु न वा धावत्यविकृतं पुरुषदर्पणादिस्व-
 रूपमेवास्ते इति वादास्तद्विदित्यविरोधं ब्रूये तर्हि मोक्षोपा-
 यप्रवर्तकवसिष्ठवचनस्याप्यज्ञविषयत्वाद्युक्त एवात्रेश्वरस्वातन्त्र्य-
 निरासः । तथाच भगवत्पादीयं भाष्यम् 'तमेतमविद्याव्यमा-
 त्मानात्मनोरितरेतराध्यासं पुरस्कृत्य सर्वे प्रमाणप्रमेयव्यवहारा
 लौकिकाः प्रवृत्ताः सर्वाणि च शास्त्राणि विधिनिषेधमोक्षपराणि'
 इति । एवं चाज्ञदृष्टिसिद्धजीवस्वातन्त्र्यपक्षप्राप्तकर्मानुसारेण
 नियन्तुरीश्वरस्य न वैषम्यनैर्घृण्यादिप्रसक्तिरपीति भावः ॥ २९ ॥
 उपायान्ति लाभदिफलान् । यान्ति तद्विधातेन । तेषु प्रिया-
 प्रिये रागद्वेषौ त्यक्त्वा यथाशास्त्रमेव व्यवहर्तव्यमित्यर्थः ॥ ३० ॥
 सर्वाणि अभीष्टानीति शेषः ॥ ३१ ॥ पौरुषशब्दार्थमाह—स्वा-
 र्थेति । स्वार्थः सुखं दुःखनिवृत्तिश्च तत्प्रापकाणि यान्यवश्यक-
 र्त्तव्यानि साधनानि तदेकप्रयत्नतत्परतेत्यर्थः । सा सिद्ध्यै परम-
 पुरुषार्थाय ॥ ३२ ॥ स्पन्दो देहादिचलनं तद्धर्मिण्या तत्पर-
 म्पारूपया शुश्रूषया श्रवणादिक्रियया साधुसंगमेन सच्छास्त्रैश्चा-
 संभावनादिदोषनिरासेन निशितया स्वया धिया स्वयमात्मा उ-
 न्नीयते उद्भियते सा चास्य स्वार्थसाधिकतेत्यर्थः ॥ ३३ ॥ साधु-
 सच्छास्त्रयोर्लक्षणमाह—अनन्तमिति । समता अज्ञानकृतवैषम्य-
 निवृत्तिः ॥ ३४ ॥ यल्लोकद्वयहितं पौरुषं भवेत्तदेव देवलोकमु-
 क्तशिष्टं देवलोकादिहागत्य स्थितस्य दैवशब्देन कथ्यत इत्यर्थः
 ॥ ३५ ॥ तदेतद्युक्तमेतस्मिन्नास्ति संदेह इति शेषः । तन्नापव-
 दामहे न निन्दामः । किं तर्हि निन्द्यते तदाह—मूढैरिति । ते
 क्षयं गता इत्यपवदामहे इति शेषः ॥ ३६ ॥ ननु प्राग्देवलो-
 कावाप्तिरपि दैवादेव किं न स्यात्तत्राह—नित्यमिति । प्रसाधितं
 फलेनोपसंहरति—ह्यस्तीनीत्यादिना ॥ ३७ ॥ एवं अद्य अद्यतन्या

सकलकारणकार्यविवर्जितं
निजविकल्पबलादुपकल्पितम् ।
तदनपेक्ष्य हि दैवमसन्मयं
श्रय शुभाशय पौरुषमात्मनः ॥ ३९
शास्त्रैः सदाचरविजृम्भितदेशधर्मै-
र्यत्कल्पितं फलमतीव चिरप्ररूढम् ।
तस्मिन्हृदि स्फुरति चोपनमेति चित्त-
मङ्गावली तदनु पौरुषमेतदाहुः ॥ ४०
बुद्धैव पौरुषफलं पुरुषत्वमेत-
दात्मप्रयत्नपरतैव सदैव कार्या ।

नेया ततः सफलतां परमामथासौ
सच्छास्त्रसाधुजनपण्डितसेवनेन ॥ ४१
दैवपौरुषविचारचारुभि-
श्वेदमाचरितमात्मपौरुषम् ।
नित्यमेव जयतीति भावितैः
कार्य आर्यजनसेवयोद्यमः ॥ ४२
जन्मप्रबन्धमयमामयमेष जीवो
बुद्धैहिकं सहजपौरुषमेव सिद्ध्यै ।
शान्तिं नयत्ववितथेन वरौषधेन
मृष्टेन तुष्टपरपण्डितसेवनेन ॥ ४३

इत्यार्षे श्रीवासिष्ठमहारामायणे वाल्मीकीये मुमुक्षुव्यवहारप्रकरणे दैवनिराकरणं नाम षष्ठः सर्गः ॥ ६ ॥

सप्तमः सर्गः ७

वासिष्ठ उवाच ।

प्राप्य व्याधिविनिर्मुक्तं देहमल्पाधिवेदनम् ।
तथात्मनि समादध्याद्यथा भूयो न जायते ॥ १
दैवं पुरुषकारेण यो निवर्तितुमिच्छति ।

प्राक्तनी शोभामभ्येतीति पूर्वणान्वयः । नन्वस्तु प्राक्तनजयः पुरुषार्थसिद्धिस्तु कुतस्तत्राह—तस्मादिति । यः कार्यवान्भवेत्तस्य तत्फलं करामलकवदृष्टमित्यन्वयः ॥ ३८ ॥ हे शुभाशय, तत्तस्मात्कारणान्निजस्य स्वस्य विकल्पोऽर्थशून्या चित्तवृत्तिस्तद्वशादुपकल्पितमत एवासन्मयम् । स्वार्थे मयद् । तत्र हेतुः । सकलैः कारणैः कार्यैः प्रयोजनैश्च विवर्जितमिति । तथा दैवमनपेक्ष्य पौरुषं श्रय स्वीकुरु ॥ ३९ ॥ किं तत्पौरुषं यच्छ्रयेत्युच्यते तदाह—शास्त्रैरिति । वेदस्मृत्यादिभिः शास्त्रैः सतामाचरणं सदाचरः । ‘धर्जये कविधानम्’ इति कः । तेन विजृम्भिता विस्तीर्णा ये देशधर्मास्तत्तद्देशनियताचारास्तैश्च यच्चित्तशुद्धिलक्षणं ज्ञानलक्षणं च फलं कल्पितं समर्थितमतीव चिरं प्ररूढं प्रसिद्धं च तस्मिन् हृदि बुद्धौ स्फुरति अभिलषिते सति तत्साधनाचरणेच्छया चित्तं चोपनं स्पन्दम् । ‘चुप मन्दायां गतौ’ ल्युट् । एति प्राप्नोति, तदनुसारेण अङ्गावली इन्द्रियहस्तपादादिश्रोपनमेति, श्रवणादिना व्यवहरति एतदेव पौरुषमित्याहुः शिष्टा इत्यर्थः ॥ ४० ॥ एतत्पुरुषत्वमधिकारिपुंजन्मपौरुषफलं पुरुषार्थसिद्धावेव सफलं नान्यथेति बुद्ध्वा सदैव आत्मप्रयत्नपरतैव कार्या । अथासौ प्रयत्नपरता सच्छास्त्राणां साधुजनानां सेवनेन तदनुगतविचारेणात्मज्ञानफललाभेन सफलतां नेया प्रापणीया । नयतेर्द्विकर्मणः ‘प्रधाने नीहकृष्वहाम्’ इति प्रधानकर्मण एव कृत्येनाभिधानादप्रधाने कर्मणि द्वितीया ॥ ४१ ॥ इदमात्मपौरुषं नित्यमाचरितं सदैवं जयत्येवेति दैवपौरुषयोर्वलावलविचारेण चारुमिश्रकाराच्छमदमादिमद्भिरधिकारिभिरार्यजनसेवया

इह वामुत्र जगति स संपूर्णाभिवाञ्छितः ॥ २
ये समुद्योगमुत्सृज्य स्थिता दैवपरायणाः ।
ते धर्ममर्थं कामं च नाशयन्त्यात्मविद्विषः ॥ ३
संवित्स्पन्दो मनःस्पन्द ऐन्द्रियस्पन्द एव च ।

नित्यं भावितैः श्रवणादिभिरुद्यमः कार्यस्तत्त्वज्ञानायेत्यर्थः ॥ ४२ ॥ एष जीव ऐहिकमिहास्मिन्नधिकारिजन्मनि संपाद्यमानं सहजं शास्त्रबोधितत्वात्सत्यम् । फलाविसंवादीति यावत् । तथाविधं पौरुषमेव सिद्ध्यै परमपुरुषार्थलाभायेति बुद्ध्वा नित्यसंतुष्टानां पराणां सर्वोत्कृष्टानां पण्डितानां ब्रह्मविदां सेवनेन सेवालक्षणेनावितथेनामोधेन मृष्टेन मधुरतरेण वरौषधेन जन्मप्रबन्धो जन्मपरम्परा तन्मयं तत्प्रचुरमामयं शान्तिं नयतु । अधीष्टे लोद । अतिमुलभोपाये सति किमर्थमवसीदतीत्यर्थः ॥ ४३ ॥ इति श्रीवासिष्ठमहारामायणतात्पर्यप्रकाशे मुमुक्षुव्यवहारप्रकरणे षष्ठः सर्गः ॥ ६ ॥

पौरुषैकप्रधानत्वमुदाहरणविस्तरैः ।

प्रत्युदाहरणेश्चात्र युक्तिमिश्र समर्थ्यते ॥ १ ॥

कृतमेव दैवनिरासेन पौरुषप्राधान्यसमर्थनमुदाहरणप्रत्युदाहरणैर्दृढीकरिष्यन्नधिकारिणो हितोपदेशोपपत्तिभिः पुरुषार्थे अवतारयति—प्राप्येति । अल्पा आधिवेदना मानसदुःखभोगा यस्मिन् । समादध्याचित्तसमाधानाय प्रयतेत ॥ १ ॥ अनिच्छतः कथं यत्नः स्यादिति तत्रेच्छावश्यकत्वमाह—दैवमिति । संपूर्णाभिवाञ्छितो भवतीति शेषः ॥ २ ॥ अन्वयमुखेनोक्तमर्थं व्यतिरेकमुखेनापि समर्थयति—ये इति । आत्मविद्विषः स्वात्मशत्रवः ॥ ३ ॥ प्रत्यक्षपौरुषविरुद्धं दैवं प्रत्याचिख्यासुः पौरुषस्य प्रत्यक्षसिद्धं स्वरूपमाह—संवित्स्पन्द इत्यादिना । संवित्स्पन्दः पुरुषार्थतत्साधनस्फूर्तिस्तेन तत्साधनेच्छायत्नो मनःस्पन्दस्तेन कर्मेन्द्रियाणामङ्गचालनाय प्रवृत्तिरैन्द्रियस्पन्दः । एव

एतानि पुरुषार्थस्य रूपाण्येभ्यः फलोदयः ॥ ४
 यथासंवेदनं चेत्तत्स्थिता तत्स्पन्दमृच्छति ।
 तथैव कायश्चलति तथैव फलभोक्ता ॥ ५
 आबालमेतत्संसिद्धं यत्रयत्र यथायथा ।
 दैवं तु न क्वचिद्दृष्टमतो जगति पौरुषम् ॥ ६
 पुरुषार्थेन देवानां गुरुरेव बृहस्पतिः ।
 शुक्रो दैत्येन्द्रगुस्तां पुरुषार्थेन चास्थितः ॥ ७
 दैन्यदारिद्र्यदुःखार्ता अपि साधो नरोत्तमाः ।
 पौरुषेणैव यत्नेन याता देवेन्द्रतुल्यताम् ॥ ८
 महान्तो विभवास्वादैनानाश्चर्यसमाश्रयाः ।
 पौरुषेणैव दोषेण नरकातिथितां गताः ॥ ९
 भावाभावसहस्रेषु दशासु विविधासु च ।
 स्वपौरुषवशादेव निवृत्ता भूतजातयः ॥ १०
 शास्त्रतो गुरुतश्चैव स्वतश्चेति त्रिसिद्धयः ।
 सर्वत्र पुरुषार्थस्य न दैवस्य कदाचन ॥ ११
 अशुभेषु समाविष्टं शुभेष्वेवावतारयेत् ।
 प्रयत्नाच्चित्तमित्येष सर्वशास्त्रार्थसंग्रहः ॥ १२
 यच्छ्रेयो यदतुच्छं च यदपायविवर्जितम् ।
 तत्तदाचर यत्नेन पुत्रेति गुरवः स्थिताः ॥ १३
 यथा यथा यैर्प्रलो मे फलमाशु तथा तथा ।
 इत्यहं पौरुषादेव फलभाङ् ननु दैवतः ॥ १४

कारचकाराभ्यां तत्प्रयुक्तकायवाह्योपकरणस्पन्दोऽपि संगृह्यते ।
 एतानि पुरुषार्थस्य पौरुषस्य रूपाणि क्रमिकविभेदाः । एतेभ्यो
 निरन्तरवृत्तेभ्यः फलोदयोऽभिलषितार्थसिद्धिः प्रसिद्धेत्यर्थः
 ॥ ४ ॥ उक्तमर्थं विवृणोति—यथेति । यथासंवेदनं साक्षिणि
 यादृशी विषयस्फूर्तिः पूर्वं भवति ततो मनस्तादृशं स्पन्दमृच्छति
 गच्छति । तथैव कर्मेन्द्रियस्पन्देन कायश्चलति । क्रियानुसारिणी
 च फलसिद्धिरित्यर्थः ॥ ५ ॥ यत्रयत्र फले लौकिके वैदिके
 वा यथायथा पौरुषमुपयुज्यते ध्यानादौ मानसमेव प्रधानमास-
 नमौने तदङ्गे । स्तवनादौ वाचिकमेव प्रधानमैकाग्र्यसांमुख्ये
 तदङ्गे । यात्रादौ तु कायिकमेव प्रधानं वाङ्मनोनियमौ तदङ्गे ।
 क्वचित्तु द्वयोर्द्वयोः प्राधान्यं क्वचित्रयाणामिति तत्रतत्र तथा-
 तथा तत्पौरुषमाबालं बालानभिव्याप्य संसिद्धं प्रत्यक्षसिद्धं
 दैवं तु न क्वचिद्दृष्टमित्यसदेवेत्यर्थः ॥ ६ ॥ उक्तमर्थमु-
 दाहरणैः स्फुटयति—पुरुषार्थेनेत्यादिचतुर्भिः ॥ ७ ॥ ८ ॥
 नानाविधानामाश्चर्यरूपाणां विभावानां समाश्रया नहुषादयः
 ॥ ९ ॥ भावा विभवा अभावा विपदस्तेषां सहस्रेषु । निवृत्ता
 अतिक्रान्ताः ॥ १० ॥ लौकिकाः स्वतएव, यागादयः स्वतः
 शास्त्रतश्च, ज्ञानं तु स्वतः शास्त्रतो गुरुतश्चेति त्रिसिद्धयः ।

पौरुषाद्दृश्यते सिद्धिः पौरुषाद्धीमतां क्रमः ।
 दैवमाश्वासनामात्रं दुःखे पेलवबुद्धिषु ॥ १५
 प्रत्यक्षप्रमुखैर्नित्यं प्रमाणैः पौरुषक्रमः ।
 फलितो दृश्यते लोके देशान्तरगमादिकः ॥ १६
 भोक्ता तृप्यति नाभोक्ता गन्ता गच्छति नागतिः ।
 वक्ता वक्ति न चावक्ता पौरुषं सफलं नृणाम् ॥ १७
 पौरुषेण दुरन्तेभ्यः संकटेभ्यः सुबुद्धयः ।
 समुत्तरन्त्ययत्नेन ननु मोघतयानया ॥ १८
 यो यो यथा प्रयतते स स तत्तत्फलैकभाक् ।
 ननु तूष्णीं स्थितेनेह केनचित्प्राप्यते फलम् ॥ १९
 शुभेन पुरुषार्थेन शुभमासाद्यते फलम् ।
 अशुभेनाशुभं राम यथेच्छसि तथा कुरु ॥ २०
 पुरुषार्थात्फलप्राप्तिर्देशकालवशादिह ।
 प्राप्ता चिरेण शीघ्रं वा यासौ दैवमिति स्मृता ॥ २१
 न दैवं दृश्यते दृष्ट्या न च लोकान्तरे स्थितम् ।
 उक्तं दैवाभिधानेन स्वर्लोके कर्मणः फलम् ॥ २२
 पुरुषो जायते लोके वर्धते जीर्यते पुनः ।
 न तत्र दृश्यते दैवं जरायौवनबाल्यवत् ॥ २३
 अर्थप्रापककार्यैकप्रयत्नपरता बुधैः ।
 प्रोक्ता पौरुषशब्देन सर्वमासाद्यतेऽनया ॥ २४
 देशादेशान्तरप्राप्तिर्हस्तस्य द्रव्यधारणम् ।
 व्यापारश्च तथाज्ञानां पौरुषेण न दैवतः ॥ २५

ननु दैवस्य त्रिसिद्धयो निर्व्यापारदेवदुर्ग्रहवादिनां मतावलम्बने
 सर्वविधीनामुच्छेदप्रसङ्गः । 'सोमेन जयेत' इत्यादिवाक्यबो-
 धितयागानां व्यापारजन्यत्वाद्भावानां च पुरुषप्रवृत्तिनिमि-
 त्वात्प्रवृत्तेश्च परिस्पन्दरूपत्वात् ॥ ११ ॥ तेषु प्रस्तुतोपयोमि
 सारं दर्शयति—अशुभेति ॥ १२ ॥ श्रेयः सर्वात्कृष्टम् ।
 अतुच्छं परमार्थसत्यम् । अपायविवर्जितं नित्यम् । फलतो
 यद्यदीदृशं तत्तदाचर ॥ १३ ॥ आशु शीघ्रं भवतीति शेषः ।
 इति निश्चित्य ॥ १४ ॥ क्रम आचरणम् । दुःखे रुदत्सु पेलवबु-
 द्धिषु आश्वासनामात्रमश्रुमार्जनतुल्यम् ॥ १५ ॥ देशान्तरे गमनं
 गमः ॥ १६ ॥ इति सफलं दृष्टमिति शेषः ॥ १७ ॥ मोघ-
 तया निर्व्यापाररूपया । अनया दैवदृष्ट्या ॥ १८ ॥ एकभाक्
 नियतं भाजनम् ॥ १९ ॥ २० ॥ यदि दैवे महती भक्तिस्तर्हि
 पौरुषमेव दैवबुद्ध्यावलम्ब्यतां नलसत्कल्पनमन्यदित्यभिप्रे-
 त्याह—पुरुषार्थादित्यादिना । फलप्राप्तिः फलसंपत् ॥ २१ ॥
 ननु स्वर्गादिलोकस्थं दैवमिहादर्शनेन नापलपितुं शक्यं तत्राह—
 नेति । स्वर्लोके स्वर्गलोके ॥ २२ ॥ तत्र पुरुषे ॥ २३ ॥ सदसत्पौ-
 रुषयोर्विभागमाह—अर्थेत्यादिना ॥ २४ ॥ देशान्तरप्राप्तिः
 पादयोः पौरुषेण । अन्यो व्यापारश्चाज्ञानान्तराणां पौरुषेणैव

अनर्थप्राप्तिकार्यैकप्रयत्नपरता तु या ।
 प्रोक्ता प्रोन्मत्तचेष्टेति न किञ्चित्प्राप्यतेऽनया ॥ २६
 क्रियया स्पन्दधर्मिण्या स्वार्थसाधकता स्वयम् ।
 साधुसंगमसच्छास्त्रतीक्ष्णयोनीयते धिया ॥ २७
 अनन्तसमतानन्दं परमार्थं स्वकं विदुः ।
 स येभ्यः प्राप्यते यत्नात्सेव्यास्ते शास्त्रसाधवः २८
 सच्छास्त्रादिगुणो मत्या सच्छास्त्रादिगुणान्मतिः ।
 विवर्धते मिथोऽभ्यासात्सरोब्धाविव कालतः ॥ २९

आवाल्यादलमभ्यस्तैः शास्त्रसत्संगमादिभिः ।
 गुणैः पुरुषयत्नेन स्वार्थः संपद्यते हितः ॥ ३० प२भाष्य
 पौरुषेण जिता दैत्याः स्थापिता भुवनक्रियाः ।
 रचितानि जगन्तीह विष्णुना न च दैवतः ॥ ३१
 जगति पुरुषकारकारणेऽस्मिन्
 कुरु रघुनाथ चिरं तथा प्रयत्नम् ।
 ब्रजसि तरुसरीसृपाभिधानां
 सुभग यथा न दशामशङ्क एव ॥ ३२

इत्यार्षे श्रीवासिष्ठमहारामायणे वाल्मीकीये मुमुक्षुव्यवहारप्रकरणे पौरुषप्राधान्यसमर्थनं नाम सप्तमः सर्गः ॥ ७ ॥

अष्टमः सर्गः ८

वासिष्ठ उवाच ।

नाकृतिर्न च कर्माणि न स्पन्दो न पराक्रमः ।
 तन्मिथ्याज्ञानवद्रूढं दैवं नाम किमुच्यते ॥ १
 स्वकर्मफलसंप्राप्ताविदमिथ्यमितीति याः ।
 गिरस्ता दैवनाम्नैताः प्रसिद्धिं समुपागताः ॥ २

न दैवतो दृष्ट इत्यर्थः ॥ २५ ॥ अनर्थस्य प्राप्त्यर्थस्मादिति
 व्यधिकरणपदबहुव्रीहिः । कर्मणि क्तिनि समानाधिकरणपदो
 वा । न किञ्चिच्छुभमिति शेषः । अशुभं तु प्राप्यत एव
 ॥ २६ ॥ अधिकविवक्षयोक्तमेव पुनराह—क्रियेत्यादिना ।
 क्रिययेति तृतीयान्तपाठः प्राग्व्याख्यातः । कचित्तु 'क्रियायाः
 स्पन्दधर्मिण्याः' इति पाठस्तत्र क्रियायाः स्वार्थसाधकता प्रसिद्धेति
 तत्फलभूतया धिया स्वयमुनीयते, उद्भियत इत्यर्थः ॥ २७ ॥
 समता अज्ञानकृतवैषम्यनिवृत्तिस्तदुपलक्षितमानन्दं ये विदुः स
 चानन्दो येभ्यः प्राप्यते ते सेव्याः प्रणिपातपरिप्रश्रयश्रूपादि-
 भिरभ्यासेन चावर्जनीयाः ॥ २८ ॥ यद्विवक्षयोक्तमपि पुनरुक्तं
 तदाह—सच्छास्त्रेति । आदिपदात्साधुसंगमपरिग्रहः । तत्र साधु-
 संगमाभ्यासस्य गुणस्तत्समशीलताप्राप्तिः । शास्त्राभ्यासस्य गुणः
 शास्त्रतात्पर्यज्ञानम् । मतिस्तत्त्वबोधः । यथायथायं गुरुश्रूपाशा-
 स्त्राभ्यासपरो भवति तथातथास्य बोधो विवर्धते । यथायथा च बो-
 धाम्निवृद्धिस्तथातथा गुरुशास्त्रविश्वासवृद्धिस्तदुपलक्षणा सुखादि-
 वृद्धोत्तरोत्तरभूमिकामारोहति । कालतश्चिरकालतो वर्षाकालतश्च
 ॥ २९ ॥ तथाच तद्विवृद्धये चिरं यत्नः कार्य इति वक्तुमुक्त-
 मेव पुनराह—आवाल्यादिति ॥ ३० ॥ ३१ ॥ पुरुषकारः
 पौरुषं तदेव पुरुषार्थकारणं यस्मिन्स्थविधे जगति । रघुनाथे-
 त्यधिकृतकुलश्रेष्ठत्वद्योतनाय संबोधनम् । सरीसृपः सर्पः ॥ ३२ ॥
 इति श्रीमद्वासिष्ठमहारामायणतात्पर्यप्रकाशे मुमुक्षुव्यवहार-
 प्रकरणे सप्तमः सर्गः ॥ ७ ॥

तत्रैव मूढमतिभिर्दैवमस्तीति निश्चयः ।
 आत्तो दुरवबोधेन रज्ज्वासिव भुजंगमः ॥ ३
 ह्यस्तनी दुष्क्रियाभ्येति शोभां सत्क्रियया यथा ।
 अद्यैवं प्राक्तनी तस्माद्यत्नात्सत्कार्यवान्भवेत् ॥ ४
 मूढानुमानसंसिद्धं दैवं यस्यास्ति दुर्मतेः ।

वर्णितं दैवमिथ्यात्वमुदाहरणविस्तारैः ।

उपजीव्यविरोधादियुक्तिभिश्च समर्थ्यते ॥ १ ॥

इत्थं दैवं निरस्य पौरुषत्वात्तद्व्यसमर्थितेऽप्यनाश्वासेन
 मोमुह्यमानं प्राग्वैराग्यप्रकरणे पञ्चविंशे सर्गे, 'अत्रैव दुर्वि-
 लासानां चूडामणिरिहापरः । करोत्यत्तीति लोकेऽस्मिन्दैवं काल-
 श्च कथ्यते ॥ तेनेयमखिला भूतसंततिः परिपेलवा । तापेन
 हिममालेव नीता विधुरतां भृशम् ॥ नृत्यतो हि कृतान्तस्य
 नितान्तमिव रागिणः । नित्यं नियतिकान्तायां मुने परमका-
 मिता ॥' इत्यादिना स्वेन विस्तरेणोपवर्णितं बहुतरश्रुतिस्मृति-
 पुराणैतिह्येषु परमस्वतन्त्रतया प्रसिद्धं दैवं दुरपहवमिति मन्य-
 मानं श्रीरामं लिङ्गैरुपलक्ष्य यावदस्य दैवस्वातन्त्र्ये उपजीव्य-
 विरोधो न प्रदर्शितस्तावन्न विश्वसिष्यतीति तं दिदर्शयिषुः श्री-
 वसिष्ठ उवाच—नाकृतिरित्यादिना । आकृतिर्जातिरनुगतसं-
 स्थानं च । कर्मस्पर्शपराक्रमाणां मानसशारीरफलोपधानैः
 सामान्यविशेषतद्विशेषभावेन वा भेदः । यस्यैते न सन्ति
 तदैवं किंस्वरूपमिति न तत्त्वतो निर्णय जनैरुच्यते । यतो
 दुर्वचं तत्तस्मान्मिथ्याज्ञानवदेव रूढमित्यर्थः । मिथोऽज्ञानवदिति
 पाठेऽपि अज्ञानं भ्रान्तिज्ञानं तद्वदेव मिथोऽन्योन्यं व्यवहारे
 रूढमित्यर्थः ॥ १ ॥ किमधिष्ठाना भ्रान्तिरिति चेत्तद्दर्शयन् मिथो
 व्यवहारं स्फुटयति—स्वकर्मैति । इदं कर्म इत्थमनेन क्रमेणानु-
 ष्ठितमिति एवंपुरुषफलसंपन्नमिति या गिरो वागव्यवहारास्ताः
 लक्षणया तद्विषया इत्यर्थः ॥ २ ॥ तत्र तेषु । दुरवबोधेन
 भ्रान्त्या । आत्तो गृहीतः ॥ ३ ॥ तथाच मनुक्तमेव फलित-
 मित्याह—ह्यस्तनीति ॥ ४ ॥ उपजीव्यप्रमाणविरोधं विवक्षुः

दैवादाहोऽस्ति नैवेति गन्तव्यं तेन पावके ॥
 दैवमेवेह चेत्कर्तुं पुंसः किमिव चेष्टया ।
 स्नानदानासनोच्चारानदैवमेव करिष्यति ॥
 किंवा शास्त्रोपदेशेन मूकोऽयं पुरुषः किल ।
 संचार्यते तु दैवेन किं कस्यहोपदिश्यते ॥
 नच निस्पन्दता लोके दृष्टेह शचतां विना ।
 स्पन्दाच्च फलसंप्राप्तिस्तस्मादैवं निरर्थकम् ॥
 नचामूर्तेन दैवेन मूर्तस्य सहकर्तृता ।
 पुंसः संदृश्यते काचित्तस्मादैवं निरर्थकम् ॥
 मिथोऽङ्गानि समासाद्य द्वयोरेकैककर्तृता ।
 हस्तादीनां हतत्वे ह न दैवेन कचित्कृतम् ॥
 मनोबुद्धिवदप्येतदैवं नेहानुभूयते ।
 आगोपालं कृतप्रज्ञस्तेन दैवमसत्सदा ॥
 (४) पृथक्चेद्बुद्धिरन्योऽर्थः सैव चेत्कान्यता तयोः ।
 कल्पनायां प्रमाणं चेत्पौरुषं किं न कल्पते ॥
 नामूर्तेस्तेन सङ्गोऽस्ति नभसेव वपुष्मतः ।
 मूर्तं च दृश्यते लग्नं तस्मादैवं न विद्यते ॥
 विनियोक्तव्यं भूतानामस्यन्यचेज्जगत्रये ।
 शेरते भूतवृन्दानि दैवं सर्वं करिष्यति ॥
 दैवेन त्वभियुक्तोऽहं तत्करोमीदृशं स्थितम् ।

प्रथमं प्रत्यक्षस्वक्रियाविरोधमाह—मूढेति । दाहो नैवास्तीति
 दैवान्निश्चित्य गन्तव्यमित्यन्वयः ॥५॥ उच्चारान् दानाद्यङ्गमन्त्रा-
 न्युच्चारणानि ॥६॥ तथाच वेदादिप्रामाण्यविरोध इत्याह—कि-
 मिति । मूको वागव्यापारेऽप्यस्वतन्त्रः ॥ ७ ॥ दृष्टविरोधोऽपी-
 त्याह—नचेति ॥ ८ ॥ ननु देहादिस्पन्दः कर्त्रन्तरसमुच्चय-
 कर्तृकः क्रियात्वात् शिविकोद्वहनवदित्यनुमाने मूर्तकर्त्रन्तरस्य
 प्रत्यक्षबाधे अमूर्तः सहकारिकर्ता सेतस्यति तदेव दैवं नः सिद्ध-
 मित्याशङ्काह—नचेति । तथा च मूर्तसमुचितकर्तृकत्वं
 दृश्यसमुचितकर्तृकत्वं चोपाधिरित्यर्थः । तथाच पक्षे उपाध्य-
 भावाभावेन साध्याभावः सिद्ध इत्याह—तस्मादिति ॥ ९ ॥
 कचिद्वेदनवपनादौ मिथः परस्परं लेखनीधुराद्यङ्गानि समासाद्य
 प्राप्तयोर्द्वयोर्मध्ये द्वितीयस्य प्रत्याख्यानमेकैकस्य कर्तृता च संदृ-
 श्यत इत्यनुषज्यते । कचित्तु पुस्तके पुंसः संदृश्यत इत्यर्थं पुनः
 पठ्यते । एतेन हस्तपादमनोबुद्ध्यादिवत्क्रियोपकरणत्वेनापि दैव-
 कल्पनाशा निरस्तेत्याह—हस्तादीनामिति । तत्र हस्तादौ सति
 तेन दैवस्यान्यथासिद्धेः करणत्वायोगाद्वातरोगादिना हतत्वे न-
 ष्टत्वे सतीत्युक्तम् । ह इति किलार्थं ॥ १० ॥ ११ ॥ किंच
 दैवसिद्धौ कर्त्रादिकारकबुद्धिरेव मानं तत्पृथग्भूतबुद्धिर्वा । द्वि-
 तीये क्रियायामनुपयुक्तोऽन्य एव दैवमिति निरर्थकोऽर्थः क-
 ल्पितः स्यात् । आद्ये प्रसिद्धकर्त्रादिरेव दैवशब्देनोक्तः स्यादि-
 त्याह—पृथगिति । ननु समानपाण्डित्यादिफलमीहमानानामधी-
 यानानां केचिदैव तत्फलैर्न युज्यन्ते न सर्वे तत्रावश्यं त्रैषम्ये

५ समाश्वासनवागेपा न दैवं परमार्थतः ॥ १५
 मूढैः प्रकल्पितं दैवं तत्परास्ते क्षयं गताः ।
 ६ प्राज्ञास्तु पौरुषार्थेन पदमुत्तमतां गताः ॥ १६
 ये शूरा ये च विक्रान्ता ये प्राज्ञा ये च पण्डिताः ।
 ७ तैस्तैः किमिव लोकेऽस्मिन्वद दैवं प्रतीक्ष्यते ॥ १७
 कालविद्धिर्विनिर्णीता यस्यातिचिरजीविता ।
 ८ स चेज्जीवति संछिन्नशिरास्तदैवमुत्तमम् ॥ १८
 कालविद्धिर्विनिर्णीतं पाण्डित्यं यस्य राघव ।
 ९ अनध्यापित एवासौ तज्ज्ञश्चेदैवमुत्तमम् ॥ १९
 विश्वामित्रेण मुनिना दैवमुत्सृज्य दूरतः ।
 १० पौरुषेणैव संप्राप्तं ब्राह्मण्यं राम नान्यथा ॥ २०
 अस्माभिरपरै राम पुरुषैर्मुनितां गतैः ।
 ११ पौरुषेणैव संप्राप्ता चिरं गगनगामिता ॥ २१
 उत्साद्य देवसंघातं चक्रुस्त्रिभुवनोदरे ।
 १२ पौरुषेणैव यत्नेन साम्राज्यं दानवेश्वराः ॥ २२
 आलूनशीर्णमाभोगि जगदाजहुरोजसा ।
 १३ पौरुषेणैव यत्नेन दानवेश्वरः सुरेश्वराः ॥ २३
 राम पौरुषयुक्त्या च सलिलं धार्यतेऽनया ।
 १४ चिरं करण्डके चारु न दैवं तत्र कारणम् ॥ २४
 भरणादानसंरम्भविभ्रमश्रमभूमिषु ।

निमित्तं कल्प्यम्, कार्यवैषम्यलिङ्गस्य कल्पनाप्रमाणत्वादिति चेत्त-
 त्राह—कल्पनायामिति । तत्रापि दृष्टसजातीयपौरुषमेव प्राक्तनं
 कल्प्यते नाप्रसिद्धं दैवमित्यर्थः ॥१२॥ कारकान्तरसहकारित्वा-
 योग्यत्वादपि न तत्कल्पना युक्तेत्याह—नेति । तेन कारकान्त-
 रेण । सङ्गः संयोगः । वपुष्मतोऽस्मदादेः । चकारोऽवधारणे ।
 यस्मान्मूर्तमेव लग्नं परस्परसंयुक्तं दृश्यते तस्मात् ॥ १३ ॥ शे-
 रते शयीरन् । व्यत्ययेन लिङ्गं लट् ॥ १४ ॥ अभियुक्तः
 प्रेरितः । स्थितं दैवसंकल्पसिद्धम् ॥ १५ ॥ १६ ॥ किमिति
 काकुः प्रश्नच्छलेनाक्षेपे ॥ १७ ॥ ननु दैवज्ञा ग्रहान् निवेद-
 यन्ति तदेव दैवमित्याशङ्क्य तेषां लिङ्गविधया चारमेदेन पौरु-
 षतत्फलसूचकत्वमेव न कारणतेत्यभिप्रेत्याह—कालविद्धिरिति
 ॥ १८ ॥ उत्तमं श्रेष्ठं कारणं सिद्ध्येदिति शेषः ॥ १९ ॥ वि-
 श्वासदाढ्याय पुरोगतेष्वेव पौरुषफलमुदाहरति—विश्वामित्रेणेति
 ॥ २० ॥ २१ ॥ यत्तु प्रसिद्धमिन्द्रादिदैवं तदपि पौरुषेण
 पराजितं प्रसिद्धमित्याह—उत्साद्येति ॥ २२ ॥ योऽपि तस्य
 जयः सोऽपि पौरुषादेव न स्वत इत्याह—आलूनेति । आभोगि
 विस्तीर्णं जगत् आलूनं छिन्नं शीर्णं जर्जरीकृतं च शत्रुसैन्यं य-
 स्मिन् युद्धादिकर्मणि तद्यथा स्यात्तथा आजहुः प्रत्याजहुः । त-
 थाच दैवस्यापि दैवं पौरुषमेवेति भावः ॥२३॥ अनया राल-
 मधूच्छिष्टादिलेपनादिरूपेण प्रसिद्ध्या पौरुषयुक्त्या । करण्डके
 वंशसंपुटके ॥ २४ ॥ भरणं खजनपोषणम् । आदानं बलात्प-
 रराष्ट्रादेः । संरम्भः क्रोधेन परनिग्रहः । विभ्रमा भोगविला-

शक्तता दृश्यते राम न दैवस्यौषधेरिव ॥
सकलकारणकार्यविवर्जितं
निजविकल्पवशादुपकल्पितम् ।

२५

त्वमनपेक्ष्य हि दैवमसन्मयं

श्रय शुभाशय पौरुषमुत्तमम् ॥

२६

इत्यार्षे श्रीवासिष्ठमहारामायणे वाल्मीकीये मुमुक्षुव्यवहारप्रकरणे दैवनिराकरणं नाम अष्टमः सर्गः ॥ ८ ॥

नवमः सर्गः ९

श्रीराम उवाच ।

भगवन्सर्वधर्मज्ञ प्रतिष्ठामलमागतम् ।
यल्लोके तद्वद ब्रह्मन्दैवं नाम किमुच्यते ॥
वासिष्ठ उवाच ।

१

पौरुषं सर्वकार्याणां कर्तुं राघव नेतरत् ।
फलभोक्तुं च सर्वत्र न दैवं तत्र कारणम् ॥
दैवं न किञ्चित्कुरुते न भुङ्क्ते न च विद्यते ।
न दृश्यते नाद्रियते केवलं कल्पनेदृशी ॥
सिद्धस्य पौरुषेणेह फलस्य फलशालिना ।
शुभाशुभार्थसंपत्तिर्दैवशब्देन कथ्यते ॥
पौरुषोपनता नित्यमिष्टानिष्टस्य वस्तुनः ।
प्राप्तिरिष्टाप्यनिष्टा वा दैवशब्देन कथ्यते ॥
भावी त्ववश्यमेवार्थः पुरुषार्थैकसाधनः ।
यः सोऽस्मिँल्लोकसंघाते दैवशब्देन कथ्यते ॥

२

३

४

५

६

ननु राघव लोकस्य कस्यचित्किञ्चिदेव हि
दैवमाकाशरूपं हि करोति नकरोति च ॥

७

पुरुषार्थस्य सिद्धस्य शुभाशुभफलोदये ।
इदमित्थं स्थितमिति योक्तिस्तदैवमुच्यते ॥

८

इत्थं ममाभवद्बुद्धिरित्थं मे निश्चयो ह्यभूत् ।
इति कर्मफलप्राप्तौ योक्तिस्तदैवमुच्यते ॥

९

इष्टानिष्टफलप्राप्ताविदमित्यस्य वाचकम् ।
आश्वासनामात्रवचो दैवमित्येव कथ्यते ॥

१०

श्रीराम उवाच ।

भगवन्सर्वधर्मज्ञ यत्प्राक्कर्मोपसंचितम् ।
तदैवं दैवमित्युक्तमपमृष्टं कथं त्वया ॥

११

वासिष्ठ उवाच ।

साधु राघव जानासि शृणु वक्ष्यामि तेऽखिलम् ।
दैवं नास्तीति ते येन स्थिरा बुद्धिर्भविष्यति ॥

१२

साः । अन्येऽपि ये श्रमभूमयः कष्टसाध्याः पुरुषार्थास्तेषु दैवस्य
शक्तता न दृश्यते । ओषधिग्रहणं मणिमन्त्राद्युपलक्षणं तस्येव
॥२५॥ हे शुभाशय, त्वं निजः स्वीयो विकल्पो भ्रमस्तस्मादु-
पकल्पितमिवासन्मयं तुच्छप्रायं दैवमनपेक्ष्य पौरुषं श्रय आ-
श्रय ॥ २६ ॥ इति श्रीवासिष्ठमहारामायणतात्पर्यप्रकाशे
मुमुक्षुव्यवहारप्रकरणे अष्टमः सर्गः ॥ ८ ॥

दैवापलापसिद्ध्यर्थं मनोमात्रत्वमुच्यते ।

कर्मणः सफलस्यात्र मनसश्च चिदात्मता ॥ १ ॥

पूर्वं पौरुषस्वातन्त्र्यसिद्ध्ये क्वचिदैवमसदेव नास्त्येवेत्यपल-
पितम् । क्वचित्तु प्राक्तनप्रयत्नजन्यकर्मैव दैवं पौरुषमेव वा दैव-
मित्युक्तम् । तत्र प्रथमकल्पे दृढतरलोकवेदप्रसिद्धेर्निरालम्बनला-
पत्तिमसति दुर्बले तत्सापेक्षपौरुषप्राबल्योक्तिविरोधं च, द्वि-
तीये तु असदैवमिति प्रतिज्ञानुपपत्तिमाधुनिकप्रवृत्तीनामपि पू-
र्वकर्मफलतया तदनुगुणतयैवोत्पत्तौ तद्विरोधिलाभावेन तामि-
स्तज्ज्योक्तिविरोधं तत्पारतन्त्र्येऽपि पुरुषस्वातन्त्र्यविघातं चाक्षे-
प्स्यामीति गूढाभिसंधिः श्रीरामस्तदर्थं गुरोः कतरस्मिन्कल्पे नि-
र्भर इति जिज्ञासुरुवाच—भगवन्निति । प्रतिष्ठां प्रसिद्धिमलम-
ल्यन्तमागतं प्राप्तं यदैवं तत्किमसदुत सदेवेत्यर्थः ॥१॥ एवं पृष्टो
ज्ञातरामाभिप्रायः श्रीवासिष्ठोऽपि दैवापलापोपपत्त्यैव जगदप-
लापेनाद्वितीयमात्मतत्त्वं बुबोधयिषुः कल्पयोः फलतो नास्ति

भेद इति गूढाभिप्रायः । प्रथमकल्पमेवावलम्ब्योक्तमेवोवाच—
पौरुषमिति । वस्तुत उदासीनत्वादात्मनो न कर्तृत्वं नवा भो-
क्तृत्वमिति द्योतनाय करणेऽपि पौरुषे तत्कर्तृताव्यपदेशः ॥२॥
विवेकिर्नाद्रियते । कल्पनानिरुद्धभ्रान्तिलोकानामित्यर्थः ॥३॥
निरालम्बनलानुपपत्तिं परिहरति—सिद्धस्येति । फलशालिना अ-
वश्यं फलवता पौरुषेण सिद्धस्य वनितापिण्डादेर्भर्तृसपत्न्यादिभिः
शुभाशुभं यत्प्राप्यते तदेवालम्ब्य दैवमिति व्यवहियत इत्यर्थः ॥४॥
प्रथममिष्टस्य पश्चादनिष्टापि प्राप्तिर्भवति कदाचित्प्रथममनिष्टस्य
पश्चादिष्टापीति तथोक्तिः कथ्यते । लोकैरिति शेषः ॥ ५ ॥
लौकायतिकानां मतमाह—भावीति । पुरुषार्थोऽत्र भोगः
॥ ६ ॥ सिद्धान्तमाह—नन्विति । कस्यचित्किञ्चिदेव दैवमाका-
शरूपं शून्यकल्पं नभोनैल्यसदृशं वा करोति भ्रान्तदृशा । न क-
रोति विवेकिदृशा ॥ ७ ॥ इदं फलमित्थमेतद्विजातमना प्राक्-
स्थितम् ॥ ८ ॥ ९ ॥ इष्टानिष्टफलयोः प्राप्तौ सत्यामिदं प्राक्तनं
कर्म इत्थमेवंप्रकारमित्यस्यार्थस्य सर्वकल्पनानां पौरुषे एवा-
न्तर्भावः ॥ १० ॥ कल्पद्वयाभेदोक्त्याऽऽशयमप्रतिपद्यमानः
प्रथमकल्पेनोपक्रम्य द्वितीयकल्पेनोपसंहारे विरोधं मन्यमानः
स्वाभिसंधिं प्रकाशयन् श्रीराम उवाच—भगवन्निति । यत्प्राक्-
नं कर्म तदेव पुनः पुनर्दैवमिति यद्युक्तं तर्हि तद्विद्यतएव न
विद्यते इति खया कथमपमृष्टमपलपितम् । अपलापवचनस्य
कोऽभिप्राय इत्यर्थः ॥ ११ ॥ स्वाभिसंधिं प्रकटयन् श्रीवासिष्ठ

१ भावी पौरुषजः. २ तदेतदैवमित्युक्तं इति पाठः.

या मनोवासना पूर्वं बभूव किल भूरिशः ।
 सैवेयं कर्मभावेन नृणां परिणतिं गता ॥ १३
 जन्तुर्यद्वासनो राम तत्कर्ता भवति क्षणात् ।
 अन्यकर्मन्यभावश्चेत्येतच्चैवोपपद्यते ॥ १४
 ग्रामगो ग्राममाप्नोति पत्तनार्थी च पत्तनम् ।
 यो यो यद्वासनस्तत्र स स प्रयतते सदा ॥ १५
 यदेव तीव्रसंवेगाद्दृढं कर्म कृतं पुरा ।
 तदेव दैवशब्देन पर्यायेणेह कथ्यते ॥ १६
 एवं कर्मस्थकर्माणि कर्मप्रौढा स्ववासना ।
 वासना मनसो नान्या मनो हि पुरुषः स्मृतः ॥ १७
 यदैवं तानि कर्माणि कर्म साधो मनो हि तत् ।
 मनो हि पुरुषस्तस्मादैवं नास्तीति निश्चयः ॥ १८
 एष एव मनोजन्तुर्यद्यत्प्रयतते हितम् ।
 कृतं तत्तदवाप्नोति स्वत एव हि दैवतः ॥ १९
 मनश्चित्तं वासना च कर्म दैवं च निश्चयः ।
 राम दुर्निश्चयस्यैताः संज्ञाः सद्भिर्ददाहताः ॥ २०
 एवंनामा हि पुरुषो दृढभावनया यथा ।

उवाच—साध्विति । जानासि विरोधं कल्पद्वयेऽपि दोषांश्चेति भावः । स्थिरा दोषाश्चानुपहता ॥ १२ ॥ कर्मभावेन कायिकवाचिककर्मभावेन । 'यद्धि मनसा ध्यायति तद्वाचा वदति तत्कर्मणा करोति' इति श्रुतेस्तथैवानुभवाच्चेति भावः ॥ १३ ॥ तदेवान्वयव्यतिरेकोपदर्शनेनोपपादयति—जन्तुरिति ॥ १४ ॥ विशेषे सहचारदर्शनात्सामान्ये व्याप्तिः सिद्धेत्याह—ग्रामग इति । ग्रामगो ग्रामगमनगोचरोद्भूतवासनः ॥ १५ ॥ तीव्रसंवेगात्फलाभिलाषातिशयात् । कर्मप्रयत्नप्रावल्यान कृतं यत् ॥ १६ ॥ कर्मसु तिष्ठन्तीति कर्मस्थाः कर्तारस्तेषां सर्वाणि कर्मण्येवमुक्तरीत्यैव भवन्ति । कर्म च प्रौढा उपचिता स्ववासनैव । वासना च स्वकारणान्मनसो नान्या 'वाचारम्भणं विकारो नामधेयम्' इति श्रुत्युक्तन्यायात् । यद्यपि वाक्काययोरपि कर्म दृश्यते तथापि तयोरपि विमर्शे मनोवासनामात्रत्वं वक्ष्यमाणमभिप्रेत्यैवमुक्तम् । मनश्च पुरुषः पूर्णात्मैव न ततो व्यतिरिच्यते । 'तन्मनोऽकुरुत आत्मन्वी स्याम्' इतीत्यादिश्रुतेर्मनसः पुरुषविवर्तत्वादिति भावः ॥ १७ ॥ पुरुषस्य च परमार्थतो निर्विकारचिन्मात्ररूपत्वान्मनसोऽसत्त्वे कर्मासत्तात्तदात्मकदैवासत्त्वं फलितमित्याह—यदिति ॥ १८ ॥ 'प्राणत्रेव प्राणो नाम भवति' वदन् वाक्पश्यंश्चक्षुः शृण्वञ्छ्रोत्रं मन्वानो मनः' इति श्रुतेरात्मन एवाध्यासान्मनआदिभावेन स्थितस्य कर्मतत्फलभावेनाप्यवस्थितिरिति स एव दैवमिति यद्युच्यते तर्ह्यस्तु नाम न तेन पुरुषस्वातन्त्र्यविघात इत्याशयेनाह—एष एवेति । मनः मनआदिभावं प्राप्तः ॥ १९ ॥ यद्यत्यन्तासदेव मनस्तर्हि कथं तेन व्यवहारसिद्धिर्वन्ध्यापुत्रादिना तददर्शनादित्याशङ्क्य

नित्यं प्रयतते राम फलमाप्नोत्यलं तथा ॥ २१
 एवं पुरुषकारेण सर्वमेव रघूद्वह ।
 प्राप्यते नेतरेणेह तस्मात्स शुभदोऽस्तु ते ॥ २२
 श्रीराम उवाच ।
 प्राक्तनं वासनाजालं नियोजयति मां यथा ।
 मुने तथैव तिष्ठामि कृपणः किं करोम्यहम् ॥ २३
 वसिष्ठ उवाच ।
 अतएव हि राम त्वं श्रेयः प्राप्नोषि शाश्वतम् ।
 स्वप्रयत्नोपनीतेन पौरुषेणैव नान्यथा ॥ २४
 द्विविधो वासनाव्यूहः शुभश्चैवाशुभश्च ते ।
 प्राक्तनो विद्यते राम द्वयोरेकतरोऽथ वा ॥ २५
 वासनौधेन शुद्धेन तत्र चेदद्य नीयसे ।
 तत्कमेण शुभेनैव पदं प्राप्स्यसि शाश्वतम् ॥ २६
 अथ चेदशुभो भावस्त्वां योजयति संकटे ।
 प्राक्तनस्तदसौ यत्नाज्जेतव्यो भवता बलात् ॥ २७
 प्राज्ञश्चेतनमात्रस्त्वं न देहस्त्वं जडात्मकः ।
 अन्येन चेत्तसा तत्ते चेत्यत्वं केव विद्यते ॥ २८

यौक्तिकदृशा तस्यानिर्वचनीयतां दर्शयन् 'तदेतद्धृदयं मनश्चेत-
 त्संज्ञानमाज्ञानं विज्ञानं प्रज्ञानम्' इत्यादिश्रुतिमनुरूप्य मनसएव
 दैवादिसंज्ञामेदा इत्याह—मन इति । दुर्निश्चयस्य सत्त्वासत्त्वचि-
 जडत्वमेदामेदादिना तत्त्वतो निश्चेतुमशक्यस्य मिथ्याभूतस्य
 मनसस्तदात्मतापन्नस्य पुरुषस्येति यावत् ॥ २० ॥ तथाच
 पुरुषस्वातन्त्र्यं सिद्धमित्याह—एवं नामेति । एवं पूर्वोक्तविधानि
 नामानि यस्य ॥ २१ ॥ स पुरुषकारः ॥ २२ ॥ एवमपि
 प्राक्तनवासनापरवशस्य नेदानीं स्वातन्त्र्यसिद्धिरिति रामः श-
 ङ्कते—प्राक्तनमिति । कृपणो दीनः । परवश इति यावत् ॥ २३ ॥
 अस्त्विदानीं फले अस्वातन्त्र्यं औत्तरकालिकफलानुकूले यत्ने तु
 स्वातन्त्र्यमस्त्येव । सद्विद्यासंपन्नजन्मानुमितसत्प्रयत्नप्रारब्धफ-
 लायाः पूर्ववासनायाः स्वविरुद्धफलमात्रप्रतिरोधकत्वात्तदधिकृ-
 तजन्मन्यपि तत्प्रवृत्त्यस्वातन्त्र्ये कर्मब्रह्मविद्यापरशास्त्रवैयर्थ्यप्र-
 सङ्गादित्यभिप्रेत्य श्रीवसिष्ठ उवाच—अतएव हीति । अतः अधि-
 कृतजन्महेतुवासनानुगुण्यादेव । वासनानुगुण्यस्य जन्मविवेकसं-
 पद्विशेषेणानुमानादिति भावः । प्राप्नोषि प्राप्स्यसि । वर्तमान-
 सामीप्ये वर्तमानवद्व्यपदेशः ॥ २४ ॥ उक्तमेवार्थं समर्थयितुं
 वासनां विभज्य पृच्छति—द्विविध इति ॥ २५ ॥ तत्राद्ये ताव-
 दाह—वासनौधेनेति ॥ २६ ॥ द्वितीयेऽप्याह—अथेति ।
 न स्वातन्त्र्येण वासनानामुद्बोधः । किंतूद्बोधकानुसारेण । यद्यस-
 त्समागमादिना दैवादेका अशुभवासनोद्भवेत्सापि तद्विरोधिसाधु-
 संगमसच्छास्त्रसेवनेन विरोधिवासनानुद्भावव्योत्साय वा झटिति
 तिरस्कार्येत्यर्थः ॥ २७ ॥ ननु 'यो मनसि तिष्ठन्मनसोन्तरो
 यं मनो न वेद' इति मनसः प्रेरकः प्राज्ञात्मान्यः श्रूयते तदधीने

अन्यस्त्वां चेतयति चेत्तं चेतयति कोऽपरः ।
 क इमं चेतयेत्तस्मादनवस्था न वास्तवी ॥ २९
 शुभाशुभाभ्यां मार्गाभ्यां वहन्ती वासनासरित् ।
 पौरुषेण प्रयत्नेन योजनीया शुभे पथि ॥ ३०
 अशुभेषु समाविष्टं शुभेष्वेवावतारय ।
 स्वं मनः पुरुषार्थेन बलेन बलिनां वर ॥ ३१
 अशुभाच्चालितं याति शुभं तस्मादपीतरत् ।
 जन्तोश्चित्तं तु शिशुवत्तस्मात्तच्चालयेद्बलात् ॥ ३२
 समता सांत्वनेनाशु न द्रागिति शनैः शनैः ।
 पौरुषेणैव यत्नेन पालयेच्चित्तबालकम् ॥ ३३
 वासनौघस्त्वया पूर्वमभ्यासेन घनीकृतः ।
 शुभो वाप्यशुभो वापि शुभमद्य घनीकुरु ॥ ३४
 प्रागभ्यासवशाद्याता यदा ते वासनोदयम् ।
 तदाभ्यासस्य साफल्यं विद्धि त्वमरिमर्दन ॥ ३५
 इदानीमपि ते याति घनतां वासनानघ ।
 अभ्यासवशतस्तस्माच्छुभाभ्यासमुपाहर ॥ ३६

पूर्वं चेद्धनतां याता नाभ्यासात्तव वासना ।
 वर्धिष्यते तु नेदानीमपि तात सुखी भव ॥ ३७
 संदिग्धायामपि भृशं शुभामेव समाहर ।
 अस्यां तु वासनावृद्धौ शुभादोषो न कश्चन ॥ ३८
 यद्यदभ्यस्यते लोके तन्मयेनैव भूयते ।
 इत्याकुमारं प्राज्ञेषु दृष्टं संदेहवर्जितम् ॥ ३९
 शुभवासनया युक्तस्तदत्र भव भूतये ।
 परं पौरुषमाश्रित्य विजित्येन्द्रियपञ्चकम् ॥ ४०
 अव्युत्पन्नमना यावद्भवानज्ञाततत्पदः ।
 गुरुशास्त्रप्रमाणैस्तु निर्णीतं तावदाचर ॥ ४१
 ततः पक्वकषायेण नूनं विज्ञातवस्तुना ।
 शुभोप्यसौ त्वया त्याज्यो वासनौघो निराधिना ४२
 यदतिसुभगमार्यसेवितं त-
 च्छुभमनुसृत्य मनोज्ञभावबुद्ध्या ।
 अधिगमय पदं सदा विशोकं
 तदनु तदप्यवमुच्य साधु तिष्ठ ॥ ४३

इत्यार्षे श्रीवासिष्ठमहारामायणे वाल्मीकीये मुमुक्षुव्यवहारप्रकरणे कर्मविचारो नाम नवमः सर्गः ॥ ९ ॥

मनोवासनोद्भवे कथं मम सद्वासनोद्भवस्वातन्त्र्यमित्याशङ्क्याह—
 प्राज्ञ इति । यश्चेतनमात्रश्चिन्मात्रस्वभावः प्राज्ञः श्रुतः स एव
 त्वं न जडात्मकः सूक्ष्मः । स्थूलो वा देहस्त्वं येनान्यः स्याः ।
 ‘नान्योऽतोऽस्ति द्रष्टा तत्त्वमसि’ इत्यादिश्रुतेः । तत्तस्मादेवं चि-
 न्मात्रस्वरूपस्य तव अन्येन चेतसा चेतनेन चेत्यत्वं भास्यत्वं
 क विद्यते । यदि प्राज्ञस्त्वदन्यः स्यात्तर्हि चित्तश्चिदन्तरेण
 प्रकाशयोगात्त्वामपश्यन्न सर्वज्ञ एव स स्यादतस्त्वमेव स
 इति व्यतिहारेणैक्यं सिद्धमिति भावः । पाठान्तरे अन्येन त्वं चेत्
 यदि चेत्यसे भास्यसे तर्हि ते तव चेतस्त्वं चेतनत्वं क विद्यते ।
 चिद्भास्यस्य जडत्वापत्तेर्दुर्वारत्वादित्यर्थः ॥ २८ ॥ चित्तश्चिदन्तर-
 वेद्यत्वे तदप्यन्यवेद्यमित्यनवस्थापि स्यादित्याह—अन्य इति ।
 इमं तच्चेतयितारं कश्चेतयेत् । तस्याप्यन्यश्चेदनवस्था स्यात् सा
 च न वास्तवी वस्तुसिद्धिकरीति तव सद्वासनोद्बोधयत्ने स्वात-
 न्त्र्यमव्याहतमिति भावः ॥ २९ ॥ पुरुषस्वातन्त्र्यप्रसाधनस्य फ-
 लमाह—शुभाशुभाभ्यामिति ॥ ३० ॥ ३१ ॥ चित्तनदी हि
 द्वेधा प्रवहति पुण्याय च पापाय च, तत्रेकस्रोतोनिरोधे अपरत्र
 द्विगुणं वहतीति योगशास्त्रोक्तिमनुसृत्याह—अशुभादिति ।
 चालितं निवारितम् । तस्माच्छुभादपि चालितमितरदशुभम् ।
 चालयेदशुभादिति शेषः ॥ ३२ ॥ इति उक्तक्रमेण चित्तबा-
 लकमाशु शीघ्रमेव रागादिवैषम्यत्याजनेन स्वाभाविकयां सम-
 तायां सांत्वनेन निर्दोषतामापाद्य शनैः शनैरात्मस्वरूपे निरो-
 धलक्षणेन पौरुषेण प्रयत्नेन पालयेन्नतु द्रागेव हठान्निरुध्यादुद्वे-
 गात् समाधानभ्रंशो माभूदिति । तथाच भगवद्वचनं ‘शनैः
 शनैरुपरमेद्बुद्ध्या धृतिगृहीतया’ इत्यादि ॥ ३३ ॥ लया शुभो

वा अशुभो वा घनीकृतोस्तु नाम तथाप्यद्य शुभमेव घनीकुरु ।
 प्रथमे फलशैथिल्याय द्वितीये तु विरोधिनिरासाय तस्यावश्यक-
 त्वादिति भावः ॥ ३४ ॥ नच वासनाभ्यासस्य वैफल्यं शङ्क्यं
 पूर्ववासनाभ्यासेषु प्रत्यक्षतः फलरूपेणिरित्याह—प्रागिति ।
 उदयमुद्भवं घनीभावमित्यर्थः ॥ ३५ ॥ इदानीमपीति । तद्व-
 देवेति भावः ॥ ३६ ॥ प्राक्तनवासनाघनीभावेऽपि संदिहानं
 प्रत्याह—पूर्वमिति । तथाच यथोचितं सुखेन व्यवहर्तव्यमिति
 न दुर्वासनावृद्धिप्रयुक्तानर्थसंभावेन विषादस्ते युक्त इति भावः
 ॥ ३७ ॥ तर्हि किमिति शुभवासनावर्धने मां प्रवर्तयसि
 तत्राह—संदिग्धायामपीति । समाहर उपचिनु । शुभादाचर-
 णादस्यां शुभायां वासनावृद्धौ तु न कश्चन दोषः । ‘शुभाशुभफ-
 लारम्भे संदिग्धेऽपि शुभं चरेत् । यदि न स्यात्तदा किं स्या-
 द्दि स्यान्नास्तिको हतः’ इति न्यायादिति भावः ॥ ३८ ॥
 वस्तुतस्तु न संदेहसंभावना । अन्यत्राप्यभ्यासस्याभ्यस्यमान-
 दार्ढ्यहेतुलक्षणेनिरित्याह—यद्यदिति ॥ ३९ ॥ ४० ॥ तर्हि कि-
 यत्कालं शुभवासना अभ्यसनीया तत्राह—अव्युत्पन्नेति ।
 तत्त्वज्ञानपर्यन्तमित्यर्थः । प्रमाणानि युक्त्यनुभवादीनि ॥ ४१ ॥
 पक्वा वस्त्रादिलम्बमलभागाः क्षारपाकेनेव शिथिलिता रागादि-
 वासनाकषाया यस्य तेन । ततस्तदनन्तरं विज्ञातात्मवस्तुना ।
 तथाच स्मृतिः—‘कषाये कर्मभिः पक्वे ततो ज्ञानं प्रजायते’
 इति । अतएव निराधिना अपगतमासदुःखेन पूर्णेनेति यावत्
 ॥ ४२ ॥ उक्तमेवार्थं संक्षिप्योपसंहरन्नाचरणीयं शुभं लक्ष्य-
 ति—यदिति । मनोज्ञभावाः शुभवासनास्तत्संपन्नया बुद्ध्या पदं
 परमार्थवस्तु अधिगमय साक्षात्कुरु । तच्छुभवासनानुसरणम-
 प्यवमुच्य साधुरूपे तिष्ठ ॥ ४३ ॥ इति श्रीवासिष्ठमहारामा-
 यणतात्पर्यप्रकाशे मुमुक्षुव्यवहारप्रकरणे नवमः सर्गः ॥ ९ ॥

दशमः सर्गः १०

वसिष्ठ उवाच ।

यथास्थितं ब्रह्मतत्त्वं सत्तानियतिरुच्यते ।
 सा विनेतुर्विनेतृत्वं सा विनेयविनेयता ॥ १
 अतः पौरुषमाश्रित्य श्रेयसे नित्यवान्धवम् ।
 एकाग्रं कुरु तच्चित्तं शृणु चोक्तमिदं मम ॥ २
 अवान्तरनिपातीनि स्वारूढानि मनोरथम् ।
 पौरुषेणेन्द्रियाण्याशु संयम्य समतां नय ॥ ३
 इहामुत्र च सिद्ध्यर्थं पुरुषार्थफलप्रदाम् ।
 मोक्षोपायमयीं वक्ष्ये संहितां सारनिर्मिताम् ॥ ४
 (अपुनर्ग्रहणायान्तस्त्यक्त्वा संसारवासनाम् ।
 संपूर्णां शमसंतोषावादायोदारया धिया ॥ ५
 सपूर्वापरवाक्यार्थविचारविषयाहतम् ।
 मनः समरसं कृत्वा सानुसंधानमात्मनि ॥ ६
 सुखदुःखक्षयकरं महानन्दैककारणम् ।

धातुः स्वस्य च जन्मात्र समस्तजनमुक्तये ।

स्वोपदेश इति प्रोक्तो ज्ञानावतरणक्रमः ॥ १ ॥

नन्वस्तु दैवं नाम प्राक्तनं पौरुषमेवेति तदाधुनिकेन शुभाचरणेन जय्यं । नियतिस्तु दुर्जयैव । या हि कृतान्तस्य कान्तेति वर्णिता वैराग्यप्रकरणे, तां हि भाविपदार्थानामवश्यंभावलक्षणां भवितव्यतापरपर्यायामप्रतीकार्यामाहुरभियुक्ताः—‘अवश्यंभाविभावानां प्रतीकारो भवेद्यदि । तदा दुःखैर्न लिप्येरन्नलरामयुधिष्ठिराः ॥’ इति । तथाच तन्नियम्यत्वेऽपि पुरुषस्य न स्वातन्त्र्यमिति शङ्कापरिजिहीर्षुः श्रीवसिष्ठ उवाच—यथास्थितमिति । ब्रह्मतत्त्वं यथास्थितं सच्चिदानन्दस्वप्रकाशात्मना सर्वत्र समतया सर्वानुकूलेन स्थितं तत्संबन्धिनी सर्वपदार्थानां सत्तैव भविष्यत्कालसंबन्धेन व्यपदिश्यमाना भवितव्यताख्या नियतिरुच्यते । सत्ता च सर्वत्र यथास्थितं ब्रह्मतत्त्वम् । तदेव हि कारणकार्ययोर्नियामकनियम्यरूपेणावतिष्ठते । कारणे सत्यवश्यं कार्येण भाव्यं, कार्ये सत्यवश्यं कारणेन भाव्यमिति नियतिर्नियमः । सा च विनेतुर्नियन्तुः कारणादेर्विनेतृत्वं कार्यादिनियामकत्वम् । विनेयस्य नियम्यस्य च कार्यादेर्विनेयता नियम्यता । नियतपूर्वकालसत्ताकारणता नियतपश्चात्कालसत्ताकार्यतेति तयोर्देशकालविशेषितसत्तामात्ररूपत्वादित्यर्थः । पूर्वोक्तनियतिरपि सर्वकारणभूतब्रह्मसत्तारूपकालशक्तिरिति भावः ॥ १ ॥ अतः सर्वानुकूलब्रह्मसत्तारूपत्वात्पौरुषसाफल्येऽप्यनुकूलैव नियतिर्न प्रतिकूलेत्यत उक्तं वचनं वक्ष्यमाणमिदमेकाग्रकरणोपायबोधकं प्रथमं तदेव वचनमाह—पौरुषमित्यादिना ॥२॥ इन्द्रियाणि मनोरथं विषयाभिलाषं स्वारूढानि सन्ति अवान्तरे मुक्तेरर्वाक्त्वे ऐहिकस्वर्गादिमुखे निपातनशीलानि भवन्त्यतस्तानि यथा मनोरथं नारोहन्ति

मोक्षोपायमिमं राम वक्ष्यमाणं मया शृणु ॥ ७
 इमां मोक्षकथां श्रुत्वा सह सर्वैर्विवेकिभिः ।
 परं यास्यसि निर्दुःखं नाशो यत्र न विद्यते ॥ ८
 इदमुक्तं पुराकल्पे ब्रह्मणा परमेष्ठिना ।
 सर्वदुःखक्षयकरं परमाश्वासनं धियः ॥ ९

श्रीराम उवाच ।

केनोक्तं कारणेनेदं ब्रह्मन्पूर्वं स्वयंभुवा ।
 कथं च भवता प्राप्तमेतत्कथय मे प्रभो ॥ १०

वसिष्ठ उवाच ।

अस्त्यनन्तविलासात्मा सर्वगः सर्वसंश्रयः ।
 चिदाकाशोऽविनाशात्मा प्रदीपः सर्वजन्तुषु ॥ ११
 स्पन्दास्पन्दसमाकारात्ततो विष्णुरजायत ।
 स्यन्दमानरसापूरात्तरङ्गः सागरादिव ॥ १२

तथा पौरुषेण प्रयत्नेन संयम्य मनः समतां नयेत्यर्थः ॥ ३ ॥ तदनन्तरं यत्कार्यं तदाह—इहेत्यादिना । इह सिद्धिर्जीवन्मुक्ता, अमुत्र सिद्धिर्विदेहमुक्ता । इह मनुष्यलोके, अमुत्र स्वर्गादिलोके चाधिकारिणां ज्ञानसिद्ध्यर्थमिति वा । मोक्षोपायमयीं मोक्षसाधनोपदेशप्रचुराम् । यां संहितां वक्ष्ये तां स्वीकुरुविति शेषः ॥ ४ ॥ तच्छ्रवणे मन्दविरक्तस्यापि नाधिकार इति द्योतनायापुनर्ग्रहणायैति । शमसंतोषौ शान्तिवैतृष्यसुखे ॥५॥ कर्मकाण्डश्रुतयः पूर्ववाक्यानि । उपासनापरश्रुतय उत्तरवाक्यानि । अर्थविचारो ज्ञानसाधकत्वम् । पूर्वापरवाक्यार्थविचारसहितं च तद्विषयै रहतं चेति विग्रहः । आत्मनि सानुसंधानं समरसं गुरुशास्त्रोपदिष्टप्रकारस्य सानुभवस्य चैकरस्यापादनसहितमिति यावत् ॥ ६ ॥ ७ ॥ अविवेकिनां श्रवणशालाप्रवेशमपि वारयितुं सर्वैर्विवेकिभिरित्युक्तिः ॥ ८ ॥ इत्थं साङ्गं श्रवणमवतार्य श्रोतव्यशास्त्रादेरसिद्ध्ये तदवतारप्रकारं विवक्षुराह—इदमिति । पुराकल्पे कल्पादौ ॥ ९ ॥ वसिष्ठाभिप्रायानुरूपं जिज्ञासुः श्रीराम उवाच—केनेति ॥ १० ॥ तत्रादौ परमेष्ठिनो जन्म वक्तुं तन्मूलकारणमाह—अस्तीति । अनन्तानां मायिकविलासानामधिष्ठानभूत आत्मा अस्ति । सर्वगः सर्वान्तरः सर्वसंश्रयः सर्वाधार इति तस्य मायातत्कार्यातिरेकद्योतनायोक्तम् । सर्वजन्तुषु प्रदीप इति प्रत्यक्चिद्द्रूपत्वेन नित्यापरोक्षतालाभाय ॥११॥ मायातत्कार्याणां स्पन्दे अस्पन्दे च सम एक आकारः स्वभावो यस्य तस्मान्निर्विकारादित्यर्थः । विष्णुः सर्वकार्यव्यापनशीलो ब्रह्माण्डात्मा विराट् सूक्ष्मभूतसृष्टिक्रमेणाजायत । स्यन्दमानस्य रसस्य जलस्य आपूरात्स्पन्दास्पन्दयोरप्यप्रच्युतजलैकस्वभावत्सागरात्तरङ्ग इव । अनेन निर्विकाराज्जगदुत्पत्तिर्विवर्तरूपैव न

सुमेरुकर्णिकात्तस्य दिग्दलाद्दद्याम्बुजात् ।
 तारकाकेसरवनः परमेष्ठी व्यजायत ॥ १३
 वेदवेदार्थविदेवमुनिमण्डलमण्डितः ।
 सोऽसृजत्सकलं सर्गं विकल्पार्थं यथा मनः ॥ १४
 जम्बूद्वीपस्य कोणेऽस्मिन्वर्षे भारतनामनि ।
 ससर्ज जनसर्गांश्च ह्याधिव्याधिपरिहृतम् ॥ १५
 भावाभावविषण्णाङ्गमुत्पातध्वंसतत्परम् ।
 सर्गेऽस्मिन्भूतजातीनां नानाव्यसनसंकुलम् ॥ १६
 जनस्यैतस्य दुःखं तद्वृष्टा सकललोककृत् ।
 जगाम करुणामीशः पुत्रदुःखात्पिता यथा ॥ १७
 क एतेषां हताशानां दुःखस्यान्तो हतायुषाम् ।
 स्यादिति क्षणमेकाग्रं चिन्तयामास भूतये ॥ १८
 इति संचिन्त्य भगवान्ससर्ज स्वयमीश्वरः ।
 तपो धर्मं च दानं च सत्यं तीर्थानि चैव हि ॥ १९
 एतत्सृष्ट्वा पुनर्देवश्चिन्तयामास भूतकृत् ।
 पुंसां नानेन सर्गस्य दुःखस्यान्त इति स्वयम् ॥ २०
 निर्वाणं नाम परमं सुखं येन पुनर्जनः ।
 न जायते न म्रियते तज्ज्ञानादेव लभ्यते ॥ २१
 संसारात्तरणे जन्तोर्मुपायो ज्ञानमेव हि ।
 तपो दानं तथा तीर्थमनुपायाः प्रकीर्तिताः ॥ २२
 तत्तावद्दुःखमोक्षार्थं जनस्यास्य हंतात्मनः ।
 प्रत्यग्रं तरणोपायमाशु प्रकटयाम्यहम् ॥ २३
 इति संचिन्त्य भगवान्ब्रह्मा कमलसंस्थितः ।
 मनसा परिसंकल्प्य मामुत्पादितवानिमम् ॥ २४
 कुतोऽप्युत्पन्न एवाशु ततोऽहं समुपस्थितः ।
 पितुस्तस्य पुनः शीघ्रमूर्धिरूर्मेरिवानघ ॥ २५

कमण्डलुधरो नाथः सकमण्डलुना मया ।
 साक्षमालः साक्षमालं स प्रणम्याभिवादितः २६
 एहि पुत्रेति मामुक्त्वा स स्वात्मस्योत्तरे दले ।
 शुक्लाम्र इव शीतांशुं योजयामास पाणिना ॥ २७
 मृगकृत्तिपरीधानो मृगकृत्तिनिजाम्बरम् ।
 मामुवाच पिता ब्रह्मा सुहंसः सारसं यथा ॥ २८
 मुहूर्तमात्रं ते पुत्र चेतो वानरचञ्चलम् ।
 अज्ञानमभ्याविशतु शशः शशधरं यथा ॥ २९
 इति तेनाशु शप्तः सन्विचारसमनन्तरम् ।
 अहं विस्मृतवान्सर्वं स्वरूपममलं किल ॥ ३०
 अथाहं दीनतां यातः स्थितोऽसंबुद्धया धिया ।
 दुःखशोकाभिसंतप्तो जातो जन इवाधनः ॥ ३१
 कष्टं संसारनामायं दोषः कथमिहागतः ।
 इति चिन्तितवानन्तस्तूष्णीमेव व्यवस्थितः ॥ ३२
 अथाभ्यधात्स मां तातः पुत्र किं दुःखवानसि ।
 दुःखोपघातं मां पृच्छ सुखी नित्यं भविष्यसि ॥ ३३
 ततः पृष्टः स भगवान्मया सकललोककृत् ।
 हेमपद्मदलस्थेन संसारव्याधिभेषजम् ॥ ३४
 कथं नाथ महादुःखमयः संसार आगतः ।
 कथं च क्षीयते जन्तोरिति पृष्टेन तेन मे ॥ ३५
 तज्ज्ञानं सुबहु प्रोक्तं यज्ज्ञात्वा पावनं परम् ।
 अहं पितुरभिप्रायः किलाधिक इव स्थितः ॥ ३६
 ततो विदितवेद्यं मां निजां प्रकृतिमास्थितम् ।
 स उवाच जगत्कर्ता वक्ता सकलकारणम् ॥ ३७
 शापेनाज्ञपदं नीत्वा पृच्छकस्त्वं मया कृतः ।
 पुत्रास्य ज्ञानसारस्य समस्तजनसिद्धये ॥ ३८

परिणाम इति ध्वन्यते ॥ १२ ॥ तस्य विराजः सुमेरुः कर्णिका
 यस्य दिशो दलानि यस्य तादृशात्तारकाकेसरवतो हृदयाम्बुजा-
 त् ॥ १३ ॥ देवानां मुनीनां च मण्डलैः समूहैः । सर्गं प्राणि-
 निकायम् ॥ १४ ॥ १५ ॥ भावाभावौ लाभालाभौ ताभ्यां वि-
 षण्णमङ्गं मनो यस्य । उत्पत्तिरुत्पातस्तत्संनिहितो ध्वंसो मरणं तत्र
 तत्परम् । अल्पजीवितमिति यावत् । एतस्मिन्भूतजातीनां सर्गे
 नानाविधैर्विषयभोगव्यसनैः संकुलं जनस्य दुःखं दृष्ट्वेत्युत्तरत्रान्व-
 यः ॥ १६ ॥ ईशस्तदुःखनिवारणसमर्थः ॥ १७ ॥ अन्तयति
 नाशयतीत्यन्तः क उपायः स्यादिति चिन्तयामास ॥ १८ ॥
 प्रथमं शुद्धिसाधनसर्गमाह—इतीति ॥ १९ ॥ सर्गस्य सृष्टेः
 संबन्धनां पुंसां । स्वसृष्टानामिति यावत् । अन्तो मूलतो नि-
 वृत्तिः ॥ २० ॥ जनो जीवः पुनर्न जायते न म्रियते तन्निर्वा-
 णम् ॥ २१ ॥ अनुपाया असाधनानि प्रकीर्तिताः 'न कर्मणा न
 भ्रजया धनेन' 'एवा ह्येते अदृढा यज्ञरूपाः' इत्यादिश्रुतिषु ॥ २२ ॥
 प्रत्यग्रं नवम् । दृढमिति यावत् ॥ २३ ॥ इमं लवपुरःस्थं माम्

॥ २४ ॥ कुतोऽपि अनिर्वचनीयमायावशादेवोपाध्युत्पत्त्योत्पन्नः
 सन्नाशु समुपस्थितः पितुः पितरमित्यर्थः ॥ २५ ॥ साक्षमालं
 यथा स्यात्तथा प्रणम्य नम्रीभूयाभिवादितो नमस्कृतः ॥ २६ ॥
 योजयामास संयोजयामास । उपवेशितवानिति यावत् ॥ २७ ॥
 ॥ २८ ॥ वानरजातिरिव चञ्चलं चापलहेतुरज्ञानं कर्तुं ते चेतः
 कर्म अभ्याविशतु प्रविशतु । शशः कलङ्कः ॥ २९ ॥ वि-
 चारः परमेष्ठिनः संकल्पस्तत्समनन्तरम् । सर्वं पूर्णम् । किले-
 त्याश्चर्यं ॥ ३० ॥ दीनतां अपहतधन इव कार्पण्यम् ॥ ३१ ॥
 तूष्णीं निर्व्यापारो व्यवस्थितः ॥ ३२ ॥ दुःखमुपहन्तीति दुः-
 खोपघात उपायस्तम् । कर्मण्यम् ॥ ३३ ॥ ३४ ॥ तेन मे
 प्रोक्तमित्युत्तरणान्वयः ॥ ३५ ॥ पितुरधिकः सर्वोत्कृष्टोऽभि-
 प्रायस्तत्त्वावबोध इव निर्मलः परिपूर्णस्वभावः स्थितः । किले-
 त्याश्चर्यं ॥ ३६ ॥ स वक्ता उपदेश्य पिता मामुवाच
 ॥ ३७ ॥ समस्तानामधिकारिजनानां ज्ञानसिद्धये ॥ ३८ ॥

इदानीं शान्तशापस्त्वं परं बोधमुपागतः ।
 संस्थितोऽहमिवैकात्माऽकनकं कनकादिवत् ॥ ३९
 गच्छेदानीं महीपृष्ठे जम्बूद्वीपान्तरस्थितम् ।
 साधो भरतवर्षं त्वं लोकानुग्रहहेतुना ॥ ४०
 तत्र क्रियाकाण्डपरास्त्वया पुत्र महाधिया ।
 उपदेश्याः क्रियाकाण्डक्रमेण क्रमशालिना ॥ ४१
 विरक्तचित्ताश्च तथा महाप्राज्ञा विचारिणः ।

इत्यार्षे श्रीवासिष्ठमहारामायणे वाल्मीकीये मुमुक्षुव्यवहारप्रकरणे ज्ञानावतरणं नाम दशमः सर्गः ॥ १० ॥

एकादशः सर्गः ११

वसिष्ठ उवाच ।

एतत्ते कथितं सर्वं ज्ञानावतरणं भुवि ।
 मया स्वमीहितं चैव कमलोद्भवचेष्टितम् ॥ १
 तदिदं परमं ज्ञानं श्रोतुमद्य तवानघ ।
 भृशमुत्कण्ठितं चेतो महतः सुकृतोदयात् ॥ २

श्रीराम उवाच ।

कथं ब्रह्मन्भगवतो लोके ज्ञानावतारणे ।
 सर्गादनन्तरं बुद्धिः प्रवृत्ता परमेष्ठिनः ॥ ३

वसिष्ठ उवाच ।

परमे ब्रह्मणि ब्रह्मा स्वभाववशतः स्वयम् ।
 जातः स्पन्दमयो नित्यमूर्मिरम्बुनिधाविव ॥ ४
 दृष्ट्वैवमातुरं सर्गं सर्गस्य सकलां गतिम् ।

यथा कनकं चिरं मालिन्यसंसर्गादकनकभावमिवापन्नं पुनः
 शोधनेनादिकालस्थितशुद्धकनकभावेनावतिष्ठते तद्वत् ॥ ३९ ॥
 फलमपि प्रागबुध्यपारुढं क्रियाहेतुरिति हेतुनेत्युच्यते ॥ ४० ॥
 तत्रेति । 'न बुद्धिमेदं जनयेदज्ञानां कर्मसङ्गिनाम्' इति
 न्यायादिति भावः ॥ ४१ ॥ महाप्राज्ञाः सूक्ष्मार्थग्रहणपटवः
 विचारिणो विमर्शशीलाः ॥ ४२ ॥ भूतपरम्परा अधिकारि-
 जनप्रवाहो यावत्स्थास्यति तावत् ॥ ४३ ॥ कर्तव्यं क्रियाप्र-
 योजनम् । मनोऽतिक्रान्तोऽतिमना निर्मनस्कः । अतएव स-
 ततं सुप्तेव निरस्मिमाना धीर्यस्यां तथा वृत्त्या कार्यं यथाप्राप्ता-
 नुवर्तनं करोमि । अथवा संशान्तया वृत्त्या स्थितोऽहं सतत-
 सुप्ता अज्ञास्तेषां धिया कार्यं करोमि स्वधिया तु न किञ्चि-
 त्करोमीत्यर्थः ॥ ४४ ॥ इति श्रीवासिष्ठमहारामायणतात्प-
 र्यप्रकाशे मुमुक्षुव्यवहारप्रकरणे दशमः सर्गः ॥ १० ॥

ज्ञानावतारविस्तारो राम वैराग्यसंस्तवः ।

वक्तृप्रच्छकलक्ष्मादि प्राधान्येनात्र वर्ण्यते ॥ १ ॥

पुनर्विस्तरेण ज्ञानावतारप्रकारं वक्तृप्रच्छकलक्षणं च वर्णयि-
 ष्यस्तदवतारायोक्तमुपसंहरति—एतदिति । मम एतावज्ज्ञा-

१ श्रोतुं मम इति पाठः.

उपदेश्यास्त्वया साधो ज्ञानेनानन्ददायिना ॥ ४२
 इति तेन नियुक्तोऽहं पित्रा कमलयोनिना ।
 इह राघव तिष्ठामि यावद्भूतपरम्परा ॥ ४३
 कर्तव्यमस्ति न ममेह हि किञ्चिदेव
 स्थातव्यमित्यतिमना भुवि संस्थितोऽस्मि ।
 संशान्तया सततसुप्तधियेह वृत्त्या
 कार्यं करोमि न च किञ्चिदहं करोमि ॥ ४४

भूतभव्यमविध्यस्थां ददर्श परमेश्वरः ॥ ५
 सक्रियाक्रमकालस्य कृतादेः क्षय आगते ।
 मोहमालोच्य लोकानां कारुण्यमगमत्प्रभुः ॥ ६
 ततो मामीश्वरः सृष्ट्वा ज्ञानेनायोज्य चासकृत् ।
 विससर्ज महीपीठं लोकस्याज्ञानशान्तये ॥ ७
 यथाहं प्रहितस्तेन तथान्ये च महर्षयः ।
 सनत्कुमारप्रमुखा नारदाद्याश्च भूरिशः ॥ ८
 क्रियाक्रमेण पुण्येन तथा ज्ञानक्रमेण च ।
 मनोमोहामयोन्नद्धमुद्धर्तुं लोकमीरिताः ॥ ९
 महर्षिभिस्ततस्तैस्तैः क्षीणे कृतयुगे पुरा ।
 क्रमात्क्रियाक्रमे शुद्धे पृथिव्यां तनुतां गते ॥ १०
 क्रियाक्रमविधानार्थं मर्यादानियमाय च ।
 पृथग्देशविभागेन भूपालाः परिकल्पिताः ॥ ११
 नावतरणं खं स्वीयं ईहितं जन्मादि चेष्टितं कमलोद्भवस्य म-
 ल्पितुश्चेष्टितं चैव ते कथितमित्यन्वयः ॥ १ ॥ सुकृतोदयात्पु-
 ण्यपरिपाकात् ॥ २ ॥ तादृशसुकृतोदयः कीदृग्विधलक्षणैः प-
 रिज्ञेयः कीदृशाश्च तल्लक्ष्यवस्तूपदेशप्रकारा इति प्राक्तनकथावि-
 स्तरश्रवणमुखेन जिज्ञासुः श्रीराम उवाच—कथमिति । कथं
 केन प्रकारेण । तं प्रकारं विस्तरेण वर्णयेत्यर्थः ॥ ३ ॥ स्वस्य
 भावः प्राक्तनविद्याकर्मवासनाप्रचयस्तद्वशतः । स्वयमेव तदनु-
 रूपोपाध्यात्मा जातः । सन्दमयः क्रियाशक्तिप्रचुरः । नित्यम-
 भीक्ष्णम् ॥ ४ ॥ स च भुवनभूतप्राप्तसर्गानन्तरं सर्गं सृष्टज-
 नमेवं जन्मजरामृत्युनरकादिप्रकारेण स्वाज्ञानवशादातुरं दुः-
 खितं दृष्ट्वा तदुपशान्तेनैव भूतभव्यमविध्यत्कालस्थामपि सर्गस्य
 सकलां गतिं ददर्श ॥ ५ ॥ विशेषेण च स्वर्गापवर्गसाधनानु-
 ष्ठानयोग्यकालस्य कृतयुगादेः क्षये आगते लोकस्य भाविनं मो-
 हमालोच्य ॥ ६ ॥ असकृदुपदेशेन ज्ञानेनायोज्य संयोज्य
 ॥ ७ ॥ ८ ॥ क्रिया कर्म तदुपदेशक्रमेण । चादुपासनोपदेशक-
 मेण । मनश्च मोहोऽज्ञानं च तावेव वा तद्युक्तो वा आमयः संसा-
 ररोगस्तेनोन्नद्धं बद्धं वशीकृतमिति यावत् । ईरिताः प्रेरिताः ॥ ९ ॥
 महर्षिभिर्भूपालाः परिकल्पिता इत्युत्तरेणान्वयः । शुद्धे वैदिके
 रागलोभाद्यनुपहत्ये वा ॥ १० ॥ विधानार्थं प्रवर्तनार्थम् ॥ ११ ॥

वह्नि स्मृतिशास्त्राणि यज्ञशास्त्राणि चावनौ ।
 धर्मकामार्थसिद्ध्यर्थं कल्पितान्युचितान्यथ ॥ १२
 कालचक्रे वह्न्यास्मिस्ततो विगलिते क्रमे ।
 प्रत्यहं भोजनपरे जने शाल्यर्जनोन्मुखे ॥ १३
 द्वन्द्वानि संप्रवृत्तानि विषयार्थं महीभुजाम् ।
 दण्ड्यतां संप्रयातानि भूतानि भुवि भूरिशः ॥ १४
 ततो युद्धं विना भूपा महीं पालयितुं क्षमाः ।
 न समर्थास्तदा याताः प्रजाभिः सह दैन्यताम् ॥ १५
 तेषां दैन्यापनोदार्थं सम्यग्दृष्टिक्रमाय च ।
 ततोऽस्मदादिभिः प्रोक्ता महत्यो ज्ञानदृष्टयः ॥ १६
 अध्यात्मविद्या तेनेयं पूर्वं राजसु वार्णिता ।
 तदनु प्रसृता लोके राजविद्येत्युदाहृता ॥ १७
 राजविद्या राजगुह्यमध्यात्मज्ञानमुत्तमम् ।
 ज्ञात्वा राघव राजानः परां निर्दुःखतां गताः ॥ १८
 अथ राजस्वतीतेषु बहुष्वमलकीर्तिषु ।
 अस्माद्दशरथाद्राम जातोऽद्य त्वमिहावनौ ॥ १९
 तव चातिप्रसन्नेऽस्मिन्जातं मनसि पावनम् ।
 निर्निमित्तमिदं चारु वैराग्यमरिमर्दन ॥ २०
 सर्वस्यैव हि सर्वस्य साधोरपि विवेकिनः ।
 निमित्तपूर्वं वैराग्यं जायते राम राजसम् ॥ २१
 इदं त्वपूर्वमुत्पन्नं चमत्कारकरं सताम् ।

तवानिमित्तं वैराग्यं सात्त्विकं स्वविवेकजम् ॥ २२
 बीभत्सं विषयं दृष्ट्वा को नाम न विरज्यते ।
 सतामुत्तमवैराग्यं विवेकादेव जायते ॥ २३
 ते महान्तो महाप्राज्ञा निमित्तेन विनैव हि ।
 वैराग्यं जायते येषां तेषां ह्यमलमानसम् ॥ २४
 स्वविवेकचमत्कारपरामर्शविरक्तया ।
 राजते हि धिया जन्तुर्युवेव वरमालया ॥ २५
 परामृश्य विवेकेन संसाररचनामिमाम् ।
 वैराग्यं येऽधिगच्छन्ति त एव पुरुषोत्तमाः ॥ २६
 स्वविवेकवशादेव विचार्येदं पुनःपुनः ।
 इन्द्रजालं परित्याज्यं सबाह्याभ्यन्तरं बलात् ॥ २७
 श्मशानमापदं दैन्यं दृष्ट्वा को न विरज्यते ।
 तद्वैराग्यं परं श्रेयः स्वतो यदभिजायते ॥ २८
 अकृत्रिमविरागत्वं महत्त्वमलमागतः ।
 योग्योऽसि ज्ञानसारस्य बीजस्येव मृदुस्थलम् ॥ २९
 प्रसादात्परमेशस्य नाथस्य परमात्मनः ।
 त्वादृशस्य शुभा बुद्धिर्विवेकमनुधावति ॥ ३०
 क्रियाक्रमेण महता तपसा नियमेन च ।
 दानेन तीर्थयात्राभिश्चिरकालं विवेकतः ॥ ३१
 दुष्कृते क्षयमापन्ने परमार्थविचारणे ।
 काकतालीययोगेन बुद्धिर्जन्तोः प्रवर्तते ॥ ३२

अथ राजकल्पनानन्तरं राज्ञां प्रजानां च स्वस्वधर्मनियमनोचि-
 तानि स्मृतिशास्त्राणि कल्पितानि ॥ १२ ॥ भोजनग्रहणं भो-
 गमात्रस्योपलक्षणं, शालिग्रहणं च विषयमात्रस्य ॥ १३ ॥ द्व-
 न्द्वानि लक्षणया तन्निष्ठानि वैराणि । विषयार्थं देशार्थं भो-
 ग्यार्थं वा । यद्वा द्वन्द्वानि शीतोष्णादीनि । विषयार्थं तत्परिहा-
 रोपायविषयसंपादनार्थम् । ततश्च विषयसिद्धेर्धनमूलत्वाद्धनार्थं
 भूतानि परभूभुजां दण्ड्यतां दण्डनीयतां संप्रयातानि ॥ १४ ॥
 पूर्व क्षमाः समर्था अपि ततस्तदनन्तरं न समर्थाः सन्तो दीना
 एव दैन्यास्तद्भावं याताः । देहे आत्मताबुद्ध्या युद्धादौ देहनाशे
 आत्मनाशभयादित्यर्थः ॥ १५ ॥ सम्यग्दृष्टिरात्मतत्त्वज्ञानं तस्य
 क्रमणं क्रमो लोके प्रचारस्तस्यै ॥ १६ ॥ तेनोक्तहेतुना । राज-
 विद्येत्युदाहृता व्यासादिभिः ॥ १७ ॥ १८ ॥ १९ ॥ अतिप्रसन्ने
 अत्यन्तं निर्मले । निर्निमित्तं श्मशानमापदं दैन्यमिति वक्ष्यमा-
 णदृष्टनिमित्तरहितम् ॥ २० ॥ सर्वस्य विवेकिनः पुरुषसार्थस्य
 मध्ये साधोस्तमत्वेन प्रसिद्धस्यापि सर्वस्य बहुतरजनस्य सर्वस्य
 विषयस्य संबन्धीति वा । रजोगुणकार्यदृष्टदुःखानुभवनिमित्तमत
 एव राजसम् ॥ २१ ॥ सत्वात्सुखं च ज्ञानं चेत्यादिस्मृतेर्वि-
 वेकज्ञानमात्रजत्वात्सात्त्विकम् ॥ २२ ॥ उक्तमेव व्यनक्ति—
 बीभत्समिति ॥ २३ ॥ २४ ॥ स्वविवेकवशादेव यश्चमत्का-
 रपरामर्शस्तत्त्वाभिमुख्यं तेनेतरविषयेभ्यो विरक्तया ॥ २५ ॥
 ॥ २६ ॥ इदं दृश्यजातमिन्द्रजालमिवेन्द्रजालम् । मायिकमिति
 यावत् । न बाह्यमेव किंतु बाह्यसहितमाभ्यन्तरं देहेन्द्रिय-

प्राणमनोबुद्ध्यविद्यान्तमपि ॥ २७ ॥ २८ ॥ अलमत्यन्तमा-
 गतः प्राप्तवान् । ज्ञानानां विद्यानां सार आत्मविद्या तस्य
 ॥ २९ ॥ तपःप्रभावादेवप्रसादाच्च । 'यस्य देवे परा भक्तिः',
 'ईश्वरानुग्रहादेव पुंसामद्वैतवासना । प्रसादादेव रुद्रस्य भवानी-
 सहितस्य तु ॥ अध्यात्मविषयं ज्ञानं जायते बहुजन्मभिः ॥'
 इत्यादिश्रुतिस्मृत्याद्यनुसरन्नाह—प्रसादादिति ॥ ३० ॥ 'तमेतं
 वेदानुवचनेन ब्राह्मणा विविदिषन्ति यज्ञेन दानेन तपसाऽनाश-
 केन' इत्यादिश्रुतिमनुसृत्याह—क्रियाक्रमेणेति । क्रियाक्रमश्च—
 'गर्भाधानपुंसवनसीमन्तोन्नयनजातकर्मनामकरणाश्रमप्रवेशनचौ-
 लोपनयनं चत्वारि वेदव्रतानि स्नानं सहधर्मचारिणीसंयोगः प-
 चानां यज्ञानामनुष्ठानमष्टका पार्वणः श्राद्धं श्रावण्याग्रयणी चैत्र्या-
 श्वयुजीति सप्त पाकसंस्था अभ्याधेयमग्निहोत्रं दर्शपूर्णमासौ
 चातुर्मास्यान्याग्रयणेष्टिर्निहृष्टपशुबन्धः सौत्रामणीति सप्त हवि-
 र्यज्ञसंस्थाः, अग्निष्टोमोऽत्यग्निष्टोम उक्थ्यः षोडशी वाजपेयोऽति-
 रात्र आप्तोर्याम इति सप्त सोमयज्ञसंस्था इत्येते चत्वारिंशत्सं-
 स्कारा अष्टावात्मगुणा दद्या सर्वभूतेषु क्षान्तिरनसूया शौचम-
 नायासो माङ्गल्यमकार्षण्यमस्पृहेति यस्यैते चत्वारिंशत्संस्कारा
 अष्टावात्मगुणाश्च स ब्रह्मणः सायुज्यं प्राप्नोतीति गौतमस्मृतौ
 दर्शितः । नियमेनेन्द्रियप्राणमनोनियमनेन ॥ ३१ ॥ काकाग-
 मनमिव तालपतनमिव संपन्नेन योगेन साधनसमूहमेलनेन ।
 'समासाच्च तद्विषयात्' इत्युपमानविषयात्समासादुपमानान्तरे
 छः । तथाच ब्रह्मजिज्ञासाप्रयोजकविचारोदय एव दुर्लभ

क्रियापरास्तावदलं चक्रवर्तिभिरावृताः ।
 भ्रमन्तीह जना यावन्न पश्यन्ति परं पदम् ॥ ३३
 यथाभूतमिदं दृष्ट्वा संसारं तन्मयीं धियम् ।
 परित्यज्य परं यान्ति निरालाना गजा इव ॥ ३४
 विषमेयमनन्तेह राम संसारसंस्तुतिः ।
 देहयुक्तो महाजन्तुर्विना ज्ञानं न पश्यति ॥ ३५
 ज्ञानयुक्तिप्लवेनैव संसाराब्धिं सुदुस्तरम् ।
 महाधियः समुत्तीर्णा निमेषेण रघूद्वह ॥ ३६
 तामिमां ज्ञानयुक्तिं त्वं संसाराभ्यो धितारिणीम् ।
 शृणुष्व अवहितो बुद्ध्या नित्यावहितया तथा ॥ ३७
 यस्मादनन्तसंरम्भा जागत्यो दुःखभीतयः ।
 चिरायान्तर्दहन्येता विना युक्तिमनिन्दिताम् ॥ ३८
 शीतवातातपादीनि द्रव्यदुःखानि राघव ।
 ज्ञानयुक्तिं विना केन सह्यतां यान्ति साधुषु ॥ ३९
 आपतन्ति प्रतिपदं यथाकालं दहन्ति च ।
 दुःखचिन्ता नरं मूढं तृणमग्निशिखा इव ॥ ४०
 प्राज्ञं विज्ञातविज्ञेयं सम्यग्दर्शनमाधयः ।
 न दहन्ति वनं वर्षासिक्तमग्निशिखा इव ॥ ४१
 आधिव्याधिपरावर्ते संसारमस्मारुते ।
 क्षुभितेऽपि न तत्त्वज्ञो भज्यते कल्पवृक्षवत् ॥ ४२
 तत्त्वं ज्ञातुमतो यत्नाद्धीमानेव हि धीमता ।
 प्रामाणिकः प्रबुद्धात्मा प्रष्टव्यः प्रणयान्वितम् ॥ ४३
 प्रामाणिकस्य पृष्टस्य वक्तुरुत्तमचेतसः ।
 यत्नेन वचनं ग्राह्यमंशुकेनैव कुङ्कुमम् ॥ ४४

इति भावः ॥ ३२ ॥ तत्कुतः । यावत्परं पदं न पश्यन्ति ता-
 वच्चक्रमिवावर्तयन्ति भ्रामयन्ति पुरुषं तच्छीलै रागादिभिरा-
 वृताः सन्तः सर्वेऽप्येहिकामुष्मिकभोगसाधनक्रियापरा एवेह सं-
 सारे भ्रमन्ति । 'अविद्यायामन्तरे वर्तमानाः स्वयं धीराः प-
 ण्डितमन्यमानाः । दन्द्रम्यमाणाः परियन्ति मूढा अन्धेनेव
 नीयमाना यथान्धाः' इत्यादिश्रुतेरिति भावः ॥ ३३ ॥ यथाभूतं
 यथास्थितं परमार्थभूतमित्यर्थः । इदं नित्यापरोक्षं ब्रह्मतत्त्वं परं
 च तदेव । यद्वा । इदं दृश्यजातं यथाभूतं परमार्थतः असदसारं
 दुःखभूतं विवेकबुद्ध्या दृष्ट्वेत्यर्थः । परं ब्रह्म यान्ति ज्ञानेन प्राप्नु-
 वन्ति । आलानं बन्धनस्तम्भस्तस्मान्निर्गताः ॥ ३४ ॥ देहेन
 तादात्म्याध्यासाद्युक्त एकीभूत इव मिलितः । अतएव महानपि
 जन्तुः कृमिकीटादिप्रायः ॥ ३५ ॥ महाधियो विवेकिनः
 ॥ ३६ ॥ नित्यमवहितया विचाराभ्यासपरया । तथा विवेक-
 वैराग्यादिसंपत्त्या प्रसिद्धया बुद्ध्या । अवहित एकाग्रः सन्
 ॥ ३७ ॥ संरम्भो विक्षेपवेगः । 'वाचो वेगं मनसः क्रोधवेगं
 जिह्वावेगमुदरोपस्थवेगम्' इत्यादिप्रसिद्धः ॥ ३८ ॥ ३९ ॥ ४० ॥
 विज्ञातानि विज्ञेयानि विचार्य ज्ञातुं योग्यान्यध्यात्मशास्त्राणि
 येन, अतएव सम्यग्दर्शनं ब्रह्म तत्त्वसाक्षात्कारो यस्य तम् ।

अतत्त्वज्ञमनादेयवचनं वाग्विदां वर ।
 यः पृच्छति नरं तस्मान्नास्ति मूढतरोऽपरः ॥ ४५
 प्रामाणिकस्य तज्ज्ञस्य वक्तुः पृष्टस्य यत्नतः ।
 नानुतिष्ठति यो वाक्यं नान्यस्तस्मान्नराधमः ॥ ४६
 अज्ञतातज्ज्ञते पूर्वं वक्तुर्निर्णाय कार्यतः ।
 यः करोति नरः प्रश्नं प्रच्छकः स महामतिः ॥ ४७
 अनिर्णाय प्रवक्तारं बालः प्रश्नं करोति यः ।
 अधमः प्रच्छकः स स्यान्न महार्थस्य भाजनम् ॥ ४८
 पूर्वापरसमाधानक्षमबुद्ध्यावनिन्दिते ।
 पृष्टं प्राज्ञेन वक्तव्यं नाधमे पशुधर्मिणि ॥ ४९
 प्रामाणिकार्थयोग्यत्वं प्रच्छकस्याविचार्य च ।
 यो वक्ति तमिह प्राज्ञाः प्राहुर्मूढतरं नरम् ॥ ५०
 त्वमतीव गुणश्रावी प्रच्छको रघुनन्दन ।
 अहं च वक्तुं जानामि समो योगोऽयमावयोः ॥ ५१
 यदहं वच्मि तद्यत्नात्त्वया शब्दार्थकोविद ।
 एतद्वस्त्विति निर्णाय हृदि कार्यमखण्डितम् ॥ ५२
 महानसि विरक्तोऽसि तत्त्वज्ञोऽसि जनस्थितौ ।
 त्वयि चोक्तं लगत्यन्तः कुङ्कुमाम्बु यथांशुके ॥ ५३
 उक्तावधानपरमा परमार्थविवेचिनी ।
 विशत्यर्थं तव प्रज्ञा जलमध्यमिवार्कभाः ॥ ५४
 यद्यद्वच्मि तदादेयं हृदि कार्यं प्रयत्नतः ।
 नोचेत्प्रष्टव्य एवाहं नत्वयेह निरर्थकम् ॥ ५५
 मनो हि चपलं राम संसारवनमर्कटम् ।
 संशोध्य हृदि यत्नेन श्रोतव्या परमार्थिणीः ॥ ५६

आधयो मानसव्यथाः ॥ ४१ ॥ आधिव्याधय एव परा उ-
 त्कृष्टा आवर्ताश्चक्रवाता यस्मिन्संसाररूपे मरुदेशप्रसिद्धे मारुते
 क्षुभिते संचलितेऽपि भज्यते आमर्द्यते पीज्यत इत्यर्थः ॥ ४२ ॥
 यत्नादुपगमनप्रणिपातसेवादिप्रयत्नात् । प्रामाणिकः श्रुत्यादिप्र-
 माणकुशलः ॥ ४३ ॥ यथा कुङ्कुमद्रवे रजनाय निमज्जितेनां-
 शुकेन वस्त्रेण कुङ्कुमं तद्भावानुरज्जनेनानपायि गृह्यते तद्वद्ब्रह्मम्
 ॥ ४४ ॥ तदर्थं वक्तुप्रच्छकलक्षणं विवक्षुरपरीक्षकं निन्दति—
 अतत्त्वज्ञमिति । न आदेयं ग्राह्यं वचनं यस्य ॥ ४५ ॥ ४६ ॥
 कार्यतो व्यवहारलिङ्गतः ॥ ४७ ॥ परीक्षणेन प्रकृष्टवक्तारमनि-
 र्णय । बालो मूर्खः ॥ ४८ ॥ पूर्वापरयोरुक्तानुक्तयोः समाधाने
 विविच्यावधारणे क्षमा समर्था बुद्धिर्यस्य ॥ ४९ ॥ एवमप-
 रीक्ष्य वक्तारमपि निन्दति—प्रामाणिकेति ॥ ५० ॥ वक्तुप्र-
 च्छकलक्षणोक्तेः प्रकृतोपयोगं दर्शयति—त्वमिति ॥ ५१ ॥
 ॥ ५२ ॥ कुलेन गुणैः सदाचारादिभिश्च महान् ॥ ५३ ॥
 मेधा प्रतिभाशालिनीत्वं विशेषणद्वयेन लभ्यते । अर्कभाः सूर्य-
 प्रभा ॥ ५४ ॥ आदरद्वीकरणायाह—यद्यदिति । प्रयत्नतश्चि-
 राभ्यासादिप्रयत्नेन ॥ ५५ ॥ प्रयत्नान्तरमप्याह—मन इति

अविवेकिनमज्ञानमसज्जनरतिं जनम् ।
 चिरं दूरतरे कृत्वा पूजनीया हि साधवः ॥ ५७
 नित्यं सज्जनसंपर्काद्विवेक उपजायते ।
 विवेकपादपस्यैव भोगमोक्षौ फले स्मृतौ ॥ ५८
 मोक्षद्वारे द्वारपालाश्चत्वारः परिकीर्तिताः ।
 शमो विचारः संतोषश्चतुर्थः साधुसंगमः ॥ ५९
 एते सेव्याः प्रयत्नेन चत्वारो द्वौ त्रयोऽथवा ।
 द्वारमुद्घाटयन्त्येते मोक्षराजगृहे तथा ॥ ६०
 एकं वा सर्वयत्नेन प्राणांस्त्यक्त्वा समाश्रयेत् ।
 एकस्मिन्वशगे यान्ति चत्वारोऽपि वशं यतः ॥ ६१
 सविवेको हि शास्त्रस्य ज्ञानस्य तपसः श्रुतेः ।
 भाजनं भूषणाकारो भास्करस्तेजसामिव ॥ ६२
 घनतामुपयातं हि प्रज्ञामान्धमचेतसाम् ।
 याति स्थावरतामम्बु जाड्यात्पापाणतामिव ॥ ६३
 त्वं तु राघव सौजन्यगुणशास्त्रार्थदृष्टिभिः ।
 विकासितान्तःकरणः स्थितः पद्म इवोदये ॥ ६४
 इमां ज्ञानगिरं श्रोतुमवबोद्धुं च सन्मते ।
 अहं स्युद्धतकर्णस्त्वं जन्तुर्वीणास्वनं यथा ॥ ६५

वैराग्याभ्यासयोगेन समसौजन्यसंपदाम् ।
 अर्जनां कुरुतां राम यत्र नाशो न विद्यते ॥ ६६
 शास्त्रसज्जनसंसर्गपूर्वकैः सतपोदमैः ।
 आदौ संसारमुत्तयर्थं प्रज्ञामेवाभिवर्धयेत् ॥ ६७
 एतदेवास्य मौख्यस्य परमं विद्धि नाशनम् ।
 यदिदं प्रेक्ष्यते शास्त्रं किञ्चित्संस्कृतया धिया ॥ ६८
 संसारविषवृक्षोऽयमेकमास्पदमापदाम् ।
 अज्ञं संमोहयेन्नित्यं मौख्यं यत्नेन नाशयेत् ॥ ६९
 दुराशासर्पगत्येन मौख्येण हृदि वल्लता ।
 चेतः संकोचमायाति चर्माग्नाविव योजितम् ॥ ७०
 प्राज्ञे यथार्थभूतेयं वस्तुदृष्टिः प्रसीदति ।
 दृग्वेन्दौ निरम्भोदे सकलामलमण्डले ॥ ७१
 पूर्वापरविचारार्थचारुचातुर्यशालिनी ।
 सविकासा मतिर्यस्य स पुमानिह कथ्यते ॥ ७२
 विकसितेन सितेन तमोमुचा
 वरविचारणशीतलोचिषा ।
 गुणवता हृदयेन विराजसे
 त्वममलेन नभः शशिना यथा ॥ ७३

इत्यार्षे श्रीवासिष्ठमहारामायणे वाल्मीकीये मुमुक्षुव्यवहारप्रकरणे वक्तृप्रच्छकलक्षणं नाम एकादशः सर्गः ॥ ११ ॥

द्वादशः सर्गः १२

श्रीवासिष्ठ उवाच ।

परिपूर्णमना मान्यः प्रष्टुं जानासि राघव ।

॥ ५६ ॥ तत्र प्रथमोपदेष्टव्यार्थमाह—अविवेकिनमिति । न विद्यते
 ज्ञानं शास्त्रोत्थं यस्य तम् । दूरतरे अतिदूरे ॥ ५७ ॥ तत्फलमाह—
 नित्यमिति ॥ ५८ ॥ ५९ ॥ अशक्तौ त्रयस्तदशक्तौ द्वौ वा ॥ ६० ॥
 प्राणांस्त्यक्त्वादेरणीयत्वातिशयोक्तिः ॥ ६१ ॥ विवेकेन स-
 हितः सविवेकः पुरुषः शास्त्रस्य श्रुतेः श्रवणस्य तपसस्तदर्थालो-
 चनस्य च भाजनं योग्यः । भूषणाकारः शिरोभूषणमिव श्रेष्ठये-
 नादरणीयः । तेजसां मध्ये भास्कर इव ॥ ६२ ॥ प्रज्ञामान्धं
 मौख्यम् । घनतामभेद्यताम् । स्थावरतामद्रवतां काठिन्यमिति
 यावत् । जाड्याच्छीतातिशयात् । प्रसिद्धं हीदं हिमकरकादौ
 ॥ ६३ ॥ उन्मुखीकरणाय पुना रामं प्रशंसति—त्वं खिति ॥ ६४ ॥
 अवबोद्धुं मनुम् । उद्धतौ ऊर्ध्वाकृतौ कर्णौ येन तथाविधो
 जन्तुर्मृगादिरिव ॥ ६५ ॥ सुजनानां धर्मः सौजन्यं विनयादि
 तद्रूपाणां संपदाम् ॥ ६६ ॥ प्रज्ञां विवेकग्रहणधारणपटीयसीं
 बुद्धिम् ॥ ६७ ॥ तद्बुद्ध्यावप्येतद्ग्रन्थपरिशीलनमेवोपाय इत्यभि-
 प्रेत्याह—एतदिति ॥ ६८ ॥ आस्पदं प्रतिष्ठा । यतः संमोहये-
 तत्सादिति शेषः । मौख्यमज्ञानम् ॥ ६९ ॥ दुराशया सर्पगतिं
 कुटिलगतिं वहतीति सर्पगत्येन हृदि हृद्गतेन प्रतीचि वल्लता

वेत्सि चोक्तं च तेनाहं प्रवृत्तो वक्तुमादरात् ॥ १

विक्षेपसहसात्मना चलता । चेतो बुद्धिश्चिदात्मा वा । संकोचं
 संकुचितपद्मवदप्रसन्नताम् । मालिन्यमिति यावत् ॥ ७० ॥ क
 तर्हि प्रसीदति तमाह—प्राज्ञे इति । इयं प्रागुक्ता वस्तु परमा-
 र्थरूपं दृश्यते यया सा वस्तुदृष्टिः सूक्ष्मबुद्धिः । 'दृश्यते त्व-
 यया बुद्ध्या सूक्ष्मया सूक्ष्मदर्शिभिः' इति श्रुतेः । यथार्थभूता
 यथार्थवस्त्वैकरस्यमापन्ना । अथवा वस्तुभूता दृष्टिश्चिदात्मा प्राज्ञे
 उपदेष्टरि सति प्रसीदत्यज्ञानमालिन्यमपास्य स्फुरति ॥ ७१ ॥
 मतिविकासलक्षणमाचक्ष्णस्तद्वन्तं प्रशंसति—पूर्वेति । पूर्वापर-
 विचारेण सूक्ष्मतमार्थग्रहणपटीयसा चातुर्येण च शोभमाना
 मतिः सविकासेत्यर्थः । पुमान् पुरुषार्थसंपादनेन सार्थकीकृत-
 पुंजन्मेत्यर्थः ॥ ७२ ॥ स्वमतिस्तर्हि सविकासा न वेति संदि-
 हानं राममाश्वासयन्नाह—विकसितेनेति । तमोऽज्ञानं मुञ्चता
 अतएव सितेन स्वच्छेन गुणवता शान्त्यादिगुणशालिना हृदयेन
 प्रागुक्तबुद्ध्या त्वं विराजसे ॥ ७३ ॥ इति श्रीवासिष्ठमहारामा-
 यणतात्पर्यप्रकाशे मुमुक्षुव्यवहारप्रकरणे एकादशः सर्गः ११

अनर्थता भगवतेर्ज्ञानमाहात्म्यमुत्तमम् ।

रामे च प्रच्छकगुणसमृद्धिरिह वर्ण्यते ॥ १ ॥

अन्येषामपि विवेकवैराग्यदाढ्याय संसारगतेरनर्थरूपतां ज्ञा-

रजस्तमोभ्यां रहितां शुद्धसत्त्वानुपातिनीम् ।
 मतिमात्मनि संस्थाप्य ज्ञानं श्रोतुं स्थिरो भव ॥ २
 विद्यते त्वयि सर्वैव प्रच्छकस्य गुणावली ।
 वक्तुर्गुणाश्चैव मयि रत्नश्रीर्जलधौ यथा ॥ ३
 आप्तवानसि वैराग्यं विवेकासङ्गजं सुत ।
 चन्द्रकान्त इवार्द्रत्वं लग्नचन्द्रकरोत्करः ॥ ४
 चिरमाशैशवादेव तवाभ्यासोऽस्ति सहृणैः ।
 शुद्धैः शुद्धस्य दीर्घैश्च पद्मस्येवातिसंततैः ॥ ५
 अतः शृणु कथां वक्ष्ये त्वमेवास्या हि भाजनम् ।
 नहि चन्द्रं विना शुद्धा सविकासा कुमुद्वती ॥ ६
 ये केचन समारम्भा याश्च काश्चन दृष्टयः ।
 ते च ताश्च पदे दृष्टे निःशेषं यान्ति वै शमम् ॥ ७
 यदि विज्ञानविश्रान्तिर्न भवेद्भ्रमचेतसः ।
 तदस्यां संसृतौ साधुश्चिन्तामौढ्यं सहेत कः ॥ ८
 परं प्राप्य विलीयन्ते सर्वा मननवृत्तयः ।
 कल्पान्तार्कगणासङ्गात्कुलशैलशिला इव ॥ ९
 दुःसहा राम संसारविषावेशविषूचिका ।
 योगगारुडमन्त्रेण पावनेन प्रशाम्यति ॥ १०

नमाहात्म्यं च विबुधस्तत्प्रोचनाय न केवलं त्वयि सविकासा
 बुद्धिरेवापि त्वन्येऽपि बहवो गुणाः प्रच्छकलक्षणं च समग्रम-
 स्तीति प्रशंसनेन रामं प्रोत्साहयन् श्रीवसिष्ठ उवाच—परिपूर्ण-
 मना इति । उक्तवक्ष्यमाणैर्गुणैः परिपूर्णं मनो यस्य । उक्तं च
 सामान्योक्तिसूचितमपि वेत्ति विशिष्यावधारयति ॥ १ ॥
 रजसा मतेश्चापलं स्यात्तमसा लावरणमतस्तद्रहितामतएव शुद्ध-
 सत्वगुणे परमात्मनि चानुपातिनीम् । आत्मनि संस्थाप्य स्वस्थी-
 कृत्य । स्थिर उद्युक्तः ॥ २ ॥ रत्नानां श्रीः संपत् रत्नसहिता
 श्रीर्लक्ष्मीश्च ॥ ३ ॥ ‘शिष्यांश्च पुत्रवत्पश्येत्’ इति न्यायात्सुतेति
 संबोधनम् । आर्द्रत्वं सद्रवताम् । लग्नचन्द्रकराणामुत्करो
 यस्मिन् ॥ ४ ॥ अभ्यासः परिशीलनं । संबन्ध इति यावत् ।
 शुद्धस्य तव । दीर्घैः सर्वदिक्प्रसृतैः । संततैरविच्छिन्नैः । पद्म-
 पक्षे गुणैस्तन्तुभिः सौरभ्यादिभिश्च ॥ ५ ॥ भाजनं श्रवणफल-
 प्रबोधाधारः । शुद्धा शुभ्रा । सविकासा चन्द्रकृतप्रबोधाधारः ।
 यथा चन्द्र एव कुमुद्वती सविकासा तथेयं कथा त्वय्येव सविका-
 सेति वार्थः ॥ ६ ॥ नन्वस्य कथाश्रवणसमारम्भस्य कोऽवधि-
 रिति चेत्परमपददर्शनविश्रान्तिरेवेत्यभिप्रेत्याह—ये केचनेति ।
 ते सर्वे समारम्भाः सर्वाः प्रमाणप्रमेयदृष्टयः । नन्विह ‘पु-
 मान्निष्ठाया’ इत्येकशेषेण भाव्यं नहि द्वन्द्व इवैकशेषो वैकल्पिक
 इति चेत्सत्यम् । तथापि महाभाष्याद्यभियुक्तप्रयोगेष्वेकशेष-
 वृत्तैः स्वपदविग्रहवाक्यप्रयोगदर्शनाददोषः ॥ ७ ॥ उक्तवि-
 श्रान्तावनाश्वासं वारयति—यदीति । साधुर्विवेकी कः सहेत ।

स च योगः सज्जनेन सह शास्त्रविचारणात् ।
 परमार्थज्ञानमन्त्रो नूनं लभ्यत एव च ॥ ११

अवश्यमिह हि विचारे कृते सकलदुःखपरि-
 क्षयो भवतीति मन्तव्यं नातो विचारदृष्टयोऽवहे-
 लया द्रष्टव्याः ॥ १२

विचारवता पुरुषेण सकलमिदमाधिपञ्जरं सपे-
 ण त्वचमिव परिपक्वां संत्यज्य विगतज्वरेण शीत-
 लान्तःकरणेन विनोदादिन्द्रजालमिव जगदखिल-
 मालोक्यते सम्यग्दर्शनवता असम्यग्दर्शनवतो हि
 परं दुःखमिदम् ॥ १३

विषमो ह्यतितरां संसाररागो भोगीव दशति
 असिरिव च्छिनत्ति कुन्त इव वेधयति रज्जुरिवावेष्ट-
 यति पावक इव दहति रात्रिरिवान्धयति अशङ्कित-
 परिपतितपुरुषान्पापाण इव विवशीकरोति हरति
 प्रज्ञां नाशयति स्थितिं पातयति मोहान्धकूपे तृष्णा
 जर्जरीकरोति न तदस्ति किञ्चिदुःखं संसारी यन्न
 प्राप्नोति ॥ १४

तदसहानात्वरितं देहत्यागो युक्तः स्यादिति भावः ॥ ८ ॥ न
 केवलं बाह्यदृष्टय एव विलीयन्तेऽपितु मानसा अपीत्याह—पर-
 मिति । तथाच श्रुतिः—‘मिथते हृदयग्रन्थिश्छिद्यन्ते सर्वसं-
 शयाः । क्षीयन्ते चास्य कर्माणि तस्मिन्दृष्टे परावरे’ इति । दृष्टा-
 न्तपक्षे हिरण्यगर्भस्यायुरन्तम् ॥ ९ ॥ लोके विषसंबन्धादपि
 विषूचिका प्रसिद्धा । योगो जीवस्य ब्रह्मैक्यबोधः सएव गारुड-
 मन्त्रस्तेन । पावनेन विषशोधनेन ॥ १० ॥ सज्जनेन गुरुसती-
 र्थ्यादिना सह । चकारात्फलति च ॥ ११ ॥ पद्योक्तमर्थं गद्यैः
 प्रपञ्चयति—अवश्यमित्यादिना । इहास्मिन्नधिकारिजन्मनि अव-
 श्यं भवतीत्यन्वयः । अवहेलया अनादरेण न द्रष्टव्याः ॥ १२ ॥
 विचारवता सम्यग्दर्शनवता अतएव शीतलान्तःकरणेन पुरु-
 षेण । ‘वशतः’ इति पाठे तु विचारस्य वशोऽपरोक्षबोधस्ततः ।
 सपेण परिपक्वां जीर्णां त्वचमिव सर्वमाधिपञ्जरं संत्यज्याखिल-
 मिदं जगदिन्द्रजालमिव कौतुकं सुखरूपमवलोक्यते । परमि-
 त्यवधारणे निपातः । परमुत्कृष्टं दुःखमिति वा ॥ १३ ॥ प्र-
 तिज्ञातं वैषम्यमेव दृष्टान्तैः प्रपञ्चयति—भोगीवेत्यादिना ।
 मोहान्धकूपे इत्यन्ते सर्वत्र संसाररागस्यैव कर्तृत्वेनान्वयः ।
 विवशीकरोतीत्यन्ते सर्वत्र अशङ्कितपरिपतितपुरुषानित्यस्य कर्म-
 तयान्वयः । अशङ्कितमनाशङ्कितमनर्थशङ्कां विनैव मोहाद्विषयेषु
 परिपतितान्पुरुषानिति तदर्थः । शिरसि पतितः पापाण इव
 विवशीकरोति मूर्च्छयति । प्रज्ञां विवेकदृष्टिम् । स्थितिं भर्त्या-
 दाम् । पातयति पुरुषानित्यनुपज्जते । मोहलक्षणे अन्धकार-

१ गुणावली च मयि इति पाठः. २ विचारवशतः इति
 पाठः. ३ माधिपञ्जरं इति पाठः. ४ संसाररोग इति पाठः.

५ त्वमिह देह इति पाठः. ६ मानसोऽपीति पाठः. ७ रोग-
 स्यैव इति पाठः.

दुरन्तेयं किल विषयविषूचिका यदि न चि-
कित्स्यते तन्नितरां नरकनगरनिकरफलानुबन्धिनी
तत्तत्करोति ॥ १५

यत्र शिलाशितासिशातः पात उपलताडनम-
ग्निदाहो हिमावसेकोऽङ्गावकर्तनं चन्दनचर्चातरुव-
नानि घुणवृत्तान्तःपरिवेषोऽङ्गपरिमार्जनमनवरता-
नलविचलितसमरनाराचनिपातो निदाघविनोदनं
धारागृहसीकरवर्षणं शिरश्छेदः सुखनिद्रा मूकी-
करणमाननमुद्रावान्धुर्यं महानुपचयः ॥ १६

तदेवंविधकष्टेषासहस्रदारुणे संसारचलयन्त्रे-
स्मिन् राघव नावहेलना कर्तव्या अवश्यमेवं विचा-
रणीयमेवं चावबोद्धव्यं यथा किल शास्त्रविचारा-
च्छ्रेयो भवतीति ॥ १७

अन्यच्च रघुकुलेन्दो यदि चैते महामुनयो महर्ष-

युक्तकूपे । अन्धकूपो नरकविशेषो वा । जर्जरीकरोत्यभिषवेण
सोममिव शिथिलीकरोति पुरुषानित्येव । किं बहुनेत्येकोक्त्या-
प्याह—न तदस्तीति ॥ १४ ॥ नरकाणां मलमूत्रादीनां नग-
राणीव शरीराणि तेषां निकरः स्वस्वजनपोष्यवर्गादिसमूहस्तत्रा-
नुरागेण पुरुषमनुवध्नाति तच्छीला विषयलक्षणा विषूचिका
यदि न चिकित्स्यते तत्तर्हि नितरां तत्तद्वक्ष्यमाणं नरकदुर्दशा-
सहस्रं करोति ॥ १५ ॥ यत्र शिलाशिता पाषाणभक्षकता ।
असिभिः शातः खण्डनम् । पातः पर्वताग्रेभ्यः पातनम् । उप-
लघनैस्ताडनम् । अग्निना दाहः । हिमेनावसेकः सदा आर्द्रता ।
अङ्गानामवकर्तनं छेदनं कुठारकर्तर्यादिभिः । चन्दनकाष्ठस्येव
चर्चा वर्षणं शिलाफलकेषु । असिपत्रतरुणां वनानि तेषु धाव-
नमिति यावत् । घुणाः काष्ठान्तःकीटकास्तेषामिव वृत्तान्तः
सर्वाङ्गे काष्ठयन्त्रनिपीडनम् । परिवेषस्तप्तायः कटकशृङ्गलाभिः
परितो वेष्टनम् । अङ्गानां कण्टकमार्जनीभिः परिमार्जनं निस्त्व-
चनमिति यावत् । अनवरतमनलविचलितान्यग्निज्वालानिःसर-
णानि येभ्यस्तथाविधानां समरनाराचानां युद्धप्रक्षिप्तवाणानां
धारावदविच्छेदेन निपतनं निपातः । निदाघस्य ग्रीष्मकालस्य
विनोदोऽतिवाहनं । विनैव च्छायापानीयाभ्यामिति शेषः । तथा
शिशिरे धारागृहेषु सीकरवर्षणम् । शिरसंश्छिन्नप्ररुढस्य पुनः पु-
नश्छेदः । सुखनिद्राविषये तु मूकीकरणं वार्तापि नास्तीत्यर्थः ।
आननस्य मुद्रा पिधानेन निरुच्छ्वासत्वापादनम् । बान्धुर्यं नि-
म्रोन्नतभावोऽङ्गानाम् । विसंघुललाब्धवहाराक्षमतेति यावत् । पर्व-
तवन्महानुपचयो देहस्यैकैकाङ्गस्य वेत्यर्थः । अथवा यत्र शि-
लाशितादिचतुष्टयं हिमावसेवत्सोढव्यं । अङ्गावकर्तनं चन्दन-
लेपवत् । तरुवनादित्रयमङ्गपरिमार्जनवद्देहसंस्कारत् । विशि-
ष्टशरधारानिपातस्तु निदाघविनोदनार्थधारागृहसीकरवर्षणवत् ।
शिरश्छेदप्रयुक्तं मरणं सुखनिद्रावत् । मुखपिधानेन बलान्मू-

यश्च विप्राश्च राजानश्च ज्ञानकवचेनावगुण्ठितश-
रीरास्ते कथमदुःखक्षमा अपि दुःखकरीं तां तां
वृत्तिपूर्विकां संसारकदर्थनामनुभवन्तः सततमेव
मुदितमनसस्तिष्ठन्ति ॥ १८

इहहि ।

विकौतुका विगतविकल्पविप्लवा

यथास्थिता हरिहरपद्मजादयः ।

नरोत्तमाः समधिगतात्मदीपका-

स्तथा स्थिता जगति विशुद्धबुद्धयः ॥ १९

परिक्षीणे मोहे विगलति घनेऽज्ञानजलदे

परिज्ञाते तत्त्वे समधिगत आत्मन्यतितते ।

विचार्यायैः सार्धं चलितवपुषो वैसदृशतो

धिया दृष्टे तत्त्वे रमणमटनं जागतमिदम् ॥ २०

कीकरणं च सहजवृत्त्या आननमुद्रावत् बान्धुर्यं च महासंप-
दुपचयवदवश्यं सोढव्यमित्यर्थः ॥ १६ ॥ दुःखस्थानानामान-
न्याद्विप्रदर्शनमात्रं ह्येतदिति प्रदर्शयोपसंहरंस्तद्वर्णनस्य प्रकृतो-
पयोगमाह—तदेवमिति । चलैर्नश्वरैर्देहैर्यन्त्रणं यन्त्रं संकोचः
परिच्छेदः पारवश्यं च तस्मिन् । एवं वक्ष्यमाणरीत्या । तमे-
वाह—यथेति ॥ १७ ॥ ननु कथं शास्त्रविचाराच्छ्रेयो भव-
तीति निश्चयस्तत्पराणामपि माण्डव्यादीनां दुर्दशासहस्रदर्शनादि-
त्याशङ्कां परिहरन्विद्यायां दृष्टफलतां दर्शयति—अन्यचेति ।
ज्ञानकवचेनावगुण्ठितशरीरा अतएवादुःखार्हा अप्येते पूर्वोक्त-
मुन्यादयोऽङ्गवन्मनोवृत्तिपूर्विकां दुःखकरीं तां तां संसारकदर्थ-
नामनुभवन्तस्तिष्ठन्तीति यदि मन्यसे तर्हि ते कथं सततमेव मु-
दितमनसस्तिष्ठन्तीत्येवमन्वयः । मुनयो ध्यानपराः । ऋषयो म-
न्त्रजपपराः । विप्राः कर्मपराः । राजानो जनकादयः ॥ १८ ॥
इहहीत्यस्य देहलीदीपन्यायेन पूर्वोत्तरश्लोके चान्वयः ।
तर्हि कीदृशी तेषां स्थितिस्तामाह—विकौतुका इति । अपूर्ववि-
षयदर्शनोपभोगोत्साहः कौतुकं तद्रहिताः । विकल्पैर्विप्लवो वि-
क्षेपस्तद्रहिताः ॥ १९ ॥ यदि ब्रह्मादिदेववदेते पूर्णकामास्तर्हि
कथं तेषां संसारेष्वटनदर्शनमित्याशङ्कां परिहरन् विचारादेर्जी-
वन्मुक्तिविहरणफलतां दर्शयति—परिक्षीणे इति । आर्यैर्गुर्वा-
दिभिः सार्धं विचार्य पदार्थपरिशोधने सदृशतस्तादात्म्या-
ध्यासप्रसक्तात्मसादृश्याच्चलितान्यनात्मभावेन निरस्तानि वपुषि
स्थूलादिशरीराणि येन तस्याधिकारिणः प्रथमं वाक्यात्तत्त्वे प-
रिज्ञाते मननेन च अतितते अपरिच्छिन्ने आत्मनि सम्यगसं-
भावनानिरासेनाधिगते । धिया निदिध्यासननिरस्तविपरीतभा-
वनया बुद्ध्या च तस्य भावस्तत्त्वं ब्रह्मभावस्तस्मिन्दृष्टे साक्षा-
त्कृते सति मोहे परिक्षीणे तत्कार्यनिबिडभ्रान्तिज्ञानमेघे च वि-
गलति सतीदं जागतमटनं भ्रमणं रमणं कीडनमेव न पीडन-

२ मूलानुरोधेनैतद्वीकायोजनं विचारणीयम्.

अन्यच्च राघव ।

प्रसन्ने चित्तत्वे हृदि शमभवे वलगति परे
शमाभोगीभूतास्वखिलकलनादृष्टिषु पुरः ।
समं याति स्वान्तःकरणघटनास्वादितरसं
धिया दृष्टे तत्त्वे रमणमटनं जागतमिदम् ॥ २१

इत्यार्षे श्रीवासिष्ठमहारामायणे वाल्मीकीये मुमुक्षुव्यवहारप्रकरणे तत्त्वमाहात्म्यवर्णनं नाम द्वादशः सर्गः ॥ १२ ॥

अन्यच्च ।

रथः स्थाणुर्देहस्तुरगरचना चेन्द्रियगतिः
परिस्पन्दो वातो वहनकलितानन्दविषयः ।
परोऽणुर्वा देही जगति विहरामीत्यनघया
धिया दृष्टे तत्त्वे रमणमटनं जागतमिदम् ॥ २२

त्रयोदशः सर्गः १३

वासिष्ठ उवाच ।

एतां दृष्टिमवष्टभ्य दृष्टात्मानः सुबुद्धयः ।
विचरन्तीह संसारे महान्तोऽभ्युदिता इव ॥ १
न शोचन्ति न वाञ्छन्ति न याचन्ते शुभाशुभम् ।
सर्वमेव च कुर्वन्ति न कुर्वन्तीह किञ्चन ॥ २
स्वच्छमेवावतिष्ठन्ते स्वच्छं कुर्वन्ति यान्ति हि ।
हेयोपादेयतापक्षरहिताः स्वात्मनि स्थिताः ॥ ३
आयान्ति च न चायान्ति प्रयान्ति च न यान्ति च ।
कुर्वन्त्यपि न कुर्वन्ति न वदन्ति वदन्ति च ॥ ४
ये केचन समारम्भा याश्च काश्चन दृष्टयः ।
हेयोपादेयतस्तास्ताः क्षीयन्तेऽधिगते पदे ॥ ५
परित्यक्तसमस्तेहं मनोमधुरवृत्तिमत् ।
सर्वतः सुखमभ्येति चन्द्रविम्ब इव स्थितम् ॥ ६

मित्यर्थः ॥ २० ॥ रमणत्वमेवोपपादयति—प्रसन्ने इति । चित्तत्वे चैतन्यमात्रस्वभावे परमार्थवस्तुनि प्रसन्ने सति परे उत्कृष्टे शमभवे शान्त्याविर्भावे वलगति प्राप्ते अखिलकलनादृष्टिषु समस्त-बुद्धिवृत्तिषु शमाभोगीभूतासु शान्तिरसास्वादरूपासु सैतीषु स्वान्तःकरणघटना आस्वादितब्रह्मरसं यथा स्यात्तथा समं वैषम्य-शून्यस्वभावं याति गच्छति । अतो युक्तं रमणत्वमित्यर्थः ॥ २१ ॥ ‘आत्मानं रथिनं विद्धि शरीरं रथमेव तु’ इत्यादिरूपकदृष्ट्या वा रमणमुपपन्नमित्याह—रथ इति । स्थाणुश्छिन्नतरुरिवाचेतनो देहो रथः इन्द्रियाणां विषयामिमुखी गतिस्तुरगाणां रचनागति-चातुरी परितः स्पन्दश्चालनं येन स प्रग्रहो वातः प्राणप्रधानं मनः अर्थाद्रथादिभिर्वहनेन प्रापणेन कलिताः प्राप्ता आनन्द-रूपा विषया येन तथाविधो देही आत्मा समाधौ परः परमा-त्मैव व्यवहारकाले बुद्धयुपाधिपरिच्छेदादणुः सूक्ष्मो वा रथीति शेषः । एवंभूतोऽहं जगति विहरामीति धियापि रमणमेवे-त्यर्थः ॥ २२ ॥ इति श्रीवासिष्ठमहारामायणतात्पर्यप्रकाशे मुमुक्षुव्यवहारप्रकरणे द्वादशः सर्गः ॥ १२ ॥

वर्णिता इह बाहुल्याद्वैराग्यादिगुणोदयाः ।

जीवन्मुक्तिफलोद्भवा विशेषेण शमः पुनः ॥ १ ॥

वैराग्यशान्त्यादिसाधनानि वर्णयिष्यन्प्रस्तुतां जीवन्मुक्ति-

अपि निर्मननारम्भमप्यस्ताखिलकौतुकम् ।
आत्मन्येव न मात्यन्तरिन्दाविव रसायनम् ॥ ७
न करोतीन्द्रजालानि नानुधावति वासनाम् ।
बालचापलमुत्सृज्य पूर्वमेव विराजते ॥ ८

एवंविधा हि वृत्तयः आत्मतत्त्वावलोकनालभ्य-
न्ते नान्यथा ॥ ९

तस्माद्विचारेणात्मैवान्वेष्ट्य उपासनीयो ज्ञात-
व्यो यावज्जीवं पुरुषेण नेतरदिति ॥ १०

स्वानुभूतेश्च शास्त्रस्य गुरोश्चैवैकवाक्यता ।

यस्याभ्यासेन तेनात्मा सन्ततेनावलोक्यते ॥ ११

अवहेलितशास्त्रार्थैरवज्ञातमहाजनैः ।

कष्टामप्यापदं प्राप्तो न मूढैः समतामियात् ॥ १२

स्थितिमेव वर्णयति—एतामिति । अभ्युदिताः साम्राज्याभ्युदयं प्राप्ता इव ॥ १ ॥ यतः शुभाशुभमुपादातुं हातुं वा न वाञ्छन्ति अतएव तत्साधनानि न याचन्ते ॥ २ ॥ असंज्ञात्मदर्शना-त्स्वच्छं निर्लेपम् । कुर्वन्ति शास्त्रीयम् । गच्छन्ति लौकिकस-न्मार्गम् ॥ ३ ॥ आयान्ति प्रयान्त्यन्यदृशा । स्वदृशा तु न ।

‘स चक्षुरचक्षुरिव सकर्णोऽकर्ण इव समना अमना इव’ इत्या-दिश्रुतेरिति भावः ॥ ४ ॥ क्षीयन्ते प्रयोजकद्वेषरागयोः क्षया-त्तद्विषयसत्यताबुद्धिक्षयाच्चेति भावः ॥ ५ ॥ ईहा इच्छा चेष्टा च मधुरवृत्तिः शान्तिर्ब्रह्माकारता च । सुखं कर्तुं । मनः कर्म । चन्द्रविम्बे स्थितं स्वर्गिणमिव मनः कर्तुं, चन्द्रविम्बे स्थितमि-वेत्युत्प्रेक्षा वा ॥ ६ ॥ विषयमननकौतुकयोरेव विक्षेपहेतुत्वा-त्तदभावे निर्विक्षेपं सुखमित्यनुषज्यते । सुखात्मतापन्नं मन इ-त्यर्थः । न माति न परिच्छिद्यते । इन्दौ पूर्णचन्द्रे । रसायनम-मृतम् ॥ ७ ॥ इन्द्रजालानि मायिकविक्षेपान् । वासनां तद्धे-तुम् । बालानामिव भ्रान्तिप्रसक्तं चापलमुत्सृज्य पूर्वमनादिसि-द्धमात्मसुखमेव विराजते ॥ ८ ॥ प्रयोजनप्रपञ्चनस्य प्रस्तुतोप-योगं पुनर्गद्येनोपसंहरति—एवमिति । वृत्तयः स्थितयः ॥ ९ ॥

अन्वेषणं श्रवणमननाभ्यासः । उपासनं निदिध्यासनम् ॥ १० ॥

एकवाक्यता एकार्थनिष्ठता निश्चयः यस्याधिकारिणः श्रवणा-देरभ्यासेन ॥ ११ ॥ अवहेलितौ शास्त्रतदर्थौ यैः । अवज्ञाता

न व्याधिर्न विषं नापत्तथा नाधिश्च भूतले ।
 खेदाय स्वशरीरस्थं मौर्ख्यमेकं यथा नृणाम् ॥ १३
 किञ्चित्संस्कृतबुद्धीनां श्रुतं शास्त्रमिदं यथा ।
 मौर्ख्यापहं तथा शास्त्रमन्यदस्ति न किञ्चन ॥ १४
 इदं श्राव्यं सुखकरं यथा दृष्टान्तसुन्दरम् ।
 अविबुद्धमशेषेण शास्त्रं वाक्यार्थबन्धुना ॥ १५
 आपदो या दुरुत्तरा याश्च तुच्छाः कुयोनयः ।
 तास्ता मौर्ख्यात्प्रसूयन्ते खदिरादिव कण्टकाः ॥ १६
 वरं शरावहस्तस्य चाण्डालागारवीथिषु ।
 भिक्षार्थमटनं राम न मौर्ख्यहतजीवितम् ॥ १७
 वरं घोरान्धकूपेषु कोटरेष्वेव भूरुहाम् ।
 अन्धकीटत्वमेकान्ते न मौर्ख्यमतिदुःखदम् ॥ १८
 इममालोकमासाद्य मोक्षोपायमयं जनः ।
 अन्धतामेति न पुनः कश्चिन्मोहतमस्यपि ॥ १९
 तावन्नयति संकोचं तृष्णा वै मानवाम्बुजम् ।
 यावद्विवेकसूर्यस्य नोदिता विमला प्रभा ॥ २०
 संसारदुःखमोक्षार्थं मादृशैः सह बन्धुभिः ।
 स्वरूपमात्मनो ज्ञात्वा गुरुशास्त्रप्रमाणतः ॥ २१
 जीवन्मुक्ताश्चरन्तीह यथा हरिहरादयः ।
 यथा ब्रह्मर्षयश्चान्ये तथा विहर राघव ॥ २२
 अनन्तानीह दुःखानि सुखं तृणलवोपमम् ।
 नातः सुखेषु बध्नीयादृष्टिं दुःखानुबन्धिषु ॥ २३
 यदनन्तमनायासं तत्पदं सारसिद्धये ।

साधनीयं प्रयत्नेन पुरुषेण विजानता ॥ २४
 त एव पुरुषार्थस्य भाजनं पुरुषोत्तमाः ।
 अनुत्तमपदालम्बि मनो येषां गतज्वरम् ॥ २५
 संभोगाशनमात्रेण राज्यादिषु सुखेषु ये ।
 संतुष्टा दुष्टमनसो विद्धि तानन्धदुर्दान् ॥ २६
 ये शठेषु दुरन्तेषु दुष्कृतारम्भशालिषु ।
 द्विषत्सु मित्ररूपेषु भक्ता वै भोगभोगिषु ॥ २७
 ते यान्ति दुर्गमादुर्गं दुःखादुःखं भयाद्भयम् ।
 नरकाच्चरकं मूढा मोहमन्थरबुद्धयः ॥ २८
 परस्परविनाशोक्तेः श्रेयःस्थो न कदाचन ।
 सुखदुःखदशे राम तडित्प्रसरभङ्गुरे ॥ २९
 ये विरक्ता महात्मानः सुविविक्ता भवादृशाः ।
 पुरुषान्विद्धि तान्वन्द्यान्भोगमोक्षैकभाजनान् ॥ ३०
 विवेकं परमाश्रित्य वैराग्याभ्यासयोगतः ।
 संसारसरितं घोरामिमामापदमुत्तरेत् ॥ ३१
 न स्वप्नव्यं च संसारमायास्विह विजानता ।
 विषमूच्छन्नसंमोहदायिनीषु विवेकिना ॥ ३२
 संसारमिममासाद्य यस्तिष्ठत्यवहेलया ।
 ज्वलितस्य गृहस्योच्चैः शेते तार्णस्य संस्तरे ॥ ३३
 यत्प्राप्य न निवर्तन्ते यदासाद्य न शोचति ।
 तत्पदं शेमुषीलभ्यमस्त्येवात्र न संशयः ॥ ३४
 नास्ति चेत्तद्विचारेण दोषः को भवतां भवेत् ।
 अस्ति चेत्तत्समुत्तीर्णा भविष्यथ भवार्णवात् ॥ ३५

उपेक्षिता महान्तः पूज्या जनास्तत्त्वज्ञा यैः ॥ १२ ॥ १३ ॥
 दुरधिगमानि शास्त्राणि कथं मौर्ख्यनिवृत्तिः स्यात्तत्राह—कि-
 ञ्चिदिति । ईषद्व्युत्पन्नानामपीत्यर्थः ॥ १४ ॥ यथोचितैर्दृष्टान्तैः ।
 वाक्यार्थः परमात्मा बन्धुः प्रियतमोऽवश्यं लब्धुमिष्टो यस्य
 तेन । श्राव्यमवश्यं श्रोतव्यम् ॥ १५ ॥ तुच्छा अधमाः ॥ १६ ॥
 सर्वदुर्दशाहेत्वपेक्षया एकैका दुर्दशापि वरमित्याह द्वाभ्याम्
 ॥ १७ ॥ कोटरेष्वेव वा ॥ १८ ॥ मोहो मूर्च्छा मृत्युद्वारं तल-
 क्षणेऽपि तमसि नान्धतामेति किमन्यत्रेत्यर्थः ॥ १९ ॥ ननु
 तृष्णात्यागे उपायं न पश्यामस्तत्राह—तावदिति । मानवमेवा-
 म्बुजं पद्मम् ॥ २० ॥ ज्ञात्वा विहरेत्युत्तरेणान्वयः ॥ २१ ॥ २२ ॥
 दृष्टिमास्थाम् ॥ २३ ॥ तदात्मतत्त्वं पश्यते प्राप्यते येन त-
 ज्ञानं तत्पदं परमपुरुषार्थसिद्धये साधनीयम् ॥ २४ ॥ न विद्यते
 उत्तममुत्कृष्टतममन्ययस्मात्तथाविधं पदं वस्तु तदालम्बि ॥ २५ ॥
 दुर्दुरान्मेकान् । स हि कूपस्थो न बहिः पश्यति तत्राप्यन्ध-
 श्चेत्सुतरामिति भावः ॥ २६ ॥ शठेषु वक्त्रकेषु दुरन्तेषु दुरुच्छे-
 देषु प्रबलेष्वितियावत् । भक्ताः सक्ता ये ते यान्तीत्युत्तरेणान्व-
 यः ॥ २७ ॥ दुर्गमात्संकटात् । मन्थरबुद्धयो मन्दबुद्धयः ॥ २८ ॥
 'सुखस्यानन्तरं दुःखं दुःखस्यानन्तरं सुखम् । घटीयन्त्रवदश्रान्तं

भ्रमन्याति पुनः पुनः' इत्यादिवाक्यैः सुखदुःखदशयोः परस्पर-
 विनाशोक्तेरयं कदापि श्रेयसि तिष्ठतीति श्रेयःस्थो विश्रान्ति-
 भाङ्गु भवति । प्रत्यक्षतोऽपि तयोर्भङ्गुरता प्रसिद्धेत्याह—सुख-
 दुःखेति ॥ २९ ॥ सुविविक्ताः सम्यग्विवेकिनः ॥ ३० ॥ सं-
 सारसरिद्रूपामिमामापदम् ॥ ३१ ॥ विषवन्मूर्च्छनेन समुच्छयेण
 संमोहं कश्मलं दातुं शीलं यासां तासु संसाराख्यमायासु मि-
 थ्यावच्चनोपायेषु ॥ ३२ ॥ तार्णस्य तृणविकारस्य । राहोः
 शिर इतिवत्संस्तराद्भेदकल्पनया षष्ठी ॥ ३३ ॥ ननु संसारात्प-
 रमन्यन्नास्त्येव तत्र किमवलम्ब्य संसारे अरतिः कार्येत्याशं-
 क्यताह—यदिति । शेमुषीलभ्यं ज्ञानमात्रेण प्राप्तुं शक्यम-
 स्त्येव । न नास्ति । तदसत्त्वे जगदान्ध्यप्रसङ्गादात्मापलापायो-
 गाच्चेति भावः । तथाचोक्तं पुराणेषु—'असत्यस्मिजगन्नाथे
 अन्धीभूतमिदं भवेत् । सूर्येणैव विहीनत्वान्निरालोकं जगद्यथा ॥'
 इति श्रुतिश्च 'असत्त्वेव स भवति असद्भवेति वेदचेत् । अस्ति
 ब्रह्मेति चेद्वेद सन्तमेनं ततो विदुः' इति ॥ ३४ ॥ 'संदिग्धे पर-
 लोकेऽपि वरं श्रुतिपथाश्रयः । यदि न स्यात्तदा किं स्याद्यदि स्या-
 नास्तिको हतः ॥' इतिन्यायेन संदिहानं प्रत्यप्याह—नास्तिचे-
 दिति । संदेहेऽपि महाफलस्योपेक्षानर्हत्वाच्चेति भावः ॥ ३५ ॥

प्रवृत्तिः पुरुषस्येह मोक्षोपायविचारणे ।
 यदा भवत्याशु तदा मोक्षभागी स उच्यते ॥ ३६
 अनपायि निराशङ्कं स्वास्थ्यं विगतविभ्रमम् ।
 न विना केवलीभावाद्विद्यते भुवनत्रये ॥ ३७
 तत्प्राप्तावुत्तमप्राप्तौ न क्लेश उपजायते ।
 न धनान्युपकुर्वन्ति न मित्राणि न बान्धवाः ॥ ३८
 न हस्तपादचलनं न देशान्तरसंगमः ।
 न कायक्लेशवैधुर्यं न तीर्थायतनाश्रयाः ॥ ३९
 पुरुषार्थैकसाध्येन वासनैकार्थकर्मणा ।
 केवलं तन्मनोमात्रजयेनासाद्यते पदम् ॥ ४०
 विवेकमात्रसाध्यं तद्विचारैकान्तनिश्चयम् ।
 त्यजता दुःखजालानि नरेणैतदवाप्यते ॥ ४१
 सुखसेव्यासनस्थेन तद्विचारयता स्वयम् ।
 न शोच्यते पदं प्राप्य न स भूयो हि जायते ॥ ४२
 तत्समस्तसुखासारसीमान्तं साधवो विदुः । ४३
 तदनुत्तमनिष्पन्दं परमाहू रसायनम् ॥ ४३
 क्षयित्वात्सर्वभावानां स्वर्गमानुष्ययोर्द्वयोः ।
 सुखं नास्त्येव सलिलं मृगतृष्णास्विवैतयोः ॥ ४४

तर्हि कथं न सर्वे प्रवर्तन्त इत्याशङ्क्य 'यावन्नानुग्रहः साक्षाज्जायते परमेशितुः । तावन्न सद्गुरुं कश्चित्सच्छास्त्रं वापि विन्दति ॥' इतिवचनादीश्वरानुग्रहलभ्यमोक्षभागीताशालिन इव मोक्षसाधने प्रवृत्तिर्न सर्वेषामित्याह—प्रवृत्तिरिति । प्रवृत्तिफलं लिङ्गानुमेयं मोक्षभागित्वमिति भावः ॥ ३६ ॥ ननु देहेन्द्रियविषयशून्य-केवलीभावहेतुना किमनेन शास्त्रेण सत्त्वेन देहादिपूपायान्तरेणापि स्वर्गादिमुखस्य संभवादित्याशङ्क्याह—अनपायीति । स्वर्गादि अपायपतनाशङ्काऽस्वास्थ्यदिप्रस्तमेवेति केवलीभाव एव पुरुषार्थ इति भावः ॥ ३७ ॥ तदिति योग्यत्वाद्यवहित-विचारप्रवृत्तिपरामर्शः । तस्याः प्राप्तौ सत्यामुत्तमस्य कैवल्यस्य प्राप्तौ क्लेशो नोपजायते । ननु धनादिभिरेव केवलीभावोऽस्तु किं विचारेण तत्राह—नेति ॥ ३८ ॥ हस्तपादचलनं कायिक-नमस्कारादौ । देशान्तरसंगमो यात्रादौ । उपवासादौ कायक्लेशेन बलोत्साहनिद्रादिवैधुर्यम् । तीर्थायतनानि क्षेत्राणि तत्र निवासाः ॥ ३९ ॥ केन तर्हि तत्प्राप्यते तत्राह—पुरुषार्थेति । पुरुषार्थः श्रवणमनननिदिध्यासनपौरुषं तदेकसाध्येन । द्वैतवासनाविरोधिब्रह्माकारदृढवासनाया एकार्थेन तुल्यविषयेण कर्मणा साध्येन साक्षात्कारेणेत्यर्थः । मनोमात्रस्य द्वैतस्य मूलोच्छेदलक्षणेन जयेन । यथाहुः—'एवं निरन्तरकृता ब्रह्मवासीति वासना । हरत्यविद्याविक्षेपान् रोगानिव रसायनम् ॥' इति ॥ ४० ॥ विवेको देहेन्द्रियादेरात्मनः पृथक्करणम् । विचारश्च श्रवणमनन-निदिध्यासनैरसंभावनादिनिरासः एकान्त ऐकाग्र्यं च ताभ्यां निश्चेतुं शक्यम् । दुःखजालानि विषयान् ॥ ४१ ॥ स प्राप्तपदः ॥ ४२ ॥ संसारे सारत्वेन प्रसिद्धसुखानामुत्कर्षे इतरेषा-

अतो मनोजयश्चिन्त्यः शमसंतोषसाधनः ।
 अनन्तसमसंयोगस्तस्मादानन्द आप्यते ॥ ४५
 तिष्ठता गच्छता चैव पतता भ्रमता तथा ।
 रक्षसा दानवेनापि देवेन पुरुषेण वा ॥ ४६
 मनः प्रशमनोद्भूतं तत्प्राप्य परमं सुखम् ।
 विकासिशमपुष्पस्य विवेकोच्चतरोः फलम् ॥ ४७
 व्यवहारपरेणापि कार्यवृन्दमविन्दता ।
 भानुनेवाम्बरस्थेन नोज्झ्यते न च वाञ्छ्यते ॥ ४८
 मनः प्रशान्तमत्यच्छं विश्रान्तं विगतभ्रमम् ।
 अनीहं विगताभीष्टं नाभिवाञ्छति नोज्झति ॥ ४९
 मोक्षद्वारे द्वारपालानिमाञ्छृणु यथाक्रमम् ।
 येषामेकतमासक्त्या मोक्षद्वारं प्रविश्यते ॥ ५०
 सुखदोषदशादीर्घा संसारमरुमण्डली ।
 जन्तोः शीतलतामेति शीतरश्मेः समप्रभा ॥ ५१
 शमेनासाद्यते श्रेयः शमो हि परमं पदम् ।
 शमः शिवः शमः शान्तिः शमो भ्रान्तिनिवारणम् ५२
 पुंसः प्रशमतृप्तस्य शीतलाच्छतरात्मनः ।
 शमभूषितचित्तस्य शत्रुरप्येति मित्रताम् ॥ ५३

मसाराणां सत्तास्फूर्त्योः सीमान्तं परमावधिम् । सुखस्य आसाराणां मेघस्थानीयमवधिमिति वा । 'एतस्यैवानन्दस्यान्यानि भूतानि मात्रामुपजीवन्ति', 'सा काशा सा परा गतिः' इत्यादि-श्रुतेरिति भावः । अनुत्तमा निष्पन्दा आनन्दरसाविर्भावाध्यानिनां यस्मात् ॥ ४३ ॥ ४४ ॥ अनन्ते समः संयोग ऐकरस्यलक्षणः ॥ ४५ ॥ शरीरपरिश्रमो मनुष्याधिकारनियमश्च नास्तीत्याह—तिष्ठतेत्यादिना ॥ ४६ ॥ विकासी शमः पुष्पं यस्य उच्चस्योत्कृष्टस्य तरोः कल्पवृक्षस्य फलं परं सुखम् ॥ ४७ ॥ ननु तत्प्राप्तमपि पुनर्व्यवहारप्रसक्तावपैष्यतीत्याशङ्क्याह—व्यवहारेति । नोज्झ्यते नोत्सृज्यते पूर्णत्वेनाहेयत्वादत एव न वाञ्छ्यते ॥ ४८ ॥ सति मनसि कथं न वाञ्छा स्यात्तत्राह—मन इति ॥ ४९ ॥ प्रागनुक्रान्तानपि विस्तरेण वर्ण्यमानाञ्छृणु ॥ ५० ॥ तत्रासर्गसमाप्तेः शमं प्रस्तोतुमुपक्रमते—सुखेति । सुखशब्देन तदाशा लक्ष्यते । सैवाध्वगस्य तृषातापसमा दोष-दशा तथा दीर्घा दुरतिक्रमा शीतलतामेति शमेनेत्यपकृष्यते । समप्रभा प्रभासमा । पदव्यत्यासइछानन्दसः । यथा चन्द्रस्य स्त्रीया प्रभा तद्वत् । शीतरश्मिसमप्रभेति पाठे स्पष्टम् ॥ ५१ ॥ हि यस्माच्छमेन श्रेय आसाद्यते अत आयुर्धृतमितिवदभेदोप-चारात्तत्परमं पदं 'तद्विष्णोः परमं पदम्' इतिश्रुतिप्रसिद्धः शम एव । एवं 'न सन्न चासञ्छिव एव केवलः' इतिश्रुतिप्रसिद्धः शिवोऽपि शम एव । एवं 'तरति शोकमात्मवित्' इत्यादिश्रुति-सिद्धा सर्वदुःखोपशान्तिरपि शम एवेत्यर्थः ॥ ५२ ॥ रागद्वेषा-द्यतापितत्वाच्छीतलो निर्मोहत्वादच्छतरश्च आत्मा विज्ञानात्मा

१ एकादशे सर्गे मोक्षद्वारे द्वारपाला इत्यादिना ।

शमचन्द्रमसा येषामाशयः समलंकृतः ।
 क्षीरोदानामिवोदेति तेषां परमशुद्धता ॥ ५४
 हृत्कुशेशयकोशेषु येषां शमकुशेशयम् ।
 सतां विकसितं ते हि द्विहृत्पद्माः समा हरेः ॥ ५५
 शमश्रीः शोभते येषां मुखेन्दावकलङ्किते ।
 ते कुलीनेन्दवो वन्द्याः सौन्दर्यविजितेन्द्रियाः ॥ ५६
 त्रैलोक्योदरवर्तिन्यो नानन्दाय तथा श्रियः ।
 साम्राज्यसंपत्प्रतिमा यथा शमविभूतयः ॥ ५७
 यानि दुःखानि या तृष्णा दुःसहा ये दुराधयः ।
 तत्सर्वं शान्तचेतःसु तमोऽर्कंष्विव नश्यति ॥ ५८
 मनो हि सर्वभूतानां प्रसादमधिगच्छति ।
 न तथेन्दोर्यथा शान्ते जने जनितकौतुकम् ॥ ५९
 शमशालिनि सौहार्दवति सर्वेषु जन्तुषु ।
 सुजने परमं तत्त्वं स्वयमेव प्रसीदति ॥ ६०
 मातरीव परं यान्ति विषमाणि मृदूनि च ।
 विश्वासमिह भूतानि सर्वाणि शमशालिनि ॥ ६१
 न रसायनपानेन न लक्ष्म्यालिङ्गनेन च ॥ ६२
 तथा सुखमवाप्नोति शमेनान्तर्यथा मनः ॥ ६३
 सर्वाधिव्याधिचलितं क्रान्तं तृष्णावरत्रया ।
 मनः शमामृतासेकैः समाश्वासय राघव ॥ ६४
 यत्करोषि यदश्नासि शमशीतलया धिया ।
 तत्रातिस्वदते स्वादु नेतरत्तात मानसे ॥ ६५
 शमामृतरसाच्छन्नं मनो यामेति निर्वृतिम् ।
 छिन्नान्यपि तयाङ्गानि मन्ये रोहन्ति राघव ॥ ६६

यस्य ॥ ५३ ॥ आशयश्चित्तम् । ज्ञानलब्धा स्वाभाविकशुद्धता
 शमेन द्विगुणीभवन्तीवामिवर्धत इव । यथा क्षीरोदानां शुभ्रता
 चन्द्रोदयेनेत्यर्थः ॥ ५४ ॥ कुशेशयं पद्मम् । हरेः समा हरिणा
 तुल्याः । हरेर्हृत्पद्मस्यैव वहिर्ब्रह्मासनपद्यतया द्वैधीभावादिति
 भावः ॥ ५५ ॥ कुलीनाः सत्कुलास्त एवेन्दवः स्वपरकुलोद्यो-
 तपापोपशमहेतुत्वात् । विजितेन्दव इति पाठे स्पष्टम् । पाठा-
 न्तरे तु सौन्दर्येण गुणैर्विजितानि वशीकृतानि परेषामपि चक्षु-
 र्मेनःप्रभृतीनीन्द्रियाणि यैः ॥ ५६ ॥ साम्राज्यसंपत्प्रतिमेवा-
 कारमात्रेण सहशी यासां नतु गुणान्तरैरित्यर्थः ॥ ५७ ॥ तत्स-
 र्वमिति 'नपुंसकमनपुंसकेन' इत्येकशेषैकवद्भावः ॥ ५८ ॥ इन्दो-
 र्धन्द्रानिमित्तभूतात् । विषयस्यापि निमित्तत्वविवक्षया पञ्चमी ।
 जनितं कौतुकं स्वात्मानुभवचमत्कारो यस्मिंस्तथाभूतं सद्यथा
 प्रसादमधिगच्छतीति संबन्धः ॥ ५९ ॥ स्वयमेवेत्यनायासो-
 क्तिः ॥ ६० ॥ विषमाणि क्रूरकुटिलाशयानि । मृदूनि तद्विपरी-
 तानि ॥ ६१ ॥ इन्द्रपदे अमृतरसायनपानेन । विष्णुपदे ल-
 क्ष्म्यालिङ्गनेन ॥ ६२ ॥ चलितं भीषणेन कम्पितम् । वरत्रया
 चर्मरज्ज्वाक्रान्तमितस्तत आकृष्टम् । श्रान्तमितियावत् ॥ ६३ ॥

न पिशाचा न रक्षांसि न दैत्या न च शत्रवः ।
 न च व्याघ्रभुजङ्गा वा द्विषन्ति शमशालिनम् ॥ ६६
 सुसंनद्धसमस्ताङ्गं प्रशमामृतवर्मणा ।
 वेधयन्ति न दुःखानि शरा वज्राशिलामिव ॥ ६७
 न तथा शोभते राजा अप्यन्तःपुरसंस्थितः ।
 समया स्वच्छया वृद्ध्या यथोपशमशीलया ॥ ६८
 प्राणात्प्रियतरं दृष्ट्वा तुष्टिमेति न वै जनः ।
 यामायाति जनः शान्तिमवलोक्य शमाशयम् ॥ ६९
 समया शमशालिन्या वृत्त्या यः साधु वर्तते ।
 अभिनन्दितया लोके जीवतीह स नेतरः ॥ ७०
 अनुद्धतमनाः शान्तः साधुः कर्म करोति यत् ।
 तत्सर्वमभिनन्दन्ति तस्येमा भूतजातयः ॥ ७१
 श्रुत्वास्पृष्ट्वा च दृष्ट्वा च भुक्त्वा घ्रात्वा शुभाशुभम् ।
 न हृष्यति ग्लायति यः स शान्त इति कथ्यते ॥ ७२
 यः समः सर्वभूतेषु भावि काङ्क्षति नोज्झति ।
 जित्वेन्द्रियाणि यत्नेन स शान्त इति कथ्यते ॥ ७३
 स्पृष्ट्वाऽवदति या वृद्ध्या यथैवान्तस्तथा बहिः ।
 दृश्यन्ते यत्र कार्याणि स शान्त इति कथ्यते ॥ ७४
 तुषारकरविम्बाभं मनो यस्य निराकुलम् ।
 मरणोत्सवयुद्धेषु स शान्त इति कथ्यते ॥ ७५
 स्थितोऽपि न स्थित इव न हृष्यति न कुप्यति ।
 यः सुषुप्तसमः स्वस्थः स शान्त इति कथ्यते ॥ ७६
 अमृतस्यन्दसुभगा यस्य सर्वजनं प्रति ।
 दृष्टिः प्रसरति प्रीता स शान्त इति कथ्यते ॥ ७७

खादु मधुरं यथास्यात्तथा तत्र तत् मानसेऽतिस्वदते रो-
 चते ॥ ६४ ॥ निर्वृतिं सुखम् । तथा निर्वृत्या । रोहन्ति पुनः
 प्रादुर्भवन्ति । मन्ये इत्युत्प्रेक्षा ॥ ६५ ॥ ६६ ॥ सुसंनद्धानि
 सम्यग्गुप्तानि समस्तान्यङ्गानि यस्य तम् । अमृतरूपेण वर्मणा
 कवचेन । वेधयन्ति पीडयन्ति । दुःखानि दुःखनिमित्तानि
 ॥ ६७ ॥ यथा पुरुष इति शेषः ॥ ६८ ॥ जनस्तां तुष्टिं नैती-
 त्यर्थः । शमयुक्तः आशयो यस्य तम् ॥ ६९ ॥ जीवति सफ-
 लजीवनो भवति ॥ ७० ॥ अनुद्धतं विनीतं मनो यस्य । साधुः
 शान्तो यत्प्रमादादपराधमपीति यावत् ॥ ७१ ॥ इदानीं
 दाम्भिकसालिकपरीक्षणाय शान्तलक्षणान्याह—श्रुत्वेत्यादिना ।
 शुभाशुभं प्रियाप्रियम् ॥ ७२ ॥ भाविसुखादि न काङ्क्षति प्रा-
 रब्धप्रापितं च नोज्झति ॥ ७३ ॥ आर्जवमपि तल्लक्षणमि-
 त्याह—स्पृष्ट्वेति । स्पृष्ट्वा ज्ञात्वापि परकौटिल्यादीनीति शेषः ।
 मोक्षोपायतया कर्तव्यानि कार्याणि ॥ ७४ ॥ मरणोत्सवयुद्धेषु
 भयरागक्रोधैर्निराकुलमसंतप्तमतएव तुषारकरश्चन्द्रस्तद्विम्बा-
 भम् ॥ ७५ ॥ हर्षकोपनिमित्तवत्प्रदेशे स्थितोऽपि ॥ ७६ ॥
 अमृतस्यन्दोऽमृतप्रवाह इव सुभगा सुखदा ॥ ७७ ॥ भावेषु

योऽन्तः शीतलतां यातो यो भावेषु न मज्जति ।
व्यवहारी न संमूढः स शान्त इति कथ्यते ॥ ७८
अप्यापत्सु दुरन्तासु कल्पान्तेषु महत्स्वपि ।
तुच्छेहं न मनो यस्य स शान्त इति कथ्यते ॥ ७९
आकाशसदृशी यस्य पुंसः संव्यवहारिणः ।
कलङ्कमेति न मतिः स शान्त इति कथ्यते ॥ ८०
तपस्विषु बहुज्ञेषु याजकेषु नृपेषु च ।
वलवत्सु गुणाढ्येषु शमवानेव राजते ॥ ८१

शमसंसक्तमनसां महतां गुणशालिनाम् ।
उदेति निर्वृतिश्चित्ताज्योत्स्नेव सितरोचिषः ॥ ८२
सीमान्तो गुणपूगानां पौरुषैकान्तभूषणम् ।
संकटेषु भयस्थाने शमः श्रीमान्विराजते ॥ ८३
शमममृतमहार्यमार्यगुप्तं
परमवलम्ब्य परं पदं प्रयाताः ।
रघुतनय यथा महानुभावाः
कममनुपालय सिद्धये तमेव ॥ ८४

इत्यार्षे श्रीवासिष्ठमहारामायणे वाल्मीकीये मुमुक्षुव्यवहारप्रकरणे शमनिरूपणं नाम त्रयोदशः सर्गः ॥ १३ ॥

चतुर्दशः सर्गः १४

वसिष्ठ उवाच ।

शास्त्रावबोधामलया धिया परमपूतया ।
कर्तव्यः कारणज्ञेन विचारोऽनिशमात्मनः ॥ १
विचारात्तीक्ष्णतामेत्य धीः पश्यति परं पदम् ।

विषयेषु व्यवहारी सन्नपि न मज्जति नासज्जते ॥ ७८ ॥ महत्सु
चिरकालिकेषु । तुच्छे मिथ्याभूते नश्वरे देहादौ यस्याहमिति
मनो नास्ति ॥ ७९ ॥ परमाकाशेन ब्रह्मणा सदृशी समरसा
प्रसिद्धाकाशवदविकार्या वा । कलङ्कं रागादिलेपम् ॥ ८० ॥
लोकेऽपि सर्वगुणश्रेष्ठ्येन शमः प्रसिद्ध इत्याह—तपस्विष्विति
॥ ८१ ॥ ८२ ॥ गुणानां पूगानां समूहानां सीमान्तोऽवधिः ।
एकान्तभूषणं मुख्यभूषणम् । श्रीमान् सर्वगुणसंपत्तिमान् शमो
विराजते ॥ ८३ ॥ अहार्यं परैरपहर्तुमशक्यमार्यैः पूज्यैर्गुप्तं
सावधानतया रक्षितं परमुत्कृष्टं साधनमवलम्ब्य महानुभावा
यथा येन क्रमेण परं पदं प्रयाताः प्राप्तास्तमेव कममनुपालय
अवलम्ब्य रक्षस्वेत्यर्थः ॥ ८४ ॥ इति श्रीवासिष्ठमहारामायण-
तात्पर्यप्रकाशे मुमुक्षुव्यवहारप्रकरणे त्रयोदशः सर्गः ॥ १३ ॥

साधुसंगमच्छास्त्रभावशुच्युपवृंहितः ।

शमसंतोषयोर्हेतुर्विचारोऽत्र प्रशस्यते ॥ १ ॥

इत्थं मोक्षद्वारपालं शमाख्यमाद्यमुपवर्ण्य द्वितीयं विचारं
वर्णयिष्यन् वसिष्ठ उवाच—शास्त्रेति । तत्रार्थानर्थानुबन्धवि-
चारः; सारासारविचारो हेयोपादेयविचारः, प्रमाणतात्पर्यवि-
चारः, आत्मतत्त्वपरीक्षा, चेति विचारः पञ्चविधः । तत्र स्वाभा-
विकप्रवृत्तेर्विषयाणां चानर्थानुबन्धिता शास्त्रीयप्रवृत्तेर्वैराग्यादेश्च
पुरुषार्थानुबन्धितेत्यन्वयव्यतिरेकादिना परीक्षात्मक आद्यः ।
स्त्रीपुत्रस्वदेहादिषु स्वतो वीजतः परिणामतश्चाशुचिविषमूत्राम-
ङ्गलत्वपरीक्षात्मा ब्रह्मलोकान्तसुखानामनित्यत्वदुःखसंमिश्रत्वा-
दिपरीक्षात्मा च द्वितीयः । एतौ वैराग्यमुमुक्षाहेतू । मुमुक्षोत्तर-

दीर्घसंसाररोगस्य विचारो हि महौषधम् ॥ २
आपन्नमनन्तेहापरिपल्विताकृतिः ।
विचारककचच्छिन्नं नैव भूयः प्ररोहति ॥ ३
मोहेन बन्धुनाशेषु संकटेषु शमेषु च ।
सर्वं व्याप्तं महाप्राज्ञ विचारो हि सतां गतिः ॥ ४

मपि मोक्षसाधनं कर्म बोधासनमेव वा, ते अपि किं समुचिते उत
ज्ञानसमुचिते उत ज्ञानमेवेति परीक्षात्मा तृतीयः । यदापि ज्ञा-
नमेव तदापि तत्किं सांख्यवैशेषिकाद्याभिमतं कपिलगौतमोक्त-
तत्तच्छास्त्रप्रमाणकं श्रौतमेव वा, यदापि श्रौतं तदापि किं श्रु-
तीनां द्वैते उताद्वैते सविशेषे उत निर्विशेषे आत्मन्यनात्मनि
वा तात्पर्यमिति परीक्षात्मा चतुर्थः । स च श्रवणमित्युच्यते ।
श्रुत्यादिप्रमाणानामप्यद्वितीये सच्चिदानन्दब्रह्मात्मनि तात्पर्याव-
धारणेऽपि स्वात्मनि परमार्थतत्त्वत्वात्वं संभवति नवेति रत्नपरी-
क्षाध्यायेनानुभवनिष्ठगुरुसतीर्थ्यादिसंवादेन जीवेश्वरजगत्तत्त्वप-
रिशोधनेन च यावदवधारणं परीक्षणात्मा पञ्चमः । तत्राद्यानां
त्रयाणां फलं साधनचतुष्टयसंपत्तिरन्यथोस्तु क्रमात्प्रमाणप्रमेया-
संभावनानिवृत्तिः । तत्राद्या यद्यपि भाग्यवशतः स्वतोपि च भ-
वन्ति तथापि स्वप्रत्ययदृढीकाराय पुनर्गुरुशास्त्रपुरःसरं कर्तव्याः ।
अन्त्यौ तु गुरुशास्त्राभ्यामेव भवत इति सर्वसाधारण्येन शा-
स्त्रावबोधामलया धियेत्युक्तम् । कारणज्ञेन विषयविशैष्यपूर्वपक्ष-
सिद्धान्तप्रयोजनविभागज्ञानवता पुंसा प्रमाणप्रमेयतत्त्वप्रतिपा-
दनोपायकुशलेन गुरुणा सहेति वार्थः । तत्र चित्तशुद्धेरप्युप-
योगं दर्शयति—परमपूतयेति ॥ १ ॥ तीक्ष्णतां सूक्ष्मतत्त्वा-
वगाहनकुशलताम् ॥ २ ॥ आपदेव दुरुत्तरत्वाद्धनम् । अनन्ता-
मिरीहाभिः प्रवृत्तिभिः परितः पल्लवितेव रागादिभिर्विवृद्धा
आकृतिः संनिवेशो यस्य । ककचं काष्ठदारणम् ॥ ३ ॥ बन्धु-
नाशादिषु दुःखस्थानेषु यदुचितं कर्तव्यं येन चोपायेन दुःखो-
त्तरणं चित्तसमाधानं च तत्सर्वं मोहेन वैचित्त्येन व्याप्तं न
स्फुरतीति यावत् । तत्र विचार एव गतिस्तत्प्रतिसंधाने हेतुरि-

न विचारं विना कश्चिदुपायोऽस्ति विपश्चिताम् ।
 विचारादशुभं त्यक्त्वा शुभमायाति धीः सताम् ॥ ५
 बलं बुद्धिश्च तेजश्च प्रतिपत्तिः क्रियाफलम् ।
 फलान्येतानि सर्वाणि विचारेणैव धीमताम् ॥ ६
 युक्तयुक्तमहादीपमभिवाञ्छितसाधकम् ।
 स्फारं विचारमाश्रित्य संसारजलधिं तरेत् ॥ ७
 आलूनहृदयाम्भोजान्महामोहमतङ्गजान् ।
 विदारयति शुद्धात्मा विचारो नाम केसरी ॥ ८
 मूढाः कालवशेनेह यद्गताः परमं पदम् ।
 तद्विचारप्रदीपस्य विजृम्भितमनुत्तमम् ॥ ९
 राज्यानि संपदः स्फारा भोगो मोक्षश्च शाश्वतः ।
 विचारकल्पवृक्षस्य फलान्येतानि राघव ॥ १०
 या विवेकविकासिन्यो मतयो महतामिह ।
 न ता विपदि मज्जन्ति तुम्बकानीव वारिणि ॥ ११
 विचारोदयकारिण्या धिया व्यवहरन्ति ये ।
 फलानामत्युदाराणां भाजनं हि भवन्ति ते ॥ १२
 मूर्खहृत्काननस्थानामाशाप्रथमरोधिनाम् ।
 अविचारकरञ्जानां मञ्जर्यो दुःखरीतयः ॥ १३
 कज्जलक्षोदमलिना मदिरामदधर्मिणी ।
 अविचारमयी निद्रा यातु ते राघव क्षयम् ॥ १४

त्यर्थः ॥ ४ ॥ तदेवाह—नेति ॥ ५ ॥ तेजः सामर्थ्यम् ।
 प्रतिपत्तिस्तत्कालोचिता स्फूर्तिः । क्रिया तदनुष्ठानं तत्फलं च ।
 फलान्ति निष्पद्यन्ते सफलीभवन्ति वा ॥ ६ ॥ युक्तमुचितमु-
 पादेयमयुक्तमनुचितं हेयं तयोः प्रकाशने महादीपम् । स्फार-
 मनल्पम् ॥ ७ ॥ आलूनानि हृदयस्थानि विवेकाम्भोजानि
 यैस्तान् । शुद्धात्मा जल्पच्छलजालादिदोषशून्यः ॥ ८ ॥ मूढा-
 स्तरणोपायमार्गव्यामूढाः । विजृम्भितं तादृशमार्गप्रकाशनस्य
 फलम् ॥ ९ ॥ १० ॥ विवेकोऽत्र विचारस्तेन विकासिन्यो या
 मतयस्ता न मज्जन्ति न विषीदन्ति । तुम्बकानि शुष्कालावु-
 कानि ॥ ११ ॥ विचारवती धीर्विवेकोदयकारिणी तया ये
 व्यवहरन्ति । उदाराणां श्रेष्ठानाम् ॥ १२ ॥ मूर्खाणां हन्मन
 एव काननं वनं तत्स्थानाम् । पुरुषार्थविषये आशां मुमुक्षां
 प्रथमं रुन्धन्ति तच्छीलानाम् । करञ्जानां कुबेराक्षवल्लीनाम् ।
 तत्पक्षे आशा दिशः । ते हि वृतिभावेन दिशो रुन्धन्ति ।
 मञ्जर्यः फलकोशमञ्जर्यो दुःखव्यवहाराडम्बरभूतास्ता हि सक-
 ण्टकाः कटुकफलगर्भाः प्रसिद्धाः ॥ १३ ॥ क्षोदधूर्णमिव म-
 लिना । मदिरामदधर्मा भ्रान्तिस्खलनादयस्तद्वती । क्षयं यातु
 विचारेणेति शेषः ॥ १४ ॥ महत्य आपदो येषु ते च ते
 अतिदीर्घाश्च तेषु मोहेषु अज्ञानेषु । तेजोराशिः सूर्यः ॥ १५ ॥
 मानसं मनएव सरस्तदेव हिमवत्कुक्षौ प्रसिद्धं मानसं सरः ।
 शैलौन्नत्यस्थैर्यादिगुणैर्हिमवानिव ॥ १६ ॥ मान्यं मौख्यम् ।
 चन्द्रदैवत्ये चन्द्रवद्विवेकप्रकाशयोग्ये च मनसि चन्द्रिकासदृश-

महापदतिदीर्घेषु सद्भिचारपरो नरः ।
 न निमज्जति मोहेषु तेजोराशिस्तमस्स्विव ॥ १५
 मानसे सरसि स्वच्छे विचारकमलोत्करः ।
 नूनं विकसितो यस्य हिमवानिव भाति सः ॥ १६
 विचारविकला यस्य मतिर्मौन्यमुपेयुषः ।
 तस्योदेत्यशनिश्चन्द्रान्मुधा यक्षः शिशोरिव ॥ १७
 दुःखखण्डकमस्थूलं विपन्नवलतामधुः ।
 राम दूरे परित्याज्यो निर्विवेको नराधमः ॥ १८
 ये केचन दुरारम्भा दुराचारा दुराधयः ।
 अविचारेण ते भान्ति वेतालास्तमसा यथा ॥ १९
 अविचारिणमेकान्तवनद्रुमसधर्मकम् ।
 अक्षमं साधुकार्येषु दूरे कुरु रघूद्वह ॥ २०
 विविक्तं हि मनो जन्तोराशावैवश्यवर्जितम् ।
 परां निर्वृतिमभ्येति पूर्णचन्द्र इवात्मनि ॥ २१
 विवेकितोदिता देहे सर्वं शीतलयत्यलम् ।
 अलंकरोति चात्यन्तं ज्योत्स्नेव भवनं यथा ॥ २२
 परमार्थपताकाया धियो धवलचामरम् ।
 विचारो राजते जन्तो रजन्यामिव चन्द्रमाः ॥ २३
 विचारचारवो जीवा भासयन्तो दिशो दश ।
 भान्ति भास्करवन्नूनं भूयो भवभयापहाः ॥ २४

ज्ञानसुखाविर्भाव एवोचितस्तस्माद्यस्य मूर्खस्य शोकदुःखाद्युद्भू-
 वस्तस्य चन्द्रादप्यशनिर्वज्रमुदेति । यथा शिशोर्बालस्य मौख्यो-
 यक्षः प्रागुक्तवेताल उदेति तद्वत् ॥ १७ ॥ निर्विवेको नरा-
 धमो दुःखबीजानामेव निरन्तरभरणाय निर्मितं खण्डकं भूकुसू-
 लम् । न विद्यते स्थूलं यस्मात्तथाविधम् । अतिस्थूलमित्यर्थः । वि-
 पलक्षणानां नवलतानां मधुर्वसन्त उल्लासहेतुरित्यर्थः ॥ १८ ॥
 दुरारम्भाः स्वपरदुःखानुकूलकर्माणि । दुराचारा निषिद्धाचर-
 णानि । भान्ति आविर्भवन्ति ॥ १९ ॥ एकान्तेन नियमेन
 वनद्रुमसमानधर्माणम् । एकान्ते मनुष्यासेव्यस्थाने वा विद्यमा-
 नेन वनद्रुमेण सधर्माणम् । अतएव साधूनामध्वगानां छायाश्र-
 यदानादिकार्येषु साधुषु पुरुषार्थोपयोगिषु कार्येषु वाऽक्षममसम-
 र्थम् ॥ २० ॥ विविक्तं विचारवत् । आशाया वैवश्येन पारव-
 श्येन वर्जितम् । निर्वृतिं विश्रान्तिमुखम् ॥ २१ ॥ ज्योत्स्ना
 चन्द्रिकेव । भुवनं जलं यथा तापार्तं सर्वं जनं शीतलयति
 तृषार्तं च अलं तृप्तं करोति तद्वत् ॥ २२ ॥ जन्तोरधिकारिज-
 न्मवतः पुरुषस्य परमार्थस्योत्कृष्टपुरुषार्थलक्षणराजभावप्राप्तेः
 सूचकत्वात्पताकाया धियः शुद्धबुद्धेः संबन्धिविचारो धवलचा-
 मरमिवासाधारणं राजचिह्नं राजते । रूपितपताकाचामरयो रज-
 नीचन्द्रमसावुपमाने । तत्र रजन्या वैयधिकरण्येनोपमानत्वम्
 ॥ २३ ॥ जीवा विचारेणैव क्रमाचारवो जीवन्मुक्तभूताः सन्तो
 भूयसां प्राणिनां विचारप्रकाशेन भवभयलक्षणं तमोर्पन्नन्तो

बालस्य स्वमनोमोहकल्पितः प्राणहारकः ।
 रात्रौ नभसि वेतालो विचारेण विलीयते ॥ २५
 सर्व एव जगद्भावा अविचारेण चारवः ।
 अविद्यमानसद्भावा विचारविशारवः ॥ २६
 पुंसो निजमनोमोहकल्पितोऽनल्पदुःखदः ।
 संसारचिरवेतालो विचारेण विलीयते ॥ २७
 समं सुखं निरावाधमनन्तमनपाश्रयम् ।
 विद्धीमं केवलीभावं विचारोच्चतरोः फलम् ॥ २८
 अचलस्थितितोदारा प्रकटाभोगतेजसा ।
 तेन निष्कामतोदेति शीततेवेन्दुनोदिता ॥ २९
 स्वविचारमहौषध्या साधुश्चित्तनिषण्णया ।
 तयोत्तमत्वप्रदया नाभिवाञ्छति नोज्झति ॥ ३०
 तत्पदालम्बनं चेतः स्फारमाभासमागतम् ।
 नास्तमेति न चोदेति खमिवातितातन्तरम् ॥ ३१
 न ददाति न चादत्ते न चोन्नमति शास्यति ।
 केवलं साक्षिवत्पश्यन्नगदाभोगि तिष्ठति ॥ ३२
 न च शास्यति नाप्यन्तर्नापि बाह्येऽवतिष्ठति ।

भास्करवद्भान्ति ॥ २४ ॥ ननु विचारेण भयनिवृत्तिः क दृष्टा
 तत्राह—बालस्येति । निशि वहिर्गमनप्रतिबन्धार्थं कल्पितो
 वेतालस्तथा संसारो विलीयते ॥ २५ ॥ अस्तु तत्र यथा, प्रकृते
 कथं भयनिवृत्तिरित्याशङ्क्य भयहेतोर्जगतो विचारेण सिध्याल-
 निर्णयादित्याह—सर्व एवेति । चारवः सत्यवद्रमणीयाः । विश-
 रारवः शिलास्फालितलोष्टादिवद्विशरणशीलाः । असाराः सि-
 ध्याभूता इति यावत् ॥ २६ ॥ उक्तमेव स्पष्टयति—पुंस इति
 ॥ २७ ॥ न भयनिवृत्तिरेव किंतु निरतिशयानन्दावाप्तिरपि
 तत्फलमित्याह—सममिति । समं जगद्वैषम्यशून्यम् । अनपा-
 श्रयमनन्याधीनम् । केवलीभावं केवल्यम् ॥ २८ ॥ तद्विच्छेद-
 शङ्कां वारयति—अचलेति । तेन विचारेण प्रकटस्याभोगस्य
 निरतिशयानन्दस्य तेजसा सामर्थ्येन चाञ्चल्यहेत्वज्ञाने नष्टे अच-
 लस्थितितया उदारा आनन्दपूर्णतालक्षणा निष्कामता उदेति
 ॥ २९ ॥ अचलस्थितिरेवोत्तमत्वं तत्प्रदया पूर्वोक्तया विचार-
 लक्षणया महौषध्या सिद्धः पुरुषो नाभिवाञ्छत्यप्राप्तं, प्राप्तं च
 नोज्झति । कृतकृत्यो भवतीत्यर्थः ॥ ३० ॥ ननु चित्तं यदि वि-
 चारजन्यज्ञानेन नश्येत्तर्हि जीवनासंभवः, यदि न नश्येत्तर्हि
 पुनर्विक्षेपाज्जनयेदेवेति कथं कृतकृत्यतेत्याशङ्क्याह—तदिति ।
 यथा भर्जितं बीजं बीजाभासतां गतं नाङ्कुरारम्भक्षमं तद्वदाभा-
 सतां गतं चित्तमपि खमाकाशमिवातितातमतिविस्तीर्णब्रह्मभावं
 प्राप्तमान्तरं विक्षेपबीजवासनाजालं यस्य । नास्तं विनाशमेति
 येन जीवनं न स्यात्, नापि रागद्वेषादिवृत्तिभिरुदेति येन विक्षेपः
 स्यादित्यर्थः । यद्वा चेतः आभासं भर्जितबीजमिव नोदेति येन
 विक्षेपः स्यात् । अनादिवासनया स्फारतां गतं हृदं विषयसं-

न च नैष्कर्म्यमादत्ते न च कर्मणि मज्जति ॥ ३३
 उपेक्षते गतं वस्तु संप्राप्तमनुवर्तते ।
 न शुब्धो न च वाऽशुब्धो भाति पूर्ण इवार्णवः ॥ ३४
 एवं पूर्णेन मनसा महात्मानो महाशयाः ।
 जीवन्मुक्ता जगत्सन्निवहरन्तीह योगिनः ॥ ३५
 उपित्वा सुचिरं कालं धीरास्ते यावदीप्सितम् ।
 ते तमन्ते परित्यज्य यान्ति केवलतां तताम् ॥ ३६
 कोऽहं कस्य च संसार इत्यापद्यपि धीमता ।
 चिन्तनीयं प्रयत्नेन सप्रतीकारमात्मना ॥ ३७
 कार्यसंकटसंदेहं राजा जानाति राघव ।
 निष्फलं सफलं वापि विचारेणैव नान्यथा ॥ ३८
 वेदवेदान्तसिद्धान्तस्थितयः स्थितिकारणम् ।
 निर्णयन्ते विचारेण दीपेन च भुवो निशि ॥ ३९
 अनष्टमन्धकारेषु बहुतेजःसु जिह्मितम् । सु
 पश्यत्यपि व्यवहितं विचारश्चारुलोचनम् ॥ ४०
 विवेकान्धो हि जात्यन्धः शोच्यः सर्वस्य दुर्मतिः ।
 दिव्यचक्षुर्विवेकात्मा जयत्यखिलवस्तुषु ॥ ४१

स्कारवशात् विनाशमेति ॥ ३१ ॥ तत्कृतः । यतो जगद्विष-
 यानयं केवलं साक्षिवदौदासीन्येन पश्यंस्तेषु रागितया मनो न
 ददाति सत्यतया पुरुषार्थबुद्ध्या च नादत्ते नोपभुङ्क्ते ॥ ३२ ॥
 न सुपुताविवोपाधिशान्त्या शाम्यति, नापि स्वप्रवदान्तरवास-
 नामये निमज्जति, नवा मूढजनजाग्रद्वह्नौऽवसन्नस्तिष्ठति ॥ ३३ ॥
 अर्णवपक्षे गतं लक्ष्मीकौस्तुभादिवस्तु उपेक्षते न तत्प्राप्त्यै य-
 तते । शुब्धो मर्यादात्यागपर्यन्तं क्षोभवान् । अशुब्धः स्तिमितः ।
 स्वाभाविकं व्यवहारं त्यजन्निति यावत् । क्षोभादिफलाभावस-
 मुच्चयार्थश्चकारः ॥ ३४ ॥ इहास्मिञ्शरीर एवानुभूयमानो जी-
 वब्रह्मैक्यलक्षणो योगो येषामस्ति ते ॥ ३५ ॥ तमुपाध्याभा-
 सम् । ततामपरिच्छिन्नां केवलतां विदेहकैवल्यम् ॥ ३६ ॥
 आपद्यपि कुटुम्बादिव्यापृतायामपि । सप्रतीकारं तत्प्रतीकार-
 श्रवणाद्यनुष्ठानसहितं यथा स्यात्तथा । आत्मना स्वेनैव ॥ ३७ ॥
 कार्योऽवश्यकर्तव्यः संकटेष्वर्थकृच्छ्रेषु संदिह्यत इति संदेहः सं-
 धिविग्रहादिस्तं जानाति निश्चिनोति ॥ ३८ ॥ वेदानां कर्मका-
 ण्डानां वेदान्तानां च सिद्धान्तस्थितयो धर्मब्रह्मतत्त्वलक्षणास्ता-
 त्पर्यविश्रान्तिभूमयः स्थितेः पुरुषार्थप्रतिष्ठायाः कारणं प्रापिका
 इति यावत् । दीपेन चेति तुल्ययोरेव समुच्चय इत्यौत्सर्गिकनि-
 यमात्सादृश्यं गम्यते ॥ ३९ ॥ प्रसिद्धलोचनमन्धकारे नष्टमिव
 बहुतेजःसु सूर्यादिषु जिह्मितं प्रतिहतं व्यवहितविप्रकृष्टग्रहणे-
 ष्वसमर्थं च, विचारलक्षणं लोचनं तु न तथेत्यर्थः ॥ ४० ॥
 विवेको विचार आत्मेव प्रियः प्रधानो वा यस्य स पुरुषो दि-
 व्यचक्षुर्जयति अभिभवत्यापदो विनाशयति प्राप्नोति वा पुरु-

परमात्ममयी मान्या महानन्दैकसाधिनी ।
 क्षणमेकं परित्याज्या न विचारचमत्कृतिः ॥ ४२
 विचारचारुपुरुषो महतामपि रोचते ।
 परिपक्वचमत्कारं सहकारफलं यथा ॥ ४३
 विचारकान्तमतयो नानेकेषु पुनःपुनः ।
 लुठन्ति दुःखश्वभ्रेषु ज्ञाताध्वगतयो नराः ॥ ४४
 नच रौति तथा रोगी नानर्थशतजर्जरः ।
 अविचारविनष्टात्मा यथाज्ञः परिरोदिति ॥ ४५
 वरं कर्दमकृत्वं मलकीटकता वरम् ।
 वरमन्धगुहाहित्वं न नरस्याविचारिता ॥ ४६
 सर्वानर्थनिजावासं सर्वसाधुतिरस्कृतम् ।
 सर्वदौस्थ्यसीमान्तमविचारं परित्यजेत् ॥ ४७
 नित्यं विचारयुक्तेन भवितव्यं महात्मना ।
 तथान्धकूपे पततां विचारो ह्यवलम्बनम् ॥ ४८

स्वयमेवात्मनात्मानमवष्टभ्य विचारतः ।
 संसारमोहजलधेस्तारयेत्स्वमनोमृगम् ॥ ४९
 कोऽहं कथमयं दोषः संसाराख्य उपागतः ।
 न्यायेनेति परामर्शो विचार इति कथ्यते ॥ ५०
 अन्धान्धमोहसुघनं चिरं दुःखाय केवलम् ।
 कृतं शिलाया हृदयं दुर्मतेश्चाविचारिणः ॥ ५१
 भावाभावग्रहोत्सर्गदशमिह हि राघव ।
 न विचारादृते तत्त्वं ज्ञायते साधु किञ्चन ॥ ५२
 विचाराज्ज्ञायते तत्त्वं तत्त्वाद्विश्रान्तिरात्मनि ।
 अतो मनसि शान्तत्वं सर्वदुःखपरिक्षयः ॥ ५३
 सफलताफलते भुवि कर्मणां
 प्रकटतां किल गच्छति उत्तमाम् ।
 स्फुटविचारदृशैव विचारिता
 शमवते भवते च विरोचताम् ॥ ५४

इत्यार्षे श्रीवासिष्ठमहारामायणे वाल्मीकीये सुमुक्षुव्यवहारप्रकरणे विचारनिरूपणं नाम चतुर्दशः सर्गः ॥ १४ ॥

पञ्चदशः सर्गः १५

वासिष्ठ उवाच ।

संतोषो हि परं श्रेयः संतोषः सुखमुच्यते ।

पार्थम् ॥ ४१ ॥ विचारेष्वपि यः सारभूतस्तमाह—परमात्मे-
 ति । 'स्त्रीमयो जाल्मः' इतिवदत्यासक्त्या तत्प्रायताद्योतनाय
 मयद् । क्षणं क्षणमपि । 'उदरमन्तरं कुरुते अथ तस्य भयं
 भवति' इति श्रुतेः । 'सा हानिस्तन्महाछिद्रं सान्धता सा च
 मूकता । यत्क्षणं वा मुहूर्तं वा शिवमेकं न चिन्तयेत्' इति
 लैङ्गवचनाच्चेति भावः ॥ ४२ ॥ महतां विदिततत्त्वानां किंपुनर्वि-
 विदिषूणामिति द्योतनार्थमपिशब्दः । परिपक्वः परिपाकनिष्पन्नश्च-
 मत्कारो माधुर्यातिशयो यस्मिन् । सहकारस्याम्रस्य फलम् ॥ ४३ ॥
 विचारेणैव ज्ञाता अनुभवाध्वनि गतिर्यैः । समासोक्त्या लौकि-
 काध्वगवृत्तान्तोऽपि गम्यते ॥ ४४ ॥ विषशस्त्रघाताद्यनर्थशतै-
 र्जर्जरः शिथिलोऽपि तथा नच रौति यथा अविचारेण विनष्टो
 विनाशितप्राय आत्मा येन सोऽज्ञः परितो जन्मपरम्परासु
 रोदिति ॥ ४५ ॥ ४६ ॥ ४७ ॥ तथाहि प्रसिद्धम् । अन्ध-
 यतीत्यन्धस्तथाविधः कूपो रागादिः फलाभेदेनोच्यते ॥ ४८ ॥
 अवष्टभ्य रागादिप्रवाहाकृष्टमपि बलात्स्थिरीकृत्य ॥ ४९ ॥ वि-
 चारस्वरूपमेव दर्शयति—कोऽहमिति । किं देहादिरेवाहमुत
 तद्विलक्षण इति त्वंपदार्थविचारः । संसारः कथं केन हेतुना
 अधिष्ठाने आगत इति तत्पदार्थविचारः । श्रुतिमुन्याचार्यसांप्र-
 दायिकदर्शितेन न्यायेन ॥ ५० ॥ शिलाया दुर्मतेश्च हृदयं मन
 आन्तरावयवश्च । दुःखाय पीडायै । टङ्कच्छेदादिकष्टनिष्पाद्य-
 त्वादुष्टाय खाय च्छिद्रायेव च कृतं धात्रा । नान्यत्र तस्योप-

संतुष्टः परमभ्येति विश्राममरिसूदन ॥ १

योग इत्यर्थः । सादृश्यलाभः प्राग्वत् । यतस्तदन्धादचक्षुषो-
 ऽप्यन्धं मोहेन च सुघनमतिनिविडम् । अन्धो ह्यदृष्ट्वा कूपे प-
 तति मनसु दृष्ट्वापि मोहान्नरकेष्वपि पततीति । शिलाहृदय-
 पक्षे अन्धादप्यन्धं जडत्वान्मोहादपि सुघनं कठोरत्वादित्यर्थः ।
 अथवा यो दुर्मतिरविचारी च पुरुषस्तस्य हृदयं शिलायाः स-
 काशात् कृतमित्युत्प्रेक्षा । यतोऽन्धादन्धं मोहेन सुघनं च । अ-
 तस्तच्चिरं केवलं दुःखायैवेत्यर्थः ॥ ५१ ॥ भावः सत्यस्तस्य
 ग्रह उपादानं अभावोऽसत्यस्तस्योत्सर्गस्त्यागस्तौ पश्यतां प्रेक्षा-
 वतामिह व्यवहारभूषौ साधु सम्यक् तत्त्वं विचारं विना न
 ज्ञायते ॥ ५२ ॥ तत्त्वं वस्तुनो नित्यत्वं तत्त्वज्ञानाद्विश्रान्ति-
 मनोनेश्चल्यम् । अतो विश्रान्तेः शान्तत्वमेव सर्वदुःखपरिक्षयः
 ॥ ५३ ॥ विस्तरोक्तं संक्षिप्योपसंहरति—सफलतामिति । यतः
 सर्वोपि जनः स्फुटविचारदृशैव लौकिकवैदिककर्मणां सफलतां
 फलते निष्पादयति आत्मतत्त्वस्य उत्तमां वक्ष्यमाणसप्तमभूमिकां
 तामुत्कृष्यमाणां प्रकटतां च गच्छति प्राप्नोति । अतः शमादि-
 साधनसंपत्तिमते भवते च तादृशी विचारिता रोचताम् ।
 गच्छति उत्तमामित्यसंधिर्वाक्ये संहिताया अनित्यत्वात् ॥ ५४ ॥
 इति श्रीवासिष्ठमहारामायणतात्पर्यप्रकाशे सुमुक्षुव्यवहार-
 प्रकरणे चतुर्दशः सर्गः ॥ १४ ॥

वैराग्यकल्पवृक्षस्य छायेव सुखशीतलः ।

तृतीयो द्वारपालोऽत्र संतोष उपवर्ण्यते ॥ १ ॥

क्रमप्राप्तं तृतीयद्वारपालं संतोषं वर्णयति—संतोष इत्या-

संतोषैश्वर्यसुखिनां चिरविश्रान्तचेतसाम् ।
 साम्राज्यमपि शान्तानां जरत्तृणलवायते ॥ २
 संतोषशालिनी बुद्धी राम संसारवृत्तिषु ।
 विषमास्वप्यनुद्विग्ना न कदाचन हीयते ॥ ३
 संतोषामृतपानेन ये शान्तास्तृप्तिमागताः ।
 भोगश्रीरतुला तेषामेषा प्रतिविषायते ॥ ४
 न तथा सुखयन्त्येताः पीयूषपरसवीचयः ।
 यथातिमधुरास्वादः संतोषो दोषनाशनः ॥ ५
 अप्राप्तवाञ्छामुत्सृज्य संप्राप्ते समतां गतः ।
 अदृष्टखेदाखेदो यः स संतुष्ट इहोच्यते ॥ ६
 आत्मनात्मनि संतोषं यावद्याति न मानसम् ।
 उद्भवन्त्यापदस्तावल्लता इव मनोविलात् ॥ ७
 संतोषशीतलं चेतः शुद्धविज्ञानदृष्टिभिः ।
 भृशं विकासमायाति सूर्यांशुभिरिवाम्बुजम् ॥ ८
 आशावैवश्यविवशे चित्ते संतोषवर्जिते ।
 म्लाने वक्रमिवादार्शे न ज्ञानं प्रतिविम्बति ॥ ९
 अज्ञानघनयामिन्या संकोचं न नराम्बुजम् ।
 यात्यसावुदितो यस्य नित्यं संतोषभास्करः ॥ १०
 अकिंचनोऽप्यसौ जन्तुः साम्राज्यसुखमश्नुते ।
 आधिव्याधिविनिर्मुक्तं संतुष्टं यस्य मानसम् ॥ ११

नामिवाञ्छत्यसंप्राप्तं प्राप्तं भुङ्क्ते यथाक्रमम् ।
 यः सुसौम्यसमाचारः संतुष्ट इति कथ्यते ॥ १२
 संतुष्टिपरतृप्तस्य महतः पूर्णचेतसः ।
 क्षीराब्धेरिव शुद्धस्य मुखे लक्ष्मीर्विराजते ॥ १३
 पूर्णतामलमाश्रित्य स्वात्मन्येवात्मना स्वयम् ।
 पौरुषेण प्रयत्नेन तृष्णां सर्वत्र वर्जयेत् ॥ १४
 संतोषामृतपूर्णस्य शान्तशीतलया धिया ।
 स्वयं स्थैर्यं मनो याति शीतांशोरिव शाश्वतम् ॥ १५
 संतोषपुष्टमनसं भृत्या इव महर्द्धयः ।
 राजानमुपतिष्ठन्ति किंकरत्वमुपागताः ॥ १६
 आत्मनैवात्मनि स्वस्थे संतुष्टे पुरुषे स्थिते ।
 प्रशाम्यन्त्याध्वयः सर्वे प्रावृषीवाशु पांसवः ॥ १७
 नित्यं शीतलया राम कलङ्कपरिमिन्नया ।
 पुरुषः शुद्धया वृत्त्या भाति पूर्णतयेन्दुवत् ॥ १८
 समतासुन्दरं वक्रं पुरुषस्यावलोकयन् ।
 तोषमेति यथा लोको न तथा धनसंचयैः ॥ १९
 समतया मतया गुणशालिनां
 पुरुषराडिह यः समलंकृतः ।
 तममलं प्रणमन्ति नभश्चरा
 अपि महामुनयो रघुनन्दन ॥ २०

इत्यार्षे श्रीवासिष्ठमहारामायणे वाल्मीकीये मुमुक्षुव्यवहारप्रकरणे संतोषनिरूपणं नाम पञ्चदशः सर्गः ॥ १५ ॥

दिना । वक्ष्यमाणलक्षणः संतोष एव परं श्रेयो मोक्षः सुखमि-
 तरदपि । आयुर्वृत्तमिति वत्साधने फलामेदारोपेण स्तुतिः । वि-
 श्रममात्यन्तिकदुःखविक्षेपनिवृत्तिम् ॥ १ ॥ संतोषलक्षणेनैश्व-
 र्येण प्राभवेन सुखिनाम् । चिरं विश्रान्तमाश्वस्तं चेतो येषाम् ।
 जरतो जीर्णस्य तृणस्य लवो लेशः स इवाचरति । तुच्छीभवती-
 त्यर्थः ॥ २ ॥ विषमासु दारिद्र्यावियोगादिवैषम्यवतीष्वपि संसा-
 रस्थितिषु देवात्प्रसक्तासु संतोषशालिनी बुद्धिर्न हीयते । सुखेन
 न वियुज्यत इत्यर्थः ॥ ३ ॥ प्रतिकूलविषयदाचरति । तथा
 भातीत्यर्थः ॥ ४ ॥ अतिमधुर आनन्दप्रचुर आस्वादोऽनुभवो
 यस्य । आशादैन्यादिदोषनाशनः ॥ ५ ॥ संतोषमाश्रयलक्षणेन ल-
 क्षयति—अप्राप्तेति । प्राप्तेऽपि विषये मिथ्यात्वादप्राप्तसमतां,
 तत्प्राप्तिनिमित्तहर्षादिराहित्येन पूर्वावस्थासमतां वा गतः । तत्र
 हेतुमाह—अदृष्टेति ॥ ६ ॥ आत्मना स्वेनैव न निमित्ता-
 न्तरेण । आत्मन्येव न विषयान्तरे ॥ ७ ॥ अम्बुजपक्षे सम्यक्
 तोषस्तृषानिवृत्तिर्येन तेन जले शीतलमाप्यायितम् ॥ ८ ॥
 वैवश्यं पारवश्यं तेन विवशे व्याकुले । म्लाने आदर्शे
 वक्रमिव प्रतिविम्बति व्यक्तीभवति । उपदिष्टमपीत्यर्थः
 ॥ ९ ॥ यस्य नराम्बुजस्य विकासायासौ प्रागुक्तः संतो-
 षभास्कर उदितस्तत्तराम्बुजमज्ञानलक्षणया गाढान्धकाररात्र्या
 संकोचं न याति ॥ १० ॥ ११ ॥ प्रागुक्तं लक्षणमनूद्य लक्ष-

णान्तरमप्याह—नेति । यथाक्रमं प्राप्तं सुखं दुःखं च । सौम्यो
 जगदानन्दनः सम्यगाचार आचरणं यस्य ॥ १२ ॥ सुखका-
 न्तिविशेषोऽपि तल्लक्षणमित्याह—संतुष्टीति ॥ १३ ॥ स्वात्म-
 न्यात्मनैव पूर्णतां निरतिशयानन्दरूपमाश्रित्यानुभवेनावल-
 म्ब्य ॥ १४ ॥ शीतांशोरिव संतोषलक्षणेनामृतेन पूर्णस्य पुंसः
 क्रोधसंतापहेलभावाच्छान्ता शीतला च या धीस्तया निमित्तभू-
 तया मनः शाश्वतं स्थैर्यं याति ॥ १५ ॥ विनैव विषयार्जनं सं-
 तोषमात्रेण कथं देहयात्रासिद्धिस्तत्राह—संतोषेति । भृत्या
 राजानमिव महत्य कृद्भयः संपद उपतिष्ठन्ति । तथाचाहुः—
 'आशाया दासा ये दासास्ते सर्वलोकस्य । आशा दासी येषां
 तेषां दासायते लोकः ॥' इति ॥ १६ ॥ नन्वस्त्वेवं देहयात्रा,
 तथापि देवानामिव मानसं दुःखं दुश्चिकित्स्यं तत्राह—आत्म-
 नैवेति । पांसवो धूलयः । 'तालव्या अपि दन्त्याश्च शम्बशकर-
 पांसवः' इति ॥ १७ ॥ तथापि कारणकलङ्कावरणेन दुःखबीजेन
 यदुःखं तत्स्यादेवेति तत्राह—नित्यमिति । यथा अमायां क्षी-
 णेन्दुः कलङ्काद्भेदेनाविभाव्यमानत्वात्कलङ्कमग्न इव भवति सूर्य-
 सन्निधानाच्च न शीतलया वृत्त्या वर्तते स एव पौर्णमास्यां क-
 लापूर्णतया कलङ्कस्यापि भासकत्वात्तद्विविक्तया शुद्धया वृत्त्या
 भाति तद्वत्पुरुषोऽप्यसंतोषे मोहकलङ्कमग्न इव तापत्रयेण दह्य-
 मान इव भवति संतोषामृतकलापूर्णस्त्वज्ञानकलङ्कसाक्षित्वात्तदसं-

षोडशः सर्गः १६

वसिष्ठ उवाच ।

विशेषेण महाबुद्धे संसारोत्तरणे नृणाम् ।
 सर्वत्रोपकरोतीह साधुः साधुसमागमः ॥ १
 साधुसङ्गतरोर्जातं विवेककुसुमं सितम् ।
 रक्षन्ति ये महात्मानो भाजनं ते फलश्रियः ॥ २
 शून्यमाकीर्णतामेति मृतिरप्युत्सवायते ।
 आपत्संपदिवाभाति विद्वज्जनसमागमे ॥ ३
 हिममापत्सरोजिन्या मोहनीहारमारुतः ।
 जयत्येको जगत्सिन्धुः साधुसमागमः ॥ ४
 परं विवर्धनं बुद्धेरज्ञानतरुशातनम् ।
 समुत्सारणमाधीनां विद्धि साधुसमागमम् ॥ ५
 विवेकः परमो दीपो जायते साधुसंगमात् ।
 मनोहरोज्ज्वलो नूनमासेकादिव गुच्छकः ॥ ६
 निरपायां निरावाधां निर्वृतिं नित्यपीवरीम् ।
 अनुत्तमां प्रयच्छन्ति साधुसङ्गविभूतयः ॥ ७
 अपि कष्टतरां प्राप्तैर्दशां विवशतां गतैः ।
 मनागपि न संत्याज्या मानवैः साधुसंगतिः ॥ ८
 साधुसंगतयो लोके सन्मार्गस्य च दीपिकाः ।
 हार्दान्धकारहारिण्यो भासो ज्ञानविवस्वतः ॥ ९
 यः स्नातः शीतसितया साधुसंगतिगङ्गया ।
 किं तस्य दानैः किं तीर्थैः किं तपोभिः किमध्वरैः ॥ १०

स्पृष्टया स्वात्मसुखशीतलया वृत्त्या भातीत्यर्थः ॥ १८ ॥ स-
 मता सर्वत्र संतोषादवैषम्यबुद्धिः ॥ १९ ॥ तस्य सर्वोत्कृष्टता-
 माह—समतयेति । नभश्चरा देवा महान्तो मुनयोऽपि प्रणमन्ति
 नमस्यन्ति ॥ २० ॥ इति श्रीवासिष्ठमहारामायणतात्पर्यप्र-
 काशे सुमुधुव्यवहारप्रकरणे पञ्चदशः सर्गः ॥ १५ ॥

चतुर्थो द्वारपालोऽत्र वर्ण्यते साधुसंगमः ।

चतुर्वैकैकसेवापि पुरुषार्थे फलत्यपि ॥ १ ॥

चतुर्थमपि द्वारपालं साधुसमागममुपवर्णयंश्चतुर्वैकैकविषये
 पौरुषस्य पुरुषार्थपर्यवसानं दर्शयिष्यन् वसिष्ठ उवाच—विशेषे-
 णेति । सर्वत्र सर्वावस्थासु ॥ १ ॥ फलश्रियो मोक्षफलसंपदो भाजनं
 भवन्तीति शेषः ॥ २ ॥ शून्यं स्वजनधनादिशून्यम् । दुःखस्था-
 नमाकीर्णतां तद्व्यासताम् ॥ ३ ॥ आपलक्षणायाः सरोजिन्याः
 कमलिन्या हिमं प्रालेयम् । साधुः प्रशस्तः ॥ ४ ॥ बुद्धेर्विवेकज्ञानस्य
 विशेषेण वर्धनम् । शातनं विशरणकरणम् ॥ ५ ॥ मनोहर-
 श्चासाबुज्ज्वलो निर्मलश्च । आरामासेकादुच्छकः पुष्पफलगुच्छः
 ॥ ६ ॥ नित्यपीवरीं नित्यं वर्धमानां, नित्यामपरिच्छिन्नामिति
 वा । निर्वृतिं सुखम् ॥ ७ ॥ मनाक् ईषदपि । क्षणमपीति या-
 वत् ॥ ८ ॥ सन्मार्गस्य सदाचारस्य दीपिका यावदज्ञाननिशानुवृत्ति-

नीरागाश्छिन्नसंदेहा गलितग्रन्थयोऽनघ ।
 साधवो यदि विद्यन्ते किं तपस्तीर्थसंग्रहैः ॥ ११
 विश्रान्तमनसो धन्याः प्रयत्नेन परेण हि ।
 दरिद्रेणेव मणयः प्रेक्षणीया हि साधवः ॥ १२
 सत्समागमसौन्दर्यशालिनी धीमतां मतिः ।
 कमलेवाप्सरोवृन्दे सर्वदेव विराजते ॥ १३
 तेनामलविचारस्य पदस्याग्रावचूलिता ।
 प्रथिता येन धन्येन न त्यक्ता साधुसंगतिः ॥ १४
 विच्छिन्नग्रन्थयस्तज्ज्ञाः साधवः सर्वसंमताः ।
 सर्वोपायेन संसेव्यास्ते ह्युपाया भवाम्बुधौ ॥ १५
 त एते नरकाग्नीनां संशुष्केन्धनतां गताः ।
 यैर्दृष्टा हेलया सन्तो नरकानलवारिदाः ॥ १६
 दारिद्र्यं मरणं दुःखमित्यादिविषयो भ्रमः ।
 संप्रशाम्बल्यशेषेण साधुसंगमशेषजैः ॥ १७
 संतोषः साधुसङ्गश्च विचारोऽथ शमस्तथा ।
 एत एव भवाम्बोधावुपायास्तरणे नृणाम् ॥ १८
 संतोषः परमो लाभः सत्सङ्गः परमा गतिः ।
 विचारः परमं ज्ञानं शमो हि परमं सुखम् ॥ १९
 चत्वार एते विमला उपाया भवभेदने ।
 यैरभ्यस्तास्त उत्तीर्णा मोहवारिभवार्षवात् ॥ २०
 एकस्मिन्नेव वै तेषामभ्यस्ते विमलोदये ।

स्तावत् । तदुत्तरकालं तु ज्ञानरूपस्य सूर्यस्य भासः प्रकाशः ॥ १९ ॥
 शीतसितयेति तापमालिन्यक्षयलाभाय विशेषेण अध्वरैर्ब्रह्मैः
 ॥ १० ॥ ग्रन्थिः अन्तःकरणतद्धर्मतादात्म्यसंसर्गाध्यासलक्षण-
 श्चिदचिद्वन्थिः ॥ ११ ॥ अलभ्यलाभतया मणय इव ॥ १२ ॥
 कमला लक्ष्मीस्तपक्षे सता विष्णुना समागमः सर्वोत्कृष्टं सौ-
 न्दर्यं च । नह्येते महत्सोदर्याणामप्यप्सरसां स्तः ॥ १३ ॥ प-
 दस्य ब्रह्मात्मवस्तुनश्चूडामणिस्थानीयस्य बहूनां तत्प्राप्त्यै यतमा-
 नानां मध्ये अग्रावचूलिता प्रथमं तत्प्राप्त्या शिरोभूषणीकरणम् ।
 प्रथिता प्रख्यापिता । चूडायामवतंसनमवचूडः । मयूरव्यंसका-
 दिस्वात्समासस्ततस्तत्करोतीति णिचि ताच्छीलिकणिन्यन्ताद्भावे
 तत् । डलयोरभेदाल्लम् ॥ १४ ॥ सर्वोपायेन दानमानसेव-
 नादिसर्वप्रयत्नेन । उपायास्तरणोपायाः ॥ १५ ॥ यैः सन्तो
 हेलयापि न दृष्टास्ते नरकाग्नीनामिन्धनानि पोषका भवन्ति ।
 हेलया अनादरेण । नरकलक्षणस्यानलस्य वारिदा मेघा इव प्र-
 शमनहेतवः ॥ १६ ॥ भ्रमः सन्निपातः । अशेषेण मूलोच्छे-
 देन ॥ १७ ॥ सर्वान्द्वारपालान्युगपत्प्रशिशंसिषुरनुवदति—सं-
 देन ॥ १८ ॥ सर्वत्र फलाभेदारोपः ॥ १९ ॥ मोह एव
 वारि यस्मिंस्तथाविधाद्भवार्षवात् ॥ २० ॥ सर्वाभ्यासासाम-

चत्वारोऽपि किलाभ्यस्ता भवन्ति सुधियां वर २१
 एकोप्येकोऽपि सर्वेषामेषां प्रसवभूरिह ।
 सर्वसंसिद्धये तस्माद्यत्नेनैकं समाश्रयेत् ॥ २२
 सत्समागमसंतोषविचाराः सुविचारितम् ।
 प्रवर्तन्ते शमस्वच्छे वाहनानीव सागरे ॥ २३
 विचारसंतोषशमसत्समागमशालिनि ।
 प्रवर्तन्ते श्रियो जन्तौ कल्पवृक्षाश्रिते यथा ॥ २४
 विचारशमसत्सङ्गसंतोषवति मानवे ।
 प्रवर्तन्ते प्रपूर्णन्दौ सौन्दर्याद्या गुणा इव ॥ २५
 सत्सङ्गसंतोषशमविचारवति सन्मतौ ।
 प्रवर्तन्ते मन्त्रिवरे राजनीव जयश्रियः ॥ २६
 तस्मादेकतमं नित्यमेतेषां रघुनन्दन ।
 पौरुषेण मनो जित्वा यत्नेनाभ्याहरेद्गुणम् ॥ २७
 परं पौरुषमाश्रित्य जित्वा चित्तमतङ्गजम् ।
 यावदेको गुणो नान्तस्तावन्नास्त्युत्तमा गतिः ॥ २८
 पौरुषेण प्रयत्नेन दन्तैर्दन्तान्विचूर्णयेत् ।

यावन्नाभिनिविष्टं ते मनो राम गुणार्जने ॥ २९
 देवो भवाथ यक्षो वा पुरुषः पादपोऽथ वा ।
 तावत्तव महाबाहो नोपायोऽस्तीह कश्चन ॥ ३०
 एकस्मिन्नेव फलदे गुणे बलमुपागते ।
 क्षीयन्ते सर्वे एवाशु दोषा विवशचेतसः ॥ ३१
 गुणे विवृद्धे वर्धन्ते गुणा दोषजयप्रदाः ।
 दोषे विवृद्धे वर्धन्ते दोषा गुणविनाशनाः ॥ ३२
 मनोमोहवने ह्यस्मिन्वेगिनी वासनासरित् ।
 शुभाशुभवृहत्कूला नित्यं वहति जन्तुषु ॥ ३३
 सा हि स्वेन प्रयत्नेन यस्मिन्नेव निपात्यते ।
 कूले तेनैव वहति यथेच्छसि तथा कुरु ॥ ३४
 पुरुषयत्नजवेन मनोवने
 शुभतटानुगतां क्रमशः कुरु ।
 वरमते निजभावमहानदी-
 मंहह तेन मनागपि नोद्यसे ॥ ३५

इत्यार्षे श्रीवासिष्ठमहारामायणे वाल्मीकीये मुमुक्षुव्यवहारप्रकरणे सदाचारनिरूपणं नाम षोडशः सर्गः ॥ १६ ॥

सप्तदशः सर्गः १७

वसिष्ठ उवाच ।

एवमन्तर्विवेको यः स महानिह राघव ।
 योग्यो ज्ञानगिरः श्रोतुं राजेव नयभारतीम् ॥ १
 अवदातोऽवदातस्य विचारस्य महाशयः ।

र्थेऽप्याह—एकस्मिन्निति ॥ २१ ॥ प्रसवभूरुपत्तिस्थानम् ॥ २२ ॥ शमाद्धर्मविक्षेपराहित्येन स्वच्छे । रागादिग्राहैरुपघातो यथा न स्यात्तथा चिरं सुविचारितमतिसावधानमिति क्रियावि-
 शेषणम् । वाहनानि पण्यसंभारवाहका महापोताः । तत्र हि पोतवणिजां सावधानता प्रसिद्धा ॥ २३ ॥ श्रियो ज्ञानसंपदो लौकिक्यश्च ॥ २४ ॥ प्रपूर्णन्दौ सौन्दर्याद्या इव मानवे प्रसादा-
 दयो गुणाः प्रवर्तन्त इत्यन्वयः ॥ २५ ॥ मन्त्रिणो वरयते सदा विचाराय स्वीकरोति, मन्त्रितार्थान्वा वृणोति संवृणोति गोपयतीति मन्त्रिवरस्तस्मिन् राजनि ॥ २६ ॥ एकतमं वा गुणम् ॥ २७ ॥ अन्तर्हृदि यावदेको गुणो न प्राप्त इति शेषः ॥ २८ ॥ विचूर्णयेद्विषद्वयेदित्युद्योगातिशयोक्तिः ॥ २९ ॥ ननु सात्विकदेवादजन्मने यतितव्यं तत्र विनैव गुणार्जनश्रमं ज्ञानं सेत्स्यति तत्राह—देव इति । यावद्गुणान्नोपार्जयसि तावत् ॥ ३० ॥ बलमुपागते । अभ्यासेन दृढीकृत इतियावत् । दोष-
 विवशस्य गुणाः, गुणविवशस्य वा चेतसो दोषाः क्षीयन्ते ॥ ३१ ॥ परस्परविरोधिनीरेकामिवृद्धौ तत्सजातीयकुलामिवृ-

जडसङ्गोज्झितो योग्यः शरदिन्दोर्यथा नभः ॥ २
 त्वमेतया खण्डितया गुणलक्ष्म्या समाश्रितः ।
 मनोमोहहरं वाक्यं वक्ष्यमाणमिदं शृणु ॥ ३
 पुण्यकल्पद्रुमो यस्य फलभारानतः स्थितः ।

द्वेरितरक्षयः प्रसिद्ध एवेत्याह—गुण इति ॥ ३२ ॥ कूलश-
 व्देन द्वौ प्रवाहौ लक्ष्येते ॥ ३३ ॥ निपात्यते एकतरनिरोधेने-
 त्यर्थः ॥ ३४ ॥ शुभतटानुगतां सद्वासनाप्रवाहानुगताम् । तेन
 तथाकरणेन । नोद्यसे अशुभप्रवाहेण नापनीतो भविष्यसीत्यर्थः
 ॥ ३५ ॥ इति श्रीवासिष्ठमहारामायणतात्पर्यप्रकाशे मुमुक्षु-
 व्यवहारप्रकरणे षोडशः सर्गः ॥ १६ ॥

ग्रन्थसंख्याविभागोऽत्र भिन्नः प्रकरणक्रमैः ।

विभक्तैर्वर्णनीयाथैर्गुणैश्चाथोपवर्ण्यते ॥ १ ॥

एवं साधनान्युपवर्ण्य तत्संपन्नस्य प्रस्तुतग्रन्थश्रवणादिना
 पुरुषार्थसिद्धिं दर्शयन् ग्रन्थप्रवृत्तिक्रमं प्रकरणादिविभागेन वर्ण-
 यितुमुपक्रमते—एवमित्यादिना । एवमुक्तप्रकारोऽन्तर्मनस्या-
 गतो विवेको विचारादिगुणसंपद्यस्य । नयभारतीं नीतिशास्त्रवा-
 णीम् ॥ १ ॥ अवदातो निर्मलः । अवदातस्य निर्दोषप्रकाश-
 कस्य । जडानां मूर्खाणां मेघजलानां च सङ्गेनोज्झित उत्सृष्टः ।
 तद्रहित इति यावत् ॥ २ ॥ रामस्योक्तगुणसंपदभावशङ्कां नि-

मुक्तये जायते जन्तोस्तस्येदं श्रोतुमुद्यमः ॥ ४
 पावनानामुदाराणां परबोधैकदायिनाम् ।
 वचसां भाजनं भूत्ये भव्यो भवति नाधमः ॥ ५
 मोक्षोपायामिधानेयं संहिता सारसंमिता ।
 त्रिंशद्वे च सहस्राणि ज्ञाता निर्वाणदायिनी ॥ ६
 दीपे यथा विनिद्रस्य ज्वलिते संप्रवर्तते ।
 आलोकोऽनिच्छतोऽप्येवं निर्वाणमनया भवेत् ॥ ७
 स्वयं ज्ञाता श्रुता वापि भ्रान्तिशान्त्यैकसौख्यदा ।
 आप्रेक्ष्य वर्णिता सद्यो यथा स्वर्गतरङ्गिणी ॥ ८
 यथा रज्ज्वामहिभ्रान्तिर्विनश्यत्यवलोकनात् ।
 तथैतत्प्रेक्षणाच्छान्तिमेति संसारदुःखिता ॥ ९
 युक्तियुक्तार्थवाक्यानि कल्पितानि पृथक्पृथक् ।
 दृष्टान्तसारसूक्तानि चास्यां प्रकरणानि षट् ॥ १०
 वैराग्याख्यं प्रकरणं प्रथमं परिकीर्तितम् ।
 विरागो वर्धते येन सेकेनेव मरौ तरुः ॥ ११
 [अनुबन्धेन सहितं दिष्टतत्त्वनिरूपणम् ।]
 सार्धं सहस्रं ग्रन्थस्य यस्मिन्हृदि विचारिते ।
 प्रकाशाच्छुद्धतोदेति मणाविव सुमार्जिते ॥ १२
 मुमुक्षुव्यवहाराख्यं ततः प्रकरणं कृतम् ।
 सहस्रमात्रं ग्रन्थस्य युक्तिग्रन्थेन सुन्दरम् ॥ १३

राचष्ट्रे—त्वमिति ॥ ३ ॥ ४ ॥ उक्तगुणासंपन्नस्यानधिकार-
 माह—पावनानामिति । उक्तगुणसंपन्नो भवतीति भव्यः ।
 'भव्यगेय—' इत्यादिना यत् ॥ ५ ॥ सारभूतैरर्थैः संमिता
 पूर्णा, सारभूतोपनिषद्भिस्तुल्येति वा ॥ ६ ॥ विनिद्रस्य पुरो
 दीपे ज्वलिते सत्यनिच्छतोऽपि तस्य यथा आलोकः पदार्थद-
 र्शनं सम्यक् प्रवर्तते तथा अनया श्रुतया निर्वाणनेनेति नि-
 र्वाणं मोक्षसाधनीभूतं ज्ञानं भवेत् ॥ ७ ॥ स्वयमेव आप्रेक्ष्य स-
 र्वान् मोक्षसाधनीभूतं ज्ञानं भवेत् ॥ ८ ॥ स्वयमेव आप्रेक्ष्य स-
 र्वान् मोक्षसाधनीभूतं ज्ञानं भवेत् ॥ ९ ॥ अवलो-
 कनाद्रज्जुतत्त्वस्येति शेषः ॥ १० ॥ युक्तिमिव्युत्पादकतर्कैर्युक्ता
 उपपन्ना अर्था येषां तथाविधानि वाक्यानि येषु तथाविधानि,
 दृष्टान्ताः साराः श्रेष्ठा येषु तथाविधानि सूक्तान्याख्यायिका येषु
 तादृशानि षट्प्रकरणानि । अस्यां संहितायाम् ॥ १० ॥ ता-
 न्येव नामभिः क्रमाद्विभजते—वैराग्याख्यमित्यादिना । मरौ
 निर्जलप्रदेशेऽपि ॥ ११ ॥ प्रकाशाद्विषयदोषपरिज्ञानात् । शु-
 द्धता मालिन्यनिवृत्तिः ॥ १२ ॥ ततस्तदुत्तरम् । ग्रन्थस्य श्लो-
 कानां संख्येति शेषः ॥ १३ ॥ मुमुक्षूणां स्वः स्वीयो भावो-
 ऽधिकारनिर्वाहकसाधनकलापः । दृष्टान्तराख्यायिकाभिश्च प्रचु-
 रम् ॥ १४ ॥ अहमिति प्रत्यगात्मरूपम् । त्वग्रहणमिदं करोप-
 लक्षणम् । अहमिदमिति रूपिणी द्रष्टृदृश्यभेदवैचित्र्यसंपत् ।
 यत्रोत्पत्तिप्रकरणे । वस्तुतोऽनुत्पन्नैवोत्थितेवोत्पन्नेव भ्रान्त्या

स्वभावो हि मुमुक्षूणां नराणां यत्र वर्ण्यते ।
 अथोत्पत्तिप्रकरणं दृष्टान्तराख्यायिकामयम् ॥ १४
 सप्तग्रन्थसहस्राणि विज्ञानप्रतिपादकम् ।
 जागती द्रष्टृदृश्यश्रीरहंत्वमितिरूपिणी ॥ १५
 अनुत्पन्नैवोत्थितेव यत्रेति परिवर्ण्यते ।
 यस्मिन्श्रुते जगदिदं श्रोतान्तर्बुध्यतेऽखिलम् ॥ १६
 सास्मद्युष्मत्सविस्तारं सलोकाकाशपर्वतम् ।
 पिण्डग्रहविनिर्मुक्तं निर्भित्तिकमपर्वतम् ॥ १७
 पृथ्व्यादिभूतरहितं संकल्प इव पत्तनम् ।
 स्वप्नोपलम्भभावाभं मनोराज्यवदाततम् ॥ १८
 गन्धर्वनगरप्रख्यमर्थशून्योपलम्भनात् ।
 द्विचन्द्रविभ्रमाभासं मृगतृष्णाम्बुवर्तनम् ॥ १९
 नौयानलोलशैलाभं सत्यलाभविवर्जितम् ।
 चित्तभ्रमपिशाचाभं निर्वाजमपि भासुरम् ॥ २०
 कथार्थप्रतिभासाभं व्योममुक्तावलीनिभम् ।
 कटकत्वं यथा हेम्नि तरङ्गत्वं यथाम्भसि ॥ २१
 यथा नभसि नीलत्वमसदेवोत्थितं सदा ।
 अभित्तिरङ्गरहितमुपलब्धिमनोहरम् ॥ २२
 स्वप्ने वा व्योम्नि वा चित्रमकर्तृचिरभासुरम् ।
 अवहिरेव वहित्वं धत्ते चित्रानलो यथा ॥ २३

प्रतीयत इति वर्ण्यते इत्युत्तरेणान्वयः ॥ १५ ॥ यस्मिन्प्रकरणे
 श्रुते सति उत्तरोत्तरज्ञानभूमिकाकलनेन श्रोता इदं सास्मद्यु-
 ष्मदस्मत्सहितं प्रतीयमानमिन्नार्थयोस्त्वंपदाहंपदयोरैकार्थ्यप्र-
 तिपादकमनन्तब्रह्माण्डविस्तारसहितं प्रतिब्रह्माण्डं च लोका-
 काशपर्वतादिसहितमखिलं जगत्सचेतनमचेतनमित्यन्तं सार्ध-
 कादशश्लोकैर्वक्ष्यमाणप्रकारमन्तः स्वात्मन्येव बुध्यते इत्यादिकु-
 लकान्वयः ॥ १६ ॥ पिण्डग्रहो मूर्तद्रव्यतापरिग्रहस्तेन विनि-
 र्मुक्तम् । मेदो मित्तिस्तद्रहितमतएवाविद्यमानपर्वतादिभावम्
 ॥ १७ ॥ पत्तनं नगरम् । स्वप्नोपलम्भे ये प्रतीयमाना भावाः
 पदार्थास्तदाभम् ॥ १८ ॥ अर्थशून्योपलम्भनादिति हेतुर्यथा-
 योगं पूर्वोत्तरदृष्टान्तेषु सर्वत्र संबध्यते । मृगतृष्णाम्बुन इव
 वर्तनं स्थितिः परिवर्तनं वा यस्य ॥ १९ ॥ नौकायाने शैलानां
 चलनभ्रमः प्रसिद्धः । सत्येन लाभेन पुरुषार्थेन विवर्जितम् ।
 चित्तभ्रमकल्पितपिशाचः । जगद्बीजमायाया मिथ्यात्वादात्मनश्च
 निर्विकारत्वान्निर्विजमपि भासुरं प्रकाशमानम् ॥ २० ॥ कथा-
 श्रवणासक्तौ संस्कारेण प्रत्यक्षवत्कथार्थप्रतिभासः प्रसिद्धः ।
 व्योम्नि कल्पिता मुक्तावल्याः । कटकत्वरङ्गत्वे यथा हेमजल-
 स्वरूपव्यतिरेकेण दुर्निरूपे इति मिथ्याभूते ॥ २१ ॥ अभित्तिर-
 ङ्गैर्लङ्घ्यवर्णैश्च रहितमकर्तृचित्रं स्वप्ने व्योम्नि वा भासते तद्दृ-
 त्युत्तरेणान्वयः । उपलब्धिमनोहरं पूर्वानुभवस्मृतिमात्रमनोहर-
 मित्यर्थः ॥ २२ ॥ चित्रलिखितोऽनलो वह्निः ॥ २३ ॥

३ व्याख्यानानि इति पाठः.

दधात्येवं जगच्छब्दरूपार्थमसदात्मकम् ।
 तरङ्गोत्पलमालाभं दृष्टुमिबोत्थितम् ॥ २४
 चक्रचीत्कारपूर्णस्य जलराशिमिवोद्यतम् ।
 शीर्णपत्रं भ्रष्टनष्टं ग्रीष्मे वनमिवारसम् ॥ २५
 मरणव्यग्रचित्ताभं शिलागृहगुहास्पदम् ।
 अन्धकारगुहैकैकनृत्तमुन्मत्तचेष्टितम् ॥ २६
 प्रशान्ताज्ञाननीहारं विज्ञानशरदम्बरम् ।
 समुत्कीर्णमिव स्तम्भे चित्रं भित्ताविवोदितम् ॥ २७
 पङ्कादिवाभिरचितं सचेतनमचेतनम् ।
 ततः स्थितिप्रकरणं चतुर्थं परिकल्पितम् ॥ २८
 ग्रीणि ग्रन्थसहस्राणि व्याख्यानाख्यायिकामयम् ।
 इत्थं जगदहंभावरूपस्थितिमुपागतम् ॥ २९
 द्रष्टृदृश्यक्रमं प्रौढमित्यत्र परिकीर्तितम् ।
 दशदिङ्माण्डलाभोगभासुरोऽयं जगद्भ्रमः ॥ ३०
 इत्थमभ्यागतो वृद्धिमिति तत्रोच्यते चिरम् ।
 उपशान्तिप्रकरणं ततः पञ्चसहस्रकम् ॥ ३१
 पञ्चमं पावनं प्रोक्तं युक्तिसंततिसुन्दरम् ।
 इदं जगदहं त्वं च स इति भ्रान्तिरुत्थिता ॥ ३२

असदात्मकं सत् जगच्छब्दस्य गच्छति विचारे न तिष्ठतीति जगदित्यनुरूपार्थं धत्ते संपादयति । तरङ्गेषु उत्पलमाला भ्रान्ति-कल्पिता । पूर्वदृष्टं नृत्यं स्मर्यमाणं मनस्युत्थितमिव ॥ २४ ॥ चक्रश्चक्रवाकः । मुखसंवन्धिवायुयुक्तस्तुषारसमूहश्चीत्कारः । यथा उत्तानशायिनः पुरुषस्य कवेर्वा चक्रवाकचीत्कारेण पूर्णस्य नभसो दर्शने उद्यतं उत्प्रेक्षितं जलराशिं सर इव । शीर्णपत्र-मरसं शुष्कं निःसारं च । अतएव भ्रष्टं छायाशोभादिभिर्नष्टं फलादिसमृद्धिरहितम् ॥ २५ ॥ मरणे व्यग्राणां चित्तं भ्रान्ति-मूर्च्छोन्मुखमस्थिरं च प्रसिद्धम् । शिलानां गुहाः पर्वतास्तेषां गुहास्थानमिव सान्धकारशून्यभीषणम् । सान्धकारगुहास्वेकै-कनृत्तमिवोन्मत्तचेष्टितप्रायम् ॥ २६ ॥ परमार्थतस्तु प्रशान्ता-ज्ञाननीहारं विज्ञानशरदम्बरं च । सम्यगुत्कीर्णं दृक्छेदादि-ना कल्पितं प्रतिमायाकारमिव ॥ २७ ॥ मृत्पङ्काभिरचितचेत-नाचेतनाकारं परमार्थतो मृन्मात्रस्वभावमिवाधिष्ठानपृथक्सत्ता-शून्यं जगदुत्पन्नमिति बुध्यते श्रोत्रेत्यर्थः । ततस्तस्मादुत्पत्तिप्र-करणादनन्तरम् ॥ २८ ॥ व्याख्यानं प्रपञ्चतदधिष्ठानतत्त्वस्थि-तिव्युत्पादनमाख्यायिकाः कथास्तत्प्रचुरम् । तदेवाह—इत्थ-मित्यादिभिश्चतुर्भिर्धैः । ब्रह्मैव द्रष्टृदृश्यक्रमं प्रकर्षेण ऊढं स्वी-कुर्वत्सत् इत्थं वर्ण्यमानप्रकारेण जगद्भावरूपेणाहंभावरूपेण च भोक्तृभोग्यलक्षणेन कर्तृत्वसंतानितेन स्थितिमुपागतमिति अत्र स्थितिप्रकरणे कीर्तितमित्युत्तरेणान्वयः ॥ २९ ॥ ३० ॥ वृद्धि-ग्रहणं विपरिणामस्याप्युपलक्षणम् । चिरमनादिकालादारभ्या-

इत्थं संशाम्यतीत्यस्मिन्कथ्यते लोकसंग्रहैः ।
 उपशान्तिप्रकरणे श्रुते शाम्यति संसृतिः ॥ ३३
 प्रभ्रष्टचित्रसेनेव किञ्चिद्भ्योपलम्भना ।
 शतांशशिष्टा भवति संशान्तभ्रान्तरूपिणी ॥ ३४
 अन्यसंकल्पचित्तस्था नगरश्रीरिवासती ।
 अलभ्यवस्तुपार्श्वस्थस्वप्नयुद्धचिरारवा ॥ ३५
 शान्तसंकल्पमत्ताभ्रभीषणाशनिशब्दवत् ।
 विस्मृतस्वप्नसंकल्पनिर्माणनगरोपमा ॥ ३६
 भविष्यन्नगरोद्यानप्रसूवन्ध्यामलाङ्गिका ।
 तस्या जिह्वोच्यमानोग्रकथार्थानुभवोपमा ॥ ३७
 अनुलिखितचित्रस्य चित्रव्याप्तेव भित्तिभूः ।
 परिविस्मर्यमाणार्थकल्पनानगरीनिभा ॥ ३८
 सर्वतुमदनुत्पन्नवनस्पन्दा स्फुटाकृतिः ।
 भाविपुष्पवनाकारवसन्तरसरञ्जना ॥ ३९
 अन्तर्लोनतरङ्गोद्यमसौम्यवारिसरित्समा ।
 निर्वाणाख्यं प्रकरणं ततः षष्ठमुदाहृतम् ॥ ४०
 शिष्टो ग्रन्थः परीमाणं तस्य ज्ञानमहार्थदः ।
 बुद्धे तस्मिन्भवेच्छ्रेयो निर्वाणं शान्तकल्पनम् ॥ ४१

भ्यागतोऽस्ति ॥ ३१ ॥ ३२ ॥ संशाम्यति जीवन्मुक्तिक्रमेणो-पक्षीणं सल्लेशतोऽवशिष्यत इत्यस्मिन्नुपशान्तिप्रकरणे कथ्यते । लेशतोऽवशेषमेव तच्छ्रवणफलकीर्तनमुखेन स्फुटयति—उप-शान्तीत्यादि—सौम्यवारिसरित्समेत्यन्तेन ॥ ३३ ॥ प्रभ्रष्टा वि-शीर्णप्राया चित्रलिखितसेनेव ॥ ३४ ॥ तत्राप्युत्तरोत्तरभूमिका-जये अपक्षयप्रकर्षालक्ष्यालक्ष्यसंस्कारमात्रेण परिशेषं दृष्टान्तै-राह—अन्येत्यादिना । परकीयसंकल्पनिर्मितत्वात्तचित्तस्था । न लभ्यं वस्तु धनादि याभ्यां तथाविधौ संकल्पयितृपुरुषपा-र्श्वस्थपुरुषान्तरस्य स्वप्नयुद्धचिरारवौ यस्यां तथाविधा नगरश्री-रिव । मिथ्यात्वेन तुल्ययोरपि परकीयक्रियाशब्दयोरविषयीभू-तेति यावत् । सा यथा स्वप्नद्रष्टृदृशा किञ्चित्स्फुटलक्ष्या, संकल्पयितुर्दृशा तु ईषलक्ष्याप्यसती स्वत एव शाम्यति तद्वदि-त्यर्थः ॥ ३५ ॥ ततोऽप्युपशान्तिप्रकर्षे अलक्ष्यावस्थया परिशेषे शान्तेत्यादि नव दृष्टान्ताः । शान्त उपरतो यः संकल्पस्तेन कल्पितस्य मत्तगजवन्निरङ्कुशस्याभ्रस्य भीषणः अशनिशब्दः स्फूर्जन्मुस्तद्वत् । विस्मृतं स्वप्नेन संकल्पेन वा निर्माणं यस्य नग-रस्य तदुपमा ॥ ३६ ॥ भविष्यतो नगरस्योद्याने प्रसूयते या वन्ध्या तद्वदमलं निर्मलं शून्यमेवाङ्गं स्वरूपं यस्यास्तस्या वं-ध्याया जिह्वया उच्यमाना ये उग्रा वीरसाद्युपेताः स्वपुत्र-युद्धादिकथार्थाः ॥ ३७ ॥ ३८ ॥ अनुत्पन्नवनस्पन्दन इव अ-स्फुटाकृतिरलक्ष्याकारा । वसन्तेनेव रसरञ्जना यस्याः ॥ ३९ ॥ सौम्यं निश्चलत्वात्प्रसन्नम् ॥ ४० ॥ शिष्टः द्वात्रिंशत्सहस्रमध्ये

१ चित्तभित्ताविव इति पाठः. २ मुनिसंतति इति पाठः.
 ३ भ्रान्तिरूपिणी इति पाठः. ४ नगरोद्यानसोत्सवदयामलात्मिकाः

इति पाठः. ५ नश्यजिह्वोच्यमान इति पाठः. ६ श्रोतेत्यर्थः
 इति पाठः. ७ फलानुकीर्तन इति पाठः.

अचेत्यचित्प्रकाशात्मा विज्ञानात्मा निरामयः ।
 परमाकाशकोशाच्छः शान्तसर्वभवभ्रमः ॥ ४२
 निर्वापितजगद्यात्रः कृतकर्तव्यसुस्थितः ।
 समस्तजनतारम्भवज्रस्तम्भो नभोनिभः ॥ ४३
 विनिर्गीर्णयथासंख्यजगज्जालातितृप्तिमान् ।
 आकाशीभूतनिःशेषरूपालोकमनस्कृतिः ॥ ४४
 कार्यकारणकर्तृत्वहेयादेयदृशोज्झितः ।
 सदेह इव निर्देहः ससंसारोऽप्यसंसृतिः ॥ ४५
 चिन्मयो घनपाषाणजठरोपीवरोपमः ।
 चिदादित्यस्तपल्लोकानन्धकारोपरोपमम् ॥ ४६

परप्रकाशरूपोऽपि परमान्ध्यमिवागतः ।
 रुद्धसंसृतिदुर्लोलः प्रक्षीणाशाविषूचिकः ॥ ४७
 नष्टाहंकारवेतालो देहवानकलेवरः ।
 कस्मिंश्चिद्रोमकोट्यग्रे तस्येयमवतिष्ठते ।
 जगलक्ष्मीर्महामेरोः पुष्पे कचिदिवालिनी ॥ ४८
 परमाणौ परमाणौ चिदाकाशः स्वकोटरे ।
 जगलक्ष्मीसहस्राणि धत्ते कृत्वाथ पश्यति ॥ ४९
 विततता हृदयस्य महामते-
 हरिहराब्जजलक्षशतैरपि ।
 तुलनमेति न मुक्तिमतो यतः
 प्रविततास्ति निरुत्तमवस्तुनः ॥ ५०

इत्यार्षे श्रीवासिष्ठमहारामायणे वाल्मीकीये मुमुक्षुव्यवहारप्रकरणे ग्रन्थसंख्यादिवर्णनं नाम सप्तदशः सर्गः ॥ १७ ॥

अष्टादशः सर्गः १८

वसिष्ठ उवाच ।

अस्यां वा चित्तमात्रायां प्रबोधः संप्रवर्तते ।
 बीजादिव सतो व्युत्पादवश्यंभावि सत्फलम् ॥ १

परिगणितसार्धसप्तदशसहस्रावशिष्टः । सार्धचतुर्दशसहस्रमिति यावत् । मूलाविद्योच्छेदाच्छान्ताः सर्वकल्पना यस्मिन् ॥४१॥ श्रोता 'अकलेवर' इत्यन्तेन वर्ण्यमानस्वभावो भवेदित्यन्वयः । अचेत्यो निर्विषयः । अतएव निरामयः ॥ ४२ ॥ यथा वज्रमणिस्तम्भः स्वप्रतिविम्बितसमस्तजनतामविकृत एवारभते जनतातत्समारम्भाणां चाधारस्तद्वत् ॥ ४३ ॥ विनिर्गीर्णैर्यथाप्रसिद्धसंख्यैर्जगज्जालैरिव अतितृप्तिमानित्युत्प्रेक्षा । रूपालोको बाह्येन्द्रियैर्भोगः मनस्कृतिर्मानसः ॥ ४४ ॥ कार्यकारणकर्तृत्वे आधिभूताध्यात्मिकधिदैवरूपे स्वीकारपरित्यागदृशा ॥ ४५ ॥ घनपाषाणजठरमिवापीवरं निश्छिद्रं पूर्णमन्यदप्युपमा यस्य । चिदादित्यः स्वाज्ञानपरिकल्पितान् लोकान् स्वाकारवृत्तिदेन खालोकेन तपन् परप्रकाशरूपोऽपि दृश्याभावादेव तत्प्रथाविषये अन्धकारोपरोपमं रलयोरभेदाद्धनीभूतान्धकारोपलसदृशं परमान्ध्यमिवागत इति परेणान्वयः ॥४६॥४७॥ देहवानकलेवर इति । तथाच श्रुतिः 'अशरीरं शरीरेष्वनवस्थेष्ववस्थितम् । महान्तं विभुमात्मानं मत्वा धीरो न शोचति' इति । जगतस्तत्साक्षात्कारबाध्यत्वमुक्तं संभावयितुं तस्य जगत्कल्पनाधिष्ठानत्वेनापरिच्छिन्नत्वमाह—कस्मिंश्चिदित्यादिना । रोमकोटित्वपरिच्छिन्नाविद्याया अप्यग्रे एकदेशे जगलक्ष्मीरवतिष्ठते । तथाच श्रुतिः 'पादोऽस्य सर्वा भूतानि त्रिपादस्याभूतं दिवि' इति । स्मृतिश्च 'विष्टभ्याहमिदं कृत्स्नमेकांशेन स्थितो जगत्' इति ॥ ४८ ॥ नन्वविस्मृतदेशे कथमतिविस्तृतजगद्भानमिल्याशङ्का दर्पणोदरे साभ्रग्रहनक्षत्रव्योमसमावेशदर्शनाज्ञानस्यास्ति दुष्करमित्यभिप्रेत्याह—परमाणाविति । स्वकोटरे खान्तःकल्पिताकाशे ।

अपि पौरुषमादेयं शास्त्रं चेद्युक्तिबोधकम् ।
 अन्यत्त्वार्षमपि त्याज्यं भाव्यं न्याय्यैकसेविना ॥ २

'चिदाकाशस्य' इति पाठे अर्थाच्चिदाकाश एव धत्ते पश्यति च । अथशब्दः समुच्चये ॥ ४९ ॥ महामतेर्जीवन्मुक्तस्य हृदयं परमात्मैव तस्य वितता विस्तीर्णता हरिहरादीनां लक्षशतैरपि तुलनमियत्तां परिच्छेदं नैति । तर्हि तेषामसामर्थ्यात् । न । यतो यस्माद्धेतोर्न विद्यते उत्तममुत्कृष्टतमं सत्तया आनन्देना-नन्दस्वाभाव्येन च यस्मात्तथाविधस्यात्मवस्तुनः सा प्रवितता अपरिच्छिन्नता परमार्थतएवास्ति नत्वाकाशादीनामिव द्रष्टृरुपाशक्तिकल्पितेत्यर्थः ॥ ५० ॥ इति श्रीवासिष्ठमहारामायण-तात्पर्यप्रकाशे मुमुक्षुव्यवहारप्रकरणे सप्तदशः सर्गः ॥१७॥

एतद्ग्रन्थगुणा मुख्यामुख्यैरप्यानुषङ्गिकैः ।

फलैः सह निरूप्यन्ते ग्राह्यांशाश्चोपमास्त्रिह ॥ १ ॥

इत्थं प्रकरणभेदं विषयप्रयोजनाभ्यामुपवर्ण्य समग्रग्रन्थगुणान्वर्णयंस्तत्रतत्र दृष्टान्तोपन्यासेषु ग्राह्यांशं तात्पर्यं च ग्रन्थशैलीपरिज्ञानाय वक्तुमुपक्रमते—अस्यामित्यादिना । अस्यां षट्प्रकरणीरूपायां मोक्षोपायसंहितायां सतोऽनुपहतशक्तेर्व्युत्पाद्विशिष्टक्षेत्रकाले उत्पादवश्यंभावि सत्फलं यथा प्रवर्तते तद्वत् ॥१॥ ननु सतीध्वनेकशाखाभेदभिन्नासु श्रुतिषु ता विहाय पुरुषबुद्धि-विरचितमिदमेवोपादेयतया किमर्थमुच्यते तत्राह—अपीति । युक्तिर्बोधकं तत्त्वनिर्णायकम् । ऋषिर्वेदस्तत्र भवमार्षम् । न्यायादनपेतं न्याय्यं तदेव मुख्यमित्यनुसरता भाव्यं पुरुषेणेत्यर्थः । यद्यपि श्रुतयोऽभ्यर्हितास्तथापि गूढाभिसंधिलात्सहस्रानुभवयालमिति न साधारणाधिकारिभिरुपादेयाः । तत्सानुभवाभ्यामवमूलकयुक्तिघटितं त्विदं शास्त्रं स्फुटाभिसन्धित्वा-

युक्तियुक्तमुपादेयं वचनं बालकादपि ।
 अन्यचृणमिव त्याज्यमप्युक्तं पद्मजन्मना ॥ ३
 योऽस्मत्तातस्य कृपोऽयमिति कौपं पिबत्यपः ।
 त्यक्त्वा गाङ्गपुरःस्थं तं को नाशास्त्यतिरागिणम् ४
 यथोपसि प्रवृत्तायामालोकोऽवश्यमेप्यति ।
 अस्यां वा चित्तमात्रायां सुविवेकस्तथैप्यति ॥ ५
 श्रुतायां प्राज्ञवदनाहुङ्कान्तं स्वयमेव च ।
 शनैःशनैर्विचारेण बुद्धौ संस्कार आगते ॥ ६
 पूर्वं तावदुदेत्यन्तर्भूतं संस्कृतवाक्यता ।
 शुद्धयुक्ता लतेवोच्चैर्या सभास्थानभूषणम् ॥ ७
 परा नागरतोदेति महत्त्वगुणशालिनी ।
 सा यया स्नेहमायान्ति राजानो अमरा अपि ॥ ८
 पूर्वापरज्ञः सर्वत्र नरो भवति बुद्धिमान् ।
 पदार्थानां यथा दीपहस्तो निशि सुलोचनः ॥ ९
 लोभमोहादयो दोषास्तानवन् यान्त्यलं शनैः ।
 धियो दिशः समासन्नशरदो मिहिका यथा ॥ १०
 केवलं समवेक्ष्यन्ते विवेकाध्यासनं धियः ।
 न किञ्चन फलं धत्ते स्वाभ्यासेन विना क्रिया ॥ ११
 मनः प्रसादमायाति शरदीव महत्सरः ।
 परं साम्यमुपादत्ते निर्मन्दर इवार्णवः ॥ १२
 निरस्तकालिमारत्नशिखेवास्ततमःपटा ।
 प्रतिज्वलत्यलं प्रज्ञा पदार्थप्रविभाणिनी ॥ १३
 दैन्यदारिद्र्यादोषाढ्या दृष्टयो दर्शितान्तराः ।

दनुभवे संनिष्कृष्यत इत्यवश्यमादरेण सेव्यमिति ॥ २ ॥ एतदे-
 वार्थान्तरन्यासेन द्रढयति—युक्तियुक्तमिति ॥ ३ ॥ ननु यदि
 पौरुषमप्युपादेयं तर्ह्यस्मद्वंश्यरचितानेव काश्चित्प्रबन्धाश्चोप्यामो
 नेन ग्रन्थमिति तत्राह—य इति ॥ ४ ॥ तर्ह्यस्मिन् कोऽति-
 शयस्तमाह—यथेति । उपसि प्रातर्वेलायां प्रवृत्तायाम् । ‘उपा
 वा अश्वस्य’ इत्यादौ स्त्रीलिङ्गस्याप्युषःशब्दस्य दर्शनात् ॥ ५ ॥
 गुडजिह्विकान्यायेनानुषङ्गिकफलानि दिदर्शयिषुः शाब्दव्युत्पत्तिं
 प्रथमफलमाह—श्रुतायामिति द्वाभ्याम् । आन्तमन्तपर्यन्तं
 श्रुतायामापाततो बुद्ध्या विचारेण दृढं संस्कारे आगते सति
 ॥ ६ ॥ सभास्थानस्य उच्चैर्भूषणं शिरोभूषणमिव प्रकाशिकेत्यर्थः
 ॥ ७ ॥ अर्थव्युत्पत्तिचातुर्यमपि द्वितीयं फलमित्याह—परेति ।
 नागरता चतुरता । अमरा अमरवत्पूज्या विद्वांसोऽपि ॥ ८ ॥
 समासन्ना शरत् यस्यां तथाविधाया दिशो मिहिका नीहार इव
 धियो दोषास्तानवमल्पतां यान्ति ॥ ९ ॥ समवेक्ष्यन्ते अपेक्ष्यन्ते
 तव । तत्र हेतुर्न किञ्चनेति ॥ १० ॥ साम्यमवैषम्यम् । निर्मन्दरो
 मथनोत्तरं निर्गतमन्दरः ॥ ११ ॥ निरस्तकालिमा अविद्यमा-
 नव्यामोहकज्जला रत्नदीपशिखेव ॥ १२ ॥ दर्शितमान्तरं घना-

न निरुन्तन्ति मर्माणि ससंनहमिवेषवः ॥ १४
 हृदयं नावलुम्पन्ति भीमाः संसृतिभीतयः ।
 पुरःस्थितमपि प्राज्ञं महोपलमिवेषवः ॥ १५
 कथं स्यादादिता जन्मकर्मणां दैवपुंस्त्वयोः ।
 इत्यादिसंशयगणः शाम्यत्यहि यथा तमः ॥ १६
 सर्वदा सर्वभावेषु संशान्तिरुपजायते ।
 यामिन्यामिव शान्तायां प्रजालोक उपागते ॥ १७
 समुद्रस्येव गाम्भीर्यं धैर्यं मेरोरिव स्थितम् ।
 अन्तः शीतलता चेन्दोरिवोदेति विचारिणः ॥ १८
 सा जीवन्मुक्ता तस्य शनैः परिणतिं गता ।
 शान्ताशेषविशेषस्य भवत्यविषयो गिराम् ॥ १९
 सर्वार्थशीतला शुद्धा परमालोकदास्यधीः ।
 परं प्रकाशमायाति ज्योत्स्नेव शरदैन्दवी ॥ २०
 दृष्टाकाशे विवेकार्के शमालोकिनि निर्मले ।
 अनर्थसार्थकर्तारो नोद्यन्ति किल केतवः ॥ २१
 शाम्यन्ति शुद्धिमायान्ति सौम्यास्तिष्ठन्ति सूत्रते ।
 अचञ्चले जले तृष्णाः शरदीवाभ्रमालिकाः ॥ २२
 यत्किञ्चनकरी क्रूरा ग्राम्यता विनिवर्तते ।
 दीनानना पिशाचानां लीलेव दिवसागमे ॥ २३
 धर्मभित्तौ भृशं लग्नां धियं धैर्यधुरं गताम् ।
 आध्रयो न विधुन्वन्ति वाताश्चित्रलतामिव ॥ २४
 न पतत्यवटे जस्तु विषयासङ्गरूपिणि ।
 कः किल ज्ञातसरणिः श्वभ्रं समनुधावति ॥ २५

दिविषयनिःसारत्वं यासां तथाविधाः सत्यः ॥ १४ ॥ भीति-
 हेतूनां पुरस्थितमपि प्राज्ञं प्रकृतशास्त्रज्ञम् । हृदयं चित्तम् । महो-
 पलपक्षे प्रकर्षेण अज्ञम् ॥ १५ ॥ पुंस्त्वं पौरुषम् । संसारे ज-
 न्मन आदित्वे पौरुषस्य प्राधान्यं, कर्मण आदित्वे तु दैवस्य ।
 शाम्यति । द्वयोरप्यविद्यामूलमिथ्यालनिश्चयादिति भावः ॥ १६ ॥
 संशान्तिः रागद्वेषाद्यधुब्धता । प्रज्ञालक्षणे आलोके प्रज्ञाहेतौ
 सूर्यालोके च ॥ १७ ॥ स्थितं प्रतिष्ठितम् । एतच्छास्त्रविचा-
 रिणः ॥ १८ ॥ एवमानुषङ्गिकफलान्युक्त्वा मुख्यं दर्शयति—
 सेति । शनैर्मूमिकाक्रमैः ॥ १९ ॥ परमस्य परमात्मन आलो-
 कनमालोकस्तं ददातीति परमालोकदा । अस्यैतद्ग्रन्थविचारकस्य
 ॥ २० ॥ शमेनालोकिनी प्रकाशवती । अनर्थसूचकाः कामा-
 दिधूमकेतवः । तेषां रात्रावेवोदयप्रसिद्धेः ॥ २१ ॥ अचञ्चले
 सूत्रते स्वात्मपदे । दृष्टान्तपक्षे तु पर्वते । डलयोरभेदाज्जडे ।
 अतृष्णाः पुरुषा जले अतृष्णा अभ्रमालिकाः शाम्यन्तीत्यादि-
 साधारणं योज्यम् ॥ २२ ॥ यत्किञ्चनकरी परविद्वेषादिकारिणी
 ग्राम्यता अश्लीलवचनता । दीनान्याननानि यस्याम् ॥ २३ ॥
 धारयतीति धर्मः शमदमादिः परमात्मा वा स एव भित्तिर्विश्व-
 चित्राधारत्वात्तस्यां भृशमैकरस्येन लग्ना न विधुन्वन्ति न कम्प-
 यन्ति । चित्रलिखितां लतामिव ॥ २४ ॥ जस्तत्त्ववित् । अवटे

सच्छास्त्रसाधुवृत्तानामविरोधिनि कर्मणि ।
 रमते धीर्यथाप्राप्ते साध्वीवान्तःपुराजिरे ॥ २६
 जगतां कोटिलक्षेषु यावन्तः परमाणवः ।
 तेपामेकैकशोऽन्तःस्थान्सर्गान्पश्यत्यसङ्गधीः २७
 मोक्षोपायावबोधेन शुद्धान्तःकरणं जनम् ।
 न खेदयति भोगाँधो न चानन्दयति क्वचित् ॥ २८
 परमाणौ परमाणौ सर्ववर्गा निरर्गलाः ।
 ये पतन्त्युत्पतन्त्यम्बुवीचिवत्तान्स पश्यति ॥ २९
 न द्वेष्टि संप्रवृत्तानि न निवृत्तानि काङ्क्षति ।
 कार्याण्येव प्रबुद्धोऽपि निष्प्रबुद्ध इव द्रुमः ॥ ३०
 दृश्यते लोकसामान्यो यथाप्राप्तानुवृत्तिमान् ।
 इष्टानिष्टफलप्राप्तौ हृदयेनापराजितः ॥ ३१
 बुद्धेदमखिलं शास्त्रं वाचयित्वा विविच्यताम् ।
 अनुभूयत एवैतन्न तूक्तं वरशापवत् ॥ ३२
 शास्त्रं सुबोधमेवेदं सालंकारविभूषितम् ।
 काव्यं रसमयं चारु दृष्टान्तैः प्रतिपादितम् ॥ ३३
 बुध्यते स्वयमेवेदं किञ्चित्पदपदार्थवित् ।
 स्वयं यैस्तु न वेत्तीदं श्रोतव्यं तेन पण्डितात् ॥ ३४
 यस्मिन्श्रुते मते ज्ञाते तपोध्यानजपादिकम् ।
 मोक्षप्राप्तौ नरस्येह न किञ्चिदुपयुज्यते ॥ ३५
 एतच्छास्त्रघनाभ्यासात्पौनःपुन्येन वीक्षणात् ।
 पाण्डित्यं स्यादपूर्वं हि चित्तसंस्कारपूर्वकम् ॥ ३६
 अहं जगदिति प्रौढो द्रष्टृदृश्यपिशाचकः ।

मोहगतं ॥ २५ ॥ तस्य यथेष्टाचरणं वारयति—सदिति ।
 यथायोगं प्राप्ते । साध्वी पतिव्रतेव ॥ २६ ॥ सर्गान्ब्रह्माण्डान् ।
 मायाया अघटितघटनापटीयस्त्वनिश्चयादिति भावः ॥ २७ ॥ २८ ॥
 निरर्गला असंकीर्णाः । उत्पातपातावाविर्भावतिरोभावौ ॥ २९ ॥
 संप्रवृत्तान्त्यैरिष्टानि । निवृत्तानीष्टानि । प्रबुद्धः कार्यफलादिस्वरूपा-
 मिज्ञोऽपि तदनभिज्ञो द्रुम इव ॥ ३० ॥ लोकसामान्य इतरजनस-
 दृशः । अपराजितोऽविकृतचित्तः ॥ ३१ ॥ तात्पर्यपर्यालोचनेन प्र-
 तिश्लोकं विविच्यताम् । उक्तमुक्तिमात्रमिति न मन्तव्यं किंतु व-
 राणां ब्रह्मादीनां शापवत् वरवत् शापवद्वा अनुभूयत एव ॥ ३२ ॥
 माधुर्योपमादिशब्दार्थालंकारभेदोपादानायालंकारविभूषणयोः पृ-
 थग्ग्रहणम् ॥ ३३ ॥ किञ्चित्पदपदार्थवित्पुरुषः इदं काव्यं स्व-
 यमेव बुध्यतेऽवगच्छति ॥ ३४ ॥ मते विचारिते । नोपयुज्यते
 तत्फलानामेतत्फलेऽन्तर्भावादिति भावः ॥ ३५ ॥ यद्यपि ग्रन्था-
 न्तराभ्यासादपि पाण्डित्यं भवति तथापि तन्न चित्तसंस्कारपूर्व-
 कमत एवेदमपूर्वम् ॥ ३६ ॥ द्रष्टृदृश्योभयशान्तौ हृद्भावात्मा
 शुद्धः परिशिष्यत इति भावः ॥ ३७ ॥ नो इति नञर्थो नि-
 पातः । न भ्रमयतीत्यर्थः ॥ ३८ ॥ कल्पनामात्रमेतदिति
 परिज्ञाते ॥ ३९ ॥ चित्रलिखितः सर्पः ॥ ४० ॥ अधिष्ठान-

पिशाचोऽर्कोदयेनेव स्वयं शाम्यत्यलतः ॥ ३७
 भ्रमो जगदहं चेति स्थित एवोपशाम्यति ।
 स्वप्नमोहः परिज्ञात इव नो भ्रमयत्यलम् ॥ ३८
 यथा संकल्पनगरे पुंसो हर्षविषादिता ।
 न बाधते तथैवास्मिन्परिज्ञाते जगद्भ्रमे ॥ ३९
 चित्रसर्पः परिज्ञातो न सर्पभयदो यथा ।
 दृश्यसर्पः परिज्ञातस्तथा न सुखदुःखदः ॥ ४०
 परिज्ञानेन सर्पत्वं चित्रसर्पस्य नश्यति ॥
 यथा तथैव संसारः स्थित एवोपशाम्यति ॥ ४१
 सुमनःपल्लवामर्दे किञ्चिद्व्यतिकरो भवेत् ।
 परमार्थपदप्राप्तौ नतु व्यतिकरोऽल्पकः ॥ ४२
 गच्छत्यवयवः स्पन्दं सुमनःपत्रमर्दने ।
 इह धीमात्ररोधस्तु नाङ्गावयवचालनम् ॥ ४३
 सुखासनोपविष्टेन यथासंभवमश्रुता ।
 भोगजालं सदाचारविरुद्धेषु न तिष्ठता ॥ ४४
 यथाक्षणं यथादेशं प्रविचारयता सुखम् ।
 यथासंभवसत्सङ्गमिदं शास्त्रमथेतदत् ॥ ४५
 आसाद्यते महाज्ञानबोधः संसारशान्तिदः ।
 न भूयो जायते येन योनियन्त्रप्रपीडनम् ॥ ४६
 एतावत्यपि येऽभीताः पापा भोगरसे स्थिताः ।
 स्वमातृविष्टाकुमयः कीर्तनीया न तेऽधमाः ॥ ४७
 शृणु तावदिदानीं त्वं कथ्यमानमिदं मया ।
 राघव ज्ञानविस्तारं बुद्धिसारतरान्तरम् ॥ ४८

परिशेषेण स्थित एव ॥ ४१ ॥ नन्वतिविततः प्रपञ्चः कुदा-
 लकोटिमिरपि दुर्भेदः कथमल्पायासेन शाम्येदित्याशङ्क्य ज्ञान-
 प्रभावस्तादृश इत्यभिप्रेत्याह—सुमन इति । सुमनसां पुष्पाणां
 पल्लवानामामर्देन खसूच्यादिना भेदने व्यतिकरः प्रयत्नातिशयः ।
 कश्चिच्चसौ व्यतिकरश्चेति कर्मधारयः । अल्पकः खलपोऽपि । ननु
 किमर्थं तर्हि प्राक्पौरुषसमर्थनमिति चेत् ज्ञानप्रतिबन्धकरागासं-
 भावनादिपुरुषापराधनिरासार्थमेवेति ॥ ४२ ॥ इह तु धीस्पन्द-
 स्यापि रोधो न कस्यचिदङ्गस्य तदवयवस्य वा चालनम् ॥ ४३ ॥
 शास्त्रविरुद्धेषु मार्गेषु न तिष्ठता पुरुषेण आसाद्यते इति व्यवहि-
 तेनान्वयः ॥ ४४ ॥ यथाक्षणं यथाकालम् । इतरदुपनिषन्मो-
 क्षधर्मादि ॥ ४५ ॥ महदपरिच्छिन्नं ज्ञानं परमात्मा तस्य बोधः
 साक्षादनुभवः ॥ ४६ ॥ इत्थं गुणतः फलतः सौलभ्यतश्च शास्त्रं
 प्रशस्य तद्विसुखान्निन्दति—एतावतीति । कीर्तयितुमप्ययोग्याः ।
 आत्मघातित्वादिति भावः ॥ ४७ ॥ स्तुतिनिन्दयोः प्रकृतोपयोगं
 दर्शयति—शृण्विति । बुद्ध्या ये सारतरा अत्यन्तपरिशुद्धा-
 स्तेषामन्तरमन्तरज्जभूतम्, विवेकबुद्धिप्राद्याणां सारतराणां
 मन्तरमवधिभूतम्, बुद्धेरपि सारतरमान्तरं प्रत्यग्भूतमात्मतत्त्वं
 विषयभूतं यस्मिन्निति वा तथोक्तम् । ज्ञानं विस्तारयतीति

यथेदं श्रूयते सास्त्रं तामापातनिकां शृणु ।
 विचार्यते यथार्थोऽयं यथा च परिभाषया ॥ ४९
 येनेहाननुभूतेऽर्थे दृष्टेनार्थेन बोधनम् ।
 बोधोपकारफलदं तं दृष्टान्तं विदुर्बुधाः ॥ ५०
 दृष्टान्तेन विना राम नापूर्वार्थोऽवबुध्यते ।
 यथा दीपं विना रात्रौ भाण्डोपस्करणं गृहे ॥ ५१
 यैर्यः काकुत्स्थ दृष्टान्तैस्त्वं मयेहावबोध्यसे ।
 सर्वे सकारणास्ते हि प्राप्यन्तु सदकारणम् ॥ ५२
 उपमानोपमेयानां कार्यकारणतोदिता ।
 वर्जयित्वा परं ब्रह्म सर्वेषामेव विद्यते ॥ ५३
 ब्रह्मोपदेशे दृष्टान्तो यस्तवेह हि कथ्यते ।
 एकदेशसधर्मत्वं तत्रान्तः परिगृह्यते ॥ ५४
 यो यो नामेह दृष्टान्तो ब्रह्मतत्त्वावबोधने ।

ज्ञानविस्तारं शास्त्रम् । कर्मण्यम् ॥ ४८ ॥ आपातनं शास्त्राव-
 तारस्तदुपायोऽवधारणरूप आपातनिका ताम् । यथा येन दृष्टा-
 न्तेन । परिभाषया उपक्रमोपसंहारोदिरूपया तत्तद्वोधोपयोगि-
 संकेतेन च यथा श्रूयते ताम् ॥ ४९ ॥ तत्र दृष्टान्तस्य लक्षण-
 माह—येनेति । दृष्टेनार्थेन साधर्म्येण बोध्यते येन तद्वोधनम् ।
 तदेव विवृणोति—बोधोपकारफलदमिति । दृष्टः अन्तः सादृ-
 श्यबलेन प्रकृतार्थनिर्णयो येन स दृष्टान्त इति तदर्थज्ञा बुधाः
 ॥ ५० ॥ अपूर्वार्थोऽदृष्टार्थोऽद्भुतार्थो वा । उपस्करणं गुणवदुप-
 करणम् । ‘उपात्प्रतियज्ञ—’ इति सुट् ॥ ५१ ॥ दृष्टान्तेषु विव-
 क्षितसादृश्यविवेकाय हेयांशं दर्शयति—यैरिति । सकारणा
 जन्या अतएवानृताश्च । ज्ञेयं तु सत्परमार्थसत्यमकारणं नित्यम् ।
 मिथ्याभूतैरेव मृत्सुवर्णाद्युपादानैर्दृष्टान्तैः सद्ब्रह्म कारणं बोध्यते ।
 तथाच जन्यत्वानृतत्वादयो दृष्टान्तधर्मा हेया इत्यर्थः ॥ ५२ ॥
 परब्रह्मदृष्टान्तेष्वेवायं नियमो नान्यदृष्टान्तेष्वित्याह—उपमा-
 नेति । कार्यकारणता कार्यत्वकारणत्वादिना सादृश्यमुदिता
 पूर्वोक्ता । अयमर्थः । यथा विचारादिभिर्विम्बग्राहकं ज्ञानमुत्प-
 द्यत इत्युच्यते तथा ज्ञानाद्विम्बमुत्पद्यते इति न वक्तव्यं ब्रह्मण
 उत्पत्तेर्वक्तुमशक्यत्वात् ॥ ५३ ॥ वर्जयित्वा परं ब्रह्मेत्युक्तं वि-
 सृष्टयति—ब्रह्मेति । एकदेशसधर्मत्वमादाय तत्रान्तःप्रकृतनि-
 र्णयः । अयं भावः । जगद्विवर्तब्रह्माधिष्ठानबोधने भुजङ्गविवर्ता-
 धिष्ठानबोधकरजुदृष्टान्तस्याधिष्ठानविवर्ताशमात्रेण दृष्टान्तत्वं न
 तु दार्ष्टान्तिकनित्यत्वसुखित्वादिसर्वांशेन ॥ ५४ ॥ ननु किमि-
 त्येकदेशे स दृष्टान्त एवोपादीयत इति चेत् सर्वांशसादृश्याप्रसि-
 द्धेरेवेत्यभिप्रेत्याह—यो य इति । स्वप्नजात इव मिथ्याभूतो ज-
 गदन्तर्गत एव न वास्तवः । द्वितीयपरमार्थसच्चिदानन्दवस्त्वप्र-
 सिद्धेरिति भावः ॥ ५५ ॥ वैकल्पिका विकल्पोद्भूता उक्तयः ।
 ब्रह्म सद्वितीयमद्वितीयं वा । सद्वितीयं चेदपसिद्धान्तः । अद्वि-
 तीयं चेद्ब्रह्मास्त्राद्यभावाज्ज्ञानानुत्पत्तिः । एवं विकल्पोक्तयो नो-

दीयते स स बोद्धव्यः स्वप्नजातो जगद्गतः ॥ ५५
 एवं सति निराकारे ब्रह्मण्याकारवान्कथम् ।
 दृष्टान्त इति नोद्यन्ति मूर्खवैकल्पिकोक्तयः ॥ ५६
 अन्यासिद्धविरुद्धादिदृष्टान्तप्रदूषणैः ।
 स्वप्नोपमत्वाज्जगतः समुदेति न किञ्चन ॥ ५७
 अवस्तु पूर्वापरयोर्वर्तमाने विचारितम् ।
 यथा जाग्रत्तथा स्वप्नः सिद्धमावालमागतम् ॥ ५८
 स्वप्नसंकल्पनाध्यानवरशापौषधादिभिः ।
 यथार्था इह दृष्टान्तास्तद्रूपत्वाज्जगत्स्थितेः ॥ ५९
 मोक्षोपायकृता ग्रन्थकारेणान्येऽपि ये कृताः ।
 ग्रन्थास्तेष्वियमेवैका व्यवस्था बोध्यबोधने ॥ ६०
 स्वप्नाभत्वं च जगतः श्रुते शास्त्रेऽवबोध्यते ।
 शीघ्रं न पार्यते वक्तुं वाक्किल कमवर्तिनी ॥ ६१

द्यन्ति ॥ ५६ ॥ एतेन दृष्टान्तोपन्यासस्यानुमानोन्नयनेन बोध-
 कत्वे दृष्टान्तहेतुव्याख्यादेरनुत्पत्तये व्याप्यत्वासिद्धिः स्वरूपासि-
 द्धिरित्यादयः प्रापञ्चिकैर्हेतुभिः सत्यत्वादिसाधने विरुद्धत्वादयश्च
 हेलाभासताप्रयोजकदोषाः स्युरिति तार्किकप्रत्यवस्थानस्या-
 प्यवसरो निरस्त इत्याह—अन्येति । अन्येषामसिद्धविरुद्धादिदो-
 षदशां तार्किकाणां दृष्टान्तप्रदूषणैर्दूष्यस्य हेलादेर्जगतः स्वप्नोप-
 मत्वाद्वस्तुनि न किञ्चिदूषणं समुदेतीत्यर्थः । साध्यसिद्धिपर्यन्तं
 बोध्यबोधकव्यवहारस्तु व्यावहारिकसत्यतामात्रेणाप्युपपन्न इति
 भावः ॥ ५७ ॥ उक्तं स्वप्नोपमत्वं तत्साधर्म्यप्रदर्शनेनोपपाद-
 यति—अवस्त्विति । पूर्वापरयोरुत्पत्तिविनाशपूर्वोत्तरकालयोर-
 वस्तु अभावप्रस्तं वर्तमानकालेऽपि उपादानाद्देवदामेदसत्तया
 अविचारितं विचार्य वादिसहस्रेणापि निर्णेतुमशक्यम् । वर्तमा-
 नकाले तु विचारितं सदवस्त्विति वा । यथा जाग्रद्वस्तु तथा
 स्वप्नोऽपीति मिथ्यात्वेन साम्यमित्यर्थः ॥ ५८ ॥ ननु प्रातिभा-
 सिकसत्तावता स्वप्नेन कथं व्यावहारिकसत्तातुल्यतेति चेत्परस्पर-
 हेतुफलभावदर्शनालौकिकाचाराच्च तुल्यतेत्याह—स्वप्नेति । जा-
 ग्रति कार्याकार्यत्वेन संदिग्धयात्रादौ देवताप्रार्थनादिना शया-
 नस्य स्वप्ने कार्यमिति संकल्पोदये तथा चिन्तने चिन्तनोपलक्षि-
 तचिरकालपूजामन्त्रजपस्तुत्यादिना तदनुकूलवरलामे शत्रूणां
 मुनिशापादिदर्शनेन वा प्रातर्यात्रादिकरणेन शत्रुजयादिदर्श-
 नात् स्वाप्नौषधलाभेन जागरे रोगशान्तिदर्शनाच्च तत्साम्येन
 सर्वजगत्स्थितेरपि तद्रूपत्वात्स्वप्नदृष्टान्ता यथार्थाः ॥ ५९ ॥
 मोक्षोपायकृता वाल्मीकिना अन्येऽपि पूर्वरामायणादयो ये
 ग्रन्थाः कृतास्तेष्वपि दृष्टान्तानां संभवदर्शनाम्यबोधने व्यवस्था
 प्रसिद्धेत्यर्थः ॥ ६० ॥ ननु तर्हि श्रोतारः स्वप्नसाम्यमुक्तं कुतः
 सहसैव न बुध्यन्ते कुतो वा विप्रतिपद्यन्ते इत्याशङ्क्याध्या-
 त्मशास्त्रश्रवणसंस्काराभावेन जगत्सत्यताभ्रमादित्याह—स्वप्ना-
 भलमिति । वक्तुं बोधयितुम् । पार्यते शक्यते । श्रोतॄणां विरो-

स्वप्नसंकल्पनाध्याननगराद्युपमं जगत् ।
यतस्त एव दृष्टान्तास्तस्मात्सन्तीह नेतरे ॥ ६२
अकारणे कारणता यद्वोधायोपमीयते ।
न तत्र सर्वसाधर्म्यं संभवत्युपमाश्रमैः ॥ ६३
उपमेयस्योपमानादेकांशेन सधर्मता ।
अङ्गीकार्यावबोधाय धीमता निर्विवादिना ॥ ६४
अर्थावलोकने दीपादाभामात्रादृते किल ।
न स्थानतैलवर्त्यादि किञ्चिदप्युपयुज्यते ॥ ६५
एकदेशसमर्थत्वादुपमेयावबोधनम् ।
उपमानं करोत्यङ्ग दीपोऽर्थप्रभया यथा ॥ ६६
दृष्टान्तस्यांशमात्रेण बोध्यबोधोदये सति ।

उपादेयतया ग्राह्यो महावाक्यार्थनिश्चयः ॥ ६७
न कुतार्किकतामेत्य नाशनीया प्रबुद्धता ।
अनुभूत्यपलापान्तरपवित्रैर्विकल्पितैः ॥ ६८
विचारणादनुभवकारिवैऽरिणो-
पि बाह्यं त्वनुगतमस्मदादिषु ।
स्त्रियोक्तमप्यपपरमार्थवैदिकं
वचो वचःप्रलपन्मेव नागमः ॥ ६९
अस्माकमस्ति मतिरङ्गतयेति सर्व-
शास्त्रैकवाक्यकरणं फलितं यतो यः ।
प्रातीतिकार्थमुपशास्त्रनिजाङ्गपुष्टा-
त्संवेदनादितरदस्ति ततः प्रमाणम् ॥ ७०

इत्यार्षे श्रीवासिष्ठमहारामायणे वाल्मीकीये मुमुक्षुव्यवहारप्रकरणे दृष्टान्तनिरूपणं नामाष्टादशः सर्गः ॥ १८ ॥

धिसंस्कारोच्छेदस्य चिरसाध्यत्वादिति भावः ॥ ६१ ॥ ध्या-
नेऽपि नगरकल्पनं मानसपूजायां प्रसिद्धम् ॥ ६२ ॥ यदि ज-
गति स्वप्नाद्युपमाने सर्वांशेऽपि साधर्म्यं विवक्षितं तर्हि ब्रह्मण्यपि
कटकमुकुटाद्युपादानस्वर्णदृष्टान्ते तद्वदेव परिणामिता कुतो न
विवक्ष्यते तत्राह—अकारणे इति। 'तदेतद्ब्रह्मापूर्वमनपरं', 'एक-
मेवाद्वितीयम्' इत्यादिश्रुतिमिश्रितिशक्तिरपरिणामिन्यप्रतिसंक्रमा-
शुद्धा चानन्ता च । 'अव्यक्तोऽयमचिन्त्योऽयमविकार्योऽयमु-
च्यते' इत्यादिस्मृतिभिरसज्जोदासीनस्य परिणामहेतुत्वासंस्पर्शी-
चित्तो जाज्याकाराघटनाच्चेत्यादियुक्तिमिश्र परिणामाघटनादका-
रणे अपरिणामिनि यत् यत्र परिणामि स्वर्णादिवत् करणतोपमी-
यते तत्रोपमाप्रयुक्तैः श्रमैः प्रयत्नैरपि सर्वांशे साधर्म्यं न लब्धुं
शक्यमित्यर्थः ॥ ६३ ॥ तदेव स्पष्टमाह—उपमेयस्येति ॥ ६४ ॥
लोकेऽपि मणिर्दीप इवेक्ष्यत इत्यादौ नाविवक्षितांशसदृश्यबोधो
दृष्ट इत्याह—अर्थेति द्वाभ्याम् । श्लोकद्वयस्य यथाश्रुतार्थो वा
स्पष्टः । आभामात्रात्प्रकाशमात्रात् ॥ ६५ ॥ ६६ ॥ एतच्छास्त्री-
यसर्वदृष्टान्तानामुपयोगमाह—दृष्टान्तस्येति । जगतः स्वप्ना-
दिदृष्टान्तैर्मिथ्यात्वे प्रतीच आकाशसवित्रादिदृष्टान्तस्य ब्रह्मणो
मृल्लोहादिदृष्टान्तस्य च पदार्थपरिशोधनेन बोध्यलक्ष्यार्थं तस्य बो-
धोदये सति सकार्यावियोच्छेदार्थमवश्योपादेयतया सर्वश्रुतिशा-
स्त्रमहातात्पर्यविषयोऽहं ब्रह्मास्मीति महावाक्यार्थनिश्चयो ग्राह्य
इत्यर्थः ॥ ६७ ॥ नन्वहं गौरः स्थूल इत्यादिप्रत्यक्षेणौषधपाना-
रोगयत्नाभादिप्रवृत्तिफलदर्शनलिङ्गेन परव्यवहारसाम्योपमानेन
सर्वव्यावहारिकमहाजनवाक्यैः 'ब्राह्मणो यजेत' इत्यादिश्रुत्या
स्मृत्या धर्मशास्त्रैरनेकतार्किकादियुक्तिमिश्र देहस्तदन्यो वा कर्तृ-
भोक्तृत्वादिस्वभाव आत्मावगम्यते तत्कथं प्रत्यक्षानेकप्रमाण-
विरुद्धोऽर्थो महावाक्यमात्रादुपादेय इत्याशङ्काह—नेति । अनु-
भूतिर्विद्वत्प्रत्यक्षं तदपलापपर्यवसितैरपवित्रदेहाद्यात्मभावविष-
यत्वादपवित्रशुनकसूकरादिजन्मफलत्वाच्चापवित्रैर्विकल्पितैर्ब्रह्म
सप्रमाणमप्रमाणं वा, सप्रमाणं चेद्वैतहानिः, अप्रमाणं चेत्प्रमेयहा-
निरित्यादिभिर्विकल्पैः परमपुरुषार्थानुबन्धिनी प्रबुद्धता प्रबोधयो-

य्याभिज्ञता न नाशनीया । यथा च देहादेरात्मत्वासंभवस्तथा
वक्ष्यत इति भावः ॥ ६८ ॥ ननु सर्वजनस्य निरुपाधिकस्वे-
च्छाविहारसुखार्थित्वाद्यालोराप्ततमस्य चार्वाकादेर्भार्यापुत्रमि-
त्रादेश्च दृष्टवदुतरविचित्रभोगसुखानुबन्धिस्वाभाविकस्वप्रीतिवि-
षये प्रवर्तकं संसारसारतादिवचनं कथं हेयं कथं वा तपःकेशसं-
यमवित्तव्ययायासानुबन्धीष्टपुत्रवित्तभार्यादिवियोजकसंन्यासमि-
क्षाटनादिदृष्टानर्थसहस्रपर्यवसितं निर्विषयात्ममात्रपरिशेषात्मक-
परमदारिद्र्यलक्षणमोक्षफलानुषङ्गिब्रह्मात्मैकत्वबोधकलाद्वैरिवा-
क्यकल्पमचेतनं श्रौतं महावाक्यमुपादेयमित्याशङ्क्याह—विचा-
रणादिति । सत्यमविचारणादेवमेव विचारणातस्तु वैरिणो वैरित्वेन
ज्ञातस्यापि बाह्यं वाक्यं नित्यनिरतिशयानन्दात्मरूपपरमपुरु-
षार्थानुभवकारिती अस्मदादिष्वनुभवनिष्ठेषु परमाप्ततमं सर्वप्रमा-
णमूर्धन्यमित्यनुगतमेव । अपगतं परमार्थभूतं वैदिकं पुरुषार्थ-
तत्त्वं यस्मात्तथाविधं वचो वाक्यं स्त्रिया परमप्रेयस्योक्तमपि
मृत्युनरकाद्यनर्थपरम्परानुबन्धित्वाद्ब्रह्मचःप्रलपनं वाक्प्रलपमात्र-
मेव न आगमो नाप्तवचनं नवा प्रमाणमित्यर्थः ॥ ६९ ॥ ननु
तर्हि कपिलकणादजैमिनिप्रभृतयो वेदार्थज्ञा अपि कथमन्यथैव
पुरुषार्थतदुपायतत्त्वं निरूपितवन्तः, भवन्तस्त्वन्यथा निरूपय-
न्ति तत्र भवदुक्तौ को विशेषस्तत्राह—अस्माकमिति । हे अज्ञ,
अस्माकं यतो यस्या मतेः सकाशाद्दृष्टत्वसाक्षात्कारजीवन्मु-
क्तिलक्षणः शुभावहो विधिस्तादृशी मतिरस्ति तथा इति पूर्वो-
क्तप्रकारेण प्रातीतिकोऽपरोक्षानुभवयोग्योऽर्थः परमपुरुषार्थो
यस्मात्तथाविधं सर्वशास्त्राणां सकलश्रुत्यध्यात्मशास्त्राणामेकवा-
क्यकरणमेकमहावाक्यार्थपर्यवसानं फलितम् । ततः अपशास्त्रं
श्रुतितात्पर्याविषयीभूतं निजाङ्गैस्तर्कादिभिरेव पुष्टं यत्सांख्यक-
णादादिसंवेदनं तस्मादितरन्महावाक्यार्थरूपं प्रातीतिकार्थमपरो-
क्षानुभवयोग्यार्थकं प्रमाणमस्माकमस्ति ननु तेषाम् । कुतर्कोपहत-
मतिर्वेन श्रुतितात्पर्यावधारणयोग्यमतिशून्यत्वादित्यर्थः ॥ ७० ॥
इति श्रीवासिष्ठमहारामायणतात्पर्यप्रकाशे मुमुक्षुव्यवहार-
प्रकरणे अष्टादशः सर्गः ॥ १८ ॥

एकोनविंशः सर्गः १९

वसिष्ठ उवाच ।

विशिष्टांशसमर्थत्वमुपमानेषु गृह्यते ।
 को भेदः सर्वसादृश्ये तूपमानोपमेययोः ॥ १
 दृष्टान्तबुद्धावेकात्मज्ञानशास्त्रार्थवेदनात् ।
 महावाक्यार्थसंसिद्धा शान्तिर्निर्वाणमुच्यते ॥ २
 तस्माद्दृष्टान्तदार्ष्टान्तविकल्पोल्लसितैरलम् ।
 यथा कयाचिद्युक्त्या तु महावाक्यार्थमाश्रयेत् ॥ ३
 शान्तिः श्रेयः परं विद्धि तत्प्राप्तौ यत्नवान्भव ।
 भोक्तव्यमोदनं प्राप्तं किं तत्सिद्धौ विकल्पितैः ॥ ४
 अकारणैः कारणभिर्विधार्थमुपमीयते ।
 उपमानैस्तूपमेयैः सदृशैरेकदेशतः ॥ ५
 स्थातव्यं नेह भोगेषु विवेकरहितात्मना ।
 उपलोदरसंजातपरिपीनान्धमेकवत् ॥ ६

दृष्टान्तार्थप्रसङ्गेन मानतत्त्वं विशोध्यते ।

नित्यापरोक्षं ब्रह्मैव द्रष्टृदृश्यादीसाक्षि यत् ॥ १ ॥

प्रासङ्गिकं समर्थं तत्प्रसक्तं प्रमाणतत्त्वं निर्णिनीषुः प्रस्तुत-
 मुखेनोपक्रममाणः श्रीवसिष्ठ उवाच—विशिष्टेति । विशिष्टो वि-
 शेषेण प्रतिपादयितुं विवक्षितो योऽशस्तेनैव सधर्मत्वं सर्वत्रोप-
 मानेषु गृह्यते । अन्यथा गौरिव गवय इत्यादौ जाल्यादिनापि
 सादृश्यविवक्षायां भेदाभावादुपमानमात्रोच्छेदः स्यादित्यर्थः
 ॥ १ ॥ दृष्टान्तबुद्धेः फलमाह—दृष्टान्तबुद्धाविति । तत्त्वंपदा-
 र्थशोधनोपयोगित्तद्दृष्टान्तबुद्धौ सत्यामेकमद्वितीयं यज्ज्ञानस्वरू-
 पमात्मतत्त्वं तदेव सर्ववेदान्ततात्पर्यविषयत्वाच्छास्त्रार्थस्तस्य
 वेदनात्तद्गोचराखण्डाकारवृत्त्युदयात्तदभिव्यक्तमहावाक्यार्थभूत-
 ब्रह्मस्वरूपेणैव सम्यक् सिद्धा अज्ञानतत्कार्यशान्तिर्निर्वाणं दृष्टा-
 न्तबुद्धिफलमुच्यते इत्यर्थः ॥ २ ॥ तदेव स्फुटमाह—तस्मा-
 दिति । दार्ष्टान्तं दार्ष्टान्तिकम् । 'तस्येदम्' इत्यण् । तद्देदतद्-
 तभूयोधर्मवत्त्वादिप्रसङ्गकैः किमयं सर्वांशे दृष्टान्त उत कतिप-
 यधर्मांश इत्यादिविकल्पोल्लसितैः अलम् । प्रयोजनं नास्तीत्यर्थः ।
 केन तर्हि प्रयोजनं तदाह—यथा कयाचिदिति । पदलक्ष्यार्थ-
 तात्पर्यग्रहणानुकूलया कल्पितधर्मतत्त्वादियुक्त्यापीत्यर्थः ॥ ३ ॥
 ननु सर्वसंसारशान्तौ तदन्तर्गतदृष्टान्तयुक्त्यादीनामपि बाधा-
 दाभासता स्यादित्याशङ्क्य फलसिद्ध्यनन्तरं साधनक्षतेरदूषणत्व-
 मित्याह—शान्तिरिति । भोक्तव्यं भुक्तियोग्यं प्राप्तं सिद्धं चे-
 त्तत्सिद्धौ साधनभूतैर्दृष्टान्तादिभिर्विकल्पितैराभासितैः किमनिष्ट-
 मिति शेषः ॥ ४ ॥ 'औषधं पिव भ्रातुरिव ते शिखा वर्धि-
 ष्यत' इति बालप्रवृत्तिकारणभिः शिखावृद्धकारणैरपीष्टसाध-
 नत्वादेकदेशतः सदृशैरुपमानैरुपमेयैश्च बालस्यौषधपानं तस्य
 तत्रेष्टसाधनताबोधार्थमुपमीयते लोके तद्वदत्रापीत्यर्थः ॥ ५ ॥

दृष्टान्तैर्यत्तमाश्रित्य जेतव्यं परमं पदम् ।

विचारणवता भाव्यं शान्तिशास्त्रार्थशालिना ॥ ७

शास्त्रोपदेशसौजन्यप्रज्ञातज्ञसमागमैः ।

अन्तरान्तरसंपन्नधर्मार्थोपार्जनक्रियः ॥ ८

तावद्विचारयेत्प्राप्तो यावद्विश्रान्तिमात्मनि ।

संप्रयात्यपुनर्नाशां शान्तिं तुर्यपदाभिधाम् ॥ ९

तुर्यविश्रान्तियुक्तस्य प्रतीपस्य भवार्णवात् ।

जीवतोऽजीवतश्चैव गृहस्थस्य तथा यतेः ॥ १०

न कृतेनाकृतेनार्थो न श्रुतिस्मृतिविभ्रमैः ।

निर्मन्दर इवाम्भोधिः स तिष्ठति यथास्थितम् ॥ ११

एकांशेनोपमानानामुपमेयसधर्मता ।

बोद्धव्यं बोध्यबोधाय न स्थेयं बोधचञ्चुना ॥ १२

तत्रानात्मविषयदृष्टान्तं प्रकृतोपयोगितयोदाहरन् शान्त्यादौ
 प्रवर्तयति—स्थातव्यमित्यादिना । परिपीनश्चासावन्धमेकश्च
 तद्वत् ॥ ६ ॥ एवंविधैर्दृष्टान्तैः प्रतिबोधितेनेति शेषः ॥ ७ ॥
 उपशमेति पाठे शास्त्रपदेन तदभ्यास उपलक्ष्यते । तज्ज्ञाः
 शास्त्रादिज्ञा आत्मज्ञाश्च । अन्तरान्तरेण पूर्वपूर्वान्तरज्ञसाधनक्र-
 मेण संपन्नानाम् । 'दिनेदिने च वेदान्तश्रवणाद्भक्तिंसंयुतात् । गुरु-
 शुश्रूषया युक्तात्कृच्छ्राशीतिफलं लभेत् ॥ यो यजेताश्चमेधेन
 मासिमासि शतं समाः । न यः कुप्येत सर्वस्य तयोरक्रोधनो
 वरः ॥' इत्यादिस्मृतिप्रसिद्धधर्माणां गुरुशुश्रूषाद्युपयोग्यार्थानां
 शास्त्रतात्पर्यचमत्कृतार्थानां च उपार्जनमेव क्रिया यस्य तथाविधः
 सन् विचारयेदित्युत्तरेणान्वयः ॥ ८ ॥ अपुनर्नाशामपुनराव-
 र्तिनीं तुर्यपदाभिधां 'शिवमद्वैतं चतुर्थं मन्यन्ते' इति श्रुतौ च-
 तुर्यपदाभिधेयां सप्तमभूमिकाप्रतिष्ठालक्षणाम् ॥ ९ ॥ तत्प्राप्ता-
 वेव सर्वकर्तव्यविश्रान्तिरित्याह—तुर्येति द्वाभ्याम् । प्रतिल-
 क्षिता आपो येन तस्य । उत्तीर्णस्थेयर्थः । जीवत ऐहिकोऽर्थो-
 ऽजीवतः पारलौकिकश्चार्थः फलं कृतेनाकृतेन वा कर्मणा नास्तीति
 परेणान्वयः ॥ १० ॥ श्रुतिस्मृती श्रवणमनने तद्रूपैर्मनोविक्षेपैः
 ॥ ११ ॥ ननु विरुद्धमिदमुच्यते । गृहस्थस्य तथा यतेरिति
 तत्तदाश्रमनियतधर्मनिष्ठता, 'न कृतेनाकृतेनार्थ' इति चानिय-
 तधर्मनिष्ठता, 'तत्र निर्मन्दर इवार्णवः' इत्यात्यन्तिकविक्षेपनिवृ-
 त्तिपरो दृष्टान्तः कथं संगच्छतामित्याशङ्क्य यत्प्रागुक्तमात्मतत्त्व-
 विषये एकदेशेन सादृश्यं ग्राह्यमिति तदभिप्रेत्येदमुदाहृतमि-
 त्याह—एकांशेनेत्यादिपञ्चदशभिः । उपमेयसधर्मता अत्रा-
 भिप्रेतेतिशेषः । अवश्यं चैवं बोद्धव्यं बोध्यार्थबोधानुगुणत्वात् ।
 बोधश्चञ्चुरिव परखण्डनायैव मुखसंलग्नो नतु हृदयप्रवेशीयस्य
 तथाविधेन भूत्वा न स्थेयं स्वपुरुषार्थविधातापत्तेरिति भावः

यया कयाचिद्युक्त्या तु बोद्धव्यं बोध्यमेव ते ।
 युक्तायुक्तं न पश्यन्ति व्याकुला बोधचञ्चवः ॥ १३
 हृदये संविदाकाशे विश्रान्तेऽनुभवात्मनि ।
 वस्तुन्यनर्थं यः प्राह बोधचञ्चुः स उच्यते ॥ १४
 अभिमानविकल्पांशैरज्ञो ज्ञप्तिं विकल्पयेत् ।
 बोधं मलिनयत्यन्तःस्वं खमब्द इवामलम् ॥ १५
 सर्वप्रमाणसत्तानां पदमब्धिरपामिव ।
 प्रमाणमेकमेवेह प्रत्यक्षं तदतः शृणु ॥ १६
 सर्वाक्षसारमध्यक्षं वेदनं विदुरुत्तमाः ।
 नूनं तत्प्रतिपत्तिद्वंद्वं तत्प्रत्यक्षमुदाहृतम् ॥ १७
 अनुभूतेर्वेदनस्य प्रतिपत्तेर्यथाभिधम् ।
 प्रत्यक्षमिति नामेह कृतं जीवः स एव नः ॥ १८
 स एव संवित्स पुमानहन्ताप्रत्ययात्मकः ।
 स ययोदेति संवित्या सा पदार्थ इति स्मृता ॥ १९
 ससंकल्पविकल्पाद्यैः कृतनानाक्रमभ्रमैः ।

॥ १२ ॥ बोध्यं बोधाहं बोद्धव्यमवश्यं बोद्धव्यमेवेत्यावश्यके
 तव्यः । दृष्टान्तखण्डनप्रवृत्तौ तु वरघातन्यायापत्तिरित्याह—
 युक्तेति ॥ १३ ॥ तत्र बोधचञ्चोर्लक्षणतो द्वैविध्यमाह—हृदय
 इति । ज्ञानफलमनर्थत्वेन विकल्पयन्नाद्य इत्यर्थः ॥ १४ ॥
 खमब्दो मेघइव खमात्मभूतं बोधं मलिनयति । ज्ञप्तिं तत्सा-
 धनं च कुतकैर्विकल्पयन् द्वितीय इत्यर्थः ॥ १५ ॥ प्रासङ्गिकं
 बोधचञ्चुलक्षणमभिधाय व्यवहारेऽपि जीवन्मुक्तस्य निर्मन्दरा-
 र्णवदृष्टान्तलब्धं निष्क्रियत्वं प्रत्यक्षादिप्रमाणतत्त्वपरीक्षणमु-
 खेन जीवस्याद्वितीयकूटस्थचिन्मात्रस्वभावताव्युत्पादनेन समर्थ-
 यितुमुपक्रमते—सर्वेत्यादिना । अपामब्धिः समुद्र इव सर्व-
 प्रमाणप्रामाण्यानां पदं मूलतो विश्रान्तिश्चाधारभूतं प्रत्यक्षमे-
 वैकं मुख्यं तत्त्वमिति यावत् । अतस्तत्प्रत्यक्षमेव मया तत्त्वतो
 वर्ण्यमानं शृण्वित्यर्थः ॥ १६ ॥ यथा सर्वप्रमाणानामक्षाणी-
 न्द्रियाणि सारस्तथा सर्वाक्षानामध्यक्षमपरोक्षं वेदनं सारं विदुः ।
 तदेव मुख्यं प्रत्यक्षं । तत्प्रति यदवच्छेदभूतमाश्रयभूतं विषयभूतं
 च घटमहं जानामीति त्रिपुटीप्रत्ययात्सिद्धं तदपि प्रत्यक्षमेव
 ॥ १७ ॥ तत्र त्रिपुटीमनुसृत्य प्रकाशात्मना भवनमनुभूतिर्वैद्याया-
 स्त्रिपुट्याः प्रकाशनं वेदनं त्रितयं प्रतिप्रकाशात्मनापत्तिर्व्याप्तिः
 प्रतिपत्तिरिति यथाभिधमभिधामक्षरार्थमनतिक्रम्य त्रिपुटीव्या-
 पिनः साक्षिचिन्मात्रस्य प्रत्यक्षमिति व्यवहारभूमौ नाम कृतं स
 साक्ष्येव जीवः प्राणधारणनिमित्तेन व्यपदिश्यत इत्यर्थः ॥ १८ ॥
 साक्ष्येव वृत्त्युपाधौ संविदित्युच्यते । अहंताप्रत्ययात्मकस्तु
 पुमान् प्रमातेत्युच्यते । स एव यया विषयाकारवृत्त्या बाह्याव-
 रणभङ्गे आविर्भवति स पदार्थो विषय इति साक्ष्येव क्रमा-

जगत्तया स्फुरत्यम्बु तरङ्गादितया यथा ॥ २०
 प्रागकारणमेवाशु सर्गादौ सर्गलीलया ।
 स्फुरित्वा कारणं भूतं प्रत्यक्षं स्वयमात्मनि ॥ २१
 कारणं त्वविचारोत्थजीवस्यासदपि स्थितम् ।
 सदवास्यां जगद्रूपं प्रकृतौ व्यक्तिमागतम् ॥ २२
 स्वयमेव विचारस्तु स्वत उत्थं स्वकं वपुः ।
 नाशयित्वा करोत्याशु प्रत्यक्षं परमं महत् ॥ २३
 विचारवान्विचारोऽपि आत्मानमवगच्छति ।
 यदा तदा निरुल्लेखं परमेवावशिष्यते ॥ २४
 मनस्यनीहिते शान्ते स्वबुद्धीन्द्रियकर्मभिः ।
 नहि कश्चित्कृतैरर्थो नाकृतैरप्यभावनात् ॥ २५
 मनस्यनीहिते शान्ते न प्रवर्तन्त एव ते ।
 कर्मेन्द्रियाणि कर्मादावसंचारितयन्त्रवत् ॥ २६
 मनोयन्त्रस्य चलने कारणं वेदनं विदुः ।
 प्रणालीदारुमेषस्य रज्जुरन्तर्गता यथा ॥ २७

त्रैविध्यं भजत इत्यर्थः ॥ १९ ॥ व्यष्टावुपपाद्य समष्टौ हिरण्य-
 गर्भेऽप्ययमेव क्रम इत्याह—स इति । संकल्पविकल्पप्रधाना-
 न्तःकरणानामाद्यैः समष्टिभिः ॥ २० ॥ तत्साक्षिप्रत्यक्षं प्राक्-
 सर्गादावकारणमेव सर्गलीलया स्वयमेव स्फुरित्वात्मनि सर्ग-
 भावापन्ने स्वस्मिन्नेव स्वयं कारणभूते ॥ २१ ॥ एकस्मिन् वा-
 स्तवकार्यकारणत्वायोगादसदप्यज्ञानोत्थजीवस्य सदिव स्थि-
 तम् । अस्यामविचारसंवलिततामरूपायां प्रकृतौ जगद्रूपमपि
 व्यक्तिमागतमेवमसौ प्रपञ्चोऽध्यारोपित इति भावः ॥ २२ ॥
 अपवादं दर्शयति—स्वयमेवेति । एवं विचारस्तदभिव्यक्तसा-
 क्षात्कारोऽपि स्वयमेव स स्वत उत्थं परमार्थतः स्वात्मकमेव
 जगद्रूपज्ञानोच्छेदेन नाशयित्वा स्वात्मकमनामृतं महदपरिच्छिन्नं
 प्रत्यक्षं परमं परमपुरुषार्थरूपं करोतीत्युपचारमात्रमित्यर्थः २३ ॥
 तर्हि सविचारश्चरमसाक्षात्कारवृत्तिर्वा मोक्षे शिष्येत, तस्यान्येन
 नाशेऽनवस्थापत्तिस्तत्राह—विचारोऽपीति । यदा विचारवान्
 आत्मानमवगच्छति आत्माकारीभवति तदा विचारोऽपि निरुल्लेखं
 शब्दप्रत्ययोल्लेखायोग्यम् ॥ २४ ॥ तदित्थं बाधिते प्रपञ्चे स्वबुद्धी-
 न्द्रियकर्मभिः सह मनसि शान्ते सति बाधितस्य पुनः सत्यत्वे-
 नाविभावनात् प्रारब्धाधीनचलनाभासेन न क्रियातत्फलभोक्तृते
 इत्यर्थः ॥ २५ ॥ मनःशान्तौ कर्मेन्द्रियाणां तत्प्रवृत्तिनिमित्तस्य
 चाभावादचलत्वमभिप्रेत्य निर्मन्दर इवाम्भोधिरिति दृष्टान्तोप-
 न्यासः । नह्यज्ञदृशा चलनाभासेऽपि जीवन्मुक्तानां चलनसिद्धि-
 रिति भावः ॥ २६ ॥ वेदनं विषयस्कृतिः । यथा काष्ठप्रणा-
 ल्यन्तर्गतदारुमेषद्वयस्य परस्परशिरोविघटनानुकूले चलने अन्त-

कानन्तरं “यदा आत्मानमवगच्छति आत्माकारीभवति । निरुल्लेखं
 शब्दप्रत्ययोल्लेखायोग्यम्” इतिच पाठो दृश्यते तत्र सदसत्संख्याव-
 दुरीणैर्विवेचनीयम्,

१ अस्योत्तरश्लोकस्य च टीकायां पुस्तकान्तरे प्रतीकोत्तरं
 “एवं विचारवान्विचारस्तत्पर्यवसितसाक्षात्कारोपि” इति । उत्तरत्र
 तदीत्यतः प्राक् “विचारवानिति प्राक्संबध्यते” इति । प्रती-

रूपालोकमनस्कारपदार्थव्याकुलं जगत् ।
विद्यते वेदनस्यान्तर्वातान्तः स्पन्दनं यथा ॥ २८
सर्वात्मवेदनं शुद्धं यथोदेति तदात्मकम् ।
भाति प्रसृतदिकालवाह्यान्तारूपदेहकम् ॥ २९
दृष्टैव दृश्यताभासं स्वरूपं धारयन्स्थितः ।
स्वं यथा यत्र यद्रूपं प्रतिभाति तथैव तत् ॥ ३०
स सर्वात्मा यथा यत्र समुल्लासमुपागतः ।
तिष्ठत्याशु यथा तत्र तद्रूप इव राजते ॥ ३१
सर्वात्मकतया द्रष्टृदृश्यत्वमिव युज्यते ।
दृश्यत्वं द्रष्टृसद्भावे दृश्यतापि न वास्तवी ॥ ३२

अकारणकमेवातो ब्रह्म सिद्धमिदं स्थितम् ।
प्रत्यक्षमेव निर्मातृ तस्यांशास्त्वनुमादयः ॥ ३३
स्वयत्नमात्रे यदुपासको य-
स्तदैवशब्दार्थमपास्य दूरे ।
शूरेण साधो पदमुत्तमं तत्
स्वपौरुषेणैव हि लभ्यतेऽन्तः ॥ ३४
विचारयाचार्यपरम्पराणां
मतेन सत्येन सितेन तावत् ।
यावद्विशुद्धं स्वयमेव बुद्ध्या
ह्यनन्तरूपं परमभ्युपैषि ॥ ३५

इत्यार्षे श्रीवासिष्ठमहारामायणे वाल्मीकीये मुमुक्षुव्यवहारप्रकरणे प्रमाणनिरूपणं नाम एकोनविंशः सर्गः ॥ १९ ॥

विंशः सर्गः २०

वसिष्ठ उवाच ।

आर्यसंगमयुक्त्यादौ प्रज्ञां वृद्धिं नयेद्वलात् ।
ततो महापुरुषतां महापुरुषलक्षणैः ॥ १

गता रज्जुः सूत्रमाकृष्यमाणा हेतुस्तथा ॥ २७ ॥ ननु मनश्चलने
निर्विषयवेदनस्य हेतुत्वायोगात्सविषयं तद्वाच्यम् । तत्र मनश्चल-
नादपि पूर्वसिद्धो विषयो वाच्यः । तथा विषयाणां मनोमयत्वस्य
प्रागुक्तत्वाद्विषयसिद्धेः प्राञ्जनः सिद्धिर्वाच्येत्वन्योन्याश्रय इत्या-
शङ्क्य सर्वसंस्काररूपेण मायाशबलचिदन्तरधिष्ठानसत्तया स-
देवाविर्भवतीत्याह—रूपेति । वहिरिन्द्रियैर्विषयग्रहो रूपालोको
मनसा विषयानुसंधानं मनस्कारस्तदुभयविषयाः पदार्थाश्च तै-
र्व्याकुलम् ॥ २८ ॥ ननु तर्हि कथं कादाचित्कतदुत्पत्त्यादि-
व्यवस्था स्यात्तत्राह—सर्वेति । उदेति कर्मपरिपाकव्यवस्थया
यादृशं प्राणिकर्मभोगायाविर्भवति तदात्मकमुत्पन्नमिव प्रसृतदि-
कालवाह्याभ्यन्तरपदार्थवेषं भाति । अन्तारूपेति 'द्वलोपे'
इति दीर्घः ॥ २९ ॥ तर्हि स विचारश्चरमं स्वं देहादृश्यताभासं
दृष्टैव तदेव मे स्वरूपमिति मोहाद्वारयन् सर्वात्मा जीवभावेन
स्थित इत्यर्थः । युक्तं चैतदित्याह—स्वमिति ॥ ३० ॥ तदेव स्फुट-
माह—सइति ॥ ३१ ॥ इवकारसूचितं दृश्यमिथ्यात्वमुपपादय-
ति—दृश्यत्वमिति । दृक्स्वरूपो द्रष्टा यदि दृक्स्वरूपात्प्रच्युतो
दृश्यत्वमापद्येत तत् तर्हि निर्द्रष्टृकदृश्यसिद्धिरेव न स्यात् । यद्य-
प्रच्युतस्तर्हि दृश्यतास्य विवर्तमात्रं रज्जुस्वभावादप्रच्युतस्य सर्प-
भाववदिति मिथ्यात्वमेवेत्यर्थः ॥ ३२ ॥ अतः कार्यमिथ्यात्वे
तत्सापेक्षकारणभावस्यापि मिथ्यात्वादकारणकं सिद्धम् । इत्थं
प्रत्यक्षतत्त्वविमर्शे ब्रह्मैवाद्यं सिद्धमित्युपसंहरति—इदं स्थितं
प्रत्यक्षमेवेति । अनुमानादयस्तु प्रत्यक्षपूर्वकत्वात्तत्पर्यवसित-

यो यो येन गुणेनेह पुरुषः प्रविराजते ।
शिष्यते तं तमेवाशु तस्माद्बुद्धिं विवर्धयेत् ॥ २
महापुरुषता ह्येषा शमादिगुणशालिनी ।
सम्यग्ज्ञानं विना राम सिद्धिमेति न कांचन ॥ ३

त्वाच्च तदंशा एवेति सर्वप्रमाणतत्त्वमात्मैवेत्यर्थः ॥ ३३ ॥
सिंहावलोकनन्यायेन दैवनिरासं स्मारयन् पौरुषस्यैवैतत्फलमि-
त्याह—स्वेति । परमार्थतः स्वकीयप्राक्तनप्रयत्नमात्रं दैवमिति
कल्पयित्वा तदधीनोऽहमिति तदुपासनपरो यः पुरुषस्तत्कल्पितं
दैवशब्दार्थं दूरे अपास्येन्द्रियादिजये शूरेणाधिकारिणा स्वपौरु-
षेणैव तत्परमपदं अन्तर्ह्येवासाधयेत् प्राप्यते ॥ ३४ ॥ सत्येन
परमार्थनिष्ठेन । सितेन प्रमाणपरिशुद्धेन तावद्विचारय यावत्स्व-
यमेव स्वबुद्ध्या त्रिविधपरिच्छेदशून्यं पदमभ्युपैषि साक्षात्कारेण
प्राप्नोषि ॥ ३५ ॥ इति श्रीवासिष्ठमहारामायणतात्पर्यप्रकाशे
मुमुक्षुव्यवहारप्रकरणे प्रमाणनिरूपणं नाम एकोनविंशति-
तमः सर्गः ॥ १९ ॥

प्रज्ञाबुद्धिप्रकारोऽत्र महापुरुषलक्षणम् ।

सदाचारकमाश्रोक्ताः परस्परविवर्धनाः ॥ १ ॥

उक्तं ज्ञानं महापुरुषेष्वेव प्रतितिष्ठति नान्येषु । महापुरुषता
च वक्ष्यमाणसदाचारेण सिद्ध्यतीति सदाचारं वर्णयितुमुपक्रम-
माणः श्रीवसिष्ठ उवाच—आर्येति । आदौ आर्याणां संगमैस्त-
दुपदेशाचरणशिक्षणयुक्त्या प्रज्ञां वृद्धिं नयेत् । ततः स्वं महापु-
रुषलक्षणैर्वक्ष्यमाणैर्महापुरुषतां नयेत् ॥ १ ॥ तत्र यदि सर्वे
गुणा एकस्मिन् पुरुषे न लभ्येरंस्तर्हि यो यः पुरुषो येन येन
गुणेन प्रभूतो विज्ञायते स तेनैवेतरेभ्यः शिष्यते विशिष्यते
तस्मात्पुरुषात् तमेवाशु शिक्षित्वा स्वबुद्धिं विवर्धयेत् । 'शिक्षे-
त' इति पाठे तु स्पष्टम् ॥ २ ॥ एषा शमादिगुणप्रज्ञाशालितैव

ज्ञानाच्छमादयो यान्ति वृद्धिं सत्पुरुषक्रमाः ।
 श्लाघनीयाः फलेनान्तर्वृष्टेरिव नवाङ्कुराः ॥ ४
 शमादिभ्यो गुणोभ्यश्च वर्धते ज्ञानमुत्तमम् ।
 अन्नात्मकेभ्यो यज्ञेभ्यः शालिवृष्टिरिवोत्तमा ॥ ५
 गुणाः शमादयो ज्ञानाच्छमादिभ्यस्तथा ज्ञता ।
 परस्परं विवर्धन्ते ते अञ्जसरसी इव ॥ ६
 ज्ञानं सत्पुरुषाचाराज्ज्ञानात्सत्पुरुषक्रमः ।
 परस्परं गतौ वृद्धिं ज्ञानसत्पुरुषक्रमौ ॥ ७
 शमप्रज्ञादिनिपुणपुरुषार्थक्रमेण च ।
 अभ्यसेत्पुरुषो धीमाज्ज्ञानसत्पुरुषक्रमौ ॥ ८
 न यावत्सममभ्यस्तौ ज्ञानसत्पुरुषक्रमौ ।
 एकोऽपि नैतयोस्तात पुरुषस्येह सिद्ध्यति ॥ ९
 यथा कलमरक्षिण्या गीत्या वितततालया ।

खगोत्सादेन सहितं गीतानन्दः प्रसाध्यते ॥ १०
 ज्ञानसत्पुरुषेहाभ्यामकर्त्रा कर्तृरूपिणा ।
 तथा पुंसां निरिच्छेन सममासाद्यते पदम् ॥ ११
 सदाचारक्रमः प्रोक्तो मयैवं रघुनन्दन ।
 तथोपदिश्यते सम्यगेवं ज्ञानक्रमोऽधुना ॥ १२
 इदं यशस्यमायुष्यं पुरुषार्थफलप्रदम् ।
 तज्ज्ञादाप्ताच्च सच्छास्त्रं श्रोतव्यं किल धीमता ॥ १३
 श्रुत्वा त्वं बुद्धिनैर्मल्याद्बलाद्यास्यसि तत्पदम् ।
 यथा कतकसंश्लेषात्प्रसादं कलुषं पयः ॥ १४
 विदितवेद्यमिदं हि मनो मुने-
 विवशमेव हि याति परं पदम् ।
 यदवबुद्धमखण्डितमुत्तमं
 तदवबोधवशान्न जहाति हि ॥ १५

इत्यार्षे श्रीवासिष्ठमहारामायणे द्वात्रिंशत्साहस्र्यां संहितायां वाल्मीकीये मोक्षोपाये मुमुक्षुव्यवहारप्रकरणे
 सदाचारनिरूपणं नाम विंशः सर्गः ॥ २० ॥

महापुरुषता ॥ ३ ॥ सत्पुरुषैः क्रम्यन्त आचर्यन्त इति सत्पुरु-
 षक्रमाः सदाचारा अमानिलादयश्च अन्तःफलेनात्मसुखावि-
 र्भावेन श्लाघनीयाः प्रशस्याः ॥ ४ ॥ शाल्याद्यन्नोत्पत्तिहेतुभूता
 वृष्टिरिव । तथाच स्मृतिः 'अम्रौ प्रास्ताहुतिः सम्यगादित्यमुप-
 तिष्ठते । आदित्याज्जायते वृष्टिर्वृष्टेरन्नं ततः प्रजाः ॥' इति ॥ ५ ॥
 युगपत्परस्परवृद्धयनुरूपदृष्टान्तोपन्यासायोक्तमेव पुनराह—गुणा
 इति । ते अञ्जसरसी इवेत्युभयत्रापि प्रगृह्यत्वादसंधिः । अञ्जैः
 सरसः शैत्यसौगन्ध्यशोभादिगुणैर्वृद्धिरत्र विवक्षिता ॥ ६ ॥ एवं
 ज्ञानसदाचारयोरपि परस्परवृद्धिहेतुतेत्याह—ज्ञानमिति ॥ ७ ॥
 शमेन प्रज्ञामहापुरुषतादिना च निपुणो यः पुरुषार्थः श्रवणा-
 दिप्रयत्नस्तत्क्रमेण ज्ञानसदाचारावभ्यसेत् ॥ ८ ॥ ९ ॥ विवृ-
 द्धिफलमपि तयोस्तुल्यकालमेव भवतीति सदृष्टान्तमाह—यथे-
 ति द्वाभ्याम् । पक्वशालिक्षेत्ररक्षिण्याः क्रियाः खगोत्सादनांशे
 व्यापारान्तराकर्त्र्या अपि विततकरतालध्वनियुक्तया गीत्या आ-
 तथा ज्ञानविघ्नरागमानादिनिरासांशे निरिच्छेन । अतएवाकर्त्रा-

पि ज्ञानसाधनश्रवणसदाचाराभ्यामनुष्ठिताभ्यां तन्मात्रकर्तृरू-
 पिणां पुंसां आनुषङ्गिकविघ्ननिरासेन समं परमपदमासाद्यते
 ॥ ११ ॥ यथा एवंप्रकारोऽयं सदाचारक्रमो मया प्रोक्तस्तथा
 अधुना उत्तरप्रकरणे ज्ञानक्रम उपदिश्यते इति वक्ष्यमाणप्रतिज्ञा
 ॥ १२ ॥ साधनकलापोपदेशं फलकीर्तनेनोपसंहरति—इदमि-
 त्यादिना । किलेति सांप्रदायिकार्थप्रसिद्धौ ॥ १३ ॥ बलादिति
 साधनप्रभावोक्तिः । प्रसादं नैर्मल्यम् ॥ १४ ॥ मुनेः प्रकृत-
 साधनसंपत्त्या मननशीलस्य मनो विदितवेद्यं सत्तद्बलाद्विवशं
 परं पदमनिच्छदपि याति । न केवलं साधनप्राबल्यादेवैवं किंतु
 वेद्यतत्त्वस्वभावादपीत्याह—यदिति । अवबोधवशादवबोधा-
 धीनत्वात् । अवबोधात्मकचरमवृत्तीद्धत्वादिति यावत् । अवधू-
 याज्ञानतत्कार्यं बुद्धं जागरूकमखण्डितमुत्तमं यत्पदं तन्मनो न
 जहाति । अज्ञानतत्कार्यान्तरैः समं बाधत एवेत्यर्थः । हीति
 विद्वत्प्रसिद्धौ । तथाचाहुः 'देहात्मज्ञानवज्ज्ञानं देहात्मज्ञानबाध-
 कम् । आत्मन्येव भवेद्यस्य स नेच्छन्नपि मुच्यते ॥' ॥ १५ ॥
 इति श्रीवासिष्ठमहारामायणतात्पर्यप्रकाशे मुमुक्षुव्यवहार-
 प्रकरणे विंशतितमः सर्गः ॥ २० ॥

१ प्रवर्तते प्रसिद्ध्यति.

॥ समाप्तोऽयं मुमुक्षुव्यवहारप्रकरणप्रकाशः ॥

योगवासिष्ठः ।

उत्पत्तिप्रकरणं तृतीयम् ।

२०१६ साली सावगाई डायरी

सत्यं ज्ञानमनन्तमेकमजरं नित्यं विभुं शाश्वतं
प्रत्यग्रहृदयसायनं सुखघनं पूर्णं परं पावनम् ।
स्वात्मज्योतिरनादिमध्यनिधनं मायाविलासैर्मुहु-
र्विश्वाकारमपास्तमायमभयं वन्दे विशुद्धं पदम् ॥१॥
ज्ञानादेवात्मनो मोक्षो ननु कर्मसमाधिभिः ।
अज्ञातोऽसौ स्वसंहृद्यं सृजत्येवेति कीर्त्यते ॥ १ ॥

१ स्वयं दृश्यं इति पाठः. २ इवास्यापि प्रकरणस्य इति पाठः.

३ ब्रह्मावेद्यसात् इति पाठः.

विकृतया ब्रह्मवित् स्वंपश्यत्सदात्मनि स्वस्मिन् स्वप्नद्वयवधवन्ध-
शोकमोहादिदुःखस्वभावं भाति, तत्तथा भातमपि ब्रह्म योऽधि-
कारी स्वशब्दोत्थैः स्वात्ममात्रपरिशेषक 'नेतिनेति' इत्यादिवाक्य-
कृतैर्द्वैतनिषेधैर्यत् यादृशं परिशिष्टं वेत्ति स एव तद्ब्रह्म तत्त्वतो वेत्ति
न त्वध्यारोपितनामरूपादिसंबलितदर्शाल्यर्थः ॥ **अथवा** वागिति
वचनादिक्रियाशक्तिप्रधानानि कर्मेन्द्रियाण्युपलक्ष्यन्ते । भा इति
प्रकाशप्रधानानि ज्ञानेन्द्रियाणि । तैर्द्वारैर्यो ब्रह्मविद्वस्तुतो ब्रह्मापि
पश्यति स ब्रह्म सन्नप्यात्मनि स्वप्न इवाब्रह्मभूतोऽन्यथा भाति ।
बहिर्मुखस्य तत्त्वदर्शनासिद्धेः । 'पराञ्चि खानि व्यतृणस्वयंभूस्त-
स्मात्पराद् पश्यति नान्तरात्मन' इत्यादिश्रुतेः । यस्त्वधिकारी य-
त्प्रसिद्धमिदं प्रपञ्चरूपमपि स्वशब्दोत्थैः 'ब्रह्मैवेदं सर्वम्' 'आत्मै-
वेदं सर्वं' इत्यादिपरमार्थपरवाक्यजन्यबोधैर्यत्सर्वाधिष्ठानसन्मात्रं
वेत्ति स व्यावृत्तवाह्येन्द्रियप्रसरः प्रत्यक्षुखस्तद्ब्रह्म वेत्ति । तथाच
बाह्यदृष्ट्या ब्रह्मापि दृष्टमनर्थ एव, प्रामाणिकप्रत्यग्दृष्ट्या तु ज-
गदपि दृष्टं पुरुषार्थायेति सृष्टिप्रपञ्चनव्याजेन प्रत्यग्दृष्टिव्युत्पाद-
नेऽस्य प्रकरणस्य तात्पर्यमित्यर्थः ॥ **अथवा** वक्ष्यमाणाभिरुपदेश-
वाग्भिर्भाभिर्दृष्टान्ताख्यानोपपत्तिप्रकाशैश्चैतदुच्यते इति शेषः ।
यद्ब्रह्मविदेव परमार्थतो ब्रह्म न ब्रह्मनामकमर्थान्तरं व्यवहित-
विप्रकृष्टदेशे स्वात्मनोऽन्यदेवास्तीति भ्रमितव्यमिति । यदिदं
दृश्यप्रपञ्चरूपं तत्स्वप्न इवात्मन्येवाध्यस्तं भाति न तदपि परमा-
र्थसत्यमन्यदस्तीति भ्रमितव्यमिति । तत्र चोक्तब्रह्मभावजगद्भा-
वद्वये यो विवेक्यविवेकी वा यदेव स्वशब्दोत्थैर्ब्राह्मणोहं क्षत्रियोहं
देवदत्तोहमिति स्वाभाविकलौकिकप्रसिद्धमिथ्यास्वशब्दजन्यैर्वा-
ब्रह्मैवाहं चिदेवाहमित्यादिशास्त्रीयसत्यार्थस्वशब्दजन्यैर्वा प्रत्ययै-
र्यद्यादृशं स्वरूपं स्वस्य वेत्ति स तदेव वेत्ति पुनःपुनरनुभवति ।
संसार्यात्मदर्शिनः संसारएव फलति ब्रह्मात्मदर्शिनस्तु ब्रह्मभाव
एवेति तद्दर्शिनैव भाव्यमिति भावः ॥ **अथवा** ननु प्रागुपदिष्टमेव
ब्रह्म यथास्थितं ब्रह्मतत्त्वं सत्तानियतिरुच्यते 'अस्त्यनन्तविलासा-
त्मा सर्वगः सर्वसंश्रयः' इत्यादिना, तत्रोपदिष्टे ब्रह्मणि शमाद्यभा-
वाच्चित्तास्थैर्ये प्राप्ते शमादिसाधनानि तद्दृढीकाराय पौरुषप्रयत्न-
श्चोपदिष्ट इति नोपदेष्टव्यान्तरमवशिष्यते । यदि सकृदुपदिष्टवा-
क्यार्थप्रकाशैर्ब्रह्म न भाति तर्हि शतकृत्वोप्युपदिश्यमानं तथैवेति
किमस्यैव पुनःपुनरुपदेशेन पिष्टपेषणप्रायेणेत्याशङ्क्याह—
वाग्भाभिरिति । यो ब्रह्मवित् ब्रह्मवेत्ता श्रोता वाग्भाभिः सकृदु-
पदेशवाक्यार्थप्रकाशैर्हेतुभिर्यद्ब्रह्म स्वयमेवेति भाति प्रथते
तत्स्वप्न इव बाधितप्रायं न दृढतरं भवति निद्रावशोऽनिरुद्धना-
क्षत्रादिस्वनामघटितोपांशुप्रबोधकवाक्यमिव न सम्यगवधारय-
तीति वार्थः । स एव हे देवदत्त हे यज्ञदत्तेत्यादिचिरव्यवहारनिरु-
द्धस्वनामसंवोधनोत्थैरिव बहुकालाभ्यस्तश्रवणाद्यभ्यासदृढपरि-
चित्तमहावाक्योत्थप्रत्ययैर्यदेवेति स एव तद्वेत्ति । तादृशासंदिग्ध-
स्वात्मबोध एवावियोच्छेदहेतुरित्यर्थः । तथाच तादृशदृढनिश्च-
यापरोक्षानुभवाय पुनः पुनरुपपत्तिभिरुपदेशो यावत्फलोदय-

मभ्यसनीयइत्युत्तरग्रन्थोपपत्तिरिति भावः । तथाच सूत्रम् 'आवृ-
त्तिसकृदुपदेशात्' इति ॥ **अथवा** यथा अब्रह्मविज्ञानप्रद्वयादिचि-
रवासनावासितः स्वप्ने अविद्यया कुत्सनभर्त्सनभीषणादिवौग्भि-
र्भयकम्पपलायनगर्तपतनादिप्रतिभाभिश्चोपलक्षितो दुःखी भाति,
यथावा उपासको जाग्रदेवभाववासनावासितः स्वप्ने देव इव राजे-
व स्तुतिप्रशंसनादिवौग्भिर्भर्जक्षणक्रीडनविमानारोहनभोविहारादि-
प्रतिभाभिश्चोपलक्षितो भाति तथा ब्रह्मविदपि चिराभ्यस्तश्रवणा-
दिवासितः स्वप्ने ब्रह्मैवेदं सर्वमात्मैवेदं सर्वं अहमेवेदं सर्वोऽस्मीति
परमार्थप्रतिपादकवाग्भिर्वास्तवब्रह्मभावप्रतिभाभिश्च भाति । तथा
फलावस्थायामपि स्वप्नवत्परलोकफलस्यापि दृढाभ्यस्तवासनानु-
सारित्वस्य लीलोपाख्यानादौ व्युत्पादयिष्यमाणत्वात् । नन्वत्र
किं प्रमाणं तत्राह—यदिति । यदिदं स्वप्नवत्परलोकस्यापि
वासनानुसारित्वं तत्स्वयमेव शब्दयन्ति बोध्यन्ति ननु मूलसापे-
क्षतयेति स्वशब्दाः श्रुतयस्तदुत्थैः प्रत्ययैः स्वतःप्रमाणभूतैरध्य-
वसीयते । 'अथ यत्र नं ग्रन्तीव जिनन्तीव हस्तीव विच्छादयति
गर्तमिव पतति यदेव जाग्रद्भयं पश्यति तदत्राविद्यया मन्यतेऽ-
थो यत्र देव इव राजेवाहमेवेदं सर्वोऽस्मीति मन्यते सोऽस्य परमो
लोकः' । 'तद्य इह व्याघ्रो वा सिंहो वा यद्यद्भवन्ति तदाभवन्ति ।'
'यच्चित्तस्तन्मयो भवति गुह्यमेतत्सनातनं मनो कृतेनायात्यस्मिन्
शरीरे' इत्यादिश्रुतिभ्यः । 'यं यं वापि स्मरन्भावं त्यजत्यन्ते क-
लेवरम् । तं तमेवैति कौन्तेय सदा तद्भावभावितः ॥ तस्मात्स-
र्वेषु कालेषु मामनुस्मर' इत्यादिस्मृतिभ्यश्चेत्यर्थः । तथाचाभ्या-
सदशायां यो यद्वेत्ति संसार्यात्मानं ब्रह्मात्मभावं वा सफलावस्था-
यामपि तद्वेत्त्यनुभवतीति निरन्तरं ब्रह्मानुभववासनैव दृढीका-
र्येत्युत्पत्तिप्रकरणतात्पर्यार्थ इति भावः ॥ **अथवा** वाग्भिः श्रुति-
स्मृत्यादिशब्दप्रमाणैर्भाभिर्विद्वदनुभवप्रकाशैश्च ब्रह्मविद्ब्रह्मैव । य-
दिदमस्याज्ञानदशाप्रसिद्धब्रह्मत्वमवस्थात्रयं च तदात्मनि स्वप्न इव
भाति । 'तस्य त्रय आवसथास्त्रयः स्वप्नाः' इति श्रुतेः 'तस्मात्संभा-
वनामात्रः संसारः प्रत्यगात्मनि । उक्तैर्धे संशयश्चेत्स्यात्प्रत्यग्दृष्ट्या
निरीक्ष्यताम् ॥' इतिवार्तिकादिप्रसिद्धविद्वदनुभवाच्च । तदुक्तार्थ-
द्वयं योऽधिकारी स्वः स्वीयः करतलामलकवदपरोक्षीकृतात्मतत्त्व
उपदेशकुशल आचार्यस्तस्योपदेशशब्दोत्थैरनुभवानुकूलैरूहापो-
हाद्युपायैर्यद्यादृशं वेत्ति स एव स्वानुभवतोऽपि तद्वेत्ति । 'आचा-
र्यवान्पुरुषो वेद' । 'आचार्याद्वैव विद्या विदिता साधिष्ठं प्रापत् ।
'आश्चर्यो ज्ञाता कुशलानुशिष्टः' इत्यादिश्रुतेरित्यर्थः ॥ **अथवा**
ब्रह्मविदामनुभवसिद्धं ब्रह्म व्यवहारे वाग्भाभिस्तुल्यं भाति, यथा-
वा घटादिशब्दाः संकेतात्स्वानुरजितमर्थं प्रकाशयन्ति तद्भावा-
पन्नेव स्वयं प्रथते यथा भा आलोकोऽपि तथा प्रथते एवं ब्र-
ह्मापि भास्यानुरजितं तदविविक्तस्वप्रकाशं प्रथत इत्यर्थः ।
नन्वसङ्गाद्वितीयस्य कथं परानुरजनेन प्रथनं तत्राह—यदिति ।
यद्यस्मात्कारणादात्मन्यध्यासेन स्वप्नइव इदं तनोतीतीदंतत् ।

न्यायेनानेन लोकेऽस्मिन्सर्गे ब्रह्मांश्वरे सति ।
किमिदं कस्य कुत्रेति चोद्यमूचे निराकृतम् ॥ २
अहं तावद्यथाज्ञानं यथावस्तु यथाक्रमम् ।

सर्वप्रपञ्चविवर्तोपादानमित्यर्थः । तथाच कारणस्य कार्यानुरजनं युक्तमेव । कार्यमिथ्यात्वाच्च नासङ्गाद्वितीयताविरोध इति भावः । तत्तथाभूतं ब्रह्म स्वशब्दोत्थैरनुगतस्वयंरूपमात्रपरामर्शात्मादि-शब्दनिर्कृष्टबोधैर्यो वेत्ति स तदसङ्गोपासीनस्वप्रकाशचिन्मात्रस्व-भावं वेत्ति न विशेषणामरूपसंवलितदर्शित्यर्थः ॥ अथवा ब्रह्म स्वप्रकाशत्वाद्ब्रह्मवित्स्वप्रथायामन्यनिरपेक्षमपि वाग्वाभिः 'वागे-वास्य ज्योतिर्भवति आदित्य एवास्य ज्योतिर्भवति' इति श्रुत्युक्त-ज्योतिरन्तरैर्व्यामोहात्स्वप्र इवात्मनि ज्योतिरन्तरासंकीर्णदशा-यामेव समाध्यादौ निष्कृष्टं भाति न संसारजागरे । श्रुत्वा तत्रैव 'आत्मैवास्य ज्योतिर्भवत्यात्मनैवायं ज्योतिषास्ते पत्ययते कर्म कुरुते' इति स्वयंज्योतिर्द्रुस्फुटीभावप्रदर्शनात् । इत्थं स्वप्ने व्युत्पादितस्य स्वयंज्योतिरात्मनो जागरेऽप्यनुभवे उपायमाह—यदिति । इदमिति तदिति स्वमिति च शब्दैस्तथैराधिभौतिका-धिदैविकाध्यात्मिकविषयप्रत्ययैर्भोक्तारंप्रति एति आगच्छतीति यत्तथाविधं यद्विषयजातं तद्यो वेत्ति स तद्वद्वैव सन्वेति ननु कल्पितोपाध्यात्मा सन्वेति । जडात्मनो वेदनशक्त्यभावात् 'नान्योऽतोस्ति द्रष्टा नान्योतोऽस्ति श्रोता' इति द्रष्टृश्रोत्रन्तरप्र-तिषेधाच्चेति भावः । तथाच बहिरर्थप्रकाशे ज्योतिरन्तरसंकीर्ण-त्वेऽपि नान्तरूपनीतार्थप्रथायां तत्संकर इति जागरेऽपि स्वयं-ज्योतिरात्मा विवेकिभिः सुबोध इति सदैव तद्विमर्शपरेण भाव्यमित्याशयः ॥ अथवा यदिदमिहलोकरूपं कर्मस्थानं तत्स्व-गादिरूपं तत्फलस्थानं स्वं स्वयं तत्फलभोक्ता चेति त्रितयप्र-तिपादककर्मकाण्डशब्दोत्थैः प्रत्ययैर्यद्भाति यच्चोपनिषद्वाग्भिर्म-ननादिप्रकाशैश्चाहं ब्रह्मविद्ब्रह्मेति वा भाति तत्सर्वं स्वप्न इवाप्र-बुद्ध एवात्मनि भाति न भूमात्मनि । 'यत्र नान्यत्पश्यति ना-बुद्ध एवात्मनि भाति न भूमात्मनि । 'यत्र नान्यत्पश्यति ना-न्यच्छृणोति नान्यद्विजानाति स भूमा' इति श्रुतेः । 'सर्वाणि च शास्त्राणि विधिनिषेधमोक्षपराण्यविद्यावद्विषयत्वं नातिवर्तन्ते' इति भाष्याच्च । तदिदं रहस्यं योगस्तद्वेदेति श्रुतिं विडम्बय-न्नाह—यो यद्वेत्तीति । विद्वदनुभवैकसिद्धमिदमित्यर्थः ॥ दुरु-हस्यास्य पद्यस्य सुधीभिरपि दुर्गमाः । इमे गुरुप्रसादेन दशार्थाः संप्रकाशिताः ॥ १ ॥ इत्थं प्रकरणार्थसंक्षेपोपदर्शनमुखेनावान्तरविषये प्रदर्शिते प्रपञ्चमिथ्यात्वज्ञानलक्षणावान्तरप्रयोजना-नुबन्धी प्राक्तनचोद्यपरिहारेऽप्यर्थोत्सिद्ध इत्याह—न्यायेनेति । अनेन संक्षेपतो दर्शितेन विस्तरतो वक्ष्यमाणेनाध्यस्तस्याधि-ष्ठानात्पृथगसलन्यायेनाधारोपापवादन्यायेन वा ब्रह्मांश्वरेऽ-ध्यासक्रमेणास्मिन्परिदृश्यमाने सर्गे प्रपञ्चरूपे सति सर्गे वाऽपवा-दक्रमेण लोकेऽवलोक्यमाने ब्रह्मांश्वरे ब्रह्माकाशमात्रे सति 'तदे-

यथास्वभावं तत्सर्वं वच्मीदं श्रूयतां बुध ॥ ३
स्वप्नवत्पश्यति जगच्चिन्नभोदेहवित्स्वयम् ।
स्वप्नसंसारदृष्टान्त एवाहंत्वंसमन्वितम् ॥ ४

तद्भगवन्ब्रूहि किमिदं परिणश्यति । किमिदं जायते भूयः कि-मिदं परिवर्धते ॥' इत्यादिना भवान् प्राग्यत्सतो नाशाद्यसंभव-चोद्यमूचे तत्स्वतो निराकृतमेवोचे । सतो नाशाद्यनभ्युपगमान्न-श्वरस्य सत्त्वानभ्युपगमाच्चोद्यविषयाभावादित्यर्थः ॥ २ ॥ इत्थ-मवान्तरविषयफले प्रदर्श्य विस्तरोक्तिं प्रतिजानीते—अहमिति । इदं संक्षिप्य दर्शितमर्थजातं वच्मि विस्तरेणेत्यर्थः । प्रमाणतो-ऽनुभवतश्च यथाज्ञानं, परीक्षणतो यथावस्तु, साधनोपपत्तिनि-रूपणतो यथाक्रमं, श्रोतृबुद्धिपरिपाकानुसारतश्च यथास्वभावम् । सर्वत्र पदार्थानतिवृत्तावव्ययीभावः । अथवा यथावस्त्विति स-र्वपूर्वावस्थोक्तिस्तदा सर्वजगतः सन्मात्ररूपत्वात्, यथाज्ञान-मिति सर्गारम्भकलनोन्मुखत्वोक्तिः । यथाक्रममिति स्थूलीभा-वेन सृष्टिक्रमोक्तिः । यथास्वभावमिति जगदारोपदशायामप्य-विकृतस्वभावोक्तिः । सर्वमिति ज्ञानप्राप्यपूर्णभावोक्तिः । 'तस्मा-त्तत्सर्वमभवत्' इतिश्रुतौ पूर्णभावे सर्वशब्ददर्शनात् । बुधेत्युत्त-माधिकारस्मारणं श्रवणादरोत्पादनार्थम् ॥ ३ ॥ स्वप्नवदात्म-नीति यदुक्तं तस्य तात्पर्यं विशदयति—स्वप्नवदिति । चिन्नभो-देहविज्जीवभावापन्नं सद्यज्जगत्पश्यति तत्स्वप्नवत्पश्यति । यथा स्वप्नदर्शनं विषयबाधेऽपि न बाध्यते तद्वज्जगद्दर्शनमपीति । दृशेः सत्यत्वे तात्पर्यमिति भावः । एवमहमिति प्रत्यगात्मतादा-त्म्येन स्वमिति परागभावेन च भासमानं प्रपञ्चरूपमपि स्वप्नसं-सारदृष्टान्ते दार्ष्टान्तिकत्वेन समन्वितं सम्यक्संबद्धम् । तस्य मिथ्यात्वे तात्पर्यमिति भावः । अथवा ननु प्रमाणजस्य कथम-प्रमाणजं स्वप्नदर्शनं दृष्टान्तस्तत्राह—देहवदिति । यद्यपि बाह्यं जगत्प्रमाणैः पश्यति तथापि कार्यकरणसंघातात्मकव्यष्टि-समष्टिदेहभासकः स्वयमेव न बाह्यप्रमाणसापेक्ष इत्यर्थः । ननु रूपादिमत्त्वादेहोऽपि चक्षुरादिनैव भासतां तत्राह—अहंत्व-मिति । यदि चक्षुरादिना स भासेत तर्हीदमित्येव भासेत । तद्विषये सर्वत्रेदंत्वदर्शनात् । अहंत्वं तु तत्र भासमानं स्वप्नसंसारदृष्टा-न्तएव समन्वितं युक्तमित्यर्थः । अथवा अस्तु देहस्य स्वप्नसा-म्यं तथापि कथं बाह्यनामरूपात्मकजगन्मात्रस्य तथात्वं त-त्राह—अहंत्वंसमन्वितमिति । न बाह्यरूपादितावन्मात्रं नि-ष्कृष्टं भासते किंतु रूपमहं पश्यामीति त्रिपुटीभूतमहमर्थसंवलित-त्वमर्थरूपम्, तत्तु साक्षिमात्रैगम्यत्वात्स्वप्नसंसारदृष्टान्ते दार्ष्टा-न्तिकं भवत्येवेति शेषः । नह्यध्यस्तगोचरज्ञाने सत्यार्थो विषयो भवति । 'अध्यस्तमेव हि परिस्फुरति भ्रमेषु नान्यत्कथंचन परिस्फुरति भ्रमेषु' इति सिद्धान्ताद्वाह्यप्रमाणानां व्यवहारेष्व-र्थविसंवादमात्रेणापि व्यावहारिकप्रामाण्याविधातादिति भावः

२ कारणसंघाता इति पाठः. ३ मात्रवेद्यत्वात् इति पाठः.

मुमुक्षुव्यवहारोक्तिमयात्प्रकरणात्परम् ।
 अथोत्पत्तिप्रकरणं मयेदं परिकथ्यते ॥ ५
 बन्धोऽयं दृश्यसद्भावाद्दृश्याभावेन बन्धनम् ।
 न संभवति दृश्यं तु यथेदं तच्छृणु क्रमात् ॥ ६
 उत्पद्यते यो जगति स एव किल वर्धते ।
 स एव मोक्षमाप्नोति स्वर्गं वा नरकं च वा ॥ ७
 अतस्ते स्वावबोधार्थं तत्तावत्कथयाम्यहम् ।
 उत्पत्तिः संसृतावेति पूर्वमेव हि यो यथा ॥ ८
 इदं प्रकरणार्थं त्वं संक्षेपाच्छृणु राघव ।
 ततः संकथयिष्यामि विस्तरं ते यथेप्सितम् ॥ ९
 यदिदं दृश्यते सर्वं जगत्स्थावरजंगमम् ।
 तत्सुषुप्ताविव स्वप्नः कल्पान्ते प्रविनश्यति ॥ १०
 ततः स्तिमितगम्भीरं न तेजो न तमस्ततम् ।
 अनाख्यमनभिव्यक्तं सत्किञ्चिदवशिष्यते ॥ ११

॥ ४ ॥ अथेत्यानन्तर्येण हेतुतासंगतिर्दर्शिता ॥ ५ ॥ ननु बन्धनिरासोपायार्थिनो मम किमनेन दृश्यमिथ्यात्वपरोत्पत्तिप्रकरणश्रवणेनेत्यत्राह—बन्ध इति ॥ ६ ॥ ननु दृश्यासंभवमात्रेण बन्धनिवृत्तिः, उत्पत्तिवृद्धिनाशस्वर्गनरकादेर्वन्धस्य द्रष्टृधर्मताप्रत्ययेनात्मकोऽनन्तःपातेन दृश्यनिवृत्तावपि तदनिवृत्तेरित्याशङ्काह—उत्पद्यत इति द्वाभ्याम् । सत्यमुत्पद्यते यः स एव बृहस्पक्षयस्वर्गनरकादीन् बन्धमोक्षौ चानुभवेत्तत्त्वात्मा उत्पत्त्यादिस्वभावः । स्वस्वरूपानवबोधेनैव तस्योत्पत्त्यादिभ्रमविभावनादित्यर्थः ॥ ७ ॥ यतः स्नानवबोधादेव बन्धोऽतः स्वावबोधार्थं तद्दृश्यासंभवं तावद्दृश्यमाणप्रकारं कथयामि । यथा उत्पत्त्यादिसंबन्धः संसृतौ दृश्यसंसारकोटौ एति नात्मकोटौ । आत्मा तु दृश्योत्पत्तेः पूर्वं यथा तथैव नाणुमात्रमपि विक्रियत इत्यर्थः । तथाच श्रुतिः ‘न निरोधो न चोत्पत्तिर्न बद्धो न च साधकः । न मुमुक्षुर्न वै मुक्तिरित्येषा परमार्थता’ इति ॥ ८ ॥ अयमेवायं प्रकरणस्यार्थ इति वक्ष्यमाणविस्तरोपोद्धाततयास्मिन्सर्गे संक्षेपतः प्रपञ्चयत इत्याह—इदमिति । अयं चासौ प्रकरणार्थश्चेति कर्मधारयः । प्रकरणार्थमुत्पत्तिप्रकरणोपोद्धाताय, इदमेतत्सर्गप्रतिपाद्यमिति वा ॥ ९ ॥ पूर्वमेव हि यो यथेत्युक्तार्थस्योपपादनाय प्रलयावस्थापरिशिष्टात्मस्वरूपं वक्तुं पूर्वसर्गस्य कारणे लयप्रकारं दृष्टान्तेनाह—यदिदमिति । सांख्यनैयायिकाद्यभिमतप्रधानपरमाण्वादिपरिशेषात्मकप्रलयवैधर्म्यार्थं दृष्टान्तोक्तिः ॥ १० ॥ स्तिमितमक्रियममूर्तत्वात् । गम्भीरमपरिच्छेद्यत्वात् । अरूपत्वान्न तेजः । भारूपत्वान्न तमः । निर्धर्मकत्वादनाख्यम् । अज्ञानावृतत्वादनभिव्यक्तं, प्रपञ्चसंस्काराधारत्वाद्वा अनभिव्यक्तम् ॥ ११ ॥ उत्कृष्टप्रमाणश्रुतिगम्यत्वादतम् । ‘यच्चाप्नोति यदादत्ते यच्चात्ति विषयानिह । यच्चास्य संततो भावस्तस्मादात्मेति शब्दयते ॥’ इति व्यासोक्तरीत्या आत्मा । स-

कृतमात्मा परंब्रह्म सत्यमित्यादिका बुधैः ।
 कल्पिता व्यवहारार्थं तस्य संज्ञा महात्मनः ॥ १२
 स तथाभूत एवात्मा स्वयमन्य इवोल्लसन् ।
 जीवतामुपयातीव भाविनाम्ना कदर्थिताम् ॥ १३
 ततः स जीवशब्दार्थकलनाकुलतां गतः ।
 मनो भवति भूतात्मा मननान्मन्थरीभवन् ॥ १४
 मनः संपद्यते तेन महतः परमात्मनः ।
 सुस्थिरादस्थिराकारस्तरङ्ग इव वारिधेः ॥ १५
 तत्स्वयं स्वैरमेवाशु संकल्पयति नित्यशः ॥
 तेनेत्यमिन्द्रजालधीर्विततेयं वितन्यते ॥ १६
 यथा कटकशब्दार्थः पृथक्त्वार्हो न काञ्चनात् ।
 न हेम कटकात्तद्वज्रगच्छद्बार्थता परे ॥ १७
 ब्रह्मण्येवास्यनन्तात्म यथास्थितमिदं जगत् ।
 न जगच्छब्दकार्थोऽस्ति हेम्नीव कटकात्मता ॥ १८

त्यतोत्कर्षावधिलात्परम् । बृहत्त्वाज्जगदाकारबृंहकलाद्वा ब्रह्म । यथाशास्त्रं विद्वद्भिरनुभूयमानं सत्यम् । व्यवहार उपदेशोपदेशस्तदर्थम् ॥ १२ ॥ सर्गादौ तस्यानृतं समष्टिजीवभावमाह—स इति । तथाभूतश्चित्स्वभावेन स्थित एव मोहादन्यो जड आकाशादिकमोद्धूतलिङ्गसमष्ट्यात्मा तदनुप्रवेशात्तदभिमानेन स इवोल्लसन्तदन्तर्गतप्राणधारणोपाधिना देहनिष्पत्त्युत्तरभाविवागभिव्यक्त्यधीनत्वाद्भाविना जीवनाम्ना कदर्थितां कुत्सितार्थत्वेन संपादितां जीवतां एतीव भ्रान्त्या । वस्तुतस्तु नैत्येवेत्यर्थः ॥ १३ ॥ इत्थं ज्ञानशक्तिमात्रसाध्यं सर्गमुक्त्वा क्रियाशक्तिसहकृततत्साध्यं तमाह—तत इति । जीवशब्दार्थः क्रियाशक्तिप्रधानप्राणवृत्तिस्तत्कलनेन आकुलतां चञ्चलताम् । भूतात्मा भौतिकलिङ्गात्मा । संकल्पविकल्पमननान्मन्थरीभवन् जाब्धेन मन्दीभवन् ॥ १४ ॥ तेन मनोभावेन । महतः परमात्मन इति त्यज्योपे पञ्चम्यौ । तादृशपरमात्मभावं विस्मृत्येत्यर्थः । मनः संपद्यते मनोधर्मसंकल्पादीनात्मन इति मन्यते ॥ १५ ॥ तदेवं समष्टिमनोभावमापन्नं हिरण्यगर्भाख्यं ब्रह्म स्वयमन्येनावोधितमपि पूर्ववासनानुरोधाद्विराड्भावं भुवनादिभावं तत्र चतुर्विधभूतग्रामभावमिति नित्यं स्वैरमेव संकल्पयतीत्यर्थः । तेन सत्यसंकल्पेन ॥ १६ ॥ इत्थमध्यारोपसहस्रेणापि नाधिष्ठानस्य पारमार्थिकस्थितिभङ्ग इति दर्शयितुं दृष्टान्तमाह—यथेति । हेमकटकरूपात्काञ्चनात्कटकशब्दार्थो यथा पृथक्त्वार्हो नेत्यन्वयः । परे ब्रह्मणि प्रतिभाता जगच्छब्दार्थतापि ततः पृथक्त्वार्हो नेत्यर्थः ॥ १७ ॥ द्वयोः पृथक्त्वानर्हत्वेनैकसत्ताकतासिद्धा सा चानागन्तुकब्रह्मभावे, स्वतो जगद्भावे तु तदधीना न स्वत इत्याह—ब्रह्मण्येवेति । इदं जगत् अनन्तात्मपरित्यक्तपरिच्छेदस्वभावं ब्रह्मस्वभाव एवास्ति जगच्छब्दकार्थं अन्तवदात्मस्वभावे तु नास्ति कटकात्मता यथा हेमस्वभावेऽस्ति न कटक-

सती वाप्यसती तापनद्येव लहरीचला ।
मनसेहेन्द्रजालश्रीर्जागती प्रवितन्यते ॥ १९
अविद्यासंस्मृतिर्वन्धो मायामोहो महत्तमः ।
कल्पितानीति नामानि यस्याः सकलवेदिभिः २०
बन्धस्य तावद्रूपं त्वं कथ्यमानमिदं शृणु ।
ततः स्वरूपं मोक्षस्य ज्ञास्यसीन्दुनिभानन ॥ २१
द्रष्टृदृश्यस्य सत्ताङ्ग बन्ध इत्यभिधीयते ।
द्रष्टा दृश्यबलाद्बद्धो दृश्याभावे विमुच्यते ॥ २२
जगत्त्वमहमित्यादिर्मिथ्यात्मा दृश्यमुच्यते ।
यावदेतत्संभवति तावन्मोक्षो न विद्यते ॥ २३
नेदं नेदमिति व्यर्थप्रलापैर्नोपशाम्यति ।
संकल्पजनकैर्दृश्यव्याधिः प्रत्युत वर्धते ॥ २४
नच तर्कभरक्षौर्देन तीर्थनियमादिभिः ।
सतो दृश्यस्य जगतो यस्मादेति विचारकाः ॥ २५
जगद्दृश्यं तु यद्यस्ति न शाम्यत्येव कस्यचित् ।
नासतो विद्यते भावो नाभावो विद्यते सतः ॥ २६
अचेत्यचित्स्वरूपात्मा यत्र यत्रैव तिष्ठति ।
द्रष्टा तत्रास्य दृश्यश्रीः समुदेत्यप्यणूदरे ॥ २७

खभावे तद्वत् ॥ १८ ॥ यदि खतो नास्ति कथं सतीव भाति
तत्राह—सतीति । तापो मरुमरीचिस्तत्कल्पितनद्या लहरीव
जागती इन्द्रजालश्रीरसत्यपि सतीव प्रवितन्यत इत्यन्वयः ॥ १९ ॥
तस्या असत्त्वं तु आविद्यकत्वेनाविद्यात्माकलादित्यभिप्रेत्य
तदनु रूपनामभिरविद्यां दर्शयति—अविद्येति । विद्यापोषलाद-
विद्या । ऊर्ध्वाधस्तिर्यक्संसरणहेतुत्वात्संस्मृतिः । अस्वातन्त्र्यप्र-
योजकत्वाद्बन्धः । मिथ्यात्वान्माया । भ्रमहेतुत्वान्मोहः । दुस्तर-
त्वान्महत् । स्वरूपावरकत्वात्तम इत्यादीनि नामानि ॥ २० ॥
॥ २१ ॥ ज्ञानेन बाधितुं प्राप्तुं च योग्यं बन्धमोक्षयोः स्वरूप-
माह—द्रष्टुरिति । अङ्गेति प्रियसंबोधने ॥ २२ ॥ २३ ॥ ननु
यदि दृश्यासंभव एव मोक्षस्तर्हि तदा तदोपस्थितस्य दृश्यस्य
नेदं नेदमिति निरासेनैव रोगनिरासेनारोग्यमिव स सेतस्यतीति
किं तत्त्वज्ञानायासेनेत्यत आह—नेदमिति । नेदमिति प्रलापो
हि सति दृश्ये बाधितार्थत्वात्तद्विरोधि दृश्यान्तरोत्पादनसंकल्पेन
तदुत्पादनेन पूर्वदृश्यनिरासको वाच्यस्तथा सत्येकदृश्यनिरासाय
दृश्यद्वयजननाद्बन्धत इत्यर्थः ॥ २४ ॥ हे विचारकाः, दृश्यस्य
सतः दृश्ये सति तर्कतिशयादिना दृश्यव्याधिर्न शाम्यतीत्येताव-
देव न किंलन्योऽप्येति आगच्छतीत्यर्थः । 'षष्ठी चानादरे' इति
भावलक्षणे षष्ठी । दृश्यसत्ता नानादरादुपेक्ष्या किंतु विचारेण बा-
ध्येत्यर्थः ॥ २५ ॥ किंच दृश्यस्य स्वतः सत्ताभ्युपगमे सतो बाधा-
योगादनिर्माक्षः स्यादित्याह—जगदिति ॥ २६ ॥ नन्वयं द्रष्टा
तपोध्यानादिवलाद्दृश्यनिर्मुक्ते दृश्यसमावेशायोग्यपरमाणूद-

तस्मादस्ति जगद्दृश्यं तत्प्रमृष्टमिदं मया ।
त्यक्तं तपोध्यानजपैरिति काञ्चित्तुसिवत् ॥ २८ (केजरी)
यदि राम जगद्दृश्यमस्ति तत्प्रतिबिम्बति ।
परमाणूदरेऽप्यस्मिन्निदादर्शं तथैव हि ॥ २९
यत्र तत्र स्थिते यद्दर्पणे प्रतिबिम्बति ।
अद्यब्ध्युर्वानदीवारि चिदादर्शं तथैव हि ॥ ३०
ततस्तत्र पुनर्दुःखं जरा मरणजन्मनी ।
भावाभावग्रहोत्सर्गः स्थूलसूक्ष्मचलाचलः ॥ ३१
इदं प्रमार्जितं दृश्यं मया चात्राहमास्थितः ।
एतदेवाक्षयं बीजं समाधौ संस्मृतिस्मृतेः ॥ ३२
सति त्वस्मिन्कुतो दृश्ये निर्विकल्पसमाधिता ।
समाधौ चेतनत्वं तु तुर्यं चाप्युपपद्यते ॥ ३३
व्युत्थाने हि समाधानात्सुषुप्तान्त इवाखिलम् ।
जगद्दुःखमिदं भाति यथास्थितमखण्डितम् ॥ ३४
प्राप्तं भवति हे राम तर्कि नाम समाधिभिः ।
भूयोऽनर्थनिपाते हि क्षणमात्रे हि किं सुखम् ३५
यदि वापि समाधाने निर्विकल्पे स्थितिं व्रजेत् ।
तदक्षयसुषुप्ताभं तन्मन्येतामलं पदम् ॥ ३६

रादौ वा गत्वा तिष्ठन् दृश्यनिर्मुक्तो भविष्यतीति कथमनिर्माक्ष-
स्तत्राह—अचेत्येति । तपआदिना अचेत्यो बोद्धुमशक्यः अ-
ज्ञातचिद्रूप आत्मा यस्य स द्रष्टा तादृशात्मन एव दृश्यबीज-
त्वादणूदरेऽपि भ्रान्त्या वैपुल्यप्रतिभासाविरोधात्तत्रापि दृश्य-
बन्धो दुर्वार इति भावः ॥ २७ ॥ उक्तमुपसंहरति—तस्मादिति ।
स्वस्थाने प्रमृष्टं देशान्तरप्राप्त्या त्यक्तं चेत्यर्थः । काञ्चित् पर्यु-
षितौदनोदकं सुराविशेषो वा ॥ २८ ॥ परमाणूदरेऽप्य्आत्मनि
ब्रह्माण्डसमावेशसंभावनार्थमादर्शं इति । यथा विपुलप्रदेशे
तथैव न संकोचेनेत्यर्थः ॥ २९ ॥ ३० ॥ स्थूलो जागरे सूक्ष्म-
स्वप्ने भावाभावग्रहः सुषुप्तौ तूत्सर्ग इति । चलाचलोऽस्थिरः
॥ ३१ ॥ ज्ञाननिरपेक्षसविकल्पकसमाधिना दृश्यमार्जनमाश-
ङ्क्याह—इदमिति । अस्मृतस्य प्रमार्जनयोगात्तत्प्रमृत्तौ तु समा-
धिभङ्गादिति भावः ॥ ३२ ॥ अतएव न निर्विकल्पकसमाधि-
नापि तन्मार्जनमित्याह—सतीति । सति तु निर्विकल्पकस-
माधौ चित्तसत्त्वे चेतनत्वं तद्बाधे तुर्यत्वं चोपपद्यते । दृश्ये सति
तु निर्विकल्पसमाधितैव कुत इत्यन्वयः । न चाक्षयसुषुप्तत्वं
तुर्यं चापीति पाठे तु स्पष्टम् ॥ ३३ ॥ अस्तु वा समाधिस्तथा-
पि संसारो दुर्वार इत्याह—व्युत्थान इति । भाति भासमाने
प्रतीचि प्राप्तं भवतीत्युत्तरेणान्वयः ॥ ३४ ॥ भूयोऽनर्थनिपाते
संभाविते सति क्षणमात्रसमाधानेन किं सुखम् । किमित्याक्षेपे ।
सुखं नास्तीत्यर्थः ॥ ३५ ॥ यदि निर्विकल्पे स्थितिं कदाप्य-
व्युत्थानं व्रजेत्तत्तदक्षयसुखं विनापि ज्ञानं प्राप्तमिति यदि

प्राप्यते सति दृश्येऽस्मिन्न च किं नाम केनचित् ।
 यत्रयत्र किलायाति चित्ततास्य जगद्भ्रमः ॥ ३७
 द्रष्टव्यं यदि पापाणरूपतां भावयन्वलात् ।
 किलास्ते तत्तदन्तेऽपि भूयोऽस्योदेति दृश्यता ॥ ३८
 नच पापाणतातुल्या निर्विकल्पसमाधयः ।
 केषांचित्स्थितिमायान्ति सर्वैरित्यनुभूयते ॥ ३९
 न च पापाणतातुल्या रूढिं याताः समाधयः ।
 भवन्त्यग्रपदं शान्तं चिद्रूपमजमक्षयम् ॥ ४०
 तस्माद्यदीदं सदृश्यं तन्न शास्त्रेत्कदाचन ।
 शास्त्रेत्तपोजपध्यानैर्दृश्यमित्यज्ञकल्पना ॥ ४१
 आलीनवल्लरीरूपं यथा पद्माक्षकोटरे ।
 अस्ते कमलिनीबीजं तथा द्रष्टरि दृश्यधीः ॥ ४२
 यथा रसः पदार्थेषु यथा तैलं तिलादिषु ।

कुसुमेषु यथाऽऽमोदस्तथा द्रष्टरि दृश्यधीः ॥ ४३
 यत्र तत्र स्थितस्यापि कर्पूरादेः सुगन्धिता ।
 यथोदेति तथा दृश्यं चिद्धातोरुदरे जगत् ॥ ४४
 यथा चात्र तव स्वप्नः संकल्पश्चित्तराज्यधीः ।
 स्वानुभूत्यैव दृष्टान्तस्तथा हृद्यस्ति दृश्यभूः ॥ ४५
 तस्माच्चित्तविकल्पस्थपिशाचो बालकं यथा ।
 विनिहन्त्येवमप्येतं द्रष्टारं दृश्यरूपिका ॥ ४६
 यथाङ्कुरोऽन्तर्बीजस्य संस्थितो देशकालतः ।
 करोति भासुरं देहं तनोत्येवं हि दृश्यधीः ॥ ४७
 द्रव्यस्य हृद्येव चमत्कृतिर्यथा
 सदोदितास्त्यस्तमितोज्झितोदरे ।
 द्रव्यस्य चिन्मात्रशरीरिणस्तथा
 स्वभावभूतास्त्युदरे जगत्स्थितिः ॥ ४८

इत्यार्षे श्रीवासिष्ठमहारामायणे वाल्मीकीये उत्पत्तिप्रकरणे बन्धहेतुवर्णनं नाम प्रथमः सर्गः ॥ १ ॥

द्वितीयः सर्गः २

वसिष्ठ उवाच ।

इदमाकाशजाख्यानं शृणु श्रवणभूषणम् ।
 उत्पत्त्याख्यं प्रकरणं येन राघव बुध्यसे ॥ १

मन्येतेति परामिप्रायानुवादः । अक्षयसुपुष्ताभमिति मौढ्यानु-
 च्छेदादपुरुषार्थता सूचिता ॥ ३६ ॥ उत्तरमाह—प्राप्यत
 इति । अस्मिन्मनोलक्षणे दृश्ये सति केनचित्समाधियत्नवतापि
 किं नाम दृश्यं न प्राप्यते । यतोऽस्य चित्तता यत्रयत्र विषये
 आयाति तत्रतत्र तदनुबन्धी जगद्भ्रमो दुर्निवार इत्यर्थः ॥ ३७ ॥
 किंचायमज्ञादनात्मानमेव पापाणादिसमाधौ भावयेत् तदस्य
 तदन्ते फलकालेऽपि दृश्यतामेति न दृष्टान्तपरिशेषसमाधिसि-
 द्धिरित्याह—द्रष्टेति ॥ ३८ ॥ समाधिवल्लङ्घनिरुद्धः खपापाण-
 भावेऽपि न स्थैर्यं प्रत्याशेत्याह—नचेति । इत्ययमर्थः सर्वैः
 समाधिनिष्ठैरनुभूयते ॥ ३९ ॥ माभूदनिरुद्धानां स्थैर्यं तद्भावा-
 पत्तिपर्यन्तनिरुद्धसमाधीनां तु स्थैर्यं स्यात्तत्राह—नचेति ।
 रूढिं याता अप्यचेतना नित्यपापाणतादितुल्याः समाधयः सर्व-
 संसारशान्त्युपलक्षितमग्रपदं मोक्षरूपं न भवन्ति ॥ ४० ॥
 अतः प्रागुक्तमेव सिद्धमित्याह—तस्मादिति ॥ ४१ ॥ साविद्ये
 द्रष्टरि दृश्यसद्भावं दृष्टान्तैः साधयति—आलीनेत्यादिचतुर्भिः ।
 पद्माक्षकोटरे भाविकमलिनीवल्लया बीजमुपादानभूतमालीनं
 सूक्ष्मीभूतं पद्मवल्लरीरूपं यथा आस्ते असत उत्पत्त्ययोगात्तथा
 द्रष्टरि दृश्यसहिता धीरस्त्येवेत्यर्थः ॥ ४२ ॥ ४३ ॥ सतश्चोद्भ-
 वोऽपि दुर्वार इत्यत्रापि दृष्टान्तमाह—यत्रेति ॥ ४४ ॥ यदुक्तं
 परमाणुदरेऽपीति तत्रापि तमाह—यथेति । यथा तव हृदि अ-
 न्तर्मनोराज्यधीः स्वानुभूत्यैव दृष्टा । स्वप्नः संकल्पश्च दृष्ट इति
 विपरिणामः ॥ ४५ ॥ एवमुक्तदृष्टान्तवत् एतं द्रष्टारमपि दृश्य-

अस्ति ह्याकाशजो नाम द्विजः परमधार्मिकः ।

ध्यानैकनिष्ठः सततं प्रजानां च हिते रतः ॥ २

लक्षणा रूपिका निहन्ति । स्त्रीवेषेण मोहयित्वा पुरुषानिघ्नन्त्यः
 पिशाच्यो रूपिका इत्युच्यन्ते ॥ ४६ ॥ यदि सर्वं दृश्यं हृद्यस्ति
 तर्ह्यधुनैव सर्वैः कुतो नानुभूयते तत्राह—यथेति । देशकालकर्म-
 परिपाका अपि तदाविर्भावसहकारिण इति भावः ॥ ४७ ॥ अत-
 र्क्याकार्यवैचित्र्यशक्तिश्चमत्कृतिः सा यथा बीजादिद्रव्यस्योदरे
 कोटरे हृदि सारभागे एवास्ति तथा चिन्मात्रस्वभावस्य विद्या-
 शरीरिणोऽप्यात्मद्रव्यस्याप्युदरेऽन्तश्चिदचित्संवलनस्वभावभूता
 जगत्स्थितिरतीतानागतजगत्सत्तास्तीत्युक्तार्थनिगमनम् ॥ ४८ ॥
 इति श्रीवासिष्ठमहारामायणतात्पर्यप्रकाशे उत्पत्तिप्रकरणे
 प्रथमः सर्गः ॥ १ ॥

अज्ञो भौतिकदेहात्मा मृत्युभक्षो न तत्त्ववित् ।

आकाशजो द्विज इव चिन्मात्रात्मेति कीर्त्यते ॥ १ ॥

कामकर्मवासनासंभृताविद्योपहित आत्मैव जगद्बीजं मृत्यु-
 बीजं च । विद्यया तद्बीजशक्तिदाहे तु मृत्युवशो भवतीति प्रा-
 गुक्तार्थं विशेषं दर्शयितुं जगदाद्यसृष्टतत्त्वशोधनेन वक्ष्यमाणा-
 र्थोपोद्धातसंगतामाख्यायिकां वर्णयिष्यन् वसिष्ठ उवाच—
 इदमिति । आकाशादध्यस्ता विद्या नैल्याधारत्वेनाकाशसदृशाद-
 विद्यावृत्तत्वादीषत्प्रकाशाद्वा ब्रह्मणो जात आकाशजो लिङ्गसम-
 ह्यात्मा हिरण्यगर्भस्तस्याख्यानम् ॥ १ ॥ 'तद्यथा कृताय वि-
 जितायाधरेयाः संयन्ति' इत्यादिश्रुत्या हिरण्यगर्भपदप्रापकसंवर्ग-
 विद्यादिधर्मे सर्वप्रजाकृतधर्माणामन्तर्भाववर्णनात्परमधार्मिकः ।

स चिरं जीवति यदा तदा मृत्युरचिन्तयत् ।
 सर्वाण्येव क्रमेणाहं भूतान्यग्निं किलाक्षयः ॥ ३
 एनमाकाशजं विप्रं न कस्मान्नाक्षयाम्यहम् ।
 अत्र मे कुण्ठिता शक्तिः खड्गधारा इवोपले ॥ ४
 इति संचिन्त्य तं हन्तुमगच्छत्तत्पुरं तदा ।
 त्यजन्त्युद्यममुद्युक्ता न स्वकर्माणि केचन ॥ ५
 ततस्तत्सदनं यावन्मृत्युः प्रविशति स्वयम् ।
 तावदेनं दहत्यग्निः कल्पान्तज्वलनोपमः ॥ ६
 अग्निज्वालामहामालां विदार्यान्तर्गतो ह्यसौ ।
 द्विजं दृष्ट्वा समादातुं हस्तेनैच्छत्प्रयत्नतः ॥ ७
 न चाशक्तपुरो दृष्टमपि हस्तशतैर्द्विजम् ।
 बलवानप्यवष्टब्धुं संकल्पपुरुषं यथा ॥ ८
 अथागत्य यमं मृत्युरपृच्छत्संशयच्छिदम् ।
 किमित्यहं न शक्नोमि भोक्तुमाकाशजं विभो ॥ ९

यम उवाच ।

मृत्यो न किञ्चिच्छक्तस्त्वमेको मारयितुं बलात् ।
 मारणीयस्य कर्माणि तत्कर्तृणीति नेतरत् ॥ १०
 तस्मादेतस्य विप्रस्य मारणीयस्य यत्नतः ।
 कर्माण्यन्विष्य तेषां त्वं साहाय्येनैनमत्यसि ॥ ११
 ततः स मृत्युर्वभ्राम तत्कर्मान्वेषणादृतः ।
 मण्डलानि दिगन्तांश्च सरांसि सरितो दिशः ॥ १२
 वनजङ्गलजालानि शैलानब्धितटानि च ।
 द्वीपान्तराण्यरण्यानि नगराणि पुराणि च ॥ १३
 ग्रामाण्यखिलराष्ट्राणि देशान्तर्गहनानि च ।
 एवं भूमण्डलं भ्रान्त्वा न कुतश्चित्स कानिचित् ॥ १४
 तान्याकाशजकर्माणि लब्धवान्मृत्युरुद्यतः ।

ध्यानमात्मचिन्तनं तदेकनिष्ठः ॥ २ ॥ चिरं जीवति मृत्युवशो
 न भवति यदा तदेत्यर्थः ॥ ३ ॥ ४ ॥ तत्पुरं मेरुमध्ये प्रसि-
 द्धम् । सत्यलोके मृत्योरप्रवेशात् । उद्युक्ता उद्योगयुक्ताः स-
 मर्थाः ॥ ५ ॥ समाधिविधातकप्रतिरोधाय पूर्वमेव ब्रह्मणा प्रा-
 कारतया संकल्पितोऽग्निः । एनं मृत्युम् ॥ ६ ॥ अग्निज्वालानां
 महतीं मालां बलयं विदार्य ॥ ७ ॥ अवष्टब्धुं स्प्रष्टुम् ॥ ८ ॥
 ॥ ९ ॥ एकः असहायः । तत्कर्तृणि मारणकर्तृणि । इति एत-
 स्मान्नेतरत्त्वदशक्तौ कारणमिति शेषः ॥ १० ॥ अन्विष्य गवे-
 षणं कुरु । 'इष गतौ' इत्यन् लोट् हिः । साहाय्येन आनुकू-
 ल्येन ॥ ११ ॥ कस्मिन्देशेऽयं प्राक्किं कर्म कृतवानिति सप्रणि-
 धानं पर्यालोचनमेव चिरयत्ननिष्पाद्यत्वाद्भ्रामेत्युच्यते न देश-
 संचरणम् । कर्तृलिङ्गसमवायिनामदृष्टानां बहिरन्वेषणाप्रसक्तेः
 ॥ १२ ॥ पुराणि महानगरोपकण्ठे शाखानगराणि ॥ १३ ॥
 ॥ १४ ॥ लब्धवानुपलब्धवान् । अपरः संकल्पयितुरन्यः पु-
 रुषः ॥ १५ ॥ अनुजीविनां भृत्यानाम् ॥ १६ ॥ १७ ॥ प्रा-

१ अनेनान्यत्र किञ्चित् इति पाठः. २ नित्यं कर्माण्यस्य न

वन्ध्यापुत्रमिव प्राज्ञः संकल्पाद्रिमिवापरः ॥ १५
 समापृच्छदथागत्य यमं सर्वार्थकोविदम् ।
 परायणं हि प्रभवः संदेहेष्वनुजीविनाम् ॥ १६

मृत्युरुवाच ।

आकाशजस्य कर्माणि क स्थितानि वद प्रभो ।
 धर्मराजोऽथ संचिन्त्य सुचिरं प्रोक्तवानिदम् ॥ १७

धर्मराज उवाच ।

आकाशजस्य कर्माणि मृत्यो सन्ति न कानिचित् ।
 एष आकाशजो विप्रो जातः खादेव केवलत् ॥ १८
 आकाशादेव यो जातः स व्योमैवामलं भवेत् ।
 सहकारीणि नो सन्ति न कर्माण्यस्य कानिचित् ॥ १९
 संबन्धः प्राक्तनेनास्य न मनागपि कर्मणा ।
 अस्ति बन्ध्यासुतस्येव तथाऽजाताकृतेरिव ॥ २०
 कारणानामभावेन तस्मादाकाशमेव सः ।
 नैतस्य पूर्वकर्मास्ति नभसीव महाद्रुमः ॥ २१
 नैतदस्यावशं चित्तमभावात्पूर्वकर्मणाम् ।
 अद्य तावदनेनाद्यं न किञ्चित्कर्म संचितम् ॥ २२
 एवमाकाशकोशात्मा विशदाकाशरूपिणि ।
 स्वकारणे स्थितो नित्यः कारणानि न कानिचित् ॥ २३
 प्राक्तनानि न सन्त्यस्य कर्माण्यद्य करोति नो ।
 किञ्चिदप्येवमेषोऽत्र विज्ञानाकाशमात्रकः ॥ २४
 प्राणस्पन्दोऽस्य यत्कर्म लक्ष्यते चास्मदादिभिः ।
 दृश्यतेऽस्माभिरेवं तन्न त्वस्यास्त्यत्र कर्मधीः ॥ २५
 संस्थिता भावयन्तीव चिद्रूपैव परात्पदात् ।
 भिन्नमाकारमात्मीयं चित्तस्मभे शालभञ्जिका ॥ २६

रब्धाधिकारफलानां फलारम्भेनैव विनाशात्संचितानां ज्ञानेन
 बाधादागामिनां बीजाभावात् सन्त्येवेत्युक्तिः ॥ १८ ॥ सहका-
 रीण्यभिमानरागादीनि मृत्योर्मारणे वा सहकारीणि कर्माण्यद्य-
 तनानीति शेषः ॥ १९ ॥ संबन्ध इति । तथाच सूत्रम्—'तद-
 धिगम उत्तरपूर्वाधयोरश्लेषविनाशौ' इति । अजाताकृतेरनुपन्ना-
 कारस्येव ॥ २० ॥ कारणानामविद्यादीनां निर्विकारस्य विका-
 रहेतूनां वा । तस्माद्विकारायोगात् ॥ २१ ॥ मास्तु शारीरं मा-
 नसं तु स्यात्तत्राह—नैतदिति । पूर्वदेहस्पन्दवासनावशो हि
 चित्तस्पन्दस्तदभावादेवाद्यतनं शारीरमपि आद्यमदनाहं मृत्योः
 कर्म न संचितम् ॥ २२ ॥ एवंच सत्यं परब्रह्मस्वभावएव
 स्थितो न दृश्यस्वभाव इत्याह—एवमिति ॥ २३ ॥ तद्भावे
 तु प्राक्तनकर्मादिप्रसक्तिरेव नास्तीत्याह—प्राक्तनानीति ॥ २४ ॥
 ननु तर्हि कथमयमस्माभिः प्राणदेहादिक्रियावान्दृश्यते त-
 त्राह—प्राणिति । तदस्माभिः स्वाविद्यया भ्रान्त्या दृश्यते न त्वस्य
 तत्र सत्यताधीरस्तीत्यर्थः ॥ २५ ॥ कथं तर्हि तस्य देहादिवि-
 कानिन्नित् इति पाठः. ३ रेवैतत् इति पाठः.

तथैव परमार्थात्स्वात्मभूतः स्थितो द्विजः ।
 यथा द्रवत्वं पयसि शून्यत्वं च यथाम्बरे ॥ २७
 स्पन्दत्वं च यथा वायोस्तथैष परमे पदे ।
 कर्माण्यद्यतनान्यस्य संचितानि न सन्ति हि ॥ २८
 न पूर्वाण्येष तेनेह न संसारवशं गतः ।
 सहकारिकारणानामभावे यः प्रजायते ॥ २९
 नासौ स्वकारणाद्भिन्नो भवतीत्यनुभूयते ।
 कारणानामभावेन तस्मादेष स्वयंभवः ॥ ३०
 कर्ता न पूर्वं नाप्यद्य कथमाक्रम्यते वद ।
 यदैष कल्पनां बुद्ध्या मृतिनाम्रीं करिष्यति ॥ ३१
 पृथ्व्यादिमानयमहमिति यस्य च निश्चयः ।
 स पार्थिवो भवत्याशु ग्रहीतुं स च शक्यते ॥ ३२
 पृथ्व्यादिकलनाभावादेष विप्रो न रूपवान् ।
 दृढरज्ज्वेव गगनं ग्रहीतुं नैव युज्यते ॥ ३३

मृत्युरुवाच ।

भगवज्जायते शून्यात्कथं नाम वदेति मे ।
 पृथ्व्यादयः कथं सन्ति न सन्ति वद वा कथम् ॥ ३४
 यम उवाच ।

न कदाचन जातोऽसौ नच नास्ति कदाचन ।
 द्विजः केवलविज्ञानभामात्रं तत्तथा स्थितः ॥ ३५

स्तामाह—संस्थितेति । चित्तस्त्वमे चिद्रूपैव शालभञ्जिका प्रति-
 मा आत्मीयं मित्रं चिद्विलक्षणमाकारं भावयन्तीव स्थिता ।
 तथाच भावनामात्ररूपं तत्र वास्तवमित्यस्य धीरित्यर्थः ॥ २६ ॥
 क्वचित्त्वस्य दृष्टान्तार्थमनुत्कीर्णा यथा स्तम्भे संस्थिता शालभ-
 जिकेत्यर्थमधिकं पठ्यते ॥ २७ ॥ २८ ॥ उपपादितप्रकारेण
 कर्मासंभवानुवादस्य फलकीर्तनं न संसारवशं गत इति । प्रसि-
 द्धरजतकारणाजन्यशुक्तिरजतस्येव तदीयदेहादेर्मिथ्यात्वनिर्णये
 तत्प्रयुक्तकर्तृत्वादिवाधान्न मृत्युवाक्रमणप्रसक्तिरित्याह—सहं-
 कारीत्यादिना वदेत्यन्तेन ॥ २९ ॥ ३० ॥ ननु जीवान्तराणा-
 मप्येतद्विज्ञातकथं ते वा मृत्युना गृह्यन्ते तत्राह—यदैष इति ।
 यस्य जीवस्य पृथ्व्यादिमान् देह एवाहमिति निश्चयोऽस्ति स ।
 मूढः पार्थिवदेह एव भवति तस्य एष ब्रह्मा यदा सत्यसंकल्प-
 बुद्ध्या मृतिनाम्रीं कल्पनां करिष्यति तदा स त्वया ग्रहीतुं
 शक्यत इत्यर्थः ॥ ३१ ॥ ३२ ॥ पृथ्व्यादिमयदेहकलनाया
 अभावान्न रूपवान्नाकारवान् ॥ ३३ ॥ निर्विकारस्य शून्यस्य
 विकारमजस्य जन्म सतां पृथ्व्यादीनामसत्त्वं चोक्तमसंभाव-
 यन्मृत्युरुवाच—भगवन्निति ॥ ३४ ॥ परस्याकाशत्वोक्तिः
 ‘पृथ्व्यादीनामसत्वोक्तिश्च न शून्यत्वाभिप्रायेण, किंतु कार्यस्य
 कारणपृथक्सत्ताशून्यत्वाभिप्रायेण’ एवमजस्य जन्मोक्तिर्विवर्ता-
 मिप्रायेण न परिणामाभिप्रायेणेत्याशयं सूचयन् यम उ-

१ परमार्थान्तः स्वात्मभूत इति पाठः.

महाप्रलयसंपत्तौ न किञ्चिदवशिष्यते ।
 ब्रह्मास्ते शान्तमजरमनन्तात्मैव केवलम् ॥ ३६
 शून्यं नित्योदितं सूक्ष्मं निरुपाधि परं स्थितम् ।
 तदा तदनु येनास्य निकटेऽद्विनिभं महः ॥ ३७
 संविन्मात्रस्वभावत्वाद्देहोऽहमिति चेतति ।
 काकतालीयवद्भ्रान्तमाकारं तेन पश्यति ॥ ३८
 स एष ब्राह्मणस्तस्मिन्सर्गादावम्बरोदरे ।
 निर्विकल्पश्चिदाकाशरूपमास्थाय संस्थितः ॥ ३९
 नास्य देहो न कर्माणि न कर्तृत्वं न वासना ।
 एष शुद्धचिदाकाशो विज्ञानघन आततः ॥ ४०
 प्राक्तनं वासनाजालं किञ्चिदस्य न विद्यते ।
 केवलं व्योमरूपस्य भारूपस्येव तेजसा ॥ ४१
 वेदनामात्रसंशान्तावीदृशोऽपि न दृश्यते ।
 तस्माद्यथा चिदाकाशस्तथा तत्प्रतिपत्तयः ॥ ४२
 कुतः किलात्र पृथ्व्यादेः कीदृशः संभवः कथम् ।
 एतदाक्रमणे मृत्यो तस्मान्मा यत्त्ववान्भव ॥ ४३
 ग्रहीतुं युज्यते व्योम न कदाचन केनचित् ।
 श्रुत्वैतद्विस्मितो मृत्युर्जगाम निजमन्दिरम् ॥ ४४
 श्रीराम उवाच ।

ब्रह्मैष कथितो देवस्त्वया मे प्रपितामहः ।
 स्वयंभूरज एकात्मा विज्ञानात्मेति मे मतिः ॥ ४५

वाच—न कदाचनेति । यतोऽयं द्विजः परमार्थतः केवलं वि-
 ज्ञानभामात्रं तत्ततो हेतोस्तथैव सदा स्थितो न विकृत इत्यर्थः ।
 ॥ ३५ ॥ आद्यन्तयोस्तन्मात्रपरिशेषात्तदेवास्य स्वाभाविकं सत्यं
 रूपमित्याशयेनाह—महाप्रलयेति सार्धेन ॥ ३६ ॥ तदा
 प्रलये स्थितमित्यन्वयः । यदुक्तं ‘दृश्यतेऽस्माभिरेवं तदि’ति
 तदुपपादयति—तदन्वित्यादिना । तदनु सर्गारम्भकाले येन
 वासनादृष्टसंभृतजीवाविद्याहेतुना अस्य संविन्मात्रस्वभावत्वान्नि-
 कटे पुरोविषयभावेन अद्विनिभं पर्वतवदनिवार्यं विराडूपं चतु-
 र्मुखं वा देहोऽहमित्यभिलाषार्हं महः स्थूलं रूपं चेतति ईष-
 त्स्फुरति तदा तेनैव तादृशविद्याहेतुना काकतालीयवदकस्मा-
 त्स्वप्न इव भ्रान्तं मिथ्याभूतं तमाकारं पश्यति । अस्मदादिजन
 इत्यर्थः ॥ ३७ ॥ ३८ ॥ तथाच परदृष्ट्यध्यस्तदेहादिना नास्य
 निर्विकल्पतादिक्षतिरिति प्रागुक्तमव्याहतमित्याशयेनाह—स एष
 इत्यादि ॥ ३९ ॥ ४० ॥ ४१ ॥ वेदना बहिर्मुखचित्प्रवृत्तिस्त-
 न्मात्रसंशान्तौ ईदृशः प्रातिभासिकरूपोऽपि । वेदनाशान्ति-
 स्तर्हि कथं तत्राह—तस्मादिति । अधिष्ठानतत्त्वपरिचयेन वि-
 षयबाधे तत्प्रतिपत्तयो वेदना अपि यथा चिदाकाशस्तथैव त-
 द्भावादवतिष्ठन्त इत्यर्थः ॥ ४२ ॥ यत्र चित्स्वभावानां वेदना-
 नामप्यसहनं तत्र दूरे पृथ्व्यादिसहनसंभावनेति तव नाक्रमणं
 प्रत्याशेत्याशयेनाह—कुत इति ॥ ४३ ॥ ४४ ॥ आकाशज-
 द्विज इति नामान्तरप्रतिपादितो ब्रह्मैव मया आख्यायिकाता-

वसिष्ठ उवाच ।

एवमेतन्मया राम ब्रह्मैष कथितस्तव ।
विवादमकरोन्मृत्युर्यमेनैतत्कृते पुरा ॥ ४६
मन्वन्तरे सर्वभक्षो यदा मृत्युर्हरन्प्रजाः ।
बलमेत्यब्जजाक्रान्तावारम्भमकरोत्स्वयम् ॥ ४७
तदैव धर्मराजेन यमेनाश्वनुशासितः ।
यदेव क्रियते नित्यं रतिस्तत्रैव जायते ॥ ४८
ब्रह्मा किल पराकाशवपुराक्रम्यते कथम् ।
मनोमात्रं च संकल्पः पृथ्व्यादिरहिताकृतिः ॥ ४९
यश्चिद्योमचमत्कारः किलाकारानुभूतिमान् ।
स चिद्योमैव नो तस्य कारणत्वं न कार्यता ॥ ५०
आकाशस्फुरदाकारः संकल्पपुरुषो यथा ।

पृथ्व्यादिरहितो भाति स्वयंभूर्भासते तथा ॥ ५१
निर्मले व्योम्नि मुक्तालीसंकल्पस्वप्नयोः पुरम् ।
अपृथ्व्यादि यथा भाति स्वयंभूर्भासते तथा ॥ ५२
न दृश्यमस्ति न द्रष्टा परमात्मनि केवले ।
स्वयं चित्ता तथाप्येष स्वयंभूरिति भासते ॥ ५३
संकल्पमात्रमेवैतन्मनो ब्रह्मेति कथ्यते ।
संकल्पाकाशपुरुषो नास्य पृथ्व्यादि विद्यते ॥ ५४
यथा चित्रकृदन्तःस्था निर्देहा भाति पुत्रिका ।
तथैव भासते ब्रह्मा चिदाकाशाच्छरञ्जनम् ॥ ५५
चिद्योमकेवलमनन्तमनादिमध्यं
ब्रह्मेति भाति निजचित्तवशात्स्वयंभूः ।
आकारवानिव पुमानिव वस्तुतस्तु
वन्ध्यातनूज इव तस्य तु नास्ति देहः ॥ ५६

इत्यार्षे श्रीवासिष्ठमहारामायणे वाल्मीकीये उत्पत्तिप्रकरणे आद्यसृष्टिकर्तृवर्णनं नाम द्वितीयः सर्गः ॥ २ ॥

तृतीयः सर्गः ३

श्रीराम उवाच ।

एवमेव मनः शुद्धं पृथ्व्यादिरहितं त्वया ।
मनो ब्रह्मेति कथितं सत्यं पृथ्व्यादिवर्जितम् ॥ १
तदत्र प्राक्तनी ब्रह्मन्स्मृतिः कस्मान्न कारणम् ।

यथा मम तवान्यस्य भूतानां चेति मे वद ॥ २
वसिष्ठ उवाच ।

पूर्वदेहोऽस्ति यस्याद्य पूर्वकर्मसमन्वितः ।
तस्य स्मृतिः संभवति कारणं संसृतिस्थितेः ॥ ३

त्पर्याथो जगन्मिथ्यात्वमपि परिज्ञातमिति सूचनेन गुरुं प्रहर्ष-
यन् श्रीराम उवाच—ब्रह्मेति । विज्ञानात्मा जीवसमष्टिरूपः
॥ ४५ ॥ विवादं संवादम् ॥ ४६ ॥ मनोः अन्तरे संधि-
काले । अब्जजस्याक्रान्तौ मारणे । आरम्भमुद्योगम् ॥ ४७ ॥
कथमशक्येऽपि मृत्योः पुनःपुनरुद्योग इति चेद्व्यसनितयेत्या-
ह—यदेवेति ॥ ४८ ॥ आख्यायिकामुखोक्तार्थं कण्ठतोऽपि
वदंस्तच्छरीरादेर्मनोमात्रत्वमाह—ब्रह्मेति ॥ ४९ ॥ ५० ॥
आकाशे यथा अवाङ्मुखेन्द्रनीलमहाकण्ठहाकारः पृथ्व्यादिर-
हितो भाति तथेत्यर्थः ॥ ५१ ॥ ५२ ॥ स्वयं चित्ता चिन्मा-
त्रस्वभावतैव अस्ति ॥ ५३ ॥ संकल्पमात्रमेव मनोरूपं न
पृथ्व्यादिघटितं, स एव ब्रह्मा पद्मज इत्यर्थः ॥ ५४ ॥ निराका-
रस्य संकल्पस्य कथं पुरुषाकारता तत्राह—यथेति चित्रकृतो
हि लेख्यप्रतिमाकारमन्तः संकल्पेन विधाय तथैव बहिर्लिख-
तोऽन्तःस्था पुत्रिका चित्रप्रतिमा यथा निर्देहापि तदाकारा
भाति तथैव चिदाकाशस्याच्छं स्वच्छं यद्रजनं प्रतिबिम्बग्राहकं
मनस्तद्ब्रह्मा प्रजापतिशरीराकारं भाति ॥ ५५ ॥ तत्र मनसस्त-
दाकारकल्पनापरिणामो न वास्तवः किंतु शुद्धं ब्रह्मैवाज्ञानात्तथा
विवर्तत इत्याह—चिद्योमेति । ब्रह्मा स्वयंभूरित्याकारवानि-
वेत्यन्वयः ॥ ५६ ॥ इति श्रीवासिष्ठमहारामायणतात्पर्य-
प्रकाशे उत्पत्तिप्रकरणे द्वितीयः सर्गः ॥ २ ॥

मनोरूपो यतो ब्रह्मा तत्संकल्पमयं जगत् ।
मनोराज्यवदेवेदमसदित्यत्र कीर्त्यते ॥ १ ॥
'मनोमात्रं च संकल्पः पृथ्व्यादिरहिताकृतिः' इति प्रागुक्तरीत्या
ब्रह्मणो मनोरूपत्वाभ्युपगमे मनसो वासनाजालरूपत्वात्प्राक्तनं
वासनाजालं किंचिदस्य न विद्यत इत्युक्तिरयुक्तेति मन्यमानः
श्रीराम उवाच—एवमेवेति द्वाभ्याम् । मनः शुद्धं पृथ्व्यादिरहितम्
एवमेव प्रसिद्धम् । उत्तरत्र तर्हीत्यर्थे तदिति प्रयोगोक्तदाकाङ्क्षित-
मत्र यदीत्यध्याहार्यम् ॥ १ ॥ अत्रास्मिन्ब्रह्मणः शरीरे प्राक्तनी
पूर्वशरीरत्यागकालोद्भूता स्मृतिस्तव मम अन्यस्य वा पुरुषस्य
भूतानां पश्वादीनां च शरीरे प्राक्तनी स्मृतिर्यथा कारणं तथा
कस्मात्कारणं न 'यं यं वापि स्मरन्भावम्' इत्यादिस्मृतेः । यदि
प्राक्तनी स्मृतिरस्ति तर्हि तदुद्भवाधारसंस्कारदेहादिकमपि प्राक्तनं
दुर्वारमिति भावः ॥ २ ॥ सत्यं पूर्वदेहादिसिद्धौ तदनुभूतगोचरा
स्मृतिः कारणं स्यात्तदेवासिद्धमिति वसिष्ठ उवाच—पूर्वमिति
द्वाभ्याम् । ननु 'तद्वैतलोकजिदेव' इत्याश्रुतिमिस्तत्कृतुन्यायेन
च हैरण्यगर्भपदस्य कर्मोपासनसमुच्चयफलप्रसिद्धेः कथं प्राग्दे-
हवासनाद्यसत्त्वोक्तिः कथं वा मनोमयस्य तद्देहस्यापृथ्व्यादिमय-
लोक्तिर्मनसः 'अन्नमयं हि सौम्य मनः' इत्यत्र विकारत्वपरश्रुति-
विरोधादपञ्चीकृतभूतकार्यत्वसिद्धान्तविरोधाच्चेति चेत् । सत्यम् ।
अब्रह्मैवं यन्मदन्यन्नास्ति कस्मान्न बिभेमीति 'सह सिद्धं चतु-

ब्रह्मणः प्राक्तनं कर्म यदा किञ्चिन्न विद्यते ।
प्राक्तनी संस्मृतिस्तस्य तदोदेति कुतः कथम् ॥ ४
तस्मादकारणं भाति वा स्वचित्तैककारणम् ।
स्वकारणादनन्यात्मा स्वयंभूः स्वयमात्मवान् ॥ ५
आतिवाहिक एवासौ देहोऽस्त्यस्य स्वयंभुवः ।
न त्वाधिभौतिको राम देहोऽजस्योपपद्यते ॥ ६

श्रीराम उवाच ।

आतिवाहिक एकोऽस्ति देहोऽन्यस्त्वाधिभौतिकः ।
सर्वासां भूतजातीनां ब्रह्मणोऽस्त्येक एव किम् ७

वसिष्ठ उवाच ।

सर्वेषामेव देहौ द्वौ भूतानां कारणात्मनाम् ।
अजस्य कारणाभावादेक एवातिवाहिकः ॥ ८
सर्वासां भूतजातीनामेकोऽजः कारणं परम् ।
अजस्य कारणं नास्ति तेनासावेकदेहवान् ॥ ९
नास्त्येव भौतिको देहः प्रथमस्य प्रजापतेः ।
आकाशात्मा च भाल्येष आतिवाहिकदेहवान् ॥ १०
चित्तमात्रशरीरोऽसौ न पृथ्व्यादिकमात्मकः ।
आद्यः प्रजापतिव्योमवपुः प्रतनुते प्रजाः ॥ ११
ताश्च चिद्योमरूपिण्यो विनान्यैः कारणान्तरैः ।
यद्यतस्तत्तदेवेति सर्वैरेवानुभूयते ॥ १२

द्यम्' इति श्रुतिस्मृतिसिद्धतदीयतत्त्वदशा तु त्रैकालिकप्रपञ्च-
स्यापि नासीदस्ति भविष्यतीति त्रैकालिकवाधान् पूर्वदेहवासना-
दिसत्वमिति तथोक्तिः । बाधितानुवृत्तौ तु मनसि तदेहे च
दग्धपटे तान्तवल्मिव न पृथ्व्यादिमयत्वं यथापूर्वमस्तीति न
कश्चिद्विरोधः । यत्राबाधिताज्ञमनःसंकल्पनगरादेरपि न सत्यत्वं
भौतिकत्वं वा तत्र किं वाच्यं तत्त्वज्ञानबाधितानुवृत्तवैरिचमनः-
संकल्पजस्य विश्वस्य तथाल्मिल्यमिप्रेत्य वक्ष्यमाणजगन्मिथ्या-
त्वौपयिकलात्तत्त्वदृष्टिमेवावष्टभ्य पूर्वदेहवासनाद्यपलापो नाज्ञ-
ह्यनुवाद्युपास्तिकलश्रुतिपुरस्काणेति ॥ ३ ॥ ४ ॥ स्वचित्तं
देहद्रष्टृचित्तं तदेकं कारणमिति तस्य स्वतश्चित्ताभावोक्तिः ॥ ५ ॥
अतिवहनमर्चिर्धूमादिमार्गेण लोकान्तरप्रापणं तत्र साधुरस्मदा-
दिलिङ्गदेह इवातिवाहिकः । सूक्ष्म इति यावत् । आधिभौतिकः
स्थूलभूतजः ॥ ६ ॥ ७ ॥ कारणात्मनां चक्षुरादिव्यावहारिक-
प्रमाणवेद्यपञ्चीकृतभूतरूपकारणात्मनाम् । कारणाभावात् अवि-
द्याऽपञ्चीकृतभूतानामनन्यपरश्रुतिचक्षुराद्यवेद्यत्वेन साक्षिवेद्य-
त्वेन च प्रातिभासिकत्वेन व्यावहारिकसत्यत्वाभावात्प्रागुक्तरीत्या
वा कारणाभावादित्यर्थः ॥ ८ ॥ प्रकारान्तरेणाप्याह—सर्वासां-
मिति ॥ ९ ॥ आकाशात्मा चिदाकाशमात्ररूपः । आरोपित-
स्याधिष्ठानातिरिक्तस्वरूपाभावात् ॥ १० ॥ इत्थं च तत्संकल्प-
कल्पितजगतोऽपि तदधिष्ठानचिन्मात्रता फलितेति विवक्षु-
राह—चित्तेति ॥ ११ ॥ अन्यैस्तत्संकल्पव्यतिरिक्तैः कारणा-
न्तरैः कारणभेदैः । यतो यस्मादुपादानाज्जातमिति शेषः । अ-

निर्वाणमात्रं पुरुषः परो बोधः स एवच ।
चित्तमात्रं तदेवास्ते नायाति वसुधादिताम् ॥ १३
सर्वेषां भूतजातानां संसारव्यवहारिणाम् ।
प्रथमोऽसौ प्रतिस्पन्दश्चित्तदेहः स्वतोदयः ॥ १४
अस्मात्पूर्वात्प्रतिस्पन्दादनन्यैतत्स्वरूपिणी ।
इयं प्रविशता सृष्टिः स्पन्दसृष्टिरिवानिलात् ॥ १५
प्रतिभानाकृतेरस्मात्प्रतिभामात्ररूपधृक् ।
विभात्येवमयं सर्गः सत्यानुभववान्स्थितः ॥ १६
दृष्टान्तोऽत्र भवत्स्वप्नपुरस्त्रीसुरतं यथा ।
असदप्यर्थसंपत्त्या सत्यानुभवभासुरम् ॥ १७
अपृथ्व्यादिमयो भाति व्योमाकृतिरदेहकः ।
सदेह इव भूतेशः स्वात्मभूः पुरुषाकृतिः ॥ १८
संवित्संकल्परूपत्वान्नोदेति समुदेति च ।
स्वायत्तत्वात्स्वभावस्य नोदेति न च शाम्यति ॥ १९
ब्रह्मा संकल्पपुरुषः पृथ्व्यादिरहिताकृतिः ।
केवलं चित्तमात्रात्मा कारणं त्रिजगत्स्थितेः ॥ २०
संकल्प एष कचति यथा नाम स्वयंभुवः ।
व्योमात्मैष तथा भाति भवत्संकल्पशैलवत् ॥ २१
आतिवाहिकमेवान्तर्विस्मृत्या दृढरूपया ।
आधिभौतिकबोधेन मुधा भाति पिशाचवत् ॥ २२

नुभूयते कनककुण्डलादौ । तथा च जगतो ब्रह्ममात्रता सिद्धेति
भावः ॥ १२ ॥ तेन जीवस्यापि तन्मात्रता सिद्धेत्याह—नि-
र्वाणमात्रमिति । यतः स चित्तोपाधिचित्तभ्रान्त्या चित्तमात्रभू-
तोऽपि परमार्थतः स चिदाकाश एवास्ते न भौतिकपुरुषादि-
भावमायातीत्यर्थः ॥ १३ ॥ स्वता अहंभावस्तस्योदयः ॥ १४ ॥
एतदुपादानकस्थूलस्यैतन्मात्रत्वादनन्यैतत्स्वरूपिणी ॥ १५ ॥
अध्यस्तमनोविकारस्य जगतोऽप्यध्यस्तैव फलितेत्याह—प्रति-
भानेति । प्रतिभानं प्रतिभासस्तन्मात्रसिद्धाकृतेः प्रातिभासि-
काकारादित्यर्थः । अथवा परमार्थचिन्मात्राकाराचिन्मात्ररूप-
धृगपि सर्ग एवं परिदृश्यमानश्चिदाकारेण विभातीत्यर्थः
॥ १६ ॥ स्वप्ने योऽन्यः स्वप्नस्तत्रलक्ष्मीसुरतमिति सूक्ष्मकल्पना-
न्तर्गतस्थूलकल्पनादृष्टान्तत्वोपपत्त्यर्थम् । अर्थसंपत्त्या व्यवहा-
रप्रयोजननिष्पत्त्या ॥ १७ ॥ तथाच प्रागुक्तं नासंभावितमि-
त्याह—अपृथ्व्यादीति ॥ १८ ॥ नोदेति परमार्थतः समुदेति
भ्रान्त्या, तत्राद्यमुपपादयति—स्वायत्तत्वादिति । जगद्भाववद-
विद्यावधीनत्वाभावादिति भावः । स्वभावस्य स्वरूपस्थितेः
॥ १९ ॥ २० ॥ यथा यादृशप्राणिकर्मनुरोधेन येन येन प्रका-
रेण कचति विकसति । तथा तेन प्रकारेण ॥ २१ ॥ तर्हि कथं
सर्वेषाम् संकल्पशैलविलक्षणाधिभौतिकत्वात्क्रियासामर्थ्याद्यनु-
भवस्तत्राह—आतिवाहिकमिति । स्वरूपविस्मृत्या आति-

इदं प्रथमतोद्योगसंप्रबुद्धं महाचितेः ।
 नोदेति शुद्धसंवित्त्वादातिवाहिकविस्मृतिः ॥ २३
 आधिभौतिकजातेन नास्योदेति पिशाचिका ।
 असत्या मृगतृष्णेव मिथ्या जाड्यभ्रमप्रदा ॥ २४
 मनोमात्रं यदा ब्रह्मा न पृथ्व्यादिमयात्मकः ।
 मनोमात्रमतो विश्वं यद्यज्जातं तदेव हि ॥ २५
 अजस्य सहकारीणि कारणानि न सन्ति यत् ।
 तज्जस्यापि न सन्त्येव तानि तस्मात्तु कानिचित् ॥ २६
 कारणात्कार्यवैचित्र्यं तेन नात्रास्ति किञ्चन ।
 यादृशं कारणं शुद्धं कार्यं तादृगिति स्थितम् ॥ २७
 कार्यकारणता ह्यत्र न किञ्चिदुपपद्यते ।
 यादृगेव परं ब्रह्म तादृगेव जगन्नयम् ॥ २८
 मनस्तामिव यातेन ब्रह्मणा तन्यते जगत् ।
 अनन्यादात्मनः शुद्धाद्रवत्वमिव वारिणः ॥ २९
 मनसा तन्यते सर्वमसदेवेदमाततम् ।
 यथा संकल्पनगरं यथा गन्धर्वपत्तनम् ॥ ३०
 आधिभौतिकता नास्ति रज्ज्वामिव भुजङ्गता ।
 ब्रह्मादयः प्रबुद्धास्तु कथं तिष्ठन्ति तत्र ते ॥ ३१
 आतिवाहिक एवास्ति न प्रबुद्धमतेः किल ।

आधिभौतिकदेहस्य वाचो वात्र कुतः कथम् ॥ ३२
 मनोनाम्नो मनुष्यस्य विरिञ्चयाकारधारिणः ।
 मनोराज्यं जगदिति सत्यरूपमिव स्थितम् ॥ ३३
 मन एव विरिञ्चित्वं तद्धि संकल्पनात्मकम् ।
 स्ववपुः स्फारतां नीत्वा मनसेदं वितन्यते ॥ ३४
 विरिञ्चो मनसो रूपं विरिञ्चस्य मनो वपुः ।
 पृथ्व्यादि विद्यते नात्र तेन पृथ्व्यादि कल्पितम् ॥ ३५
 पद्माक्षे पद्मिनीवान्तर्मनो हृद्यस्ति दृश्यता ।
 मनोदृश्यदृशौ भिन्ने न कदाचन केनचित् ॥ ३६
 यथा चात्र तव स्वप्नः संकल्पश्चित्तराज्यधीः ।
 स्वानुभूत्यैव दृष्टान्तस्तस्माद्दृद्यस्ति दृश्यभूः ॥ ३७
 तस्माच्चित्तविकल्पस्थपिशाचो बालकं यथा ।
 विनिहन्त्येवमेषान्तर्दृष्टारं दृश्यरूपिका ॥ ३८
 यथाङ्कुरोऽन्तर्बीजस्य संस्थितो देशकालतः ।
 करोति भासुरं देहं तनोत्येवं हि दृश्यधीः ॥ ३९
 सच्चेन्न शाम्यति कदाचन दृश्यदुःखं
 दृश्ये त्वशाम्यति न बोद्धरि केवलत्वम् ।
 दृश्ये त्वसंभवति बोद्धरि बोद्धृभावः
 शाम्येत्स्थितोऽपि हि तदस्य विमोक्षमाहुः ॥ ४०

इत्यार्षे श्रीवासिष्ठमहारामायणे वाल्मीकीये उत्पत्तिप्रकरणे बन्धहेतुवर्णनं नाम तृतीयः सर्गः ॥ ३ ॥

वाहिकभावविस्मृत्या च ॥ २२ ॥ तर्हि विरिञ्चैरप्यस्मदादिव-
 दातिवाहिकभावविस्मृतिः किं न स्यात्तत्राह—इदमिति । इदं
 वैरिञ्चं रूपं महाचितेर्मायाशबलब्रह्मणः प्रथमता सर्वस्थूलप्रपञ्चा-
 पेक्षया कारणीभूतसूक्ष्मभूतात्मकतेति यावत् । तत्र उद्योगेन
 संकल्पेन सत्यसंकल्पत्वात्तथैव संप्रबुद्धं प्रत्यक्षमाविर्भूतमतस्तमो-
 ऽनाच्छादितत्वेन विरिञ्चेः शुद्धसंवित्त्वान्नातिवाहिकविस्मृतिरुदे-
 तीत्यर्थः ॥ २३ ॥ २४ ॥ यदा यस्मिन्कल्पे यत इति वार्थः ।
 यस्माज्जातं यज्जातम् ॥ २५ ॥ इत्थं च 'अत्रेन सोम्य शुद्धे-
 नापोमूलमन्विच्छ' इति श्रुतिदर्शितन्यायेन जगतो मनोमात्रत्वं
 मनसश्च ब्रह्ममात्रतेति ब्रह्माद्वैतं फलितमित्याह—अजस्येत्या-
 दिभिः ॥ २६ ॥ २७ ॥ इत्थं च भेदकाभावात्कार्यकारण-
 भावायोगाज्जगद्ब्रह्मैव संपन्नमित्याह—कार्येति ॥ २८ ॥ २९ ॥
 ॥ ३० ॥ इत्थं च तत्त्वज्ञानां जगत एव बाधे देहादौ नाधिभौ-
 तिकताप्रत्ययसंभव इत्याह—आधिभौतिकतेति ॥ ३१ ॥ कै-
 मुक्तिकन्यायेनाप्युक्तमर्थं द्रढयति—आतिवाहिकेति । आतिवा-
 हिकः प्रातिभासिकः सोऽपि नास्त्येव तत्राधिभौतिकस्य वाचः
 कुतो हेतोः कथं केन प्रकारेण ॥ ३२ ॥ मनुष्यस्येति प्राक्तनो-

पासकावस्थां स्मृत्योक्तिः ॥ ३३ ॥ विरिञ्चित्वं सर्वस्रष्टृत्वम् । हि
 यस्मात्तद्विरिञ्चित्वं विरिञ्चेः संकल्पनात्मकं न बाह्योपकरणाधी-
 नम् । स्फारतां विपुलताम् । इदं विश्वम् ॥ ३४ ॥ अत्र म-
 नसि । तेन हेतुना मनसा वा कल्पितमध्यस्तमात्मनीति शेषः
 ॥ ३५ ॥ मनो हृदि । मनोन्तः दृश्यता लक्षणया दृश्यवर्गः ।
 ननु कथं विरुद्धमिदमुच्यते । 'पृथ्व्यादि विद्यते नात्र मनो हृद्यस्ति
 दृश्यते' इति चेत्तत्राह—मनोदृश्येति । यतो मनश्च दृश्यं च
 तयोः समाहारो मनोदृश्यं तदुभयदृक् साक्षात्मा च ते उभे
 केनचित्कदाचन न भिन्ने न विवेचिते । यावत्ते न विवेचिते ता-
 वदज्ञानानुच्छेदादस्त्येवेत्युक्तमिति भावः । अथवा मनश्च दृश्य-
 दृक् दृश्यदर्शनं च तेन भिन्ने । तथाच मनस उच्छेद एव
 दृश्यदर्शनोच्छेद इति भावः ॥ ३६ ॥ तत्रान्वयव्यतिरेकसि-
 द्धदृष्टान्तान्वदन्निगमयति—यथेति ॥ ३७ ॥ ३८ ॥ दृश्यधी-
 मीनः ॥ ३९ ॥ ननु किमर्थं महता यत्नेन दृश्यमिथ्यात्वं साध्यते
 तस्य सत्यत्वे का क्षतिस्तत्राह—सच्चेदिति । स्थितोऽपि शा-
 म्येत्किं पुनर्मिथ्याभूत इत्यर्थः । तत्केवलत्वमेव विमोक्षमाहुः
 ॥ ४० ॥ इति श्रीवासिष्ठमहारामायणतात्पर्यप्रकाशे उत्प-
 त्तिप्रकरणे तृतीयः सर्गः ॥ ३ ॥

चतुर्थः सर्गः ४

वाल्मीकिरुवाच ।

कथयत्येवमुहामवचने मुनिनायके ।
 श्रोतुमेकरसे जाते जने मौनमुपस्थिते ॥
 शान्तेषु किङ्किणीजालरवेषु स्पन्दनं विना ।
 पञ्जरान्तरहारीतशुकेष्वप्यस्तकेलिषु ॥
 सुविस्मृतविलासासु स्थितासु ललनास्वपि ।
 चित्रमिच्छाविव न्यस्ते समस्ते राजसन्ननि ॥
 मुहूर्तशेषमभवद्विवसं मधुरातपम् ।
 व्यवहारा रविकरैः सह तानवमाययुः ॥
 ववुस्तुलुकमलप्रकरामोदमांसलाः ।
 वायवो मधुरस्पन्दाः श्रवणार्थमिवागताः ॥
 श्रुतं चिन्तयितुं भानुरिवाहोरचनाभ्रमम् ।
 तत्याजैकान्तमगमच्छून्यमस्तगिरेस्तटम् ॥
 उत्तस्थुर्मिहिकारम्भसमता वनभूमिषु ।
 विज्ञानश्रवणादन्तःशीतलाः शान्तता इव ॥
 बभूवुरल्पसंचारा जना दशसु दिक्ष्वपि ।
 सावधानतया श्रोतुमिव संत्यक्तचेष्टिताः ॥
 छाया दीर्घत्वमाजगमुर्वासिष्ठं वचनक्रमम् ।
 इव श्रोतुमशेषाणां वस्तूनां दीर्घकन्धराः ॥
 प्रतीहारः पुरः प्रहो भूत्वाह वसुधाधिपम् ।
 देव स्नानद्विजार्चासु कालो व्यतिगतो भृशम् ॥ १० ॥
 ततो वसिष्ठो भगवान्संहत्य मधुरां गिरम् ।
 अद्य तावन्महाराज श्रुतमेतावदस्तु वः ॥ ११ ॥
 प्रातरन्यद्विद्व्यामि इत्युक्त्वा मौनवानभूत् ।
 इत्याकर्ण्यैवमस्तूक्त्वा भूपतिर्भूतिवृद्धये ॥ १२ ॥

श्रुत्वोपदेशं प्रथममुत्थानादिनिशाक्रमः ।

प्रातरागमनं चित्रस्वभावश्चात्र वर्ण्यते ॥ १ ॥

एकरसे एकाग्रे ॥ १ ॥ एकरसतामेव लिङ्गैर्दर्शयति—शान्तेष्वित्यादिना । हारीताः पक्षिविशेषाः ॥ २ ॥ राजसन्ननि लक्षणया राजसन्नस्थप्राणिनिकाये चित्रमित्तौ न्यस्ते चित्र इव स्थिते इति विपरिणामेनानुषङ्गः ॥ ३ ॥ तानवमल्पताम् ॥ ४ ॥ आमोदेन मांसलाः पुष्टाः । मधुरो मन्दत्वात्सुखकरः स्पन्दो येषाम् । सर्वत्र विशेषणानि साधारणानि । उपमानमुत्प्रेक्षा वा ॥ ५ ॥ भानुः श्रुतं श्रवणावधृतमर्थं चिन्तयितुं मननेन दृढीकर्तुमिवेत्युत्प्रेक्षा । शून्यं जनशून्यम् ॥ ६ ॥ मिहिकानां तुषाराणामारम्भेण समता अविषमताः । अन्तःशीतला इति साधारणं विशेषणम् ॥ ७ ॥ संत्यक्तानि चेष्टितानि व्यापारान्तराणि यैः ॥ ८ ॥ अशेषाणां वस्तूनां छाया अशेषाणां श्रोतृणां दीर्घाः कन्धराः कण्ठा वचनक्रमं श्रोतुमिव दीर्घत्वमाजगमुः ।

१ चित्तस्वभावश्च इति पाठः.

पुष्पपाद्यार्घसन्मानदक्षिणादानपूजया ।
 सदेवर्षिमुनीन्विप्रान्पूजयामास सादरम् ॥ १३ ॥
 अथोत्तस्थौ सभा सर्वा सराजमुनिमण्डला ।
 मण्डलाकीर्णरत्नौघपरिवेषावृतानना ॥ १४ ॥
 परस्पराङ्गसंघट्टरणत्केयूरकङ्कणा ।
 हारभाराहतस्वर्णपट्टाभोरुस्तनान्तरा ॥ १५ ॥
 शेखरोत्सङ्गविश्रान्तप्रबुद्धमधुपस्वनैः ।
 सधुंघुमशिरोभारा वदद्भिरिव मूर्धजैः ॥ १६ ॥
 काञ्चनाभरणोद्योतकनकीकृतदिङ्मुखाः ।
 बुद्धिस्थमुनिवागर्थसंशान्तेन्द्रियवृत्तयः ॥ १७ ॥
 जग्मुर्नभश्चरा व्योम भूचरा भूमिमण्डलम् ।
 चक्रुर्दिनसमाचारं सर्वे ते स्वेषु सन्नसु ॥ १८ ॥
 एतस्मिन्नन्तरे श्यामा यामिनी समदृश्यत ।
 जनसङ्गाद्विनिर्मुक्ता गृहे वालाङ्गना यथा ॥ १९ ॥
 देशान्तरं भासयितुं ययौ दिवसनायकः ।
 सर्वत्रालोककर्तृत्वमेव सत्पुरुषव्रतम् ॥ २० ॥
 उदभूदमितः संध्या तारानिकरधारिणी ।
 उत्फुल्लकिंशुकवना वसन्तश्रीरिवोदिता ॥ २१ ॥
 चूतनीपकदम्बाग्रग्रामचैत्यगृहोदरे ।
 निलिल्यिरे खगाश्चित्तेऽवदाता वृत्तयो यथा ॥ २२ ॥
 भानोर्भासा भूषितैर्मैघलेषैः
 किंचित्किंचित्कुङ्कुमच्छाययेव ।
 पाश्चात्योऽद्रिः पीतवासाः समेधै-
 स्ताराहारः श्रीयुतः खं समेतः ॥ २३ ॥

असमासश्छान्दसः ॥ ९ ॥ प्रतीहारो द्वारपालः । प्रहो नम्रो भूत्वा ॥ १० ॥ संहलोपसंहल्य ॥ ११ ॥ एवमस्तु इत्युक्त्वा ॥ १२ ॥ १३ ॥ सभाशब्दो जनवचनः । निःस्पृहैर्मुनिभिः राजदत्तरत्नानामुपेक्षणान्मण्डलाकारेण कीर्णानां रत्नौघानां प्रभापरिवेषेण आवृतजनानना ॥ १४ ॥ हता अपहृता स्वर्णजटितपट्टवस्त्राणां आभा कान्तियैस्तथाविधानि ऊरुस्तनान्तराणि यस्याम् ॥ १५ ॥ शेखरस्य शिरोग्रस्य उत्सङ्गवद्विस्तृतभागे धुंघुमेत्यव्यक्तध्वन्यनुकरणम् ॥ १६ ॥ १७ ॥ १८ ॥ श्यामा कृष्णा । वालाङ्गना । पक्षे यौवनमध्यस्था । संभवादुपमानदर्शनस्यापि तत्कालता गम्यते ॥ १९ ॥ सद्ब्रह्म तदात्मा पुरुषो ब्रह्म तन्निष्ठश्च तयोर्व्रतम् ॥ २० ॥ २१ ॥ अवदाता निर्मलाः । चित्ते अर्थान्निद्रावृते इति गम्यते ॥ २२ ॥ किंचित्किंचित्कुङ्कुमच्छाययेव विचित्रया भानोर्भासा भूषितैर्मैघैः पीतवासाः । तारालक्षणहारेण श्रिया च युक्तः । स प्रागुक्तः पाश्चात्योऽद्रिर्भानोर्भासा भूषितैर्मैघलेषैरुपलक्षितमर्थताराहारं श्रीयुतं चेति समानधर्मकं खं

पूजामादाय संध्यायां प्रगतायां यथागतम् ।
 अन्धकाराः समुत्तस्थुर्वेताला वपुषा यथा ॥ २४
 अवश्यायकणास्पन्दी हेलविद्युतपल्लवः ।
 कोमलः कुमुदाशंसी ववावाशीतलोऽनिलः ॥ २५
 परमान्ध्यमुपाजग्मुर्दिशोऽविस्फुटतारकाः ।
 लम्बदीर्घतमःकेश्यो विधवा इव योषितः ॥ २६
 आययौ भुवनं तेजः क्षीरपूरेण पूरयन् ।
 रसायनमयाकारः शशिक्षीरार्णवो नभः ॥ २७
 जग्मुस्तिमिरसंधाताः पलाय्य काप्यदृश्यताम् ।
 श्रुतज्ञानगिरश्चित्तान्महीपानामिवाज्ञताः ॥ २८
 ऋषयो भूमिपालाश्च मुनयो ब्राह्मणास्तथा ।
 चेतसीव विचित्रार्थाः स्वास्पदेषु विशश्रमुः ॥ २९
 यमकायोपमाश्यामा ययौ तिमिरमांसला ।
 आययौ मिहिकास्फारा तत्र तेषामुषः शनैः ॥ ३०
 अन्तर्धानमुपाजग्मुस्तारा नभसि भासुराः ।
 प्रभातपवनेनेव हताः कुसुमवृष्टयः ॥ ३१
 दृश्यतामाजगामार्कः प्रभोन्मीलितलोचनः ।
 विवेकवृत्तिर्महतां मनसीव नवोदिता ॥ ३२
 भानोर्भासा भूषितैर्मघलेशैः
 किञ्चित्किञ्चित्कुङ्कुमच्छाययेव ।
 पूर्वध्माभूत्पीतवासाः संमेघै-
 स्ताराहारः श्रीयुतः खं समेतः ॥ ३३
 सभां पुनरुपाजग्मुर्नभश्चरमहीचराः ।
 ह्यस्तनेन क्रमेणैव कृतप्रातस्तनक्रमाः ॥ ३४

आकाशं च समेतः प्रविष्टः । यथा पीतवासा विष्णुरुक्तधर्मा श्री-
 युतो निरावरणं स्वानुरूपं ध्यायिनां हृदयाकाशं प्रविशति त-
 द्रत् । संध्यासु हि भगवद्भ्यानां प्रशस्तमिति समासोक्त्या गम्यते
 ॥ २३ ॥ संध्यायां देव्यां पूजामादाय गतायां तद्रूपा वेताला
 वपुषा यथा समुत्तिष्ठन्ति तद्रत् ॥ २४ ॥ कलिकाविकासालकु-
 मुदान्यासमन्ताच्छंसलनुमापयति तच्छीलः । विशेषणत्रयानु-
 सारादाशीतलग्रहणं मान्द्यसौरभ्ययोरन्युपलक्षणम् ॥ २५ ॥
 नीहारपटावृतत्वादविस्फुटास्तारका नक्षत्राणि कनीनिकाश्च यासां
 ताः धवस्य भानोरस्तमयाद्विधवा इव ॥ २६ ॥ तेजोलक्षणेन
 दुग्धप्रवाहेण पूरयन् । रसायनममृतं तन्मयाकारः ॥ २७ ॥
 श्रुता ज्ञानगिरो येन तथाविधान्महीपानां चित्तात् ॥ २८ ॥
 विचित्राः वसिष्ठोपदिष्टा अर्थाः स्वचेतसीव स्वेषामास्पदेषु प्रति-
 ष्ठासु विशश्रमुर्विश्रान्ताः ॥ २९ ॥ श्यामा रात्रिः । उषः प्रत्यूषः
 ॥ ३० ॥ हता अपनीताः । कुसुमवृष्टयो वृष्टिनिपतितकुसुमा-
 नीवेत्यत्र तात्पर्यम् ॥ ३१ ॥ प्रभामिरुन्मीलितानि जनलोच-
 नानि येन ॥ ३२ ॥ 'तमोघ्नैः' इति पाठे तमोविघातकैः काञ्चन-
 शृङ्गैरित्यर्थः ॥ ३३ ॥ ह्यस्तनेन पूर्वद्युस्तनेन ॥ ३४ ॥ वात-

पूर्ववत्संनिवेशेन विवेश सकला सभा ।
 वभूवास्पन्दिताकारा वातमुक्तेव पद्मिनी ॥ ३५
 अथ प्रसङ्गमासाद्य रामो मधुरया गिरा ।
 उवाच मुनिशार्दूलं वसिष्ठं वदतांवरम् ॥ ३६
 श्रीराम उवाच ।
 भगवन्मनसो रूपं क्रीदशं वद मे स्फुटम् ।
 यस्मात्तेनेयमखिला तन्यते लोकमञ्जरी ॥ ३७
 वसिष्ठ उवाच ।
 रामास्य मनसो रूपं न किञ्चिदपि दृश्यते ।
 नाममात्रादृते व्योम्नो यथा शून्यजडाकृतेः ॥ ३८
 न बाह्ये नापि हृदये सद्रूपं विद्यते मनः ।
 सर्वत्रैव स्थितं चैतद्विद्धि राम यथा नभः ॥ ३९
 इदमस्मात्समुत्पन्नं मृगतृणाम्बुसंनिभम् ।
 रूपं तु क्षणसंकल्पाद्वितीयेन्दुभ्रमोपमम् ॥ ४०
 मध्ये यदेतदर्थस्य प्रतिभानं प्रथां गतम् ।
 सतो वाप्यसतो वापि तन्मनो विद्धि नेतरत् ॥ ४१
 यदर्थप्रतिभानं तन्मन इत्यभिधीयते ।
 अन्यत्र किञ्चिदप्यस्ति मनो नाम कदाचन ॥ ४२
 संकल्पनं मनो विद्धि संकल्पात्तत्र भिद्यते ।
 यथा द्रवत्वात्सलिलं तथा स्पन्दो यथानिलात् ॥ ४३
 यत्र संकल्पनं तत्र तन्मनोऽङ्गं तथा स्थितम् ।
 संकल्पमनसी भिन्ने न कदाचन केचन ॥ ४४
 सत्यमस्त्वथवाऽसत्यं पदार्थप्रतिभासनम् ।
 तावन्मात्रं मनो विद्धि तद्वहैव पितामहः ॥ ४५

मुक्ता निर्वाता पद्मिनी पद्मवती सरसीव ॥ ३५ ॥ प्रसङ्गं प्र-
 स्तावम् ॥ ३६ ॥ रूपं तात्त्विकस्वरूपम् । यद्रूपं मनो वक्ष्यति
 जगतोऽपि तदेव रूपमिति न निस्तत्त्वतालक्षणं मिथ्यात्वं से-
 त्यतीति रामाशयः ॥ ३७ ॥ नाममात्रादिति । अतएव तत्का-
 र्येषु 'वाचारम्भणं विकारो नामधेयम्' इतिश्रुतमिथ्यात्वोपपत्ति-
 रिति भावः । शून्यजडाकृतेरिति भूतव्योम्नो मनसश्च साधारणम्
 ॥ ३८ ॥ नभःसाम्यमेवोपपादयति—नेति ॥ ३९ ॥ इदं ज-
 गदस्मान्मनसः भ्रमः । तद्विषयोऽध्यस्त इति यावत् । तदुपमम्
 ॥ ४० ॥ यद्यपि मनो नाम परमार्थतो नास्त्येव तथापि
 शास्त्रीयव्यवहारोपयुक्तं कल्पितं तद्रूपमाह—मध्ये इति । प्र-
 त्यक्षे पुरः सतः स्पृत्यादि परोक्षे खसतो वाऽर्थस्य मध्ये यदेतत्-
 दाकारप्रतिभानं प्रथां गतं सर्वजनानां तन्मन इत्यर्थः ॥ ४१ ॥
 तदेव संक्षिप्याह—यदिति । निराकारचितो योऽर्थोकाराध्या-
 सस्तन्मन इत्यर्थः ॥ ४२ ॥ एवं वृत्तिसामान्यैस्तल्लक्षणमुक्त्वा
 असाधारणवृत्त्याप्याह—संकल्पनमिति ॥ ४३ ॥ तदेव विषय-
 भेदव्यवस्थितिप्रदर्शनेन द्रढयति—यत्रेति ॥ ४४ ॥ ननु चि-
 त्संवलितैव वृत्तिः पदार्थप्रतिभासनमित्युच्यते तत्र चितः सत्य-

आतिवाहिकदेहात्मा मन इत्यभिधीयते ।
 आधिभौतिकबुद्धिं तु स आधत्ते चिरस्थितेः ॥ ४६
 अविद्यासंस्तुतिश्चित्तं मनो बन्धो मलस्तमः ।
 इति पर्यायनामानि दृश्यस्य विदुरुत्तमाः ॥ ४७
 नहि दृश्यादते किञ्चिन्मनसो रूपमस्ति हि ।
 दृश्यं चोत्पन्नमेवैतन्नेति वक्ष्याम्यहं पुनः ॥ ४८
 यथा कमलबीजान्तः स्थिता कमलवल्लरी ।
 महाचित्परमाण्वन्तस्तथा दृश्यं जगत्स्थितम् ॥ ४९
 प्रकाशस्य यथाऽऽलोको यथा वातस्य चापलम् ।
 यथा द्रवत्वं पयसि दृश्यत्वं द्रष्टरीदृशम् ॥ ५०
 अङ्गदत्तं यथा हेम्नि मृगनद्यां यथा जलम् ।
 भित्तिर्यथा स्वप्नपुरे तथा द्रष्टरि दृश्यधीः ॥ ५१
 एवं द्रष्टरि दृश्यत्वमनन्यदिव यत्स्थितम् ।
 तदप्युन्मार्ज्याभ्याशु त्वच्चित्तादर्शतो मलम् ॥ ५२
 यद्द्रष्टरस्याद्रष्टृत्वं दृश्याभावे भवेद्बलात् ।
 तद्विद्धि केवलीभावं तत एवासतः सतः ॥ ५३
 तत्तामुपगते भावे रागद्वेषादिवासनाः ।
 शास्त्रान्यस्पन्दिते वाते स्पन्दनक्षुब्धता यथा ५४
 असंभवति सर्वस्मिन्दिग्भूस्याकाशरूपिणि ।
 प्रकाशे यादृशं रूपं प्रकाशस्यामलं भवेत् ॥ ५५
 त्रिजगत्त्वमहं चेति दृश्येऽसत्तामुपागते ।

त्वे कथं तद्वदितमनसो मिथ्यात्वं तत्राह—सत्यमिति । मि-
 थ्याविषयाकारान्मिथ्या वा सत्यचित्संवलनात्सत्यं यथाविवक्ष-
 मस्तु न तत्राग्रहः, यादृशं मनस्तत्समष्टिरपि तन्मात्रस्वभावा
 सैव विरिञ्चिरित्येतत्तु न व्याहृतमित्याह—असत्यमिति ॥ ४५ ॥
 यदि सर्वाकारमनोदेहोऽसौ तर्हि तस्य किमन्यत्सृज्यं तत्राह—
 आतिवाहिकेति । सूक्ष्माणामेव चिरं मिलितावस्थितेर्मिश्रणात्प-
 ञ्चीकरणे स्थूलपृथ्व्यादिवुद्धिं स एव धत्ते तदेवाय स्रष्टृत्वमि-
 त्यर्थः ॥ ४६ ॥ मनआदिप्रपञ्चः सर्वोऽप्यविद्याविलासत्वा-
 दविधैव, तस्या एवोत्तरोत्तरं नामानीत्याह—अविधेति ॥ ४७ ॥
 यद्युत्पन्नस्य दृश्यस्याविद्यात्वं मनस्त्वं वा तर्हि कथं तयोरनादि-
 त्वप्रसिद्धिस्तत्राह—दृश्यं चेति ॥ ४८ ॥ तथाच चित्तविद्या-
 स्थितिरेव जगत्स्थितिरिति फलितमित्याशयेनाह—यथेति
 ॥ ४९ ॥ साविद्यचितो दृश्याव्यभिचारादृश्यस्य तत्स्वभावता
 फलितेत्याह—प्रकाशस्येति । ईदृशमेवंप्रकारम् । स्वभाव इति
 यावत् ॥ ५० ॥ तत्स्वभावत्वे तदपृथक्सत्ता फलितेत्याह—
 अङ्गदत्तमिति ॥ ५१ ॥ ५२ ॥ यदिति । दृश्यस्य द्रष्टृपृथक्स-
 तापगमे अन्यसत्तयान्यस्य सत्त्वायोगात् दृश्याभावे तद्बलादस्य
 द्रष्टृश्विन्मात्रस्य यद्द्रष्टृत्वं भवेत्तत् एवासतो बाधितादृश्यात्सतः
 सन्मात्रचिद्रूपेण परिशिष्टस्यात्मनस्तत्केवलीभावं विद्धीत्यर्थः
 ॥ ५३ ॥ अस्त्येवं तथापि कथं प्रतिज्ञातं मच्चित्तादर्शं दृश्यम-

द्रष्टुः स्यात्केवलीभावस्तादृशो विमलात्मनः ॥ ५६
 अनात्राखिलशैलादि प्रतिविम्बे हि यादृशी ।
 स्यादर्पणे दर्पणता केवलात्मस्वरूपिणी ॥ ५७
 अहं त्वं जगदित्यादौ प्रशान्ते दृश्यसंभ्रमे ।
 स्यात्तादृशी केवलता स्थिते द्रष्टर्यवीक्षणे ॥ ५८

श्रीराम उवाच ।

सचेन्न शास्त्रेत्येवेदं नाभावो विद्यते सतः ।
 असत्तां च न विद्मोऽस्मिन्दृश्ये दोषप्रदायिनि ॥ ५९
 तस्मात्कथमियं शास्त्रेद्ब्रह्मन्दृश्यविपुचिका ।
 मनोभवभ्रमकरी दुःखसंततिदायिनी ॥ ६०

वसिष्ठ उवाच ।

अस्य दृश्यपिशाचस्य शान्त्यै मन्त्रमिमं शृणु ।
 रामात्यन्तमयं येन मृतिमेष्यति नङ्क्षयति ॥ ६१
 यदस्ति तस्य नाशोस्ति न कदाचन राघव ।
 तस्मात्तन्नष्टमप्यन्तर्बीजभूतं भवेद्भृदि ॥ ६२
 स्मृतिबीजाच्चिदाकाशे पुनरुद्भूय दृश्यधीः ।
 लोकशैलास्वराकारं दोषं वितनुतेऽतनुम् ॥ ६३
 इत्यनिर्मोक्षदोषः स्यान्न च तस्येह संभवः ।
 यस्माद्देवर्षिमुनयो दृश्यन्ते मुक्तिभाजनम् ॥ ६४
 यदि स्याज्जगदादीदं तस्मान्मोक्षो न कस्यचित् ।
 बाह्यस्थमस्तु हृत्स्थं वा दृश्यं नाशाय केवलम् ॥ ६५

लमार्जनं सिध्यति तत्राह—तत्तामिति । भावे चित्ते तत्तां
 कैवल्यबोधेन तद्भावम् । वातस्पन्दनप्रयुक्तवनजलाशयादिक्षु-
 ब्धताः ॥ ५४ ॥ निर्विषयज्ञानस्थितिमसंभावयन्तं दृष्टान्तेनानु-
 भावयति—असंभवतीत्यादिभिः ॥ ५५ ॥ असत्तामिति च्छेदः
 ॥ ५६ ॥ केवलदर्पणात्मस्वरूपिणी ॥ ५७ ॥ चितो दृश्योन्मु-
 खत्वं वीक्षणं तच्छून्ये ॥ ५८ ॥ दृश्यस्यासत्त्वे लघुक्तः केवली-
 भावः स्यात्तदेवानुभवविरुद्धं सत्सदित्येव दृश्यानुभवादिति परि-
 णामवादमभिप्रेत्य श्रीरामः शङ्कते—सचेदिति द्वाभ्याम्
 ॥ ५९ ॥ मनसा भवो जन्मादिस्तद्भ्रमकरी ॥ ६० ॥ असतो-
 ऽप्यविद्यया सदनुबोधादृश्यस्य सत्ताभ्रमः, केवलीभावसाक्षात्का-
 रेणाविद्यानाशे तु नायं भ्रमः समुदेतीति गूढाभिसन्धिः । प्रथमं
 जीवन्मुक्तदर्शनलिङ्गेनानिर्मोक्षप्रसङ्गेन च दृश्ये सत्यताविश्वासं
 वारयन् विवर्तवादमाश्रित्य श्रीवसिष्ठ उवाच—अस्येत्यादिना ।
 चेतनत्वेनाभिमतं देहादिमृतिमेष्यति अचेतनं तु नङ्क्षयतीति
 बाध एव द्वेधोक्तः ॥ ६१ ॥ परिणामवादे दोषमाह—यदिति ।
 अयं भावः । परिणामवादे ह्युत्तरोत्तरावस्थाभिः पूर्वपूर्वावस्था-
 तिरोभावमात्रं नोच्छेदः सतोऽसत्तायोगात्, तथाच नाशलक्ष-
 णषष्ठविकारेणापि तिरोहितस्य द्वैतस्य चित्ते प्रकृतौ वा स्थितस्य
 कामकर्मवासनाबीजात्पुनरुद्भवो दुर्वार इत्यनिर्मोक्षप्रसङ्ग इति
 ॥ ६२ ॥ स्मृतिग्रहणं भोगोपयुक्तान्तःकरणवृत्तिप्रमुखजग-
 न्मात्रोपलक्षणम् ॥ ६३ ॥ मुक्तिभाजनं जीवन्मुक्ताः ॥ ६४ ॥

तस्मादिमां प्रतिज्ञां त्वं शृणु रामातिभीषणाम् ।
यामुत्तरेण ग्रन्थेन नूनं त्वमवबुध्यसे ॥ ६६
अयमाकाशभूतादिरूपोऽहं चेति लक्षितः ।
जगच्छब्दस्य नामार्थो ननु नास्त्येव कश्चन ॥ ६७
यदिदं दृश्यते किञ्चिद्दृश्यजातं पुरोगतम् ।
परं ब्रह्मैव तत्सर्वमजरामरमव्ययम् ॥ ६८
पूर्णं पूर्णं प्रसरति शान्ते शान्तं व्यवस्थितम् ।
व्योमन्येवोदितं व्योम ब्रह्मणि ब्रह्म तिष्ठति ॥ ६९
न दृश्यमस्ति सद्रूपं न द्रष्टा न च दर्शनम् ।
न शून्यं न जडं नो चिच्छान्तमेवेदमाततम् ॥ ७०
श्रीराम उवाच ।
वन्ध्यापुत्रेण पिष्टोऽद्रिः शशशृङ्गं प्रगायति ।
प्रसार्य भुजसंपातं शिला नृत्यति ताण्डवम् ॥ ७१
स्रवन्ति सिकतास्तैलं पठन्त्युपलपुत्रिकाः ।
गर्जन्ति चित्रजलदा इतीवेदं वचः प्रभो ॥ ७२
जरामरणदुःखादिशैलाकाशमयं जगत् ।
नास्तीति किमिदं नाम भवताऽपि ममोच्यते ॥ ७३

यथेदं न स्थितं विश्वं नोत्पन्नं न च विद्यते ।
तथा कथय मे ब्रह्मन्येनैतन्निश्चितं भवेत् ॥ ७४
वासिष्ठ उवाच ।
नासमन्वितवागस्मि शृणु राघव कथ्यते ।
यथेदमसदाभाति वन्ध्यापुत्र इवाऽऽरवी ॥ ७५
इदमादावनुत्पन्नं सर्गादौ तेन नास्त्यलम् ।
इदं हि मनसो भाति स्वप्नादौ पत्तनं यथा ॥ ७६
मन एव च सर्गादावनुत्पन्नमसद्वपुः ।
तदेतच्छृणु वक्ष्यामि यथैवमनुभूयते ॥ ७७
मनोदृश्यमयं दोषं तनोतीमं क्षयात्मकम् ।
असदेव सदाकारं स्वप्नः स्वप्नान्तरं यथा ॥ ७८
तत्स्वयं स्वैरमेवाशु संकल्पयति देहकम् ।
तेनेयमिन्द्रजालश्रीर्विततेन वितन्यते ॥ ७९
स्फुरति वल्गति गच्छति याचते
भ्रमति मज्जति संहरति स्वयम् ।
अपरतामुपयात्यपि केवलं
चलति चञ्चलशक्तितया मनः ॥ ८०

इत्यार्षे श्रीवासिष्ठमहारामायणे वाल्मीकीये उत्पत्तिप्रकरणार्थकल्पनं नाम चतुर्थः सर्गः ॥ ४ ॥

पञ्चमः सर्गः ५

श्रीराम उवाच ।
भगवन्मुनिशार्दूल किमिवेह मनोभ्रमे ।
विद्यते कथमुत्पन्नं मनो मायामयं कुतः ॥ १

ननु चिदात्मायं स्वबाह्यप्रधानस्थमेव दृश्यं बुद्ध्यविवेकात्स्वहृत्स्थ-
तया पश्यति सोऽयं संसारः विवेकज्ञानोदयात्तदविवेकाभिमान-
निवृत्तौ सत्यपि वहिस्तस्मिन्स्ततो मोक्षः स्यादिति सांख्यरीति-
माशङ्क्याह—यदीति ॥ ६५ ॥ तस्माद्विवर्तवाद एव परिशि-
ष्यत इत्याशयेनाह—तस्मादित्यादिना । विषयरागिणामारम्भा-
दिवादिनां च भीषणाम् । यथाहुर्गौडपादाचार्याः ‘अस्पर्शयोगो
नामैष दुर्दर्शः सर्वयोगिनाम् । योगिनो बिभ्यति यस्माद्भये
भयदर्शिनः ॥’ इति ॥ ६६ ॥ ६७ ॥ ६८ ॥ प्रतीचो यद्ब्रह्मैक्यं
तत् पूर्णं पूर्णं प्रसरति । यतस्तच्छान्तावस्थात्रये शान्तं विद्यदादि
द्वैतं व्यवस्थितम् । यतश्च व्योमन्येव घटाद्युपाधित्यागाद्योमेवो-
दितम् । अतो ब्रह्मण्येव ब्रह्म तिष्ठति नाणुमात्रमपि तद्विकृत-
मित्यर्थः । यत्र हि यदध्यासस्तत्कृतेन गुणेन दोषेण वा अणु-
मात्रेणापि स न संबध्यत इति ॥ ६९ ॥ चित् बुद्धिप्रतिबिम्बचै-
तन्यम् ॥ ७० ॥ उक्ते विवर्तवादे पामराणामसंभावनामुद्धाट-
यन् श्रीराम उवाच—वन्ध्यापुत्रेणेत्यादिना । अत्र प्रायः पदा-
र्थवाक्यार्थोभयासंभवप्रदर्शनाय तथा दृष्टान्ताः ॥ ७१ ॥ इत्ये-

उत्पत्तिमादाविति मे समासेन वद प्रभो ।
प्रवक्ष्यसि ततः शिष्टं वक्तव्यं वदतां वर ॥ २

तानि वचांसीव प्रतिभान्तीति शेषः ॥ ७२ ॥ भवता प्रामाणि-
कमूर्धन्येनापि मम विवेकशालिनोऽप्रतार्यस्यापीति पामराशयस-
र्वस्वोक्तिः ॥ ७३ ॥ इदानीं स्वाशयानुरूपमाह—यथेति ॥ ७४ ॥
उक्तदोषं परिहृत्यासतोऽपि सत्यवद्भानं स्वप्रदृष्टान्तेन संभावयि-
ष्यन् श्रीवासिष्ठ उवाच—नेत्यादिना । आरवी ध्वनिमान् ॥ ७५ ॥
॥ ७६ ॥ ७७ ॥ ७८ ॥ विततेन चिरं भावनाविपुलेन ॥ ७९ ॥
केवलं मन एव चञ्चलशक्तितया यच्चलति तत्रैव स्फुरतीत्यादि-
भ्रमविभावनमिति भावः । अपरतां सांसारिकदशाप्रयुक्तमप-
कर्ष, केवलं कैवल्यलक्षणोत्कर्ष चोपयाति ॥ ८० ॥ इति श्री-
वासिष्ठमहारामायणतात्पर्यप्रकाशे उत्पत्तिप्रकरणे चतुर्थः
सर्गः ॥ ४ ॥

विश्वस्य मूलं हि मनस्तस्य मूलमिहोच्यते ।

तदेव मनस्तत्त्वं विश्वस्येति च वर्ण्यते ॥ १ ॥

एवं मनोमिथ्यात्ववर्णनेन प्रकरणार्थे कृते तदधिष्ठानतत्त्वं
तदारोपप्रकारं तस्य मिथ्यात्वे कारणं च विस्तरेण जिज्ञासमानः
श्रीराम उवाच—भगवन्निति । किं विद्यते । मनो भ्रमे परमार्थ-
भूतं मूलं किमित्यर्थः ॥ १ ॥ सर्वजगदुत्पत्तिमूलमपहाय मनो-
मूलमात्रप्रश्ने बीजमाह—आदाविति । आद्यस्य मूलपरिज्ञाने-

वसिष्ठ उवाच ।

महाप्रलयसंपत्तावसतां समुपागते ।
अशेषदृश्यसर्गादौ शान्तमेवावशिष्यते ॥ ३
आस्तेऽनस्तमितो भास्वानजो देवो निरामयः ।
सर्वदा सर्वकृत्सर्वः परमात्मा महेश्वरः ॥ ४
यतो वाचो निवर्तन्ते यो मुक्तैरवगम्यते ।
यस्य चात्मादिकाः संज्ञाः कल्पिता न स्वभावजाः ५
यः पुमान्सांख्यदृष्टीनां ब्रह्म वेदान्तवादिनाम् ।
विज्ञानमात्रं विज्ञानविदामेकान्तनिर्मलम् ॥ ६
यः शून्यवादिनां शून्यो भासको योऽर्कतेजसाम् ।
वक्ता मन्ता कृतं भोक्ता द्रष्टा कर्ता सदैव सः ॥ ७
सन्नप्यसद्यो जगति यो देहस्थोऽपि दूरगः ।
चित्प्रकाशो ह्ययं यस्मादालोक इव भास्वतः ॥ ८
यस्माद्विष्णवादयो देवाः सूर्यादिव मरीचयः ।
यस्माज्जगन्त्यनन्तानि ब्रुहदा जलधेरिव ॥ ९
यं यान्ति दृश्यवृन्दानि पयांसीव महार्णवम् ।
य आत्मानं पदार्थं च प्रकाशयति दीपवत् ॥ १०
य आकाशे शरीरे च दृष्टस्त्वप्सु लतासु च ।
पांसुष्वद्रिषु वातेषु पातालेषु च संस्थितः ॥ ११
यः प्लावयति संरब्धं पुर्यष्टकमितस्ततः ।
येन मूकीकृता मूढाः शिला ध्यानमिवास्थिताः ॥ १२

नैव संक्षेपतः सर्वमूलपरिज्ञानोपपत्तेरित्याशयः ॥ २ ॥ तत्राय-
प्रश्नोत्तरं मुख्यत्वाद्विस्तरेणासर्गसमाप्तेर्वसिष्ठ उवाच—महाप्रल-
येति । अर्थाजगति । असत्तां सूक्ष्मीभावादर्थक्रियाऽसमर्थताम् ।
भाविनोऽशेषदृश्यसर्गस्य आदौ । शान्तं निर्विशेषम् ॥ ३ ॥
सर्वकृत्सर्वक्रियाशक्तिसंपन्नः ॥ ४ ॥ मुक्तैर्जीवन्मुक्तैरवगम्यते
प्रत्यक्षमनुभूयते । स्रो भावः अनारोपितरूपं तज्जाताः न किंला-
रोपितधर्मजाः ॥ ५ ॥ सर्ववादिनामपि स एव तत्तद्बुद्धि-
कल्पितविशेषैः सिद्धान्तविषय इत्यविवादः सर्वाधिष्ठाने तस्मि-
न्नित्याह—य इति । विज्ञानमात्रं क्षणिकविज्ञानमात्रम् ॥ ६ ॥
सर्वेषां प्रत्यगात्मापि स एवेत्याह—वक्तेति । कृतं सत्यम् ॥ ७ ॥
असत्पादकाविद्यावृत्तत्वात्पामरदृशा असत् । अतएव दूरगः
॥ ८ ॥ देवाः प्रकाशप्राधान्यान्मरीचय इव । अचेतनत्वात्
जगन्ति तु ब्रुहदानीव जायन्त इति शेषः ॥ ९ ॥ यान्ति
प्रलयेनापियन्ति । तस्यैव स्वप्रकाशत्वात्स्वपरप्रधानिर्वाहकत्व-
माह—य इति । आत्मानं प्रकाशयतीत्यभेदेऽपि राहोः शिर
इतिवदुपचारः ॥ १० ॥ तस्यैव सर्वान्तरत्वेन सर्वगतत्वमाह—
यइति ॥ ११ ॥ संरब्धं स्वस्वव्यापारेषूपयुक्तं कर्मेन्द्रियाणि ज्ञाने-
न्द्रियाणि भूतसूक्ष्माणि प्राणा अविद्याकामकर्मन्तःकरणमिति
पुर्यष्टकमितस्ततोऽन्तर्बहिश्च स्वचिद्वाप्त्या प्लावयति । चेतनानां
चेतनता यत्प्रयुक्तेत्यर्थः । एवमचेतनानामपि वैचित्र्ये सएव

१ दृष्टय इति पाठः.

व्योम येन कृतं शून्यं शैला येन घनीकृताः ।
आपो हुताः कृता येन दीपो यस्य वशो रविः ॥ १३
प्रसरन्ति यतश्चित्राः संसारासारवृष्टयः ।
अक्षयामृतसंपूर्णादम्भोदादिव वृष्टयः ॥ १४
आविर्भावतिरोभावमयास्त्रिभुवनोर्मयः ।
स्फुरन्त्यतितते यस्मिन्मरीचिव मरीचयः ॥ १५
नाशरूपोऽविनाशात्मा योऽन्तःस्थः सर्वजन्तुषु ।
गुप्तो योऽप्यतिरिक्तोऽपि सर्वभावेषु संस्थितः ॥ १६
प्रकृतिवर्ततिव्योम्नि जाता ब्रह्माण्डसत्फला ।
चित्तमूलेन्द्रियदला येन नृत्यति वायुना ॥ १७
यश्चिन्मणिः प्रकचति प्रतिदेहसमुद्रके ।
यस्मिन्निन्दौ स्फुरन्त्येता जगज्जालमरीचयः ॥ १८
प्रशान्ते चिद्वने यस्मिन्स्फुरन्त्यमृतवर्षिणि ।
धाराजलानि भूतानि सृष्टयस्तडितः स्फुटाः ॥ १९
चमत्कुर्वन्ति वस्तूनि यदालोकतया मिथः ।
असज्जातमसद्येन येन सत्सत्त्वमागतम् ॥ २०
चलतीदमनिच्छस्य कायो यो यस्य संनिधौ ।
जडं परमरुक्तस्य शान्तमात्मनि तिष्ठतः ॥ २१
नियतिदेशकालौ च चलनं स्पन्दनं क्रिया ।
इति येन गताः सत्तां सर्वसत्तातिगामिना ॥ २२

हेतुरित्याह—येनेत्यादिना ॥ १२ ॥ यस्य वशः सन् रविर्दीपो
दीप्तिस्वभावः । प्रकाशक इति यावत् । 'येन सूर्यस्तपति तेजसेद्धः'
इति श्रुतेः ॥ १३ ॥ संसारलक्षणा असारदृष्टय एव आसार-
वृष्टयः । अक्षयेण नित्येन बहुलेन चामृतेन सुखेन जलेन च
संपूर्णादिति यथायोगमुभयविशेषणम् ॥ १४ ॥ प्राचुर्ये मयद् ।
अतिततेऽत्यन्तविस्तीर्णे । मरीचयस्तद्बुदकानि ॥ १५ ॥ प्रप-
ञ्चात्मना नाशरूपः । स्वरूपेण लविनाशात्मा । सूक्ष्मतमत्वादन्त-
र्गुप्तः । महत्तमत्वात्सर्वतोऽप्यतिरिक्तः । निष्प्रपञ्चतयावशिष्टः ।
तथाच श्रुतिः 'पादोऽस्य सर्वा भूतानि त्रिपादस्यामृतं दिवि' इति
॥ १६ ॥ प्रकृतिर्माया सैव वर्ततिल्लता । व्योम्नि शुद्धचिति ।
येनेश्वरेण ॥ १७ ॥ समुद्रके संपुटके ॥ १८ ॥ भूतानि जा-
ज्यप्राधान्याद्वाराजलानि । स्फुटाश्चित्प्रकाशप्रधानाः सृष्टयस्त-
डितः ॥ १९ ॥ चमत्कुर्वन्ति विचित्रकार्याणि कुर्वन्ते ॥ २० ॥
यः प्रसिद्धो देवनरतिर्यगादिकायः अरक्तस्यासज्जस्यानिच्छतश्च
यस्य संनिधौ इदं दृश्यभूतमतएव परमत्यन्तं जडमपि चलति ।
पदसंस्कारपक्षाश्रयणात्सामान्ये नपुंसकम् ॥ २१ ॥ सर्गकाले-
ऽवश्यं सृष्ट्या भाव्यं प्रलयकाले च प्रलयेनेत्यादिनियमो नियति-
स्तदवच्छेदकौ देशकालौ । तत्राप्तौ बीजाद्यन्तर्गतकार्यस्य बीजो-
च्छ्रान्ततया चलनम् । बीजपुटं भित्वाङ्कुरादिनिर्गमनेन स्पन्द-
नम् । ततः काण्डपत्रशाखादिक्रमेण फलावसानो व्यापारः
क्रिया । इत्येवं क्रमेण सर्वभावा येन सत्तां व्यवहारार्थक्रियासम-

शुद्धसंविन्मयत्वाद्यः खं भवेद्योमचिन्तया ।
पदार्थचिन्तयार्थत्वमिव तिष्ठत्यधिष्ठितः ॥ २३
कुर्वन्नपीह जगतां महतामनन्त-

वृन्दं न किञ्चन करोति (न काश्चनापि) ।
स्वात्मन्यनस्तमयसंविदि निर्विकारे
त्यक्तोदयस्थितिमति स्थित एक एव ॥ २४

इत्यार्षे श्रीवासिष्ठमहारामायणे वाल्मीकीये उत्पत्तिप्रकरणे मूलकारणदेवस्वरूपवर्णनं नाम पञ्चमः सर्गः ॥ ५ ॥

षष्ठः सर्गः ६

वासिष्ठ उवाच ।

अस्य देवाधिदेवस्य परस्य परमात्मनः ।
ज्ञानादेव परा सिद्धिर्न त्वनुष्ठानदुःखतः ॥ १
अत्र ज्ञानमनुष्ठानं न त्वन्यदुपयुज्यते ।
मृगतृष्णाजलभ्रान्तिशान्तौ चेदं निरूपितम् ॥ २
न ह्येष दूरे नाभ्याशे नालभ्यो विषमे न च ।
स्वानन्दाभासरूपोऽसौ स्वदेहादेव लभ्यते ॥ ३
किञ्चिन्नोपकरोत्यत्र तपोदानव्रतादिकम् ।
स्वभावमात्रे विश्रान्तिमृते नात्रास्ति साधनम् ॥ ४
साधुसंगमसच्छास्त्रपरतैवात्र कारणम् ।
साधनं बाधनं मोहजालस्य यदकृत्रिमम् ॥ ५
अयं स देव इत्येव संपरिज्ञानमात्रतः ।
जन्तोर्न जायते दुःखं जीवन्मुक्तत्वमेति च ॥ ६

यथां गताः । सर्वसत्तातिगमिनेति तस्य जगद्विलक्षणपारमा-
र्थिकसत्तोक्ता ॥ २२ ॥ अथवा स एव मायिकव्योमादिभाव-
चिन्तया व्योमादिभावेन संपन्नो न ततोऽन्यव्योमादिशब्दभा-
गस्तीत्याह—शुद्धेति । तथाच श्रुतिः ‘सर्वाणि रूपाणि विचि-
लीधीरो नामानि कृत्वा भिवदन्त्यदास्ते’ इति । चमत्कुर्वन्तीत्याद्येत-
दन्तेन श्लोकचतुष्टयेन जगदारोपप्रकारप्रश्रयाप्युत्तरमुक्तम्
॥ २३ ॥ संप्रति तस्य मिथ्यात्वे कारणमाह—कुर्वन्नपीति ।
निर्विकारे अतएव त्यक्तस्वजातीयाद्युदयादिमति यतोऽयं स्थि-
तस्ततोऽयं महतां जगतां ब्रह्माण्डानां वृन्दं तत्र विचित्रलीलाश्च
कुर्वन्नपि न किञ्चन कार्यं न काश्चन क्रियाः करोतीति निर्विका-
रोपादानकलमेव कार्यमिथ्यात्वे हेतुरित्यर्थः ॥ २४ ॥ इति
श्रीवासिष्ठमहारामायणतात्पर्यप्रकाशे उत्पत्तिप्रकरणे पञ्चमः
सर्गः ॥ ५ ॥

ज्ञानादेव भवत्प्राप्तिरात्मनो ननु कर्मभिः ।

ज्ञानोपायेष्वतो यत्नः क्रमश्चात्रोपवर्ण्यते ॥ १ ॥

इत्थं जगन्मूलकारणं देवस्वरूपमुपवर्ण्य तत्प्राप्त्युपायज्ञान-
साधनान्युपदिदिशुः श्रीवासिष्ठ उवाच—अस्येत्यादि । देवस्य
हिरण्यगर्भस्यादिकारणत्वादधिदेवस्य द्योतकत्वाद्देवानामिन्द्रि-
यमनसामपि साक्षितया प्रकाशकत्वात्तेषामधिदेवस्येति वा ॥ १ ॥
अनुष्ठानमिव वक्ष्यमाणप्रयत्नसंपाद्यत्वाज्ज्ञानमपि गौण्यानुष्ठान-

श्रीराम उवाच ।

संपरिज्ञातमात्रेण किलानेनात्मनात्मना ।
पुनर्दोषा न बाधन्ते मरणाद्याः कैदाचन ॥ ७
देवदेवो महानेष कुतोऽदूरादवाप्यते ।
तपसा केन तीव्रेण क्लेशेन क्रियताथवा ॥ ८

वासिष्ठ उवाच ।

स्वपौरुषप्रयत्नेन विवेकेन विकासिना ।
स देवो ज्ञायते राम न तपःस्नानकर्मभिः ॥ ९
रागद्वेषतमः क्रोधमदमात्सर्यवर्जनम् ।
विना राम तपोदानं क्लेश एव न वास्तवम् ॥ १०
रागाद्युपहृते चित्ते वञ्चयित्वा परं धनम् ।
यदर्ज्यते तस्य दानाद्यस्यार्थास्तस्य तत्फलम् ॥ ११

मुच्यते । कर्मकोटिभिरपि दुर्भेद्यस्य ज्ञानमात्रेण निवृत्तावबुद्ध-
दृष्टान्तमाह—मृगतृष्णेति । निरूपितं दृष्टम् ॥ २ ॥ नातिदूरे
नातिसंनिहिते क्रियामन्तरेणालभ्ये विषमादिस्थे च फले क्रिया
सफला स्यादात्मा तु न तथेति तस्य न क्रियालभ्यतेत्याह—
नहीति । विस्मृतकण्ठचामीकरवज्ज्ञानलभ्यता तस्य सुलभे-
त्याह—स्नानन्देति ॥ ३ ॥ अत्रास्यां प्रागुक्तदेवप्राप्तौ ॥ ४ ॥
अत्र तत्प्राप्तिसाधने ज्ञानेऽपि कुतः सर्वथा कर्मनिरपेक्षता
तत्राह—साधनमिति । यद्यतो मोहजालस्य बाधनमकृत्रिमं नि-
त्यसिद्धं ब्रह्मैव चरमसाक्षात्कारवृत्त्याखण्डं सद्बाधनं बाधे कारणं
नान्यदित्यर्थः ॥ ५ ॥ दुःखनिवृत्तौ जीवन्मुक्तौ वा तर्हि साधना-
न्तरं स्यात्तत्राह—अयमिति ॥ ६ ॥ ‘तमेतं वेदानुवचनेन’
इतिप्रत्यक्षं यज्ञदानतपसां ज्ञानसाधनत्वश्रवणात्किञ्चिन्नोपकरोती-
त्याद्युक्तिः साधारणतपआदिविषया तीव्रतरतपआदिविधित्सयेति
मन्यमानः श्रीराम उवाच—संपरीति ॥ ७ ॥ अदूराच्छीघ्रम-
वाप्यते ज्ञानेन प्राप्यते । शीघ्रं तज्ज्ञानं केनोपायेन सिध्यती-
त्यर्थः ॥ ८ ॥ विविदिषार्थं विहितानां निष्कामकर्मणां जन्मा-
न्तरानुष्ठितसाधारणानां विविदिषोत्पत्तावेवोपक्षयात्सत्यामुत्कट-
विविदिषायां श्रवणादिप्रयत्न एवोपयुज्यते न तपआदीति मन्य-
मानः श्रीवासिष्ठ उवाच—स्वपौरुषेत्यादिना ॥ ९ ॥ न वास्तवं
साधनमिति शेषः ॥ १० ॥ तत्कुतस्तत्राह—रागादीति । सति
रागादौ धनार्जने परवञ्चनाद्यवश्यंभावाच्चित्तशुद्धेरेव दौर्लभ्या-
द्दानादेः काम्यं फलमपि दुर्लभं, दूरे ततो ज्ञानमोक्षंप्रत्याशेत्या-

रागाद्युपहते चित्ते व्रतादि क्रियते च यत् ।
 तद्दम्भः प्रोच्यते तस्य फलमस्ति मनाङ्ग च ॥ १२
 तस्मात्पुरुषयत्नेन मुख्यमौषधमाहरेत् ।
 सच्छास्त्रसज्जनासङ्गौ संसृतिव्याधिनाशनौ ॥ १३
 अत्रैकं पौरुषं यत्नं वर्जयित्वेतरा गतिः ।
 सर्वदुःखक्षयप्राप्तौ न काचिदुपपद्यते ॥ १४
 शृणु तत्पौरुषं कीदृगात्मज्ञानस्य लब्धये ।
 येन शास्त्र्यत्यशेषेण रागद्वेषविषूचिका ॥ १५
 यथासंभवया वृत्त्या लोकशास्त्राविरुद्धया ।
 संतोषसंतुष्टमना (भोगगन्धं) परित्यजेत् ॥ १६
 यथासंभवमुद्योगादनुद्विग्नतया स्वया ।
 साधुसंगमसच्छास्त्रपरतां प्रथमं श्रयेत् ॥ १७

यथाप्राप्तार्थसंतुष्टो यो गह्रितमुपेक्षते ।
 साधुसंगमसच्छास्त्रपरः शीघ्रं स मुच्यते ॥ १८
 विचारेण परिज्ञातस्वभावस्य महामतेः ।
 अनुकम्प्या भवन्त्येते ब्रह्मविष्णिवन्द्रशंकराः ॥ १९
 देशे यं सुजनप्राया लोकाः साधुं प्रचक्षते ।
 स विशिष्टः स साधुः स्यात्तं प्रयत्नेन संश्रयेत् ॥ २०
 अध्यात्मविद्या विद्यानां प्रधानं तत्कथाश्रयम् ।
 शास्त्रं सच्छास्त्रमित्याहुर्मुच्यते तद्विचारणात् ॥ २१
 सच्छास्त्रसत्संगमजैर्विवेकै-
 स्तथा विनश्यन्ति बलादविद्याः ।
 यथा जलानां कतकानुषङ्गा-
 द्यथा जनानां मर्त्योऽपि योगात् ॥ २२

इत्यार्षे श्रीवासिष्ठमहारामायणे मोक्षोपाये उत्पत्तिप्रकरणे मुमुक्षुप्रयत्नोपदेशो नाम षष्ठः सर्गः ॥ ६ ॥

सप्तमः सर्गः ७

श्रीराम उवाच ।

य एष देवः कथितो यस्मिञ्ज्ञाते विमुच्यते ।
 वद कासौ स्थितो ब्रह्मन्कथमेनमहं लभे ॥ १

वसिष्ठ उवाच ।

य एष देवः कथितो नैष दूरेऽवतिष्ठते ।
 शरीरे संस्थितो नित्यं चिन्मात्रमिति विश्रुतः ॥ २
 एष सर्वमिदं विश्वं न विश्वं चैष सर्वगः ।

शयेनाह—रागादीति द्वाभ्याम् ॥ ११ ॥ १२ ॥ मुख्यमौषध-
 मेवादौ द्विधा दर्शयति—सच्छास्त्रेति ॥ १३ ॥ इतरा गतिरुपा-
 यान्तरम् ॥ १४ ॥ १५ ॥ वृत्त्या जीवनसाधनसंपत्त्या । भोग-
 गन्धं भोगवासनाम् । तदभिनिवेशमिति यावत् ॥ १६ ॥ अनु-
 द्विमतया अशक्यमिदमिति निर्वेद उद्विग्नता तद्वर्जनेन । स्वया
 आत्मीयया । हितयेति यावत् ॥ १७ ॥ गह्रितं शास्त्रशिष्टेषु
 निन्दितम् ॥ १८ ॥ परिज्ञातः स्वभाव आत्मतत्त्वं येन तस्य
 ॥ १९ ॥ साधुं लक्षयन्ति—देश इति । सुजनाः श्रुतिस्मृत्या-
 चारनिष्ठास्तत्प्रायास्तत्प्रचुरा लोका जना यं प्रचक्षते स चेद्वि-
 शिष्टैर्ज्ञानवैराग्यादिगुणैः सहितः स्यात्तर्हि स साधुः स्यादित्यर्थः
 ॥ २० ॥ आत्मानमधिकृत्य प्रवृत्ता विद्या ज्ञानमध्यात्मविद्या
 तदुत्पत्त्यनुकूलविचारात्मककथाया आश्रयं शास्त्रमुपनिषत्सू-
 त्रभाष्यैतद्ब्रह्मादि ॥ २१ ॥ ननु सत्स्वनेकेषूपायेषु कुतः साधु-
 संगमसच्छास्त्रे एव प्रशस्येते तत्राह—सच्छास्त्रेति । अविद्या
 मोहाः विद्याविरोधिनो रागादयश्च । जलानां पङ्का इति शेषः ।
 मर्त्यो बाह्यमनोवृत्तयो योगाभ्यासाद्विनश्यन्ति ॥ २२ ॥ इति

१ मतयश्च इति पाठः.

विद्यते ह्येष एवैको ननु विश्वाभिधास्ति दृक् ॥ ३
 चिन्मात्रमेष शशिभृच्चिन्मात्रं गरुडेश्वरः ।
 चिन्मात्रमेव तपनश्चिन्मात्रं कमलोद्भवः ॥ ४

श्रीराम उवाच ।

वाला अपि वदन्त्येतद्यदि चेतनमात्रकम् ।
 जगदित्येव केवात्र नाम स्यादुपदेशता ॥ ५

श्रीवासिष्ठमहारामायणतात्पर्यप्रकाशे उत्पत्तिप्रकरणे षष्ठः
 सर्गः ॥ ६ ॥

विरिञ्चयादिजगन्मूलं यो देवः प्राङ्गिरूपितः ।

निरस्तनिखिलोपाधेस्तस्य तत्त्वमिहोच्यते ॥ १ ॥

प्रसङ्गजिज्ञासिते साधने परिज्ञाते प्रस्तुतजगत्कारणस्य वास्तवं
 रूपं जिज्ञासुः श्रीराम उवाच—य इति । यो विरिञ्चयादिकार-
 णभूत एष प्रत्यगात्मभूतो देवः प्राक्कथितः असौ क कस्मिन्नु-
 पाधावनावरणेनाभिव्यक्तः । कीदृशे वा तत्त्वे स्थितः । कथं लभे
 इत्यौत्सुक्योक्तिः साधनानां पूर्वमुक्तत्वादन्तरङ्गोपायान्तरप्रश्नो
 वा ॥ १ ॥ तत्रादौ प्रथमप्रश्नोत्तरमाह—य इति । नैष दूरेऽव-
 तिष्ठत इत्यौत्सुक्यपरिहारार्थमुक्तिः । शरीरे सामान्याभिव्य-
 क्त्या तदन्तर्हृदयपुण्डरीके तु विशेषतः सम्यग्भिव्यक्तः । स्थित
 इत्यर्थः ॥ २ ॥ तर्हि किं देहपरिच्छिन्न एव सः, नेत्याह—
 एष इति । तर्हि किं दृश्यविश्वाकार एव, नेत्याह—नेति । सर्वा-
 धिष्ठानभावेन सर्वगतत्वप्रतिपादनाय विश्वात्मत्वोक्तिरिति भावः
 ॥ ३ ॥ न केवलं कार्यात्मकं विश्वमेव तद्यतिरेकेण नास्ति किंतु
 तत्कारणमायापि सहतद्गुणाभिमानिदेवैरित्याशयेनाह—चिन्मा-
 त्रमेव इति । गरुडस्येश्वरो नियन्ता विष्णुः । तपनस्य त्रिमू-
 र्त्यात्मत्वप्रसिद्धेस्तत्पङ्कावुक्तिः ॥ ४ ॥ चिन्मात्रमित्यत्र कर्तरि

वासिष्ठ उवाच ।

चिन्मात्रं चेतनं विश्वमिति यज्ज्ञातवानसि ।
न किञ्चिदेव विज्ञातं भवता भवनाशनम् ॥ ६
चेतनं राम संसारो जीव एष पशुः स्मृतः ।
एतस्मादेव निर्यान्ति जरामरणभीतयः ॥ ७
पशुरज्ञो ह्यमूर्तोऽपि दुःखस्यैवैष भाजनम् ।
चेतनत्वाच्चेतनीयं मनोऽनर्थः स्वयं स्थितः ॥ ८
चेत्यनिर्मुक्तता या स्यादचेत्योन्मुखताथवा ।
अस्य सा भवितावस्था तां ज्ञात्वा नानुशोचति ९
भिद्यते हृदयग्रन्थिश्छिद्यन्ते सर्वसंशयाः ।
क्षीयन्ते चास्य कर्माणि तस्मिन्दृष्टे परावरे ॥ १०
तस्य चेत्योन्मुखत्वं तु चेत्यासंभवनं विना ।

किञ्चिन्तान्मात्रचि चेतनमात्रं विश्वमित्यर्थो लभ्यते । तच्च लोके
आवालगोपालं प्रसिद्धं पुरुषार्थापर्यवसितं चेति नोपदेशार्हमिति
मन्यमानानामाशयमुद्घाटयन् रामः शङ्कते—वाला अपीति
॥ ५ ॥ नासौ कर्तरि किप् अपितु भावे । तथाच नोक्तदोष
इति मन्यमानो वसिष्ठः प्रागुक्तकल्पं निन्दति—चिन्मात्रमिति ।
किञ्चिदल्पमपि न विज्ञातम् । भ्रान्तेरज्ञानलेशस्याप्यनिवृत्तेरिति
भावः ॥ ६ ॥ कुतो न विज्ञातं तत्राह—चेतनमिति । कर्तरि
किञ्चिन्तत्वे चिच्चेतनशब्दौ तुल्यार्थौ स्याताम् । नन्द्यादित्युप्रत्य-
यस्यापि कर्तर्येव विधानाच्चित्किर्तृत्वदर्थः स्यात् । नच नित्य-
चित्तेः कर्तृत्वसंभव इत्यनित्यमनोवृत्तिप्रतिफलनचित्परिग्रहे
तदाश्रयभूतमन्तःकरणमेवात्मतया गृह्णन्तदात्मा जीव उक्तः
स्यात् । सच बहिर्मुखतया विषयानेव सारतया पश्यन्पशुः ।
एतस्मादेव देहेन्द्रियविषयवासनानुसारात्तत्तद्देहपरिग्रहे जरामर-
णादयोऽन्तस्था निर्यान्तीवाविर्भवन्तीत्यर्थः ॥ ७ ॥ ननु मूर्तस्थूल-
शरीरातिरिक्ततया तज्ज्ञानादेव जरामरणादिप्रत्ययः सिद्धः ‘अ-
शरीरं वाव सन्तं न प्रियाप्रिये स्पृशतः’ इतिश्रुतेरित्याशङ्क्याह—
पशुरिति । अमूर्तस्थूलदेहशून्योऽप्यसौ न कृतार्थो यतोऽज्ञः अ-
ज्ञानवान् चेतनीयं यन्मनस्तद्रूपोऽनर्थश्च स्वयं भूत्वा स्थितोऽतो
दुःखस्यैव भाजनम् । अशरीरमित्यादिश्रुतेस्तु स्थूलसूक्ष्मकार-
णाख्यदेहत्रयरहितं प्रियाप्रिये न स्पृशत इत्यर्थो न स्थूलदेह-
मात्ररहितमिति । तथात्वेऽपि स्वप्ने प्रियाप्रियदर्शनादिति भावः
॥ ८ ॥ कीदृशस्य तर्हि तस्य ज्ञानात्कृतकृत्यता तत्राह—चे-
त्येति । चेत्यनिर्मुक्तता मुक्तौ अचेत्योन्मुखता तु समाधौ प्र-
सिद्धा ॥ ९ ॥ तत्र श्रुतिं प्रमाणयति—भिद्यत इति । मूला-
ज्ञाननाशात्तत्कार्यान्तःकरणतादात्म्याध्यासलक्षणो हृदयग्रन्थि-
भिद्यते नश्यति, तन्नाशादेव तन्मूलकसंशयादयोपीत्यर्थः । परं
कारणमप्यवरं यस्मात्तथाविधे ॥ १० ॥ ननु तर्हि चित्तनिरो-
धलक्षणयोगेनैव चेत्योन्मुखत्वस्य रोद्धुं शक्यत्वात्किं ज्ञानप्रया-
सेन तत्राह—तस्येति । चेत्यस्य दृश्यस्यासंभवनं ज्ञानेन

रोद्धुं न शक्यते दृश्यं चेत्यं शाम्यति वै कथम् ११
अचेत्यचित्स्वरूपं यत्तच्चासंभवनं विना ।

क स्वरूपोन्मुखत्वं हि केवलं चेत्यरोधतः ॥ १२

श्रीराम उवाच ।

यस्मिंजीवे हि विज्ञाते न विनश्यति संसृतिः ।
व्योमरूपी पशुस्त्वज्ञः स ब्रह्मन्कुत्र कीदृशः ॥ १३
साधुसंगमसच्छास्त्रैः संसारार्णवतारकः ।
दृश्यते परमात्मा यः स ब्रह्मन्वद कीदृशः ॥ १४

वासिष्ठ उवाच ।

यदेतच्चेतनं जीवो विशीर्णो जन्मजङ्गले ।
एतमात्मानमिच्छन्ति ये तेऽज्ञाः पण्डिता अपि १५

मूलतो बाधम् । शाम्यति वै कथम्, विना ज्ञानमिति शेषः ।
तथाच विनाज्ञानं तादृशस्वरूपसमाधिरेव न सिद्ध्यतीत्यर्थः ॥ ११ ॥
एवं मोक्षोपि ज्ञानमन्तरेण दुर्लभ इत्याह—अचेत्येति । यन्मो-
क्षाख्यमचेत्यचित्स्वरूपं तच्च असंभवनं प्रागुक्तचेत्यासंभवनं
विना क । हि यस्मात्समाधौ केवलं स्वरूपोन्मुखत्वमपि चेत्य-
रोधतो दृश्यवाधादेव भवति तत्र किं वाच्यं मोक्षे तदावश्यक-
त्वमिति भावः ॥ १२ ॥ यस्मिन्निति । ननु रामस्येदं प्रश्नश्लो-
कद्वयमप्यसंगतं, ‘चेतनं राम संसारो जीव एष पशुः स्मृतः’ इति
जीवस्वरूपस्य तदाधारस्य मनोमूलकारणस्य च प्रागुक्तत्वेनाद्य-
श्लोकानुत्थानात् । ब्रह्मस्वरूपस्य च सर्गाद्यश्लोके पृष्ठत्वेन पुनः-
प्रश्नानर्हत्वादिति चेत् । एवं तर्हि न यथाश्रुतप्रश्नो रामाभिप्रेतः
किंवाक्षेपः । तथाहि । ननु जीव एव संसार इति व्याहृतं तस्य
ब्रह्मप्राप्तौ ब्रह्मणोऽपि संसारित्वप्रसङ्गात् । तदप्राप्तौ तु तत्साध-
नज्ञानशास्त्रादिवैयर्थ्यम् । तस्मादन्यदेव जैवं रूपं वाच्यम् ।
तथा तदाधारोऽपि किं ब्रह्मैव उतान्यत् । आद्ये ज्ञानेन ब्रह्मा-
ध्यस्तसर्वद्वैतेन सह बाधापत्तौ वरघातन्यायापत्तिः । द्वितीये
ब्रह्माद्वैतव्याधात इति मन्यमानः श्रीरामः पृच्छति—यस्मि-
न्निति । व्योमेव रूपी कल्पितरूपवान् । कुत्र कस्मिन्नाधारे
तिष्ठति कीदृशः किं संसारकोट्यवुत्तात्मकोट्यावित्यर्थः ॥ १३ ॥
किञ्च यदि जीवः संसारकोट्यावेव तर्हि तस्य संसारार्णवतारको यः
शास्त्रैरुपदिश्यते स कीदृशः । नहि जलधिमेव जलधेः कश्चित्ता-
रयति । तस्माद्व्याहृतं जीवस्य संसारित्ववचनमिति ॥ १४ ॥
स्यादेतदेवं यदि जीवएव संसरेज्जीवएव स्वज्ञानान्मुच्येत जीव
एव वा तात्त्विक आत्मा स्यात् । नत्वेवम् । ‘ब्रह्म वा इदमग्र
आसीत्तदात्मानमेवावेदहं ब्रह्मास्मीति तस्मात्तत्सर्वमभवत्’ इति
श्रुतौ ब्रह्मण एव स्वाज्ञानात्संसारः स्वज्ञानान्मुक्तिरिति प्रतिपा-
दनविरोधात् । ‘नान्योऽतोऽस्ति द्रष्टा’ इत्यादिचेतनधात्वन्तरप्रति-
षेधविरोधाच्च । यदा तु ब्रह्मैव ‘अनेन जीवेनात्मना’ इति श्रुतेरि-
दंकारास्पदत्वात्कल्पितत्वाच्चानात्मभूतेन संसारकोट्यन्तर्भूतेनैव

जीव एव हि संसारश्चेतना दुःखसंततिः ।
अस्मिञ्ज्ञाते न विज्ञातं किञ्चिद्भवति कुत्रचित् ॥ १६
ज्ञायते परमात्मा चेद्राम दुःखस्य संततिः ।
क्षयमेति विषावेशशान्ताविव विषूचिका ॥ १७

श्रीराम उवाच ।

रूपं कथय मे ब्रह्मन्यथावत्परमात्मनः ।
यस्मिन्हृष्टे मनो मोहान्समग्रान्संतरिप्यति ॥ १८
वसिष्ठ उवाच ।

देशादेशान्तरं दूरं प्राप्तायाः संविदो वपुः ।
निमिषेणैव यन्मध्ये तद्रूपं परमात्मनः ॥ १९
अत्यन्ताभाव एवास्ति संसारस्य यथास्थितेः ।
यस्मिन्बोधमहाभोधौ तद्रूपं परमात्मनः ॥ २०
द्रष्टृदृश्यक्रमो यत्र स्थितोऽप्यस्तमयं गतः ।
यदनाकाशमाकाशं तद्रूपं परमात्मनः ॥ २१
अशून्यमिव यच्छून्यं यस्मिन्शून्यं जगत्स्थितम् ।
सर्गाद्ये सति यच्छून्यं तद्रूपं परमात्मनः ॥ २२
यन्महाचिन्मयमपि बृहत्पाषाणवत्स्थितम् ।

जीवेनात्मतया भ्रान्त्या गृहीतेन तद्वर्मेर्जवोऽहमिति मन्यमानः संसरति तदा जीवस्यैव संसारित्वं पर्यवसन्नमिति तद्वाधेऽपि न वरघातन्यायापातादिदोष इत्यभिप्रेत्य खोक्तमेव द्रढयन् श्रीवसिष्ठ उवाच—यदेतदित्यादिना । जन्मग्रहणं शरीरसंघोपलक्षणम् ॥ १५ ॥ १६ ॥ १७ ॥ एवं समाहितो रामः सर्गोपक्रमपृष्ठार्थमेव प्रासङ्गिकोक्तिव्यवहितमिति पुनः स्पष्टं पृच्छति—रूपमिति । कार्यबाहुल्यान्मोहानिति बहुवचनम् ॥ १८ ॥ तत्र लोके निर्विषयज्ञानाप्रसिद्धे निर्विषयानावृतापरोक्षचिद्रूपं तदित्युक्तेऽप्यनुभवपथानारोहाद्यथा तत्तमारोहति तथाह—देशादिति । शाखाग्रचन्द्रदर्शने चक्षुर्द्वारा निःसृतान्तःकरणाभिव्यक्तापरोक्षसंविदः शाखादेशादूरं चन्द्रदेशं निमिषान्तरमात्रेण प्राप्तायाः शाखाचन्द्रयोरुपगमग्रहणान्यथानुपपत्त्या शाखाप्रदेशमारभ्य चन्द्रपर्यन्तमनुस्यूतता अवश्यं वाच्या । अन्तराले विच्छेदे कारणानुभवयोरभावात् । तत्र तस्याः शाखाचन्द्रप्रदेशयोः सविषयत्वेऽपि मध्ये यद्रूपः स्वरूपं तदेव निर्विषयापरोक्षचिद्रूपं प्रसिद्धमिति परमात्मनोऽपि तद्रूपं ज्ञेयमित्यर्थः ॥ १९ ॥ यथास्थितेः नाशादिविकारमन्तरेणैव स्वस्थाने मिथ्यात्वमापन्नस्येति यावत् । 'जगत्स्थितेः' इति पाठेऽपि गच्छति बाधमिति जगदिति व्युत्पत्त्या अयमेवार्थः ॥ २० ॥ तदेव स्पष्टमाह—द्रष्टृति । आकाशबाधेऽप्यपरिच्छिन्नत्वेन विपुलत्वादाकाशम् ॥ २१ ॥ जगत्स्वभावशून्यमपि यत्सर्ववस्तुयाथात्म्यभूतस्वरूपेण पूर्णत्वादणुमात्रेणाप्यशून्यमिव शून्यमसदपि जगद्यस्मिन् स्थितं सद्भावमापन्नमित्यर्थः । सर्गलक्षणा ओघा यस्य तथाविधे अज्ञाने सति यत्सदप्यनुपयोगाच्छून्यमिव शून्यम् ॥ २२ ॥ महाचि-

जडं वाऽजडमेवान्तस्तद्रूपं परमात्मनः ॥ २३
सवाह्याभ्यन्तरं येन सर्वं संप्राप्य संगमम् ।
स्वरूपसत्तामाप्नोति तद्रूपं परमात्मनः ॥ २४
प्रकाशस्य यथालोकः शून्यत्वं नभसो यथा ।
तथेदं संस्थितं यत्र तद्रूपं परमात्मनः ॥ २५

श्रीराम उवाच ।

सद्रूपं परमात्मेति कथं नाम हि बुध्यते ।
इयतोऽस्य जगन्नाम्नो दृश्यस्यासंभवः कथम् ॥ २६
वसिष्ठ उवाच ।

भ्रमस्य जागतस्यास्य जातस्याकाशवर्णवत् ।
अत्यन्ताभावसंबोधे यदि रुद्धिरलं भवेत् ॥ २७
तज्ज्ञातं ब्रह्मणो रूपं भवेन्नान्येन कर्मणा ।
दृश्यात्यन्ताभावतस्तु कृते नान्या शुभा गतिः ॥ २८
अत्यन्ताभावसंपत्तौ दृश्यस्यास्य यथा स्थितेः ।
शिष्यते परमार्थोऽसौ बुध्यते जायते ततः ॥ २९
न विदः प्रतिविम्बोऽस्ति दृश्याभावादृते क्वचित् ।
क्वचिन्नाप्रतिविम्बेन किलादर्शोऽवतिष्ठते ॥ ३०

त्प्रचुरत्वादस्थूलादिधर्मकमप्यज्ञदृशा पापाणवद्बृहत्स्थूलमन्तरजडमेव जडं वा । इवार्थे वाशब्दः । जडमिव स्थितमित्यर्थः ॥ २३ ॥ बाह्यमधिभूताधिदैवमाभ्यन्तरमध्यात्मं च यत्प्रसिद्धं तत्सहितं सर्वं जगद्येन संगममाध्यासिकतादात्म्यं संप्राप्य सत्सदिति व्यवहारयोग्यतालक्षणां स्वरूपसत्तामाप्नोतीत्यर्थः ॥ २४ ॥ प्रकाशादेरालोकादि यथा आत्मतया संस्थितं तथेति लोकदृष्ट्या दृष्टान्तोक्तिः । वस्तुतस्त्वान्यात्कार्यादनुगतं ब्रह्मैव सर्वभावानामात्मा नत्वान्तरालिकाः प्रकाशादय इति ॥ २५ ॥ यत् खलु प्रमाणैर्यथावगम्यते तत्तथैव सत् न रूपान्तरेण । ब्रह्म च नावगम्यते तत्कथं सद्रूपं निश्चेतुं शक्यं जगच्च तथावगम्यमानं कथमसदिति रामः शङ्कते—सद्रूपमिति । इयतः इदं प्रमाणस्य विपुलस्य बहुप्रमाणसिद्धस्य चेत्यर्थः ॥ २६ ॥ ब्रह्म प्रमाणैर्नावगम्यत इत्यसिद्धम् । असति प्रतिबन्धके महावाक्यैस्तदवगमात् । प्रतिबन्धनिरासस्तु तदध्यस्तद्वैतमिथ्यात्वबोधेनैव । नहि सर्पादिकमप्रत्याख्याय रज्जुतत्त्वं बोधयितुं शक्यमित्यभिप्रेत्य श्रीवसिष्ठ उवाच—भ्रमस्येत्यादिना ॥ २७ ॥ ॥ २८ ॥ यः शिष्यते स बुध्यते यो बुध्यते स ततो बोधात् बोद्धुरात्मैव जायत इत्यर्थः ॥ २९ ॥ उक्तेर्था उपपत्तिमाह—नेति । विदो ब्रह्मणः प्रतिविम्बो नास्ति बुद्धाविति शेषः । बुद्धौ प्रतिविम्बितं हि ब्रह्म स्वावरकमज्ञानं दहत्तत्त्वतः प्रतीयेत । नचाध्यस्तसत्यताबुद्धौ ब्रह्म प्रतिविम्बति । विरोधिद्वैतान्त्वान्तबुद्धावद्वैतप्रतिविम्बानुदयादित्यर्थः । ननु द्वैतप्रतिविम्बशून्यतादशायां ब्रह्म प्रतिविम्बतां तत्राह—क्वचिदिति । यथा आदर्शः क्वचिदपि किञ्चित्प्रतिविम्बग्रहणं विना नावतिष्ठते तद्व-

जगन्नाम्नोऽस्य दृश्यस्य स्वसत्तासंभवं विना ।
बुध्यते परमं तत्त्वं न कदाचन केनचित् ॥ ३१
श्रीराम उवाच ।
इयतो दृश्यजातस्य ब्रह्माण्डस्य जगत्स्थितेः ।
मुने कथमसत्तास्ति क मेरुः सर्पपोदरे ॥ ३२
वासिष्ठ उवाच ।
दिनानि कतिचिद्राम यदि तिष्ठस्यस्त्रिन्ध्वीः ।
साधुसंगमसच्छास्त्रपरमस्तदहं क्षणात् ॥ ३३
प्रमार्जयामि ते दृश्यं बोधे मृगजलं यथा ।
दृश्याभावे द्रष्टृता च शाम्येद्बोधोऽवशिष्यते ॥ ३४
द्रष्टृत्वं सति दृश्येऽस्मिन्दृश्यत्वं सत्यथेक्षके ।
एकत्वं सति हि द्वित्वे द्वित्वं चैकत्वयोजने ॥ ३५
एकाभावे द्वयोरेव सिद्धिर्भवति नात्र हि ।
द्वित्वैक्यद्रष्टृदृश्यत्वक्षये सदवशिष्यते ॥ ३६
अहन्तादिजगद्दृश्यं सर्वं ते मार्जयाम्यहम् ।
अत्यन्ताभावसंवित्या मनोमुकुरतो मलम् ॥ ३७
नासतो विद्यते भावो नाभावो विद्यते सतः ।

यत्तु नास्ति स्वभावेन कः क्लेशस्तस्य मार्जने ॥ ३८
जगदादावनुत्पन्नं यच्चेदं दृश्यते ततम् ।
तत्स्वात्मन्येव विमले ब्रह्मचित्त्वात्स्वबृंहितम् ॥ ३९
जगन्नाम्ना न चोत्पन्नं न चास्ति न च दृश्यते ।
हेन्मीव कटकादित्वं किमेतन्मार्जने श्रमः ॥ ४०
तथैतद्विस्तरेणाहं वक्ष्यामि बहुयुक्तिभिः ।
अबाधितं यथा तत्त्वं स्वयमेवानुभूयते ॥ ४१
आदावेव हि नोत्पन्नं यत्तस्येहास्तिता कुतः ।
कुतो मरौ जलसरिद्वितीयेन्दौ कुतो ग्रहः ॥ ४२
यथा वन्ध्यासुतो नास्ति यथा नास्ति मरौ जलम् ।
यथा नास्ति नभोयक्षस्तथा नास्ति जगद्भ्रमः ॥ ४३
यदिदं दृश्यते राम तद्ब्रह्मैव निरामयम् ।
एतत्पुरस्ताद्वक्ष्यामि युक्तितो न गिरैव च ॥ ४४
यन्नाम युक्तिभिरिह प्रवदन्ति तज्ज्ञा-
स्तत्रावहेलनमयुक्तमुदारबुद्धे ।
यो युक्तियुक्तमवमत्य विमूढबुद्धिः
कष्टाग्रहो भवति तं विदुरज्ञमेव ॥ ४५

इत्यार्षे श्रीवासिष्ठमहारामायणे वाल्मीकीये उत्पत्तिप्रकरणे जगदादिदृश्यासत्ताप्रतिज्ञा नाम सप्तमः सर्गः ॥ ७ ॥

अष्टमः सर्गः ८

श्रीराम उवाच ।

कथैतज्ज्ञायते युक्त्या कथमेतत्प्रसिध्यति ।

दुद्धिरपि द्वैतप्रतिबिम्बग्रहणं विनेत्यर्थः ॥ ३० ॥ अनयोपप-
त्त्यापि प्रागुक्तं सिद्धमित्याह—जगदिति । स्वसत्ताऽसंभवं मि-
थ्यात्वम् । तन्निश्चयमिति यावत् ॥ ३१ ॥ रामः किञ्चिदधिकं
विशेषमभिप्रेत्य द्वितीयं प्रश्नमुत्थापयति—इयत इति । भवेदेवं
यदि ब्रह्मणि जगदध्यस्तं स्यात्तदेव त्वसंभवि । चिन्मात्ररूप-
त्वात्परमसूक्ष्मे ब्रह्मणि इयतो ब्रह्माण्डविस्तृतस्थूलप्रपञ्चस्या-
ध्यासाघटनान्तदेतदाह—क मेरुरिति ॥ ३२ ॥ भवेदेवं यदि
जगति स्थूलता विमर्शसहा स्यान्नतु सा तथा । स्थूलताप्रत्यय
एव यदा तवास्माभिः कालेनोपपत्तिभिः शिथिलीकरिष्यते तदा
त्वमस्मदुक्तमवधारयिष्यसीत्यभिप्रेत्य श्रीवासिष्ठ उवाच—दिना-
नीत्यादिना । अखिन्धरीरनुद्विगच्छितः ॥ ३३ ॥ ३४ ॥ दृश्य-
द्वैताभावे न केवलं द्रष्टृरेवाभावः किंतु द्वित्वैक्ययोरपीत्युपपाद-
यति—द्रष्टृत्वमिति । सति ईक्षके द्रष्टरीत्यर्थः । एकत्वं हि द्वि-
त्वादावन्यत्र प्रसिद्धे सति तद्व्यावृत्तये कल्प्यते न व्यावर्त्यप्र-
सिद्धावित्यर्थः ॥ ३५ ॥ इत्थं द्वैतैक्यवर्जितं सन्मात्रं परिशि-
ष्यत इत्याह—द्वित्वैक्येति ॥ ३६ ॥ प्रकारान्तरेणापि दृश्यमा-
र्जनं प्रतिजानीते—अहन्तादीति ॥ ३७ ॥ असतो हि सत्तावि-
कारो विवर्तः स्वरूपं बोध्येत न त्रयमपि । खपुष्पादौ त्रयस्या-
प्यदर्शनादेवं सतोऽप्यसत्त्वं स्वरूपव्याघातादेवासंभवीत्यनिर्वच-

न्यायानुभूत एतस्मिन्न ज्ञेयमवशिष्यते ॥ १

नीयतासिद्धौ न तस्य मार्जने क्लेश इत्यर्थः ॥ ३८ ॥ एवमुत्पत्ति
रपि सती व्यर्था असतस्त्वसंभविनीति हेन्मि कल्पितं कटकत्वं
हेमदृष्टयेव सुबाधमित्याह—जगदिति द्वाभ्याम् ॥ ३९ ॥ ४० ॥
वक्ष्यमाणप्रकरणान्तरोक्तीरपि प्रसङ्गात्प्रतिजानीते—तथेति ॥ ४१ ॥
अनुत्पन्नस्य संतैव ग्रहणमप्यसदेवेत्याह—आदाविति ॥ ४२ ॥
एवंच भ्रान्तितद्विषययोरुभयोरप्यसत्ता सिद्धेति सदृष्टान्तमाह—
यथेति ॥ ४३ ॥ किं तर्हि दर्शनाभासेषु परमार्थतोऽस्ति त-
दाह—यदिदमिति । युक्तित आख्यानाद्युपपत्तितः ॥ ४४ ॥
अनुभवपथानारोहे किं युक्तिसहस्रेणापि लक्ष्यापराद्धेषोर्धानुष्क-
स्येवेत्यवहेलनामाशङ्काह—यदिति । तज्ज्ञास्तत्त्वज्ञाः । अव-
मत्य अनादृत्य । कष्टे निर्युक्तिके आग्रहोऽभिनिवेशो यस्य तथा-
विधो यो भवति तमज्ञमेव विदुः । प्राज्ञा इति शेषः ॥ ४५ ॥
इति श्रीवासिष्ठमहारामायणतात्पर्यप्रकाशे उत्पत्तिप्रकरणे
सप्तमः सर्गः ॥ ७ ॥

प्रागुक्ततत्त्वविज्ञानं सच्छास्त्रेभ्यो न चान्यतः ।

सच्छास्त्रेष्वप्ययं ग्रन्थः सद्यःफल इतीर्यते ॥ १ ॥

वक्ष्यामि युक्तित इति यत्प्रतिज्ञातं गुरुणा तत् श्रीरामः
पृच्छति—कथैतदिति । 'यदिदं दृश्यते राम तद्ब्रह्मैव निरामय'-

१ सत्त्वेन इति पाठः.

वसिष्ठ उवाच ।

बहुकालमियं रुढा मिथ्याज्ञानविषूचिका ।
जगन्नाम्न्यविचाराख्या विना ज्ञानं न शाम्यति २
वदाम्याख्यायिका राम या इमा बोधसिद्धये ।
ताश्चेच्छृणोषि तत्साधो मुक्त एवासि बुद्धिमान् ३
नोचेदुद्वेगशीलत्वादध्यादुत्थाय गच्छसि ।
तत्तिर्यग्धर्मिणस्तेऽद्य न किञ्चिदपि सेत्स्यति ४
योयमर्थं प्रार्थयते तदर्थं यतते तथा ।
सोऽवश्यं तदवाप्नोति न चेच्छ्रान्तो निवर्तते ५
साधुसंगमसच्छास्त्रपरो भवसि राम चेत् ।
तद्दिनैरेव नो मासैः प्राप्नोषि परमं पदम् ६

श्रीराम उवाच ।

आत्मज्ञानप्रबोधाय शास्त्रं शास्त्रविदां वर ।
किं नाम तत्प्रधानं स्याद्यस्मिञ्ज्ञाते न शोच्यते ७

वसिष्ठ उवाच ।

आत्मज्ञानप्रधानानामिदमेव महामते ।
शास्त्राणां परमं शास्त्रं महारामायणं शुभम् ८
इतिहासोत्तमादस्माच्छ्रुताद्बोधः प्रवर्तते ।

सर्वेषामितिहासानामयं सार उदाहृतः ९
श्रुतेऽस्मिन्वाङ्मये यस्माज्जीवन्मुक्तत्वमक्षयम् ।
उदेति स्वयमेवात इदमेवातिपावनम् १०
स्थितमेवास्तमायाति जगद्दृश्यं विचारणात् ।
यथा स्वप्ने परिज्ञाते स्वप्नादावेव भावना ११
यदिहास्ति तदन्यत्र यन्नेहास्ति न तत्कचित् ।
इमं समस्तविज्ञानशास्त्रकोशं विदुर्बुधाः १२
य इदं शृणुयान्नित्यं तस्योदारचमत्कृतेः ।
बोधस्यापि परं बोधं बुद्धिरेति न संशयः १३
यस्मै नेदं त्वरुचये रोचते दुष्कृतोदयात् ।
विचारयतु यत्किञ्चित्सच्छास्त्रं ज्ञानवाङ्मयम् १४
जीवन्मुक्तत्वमस्मिन्नु श्रुते समनुभूयते ।
स्वयमेव यथा पीते नीरोगत्वं वरौपधे १५
श्रूयमाणे हि शास्त्रेऽस्मिञ्छ्रोता वेत्त्येतदात्मना ।
यथावदिदमस्माभिर्ननूक्तं वरशापवत् १६
नश्यति संसृतिदुःखमिदं ते
स्वात्मविचारणया कथयैव ।
नो धनदानतपःश्रुतवेदै-
स्तत्कथनोदितयत्नशतेन १७

इत्यार्षे श्रीवासिष्ठमहारामायणे वाल्मीकीये उत्पत्तिप्रकरणे सच्छास्त्रनिरूपणं नामाष्टमः सर्गः ॥ ८ ॥

नवमः सर्गः ९

वसिष्ठ उवाच ।

तच्चित्तास्तद्रूपतः प्राणा बोधयन्तः परस्परम् ।
कथयन्तश्च तन्नित्यं तुष्यन्ति च रमन्ति च १

मिति यदुक्तमेतत् । एतस्मिन्नित्यनेनाप्यस्यैव परामर्शः ॥ १ ॥
॥ २ ॥ वदामि वक्ष्यामि । इमास्त्वष्टृष्टयुक्तिप्रधानाः सन्निहिताः
॥ ३ ॥ नोचेत् न शृणोषिचेत् । अश्रवणे हेतुमाह—उद्वेगेति ।
तत्तर्हि तिरश्चां पश्वादीनां धर्मः सच्छास्त्रश्रवणायोग्यता तद्वतः
॥ ४ ॥ ननु महतामपि दुर्लभमिदं कथं मादृशेन लभ्यतेति
मन्दमतेरनाश्वासमाशङ्काह—य इति । निवर्तते अर्धप्रयत्नादिति
शेषः ॥ ५ ॥ ६ ॥ ७ ॥ ८ ॥ कुतोऽस्योत्तमत्वं तत्राह—सर्व-
ेषामिति ॥ ९ ॥ वाङ्मये वाक्यसंदर्भात्मके ग्रन्थे ॥ १० ॥
यथा स्वप्नादौ स्थिते एव स्वप्नोयमिति परिज्ञाते स्वप्नसत्यलभा-
वना अस्तमभ्येति तद्वत् ॥ ११ ॥ अन्यत्र ग्रन्थान्तरे । यद्वो-
धोपयुक्तयुक्तिजातम् । विज्ञानशास्त्रधनानां कोशगृहम् ॥ १२ ॥
बोधस्येतरग्रन्थजन्यबोधस्यापि परमुत्कृष्टं बोधम् । पञ्चम्यर्थं
षष्ठी ॥ १३ ॥ यस्मै एतन्न रोचते सोऽन्यत्सच्छास्त्रं विचारयतु
नास्माकं तत्र प्रद्वेष इत्यर्थः ॥ १४ ॥ कस्तर्ह्यस्यातिशये हेतुस्त-
माह—जीवन्मुक्तत्वमिति ॥ १५ ॥ एतज्जीवन्मुक्तत्वमात्मना
स्वयमेव वेत्त्यनुभवति । इदमस्माभिर्नूक्तं वरवत् शापवद्वा

तेषां ज्ञानैकनिष्ठानामात्मज्ञानविचारिणाम् ।
सा जीवन्मुक्ततोदेति विदेहान्मुक्ततैव या २

यथावत् यथार्थमेव भवति नान्यथेत्यर्थः ॥ १६ ॥ स्वात्मवि-
चारणात्मिकया प्रकृतग्रन्थकथयैव नश्यति । धनैर्दानैस्तपोभिः
श्रुतैर्द्वैतशास्त्रश्रवणैः कर्मकाण्डरूपैर्वेदैश्च द्वैतवेदशास्त्रलक्षणेन
कथनेन वाक्यप्रबन्धेन उदितयागहोमादियत्नशतेन च ते संसृ-
तिदुःखं नो नश्यतीत्यर्थः ॥ १७ ॥ इति श्रीवासिष्ठमहारामा-
यणतात्पर्यप्रकाशे उत्पत्तिप्रकरणे अष्टमः सर्गः ॥ ८ ॥

जीवन्मुक्तस्य लक्ष्माणि तस्य सर्वात्मता तथा ।

जगत्प्रलयशिष्टात्मस्वरूपं चेह कीर्त्यते ॥ १ ॥

आत्मविचारोपि यावदवधारणं तदेकप्रवणतालक्षण एवापे-
क्ष्यते न कादाचित्को व्यापारान्तरव्यवहितानृतो वा । 'आत्मकीड
आत्मरतिः क्रियावानेष ब्रह्मविदां वरिष्ठः' । 'ब्रह्मसंस्थोऽमृत-
त्वमेति' इत्यादिश्रुतेरित्यभिप्रेत्य श्रीवासिष्ठ उवाच—तच्चित्ता
इति । तस्मिन्नात्मन्येव चित्तं येषाम् । तद्वत्तास्तप्राप्तावेवोद्युक्ताः
प्राणा जीवनव्यापारा येषाम् ॥ १ ॥ ज्ञाने ज्ञानसाधनश्रवणादौ
एका निष्ठा अनन्यव्यापारतालक्षणा स्थितिर्येषाम् । विदेहादेह-

श्रीराम उवाच ।

ब्रह्मन्विदेहमुक्तस्य जीवन्मुक्तस्य लक्षणम् ।
ब्रूहि येन तथैवाहं यते शास्त्रदृशा धिया ॥ ३

वासिष्ठ उवाच ।

यथास्थितमिदं यस्य व्यवहारवतोऽपि च ।
अस्तं गतं स्थितं व्योम जीवन्मुक्तः स उच्यते ॥ ४
बोधैकनिष्ठतां यातो जाग्रत्येव सुषुप्तवत् ।
य आस्ते व्यवहर्तैव जीवन्मुक्तः स उच्यते ॥ ५
नोदेति नास्तमायाति सुखे दुःखे मुखप्रभा ।
यथा प्राप्तस्थितेर्यस्य जीवन्मुक्तः स उच्यते ॥ ६
यो जागर्ति सुषुप्तस्थो यस्य जाग्रन्न विद्यते ।
यस्य निर्वासनो बोधः स जीवन्मुक्त उच्यते ॥ ७
रागद्वेषभयादीनामनुरूपं चरन्नपि ।
योऽन्तर्व्योमवदच्छस्थः स जीवन्मुक्त उच्यते ॥ ८
यस्य नाहंकृतो भावो यस्य बुद्धिर्न लिप्यते ।
कुर्वतोऽकुर्वतो वापि स जीवन्मुक्त उच्यते ॥ ९
यस्योन्मेषनिमेषार्थाद्विदः प्रलयसंभवौ ।
पश्येत्रिलोक्याः स्वसमः स जीवन्मुक्त उच्यते ॥ १०
यस्मान्नोद्विजते लोको लोकान्नोद्विजते च यः ।
हर्षामर्षभयोन्मुक्तः स जीवन्मुक्त उच्यते ॥ ११
शान्तसंसारकलनः कलावानपि निष्कलः ।

विगमाद्या शुद्धा मुक्तैव नान्येत्यर्थः ॥ २ ॥ श्रवणादिफलो-
क्तिप्रसजिते जीवन्मुक्तविदेहमुक्तलक्षणे जिज्ञासुः श्रीराम
उवाच—ब्रह्मन्निति । शास्त्रलक्षणया दृशा चक्षुषोत्पादितया
धिया ॥ ३ ॥ विदेहमुक्तेर्जीवन्मुक्तिपूर्वकलात्पाठकमादर्थक्रमो
वलीयानिति न्यायेन प्रश्नक्रममुल्लङ्घ्य प्रथमं जीवन्मुक्तलक्षणं
श्रीवासिष्ठ उवाच—यथेति । शास्त्रानिषिद्धव्यवहारवतोऽपि यस्य
विश्वं परमार्थदृशा बाधादस्तं गतं सद्योम आकाशमिव शून्यं
स्थितं दर्पणनगरमिव प्रतीयमानमपि नास्त्येवेत्यर्थः ॥ ४ ॥
यो व्यवहर्ता सन्नपि 'नैव किञ्चित्करोमीति युक्तो मन्येत तत्त्व-
वित्' इति भगवदुक्तदिशा जाग्रत्यपि सुप्तवन्निर्विकार आस्ते
॥ ५ ॥ ६ ॥ निर्विकारे स्वात्मनि सुषुप्त इव तिष्ठतीति सुषुप्त-
स्तथाभूतोऽपि योऽविद्यानिद्राक्षयात्स्वत्मनि जागर्ति । देहेन्द्रि-
यादिबाधादिन्द्रियैरर्थोपलब्धिलक्षणा जाग्रदस्य न विद्यते ।
यस्य बोधो निर्वासन इति जाग्रद्वासनोद्भवनिमित्तः स्वप्नोऽपि
यस्य न विद्यत इति भावः ॥ ७ ॥ अनुरूपं यथोचितं नट
इवानुकाराभिनयमिति वा । अच्छे निरावरणात्मनि तिष्ठती-
त्यच्छस्थः । 'सुपिस्थः' इति कः ॥ ८ ॥ न लिप्यते कर्तृत्वा-
कर्तृत्वाभिमानाभ्यामित्यर्थः ॥ ९ ॥ यस्य विदश्चिदात्मन उन्मे-
षादावरणविघटनात् त्रिलोक्याः प्रलयं निमेषादावरणाच्च प्राक्
संभवं यः पश्येदित्यर्थः । विदेहमुक्तावेव निःशेषोन्मेषात्साक्षि-

१ त्रिजगत्सरेण्वन्तं इति पाठः.

यः सचित्तोपि निश्चितः स जीवन्मुक्त उच्यते ॥ १२
यः समस्तार्थजातेषु व्यवहार्यपि शीतलः ।
पदार्थेष्वपि पूर्णात्मा स जीवन्मुक्त उच्यते ॥ १३
जीवन्मुक्तपदं त्यक्त्वा देहे कालवशीकृते ।
विशत्यदेहमुक्तत्वं पवनोऽस्पन्दतामिव ॥ १४
विदेहमुक्तो नोदेति नास्तमेति न शास्यति ।
न सन्नासन्न दूरस्थो नचाहं नच नेतरः ॥ १५
सूर्यो भूत्वा प्रतपति विष्णुः पाति जगत्त्रयम् ।
रुद्रः सर्वान्संहरति सर्गान्सृजति पद्मजः ॥ १६
खं भूत्वा पवनस्कन्धं धत्ते सर्षिसुरासुरम् ।
कुलाचलगतो भूत्वा लोकपालपुरास्पदः ॥ १७
भूमिर्भूत्वा विभर्तीमां लोकस्थितिमखण्डिताम् ।
तृणगुल्मलता भूत्वा ददाति फलसंततिम् ॥ १८
विभ्रजलानलाकारं ज्वलति द्रवति द्रुतम् ।
चन्द्रोऽमृतं प्रसवति मृतं हालाहलं विषम् ॥ १९
तेजः प्रकटयत्याशास्तनोत्यान्ध्यं तमो भवत् ।
शून्यं सद्योमतामेति गिरिः सन् रोधयत्यलम् २०
करोति जंगमं चित्तः स्थावरं स्थावराकृतिः ।
भूत्वार्णवो वलयति भूस्त्रियं वलयो यथा ॥ २१
परमार्कवपुर्भूत्वा प्रकाशान्तं विसारयन् ।
त्रिजगत्सरेण्वोद्यं शान्तमेवावतिष्ठते ॥ २२

णीश्वरे चावरणाभावाच्चोभयत्राप्यर्थादित्युक्तिः ॥ १० ॥ नोद्वि-
जते न बिभेति । लोको जनः । यतोऽसौ हर्षामर्षभयहेलज्ञाना-
भिमानोन्मुक्तः ॥ ११ ॥ यतोऽसौ सचित्तः सचेतनोऽपि निश्चितो
निर्मनस्कः । शान्ता संसारस्य कलना सत्यतामतिर्यस्य सः ।
परदृष्ट्वा कलावान्देहावयववानपि निष्कलो निरवयवः ॥ १२ ॥
शीतलो रागाद्यतापितः । यतोयं रागादिविषयेष्वपि पदार्थेषु
पूर्णस्तेषामप्यात्मा । नह्यहेयोपादेये स्वात्मनि तदध्यस्ते मिथ्या-
त्वेन निश्चिते वार्थे रागादिसंभव इति भावः ॥ १३ ॥ इदानीं
प्रथमपृष्ठं विदेहमुक्तलक्षणं वक्तुमुपक्रमते—जीवन्मुक्तेति ।
कालेन वशीकृते ग्रस्ते । प्रारब्धक्षये सतीति यावत् ॥ १४ ॥
तस्यादौ विद्वदनुभवसिद्धं स्वरूपलक्षणमाह—विदेहमुक्त इति ।
उदयास्तमयौ वृद्धपक्षयौ । सन्व्यक्तः । असन्नव्यक्तः । नच
अहं अहं नेति च न । न च इतरः ॥ १५ ॥ तस्य लोकदृष्ट्वा
सार्वभ्युलक्षणं तटस्थलक्षणमाह—सूर्य इत्यादिना ॥ १६ ॥
कुलाचलो मेरुर्मानसोत्तरश्च । तयोरेव लोकपालपुरप्रसिद्धे ॥ १७ ॥
लोकस्थितिं जनमर्थादाम् ॥ १८ ॥ हालाहलसंज्ञं विषं भूत्वा मृतं
मरणं प्रसवतीति च्छान्दसो विकरणव्यत्ययः ॥ १९ ॥ तेजो-
भवत् प्रकटयत्याशा दिशः ॥ २० ॥ चित्तः स्फुटान्तःकरणा-
भिव्यक्तचैतन्यतः । स्थावराकृतिः अस्फुटचित्तत्वाज्जडप्राया-
कृतिः । भूरेव स्त्री ताम् ॥ २१ ॥ परमार्कवपुरनावरणचिदात्मा
प्रकाशान्तं तत्प्रकाशव्याप्तं त्रिजगदादित्रसरेण्वन्तं पदार्थोद्यं वि-

यत्किञ्चिदिदमाभाति भातं भानमुपैष्यति ।
 कालत्रयगतं दृश्यं तदसौ सर्वमेव च ॥ २३
 श्रीराम उवाच ।
 कथमेवं वद ब्रह्मन्भूयते विषमा हि मे ।
 दृष्टिरेषाथ दुष्प्राप्या दुराक्रम्येति निश्चयः ॥ २४
 वसिष्ठ उवाच ।
 मुक्तिरेषोच्यते राम ब्रह्मतत्समुदाहृतम् ।
 निर्वाणमेतत्कथितं शृणु तत्प्राप्यते कथम् ॥ २५
 यदिदं दृश्यते दृश्यमहन्त्वन्तादिसंयुतम् ।
 सतोऽप्यस्यात्यनुत्पत्त्या बुद्ध्यैतदवाप्यते ॥ २६
 श्रीराम उवाच ।
 विदेहमुक्तास्त्रैलोक्यं संपद्यन्ते यदा तदा ।
 मन्येति सर्गतामेव गता वेद्यविदांवर ॥ २७
 वसिष्ठ उवाच ।
 विद्यते चेन्निभुवनं तत्तत्तां संप्रयान्तु ते ।
 यत्र त्रैलोक्यशब्दार्थो न संभवति कश्चन ॥ २८
 एतत्रिलोकतां यातं ब्रह्मेत्युक्तार्थधीः कुतः ।
 तस्मान्नो संभवत्येषा जगच्छब्दार्थकल्पना ॥ २९
 अनन्यच्छान्तमाभासमात्रमाकाशनिर्मलम् ।
 ब्रह्मैव जगदित्येतत्सर्वं सत्त्वावबोधतः ॥ ३०
 अहं हि हेमकटके विचार्यापि न दृष्टवान् ।
 कटकत्वं कचिन्नाम ऋते निर्मलहाटकात् ॥ ३१
 जलादृते पयोवीचौ नाहं पश्यामि किञ्चन ।
 वीचित्वं तादृशं दृष्टं यत्र नास्त्येव तत्र हि ॥ ३२
 स्पन्दत्वं पवनादन्यन्न कदाचन कुत्रचित् ।

सारयन्विस्तारयन्नपि स्वयं शान्तं निर्विकारमेवावतिष्ठते ॥ २२
 ॥ २३ ॥ प्रतिबन्धबाहुल्येन समदृष्टिर्दौर्लभ्यान्मुक्तेर्दौर्लभ्यं
 मन्यमानस्तत्प्राप्त्युपायसोत्कण्ठः श्रीराम उवाच—कथमिति ।
 हि यस्माद्विषमा दृष्टिः । एषा मुक्तिर्दुष्प्राप्या । अथ कथंचित्प्रा-
 स्तापि तत्र चित्तस्थैर्यस्य दुष्करत्वादुरारोहेति मे निश्चय इत्यन्वयः
 ॥ २४ ॥ एवं सोत्कण्ठं रामं तत्प्राप्त्युपायोपदेशेनाश्वासयन्
 वसिष्ठ उवाच—मुक्तिरित्यादिना ॥ २५ ॥ अनात्मन्यारो-
 पितप्रत्यक्षमहन्त्वम् । पराक्चेतनत्वं लन्त्वम् । सतः सदिति
 भासमानस्याप्यस्य बन्ध्यापुत्रस्येवात्यन्तमनुत्पत्त्या ॥ २६ ॥
 ब्रह्मणः सार्वभौम्यश्रवणाद्ब्रह्मप्राप्तौ तद्भावेन संसारप्राप्तिरेव किं
 न स्यादिति रामः शङ्कते—विदेहेति । ते विदेहमुक्ताः सर्गतां
 संसारभावमेव गता इति मन्ये ॥ २७ ॥ प्रागुक्तात्यन्तानुत्पत्ति-
 मेवावलम्ब्य वसिष्ठः परिहरति—विद्यते चेदिति । तत्तर्हि तत्तां
 तत्तत्सर्गरूपताम् । ते मुक्ताः यत्र न संभवन्ति तत्र उक्तार्थधीः
 कुत इत्युत्तरेणान्वयः ॥ २८ ॥ उक्तार्थधीस्त्वच्छङ्कितार्थबुद्धिः
 तस्मादित्युपसंहारः ॥ २९ ॥ अनन्यद्वयम् । आभासमात्रं

स्पन्द एव सदा वायुर्जगत्तस्मान्न भिद्यते ॥ ३३
 यथा शून्यत्वमाकाशे ताप एव मरौ जलम् ।
 तेज एव सदा लोके ब्रह्मैव त्रिजगत्तथा ॥ ३४
 श्रीराम उवाच ।
 अत्यन्ताभावसंपत्त्या जगद्दृश्यस्य मुक्तता ।
 ययोदेति मुने युक्त्या तां ममोपदिशोत्तमाम् ॥ ३५
 मिथः संपन्नयोर्द्रष्टृदृश्ययोरेकसंख्ययोः ।
 द्वयाभावे स्थितिं याते निर्वाणमवशिष्यते ॥ ३६
 दृश्यस्य जगतस्तस्मादत्यन्तासंभवो यथा ।
 ब्रह्मैवेत्थं स्वभावस्थं बुद्ध्यते वद मे तथा ॥ ३७
 कथैतज्ज्ञायते युक्त्या कथमेतत्प्रसिद्ध्यति ।
 एतस्मिन्मुने सिद्धे न साध्यमवशिष्यते ॥ ३८
 वसिष्ठ उवाच ।
 बहुकालमियं रूढा मिथ्याज्ञानविषूचिका ।
 नूनं विचारमन्त्रेण निर्मूलमुपशाम्यति ॥ ३९
 न शक्यते झटित्येषा समुत्सादयितुं क्षणात् ।
 समप्रपतने ह्यद्रौ समरोहावरोहणे ॥ ४०
 तस्मादभ्यासयोगेन युक्त्या न्यायोपपत्तिभिः ।
 जगद्भ्रान्तिर्यथा शाम्येत्तवेदं कथ्यते शृणु ॥ ४१
 वक्ष्याम्याख्यायिकां राम यामिमां बोधसिद्धये ।
 तां चेच्छृणोषि तत्साधो मुक्त एवासि बोधवान् ॥
 अथोत्पत्तिप्रकरणं मयेदं तव कथ्यते ।
 यत्किलोत्पद्यते राम तेन मुक्तेन भूयते ॥ ४३
 इयमित्थं जगद्भ्रान्तिर्भात्यजातैव स्वात्मिका ।
 इत्युत्पत्तिप्रकरणे कथ्यतेऽस्मिन्मयाधुना ॥ ४४

चिन्मात्रम् । सत्त्वं सन्मात्रभावस्तदवबोधतः ॥ ३० ॥ प्रत्य-
 ग्दृष्ट्या पर्यालोचने तदध्यस्तस्यासत्त्वं दृष्टान्तरनुभावयति—अहं-
 हीत्यादिना ॥ ३१ ॥ ३२ ॥ ३३ ॥ ३४ ॥ एवं दर्शितदृष्टा-
 न्तान्पर्यालोच्य गुरुक्तार्थं श्लोकद्वयेन संभावयन्तत्र विपरीतभाव-
 नाविक्षेपात्पुनरसंभावनाविकल्पोदयैरप्रतिष्ठितेन मनसावधार-
 यितुमशक्नुवन्निव तदवधारणोपायं पृच्छति—अत्यन्तेत्यादिना ।
 जगद्दृश्यस्यात्यन्ताभावसंपत्तिर्बोधस्तथा ॥ ३५ ॥ मिथः एकसं-
 ख्ययोः संपन्नयोर्बाधपरिशिष्टस्वप्रकाशात्मभावपन्नयोरिति या-
 वत् ॥ ३६ ॥ ३७ ॥ ३८ ॥ श्रुतार्थस्य सकृत्संभावनोदये पुनः
 पुनश्चिरमनाभ्यास एव तत्प्रतिष्ठावधारणोपाय इति श्रीवसिष्ठ
 उवाच—बहुकालमित्यादिना ॥ ३९ ॥ शिखरारूढस्य पुंसः
 सर्वतः सममधः प्रपतनं यस्मात्तथाविधेऽद्रौ समे तुल्यकाले
 आरोहावरोहणे यथा झटित्येव कर्तुं न शक्यते तद्वत् ॥ ४० ॥
 ॥ ४१ ॥ वक्ष्यमाणजगत्प्रलयाख्यायिकाम् ॥ ४२ ॥ अथ
 प्रलयाख्यायिकानन्तरम् । उत्पत्तिप्रकरणं जगदुत्पत्तिप्रक्रमः ।
 सच निर्विकारोपादानको विवर्त एव पर्यवस्यतीति बन्धमिथ्यात्वे

यदिदं दृश्यते किञ्चिज्जगत्स्थावरजङ्गमम् ।
 सर्वं सर्वप्रकाराढ्यं ससुरासुरकिन्नरम् ॥ ४५
 तन्महाप्रलये प्राप्ते रुद्रादिपरिणामिनि ।
 भवत्यसददृश्यात्म कापि याति विनश्यति ॥ ४६
 ततः स्तिमितगम्भीरं न तेजो न तमस्ततम् ।
 अनाख्यमनभिव्यक्तं सत्किञ्चिदवशिष्यते ॥ ४७
 न शून्यं नापि चाकारं न दृश्यं न च दर्शनम् ।
 नच भूतपदार्थौघो यदनन्ततया स्थितम् ॥ ४८
 किमप्यव्यपदेशात्म पूर्णात्पूर्णतराकृति ।
 न सन्नासन्न सदसन्न भावो भवनं नच ॥ ४९
 चिन्मात्रं चेत्यरहितमनन्तमजरं शिवम् ।
 अनादिमध्यपर्यन्तं यदनादि निरामयम् ॥ ५०
 यस्मिञ्जगत्प्रस्फुरति दृष्टमौक्तिकहंसवत् ।
 यश्चेदं यश्च नैवेदं देवः सदसदात्मकः ॥ ५१
 अकर्णजिह्वानासात्वग्रेत्रः सर्वत्र सर्वदा ।
 शृणोत्यास्वादयति यो जिघ्रेत्स्पृशति पश्यति ॥ ५२
 स एव सदसद्रूपं येनालोकेन लक्ष्यते ।
 सर्गचित्रमनाद्यन्तं स्वरूपं चाप्यरञ्जनम् ॥ ५३

स्वतःसिद्ध एव मोक्ष इति तद्वर्णनाशय इत्याह—यदित्यादिना ।
 यद्यदुत्पद्यते इति प्रतिपाद्यते तेन तेन मुक्तेन तत्तद्वन्धशून्येन
 स्वेन भूयते स्वीयते इत्यर्थः ॥ ४३ ॥ ४४ ॥ अजातैव खा-
 त्तिका भातीत्युक्तमर्थं प्रलयाख्यायिकया समर्थयितुमुपक्रमते—
 यदिदमिति । यदिदं जगद्दृश्यते तत्प्रलये असद्भवतीत्युत्तरेणा-
 न्वयः ॥ ४५ ॥ महाप्रलये प्राकृते । रुद्रादीनां परिणामिनि
 तिरोभावयितरि । विनश्यतीत्यस्य व्याख्या असददृश्यात्मेति
 ॥ ४६ ॥ किं शून्यान्तं नश्यति, नेत्याह—तत इति । अना-
 ख्यमनभिव्यक्तमिति नामरूपप्रतिषेधः ॥ ४७ ॥ तत्प्रतिषेधे
 नामरूपशून्यवस्तुनो जगत्प्रत्ययान्ताप्रसिद्धेः शून्यतामाशङ्क्याह—
 नेति । तर्हि तस्याशून्यस्याकारदृश्यदर्शनादितिभावः परिशेषा-
 त्स्यात्तत्राह—नापीत्यादिना । आकारमिति च्छान्दसं, मत्वर्थी-
 याजन्तं वा ॥ ४८ ॥ अनाख्यत्वादेवाव्यपदेशात्म । अव्यपदे-
 श्यतामेव प्रपञ्चयति—न सदित्यादिना । भवनं कालसंबन्ध उत्प-
 त्तिर्वा तद्वान्भावः ॥ ४९ ॥ न विद्यते आदिः कारणं यस्य तद-
 नादि ॥ ५० ॥ मुक्ताभुजां हंसानां तत्परिणामत्वात्पूर्वं मुक्ता-
 त्मना पश्चाद्वंसात्मना च दृष्टतदुभयानुगतद्रव्यवचित्रभ्रान्त्यादि-
 दृष्टमुक्तामयहंसवद्वा । यश्चेदमध्यारोपदृशा । नैवेदमपवाददृशा ।
 सदसदात्मको व्यक्ताव्यक्तावस्थाद्वयानुगतः ॥ ५१ ॥ कर्णना-
 साद्यभावेऽपि श्रवणादिकमस्य स्वप्ने प्रत्यक्षम् । तथाच श्रुतिः
 ‘अपाणिपादो जवनो ग्रहीता पश्यत्यचक्षुः स शृणोत्यकर्णः’ इति
 ॥ ५२ ॥ येनालोकेन प्रागुक्तसदसद्रूपं लक्ष्यते स चिदालोकोऽ-
 पि स एव । तथा अज्ञानसत्त्वे सर्गचित्रमज्ञाननिवृत्तौ त्वनाद्यन्तं

अर्धोन्मीलितदृश्यभ्रूमध्ये तारकवज्जगत् ।
 व्योमात्मैव सदाभासं स्वरूपं योऽभिपश्यति ॥ ५४
 यस्यान्यदस्ति न विभोः कारणं शशशृङ्गवत् ।
 यस्येदं च जगत्कार्यं तरङ्गौघ इवाम्भसः ॥ ५५
 ज्वलतः सर्वतोऽजस्रं चित्तस्थानेषु तिष्ठतः ।
 यस्य चिन्मात्रदीपस्य भासा भाति जगत्त्रयम् ॥ ५६
 यं विनाऽर्कादयोऽप्येते प्रकाशास्तिमिरोपमाः ।
 सति यस्मिन्प्रवर्तन्ते त्रिजगन्मृगतृष्णिकाः ॥ ५७
 सस्पन्दे समुदेतीव निःस्पन्दान्तर्गतेन च ।
 इयं यस्मिञ्जगल्लक्ष्मीरुलूतइव चक्रता ॥ ५८
 जगन्निर्माणविलयविलासो व्यापको महान् ।
 स्पन्दास्पन्दात्मको यस्य स्वभावो निर्मलोऽक्षयः ५९
 स्पन्दास्पन्दमयी यस्य पवनस्येव सर्वगा ।
 सत्तानामैव भिन्नेव व्यवहारान्न वस्तुतः ॥ ६०
 सर्वदैव प्रबुद्धो यः सुप्तो यः सर्वदैव च ।
 न सुप्तो नप्रबुद्धश्च यः सर्वत्रैव सर्वदा ॥ ६१
 यदस्पन्दं शिवं शान्तं यत्स्पन्दं त्रिजगत्स्थितिः ।
 स्पन्दास्पन्दविलासात्मा य एको भरिताकृतिः ६२

स्वरूपं चाप्य प्राप्य रञ्जनं प्रथनं स एवेत्यर्थः ॥ ५३ ॥ एवं
 जीवन्मुक्तदशायां बाधितजगदाभासदर्शनमपि स एवेत्याह—
 अर्धेति । यथा योगिनः खेचरमुद्रायां भ्रूमध्ये दृष्टिनिवेशे अर्धो-
 न्मीलितचक्षुर्दृश्यभ्रूमध्ये निविष्टं कृष्णतारकमस्फुटत्वात्सदाभासं
 जगत्पश्यन्ती तद्वद्यो व्योमात्मैव सदाभासं स्वरूपं पश्यति सोऽपि
 स एवेत्यर्थः । खेचरमुद्रायास्तु लक्षणमुक्तं योगशास्त्रे—‘कपाल-
 कुहरे जिह्वा प्रविष्टा विपरीतगा । भ्रुवोरन्तर्गता दृष्टिर्मुद्रा भवति
 खेचरी ॥ न पीड्यते स रोगेण नच लिप्येत कर्मणा । बाध्यते न
 स कालेन यो मुद्रां वेत्ति खेचरीम् ।’ इति ॥ ५४ ॥ ५५ ॥ एवं
 सर्वलयाधारतत्पदार्थरूपं प्रदर्श्य त्वंपदार्थरूपेणापि तं दर्शयितु-
 मुपक्रमते—ज्वलत इत्यादिना । सर्वतः सामान्यतो ज्वलतो
 दीप्यमानस्य चित्रस्थानेषु त्वनावृत्तत्वाद्जस्रं विशेषाभिव्यक्त्या
 ज्वलतस्तिष्ठतः ॥ ५६ ॥ यथान्धस्य दिनं जातमप्यप्रकाशरूपं
 तथा दृष्टं यं विना तिमिरोपमाः ॥ ५७ ॥ यस्मिन्मनोभावेन
 सस्पन्दे जगल्लक्ष्मीः समुदेतीव । निःस्पन्दे अन्तः प्रत्यक्तत्वं
 गते प्राप्ते तु नच समुदेति । चोऽवधारणे । अलाते ज्वलदुल्मुके
 निशि भ्राम्यमाणे चक्राकारता प्रसिद्धा ॥ ५८ ॥ उक्तमेव स्प-
 ष्टमाह—जगदिति । यस्य स्वभावः पारमार्थिकरूपं तु निर्मलो-
 ऽक्षयः ॥ ५९ ॥ उक्तस्पन्दास्पन्दयोः सद्व्यपपूर्णतयोरनन्यथाभावा-
 त्तद्यतिरिक्तान्यथाभावस्य विवर्ततापर्यवसाना नान्नैव भिन्ना न
 वस्तुत इत्यर्थः ॥ ६० ॥ तस्य प्रबुद्धाज्जन्मुक्तदृक्प्रसिद्धं त्रैविध्य-
 माह—सर्वदैवेति ॥ ६१ ॥ मुमुक्षुहेयोपादेयताप्रयोजकमपि

आमोद इव पुष्पेषु न नश्यति विनाशिषु ।
 प्रत्यक्षस्थोऽप्यथाग्राह्यः शौक्यं शुक्लपटे यथा ६३
 मूकोपमोऽपि योऽमूको मन्ता योऽप्युपलोपमः ।
 यो भोक्ता नित्यतृप्तोऽपि कर्ता यश्चाप्यकिंचनः ॥ ६४
 योऽनङ्गोऽपि समस्ताङ्गः सहस्रकरलोचनः ।
 न किञ्चित्संस्थितेनापि येन व्याप्तमिदं जगत् ॥ ६५
 निरिन्द्रियबलस्यापि यस्याशेषेन्द्रियक्रियाः ।
 यस्य निर्मननस्यैता मनोनिर्माणरीतयः ॥ ६६
 यदनालोकनाद्भ्रान्तिसंसारोगभीतयः ।
 यस्मिन्दृष्टे पलायन्ते सर्वाशाः सर्वभीतयः ॥ ६७
 साक्षिणि स्फार आभासे ध्रुवे दीप इव क्रियाः ।
 सति यस्मिन्प्रवर्तन्ते चित्तेहाः स्पन्दपूर्विकाः ॥ ६८
 यस्माद्वटपटाकारपदार्थशतपङ्क्तयः ।
 तरङ्गगणकलोलवीचयो वारिधेरिव ॥ ६९
 स एवान्यतयोदेति यत्पदार्थशतभ्रमैः ।

कटकाङ्गदकेयूरनूपुरैरिव काञ्चनम् ॥ ७०
 यस्त्वमेकोऽवभासात्मा योऽहमेते जनाश्च ये ।
 यश्च न त्वमबुद्धात्मा नाहं नैते जनाश्च यः ॥ ७१
 अन्येवाप्यतिरिक्तेव सैवासेव च भङ्गुरा ।
 पयसीव तरङ्गाली यस्मात्पुरति दृश्यभूः ॥ ७२
 यतः कालस्य कलना यतो दृश्यस्य दृश्यता ।
 मानसी कलना येन यस्य भासा विभासनम् ॥ ७३
 क्रियां रूपं रसं गन्धं शब्दं स्पर्शं च चेतनम् ।
 यद्वेत्ति तदसौ देवो येन वेत्ति तदप्यसौ ॥ ७४
 (द्रष्टृदर्शनदृश्यानां मध्ये यदर्शनं स्थितम् ।)
 साधो तदवधानेन स्वात्मानमवबुध्यसे ॥ ७५
 अजमजरमनाद्यं शाश्वतं ब्रह्म नित्यं
 शिवममलममोघं बन्धमुच्चैरनिन्द्यम् ।
 सकलकलनशून्यं कारणं कारणाना-
 मनुभवनमवेद्यं वेदनं विश्वमन्तः ॥ ७६

इत्यार्षे श्रीवासिष्ठमहारामायणे वाल्मीकीये उत्पत्तिप्रकरणे परमकारणवर्णनं नाम तृतीयः सर्गः ॥ ९ ॥

तत्राहः

तस्योक्तरूपद्वयमेवेत्याशयेनाह—यदिति ॥ ६२ ॥ आमोद इव
 सार इति शेषः । सर्ववस्तुप्रत्यक्षवृत्तिषु प्रथारूपेण स्थितोऽपि
 वृत्तिविषयनिष्कैर्षेणाग्राह्यो ग्रहीतुमशक्यः ॥ ६३ ॥ वागिन्द्रिया-
 भावान्मूकोपमोऽपि सर्ववाक्प्रवृत्तिनिमित्तत्वादमूकः । एवं मन
 नविकारहीनत्वादुपलोपमोऽपि मन्तेत्यादि बोध्यम् । नास्ति कि-
 ञ्चन क्रियादिनिमित्तं यस्य सोऽकिञ्चनः ॥ ६४ ॥ समस्तानाम-
 ज्ञान्येवाङ्गानि यस्य अतएव सहस्राण्यनन्तानि करलोचनादीनि
 यस्य ॥ ६५ ॥ एताः प्रसिद्धजगद्रूपाः ॥ ६६ ॥ आशाः कामाः,
 दिशः प्रतीति वा ॥ ६७ ॥ दीपे सति नाव्यादिक्रिया इव
 स्फारे अपरिच्छिन्ने आभासे प्रकाशरूपे अतएव साक्षिणि । य-
 स्मिन्सति चित्तस्येहाश्रेष्ठाः प्रवर्तन्ते ॥ ६८ ॥ वारिधेरिव प्रव-
 र्तन्ते इत्यनुषज्यते ॥ ६९ ॥ स चिदात्मैवान्यतया जडप्रपञ्चा-
 त्मना । ये प्रसिद्धाश्च ते पदार्थशतभ्रमाश्चेति कर्मधारयादित्थं-
 भावे तृतीया ॥ ७० ॥ यः अवभासत इत्यवभासस्त्वया साक्षा-
 त्कृत आत्मा सन् लमेवैकः । एवं मया जनैर्वा साक्षात्कृत-
 स्तत्तदात्मैवैकः । अबुद्धात्मा तु तद्विपरीत इत्यर्थः ॥ ७१ ॥
 असौ अनन्याप्यन्येव । अनतिरिक्ताप्यतिरिक्तेव । अतिरेकोत्र
 पृथक्त्वमिति न पौनरुक्त्यम् । सा प्राक्सिद्धैवासेवोत्पत्तिस्त्रिदिव
 ॥ ७२ ॥ कालस्य कलनाः षड्भावविकाराः दृश्यस्य दृश्यता

दर्शनफलव्याप्तिः । मानसी कलना इष्टानिष्टप्राप्तिपरिहारविषया
 मनोरथविकल्पा येन निमित्तेन । कमाद्यदीयसच्चिदानन्दरूपता-
 निर्वाह्या इति यावत् । तच्च त्रयं यस्य भासा जगद्विभासनमेव
 नान्यत् । अज्ञातसाधारणी सर्वव्याप्तिः सत्ता । अनावृतमात्रव्या-
 सिर्दर्शनं । तत्रानुकूलवेदनीयमात्रव्याप्तिरानन्दतेत्यवान्तरौपा-
 धिकवैलक्षण्येऽपि भारूपव्याप्तेरेकत्वादिति भावः ॥ ७३ ॥ देह-
 कर्मेन्द्रियोपाधौ क्रियाम्, ज्ञानेन्द्रियोपाधौ रूपादि, अन्तः-
 करणोपाधौ चेतनम्, प्रमातारं च यत्स्वरूपः सन् वेत्ति तत्प्र-
 मातृ निष्कृष्टचिद्रूपमसौ । येन विषयव्याप्तवृत्तिनिष्कृष्टचिद्रूपेण
 वेत्ति तदप्यसौ देव इत्यर्थः ॥ ७४ ॥ तथाच त्रिपुटीसाक्षी स
 इति फलितमित्याह—द्रष्टृति । अवधानमेकाग्रेण मनसा उपा-
 धिभ्यो निष्कृष्य दर्शनम् ॥ ७५ ॥ इत्थं तत्त्वंपदार्थौ निर्दिश्य
 वाक्यार्थमन्ते दर्शयति—अजमिति । कारणं कारणानामिति
 तत्पदवाच्यार्थस्य निर्देशः । शून्यमित्यन्तस्तत्पदलक्ष्यार्थस्य ।
 विश्वं कृत्स्नं वेदनमित्यवस्थात्रयनिर्मुक्तत्वं त्वंपदवाच्यस्य । अवेद्यं
 वेदनमिति वेद्यावस्थात्रयनिर्मुक्तत्वं त्वंपदलक्ष्यस्य । समभि-
 व्याहाराच्चखण्डवाक्यार्थोपदेश इति ॥ ७६ ॥ इति श्री-
 वासिष्ठमहारामायणतात्पर्यप्रकाशे उत्पत्तिप्रकरणे नवमः
 सर्गः ॥ ९ ॥

दशमः सर्गः १०

श्रीराम उवाच ।

महाप्रलयसंपत्तौ यदेतदवशिष्यते ।

भवत्येतदनाकारं नाम नास्त्यत्र संशयः ॥ १

न शून्यं कथमेतत्स्यान्न प्रकाशः कथं भवेत् ।

कथं वा न तमोरूपं कथं वा नैव भास्वरम् ॥ २

कथं वा नैव चिद्रूपं जीवो वा न कथं भवेत् ।

कथं न बुद्धितत्त्वं स्यात्कथं वा न मनो भवेत् ॥ ३

कथं वा नैव किञ्चित्स्यात्कथं वा सर्वमित्यपि ।

अनयैव वचोभङ्गा मम मोह इवोदितः ॥ ४

वासिष्ठ उवाच ।

विषमोऽयमतिप्रश्नो भवता समुदाहृतः ।

मेत्तास्म्यहं त्वयत्नेन नैशं तम इवांशुमान् ॥ ५

महाकल्पान्तसंपत्तौ यत्तत्सदवशिष्यते ।

तद्राम न यथा शून्यं तदिदं शृणु कथ्यते ॥ ६

अनुत्कीर्णा यथा स्तम्भे संस्थिता शालभञ्जिका ।

विरोधमिव संभाव्य प्रागुक्ते ब्रह्मलक्षणे ।

क्रमात्तत्परिहारेण तात्पर्यमिह वर्ण्यते ॥ १ ॥

महाप्रलये यत्सत्किञ्चिदवशिष्यते तत् 'न तेजो न तम' इत्यादिविरुद्धरूपमसंभावितं मन्यमानस्तथोक्तेस्तात्पर्यं जिज्ञासुः श्रीराम एकतरार्थसंभावनोपन्यासेन प्रश्नभूमिकां रचयति—महाप्रलयेति । आकारविलये अनाकारताप्रसिद्धेः संभावितमिदमिति द्योतनाय नामेति निपातः ॥ १ ॥ इदानीं प्रष्टव्यार्थं दर्शयति—नेत्यादिना । नष्टस्याशून्यता दुर्लभा तेजस्तमसोरन्यतरनाशेऽन्यतरापरिशेषोऽप्यप्रसिद्ध इत्यर्थः । प्रकाश्यविलयात्तदानीं परप्रकाशरूपलाभावेऽपि खद्योतवत्स्वमात्रप्रकाशेन भास्वरं कथं न भवेदित्यर्थः ॥ २ ॥ दृश्यातिरिक्तस्य दर्शनत्वप्रसिद्धेर्न दृश्यं न च दर्शनमित्युक्तिव्याघातमभिप्रेत्याह—कथं वेति । यदि तु दृश्यदर्शनातिरिक्तो द्रष्टैव प्रसिद्ध इत्युच्येत तर्हि जीवो बुद्धितत्त्वं मनो वा कथं न भवेत्तेषामेव मतभेदेन द्रष्टृत्वप्रसिद्धेस्तथाच तेषामेव लोके प्राणिवाचकभूतशब्दाभिलष्यत्वान्न च भूतपदार्थौघ इत्युक्तिव्याघात इति भावः ॥ ३ ॥ यच्चोक्तं 'यस्त्वमेकोऽवभासात्मा योहमेते जनाश्च यः । यश्च न त्वमबुद्धात्मा नाहं नैते जनाश्च ये ॥' इति तदपि स्लोक्तिव्याहृतमित्यभिप्रेत्याह—कथंवेति । किञ्चित्त्वमहमादि ॥ ४ ॥ मदाशयमतिक्रम्य प्रश्नोऽतिप्रश्नः । मेत्ता छेत्ता लवप्रश्नबीजं संशयं स्वाशयोद्धाटनेनेति शेषः । अंशुमान् सूर्यः ॥ ५ ॥ ६ ॥ स्तम्भोत्कीर्णप्रतिमायाः स्तम्भसत्तातिरिक्तसत्ताभावात्तत्सत्तया स्थितेरनुत्कीर्णदशायामप्यनपायादिति भावः ॥ ७ ॥ अयं

१ मासं इति पाठः. २ सर्वतः इति पाठः. ३ शब्दाभिधे-

तथा विश्वं स्थितं तत्र तेन शून्यं न तत्पदम् ॥ ७

अयमित्थं महाभोगो जगदाख्योऽवभासते ।

सत्यो भवत्वसत्यो वा यत्र तत्र त्वशून्यता ॥ ८

यथा न पुत्रिकाशून्यः स्तम्भोऽनुत्कीर्णपुत्रिकः ।

तथा भातं जगद्ब्रह्म तेन शून्यं न तत्पदम् ॥ ९

सौम्याम्भसि यथा वीचिर्न चास्ति नच नास्ति च ।

तथा जगद्ब्रह्मणीदं शून्याशून्यपदं गतम् ॥ १०

देशकालादि शान्तत्वात्पुत्रिकारचनं द्रुमे ।

संभवत्ययथाऽतो वै तेनानन्ते विमुह्यते ॥ ११

तत्स्तम्भपुत्रिकाद्येतत्परमार्थं जगत्स्थितेः ।

एकदेशेन सदृशमुपमानं न सर्वथा ॥ १२

न कदाचिदुदेतीदं परस्मान्न च शाम्यति ।

इत्थं स्थितं केवलं सद्ब्रह्म स्वात्मनि संस्थितम् ॥ १३

अशून्यापेक्षया शून्यशब्दार्थपरिकल्पना ।

अशून्यत्वासंभवतः शून्यताशून्यते कुतः ॥ १४

प्रश्नो व्यवहारतः सत्यो वा परमार्थतोऽसत्यो वा भवतु । यत्र यस्मिन्नधिष्ठानेऽवभासते तत्रास्य न शून्यता । शून्यस्यारोपाधिष्ठानत्वायोगादित्यर्थः ॥ ८ ॥ अन्वयमुखसमर्थितमर्थं व्यतिरेकमुखेनापि समर्थयते—यथेति । तथा तत्पदं जगच्छून्यं नेति संबन्धः । यतो ब्रह्मैव प्राग्जगद्भातं तेन हेतुनेत्यर्थः ॥ ९ ॥ ननु तदा यदि जगदस्ति तर्हि प्रलयानुपपत्तिर्यदि नास्ति तर्हि प्राप्तैव तच्छून्यतेति सत्त्वासत्त्वव्याघातं दृष्टान्तेन वारयति—सौम्येति । वीचिर्लीनेति शेषः । शून्याशून्यपदं अनिर्वचनीयतां शून्याशून्योभयकल्पनाधिष्ठानं परमार्थवस्तुप्राप्तमिति वा ॥ १० ॥ यदि स्तम्भपुत्रिकावदेव प्रलये जगदस्ति तर्हि कथं वादिभिस्तत्र विमुह्यते न स्तम्भपुत्रिकायां तत्राह—देशेति । पुत्रिकारचनयोग्यकर्तृकर्माधारदेशस्य अहरादिकालस्य आदिपदात्कर्तृकरणोपकरणादेश्व विषये शान्तत्वान्निराकाङ्क्षात्सर्वसामग्रीसंपत्तेरित्यर्थः । द्रुमे द्रुमविकारस्तम्भे पुत्रिकारचनं संभवति तेन तत्र तत्सत्ता संभावयितुं शक्यत इत्यर्थः । अनन्ते त्रिविधपरिच्छेदशून्ये ब्रह्मणि तु अयथा यथोक्तसामग्र्यदर्शनमित्यर्थः । वै इति निश्चये । अतस्तेन प्रसिद्धेन वादिजनेन विमुह्यते मोहः प्राप्यत इत्यर्थः ॥ ११ ॥ यद्युक्तरीत्या वैषम्यं कथं तर्हि स्तम्भपुत्रिकादृष्टान्तस्तत्राह—तदिति । तदेतत्प्रागुक्तं स्तम्भपुत्रिकादिपरमार्थं ब्रह्मणि एकदेशेन तत्सत्तानुच्छेदांशेन ॥ १२ ॥ नन्वस्तुक्तराया जगत्सत्ता तदुदयास्तमययोर्विरुद्धयोस्तु तत्र युगपत्कथं सत्तेत्याशङ्क्य तयोः स्वधर्मव्यतिरिक्तसत्तानभ्युपगमाद्धर्मिपृथक्सत्तानिरासे संभावनैव नास्तीत्याशयेनाह—न कदाचिदिति ॥ १३ ॥ नन्वशून्यत्वेनोदेति न शाम्यतीति शून्यार्थकनञ्च कथमुल्लेख्यत्वात् इति पाठः. ४ तत्सत आधारसत्तानुच्छेदांशेन इति पाठः.

५ अशून्यार्थकनञः इति पाठः.

ब्रह्मण्ययं प्रकाशो हि न संभवति भूतजः ।
 सूर्यानलेन्दुतारादिः कुतस्तत्र किलाव्यये ॥ १५
 महाभूतप्रकाशानामभावस्तम उच्यते ।
 महाभूताभावजं तु तेनात्र न तमः कश्चित् ॥ १६
 स्वानुभूतिः प्रकाशोऽस्य केवलं व्योमरूपिणः ।
 योऽन्तरस्ति स तेनैव न त्वन्येनानुभूयते ॥ १७
 मुक्तं तमःप्रकाशाभ्यामित्येतदजरं पदम् ।
 आकाशकोशमेवेदं विद्धि कोशं जगत्स्थितेः ॥ १८
 विल्वस्य विल्वमध्यस्य यथा भेदो न कश्चन ।
 तथास्ति ब्रह्मजगतोर्न मनागपि भिन्नता ॥ १९
 सलिलान्तर्यथा वीचिर्मुदन्तर्घटको यथा ।
 तथा यत्र जगत्सत्ता तत्कथं स्वात्मकं भवेत् ॥ २०
 भूर्जलाद्युपमानश्रीः साकारान्ता समानसा ।
 ब्रह्म त्वाकाशविशदं तस्यान्तस्थं तथैव तत् ॥ २१
 तस्माद्यादृक्चिदाकाशमाकाशादपि निर्मलम् ।
 तदन्तस्थं तादृगेव जगच्छब्दार्थभागपि ॥ २२

स्तत्राह—अशून्येति । प्रतियोगिन्यशून्यत्वं सिद्धवत्कृत्य तदपेक्षया वस्त्वन्तरे तच्छून्यता कल्प्यते, कल्पितां च शून्यतामपेक्ष्य प्रतियोगिन्यशून्यत्वमिति परस्परसापेक्षकल्पने शून्यताशून्यते कुतः संभवत इत्यर्थः ॥ १४॥ इत्थं प्रथमप्रश्नपदं व्यवस्थाप्य-द्वितीयमपि समाधत्ते—ब्रह्मणीत्यादिना । अविन्धनस्य पार्थिवेन्धनस्य वाव्ययेन हि सूर्यानलादेः संभवः । अव्यये तु ब्रह्मणि स कुत इति न प्रकाश इत्युक्तिरिति भावः । एतेन कथं वा नैव भास्वरमित्यस्याप्युत्तरमुक्तमेव ॥ १५ ॥ कथं वा न तमोरूपमित्येतत्समाधत्ते—महाभूतेति । सूर्यादिमहाभूताभावजं तु तमः पृथ्व्यादिमहाभूतप्रकाशानां अभावो विरोधी सन् पर-प्रकाशेषु पृथ्व्यादिष्वेव तम इत्युच्यते न स्वप्रकाशे, तेनात्र न तम इत्यर्थः । तुल्यो मायातमोव्यावृत्त्यर्थः ॥ १६ ॥ स्वप्रकाशतामनुभवेन साधयति—स्वानुभूतिरिति । यद्यपि बुद्ध्यादयोऽन्येनानुभूयन्ते तथापि तेषामन्तर्योऽस्ति स तेनैवानुभूयते स्वातिरिक्तानुभवं नापेक्षते । अन्यथा अनवस्थापत्तेरित्यर्थः ॥ १७॥ द्वितीयतृतीयप्रश्नोत्तरमुपपादितमुपसंहरति—मुक्तमिति । इति उक्तविधया बोध्यमिति शेषः । जगत्स्थितेर्धनस्थानीयायाः कोशगृहस्थानीयं ब्रह्म आकाशोदरस्वच्छं विद्धीत्यर्थः ॥ १८ ॥ अन्योपान्त्यप्रश्नोत्तरमाह—विल्वस्येति । मध्यस्योदरस्य ॥ १९॥ अल्पो घटो घटकः । सिंहावलोकनन्यायेनाह—तत्कथमिति । स्वात्मकं शून्यम् ॥ २० ॥ ननु जलान्तःस्थिताया भुवो घटाद्यन्तर्गतजलादेर्वा आधारस्वभावत्वाददर्शनात्कथं ब्रह्मान्तर्गतजगत्सदा ब्रह्मस्वभावता तत्राह—भूजलादीति । लघुक्ता भूजलाद्युपमानश्रीर्न समा । यतः साकारमन्तोऽवसानं दर्शनावधिर्यस्यास्तथाविधा । तस्य निराकारस्य ब्रह्मणोऽन्तस्थं तज्जगत्तु विली-

मरीचेऽन्तर्यथा तैक्ष्ण्यमृते भोक्तुर्न लक्ष्यते ।
 चिन्मात्रत्वं चिदाकाशे तथा चेत्यकलां विना ॥ २३
 तस्माच्चिदप्यचिद्रूपं चेत्यरिकं तदात्मनि ।
 जगत्ता तादृगेवेयं तावन्मात्रात्मतावशात् ॥ २४
 रूपालोकमनस्कारास्तन्मया एव नेतरत् ।
 यथास्थितमतो विश्वं सुषुप्तं तुर्यमेव वा ॥ २५
 तेन योगी सुषुप्तात्मा व्यवहार्यपि शान्तधीः ।
 आस्ते ब्रह्म निराभासं सर्वाभाससमुद्रकः ॥ २६
 आकारिणि यथा सौम्ये स्थितास्तोये महोर्मयः ।
 अनाकृतौ तथा विश्वं स्थितं तत्सदृशं परे ॥ २७
 पूर्णात्पूर्णं प्रसरति यत्तत्पूर्णं निराकृति ।
 ब्रह्मणो विश्वमाभातं तद्धि स्वार्थं विचक्षितम् ॥ २८
 पूर्णात्पूर्णं प्रसरति संस्थितं पूर्णमेव तत् ।
 अतो विश्वमनुत्पन्नं यच्चोत्पन्नं तदेव तत् ॥ २९
 चेत्यासंभवतस्तस्मिन्त्येका जगदर्थता ।
 आस्वादका संभवतो मरीचे कैव तीक्ष्णता ॥ ३०

नलान्निराकारमेवेति तथैवेत्यर्थः ॥ २१ ॥ उक्तमेवार्थं स्फुटमाह—तस्मादिति ॥ २२ ॥ अतएव चतुर्थप्रश्नोऽपि निराकृत इत्याह—मरीच इति । सत्यं दृश्यातिरिक्तमेव दर्शनत्वेन प्रसिद्धं तत्तु दृश्याभावेन दर्शनत्वव्यवहारार्हमिति भावः ॥ २३ ॥ तस्मादिति । अतएव चिदादिशब्दाः प्रतीचि लक्षणयैव प्रवर्तन्ते न मुख्यवृत्त्येति भावः । यथा जगल्लये चित्तस्तद्विषयता-लक्षणा चित्ता निवर्तते एवं चिद्विषयत्वलक्षणा जगतो जगत्तापीत्याह—जगत्तेति । तावन्मात्रात्मतावशाद्दृही रूपालोका अन्तर्मनस्काराश्च तन्मया इत्युत्तरेण संबन्धः ॥ २४ ॥ वक्ष्यमाणसु सप्तसु पञ्चम्यन्तभूमिकागतानां सुषुप्तमुत्तरयोः सुषुप्तम् ॥ २५ ॥ उक्तार्थमेव पूर्वोत्तरार्थाभ्यां स्पष्टमाह—तेनेति । सर्वाभासानां संस्काराणां समुद्रकः संपुटकः ॥ २६ ॥ अनाकारब्रह्मात्मना कथं साकारजगत्सत्तेत्याशङ्क्य यथा नानाकाराणामूर्माणामेकाकारजलात्मनेत्यविरोध इत्यभिप्रेत्याह—आकारिणीति । सौम्ये निश्चलत्वात्प्रसन्ने ॥ २७ ॥ एवमुपाधिभूतस्य जगतः कारणाव्यतिरेकमुक्त्वा तदुपाधिकजीवस्यापि तमाह—पूर्णादिति । यत्पूर्णाद्ब्रह्मणः सकाशादौपाधिकभेदेन जीवभावेन प्रसरति तत्परमार्थतः पूर्णमेव । तत्र साकारस्य पूर्णत्वायोगाद्यत्पूर्णं तन्निराकृति । यदि पूर्णं तर्हि किमर्थं विश्वात्मना जीवभावेन चाभातं तत्राह—यदिति । यद्विश्वात्मना भातं तद्धि-स्वार्थं स्वस्वरूपलाभप्रयोजनसिद्धये विचक्षितं दिदृक्षितम् । क्रमादधिकारिशरीरप्राप्त्या स्वतत्त्वसाक्षात्कारेणाज्ञानतिरोहितस्वात्मलाभार्थं जगज्जीवभावेन प्रसरतीत्यर्थः । तथाच श्रुतिः ‘रूपं रूपं प्रतिरूपो बभूव तदस्य रूपं प्रतिचक्षणाय’ इति ॥ २८ ॥ कथं तदिदक्षितं तदाह—पूर्णादिति । उक्तार्थम् ॥ २९ ॥ यद्यस्मात्कारणाजगच्छब्दार्थता एका एकरसा संपन्नेत्यर्थः । ‘पदे’

सत्येवेयमसत्येव चित्तचेत्यादिता परे ।
 तद्वावात्प्रतिविम्बस्य प्रतिविम्बार्हता कुतः ॥ ३१
 परमाणोरपि परं तदणीयो ह्यणीयसः ।
 शुद्धं सूक्ष्मं परं शान्तं तदाकाशोदरादपि ॥ ३२
 दिक्कालाद्यनवच्छिन्नरूपत्वादतिविस्तृतम् ।
 तदनाद्यन्तमाभासं भासनीयविवर्जितम् ॥ ३३
 चिद्रूपमेव नो यत्र लभ्यते तत्र जीवता ।
 कथं स्याच्चित्तताकारा वासना नित्यरूपिणी ॥ ३४
 चिद्रूपानुदयादेव तत्र नास्त्येव जीवता ।
 न बुद्धिता चित्तता वा नेन्द्रियत्वं न वासना ॥ ३५
 एवमित्थं महारम्भपूर्णमप्यजरं पदम् ।
 अस्मदृष्ट्या स्थितं शान्तं शून्यमाकाशतोऽधिकम् ॥
 श्रीराम उवाच ।
 परमार्थस्य किं रूपं तस्यानन्तचिदाकृतेः ।
 पुनरेतन्ममाचक्ष्व निपुणं बोधवृद्धये ॥ ३७
 वसिष्ठ उवाच ।
 महाप्रलयसंपत्तौ सर्वकारणकारणम् ।

इति पाठे का इत्यपहवे ॥ ३० ॥ एकरसत्वादेव चित्तचेत्यादि-
 नानारसताऽसत्यैव सत्येव प्रतिभासत इत्यर्थः । एवं चोपाध्य-
 भावे प्रतिविम्बजीवभावार्हता कुतो नास्त्येवेति, जीवो वा न
 कथं भवेदिति शङ्कापि निरस्तेति भावः ॥ ३१ ॥ जीवो हि
 अणुर्मध्यमपरिमाणो वा पुण्यपापादिदूषितत्वादशुद्धः स्वभासनी-
 यविषयभोक्ता प्रसिद्धस्तत्तु तद्विपरीतमित्याह—परमाणोरपीति
 द्वाभ्याम् ॥ ३२ ॥ ३३ ॥ यद्विषयप्रथाललक्षणं चिद्रूपमेव
 न सहते तदनुकूलप्रतिकूलविषयभोक्तृतालक्षणं जीवत्वं सुतरा-
 मित्याह—चिद्रूपमिति । एतेन 'कथं न बुद्धितत्त्वं स्यात्कथं वा
 न मनो भवे'दिति शङ्कापि प्रत्युक्तेत्याह—कथमिति ॥ ३४ ॥
 उक्तमेव स्पष्टयति—चिद्रूपेति ॥ ३५ ॥ सर्वप्रश्नसमाधाने
 फलितमुपसंहरति—एवमिति ॥ ३६ ॥ एवं समाहितो रामः
 समाहिते चेतसि येन रूपेण तदपरोक्षमनुभविषुं शक्यं तदसा-
 धारणं रूपं परिचेतुकामः पुनः पृच्छति—परमार्थस्येति
 ॥ ३७ ॥ तदिदमपरोक्षम् ॥ ३८ ॥ यथा समाधौ निरोधेन
 वृत्तिसंक्षये सति निरिन्धनाग्निवन्मनसः स्वमात्मानं मनःस्वरू-
 पमपि नाशयित्वा यदनाख्येयं स्वप्रकाशसद्रूपमवशिष्यते तदि-
 त्यर्थः ॥ ३९ ॥ एवं निर्विकल्पसमाधारम्मे दृश्याभावाद्द्रष्टा
 प्रमातापि विलीनवद्भातीति त्रिपुटीलयभासनं साक्षिरूपं तदि-
 त्यर्थः ॥ ४० ॥ एवं समाधिव्युत्थानप्राक्काले भाविजीवस्वभा-
 वायाश्चितेरचेत्योन्मुखं यद्रूपः स्वरूपं तदित्यर्थः । यद्यपि समा-
 धिमध्यकालेऽपि स्फुरत्परमात्मरूपमेव तथापि तैदपि सूक्ष्म-
 लान्नारुक्षुणाभ्यासदशायां लक्षयितुं शक्यमित्याद्यन्तप्रदर्शनम्
 ॥ ४१ ॥ इदानीमारुढानुभवसिद्धतन्मध्यस्फुरद्रूपेणापि तद-

शिष्यते परमं ब्रह्म तदिदं वर्ण्यते शृणु ॥ ३८
 नाशयित्वा स्वमात्मानं मनसो वृत्तिसंक्षये ।
 सद्रूपं यदनाख्येयं तद्रूपं तस्य वस्तुनः ॥ ३९
 नास्ति दृश्यं जगद्द्रष्टा दृश्याभावाद्विलीनवत् ।
 भातीति भासनं यत्स्यात्तद्रूपं तस्य वस्तुनः ॥ ४०
 चित्तेर्जीवस्वभावाया यदचेत्योन्मुखं वपुः ।
 चिन्मात्रं विमलं शान्तं तद्रूपं परमात्मनः ॥ ४१
 अङ्गलभेऽपि वातादौ स्पर्शाद्यनुभवं विना ।
 जीवतश्चेतसो रूपं यत्तद्वै परमात्मनः ॥ ४२
 अस्वप्राया अनन्ताया अजडाया मनःस्थितेः ।
 यद्रूपं चिरनिद्रायास्तत्तदानघ शिष्यते ॥ ४३
 यद्योम्नो हृदयं यद्वा शिलायाः पवनस्य च ।
 तस्याचेत्यस्य चिद्योम्नस्तद्रूपं परमात्मनः ॥ ४४
 अचेत्यस्यामनस्कस्य जीवतो या स्वभावतः ।
 स्यात्स्थितिः सा परा शान्ता सत्ता तस्याद्यवस्तुनः
 चित्प्रकाशस्य यन्मध्यं प्रकाशस्यापि स्वस्य वा ।
 दर्शनस्य च यन्मध्यं तद्रूपं ब्रह्मणो विदुः ॥ ४६

शयति—अङ्गेति । ब्रह्माकाराविच्छिन्नापरोक्षवृत्तिमत्त्वाचेतसो
 जीवत एव चित्ते जीवत्येव सति क्षीरोदकवद्ब्रह्मण्यैकरस्येन
 तिरोभूतत्वाच्चित्तमनाहृत्येत्यर्थः । 'षष्ठी चानादरे' इति भावलक्षणे
 षष्ठी । वातादौ अङ्गलभेऽपि तत्स्पर्शाद्यनुभवं विना स्फुरद्यद्रूपं
 तदेव तद्रूपमित्यर्थः । क्वचित्तु पुस्तके एतत्पूर्वार्धस्थाने 'अङ्ग-
 ष्ठस्याथवाङ्गुल्या वाताद्यस्पर्शने सति' इति पठ्यते, तत्राङ्गुष्ठस्य
 तथाङ्गुल्याश्च ये वातादयो नोदनादिव्यापारास्तेषामस्पर्शने स्पर्शा-
 प्रतिसंधाने सतीत्यर्थः । 'वा गतिगन्धनयोः' भावे क्तः ॥ ४२ ॥
 इदानीं योगाभ्यासविधुराणामप्यनुभवपथं यथारोहति तथाह—
 अस्वप्राया इति । स्वप्नदर्शनशून्या मशकमत्कुणाद्यविच्छिन्ना
 मनोविश्रान्तिहेतुर्या सुषुप्तिः सैव चेतसो जाञ्चहीना चिरं
 संभाव्येत तद्रूपं प्रलयेऽवशिष्यत इत्यर्थः ॥ ४३ ॥ व्योम्नो
 हृदयं रहस्यं शून्यत्वं, पवनस्य हृदयमन्तर्बहिःपूर्णत्वं, शिला-
 यास्तु घनत्वं तस्यैवाचेत्यस्य चेत्यभिन्नस्य चेत्यरहितस्य च
 चिद्योम्नः सतो यद्रूपं भवेत्तदित्यर्थः ॥ ४४ ॥ किं बहुना
 सर्वस्यापि जीवतश्चेत्यचित्तपरित्यागे या स्थितिः परिशिष्यते सा
 तद्रूपमित्याह—अचेत्यस्येति ॥ ४५ ॥ यत् द्रष्टृकोटौ अन्नम-
 यान्ते आत्मतया प्रसृतस्य चित्प्रकाशस्यैकैककोशविवेकेन पर्या-
 लोच्यमानस्यानन्दमयकोशस्याप्यान्तरत्वान्मध्यं, दृश्यकीटौ च
 मूर्तप्रपञ्चसारभूतादित्यात्मकप्रकाशस्यामूर्तप्रपञ्चसारभूतस्य स्व-
 स्याकाशस्य लिङ्गसमष्ट्यात्मनोऽव्याकृताकाशस्य वा आन्तरत्वा-
 द्यन्मध्यं, दर्शनस्य चाक्षुषादिवृत्तिरूपस्य चान्तःस्फुरणरूपत्वा-
 द्यन्मध्यं, कमादानन्दसच्चिद्रूपं प्रसिद्धं तदित्यर्थः । तथा च
 तैत्तिरीयाणामुपनिषदि अन्नमयादीनां कोशानामान्तरमानन्दम-

वेदनस्य प्रकाशस्य दृश्यस्य तमसस्तथा ।
 वेदनं यदनाद्यन्तं तद्रूपं परमात्मनः ॥ ४७
 यतो जगदुदेतीव नित्यानुदितरूप्यपि ।
 विभिन्नवदिवामिन्नं तद्रूपं परमार्थकम् ॥ ४८
 व्यवहारपरस्यापि यत्पाषाणवदासनम् ।
 अव्योम्न एव व्योमत्वं तद्रूपं परमात्मनः ॥ ४९
 वेद्यवेदनवेत्तृत्वरूपत्रयमिदं पुरः ।
 यत्रोदेत्यस्तमायाति तत्तत्परमदुर्लभम् ॥ ५०
 वेद्यवेदनवेत्तृत्वं यत्रेदं प्रतिविम्बति ।

अबुद्ध्यादौ महादर्शं तद्रूपं परमं स्मृतम् ॥ ५१
 मनः स्वप्नेन्द्रियैर्मुक्तं यद्रूपं स्यान्महाचितेः ।
 जङ्गमे स्थावरे वापि तत्सर्वान्तेऽवशिष्यते ॥ ५२
 स्थावराणां हि यद्रूपं तच्चेद्बोधमयं भवेत् ।
 मनोबुद्ध्यादिनिर्मुक्तं तत्परेणोपमीयते ॥ ५३
 ब्रह्मार्कविष्णुहरशकसदाशिवादि
 शान्तौ शिवं परममेतदिहैकमास्ते ।
 सर्वोपधिव्यवशादविकल्परूपं
 चैतन्यमात्रमयमुज्झितविश्वसङ्गम् ॥ ५४

इत्यार्षे श्रीवासिष्ठमहारामायणे मोक्षोपाये उत्पत्तिप्रकरणे महाकल्पान्तावशिष्टपरमभाववर्णनं नाम दशमः सर्गः ॥ १० ॥

एकादशः सर्गः ११

श्रीराम उवाच ।

इदं रूपमिदं दृश्यं जगन्नास्तीति भासुरम् ।
 महाप्रलयसंप्राप्तौ भो ब्रह्मन्केव तिष्ठति ॥ १
 वसिष्ठ उवाच ।

कुत आयाति कीदृग्वा बन्ध्यापुत्रः क्व गच्छति ।
 क्व याति कुत आयाति वद वा व्योमकाननम् ॥ २

यकोशं प्रदर्श्य 'तस्य प्रियमेव शिरः । मोदो दक्षिणः पक्षः ।
 प्रमोद उत्तरः पक्षः । आनन्द आत्मा । ब्रह्मपुच्छं प्रतिष्ठा'
 इति तस्याप्यान्तरं ब्रह्म दर्शितम् । वृहदारण्यके च 'द्वे वाव
 ब्रह्मणो रूपे मूर्तं चैवामूर्तं च' इति प्रस्तुत्य 'तस्यैतस्य मूर्तस्यैष
 रसो य एष तपति तस्यैतस्यामूर्तस्यैष रसो य एष एतस्मिन्म-
 ण्डले पुरुषः' इति तदुभयसारं प्रदर्श्य 'अथात आदेशो नेतिने-
 तीति' मूर्तामूर्तारोपाधिष्ठानं तदान्तरं ब्रह्म तन्निषेधेन दर्शितम् ।
 'प्रतिबोधविदितं मत'मिति तलवकारिणामुपनिषदि ब्रह्मणः
 सर्वबुद्धिवृत्त्यान्तरत्नमुक्तमिति ॥ ४६ ॥ बुद्धिवृत्तेरर्थस्फुरणस्य
 विषयस्याज्ञानस्य च यत्साक्षिभूतं वेदनं तेषामाद्यन्तप्रथालाद-
 नाद्यन्तं तदित्यर्थः ॥ ४७ ॥ ४८ ॥ मायिकव्यवहारपरस्यापि
 ज्ञस्येश्वरस्य वा यत् पाषाणवदचलमासनम् । अच्छिद्रस्यैव सर्व-
 जगदवकाशदातृत्वाद्योमत्वं यस्येति शेषस्तदित्यर्थः ॥ ४९ ॥
 वेद्यादित्रिपुटीजन्मादिनिमित्तं यत्सच्चिदात्मरूपं तदेव तदि-
 त्याह—वेद्येति ॥ ५० ॥ निमित्ततापि न परिणामेन किंतु
 विवर्णभावेनेत्याह—वेद्येति ॥ ५१ ॥ स्वप्नैरेन्द्रियोपलक्षि-
 तजागरैश्च मुक्तं मनो यत्सुषुप्तात्मरूपं स्यात्तदेव स्थावरे
 जङ्गमे च दृश्यप्रलयकालेऽवशिष्यते ॥ ५२ ॥ स्थाव-
 राणां रूपमचलस्वभावः । परेण परमात्मना ॥ ५३ ॥ उक्तं
 प्रलयात्मतत्त्वावस्थानमुपसंहरति—ब्रह्मेति । एतत्सर्वानुभव-
 सिद्धप्रत्यगात्मभूतम् । इहास्मिन् जगति । सर्वोपधिव्ययः सर्वो-
 पाधिलयः । मायासंवलनात्प्राचुर्यं मयद् ॥ ५४ ॥ इति श्रीवासिष्ठ-

श्रीराम उवाच ।

बन्ध्यापुत्रो व्योमवनं नैवास्ति न भविष्यति ।
 कीदृशी दृश्यता तस्य कीदृशी तस्य नास्तिता ॥ ३
 वसिष्ठ उवाच ।

बन्ध्यापुत्रव्योमवने यथा न स्तः कदाचन ।
 जगदाद्यखिलं दृश्यं तथा नास्ति कदाचन ॥ ४

महारामायणतात्पर्यप्रकाशे उत्पत्तिप्रकरणे दशमः सर्गः १०

सदधिष्ठानतः सत्ता प्रलयेऽपि न वार्यते ।

स्वतस्तु सत्ता जगतः सर्गेऽप्यत्र निवार्यते ॥ १ ॥

नन्वस्तु प्रलये जगत्सत्तासामान्यात्मकब्रह्ममात्रपरिशेषात्प्रा-
 तिखिकसत्ता जगतो निवृत्तावपि ताद्रूप्येण सत्ता, सर्गे तु प्रल-
 यवैलक्षण्यस्य सर्वानुभवसिद्धत्वात्स्वतन्त्रसत्ताप्यपरा वाच्या ।
 तथाच तयोपेतं जगद्ब्रह्मणि निवर्तमानमन्यत्र तिष्ठतीत्येव संभा-
 व्यते । 'नाभावो विद्यते सतः' इति सतोऽसत्त्वस्य लयैव वारि-
 तत्वात् । तथाच यत्र तिष्ठति तदेव जगतः परायणमुपदिश्यता-
 मिति मन्यमानः श्रीराम उवाच—इदमिति । इदमेवंविधं च-
 तुर्दशभुवनदेवनरासुरतिर्यगाद्यनन्तविस्ताररूपं यस्य इदमित्थं
 भासुरं स्फुटतरं दृश्यं प्रत्यक्षादिदृढीकृतं जगत् महाप्रलयसंप्राप्तौ
 केव तिष्ठति तद्वदेति शेषः । गच्छतीति पाठेऽपि प्राप्त्यर्थस्य
 गमेरुक्त एवार्थः ॥ १ ॥ सर्वपदार्थानामुत्पत्तिकाले यदि पृथ-
 कसत्तया कुतश्चिदागमनं स्यात्तर्हि तस्य प्रलयेऽन्यत्र गमनं तत्र
 स्थितिश्च स्यात्तदेव तावद्बन्ध्यापुत्रवदस्य नास्तीत्याशयेन वसिष्ठ
 उवाच—कुत इति ॥ २ ॥ रामो दृष्टान्तदार्ष्टान्तिकयोर्वैषम्यं
 शङ्कते—बन्ध्येति । तात्कालिकसत्ता भविष्यत्कालिकसत्ताप्रत्य-
 क्षवेद्यता च तयोर्नास्तीति वैषम्यमिति प्रतियोग्यस्तिलाप्रसिद्धौ
 नास्तितापि तयोर्दुर्वचेल्यर्थः ॥ ३ ॥ यद्येवं तर्हि जगदपि स्वस-
 त्तया नास्ति न भविष्यति न दृश्यमपीति तस्य तत्साम्यमेवेति

न चोत्पन्नं न च ध्वंसि यत्किलादौ न विद्यते ।
उत्पत्तिः कीदृशी तस्य नाशशब्दस्य का कथा ॥ ५
श्रीराम उवाच ।

वन्ध्यापुत्रनभोवृक्षकल्पना तावदस्ति हि ।
सा यथा नाशजन्माढ्या तथैवेदं न किं भवेत् ॥ ६
वासिष्ठ उवाच ।

तुल्यस्यातुलदुःस्थस्य भावकैः किल तोलनम् ।
निरन्वया यथैवोक्तिर्जगत्सत्ता तथैव हि ॥ ७
यथा सौवर्णकटके दृश्यमानमिदं स्फुटम् ।
कटकत्वं तु नैवास्ति जगत्त्वं न तथा परे ॥ ८
आकाशे च यथा नास्ति शून्यत्वं व्यतिरेकवत् ।
जगत्त्वं ब्रह्मणि तथा नास्त्येवाप्युपलब्धम् ॥ ९
कज्जलान्न यथा काष्ण्यं शैत्यं च न यथा हिमात् ।
पृथगेवं भवेद्बुद्धं जगन्नास्ति परे पदे ॥ १०
यथा शैत्यं न शशिनो न हिमाद्यतिरिच्यते ।
ब्रह्मणो न तथा सर्गो विद्यते व्यतिरेकवान् ॥ ११
मरुनद्यां यथा तोयं द्वितीयेन्दौ यथेन्दुता ।
नास्त्येवेह जगन्नाम दृष्टमप्यमलात्मनि ॥ १२
आदावेव हि यन्नास्ति कारणासंभवात्स्वयम् ।
वर्तमानेऽपि तन्नास्ति नाशः स्यात्तत्र कीदृशः ॥ १३

वासिष्ठ आह—वन्ध्येति ॥ ४ ॥ सत्ताभावे उत्पत्त्याद्यपि जगतो न सिद्ध्यतीत्याह—नचेति ॥ ५ ॥ ननु प्रत्यक्षसिद्धोत्पत्त्यादिमतो जगतो न वन्ध्यापुत्रादिरुपमानम् । अत्यन्तासत् उपमानत्वाद-
र्शनाच्च । अतः परिशेषाद्विकल्परूपस्तत्प्रत्यय एवोपमानं जन्मना-
शादिमत्त्वेन तस्य जगत्साधर्म्यसंभवादिति रामः शङ्कते—
वन्ध्येति ॥ ६ ॥ स्यात्तस्योपमानता यद्युपमेयजगदन्तःपातो न
स्यात् । तदन्तःपाते तु तस्य नोपमानतासंभव इत्यपरमार्थ-
सतो जगतो मदुक्त एव दृष्टान्तः परिशिष्यत इत्याशयेन वसिष्ठ
उवाच—तुल्यस्येति । तुल्यस्योपमातुमिष्टस्य दृश्यस्योपमेयबहि-
र्भूततुलाऽलाभेन दुःस्थस्योपमातुमशक्यस्योपमेयकोटिप्रविष्टैर्भा-
वकैर्यत्तोलनमुपमावचनं तत् निरन्वया अनन्वयालंकारोदाहर-
णभूता यथा उक्तिस्तथैव । यथा 'गगनं गगनाकारं सागरः सा-
गरोपमः' इत्युक्तिरनुपमत्वे पर्यवस्यति तथैव स्यादिति न विक-
ल्पकल्पनादृष्टान्तः । अतो जगतः पृथक्सत्ता यथा मदुक्तवन्ध्या-
पुत्रादिसत्ता तथैवेत्यर्थः । असतः सदृष्टान्तत्वाददर्शनेऽप्यसदृष्टा-
न्तता न विरुध्यते । वन्ध्यापुत्र इव खपुष्पमसदित्युक्तिदर्शना-
दिति भावः ॥ ७ ॥ ननु प्रत्यक्षमुपलभ्यमानस्य कथमसत्त्व-
मित्याशङ्क्य तथाविधस्यापि सम्यग्दर्शने बाधदष्टेरसत्त्वं बहुत-
रदृष्टान्तेषु प्रसिद्धमित्याह—कटकत्वमित्यादिपञ्चमिः ॥ ८ ॥
व्यतिरेको भेदस्तद्वत् । उपलब्धमदुपलभ्यमानमपि ॥ ९ ॥
॥ १० ॥ ११ ॥ दृष्टं अनुभूयमानमपि ॥ १२ ॥ १३ ॥ कथं
कारणासंभवस्तमाह—केति । पृथ्यादेर्जडवस्तुनो हि जडमेव

कासंभवद्भूतजाड्यं पृथ्यादेर्जडवस्तुनः ।
कारणं भवितुं शक्तं छायायाश्चातपो यथा ॥ १४
कारणाभावतः कार्यं नेदं तत्किंचनोदितम् ।
यत्तत्कारणमेवास्ति तदेवेत्थमवस्थितम् ॥ १५
अज्ञानमेव यद्भाति संविदाभासमेव तत् ।
यज्जगद्दृश्यते स्वप्ने संवित्कचनमेव तत् ॥ १६
संवित्कचनमेवान्तर्यथा स्वप्ने जगद्भ्रमः ।
सर्गादौ ब्रह्मणि तथा जगत्कचनमाततम् ॥ १७
यदिदं दृश्यते किंचित्सदैवात्मनि संस्थितम् ।
नास्तमेति न चोदेति जगत्किंचित्कदाचन ॥ १८
यथा द्रवत्वं सलिलं स्पन्दनं पवनो यथा ।
यथा प्रकाश आभासो ब्रह्मैव त्रिजगत्तथा ॥ १९
यथा पुरमिवास्तेऽन्तर्विदेव स्वप्नसंविदः ।
तथा जगदिवाभाति स्वात्मैव परमात्मनि ॥ २०

श्रीराम उवाच ।

एवं चेत्तत्कथं ब्रह्मन्सुघनप्रत्ययं वद ।
इदं दृश्यविषं जातमसत्स्वप्नानुभूतिवत् ॥ २१
सति दृश्ये किल द्रष्टा सति द्रष्टरि दृश्यता ।
एकसत्त्वे द्वयोर्बन्धो मुक्तिरेकक्षये द्वयोः ॥ २२

कारणं भवितुं शक्तं तत्त्वसंभवद्भूतजाड्यं ब्रह्म । क्वचिदपि स्व-
विरुद्धपरिणामादर्शनादिति भावः ॥ १४ ॥ परिणामदृष्ट्या नेदं
किंचिदुदितं विवर्तदृष्ट्या तु यद्यपि विरुद्धारोपोऽपि संभवति त-
थापि तत्कारणमेवेत्थं जगद्भावेनावस्थितं न पृथकार्यसत्तास्ती-
त्यर्थः ॥ १५ ॥ नन्वज्ञानमेव तर्हि परिणामिकारणमस्तीति कथं
कारणाभावस्तत्राह—अज्ञानमेवेति । यज्ज्ञानमेव जगदाकार-
परिणतं भातीत्युच्यते तत्संविदं जगदात्मना आभासयतीति
संविदाभासम् । संविदमेव जगदात्मना विवर्तयतीत्यर्थः ।
अज्ञानपरिणामस्य संविद्विवर्तत्वमेव स्वप्ने प्रसिद्धमित्याह—य-
दिति ॥ १६ ॥ तदेव स्पष्टमाह—संविदिति ॥ १७ ॥ तथाच
जगतो ब्रह्ममात्रत्वं यत्प्रतिज्ञातं तत्सिद्धमित्याह—यदिदमिति ।
आत्मनि परमार्थस्वभावे ॥ १८ ॥ १९ ॥ स्वप्नसंविदः स्वप्न-
दुरन्तर्गता वित् चैतन्यमेव पुरमिव यथा आस्ते ॥ २० ॥ जग-
त्प्रत्ययस्य सुघनत्वेन स्वप्नस्य च कात्स्न्येनानभिष्यक्ततया पेलव-
त्वेन वैषम्यं द्रष्टृदृश्यसंबन्धस्य च स्वाभाविकत्वेनानिवार्यत्वान्मु-
क्त्यसंभवं च रामः शङ्कते—एवंचेदित्यादिना । इदं दृश्यविषमे-
वमुक्तरीत्या स्वप्नानुभूतिवदसत्त्वेदाकल्पान्तं व्यवहारविस्वादाहं
सुघनं दृढमिति प्रत्ययो यस्मिंस्तथाविधं कथं जातमित्यर्थः ।
'स्वप्नानुभूतिमत' इति पाठेऽपि स्वदृष्टान्ततया स्वप्नानुभूतिमतत्स-
दृशमित्येवार्थः ॥ २१ ॥ द्रष्टा दुर्वार इति शेषः । एवमुत्तरवा-
क्ययोरपि । द्वयोर्मध्ये एकस्य क्षये हि मुक्तिः स्यात्स एव दुर्धट

अत्यन्तासंभवो यावद्बुद्धो दृश्यस्य न क्षयः ।
 तावद्बुद्धिर्दृश्यत्वं न संभवति मोक्षधीः ॥ २३
 दृश्यं चेत्संभवत्यादौ पश्चात्क्षयमुपालभेत् ।
 तद्दृश्यस्मरणानर्थरूपो बन्धो न शाम्यति ॥ २४
 यत्र कचन संस्थस्य स्वादर्शस्येव चिद्रतेः ।
 प्रतिविम्बो लगत्येव सर्वस्मृतिमयो ह्यलम् ॥ २५
 आदावेव हि नोत्पन्नं दृश्यं नास्त्येव चेत्स्वयम् ।
 द्रष्टुर्दृश्यस्वभावत्वात्तत्संभवति मुक्तता ॥ २६
 तस्मादसंभवन्मुक्तेर्मम प्रोत्सार्य युक्तिभिः ।
 अत्यन्तासंभवो यावत्कथयात्मविदां वर ॥ २७
 वसिष्ठ उवाच ।
 असदेव सदा भाति जगत्सर्वात्मकं यथा ।
 शृण्वहं कथया राम दीर्घया कथयामि ते ॥ २८

व्यवसायकथावाक्यैर्यावत्तत्रानुवर्णितम् ।
 न विश्राम्यति ते तावद्बुद्धिर्पांसुर्यथा हृदे ॥ २९
 अत्यन्ताभावमस्यास्त्वं जगत्सर्गभ्रमस्थितेः ।
 बुद्धेर्कथ्याननिष्ठात्मा व्यवहारं करिष्यसि ॥ ३०
 भावाभावग्रहोत्सर्गस्थूलसूक्ष्मचलाचलाः ।
 दृशस्त्वां वेधयिष्यन्ति न महाद्रिमिवेषवः ॥ ३१
 स एषोस्त्येक एवात्मा न द्वितीयास्ति कल्पना ।
 जगदत्र यथोत्पन्नं तत्ते वक्ष्यामि राघव ॥ ३२
 तस्मादिमानि सकलानि विजृम्भितानि
 सोऽपीदमङ्ग सकलासकलं महात्मा ।
 रूपावलोकनमनोमननप्रकारा-
 कारास्पदं स्वयमुदेति विलीयते च ॥ ३३

इत्यार्षे श्रीवासिष्ठमहारामायणे वाल्मीकीये उत्पत्तिप्रकरणे परमार्थवर्णनं नाम एकादशः सर्गः ॥ ११ ॥

द्वादशः सर्गः १२

वसिष्ठ उवाच ।

एतस्मात्परमाच्छान्तात्पदात्परमपावनात् ।
 यथेदमुत्थितं विश्वं तच्छृणूत्तमया धिया ॥ १

इति भावः ॥ २२ ॥ कुतो दुर्घटस्तत्राह—अत्यन्तेति । अ-
 त्यन्तं मूलापरिशेषेणासंभवो यस्य । मूलाविद्यावाधेनात्यन्तिक
 इत्यर्थः । दृश्यत्वमपरिहार्यमिति शेषः । अतो मोक्षधीर्न सं-
 भवतीत्यर्थः ॥ २३ ॥ मास्त्वत्यन्तासंभवबोधः संभूतस्यैव
 विद्यया क्षयोस्तु तत्राह—दृश्यमिति । तत्तर्हि स्मरणमिव
 स्मरणं संस्कारात्मना स्थितस्य पुनरुद्भवः स एवानर्थः
 ॥ २४ ॥ दृश्यप्रदेशपरिहाणेनैव दृश्यासंभवोपपत्तिशङ्कायास्तु
 परिहारस्त्वयैव प्रागुक्त इत्याह—यत्रेति ॥ २५ ॥ यद्यनुत्पन्नं
 स्यात्तदा द्रष्टुश्चैतन्यस्य दृश्यस्वभावत्वान्मुक्तता संभवेत् । नल-
 नुत्पन्नमनुभूयते अतो न द्रष्टुः स्वभावनिर्मुक्तिरिति भावः ॥ २६ ॥
 तस्मान्मम असंभवन्मुक्तेर्मुक्त्यसंभवस्य शङ्कामिति शेषः ।
 यावन्निरुद्धः स्यात्तावत्कथय ॥ २७ ॥ यच्छङ्कितं स्वप्नवैषम्यं
 तस्य वक्ष्यमाणसृष्ट्याख्यायिकया समाधानं वसिष्ठः प्रतिजा-
 नीते—असदिति । दीर्घया मण्डपोपाख्यानादिविस्तारितया
 यद्यपि सुघनप्रत्ययं तथाप्यसदेव सदात्मनावभातीत्यंशे स्वप्नसा-
 म्यमस्त्येव सुघनप्रत्ययता तु चिरानुवृत्त्येति भावः ॥ २८ ॥
 व्यवसायः पूर्वेषां व्यवहारस्तत्कथावाक्यैः ॥ २९ ॥ तेनैव ते
 द्वितीयशङ्कानिरासस्तत्त्वे विश्रान्तिलोकव्यवहारश्च सेत्स्यती-
 त्याह—अत्यन्तेति ॥ ३० ॥ प्रयोजनादिभावे गृह्यन्त इति
 ग्रहाः । प्रयोजनाभावे तत्सृज्यन्त इत्युत्सर्गाः । स्थूलसूक्ष्मादि-
 विषयेषु चलाचलास्तदनुरूपा दृशो व्यवहारदृष्टयो न वेधयिष्य-

सुषुप्तं स्वप्नवद्भाति भाति ब्रह्मैव सर्गवत् ।
 सर्वात्मकं च तत्स्थानं तत्र तावत्कमं शृणु ॥ २
 तस्यानन्तप्रकाशात्मरूपस्यानन्तचिन्मणेः ।
 सत्तामात्रात्मकं विश्वं यदजस्रं स्वभावतः ॥ ३

न्ति । रागाद्युद्भवेन न पीडयिष्यन्तीत्यर्थः । प्राग्व्याख्यातो
 वार्थो ग्राह्यः ॥ ३१ ॥ अत्र द्वितीयकल्पनारहितेप्यात्मनि ॥ ३२ ॥
 हे अङ्ग, इमानि जगन्ति तस्मादात्मनः सकाशाद्विजृम्भितानि आ-
 विर्भूतानि । किं तदस्थेश्वरादिव भेदेन नेत्याह—स इति । स
 महात्मापि सकलासकलं समष्टिव्यष्टिरूपं इदं वहिरिन्द्रियैर्दृश्यमानं
 रूपावलोकनप्रकारास्यदमन्तस्तु मनो मननप्रकाराकारास्पदं भूत्वा
 स्वयमेवोदेति विलीयते च । उदयविलयभावेन भ्रान्त्या विभा-
 व्यत इत्यर्थः ॥ ३३ ॥ इति श्रीवासिष्ठमहारामायण उत्पत्ति-
 प्रकरणे एकादशः सर्गः ॥ ११ ॥

अत्यन्तासंभवं वक्तुमपवादेन कृत्स्नशः ।

सर्गस्तदनुरूपोऽस्मिन्नध्यारोपः प्रपद्यते ॥ १ ॥

प्रतिज्ञातार्थं वक्तुमुपक्रममाणः श्रीवसिष्ठ उवाच—एतस्मा-
 दिति ॥ १ ॥ यथा प्रतिपुरुषं सुषुप्तात्मरूपमेव स्वप्नवद्विवर्तते
 तथा ब्रह्मापीति दृष्टानुसारिणीयं कल्पनेत्यर्थः । तत्रैकपुरुषवास-
 नामात्रकार्यत्वात्स्वप्नो न सुघनप्रत्ययः सर्ववासनाकार्यत्वाच्च प्र-
 पञ्चः सुघनप्रत्यय इति पूर्वशङ्कापरिहारमभिप्रेत्याह—सर्वात्मकं
 चेति । सर्वात्मकत्वं च 'आत्मा वा इदमेक एवाग्र आसीत्'
 इति श्रुतौ सर्ववाचीदंपदसामानाधिकरण्यात् । तत्स्थानं सर्वसुषु-
 प्तसमष्टिप्रलयावस्थं ब्रह्म ॥ २ ॥ यद्यस्मात्कारणाद्विश्वं चिन्मणेः
 सत्तामात्रमात्मा परमार्थरूपं यस्य तथाविधं तत्तस्माच्चैत्यतामिव
 गच्छतीत्युत्तरेण संबन्धः ॥ ३ ॥ तस्य प्रथमं 'स ईक्षत लोकानु-

तदात्मनि स्वयं किञ्चिच्चैत्यतामिव गच्छति ।
 अगृहीतात्मकं संविदहंमर्शनपूर्वकम् ॥ ४
 भाविनामार्थकलनैः किञ्चिद्विहितरूपकम् ।
 आकाशादणु शुद्धं च सर्वस्मिन्भाति बोधनम् ॥ ५
 ततः सा परमा सत्ता सचेतश्चेतनोन्मुखी ।
 चिन्नामयोग्या भवति किञ्चिल्लभ्यतया तथा ॥ ६
 घनसंवेदना पश्चाद्भाविजीवादिनामिका ।
 संभवत्यात्तकलना यदोज्झति परं पदम् ॥ ७
 सत्तैव भावनामात्रसारा संसरणोन्मुखी ।
 तदा वस्तुस्वभावेन त्वनुत्तिष्ठति तामिमाम् ॥ ८
 समनन्तरमेवास्याः खसत्तोदेति शून्यता ।
 शब्दादिगुणबीजं सा भविष्यदभिधार्थदा ॥ ९
 अहन्तोदेति तदनु सह वै कालसत्तया ।
 भविष्यदभिधार्थेन बीजं मुख्यजगत्स्थितेः ॥ १०
 तस्याः शक्तेः परायास्तु स्वसंवेदनमात्रकम् ।

सृजा' इति श्रुतिसिद्धमीक्षणभावं दर्शयति—तदित्यादित्रिभिः ।
 संविदा अहंमर्शनपूर्वकमगृहीतात्मकमहंकाराध्यासं विनेति या-
 वत् । आकाशादणु शुद्धं च यद्वोधनं तत्सर्वस्मिन्सृज्यविषये
 भाविनामरूपानुसंधानैः किञ्चिद्विहितानि रूपकाणि यस्मिंस्तथा-
 विधं सचेत्यतामिव गच्छतीत्यन्वयः ॥ ४ ॥ ५ ॥ तस्येक्षण-
 वृत्तितद्विषयोपाधिभ्यामीश्वरजीवभावौ दर्शयति—तत इति ।
 चेत ईक्षणात्मिकावृत्तिस्तत्सहिता चेतना तदभिव्यक्तचैतन्यं तदु-
 न्मुखी तत्प्रधाना सती चेतयतीति चित्सर्वज्ञेश्वरस्तन्नामयोग्ये-
 त्यर्थः । वाक्प्रवृत्तिविषयधर्मवत्त्वेन वाग्व्यवहारलभ्यतया ॥ ६ ॥
 चिरानुवृत्त्या घना दृढीभूता ईक्षणसंवेदना यस्यास्तथाविधा-
 सती आत्ता गृहीता कलना तद्विषयसूक्ष्मप्रपञ्चात्मभावलक्षण-
 परिच्छेदकलना यया अतएव परं पदमपरिच्छिन्नभूमौ तमभावं
 विस्मरणेनोज्झति तदा भाविप्राणधारणोपाधिकजीवहिरण्यगर्भा-
 दिनामिका संभवतीत्यर्थः ॥ ७ ॥ तथा भावेऽपि न ब्रह्मस-
 तायाः स्वरूपक्षतिरित्याह—सत्तेति । तदा ब्रह्मसत्तैव भावना-
 मात्रसारा संसरणोन्मुखी भवति न विकारादिक्रियासारेत्यर्थः ।
 तत्कुतस्तत्राह—वस्तुस्वभावेनेति । कथं तर्हि जीवभावस्तत्राह—
 अन्विति । तामिमां सत्तामेवानुसृत्य रज्जौ सर्प इव जीवभाव
 उत्तिष्ठतीत्यर्थः ॥ ८ ॥ इदानीं महाभूतसर्गं विवक्षुः प्रथममा-
 काशसर्गमाह—समनन्तरमिति । अस्या जीवसत्तायाः समनन्त-
 रमेव खसत्ता इतरभूतावकाशदलाच्छून्यताप्राया उदेति । सू-
 र्यादिसर्गोत्तरं भविष्यतीनामाकाशाद्यभिधानामासमन्तात्काशते
 प्रकाशत इत्याद्यर्थदा ॥ ९ ॥ तत्र प्रागुक्तजीवस्याहन्तामिमानं
 तदाप्रभृति द्विपरार्थपरिमिततदायुःकालकृत्तिं चाह—अहन्तेति ।
 भविष्यदित्यादिपूर्ववत् ॥ १० ॥ इयमाकाशाहंकारकालसृष्टिर्न
 हिरण्यगर्भादेव किंतु तद्वेषोपहितपरमात्मसत्ताया एव तस्या

एतज्जालमसद्रूपं सदिवोदेति विस्फुरत् ॥ ११
 एवंप्रायात्मिका संविद्वीजं संकल्पशाखिनः ।
 भवत्यहंकारकणस्ततः स्पन्दतया मरुत् ॥ १२
 चिदहं तावती व्योमशब्दतन्मात्रभावनात् ।
 खतो घनीभूय शनैः खतन्मात्रं भवत्यलम् ॥ १३
 भाविनामार्थरूपं तद्वीजं शब्दौघशाखिनः ।
 पदवाक्यप्रमाणार्थं वेदवृन्दं विकासितम् ॥ १४
 तस्मादुद्देश्यत्यखिला जगच्छ्रीः परमात्मनः ।
 शब्दौघनिर्मिताथौघपरिणामविसारिणः ॥ १५
 चिदेवंपरिवारा सा जीवशब्देन कथ्यते ।
 भाविशब्दार्थजालेन बीजं रूपौघशाखिनः ॥ १६
 चतुर्दशविधं भूतजालमावलितान्तरम् ।
 जगज्जठरगतौघं प्रसरिष्यति वै ततः ॥ १७
 असंप्राप्ताभिधाचारा चिज्जवात्प्रस्फुरद्वपुः ।
 सा चैव स्पर्शतन्मात्रं भावनाद्भवति क्षणात् ॥ १८

एव सर्वकारणत्वादित्याह—तस्या इति । शक्तिशब्देनात्र परसत्तै-
 वोच्यते । तस्या अविकृतत्वद्योतनाय स्वसंवेदनमात्रकमिति ११
 एवंप्रायात्मिका वियदहंकारेण वियत्प्राय आत्मा स्वरूपं यस्या-
 स्तथाविधा संविद्वियत्कार्यगोचरसंकल्पवृक्षस्य बीजमित्यर्थः ।
 अतएव तस्याहंकारस्य कण एकदेश इव परिच्छिन्नस्पन्दशक्तिप्र-
 धानतया मरुद्वायुर्भवति । आविर्भवतीत्यर्थः ॥ १२ ॥ तस्या एव
 वियदहन्तोपहितपरसत्तायाः सर्वशब्दबीजभूतशब्दतन्मात्रात्म-
 ताभावनात्तदुत्पत्तिरित्याह—चिदिति । खत आकाशभावाद-
 तिसूक्ष्मादीपद्धनीभूय खतन्मात्रं शब्दतन्मात्रं भवतीत्यर्थः ।
 यद्यपि सांख्यदर्शनपुराणादिषु तन्मात्रतो भूतोत्पत्तिः प्रसिद्धा
 तथापि 'आत्मन आकाशः संभूतः, तत्तेजोसृजत' इत्यादिश्रुतिषु
 वियदादीनां साक्षाद्ब्रह्मोपादानकत्वश्रवणात् 'तद्यथा दुन्दुर्मेहन्य-
 मानस्य' इत्यादौ शब्दसामान्यस्य तद्विशेषोपादानत्वश्रवणाच्चा-
 काशादेव शब्दसामान्यात्मकतन्मात्रोत्पत्तिरुक्तेति न दोषः १३
 शब्दतन्मात्रस्य वेदादिसर्वशब्दविशेषोपादानत्वमाह—भावीति
 ॥ १४ ॥ तस्माद्वेदभावापन्नात्परमात्मनो जगच्छ्रीरुद्देश्यत्युत्प-
 त्यते । 'स भूरिति व्याहरत् स भुवमसृजत्' 'एत इति वै
 प्रजापतिर्देवानसृजत असृग्रमिति मनुष्यानिन्दव इति पितृन्'
 इत्यादिश्रुतेरित्यर्थः ॥ १५ ॥ यदुक्तं भाविजीवादिनामिकेति
 तद्वायूत्पत्तौ तस्यैव प्राणत्वात्तद्वारणनिमित्तेन सिद्धमित्याह—
 चिदिति । एवमुक्तप्रकारो वाय्वन्तःसन्ततिः परिवारो यस्याः सा ।
 तस्याः सर्वमूर्त्याकारहेतुतामाह—बीजमिति । रूपमत्र मूर्त्याकारः
 ॥ १६ ॥ तस्य व्यष्टिप्राणभावेनाध्यात्मिकसर्वक्रियाहेतुत्वमाह—
 चतुर्दशेति । चतुर्दशभुवनभेदाच्चतुर्दशविधं प्राणिजालं तत उक्ता-
 त्प्राणवायोर्निमित्तात्स्वेन व्याप्तान्तरालं जगज्जठराणि ब्रह्माण्डोद-
 राणि तद्रूपं गतौघं प्रसरिष्यति संचरिष्यति ॥ १७ ॥ तस्यैव वायुत्वा-

पवनस्कन्धविस्तारं बीजं स्पशौघशाखिनः ।
 सर्वभूतक्रियास्पन्दस्तस्मात्संप्रसरिष्यति ॥ १९
 तत्रैव चिद्विलासेन प्रकाशोऽनुभवान्नवेत् ।
 तेजस्तन्मात्रकं तच्च भविष्यदभिधार्थकम् ॥ २०
 तत्सूर्याग्निविजृम्भादिवीजमालोकशाखिनः ।
 तस्माद्रूपविभेदेन संसारः प्रसरिष्यति ॥ २१
 भावयन्स्तनुतामेव रसस्कन्ध इवाभसः ।
 स्वदनं तस्य सङ्घस्य रसतन्मात्रमुच्यते ॥ २२
 भाविवारिविलासात्मा तद्वीजं रसशाखिनः ।
 अन्योन्यस्वदने तस्मात्संसारः प्रसरिष्यति ॥ २३
 भविष्यद्रूपसंकल्पनामासौ कल्पनात्मकः ।
 संकल्पात्मगुणैर्गन्धतन्मात्रत्वं प्रपश्यति ॥ २४
 भाविभूगोलकत्वेन बीजमाकृतिशाखिनः ।
 सर्वाधारात्मनस्तस्मात्संसारः प्रसरिष्यति ॥ २५
 चिता विभाव्यमानानि तन्मात्राणि परस्परम् ।

स्वयं परिणतान्यन्तरम्बुनीव निरन्तरम् ॥ २६
 तथैतानि विमिश्राणि विविक्तानि पुनर्यथा ।
 न शुद्धान्युपलभ्यन्ते सर्वनाशान्तमेव हि ॥ २७
 संवित्तिमात्ररूपाणि स्थितानि गगनोदरे ।
 भवन्ति वटजालानि यथा बीजकणान्तरे ॥ २८
 प्रसवं परिपश्यन्ति शतशाखं स्फुरन्ति च ।
 परमाण्वन्तरे भान्ति क्षणात्कल्पीभवन्ति च ॥ २९
 विवर्तमेव धावन्ति निर्विवर्तानि सन्ति च ।
 चिद्वेधितानि सर्वाणि क्षणात्पिण्डीभवन्ति च ॥ ३०
 तन्मात्रगणमेतस्यात्सा संकल्पात्मिका चित्तिः ।
 वेदनात्रसरेणवाभमनाकारैव पश्यति ॥ ३१
 बीजं जगत्सु ननु पञ्चकमात्रमेव
 बीजं पराव्यवहितस्थितिशक्तिराद्या ।
 बीजं तदेव भवतीति सदानुभूतं
 चिन्मात्रमेवमजमाद्यमतो जगच्छ्रीः ॥ ३२

इत्यार्षे श्रीवासिष्ठमहारामायणे वाल्मीकीये उत्पत्तिप्रकरणे जगदुत्पत्तिवर्णनं नाम द्वादशः सर्गः ॥ १२ ॥

मिमानोपहितचैतन्यस्य सर्वस्पर्शविशेषोपादानस्पर्शतन्मात्रभा-
 वभावहप्रवहाद्येकोनपञ्चाशत्पवनस्कन्धविभागेन सर्वपदार्थक्रि-
 यास्पन्दनिमित्तत्वं चाह—असंप्राप्तेति द्वाभ्याम् । प्रागसंप्राप्ताभि-
 धाचारपि वायुभावामिमानजवात्प्रस्फुरद्बुधः ॥ १८ ॥ १९ ॥ तत-
 स्तेजस उत्पत्तिमाह—तत्रेति । चिद्विलासः प्रकाशात्मकत्वभा-
 वना । शेषं पूर्ववत् । तेजस्तन्मात्रकं रूपतन्मात्रकम् ॥ २० ॥
 तत्तेजः । विजृम्भेव क्षणव्यादाना विद्युत् । आदिपदाच्चन्द्रनक्ष-
 त्रादि ॥ २१ ॥ ततो जलोत्पत्तिमाह—भावयन्निति । स तेजोभूत
 आत्मा अम्भसो रसस्कन्ध इवाहमस्मीति तनुतां तच्छरीरतां
 परिच्छिन्नतां वा भावयन् संस्तद्भावमापद्यत इति शेषः । तस्य
 जलात्मकस्य सङ्घस्य भूतद्रव्यस्य जिह्वया आस्वादने मधुरमिद-
 मिति यत्स्वदनं तद्रसविशेषोपादानसामान्यरूपत्वादसतन्मात्रमु-
 च्यत इत्यर्थः ॥ २२ ॥ तस्यैव रसस्येन्द्रियविषयभावेनान्योन्यस्व-
 दने तद्विषयरागाद्युद्भवेन पुनःपुनर्विषयार्जनप्रवृत्त्यात्मा संसारः
 प्रसरिष्यतीत्यर्थः । एवं पूर्वत्रापि ॥ २३ ॥ ततः पृथिवीसर्ग-
 माह—भविष्यदिति । असौ जलभावापन्नः परमात्मा पृथिव्येवा-
 हमिति संकल्पनात्मकः सन् भविष्यद्रूपसंकल्पनामा भूत्वा ग-
 न्धसंकल्पात्मगुणैः स्वस्य गन्धतन्मात्रत्वं प्रपश्यतीत्यर्थः ॥ २४ ॥
 तस्योपयोगमाह—भावीति । भूगोलकत्वेन ब्रह्माण्डगोलकत्वेन
 ज्योतिषप्रसिद्धभूगोलकत्वेन वा । आकृतिर्भूगोल्याद्याकारः ॥ २५ ॥
 एवमुत्पन्नानां भूतानां मिश्रणेन ब्रह्माण्डाकारपरिणतिमाह—
 चितेति । पूर्वोक्तभूताहंभावापन्नया चिता ब्रह्माण्डाकारेण
 विभाव्यमानानि अन्तर्दशगुणोत्तरस्वावरणान्तरम्बुनि बुद्ध-

दानीव ब्रह्माण्डात्मना परिणतानीत्यर्थः ॥ २६ ॥ किय-
 त्कालं तेषां विमिश्रभावेनावस्थानं तदाह—तथेति । एतानि
 भूतानि तथा विमिश्राणि यथा पुनः सर्वनाशपर्यन्तं न विवि-
 क्तानि शुद्धान्युपलभ्यन्ते ॥ २७ ॥ ब्रह्मसत्तया प्राक् सत्तामेव
 स्थूलात्मनाविभाव इति सदृष्टान्तमाह—संवित्तीति । गगनम-
 त्राव्याकृताकाशः ॥ २८ ॥ ननु सूक्ष्मतमत्वादनवकाशेषु त-
 न्मात्रेषु स्थूलावस्थितिर्विरुद्धा तत्राह—प्रसवमिति । न वास्तवं
 तत्रावस्थानं किंतु मायिकप्रसवादिदर्शनमात्रं, तच्च परमाण्वा-
 यन्तरेऽपि संभवति । स्वप्ने सूक्ष्मतमनाडीच्छिद्रेष्वपि विशाल-
 तमजगद्दर्शनादिति भावः ॥ २९ ॥ तेषां स्थूलभावेऽपि न
 स्वरूपसौक्ष्म्यापायो विवर्तस्याविकारकत्वादित्याह—विवर्तमिति ।
 तत्र हेतुः—चिद्वेधितानीति । अविकारचिदनुविद्धत्वादित्यर्थः ।
 अतएव न विलम्ब इत्याह—क्षणादिति । परिणामपक्षे हि
 कूष्माण्डोपचय इव विलम्बः स्यात् ॥ ३० ॥ उक्तार्थस्मारणे-
 नोपसंहरति—तन्मात्रेति । एतदुक्तप्रकारम् । छान्दसी क्लीबता
 ॥ ३१ ॥ इत्थं च यदुक्तं ब्रह्मैव जगदाकारं भवतीति
 तत्सिद्धमित्याह—बीजमिति । जगतस्तन्मात्रपञ्चकं बीजं
 कारणं तस्य च बीजं परेण परमात्मना अव्यवहिता सा-
 क्षात्संबद्धा जगत्स्थितिहेतुर्मायाशक्तिरेव । इत्थंच तत्परमात्म-
 तत्त्वमेव मायाशक्त्या बीजं भवन्मायापगमे तदेव भवतीति
 प्रतिज्ञातार्थसिद्धिरित्यर्थः ॥ ३२ ॥ इति श्रीवासिष्ठमहारामा-
 यणतत्पर्यप्रकाशे उत्पत्तिप्रकरणे द्वादशः सर्गः ॥ १२ ॥

त्रयोदशः सर्गः १३

वासिष्ठ उवाच ।

परमे ब्रह्मणि स्फारे समे राम समस्थिते ।
 अनुत्पन्ननभस्तेजस्तमःसत्ता चिदात्मनि ॥ १
 पूर्वं चेत्यत्वकलनं सतश्चेत्यांशचेतनात् ।
 उदेति चित्तकलनं चित्तिशक्तित्वचेतनात् ॥ २
 ततो जीवत्वकलनं चेत्यसंयोगचेतनात् ।
 ततोऽस्य मायाकलनं चेत्यैकपरतावशात् ॥ ३
 ततो बुद्धित्वकलनमहन्तापरिणामतः ।
 एतदेव मनस्तादिशब्दतन्मात्रकादिमत् ॥ ४
 उच्छ्रानादन्यतन्मात्रभावनाद्भूतरूपिणः ।
 अयमित्थं महागुल्मो जगदादिविलोक्यते ॥ ५
 झटित्येवं क्रमेणेति स्वप्ने पुरमिवाकृतम् ।
 महाकाशमहाद्व्यामुद्भूयोद्भूय नश्यति ॥ ६
 जगत्करञ्जकुञ्जानां बीजमेतद्वापजम्)
 नापेक्षते किञ्चिदपि क्षितिर्वार्यनलादिकम् ॥ ७
 एतच्चिदात्मकं पश्चात्किलोर्व्यादि करिष्यति ।
 स्वं स्वप्नवित्पुरमिव चिन्मात्रात्मकमेव यत् ॥ ८

सर्गांत्या प्राग्जगद्भावो वर्णितो ब्रह्मणोऽनृतः ।

जीवभावोऽधुना तस्य देहाद्यासिश्च वर्ण्यते ॥ १ ॥

प्रलये सुषुप्ताविव विलयेन मायाशबलब्रह्मभावं प्राप्तानां
 जीवोपाधीनां पुनराविर्भावक्रमं सहेतुकं श्रीवासिष्ठ उवाच—
 परम इत्यादिपञ्चभिः । विकारकृतवैषम्यशून्यमायाशबलत्वात्स-
 मेऽसमे चाधिष्ठाने स्थिते अनुत्पन्नानां नभस्तेजस्तमआदीनां
 या कारणात्मना सत्ता तद्रूपे चिदात्मनि ॥ १ ॥ चितश्चेतयि-
 तृभावलक्षणजीवत्वस्य विषयकरणसिद्धिपूर्वकत्वात्तदध्यासं प्रथमं
 दर्शयति—पूर्वमिति । कलनं कल्पनम् । तत्र हेतुः सद्रस्तुनस्त-
 त्प्रथा स्वभावतैव । एवमुत्तरत्रापि । यदेवाध्यस्यते तत्प्रथास्व-
 भावतायाश्चिति पूर्वसिद्धत्वात्सर्वत्र निमित्तता ॥ २ ॥ मायामा-
 त्राहंभावः । ‘अहंभावकलनम्’ इति पाठे तु स्पष्टम् । साहिं
 जीवभावस्य निरुद्धावस्था एकपरता तावन्मात्रोऽहमित्यभिमानः
 ॥ ३ ॥ परिणामत उपचयतः । इत्थं धर्मसिद्धौ शब्दादिविषय-
 मात्राणां वासनात्मना स्वान्तर्गतानां स्वप्नइव मननात्तद्वटितं
 मनोरूपमेतदेव संपद्यत इत्यर्थः ॥ ४ ॥ तस्य स्थूलदेहभावाप-
 त्तिमाह—उच्छ्रानादिति । वासनात्मनां शब्दतन्मात्राणामन्यैः
 स्पर्शादितन्मात्रैर्भावनान्मेलेनात्पञ्चीकृतभावेनोच्छ्रानादाध्यात्मि-
 कमहाभूतरूपिणः । स्थूलदेहभावापन्नान्नमनस इति यावत् ॥ ५ ॥
 उक्तमुपसंहरति—झटितीत्यादिना । अकृतमनिच्छासंपन्नम्

१ ततोऽहंभावकलनं इति पाठः.

जगदाद्यङ्कुरं यत्र तत्रस्थमपि मुञ्चति ।
 जगतः पञ्चकं बीजं पञ्चकस्य चिदव्यया ॥ ९
 यद्बीजं तत्फलं विद्धि तस्माद्ब्रह्ममयं जगत् ।
 एवमेष महाकाशे सर्गादौ पञ्चको गणः ॥ १०
 चिच्छक्त्या स्वाङ्गभूतात्मा कल्पितोस्ति न वास्तवः
 अनेनोच्छ्रानतामेत्य यदपीदं वितन्यते ॥ ११
 तदध्याकाशरूपात्मकल्पनात्मनि सन्मयम् ।
 कचिन्न नाम तत्सिद्धं यदसिद्धेन साध्यते ॥ १२
 स्वरूपं यद्विकल्पात्म कथं तत्सत्यतामियात् ।
 अथ चेत्यञ्चकं ब्रह्म ब्रह्मात्मकतया धिया ॥ १३
 तत्पञ्चकं विद्धि प्रौढो ब्रह्मैव त्रिजगत्क्रमः ।
 यथा स्फुरति सर्गादावेष पञ्चकसंभवः ॥ १४
 तथैवाद्येह भूतत्वे याति कारणतां स्वयम् ।
 एवं न जायते किञ्चिज्जगज्जातं न लक्ष्यते ॥ १५
 स्वप्नसंकल्पपुरवदसत्सदनुभूयते ।
 ब्रह्माकाशपराकाशे जीवाकाशत्वमात्मनि ॥ १६
 इति चित्यवदातात्मा पृथ्व्यादीनामसंभवात् ।
 इत्येष जीवः कथितो व्योम्नि खात्मा इवोदितः ॥ १७

॥ ६ ॥ ७ ॥ पश्चादुत्तरकाले । स्वप्नवित्स्वप्नद्रष्टा । स्वं स्वानुभू-
 यमानम् । वस्तुतस्तु तदसङ्गमेवेत्याह—चिन्मात्रात्मकमेवेति ।
 यच्चिन्मात्रात्मकं तत् यत्रतत्रस्थमपि जगदाद्यङ्कुरं मुञ्चत्येवेत्यु-
 त्तरेणान्वयः ॥ ८ ॥ पञ्चकं तन्मात्राणाम् ॥ ९ ॥ एवमित्यादेः
 सर्वस्योत्तरान्वयः ॥ १० ॥ चिच्छक्त्या चेत्यप्रथमशक्त्या स्वाङ्ग-
 भूतात्मा स्वशरीरमिव संपन्नस्वरूपः । अनेन पञ्चकगणेन । इदं
 स्थूलम् ॥ ११ ॥ आकाशरूपमिव स्वकल्पनाधिष्ठानात्मनि स्थि-
 तत्वात्सन्मयं न स्वत इत्यर्थः । तदेवोपपादयति—कचिदिति
 ॥ १२ ॥ ननु पञ्चकगणस्य ब्रह्मण्यध्यस्तस्यास्तु ब्रह्ममात्रता,
 तत्कार्यस्य तु सा कथं तत्राह—अथेति ॥ १३ ॥ तत्पञ्चकं
 तत्कार्यस्थूलभूतपञ्चकमपि चिद्ब्रह्मैव । हीति कारणकार्ययोरेक-
 लप्रसिद्धेहेतोरित्यर्थः । तथाच प्रौढो रूढस्त्रिजगत्क्रमो ब्रह्मैवेति
 सिद्धमित्यर्थः । कथं तर्ह्यभिन्ने कार्यकारणत्वव्यवहारस्तत्राह—
 यथेति ॥ १४ ॥ भूतत्वे पौर्वकालिकत्वे । स्वयं औत्तरकालिकं
 स्वं प्रत्येवेति शेषः । उपसंहरति—एवमिति ॥ १५ ॥ तदुपाधि-
 कजीवभावोऽप्यसन्नेवेति दर्शयन्नसतः सत्त्वानुभावसंभावनां
 दृष्टान्तेनापनुदति—स्वप्नेति । ब्रह्माकाशरूपे पराकाशे परम-
 प्रकाशे आत्मनि जीवाकाशत्वं असत्सदिवानुभूयते ॥ १६ ॥
 अवदातात्मा प्रपश्यतीत्यध्याहृतान्वयः । वस्तुतः पृथ्व्यादीनां प-
 रिच्छेदोपाधीनामसंभवाद्योम्नि गन्धर्वनगरगृहघटादिपरिच्छिन्नः
 खादेव कल्पनया उदितः । खात्मैवैष जीवः कथित इत्यर्थः ॥ १७ ॥

२ भावनोद्भूत इति पाठः. ३ जातं तु इति पाठः.

जीवाकाशस्त्वित्मं देहं यथा विन्दति तच्छृणु ।
 जीवाकाशः स्वमेवासौ तस्मिन्स्तु परमेश्वरे ॥ १८
 अणुतेजःकणोऽस्मीति स्वयं चेतति चित्तया ।
 यत्तदेवोच्छ्रानमिव भावयत्यात्मनाम्बरे ॥ १९
 असदेव सदाकारं संकल्पेन्दुर्यथा न सन् ।
 तमेव भावयन् द्रष्टृदृश्यरूपतया स्थितः ॥ २०
 एकएव द्वितामेति स्वप्ने स्वमृतिवोधवत् ।
 किञ्चित्स्थौल्यमिवाद्देहे ततस्तारकतां विदन् ॥ २१
 यथाभावितमात्रार्थं भाविताद्विश्वरूपतः ।
 सएव स्वात्मा सततोऽप्ययं सोहमिति स्वयम् ॥ २२
 चित्तात्प्रत्ययमाधत्ते स्वप्ने स्वामिव पान्थताम् ।
 तारकाकारमाकारं भाविदेहाभिधं तथा ॥ २३
 भावयत्येति तद्भावं चित्तं चेत्यर्थतामिव ।
 परित्यज्यैव तद्भावं ततस्तारककोटरे ॥ २४
 अन्तर्भाति वहिष्ठोऽपि पर्वतो मुकुरे यथा ।
 कूपसंस्थो यथा देहः समुद्रकगतं वचः ॥ २५
 स्वप्नसंकल्पयोः संविद्वेत्त्येतज्जीवकोऽणुके ।
 स्वरूपतारकान्तस्थो जीवोऽयं चेतति स्वयम् ॥ २६

एवं सामान्याभिमानेन ब्रह्मणः समष्टिजीवभावमुक्त्वा विशेषा-
 भिमानेन व्यष्टितद्भावेन स्थूलदेहान्ततादात्म्यारोपकर्म प्रपञ्चयि-
 तुमारभते—जीवाकाश इत्यादिना । तत्रादौ भावनयैव समष्ट्यु-
 पाधेर्व्युत्थन्तःकरणाङ्कुरारम्भं दर्शयति—जीवाकाश इत्यादिना
 तस्मिन्परमेश्वरे कल्पितः समष्टिजीवाकाशो विस्तृतमपि स्वं
 अणुरूपतरः स्फुलिङ्गवत्तेजःकणोऽस्मीति चिन्तया तथैवात्मानं
 चेतत्यनुभवतीत्युत्तरेणान्वयः । एतदेवाभिप्रेत्याह श्रुतिः 'यथा-
 ऽग्नेः क्षुद्रा विस्फुलिङ्गा व्युच्चरन्त्येवमेवास्मादात्मनः सर्व एत
 आत्मानो व्युच्चरन्ति' इति ॥ १८ ॥ तस्याभौवनोपचयादुपचय-
 माह—यदित्यादिना । यच्चेतति तदेवोच्छ्रानमिव भावयति ॥ १९ ॥
 यद्भावनयति तत्संकल्पेन्दुर्यथा न सन् तथा असदेवेत्यर्थः । त-
 द्भावनफलमाह—तमेवेति ॥ २० ॥ द्रष्टृदृश्यभावसंबलने तस्यो-
 पचयं दर्शयति—किञ्चिदिति । अणुतेजःकणभावमपहाय तारका-
 सादृश्यं विदन् किञ्चित्स्थौल्यमादत्त इव । अयमेवास्य भूतमात्र-
 सेवलितलिङ्गात्मभावः ॥ २१ ॥ अयं जीवस्ततस्तादृशवेदनात्सता-
 रकाकार एव स्वात्मा आस बभूव । तत्र हेतुद्वयमाह—यथा भा-
 वितेति । सोहमिति तद्भावाभिन्नयः ॥ २२ ॥ अयं लिङ्गदेहप्र-
 त्ययो भाविस्थूलदेहप्रत्ययश्च चित्तकल्पनावशादेवेत्याह—चित्ता-
 दिति । तारकाकारं प्रागुक्तलिङ्गाकारम् ॥ २३ ॥ तत्र दृष्टान्त-
 श्चित्तं चेत्यर्थतां विषयाकारतामिवेति । वस्तुनः सर्वोपाधिवा-
 ह्यस्यापि मोहात्तद्भावनपरित्यागेनोपाध्यन्तर्भातं सदृष्टान्तमुपपाद-
 यंस्तस्य स्वप्नादिवासनामयसंसारमाह—परित्यज्यैवेत्यादिना ।

१ उच्छ्रान्यभावं इति पाठः. २ भावित्वाद्यत्स्वरूपतः इति पाठः.

३ भावयन्त्याति इति पाठः.

तदेतद्बुद्धिचित्तादिज्ञानसत्तादिरूपकम् ।
 जीवाकाशः स्वतस्तत्र तारकाकाशकोशगम् ॥ २७
 प्रेक्षेऽहमिति भावेन द्रष्टुं प्रसरतीव खे ।
 ततो रन्ध्रद्वयेनैव भाविवाह्याभिधं पुनः ॥ २८
 येन पश्यति तन्नेत्रयुगं नाम्ना भविष्यति ।
 येन स्पृशति सा वै त्वग्यच्छृणोति श्रुतिस्तु सा ॥ २९
 येन जिघ्रति तद्ग्राणं स स्वमात्मनि पश्यति ।
 तत्तस्य स्वदनं पश्चाद्रसना चोल्लसिष्यति ॥ ३०
 स्पन्दते यत्स तद्वायुश्चेष्टा कर्मेन्द्रियव्रजम् ।
 रूपालोकमनस्कारजातमित्यपि भावयत् ॥ ३१
 आतिवाहिकदेहात्मा तिष्ठत्यम्बरमम्बरे ।
 एवमुच्छ्रानतां तस्मिन्भावयंस्तेजसः कणे ॥ ३२
 असत्यां सत्यसंकाशां ब्रह्मास्ते जीवशब्दवत् ।
 इत्थं स जीवशब्दार्थः कलनाकुलतां गतः ॥ ३३
 आतिवाहिकदेहात्मा चित्तदेहाम्बराकृतिः ।
 स्वकल्पनान्त आकारमण्डं संस्थं प्रपश्यति ॥ ३४
 कश्चिज्जलगतं वेत्ति कश्चित्सम्राट्स्वरूपिणम् ।
 भाविब्रह्माण्डकलनां पश्यत्यनुभवत्यपि ॥ ३५

तारककोटरे उपाध्यन्तःकल्पिताकाशे ॥ २४ ॥ यथा सर्वत्र
 व्यवहारसमर्थो देहः कूपसंस्थस्तावन्मात्रव्यवहारी भाति ।
 यथावा पूराच्छ्रवणयोग्यमप्याकोशादिवचः समुद्रकगतं संपुट-
 कावरुद्धमवहिःप्रसारि ॥ २५ ॥ यथावा स्वप्नसंकल्पयोः संवि-
 देहान्तरेव स्वप्नादि पश्यति तथा अणुके प्रागुक्तस्फुलिङ्गसदृशो-
 पाधौ स्वरूपतया कल्पिततारकान्तस्थो वासनामयदेहादिव्यव-
 हारं चेततीत्यर्थः । चित्तं चेत्यर्थतामिवेति दृष्टान्तपक्षेऽपि परि-
 त्यज्येत्यादिसार्थश्लोकद्वयमेवं योज्यम् । स्वप्नसंकल्पयोर्वहिष्ठोऽपि
 विषयस्तद्वाह्यरूपं परित्यज्यैव अन्तर्भाति यथा कूपजलप्रतिवि-
 म्वितो देहो यथावा गुहादिसंपुटगतं प्रतिध्वनिवचस्तथा जीवक
 एतद्वासनामयं वेद्यं वेत्ति । शिष्टं प्राग्वत् ॥ २६ ॥ तदेतद्भा-
 सनामयदेहादिव्यवहारदृशा निष्कर्षं बुद्धिचित्तादिपरिणामत्वात्त-
 तद्रूपकं परमार्थदृशा विमर्शं तु ज्ञानसत्तानन्दरूपकमेव । तत्त-
 त्स्थूलदेहभावनया तद्भावापन्नस्य चक्षुरादिकल्पनया जाग्रद्व्यव-
 हारसंसारं प्रपञ्चयति—जीवाकाशइत्यादिना ॥ २७ ॥ २८ ॥ २९ ॥
 स्वदनं रसनेन्द्रियम् ॥ ३० ॥ यत्स्पन्दते तद्वायुः प्राणादिबुद्धिः
 ॥ ३१ ॥ भावयत् अध्यस्यत् आस्ते ब्रह्म ॥ ३२ ॥ ३३ ॥
 चित्तदेहाम्बरमेव स्थौल्येन स्थूलदेहाकृतिर्यस्य । स्फुलिङ्गाकारा-
 दिवाह्यविषयान्तस्वकल्पनाकारं ब्रह्म तदन्ते संस्थं आवरणादि-
 संस्थायुक्तमण्डं ब्रह्माण्डं प्रपश्यतीत्यर्थः ॥ ३४ ॥ तस्यैव जला-
 न्तर्गतब्रह्माण्डशरीराहंभाववेदनं तदन्तश्चतुर्मुखशरीराहंभाव-

४ वेत्त्येवं जीवक इति पाठः. ५ जीवाकाशस्ततस्तत्रेति पाठः.

६ भावयन्तेजसः इति पाठः.

आत्मगर्भगृहं चित्ताद्यथासंकल्पमात्मनः ।
 देशकालक्रियाद्रव्यकल्पनावेदनं स तत् ॥ ३६
 भावयच्छब्दनिर्माता शब्दैर्ब्रह्माति कल्पितैः ।
 आतिवाहिकदेहोऽसावित्यसत्यजगद्भ्रमे ॥ ३७
 असत्य एव कचति स्वप्ने खोडुयनं यथा ।
 इत्यनुत्पन्न एवासौ स्वयंभूः स्वयमुत्थितः ॥ ३८
 आतिवाहिकदेहात्मा प्रभुराद्यः प्रजापतिः ।
 एतस्मिन्नपि संपन्ने ब्रह्माण्डाकारिणि भ्रमे ॥ ३९
 न किञ्चिदपि संपन्नं न च जातं न दृश्यते ।
 तद्ब्रह्माकाशमाकाशमेव स्थितमनन्तकम् ॥ ४०
 संकल्पनगराकारमेतत्सदपि नैव सत् ।
 अनिर्मितमरागं च एतद्वै चित्रमुत्थितम् ॥ ४१
 अकृतं चानुभूतं च न सत्यं सत्यवत्स्थितम् ॥
 महाकल्पे विमुक्तत्वाद्ब्रह्मादीनामसंशयम् ॥ ४२
 स्मृतिर्न प्राक्तनी काचित्कारणं वा स्वयंभुवः ।
 तेन यादृक्स्वयंभूः स्यात्तादृक्तज्जमिदं स्मृतम् ॥ ४३
 अनाद्यनुभवस्त्वित्थं योऽत्रास्ति वनितादिके ।
 स्वप्नानुभूतं पृथ्व्यादि प्रबोधे यादृशं भवेत् ॥ ४४
 स्मृतः स व्योममात्रात्मा सर्वदैव स्मृतं जगत् ।
 यत्र यत्र यथा तोये द्रवत्वं नाम भिद्यते ॥ ४५
 तत्र तत्र तथा नान्यः सर्गोऽस्ति परमात्मनि ।

सृष्टिरेवमियं प्रौढा सम एव त्वयं स्थितः ॥ ४६
 भात्येव नाम ब्रह्माण्डं व्योमात्मेवातिनिर्मलम् ।
 दृश्यमेवमिदं शान्तं स्वात्मनिर्मितविभ्रमम् ॥ ४७
 निराधारं निराधेयमद्वैतं चैक्यवर्जितम् ।
 जगत्संविदि जातायामपि जातं न किञ्चन ॥ ४८
 परमाकाशमाशून्यमच्छमेव व्यवस्थितम् ।
 सर्वसंसारता नास्ति यदेव तदवस्थितम् ॥ ४९
 नाधेयं तत्र नाधारो न दृश्यं न च द्रष्टृता ।
 ब्रह्माण्डं नास्ति न ब्रह्मा न च वैतण्डिका क्वचित् ॥ ५०
 न जगन्नापि जगती शान्तमेवाखिलं स्थितम् ।
 ब्रह्मैव कचति स्वच्छमित्यमात्मात्मनात्मनि ॥ ५१
 चित्त्वाद्भवत्वात्सलिलमिवावर्ततयात्मनि ।
 असदेवेदमाभाति सदिवेहानुभूयते ॥ ५२
 विनश्यत्यसदेवान्ते स्वप्ने स्वमरणं यथा ।
 अथवा स्वस्वरूपत्वात्सदेवेदमनामयम् ।
 अखण्डितमनाद्यन्तं ज्ञानमात्राम्बरोदरम् ॥ ५३
 आकाश एव परमे प्रथमः प्रजेशो
 नित्यं स्वयं कचति शून्यतया समो यः ।
 स ह्यातिवाहिकवपुर्नतु भूतरूपी
 पृथ्व्यादि तेन न सदस्ति तथा न जातम् ॥ ५४

इत्यार्षे श्रीवासिष्ठमहारामायणे वाल्मीकीये उत्पत्तिप्रकरणे स्वयंभूत्पत्तिवर्णनं नाम त्रयोदशः सर्गः ॥ १३ ॥

वेदनं चेति द्वैविध्यमाह—कश्चिदिति ॥ ३५ ॥ आत्मन आत्मत्वे-
 नाभिमतचित्तादेव निमित्ताद्यथासंकल्पमात्मनो गर्भगृहवा-
 सनिमित्तत्वाद्गर्भगृहं देशादिकल्पनावेदनं भावयन्नामादिनिर्माते-
 श्वर एव तत्तच्छब्दैस्तांस्तानर्थानात्मानं च ब्रह्मातीत्युत्तरेणान्वयः
 ॥ ३६ ॥ ३७ ॥ उपपादिताया उत्पत्त्याख्यायिकायाः प्रस्तुतोपयोग-
 माह—इत्यनुत्पन्न इति ॥ ३८ ॥ ३९ ॥ ४० ॥ अरागं रजद्रव्यशून्यम्
 ॥ ४१ ॥ बाह्यसामग्र्या अनिर्मितमान्तरप्रयत्नेन लकृतमिति भेदः ।
 ननु तर्ह्यदृष्टसंस्कारादिसामग्रीजन्यमेव जगत्किं न स्यात्तत्राह—
 महाकल्पे इति । अयं भावः । ‘ब्रह्मणा सह ते सर्वे संप्राप्ते प्रति-
 संचरे । परस्यान्ते कृतात्मानः प्रविशन्ति परं पदम् ॥’ ‘यावद-
 धिकारमवस्थितिराधिकारिकाणाम्’ इत्यादिस्मृतिसूत्रोपदर्शित-
 न्यायेन महाकल्पान्ते प्राक्तनानां ब्रह्मादीनां मुक्तत्वावधारणान्न
 तदीयादृष्टसंस्कारेणाग्रिमजगन्निर्माणम् । यस्तूपासकः कल्पादौ
 हिरण्यगर्भादिपदं लभते न तेन कदापि प्राग्विचित्रं जगत्
 सृष्टमित्यनुभवाभावे तत्संस्कारासंभवाज्जगतो न संस्कारजत्व-
 मिति स्वप्नेन्द्रजालवदकस्मादेवाविद्यैवोद्भूतत्वान्मिथ्यात्वमेवेति
 ॥ ४२ ॥ ४३ ॥ ननु तर्ह्यनादिसाक्षयनुभवादेव तत्संस्कारोऽस्तु
 तज्जश्च प्रपञ्चोऽस्तु तत्राह—अनादीति । अवनिकादिके पृथ्व्या-

दिसर्गविषये । यादृशं तादृशं भवेदिति शेषः । साक्षिवैद्यस्वप्ना-
 देर्मिथ्यात्वदृष्टैस्तज्जनितसंस्कारजस्यापि मिथ्यात्वमेव स्यादिति
 भावः ॥ ४४ ॥ यादृक्स्वयंभूस्तादृक्तज्जमिति यदुक्तं तद्विवृ-
 णोति—स्मृत इति । स स्वयंभूः स्मृत इव स्मृतः स्मर्यमाणाती-
 तपदार्थव्योममात्रात्मा शून्यमात्रस्वभावस्तथा जगदपीत्यर्थः ।
 यत्रयत्र देशे काले च यथा तोये द्रवत्वं न भिद्यत इत्यग्रिमन-
 जोऽत्रापि संबन्धः । नामेति प्रसिद्धौ ॥ ४५ ॥ प्रौढा भाति ।
 परमार्थतस्तु समो जगद्वैषम्यशून्य एव स्थितः ॥ ४६ ॥ उक्त-
 मेव विवृणोति—भातीत्यादिना ॥ ४७ ॥ द्वैतव्यवहाराभावे
 व्यावर्त्याभावादेकत्वसंख्ययापि वर्जितम् । संविदि भ्रान्तौ
 ॥ ४८ ॥ सर्वः संसारो यस्मिंस्तद्भावो नास्ति ॥ ४९ ॥ वैत-
 ण्डिका मोहमदान्धजनवेतण्डघटा । जगद्विमर्शे स्थाप्यपक्षाभा-
 वात्प्रसक्ता वादिनो वैतण्डिकता वा ॥ ५० ॥ ५१ ॥ ५२ ॥
 इत्थमपवाददृष्ट्या स्वतो जगतः शून्यत्वमुक्त्वा अधिष्ठानदृष्ट्या
 त्वाह—अथवेति ॥ ५३ ॥ सिंहावलोकनन्यायेन प्रागुक्तं सर्व-
 मनुसंधायोपसंहरति—आकाश एवेति । परमे ब्रह्मणि प्रजेशः
 स्वयंभूराकाशः शून्यमेव । यः समः परमात्मा स एव शून्यप्र-
 जेशाद्यात्मना कचति प्रथते । हि यस्मात्स प्रजेश आतिवाहि-

चतुर्दशः सर्गः १४

वासिष्ठ उवाच ।

इत्थं जगदहन्तादिदृश्यजातं न किञ्चन ।
 अजातत्वाच्च नास्त्येव यच्चास्ति परमेव तत् ॥ १
 परमाकाशमेवादौ जीवतां चेतति स्वयम् ।
 निःस्पन्दाम्भोधिकुहरे सलिलं स्पन्दतामिव ॥ २
 आकाशरूपमजहदेवं वेत्तीव हृद्यताम् ।
 स्वप्नसंकल्पशैलादाविव चिद्वृत्तिरान्तरी ॥ ३
 पृथ्व्यादिरहितो देहो यो विराडात्मको महान् ।
 आतिवाहिक एवासौ चिन्मात्राच्छनभोमयः ॥ ४
 अक्षयः स्वप्नशैलाभः स्थिरस्वप्नपुरोपमः ।
 चित्रकृत्स्थिरचित्तस्थचित्रसैन्यसमाकृतिः ॥ ५
 अनिखातमहास्तम्भपुत्रिकौघसमोपमः ।
 ब्रह्माकाशेऽनिखातात्मा सुस्तम्भे शालभञ्जिका ॥ ६
 आद्यः प्रजापतिः पूर्वं स्वयंभूरिति विश्रुतः ।
 प्राक्तनानां स्वकार्याणामभावादप्यकारणः ॥ ७
 महाप्रलयपर्यन्तेष्वाद्यकालपितामहाः ।
 मुच्यन्ते सर्व एवातः प्राक्तनं कर्म तेषु किम् ॥ ८

कवपुर्मनोमयशरीरो न पाञ्चभौतिकः । तेन तत्संकल्पमात्ररूप-
 त्वेन पृथ्व्यादि न सत् सत्यम् । यथा न जातमनुत्पन्नं शशशृ-
 ङ्गादि नास्ति तद्वदित्यर्थः । यथा न जातं नास्ति च तथोपव-
 र्णितमिति शेषो वा ॥ ५४ ॥ इति श्रीवासिष्ठमहारामायण-
 तात्पर्यप्रकाशे उत्पत्तिप्रकरणे त्रयोदशः सर्गः ॥ १३ ॥

प्राग्वर्णिते जीवभावे परिच्छेदादिसंशयान् ।

युक्त्या निरस्य ब्रह्मैक्यं शिष्टमत्रानुवर्ण्यते ॥ १ ॥

तत्रादौ समष्टिविराड्जीवपरिच्छेदनिरासाय वृत्तानुवादेन भू-
 मिकां रचयति—इत्थमित्यादिना ॥ १ ॥ तदनुगुणां विराड्-
 देहकल्पनां विवक्षुस्तदर्थं समष्टिजीवभावसिद्धिमाह—परमेति
 ॥ २ ॥ आकाशरूपमजहदित्येतत्पूर्वान्वयि । आन्तरी संकल्पा-
 त्मिका चिद्वृत्तिरेवं वक्ष्यमाणविराडुपाधिविषयां हृद्यतां आत्मता-
 भ्रान्त्या प्रेमास्पदतां वेत्तीव ॥ ३ ॥ संकल्पजत्वोक्तेः फलं दर्श-
 यति—पृथ्व्यादीति ॥ ४ ॥ क्षयो निवासस्तद्रहितः । स्थिरं
 चिरस्थायि स्वप्नपुरं यदि स्यात्तदा तदुपमः । चित्रकृतः स्थिरं
 निश्चलं यदि चित्रं स्यात्तदा तद्वासनात्मकचित्रसैन्यसमाकृतिः
 ॥ ५ ॥ अनिखाता अनुत्कीर्णा ये महास्तम्भपुत्रिकौघास्तत्स-
 माश्च येऽन्ये ते सर्वेऽप्युपमा यस्य । ब्रह्माकाशलक्षणे सुस्तम्भे
 अनिखातात्मा अनुत्कीर्णस्वरूपा शालभञ्जिकेति रूपकम् ॥ ६ ॥
 आधिभौतिकं रूपं मिथ्येत्युक्त्वा तस्याधिदैविकमपि तत्तथैवेत्याह-
 आद्य इत्यादिना । तत्र हेतून्प्राग्वर्णितानेव स्मारयति—प्राक्तना-
 नामित्यादिसाधेन । स्वकार्याणां स्वकर्मणाम् ॥ ७ ॥ ८ ॥ अकुञ्जे

सोऽकुञ्ज्य एव कुञ्ज्यात्मा दृश्यादृश्यः स्वयंस्थितः ।
 न च दृश्यं न च द्रष्टा न स्रष्टा सर्वमेव च ॥ ९
 प्रतिशब्दपदार्थानां सर्वेषामेव एव सः ।
 तस्मादुदेति जीवाली दीपाली दीपकादिव ॥ १०
 संकल्प एव संकल्पात्किलैति क्षमादिवर्जितः ।
 आदिमादिव निःशून्यः स्वप्नात्स्वप्नान्तरं यथा ॥ ११
 अस्मादेकप्रतिस्पन्दाजीवाः संप्रसरन्ति ये ।
 सहकारिकारणानामभावाच्च स एव ते ॥ १२
 सहकारिकारणानामभावे कार्यकारणम् ।
 एकमेतदतो नान्यः परस्मात्सर्गविभ्रमः ॥ १३
 ब्रह्मैवाद्यो विराडात्मा विराडात्मैव सर्गता ।
 जीवाकाशः स एवेत्थं स्थितः पृथ्व्याद्यसद्यतः ॥ १४

श्रीराम उवाच ।

किं स्यात्परिमितो जीवो राशिराहो अनन्तकः ।
 आहोस्विदस्यनन्तात्मा जीवपिण्डोऽचलोपमः १५
 धाराः पयोमुच इव शीकरा इव वारिधेः ।
 कणास्तप्तायस इव कस्मान्निर्यान्ति जीवकाः ॥ १६

दर्पणादौ प्रतिबिम्बकुञ्ज्यात्मेव दृश्योऽप्यसत्त्वान्न दर्शनार्हः । अस-
 त्वमुपपादयितुमसङ्गनिर्विकारचिति द्रष्टा दृश्यं दर्शनं, स्रष्टा स्रष्टिः
 सर्जनं, भोक्ता भोग्यं भोग इति त्रिपुटीत्रयासंभवमाह—नचेति ।
 सर्वमित्यनुक्तपक्षपरिग्रहः ॥ ९ ॥ एवं सर्वनिषेधेऽपि न प्रतिश-
 ब्दार्थानां शून्यता । यस्मादेष प्रत्यगात्मैव प्रतिशब्दपदार्थानां स
 आत्मा स्थितः ॥ १० ॥ घनसंकल्पात्मकविराट्कार्यत्वाद्वाष्टिदे-
 हिनामपि संकल्पमात्रमयत्वं न सत्यपृथ्व्यादिघटितत्वमित्याह—
 संकल्प इति । यथा आदिमात् हिरण्यगर्भान्मिथ्यात्वान्नितरां
 शून्यो विराडुत्पन्नस्तद्विराजो व्यष्ट्यात्मापीत्यर्थः ॥ ११ ॥
 एकस्वभावत्वेनैव व्यष्टिसमष्ट्योरेकत्वं प्रसाध्य तेन ब्रह्मैक्यप-
 रिशेषः सिद्ध इत्याह—अस्मादित्यादिना । ये व्यष्टिजीवाः स-
 हकारिकारणानामभावादेकोऽसहाय एव परिस्पन्दते तथावि-
 धादस्माद्विराजः प्रसरन्ति ते स एव नान्ये । तथाविधाद्ब्रह्मात्प्र-
 सृतानां शाखादीनां ततो भेदादर्शनादिति भावः ॥ १२ ॥ १३ ॥
 ॥ १४ ॥ व्यष्टिसमष्टितन्मूलानामेकत्वे व्यष्टिसमष्ट्योरवास्तवत्वं
 तन्मूलस्यैव वस्तुतेति कुतः मूलसमष्ट्योरवास्तवत्वं व्यष्टिविभा-
 गस्यैव प्रत्यक्षादिप्रमाणसिद्धस्य वास्तवत्वं किं न स्यात्सेना-
 समाजादौ समष्ट्यपगमेऽपि व्यष्टिपरिशेषेण तस्याः सत्यत्वकृते-
 रिति मन्यमानः श्रीराम उवाच—किं स्यादिति । व्यष्टिमात्रस-
 ल्यत्वे व्यष्टिजीव एवैकबुद्धिपरिमितत्वादेकदेशावस्थितेर्वा परस्प-
 रसंश्लेषेणैकपिण्डात्मतापत्तेर्वा कल्पितसमष्ट्यात्मा संभाव्यत
 इति भावः ॥ १५ ॥ अवश्यं चैवमभ्युपेयमन्यथा वृष्टिवारि-

इति मे भगवन्ब्रूहि जीवजालविनिर्णयम् ।

ज्ञातमेतन्मया प्रायस्तदेव प्रकटीकुरु ॥ १७

वासिष्ठ उवाच ।

एक एव न जीवोऽस्ति राशीनां संभवः कुतः ।

शशशृङ्गं समुद्गीय प्रयातीव हि ते वचः ॥ १८

न जीवोऽस्ति न जीवानां राशयः सन्ति राघव ।

न चैकः पर्वतप्रख्यो जीवपिण्डोऽस्ति कश्चन ॥ १९

जीवशब्दार्थकलनाः समस्तकलनान्विताः ।

नेह काश्चन सन्तीति निश्चयोऽस्तु तवाचलः ॥ २०

शुद्धचिन्मात्रममलं ब्रह्मास्तीह हि सर्वगम् ।

तद्यथा सर्वशक्तित्वाद्विन्दते याः स्वयं कलाः ॥ २१

चिन्मात्रानुक्रमेणैव संप्रफुल्लतामिव ।

ननु मूर्ताममूर्तां वा तामेवाशु प्रपश्यति ॥ २२

जीवो बुद्धिः क्रियास्पन्दो मनोद्वित्वैक्यमित्यपि ।

स्वसत्तां प्रकचन्तीं तां नियोजयति वेदने ॥ २३

साऽबुद्धैव भवत्येवं भवेद्ब्रह्मैव बोधतः ।

अबोधः प्रेक्षया याति नाशं ननु प्रबुध्यते ॥ २४

यथान्धकारो दीपेन प्रेक्ष्यमाणः प्रणश्यति ।

धिजलकणवद्विस्फुलिङ्गवद्वा समष्टेरुद्धवे अनित्यत्वापत्त्या कृत-
हानाकृताभ्यागमः स्यादित्याशयेनाह—धारा इति । कस्मादिति ।
यस्मान्निर्यान्ति तन्न संभावयितुं शक्यमित्यर्थः ॥ १६ ॥ विशेष-
षजिज्ञासया वैपरीत्यापादनं न दुर्मेधस्तया त्वदाशयानवबोधादि-
त्याह—ज्ञातमिति ॥ १७ ॥ प्रयोजनवद्ब्रह्मात्मैकत्वसिद्धये एका-
धिष्ठाना अनेककल्पना लघीयसीति समष्टिजीवं परिकल्प्य तदु-
पहितव्यष्टिकल्पना मयोक्ता न व्यष्टिसमष्टयोरन्यतरसत्यत्वाय
जीवोत्पत्त्यादिप्रतिपादनाय वा तत्र च न त्वदाशङ्काप्रसर इत्या-
शयेन श्रीवासिष्ठ उवाच—एक इति । अप्यर्थे एवकारः ॥ १८ ॥ १९ ॥
कलनाः प्रतिभासाः ॥ २० ॥ कलाः कल्पना कौशलानि वि-
न्दते लभते । अनुसंधत्त इति यावत् ॥ २१ ॥ तत्तत्संकल्पवृत्ति-
क्रमानुसारिणां चितो मात्राणामाभासानामनुप्रवेशेनैव निमित्तेन
तामेव कलां मूर्ताममूर्तरूपेणाविर्भूतां प्रपश्यति । यथा लताक-
मेण स्वां कोरकितामथ संप्रफुल्लतां च पश्यति तद्वत् ॥ २२ ॥
दर्शनप्रकारमेव विषयप्रपञ्चनेन विशदयति—जीव इति । तद्ब्र-
ह्मैव वेदने नियोजयति । विषयीकरोतीति यावत् ॥ २३ ॥
तथा प्रकचनं चास्याविद्यैव तदपगमे तु निर्विक्षेपस्वरूपमा-
त्रावस्थितिरित्याह—सेति । अबुद्धा अज्ञानावृतैवैवमुक्तरूपा
भवति । प्रेक्षयात्मप्रबोधेन । प्रबोध एव दुर्लभ इत्याह—न-
त्विति ॥ २४ ॥ निवर्तितस्याबोधस्य तर्हि किमात्मना परि-
शेषः । न तावद्बोधात्मना तस्य तदकरणत्वाद्विरोधाच्च । नाप्य-
न्यात्मनान्यपरिशेषादित्याशङ्क्याह—यथेति ॥ २५ ॥ उपपादि-

न चास्य ज्ञायते तत्त्वमबोधस्यैवमेव हि ॥ २५

एवं ब्रह्मैव जीवात्मा निर्विभागो निरन्तरः ।

सर्वशक्तिरनाद्यन्तो महाचित्साररूपवान् ॥ २६

सर्वानणुतया त्वस्य न कचिद्भेदकल्पना ।

विद्यते या हि कलना सा तदेवानुभूतितः ॥ २७

श्रीराम उवाच ।

एवमेतत्कथं ब्रह्मत्रेकजीवेच्छयाखिलाः ।

जगज्जीवा न युज्यन्ते महाजीवैकतावशात् ॥ २८

वासिष्ठ उवाच ।

महाजीवात्म तद्ब्रह्म सर्वशक्तिमयात्मकम् ।

स्थितं तथेच्छमेवेह निर्विभागं निरन्तरम् ॥ २९

यदेवेच्छति तत्तस्य भवत्याशु महात्मनः ।

पूर्वं तेनेष्टमिच्छादि ततो द्वित्वमुदेति यत् ॥ ३०

पश्चाद्वित्वविभक्तानां स्वशक्तीनां प्रकल्पितः ।

अनेनेत्थं हि भवतीत्येवं तेन क्रियाक्रमः ॥ ३१

तं विनानुदये त्वासां प्रधानेच्छैव रोहति ।

शक्त्या ह्यजातया ब्राह्मया नियमोऽयं प्रकल्पितः ॥ ३२

यस्या जीवाभिधानायाः शक्त्यपेक्षा फलत्यसौ ।

प्रधानशक्तिनियमानुष्ठानेन विना न तु ॥ ३३

तमुपसंहरति—एवमिति । चिदेव सारोऽबाध्यांशस्तेनैव पर-
मार्थरूपेण रूपवान् ॥ २६ ॥ सर्वतोऽप्यनणुतया अपरिच्छिन्न-
तया विषयमेदापगमे तत्कलनभेदोऽपि वनच्छेदे वनातपमेद
इवापगत इति ब्रह्ममात्रपरिशेष इत्याह—विद्यत इति ॥ २७ ॥
उक्तमभ्युपगम्य श्रीरामः प्रागुक्ते व्यष्टिसमष्टिजीवयोरभेदे व्य-
ष्टिजीवेच्छादेरपि समष्टिधर्मत्वेनामोघत्वापत्त्या भोगमोक्षाव्य-
वस्थां शङ्कते—एवमिति । एतत्प्राग्वर्णितमेवमेवेत्यभ्युपगमः ।
जगज्जीवा अन्ये सर्वे जीवाः ॥ २८ ॥ ब्रह्म प्रथमं सत्यसंक-
ल्पसमष्टिजीवभावापन्नं सत्त्वसंकल्पाधीनवृत्तिव्यष्टिजीवभावमा-
पद्यते । तत्र पूर्वसंकल्पविरुद्धेऽर्थे न व्यष्टीनां सत्यसंकल्पतासि-
द्धिरिति परिहरन् श्रीवासिष्ठ उवाच—महाजीवेति । यथा जग-
द्यवस्था सिध्यति तथेच्छं अहमेव सर्वदा सर्वेषु सत्यसंकल्पः
स्यामितीच्छावदिति यावत् । निर्विभागं व्यष्टिविभागात्पूर्वं त-
च्छून्यम् । निरन्तरमित्युत्तरान्वयि ॥ २९ ॥ इच्छा सत्यसं-
कल्पः । आदिपदात्तेनेतरेच्छाप्रतिरोधः । द्वित्वं व्यष्टिविभागः
॥ ३० ॥ स्वशक्तीनां स्वांशजीवानाम् । अनेन दण्डचक्रादिबा-
ह्योपकरणेनेत्थं भ्रमणादिना घटादि भवतीति क्रियाक्रमो न संक-
ल्पमात्रादित्यर्थः ॥ ३१ ॥ ननु तर्हि कथमन्येषामपि मह-
र्षीणां क्रियाक्रमं विनापि संकल्पादेव कार्यदर्शनं तत्राह—त-
मिति । एवं तं क्रियाक्रमं विना कार्यानुदये नियते सति यत्क-
चिदासां महर्ष्यादिव्यष्टिशक्तीनां क्रियाक्रमं विना इच्छारोहति
तत्प्रधानस्य समष्टेरिच्छैव रोहति । अस्यायं संकल्पः सिध्य-
त्विति प्रधानस्यैव तत्रेच्छा कल्प्यत इत्यर्थः ॥ ३२ ॥ उक्तार्थ-

प्रधानशक्तिनियमः सुप्रतिष्ठो न चेद्भवेत् ।
 तत्फलं शक्यधीनत्वान्नेहितानां कचिद्भवेत् ॥ ३४
 एवं ब्रह्म महाजीवो विद्यतेऽन्तादिवर्जितः ।
 जीवकोटि महाकोटि भवत्यथ न किञ्चन ॥ ३५
 चेत्यसंवेदनाजीवो भवत्यायाति संसृतिम् ।
 तदसंवेदनाद्रूपं समायाति समं पुनः ॥ ३६
 एवं कनिष्ठजीवानां ज्येष्ठजीवक्रमाक्रमैः ।
 समुदेत्यात्मजीवत्वं ताम्राणामिव हेमता ॥ ३७
 अत्रान्तरे महाकाश इत्थमेष गणोऽप्यसन् ।
 स्वात्मैवं सदिवोदेति चिच्चमत्करणात्मकः ॥ ३८
 स्वयमेव चमत्कारो यः समापद्यते चितः ।
 भविष्यन्नामदेहादि तदहंभावनं विदुः ॥ ३९
 चितो यस्माच्चिदालेहस्तन्मयत्वादनन्तकः ।
 स एष भुवनाभोग इति तस्यां प्रविशति ॥ ४०
 परिणामविकारादिशब्दैः सैव चिदव्यया ।
 तादृग्रूपादभेद्यापि स्वशक्त्यैव विबुध्यते ॥ ४१
 अविच्छिन्नविलासात्म स्वतो यत्स्वदनं चितः ।
 चेत्यस्य च प्रकाशस्य जगदित्येव तत्स्थितम् ॥ ४२
 आकाशादपि सूक्ष्मैषा या शक्तिर्वितता चितः ।
 सा स्वभावत एवैतामहन्तां परिपश्यति ॥ ४३

मेव स्पष्टयति—यस्या इति । असौ फलति ॥ ३३ ॥ क्रियाक्रमस्यापि फलसिद्धिः प्रधानसंकल्पाधीनैवेत्याह—प्रधानेति । सुप्रतिष्ठः सम्यक् फलसिद्ध्यनुगुणो यदि भवेत्तदा ईहितानां कार्यादिचेष्टानामपि फलं न भवेदिति संबन्धः ॥ ३४ ॥ एवंच निष्कर्षं ब्रह्मैव महाजीवः स एव व्यष्टिसमष्टिकोटिद्वयं भवतीति फलितमित्युपसंहरति—एवमिति ॥ ३५ ॥ विस्तरोक्तं बोधसौकर्याय संक्षिप्य दर्शयति—चेत्येति । सममविषमं ब्रह्मस्वरूपम् ॥ ३६ ॥ ब्रह्मभावो जीवानामुपासनेन समष्टिभावप्राप्तिक्रमेण वा अत्रैव ज्ञानेन साक्षाद्वा समुदेतीत्याह—एवमिति । आत्मजीवत्वं प्रागुक्तब्रह्मभावमहाजीवलम् । यथा ताम्राणां हेमता रसौषधैः पाकक्रमेण वा स्पर्शसंयोगे अक्रमेण वा भवति तद्वत् ॥ ३७ ॥ जीवजगद्भावौ विमर्शं चिच्चमत्कारमात्रं न वस्त्वन्तरमित्याह—अत्रेति । आन्तरे प्रत्यग्रूपे महाकाशे ॥ ३८ ॥ ३९ ॥ कोसौ चिच्चमत्कारस्तमाह—चित इति । जगत्संस्कारसंस्कृतमायाप्रतिफलनेन तदैकरस्येन स्वात्मास्वादश्चिदालेहः तस्यामात्मचिति प्रतिबिम्बति स्फुरति ॥ ४० ॥ सा चिदालीढा चिद्वास्तवचिद्रूपाद्भेत्तुमशक्यापि परिणामादिशब्दैर्भिन्नेव विबुध्यते ॥ ४१ ॥ चितस्तदधीनप्रकाशस्य चेत्यस्य च स्वतः स्वाभाविकं यदविच्छिन्नविलासात्म अविबिक्तस्वभावापन्नं स्वदनं तदेव जगदिति भ्रान्त्या स्थितमित्यर्थः ॥ ४२ ॥ तत्राप्यहंतादर्शनं पूर्वं तत्कृतं च परिच्छिन्नजगद्रूपदर्शनमित्याह—आकाशादिति द्वाभ्याम् ॥ ४३ ॥ बहिर्बहिः स्थौल्योत्कर्षणपरं-

आत्मन्यात्मात्मनैवास्या यत्प्रस्फुरति वारिवत् ।
 जगदन्तमहन्ताणुं तदैषा संप्रपश्यति ॥ ४४
 चमत्कारकरी चारु यच्चमत्कुरुते चितिः ।
 स्वयं स्वात्मनि तस्यैव जगन्नाम कृतं ततः ॥ ४५
 चितश्चेत्यमहंकारः सैव राघव कल्पना ।
 तन्मात्रादि चिदेवातो द्वित्वैकत्वे क संस्थिते ॥ ४६
 जीवहेत्वादिसंत्यागे त्वं चाहं चेति संत्यज ।
 शेषः सदसतोर्मध्ये भवत्यर्थात्मको भवेत् ॥ ४७
 चिता यथादौ कलिता स्वसत्ता सा तथोदिता ।
 अभिन्ना दृश्यते व्योम्नः सत्तासत्ते न विग्रहे ॥ ४८
 विश्वं खं जगदीहाख्यं खमस्ति विबुधालयः ।
 साकारश्चिच्चमत्काररूपत्वान्नान्यदस्ति हि ॥ ४९
 यो यद्विलासस्तस्मात्स न कदाचन भिद्यते ।
 अपि सावयवं तस्मात्कैवानवयवे कथा ॥ ५०
 चितेर्नित्यमचेत्याया निर्नाश्या वितताकृतेः ।
 यद्रूपं जगतो रूपं तत्तत्स्फुरणरूपिणः ॥ ५१
 मनोबुद्धिरहंकारो भूतानि गिरयो दिशः ।
 इति यायास्तु रचनाश्चितस्तत्त्वाज्जगत्स्थितेः ॥ ५२
 चितेश्चित्त्वं जगद्विद्धि नाजगच्चित्त्वमस्ति हि ।
 अजगत्त्वादचिच्चित्स्याद्भ्रानाद्भेदो जगत्कुतः ॥ ५३

परायां जगद्ब्रह्माण्डोऽन्ते यस्य तथाविधमहन्ताणुम् ॥ ४४ ॥ तथाच चिच्चमत्कृतेरेव जगदिति नामकरणं न जगत्पृथगस्तीति फलितमित्याह—चमत्कारेति ॥ ४५ ॥ चिदधीनमहंकारकल्पनं तदधीनं तन्मात्रादिजगत्कल्पनमिति स्थिते यदधीनमन्यकल्पनं तदेव परिशिष्टमित्याह—चित इति ॥ ४६ ॥ सदसतोः सत्यानृतयोः कल्पनयोर्मध्ये त्वं चाहं चेति चेतनपरिच्छेदकल्पनैव दुस्त्यजा तत्त्यागे कृते शेषः स्वत एव विकल्पकाभावात्सन्मात्ररूपः संपद्यत इत्याह—जीवेति । भावप्रधानो निर्देशः । जीवभावं प्रति हेतुर्निमित्तं वासनाकर्मादि । आदिपदादुपादानपरिग्रहः । भवत्यर्थः सत्ता तदात्मकः ॥ ४७ ॥ ज्ञानेन दृश्यतत्संवलितसत्तापाये पूर्वसिद्धाधिष्ठानसत्ता यथा स्थितैवोदिता मेधापाये निर्मलव्योमसत्तावदित्याह—चितेति ॥ ४८ ॥ अनुभावं निष्प्रपञ्चत्वमनुमानेनापि द्रढयति—विश्वमिति । ईहाख्यं मनश्चेष्टारूपं सूक्ष्मं जगत् खं शून्यमेव । तथा विबुधानामिन्द्रियतदधिष्ठानदेवानामालयः साकारः स्थूलश्च विश्वविराड्भूत इति द्विविधमपि विश्वं खं शून्यमेवास्ति चिच्चमत्काररूपत्वादित्यर्थः ॥ ४९ ॥ तत्र व्याख्यादिसिद्ध्ये उदाहरणादि दर्शयति—यो यदिति । सावयवजलादिकार्यं तरङ्गादावपि तथा दृष्टं निरवयवचित्कार्यं कैव कथेत्यर्थः ॥ ५० ॥ इत्थं च नामरूपनिष्कृष्टापरिच्छिन्नचिद्रूपमेव जगत्स्तात्त्विकं रूपं फलितमित्याह—चितेरिति ॥ ५१ ॥ वैपरीत्यदर्शनेऽपि जगद्रचना चिद्रचनैवेति फलितमित्याह—मन इति ॥ ५२ ॥ एवं जगत्तन्मयत्वे सति

चित्तेर्मरीचिवीजस्य निजा यान्तश्चमत्कृतिः ।
 सा चैषा जीवतन्मात्रमात्रं जगदिति स्थिता ॥ ५४
 चित्तात्स्वशक्तिकचनं यदहंभावनं चितः ।
 जीवः स्पन्दनकर्मात्मा भविष्यदभिधो ह्यसौ ॥ ५५
 यच्चित्त्वेन कचनं स्वसंपाद्याभिधात्मकम् ।
 स्वविकारैर्व्यवच्छेद्यं भिद्यते नो न विद्यते ॥ ५६
 चित्स्पन्दरूपिणोरस्ति न भेदः कर्तृकर्मणोः ।
 स्पन्दमात्रं भवेत्कर्म स एव पुरुषः स्मृतः ॥ ५७
 जीवश्चित्तपरिस्पन्दः पुंसां चित्तं स एव च ।
 मनस्त्विन्द्रियरूपं सत्सत्तां नानेव गच्छति ॥ ५८
 शान्ताशेषविशेषं हि चित्प्रकाशच्छटा जगत् ।
 कार्यकारणकादित्वं तस्मादन्यन्न विद्यते ॥ ५९
 अच्छेद्योऽहमदाहोऽहमक्लेद्योऽशोष्य एव च ।
 नित्यः सर्वगतः स्थाणुरचलोऽहमिति स्थितम् ६०
 विवदन्ते तथा ह्यत्र विवदन्तो यथा भ्रमैः ।
 भ्रमयन्तो वयं त्वेते जाता विगतविभ्रमाः ॥ ६१

चिद्धर्मतैव फलितेत्याह—चित इति । चित्चित्त्वयोश्च कल्पनरूपमानाद्भेदो न वस्तुत इति जगत्कुतः ॥ ५३ ॥ वर्णितां जगतश्चिन्मात्रतामुक्तिवैचित्र्यैर्दृढं व्युत्पादयितुमुपक्रमते—चित्तेरित्यादिना । चित्तेरर्थप्रथनशक्तिरेव जीवतदुपाधिभूततन्मात्रमात्रं सज्जगदिति वेषेण स्थितेत्यर्थः ॥ ५४ ॥ ततश्चित्तादहंकारशक्तिस्फुरणमेव स्पन्दनकर्मप्राणसंवलने जीवशब्दवाच्यं भविष्यतीत्याह—चित्तादिति ॥ ५५ ॥ तथा भावेऽपि न चित्स्वभावभेद इत्याह—यदिति । यत् यद्यपि चित्तश्चित्त्वेन कचनं स्वविकारैरहन्तादिभिर्व्यवच्छेद्यं सत्स्वसंपाद्यजीवाद्यभिधात्मकं संपन्नं तथापि तद्व्यवच्छिन्नरूपमुपाधिमिथ्यात्वात् न विद्यत इति नो भिद्यते नैव भेदप्रसक्तिरित्यर्थः ॥ ५६ ॥ चित्स्पन्दशक्तिभेदादहंकारप्राणोपहितजीवभेदमाशङ्क्याह—चिदिति । चित्प्रधानोऽहंकारः कर्ता स्पन्दप्रधानः प्राणः क्रिया । नहि स्वक्रियया कर्ता भिद्यते अतः स चित्स्पन्दसंवलित एव पुरुषो जीव इत्यर्थः ॥ ५७ ॥ एवं चित्तमनस्त्रिन्द्रियादिभावेऽपि न जीवभेदः । जीवोपाधिमनस एव गोलकभेदेनेन्द्रियभावेनावस्थानादित्याह—जीव इति ५८ एवं जगज्जीवभेदनिरासे फलितमुपसंहरति—शान्तेति । हि यस्मात्तुच्छतरकार्यकारणादिभावस्वभावं जगत्प्रागुक्तरीत्या चित्प्रकाशस्य छटाप्रान्त इव तदभिन्नसत्तास्फूर्तिकं तस्माद्धेतोरन्यन्न विद्यते इति शान्ताशेषविशेषं प्रत्यगात्मरूपमेव संपन्नमित्यर्थः ॥ ५९ ॥ तत्र सर्वानर्थनिवृत्तिं दर्शयति—अच्छेद्य इति ॥ ६० ॥ एतदपरिज्ञानादेव द्वैतवादिनां विवादभेदो नास्माकमित्याह—विवदन्त इति । स्वस्वभ्रमैरन्यान्भ्रामयन्तो यथा तद्वत् ॥ ६१ ॥ अज्ञतज्ज्ञयोर्दृश्ये मूर्तामूर्तभावनाकृत एव सत्यमिथ्यात्वप्रयुक्तद्वैताद्वैतविभाग इत्याह—दृश्य इति ॥ ६२ ॥ चेत्ये रस आस-

दृश्ये मूर्तेऽज्ञसंरूढे विकारादि पृथग्भवेत् ।
 नामूर्ते तज्ज्ञकचित्ते चित्त्वे सदसदात्मनि ॥ ६२
 चित्तरौ चेत्यरसतः शक्तिः कालादिनामिकाम् ।
 तनोत्याकाशविशदां चिन्मधुश्रीः स्वमञ्जरीम् ॥ ६३
 स्वयं विचित्रं स्फुरति चिदण्डकमनाहतम् ।
 स्वयं विलक्षणस्पन्दं चिद्वायुरण्डजात्मकः ॥ ६४
 स्वयं विचित्रं कचनं चिद्धारि न निखातगम् ।
 स्वयं विचित्रधातुत्वं श्रेष्ठाङ्गमपि निर्मितम् ॥ ६५
 स्वविचित्ररसोल्लासा चिज्ज्योत्स्ना सततोदिता ।
 स्वयं चिदेव प्रकटश्चिदालोको महात्मकः ॥ ६६
 स्वयमस्तं गते बाह्ये स्वज्ञानादुदिता चितिः ।
 स्वयं जडेषु जाड्येन पदं सौषुप्तमागता ॥ ६७
 स्वयं स्पन्दितयास्पन्दिचित्त्वाच्चिति महानभः ।
 चित्प्रकाशप्रकाशो हि जगदस्ति च नास्ति च ॥ ६८
 चिदाकाशैकशून्यत्वं जगदस्ति च नास्ति च ।
 चिदालोकमहारूपं जगदस्ति च नास्ति च ॥ ६९

क्तिस्तद्रूपजलसेकाच्चिद्वसन्तश्रीरूपा शक्तिर्मायाकालादिनामिकां स्वमञ्जरीं तनोति । आकाशे प्रथमभूते ऊर्ध्वदेशे च विशदाम् ॥ ६३ ॥ यथा ब्रह्म स्वाधीनकल्पनाक्रमैर्जगज्जीवभावं प्राप्तं तथा स्वाधीनैरेव बोधकमैः स्वरूपेऽवतिष्ठत इत्याह—स्वयमित्यादिसार्धचतुर्भिः । चित्स्वयमेवानाहतमच्छिन्नगर्भमेव सत् प्रथममाकाशकल्पने सच्छिद्रत्वादण्डकमण्डसदृशं ब्रह्माण्डरूपं वा स्फुरति । ततोण्डजात्मको वायुः सूत्रात्मा वातस्कन्धरूपो वा स्फुरतीति सर्वत्रानुषङ्गः ॥ ६४ ॥ ततो वक्ष्यमाणतेजोजन्मानन्तरं वारि अप्तत्वं भूत्वा स्फुरति । तच्च न तडागादिनिखातगं भूस्पर्गात्प्राक्तदयोगात् । सा चित्स्वयं विचित्राः स्वर्णरजतादिधातवो यस्यां पृथिव्यां तद्भावं । श्रेष्ठानां देवासुरमनुष्याणामङ्गदेहादिभावमपि निर्माणेन प्रापितम् ॥ ६५ ॥ जगदाप्यायकचन्द्रात्मनापि स्वयमेवाभूदित्याह—स्वयमिति । भौमौषधिरसभेदानामपि चन्द्राधीनत्वात्स्वविचित्रेत्युक्तम् । अत्र तेजःसर्गः पाठः क्रमादार्थक्रमो बलीयानिति प्रागुक्तवायुसर्गानन्तरं बोध्यः । चिदण्डकमित्यादिसमस्तं सर्वत्र रूपकं वा बोध्यम् ॥ ६६ ॥ स्वज्ञानादेव बाह्ये दृश्येऽस्तं गते सति उदिता आविर्भूतपूर्णभावा अवतिष्ठत इति शेषः । जडेषु स्थावरादिषु ॥ ६७ ॥ उक्तमेवार्थं संक्षिप्याहार्धेन—स्वयमिति । अविचारे स्पन्दस्वभावप्राणाद्यात्मभावकल्पने स्पन्दि संसार्येव भवति । स्वविचाराविर्भूतचित्त्वान्तु चित्त्वेव स्वस्वभावेऽवतिष्ठत इत्यर्थः । तदवस्थस्य किं जगदस्ति उत नास्ति, सत्त्वे संसारापत्तिरसत्त्वे लसद्वाप्तिप्रसङ्ग इत्याशङ्क्य, सर्वदा जगतो ब्रह्मसत्तया सत्त्वमेव स्वसत्तया लसत्त्वमेवेत्याह—चित्प्रकाश इत्याद्यर्धषट्केन । सर्वत्र चित्सत्तोपजीविलप्रदर्शनाय प्रकाशादिभावरूपि तत्तद्धर्मतोक्तिः । प्रका-

चिन्मासुतपरिस्पन्दो जगदस्ति च नास्ति च ।
 चिद्वनध्वान्तकृण्णत्वं जगदस्ति च नास्ति च ७०
 चिदर्कालोकदिवसो जगदस्ति च नास्ति च ।
 चित्कजलरजस्तैलपरमाणुर्जगत्क्रमः ७१
 चिद्व्यौष्ण्यं जगल्लेखा जगच्चिच्छङ्खशुक्लता ।
 जगच्चिच्छैलजठरं चिज्जलद्रवता जगत् ७२
 जगच्चिद्विश्रुमाधुर्यं चित्क्षीरस्निग्धता जगत् ।
 जगच्चिद्विमशीतत्वं चिज्ज्वालाज्वलनं जगत् ७३
 जगच्चित्सर्षपक्षेहो वीचिश्रित्सरितो जगत् ।
 जगच्चित्क्षौद्रमाधुर्यं जगच्चित्कनकाङ्गदम् ७४
 जगच्चित्पुष्पसौगन्ध्यं चिल्लताग्रफलं जगत् ।
 चित्सत्तैव जगत्सत्ता जगत्सत्तैव चिद्वपुः ७५
 अत्र भेदविकारादि नखे मलमिव स्थितम् ।
 इतीदं सन्मयत्वेन सदसद्भुवनत्रयम् ७६
 अविकल्पतदात्मत्वात्सत्तासत्तैकतैव च ।
 अवयवावयविता शब्दार्थौ शशशृङ्गवत् ७७
 अनुभूत्यपलापाय कल्पितो यैर्धिगस्तु तान् ।
 न विद्यते जगद्यत्र साध्यन्धुर्वानदीश्वरम् ७८

चिदेकत्वात्प्रसङ्गः स्यात्कस्तत्रेतरविभ्रमः ।
 शिलाहृदयपीनापि स्वाकाशे विशदैव चित् ७९
 धत्तेऽन्तरखिलं शान्तं संनिवेशं यथा शिला ।
 पदार्थनिकराकाशे त्वयमाकाशजो मलः ८०
 सत्तासत्तात्मतात्वत्तामत्ताश्लेषा न सन्ति ते ।
 पल्लवान्तरलेखौघसंनिवेशवदाततम् ८१
 अन्यानन्यात्मकमिदं धत्तेऽन्तश्चित्स्वभावतः ।
 समस्तकारणौघानां कारणादिः पितामहः ८२
 स्वभावतो कारणात्म चित्तं चिद्व्यनुभूतितः ।
 न चासत्त्वमचेत्यायाश्चितो वाचापि सिद्ध्यति ८३
 यदस्ति तदुदेतीति दृष्टं बीजादिवाङ्कुरः ८४
 गगन इव सुशून्यभेदमस्ति
 त्रिभुवनमङ्ग महाचितोऽन्तरस्याः ।
 परमपदमयं समस्तदृश्यं
 त्विदमिति निश्चयवान्भवानुभूतेः ८५
 इत्युक्तवत्यथ मुनौ दिवसो जगाम
 सायंतनाय विधयेऽस्तमिनो जगाम ।
 स्नातुं सभा कृतनमस्करणा जगाम
 श्यामाक्षये रविकरैश्च सहाजगाम ८६

इत्यार्षे श्रीवासिष्ठमहारामायणे वाल्मीकीये उत्पत्तिप्रकरणे ब्रह्मप्रतिपादनं नाम चतुर्दशः सर्गः ॥ १४ ॥

तृतीयो दिवसः ।

शस्य तेजसः प्रकाशो भास्वरूपम् ॥ ६८ ॥ ६९ ॥ ७० ॥
 तैलदाहे कज्जलस्येव जगद्वाधे चिद्वशेषात्कज्जलत्वोक्तिर्न कार्य-
 लाभिप्रायेण ॥ ७१ ॥ ७२ ॥ ७३ ॥ ७४ ॥ सर्वत्र चिदपृ-
 थक्सत्त्वादेव जगतश्चिद्वर्मलमभिप्रेतमिति स्फुटमाह—चित्स-
 त्तैवेति ॥ ७५ ॥ खे मलं नैत्यमिव प्रतीतमपि न स्थितम् ।
 असदपि भुवनत्रयमित्युक्तविधया सन्मयत्वेन सदित्यर्थः ॥ ७६ ॥
 जगदसत्ता तर्हि वस्त्वन्तरं स्यात्तत्राह—अविकल्पेति । कल्पि-
 तनिरूपितसत्तासत्तयोरधिष्ठानातिरेकादर्शनादित्यर्थः । सावयव-
 निरवयवयोः कथमपृथक्सत्वमिति वदतस्तार्किकान्विद्वदनुभवा-
 पलापिनो धिक्करोति—अवयवेति ॥ ७७ ॥ तत्र युक्तिविरोध-
 माह—न विद्यत इति । अद्यधिभिर्व्यादिभिस्तत्तदीश्वरैश्च
 सहितं जगत् ॥ ७८ ॥ प्रसज्यत इति प्रसङ्गः । कर्मणि घञ् ।
 तत्र इतरस्यावयवादेर्विभ्रमः कः प्रसक्तः स्यादित्यर्थः । विशदा
 स्वच्छा ॥ ७९ ॥ शान्तं मिथ्यात्वादसदेवाखिलं यथा स्फटि-
 कशिलाप्रतिबिम्बनगरसंनिवेशं धत्ते तद्वत् । कुतोऽखिलस्य
 शान्तत्वं तत्राह—पदार्थेति । सर्वपदार्थाधिष्ठाने चिदाकाशेऽयं
 भूताकाशजो मलो वाग्वादिः सावयवप्रपञ्चः । तत्र भूताकाशे-
 ऽप्यसङ्गस्वभावे यदि तत्कार्यश्लेषा न सन्ति तदा चिदाकाशेऽ

सत्तासत्तायाः श्लेषाः सुतरां न सन्तीत्यर्थः ॥ ८० ॥ तर्हि
 चित्सत्तो जगत्संनिवेशस्य कथं भानं तत्राह—पल्लवेति । यथा
 पल्लवं क्षिरारेखौघसंनिवेशं पल्लवात्पृथगनिरुद्धत्वादसदेव तदन्या-
 नन्यात्मकतया स्थितं धत्ते चिदपि तथा जगदित्यर्थः ॥ ८१ ॥
 निर्विकाराकाशोपादानकत्वाज्जगद्विकारस्य मिथ्यात्वमुक्तं, संप्रति
 मिथ्याविकल्पसहस्रात्मकचित्तसमष्ट्यात्मकहिरण्यगर्भनिदानक-
 त्वादपि जगतो मिथ्यात्वमित्याह—समस्तेति ॥ ८२ ॥ चित्त-
 कार्यमानोरधिकविकल्पानामसत्त्वादेव चित्तमकारणात्म तदेव
 पितामह इत्यर्थः । चेत्यासत्त्वे चितोऽप्यसत्त्वं तस्यास्तदव्यभि-
 चारदर्शनादिति वाचापि चितोऽसत्त्वं न सिद्ध्यति । हि यस्मा-
 च्चिदनुभूतितः सिद्धा । अनुभवविरुद्धे च न वाचः प्रामाण्यमि-
 त्यर्थः ॥ ८३ ॥ यदि जगत्स्वतः सत्स्यात्तदा ज्ञानाद्युपायसहस्रै-
 रप्यनुच्छेद्यमेव स्यात्सत आत्यन्तिकोच्छेदासंभवेन पुनरावि-
 र्भावावर्जनादनिर्मोक्षप्रसङ्गः स्यादित्याशयेनाह—यदिति ॥ ८४ ॥
 यदि दृश्यस्य सत्तायां महानाग्रहस्तर्हि अनुभवेन भेदं निरस्य
 परमपदात्मकचिन्मयत्वेन तत्सत्तयैव सा स्वीकार्येत्याह—गगन
 इति ॥ ८५ ॥ ८६ ॥ इति श्रीवासिष्ठमहारामायणतात्पर्य-
 प्रकाशे उत्पत्तिप्रकरणे चतुर्दशः सर्गः ॥ १४ ॥

पञ्चदशः सर्गः १५

वासिष्ठ उवाच ।

जगदाकाशमेवेदं यथा हि व्योम्नि मौक्तिकम् ।
 विमले भाति स्वात्मैव जगच्चिद्रूपं यथा ॥ १
 अनुत्कीर्णैव भातीव त्रिजगच्छालभञ्जिका ।
 चित्तस्मभेनैव सोत्कीर्णा नचोत्कर्तात्र विद्यते ॥ २
 समुद्रेऽन्तर्जलस्पन्दाः स्वभावादच्युता अपि ।
 वीचिवेगा भवन्तीव परे दृश्यविदस्तथा ॥ ३
 जालान्तर्गतसूर्याभा जालाकाररजांस्यपि ।
 जगद्भानं प्रति स्थूलान्यणुं प्रति यथाचलाः ॥ ४
 जगद्भानं न भातीदं ब्रह्मणो व्यतिरेकतः ।
 जालसूर्यांशुजालं तु व्यतिरेकानुभूतिदम् ॥ ५
 अनुभूतान्यपीमानि जगन्ति व्योमरूपिणि ।
 पृथ्व्यादीनि न सन्त्येव स्वप्नसंकल्पयोरिव ॥ ६
 पिण्डग्रहो जगत्सन्निविज्ञानाकाशरूपिणि ।
 मरुतयां जलमिव न संभवति कुत्रचित् ॥ ७
 जगत्पिण्डग्राहेऽस्मिन्संकल्पनगरोपमे ।
 मरौ सरिदिवाभाति दृश्यता भ्रान्तिरूपिणी ॥ ८
 स्वप्नादृश्येव जगतां तुलादेशेन केन च ।

शश्वदृष्टान्तयुक्त्यौघैरुक्तार्थमनुभावयन् ।

विरतुं मण्डपाख्यानमत्रोपक्रमते मुनिः ॥ १ ॥

जगच्चिदाकाशमेवेति प्रतिज्ञा । कथं तर्हि पृथग्भाति त-
 त्राह—यथेति । यथा विमले व्योम्नि भ्रान्त्या मुक्तानां संघो
 मौक्तिकं भाति तद्वत् । चिद्रूपं स्वात्मैव यथा जगत्तथा दृष्टान्तः
 श्रूयतामिति शेषः ॥ १ ॥ नचोत्कर्तेति । तदुत्कर्तृचेतनान्तरा-
 प्रसिद्धेर्निर्विकारासङ्गस्योत्कर्तानासंभवाचेति भावः ॥ २ ॥ दृश्य-
 विदो जगत्प्रत्ययाः ॥ ३ ॥ जगदतिमहत्त्वेन मूढैरवगतमपि
 विद्वद्दृष्ट्या वस्तुतो जालसूर्यमरीच्यणुकादप्यतिफलित्वाह—
 जालेति । सूर्याभाया यो जालच्छिद्रप्रयुक्तो दण्डमुसलाद्याकार-
 स्तदन्तर्गतानि रजांसि । अपिशब्दादन्येषां स्थूलतमत्वं किं
 वाच्यमित्याशयः । अथवा जगद्वभासकसाक्षिचित्प्रकाशस्य
 सूर्यालोकादिप्रकाशात्तदन्तर्गतपरमाण्वादिभ्योऽप्यतिसूक्ष्मत्वमि-
 त्याह—जालेति ॥ ४ ॥ तदेवोपपादयितुं मरीचितदणुवैधर्म्यं
 चिति दर्शयति—जगदिति ॥ ५ ॥ व्यतिरेकतो न भातीत्यु-
 क्तेरनुभवविरोधं परिहरति—अनुभूतान्यपीति ॥ ६ ॥ अनेक-
 दिनावस्थामिन्नस्य कथं स्वप्नसंकल्पसाम्यं तत्राह—पिण्डेति ।
 पिण्डग्रहो मूर्ततास्वीकारः ॥ ७ ॥ ८ ॥ जगतां दृश्यश्रीर्दृशि
 साक्षिचैतन्य एवैकतः स्वप्नमारोप्य केन च सारासारविवेकबु-
 द्धिलक्षणेन तुलामध्यकण्टकप्रदेशेन तुलिता साम्येनावधारिता
 चेत्तैव जागरे स्वप्न इव कलनोन्मुक्ता सती व्योम शून्यं ब्रह्मैव

तुलिता कलनोन्मुक्ता दृश्यश्रीर्व्योम जृम्भते ॥ ९
 वर्जयित्वा जगच्छब्दार्थभाजनम् ।
 जगद्ब्रह्मस्वशब्दानामर्थं नास्त्येव भिन्नता ॥ १०
 इदं त्वचेत्यचिन्मात्रं भानोर्भातं नभः प्रति ।
 तथा सूक्ष्मं यथा मेघं प्रति संकल्पवारिदः ॥ ११
 यथा स्वप्नपुरं स्वच्छं जाग्रत्पुरवरं प्रति ।
 तथा जगदिदं स्वच्छं सांकल्पिकजगत्प्रति ॥ १२
 तस्मादचेत्यचिद्रूपं जगद्भोमैव केवलम् ।
 शून्यौ व्योमजगच्छब्दौ पर्यायौ विद्धि चिन्मयौ ॥ १३
 तस्मान्न किंचिदुत्पन्नं जगदादीह दृश्यकम् ।
 अनाख्यमनभिव्यक्तं यथास्थितमवस्थितम् ॥ १४
 जगदेवं महाकाशे चिदाकाशमभित्तिमत् ।
 तद्देशस्याणुमात्रस्य तुलायाश्चाप्रपूरकम् ॥ १५
 आकाशरूपमेवाच्छं पिण्डग्रहविवर्जितम् ।
 व्योम्नि व्योममयं चित्रं संकल्पपुरवत्स्थितम् ॥ १६
 अत्रेदं मण्डपाख्यानं शृणु श्रवणभूषणम् ।
 निःसंदेहो यथैषोऽर्थश्चित्ते विश्रान्तिमेप्स्यति ॥ १७

वा जृम्भते प्रथते ॥ ९ ॥ तथाचाविवेकिदृशैव ब्रह्मादिशब्दार्थाजग-
 च्छब्दार्थभेदो न तत्त्वज्ञदशेत्याह—वर्जयित्वेति ॥ १० ॥ कथं तर्हि
 तत्त्वज्ञदशां जगत्प्रति तत्साक्षिदर्शनमित्युक्ते शून्यात्मकनभः
 प्रति तदालोकस्य प्रकाशत्वदर्शनमिवेत्याह—इदमिति । साक्षि-
 चैतन्यं प्रति जगद्दर्शनं तर्हि कथं तत्राप्याह—तथेति ॥ ११ ॥
 कथमत्यन्तमलिनस्य दृश्यस्य स्वच्छतमचिन्मात्रतेत्याशङ्क्य प्रती-
 तिकालिकैव बाह्यमानसदृश्ययोर्मलिनता, तिरोभावकाले तु
 परस्परपेक्षया स्वच्छतमतैव परिशिष्यत इत्याह—यथेति ।
 जगज्जाग्रत्प्रपञ्चः । सांकल्पिकग्रहणं स्वाप्नस्याणुपलक्षणम् ॥ १२ ॥
 उपसंहरति—तस्मादित्यादिना । शून्यौ शून्यार्थावर्थशून्यौ वा
 ॥ १३ ॥ १४ ॥ एवमुक्तरीत्या महाकाशे मायाकाशे स्थितं
 जगदमितिमन्निरावरणं चिदाकाशमेव । परिच्छिन्नजगदभेदे
 चितोपि तावन्मात्रतां वारयति—तद्देशस्येति । तद्देशस्य चित्प्र-
 देशस्याणुमात्रस्याल्पतरस्यापि अल्पान्तःकरणवृत्तितद्वासनापरि-
 च्छिन्नाणुतमचिद्भागेऽपि सर्वजगत्परिच्छेदभानेन तदन्तर्भा-
 व्यस्य जगतस्तदप्रपूरकत्वे दूरनिरस्ता ब्रह्मचैतन्यस्य तावन्मात्र-
 तेति भावः ॥ १५ ॥ कथं व्योमवच्छून्यप्रायचित्तवृत्तितद्वास-
 नान्तर्भावाविपुलतमजगदवस्थितिसत्राह—आकाशेति । पिण्ड-
 ग्रहो मूर्तिस्वीकारः । तत्रानुभवारोहाय दृष्टान्तमाह—संकल्पे-
 ति ॥ १६ ॥ उक्तेऽर्थे रामस्य संदेहव्यामोहानवधारणानि लि-
 ङ्गैरुपलक्ष्य श्रीवासिष्ठस्तदपनोदाय तदुपपत्तिसहस्रकथानुरजना-

श्रीराम उवाच ।

सद्बोधवृद्धये ब्रह्मन्समासेन वदाशु मे ।
मण्डपाख्यानमखिलं येन बोधो विवर्धते ॥

वसिष्ठ उवाच ।

अभूदस्मिन्महीपीठे कुलपद्मो विकाशवान् ।
पद्मो नाम नृपः श्रीमान्वहुपुत्रो विवेकवान् ॥ १८
मर्यादापालनाम्भोधिद्विषत्तिमिरभास्करः ।
क्रान्ताकुमुदिनीचन्द्रो दोषतृणहुताशनः ॥ १९
मेरुर्विबुधवृन्दानां यशश्चन्द्रो भवार्णवे ।
सरः सहृणहंसानां कमलामलभास्करः ॥ २०
संग्रामवीरुत्पवनो मनोमातङ्गकेसरी ।
समस्तविद्यादयितः सर्वार्थगुणाकरः ॥ २१
सुरारिसागरक्षोभविलसन्मन्दराचलः ।
विलासपुष्पौघमधुः सौभाग्यकुसुमायुधः ॥ २२
लीलालतालास्यमरुत्साहसोत्साहकेशवः ।
सौजन्यकैरवशशी दुर्लीलावल्लिकानलः ॥ २३

तस्यास्ति सुभगा भार्या लीला नाम विलासिनी ।
सर्वसौभाग्यवलिता कमलेवोदिताऽवनौ ॥ २५
सर्वानुवृत्तिललिता लीला मधुरभाषिणी ।
सानन्दमन्दचलिता द्वितीयेन्दुदयस्मिता ॥ २६
अलकालिमनोहारिवदनाम्भोजशालिनी ।
सिताङ्गी कर्णिकागौरी जङ्गमेव सरोजिनी ॥ २७
लताविलासकुन्दौघभासिनी रसशालिनी ।
प्रवालहस्ता पुष्पाभा मधुश्रीरिव देहिनी ॥ २८
अवदाततनुः पुण्या स्पर्शनाह्लादकारिणी ।
गङ्गेव गां गता देहवती हंसविलासिनी ॥ २९
तस्य भूतलपुष्पेषुः सकलाह्लाददायिनः ।
परिचर्यां चिरं कर्तुमन्या रतिरिवोदिता ॥ ३०
उद्विग्ने प्रोद्विग्ना
मुदिते मुदिता समाकुलाकुलिते ।
प्रतिविम्बसमा क्रान्ता
संकुद्धे केवलं भीता ॥ ३१

इत्यार्षे श्रीवासिष्ठमहारामायणे वाल्मीकीये उत्पत्तिप्रकरणे मण्डपोपाख्याने राजवर्णनं नाम पञ्चदशः सर्गः ॥ १५ ॥

षोडशः सर्गः १६

वसिष्ठ उवाच ।

भूतलाप्सरसा सार्धमनन्यदयितापतिः ।
अकृत्रिमप्रेमरसं स रेमे क्रान्तया तथा ॥ १
उद्यानवनगुल्मेषु तमालगहनेषु च ।
पुष्पमण्डपरम्येषु लतावलयसङ्गसु ॥ २
पुष्पान्तःपुरशय्यासु पुष्पसंभारवीथिषु ।
वसन्तोद्यानदोलासु क्रीडापुष्करिणीषु च ॥ ३
चन्दनद्रुमशैलेषु संतानकतलेषु च ।

कदम्बनीपगेहेषु पारिभद्रोदरेषु च ॥ ४
विकसत्कुन्दमन्दारमकरन्दसुगन्धिषु ।
वसन्तवनजालेषु कूजत्कोकिलपक्षिषु ॥ ५
नानारण्यतृणानां च स्थलेषु मृदुदीप्तिषु ।
निर्झरेषु तरत्तारसीकरासारवर्षिषु ॥ ६
शैलानां मणिमाणिक्यशिलानां फलकेषु च ।
देवर्षिमुनिगेहेषु दूरपुण्याश्रमेषु च ॥ ७

न्वितं विस्तृतं मण्डपोपाख्यानं श्रावयितुं प्रतिजानीते—अत्रेति ॥ १७ ॥ समासेनानुपयुक्तार्थं संक्षेपेण । पूर्वतरप्रतिज्ञायामिवो-
क्तिविलम्बमाशङ्क्याह—आश्रिति ॥ १८ ॥ कुलस्य वंशस्य
पद्मइव यशःसौरभ्यहेतुत्वात्पद्मः ॥ १९ ॥ वर्णाश्रममर्यादा
वेला द्वीपमर्यादा च ॥ २० ॥ विबुधा विद्वांसो देवाश्च तद्वृन्दा-
नाम् । कमलाः संपदस्तल्लक्षणकमलानां भास्करः ॥ २१ ॥
संग्रामे वीरुत्प्रायाणां परेषां पवनइव प्रकम्पयिता अतएव
मानोजिततन्मनोलक्षणमातङ्गानां केसरी, शत्रून्मानभङ्गेन नम-
यिता न हन्तेत्याशयः । दयितः प्रियः ॥ २२ ॥ तस्येन्द्रशत्रुजे-
तृत्वमाह—सुरारीति । मधुर्वसन्तः ॥ २३ ॥ सर्वासाध्यधर-
ण्युद्धारादिसाधनोद्योगः साहसम् । दुश्चेष्टाविषवल्लीनामनलइव
दाहकः । कुत्सायां कन् ॥ २४ ॥ वलिता वेष्टिता । कमला
लक्ष्मीः ॥ २५ ॥ सर्वास्वनुवृत्तिषु भर्तृसेवाप्रकारेषु सर्वेषां परि-

जनानां वा अनुवृत्तिष्वनुकूलचरणेषु ललिता ॥ २६ ॥ अलका
एव अलयो भ्रमराः । सिताङ्गी निर्मलाङ्गी । कर्णिकेव कर्णि-
कया च गौरी । एवमग्रेऽप्युपमानसाधारणविशेषणानि योज्या-
नि ॥ २७ ॥ रसः प्रेमा मकरन्दश्च ॥ २८ ॥ अवदाततनुः
स्वच्छदेहा ॥ २९ ॥ ३० ॥ ३१ ॥ इति श्रीवासिष्ठमहारा-
मायणतात्पर्यप्रकाशे उत्पत्तिप्रकरणे पञ्चदशः सर्गः ॥ १५ ॥

अतृप्तिः कामभोगेभ्यो भूयो दुःखावसानता ।
देवैरप्यन्यथा कर्तुमशक्येत्यत्र कीर्त्यते ॥ १ ॥

अनन्यदयितापतिरिति प्रेमरसस्याकृत्रिमत्वे हेतुः ॥ १ ॥
उद्यानवनगुल्मेष्वित्यादीनां रेमे इत्यत्रैवान्वयः ॥ २ ॥ ३ ॥
संतानकाः कल्पवृक्षविशेषाः सप्रभावादिन्द्रप्रसादाद्वा प्राप्तास्तेषां
तलेषु ॥ ४ ॥ ५ ॥ तरतां लवमानानां तारसीकराणामासारी
धारासंपातः ॥ ६ ॥ देवर्षिमुनिगेहेषु सहयात्रारूपं रमणम्

कुमुद्वतीषु फुल्लासु सेरासु नलिनीषु च ।
 वनस्थलीषु कृष्णासु फुल्लासु फलिनीषु च ॥ ८
 सुरतैः सुरतारुण्यैः सुन्दरः सुन्दरेहितैः ।
 ईहितैः पेशलान्योन्यघनप्रेमरसाधिकैः ॥ ९
 प्रहेलिकाभिराख्यानैस्तथा चाक्षरमुष्टिभिः ।
 अष्टापदैर्वहुद्युतैस्तथा गूढचतुर्थकैः ॥ १०
 नाटिकाख्यायिकाभिश्च श्लोकैर्विन्दुमतिक्रमैः ।
 देशकालविभागैश्च नगरग्रामचेष्टितैः ॥ ११
 स्रग्दाममालावलितैर्नानाभरणयोजनैः ।
 लीलाविलोलचलनैर्विचित्ररसभोजनैः ॥ १२
 आर्द्रकुङ्कुमकर्पूरताम्बूलीदलचर्वणैः ।
 फुल्लपुष्पलतागुञ्जादेहगोपनखत्रणैः ॥ १३
 समालम्भनलीलाभिर्मालाप्रहरणक्रमैः ।
 गृहे कुसुमदोलाभिरन्योन्यं दोलनक्रमैः ॥ १४
 नौयानयुग्महस्त्यश्वदान्तोष्ट्रादिगमागमैः ।
 जलकेलिविलासेन परस्परसमुक्षणैः ॥ १५
 नृत्यगीतकलालास्यतालताण्डवमण्डनैः ।
 संगीतकैः संकथनैर्वीणामुरजवादनैः ॥ १६
 उद्यानेषु सरित्तीरवृक्षेषु वरवीथिषु ।
 अन्तःपुरेषु हर्म्येषु फुल्लदोलावदोलनैः ॥ १७
 सा तथा सुखसंवृद्धा तस्य प्रणयिनी प्रिया ।
 एकदा चिन्तयामास सुभूः संकल्पशालिनी ॥ १८
 प्राणेभ्योऽपि प्रियो भर्ता ममैष जगतीपतिः ।
 यौवनोल्लासवान्श्रीमान्कथं स्यादजरामरः ॥ १९
 भर्त्रानेन सहोत्तुङ्गस्तनी कुसुमसन्नसु ।
 कथं स्वैरं चिरं कान्ता रमे युगशतान्यहम् ॥ २०
 तथा यते यत्नमतस्तपोजपयमेहितैः ।
 रजनीशमुखो राजा यथा स्यादजरामरः ॥ २१

॥ ७ ॥ कुमुद्वतीषु निशि, नलिनीषु दिवा ॥ ८ ॥ सुरसदृशै-
 स्तारुण्यैः । सुन्दराणां विषयाणामीहितैरीप्सितैः । ईहितैर्विला-
 सचेष्टितैः ॥ ९ ॥ प्रहेलिकाः लौकिकपरिहासकथाः । आख्या-
 नानि पौराणिकानि । अक्षरमुष्ट्यादयो द्यूतविशेषाः ॥ १० ॥
 नाट्यदृश्याः प्रबन्धा नाटिकाः । श्रवणमात्रास्वाद्यकाव्यनि-
 बन्धकथा आख्यायिकाः । विन्दूनां विदुषां मतिभिः क्रम्यन्ते
 अवगम्यन्त इति विन्दुमतिक्रमैर्गूढाशयश्लोकैः । नगरग्रामचेष्टि-
 तैरनुकृतैरिति यावत् ॥ ११ ॥ वलितैर्वेष्टनैः ॥ १२ ॥ फुल्लैः
 पुष्पैर्लताभिर्गुञ्जाभिर्वा देहस्य गोपनं पिधानं येषु तथाविधैर्नख-
 व्रणैर्नखक्षतैः ॥ १३ ॥ अनुधावनेन स्पर्शः समालम्भनं त-
 त्प्रधानलीलाभिः ॥ १४ ॥ नौभिर्यानं जलेषु । युग्मभूतहस्त्य-
 श्वानां दान्तानां दमनेन शिक्षितानामुष्ट्रादीनां च गमागमैश्च-
 क्रमणपरिवर्तनैः ॥ १५ ॥ गीतिकथालापाः संकथनानि

ज्ञानवृद्धांस्तपोवृद्धान्विद्यावृद्धानहं द्विजान् ।
 पृच्छामि तावन्मरणं कथं न स्याद्वृणामिति ॥ २२
 इत्यानीयाथ संपूज्य द्विजान्प्रच्छ सा नता ।
 अमरत्वं कथं विप्रा भवेदिति पुनःपुनः ॥ २३
 विप्रा ऊचुः ।
 तपोजपयमैर्देवि समस्ताः सिद्धसिद्धयः ।
 संप्राप्यन्तेऽमरत्वं तु न कदाचन लभ्यते ॥ २४
 इत्याकर्ण्य द्विजमुखाच्चिन्तयामास सा पुनः ।
 इदं स्वप्रज्ञयैवाशु भीता प्रियवियोगतः ॥ २५
 मरणं भर्तुरग्रे मे यदि देवाद्भविष्यति ।
 तत्सर्वदुःखनिर्मुक्ता संस्थास्ये सुखमात्मनि ॥ २६
 अथ वर्षसहस्रेण भर्तादौ चेन्मरिष्यति ।
 तत्करिष्ये तथा येन जीवो गेहान्न यास्यति ॥ २७
 तद्भ्रमद्भर्तृजीवेऽस्मिन्निजे शुद्धान्तमण्डपे ।
 भर्त्रा विलोकिता नित्यं निवत्स्यामि यथासुखम् ॥ २८
 अद्यैवारभ्यैतदर्थं देवीं ज्ञप्तिं सरस्वतीम् ।
 जपोपवासनियमैरातोषं पूजयाम्यहम् ॥ २९
 इति निश्चित्य सा नाथमनुकृत्वैव वराङ्गना ।
 यथाशास्त्रं चचारोग्रं तथा नियममास्थिता ॥ ३०
 त्रिरात्रस्य त्रिरात्रस्य पर्यन्ते कृतपारणा ॥ ३१
 देवद्विजगुरुप्राज्ञविद्वत्पूजापरायणा ॥ ३२
 स्नानदानतपोध्याननित्योद्युक्तशरीरिका ।
 सर्वास्तिक्यसदाचारकारिणी क्लेशहारिणी ॥ ३३
 यथाकालं यथोद्योगं यथाशास्त्रं यथाक्रमम् ।
 तोषयामास भर्तारमपरिज्ञातसंस्थितिः ॥ ३४
 त्रिरात्रशतमेवं सा बाला नियमशालिनी ।
 अनारतं तपोनिष्ठामतिष्ठत्कष्टचेष्टया ॥ ३५

॥ १६ ॥ १७ ॥ १८ ॥ १९ ॥ २० ॥ यमेहितैर्नियमानुष्ठानैः
 ॥ २१ ॥ २२ ॥ इति चिन्तयामासेति पूर्वतनेनान्वयः । अमरत्वं
 भर्तुः स्वस्य चेति शेषः ॥ २३ ॥ २४ ॥ स्वप्रज्ञयैव इदं वक्ष्यमाणं
 चिन्तयामास ॥ २५ ॥ आत्मनि सर्वदुःखनिर्मुक्ता । परलोके एत-
 जन्मस्मरणाभावेन भर्तृवियोगदुःखाप्रसक्तेरिति भावः ॥ २६ ॥
 ॥ २७ ॥ शुद्धान्तस्यान्तःपुरस्य मण्डपे ॥ २८ ॥ ज्ञप्तिं चिद्रूपम् ॥ २९ ॥
 नाथमनुकृत्वैति । ननु 'या स्त्री भर्त्राऽननुज्ञाता उपवासव्रतं
 चरेत् । आयुष्यं हरते भर्तुर्मृता नरकमृच्छति ॥' इति निन्दित-
 मिदं कथं यथाशास्त्रमिति चेत् । 'प्रत्यक्षं वा परोक्षं वा सदा
 भर्तृहितं चरेत् । व्रतोपवासनियमैरुपचारैश्च लौकिकैः ॥' इति
 शास्त्रनिन्दाया भर्तृहितातिरिक्तस्वकाम्योपवासादिविषयत्वाद-
 दोषः ॥ ३० ॥ ३१ ॥ सर्वस्मिन् शास्त्रार्थे अस्यवश्यं फलमिति
 बुद्धिः सर्वास्तिक्यम् ॥ ३२ ॥ ३३ ॥ अतिष्ठत् अनुष्ठितवती

त्रिरात्राणां शते चाथ पूजिता प्रतिमानिता ।
 तुष्टा भगवती गौरी वागीशा समुवाच ताम् ॥ ३५
 सरस्वत्युवाच ।
 निरन्तरेण तपसा भर्तृभक्त्यतिशालिना ।
 परितुष्टासि ते वत्से गृहाण वरमीप्सितम् ॥ ३६
 रात्र्युवाच ।
 जय जन्मजराज्वालादाहदोषशशिप्रभे ।
 जय हार्दान्धकारौघनिवारणरविप्रभे ॥ ३७
 अम्ब मातृजगन्मातृस्त्रायस्व कृपणामिमाम् ।
 इदं वरद्वयं देहि यदहं प्रार्थये शुभे ॥ ३८
 एकं तावद्विदेहस्य भर्तुर्जीवो ममाम्बिके ॥
 अस्मादेव हि मा यासीन्नजान्तःपुरमण्डपात् ॥ ३९
 द्वितीयं त्वां महादेवि प्रार्थयेऽहं यदा यदा ।
 दर्शनाय वरार्थाय तदा मे देहि दर्शनम् ॥ ४०
 इत्याकर्ण्य जगन्माता तवास्त्वेवमिति स्वयम् ।
 उक्त्वान्तर्धानमगमत्प्रोत्थायोर्मिरिचार्षवे ॥ ४१
 अथ सा राजमहिषी परितुष्टेष्टदेवता ।
 श्रुतगीतेव हरिणी बभूवानन्दधारिणी ॥ ४२

पक्षमासर्तुकटके दिनारे वर्षदण्डके ।
 क्षणनाभौ स्पन्दमये कालचक्रे बहत्थ ॥ ४३
 अन्तर्धिमाजगामास्याः पत्युस्तच्चेतनं तनौ ।
 संदृश्यमानमेवाशु शुष्कपत्ररसो यथा ॥ ४४
 रणखण्डितदेहेऽस्मिन्मृतेऽन्तःपुरमण्डपे ।
 निर्जला नलिनीवासौ परां स्लानिमुपाययौ ॥ ४५
 विषोष्णश्वसनध्वस्तसकलाधरपल्लवा ।
 प्राप सा मरणात्रस्थं सशल्येव मृगी यथा ॥ ४६
 प्राप सा तमसान्धत्वं तस्मिन्मरणमागते ।
 दीपज्वालालवे क्षीणे सन्नश्रीरिव भूषिता ॥ ४७
 काश्यमाप क्षणेनासौ वाला विरसतां गता ।
 यथा स्रोतस्विनी स्रोतःक्षये क्षारविधूसरा ॥ ४८
 क्षिप्रमाक्रन्दिनी क्षिप्रं मौनमूका वियोगिनी ।
 बभूव चक्रवाकीव मानिनी मरणोन्मुखी ॥ ४९
 अथ तामतिमात्रविह्वलं
 सकृपाकाशभवा सरस्वती ।
 शफरीं हृदशोषविह्वलं
 प्रथमा वृष्टिरिवान्वकम्पत ॥ ५०

इत्यार्षे श्रीवासिष्ठमहारामायणे वाल्मीकीये उत्पत्तिप्रकरणे मण्डपोपाख्याने राज्ञीपरिदेवनं नाम षोडशः सर्गः ॥ १६ ॥

सप्तदशः सर्गः १७

श्रीसरस्वत्युवाच ।

शवीभूतमिमं वत्से भर्तारं पुष्पपुञ्जके ।
 आच्छाद्य स्थापयैनं त्वं पुनर्भर्तारमेष्यसि ॥ १
 पुष्पाणि स्लानिमेष्यन्ति नो नचैष विनङ्कयति ।
 भूयश्च तव भर्तृत्वमचिरेण करिष्यति ॥ २

॥ ३४ ॥ बाह्योपचारैः पूजिता भावोपचारैः प्रतिमानिता
 ॥ ३५ ॥ ३६ ॥ भाविभर्तृजीवनब्रह्मविद्याप्राप्तिं भाग्यानुरूपा-
 मेव स्तुतिं देवाद्रात्र्युवाच—जयेति ॥ ३७ ॥ इमां मामिति
 शेषः ॥ ३८ ॥ ३९ ॥ यदा यदा वरार्थाय दर्शनाय प्रार्थये
 तदा दर्शनं देहीत्यन्वयः ॥ ४० ॥ ४१ ॥ ४२ ॥ पक्षा नेमि-
 कटका मासा मध्यकटका ऋतवो नाभिकटका यस्य । 'त्रिना-
 भि चक्रमजरम्' इति श्रुतेः । त्रितयानुस्यूतानि दिनान्यरास्ति-
 र्यगनुप्रोतशङ्कवः केसरप्राया यस्य । वर्षः संवत्सरोऽक्षदण्डको
 यस्य । क्षणत्रिंशत्कलात्मको नाभिर्मध्यच्छिद्रं यस्य तथाविधे
 सूर्यादिस्पन्दमये ॥ ४३ ॥ रणखण्डितदेहस्येत्युत्तराह्वयते ।
 पत्युस्तत्प्राणनादिलिङ्गैः प्रत्यक्षप्रायं चेतनं तनौ लिङ्गदेहे अन्त-
 र्धिं तिरोभावमाययौ ॥ ४४ ॥ नलिनी पद्मिनी ॥ ४५ ॥
 विषवदुष्णेन निःश्वसनेन ध्वस्तो विवर्णीकृतः । सशल्येवे-
 त्युत्प्रेक्षा । मृगी यथेत्युपमेति न यथाशब्दपौनरुक्त्यम् ।

एतदीयश्च जीवोऽसावाकाशविशदस्तव ।
 न निर्गमिष्यति क्षिप्रमितोऽन्तःपुरमण्डपात् ॥ ३
 षट्पदश्रेणिनयना समाकर्ण्येति बन्धुभिः ।
 सा समाश्वासितागत्य पयोभिरिव पद्मिनी ॥ ४
 पतिं संस्थाप्य तत्रैव पुष्पपूरप्रगोषितम् ।
 किञ्चिदाश्वासिताऽतिष्ठद्विदेव निधानिनी ॥ ५

सशल्येति मृग्या अपि विशेषणम् ॥ ४६ ॥ सन्नश्रीर्हृदशोभा ।
 भूषिता प्राग्दीपेनालंकृता ॥ ४७ ॥ स्रोतसः प्रवाहस्य क्षये
 शोषे क्षारेणोषेण विधूसरा ॥ ४८ ॥ मानिनी प्राग्भर्तृमन्मा-
 नवती तत्क्षयान्मरणोन्मुखी ॥ ४९ ॥ सकृपा प्राग्वहुजन्मस्वा-
 राधितत्वात्तत्त्वज्ञानदानपर्यवसितकृपावती । आकाशभवा अ-
 शरीरिणीति यावत् । अन्वकम्पतेत्यनुकम्पाफलमाश्वासनं
 लक्ष्यते ॥ ५० ॥ इति श्रीवासिष्ठमहारामायणतात्पर्यप्रकाशे
 उत्पत्तिप्रकरणे षोडशः सर्गः ॥ १६ ॥

अन्वयव्यतिरेकाभ्यां नव्यप्राक्तनसर्गयोः ।

मनोमात्रविलासत्वात्तुल्यत्वमिह बोध्यते ॥ १ ॥

अशरीरिण्येवाश्वासनवरप्रदानाभ्यामनुकम्पमाना श्रीसरस्व-
 त्युवाच—शवीभूतमिति । पुष्पपुञ्जके पुष्पराशौ ॥ १ ॥ नो इति
 निषेधार्थो निपातः पूर्वान्वयी ॥ २ ॥ प्राक्तनवरस्यासत्यताशङ्कां
 वारयति—एतदीय इति ॥ ३ ॥ यथा पयःशोषाच्छुष्यन्ती

तस्मिन्नेव दिने सैषा तस्मिन्नुद्धान्तमण्डपे ।
अर्धरात्रे परिजने सर्वस्मिन्निद्रया हते ॥ ६
ज्ञप्तिं भगवतीं देवीं शुद्धध्यानमहाधिया ।
दुःखादाहाययामास सोवाच समुपेत्य ताम् ॥ ७
किं स्मृतास्मि त्वया वत्से धत्से किमिति शोकिताम्
संसारभ्रान्तयो भान्ति मृगतृष्णास्वुचन्मुग्धा ॥ ८

लीलोवाच ।

क ममावस्थितो भर्ता किं करोत्यथ कीदृशः ।
समीपं नय मां तस्य नैका शक्नोमि जीवितुम् ॥ ९

श्रीदेव्युवाच ।

चित्ताकाशं चिदाकाशमाकाशं च तृतीयकम् ।
द्वाभ्यां शून्यतरं विद्धि चिदाकाशं वरानने ॥ १०
तच्चिदाकाशकोशात्म चिदाकाशैकभावनात् ।
अविद्यमानमप्याशु दृश्यतेऽथानुभूयते ॥ ११
देशादेशान्तरप्राप्तौ संविदो मध्यमेव यत् ।
निमिषेण चिदाकाशं तद्विद्धि वरवर्णिनि ॥ १२
तस्मिन्निरस्तनिःशेषसंकल्पा स्थितिमेषि चेत् ।
सर्वात्मकं पदं तत्त्वं त्वं तदाप्नोष्यसंशयम् ॥ १३
अत्यन्ताभावसंपत्त्या जगतश्चेतदाप्यते ।
नान्यथा मद्वरेणाशु त्वं तु प्राप्स्यसि सुन्दरि ॥ १४

वासिष्ठ उवाच ।

इत्युक्त्वा सा ययौ देवी दिव्यमात्मीयमास्पदम् ।

पद्मिनी पयोभिरागत्याश्वासयते तद्वत् ॥ ४ ॥ ५ ॥ शुद्धान्तो-
ऽवरोधः ॥ ६ ॥ शुद्धध्यानसहितमहाधिया आहूतेवागते-
त्याहाययामासेत्युत्प्रेक्षा । 'अर्तिही-' इत्येतदपवादेन 'शाच्छा-
साहा-' इत्यादिना युक् । सा सरस्वती ॥ ७ ॥ तत्रादौ शोका-
पनयाय तद्वेतूनां मिथ्यात्वमाह—संसारेति ॥ ८ ॥ ९ ॥
इहलोकवत्परलोककल्पनाया अपि चिन्मात्राधिष्ठानकत्वं दर्श-
यितुं चिदाकाशं विविच्य दर्शयति—चित्तेति । वासनामयं चि-
त्ताकाशं निरूढं व्यावहारिकं तृतीयकं उभयसंधानुभयशून्यं चि-
दाकाशं सुलक्ष्यमिति भावः ॥ १० ॥ चिदाकाशमेव स्वावरणा-
ज्ञानाविविक्तं स्फुरदसज्जगदात्मना सद्यो दृश्यते तेन च दुःखा-
द्यनुभूयत इत्याह—तदिति । तत् लक्ष्मणभर्तृवस्थानस्थलादि व-
स्तुतश्चिदाकाशकोशात्मकमेव । अतः पृथगविद्यमानमपि चिदा-
काशस्यैकाग्रचिन्तनात् आशु इतएव दृश्यते, अथ तत्र गत्वा अ-
नुभूयते चेत्यर्थः ॥ ११ ॥ तदर्थं चिदाकाशं परिचाययति—
देशादिति । क्रमिकविषयद्वयाभाससंधौ तदुभयशून्यचिदाकाशः
सुलक्ष्य इत्यर्थः ॥ १२ ॥ अतस्तव तत्प्राप्तिरेव तद्भावस्थित-
भर्तृसमीपे प्राप्तिस्तत्रैव भर्तृपरलोककल्पनादित्याशयेनाह—त-
स्मिन्निति ॥ १३ ॥ कथं तर्हि तत्प्राप्तिस्तत्रोपायमाह—अत्य-
न्तेति । तत्त्वदर्शनेनाविद्याक्षये द्वैतानुदय एवात्यन्ताभावसं-

लीला तु लीलैवासीन्निर्विकल्पसमाधिभाक् ॥ १५
तत्तत्याज निमेषेण सान्तःकरणपञ्जरम् ।
स्वदेहं खमिवोडीना मुक्तनीडा विहंगमी ॥ १६
ददर्श खस्था भर्तारं तस्मिन्नेवालयाम्बरे ।
संस्थितं पृथिवीपालमास्थाने बहुराजनि ॥ १७
सिंहासने समारूढं जयजीवेति संस्तुतम् ।
प्रस्तुतं मण्डलानीककार्यमाहर्तुमादृतम् ॥ १८
पताकामञ्जरीकीर्णराजधानीगृहस्थितम् ।
पूर्वद्वारस्थितासंख्यमुनिविप्रर्षिमण्डलम् ॥ १९
दक्षिणद्वारगासंख्यराजराजेशमण्डलम् ।
पश्चिमद्वारगासंख्यललनालोकमण्डलम् ॥ २०
उत्तरद्वारगासंख्यरथहस्त्यश्वसंकुलम् ।
एकभृत्यविनिर्णीतदक्षिणापथविग्रहम् ॥ २१
कर्णाटनाथरचितपूर्वदेशक्रियाक्रमम् ।
सुराष्ट्राधिपनिर्णीतसर्वम्लेच्छोत्तरापथम् ॥ २२
मालदेशसमाक्रान्तसर्वपाश्चात्यतङ्गणम् ।
दक्षिणाब्धितटयातलङ्कादूतविनोदितम् ॥ २३
पूर्वाब्धितटमाहेन्द्रसिद्धोक्तगगनापगम् ।
उत्तराब्धितटयातदूतवर्णितगुह्यकम् ॥ २४
पश्चिमाब्धितटालोकवर्णितास्तमयक्रमम् ।
असंख्यबद्धभूपालकलाकीर्णाखिलाजिरम् ॥ २५
यज्ञवाटपठद्विप्रजिततूर्याग्रनिःस्वनम् ।
वन्दिकोलाहलोलासप्रतिश्रुद्धनकुञ्जरम् ॥ २६

पत्तिः । तत्र 'नान्यः पन्था' इति श्रुतिर्मानमित्यभिप्रेत्याह—
नान्यथेति । मम तर्हि कथं ज्ञानप्राप्तिस्तत्राह—मद्वरेणेति ॥ १४ ॥
लीलया वरप्रभावाद्भिन्नैवाभ्यासश्रमम् ॥ १५ ॥ लोहपञ्जरबहुर्मे-
द्यान्तःकरणसहितं स्थूलदेहम् । स्थिरीकृतचेतसा अभिमान-
त्याग एवात्र विवक्षितो नतु मरणवद्वहिर्निर्गमनम् ॥ १६ ॥
खमत्र चिदाकाशस्तथा सति आलयाम्बरे आविर्भूतस्ववास-
नाकर्मानुरूपदेहगेहादिसंपत्त्या संस्थितम् ॥ १७ ॥ प्रस्तुतमुप-
स्थितं कार्यमाहर्तुं संपादयितुम् ॥ १८ ॥ पताकामण्डलैर्व्या-
प्ताया राजधान्याः प्रधानगृहे स्थितम् । इत आरभ्य बहुपदं
बहुव्रीहयः सर्वे ॥ १९ ॥ ललनालोकाः स्त्रीजनाः ॥ २० ॥
एकभृत्यवचसा विनिर्णीतो दक्षिणापथे विग्रहो युद्धप्रसङ्गो येन
॥ २१ ॥ सर्वदेशराजानां तद्वश्यतां दर्शयति—कर्णाटेति ।
क्रियाक्रमो व्यवहारमर्यादास्थापनम् । निर्णीताः निगृह्य वशी-
कृताः ॥ २२ ॥ मालदानामीशेन राज्ञा सम्यगाक्रान्तास्तङ्गणा
देशविशेषाः ॥ २३ ॥ महेन्द्रपर्वते भवो माहेन्द्रः सिद्धस्तपस्वी
तेनोक्ता वर्णिता सहस्रमुखविस्तारादिविचित्रा गगनापगा गङ्गा
यस्मै ॥ २४ ॥ अब्धितटमालोक्तवानित्यब्धितटालोको दूत-
स्तेन वर्णितः । असंख्यानां श्रेणीबद्धानां भूपालानां कलाभिः
कान्तिभिः ॥ २५ ॥ तूर्याग्रं वाद्यश्रेष्ठम् । वन्दिकोलाहलोलासस्य

गेयवाद्योद्यतध्वनप्रध्वनद्गनान्तरम् ।
 हयहस्तिरथाराजिरजोमेघघनाम्बरम् ॥ २७
 पुष्पकर्पूरधूपाल्यं गन्धामोदितपर्वतम् ।
 सर्वमण्डलसंभाररचितानेकशासनम् ॥ २८
 यशःकर्पूरजलदसुशुभ्राम्बरपर्वतम् ।
 रोदसीस्तम्भभूतैकस्वप्रतापजितार्ककम् ॥ २९
 आरम्भमन्थरोदारकार्यसंव्यग्रभूमिपम् ।
 नानानगरनिर्माणसोद्योगस्थपतीश्वरम् ॥ ३०
 पपाताथ महारम्भा सा तां नरपतेः सभाम् ।
 व्योमात्मिका व्योममयीं मिहिकेवाम्बराट्वीम् ॥ ३१
 भ्रमन्तीं तत्र तामग्रे ददृशुस्ते न केचन ।
 संकल्पमात्ररचितां पुरुषाः कामिनीमिव ॥ ३२
 तथा ते तां न ददृशुः संचरन्तीं पुरोगताम् ।
 अन्यसंकल्परचितामन्येन नगरीं यथा ॥ ३३
 प्राक्तनानेव तान्सर्वान्स्वान्ददर्श सभागतान् ।
 भूभृतेव सुसंप्राप्तान्नगरान्नगरान्तरम् ॥ ३४
 तद्देशास्तत्समाचारांस्तथा तानेव बालकान् ।
 ता एव बालवनितास्तांस्तानेव च मन्त्रिणः ॥ ३५
 तानेव भूमिपालांश्च तांस्तानेव च पण्डितान् ।
 तानेव नर्मसचिवान्भृत्यांस्तानेव तादृशान् ॥ ३६
 अथान्यानप्यपूर्वांश्च पण्डितान्सुहृदस्तथा ।
 व्यवहारांस्तथान्यांश्च पौरानन्यांस्तथैव च ॥ ३७
 मध्याह्नकाले दिवसे घनदावाकुला दिशः ।
 अन्तरिक्षं सचन्द्रार्कं साम्भोदपवनध्वनि ॥ ३८
 महीरुहनदीशैलपुरपत्तनमण्डितम् ।
 नानानगरविन्यासजङ्गलग्रामसंकुलम् ॥ ३९
 द्विरष्टवर्षं भूपालं प्राक्तन्या जरसोज्झितम् ।

प्रतिश्रुतः प्रतिध्वनिकरा वनकुञ्जरा यस्य ॥ २६ ॥ गेयेभ्यो
 वाद्येभ्यश्चोद्यतैर्ध्वनैः प्रध्वनद्गनमध्यं यस्य । हयादीनां आ
 सर्वतो राजयो यत्र ॥ २७ ॥ पर्वतशब्देन पर्वतसदृशाः प्रासादा
 उच्यन्ते । सर्वेभ्यो मण्डलेभ्य आहत्योपायनादि संभरन्ति पूर-
 यन्ति गृहं ये भृत्यास्तेभ्यो रचितानेकशासनम् ॥ २८ ॥ स्व-
 यशःकर्पूरराशुपमाना जलदलक्षणाः सुशुभ्रा अम्बरोद्भूतपर्वता
 यस्य ॥ २९ ॥ आरम्भमन्थरेषु गुरुतरारम्भेषूदारकार्येषु सं-
 व्यग्रा भूमिपाः सामन्ता यस्य । स्थपतयः शिल्पिकुलपतयः
 ॥ ३० ॥ पपात प्रविवेश । सा लीला । वासनामात्ररूपला-
 दुभयोर्व्योमरूपता । मिहिका नीहारपटली ॥ ३१ ॥ संकल्प-
 मात्ररचितमित्युभयान्वयि ॥ ३२ ॥ ३३ ॥ स्वान्स्वीयान् ।
 भूभृता सहेति शेषः ॥ ३४ ॥ तैः स्वदेशीयैः सम आचारो येषां
 तान् ॥ ३५ ॥ नर्मसचिवान् रहस्यविचारसहायान् ॥ ३६ ॥
 बासनामये स्वाप्न इव न पूर्वसादृश्यनियम इत्याह—अथेति

प्राक्तनीं जनतां सर्वां समस्तान्ग्रामवासिनः ॥ ४०
 सा तानालोक्य ललना चिन्तापरवशाभवत् ।
 तस्मिन्नगरवास्तव्याः किं ते सर्वे मृता इति ॥ ४१
 पुनः प्रज्ञतिबोधेन प्राक्तनान्तःपुरं गता ।
 क्षणेन च ददर्शात्र सार्धरात्रे तथैव तान् ॥ ४२
 अथ सोत्थापयामास निद्राक्रान्तं सखीजनम् ।
 आह चातीव मे दुःखमास्थानं दीयतामिति ॥ ४३
 भर्तुः सिंहासनस्यास्य पार्श्वे तिष्ठाम्यहं यदि ।
 पश्यामि सभ्यसंघातं तत्प्रजीवामि नान्यथा ॥ ४४
 स राजपरिवारोऽथ तयेत्युक्ते यथाक्रमम् ।
 आसीद्विनिद्रः संव्यग्रैः सर्वैः सर्वस्वकर्मणि ॥ ४५
 पौरान्सभ्यान्समानेतुं ययुर्याष्टीकपङ्क्तयः ।
 व्यवहारं कलयितुमुर्व्यामर्ककरा इव ॥ ४६
 आस्थानभूमिं भृत्याश्च मार्जयामासुरादृताः ।
 प्रावृट्पयोदमलिनं खं शरद्वासरा इव ॥ ४७
 अङ्गणं प्रति दीपौघास्तस्थुः पीततमोम्भसः ।
 आश्चर्यदर्शनायेव संप्राप्ता ऋक्षपङ्क्तयः ॥ ४८
 जनताः पूरयामासुः पूरैरजिरभूमिकाः ।
 अब्धीन्प्रलयसंशुष्कान्पुरासर्गं इवाम्भसा ॥ ४९
 आजग्मुर्मन्त्रिसामन्ताः स्वस्वं स्थानमनिन्दिताः ।
 त्रैलोक्ये पुनरुत्पन्ने लोकपाला यथा दिशः ॥ ५०
 ववुराकीर्णकर्पूरसान्द्रावश्यायशीतलाः ।
 उत्फुल्लकुसुमोद्धान्तमांसलामोदितानिलाः ॥ ५१
 पर्यन्तेषु प्रतीहारास्तस्थुर्धवलवाससः ।
 ऋण्यमूकार्कतापार्तमेघमाला इवाद्विषु ॥ ५२
 प्रभापीततमःपुञ्जाः पेतुः पुष्पोत्करा भुवि ।
 चण्डमारुतविध्वस्तास्तारकानिकरा इव ॥ ५३

॥ ३७ ॥ घनैर्निविडैर्दिवैररण्यैः ॥ ३८ ॥ ३९ ॥ ४० ॥
 तस्मिन्वासनानगरे आलोक्य नगरवास्तव्याः प्राक्तननगरस्थाः
 ॥ ४१ ॥ प्रज्ञप्तिः सरस्वती तत्प्रसादजेन बोधेन समाधिव्यु-
 त्थानेन । तथैव पूर्ववदेव स्थितानिति शेषः ॥ ४२ ॥ आस्थानं
 सभायां संनिधानम् ॥ ४३ ॥ ४४ ॥ यथाक्रमं यथोचितं सर्व-
 स्मिन्स्वोचितकर्मणि ॥ ४५ ॥ ४६ ॥ ४७ ॥ ऋक्षपङ्क्तयो
 नक्षत्रसमूहाः ॥ ४८ ॥ पूरैः पूरवत्प्रवृत्तैः सङ्घैः । पुरासर्गो
 जनसृष्टिप्राक्कालः ॥ ४९ ॥ ५० ॥ अवश्यायो हिमम् । धा-
 वल्यशैल्याभ्यां तत्सादृश्योपपादनायाकीर्णकर्पूरेति । कुसुमो-
 दान्तैर्मरन्दैर्मसलः पुष्ट आमोदः संजातो येषाम् । तारकादि-
 लादितच् ॥ ५१ ॥ पर्यन्तेष्वस्थानप्रान्तेषु । ऋण्यमूकः सुग्री-
 वालयस्तत्र सुग्रीवानुग्रहायार्कस्य विशेषसंनिधानात्तत्तापार्ताः ।
 अद्विषु हिमवदादिषु ॥ ५२ ॥ चण्डमारुतोऽत्र प्रलयमारुतः

आस्थानं पूरयामासुर्महीपालानुयायिनः ।
उत्फुल्लकमलोत्कीर्णं हंसा इव सरोवरम् ॥ ५४
सिंहासनसमीपस्थे हैमचित्रासने नवे ।
उपाविशदसौ लीला लीलेव स्मरचेतसि ॥ ५५
ददर्श तानृपान्सर्वान्पूर्वानेव यथास्थितान् ।

गुरुनार्यान्सखीन्सभ्यान्सुहृत्संबन्धिवान्धवान् ५६
सकलमेव हि पूर्ववदेव सा
समवलोक्य मुदं परमां ययौ ।
नृपतिराष्ट्रजनं खलु जीवना-
भ्युदितया च बभौ शशिवच्छ्रया ॥ ५७

इत्यार्षे श्रीवासिष्ठमहारामायणे वाल्मीकीये उत्पत्तिप्रकरणे लीलोपाख्याने संदेहराष्ट्रवर्णनं नाम सप्तदशः सर्गः ॥ १७ ॥

अष्टादशः सर्गः १८

वसिष्ठ उवाच ।

इत्थं विनोदयामीदं दुःखदं चित्तमित्यलम् ।
बोधयित्वेङ्गितैर्भूषणानास्थानादुत्थिताथ सा ॥ १
प्रविश्यान्तःपुरं भर्तुः पार्श्वेऽन्तःपुरमण्डपे ।
विवेश पुष्पगुप्तस्य चिन्तयामास चेतसा ॥ २
अहो विचित्रा मायेयमेतेऽस्तपुरमानवाः ।
बहिरन्तरवद्देशे तत्र चेह च संस्थिताः ॥ ३
तालीतमालहिंतालमालिता गिरयोऽप्यमी ।
यथा तत्र तथेहापि बत मायेयमातता ॥ ४
आदर्शेऽन्तर्बहिश्चैव यथा शैलोऽनुभूयते ।
बहिरन्तश्चिदादर्शं तथा सर्गोऽनुभूयते ॥ ५
तत्र भ्रान्तिमयः सर्गः कः स्यात्कः पारमार्थिकः ।
इति पृच्छामि वागीशमभ्यर्च्योक्तमसंशयम् ॥ ६
इति निश्चित्य तां देवीं पूजयामास सा तदा ।
ददर्श च पुरः प्राप्तां कुमारीरूपधारिणीम् ॥ ७
भद्रासनगता देवीमुपविश्य पुरोगता ।
परमार्थमहाशक्तिं लीलाऽपृच्छद्भुवि स्थिता ॥ ८

॥ ५३ ॥ ५४ ॥ स्मरस्य चेतसि लीलारतिरिव, स्मरविकृते
चेतसि लीला शृङ्गारचेष्टेव वा ॥ ५५ ॥ आर्यान्मान्यान्
॥ ५६ ॥ खलु जीवनं निश्चितं जीवनं तदभ्युदितया ॥ ५७ ॥
इति श्रीवासिष्ठमहारामायणतात्पर्यप्रकाशे उत्पत्तिप्रकरणे
सप्तदशः सर्गः ॥ १७ ॥

समाधिदृष्टसर्गस्य पूर्वसर्गस्य चाधुना ।

दृश्यत्वात्तुल्यमिथ्यात्वे चिन्मात्रस्थितिरुच्यते ॥ १ ॥

इत्थमास्थानदर्शनादिना विनोदयाम्याश्वासयामीतीङ्गितैर-
भिप्रायसूचकचेष्टाभिर्भूषणान्बोधयित्वा ॥ १ ॥ पुष्पैर्गुप्तस्य च्छन्नस्य
भर्तुः पार्श्वे उपविश्येति शेषः ॥ २ ॥ तत्र समाधिदृष्टेन्तरव-
त्यवकाशवति देशे इहास्तपुरे च ॥ ३ ॥ तथेहापि संस्थिता
इत्यनुषज्यते ॥ ४ ॥ मायालमेव दृष्टान्तेन संभावयति—
आदर्श इति ॥ ५ ॥ तर्हि दृष्टान्तवदेवान्यतरस्यैव मिथ्यात्वं न
द्वयोरपीति संभावनात्संदेहं दर्शयति—तत्रेति । वागीशम-
भ्यर्च्य तदग्रे स्वेनोक्तं संशयमसंशयं यथा स्यात्तथा पृच्छामि

लीलोवाच ।

अनुकम्प्यस्य नो देवि भजन्त्युद्वेगमुत्तमाः ।
त्वयैवं किल सर्गादौ स्थापिता स्थितिरुत्तमा ॥ ९
तदिदं यत्पुरः प्रह्ला पृच्छामि परमेश्वरि ।
तद्ब्रूहि त्वत्कृतो नूनं सफलो मेऽस्त्वनुग्रहः ॥ १०
अस्यादर्शो जगन्नाम्नः खाद्यधिकनिर्मलः ।
यस्य योजनकोटीनां कोटयोऽवयवो मनाक् ॥ ११
निःसंधितवचोऽज्योतिर्धनो मृदुसुशीतलः ।
अचेत्यचिदिति ख्यातो नाम्ना निर्भित्तिरग्रतः ॥ १२
दिक्कालकलनाकाशप्रकाशनियतिक्रमाः ।
यत्रेमे प्रतिबिम्बन्ति परां परिणतिं गताः ॥ १३
त्रिजगत्प्रतिबिम्बश्रीर्बहिरन्तश्च संस्थिता ।
तत्र वै कृत्रिमा का स्यात्कासौ वा स्यादकृत्रिमा ॥ १४

श्रीदेव्युवाच ।

अकृत्रिमत्वं सर्गस्य कीदृशं वद सुन्दरि ।
कीदृशं कृत्रिमत्वं स्याद्यथावत्कथयेति मे ॥ १५

॥ ६ ॥ ७ ॥ भुवि स्थिता लीला पुरोगता भूत्वोपविश्यापृच्छ-
दित्यन्वयः ॥ ८ ॥ अनुकम्प्यस्य दयोचितस्य विषये इति शेषः ।
स्थितिर्मयीदा ॥ ९ ॥ तत्तस्मादिदं पृच्छामि तद्ब्रूहि ॥ १० ॥
संशयबीजोद्घाटनायोपोद्घातेन समाध्यनुभूतमात्मस्वरूपं प्रथम-
मनुवदति—अस्येत्यादिभिः । मनाक् अल्पः ॥ ११ ॥
निःसंधितानि संसर्गागोचराणि । अखण्डार्थानीति यावत् । व-
चांसि यस्मिंस्तथाविधः प्रज्ञानज्योतिर्धनः अमूर्तत्वान्मृदुरकठिनो
निःशेषतापोपशमाच्छीतलो निर्भित्तिर्निरावरणो निर्भेदो वा स-
र्वव्यवहारेष्वग्रतः स्फुरन्निति शेषः ॥ १२ ॥ यत्रात्मादर्शे दि-
क्कालौ तदन्तश्च सर्वकार्याणां कलना उत्पत्तिस्तृप्तानामाकाशेऽ-
वकाशप्राप्तिस्तेजोनयनादिभिः प्रकाशः प्रकाशितानां चार्थक्रि-
याखनेनेदमित्थमेवोपपादितमीदृशव्यवहारोपयुक्तमिति नियति-
क्रमाः परां देशकालविस्तीर्णां परिणतिं विकारवैचित्र्यं गताः
प्राप्ताः प्रतिबिम्बवदन्तः स्फुरन्ति ॥ १३ ॥ औपोद्घातिकप्रसं-
जितं प्रस्तुतं पृच्छति—त्रिजगदिति । तत्र तयोर्मध्ये । कृत्रिमा
काल्पनिकी । मिथ्येति यावत् ॥ १४ ॥ तत्त्वदृशा जगत्कृत्रि-

लीलोवाच ।

यथाहमिह तिष्ठामि त्वं च देवि स्थिताम्विके ।
असावकृत्रिमः सर्ग इति देवेशि वेद्यहम् ॥ १६
यत्राधुना स भर्ता मे स्थितः सर्गः स कृत्रिमः ।
अहं मन्ये यतः शून्यो देशकालाद्यपूरकः ॥ १७

श्रीदेव्युवाच ।

कृत्रिमोऽकृत्रिमात्सर्गाच्च कदाचन जायते ।
नहि कारणतः कार्यमुदेत्यसदृशं क्वचित् ॥ १८

लीलोवाच ।

दृश्यते कारणात्कार्यं सुविलक्षणमम्बिके ।
अम्बवादातुमशक्ता मृदुस्तज्जस्तदास्पदम् ॥ १९

श्रीदेव्युवाच ।

संपद्यते हि यत्कार्यं कारणैः सहकारिभिः ।
मुख्यकारणवैचित्र्यं किञ्चित्तत्रावलोक्यते ॥ २०
वद तद्भर्तृसर्गस्य किं पृथ्व्यादिषु कारणम् ।
तद्भूमण्डलतो भूतिर्जाता तत्र वरानने ॥ २१
गतं चेदित उड्डीय कुतः स्यादिह भूतलम् ।
सहकारीणि कानीव कारणान्यत्र कारणे ॥ २२
कारणानामभावेऽपि योदेति सहकारिता ।

मत्वं नास्त्येवेत्याशयेन संशयवीजं निरसिष्यन्ती देवी पृच्छति—
अकृत्रिमत्वमिति ॥ १५ ॥ विपुलत्वेन प्रमितस्य तदपर्याप्तदे-
शकालपरिच्छेदो मिथ्यात्वव्याप्यो गिरिप्रतिविम्बादौ दृष्टः सच-
भर्तृप्रपञ्च एव दृश्यते नास्मिन्निति वैधर्म्यदर्शिनी लीलोवाच—
यथेत्यादि द्वाभ्याम् । वेद्मि संभावयामि ॥ १६ ॥ शून्यो मि-
थ्याभूतो यतः स्वावस्थित्यपर्याप्तस्याल्पस्यापि देशकालव्यवहारा-
देरपूरकः प्रतिविम्बस्वप्नप्रपञ्चतादिस्तथा दृष्ट इत्यर्थः ॥ १७ ॥
भर्तृसर्गो निर्हेतुकः सहेतुको वा । नाद्यः । अनुत्पत्तिप्रसङ्गात् ।
द्वितीये कृत्रिमहेतुकोऽकृत्रिमहेतुको वा । तदाऽप्येति एतत्सर्गहे-
तुकोऽन्यहेतुको वा । तत्रान्यस्याप्रसिद्धेराद्यकल्पपरिशेषे कृत्रिम-
हेतोरस्यापि सर्गस्य कृत्रिमत्वप्रसङ्गः । भिन्नसत्ताकयोर्हेतुकल-
भावाददर्शनादिति न सर्गयोर्वैधर्म्यमित्याशयेन देव्युत्तरमाह—
कृत्रिम इति ॥ १८ ॥ उक्तनियमे लीला व्यभिचारं शङ्क्यमा-
नाह—दृश्यत इति । पिण्डभूता मृत् अम्बु जलमादातुमन्तर्धा-
रयितुमशक्ता । तज्जो घटस्तु तस्याम्बुन आस्यदं धारणसमर्थो
दृश्यते । तथाच समशक्तितानियमवन्न समसत्तानियमोऽपि सं-
भवतीति भावः ॥ १९ ॥ उपादानवैचित्र्यात्सहकारिनिमित्तवै-
चित्र्याद्वा पिण्डघटयोर्वैचित्र्यमस्तु यत्खलु तुल्योपादाननिमित्तकं
यथा दीपादीपान्तरं न तत्र वैचित्र्यं दृश्यते । प्रकृतसर्गयोरपि
तथात्वमेवेत्याशयेन देवी समाधत्ते—संपद्यत इति । मुख्यम-
साधारणं दण्डचक्रादि ॥ २० ॥ तद्भर्तृसर्गस्य तु नासाधारण-

१ स्मृतेस्तत् इति पाठः.

तत्पूर्वकारणान्नान्यत्सर्वेणेत्यनुभूयते ॥ २३

लीलोवाच ।

स्मृतिः सा देवि मद्भर्तृस्तथा स्फारत्वमागता ।
स्मृतिस्तत्कारणं वेद्मि सर्गोऽयमिति निश्चयः ॥ २४

श्रीदेव्युवाच ।

स्मृतिराकाशरूपा च यथा तज्जस्तथैव ते ।
भर्तुः सर्गोऽनुभूतोऽपि स व्योमैव तथावले ॥ २५

लीलोवाच ।

स्मृत्याकाशमयः सर्गो यथा भर्तुर्ममोदितः ।
तथैवेममहं मन्ये स सर्गोऽत्र निदर्शनम् ॥ २६

श्रीदेव्युवाच ।

एवमेतदसत्सर्गो भर्तुस्तैर्भाति भासुरः ।
तथैवायमिहाभाति पश्याम्येतदहं सुते ॥ २७

लीलोवाच ।

यथा पत्युरमूर्तोऽस्मात्सर्गात्सर्गो भ्रमात्मकः ।
जातस्तथा कथय मे जगद्भ्रमनिवृत्तये ॥ २८

श्रीदेव्युवाच ।

प्राक्स्मृतेभ्रान्तिमात्रात्मा सर्गोऽयमुदितो यथा ।
स्वप्नभ्रमात्मको भाति तथेदं कथ्यते शृणु ॥ २९

कारणवैचित्र्यं कल्पयितुं शक्यमुभयोर्मायाकामकर्मवासनामात्र-
मूलकत्वाविशेषादित्याशयेनाह—वदेति । एतत्सर्गान्तर्गतपृथ्व्या-
दिषु मध्ये तद्भर्तृसर्गस्य किं कारणं येन वैचित्र्यं स्यात् । भौ-
तिकेष्वपि यथा एतद्भूमण्डलतो भूतिरुत्पत्तिर्जाता तथा तद्भूम-
ण्डलतस्तत्रेति न वैषम्यमित्यर्थः ॥ २१ ॥ अत्रत्यभूम्यादेरेव
तत्रत्यभूम्याद्युत्पत्तिरस्त्वितिचेत्तत्राह—गतमिति । अगतेन तत्र
कार्यजननायोगादिति भावः ॥ २२ ॥ तस्मादत्रत्यसहकारिका-
रणानामभावेऽपि या सामग्रीलक्षणा सहकारिता उदेति कार्या-
न्यथानुपपत्त्या कल्प्यते सा तत्पूर्वसर्गकारणात्कामकर्मवासनावि-
द्यात्मकादन्यदन्या न । छान्दसी क्लीवता । तथाच न वैलक्षण्य-
सिद्धिरित्यर्थः ॥ २३ ॥ सत्यैतत्सर्गानुभवजन्यसंस्कारजः प्रमु-
ष्टसत्ताकस्मृतितुल्यः स्वप्न इव मद्भर्तुः सर्गोऽस्त्विति विधान्त-
रेण वैधर्म्यं लीला शङ्कते—स्मृतिरिति ॥ २४ ॥ तर्हि तज्ज-
स्तस्मात्पूर्वदृष्टसर्गात्संस्कारद्वारा जातस्ते भर्तुः सर्गो यथा स्मृति-
राकाशरूपा स्मृतिरिव पुरोवर्तिविषयशून्यत्वादाकाशरूपस्तथा
अनुभूतः संस्कारहेतुनुभवविषयः पूर्वसर्गोऽपि व्योमैव । यतः
सोपि तथा तत्पूर्वसर्गसंस्कारज इत्यर्थः ॥ २५ ॥ उक्तमर्थं वि-
मृश्याभ्युपगतवती लीला देव्याशयानुरूपमेवाह—स्मृतीति
॥ २६ ॥ लीलोक्तिमनुमोदमाना देव्युवाच—एवमिति ।
सर्वथा असत्सर्गो यस्मिन्स आत्मैव भर्तुस्तैस्तैः सर्गभावैर्भाति
॥ २७ ॥ २८ ॥ अस्यापि सर्गस्य पूर्वसर्गगोचरसंस्कारजन्य-
भ्रान्तिलमेवेत्युक्तार्थस्योपपादनाय मण्डपोपाख्यानारम्भं प्रति-

अस्ति कचिच्चिदाकाशे कचित्संसारमण्डपः ।
 आकाशकाचदलवत्संस्थानाच्छादिताकृतिः ॥ ३०
 मेरुस्तम्भस्थलोकेशपुरन्ध्रीशालभञ्जिकः ।
 चतुर्दशापवरकस्त्रिगतौ भानुदीपकः ॥ ३१
 कोणस्थभूतवल्मीकव्याप्तपर्वतलोष्टकः ।
 अनेकपुत्रजरटप्रजेशब्राह्मणारूपदम् ॥ ३२
 जीवौघकोशकाराढ्यो व्योमोर्ध्वतलकालिमा ।
 नभोनिवाससिद्धौघमशकाहितघुंघुमः ॥ ३३
 पयोदगृहधूमोर्ध्वजालावलितकोणकः ।
 वातमार्गमहावंशस्थितवैमानकीटकः ॥ ३४

सुरासुरादिदुर्बाललीलाकलकलाकुलः ।
 लोकान्तरपुरग्रामभाण्डोपस्करनिर्भरः ॥ ३५
 सरःस्रोतोब्धिसरसीजलोक्षितमहीतलः ।
 पातालभूतलस्वर्गभागभासुरकोटरः ॥ ३६
 तत्र कस्मिंश्चिदेकस्मिन्कोणेष्वम्बरकोटरे ।
 शैललोष्टतलेष्वेको गिरिग्रामकर्तकः ॥ ३७
 तस्मिन्नादीशैलवनोपगूढे
 साश्विः सदारः सुतवानरोगः ।
 गोक्षीरवान् राजभयाद्विमुक्तः
 सर्वातिथिर्धर्मपरो द्विजोऽभूत् ॥ ३८

इत्यार्षे श्रीवासिष्ठमहारामायणे मोक्षोपाये उत्पत्तिप्रकरणे लीलो० जगद्भ्रान्तिप्रतिपादनं नाम अष्टादशः सर्गः ॥ १८ ॥

एकोनविंशः सर्गः १९

श्रीदेव्युवाच ।

वित्तवेषवयःकर्मविद्याविभवचेष्टितैः ।
 वसिष्ठस्यैव सदृशो नतु वासिष्ठचेष्टितः ॥ १
 वसिष्ठ इति नाम्नासौ तस्याभूदिन्दुसुन्दरी ।
 नाम्ना त्वरुन्धती भार्या भूमिव्योमन्यरुन्धती ॥ २
 वित्तवेषवयःकर्मविद्याविभवचेष्टितैः ।
 समैव साप्यरुन्धत्या नतु चेतनसत्तया ॥ ३
 अकृत्रिमप्रेमरसा विलासालसगामिनी ।
 सास्य संसारसर्वस्वमासीत्कुमुदहासिनी ॥ ४

जानीते—प्रागिति ॥ २९ ॥ तदुपयोगितया संसारं जीर्णमण्डपत्वेन वर्णयति—अस्तीत्यादिना । कचिदज्ञानावृतांशे तत्रापि कचित्स्वप्नन्तःकरणभागे । 'कश्चित्' इति पाठे स्पष्टम् । आकाशरूपं यत्काचखण्डवन्नीलमूर्ध्वावयवसंस्थानं तेनाच्छादिताकृतिः ॥ ३० ॥ लोकपालतत्पुरन्ध्रीलक्षणाः प्रतिमा यस्मिन् । चतुर्दशभुवनरूपा अपवरका अन्तर्गृहा यस्मिन् । त्रिभुवनान्तरालानि गतां यस्मिन् ॥ ३१ ॥ भूतवैघ्रीणां वल्मीकप्रायनगरादिव्याप्ताः पर्वतमृत्खण्डा यस्मिन् । प्रजेशो ब्रह्मा स एव ब्राह्मणः ॥ ३२ ॥ कोशकाराः स्वबन्धनकोशनिर्मातृकृमिविशेषाः । घुंघुमेति ध्वन्यनुकरणम् ॥ ३३ ॥ वातमार्गौघः स एव महावंशः । मधुविद्यायां द्यौरेव तिरश्चीनवंश इत्युक्तेः ॥ ३४ ॥ लोकानां भ्वादीनां आन्तराः पुरग्रामा एव मण्डपान्तर्गतभाण्डोपस्करातिशयाः ॥ ३५ ॥ ३६ ॥ तत्र तस्मिन्मण्डपे । कोणलोष्टतलयोर्वहुत्वं पाशवहुलवदविवक्षितम् । अल्पो ग्रामो ग्रामकः स एव गर्तकः ॥ ३७ ॥ गोमत्त्वेनैव क्षीरवत्त्वलाभे पश्चन्तरसंपत्तेरपि द्योतनाय क्षीरवानित्युक्तिः । सर्वेऽपि वर्णाश्रमा अतिथयः पूज्याः पोष्याश्च यस्य ॥ ३८ ॥ इति श्रीवासिष्ठमहारामायणतात्पर्यप्रकाशे उत्पत्तिप्रकरणे अष्टादशः सर्गः ॥ १८ ॥

१ याः वल्मीकं जनयन्ति वज्र्य उपदीकाः.

स विप्रस्तस्य शैलस्य सानौ सरलशाद्वले ।
 कदाचिदुपविष्टः सन्दर्शाधो महीपतिम् ॥ ५
 समग्रपरिवारेण यान्तमाखेटकेच्छया ।
 महता सैन्यघोषेण मेरोरिव विभित्सया ॥ ६
 चामरैः कीर्णचन्द्रांशुपताकाभिर्लतावनम् ।
 कुर्वाणं खं सितच्छत्रमण्डलै रूप्यकुट्टिमम् ॥ ७
 अश्वपादूत्खनत्क्षमाजरेणुपूरावृताम्बरम् ।
 हास्तिकोत्तम्भितकरवाताट्टालकगोपितम् ॥ ८

राजदर्शनराज्येच्छादृढसंकल्पतो जनिः ।

पादस्यास्यापि सर्गस्य प्राग्जन्मोक्त्यात्र वर्ण्यते ॥ १-॥

वित्तं दैवं मानुषं च । वासिष्ठानि चेष्टितानीक्ष्वाकुवंशपौरोहित्यरामोपदेशादीनि तद्रहितः ॥ १ ॥ प्रसिद्धारुन्धतीस्वर्योमनि, इयं तु भूमिव्योमनीति विशेषः ॥ २ ॥ चेतनो जीवस्तत्सत्तया तत्स्वरूपस्थित्या । प्रसिद्धारुन्धतीवसिष्ठयोस्तत्त्वज्ञतया जीवन्मुक्तात्तयोस्तूत्तरजन्मभावविज्ञानत्वेन तदानीमज्ञतया वद्धत्वादित्यर्थः ॥ ३ ॥ ४ ॥ सानौ प्रस्थदेशे । सरलाः समाः शाद्वला हरिततृणभूमयो यस्मिन् ॥ ५ ॥ आखेटकं मृगया । विभित्सया विदारणसंभावनया । 'आशङ्कायां सन्वक्तव्यः' इति सन् ॥ ६ ॥ लतावनं चामरैः पताकाभिश्च कीर्णचन्द्रांशु कुर्वाणं तथा खं सितच्छत्रमण्डलै रूप्यसौधं कुर्वाणम् । उभयत्र तत्सदृशमित्यर्थः ॥ ७ ॥ अश्वानां पादूभिः खुरत्राणलोहैः खनन्त्यां मृदुलात्खनने अनुकूलीभवन्त्यां क्षमायां जातै रेणुभिः पूरिताकाशम् । आरोहतिहस्तीतिवत्कर्मणोऽप्यानुकूल्याचरणविवक्षया कर्तृत्वाच्छत्रप्रत्ययः । तर्हि किं राजाऽपि रजोभिः कीर्णो नेत्याह—हास्तिकेति । हस्तिनां समूहो हास्तिकम् । 'अचित्तहस्तिधेनोष्ठक' इति ठक् । तत्पृष्ठस्थैरुत्तम्भिता निरुद्धाः कराः सूर्यरश्मयो वाताश्च यैस्तथाविधैरट्टालकैः स्वर्णरजतमुक्तामण्डपै-

महाकलकलावर्तद्रवद्भिर्भूतमण्डलम् ।
 कचत्काञ्चनमाणिक्यहारकेयूरमण्डलम् ॥ ९
 तमालोक्य महीपालमिदं चिन्तितवानसौ ।
 अहो नु रम्या नृपता सर्वसौभाग्यभासिता ॥ १०
 पदातिरथहस्त्यश्वपताकाच्छत्रचामरैः ।
 कदा स्यां दशदिक्कुञ्जपूरकोऽहं महीपतिः ॥ ११
 कदा मे वायवः कुन्दमकरन्दसुगन्धयः ।
 पास्यन्त्यन्तःपुरस्त्रीणां सुरतश्रमसीकरान् ॥ १२
 कर्पूरेण पुरन्ध्रीणां पूर्णेन यशसा दिशाम् ।
 इन्दूदयावदातानि कदा कुर्यां मुखान्यहम् ॥ १३
 इत्थं ततःप्रभृत्येष विप्रः संकल्पवानभूत् ।
 स्वधर्मनिरतो नित्यं यावज्जीवमतन्द्रितः ॥ १४
 हिमाशनिरिवाम्भोजं जर्जरीकर्तुमादृता ।
 जले जर्जरितेवाथ जरा द्विजमुपाययौ ॥ १५
 आसन्नमरणस्याथ भार्या म्लानिमुपाययौ ।
 तस्य शाम्यति पुष्पतौ लतेव ग्रीष्मभीतिः ॥ १६
 मामथाराधितवती सा ततस्त्वमिवाङ्गना ।
 अमरत्वं सुदुष्प्रापं बुद्धेर्मां सावृणोद्वरम् ॥ १७
 देवि स्वमण्डपादेव जीवो भर्तुर्मृतस्य मे ।
 मायासीदित्यतस्तस्याः स एवाङ्गीकृतो मया ॥ १८
 अथ कालवशाद्विप्रः स पञ्चत्वमुपाययौ ।

तस्मिन्नेव गृहाकाशे जीवाकाशतया स्थितः ॥ १९
 संपन्नः प्राक्तनानल्पसंकल्पवशतः स्वयम् ।
 आकाशवपुरेवैष पतिः परमशक्तिमान् ॥ २०
 प्रभावजितभूपीठः प्रतापाक्रान्तविष्टपः ।
 कृपापालितपातालस्त्रिलोकविजयी नृपः ॥ २१
 कल्पाग्निररिवृक्षाणां स्त्रीणां मकरकेतनः ।
 मेरुर्विषयवायूनां साध्वन्नानां दिवाकरः ॥ २२
 आदर्शः सर्वशास्त्राणामर्थिनां कल्पपादपः ।
 पादपीठं द्विजाद्याणां राकाधर्मामृतत्विषः ॥ २३
 स्वगृहाभ्यन्तराकाशे चित्ताकाशमयात्मनि ।
 तस्मिन्द्विजे शवीभूते भूताकाशशरीरिणि ॥ २४
 सा तस्य ब्राह्मणी भार्या शोकेनात्यन्तकर्शिता ।
 शुष्केव मापशिम्बीका हृदयेन द्विधाभवत् ॥ २५
 भर्ता सह शवीभूता देहमुत्सृज्य दूरतः ।
 आतिवाहिकदेहेन भर्तारं समुपाययौ ॥ २६
 नदीनिखातमिव तं भर्तारमनुसृत्य सा ।
 आजगाम विशोकत्वं सा वासन्तीव मञ्जरी ॥ २७
 तत्रास्य विप्रस्य गृहाणि सन्ति
 भूस्थावरादीनि धनानि सन्ति ।
 अद्याष्टमं वासरमाप्तमृत्यो-
 जीवो गिरिग्रामककन्दरस्थः ॥ २८

इत्यार्षे श्रीवासिष्ठमहारामायणे वाल्मीकीये उत्पत्तिप्रकरणे लीलो० ब्राह्मणमरणं नाम एकोनविंशः सर्गः ॥ १९ ॥

विंशः सर्गः २०

श्रीदेव्युवाच ।

स ते भर्ताद्य संपन्नो द्विजो भूपत्वमागतः ।
 या सावरुन्धती नाम ब्राह्मणी सा त्वमङ्गने ॥ १

गोपितं रक्षितम् ॥ ८ ॥ कलकलाः कोलाहलास्तैर्दिग्भ्रमादावर्त-
 वत् द्रवन्ति दशदिशां मृगादिभूतमण्डलानि यस्य तम् ॥ ९ ॥
 चिन्तितवान् चिन्तापूर्वकं संकल्पितवान् ॥ १० ॥ ११ ॥ १२ ॥
 सुचरित्राचरणशिक्षणैः पुरं धारयन्तीति पुरन्ध्र्यस्तासां दिशां च
 मुखानि कर्पूरमिश्रचन्दनेन यशसा च कमादिन्दूदयेनेवावदा-
 तानि सप्रकाशानि कदा कुर्याम् ॥ १३ ॥ एवमिच्छामुपवर्ण्य-
 ष्टविषये संकल्पमाह—इत्थमिति ॥ १४ ॥ हिमात्मिका अश-
 निर्वज्रमम्भोजमिव सरोजले जर्जरः सेतुशैथिल्यं तद्वत्तेव
 चेत्यर्थः ॥ १५ ॥ पुष्पतौ वसन्ते ॥ १६ ॥ १७ ॥ स्वमण्ड-
 पाद्वहिरिति शेषः । मायासीदेवेत्यन्वयः । अतः प्रार्थनात्स
 प्रार्थितोऽर्थोङ्गीकृतः दत्त इतियावत् ॥ १८ ॥ पञ्चत्वं मरणम् ।
 अन्तःकरणवासनावच्छिन्नं ब्रह्म जीवाकाशस्तद्भावेन स्थितः
 ॥ १९ ॥ नृपः संपन्न इत्युत्तरत्रान्वयः । परमशक्तिमान् दैवमा-
 नुषशक्तिविशिष्टः ॥ २० ॥ ते एव शक्ती प्रभावप्रतापश-

इहेमौ कुरुतो राज्यं तौ भवन्तौ सुदम्पती ।
 चक्रवाकाविव नवौ भुवि जातौ शिवाविव ॥ २

व्दाभ्यां विभज्योक्तेः । विष्टपोऽत्र त्रिविष्टपं भूपातालयोः पृथ-
 गग्रहणात् ॥ २१ ॥ दावाग्नौ पुनः प्ररोहसंभावनापि स्यान्नतु
 कल्पाग्नौ । विषया एव वायवश्चापलहेतुलात्तेषां मेरुरिवाप्रक-
 म्प्यो विष्टम्भकश्च ॥ २२ ॥ धर्मलक्षणस्यामृतत्विषश्चन्द्रस्य राका
 पौर्णिमा ॥ २३ ॥ चित्तसंस्कारावच्छिन्नब्रह्माकाशप्रचुरात्मनि ।
 अतएव आकाशशरीरिणि । शवीभूते मृते सति ॥ २४ ॥ २५ ॥
 परलोकातिवहनयोग्येन मानसेन देहेन ॥ २६ ॥ निखातं निम्न-
 देशम् । सा प्रसिद्धा । वासन्ती वसन्तकालप्ररूढा ॥ २७ ॥
 तत्र गिरिग्रामे । वासरं वर्तत इति शेषः । कंदरशब्देन गृहम-
 ण्डपो गौण्योच्यते ॥ २८ ॥ इति श्रीवासिष्ठमहारामायण-
 तात्पर्यप्रकाशे उत्पत्तिप्रकरणे एकोनविंशः सर्गः ॥ १९ ॥

श्रुते प्रागजन्मचरितेऽप्यसंभावनकातरा ।

लीलात्र बोध्यते देव्या दृष्टान्तैश्चोपपत्तिभिः ॥ १ ॥

स द्विजोऽद्य भूपत्वमागतः संसे भर्ता संपन्नः ॥ १ ॥ शिवश्च

एष ते कथितः सर्वः प्राक्तनः संसृतिक्रमः ।
भ्रान्तिमात्रकमाकाशमेवं जीवस्वरूपधृक् ॥ ३
भ्रमादस्माच्चिदाकाशे भ्रमोऽयं प्रतिविम्बितः ।
असत्य एव वा सत्यो भवतोर्भवभङ्गदः ॥ ४
तस्माद्भ्रान्तिमयः कः स्यात्को वा भ्रान्त्युज्झितो भवेत्
सर्गो निर्गलानर्थबोधान्नान्यो विजृम्भते ॥ ५
वासिष्ठ उवाच ।

इत्याकर्ण्य चिरं चारुविस्मयोत्फुल्ललोचना ।
भूत्वोवाच वचो लीला लीलालसपदाक्षरम् ॥ ६
लीलोवाच ।

देवि भोस्त्वद्वचो मिथ्या कथं संपन्नमीदृशम् ।
क विप्रजीवः स्वगृहे केमे वयमिह स्थिताः ॥ ७
तादृग्लोकान्तरं सा भूस्ते शैलास्ता दिशो दश ।
कथं भ्रान्ति गृहस्यान्तर्महर्ता येष्ववस्थितः ॥ ८
मत्त ऐरावतो बद्धः सर्षपस्येव कोटरे ।
मशकेन कृतं युद्धं सिंहौघैरणुकोटरे ॥ ९
पद्माक्षे स्थापितो मेरुर्निगीर्णो भृङ्गसूनुना ।
स्वप्नाब्दगर्जितं श्रुत्वा चित्रं नृत्यन्ति बर्हिणः ॥ १०
असमंजसमेवैतद्यथा सर्वेश्वरेश्वरि ।
तथा गृहान्तः पृथिवी शैलाश्चेत्यसमञ्जसम् ॥ ११
यथावदेतदेवेशि कथयामलयाधिया ।
प्रसादानुगृहीते हि नोद्विजन्ते महौजसः ॥ १२
श्रीदेव्युवाच ।

नाहं मिथ्या वदामीदं यथावच्छृणु सुन्दरि ।
भेदनं नियतीनां हि क्रियते नास्मदादिभिः ॥ १३

शिवा च शिवौ ॥ २ ॥ उक्तां कथामुपसंहरन्ती सर्गद्वयवत्प्रा-
क्तनोऽपि सर्गो भ्रम एवेत्याह—एष इति । तत्र ब्रह्माकाशस्य
जीवभावभ्रमएव मूलमित्याह—भ्रान्तीति ॥ ३ ॥ उत्तरोत्तर-
भ्रमे पूर्वपूर्वभ्रमो हेतुरिति दर्शयति—भ्रमादिति । स्वदृष्ट्या
असत्य एव अधिष्ठानदृष्ट्या सत्यो वा ॥ ४ ॥ एवं च मिथ्या-
नर्थबोधत्वेन सर्वसर्गाणां तुल्यतैवेत्याह—तस्मादिति ॥ ५ ॥
असंभावनया चिरं विस्मयोत्फुल्ललोचना भूत्वा ॥ ६ ॥ मिथ्या
अनृतमथवा लवचस्त्वमिथ्या ईदृशं विरुद्धमिदं कथं संपन्नमि-
त्यर्थः । इहास्मिन्विपुले देशे ॥ ७ ॥ समाधिदृष्टमर्तुसर्गोऽपि
स्वगृहे असंभावित इत्याह—तादृगिति ॥ ८ ॥ असंभावना-
पुष्टये देव्युक्तार्थे दृष्टान्तैरसमञ्जसतामुपपादयति—मत्त इत्यादि-
त्रिभिः ॥ ९ ॥ १० ॥ ११ ॥ यथावत् यथैतदुपपद्यते तथे-
त्यर्थः ॥ १२ ॥ असामञ्जस्योपपादनसंभावितमनृतवदनं परिह-
रन्ती देव्याह—नाहमिति द्वाभ्याम् । नियतीनां 'नानृतं वदेत्'
इत्यादिश्रौतनियमानाम् ॥ १३ ॥ १४ ॥ राजवासनोपहितचि-

विभिद्यमानामन्येन स्थापयाम्यहमेव याम् ।
मर्यादां तां मया भिन्नां कोऽपरः पालयिष्यति ॥ १४
सग्रामद्विजजीवात्मा तस्मिन्नेव स्वसन्ननि ।
व्योमयेवेदं महाराष्ट्रं व्योमात्मैव प्रपश्यति ॥ १५
प्राक्तनी सा स्मृतिर्लुप्ता युवयोरुदितान्यथा ।
स्वप्ने जाग्रत्स्मृतिर्यद्वदेतन्मरणमङ्गने ॥ १६
यथा स्वप्ने त्रिभुवनं संकल्पे त्रिजगद्यथा ।
यथा कथार्थसंग्रामो मरुभूमौ जलं यथा ॥ १७
तस्य ब्राह्मणगेहस्य सशैलवनपत्तना ।
इयमन्तःस्थिता भूमिः संकल्पादर्शयोरिव ॥ १८
असत्यैवेयमाभाति सत्येव घनसर्गता ।
तस्मात्सत्यावभासस्य चिद्बोद्धः कोशकोटरे ॥ १९
असत्याद्यत्समुत्पन्नं स्मृत्या नाम तदप्यसत् ।
मृगतृष्णातरङ्गिण्यां तरङ्गोऽपि न सद्यतः ॥ २०
इदं त्वदीयं सदनं तद्देहाकाशकोशगम् ।
विद्धि मां त्वां च सर्वं च तच्चिद्बोमेव कैवलम् ॥ २१
स्वप्नसंभ्रमसंकल्पस्वानुभूतिपरम्पराः ।
प्रमाणान्यत्र मुख्यानि संबोधाय प्रदीपवत् ॥ २२
स्थितो ब्राह्मणगेहान्तर्द्विजजीवस्तदम्बरे ।
ससमुद्रवना पृथ्वी स्थिताब्ज इव षट्पदः ॥ २३
तस्याः कस्मिंश्चिदेकस्मिन्पेलवे कोणकोटरे ।
इदं पत्तनदेहादिकेशोण्डक इवाम्बरे ॥ २४
तस्मिन्नस्मिन्पुरे तन्वि तदेव सदनं स्थितम् ।
तस्मात्किं त्रसरेण्वन्तर्जगद्दृन्दमिव स्थितम् ॥ २५
परमाणौ परमाणौ सन्ति वत्से चिदात्मनि ।
अन्तरन्तर्जगन्तीति किं त्वेतन्नाम शङ्क्यते ॥ २६

व्योमात्मैव ॥ १५ ॥ तावेवावां चेतुकुतो न प्रत्यभिजानीवो
मरणस्य वा किं रूपं तत्राह—प्राक्तनीति ॥ १६ ॥ १७ ॥
॥ १८ ॥ असत्यस्यापि सत्यवद्भ्रान्ते निमित्तमाह—तस्मादिति ।
पञ्चकोशान्तर्गतसत्यचिद्बोद्धो निमित्तादित्यर्थः ॥ १९ ॥ प्राक्स-
र्गस्यासत्यत्वेऽस्य सर्गस्य किं तत्राह—असत्यादिति ॥ २० ॥
॥ २१ ॥ सर्वप्रपञ्चमिथ्यात्वे चिन्मात्रपरिशेषे चानुभवसिद्ध-
दृष्टान्तमुखेनानुमानप्रमाणान्याह—स्वप्नेति ॥ २२ ॥ अनेन
सर्गेण न केवलं गेहाकाश एव न पूर्यते किंतु तदेकदेशस्थजी-
वाकाशैकदेशोऽपि । अतो मिथ्यात्वमित्याह—स्थित इति द्वा-
भ्याम् ॥ २३ ॥ निर्मले नभसि कुण्डलितकेशाकारभ्रमः केशो-
ण्डकः ॥ २४ ॥ एवं च विप्रसदनस्य विपुलसर्गान्तःप्ररोहेणाश्व-
तरीकुक्षेर्गर्भेणैव न विनाशशङ्कापीत्याह—तस्मिन्निति । एव-
कारो भिन्नक्रमः । तस्मिन्सदनेऽस्मिन्सर्गे पुरे चान्तर्निर्गुहेऽपीति
शेषः । तद्विप्रसदनं स्थितमेव न विदीर्णमित्यर्थः । एवं च तस्मा-
द्विप्रसदनादुदाहृतात्किमाश्चर्यं, यतस्त्रसरेण्वन्तरेऽपि जगद्दृन्दं
स्थितम् । इवकारो मिथ्यात्वेनासामञ्जस्यपरिहारद्योतनार्थः ॥ २५ ॥
आकाशादिजगत्सर्गेन प्राक्तनी निरवकाशता विरोधिनीति परमा-

लीलोवाच ।

अष्टमे दिवसे विप्रः स मृतः परमेश्वरि ।
गतो वर्षगणोऽस्माकं मातः कथमिदं भवेत् ॥ २७

श्रीदेव्युवाच ।

देशदैर्घ्यं यथा नास्ति कालदैर्घ्यं तथाङ्गने ।
नास्त्येवेति यथान्यायं कथ्यमानं मया शृणु ॥ २८
यथैतत्प्रतिभामात्रं जगत्सर्गावभासनम् ।
तथैतत्प्रतिभामात्रं क्षणकल्पावभासनम् ॥ २९
क्षणकल्पं जगत्सर्वं त्वत्तामत्तात्मजन्मनाम् ।
यथावत्प्रतिभासस्य वक्ष्ये क्रममिमं शृणु ॥ ३०
अनुभूय क्षणं जीवो मिथ्यामरणमूर्च्छनम् ।
विस्मृत्य प्राक्तनं भावमन्यं पश्यति सुव्रते ॥ ३१
तदेवोन्मेषमात्रेण व्योम्येव व्योमरूप्यपि ।
आधेयोऽयमिहाधारे स्थितोऽहमिति चेतसि ॥ ३२
हस्तपादादिमान्देहो ममायमिति पश्यति ।
यदेव चेतसि वपुस्तदेवेदं स पश्यति ॥ ३३
एतस्याहं पितुः पुत्रो वर्षाण्येतानि सन्ति मे ।
इमे मे बान्धवा रम्या ममेदं रम्यमास्पदम् ॥ ३४
जातोऽहमभवं बालो वृद्धिं यातोऽहमीदृशः ।
बान्धवाश्चास्य मे सर्वे तथैव विचरन्त्यमी ॥ ३५
चित्ताकाशघनैकत्वात्स्वेऽप्यन्येऽपि भवन्ति ते ।
एवं नामोदितेऽप्यस्य चित्ते संसारखण्डके ॥ ३६
न किञ्चिदप्यभ्युदितं स्थितं व्योमैव निर्मलम् ।
स्वप्ने द्रष्टरि यद्वच्चित्तद्रुदृश्ये चिदेव सा ॥ ३७
सर्वगैकतया यस्मात्सा स्वप्ने दृष्टदर्शना ।
यथा स्वप्ने तथोदेति परलोकदृशोदिभिः ॥ ३८
परलोके यथोदेति तथैवेहाभ्युदेति सा ।

ष्ववच्छिन्नचिदात्मन्यपि तत्संभवे निरालम्बैवासंभवाशङ्के-
त्याह—परमाणाविति ॥ २६ ॥ २७ ॥ २८ ॥ २९ ॥ प्रतिभा-
मात्रत्वं कुतस्तत्राह—क्षणेति । यतः क्षणकल्पादि सर्वं जगत्त्व-
त्तामत्ताध्यासाधीनात्मजन्मभ्रमवतामेव प्रतिभासते इति शेषः ।
तत्प्रतिभासक्रमं वक्तुं प्रतिजानीते—यथावदिति ॥ ३० ॥ ३१ ॥
व्योमेवाधारदेहादिशून्योऽपि चेतसि स्मरति । संस्कार उद्भवतीति
यावत् ॥ ३२ ॥ ३३ ॥ आसदं गृहम् ॥ ३४ ॥ ३५ ॥ ननु
बान्धवानां देहसंबन्धत्वेन कल्पनात्तदीयत्वेऽपि कथं स्वीयत्वं
तत्राह—चित्तेति । देहभावापन्नचित्तस्यात्माकाशस्य च दृढतरै-
क्याध्यासात्ते वस्तुतोऽन्येऽपि स्वे स्वीया अपि भवन्तीत्यर्थः ।
एवंनामैवंसति देहभावापन्ने ॥ ३६ ॥ ३७ ॥ स्वप्ने सर्वत्र स-
र्वेषु द्रष्टृदृश्यभावेन कल्पितमेदेष्टवर्शनानुगता चित्तदुभयबाधे
एकतया दृष्टदर्शना भूयो दृष्टा यस्मात्तस्मान्न किञ्चिदप्यभ्युदित-
मिति पूर्वत्रान्वयः ॥ ३८ ॥ असतामेव भ्रान्त्या सताम् ॥ ३९ ॥

तत्स्वप्नपरलोकेहलोकानामसतां सताम् ॥ ३९
न मनागपि भेदोऽस्ति वीचीनामिव वारिणि ।
अतो जातमिदं विश्वमजातत्वाद्नाशि च ॥ ४०
स्वरूपत्वाच्च नास्त्येव यच्च भाति चिदेव सा ।
यथैव चेत्यनिर्हीणा परमव्योमरूपिणी ॥ ४१
सचेत्यापि तथैवैषा परमव्योमरूपिणी ।
तस्माच्चेत्यमतो नान्यद्वीचित्वादिव वारितः ॥ ४२
वीचित्वं च रसे नास्ति शशशृङ्गवदेव हि ।
सैव चेत्यमिवापन्ना स्वभावाद्च्युताप्यलम् ॥ ४३
तस्मान्नास्त्येव दृश्योऽर्थः कुतोऽतो द्रष्टृदृश्यधीः ।
निमिषेणैव जीवस्य मृतिमोहादनन्तरम् ॥ ४४
त्रिजगद्दृश्यसर्गश्रीः प्रतिभामुपगच्छति ।
यथादेशं यथाकालं यथारम्भं यथाक्रमम् ॥ ४५
यथोत्पादं यथामातृ यथापितृ यथौरसम् ।
यथावयो यथासंविद्यथास्थानं यथेहितम् ॥ ४६
यथाबन्धु यथाभृत्यं यथेहास्तमयोदयम् ।
अजात एव जातोऽहमिति चेतसि चिद्वपुः ॥ ४७
देशकालक्रियाद्रव्यमनोबुद्धीन्द्रियादि च ।
झटित्येव मृतेरन्ते वपुः पश्यति यौवने ॥ ४८
एषा माता पिता ह्येष बालोऽभूवमहं त्विति ।
नानुभूतोऽनुभूतो वा यः स्यात्स्मृतिमयः क्रमः ४९
पश्चादुदेत्यसौ तस्य पुष्पस्येव फलोदयः ।
निमिषेणैव मे कल्पो गत इत्यनुभूयते ॥ ५०
रात्रिर्द्वादशवर्षाणि हरिश्चन्द्रे तथा ह्यभूत् ।
कान्ताविरहिणामेकं वासरं वत्सरायते ॥ ५१
मृतो जातोऽहमन्यो मे पितेति स्वप्नतास्त्विव ।
अभुक्तस्यैव भोगस्य भुक्तधीरुपजायते ॥ ५२

॥ ४० ॥ स्वं आत्मैव पारमार्थिकं रूपं यस्य तत्त्वाजगद्रूपेण
नास्त्येव । किं तर्हि प्रत्यक्षादिप्रमाणैर्भाति तत्राह—यचेति ।
अधिष्ठानचेतन्यमेव सर्वप्रमाणैर्भाति तस्यैवाज्ञातत्वे अवाध्य-
त्वेन च प्रमाणयोग्यत्वान्ननु जडं तत्रावरणकृत्याभावेन प्रमाण-
प्रवृत्तिफलाभावादिति भावः ॥ ४१ ॥ सचेत्येति । आरोपित-
चेत्येनाधिष्ठानादूषणादिति भावः । अतोऽस्याश्रितः ॥ ४२ ॥
रसतन्मात्रमेव हि जलस्य तत्त्वं नच तत्र वीचिलम् । रसन-
यानुपलम्भात् । यत्तु चक्षुषा तथा ग्रहणं तद्भूतान्तरसंसर्गोपा-
धिकमिति भावः ॥ ४३ ॥ ४४ ॥ वासनानां प्रतिनियतदेश-
कालादिविषयत्वात्तत्प्रयुक्तप्रतिभापि तथैवेत्याह—यथादेशमि-
त्यादिना ॥ ४५ ॥ ४६ ॥ ४७ ॥ राक्षसयोनौ शंभोर्वरात्
मातृसमानवयःप्राप्त्या प्रथमं यौवने प्राप्तेऽपि कल्पितवाल्यादि-
स्मृतिमयः क्रमः पश्चादुदेतीति परेण संबन्धः ॥ ४८ ॥ ४९ ॥
॥ ५० ॥ प्रसिद्धं चेदं मार्कण्डेयादिपुराणेषु । लोके चेत्याह—

भुक्तेऽप्यभुक्तधीर्दृष्टमित्यलङ्कितवादिषु ।
शून्यमाकीर्णतामेति तुल्यं व्यसनमुत्सवैः ।
विप्रलम्भोऽपि लाभश्च मदस्वप्नादिसंविदि ॥ ५३

तैक्षण्यं यथा मरिचबीजकणे स्थितं स्वं
स्तम्भेषु चारचितपुत्रकजालमन्तः ।
दृश्यं त्वनन्यदिदमेवमजेऽस्ति शान्तं
तस्यास्ति बन्धनविमोक्षदृशः कुतः काः ५४

इत्यार्षे श्रीवासिष्ठमहारामायणे वाल्मीकीये उत्पत्तिप्रकरणे लीलोपाख्यानं परमार्थवर्णनं नाम विंशः सर्गः ॥ २० ॥

एकविंशः सर्गः २१

श्रीदेव्युवाच ।

प्रतिभान्ति जगन्त्याशु मृतिमोहादनन्तरम् ।
जीवस्योन्मीलनादक्ष्णो रूपाणीवाखिलान्यलम् ॥ १
दिक्कालकलनाकाशधर्मकर्ममयानि च ।
परिस्फुरन्त्यनन्तानि कल्पान्तस्थैर्यवन्ति च ॥ २
नानुभूतं न यदृष्टं तन्मया कृतमित्यपि ।
तत्क्षणात्स्मृतितामेति स्वप्ने स्वमरणं यथा ॥ ३
भ्रातिरेवमनन्तेयं चिद्व्योमव्योम्नि भासुरा ।
अपकुड्या जगन्नाम्नी नगरी कल्पनात्मिका ॥ ४
इदं जगदयं सर्गः स्मृतिरेवेति जृम्भते ।
दूरकल्पक्षणाभ्यासविपर्यासैकरूपिणी ॥ ५
नानुभूतानुभूता च झप्तिरित्थं द्विरूपिणी ।
पूर्वकारणरिक्तैव चिद्रूपैव प्रवर्तते ॥ ६

रात्रिरिति ॥ ५१ ॥ ५२ ॥ 'लक्षि लक्षणे' । अलङ्कितं प्रमाणै-
रलक्षितं वदन्ति तच्छीलेष्वलङ्कितवादिषु मुग्धजनेषु इति
एतत्पूर्वोक्तं सर्वं दृष्टम् । अविद्यया न केवलमसद्भानं किंतु
सद्विरुद्धभानमपि प्रसिद्धमित्याह—शून्यमिति । आकीर्णतां
जनसमाजव्याप्तताम् ॥ ५३ ॥ मरिचबीजकणे तैक्षण्यं स्तम्भेषु
अरचितप्रतिमाजालं च यथा स्थितमेवं यस्मिन्नजे इदं दृश्यमन-
न्यत्सत्तत्तत्तयैवास्ति । तस्यात्मनः अस्ति बन्धनविमोक्षदृशः ।
अस्तीति तिङन्तप्रतिरूपकमव्ययम् । सत्यबन्धमोक्षदृष्टय इ-
त्यर्थः । कुतो निमित्तात्काः किरूपाः स्युः । सर्वथाप्यसंभाविता
इत्यर्थः ॥ ५४ ॥ इति श्रीवासिष्ठमहारामायणतात्पर्यप्रकाशे
उत्पत्तिप्रकरणे विंशः सर्गः ॥ २० ॥

स्थूलं विचारतः सूक्ष्मं तदविद्याविचारतः ।

सापि चिन्मात्रमेवेति देव्या लीलात्र बोध्यते ॥ १ ॥

उक्तमेवार्थं विशेषं वक्तुं पुनः प्रपञ्चयन्त्याह—प्रतिभान्तीति
॥ १ ॥ धर्ममयानि स्वर्गादीनि । कर्ममयानि गृहादीनि । क-
ल्पान्तपर्यन्तं स्थैर्यवन्ति पृथ्व्यादीनि ॥ २ ॥ मायिकस्मृत्यनु-
भवाभासयोः प्रसिद्धस्मृत्यनुभववैधर्म्यमाह—नानुभूतमिति
॥ ३ ॥ चिद्व्योम्नो व्योम्नि मायाकाशे ॥ ४ ॥ षड्विधविकारेष्वाद्य-
त्रयप्राधान्येन सर्गः । अन्यत्रयप्राधान्येन जगत् । स्मृतिरिति
तद्वेतुर्वासनोच्यते । सा हि संनिहिते सांप्रतिकेऽपि दूरकल्पश्चेति

नानुभूतेऽनुभूतत्वसंविदन्तरुदेत्यपि ।

स्वप्नभ्रमादावन्यस्मिन्पितरीव पितुः स्मृतिः ॥ ७
कदाचित्स्मृतितां त्यक्त्वा प्रतिभामात्रमेव सत् ।
भाति प्रथमसर्गेषु रूपेण तदनुक्रमात् ॥ ८
दृश्यं त्रिभुवनादीदमनुभूतं स्मृतौ स्थितम् ।
केषांचित्तन्वि केषांचिन्नानुभूतं स्मृतौ स्थितम् ॥ ९
प्रतिभासत एवेदं केषांचित्सरणं विना ।
चिदणूनां प्रजेशत्वं काकतालीयवद्यतः ॥ १०
अत्यन्तविस्मृतं विश्वं मोक्ष इत्यभिधीयते ।
ईप्सितानीप्सिते तत्र न स्तः काचन कस्यचित् ॥ ११
अत्यन्ताभावसंपत्तिं विनाहन्ताजगत्स्थितेः ।
अनुत्पादमयी ह्येषा नोदेत्येव विमुक्तता ॥ १२
रज्ज्वां सर्पभ्रमः सर्पशब्दार्थासंभवं स्थितम् ।
अनुत्पादमयं त्यक्त्वा शान्तोऽपि हि न शाम्यति

देशकालविप्रकर्षात्मना शाश्वते निष्क्रिये च क्षणतदभ्यासात्म-
कघटिकामुहूर्तदिनपक्षाद्यात्मना च यो विपर्यासो भ्रमस्तदेकरू-
पिणी ॥ ५ ॥ उक्तमुपसंहरति—नानुभूतेति ॥ ६ ॥ नन्वन-
नुभूते अनुभूतत्वभ्रमः क दृष्टस्तत्राह—नानुभूत इति ॥ ७ ॥
नन्वनादौ संसारे सर्वमेवानुभूतमिति स्मृतिरैक्यं प्रमुष्टतता-
कास्तु न भ्रान्तिस्तत्राह—कदाचिदिति । प्रतिभाऽनुभवः ।
प्रजापतेः प्रथमसर्गेष्वित्यर्थः । रूपेण स्मृतिरूपेण ॥ ८ ॥
तथाच अनुभूतमेव प्रतिभासत इति न नियम इत्याह—दृश्य-
मिति ॥ ९ ॥ प्रजेशत्वं प्राङ्गानुभूतमेव । सह सिद्धं चतुष्टय-
मिति स्मृत्या तत्र ज्ञानोदयावश्यभावे पुनर्जन्मायोगादिति भावः
॥ १० ॥ यतो वासनापुञ्जात्मकचित्तमयः संसारस्ततस्तदुच्छेदा-
दात्यन्तिकनिर्वासनात्मिका विस्मृतिरेव मोक्षः फलित इत्याह—
अत्यन्तेति । ईप्सितानीप्सिते प्रियाप्रिये । 'अशरीरं वाव सन्तं
न प्रियाप्रिये स्पृशतः' इति श्रुतेः । कुतो न स्तस्तत्राह—काच-
नेति । या मोक्षे काचन चित्परिशिष्यते सा कस्य विषयस्य
भोक्तुर्वा यत्प्रयुक्ते प्रियाप्रिये स्यातामित्यर्थः । तथाच श्रुतिः
'यत्र त्वस्य सर्वमात्मैवाभूत् तत्केन कं पश्येत्' इत्याद्या ।
'केचन' इति पाठे तु स्पष्टम् ॥ ११ ॥ अहन्ताजगतोः स्थितिः
प्रतिष्ठा अविद्या तस्या अत्यन्ताभावसंपत्तिर्बाधः ॥ १२ ॥ सर्प-
शब्दार्थयोरसंभवमभावं रज्ज्वात्मना स्थितं त्यक्त्वा उपेक्ष्य । अबु-

अर्धशान्तो न शान्तोऽसौ समेत्यर्थतया पुनः ।
उदेत्येकपिशाचान्ते पिशाचोऽन्यो ह्यधीमतः ॥ १४
संसारश्चायमाभोगी परमेवेति निश्चयः ।
कारणाभावतो भाति यदिहाभातमेव तत् ॥ १५
लीलोवाच ।

ब्राह्मणब्राह्मणीरूपे सर्गे कारणसंस्मृतिः ।
कथमभ्युत्थिता सास्य स्मरणीयमिदं विना ॥ १६
श्रीदेव्युवाच ।

पितामहस्मृतिस्तत्र कारणं तस्य न स्मृतिः ।
पूर्वं न संभवत्येव मुक्तत्वात्पूर्वजन्मनः ॥ १७
पूर्वं न संभवत्येव स्मरणीयमिति स्वयम् ।
पद्मजादित्वमायाति चैतन्यस्य तथास्थितेः ॥ १८
अभूवमहमित्यन्यः प्रजानाथः प्रजापतेः ।
काकतालीयवत्कश्चिद्भवति प्रतिभामयः ॥ १९

क्षेति यावत् ॥ १३ ॥ ननु योगेन मनोवृत्तिप्रशमादेव स शाम्यतु
किं ज्ञानेन तत्राह—अर्धेति । तेन विक्षेपांशशान्त्या अर्धशा-
न्तोऽप्यसौ न शान्तः, यतो व्युत्थाने पुनर्विक्षेपार्थतया उदेति ।
अधीर्मूढता तद्वतः ॥ १४ ॥ तथाच ज्ञानेनैव निस्तार इत्याह—
संसार इति । कारणाभावतः अविद्याबाधायद्यदि भाति तत्तर्हि
आभातमेव न पुनरावरणादिशङ्कास्तीत्यर्थः ॥ १५ ॥ यत्प्रागु-
क्तमस्य सर्गस्य ब्राह्मणब्राह्मणीसर्गाभ्यस्तवासनाकार्यत्वं तत्रानु-
पपत्तिं लीला शङ्कते—ब्राह्मणेति । एतत्सर्गे कारणभूता संस्मृ-
तिरत्र सर्वत्र संस्कारः । स्मरणीयं स्मरणयोग्यं प्रागनुद्भूतमिति
यावत् । इदं एतत्कालदृश्यं विना । इदानींतनस्य प्रागसत्त्वेन
तदनुभवाभावान्न संस्कारलक्षणवासना तदानीं संभवतीत्यर्थः
॥ १६ ॥ न संस्कार एव वासना । द्वितीयाया अपि वक्ष्यमा-
णत्वात् । यदि तु संस्कारमपि तत्रावश्यकं मन्यसे तर्हि पिताम-
हस्य सर्वज्ञतया भाव्यर्थेऽप्यनुभवसंभवात्तदीयसंस्कार एव तत्र
कारणम् । तदेहादिसर्गे तु तस्यापि संस्कारो न हेतुः । नच पूर्वं-
पितामहसंस्कारो हेतुस्तस्य पूर्वकल्पान्ते मुक्तत्वादित्यर्थः ॥ १७ ॥
स्मरणीयाभावप्रयुक्तोऽपि स्मृत्यसंभवस्तत्रास्तीत्याह—पूर्वमि-
ति । तस्मात्पूर्वपद्मजदेहादिवासनाञ्चितमायोपहितचैतन्यस्य
तथास्थितेस्तदेव स्वयं इति एवंविधेन अपूर्वपद्मजात्मना विव-
र्तत इत्यर्थः ॥ १८ ॥ पूर्वपद्मजवासनाञ्चिताविद्यायास्तदीयतत्त्व-
ज्ञानेन बाधालोचने लाह—अभूवमिति ॥ १९ ॥ प्रतिभामय-
त्वादेव हि तस्य तत्सर्गस्य च बाध उपपन्न इत्याशयेनाह—
एवमिति ॥ २० ॥ द्विविधायाः पूर्वानुभवजन्यसंस्कारजाया
अनाद्यविद्याशक्तिरूपवासनान्तरजायाश्च हैरण्यगर्भ्या अन्यदीया-
याश्च वा । परमं पदमत्र मायाशबलं ब्रह्म । शुद्धे तु न कार्य-
कारणभावादिभेदगन्धोऽप्यस्तीत्याह—कार्येति ॥ २१ ॥ अवि-

एवमभ्युदिते लोके न किञ्चिन्न कदाचन ।
क्वचिदभ्युदितं नाम केवलं चित्रमः स्थितम् ॥ २०
द्विविधायाः स्मृतेरस्याः कारणं परमं पदम् ।
कार्यकारणभावोऽसावेक एव चिदम्बरे ॥ २१
कार्यं च कारणं चैव कारणैः सहकारिभिः ।
कार्यकारणयोरैक्यात्तदभावान्न शाम्यति ॥ २२
महाचिद्रूपमेव त्वं स्मरणं विद्धि वेदनम् ।
कार्यकारणता तेन स शब्दो न च वास्तवः ॥ २३
एवं न किञ्चिदुत्पन्नं दृश्यं चिज्जगदाद्यपि ।
चिदाकाशे चिदाकाशं केवलं स्वात्मनि स्थितम् ॥ २४
लीलोवाच ।

अहो नु परमा दृष्टिर्दर्शिता देवि मे त्वया ।
रूपश्रीर्जागती प्रातः प्रभयेवेक्षणद्युतिः ॥ २५
इदानीमहमेतस्यां यावत्परिणता दृशि ।
नाभ्यासेन विना तावद्भिन्धीदं देवि कौतुकम् ॥ २६

मर्शात्मकमायाकृतः कार्यकारणविकल्पो विमर्शं बाध्यत इति
दर्शयितुं विमृशति—कार्यमिति । पटः कार्यं तन्तवः कारण-
मिति तुरीयेमादिसहकारिभिः कारणैः स्यात्तत्रोपकारमकुर्वानां
सहकारित्वायोगादुपकाररूपमपि कार्यं तथाविधैरेव वाच्यमित्य-
नवस्थापत्तेस्तस्योपकारस्याभावात्कार्यकारणभावबाधे तत्कल्पना-
धिष्ठानतन्त्राद्यैक्यं न शाम्यति भेदकारणभावादित्यर्थः ॥ २२ ॥
नन्वस्तु युक्त्यैवं अनुभवारूढं त्विदं कथं स्यादिति तदर्थं प्रत्य-
ग्दृष्टिं व्युत्पादयति—महाचिद्रूपमिति । स्मर्यते येन तत्स्मरणं
चित्संबलितं व्यष्टिसमष्ट्यन्तःकरणं तदेव वेदनं तद्धि मायाशब-
लस्येश्वरस्य कार्यम् । तत्र मायोपाधेरन्तःकरणाकारोपाधेश्च
भेदे परामृश्यमाने तदुपहिताधिष्ठानसन्मात्रेऽपि भेदकल्पना-
त्कार्यसत्ता कारणसत्ताधीनजन्मेति भ्रान्त्या पूर्वावस्थं-सत्कारणं
उत्तरावस्थं सत्कार्यमिति वेत्ति तन्न तथा विद्याः, किंतु माया-
तत्कार्याकारानुपेक्ष्य तदुभयानुगतसन्मात्रात्मकमहाचिद्रूपमेव
स्मरणं विद्धि । तेन यथोक्तलक्षणेन प्रत्यग्दर्शनेन बाधिता कार्य-
कारणता स कार्यकारणशब्द एव परिशेक्ष्यते सोऽप्यनया दृशा
दृष्टो न वास्तव इति । इयं प्रत्यग्दृष्टिः स्फुटतरमुपपादितास्माभिः
स्वाराज्यसिद्धौ—‘पिण्डावस्थाघटत्वे मनसि कलयतो हेतुका-
र्यत्वधीः स्यान्मृन्मात्रं यद्वदेकं स्फुटमभिमृशतो नैव हेतुर्न
कार्यम् । तद्वन्मायिप्रपञ्चौ झटिति कलयतो ब्रह्म विश्वस्य हेतुः
सन्मात्रं त्वेकरूपं पटु परिमृशतो नैव मायी न विश्वम् ॥’ इति ।
वार्तिके चोक्तम्—‘तस्मात्संभावनामात्रः संसारः प्रत्यगात्मनि ।
उक्तेऽर्थे संशयश्चेत्स्यात्प्रत्यग्दृष्ट्या निरीक्ष्यताम् ॥’ इति ॥ २३ ॥
इत्थंच निष्प्रपञ्चत्वं प्रतिष्ठितमित्युपसंहरति—एवमिति । चि-
दाकाश इति । ‘स्वे महिम्नि प्रतिष्ठितः’ इति श्रुतेरिति भावः
॥ २४ ॥ तथा दृष्ट्या प्रतिबुद्धा लीलोवाच—अहो इति ।
ईक्षणेन व्योत्यते प्रकाश्यत इतीक्षणद्युतिः स्फुटेति यावत् ॥ २५
परिणतिर्व्युत्पत्तिदार्ढ्यम् । इदं वक्ष्यमाणं कौतुकमुत्कण्ठां भिन्धि-

यत्रासौ ब्राह्मणो गेहे ब्राह्मण्या सहितोऽभवत् ।
तं सर्गं तं गिरिग्रामं नय मां तं विलोकये ॥ २७

श्रीदेव्युवाच ।

अचेत्यचिद्रूपमयीं परमां पावनीं दशम् ।
अवलम्ब्येममाकारमवमुच्य भवामला ॥ २८
ततः प्राप्स्यस्यसंदेहं व्योमात्मानं नभःस्थितम् ।
भूमिष्ठनरसंकल्पो गगनान्तः पुरं यथा ॥ २९
एवं स्थिते तं पश्यावः सह सर्गमनर्गलम् ।
अयं तद्दर्शनद्वारे देहो हि परमार्गलम् ॥ ३०

लीलोवाच ।

अमुना देवि देहेन जगदन्यदवाप्यते ।
न कस्मादत्र मे युक्तिं कथयानुग्रहाग्रहात् ॥ ३१

श्रीदेव्युवाच ।

जगन्तीमान्यमूर्तानि मूर्तिमन्ति मुधाग्रहात् ।
भवद्भिरवबुद्धानि हेमानीवोर्मिकाधिया ॥ ३२
हेह्यूर्मिकारूपधरेऽप्यूर्मिकात्वं न विद्यते ।
यथा तथा जगद्रूपे जगन्नास्ति च ब्रह्मणि ॥ ३३
जगदाकाशमेवेदं ब्रह्मैवेह तु दृश्यते ।
दृश्यते काचिदप्यत्र धूलिरम्बुनिधाविव ॥ ३४
अयं प्रपञ्चो मिथ्यैव सत्यं ब्रह्माहमद्वयम् ।
अत्र प्रमाणं वेदान्ता गुरवोऽनुभवस्तथा ॥ ३५
ब्रह्मैव पश्यति ब्रह्म नाब्रह्म ब्रह्म पश्यति ।
सर्गादिनाम्ना प्रथितः स्वभावोऽस्यैव चेदृशः ॥ ३६
न ब्रह्मजगतामस्ति कार्यकारणतोदयः ।
कारणानामभावेन सर्वेषां सहकारिणाम् ॥ ३७

नाशय ॥ २६ ॥ २७ ॥ तदवलोकने पूर्ववत्समाधिनैतद्देह-
विस्मरणमावश्यकमित्याह—अचेत्येति । चिद्रूपमयीं । प्राचुर्ये
मयद् । कारणब्रह्मरूपतामिति यावत् ॥ २८ ॥ चित्रभःस्थितं
सायाव्योमात्मानं तं सर्गम् ॥ २९ ॥ सह पश्यावो द्रक्ष्यावः ।
अर्गलं विष्कम्भः । प्रतिरोधक इति यावत् ॥ ३० ॥ अनुग्रह-
प्रयुक्तादाग्रहादभिनिवेशात् ॥ ३१ ॥ मायामात्रत्वादमूर्तानि ।
मुधाग्रहान्मिथ्याज्ञानात् । ऊर्मिकाङ्गुलिमुद्रिका ॥ ३२ ॥ ऊर्मि-
कालमहेमरूपमित्यर्थः ॥ ३३ ॥ काचिन्माया । धूलिविरोधि-
न्यम्बुनिधौ प्रतिबिम्बधूलिरिव ॥ ३४ ॥ उक्तेऽर्थे प्रमाणसंभा-
वनामूलोच्छेदाय दृढतराणि प्रमाणानि दर्शयति—अयमिति । मु-
ह्यं प्रमाणं वेदान्ताः तत्तात्पर्यार्थस्यानुभवारोपणाय गुरवः । स्वा-
नुभवस्तु फलीभूतं प्रमाणमित्यर्थः ॥ ३५ ॥ स्वभाव आवृतसत्ता
॥ ३६ ॥ ३७ ॥ अतद्रूपा अब्रह्मदेहाद्यात्मबुद्धित्वात्तद्रूपा ।
नूनमिति वितर्कं ॥ ३८ ॥ ये रुढिं दृढव्युत्पत्तिम् । त इमे
पश्यामः ॥ ३९ ॥ आकाशमयं शुद्धचित्ताकाशमयम् ॥ ४० ॥
ज्ञायतेऽनेनेति ज्ञानं चित्तं विशुद्धेन तेन अर्हाः सदा ब्रह्मदर्श-

यावदभ्यासयोगेन न शान्ता भेदधीस्तव ।
नूनं तावदतद्रूपा न ब्रह्म परिपश्यसि ॥ ३८
तत्र रुढिमुपायाता य इमे त्वस्मदादयः ।
अभ्यासाद्ब्रह्मसंपत्तेः पश्यामस्ते हि तत्परम् ॥ ३९
संकल्पनगरस्यैव ममाकाशमयं वपुः ।
ब्रह्मैव चान्तः पश्यामि देहेनानेन तत्पदम् ॥ ४०
विशुद्धज्ञानदेहार्हास्तथैते पद्मजादयः ।
ब्रह्मात्मजगदादीनामंशे संस्थानमङ्गने ॥ ४१
तवाभ्यासं विना बाले नाकारो ब्रह्मतां गतः ।
स्थितः कलनरूपात्मा तेन तन्नानुपश्यसि ॥ ४२
यत्र स्वसंकल्पपुरं स्वदेहेन न लभ्यते ।
तत्रान्यसंकल्पपुरं देहोऽन्यो लभते कथम् ॥ ४३
तस्मादेनं परित्यज्य देहं चिद्योमरूपिणी ।
यत्पश्यसि तदेवाशु कुरु कार्यविदां वरे ॥ ४४
संकल्पनगरं सत्यं यथासंकल्पितं प्रति ।
सदेहं वा विदेहं वा नेतरं प्रति किञ्चन ॥ ४५
आदिसर्गं जगद्भ्रान्तिर्यथेयं स्थितिमागता ।
तथा तदाप्रभृत्येवं नियतिः प्रौढिमागता ॥ ४६

लीलोवाच ।

त्वयोक्तं देवि गच्छावो ब्राह्मणब्राह्मणी जगत् ।
सहेतीदमिदं वच्मि कथं गन्तव्यमम्ब हे ॥ ४७
इमं देहमिहास्थाप्य शुद्धसत्त्वानुपातिना ।
चेतसा तं परं यामि लोकं त्वं कथमेषि तत् ॥ ४८

श्रीदेव्युवाच ।

संकल्पव्योमवृक्षस्ते यथा सन्नपि खात्मकः ।
न कुड्यात्मा न कुड्येन रोध्यते नापि कुड्यहा ४९

नयोग्याः । वस्तुतो ब्रह्मात्मकानां जगत्तद्व्यवहाराणामंशे लेशे
संस्थानमवस्थितिं पश्यन्तीति विपरिणमयानुषज्यते । 'पा-
दोऽस्य विश्वा भूतानि त्रिपादस्यामृतं दिवि' इत्यादिश्रुतेरित्यर्थः
॥ ४१ ॥ कलनमन्तःकरणे चिदाभासस्तद्रूपात्मा । तद्ब्रह्म प्रा-
गनुक्रान्तं गिरिग्रामकं च ॥ ४२ ॥ अनेन देहेनानुपलम्भे
सांकल्पिकत्वमेव हेतुरिति कैमुतिकन्यायेन द्रढयति—यत्रेति
॥ ४३ ॥ पश्यसि द्रक्ष्यसि । वर्तमानसामीप्याद्ब्रतमानवनिर्देशः
॥ ४४ ॥ सदेहं देहसाध्यं विदेहं वा संकल्पितं तन्नगरव्यवहा-
रोपभोगं प्रति । सत्यमर्थक्रियासमर्थम् । इतरं व्यवहारं प्रति तु
न किञ्चन तुच्छमिति यावत् ॥ ४५ ॥ धातुसांकल्पिकस्यास्य
जगतोऽस्मत्सांकल्पिकस्य च सांकल्पिकत्वाविशेषेऽपि कुतोऽवा-
न्तरवैलक्षण्यमिति चेदनादिनियतिरूपेश्वरेच्छालक्षणमायाशक्ति-
वशादेवेत्याह—आदिसर्ग इति ॥ ४६ ॥ ४७ ॥ त्वं कथमेषि
स्वेन देहेनेति शेषः ॥ ४८ ॥ सांकल्पिकसत्तया सन्नपि वास्त-
वसत्तया खात्मकः । न कुड्यात्मेव मूर्तः कुड्यहा कुड्यभेदकः

शुद्धैकसत्त्वनिर्माणं चिद्रूपस्यैव तत्किल ।
 प्रतिभानमतस्तस्मात्परस्माद्भिद्यते मनाक् ॥ ५०
 सोऽयमेतादृशो देहो नैवं संत्यज्य याम्यहम् ।
 अनेनैव तमाप्नोमि देशं गन्धमिवानिलः ॥ ५१
 यथा जलं जलेनाग्निरग्निना वायुनानिलः ।
 मिलत्येवमतो देहो देहैरन्यैर्मनोमयैः ॥ ५२
 नहि पार्थिवतासंविदेत्य पार्थिवसंविदा ।
 एकत्वं कल्पनाशैलशैलयोः क्वाहतिर्मिथः ॥ ५३
 आतिवाहिक एवायं त्वादृशैश्चित्तदेहकः ।
 आधिभौतिकताबुद्ध्या गृहीतश्चिरभावनात् ॥ ५४
 यथा स्वप्ने यथा दीर्घकालध्याने यथा भ्रमे ।
 यथाच सति संकल्पे यथा गन्धर्वपत्तने ॥ ५५
 वासनातानवं नूनं यदा ते स्थितिमेष्यति ।
 तदातिवाहिको भावः पुनरेष्यति देहके ॥ ५६

लीलोवाच ।

आतिवाहिकदेहत्वप्रत्यये घनतां गते ।
 तामवाप्नोत्ययं देहो दशमाहो विनश्यति ॥ ५७

श्रीदेव्युवाच ।

यदस्ति नाम तत्रैव नाशानाशक्रमो भवेत् ।
 वस्तुतो यच्च नास्त्येव नाशः स्यात्तस्य कीदृशः ५८

॥ ४९ ॥ यच्छुद्धस्यैव सत्त्वगुणस्य निर्माणं कार्यमस्मद्देहादि
 तच्चिद्रूपस्यैव किल तथा प्रतिभानमतो हेतोस्तस्मात् परस्माद्भ-
 द्धानो मनागल्पमेव भिद्यते । यथा दग्धपटे पटाकारो वस्तुतस्त-
 द्धस्यैव तद्वदिति भावः ॥ ५० ॥ ५१ ॥ तर्ह्यस्मद्भर्तृसांकल्पि-
 कसर्गेणास्य कथं योगस्तत्राह—यथेति । मनोमयैर्देहैरन्यैश्च
 वस्तुभिरित्यर्थः ॥ ५२ ॥ तर्हि मद्देहोऽपि वस्तुतो मनोमात्र-
 त्वेन त्वद्देहसाजात्यात्त्वेदेहैकैकभावेन संयोगेन वा मिलितः
 संस्तत्रैतु तत्राह—नहीति । पृथिव्या विकारः पार्थिवस्तद्भावेन
 संवेद्यत इति पार्थिवतासंविद्वद्देहस्तद्विरुद्धचिन्मात्रसंविदा मद्दे-
 हेनैकत्वं संयोगं वा नहि एति । आहतिरभिधातः ॥ ५३ ॥
 नन्वस्यापि, मानसत्वे कथं पार्थिवत्वं तत्राह—आतिवाहिक
 इति ॥ ५४ ॥ ५५ ॥ कदा तर्ह्यस्य पार्थिवभावनितृप्तिस्त-
 त्राह—वासनेति । तनोर्भावस्तानवमल्पता एष्यति । समाध्य-
 भ्यासेनेति भावः ॥ ५६ ॥ अन्येषां स्थूलदेहस्य नाशदर्शना-
 जीवन्मुक्तयोगिदेहस्यापि नाश एव संभावितो नातिवा-
 हिकभाव इति संभावयन्ती लीला पृच्छति—आतिवाहि-
 केति । घनतां दार्व्यं गते । समाध्यभ्यासेनेति शेषः ॥ ५७ ॥
 तत्त्वविदेहो ज्ञानवाधितत्वाद्गुणपटवन्नास्त्येव प्रागवासनामात्राच्च
 पटाभासवत्प्रतिभासमानोऽपि वासनातानवे ततोऽपि सौक्ष्म्या-
 दातिवाहिकभावमेवापद्यते न नाशमित्याशयेन देव्युत्तरमाह—
 यदित्यादिना ॥ ५८ ॥ उक्तं अपि ॥ ५९ ॥ आतिवाहिकत्व-
 निमित्तं ब्रह्मज्ञानमातिवाहिकज्ञानम् ॥ ६० ॥ कल्पितः प्रपञ्चः

रज्ज्वां सर्पभ्रमे नष्टे सत्यबोधवशात्सुते ।
 सर्पो न नष्ट उन्नष्टो वेत्येवं कैव सा कथा ॥ ५९
 यथा सत्यपरिज्ञानाद्रज्ज्वां सर्पो न दृश्यते ।
 तथातिवाहिकज्ञानाद्दृश्यते नाधिभौतिकः ॥ ६०
 कल्पनापि निवर्तत कल्पिता यदि केनचित् ।
 सा शिला समुपास्तैव या नेहास्ति कदाचन ॥ ६१
 परंपरे परापूर्णमिदं देहादिकं स्थितम् ।
 इति सत्यं वयं भद्रे पश्यामो नाभिपश्यसि ॥ ६२
 आदिसर्गं भवेच्चित्तं कल्पनाकल्पितं यदा ।
 तदा ततः प्रभृत्येकसत्त्वं दृश्यमवेक्षते ॥ ६३

लीलोवाच ।

एकस्मिन्नेव संशान्ते दिक्कालाद्यविभागिनि ।
 विद्यमाने परे तत्त्वे कलनावसरः कुतः ॥ ६४

श्रीदेव्युवाच ।

कटकत्वं यथा हेस्त्रि तरङ्गत्वं यथाभ्रसि ।
 सत्यत्वं च यथा स्वप्नसंकल्पनगरादिषु ॥ ६५
 नास्त्येव सत्यनुभवे तथा नास्त्येव ब्रह्मणि ।
 कल्पनाव्यतिरिक्तात्मतत्त्वभावाद्नामयात् ॥ ६६
 यथा नास्त्यम्बरे पांसुः परे नास्ति तथा कला ।
 अकलाकलनं शान्तमिदमेकमजं ततम् ॥ ६७

प्राग्भूतं ज्ञानेन तु समूलं स निवर्तित इति व्यवहारकल्पनाप्या-
 पातदृशेव । तत्त्वदृशा तु तस्या अपि संभावना नास्तीत्याह—
 कल्पनेति । कल्पिता समर्थिता । तथाचोक्तं गौडपादैः—
 ‘प्रपञ्चो विनिवर्तत कल्पितो यदि केनचित् । उपदेशादयं वादो
 ज्ञाते द्वैतं न विद्यते ॥’ इति ॥ ६१ ॥ कथं तर्हि यूयं स्वदेहादि
 पश्यथ तत्राह—परमिति । परेण ब्रह्मणा आपूर्णमिदं देहादि-
 कोशपञ्चकं यदेकैकान्तःप्रवेशेन स्थितं तत्परं ब्रह्मैव स्वे महिम्नि
 परे स्थितमिति वयं सत्यमवाधितं पश्यामः । त्वं त्वप्ररूढबोध-
 लानामपिपश्यसि ॥ ६२ ॥ नन्वदृश्या चित्कथं दृश्यसत्त्वात्मता-
 मापन्ना तत्राह—आदीति । आदेर्लिङ्गात्मनः सर्गे तं गोचरय-
 न्याश्रितश्चित्तं नाम धर्मो भवेत् । यदा तु पञ्चीकरणेन कल्प-
 नया स्थूलं रूपं कल्पितं तदा ततः प्रभृत्येकमनुगतं सत्त्वं दृश्या-
 नुरोधात्स्वयमपि दृश्यभूतं स्वयमवेक्षते भ्रान्त्येत्यर्थः ॥ ६३ ॥
 यत्प्रागुक्तं कलनाधीना सर्वकल्पनेति तत्र लीलानुपपत्तिं श-
 द्धते—एकस्मिन्निति । पौर्वकालिकं दुग्धमौत्तरकालिकदध्याद्या-
 कारणे परिणमते । दधिभावे च दुग्धमविद्यमानं भवति ।
 कालसंवन्धरहिते नित्यं विद्यमाने ब्रह्मणि कलनाख्यप्रथमवि-
 कारस्यैव नावसर इत्यर्थः ॥ ६४ ॥ सत्ये हि विकारेऽभ्युपगते
 त्वदुक्तदोषः स्यान्न मिथ्याभूत इति देवी परिहरति—कटकल-
 मित्यादिना ॥ ६५ ॥ ६६ ॥ कलाकलनं विषयः ॥ ६७ ॥

१ सुते इति लीलायाः संबोधनम्.

यदिदं भासते किञ्चित्तत्त्वस्यैव निरामयम् ।
 कचनं काचकस्यैव कान्तस्याऽतिमणेरिव ॥ ६८
 लीलोवाच ।
 एतावन्तं चिरं कालमेते देवि वयं वद ।
 भ्रामिताः केन नामापि द्वैताद्वैतविकल्पनैः ॥ ६९
 श्रीदेव्युवाच ।
 अविचारेण तरले भ्रान्तासि चिरमाकुला ।
 अविचारः स्वभावोत्थः स विचाराद्विनश्यति ७०
 अविचारो विचारेण निमेषादेव नश्यति ।
 एषा सत्तैव तेनान्तरविद्यैषा न विद्यते ॥ ७१
 तस्मान्नैवाविचारोस्ति नाविद्यास्ति न बन्धनम् ।
 न मोक्षोऽस्ति निराबाधं शुद्धबोधमिदं जगत् ७२
 एतावन्तं यदाकालं त्वयैतन्न विचारितम् ।
 तदा न संप्रबुद्धा त्वं भ्रान्तैवाभव आकुला ॥ ७३

अद्यप्रभृति बुद्धासि विमुक्तासि विवेकिनी ।
 वासनातानवं बीजं पतितं तव चेतसि ॥ ७४
 आदावेव हि नोत्पन्नं दृश्यं संसारनामकम् ।
 यदा तदा कथं तेन वास्यन्ते वासनापि का ॥ ७५
 अत्यन्ताभावसंपत्तौ द्रष्टृदृश्यदृशां मनः ।
 एकध्याने परे रूढे निर्विकल्पसमाधिनि ॥ ७६
 वासनाक्षयबीजेऽस्मिन्किञ्चिदङ्कुरिते हृदि ।
 क्रमान्नोदयमेष्यन्ति रागद्वेषादिका दृशः ॥ ७७
 संसारसंभवश्चायं निर्मूलत्वमुपैष्यति ।
 निर्विकल्पसमाधानं प्रतिष्ठामलमेष्यति ॥ ७८
 विगतकलनकालिमाकलङ्का
 गगनकलान्तरनिर्मलाम्बनेन ॥ ७९
 सकलकलनकार्यकारणान्तः
 कतिपयकालवशाद्भविष्यसीति ॥ ७९

इत्यार्षे श्रीवासिष्ठमहारामायणे वाल्मीकीये उत्पत्तिप्रकरणे विश्रान्त्युपदेशो नाम एकविंशः सर्गः ॥ २१ ॥

द्वाविंशः सर्गः २२

श्रीदेव्युवाच ।
 यथा स्वप्नपरिज्ञानात्स्वप्नदेहो न वास्तवः ।
 अनुभूतोऽप्ययं तद्वद्वासनातानवादसन् ॥ १
 यथा स्वप्नपरिज्ञानात्स्वप्नदेहः प्रशम्यति ।
 वासनातानवात्तद्वद्जाग्रद्देहोऽपि शाम्यति ॥ २
 स्वप्नसंकल्पदेहान्ते देहोऽयं चेत्यते यथा ।

कचनं आपातप्रतिभासः । अतिशयितो मणिरतिमणिस्तस्यैव
 ॥ ६८ ॥ उक्तभ्रान्तेर्हेतुं लीला पृच्छति—एतावन्तमिति
 ॥ ६९ ॥ विचारवाध्यत्वाद्विचारशब्दितो मोह एव तद्वेत्तुरिति
 देव्याह—अविचारेति ॥ ७० ॥ एषा अविचारलक्षणा अविद्या
 विचारबाधिता ब्रह्मसत्तैव संपद्यत इति शेषः ॥ ७१ ॥ तद्वा-
 धस्य त्रैकालिकत्वमाह—तस्मादिति । बन्धाभावान्मोक्षोऽपि
 नास्ति ॥ ७२ ॥ ७३ ॥ ज्ञानेन द्वैतवासनाबाधे तत्त्ववासना-
 शेषो वासनातानवं तदेव मुक्तिबीजम् ॥ ७४ ॥ पुनर्द्वैतवास-
 नाप्ररोहमाशङ्क्याह—आदावित्यादिना ॥ ७५ ॥ मनः रूढे अ-
 धिरूढे सति ॥ ७६ ॥ ७७ ॥ ७८ ॥ इति एवंविधया निर्वि-
 कल्पसमाधिप्रतिष्ठया कतिपयकालवशाद्गगनस्य मायाकाशस्य
 तत्कलानां तत्कार्याणां चान्तरस्याधिष्ठानभूतस्य निर्मलस्यात्मनः
 अम्बनेन अवलम्बनेन विगतो भ्रान्तिकलनलक्षणः कालिमा
 यस्या अतएवाकलङ्का तत्संस्कारकलङ्कनिर्मुक्ता सती सकलप्रा-
 णिनां कलनानां भ्रान्तीनां तत्कार्यवासनानां तत्कारणाविद्यायाश्च

तथा जाग्रद्भावान्ते उदेत्येवातिवाहिकः ॥ ३
 स्वप्ने निर्वासनाबीजे यथोदेति सुषुप्तता ।
 जाग्रत्यवासनाबीजे तथोदेति विमुक्तता ॥ ४
 येयं तु जीवन्मुक्तानां वासना सा न वासना ।
 शुद्धसत्त्वाभिधानं तत्सत्तासामान्यमुच्यते ॥ ५

अन्तो बाधावधिभूतो यो मोक्षाख्यः परमपुरुषार्थः स त्वमेव
 भविष्यसीत्यर्थः ॥ ७९ ॥ इति श्रीवासिष्ठमहारामायणे
 तात्पर्यप्रकाशे उत्पत्तिप्रकरणे एकविंशः सर्गः ॥ २१ ॥

अवस्थानुर्यलक्षमात्र जीवन्मुक्तस्थितिस्था ।

वासनातानवोपायस्तदभ्यासश्च कीर्यते ॥ १ ॥

प्रागुक्तां ज्ञानदार्ढ्यात्स्थूलदेहभावनिवृत्तिमातिवाहिकभाव-
 प्राप्तिं च दृष्टान्तैर्वोधयितुं देव्युपक्रमते—यथेति । अयं स्थूल-
 देहः ॥ १ ॥ २ ॥ जाग्रद्भावना स्थूलदेहाहंभावना तस्य अन्ते ।
 मूलोच्छेदादुच्छेदे सतीत्यर्थः ॥ ३ ॥ निर्वासनाबीजे अनुद्धत-
 वासनाबीजे नतूच्छित्तवासनाबीज इत्यर्थः । पुनः स्वप्नाप-
 त्तेः । अवासनाबीजे बाधितसर्ववासनाबीजे । विमुक्तता जी-
 वन्मुक्तिः ॥ ४ ॥ ननु जीवन्मुक्तानामपि वासनास्त्येव अ-
 न्यथा व्यवहारानुपपत्तेस्तत्राह—येयमिति । न वासना
 किंतु शुद्धसर्ववासनाबाधावधेरधिष्ठानसत्त्वस्यैव शुद्धवासनेत्य-
 मिधानं यथा दग्धपट इति भस्मन एवाभिधानम् । तत्पूर्वतनं
 सर्ववासनानुगतसत्तासामान्यमेव तथोच्यत इत्यर्थः ॥ ५ ॥

या सुप्तवासना निद्रा सा सुषुप्तिरिति स्मृता ।
 यत्सुप्तवासनं जाग्रद्वनोऽसौ मोह उच्यते ॥ ६
 प्रक्षीणवासना निद्रा तुर्यशब्देन कथ्यते ।
 जाग्रत्यपि भवत्येव विदिते परमे पदे ॥ ७
 प्रक्षीणवासना येह जीवतां जीवनस्थितिः ।
 अमुकैरपरिज्ञाता सा जीवन्मुक्ततोच्यते ॥ ८
 शुद्धसत्त्वानुपतितं चेतः प्रतनुवासनम् ।
 आतिवाहिकतामेति हिमं तापादिवाभ्युताम् ॥ ९
 आतिवाहिकतां यातं बुद्धं चित्तान्तरैर्मनः ।
 सर्गजन्मान्तरगतैः सिद्धैर्मिलति नेतरत् ॥ १०
 यदा तेऽयमहंभावः स्वभ्यासाच्छान्तिमेप्यति ।
 तदोदेप्यति ते स्फारा दृश्यान्ता बोधता स्वयम् ॥ ११
 आतिवाहिकताज्ञानं स्थितिमेप्यति शाश्वतीम् ।
 यदा तदा ह्यसंकल्पांल्लोकान्द्रक्ष्यसि पावनान् ॥ १२
 वासनातानवे तस्मात्कुरु यत्नमनिन्दिते ।
 तस्मिन्प्रौढिमुपायाते जीवन्मुक्ता भविष्यसि ॥ १३
 यावन्न पूरितस्त्वेष शीतलो बोधचन्द्रमाः ।
 तावद्देहमवस्थाप्य लोकान्तरमवेक्ष्यताम् ॥ १४
 मांसदेहो मांसदेहेनैव संश्लेषमेप्यति ।
 ननु चित्तशरीरेण व्यवहारेषु कर्मसु ॥ १५
 यथानुभवमेवैतद्यथास्थितमुदाहृतम् ।

मूर्च्छासुषुप्त्योरवान्तरमेदं दर्शयति—येति । वासनानां सुप्ति-
 रनुद्भवोऽभिभवश्च । तथाचानु तद्भूवासनानिद्रासुषुप्तिरभिभूत-
 वासनं जाग्रन्मोहो मूर्च्छैत्यर्थः । जाग्रति घनतरोद्भूतवासनानां
 सहस्रोत्पन्नदुःखातिशयेन प्रसङ्गामिभवाद्धनत्वमपरित्यज्यैव मो-
 हभावापत्तिस्तदेति सूचनाय घन इति मोहविशेषणम् ॥ ६ ॥
 निद्रेत्यविवक्षितं, यतो जाग्रत्यपि ज्ञानात्समूलवासनाक्षये तुर्य
 भवत्येवेत्यर्थः ॥ ७ ॥ तदेव जीवतो जीवन्मुक्तिरित्याह—
 प्रक्षीणेति ॥ ८ ॥ प्राग्व्याख्याते शुद्धसत्त्वे अनुपतितं समाधि-
 पाटवाच्चिरप्रतिष्ठितम् ॥ ९ ॥ बुद्धं व्युत्थानव्यवहारकालेऽप्या-
 त्मप्रबोधवन्मनः सर्गान्तरगतैर्जन्मान्तरगतैश्च चित्तान्तरैः सि-
 द्धैश्च देवयोग्यादिशरीरैरेकीभावेन मिलति ॥ १० ॥ दृश्यप्र-
 पञ्चस्यान्ता चरमावधिभूता बोधता स्वाभाविकचिद्रूपता ॥ ११ ॥
 असंकल्पान्संकल्पादूषितानतएव पावनान् ॥ १२ ॥ १३ ॥ गिरि-
 ग्रामकदिदृक्षाप्रतिबद्धचेतसि बोधपूर्तिर्वासनातानवाभ्यासो वा न
 संभवतीत्याशयेनाह—यावदिति ॥ १४ ॥ ननु किमर्थं मदेहाव-
 स्थापनं त्वद्देहसंश्लेषादस्यापि गमनशक्तिः किं न स्यात्तत्राह—
 मांसदेह इति ॥ १५ ॥ किं वरवच्छापवद्वा त्वद्वचनादेव संश्लेष-
 मेप्यति नेत्याह—यथेति । मूढतमेषु बालानभिज्ञतमेषु सिद्धांश्च
 मर्यादीकृत्य सर्वानुभवसिद्धोर्थो मयानूदितो नापूर्वार्थो बलात्सं-
 दित इत्यर्थः ॥ १६ ॥ यदि लोकसिद्धवस्तुस्वभावो न विपर्यस्यति

आवालसिद्धसंसिद्धं न नाम वरशापवत् ॥ १६
 अवबोधघनाभ्यासादेहस्यास्यैव जायते ।
 संसारवासनाकाश्यं नूनं चित्तशरीरता ॥ १७
 उदेप्यन्ती च सैवात्र केनचिन्नोपलक्ष्यते ।
 केवलं तु जनैर्देहो म्रियमाणोऽवलोक्यते ॥ १८
 देहस्त्वयं न म्रियते न च जीवति किंच ते ।
 के किंल स्वप्नसंकल्पभ्रान्तौ मरणजीविते ॥ १९
 जीवितं मरणं चैव संकल्पपुरुषे यथा ।
 असत्यमेव भाल्येवं तस्मिन्पुत्रि शरीरके ॥ २०

लीलोवाच ।

तदेतदुपदिष्टं मे ज्ञानं देवि त्वयाऽमलम् ।
 यस्मिञ्श्रुतिगते शान्तिमेति दृश्यविपूचिका ॥ २१
 अत्रोपकुरु मे ब्रूहि कोऽभ्यासः कीदृशोऽथवा ।
 स कथं पोषमायाति पुष्टे तस्मिंश्च किं भवेत् ॥ २२

श्रीदेव्युवाच ।

यद्येन क्रियते किञ्चिदेन येन यदा यदा ।
 विनाभ्यासेन तत्रेह सिद्धिमेति कदाचन ॥ २३
 तच्चिन्तनं तत्कथनमन्योन्यं तत्प्रबोधनम् ।
 एतदेकपरत्वं च तदभ्यासं विदुर्बुधाः ॥ २४
 ये विरक्ता महात्मानो भोगभावनतानवम् ।
 भावयन्त्यभवायान्तर्भव्या भुवि जयन्ति ते ॥ २५

तर्हि वासनातानवेऽप्यस्य देहस्यातिवाहिकभावो न संभावयितुं
 शक्य इत्याशङ्क्याह—अवबोधेति । चित्तशरीरता आतिवाहि-
 कशरीरता ॥ १७ ॥ ननु जीवानां परलोकगमनमप्यातिवाहि-
 कदेहेन प्रसिद्धं स्थूलदेहस्य तु मृतस्यात्रैवावस्थानं दृश्यते तत्क-
 थमेकस्यातिवाहिकभावेन जीवनं स्थूलभावेन मरणं चैकदेह्याश-
 ङ्क्याह—उदेप्यन्ती चेति । सा आतिवाहिकता च मरणकाले
 अत्रास्मिन्नेव शरीरे उदेप्यन्ती केनचिन्म्रियमाणेन जीवता वा
 नोपलक्ष्यते । 'तद्यथा पेशस्करी' इत्यादिश्रुतेः । पारलौकिक-
 देहनिर्माणाय म्रियमाणस्य स्वाज्ञानकल्पितदेहारम्भकभूतमा-
 त्रांशसंवलितस्यैव परलोके गमनात्तासां मात्राणां तेनानुपलक्षि-
 तानामप्यातिवाहिकभावाविरोधात् । यस्त्वन्याज्ञानकल्पितभूत-
 मात्रांशोऽज्ञानदेहः सोऽन्यैर्जनैर्म्रियमाणोऽवलोक्यत इत्यर्थः
 ॥ १८ ॥ किंचावास्तवोऽयं देहो न म्रियते न च जीवति ते
 जीवनमरणे च किं, न किञ्चिद्वस्ति नाना विरोधशङ्का युक्ते-
 त्यर्थः ॥ १९ ॥ २० ॥ लीलाप्रश्नश्लोकौ स्पष्टौ ॥ २१ ॥
 ॥ २२ ॥ २३ ॥ तत्रादावभ्यासस्वरूपमाह—तच्चिन्तनमिति ।
 असंदिग्धं स्वबुद्धारोहाय चिन्तनं, अभिज्ञबुद्ध्यन्तरसंवादाय
 कथनं, परस्परज्ञातांशप्रबोधायान्योन्यप्रबोधनमित्येतैरुपायैरसं-
 भावनानिवृत्तिरेतदेकपरत्वेन च विपरीतभावनानिवृत्तिरिति
 फलानि ॥ २४ ॥ दृढवैराग्यादीन्येव तल्लक्षणानीति विरक्त-

उदितौदार्यसौन्दर्यवैराग्यरसरञ्जिता ।
 आनन्दस्पन्दिनी येषां मतिस्तेऽभ्यासिनः परे २६
 अत्यन्ताभावसंपत्तौ ज्ञातृज्ञेयस्य वस्तुनः ।
 युक्त्या शास्त्रैर्यतन्ते ये ते ब्रह्माभ्यासिनः स्थिताः २७
 सर्गादावेव नोत्पन्नं दृश्यं नास्त्येव तत्सदा ।
 इदं जगदहं चेति बोधाभ्यास उदाहृतः ॥ २८
 दृश्यासंभवबोधेन रागद्वेषादितानवे ।
 रतिर्वलोदिता यासौ ब्रह्माभ्यास उदाहृतः ॥ २९
 दृश्यासंभवबोधेन विना द्वेषादितानवम् ।
 तप इत्युच्यते तस्मान्न ज्ञानं तच्च दुःखतत् ॥ ३०

दृश्यासंभवबोधो हि ज्ञानं ज्ञेयं च कथ्यते ।
 तदभ्यासेन निर्वाणमित्यभ्यासो महोदयः ॥ ३१
 भवबहुलनिशानितान्तनिद्रा-
 सततविवेकविवोधवारिसेकैः ।
 प्रगलति हिमशीतलैरशेषा
 शरदि महामिहिकेव चेतसीति ॥ ३२
 इत्युक्तवत्यथ मुनौ दिवसो जगाम
 सायंतनाय विधयेऽस्तमिनो जगाम ।
 स्नातुं सभां कृतनमस्करणा जगाम
 श्यामाक्षये रविकरैश्च सहाजगाम ॥ ३३

इत्यार्षे श्रीवासिष्ठमहारामायणे वाल्मीकीये उत्पत्तिप्रकरणे विज्ञानाभ्यासवर्णनं नाम द्वाविंशः सर्गः ॥ २२ ॥

चतुर्थदिवसः ।

त्रयोविंशः सर्गः २३

वासिष्ठ उवाच ।

इति संकथनं कृत्वा तस्यां निशि वराङ्गने ।
 सुप्ते परिजने नूनमथान्तःपुरमण्डपे ॥ १
 दृढाखिलार्गलद्वारगवाक्षे दक्षचेतसि ।
 पुष्पप्रकरनिष्ठयूतमांसलामोदमन्थरे ॥ २
 अम्लानमालावसनशवपार्श्वसन्स्थिते ।
 सकलामलपूर्णेन्दुवदनद्योतितास्पदे ॥ ३

स्तुतिमुखेन दर्शयति—ये इति । भोगभावनानि विषयवास-
 नास्तेषां तानवमपक्षयं भावयन्ति यत्नेनोत्पादयन्ति ॥ २५ ॥
 औदार्यं सर्वपरिग्रहत्यागस्तल्लक्षणसौन्दर्येण वैराग्यरसेन च र-
 ङ्जिता । परे उत्कृष्टाः ॥ २६ ॥ श्रवणादिपरलमपि तदभ्यास-
 लक्षणमित्याह—अत्यन्तेति । युक्त्या प्रमाणतत्त्वावधारणानु-
 कूलया प्रमेयतत्त्वावधारणानुकूलया च । शास्त्रैरध्यात्मशास्त्रैः
 ॥ २७ ॥ त्रैकालिकदृश्यबाधदर्शनावृत्तिरपि तदभ्यास इत्याह—
 सर्गादाविति ॥ २८ ॥ बलं मननजन्यविद्यावासनादार्ढ्यं तदु-
 दिता रतिरात्मरतिः ॥ २९ ॥ दृश्यमिथ्यात्वदार्ढ्यकृतरागाद्यु-
 च्छेदे एव प्राज्ञानोपयोगीति तदा तदभ्यासलक्षणं नान्याह-
 शमित्याह—दृश्येति । तत्तपो वृथाद्वेषादिरोधदुःखं तनोति
 विस्तारयतीति दुःखतत् ॥ ३० ॥ तत्र हेतुमुक्ताभ्यासफलं
 दर्शयन्नुपसंहरति—दृश्येति द्वाभ्याम् । हि यस्माच्चरमसाक्षा-
 त्कारात्मकं ज्ञानं तज्ज्ञेयं ब्रह्म च दृश्यस्यासंभवो यस्माद्यस्मिन्वा
 तथाविधो बोध इति कथ्यते इत्यर्थः ॥ ३१ ॥ चेतसि चित्ते
 इत्येवमभ्यस्तैः सर्वतापोपशमहेतुत्वाद्धिमशीतलैः सततविवेक-
 विबोधवारिसेकैर्भवः संसारस्तल्लक्षणायां बहुलनिशायां कृष्णप-
 क्षरात्रौ प्रवृत्ता मोहलक्षणा नितान्तनिद्रा अशेषसंस्कारात्मना-

समाधिस्थानकं गत्वा तस्थतुर्निश्चलाङ्गिके ।
 रत्नस्तम्भादिवोत्कीर्णं चित्रे भित्ताविवापिते ४
 सर्वास्त्यजतुश्चिन्ताः संकोचं समुपागते ।
 दिवंसान्त इवाब्जिन्यौ प्रसृतामोदलेखिके ५
 वभूवतुर्भृशं शान्ते शुद्धे स्पन्दविवर्जिते ।
 गिरौ शरदि निर्वात इव भ्रष्टाभ्रमालिके ६

प्यपरिशिष्यमाणा प्रगलति विशीर्यते । महती मिहिका नीहार-
 पटली ॥ ३२ ॥ ३३ ॥ इति श्रीवासिष्ठमहारामायणतात्पर्य-
 प्रकाशे उत्पत्तिप्रकरणे द्वाविंशः सर्गः ॥ २२ ॥

योगात्स्थूलतनुं त्यक्त्वा गिरिग्रामदिदृक्षया ।

गृहे व्योम्नि गतिः स्फारे वर्ण्यते जसिलीलयोः ॥ १ ॥

परिजने अनूनमपरिशेषं सुप्ते सत्यथ वराङ्गने जसिलीले
 समाधिस्थानकं गत्वा तस्थतुरिति चतुर्थस्थेनान्वयः ॥ १ ॥
 दक्षचेतसीति प्राक्तनपरिजनविशेषणं गौणं वा । दृढाः अ-
 खिलाः सर्वाः । बहुविधा इति यावत् । अर्गलाः कपाटविष्कम्भा
 येषु तथाविधा द्वारगवाक्षा यस्मिन् । पुष्पप्रकरैर्निष्ठयूतैर्निरस्तैर्मा-
 सलैः पुष्टैरामोदैर्मन्थरे । भरिते इति यावत् ॥ २ ॥ सकलं सम-
 ग्रमलमकलङ्कं च यथास्यात्तथा पूर्णं इन्दुरिव ये वदने इति
 विग्रहो नतु सकलः कलासहितः पूर्णेन्दुरिवेति । व्यर्थविशेषण-
 लापत्तेः ॥ ३ ॥ उत्कीर्णं पुत्रिके इति शेषः । चित्रे चित्रलि-
 खितप्रतिमे ॥ ४ ॥ संकोचं सर्वेन्द्रियप्रत्याहारलक्षणम् । परितः
 प्रसृता आमोदलेखाः परिमलभागा ययोस्ते ॥ ५ ॥ निर्वाते
 शरदि गिरौ भ्रष्टे अवतीर्णे अभ्रमालिके यथा शुद्धे शुभे शान्त-

१ रसगर्भिणी इति पाठः. २ बोधाभ्यासं विदुः परे इति पाठः.
 ३ रशेषं शरदि इति पाठः.

४ पुष्पप्राकार इति पाठः. ५ मण्डपविशेषणत्वे एव गौ-
 णमित्यर्थः.

निर्विकल्पसमाधानाज्जहनुर्वाह्यसंविदम् ।
 यथा कल्पलते कान्ते पूर्वमृत्वन्तरे रसम् ॥ ७
 अहं जगदिति भ्रान्तिदृश्यस्यादावनुद्भवः ।
 यदा ताभ्यामवगतस्त्वत्यन्ताभावनात्मकः ॥ ८
 तदा दृश्यपिशाचोऽयमलमस्तं गतो द्वयोः ।
 असत्त्वादेव चास्माकं शशशृङ्गमिवानघ ॥ ९
 आदावेव हि यन्नास्ति वर्तमानेऽपि तत्तथा ।
 भातं वाऽभातमेवातो मृगतृष्णाम्बुवज्जगत् ॥ १०
 स्वभावकेवलं शान्तं स्त्रीद्वयं तद्वभूवह ।
 चन्द्रार्कादिपदार्थैर्धैर्दूरमुक्तमिवास्वरम् ॥ ११
 तेनैव ज्ञानदेहेन चचार ज्ञप्तिदेवता ।

मानुषी त्वितरेणाशु ध्यानज्ञानानुरूपिणा ॥ १२
 गेहान्तरेव प्रादेशमात्रमारुह्य संविदा ।
 बभूवतुश्चिदाकाशरूपिण्यौ व्योमगाकृती ॥ १३
 अथ ते ललने लीलालोले ललितलोचने ।
 स्वभावाच्चेत्यसंवित्तेर्नभो दूरमितो गते ॥ १४
 तत्रस्थे वाथ चिद्वत्त्या पुष्पुवाते नभस्थलम् ।
 कोटियोजनविस्तीर्णं दूरादूरतरान्तरम् ॥ १५
 दृश्यानुसन्धाननिजस्वभावा-
 दाकाशदेहे अपि ते मिथोऽत्र ।
 परस्पराकारविलोकनेन
 बभूवतुः स्नेहपरे वयस्ये ॥ १६

इत्यार्षे श्रीवासिष्ठमहारामायणे वाल्मीकीये उत्पत्तिप्रकरणे लीलाप्रज्ञादेव्योर्ज्ञानदेहाकाशगमनं नाम त्रयोविंशः सर्गः ॥ २३ ॥

चतुर्विंशः सर्गः २४

वसिष्ठ उवाच ।

दूरादूरमभिप्लुत्य शनैरुच्चैःपदं गते ।
 हस्तं हस्ते समालम्ब्य यान्त्यौ ददृशतुर्नभः ॥ १
 एकार्णवमिवोच्छूनं गम्भीरं निर्मलान्तरम् ।
 कोमलं कोमलमरुदासङ्गसुखभोगदम् ॥ २
 आह्लादकमलं सौम्यं शून्यताम्भोनिमज्जनात् ।
 अत्यन्तशुद्धं गम्भीरं प्रसन्नमपि सज्जनात् ॥ ३

शृङ्गस्थनिर्मलाम्भोदपीनोदरसुधालये ।
 विशश्रमतुराशासु पूर्णचन्द्रोदरामले ॥ ४
 सिद्धगन्धर्वमन्दारमालामोदमनोहरे ।
 चन्द्रमण्डलनिष्क्रान्ते रेमाते मधुरानिले ॥ ५
 सस्त्रतुर्भूरिघर्मान्ते तडित्काजसंकुले ।
 सरसीव जलापूरमन्थरे मेघमण्डले ॥ ६

शीतले स्पन्दविवर्जिते च तद्वत् ॥ ६ ॥ बाह्यां देहाद्यनात्म-
 धस्तुतद्गोचरां संविदं प्रतिसंधानम् । यथा ऋत्वन्तरे वसन्ता-
 दावुपस्थिते पूर्वं रसं त्यजतः । पुराणपत्रशोषादिदर्शनादित्यर्थः
 ॥ ७ ॥ आत्यन्तिकदृश्योपशमेन निर्विकल्पसमाधिप्रतिष्ठायां त-
 त्त्वसाक्षात्कारेण समूलत्रैकालिकदृश्यबाध एव परिनिष्ठितो हेतु-
 रित्याह—अहमित्यादिसार्धेन ॥ ८ ॥ समाधाविव सर्वदापि
 त्रैकालिकदृश्यबाधोऽस्माकमनुभवसिद्ध इति वसिष्ठो रामं संबो-
 ध्याह—असत्त्वादित्यादिना सार्धेन । अस्माकं दृशा जगद्भातं
 मृगतृष्णाम्बुवदभातं शशशृङ्गमिव । यतो यदादावेव नास्ति
 तद्वर्तमानेऽपि तथेत्यन्वयः ॥ ९ ॥ १० ॥ दृश्यास्तमये ते कथं बभूव-
 तुस्तदाह—स्वभावेति । चन्द्रार्कादिभिः सर्वपदार्थैर्धैर्दूरे मुक्त-
 म्भवरं सर्गादौ वायूत्पत्तेः प्रागवाय्वन्तप्रलये च प्रसिद्धं तदिव
 ॥ ११ ॥ वक्ष्यमाणव्योमगमने तयोर्देहवैलक्षण्यमाह—तेनेति
 ॥ १२ ॥ तच्च दूरनभोगमनकल्पनं स्वगृहमण्डपाकाशप्रादेश-
 मात्र एव वृत्तं न बहिरित्याह—गेहान्तरिति । ‘देहान्तः’ इति
 पाठे हृदयात्कण्ठपर्यन्तं प्रादेशमात्रं नाडीमार्गमारुह्येत्यर्थः ।
 संविदा उद्बुद्धपूर्वसंकल्पसंस्कारसंविदा ॥ १३ ॥ चेत्या विषया-
 स्तत्संवित्तेः स्वभावो विषयानुरूपव्यवहारकल्पना तद्वशादित्यर्थः
 ॥ १४ ॥ तत्रस्थे गेहस्थे । वाशब्दोऽवधारणे । चिद्वत्त्या आ-
 काशमावां प्लवावहे इत्येवंरूपया चित्रधानमानसकल्पनावृत्त्या

॥ १५ ॥ वस्तुतश्चिदाकाशदेहे अपि प्राक्संकल्पितदृश्यानुसंधा-
 नसहितचित्तात्मतापन्नान्निजस्वभावात् । वयस्ये सख्यौ ॥ १६ ॥
 इति श्रीवासिष्ठमहारामायणतात्पर्यप्रकाशे उत्पत्तिप्रकरणे
 त्रयोविंशः सर्गः ॥ २३ ॥

अनन्तविश्ववैचित्र्यविलासैः संभृतान्तरम् ।

नभोऽत्र वर्ण्यते पन्थाः प्रयान्त्योर्ज्ञसिलीलयोः ॥ १ ॥

उच्चैःपदमूर्ध्वस्थानम् ॥ १ ॥ उच्छूनं विवृद्धम् । गम्भी-
 रमेकार्णवमिव । कोमलमिव कोमलं स्निग्धम् । कोमलमरुतां
 मन्दमारुतानामासङ्गेन संश्लेषेण सुखभोगदम् ॥ २ ॥ शून्यता-
 लक्षणे अम्भसि निमज्जनादवगाहनादलमत्यन्तमाह्लादकम् ।
 अथवा जगच्छून्यतालक्षणे ब्रह्मात्मसि प्रथमं निमज्जनान्निर्गमना-
 त्प्राणिभ्रमराणामाह्लादहेतुभूतं कमलम् । अत्र गम्भीरमिति
 साक्षाद्विशेषणं पूर्वं तु दृष्टान्तस्येति न पौनरुक्त्यम् । सज्जनादपि
 प्रसन्नं प्रसन्नतरम् ॥ ३ ॥ आशासु दिक्षु मेवादिशृङ्गस्थे निर्म-
 लाम्भोदमीनोदरलक्षणे पीनोदरान्तर्निविष्टे वा सुधालये सौधे
 ॥ ४ ॥ क्वचिच्चन्द्रमण्डलसंनिधौ चन्द्रमण्डलान्निष्क्रान्ते । शैत्य-
 सौरभ्ययोः पूर्वविशेषणाभ्यां लाभान्मधुरशब्दो मान्यसुखस्पर्श-
 परः ॥ ५ ॥ घर्मोऽर्कतापस्तस्यान्ते अवसानभूते । तडित इव

१ ज्ञानाज्ञानानुरूपिणी.

भूतलौघमहाशैलमृणालाङ्कुरकोटिषु ।
 दिक्षु वभ्रमतुः स्वैरं भ्रमर्यौ सरसीष्विव ॥ ७
 धारागृहधिया धीरगङ्गानिर्झरधारिणि ।
 भ्रमतुर्वातविश्रुब्धमेघमण्डलमण्डपे ॥ ८
 ततो मधुरगामिन्यौ विश्राम्यन्त्यौ स्वशक्तिः ।
 शून्ये ददृशतुर्व्योम महारम्भातिमन्थरम् ॥ ९
 अदृष्टपूर्वमन्योन्यं सर्वसंकटकोटरम् ।
 अपूर्यमाणमाशून्यं जगत्कोटिशतैरपि ॥ १०
 उपर्युपर्युपर्युच्चैरन्यैरन्यैर्वृतं पृथक् ।
 विचित्राभरणाकारैर्भूतलैः सुविमानकैः ॥ ११
 परितः पूरितव्योम्नां मेवादि कुलभूभृताम् ।
 पद्मरागतदोद्योतैः कल्पज्वालोपमोदरम् ॥ १२
 मुक्ताशिखरभापूरैर्हिमवत्सानुसुन्दरम् ।
 काञ्चनाद्रिस्थलार्चिर्भिः काञ्चनस्थलभासुरम् ॥ १३
 महामरकताभाभिः शाद्वलस्थलनीलिमम् ।
 द्रष्टृदृश्यक्षयासक्तजातध्वान्तोत्थकालिमम् ॥ १४
 पारिजातलतालोलविमानगणकेतनम् ।
 अतो मञ्जरिकाकारमिव वैदूर्यभूतलम् ॥ १५
 मनोवेगमहासिद्धजितवातगमागमम् ।

रक्ताब्जानि सरःपक्षे । तडितो रक्ताब्जानीव मेघमण्डलपक्षे ॥ ६ ॥
 तत्तद्भूतलौघस्था महाशैला हिमवत्कैलासादयो मृणालानामब्ज-
 कन्दानामङ्कुरकोटय इव यासु ॥ ७ ॥ निर्झरशब्देन तच्छीकरा
 लक्ष्यन्ते ॥ ८ ॥ महद्भिरारम्भैर्भुवनतज्जननिर्माणैरतिमन्थरं संक्लि-
 ष्टम् ॥ ९ ॥ यद्यपि प्रज्ञप्त्या प्राग्दृष्टमेव तथाप्यन्योन्यं परस्परसा-
 हिलेन पूर्वमदृष्टम् । सर्वे संकटकोटरा गर्भच्छिद्रादयोऽशा यस्य ।
 सर्वप्राणिभवदुःखानामाश्रयभूतं छिद्रमिति वार्थः । आशून्यत्व-
 मपूर्यमाणत्वे हेतुः ॥ १० ॥ विचित्राभरणप्रख्यैर्भूतलैर्लक्षणया
 भुवनतलैः । शोभनानि विमानानि येषु तैः ॥ ११ ॥ पद्मराग-
 मणिमयानां तटानां पार्श्वानामुद्योतैः प्रकाशैः ॥ १२ ॥ तेषामेव
 भूभृतां मुक्तामयशिखराणां भापूरैः प्रभाप्रवाहैर्हिमवतः सानुः
 प्रस्थदेशस्तद्वद्भासुरम् ॥ १३ ॥ तथा तेषामेव भूभृतां महामर-
 कतानां महाह्रहरिन्मणीनां प्रभाभिर्घासहरितस्थलस्य नीलिमेव
 नीलिमा यस्य । तथा क्वचिद्भृष्टां सचक्षुषां दृश्यानां रूपभेदानां
 क्षये आसक्तस्तत्परः सन् जात उत्पन्नो ध्वान्तोत्थकालिमा य-
 स्मिन्स्थथाविधम् ॥ १४ ॥ क्वचित्तु यतः पारिजातकल्पलताव-
 नोपरि आलोलविमानगणानां केतनं स्थानमतः समीपस्थदृष्ट्या
 तद्वनमञ्जरिकाकारमिव दूरस्थदृष्ट्या तु वैदूर्यमयभूतलमिव स्थि-
 तमित्यर्थः ॥ १५ ॥ मनोवेगैर्महासिद्धैर्वीतगमागमो वायुसंचा-
 रवेगः स जितो यस्मिन् । घुंघुममिति ध्वन्यनुकरणम् ॥ १६ ॥
 ॥ १७ ॥ वातस्कन्धा आवहप्रवहादयो वायुभेदाः ॥ १८ ॥

विमानगृहदेवस्त्रीगेयवाद्यसंघुंघुमम् ॥ १६
 त्रैलोक्यवरभूतौघसंचाराविरलान्तरम् ।
 अन्योन्यादृष्टसंचारसुरासुरकुलाकुलम् ॥ १७
 पर्यन्तस्थितकूष्माण्डरक्षःपैशाचमण्डलम् ।
 वातस्कन्धमहावेगवहद्वैमानिकवज्रम् ॥ १८
 वहद्विमानसीत्कारमुष्टिग्राह्यघनध्वनि ।
 ग्रहर्क्षघनसंचारात्प्रचलद्वातयन्त्रकम् ॥ १९
 निकटातपदग्धाल्पसिद्धसिद्धोज्जितास्पदम् ।
 अर्काश्वमुखवातास्तदग्धमुग्धविमानकम् ॥ २०
 लोकपालाप्सरोवृन्दसंचाराचारचञ्चलम् ।
 देव्यन्तःपुरिकादग्धधूपधूमाम्बुदाम्बरम् ॥ २१
 स्वस्वर्गाहूतदेवस्त्रीस्वाङ्गविभ्रष्टभूषणम् ।
 सामान्यसिद्धसङ्गोग्रतेजःपुञ्जतमोबलम् ॥ २२
 बलवत्सिद्धसंघट्टगमागमविघट्टितैः ।
 घनैः सांशुकपार्श्वस्थहिमवन्मेरुमन्दरम् ॥ २३
 काकोलूकैर्गृध्रभासै राशिभूतैश्चलैर्वृतम् ।
 नृत्यद्भिर्डाकिनीसङ्घैस्तरङ्गैरिव वारिधिम् ॥ २४
 प्रवृत्तैर्योगिनीसङ्घैः श्वकाकोष्टखराननैः ।
 निरर्थं योजनशतं गत्वागच्छद्भिरावृतम् ॥ २५

विमानसीत्कारो विमानवेगध्वनिस्तस्य मोषणं मुष्टिर्भिभवस्तेन
 ग्राह्या घनध्वनयो मेघशब्दा यस्मिन् । वातयन्त्रकं वायुवि-
 ष्टम्भमययन्त्ररूपं ज्योतिश्चकम् ॥ १९ ॥ क्वचित्सूर्यसंनिहितदे-
 शनिकटातपेन दग्धैः संतप्तैस्तपोयोगरसायनादिना अल्पसिद्धैः
 सिद्धाख्यदेवयोनिविशेषैश्चोज्जितावस्थानम् । अर्केण तदीयाश्व-
 मुखवातैश्च यथायोगमस्ताः क्षिप्ता दग्धाश्चाल्पा विमाना विमा-
 नका यस्मिन् ॥ २० ॥ पद्भ्यां संचारा इतरैरङ्गैस्तत्तदुचिताचर-
 णान्याचारास्तैश्चलमिव चञ्चलम् । धूपधूमैरम्बुदव्याप्ताम्बरमिव
 स्थितम् । 'विष्णुना सदृशो वीर्य' इति राम इव कल्पितभेदादुप-
 मेयता ॥ २१ ॥ इन्द्रचन्द्रादिभिः स्वर्गशब्दितस्वस्वल्लोकायाहू-
 तानामतएवान्यानुपेक्ष्याहंपूर्विकया धावन्तीनां देवस्त्रीणामप्स-
 रसां स्वाङ्गेभ्यो विभ्रष्टानि भूषणानि यस्मिन्स्थथाविधं यतः अ-
 तस्ताः समीहमानानां सामान्यसिद्धानामिन्द्रादिवदणिमादिविशे-
 षसिद्धिशून्यानां स्वर्ग्यन्तराणां यः संघस्तदीयोग्रतेजःपुञ्जस्य
 क्रोधासूयादिना तिरोभावकं तमोबलं तमोगुणप्राबल्यमिव नीलं
 स्थितमित्यर्थः ॥ २२ ॥ तथा बलवतां सिद्धानां देवयोनिवि-
 शेषाणां संघट्टः संमर्दस्तद्युक्तगमनागमनाभ्यां विघट्टितैश्चूर्णितै-
 र्घनैर्मैघैस्तद्भयादिव पार्श्वस्थहिमवदाद्यधिलकाश्रयणात्सांशुकाः
 सवस्त्रा इव संपन्ना हिमवन्मेरुमन्दरा यस्मिन् ॥ २३ ॥ उल्लाका-
 दयः पक्षिभेदाः ॥ २४ ॥ योगिनीनामणिमादिसिद्धिमत्त्वात्स्व-

लोकपालपुरोध्वान्तधूमधूमेऽभ्रमन्दिरे ।
 सिद्धगन्धर्वमिथुनप्रारब्धसुरतोत्सवम् ॥ २६
 स्वर्गगीतस्तवोन्मत्तमदनाक्रान्तमार्गगम् ।
 अनारतवहद्विष्यचक्रलक्षितपक्षकम् ॥ २७
 वातस्कन्धनिखानान्तवेहत्रिपथगाजलम् ।
 आश्चर्यालोकनव्यग्रसंचरत्रिदशार्भकम् ॥ २८
 सदेहसंचरवज्रचक्रशूलासिशक्तिमत् ।
 कंचिन्निर्मिति भवनं गायन्नारदतुम्बुरु ॥ २९
 मेघमार्गमहामेघमहारम्भाकुलं कंचित् ।
 चित्रन्यस्तसमाकारमूककल्पान्तवारिदम् ॥ ३०
 उत्पतत्कज्जलाद्रीन्द्रसुन्दराम्भोधरं कंचित् ।
 कंचित्कनकनिष्पन्दकान्ततापान्तवारिदम् ॥ ३१
 कंचिद्दिग्दाहतापाढ्यमृष्यमूकाम्बुदांशुकम् ।
 कंचिन्निष्पवनाम्भोधिसंरम्भं शून्यताजलम् ॥ ३२
 कंचिद्वातनदीप्रौढविमानतृणपल्लवम् ।
 कंचिच्चलदलिवातपृष्ठत्वक्कान्ति निर्मलम् ॥ ३३
 कंचिन्मेरुनदीकल्पवातधूलिविधूसरम् ।
 कंचिद्विमानगीर्वाणप्रभाचित्रवलाङ्गकम् ॥ ३४
 कंचिन्निर्मवरोवृत्तमातृमण्डलमालितम् ।
 कंचिन्नित्यं नवक्षीवक्षुब्धयोगीश्वरीगणम् ॥ ३५
 कंचिच्छान्तसमाधिस्थविश्रान्तमुनिमालितम् ।
 समं दूरास्तसंरम्भसाधुचित्तमनोहरम् ॥ ३६
 गायतिकन्नरगन्धर्वसुरस्त्रीमण्डलं कंचित् ।

स्थान एवेप्सितलामेऽपि व्यर्थं दूरं गत्वा आगच्छद्भिरित्यर्थः ॥ २५ ॥ दिगन्तविश्रान्तत्वात्तत्तद्दिगधिष्ठातृलोकपालानां पुरो-
 ग्रत इव स्थिते ध्वान्तवहृष्टिप्रसरनिरोधिनि धूमधूमेऽभ्ररूपे
 मन्दिरे ॥ २६ ॥ स्वर्गे गीयमानैर्दिव्यगीतैर्दिव्यस्तवैश्वोद्दीपकै-
 रुन्मत्ता मदनाक्रान्ताश्च नभोमार्गगा यस्मिन् । अनारतं वहति
 नक्षत्रधिष्यभूते ज्योतिश्चक्रे सूर्यादिगत्या लक्षितः शुक्लकृष्णप-
 क्षादिकालविभागो यस्मिन् ॥ २७ ॥ वातस्कन्धभेदरूपे तस्मिन्नेव
 चक्रे कल्पितो निखातो निम्नदेशस्तदन्तःप्रवहत्रिपथगाजलं
 यस्मिन् ॥ २८ ॥ वज्रचक्रादिशब्दैस्तदधिष्ठात्र्यो देवता उच्यन्ते
 अतः सदेहत्वोपपत्तिः ॥ २९ ॥ मेघमार्गप्रदेशे महामेघानां
 पुष्करावर्तकादीनां महता प्रलयवृष्ट्यारम्भेणाकुलं । कंचित्तु चि-
 त्रन्यस्तवन्निर्व्यापारा मूका निःशब्दाश्च कल्पान्तवारिदा यस्मिन्
 ॥ ३० ॥ कनकस्य निष्पन्दो द्रव इव कान्तस्तपो ग्रीष्मः स
 एव तापस्तदन्तः प्रावृडादिः ॥ ३१ ॥ ऋष्यमूके गिरौ पूर्वरामा-
 मायणवर्णितप्रकारेणैव वर्षन्तोऽम्बुदा एवांशुकानि यस्य । निष्प-
 वनो निश्चल इतियावत् ॥ ३२ ॥ वातनद्यां वायुप्रवाहे प्रौढवि-
 मानान्येव प्रवाह्यमानतृणपल्लवस्थाने यस्मिन् ॥ ३३ ॥ मेरुनद्यो
 लक्षणया वार्षिकगिरिण्यस्तत्कल्पैस्तत्सवर्णैर्वातधूलिप्रवाहैर्विधू-

१ धूम्राभ्रमन्दिरे इति पाठः. २ निरन्तरोवृत्त इति पाठः.

कंचित्स्तब्धपुराकीर्णं वहत्पुरवरं कंचित् ॥ ३७
 कंचिद्वहत्पुरापूर्णं कंचिद्ब्रह्ममहापुरम् ।
 कंचिन्मायाकृतपुरं कंचिदागामिपत्तनम् ॥ ३८
 कंचिन्मच्चन्द्रसरः कंचित्स्तब्धमयं सरः ।
 कंचित्सरतिसिद्धगणं कंचिदिन्दुकृतोदयम् ॥ ३९
 कंचित्सूर्योदयमयं कंचिद्रात्रितमोमयम् ।
 कंचित्संध्यांशुकपिलं कंचिन्नीहारधूसरम् ॥ ४०
 कंचिद्विमानभ्रधवलं कंचिद्वर्षत्ययोधरम् ।
 कंचित्स्थल इवाकाश एव विश्रान्तलोकपम् ॥ ४१
 ऊर्ध्वाधोगमनव्यग्रसुरासुरगणं कंचित् ।
 पूर्वापरोत्तरायाम्यदिकसंचाराकुलं कंचित् ॥ ४२
 अपि योजनलक्षाणि कंचिदुप्रापभूधरम् ।
 अविनाशितमः पूर्णं दृषद्भोपमं कंचित् ॥ ४३
 अविनाशिबृहत्तेजः कंचिदर्कानलोपमम् ।
 हिमानीजठराशीतं कंचिच्चन्द्रादिसन्नसु ॥ ४४
 कंचिद्वहत्पुरोवृत्तकल्पवृक्षलतावनम् ।
 कंचिदैत्यहतोत्तुङ्गप्रपतदेवपत्तनम् ॥ ४५
 वैमानिकनिपातेन वह्निलेखाङ्कितं कंचित् ।
 कंचित्केतुशतोत्पातमिथः संघट्टपट्टितम् ॥ ४६
 कंचिच्छुभ्रग्रहगणप्रगृहीताग्र्यमण्डलम् ।
 कंचिद्रात्रितमोव्याप्तं कंचिद्विवसभास्वरम् ॥ ४७
 कंचिदुद्गर्जदम्भोदं कंचिन्मूकामलाम्बुदम् ।
 वातावकीर्णशुक्लाभ्रखण्डपुष्पोत्तरं कंचित् ॥ ४८

सरम् । चित्रेण वलं शवलमङ्गकं यस्य ॥ ३४ ॥ ३५ ॥ दूरे-
 ऽस्ताः संरम्भाः क्रोधादयो येन साधुचित्तेन ॥ ३६ ॥ स्तब्धैर्निश्चलैः
 पुरैराकीर्णम् । वहन्ति भ्रमन्ति त्रिपुरादिपुरवराणि यस्मिन् ३७
 ॥ ३८ ॥ भ्रमच्चन्द्र एवामृतपूर्णत्वाच्चन्द्रसदृशं वा मायासरो य-
 स्मिन् । स्तब्धमयं देवशक्त्या घनीभूतं जलमयं सरो यस्मिन् ।
 विभक्त्यलुक्छान्दसः ॥ ३९ ॥ ४० ॥ आकाश एव विश्रा-
 न्तलोकपमिति विश्रान्तिक्रियाया अधिकरणसापेक्षतया नित्य-
 लात्संवन्धिशब्दत्वाच्च न सापेक्षमसमर्थं भवतीत्यसमर्थसमासता ।
 तथाचोक्तम्—‘संवन्धिशब्दः सापेक्षो नित्यं सर्वः समस्यते ।
 वाक्यवत्सा व्यपेक्षा हि वृत्तावपि न हीयते ॥’ इति ॥ ४१ ॥
 अपराशब्दः प्रतीचीपरः परिशेषात् । उत्तरा याम्येति सर्वनाम्नो
 वृत्तावपुंवद्भावश्छान्दसः । दिशः संचरन्तीति दिक्संचारास्तै-
 राकुलम् ॥ ४२ ॥ कंचिल्लोकालोकगिरेः परतः ॥ ४३ ॥ हिमानी
 हिमसंहतिस्तज्जठरवदाशीतम् ॥ ४४ ॥ कंचिदैत्यभयादुत्पाद्य
 वहद्भिर्देवानुचरैः पुरोवृत्तं पुरस्कृतं कल्पवृक्षलतावनं यस्मिन्
 ॥ ४५ ॥ कंचिद्वैमानिकानां स्वर्गिणां निपातेन दीर्घाभूततत्ते-
 जसा पतदुल्कावहारेखयेवाङ्कितं चिह्नितम् । पट्टितं पट्टवन्नि-
 ष्टितम् ॥ ४६ ॥ अग्र्यं श्रेष्ठं ऊर्ध्वभागमण्डलं यस्य ॥ ४७ ॥
 अभ्रखण्डा एव पुष्पोत्तराः पुष्पास्तरा यस्य ॥ ४८ ॥

कचिदत्यन्तनिःशून्यमवदातमनन्तरम् ।
 आनन्दमृदुशान्ताच्छं हस्येव हृदयं ततम् ॥ ४९
 शुक्रवाहनभेकौघैः कचिद्वलकृतारवम् ।
 शून्यतावारिवलितं क्षेत्रमाकाशवासिनाम् ॥ ५०
 मयूरहेमचूडादिपक्षिभिः कचिदावृतम् ।
 विद्याधरीणां देवीनां वाहनैर्विहितास्पदैः ॥ ५१
 कचिदभ्रान्तरोवृत्यर्द्धमायूरमण्डलम् ।
 कचिदग्निशुकैः श्यामं शाद्वलानामिव स्थलम् ॥ ५२
 कचित्प्रेतेशमहिषमहिम्ना वामनाम्बुदम् ।
 कचिदश्वैस्तृणग्रामशङ्काग्रस्तासिताम्बुदम् ॥ ५३
 कचिद्वैवपुरव्याप्तं कचिदैत्यपुरान्वितम् ।
 अन्योन्याप्राप्यनगरं नगरन्ध्रकरानिलम् ॥ ५४
 कचित्कुलाचलाकारनृत्यद्वैरवभासुरम् ।
 कचित्सपक्षशैलेन्द्रसमनृत्यद्विनायकम् ॥ ५५
 कचिद्वर्धरवातौघपक्षप्रोङ्गीनपर्वतम् । मनोहरं
 कचिद्वन्धर्वनगरसुरखीवृन्दवन्धुरम् ॥ ५६
 कचिद्वहद्विरिध्वस्तवृक्षलक्षोच्छ्रिताम्बुदम् ।
 कचिन्मायाकृताकाशनलिनीजलशीतलम् ॥ ५७

कचिदिन्दुकराकृष्टिशीतलाहादमारुतम् ।
 कचित्तप्तानिलादग्धद्रुमपर्वतवारिदम् ॥ ५८
 कचिदत्यन्तसंशान्तवातादेकान्तनिध्वनिः ।
 कचित्पर्वततुल्याभ्रशिखाकूटशतोदयम् ॥ ५९
 कचित्प्रावृद्धवोन्मत्तघनाभ्रवधर्वरम् ।
 कचित्सुरासुरगणप्रवृत्तरणदुर्गमम् ॥ ६०
 कचिद्योमाब्जिनीहंसीस्वनाहृताब्जवाहनम् ।
 कचिन्मन्दाकिनीतीरनलिनीलुण्ठकानिलम् ॥ ६१
 स्वशरीरेण गङ्गादिसरितां सन्निधानतः ।
 प्रोङ्गीनमत्स्यमकरकुलीराम्बुजकूर्मकम् ॥ ६२
 पातालगार्कजनिभूच्छायाकाकचोपनैः ।
 कचित्कचिन्मण्डलेषु ग्रस्तचन्द्रार्कमण्डलम् ॥ ६३
 कचित्सर्गानिलाधूतमायाकुसुमकाननम् ।
 पतत्पुष्पहिमासारत्रसद्वैमानिकाङ्गनम् ॥ ६४
 उदुम्बरोदरमशकक्रमभ्रम-
 जगत्रयान्तरगतभूतसंचयम् ।
 विलङ्घ्य तद्वरललेने खमुच्चकै-
 र्मेहीतलं पुनरपि गन्तुमुद्यते ॥ ६५

इत्यार्षे श्रीवासिष्ठमहारामायणे मोक्षोपाये उत्पत्तिप्रकरणे लीलाप्रज्ञादेव्योर्गमनवर्णनं नाम चतुर्विंशः सर्गः ॥ २४ ॥

पञ्चविंशः सर्गः २५

वासिष्ठ उवाच ।

नभःस्थलाद्विरिग्रामं गच्छन्त्यौ कंचिदेव ते ।

नितरां दृश्यपदार्थशून्यम् । अवदातं स्वच्छम् । अनन्तरमज्ञानमे-
 घान्तरायरहितम् । अच्छं नीरजस्कम् ॥ ४९ ॥ शुक्रोपलक्षितसर्व-
 नभश्चरवाहनान्येव भेकौघास्तैः । शून्यतावारिणा वलितं पूर्णम् ।
 क्षेत्रं केदारम् ॥ ५० ॥ ५१ ॥ गुहः स्कन्दः । अग्नेर्वाहनैः शुकैः ।
 यद्यपि मेषवाहनत्वमग्नेः प्रसिद्धं तथाप्यत्रोक्तेः शुक्रवाहनत्वमपि
 बोध्यम् ॥ ५२ ॥ प्रेतेशो यमस्तन्महिषस्य महिम्ना वृहत्काय-
 त्वेन । तृणग्रामशङ्का तृणराशिभ्रमः ॥ ५३ ॥ अन्योन्यैरप्राप्ये
 प्राप्नुमशक्ये नगरे यस्मिन् । तत्र हेतुरन्तराले नगानां पर्व-
 तानामपि रन्ध्रकरणसमर्थो बलवत्तरोऽनिलो यस्मिन्निति ॥ ५४ ॥
 ॥ ५५ ॥ वर्धरवातौघं यथा स्यात्तथा पक्षैः प्रोङ्गीनाः पर्वता
 यस्मिन् ॥ ५६ ॥ वहद्विरुद्धीय गच्छद्विर्गिरिमिध्वस्ताश्वूर्णिता
 वृक्षलक्षैश्चत्रवदुच्छ्रिताश्वाम्बुदा यस्मिन् । 'अम्बुधिम्' इति
 पाठेऽप्यम्बूनि धीयन्ते येष्विति व्युत्पत्त्याऽत्राम्बुदा एवोच्यन्ते
 ॥ ५७ ॥ ५८ ॥ एकान्तं नितान्तं निध्वनिः ॥ ५९ ॥ ६० ॥
 अब्जवाहनपदे छान्दसो जलोपः । नलिनीनां लुण्ठकः सौरभ्या-
 पहारी ॥ ६१ ॥ स्वशरीरेण देवताशरीरेण । प्रोङ्गीनेत्यादेस्तु-
 १ ग्रस्तामिताम्बुदं इति पाठः.

ज्ञप्तिचित्तस्थितं भूमितलं ददृशतुः स्त्रियौ ॥ १

क्षितोक्तिः ॥ ६२ ॥ ज्यौतिषिकप्रक्रियामाश्रित्याह—पातालेति ।
 भूगोलं परितो भ्रमत्यादित्ये भूच्छायापि परितो भ्रमन्ती पाता-
 लगेर्के ऊर्ध्वं प्रसरति सैव श्यामत्वात्काकस्तस्य चोपनैः । 'चुप
 मन्दगतौ' । आक्रमणैरिति यावत् । सेयं चन्द्रासे उपपत्तिः ।
 अर्कग्रासे तु नेयमुपपत्तिरिति श्लेषादर्थान्तरमुच्यते । पाताल-
 शब्देन लक्षणया चन्द्रस्य व्यवहितः पश्चाद्भागस्तद्वत्तेऽर्के सति
 चन्द्रमण्डले जनिता या भुवश्छाया प्रतिबिम्बस्तेन श्यामत्वापाद-
 नात्काकवत् संपन्नश्चन्द्रस्तेन चोपनैरिति ॥ ६३ ॥ वैमानिकैरेव
 स्वाङ्गनाविस्मयार्थनिर्मितमायासर्गानिलैराधूतं मायाकुसुमकाननं
 यस्मिन्नित्यर्थः ॥ ६४ ॥ इत्थं नभसि वर्णिते नभश्चरवैभवे रागो
 माभूदिति तांस्तुच्छीकुर्वन्नाह—उदुम्बरेति । मशकक्रमो मश-
 कर्मयादा तद्वदिति यावत् ॥ ६५ ॥ इति श्रीवासिष्ठमहारामा-
 यणतात्पर्यप्रकाशे उत्पत्तिप्रकरणे चतुर्विंशः सर्गः ॥ २४ ॥

सप्ताब्धिद्वीपसंवीतं ब्रह्माण्डावरणैर्युतम् ।

अपूर्वं भुवनं ताभ्यां दृष्टमत्रोपवर्ण्यते ॥ १ ॥

कंचित् अपूर्वं ज्ञप्तिचित्तस्थितं ज्ञप्त्या लीलायै प्रदर्शयितुमभि-

ब्रह्माण्डनरहस्यं दिगष्टकदलं बृहत् ।
 गिरिकेसरसंवाधं स्वामोदभरसुन्दरम् ॥ २
 सरित्केसरिकानालमध्येऽवश्यायविन्दुकम् ।
 शर्वरिभ्रमरीभ्रान्तं भूतौघमशकाकुलम् ॥ ३
 अन्तर्गुणगणाकीर्णं सुरन्ध्रैः सुषिरैर्वृतम् ।
 उह्यमानपयःपूरैर्दिवसालोककान्तिमत् ॥ ४
 रसाद्रं खेभ्रमद्वंसं रात्रिसंकोचभाजनम् ।
 पातालपङ्कनिर्मग्ननागनाथमृणालकम् ॥ ५
 कदाचिदास्पदाम्भोधिकम्पकम्पितदिग्दलम् ।
 अधोनालगतानन्तदैत्यदानवकण्टकम् ॥ ६
 असुरस्त्रैणवल्ल्यां संभोगसुकुमारया ।
 प्राप्य भूभृन्महावीजहृदयं भूतवीजया ॥ ७
 जम्बूद्वीप इति ख्यातां विपुलां तत्र कर्णिकाम् ।
 सरित्केसरिकानालां नगरग्रामकेसराम् ॥ ८
 कुलशैलेश्वरोत्तुङ्गवीजसप्तकसुन्दरीम् ।
 मध्यस्थोच्चमहामेखवीजाकान्तनभस्थलीम् ॥ ९
 सरःप्रालेयकणिकां वनजङ्गलधूलिकाम् ।
 स्थलेष्वामण्डलान्तस्थजनजालालिमण्डलाम् ॥ १०
 तां योजनशताकारैः प्रतिराकं प्रबोधिभिः ।
 सागरैर्भ्रमरैर्व्याप्तां दिक्तुष्टयशालिभिः ॥ ११
 दिग्दलाष्टकविश्रान्तससुराम्भोधिषड्पदाम् ।
 भ्रातृभिर्नवभिर्भूपैर्नवधा परिकल्पिताम् ॥ १२
 लक्षयोजनविस्तीर्णामाकीर्णां च रजोलवैः ।

नानाजनपदव्यूहस्थिरावश्यायसीकराम् ॥ १३
 द्वीपात्तु द्विगुणं मानं लवणार्णवलेखया ।
 दधत्यावलितं बाह्ये प्रकोष्ठमिव कम्बुना ॥ १४
 ततोऽपि द्विगुणं देहं दधत्या वलयाकृतिम् ।
 जगद्भूतलताव्याप्तां शाकाख्यद्वीपलेखया ॥ १५
 ततोऽपि द्विगुणाकारं धारयन्त्या च वेष्टिताम् ।
 प्रत्यग्रक्षीरपूर्णाब्धिलेखया स्वादुशीतया ॥ १६
 ततोऽपि द्विगुणाकारं धारयन्त्योपवेष्टिताम् ।
 नानाजनालंकृतया कुशाख्यद्वीपलेखया ॥ १७
 ततोऽपि द्विगुणाकारं धारयन्त्या च वेष्टिताम् ।
 दध्यब्धिलेखया नित्यसंतर्पितसुरौघया ॥ १८
 ततः क्रौञ्चाभिधद्वीपलेखयैवंप्रमाणया ।
 वेष्टितां खातरच्या नवां नृपपुरीमिव ॥ १९
 ततोऽपि च घृताम्भोधिलेखयैवंप्रमाणया ।
 ततोऽपि शाल्मलीद्वीपलेखया मलपूर्णया ॥ २०
 ततः सुरामहाम्भोधिलेखया पुष्पशुभ्रया ।
 शेषस्य देहलतया हरिमूर्तिमिवावृताम् ॥ २१
 ततो गोमेदकद्वीपलेखयैवंप्रमाणया ।
 इक्ष्वब्धिलेखयाप्येवं हिमवत्सानुशुद्धया ॥ २२
 ततोऽपि पुष्करद्वीपलेखया द्विगुणस्थया ।
 अन्ते स्वादूदकाम्भोधिलेखयैवंप्रमाणया ॥ २३
 ततो दशगुणेनाथ पातालतलगामिना ।
 निखातवलयेनोच्चैः श्वभ्रसंभाररूपिणा ॥ २४

प्रेतमिति यावत् ॥ १ ॥ तदेव भूमितलं ब्रह्माण्डपुरुषस्य
 हृत्पद्मतया वर्णयति—ब्रह्माण्डेत्यादिना ॥ २ ॥ गिरिकेसरे-
 भ्यः प्रवृत्तत्वात्सरितः केसरिकाः केसरा अवान्तरशाखाः ।
 अवश्याया हिमकणा एव मकरन्दविन्दवो यस्मिन् ॥ ३ ॥
 अन्तर्नालान्तर्गुणास्तन्तवो भोग्यवस्तुगुणाश्च । शोभननालर-
 न्ध्रायमाणैः पातालादिसुषिरैः । उह्यमानपयःपूरैरिति सुषि-
 राणां विशेषणम् । दिवसस्यालोकः प्रकाशस्तेन कान्तिमत्
 ॥ ४ ॥ रसैर्मकरन्दैः शृङ्गारादिभिश्च । हंसः सूर्यः प्रसिद्धहं-
 साश्च ॥ ५ ॥ 'तद्यदपां शर आसीत्तत्समहन्यत सा पृथिव्यभ-
 वत्' इति श्रुतेः । पुराणेषु वराहेणोद्धृत्य जलोपरि स्थापितत्व-
 प्रसिद्धेश्च भूमेरास्पदभूतो यो महाम्भोधिस्तत्कम्पे भूकम्पात्कम्पि-
 तदिग्दलम् ॥ ६ ॥ अधस्ताद्भूतवीजया स्वसंततिभूतप्राणिवी-
 जभूतया । असुराणां स्त्रीणां समूहः स्त्रैणं तल्लक्षणया मृणाल-
 कलिकादिवल्ल्यां प्राप्यं प्राप्तुं शक्यं भूयतां मेवादीनां महावीज-
 स्थानीयानां हृदयं हृदयवज्जीवननिमित्तं नालमूलं यस्य ॥ ७ ॥
 तत्र भूपद्मे कर्णिकां ददृशतुरित्यनुषज्यते ॥ ८ ॥ ९ ॥ सरांस्तेव
 प्रालेयकणिका हिमविन्दवो यस्याम् । धूलिकाः परागाः । क-

र्णिकापर्यन्तस्थलेषु आसामन्तात् मण्डलान्तस्थानि जनजालान्य-
 लिमण्डलानि यस्याः ॥ १० ॥ ११ ॥ सुरैर्दिवपालैरष्टभिः
 सहिता अम्भोधयः षट्पदा यस्याम् । पूर्वमेकस्यैव समुद्रस्य
 दिक्तुष्टयोपाधिभिश्चतुःसमुद्रभ्रमरकल्पना इह तु अष्टदिक्पालो-
 पाधिभिर्दलेष्वष्टसमुद्रभ्रमरकल्पनेति भेदः । नवभिर्भद्राश्वके-
 तुमालादिभिः ॥ १२ ॥ १३ ॥ द्वीपाद्विगुणमित्यादिपौराणि-
 कप्रक्रियाविरुद्धोक्तेर्ब्रह्माण्डान्तरविषयत्वान्मायिकत्वे तात्पर्याच्चा-
 दोषत्वं बोध्यम् । प्रकोष्ठं करमूलम् । कम्बुना शङ्खवलयेन
 ॥ १४ ॥ वलयाकृतिं देहं संस्थानं दधत्याकाशाख्यद्वीपलेखया
 जगद्भूतया पद्मलतयेव व्याप्ताम् ॥ १५ ॥ १६ ॥ १७ ॥
 ॥ १८ ॥ एवंप्रमाणया पूर्ववद्विगुणप्रमाणया खातस्य रचनं
 खातरचा परिखा तया । मिदादिलकल्पनादङ् ॥ १९ ॥ मलपू-
 र्णया सुराम्भोधिषेष्टितत्वात्पापपूर्णया ॥ २० ॥ २१ ॥ इक्ष्व-
 ब्धिरिक्षुरसाब्धिः । गोमेदका मणिविशेषास्तत्प्रधानो द्वीपः
 परिशेषात्लक्षद्वीपः ॥ २२ ॥ २३ ॥ निखातो निम्नदेशस्तद्वल-
 येन । श्वभ्रं गर्तस्तस्य संभारः समूहस्तद्रूपिणा । पुराणेषु पूर्व-
 द्विगुणविस्तारया काश्चनभूम्येत्युक्तं तद्विरोधपरिहारः प्रागुक्त-
 रीत्या बोध्यः । तथाचोक्तं श्रीधराचार्यैः—'कचित्कचित्पुराणादौ
 विरोधो यदि लक्ष्यते । कल्पभेदादिभिस्तत्र व्यवस्था सद्भिदि-

पातालगामिमार्गेण वलितां भयदात्मना ।
 एतस्मात्खलु सर्वस्मात्ततो दशगुणोच्चया ॥ २५
 आव्योमसु चतुर्दिक्षु श्वभ्रसंभारभीषया ।
 अर्धोन्मलानतमोरूपलघ्नीलोत्पलस्रजा ॥ २६
 नानामाणिक्यशिखरकहारकुमुदाब्जया ।
 लोकालोकाचलोत्तालविपुलोद्दाममालया ॥ २७
 वलितां त्रिजगलक्ष्मीधम्मिल्लवलनामिव ।
 एतस्मादेव सर्वस्मात्ततो दशगुणात्मना ॥ २८
 अज्ञातभूतसंचारनाम्नारण्येन मालिताम् ।
 एतस्मादेव सर्वस्मात्ततो दशगुणात्मना ॥ २९
 नभसेव चतुर्दिक्षं व्याप्तामनुलवारिणा ।
 एतस्मादेव सर्वस्मात्ततो दशगुणात्मना ॥ ३०
 मेर्वादिद्रावणोत्केन ज्वालाजालेन मालिताम् ।

एतस्मादथ सर्वस्मात्ततो दशगुणात्मना ॥ ३१
 मेर्वाद्यचलसङ्घातं नयता तृणपांसुवत् ।
 वहताद्रीन्द्रविस्फोटकारिणा जवहारिणा ॥ ३२
 निःशून्यत्वादशब्देन मरुता परितो वृतम् ।
 एतस्मादथ सर्वस्मात्ततो दशगुणात्मना ॥ ३३
 परितो वलितं व्योम्ना निःशून्येनैकरूपिणा ।
 अथ योजनकोटीनां शतेन घनरूपिणा ।
 व्याप्तं ब्रह्माण्डकुड्येन हैमेनापि द्विपर्वणा ॥ ३४
 इति जलधिमहाद्रिलोकपाल-
 त्रिदशपुराम्बरभूतलैः परीतम् ।
 जगदुदरमवेक्ष्य मानुषी द्रा-
 ग्भुवि निजमन्दिरकोटरं ददर्श ॥ ३५

इत्यार्षे श्रीवासिष्ठमहारामायणे वाल्मीकीये उत्पत्तिप्रकरणे लीलो० भूलोकवर्णनं नाम पञ्चविंशः सर्गः ॥ २५ ॥

षड्विंशः सर्गः २६

वासिष्ठ उवाच ।
 इति ते वरवर्णिन्यौ ततो ब्रह्माण्डमण्डलात् ।
 निर्गत्यान्यदनुप्राप्ते यत्र तद्ब्राह्मणास्पदम् ॥ १
 ततो ददशतुः सन्न स्वमेवं सिद्धयोषितौ ।
 अदृश्ये एव लोकस्य मण्डपं ब्राह्मणास्पदम् ॥ २
 चिन्ताविधुरदासीकं बाष्पक्लिन्नाङ्गनामुखम् ।
 विध्वस्तप्रायवदनं शीर्णपर्णाम्बुजोपमम् ॥ ३
 नष्टोत्सवपुरप्रायमगस्त्यात्तमिवार्णवम् ।

प्यते ॥ इति ॥ २४ ॥ २५ ॥ आव्योमसूर्ध्व व्योममर्यादासु
 संनिहितेनोक्तश्वभ्रसंभारेण भीषया भीषणया । अर्धे परपार्श्वे
 उन्मलाना ऊर्ध्वभागे सूर्यप्रकाशसंभेदादवतमसभावापत्त्या म्ला-
 नप्राया तमोरूपवल्याकारेण लग्ना नीलोत्पलस्रग्यस्यास्तया
 ॥ २६ ॥ नानाविधमाणिक्यशिखरसरोरुढकहारकुमुदान्येवा-
 ङ्गजानि यस्यास्तया लोकालोकाचललक्षणया औन्नत्येनोत्तालया
 परिणाहेन विपुलया गुणैश्चोद्दामया मालया वलितामिवेत्युत्तरे-
 णान्वयः ॥ २७ ॥ धम्मिल्लाः संयताः कचाः ॥ २८ ॥ सर्वपु-
 राणानुरौधात्पाठकमादार्थकमस्य बलीयस्त्वाच्च अथ योजनको-
 टीनामित्यन्ते वक्ष्यमाणा ब्रह्माण्डकुड्यव्याप्तिरत्रैव बोध्या ।
 तद्वहिर्जलाद्यावरणान्याह—एतस्मादेवेत्यादिना ॥ २९ ॥ ३० ॥
 मेर्वादेर्द्रावणं द्रवीकरणम् । प्रलय इति यावत् । तत्रोत्केनोत्क-
 ण्ठितेनेव मालितं ब्रह्माण्डमिति विशेष्यमत्राप्रेऽप्यध्याहार्यम्
 ॥ ३१ ॥ नयतेत्यादिसामर्थ्योक्तिः । भूतान्तराणां जवहारिणां
 ॥ ३२ ॥ नितरां मूर्तप्रतिघातशून्यत्वादशब्देन ॥ ३३ ॥

ग्रीष्मदग्धमिवोद्यानं विधुद्गधमिव द्रुमम् ॥ ४
 वातच्छिन्नमिवाम्भोदं हिमदग्धमिवाम्बुजम् ।
 अल्पस्नेहदशं दीपमिवालोकनभेदनम् ॥ ५
 आसन्नमृत्युकण्ठकुलवक्रकान्ति-
 संशीर्णजीर्णतरुपर्णवनोपमानम् ।
 वृष्टिव्यपायपरिधूसरदेशरुक्षं
 जातं गृहेश्वरवियोगहतं गृहं तत् ॥ ६

॥ ३४ ॥ मानुषी लीला । निजमन्दिरकोटरं स्वमन्दिराधारं
 गिरिग्रामावकाशम् ॥ ३५ ॥ इति श्रीवासिष्ठमहारामायण-
 तात्पर्यप्रकाशे उत्पत्तिप्रकरणे पञ्चविंशः सर्गः ॥ २५ ॥

स्वगृहे स्वजनान्दृष्ट्वा श्रुत्वैषां परिदेवितम् ।

अनुग्रहोऽत्र लीलाया जगत्तत्त्वं च वर्ण्यते ॥ १ ॥

वक्ष्यमाणकथासंबन्धप्रतिपत्तये उक्तमनुवदति—इतीति ।
 तस्मात्पद्मभूपालाधारब्रह्माण्डमण्डलादन्यद्ब्रह्माण्डमण्डलं इति व-
 र्णितप्रकारमनुप्राप्ते ॥ १ ॥ स्वं सन्न गृहम् ॥ २ ॥ चिन्तया
 विधुरा विह्वला दास्यो यत्र । अशुधूल्यादिमलिनत्वात्परिहतभूष-
 णतिलकत्वाद्विध्वस्तप्रायाणि जनवदनानि यस्मिन् ॥ ३ ॥ अ-
 गस्त्येन आतं पीतम् । ग्रीष्मेण दग्धं शुष्कम् ॥ ४ ॥ स्नेहसै-
 लादिर्दशा वर्तिः । आलोक्यते येन तदालोकनं चक्षुस्तस्य
 भेदनम् । दुर्दर्शमिति यावत् ॥ ५ ॥ कण्ठशोकोदीपको भावशेषो
 रसो वा तथा आकुला । निरस्तेति यावत् । वक्रकान्तिर्यस्य ।
 अतएवासन्नमृत्त्विव स्थितम् । संशीर्णानि जीर्णतरुर्णानि य-
 स्मिन्स्थविधं वनमुपमानं यस्य । वृष्टिव्यपायोऽनावृष्टिः ॥ ६ ॥

वासिष्ठ उवाच ।

अथ सा निर्मलज्ञानचिराभ्यासेन सुन्दरी ।
संपन्ना सत्यसंकल्पा सत्यकामा च देववत् ॥ ७
चिन्तयामास मामेते देवीं चेमां स्वबन्धवः ।
पश्यन्तु तावत्सामान्यललनारूपधारणीम् ॥ ८
ततो गृहजनस्तत्र स ददर्शाङ्गनाद्वयम् ।
लक्ष्मीगौर्योर्युगमिव समुद्रासितमन्दिरम् ॥ ९
आपादविविधाम्लानमालावसनसुन्दरम् ।
वसन्तलक्ष्म्योर्युगलमिवामोदितकाननम् ॥ १०
सर्वौषधिवनग्रामं पूरयन्त्यौ रसायनैः ।
शीतलाहादसुखदं चन्द्रद्वयमिवोदितम् ॥ ११
लम्बालकलतालोललोचनालिविलोकनैः ।
किरत्कुवलयोन्मिश्रमालतीकुसुमोत्करान् ॥ १२
द्रुतहेमरसापूरसरित्सरणहारिणा ।
देहप्रभाप्रवाहेण कनकीकृतकाननम् ॥ १३
सहजाया वपुर्लक्ष्म्या लीलादोलाविलासिनः ।
त एते च तरङ्गाढ्या निजलावण्यवारिधेः ॥ १४
विलोलबाहुलतिकायुगेनारुणपाणिना ।
किरन्नवनवं हैमं कल्पवृक्षलतावनम् ॥ १५
पादैरमृदिताम्लानपुष्पकोमलपल्लवैः ।
स्थलाब्जदलमालाभैरस्पृशद्भूतलं पुनः ॥ १६
तालीतमालखण्डानां शुष्काणां शुचिशोचिषाम् ।
आलोकनामृतासेकैर्जनयद्बालपल्लवान् ॥ १७
नमोस्तु वनदेवीभ्यामित्युक्त्वा कुसुमाञ्जलिम् ।

सा लीला ॥ ७ ॥ ८ ॥ ९ ॥ आपादेत्याद्यष्टश्लोकयाङ्गनाद्वयं
वर्णयति । आपादग्रहणमामस्तकलस्याप्युपलक्षणम् । विविधा-
नामम्लानानां मालानां वलनैर्व्यापनैः ॥ १० ॥ ओषध्यः फल-
पाकान्ताः पूरयन्त्यौ पूरयत् । नपुंसकैकविशेष्योपक्रमाङ्गिवचन-
व्यत्ययश्छान्दसः । रसायनैश्चन्द्रिकाभूतैः ॥ ११ ॥ अलकलता-
नां संनिधावालोलत्वादलित्वेन परिणतैर्लोचनैरिति यावत् ।
कटाक्षाणां नीलोन्मिश्रधवलच्छविलात्कुवलयोन्मिश्रमालतीकु-
सुमोच्चयत्वेनोत्प्रेक्षा ॥ १२ ॥ द्रवीकृतस्वर्णरसप्रवाहायाः सरितः
सरणं वेग इव मनोहारिणा ॥ १३ ॥ वपुःकान्तिलक्षणाया
लक्ष्म्याः लीलार्थं क्लृप्ता दोलाः प्रेङ्खोलिका इव विलासिनो वि-
लसनशीला ये निजलावण्यस्य स्वभावसुन्दरद्रव्यात्मकस्य स्वसौ-
न्दर्यलक्षणस्य वा वारिधेस्तरङ्गाढ्यास्तरङ्गश्रेष्ठाः प्रसिद्धास्ते एते
अङ्गने एवेत्युत्प्रेक्षया प्रत्यभिज्ञायमानमिति शेषः ॥ १४ ॥
प्रत्येकं बाहुलतिकयोररुणपाण्योश्च विलोलत्वेन विशेषणात्प्र-
तिक्षणं विन्यासभेदेन समुदाये कल्पितवनसंस्थानभेदान्नवान्नवं
कल्पवृक्षलतावनं किरद्विक्षिपत् । कल्पयदिति यावत् ॥ १५ ॥ अमृ-
दिताम्लानानि च यानि पुष्पाणि कोमलपल्लवानि वा तद्रूपैः

तत्याज ज्येष्ठशर्माथ सार्धं गृहजनेन सः ॥ १८

पपात पादयोगेहे तयोर्वै कुसुमाञ्जलिः ।

प्रालेयसीकरासारः पद्मिन्या इव पद्मयोः ॥ १९

ज्येष्ठशर्मादय ऊचुः ।

जयतं वनदेव्यौ नो दुःखनाशार्थमागते ।

प्रायः परपरित्राणमेव कर्म निजं सताम् ॥ २०

इति तद्वचनान्ते ते देव्यावृचतुरादरात् ।

आख्यात दुःखं येनायं लक्ष्यते दुःखितो जनः ॥ २१

ज्येष्ठशर्मादयस्ते ते देव्यौ प्रति यथाक्रमम् ।

निजं तद्दुःखमाचख्युर्दम्पतिव्यसनात्मकम् । २२

ज्येष्ठशर्मादय ऊचुः ।

देव्यावभवतां स्निग्धाविह ब्राह्मणदम्पती ।

सर्वातिथी कुलकरौ स्तम्भभूतौ द्विजस्थितेः ॥ २३

तावद्य गृहमुत्सृज्य सपुत्रपशुबान्धवम् ।

स्वर्गं गतौ नः पितरौ तेन शून्यं जगत्रयम् ॥ २४

पक्षिणो गृहमारुह्य विक्षिपन्तः प्रतिक्षणम् ।

देहं शून्ये मृतं भक्त्या शोचन्ति मधुरैः स्वरैः ॥ २५

गुहागुरुगरारावप्रलापलपनाकुलः ।

सरित्स्थूलाश्रुधाराभिः परिरोदिति पर्वतः ॥ २६

निर्जराक्रन्दकारिण्यो मुक्ताम्बरपयोधराः ।

तप्तनिःश्वासविध्वस्ताः परं कार्श्यमिता दिशः ॥ २७

क्षतविक्षतसर्वाङ्गः करुणाक्रन्दकर्कशः ।

उपवासरतो ग्रामो दीनो मृतिपरः स्थितः ॥ २८

पादैः । 'पल्लवकोमलैः' इति पाठे तु स्पष्टम् । अब्जसाहस्यस्य पु-
ष्पलरूपकादेव लाभादपौनरुक्त्याय दलमालाभैरित्युक्तम् ॥ १६ ॥

शुचिशोचिषां पाण्डुरवर्णानाम् ॥ १७ ॥ ज्येष्ठशर्माख्यो ज्येष्ठ-

पुत्रः ॥ १८ ॥ प्रालेयसीकरासारो हिमाम्बुकणवर्षः । पद्मिन्याः

पद्मवल्लभाः ॥ १९ ॥ जयतमिति लोभमध्यमपुरुषद्विवचनम्

॥ २० ॥ २१ ॥ दम्पत्योर्व्यसनं विपत्तिस्तदात्मकम् ॥ २२ ॥

हे देव्यौ, कुलं संततिः द्विजानां स्थितेर्मर्यादायाः स्तम्भवदा-

धारभूतौ ॥ २३ ॥ अद्येत्यचिरत्नलक्षणार्थम् । शून्यं शून्यमिव

॥ २४ ॥ 'पूर्णः पूर्णं जगत्पश्येत्कामुकः कामुकं जगत् । आर्तो-

प्यार्तिमयं विश्वं लुब्धो लुब्धं स्वचित्तवत् ॥' इति न्यायेनाहुः—

पक्षिण इत्यादिना । शून्ये आकाशे स्वदेहं विक्षिपन्तः ॥ २५ ॥

गुहारूपाणि यानि गुरुगुरारावप्रलापानि लपनानि मुखानि

तैराकुलो व्याप्तो व्याकुलश्च ॥ २६ ॥ मुक्ताम्बरास्त्यक्ताकाशा-

स्त्यक्तवस्त्राश्च पयोधरा मेघाः स्तनाश्च यासाम् । दिवपक्षे बाष्प-

धूसरा वायवो निःश्वाससाम्यान्निःश्वासाः । कार्श्यमपुष्टिम् ॥ २७ ॥

भूपरिलुठनामिहननादिना क्षतविक्षतसर्वाङ्गः । ग्रामशब्दो जन-

दिवसंप्रति वृक्षाणामवश्यायाश्रुविन्दवः ।
 गुच्छलोचनकोशेभ्यस्तापोष्णानि पतन्त्यधः ॥ २९
 प्रशान्तजनसंचारा रथ्या क्षारविधूसरा ।
 विधवा विगतानन्दा संशून्यहृदया स्थिता ॥ ३०
 कोकिलालिप्रलापिन्यो वृष्टिवाष्पहता लताः ।
 उष्णोष्णश्वसना देहं भ्रन्ति पल्लवपाणिभिः ॥ ३१
 आत्मानं शतधा कर्तुं बृहच्चभ्रशिलातले ।
 निर्झराः प्रपतन्त्येते तापतप्तशरीरकाः ॥ ३२
 निःशङ्कया गतश्रीका मूका विलुलिताशयाः ।
 अन्धेन तमसा पूर्णा गृहा गहनतां गताः ॥ ३३
 उद्यानपुष्पखण्डेभ्यो रुदद्भ्यो भ्रमरारवैः ।
 पूतिगन्धो विनिर्याति स्वामोदापरनामकः ॥ ३४
 चैत्रद्रुमविलासिन्यो विरसाः प्रतिवासरम् ।
 लताः कृशा विलीयन्ते संकुचहुच्छलोचनाः ॥ ३५
 प्रक्षेप्तुमम्बुधौ देहं प्रवृत्ता गन्तुमाकुलाः ।
 कुल्याः कलकलालोलं दोलयन्त्यस्तनुं भुवि ॥ ३६
 अशङ्कमशकापातस्पन्दमप्यतिचापलम् ।
 कलयन्त्यः स्थिता वाप्यो निस्पन्दानन्दमात्मनि ३७
 गायत्किन्नरगन्धर्वविद्याधरसुराङ्गनम् ।
 नूनमद्य नभो जातमसत्ताताभ्यलंकृतम् ॥ ३८
 तद्देव्यौ क्रियतां तावदस्माकं शोकनाशनम् ।
 महतां दर्शनं नाम न कदाचन निष्फलम् ॥ ३९
 इत्युक्तवन्तं सा पुत्रं मूर्ध्नि पस्पर्श पाणिना ।
 पल्लवेनानता नम्रं मूलग्रन्थिमिवाञ्जिनी ॥ ४०

परः मृतिपरो मर्तुकामः ॥ २८ ॥ दिवसंप्रति लक्षणीकृत्य ।
 'लक्षणेत्थंभूत' इति कर्मप्रवचनीययुक्ते द्वितीया । ताप आतपः
 शोकाग्निश्च ॥ २९ ॥ क्षार ऊपरस्तेन विधूसरा रथ्या विधवेव
 विगतानन्दा स्थिता ॥ ३० ॥ कोकिलैरलिभिश्च प्रलापिन्यः ॥ ३१ ॥
 शतधाकर्तुम् । चूर्णयितुमितियावत् । श्वभ्रं गर्तस्तत्रले शिलातले ।
 'शुभ्रे' इति पाठे स्फटिकशिलातले ॥ ३२ ॥ मूकाः हर्षवार्तावि-
 धुराः । विलुलिता आशया इवान्तरा भाण्डोपस्करादयो येषु ।
 यत एवंप्रकाशं अतो निःशङ्कया असंशयं गतश्रीकाः सन्तो गहन-
 तामरण्यताम् ॥ ३३ ॥ स्वामोदोऽपि शोकात्तैर्प्राणपीडकला-
 त्पूतिरिति निन्द्यते ॥ ३४ ॥ चैत्रद्रुमान्विलासयन्ति तच्छीलाः ।
 'चैत्य' इति पाठे स्पष्टम् । विलीयन्ते विशीर्यन्ते ॥ ३५ ॥ कु-
 ल्याग्रहणं सरिन्मात्रोपलक्षणम् ॥ ३६ ॥ प्रागजनव्यवहाराद-
 तिचापलमपि कलयन्त्यो वाप्यः सांप्रतमशङ्कः असंभावितो
 मशकापातप्रयुक्तस्पन्दोऽपि यत्र तद्यथा स्यात्तथा आत्मनि
 स्वरूपे समानिधिष्ठा इव निस्पन्दानन्दं स्थिताः ॥ ३७ ॥
 तातग्रहणं मातुरप्युपलक्षणम् ॥ ३८ ॥ एवं शोकमुपवर्ण्य वि-
 वक्षितमर्थमाहुः—तदिति । तत्तस्माद्धेतोः ॥ ३९ ॥ पल्लवेन
 खसंतानमूलग्रन्थिमिव अर्थाञ्जलापाये इति लभ्यते ॥ ४० ॥
 ॥ ४१ ॥ ४२ ॥ लीलायाः सत्यसंकल्पत्वात्पूर्वतनमातृशरीरेणैव

तस्याः स्पर्शेन तेनासौ दुःखदौर्भाग्यसंकटम् ।
 जहौ प्रावृद्धनासङ्गाङ्गीष्मतापमिवाचलः ॥ ४१
 सर्वो गृहजनः सोऽथ तयोर्देव्योर्विलोकनात् ।
 लक्ष्मीवान्दुःखनिर्मुक्तो बभूवामृतपो यथा ॥ ४२
 श्रीराम उवाच ।
 तथास्य लीलया मात्रा पुत्रस्य ज्येष्ठशर्मणः ।
 कस्मान्न दर्शनं दत्तं मोहं तावन्निराकुरु ॥ ४३
 वसिष्ठ उवाच ।
 बुद्धः पृथ्व्यादिवोधेन येन पृथ्व्यादिसङ्कतः ।
 तस्य पिण्डात्मतां धत्ते व्योमैवान्यस्य केवलम् ४४
 असदेवाङ्ग सदिव भाति पृथ्व्यादिवेदनात् ।
 यथा बालस्य वेतालो नाभाति तदवेदनात् ॥ ४५
 यथा पृथ्व्यादिना भातमपृथ्व्यादि भवेत्क्षणात् ।
 स्वप्ने स्वप्नपरिज्ञानात्तथा जाग्रत्यपि स्फुटम् ॥ ४६
 पृथ्व्यादि खतया बुद्धं खमित्येवानुभूयते ।
 तथाहि क्षुब्धधातूनां कुड्येषु ख इवोद्यमः ॥ ४७
 स्वप्ने नगरमुर्वी वा शून्यं खातं च बुध्यते ।
 स्वप्नाङ्गना च कुरुते शून्याप्यर्थक्रियां नृणाम् ॥ ४८
 खं पृथ्व्यादितया बुद्धं पृथ्व्यादि भवति क्षणात् ।
 मूर्च्छायां परलोकोऽपि प्रत्यक्षमनुभूयते ॥ ४९
 बालो व्योमैव वेतालं म्रियमाणोऽम्बरे वनम् ।
 केशोण्डकं खमन्यस्तु खमन्यो वेत्ति मौक्तिकम् ५०
 त्रस्तक्षीवार्धनिद्राश्च नौयानाश्च सदैव खे ।
 वेतालवनवृक्षादि पश्यन्त्यनुभवन्ति च ॥ ५१

पुत्रस्याश्वासनाय दर्शनं कुतो न दत्तमिति रामः शङ्कते—त-
 येति । मात्रा मातृशरीरेण । मोहमिति । मोहापगमे तत्कार्य-
 संशयः स्वयमेव गमिष्यतीत्याशयः ॥ ४३ ॥ लीलायाः पुत्रगे-
 हागमनस्य प्रपञ्चमिथ्यात्वपरीक्षार्थत्वेन पुत्रत्वेहप्रयुक्तत्वाभावा-
 त्पुत्रादिप्रपञ्चे मिथ्यात्वनिश्चये च पुत्रत्वेहाभावात्तत्त्वज्ञानेन मूल-
 बाधोत्तरं वर्तमानशरीरातिरिक्तमौक्तिकशरीरधारणयोगाच्च न
 पूर्वशरीरधारणमिति सोपपत्तिकमुत्तरयितुं वसिष्ठ उपक्रमते—
 बुद्ध इत्यादिना । येनाज्ञेन मिथ्यापृथ्व्यादिसंघको देहः सत्यपृ-
 थ्व्यादिवोधेन बुद्धस्तस्य वस्तुतः केवलमद्वितीयं चिद्योमैव
 भ्रान्त्या पिण्डात्मतां धत्ते । अन्यस्य तत्त्वज्ञस्य तु तद्वेदज्ञाना-
 भावात्केवलमद्वितीयं चिद्योमैवावतिष्ठत इत्यर्थः ॥ ४४ ॥ बा-
 लस्य भ्रान्त्या ना पुरुषस्तदवेदनाद्वेतालो भाति ॥ ४५ ॥ स्व-
 प्नपरिज्ञानात्स्वप्नपरिज्ञानात् ॥ ४६ ॥ क्षुब्धपित्तादिधातूनाम् ।
 विक्षिप्तानामिति यावत् । द्वाराभासस्फटिकादिकुड्येषु ॥ ४७ ॥
 नगरं शून्यमुर्वी समभुवं खातं बुध्यते । पादसंवाहनाद्यर्थक्रियाम्
 ॥ ४८ ॥ परमार्थवस्तु यथाबोधं विवर्तत इति सर्वानुभवसिद्ध-
 मित्याह—खमित्यादिना । अनुभूयते कैश्चिदिति शेषः ॥ ४९ ॥
 ॥ ५० ॥ त्रस्ता भीताः, क्षीवा मत्ताः, अर्धनिद्रा अर्धजा-
 गरूकाः । अनुभवन्ति तत्प्रयुक्तं पलायनादिकार्यमित्यर्थः ॥ ५१ ॥

यथाभावितमेतेषां पदार्थानामतो वपुः ।
 अभ्यासजनितं भाति नास्त्येकं परमार्थतः ॥ ५२
 लीलया तु यथावस्तु बुद्धा पृथ्व्यादिनास्तिता ।
 आकाशमेव संवित्स्या भाति भ्रान्तितयोदितम् ५३
 ब्रह्मात्मैकचिदाकाशमात्रबोधवतो मुनेः ।
 पुत्रमित्रकलत्राणि कथं कानि कदा कुतः ॥ ५४
 दृश्यमादावनुत्पन्नं यच्च भात्यजमेव तत् ।

सम्यग्ज्ञानवतामेवं रागद्वेषद्वेषौ कुतः ॥ ५५
 हस्तः शिरसि यदुक्तो लीलया ज्येष्ठशर्मणः ।
 तत्प्रभावस्थितारम्भसंबोधायाश्चितेः फलम् ॥ ५६
 बोधो हि चेतति यथैव तथा शुभानि
 सूक्ष्मस्तु खादपि तथातितरां विशुद्धः ।
 सर्वत्र राघव स एव पदार्थजालं
 स्वप्नेषु कल्पितपुरेष्वनुभूतमेतत् ॥ ५७

इत्यार्षे श्रीवासिष्ठमहारामायणे वाल्मीकीये उत्पत्तिप्रकरणे लीलोपाख्याने सिद्धदर्शनहेतुकथनं नाम पञ्चविंशः सर्गः ॥ २६ ॥

सप्तविंशः सर्गः २७

वसिष्ठ उवाच ।

तस्मिन् गिरितटे ग्रामे तस्य मण्डपकोटरे ।
 अन्तर्धामाश्रययतुस्तत्रस्थे एव ते स्त्रियौ ॥ १
 अस्माकं वनदेवीभ्यां प्रसादः कृत इत्यथ ।
 शान्तदुःखे गृहजने स्वव्यापारपरे स्थिते ॥ २
 मण्डपाकाशसंलीनां लीलामाह सरस्वती ।
 व्योमरूपा व्योमरूपां स्मयात्तूष्णीमिव स्थिताम् ॥ ३
 संकल्पस्वप्नयोर्धेयां यत्र संकथनं मिथः ।
 यथेहार्थक्रियां धत्ते तयोः सा संकथा तथा ॥ ४
 पृथ्व्यादिनाडीप्राणादिकृतेऽप्यभ्युदिता तयोः ।
 सा संकथनसंवित्तिः स्वप्नसंकल्पयोरिव ॥ ५

श्रीसरस्वत्युवाच ।

ज्ञेयं ज्ञातमशेषेण दृष्टादृष्टार्थसंविदः ।

एकं नियतम् ॥ ५२ ॥ कथं बुद्धा तदाह—आकाशमेवेति ।
 भ्रान्तितया मिथ्याप्रपञ्चतया ॥ ५३ ॥ चतुर्भिः किंवृत्तैः प्रका-
 रप्रकारिकालनिमित्तान्याक्षिप्यन्ते ॥ ५४ ॥ ५५ ॥ ननु पुत्रस्ने-
 हाद्यभावे लीलया कुतः शिरसि हस्तो दत्तस्तत्राह—हस्त इति ।
 हस्तः शिरसि दत्त इति यत्तत्र पुत्रस्नेहफलं किंतु तस्य ज्येष्ठश-
 र्मणः प्रभावाय भाविशुभार्थं स्थितौ आरम्भसंबोधौ प्राक्तनसु-
 कृतोपक्रमतत्फलप्रदेश्वरबोधौ यस्यां तथाविधायाः सर्वाधिष्ठान-
 चितेरेव विवर्तरूपं फलमित्यर्थः ॥ ५६ ॥ सर्गसाराथमनुबदन्तु-
 पसंहरति—बोध इति । यथैव प्राक् चेतति चिन्तयति ॥ ५७ ॥
 इति श्रीवासिष्ठमहारामायणतात्पर्यप्रकाशे उत्पत्तिप्रकरणे
 षड्विंशः सर्गः ॥ २६ ॥

लीलात्र विस्मिता भूयो भर्तृदर्शनलालसा ।

ज्ञस्या प्रबोधिता स्मृत्वा स्वजन्मान्याह भूरिशः ॥ १ ॥

तस्य द्विजसञ्जनो मण्डपकोटरे मण्डपाकाशे । तत्रस्थे
 ज्येष्ठशर्मादीनां पुरोदेशस्थे एवान्तर्धिमन्तर्धानं आययतुः
 प्रापतुः ॥ १ ॥ स्वव्यापारः स्वगृहकृत्यं तत्परे ॥ २ ॥

१ अन्तर्धामापतुर्बुद्धा ततस्ते सिद्धयोपितौ इति पाठः. २ तूष्णीं

ईदृशीयं ब्रह्मसत्ता किमन्यद्बुद्धं पृच्छसि ॥ ६
 लीलोवाच ।
 मृतस्य भर्तुर्जीवोऽसौ यत्र राज्यं करोति मे ।
 तत्राहं किं न तैर्दृष्टा दृष्टास्मीह सुतेन किम् ॥ ७
 श्रीसरस्वत्युवाच ।
 अभ्यासेन विना वत्से तदा ते द्वैतनिश्चयः ।
 नूनमस्तं गतो नाभून्निःशेषं वरवर्णिनि ॥ ८
 अद्वैतं यो न यातोऽसौ कथमद्वैतकर्मभिः ।
 युज्यते तापसंस्थस्य छायाङ्गानुभवः कुतः ॥ ९
 लीलास्मीति विनाभ्यासं तव नास्तंगतोऽभवत् ।
 यदा भावस्तदा सत्यसंकल्पत्वमभून्न ते ॥ १०
 अद्यापि सत्यसंकल्पा संपन्ना तेन मां सुतः ।
 संपश्यत्वित्यभिमतं फलितं तव सुन्दरि ॥ ११

संलीनां इतरजनदृष्ट्या अन्तर्हिताम् । तर्हि ते किं वस्तुतः
 सदेहे नेत्याह—व्योमरूपेति । शून्यात्मकसंकल्पशरीरम् ।
 तादृशीमिति यावत् । स्मयाद्विस्मयात् ॥ ३ ॥ ननु अन्योन्य-
 सांकल्पिकस्यान्योन्यादृश्यत्वात्कथं तयोः संवादोपपत्तिरिति
 रामस्य शङ्कां लिङ्गैरुपलक्ष्य स्वयमेव वसिष्ठः समाधत्ते—
 संकल्पेति । लोके येषां देवतानुग्रहादिना उपानिरुद्धयोरिव
 तुल्य एव परस्परसंवादिसंकल्पः स्वप्नो वा जातस्तेषां तत्र मिथः
 संकथनं यथा औत्तरकालिकीमर्थक्रियां धत्ते, तयोर्ज्ञप्तिलीलयोः
 संकथा संवादोऽपि तथेत्यर्थः ॥ ४ ॥ अधिभूतं पृथ्व्यादि अ-
 ध्यात्मं नाडीप्राणाद्युपलक्षितशरीरमपि ऋते विना ॥ ५ ॥
 इत्थमुक्ताशङ्कां समाधाय प्रस्तुतकथामनुसरति—श्रीसरस्वत्यु-
 वाचेति ॥ ६ ॥ किंकारणं न दृष्टेत्यर्थः ॥ ७ ॥ अभ्यासेन
 विना अभ्यासाभावादित्यर्थः । द्वैतनिश्चयः प्रपञ्चसत्यतानि-
 श्चयः ॥ ८ ॥ न यातो भेदकाऽविद्योच्छेदेन न प्राप्तः । अद्वै-
 तकर्मभिः सत्यसंकल्पत्वाद्यर्थक्रियाभिः । छायाया अङ्गं गुणः
 शैल्यं तदनुभवः । छायोपविष्टाङ्गस्य पुंसो योऽनुभवः स वा ॥ ९ ॥
 लीलादेह एवाहमस्मीति भावो दृढसंस्कारः ॥ १० ॥ अद्य स-
 व्यवस्थिताम् इति पाठः. ३ द्रष्टव्यसंविदः इति पाठः.

इदानीं तस्य भर्तृस्त्वं समीपं यदि गच्छसि ।
तत्तेन व्यवहारस्ते पूर्ववत्संप्रवर्तते ॥ १२

लीलोवाच ।

इहैव मन्दिराकाशे पतिर्विप्रो ममाभवत् ।
इहैव स मृतो भूत्वा संपन्नो वसुधाधिपः ॥ १३
इहैव तस्य संसारे तस्मिन्भूमण्डलान्तरे ।
राजधानीपुरे तस्मिन्पुरन्ध्यस्मि व्यवस्थिता ॥ १४
इहैवान्तःपुरे तस्मिन्स मृतो मम भूपतिः ।
इहैवान्तःपुराकाशे तस्मिन्नेव पुरे नृपः ॥ १५
संपन्नो वसुधापीठे नानाजनपदेश्वरः ।
सर्वाजवजवीभाव इहैवैवं व्यवस्थितः ॥ १६
अस्मिन्नेव गृहाकाशे सर्वा ब्रह्माण्डभूमयः ।
स्थिताः समुद्रके मन्ये यथान्तः सर्वपोत्कराः ॥ १७
सदाऽदूरमहं मन्ये तद्भर्तुर्मम मण्डलम् ।
कचित्पार्श्वे स्थितमिह यथा पश्यामि तत्कुरु ॥ १८

श्रीदेव्युवाच ।

भूतलारुन्धतिसुते भर्तारस्तव संप्रति ।
त्रयो नामाथवाभूवन्बहवः शतसंमताः ॥ १९
नेदीयसां त्रयाणां तु द्विजस्ते भस्मतां गतः ।
राजा माल्यान्तरगतः संस्थितोऽन्तःपुरे शवः ॥ २०
संसारमण्डले ह्यस्मिन्तृतीयो वसुधाधिपः ।
महासंसारजलधिं पतितो भ्रममागतः ॥ २१
भोगकल्लोलकलनाविकलोऽमलचेतनः ।
जाड्यजर्जरचिद्वृत्तिः संसाराम्भोधिकच्छपः ॥ २२

त्यसंकल्पा संपन्नासि । सुतो मां पश्यत्वित्यभिमतमीप्सितम् ॥ ११ ॥ १२ ॥ एवं प्रत्यक्षमुपदर्शनेनोपदेशेन च प्रज्ञोक्तार्थे निवृत्तासंभवाशङ्का मण्डपाकाशान्तरेव भर्तृपरलोकद्वयस्य ब्रह्माण्डसहस्राणां च संभवमनुवदन्ती लीला पुनः स्वभर्तृमण्डलदर्शनं प्रार्थयते—इहेत्यादिना ॥ १३ ॥ पुरन्ध्री राजमहिषी । व्यवस्थिता वसुधाधिपस्येत्यनुषज्यते ॥ १४ ॥ १५ ॥ सर्ववस्तूनां आर्जवमकापट्यं कूटस्थं पारमार्थिकं ब्रह्म तस्मिन्कल्पितो जवीभावो मायिकचलनादिविकारः एवं उक्तदृष्ट्युत्तलक्षण इहैव मण्डपाकाशे व्यवस्थितः ॥ १६ ॥ समुद्रके संपुटके १७ ॥ अदूरमत्तिसंनिहितम् ॥ १८ ॥ न केवलं सांप्रतिकमेवैतन्मण्डपाकाशे अस्ति किंत्वतीतानागतं सर्वमपि तत्र तेऽनेकजन्मसंवन्धिष्वनेकभर्तृशब्दवाच्यशरीरेषु सर्वेषां दर्शनायोगात्संनिहितेषु त्रिषु कतममण्डलं प्रदर्शयतामित्याशयेनाह—भूतलेति । शतशः संमताः शतसंमताः ॥ १९ ॥ नेदीयसामन्तिकतमानां मध्ये । इष्टनो विषये ईयसुन् छान्दसः ॥ २० ॥ पतितः प्रविष्टः ॥ २१ ॥ भोगलक्षणानां कल्लोलानां कलनाभिर्विकलो विक्षिप्तः । ततएव मलयुक्ता चेतना बुद्धिर्यस्य । अत एतदन्तः प्रतिफलितः

१ पुरतोऽस्मिन्व्यवस्थिता इति पाठः.

चित्राणि राजकार्याणि कुर्वन्नप्याकुलान्यपि ।
सुप्तः स्थितो जडतया न जागर्ति भवभ्रमे ॥ २३
ईश्वरोऽहमहं भोगी सिद्धोऽहं बलवान्सुखी ।
इत्यनर्थमहारज्ज्वा बलितो वशतां गतः ॥ २४
तत्कस्य वद भर्तृस्त्वां समीपं वरवर्णिनि ।
वात्यावनान्तरं गन्धलेखामिव वनान्नये ॥ २५
अन्य एव हि संसारः सोऽऽन्यो ब्रह्माण्डमण्डपः ।
अन्या एव तता वत्से व्यवहारपरम्पराः ॥ २६
संसारमण्डलानीह तानि पार्श्वे स्थितान्यपि ।
दूरं योजनकोटीनां कोटयस्तेष्विहान्तरम् ॥ २७
आकाशमात्रमेतेषामिदं पश्य वपुः पुनः ।
मेरुमन्दरकोटीनां कोटयस्तेष्ववस्थिताः ॥ २८
परमाणौ परमाणौ सर्गवर्गानिरर्गलम् ।
महाचितेः स्फुरन्त्यर्करुचीव त्रसरेणवः ॥ २९
महारम्भगुरुण्येवमपि ब्रह्माण्डकानि हि ।
तुलया धानकामात्रमपि तानि भवन्ति नो ॥ ३०
नानारत्नामलोद्योतो वनवद्भाति खे यथा ।
पृथ्व्यादिभूतरहिता जगच्चिद्भाति चिन्तया ॥ ३१
कचति जप्तिरेवेदं जगदित्यादिनात्मनि ।
नतु पृथ्व्यादि संपन्नं सर्गादावेव किंचन ॥ ३२
यथा तरङ्गः सरसि भूत्वा भूत्वा पुनर्भवेत् ।
विचित्राकारकालाङ्गदेशोक्तितावलं तथा ॥ ३३

लीलोवाच ।

एवमेतज्जगन्मातर्मया स्मृतमिहाधुना ।

चिद्वृत्तिरपि तज्जाड्येनैव जर्जरा शिथिलप्राया यस्य ॥ २२ ॥ २३ ॥ अवशतामस्वतन्त्रताम् ॥ २४ ॥ वातसमूहो वात्या । 'पाशादिभ्यो यः' ॥ २५ ॥ तता विस्तृताः ॥ २६ ॥ इहास्मिन्मण्डपाकाशे । अधिष्ठानचिद्वृत्त्या पार्श्वे अन्तः । संनिधाविति यावत् । अपि यद्यपि तथापि । इह सांसारिकदृष्टौ दूरमन्तरं । व्यवधानमित्यर्थः ॥ २७ ॥ परमार्थदृष्ट्या त्वाह—आकाशमात्रमिति । एतेषां संसारमण्डलानां इदं पारमार्थिकं वपुः स्वरूपं मण्डपान्तस्थचिदाकाशमात्रम् । तेष्वेतेषु ॥ २८ ॥ अर्कस्य रुचिजालान्तरस्थमरीचौ ॥ २९ ॥ एवं दर्शितब्रह्माण्डवदेव तानि महद्भिर्द्वीपसमुद्रभुवनाधारम्भैर्गुरुणि महान्त्यपि चिद्वृष्टितुलया दृष्टानि धानकावटवीजानि तावन्मात्रमपि न भवन्तीत्यर्थः ॥ ३० ॥ वस्तुतः पृथ्व्यादिभेदरहितैव चिज्जगद्भाति । चिन्तया आविद्यकदृढवासनया ॥ ३१ ॥ भ्रान्त्या जगद्भातेऽपि न वस्तुनि कदाचिदपि किञ्चित्संपन्नमित्याह—कचतीति ॥ ३२ ॥ विचित्राकाराः कालाः कालाङ्गानि दिनरात्र्यादीनि ब्रह्माण्डा भुवनादिदेशाश्च जप्तौ महाचिति भूत्वाभूत्वा भवन्तीत्यर्थः ॥ ३३ ॥ इदं लीलाजन्म राजसं रजःकार्यं दुःखसंतापबाहुल्यात् 'मध्ये

२ पुनः पुनः इति पाठः.

ममेदं राजसं जन्म न तमो न च सात्विकम् ३४
 ब्रह्मणस्त्ववतीर्णाया अष्टौ जन्मशतानि मे ।
 नानायोनीन्यतीतानि पश्यामीवाधुना पुनः ॥ ३५
 संसारमण्डले देवि कस्मिंश्चिदभवं पुरा ।
 लोकान्तराब्जभ्रमरी विद्याधरवराङ्गना ॥ ३६
 दुर्वासनाकलुषिता ततोऽहं मानुषी स्थिता ।
 संसारमण्डलेऽन्यस्मिन्पन्नगेश्वरकामिनी ॥ ३७
 कदम्बकुन्दजम्बीरकरञ्जवनवासिनी ।
 पत्राम्बरधरा श्यामा शर्वर्यहमथाभवम् ॥ ३८
 वनवासनया मुग्धा संपन्नाहमथोद्धता ।
 गुलुच्छनयना पत्रहस्ता वनविलासिनी ॥ ३९
 पुण्याश्रमलता साहं मुनिसङ्गपवित्रिता ।
 वनाग्निदग्धा तस्यैव कन्याभूवं महामुनेः ॥ ४०
 अस्त्रीत्वफलदातृणां कर्मणां परिणामतः ।
 राजाहमभवं श्रीमान्सुराष्ट्रेषु समाः शतम् ॥ ४१
 तालीनां तलकच्छेषु राजदुष्कृतदोषतः ।
 नकुली नववर्षाणि कुष्ठनष्टाङ्गिकाभवम् ॥ ४२
 वर्षाण्यष्टौ सुराष्ट्रेषु देवि गोत्वं कृतं मया ।
 मोहादुर्जनदुष्टाब्जवालगोपाललीलया ॥ ४३
 विहंग्या वैरविन्यस्ता वागुरा विपिनावनौ ।
 क्लेशेन महता च्छिन्ना अधमा वासना इव ॥ ४४

तिष्ठन्ति राजसाः' इति मर्त्यजन्मनां राजसत्त्वस्मृतेश्चैत्यर्थः ।
 ॥ ३४ ॥ ब्रह्मणो हिरण्यगर्भादेतत्कल्पादावन्तःकरणोपाधु-
 त्पत्त्या प्रतिविम्बतया तत्रावतीर्णायाः । पश्यामीव स्फुटं स्वरा-
 मीति यावत् ॥ ३५ ॥ लोकान्तरं विद्याधरलोकस्तदेवाब्जम्
 ॥ ३६ ॥ मानुषीभूत्वा स्थिता । ततः पन्नगेश्वरकामिनी अभव-
 मित्यनुषङ्गः ॥ ३७ ॥ ३८ ॥ 'वासनया' इति पाठे स्पष्टम् ।
 'वासतया' इति पाठे तु वने वासो यस्यास्तद्भावेन मुग्धा मूढा ।
 धर्ममर्यादानभिज्ञेति यावत् । अतएवोद्धता दुष्कर्मसंचयात् ।
 गुलुच्छशब्दस्तत्पुष्पगुच्छपरः । वनविलासिनी लता जाता
 अर्थाद्गुलुच्छलतेति गम्यते ॥ ३९ ॥ ४० ॥ अस्त्रीत्वं पुंस्त्वं
 तत्प्रयुक्तस्य राज्यादिभोगफलस्य दातृणां प्राक्संचितकर्मणाम् ।
 समाः संवत्सरान् ॥ ४१ ॥ कच्छा जलप्रायदेशाः । राजदु-
 ष्कृतदोषः परस्वापहारादिः ॥ ४२ ॥ सुराष्ट्रा देशविशेषाः ।
 गोत्वं कृतम् । गोजन्मानुभूतमिति यावत् । दुर्जना दुष्टा अज्ञा
 बालाश्च ये गोपालास्तेषां ताडनानुधावनादिलीलया ॥ ४३ ॥
 विहंग्या विहंगीजन्मप्राप्तया मया निष्कारणवैरादेव व्याधैर्वि-
 न्यस्ता वागुराः । अधमा वासनाः द्वैतवासनाः ॥ ४४ ॥ कर्णि-
 काकोडाः किंजल्कमध्यानि तएव शय्याः । कुङ्कुला मुकुलाः ।
 अलिना सहेत्यर्थादलिनीजन्मप्राप्तयेति गम्यते ॥ ४५ ॥ ह-
 रिण्या मृग्या मया । हारिनेत्रया रम्येक्षणया ॥ ४६ ॥ अधि-

कर्णिकाकोडशय्यासु विश्रान्तमलिना सह ।
 पद्मकुङ्कुलकोशेषु भुक्तकिंजल्कया रहः ॥ ४५
 भ्रान्तमुचुङ्गशृङ्गासु हरिण्या हारिनेत्रया ।
 वनस्थलीषु रम्यासु किराताहतमर्मया ॥ ४६
 दृष्टं नष्टासु दिक्ष्वधिकलोलैरुह्यमानया ।
 मत्स्याम्बुकच्छपाच्छोडे मोघमाननताडनम् ॥ ४७
 पीतं चर्मण्वतीतीरे गायन्त्या मधुरस्वरम् ।
 पुलिन्यां सुरतान्तेषु नालिकेररसासवम् ॥ ४८
 सारसीसरसालिन्या सीत्कारमधुरस्वरम् ।
 सारसः सुरतैः स्वैरं सामन्तश्चारुरञ्जितः ॥ ४९
 तालीतमालकुञ्जेषु तरलानननेत्रया ।
 क्षीवप्रेक्षणविक्षोभैः कृतं कान्तावलोकनम् ॥ ५०
 कनकस्यन्दसंदोहसुन्दरैरङ्गपञ्जरैः ।
 स्वर्गेऽप्सरोम्बुजिन्याशु तोषिताः सुरषट्पदाः ५१
 मणिकाञ्चनमाणिक्यमुक्तानिकरभूतले ।
 कल्पद्रुमवने मेरौ यूना सह रतं कृतम् ॥ ५२
 कल्लोलाकुलकच्छासु लसद्गुच्छलतासु च ।
 वेलावनगुहास्वयेश्विरं कूर्मतया स्थितम् ॥ ५३
 तरत्तारतरङ्गासु दोलनं सरसालिनाम् ।
 चलच्छदपटालीषु राजहंसं मया कृतम् ॥ ५४
 शाल्मलीदललोलानामान्दोलनदरिद्रताम् ।

कल्लोलैरुह्यमानया मत्स्या मया 'सूर्यतिथ्यागस्त्यमत्स्यानां य
 उपधायाः' इति यलोपः । दिक्षु नष्टासु दिग्भ्रमे सति भ्रान्त्या ।
 कैवर्तसविधं प्राप्तयेति यावत् । कैवर्तैर्यष्ट्यादिना कृतमाननप्र-
 देशे ताडनं दवोपनीते अम्बुनि बृहत्तरङ्गजले कच्छपाच्छोडे
 कूर्मपृष्ठास्थनि च निपतनान्मोघं व्यर्थं जातं दृष्टमित्यर्थः ॥ ४७ ॥
 पीतं पुलिन्या मयेति शेषः ॥ ४८ ॥ सारस्यां पद्मिन्यां सरसा
 सप्रेमा अलिनी भ्रमरीव निश्चलं स्थितयेति यावत् । मया सी-
 त्कारेण सुरतकूजितेन मधुरस्वरं यथा स्यात्तथा सामन्तः अधी-
 श्वरः । पतिरिति यावत् । सारसो रञ्जितः प्रीणितः ॥ ४९ ॥
 क्षीवप्रेक्षणं समदनिरीक्षणं तत्कृतैर्मन्मथविक्षोभैः कान्तस्यावलो-
 कनं मया कृतम् । अनेन तद्योग्यं जन्मान्तरमुक्तम् ॥ ५० ॥
 स्यन्दो द्रवः । अप्सरोलक्षणया अम्बुजिन्या सुराएव षट्पदा
 अधरमधुपानादिना तोषिताः ॥ ५१ ॥ तस्मिन्नेव जन्मनि देव-
 यूना ॥ ५२ ॥ कूर्मतया कच्छपीत्वेन ॥ ५३ ॥ चलत्तारतर-
 ङ्गासु सरसीषु मया स्त्रीषु चलेषु च्छदेषु पटानां पटवत् शुभ्र-
 पक्षाणां आलीषु पङ्क्तिषु पद्मभ्रान्त्योपविष्टानां सरसानामलिनां
 भ्रमराणां दोलनमान्दोलनसाधनं राजहंसं राजहंसीत्वं कृतम् ।
 अनुभूतमिति यावत् । 'नलिनीनालदोलासु' इति पाठे स्पष्टम्
 ॥ ५४ ॥ दोलायमाने एकस्मिन्शाल्मलीदले लालानां बहूनां
 मशकानां मध्ये ततः प्रच्युतस्य कस्यचिन्मशकस्य तत्रोपवेष्टु-

मशकस्य मयालोक्य दीनं मशकया स्थितम् ५५
तरत्तारतरङ्गासु चञ्चलीच्यग्रचुम्बनैः । अशोकवृक्षे
भ्रान्तं शैलस्रवन्तीषु जलवञ्जुललीलया ॥ ५६
गन्धमादनमन्दारमन्दिरे मदनानुरागः ।
पातिताः पादयोः पूर्वं विद्याधरकुमारकाः ॥ ५७
कीर्णकूर्पूरपूरेषु तल्पेषु व्यसनानुरागः ।

चिरं विलुलितास्मीन्दुबिम्बेष्विव शशिप्रभा ५८
योनिष्वनेकविधदुःखशतान्वितासु
भ्रान्तं मयोन्नमनसन्नमनाकुलाङ्गया ।
संसारदीर्घसरितश्चलया लहर्या
दुर्वारवातहरिणीसरणक्रमेण ॥ ५९

इत्यार्षे श्रीवासिष्ठमहारामायणे वाल्मीकीये उत्पत्तिप्रकरणे जन्मान्तरवर्णनं नाम सप्तविंशः सर्गः ॥ २७ ॥

अष्टाविंशः सर्गः २८

श्रीराम उवाच ।
वज्राङ्गसाराद्ब्रह्माण्डकुड्यान्निविडमण्डलात् ।
कोटियोजनसंपुष्टात्कथं ते निर्गतेऽबले ॥ १
वसिष्ठ उवाच ।
क्व ब्रह्माण्डं क्व तद्भित्तिः क्वात्रासौ वज्रसारता ।
किलावश्यं स्थिते देव्यावन्तः पुरवरांस्वरे ॥ २
तस्मिन्नेव गिरिग्रामे तस्मिन्नेवालयाम्वरे ।
ब्राह्मणः स वसिष्ठाख्य आस्वादयति राजताम् ॥ ३
तमेव मण्डपाकाशकोणकं शून्यमात्रकम् ।
चतुःसमुद्रपर्यन्तं भूतलं सोऽनुभूतवान् ॥ ४
आकाशात्मनि भूपीठं तस्मिन्स्तद्राजपत्तनम् ।
राजसन्नानुभवति स च सा चाप्यरुन्धती ॥ ५
लीलाभिधाना सा जाता तया च ज्ञप्तिरर्चिता ।
ज्ञप्त्या सह समुलङ्घ्य खमाश्चर्यमनोहरम् ॥ ६
प्रदेशमात्रे नभसि सा तत्रैव गृहोदरे ।

ब्रह्माण्डान्तरमासाद्य गिरिग्रामकमन्दिरे ॥ ७
ब्रह्माण्डात्परिनिर्गत्य स्वगृहे स्थितिमाययौ ।
स्वप्नात्स्वप्नान्तरं प्राप्य यथा तल्पगतः पुमान् ॥ ८
प्रतिभामात्रमेवैतत्सर्वमाकाशमात्रकम् ।
न ब्रह्माण्डं न संसारो न कुड्यादि न दूरता ॥ ९
स्वचित्तमेव कचति तयोस्तादृङ्मनोहरम् ।
वासनामात्रसोल्लेखं क्व ब्रह्माण्डं क्व संसृतिः ॥ १०
निरावरणमेवेदं ज्ञप्त्याकाशमनन्तकम् ।
किञ्चित्स्वचित्तेनोन्नीतं स्पन्दयुक्त्येव मारुतः ॥ ११
चिदाकाशमजं शान्तं सर्वत्रैव हि सर्वदा ।
चित्त्वाज्जगदिवाभाति स्वयमेवात्मनात्मनि ॥ १२
येन बुद्धं तु तस्यैतदाकाशादपि शून्यकम् ।
न बुद्धं येन तस्यैतद्वज्रसाराचलोपमम् ॥ १३
गृह एव यथा स्वप्ने नगरं भाति भासुरम् ।
तथैतदसदेवान्तश्चिदातौ भाति भास्वरम् ॥ १४

मसामर्थ्यादान्दोलनदरिद्रतामालोक्य तत्संस्कारेणैव मृतयाहंस्या
मयापि मशकतया भूला दीनं स्थितम् । 'यं यं वापि स्मर-
न्भावम्' इति स्मृतेरिति भावः ॥ ५५ ॥ शैलस्रवन्तीषु गिरिण-
दीषु जलवञ्जुला वेतसास्तल्लीलया । तज्जन्मनेति यावत् ॥ ५६ ॥
स्थावरान्ताधमयोनिजन्मान्युक्तोत्तमजन्मान्यप्याह—गन्धमाद-
नेति ॥ ५७ ॥ तत्रापि दुःखबाहुल्यं दर्शयति—कीर्णैति ।
व्यसनं तद्वियोगदुःखं तेनानुरागः ॥ ५८ ॥ उक्तं संक्षिप्योपसं-
हरति—योनिष्विति । तुलाकोटेरिवोन्नमनमूर्ध्वगतिः सन्नमनम-
धोगतिस्ताभ्यामाकुलाङ्गया व्याकुलचित्तया । वातहरिणी वात-
प्रमीः । सा हि स्वभावाद्वायुप्रवाहानुसारिणी उच्चावचदेशान्सर-
तीति प्रसिद्धम् ॥ ५९ ॥ इति श्रीवासिष्ठमहारामायणतात्प-
र्यप्रकाशे उत्पत्तिप्रकरणे सप्तविंशः सर्गः ॥ २७ ॥

दृष्टप्रपञ्चमिथ्यात्वाच्चिदाकाशस्य सत्यता ।

पर्वतो विस्तरेणात्र गिरिग्रामश्च वर्ण्यते ॥ १ ॥

वज्राङ्गमिव सारादृढात् । पूर्वोक्तरीत्यानेककोटियोजनं स-
म्यक् पुष्टं अन्तर्धनं यस्य तथाभूतात् । मिथ्याभूतकुड्यादेरपि

स्वप्ने गतिनिरोधकत्वदर्शनाभिर्गमनानुपपत्तिरिति शङ्कितुराशयः
॥ १ ॥ अबाधितावस्थमस्तु निरोधकं न बाधितं स्वप्नेऽपि तद-
दर्शनादित्याशयेन वसिष्ठः परिहरति—क्व ब्रह्माण्डमित्यादिना ।
अवश्यं वस्तुतः । देव्याविति राजवाचकदेवशब्दनिष्पन्नदेवी-
शब्दस्यान्यस्य चैकशेषः ॥ २ ॥ आस्वादयत्यनुभवति विदूरथः
सन् ॥ ३ ॥ अनुभूतवान् पद्मभूपालः सन् ॥ ४ ॥ पत्तनं न-
गरं तस्मिन् राजसन्नम् । साचानुभवतीति वर्तमानसामीप्ये वर्तमा-
नवन्निर्देशः । विदूरथवासनाजन्यवक्ष्यमाणलीलान्तरात्मतां प्रा-
प्ता वा सा अरुन्धती अनुभवतीति मुख्यवर्तमानोपपत्तिः ॥ ५ ॥
॥ ६ ॥ ७ ॥ ८ ॥ प्रतिभा भ्रान्तिस्तन्मात्रम् ॥ ९ ॥ वास-
नामात्रेण सोल्लेखं तत्तत्पदार्थव्यवहारोल्लेखसहितम् । तयोः स्व-
चित्तमेव तथा कचति प्रथते ॥ १० ॥ ज्ञप्त्याकाशं चिदाका-
शमेव ताभ्यां स्वचित्ते न किञ्चिद्ब्रह्माण्डरूपमुन्नीतं कल्पितम् ।
यथा आकाशमेव स्पन्दयोगेन मारुत इति कल्प्यते तद्वत् ॥ ११ ॥
जगदिवाभाति । येन न बुद्धं तदृशेति शेषः ॥ १२ ॥ येन बुद्धं
तस्य दृशा नास्त्येवेत्याह—येनेति । कथं तर्ह्यन्योऽपि ब्रह्माण्ड-
कुड्याद्वहिर्न निःसरति तत्राह—न बुद्धमिति ॥ १३ ॥ १४ ॥

यथा मरौ जलं बुद्धं कटकत्वं च हेमनि ।
 असत्सदिव भातीदं तथा दृश्यत्वमात्मनि ॥ १५
 एवमाकथयन्त्यौ ते ललने ललिताकृती ।
 गृहान्निर्ययतुर्वाहं चारुचक्रमणकमैः ॥ १६
 अदृश्ये ग्रामलोकेन प्रेक्षमाणे पुरोगिरिम् ।
 चुम्बिताकाशकुहरं संस्पृष्टादित्यमण्डलम् ॥ १७
 नानावर्णाखिलोत्फुल्लविचित्रवननिर्मलम् ।
 नानानिर्झरनिर्हादकूजद्वनविहंगमम् ॥ १८
 विचित्रमञ्जरीपुञ्जपिञ्जराम्बुदमण्डलम् ।
 स्वप्नमच्छगुलुच्छाग्रविश्रान्तखगसारसम् ॥ १९
 सारवज्जुलविस्तारगुप्ताखिलसरित्तटम् ।
 असमाप्तशिलाश्वभ्रलतावर्तनमारुतम् ॥ २०
 पुष्पाग्रपिहिताकाशकोशकुञ्जकवारिदम् ।
 पतद्दीर्घसरित्स्रोतःस्फुरन्मुक्ताकलापकम् ॥ २१
 चलदृक्षवनव्यूहवातवेहिसरित्तटम् ।
 नानावनाकुलोपान्तच्छायासततशीतलम् ॥ २२
 अथ ते ललने तत्र तदा ददशतुः स्वयम् ।
 तं गिरिग्रामकं व्योम्नः स्वर्गखण्डमिव च्युतम् ॥ २३
 रटप्रणालीपटलं पूर्णपुष्करिणीगणम् ।
 द्विजैः कुचकुचैः कूजत्स्वलीलाश्वभ्रकच्छकम् ॥ २४
 गच्छद्गोवृन्दहुंकारकरालाखिलकुञ्जकम् ।
 कुञ्जगुल्मकखण्डाढ्यं सच्छायघनशाद्वलम् ॥ २५

दृश्यत्वं दृश्यप्रपञ्चरूपत्वम् ॥ १५ ॥ बाह्यं देशम् । चक्रमणं
 गतिः ॥ १६ ॥ आकाशस्य कुहरं मध्यच्छिद्रम् । राहोः शिर
 इतिवद्भेदकल्पना । संस्पृष्टादित्यमण्डलमित्यतिशयोक्तिः ॥ १७ ॥
 ॥ १८ ॥ मञ्जरीपुञ्जपिञ्जराणि अतएव विचित्राण्यम्बुदमण्ड-
 लानि यस्येति वृक्षौन्नत्योक्तिः । अतएव स्वप्नं शोभनाभ्रयुक्तम् ।
 गुलुच्छा लताविशेषाः ॥ १९ ॥ सारैर्वलवद्भिर्वज्जुलानामतिमु-
 क्तकानामम्बुवेतसानां वा मूलविस्तारैर्गुप्तानि पतनाद्रक्षितानि
 सरित्तटानि यत्र । न सम्यग्गताः प्राप्ता वृक्षावलम्बनं याः शि-
 लाश्वभ्रोत्पन्नलतास्तासामावर्तनः परिवर्तनो मारुतो यस्मिन्
 ॥ २० ॥ पुष्पाण्यग्रे येषां तैः शिखरद्रुमैः पिहिता आकाशको-
 शस्य कुञ्जकाः कुञ्जप्रतिकृतिभूता वारिदा यस्य । सरित्स्रोतां-
 स्येव स्फुरन्मुक्तामाला यस्य ॥ २१ ॥ चलदृक्षा वनव्यूहा येषु
 अतएव वातेन वेहिनो वेष्टनशीलाः सरित्तटा यस्मिन् ॥ २२ ॥
 गिरिमभिवर्ण्य गिरिग्रामं वर्णयितुमाह—अथेति ॥ २३ ॥ रट-
 दिति विशेषणाद्वीर्यादिप्रणाल्यो ग्राह्याः । कुचकुचैरिति
 शब्दानुकरणेन ताद्रूप्यारोपोक्तिः । तथाविधैर्द्विजैः पक्षिभिः
 कूजतः स्वस्य ग्रामस्य लीलार्थाः श्वभ्रकच्छा यस्मिन् ॥ २४ ॥
 तत्र गोसंपत्तिमाह—गच्छदिति । गवां यवसच्छायादिसमृद्धि-
 माह—कुजेति ॥ २५ ॥ दृष्टिः शिलाभिर्नीहारैश्च धूसरं भस्मो-
 दूलितमिव । उन्नम्राग्रैर्मञ्जरीपुञ्जैर्जटा इव लम्बीनि शिखान्त-
 राणि कतिपयशिखा यस्य ॥ २६ ॥ शिलाच्छिद्रेषु वारामास्फालात्

दुष्प्रवेशार्ककिरणं दृषन्नीहारधूसरम् ।
 उदग्रमञ्जरीपुञ्जजटालं विशिखान्तरम् ॥ २६
 शिलाकुहरवाःस्फालप्रोच्चलन्मुक्तनिर्झरैः ।
 स्मारिताचलनिर्धूतक्षीरोदकजलश्रियम् ॥ २७
 फलमाल्यमहाभारभासुरैरजिरद्रुमैः ।
 आनीय पुष्पसंभारं तिष्ठद्विरिव संकुलम् ॥ २८
 तरत्तरङ्गझांकारकारिमारुतकम्पितैः ।
 कीर्णपुष्पसमावृष्टं द्रुमैरपि रसाकुलैः ॥ २९
 अशङ्कितशिलाकूटस्त्वदब्धिबिन्दुदंक्तैः ।
 किञ्चित्कृतरवं गुप्तेरशङ्कैः शङ्कितैः खगैः ॥ ३०
 उत्फाललहरीश्रान्तसीकरास्वादनाकुलैः ।
 नद्यामुडुपरावर्तवृत्तिमिर्विहगैर्वृतम् ॥ ३१
 उत्तालतालविश्रान्तकाकालोकनशङ्कितैः ।
 बालैः प्रगोपितामिक्षाखण्डं जीर्णस्वभुक्तकैः ॥ ३२
 पुष्पशेखरसंभारवसनग्रामबालकम् ।
 खर्जूरनिम्बजम्बीरगहनोपान्तशीतलम् ॥ ३३
 क्षौमाग्रहस्ताम्बरया मञ्जरीपूर्णकर्णया ।
 क्षुत्क्षीणयाक्रान्तरथ्यं ग्रामकीटककान्तया ॥ ३४
 सरित्तरङ्गसंघट्टसंरावाश्रुतसंकथम् ।
 कर्मजाड्यघनत्रासवाञ्छितैकान्तसंस्थितम् ॥ ३५
 दधिलितास्यहस्तांसैः स्निग्धपुष्पलताधरैः ।
 नग्नैर्गोमयपङ्काङ्कैर्वालैराकुलचत्वरम् ॥ ३६

प्रोच्चलन्तो मुक्तासदृशबिन्दवो येषां तथाविधैर्निर्झरैः स्मारिता म-
 न्धाचलनिर्धूतक्षीरोदकजलश्रियं ॥ २७ ॥ अजिरमङ्गलम् ॥ २८ ॥
 रसो मकरन्दः प्रेमातिशयश्च तेनाकुलितैर्द्रुमैरपि अर्थिषु स-
 म्यगावृष्टं किंपुनर्नरैरित्यर्थः ॥ २९ ॥ अशङ्कैः शङ्कायोग्यैरपि
 अशङ्कितं यथा स्यात्तथा शिलाकूटास्त्वदंतां निपततामब्धिबिन्दु-
 नां दंक्तैर्हेतुमिर्गुटिकाधनुर्धानसाम्याच्छङ्कितैरतएव गुप्तैर्नि-
 लिनैः खगैः ॥ ३० ॥ श्रान्तत्वं सीकरास्वादने हेतुः । उडूनां
 नक्षत्राणां परावर्तः परिवर्तनमिव वृत्तिः परिवृत्तिर्येषां तैर्वि-
 हङ्गैर्हसैः ॥ ३१ ॥ काकग्रहणं मार्जारीदीनामप्युपलक्षणम् । जीर्ण-
 प्रातस्तनस्वभुक्तकैरस्माभिर्भक्षणीयमिति बुद्ध्या प्रगोपिताः सं-
 वृतदेशे रक्षिता आमिक्षाखण्डा यत्र । घनीकृतं पय आमिक्षा
 ॥ ३२ ॥ पुष्पाण्येव शेखरसंभारः शिरोभूषणादिवसनानि च
 येषां तथाविधा ग्रामबालका यत्र ॥ ३३ ॥ तत्र भिल्लादिदरि-
 द्रवधूर्वर्णयति—क्षौमेति । क्षुमास्तसी तस्या अवयवाः क्षौ-
 माण्यग्राणि शाखास्तान्येव हस्तप्राण्याण्यम्बराणि यस्याः । ग्रामे
 कीटका इवोपेक्षया दरिद्रीनांचालसास्तेषां कान्तया वधूजनेन
 ॥ ३४ ॥ संरावैस्तारध्वनिभिरभिभवादश्रुताः संकथाः सं-
 लापा यत्र । कर्मकरणे जाड्यादकौशलाद्वनस्त्रासो येषां मुग्धा-
 लसानां तैर्वाञ्छिता एकान्तसंस्थितिर्यत्र ॥ ३५ ॥ ३६ ॥

तीरशाद्वलवल्लीनां दोलान्दोलनकारिभिः ।
 तरङ्गैर्वाह्यमानस्य लेखिकाङ्कितसैकतम् ॥ ३७
 दधिक्षीरघनामोदमत्तमन्थरमक्षिकम् ।
 कामभुक्तार्थतोद्वाष्पजर्जरावलवालकम् ॥ ३८
 गोमयासिक्तवलयकरनारीकृतकुधम् ।
 धम्मिल्लवलनाव्यग्रस्तस्त्रीविहसजनम् ॥ ३९
 दान्तपुष्पच्छदोत्सन्नपतत्ककुदवायसम् ।
 गृहस्थयागणद्वारकीर्णकूरकुरण्टकम् ॥ ४०
 गृहपार्श्वस्थितश्वभ्रकुञ्जैः कुसुमितप्रभैः ।
 प्रत्यहं प्रातरागुल्फमाकीर्णकुसुमाजिरम् ॥ ४१
 चरच्चमरसारङ्गजालजङ्गलखण्डकम् । बालनृणं
 गुञ्जानिकुञ्जसंजातशृङ्गसुप्तमृगार्भकम् ॥ ४२
 एकान्तसुप्तवत्सैककर्णस्पन्दास्तमक्षिकम् ।
 गोपोच्छिष्टीकृतदधिस्वसृक्किस्पन्दिमक्षिकम् ॥ ४३
 समस्तसन्नसंक्षीणमक्षिकाक्षितमाक्षिकम् ।
 फुल्लाशोकद्रुमोद्यानकृतलाक्षिकमन्दिरम् ॥ ४४
 सीकरासारमरुता नित्याद्रविकचद्रुमम् ।
 कदम्बमुकुलप्रोतसमस्तच्छादननृणम् ॥ ४५
 प्रतिकृत्तलताफुल्लकेतकोत्करपाण्डुरम् ।
 वहत्प्रणालपटलीरण्डुरुगुरारवम् ॥ ४६
 वातायनगुहानिर्यत्सौधविश्रान्तवारिदम् ।
 पूर्णपुष्करिणीपङ्क्तिपूर्णराजपृथूत्तरम् ॥ ४७

नीरन्ध्रविटपिच्छायाशीतलामलशाद्वलम् ।
 सर्वशष्पाग्रवाबिन्दुप्रतिविम्बिततारकम् ॥ ४८
 अनारतपतत्फुल्लहिमवर्षसितालयम् ।
 विचित्रमञ्जरीपुष्पपत्रसत्फलपादपम् ॥ ४९
 गृहकक्षान्तरालीनमेघसुप्तचिरण्टिकम् ।
 सौधस्थमेघविद्युद्गिरनादेयप्रदीपकम् ॥ ५०
 कन्दरानिलभांकारघनघुंघुममण्डपम् ।
 चरच्चकोरहारीतहरिणीहारिमन्दिरम् ॥ ५१
 उन्निद्रकन्दलोद्धान्तमांसलामोदमन्थरैः ।
 मरुद्भिर्मन्दमायातुमारब्धैर्लोलपल्लवम् ॥ ५२
 लावकालापलीलायामालीनललागणम् ।
 कोककोकिलकाकोलकोलाहलसमाकुलम् ॥ ५३
 शालतालतमालाजनीलतत्फलमालिनम् ।
 वल्लीवलयविन्यासविलासवलितद्रुमम् ॥ ५४
 आलोलपल्लवलतावलितायनाना-
 मुत्फुल्लकन्दलशिलीन्ध्रसुगन्धितानाम् ।
 तालीतमालदलताण्डवमण्डपाना-
 मारामफुल्लकुसुमद्रुमशीतलानाम् ॥ ५५
 साराववारिचलनाकुलगोकुलाना-
 मानीलसस्यकुसुमस्थलशोभितानाम् ।
 तीरद्रुमप्रकरगुप्तसरिद्रयाणां
 नीरन्ध्रपुष्पितलताग्रवितानकानाम् ॥ ५६

तीरशाद्वलेत्यादिपूर्वोक्तवालानां विशेषणं चेद्दोलाखान्दोलनकारि-
 भिः, तरङ्गविशेषणत्वे तु दोलावदान्दोलनकारिभिः, वाह्य-
 मानस्य जलस्य लेखिका रेखास्ताभिरङ्कितसैकतम् ॥ ३७ ॥
 कामभुक्तार्थतायै यथामिलाषभक्षणाय रोदनादुद्गतवाष्पैर्जर्जरा
 अवलाः कृशा अखतन्त्रा वा बालका यत्र ॥ ३८ ॥ गोमया-
 सिक्तवलयकरत्वादितरनारीषु कृतकोधं यथास्यात्तथा मुक्तध-
 म्मिल्लवलनासु व्यग्रास्त्रस्ताश्च स्त्रियो दृष्ट्वा विहसन्तो जना यत्र
 ॥ ३९ ॥ दान्तैर्जितकोधैर्मुनिभिः पुष्पैश्छदैः पत्रैर्वा उत्सन्ना
 उत्सारिता नतु काष्ठलोष्टादिना कदाचिदभिघातो माभूदिति ।
 वलिकर्माक्षतादिभक्षणाय पतन्तः ककुदानां गिरिशिखराणां
 वायसा यत्र । सकण्टकलात्कूराः कुरण्टकाः प्रसिद्धा गुल्म-
 मेदा यत्र ॥ ४० ॥ ४१ ॥ चरन्तः शष्पादिभक्षयन्तश्चमरा-
 मृगाः सारङ्गा मृगाः पक्षिणश्च । निकुञ्जे लतागृहे संजातेषु शष्पेषु
 बालनृणेषु । ग्रामशब्दस्य ससीमके सस्थण्डिलकेऽपि वृत्तेर्महा-
 भाष्यादौ प्रसिद्धत्वात्तदन्तर्जङ्गलकुञ्जादिवर्णनेऽपि न विरोधः
 ॥ ४२ ॥ गोपानामुच्छिष्टीकृतदधिषु सृक्पिषु वक्रपार्श्वेषु ॥ ४३ ॥
 समस्तेषु सन्नसु संक्षीणमधुमक्षिकं यथास्यात्तथा आक्षिप्तं सं-
 चित्तं माक्षिकं मधु यस्मिन् । लाक्षिकानि लाक्षारजितकाष्ठम-

यानि क्रीडामन्दिराणि यस्मिन् ॥ ४४ ॥ नित्याद्र्वादेव वि-
 कचाः प्रोत्फुलाः । समस्तेति विशेषणमतिशयोक्त्यर्थम् ॥ ४५ ॥
 प्रतिकूलत्वादेव कृत्ताभिरिच्छन्नाभिलताभिरप्रतिबन्धात्फुल्लैः ॥ ४६ ॥
 पुष्करिणीपङ्क्तिषु पूर्णराजाः पूर्णचन्द्रा इव यानि फुल्लपद्मानि तैः
 पृथूत्तरं वहत्कृष्टतरम् । पृथुभिः प्रांशुभिरुत्तीर्यत इति पृथूत्तरमि-
 ति वा ॥ ४७ ॥ ४८ ॥ फुल्लैः पुष्पैर्हिमवर्षैश्च सिताः शुभ्राः
 ॥ ४९ ॥ सुप्ताश्चिरण्टिकाः सुवासिन्यो यत्र । अनादेयाः अन्यतः
 कार्यसिद्धेरनुपादेयाः ॥ ५० ॥ घनाः प्रतिध्वनिमिनिर्विडिता
 घुंघुमा येषु तथाविधा मण्डपा यत्र । घना इव घुंघुमाः गर्ज-
 न्तो वा । चकोरहारीतौ पक्षिमेदौ । हारीणि सुन्दराणि ॥ ५१ ॥
 कन्दलैः कन्दलीपुष्पैः । उद्धान्तैरिव निःसृतैरामोदैर्मन्थरैर्भ-
 रितैः ॥ ५२ ॥ लावकाग्रहणं शुक्रसारिकादीनामप्युपलक्षणम् ।
 काकोला द्रोणकाकाः ॥ ५३ ॥ ५४ ॥ आलोलपल्लवलतानां
 वलयो वेष्टनान्यावलयः पङ्क्त्यो वा तासां तायनानां संताना-
 धिकरणानाम् । लताभिर्वलितानि रुद्रान्ययनानि परितो
 मार्गां येषामिति वा । सर्वाणि सर्गान्त्यश्लोकस्थस्य गिरि-
 मन्दिराणामित्यस्य विशेषणानि ॥ ५५ ॥ सारावाणि सहं-
 भारवाणि वारिचलनेषु जलोत्तरणेष्वकुलानि गोकुलानि
 येषाम् । गुप्त आच्छन्नः सरिद्रयो नदीप्रवाहो येषु

उद्यानकुन्दमकरन्दसुगन्धितानां
गन्धान्धषट्पदकुलान्तरिताम्बुजानाम् ।
सौन्दर्यतर्जितपुरन्दरमन्दिराणां
राजीवराजिरजसारुणिताम्बराणाम् ॥ ५७
रंहोवहद्विरिनदीरवधर्घराणां
कुन्दावदातजलदद्युतिभासुराणाम् ।
सौधस्थितोल्लसितकुललतालयाणां
लीलावलोलकलकण्ठविहङ्गमानाम् ॥ ५८
उल्लासिकौसुमदलास्तरणस्थयूना-
मापादमावलितमाल्यविलासिनीनाम् ।
सर्वत्र सुन्दरनवाङ्कुरदन्तुराणां
शोभोल्लसद्वरलताकुलमार्गणानाम् ॥ ५९
संजातकोमललतोत्पलसंकुलानां
तिष्ठत्योदपटसंवलितालयाणाम् ।

नीहारहारहरितस्थलविश्रुतानां
सौधस्थमेघतडिदाकुलिताङ्गनानाम् ॥ ६०
नीलोत्पलोल्लसितसौरभसुन्दराणां
हुंकारहारिहरितोन्मुखगोकुलानाम् ।
विश्रब्धमुग्धमृगसारगृहाजिराणा-
मुन्मत्तवर्हिघनसीकरनिर्झराणाम् ॥ ६१
सौगन्ध्यमत्तपवनाहतविक्रवानां
वप्रौपधिज्वलनविस्मृतदीपकानाम् ।
कोलाहलाकुलकुलायकुलाकुलानां
कुल्याकुलाकलकलाश्रुतसंकथानाम् ॥ ६२
मुक्ताफलप्रकरसुन्दरविन्दुपात-
शीताखिलद्रुमलतातृणपल्लवानाम् ।
लक्ष्मीमनस्तमितपुष्पविकासभाजां
शक्नोति कः कलयितुं गिरिमन्दिराणाम् ॥ ६३

इत्यार्षे श्रीवासिष्ठमहारामायणे वाल्मीकीये उत्पत्तिप्रकरणे लीलोपाख्याने गिरिग्रामवर्णनं नामाष्टाविंशः सर्गः ॥ २८ ॥

एकोनविंशः सर्गः २९

वसिष्ठ उवाच ।

तत्र ते पेततुर्देव्यौ ग्रामेऽन्तःशीतलात्मनि ।
भोगमोक्षश्रियौ शान्ते पुंसीव विदितात्मनि ॥ १
कालेनैतावता लीला तेनाभ्यासेन साभवत् ।
शुद्धज्ञानैकदेहत्वात्रिकालामलदर्शिनी ॥ २
अथ सस्मार सर्वास्ताः प्राक्तनीः संसृतेर्गतीः ।
सा स्वयं स्वरसेनैव प्राग्जन्ममरणादिकाः ॥ ३

॥ ५६ ॥ गन्धान्धैः षट्पदकुलैरन्तरितानि तिरोहितान्यम्बु-
जानि येषु । रजसा वायूनीतेनेत्याशयः ॥ ५७ ॥ रंहसा वेगेन
वहन्तीनाम् । कुन्दवदवदातैः शुभ्रैर्जलदद्युतिभिर्भासुराणाम् ।
कलकण्ठा मधुरकण्ठाः । कण्ठशब्देन तद्ध्वनिर्लक्ष्यते ॥ ५८ ॥
आपादमावलितानि माल्यानि याभिस्तथाविधा विलासिन्यः स्त्रियो
येषु । वरलतामिराकुला व्याप्ता मार्गणाः शरस्तम्बा याचका
वा येषु ॥ ५९ ॥ नीहारशब्देन तज्जलविन्दुपङ्क्तयो लक्ष्यन्ते ।
ता एव हारा मुक्तावलयो येषु तथाविधैर्हरितस्थलैर्विश्रुतानाम्
॥ ६० ॥ हुंकारैर्हारीणि मनोहराणि हरितोन्मुखानि हरिततृणो-
न्मुखानि गोकुलानि येषु । विश्रब्धा विश्वस्ता मुग्धा मृगाः
सरन्यस्मिन्नित्यधिकरणे बाहुलकाद्भू । निर्झराणां घनसीकरत्वं
वृष्टिभ्रान्त्या वर्हिणानामुन्मत्तये हेतुः ॥ ६१ ॥ सौगन्ध्येन मत्तव-
द्भ्रान्तेन पवनेनाहता निरस्ताः । विक्रवशब्दो वैक्लव्यपरः । वप्रे-

लीलोवाच ।

only lines

दैवि देशमिमं दृष्ट्वा त्वत्प्रसादात्सम्यहम् ।
इह तत्प्राक्तनं सर्वं चेष्टितं चेष्टितान्तरम् ॥ ४
इहाभूवमहं जीर्णा शिरालाङ्गी कृशा सिता ।
ब्राह्मणी शुष्कदर्भाग्रभेदरुक्षकरोदरा ॥ ५
भर्तुः कुलकरी भार्या दोहमन्थानशालिनी ।
माता सकलपुत्राणामतिथीनां प्रियंकरी ॥ ६
दैवद्विजसतां भक्ता सिक्ताङ्गी घृतगोरसैः ।

ध्वौषध्यो ज्योतिर्लता एव ज्वलनाः । कोलाहलोऽत्र पक्षिरवः ।
कुलायो नीडम् । कुल्याशब्देन गिरिनिर्झरा ग्राह्यास्तकुलानामा-
समन्तात्कलकलैर्ध्वनिभिरश्रुतास्तिरस्कृता इति यावत् । संकथाः
संवादा येषु ॥ ६२ ॥ लक्ष्मीं शोभां कलयितुं संख्यातुम् ।
गिरिमन्दिराणां गिरिग्रामस्येति यावत् ॥ ६३ ॥ इति श्रीवा-
सिष्ठमहारामायणतात्पर्यप्रकाशे उत्पत्तिप्रकरणे अष्टाविंशः
सर्गः ॥ २८ ॥

लीलायाः प्राक्कित्राणां प्रत्यभिज्ञात्र वर्ण्यते ।

तथा प्रतिप्रयाणं च व्योम्नि लोकौघमण्डिते ॥ १ ॥

शान्ते शान्त्यादिसाधनसंपन्ने ॥ १ ॥ २ ॥ स्वरसेनाप्रयत्ने-
नैवेति यावत् ॥ ३ ॥ चेष्टितान्तरं तत्प्राक्तनजन्मपरम्पराचे-
ष्टितमपि ॥ ४ ॥ जीर्णा वृद्धा । शुष्कदर्भाणामग्रैस्तीक्ष्णभागै-
र्भदैर्विदारणे रुक्षं करोदरं यस्याः सा ॥ ५ ॥ मन्थानो दधि-
मन्थदण्डः ॥ ६ ॥ भर्जनी भर्जनपिठरी चरुश्चरुपणस्थाली ।

भर्जनी चरुकुम्भादिभाण्डोपस्करशोधिनी ॥ ७
 नित्यमन्नलवाक्तैककाचकम्बुप्रकोष्ठका ।
 जामातृदुहितृभ्रातृपितृमातृप्रपूजनी ॥ ८
 आदेहं सद्य भृत्यैव प्रक्षीणदिनयामिनी ।
 वाचं चिरं चिरमिति वादिन्यनिशमाकुला ॥ ९
 काहं क इव संसार इति स्वप्नेऽप्यसंकथा ।
 जाया श्रोत्रियमूढस्य तादृशस्यैव दुर्धियः ॥ १०
 एकनिष्ठा समिच्छाकगोमयेन्धनसंचये ।
 म्लानकम्बलसंवीतशिरालकृशगात्रिका ॥ ११
 तर्णकीकर्णजाहस्थकृमिनिष्कासतत्परा ।
 गृहशाकायनासेकसत्त्वराहृतकर्परा ॥ १२
 नीलनीरतरङ्गान्ततृणतर्पिततर्णिका ।
 प्रतिक्षणं गृहद्वारकृतलेपनवर्णका ॥ १३
 नीत्यर्थं गृहभृत्यानामादीनकृतवाच्यता ।
 मर्यादानियमादब्धेर्वैलेवानिशमच्युता ॥ १४
 जीर्णपर्णसवर्णैककर्णदोलाधिरूढया ।
 काष्ठताड्यजराभीतजीववृत्त्येव चिह्निता ॥ १५

वासिष्ठ उवाच ।

इत्युक्त्वा संचरन्ती सा शिखरिग्रामकोटरे ।
 संचरन्त्याः सरस्वत्या दर्शयामास सस्रयम् ॥ १६

भाण्डानामुपस्करान्तराणां च मार्जनादिना शोधनशीला ॥ ७ ॥
 एकं काचकम्बु काचवल्यं । बहूनां धारणे कर्मलरयाभिघाते-
 भङ्गापत्तेः ॥ ८ ॥ देहपदेन तत्पातो लक्ष्यते । सद्यभृतिगृहपो-
 षणम् । पुत्रभुषाभृत्यवर्गान्प्रति कर्मलरार्थं चिरं लया स्नातं
 चिरं लया विलम्बितं किं चिरायसे इत्यादिवदनशीला ।
 आकुला व्यग्रा ॥ ९ ॥ तादृशस्य ममेवात्यन्तगृहकर्मासक्तस्येति
 यावत् । दुर्धियः अविशुद्धबुद्धेः ॥ १० ॥ समिदादिसंचयविषये
 एकनिष्ठा एकाग्रचित्ता । सावधानेति यावत् ॥ ११ ॥ तर्णकी वत्सा
 तस्याः कर्णजाहे कर्णमूले स्थितानां कृमीणां निष्कासनं निष्कास-
 स्तत्र तत्परा । 'तस्य पाकमूले पीत्वादिकर्णादिभ्यः कुणब्जाहचौ'
 इति जाहच् । गृहे कृतं शाकायनं शाककेदारस्तस्यासेकायाहू-
 तानि सेकसाधनकर्पराणि यया । कर्परपदेन तत्पाणयो भृत्या
 लक्षणयोच्यन्ते ॥ १२ ॥ नीलैर्नीरतरङ्गाणामन्तोऽवधिः कूलं तत्र-
 त्यतृणैः स्नेहात्स्वयमाहूतैस्तर्पितास्तर्णिकाः बालवत्सा यया ।
 गृहद्वारे कृतालेपनं तत्र वर्णका रङ्गवल्लीरचनाश्च यया ॥ १३ ॥
 नीतिर्विनयाचारादिशिक्षणं तदर्थम् । आदीनमीषदैन्ययुक्तं यथा
 स्यात्तथा कृताः प्रकाशिता वाच्यता जनवचनीयता ईदृशानां
 गृहे कथमेवंशीला अविनीता भृत्यास्तिष्ठन्तीत्येवं वक्ष्यन्ति जना
 इत्येवमादिरूपा यया । स्वचरित्रेणापि तन्मर्यादाशिक्षकत्व-
 माह—मर्यादेति ॥ १४ ॥ एवं चिरं स्थितायाः स्वस्या जरा-
 प्रकर्षेण वामकर्णबाधियं शिरःप्रकम्पे कुब्जात्वे यथ्यवलम्बना-
 धीने च संचारे या जीवनदशा तां वर्णयति—जीर्णैति । जीर्ण-

इयं मे पाटलाखण्डमण्डिता पुष्पवाटिका ।
 इयं मे पुष्पितोद्यानमण्डपाशोकवाटिका ॥ १७
 इयं पुष्करिणीतीरद्रुमाऽऽग्रन्थिततर्णका ।
 इयं सा कर्णिकानास्त्री तर्णिका मुक्तपर्णिका ॥ १८
 इयं सा मेऽलसाकीर्णा वराकी जलहारिका ।
 अद्याष्टमं दिनं वाष्पक्लिन्नाक्षी परिरोदिति ॥ १९
 इह देवि मया भुक्तमिहोषितमिह स्थितम् ।
 इह सुतमिहापीतमिह दत्तमिहाहृतम् ॥ २०
 एष मे ज्येष्ठशर्माख्यः पुत्रो रोदिति मन्दिरे ।
 एषा मे जङ्गले धेनुर्दोग्धी चरति शाद्वलम् ॥ २१
 गृहे वसन्तदाहाय रुक्षक्षारविधूसरम् ।
 स्वदेहमिव पञ्चाक्षं पश्येमं प्रघर्षेण मम ॥ २२
 तुम्बीलताभिरग्राभिः पुष्टाभिरिव वेष्टितम् ।
 महानसस्थानमिदं मम देहमिवापरम् ॥ २३
 एते रोदनताम्राक्षा बन्धवो भुवि बन्धनम् ।
 अङ्गदार्पितरुद्राक्षा आहरन्त्यनलेन्धनम् ॥ २४
 अनारतं शिलाकच्छे गुच्छाच्छोटनकारिभिः ।
 तरङ्गैः स्थगिताकारं स्पृष्टतीरलतादलैः ॥ २५
 सीकराकीर्णपर्यन्तशाद्वलस्थलसल्लतैः ।
 शिलाफलहकास्फालफेनिलोत्पलसीकरैः ॥ २६

पर्णसमानवर्णस्य देहस्यैको दक्षिणो यः कर्णः स एव शिरःकम्पेन
 कम्पमानत्वाद्दोला तदधिरूढयेव तदधीनश्रवणव्यवहारया अत-
 एवावलम्बनकाष्ठस्योन्नयने तत्ताडनार्हयेव जरायाः सकाशा-
 द्भीतयेव चरमजीवनवृत्त्या चिह्नितेवात्रासमित्यर्थः ॥ १५ ॥
 संचरन्ती भ्रमन्ती । स्मयोऽत्र विस्मयः ॥ १६ ॥ पाटलैर्गुल्मैरखण्ड-
 मखण्डितं मण्डिता ॥ १७ ॥ आग्रन्थिता ईषद्वन्थिनिबद्धास्तर्णका
 यस्याः मुक्तपर्णिका मद्वियोगदुःखादित्यार्थिकं लभ्यते ॥ १८ ॥
 अलसा दुःखात्स्वकार्याक्षमेति यावत् । कीर्णा रजोमिरिति शेषः
 ॥ १९ ॥ आहृतमानीतं फलधान्यादि ॥ २० ॥ २१ ॥ वस-
 न्तारम्भे होलिकादाहाय कृतमिति शेषः । क्षारेण भस्मना विधूस-
 रम् । स्वदेहमिव मम प्रियमिति शेषः । पञ्चाक्षा गवाक्षा यस्मिन्
 देहपक्षे अक्षाणि ज्ञानेन्द्रियाणि । प्रघर्षेण बहिर्द्वारप्रकोष्ठम् ॥ २२ ॥
 तुम्बीलताभिरलवुवल्लीभिः उग्राभिः कटुभिः पुष्टाभिः स्वेना-
 रोप्य पोषिताभिरिव वेष्टितं योग्यतया छदिप्रदेशे इति गम्यते ।
 महानसस्थानं पाकस्थानम् ॥ २३ ॥ बन्धनं प्रत्यक्षबन्धनभूता
 बन्धवः ॥ २४ ॥ शिलाप्रचुरे कच्छे आच्छोटनमास्फालनम् ।
 उत्पलसीकरैरित्यन्तविशेषितैस्तरंगैः साधनैः स्थगिताकारं तिर-
 स्कृतस्वरूपं यथा स्यात्तथा तुषारीकृताः मध्याह्नदिवाकरकरो-
 त्करा यैस्तथाविधैस्तद्वृत्तैर्व्याप्तया ग्रामकुल्यया वेष्टितोऽयं गृह-
 मण्डप आलक्ष्यते इत्युत्तरैरन्वयः ॥ २५ ॥ सीकरव्याप्ताग्राः
 शाद्वलस्थलस्थाः सल्लता येषाम् । फलहकानि फलकानि तेषा-

तुपारीकृतमध्याह्नदिवाकरकरोत्करैः ।
 फुलपुष्पोत्करासारप्रणादोत्कतट्टुमैः ॥ २७
 विद्रुमैरिव संक्रान्तफुलकिंशुककान्तिभिः ।
 व्याप्तया पुष्पराशीनां समुल्लासनकारिभिः ॥ २८
 उल्लमानफलापूरसुव्यग्रग्रामवालयया ।
 महाकलकलावर्तमत्तया ग्रामकुल्यया ॥ २९
 वेष्टितस्तरलास्फालजलधौततलोपलः ।
 घनपत्रतरुच्छन्नच्छायासततशीतलः ॥ ३०
 अयमालक्ष्यते फुललतावलनसुन्दरः ।
 विलहलुच्छकाच्छन्नगवाक्षो गृहमण्डपः ॥ ३१
 अत्र मे संस्थितो भर्ता जीवाकाशतयाऽकृतिः ।
 चतुःसमुद्रपर्यन्तमेखलाया भुवः पतिः ॥ ३२
 आ स्मृतं पूर्वमेतेन किलासीदभिवाञ्छितम् ।
 शीघ्रं स्यामेव राजेति तीव्रसंवेगधर्मिणा ॥ ३३
 दिनैरष्टभिरेवासौ तेन राज्यं समृद्धिमत् ।
 चिरकालप्रत्ययदं प्राप्तवान्परमेश्वरि ॥ ३४
 अत्रासौ भर्तृजीवो मे स्थितो व्योम्नि गृहे नृपः ।
 अदृश्यः खे यथा वायुरामोदो वानिले यथा ॥ ३५
 इहैवाङ्गुष्ठमात्रान्ते तद्योऽस्येव पदं स्थितम् ।
 मद्भर्तृराज्यं समवगतं योजनकोटिभाक् ॥ ३६
 आवां खमेव खस्थं च भर्तृराज्यं ममेश्वरि ।
 पूर्णं सहस्रैः शैलानां महामायेयमातता ॥ ३७
 तदेवि भर्तृनगरं पुनर्गन्तुं ममेप्सितम् ।
 तदेहि तत्र गच्छावः किं दूरं व्यवसायिनाम् ॥ ३८
 वसिष्ठ उवाच ।

इत्युक्त्वा प्रणता देवीं सा प्रविश्याशु मण्डपम् ।

स्फालनमास्फलयतेन फेनिला उत्पलवासितसीकरा येपाम् ॥ २६ ॥
 फुलपुष्पोत्करानासरन्ति आगच्छन्तीति फुलपुष्पोत्करासारा
 भ्रमरास्तत्प्रणादैरुत्कैरुत्कण्ठितैरिव स्थितैस्तट्टुमैः ॥ २७ ॥ प्र-
 तिविम्बेन संक्रान्तानामन्तर्निविष्टानां फुलकिंशुकानां पलाशानां
 कान्तिभिर्विद्रुमैः प्रवालैरिव पुष्पराशीनां समुल्लासनं मण्डनं
 तत्कारिभिर्द्रुमैर्व्याप्तया ॥ २८ ॥ प्रवाहैरुल्लमाने आम्रादिफला-
 नामापूरे तृष्णाभयाभ्यां सुव्यग्रा ग्रामवाला यस्याम् । महाकल-
 कलैर्वहुकोलाहलैरावर्तैर्मत्तयेव ॥ २९ ॥ ३० ॥ बलनं वेष्टनं
 तेन सुन्दरः । गलद्भिर्विशीर्यमाणैर्गुलुच्छकैः फलपुष्प-
 गुच्छैश्छन्नगवाक्षः ॥ ३१ ॥ जीवाकाशतया हेतुना अकृतिर-
 क्रियोऽपि भुवः पतिर्भूत्वा संस्थितः ॥ ३२ ॥ आ इति
 निपातो नलाङ् । स्मरणे विलाभावात् । तीव्रसंवेगो दृढा-
 ध्यवसायः ॥ ३३ ॥ ३४ ॥ ३५ ॥ स्थितं पदं परमार्थव-
 स्तुयोजनकोटिभाक् समधिगतं भ्रान्त्येत्यर्थः ॥ ३६ ॥ खमत्र
 चिदाकाशम् ॥ ३७ ॥ ३८ ॥ नभो मण्डपान्तःकल्पितं महा-
 काशं पुष्टुवे उदडीयत ॥ ३९ ॥ सौम्येनाधुव्येन । निश्चलेनेति

विहंगीव तथा साकं पुष्टुवे सितिभं नभः ॥ ३९
 भिन्नाजनचयप्रख्यं सौम्यैकार्णवसुन्दरम् ।
 नारायणाङ्गसदृशं भृङ्गपृष्ठामलच्छवि ॥ ४०
 मेघमार्गमतिक्रम्य वातस्कन्धावर्नि तथा ।
 सौरमार्गमथाक्रम्य चन्द्रमार्गमतीत्य च ॥ ४१
 ध्रुवमार्गोत्तरं गत्वा साध्यानां मार्गमेत्य च ।
 सिद्धानां समतीत्योर्वीमुल्लङ्घ्य स्वर्गमण्डलम् ॥ ४२
 ब्रह्मलोकोत्तरं गत्वा तुषितानां च मण्डलम् ।
 गोलोकं शिवलोकं च पितृलोकमतीत्य च ॥ ४३
 विदेहानां सदेहानां लोकानुत्तीर्य दूरगम् ।
 दूरादूरमथो गत्वा किञ्चिद्बुद्धा बभूव सा ॥ ४४
 पश्चादालोकयामास समतीतं नभस्थलम् ।
 यावन्न किञ्चिच्चन्द्रार्कताराद्यालक्ष्यते ह्यधः ॥ ४५
 तमस्तिमितगम्भीरमाशाकुहरपूरकम् ।
 एकार्णवोदरप्रख्यं शिलोदरघनं स्थितम् ॥ ४६
 लीलोवाच ।

तदेवि भास्करादीनां काश्चस्तेजो गतं वद ।
 शिलाजठरनिष्पन्दं मुष्टिग्राह्यं तमः कुतः ॥ ४७
 श्रीदेव्युवाच ।

एतावतीमिमां व्योम्नः पदवीमागतासि भोः ।
 अर्कादीन्यपि तेजांसि यतो दृश्यन्त एव नो ॥ ४८
 यथा महान्धकूपाधः खद्योतो नावलोक्यते ।
 पृष्ठगेन तथेहातो नाधः सूर्योऽवलोक्यते ॥ ४९
 लीलोवाच ।

अहो नु पदवीं दूरमाचामेतामुपागते ।
 सूर्योऽप्यधोणुकणवन्न मनागपि लक्ष्यते ॥ ५०

यावत् । एकार्णवेन संनिभं तुल्यम् ॥ ४० ॥ अवनिशब्दः
 प्रदेशपरः ॥ ४१ ॥ मार्गशब्दो लोकपरो ध्रुवस्य मार्गाभावात् ।
 एवमुर्वीपदमपि ॥ ४२ ॥ तुषितानां नित्यसंतुष्टानां मण्डलं
 वैकुण्ठम् । जगतः पितरौ शिवौ लोकयेते यत्रेति पितृभ्यां
 वालोक्यत इति पितृलोकोऽत्र शिवलोक एव । कव्यवाडादिपि-
 तृदेवाधिष्ठितलोकस्य दूरमध एवावस्थानादत्राप्रसक्तेः ॥ ४३ ॥
 पुराणेषु 'सदेहाश्च विदेहाश्च भवन्त्यात्मेच्छया पुनः' इति शि-
 वसारूप्यमुक्तिं प्राप्तानां द्वेधावस्थानोक्तेस्तेषां लोकम् । अपरि-
 च्छिन्नस्वरूपविस्मरणात्किञ्चिद्बुद्धा ॥ ४४ ॥ यावत्कालं यावद्दूरं च न
 किञ्चिदालक्ष्यते तमश्च स्थितं तावत्पश्चादालोकयामासेति पूर्वणा-
 न्वयः ॥ ४५ ॥ आशा दशदिशस्तत्कुहराणां छिद्राणां पूरकम् ॥ ४६
 तत्तत्र । घनत्वान्मुष्टिग्राह्यमिव मुष्टिग्राह्यम् । कुतः प्राप्तमिति
 शेषः ॥ ४७ ॥ ४८ ॥ खं द्योतयति खे द्योतत इति वा
 खद्योतो ज्योतिरिगणः पृष्ठगेन दूरोर्ध्वदेशस्थितेन नावलोक्यते
 तथेत्यर्थः ॥ ४९ ॥ पदवीं पन्थानम् । अणोरुपगुणस्य कणः

इत उत्तरमन्या स्यात्पदवी कानु कीदृशी ।
 कथं च मातरेतव्या कथ्यतामिति देवि मे ॥ ५१
 श्रीदेव्युवाच ।
 इत उत्तरमग्रे ते ब्रह्माण्डपुटकर्परम् ।
 यस्य चन्द्रादयो नाम धूलिलेशाः समुत्थिताः ॥ ५२
 वसिष्ठ उवाच ।
 इति प्रकथयन्त्यौ ते प्राप्ते ब्रह्माण्डकर्परम् ।
 भ्रमर्याविव शैलस्य कुड्यं निविडमण्डपम् ॥ ५३
 अक्लेशेनैव ते तस्मान्निर्गते गगनादिव ।
 निश्चयस्थं हि यद्वस्तु तद्वज्रगुरु नेतरत् ॥ ५४
 निरावरणविज्ञाना सा ददर्श ततस्तत् ॥
 जलाद्यावरणं पारे ब्रह्माण्डस्यातिभासुरम् ॥ ५५

ब्रह्माण्डादशगुणतस्तोयं तत्र व्यवस्थितम् ।
 आस्थितं वेषयित्वा तु त्वगिवाक्षोदपृष्ठगा ॥ ५६
 तस्मादशगुणो वह्निस्तस्मादशगुणोऽनिलः ।
 ततो दशगुणं व्योम ततः परममम्बरम् ॥ ५७
 तस्मिन्परमके व्योम्नि मध्याद्यन्तविकल्पनाः ।
 न काश्चन समुद्यन्ति वन्ध्यापुत्रकथा इव ॥ ५८
 केवलं विततं शान्तं तदनादि गतभ्रमम् ।
 आद्यन्तमध्यरहितं महत्यात्मनि तिष्ठति ॥ ५९
 आकल्पमुत्तमवलेन शिला पतेच्चे-
 तस्मिन्बलात्पतगराडपि चोत्पतेच्चेत् ।
 तद्योजनं न लभते विमलेऽम्बरेऽन्त-
 र्माकल्पमेकजवगोप्यथ मारुतोऽपि ॥ ६०

इत्यार्षे श्रीवासिष्ठमहारामायणे वाल्मीकीये उत्पत्तिप्रकरणे लीलो० परमाकाशवर्णनं नाम एकोनत्रिंशः सर्गः ॥ २९ ॥

त्रिंशः सर्गः ३०

वसिष्ठ उवाच ।
 पृथिव्यप्तेजसां तत्र नभस्वन्नभसोरपि ।
 यथोत्तरं दशगुणानतीत्यावरणान्क्षणात् ॥ १
 ददर्श परमाकाशं तत्प्रमाणविवर्जितम् ।
 तथा ततं जगदिदं यथा तत्राण्डमात्रकम् ॥ २
 तादृशावरणान्सर्गान्ब्रह्माण्डेषु ददर्श सा ।
 कोटिशः स्फुरितान्व्योम्नि त्रसरेणूनिवातपे ॥ ३
 महाकाशमहाम्भोधौ महाशून्यत्ववारिणि ।
 महाचिद्रवभावोत्थान्बुद्बुदानर्बुदप्रभान् ॥ ४

कांश्चिदापततोऽधस्तात्कांश्चिच्चोपरि गच्छतः ।
 कांश्चित्तिर्यग्गतीनन्यान्स्थितांस्तन्धान्स्वसंविदा ॥ ५
 यत्र यत्रोदिता संविद्येषां येषां यथा यथा ।
 तत्रतत्रोदितं रूपं तेषांतेषां तथातथा ॥ ६
 नेहैव तत्र नामोर्ध्वं नाधो नच गमागमाः ।
 अन्यदेव पदं किञ्चित्तस्माद्देहागमं हि तत् ॥ ७
 उत्पद्योत्पद्यते तत्र स्वयं संवित्स्वभावतः ।
 स्वसंकल्पैः शमं याति बालसंकल्पजालवत् ॥ ८

परमाणुस्तद्वत् ॥ ५० ॥ एतव्या गन्तव्या ॥ ५१ ॥ पुटस्य
 संपुटस्य कर्परमूर्ध्वकर्परम् । धूलिलेशा इव ॥ ५२ ॥ निविड-
 मण्डपं निश्छिद्रगर्भमिति यावत् ॥ ५३ ॥ निश्चयः सत्यता-
 ध्यवसायस्तत्स्थम् । कल्पितकुड्यादिवस्तु । इतरन्मिथ्यात्वबुद्धि-
 बाधितम् ॥ ५४ ॥ ५५ ॥ आक्षोटीजीकर्परपृष्ठगा ॥ ५६ ॥
 परमं शुद्धम् । अम्बरं चिदाकाशः । अविद्याया नष्टत्वेनाव्याकृ-
 ताकाशपरिशेषात् ॥ ५७ ॥ तस्यापरिच्छिन्नतामाह—तस्मि-
 न्निति ॥ ५८ ॥ महत्यात्मनि तिष्ठति । 'स्वे महिम्नि प्रतिष्ठितः'
 इति श्रुतेरित्यर्थः ॥ ५९ ॥ तस्मिन्विमलेऽम्बरे । ऊर्ध्वदेशादा-
 कल्पं शिला उत्तमवलेनातिजवेन पतेच्चेदधोदेशाद्रुडराडप्याक-
 ल्पमुत्पतेच्चेत् अथ तयोः अन्तराले मानं मा तत्कल्पं तत्स-
 मर्थं यथा स्यात्तथा उभयतः एकजवगोपि मारुतस्तथोर्ध्वोजनं
 मेलनं न लभते किं पुनः परितोऽन्तमिति सर्वतोऽप्यपरिच्छिन्नं
 तदित्यर्थः ॥ ६० ॥ इति श्रीवासिष्ठमहारामायणतात्पर्यप्र-
 काशे उत्पत्तिप्रकरणे एकोनत्रिंशः सर्गः ॥ २९ ॥

तादृशास्तद्विचित्राश्च ब्रह्माण्डानन्तकोटयः ।

चिद्व्योम्नि रेणुवद्दृष्टा लीलयेत्यत्र वर्ण्यते ॥ १ ॥

नभस्वन्नभसोर्वाध्वाकाशयोः ॥ १ ॥ तत् प्रायुक्तं परमाका-

शं अविद्याशबलं चिदाकाशं यथा तत्राकाशे इदं वर्णितब्रह्मा-
 ण्डलक्षणं जगत्ततं विस्तृतं तथा अण्डमात्रकं सर्वं ब्रह्माण्डजात-
 मपि ददर्शेत्यर्थः ॥ २ ॥ तदेव स्पष्टयति—तादृशेति । स्फुरि-
 तान् स्वप्रकाशाधिष्ठानचैतन्येन भासितान् ॥ ३ ॥ महाशून्य-
 त्वमविद्या सैव वारि यत्र । अर्बुदग्रहणमसंख्यत्वपरम् ॥ ४ ॥
 'इतीदृशानामण्डानां कोट्यो ज्ञेयाः सहस्रशः । सर्वगलात्प्रधा-
 नस्य तिर्यगूर्ध्वमधस्थिताः' इति पुराणोक्तिमनुब्रूयाह—कांश्चि-
 दिति । स्वसंविदा तत्तद्ब्रह्माण्डाभिमानिजीवसंविदनुसारेणेत्यर्थः
 ॥ ५ ॥ इदानींतनक्रियावैचित्र्याद्भूतवैचित्र्येणोत्पत्तिरपि प्राक्त-
 नोपासनासंविदनुसारेणैवेत्याह—यत्रेति ॥ ६ ॥ इदं च तदनु-
 भवितृदृष्ट्योक्तं परमार्थतस्तु तत्र चिदाकाशे इह एतद्ब्रह्माण्ड-
 देशेऽपि नैव किञ्चिदस्ति ऊर्ध्वमपि नामेल्यन्तनिवारणार्थम् ।
 तेषामण्डानां गमनागमनान्यपि नच किलन्यदेव किञ्चिद्वाङ्म-
 नसगोचरं दिग्बिभागादिसर्वद्वैतशून्यं पदं वस्तुस्ति तस्माद्ब्रह्मा-
 ण्डजातं वर्णितं तद्देहागमं देहप्राप्तिमज्ञदशाभिप्रेत्य तत्तथोक्तमि-
 त्यर्थः ॥ ७ ॥ यदि धर्म्येव नास्ति क्व तर्ह्युत्पत्त्यादिकल्पनेति-
 चेत्तदधिष्ठानसंविद्येवेत्याह—उत्पद्येति । स्वभावोऽत्र स्वाविद्या
 ततस्तत्प्रभवैः स्वसंकल्पैरुत्पद्यत इव । शमं यातीवेत्यर्थः ॥ ८ ॥

श्रीराम उवाच ।

किमधः स्यात्किमूर्ध्वं स्यात्किं तिर्यक्तत्र भासुरे ।
इति ब्रूहि मम ब्रह्मन्निहैव यदि न स्थितम् ॥ ९

वसिष्ठ उवाच ।

ससर्वावरणा एते महत्यन्तविवर्जिते ।
ब्रह्माण्डा भान्ति दुर्दृष्टेर्व्योम्नि केशोण्डको यथा १०
अस्त्रातन्त्र्यात्प्रधावन्ति पदार्थाः सर्वे एव यत् ।
ब्रह्माण्डे पार्थिवो भागस्तदधस्तूर्ध्वमन्यथा ॥ ११
पिपीलिकानां महतां व्योम्नि वर्तुललोष्टके ।
दशदिक्रमधः पादाः पृष्ठमूर्ध्वमुदाहृतम् ॥ १२
वृक्षवल्मीकजालेन केषांचिद्बुद्धिं भूतलम् ।
ससुरानरदैत्येन वेष्टितं व्योमं निर्मलम् ॥ १३
संभूतं सह भूतेन सग्रामपुरपर्वतम् ।
इदं कल्पनभूतेन पक्षाक्षोटमिव त्वचा ॥ १४
यथा विन्ध्यवनाभोगे प्रस्फुरन्ति करेणवः ।

ननु यद्यधिष्ठाने दिग्विभागो नास्ति तर्ह्यध्यस्तेऽपि न स्यात् ।
अध्यस्तस्याधिष्ठानदिङ्मात्रनिष्ठलनियमादित्याशयेन रामः श-
ङ्कते—किमध इति । इहाधिष्ठान एव यदि प्राङ् स्थितं तर्हि
तत्र कल्पनया भासुरे जगति किमधः स्यादित्यर्थः ॥ ९ ॥
मायिके प्रपञ्चे नैतादृशनियमव्यभिचारो दोषायेत्याशयेन प्रथम-
मुत्तरमाह वसिष्ठः—स सर्वेति । दुर्दृष्टेस्तिमिरदूषितदृष्टेः ॥ १० ॥
सर्ववस्तूनामीश्वरेच्छापारतन्त्र्याद्वा नियमातिक्रमो न दोष-
इत्याशयेनाह—अस्त्रातन्त्र्यादिति । यथा कदम्बकेसराणामाधा-
रकर्णिकागोलकमपेक्षैव मूलदेशकल्पना तथा ब्रह्माण्डेषु सर्व-
भावानां पृथिवीमपेक्षयाधोदेशकल्पना । नच वास्तवाधोदिगभावे
वृन्तमुक्तस्य फलस्य गुरुत्वादधःपतने विनिगमनाविरहः स्या-
दिति वाच्यम् । गुरुत्वं हि विषयाणां स्वस्वेन्द्रियाकर्षणशक्ति-
रिव स्वशक्यसंबद्धपृथिव्यदेः स्वांशाकर्षणशक्तिरेव न गुणान्तर-
म् । अतएव हि वहिर्दिग्विभागाभावादुद्धृतमानामपि ब्रह्मा-
ण्डानां न पतनादिप्रसक्तिर्न वा तदावरणजलादेस्तद्विश्लेषप्रस-
क्तिरिति नाधिष्ठानचिति दिग्विभागापेक्षेत्याशयेन समाध्यन्तर-
माह—ब्रह्माण्डे इति । पार्थिवो महापृथिवीरूपो ब्रह्माण्डभा-
गस्तस्य सर्वभौतिकपदार्थस्याधः । अन्यथा तदन्यो नभो-
भाग ऊर्ध्वमिति कल्पनेत्यर्थः ॥ ११ ॥ अयं प्रकारो
भूगोलं सर्वतः खगोलेन ज्योतिश्चक्राधारेण वेष्टित-
मित्यभ्युपगच्छतां ज्योतिःशास्त्रकृतामपि संमत इत्याशयेन
तदुदाहृतं दृष्टान्तमाह—पिपीलिकानामिति । लोष्टके मृत्पिण्डे ।
दशसु दिक्षु दशदिकं लग्नानां पादा अध एव पृष्ठं तु ऊर्ध्वमिति
महतां सूर्यादीनामुदाहृतं तत्सिद्धान्ते प्रसिद्धमित्यर्थः ॥ १२ ॥
इत्थं शङ्कां समाधाय प्रस्तुतब्रह्माण्डानां वैचित्र्यं वर्णयितुं प्रक-
मते—वृक्षेत्यादिना । केषांचिद्ब्रह्माण्डानां हृदि अन्तर्भूतलं वृक्ष-
वल्मीकजालेन वेष्टितं न मनुष्यैः । व्योम तु सुरैरनरैर्नरभिन्नै-

तथा तस्मिन्पराभोगे ब्रह्माण्डत्रसरेणवः ॥ १५
तस्मिन्सर्वं ततः सर्वं तत्सर्वं सर्वतश्च ऋत् ।
तच्च सर्वमयो नित्यं तथा तदणुकं प्रति ॥ १६
शुद्धबोधमये तस्मिन्परमालोकवारिधौ ।
अजस्रमेत्य गच्छन्ति ब्रह्माण्डाख्यास्तरङ्गकाः ॥ १७
अन्तःशून्याः स्थिताः केचित्संकल्पक्षयरात्रयः ।
तरङ्गा इव तोयेऽब्धौ प्रोह्यन्ते शून्यतार्णवे ॥ १८
केषांचिदन्तःकल्पान्तः प्रवृत्तो घर्घरारवः ।
न श्रुतोऽन्यैर्न च ज्ञातः स्वभावेन रसाकुलैः ॥ १९
अन्येषां प्रथमारम्भे शुद्धभूषु विजृम्भते ।
सर्गः संसिक्तबीजानां कोशेऽङ्कुरकला यथा ॥ २०
महाप्रलयसंपत्तौ सूर्यार्चिर्विद्युतोऽद्रयः ।
प्रवृत्ता गलितुं केचित्तापे हिमकणा इव ॥ २१
आकल्पं निपतन्त्येव केचिदप्राप्तभूमयः ।
यावद्विशिर्य जायन्ते तथा संविन्मयाः किल ॥ २२

नैरसदृशैः किंपुरुषैर्दैत्यैश्च सहितैस्तैस्तैलोक्यैर्वेष्टितमित्यर्थः ॥ १३ ॥
किंचित्तु ब्रह्माण्डजातं भूतेन इदं कल्पनभूतेन सद्यः कल्पनात्म-
केन चतुर्विधप्राणिवर्गेण सहैव संभूतमुत्पन्नम् । आक्षोटं कंद-
रालद्रुमफलम् ॥ १४ ॥ विन्ध्याचलस्य वनलक्षणे आभोगे क-
ल्पितसंस्थाने करेणवः करिण्यः । परस्य परमात्मन आभोगे
मायाशवलसंस्थाने ॥ गजा इति वाच्ये करेणुग्रहणं यमकार्थम्
॥ १५ ॥ ननु यथा ब्रह्माण्डाश्चिदाकाशं प्रत्यणवस्तथा चिदा-
काशमपि कंचित्पदार्थं प्रत्यणु किं न स्यात्तत्राह—तस्मिन्निति ।
स्थितौ तस्मिन्सर्वं, उत्पत्तौ ततः सर्वं, प्रलये तत्सर्वम् । यद्य-
स्मादेवं तस्मात्सर्वतः सर्वदिक्षु सर्वकालेषु सर्ववस्तुषु च तदेव ।
तच्च 'तद्यदिदमयोऽदोमयः सर्वमयः' इति श्रुतिप्रसिद्ध आत्मैव
तथाभूतं च तत्कं प्रत्यणु स्यात् कंचित्प्रतीत्यर्थः ॥ १६ ॥
शुद्धबोधमये । स्वार्थं मयद् ॥ १७ ॥ तत्र केचिद्ब्रह्माण्डा अज्या-
कृता एवान्तः सन्तीत्याह—अन्तरिति । पूर्वकल्पीयसर्वसंकल्प-
बीजलिङ्गोपाधिक्षये सति रात्रयस्तमोरूपाः सुषुप्त इवेति या-
वत् । 'असद्वा इदमग्र आसीत्' इतिश्रुतावसच्छब्देनेव शून्यता-
शब्देनाव्याकृतमुच्यते । तल्लक्षणे अर्णवे अम्बुधौ प्रकर्षेण
ऊह्यन्ते तत्कर्त्यन्ते । 'कथमसतः सजायेत' इति श्रुत्युक्तयुक्त्या
सन्तीति तत्कर्त्यन्त इत्यर्थः ॥ १८ ॥ स्वभावेन स्वाभाविकेन
मोहेन । रसो विषयरागस्तदाकुलैरन्यैर्नच ज्ञातो नैव ज्ञातः
॥ १९ ॥ अन्येषां ब्रह्माण्डानां प्रथमारम्भे प्राथमिककल्पयु-
गाद्यारम्भे पूर्वोत्पन्नप्राणिभिरदूषितत्वाच्छुद्धासु भूषु भुवनेषु
सर्गः प्रवर्तत इत्यर्थः । कोशे बीजपुटे अङ्कुर एव शुभ्रत्वात्कला
॥ २० ॥ केषुचिद्ब्रह्माण्डेषु महाप्रलयस्य संपत्तौ विभवे । वि-
जृम्भणकाल इति यावत् । सूर्यादयः प्रथमं भुवनं दग्ध्वा स्वय-
मपि गलितुं प्रवृत्ता इत्यर्थः ॥ २१ ॥ केचिद्ब्रह्माण्डा अप्राप्ता
भूमिराधारो यैः । ननु पतनासंभवः प्रागुक्तस्तस्य का गतिस्तत्राह

स्तब्धा इव स्थिताः केचित्केशोण्डकमिवाम्बरे ।
 वायोः स्पन्दा इवाभान्ति तथा प्रोदितसंविदः २३
 आचाराद्वेदशास्त्राणामाद्य एवान्यथोदिते ।
 आरम्भोऽपि तथान्येषामनित्यः संस्थितः क्रमः २४
 केचिद्ब्रह्मादिपुरुषाः केचिद्विष्णवादिर्सर्गपाः ।
 केचिच्चान्यप्रजानाथाः केचिन्निर्नाथजन्तवः ॥ २५
 केचिद्विचित्रसर्गेशाः केचित्तिर्यङ्मयान्तराः ।
 केचिदेकार्णवापूर्णा इतरे जनिवर्जिताः ॥ २६
 केचिच्छिलाङ्गनिष्पिण्डाः केचित्कुमिमयान्तराः ।
 केचिद्देवमया एव केचिन्नरमयान्तराः ॥ २७
 केचिन्नित्यान्धकाराढ्यास्तथा शीलितजन्तवः ।
 केचिन्नित्यप्रकाशाढ्यास्तथा शीलितजन्तवः ॥ २८
 केचिन्मशकसंपूर्णा उदुम्बरफलश्रियः ।

नित्यं शून्यान्तराः केचिच्छून्यस्पन्दात्मजन्तवः २९
 सर्गेण तादृशेनान्ये पूर्णा येऽन्तर्धियामिह ।
 कल्पनामपि नायान्ति व्योमपूर्णाचलो यथा ॥ ३०
 तादृगम्बरमेतेषां महाकाशं ततं स्थितम् ।
 आजीवितं प्रगच्छद्भिर्विष्णवाद्यैर्यन्न मीयते ॥ ३१
 प्रत्येकस्याण्डगोलस्य स्थितः कटकरत्नवत् ।
 भूताकृष्टिकरो भावः पार्थिवः स्वस्वभावतः ॥ ३२
 यः सर्वविभवोऽस्माकं धियां न विषयं ततः ।
 तज्जगत्कथने शक्तिर्न ममास्ति महामते ॥ ३३
 भीमान्धकारगहने सुमहत्परण्ये
 नृत्यन्त्यदर्शितपरस्परमेव मत्ताः ।
 यक्षा यथा प्रवितते परमाम्बरेऽन्त-
 रेवं स्फुरन्ति सुबहूनि महाजगन्ति ॥ ३४

इत्यार्षे श्रीवासिष्ठमहारामायणे मोक्षोपाये उत्पत्तिप्रकरणे लीलो० विचित्रब्रह्माण्डकोटिवर्णनं नाम त्रिंशः सर्गः ॥ ३० ॥

ॐ

—तथेति । पतनसंविन्मयेषु पतनं न विरुध्यत इत्यर्थः ॥ २२ ॥
 स्तब्धा निश्चला अन्ये तथा प्रोदितसंविदः । स्पन्दात्मसंविद्वासना-
 प्रभवा इति यावत् ॥ २३ ॥ ननु 'धाता यथापूर्वमकल्पयत्'
 इति श्रुत्या सर्गाणामैकरूप्यं प्रतिपादितं तद्विरुद्धमिदं कथं वैचि-
 त्र्यमुच्यते तत्राह—आचारादिति । तथा श्रुत्या पूर्वकल्पे या-
 दृशी धातुः सृष्टिस्तादृश्येव द्वितीयादिरिति प्रतिपाद्यते । तत्र
 वेदशास्त्राणां संबन्धिनः प्राग्भवीयकर्मज्ञानानुष्ठानलक्षणादाचा-
 राद्भातृभावं प्राप्तस्य आद्ये प्राथमिके एव सर्गे अन्यथा इतरः
 धातृसर्गवैलक्षण्येनोदिते सति अन्येषां तदुत्तरकल्पीयसर्गाणा-
 मारम्भोऽपि तथा पूर्ववदस्तुनाम तथापि धात्रन्तरसर्गापेक्षया
 अस्य क्रमोऽनित्योऽनियतएव संस्थित इति वैचित्र्यसिद्धिरित्यर्थः
 ॥ २४ ॥ 'तपसा तोषयित्वा तु पितरं परमेश्वरम् । परस्पर-
 स्माज्जायन्ते परस्परजयैषिणः ॥' इति पुराणेषु ब्रह्मविष्णुरुद्राणां
 कल्पभेदेन परस्परस्मादुत्पत्त्यभिधानादुत्पादकप्राधान्ये तेषां
 गुणभेदात्सर्गस्य सत्त्वादिगुणप्राधान्यप्रयुक्तवैचित्र्यमपि दुर्वारमि-
 त्याशयेनाह—केचिदित्यादिना । केचिद्ब्रह्माण्डा ब्रह्मा चतुर्मुख
 एवादिपुरुषो येषां तथाविधाः । विष्णुरेवाजः सर्गपः सर्गाधि-
 नाथो येषाम् । अन्ये रुद्रभैरवदुर्गाविनायकादयः प्रजानाथा
 येषाम् । तत्तन्माहात्म्यप्रतिपादकपुराणादिषु तेषामपि ब्रह्मा-
 दिनियन्तृताश्रवणात् । निर्नाथा नियन्तृशून्या मृगपक्ष्यादिज-
 न्तवो येषु ॥ २५ ॥ ब्रह्मादीनां समप्राधान्ये विचित्रसर्गेशाः ।
 इत्थं च प्राणिकर्मवासनावैचित्र्यात्स्रष्टृणामिच्छाबोधादिवैचित्र्या-
 च्च यथेच्छं ब्रह्माण्डवैचित्र्यं सुकल्पमित्याशयेनाह—तिर्यङ्माया-
 न्तरा इत्यादिना ॥ २६ ॥ निष्पिण्डा नितरां पिण्डिता निविडा

इति यावत् ॥ २७ ॥ तथा शीलितादृष्टाः जन्तवः प्राणिनो येषु ।
 पेचकादीनामन्धकारेऽपि दर्शनदर्शनादिति भावः ॥ २८ ॥
 ॥ २९ ॥ तादृशेन सर्गेण पूर्णा ये सर्गा अन्तर्धियां योगिनां
 केऽपि स्फुटव्यवहारकल्पनां सविकल्पकज्ञानविषयतां नायान्ति ।
 'अस्मद्वियाम्' इति पाठेऽप्यस्माकं धीरिव धीर्येषां योगिनामित्ये-
 वार्थः ॥ ३० ॥ तादृगिति पदं देहलीदीपकन्यायेन पूर्वोक्तोत्तरेण
 च संबध्यते । तथाच व्योमपूर्णाचलो यथा यादृशस्तादृगम्बर-
 माकाशः । अशून्यस्वभाव इति यावत् । महाकाशं महाप्रकाशं तु
 तादृक्तया ततं विस्तृतं यथा आजीवितं स्वजीवनकालमभि-
 व्याप्य प्रगच्छद्भिर्धावद्भिरपि विष्णवाद्यैर्यन्न मीयते । इयदिति न
 परिमीयत इत्यर्थः ॥ ३१ ॥ नन्वस्तु ब्रह्माण्डानन्त्यं तद्वैचित्र्यं
 च तथापि बाह्यजलाद्यावरणानां विधारकाभावात्कथं न विच्छेप
 इत्याशङ्क्य प्रागस्मदुक्तामाकर्षणशक्तिमाश्रित्य समाधत्ते—प्रत्ये-
 कस्येति । भूतानामाकृष्टिराकर्षणं तत्करो भावः शक्तिविशेषः
 कटकरत्नवत्परितो व्याप्तः स्थितः ॥ ३२ ॥ जगद्विस्तारवर्णनं
 तदशक्तिख्यापनव्याजेनोपसंहरति—य इति । अस्माकं धियां
 जगद्वर्णनविषये यः सर्वविभवः स दर्शित इति शेषः । ततः परं
 यज्जगद्वियां न विषयं विषयः । विषयशब्दे क्लीबता छान्दसी ।
 तत्कथने मम शक्तिर्नास्तीत्यर्थः ॥ ३३ ॥ न मदीयवर्णनाशक्त्या
 इयन्त्येव जगन्तीति मन्तव्यं, किंतु परैरलक्षितान्यप्यनन्तानि
 सन्ति मायायां सर्गशक्त्यानन्यादिति सदृष्टान्तमाह—भीमेति ।
 न दर्शितं परस्परं स्वरूपं यथा स्यात्तथा यक्षा भूतगणा यथा
 नृत्यन्ति एवं सुबहूनि जगन्त्यविद्यावृते ब्रह्मणि स्फुरन्तीत्यर्थः
 ॥ ३४ ॥ इति श्रीवासिष्ठमहारामायणतात्पर्यप्रकाशे उत्प-
 त्तिप्रकरणे त्रिंशः सर्गः ॥ ३० ॥

एकत्रिंशः सर्गः ३१

वासिष्ठ उवाच ।

एवमाकलयन्त्यौ ते निर्गत्य जगतो निजात् ।
 अन्तःपुरं ददशतुर्झटिलेव विनिर्गते ॥
 स्थितपुष्पभरापूर्णमहाराजमहाशयम् ।
 शयपाश्वर्षोपविष्टान्तश्चित्तलीलाशरीरकम् ॥
 घनरात्रितयाल्पाल्पमहानिद्राजनाकुलम् ।
 धूपचन्दनकपूरकुङ्कुमामोदमन्थरम् ॥
 तमालोक्यापरं भर्तुः संसारं गन्तुमादृता ।
 पपात लीला संकल्पदेहेनात्रैव तन्नभः ॥
 विवेश भर्तुः संकल्पसंसारं किञ्चिदाततम् ।
 संसारावरणं भित्त्वा भित्त्वा ब्रह्माण्डकर्परम् ॥ ५ ॥
 प्राप सार्धं तथा देव्या पुनरावरणान्वितम् ।
 ब्रह्माण्डमण्डपं स्फारं तं प्रविश्य तथा जवात् ॥ ६ ॥
 ददर्श भर्तुः संकल्पजगज्जम्बालपल्वलम् ।
 सिंहीव शैलकुहरं तमो जलदपङ्किलम् ॥ ७ ॥
 देव्यो विविशतुस्तत्ते व्योम व्योमात्मिके जगत् ।
 ब्रह्माण्डेऽन्तर्यथा पक्वं मृदुविल्वं पिपीलिके ॥ ८ ॥
 तत्र लोकान्तराण्यद्रीनन्तरिक्षमतीत्य ते ।
 प्रापतुर्भूतलं शैलमण्डलाम्भोधिसंकुलम् ॥ ९ ॥
 मेरुणालंकृतं जम्बूद्वीपं नवदलोदरम् ।
 गत्वाथ भारते वर्षे लीलानाथस्य मण्डलम् ॥ १० ॥
 एतस्मिन्नन्तरे तस्मिन्मण्डले मण्डितावनौ ।
 चक्रेऽवस्कन्दनं कश्चित्सामन्तोद्रिक्तभूमिपः ॥ ११ ॥

पुनरन्तःपुरप्रेक्षा ब्रह्माण्डान्तरदर्शनम् ।

शूरादिलक्ष्मसन्नद्धसैन्यप्रेक्षात्र वर्ण्यते ॥ १ ॥

निजात्प्राग्भवीयाजगतो निर्गलैवमुक्तप्रकारमनन्तकोटिब्रह्माण्डवैचित्र्यमाकलयन्त्यौ पश्यन्त्यौ ते तेषु किञ्चिद्ब्रह्माण्डं झटिलेव प्रविश्यान्तःपुरं ददशतुस्तत्र च न चिरमूषतुः किंतु झटिलेव विनिर्गते इति वक्ष्यमाणानुवादः ॥ १ ॥ स्थितेत्यादिवहुव्रीहयोऽन्तःपुरविशेषणानि । अन्तःसमाध्यारूढं चित्तं यस्मिन्स्थितविधं लीलाशरीरं यस्मिन् ॥ २ ॥ घनशब्देन शोकप्रयुक्तदैर्घ्यं लक्ष्यते । अल्पाल्पया महानिद्रया सुषुप्त्या युक्तैर्जनैराकुलम् ॥ ३ ॥ अत्रैवान्तःपुर एव तन्नभः प्रागुक्तमण्डपाकाशम् ॥ ४ ॥ ५ ॥ स्फारं विस्तीर्णम् ॥ ६ ॥ जम्बालस्य पङ्कस्य पल्वलं वेशन्तमिव स्थितम् । तमोजलदाभ्यां पङ्किलं सपङ्कमिव स्थितम् ॥ ७ ॥ ८ ॥ ९ ॥ नवदलानि नवखण्डाः । लीलानाथस्य मण्डलं राज्यं ददर्शैत्यन्वयः ॥ १० ॥ अवस्कन्दनं सेनया आक्रमणम् । सामन्तैर्मण्डलेश्वरैः स्वसहायैरुद्रिक्तो विवृद्धो भूमिपः सिन्धुराजः ॥ ११ ॥ तेन सह संग्रामसंरम्भे प्रसक्ते सतीति शेषः । त्रैलो-

तेन संग्रामसंरम्भे प्रेक्षार्थं समुपागतैः ।
 त्रैलोक्यभूतैस्तद्योम बभूवात्यन्तसंकटम् ॥ १२ ॥
 अशङ्कितागते तत्ते देव्यौ ददशतुर्नभः ।
 नभश्चरंगणाक्रान्तमम्बुदैरिव मालितम् ॥ १३ ॥
 सिद्धचारणगन्धर्वगणविद्याधरान्वितम् ।
 शूरग्रहणसंरब्धस्वर्गलोकाप्सरोवृतम् ॥ १४ ॥
 रक्तमांसोन्मुखोन्मत्तभूतरक्षःपिशाचकम् ।
 पुष्पवृष्टिमिरापूर्णहस्तविद्याधराङ्गनम् ॥ १५ ॥
 वेतालयक्षकूष्माण्डैर्द्वन्द्वालोकनसादरैः ।
 आयुधापातरक्षार्थं गृहीताद्रितदैर्घ्वतम् ॥ १६ ॥
 अस्त्रमार्गनभोभागविद्रवद्भूतमण्डलम् ।
 आहोपुरुषिकाशुब्धप्रेक्षकामोदनोद्भटम् ॥ १७ ॥
 आसन्नभीमसंग्रामकिंवदन्तीपरस्परम् ।
 लीलाहासविलासोत्कसुन्दरीधृतचामरम् ॥ १८ ॥
 धर्माप्रेक्ष्यप्रयुक्ताग्र्यमुनिस्वस्त्ययनस्तवम् ।
 संपन्नानेकलोकेशवनितावसरस्तवम् ॥ १९ ॥
 स्वर्गार्हशूरानयनव्यग्रेन्द्रभटभासुरम् ।
 शूरार्थालंकृतोत्तुङ्गलोकपालाख्यवारणम् ॥ २० ॥
 आगच्छच्छूरसन्मानोन्मुखगन्धर्वचारणम् ।
 शूरोन्मुखामरस्त्रैणकटाक्षेक्षितसद्भटम् ॥ २१ ॥
 वीरदोर्दण्डकाश्लेषलम्पटस्त्रीगणाकरम् ।
 शुक्लेन शूरयशसा चन्द्रीकृतदिवाकरम् ॥ २२ ॥

क्यस्थैर्भूतैः प्राणिभिः संकटं निविडितम् ॥ १२ ॥ मिथ्याल-
 निश्चयादन्तर्धानादिकुशललाक्षाशङ्कितं भयशङ्कारहितं यथा
 स्यात्तथा आगते । नभश्चरेत्यादीन्यारामप्रशान्नभसो विशेषणानि
 ॥ १३ ॥ १४ ॥ इत आरभ्य यथायोगं बहवो बहुव्रीहिसमासाः
 ॥ १५ ॥ वेतालादयो भूतजातिभेदाः । द्वन्द्वपदेन तत्कार्यं
 युद्धं लक्ष्यते । आयुधानां आसमन्तात्पातेभ्य आत्मनोरक्षार्थं
 गृहीतान्याश्रितान्यद्रितयानि यैः ॥ १६ ॥ अस्त्राणां मार्गभूतात्
 संनिहितान्नभोभागात् । अहो अहं पुरुष इत्यभिमान आहो-
 पुरुषिका ॥ १७ ॥ किंवदन्ती जनश्रुतिः । लीलासु हासविला-
 सयोश्चोत्कामिरुत्कण्ठिताभिः ॥ १८ ॥ धर्मातिशयेनान्यैरप्रे-
 क्ष्याणां प्रेक्षितुमशक्यानां प्रयुक्तेन योगवलेन चाग्र्याणां श्रेष्ठानां
 मुनीनां जगत्स्वस्त्ययनार्थं पठ्यमाना देवतास्तवा यस्मिन् । सं-
 पन्ना अनेकेषां गन्धर्वादिलोकपालानां वनिताविषयास्तदवस-
 रोचिताः स्तवा यस्मिन् । अप्सरसः स्नानुपेक्ष्यामिनवान्कान्ता-
 न्नोपगच्छेयुरिति लोकेशास्ताः सुवन्तीत्यर्थः ॥ १९ ॥ स्वर्गार्हाः
 स्वर्गालंकरणत्वात्स्वर्गयोग्याः । लोकपालाख्या वारणा ऐरावता-
 दयः ॥ २० ॥ अमराणां स्त्रेणेन स्त्रीसमूहेन ॥ २१ ॥ यशःशैल्ये-

श्रीराम उवाच ।

भगवच्छूरशब्देन कीदृशः प्रोच्यते भटः ।

स्वर्गालंकरणं कः स्यात्को वा डिम्भाहवो भवेत् २३
वसिष्ठ उवाच ।

शास्त्रोक्ताचारयुक्तस्य प्रभोरर्थेन यो रणे ।

मृतो वाथ जयी वा स्यात्स शूरः शूरलोकभाक् २४

अन्यथा प्राणिकृत्ताङ्गो रणे यो मृतिमाप्नुयात् ।

डिम्भाहवहतः प्रोक्तः स नरो नरकास्पदम् ॥ २५

अथशास्त्रसंचारवृत्तेरर्थेन युध्यते ।

यो नरस्तस्य संग्रामे मृतस्य निरयोऽक्षयः ॥ २६

यथासंभवशास्त्रार्थलोकाचारानुवृत्तिमान् ।

युध्यते तादृशश्चैव भक्तः शूरः स उच्यते ॥ २७

गौरथं ब्राह्मणस्यार्थं मित्रस्यार्थं च सन्मते ।

शरणागतयत्नेन स मृतः स्वर्गभूषणम् ॥ २८

परिपाल्यस्वदेशैकपालने यः स्थितः सदा ।

राजा मृतास्तदर्थं ये ते वीरा वीरलोकिनः ॥ २९

प्रजोपद्रवनिष्ठस्य राज्ञोऽराज्ञोऽथ वा प्रभोः ।

अर्थेन ये मृता युद्धे ते वै निरयगामिनः ॥ ३०

ये हि राज्ञामराज्ञां वाप्ययथाशास्त्रकारिणाम् ।

रणे ध्रियन्ते छिन्नाङ्गास्ते वै निरयगामिनः ॥ ३१

धर्म्यं यथा तथा युद्धं यदि स्यात्तर्हि संस्थितिः ।

नाशयेयुरलं मत्ताः परलोकभयोज्झिताः ॥ ३२

यत्र यत्र हतः शूरः स्वर्ग इत्यवशोक्तयः ।

धर्मे योद्धा भवेच्छूर इत्येवं शास्त्रनिश्चयः ॥ ३३

सदाचारवतामर्थं खड्गधारां सहन्ति ये ।

ते शूरा इति कथ्यन्ते शेषा डिम्भाहवाहताः ॥ ३४

तेषामर्थं रणे व्योम्नि तिष्ठन्त्युत्कण्ठिताशयाः ।

शूरीभूतमहासत्त्वदयितोकिपुराङ्गनाः ॥ ३५

विद्याधरीमधुरमन्थरगतीतिगर्भं

मन्दारमाल्यवलनाकुलकामिनीकम् ।

विश्रान्तकान्तसुरसिद्धविमानपङ्क्ति-

व्योमोत्सवोच्चरितशोभमिवोल्लास ॥ ३६

इत्यार्षे श्रीवासिष्ठमहारामायणे वाल्मीकीये उत्पत्तिप्रकरणे युद्धप्रेक्षिकास्थिताम्बरवर्णनं नाम एकत्रिंशः सर्गः ॥ ३१ ॥

द्वात्रिंशः सर्गः ३२

वसिष्ठ उवाच ।

अथ वीरवरोत्कण्ठनृत्यदप्सरसि स्थिता ।

लीलावलोकयामास व्योम्नि विद्यान्वितावनौ ॥ १

स्वराष्ट्रमण्डले भर्तृपालिते बलमालिते ।

कस्मिंश्चिद्विततारण्ये द्वितीयाकाशभीषणे ॥ २

नाभिभूतौष्ण्यत्वाच्चन्द्रीकृतः ॥ २२ ॥ प्रसङ्गाच्छूरादिलक्षणं जि-

ज्ञासू रामः पृच्छति—भगवन्निति । अनुक्तासूचितस्यापि डि-

म्भाहवस्यात्र लक्षणप्रश्नः शूरस्वर्गालंकरणलव्यतिरेकात्मक-

त्वात्तत्प्रासङ्गिको बोध्यः ॥ २३ ॥ रणे युध्यत इति शेषः ॥ २४ ॥

॥ २५ ॥ पूर्वोक्तमेव स्पष्टीकुर्वन्नाह—अथशास्त्रेत्यादिना

॥ २६ ॥ २७ ॥ शरणागतस्य रक्षणार्थेन युद्धप्रयत्नेन ॥ २८ ॥

परिपाल्यस्यावश्यं परिपालनार्हस्य स्वदेशस्य एकपालने मुख्यवृ-

त्त्यारक्षणे स्थित उच्यते ॥ २९ ॥ ३० ॥ अथशास्त्रकारिस-

माश्रय एव नरकाय किंपुनः प्रजोपद्रवकारिसमाश्रय इत्याशयेन

पुनराह—येहीति । अथशास्त्रकारिणामर्थे इति शेषः ॥ ३१ ॥

धार्मिकाश्रितस्याप्यधर्मेण युध्यतो हतस्य न स्वर्ग इत्याह—

धर्म्यमिति । धर्मादनपेतं धर्म्यम् । संस्थितिः स्वर्गं स्थितिः ।

अधर्म्येणापि युद्धेन यदि हतस्य स्वर्गः स्यात्तर्हि परलोकस्य

निर्भयाः सन्तः अलमत्यर्थं अधर्मयुद्धेनापि मत्ताः परानाशयेयु-

रित्यर्थः ॥ ३२ ॥ 'परप्राणान्निजप्राणैः पणीकृत्योद्यतायुधः ।

सेनाद्वितयमाशुब्धं सौम्याब्धिद्वितयोपमम् ।

महारम्भघनं मत्तं स्थितं राजद्वयान्वितम् ॥ ३

युद्धसज्जं सुसंनद्धमिद्धमग्निमिवाद्भुतम् ।

पूर्वप्रहारसंपातप्रेक्षाशुब्धाक्षिलक्षितम् ॥ ४

उद्यतामलनिखिंशधारासारवहजनम् ।

कचत्परश्वधप्रासमिन्दिपालर्षिमुद्गरम् ॥ ५

यत्रयत्र हतः शूरः स्वर्गस्तत्र पदेपदे ॥' इत्यादिसामान्यप्रवादानां

तर्हि का गतिस्तत्राह—यत्रेति ॥ ३३ ॥ ३४ ॥ शूरीभूतानां

महासत्त्वानां महाबलानां दयिता वयमित्युक्तिर्यस्मिन्कर्मणि

तद्यथास्यात्तथा तिष्ठन्ति । प्रतीक्षन्त इति यावत् ॥ ३५ ॥

मन्दारमाल्यानां वलना शूरोरसि प्रदानाय ग्रथनं स्वकवरीषु

वेष्टनं वा तत्राकुला व्यग्राः कामिन्यो यस्मिन् । उत्सवार्थमु-

च्चरिता ऊर्ध्वगता शोभा यस्य तथाविधमिवेत्युत्प्रेक्षा ॥ ३६ ॥

इति श्रीवासिष्ठमहारामायणतात्पर्यप्रकाशे उत्पत्तिप्रकरणे

एकत्रिंशः सर्गः ॥ ३१ ॥

सांकल्पिकविमानस्थज्ञसिलीलावलोकितम् ।

संनद्धसेनाद्वितयं युयुत्स्वत्रोपवर्ण्यते ॥ १ ॥

विद्या सरस्वती तदन्विता लीला अवनौ सेनाद्वितयमव-

लोकयामासेति संबन्धः ॥ १ ॥ बलेन चतुरङ्गसैन्येन मालिते

वेष्टिते । सिंहवृश्चिकरक्षःपिशाचाधारत्वाद्वितीयाकाशभीषणे

॥ २ ॥ महद्भिरारम्भैः कार्योद्योगैः ॥ ३ ॥ ४ ॥ निखिंशानां

खड्गानां धारा एवासारा जलधारास्तान्वहन्तो जना यत्र । पर-

गरुत्तमपक्षविश्रुद्धवनसंपातकम्पितम् ।
 उद्यद्दिनकरालोकचञ्चत्कनककङ्कटम् ॥ ६
 परस्परमुखालोककोपप्रोद्दामितायुधम् ।
 अन्योन्यवद्धदृष्टित्वाच्चित्रं भित्ताविवापितम् ॥ ७
 लेखामर्यादया दीर्घवद्धया स्थापितस्थिति ।
 अनिवार्यमहासैन्यज्ञांकाराश्रुतसंकथम् ॥ ८
 पूर्वप्रहारस्मयतश्चिरं संशान्तदुन्दुभि ।
 निवद्धयोधसंस्थाननिखिलानीकमन्थरम् ॥ ९
 धनुर्द्वितयमात्रात्मशून्यमध्यैकसेतुना ।
 विभक्तं कल्पवातेन मत्तमेकार्णवं यथा ॥ १०
 कार्ये संकटसंरम्भचिन्तापरवशेश्वरम् ।
 विरटङ्गेककण्ठत्वभङ्गुरातुरह्नुहम् ॥ ११
 प्राणसर्वस्वसंत्यागसोद्योगासंख्यसैनिकम् ।
 कर्णाकृष्टशरौघौघत्यागोन्मुखधनुर्धरम् ॥ १२
 प्रहारपातसंप्रेक्षानिष्पन्दासंख्यसैनिकम् ।
 अन्योन्योत्कण्ठकाठिन्यभरभ्रुकुटिसंकटम् ॥ १३
 परस्परसुसंघट्टकटुटंकारकङ्कटम् ।
 वीरयोधमुखादग्धभीरुप्रेप्सितकोटरम् ॥ १४
 मिथःसंस्थानकालोकमात्रासंदिग्धजीवितम् ।
 समस्ताङ्गरुहासक्तप्रांशुवृद्धेभमानवम् ॥ १५
 पूर्वप्रहारसंप्रेक्षायग्रप्राणतया तया ।

श्वधं परशुः । मिन्दिपालादय आयुधविशेषाः ॥ ५ ॥ कङ्कटं
 वर्म ॥ ६ ॥ कोपात्प्रोद्दामितानि प्रोद्यतानि ॥ ७ ॥ सर्पादिनि-
 रोधाय मान्त्रिकोल्लिखितरेखासदृश्या सेनाद्वयमध्यकृतरेखाल-
 क्षणया वा मर्यादया । झांकारैर्ध्वनिभिरभिभूतत्वादश्रुताः सं-
 कथा मिथोवार्ता यत्र ॥ ८ ॥ राजाज्ञातः पूर्वं प्रहारो माभूदिति
 स्मयोऽत्र शङ्का ततो निमित्तानिवद्धप्रायेण योधा एव संस्था-
 नानि प्रधानावयवसंनिवेशा यस्य तथाविधेन निखिलानीकेन
 मन्थरम् ॥ ९ ॥ धनुर्द्वितयप्रमाणं जनशून्यात्मकं यन्मध्यं
 तल्लक्षणेनैकसेतुना ॥ १० ॥ ईश्वरौ राजानौ । भयाङ्गेककण्ठ-
 लनिव भङ्गुरा कम्पमाना आतुराणां भीरूणां हृद्गुहा यत्र
 ॥ ११ ॥ शरौघलक्षणस्यौघस्य प्रवाहस्य ॥ १२ ॥ युद्धोत्कण्ठया
 काठिन्यं निर्दयता । क्रोध इतियावत् । तद्भरप्रयुक्तभ्रुकुटिभिः
 संकटं दुष्प्रेक्ष्यम् ॥ १३ ॥ सुसंघट्टोऽभिघातस्तेन कटुटंकाराः
 कंकटा वारवाणा यत्र । वीरयोधमुखाम्निना आदग्धैरिव श्या-
 मीकृतमुखैर्भीरुभिर्निलयनाय प्रेषिता गिरिकोटरा यत्र ॥ १४ ॥
 संस्थानकं युद्धं तदालोकनपर्यन्तं असंदिग्धं जीवितं यस्य ।
 सम्यगस्तैरुद्विष्टैरङ्गरुहैरासक्ता अतएवोर्ध्वं प्रांशवस्तिर्यक् वृद्धा
 उपचिता इभा मानवाश्च यत्र ॥ १५ ॥ प्राणशब्देन तद्वशं
 चित्तं लक्ष्यते ॥ १६ ॥ पांसुपयोधरयोर्यथाक्रमं संबन्धः ॥ १७ ॥
 मङ्गुलाः सेनामण्डनभूताः शूराः । मकरव्यूहानां मत्स्यानां च

संशान्तकलोलरवं निद्रामुद्रपुरोपमम् ॥ १६
 संशान्तशङ्खसंघाततूर्यनिर्हाददुन्दुभि ।
 भूतलाकाशसंलीनसर्वपांसुपयोधरम् ॥ १७
 पलायनपरैः पश्चात्त्यक्तमङ्गुलमण्डलम् ।
 विसारिमकरव्यूहमत्स्यसंख्याब्धिभासुरम् ॥ १८
 पताकामञ्जरीपुञ्जविजिताकाशतारकम् ।
 हास्तिकोत्तम्भितकरकाननीकृतखान्तरम् ॥ १९
 तरत्तरलभापूरसपक्षसकलायुधम् ।
 धमद्वमिति शब्दैश्च श्वासोत्थैर्धर्मातखान्तरम् ॥ २०
 चक्रव्यूहकराक्रान्तदुर्वृत्तसुरभासुरम् ।
 गरुडव्यूहसंरम्भविद्रवन्नागसंचयम् ॥ २१
 श्येनव्यूहविभिन्नाग्रसंनिवेशोत्तमध्वनि ।
 अन्योन्यास्फोटनिःशेषप्रपतद्भूरिवृन्दकम् ॥ २२
 विविधव्यूहविन्यासवान्तवीरवरारवम् ।
 करप्रतोलनोल्लासमत्तमुद्रमण्डलम् ॥ २३
 कृष्णायुधांशुजलदश्यामीकृतदिवाकरम् ।
 अनिलाधूतपल्यूलसूक्तताभशरध्वनि ॥ २४
 अनेककल्पकल्पाग्रसवृन्दमिव संस्थितम् ।
 प्रलयानिलसंश्रुद्धमेकार्णवमिवोत्थितम् ॥ २५
 सद्यश्छिन्नं महामेरोः पक्षद्वयमिव स्फुरत् ।
 श्रुद्धमास्तनिर्धूतमिव कज्जलपर्वतम् ॥ २६

संख्यं युद्धं यस्मिंस्तथाविधाब्धिरिव भासुरम् ॥ १८ ॥ हास्ति-
 कानां हस्त्यारोहणामुत्तम्भितैरूर्ध्वकृतैः करैः काननमिव संप-
 दमानं कृतं खान्तरं नभोवकाशो यस्मिन् ॥ १९ ॥ तरद्भिः
 छवद्भिस्तरलैर्भापूरैः सपक्षाणीव संवृत्तानि सकलायुधानि य-
 स्मिन् । दुन्दुभ्यादीनां धमद्वमिति शब्दैः श्वासोत्थैः शङ्खका-
 ह्लादिशब्दैश्च ध्मातं शब्दायमानं कृतम् ॥ २० ॥ सांप्रतं
 सेनयोः प्रदेशभेदेन व्यूहरचनाभेदं वर्णयन्विशिनष्टि—चक्रेति ।
 कचिच्चक्रव्यूहस्य करैर्निर्मातृभिः पुरुषैराक्रान्ता दुर्वृत्ता दानवा
 यैस्तथाविधैः सुरैरिव भासुरम् । नागशब्दश्लेषैर्मित्तिकाभेदारोपेण
 सर्पात्मतया गजा उच्यन्ते ॥ २१ ॥ कचित्तु श्येनव्यूहेन वि-
 भिन्नो विभक्तो यः प्रतिसैन्यसंनिवेशस्तेन हेतुना उत्तमस्तार-
 तमो ध्वनिर्यस्मिन् । कचित्तु अन्योन्यं प्रतिभुजास्फोटेन संर-
 म्भान्निःशेषं कृत्स्नशः प्रपतन्तो भूरिवृन्दकाः समूहा यस्मिन्
 ॥ २२ ॥ व्यूहविन्यासाद्वान्तानां पुरोनिर्गतानां वीराणां वर
 आरवो यस्मिन् । करेण प्रतोलनमुद्यमनं तत्कृतेनोल्लासेन मत्ता-
 नीव भ्रमन्ति मुद्रमण्डलानि यस्मिन् ॥ २३ ॥ कृष्णानां श्या-
 मानामायुधानामंशुभिरिवोत्थितैर्जलदैः श्यामीकृतस्तिरोहित
 इतियावत् । पल्यूलास्तृणविशेषास्तेषां सूक्तमिति वायुसंघट्ट-
 नजन्यशब्दानुकरणम् ॥ २४ ॥ कल्पाय प्रलयाय कल्पन्ते स-
 मर्था भवन्तीति कल्पकल्पाः पुष्करावर्तकादिमेघाः । अनेकै-
 स्तैरग्रे सवृन्दं संघीभूतमिव ॥ २५ ॥ कज्जलपर्वतोऽज्जनाद्रिः ।

पातालकुहरात्क्षुब्धमन्धकारमिवोत्थितम् ।
लोकालोकमिवोन्मत्तनृत्यलोललसत्तटम् ।
महानरकसंघातं भित्त्वावनिमिवोत्थितम् ॥ २७

आलोलकुन्तमुसलासिपरश्वधांशु-
श्यामायमानदिवसातपवारिपूरैः ।
एकार्णवं भुवनकोशमिवाचिरेण
कर्तुं समुद्यतमगाधमनन्तपूरैः ॥ २८

इत्यार्षे श्रीवासिष्ठमहारामायणे वाल्मीकीये उत्पत्तिप्रकरणे लीलोपाख्याने आहवारम्भणं नाम द्वात्रिंशः सर्गः ॥ ३२ ॥

त्रयस्त्रिंशः सर्गः ३३

श्रीराम उवाच ।
भगवन्पुद्गमेतन्मे समासेन मनाग्वद ।
श्रुतिराहायते श्रोतुर्यस्मादेताभिरुक्तिभिः ॥ १
वासिष्ठ उवाच ।
अथ तत्रैव ते देव्यौ संग्रामं तमवेक्षितुम् ।
विमाने कल्पिते कान्ते रुद्धे रुरुहतुः स्थिरे ॥ २
एतस्मिन्नन्तरे तत्र लीलेशः प्रतिपक्षतः ।
तमुत्सोदुमशक्तः सन्मुखव्यतिकरे रणे ॥ ३
प्रलयार्णवकल्लोल इवोत्पत्त्योद्भवे भटे ।
जहौ सानाविव शिलां भटस्योरसि मुद्गरम् ॥ ४
अथ प्रवृत्तः प्रसभं प्रलयार्णवरंहसा ।
सेनयोः शस्त्रसंपातः किरन्नलविद्युतः ॥ ५
तरत्तरलधाराग्रेखाङ्कितनभस्तलः ।
ध्वनत्कणकणाशब्दमध्यलक्षितटांकृतिः ॥ ६

धीरहुंकारमिश्रोष्मघर्घरारवघस्सरः ।
प्रवृत्तशरधाराग्रभास्करार्चिर्वितानकः ॥ ७
नदत्कङ्कटङ्कारप्रोड्डीनकणपावकः ।
परस्पराहतिच्छिन्नहेतिखण्डखगास्वरः ॥ ८
वीरदोर्दुमसंचारवहद्वननभस्थलः ।
कोदण्डचक्रक्रेकारद्रवद्वैमानिकाङ्गनः ॥ ९
महाहलहलारावभृङ्गीकृतध्वनिः ।
निर्विकल्पसमाधिस्थ इवैकघनतावशात् ॥ १०
नाराचासारधाराग्रलूनशूरशिरस्करः ।
परस्परांससंघट्टरणत्कङ्कटसंकटः ॥ ११
हुंकारहतहेत्युग्रसंघट्टकटुटांकृतः ।
तरङ्गारातरङ्गाभ्रदन्तुराशेषदिङ्मुखः ॥ १२
हेतिसंघट्टविशोभमुष्टिग्राह्यज्जणज्जणः ।
चिरमास्फोटकास्फोटलुठचटचटारवः ॥ १३

श्यामतमगजादिबाहुल्यात्तत्साम्योक्तिः ॥ २६ ॥ उन्मत्तनृत्येन
लोला लसन्तश्च तटा वप्राणि यस्य ॥ २७ ॥ कुन्ताद्यायुधाना-
मंशवः किरणास्तलक्षणैः श्यामायमानो दिवसातपो येभ्यस्त-
थाविधैर्वारिभिः पूर्यन्त इति वा, वारिभिः पूरयन्ति जगदिति
वा वारिपूरा मेघास्तैर्भुवनकोशमनन्तैः पूरैः प्रवाहैरगाधमेकार्णवं
कर्तुं समुद्यतमिवेत्यर्थः ॥ २८ ॥ इति श्रीवासिष्ठमहारामा-
यणे तात्पर्यप्रकाशे उत्पत्तिप्रकरणे द्वात्रिंशः सर्गः ॥ ३२ ॥

सांक्षिपिकविमानस्थप्रज्ञालीलासमीक्षितः ।

अथ प्रवृत्तः संग्रामः सेनयोरत्र वर्ण्यते ॥ १ ॥

श्रुतिः श्रोत्रमाहायते तत्त्वोपदेशग्रहणप्रतिरोधिजामितादो-
षनिवारणेनेत्यर्थः ॥ १ ॥ सत्यसंकल्पेन कल्पिते कान्ते रमणीये
नभसि रुद्धे निश्चलीकृते अतएव स्थिरे विमाने आरुरुहतुः
॥ २ ॥ तत्र तयोः सेनयोर्मुखव्यतिकरे परस्परमुखसंघट्टने
प्रसक्ते सति प्रतिपक्षतः शत्रुसैन्यात्प्रलयार्णवकल्लोल इवोत्पत्त्य
निर्गल्य उद्भवे निर्भये कस्मिंश्चिद्भटे प्रहर्तुकामे सति लीलेशो
विद्वरथस्तमुत्सोदुं क्षान्तुमशक्तः संस्तस्य भटस्योरसि मुद्गरं जहौ
प्रहृतवानिति परेणान्वयः ॥ ३ ॥ ४ ॥ अथ राजप्रवृत्त्यनन्त-
रम् । अनलपदेन तत्सदृशानि शस्त्राणि विद्युत्पदेन तत्प्रभाश्च
लक्ष्यन्ते ॥ ५ ॥ इतः प्रभृति सर्वाणि सर्गान्त्यश्लोकस्थरणसंभ्र-

मविशेषणानि । तरतां लवमानानां शस्त्राणां तरलधाराग्रै रेखा-
ङ्कितमित्यौत्प्रेक्षिकम् ॥ ६ ॥ हुंकारमिश्रत्वेन तरतमत्वाद्भूमणो
श्रीष्मान्तस्य घनघर्घरारावाणां घस्सरो भक्षकः । तिरस्कर्तैतिया-
वत् । शरधाराप्रतिफलितभास्करार्चिष्येव वितानं यस्य ॥ ७ ॥
शरखज्जादिप्रहारान्नदब्धः कङ्कटेभ्यो वर्मभ्यष्टंकारेण प्रोड्डीनाः
कणपावकाः स्फुलिङ्गा यस्मिन् । हेतिखण्डाः खज्जशकलान्येव
प्रोड्डीयमानत्वात्खगा यस्मिन्स्थाविधमम्बरमाकाशं यत्र ॥ ८ ॥
दोर्दुमाणां संचारैर्वहत्संचरद्वनं यस्मिन्स्थाविधं नभस्थलं यत्र
॥ ९ ॥ भृङ्गपदेन ध्वनिर्लक्ष्यते । हलहलारावैरभिभवाद्भृङ्गध्व-
निवदल्पीकृतो मेघध्वनिर्यत्र । 'तद्यथा सैन्धवघनोऽनन्तरो
बाह्यः कृत्स्नो रसघन एवं वा अरेऽयमात्मा विज्ञानघन एव' इति
श्रुतिदर्शित एकघनः परमात्मा तद्भाववशाद्यथा निर्विकल्पस-
माधिस्थो बाह्यशब्दादीन्नानुभवति तद्वदित्यर्थः । तथाचो-
क्तम्—'समाधौ बाह्यशब्दादीन्यावदेषोऽधिगच्छति । तावत्स
सविकल्पः स्यान्निर्विकल्पस्ततः परः' इति ॥ १० ॥ ११ ॥ खज्जधा-
रातरङ्गैरभ्रैर्दन्तुराण्युन्नतदन्तानीव दिङ्मुखानि यत्र ॥ १२ ॥ खज्ज-
प्रहारेण शत्रोर्विक्षोभे तच्छिरोग्रहणाय प्रवृत्तस्य हस्तस्य तदला-
भाज्ज्जणज्जणशब्द एव मुष्टिग्राह्य इव संपन्नो यत्र । बाह्यास्फोट-
कानां शूराणामास्फोटैर्लुठन्त इव चटचटारवा यत्र ॥ १३ ॥

प्रवहत्स्वङ्गसीत्कारज्वलत्कणसणध्वनिः ।
 सरच्छरभराध्वान्तशरत्स्वरखरारवः ॥ १४
 धगद्धगिति विच्छिन्नकण्ठोत्थप्राणलोहितः ।
 छिन्नबाहुशिरःखङ्गखण्डनिर्विवराम्बरः ॥ १५
 कङ्कटोत्थस्फुरद्गहिसटास्पृष्टशिरोरुहः ।
 रणत्पतदसिवातमत्तपीनझणज्झणः ॥ १६
 कुन्तकुण्ठितमातङ्गतरङ्गोत्तुङ्गलोहितः ।
 दन्तिदन्तविनिष्पेपतारचीत्कारकर्कशः ॥ १७
 महामुसलसंपातपिष्टकप्रोद्धुरस्वरः ।
 तरच्छुरशिरःपद्मप्रकराच्छादिताम्बरः ॥ १८
 व्योमन्यस्तभुजाहीन्द्रः पूर्णधूलिमयाम्बुदः ।
 छिन्नहेतिनरारब्धकेशाकेशिप्रतिक्रियः ॥ १९
 नखानखिनिकृत्ताक्षिकर्णनासोष्ठकन्धरः ।
 छिन्नायुधमहामल्लहेलोलालनलब्धभूः ॥ २०
 पतत्समदमातङ्गकम्पितोर्वीलुठद्रयः ।
 रणद्रथरयोत्पन्नक्षरद्रक्तसरित्पथः ॥ २१
 रजोरचितनीहारः कचत्प्रवहदायुधः ।
 एकीकृतघनक्षोभसैन्यसागरगर्जितः ॥ २२
 मत्तहासविलासेन मृत्युना परिचर्चितः ।
 गर्विताद्रीन्द्रनागेन्द्रखर्विताम्भोदगर्जितः ॥ २३
 वृक्षश्वभ्रतटीच्छन्नचक्रशक्त्यृष्टिमुद्गरः ।
 शरोर्णातन्तुनीरन्ध्रघृष्टियोध्राद्रिमेखलः ॥ २४

खरया कोशात्प्रवहतां निर्गच्छतां खङ्गानां लोहसंघर्षसीत्कारस-
 हितो ज्वलत्कणानां सणसण इति ध्वनिर्यत्र । सरतां शरभरा-
 णामध्वान्ते मार्गावधौ । लक्ष्यदेश इति यावत् । शरतां विशरारूपां
 खरखरारवो यत्र ॥ १४ ॥ धगद्धगिति शब्देन सह विच्छिन्न-
 कण्ठादुत्थाः प्राणा लोहितानि च यत्र ॥ १५ ॥ बहेः सटामि-
 र्जटासदृशज्वालाभिः स्पृष्टाः शिरोरुहाः केशा यत्र । असिवा-
 तानां मत्ता हर्षपरवशचित्ताः संपन्नाः पीना रणोत्साहोत्फुल-
 लेहाः शूरा येन तथाविधो झणज्झणरवो यत्र ॥ १६ ॥ कुन्तै-
 रायुधभेदैः कुण्ठितानां मातङ्गानां तरङ्गोत्तुङ्गो लोहितप्रवाहो
 यत्र ॥ १७ ॥ १८ ॥ केशेषु केशेषु गृहीत्वा प्रवृत्तं युद्धं केशाके-
 शि तदेव हेतिच्छेदनापराधप्रतीकारो यत्र ॥ १९ ॥ छिन्नायु-
 धैर्महामल्लानां हेलया तिरस्कारेण उल्लालनेन उत्कृष्टबाहुयुद्धक्री-
 डया लब्धा भूजयस्थानं यत्र ॥ २० ॥ मातङ्गेन कम्पितानां
 अतएव धावितुमशक्त्या उर्व्या लुठतां रयो यत्र ॥ २१ ॥ २२ ॥
 चर्वितो भक्षितः । 'चर्वितः' इति पाठे हिंसितो भर्त्सितो वा ।
 नागेन्द्रैर्गजश्रेष्ठैः खर्वितानि औन्नत्येन गर्जितेन चाल्पीकृतान्यम्भो-
 दास्तद्गर्जितानि च यत्र ॥ २३ ॥ वृक्षश्वभ्राद्याश्रयेण प्रहरतां
 वधाय क्षिप्तास्तत्र च्छन्नाश्चक्रादयो यत्र । शरलक्षणोर्णातन्तुभि-
 नीरन्ध्रघृष्टयो निरन्तरानुस्यूता नानावर्णा योधलक्षणा अद्रि-
 मेखलकाः पर्वतनितम्बा यत्र ॥ २४ ॥ मेघानां विश्रान्तैराक-

मेघविश्रान्तविच्छिन्नपताकापटचामरः ।
 यन्त्रपापाणचक्रौघदूरविद्रुतखेचरः ॥ २५
 मरणव्यग्रकृत्ताङ्गयोधाक्रन्दातिघर्घरः ।
 कुठाराघातसंघातविदलन्मस्तकव्रजः ॥ २६
 दूरोद्गीनकचत्खङ्गखण्डतारकिताम्बरः ।
 शक्तिनिर्मुक्तशक्त्यौघविभिन्नेभावृतावनिः ॥ २७
 सैन्यव्याकुलवेतालललनोन्मुक्तमुद्गरः ।
 गगनोत्तम्भितोत्तुङ्गशूरतोमरतोरणः ॥ २८
 भुशुण्डीभग्नखङ्गाघखण्डालीव्योमकुन्तलः ।
 कुन्तवेणुवनन्यस्ततापाम्बरकचच्छविः ॥ २९
 खङ्गर्ष्टिवृष्टिसंपुष्टराजपूजितसैनिकः ।
 शूलोत्तम्भितसच्छूरग्रहणोद्यमिताप्सराः ॥ ३०
 गदातुपारविगलत्स्फुरिताङ्गददिङ्मुखः ।
 प्रासप्रसभसंपिष्टकष्टचेष्टतयोत्कटः ॥ ३१
 चक्रकचसंचारच्छिन्नाश्वनरवारणः ।
 परशुवातसंतापपतत्समदवारणः ॥ ३२
 लकुटोलोडनोद्गीनप्रोद्धामरचटद्भटः ।
 यन्त्रपापाणसंपातपिष्टकेतुरथद्रुमः ॥ ३३
 करवालविल्लनाग्रच्छत्रपङ्कजपाण्डुरः ।
 क्षेपणक्षोभसंक्षीणसैन्यक्षोभोऽप्यलक्षणः ॥ ३४
 कवन्धवन्धसंनेतृपातसंपिष्टपार्श्वगः ।
 साङ्कुशाङ्कितसंख्यस्थवीरवारितवारणः ॥ ३५

मणैर्मेघेषु वा विश्रान्तैर्विद्युदादिभिर्विच्छिन्नाः क्षेपणाख्ययन्त्र-
 निर्मुक्तपापाणैश्चक्रौघैश्च दूरं विद्रुताः खेचराः पक्ष्यादयो यत्र
 ॥ २५ ॥ २६ ॥ खङ्गखण्डैस्तारकितं संजाततारकमिवाम्बरं यत्र ।
 शक्त्या बलेन निर्मुक्तैः शक्त्यायुधौघैः ॥ २७ ॥ गगने उत्त-
 म्भितान्युत्तुङ्गानि शूरतोमराण्येव तोरणसगिव यत्र ॥ २८ ॥
 खङ्गखण्डालिरेव व्योन्नः कुन्तलाः केशा यत्र । कुन्तसमूहल-
 क्षणे वेणुवने न्यस्तः क्षिप्तस्तापो दावाभिरिवाम्बरे कचन्ती
 छविः कुन्तकान्तिर्यत्र ॥ २९ ॥ संपुष्टैः संतोषितैस्तत्स्वामि-
 राजैः ॥ ३० ॥ गदालक्षणेस्तुपारैर्हिमैर्विगलन्ति पद्मानिव स्फु-
 रिताङ्गददिशां भटानां मुखानि यत्र ॥ ३१ ॥ ३२ ॥ 'तदा-
 कश्च तडागः स्यान्मञ्चको मञ्जकस्तथा । मण्डपो मण्डपश्च स्याल्ल-
 कुटो लङ्गुडोऽपि च ॥' इति द्विरूपोक्तेर्लङ्गुटैर्वृहद्यष्टिभिरुल्लोडनं
 गवामिव प्रकालनं तेनोद्गीना इवाददर्शनं गताः प्रोद्धामरा उत्पत-
 नशीलाश्चटन्तो वृक्षकुञ्जचर्मादिनात्मानमावृण्वानाश्च भटा यत्र ।
 'चटे आवरणे' ॥ ३३ ॥ पङ्कजैरुत्तसपन्नैः पाण्डुरः । न
 लक्ष्यतीत्यलक्षणः सैन्यक्षोभं न गणयतीति यावत् ॥ ३४ ॥
 उत्कृत्य रथिकान् जीवग्राहं जिघृक्षतामन्तरा शिरश्छेदे क-
 वन्धानां छिन्नशिरस्कदेहानां बन्धैराश्लेषबन्धनैः सन्नेतृणां
 जीवद्रथनायकानां पातेनोत्पथप्रवृत्तरथादिभिः संपिष्टाः पार्श्वगा

परशुवातसंपातपतत्समदवारणः ।
 पाशापाशिविशेषज्ञवीरातिपरिदेवनः ॥ ३६
 धुरिकाकुक्षिनिर्भेदगलत्पन्नपतजनः ।
 त्रिशूलवलनोन्मत्तशूरसंकरनर्ततः ॥ ३७
 धावद्धानुष्कसंपूर्णकुलकूजितकाकलिः ।
 भिन्दिपालसटाटोपहुंकारारभटीनटः ॥ ३८
 वज्रमुष्टिविनिष्पिष्टपिष्टसद्भटसंकटः ।
 इयेनवद्योमपदवीप्रोत्पतत्पटुपट्टिशः ॥ ३९
 अङ्कुशाकृष्टशूरेशरथेभहयकेतनः ।
 हलाहलिहतालूनहेलाकुलकुलाचलः ॥ ४०
 सुतालोत्तालकुद्दालनिखातवनभूतलः ।
 धनुर्द्विगुणमात्रास्तलूनलोकशिलावलिः ॥ ४१
 क्रकचोभयपार्श्वेभच्छिन्नमत्तमतङ्गजः ।
 संग्रामोलूखलध्रुणलोकतण्डुलमौसली ॥ ४२

अस्त्राभाशृङ्खलाजालवद्धसेनाविहङ्गमः ।
 लोलासिवीरनिर्लिखनीतवादिगृहाङ्गणः ॥ ४३
 गणशो नीयमानाश्रयश्वापदारावनिर्भरः ।
 नखाङ्कुष्ठखनत्पुङ्खप्रेङ्खारणरणारवैः ॥ ४४
 मरिचैर्व्यञ्जनानीव रञ्जयन्सकलारवान् ।
 सैन्यनिक्षिप्तकुम्भाग्निदग्धयोधेरितायुधः । Bombs
 सैन्यनिक्षिप्तकुम्भाग्निदग्धयोधोज्जितायुधः ॥ ४५
 सैन्यनिक्षिप्तकुम्भस्थतप्ताङ्गारहतेक्षणः ।
 सैन्यनिक्षिप्तकुम्भस्थविषवारिदलजनः ॥ ४६
 नाराचवर्षवरवारिदवीरपूर-
 मत्ताभ्रसंभ्रमसन्तुक्तकबन्धवर्ही ।
 कल्पान्तकाल इव वेगविवर्तमान-
 मातङ्गशैलवलितो रणसंभ्रमोऽभूत् ॥ ४७

इत्यार्षे श्रीवासिष्ठमहारामायणे वाल्मीकीये उत्पत्तिप्रकरणे सेनयोः प्रथमपातवर्णनं नाम त्रयस्त्रिंशः सर्गः ॥ ३३ ॥

चतुस्त्रिंशः सर्गः ३४

वासिष्ठ उवाच ।

अथ राज्ञां युयुत्सूनां भटानां मन्त्रिणामपि ।
 नभसः प्रेक्षकाणां च तत्रेमाः प्रोदगुर्गिरः ॥ १

यत्र । साङ्कुशानां हस्तिपकानामङ्कुशाघातेनाङ्कितैरपि संख्य-
 स्थैर्युद्धे प्रहारिभिः शूरैर्वारिता निरस्ता वारणा यत्र ॥ ३५ ॥
 वीराणामतिशयितं परितो देवनं प्राणघ्नं यत्र ॥ ३६ ॥
 पद्मं हृदयपद्मम् । शूरसंकराः शूरबहुला योधास्तेषां
 नर्ततो गात्रविक्षेपात् ॥ ३७ ॥ धनुः प्रहरणं येषां ते धानुष्काः ।
 काकलिर्मधुरास्फुटध्वनिः । सटाटोपः केसराडम्बरः आरभटी-
 साहंकारनादः ताभ्यां नृसिंहवेषनटा इव भटा यत्र ॥ ३८ ॥
 वज्रमुष्टिर्मल्लानां प्रसिद्धा तद्विनिष्पिष्टैः पिष्टा येऽन्ये सद्भटसैः
 संकटः । प्रोत्पतत्पटुपट्टिश इत्यसमर्थसमासश्छान्दसः ॥ ३९ ॥
 शूरादिद्वन्द्वगर्भो बहुव्रीहिः । केतनानि पताकाः । हल-
 प्रहरणं युद्धं हलाहलि तत्र हतालूनानां हेलावहेलनं तत्राकुलाः
 कुलाचलवदुन्नताः शत्रुकुले अचला निष्कम्पा वा शूरा यत्र
 ॥ ४० ॥ सुतालवदुन्नतपुरुषैरुत्तालकुद्दालैरुद्यतखनित्रैः करणै-
 र्निखातान्युन्मूलितानि समीकृतानि च । धनुःशब्देनेषुप्रक्षे-
 पदेशो लक्ष्यते । तद्विगुणमात्रदेशे युद्धसंचारसौकर्याय अस्तां
 लूनाश्छिन्ना लोका जनाः शिलावलयश्च यत्र ॥ ४१ ॥
 अत्रोलूखलादिरूपकोपादितं मौसलं श्लेषादवघाताभेदेन विव-
 क्षितं मुसलयुद्धं तदत्रास्तीति मौसली ॥ ४२ ॥ युद्धे लोला-
 सयो ये वीरास्तदीयनिर्लिखितैः खङ्गविशेषैः । वादिरत्र वकारा-

चलत्पद्मं सर इव वहद्विहगमेव च ।
 नभः शूरशिरःकीर्णं भाति तारकिताकृति ॥ २
 पश्य रक्तपृष्ठपूरसिन्दुरारुणमारुतैः ।
 सांध्या इव विभान्त्येते मध्याह्नेऽम्बुदभानवः ॥ ३

दिनामा वैवस्वतः । अर्थात्स एव व्याधाधिपतिरिति कल्प्यते ।
 अन्यथा बद्धसेनाविहंगमानां तदङ्गणे नीतत्वायोगात् ॥ ४३ ॥
 नीयमाना अग्न्याः युद्धनिपतितभटश्रेष्ठा यैस्तथाविधानां श्वाप-
 दानां व्याघ्रवृकादीनाम् । नखप्रधानैरङ्गुष्ठैः खनन्त उद्भ्रिय-
 माणाः । आरोहति हस्तीतिवत्कर्मव्यापारांशे कर्मणः स्वातन्त्र्य-
 विवक्षणाच्छतृप्रत्ययः । ये पुङ्खोपलक्षितशरास्तेषां प्रेङ्खा वेगः
 ॥ ४४ ॥ रञ्जयन् मिश्रणेन रोचयन् । कुम्भाग्निः प्रसिद्धः ॥ ४५ ॥
 विषवारिभिर्दलन्तो विशीर्णाः ॥ ४६ ॥ नाराचवर्षलक्षणं वर-
 वारि ददति तथाविधानि वीरपूरलक्षणमत्ताभ्राणि तेषां संभ्रमेण
 विलासेन प्रवृत्ताः कबन्धलक्षणा वर्हिणो यत्र । वेगेन विवर्त-
 मानैर्भ्रमद्भिर्मातङ्गलक्षणैः शैलैर्वलितो वेष्टितः ॥ ४७ ॥ इति
 श्रीवासिष्ठमहारामायणतात्पर्यप्रकाशे उत्पत्तिप्रकरणे त्रयस्त्रिं-
 शत्तमः सर्गः ॥ ३३ ॥

वर्ण्यतेऽत्र विशेषेण विचित्रार्थनिबन्धनैः ।

रणप्रेक्षकवक्त्रेण युद्धस्यैव चमत्कृतिः ॥ १ ॥

नभसः सकाशात्प्रेक्षकाणां देवगन्धर्वादीनाम् । प्रोदगुः प्रा-
 दुर्बभूवुः ॥ १ ॥ वहद्विहगमिति नभःसरसोः साधारणं विशे-
 षणम् । तारकितस्याकृतिरिवाकृतिर्यस्येति विशेषणभेदाद्देवकल्प-
 नयोपमानता ॥ २ ॥ रक्तपृष्ठतां रुधिरसीकराणां पूरैर्निकरैः

किमिदं भगवन्व्योम पलालभरितं स्थितम् ।
 नेदं पलालं वीराणामेते शरभराम्बुदाः ॥ ४
 यावन्तो भुवि सिच्यन्ते रुधिरं रणरेणवः ।
 तावन्त्यब्दसहस्राणि भटानामास्पदं दिवि ॥ ५
 मा भैष्ट नैते निस्त्रिंशा नीलोत्पलदलत्विषः ।
 अमी वीरावलोकित्या लक्ष्म्या नयनविभ्रमाः ॥ ६
 वीरालिङ्गनलोलानां नितम्बे सुरयोषिताम् ।
 मेखलाः शिथिलीकर्तुं प्रवृत्तः कुसुमायुधः ॥ ७
 लसद्भुजलतालोला रक्तपल्लवपाणयः ।
 मञ्जरीमत्तनयना मध्वामोदसुगन्धयः ॥ ८
 गायन्त्यो मधुरालापैर्नन्दनोद्यानदेवताः ।
 तवागमनमाशङ्क्य प्रवृत्ताः परिनर्तितुम् ॥ ९
 प्रत्यनीकं भिनत्यन्तः कुटारैः कठिनैरियम् ।
 सेना ग्राम्येव वनिता दयितं दृष्टिचेष्टितैः ॥ १०
 हा पितुर्मम भलेन शिरो ज्वलितकुण्डलम् ।
 सूर्यस्य निकटं नीतं कालेनेवाष्टमो ग्रहः ॥ ११
 आपादशृङ्खलाप्रोतभ्रमत्स्थूलोपलङ्घयम् ।
 भ्रामयंश्चित्रदण्डाख्यं चक्रमूर्ध्वभुजो जवात् ॥ १२
 योद्यो यम इवाभाति याम्यादायाति दिक्कटात् ।
 सर्वतः संहरन्सेनामेहि यामो यथागतम् ॥ १३
 सद्यश्छिन्नशिरःश्वभ्रमज्जत्कङ्कुकुलाकुलाः ।
 कवन्धाः परिनुत्यन्ति तालोत्ताला रणाङ्गणे ॥ १४
 गीर्वाणगणगोष्ठीषु प्रवृत्ताः संकथा मिथः ।
 कदा लोकान्तरं धीराः कथं यास्यन्ति के कुतः ॥ १५
 निगिरत्यागताः सेनाः स्रवन्तीरिव सागरः ।
 समत्स्यमकरव्यूहा अहो नु विषमो भटः ॥ १६

सिन्दूरेणैवारुणैर्मासुतैर्हनुभिः । सांध्याः संध्यासंबन्धिनः ।
 अम्बुदा भानवः सूर्यकराश्च ॥ ३ ॥ दूराच्छरोत्करेषु पलाल-
 भ्रान्त्या कश्चित्स्वमान्यं पृच्छति—किमिदमिति । स प्रत्याह—
 नेदमिति ॥ ४ ॥ ५ ॥ लक्ष्म्याः स्वर्गलक्ष्म्या जयलक्ष्म्या वा
 ॥ ६ ॥ नभश्चरोक्तिर्वीरेति ॥ ७ ॥ वीरस्य वीरान्तरं प्रत्युक्ति-
 र्लसद्भुजेति द्वाभ्याम् ॥ ८ ॥ ९ ॥ दृष्टिचेष्टितैर्दृष्टिविलासैः
 ॥ १० ॥ कालेन सूर्योपरागकालेनेव । अष्टमो ग्रहो राहुः ॥ ११ ॥
 भीरोर्भीरुप्रत्युक्तिरापादेति द्वाभ्याम् । आपादलम्बिन्यां यन्त्र-
 शृङ्खलायां प्रोतं चक्रं चक्रोपलयन्त्रम् ॥ १२ ॥ याम्यादक्षि-
 णात् । संहरन्निति योध्यमयोर्विशेषणम् ॥ १३ ॥ श्वभ्रेषु
 कण्ठच्छिद्रेषु मज्जद्भिः कङ्कुकुलैराकुलाः । तालैर्युद्धवादित्रतालै-
 रुत्ताला उच्छलन्तः ॥ १४ ॥ चतुर्भिः किंवृत्तैः कालप्रकारपु-
 रुषनिमित्तानि पृच्छयन्ते ॥ १५ ॥ स्रवन्तीर्नदीः । समत्स्यम-
 करव्यूहा इति स्रवन्तीसेनयोर्विशेषणम् ॥ १६ ॥ निरिशृङ्ग-
 सङ्घेषु पतिताः संपूर्णवृष्टय इव राजन्त इति शेषः ॥ १७ ॥
 शिरश्छेदस्य दुःखतावुद्ध्या तथा विवक्षतश्छिन्नेनोड्डीनेन शिरसा
 स्वर्गारोहणोत्सवदर्शनादजीवमहं ननु मृत इति हर्षेण खे यद्वा-

कटेषु करिणां कीर्णा धारानाराचराजयः ।
 पतिता इव संपूर्णाः शृङ्गसंघेषु वृष्टयः ॥ १७
 हा कुन्तेन शिरो नीतं ममेत्येवं विवक्षतः ।
 शिरसाऽजीवमित्येवं खे खगेनेव वाशितम् ॥ १८
 यन्त्रपापाणवर्षेण यैपास्मान्परिषिञ्चति ।
 सेनानुशृङ्खलाजालचलना क्रियतां बलात् ॥ १९
 वलीपलितनिर्मुक्तं पूर्वभार्याप्सराः सती ।
 अङ्गीकरोति भर्तारं परिज्ञाय रणे हतम् ॥ २०
 आदिवं रचिताकाराः कुन्तकाननकान्तयः ।
 वीराणां स्वर्गमारोडुमिव सोपानपङ्क्तयः ॥ २१
 कान्तकाञ्चनकान्ताङ्ग भटस्योरसि कामिनी ।
 दृष्ट्वा देवपुरन्ध्रीयं भर्तुर्नवेषणान्विता ॥ २२
 हा हतं सैन्यमस्माकं भटैरुद्धतमुष्टिभिः ।
 महाप्रलयकलोलैः सुरशैलस्थलं यथा ॥ २३
 युध्यध्वमग्रतो मूढा नयतार्धमृतान्नरान् ।
 निजान्पादप्रहारेण मैतान्दारयताधमाः ॥ २४
 धम्मिल्लवलनाव्यग्रे घनोत्कण्ठेऽप्सरोगणे ।
 भटो दिव्यशरीरेण पार्श्वप्राप्तो निरीक्ष्यताम् ॥ २५
 फुल्लहेमारविन्दासु च्छायाशीतजलानिलैः ।
 स्वर्गनद्यास्तटीष्वेनं दूरायातं विनोदय ॥ २६
 विविधायुधसंघट्टखण्डितोग्रास्थिकोटयः ।
 खे कवन्त्यः कण्टकारैः प्रसृतास्तारका इव ॥ २७
 व्योम्नि जीवनदीवाहे वहत्सायकवारिणि ।
 चक्रावर्तिनि गच्छन्ति गिरयोऽप्यणुपङ्कताम् ॥ २८
 भ्रमद्भिर्ग्रहमार्गेषु शिरोभिर्वीरभूभृताम् ।
 आयुधांशुलतानाललशासिदलकण्टकैः ॥ २९

षितं तत्खगेन पक्षिणा वाशितमिव जनैः श्रुतमिति शेषः ।
 तिरश्चां कूजितं वाशितम् ॥ १८ ॥ या सेना सिञ्चति एषा अनु-
 शृङ्खलाजालेन वलिता वेष्टिता क्रियतामिति सैनिकोक्तिः ॥ १९ ॥
 पूर्वभार्या प्रागेव मृता अप्सराः सती स्थिता युद्धे मृतं स्वभर्तारं
 वलीपलितनिर्मुक्तं देवभूतं परिज्ञायाङ्गीकरोतीति देवोक्तिः ॥ २० ॥
 कुन्तायुधानां काननं समूहस्तेषां कान्तय आदिवं स्वर्गपर्यन्तं
 रचितवत्प्रसृताः सोपानपङ्क्तय इत्युत्प्रेक्ष्यन्ते ॥ २१ ॥ या भटस्य
 कामिनी स्वतः काञ्चनैश्च कान्तान्यङ्गानि करचणादीनि यस्य
 तथाविधे भटस्योरसि मृता दृष्ट्वा सेयं देवपुरन्ध्री भूत्वा
 भर्तुर्नवेषणान्विता दृश्यत इति शेषः ॥ २२ ॥ हाहतमिति
 कातरस्योक्तिः ॥ २३ ॥ निजान्स्वीयान् ॥ २४ ॥
 धम्मिल्लवलना केशसंग्रथनम् ॥ २५ ॥ स्वर्गनद्या गङ्गायाः वि-
 नोदय विश्रामयेत्यप्सरःसख्युक्तिः ॥ २६ ॥ कोटिशब्दोऽसंख्ये-
 यपरः । कण्टकारैः कवन्त्यो रणन्त्यः ॥ २७ ॥ चक्रैरावर्तिन्या-
 वर्तवति । अणवो रेणवस्तल्लक्षणां पङ्कताम् । कल्पितपूरानुरूपः
 कल्पित एव पङ्कः ॥ २८ ॥ ग्रहमार्गेषु भ्रमद्भिर्वीरभूभृतां शि-
 रोभिर्नभः पद्मसरः कृतमित्युत्तरेणान्वयः । तदुपपत्तये विशि-

केतुपट्टमृणालाङ्गदलैर्लब्धशिलीमुखैः ।
 वहद्वातचलत्पद्मं नभः पद्मसरः कृतम् ॥ ३०
 मृतमातङ्गसंघाते गिराविव पिपीलिकाः ।
 भीरवः परिलीयन्ते स्त्रियः पुंवक्षसीव च ॥ ३१
 अपूर्वोत्तमसौन्दर्यकान्तसंगमशंसिनः ।
 वान्ति विद्याधरस्त्रीणामलकोल्लासिनोऽनिलाः ॥ ३२
 छत्रेषूडियमानेषु स्थितेषु व्योम्नि चन्द्रता ।
 इन्दुनेव यशोमूर्त्या कृता शुभ्रातपत्रता ॥ ३३
 भटो मरणमूर्च्छान्ते निमेषेणामरं वपुः ।
 स्वकर्मशिल्पिरचितं प्राप्तः स्वप्नपुरं यथा ॥ ३४
 शूलशक्त्यष्टिचक्राणां वृष्टयो मुक्ततुष्टयः ।
 व्योमाब्धौ मत्स्यमकरसंकुलावयवाः स्थिताः ॥ ३५
 शरोत्कृत्तसितच्छत्रकलहंसैर्नभःस्थलम् ।
 भाति संचितपूर्णेन्दुबिम्बलक्षैरिवावृतम् ॥ ३६
 क्रियते गगनोड्डीनैश्चामरैश्चारुधरैः ।
 वातावधूतसंरोधतरङ्गनिकरद्युतिः ॥ ३७
 दृश्यन्ते हेतिदलिताश्छत्रचामरकेतवः ।
 आकाशक्षेत्रविक्षिप्ता यशःशालिलता इव ॥ ३८
 वहद्भिव्योम्नि सक्षेम पश्य नीता क्षयं शरैः ।
 शक्तिवृष्टिरुपायान्ती सस्यश्रीः शलभैरिव ॥ ३९
 एषा प्रसृतदोर्दण्डभटखड्गच्छटात्कृतिः ।
 कठिनात्कंकटाज्जाता मृत्योरेवोग्रहुंकृतिः ॥ ४०

नष्टि—आयुधांश्चित्यादेना । आयुधानामंशवः किरणा एव पद्म-
 लतानालानि तेषु लम्बा असयः दलानि विदलनसाधनशूलकुन्ता-
 दीनि च कण्टका येषाम् ॥ २९ ॥ केतुपट्टः पताकापटास्त एव
 मृणालस्यावयवभूतपर्णानि येषाम् । लब्धाः शिलीमुखाः
 श्लेषाद्वाणलक्षणभ्रमरा यैः ॥ ३० ॥ चकार उपमानद्वयसमुच्च-
 यार्थः ॥ ३१ ॥ गृहादागच्छन्तीनामलकोल्लासितयानुकूलत्वेन
 शकुनरूपत्वान्मनोरथसिद्धिशंसिन इति भावः ॥ ३२ ॥ इव-
 कारः पूर्वत्रापि संबध्यते । तेन छत्रेषु व्योम्नि स्थितेषु तैश्च-
 न्द्रता कृतेव । यशोमूर्त्या इन्दुना भुवि शुभ्रातपत्रता कृतेवेत्युत्प्रे-
 क्षाद्वयं लभ्यते ॥ ३३ ॥ ३४ ॥ मुक्ततुष्टयः असंतोषशीला इव
 व्यग्रा मत्स्यमकरशेफासंकुलावयवा इव स्थिताः । अविधस्थ-
 मत्स्यादीनामव्यवयवत्वं काल्पनिकम् ॥ ३५ ॥ ३६ ॥ वाते-
 नावधूतः संरोधः स्थैर्यं येषां तरङ्गाणाम् ॥ ३७ ॥ ३८ ॥
 सक्षमेति श्रोतृसंबोधनम् । उपायान्ती समुपसर्पन्ती आसन्न-
 फला च ॥ ३९ ॥ छटात्कृतिरिति खड्गपातध्वन्यनुकरणम् ।
 सैव मृत्योर्हुंकृतिरित्युत्प्रेक्षा ॥ ४० ॥ हेतयः खड्गाद्यायुधान्येव
 कल्पानिलास्तैः क्षुण्णाः । दन्ता एव निर्झरवारीणि शुभ्रलवहि-
 निःसृतलसाम्याद्येषां ते । नागा गजा नगा गिरय इव ॥ ४१ ॥
 व्यूढं संनद्धम् । रक्तमहाहदे अभिभूता चक्रविष्टम्भात्तिरोभूता
 गतिर्यस्य तथाभूतं सचेष्टते स्पन्दते । हाहेति खेदे ॥ ४२ ॥

हेतिकल्पानिलक्षुण्णा दन्तनिर्झरवारयः ।
 जनताक्षयकालेऽस्मिन्भग्ना नागा नगा इव ॥ ४१
 सचक्रनाथसूताश्वं व्यूढं रक्तमहाहदे ।
 हाहाभिभूतगतिकं चेष्टते रथपत्तनम् ॥ ४२
 करकंकटकुट्यङ्गखड्गसंघट्टांकृतैः ।
 कालरात्र्या प्रनृत्यन्त्या रणवीणेव वाद्यते ॥ ४३
 नरेभस्वरवाजिभ्यो ये च्युता रक्तनिर्झराः ।
 पश्य तद्विन्दुसिक्तेन वायुनारुणिता दिशः ॥ ४४
 शस्त्रांशुजलदे व्योम्नि कालीचिकुरमेचके ।
 शरकोरकभारस्त्रज्जेधे विद्युदिवोदिता ॥ ४५
 अनन्तरक्तसंसक्तसन्नावनितलायुधैः ।
 भुवनं भात्यभिज्वालमग्निलोक इवाकुलम् । ४६
 भुशुण्डीशक्तिशूलासिमुसलप्रासवृष्टयः ।
 अन्योन्यच्छेदभेदाभ्यां करप्रकरतोऽपतन् ॥ ४७
 अक्षोभैकप्रहरणाद्यातुधान्योन्यचेष्टितम् ।
 संरम्भावेक्षणप्रज्ञं रणं स्वप्नमिव स्थितम् ॥ ४८
 अनन्यशब्दाविरतहताहतिरणज्ज्ञणैः ।
 गायतीव क्षतक्षोभमुदितो रणभैरवः ॥ ४९
 अन्योन्यरणहेत्युग्रचूर्णपूर्णो रणार्णवः ।
 वालुकामय एवाभूच्छिन्नच्छत्रतरङ्गकः ॥ ५०
 सरभसरसवद्विसारितूर्य-
 प्रतिरवपूरितलोकपाललोकः ।

वीरहस्त्यादिकराः । कंकटानि च कुट्यङ्गास्तन्त्रीपदानि तेषु खड्ग-
 संघट्टकृतैष्टांकृतैर्वादनशब्दैः ॥ ४३ ॥ ४४ ॥ चिकुराः केशा
 इव मेचके श्यामे । शरा एव कोरकाः कलिकास्तेषां भारः प्रच-
 यस्तल्लक्षणा स्रक् । जलदे इति जातिशब्दः । मेघे 'मिह' सेचने
 तत्प्रधाने इति तद्विशेषणम् ॥ ४५ ॥ अनन्तैः रक्तसंसक्तैः स-
 नैर्विशीर्णैरवनितलैरायुधैश्च आकुलं भुवनं अमेलोकं इव भातीति
 शेषः । 'अग्निशोक इव' इति पाठे अग्निप्रयुक्ते नगरादिदाहशोके
 आकुलमिवेति व्याख्येयम् ॥ ४६ ॥ ४७ ॥ अक्षोभेषु संचलि-
 तुमसमर्थेष्वनकेष्वेकेन शरतमेन खलाघवातिशयेन प्रहरणात् ।
 यातुधानानां रक्षसां माया यातुधानी तथा उन्नं उन्नेयं उप-
 मेयं शरचेष्टितं यत्र । नयतेछिलोपश्लान्दसः । संरम्भेण क्रोधे-
 नावेक्ष्यते यया सा संरम्भावेक्षणी तथाविधा प्रज्ञा योद्धु-
 बुद्धिर्यत्र । स्वप्नपक्षे अक्षोभेषु विनाशानुकूलच्छेदभेदादिसंचल-
 नशून्येषु स्वाप्नपदार्थेष्वेकेन जागरणमात्रेण प्रहरणाद्वाधाद्या-
 तुधानमायोपमेयमिथ्याचेष्टितम् । संरम्भेण आवेशेनावेक्षणी
 प्रज्ञा स्वयंज्योतिरात्मप्रज्ञा यत्र । स्वप्नमिव स्थितं रणं पुरःस्थितं
 स्वप्नमिव पश्यामीति शेषः ॥ ४८ ॥ अविरतं निरन्तरं या
 हताहतिरण्योन्यप्रहारस्तदुद्भवै रणज्ज्ञणैर्ध्वनिविशेषैः ॥ ४९ ॥
 वालुकामयः सैकतप्रचुरः ॥ ५० ॥ सरभसं रसवद्विर्मधुरैर्वि-

रणगिरिरयमुग्रपक्षदक्ष-
प्रतिस्त्वितवृत्त इवाम्बरे युगान्ते ॥ ५१
हाहा धिक्प्रविकटकङ्कटाननोद्य-
त्प्रोड्डीनप्रकटतडिच्छटाप्रतप्ताः ।
क्रंकारस्फुरितगुणेरिता रणन्तो
नाराचाः शिखरिशिलागणं वहन्ति ॥ ५२

छिन्नेच्छाच्छमिति न यावदङ्गभङ्गं
कुर्वन्तो ज्वलदनलोज्ज्वलाः पृषत्काः ।
तावद्वाग्दुतमिति एहि मित्र यामो
यामोऽयं प्रवहति वासरश्चतुर्थः ॥ ५३

इत्यार्षे श्रीवासिष्ठमहारामायणे वाल्मीकीये उत्पत्तिप्रकरणे लीलोपाख्याने रणप्रेक्षकजनोक्तिवर्णनं नाम चतुस्त्रिंशः सर्गः ॥ ३४ ॥

पञ्चत्रिंशः सर्गः ३५

वसिष्ठ उवाच ।

अथ प्रोड्ढयनोद्युक्ततुरङ्गमतरङ्गकः ।
उत्ताण्डव इवोन्मत्तो बभूव स रणार्णवः ॥ १
छत्रडिण्डीरविश्रान्तसितेषुशफरोत्करः ।
अश्वसैन्योल्लसल्लोलकुलकुलकोटरः ॥ २
नानायुधनदीनीतसैन्यावर्तविवृत्तिमान् ।
मत्तहस्तिघटापीठचलाचलकुलाचलः ॥ ३
कचच्चक्रशतावर्तवृत्तिभ्रान्तशिरस्तृणः ।

धूलीजलधरापीतभ्रमत्खड्गप्रभाजलः ॥ ४
मकरव्यूहविस्तारभग्नाभग्नाभटौघनौः ।
महागुडुगुडावर्तप्रतिश्रुद्धनकन्दरः ॥ ५
मीनव्यूहविनिष्क्रान्तशरवीजौघसर्षपः ।
हेतिवीचीवरात्नपताकावीचिमण्डलः ॥ ६
शस्त्रवारिकृताम्भोदसदृशावर्तकुण्डलः ।
संरम्भघनसंचारसेनातिमितिमिङ्गिलः ॥ ७
कृष्णायसपरीधानवलत्सेनाम्बुभीषणः ।

सारिभिः प्रसृमरैस्तूर्याणां वाद्यानां प्रतिरवैः प्रतिध्वनिभिः
पूरिता लोकपालानां दिक्पतीनां लोका येन । तूर्यरवैरुड्ढयनो-
द्योगेन गर्जन्निवेति यावत् । अयं दृश्यमानो रणलक्षणो रणसं-
निहितो वा गिरिः पर्वतो युगान्ते अम्बरे नभसि उग्रयोर्युद्ध-
कर्कशयोः सैन्यद्वयलक्षणयोः पक्षयोर्दक्षया समर्थया प्रतिस्त्वया
परस्परप्रतिकूलचलनेन वृत्त उड्ढयने प्रवृत्त इवावभातीत्यर्थः ५१
समर्थानपि कठिनकंकटेषु मोघान्स्वशराननुशोचन्तो वीरा आ-
हुर्वाहेति । प्रविकटानतिकठिनान्कंकटान् अनोद्याभित्त्वेव तदभि-
घातप्रोड्डीनाभिः प्रकटतडिच्छटासदृशीभिर्ज्वालाभिः प्रतप्ता
नाराचाः शराः शिखरिणः सन्निहितपर्वतस्य शिलागणं छित्वा
वहन्ति । हाहेति खेदे । अभिमतकार्यं प्रेरितस्य तदकृत्वा अ-
नभिमतमहाकार्यकारिणोऽपि धिक्कार्यतैवेति भावः । 'अरणीतः'
इति पाठे स्फुरितगुणं यद्धनुस्तल्लक्षणाया ईरितायाः कर्षणो-
न्मथिताया अरणीतः अरण्याः सकाशात् नाराचाः शरामय
इति व्याख्येयम् ॥ ५२ ॥ अथ युद्धभ्रान्तस्य तादृशं कंचित्प्र-
त्युक्तिः । हे छिन्नेच्छ श्रमविच्छिन्ना युद्धेच्छा यस्य तथाविध हे
मित्र, अच्छं स्वच्छं निर्दोषं इति वक्ष्यमाणं हितं शृण्विति शेषः ।
ज्वलदनलोज्ज्वलाः पृषत्का वाणा अस्माकमङ्गानां हस्तपादा-
दीनां भङ्गं विच्छेदं कुर्वन्तो यावन्न भवन्ति तावदेव द्राक् शी-
घ्रमेव द्रुतं पलायितं यथास्यात्तथा इतो यामः अपगच्छामः ।
यतोऽयं चतुर्थो यामः प्रहरः यामो यमसंबन्धी वासरः । नि-
यताशनदिनमिव जनक्षयाय प्रवहति । परिवर्तत इत्यर्थः । 'छि-

न्नेच्छाच्छ' इति पाठे तु छिन्नवर्मादौ छाच्छं इति शब्दनेनाङ्गभ-
ङ्गं कुर्वन्त इति योज्यम् ॥ ५३ ॥ इति श्रीवासिष्ठमहारामा-
यणतात्पर्यप्रकाशे उत्पत्तिप्रकरणे चतुस्त्रिंशः सर्गः ॥ ३४ ॥

समुद्रवनकल्पान्तनानारूपकविस्तरैः ।

संप्रामश्चतुरङ्गाणां विस्तरेणात्र वर्ण्यते ॥ १ ॥

तत्रादौ त्रयोदशश्लोकैरण्वात्मना निरूपयिष्यन्नाह—अथे-
त्यादिना ॥ १ ॥ डिण्डीरेषु फेनकूटेषु विश्रान्ताः सिता इषवः
शफराः क्षुद्रमत्स्यजातिभेदाः अश्वसादिसैन्यान्वेवोच्छलनशील-
त्वात्कुल्लाः ॥ २ ॥ विवृत्तिभ्रमणं तद्वान् । घटा समूहस्तल्ल-
क्षणा आपीठमामूलाचलाचलाश्चञ्चलाः कुलाचला मन्दरादयो
यत्र । 'बलावल' इति पाठे बलावलपरीक्षार्थं युध्यन्तः कुला-
चला इवेति क्लेशेन योज्यम् ॥ ३ ॥ आवर्तानां वृत्तिः परिभ्रम-
स्तेन भ्रान्तानि तच्छिन्नशिरस्तृणानि यत्र । खड्गप्रभाणां धूलि-
भिराच्छादनं पानत्वेन कल्प्यते ॥ ४ ॥ सेनापक्षे मकराकारस्य
व्यूहस्य सेनासंनिवेशस्य । प्रतिश्रुतः प्रतिध्वनन्त्यो घनानां मेघानां
कन्दरादिछद्वाणि घनाः कन्दराः पर्वतगुहा वा यत्र ॥ ५ ॥
मीनाः प्रमीणा मृतजनास्त्यूहेभ्यो विभिद्य निष्क्रान्ताः शरा एव
क्षेत्रे फलिताः वीजौघशिम्बीशिरस्काः सर्षपा इव यत्र । अर्णवपक्षे
मीनानां मत्स्यानां व्यूहेभ्यो निष्क्रान्ताः प्रसूताः काशवीजौघा इव
शुभ्रा अण्डसर्षपा यत्र । वीचिवरैः प्रबलवीचिभिः ॥ ६ ॥ अम्भो-
दसदृशा मेघवदस्थिरा आवर्ता एव कुण्डलानीव यस्य । संरम्भः
कोधस्तेन घनसंचारा सेनैव तिमयस्तिमिङ्गिलाश्च महामत्स्यजाति-
भेदा यत्र ॥ ७ ॥ कृष्णायसमयः सारस्तन्मयानि परिधानानि

कवन्धावर्तलेखान्तर्वद्धसैन्यादिभूषणः ॥	८	वहद्रक्तनदीपूरपतत्साराववारणः ॥	१९
शरसीकरनीहारसान्धकारककुब्जणः ।		सोऽभूत्समरकल्पान्तो जगत्कवलनाकुलः ।	
निर्घोषाशोषिताशेषशब्दैकघनधुंघुमः ॥	९	पर्यस्तसध्वजच्छत्रपताकारथपत्तनः ॥	२०
पतनोत्पतनव्यग्रशिरःशकलसीकरः ।		पतद्विमलहेत्यौघभूरिभास्वरभास्करः ।	
आवर्तचक्रव्यूहेषु प्रभ्रमद्भटकाष्टकः ॥	१०	कठिनप्राणसंतापतापिताखिलमानसः ॥	२१
कष्टाङ्कारकोदण्डकुण्डलोन्मथनोद्भटः ।		कोदण्डपुष्करावर्तशरधारानिरन्तरः ।	
अशङ्कमेव पातालादिवोद्यत्सैनिकोर्मिमान् ॥	११	वहत्खड्गशिलालेखाविद्युद्वलयिताम्बरः ॥	२२
गमागमपरानन्तपताकाच्छत्रफेनिलः ।		उच्छिन्नरक्तजलधिपतितेभकुलाचलः ।	
वहद्रक्तनदीरंहःप्रोह्यमानरथद्रुमः ॥	१२	नभोविकीर्णनिपतद्युत्तारकणतारकः ॥	२३
गजप्रतिमसंपन्नमहारुधिरबुधुदः ।		चक्रकुल्याम्बुदावर्तपूर्णव्योमशिराम्बुदः ।	
सैन्यप्रवाहविचलद्वयहस्तिजलेचरः ॥	१३	अखकल्पाग्निनिर्दग्धसैन्यलोकान्तरक्रमः ॥	२४
ससंग्रामोऽम्बरग्राम इवाश्चर्यतरो नृणाम् ।		हेतिवर्षाशनिच्छन्नभूतलामलभूधरः ।	
अभूत्प्रलयभूकम्पकम्पिताचलचञ्चलः ॥	१४	गजराजगिरिवातपातपिष्टजनव्रजः ॥	२५
तरत्तरङ्गविहगः पतत्करिघटातटः ।		शरधाराघनानीकमेघच्छन्नमहीनभाः ।	
व्रस्तभीरुमृगानीकस्फूर्जद्बुधुरारवः ॥	१५	महानीकार्णवक्षोभसंघट्टिताद्रवः ॥	२६
सरच्छरालीशलभशतभङ्गुरसैनिकः ।		व्याप्त उग्रानिलोद्धूतैर्जलव्यालैरिवाचलः ।	
तरत्तुरङ्गशरभः शरभारवनावनिः ॥	१६	अन्योन्यदलनव्यग्रैः शस्त्रोत्पात इवोत्थितैः ॥	२७
चलद्विरेफनिर्हादो रसत्तूर्यगुहागुरुः ।		शूलासिचक्रशरशक्तिगदाभुशुण्डी-	
चिरात्स सैन्यजलदो लुठद्भट्टमृगाधिपः ॥	१७	प्रासादयो विदलनेन मिथो ध्वनन्तः ।	
प्रसरद्भूलिजलदो विगलत्सैन्यसानुमान् ।		दीप्ता अधुर्दशदिशः शतशो भ्रमन्तः	
पतद्रथवराढ्याङ्गः प्रतपत्खड्गमण्डलः ॥	१८	कल्पान्तवातपरिवृत्तपदार्थलीलाम् ॥	२८
प्रोत्पतत्पदपुष्पौघः पताकाच्छत्रवारिदः ।			

इत्यार्षे श्रीवासिष्ठमहारामायणे वाल्मीकीये उत्पत्तिप्रकरणे रणवर्णनं नाम पञ्चत्रिंशः सर्गः ॥ ३५ ॥

कवचानि यस्य तथाविधेन वलता परिवर्तमानेन सैन्याम्बुना ।
कवन्धं जलममूर्धकायश्च तदावर्तरेखाया अन्तर्मध्ये वद्धानि
निविष्टानि सैन्यादीनां भूषणानि यत्र । समुद्रपक्षे सैन्यान्यदन्ति
भक्षयन्तीति सैन्यादीनि रक्ष्मांसि तान्येव भूषणानीव यस्य
॥ ८ ॥ निर्घोषेण आशोषिता इवासंवेद्याः कृता अशेषशब्दा
येन । अतएवैकघनधुंघुमः ॥ ९ ॥ १० ॥ कोदण्डान्येव कुण्ड-
लानि सर्पशरीराणि तेषामुन्मथने च्छेदने ॥ ११ ॥ १२ ॥
हयहस्तिन एव जलेचरा यादांसि यत्र ॥ १३ ॥ अम्बरग्रामो
गन्धर्वनगरम् । सांप्रतं तमेव समरं कल्पान्तत्वेन वर्णयति—
अभूदित्यादिना ॥ १४ ॥ तरत्तरङ्गा इव विहगा यत्र ॥ १५ ॥
तुरङ्गा एव शरभा यत्र । शराणां भाराः, शरान् विभ्रति ये ते
वा वनावनिर्वनभूमिर्यत्र ॥ १६ ॥ चिरादित्यस्योत्तरत्राभूदित्य-
नेनान्वयः । ससैन्या गजादयो जलदा इव यत्र ॥ १७ ॥ प-
तन्ति रथवराढ्यानां महारथानामङ्गानि यत्र । खड्गा मृगविशे-
षा निर्विशेषाश्च ॥ १८ ॥ पदान्यङ्गयङ्गा एव पुष्पौघाः ॥ १९ ॥

॥ २० ॥ कठिनेन प्राणसंतापेन ॥ २१ ॥ कोदण्डा धनूंषि
तल्लक्षणानां पुष्करावर्ताख्यप्रलयाम्बुदानां खड्गानां शिला-
लेखाः शिलासंस्कृतधारा एव विद्युतः ॥ २२ ॥ नभसि
विकीर्णाः प्रसृताः निपतद्विध्वं युवन्ति मिश्रीभवन्ति अत-
एव ताराः स्थूला ये रुधिरकणास्त एव तारका इव यत्र ॥ २३ ॥
चक्रकुल्याभिश्चक्रपरम्परासरिद्विरम्बुदप्रदेशे भ्रमणे तदावर्तप्रा-
याभिः पूर्णा व्योमशिरा नभोनाड्योऽम्बुदाश्च यत्र । लोकान्त-
रक्रमः परलोकाक्रमणम् ॥ २४ ॥ २५ ॥ शरधाराभिर्धनैर्नि-
विडैरनीकमेधैः ॥ २६ ॥ जलव्यालैर्दुण्डुभैः । अचलः अर्था-
त्समुद्रान्तर्गत इति लभ्यते । अन्योन्यदलने व्यग्रैः शस्त्रैरिति
शेषः । शस्त्रवर्षिणि संवर्तोत्पाते उत्थितैरिवेत्युत्प्रेक्षा ॥ २७ ॥
दीप्ताः शूलादयो मिथो विदलनेन ध्वनन्तो दिशो भ्रमन्तः सन्तः
कल्पान्तवातेन परिवृत्तानां भ्राम्यमाणानां शिलावृक्षशस्त्रादीनां
पदार्थानां लीलां विलासं अधुः । आधारयन्तित्यर्थः ॥ २८ ॥
इति श्रीवासिष्ठमहारामायणतात्पर्यप्रकाशे उत्पत्तिप्रकरणे
पञ्चत्रिंशः सर्गः ॥ ३५ ॥

षट्त्रिंशः सर्गः ३६

वसिष्ठ उवाच ।

अथ शृङ्गोपमानेषु स्थितेषु शरराशिषु ।
 सर्वभीरुषु भयेषु विद्रुतेषु दिशो दश ॥ १
 मातङ्गशवशैलेषु विश्रान्ताम्बुदपङ्क्तिषु ।
 यक्षरक्षःपिशाचेषु क्रीडत्सु रुधिरार्णवे ॥ २
 महतां धर्मनिष्ठानां शीलौजःसत्त्वशालिनाम् ।
 शुद्धानां कुलपद्मानां वीराणामनिवर्तिनाम् ॥ ३
 द्वन्द्वयुद्धानि जातानि मेघानामिव गर्जताम् ।
 मिथो निगरणोत्कानि मिलन्त्यापगपूरवत् ॥ ४
 पञ्जरः पञ्जरेणेव गजौघेन गजोच्चयः ।
 सवनः सवनेनाद्रिरद्रिणेवामिलद्वलात् ॥ ५
 अश्वौघो मिलदश्वानां वृन्देनारविरंहसा ।
 तरङ्गौघेन घोषेण तरङ्गौघ इवार्णवे ॥ ६
 नरानीकं नरानीकः समायुधमयोधयत् ।
 वेण्वोघमिव वेण्वोघो मरुल्लोलो मरुद्वलम् ॥ ७
 रथौघश्च रथौघेन निष्पिपेपाखिलं वपुः ।
 नगरं नगरेणेव दैवेनोड्डीनमासुरम् ॥ ८
 सरच्छरभरासाररचितापूर्ववारिदम् ।
 युयुधे स्थगिताकाशा धनुर्धरपताकिनी ॥ ९
 विषमायुधयुद्धेषु योद्धारः पेलवाशयाः ।
 यदा युक्त्या पलायन्ते रणकल्पानले तदा ॥ १०

समायुधद्वन्द्वयुद्धं सहायाश्चात्र वर्णिताः ।

प्राच्यादिभिर्जनपदैः समं जनपदेश्वराः ॥ १ ॥

मातङ्गशवशैलेषु स्थितेषु शरराशिषु शृङ्गोपमानेषु सत्त्विति
 परेण सहान्वयः ॥ १ ॥ २ ॥ शीलं सुचारिव्यम् । सत्त्वं
 बलम् । कुलपद्मानां स्वकुलं पद्मवत्स्वयशःसौरभैः सुरभीकुर्वा-
 णानामित्यर्थः ॥ ३ ॥ मिथोन्योन्ययुद्धतो निगरणं प्रसन्नं तत्रो-
 त्कान्युत्कण्ठितानीवेति द्वन्द्वयुद्धविशेषणम् । मिलन्ति वीरा इति
 शेषः ॥ ४ ॥ वनेन सह वर्तमानः सवनोऽद्रिस्तादृशेनाद्रिणेव
 ॥ ५ ॥ ६ ॥ मरुता बलति चलतीति मरुद्वलस्तम् ॥ ७ ॥
 वपुः परस्परसंस्थानम् ॥ ८ ॥ रचितः संपादितः अपूर्वोऽभि-
 नवो वारिदो यस्मिन्कर्मणि तथा युयुधे । स्थगिताकाशा आ-
 च्छादिताकाशा ॥ ९ ॥ पेलवाशया भीरुचित्ता ॥ १० ॥ अत्र-
 प्रकरणे तृतीयान्तायुधनामभिः सर्वत्र तद्धारिणो लक्ष्यन्ते ।
 भुशुण्डीशब्देन भुशुण्डीधरा लक्षणयोच्यन्ते ॥ ११ ॥ १२ ॥
 ॥ १३ ॥ प्रासानामसनं क्षेपणं तद्विदः । परशुभिरुक्ताः । वि-
 ख्याता इति यावत् । लकुटा वेणुदण्डा उद्या उद्यता येषां ते ल-
 कुटोद्यास्तैः ॥ १४ ॥ पाशधारिण्यः सेनाः । शङ्खधुरिके धुद्रा-
 युधविशेषौ । तद्गतास्तत्संगताः ॥ १५ ॥ वज्रैर्मुष्टिगतैः वज्रमुष्टिभि-

मिलिताश्चक्रिणश्चक्रैर्धनुर्धारैर्धनुर्धराः ।
 खड्गिभिः खड्गयोद्धारो भुशुण्डीभिर्भुशुण्डयः ॥ ११
 मुसलैर्मुसलोदाराः कुन्तिनः कुन्तिधारिभिः ।
 ऋष्यायुधा ऋषिधरैः प्राप्तिभिः प्रासपाणयः ॥ १२
 समुद्ररा मुद्ररिभिः सगदैर्विलसद्गदाः ।
 शक्तिकैः शक्तियोद्धारः शूलैः शूलविशारदाः ॥ १३
 प्रासासनाविदः प्रासैः परशुक्ताः परश्वधैः ।
 लकुटोद्यैर्लकुटिनश्चोपलैरुपलायुधाः ॥ १४
 पाशिभिः पाशधारिण्यः शङ्खभिः शङ्खधारिणः ।
 धुरिकाभिस्तु धुरिका भिन्दिपालैश्च तद्रताः ॥ १५
 वज्रमुष्टिधरा वज्रैर्मुष्टैश्चोद्भृताः ।
 हलैर्हलनिकाषश्चास्त्रिशूलैश्च त्रिशूलिनः ॥ १६
 शृङ्खलाजालिनो जालैः शृङ्खलैरलिकोमलैः ।
 भुभिताकल्पविभुब्धसागरोर्मिघटा इव ॥ १७
 भुब्धचक्रदलावर्तः शरसीकरमारुतः ।
 प्रभ्रमद्वेतिमकरो व्योमैकार्णव आवभौ ॥ १८
 उत्फुल्लायुधकल्लोलशिराकुलजलेचरः ।
 रोदोरन्ध्रसमुद्रोऽसौ वभूवामरदुस्तरः ॥ १९
 दिव्याष्टकजनानीकं पक्षद्वयतया तथा ।
 अर्धेनार्धेन कुपितं भूपालाभ्यां तथा स्थितम् ॥ २०
 मध्यदेशादिसंख्याने प्राग्दिभ्योऽभ्यागतानिमान् ।
 लीलानाथस्य पक्षस्य पक्षे जनपदाञ्जृणु ॥ २१

रिति यावत् । तत्रमुष्टिशब्देन मल्लानां सलोहकीला मुष्टिवन्धा-
 उच्यन्ते । निकाषो निघर्षः ॥ १६ ॥ शृङ्खलाजालमिति कंकट-
 जातिभेदस्तद्वन्तः सादिनः शृङ्खलाजालिनः । कोमलशब्दः स्नि-
 ग्धश्यामपरः । मिलिता इति सर्वत्रानुपज्ञः । दृष्टान्तोऽपि प्राक्त-
 नसर्वसाधारणः ॥ १७ ॥ भुब्धानि भ्रमन्ति दलानीव चकाणि
 चक्रदलानि तान्यावर्ता यस्मिन् ॥ १८ ॥ उत्फुल्ला आयुधल-
 क्षणाः कल्लोलशिरास्तरङ्गनाड्यः । रोदस्योर्द्यावापृथिव्यो रन्ध्रम-
 न्तरालं सएव समुद्रः । अमरैर्जावद्भिर्दुस्तरः ॥ १९ ॥ विद्या
 बुद्धिर्वलं शौर्यमस्त्राण्यश्वा रथो धनुरिति प्रसिद्धं दिव्यमप्रतिह-
 तमष्टकं यस्य तथाविधं योधजनानीकं तथा प्रागुक्त्या द्वन्द्वशो
 मिलितया पक्षद्वयतया सैन्यद्वयेऽप्यर्धेनार्धेन कुपितं स्थितम् ।
 तत्कुतः । यतो भूपालाभ्यां सिन्धुराजविदूषाभ्यां तथा तदनु-
 कूलतया स्थितमित्यर्थः । अथवा यक्षा रक्षांसि पिशाचा असुरा
 इत्येकतो देवा गन्धर्वाः किन्नरा विद्याधरा इत्येकत इति दिव्या-
 ष्टकजनानीकं तथा भाविजयपराजयानुसारिण्या पक्षद्वयतया सै-
 न्यस्यार्धेनार्धेन कुपितं स्थितं यतो भूपालाभ्यामपि तथा तदनु-
 रूपादृष्टशालितया स्थितमित्यर्थः ॥ २० ॥ इदानीं पक्षसिन्धुरा-
 जयोः सहायभूतान् जनान् प्राच्यादिदिग्भेदतत्तद्देशभेदैः क्रमेण

पूर्वस्यां कोसलाः काशिमागधा मिथिलोत्कलाः ।
 मेखलाः कर्करा मुद्रास्तथा संग्रामशौण्डकाः ॥ २२
 मुख्या हिमा रुद्रमुख्यास्ताम्रलिप्तास्तथैव च ।
 प्राग्ज्योतिषा वाजिमुखा अम्बुष्ठाः पुरुषादकाः २३
 वर्णकोष्ठाः सविश्वोत्रा आमामीनाशनास्तथा ।
 व्याघ्रवक्त्राः किराताश्च सौवीरा एकपादकाः ॥ २४
 माल्यवान्नाम शैलोऽत्र शिविराञ्जन एव च ।
 वृषलध्वजपद्माद्यास्तथोदयकरो गिरिः ॥ २५
 अथ प्राग्दक्षिणायां तु इमे विन्ध्यादिवासिनः ।
 चेदयो वत्सदाशार्णा अङ्गवङ्गोपवङ्गकाः ॥ २६
 कलिङ्गपुण्ड्रजठरा विदर्भा मेखलास्तथा ।
 शबराननवर्णाश्च कर्णात्रिपुरपूरकाः ॥ २७
 कण्टकस्थलनामानः पृथग्दीपककोमलाः ।
 कर्णान्ध्राश्चौलिकाश्चैव तथा चार्मण्वता अपि २८
 काकका हेमकुड्याश्च तथा इमश्रुधरा अपि ।
 वलिग्रीवमहाग्रीवाः किष्किन्धानालिकेरिणः ॥ २९
 अथ लीलापतेरस्य दक्षिणस्यामिमे नृपाः ।
 विन्ध्योऽथ कुसुमापीडो महेन्द्रो दुर्दुरस्तथा ॥ ३०
 मलयः सूर्यवांश्चैव गणा राज्यसमृद्धकाः ।
 अवन्तीरिति विख्यातास्तथा शाम्भवतीति च ॥ ३१
 दशपूरकथाचक्रारेषिकातुरकच्छपाः ।
 वनवासोपगिरयस्ते भद्रगिरयस्तथा ॥ ३२
 नागरा दण्डकाश्चैव गणराष्ट्रनृपाः ।
 साहा शैवापर्यमूकाश्च कर्कोटा वनविम्बलाः ॥ ३३
 पम्पानिवासिनश्चैव कैरकाः कर्कवीरकाः ।
 स्वेरिका यासिकाश्चैव धर्मपत्तनपञ्जिकाः ॥ ३४
 काशिकास्तृणखल्लुला यादास्ते ताम्रपर्णकाः ।
 गोनर्दाः कनकाश्चैव दीनपत्तननामकाः ॥ ३५
 ताम्रीका दम्भराकीर्णाः सहकारैणकास्तथा ।
 वैतुण्डकास्तुम्भवनालाजिनद्वीपकर्णिकाः ॥ ३६
 कर्णिकाभाश्च शिवयः कौङ्गणाश्चित्रकूटकाः ।
 कर्णाटमण्डवटका महाकटकिकास्तथा ॥ ३७

आन्ध्राश्च कोलगिरयश्चावन्तिकविचेरिकाः ।
 चण्डायत्ता देवनकाः क्रौञ्चा वाहास्तथैव च ॥ ३८
 शिलाक्षारोदभोनन्दमर्दना मलयाभिधाः ।
 ते चित्रकूटशिखरा लङ्कारक्षोणणाः स्मृताः ॥ ३९
 अथ प्रत्यग्दक्षिणस्यां महाराज्यसुराष्ट्रकाः ।
 सिन्धुसौवीरशूद्राख्या आभीरा द्विडास्तथा ४०
 कीकटाः सिद्धखण्डाख्यास्तथा कालिरुहा अपि ।
 अत्र हेमगिरिः शैलस्तथा रैवतको गिरिः ॥ ४१
 जयकच्छो मथवरो यवनास्तत्र जन्तवः ।
 वाहीका मार्गणावन्ता धूम्रास्तुम्बकनामकाः ४२
 तथा लाजगणाश्चैव तथात्र गिरिवासिनः ।
 ततोऽब्धितोकनियुता एते लीलापतेर्जनाः ॥ ४३
 अथ तत्प्रतिपक्षस्थानिमाञ्जनपदाञ्शृणु ।
 पश्चिमायां दिशि प्रौढा इमे तावन्महाद्रयः ॥ ४४
 मणिमान्नाम शैलेन्द्रः कुरार्षणगिरिस्तथा ।
 वनोऽर्कहो मेघभवश्चक्रवानस्तपर्वतः ॥ ४५
 जनाः पञ्चजना नाम काशब्रह्मचयान्तकाः ।
 तथैव भारक्षतथाः पारकाः शान्तिकास्तथा ॥ ४६
 शैव्यारमरकायाच्छा गुहृत्वा नियमास्तथा ।
 हैहयाः सुहृगायाश्च ताजिका हृणकास्तथा ॥ ४७
 पार्श्वेकतकयोः कर्का गिरिपर्णावमास्तथा ।
 संत्यक्तधर्ममर्यादास्ते वर्णा स्लेच्छजातयः ॥ ४८
 ततो जनपदा भूमिर्योजनानां शतद्वयम् ।
 ततो महेन्द्रशिखरी मुक्तामणिमयावनिः ॥ ४९
 युते महीधरशतैरथाश्वो नाम पर्वतः ।
 ततो महार्णवो भीमः पारियात्रगिरिस्तटे ॥ ५०
 पश्चिमोत्तरदिग्भागे देशो गिरिमति स्थितः ।
 तथा वेणुपतिश्चैव ततो नरपतिर्मही ॥ ५१
 तथा फल्गुणकाश्चैव माण्डव्यानेकनेत्रकाः ।
 पुरुकुन्दाश्च पाराश्च भानुमण्डलभावनाः ॥ ५२
 वन्मिला नलिना दीर्घा दीर्घकेशाङ्गवाहवः ।
 रङ्गाश्च स्तनिकाश्चान्या गुरुहाश्चलुहास्तथा ॥ ५३

वर्णयितुं वसिष्ठः प्रतिजानीते—मध्यदेशेत्यादिना । इमान्व-
 क्ष्यमाणान् ॥ २१ ॥ देशनामानि स्पष्टानि । मार्कण्डेया-
 दिपुराणोक्तदेशनाम्नामत्रत्यानां च कचिद्यद्यपि वैलक्षण्यं
 व्यत्यासश्च दृश्यते तथापि ब्रह्माण्डान्तरत्वान्न दोषः । प्राच्यां
 देशाः २४ पर्वताः ७ ॥ २२ ॥ २३ ॥ २४ ॥ २५ ॥
 प्राची च दक्षिणा चानयोरन्तरालं दिक्प्राग्दक्षिणा । 'दिङ्गामा-
 न्यन्तराले' इति बहुव्रीहिः । अत्रापि देशाः २७ ॥ २६ ॥ २७ ॥
 ॥ २८ ॥ २९ ॥ दक्षिणस्यां पर्वताः ६ देशाः ६३ ॥ ३०

॥ ३१ ॥ ३२ ॥ ३३ ॥ ३४ ॥ ३५ ॥ ३६ ॥ ३७ ॥ ३८ ॥
 ॥ ३९ ॥ प्रत्यग्दक्षिणस्यां पर्वताः ४ ॥ देशाः १९ ॥ ४०
 ॥ ४१ ॥ ४२ ॥ ४३ ॥ पश्चिमायां पर्वताः ९ देशाः १८
 ॥ ४४ ॥ ४५ ॥ काशानां ब्राह्मणचयानां चान्तका इति पञ्च-
 जनानां विशेषणम् ॥ ४६ ॥ ४७ ॥ दक्षिणोत्तरकतकदेशयोः
 पार्श्वे कर्काः ॥ ४८ ॥ अजनपदेति छेदः ॥ ४९ ॥ तटे अर्था-
 न्महार्णवतटे ॥ ५० ॥ पश्चिमोत्तरस्यां देशाः १९ वेणुपतिर्नरप-
 तिरिति देशः स्थितः । मही निल्योत्सववान् ॥ ५१ ॥ ५२ ॥ यतो

ततः स्त्रीराष्ट्रमतुलं गोवृषापत्यभोजनम् ।
 अथोत्तरस्यां हिमवान्कौञ्चोऽथ मधुमान्गिरिः ५४
 कैलासो वसुमान्मेरुस्तत्पादेषु जना उभे ।
 मद्रावारेवयौधेया मालवाः शूरसेनिकाः ५५
 राजन्याश्च तथा ज्ञेया अर्जुनातनयस्तथा ।
 त्रिगर्त एकपात्क्षुद्रामवलस्वस्तवासिनः ५६
 अवलाः प्रखलाः शाकाः क्षेमधूर्तय एव च ।
 दशधानागावसन्त्यदण्डाहन्यसनास्तथा ५७
 धानदाः सरकाश्चैव वाटधानास्तथैव च ।
 अन्तरद्वीपगान्धारास्तथावन्तिसुरास्तथा ५८
 अथ तक्षशिला नाम ततो वीलवगोधनी ।
 पुष्करावर्तदेशस्य यशोवत्तिमही ततः ५९
 ततो नाभिमतिर्भूमिस्तिक्षा कालवरास्तथा ।
 काहकं नगरं चैव सुरभूतिपुरं तथा ६०
 तथैव रतिकादर्शा अन्तरादर्श एव च ।

ततः पिङ्गलपाण्डव्यं यामुने यातुधानकाः ६१
 मानवा नांगना हेमतालाः स्वस्वमुखास्तथा ।
 हिमवान्वसुमान्कौञ्चकैलासावित्यगास्तथा ६२
 ततोऽजनपदा भूमिरशीतिशतयोजना ।
 अथ प्रागुत्तरस्यां तु क्रमाज्जनपदाञ्छृणु ६३
 कालुता ब्रह्मपुत्राश्च कुणिदाः खदिनास्तथा ।
 मालवा रन्ध्रराज्याश्च वना राष्ट्रास्तथैव च ६४
 केडवस्ताः सिंहपुत्रास्तथा वामनतां गताः ।
 सावाकच्चापलवहाः कामिरा दरदास्तथा ६५
 अभिसासदजार्वाकाः पलोलकुविकौतुकाः ।
 किरातायामुपाताश्च दीलाः स्वर्णमही ततः ६६
 देवस्थलोपवनभूस्तदनूदितश्री-
 विश्वावसोस्तदनु मन्दिरमुत्तमं च ।
 कैलासभूस्तदनु मञ्जुवनश्च शैलो
 विद्याधरामरविमानसमानभूमिः ६७

इत्यार्षे श्रीवासिष्ठमहारामायणे वाल्मीकीये उत्पत्तिप्रकरणे लीलो० जनपदवर्णनं नाम पट्विंशः सर्गः ॥ ३६ ॥

सप्तत्रिंशः सर्गः ३७

वसिष्ठ उवाच ।

रणे रभसनिर्लूननरवारणदारुणे ।
 अहंपूर्वमहंपूर्वमिति वृन्दानुपातिनि १
 एते चान्ये च बहवस्तत्र भस्मत्वमागताः ।
 प्रविशन्तः प्रयत्नेन शलभा इव पावके २
 अवान्ये मध्यदेशीया जना नोदाहृता मया ।
 तानिमाञ्छृणु वक्ष्यामि पक्षांल्लीलामहीभृतः ३
 तद्देहिकाः शूरसेना गुडा अश्वघनायकाः ।
 उत्तमज्योतिभद्राणि मदमध्यमिकादयः ४
 सालूकाकोद्यमालास्या दौर्ज्ञेयाः पिप्पलायनाः ।
 माण्डव्याः पाण्डुनगराः सौग्रीवाद्या गुरुग्रहाः ५

दीर्घकेशाङ्गवाहवः अतो दीर्घाख्या इत्यर्थः ॥ ५३ ॥ उत्तरस्यां
 पर्वताः ६ । पादेषु प्रत्यन्तपर्वतेषु देशाः ४४ ॥ ५४ ॥ ५५ ॥
 ५६ ॥ ५७ ॥ ५८ ॥ ५९ ॥ ६० ॥ ६१ ॥ ६२ ॥ प्रागुत्तरस्यां
 देशाः २४ । पर्वतः १ ॥ ६३ ॥ ६४ ॥ ६५ ॥ ६६ ॥ ६७ ॥
 इति श्रीवासिष्ठमहारामायणतात्पर्यप्रकाशे उत्पत्तिप्रकरणे
 षट्त्रिंशः सर्गः ॥ ३६ ॥

कीर्त्यन्ते मध्यदेशीया जना जनपदाख्यया ।

तथा जानपदानां च द्वन्द्वयुद्धजयाजयाः ॥ १ ॥

वृन्दशो वृन्देषु वा अनुपातिनि अनुसृत्य पतनशीले ॥ १ ॥ २ ॥
 मध्यदेशजनपदाः २९ ॥ ३ ॥ ४ ॥ ५ ॥ ६ ॥ ७ ॥ एते चान्ये

१ सालूसाकेव इति पाठः.

पारियात्राः कुराष्ट्राश्च यामुनोदुम्बरा अपि ।
 राज्याह्वा उज्जिहानाश्च कालकोटिकमाथुराः ६
 पाञ्चाला धर्मारण्याश्च तथैवोत्तरदक्षिणाः ।
 पाञ्चालकाः कुरुक्षेत्रास्तथा सारस्वता जनाः ७
 अवन्तीस्यन्दनश्रेणीकुन्तिपाञ्चनदेरितैः ।
 स्पन्दमाना विद्रवन्ती निपपात महाभृगौ ८
 कोशब्रह्मावसानाश्च छिन्ना वस्त्रवतीजनैः ।
 भूमौ निपतिताः सन्तो मिलिता मत्तवारणैः ९
 शूरा दाशपुराः शस्त्रनिकृत्तोदरकन्धराः ।
 वाणक्षितिभिराक्रम्य योजिता योजने हृदे १०

च रणे भस्मत्वमागता इति यदुक्तं तत्प्रकारमेव जनपदनामभि-
 विभज्यासर्गसमाप्तेराचष्टे-अवन्तीत्यादिना । अवन्ती उज्जयिनी
 मालवेषु प्रसिद्धा तत्रत्यानां स्यन्दनश्रेणी रथपङ्क्तिः कुन्तिदेश-
 स्थानां पाञ्चनदानां च ईरितैः प्रेरणैः । युद्धरभसैरिति यावत् । ई-
 रितैः क्षिप्तैः शस्त्रैरिति वा । स्पन्दमाना भयात्कम्पमाना द्रवन्ती
 पलायमाना महति भृगौ गिरिप्रपाते निपपात । एवमुत्तरत्रापि
 प्रथमान्तदेशवाचिवाच्यानां तृतीयान्तदेशवाचिवाच्यैः पराजयो
 बोध्यः ॥ ८ ॥ मिलिताः संगताः । विमर्दिता इति यावत् ॥ ९ ॥
 वाणक्षितिभिर्वाणभूमिष्ठैः । तद्देशैरिति यावत् । आक्रम्य पराजि-
 त्यानुधाव्य योजने पलायिता दैवात्प्राप्ते हृदे योजिता निमज्जिताः

२ छिन्नाः शस्त्र इति पाठः.

दीर्णोदरविनिर्यातस्वान्त्रतन्त्रीनियन्त्रिताः ।
 शान्तिकाः शान्तसंचाराः पिशाचैश्चर्विता निशि ११
 उद्रवैर्भद्रगिरिभिः संग्रामाध्वरदीक्षितैः ।
 क्षोणिगर्तेषु निक्षिप्ता मरगाः कमठा इव ॥ १२
 प्रद्रुता विद्रवद्रक्ता विद्रावितमहारयः ।
 दण्डिकास्थानिलोद्धृता हैहयैर्हरिणा इव ॥ १३
 दन्तिदन्तविनिर्भिन्ना दरदा दलितारयः ।
 नीता रक्तमहानद्या द्रुमाणां पलुवा इव ॥ १४
 नाराचैश्चर्विताश्रीना जीर्णा जर्जरजीविताः ।
 जहुर्जलनिधौ देहान्भारभूतानिव स्थितान् ॥ १५
 कर्णाटसुभटोड्डीनकुन्ताकलितकन्धराः ।
 भग्ना नलदशूराश्च तारकानिकरा इव ॥ १६
 करीन्द्रमकरव्यूहरंहःसंहतहेतयः ।
 केशाकेशिकृतारम्भा विनेदुर्दाशकाः शकाः ॥ १७
 दशार्णाः पाशनिर्मुक्तशृङ्खला जालभीरवः ।
 निलीना रक्तजम्बाले वैतसास्तिमयो यथा ॥ १८
 गुर्जरानीकनाशेन गुर्जरीकेशलुञ्चनम् ।
 विहितं तंगणोत्तुङ्गनासिशङ्कुशतै रणे ॥ १९
 सिषिचुः शस्त्रकर्णौघाद्विन्दुभ्यो निगडा गुहान् ।
 शरधारावनानीव वीरहेतिप्रभाम्बुदाः ॥ २०
 भुशुण्डीमण्डलोद्योतश्यामाकौत्पातभीरुषु ।
 आभीरेष्वरयः पेतुर्गौगणा हरितेष्विव ॥ २१

॥१०॥ नियन्त्रिता निरुद्धा अतएव शान्तसंचाराः ॥११॥ उत्-
 उत्कृष्टो द्रवो वेगो रवो ध्वनिर्वा येषां तैः । क्षोणिगर्तेषु पल्वलादिषु
 ॥१२॥ दण्डिका नगरी तत्स्थाः । अनिलोद्धृता इति हरिणविशे-
 षणम् । संघिराषः । हैहयैर्विद्राविता इत्यर्थाद्भ्रम्यते । हरिणा
 वातप्रम्यः ॥१३॥ १४॥ १५॥ उड्डीनकुन्तैराकलिता आच्छिन्नाः
 कंधराः कण्ठा येषाम् । भग्ना विशीर्णाः ॥ १६ ॥ दाशकाः
 शकाश्च युध्यमाना देवात्करीन्द्रैर्मकरव्यूहेनेव रंहसा संहतहेतयो
 विनाशितायुधाः केशेषु केशेषु गृहीत्वा प्रवृत्तं युद्धं केशाकेशि
 तदर्थं कृतारम्भाः सन्तो विनेदुः ॥ १७ ॥ पाशदेशीयैर्निर्मुक्ते-
 भ्यः शृङ्खलाजालेभ्यो भीरवः । जम्बाले पङ्के । वैतसा वैत-
 समूलाश्रयास्तिमयो मस्यभेदाः ॥ १८ ॥ तंगणानां उत् ऊर्ध्वं
 तुङ्गनमुच्छलनं येषां तथाविधैरसिभिः शङ्कुशतैश्च विहितं का-
 रितम् ॥ १९ ॥ शस्त्रकर्णानां कर्णवदूर्ध्वकृतशस्त्रलात्तथाप्रसि-
 द्धानामोघात्संधानिर्गता वीरहेतिप्रभाविद्युद्भिरम्बुदायमाना नि-
 गडा जानपदा गुहान् जानपदान्प्रति शरधाराः सिषिचुरक्षरन् ।
 यथा वीरहेतिसदृशप्रभा अम्बुदाः स्वविन्दुभ्यो हेतुभ्यो वनानि
 सिंचन्ति तद्वत् ॥ २० ॥ भुशुण्डीमण्डलानामुद्योतैः श्यामो
 नीलीकृतो योऽर्कः सूर्यः भुशुण्डीमण्डललक्षणो वा उद्योतेन
 श्यामोऽर्कस्तल्लक्षणेनोत्पातेन । उक्तं च—‘यदि चन्द्र इवादित्यः
 सच्छिद्रो रश्मिमण्डलः । कृष्णरक्तान्तर्पर्यन्तस्तज्जनक्षयलक्षण-
 म् ॥’ इति ॥२१॥ ताम्रा यवनभेदास्तेषां संग्रामोद्युक्ता वाहिनी

कान्तकाञ्चनकान्तासीत्ताम्रसंग्रामवाहिनी ।
 भुक्ता गौडभटेनाङ्गनखकेशनिकर्षणैः ॥ २२
 रणे नगनयासंख्यकवच्चकनिकुन्तनैः ।
 तङ्गणाः कणशः कीर्णाः कङ्कगृध्रेषुभासकैः ॥ २३
 लगुडालोडनोड्डीनं गौडं गुडुगुडारवम् ।
 श्रुत्वा गान्धारगावोप्रे दुद्रुवुर्दविडा इव ॥ २४
 आकाशगार्णवप्रख्यो वहच्छककदम्बकः ।
 अकरोत्पारसीकानां घननैशतमोभ्रमम् ॥ २५
 मन्दराहननोड्डीनस्वच्छक्षीरार्णवोदरे ।
 वनानीवायुधान्यासञ्चतुप्रालेयसानुनि ॥ २६
 यदम्बुदैरिवोड्डीनं शस्त्रवृन्दैर्नभोज्जने ।
 तदृष्टं वीचिवलनैर्लोलैः घृतमिवार्णवे ॥ २७
 शतचन्द्रं सितच्छत्रैः शरैः शलभनिर्भरम् ।
 शक्तिभिः किल नीरन्ध्रं दृष्टमाकाशकाननम् ॥ २८
 वीरासवसमाक्रन्दकारिणः क्लेकयैः कृताः ।
 कङ्कैः कङ्ककुलाक्रान्तव्योमोद्धूलितमस्तकाः ॥ २९
 किरातसैन्यकन्यानां कामं कलकलारवैः ।
 अङ्गैरनङ्गतां नीत्वा भैरवैरिव गर्जितम् ॥ ३०
 काशैस्तद्देहकाः क्रांता अदृश्यैर्मायया खगैः ।
 निर्धूतपक्षैः क्षुभितैः पवनैरिव पांसवः ॥ ३१
 उन्मत्ताः सुविनिर्धूतास्त्यक्तहेतिरणाम्बराः ।
 नार्मदा नर्मनिर्मातृ ननुतुर्जहसुर्जगुः ॥ ३२

सैव नायिका गौडभटेन नायकेन भुक्ता उपभुक्ता । अङ्गेति
 रामसंबोधनम् ॥ २२ ॥ नगान्वृक्षशैलानपि नयन्त्यपाकुर्वन्ति
 तथाविधैरनन्तैः कवद्विध्वनद्विध्वकैर्निकुन्तनैश्छेदनैः । भासकै-
 र्जानपदैः ॥ २३ ॥ लगुडानामालोडनेन भ्रमणेनोपलक्षितमुड्डी-
 नमुद्रतं गौडभटसंबन्धि गुडुगुडारवमव्यक्तभाषणध्वनिम् ।
 गान्धारा गाव इवेत्युपमितसमासः । टजभावश्छान्दसः ॥२४॥
 वहतां नदीवत्पर्वतेभ्योऽवतरतां शकानां कदम्बकः स्तोमः ।
 प्रायः शका नीलाम्बरा इति गम्यते । पारसीकास्तु धवलाम्बरा
 इति ॥ २५ ॥ अतएवाह—मन्दरेति । तत्र युध्यतामायुधानि
 क्षीरार्णवोदरे मन्दरस्य वनानीव प्रेक्षकाणां तु प्रालेयाचलसा-
 नुनि तद्वनानीवेति बोध्यम् ॥ २६ ॥ उड्डीनमिति भावे क्तः ।
 वादिभ्य इति नलम् । वलनैः संवलनैर्वीच्यन्तरसंवलितवीचि-
 मिरिति यावत् । भूमिष्ठदृष्ट्याम्बुदोड्डीनमिव दृष्टमपि नभश्चरै-
 र्वीचिध्वनमिव दृष्टमिति भावः ॥ २७ ॥ शलभैः पतङ्गैर्नि-
 भैरं भृशं व्याप्तम् । नीरन्ध्रं निरवकाशम् ॥२८॥ कृताः शत्रव
 इति देहलीदीपन्यायेनोभयत्र शेषः ॥ २९ ॥ किरातसैन्यान्धेव
 कन्यास्तासाम् । अङ्गैर्जानपदैः । अनङ्गतां विदेहतां मन्मथोद्रेकं
 च ॥ ३० ॥ काशैः सामुद्रैर्नरभेदैः । मायया खगैः पक्षिभूतैः
 ॥ ३१ ॥ उन्मत्ता युद्धोन्मत्ताः नर्मलीला तन्निर्मातृ इति क्रिया-

प्रकर्णत्तिकिणीजालं शक्तिवर्षमुपागतम् ।
 साल्ववाणानिलोद्भूतमगमत्पृषदाकृति ॥ ३३
 शैव्यास्तु खण्डिताः कौन्तैर्भ्रमत्कुन्तैर्विघटिताः ।
 शवीभूता दिवं नीता दृष्टा विद्याधरा इव ॥ ३४
 धराधरणधर्मिण्या धीरया हीनसेनया ।
 लुण्ठिताः पाण्डुनगराश्चलनोल्लासमात्रतः ॥ ३५
 तं देहकाः पाञ्चनदैर्दलिता मत्तकाशिभिः ।
 कुन्तदन्तद्रुमोद्दामा नगा इव मतङ्गजैः ॥ ३६
 ब्रह्मावत्सनका नीपैश्चक्रैः कृत्ता गता महीम् ।
 सहयाः क्रकचोत्कृत्ता वृक्षाः कुसुमिता इव ॥ ३७
 श्वेतकाकाननं लूनं कुठारैर्जठरेरितैः ।
 एतद्दहा पार्श्वस्थो भद्रेशः शरवहिना ॥ ३८
 काष्ठयोधे निरालानं मग्ना जीर्णा मतङ्गजाः ।
 लयमाजग्मुरायुद्धमिद्रेणाविन्धनं यथा ॥ ३९
 मित्रगर्तास्त्रिगर्तास्ता भ्रमित्वोर्ध्वं तृणोपमम् ।
 विविशुर्व्यस्तमूर्धानः पातालान्तं पलायितुम् ॥ ४०
 मन्दानिलचलाम्भोधिमासुरे मागधे बले ।
 निर्मग्ना वनिला मन्दाः पङ्के जीर्णगजा इव ॥ ४१
 चेदयश्चेतनां जहुस्तङ्गणानां रणाङ्गणे ।
 पुष्पाणां पथि शीर्णानां सौकुमार्यमिवातपाः ॥ ४२
 क्रौंसलाः पौरवारावमसहन्तोऽन्तका इव ।
 तैरुन्मुक्तगदाप्रासशरशक्त्यतिवृष्टयः ॥ ४३

विशेषणम् ॥ ३२ ॥ पृषदाकृतिं विन्द्याकारम् । विशीर्णतामिति
 यावत् ॥ ३३ ॥ कौन्तैः कुन्तिदेशजैः ॥ ३४ ॥ धराया
 युद्धभूमेर्धरणमाक्रमणं तद्धर्मिण्या अहीना जानपदास्तेषां
 सेनया ॥ ३५ ॥ कुन्तैर्गजदन्तैर्दुर्मेध प्रहरणैरुद्दामा युद्धदक्षाः ।
 नगा वृक्षाः ॥ ३६ ॥ ब्रह्मावत्सनका जानपदाः नीपैर्जानपदैः
 ॥ ३७ ॥ श्वेतकाकानां जानपदानामाननं सुखं शिर इत्यावत् ।
 जठरैर्जानपदैः । एतज्जठरबलम् ॥ ३८ ॥ काष्ठयोधलक्षणपङ्केषु
 निरालानं विनैव बन्धनस्तम्भं मग्नाः सन्तो जीर्णा मतङ्गदेशजा
 एव श्लेषाङ्गजाः ॥ ३९ ॥ त्रिगतैरात्ता गृहीताः ॥ ४० ॥ वनिला
 जानपदाः ॥ ४१ ॥ चेतनां विवेकबुद्धिं जीवं वा ॥ ४२ ॥
 क्रौंसलाः क्रौंसलदेशजाः अन्तका इव निघ्नन्त इति शेषः । तैः
 पौरवैरुन्मुक्ता गदादिवृष्टयो येषु तथाविधा बभूवुरित्यपकृत्यते ॥
 ४३ ॥ तेषु ये भल्लकृत्ताङ्गा अप्यविस्मयाः परपराक्रमे आश्चर्यबुद्धि-
 रहिताः अतएवार्द्रसान्द्रासृग्भिर्बालसूर्यसदृशमूर्तयः सन्तः अद्रौ
 पर्वते विद्रुमद्रुमाः प्रवालवृक्षा एव विद्रवन्ति परिधावन्तीव
 बभूवुः ॥ ४४ ॥ ४५ ॥ तेषां क्रौंसलानां गर्जनोपलक्षिता
 गजाः शराणां धारोर्णा यत्र । सदृशकाण्डगृहच्छल्यभागाकीर्ण-
 खात्कमान्मेघमेघवृक्षात्मना उत्प्रेक्ष्यन्ते ॥ ४६ ॥ कन्दाकस्थ-

बभूवुर्भल्लकृत्ताङ्गा विस्मया विद्रुमद्रुमाः ।
 इवाद्रौ विद्रवन्त्यार्द्रसान्द्रासृक्सूर्यमूर्तयः ॥ ४४
 नाराचौघमहाहेतिमारुताधूतमूर्तयः ।
 बभ्रमुर्ध्रमरानीकभासुरा जलदा इव ॥ ४५
 शरधाराधरा मेघाः शरोर्णापूर्णमेषकाः ।
 शरपत्रावृता वृक्षा भ्रेमुस्तद्रजना गजाः ॥ ४६
 वनराज्यजराजीर्णाः कन्दाकस्थलजन्तवः ।
 अत्रुट्णपरमाकृष्टाः पेलवा इव तन्तवः ॥ ४७
 रथेषु ध्वस्तचक्रेषु निखातेऽमुत्र मूर्धसु ।
 निपेतुर्जनसंघाता मेघा इव वनाद्रिषु ॥ ४८
 शालतालवनं प्राप्य जनतावलनं वनम् ।
 भुजावकर्तनं चासीदुत्तालं स्थाणुकाननम् ॥ ४९
 ननर्दुर्नन्दनोद्यानसुन्दर्यो मत्तयौवनाः ।
 वनोपवनदेशेषु मेरोर्वीरवराश्रिताः ॥ ५०
 तावत्तारारवं रेजे सैन्यकाननमुत्तमम् ।
 यावन्न परपक्षेण प्राप्तं कल्पानलार्चिषा ॥ ५१
 छिन्नाः पिशाचसंयुक्ता भूतापहतहेतयः ।
 पातयित्वा ययुः कर्णान्दशार्णास्तर्णका इव ॥ ५२
 जडुर्भग्नेश्वराः कान्तिं तां जिगीषवनौजसा ।
 कांसयः कमलानीव शुष्कस्रोतस्विनौजसा ॥ ५३
 तुषाका मेसलैः कीर्णाः शरशक्त्यसिमुद्गरैः ।
 विद्रुता नरकैः क्षिप्ताः कटकच्छलना अपि ॥ ५४

लोद्भवा जन्तवो मनुष्यहस्त्यादयो वनराज्या जानपदालक्षण-
 या जरया जीर्णा निर्बलीकृताः सन्तः परमाकृष्टाः पेलवास्तन्तव
 इवात्रुट्ण छिन्नाः ॥ ४७ ॥ निखातगते निरोधादथेषु ध्वस्तचक्रेषु
 सत्सु अमुत्र अमीषु रथमूर्धसु प्रहरिष्यन्तः शत्रुजनसंघाता
 निपेतुः ॥ ४८ ॥ शालवनं तालवनं च युद्धे परस्परं जनतयो-
 र्जनसमूहयोर्वलनं मेलनं अतएव वनं महावनत्वेन संपन्नं यु-
 द्धस्थानं प्राप्य तत्र भुजावकर्तनं चकाराच्छिरोवकर्तनं च प्राप्य
 यथाक्रममुत्तालमूर्ध्वभूततालवृक्षप्रायं स्थाणुकाननं चासीत् ।
 शालानां परितः शाखाच्छेदने तालप्रायता तालानां तु शिरः-
 कर्तने स्थाणुतैव परिशिष्यत इति युक्तमेव संपन्नमिति भावः
 ॥ ४९ ॥ ५० ॥ तारः आरवो यस्मिन् । सैन्यमेव काननम्
 ॥ ५१ ॥ पिशाचैः पिशाचप्रधानैः कामरूपादिजानपदैः सह
 युद्धाय संयुक्ता दशार्णा भूतैरपहतायुधाः सन्तस्तर्णका इव पला-
 यमानाः पथि कर्णान्पातयित्वा ययुः । तर्णकपक्षे कर्णपदेन कर्णव-
 दुद्भूतद्वित्रिपत्राणि गुल्मान्युच्यन्ते ॥ ५२ ॥ भग्नेश्वरा हतस्वामि-
 काः । तां जिगीषवनानां जानपदानाम् । शुष्काः स्रोतस्विनः सरः-
 पूरकनिर्झरा येन तथाविधेन ग्रीष्मौजसा ॥ ५३ ॥ नरकैर्जान-
 पदैः । क्षिप्ता निरस्ताः कटकच्छलना अपि विद्रुताः पलायिताः

कौन्तक्षेत्राः प्रस्थवासैः स्थित्वा योधिभिरावृताः ।
 गुणा इव खलाक्रान्ता गता व्यक्तमशक्तताम् ॥ ५५
 द्विपयो बाहुधानानां क्षणेनादाय मस्तकम् ।
 भलैः पलाय्याशु गता विलूनकमला इव ॥ ५६
 मिथः सारस्वता नीत्वा आदिनान्तं कृताजयः ।
 पण्डिता इव वादेषु नोद्विग्ना न पराजिताः ॥ ५७

खर्वगाः खदिताः क्षुद्रा यातुधानैः परावृताः ।
 तेजःपरममाजग्मुः शान्ताग्नय इवेन्धनैः ॥ ५८
 कियदाख्यायत एत-
 जिह्वानिचयैर्विलालमाकुलितः ।
 वासुकिरपि वर्णयितुं
 न समर्थो रणवरं राम ॥ ५९

इत्यार्षे श्रीवासिष्ठमहारामायणे वाल्मीकीये उत्पत्तिप्रकरणे लीलो० जनपदवर्णनं नाम सप्तत्रिंशः सर्गः ॥ ३७ ॥

अष्टत्रिंशः सर्गः ३८

वासिष्ठ उवाच ।

एवमत्याकुले युद्धे सारस्फोटभयसंकुले ।
 आदित्ये तमसा वृद्धे चटकठिनकङ्कटे ॥ १
 वहत्यम्बूतपन्तीषु पतन्तीष्वश्मवृष्टिषु ।
 नदीषु क्षेपणाच्छासु वरकेष्वजपङ्क्तिषु ॥ २
 मिथः फलाग्रकाटोत्थवह्निशीकरिणीषु च ।
 आयान्तीषु प्रयान्तीषु दूरं शरनदीषु च ॥ ३
 वहलूनशिरःपद्मचक्रावर्तैस्तरङ्गितैः ।
 खार्णवे पूरिते हेतिवृन्दमन्दाकिनीगणैः ॥ ४
 समीरणरणत्काणशस्त्रपूर्णघनैर्धनैः ।
 संदेहान्तेषु सिद्धेषु कपिकच्छव्यथाप्रदैः ॥ ५
 अष्टभागदशाशेषप्रतापमधुराकृति ।
 शस्त्रघातौजसा वीर इवाहस्तनुतां ययौ ॥ ६

॥ ५४ ॥ स्वस्थानएव स्थित्वा योधिभिर्युद्धशीलैर्धरैरित्यर्थः ।
 आवृताः परिक्षिप्ताः ॥ ५५ ॥ विलूनानि कमलानि यैस्ते वि-
 लूनकमलाः पुरुषा इव ॥ ५६ ॥ सारस्वताः सरस्वतीतीरोद्धवा
 मिथः कृताजयः कृतयुद्धाः सन्त आदिनान्तं दिनावसाना-
 वधिं नीत्वा नोद्विग्नाः ॥ ५७ ॥ खदिता विद्राविता अपि यातु-
 धानैर्लङ्कास्थैः सहायैः परावृताः परावर्तिताः ॥ ५८ ॥ प्रकृतं
 रणवर्णनमुपसंहरति—कियदिति । जिह्वानिचयैर्विषहस्रजिह्वा-
 भिरलमत्यर्थं वर्णयितुमाकुलितो व्यग्रो वासुकिः शेषोऽपि ॥ ५९ ॥
 इति श्रीवासिष्ठमहारामायणतात्पर्यप्रकाशे उत्पत्तिप्रकरणे
 सप्तत्रिंशः सर्गः ॥ ३७ ॥

दिनान्ते सेनयोर्युद्धात्परावृत्तौ रणक्षितिः ।

पिशाचभीमबीभत्सा विस्तरेणात्र वर्ण्यन्ते ॥ १ ॥

जितकाशिभिः सारस्फोटैः पराजितानां भयेन च संकुले ।
 चटति रुधिरौद्धममावृणोति तथाविधे कठिनकंकटे अम्बु तद्बुधि-
 रक्लेदजलं वहति प्रक्षरतिसतीति परेणान्वयः ॥ १ ॥ क्षेपण-
 पाषाणकरकैरच्छासु शुभ्रास्त्रश्मवृष्टिष्वेकत्रोत्पतन्तीष्वन्यत्र पत-
 न्तीषु । नदीष्वजपङ्क्तिषु वरकेषु संवरकेषु संकुचन्तीषु सतीषु ।
 लिङ्गव्यत्ययश्छान्दसः ॥ २ ॥ शरफलाग्रयोर्मिथः काटेन संघ-

श्रान्ताश्वेभाः प्रभग्नाश्च हेतिसंघातदीप्तयः ।
 दिवसेन समं सेना ययुर्मन्दप्रतापताम् ॥ ७
 अथ सेनाधिनाथाभ्यां विचार्य सहमन्त्रिभिः ।
 दूताः परस्परं वृत्ता युद्धं संहियतामिति ॥ ८
 तत्र श्रमवशान्मन्दयन्त्रशस्त्रपराक्रमैः ।
 रणसंहरणं काले सर्वैरेवोत्तरीकृतम् ॥ ९
 ततो महारथोत्तुङ्गकेतुप्रान्तकृतास्पदम् ।
 बलयोराहुरोहैक एको योधो ध्रुवो यथा ॥ १०
 सोऽंशुकं भ्रामयामास सर्वदिङ्मण्डले सितम् ।
 श्यामेव दीर्घशुद्धांशुं युद्धं संहियतामिति ॥ ११
 ततो दुन्दुभयो नेदुः प्रतिध्वनितदिङ्मुखाः ।
 महाप्रलयसंशान्तौ पुष्करावर्तका इव ॥ १२
 शरादिहेतिसरितो विस्तीर्णे गगने स्थिते ।

दृनेनोत्थैर्वह्निकणैः सीकरिणीषु शरनदीषु ॥ ३ ॥ वहन्ति प्रव-
 हन्ति लूनशिरांस्तेव पद्मानि येषु तथाविधाश्चक्राण्येवावर्ता येषु
 तथाविधैर्हेतिवृन्दाकिनीगणैः खार्णवे आकाशलक्षणे समुद्रे
 पूरिते सति ॥ ४ ॥ समीरणवद्रणत्काणैः शस्त्रैः पूर्णत्वादेव घनै-
 र्निविडैर्धनैर्मघैरतएव वर्षत्वारम्भशङ्कया कपीनां कच्छप्रदेशे
 शोणतोपचयात्कामव्यथाप्रदैः । मेघान्तरितेषु सिद्धेषु संदिह्यते
 इति संदेहः अन्तः प्रलयो यैस्तथाविधेषु सत्सु ॥ ५ ॥ शस्त्रा-
 घातप्रयुक्तनौजसा शोणकान्त्या वीरः शरइव ॥ ६ ॥ ७ ॥
 वृत्ताः प्रवर्तिताः ॥ ८ ॥ मन्दैर्मन्दीकृतैर्यन्त्रशस्त्रपराक्रमैः ।
 बहुव्रीहिर्वा । संहरणमुपसंहारः ॥ ९ ॥ महतो रथस्योत्तुङ्गे
 केतुप्रान्ते कृतास्पदं कृताधारं दीर्घवंशस्तम्भद्वयमिति शेषः ।
 नन्वेक एक इति द्विवचनं चेद्वीप्साविवक्षायाम् । 'एकं बहुव्रीहि-
 वदि'ति बहुव्रीहिवद्भावे एकैक इति स्यात् तदविवक्षायां तु सख-
 पैकशेषः स्यादिति चेन्नात्र वीप्सा । व्याप्यानेकविवक्षाभावात् ।
 नाप्येकशेषः । सह विवक्षाभावात् । संख्यावाच्येकशब्दस्य
 द्विवचनानर्हत्वादेकवचनेन सेनयोः पुरुषभेदप्रत्यायनायोगाच्च ।
 तस्मात्परस्परानपेक्षयोरेव पुरुषयोस्तन्नेणारोहणक्रियासंबन्धवि-
 वक्षणात् कश्चिदोष इति ॥ १० ॥ श्यामा रात्रिरंशुभिर्दीर्घ-
 शुद्धांशुं चन्द्रमिव ॥ ११ ॥ १२ ॥ सुखमप्रतिबन्धभागन्तुं

प्रवृत्ताः सुखमागन्तुं सरसः सरितो यथा ॥ १३ ॥
 योधदोर्ध्वमसंचारस्तनुतामाययौ शनैः ।
 भूकम्पान्ते वनस्पन्द इवाभ्रान्त इवार्णवः ॥ १४ ॥
 विनिर्गन्तुं प्रवृत्ते रणादथ बलद्वयम् ।
 वारिपूरश्चतुर्दिक्षु प्रलयैकार्णवादिव ॥ १५ ॥
 उत्क्षिप्तमन्दरक्षीरसमुद्रवदनाकुलम् ।
 सैन्यं प्रशाम्यदावर्तं शनैः साम्यमुपाययौ ॥ १६ ॥
 क्रमेणासीन्मुहूर्तेन विकटोदरभीषणम् ।
 अगस्त्यपीतार्णववच्छून्यमेव रणाङ्गणम् ॥ १७ ॥
 शवसन्ततिसंपूर्णं वहद्रक्तनदाकुलम् ।
 परिकूजनशंकारपूर्णं झिल्लीवनोपमम् ॥ १८ ॥
 वहद्रक्तसरित्स्रोतस्तरङ्गारवधर्धरम् ।
 साक्रन्दार्धमृताहृतसप्राणव्यग्रमानवम् ॥ १९ ॥
 मृतार्धमृतदेहौघसृतासृक्कुतनिर्झरम् ।
 सजीवनरपृष्ठस्थशवस्पन्दनभ्रान्तिदम् ॥ २० ॥
 करीन्द्रशवराशयग्रविश्रान्ताम्बुदखण्डकम् ।
 विशीर्णरथसंघातं वातच्छिन्नमहावनम् ॥ २१ ॥
 वहद्रक्तनदीरंहः प्रोह्यमानहयद्विपम् ।
 शूरशक्त्यृष्टिमुसलगदाप्रासासिसंकुलम् ॥ २२ ॥
 पर्याणावनसंनाहकवचावृतभूतलम् ।
 केतुचामरपट्टौघगुप्तं शवशरीरकम् ॥ २३ ॥
 फणास्फुटकतूणीरकुञ्जकूजत्समीरणम् ।
 शवराशिपलालौघतल्पसुप्तपिशाचकम् ॥ २४ ॥
 मौलिहाराङ्गदयोतशक्रचापवनावृतम् ।

श्वशृगालकराकृष्टसान्द्राब्जादीर्घरज्जुकम् ॥ २५ ॥
 रक्तक्षेत्रकण्टिकचिच्छेषजीवनदन्तुरम् ।
 रक्तकर्दमनिर्मग्नसजीवनरदुर्दुरम् ॥ २६ ॥
 वराङ्गकवचप्रख्यनिर्गताक्षिशतोच्चयम् ।
 वहद्भुजोरुकाष्ठौघघोररक्तसरिच्छतम् ॥ २७ ॥
 साक्रन्दवन्धुवलितं मृतार्धमृतमानवम् ।
 शरायुधरथाश्वेभपर्याणासंवरान्तरम् ॥ २८ ॥
 नृत्यत्कवन्धदोर्दण्डमण्डलानमिताम्बरम् ।
 मदमेदोवसागन्धपीडाद्रंघ्राणकोटरम् ॥ २९ ॥
 उत्तालवर्धमृतेभाश्ववार्यमाणाल्पजीवितम् ।
 वहद्रक्तनदीवीचिप्रहारहतदुन्दुभिः ॥ ३० ॥
 उद्यमानमृतेभाश्वमकरासृक्सरिच्छतम् ।
 प्रियमाणनरानीकफूत्कृतासृक्प्रणालिकम् ॥ ३१ ॥
 खलपजीवशरापूर्णमुखदक्कान्तितस्वनम् ।
 पिण्डभार्यावसागन्धवातान्तोत्पीठलोहितम् ॥ ३२ ॥
 उन्नासार्धमृतेभेन्द्रकराक्रान्तकवन्धकम् ।
 निरधिष्ठितहस्त्यश्वपातितोच्चकवन्धकम् ॥ ३३ ॥
 रुदत्क्रन्दत्परिभ्रष्टशवधुब्धासृगुद्धति ।
 मृतभर्तुगले शस्त्रत्यक्तप्राणकुलाङ्गनम् ॥ ३४ ॥
 सेनोत्क्रान्तततक्षिप्रबहुपान्थपरीक्षणम् ।
 शवहारकराकृष्टसप्राणानुचराकुलम् ॥ ३५ ॥
 केशशैवालवक्राब्जचक्रावर्तनदीशतम् ।
 तरत्तुङ्गततरङ्गाढ्यवहद्रक्तमहानदम् ॥ ३६ ॥
 अङ्गलशायुधोद्धारव्यग्रार्धमृतमानवम् ।

पतितुम् । सरसो मानसादेः सरितः सरयवादयो यथा ॥ १३ ॥
 अभ्रान्ते शरदि ॥ १४ ॥ वारिपूर इति । अर्थात्प्रलयान्ते इति
 गम्यते ॥ १५ ॥ उत्क्षिप्तो बहिर्निष्कासितो मन्दरो यस्मात्तथा-
 विधक्षीरसमुद्रवत् । साम्यमव्याकुलताम् ॥ १६ ॥ जननिर्गम-
 नक्रमेण । विकटा पतनेश्वरी तस्या उदरमिव भीषणम् ॥ १७ ॥
 झिल्लयो वनपतङ्गभेदाः ॥ १८ ॥ १९ ॥ शवानां स्पन्दनेन
 जीवनभ्रान्तिदम् ॥ २० ॥ शवराशीनामग्रेषु शिखरेषु विश्रान्ता
 अम्बुदखण्डा यत्रेत्यतिशयोक्तिः । वातच्छिन्नमहावनमिवेति
 शेषः ॥ २१ ॥ २२ ॥ पर्याणैः पल्याणैरवनैरङ्गरक्षकैश्चर्मादिभिः
 सन्नाहैः कवचैश्चावृतं भूतलं यत्र । गुप्तमाच्छन्नं शवशरीरकं यत्र
 ॥ २३ ॥ फणावदुच्छ्रिताप्रेक्षास्फुटकेषु छिद्रीकृतेषु तूणीरेषु
 कीचककुजेष्विव कूजनसमीरणो वायुर्यत्र ॥ २४ ॥ मौलिना
 हियन्त इति मौलिहाराश्वूडामणयः अङ्गदानि च तेषां द्योतैः
 शक्रचापानां वनेन समूहेनेवावृतं व्याप्तम् ॥ २५ ॥ रक्तपूर्णे
 क्षेत्रे कणन्तो धर्धरस्वरेण कूजन्तो नृदन्तुरा उद्धाटितदन्ताः
 पुरुषा यत्र । सजीवनरा एव दुर्दुरा भेका यत्र ॥ २६ ॥ वरा-
 ङ्गकवचं चित्रकञ्जुकम् ॥ २७ ॥ पर्याणान्तैरासंवरमाच्छन्नमन्तरं
 मध्यं यस्य ॥ २८ ॥ आनमितमुच्छ्रयादधरीकृतमिति यावत् ।

॥ २९ ॥ उत्तालमिहूर्ध्वीकृततालुभिः ॥ ३० ॥ फूत्कृता
 फूत्कारेण निरस्यमाना मुखप्रदेशप्रसृता असृक्प्रणालिका यत्र
 ॥ ३१ ॥ खलपजीवैः शरापूर्णमुखदक्कैश्च नरैरन्तिता निबद्धा
 आक्रन्दस्वना यत्र । 'अति अदि बन्धने' । वामकुक्षिस्थो मां-
 सप्रन्थिविशेषः पिण्डभार्येत्युच्यते । तस्या वसायाश्च गन्धेनोप-
 लक्षितं वातान्तेन वायुसंस्पर्शेन उत्पीठमिव घनीभूतं लोहितं
 यत्र ॥ ३२ ॥ सादिमरणान्निरधिष्ठितैरनियन्त्रितैः ॥ ३३ ॥
 रुदद्भिः क्रन्दद्भिः परिभ्रष्टैः पतद्भिः शवैश्च धुब्धा असृगुद्धति-
 लोहितोच्छलनं यत्र । मृतस्य भर्तुगले आलिङ्ग्येति शेषः ।
 दैवोपनीतेन शस्त्राघातेन त्यक्तप्राणा कुलाङ्गना । यत्र बुद्धिपूर्वकं
 शस्त्रघातेन भर्तुसहगमनं तु न शास्त्रार्थः ॥ ३४ ॥ संस्कार्य-
 शवानयनाय स्वाम्याज्ञप्ताया शिविरनिविष्टसेनायाः सकाशादु-
 त्क्रान्तैर्निर्गतैः प्रत्येकं रणभूप्रवेशभीरुत्ततैः संततैः क्षिप्रैः शी-
 ग्रप्रवृत्तैर्बहुभिः पान्थैः कृतं स्वस्वजनशवपरीक्षणं यत्र । शवान्
 हरन्तीति शवहारस्तेषां स्वाभिलषितशवान्वेषणत्वरया कराकृ-
 ष्टसप्राणनरैरनुचरैर्भृत्यैराकुलम् ॥ ३५ ॥ केशाः शैवालानि
 वक्राण्यब्जानि चक्राण्यावर्ता येषु तथाविधं रक्तनदीशतं यत्र
 ॥ ३६ ॥ निदेशे मृतानां शोकात्साक्रन्दं हुता दत्तास्तङ्गभूषणा-

saddles

विदेशमृतसाक्रन्दहुताङ्गगजवाजिनम् ॥ ३७
 प्राणान्तस्मृतपुत्रेष्टमातृदेवपराभिधम् ।
 हाहाहीहीति कथितमर्मच्छेदनवेदनम् ॥ ३८
 म्रियमाणमथौजिष्ठद्विष्टप्रारब्धसंचयम् ।
 दन्तियुद्धासमर्थाग्रमृतदेहेष्टदेवतम् ॥ ३९
 म्रियमाणमहावज्ञाशूराश्रितपलायनम् ।
 अशङ्कितासृगावर्तभीमास्पदगमोत्सुकम् ॥ ४०
 मर्मच्छेदशराघातव्यथाविदितदुष्कृति ।
 कबन्धबन्धप्रारब्धवेतालवदनाक्रमम् ॥ ४१
 उह्यमानध्वजच्छत्रचारुचामरपङ्कजम् ।
 किरत्संध्यारुणं दिक्षु तेजस्कं रक्तपङ्कजम् ॥ ४२
 रथचक्रधरावर्तं रक्ताणवमिवाष्टमम् ।
 पताकाफेनपुञ्जाढ्यं चारुचामरबुद्बुदम् ॥ ४३
 विपर्यस्तरथं भूमिपङ्कमग्नपुरोपमम् ।
 उत्पातवातनिर्धूतद्रुमं वनमिवाततम् ॥ ४४
 कल्पदग्धजगत्प्रख्यं मुनिपीतार्णवोपमम् ।
 अतिवृष्टिहतं देशमिव प्रोज्झितमानवम् ॥ ४५
 कलापकुन्तवलितं भुशुण्डीमण्डलाकुलम् ।
 मत्तनागशताकारशवतोमरमुद्गरम् ॥ ४६
 शिलाशिखरसंजाततालजालमिवाततम् ।
 तरद्रक्तनदीतीरजातकुन्तोन्नतद्रुमम् ॥ ४७
 नागांसस्यूतहेत्योघवृक्षांशुकुसुमाकुलम् ।
 कङ्ककृष्टाचरसनावृन्दजालकिताम्बरम् ॥ ४८

असृक्सरितीरजातकुन्तोन्नतवनद्रुमम् ।
 असृक्सरोवरोर्ध्वस्थपताकानलिनीगणम् ॥ ४९
 रक्तकर्मनिर्मग्ननराहृतसुहृज्जनम् ।
 करीन्द्रकुणपापातनिर्यद्भग्नजनेक्षितम् ॥ ५०
 हेतिलूनलतैर्वृक्षैः संदिग्धार्धकबन्धकम् ।
 असृङ्गदीवहस्तिकटकपर्पटनौगणम् ॥ ५१
 रक्तस्रोतःस्फुरच्छुक्लवस्त्रडिण्डीरपिण्डकम् ।
 संचारनियताक्षिप्रभृत्यविच्छिन्नमानवम् ॥ ५२
 इतश्चेतश्च निपतत्कबन्धरवदानवम् ।
 ऊर्ध्वस्थूलाक्षचक्रौघच्छिन्नसैन्यद्रवजनम् ॥ ५३
 रक्तनिःस्वनभांकारफेत्कारार्धमृतारवम् ।
 शिलामुखललद्रक्तधाराधूतरजःखगम् ॥ ५४
 सुतालोत्तालवेतालतालताण्डवसंकटम् ।
 पर्यस्तरथदार्ढ्यन्तरर्धान्तरितसद्भटम् ॥ ५५
 अन्तस्थसज्जीवभटस्पन्दिस्पन्दनभीतिदम् ।
 रक्तकर्मपूर्णास्यकिंचिज्जीवकृपाच्छवम् ॥ ५६
 किंचिज्जीवनरोद्गीवदुःखदृष्टव्यायसम् ।
 एकामिषोत्कक्रव्यादयुद्धकोलाहलाकुलम् ।
 एकामिषार्थयुद्धेहामृतक्रव्यादसंकुलम् ॥ ५७
 विवृत्तासंख्याश्वद्विरदपुरुषाधीश्वररथ-
 प्रकृत्तोष्ट्रीवाप्रसूतरुधिरोद्धारसुसरित् ।
 रणोद्यानं मृत्योस्तदभवदशुष्कायुधलतं
 सशैलं कल्पान्ते जगदिव विपर्यस्तमखिलम् ५८

इत्यार्षे श्रीवासिष्ठमहारामायणे मोक्षोपाये उत्पत्तिप्रकरणे लीलो० आहववर्णनं नाम अष्टत्रिंशः सर्गः ॥ ३८ ॥

दयो गजा वाजिनश्च यत्र । क्लीबे सुबलुक् छान्दसः ॥ ३७ ॥
 परोऽन्यः परमेश्वरो वा । तेषां अभिधा नामानि ॥ ३८ ॥ प-
 राक्रममकृत्वैव म्रियमाणैर्मथैर्दोन्मथितैरोजिष्ठैर्बलवत्तरैर्द्विष्टो
 निन्दितः स्वप्रारब्धकर्मसंचयो यत्र । दन्तियुद्धेवसमर्थैर्दन्त्यग्रे
 मृतप्रायदेहैर्विमर्दभयादिष्टानि प्रार्थितानि दैवतानि यत्र ॥ ३९ ॥
 म्रियमाणेषु महत्या पादाघाताद्यवज्ञया अपराधेन अशूरैराश्रितं
 पलायनं यत्र । अतएवाशङ्किता निःशङ्का असृगावर्तभयानक-
 स्थानेष्वपि गमनोत्सुका गमनोन्मुखा यत्र ॥ ४० ॥ मर्मच्छे-
 दिन्या शराघातव्यथया विदितानुमिता जन्मान्तरखदुष्कृतिर्यत्र ।
 पलायमानकबन्धानां बन्धनेन रुधिरपानाय प्रारब्धा वेतालव-
 दनाक्रमा यत्र ॥ ४१ ॥ रक्तहृदेषूह्यमानानि ध्वजच्छत्रचाम-
 राणि पङ्कजानि सिताम्भोजानि यत्र । रक्तहृदेषु संध्यारागप्रति-
 फलनादरुणं तेजस्कं तेजःसमूहलक्षणं रक्तपङ्कजं कोकनदं दिक्षु
 किरत् विक्षिपत् ॥ ४२ ॥ रथास्तचक्राणि च क्रमाद्वराः पर्वता
 आवर्ताश्च यत्र तथाविधाम् । प्रसिद्धार्णवसप्तकाधिक्यादष्टमं
 रक्ताणवमिव स्थितम् ॥ ४३ ॥ ४४ ॥ हतो देश इति प्रथ-

मान्तपाठश्छान्दसः ॥ ४५ ॥ कलापैर्भूषणैः शरैश्च वलितं व्या-
 स्रम् । नागा गजास्तदाकाराः शवाः, नागाः सर्पास्तदाकारास्तो-
 मरमुद्गराश्च यत्र ॥ ४६ ॥ पूर्वार्धोक्तार्थे उत्तरार्धोक्तार्थो हेतुः
 ॥ ४७ ॥ नागानां गजानामङ्गेषु स्यूताः प्रोता हेत्योघा एव
 वृक्षास्तेषामंशवः किरणास्तलक्षणैः कुसुमैराकुलम् । जालकितं
 संजातजालकमिव कृतम् ॥ ४८ ॥ ४९ ॥ करीन्द्राणां कुण-
 पेभ्यः शवेभ्य आपातनिर्यद्भिरीषन्निर्गतैर्भग्नक्रव्यादिजनैरीक्षि-
 तम् ॥ ५० ॥ असृङ्गदीषु वहन्तः प्लवमाना हस्तिनां कटा
 गण्डाः कर्पटानि पल्याणवस्त्राणि च नौगणा नौकासमूहा यत्र
 ॥ ५१ ॥ डिण्डीरः फेनः । संचाराय नियतैराज्ञतैः क्षिप्रैः शी-
 प्रकारिभिर्भूलैर्विच्छिन्ना विवेचिताः ॥ ५२ ॥ ऊर्ध्वभूतैः स्थू-
 लाक्षैर्वृहच्छिद्रैश्चक्रौघैः ॥ ५३ ॥ रक्तनिःस्वनसहिता भांकार-
 फेत्काररूपा अर्धमृतप्राण्यारवा यत्र । शिलामुखेषु ललन्त्याः
 स्रवन्त्या रक्तधारायाः पानाय निरालम्बेन पक्षविधूननेनोद्भूतर-
 जसः कङ्कदिखगा यत्र ॥ ५४ ॥ सद्भटा जीवद्भटाः ॥ ५५ ॥
 किंचिज्जीवलात्कृपां अन्ततः प्राप्नुवन्तः शवा यत्र ॥ ५६ ॥
 युद्धेहामिर्द्युदचेष्टामिः ॥ ५७ ॥ विशेषेण वृत्तानां मृतानां परि-

एकोनचत्वारिंशः सर्गः ३९

वसिष्ठ उवाच ।

अथ वीर इवारक्तः कालेनास्तमितो रविः ।
 अस्त्रतेजःपरिम्लानप्रतापोब्धौ समुज्झितः ॥ १ ॥
 रणरक्तरुचिव्योमदर्पणप्रतिविम्बिता ।
 जहौ सूर्यशिरश्छेदे संध्यालेखोदभूत्क्षणम् ॥ २ ॥
 भूपातालनभोदिग्भ्यः प्रलयाब्धिजलौघवत् ।
 समाजगमुस्तनत्ताला वेताला वलया इव ॥ ३ ॥
 मृष्टध्वान्तासिवलिते दिननागेन्द्रमस्तके ।
 संध्यारागारुणं कीर्णं तारानिकरमौक्तिकम् ॥ ४ ॥
 निःसत्त्वेषु तमोन्धेषु रसनारसशालिषु ।
 संकोचमाययुः पद्माभूतानां हृदयेष्विव ॥ ५ ॥
 मीलत्पक्षाः क्षणात्सुप्ताः कृच्छ्रोच्छ्रितकन्धराः ।
 कुलायेषु खगा आसञ्छवाङ्गेष्विव हेतयः ॥ ६ ॥
 आसन्नचन्द्रसुभगा लोकाः कुसुमपङ्क्तयः ।
 उल्लसद्भूदया जाता वीरपक्षेष्विव श्रियः ॥ ७ ॥
 रक्तवारिमयी सायमङ्गुलिशिलीमुखा ।
 संकुचद्वक्त्रपद्माभूद्रणभूमिरिवाब्जिनी ॥ ८ ॥
 उपर्यभूद्योमसरस्ताराकुमुदमण्डितम् ।
 अधस्त्वभूद्धारिसरः स्फुरत्कुमुदतारकम् ॥ ९ ॥
 तमस्यपेतभीतानि भूतानि मिलितान्यलम् ।

वर्तितानां चासंख्यानामश्वादीनां प्रकृताभ्यदिच्छन्नाभ्य उग्रग्रीवा-
 भ्यश्च प्रसृता रुधिरोद्गारैः शोभनाः सरितो यत्र । अशुष्का रक्त-
 सेकपलविता आयुधलता यत्र तथाविधं रणभूमिलक्षणं मृत्लो-
 रुथानमुपवनमासीत् ॥ ५८ ॥ इति श्रीवासिष्ठमहारामायन-
 तात्पर्यप्रकाशे उत्पत्तिप्रकरणे अष्टत्रिंशः सर्गः ॥ ३८ ॥

सूर्यस्यास्तमयः संध्या रक्षोवेतालसंकुला ।

बीभत्सबहलं रात्रौ रणस्थानं च वर्ण्यते ॥ १ ॥

सूर्यपक्षे अस्त्रतेजसि खच्छे नभसि परिम्लानप्रतापो मन्द-
 रश्मिः । समुज्झितस्त्यक्तः पातित इति यावत् ॥ १ ॥ सूर्य-
 लक्षणस्य सादिनः शिरसश्छेदे पातने सति प्राग्व्योमद-
 र्पणे प्रतिविम्बिता रक्तरुचिव्योम जहौ । क्षणमल्पकालम् ॥ २ ॥
 सर्वदिग्बलयनाद्रलयाकाराः स्तनन्तो ध्वनन्तस्तालाः करताला
 येषां, स्तनन्तो ध्वनन्तस्ताला इव दीर्घा वा वेतालाः ॥ ३ ॥
 दिनलक्षणस्य नागेन्द्रस्य गजश्रेष्ठस्य मस्तके मृष्टेन शाणनिष्ठेन
 ध्वान्तासिना वलिते खण्डिते सति रागो रक्तं तेनारुणं तारानि-
 करलक्षणं गजमौक्तिकं विकीर्णमित्युत्प्रेक्षा ॥ ४ ॥ निःसत्त्वेषु
 निर्गतहंसादिजन्तुषु निष्प्राणेषु च । तमसान्धकारेण मोहेन
 चान्धेषु रसशालिषु सरःसु प्रागजीवनप्रेमवत्सु च । रसनाः
 प्राग्भ्रमरादिभिः प्राणैश्च ध्वनन्तः ॥ ५ ॥ हेतिपक्षे कृच्छ्रेण

पयांसीव विसेतूनि प्रसृतानि दिशं प्रति ॥ १० ॥
 आसीद्रणाङ्गणं गायद्वेतालकुलसंकुलम् ।
 कणत्कङ्कालकाङ्कस्थकङ्काकोलकेलिमत् ॥ ११ ॥
 अथ काष्ठचिताज्वालसताराम्बरभास्वरम् ।
 पचत्पचपचाशब्दिभेदोमांसमयानलम् ॥ १२ ॥
 सर्वाङ्गास्थिस्फुटास्फोटस्फुटच्चित्तिचयोन्मुखम् ।
 वेतालललनारब्धजललीलातिरोहितम् ॥ १३ ॥
 श्वकाकयक्षवेतालतालकोलाहलोल्वणम् ।
 गमागमेन भूतानां समुद्गीनवनोपमम् ॥ १४ ॥
 रक्तमांसवसामेदोहरणव्यग्रडाकिनि ।
 चर्वितासृग्बसामांसस्रवत्सृक्किपिशाचकम् ॥ १५ ॥
 मध्यमध्यचितालोकप्रकटासृक्शवव्रजम् ।
 विरूपिकानीयमानस्वांसन्यस्तमहाशवम् ॥ १६ ॥
 उत्ताण्डवोग्रकुम्भाण्डमण्डलोद्गमरोदरम् ।
 छमिच्छमिप्रलापान्तं मेदोसृग्वाष्पसाम्बुदम् ॥ १७ ॥
 वहद्रक्तनदीरंहोरूढभूचररूपिकम् ।
 वेतालकुलकङ्कालकर्षणाकुलकाकलम् ॥ १८ ॥
 मृतेभोदरमधूपासुप्तवेतालवालकम् ।
 विविक्तैकरणोद्देशपानक्रीडास्थराक्षसम् ॥ १९ ॥
 मत्तवेतालकलहचितालातरणोज्ज्वलम् ।

मरणदुःखेन प्रोच्छ्रिता उन्नामिताः कन्धराः कण्ठा यैः ॥ ६ ॥
 आसन्नस्य चन्द्रस्य सुभगालोकलक्षणास्तत्सदृशाश्च कुमुदादिकु-
 सुमपङ्क्तयः ॥ ७ ॥ अब्जनीपक्षे संध्यारागप्रतिफलनाद्रक्तसदृ-
 शवारिप्रचुराः । शिलीमुखा वाणा भ्रमराश्च । वक्राण्येव वक्राणीव
 वा पद्मानि यस्याः ॥ ८ ॥ ९ ॥ प्रागपेतानि विद्युक्तानि
 पश्चान्मिलितान्यप्यपरिचयात्परस्परस्माद्गीतानीत्यर्थः ॥ १० ॥
 कङ्कालकानां शवानामङ्गे उत्सङ्गे ॥ ११ ॥ अथ रणाङ्गणं वक्ष्य-
 मानविशेषणमासीदित्यासर्गान्तमनुवर्तते ॥ १२ ॥ अस्थनां
 स्फुटैरासमन्तात्स्फोटैः स्फुटन्तश्चित्तिचया एव वीरवदुन्मुखाः
 प्राधान्येन प्रकाशमाना यत्र । वेतालललनाभिरारब्धं जल-
 लीला जलक्रीडा तस्यामिव चिताभिषु तिरोहितमन्तर्धानं यत्र
 ॥ १३ ॥ १४ ॥ स्रवन्त्यौ सृक्किणी ओष्ठप्रान्तौ येषां तथा-
 विधाः पिशाचका यत्र ॥ १५ ॥ मध्यमध्यचितासु आलोकाः
 पिशाचैरालोक्यमानाः प्रकटासृजः शवव्रजा यत्र । विरूपिकाः
 पूतनाः ॥ १६ ॥ कुभाण्डाः पिचण्डिलाः पिशाचजातिभेदाः ।
 छमिच्छमिदिति प्रलापा इव शववक्रान्ते ज्वालाशब्दा यत्र ।
 मेदोसृजां बाष्पैः सार्द्धधूमैः साम्बुदमिव ॥ १७ ॥ रक्तनदी-
 रंहसि रूढा निखातपादा अतएव भूचरीव लक्ष्यमाणा रूपिका
 यत्र । वेतालकुलानां कंकालानां शवानां कर्षणासु कुलोचितानि
 काकलानि हर्षकलकूजितानि यत्र ॥ १८ ॥ १९ ॥ चिताना-

वहद्रक्तवसामिश्रगन्धबन्धुरमारुतम् ॥ २०
 रूपिकापेटिकावान्तरणद्रटारवम् ।
 अर्धपक्षशवास्वादलुब्धयक्षोल्लसत्कलि ॥ २१
 तुङ्गवङ्गकलिङ्गाङ्गतङ्गणाङ्गलगत्खगम् ।
 तारापातोपमहसत्संमुखज्वालरूपिकम् ॥ २२
 पतद्वेतालसोल्लासमध्यस्थासृग्विरूपिकम् ।
 पिशाचाकर्णिताभ्यर्णयोगिनीगणनायकम् ॥ २३
 प्रसृतान्त्रमहातन्त्रीप्रायसंपन्नवादनम् ।
 पिशाचवासनोत्क्रान्तपिशाचीभूतमानवम् ॥ २४
 रूपिकालोकनापूर्वत्रासार्धमृतसद्गदम् ।
 कचिद्वेतालरक्षोभिरपरीपूर्णमद्रकम् ॥ २५

स्वरूपिकास्कन्धपतच्छवत्रस्तनिशाचरम् ।
 नभःसंघट्टितापूर्वभूतपेटकसंकटम् ॥ २६
 अतिप्रयत्नापहतम्रियमाणनरामिषम् ।
 स्वभक्ष्यापेक्षपक्षेषु विक्षिप्तशवराशिमत् ॥ २७
 शिवामुखानलशिखाखण्डोत्थमितिरक्तगैः ।
 समुद्धीननवाशोकपुष्पगुच्छमिवाभितः ॥ २८
 कबन्धकन्धरावन्धव्यग्रवेतालवालकम् ।
 यक्षरक्षःपिशाचादिकचदाकाशगोल्मुकम् ॥ २९
 आकाशभूधरनिकुञ्जगुहान्तराल-
 पिण्डोपमण्डिततमोऽम्बुदपीठपूरम् ।
 व्यालोलभूतरभसाकुलकल्पवात-
 व्याधूतलोककरकाण्डकपेटकल्पम् ॥ ३०

इत्यार्षे श्रीवासिष्ठमहारामायणे वाल्मीकीये उत्पत्तिप्रकरणे ली० निशाचराकुलरात्रिरणाङ्गणवर्णनं नाम एकोनचत्वारिंशः सर्गः ३९

चत्वारिंशः सर्गः ४०

वसिष्ठ उवाच ।

एवं निशाचराचारचिरघोरे रणाङ्गणे ।
 अहनीव जनाचारे स्थिते यामावरेहिते ॥ १
 हस्तहार्यतमःपिण्डस्फुटकुड्ये निशागृहे ।
 लाभोच्छदोच्चलचते भूतसङ्घे प्रवल्गति ॥ २
 निःशब्दे ध्वान्तसंचारे निद्रारुद्धककुब्जगणे ।
 लीलापतिरुदारात्मा किञ्चित्खिन्नमना इव ॥ ३
 प्रातःकार्यं विचार्याशु मन्त्रिभिर्मन्त्रकोविदैः ।

मलातैर्ज्वलदुल्मुकैर्यो रणस्तेनोज्ज्वलं दीप्रम् ॥ २० ॥ रूपि-
 काणां पूतनामेदानां पेटिका करण्डास्तासामेव प्रसिद्धाः । य-
 क्षाणां उल्लसन्कलिः कलहो यत्र ॥ २१ ॥ तुङ्गेषु वङ्गादिदेश-
 जानामङ्गेषु लगन्तो निशाचरखगा यत्र । तारापातोपमैर्दशनै-
 र्हसन्त्यः संमुखीकृतज्वालारूपिका यत्र ॥ २२ ॥ असृक्पिच्छले
 पतत्सु वेतालेषु हासादिसोल्लासा असृक्प्रधाना विरूपिका यत्र
 ॥ २३ ॥ आन्त्रमहातन्त्रीभिः प्रायेण संपन्नानि वादनानि यत्र
 ॥ २४ ॥ रूपिकाणामालोकनादपूर्वत्रास आकस्मिकं भयं त-
 स्मात् । मद्रकं कल्याणोत्सवः ॥ २५ ॥ नभसि संघट्टितैरपूर्वैः
 प्रसिद्धविलक्षणैर्भूतपेटकैः संकटं निरन्तरम् ॥ २६ ॥ खेषु
 स्त्रीयेषु भक्ष्यापेक्षेषु पक्षेषु ॥ २७ ॥ शिवा जम्बुकास्तन्मु-
 खानलज्वालाभिरखण्डमनुच्छेदमुत्थमितिभिर्मूर्च्छान्तः प्राप्तसङ्घैः
 रक्तगै रक्तव्याप्तैर्नरैश्च ॥ २८ ॥ कबन्धकन्धरासु च्छिन्नशिरोव-
 न्धनक्रीडासु व्यग्रा वेतालवालका यत्र । यक्षादीनां कचन्तो
 दीप्यमाना आकाशगा उल्मुका ज्वलदलातानि यत्र ॥ २९ ॥
 आकाशभूधरेषु तदीयनिकुञ्जानां गुहानां चान्तरालेषु च पिण्ड-
 वन्निविडतया उपमण्डितस्तमोलक्षणः अम्बुदपीठानां पीठवत्प्र-
 तिष्ठिताम्बुदानां पूरः समूहो यत्र । व्यालोलानां भूतानां रभ-

दीर्घचन्द्रसमाकारे शयने हिमशीतले ॥ ४
 चन्द्रोदरनिभे चारुगृहे शिशिरकोटरे ।
 निद्रां मुहूर्तमगमन्मुद्रितेक्षणपुष्करः ॥ ५
 अथ ते ललने व्योम तत्परित्यज्य तद्गृहम् ।
 रन्ध्रैर्विविशतुर्वातलेखेऽजमुकुलं यथा ॥ ६
 श्रीराम उवाच ।
 कियन्मात्रमिदं स्थूलं शरीरं वाग्विदांवर ।
 रन्ध्रेण तन्तुतनुना कथमाश्वाविशत्प्रभो ॥ ७

सेन वेगेन आकुलं, कल्पवातैर्व्याधूता लोका जनास्तदीयकरका-
 दिसंभाराश्च यत्र तथाविधं यदण्डकपेटं ब्रह्माण्डोदरं तत्कल्पं
 रणाङ्गणमासीदित्यर्थः ॥ ३० ॥ इति श्रीवासिष्ठमहारामायण-
 तात्पर्यप्रकाशे उत्पत्तिप्रकरणे एकोनचत्वारिंशः सर्गः ॥ ३९ ॥

सुप्ते विदूरथे वेदमप्रवेशो ज्ञसिलीलयोः ।

आतिवाहिकदेहस्य तत्त्वं चात्र निरूप्यते ॥ १ ॥

निशाचराणामाचारेण चिरं घोरे भयानके रणाङ्गणे । या-
 मानां यमसंबन्धनां दूतानामवराणां निकृष्टानां पिशाचादीनां
 च ईहिते चेष्टिते । अहनि जनानां यथोचिताचारवत् एवं वर्णि-
 तप्रकारेण स्थिते सतीत्यर्थः ॥ १ ॥ हस्तेन हर्तुं शक्यैरिव नि-
 विडैस्तमःपिण्डैः स्फुटानि प्रकटीभूतानि कुञ्जानि यत्र तथाविधे
 निशालक्षणे गृहे भक्ष्यसमृद्धिलाभे उच्छदं उद्गतवर्धं, उच्चलं
 पलायमानं च तं याज्यादैर्न्यं यस्मात्तथाविधे भूतसङ्घे प्रवल्गति
 क्रीडति सति । चते याचने । घञर्थे कविधानमिति भावे कः
 ॥ २ ॥ रणाङ्गणस्थितिमुक्ता नगरस्थितिमाह—निःशब्द इति ।
 ककुब्जगणशब्देन दिक्समूहस्थितप्राणिनो लक्ष्यन्ते ॥ ३ ॥ ४ ॥
 अगमत्प्राप ॥ ५ ॥ ते ललने ज्ञसिलीले ॥ ६ ॥ सूक्ष्मतम-
 ब्रह्माण्डच्छिद्रान्निर्गमने प्राक्पृष्ठमेवार्थं रामः पुनर्दृढीकारायाधि-

वसिष्ठ उवाच ।

आधिभौतिकदेहोऽहमिति यस्य मतिभ्रमः ।
तस्यासावणुरन्ध्रेण गन्तुं शक्नोति नानघ ॥ ८
रोधितोऽहमनेनेति न माम्यत्रेति यस्य धीः ।
अनुभूतानुभवती भवतीत्यनुभूयते ॥ ९
येनानुभूतं पूर्वार्धं गच्छामीति स तत्क्रियः ।
कथं भवति पश्चार्धं गमनोन्मुखचेतनः ॥ १०
नहि वार्यध्वमायाति नाधो गच्छति पावकः ।
या यथैव प्रवृत्ता चित्सा तथैव प्रतिष्ठिता ॥ ११
छायायामुपविष्टस्य कुतस्तापानुभूतयः ।
यस्य संवेदनेऽन्योऽर्थः केनचिन्नानुभूयते ॥ १२
यथा संवित्तथा चित्तं सा तथावस्थितिं गता ।
परमेण प्रयत्नेन नीयतेऽन्यदशां पुनः ॥ १३
सर्पैकप्रत्ययो रज्ज्वामसर्पप्रत्यये बलात् ।
निवर्ततेऽन्यथा त्वेष तिष्ठत्येव यथास्थितः ॥ १४
यथा संवित्तथा चित्तं यथा चित्तं तथेहितम् ।
बालं प्रत्यपि संसिद्धमेतत्को नानुभूतवान् ॥ १५

कजिज्ञासया पृच्छति—कियदिति । कियन्मात्रं चतुर्हस्तप्रमाणदैर्घ्यमिति यावत् ॥ ७ ॥ असौ स्थूलदेहः । अणुरन्ध्रेण सूक्ष्मच्छिद्रेण ॥ ८ ॥ तत्कुतस्तत्राह—रोधित इति । रोधितो निरुद्धः अत्रास्मिच्छिद्रे न मामि मातुं न शक्नोमि नरदेहस्वभावलादिति यस्य धीः पूर्वं शतशोऽनुभूतमेव स्थूलदेहस्वरूपत्वमात्मनोऽनुभवती भवति । शपश्यनोर्नित्यवचनानुभावच्छान्दसः । तेन इति एवंरीत्या अगमनमेवानुभूयते इत्यर्थः ॥ ९ ॥ येन तु स्थूलनरदेहतादात्म्यबुद्ध्यभावादातिवाहिकदेहमात्रलनिश्चयाच्च पूर्वार्धपूर्वकालिकदृढवासनासमृद्धं सूक्ष्मतमेऽपि च्छिद्रे गच्छामि गमनसमर्थोऽस्मीत्येवं शतशोऽनुभूतं स तादृशगमनस्वभावोन्मुखात्मचेतनांशस्वभावः पुरुषः पश्चार्ध उत्तरकाले तत्क्रियः स्थूलदेहानुरूपनिरोधादिक्रियाविशिष्टः कथं भवति । प्रागाविर्भूतशक्तिस्वभावस्यान्यथास्वायोगादिति भावः ॥ १० ॥ बहिरपि वस्तुशक्तिस्वभावस्तथैव नियतो दृष्ट इत्याह—नहीति । प्रवृत्ता प्रागाविर्भूतशक्तिः ॥ ११ ॥ स्थूलदेहात्मबुद्धिरहितयोगिपिशाचादीनामपि निरोधदुःखाभावे द्वैतमात्राध्यासरहितानां तत्त्वज्ञानां तदुःखं नास्तीति किं वक्तव्यमित्याशयेनाह—छायायामिति । यस्य परमात्मनः सम्यग्वेदने साक्षात्कारे सति ॥ १२ ॥ नन्वधिष्ठाने संविदि स्थौल्यसौक्ष्म्यादिशक्त्याविर्भावोऽपि चित्तस्य तदनुविधायित्वं कुतस्तत्राह—यथेति । कथं तर्ह्यन्यथाभावस्तत्राह—परमेणेति । योगज्ञानाभ्यासादिप्रयत्नेनेत्यर्थः ॥ १३ ॥ तत्र ज्ञानप्रयत्नेनान्यथाभावमुदाहरति—सर्पेति । असर्पप्रत्यये रज्जुतत्त्वनिर्णये सति ॥ १४ ॥ चित्तस्य संविच्छक्त्यनुसारित्वमिव चेष्टयाश्चित्तानुसारित्वमपि प्रसिद्धतरमित्याह—यथेति ॥ १५ ॥ ननु स्थूल-

यः पुनः स्वप्नसंकल्पपुरुषः प्रतिमाकृतिः ।
आकाशमात्रकाकारः स कथं केन रोध्यते ॥ १६
चित्तमात्रं शरीरं तु सर्वस्यैव हि सर्वतः ।
विद्यते वेदनाच्चैतत्कचिदेतीव हृद्गतात् ॥ १७
यथाभिमतमेवास्य भवत्यस्तमयोदयम् ।
आदिसर्गे स्वभावोत्थं पश्चाद्वैतैक्यकारणम् ॥ १८
चित्ताकाशं चिदाकाशमाकाशं च तृतीयकम् ।
विद्येतत्रयमेकं त्वमविनाभावनावशात् ॥ १९
एतच्चित्तशरीरत्वं विद्धि सर्वगतोदयम् ।
यथा संवेदनेच्छत्वाद्यथा संवेदनोदयम् ॥ २०
वसति त्रसरेण्वन्तर्ध्रियते गगनोदरे ।
लीयतेऽङ्कुरकोशेषु रसीभवति पल्लवे ॥ २१
उल्लसत्यम्बुवीचित्वे प्रनृत्यति शिलोदरे ।
प्रवर्षत्यम्बुदो भूत्वा शिलीभूयावतिष्ठते ॥ २२
यथेच्छमम्बरे याति जठरेऽपि च भूभृताम् ।
अनन्तराकाशवपुर्धत्तेऽथ परमाणुताम् ॥ २३
भवत्यद्रिर्धराधारो बद्धपीठो नभः शिराः ।

देहवदातिवाहिकं चित्तशरीरमपि कुतो न रोध्यते तत्राह—य इति ॥ १६ ॥ ननु भौतिकस्यास्य देहस्य ज्ञानबलाद्वा कथं चित्तशरीरत्वप्राप्तिस्तत्राह—चित्तमात्रमिति । हृद्गताद्वेदनाद्वेदनं ज्ञानं तद्वलादेति आयातीव । तथाच न भूतानि चित्तादपृथक्वसन्तीति भावः ॥ १७ ॥ भूतानां चित्तादपृथक्वसत्तामुपपादयति—यथाभिमतमिति । अस्य परमात्मनः अस्मिन् चित्तवृत्तिस्तदनतिक्रम्येति यथाभिमतम् । अस्य भूतजातस्य । अस्तमयोदयमिति समाहारद्वन्द्वः । स्वभावः स्वाभाविकमज्ञानं कर्म वा तदुत्थम् । स्थूलानि भूतानि भौतिकानि च द्वैतं तेषां मेलनेनैकदेहभावेनैक्यं च तत्र कारणं पञ्चीकरणं पश्चाद्भवतीत्यर्थः ॥ १८ ॥ एवं चित्ताव्यक्तयोरपि न शुद्धचित्तः पृथक्वसत्तेत्याह—चित्ताकाशमिति । अविनाभावना अधिष्ठानसत्ताव्यतिरेकेणास्फुरणं तद्वशात् ॥ १९ ॥ एवमधिष्ठानसत्ताधीनसत्तासाम्येऽपि स्थूलात्सूक्ष्मे अनिरोधहेतुर्विशेषोऽस्तीत्याह—एतदिति । सर्ववस्तुषु गतः प्राप्त उदयः स्वैरमाविर्भावशक्तिर्यस्य तत्तथाविधं विद्धि । तत्कुतः । यतो यथासंवेदनोदयं संवेदनं पूर्ववासनाकर्मानुसारिपदार्थस्फूर्तिस्तदनतिक्रम्योदयो यस्य तथास्वभावं न बाह्यवस्तुशक्त्यनुसारिस्वभावम् । तदपि कुतः । यथासंवेदनेच्छत्वात् । यतः शुक्तिमपि रजतात्मना संविदितामिच्छति न शुक्तिशक्तिमनुसृत्योपेक्षते । तथाच स्थूलस्य बाह्यवस्तुनुसारित्वानिरोधेऽपि न संवेदनेच्छामात्रानुसारिणश्चित्तशरीरस्य निरोध इति भावः ॥ २० ॥ सर्वगतोदयत्वं प्रपञ्चयति—वसतीत्यादिना ॥ २१ ॥ २२ ॥ न विद्यतेऽन्तः आकाशवपुर्वकाशस्वरूपं यत्र तथाविधं सत्परमाणुतां धत्ते ॥ २३ ॥ वनलक्षणं तनूरुहं दधत् सत् अद्रिर्भवति । बद्धपीठो दृढमूलः । देह-

देहस्यान्तर्बहिरपि दधद्वनतनूरुहम् ॥ २४
 भवत्याकाशमाधत्ते कोटीः पद्मजसद्गनाम् ।
 अनन्याः स्वात्मनोऽभोधिरावर्तचना इव ॥ २५
 अनुद्विग्नप्रबोधोऽसौ सर्गादौ चित्तदेहकः ।
 आकाशात्मा महान्भूत्वा वेत्ति प्रकृततां ततः ॥ २६
 असत्यमेव वारित्वं बुद्ध्योदेतीव तत्तथा ।
 बन्ध्यापुत्रोऽयमस्तीति यथा स्वप्ने भ्रमो नरः ॥ २७
 श्रीराम उवाच ।
 किं चित्तमेतद्भवति किंवा भवति नो कथम् ।
 कथमेव न सद्रूपं नान्यद्भवति वीक्षणात् ॥ २८
 वसिष्ठ उवाच ।
 प्रत्येकमेव यच्चित्तं तदेवंरूपशक्तिकम् ।
 पृथक्प्रत्येकमुदितः प्रतिचित्तं जगद्भ्रमः ॥ २९
 क्षणकल्पजगत्सङ्गाः समुद्यन्ति गलन्ति च ।
 निमेषात्कस्यचित्कल्पात्कस्यचिच्च क्रमं शृणु ॥ ३०
 मरणादिमयी मूर्च्छा प्रत्येकेनानुभूयते ।

स्यान्तराद्यादिभावः स्वप्ने प्रसिद्धो बहिस्त्रिन्द्रजालादौ ॥ २४ ॥
 स्वात्मनश्चित्तस्वरूपादनन्या अभिन्नाः पद्मजसद्गनां ब्रह्माण्डानां
 कोटीः आसमन्ताद्धत्ते ॥ २५ ॥ अनुद्विग्नः उद्वेगादविपर्यस्तः
 कर्मानुसारीप्रबोधो यस्य । आकाशात्मा आकाशादिकमेण म-
 हान् ब्रह्माण्डात्मा भूत्वा प्रकृततां प्रस्तुततां प्रारब्धकर्मानुसारि-
 प्रवृत्तिम् ॥ २६ ॥ वारित्वं मृगतृष्णादौ यथेति शेषः । बन्ध्या-
 पुत्रोऽयं नरोऽस्तीति यथा स्वप्ने भ्रम उदेतीत्यन्वयः ॥ २७ ॥
 सूक्ष्मतमं चित्तमेव सर्वजगत्सर्वशक्तिमत् तदेवापरिज्ञाततत्त्वं
 स्थूलमिव भूत्वा परतन्त्रं भवति । परिज्ञाततत्त्वं तु व्यवहारे सर्व-
 त्राप्रतिहतं स्वतन्त्रमित्युक्तं तत्र किमस्मदादिचित्तं प्रत्येकमेवंश-
 क्तिकं भवत्युत न । आद्ये प्रतिचित्तं विचित्रसर्वभेदसत्त्वप्रसङ्गः ।
 द्वितीये तु चित्ताजन्यं चित्तादन्यदेव जगद्रूपं स्यात्तथैव सर्वैर्वी-
 क्षणात्तथा च ज्ञानेन चित्तनाशेऽपि जगदनुवृत्तिरेव स्यादित्या-
 शयेन श्रीरामः पृच्छति—किमिति । एतदस्मदादिसंबन्धि-
 चित्तं एतदुक्तशक्तिकं भवति किं वा नो भवति । आद्ये प्रति-
 चित्तं भिन्नं जगत्सद्रूपं कथं न । द्वितीये तु अन्यत्कथं न भव-
 तीति कथंशब्दद्वयस्य प्रत्येकमन्वयः ॥ २८ ॥ तत्राद्यकल्प-
 मेवाभ्युपगम्य वसिष्ठ उत्तरमाह—प्रत्येकमिति ॥ २९ ॥ ३० ॥
 कथं तर्हि महाप्रलयानन्तरं सृष्टिप्रवादस्तत्राह—मरणेति । व्य-
 ष्टिकृतसर्गे प्राक्तनमरणमेव महाप्रलय इत्यर्थः ॥ ३१ ॥ सहजा-
 न्स्वाभाविकाविद्योत्थानवस्थात्रयस्वप्नसंकल्पान् । 'तस्य त्रय
 आवसथास्त्रयः स्वप्नाः' इति श्रुतेः । संभ्रमश्चित्तमोहः ॥ ३२ ॥
 आत्मनः परब्रह्मणः समष्टिमनोवपुर्हिरण्यगर्भः सत्यसंकल्पा-
 त्तनुते तथैव न तदतिक्रम्येति न प्रतिचित्तं जाग्रत्प्रपञ्चवै-
 चित्र्यप्रसक्तिः । स्वप्नादौ तु वैचित्र्यं दृष्टत्वादित्येवेति भावः ।
 अथवायं दृष्टान्तः यथा समष्टिमनोवपुर्हिरण्यगर्भः समष्टिभोग्यं

यैषा तां विद्धि सुमते महाप्रलययामिनीम् ॥ ३१
 तदन्ते तनुते सर्गं सर्वं एव पृथक्पृथक् ।
 सहजस्वप्नसंकल्पान्संभ्रमाचलनृत्यवत् ॥ ३२
 महाप्रलयराज्यन्ते चिरादात्ममनोवपुः ।
 यथेदं तनुते तद्वत्प्रत्येकं मृत्यनन्तरम् ॥ ३३
 श्रीराम उवाच ।
 मृतेरनन्तरं सर्गो यथा स्मृत्यानुभूयते ।
 चिरात्तथानुभवति नातो विश्वमकारणम् ॥ ३४
 वसिष्ठ उवाच ।
 महति प्रलये राम सर्वे हरिहरादयः ।
 विदेहमुक्ततां यान्ति स्मृतेः क इव संभवः ॥ ३५
 अस्मदादिः प्रबुद्धात्मा किलावश्यं विमुच्यते ।
 कथं भवन्तु नो मुक्ता विदेहाः पद्मजादयः ॥ ३६
 अन्ये त्वमिव ये जीवास्तेषां मरणजन्मसु ।
 स्मृतिः कारणतामेति मोक्षाभाववशादिह ॥ ३७

प्रपञ्चं तनुते तथा व्यष्टिमनोमात्रो जीवोऽपि स्वस्वभोग्यं
 स्वप्नादिव्यष्टिप्रपञ्चमिति ॥ ३३ ॥ ननु 'यद्धि मनसा ध्यायति
 तद्वाचा वदति तत्कर्मणा करोति' इति श्रुत्या सर्वानुभवाच्च
 स्मृतिवत्क्रियाणामेकवस्तुविषयत्वं निश्चितं स्मृतिश्च स्वकारणा-
 नुभवस्य सत्यार्थत्वे यथार्था असत्यार्थत्वे लययार्था । तत्रा-
 स्माकं भ्रान्तिबहुलत्वादसत्यसंकल्पत्वाच्चास्मत्स्मृतेरयथार्थत्वे
 तज्जन्यकतिपयस्वप्नादिप्रपञ्चस्यासत्यतास्तु । हिरण्यगर्भस्य तु
 सर्वज्ञत्वेनाभ्रान्तत्वात्सत्यसंकल्पत्वाच्च तस्मृतेरयथार्थत्वायोगेन
 तत्सृष्टप्रपञ्चस्य न मिथ्यात्वप्रसक्तिरित्याशयेन रामः श-
 ङ्कते—मृतेरिति । यथा व्यष्टिजीवैर्मृतेरव्यवहितोत्तरकाले स्मृ-
 त्या स्वकृतसर्गोऽनुभूयते तथा समष्टिरपि चिरान्महाप्रलयादन-
 न्तरं स्वकीयया यथार्थस्मृत्या सृष्टं प्रपञ्चमनुभवति अतस्तस्मृ-
 त्या रूढप्राक्तनसत्यार्थानामेवैतत्कल्पीयसत्यविश्वकारणत्वसंभवा-
 द्विश्वमकारणं ब्रह्मातिरिक्तसत्यकारणताशून्यमिति यत्प्राक्प्रति-
 ज्ञातं तन्मतव्याघात इत्यर्थः ॥ ३४ ॥ भवेदेवं यद्यादिसर्गे
 यथार्थानुभवजन्या सर्गहेतुः स्मृतिस्तस्य संभवेत् । नहि सा
 प्रथमं हिरण्यगर्भपदप्राप्तस्योपासकस्य संभवति तस्य हि स्मृति-
 रूपासनोपनीतसंस्कारजन्या न यथार्थानुभवजन्या । उपासना च
 प्राक्तनी व्यष्टेरेव समष्टिभावचिन्तनं न यथार्थानुभव इत्ययथा-
 र्थोपासनासंस्कारजस्मृतिजन्यत्वान्नादिसर्गस्य सत्यताप्रसक्तिः ।
 नहि प्राक्तनाः केचिदन्ये सर्वज्ञास्तदानीं सन्ति । सर्वेषां प्रागे-
 व मुक्तत्वात् । द्वितीयकल्पादिसर्गहेतुस्मृतेस्तु पूर्वसर्गानुभूतमि-
 थ्यार्थविषयतैवेति न कापि सर्गसत्यताप्रसक्तिरित्याशयेन वसिष्ठः
 समाधत्ते—महतीत्यादिना ॥ ३५ ॥ प्रबुद्धात्मा तत्त्ववित्
 ॥ ३६ ॥ मरणजन्मसु मरणजन्मप्रयोजकसर्गेषु स्मृतिः प्राक्त-

जीवो हि मृतिमूर्च्छान्ते यदन्तः प्रोन्मिषन्निव ।
 अनुन्मिषित एवास्ते तत्प्रधानमुदाहृतम् ॥ ३८
 तद्योमप्रकृतिः प्रोक्ता तदव्यक्तं जडाजडम् ।
 संस्मृतेरस्मृतेश्चैव क्रम एष भवोदये ॥ ३९
 बोधोन्मुखत्वे हि महत्तत्प्रबुद्धं यदा भवेत् ।
 तदा तन्मात्रदिकालक्रिया भूताद्युदेति खात् ॥ ४०
 तदेवोच्छूनमावुद्धं भवतीन्द्रियपञ्चकम् ।
 तदेव बुध्यते देहः स एषोऽस्यातिवाहिकः ॥ ४१
 चिरकालप्रत्ययतः कल्पनापरिपीवरः ।
 आधिभौतिकताबोधमाधत्ते चैष बालवत् ॥ ४२
 ततो दिक्कालकलनास्तदाधारतया स्थिताः ।
 उद्यन्त्यनुदिता एव वायोः स्पन्दक्रिया इव ॥ ४३
 वृद्धिमित्थमयं यातो मुधैव भुवनभ्रमः ।
 स्वप्नाङ्गनासङ्गसमस्त्वनुभूतोऽप्यसन्मयः ॥ ४४
 यत्रैव म्रियते जन्तुः पश्यत्याशु तदेव सः ।
 तत्रैव भुवनाभोगमिममित्थमिव स्थितम् ॥ ४५
 व्योमैवानुभवत्यच्छमहं जगदिति भ्रमम् ।
 व्योमरूपं व्योमरूपी जीवो जात इवात्मवान् ॥ ४६
 सुरपत्तनशैलार्कतारानिकरसुन्दरम् ।
 जरामरणवैकुण्ठव्याधिसंकटकोटरम् ॥ ४७

नमित्थार्थानुभववासनाजन्यैवेत्याशयः ॥ ३७ ॥ ननु हैरण्य-
 गर्भी सृष्टिः प्रधानान्महदहंकारादिक्रमेण पुराणादिषु श्रूयते,
 जैवी तु सा सहसैव जायते तत्र कथं तत्सृष्टिसाम्यं जैवसृष्टे-
 रित्याशङ्क्य तत्रापि प्रधानमहदादिक्रममुपपादयति—जीवो ही-
 त्यादिना । अनुन्मिषितो वहिरिति शेषः । तत्तादवस्थं प्रधानं
 मूलप्रकृतिरित्युदाहृतं पुराणादावित्यर्थः ॥ ३८ ॥ 'आकाश इव
 तद्गतं च प्रोतं च' इत्यादिश्रुतेर्व्योमादिशब्दानामपि तत्र प्रसिद्धि-
 माह—तदिति । चित्प्रतिबिम्बग्रहाजडाजडम् । संस्मृतेः सर्गस्य
 अस्मृतेः प्रलयस्य च क्रमः आद्यन्तावधिरेष इत्यर्थः ॥ ३९ ॥
 तदेव बोधोन्मुखत्वे महत्तत्त्वं प्रबुद्धं सदहंकाराख्यं यदा भवे-
 त्तदा तदवस्थात् खात् प्रागुक्तावकाशात्तन्मात्रादिभूतभौतिका-
 न्तमुदेतीत्यन्वयः ॥ ४० ॥ आ उच्छूनमीषुदुच्छूनं सूक्ष्मावस्थ-
 मित्यर्थः । बुध्यते स्वप्नजागरयोः ॥ ४१ ॥ आधिभौतिकताबोधं
 भौतिकस्थूलदेहाहंभावम् ॥ ४२ ॥ दिक्कालपदेन तदाश्रितप-
 दार्था लक्ष्यन्ते । तदाधारतया स्थूलदेहाश्रितचक्षुराद्यधीनतया
 स्थितास्तद्देशकालगतपदार्थकलनाः उद्यन्ति प्रादुर्भवन्ती-
 त्यर्थः ॥ ४३ ॥ ४४ ॥ ४५ ॥ आगन्तुकदेहाद्यात्मना आत्मवान्
 जात इव सन् अहमिति जगदिति च भ्रममनुभवतीत्यर्थः ॥ ४६ ॥
 जगद्भ्रमेव विशेषणैः प्रपञ्चयति—सुरेत्यादिना । इन्द्रादयः
 सुराः अमरावत्यादीनि तत्पत्तनानि मेवाद्यस्तदाधारशैलास्तान्प्र-
 दक्षिणीकुर्वाणा अर्कतारानिकरास्तैः सुन्दरम् । कोटरमत्र मर्त्य-
 लोकादिच्छिद्रम् ॥ ४७ ॥ स्वानुकूलानां भावः संपादनं प्रति-

स्वभावाभावसंरम्भस्थूलसूक्ष्मचराचरम् ।
 साध्यद्रशुर्वीनदीशाहोरात्रिकल्पक्षणक्षयम् ॥ ४८
 अहं जातोऽमुना पित्रा किलात्रेत्याप्तनिश्चयम् ।
 इयं माता धनमिदं ममेत्युदितवासनम् ॥ ४९
 सुकृतं दुष्कृतं चेदं ममेति कृतकल्पनम् ।
 बालोऽभूवमहं त्वद्य युवेति विलसद्बुद्धिः ॥ ५०
 प्रत्येकमेवमुदितः संसारवनखण्डकः ।
 ताराकुसुमितो नीलमेघचञ्चलपल्लवः ॥ ५१
 चरन्नरमृगानीकः सुरासुरविहंगमः ।
 आलोककौसुमरजाः श्यामागहनकुञ्जकः ॥ ५२
 अधिपुष्करिणीपूर्णो मेवाद्यचललोष्टकः ।
 चित्तपुष्करवीजान्तर्निनीनानुभवाङ्कुरः ॥ ५३
 यत्रैव म्रियते जीवस्तत्रैवं पश्यति क्षणात् ।
 प्रत्येकमुदितेष्वेवं जगत्खण्डेषु भूरिशः ॥ ५४
 कोटयो ब्रह्मरुद्रेन्द्रमरुद्विष्णुविवस्वताम् ।
 गिर्यन्धिमण्डलद्वीपलोकान्तरदृशा गताः ॥ ५५
 याता यास्यन्ति यान्त्येता दृष्टयो नष्टरूपिणीः ।
 या ब्रह्मण्युपबृंह्याद्यास्ताः के गणयितुं क्षमाः ॥ ५६
 एवं कुड्यमयं विश्वं नास्त्येव मननादते ।
 मनने चलमेवान्तस्तदिदानीं विचारय ॥ ५७

कूलानां चाभावो निवारणं तद्विषये संरम्भेणोद्योगेन युक्ताः
 स्थूलाः सूक्ष्माश्चरा अचराश्च प्राणिनो यत्र । अचराणामपि
 लतानां सालम्बनदेशे प्रसरस्य निरालम्बनप्रदेशपरिहारस्य च
 दर्शनादचरसाधारण्योक्तिः । अन्धयश्च अद्रयश्च उर्वी च नद्यश्च
 ईशास्तत्तदधिपतयश्च तैः सहिता अहोरात्र्यादयो यत्र ॥ ४८ ॥
 ॥ ४९ ॥ हृदि विलसत् स्फुरन्तं जगद्भ्रमं पश्यतीति पूर्वत्र सं-
 बन्धः । पुंलिङ्गविशेषणस्य क्लीबता पदसंस्कारपक्षाश्रयणात्
 ॥ ५० ॥ इदानीं तमेव प्रत्येकं जीवसंसारं वनखण्डत्वेन वर्ण-
 यति—प्रत्येकमित्यादिना । ताराभिः कुसुमितः संजातपुष्पः
 ॥ ५१ ॥ नरा एव मृगानीकानि यत्र । आलोकप्रधानान्यहानि
 कौसुमरजांसि यत्र । श्यामा रात्रय एव गहना दुष्प्रवेशाः
 कुञ्जका लतागृहाणि यत्र ॥ ५२ ॥ निनीनाः संस्कारात्मना
 स्थिता अनुभवाश्चित्तवृत्तयोऽङ्कुरा यत्र ॥ ५३ ॥ पश्यति वर्णित-
 वनखण्डकमिति शेषः ॥ ५४ ॥ मरुतो देवाः । लोकान्ता-
 न्यान्तराणि ब्रह्माण्डगर्भस्थानि पश्यन्तीति तद्दृशस्तेषां ब्रह्मा-
 दीनां कोटयो गताः ॥ ५५ ॥ नष्टरूपिणीः असत्स्वरूपाः ।
 छान्दसो विभक्तिव्यत्ययः । उपबृंहणमुपबृंह आविर्भावस्तदाद्याः ।
 घञर्थे कः ॥ ५६ ॥ एवं प्रपञ्चसारोपक्रममुपवर्ण्यापवादं क्रमे-
 णाह—एवमित्यादिना । कुड्यमयं मित्तिवत्स्थूलं विश्वं मनना-
 न्नमनः संकल्पलक्षणात्सूक्ष्मादते तद्यतिरेकेण नास्त्येव । 'त्रीणि
 रूपाणीत्येव सत्यम्' इत्यादिश्रुतेः । ननु स्थूलं स्थिरस्वभावं

यदेव तच्चिदाकाशं तदेव मननं स्मृतम् ।
 यदेव च चिदाकाशं तदेव परमं पदम् ॥ ५८
 यदेवाम्बु स आवर्तो नत्वस्यावर्तवस्तु सन् ।
 द्रष्टृवास्ते दृश्यमिव दृश्यं नत्वस्ति वस्तुसत् ॥ ५९
 चिद्योम्नो भूतनभसि कचनं यन्मणेरिव ।
 तज्जगद्भाविनानासत्तत्त्वं श्वभ्रमिवाम्बरे ॥ ६०
 मद्बुद्धार्थो जगच्छब्दो विद्यते परमामृतम् ।
 त्वद्बुद्धार्थस्तु नास्त्येव त्वर्महंशब्दकादपि ॥ ६१

तस्माल्लीलासरस्वत्यावाकाशवपुषौ स्थिते ।
 सर्वगे परमात्माच्छे सर्वत्राप्रतिवेऽनवे ॥ ६२
 यत्र यत्र सदा व्योम्नि यथाकामं यथेप्सितम् ।
 उदयं कुरुतस्तेन तद्देहेऽस्ति गतिस्तयोः ॥ ६३
 सर्वत्र संभवति चिद्गगनं तदत्र
 सद्देदनं चलनमामननं विसारि ।
 तच्चातिवाहिकमिहाहुरकुब्जमेव
 देहं कथं क इव तं वद किं रुणद्धि ॥ ६४

इत्यार्षे श्रीवासिष्ठमहारामायणे वाल्मीकीये उत्पत्तिप्रकरणे लीलोपाख्याने समरसमनन्तरसंस्मृत्यनुभववर्णनं नाम चत्वारिंशः सर्गः ४०

एकचत्वारिंशः सर्गः ४१

वासिष्ठ उवाच ।

तयोः प्रविष्टयोर्देव्योः पद्मसद्म बभूव तत् ।
 चन्द्रद्वयोदयोद्योतधवलोरसुन्दरम् ॥ १
 कोमलामलसौगन्ध्यमृदुमन्दारमारुतम् ।
 तत्प्रभावेन निद्रालुनृपेतरनराङ्गनम् ॥ २
 सौभाग्यनन्दनोद्यानं विद्रुतव्याधिवेदनम् ।
 सवसन्तं वनमिव फुल्लं प्रातरिवाम्बुजम् ॥ ३

मनस्तु चलखभावं तत्कथमस्य मनोमात्रता तत्राह—मनने इति । यद्यपि बहिर्विश्वं स्थिरं भाति तथापि मननेन मनसा यथेच्छं विभाव्यमानं चलमस्थिरखभावमेवानुभूयते । आभ्यति मनसि भ्रमदिव प्रसन्ने प्रसन्नमिव मलिने मलिनमिव मनोरथादौ उत्पाद्यान्त्रारोप्यमाणमिव सर्वैरनुभूयते तदिदानीं त्वं स्वानुभवेनैव विचारयेत्यर्थः ॥ ५७ ॥ मनसश्च विमर्शं तत्साक्षिमात्रत्वं साक्षिणश्च ब्रह्ममात्रतेति पूर्णैकचिन्मात्रपरिशेष इत्याह—यदेवेति । मननं यच्चिदाकाशं तदेवेति संबन्धः ॥ ५८ ॥ उक्तमर्थं दृष्टान्तेनोपपादयति—यदेवेति । आवर्त इति विभक्तिलोपच्छान्दसः ॥ ५९ ॥ अभूते असत्ये अनादौ वा मायानभसि सूक्ष्मभूतकार्यचित्तनभसि वा कचनं जीवभावेन स्फुरणं यत्तदेव नामरूपात्मना भावि नानाभवनशीलं सज्जगदित्युच्यते । यथा ऐन्द्रजालिकमणेरम्बरे कचनं बहुविधगन्धर्वनगरच्छिद्रमिव भवति तच्चिद्योमैव तत्त्वं परमार्थ इत्यर्थः ॥ ६० ॥ मद्बुद्धार्थोऽधिष्ठानसन्मात्रम् । त्वद्बुद्धार्थं आरोपितसत्ता । एवं त्वर्महंशब्दौ कायति अभिलपति यः स त्वर्महंशब्दकात् जगत्प्रमाता सोऽपि मद्बुद्धः साक्षिचिन्मात्रस्वभाव एवास्ति न त्वद्बुद्धजीवस्वभाव इत्यर्थः ॥ ६१ ॥ उक्तमुपसंहृत्य प्रस्तुते योजयति—तस्मादिति । आकाशवपुषौ सत्यसंकल्पचित्ताकाशमात्रशरीरे । अप्रतिघे सूक्ष्मतमेऽपि चिद्दे प्रवेशप्रतिघातरहिते ॥ ६२ ॥ अप्राप्तप्राप्तीच्छा ईप्सा । प्राप्तोपभोगेच्छा काम इति भेदः । उदयमाविर्भावम् ।

१ त्वर्महंशब्दौ कायतीति विचारणीयोऽशः ।

तयोर्देहप्रभापूरैः शशिनिस्पन्दशीतलैः ।
 आह्लादितोऽसौ वुबुधे राजोक्षित इवामृतैः ॥ ४
 आसनद्वयविश्रान्तं स ददर्शाप्सरोद्वयम् ।
 मेरुशृङ्गद्वये चन्द्रबिम्बद्वयमिवोदितम् ॥ ५
 निमेषमिव संचिन्त्य स विस्मितमना नृपः ।
 उत्तस्थौ शयनाच्छेषादिव चक्रगदाधरः ॥ ६
 परिसंयमितालम्बिमाल्यहाराधराम्बरः ।
 पुष्पाहार एवोत्फुल्लं जग्राह कुसुमाञ्जलिम् ॥ ७

तेन हेतुना । तद्देहे विदूरधृष्टे ॥ ६३ ॥ चिद्गगनं सर्वत्र संभवति । न प्रतिहन्यत इति यावत् । तदेव कलनं सत् आमननं मानसविषयावधारणपर्यन्तं विसारि बहिःप्रसरणस्वभावं सद्देदनं यथार्थज्ञानं भवति । अकुब्जमस्थूलं सूक्ष्ममेवाहुः । को रुणद्धि किं निमित्तं कथं केन प्रकारेण वा । न कथंचिदपि तस्य रोधसंभावनेत्यर्थः ॥ ६४ ॥ इति श्रीवासिष्ठमहारामायणतात्पर्यप्रकाशे उत्पत्तिप्रकरणे चत्वारिंशः सर्गः ॥ ४० ॥

प्रविष्टयोस्तयो राज्ञा सुसबुद्धेन पूजनम् ।

राज्ञोऽन्वयः स्मृतिर्ज्ञेयात्मोपदेशश्च वर्ण्यते ॥ १ ॥

चन्द्रद्वयोदय इव उद्योतधवलोनोदरेण सुन्दरं शोभमानम् ॥ १ ॥ कोमलाः सुखस्पर्शा अमलसौगन्ध्या मृदवः सांकल्पिकमन्दारपुष्पमारुता यत्र । तयोर्देव्योः प्रभावेन कारणेन । संबन्धिशब्दस्य नित्यसापेक्षत्वेन सामर्थ्याविधातात्समासः ॥ २ ॥ सौभाग्येन नन्दनोद्यानमिव ॥ ३ ॥ उक्षितः सिक्त इव ॥ ४ ॥ सांकल्पिके आसनद्वये विश्रान्तमुपविष्टम् । अप्सरोद्वयं दिव्यस्त्रीद्वयम् ॥ ५ ॥ निमेषमल्पकालं संचिन्त्यान्तर्विमृश्य । चिरं विमर्शं पूजादिविलम्बेनापराधापत्तेः । अतएवाल्पविमर्शस्यापि निगूहनद्योतनायेवकारः ॥ ६ ॥ निद्राकाले व्यत्यस्तानि परितः संयमितानि स्वस्वोचितस्थानं प्रापितानि अतएव कण्ठाद्यालम्बीनि माल्यादीनि यस्य तथाविधः सन् । पुष्पाण्याहरतीति पुष्पा-

२ महाव्योम्नि इति पाठः ।

उपधानप्रदेशस्थास्त्वयं पटलकोटरात् ।
 वद्धपद्मासनो भूमौ भूत्वोवाचेदमानतः ॥ ८
 जयतां जन्मदौस्थ्यदाहदोषशशिप्रभे ।
 देव्यौ बाह्यान्तरतमोविद्रावणरविप्रभे ॥ ९
 तयोस्तु त्वेति तत्याज पादयोः कुसुमाञ्जलिम् ।
 तीरदुमो विकसितः पद्मिन्योः पद्मयोरिव ॥ १०
 लीलायै भूपजन्माथ वक्तुं मन्त्रिणमीश्वरी ।
 बोधयामास पार्श्वस्थं संकल्पेन सरस्वती ॥ ११
 प्रबुद्धोत्तरसौ दृष्ट्वा प्रणम्य कुसुमाञ्जलिम् ।
 तयोः पादेषु संत्यज्य विवेश पुरतो नतः ॥ १२
 उवाच देवी हे राजन्कस्त्वं कस्य सुतः कदा ।
 इह जात इति श्रुत्वा स मन्त्री वाक्यमब्रवीत् ॥ १३
 देव्यौ युष्मत्प्रसादोऽयं भवत्योरपि यत्पुरः ।
 वक्तुं शक्नोमि तद्देव्यौ श्रूयेतां जन्म मत्प्रभोः ॥ १४
 आसीदिक्ष्वाकुवंशोत्थो राजा राजीवलोचनः ।
 श्रीमान्कुन्दरथो नाम दोदृष्टायाच्छादितावनिः ॥ १५
 तस्याभूदिन्दुवदनः पुत्रो भद्ररथाभिधः ।
 तस्य विश्वरथः पुत्रस्तस्य पुत्रो बृहद्रथः ॥ १६
 तस्य सिन्धुरथः पुत्रस्तस्य शैलरथः सुतः ।
 तस्य कामरथः पुत्रस्तस्य पुत्रो महारथः ॥ १७
 तस्य विष्णुरथः पुत्रस्तस्य पुत्रो नभोरथः ।
 अयमस्मत्प्रभुस्तस्य पुत्रः पूर्णामलाकृतिः ॥ १८
 अमृतापूरितजनः क्षीरोदस्येव चन्द्रमाः ।
 महद्भिः पुण्यसंभारैर्विदूरथ इति श्रुतः ॥ १९
 जातो मातुः सुमित्राया गौर्या गुह इवापरः ।
 पितास्य दशवर्षस्य दत्त्वा राज्यं वनं गतः ॥ २०
 पालयत्येष भूपीठं ततः प्रभृति धर्मतः ।
 भवत्यावद्यसंप्राप्ते फलिते सुकृतद्रुमे ॥ २१

हारो भूय इव ॥ ७ ॥ पटलं पुष्पकरण्डम् ॥ ८ ॥ दौस्थ्यं
 दुःखजीवनम् । दाहन्निविधसंतापः ॥ ९ ॥ इत्युक्त्वा तयोः
 पादयोः कुसुमाञ्जलिं तत्याजेत्यन्वयः ॥ १० ॥ ११ ॥ १२ ॥ इति
 प्रश्नं स मन्त्री श्रुत्वा ॥ १३ ॥ १४ ॥ दोदृष्टाया आच्छा-
 दितेव शत्रुदारिद्र्यादिसंतापनिवारणेन पालिता अवनिर्येन ॥ १५ ॥
 ॥ १६ ॥ १७ ॥ तस्य नभोरथस्य पुण्यसंभारैर्जातः ॥ १८ ॥
 अमृतदृशैः स्नेहमाधुर्यौदार्यादिगुणैरापूरिता जना येन । पुण्यसं-
 भारैरित्येतद्देहलीदीपकन्यायेन मात्रापि संबध्यते ॥ १९ ॥ अस्य
 दशवर्षस्येति 'षष्ठी चानादरे' इति भावलक्षणे षष्ठी वैराग्याति-
 शयाद्राज्ये पुत्रे चानादरद्योतनार्था ॥ २० ॥ अस्माकं सुकृ-
 तद्रुमे फलिते सति अद्य संप्राप्ते ॥ २१ ॥ २२ ॥ २३ ॥ इति
 वदन्ती सरस्वती मूर्ध्नि पस्पर्शति परेणान्वयः ॥ २४ ॥ हार्दं
 हृदयाकाशस्थजीवावरकम् ॥ २५ ॥ हृदयं मनः सुविकासं सा-

देव्यौ दीर्घतपःक्लेशशतैर्दुष्प्रापदर्शने ।
 इत्ययं वसुधाधीशो विदूरथ इति श्रुतः ॥ २२
 अद्य युष्मत्प्रसादेन परां पावनतां गतः ।
 इत्युक्त्वा संस्थिते तूष्णीं मन्त्रिण्यवनिपे तथा ॥ २३
 कृताञ्जलौ नतमुखे वद्धपद्मासनेऽवनौ ।
 राजन्सर विवेकेन पूर्वजातिमिति स्वयम् ॥ २४
 वदन्ती मूर्ध्नि पस्पर्शं तं करेण सरस्वती ।
 अथ हार्दं तमो मायापद्मस्य क्षयमाययौ ॥ २५
 सुविकासं च हृदयं ज्ञातिस्पर्शोदयेऽभवत् ।
 सस्मार पूर्ववृत्तान्तमन्तः स्फुरदिव स्थितम् ॥ २६
 त्यक्तदेहैकराज्यत्वं लीलाविलसितान्वितम् ।
 ज्ञात्वा प्रज्ञतिवृत्तान्तं लीलायास्तु विजृम्भितम् ॥ २७
 आत्मोदन्तं वभूवासाबुद्ध्यमान इवार्णवे ।
 उवाचात्मनि संसारे वत मायेयमातता ॥ २८
 परिज्ञाता प्रसादेन देव्योरिह मयाधुना ।

राजोवाच ।

हे देव्यौ किमिदं नाम दिनमेकं मृतस्य मे ॥ २९
 गतमद्येह जातानि वयो वर्षाणि सप्ततिः ।
 स्मराम्यनेककार्याणि स्मरामि प्रपितामहम् ॥ ३०
 स्मरामि बाल्यं तारुण्यं मित्रं बन्धुपरिच्छदम् ।

ज्ञप्तिरुवाच ।

राजन्मृतिमहामोहमूर्च्छायाः समनन्तरम् ॥ ३१
 तस्मिँल्लोकान्तरेऽतीते तस्मिन्नेव मुहूर्तके ।
 तस्मिन्नेव गृहे चास्मिन्नेव व्योम्यपि सन्नानि ॥ ३२
 अयं तस्य गृहस्यान्तर्व्योमन्येव किल स्थिते ।
 गिरिग्रामकविप्रस्य गृहेऽन्तर्भूय मण्डपः ॥ ३३
 तस्यान्तरेऽयमाभाति प्रत्येकं च जगद्गृहम् ।
 किल ब्राह्मणगेहान्तर्जीवस्ते मदुपास्थितः ॥ ३४

न्तःप्रकाशम् ॥ २६ ॥ एकएव राजा यस्य भुवनस्य तदेकराद्र
 तद्भाव ऐकराज्यं देहश्च ऐकराज्यं च देहैकराज्ये ल्यक्ते देहैक-
 राज्ये येन स ल्यक्तदेहैकराज्यस्तस्य भावस्त्यक्तदेहैकराज्यत्वम् ।
 ज्ञप्त्यनुग्रहबलादननुभूतमपि ज्ञातवानित्याह—ज्ञात्वेति ॥ २७ ॥
 आत्मोदन्तं स्वपूर्ववृत्तान्तम्—आत्मनि स्वमनसि ॥ २८ ॥ २९
 ॥ ३० ॥ परिच्छदं परीवारिम् । यत्स्मरामि तदिदं किमिति
 तत्तत्त्वजिज्ञासया प्रश्नः । स्वरूपत्वमधिष्ठानचिन्मात्रमेव सर्व-
 प्रपञ्चतत्त्वमितरत्तु मायामात्रमिति तत्त्वमुपदेष्टुं प्रथमं विप्र-
 कृष्टदेशकालस्थितं लोकान्तरागमनभ्रमं वारयन्ती ज्ञप्तिरुवाच—
 राजन्नित्यादिना ॥ ३१ ॥ अस्मिन्नेव लत्सन्नानि तदधिष्ठानचि-
 द्योमनि अतीते मायावरणतिरोहिते गिरिग्रामकविप्रस्य गृहेन्तः-
 स्थिते तस्मिन्पात्रे लोकान्तरे तस्मिन्नेव राजगृहे तत्रापि प्रधा-
 नगृहस्यान्तर्व्योमन्येवायं ब्रह्माण्डमण्डपः किलास्तीति प्राक्तन-
 कथाक्रमानुरोधादन्वयः ॥ ३२ ॥ ३३ ॥ तस्य ब्रह्माण्डमण्ड-
 पस्यान्तरे अयं परिदृश्यमानस्त्वदीयजन्मादिराभाति आपाततः

तत्रैव तस्य भूषीठं तस्मिंश्च किल मण्डपे ।
 तस्यैव च गृहस्यान्तरिदं संसारमण्डलम् ॥ ३५
 तत्रैवेदं तव गृहं स्थितमारम्भमन्थरम् ।
 तत्रैव चेतसि तव निर्मलाकाशनिर्मले ॥ ३६
 प्रतिभामागतमिदं व्यवहारभ्रमाततम् ।
 यथेदं नाम मे जन्म तथेक्ष्वाकुकुलं मम ॥ ३७
 एवंनामान एते मे पुराभूवन्पितामहाः ।
 जातोऽहमभवं बालो दशवर्षस्य मे पिता ॥ ३८
 परिव्राजिपिनं यात इह राज्येऽभिषिच्य माम् ।
 ततो दिग्विजयं कृत्वा कृत्वा राज्यमकण्टकम् ॥ ३९
 अमीभिर्मन्त्रिभिः पौरैः पालयामि वसुन्धराम् ।
 यज्ञक्रियाक्रमवतो धर्मे पालयतः प्रजाः ॥ ४०
 वयसः समतीतानि मम वर्षाणि सप्ततिः ।
 इदं परवलं प्राप्तं मम दारुणविग्रहः ॥ ४१
 युद्धं कृत्वेदमायातो गृहमस्मिन्यथास्थितम् ।
 इमे देव्यौ गृहे प्राप्ते ममेते पूजयाम्यहम् ॥ ४२
 पूजिता हि प्रयच्छन्ति देवताः स्वसमीहितम् ।
 ममेयमेतयोरेका ज्ञानं जातिस्मृतिप्रदम् ॥ ४३
 इह दत्तवती देवी भाञ्जस्येव विकासनम् ।
 इदानीं कृतकृत्योऽस्मि जातोऽस्मि गतसंशयः ॥ ४४
 शाश्वत्यामि परिनिर्वामि सुखमासे च केवलम् ।
 इतीयमातता भ्रान्तिर्भवतो भूरिसंभ्रमा ॥ ४५
 नानाचारविहाराढ्या सलोकान्तरसंचरा ।
 यस्मिन्नेव मुहूर्ते त्वं मृतिमभ्यागतः पुरा ॥ ४६
 तदैव प्रतिभेषा ते स्वयमेवोदिता हृदि ।
 एकामावर्तचलनां त्यक्त्वा दत्ते यथाऽपराम् ॥ ४७

प्रथते । तर्हि किं तदेव ब्राह्मणजगदित्थं भाति नेत्याह—प्रत्ये-
 कमिति । मित्रमित्रमित्यर्थः । प्रत्येकतामेवोपपादयन्त्याह—
 किलेत्यादिना । मां उपास्थितो मनुपास्थितः मङ्गल इत्यर्थः
 ॥ ३४ ॥ इदं संनिहितं पाद्मसंसारमण्डलम् ॥ ३५ ॥ तत्र
 पाद्मगृहमण्डपे एव । प्रपञ्चत्रयस्यापि चित्तविकारमात्रत्वमि-
 त्याशयेनाह—तत्रैव चेतसीति । नैर्मल्योक्तिश्चित्प्रतिबिम्बो-
 पपत्त्यर्था ॥ ३६ ॥ व्यवहारभ्रमाततलमनुभूतमुल्लिख्य
 प्रपञ्चयति—यथेत्यादिना । नामेति किलार्थे ॥ ३७ ॥
 ॥ ३८ ॥ ३९ ॥ मन्त्रिभिः पौरैः सहेति शेषः ॥ ४० ॥ दा-
 रुणो विग्रहः संग्रामः प्राप्त इति विपरिणामेनानुषज्यते ॥ ४१ ॥
 अस्मिन्गृहे यथापूर्वं स्थितं मयेति शेषः ॥ ४२ ॥ एतयोर्देव्यो-
 र्मध्ये एका ॥ ४३ ॥ ४४ ॥ सर्वदुःखोपशमाच्छाम्यामि ।
 निरतिशयसुखसमृद्ध्या परिनिर्वामि । केवलं एकरसं सुखमेवाहं
 भूत्वा आसे तिष्ठामि ॥ ४५ ॥ लोकान्तरसंचराः सिद्धा अस्म-
 दादयस्तत्सहिता ॥ ४६ ॥ ४७ ॥ वेत्तीति विवित्तं तत्प्रवाहः

क्षिप्रमेव नदीवाहो वित्प्रवाहस्तथैव च ।
 आवर्तान्तरेसंमिश्रो यथावर्तः प्रवर्तते ॥ ४८
 कदाचिदेवं सर्गश्रीर्मिश्राऽमिश्रा च वर्धते ।
 तस्मिन्मृतिमुहूर्ते ते प्रतिभानमुपागतम् ॥ ४९
 एतज्जालमसद्रूपं चिद्धानोः समुपस्थितम् ।
 यथा स्वप्नमुहूर्तेऽन्तः संवत्सरशतभ्रमः ॥ ५०
 यथा संकल्पनिर्माणे जीवनं मरणं पुनः ।
 यथा गन्धर्वनगरे कुड्यमण्डनवेदनम् ॥ ५१
 यथा नौयानसंरम्भे वृक्षपर्वतवेपनम् ।
 यथा स्वधातुसंक्षोभे पूर्वपर्वतनर्तनम् ॥ ५२
 यथा समञ्जसं स्वप्ने स्वशिरःप्रविकर्तनम् ।
 मिथ्यैवैवमियं प्रौढा भ्रान्तिराततरूपिणी ॥ ५३
 वस्तुतस्तु न जातोऽसि न मृतोऽसि कदाचन ।
 शुद्धविज्ञानरूपस्त्वं शान्त आत्मनि तिष्ठसि ॥ ५४
 पश्यसीवैतदखिलं न च पश्यसि किञ्चन ।
 सर्वात्मकतया नित्यं प्रकचस्यात्मनात्मनि ॥ ५५
 महामणिरिवोदार आलोक इव भास्वरः ।
 वस्तुतस्तु न भूषीठमिदं न च भवानयम् ॥ ५६
 न चेमे गिरयो ग्रामा न चैते न च वै वयम् ।
 गिरिग्रामकविप्रस्य मण्डपाकाशके किल ॥ ५७
 तल्लीलाभर्तृदाराढ्यं जगदाभाति भास्वरम् ।
 तत्र लीलाराजधानी मण्डपामण्डिताकृतिः ॥ ५८
 भाति तस्योदरे व्योम्नि तदेवं विदितं जगत् ।
 तस्मिञ्जगति गेहेऽन्तर्यस्मिन्वयमिह स्थिताः ॥ ५९
 एवं तेषां मण्डपानां व्योमाव्योमैव निर्मलम् ।
 तथैव मण्डपेष्वस्ति न मही न च पत्तनम् ॥ ६०

॥ ४८ ॥ मिश्रा जीवान्तरसर्गसंवलितता जाग्रति । अमिश्रा
 स्वप्ने । चिद्धानोस्ते प्रतिभानमुपागतमिति संबन्धः ॥ ४९ ॥ ५० ॥
 कुड्यानां तन्मण्डनचित्रादीनां च वेदनं दर्शनम् ॥ ५१ ॥ वे-
 पनं कम्पनम् । स्वस्य धातूनां वातपित्तश्लेष्मणां संक्षोभे सन्नि-
 पाते अपूर्वं पर्वतनर्तनम् ॥ ५२ ॥ असमञ्जसं व्यवहारे अन-
 नुरूपं मिथ्यैव तथेति शेषः ॥ ५३ ॥ तर्हि कः परमार्थस-
 त्यस्तत्राह—वस्तुतस्तिति ॥ ५४ ॥ इयमिथ्यात्वे तत्संवलि-
 तचिदाभासलक्षणं तद्दर्शनमपि मिथ्यैवेति निर्विषयचिन्मात्रपरि-
 शेष इत्याशयेनाह—पश्यसीवेति । प्रकचसि प्रदीप्यसे ॥ ५५ ॥
 आलोकः सूर्यादिः । भवान् अयं विदूरथदेहः ॥ ५६ ॥ एते
 तव परिजनाः शत्रवश्च । अल्पतरे महत्तरस्यासंमाननमेव
 मिथ्यात्वकारणमित्याशयेनाह—गिरिग्रामकेत्यादिना ॥ ५७ ॥
 मण्डपैः शालाभिरासमन्तान्मण्डिता आकृतिः संस्थानं यस्याः
 ॥ ५८ ॥ यस्मिन्गृहे इह सांप्रतं वयं स्थितास्तद्भातीत्यर्थः
 ॥ ५९ ॥ तेषां मण्डपानां यद्योम तदव्योम आकाशादिशून्यं ब्रह्मैव

न वनानि न शैलौघा न मेघसरिर्दण्वाः ।
केवलं तत्र निःशून्ये विहरन्ति गृहे जनाः ॥ ६१
न पश्यन्ति जना नापि पार्थिवा न च भूधराः ।

विदूरथ उवाच ।

एवं चेत्तत्कथं देवि ममेहानुचरा इमे ॥ ६२
संपन्ना आत्मना सन्ति ते किमात्मनि नोथवा ।
जगत्स्वप्नार्थवद्भाति तस्य स्वप्ननरादयः ॥ ६३
कथमात्मनि सत्याः स्युर्न सत्या वेति मे वद ।

श्रीसरस्वत्युवाच ।

राजन्विदितवेद्येषु शुद्धबोधैकरूपिषु ॥ ६४
न किंचिदेतत्सद्रूपं चिद्योमात्मसु जागतम् ।
शुद्धबोधात्मनो भाति कुतो नाम जगद्भ्रमः ॥ ६५

इत्यार्षे श्रीवासिष्ठमहारामायणे वाल्मीकीये उत्पत्तिप्रकरणे लीलोपाख्याने भ्रान्तिविचारवर्णनं नाम एकचत्वारिंशः सर्गः ॥ ४१ ॥

पञ्चमदिनम् ।

द्विचत्वारिंशः सर्गः ४२

वसिष्ठ उवाच ।

यस्त्वबुद्धमतिर्धूढो रूढो न वितते पदे ।
वज्रसारमिदं तस्य जगदस्यसदेव सत् ॥ १
यथा बालस्य वेतालो मृतिपर्यन्तदुःखदः ।
असदेव सदाकारं तथा मूढमतेर्जगत् ॥ २
ताप एव यथा वारि मृगाणां भ्रमकारणम् ।
असत्यमेव सत्याभं तथा मूढमतेर्जगत् ॥ ३

॥ ६० ॥ निःशून्ये चिन्मात्रपूर्णंति तत्र ब्रह्मणि मिथ्यागृहे मिथ्या-
जना विहरन्तीत्यर्थः ॥ ६१ ॥ जना न पश्यन्तीत्युक्त्या मन्त्रि-
भृत्यादीनां स्वप्नदृष्टसामाजिकजनसाम्यं प्राप्तं तदसंभावयन् राजा
पृच्छति—एवंचेत्यादिना ॥ ६२ ॥ आत्मना जीवेन संपन्ना
युक्ताः सन्ति । अहमिवात्मनि सत्स्वभावे । स्वशङ्काबीजमाह—
जगदिति । तस्य ममेत्यर्थः ॥ ६३ ॥ कथं सत्याः स्युस्त्वदुक्त-
कल्पे इत्यर्थः । अज्ञदृशा जीवभावेन तेषां यदि सत्यतां पृच्छसि
तर्हि सा तवापि नास्ति । तत्त्वदृशा अधिष्ठानचिन्मात्रभा-
वेन चेत्तेषामपि सास्येवेत्याशयेन देव्युत्तरमाह—राजनित्या-
दिना ॥ ६४ ॥ ६५ ॥ ६६ ॥ स्वप्नकाले स्वे जीवस्वरूपे प्र-
बोधेन परिज्ञाते सति स्वप्नमरणं कुतः कथं सत्यमित्यर्थः ॥ ६७ ॥
बोधेनाज्ञानमेघावरणापाये शरन्नभःश्रीरिव स्वच्छो निर्मलः
स्फुरद्वात्मभाभिरवदातो धवलीकृतस्तदैकरस्यापत्त्या अतिततः
अतिविस्तारं पूर्णतालक्षणं प्राप्त आशयो यस्य बुद्धस्य तत्त्वविदः
सः अज्ञदृशा प्रसिद्धः अहमिति जगदिति च कुतिसत्स्याल्पस्य
शब्दस्यार्थो वस्तुतो नास्त्येव । अज्ञेति कोमलामन्त्रणे । हि य-

रज्ज्वां सर्पभ्रमे शान्ते पुनः सर्पभ्रमः कुतः ।

असद्भावे परिज्ञाते कुतः सत्ता जगद्भ्रमे ॥ ६६

परिज्ञाते मृगजले पुनर्जलमतिः कुतः ।

स्वप्नकाले परिज्ञाते स्वे स्वप्नमरणं कुतः ।

स्वस्वप्ने स्वप्नमृतिभीरमृतस्यैव जायते ॥ ६७

बुद्धस्य शुद्धस्य शरन्नभःश्रीः

स्वच्छावदातातितताशयस्य ।

अहं जगच्चेति कुशब्दकार्यो

न वस्तुतः सोऽङ्ग हि वाचिकं तत् ॥ ६८

इत्युक्तवत्यथ मुनौ दिवसो जगाम

सायंतनाय विधयेऽस्तमिनो जगाम ।

स्नातुं सभा कृतनमस्करणा जगाम

श्यामाक्षये रविकरैश्च सहाजगाम ॥ ६९

यथा स्वप्नमृतिर्जन्तोरसत्या सत्यरूपिणी ।

अर्थक्रियाकरी भाति तथा मूढधियां जगत् ॥ ४

अव्युत्पन्नस्य कनके कानके कटके यथा ।

कटकज्ञप्तिरेवास्ति न मनागपि हेमधीः ॥ ५

तथाऽज्ञस्य पुरागारनगनागेन्द्रभांसुरा ।

इयं दृश्यदृशेवास्ति न त्वन्या परमार्थदृक् ॥ ६

यथा नभसि मुक्तालीपिच्छकेशोण्डकादयः ।

असत्याः सत्यतां याता भात्येवं दुर्दृशां जगत् ॥ ७

स्मात्तद्वाचिकं वाचारम्भणमात्रम् । 'वाचारम्भणं विकारो नाम-
धेयं मृत्तिकेत्येव सत्यम्' इत्यादिश्रुतेरिति भावः ॥ ६८ ॥ ६९ ॥
इति श्रीवासिष्ठमहारामायणतात्पर्यप्रकाशे उत्पत्तिप्रकरणे
एकचत्वारिंशः सर्गः ॥ ४१ ॥

सत्यत्वं जगतोऽज्ञाने स्वप्नस्यापि प्रपञ्च्यते ।

अत्रान्ते तु कथाशेषो वरदानान्त ईर्यते ॥ १ ॥

विद्वद्दृशा जगतो मिथ्यात्वं विस्तरेणोपवर्ण्य तद्दृढीकाराया-
ज्ञदृशा तस्यात्यन्तदृढसत्यतामाह—यस्त्विति । रूढो दृढव्युत्पन्नो
न वज्रस्य सारो दाढ्यमिव सारो यस्य तत्तथाविधं परमार्थ-
सदस्ति । लोके अर्थक्रियाकारित्वस्यैव सत्यत्वेन प्रसिद्धेरिति
भावः ॥ १ ॥ असतोऽज्ञप्रत्यर्थक्रियाकारित्वलक्षणं सत्त्वं क
दृष्टं तत्राह—यथेति ॥ २ ॥ यथा तापो मरुभूम्यातप एवाज्ञ-
मृगदृशा सत्यवारि सत् मृगाणां भ्रमकारणम् ॥ ३ ॥ शोकरोद-
नायर्थक्रियाकरि ॥ ४ ॥ कनके अव्युत्पन्नस्य अनुगतकनकस्व-
रूपानभिज्ञस्येत्यर्थः ॥ ५ ॥ अगाराणि गृहाः नगाः पर्वता वृ-
क्षाश्च नागेन्द्रा गजाः सर्पा वा तैर्भांसुरा परमार्थदृक् सर्वाणुग-
तैकसद्ब्रह्मदृष्टिः ॥ ६ ॥ मुक्तावली मौक्तिकमाला । पिच्छानि

दीर्घस्वप्नमिदं विश्वं विद्वहन्तादिसंयुतम् ।
अत्रान्ये स्वप्नपुरुषा यथा सत्यास्तथा शृणु ॥ ८
अस्ति सर्वगतं शान्तं परमार्थघनं शुचि ।
अचेत्यचिन्मात्रवपुः परमाकाशमाततम् ॥ ९
तत्सर्वगतं सर्वशक्ति सर्वं सर्वात्मकं स्वयम् ।
यत्र यत्र यथोदेति तथास्ते तत्रतत्र वै ॥ १०
तेन स्वप्नपुरे द्रष्टा यान्वेत्ति पुरवासिनः ।
नरानिति नरा एव क्षणान्तस्य भवन्ति ते ॥ ११
यद्रष्टृश्चित्स्वरूपं तत्स्वप्नाकाशान्तरस्थितम् ।
स्वप्नाकाशचित्ताभं हि नरानामेति भावितम् ॥ १२
वेदितृत्वैक्यवशतो नरतेवावबुध्यते ।
आत्मन्यतश्चिद्वलेन द्वयोरप्येति सत्यता ॥ १३

श्रीराम उवाच ।

स्वप्नेऽपि स्वप्नपुरुषा न सत्याः स्युर्मुने यदि ।
वद तत्को भवेदोषो मायामात्रशरीरिणि ॥ १४

वसिष्ठ उवाच ।

स्वप्नेन पुरवास्तव्या वस्तुतः सत्यरूपिणः ।
प्रमाणमत्र शृणु मे प्रत्यक्षं नाम नेतरत् ॥ १५

वर्हाणि ॥ ७ ॥ अन्ये स्वातिरिक्तसत्यजनाः स्वप्नपुरुषाः
स्वप्नद्रष्टृपुरुषान्तरप्रायाः । तर्हि ते कथं शास्त्रीययाजनप्रतिग्रहो-
पदेशाद्यर्थक्रियाक्षमाः सत्या इति शास्त्रेऽभ्युपगतास्तत्राह—
यथा सत्यास्तथा शृण्विति ॥ ८ ॥ सर्वगतं सर्वाधिष्ठा-
नम् । परमार्थघनं निरतिशयसत्यम् । 'प्राणा वै सत्यं तेषा-
मेष सत्यम्' इत्यादिश्रुतेः ॥ ९ ॥ तस्य मायाशबलं रूपमाह—
तत्सर्वगमिति । मायया यत्रयत्र यथायथा यादृशार्थक्रिया-
योग्यमाविर्भवति तत्रतत्र तथा आस्ते ॥ १० ॥ तथा जागरे
शास्त्रीयार्थक्रियायोग्यं तदाविर्भूतं न स्वप्ने इत्यवान्तरविशेषेऽपि
न सद्रूपे विशेष इत्याशयेनाह—तेनेति ॥ ११ ॥ स्वप्नस्याकाशो
विकाशः सूक्ष्मतमनाडीच्छिद्रं तदन्तःस्थितं स्वप्नाध्यस्तविपुला-
काशपरिवर्ति चित्ताभं चित्तवासनानुसारेण विवर्तमानमित्यर्थः
॥ १२ ॥ स्वप्नजागरयोर्द्वयोरपि आत्मनि नरताद्यवबोधे अध्यस्ते
सत्यतावबोधे चान्योन्यतादात्म्यसंसर्गाध्यास एव हेतुरित्याह—
वेदितृत्वेति । वेदितुर्भावो वेदितृत्वं सत्यस्वप्नप्रकाशापरोक्षचैतन्यं
तदैक्यं तत्तादात्म्याध्यासस्तद्वशः संसर्गाध्यासस्तस्मादेत्यर्थः ।
द्वयोः स्वप्नजागरयोरध्यस्ततद्धर्मयोर्वा सत्यता एति प्रथते
॥ १३ ॥ तदेवं स्वप्नजाग्रदुदयपदार्थानां मिथुनीभूतमायातदधि-
ष्ठानलक्षणसत्यानृतोभयशरीरतोक्ता । तत्र रामः स्वप्नस्यानृतमा-
यामात्रशरीरत्वमस्तु किं सत्यांशानुप्रवेशेनेति शङ्कते—स्वप्ने
इति । यदि जाग्रत्पुरुषा अधिष्ठानसत्तया सत्या न स्युस्तर्हि
व्यवहारविसंवादः कर्मशास्त्राप्रामाण्यं च दोषः स्यादिति तेषां
तथात्वमस्तु । यदि सत्याः संवलितमायामात्रशरीरिणि स्वप्ने-
ऽपि कल्पिताः स्वप्नपुरुषास्तथा सत्या न स्युस्तदा को दोषः ।

सर्गादावात्मभूर्भाति स्वप्नाभानुभवात्मकः ।
तत्संकल्पकलं विश्वमेवं स्वप्नाभमेव तत् ॥ १६
एवं विश्वमिदं स्वप्नस्तत्र सत्यं भवान्मम ।
यथैव त्वं तथैवान्ये स्वप्ने स्वप्नवरा नृणाम् ॥ १७
स्वप्ने नगरवास्तव्याः सत्या न स्युरिमे यदि ।
तदिहापि तदाकारे न सत्यं मे मनागपि ॥ १८
यथाहं तव सत्यात्मा सत्यं सर्वं भवेन्मम ।
स्वप्नोपलम्भे संसारे मिथः सिद्ध्यै प्रमेदशी ॥ १९
संसारे विपुले स्वप्ने यथा सत्यमहं तव ।
यथा त्वमपि मे सत्यं सर्वं स्वप्नेष्विति क्रमः ॥ २०

श्रीराम उवाच ।

स्वप्नद्रष्टरि निर्निद्रे तद्रष्टुः स्वप्नपत्तनम् ।
सद्रूपत्वात्तथैवास्ते ममेति भगवन्मतिः ॥ २१

वसिष्ठ उवाच ।

एवमेतत्तथैवास्ते सत्यत्वात्स्वप्नपत्तनम् ।
स्वप्नद्रष्टरि निर्निद्रेऽप्याकाशविशदाकृति ॥ २२
एतदास्तामिदं तावद्यज्ञाग्रदिव मन्यसे ।
विद्धि तत्स्वप्नमेवान्तर्देशकालाद्यपूरकम् ॥ २३

'मायामात्रं तु कात्स्न्येनानभिव्यक्तस्वरूपत्वात्' इति भगवता
व्यासेन स्वप्नस्य मायामात्रत्वोक्तेः । तथाच कथं स्वजगतः स्वप्न-
साम्यमिति भावः ॥ १४ ॥ स्वप्नार्था ब्रह्मवद्वस्तुतः सत्या न
भवन्तीत्येतावदेव शक्यं वक्तुं न निरधिष्ठानत्वादधिष्ठानसत्त-
यापि सत्या न भवन्तीति । प्रत्यक्षप्रमाणविरोधादित्याशयेन व-
सिष्ठ उवाच—स्वप्ने इति । नेतरदिति प्रमाणान्तरस्यानादरार्थ-
मुक्तं न प्रतिषेधार्थम् । नह्यन्तासतः प्रत्यक्षं नामोपपद्यते
वन्ध्यापुत्रादावदर्शनादित्याशयः ॥ १५ ॥ किंच स्वप्नस्यात्य-
न्तासत्त्वे जाग्रत्प्रपञ्चस्यापि तदुर्वारं तस्यापि हैरण्यगर्भस्वरूप-
त्वादित्याशयेनाह—सर्गादाविति ॥ १६ ॥ तथाच जगतः स्व-
प्नसाम्यं प्रागुक्तसत्यता च सिद्धेत्याह—एवमिति । तत्र स्वप्ने-
भवान्मम सत्यं त्वत्सत्यतायास्त्वया अपलपितुमशक्यत्वात् । य-
थैव त्वं तथैवान्येऽपि लघुशा मधुशा च सत्याः । एवमन्येषामपि
नृणां स्वप्नानुभवानुसारात्स्वप्नसत्यता सिद्धेत्यर्थः ॥ १७ ॥ उक्त-
मेवार्थं पुनः स्पष्टमाह—स्वप्ने इत्यादिना । नगरस्य वास्तुनि
वेदमभुवि भवा नगरवास्तव्याः, नगरे वसन्तीति वा नगर-
वास्तव्याः । 'वसेस्तव्यत्कर्तरि णिच्' इति वचनात् ॥ १८ ॥
१९ ॥ २० ॥ एवं चेत्तर्हि स्वप्नद्रष्टृजागरणे जातेऽपि स्वप्न-
प्रपञ्चस्य जाग्रत्प्रपञ्चवदवस्थानं स्यादिति रामः शङ्कते—स्व-
प्नेति । इति मतिर्मम लघुचनानासंपन्नेति शेषः ॥ २१ ॥ इष्टा-
पत्या वसिष्ठः परिहरति—एवमेतदिति । आकाशविशदाकृति
अधिष्ठानसन्मात्रस्वभावं सत्यमेवेत्यर्थः ॥ २२ ॥ एवं तर्हि
जाग्रदर्थवत्स्वप्नस्यापि स्वप्नान्तरे व्यवहारसंवादः स्यादिति

एवं सर्वमिदं भाति न सत्यं सत्यवत्स्थितम् ।
 रञ्जयत्यपि मिथ्यैव स्वप्नस्त्रीसुरतोपमम् ॥ २४
 सर्वत्र विद्यते सर्वं देहस्यान्तर्वहिस्तथा ।
 यत्तु वेत्ति यथा संवित्तत्तथा स्वैव पश्यति ॥ २५
 यत्कोशे विद्यते द्रव्यं तद्द्रष्टा लभ्यते यथा ।
 तथास्ति सर्वं चिद्योस्मि चेत्यते तत्त्वनेन वै ॥ २६
 अनन्तरमुवाचेदं देवी ब्रह्मविदूरथम् ।
 कृत्वा बोधामृतासेकैर्विवेकाङ्कुरसुन्दरम् ॥ २७
 एतदेव मया राज्ञील्लीलार्थमुपवर्णितम् ।
 स्वस्ति तेऽस्तु गमिष्यावो दृष्टा दृष्टान्तदृष्टयः ॥ २८
 वसिष्ठ उवाच ।

इति प्रोक्ते सरस्वत्या गिरा मधुरवर्णया ।
 उवाच वचनं धीमान्भूमिपालो विदूरथः ॥ २९

विदूरथ उवाच ।
 ममापि दर्शनं देवि मोघं भवति नार्थिनि ।
 महाफलप्रदायास्तु कथं तव भविष्यति ॥ ३०
 अहं देहं समुत्सृज्य लोकान्तरमितोऽपरम् ।
 निजमायामि हे देवि स्वप्नात्स्वप्नान्तरं यथा ॥ ३१
 पश्यादिशाशु मां मातः प्रपन्नं शरणागतम् ।
 भक्तेऽवहेला वरदे महतां न विराजते ॥ ३२
 यं प्रदेशमहं यामि तमेवायात्वयं मम ।
 मन्त्री कुमारी चैवेयं बालेति कुरु मे दयाम् ॥ ३३
 श्रीसरस्वत्युवाच ।
 आगच्छ राज्यमुचितार्थविलासचारु
 प्राग्जन्ममण्डलपते कुरु निर्विशङ्कम् ।
 अस्माभिरर्थिजनकामनिराकृतिर्हि
 दृष्टा न काचन कदाचिदपीति विद्धि ॥ ३४

इत्यार्षे श्रीवासिष्ठमहारामायणे वाल्मीकीये उत्पत्तिप्रकरणे लीलो० स्वप्नपुरुषसत्यत्वनिरूपणं नाम द्विचत्वारिंशः सर्गः ॥ ४२ ॥

त्रिचत्वारिंशः सर्गः ४३

श्रीसरस्वत्युवाच ।

अस्मिन् रणवरे राजन्मर्त्यं भवताधुना ।
 प्राप्तव्यं प्राक्तनं राज्यं सर्वं प्रत्यक्षमेव ते ॥ १
 कुमार्या मन्त्रिणा चैव त्वया च प्राक्तनं पुरम् ।
 आगन्तव्यं शवीभूतं प्राप्तव्यं तच्छरीरकम् ॥ २

रामस्य विवक्षामालक्ष्य देशान्तरकालान्तराननुवृत्तिकृतोऽसंवादो जाग्रदपदार्थेष्वपि बहुष्वस्ति । पृथिव्याकाशनामजात्यादिकतिप-
 यपदार्थानुवृत्तिसंवादः स्वप्नेऽप्यस्तीति न विशेष उपपादयितुं
 शक्य इत्याशयेन प्रौढिमादर्शयन्नाह—एतदास्तामिति । अ-
 थवा यदि स्वाप्रार्थाः सत्यास्तर्हि जागरेऽप्यनुवर्तन्त्रिति रामस्या-
 शङ्कामालक्ष्याह वसिष्ठः—एतदिति । स्वाप्नस्य जाग्रद्वाह्यदेशकाला-
 यननुवृत्त्या यद्यलीकत्वं मन्यसे तर्हि यजाग्रदिति मन्यसे तदपि
 अन्तः स्वाप्नदेशकालाद्यपूरकमिति तुल्यमिति द्वयोः स्वप्नतैवेत्यर्थः
 ॥ २३ ॥ एवमधिष्ठानसत्तया सत्यत्वेऽपि सर्वदेशकालाद्यपूरकत्वात्
 स्वतस्तथेति मिथ्यात्वमुभयोः सममित्याह—एवमिति । रञ्जयति
 स्वासत्तया मोहयति ॥ २४ ॥ संविदस्तु सर्वदेशकालादिपूरक-
 त्वात्सत्यत्वं सर्वत्र मायाशक्त्या सर्वभावेन स्फुरणसामर्थ्यं
 चेत्याह—सर्वत्रेति । स्वैव स्वयमेव ॥ २५ ॥ कोशे धनागारे ।
 द्रव्यं धनम् । अनेन चिद्योम्ना ॥ २६ ॥ एवमुक्तं यं रामं समा-
 धाय प्रस्तुतकथामालम्ब्याह—अनन्तरमिति ॥ २७ ॥ एत-
 त्प्रागुक्तं तत्त्वम् । लीलार्थं लीलप्रीत्यर्थम् । स्वस्ति अभिलषि-
 तार्थसिद्धिरस्तु । जगन्मिथ्यात्वस्योक्तस्य दृष्टान्तदृष्टयो मण्डपा-
 न्तस्त्वदीयब्रह्माण्डकल्पनालक्षणा दृष्टा लीलयेति शेषः ॥ २८ ॥
 धीमान्स्वस्ति तेस्वित्युक्तेस्तात्पर्यं विद्वान् ॥ २९ ॥ मम म-

आवां यावो यथायातं वातरूपेण च त्वया ।
 आगन्तव्यः स देशस्तु कुमार्या मन्त्रिणापि च ॥ ३
 अन्यैव गतिरश्वस्य गतिरन्या खरोष्ट्रयोः ।
 मदस्विन्नकपोलस्य गतिरन्यैव दन्तिनः ॥ ४
 प्रस्तुतेति कथा यावन्मिथो मधुरभाषिणोः ।

नुष्यमात्रस्याल्पदानसमर्थस्यापीत्याशयः ॥ ३० ॥ निजं प्राक्त-
 नम् । आयामि अविलम्बेनागमिष्यामि ॥ ३१ ॥ पश्य कृपा-
 दृष्ट्या । आदिश प्रयच्छ मत्प्रार्थितमुपदेशोत्तरकार्यं च ॥ ३२ ॥
 प्रार्थनीयार्थमाह—यमिति । कुमारी अनूढा कन्या ॥ ३३ ॥
 लीलाभक्तिभाग्योचितैरर्थविलासैश्चारु राज्यं कुरु । अस्माभि-
 निराकृतिः प्रत्याख्यानं कदाचिदपि न कृतेति शेषः । केनचि-
 दपि न दृष्टेयर्थः ॥ ३४ ॥ इति श्रीवासिष्ठमहारामायणतां-
 त्पर्यप्रकाशे उत्पत्तिप्रकरणे द्विचत्वारिंशः सर्गः ॥ ४२ ॥

अभीष्टवरदानं च पुरस्याक्रमदीपनम् ।

वर्ण्यते दह्यमानानां चेष्टा च पुरवासिनाम् ॥ १ ॥

देवी तज्जिज्ञासितं भाव्यर्थमपि स्पष्टमाचक्षाणा वरशेषमपि
 दातुमाह—अस्मिन्निति । सर्वं ते प्रत्यक्षमेव भविष्यतीति शेषः
 ॥ १ ॥ लया च प्राक्तनं शवीभूतं तच्छरीरकं प्राप्तव्यमिति
 संबन्धः ॥ २ ॥ मृत्वा वायुरूपिणा आतिवाहिकदेहरूपेण लया
 स प्राक्तनो देश आगन्तव्यः ॥ ३ ॥ इयमातिवाहिकदेहगतिर्मा-
 नोरथिकगतिवन्मण्डपान्तः संवृताकाशोऽपि सुदूरमिव संभवति
 नाश्वादिगतिवद्देशवैपुल्यं प्राक्सिद्धमपेक्षत इत्याशयेनाह—अ-
 न्यैवेति ॥ ४ ॥ ऊर्ध्वस्थितः प्रासादाप्राद्युन्नतप्रदेशमाख्य निशि

तावत्प्रविश्य संभ्रान्त उवाचोर्ध्वस्थितो नरः ॥ ५
 देव सायकचक्रासिगदापरिघवृष्टिमतु ।
 महत्परबलं प्राप्तमेकार्णव इवोद्धतः ॥ ६
 कल्पकालानिलोद्धूतकुलाचलशिलोपमम् ।
 गदाशक्तिभुशुण्डीनां वृष्टिं मुञ्चति तुष्टिमतु ॥ ७
 नगरे नगसंकाशे लग्नोऽग्निर्व्याप्तदिकटः ।
 दहंश्चटचटास्फोटैः पातयत्युत्तमां पुरीम् ॥ ८
 कल्पाम्बुदघटातुल्या व्योम्नि धूममहाद्रयः ।
 बलात्प्रोड्डयनं कर्तुं प्रवृत्ता गरुडा इव ॥ ९

श्रीवासिष्ठ उवाच ।

ससंभ्रमं वदत्येवं पुरुषे परुषारवः ।
 उदभूत्पूरयन्नाशा बहिः कोलाहलो महान् ॥ १०
 बलादाकर्णकृष्टानां धनुषां शरवर्षिणाम् ।
 बृंहतामतिमत्तानां कुञ्जराणां तरस्विनाम् ॥ ११
 पुरे चटचटास्फोटैर्दहतां जातवेदसाम् ।
 पौराणां दग्धदाराणां महाहलहलारवैः ॥ १२
 तरतामग्निखण्डानां टांकारः कथितो रवैः ।
 ज्वलितानां परिस्पन्दाद्भगद्भगिति चार्चिषाम् ॥ १३
 अथ वातायनादेव्यौ मन्त्री राजा विदूरथः ।
 ददृशुः प्रोल्लसन्नादं महानिशि महापुरम् ॥ १४
 प्रलयानलसंक्षुब्धपूर्णकार्णवग्रहसा ।
 पूर्णं परबलेनोग्रहेतिमेघतरङ्गिणा ॥ १५
 कल्पान्तवह्निविगलन्मेरुभूधरभासुरैः ।
 दह्यमानं महाज्वालाज्वालैरम्बरपूरकैः ॥ १६

बाह्यपुरवृत्तान्तदर्शी पुरुषो राजसन्निधिं प्रविश्योवाच ॥ ५ ॥ दे-
 वेति राजसंबोधनम् ॥ ६ ॥ तुष्टिमतु उत्साहग्रहणं परबलम् ॥ ७ ॥
 उन्नतप्रासादशिखरैस्तृणकाष्ठादिसमुच्छ्रा च नगसंकाशे पर्वतस-
 दृशे ॥ ८ ॥ कल्पाम्बुदानां संवर्तमेघानां घटाभिः समूहैस्तुल्याः
 ॥ ९ ॥ ससंभ्रमं सभयम् । परुषा निष्ठुरभाषणरूपा आरवा
 यत्र तथाविधः कोलाहलः । आशा दिशः ॥ १० ॥ कोलाहल-
 मेव संबन्धिभेदैर्विशिष्य वर्णयति—बलादित्यादिना ॥ ११ ॥
 महाहलहलारवैः कथित इत्युत्तरत्रान्वयः ॥ १२ ॥ अर्चिषां
 धगद्भगिति रवैः सह जनैः कथितघांकार उदभूदित्यनुकृत्यते
 ॥ १३ ॥ वातायनात्प्रासादगवाक्षात् ॥ १४ ॥ उप्रैर्हेतिभिर्मै-
 घतरङ्गोभयवता ॥ १५ ॥ महाज्वालानां ज्वालैः शिखाभिः ।
 'जालैः' इति पाठे स्पष्टम् ॥ १६ ॥ मोषणं मुष्टिः परलुण्ठनं तद्वा-
 ह्यविषये परभीषणाय महामेघगर्जासदृशैः संतर्जितैर्भर्त्सनैरुर्जितैः
 प्रबलैर्मांसलैः पुष्टैर्दस्यवश्चोरास्तज्जल्पितैर्घोरम् ॥ १७ ॥ पुष्क-
 रावर्ताः प्रलयमेघाः । निरन्तरं निरवकाशम् ॥ १८ ॥ उल्मु-
 कानां ज्वलत्काष्ठानां खण्डा एवोग्रा औत्पातिका रक्तास्ताराः
 ज्वालापरिवर्तेन अन्योन्यदेशविनिमयेन प्रज्वलन्तः प्रज्वलना-
 चला यत्र ॥ १९ ॥ हतावशिष्टसैन्यानां पुरापातो नगरप्रवेशो

मुष्टिग्राह्यमहामेघगर्जासंतर्जितोर्जितैः ।
 घोरं कलकलारावैर्मांसलैर्दस्युजल्पितैः ॥ १७
 पुष्करावर्तसंकाशधूम्राभ्रपिहिताम्बरम् ।
 प्रोड्डीनहेमाग्रनिभैर्ज्वालापुञ्जैर्निरन्तरम् ॥ १८
 तरदुल्मुकखण्डोग्रतारातरलिताम्बरम् ।
 अन्योन्यदेशसम्बोधप्रज्वलज्ज्वलनाचलम् ॥ १९
 हतसैन्यपुरापातं द्रुताङ्गाराभ्रकोटरैः ।
 कर्कशाक्रन्दनिर्दग्धलोकपूगोग्रगर्जितम् ॥ २०
 कृशानुकणनाराचनिरन्तरतराम्बरम् ।
 बहुहेतुशिलाजाललुठद्गधपुरोत्करम् ॥ २१
 रणद्विरदसंघट्टकुट्टितोद्धटसद्भटम् ।
 विद्रवत्सकरच्छेदमार्गकीर्णमहाधनम् ॥ २२
 अङ्गारराशिनिपतन्नरनार्युग्ररोदनम् ।
 स्फुटच्चटचटाशब्दप्रलुठत्स्फुटकाष्ठकम् ॥ २३
 विपुलालातचक्रौघशतसूर्यनभस्तलम् ।
 अङ्गारशिखिराकीर्णसमस्तवसुधातलम् ॥ २४
 दग्धाग्निकाष्ठकैकाररणज्ज्वलनवैणवम् ।
 दग्धजन्तुघनाक्रन्दरुदत्सकलसैनिकम् ॥ २५
 पांसुशेषात्तराजश्रीवृद्धतृप्तहुताशनम् ।
 सकलग्रसनारम्भसोद्योगाग्निमहाशनम् ॥ २६
 यदृच्छात्कारडात्कारकठिनाग्निरट्टहृहम् ।
 अनन्तजन्तुभोज्यान्नवह्निभुक्तेन्धनस्पृहम् ॥ २७
 अथ शुश्राव तत्रासौ गिरो राजा विदूरथः ।
 योधानां दग्धदाराणां पश्यतामभिधावताम् ॥ २८

यत्र । द्रुताः प्रसृता अङ्गारा येषु तथाविधैरभ्रकोटरैर्मैघच्छिद्रे-
 रुपलक्षितमित्यर्थः । कर्कशाक्रन्दं यथास्यात्तथा निर्दग्धजनसमूहैः
 शत्रुमिरुग्रगर्जितं यत्र ॥ २० ॥ कृशानुकणैर्नाराचैश्च निरन्तर-
 तरमत्यन्तनिरवकाशम्बरं यत्र । हेतिभिः शिलाजालैश्च
 लुठन्तो निपतन्तः । पुरशब्देन पुरजना उच्यन्ते । लुठन्तः
 प्रधावन्तो दग्धं पुरं यैस्तथाविधा उत्करा ऊर्ध्वीकृतहस्ताः श-
 त्रवो यत्रेति वा ॥ २१ ॥ रणे द्विरदानां संघट्टैः कुट्टिताश्चूर्णिता
 उद्धटाः शरतराः सद्भटा यत्र । तस्कराणां शिरश्छेदेन ॥ २२ ॥
 ॥ २३ ॥ अलातानि ज्वलदुल्मुकानि । शिखैरग्निभिराकीर्णानि
 ॥ २४ ॥ दग्धैरग्निकाष्ठैः सहकैकारेण रणप्रज्वलनयुक्तं वैणवं
 वेणुकाष्ठं यत्र ॥ २५ ॥ पांसव एव शिष्यन्ते यथा तथा आ-
 तायां दग्धायां राजश्रियि वृद्धः प्रवृद्धस्तृप्तश्च हुताशनो यत्र ।
 अग्निलक्षणो महाशनो घस्मरो यत्र ॥ २६ ॥ यदृच्छया अक-
 स्मादेव दैवोपपादिताभ्यां सर्वस्वादानमात्कारो निशि सुप्तेषु
 दस्युभिः प्रहरणं डात्कारस्ताभ्यां कठिनेन दुर्वारेणाग्निना च
 रटन्तो गृहा यत्र । अनन्तानां जन्तूनां भोज्येषु भोजनाहर्षव-
 नेषु धान्यराशिषु वह्निना भुक्तेषु अवशिष्टेन्धनमात्रे केषां-
 नित्स्पृहा यत्र ॥ २७ ॥ दारग्रहणं सर्वस्वोपलक्षणम् ॥ २८ ॥

हा मत्तमरुदूर्ध्वस्थानङ्गारगृहपादपान् ।
 रणत्वरखरं नीरजालामातपपन्थिनः ॥ २९
 हा दग्धदाराः प्रालेयशीता देहेषु दन्तिनाम् ।
 मग्ना मनस्सु महतामिव विज्ञानसूक्तयः ॥ ३०
 हा तात हेतयो लग्नास्तरुणीकवरीतृणे ।
 ज्वलन्ति शुष्कपर्णौघा इव वीरानिलेरिताः ॥ ३१
 आवर्तननदीदीर्घा वहत्यूर्ध्वतरङ्गिणी ।
 पश्येयं धूमयमुना व्योमगङ्गां प्रधावति ॥ ३२
 वहदुल्मुककाष्ठोर्ध्वगामिनी धूमनिम्नगा ।
 वैमानिकानन्धयति पश्याग्निकणबुद्बुदा ॥ ३३
 अस्या माता पिता भ्राता जामाता स्तनपाः सुते ।
 अस्मिन्सञ्चानि निर्दग्धा दग्धैवास्तसमिन्धने ॥ ३४
 हा हा हा गच्छते शीघ्रमेतदङ्गारमन्दिरम् ।
 इतः प्रवृत्तं पतितुं सुमेरुः प्रलये यथा ॥ ३५
 अहो शरशिलाशक्तिकुन्तप्रासासिहेतयः ।
 जालसंध्याभ्रपटलं विशन्ति शलभा इव ॥ ३६
 हेतिप्रवाहा ज्वलनं नभस्यन्त्यां विशन्त्यहो ।
 वडवानलमुज्ज्वालमर्णःपूरा इवार्णवात् ॥ ३७
 धूमायन्ति महाभ्राणि ज्वालाः शिखरिकोटिषु ।
 सरसान्यपि शुष्यन्ति हृदयानीव रागिणाम् ॥ ३८
 आलानत्वरूपैता दन्तिभिर्वृक्षपङ्क्तयः ।

अङ्ग आरइतिच्छेदः । अङ्गेति कश्चित्कचित्संबोधाह—नीरजालेन
 रसातिशयेन आमाम् हरितानत एवातपस्य संतापस्य पन्थिनः
 परिपन्थिनो निवारकान् ऊर्ध्वस्थान् औन्नत्ये स्थितान् अस्मद्गृह-
 लक्षणानस्मद्गृहसंवृद्धांश्च पादपान् वृक्षान् उन्मूलयितुं मत्तः प्र-
 चण्डो मरुत् विपलक्षणे वायुर्वारणात्वरखरं यथा स्यात्तथा आर
 आजगाम । हा इति खेदे ॥ २९ ॥ प्राक्प्रालेयशीता दग्धाः सं-
 तप्ता दारा दन्तिनां मृतानां देहेषु लीनाः प्रच्छन्नाः सूक्तिपक्षे
 ज्ञानाग्निना दग्धाः स्थूलादिदेहा याभिः । त्रिविधतापोपशम-
 नात्प्रालेयादपि शीतलाः ॥ ३० ॥ हेतयः शस्त्राभयो विविधा-
 स्तज्ज्वाला वा । कवर्यः केशास्तल्लक्षणे तृणे । ज्वलन्ति दीप्यन्ते
 ॥ ३१ ॥ आवर्तनैरावर्तनदीसदृशप्रवाहमेदैश्च दीर्घा । व्योमलक्षणां
 गङ्गां मन्दाकिनीं वा ॥ ३२ ॥ उहन्ति प्रवहन्ति उल्मुककाष्ठानि
 यस्यां सा । अग्निकणा एव बुद्बुदा यस्याम् ॥ ३३ ॥ स्तनपाः
 स्तनंधयाः । सुते कन्ये । पुत्रीसंबोधनं वा । इयमपि तद्विरह-
 लक्षणे असत्समिन्धने अविद्यमानेऽप्यग्नौ दग्धैव ॥ ३४ ॥ शीघ्रं
 आगच्छ निर्गच्छ ते तव एतदङ्गारवज्ज्वलितं मन्दिरं इतः ख-
 स्थानाच्चलनेन पतितुं प्रवृत्तम् ॥ ३५ ॥ वातायनजालकलक्षणं
 संध्याभ्रपटलम् ॥ ३६ ॥ नभस्यन्त्यां भयान्नभ उत्पतितुमि-
 च्छन्त्यां पुर्याम् । अर्णःपूरा जलप्रवाहाः ॥ ३७ ॥ शिखरिणां
 शृङ्गवतां प्रासादानां कोटिध्वजभागेषु । सरसानि सजलानि
 वाण्यादीनि उद्यानानि च ॥ ३८ ॥ आलानं बन्धनस्तम्भस्त-

स्फुरत्कटकटारावं पात्यन्ते कृतचीत्कृतैः ॥ ३९
 पुष्टपुष्पफलस्कन्धा गतश्रीका गृहदुमाः ।
 गता निर्दग्धसर्वस्वा गृहस्था इव दीनताम् ॥ ४०
 मातापितृविनिर्मुक्ता बालकास्तिमिरावलीम् ।
 मग्नन्तोऽङ्गेषु रथ्यासु कुज्यपातेन हा हताः ॥ ४१
 वातविद्रावितात्रस्यन्करिण्यो रणमूर्धनि ।
 पतदङ्गारकागारभारिणः कटुकूजितम् ॥ ४२
 हा कष्टमसिनिभिन्ने स्कन्धे सन्नदढोलमुके ।
 पतितो यन्त्रपाषाणः पुरुषस्याशनिर्यथा ॥ ४३
 गवाश्वमहिषेभोगृश्वशृगालैडकैरहो ।
 घोरै रणमिवारब्धं मार्गरोधकमाकुलैः ॥ ४४
 पटैः पटपटाशब्दजलजालालिमालितैः ।
 आक्रन्दन्त्यः स्त्रियो यान्ति स्थलपद्माचिता इव ४५
 स्त्रीणां ज्वालालवाः पश्य लिहन्त्यलकवल्लरीः ।
 कुर्वन्तोऽशोकपुष्पाभां करभा इव पन्नगीः ॥ ४६
 हा हा हरिणशावाक्ष्याः पक्षलक्षणपक्षमसु ।
 कुमार्गेष्विव विश्रान्तिमेति कार्शानवी शिखा ४७
 दह्यमानो विनिर्याति न कलत्रं विना नरः ।
 अहो वत दुरुच्छेदाः प्राणिनां स्नेहवागुराः ॥ ४८
 करी रभसनिर्लूनज्वलदङ्गारपादपः ।
 पुष्टपुष्करकः कोपान्मग्नः पुष्करदं सरः ॥ ४९

जातीयलप्रयुक्तया रुषा ॥ ३९ ॥ ४० ॥ तिमिरावलीं निल-
 यनाय मग्नन्तः शोधयन्तः । मृगयन्त इति यावत् । मसृजे-
 शोधनार्थाच्छतरि च्छान्दसे कुलनत्वे । अङ्गेलामन्त्रणे । इषु
 कीर्णासु रथ्यासु । कुज्यपातेन भित्तिपतनेन ॥ ४१ ॥ वातेन
 विद्रावितात् प्रोद्वायितात् । पतन्तः अङ्गारका यस्मात्तथावि-
 धात् । अगारं भर्तुं वर्षातपादिभ्यस्त्रातुं शीलमस्येत्यगारभारि
 च्छदिस्तस्मात्करिण्योऽभ्रम्बः कटुकूजितं यथा स्यात्तथा त्रस्यन् ।
 त्रसेल्लिङ्गं 'वा भ्राशभ्लाश' इति श्यन् । अडभावश्छान्दसः ॥ ४२
 ॥ ४३ ॥ एडकैर्मैवैः गन्तृणां मार्गनिरोधकं रणं युद्धमारब्धमिव
 पश्यन्त्विति शेषः ॥ ४४ ॥ अग्निशिखास्कन्दनभयादाद्रपटान्प-
 रिधाय निर्गच्छन्तीः स्त्रियो वर्णयति—पटैरिति । जलबिन्दु-
 जाललक्षणैरलिभिर्मालितैः परिवृतैर्हस्तपादवक्रलक्षणैः स्थलप-
 दैराचिता घटिता इव ॥ ४५ ॥ कारभा उष्ट्राः । पन्नं पतितं
 यथा स्यात्तथा गच्छन्त्यः पन्नगयः प्रलम्बिततरुशाखाः दैवा-
 त्तदालम्बिसर्पिणीर्वा ॥ ४६ ॥ पक्षलक्षणेभ्यो भ्रमरपक्षसदृशेष्व-
 क्षिपक्षमसु । कृशानुरग्निस्तसंबन्धिनी कार्शानवी शिखा ज्वाला
 ॥ ४७ ॥ स्वयं दह्यमानोऽपि ॥ ४८ ॥ रभसेन बलवेगेन नि-
 र्लूनो भग्नो ज्वलदङ्गारमिश्र आलानपादपो येन । अतएव तदा-
 कर्षणकाले पुष्टो दग्धः पुष्करः शुण्डाग्रं यस्य तथाविधः करी
 पलाय्य जनेभ्यः पुष्करदं पद्मदं सरः प्राप्य तत्र मग्नः । दग्ध-
 पुष्करस्य पुनर्लामेच्छयेवेति श्लेषमूला उत्प्रेक्षा ॥ ४९ ॥

धूमोऽम्बुदपदं प्राप्य विलोलान्तस्तडिल्लतः ।
ज्वलदङ्गारनाराचनिकरं परिवर्षति ॥ ५०
देवधूमस्फुरद्बह्मिण आवर्तवृत्तिमान् ।
स्थित आपीडवान्ब्योम्नि रत्नपूर्ण इवार्णवः ॥ ५१
गौरमम्बरमाभाति ज्वालाशिखरतेजसा ।
मृत्युनेवोत्सवे दत्तः कुङ्कुमाक्तकरण्डकः ॥ ५२
अहो नु विषमं चेदं वर्तते वृत्तवर्जितम् ।
ध्रियन्ते राजनार्योऽपि वैरिवीरैरुदायुधैः ॥ ५३
लोलस्रग्दामकुसुमैर्मार्गप्राकारकारकैः ।
अर्धनिर्दग्धकवरीकीर्णवक्षस्थलस्तनाः ॥ ५४
आलोलाम्बरसंलक्ष्यनितम्बजघनस्थलाः ।
पतन्माणिक्यवलयवलितावनिमण्डलाः ॥ ५५
छिन्नहारलताजालविकीर्णामलमौक्तिकाः ।

दृष्टादृष्टस्तनश्रेणीपार्श्वोद्यत्कनकप्रभाः ॥ ५६
कुररीकर्कशाक्रन्दमन्दीकृतरणारवाः ।
धारावाहासुतारावभिन्नपार्श्वविचेतनाः ॥ ५७
रक्तकर्मवाष्पाम्बुक्लिन्नग्रन्थितवाससः ।
भुजमूलार्पितभुजैर्नीयमाना बलानृभिः ॥ ५८
क इवास्मिन्परित्राता स्यादित्यादीनवीक्षितैः ।
उत्पलालीव वर्षद्भिः परिरोदितसैनिकाः ॥ ५९
मृणालकोमलाच्छोरुमूलजालैः सुनिर्मलैः ।
स्वच्छाम्बरतलालक्ष्यैराकाशनलिनीनिभाः ॥ ६०
आलोलमाल्यवसनाभरणाङ्गरागा
वाष्पाकुलाततचलालकवल्लरीकाः ।
आनन्दमन्दरनिरन्तरमथ्यमाना-
त्कामार्णवात्समुदिता इव राजलक्ष्म्यः ॥ ६१

इत्यार्षे श्रीवासिष्ठमहारामायणे वाल्मीकीये उत्पत्तिप्रकरणे लीलो० अमिदग्धगृहादिवर्णनं नाम त्रिचत्वारिंशः सर्गः ॥ ४३ ॥

चतुश्चत्वारिंशः सर्गः ४४

वासिष्ठ उवाच ।
एतस्मिन्नन्तरे राजमहिषी मत्तयौवना ।
तद्विवेश गृहं लक्ष्मीरिव पङ्कजकोटरम् ॥ १
आलोलमाल्यवसना भिन्नहारलताकुला ।
अनुयाता वयस्याभिर्दासीभिर्भयविह्वला ॥ २
चन्द्राननावदाताङ्गी श्वासोत्कम्पिपयोधरा ।
तारकाकारदशना स्थिता द्यौरिव रूपिणी ॥ ३
अथ तस्या वयस्यैका राजानं तं व्यजिज्ञपत् ।
भूतसंग्रामसंरब्धममरेन्द्रमिवाप्सराः ॥ ४

अम्बुदानां पदं वृष्ट्यधिकारनिर्वाहकमाकाशस्थानं प्राप्य विलोलव
ह्निज्वालालक्षणा अन्तर्गतास्तडिल्लता यस्याज्वलतामङ्गाराणां ना-
राचानां शराणां च निकरं स्वानुरूपं परितो वर्षतीत्युत्प्रेक्षा ॥ ५० ॥
देवेति राजानं संबोध्य कस्यचिदुक्तिः । धूमो व्योम्नि अर्णव इव
स्थितः । आपीडवान् शिखातरङ्गवान् ॥ ५१ ॥ गौरं पीतम-
म्बरमाकाशः । कुङ्कुमैः अक्तो रञ्जितः करण्डकः संपुटको दत्तः ।
अर्थाद्दिवधूम्य इति गम्यते ॥ ५२ ॥ वृत्तं सच्चरितं तेन व-
र्जितं बहिष्कृतम् ॥ ५३ ॥ आसर्गसमाप्ते राजनारीरेव विशि-
नष्टि-लोलेत्यादिना । मार्गे प्र आकिरणं प्राकारस्तस्य कारकैर्लोलैः
स्रग्दामभिः कुसुमैश्चोपलक्षिताः ॥ ५४ ॥ पतद्भिर्माणिक्यैर्वल-
यैश्च माणिक्यखचितैर्वलयैर्वा वलितानि संवृतान्यवनिमण्डलानि
याभिः ॥ ५५ ॥ ५६ ॥ कुररीशब्दवत्कर्कशैर्दुःश्रवैराक्रन्दैर्मन्दी-
कृतोऽभिभूतो रणारवो याभिः । धारावाहमविच्छिन्नधारं यथा-
स्यात्तथा आसुतैर्निर्गतैराक्रन्दारावैर्भिन्नानि विदारितानीव पी-
डितानि कुक्षिपार्श्वानि यासाम् । अतएव विचेतनाः कर्तव्यार्थ-
चेतनाशून्याः ॥ ५७ ॥ पलायनशङ्कया परस्परं ग्रन्थितवाससः

देव देवी सहास्राभिः पलायान्तःपुरान्तरात् ।
शरणं देवमायाता वातार्तेव लता द्रुमम् ॥ ५
राजन्दाराहतास्तास्ते बलवद्भिरुदायुधैः ।
ऊर्मिजालैर्महाब्धीनां तीरद्रुमलता इव ॥ ६
अन्तःपुराधिपाः सर्वे पिष्टाः शत्रुभिरुद्धतैः ।
अशङ्किताभिपतितैर्वातैरिव वरद्रुमाः ॥ ७
दूरेणाशङ्कमायातैः परैर्नः पुरमाहृतम् ।
रात्रौ वर्षास्त्रिवोद्धोषैः कमलानीव वारिभिः ॥ ८

॥ ५८ ॥ दीनैर्वाक्षितैर्वाक्षणैः । परितो दयया रोदिताः रोद-
नशीलाः कृताः स्वपक्षसैनिका यामिस्ताः ॥ ५९ ॥ स्वच्छेष-
म्बरतलेषु वृत्तान्तःप्रदेशेष्वालक्ष्यैः । अम्बरपदच्छेषादाकाश-
नलिनीनिभाः ॥ ६० ॥ आतता दीर्घाश्चालकवल्ग्व्यो यासां
ताः । आनन्दोऽत्र विषयसुखं तल्लक्षणेन मन्दरेण मथ्यमानात् ।
राज्ञां मूर्तिभूता लक्ष्म्यः संपदो, राजा चन्द्रस्तद्वदिता लक्ष्म्यः
श्रियो वा ॥ ६१ ॥ इति श्रीवासिष्ठमहारामायणतात्पर्यप्र-
काशे उत्पत्तिप्रकरणे त्रिचत्वारिंशः सर्गः ॥ ४३ ॥

भीतां विलोक्य महिषीं श्रुत्वान्तःपुरधर्षणम् ।

युद्धाय राज्ञो निर्याणं लीलातत्त्वं च वर्णयते ॥ १ ॥

मत्तमिव विधूर्णमानं यौवनं यस्याम् । तल्लीलाप्रज्ञाधिष्ठितं
राज्ञो गृहम् ॥ १ ॥ २ ॥ चन्द्र इव चन्द्र एव च आननं
यस्याः । अवदातानि गौराणि स्वच्छानि चाङ्गानि यस्याः ॥ ३ ॥
॥ ४ ॥ देवी कृताभिषेका प्रधानमहिषी ॥ ५ ॥ दाराः अन्या
भोगिन्यः ॥ ६ ॥ पिष्टाः संचूर्णिताः ॥ ७ ॥ दूरेण दूरात् ।
'दूरान्तकार्थेभ्यो द्वितीया च' इति चात्ततीया । आहृतमास्कन्दि-

धूमं वर्षद्भिर्ब्रह्मादैर्लेलिहानोग्रहेतिभिः ।
 वह्निभिर्नः परं प्राप्तं परयोधैश्च भूरिभिः ॥ ९
 परिवारैर्विलासिन्यो देव्य आहत्य मूर्धजैः ।
 आक्रन्दन्त्यो वलानीताः कुर्यं इव धीवरैः ॥ १०
 इति नो येयमायाता शाखा प्रसरशालिनी ।
 आपत्तामलमुद्धर्तुं देवस्यैवास्ति शक्तता ॥ ११
 इत्याकर्ण्यवलोक्यासौ देव्यौ युद्धाय याम्यतः ।
 क्षम्यतां मम भार्येयं युष्मत्पादाब्जषट्पदी ॥ १२
 इत्युक्त्वा निर्ययौ राजा कोपारुणितलोचनः ।
 मत्तेभनिर्भिन्नवनः कन्दरादिव केसरी ॥ १३
 लीला लीलां ददर्शथ स्वाकारसदृशाकृतिम् ।
 प्रतिबिम्बमिवायातामादर्शं चारुदर्शनाम् ॥ १४

प्रबुद्धलीलोवाच ।

किमिदं देवि हे ब्रूहि कस्मादियमहं स्थिता ।
 या साऽभवमहं पूर्वं कथं सेयमहं स्थिता ॥ १५
 मन्त्रिप्रभृतयः पौरा योधाः सवलवाहनाः ।
 सर्व एव त एवेमे स्थितास्तत्र तथैव ते ॥ १६
 तत्रापीह च हे देवि सर्वे कथमवस्थिताः ।
 बहिरन्तश्च मुकुरे इवैते किं प्रचेतनाः ॥ १७

तम् ॥ ८ ॥ धूमं वर्षद्भिः किरद्भिः । उन्नादैर्ध्वनद्भिः । 'धूम-
 वर्मभिः' इति पाठे स्पष्टम् । 'उन्मादैः' इति पाठे उत्कृष्टो मादो
 हर्षो ग्लेपनं च येषां तैः लेलिहाना इव चलन्त उग्रा हेतयः
 खड्गा ज्वालाश्च येषाम् ॥ ९ ॥ परिवारैः शत्रुसैनिकैः । कुर्यो
 मृग्यः पक्षिण्यश्च । धीवरैर्लुब्धकैः ॥ १० ॥ आपत् विपत् ।
 तामलमलमर्थमुद्धर्तुं निवारयितुम् ॥ ११ ॥ असौ राजा इति
 वाक्यमाकर्ण्य देव्यौ विलोक्य उवाचेति शेषः । हे देव्यौ, अहं
 युद्धाय यामि गच्छामि क्षम्यताम् । आज्ञां विनैवान्तराले नि-
 र्गमनापराधः । युष्मत्पादाब्जषट्पदीति युवाभ्यां रक्षणीयेत्या-
 शयः ॥ १२ ॥ १३ ॥ लीला प्रबुद्धलीला ॥ १४ ॥ सेयं भूवेति
 शेषः । या अहं सा इयं कथम् । या प्रथमवयस्का अभवं सा त-
 थैव स्थिता कथम् । स्वस्या अन्यत्वायोगादतीतावस्थायाश्च स्थि-
 त्यसंभवादिति भावः ॥ १५ ॥ किंच मन्त्र्यादिष्वपि भेदप्रत्यभिज्ञे
 विरुद्धे इत्याह—मन्त्रिप्रभृतय इति ॥ १६ ॥ प्रचेतनाः सचेतनाः
 किम् ॥ १७ ॥ चित्तिशक्तीनामतर्क्यत्वात्तुल्यकर्मोद्बोधितानां तुल्य
 एवाभिर्भावः क्वचिद्भवतीति देवी दृष्टिदृष्टिवादमालम्ब्य समाधत्ते
 —यथेति । चेत्यर्थतां अध्यासेन चेत्याकारताम् । यथा चित्तं
 मनः स्वप्नादौ चित्तानुभूतजाग्रदर्थकारतामित्यर्थः ॥ १८ ॥ यादृक्
 यदाकारोऽर्थो यस्मिंस्तथाविधं संस्कारात्मकं जगद्रूपं तत्र चित्ते
 चिति च अस्ति तादृगेवोदेति । भोजकादृष्टोद्बोधिता मायासंवल-

१ मे ब्रूहीति पाठः.

श्रीदेव्युवाच ।

यथाज्ञप्तिरुदेत्यन्तस्तथानुभवति क्षणात् ।
 चित्तिश्चेत्यार्थतामेति चित्तं चित्तार्थतामिव ॥ १८
 यादृगर्थं जगद्रूपं तत्रैवोदेति तत्क्षणात् ।
 न देशकालदीर्घत्वं न वैचित्र्यं पदार्थजम् ॥ १९
 बाह्यमाभ्यन्तरं भाति स्वप्नार्थोऽत्र निदर्शनम् ।
 यदन्तः स्वप्नसंकल्पपुरं च कचनं चित्ते ॥ २०
 तदेतद्बाह्यनाम्नैव स्वभ्यासात्सत्स्फुटं स्थितम् ।
 यादृग्भावो मृतो भर्ता तव तस्मिंस्तदा पुरे ॥ २१
 तादृग्भावस्तमेवार्थं तत्रैव समुपागतः ।
 अन्य एव ह्यमी भूतास्तेभ्यस्तास्तादृशा अपि ॥ २२
 सद्रूपा एव चैतस्य स्वप्नसंकल्पसैन्यवत् ।
 अविस्वादि सर्वार्थरूपं यदनुभूयते ॥ २३
 तस्य तावद्बद कथं कीदृशी वापि सत्यता ।
 अथ वोत्तरकाले तु भङ्गुरत्वादवस्तुतत् ॥ २४
 ईदृक्च सर्वमेवेदं तत्र का नास्तिताधिका ।
 स्वप्ने जाग्रदसद्रूपा स्वप्नो जाग्रत्यसन्मयः ॥ २५
 मृतिर्जन्मन्यसद्रूपा मृत्यां जन्माप्यसन्मयम् ।
 विशरेद्विशरारुत्वादनुभूतेश्च राघव ॥ २६
 एवं न सन्नासदिदं भ्रान्तिमात्रं विभासते ।
 महाकल्पान्तसंपत्तावप्यद्याथ युगेऽनघ ॥ २७

तच्चिच्छक्तिरघटितमपि घटयितुं समर्थेत्यर्थः । एवं च देशका-
 लाल्पतावैपुल्यविरोधोऽपि परिहृत इत्याशयेनाह—नेति । यदि
 पदार्थजं स्यात्तर्हि तत्स्वभावविरुद्धं न घटेत नतु तथेति भावः
 ॥ १९ ॥ चैतन्ये अध्यस्तत्वात्तदाभ्यन्तरं जगद्बाह्यं बहिर्भवमिव
 भाति ॥ २० ॥ स्वभ्यासाच्चिराभ्यासात् स्फुटं व्यक्तं सत्सत्यमिव
 स्थितम् । यादृक् भावो वासना यस्य स तथाविधः सन् मृतः
 ॥ २१ ॥ समुपागतः प्राप्तवान् । समानकर्मवासनोद्बोधितत्वादा-
 कारसाम्येऽप्येते मन्त्र्यादिजीवा न त एव किंलन्ये इत्याह—अन्य
 एवेति । एवेति प्रत्यभिज्ञया अभ्यस्ताः पुनः पुनरनुभूता अपि ता-
 दृशा अन्ये एव ॥ २२ ॥ एतस्य राज्ञश्चित्सत्तया सद्रूपा एव । एता-
 वदेव स्वाप्नाजाग्रदस्तुनो वैलक्षण्यं यदविसंवादि सर्वपुरुषसाधा-
 रणार्थत्वं नैतावन्मात्रेण सत्यतासिद्धिरित्याह—अविसंवादीति ।
 चन्द्रप्रादेशिकत्वेन्द्रजालादावपि अविस्वादि सर्वार्थत्वदर्शना-
 दिति भावः ॥ २३ ॥ उत्तरकाले बाध्यत्वात्स्वप्नस्यासत्यत्वं चेजा-
 ग्रत्यपि समानं नाशबाधयोर्वस्तुनि विशेषाभावादित्याशयेनाह—
 अथवेति । तत्स्वाप्नम् ॥ २४ ॥ अधिका जाग्रदर्थेष्वित्यर्थः ।
 परस्परकालासत्त्वमप्यविशिष्टमित्याह—स्वप्ने इति ॥ २५ ॥
 नाशेऽपि बाधवत्परस्परकालासत्त्वं तुल्यमित्याह—मृतिरिति ।
 नाशे अवयवानां विशरारुत्वाद्भयं विशरेन्नश्येत् । बाधे त्वनु-
 भूतेरनुभवबलाद्विशरेत् । इति निमित्तभेदेपि न विशरणे वि-
 शेष इत्यर्थः ॥ २६ ॥ प्राक् सत्यतोपपादिता इह त्वसत्यतेत्य-

न कदाचन यन्नास्ति तद्ब्रह्मैवास्ति तज्जगत् ।
 तस्मिन्मध्ये कचन्तीमा भ्रान्तयः सृष्टिनामिकाः २८
 व्योम्नि केशोण्डकानीव न कचन्तीव वस्तुतः ।
 यथा तरङ्गा जलधौ तथेमाः सृष्टयः परे ॥ २९
 उत्पत्त्योत्पत्त्य लीयन्ते रजांसीव महानिले ।
 तस्माद्भ्रान्तिमयाभासे मिथ्यात्वमहमात्मनि ॥ ३०
 मृगतृष्णाजलचये कैवास्था सर्गभस्मनि ।
 भ्रान्तयश्च न तत्रान्यास्तास्तदेव परं पदम् ॥ ३१
 घने तमसि यक्षाभास्तम एव न यक्षकः ।
 तस्माज्जन्ममृतिर्मोहो व्यामोहत्वमिदं ततम् ॥ ३२
 सर्वं तत्समहाकल्पं शान्तौ यदवशिष्यते ।
 नातः सत्यमिदं दृश्यं न चासत्यं कदाचन ॥ ३३
 द्वयमेवैतदथ वा ब्रह्म तत्रैव संभवात् ।
 आकाशे परमाण्वन्तर्द्रव्यादेरणुकेऽपि च ॥ ३४
 जीवाणुर्यत्र तत्रेदं जगद्वेत्ति निजं वपुः ।
 अग्निरौष्ण्यं यथा वेत्ति निजभावक्रमोदितम् ॥ ३५
 पश्यतीदं तथैवात्मा स्वात्मभूतं विशुद्धचित् ।
 यथा सूर्योदये गेहे भ्रमन्ति त्रसरेणवः ॥ ३६

निर्वचनीयता द्वयोरपि समेत्याह—एवमिति । एवं च सृष्टि-
 काले प्रलयकाले चाविशिष्टं सद्रूपं ब्रह्म सिद्धमित्याह—महा-
 कल्पान्तेति । महाकल्पान्तसंपत्तावपि अद्यापि अथानन्तर-
 मतीतानागतयुगभेदेपि कदाचन कदापि यन्नास्ति तत्स्वरूपेण न
 किंतु तत्कल्पनाधिष्ठानं ब्रह्मैवास्ति अतस्तदेव जगन्ननु भासमान-
 मब्रह्मरूपं जगदित्यर्थः ॥ २७ ॥ २८ ॥ न कचन्त्येवेति वक्त-
 व्ये इवकारः प्रपञ्चवत्तदभावस्यापि ब्रह्मातिरिक्तस्य मिथ्यात्वद्यो-
 तनार्थः ॥ २९ ॥ मिथ्यैव त्वं अहं इत्येवं विभागात्मनि ॥ ३० ॥
 सर्गभस्मनि दग्धपटभस्मप्राये प्रपञ्चे । ननु विषयबाधेऽपि
 भ्रान्तिज्ञानस्वरूपाबाधातैरेव द्वैतं स्यात्तत्राह—भ्रान्तयश्चेति ।
 निर्विषयज्ञानानां परस्परं ब्रह्मतत्त्व भेदकाभावाद्ब्रह्ममात्रत्वमित्यर्थः
 ॥ ३१ ॥ यक्षाभाः बालस्य यक्षभ्रान्तयः । व्यामोहोऽज्ञानं तस्य
 भावो व्यामोहत्वं तदीयावरणविक्षेपशक्तिस्तदेवेदं जगद्रूपं ततम्
 ॥ ३२ ॥ महाकल्पो ब्रह्मज्ञानेन सर्वबाधलक्षणो वैज्ञानिकः
 प्रलयस्तेन सहितं बाध्यमित्यर्थः । अधिष्ठानब्रह्मसत्तैव दृश्यस्य
 सत्त्वासत्त्वादिसर्वपक्षानिरुणद्धीत्याह—शान्तावित्यादिना । सर्व-
 शान्तौ यदवशिष्यते ब्रह्म अतो ब्रह्मतः सत्यं नेत्यादिसंबन्धः
 ॥ ३३ ॥ द्वयं सत्यासत्योभयरूपं तु नैव । एकस्य विरुद्धोभय-
 रूपत्वासंभवादित्यर्थः । तत्र त्रिष्वपि विरुद्धेषु कल्पेष्वविरोधेन
 संभवाद्ब्रह्मैवेति कल्पः श्रेयानित्याह—ब्रह्मेति । कल्पनामात्रत्वं
 प्रपञ्चस्य सर्वत्र संभवतीत्याह—आकाशे इति । द्रव्यगुणादे-
 रणुके अल्पतरेऽप्यन्तर्भागे ॥ ३४ ॥ वासनावलेनात्मन्यनात्मा-
 ध्यासे दृष्टान्तमाह—अग्निरिति । पूर्वमनग्निरेवोपासकोऽहमे-
 वाग्निरित्युपासनात्मकनिजभावनाक्रमेणोदितं फलभावेनाविर्भू-

तथेमे परमाकाशे ब्रह्माण्डत्रसरेणवः ।
 यथा वायौ स्थितः स्पन्द आमोदः शून्यमम्बरे ३७
 पिण्डग्रहविनिर्मुक्तं तथा विश्वं स्थितं परे ।
 भावाभावग्रहोत्सर्गस्थूलसूक्ष्मचराचराः ॥ ३८
 विवर्जितस्यावयवैर्भागा ब्रह्मण ईदृशाः ।
 साकारस्यावबोधाय विज्ञेया भवताधुना ॥ ३९
 अनन्याः स्वात्मनस्तस्य तेनानवयवा इव ।
 यथा स्थितमिदं विश्वं निजभावक्रमोदितम् ॥ ४०
 रिक्तं न विश्वशब्दार्थैरनन्यब्रह्मणि स्थितम् ।
 न तत्सत्यं न चासत्यं रज्जुसर्पभ्रमो यथा ॥ ४१
 मिथ्यानुभूतितः सत्यमसत्यं सत्परीक्षितम् ।
 परमं कारणं चित्त्वाजीवत्वमिति चेत्यलम् ॥ ४२
 ततस्तथैवानुभवाजीवत्वं विन्दति स्फुटम् ।
 सत्यं भवत्वसत्यं वा खे विभातमिदं जगत् ॥ ४३
 रज्ज्वत्येव जीवाणुः स्वेच्छाभिरनुभूतिभिः ।
 अनुभूयन्त एवाशु काश्चित्पूर्वानुभूतितः ॥ ४४
 अपूर्वानुभवाः काश्चित्समाश्चैवासमास्तथा ।
 कचित्कदाचित्ता एव कचिदर्थसमा अपि ॥ ४५

तमौष्ण्यं यथा वेत्ति तद्वदित्यर्थः ॥ ३५ ॥ ३६ ॥ स्पन्द
 आमोदश्च वायौ यथा स्थितः । शून्यं शून्यत्वम् ॥ ३७ ॥
 पिण्डग्रहः स्थूल्यम् । भावाभावौ आविर्भावतिरोभावौ । ग्रह
 उपादानम् । उत्सर्गस्त्यागः । क्रियामात्रोपलक्षणमेतत् ॥ ३८ ॥
 भागाः कल्पितविभागाः । भवतेति पुंस्त्वाद्भ्रमं प्रति वसि-
 ष्ठोक्तिः । तेच साकारस्य तस्य विश्वस्य निराकारत्वावबोधाय
 तादृशस्वात्मनोऽनन्या अनवयवा इव विज्ञेयाः । इवकारः सा-
 वयवतावन्निरवयवताया अपि मिथ्यात्वद्योतनार्थः ॥ ३९ ॥
 एवमनवयवत्वेन निजभावनाक्रमेण पारमार्थिकरूपेणाविर्भूतं
 यथास्थितमेव विश्वशब्दार्थै रिक्तं शून्यं न भविष्यति । विश्व-
 शब्दस्य पूर्णार्थत्वपर्यवसानात्पूर्णस्य च रिक्तत्वायोगादिति भावः
 ॥ ४० ॥ तत्र हेतुरनन्यदिति । तर्हि यत्सावयवं विश्वं भासते
 तत्किं तत्राह—न तदिति । अनिर्वचनीयमेवेत्यर्थः ॥ ४१ ॥
 तत्र हेतुमाह—मिथ्येति । नहि भ्रान्तिज्ञानानुभूतं सत्यं भ-
 वति न वा वस्तुतत्त्वपरीक्षात्मकं तद्वाधकज्ञानं सत्यमपहृते
 येनासत्यं स्यादिति भावः । चित्त्वान्मायापिहितस्वरूपचित्त्वात्
 ॥ ४२ ॥ अनुभवाच्चिरसंवेदनदृढानुभवात् । संसारस्य च जैवी
 भोगेच्छा हेतुर्विषयरजनैवोपयुज्यते न सत्यत्वमसत्यत्वं
 वेत्याह—सत्यमिति ॥ ४३ ॥ औपोद्धातिकमुक्त्वा प्रस्तु-
 तप्रश्नसमाधानमाह—अनुभूयन्त इत्यादिना । पूर्वानुभूतितः
 पूर्वानुभूत्या समा असमाश्च केचिदपूर्वानुभवा अनुभूयन्त
 इत्यन्वयः ॥ ४४ ॥ सर्वतद्वासनोद्भवे भेदाग्रहात्ता एवेति
 कचन्ति । अर्धवासनोद्भवे अर्धसमा अपि ॥ ४५ ॥

कचन्त्यसत्याः सत्याभा जीवाकाशेऽनुभूतयः ।
 तत्कुलास्तत्समाचारास्तज्जन्मानस्तदीहिताः ॥ ४६
 त एव मन्त्रिणः पौराः प्रतिभानि भवन्ति च ।
 ते चैवात्मन्यलं सत्या देशकालेहितैः समाः ॥ ४७
 सर्वगात्मस्वरूपायाः प्रतिभाया इति स्थितिः ।
 यथा राजात्मनि व्योम्नि प्रतिभोदेति सन्मयी ॥ ४८
 यथा तदग्रगोदेति सत्येव प्रतिभास्वरे ।
 त्वच्छीला त्वत्समाचारा त्वत्कुला त्वद्वपुर्मयी ४९

इत्यार्षे श्रीवासिष्ठमहारामायणे मोक्षोपाये उत्पत्तिप्रकरणे लीलो० अग्निदाहरात्रियुद्धे जगद्भववर्णनं नाम चतुश्चत्वारिंशः सर्गः ४४

पञ्चचत्वारिंशः सर्गः ४५

श्रीसरस्वत्युवाच ।
 विदूरथस्ते भर्तृष तनुं त्यक्त्वा रणाङ्गणे ।
 तदेवान्तःपुरं प्राप्य तादृगात्मा भविष्यति ॥ १
 वसिष्ठ उवाच ।
 इत्याकर्ण्य वचो देव्या लीला सा तत्पुरास्पदा ।
 पुरः प्रह्ला स्थितोवाच वचनं विहिताञ्जलिः ॥ २
 द्वितीयलीलोवाच ।
 देवी भगवती ज्ञप्तिर्नित्यमेवार्चिता मया ।
 स्वप्ने संदर्शनं देवी सा ददाति निशासु मे ॥ ३
 सा यादृश्येव देवेशि तादृश्येव त्वमम्बिके ।
 तन्मे कृपणकारुण्याद्वरं देहि वरानने ॥ ४
 वसिष्ठ उवाच ।
 इत्युक्ता सा तदा ज्ञप्तिः स्मृत्वा तद्भक्तिभावनम् ।

तयोः प्रथमोऽयं प्रकार इत्याह—तत्कुला इत्यादिना ॥ ४६ ॥
 तेषामधिष्ठानदृष्ट्या परमार्थतः प्राक्तनाभेदः, अध्यस्तदृष्ट्या तु
 साम्यं पर्यवस्यतीत्याह—ते चेति । आत्मनि पारमार्थिकस्वरूपे
 अलमत्यन्तं त एवेति सत्याः स्वस्वदेशकाले हितदृष्ट्या तु समा-
 स्तुल्याः ॥ ४७ ॥ सर्वत्रैवमेव चैतन्यस्थितिरित्याह—सर्वगेति ।
 नन्वीश्वरस्य प्रतिभानुसार्यर्थनिर्मातृत्वं श्रुतं जीवस्य लर्थानुसा-
 र्येव प्रतिभोदयः । अन्यथा मानोरधिकस्यापि सत्यत्वसाधा-
 रण्ययोरापत्तेस्तत्कथं राजप्रतिभामात्रादर्थानां सिद्धिरितरजी-
 वसाधारणव्यवहारयोग्यता चेत्याशङ्क्याह—यथेति । राजात्मनि
 यथा यादृशी सन्मयी सर्वसाधारणसत्यार्था प्रतिभा उदेति तथा
 तदग्रग ततः पूर्वभाविनी साधारणभोजकादृष्टवशात् सच्छब्द-
 वाच्ये अम्बरे अव्याकृताकाशरूपे ईश्वरे सत्यसंकल्परूपा प्रतिभा
 उदेत्येव । तथाच नोक्तदोष इति भावः ॥ ४८ ॥ ४९ ॥ इति
 उक्तदिशा आभाति । सर्वत्रेयमेव रीतिरित्याह—सर्वगे इति
 ॥ ५० ॥ अन्तस्था अन्तर्यामीश्वरप्रतिभासा बहिश्च कुरुते । तथाच

१ स्वमित्यपि पाठः.

इति लीलेयमाभाति प्रतिभाप्रतिविम्बजा ।
 सर्वगे संविदादर्शे प्रतिभा प्रतिविम्बति ॥ ५०
 यादृशी यत्र सा तत्र तथोदेति निरन्तरम् ।
 जीवाकाशस्य यान्तस्था प्रतिभा कुरुते स्वयम् ।
 सा बहिश्च चिदादर्शे प्रतिविम्बादियं स्थिता ॥ ५१
 एषा त्वमम्बरमहं भुवनं धरा च
 राजेति सर्वमहमेव विभातमात्रम् ।
 चिद्योमविल्वजठरं विदुरङ्ग विद्धि
 त्वं तेन शान्तमलमास्त्व यथास्थितेह ॥ ५२

इदं प्रसन्ना प्रोवाच तां लीलां तत्पुरास्पदाम् ॥ ५
 श्रीदेव्युवाच ।
 अनन्यया भावनया यावज्जीवमजीर्णया ।
 परितुष्टास्मि ते वत्से गृहाणाभिमतं वरम् ॥ ६
 तद्देशलीलोवाच ।
 रणाद्देहं परित्यज्य यत्र तिष्ठति मे पतिः ।
 अनेनैव शरीरेण तत्र स्यामेतदङ्गना ॥ ७
 श्रीदेव्युवाच ।
 एवमस्तु त्वयाऽविघ्नं पूजितास्मि सुते चिरम् ।
 अनन्यभावया भूरि पुष्पधूपसपर्यया ॥ ८
 वसिष्ठ उवाच ।
 अथ तद्देशलीलायां फुल्लयां तद्गरोदयात् ।
 पूर्वलीलाव्रवीदेवीं संदेहलुलिताशया ॥ ९

बाह्यत्वेन साधारणदृश्यत्वोपपत्तिरिति भावः ॥ ५१ ॥ अम्बर-
 माकाशं तदन्तर्गतं भुवनं तदन्तर्गता धरा तदन्तर्गता त्वं अहं
 राजा चेति सर्वं विभातमात्रं चिन्मात्रस्वभावं अहं प्रत्यग्रूपमेव ।
 एवमेवान्ये तत्त्वज्ञाः सर्वं चिद्योमलक्षणविल्वस्य जठरं तत्स-
 त्तामात्रं बीजगर्भं विदुः । हे अङ्ग लीले, त्वमपि तथा विद्धि ।
 तेन यथास्थिता स्वभावस्था शान्तं निर्विक्षेपमास्त्व ॥ ५२ ॥
 इति श्रीवासिष्ठमहारामायणतात्पर्यप्रकाशे उत्पत्तिप्रकरणे
 चतुश्चत्वारिंशः सर्गः ॥ ४४ ॥

वरो द्वितीयलीलायाः पद्मप्राप्तिरिहोच्यते ।

जीवानां फललाभश्च स्वसंकल्पानुसारतः ॥ १ ॥

तादृगात्मा पद्मभूपालात्मा ॥ १ ॥ प्रह्ला भक्तिनम्रा पुरः-
 स्थिता । विहिताञ्जलिः कृताञ्जलिः ॥ २ ॥ ३ ॥ त्वं तादृश्येव
 दृश्यसे अतः सैव त्वमित्याशयः ॥ ४ ॥ भक्त्या भावनं चिन्तनं
 पूजनं च ॥ ५ ॥ ६ ॥ तिष्ठति स्थास्यति । वर्तमानसामीप्ये वर्तमानवत्
 ॥ ७ ॥ अविघ्नमिति कर्मसाङ्गतामाह । अनन्यभावया असाधारण्या
 ॥ ८ ॥ फुल्लयां संतोषेण विकासितायां सत्याम् । तस्याः स्थ-

पूर्वलीलोवाच ।
 ये सत्यकामाः सन्त्येवं संकल्पा ब्रह्मरूपिणः ।
 त्वाद्दशाः सर्वमेवाशु तेषां सिद्ध्यत्यभीप्सितम् १०
 तत्तेनैव शरीरेण किमर्थं नाहमीश्वरि ।
 लोकान्तरमिदं नीता तं गिरिग्रामकं वद ॥ ११
 श्रीदेव्युवाच ।
 न किञ्चित्कस्यचिदहं करोमि वरवर्णिनि ।
 सर्वं संपादयत्याशु स्वयं जीवः स्वमीहितम् ॥ १२
 अहं हितं रटे ज्ञप्तिः संविन्मात्राधिदेवता ।
 प्रत्येकमस्ति चिच्छक्तिर्जीवशक्तिस्वरूपिणी ॥ १३
 जीवस्योदेति या शक्तिर्यस्य यस्य यथा यथा ।
 भाति तत्फलदा नित्यं तस्य तस्य तथा तथा ॥ १४
 मां समाराधयन्त्यास्तु जीवशक्तिस्तबोदिता ।
 तदा भवद्यदीह स्यां मुक्तास्मीति चिरं तदा ॥ १५

तेन तेन प्रकारेण त्वं मया संप्रबोधिता ।
 तया युक्त्यामलं भावं नीतासि वरवर्णिनि ॥ १६
 अनयैवं भावनया बोधितासि चिरं तदा ।
 तमेवार्थं प्राप्तवती सदा स्वचितिशक्तिः ॥ १७
 यस्य यस्य यथोदेति स्वचित्प्रयतनं चिरम् ।
 फलं ददाति कालेन तस्य तस्य तथा तथा ॥ १८
 तपो वा देवता वापि भूत्वा स्वैव चिदन्यथा ।
 फलं ददात्यथ स्वैरं नभःफलनिपातवत् ॥ १९
 स्वसंविद्यतनादन्यन्न किञ्चिच्च कदाचन ।
 फलं ददाति तेनाशु यथेच्छसि तथा कुरु ॥ २०
 चिद्भाव एव ननु सर्वगतोऽन्तरात्मा
 यच्चेतति प्रयतते च तदैति तच्छ्रीः ।
 रम्यं ह्यरम्यमथ वेति विचारयस्व
 यत्पावनं तदवबुध्य तदन्तरास्व ॥ २१

इत्यार्षे श्रीवासिष्ठमहारामायणे वाल्मीकीये उत्पत्तिप्रकरणे ली० सत्यकामसत्यसंकल्पास्तिता नाम पञ्चचत्वारिंशः सर्गः ॥ ४५ ॥

षट्चत्वारिंशः सर्गः ४६

श्रीराम उवाच ।
 एवं संकथयन्तीषु तासु तस्मिन्गृहोदरे ।
 विदूरथः किमकरोन्निर्गत्य कुपितो गृहात् ॥ १
 वासिष्ठ उवाच ।
 विदूरथः स्वसदनाभिर्गतः परिवारितः ।
 परिवारेण महता ऋक्षौघेणेव चन्द्रमाः ॥ २

लशरीरेण भर्तृलोकप्राप्तिः स्वस्य तु देहं त्यक्त्वेति कुतो विशेष
 इति संदेहेन छलितो लोलः कृत आशयो यस्याः सा ॥ ९ ॥
 तत्रादौ संदेहबीजमाह—ये इति ॥ १० ॥ तत्तस्मात्सत्यकामता-
 वलात् ॥ ११ ॥ स्वस्य न स्वतः कामनास्ति पूर्णकामत्वात् ।
 प्राणिकर्मानुसारिणी तु सा तद्व्यवस्थयैव व्यवस्थितेत्याशयेन
 ज्ञप्तिः समाधत्ते—न किञ्चिदित्यादिना ॥ १२ ॥ हितं प्राण्य-
 मिलषितं भाविशुभं रटे वरदानेन प्रकाशयामि । फलोत्पादने
 च जीवानां प्रत्येकं प्राक्तनकामकर्मवासनावच्छिन्नचिदात्मकजी-
 वशक्तिस्वरूपिणी तत्तत्कार्यबीजभूता मायासंवलितचिच्छक्ति-
 रस्ति ॥ १३ ॥ अतस्तदनुसारेणैवाहं फलप्रदेत्याह—जीवस्येति ।
 भाति कर्मानुष्ठानहेतुकामनाविषयतया स्फुरति ॥ १४ ॥ अस्मी-
 त्यहंशब्दपर्यायं तिङन्तप्रतिरूपकमव्ययम् । अहं मुक्ता स्यां
 इति भाविकर्मतत्फलसूक्ष्मावस्थानागर्भकामनावच्छिन्नचिद्रूपा
 जीवशक्तिः ॥ १५ ॥ बोधनिरस्ताज्ञानावरणनिर्मलात्मावस्थितिल-
 क्षणममलं भावम् ॥ १६ ॥ मुक्ता स्यामित्येवं भावनया चिरं
 युक्ता त्वमनया प्राग्दर्शितयुक्त्या बोधितासि । तं भावितमेवा-
 र्थम् ॥ १७ ॥ स्वचिदवच्छिन्नं प्रयतनं पुरुषप्रयत्नः ॥ १८ ॥

सन्नद्धसर्वावयवो लग्नहारविभूषणः ।
 महाजयजयारावैः सुरेन्द्र इव निर्गतः ॥ ३
 समादिशन्त्योधगणं शृण्वन्मण्डलसंस्थितिम् ।
 आलोकयन्वीरगणानारुरोह नृपो रथम् ॥ ४
 कुटाकारसमाकारं मुक्तामाणिक्यमण्डितम् ।
 पताकापञ्चभिर्व्याप्तं द्युविमानमिवोत्तमम् ॥ ५

नभःफलनिपातवन्मिथ्याभूतमित्यर्थः ॥ १९ ॥ यथा यादृशं
 फलमिच्छसि तथा तदनुरूपं कर्म कुरु ॥ २० ॥ चिद्भावश्चि-
 त्सत्ता । नन्विति निश्चये । तदा प्राक्काले रम्यं विहितमथ वा
 अरम्यं निषिद्धं यत्कर्म चेतति प्रयतते च उत्तरकालं तस्यैव
 फलरूपा श्रीः एति उदेति इति विचारयस्व । विचारेण च यत्पा-
 वनं पदं तदवबुध्य तदन्तः आस्व तिष्ठ ॥ २१ ॥ इति श्रीवा-
 सिष्ठमहारामायणतात्पर्यप्रकाशे उत्पत्तिप्रकरणे पञ्चचत्वा-
 रिंशः सर्गः ॥ ४५ ॥

विदूरथस्य युद्धार्थं निर्गमः सैन्यसंभ्रमैः ।

रणभूमिप्रवेशेन युद्धारम्भश्च वर्णयते ॥ १ ॥

॥ १ ॥ ऋक्षौघेण नक्षत्रगणेन ॥ २ ॥ वर्मायुधादिना सन्न-
 द्सर्वावयवः । लग्नानि स्वस्वोचितस्थानेष्व्वासक्तानि हारविभूष-
 णानि यस्य ॥ ३ ॥ समादिशन् तत्तदुचितकार्येष्व्वाज्ञापयन् ।
 मन्त्रिभिरुक्तां मण्डलस्य व्यूहरचनाविशेषस्य संस्थितिं जनपद-
 व्यवस्थां वा ॥ ४ ॥ कूटस्य मेवादिशिखरस्याकारेण सम आ-

१ सर्वगतः इति पाठः.

चक्रमित्तिपरिप्रोतप्रकचत्काञ्चनाङ्कुरम् ।
मुक्ताजालरणत्कारचारुविक्रमकूबरम् ॥ ६
सुग्रीवैर्लक्षणोपेतैः प्रशस्तैः प्रचलैः कृशैः ।
जवोड्डयनवेगेन प्रवहद्भिः सुरानिव ॥ ७
वायुं जवेन सहसा असहद्भिर्गतिक्रमैः ।
प्रोह्यद्भिरिव पश्चार्धमापिवद्भिरिवाम्बरम् ॥ ८
योजितैरिव संपूर्णैश्चन्द्रैश्चामरदीप्तिभिः ।
अश्वैरष्टभिरावद्धमाशापूरकहेषितैः ॥ ९
अथोदपतदुद्दामनागाभ्ररवनिर्भरः ।
शैलमित्तिप्रतिध्वानदारुणो दुन्दुभिध्वनिः ॥ १०
मत्तसैनिकनिर्मुक्तैर्व्याप्तं कलकलारवैः ।
किंकिणीजालनिर्ध्वानैर्हेतिसंघट्टघट्टितैः ॥ ११
धनुश्चट्टचटाशब्दैः शरसीत्कारगायनैः ।
परस्पराङ्गनिष्पिष्टकवचौघझणझणैः ॥ १२
ज्वलदग्निटण्टकारैरार्तिमत्कन्दनारवैः ।
परस्परभटाहानैर्वन्दिविशुब्धरोदनैः ॥ १३
शिलाघनीकृताशेषब्रह्माण्डकुहरो ध्वनिः ।
हस्तग्राह्योऽभवद्भीमो दशाशाकुञ्जपूरकः ॥ १४
अथोदपतदादित्यपथपीवररोधकम् ।
रजोनिभेन भूपीठमम्बरोड्डयनोन्मुखम् ॥ १५
गर्भवासमिवापन्नं तेनासीत्तन्महापुरम् ।
मूढत्वं यौवनेनेव घनतामाययौ तमः ॥ १६
प्रययुः कापि दीपौघा दिवसेनेव तारकाः ।

कारो यस्य । द्युविमानं स्वर्गे प्रसिद्धं विमानम् ॥ ५ ॥ चक्रेषु
मितिषु च परिप्रोता निखाताः प्रकचन्तः काञ्चनाङ्कुराः स्वर्ण-
कीला यत्र । विक्रमकूबरं दीर्घाग्रभागम् ॥ ६ ॥ प्रशस्तेरुत्तमजा-
तिजैः । सुरानिवान्तरिक्षे प्रवहद्भिरित्यतिशयोक्तिः ॥ ७ ॥ पूर्वका-
यगतिक्रमैः पश्चार्धं प्रोह्यद्भिर्वहद्भिरिव । छान्दसो विकरणव्य-
त्ययः ॥ ८ ॥ चामरदीप्तिभिः संपूर्णैश्चन्द्रैर्योजितैरिवेति सर्वत्रोत्प्रेक्षा
॥ ९ ॥ नागा गजास्तल्लक्षणां नामभ्राणां रवेण निर्भरोऽतिशयितः ।
शैलानां मितिषु वप्रेषु प्रतिध्वानेन दारुणो भीरुभीषणः ॥ १० ॥
हेतीनामायुधानां संघट्टेन संघट्टनशब्देन घट्टितैर्निविडितैः ॥ ११ ॥
॥ १२ ॥ वन्दिभिर्वीरोत्साहायाधिक्षेपेण विशुब्धानामयुद्ध-
क्षतपीडितानां कातराणां रोदनैः ॥ १३ ॥ स्वपूरणेन शिलाव-
द्धनीकृतं निरन्तरीकृतमशेषं ब्रह्माण्डकुहरं येन । घनत्वादेव
हस्तग्राह्य इत्युत्प्रेक्षा ॥ १४ ॥ आदित्यपथस्य पीवरं सत्
रोधं कामयते इति रोधकम् । कमेः किप् । रजोनिभेन वेषेण
भूपीठमेव अम्बरोड्डयनोन्मुखं भूत्वा उदतिष्ठदित्युत्प्रेक्षा ॥ १५ ॥
तेन रजसा । मूढत्वं स्वाभाविकमज्ञानम् । रजोधिकेन
यौवनेनेव । तमोन्धकारो घनतां निविडताम् ॥ १६ ॥ बलं

आययुर्वलमालोला नैशभूतपरम्पराः ॥ १७
ददृशुस्तन्महायुद्धं द्वे लीले सा कुमारिका ।
प्रस्फुटद्दृदयेनेव देवी दत्तमहादृशौ ॥ १८
प्रशेमुग्रथ हेतीषु प्रोद्यत्कटकटारवाः ।
एकार्णवपयः पूरैर्वालवा इव वह्नयः ॥ १९
शनैः सेनां समाकर्षन्नाज्ञायत बलान्तरम् ।
विवेशपक्षप्रोड्डीनो मेरुरेकमिवार्णवम् ॥ २०
अथोदभूद्गुणध्वानं चट्टचट्टदिति स्फुटम् ।
रचितांशुमयाम्भोदाश्चैरुः परपरम्पराः ॥ २१
ययुस्स्वरमाश्रित्य नानाहेतिविहंगमाः ।
प्रसस्युरलमात्तासु मलिनाः शस्त्रदीप्तयः ॥ २२
जज्वलुः शस्त्रसंघट्टज्वलना उल्मुकाश्रिवत् ।
जगज्जुः शरधारौघान्वर्षन्तो वीरवारिदाः ॥ २३
विविशुः ककचकूरा वीराङ्गेषु च हेतयः ।
पेतुः पटपटारावं हेतिनिष्पिष्टयोऽम्बरे ॥ २४
जग्मुः शमं तमांस्याशु शस्त्रकानलदीपकैः ।
बभूवुरखिला सेना नवनाराचरोमशाः ॥ २५
उत्तस्थुर्यमयात्रायां कवन्धनटपङ्क्तयः ।
जगुरुच्चै रणोद्रेकं पिशाच्यो रणदारिकाः ॥ २६
उदगुर्दन्तसंघट्टटंकारा दन्तिनां बलात् ।
ऊडुः क्षेपणपाषाणमहानद्यो नभस्तले ॥ २७
पेतुः शवानि वातास्तसंशुष्कवनपर्णवत् ।
निर्ययुर्लोहिता नद्यो रणाद्रेर्मृतिवर्षिणः ॥ २८

वीर्यं आययुः प्रापुः ॥ १७ ॥ देव्या ज्ञप्त्या दत्ता महादृशो
दिव्यदृष्टयो ययोस्ते । सा विदूरथस्य कुमारिका कन्या च देवी
दत्तमहादृशिति विपरिणामेन संबध्यते ॥ १८ ॥ अथ विदूरथ-
निर्गमनानन्तरं नगरलुण्ठाकानां सैन्धवानां हेतीनामिपूर्णां च
प्रोद्यन्तः कटकटारवाः प्रशेमुः प्रलये एकार्णवपयः पूरैर्वालवा
वाडवा वह्नय इव । लडयोरभेदात् ॥ १९ ॥ सेनां समाकर्षन्स
विदूरथः सैन्धवानां बलस्य स्वबलस्य च अनन्तरं तारतम्यं
न आज्ञायत । अविज्ञायैव एकं सांवर्तमर्णवं मेरुरिव विवेश
परबलमिति शेषः ॥ २० ॥ गुणध्वानं ज्यासिंजितम् । रचिताः
स्वायुधांशुमया अम्भोदा मेघा यामिस्ताः परेषां शत्रूणां पर-
म्पराश्चैरुः ॥ २१ ॥ आत्तासवो गृहीतपरप्राणा अतएव पापे-
नेव मलिनाः श्यामाः । प्रसस्युः प्रसृताः ॥ २२ ॥ २३ ॥ हेति-
निष्पिष्टयः खड्गप्रहारा एव पटपटारावात्मना अम्बरे पेतुरुत्पेतुः
॥ २४ ॥ २५ ॥ यमयात्रायां यमाराधनयात्रोत्सवे इति यावत् ।
नटास्तदनुरूपा रणोत्सवालंकारभूता दारिका वालिकास्तर्ह्य इति
यावत् ॥ २६ ॥ उत् ऊर्ध्वमगुः ॥ २७ ॥ नितरां वातेनासैः
क्षिप्तैः संशुष्कैर्वनपर्णैस्तुल्यं तद्वन्निपेतुः । मृतिः प्राणिमरणं तेन

प्रशेमुः पांसवो रक्तैस्तमांस्यायुधवह्निभिः ।
युद्धैकध्यानतः शब्दा भयानि मृतिनिश्चयैः ॥ २९
अभवत्केवलं युद्धमपशब्दमसंभ्रमम् ।
अनाकुलाम्बुवाहाभं खड्गवीचिसटांकृतम् ॥ ३०

खदखदरवसंवहच्छरौघं
टकटकितारवसंपतद्गुण्डि ।
झणझणरवसंमिलन्महास्त्रं
तिमितिमिवद्रणमास दुस्तरं तत् ॥ ३१

इत्यार्षे श्रीवासिष्ठमहारामायणे वाल्मीकीये उत्पत्तिप्रकरणे लीलोपाख्याने विदूरथनिर्याणं नाम षट्चत्वारिंशः सर्गः ॥ ४६ ॥

सप्तचत्वारिंशः सर्गः ४७

वसिष्ठ उवाच ।
एतस्मिन्वर्तमाने तु घोरे समरसंगमे ।
लीलाद्वयमुवाचेदं ज्ञप्तिं भगवतीं पुनः ॥ १
लीलाद्वयमुवाच ।
देवि कस्मादकस्मान्नौ भर्ता जयति नो रणे ।
वद त्वय्यपि तुष्टायामस्मिन्विद्रुतवारणे ॥ २
श्रीसरस्वत्युवाच ।
चिरमाराधितानेन विदूरथनृपारिणा ।
अहं पुत्रि जयार्थेन न विदूरथभूभृता ॥ ३
तेनासावेव जयति जीयते च विदूरथः ।
ज्ञप्तिरन्तर्गता संविदेतां मां यो यदा यथा ॥ ४
प्रेरयत्याशु तत्तस्य तदा संपादयाम्यहम् ।
यो यथा प्रेरयति मां तस्य तिष्ठामि तत्फला ॥ ५
न स्वभावोऽन्यतां धत्ते वह्नैरौष्ण्यमिवैष मे ।
अनेन मुक्त एव स्यामहमित्यस्मि भाविता ॥ ६
प्रतिभारूपिणी तेन बाले मुक्तो भविष्यति ।
एतदीयः स्वयं शत्रुः सिन्धुर्नाम महीपतिः ॥ ७
जयाम्यहं स्यां संग्राम इत्यनेनास्मि पूजिता ।

तस्माद्विदूरथो देहं तत्प्राप्य सह भार्यया ॥ ८
त्वयानया च कालेन बाले मुक्तो भविष्यति ।
एतदीयः स्वयं शत्रुः सिन्धुर्नाम महीपतिः ॥ ९
हत्वैनं वसुधापीठे जयी राज्यं करिष्यति ।
वसिष्ठ उवाच ।
एवं देव्यां वदन्त्यां तु बलयोर्युध्यमानयोः ॥ १०
रविर्द्रष्टुमिवाश्चर्यमाजगामोदयाचलम् ।
चेलुस्तिमिरसंघाता बलानीवारिरूपिणः ॥ ११
असृजन्जीवसङ्खान्ये संध्यायां तारका इव ।
शनैः प्रकटतां जग्मुर्नीलाकाशाद्रिभूमयः ॥ १२
भुवनं कज्जलाम्भोधेरिवोत्क्षिप्तमराजत ।
पेतुः कनकनिःस्यन्दसुन्दरा रविरश्मयः ॥ १३
शैलेषु वरवीरेषु रणे रक्तच्छटा इव ।
अदृश्यत ततो व्योम तथा रणमहीतलम् ॥ १४
बाहुभिर्भ्रान्तभुजगं प्रभाभिः कीर्णकाञ्चनम् ।
कुण्डलैः कीर्णरत्नौघं शिरोभिर्दृष्टपङ्कजम् ॥ १५
आयुधैः खड्गनीरन्ध्रं शरैः शलभनिर्भरम् ।
रक्ताभास्थिरसंध्याढ्यं ससिद्धपुरुषं शवैः ॥ १६

वर्षिणो वृष्टिप्लाविताद्रणलक्षणाद्रेः सकाशात् ॥ २८ ॥ प्रशेमु-
रिति सर्वत्र संबध्यते । शब्दा वाक्प्रसराः ॥ २९ ॥ अपशब्द-
मपगतशब्दम् । वाग्वाद्यनाकुलवर्षदम्बुवाहाभम् । वीचयोऽत्र
विद्युत्तरङ्गास्तैः सटांकृतम् ॥ ३० ॥ तिमितिमीत्युक्तशस्त्रा-
तिरिक्तप्रहरणध्वन्यनुकरणम् । तद्वत् रणं युद्धं दुस्तरं आस ।
भीरुणामिति शेषः ॥ ३१ ॥ इति श्रीवासिष्ठमहारामायणता-
त्पर्यप्रकाशे उत्पत्तिप्रकरणे षट्चत्वारिंशः सर्गः ॥ ४६ ॥

सिन्धोः शत्रुजये हेतुः सूर्योदयरणक्रमः ।

युद्धं च द्वैरथं राज्ञोर्मन्त्राद्यैरिह कीर्यते ॥ १ ॥

पुनःशब्देन वक्ष्यमाणप्रश्नोत्तरयोः प्रागुक्तयुक्तिमिरेव गता-
र्थत्वात् पुनरुक्तप्रायतया उक्तार्थस्फुटीकारमात्रप्रयोजनतां दर्श-
यति ॥ १ ॥ विद्रुताः प्रधाविता वारणा यस्मिन्स्थविधे रणे
नौ आवयोर्भर्ता विदूरथः ॥ २ ॥ आराधिता जयकामनयेति
शेषः ॥ ३ ॥ अन्तर्गता सर्वप्राणिमनोन्तर्गता संवित्संवेदनम-
हमिति शेषः ॥ ४ ॥ प्रेरयति कामकर्मवासनाबलात्फलदानोन्मु-
खीकरोति । संपादनं च स्वस्य तत्तत्फलभावेन विवर्त एवेत्यु-

क्तार्थस्फुटीकारेणाह—य इति ॥ ५ ॥ अनेन विदूरथेन ॥ ६ ॥
बाले इत्यप्रबुद्धलीलासंबोधनम् । प्रबुद्धलीलायाः प्रागेव समा-
हितत्वात् ॥ ७ ॥ जयेन आभयति पीडयति शत्रूनिति जयामी
अहं स्यां इति संकल्पेन । स्यामिति सामान्यस्य जयामीति कि-
याविशेषेण पचतिभवतीतिवदभेदान्वयो वा ॥ ८ ॥ त्वया अ-
नया च भार्यया सह ॥ ९ ॥ १० ॥ विदूरथस्यारिरूपिणो ये
तिमिरसंघाता रात्रौ रक्षःपिशाचादीन् जीवसङ्खान् बलानि
स्वसैन्यानीव असृजन् आविश्चकुरित्युत्प्रेक्षा । संध्यायां तारका
इवेति तस्योपमानम् ॥ ११ ॥ १२ ॥ उत्क्षिप्तं पर्यानीतम् ॥ १३ ॥
रणमहीतलं वीरबाहुभिर्भ्रान्तभुजगमिव व्योम तु सूर्यस्य
बाहुमिरिव किरणैः ॥ १४ ॥ उभयमुभयप्रभाभिः कीर्णका-
ञ्चनमिवादृश्यतेत्यर्थः । एवमग्रेऽप्युत्प्रेक्षयोभयवर्णनं बोध्यम् ।
उत्पतद्भिः पतितैश्च कुण्डलैः कीर्णरत्नौघं शिरोभिश्च दृष्टपङ्कजं
सर इव ॥ १५ ॥ खड्गैर्मृगजातिभिर्नीरन्ध्रं निबिडितमिव । रक्ता-
भाभिः रक्तकान्तिभिः स्थिरसंध्याढ्यमिव । एवं सर्वत्र ॥ १६ ॥

१ भविष्यति इति पाठः.

हारैः ससर्पनिर्मोकं कटैरिद्धं सुसंकुलम् ।		केशशैवलसंपन्ने चक्रचक्रजलेन्दुके ।	
लसल्लतं पताकामिहृदिः कृततोरणम् ॥	१७	वहच्चक्राहतिक्षोभपातिताकुलवारणौ ॥	२७
हस्तैः पादैः पल्लवितं शरैः शरवणोपमम् ।		मणिमुक्ताङ्गणत्काररणत्कूवरकारवौ ।	
शस्त्रांशुशाङ्गलक्ष्यामं शस्त्रपूरैः सकैतकम् ॥	१८	वाताहतपताकाग्रपटत्पटपटारवौ ॥	२८
कीर्णमायुधमालामिहृन्मत्तमिव भैरवम् ।		अनुयातौ महावीरैर्भूरिभिर्मिहसैनिकैः ।	
फुल्लशोकवनाकारं शस्त्रसंघट्टवह्निभिः ॥	१९	धारा वमद्भिः कुन्तानां शराणां धनुषामपि ॥	२९
उदधुंघुमहाशब्दैर्विद्रवत्सिद्धनायकैः ।		शक्तीनां प्रासशङ्कनां चक्राणां कचतां रणैः ।	
सौवर्णनगराकारं बालार्ककचितायुधैः ॥	२०	तत्र तौ क्षणमावृत्य मण्डले भूमिकुण्डले ॥	३०
प्रासासिशक्तिचक्रिष्टुद्रारणिताम्बरम् ।		उभौ व्यतिवभूवाते संमुखावायुधावुभौ ।	
वहद्रक्तनदीरंहःप्रोह्यमानशवोत्करम् ॥	२१	नाराचधारानिकरविक्षेपकरकध्वनौ ॥	३१
भुशुण्डीशक्तिकुन्तासिशूलपाषाणसंकुलम् ।		अन्योन्यमपि गर्जन्तौ मत्ताब्धिजलदाविव ।	
शूलशस्त्राहतिच्छन्नकवन्धपतनान्वितम् ॥	२२	तयोः प्रहरतोर्वाणा वसुधानरसिंहयोः ॥	३२
कालताण्डवकेतालकुलारब्धहलारवम् ।		पाषाणमुसलाकारा व्योमविस्तारिणोऽभवन् ।	
शून्ये रणाङ्गणे दीप्तौ पद्मसिन्धो रथौ चलौ ॥	२३	करवालमुखाः केचिन्मुद्राननकाः परे ॥	३३
अदृश्येतां नभश्चिह्नौ चन्द्रसूर्यौ दिवीव तौ ।		शितचक्रमुखाः केचित्केचित्परशुवक्रकाः ।	
चक्रशूलभुशुण्ड्यष्टिप्रासायुधसमाकुलौ ॥	२४	केचिच्छक्तिमुखाः केचित्केचिच्छूलशिलामुखाः ।	
सहस्रेण सहस्रेण वीराणां परिवारितौ ।		त्रिशूलवदनाः केचित्स्थूला इव महाशिलाः ॥	३४
विचरन्तौ यथाकामं मण्डलैर्विततारवैः ॥	२५	प्रलयपवनपातिताः शिलौघा	
सर्चीत्कारमहाचक्रपिष्टानेकमृतामृतौ ।		इव निपतन्ति शिलीमुखास्तदास ।	
तरन्तौ रक्तसरितौ मत्तवारणलीलया ॥	२६	प्रमिलितमभवत्तयोस्तदानीं	
		प्रलयविजृम्भितसिन्धुसंभ्रमेण ॥	३५

इत्यार्षे श्रीवासिष्ठमहारामायणे वाल्मीकीये उत्पत्तिप्रकरणे ली० विदूरथसिन्धुसमागमो नाम सप्तचत्वारिंशः सर्गः ॥ ४७ ॥

कटैः कंकटैः ॥ १७ ॥ १८ ॥ १९ ॥ उदधिवदुंघुमहाशब्दैः ।
उदधिशब्दस्य च्छान्दसो धिलोपः । सौवर्णनगरं त्रिपुरं प्रसिद्धं
तदाकारम् ॥ २० ॥ २१ ॥ २२ ॥ इत्थं व्योमरणमहीतले
वर्णयित्वा सिन्धुविदूरथयोर्द्वैरथं युद्धं रथादिद्वारा वर्णयति—
शून्येत्यादिना । शून्ये परिवारयोधानां परस्परं युद्धेन क्षयादिति
भावः ॥ २३ ॥ नभसश्चिह्नौ लक्षणभूतौ । दिवि स्वर्गे ॥ २४ ॥
२५ ॥ रक्तसरितौ अन्योन्यसंपादिते तरन्तौ ॥ २६ ॥ च-
क्राण्येव चक्राश्चक्रवाका जलप्रतिबिम्बितेन्दुकाश्च ययोस्तथाविधे
रक्तसरितौ ॥ २७ ॥ झणत्कारलक्षणा रणतां रणप्रवृत्तानां
वा रथकूवरकाणामारवा ध्वनयो ययोस्तौ ॥ २८ ॥ भीरवः
सैनिका येषां तथाविधैर्भूरिभिर्महावीरैरनुयातौ । धनुषां संव-
न्धिनां शराणां शक्त्यादीनामपि धारा वमद्भिः । क्षिपद्भिरिति
यावत् ॥ २९ ॥ रणभूमेः कुण्डले इवालंकारभूते रथयोः परि-
वर्तनरूपे मण्डले क्षणमावृत्य ॥ ३० ॥ आयोधनमायुधिर्युद्धं
तस्मिन्नुभौ व्यतिवभूवाते परस्परक्रियाव्यत्यासेन बभूवतुः । व्य-

तिशब्दौ कर्मव्यतिहारद्योतनार्थौ । 'कर्तरि कर्मव्यतिहारे' इत्या-
त्मनेपदम् । व्यतिहृतक्रियां दर्शयति—नाराचेति । नाराचा
एव जलधारानिकराः । विक्षिप्यन्त इति विक्षेपाः प्रासकुन्ता-
दयस्तएव करका वर्षोपलास्तत्पातनसहनप्रयुक्तध्वनौ विषये अ-
ब्धिजलदाविव पुनःपुनः पर्यायेणैको जलद इव ववर्ष अपरो-
ऽब्धिरिव सेहे । तत्र च ध्वनिमात्रं वृत्तं न क्षतादिफलान्तरमिति
द्योतनाय ध्वनावित्युक्तिः ॥ ३१ ॥ ३२ ॥ तयोः शराणां
वैचित्र्यं वर्णयति—पाषाणेत्यादिना । व्योम्नि विस्तारिणः अभ-
वन्निति सर्वत्र संवध्यते ॥ ३३ ॥ केचित्केचिदिति वीप्साविव-
क्षया द्विरुक्तिः ॥ ३४ ॥ शिलीमुखा वाणाः तयोः सिन्धुविदूर-
थयोः प्रमिलितमन्योन्यमेलनं प्रलयार्थं विजृम्भितयोर्विवृद्धयोः
सिन्धोः समुद्रयोः संभ्रमेण परस्परमेलनविलासेन अभ-
वत् तुल्यमिति शेषः ॥ ३५ ॥ इति श्रीवासिष्ठमहा-
रामायणतात्पर्यप्रकाशे उत्पत्तिप्रकरणे सप्तचत्वारिंशः
सर्गः ॥ ४७ ॥

अष्टचत्वारिंशः सर्गः ४८

वासिष्ठ उवाच ।

प्राप्य राजा पुरः प्राप्तं सिन्धुमुद्धुरकन्धरम् ।
 मध्याह्नतपनान्तेन कोपेन विततोऽभवत् ॥ १
 धनुरास्फालयामास चिरारावितदिङ्मुखम् ।
 कल्पान्तपवनास्फोट इव मेरुगिरेस्तटम् ॥ २
 विससर्जोर्जितो राजा प्रलयाकः करानिव ।
 तूणीररजनीवद्धाः शिलीमुखपरम्पराः ॥ ३
 एक एव विनिर्याति गुणात्तस्य शिलीमुखः ।
 सहस्रं भवति व्योम्नि गच्छन्पतति लक्षशः ॥ ४
 सिन्धोरपि तथैवासीच्छक्तिर्लाघवमेव च ।
 वरेण वरदस्यैवं विष्णोर्धानुष्कता तयोः ॥ ५
 मुसला नाम ते बाणा मुसलाकृतयोऽम्बरम् ।
 छादयामासुरुन्नादाः कल्पान्ताशनयो यथा ॥ ६
 रेजुः कनकनाराचराजयो व्योम्नि सखनाः ।
 रसन्यः कल्पवातार्ताः पतन्त्य इव तारकाः ॥ ७
 विदूरथाच्छरासारा अजस्रमभिनिर्ययुः ।
 अब्धेरिव पयःपूराः सूर्यादिव मरीचयः ॥ ८
 प्रचण्डपवनोद्धूतात्पुष्पाणीव महातरोः ।
 अयःपिण्डादिवोत्तप्तात्ताडितात्कणपङ्कथः ॥ ९
 धारावर्षमुच इव सीकरा इव निर्झरात् ।
 तत्पुराग्निमहादाहात्स्फुलिङ्गा इव भासुराः ॥ १०
 तयोश्चटचटास्फोटं शृण्वत्कोदण्डयोर्द्वयोः ।
 बलद्वयमभूत्प्रेक्षामूकं शान्त इवाम्बुधिः ॥ ११
 वहन्तिस्म शरापूरा गङ्गापूरा इवाम्बरे ।
 सिन्धोरभिमुखं युद्धे घर्घरावरंहसः ॥ १२
 कचत्कनकनाराचशरवर्षा अनारतम् ।

विचित्रमायाजनैर्मन्त्रास्त्रैर्विश्वमोहनः ।

वर्णयते विस्तरेणात्र समरः सिन्धुपद्मयोः ॥ १ ॥

मध्याह्नतपनं अन्तयति सादृश्येन वध्नातीति मध्याह्नतपना-
 न्तस्तेन । तत्सदृशेनेति यावत् । 'अति बन्धने' कर्मण्यण् ॥ १ ॥
 आस्फालयामास विस्फारयामास ॥ २ ॥ रजनीपदेन तत्स्थानि
 मुकुलितपद्मानि लक्ष्यन्ते । तेषु बद्धाः शिलीमुखा बाणा
 भ्रमराश्च तत्परम्पराः ॥ ३ ॥ यदा विनिर्याति तदैक एव
 ॥ ४ ॥ कुत ईदृशं युद्धकौशलं तयोरिति तत्राह—वरे-
 णेति । विष्णोस्तपसा आराधितस्येति गम्यते । धानु-
 ष्कता धनुर्युद्धकुशलता ॥ ५ ॥ उन्नादा महाध्वनयः ॥ ६ ॥
 कनकरजिता नाराचा बाणाः रसन्यो ध्वनन्त्यः ॥ ७ ॥ ८ ॥
 ॥ ९ ॥ वर्षाणि दृष्टीर्मुञ्चतीति वर्षमुक्त्वा तस्माद्वर्षमुचो धारा
 इव । तत्पुरस्य विदूरथनगरस्य । प्रागुक्तादग्निमहादाहात् ॥ १० ॥
 बलद्वयं सेनाद्वयम् ॥ ११ ॥ सिन्धो राज्ञः समुद्रस्य च । घर्घ-

वहच्छवशवाशब्दं निर्ययुर्धनुरम्बुदात् ॥ १३
 बाणमन्दाकिनीपूरं व्रजन्तं सिन्धुपूरणे ।
 वातायनात्तमालोक्य लीला तत्पुरवासिनी ॥ १४
 तेन बाणसमूहेन जयमाशङ्क्य भर्तरि ।
 उवाच वाक्यमानन्दविकसन्मुखपङ्कजा ॥ १५
 जय देवि जयत्येष नाथोऽस्माकं विलोक्य ।
 किंचानेन शरौघेण मेरुरप्येति चूर्णताम् ॥ १६
 तस्यामेवं वदन्त्यां तु घनस्नेहरवाकुलम् ।
 प्रेक्षणव्यग्रयोर्द्वयोर्हसन्त्योर्मानुषीं हृदा ॥ १७
 तच्छरणवमामत्तमपिवत्सिन्धुवाडवः ।
 शरोष्मणा ह्यगस्त्येन जह्मर्मन्दाकिनीमिव ॥ १८
 बाणवर्षेण कणशस्तं सायकमहाघनम् ।
 छित्त्वा तनुरजः कृत्वा चिक्षेप गगनार्णवे ॥ १९
 यथा दीपस्य शान्तस्य न परिज्ञायते गतिः ।
 तस्य सायकसङ्घस्य न विज्ञाता तथा गतिः ॥ २०
 तं छित्त्वा सायकासारं शरीराम्बुधरं घनम् ।
 व्योम्नि प्रसारयामास रसाच्छवशतान्वितम् ॥ २१
 विदूरथस्तमप्याशु व्यधमत्सायकोत्तमैः ।
 सामान्यजलदं मत्तं कल्पान्तपवनो यथा ॥ २२
 कृतप्रतिकृतैरेवं बाणवर्षैर्महीपती ।
 व्यर्थीकृतैरनयतां प्रहारमविचारणैः ॥ २३
 अथादधे मोहनास्त्रं सिन्धुर्गन्धर्वसौहृदात् ।
 प्राप्तं तेन ययुर्लोका विना मोहं विदूरथात् ॥ २४
 व्यस्तशस्त्राम्बरा मूका विषण्णवदनेक्षणाः ।
 मृता इवाभवन्योधाश्चित्रन्यस्ता इवाथवा ॥ २५
 यावद्विदूरथादन्यं मोहो नयति मन्दताम् ।
 तावद्विदूरथो राजा प्रबोधास्त्रमथाददे ॥ २६

शरावयुक्तानि रंहांति वेगा येषाम् ॥ १२ ॥ १३ ॥ १४ ॥
 १५ ॥ १६ ॥ मानुषीं मनुष्यदेहात्मबुद्धिम् । अप्रबुद्धामिति
 यावत् ॥ १७ ॥ अगस्त्येनागस्त्यीभूतेन शरोष्मणा करणेनापि-
 बत् । उपसंहृतवानिति यावत् ॥ १८ ॥ तनुरजःकृत्वा धूलीकृ-
 ल्यर्थः ॥ १९ ॥ २० ॥ शरीरलक्षणानामम्बूनां धरम् । तस्यो-
 पपत्तिः शवशतान्वितमिति ॥ २१ ॥ २२ ॥ प्रहारं बाणाभि-
 घातं अविचारणैर्लक्ष्मीकरणैरनयतां अल्पबाह्यताम् । यद्वा प्रहारं
 छान्दसो दीर्घः । प्रहरमितं कालं कृतप्रतिकृतैरनयताम् ॥ २३ ॥
 गन्धर्वस्य सौहृदान्मैत्रीवशात्प्राप्तम् । विदूरथाद्विना विदूरथमेकं
 वर्जयित्वा अन्ये परिवारलोका मोहं ययुः । 'पृथग्विनानानाभि-
 स्तृतीयान्यतरस्याम्' इति सूत्रे 'अपादाने' पञ्चमी'त्यतः
 पञ्चम्यप्यनुवर्तत इति मतेन पञ्चमी ॥ २४ ॥ मोहप्रका-
 रमेव वर्णयति—व्यस्तेति ॥ २५ ॥ अन्यं जनम् ॥ २६ ॥

१ रसाद्युद्धविषये रागात्.

ततः प्रबोधमापन्नाः प्रजाः प्रातरिवाग्निनी ।
 विदूरथे भवत्सिन्धुः क्रुद्धोऽर्क इव राक्षसे ॥ २७
 नागास्त्रमाददे भीमं पाशवन्धनखेददम् ।
 तेनाभवन्नभो व्याप्तं भोगिभिः पर्वतोपमैः ॥ २८
 सपैर्विलसिता भूमिर्मृणालैः सरसी यथा ।
 संपन्ना गिरयः सर्वे कृष्णपद्मगकम्बलाः ॥ २९
 पदार्थाः सर्वे एवेमे विषोष्मखिन्नतां ययुः ।
 सपर्वतवनाभोगा ययौ विवशतां मही ॥ ३०
 पृताङ्गारसमाकीर्णं विषवैषम्यशंसिनः ।
 ववू रुक्षोष्णनीहारवाता ज्वलनरेणवः ॥ ३१
 विदूरथोऽथ सौपर्णमाददेऽस्त्रं महास्त्रवित् ।
 उदगुर्गण्डास्त्रेण सौपर्णाः पर्वता इव ॥ ३२
 काञ्चनीकृतसर्वाशाः सर्वाशापरिपूरकाः ।
 पक्षपर्वतसंरम्भजनितप्रलयानिलाः ॥ ३३
 घोणानिलजवाकृष्टवसद्भुजगमण्डलाः ।
 महाधुरधुरारावपूरिताम्भोधिखण्डकाः ॥ ३४
 ससुपर्णघनोऽपातं सपौंघं भूप्रपूरकम् ।
 कष्टं शलशलायन्तमगस्त्य इव वारिधिम् ॥ ३५
 सर्पकम्बलनिर्मुक्तं भूमण्डलमराजत ।
 चिरात्तमवनीरन्ध्रमिव निर्वारिराशि च ॥ ३६
 ततस्तद्गण्डानीकं काप्यगच्छददृश्यताम् ।
 दीपौघ इव वातेन शरदेवाब्दमण्डलम् ॥ ३७
 वज्रभीत्येव पक्षौघपर्वतप्रकरः पुरः ।
 स्वप्नदृष्टं जगदिव संकल्पपुरपूरवत् ॥ ३८
 ततस्तमोऽस्त्रमसृजत्सिन्धुरन्धान्धकारदम् ।

विदूरथे विषये । राक्षसे मन्देहाख्येऽर्क इव क्रुद्धो लोहितोऽभू-
 दित्यर्थः ॥ २७ ॥ भोगिभिः सपैः ॥ २८ ॥ तत्र भूः पाण्डुरैः
 सपैर्व्याप्ता पर्वतास्तु कृष्णैरिति वैचित्र्यमाह—सपैरिति ॥ २९ ॥
 विषोष्मणा खिन्नतामिव म्लानताम् । विवशतां व्याकुलताम् ॥ ३०
 रुक्षा उष्णाश्च नीहारा हिमाः स्निग्धशीतला अपि पदार्था यै-
 स्तथाविधा ये वातास्तलक्षणा ज्वलनरेणवः पूतैर्मस्मनो विवेचि-
 तैरङ्गारैः समाकीर्णं यथा स्यात्तथा ववुः ॥ ३१ ॥ उदगुर्निर्ययुः ।
 सुपर्णा एव सौपर्णाः ॥ ३२ ॥ पक्षैः सपक्षपर्वतसदृशेनोडुयनसं-
 रम्भेण जनितप्रलयानिलाः ॥ ३३ ॥ घोणा नासास्तदनिलजवेन
 श्वासवेगेन ॥ ३४ ॥ सः सुपर्णलक्षणो घनो मेघस्तं सर्पलक्षणमोघं
 प्रवाहं अपात् अपिवत् । पिवतेर्लुङि 'गातिस्था' इति सिचो
 लृक् । विशेषणान्योघवारिध्योः साधारण्येन योज्यानि ॥ ३५ ॥
 चिराद्ग्राहेण आत्तमुद्धृतमत एव निर्गतं वारिराशेरिति निर्वारि-
 राशि च । अवनीरन्ध्रं भूम्यवकाशमिव ॥ ३६ ॥ ३७ ॥ पक्षौ-
 घयुक्तमैनाकादिपर्वतप्रकर इव । संकल्पकल्पितं पुरं पूरश्च तद्वत्
 ॥ ३८ ॥ जटारं मध्यम् ॥ ३९ ॥ रोदस्योर्वावाभूम्योः रन्ध्रे-

तेनान्धकारो ववुश्चे कृष्णो भूजठरोपमः ॥ ३९
 रोदोरन्ध्रे प्रविस्तृत एकार्णव इवाभवत् ।
 मत्स्या इवाभवन्सेनास्ताराश्च मणयोऽभवन् ॥ ४०
 अन्धकारप्रवृत्तेन मयीपङ्कार्णवोपमम् ।
 कज्जलाचलसंभारोद्धूतकल्पानिलैरिव ॥ ४१
 अन्धकूपे निपतिता इवासन्सकलाः प्रजाः ।
 कल्पान्त इव संशेमुर्व्यवहारा दिशंप्रति ॥ ४२
 विदूरथोऽथ मार्तण्डं दीपं ब्रह्माण्डमण्डपे ।
 अस्त्रं मन्त्रविदां श्रेष्ठः सृष्ट्वा मन्त्रो व्यचेष्टयत् ॥ ४३
 अथोदिततमोम्भोधिमर्कागस्त्यो गभस्तिभिः ।
 अपिवत्कृष्णमम्भोदं शरत्काल इवामलः ॥ ४४
 अन्धकाराम्बरोन्मुक्ता विरेजुरमला दिशः ।
 भूपतेः पुरतः कान्ता इव रम्यपयोधराः ॥ ४५
 ययुः प्रकटतामन्तरखिला वनराजयः ।
 लोभकज्जलजालेन मुक्ता इव सतां ध्रियः ॥ ४६
 अथ कोपाकुलः सिन्धू राक्षसास्त्रं महाभयम् ।
 क्षणादुदीरयामास मन्त्रोदीर्णशरात्मकम् ॥ ४७
 उदगुर्भाषणा दिग्भ्यः परुषा वनराक्षसाः ।
 पातालगजफूत्कारश्रुन्ध्या इव महार्णवाः ॥ ४८
 कपिलोर्ध्वजटाधूम्राः स्फुटच्चटचटारवाः ।
 अग्नयो लेलिहानोग्रजिह्वा आर्द्रेन्धना इव ॥ ४९
 सावर्तवृत्तयो व्योम्नि भीमचीत्कारटांकृताः ।
 अग्निदाहा महाधूमविलोला इव सोलमुकाः ॥ ५०
 दंष्ट्राविसाङ्कुराक्रान्तमुखपङ्काक्षदेहकाः ।
 उदिता लोमजम्बाला दुष्पल्वलतटा इव ॥ ५१

ऽन्तराले । एकार्णवसाम्योपपादनायाह—मत्स्या इवेति । मणय
 इवेत्यत्रापि संबध्यते ॥ ४० ॥ अन्धकारस्य प्रवृत्तेन प्रवृत्त्या ।
 भावे क्तः । मयीपङ्कार्णवोपमं अभूजगदिति शेषः । कज्जला-
 चलस्याञ्जनगिरेः संभारैः उपादानभूतै रेणुभिः सह उद्धूतैः
 कल्पानिलैः प्रलयवायुभिरिव व्याप्तमिति शेषः ॥ ४१ ॥ दिशः
 प्रति प्रतिदिशम् । असमासद्वन्द्वसः ॥ ४२ ॥ अमन्त्रः
 मन्त्रं मन्त्रो गुप्तविचारस्तदनपेक्ष एव व्यचेष्टयजगदित्यर्थः
 ॥ ४३ ॥ ४४ ॥ अन्धकारलक्षणेनाम्बरेण वस्त्रेण । पयोधरा
 मेघाः स्तनाश्च ॥ ४५ ॥ ४६ ॥ ४७ ॥ उदगुर्निर्जगमुः ।
 पातालस्था गजा दिग्गजाः ॥ ४८ ॥ आर्द्र इन्धनं येषां तथा-
 विधा अग्नय इव धूम्राः । अग्निपक्षे 'काली कराली च मनो-
 जवा च सुलोहिता या च सुधूम्रवर्णा । स्फुलिङ्गिनी विश्वरुची
 च देवी लेलायमाना इति सप्त जिह्वाः' इति श्रुतिप्रसिद्धा जिह्वाः
 ॥ ४९ ॥ आवर्तानां वृत्तिभ्रमणं तत्सहिताः ॥ ५० ॥ दंष्ट्राक्षणै-
 र्विसाङ्कुरैर्मृणालैराक्रान्तैर्मुखैः पङ्कैर्मलिनैरक्षैश्चुरादिभिः कर्दमैः
 पद्मवीजैश्चोपलक्षितदेहकाः । लोमान्येव जम्बालानि शैबला ये-

निगिरन्तः प्रधावन्तो गर्जन्तः सर्जिता इव ।
जटाजालतडित्पुञ्जा जलदाः सजला इव ॥ ५२
एतस्मिन्नन्तरे तस्मिंल्लीलानाथो विदूरथः ।
नारायणास्त्रं प्रददे दुष्टभूतनिवारणम् ॥ ५३
उदीर्यमाण एवासिन्मन्त्रराजेऽस्त्रराजयः ।
राक्षसानां प्रशेमुस्ता अन्धकार इवोदये ॥ ५४
प्रमुष्टराक्षसानीकमभवद्भुवनत्रयम् ।
शरदीव गताम्भोदं व्योम निर्मलमावभौ ॥ ५५
अथ सिन्धुर्मुमोचास्त्रमाश्रेयं ज्वलिताम्बरम् ।
जज्वलुः ककुभस्तेन कल्पाग्निज्वलिता इव ॥ ५६
धूमाम्बुदभराच्छन्ना बभूवुः सकला दिशः ।
गगने प्रोतपातालतिमिराकुलिता इव ॥ ५७
बभूवुर्ज्वलिताकारा गिरयः काञ्चना इव ।
प्रफुल्लवननीरन्ध्रचम्पकौघवना इव ॥ ५८
ययुर्व्योमाद्रिदिकुञ्जा ज्वालाजालजटालताम् ।
कुङ्कुमेनोत्सवे मृत्योः समालब्धा इव स्रजः ॥ ५९
ज्वलिता जनता चैकशङ्किनी सा नभःस्पृशा ।
सहस्राकृतिनौवेगचलितेनेव सागरात् ॥ ६०
जित्वा रिपुं पुनरसौ यथा प्रहरते तथा ।
वारुणं विससर्जास्त्रं पूजयित्वा विदूरथः ॥ ६१
आययुः सलिलापूरास्तमःपूरा इवाभितः ।
अधस्तादूर्ध्वतो दिग्भ्यो द्रवरूपा इवाद्वयः ॥ ६२
भागा इव शरव्योम्नि धृतयाना इवाम्बुदाः ।
महार्णवा इवोच्चस्थाः कुलशैलशिला इव ॥ ६३
तमालौघा इवोड्डीनाः संधिता इव रात्रयः ।
कज्जलौघा इवोद्भूता लोकालोकतटादिव ॥ ६४

षाम् ॥ ५१ ॥ निगिरन्तो जनान् जलदपक्षे ज्योतीषि । जग-
न्निगिरणार्थमेव सर्जिताः सृष्टा इव । निवृत्तप्रेषणाद्भातोः प्राकृतेर्थे
णिच् ॥ ५२ ॥ तस्मिन्मुद्रे । प्रददे प्रयोक्तुमाददे ॥ ५३ ॥
॥ ५४ ॥ ५५ ॥ ककुभो दिशः ॥ ५६ ॥ गगने प्रोतेन
पातालसंबन्धिना तिमिरेणाकुलिता व्याकुलीकृताः ॥ ५७ ॥
५८ ॥ ज्वालाजालैर्जटालतां जटिलताम् । मृत्योः क्ष्वेलिकासे-
चनोत्सवे कुङ्कुमेन समालब्धाः सिक्ताः स्रज इव ॥ ५९ ॥
सागरात् सहस्राकृतिभिर्नावां वेगैश्चलितेन आगतेन वडवा-
ग्निनेव जनता एकशङ्किनी बह्वयद्वैतमेव जगतः संभावयन्ती
सती ज्वलिता ॥ ६० ॥ असौ वक्ष्यमाणास्त्रविशेषः । आमेयमस्त्रं
जित्वा । अप्यर्थे पुनःशब्दः । रिपुं सिन्धुमपि यथा प्रहरते
तथा वारुणं अस्त्रं पूजयित्वा विससर्ज ॥ ६१ ॥ ६२ ॥ शर-
व्योम्नि शरमार्गावकाशे तदीयभागा अवयवा इव । धृतयाना
निवद्गतयः । उच्चस्था ऊर्ध्वदेशाद्विभुठिताः कुलशैलानां बृह-
न्निष्ठला इव ॥ ६३ ॥ लोकालोकस्य गिरेस्तटान्धकारकज्जलौघा
इव ॥ ६४ ॥ व्योम ऊर्ध्वाकाशं दिदृक्षव इवेत्युत्प्रेक्षा । 'सूर्ययः'

रसातलगुहाभोगा इव व्योमदिदृक्षवः ।
महाधुरधुरारावरंहोवृंहितमूर्तयः ॥ ६५
तामग्निसंततिं मत्तामाचचामाम्बुसंततिः ।
भुवनव्यापिनी संध्यामाशु कृष्णेव यामिनी ॥ ६६
तामग्निसंततिं पीत्वा पूरयामास भूतलम् ।
जलश्रीर्जटितं देहं निद्रेव व्यक्तिमेयुषी ॥ ६७
एवंविधानस्त्रमोहान्विदधुर्धावनेतरे ।
मिथोमायामयानग्रे पश्यन्त्यनुभवन्ति च ॥ ६८
हेतिभारवराः सिन्धोश्चक्ररक्षास्ततोम्भसा ।
तृणानीव गताः प्रोह्य रथश्चास्याभवत्प्लुतः ॥ ६९
एतस्मिन्नन्तरे सिन्धुरस्त्रं सस्सार शोषणम् ।
आपत्राणकरं दैवं ददौ च शररूपिणम् ॥ ७०
शशामाम्बुमयी माया तेन यामेव भास्वता ।
ये मृतास्ते मृता एव बभूवुः शोषिता भुवः ॥ ७१
अथ सूर्खरूपा तुल्यस्तापः संतापयन्प्रजाः ।
जजृम्भे झर्झराकीर्णवनविस्तारकर्कशः ॥ ७२
कचत्कनकनिःस्यन्दसुन्दराङ्गच्छविर्दिशाम् ।
आसीद्राजवरस्त्रीणामिवालेपोऽङ्गसंगतः ॥ ७३
तेन घर्ममयीं मूर्च्छामाजग्मुस्तद्विरोधिनः ।
श्रीष्मदावानलोत्तप्ता मृदवः पल्लवा इव ॥ ७४
विदूरथो रणोद्रेके तावत्क्रैकारमाततम् ।
कोदण्डं कुण्डलीकृत्य पर्जन्यास्त्रमथाददे ॥ ७५
उदगुः पङ्क्तयोऽब्दानां यामिन्य इव संचिताः ।
तमालविपिनोड्डीनसंरम्भादम्बुमन्थराः ॥ ७६
वामना वारिपूरेण गर्जनोद्दामसंचराः ।
महिम्ना मन्थराशेषककुम्भण्डलकुण्डलाः ॥ ७७

इति पाठे सूर्यमिः प्रतिमा मूर्तिरिवेत्येवार्थः ॥ ६५ ॥ ६६ ॥ ६७ ॥
धावनाः पूर्वास्त्रकृतमालिन्यविशोधकास्तदितरे तद्विरुद्धाश्वा-
न्येऽप्यस्त्रविदः । 'विभाषा जसि' इति वैकल्पिकी सर्वनामता ।
मिथ्याभूतानामप्यस्त्रमोहानामर्थक्रियासामर्थ्यं दर्शयति—मिथ
इति । अनुभवन्ति शत्रुविध्वंसादिकलमुखेनापि जना इति
शेषः ॥ ६८ ॥ चक्रं स्वबलं रक्षन्तीति चक्ररक्षाः हेतीनामा-
युधानां भारवराः श्रेष्ठा योधाश्च ॥ ६९ ॥ शररूपिणं शोष-
णान्नं ददौ । धनुषि संदधे इत्यर्थः ॥ ७० ॥ नामैकदेशे नाम-
ग्रहणाद्यामा त्रियामा रात्रिरिव । भास्वता सूर्येण । भुवो भूप्र-
देशाः शोषिता बभूवुः ॥ ७१ ॥ तापस्तीव्रातपः । झर्झरैः शु-
ष्कपणैराकीर्णैर्वनविस्तारैः कर्कशः ॥ ७२ ॥ दिशामालेपोऽङ्गराग
इव आसीत् ॥ ७३ ॥ ७४ ॥ क्रैकारो ज्यास्वनस्तस्य मा श्री-
स्तया ततम् ॥ ७५ ॥ तमालविपिनस्य यदुड्डीनमाकाशे गमनं
तदिव संरम्भाद्विभ्रमात् । उदगुः उदययुः ॥ ७६ ॥ वारिपूरेण
नम्रत्वाद्वामना अप्रांशवः । महिम्ना तिर्यग्विस्तारेण अमन्थराणि
स्वाभाविकविस्तारे कुण्ठितगतीनीव संकुचितानि अशेषदिङ्मण्ड-

ववुरावलितासारा मेघडम्बरभेदिनः ।
 कीर्णसीकरनीहारभारोदाराः समीरणाः ॥ ७८
 प्रपुस्फुरः सुसौवर्णसर्पापत्सरणोपमाः ।
 विद्युतो दिवि दैव्यस्त्रीकटाक्षवलना इव ॥ ७९
 जुघूर्णुर्गर्जनोच्छ्वनप्रतिश्रुद्धनकन्दराः ।
 दिशश्चलितमातङ्गसिंहक्षरवर्धराः ॥ ८०
 महामुसलधाराभिः पेतुरासारवृष्टयः ।
 कष्टंकारकठिनाः कृतान्तस्येव दृष्टयः ॥ ८१
 उदभूत्प्रथमं वाष्प उष्णोऽनलनिभो भुवः ।
 पातालादभ्रवृन्दानां युद्धायेवात्तविभ्रमः ॥ ८२

ततो निमेषमात्रेण प्रशेमुर्भृगतृष्णिकाः ।
 परबोधरसापूरैर्यथा संसारवासनाः ॥ ८३
 आसीत्पङ्काङ्कमखिलं भूमण्डलमसंचरम् ।
 पूरितः पूर्णधाराभिः सिन्धुः सिन्धुरिवाम्बुना ॥ ८४
 वायव्यमस्त्रमसृजत्पूरिताकाशकोटरम् ।
 कल्पान्तनृत्तसंमत्तरट्झैरवभीषणम् ॥ ८५
 ववुरशनिनिपातपीडिताङ्गा
 दलितशिलाशकलाः ककुम्मुखेषु ।
 प्रलयसमयसूचका भटानां
 कृतपटुटांकृतटङ्किनः समीराः ॥ ८६

इत्यार्षे श्रीवासिष्ठमहारामायणे मोक्षोपाये उत्पत्तिप्रकरणे लीलो० आयुधवर्णनं नामाष्टचत्वारिंशः सर्गः ॥ ४८ ॥

एकोनपञ्चाशः सर्गः ४९

वसिष्ठ उवाच ।

ववुर्वलितनीहारा विकीर्णवनपल्लवाः ।
 वायवो धूतवृक्षौघाः सल्लीलापीडपांसवः ॥ १
 पक्षिवद्भ्रान्तवृक्षौघाः पतनोत्पातनोद्धटाः ।
 विकुट्टिताट्टालखण्डाश्चाभ्रभित्तिविभेदिनः ॥ २
 तेनातिभीमवातेन विदूरथरथोऽप्यथ ।
 उह्यमानोऽभवन्नद्या यथा जर्जरपल्लवः ॥ ३
 विदूरथोऽथ तत्याज पार्वतास्त्रं महास्त्रवित् ।
 व्योमापि घनतोयेन समादातुमिवोद्यतम् ॥ ४
 तेन शैलास्त्रघातेन विराट् प्राणसमीरणः ।
 शमं चैतन्यशान्त्येव प्रययौ वायुराततः ॥ ५

लानि कुण्डलानीव संपन्नानि येषाम् ॥ ७७ ॥ कीर्णैः शीकरै-
 रम्बुकणैर्नीहारभारेण शैलोत्कर्षेण उदाराः सुखदाः समीरणा
 वायवो ववुः ॥ ७८ ॥ सौवर्णानां सर्पाणां प्रागुक्तसंतापलक्षणाया
 आपदः सकाशात्सरणं वहिर्निःसरणं यत्पर्वतादौ प्रसिद्धं तदेव
 उपमा यासाम् । दैव्यो देवविषयिण्यः । अर्थाद्व्यस्त्रीकटाक्षा
 इति गम्यते ॥ ७९ ॥ उच्छ्वनैः प्रवृद्धैः प्रतिश्रुद्धिः प्रतिध्वनि-
 मिर्धना निविडिता गिरिकन्दरा यासु । रोषाच्चलितानामभिमु-
 खप्रस्थितानां मातङ्गादीनां प्रतिगर्जितरवैर्धरं मुखराः ॥ ८० ॥
 कष्टैष्टंकारैः करकनिपातध्वनिभिर्मर्मशिराभेदनध्वनिमिश्र क-
 ठिनाः ॥ ८१ ॥ अभ्रवृन्दानां संवन्धिने युद्धाय आतः स्त्री-
 कृतो विभ्रमः शौर्यविलासो येन तथाविध इवेत्युत्प्रेक्षा ॥ ८२ ॥
 मृगतृष्णिकाशब्देन तद्धेतव आतपा लक्ष्यन्ते । परस्यात्मनो बोधः
 साक्षात्कारस्तल्लक्षणैर्निरतिशयानन्दरसापूरैः ॥ ८३ ॥ असंचरं
 संचाराक्षमम् । सिन्धुः राजा सिन्धुः समुद्र इव पूरितः ॥ ८४
 ॥ ८५ ॥ अशनिनिपातेनेव पीडितानि प्राणिनामङ्गानि तैः
 भटानां प्रतियोद्धुमिरिव कृतैः पटुमिश्रकृतैः शिलाद्यमिधातध्व-
 निमिश्रङ्कः पाषाणदारणायुधविशेषस्तद्वन्त इव समीरा वायवः
 ककुभां दिशां मुखेषु ववुः ॥ ८६ ॥ इति श्रीवासिष्ठम-

अन्तरिक्षगता वृक्षपङ्क्तयः पतिता भुवि ।
 नानाजनशवव्यूहे काकानामिव कोटयः ॥ ६
 शेमुः सूत्कारडात्कारभांकारोत्कारका दिशाम् ।
 प्रलापा इव विध्वस्ताः पूर्णमवनवीरुधाम् ॥ ७
 गिरीनपश्यन्नभसः पततः पत्रवर्णवत् ।
 सिन्धुः सिन्धुरिवोत्पक्षान्मैनाकादीनितस्ततः ॥ ८
 वज्रास्त्रमसृजद्दीप्तं चेरुर्वज्रगणास्ततः ।
 पिवन्तोऽद्रीन्द्रतिमिरमग्निदाहमिवाग्नयः ॥ ९
 ते गिरीणां तथा क्षिप्ताः कोटितुण्डावखण्डनैः ।
 शिरांसि पातयामासुः फलानीवोल्बणानिलाः ॥ १०
 विदूरथोऽथ वज्रास्त्रशान्त्यै ब्रह्मास्त्रमत्यगात् ।

हारामायणतात्पर्यप्रकाशे उत्पत्तिप्रकरणे अष्टचत्वारिंशः
 सर्गः ॥ ४८ ॥

पर्वतास्त्रं च वज्रास्त्रं ब्रह्मास्त्रं चात्र वर्ण्यते ।

विस्तरेण पिशाचास्त्रं पिशाचचरितान्वितम् ॥ १ ॥

सतां मूर्तिमतां लीलया आपीडाः शिरोभूषणीकृताः पांसवो
 यैः ॥ १ ॥ पक्षिवद्भ्रान्ता भ्रमिता वृक्षौघा यैः । विकुट्टिताश्व-
 र्णिताः ॥ २ ॥ उह्यमानः प्रवाह्यमाणः ॥ ३ ॥ घनतोयेन मे-
 घोदकेन समं व्योमापि समादातुं प्रसितुमिवोद्यतमुद्युक्तम् ॥ ४ ॥
 तत्त्वावबोधचैतन्यस्य मायालक्षणकारणशान्त्या तत्कार्यभूतो
 विराट् प्राणसमीरणः सूत्रात्मेव वायुः शमं ययौ ॥ ५ ॥ ६ ॥ 'निः-
 श्वासशब्दाः सूत्कारा डात्कारा लुण्ठनारवाः । भांकारा भीषणाः
 शब्दा उत्कारा उद्धटारवाः ॥' पुरां ग्रामाणां वनानां वीरुधां
 वल्लीनां च प्रलापा निरर्थकवर्णनवाक्यानीव ॥ ७ ॥ सिन्धुः
 राजा । सिन्धुः समुद्रः स्वस्मिनुत्पततो मैनाकादीनिव ॥ ८ ॥
 अग्निभिर्दह्यत इत्यग्निदाहं इन्धनम् ॥ ९ ॥ कोटयः अग्रभागास्त-
 ल्लक्षणेस्तुण्डैश्चक्षुभिरवखण्डनैश्छेदनैः । गिरीणां शिरांसि शिख-
 राणि ॥ १० ॥ अत्यगात् इतरास्त्राप्यतिक्रम्य प्रयोक्तुं अगात्प्रापत् ।

ततो ब्रह्मास्त्रवज्रास्त्रे समं प्रशममागते ॥ ११
 श्यामाश्यामं पिशाचास्त्रमथ सिन्धुरचोदयत् ।
 तेनोदगुः पिशाचानां पङ्क्तयोऽत्यन्तभीतिदाः ॥ १२
 संध्यायामथ भीत्येव दिवसः श्यामतां ययौ ।
 पिशाचा भुवनं जग्मुरन्धकारभरा इव ॥ १३
 भस्मनः स्तम्भसदृशास्तालोत्तालविलासिनः ।
 दृश्यमानमहाकारा मुष्टिग्राह्या न किंचन ॥ १४
 ऊर्ध्वकेशाः कृशाङ्गाश्च केचिच्च श्मश्रुला अपि ।
 कृष्णाङ्गा मलिनाङ्गाश्च ग्राम्या इव नभश्चराः ॥ १५
 सभया मूढदृष्टाश्च यत्किंचनकराश्चलाः ।
 दीना वज्रासिनः क्रूरा दीना ग्राम्यजना इव ॥ १६
 तरुर्दमरथ्यान्तःशून्यगेहगृहाश्चलाः ।
 लेलिहानाः प्रेतरूपाः कृष्णाङ्गाश्चपला इव ॥ १७
 जगृहुस्ते तदा मत्ता हतशिष्टमरेर्वलम् ।
 आसंस्तत्सैनिकास्तत्र भिन्नास्त्रक्षुब्धचेतनाः ॥ १८
 त्यक्तायुधतनुत्राणास्त्रस्तप्राणाः स्खलद्रमाः ।
 नेत्रैरङ्गैर्मुखैः पादैर्विकारभरकारिणः ॥ १९
 त्यक्तकौपीनवसना निमग्ना वसनोत्तराः ।
 विष्टां मूत्रं च कुर्वन्तः स्थिरमारब्धनर्तनाः ॥ २०
 पिशाचराजी राजानं तस्य यावद्विदूरथम् ।
 समाक्रामति तावत्तां मायां स बुबुधे बुधः ॥ २१
 पिशाचसंग्रामकरीं मायां वेत्ति स भूमिपः ।
 तथा पिशाचसैन्यं तत्परसैन्ये न्ययोजयत् ॥ २२
 ततः स्वसैनिकाः स्वस्थाः परयोधाः पिशाचिनः ।
 तस्याशु रूपिकास्त्रं च ददावन्त्यदसौ रुषा ॥ २३

उदगुर्भूतलाद्योन्नो रूपिका ऊर्ध्वमूर्धजाः ।
 निर्मग्नविकरालाक्ष्यश्चलच्छोणिपयोधराः ॥ २४
 उद्भिन्नयौवना वृद्धाः पीवराङ्गोऽथ जर्जराः ।
 स्वरूपारूपजघना दुर्नाभ्यो विकसद्गङ्गाः ॥ २५
 नररक्तशिरोहस्ताः संध्याभ्राह्मणगात्रिकाः ।
 अर्धचर्वितमांसासृक्स्ववत्सृक्कथाकुलाननाः ॥ २६
 नानाङ्गवलना नानानमन्नमनसत्तमाः ।
 शिलाभुजगवक्रोरुकटिपार्श्वकराङ्गिकाः ॥ २७
 नारीकृतार्भकशवा हस्ताकृष्टान्तरज्जवः ।
 श्वकाकोलूकवदना निम्नवक्रहनूदराः ॥ २८
 जगृहुस्ताम्पिशाचांस्ता दुर्बलान्दुःशिशूनिव ।
 पिशाचरूपिकासैन्यं तदासीदेकतां गतम् ॥ २९
 निर्मग्ननर्तनोत्तानवदनाङ्गविलोचनम् ।
 परस्पराक्रान्तिकरं प्रधावच्च परस्परम् ॥ ३०
 निष्कासितमहाजिह्वं नानामुखविकारदम् ।
 शरभाराढ्यमन्योन्यं ह्रियमाणशवाङ्गकम् ॥ ३१
 रुधिराम्भसि मज्जं तदुन्मज्जद्बलसत्तनु ।
 लम्बोदरं लम्बभुजं लम्बकर्णोष्ठनासिकम् ॥ ३२
 रक्तमांसमहापङ्केष्वन्योन्यं वेल्लनाभ्यसत् ।
 मन्दरोद्धृतदुग्धाब्धिलसत्कलकलाकुलम् ॥ ३३
 यथैव मायासंचारस्तेन तस्य कृतः परा ।
 तेनापि तस्याशु तथा कृतो बुद्ध्या स लाघवात् ॥ ३४
 वेतालास्त्रं ततो दत्ते तेनोत्तस्थुः शवव्रजाः ।
 अमूर्धानः समूर्धानो वेतालावेशवल्लिताः ॥ ३५

समं एककालम् ॥ ११ ॥ श्यामा तमिस्त्रेव श्यामम् ॥ १२ ॥
 इवकार आवृत्त्योभयत्र संबध्यते । तेन संध्यायामिवेत्युपमा ।
 भीत्येवेति हेतुप्रेक्षा । जग्मुः आजग्मुः ॥ १३ ॥ भस्मनः संव-
 न्धी स्तम्भो दग्धस्तम्भ इति यावत् । असमर्थसमाससङ्गान्दसः ।
 मुष्टिग्राह्या हस्तप्राप्याः ॥ १४ ॥ ग्राम्याः ग्रामीणा दरिद्रजना
 इव । नभश्चरा आकाशसंचारिणः ॥ १५ ॥ मूढैर्मूर्खैरशून्यना-
 चारैर्दृष्टाः । यत्किंचनास्थिकपालादि करे येषाम् । वज्रं चासिश्चो-
 भयोः समाहारो वज्रासि तस्मादपि क्रूरा निष्ठुराः । समाहार-
 नपुंसकत्वे 'इकोऽचि विभक्तौ' इति नुम् ॥ १६ ॥ लेलिहानाः
 सृक्किणी । चपला विद्युत् इव दृश्यादृश्यस्वभावाः ॥ १७ ॥
 तत्सैनिका विदूरथसैनिकाः ॥ १८ ॥ विकारभरा भूताविष्टचेष्टाः
 ॥ १९ ॥ ता एव दर्शयति—त्यक्तेति । निमग्नानि संकुचितान्यवस-
 नान्युत्तराण्यधराङ्गानि येषाम् ॥ २० ॥ पिशाचानां राज्ञिः पङ्क्तिः
 ॥ २१ ॥ परप्रयुक्तानां पिशाचानां स्ववशीकारेण परसैन्यसंग्रामक-
 रीम् ॥ २२ ॥ तस्य पिशाचसैन्यस्य सहायभूतम् । रूपिकाः पू-
 तनाभेदाः । असौ विदूरथः ॥ २३ ॥ २४ ॥ २५ ॥ रक्तपदेन

तत्पूर्णकपालानि लक्ष्यन्ते । सवज्यां सृक्किभ्यामोष्ठप्रान्ताभ्यामा-
 कुलाननाः ॥ २६ ॥ नानाविधान्यङ्गवलनान्यवयवचेष्टा
 यासाम् । नानाविधानामनमतामुत्तब्धानामपि नमने प्रह्वीकरणे
 सत्तमाः समर्थाः । शिला इव कठिना भुजगा इव वक्राश्च वक्रा-
 दयो यासाम् ॥ २७ ॥ नराणामियं नारी नरमाला तथाकृताः
 अर्भकशवा यासिः ॥ २८ ॥ जगृहुः पतित्वेन स्त्रीचक्रुः ।
 दुष्कृतकारिशिशूनिव । उभोग्यतांशे साम्यादृष्टान्तः ॥ २९ ॥
 एकतां गतं तद्वर्णयति—निर्मग्नैत्यादिना । क्रीडारसावेशे नितरां
 मग्नम् ॥ ३० ॥ शरो रुधिरमण्डस्तद्भाराढ्यम् । अन्योन्यप्रीतये
 ह्रियमाणानि शवाङ्गानि येन ॥ ३१ ॥ मज्जं उन्मज्जत् । पुनः-
 पुनर्निमज्ज्योन्मज्जत् । आभीक्ष्ण्ये णमुलि द्विवचनाभावश्छान्दसः
 घृत् क्षरद्रक्तं तेन लसत्तनु ॥ ३२ ॥ वेल्लनान्यालिङ्गनान्यभ्यसत्
 आवर्तयत् । मन्दरेणोद्धृतस्य मथ्यमानस्य दुग्धाब्धेरिव लसता
 कलकलेन कोलाहलेन आकुलम् ॥ ३३ ॥ मायायाः संचारः
 परावृत्त्य प्रेषणम् । तेन विदूरथेन । तस्य सिन्धोः । सः माया-
 संचारः कृतः ॥ ३४ ॥ ततस्तत्सहायार्थं दत्ते ददाविति यावत् ।

ततः पिशाचवेतालरूपिकोऽग्रकबन्धवत् ।
तद्वभूव बलं भीममुर्वानिगरणक्षमम् ॥ ३६
अथेतरोऽपि भूपालो मायां संचार्य तां गुरौ ।
राक्षसास्त्रं ससर्जाथ त्रैलोक्यग्रहणोन्मुखम् ॥ ३७
उदगुः पर्वताकाराः सर्वतः स्थूलराक्षसाः ।
देहमाश्रित्य निष्कान्ताः पातालात्तरका इव ॥ ३८
अथोदभूद्वलं भीमं ससुरासुरभीतिदम् ।

गर्जद्रक्षोमहानादवाद्यनृत्यत्कबन्धकम् ॥ ३९
मेदोमांसोपदंशाढ्यं रुधिरासवसुन्दरम् ।
क्षीवकूष्माण्डवेतालयक्षताण्डवसुन्दरम् ॥ ४०
कूष्माण्डकोत्ताण्डवदण्डपाद-
धुन्धासुगुक्षिततरङ्गसिक्तैः ।
संध्याभ्ररागोत्करकोटिकान्ति
भूतैरसृक्स्रोतसि दत्तसेतु ॥ ४१

इत्यार्षे श्रीवासिष्ठमहारामायणे वाल्मीकीये मोक्षोपायेषूपत्तिप्रकरणे लीलो० तृतीयाह्नयुद्धं नाम एकोनपञ्चाशः सर्गः ॥ ४९ ॥

पञ्चाशः सर्गः ५०

वासिष्ठ उवाच ।

तस्मिंस्तदा वर्तमाने घोरे समरविभ्रमे ।
सर्वारिसैन्यनाशार्थमेकं स्वबलशान्तये ॥ १
सस्मार स्मृतिमानन्तो महोदाराधिधैर्यभृत् ।
अस्त्रमस्त्रेश्वरं श्रीमद्वैष्णवं शंकरोपमम् ॥ २
अथ योऽसौ शरस्तेन वैष्णवास्त्राभिमन्त्रितः ।
मुक्तस्तस्य फलप्रान्तादुल्मुकादिवि निर्ययौ ॥ ३
पङ्क्तयः स्फारचक्राणां शतार्कीकृतदिक्टाः ।
गदानामभियान्तीनां शतवंशीकृताम्बराः ॥ ४
वज्राणां शतधाराणां तृणराजीकृताम्बराः ।
पट्टिशानां सपद्मानां दीनवृक्षीकृताम्बराः ॥ ५
शराणां शितधाराणां पुष्पजालीकृताम्बराः ।
खड्गानां श्यामलाङ्गानां पत्रराशीकृताम्बराः ॥ ६

वेशेन परमर्दनावेशेन वल्लिताः संचलिताः । 'बल वल्ल संवरणे
संचलने च' ॥ ३५ ॥ ३६ ॥ इतरो विदूरथः । गुरौ पूर्वप्रयो-
गेणोपदेष्टरीव सिन्धौ ॥ ३७ ॥ ३८ ॥ ३९ ॥ क्षीवाणां मत्ता-
नाम् ॥ ४० ॥ दण्डपादो नाट्यशास्त्रप्रसिद्धः पादाघातविशेषः ।
सिक्तैर्भूतैः । दत्तसेतु निबद्धसेतु । बलं उदभूदिति पूर्वैष्णव्यः
॥ ४१ ॥ इति श्रीवासिष्ठमहारामायणतात्पर्यप्रकाशे उत्प-
त्तिप्रकरणे एकोनपञ्चाशः सर्गः ॥ ४९ ॥

अत्रास्त्रयोवैष्णवयोर्युद्धं विरथता द्वयोः ।

मृतिर्विदूरथस्यापि गृहानीतस्य वर्ण्यते ॥ १ ॥

एकमसाधारणम् । स्वबलस्य स्वसैन्यस्य । शान्तये रक्ष-
पिशाचपीडाशान्तये ॥ १ ॥ अन्तः कालोचितप्रतिभावतामव-
धिभूतः सिन्धुः महोदारः सन्नधिकधैर्यभृदधिकधैर्यवान् । शंक-
रोपमं कालरुद्रवत्संहारकम् ॥ २ ॥ फलप्रान्तात् शल्यप्रदेशात्
॥ ३ ॥ उल्मुकादीत्युक्तमादिशब्दार्थं प्रपञ्चयति—पङ्क्तय इत्या-
दिना । त्रिषु श्लोकेषु पङ्क्तय एव विशेष्याः । वंशपदेन गदाका-
राणि वंशकरीराणि गृह्यन्ते ॥ ४ ॥ सपद्मानां पद्मदलमुकुलाका-

१ तरवृक्षीकृताम्बरा इति पाठः.

अथ राजा द्वितीयोऽपि वैष्णवास्त्रस्य शान्तये ।
ददौ वैष्णवमेवास्त्रं शत्रुनिष्ठावपूरकम् ॥ ७
ततोऽपि निर्ययुर्नद्यो हेतीनां हतहेतयः ।
शरशक्तिगदाप्रासपट्टिशदिपयोमयाः ॥ ८
शस्त्रास्त्रसरितां तासां व्योम्नि युद्धमवर्तत ।
रोदोरन्ध्रक्षयकरं कुलशैलेन्द्रदारणम् ॥ ९
शरपङ्कतितशूलासिखङ्गकुट्टितपट्टिशम् ।
मुसलप्रतनाप्रासशूलशतितशक्तिकम् ॥ १०
शराम्बुराशिमथनमत्तमुद्गरमन्दरम् ।
गदावदनतो युक्तं दुर्वारास्त्रिनिभासिनि ॥ ११
रिष्टारिष्टप्रशमनभ्रमत्कुन्तेन्दुमण्डलम् ।
प्रासप्रसरसंरब्धप्रोद्यतान्तकृतान्तकम् ॥ १२

रानेकशाखाशालिनां पट्टिशानां पङ्क्तयः । दीना लूना ये वृक्षास्त-
द्वाप्तप्रायं कृतमम्बरं यामिरित्यर्थः । 'त्वादिभ्यः' इति निष्ठान-
त्वम् ॥ ५ ॥ ६ ॥ द्वितीयो राजा विदूरथः शत्रोर्निष्ठा पराक्रम-
स्थितिस्तस्या अवपूरकं पूर्तिकरं । तदनुरूपमिति यावत् ॥ ७ ॥
हतादिहन्ताः पूर्वास्त्रप्रयुक्तहेतयो यामिस्ताः ॥ ८ ॥ ९ ॥ शस्त्रा-
स्त्रसरितां युद्धमेव विस्तराद्वर्णयति—शरेत्यादिना । शरेभ्य
आपतितैर्निर्गतैः शूलादिभिः कुट्टितानि चूर्णितानि पट्टिशानि
यत्र । असिखङ्गयोरवान्तरजातिभेदविवक्षया पृथग्रहणम् ।
मुसलानां प्रतननं प्रतना विस्तारः । मिदादिवादि । तथा
प्रासादिभिश्च शातिताः खण्डिताः शक्तयो यत्र ॥ १० ॥
शरलक्षणस्याम्बुराशेर्मथने मत्ताः प्रहृष्टाः । समर्था इत्यावत् ।
मुद्गरा एव मन्दरपर्वता यत्र । गदानां वदनतः । सार्वविभक्ति-
कस्तसि । मुखसदृशैरग्रभागैर्युक्तं संघट्टितम् । दुर्वाराः अस्त्रं
येषामस्ति तेऽस्त्रिणः प्रतियोद्धारस्तन्निभास्तत्समानप्रमाणप्रभावा
असिन्यः खड्गजातिभेदा यत्र । गोस्त्रियोरुपसर्जनस्य' इति
डीपो ह्रस्वः ॥ ११ ॥ रिष्टम् । 'रिष हिंसायां' भावे क्तः । खं-

२ तृणजालीकृताम्बरा इति पाठः.

चक्रावकुण्ठितोर्ध्वाखं सर्वायुधक्षयंकरम् ।
 शब्दस्फुटद्विरिञ्चाण्डं धातमग्नकुलाचलम् ॥ १३
 धारानिकृत्तशस्त्रौघमस्त्रयोर्युध्यमानयोः ।
 मदस्त्रवारणेनेव वज्राविजरपर्वतम् ॥ १४
 शङ्खशङ्कितसूत्कारकाशिशूलशिलाशतम् ।
 भुशुण्डीनिर्जितोदण्डमिन्दिपालोग्रमण्डलम् ॥ १५
 परशूलकराभैकपरशूलैककम्पितम् ।
 वहदुच्छिन्नचञ्चूरचारणं शत्रुवारणम् ॥ १६
 स्फुटच्चटचटास्फोटरुद्धत्रिपथगारयम् ।
 हेत्यस्त्रीचूर्णसंभारमहाधूमवितानकम् ॥ १७
 अन्योन्यशस्त्रसंघट्टाङ्गमज्जालोल्लसत्तडित् ।
 शब्दस्फुटद्विरिञ्चाण्डं धातमग्नकुलाचलम् ॥ १८
 धारानिकृत्तशस्त्रौघमस्त्रयोर्युध्यमानयोः ।
 मदस्त्रवारणेनेव कालोपायोऽचलात्मनः ॥ १९
 अयं क्रियद्वल इति सिन्धौ तिष्ठति हेलया ।
 विदूरथोऽस्त्रमाग्नेयं तत्याजाशनिशब्दवत् ॥ २०
 ज्वालयामास स रथं सिन्धोः कक्षमिवारसम् ।
 एतस्मिन्नन्तरे व्योम्नि हेतिनिर्विवरोदरे ॥ २१
 ससन्नाह इव प्रावृट्पयोदतटिनीव यः ।
 अस्त्रे राज्ञोः क्षणं कृत्वा युद्धं परमदारुणम् ॥ २२
 अन्योन्यं शममायाते सवीर्यं सुभटाविव ।
 एतस्मिन्नन्तरे सोऽग्नी रथं कृत्वा तु भस्मसात् ॥ २३
 प्राप दग्ध्वा वनं सिन्धुं मृगेन्द्रमिव कन्दरात् ।
 सिन्धुरभ्यासतोऽश्वस्त्रं वारुणास्त्रेण शामयन् ॥ २४

स्वसैन्यहिंसनं तल्लक्षणस्यारिष्टस्याशुभतमसः प्रशमनाय भ्रमन्ति
 कुन्तलक्षणाानीन्दुमण्डलानि यत्र । प्रासानां प्रसरैः संरब्धः
 कुपितः अतएव प्रोद्यतान्तः प्रारब्धजनविनाश एव कृतान्तो
 यमो यत्र ॥ १२ ॥ १३ ॥ मत्कृतेन विश्वामित्रास्त्रनिवारणेनेव
 परस्परप्रतिवद्धकार्ययोर्युध्यमानयोर्नारायणास्त्रयोः संबन्धिभि-
 र्वज्रैः अविजरा जरयितुमशक्याः पर्वता यत्र । असमर्थसमास-
 द्छान्दसः ॥ १४ ॥ शङ्खवः कीलानीव कार्याच्छङ्कितानि संभावि-
 तानि सूत्कारशब्दमात्रकाशीनि शूलानि शिलाशतानि च यत्र
 ॥ १५ ॥ पर उत्कृष्टः सर्वसंहारसमर्थः शूलकरो रुद्रस्तदाभं
 एकैकमायुधं परं श्रेष्ठं यद्वदशूलं तत्सदृशेनैकेकेन लम्पितं कु-
 ण्ठितं यत्र । वहतां निःसरतामेवोच्छिन्नानां खण्डितानामायु-
 धानां चञ्चुराणि कुटिलविषमगतिफलानि च चारणानि प्रवर्त-
 नानि यत्र । चरतेः 'नित्यं कौटिल्ये गतौ' इति यङि पचाद्यचि
 'यङोऽचि च' इति लुकि 'उत्परस्यातः' इत्युत्वे छान्दसो
 दीर्घः ॥ १६ ॥ हेतीनामस्त्राणां च समाहारो हेल्यस्त्री । स्त्रीत्वं
 छान्दसम् ॥ १७ ॥ भ्रमत् जालमानाय इवोल्लसन्त्यस्तडितो
 यत्र ॥ १८ ॥ पुनरुक्तं श्लोकार्धद्वयं व्याख्यातम् । अचलात्मनः
 युद्धे अचलवज्जडीभूतस्य विदूरथस्य मदीयास्त्रनिवारणमात्रे-

रथं त्यक्त्वावनिं प्राप्य खड्गास्फोटकवानभूत् ।
 अक्षोर्निमेषमात्रेण रथाश्वानां रिपोः खुरान् ॥ २५
 लुलाव करवालेन मृणालानीव लाघवात् ।
 विदूरथोऽपि विरथो बभूवास्फोटकासिमान् ॥ २६
 समायुधौ समोत्साहौ चेतुर्मण्डलानि तौ ।
 खड्गौ क्रकचतां यातौ मिथः प्रहरतोस्तयोः ॥ २७
 दन्तमालेयमस्येव बले चर्वयतः प्रजाः ।
 शक्तिमादाय चिक्षेप खड्गं त्यक्त्वा विदूरथः ॥ २८
 सिन्ध्वम्बुधर्घरारावो महोत्पात इवाशनिः ।
 अविच्छिन्ना समायाता पतिता सास्य वक्षसि ॥ २९
 अप्रियस्य यथा भर्तुरनिच्छन्ती स्वकामिनी ।
 तेन शक्तिप्रहारेण नासौ मरणमाप्तवान् ॥ ३०
 केवलं रुधिरव्रातं नागो जलमिवात्यजत् ।
 तद्देशलीला तं दृष्ट्वा भग्नं तम इवेन्दुना ॥ ३१
 सविकासघनानन्दा पूर्वलीलामुवाच ह ।
 देवि पश्य नृसिंहेन हितो भर्त्रायमावयोः ॥ ३२
 शक्तिकोटिनखैर्दैत्यः सिन्धुरुद्धुरकन्धरः ।
 सरःस्थलस्थनागेन्द्रकरफूत्कृतवारिवत् ॥ ३३
 पिष्टो रसोऽस्य निर्याति रक्तं चुलचुलारवैः ।
 हा कष्टं रथमानीतं सिन्धुरारोदुमुद्यतः ॥ ३४
 सौवर्णं मैरवं शृङ्गं पुष्करावर्तको यथा ।
 पश्य देवि रथोऽस्यासौ मुद्रेण विचूर्णितः ॥ ३५
 भ्रमत्पार्थनिपातेन सौवर्णं नगरं यथा ।
 प्रवृत्तो रथमारोदुमानीतं पतिरेष मे ॥ ३६

णावस्थितिरियं कालस्य कालक्षेपमात्रस्य उपायः ॥ १९ ॥
 अयं तु मदग्रे क्रियद्वल इति हेलया अवज्ञाबुद्ध्या सिन्धौ ति-
 ष्ठति सति ॥ २० ॥ कक्षं तृणगुच्छम् । अरसं शुष्कम् ॥ २१ ॥
 यो राजा स सन्नाहः प्रावृडिव यश्चान्यो राजा पयोदवर्धिता
 तटिनीं नदीव शरान्वर्षति वहति च । तयो राज्ञोः अस्त्रे प्राक्-
 प्रयुक्ते द्वे नारायणास्त्रे ॥ २२ ॥ स आग्नेयसंबन्धी अग्निः
 ॥ २३ ॥ वनं दग्ध्वा । वनकन्दरानिर्गतं मृगेन्द्रमिव ॥ २४ ॥
 आस्फोटकं चर्म तद्वान् अभूत् ॥ २५ ॥ २६ ॥ क्रकचतां क्रक-
 चवत्कठिनतरचर्मादिविदारणसमर्थतां यातौ प्राप्तौ ॥ २७ ॥
 बले सैन्यद्वये ॥ २८ ॥ सिन्धोः समुद्रस्याम्बु जलमिव धर्घरारावः
 महाप्रलयादिसूचक उत्पातः सा शक्तिरस्य सिन्धोर्वक्षसि ॥ २९ ॥
 ॥ ३० ॥ नागो गजो जलं मदजलमिवात्यजत् अखवत् ॥ ३१ ॥
 आवयोर्भर्त्रा नृसिंहेन सिन्धुर्दैत्यो हिरण्यकशिपुर्हत इति व्यस्त-
 रूपकम् ॥ ३२ ॥ ३३ ॥ पिष्टात्संचूर्णितात् उरसः सकाशात् ।
 रक्तं सरःस्थलस्थस्य सरोमध्यस्थस्य गजेन्द्रस्य करात् फूत्कृतं
 वारीव निर्यातीति पूर्वोक्तान्वयः ॥ ३४ ॥ मैरवं मेरोः संबन्धि
 शृङ्गम् । पुष्करावर्तको मेघराजः । अस्य सिन्धो रथः ॥ ३५ ॥
 पार्थसार्युनस्य शरनिपातेन भ्रमन्निवातकवचानां सौवर्णं नगरं

कष्टं वज्रमिवेन्द्रेण मुसलं सिन्धुनेक्षितम् ।
जवात्पतिः प्रयातो मे सैन्धवं मुसलायुधम् ॥ ३७
वञ्चयित्वा विलासेन रथमारुह्य लाघवात् ।
हा धिक्कष्टमसौ सिन्धुरार्यपुत्ररथं रयात् ॥ ३८
हरिश्चभ्रमिवारुढं प्लवेनोर्ध्वमिव द्रुमम् ।
क्रीडित्वा पीडयामास शरवर्षैर्विदूरथम् ॥ ३९
छिन्नध्वजं छिन्नरथं छिन्नाश्वं छिन्नसारथिम् ।
छिन्नकार्मुकवर्माणं भिन्नसर्वाङ्गमाकुलम् ॥ ४०
हृदि स्फोटशिलापट्टद्वे पीवरमूर्धनि ।
भित्त्वा वज्रसमैर्वाणैः पातयत्येष भूतले ॥ ४१
अथान्यं रथमानीतं कृच्छ्रेण प्राप्य चेतनाम् ।
खड्गेनारोहतोऽस्यांसं छिन्नं भर्तुर्विलोक्य ॥ ४२
पद्मरागगिरिद्योतमिवार्द्धासृग्विमुञ्चति ।
हाहा धिक्कष्टमेतेन सिन्धुना खड्गधारया ॥ ४३
जङ्घयोर्मै पतिश्छिन्नः क्रकचेनेव पादपः ।
हाहा हतास्मि दग्धास्मि मृतास्म्युपहतास्मि च ४४

मृणाले इव पत्युर्मै लूने द्वे अपि जानुनी ।
इत्युक्त्वा सा तदालोक्य भर्तुर्भावभयातुरा ॥ ४५
लता परशुकृत्तेव मूर्च्छिता भुवि सापतत् ।
विदूरथोऽपि निर्जानुः प्रहरन्नेव विद्विषि ॥ ४६
पपात स्यन्दनस्याधश्छिन्नमूल इव द्रुमः ।
पतन्नेवैष सूतेन रथेनैवापवाहितः ॥ ४७
यदा तदा हतिं तस्य कण्ठेऽदात्तिसिन्धुरुद्धतः ।
अर्धविच्छिन्नकण्ठोऽसावनुयातोऽथ सिन्धुना ४८
स्यन्दनेनाविशत्सङ्ग पद्मं रविकरो यथा ।
सरस्वत्याः प्रभावाढ्यं तत्प्रवेष्टुमसौ गृहम् ।
नाशकन्मशको मत्तो महाज्वालोदरं यथा ॥ ४९
खड्गावकृत्तगलगर्तगलत्सवात-
रक्तच्छटाक्षुरितवस्त्रतनुवगात्रम् ।
तत्याज तं भगवतीमभितो गृहान्तः
सूतः प्रवेश्य मृतितल्पतले गतोऽरिः ॥ ५०

इत्यार्षे श्रीवासिष्ठमहारामायणे वाल्मीकीये उत्पत्तिप्रकरणे लीलो० विदूरथमरणवर्णनं नाम पञ्चाशः सर्गः ॥ ५० ॥

एकपञ्चाशः सर्गः ५१

वसिष्ठ उवाच ।

हतो राजा हतो राजा प्रतिराजेन संयुगे ।
इतिशब्दे समुद्भूते राष्ट्रमासीद्भयाकुलम् ॥ १
भाण्डोपस्करभाराढ्यं विद्रवच्छकटवज्रम् ।

यथा तथा भ्रमन्तमर्थात् रथं पश्येत्यर्थः । तद्ब्रह्माण्डेऽपि पार्था-
दिजन्मसंभवनाप्रसिद्धोपमा ॥ ३६ ॥ ईक्षितं प्रहरणार्थमिति
शेषः । सैन्धवं वञ्चयित्वा ॥ ३७ ॥ ३८ ॥ ध्वजलाञ्छितत्वात् प्लवेन
पक्षिविशेषेण उपलक्षितम् । शैवलादिना हरि हरितवर्णं श्वश्रं पल्व-
लमिव । तथाविधमूर्ध्वमुच्छिन्नं द्रुममिव बास्थितं रथमारुढमार्थ-
पुत्रं स्वभर्तारं विदूरथं पीडयामासेति संबन्धः ॥ ३९ ॥ ४० ॥
स्फोटे स्फोटनविषये शिलापट्टद्वदे । अशक्यस्फोटने इति
यावत् । पीवरे स्थूले मूर्धनि च भित्त्वा ॥ ४१ ॥ रथं कृच्छ्रे-
णारोहतोऽस्य मे भर्तुः सिन्धुना छिन्नमंसं स्कन्धदेशं विलोक्य
॥ ४२ ॥ अतएव भर्तारं भिन्नस्य पद्मरागगिरेर्निःसृतं द्योतमा-
रक्तप्रभासिर्वर्द्धं समृद्धमसृष्टं विमुञ्चति । पश्येत्यत्राप्यनुकृष्यते
॥ ४३ ॥ हता हननव्यापारविषयीकृता, मृता तत्फलमरण-
भागिनीति भेदः ॥ ४४ ॥ भर्तुर्विषये भावः स्नेहातिशयस्तेन
भयेन चातुरा । सीदतीति सा । सदेर्द्धप्रत्यये टाप् ॥ ४५ ॥ ४६ ॥
पपात पतनोन्मुखो बभूवेत्यर्थः । पतन् पतनोन्मुख एवैष सूतेन
विष्टभ्य रथेनैवापवाहितो गृहं प्रतीति शेषः । द्वाविमौ पुरुषौ
लोके सूर्यमण्डलभेदिनौ । परिव्राज्योगयुक्तश्च रणे चाभिमुखौ
हतः ॥ इति स्मृतेः । रणे अभिमुखमरणे सूर्यमण्डलभेदिनौ ब्रह्म-
लोकावाप्तौ विरक्तस्य । 'ब्रह्मणा स हते सर्वे संप्राप्ते प्रतिसंचरे ।

साक्रन्दार्तकलत्राढ्यं द्रवन्नागरदुर्गमम् ॥ २
पलायमानसाक्रन्दं मार्गाहतवधूगणम् ।
अन्योन्यलुण्ठनव्यग्रलोकलग्नमहाभयम् ॥ ३
परराष्ट्रजनानीकताण्डवोल्लाससारवम् ।

परस्यान्ते कृतात्मानः प्रविशन्ति परं पदम् ॥' इति वचनात्क-
ममुक्तिप्रसक्तौ अविरक्तस्य 'इमं मानवमावर्त नावर्तन्ते' इति
श्रुतेः कल्पान्तरे पुनरावृत्तौ वा प्राक्तनपद्मशरीरेण प्रारब्धशेष-
भोगासिद्धेस्तदनुगुणसरस्वतीसंकल्पवरदानवलादेव सूतस्य राज-
यशःश्रेयोविनाशे अपवाहने प्रवृत्तिरासीदिति बोध्यम् ॥ ४७ ॥
यदा अपवाहितस्तदा आहतिं खड्गाघातं अदात् । अपवाह्यमाने
असंमुखे शत्रौ प्रहारः शूरविगर्हितः कृत इति सूचयन्विशि-
नष्टि—उद्धत इति ॥ ४८ ॥ असौ सिन्धुः पद्मगृहं प्रवेष्टुं नाश-
कत् ॥ ४९ ॥ खड्गेन अवकृत्तस्य गलस्य गर्ताच्छिद्रात् गलद्भिः
सवाताभिः रक्तस्य च्छटाभिर्धाराभिश्छुरितानि सिक्तानि वस्त्रा-
दीनि यस्य तथाविधं तं विदूरथं सूतो गृहं प्रवेश्य गृहान्तर्भग-
वतीं सरस्वतीमभितः अभिमुखे मृतितल्पतले सुखमरणयोग्यमृ-
द्वास्तरणोपरि तत्याज । 'अभितःपरितःसमयानिकषाहाप्रतियो-
गेऽपि' इति षष्ठ्यर्थे द्वितीया । अरिः शत्रुः सिन्धुश्च गृहप्रवेशा-
सामर्थ्याद्भूतः परावृत्त इत्यर्थः ॥ ५० ॥ इति श्रीवासिष्ठमहारा-
मायणतात्पर्यप्रकाशे उत्पत्तिप्रकरणे पञ्चाशः सर्गः ॥ ५० ॥

अत्र राजवधोदन्ताद्वर्ण्यते राष्ट्रविद्वरः ।

सिन्धौ प्रतिष्ठिते भूयो देशस्वास्थ्यं च विस्तारात् ॥ १ ॥

राजा विदूरथः । प्रतिराजेन सिन्धुना । संयुगे युद्धे ॥ १ ॥

॥ २ ॥ ३ ॥ शत्रुराष्ट्रजनान्तराणां सिन्ध्वनीकस्य च जयता-

निरधिष्ठितमातङ्गहयवीरपतञ्जनम् ॥ ४
 कपाटपाटनोद्धीनकोशान्तरवधर्घरम् ।
 लुण्ठितासंख्यकौशेयप्रावृताभिभटोद्धटम् ॥ ५
 क्षुरिकोत्पाटिताद्रात्रमृतराजगृहाङ्गनम् ।
 राजान्तःपुरविश्रान्तचण्डालश्वपचोत्करम् ॥ ६
 गृहापहतभोज्यान्नभोजनोन्मुखपामरम् ।
 सहेमहारवीरौघपादाहतरुदच्छिनु ॥ ७
 अपूर्वतरुणाक्रान्तकेशान्तःपुरिकाङ्गनम् ।
 चोरहस्तच्युतानर्घ्यरत्नदन्तुरमार्गगम् ॥ ८
 हयेभरथसंघट्टव्यग्रसामन्तमण्डलम् ।
 अभिषेकोद्यमादेशं परमन्त्रिपुरःसरम् ॥ ९
 राजधानीविनिर्माणसारम्भस्थपतीश्वरम् ।
 कृतवातायनश्वभ्रनिपतद्राजवल्लभम् ॥ १०
 जयशब्दशतोद्धोषसिन्धुराजन्यनिर्भरम् ।
 असंख्यनिजराजौघधृतसिन्धुकृतास्थिति ॥ ११
 ग्रामान्तरसमाक्रान्तविद्रवद्राजवल्लभम् ।
 मण्डलान्तरसंजातनगरग्रामलुण्ठनम् ॥ १२
 अनन्तचोरमोषार्थरुद्धमार्गगमागमम् ।
 महानुभाववैधुर्यसनीहारदिनातपम् ॥ १३
 मृतबन्धुजनाक्रन्दैर्मृततूर्यरवैरपि ।

हयेभरथशब्दैश्च पिण्डग्राह्यघनध्वनि ॥ १४
 सिन्धुदेवो जयत्येकच्छत्रभूमण्डलाधिपः ।
 इत्यनन्तरमारेभे मेर्यः प्रतिपुरं तदा ॥ १५
 राजधानीं विवेशाथ सिन्धुरुद्धुरकन्धरः ।
 प्रजाः स्रष्टुं युगस्यान्ते मनुर्जगदिवापरः ॥ १६
 प्रवृत्ता दशदिग्भ्योऽथ प्रवेष्टुं सैन्धवं पुरम् ।
 कराः करिहयाकारै रत्नपूरा इवाम्बुधिम् ॥ १७
 निबन्धनानि चिह्नानि शासनानि दिशं प्रति ।
 क्षणान्निवेशयामासुर्मण्डलं प्रति मन्त्रिणः ॥ १८
 उदभूदचिरेणैव देशेदेशे पुरेपुरे ।
 जीविते मरणे माने नियमोऽयमतो यथा ॥ १९
 अथ शेमुर्निमेषेण देशोपप्लवविभ्रमाः ।
 प्रशान्तोत्पातपवनाः पदार्थावृत्तयो यथा ॥ २०
 सौम्यतामाजगामाशु देशो दशदिगन्वितः ।
 क्षीरोदः क्षुभितावर्तो द्रागिवोद्धृतमन्दरः ॥ २१
 ववुरलकचयान्विलोलयन्तो
 मुखकमलालिकुलानि सैन्धवीनाम् ।
 जललववलनाकुलाः समीरा
 अशिवगुणानिव सर्वतः क्षणेन ॥ २२

इत्यार्षे श्रीवासिष्ठमहारामायणे वाल्मीकीये उत्पत्तिप्रकरणे लीलो० सिंधुराष्टवर्णनं नाम एकपञ्चाशः सर्गः ॥ ५१ ॥

ण्डवोल्लासेन सारवं सशब्दम् ॥ ४ ॥ कपाटानां पाटनेन उद्धीन
 इव बहिराकाशे निर्गतो यः कोशगृहस्यान्ते विनाशे रवस्तेन
 घर्घरम् । कौशेयप्रावृता अभिभूतकोशपालभटा उद्धटा यत्र
 ॥ ५ ॥ चोरैः क्षुरिकाभिः शस्त्रीभिरुत्पाटितैराद्रैरात्रैरुपलक्षिता
 मृता राजगृहाङ्गना यत्र ॥ ६ ॥ भोज्यानां राजभोजनयोग्या-
 नामन्नानां भोजने उन्मुखाः पामराः पृथग्जना यत्र ॥ ७ ॥
 रत्नैर्दन्तुरा उन्नतदन्ता इव धवलिता मार्गगा यत्र ॥ ८ ॥ संघ-
 ट्टनं संघट्टः अपहृत्य मेलनं तत्र व्यग्रं सामन्तमण्डलं यत्र ।
 सिन्धुसुतपट्टाभिषेकोद्यमस्य आदेशे आज्ञापने परास्तपराः ॥ ९ ॥
 स्थपतीश्वराः कारुषेष्टाः । कारुक्तेषु वातायनश्वभ्रेषु अपूर्वेनगर-
 सौन्दर्यदर्शनाय निपतन्त्यः प्रविशन्त्यः सिन्धुराजवल्लभा यत्र
 ॥ १० ॥ जयशब्दशतोद्धोषैः प्रवेशितस्य सिन्धुराजन्यस्य सि-
 न्धुराजपुत्रस्य अभिषिक्तस्य निर्भरः प्रभावातिशयो यत्र । निजैः
 स्वपक्षीयै राजौघैः शिरसा धृता सिन्धुना कृता स्थिती राष्ट्रम-
 र्यादा यत्र ॥ ११ ॥ ग्रामान्तरप्रच्छन्नाः परैः परिज्ञातास्ततोऽपि
 विद्रवन्तः पूर्वरजवल्लभजना यत्र ॥ १२ ॥ अनन्तैश्चोरैर्मोषार्थ

रुद्धा मार्गेषु गमागमा जनसंचारा यत्र । महानुभावो विदूरथ-
 स्तद्वैधुर्येण सनीहारा दिनेषु आतपा यत्र ॥ १३ ॥ पिण्डवत्करे
 ग्रहीतुं शक्या इत्यौत्प्रेक्षिकम् । घना ध्वनयो यत्र ॥ १४ ॥
 इति उद्धोषयन् मेर्यः मेरीः । छान्दसः सुव्यत्ययः । वाद-
 यितुमारेभे जन इति शेषः ॥ १५ ॥ अथ पुत्रस्य राज्या-
 भिषेकानन्तरम् । सिन्धुः स्वराजधानीं विवेश ॥ १६ ॥
 ॥ १७ ॥ निबन्धनानि मर्यादाः । चिह्नानि मुद्रादिषु सिन्धु-
 नामाङ्गनानि ॥ १८ ॥ १९ ॥ पवने शान्ते पवनकृतास्तृणप-
 ण्धूल्यादिपदार्थानामावृत्तयो भ्रमणानि यथा शाम्यन्ति तद्वत्
 ॥ २० ॥ २१ ॥ समीरा वायवः सैन्धवीनां मुखकमले अलि-
 कुलानि भ्रमरपङ्क्तिभूतानलकचयान्विलोलयन्तः । तन्मधुप्रायाणां
 तत्स्वेदजललवानां बलनेन मत्ता इव मन्दगतिविदाकुलाः स-
 न्तस्तच्छैत्यसौरभ्यादिमङ्गलगुणैः सर्वदेशतः संतापदैर्गन्ध्याद्य-
 शिवगुणान्विलोलयन्तो डलयोरभेदाद्विलोडयन्त उपपन्न इव
 ववुः ॥ २२ ॥ इति श्रीवासिष्ठमहारामायणतात्पर्यप्रकाशे
 उत्पत्तिप्रकरणे एकपञ्चाशः सर्गः ॥ ५१ ॥

द्विपञ्चाशः सर्गः ५२

वसिष्ठ उवाच ।

एतस्मिन्नन्तरे राम लीलोवाच सरस्वतीम् ।
 श्वासावशेषमालोक्य मूढं भर्तारमग्रम् ॥ १
 प्रवृत्तो देहमुत्सृष्टुं मद्भर्तायमिहाम्बिके ।
 ज्ञप्तिरुवाच ।
 एवंप्रमहारम्भे संग्रामे राष्ट्रसंभ्रमे ॥ २
 संपन्नेऽपि स्थितेऽप्युच्चैर्विचित्रारम्भमन्थरे ।
 न किञ्चिदपि संपन्नं राष्ट्रं नच महीतलम् ॥ ३
 न स्थितं कचनान्येवं स्वप्नात्मकमिदं जगत् ।
 तस्य तन्मण्डपस्यान्तः शवस्य निकटाम्वरे ॥ ४
 इदं भूराष्ट्रमाभाति भर्तृजीवस्य तेऽनघे ।
 अन्तःपुरगृहान्ते तदिदं राष्ट्रान्वितोदरम् ॥ ५
 वसिष्ठविप्रगेहेऽन्तर्विन्ध्यादिग्रामके स्थितम् ।
 वसिष्ठविप्रगेहेन्तः शवगेहजगत्स्थितम् ॥ ६
 शवगेहजगत्कुक्षाविदं गोहजगत्स्थितम् ।
 एवमेष महारम्भो जगन्नयमयो भ्रमः ॥ ७
 त्वया मयाऽनयाऽनेन संयुक्तः सार्णवावनिः ।
 गिरिग्रामकदेहान्तर्मध्ये गगनकोशके ॥ ८
 स्वात्मैव कचति व्यर्थो न कचत्येव वा कचित् ।

राज्ञोऽत्र मरणं तस्य संसारस्य मृषात्मता ।

तथा तत्पुरलीलाया वर्ण्यते वासनात्मता ॥ १ ॥

मूढं मूर्च्छितम् ॥ १ ॥ २ ॥ संपन्ने उत्पन्ने स्थिते अपिश-
 द्वाद्भिन्नष्टेऽपि कचन कचिदपि । कचनेत्यखण्डमव्ययम् । न संपन्नं
 न स्थितं न नष्टं चेत्यर्थः ॥ ३ ॥ तन्मण्डपस्य प्राग्दृष्टतादृशाल्प-
 तरमण्डपस्यान्तः पद्मशवस्य ॥ ४ ॥ तद्विदूरथब्रह्माण्डं पद्मान्तः-
 पुरगृहान्ते स्थितं राष्ट्रैरन्वितमुदरं यस्य तथाभूतमिदं पाद्मब्र-
 ह्माण्डं वसिष्ठविप्रगेहेन्तःस्थितमित्यन्वयः ॥ ५ ॥ उक्तमेव व्य-
 तिहारेण द्रढयति—वसिष्ठेति ॥ ६ ॥ ७ ॥ अनया द्विती-
 यलीलाया । अनेन लब्धव्या ॥ ८ ॥ एकैकान्तरपरमुत्पन्नमित्यपि
 कल्पनैव । वस्तुतश्चैतन्य एव नाकाशे । आकाशादिसहितत्रि-
 तयाध्यासादित्याशयेनाह—स्वात्मैवेति । विषयमिथ्यात्वे चिति
 तत्संवलितरूपमपि नास्त्येवेत्याशयेनाह—न कचत्येवेति ।
 तथाच निर्विषयचिन्मात्रमेवावशिष्यते तदेव मुख्यं ज्ञेयमित्याह
 —तदिति ॥ ९ ॥ स्वयं कचितं स्वप्रकाशं तदेव मण्डपगेहान्तः
 स्वेन चिन्मात्रस्वभावेनोदिते स्वात्मनि आभातं न वस्त्वन्तर-
 मित्यर्थः । किलेति विद्वत्प्रसिद्धौ ॥ १० ॥ मण्डपान्तर्गते
 भूताकाशेऽपि न जगदस्ति किं वाच्यं शुद्धचिदाकाश इत्याशये-
 नाह—एवमिति ॥ ११ ॥ नन्वल्पान्ते बृहतोऽसमावेशात्तत्प्र-
 त्ययो यदि भ्रमस्तर्ह्यतिवृहतो ब्रह्मणो मण्डपहृदयाद्याकाशेष्वसमा-
 वेशात्तत्र शास्त्राचार्योपदेशात्तत्प्रत्ययोऽपि भ्रमः किं न स्यादित्या-

तत्पदं परमं विद्धि नाशोत्पादविवर्जितम् ॥ ९
 स्वयं कचितमाभातं शान्तं परमनामयम् ।
 किल मण्डपगेहेन्तः स्वस्वभावोदितात्मनि ॥ १०
 एवमारम्भघनयोरपि मण्डपयोस्तयोः ।
 उदरे शून्यमाकाशमेवास्ति न जगद्भ्रमः ॥ ११
 भ्रमद्रष्टुरभावे हि कीदृशी भ्रमता भ्रमे ।
 नास्त्येव भ्रमसत्तातो यदस्ति तदजं पदम् ॥ १२
 भ्रमो दृश्यमसत्तस्य द्रष्टृदृश्यदशा कुतः ।
 द्रष्टृदृश्यकमाभावादद्वयं सहजं हि तत् ॥ १३
 तत्पदं परमं विद्धि नाशोत्पादविवर्जितम् ।
 स्वयं कचितमाभातं शान्तमाद्यमनामयम् ॥ १४
 किल मण्डपगेहान्तः स्वस्वभावोदितात्मनि ।
 विहरन्ति जनास्तत्र स्वगेहे स्वव्यवस्थया ॥ १५
 न जगत्तत्र नो सर्गः कश्चिदप्यनुभूयते ।
 तेनाहमजमाकाशं जगदित्येव वर्तते ॥ १६
 सर्वं शून्यात्मविज्ञानं मेवादिगिरिजालकम् ।
 नेदं कुड्यमयं किञ्चिद्यथा स्वप्ने महापुरम् ॥ १७
 देशे प्रादेशमात्रेऽपि गिरिजालमयान्यपि ।
 वज्रसाराणि खान्येव लक्ष्याणि जगतो विदुः ॥ १८

शङ्क्योपजीव्यविरोधान्मैवमित्याह—भ्रमद्रष्टुरिति ॥ १२ ॥ ननु
 तर्हि भ्रम एव भ्रमं पश्यतु नान्यस्तत्राह—भ्रम इति । द्रष्टृ-
 व्यापारफलाधारो हि दृश्यः । नच स्वात्मनि केनचिद्व्यापारितुं
 शक्यते एकत्र कर्तृकर्मताविरोधात् । नच द्रष्टर्यसति दृश्यस्य
 सत्तास्फूर्ती सिध्यत इति भावः । अयं द्रष्टृदृश्यकमाभावो द्वैत-
 स्यैव दूषणम् । अद्वैतस्य तु सहजस्य भूषणमेवेत्याशयेनाह—
 द्रष्टृति ॥ १३ ॥ १४ ॥ एवमल्पतरे बृहत्तरासमावेशोऽपि
 दृश्यस्यैव दूषणं न सर्वाधिष्ठानचैतन्यस्येत्याशयेनाह—किलेत्या-
 दिना । स्वस्वव्यवहारानुकूलदेशवैपुल्यव्यवस्थया विहरन्ति सं-
 चरन्ति । किलेत्याश्रये ॥ १५ ॥ अनुभूयते तत्त्वज्ञैरित्यर्थः ।
 तेनानुभवात्मकप्रत्यक्षप्रमाणेनाहंकारसाक्षिभूतं यच्चिदाकाशं त-
 देवाज्ञदृशा जगदिति रूपेण वर्तत इति निश्चितमित्यर्थः ॥ १६ ॥
 एवमनुमानेनापि तन्निश्चयं साधयति—सर्वमिति । मेवादिगि-
 रिजालकोपलक्षितं सर्वमिदं दृश्यं शून्यात्मस्वरूपज्ञानमात्रमेव न
 कुड्यमयं न यथादृष्टस्थूलस्वभावम् । तत्समावेशायोग्ये अल्प-
 प्रदेशे प्रतीतत्वात् । देहान्तः स्वप्नद्रष्टृमहापुरवदित्यर्थः ॥ १७ ॥
 स्वप्ने सर्वानुभवसिद्धां व्याप्तिं दर्शयति—देशे इति । कण्ठे स्वप्नः
 समाविशेदिति । श्रुतेः कण्ठादिहृदयान्ते प्रादेशमात्रे खानि
 तत्प्रदेशावच्छिन्नात्मचैतन्यान्त्येव । औपाधिकं बहुवचनम् ।
 गिरिजालमयानि विदुः पश्यन्ति सर्वे स्वप्ने ॥ १८ ॥

१ कचित् इति पाठः.

जगन्ति सुबह्वेव संभवन्त्यणुकेऽपि च ।
 कदलीपलुवानीव संनिवेशेन भूरिशः ॥ १९
 त्रिजगच्चिदणावन्तरस्ति स्वप्नपुरं यथा ।
 तस्याप्यन्तश्चिदणवस्तेष्वप्येकैकशो जगत् ॥ २०
 तेषां यस्मिञ्जगत्तेष पद्मो राजा शवः स्थितः ।
 लीला तव सपत्नीयं प्राप्ता पूर्वतरा शुभे ॥ २१
 यदैव मूर्च्छामायाता लीलेयं पुरतस्त्व ।
 तदैव भर्तुः पद्मस्य शवस्य निकटे स्थिता ॥ २२
 लीलोवाच ।
 कथमेषा पुरा देवि संपन्ना तत्र देहिनी ।
 कथं च तत्सपत्नीकभावमाप्तवती स्थिता ॥ २३
 ते चास्या वद किं रूपं पश्यन्त्यथ वदन्ति किम् ।
 तद्देहवरवास्तव्यः समासेनेति मे वद ॥ २४
 श्रीदेव्युवाच ।
 शृणु सर्वं समासेन यथा पृष्ठं वदामि ते ।
 लीले लीलास्ववृत्तान्तमन्तदं दृश्यदुर्दशम् ॥ २५
 पद्मस्तव स भर्तेष भ्रान्ति तावत्ततामिमाम् ।
 इयं जगन्मयी तस्मिन्नेव सद्मनि पश्यति ॥ २६
 भ्रान्तियुद्धमिदं युद्धमेषा भ्रान्तिर्जनोऽजनः ।
 भ्रान्त्येवास्तीह मरणमेष चैवं भ्रमात्मकः ॥ २७
 भ्रमक्रमेणानेनैव लीलास्य दयिता स्थिता ।
 त्वं चैषा च वरारोहे स्वप्नमात्रं वराङ्गने ॥ २८
 यथा भवत्यावेतस्य स्वप्नमात्रं वराङ्गने ।
 तथा भवत्योर्भर्तेष तथैवाहमपि स्वयम् ॥ २९
 जगच्छोभैवेदशीयं दृश्यमेतदिहोच्यते ।

तथा दार्ष्टान्तिकेऽपि संभवमुपनयने दर्शयति—जगन्तीति ॥ १९
 निगमनेन प्रसाधितं द्रढयति—त्रिजगदिति ॥ २० ॥ पृष्ठं
 समाधाय तत्पुरलीलातत्त्वं वक्तुकामा प्रस्तुतकथामादत्ते—तेषा-
 मित्यादिना । पूर्वराजगमनापेक्षया पूर्वतरा ॥ २१ ॥ २२ ॥
 सा सपत्नी यस्य भावस्य स्थितेस्तं तत्सपत्नीकं भावम् ॥ २३ ॥
 तस्य पद्मस्य वरगेहलक्षणे वास्तुनि भवा वास्तव्यास्ते जना
 अस्याः किंरूपं पश्यन्ति अथवा किं वदन्ति इत्येतत्सर्वं समासेन
 संक्षेपेण वद ॥ २४ ॥ लीलान्तरभूतायाः स्वस्या एव वृत्ता-
 न्तम् । अन्तं निर्णयं ददातीत्यन्तदम् । दृश्याः सम्यग् द्रष्टुं श-
 क्यता मरणपरलोकगमनादिदुर्दशा येन तम् ॥ २५ ॥ इयमेत-
 न्नगरादिभावेन दृश्यमाना जगन्मयी भ्रान्तिस्तां भ्रान्तिमेष विदू-
 थभूतस्तव सपद्मो भर्ता तस्मिन्नेव शवाश्रये सद्मनि पश्यतीत्यन्व-
 यः ॥ २६ ॥ इदं लया दृष्टं युद्धं स्वाप्नयुद्धवद्भ्रान्तियुद्धमेव । एषा
 लतवृष्टलीलापि भ्रान्तिरेव । एष जनश्चाऽजनो जन्मादिविक्रि-
 यारहितात्मैव । एष संसारः ॥ २७ ॥ २८ ॥ २९ ॥ दृश्यश-
 ब्दस्यार्थं दृशि कर्मतामुज्जति लजति ॥ ३० ॥ एषा संसार-
 स्थितिः । एवं भ्रान्तिरूपैव । आत्मनः सर्वतया पूर्णतया ॥ ३१
 इमे नृपादयो वयमन्योन्यमनुग्राह्यानुग्राहकभावेन चोदिताः

एतदेव परिज्ञातं दृश्यशब्दार्थमुज्जति ॥ ३०
 एवमेषा त्वमेषा च संपन्नैवमसौ नृपः ।
 अहं चात्मनि सत्यत्वं गता सर्वतयात्मनः ॥ ३१
 इमे वयमिहान्योन्यं संपन्नाश्चोदिता इति ।
 इत्थं सर्वात्मकतया महाचिद्धनसंस्थितेः ॥ ३२
 एवमेषा स्थिता राज्ञी हारिहासविलासिनी ।
 लीला विलोलवदना नवयौवनशालिनी ॥ ३३
 पेशलाचारमधुरा मधुरोदारभाषिणी ।
 कोकिलास्वरसंकाशा मदमन्मथमन्थरा ॥ ३४
 असितोत्पलपत्राक्षी वृत्तपीनपयोधरा ।
 कान्ता काञ्चनगौराङ्गी पद्मविम्बफलाधरा ॥ ३५
 त्वत्संकल्पात्मकस्यैषा यदा भर्तुर्मनःकला ।
 तदा त्वत्सदृशाकारा स्थितेषा चिच्चमत्कृतौ ॥ ३६
 त्वद्भर्तुर्मरणे क्षिप्रं समनन्तरमेव हि ।
 त्वद्भर्त्रेण पुरो दृष्टा त्वत्संकल्पात्मनामुना ॥ ३७
 यदाधिभौतिकं भावं चेतोऽनुभवति स्वयम् ।
 चेत्यं सन्मयमेवात आतिवाहिककल्पनम् ॥ ३८
 यदाधिभौतिकं भावं चेतो वेत्ति न सन्मयम् ।
 आतिवाहिकसंकल्पस्तदा सत्योपजायते ॥ ३९
 अथो मरणसंविद्या पुनर्जन्ममये भ्रमे ।
 त्वं हि संविदितानेन त्वया च गत एव सः ॥ ४०
 इत्थं त्वां दृष्टवानेष दृष्टश्चैष त्वयेति च ।
 त्वमप्यात्मनि संपन्ना सर्वगत्वाच्चिदात्मनः ॥ ४१
 ब्रह्म सर्वगतं यस्माद्यथा यत्र यदोदितम् ।
 भवत्याशु तथा तत्र स्वप्नशक्त्यैव पश्यति ॥ ४२

प्रेरिता इतीत्यं महाचिद्धनस्य संस्थितेर्मिथ्याकल्पना स्थिते-
 र्यथा संपन्ना एवमेषापि राज्ञी संपन्ना स्थितेत्यन्वयः ॥ ३२ ॥ ३३ ॥
 पेशला दक्षा । आचारेण मधुरा हृद्या । कोकिलायाः स्वरेण
 संकाशा सदृशस्वरा ॥ ३४ ॥ ३५ ॥ मनःकला मनोवृत्तिस्तद्वा-
 सना च जातेति शेषः ॥ ३६ ॥ ३७ ॥ यदि वासनामयीयं
 कथं तर्हि सत्यतया तेनानुभूता तत्राह—यदेति । वस्तुत आ-
 तिवाहिककल्पनं प्रातिभासिकमेव । चेत्यं दृश्यम् । तत्र चेत-
 श्चित्तं यदाभ्यासदृढवासनया आधिभौतिकं व्यावहारिकं भावं-
 मनुभवति तदा अतोऽनुभवाच्चेत्यं सन्मयं परमार्थसत्यमित्येव
 भवतीत्यर्थः ॥ ३८ ॥ यदा तु विवेकज्ञानाभ्यासेनाधिभौतिकं
 भावं न सन्मयं अनृतं वेत्ति तदा सत्या दृढया तद्वासनया
 प्रपञ्चे आतिवाहिकसंकल्पः प्रातिभासिकनिर्णय उपजायते ॥ ३९ ॥
 वासनामयलीलान्तररूपया लया गतः संगत एव ॥ ४० ॥ ल-
 याप्यसौ स्ववासनामय एव दृष्ट इति प्राग्दर्शितब्रह्माण्डत्रयतया
 परिणता । सर्वगत्वात्सर्ववासनानुगतत्वात्सर्वाकारविवर्तोपपत्ते-
 रित्यर्थः ॥ ४१ ॥ तदेव स्पष्टमाह—ब्रह्मेति । स्वप्नशक्त्या वि-
 क्षेपशक्त्या । 'स्वप्नशक्त्या' इति पाठे तत्तद्वासनाशक्त्या ॥ ४२ ॥

सर्वत्र सर्वशक्तित्वाद्यत्र या शक्तिरुन्नयेत् ।
 आस्ते तत्र तथा भाति तीव्रसंवेगहेतुतः ॥ ४३
 मृतिमोहक्षणेनैव यदेतौ दंपती स्थितौ ।
 तदैवाभ्यामिदं बुद्धं प्रतिभासवशाद्बुद्धि ॥ ४४
 आवयोः पितरावेताविमे वै चापि मातरौ ।
 देश एव धनं चेदं कर्मेदं पूर्वमीदृशम् ॥ ४५
 आवां विवाहितावेवमेवं नामैकतां गतौ ।
 एतयोः सापि जनता याता तत्रैव सत्यताम् ॥ ४६
 तथैवात्रास्ति दृष्टान्तः प्रत्यक्षं स्वप्नवेदनम् ।
 इत्येवं भावया लीले लीलयाहमथार्चिता ॥ ४७
 नाहं स्यां विधवेत्येवं वरो दत्तो मयाप्यसौ ।

इत्यर्थेन मृता पूर्वमेवेह खलु बालिका ॥ ४८
 भवतां चेतनांशानामहं चेतनधर्मिणी ।
 कुलदेवी सदा पूज्या स्वत एव करोम्यहम् ॥ ४९
 अथास्या जीवको देहात्प्राणमारुतरूपधृक् ।
 मनसा चलतां प्राप्नो मुख्याग्रत्यक्तदेहकः ॥ ५०
 ततो मरणमूर्च्छान्ते गृहेऽस्मिन्नेव चैतया ।
 बुद्धौ भावित आकाशे दृष्टो जीवात्मना ततः ॥ ५१
 संपन्नेषा हरिणनयना चन्द्रविम्बाननश्री-
 र्मानोन्नद्धा दयितललिता कान्तमाभोक्तुकामा ।
 पूर्वस्मृत्या सरभसमुखी संयुता मण्डलान्तः
 स्वप्नान्ते वाऽप्रकृतिविभवा पद्मिनी चोदितेव ॥ ५२

इत्यार्षे श्रीवासिष्ठमहारामायणे वाल्मीकीये लीलोपाख्याने० मरणसमनन्तरदेहप्रतिभावरणनं नाम द्विपञ्चाशः सर्गः ॥ ५२ ॥

त्रिपञ्चाशः सर्गः ५३

वसिष्ठ उवाच ।

अथ लब्धवरा देहेनानेनैव महीपतिम् ।
 पतिमाप्तं प्रयात्येषा नभोमार्गेण विष्टपम् ॥ १
 इति संचिन्त्य सानन्दमुद्दाममकरध्वजा ।
 पुष्टुवे पेलवाकारा पक्षिणीव नभस्तले ॥ २

यथायथा यद्यद्रूपेण उन्नयेद्भोजकादृष्टवलादाविर्भावयेत् । तीव्र-
 संवेगो दृढाभिनिवेशवासना तस्माद्धेतोः ॥ ४३ ॥ मृतिमोहः
 स्वस्वमरणानुकूलमूर्च्छा तत्क्षणेनोपलक्षितौ यदास्थितौ तदैवा-
 भ्यामिदं वक्ष्यमाणं सर्वं बुद्धं स्वकल्पनयाऽभूतम् । प्रतिभासो
 वासनोद्बोधस्तद्वशात् ॥ ४४ ॥ पूर्वं ईदृशं कर्म कृतमिति शेषः
 ॥ ४५ ॥ सा कल्पनात्मिकापि जनता भोजकादृष्टवलात्सत्यता-
 मर्थं क्रियासमर्थतां याता ॥ ४६ ॥ यत्पृष्टं पूर्वं तत्र कथं प्राप्तेति
 तत्सोत्तरमाह—इत्येवमिति । इति एवं वक्ष्यमाणप्रकारो भा-
 वोऽसिंसधिर्यस्याः सा तथा ॥ ४७ ॥ इत्यर्थेनैतस्माद्धेतोः पूर्व-
 मेव मृता ॥ ४८ ॥ अस्या मम च लवदाराधने लवप्रसादे
 च को हेतुस्तत्राह—भवतामिति । चेतनांशानां व्यष्टिचेत-
 नानां चेतनधर्मिणी हैरण्यगर्भचेतना लवसमष्टिचेतनात्मिका
 ॥ ४९ ॥ पुरा कथं प्राप्तेत्यस्य प्रश्नांशस्योत्तरमुक्त्वा देहिनी कथं
 संपन्नेति तदंशस्योत्तरमाह—अथेत्यादिना । अथ देहादुच्चिक-
 मिषुरस्या अङ्गुष्ठपरिमितलिङ्गदेहमात्रत्वादल्पो जीवो जीवकः
 प्राणस्तेजसा युक्ताः सहात्मना यथासंकल्पितं लोकं नयतीति
 श्रुतेरुक्तमणस्य प्राणाधीनत्वात् 'प्राणं तर्हि वागप्येति' इत्या-
 दिश्रुत्या सर्वकरणानां प्राणेऽप्ययाच्च प्राणमारुतरूपधृग् बभूवे-
 त्यर्थः । 'यथासंकल्पितं लोकं नयति' इति श्रुतेः 'यं यं वापि स्म-
 रन्भावम्' इत्यादिस्मृतेश्च भावार्थसंकल्पप्रधानेन मनसा च-
 लतां तत्तदर्थप्राप्त्युत्पत्ततां तस्य हृदयस्याङ्गं प्रचोतते तेन प्रयो-

कुमारीं तत्र सा प्राप ब्रह्मैव प्रहितां हिताम् ।
 स्वसंकल्पमहादर्शात्पुरतो निर्गतामिव ॥ ३
 कुमार्युवाच ।
 दुहितास्मि सखि ब्रह्मेः स्वागतं तेऽस्तु सुन्दरि ।
 प्रतीक्षमाणा त्वामेव स्थितासीह नभःपथि ॥ ४

तेनैष आत्मा निष्कामति चक्षुष्टो वा मूर्ध्नो वा अन्येभ्यो
 वा शरीरदेशेभ्य इति श्रुत्युक्तक्रमेण नाडीमार्गेण त्यक्तदेहकः
 अभूदिति शेषः ॥ ५० ॥ ततस्तदनन्तरं जीवात्मना अनया
 अस्मिन्नेव गृहे ब्रह्माकाशे भूताकाशे वा बुद्धौ भावितः संक-
 ल्पितो वक्ष्यमाणशरीरगमनकुमारीप्राप्त्यादिरूपोऽर्थो दृष्टः ॥ ५१ ॥
 ततो भावनावशात्पूर्वदेहस्मृत्या स्वप्नान्ते स्वप्नमध्ये इव । इवा-
 र्थेऽत्र वशब्दो वाशब्दो वा बोध्यः । रविकरैश्चोदिता पद्मिनीव
 विकासितवासनामुकुला एषा लीला दयितस्य स्वयं ललिता उप-
 भोगयोग्या स्वयं च कान्तं मनोहरं भर्तारमाभोक्तुमनुभवितुं
 कामो यस्यास्तथाविधा । 'तुं काममनसोरपि' इति तुमुनो म-
 लोपः । सरभसं लावण्यकान्तिवेगसहितं मुखं यस्यास्तथाविधा
 सती पद्मब्रह्माण्डमण्डलान्तर्गत्वा भर्त्रा संयुता संपन्नेत्यर्थः
 ॥ ५२ ॥ इति श्रीवासिष्ठमहारामायणतात्पर्यप्रकाशे उत्प-
 त्तिप्रकरणे द्विपञ्चाशः सर्गः ॥ ५२ ॥

गतिमार्गोऽत्र लीलाया भर्तृप्राप्तिश्च वर्ण्यते ।

अज्ञानयोगसिद्धानामगतिश्च नभःपथि ॥ १ ॥

अनेन प्राग्वर्णितवासनामयेनैव देहेन । विष्टपं वक्ष्यमाणभु-
 वनानि । जातावेकवचनम् ॥ १ ॥ इति उक्तप्रकारेण संचिन्त्य
 स्मरणेन देहादिभावं संपद्य पतिप्राप्त्युत्साहेन सानन्दं यथा
 स्यात्तथा पुष्टुवे । पेलवाकारा लघुशरीरा ॥ २ ॥ कुमारीं स्वक-
 न्याम् ॥ ३ ॥ हे ब्रह्मेः सखि, इति मातुः संबोधनम् ॥ ४ ॥

लीलोवाच ।

देवि भर्तुः समीपं मां नय नीरजलोचने ।
महतां दर्शनं यस्मान्न कदाचन निष्फलम् ॥ ५

वसिष्ठ उवाच ।

एहि तत्रैव गच्छाव इत्युक्त्वा सा कुमारिका ।
पुरस्तस्याः स्थिता व्योम्नि मार्गदर्शनतत्परा ॥ ६
ततस्तदनुयाता सा प्राप कोटरमम्बरम् ।
निर्मलं करमालाग्रं यथालक्षणलेखिका ॥ ७
मेघमार्गमथोलङ्घ्य वातस्कन्धान्तरे गता ।
सूर्यमार्गादभिगता तारामार्गमतीत्य च ॥ ८
वाय्विन्द्रसुरसिद्धानां लोकानुलङ्घ्य लाघवात् ।
ब्रह्मविष्णुमहेशानां प्राप ब्रह्माण्डखर्परम् ॥ ९
हिमशैल्यं यथान्तस्थं कुम्भेऽभिन्ने बहिर्भवेत् ।
तथा संकल्पसिद्धा सा ब्रह्माण्डाभिर्गता बहिः ॥ १०
स्वचित्तमात्रदेहैषा स्वसंकल्पस्वभावजम् ।
अन्तरेवानुभवति किलैवं नाम विभ्रमम् ॥ ११
ब्रह्मादिस्थानमाक्रम्य प्राप्य ब्रह्माण्डखर्परम् ।
ततो ब्रह्माण्डपारस्था जलाद्यावरणानि च ॥ १२
समुलङ्घ्य पुरः प्राप महाचिद्गनान्तरम् ।
अदृष्टपारपर्यन्तमतिवेगेन धावता ।
सर्वतो गरुडेनापि कल्पकोटिशतैरपि ॥ १३
तत्र ब्रह्माण्डलक्षाणि सन्त्यसंख्यानानि भूरिशः ।
तान्यन्योन्यमदृष्टानि फलानीव महावने ॥ १४
तत्रैकस्मिन्पुरःसंस्थे विततावरणान्विते ।
वेधयित्वा विवेशान्तर्वदरं कृमिको यथा ॥ १५
पुनर्ब्रह्मेन्द्रविष्णवादि लोकानुलङ्घ्य भास्वरान् ।
तन्महीमण्डलं श्रीमत्प्राप तारापथादधः ॥ १६

तत्र तन्मण्डलं प्राप्य तत्पुरं तच्च मण्डपम् ।
प्रविश्य पुष्पगुप्तस्य शवस्य निकटे स्थिता ॥ १७
एतस्मिन्नन्तरे सा च न ददर्श कुमारिकाम् ।
मायामिव परिज्ञातां कापि यातां वरानना ॥ १८
सुखमालोक्य सा तस्य स्वभर्तुः शवरूपिणः ।
इदं बुद्धवती सत्यं प्रतिभावशतः स्वतः ॥ १९
अयं स भर्ता संग्रामे निहतो मम सिन्धुना ।
वीरलोकानिमान्प्राप्य क्षणं शेते यथासुखम् ॥ २०
अहं देव्याः प्रसादेन सशरीरैवमीदृशम् ।
इह प्राप्तवती धन्या मत्समा नास्ति काचन ॥ २१
इति संचिन्त्य सा हस्ते गृहीत्वा चारु चामरम् ।
वीजयामास चन्द्रेण द्यौरिवावनिमण्डलम् ॥ २२

प्रबुद्धलीलोवाच ।

ते भृत्यास्ताश्च वै दास्यः स राजा च प्रबुद्धवान् ।
वक्ष्यन्ति वदतां देवि किं कथैव कथं धिया ॥ २३

श्रीदेव्युवाच ।

स राजा सा च ते भृत्याः सर्वे एव परस्परम् ।
चिदाकाशैकतावेशादावयोश्च प्रभावतः ॥ २४
महाचित्प्रतिभासत्वान्महानियतिनिश्चयात् ।
अन्योन्यमेव पश्यन्ति मिथः संप्रतिबिम्बितात् ॥ २५
इयं मे सहजा भार्या ममेयं सहजा सखी ।
ममेयं सहजा राज्ञी भृत्योऽयं सहजो मम ॥ २६
केवलं त्वमहं सा च यथावृत्तमखण्डितम् ।
ज्ञास्याम इदमाश्चर्यं ननु कश्चिदपीतरः ॥ २७

प्रबुद्धलीलोवाच ।

अमुनैव शरीरेण किमर्थं न गता पतिम् ।
एषा वरेण संप्राप्ता लीला ललितवादिनी ॥ २८

पूर्वभागमनाम्मार्गभिज्ञतां तस्या निश्चित्य लीलोवाच—देवीति ।
देवि देवताशरीरं प्राप्ते । मम भर्तुस्त्वत्पितुः । ननु तवेव
कान्तार्थिन्या मम किं पितृसमीपगमनेन तत्राह—महतामिति ।
तथाच मत्प्रियार्थं ममुक्तं संपादयेत्यर्थः ॥ ५ ॥ ६ ॥ कोटरं
ब्रह्माण्डच्छिद्रभूतम् । करमालानां प्राणिहस्तसमूहानामग्रं तलं
यथा भाविशुभाशुभलक्षणभूता विधातृकृता लेखिका रेखा ॥ ७ ॥
अभिगता निर्गता ॥ ८ ॥ ब्रह्मविष्णुमहेशानां लोकांश्चोलङ्घ्ये-
त्यर्थः ॥ ९ ॥ हिमस्य जलस्य शैल्यं अभिन्ने अच्छिद्रेऽपि कुम्भे
यथा बहिर्भवेन्निःसरेत् ॥ १० ॥ इदं च गमनं चित्तकल्पनामा-
त्रमिति स्मारयति—स्वचित्तेति ॥ ११ ॥ श्लोकार्धमनुवादः
॥ १२ ॥ चिद्गनं मायासंवलितचिदाकाशः । अतिवेगेन धावता
गरुडेनापि सर्वतः । अदृष्टपारपर्यन्तमित्यन्वयः ॥ १३ ॥ १४ ॥
वेधयित्वा छिद्रीकृत्येवेत्यौत्प्रेक्षिकम् । वास्तवच्छिद्रानपेक्षणात्
॥ १५ ॥ तारापथान्नभसः अधस्तस्य पद्मस्य महीमण्डलम्
॥ १६ ॥ १७ ॥ १८ ॥ स्वतःप्रतिभावशतः स्वतर्कतः ॥ १९

॥ २० ॥ प्राप्तवती भर्तारमिति शेषः ॥ २१ ॥ २२ ॥ पूर्वप्र-
श्नशेषसहितं पुनः पृच्छति—ते भृत्या इति । कया धिया किं
वक्ष्यन्ति तच्च कथमुपपद्यते । राज्ञः पूर्ववृत्तान्तस्य विस्मरणे केयं
कस्येयमिति शङ्कया स्मरणेऽपि शिष्टलोकविगर्हिततया तत्परिग्र-
हासिद्धेरिति भावः । तां कथां वद ॥ २३ ॥ अपूर्वा काचिदि-
यमिति सर्वेषां प्रतीतौ हि उक्तदोषः स्यात् सैव तावत्सत्यसंक-
ल्पासदादिप्रभावान्न भविष्यतीति देवी समाधत्ते—स राजेत्या-
दिना । राजादयः सर्वे एवान्योन्यमैकमलेन परस्परमेवं वक्ष्य-
माणप्रकारेण पश्यन्तीत्यन्वयः । ऐकमले हेतवश्चिदाकाशेत्या-
दयः । मिथः स्वस्वबुद्धौ संप्रतिबिम्बितात् प्रतिबिम्बवदन्तर्नि-
विष्टात् साक्षिचिदाकाशस्यैकतयैकमलानुगुण्येन आवेशात्स्फुर-
णात् । महाचिद्ब्रह्मचैतन्यं तत्प्रतिभासत्वाद्भोजकादृष्टानुगुणतद्वि-
वर्तत्वात् महानियतिरनेनेत्यमेव भाव्यमितीश्वरसंकल्पस्तत्संश्र-
यात्तदधीनत्वाच्चेत्यर्थः ॥ २४ ॥ २५ ॥ २६ ॥ सा विदूथलीला च ।
इतरः ननु ज्ञास्यतीत्यर्थः ॥ २७ ॥ पतिं संप्राप्तेति वर्णिता एषा

श्रीदेव्युवाच ।

अप्रबुद्धधियः सिद्धलोकान्पुण्यवशोदितान् ।
न समर्थाः स्वदेहेन प्राप्तुं छाया इवातपान् ॥ २९
आदिसर्गे च नियतिः स्थापितेति प्रबोधिभिः ।
यथा सत्यमलीकेन न मिलत्येव किञ्चन ॥ ३०
यावद्वेतालसंकल्पो बालस्य किल विद्यते ।
निर्वेतालधियस्तावदुदयस्तस्य कः कथम् ॥ ३१
अविवेकज्वरोष्णत्वं विद्यते यावदात्मनि ।
तावद्विवेकशीतांशुशैत्यं कुत उदेत्यलम् ॥ ३२
अहं पृथ्व्यादिदेहः खे गतिर्नास्ति ममोत्तमा ।
इति निश्चयवान्योऽन्तः कथं स्यात्सोऽन्यनिश्चयः ३३
अतो ज्ञानविवेकेन पुण्येनाथ वरेण च ।
पुण्यदेहेन गच्छन्ति परं लोकमनेन तु ॥ ३४

शुष्कपर्णे किलाङ्गारे एतदेवाशु दह्यते ।
अयं देहमहं देहः प्राप्त एव विशीर्यते ॥ ३५
एतावदेवाभवति वरशापविजृम्भितैः ।
यथा संचिन्त्य एवाहं तथा स्मृत इति स्मृतिः ३६
यः सर्पप्रत्ययो रज्ज्वां स कथं सर्पकार्यकृत् ।
आत्मन्येव हि यो नास्ति तस्य का कार्यकारिता ३७
यस्त्वेतन्मृत इत्येव मिथ्या समनुभूयते ।
प्रागभ्यासस्य पुष्टस्य नामैतत्प्रविजृम्भते ॥ ३८
स्वानुभूते जगज्जाले सुगमाः संस्मृतिभ्रमाः ।
नान्यसंकल्पितो नाम सर्गाद्यभ्यास ईदृशः ॥ ३९
अन्तरनुभूयमानाः
संस्मृतयो बाह्यभूतजालानाम् ।
अविदितवेद्यदृशामपि
दूरे पुंसांमिवैन्दवं बिम्बम् ॥ ४०

इत्यार्षे श्रीवासिष्ठमहारामायणे मोक्षोपाये उत्पत्तिप्रकरणे लीलो० संसृतिविदितवेद्यं नाम त्रिपञ्चाशः सर्गः ॥ ५३ ॥

चतुःपञ्चाशः सर्गः ५४

श्रीदेव्युवाच ।

तस्माद्ये वेद्यवेत्तारो ये वा धर्मं परं श्रिताः ।
आतिवाहिकलोकांस्ते प्राप्नुवन्तीह नेतरे ॥ १
आधिभौतिकदेहत्वं मिथ्याभ्रममयात्मकम् ।

लीला त्वद्वरवलेनामुना स्थूलेन शरीरेण किमर्थं न गतेत्यन्वयः ॥ २८ ॥ अप्रबुद्धधियः अस्थूलात्मप्रबोधहीनाः ॥ २९ ॥ प्रबोधिभिः सत्यसंकल्पैरीश्वरहिरण्यगर्भादिभिरिति नियतिर्मर्यादा स्थापिता । तत्र दृष्टान्तः—यथेति । तथाच भाष्यम्—‘यत्र हि यदभ्यासस्तत्कृतेन गुणेन दोषेण वा अणुमात्रेणापि स न संबध्यते’ इति ॥ ३० ॥ नन्वस्यास्त्वद्वरादस्थूलात्मनिश्चयः कुतो नाभूत्तत्राह—यावदित्यादिना ॥ ३१ ॥ ३२ ॥ ३३ ॥ अनेन त्वदेहसदृशेन ॥ ३४ ॥ आतिवाहिकदेहप्राप्तौ वा कथं स्थूलाहंभावनिवृत्तिस्तत्राह—शुष्केति । अङ्गारे ज्वलदग्नौ पतद्दह्यते एतदेव निदर्शनमिति । अयं स्थूलो देहः अहं देहं अहंकारवासनामात्रमयमातिवाहिकदेहं प्राप्त एव सन् विशीर्यते ॥ ३५ ॥ वरशापावपि प्राक्तनवासनाकर्मानुसारिणावेव तदुद्धोदकतया प्राणिमिलभ्येते इति स्मृतिदृष्टान्तेनाह—एतावदेवेति । यथा प्रागभ्यस्तेऽपि झटिति संस्कारानुद्धोधात्संचिन्त्ये चिरचिन्तनयोग्ये अनुवाकाद्यर्थे केनचित्प्रतीकोदाहरणेन स्मारिते सति यथा लयाहं स्मारितस्तथा स स्मृत इति स्मृतिर्भवति तद्वदित्यर्थः ॥ ३६ ॥ नन्वर्थक्रियाकारी स्थूलो देहः कथं तत्त्वबोधेन बाध्यते इत्याशङ्क्य तत्त्वदृशा अर्थक्रियैव नास्तीत्याह—य इति । आत्मनि स्वस्वरूपे ॥ ३७ ॥ यद्यसन्नेव देहस्तर्हि कथं मृतोयं देह इति सर्वानुभवस्तत्राह—यस्त्विति । यस्तु भ्रमो मिथ्या मिथ्यार्थः समनुभूयते

कथं सत्ये स्थितिं याति छायास्ते कथमातपे ॥ २
लीला विदितवेद्या नो परमं धर्ममाश्रिता ।
केवलं तेन सा भर्तुः कल्पितं नगरं गता ॥ ३

एतदनुभवनं पुष्टस्योपचितस्य प्राक्तनाभ्यासस्य संस्कारात् प्रविजृम्भते इत्यर्थः ॥ ३८ ॥ अन्येन वरशापादिप्रदेन हिरण्यगर्भेणेश्वरेण वा सम्यक्कल्पितः अस्मद्वासनादिनिरपेक्षतयैव रचित इति न ॥ ३९ ॥ ननु संसारस्यान्तरवासनामयत्वे कथं बाह्यताप्रत्यय इत्याशङ्क्य दृष्टान्तेन समाधत्ते—अन्तरिति । अविदिततत्त्वदृशामज्ञानामप्यन्तरेव संस्मृतयो न बहिः, अध्यस्तं द्वितीयमैन्दवं बिम्बं दूरे भासमानमपि यथा आन्तरभ्रान्तिकल्प्यत्वादान्तरमेव तद्वदित्यर्थः ॥ ४० ॥ इति श्रीवासिष्ठमहारामायणतात्पर्यप्रकाशे उत्पत्तिप्रकरणे त्रिपञ्चाशः सर्गः ॥ ५३ ॥

नियतिः सर्वभावानां तथात्र मरणक्रमः ।

भोगः कर्मगुणाचारादायुर्मानं च वर्ण्यते ॥ १ ॥

प्रस्तुतप्रश्नोत्तरमुक्तानुवादेनोपसंहरति—तस्मादित्यादिना । वेद्यवेत्तारस्तत्त्वज्ञाः । परं योगाभ्यासजम् ॥ १ ॥ नन्वातिवाहिकब्रह्मादिलोकेष्वप्यत्रेव चिराभ्यासादाधिभौतिकदेहत्वोदयः किं न स्यात्तत्राह—आधिभौतिकेति । ‘अपागादग्नेरभिलं त्रीणि रूपाणीत्येव सत्यं प्राणा वै सत्यं तेषामेष सत्यः’ इत्यादिश्रुतिषु स्थूलस्य सूक्ष्मे त्रिवृत्करणदिना अध्यस्तत्वोक्तेः स्थूलापेक्षया सत्यं आतिवाहिकभावे पुण्योत्कर्षात्प्राप्ते सतीत्यर्थः ॥ २ ॥ ननु तर्हि लीलायाः कथं पद्मप्राप्त्युत्तरमाधिभौतिकदेहत्वोद्भवस्तत्राह—लीलेति । नो इति नञर्थकमव्ययं देहलीदीपकन्यायेनो-

प्रबुद्धलीलोवाच ।

एवमेषा प्रयाताऽस्तु भर्ता पश्य ममाम्बिके ।
प्रवृत्तः प्राणसंत्यागे कर्तव्यं किमिहाधुना ॥ ४
भावाभावेषु भावानां कथं नियतिरागता ।
कथं भूयोऽप्यनियतिर्भूतिजन्मादिसूचिता ॥ ५
कथं स्वभावसंसिद्धिः कथं सत्ता पदार्थगा ।
कथमग्न्यादिषूष्णत्वं पृथ्व्यादौ स्थिरता कथम् ॥ ६
हिमादिषु कथं शैत्यं का सत्ता कालखादिषु ।
भावाभावग्रहोत्सर्गस्थूलसूक्ष्मदशः कथम् ॥ ७
कथमत्यन्तमुच्छ्रायं तृणगुल्मनरादिकम् ।
वस्तु नायात्यनिष्टेऽपि स्थिते स्वोच्छ्रायकारणे ॥ ८

श्रीदेव्युवाच ।

महाप्रलयसंपत्तौ सर्वार्थास्तमये सति ।
अनन्ताकाशमाशान्तं सद्ब्रह्मैवावतिष्ठते ॥ ९
तच्चिद्रूपतया तेजःकणोऽहमिति चेतति ।
स्वप्ने संविद्यथा हि त्वमाकाशगमनादि च ॥ १०
तेजःकणोऽसौ स्थूलत्वमात्मनात्मनि विन्दति ।

भयतः संवध्यते । परमं योगजम् ॥ ३ ॥ देव्युक्तमभ्युपगम्य
राजमरणदर्शनसूचितां जीवननियत्यनियतिमनुपपद्यमानां मन्य-
माना लीलोवाच—एवमित्यादिना । एषा प्रयातेति यदुपवर्णितं
तदेवं लघुक्तरीत्या अस्तु उपपद्यताम् । भर्ता प्राणसंत्यागे प्र-
वृत्तः प्रत्यक्षं पश्य । इहास्मिन्विषये तु अधुना किं कर्तव्यं । का-
त्रोपपत्तिरिति यावत् । मया इदानीं किं कर्तव्यमिति तु न
प्रश्नाशयः प्रश्नान्तरैरसंगतेः उत्तरे कर्तव्यकार्यानुपदेशाच्च ॥ ४ ॥
भावानां देहादीनां जीवनसौख्यादिभावेषु दुःखदौर्भाग्यादभावेषु
च पूर्वं कथं नियतिरागता भूयः पुनरनियतिरप्यागता कथम्
॥ ५ ॥ ननु मास्तु नियतिरनियम एवास्तु तत्राह—कथमिति ।
स्वभावो जलस्य शैत्यमग्नौष्ण्यमेवेत्यादिः । घटादिपदार्थगा
सत्ता भावरूपतानियमः ॥ ६ ॥ भावस्य सत्परजतादेर्ग्रहः संग्रहः
अभावस्य शुक्तिरजतादेस्तुतर्गः, भूम्यादेः स्थूलता मनश्चन्द्रियादेः
सूक्ष्मतैवेत्यादिनियमस्य दृशो दर्शनानि कथम् ॥ ७ ॥ शाल-
तालादिवदत्यन्तमुच्छ्रायमूर्ध्वदैर्घ्यम् । स्वोच्छ्रायकारणे स्थितेऽपि
इष्टे अनिष्टेपि सर्वत्रानियमात्सर्ववस्तुष्वनाश्वास एव किं न स्यादि-
ति भावः ॥ ८ ॥ भवेत्सर्वत्रैवंरूपैव नियतिर्यदि जगत्सत्यैकस्वभावं
स्याद्भवेद्वा अत्यन्तानियतिर्यद्यनृतं मायामात्रप्रकृतिकं स्यात्सत्या-
नृतसंवलितान्यक्तप्रकृतिकलान्तु सत्यानृतस्वभावा भोजकादृष्टानु-
गुणचिद्विवर्तव्यवस्थयैव व्यवतिष्ठत इति समाधित्खुर्देवी तदर्थं शु-
द्धचिद्विवर्तक्रममाह—महाप्रलयेत्यादिना ॥ ९ ॥ तेजःकणशब्देन
शुद्धचिद्व्याप्तलाक्षास्वराणि सूक्ष्मभूतान्युच्यन्ते । चेत्यनुभवति
१० तेजःकणभूतश्चासावात्मा अनात्मनि आत्मभिन्नत्वेन कल्पिते
जलाद्यावरणेऽन्तःस्थूलत्वं विन्दति कल्पनया लभते तद्यत्स्थूलं
तदेवेदं परिदृश्यमानं ब्रह्माण्डमित्यर्थः ॥ ११ ॥ तत्र ब्रह्माण्डेऽन्तः-

असत्यमेव सत्याभं ब्रह्माण्डं तदिदं स्मृतम् ॥ ११
तत्रान्तर्ब्रह्म तद्वेत्ति ब्रह्मायमहमित्यथ ।
मनोराज्यं स कुरुते स्वात्मैवं तदिदं जगत् ॥ १२
तस्मिन्प्रथमतः सर्गे या यथा यत्र संविदः ।
कचितास्तास्तथा तत्र स्थिता अद्यापि निश्चलाः ॥ १३
यद्यथा स्फुरितं चित्तं तत्तथा ह्यात्मचिद्भवेत् ।
स्वयमेवानियमतस्तत्तस्यान्नेह किंचन ॥ १४
नच नाम न किंचित्त्वं युज्यते विश्वरूपिणः ।
त्यक्त्वा समस्तसंस्थानं हेम तिष्ठति वै कथम् ॥ १५
सर्गादौ स्वयमेवान्तश्चिद्यथा कचितात्मनि ।
हिमाग्न्यादितयाद्यापि सा तथास्ते स्वसत्तया ॥ १६
तस्मात्स्वसत्तासंत्यागः सतः कर्तुं न युज्यते ।
यदा चिदास्ते तेनेयं नियतिर्न विनश्यति ॥ १७
यद्यथा कचितं यत्र व्योमरूप्यपि पार्थिवम् ।
सर्गादौ तस्य चलितुमद्यथावन्न युज्यते ॥ १८
या यथा चित्प्रकचिता प्रतिपक्षविदं विना ।
न सा ततः प्रचलति वेदनाभ्यासतः स्वयम् ॥ १९

स्थितं हिरण्यगर्भाख्यं तद्ब्रह्म सह सिद्धं चतुष्टयमिति प्रागुक्तस्मृ-
तेरन्तर्मुखांशेन ब्रह्माहमिति वेत्ति बाह्यवासनादूषितांशेनैवं प्रा-
णिकर्मानुगुणसृष्टिसंकल्परूपेण मनोराज्यं च कुरुते तदेव सत्यसं-
कल्पं मनोराज्यमिदं जगदित्यर्थः ॥ १२ ॥ संविदः संकल्पवृ-
त्तयो या यथा यादृशनियमानियमरूपाः कचिता अद्यापि तथैव
निश्चलाः अव्यत्यस्ताः स्थिताः ॥ १३ ॥ ननु मनसो वैचित्र्या-
कारवासनामयत्वात्तथा संकल्पोदयेऽप्यात्मचैतन्यस्य तदनुसारी
विवर्तः कुतस्तत्राह—यदिति । स्वयमेवेति । आत्मचित्तः स्व-
च्छोपाध्यनुविधायिलस्वाभाव्यात् । अतो न किंचिदनियतस्व-
भावमुत्पद्यत इत्यर्थः ॥ १४ ॥ मायाशब्दे ब्रह्मणि अनादिनियत-
रूपेण स्थितस्यैव विश्वस्य आविर्भावादपि नियतिसिद्धिरित्याशये-
नाह—नचेति । न किंचित्त्वं सर्ववस्तुशून्यत्वं न युज्यते प्रलये-
ऽपीति शेषः । तथासति कारणलव्याघात इत्यर्थान्तरन्यासेन द-
र्शयति—त्यक्त्वेति । कटकुरुवकपिण्डत्वादिसमस्तसंस्थानं त्यक्त्वा
हेम कथं तिष्ठति सर्वसंस्थानानां तत्रान्तर्भावेन कस्यापि त्यक्तु-
मशक्यत्वादित्यर्थः ॥ १५ ॥ यथा शैत्यौष्ण्यादिस्वभावेन कचिता
आविर्भूता सा चित्तथा तेन स्वभावेन नियता अद्याप्यास्ते इत्यर्थः
॥ १६ ॥ किंच मायाशब्दं ब्रह्म यदि स्वाधिष्ठानसत्तां जह्यात्तदा
मायान्तर्गतनियतीनामसत्त्वं भवेत् । तत्त्वशक्यमेवेति दर्शयन्नु-
पसंहरति—तस्मादिति । सतो मायाशब्दब्रह्मणः । न विनश्यति ।
नापह्नोतुं शक्येति यावत् ॥ १७ ॥ नियत्यविपर्यासे पृथिव्या-
दिस्थितिरेव निदर्शनमित्याशयेनाह—यदिति ॥ १८ ॥ जीव-
ननियतेर्भरणनियत्या विपर्यासदर्शनादाह—प्रतिपक्षविदं वि-

जगदादावनुत्पन्नं यच्चेदमनुभूयते ।
 तत्संविद्योमकचनं स्वप्नस्त्रीसुरतं यथा ॥ २०
 असत्यमेव सत्याभं प्रतिभानमिदं स्थितम् ।
 इति स्वभावसंपत्तिरिति भूतानुभूतयः ॥ २१
 सर्गादौ या यथा रूढा संवित्कचनसंततिः ।
 साद्याप्यचलितान्येन स्थिता नियतिरुच्यते ॥ २२
 गृहीतव्योमसंवित्तिं चिद्योम व्योमतां गतम् ।
 गृहीतकालतासंवित्तिन्नमः कालतां गतम् ॥ २३
 गृहीतजलसंवित्तिं चिद्योम वारिवत्स्थितम् ।
 स्वप्ने यथा हि पुरुषः पश्यत्यात्मनि वारिताम् ॥ २४
 स्वप्नचित्संविदाभाति भवत्येषा यथा स्थिता ।
 चिच्चमत्कारचातुर्यादसदेतत्समूहते ॥ २५
 खत्वं जलत्वमुर्वीत्वमग्निवायुत्वमप्यसत् ।
 वेत्यन्तः स्वप्नसंकल्पध्यानेष्विव चितिः स्वयम् ॥ २६
 मरणानन्तरं कर्मफलानुभवनक्रमम् ।
 सर्वसंदेहशान्त्यर्थं मृतिश्चैयस्करं शृणु ॥ २७
 रूढादिसर्गे नियतियैकद्वित्रिचतुःशता ।
 पूर्वादिष्वायुषः पुंसां तस्या मे नियतिं शृणु ॥ २८

नेति ॥ १९॥ इदं च सर्वं मायिकदृशोक्तं, परमार्थदृशा तु जग-
 देव नास्तीति क नियत्याक्षेप इत्याशयेनाह—जगदिति ॥ २० ॥
 इतिनिश्चया एव स्वभावसंपत्तिः स्वरूपावाप्तिः । भूतानुभूतयो
 यथास्थितबोधो इत्यर्थः । अथवा इति प्राग्वर्णितरीत्या नियतिः
 स्वभावसंपत्तिर्भूतानुभूतयो जीवनमरणादिपदार्थानुभवाश्चेत्यर्थः
 ॥ २१ ॥ नियतिशब्दार्थपर्यालोचनेऽप्ययमेवार्थः प्रसिध्यतीत्याश-
 येनाह—सर्गादाविति । अन्येन विरोधिना । अचलिता अविप-
 र्यस्ता । ‘आवलिता’ इति पाठे अन्येन पदार्थान्तरेण आवलिता
 मिलिता । यथा जन्मजीवने मरणेन मिलिते एव नियते न
 स्वातन्त्र्येण । यथा शैत्योष्ण्ये विरोधित्वेनैव मिलिते । क्रियाकार-
 के साध्यसाधनभावेनेवेत्यर्थः ॥ २२ ॥ उक्तमर्थमुदाहृत्य दर्श-
 यति—गृहीतेति । गृहीता सर्गादौ स्वीकृता व्योमसंवित्तिर्व्यो-
 माकारेण कचनं येन चिद्योमना तत्तथोक्तम् । एवमग्रेऽपि ॥ २३ ॥
 द्रष्टात्मनि दृश्यकल्पना स्वात्मन्येव प्रसिद्धेत्याह—स्वप्ने इति
 ॥ २४ ॥ तथाभावेऽपि यथा स्थिता स्वरूपादप्रच्युतैव भवति ।
 तत्कुतः । चिच्चमत्कारः असङ्गस्वभावता तद्वक्षणाच्चातुर्यात्
 अथवा चिच्चमत्कारो माया तच्चातुर्यादसदेव यस्मात्समूहते स-
 त्यतया वितर्कयतीत्यर्थः ॥ २५ ॥ २६ ॥ इत्थमितरनियतीर्व्य-
 वस्थाप्य जीवननियतिरपि कर्मानुसारेण युगभेदेन च कालविशे-
 षपरिच्छिन्नैश्वरसंकल्पेन क्लृप्तेति न मरणेन तद्भङ्ग इति वक्तुं कर्म-
 फलानुभवक्रमनिरूपणं प्रतिजानीते—मरणानन्तरमिति । याव-
 न्मरणं प्रारब्धफलैः प्रतिबन्धान्न तद्देहसंचितकर्माणि फलारम्भाय
 क्षमन्ते, मरणे तु सति प्रतिबन्धकापगमाद्यथायोगं फलारम्भा-

देशकालक्रियाद्रव्यशुद्ध्यशुद्धी स्वकर्मणाम् ।
 न्यूनत्वे चाधिकत्वे च नृणां कारणमायुषः ॥ २९
 स्वकर्मधर्मं हसति हसत्यायुर्नृणामिह ।
 वृद्धे वृद्धिमुपायाति सममेव भवेत्समे ॥ ३०
 बालमृत्युप्रदैर्वालो युवा यौवनमृत्युदैः ।
 वृद्धमृत्युप्रदैर्वृद्धः कर्मभिर्मृतिमृच्छति ॥ ३१
 यो यथाशास्त्रमारब्धं स्वधर्ममनुतिष्ठति ।
 भाजनं भवति श्रीमान्स यथाशास्त्रमायुषः ॥ ३२
 एवं कर्मानुसारेण जन्तुरन्त्यां दशामितः ।
 भवन्त्यन्तं गतवतो दृष्टमर्मच्छेदवेदनाः ॥ ३३

प्रबुद्धलीलोवाच ।

मरणं मे समासेन कथयेन्दुसमानने ।

किं सुखं मरणं किं वा दुःखं मृत्वा च किं भवेत् ॥

श्रीदेव्युवाच ।

त्रिविधाः पुरुषाः सन्ति देहस्यान्ते मुमूर्खवः ।

मूर्खोऽथ धारणाभ्यासी युक्तिमान्पुरुषस्तथा ॥ ३५

अभ्यस्य धारणानिष्ठो देहं त्यक्त्वा यथासुखम् ।

प्रयाति धारणाभ्यासी युक्तियुक्तस्तथैव च ॥ ३६

योपक्रमन्त इति सूचनाय मरणानन्तरमित्युक्तिः । एतच्छ्रवणं
 तव सर्वसंदेहशान्त्यर्थं त्वन्मुखेन लोके विख्यातं सदन्वेषामप्या-
 स्तिव्यवृद्धिजननान्मृतौ श्रेयस्करम् ॥ २७ ॥ पूर्वं कृतयुगं त-
 दादिषु युगेषु कलावेकशतं द्वापरे द्विशतं त्रेतायां त्रिशतं कृते
 चतुःशतमिति संख्याता पुंसामायुषो या नियतिः सा आदिसर्गे
 रूढा तस्या न्यूनाधिकभावेऽप्यवान्तरनियतिं शृण्वित्यर्थः ॥ २८ ॥
 आयुर्निमित्तभूतानां कर्मणां देशाद्यशुद्ध्या वैगुण्ये फलस्य न्यूनता-
 शुद्ध्यतिशयेन फलाधिक्यमित्यर्थः ॥ २९ ॥ एवं विहितकर्माननुष्ठा-
 नमप्यायुःक्षयहेतुरित्याह—स्वकर्मिति । समं तत्तद्युगनियतसंख्यम्
 ॥ ३० ॥ विहिताकरणमिव निषिद्धाचरणमप्यायुःक्षयहेतुरित्याह—
 बालेति ॥ ३१ ॥ ३२ ॥ अन्तमायुःसमाप्तिं गतवतः प्राप्तवतः
 पुरुषस्य दृश्यन्ते प्रत्यक्षमनुभूयन्त इति दृशस्तथाविधा मर्मच्छे-
 दवेदना भवन्ति । सर्वशरीरनाडीभ्यः प्राणानां हृद्युपसंहारकाले
 सहस्रवृश्चिकदंशवेदनासमं दुःखं भवतीति पुराणेषु प्रसिद्धम्
 ॥ ३३ ॥ वर्णितं मरणदुःखं किं सर्वेषां सममुत केषांचित्सुख-
 मप्यस्ति मरणोत्तरं च किं सर्वेषां तुल्या गतिरुत योगिनां विशि-
 ष्टेति प्रश्नाशयः ॥ ३४ ॥ प्रश्नाशयानुरूपमेवोत्तरं वक्तुं पुरुषा-
 न्विभजते—त्रिविधा इति । प्राणमनसोर्नाभिहृदयकण्ठभ्रूमध्ये
 ब्रह्मरन्ध्रान्तेषु नियतकालं निरोधो धारणा तदभ्यासी । युक्ति-
 मान् स्वेच्छोत्क्रमणे परकायप्रवेशे स्वाभिमतलोकप्राप्तिमार्ग-
 भूतनाडीद्वारा विशेषनिर्गमनप्रवेशादौ चाभ्यस्तकौशलो योगी
 ॥ ३५ ॥ तत्र धारणानिष्ठो मध्यमः क्रमेण युक्तिमभ्यस्य सुखं
 प्रयाति । युक्तियुक्तस्तु तथैव स्थितः सुखं प्रयातीति विशेष

धारणा यस्य नाभ्यासं प्राप्ता नैव च युक्तिमान् ।
 मूर्खः स्वमृतिकालेऽसौ दुःखमेत्यवशाशयः ॥ ३७
 वासनावेशवैवश्यं भावयन्विषयाशयः ।
 दीनतां परमामेति परितूनमिवाभ्युजम् ॥ ३८
 अशास्त्रसंस्कृतमतिरसजनपरायणः ।
 मृतावनुभवत्यन्तर्दाहमग्नाविव च्युतः ॥ ३९
 यदा घर्घरकण्ठत्वं वैरूप्यं दृष्टिवर्णजम् ।
 गच्छत्येषोऽविवेकात्मा तदा भवति दीनधीः ॥ ४०
 परमान्ध्यमनालोको दिवाप्युदिततारकः ।
 साभ्रदिग्मण्डलाभोगो घनमेचकिताम्बरः ॥ ४१
 मर्मव्यथाविच्छुरितः प्रभ्रमदृष्टिमण्डलः ।
 आकाशीभूतवसुधो वसुधाभूतखान्तरः ॥ ४२
 परिवृत्तककुप्चक उह्यमान इवार्णवे ।
 नीयमान इवाकाशे घननिद्रोन्मुखाशयः ॥ ४३
 अन्धकूप इवापन्नः शिलान्तरिव योजितः ।
 स्वयं जडीभवद्वर्णो विनिकृत्त इवाशये ॥ ४४
 पततीव नभोमार्गात्तृणावर्त इवार्पितः ।
 रथे द्रुत इवारूढो हिमवद्गलनोन्मुखः ॥ ४५
 व्याकुर्वन्निव संसारं बान्धवानस्पृशन्निव ।
 भ्रमितक्षेपणेनेव वातयन्त्र इवास्थितः ॥ ४६
 भ्रमितो वा भ्रम इव कृष्टो रसनयेव वा ।
 भ्रमन्निव जलावर्तं शस्त्रयन्त्र इवार्पितः ॥ ४७
 प्रोह्यमानस्तृणमिव वहत्पर्जन्यमारुते ।
 आरुह्य वारिपूरेण निपतन्निव चार्णवे ॥ ४८

इत्यर्थः ॥ ३६ ॥ मूर्खं लक्षयंस्तस्य दुःखमाह—धारणेति ॥ ३७ ॥
 वासनावेशेन वैवश्यमस्वाधीनचित्ततां प्राप्तः अतएव विषयाशयो
 न परमार्थाशयः ॥ ३८ ॥ तत्रापि विहिताकर्तुर्दुःखातिशयमाह—
 अशास्त्रेति ॥ ३९ ॥ तादृशदुःखकालोपलक्षकलिङ्गान्याह—
 यदेति ॥ ४० ॥ परमान्ध्यं प्राप्य दिवाप्युदितस्तारका यस्य
 तथाविधोऽनालोको निष्प्रकाशोऽतएव घनं मेचकितं श्यामी-
 भूतमम्बरमाकाशं यस्य तथाविधः । साभ्रो दिग्मण्डलाभोगो
 यस्य तथाविध इव भवतीति सर्वत्र शेषः ॥ ४१ ॥ विच्छुरितो
 व्याप्तः ॥ ४२ ॥ परिवृत्तं भ्रमत्ककुप्चकं दिग्मण्डलं यस्य ॥ ४३ ॥
 आपन्नः पतितः यो योजितः प्रवेशितः । स्वदुःखं वक्तुकामोऽपि
 बाक्स्तम्भाजडीभवन्त उच्चरितुमशक्या वर्णा अक्षराणि यस्य ।
 आशये हृदये विनिकृत्तदिलिन्न इव ॥ ४४ ॥ तृणान्यावर्तयतीति
 तृणावर्तो बाल्या तत्रार्पित इव । हिमं तुषारशिला तद्गलने
 विलीनतायामुन्मुखः ॥ ४५ ॥ संसारशब्देन तदुःखं लक्ष्यते ।
 तद्व्याकुर्वन् स्वात्मानमुदाहृत्यान्वेभ्य प्रख्यापयन्निव । क्षेपणेन
 शिलाप्रक्षेपयन्नेण ॥ ४६ ॥ भ्रमे भ्रमियन्ने । रसनया रज्ज्वाकृष्ट
 आकृष्ट इव ॥ ४७ ॥ वहति पर्जन्यमारुते आरुह्य वारिपूरेण सह
 अर्णवे निपतन्निव ॥ ४८ ॥ उर्वीविपर्यासदशामनुभवन्निधि-

अनन्तगगने श्वभ्रे चकावर्ते पतन्निव ।
 अधिधूर्वाविपर्यासदशामनुभवन्निधितः ॥ ४९
 पतन्निवानवरतं प्रोत्पतन्निव चाभितः ।
 सूत्काराकर्णनोद्भ्रान्तपूर्णसर्वेन्द्रियव्रणः ॥ ५०
 क्रमाच्छयामलतां यान्ति तस्य सर्वाक्षसंविदः ।
 यथास्तं गच्छति रवौ मन्दालोकतया दिशः ॥ ५१
 पूर्वापरं न जानाति स्मृतिस्तानवमागता ।
 यथा पाश्चात्यसंध्यान्ते नष्टा दृष्टिर्दिगष्टके ॥ ५२
 मनः कल्पनसामर्थ्यं त्यजत्यस्य विमोहतः ।
 अविवेकेन तेनासौ महामोहे निमज्जति ॥ ५३
 यदैवामोहमादत्ते नादत्ते पवनस्तदा ।
 नत्वादत्ते यदा प्राणान्मोहमायात्यलं तदा ॥ ५४
 अन्योन्यपुष्टतां यातैर्मोहसंवेदनभ्रमैः ।
 जन्तुः पाषाणतामेति स्थितमित्यादिसर्गतः ॥ ५५

प्रबुद्धलीलोवाच ।

व्यथां विमोहं मूर्च्छान्तं भ्रमं व्याधिमचेतनम् ।
 किमर्थमयमायाति देहो ह्यष्टाङ्गवानपि ॥ ५६

श्रीदेव्युवाच ।

एवं संविहितं कर्म सर्गादौ स्पन्दसंविदा ।
 यद्यस्मिन्समये दुःखं कालेनैतावतेदृशम् ॥ ५७
 स्यान्मे इत्येव संविश्य गुल्मवत्तत्स्वभावजम् ।
 वेत्ति चित्तविजृम्भोत्थं नान्यदत्रास्ति कारणम् ॥ ५८
 यदा व्यथावशान्नाड्यः स्वसंकोचविकासनैः ।
 गृह्णन्ति मारुतो देहे तदोज्झति निजां स्थितिम् ॥ ५९

रिवानवरतं पतन्निवौत्प्रेक्षिकोपमा ॥ ४९ ॥ सूत्कारो निःश्वा-
 सध्वनिः ॥ ५० ॥ तस्य मूर्च्छोपक्रमे चक्षुराद्युपरममाह—क-
 मादिति । तस्य मुमूर्षोः सर्वा अक्षसंविदः । श्यामलतां मालि-
 न्यम् ॥ ५१ ॥ तानवं कृशताम् ॥ ५२ ॥ ५३ ॥ आमोहमी-
 षन्मूर्च्छाम् । पवनः प्राणो नादत्ते न गृह्णाति । अङ्गानि न वि-
 ष्मभयतीत्यर्थः । यदा प्राणानप्यसौ नत्वादत्ते न चालयितुं
 शक्नोति तदा मोहं गाढमूर्च्छाम् ॥ ५४ ॥ मोहः स्वरूपापरिचयः
 संवेदनानि विषयवासनाः भ्रमा अन्यथाप्रतिभासास्तैः । पाषा-
 णतां पाषाणवज्जडताम् । आदिसर्गत आरभ्य इति एवं नियतं
 सर्वं स्थितमित्यर्थः ॥ ५५ ॥ शिरःपाणिपादगुह्यनाभिहृदयान्य-
 ष्ठाङ्गानि तद्गानपि ॥ ५६ ॥ स्पन्दसंविदा क्रियाशक्तिप्रधाने-
 नेश्वरेण एवं वक्ष्यमाणरूपं संकल्पलक्षणं कर्म संविहितम् । य-
 द्यस्मिन्समये बाल्ये यौवने वृद्धत्वे वा एतावता कालेन भोग्य-
 मीदृशं दुःखं मे मदभिन्नस्य जीवस्य स्यादिति परेणान्वयः
 ॥ ५७ ॥ तत्स्वसंकल्पस्वभावजमेव चित्तपरिकल्पिततरुगुल्मव-
 चित्तविजृम्भोत्थं दुःखं स्वयमेव जीवभावेनोपाधौ संविश्य वेत्ति
 भुङ्क्ते इत्यर्थः ॥ ५८ ॥ पृष्ठं समाधाय प्रस्तुतमेवाह—यदेत्या-

१ यथा ह्यस्तंगतरवौ इति पाठः ।

प्रविष्टा न विनिर्यान्ति गताः संप्रविशन्ति नो ।
 यदा वाता विनाडीत्वात्तदा स्पन्दात्स्मृतिर्भवेत् ६०
 न विशलेव वातो न निर्याति पवनो यदा ।
 शरीरनाडीवैधुर्यान्मृत इत्युच्यते तदा ॥ ६१
 आगन्तव्यो मया नाशः कालेनैतावतेति या ।
 पूर्वसंविदिता संविद्याति तच्चोदिता मृतिम् ॥ ६२
 ईदृशेन मयेहेतुं भाव्यमित्यादि सर्गजा ।
 संविद्बीजकला नाशं न कदाचन गच्छति ॥ ६३
 संविदो वेदनं नाम स्वभावो व्यतिरेकवान् ।
 तस्मात्स्वभावसंविद्येनान्ये मरणजन्मनी ॥ ६४
 कचिदावृत्तिमत्सौम्यं कचिन्नद्यां जलं यथा ।
 कचित्सौम्यं कचिज्जीवधर्मदं चेतनं तथा ॥ ६५
 यथा लतायाः पर्वाणि दीर्घाया मध्यमध्यतः ।
 तथा चेतनसत्ताया जन्मानि मरणानि च ॥ ६६
 न जायते न म्रियते चेतनः पुरुषः कचित् ।
 स्वप्नसंभ्रमवद्भ्रान्तमेतत्प्रत्ययति केवलम् ॥ ६७

पुरुषश्चेतनामात्रं स कदा केव नश्यति ।
 चेतनव्यतिरिक्तत्वे वदान्यत्किं पुमान्भवेत् ॥ ६८
 कोऽद्ययावन्मृतं ब्रूहि चेतनं कस्य किं कथम् ।
 म्रियन्ते देहलक्षाणि चेतनं स्थितमक्षयम् ॥ ६९
 अमरिष्यन्न वै चित्तमेकस्मिन्नेव तन्मृते ।
 अभविष्यत्सर्वभावमृतिरेकमृताविह ॥ ७०
 वासनामात्रवैचित्र्यं यज्जीवोऽनुभवेत्स्वयम् ।
 तस्यैव जीवमरणे नामनी परिकल्पिते ॥ ७१
 एवं न कश्चिन्म्रियते जायते न च कश्चन ।
 वासनावर्तगतेषु जीवो लुठति केवलम् ॥ ७२
 अत्यन्तासंभवादेव दृश्यस्यासौ च वासना ।
 नास्त्येवेति विचारेण दृढज्ञातैव नश्यति ॥ ७३
 अनुदितमुदितं जगत्प्रबन्धं
 भवभयतोऽभ्यसनैर्विलोक्य सम्यक् ।
 अलमनुदितवासनो हि जीवो
 भवति विमुक्त इतीह सत्यवस्तु ॥ ७४

इत्यार्षे श्रीवासिष्ठमहारामायणे वाल्मीकीये उत्पत्तिप्रकरणे लीलो० मरणविचारो नाम चतुःपञ्चाशः सर्गः ॥ ५४ ॥

दिना । नाव्यः प्रतप्तपित्तादिरसपूरितत्वाद्यथासंचलनं तद्वशा-
 त्स्वसंकोचविकासनैर्भुक्तान्नपानरसं वैषम्येण गृह्णन्ति तदा मारुतः
 समानवायुनिर्जां भुक्तान्नपानादिसमीकरणस्थितिमुज्झत्युत्सृजति
 ॥ ५९ ॥ यदा नाडीद्वारेषु प्रविष्टा वाता न विनिर्यान्ति निर्ग-
 ताश्च न प्रविशन्ति तदा नाडीव्यापारोपरमे विनाडीलाञ्छुरादे-
 रस्पन्दात् स्मृतिरेवान्तर्भवेन्नैन्द्रियकं ज्ञानमित्यर्थः ॥ ६० ॥ तच्च
 नाडीवैधुर्यं प्राणसंचाररोधेन मरणे हेतुरित्याह—न विशलेवेति ।
 वातः अपानो देहेन विशलेव । यदा पवनः प्राणश्च मुखनासि-
 काभ्यां न निर्याति तदाऽवश्यं लिङ्गस्योत्क्रमणान्मृत इत्युच्यते
 इत्यर्थः ॥ ६१ ॥ तत्रापि प्राक्तनचित्संकल्परूपा नियतिरेव
 हेतुरित्याह—आगन्तव्य इति । पूर्वसंविदिता प्राक्तनसंकल्पवती ।
 तच्चोदिता तादृशनियतिप्रेरिता ॥ ६२ ॥ ननु तस्या नियते-
 र्नाशे जगद्व्यवस्था भज्येत तत्राह—संविदिति । सत्यसंकल्प-
 संविदो बीजकला तत्संस्कारवती माया सा कदाचिदपि काले
 न नश्यति, मुक्तौ कालेन सहैव तन्निवृत्तेरिति भावः ॥ ६३ ॥
 आविद्यकजीवसंवित्स्वरूपपर्यालोचनेऽपि यावन्मोक्षं जन्ममर-
 णाद्यनिवृत्तिरेवेत्याशयेनाह—संविद इति । अव्यतिरेकवान् व्यति-
 रेको विश्लेषस्तदभाववान् ॥ ६४ ॥ सांसारिकजीवसंवित्प्रवाहं
 वर्णयति—कचिदिति । यथा नद्यां जलं कचिदावृत्तिमत् कालु-
 ष्यवत् कचित्तु सौम्यं स्थिरनिर्मलं तथा इदं चेतनमपि कचि-
 त्सौम्यं कचिन्तु जीवधर्मरागद्वेषादिकलुषमित्यर्थः ॥ ६५ ॥ दूर्वा-
 दितलायाः पर्वाणि ग्रन्थयः ॥ ६६ ॥ इदं च सर्वमाविद्यकदृशा ।
 परमार्थदृशा त्वाह—न जायत इति । 'न जायते म्रियते वा
 विपश्चित्' इत्यादिश्रुतेरित्यर्थः ॥ ६७ ॥ अमरणधर्मां तस्य

युक्त्याप्युपपादयति—पुरुष इत्यादिना । चेतनव्यतिरिक्त
 एव पुरुष इति पक्षे अन्यत्किं देहः पुरुषो भवेदुत प्राण उते-
 न्द्रियाणि किंवा मन उत बुद्धिरुताहंकारचित्ते उत तत्तदधिष्ठा-
 तृदेवता उताविद्या । सर्वेष्वपि पक्षेषु जडैः पुरुषकार्यप्रकाशाधी-
 नसर्वव्यवहारानिर्वाहात्परिशेषाच्चेतनामात्रमेव पुरुष इति पक्षः
 स्थित इत्यर्थः ॥ ६८ ॥ चेतनस्य तु मरणं न सिध्यति निः-
 साक्षिकमरणासिद्धेरित्याशयेनाह—कोयेति । अद्ययावदद्यतनाव-
 धिके अनादिसंसारे चेतनं मृतं को दृष्टवानिति शेषः । एवं किं
 तन्मरणं विनाश उत देहान्तरप्राप्तिः । आद्येऽपि कथं चेतनस्य
 नाशः किं स्वत उत परतः । नाद्यः । स्वात्मनि विरोधाभावात् ।
 असङ्गस्य परतस्तदप्रसक्तेरित्यर्थः । द्वितीयेत्याह—म्रियन्त इति
 ॥ ६९ ॥ अनिष्टप्रसङ्गेनापि चेतनमरणं वारयति—अमरि-
 ष्यदिति । प्रतिदेहं चेतनभेदे मानाभावात् 'एको देवः सर्वभू-
 तेषु गूढः' इत्यादिश्रुतेश्चैकस्मिन्नात् तस्मिन्नेतने मृते सति तद-
 धीनसत्तास्फूर्तिकं समष्टिव्यष्टिचित्तं नामरिष्यद्वै । किमर्थं काका
 वैशब्दः । नामरिष्यत्किमित्यर्थः । तस्मिन् मृते सति निरुपा-
 दानजगत्सत्ताऽयोगादेकमृतौ सर्वभावमृतिदोषो नाभविष्यत्कि-
 मित्यर्थः ॥ ७० ॥ के तर्हि प्रतीयमाने जीवनमरणे तत्राह—वास-
 नेति । जीवो जीवनम् ॥ ७१ ॥ उपपादितमुपसंहरति—एवमिति
 ॥ ७२ ॥ अभिमानेन दृढतरो ज्ञाता अन्तःकरणात्मा नश्यत्येवेत्यर्थः
 ॥ ७३ ॥ भवभयतो वैराग्यादिसाधनसंपन्नोऽधिकारिजीवो गुरु-
 पूर्वकश्रवणाद्यभ्यसनैर्भ्रान्त्या उदितं जगत्प्रबन्धं परमार्थतोऽनु-
 दितमेवेति सम्यक्तत्त्वदर्शनतो विलोक्य मूलोच्छेदादलमत्यन्त-
 मनुदितद्वैतवासनः सन् विमुक्तो भवतीति विमुक्तात्मस्वरूपमे-

पञ्चपञ्चाशः सर्गः ५५

प्रबुद्धलीलोवाच ।

यथैव जन्तुर्भ्रियते जायते च यथा पुनः ।
तन्मे कथय देवेशि पुनर्बोधविवृद्धये ॥ १
श्रीदेव्युवाच ।
नाडीप्रवाहे विधुरे यदा वातविसंस्थितिम् ।
जन्तुः प्राप्नोति हि तदा शाम्यतीवास्य चेतना ॥ २
शुद्धं हि चेतनं नित्यं नोदेति नच शाम्यति ।
स्थावरे जङ्गमे व्योम्नि शैलेऽग्नौ पवने स्थितम् ॥ ३
केवलं वातसंरोधाद्यदा स्पन्दः प्रशाम्यति ।
मृत इत्युच्यते देहस्तदासौ जडनामकः ॥ ४
तस्मिन्देहे शरीरभूते वाते चानिलतां गते ।
चेतनं वासनामुक्तं स्वात्मतत्त्वेऽवतिष्ठति ॥ ५
जीव इत्युच्यते तस्य नामाणोर्वासनावतः ।
तत्रेवास्ते स च शवागारे गगनके तथा ॥ ६
ततोऽसौ प्रेतशब्देन प्रोच्यते व्यवहारिभिः ।
चेतनं वासनामिश्रमामोदानिलवत्स्थितम् ॥ ७

वेह सत्यवस्तु नान्यदित्यर्थः ॥ ७४ ॥ इति श्रीवासिष्ठमहा-
रामायणतात्पर्यप्रकाशे उत्पत्तिप्रकरणे चतुष्पञ्चाशः सर्गः ५४

इह जीवस्य संसारगतिवैचित्र्यमुच्यते ।

आदिसर्गात्तथेशस्य तत्कर्मानुगुणा स्थितिः ॥ १ ॥

कथितमेव पुनर्विस्तरेण कथयेत्यर्थः । तत्फलं वैराग्याति-
शयेन बोधविवृद्धिः ॥ १ ॥ प्राणवातानां विसंस्थितिं चलनस्व-
भावविरुद्धां संस्थितिम् । प्रशान्तिमितियावत् । व्यञ्जकान्तःकर-
णोपाधिविलयाच्छाम्यतीव । 'एतेभ्यो भूतेभ्यः समुत्थाय तान्ये-
वानु विनश्यति न प्रेत्य संज्ञास्ति' इति श्रुतेरिति भावः ॥ २ ॥
वस्तुतस्तु न कापि शाम्यतीत्याह—शुद्धमिति । 'अविनाशी वा
अरे अयमात्मा अनुच्छित्तिधर्मा' इति श्रुतेरिति भावः ॥ ३ ॥
एवं च देहधर्म एव मरणं नात्मधर्म इत्याह—केवलमिति ॥ ४ ॥
वाते शरीरवायौ अनिलतां स्वप्रकृतिमहावायुताम् । प्राणस्तु
सहतेजसा प्राज्ञात्मन्येव लीयते । उपाधिविलये जीवोऽपि सह
वासनाभिः परमात्मभावेऽवतिष्ठत इत्याह—चेतनमिति । तथाच
श्रुतिः 'अथास्य प्रयतो वाङ्मनसि संपद्यते मनः प्राणे प्राणस्ते-
जसि तेजः परस्यां देवतायाम्' इति ॥ ५ ॥ ननु यदि स्वात्मतत्त्वेऽ-
वतिष्ठते तर्हि मुक्तो ब्रह्मैव स्यादसौ न जीवस्तत्राह—जीव इति ।
पुनर्जन्मव्रीजवासनावतस्तदुपाधिकत्वादणोः सूक्ष्मस्य तत्परि-
च्छिन्नस्य तस्य जीव इति नाम उच्यते नतु वस्तुतो जीवो
नाम ब्रह्मान्योऽस्तीत्यर्थः । अतएव तस्य वासनावशात्स्वस्थान
एव परलोकगमनाद्यध्यासो न वास्तवं गमनाद्यस्तीत्याशयेन म-
ण्डपाकाशन्यायं स्मारयति—तत्रैवास्त इति ॥ ६ ॥ ततो देहम-
रणादेव । नन्वसङ्गे कथं वासनास्थितिस्तत्राह—चेतनमिति ।

इदं दृश्यं परित्यज्य यदास्ते दर्शनान्तरे ।
स स्वप्न इव संकल्प इव नानाकृतिस्तदा ॥ ८
तस्मिन्नेव प्रदेशेऽन्तः पूर्ववत्स्मृतिमान्भवेत् ।
तदैव मृतिमूर्च्छान्ते पश्यत्यन्यशरीरकम् ॥ ९
आत्मन्यस्ति घटापुष्टमन्यस्य व्योम केवलम् ।
आकाशभूतले साकं साकाशशशिवासरम् ॥ १०
भवन्ति षड्विधाः प्रेतास्तेषां भेदमिमं शृणु ।
सामान्यपापिनो मध्यपापिनः स्थूलपापिनः ॥ ११
सामान्यधर्मा मध्यमधर्मा चोत्तमधर्मवान् ।
एतेषां कस्यचिद्भेदो द्वौ त्रयोऽप्यथ कस्यचित् ॥ १२
कश्चिन्महापातकवान्वत्सरं स्मृतिमूर्च्छनम् ।
विमूढोऽनुभवत्यन्तः पाषाणहृदयोपमः ॥ १३
ततः कालेन संबुद्धो वासनाजठरोदितम् ।
अनुभूय चिरं कालं नारकं दुःखमक्षयम् ॥ १४
भुक्त्वा योनिशतान्युच्चैर्दुःखादुःखान्तरं गतः ।
कदाचिच्छममायाति संसारस्वप्नसंभ्रमे ॥ १५

यथा सूक्ष्मतरपुष्परेणुनिष्ठ एवामोदः, अनिलस्तु तत्तादात्म्यसं-
सर्गाध्यासादामोदमिश्रः स्थितस्तद्वदित्यर्थः ॥ ७ ॥ इदं प्राक्तनं
देहादिदृश्यं परित्यज्य देहान्तरादिदर्शनान्तरे यदा आस्ते तदा स
जीवः स्वप्न इव स्वयमेव स्ववासनामयगमनपरलोकतत्रत्यभोग्या-
दिनानाकृतिर्भवतीत्यर्थः ॥ ८ ॥ तमेवाध्यासं क्रमेण वक्तुमुपक्रमते
—तस्मिन्नेवेति । पूर्ववत्प्राग्जन्मवत् ॥ ९ ॥ ननु तस्मिन्नल्पतरं मर-
णप्रदेशे देहान्तरकल्पनघटनेऽपि कथं दूरगमनविस्तृतपरलोका-
दिसमावेशघटनं तत्राह—आत्मनीति । पुष्टं विपुलं केवलं व्योम
एकं आकाशभूतले द्वे वा साकाशशशिवासरं ब्रह्माण्डकोटिलक्षं
वा साकं युगपदेवान्तर्निविशतु तथापि आत्मन्यन्यस्य सर्वस्य
प्रपञ्चस्य घटा घटनमस्त्येव । आत्मनोऽनन्तत्वान्मायायाश्चा-
घटितघटनासामर्थ्यसत्वादित्यर्थः । तथाचात्मस्वरूपपर्यालोचन-
या अल्पप्रदेशेऽपि जगदन्तरसमावेश उक्तो न तत्प्रदेशमात्रम-
पेक्ष्येति भावः । अथवा यदि तस्मिन्प्रदेशे मार्गपरलोकादिक-
मस्ति तर्ह्यन्येनापि कुतो नोपलभ्यते तत्राह—आत्मनीति ।
आकाशभूतले द्वे साकाशशशिवासरं सर्वं जगच्च मृतपुरुषस्यात्मनि
मेघघटेव पुष्टमस्ति अन्यस्य दशा तु केवलं व्योम गृहाकाशमे-
वास्तीति दर्शनप्रसक्तिरित्यर्थः ॥ १० ॥ गतिभेदान्वक्तुं प्रेता-
न्विभजते—भवन्तीति ॥ ११ ॥ एतेषां मध्ये कस्यचिद्भेदो
विशेषः । स कः । कस्यचिद्भौ भेदौ । यथा कंचित्कालं सामान्य-
पापी तदुत्तरमध्यमपाप्यतिपापी वेति उक्तरीत्या कस्यचिन्न-
योऽपि क्रमेण व्युत्क्रमेण वा भेदाः ॥ १२ ॥ तत्र प्रथमं तृती-
यस्य गतिमाह—कश्चिदेति । वत्सरं संवत्सरमात्रम् ॥ १३ ॥ १४ ॥
भुक्त्वेति । तथाच श्रुतिः 'अथ य इह कपूयचरणा अभ्याशोह यते

१ शशिचामरम् इति पाठः.

अथवा मृतिमोहान्ते जडदुःखशताकुलाम् ।
 क्षणादृक्षादितामेव हृत्स्थामनुभवन्ति ते ॥ १६
 स्ववासनानुरूपाणि दुःखानि नरके पुनः ।
 अनुभूयाथ योनीषु जायन्ते भूतले चिरात् ॥ १७
 अथ मध्यमपापो यो मृतिमोहादनन्तरम् ।
 सशिलाजठरं जाड्यं कंचित्कालं प्रपश्यति ॥ १८
 ततः प्रबुद्धः कालेन केनचिद्वा तदैव वा ।
 तिर्यगादिकर्मैर्भुक्त्वा योनीः संसारमेष्यति ॥ १९
 मृत एवानुभवति कश्चित्सामान्यपातकी ।
 स्ववासनानुसारेण देहं संपन्नमक्षतम् ॥ २०
 स स्वप्न इव संकल्प इव चेतति तादृशम् ।
 तस्मिन्नेव क्षणे तस्य स्मृतिरित्थमुदेति च ॥ २१
 ये तूत्तममहापुण्या मृतिमोहादनन्तरम् ।
 स्वर्गविद्याधरपुरं स्मृत्या स्वनुभवन्ति ते ॥ २२
 ततोऽन्यकर्मसदृशं भुक्त्वान्यत्र फलं निजम् ।
 जायन्ते मानुषे लोके सश्रीके सज्जनारूपदे ॥ २३
 ये च मध्यमधर्माणो मृतिमोहादनन्तरम् ।
 ते व्योमवायुवलिताः प्रयान्त्योषधिपल्लवम् ॥ २४
 तत्र चारुफलं भुक्त्वा प्रविश्य हृदयं नृणाम् ।
 रेतसामधितिष्ठन्ति गर्भे जातिक्रमोचिते ॥ २५
 स्ववासनानुसारेण प्रेता एतां व्यवस्थितिम् ।
 मूर्च्छान्तेऽनुभवन्त्यन्तः क्रमेणैवाक्रमेण च ॥ २६

कपूयां योनिमापयेरन् श्वयोनिं वा सूकरयोनिं वा चण्डालयोनिं वा' इति । शमं महापापफलोपरमम् ॥ १५ ॥ क्षणादिति । इदं चान्यदृशा ॥ १६ ॥ १७ ॥ द्वितीयस्य गतिमाह—अथेति । शिला जठरमिव शिलाजठरम् । जाड्यं मूर्च्छाम् ॥ १८ ॥ तदैवेति परदृष्ट्युक्तिः ॥ १९ ॥ प्रथमस्य गतिमाह—मृत इति । देहं मनुष्यादिशरीरम् । उभाभ्यामेव मनुष्यलोकमिति श्रुतेः ॥ २० ॥ चेतति अनुभवति । इत्थं प्रागुक्तदिशा ॥ २१ ॥ षष्ठस्य गतिमाह—ये त्विति । स्मृत्या पुण्यवासनोद्बोधेन ॥ २२ ॥ ततो महापुण्यभोगानन्तरम् । अन्यत्र इलावृतकिंपुरुषादिवर्षेषु ॥ २३ ॥ पञ्चमस्य गतिमाह—येचेति । ओषधिपल्लवं ओषधिपल्लवप्रधानं नन्दनचैत्ररथादिवनं किन्नरकिंपुरुषयक्षादिशरीरेण प्रयान्तीत्यर्थः ॥ २४ ॥ चारु स्वकर्मफलं भुक्त्वान्ते वायुवृद्ध्यादिद्वारा भूमौ व्रीहियवादिषु प्रविश्यान्नभूता नृणां ब्राह्मणादीनां हृदयं प्रविश्य रेतसां निषेके तद्वारा स्त्रीणां गर्भे अधितिष्ठन्तीत्यर्थः । 'अथ य इह रमणीयचरणा अभ्याशोह यत्ते रमणीयां योनिमापयेरन् ब्राह्मणयोनिं वा क्षत्रिययोनिं वा वैश्ययोनिं वा' इति श्रुतेः ॥ २५ ॥ एतेन चतुर्थस्यापि गतिरुक्तप्रायैवेति मन्यमान उपसंहरति—स्ववासनेति ॥ २६ ॥ इदानीं

आदौ मृता वयमिति बुध्यन्ते तदनुक्रमात् ।
 बन्धुपिण्डादिदानेन प्रोत्पन्ना इति वेदिनः ॥ २७
 ततो यमभटा एते कालपाशान्विता इति ।
 नीयमानः प्रयाग्येभिः क्रमाद्यमपुरं त्विति ॥ २८
 उद्यानानि विमानानि शोभनानि पुनःपुनः ।
 स्वकर्मभिरुपात्तानि दिव्यानीत्येव पुण्यवान् ॥ २९
 हिमानीकण्टकश्वभ्रशस्त्रपत्रवनानि च ।
 स्वकर्मदुष्कृतोत्थानि संप्राप्तानीति पापवान् ॥ ३०
 इयं मे सौम्यसंपाता सरणिः शीतशाद्वला ।
 स्निग्धच्छाया सवापीका पुरःसंस्थेति मध्यमः ३१
 अयं प्राप्तो यमपुरमहमेष स भूतपः ।
 अयं कर्मविचारोऽत्र कृत इत्यनुभूतिमान् ॥ ३२
 इति प्रत्येकमभ्येति पृथुः संसारखण्डकः ।
 यथा संस्थितनिःशेषपदार्थाचारभासुरः ॥ ३३
 आकाश इव निःशून्ये शून्यात्मैव विबोधवान् ।
 देशकालक्रियादैर्घ्यभासुरोऽपि न किञ्चन ॥ ३४
 इतोयमहमादिष्टः स्वकर्मफलभोजने ।
 गच्छाम्याशु शुभं स्वर्गमितो नरकमेव च ॥ ३५
 यः स्वर्गोऽयं मया भुक्तो भुक्तोऽयं नरकोऽथ वा ।
 इमास्ता योनयो भुक्ता जायेऽहं संसृतौ पुनः ॥ ३६
 अयं शालिरहं जातः क्रमात्फलमहं स्थितः ।
 इत्युदर्कप्रबोधेन बुध्यमानो भविष्यति ॥ ३७

मरणप्रभृति तेषामारोपक्रमं विशिष्य दर्शयति—आदावित्यादिना । तदनुक्रमाद्वाहदशाहकृत्यक्रमात्प्रोत्पन्ना निष्पन्नशरीरा इति बुध्यन्ते इति सर्वत्रानुषज्यते ॥ २७ ॥ एभिर्धमभटैः क्रमात्पाथेयश्राद्धतर्पितः संवत्सरेण यमपुरं प्रयामीति ॥ २८ ॥ पुण्यवानुत्तमपुण्यवान् ॥ २९ ॥ ३० ॥ सौम्यसंपाता पद्भ्यां सुखेन गन्तुं योग्येत्यर्थः । सरणिर्मागः । मध्यमः पुण्यवान् इति बुध्यते ॥ ३१ ॥ अयमहं यमपुरं प्राप्तः । स सर्वलोकप्रसिद्धो यमः । एष पुरःस्थः । अत्र यमसभायां चित्रगुप्तादिभिर्मम कर्मविचारः कृतः ॥ ३२ ॥ अयं चारोपक्रमः प्रतिपुरुषं स्वप्रवृत्तिरित्याह—इतीति । यथा प्रतीयन्ते तथैव संस्थिताः सत्या इव ये निःशेषपदार्थास्तदाचारास्तत्तदर्थक्रियाश्च तैर्भासुरः ॥ ३३ ॥ स्वरूपदृष्ट्यावलोकने तु न किञ्चिदात्मातिरिक्तमस्तीत्याह—आकाश इवेति । निःशून्ये निःस्वरूपे स्थितः प्रपञ्चो देशकालादिदैर्घ्येण भासमानोऽपि न किञ्चन किंतु सर्वारोपशून्य आत्मैवेत्यर्थः ॥ ३४ ॥ अहं यमेन स्वकर्मफलभोजने इतोऽस्यां दिशि आदिष्ट आज्ञप्तः । इतो यमसंभातः ॥ ३५ ॥ यो यमेन निर्दिष्टः स्वर्गः अयं मया भुक्तः । ता यमनिर्दिष्टाः पश्वादियोनय इमाः प्रत्यक्षा मया भुक्ताः । अहं संसृतौ मनुष्यसंसारे पुनर्जाये सांप्रतं प्रादुर्भवामि ॥ ३६ ॥ तत्कममाह—अयमिति । शालिः शाल्यङ्कुरः । काण्डपत्रगर्भमजरीक्रमात्फलं

संसुप्तकरणस्त्वेवं बीजतां यात्यसौ नरे ।
 तद्वीजं योनिगलितं गर्भो भवति मातरि ॥ ३८
 स गर्भो जायते लोके पूर्वकर्मानुसारतः ।
 भव्यो भवत्यभव्यो वा बालको ललिताकृतिः ॥ ३९
 ततोऽनुभवतीन्द्राभं यौवनं मदनोन्मुखम् ।
 ततो जरां पद्ममुखे हिमाशनिमिव च्युताम् ॥ ४०
 ततोऽपि व्याधिमरणं पुनर्मरणमूर्च्छनाम् ।
 पुनः स्वप्नवदायातं पिण्डैर्देहपरिग्रहम् ॥ ४१
 यास्यं याति पुनर्लोकं पुनरेव भ्रमक्रमम् ।
 भूयोभूयोऽनुभवति नानायोन्यन्तरोदये ॥ ४२
 इत्याजवं जवीभावमामोक्षमतिभासुरम् ।
 भूयोभूयोऽनुभवति व्योमयेव व्योमरूपवान् ॥ ४३
 प्रबुद्धलीलोवाच ।

आदिसर्गे यथा देवि भ्रम एष प्रवर्तते ।
 तथा कथय मे भूयः प्रसादाद्बोधवृद्धये ॥ ४४
 श्रीदेव्युवाच ।

परमार्थघनं शैलाः परमार्थघनं द्रुमाः ।

भूत्वा अहं स्थितः । ननु स्वर्गनरकनानायोनिभोग इव ब्रीह्या-
 दिभावोऽपि किमस्याऽनुभवसिद्धो नेत्याह—इत्युदकेति ।
 उदके औत्तरकालिके मनुष्यशरीरे श्रुतिपुराणादिजन्यप्रबो-
 धेन बुद्ध्यमानोऽयं भविष्यतीत्यर्थः ॥ ३७ ॥ कुतस्तदानीमसौ
 ब्रीह्यादिभावं नानुभवति तत्राह—संसुप्तकरण इति शरीराभा-
 वात्संमूर्च्छितबाह्यान्तःकरणः । तुशब्द एतद्विशेषसूचनाय ।
 एवमेवासौ नरे पितृशरीरे भुक्तान्द्वारा प्रविष्टो बीजतां रेतोभावं
 याति ॥ ३८ ॥ पूर्वकर्मानुसारमेव प्रपन्नयति—भव्य इति । भव्यः
 सुखसौभाग्यारोग्यसाधुवृत्तसंपन्नस्तद्विपरीतोऽभव्यः ॥ ३९ ॥
 इन्द्राभं चन्द्रवदुपचयापचयधर्मिणं चलं कान्तं च ॥ ४० ॥
 बन्धुदत्तैरौर्ध्वदेहिकपिण्डैः ॥ ४१ ॥ ४२ ॥ इति उक्तप्रकारं
 आजवं जवीभावं परिवर्तनम् । 'जु गतौ' इति धातोराड्पूर्वा-
 त्पचाद्यच्चिचिः द्विलनुको तु बाहुलकात्पृषोदरादिलाच्छान्दस-
 लाद्वा बोध्यो ॥ ४३ ॥ नन्वस्तु त्वंपदार्थे जीवे भ्रान्तिसंभवाद-
 यमध्यारोपक्रमस्तत्पदार्थे त्वीश्वरे भ्रान्त्ययोगात्कथं जगदध्यारो-
 पक्रम इति तत्परिशुद्धिज्ञानाय लीला पृच्छति—आदिसर्गे इति
 ॥ ४४ ॥ नेश्वरस्य भ्रान्त्या जगदध्यारोपः किंतु स्वतः परमार्थ-
 घनरूपस्यैव स्वतो मायाध्यारोपितरूपेण विवर्तः । अनावृतस्व-
 चैतन्येनाध्यस्तमानं न च भ्रमः किंतु सत्यत्वेनासत्यप्रतिभासः ।
 ईश्वरस्य सर्वदा सर्वज्ञत्वात्सर्वार्थप्रतिभासेऽपि स्वरूपाप्रच्युति-
 बोधबाधितत्वान्न जगति सत्यताप्रतिभास इति न कश्चिद्दोष
 इत्यभिप्रेत्य देवी तत्पदार्थेऽध्यारोपमुपपादयितुमाह—परमार्थ-
 घनमित्यादिना ॥ ४५ ॥ उदेति विवर्तते । तथा भवति अ-
 स्मद्दृशा न स्वदृशा ॥ ४६ ॥ स ईश्वर एव स्वप्रकल्पयितृपुरु-
 षन्यायेन जीवसमष्ट्यात्मा आदिप्रजापतिर्भूत्वा सृज्यसंकल्पात्मना

परमार्थघनं पृथ्वी परमार्थघनं नभः ॥ ४५
 सर्वात्मकत्वात्स यतो यथोदेति चिदीश्वरः ।
 परमाकाशशुद्धात्मा तत्रतत्र भवेत्तथा ॥ ४६
 सर्गादौ स्वप्नपुरुषन्यायेनादिप्रजापतिः ।
 यथास्फुटं प्रकचितस्तथाद्यापि स्थिता स्थितिः ४७
 प्रथमोऽसौ प्रतिस्पन्दः पदार्थानां हि बिम्बकम् ।
 प्रतिबिम्बितमेतस्माद्यत्तदद्यापि संस्थितम् ॥ ४८
 यन्नाम सुषिरं स्थानं देहानां तद्वतोऽनिलः ।
 करोत्यङ्गपरिस्पन्दं जीवतीत्युच्यते ततः ॥ ४९
 सर्गादावेवमेवैषा जङ्गमेषु स्थिता स्थितिः ।
 चेतना अपि निःस्पन्दास्तेनैते पादपादयः ॥ ५०
 चिदाकाशोऽयमेवांशं कुरुते चेतनोदितम् ।
 स एव संविद्धवति शेषं भवति नैव तत् ॥ ५१
 नरोपाधिपुरं प्राप्तं चेत्यक्षिपुटं नयत् ।
 तत्तस्यानाक्षिचिज्जीवं नो जीवत्येव सर्गतः ॥ ५२
 तथा खं खं तथा भूमिर्भूमित्वेनाहवज्जलम् ।
 यद्यथा चेतति स्वैरं तद्वेत्त्येव तथा वपुः ॥ ५३

यथा भूरादिलोकात्मना विवर्तनं प्रकचति तथैवाद्यापि तादृशस्थि-
 तिसंकल्पसत्तया स्थितिर्व्यवस्था स्थिता ॥ ४७ ॥ सांकल्पिकज-
 गत्सत्ताया इयं जगत्सत्ता मित्रेति पक्षेऽपि तत्प्रतिबिम्बतुल्यत्वा-
 न्मिथ्यैवेत्याह—प्रथममिति । असौ सांकल्पिकप्रकचनरूपः परि-
 स्पन्दो विवर्तः ॥ ४८ ॥ तत्र स्थावरजंगमविभागे निमित्तमाह—
 यन्नामेति द्वाभ्याम् ॥ ४९ ॥ निःस्पन्दा निश्चेष्टाः ॥ ५० ॥ एवं
 चेतनाचेतनविभागकल्पनेऽपि निमित्तमाह—चिदाकाश इति ।
 अयं चिदाकाश ईश्वरएव चेतनावुद्ध्यपाधिसूत्रावच्छेदात्प्रतिबि-
 म्बनाद्वा उदितमाविर्भूतमंशमिवांशमौपाधिकं जीवविभागं कु-
 रते स एवांशः संविचेतनं भवति शेषं लब्धारोपितं तच्चेतनं
 न भवति किंचित्चेतनमेवेत्यर्थः ॥ ५१ ॥ तस्य बुद्धिद्वारैव स्थ-
 लानुप्रवेशं तत्र चक्षुरादिप्राप्त्या बाह्यव्यवहारयोग्यतां चाह—
 नरेति । तद्बुद्ध्यनुप्रविष्टचिदाकाशं तस्याः बुद्धेर्निमित्तान्नरशरी-
 रादिरूपं द्वितीयं सोपाधिभूतं पुरं नगरं प्राप्तं प्रविष्टं सत्स्वाधि-
 रूढं बुद्धिमक्षिपुटं चक्षुरादिगोलकस्थानं नयत् प्रापयत्सच्चाक्षु-
 षादिवुद्धिवृत्तिद्वारा बाह्यार्थाश्चेतति । ननु चक्षुराद्येव साक्षाच्चि-
 दध्यस्तत्वेन चित्त्वाजीवभूतं शरीरमधिष्ठाय व्यवहरतु किं बु-
 ष्ट्युपाधिकजीवकल्पनया नेत्याह—नाक्षीति । अक्षि चक्षुरूपल-
 क्षितमिन्द्रियजातं स्वयमेव चित्चेतनं जीवभूतं न । कुतः । यतः
 सर्गतः चित्त्यध्यारोपमात्रत एव किंचिदपि न जीवति । तथासति
 घटादीनामपि जीवनप्रसङ्गादिति भावः ॥ ५२ ॥ बुद्धेरेव जी-
 वोपाधिता नान्यस्येति नियमे तु सर्ववस्तुशक्त्यवस्थापकचि-
 त्संकल्प एव हेतुरित्याशयं स्फुटयन्त्याह—तथेति । खमाकाशं
 खं शून्यताशक्तिमत् । भूमिर्भूमित्वेन सर्वधारणशक्त्या स्थिता ।
 जलं च अहवत् सर्वाप्यायनशक्तिमत्स्थितमित्यर्थः । चेतति

इति सर्वशरीरेण जंगमत्वेन जंगमम् ।
 स्थावरं स्थावरत्वेन सर्वात्मा भावयन् स्थितः ५४
 तस्माद्यज्जङ्गमं नाम तत्स्वबोधनरूपवत् ।
 तेन बुद्धं ततस्तद्वत्तदेवाद्यापि संस्थितम् ॥ ५५
 यद्वृक्षाभिधमाबुद्धं स्थावरत्वेन वै पुनः ।
 जडमद्यापि संसिद्धं शिलातरुवृणादि च ॥ ५६
 ननु जाड्यं पृथक्किंचिदस्ति नापि च चेतनम् ।
 नात्र भेदोऽस्ति सर्गादौ सत्तासामान्यकेन च ५७
 वृक्षाणामुपलानां या नामान्तःस्थाः स्वसंविदः ।
 बुद्ध्यादिविहितान्येव तानि तेषामिति स्थितिः ५८
 विदोन्तःस्थावरादेर्यास्तस्या बुद्ध्यास्तथास्थितेः ।
 अन्याभिधानास्थानार्थाः संकेतैरपरैः स्थिताः ५९
 कृमिकीटपतङ्गानां या नामान्तःस्वसंविदः ।
 तान्येव तेषां बुद्ध्यादीन्यभिधार्थानि कानिचित् ६०
 यथोत्तराब्धिजनता दक्षिणाब्धिजनं स्थितम् ।
 न किंचिदपि जानाति निजसंवेदनादृते ॥ ६१
 स्वसंज्ञानुभवे लीनास्तथा स्थावरजङ्गमाः ।
 परस्परं यदा सर्वे स्वसंकेतपरायणाः ॥ ६२
 यथा शिलान्तःसंस्थानां वहिष्ठानां च वेदनम् ।
 असज्जडं च भेकानां मिथोन्तस्तस्थुषां तथा ॥ ६३

संकल्पयति ॥ ५३ ॥ भावयन्संकल्पयन्संस्तत्कालमेव तथा निवृत्तः
 स्थितः ॥ ५४ ॥ यथा भावनसिद्धं तदप्यनुवर्तत एवेत्याह—
 तस्मादिति द्वाभ्याम् ॥ ५५ ॥ ५६ ॥ इत्थं तत्त्वपदार्थयोरध्या-
 रोपितभेदजातमपवदन्नाह—नत्वित्यादिना । चेतनं चिद्विशिष्टं
 जडम् । अत्र पदार्थजाते सर्गे उत्पत्तिः । आदिपदास्थिति-
 नाशौ तेषु भेदो नास्ति । असतो भेदाश्रयत्वायोगात् । अस्तु
 तर्ह्यनुगते सदस्तुनि स नेत्याह—सत्तासामान्यके इति ॥ ५७ ॥
 ननु यदि चिदेकरसमेव सर्वं तर्हि कथं तत्रैव तद्विरुद्धजाड्यरू-
 पनामभेदानुभवः सर्वेषामित्याशङ्क्य तत्तदान्तरप्रत्यक्संविदि
 अविद्याध्यस्तबुद्धिकृतकल्पनावशादेवेति रहस्यं प्रथमं स्थावरेषु
 दर्शयति—वृक्षाणामिति । उपलानां शैलानाम् । तानि जाड्य-
 भेदनामरूपाणि । तेषां वृक्षादीनाम् । बुद्ध्यादिभिरेव विहितानि
 कल्पितानि न वस्तुतः इति परमार्थस्थितिरित्यर्थः ॥ ५८ ॥
 उक्तार्थमेव स्पष्टं पुनराह—विद इति । विदः प्रत्यक्संविदः ।
 उपाधिकृतभेदाद्बुधवचनम् । तस्याः स्थावरादिबुद्धेस्तथा स्था-
 वरोहमित्यादिव्यवस्थितरूपेणैव स्थितत्वाच्चरेभ्योऽन्ये इत्यभि-
 धानस्य तथा आस्थानस्य अभिमानस्य च अर्था विषयभूताः
 सन्तोऽपरैरन्यैर्वृक्षाः पर्वता इत्यादिशब्दसंकेतैः स्थिताः ॥ ५९ ॥
 एवं जङ्गमेष्वप्युक्तं रहस्यं दर्शयति—कृमिकीटेति । याः स्वसं-
 विदस्तान्येव बुद्धान्यभिधार्थानि शब्दार्थभूतानि तत्तदन्यानि
 जातानीत्यर्थः ॥ ६० ॥ चिति वक्ष्यमाणजाड्यकल्पनस्योक्तार्थस्य
 चोपपादकं दृष्टान्तमाह—यथेति । उत्तराब्धितीरस्था जनता
 जनसमूहः ॥ ६१ ॥ यथायं दृष्टान्तस्तथा सर्वे स्थावरजङ्गमाः

सर्वे सर्वगतं चित्तं चिद्योन्ना यत्प्रचेतितम् ।
 सर्गादौ चोपनं वायुः स इहाद्यापि संस्थितः ६४
 चेतितं यत्तु सौषिर्यं तन्नभस्तत्र मारुतः ।
 स्पन्दात्मेत्यादिसर्गेहा पदार्थेष्विव चोपनम् ॥ ६५
 चित्तं तु परमार्थेन स्थावरे जंगमे स्थितम् ।
 चोपनान्यनिलैरेव भवन्ति नभवन्ति च ॥ ६६
 एवं भ्रान्तिमये विश्वे पदार्थाः संविदंशवः ।
 सर्गादिषु यथैवासंस्तथैवाद्यापि संस्थिताः ॥ ६७
 यथा विश्वपदार्थानां स्वभावस्य विजृम्भितम् ।
 असत्यमेव सत्याभं तदेतत्कथितं तव ॥ ६८
 अयमस्तं गतः प्रायः पश्य राजा विदूरथः ।
 मालाशवस्य पद्मस्य पत्युस्ते याति हृद्गतम् ॥ ६९
 प्रबुद्धलीलोवाच ।
 केन मार्गेण देवेशि यात्येष शवमण्डपम् ।
 एनमेवाशु पश्यन्त्यावावां गच्छाव उत्तमे ॥ ७०
 श्रीदेव्युवाच ।
 मनुष्यवासनान्तस्थं मार्गमाश्रित्य गच्छति ।
 एषोऽहमपरं लोकं दूरं यामीति चिन्मयः ॥ ७१
 मार्गेणैवमनेनैव यावस्तेयेन (?) संमतम् ।
 परस्परेच्छाविच्छित्तिर्नहि सौहार्दबन्धनी ॥ ७२

स्वप्रत्यक्संविदके अनुभवे लीनाः पर्यवसन्ना नान्यबुद्धिक-
 ल्पितं जानन्तीत्यर्थः । अतएव समुदितव्यवहारे परस्परसंकेत-
 मपेक्षन्त इत्याह—परस्परमिति ॥ ६२ ॥ अतएव सच्चिद्रूपे
 ब्रह्मण्यसलजाड्यवाय्वाकाशादिकल्पनमप्युपपन्नमित्येतदपि दृ-
 ष्टान्तेन दर्शयति—यथेति ॥ ६३ ॥ यथायं दृष्टान्तस्तथा प्रल-
 यकाले मायान्तर्लीनं सर्वात्मकं सर्वगतं च समष्टिचित्तं जगतः
 सूक्ष्मावस्थारूपं सर्वप्रत्यग्भूतेन चिद्योन्ना सर्गादौ यद्यद्यथा
 प्रचेतितं तत्तत्तथा अद्यापि स्थितमित्यर्थः । तदेव प्रपञ्च-
 यति—चोपनं वायुरित्यादिना । चोपनं स्पन्दनम् ॥ ६४ ॥ सु-
 धिरमेव सौषिर्यं छिद्रम् । तत्र स्पन्दात्मा सर्वक्रियाशक्तिरूपो
 मारुतः स्थित इत्यर्थः । इति उक्तलक्षणेन वायुना सर्ववस्तूनां
 ईहाश्चलनानि । यथा शुष्कतृणपर्णादिपदार्थेष्वनिलेन चोपनं
 तद्वत् ॥ ६५ ॥ अतएव स्थावरजङ्गमयोर्वस्तुतश्चित्तसाम्येऽपि
 वायुकृतचोपनाचोपनाभ्यां विशेष इत्याह—चित्तं त्विति ।
 जङ्गमे भवन्ति स्थावरे नभवन्ति च ॥ ६६ ॥ अस्मिन्नपि नियमे
 प्राक्तनी नियतिरेव हेतुरित्याह—एवमिति । सर्गादौ आदि-
 सर्गे । एवं सक्रियत्वेनाक्रियत्वेन वा संविदि अंशवः किरणा
 इव स्फुरिता अद्यापि तथैव संस्थिताः ॥ ६७ ॥ प्रस्तुतं वक्तुं पृष्ट-
 प्रसज्जागतं तत्त्वावबोधनमुपसंहरति—यथेति ॥ ६८ ॥ प्राय
 इति वितर्के । अस्तंगतो मृतः सन् पुष्पमालापिहितस्य शवभूतस्य
 पद्मस्य हृद्गतं पद्मकोशं विविधयुतिं गच्छति ॥ ६९ ॥ एनं
 पश्यन्त्यावेव आवां आशु गच्छावो गमिष्यावः ॥ ७० ॥ मनु-
 ष्यवासना पद्मशरीराहंवासना । अन्यथा तत्प्राप्त्ययोगादिति भौ-
 वः ॥ ७१ ॥ सौहार्दं स्नेहस्तेन बन्धनी संबन्धहेतुः ॥ ७२ ॥

वासिष्ठ उवाच ।

इति विहितकथागतकृमायां

परमदृशि प्रसृते विबोधभानौ ।

नृपतिवरसुतामनस्युदारे

विगलितचित्तजडो विदूरथोऽभूत् ॥ ७३

इत्यार्षे श्रीवासिष्ठमहारामायणे वाल्मीकीये मोक्षोपायेष्टपत्तिप्रकरणे लीलो० संसारमरणावस्थावर्णनं नाम पञ्चपञ्चाशः सर्गः ॥५५॥

षट्पञ्चाशः सर्गः ५६

वासिष्ठ उवाच ।

एतस्मिन्नन्तरे राजा परिवृत्ताक्षितारकः ।
 बभूवैकतनुप्राणशेषः शुष्कसिताधरः ॥ १
 जीर्णपर्णसवर्णाभः क्षीणपाण्डुमुखच्छविः ।
 भृङ्गध्वनितसच्छायश्वासकूजाविकूणितः ॥ २
 महामरणमूर्च्छान्धकूपे निपतिताशयः ।
 अन्तर्निर्लीननिःशेषनेत्रादीन्द्रियवृत्तिमान् ॥ ३
 चित्रन्यस्त इवाकारमात्रदृश्यो विचेतनः ।
 निःस्पन्दसर्वावयवः समुत्कीर्ण इवोपले ॥ ४
 बहुनात्र किमुक्तेन तनुदेशेन तं जहौ ।
 प्राणः पिपतिषुं वृक्षं स्वं पक्षीवान्तरिक्षगः ॥ ५
 ते तं ददृशतुर्बाले दिव्यदृष्टी नभोगतम् ।
 जीवं प्राणमयी संविद्रन्धलेशमिवानिले ॥ ६
 सा जीवसंविद्रगने वातेन मिलितासती ।
 खे दूरं गन्तुमारेभे वासनानुविधायिनी ॥ ७
 तामेवानुससाराथ स्त्रीद्वयं जीवसंविदम् ।
 भ्रमरीयुगलं घातलक्षां गन्धकलामिव ॥ ८
 ततो मुहूर्तमात्रेण शान्ते मरणमूर्च्छने ।

नृपतिवरसुताया लीलाया उदारे विशुद्धे मनसि परमदृशि पर-
 मार्थदृष्टौ स्वतत्त्वे इति विहितया कथया गतकृमायां निरस्तस-
 र्वसंतापे सति विबोधलक्षणे भानौ सूर्ये प्रसृते आविर्भूते सति
 विदूरथो विगलितेन कारणे प्राज्ञात्मनि विलीनेन चित्तेन जडः
 प्रतिसंधानशून्यो मरणाय मूर्च्छितोऽभूदित्यर्थः ॥ ७३ ॥ इति
 श्रीवासिष्ठमहारामायणतात्पर्यप्रकाशे उत्पत्तिप्रकरणे पञ्चप-
 ञ्चाशः सर्गः ॥ ५५ ॥

इह तन्नृपजीवस्य वासनयमपूर्गतिः ।

तयोरनुगमः पूर्वपुरप्राप्तिश्च वर्ण्यते ॥ १ ॥

सर्वेषु करणेषु मूर्च्छितेष्वेकतनुः सूक्ष्मः प्राण एव शेषो देहे-
 ऽवशिष्टो यस्य स तथाविधो बभूव ॥ १ ॥ भृङ्गस्य ध्वनितं ध्व-
 निस्तत्सच्छायया श्वासकूजया विकूणितो ध्वनितः ॥ २ ॥ महति
 मरणमूर्च्छालक्षणे अन्धकूपे निपतित इव निमग्न आशयो मनो
 यस्य ॥ ३ ॥ तदुत्तरावस्थामाह—चित्रेति । उपले समुत्कीर्णः
 प्रतिमादिरिव ॥ ४ ॥ तनुदेशेन अल्पेनैव प्रदेशेनोत्क्रान्त्यर्थ-
 माश्रितेन । तं राजदेहं प्राणो जहौ । स्वं खालयभूतं वृक्षम् ॥ ५ ॥

अम्बरे बुबुधे संविद्रन्धलेखेन वायुना ॥ ९
 अपश्यत्पुरुषान्याम्यान्नीयमानं च तैर्वपुः ।
 बन्धुपिण्डप्रदानेन शरीरं जातमात्मनः ॥ १०
 मार्गे कर्मफलोद्भासमतिदूरतरे स्थितम् ।
 वैवस्वतपुरं प्राप जन्तुभिः परिवेष्टितम् ॥ ११
 प्राप्तं वैवस्वतपुरमादिदेश ततो यमः ।
 अस्य कर्माण्यशुभ्राणि नैव सन्ति कदाचन ॥ १२
 नित्यमेवावदातानां कर्तायं शुभकर्मणाम् ।
 भगवत्याः सरस्वत्या वरेणायं विवर्धितः ॥ १३
 प्राक्तनोऽस्य शवीभूतो देहोऽस्ति कुसुमाम्बरे ।
 प्रविशत्त्वेष तं गत्वा त्यज्यतामिति चेतसा ॥ १४
 ततस्त्यक्तो नभोमार्गे यन्त्रोपल इव च्युतः ।
 अथ जीवकला लीला ज्ञप्तिश्चेति त्रयं नभः ॥ १५
 पुष्टुवे जीवलेखा तु रूपिण्यौ ते न पश्यति ।
 तामेवानुसरन्त्यौ ते समुलङ्घ्य नभस्तलम् ॥ १६
 लोकान्तराण्यतीत्याशु विनिर्गत्य जगद्गहात् ।
 द्वितीयं जगदासाद्य भूमण्डलमुपेत्य च ॥ १७
 ते द्वे संकल्परूपिण्यौ संगते जीवलेख्या ।
 पद्मराजपुरं प्राप्य लीलान्तःपुरमण्डपम् ॥ १८

ते बाले नभोगतं तं जीवं ददृशतुः । प्राणमयी प्राणजवृत्त्युप-
 हिता संवित् अनिले स्थितं गन्धलेशं सूक्ष्मगन्धमिव ॥ ६ ॥
 वातेन आतिवाहिकप्राणेन ॥ ७ ॥ ८ ॥ संवित् जीवसंवित् ।
 वासनामयदेहेन स्वप्न इव बुबुधे ॥ ९ ॥ वपुर्वसनादेहम् ।
 शरीरं स्थूलदेहं और्ध्वदेहिकेन बन्धुपिण्डप्रदानेन जातमिवाप-
 श्यत् ॥ १० ॥ अतिदूरतरे संवत्सरगम्ये दक्षिणमार्गे स्थितं
 प्राणिकर्मफलान्युद्भासयति प्रकटयतीति कर्मफलोद्भासं वैवस्वत-
 पुरं यमनगरं प्राप ॥ ११ ॥ आदिदेश आज्ञप्तवान् कर्माणि विष्ट-
 र्श्यत्यर्थाद्भ्रम्यते । अशुभ्राणि श्यामानि । पापानीति यावत् ॥ १२ ॥
 अवदातानां लोभादिदोषाकलुषाणाम् ॥ १३ ॥ इति मनुक्तप्र-
 कारानुसारिणा चेतसा चित्तेन भट्टैरेष त्यज्यताम् । अत्र लीला-
 सरस्वत्यावन्तर्हितं यमपुरं प्रविष्टे बहिरिव वा तदागमनप्रतीक्षे
 स्थिते इत्यर्थाद्भ्रम्यते ॥ १४ ॥ क्षेपणीयान्नाच्युतो यन्त्रोपल इव
 नभोमार्गे त्यक्तः ॥ १५ ॥ राज्ञो जीवलेखारूपिण्यौ रूपवत्या-
 वपि ते ज्ञप्तिलीले न पश्यति । ते तु तां पश्यत एवेति तुशब्दा-
 द्भ्रम्यते ॥ १६ ॥ जगद्गहं ब्रह्माण्डं तस्माद्विनिर्गत्य द्वितीयं जग-

क्षणाद्विविशतुः स्वैरं वातलेखा यथाम्बुजम् ।
सूर्यभासो यथाम्भोजं सुरभिः पवनं यथा ॥ १९

श्रीराम उवाच ।

ब्रह्मन्प्राप्तः कथमसौ शवस्य निकटं गृहम् ।
कथं तेन परिज्ञातो मार्गो मृतशरीरिणा ॥ २०

वसिष्ठ उवाच ।

तस्य स्ववासनान्तस्थशवस्य किल राघव ।
तत्सर्वं हृद्गतं कस्मान्नासौ प्राप्नोति तद्गृहम् ॥ २१
भ्रान्तिमात्रमसंख्येयं जगज्जीवकणोदरे ।
वटधानातरुमिव स्थितं को वा न पश्यति ॥ २२
यथा जीवद्वर्णजमङ्कुरं हृदि पश्यति ।

स्वभावभूतं चिदणुल्लोक्यनिचयं तथा ॥ २३
नरो यथैकदेशस्थो दूरदेशान्तरस्थितम् ।
संपश्यति निधानं स्वं मनसानारतं सदा ॥ २४
तथा स्ववासनान्तस्थमभीष्टं परिपश्यति ।
जीवो जातिशताढ्योऽपि भ्रमे परिगतोऽपि सन् ॥ २५

श्रीराम उवाच ।

भगवन्पिण्डदानादिवासनारहिताकृतिः ।
कीदृक्संपद्यते जीवः पिण्डो यस्यै न दीयते ॥ २६

ब्रह्माण्डमासाद्य ॥ १७ ॥ १८ ॥ अम्बुजमम्भोजमिति प्रवेश-
कर्मणः शब्दमात्रभेदेऽपि प्रवेशकर्त्रोर्वातलेखासूर्यभासोर्भेदादु-
पमानभेदेन मालोपमेयम् ॥ १९ ॥ विदूरथलीलाजीवस्य दुहित्वा
मार्गप्रदर्शनं प्रागुक्तं राजजीवस्य तु नोक्तमिति तस्य मार्गपरि-
ज्ञाने संदिहानो रामः पृच्छति—ब्रह्मन्निति ॥ २० ॥ पूर्वशरीर-
वासनायामनपगतायामेव बलवता प्रारब्धेन मध्ये जन्मान्तरवि-
भावनाद्भोगेन तत्क्षये पूर्ववासनोद्भवव्याध्यागतमार्गस्फुरणोपप-
त्तिरित्याशयेनाह वसिष्ठः—तस्येति । स्ववासनाया अन्तस्थः शवः
पद्मशरीराहंभावो यस्य तथाविधस्य तस्य जीवस्य तन्मार्गादिसर्वं
हृद्गतं हृदि स्फुरितम् ॥ २१ ॥ जीवकणस्य जीवोपाधेः सूक्ष्म-
स्यान्तःकरणस्योदरे आविर्भूतवासनात्मना स्थितम् । यथा जीव-
वटधानाभूजलाद्यङ्कुरोदयसामग्रीप्राप्तौ स्वतः अङ्कुरात्मना जा-
यमानं वटतरुं पश्यति स्वान्तरेवानुभवति तद्वत् ॥ २२ ॥ उक्तं
दृष्टान्तं विवृण्वन्तदेव स्फुटमाह—यथेति । त्रैलोक्यनिचयमिति ।
ज्ञानाज्ञानान्यतरव्यवधानेन सर्वस्य जगतः साक्षिभास्यत्वमिति सि-
द्धान्तरहस्यमिति भावः ॥ २३ ॥ स्वं स्वीयं निधानं निखातधनं सदा
पश्यति मनसा अनारतं भावयन्निति शेषः । तथाच विधुरपरिभा-
वितकामिनीसाक्षात्कारवद्भावनाप्रचयबलादपि तद्दर्शनसिद्धिरि-
ति भावः ॥ २४ ॥ २५ यत्प्रागुक्तं बन्धुपिण्डप्रदानेन शरीरं जातमा-
त्मनः अपश्यदिति तस्यासार्वत्रिकत्वं रामः शङ्कते—भगवन्निति ।
यस्मै पिण्डो न दीयते तस्य तद्वासनाहेलभावात्स वासनारहिता-
कृतिर्जीवः कीदृकथं सशरीरः संपद्यत इत्यर्थः ॥ २६ ॥ तत्पिण्ड-
फलं शरीरसिद्धिस्तद्भाक् । पिण्डदानादिविधिस्तु बन्धुकुलबो-

वसिष्ठ उवाच ।

पिण्डोऽथ दीयते मावा पिण्डो दत्तो मयेति चित् ।
वासना हृदि संरूढा तत्पिण्डफलभाङ्करः ॥ २७
यच्चित्तं तन्मयो जन्तुर्भवतीत्यनुभूतयः ।
सदेहेषु विदेहेषु न भवत्यन्यथा क्वचित् ॥ २८
सपिण्डोऽस्मीति संवित्यानिष्पिण्डोपि सपिण्डवान् ।
निष्पिण्डोऽस्मीति संवित्यासपिण्डोपि नपिण्डवान् ॥
यथाभावनमेतेषां पदार्थानां हि सत्यता ।
भावना च पदार्थेभ्यः कारणेभ्य उदेति हि ॥ ३०
यथावासनया जन्तोर्विषमप्यमृतायते ।
असत्यः सत्यतामेति पदार्थो भावनात्तथा ॥ ३१
कारणेन विनोदेति न कदाचन कस्यचित् ।
भावना काचिदपि नो इति निश्चयवान्भव ॥ ३२
कारणेन विना कार्यमा महाप्रलयं क्वचित् ।
न दृष्टं न श्रुतं किञ्चित्स्वयं त्वेकोदयादृते ॥ ३३
चिदेव वासना सैव धत्ते स्वप्न इवार्थताम् ।
कार्यकारणतां याति सैवागत्येव तिष्ठति ॥ ३४

श्रीराम उवाच ।

धर्मो नास्ति ममेत्येव यः प्रेतो वासनान्वितः ।
तस्य चेत्सुहृदा भूरिधर्मः कृत्वा समर्पितः ॥ ३५

धर्मो वस्तुतो बन्धुफलहेतुरपि मृतवासनाफलसंवादादुभयगा-
मिकलः प्रसिद्ध इति भावः ॥ २७ ॥ 'चित्तमेव हि संसारस्तच्च
यत्नेन शोधयेत् । यच्चित्तस्तन्मयो भवति गुह्यमेतत्सनातन'मि-
त्यादिप्रत्यक्षश्रुतयो विद्वदनुभवाश्चेत्यर्थः । सदेहेषु विदेहेषु च
योगिषु प्रसिद्धाः । अथवा सदेहेषु जीवस्तु विदेहेषु मृतेषु च
जीवेषु क्वचिदपि अयं नियमोऽन्यथा न भवतीत्यर्थः ॥ २८
॥ २९ ॥ एतावांस्तु शास्त्रकृतो विशेषः । बन्धुभिः पिण्डेषु द-
त्तेष्ववश्यं मृतस्य पिण्डदानवासना उद्भवत्येवेत्याशयेनाह—भा-
वना चेति ॥ ३० ॥ सर्पादिविषमपि गरुडोपासकस्य गरुडा-
हंभावनया अमृतायते । जीर्यतीति यावत् । कण्टकादिवेधे सर्प-
दंशभ्रान्तावस्योऽपि स तथा सत्यतया भावनात् सत्यतां मर-
णार्थक्रियाकारितां गच्छति ॥ ३१ ॥ कारणसत्यत्वे हि कार्य-
सत्यता स्यात् । भावना तु न वस्तुसतीति सत्यकारणेन विना
जातं कार्यं नास्त्येवेति शुद्धं ब्रह्मैव वस्तुतोऽस्तीति निश्चयवान्भ-
वेत्यर्थः ॥ ३२ ॥ कारणास्तवेऽपि कार्योद्भवः किं न स्यात्तत्राह
—कारणेनेति । सर्वथा कार्यसत्तायाः कारणसत्ताधीनत्वस्यैव
प्रमाणैः सिद्धेरित्यर्थः । ब्रह्मसत्तापि तर्हि किं कारणाधीना नेत्याह
—स्वयं त्विति । स्वयं स्वतो यदेकोदयं नित्यस्वप्रकाशं ब्रह्म
तस्मादृते । अनित्यसत्तायामेव कारणसत्तापेक्षणादिति भावः
॥ ३३ ॥ एवं च शुद्धचिन्मात्रमेव भ्रान्त्या वासना वासनादि-
जगद्रूपेण भासते इति यः सिद्धान्तः स प्रतिष्ठित इत्याह—
चिदेवेति ॥ ३४ ॥ सपिण्डोऽस्मीति संवित्येति यत्प्रागुक्तं प्रे-
तवासनानुसार्येव प्रेतस्य शरीरारम्भादिकलमिति तत्र कर्मिण्य-

तत्तदात्र स किं धर्मो नष्टः स्यादुत वा न वा ।
सत्यार्था वाप्यसत्यार्था भावना किं बलाधिका ३६
वसिष्ठ उवाच ।

देशकालक्रियाद्रव्यसंपत्त्योदेति भावना ।
यत्रैवाभ्युदिता सा स्यात्स द्वयोरधिको जयी ३७
धर्मदातुः प्रवृत्ता चेद्वासना तत्तया क्रमात् ।
आपूर्यते प्रेतमतिर्न चेत्प्रेतधियाशुभा ॥ ३८
एवं परस्परजयाजयत्यत्रातिवीर्यवान् ।
तस्माच्छुभेन यत्नेन शुभाभ्यासमुदाहरेत् ॥ ३९

श्रीराम उवाच ।

देशकालादिना ब्रह्मन्वासना समुदेति चेत् ।
तन्महाकल्पसर्गादौ देशकालादयः कुतः ॥ ४०
कारणे समुदेतीदं तैस्तदा सहकारिभिः ।
सहकारिकारणानामभावे वासना कुतः ॥ ४१

वसिष्ठ उवाच ।

एवमेतन्महाबाहो सत्यात्मन्न कदाचन ।
महाप्रलयसर्गादौ देशकालौ न कौचन ॥ ४२
सहकारिकारणानामभावे सति दृश्यधीः ।

नेयमस्ति नचोत्पन्ना नच स्फुरति काचन ॥ ४३
दृश्यस्यासंभवादेव किंचिद्दृश्यते त्विदम् ।
तद्ब्रह्मैव स्वचिद्रूपं स्थितमित्थमनामयम् ॥ ४४
एतच्चाग्रे युक्तिशतैः कथयिष्याम एव ते ।
एतदर्थं प्रयत्नोऽयं वर्तमानकथां शृणु ॥ ४५
एवं ददृशतुः प्राप्ते मन्दिरं सुन्दरोदरम् ।
कीर्णं पुष्पोपहारेण वसन्तमिव शीतलम् ॥ ४६
प्रशान्ताचारसंरम्भराजधान्या समन्वितम् ।
मन्दारकुन्दमाल्यादिशवं तत्र समं स्थितम् ॥ ४७
मन्दारकुन्दस्रग्दामवृताम्बरबृहच्छवम् ।
शवशय्याशिरःस्थाग्र्यपूर्णकुम्भादिमङ्गलम् ॥ ४८
अनिवृत्तगृहद्वारगवाक्षकठिनार्गलम् ।
प्रशाम्यद्दीपकालोकश्यामलामलभित्तिकम् ।
गृहैकदेशसंसृप्तमुखश्वाससमीकृतम् ॥ ४९

संपूर्णचन्द्रसकलोदयकान्तिकान्तं

सौन्दर्यनिर्जितपुरन्दरमन्दिरार्द्धि ।

वैरिश्चपद्ममुकुलान्तरचारुशोभं

निःशब्दमन्दमिव निर्मलमिन्दुकान्तम् ५०

इत्यार्षे श्रीवासिष्ठमहारामायणे वाल्मीकीये उत्पत्तिप्रकरणे लीलो० मरणशयनानन्तव्यवस्था नाम षट्पञ्चाशः सर्गः ॥ ५६ ॥

माणाक्षेपोपयोगितया रामः पृच्छति—धर्म इति ॥३५॥ नष्टः
प्रेतवासनाविरोधानिष्फलः स्याद्वा उत सुहृद्वासनाप्रावल्यान् वा
निष्फल इत्यर्थः । तत्र सुहृद्वासनाधर्मसत्त्वात्सत्यार्था । प्रेतवा-
सनावसत्यार्था । तत्र वासनायां प्रावत्ये किं भोक्तुनिष्ठता प्र-
योजिका उत सत्यार्थता । आये कृतहानदोषः । द्वितीये लर्थ-
सत्यता स्यादिति पूर्वोक्तव्याघात इत्युभयतस्पाशा रज्जुरित्याशयः
॥ ३६ ॥ शास्त्रोक्ते देशे काले यथोक्तानुष्ठानेन शास्त्रानुसारिणी
सुहृद्वासना शास्त्रप्रामाण्यात्प्रबला । प्रेतवासना तु केवललौकिक-
त्वाद्बुर्बलेति शास्त्रमेव प्रावत्यप्रयोजकं नार्थसत्यत्वमिति गूढा-
भिसंधिर्वसिष्ठः समाधत्ते—देशेति । यत्रैव फलरूपे विषये सा
अभ्युदिता स विषयो जयी । स एव भवतीत्यर्थः ॥ ३७ ॥
धर्मदानशास्त्रबलात्प्रेतान्तःकरणे वा तत्काले तादृशधर्मवानह-
मिति वासनोत्पत्तिः कल्प्यत इत्याह—धर्मदातुरिति । अवश्यं
च शास्त्रबलादेव प्रेतस्य फललाभ इति वाच्यम् । पाषण्डस्य
तस्य वेदप्रद्वेषनास्तिकत्वाद्यशुभवासनादूषितधियः सुहृद्भिर्धर्मदा-
नेऽपि तत्फलप्राप्तेरित्याशयेनाह—नचेदिति । प्रावत्यस्यार्थस-
त्यत्वप्रयुक्तत्वे तस्यापि धर्मफलापत्तिरिति भावः ॥३८॥ अतएव
प्राच्यया पुरुषप्रयत्नप्रावत्यं प्रसाध्य शुभाभ्यास एवं सदा कार्यं
इत्युक्तमित्याशयेनाह—एवमिति ॥ ३९ ॥ यदि देशकालादि-
कारणसहकारिसंपत्त्या धर्मतद्वासनोदयोऽभ्युपगम्यते तर्हि ‘स-
देव सोम्येदमग्र आसीदेकमेवाद्वितीयम्’ इति श्रुतेरादिसर्गे
देवकालादिसहकार्यभावाद्वासनोत्पत्त्ययोगात्तन्मयजगदुत्पत्तिरे-

व न स्यात्तथा च ‘तदैक्षत बहु स्यां प्रजायेय’ इत्याद्युत्तरश्रुतिविरो-
ध इत्याशयेन रामः शङ्कते—देशेति ॥४०॥ तदा वासना कुतः ।
कारणे सति हि इदं वासनादिकार्यं समुदेति ॥ ४१ ॥ इष्टमेवेदं
लया मां प्रत्यापादितम् । ‘न निरोधो न चोत्पत्तिः’ ‘तदेत-
द्ब्रह्मापूर्वमनपरमस्थूलमनष्वहस्वम्’ ‘अथात आदेशो नेतिनेति’
‘यत्तद्वेद्रेष्यमग्राह्यम्’ ‘यत्र नान्यत्पश्यति नान्यच्छृणोति’ इत्या-
दिश्रुतिशतस्य तत्रैव तात्पर्यदर्शनान्महता च प्रयत्नेनास्यैवार्थस्य
बुबोधयिषितत्वाच्च ‘सोऽकामयत’ इत्यादिसृष्टिश्रुतीनामपि प्रती-
यमानद्वैतानृतत्वोपपादनेनोपक्रान्तमुक्तिफलकनिष्प्रपञ्चात्मव्यु-
त्पादन एव तात्पर्येण सृष्ट्यादौ तात्पर्याभावादित्याशयेनानुमो-
दमानो वसिष्ठ उवाच—एवमेतदित्यादिना । महाप्रलयरूपे
सर्गस्यादौ पूर्वभूते सत्यात्मन् परमार्थसत्ये आत्मनि । ‘सुपां
सुलुक्’ इति छान्दसे ङिलुकि ‘न ङिसंबुद्धोः’ इति नलोपप्र-
तिषेधः ॥ ४२ ॥ ४३ ॥ ४४ ॥ ४५ ॥ एवं प्राग्वर्णितरीत्या
पद्मनगरं प्राप्ते झलिलीले पद्ममन्दिरं ददृशतुः ॥ ४६ ॥ प्रशा-
न्तराजकार्याचरणसंरम्भया राजधान्या लक्षणया राजधानीस्थ-
जनेन तत्र गृहे तैर्जनैः समं साकं स्थितं मन्दारकुन्दमाल्यादि-
पिहितं शवं च ददृशतुरित्यत्रोत्तरत्र चानुक्रुष्यते ॥ ४७ ॥ ४८ ॥
पुनस्तद्ब्रह्मेव वर्णयति—अनिवृत्तेत्यादिना । अनिवृत्तान्यनुद्वा-
टितानि वृहद्वारगवाक्षाणां कठिनार्गलानि दृढविष्कम्भा यत्र ।
प्रशाम्यन्मलिनीभवन्त्यो दीपकानामालोकस्तेन श्यामला मलिना
वस्तुतस्त्वमला भित्तयो यस्य ॥ ४९ ॥ बहिः संपूर्णचन्द्रस्य

सप्तपञ्चाशः सर्गः ५७

वसिष्ठ उवाच ।

ततो ददशतुस्तत्र शवशय्यैकपार्श्वगाम् ।
 लीलां विदूरथस्याग्रे मृतां ते प्रथमागताम् ॥ १
 प्राग्नेषां प्राक्समाचारां प्राग्देहां प्राक्सवासनाम् ।
 प्राक्तनाकारसदृशीं सर्वरूपाङ्गसुन्दरीम् ॥ २
 प्राग्रूपावयवरूपन्दां प्रागम्बरपरीवृताम् ।
 प्राग्भूषणभरच्छन्नां केवलं तत्र संस्थिताम् ॥ ३
 गृहीतचामरां चारु वीजयन्तीं महीपतिम् ।
 उद्यच्चन्द्रामिव दिवं भूषयन्तीं महीतलम् ॥ ४
 मौनस्थां वामहस्तस्थवदनेन्दुतया नताम् ।
 भूषणांशुलतापुष्पैः फुल्लामिव वनस्थलीम् ॥ ५
 कुर्वाणां वीक्षितेर्दिक्षु मालत्युत्पलवर्षणम् ।
 सृजन्तीमात्मलावण्यादिन्दुमिन्दुं नभोदितम् ॥ ६
 नरपालात्मनो विष्णोर्लक्ष्मीमिव समागताम् ।
 उदितां पुष्पसंभारादिव पुष्पाकरश्रियम् ॥ ७
 भर्तुर्वदनके न्यस्तदृष्टिमिष्टविचेष्टिताम् ।
 किञ्चित्प्रम्लानवदनां म्लानचन्द्रां निशामिव ॥ ८
 ताभ्यां सा ललना दृष्टा तया ते तु न लक्षिते ।
 यस्मात्ते सत्यसंकल्पे सा न तावत्तथोदिता ॥ ९

श्रीराम उवाच ।

तस्मिन्प्रदेशे सा पूर्वलीला संस्थाप्य देहकम् ।

कलासहितेनोदयेन प्रकाशितत्वात्कान्तम् । अन्तस्तु वैरिश्चस्य
 विरिञ्चालयस्य भगवन्नामिपद्मकुलस्य आन्तरं गर्भं इव चारु-
 शोभा यस्य । निःशब्दतया मन्दं मूकमिव स्थितम् । इन्दुरिव
 कान्तं रम्यं गृहं ददशतुरित्यर्थः ॥ ५० ॥ इति श्रीवासिष्ठमहा-
 रामायणतात्पर्यप्रकाशे उत्पत्तिप्रकरणे षट्पञ्चाशः सर्गः ५६

लीलान्तरेश्वा लीलाया देहमिथ्यात्वमुच्यते ।

योगिनां च शरीरस्य आतिवाहिकतोदयः ॥ १ ॥

अग्रे पूर्वं मृतां विदूरथस्य लीलां ते ज्ञप्तिलीले ददशतुः ॥ १ ॥
 प्राग्नेषत्वादौ हेतुः प्राक्सवासनामिति ॥ २ ॥ केवलं तत्र प-
 द्मगृहे संस्थिताम् । तत्र स्थितिमात्रमपूर्वमन्यत्सर्वं पूर्वतनमेवे-
 त्यर्थः ॥ ३ ॥ ४ ॥ भूषणानामंशुभिः किरणैः । पत्रलताभिः
 पुष्पैश्च फुल्लं वनस्थलीमिव स्थिताम् ॥ ५ ॥ इन्दुमिन्दुमिति
 वीप्सा । सर्वानिन्दून् आत्मलावण्यात्सृजन्तीमिवेत्युत्प्रेक्षा । न-
 भोदितमिति संधिरार्यः । नभसि दितं क्षयेण खण्डितं पुनः
 सृजन्तीमिति वा ॥ ६ ॥ ७ ॥ ८ ॥ तथा सत्यसंकल्पतया सा
 नोदिता नाविर्भूता ॥ ९ ॥ लीलाया आवश्यकं प्राक् त्यक्तस्व-
 शरीरान्वेषणं विहाय विदूरथलीलादर्शनमेव प्रथमं कुतो वर्णि-
 तमिति संदेहाद्रामः पृच्छति—तस्मिन्निति ॥ १० ॥ ११ ॥

ध्यानेन ज्ञप्तिसहिता गताभूदिति वर्णितम् ॥ १०

किमिदानीं स लीलाया देहस्तत्र न वर्णितः ।

किंसंपन्नः क्व वा यात इति मे कथय प्रभो ॥ ११

वसिष्ठ उवाच ।

क्वासीलीलाशरीरं तत्कुतस्तस्यास्ति सत्यता ।

केवला भ्रान्तिरेवाभूजलबुद्धिर्मराविव ॥ १२

आत्मैवेदं जगत्सर्वं कुतो देहादिकल्पना ।

ब्रह्मैवानन्दरूपं सद्यत्पश्यसि तदेव चित् ॥ १३

यथैव बोधे लीलासौ परिणाममिता क्रमात् ।

परे तथैव तस्मात्तद्विमवद्वलितं वपुः ॥ १४

१ (आतिवाहिकदेहस्य कालेनाभ्युदितो भ्रमः ।

आधिभौतिकदेहोऽहमिति रज्जुभुजंगवत् ॥ १ ॥)

आतिवाहिकदेहेन दृश्यं यदवलोकितम् ।

भूम्यादि नाम तस्यैव कृतं तच्चाधिभौतिकम् ॥ १५

वास्तवेन तु रूपेण भूम्याद्यात्माधिभौतिकः ।

न शब्देन न चार्थेन सत्यात्मा शशशृङ्गवत् ॥ १६

पुंसो हरिणकोऽस्मीति स्वप्ने यस्योदिता मतिः ।

स किमन्विष्यति मृगं स्वमृगत्वपरिक्षये ॥ १७

उदेत्यसत्यमेवाशु तथा सत्यं विलीयते ।

भ्रान्तिर्भ्रमवतो रज्ज्वामपि सर्पभ्रमे गते ॥ १८

समस्तस्याप्रबुद्धस्य मनोजातस्य कस्यचित् ।

आतिवाहिकताबुद्ध्युदयेन तत्त्वावबोधेन च बाधितत्वादेव ली-
 लायाः स्वदेहदर्शनं न च वर्णितम् । येषां लज्जानां दृष्ट्वा न वा-
 धितं तद्दृष्ट्वोत्तरसर्गे तद्देहमरणदाहादि वक्ष्यते इति वक्ष्यमाणं
 निगूह्य तत्त्वावबोधनाय तन्मिथ्यात्वमेव प्रपञ्चयन् वसिष्ठ उ-
 वाच—क्वासीदित्यादिना ॥ १२ ॥ १३ ॥ यथा येन क्रमेणैव
 परिणामं परिपाकलक्षणं उपागता प्राप्ता तथा तेन क्रमेणैव ।
 तस्माद्बोधात्परे ब्रह्मणि । गलितं बाधितम् ॥ १४ ॥ न केवलं
 स्वदेहस्याधिभौतिकत्वं गलितं किंतु भूम्यादिसर्ववस्तूनामपि ।
 ‘अपागादग्रेरग्नित्वं त्रीणि रूपाणीत्येव सत्यम्’ इति श्रुत्या तेषा-
 मपि स्थौल्यबाधेन आतिवाहिकलपरिशेषणादित्याशयेनाह—
 आतिवाहिकेति । आतिवाहिकताबुद्ध्या सूक्ष्मतमसमष्टिमनोमा-
 त्रलबुद्ध्या तत्त्वदृशा तथा यद्दृश्यमवलोकितं तस्यैव प्राग्भ्रान्त्या
 भूम्यादिनामकृतं स्थितं तदेव आधिभौतिकम् ॥ १५ ॥ अतो
 न वस्तुत आधिभौतिकं नाम किञ्चिदस्तीत्याह—वास्तवेनेति
 ॥ १६ ॥ तथाच बाधितस्यान्वेषणप्रसक्तिरेव नास्तीत्याह—पुंस
 इति ॥ १७ ॥ यथा भ्रमतः असत्यमेवोदेति लीयते च तथा
 भ्रमे गतेऽपि उदेति किमिति काका योज्यम् ॥ १८ ॥ तथाचा-
 ज्ञमनःसमष्टिकल्पित आधिभौतिकप्रपञ्च इति फलितमित्याह—

बीजं विना मृषैवेयं मिथ्यारूढिमुपागता ॥ १९
स्वप्नोपलम्भं सर्गाख्यं स सर्वोऽनुभवन्स्थितः ।
चिरमावृत्तदेहात्मा भूचक्रभ्रमणं यथा ॥ २०

श्रीराम उवाच ।

ब्रह्मलोकैः पुरस्थस्य गच्छतो योगिनो निजम् ।
आतिवाहिकतां देहः कीदृशोऽयं विलोक्यते ॥ २१

वसिष्ठ उवाच ।

देहादेहान्तरप्राप्तिः पूर्वदेहं विना सदा ।
आतिवाहिकदेहेऽस्मिन्स्वप्नेष्विव विनश्वरी ॥ २२
यथातपे हिमकणः शरद्योस्त्रि सितोऽम्बुदः ।
दृश्यमानोऽप्यदृश्यत्वमित्येवं योगिदेहकः ॥ २३
द्रागित्येवाथवा कश्चिद्योगिदेहो न लक्ष्यते ।
योगिभिश्च पुरो वेगात्प्रोड्डीन इव खे खगः ॥ २४
स्ववासनाभ्रमेणैव क्वचित्केचित्कदाचन ।
मृतोऽयमिति पश्यन्ति केचिद्योगिनमग्रगाः ॥ २५
भ्रान्तिमात्रं तु देहात्मा तेषां तदुपशम्यति ।
सत्यबोधेन रज्जूनां सर्पबुद्धिरिवात्मनि ॥ २६

समस्तस्येति । जातशब्दः समूहवचनः । इयमेतद्ब्रह्माण्डगतस्थूल-
भ्रान्तिः प्रतिब्रह्माण्डभिन्नानन्ताज्ञमनोजातानां मध्ये कस्यचिन्म-
नोजातस्य मिथ्यारूढिं यथाप्रसिद्धिमुपागता मृषैवेत्यर्थः ॥ १९ ॥
स सर्वोऽज्ञश्चिरं आगमापायेन आवृत्तदेह एवात्मा यस्य स
तथाविधः सन् वालो यथा भूचक्रभ्रमणमनुभवति तद्वत् ॥ २० ॥
ननु योगिदेहस्याधिभौतिकत्वं यदि नास्ति तर्हि तस्य पुरस्थस्य
जीवतो निजं स्वात्मरूपं गच्छतो मृतस्य वा आतिवाहिकतां
प्राप्तो देहो लोकैर्जनैर्विलोक्यते अयं कीदृशः । नहि आति-
वाहिको लोकैर्द्रष्टुं शक्यो मुक्तिकाले परिशिष्यते वेति रामप्र-
श्नार्थः ॥ २१ ॥ योगिनां द्विविधं मरणम् । एकं प्रारब्धभोगा-
यैच्छिकं नानादेहकल्पनम् । अपरं सर्वप्रारब्धक्षये विदेहकैव-
ल्यम् । तत्राद्ये तावन्न पूर्वशेषोऽस्तीत्याह—देहादिति । यथा
स्वप्नेषु आतिवाहिकदेहे एकं मृगादिभावं लब्ध्वा अपरमनुभ्या-
दिभावकल्पना पूर्वदेहपरिशेषं विनैव विनश्वरी अनित्या तद्व-
दित्यर्थः ॥ २२ ॥ द्वितीयेऽपि स नास्तीति सदृष्टान्तमाह—
यथेति । तथाच शरन्मेघादिवन्मन्दं क्षीयमाणे तस्मिन्कचि-
त्कालं परिशेषभ्रम इत्यर्थः ॥ २३ ॥ मन्दं क्षीयते अवश्यं परै-
र्दृश्यते इत्यपि न नियमः केषांचित्सद्यो विनाशसंकल्पेन तथैव
नाशसंभवादित्याह—द्रागिति । अन्यैर्योगिभिश्च न लक्ष्यते किं
पुनः पृथग्जनैरित्यर्थः । तथाच जीवदृशायामपि जनैस्तदेहदर्श-
नमेते मामित्थं पश्यन्ति तदीयसत्यसंकल्पवशादेव न देह-
स्याधिभौतिकत्ववशादिति भावः ॥ २४ ॥ अथवा योगिनां
स्वदृष्ट्या स्वदेहस्यातिवाहिकत्वानुभवेऽपि तदुपभोजकादृष्टसहकु-
ताज्ञजनवासनया तस्य भौतिकत्वमरणादिकल्पनसंभवान्न कश्चि-

को देहः कस्य वा सत्ता कस्य नाशः कथं कुतः ।
स्थितं तदेव यदभूदबोधः केवलं गतः ॥ २७

श्रीराम उवाच ।

आतिवाहिकतामेति आधिभौतिक एव किम् ।
उतान्य इति मे ब्रूहि येनोह्य इव भोः प्रभो ॥ २८

वसिष्ठ उवाच ।

बहुशो ह्युक्तमेतत्ते न गृह्णासि किमुत्तम ।
आतिवाहिक एवास्ति नास्त्येवेहाधिभौतिकः २९
तस्यैवाभ्यसतोऽप्येति साधिभौतिकतामिति ।
यदा शाम्यति सैवास्य तदा पूर्वा प्रवर्तते ॥ ३०
तदा गुरुत्वं काठिन्यमिति यश्च मुधा ग्रहः ।
शाम्येत्स्वप्ननरस्येव बोद्धुर्बोधान्निरामयात् ॥ ३१
लघुतूलसमापत्तिस्ततः समुपजायते ।
स्वप्ने स्वप्नपरिज्ञानादिव देहस्य योगिनः ॥ ३२
स्वप्ने स्वप्नपरिज्ञानाद्यथा देहो लघुर्भवेत् ।
तथा बोधादयं देहः स्थूलवत्पुतिमान्भवेत् ॥ ३३
अनेकदिनसंकल्पदेहे परिणतात्मनाम् ।
अस्मिन्देहे शवे दग्धे तत्रैवास्थितिमीयुषाम् ॥ ३४

द्विरोध इत्याशयेनाह—स्ववासनेति । केचिदग्रगाः कचिन्मृतो-
ऽयमिति पश्यन्ति कचित्तु केचिद्योगिनं जीवन्तं पश्यन्तीत्यर्थः ।
अतएव हि प्राग्विदेहमुक्तस्यापि शुक्तस्य परीक्षितसभायां पुनर्द-
र्शनं भागवतोपदेशादिकं च न विरुध्यत इति बोध्यम् ॥ २५ ॥
किंच योगिनां ज्ञानोदयकालेएव देहादेर्बोधान्न जीवनदशायामपि
तदृष्ट्या देहोऽस्तीत्याह—भ्रान्तिमात्रमिति ॥ २६ ॥ यदेव पर-
मार्थतः स्थितं तदेव ज्ञानेनाभूत् ॥ २७ ॥ ननु यदि योगिनां
देहो बाध्यते तर्हि बाधितस्य परिणामायोगात्प्रारब्धभोगायाति-
वाहिकशरीरमन्यदेवोत्पद्यत इति स्यात्तथाच तस्य जन्मान्तर-
लाज्जीवन्मुक्तत्वानुपपत्तिः ‘न स भूयोऽभिजायते’ इत्यादिशास्त्र-
विरोधश्चेति मन्यमानो रामः पृच्छति—आतिवाहिकतामिति ।
किं योगिन आधिभौतिकदेह एवातिवाहिकतामेत्युतान्य एवा-
तिवाहिकदेह उत्पद्यते । आद्ये बाधितस्य परिणामान्तरं सर्व-
प्रमाणविरुद्धम् । द्वितीये तु ज्ञानस्य मुक्तिफलत्वहानिरित्युभयथा-
प्यनुपपत्तेः संशयप्रवाहे अहं उद्ये प्रवाह्यमान इव न स्थैर्य-
प्राप्नोमीत्यर्थः ॥ २८ ॥ नासौ परिणामः किंतु स्थूलबाधे प्रा-
क्सिद्धतदधिष्ठानसूक्ष्मपरिशेष एव त्रिवृत्करणश्रुत्या सूक्ष्मदेहो-
पहिते ब्रह्मणि स्थूलाध्यासबोधनात्रीणि रूपाणीत्येव सत्यमिति
स्थूलबाधेन सूक्ष्मपरिशेषोक्तेश्च नोक्तदोषावकाश इति प्रागुक्त-
स्मारणेन समाधत्ते—बहुश इत्यादिना ॥ २९ ॥ पूर्वा प्राक्तनी ।
सैव आतिवाहिकता ॥ ३० ॥ ननु परिणामान्तरं विना देहस्य
गुरुत्वाकाठिन्यादेः कथं निवृत्तिस्तत्राह—तदेति । स्वप्ननगरगु-
रुत्वाकाठिन्यादय इव तेऽपि बाध्यन्त एवेत्यर्थः ॥ ३१ ॥ ३२ ॥
पुतिमान् आकाशगमनादियोग्यः ॥ ३३ ॥ यत्र दृढतरस्थ-

लघुदेहानुभवनमवश्यं भावि वै तथा ।
प्रबोधातिशयादेति जीवतामपि योगिनाम् ॥ ३५
उदितायां स्मृतौ तत्र संकल्पात्माहमित्यलम् ।
यादृशः स भवेदेहस्तादृशोऽयं प्रबोधतः ॥ ३६
भ्रान्तिरेवमियं भाति रज्ज्वामिव भुजङ्गता ।
किं नष्टमस्यां नष्टायां जातायां किं प्रजायते ॥ ३७

श्रीराम उवाच ।

अनन्तरं ये वास्तव्या लीलां पश्यन्ति ते यदि ।
तत्सत्यसंकल्पतया बुध्यन्ते किमतः प्रभो ॥ ३८
वसिष्ठ उवाच ।

एवं ज्ञास्यन्ति ते राज्ञी स्थितेयमिह दुःखिता ।
वयस्या काचिदन्येयं कुतोऽप्यस्या उपागता ॥ ३९
संदेहः क इवात्रैषां पशवो ह्यविवेकिनः ।
यथादृष्टं विचेष्टन्ते कुत एषां विचारणा ॥ ४०
यथा लोष्टो लुठदृक्षं वञ्चयित्वाशु गच्छति ।
अज्ञानत्वेऽजपशवस्तथा ह्यस्ति पुरादिकम् ॥ ४१

लवासनानामज्ञानां स्थूलदेहस्य शरीराभावदाहादिना कारणे तिरोभावलक्षणे नाशेऽपि प्राक्तनसूक्ष्मदेहप्राप्तिस्तत्र किं वाच्यं ज्ञानिनां निर्वासनानां मूलोच्छेदनलक्षणे तद्वाधे जाते स्वाभाविकसौक्ष्म्यप्राप्तिर्भवतीति कैमुतिकन्यायेनाह—अनेकेति द्वाभ्याम् । आस्थितिमास्यां दृढाभिधानलक्षणम् ॥ ३४ ॥ ३५ ॥ तत्र स्वप्ने अहं संकल्पात्मैव न स्थूलात्मा इति स्मृतौ उदितायां सत्याम् । ईदृशी च स्मृतिः स्वप्ने ध्यायिनामनुभवसिद्धा न पामराणाम् । यादृशः स्वेच्छानभोविहारक्षमः ॥ ३६ ॥ ननु सर्वजनप्रियस्य देहस्य बाधकं ज्ञानमनर्थ एव नेत्याह—भ्रान्तिरिति । किं नष्टमिति । नहि शुक्तिरजतवाधे कश्चिच्छोचतीति भावः ॥ ३७ इत्थं प्रासङ्गिके निर्णते प्रस्तुतकथाविषय एव रामः पृच्छति—अनन्तरमिति । पूर्वलीलाया अभिनवलीलायाश्च पद्मगृहे समागमानन्तरं ये पद्मगृहवास्तव्या जनास्तां लीलामातिवाहिकदेहलाङ्घ्रिमशक्यामपि इमे जना मां पश्यन्त्विति तस्याः सत्यसंकल्पतया हेतुना यदि पश्यन्ति तर्हि किं बुध्यन्ते, किं सैवेयमत्रैव स्थितेति, किंवा अपूर्वदेवता काचिदियमागतेति ज्येष्ठशर्मादिवत्सविस्मया इत्यर्थः ॥ ३८ ॥ तत्राद्यमेव कल्पमाश्रित्य वसिष्ठ उवाच—एवमिति । द्वितीयलीलां तर्हि किं बुध्यन्ते तत्राह—वयस्येति ॥ ३९ ॥ ननु द्वितीयलीलाया अपूर्वत्वात्केयं कुत आयाता किं सुचरित्रोत् पुंश्चली सत्या असत्या वेत्यादिसंदेहस्तेषां कुतो नाभूतत्राह—संदेह इति । दृष्टमनतिक्रम्य यथादृष्टं पुरा दृष्टपदार्थानुसारेणैव विचेष्टन्ते । व्यवहरन्तीत्यर्थः ॥ ४० ॥ तेषां विचारानुदये को हेतुरिति चेत्स्थूलाभिनिविष्टासारदार्षसौक्ष्म्यादिशून्यता च हेतुरिति दृष्टान्तेन सूचयन्नाह—यथेति । यथा बालेन वृक्षोपघाताय प्रक्षिप्तो लोष्टः शुष्कपांसुपि-

यथा स्वप्नवपुर्वोधात्र जाने केव गच्छति ।
असत्यमेव तद्यस्मात्तथैवेहाधिभौतिकम् ॥ ४२
श्रीराम उवाच ।
भगवन्स्वप्नशिखरी प्रबोधे केव गच्छति ।
इति मे संशयं छिन्धि शरदभ्रमिवानिलः ॥ ४३
वसिष्ठ उवाच ।
स्वप्नभ्रमेऽथ संकल्पे पदार्थाः पर्वतादयः ।
संविदोऽन्तर्मिलन्त्येते स्पन्दनान्यनिले यथा ॥ ४४
अस्पन्दस्य यथा वायोः सस्पन्दोऽन्तर्विशत्यलम् ।
अनन्यात्मा तथैवायं स्वप्नार्थः संविदो मलम् ॥ ४५
स्वप्नाद्यर्थावभासेन संविदेव स्फुरत्यलम् ।
अस्फुरन्ती तु तेनैव यात्येकत्वं तदात्मिका ॥ ४६
संवित्स्वप्नार्थयोर्द्वित्वं न कदाचन लभ्यते ।
यथा द्रवत्वपयसोर्यथा वा स्पन्दवातयोः ॥ ४७
यस्तत्र स्यादिव बोधस्तदज्ञानमनुत्तमम् ।
सैषा संसृतिरित्युक्ता मिथ्याज्ञानात्मिकोदिता ॥ ४८
सहकारिकारणानामभावे किल कीदृशी ।
संवित्स्वप्नपदार्थानां द्विता स्वप्ने निरर्थिका ॥ ४९

ण्डो लुठन्तं खमुपघ्नन्तं वृक्षं वञ्चयित्वा प्राप्य न शरवदन्तर्निविशते नवा कर्दमपिण्डवत्संश्लिष्यते नवा अश्मवदीपक्षतं कृत्वा स्वयं वा पुनरुपघातक्षमोऽवतिष्ठते किंतु आशु शीघ्रमेव गच्छति विशीर्यते तथा ते जना अपि न विद्यते ज्ञानं येषां ते अज्ञानास्तद्भावे वस्तुतः अजा अपि पशव इवेत्यजपशवः पेलवत्वादन्तर्निवेशविचाराक्षमा इत्यर्थः । ‘अथ योऽन्यां देवतामुपास्तेऽन्योऽसावन्योऽहमस्मीति न स वेद यथा पशुः’ इति श्रुतेः । तेषां विचारानुदये न केवलमज्ञानमेव हेतुः किंतु तथा पुराणि शरीराणि आदिपदात्कामकर्मवासनादिकं चैषां तथा तदनु रूपमेव पशुवदेव वास्तीति युक्त एव विचारानुदय इत्यर्थः । ‘अज्ञपशवः’ इति पाठे स्वयमज्ञा अज्ञानां देवानां पशवश्चेति व्याख्येयम् ॥ ४१ ॥ येतु विचारयन्ति तेषां क्रमेण तत्त्वबोधोदयेन बाधितत्वात्तेष्वधिभौतिकताप्रत्यय एव नास्ति दूरे संदेहादिप्रसक्तिरित्याशयेनोपसंहरति—यथेति । बोधाज्जागरणात् ॥ ४२ ॥ दृष्टान्तप्रसङ्गाद्रामः स्वाप्रविषयस्य मूलाज्ञानबाधमन्तरेणात्यन्तिकबाधासंभवात्कचित्तिरोहितस्यावस्थानमस्ति तत्केति पृच्छति—भगवन्निति ॥ ४३ ॥ स्वाप्नस्य मानोरथिकस्य च प्रपञ्चस्य जाम्पदासनासंभृताविद्योपहितजीवसंवित्कार्यत्वात्तत्रैव तिरोधानमिति वसिष्ठः समाधत्ते—स्वप्नेति ॥ ४४ ॥ अनन्यात्मा तात्त्विकस्वरूपान्तरशून्यः । संविदो मलं मलवदावरकमज्ञानमेव स्वोपादानं विशतीत्यर्थः ॥ ४५ ॥ इत्थं च संविदेवाज्ञाता कर्मवशात्कदाचित्स्वाप्नार्थात्मना स्फुरतीति फलितमित्याह—स्वप्नेति ॥ ४६ ॥ विवेके तु न स्वाप्नार्थो नाम संविदन्योऽस्तीत्याह—संविदिति ॥ ४७ ॥ तत्रान्यदिव भासमानं तु केवलमविद्यैव सैव संसार इत्याह—य इति ॥ ४८ ॥ लोकप्रसिद्धदण्डचक्रादि-

यथा स्वप्नस्तथा जाग्रदिदं नास्त्यत्र संशयः ।
 स्वप्ने पुरमसद्भाति सर्गादौ भात्यसज्जगत् ॥ ५०
 नचार्थो भवितुं शक्यः सत्यत्वे स्वप्नतोदितः ।
 संविदो नित्यसत्यत्वं स्वप्नार्थानामसत्यता ॥ ५१
 झटित्वेव यथाकाशं भवति स्वप्नपर्वतः ।
 क्रमेण वा तथा बोधे खं भवत्याधिभौतिकम् ॥ ५२
 उड्डीनोऽयं मृतो वेति पश्यन्ति निकटस्थिताः ।

ज्ञमातिवाहिकीभूतं स्वस्वभावहता यतः ॥ ५३
 मिथ्यादृष्टय एवेमाः सृष्टयो मोहदृष्टयः ।
 मायामात्रदृशो भ्रान्तिः शून्याः स्वप्नानुभूतयः ५४
 स्वप्नानुभूतय इमा मरणान्तबोधे
 भ्रान्त्येतरभ्रमदृशः स्फुटसर्गभासः ।
 भ्रान्त्यातिवाहिकशरीरगताः समस्ता
 मिथ्योदिता मृगनदीसरणक्रमेण ॥ ५५

इत्यार्षे श्रीवासिष्ठमहारामायणे मोक्षोपाये उत्पत्तिप्रकरणे लीलो० स्वप्नार्थस्य विचारो नाम सप्तपञ्चाशः सर्गः ॥ ५७ ॥

अष्टपञ्चाशः सर्गः ५८

वसिष्ठ उवाच ।

एतस्मिन्नन्तरे ज्ञप्तिर्जीवं वैदूर्यं पुनः ।
 संकल्पेन हरोधाशु मनसः स्पन्दनं यथा ॥ १
 लीलोवाच ।
 वद देवि कियान्कालो गतोऽस्यामिह मन्दिरे ।
 समाधौ मयि लीनायां महीपाले शवे स्थिते ॥ २
 ज्ञप्तिरुवाच ।
 इह मासस्त्वतिक्रान्त इह दास्याविमे तव ।
 रक्षार्थं वासगृहके स्वपतोऽवहिते स्थिते ॥ ३

सहकारिकारणाजन्यत्वादपि स्वप्नार्थानामसत्त्वमित्याह—सह-
 कारीति ॥ ४९ ॥ ननु तर्हि सहकारिकारणवतो जाग्रत्प्रपञ्चस्य
 सत्यत्वं प्राप्तं नेत्याह—यथेति । सर्गादाविति । यद्यपीदानीं
 सहकार्यादयः सन्ति तथाप्यादिसर्गे अज्ञानोपहितहैरण्यगर्भसं-
 विदतिरिक्तं नास्तीति स्वप्नासाम्यमेवेत्यर्थः ॥ ५० ॥ प्रपञ्चस्य
 सत्यत्वे संविद्वच्चित्त्वापत्त्या चिद्विषयत्वव्याघातोऽपि स्यादित्याह
 —नचेति । स्वप्नतायाः स्वरूपावबोधादुदितः प्रपञ्चः अर्थेते
 भास्यते संविदेत्यर्थस्तथा भवितुं संभावयितुं शक्यः । किंच
 संवित्सत्तां न व्यभिचरति, अर्थास्तु व्यभिचरन्तीति न सत्या
 इत्याह—संविद इति ॥ ५१ ॥ तत्त्वज्ञानवाध्यत्वादपि न सत्य-
 तेत्याह—झटित्वेवेति । आकाशं शून्यं भवति नाणुमात्रमपि
 परिशिष्यत इत्यर्थः । बोधे जागरणे तत्त्वज्ञाने च । बोधाभ्या-
 सक्रमेण ईश्वराद्यनुग्रहात्सहसैव वा । खं शून्यमसद्भवतीत्यर्थः
 ॥ ५२ ॥ कथं तर्हि लोकैः शुक्लसोड्डीय सूर्यमण्डलगमनदर्शनं
 दधीचिप्रभृतीनां मृतदेहदर्शनं च तत्राह—उड्डीन इति । ज्ञं तत्त्व-
 ज्ञम् । आतिवाहिकीभूतं बाधिताधिभौतिकशरीरम् । स्वेषां
 स्वभावः अनागन्तुकमज्ञानं तेन हता हिंसितप्राया जनाः ।
 तथाच स्वस्वाज्ञानकल्पितदेह एव तैर्दृश्यते न ज्ञानिदेहः स इ-
 त्यर्थः ॥ ५३ ॥ उक्तमर्थमनुमानेनापि द्रढयन्नुपसंहरति द्वाभ्याम् ।
 इमा द्वैतदृष्टयो मिथ्यादृष्टय एव । यतो मोहदृष्टयः । तथाहि
 ऐन्द्रजालिकमायामात्रदृशो भ्रान्तिः प्रसिद्धा । अर्थशून्याः स्व-
 प्नानुभूतयश्च प्रसिद्धा इत्यर्थः ॥ ५४ ॥ इतरभ्रमदृशः पूर्वपूर्वभे-

शृणु देहस्य किंवृत्तं तवेह वरवर्णिनि ।
 शरीरं तव पक्षेण तत्क्लिन्नं वाष्पतां गतम् ॥ ४
 निर्जीवं पतितं भूमौ संशुष्कमिव पल्लवम् ।
 काष्ठकुड्योपमो जातः शवस्तु हिमशीतलः ॥ ५
 ततो मन्त्रिभिरागत्य मृतैवेयमिति स्वयम् ।
 क्लेदालोकाद्विनिर्णीय भूयो निष्कासितं गृहात् ॥ ६
 बहुनात्र किमुक्तेन नीत्वा चन्दनदारुभिः ।
 चितौ संक्षिप्य सघृतं सहसा भस्मसात्कृतम् ॥ ७

दभ्रमदर्शिनः पुरुषस्य दृढतरमेदसंस्कारोदयान्मरणान्तबोधे
 प्राणोत्क्रमणपूर्वक्षणोत्पन्ने भाविभोगानुकूलार्थप्रतिभासे समस्ताः
 स्वप्नानुभूतिसदृशा इमाः स्फुटसर्गभास आतिवाहिकशरीरगता
 मनोमात्रनिष्ठा अपि भ्रान्त्या मृगनद्याः सरणं प्रवाहस्तत्क्रमेण
 तद्रीत्यैव मिथ्योदिता बाह्या इव भ्रान्ति ननु वस्तुतो मनसो
 बहिः सन्तीत्यर्थः ॥ ५५ ॥ इति श्रीवासिष्ठमहारामायणता-
 त्पर्यप्रकाशे उत्पत्तिप्रकरणे सप्तपञ्चाशः सर्गः ॥ ५७ ॥

इह कालः समाधिस्थलीलादेहविनाशनम् ।

लीलासंभाषणं राज्ञो जीवनं चेति वर्णयते ॥ १ ॥

एवं रामप्रश्नान्समाधाय प्रस्तुतकथाशेषं वर्णयिष्यन्वसिष्ठः
 सर्गान्तवक्तव्यार्थं भूमिकां रचयति—एतस्मिन्निति । अमूर्तस्यापि
 संकल्पमात्रेण निरोधसंभावनाय दृष्टान्तमाह—मनस इति ॥ १ ॥
 अस्यां पाद्मसूत्रौ ॥ २ ॥ इहास्यां सूत्रौ इह वासगृहके तव
 लदेहस्य रक्षार्थं स्थिते इमे इदानीं स्वपतः । इडभावश्छान्दसः
 ॥ ३ ॥ पूर्वं लीलायाः स्वाज्ञानकल्पितस्य स्वानुभवसिद्धस्य दे-
 हस्य तत्त्वज्ञानेन बाधितस्यापि प्रारब्धशेषभोगाय प्रतिभासमा-
 नस्यातिवाहिकभावो वर्णितः । संप्रति परकीयाज्ञानकल्पितस्य
 परानुभवसिद्धस्य वृत्तान्तं श्रावयति—शृण्विति । किंवृत्तं
 वृत्तान्तः । पक्षेण पञ्चदशभिर्दिनैः क्लिन्नं खेदारि सत् प्राणनिरो-
 धप्रदीप्तजठराग्निना तप्यमानं वाष्पतां सार्द्रधूमतां गतं प्राप्तम्
 ॥ ४ ॥ ततः क्रमेण शुष्कं निर्जीवं सत् शवो जातः ॥ ५ ॥ भूयोः
 क्लेदालोकाद्विशरणोन्मुखतादर्शनान्मृतेति निश्चित्य ॥ ६ ॥ ७ ॥

ततो राज्ञी मृतेत्युच्चैः कृत्वा रोदनमाकुलम् ।
 परिवारस्तवाशेषं कृतवानौर्ध्वदेहिकम् ॥ ८
 इदानीं त्वामिहालोक्य सशरीरामुपागताम् ।
 परलोकादागतेति महच्चित्रं भविष्यति ॥ ९
 त्वं तु तेन शरीरेण सत्यसंकल्पतः सुते ।
 दृश्यसे स्ववदातेन चित्रं तत्र तवोपरि ॥ १०
 यद्वासना त्वमभवो देहं प्रति तदेव ते ।
 रूपमभ्युदितं बाले तेन प्राक्सदृशं तव ॥ ११
 स्ववासनानुसारेण सर्वः सर्वं हि पश्यति ।
 दृष्टान्तोऽत्राविसंवादी बालवेतालदर्शनम् ॥ १२
 आतिवाहिकदेहासि संपन्ना सिद्धसुन्दरि ।
 विस्मृतस्त्वेव देहोऽसौ प्राक्तनोऽनपवासनः ॥ १३
 रूढातिवाहिकदृशः प्रशाम्यत्याधिभौतिकः ।
 बुधस्य दृश्यमानोऽपि शरन्मेघ इवाम्बरे ॥ १४
 रूढातिवाहिकीभावः सर्वो भवति देहकः ।
 निर्जलाम्भोदसदृशो निर्गन्धकुसुमोपमः ॥ १५
 सद्वासनस्य रूढायामातिवाहिकसंविदि ।
 देहो विस्मृतिमायाति गर्भसंस्थेव यौवने ॥ १६
 एकत्रिंशेऽद्य दिवसे प्राप्ता वयमिहाम्बरे ।
 प्रभाते मोहिते दास्यौ मयैते निद्रयाधुना ॥ १७
 तदेहि यावल्लीलायै लीले संकल्पलीलाया ।
 आत्मानं दर्शयावोऽस्यै व्यवहारः प्रवर्तताम् ॥ १८
 वसिष्ठ उवाच ।

आवां तावदिमे लीला पश्यत्वित्येव चिन्तिते ।
 ज्ञप्त्या देव्या ततस्तत्र दृश्ये दीप्ते बभूवतुः ॥ १९

राजशरीरस्य विकारानुदयस्तु ज्ञप्तिसंकल्पात्तदीयादृष्टवशाच्च
 बोध्यः ॥ ८ ॥ चित्रमाश्चर्यं भविष्यति जनानामिति शेषः ।
 ॥ ९ ॥ त्वदीयदिव्यशरीरदर्शनादपि परमाश्चर्यं भविष्यतीत्याह
 —त्वं त्विति । तेन आतिवाहिकेन स्ववदातेन स्वच्छतरेण
 मनुष्यैर्द्रष्टुमशक्येनापि दृश्यसे इति तदुपरि तव तत्र दर्शनवि-
 षये चित्तं भविष्यतीत्यनुषज्यते ॥ १० ॥ ननु दिव्यशरीरस्य
 पूर्वदेहाकारत्वाभावे तेषां प्रत्यभिज्ञायोगात्तदाकारमावश्यकं तत्र
 को हेतुस्तमाह—यदिति । यद्वासना यादृशाकारवासना ॥ ११
 ॥ १२ ॥ ननु तद्देहवासनत्वे मया स एव देहो राज्ञेव कुतो न
 प्राप्तस्तत्राह—आतिवाहिकेति । सिद्धा तत्त्वज्ञानपरिनिष्ठिता सु-
 न्दरी । यदि सर्वथा विस्मृतस्तर्ह्यातिवाहिकदेहे तदाकारत्वासि-
 द्धिरित्यत उक्तमनपवासन इति । नात्यन्तं तद्वासनोच्छिन्नेत्याशयः
 ॥ १३ ॥ तर्ह्यस्याधिभौतिकतापि कुतो नाभूत्तत्राह—रूढेति ।
 परैराधिभौतिक इति दृश्यमानोऽपि ॥ १४ ॥ १५ ॥ वास-
 नाया अत्यन्तोच्छेदे तु नातिवाहिकदेहकल्पनाप्यस्तीति सूच-
 नाय सद्वासनस्येत्युक्तम् । देह आधिभौतिकः ॥ १६ ॥ १७ ॥
 संकल्पलीलाया सत्यसंकल्पविलासेन ॥ १८ ॥ इमे आवां

सा विदूरथलीलाय समाकुलविलोचना ।
 गृहमालोकयामास तत्तेजःपुञ्जभास्वरम् ॥ २०
 चन्द्रविम्बादिवोत्कीर्णं ध्रौतं हेमद्रवैरिव ।
 ज्वालाया द्रवशीतायास्तत्प्रभाद्रवभित्तिमत् ॥ २१
 गृहमालोक्य पुरतो लीलाज्ञप्ती विलोक्य ते ।
 उत्थाय संभ्रमवती तयोः पादेषु सापतत् ॥ २२
 मज्जयायागते देव्यौ जयतां जीवनप्रदे ।
 इह पूर्वमहं प्राप्ता भवत्योर्मार्गशोधिनी ॥ २३
 इत्युक्तवत्यां तस्यां ता मानिन्यो मत्तयौवनाः ।
 उपाविशन्विष्टरेषु लतामेखशिरःस्विव ॥ २४
 ज्ञप्तिरुवाच ।

सुते वद कथं प्राप्ता त्वमिमं देशमादितः ।
 किंवृत्तं ते त्वया दृष्टं किमिवाध्वनि कुत्र वा ॥ २५
 विदूरथलीलोवाच ।
 देवि तस्मिन्प्रदेशे सा जातमूर्च्छा तदाभवम् ।
 द्वितीयेन्दोः कलेवाहं कल्पान्तज्वालाया हता ॥ २६
 न चेति तं मया किञ्चित्समं विषममेव च ।
 ततस्तरलपक्ष्मान्ते विनिमील्य विलोचने ॥ २७
 ततो मरणमूर्च्छान्ते पश्यामि परमेश्वरि ।
 यावदभ्युदितास्म्याशु मृता च गगनोदरे ॥ २८
 भूताकाशेऽनिलरथं समारूढास्म्यहं ततः ।
 आनीता गन्धलेखेव तेनाहमिममालयम् ॥ २९
 देवि पश्यामि सदनं नायकेनाभ्यलंकृतम् ।
 दीप्तदीपं विविकं च महार्हशयनान्वितम् ॥ ३०
 पतिमालोकयामीमं यावदेष विदूरथः ।

विदूरथलीला पश्यतु इति ज्ञप्त्या देव्या चिन्तिते सति दीप्ते
 प्रकाशमाने ज्ञप्तिलीले दृश्ये बभूवतुः ॥ १९ ॥ २० ॥ द्रवशी-
 ताया ज्वालाया दीप्तेर्वशाच्चन्द्रविम्बादुत्कीर्णमिव स्थितम् । तद-
 ज्जप्रभाद्रवव्याप्तभित्तिमत्त्वाद्देतोर्हेमद्रवैर्लसिमिव स्थितमित्यर्थः
 ॥ २१ ॥ संभ्रमोऽत्र हर्षनिर्भरः ॥ २२ ॥ मम जयाय कल्या-
 णोत्कर्षाय । मार्गशोधिनी परिचारिकेवेति यावत् ॥ २३ ॥ २४ ॥
 आदित आरभ्य वद । ते कुत्र वा अध्वनि किंवा आश्चर्यं वृत्तं
 तत्त्वया कुत्र वा दृष्टमित्यर्थः ॥ २५ ॥ तस्मिन्विदूरथगृहप्रदेशे
 साहं द्वितीयातिथिस्तत्संबन्धिन इन्दोः कला कल्पान्तज्वालाया
 हतेव मूर्च्छिता अभवम् ॥ २६ ॥ विलोचने विनिमील्य मूर्च्छायां
 नचेतितं न किञ्चिज्ज्ञातम् । नचेतितमित्यनुभूतस्याभिलाषायो-
 गात्साक्षिभावेनाज्ञानं चेतितमेवेति न चिदात्मलोपाशङ्कावसरः
 ॥ २७ ॥ वासनापरिकल्पितपूर्वदेहसदृशदेहरूपेण यावदभ्युदिता
 अध्यासेनाविर्भूतास्मि तावच्चिद्गगनोदरे भूताकाशे मृता उल्लुता
 चास्मि ॥ २८ ॥ अनिलः प्राणो वातस्कन्धो वा तद्रूपं रथम्
 तेनानिलरथेन ॥ २९ ॥ ३० ॥ यावच्छेते तावत्प्रतीक्षमाणा

शेते कुसुमगुप्ताङ्गो मधुः पुष्पवने यथा ॥ ३१
 अथ संग्रामसंरम्भश्रमार्तोऽयं स्वपित्यलम् ।
 इति निद्रा मया सेयं देवेश्वरि न वारिता ॥ ३२
 अनन्तरमिमं देशं प्राप्ते देव्याविमे त्विति ।
 यथानुभूतं कथितं मदनुग्रहकारिणि ॥ ३३
 ज्ञप्तिरुवाच ।
 हे हंसहारिगामिन्यौ लीले ललितलोचने ।
 उत्थापयामो नृपतिं शवतल्पतलादिमम् ॥ ३४
 इत्युक्त्वा मुमुचे जीवमामोदमिव पद्मिनी ।
 ससमीरलताकारस्तन्नासानिकटं ययौ ॥ ३५
 घ्राणकोशं विवेशान्तर्वेशरन्ध्रमिवानिलः ।
 स्ववासनाशतान्यन्तर्दधदधिर्मणीनिव ॥ ३६
 अन्तस्थजीवं वदनं तस्य तत्कान्तिमाययौ ।
 पद्मस्यावग्रहे पद्मं सुवृष्ट इव वारिणि ॥ ३७
 क्रमादङ्गानि सर्वाणि सरसानि चकाशिरे ।
 तस्य पुष्पाकर इव लताजालानि भूभृतः ॥ ३८
 अथावभौ कलापूर्णः स राकायामिवोदुराट् ।
 भासयन्भुवनं भूरि वदनेन्दुमरीचिमिः ॥ ३९
 स्फुरयामास सोऽङ्गानि रसवन्ति मृदूनि च ।
 कनकोज्ज्वलकान्तीनि पल्लवानीव माधवः ॥ ४०
 उन्मीलयामास दृशौ विमलालोलतारके ।
 हारिण्यौ सुभगाभोगे चन्द्रार्कौ भुवनं यथा ॥ ४१
 उत्तस्थौ प्रोलसत्कायो विन्ध्याद्विर्वृद्धिमानिव ।
 उवाच कः स्थित इति घनगम्भीरनिःस्वनम् ॥ ४२
 लीलाद्वयमथास्याग्रे प्रोवाचादिश्यतामिति ।

स ददर्श पुरो नम्रं लीलाद्वयमवस्थितम् ॥ ४३
 समाचारं समाकारं समरूपं समस्थिति ।
 समवाक्यं समोद्योगं समानन्दं समोदयम् ॥ ४४
 का त्वं केयं कुतश्चेयमित्याह स विलोकयन् ।
 तस्मै लीलाह हे देव श्रूयतां यद्वदाम्यहम् ॥ ४५
 महिला तव लीलाहं प्राक्तनी सहधर्मिणी ।
 वागर्थस्येव संपृक्ता स्थिता संश्लेषशालिनी ॥ ४६
 इयं लीला द्वितीया ते महिला हेलया मया ।
 उपार्जिता त्वदर्थेन प्रतिबिम्बमयी शुभा ॥ ४७
 शिरोभागोपविष्टेयं पाहि हैममहासने । (पाहि)
 एषा सरस्वती देव त्रैलोक्यजननी शिवा ॥ ४८
 अस्माकं पुण्यसंभारैरिह साक्षादुपागता ।
 अनयेमे परालोकादिहानीते महीपते ॥ ४९
 इत्याकर्ण्य समुत्थाय राजा राजीवलोचनः ।
 लम्बमाल्याम्बरधरः पपात ज्ञप्तिपादयोः ॥ ५०
 सरस्वति नमस्तुभ्यं देवि सर्वहितप्रदे ।
 प्रयच्छ वरदे मेधां दीर्घमायुर्धनानि च ॥ ५१
 इत्युक्तवन्तं हस्तेन पस्पर्श ज्ञप्तिदेवता ।

सरस्वत्युवाच ।

त्वं पुत्राभिमतार्थाढ्यो भवेति भवनान्वितः ॥ ५२
 सर्वापदः सकलदुष्कृतदृष्टयश्च
 गच्छन्तु वः शममनन्तसुखानि सम्यक् ।
 आयान्तु नित्यमुदिता जनता भवन्तु
 राष्ट्रे स्थिराश्च विलसन्तु सदैव लक्ष्म्यः ५३

इत्यार्षे श्रीवासिष्ठमहारामायणे वाल्मीकीये उत्पत्तिप्रकरणे लीलोपाख्याने पद्मजीवनं नाम अष्टपञ्चाशः सर्गः ॥ ५८ ॥

आलोकयामीत्यर्थः । मधुर्वसन्तः ॥ ३१ ॥ अयं संग्रामश्रमार्तः
 स्वपित्यलनेनाभिप्रायेण अथ मया अस्य निद्रा न वारिता ॥ ३२ ॥
 देव्यौ, युवां इमं देशं गृहं प्राप्ते इति मया यथानुभूतं कथितम्
 ॥ ३३ ॥ ३४ ॥ इत्युक्त्वा ज्ञप्तिः प्राक्संकल्पेन निरुद्धं राज्ञो जीवं
 मुमुचे । स जीवः समीरवदृश्योऽपि रागादिवासनापल्लवितला-
 लताकारः ॥ ३५ ॥ तदेवाह—स्ववासनाशतान्यन्तर्दधदिति
 ॥ ३६ ॥ तस्य पद्मस्य । अवग्रहे वृष्टिप्रतिबन्धे म्लानं पद्मं
 वारिणि सुवृष्टे सतीव ॥ ३७ ॥ पुष्पाकरे वसन्तकाले ॥ ३८ ॥
 ॥ ३९ ॥ स्फुरयामास संचालयामास । ‘विस्फुरोर्णौ’ इत्यात्वस्य
 गुणस्य चाभावच्छान्दसः ॥ ४० ॥ हारिण्यौ मनोहरे । सुभ-
 गाभोगे सौभाग्यलक्षणशालिसंस्थानवलयौ दृशौ । भुवनं सर्वभु-
 वनात्मा विराट्स्वनेत्रभूतौ चन्द्रार्कौ विवोन्मीलयामास ॥ ४१
 ॥ ४२ ॥ लीलाद्वयं कर्तुं आदिश्यतां आज्ञाप्यतां महाराजेनेत्यु-

वाच ॥ ४३ ॥ ४४ ॥ लीला पूर्वलीला आह ॥ ४५ ॥ यथ
 वाक् शब्दोऽर्थस्य वाचकतया संपृक्ता तद्वत् ॥ ४६ ॥ लदर्थेन
 लदुपभोगार्थम् ॥ ४७ ॥ ४८ ॥ इमे आवां परालोकाद्ब्रह्माण्डा-
 न्तरात् ॥ ४९ ॥ ५० ॥ मेधां श्रुतपरमार्थधारणावर्तीं बुद्धिम्
 ॥ ५१ ॥ ऐहिकेन दीर्घायुर्धनाद्यभिमतार्थेन आढ्यः संपन्नतमः ।
 तत्त्वमेधामिव्यक्तेन भवनेन पारमार्थिकात्मस्वरूपस्थित्या
 चान्वितो भव ॥ ५२ ॥ दुष्कृतदृष्टयः पापबुद्धयश्च शमं विनाशं
 गच्छन्तु । अनन्तान्यसंख्यान्यभ्युदयसुखानि आयान्तु । तथा
 वः राष्ट्रे जनता जनसमूहाः नित्यं मुदिता भवन्तु । लक्ष्म्यः
 संपदः सदैव विलसन्विलयाशिपि लोटः ॥ ५३ ॥ इति श्रीवा-
 सिष्ठमहारामायणतात्पर्यप्रकाशे उत्पत्तिप्रकरणे अष्टपञ्चाशः
 सर्गः ॥ ५८ ॥

नीता पूर्वलीलायैल्याद्भुत्यते । पतिरेव च उपानीत इति प्रबन्धश-
तात्मना निर्वृत्ताभिर्गाथाभिर्जगुः ॥ ११ ॥ वृत्तान्तं स्वमरणादि-
कथां मनाक् संक्षेपेण कथितं श्रुत्वा ॥ १२ ॥ चिरप्रवासादाग-
तस्येव परलोकादागतस्य पुनः पदामिषेको मङ्गलार्थः । अमरे-
न्द्रपक्षे अनन्ता ईहाः स्वराज्यलामप्रयत्ना यस्य तम् । अतएव
नहुषनिपातेन पुनर्लब्धः स्वराज्योदयो येन तथाविधम् ॥ १३ ॥
ननु लीलालीला चेत्यत्र सरूपैकशेषः किं न स्यादिति चेद्रामश्च
रामश्च रामौ इत्येकशेषविग्रहवाक्यवदिति गृहाण । नल्लेकशेषवृ-
त्तेर्विग्रह एव नास्ति । परस्परनिरपेक्षमेव संस्कारेण परिनिष्ठि-
तयोः पश्चात्सहविवक्षायां तस्य निरावाधत्वात् । विभक्त्युत्पत्तेः
प्रागेव प्रातिपदिकार्थद्वयस्य सहविवक्षायामेकशेषस्य सावकाश-
तया परिनिष्ठितपदद्वये प्रसक्त्यभावादिति ॥ १४ ॥ ननु यदि
राज्ञा सरस्वतीप्रसादेन तत्पुनर्जीवनं राज्यं च प्राप्तं तर्हि देवैर्नैव
तत्प्राप्तं न स्वपौरुषकृतेनेति रामाशङ्कान् हृदिस्थामुपलक्ष्य तां प-
रिहरन्नुपसंहरति—सरस्वत्या इति । स्वपौरुषकृतेनेति । सरस्व-
त्याराधनादिस्वपौरुषकृत एव तत्प्रसादो नाकस्मिक इत्यर्थः । प-
द्मेन इति वर्णितरीत्या लोकत्रये श्रेयः प्रशस्यतमं पुनर्जीवनं राज्यं
ज्ञानं च प्राप्तम् ॥ १५ ॥ ज्ञप्त्युपदिष्टेन ज्ञानेन संबुद्धः सम्यग्बु-
द्धात्मतत्त्वः स राजा अष्टौ वर्षाणामभ्युतान्यशीतिसहस्राणि राज्यं
चक्रे । 'कालाध्वनोरत्यन्तसंयोगे' इति द्वितीया ॥ १६ ॥ सिद्धसं-

यदुदयविशदं विदग्धमुग्धं
समुचितमात्महितं च पेशलं च ।

इत्यार्षे श्रीवासिष्ठमहारामायणे वाल्मीकीये लीलोपाख्याने पद्मनिर्वाणं नामैकोनषष्ठितमः सर्गः ॥ ५९ ॥

तदखिलजनतोषदं स्वराज्यं
चिरमनुपाल्य सुदंपती विमुक्तौ ॥ १८

षष्ठितमः सर्गः ६०

वासिष्ठ उवाच ।

एतत्ते कथितं राम दृश्यदोषनिवृत्तये ।
लीलोपाख्यानमनघं घनतां जगतस्त्यज ॥ १
शान्तैव दृश्यसत्तास्याः शमनं नोपयुज्यते ।
सतो हि मार्जनक्लेशो नासतस्तु कदाचन ॥ २
ज्ञानेनाकाशरूपेण दृश्यं ज्ञेयस्वरूपकम् ।
इत्येकीभूतमालोक्य ज्ञस्तिष्ठत्यम्बरोपमः ॥ ३
पृथ्व्यादिरहितेनेदं चिद्भासैव स्वयंभुवा ।
साधितं यदि सिद्धेन ततः स्वात्मनि साधितम् ॥ ४
संविद्यथा या यतते तथा सैव व्यवस्थिता ।
विसृष्टा सृष्टिविन्नयां यावद्यत्नान्न रोधिता ॥ ५
चिदाकाशावभासोऽयं जगदित्यवबुध्यते ।

विदः परिनिष्ठितप्रबोधाः ॥ १७ ॥ यद्राज्यं प्रजानामुदयैर्नि-
त्याभ्युदयैर्विशदं निर्दोषम् । विदग्धानां विदुषां शास्त्रानुसा-
रित्वानुगुणं मनोहरम् । कुलपरंपरायाः समुचितम् । आत्मनः
स्वस्य भोगयशोधर्महेतुलादितम् । जनानामनुरज्जनेन पेशलं
चतुरं च । अतएवाखिलजनतोषदं तत्स्वराज्यं चिरमनुपाल्य
सुदंपती लीलापद्मौ प्रारब्धफलभोगान्ते विमुक्तौ विदेहकैवल्यं
प्राप्तौ । ननु प्राक् त्रयाणां जीवन्मुक्ततोक्ता कथमत्र द्वयोरेव
मुक्तिरुपसंहतेति चेद्राजवासनामग्न्या द्वितीयलीलायाः पूर्वलीला-
प्रतिबिम्बप्रायतया तदन्तर्भावविवक्षणादिति ॥ १८ ॥ इति
श्रीवासिष्ठमहारामायणतात्पर्यप्रकाशे उत्पत्तिप्रकरणे एकोन-
षष्ठितमः सर्गः ॥ ५९ ॥

विस्तराद्वर्ण्यतेऽत्रादौ लीलाख्यानप्रयोजनम् ।

कालादिसाम्यवैषम्यहेतुश्चात्र निगद्यते ॥ १ ॥

दृश्यदोषनिवृत्तये । तथाच दृश्यं नास्तीति बोधेन मनसो दृ-
श्यमार्जनं संपन्नं चेत्तदा प्राप्ता परा निर्वाणनिवृत्तिरिति ग्रन्थो-
पक्रमे यत्प्रतिज्ञातं तत्सिद्धिरेवास्य प्रयोजनमिति भावः । घनतां
सत्यताम् ॥ १ ॥ ननु सत्यतात्यागमात्रेण कथं दृश्यनिवृत्तिस्त-
त्राह—शान्तैवेति । यावत्सत्यताबुद्धिस्तावदेव मार्जनेनेति ने-
त्यपवादे क्लेशो न्यायैर्मिथ्यात्वनिर्णये तु स नास्तीत्यर्थः ॥ २ ॥
इति उक्तप्रकारेणापवादेनैकीभूतमखण्डैकरसतां प्राप्तम् । ज्ञस्त-
त्त्वज्ञः ॥ ३ ॥ ननु जडस्य दृश्यस्य कथं संविदैकरसमित्याशङ्क्य
आदिसर्गं चिन्मात्ररूपेणैव स्वयंभुवा स्वात्मन्येव दृश्यविवर्तकल्प-
नात्करकाकाठिन्यस्य द्रवैकरस्याविरोधवदुपपत्तेरित्याशयेनाह—
पृथ्व्यादिरहितेनेति ॥ ४ ॥ तर्हि विनैव प्रयत्नं करकाकाठिन्यवदेव

चिद्वोद्भवेवात्मनि स्वच्छे परमाणुकणं प्रति ॥ ६
एवमस्या मुधाभ्रान्तेः का सत्ता केव वासना ।
कावास्था काच नियतिः कावश्यंभावितोच्यताम् ७
सर्वं चैतद्यथादृष्टं स्थितमित्थमखण्डितम् ।
मायैवेयमनन्तेयं नच मायास्ति काचन ॥ ८

श्रीराम उवाच ।

अहो नु परमा दृष्टिर्दर्शिता भगवंस्त्वया ।
दावाग्निदग्धकक्षाणां दाहशान्तौ कलैन्दवी ॥ ९
अहो नु सुचिरेणाद्य ज्ञातं ज्ञातव्यमक्षतम् ।
मया यथेदं यच्चैदं यादृग् ज्ञेयं यतो यदा ॥ १०
शाम्यामीव द्विजश्रेष्ठ निर्वामीव विकल्पयन् ।
एतदाख्यानमाश्चर्यं व्याख्यानं शास्त्रदृष्टिषु ॥ ११

दृश्यविलयः किं न स्यात्तत्राह—संविदिति । सृष्टिं वेत्तीति सृ-
ष्टिवित्स्वयंभूचैतन्यं तल्लक्षणायां नद्यां तदेकदेशभूता या जीवसं-
विद्यथा यादृशप्रवृत्तिप्रवाहेण यथा यादृशकार्यकरणफलभावाय
यतते सा तथा तादृशकार्यकरणफलभावेन विसृष्टा सती स्वप्रय-
त्नानुसारात्तथैव व्यवस्थिता सा यावद्विरुद्धनिवृत्तिप्रयत्नान्न रोधि-
ता तावन्न निवर्तत इत्यर्थः ॥ ५ ॥ ननु ब्रह्मसृष्टमिदं जगत्कथं
जीवप्रयत्नेन विरुध्येत नहि महाराजाज्ञासिद्धं पृथग्जनप्रयत्नेन
निवर्तयितुं शक्यमित्याशङ्क्याह—चिदाकाशेति । यद्यपि
चिद्वोद्भवेव स्वच्छे ब्रह्मात्मनि चिदाकाशस्य मायिकोऽवभासोऽयं
जगदित्यवबुध्यते इति ब्रह्मसृष्टं जगत् तथापि तन्नापरिच्छि-
न्नब्रह्मभावं प्रति तथावबुध्यते किंतु बुद्ध्यादिपरिच्छिन्नोपा-
धिवशात्परमाणुकणमत्यन्तपरिच्छिन्नं जीवं प्रति । तदीय-
प्रयत्नजन्यकर्मभोगार्थमेव ब्रह्मणि तदारोपात् । तथाच तत्प्र-
यत्नजन्यबोधेन दृश्यमार्जनं संभवत्येवेति भावः ॥ ६ ॥
एवंच सति सत्तानियतिवासनादिभिरपि न दृश्यत्राणप्रसक्तिरि-
त्याशयेनाह—एवमिति ॥ ७ ॥ मायादृष्टौ सर्वमेतद्यथादृष्टं
स्थितमपि न परमार्थदृष्टौ संभवति । यतो मायाकार्यभूतेयं
सृष्टिमयैव । नच माया वस्तुसतीत्यर्थः ॥ ८ ॥ दावाग्निना
दग्धानां कक्षाणां तृणसंधानां दाहशान्तौ पुनर्हरिताङ्कुरप्ररोहाय
ऐन्दवी कलेव संसारतापतप्तानां शान्तिविवेकप्ररोहायेयं दृष्टि-
रित्यर्थः ॥ ९ ॥ पञ्चभिर्यद्वृत्तैः क्रमात्प्रकारस्वरूपदृष्टान्तप्रमाण-
कालास्तत्त्वबोधोचिताः कीर्यन्ते । यादृग्भिर्दृष्टान्तैरधिकारि-
भिर्वा ज्ञेयम् ॥ १० ॥ विकल्पयन् जगत्तत्त्वं विचारयन् । उ-
पाधिशान्त्या शाम्यामीव । नित्यनिर्वाणस्वरूपावाप्सा निर्वामीव

इमं मे भगवन्ब्रूहि संशयं सर्वकोविद ।
तव पातुं न तृप्तोऽस्मि श्रोत्रपात्रैर्वचोमृतम् ॥ १२
स सर्गत्रितये कालो लीलाभर्तुर्हि योगतः ।
स कचिद्विहोरात्रः कचिद्विहो मासमात्रकः ॥ १३
कचिद्विहो बहुवर्षाणि कस्यचिद्विहो पेलवः ।
कस्यचिद्विहो महादीर्घः कस्यचिद्विहो क्षणः स्थितः १४
इति मे भगवन्ब्रूहि त्वं यथावदनुग्रहात् ।
सकृच्छ्रुतं न विश्रान्तिमेति लोष्टे यथा जलम् १५

वासिष्ठ उवाच ।

येन येन यथा यद्यद्यदा संवेद्यतेऽनघ ।
तेन तेन तथा तत्तत्तदा समनुभूयते ॥ १६
अमृतत्वं विषं याति सदैवामृतवेदनात् ।
शत्रुमित्रत्वमायाति मित्रसंविच्छिदेदनात् ॥ १७
यथा भावितमेतेषां पदार्थानां निजं वपुः ।
तदेव हि चिराभ्यासान्नियतेवैशमायतम् ॥ १८
कचनैकात्मिकैषा चिद्यथा कचति यादृशम् ।
तथा तथाशु भवति तत्स्वभावैककारणात् ॥ १९
निमेषे यदि कल्पौघसंविदं परिविन्दति ।
निमेष एव तत्कल्पो भवत्यत्र न संशयः ॥ २०
कल्पे यदि निमेषत्वं वेत्ति कल्पोऽप्यसौ ततः ।

शास्त्राणि श्रुतयस्तत्प्रदर्शितासु दृष्टिषु ज्ञानेषु । व्याख्यानमुप-
बृंहणभूतम् ॥ ११ ॥ इमं वक्ष्यमाणम् ॥ १२ ॥ स प्रागुक्तः
सर्गत्रितये वासिष्ठपाद्वैदूर्यसर्गेषु यः कालो गतः सः कचिद्विहो-
ग्रामे अहोरात्राष्टकात्मकः प्रागुक्तः, पाद्वैदूर्यं तु मासमात्रको
वैदूर्ये तु बहुवर्षात्मक इति ब्रह्माण्डभेदः ॥ १३ ॥ एकस्मि-
न्नपि ब्रह्माण्डे मनुष्याणां संवत्सरो देवानां दिनमिति पेलवः ।
कस्यचित्क्षुद्रजन्तोः स एव महादीर्घः । कस्यचित्स्वयंभुवः क्षण
इति एकएव कालो देशलोकादिभेदेन विरुद्धरूपः किं स्थितः ।
अर्थसत्तैकरूप्ये प्रतीतिवैषम्यं कथमित्याशयः । इति इमं संशयं
मे ब्रूहीति संबन्धः ॥ १४ ॥ ननु 'देशदैर्घ्यं यथा नास्ति का-
लदैर्घ्यं तथैव हि' इति प्रागेवाख्योत्तरमुक्तप्रायं तत् किं पुनः
पृच्छसि तत्राह—सकृदिति । लोष्टे शुष्कमृत्पिण्डे । जलं जल-
विन्दुः ॥ १५ ॥ यद्यर्थसत्तानुसारिणी प्रतीतिः स्यात्तदा स्यादयं
विरोधः प्रतीत्यनुसारिण्यां लनिर्वचनीयार्थसत्तायां प्रतिद्वष्टृ-
भेदान्न कालवैषम्यं दोष इत्याशयेनोत्तरमाह—येनयेनेति ॥ १६ ॥
तदेवोदाहरति—अमृतत्वमित्यादिना । अमृतत्वं अमृतवज्जीवन-
हेतुत्वम् । अमृतवेदनाज्जीवनसाधनत्ववेदनात् । तथाहि । ता-
दृशदृढसंवेदनाविषकृमयो विषेणैव जीवन्ति । कथं तर्हि प्रमा-
दाद्भोज्यबुद्ध्या विषं भुक्तवता मरणदर्शनमिति चेत्कृमिवत्तेषां
विषे चिराभ्यस्तजीवनहेतुतादृढसंवेदनाभावाद्विषे मरणहेतुता-
निश्चयसंस्कारसत्त्वाच्चेति ॥ १७ ॥ एतदेव स्पष्टयति—तदेव हीति ।
तथाच नियतिवशीकारपर्यन्तचिराभ्यस्तसंवेदनानुसारिणी पदा-

निमेषीभवति क्षिप्रं तादृशपात्मिका हि चित् ॥ २१
दुःखितस्य निशाकल्पः सुखितस्यैव च क्षणः ।
क्षणः स्वप्ने भवेत्कल्पः कल्पश्च भवति क्षणः ॥ २२
यथा च मृत्वा जातोऽहं तरुणो यौवनस्थितः ।
यातोऽस्मि योजनशतं स्वप्न इत्यनुभूयते ॥ २३
रात्रिं द्वादशवर्षाणि हरिश्चन्द्रोऽनुभूतवान् ।
लवणो भुक्तवानायुरेकरात्र्या समाः शतम् ॥ २४
यन्मुहूर्तः प्रजेशस्य स मनोर्जीवितं मुनेः ।
जीवितं यद्विरिञ्चस्य तद्दिनं किल चक्रिणः ॥ २५
विष्णोर्यजीवितं राम तद्वृषाङ्गस्य वासरः ।
ध्यानप्रक्षीणचित्तस्य न दिनानि न रात्रयः ॥ २६
न पदार्था न च जगत्सत्यमात्मनि योगिनः ।
मधुरं कटुतामेति कटुभावेन चिन्तितम् ॥ २७
कटु चायाति माधुर्यं मधुरत्वेन चिन्तितम् ।
मित्रबुद्ध्या द्विषन्मित्रं रिपुबुद्ध्या रिपुः सुहृत् ॥ २८
भवतीति महाबाहो यथासंवेदनं जगत् ।
अनभ्यस्ताः पदार्था ये शास्त्रपाठजपादयः ॥ २९
तेषां संवेदनाभ्यासान्नूनमभ्येति साम्यता ।
नौयायिनां भ्रमार्तानां वेदनाद्भूविर्वर्तते ॥ ३०
अवेदनाभ्रमार्तानामपि नैषां विवर्तते ।

यैष्वर्थक्रिया नियतिरिति भावः ॥ १८ ॥ किंच संविदः स्फुरणं
स्वभावः अर्थविशेषाकारता तु तस्या द्रष्टृसंस्कारानुरोधिनी ।
तथा चैकस्यामेव संविदि कस्यचित्संस्कारानुसारेण निमेषारोपः
कस्यचित्कल्पाद्यारोपश्च न विरुध्यत इत्याह—कचनैकेति त्रिभिः
॥ १९ ॥ २० ॥ २१ ॥ लोकेऽप्ययं प्रकारः प्रसिद्ध एवेत्याह—
दुःखितस्येति ॥ २२ ॥ इति स्वप्नोऽनुभूयते कैश्चिदिति शेषः
॥ २३ ॥ तदेवोदाहरति—हरिश्चन्द्र इति । प्रसिद्धं चेदं
मार्कण्डेयपुराणादौ लवणो राजा । इदं चाग्रे वक्ष्यति ॥ २४ ॥
मनोर्यजीवितमायुः सः मुनेरात्ममननशीलस्य प्रजेशस्य मुहूर्तः ।
मुनेरित्युत्तरेऽपि संबध्यते ॥ २५ ॥ निर्विकल्पसमाधौ तु दिन-
रात्रिभेद एव नास्तीत्याह—ध्यानेति ॥ २६ ॥ मधुरं प्रियं
विषयजातम् । कटुतां अप्रियताम् । कटुभावेन वैराग्यवासनया
॥ २७ ॥ कटु प्रागप्रियं इन्द्रियमनःप्राणनिरोधादिमाधुर्यमात्म-
सुखप्रसादनेन प्रियतमताम् । विषयलम्पटतां द्विषद्गुरुशास्त्रादि-
मित्रबुद्ध्या आप्ततमत्वबुद्ध्या सेवितः सुहृत्परमाप्ततमो भवति ।
एवं प्राक्तनो विषयभोगसहायः सुहृन्मूढः स्वजनो रिपुबुद्ध्या
पुरुषार्थविधातीति बुद्ध्या भावितस्तथैव भवतीति ॥ २८ ॥
उक्तं न्यायं जपोपासनश्रवणादिष्वपि दर्शयति—अनभ्यस्ता
इति ॥ २९ ॥ सममेव साम्यं तद्भावः साम्यता अवैषम्यं
स्वाधीनता अभ्येति प्राप्नोति । संपद्यत इति यावत् । भूविर्वर्तते
चलति ॥ ३० ॥ वेदनाभ्रमार्तिशून्यानामेषां तीरस्थानां तु दृष्ट्या

शून्यमाकीर्णतामेति वेदनात्स्वप्नदृष्टिवच ॥ ३१
 वेदनात्पीतमानीलं शुक्लं वाप्यनुभूयते ।
 आपद्बुद्धुत्सवः खेदं करोति परिमोहतः ॥ ३२
 कुड्येऽपि ख इवाचारो दृष्टो नन्वविचारिणः ।
 असद्यक्षो विमूढानां प्राणानप्यपकर्षति ॥ ३३
 वेदनात्स्वप्नवनिता जाग्रतीव रतिप्रदा ।
 यद्यथाभासमायातं तत्तथा स्थिरतां गतम् ॥ ३४
 असदेव नभश्चैव नभ एव चिदात्मनि ।
 शतहस्ताम्बुदच्छायानटनृत्तमिवाततम् ॥ ३५
 गमने मानसं स्पन्दं जगद्विद्धि न वस्तुतत् ।
 मिथ्याज्ञानपिशाचस्य स्पन्ददर्शनमाकृति ॥ ३६
 मायामात्रकमेवेदमरोधकमभित्तिमत् ।
 इदं भास्वरमाभातं स्वप्नसंदर्शनं स्थितम् ॥ ३७
 अपूर्वमेवासुप्तस्य नरस्येवोदितं विदुः ।
 अचेता चेतति स्तम्भो यादृशं शालभञ्जिकाम् ॥ ३८
 परमार्थमहास्तम्भः सृष्टिं चेतति तादृशम् ।
 यादृशो मे नरः पार्श्वे स्वप्ने क्षुब्धो महाभटैः ॥ ३९
 तादृशो ब्रह्मणः स्वर्गो बुद्ध एव सुषुप्तवत् ।

न विवर्तते ॥ ३१ ॥ अनुभूयते नभः परिमोहत इति ।
 तथाहि बालाः खोत्सवेऽपि क्वचिद्बुद्धन्तो दृश्यन्ते ॥ ३२ ॥ मि-
 थ्याभूतार्थानामर्थक्रियासामर्थ्यमपि लोकप्रसिद्धमित्याह—अस-
 द्यक्ष इत्यादिना ॥ ३३ ॥ ३४ ॥ असदेवेति । नास्त्येवेत्यर्थः ।
 तर्हि किमलीकं नेत्याह—नभश्चैवेति । कार्यस्य कारणमात्र-
 लादव्याकृताकाशमेवेत्यर्थः । तथाच तत्रभ एव स्वाधिष्ठानचि-
 दात्मनि शतहस्तस्य अम्बुदच्छायाकल्पितमिथ्यानटस्य नृत्तम-
 भिनयविशेष इव जगद्वैचित्र्यभावेनाततं विस्तीर्णमिति कलि-
 तमित्यर्थः ॥ ३५ ॥ सर्वमनःसमष्टिव्यष्टिकार्यत्वादपि तस्यासत्यतै-
 वेत्याशयेनाह—गगने इति । बालस्य मिथ्याज्ञानकल्पितपिशा-
 चस्य यत्स्पन्ददर्शनं तन्मा तदुपमा मनोमात्राकृतिर्यस्य तत् ॥
 ३६ ॥ वास्तवमूर्तत्वाभावात्स्वयमन्यस्यारोधकं अभित्तिम-
 त्स्वरोधकवस्त्वन्तरशून्यं च भास्वरं स्फुटमाभातमिदं जगत् अ-
 सुप्तस्य नरस्यापूर्वमेवोदितं स्वप्नसंदर्शनं विदुस्तत्त्वविद इति परे-
 णान्वयः ॥ ३७ ॥ अचेता स्वस्फुरणानुकूलस्वव्यापारशून्यश्चेतति
 स्वात्मनि प्रथयति शालभञ्जिकां प्रतिमारूपम् । स्वयं यादृशो यादृशं
 यादृक्स्वरूपां सृष्टिं चेतति सर्गकाले पश्यति परमार्थमहास्तम्भः
 सर्वाधिष्ठानचिदात्मापि तादृशो भूत्वा तादृशीं सृष्टिं सर्गकाले
 पश्यतीत्यर्थः ॥ ३८ ॥ स्वप्ने मे मम पार्श्वे महाभटैः क्षुब्धः
 क्षोभितो नरो बुद्धोऽपि सुषुप्तवदज्ञानमात्रस्वभावो न वस्तुसन्
 ब्रह्मणः सर्गोऽपि तादृश एवेति परेणान्वयः ॥ ३९ ॥ शिशि-
 रस्यान्ते वृक्षादीनां पत्रशातनकाले वासन्तः अग्रे वसन्ते पल्लव-

तृणगुल्मलतायुक्तः शिशिरान्ते यथा रसः ॥ ४०
 वासन्तः संस्थितो भूमौ तथा सर्गः परे पदे ।
 यथा द्रवत्वं कनके स्थितमन्तरनुन्मिषत् ॥ ४१
 तथा स्थितः परे सर्ग आत्मवर्गादणावणौ ।
 संनिवेशो यथाज्ञानामङ्गिनोऽनन्य आत्मनः ॥ ४२
 जगदेवमनङ्गस्य स्वात्मनो ब्रह्मणस्तथा ।
 यादृशो कनरः स्वप्ने युद्धमन्यं नरं प्रति ॥ ४३
 तादृशं सदसद्रूपं स्वात्मेदं व्योमगं जगत् ।
 महाकल्पान्तसर्गादौ चित्स्वभावमिदं जगत् ॥ ४४
 कारणत्वं मिथः पश्चादसदेति न वास्तवम् ।
 मुक्तेऽस्मिन्ब्रह्मणि यदि ब्रह्मान्यः स्मृतिजो भवेत् ।
 तत्स्मृतिज्ञप्तिजे सर्गे स्थितैव ज्ञप्तिमात्रता ॥ ४५
 श्रीराम उवाच ।

पौराणां मन्त्रिमुख्यानां विदूरथकुलक्रमः ।
 सममेव कथं तत्र सर्वेषां प्रतिभासितः ॥ ४६
 वसिष्ठ उवाच ।

चितः समनुवर्तन्ते मुख्यायाः सर्वसंविदः ।
 यथा विपुलवात्यायाः सामान्या वातलेखिकाः ४७

पुष्पाद्यात्मना आविर्भविविष्यंस्तृणगुल्मलतायुक्तो रसो भूमौ उपा-
 दाने यथा संस्थितस्तथेत्यर्थः ॥ ४० ॥ ४१ ॥ आत्मवर्गाङ्गी-
 वसंधानिमित्तादणावणौ तद्भोग्यः सर्गः परे स्थितः अस्ति भ-
 विष्यति चेत्यर्थः । अज्ञानामवयवानां संनिवेशः संस्थानभेदः
 अङ्गिन आत्मनः स्वस्मादनन्यः अव्यतिरेकतः । अपृथक्सत्ताक
 इति यावत् ॥ ४२ ॥ तथा जगत्स्वात्माभिन्नब्रह्मणः सकाशात्
 एवं अव्यतिरेकत इत्यर्थः । समसत्ताकलवारणायानङ्गस्येत्यु-
 क्तिः । एकस्य नरस्य स्वप्ने अन्येन नरेण सह युद्धं तत्काले तं
 प्रति सद्रूपमन्यं प्रत्यसद्रूपमपि द्रष्टुः स्वात्मेव तथेदं मायाव्योमगं
 जगदपि मायिकदृष्ट्या सदपि तदन्यशुद्धदृष्ट्या असदेवेत्यर्थः
 ॥ ४३ ॥ आद्यन्तकालयोः सद्ब्रह्ममात्राभावेन परिशेषादपि तन्मा-
 त्रस्वभावतेत्याह—महाकल्पान्तेति ॥ ४४ ॥ कारणत्वं कार्य-
 विभागे सति मिथस्तत्सापेक्षकारणत्वकल्पनम् । सर्वजगदाकारप-
 रिणतपूर्वपूर्वहिरण्यगर्भाहंभावकल्पनात्मकोपासनसंस्कारजन्य-
 स्मृतिकल्पितत्वादपि जगतोऽधिष्ठानसन्मात्रानतिरिक्ततेत्याह—
 मुक्ते इति ४५ ब्रह्माण्डान्तरस्थानामिवैकनगरस्थानामपि प्राणिनां
 प्रत्येकं वासनाकर्मादिवैचित्र्यात्स्वप्न इव जागरेऽपि कमवैचित्र्या-
 द्यारोपः किं न स्यादित्याशयेन रामः पृच्छति—पौराणामिति ।
 समं एकरूपमेव यथा स्यात्तथा कथं प्रतिभासितो भातः । तत्र को
 हेतुरित्यर्थः ॥ ४६ ॥ स्रष्टृसंकल्पकृता इतरजीवसंविदां प्रधानजी-
 वसंविदनुवृत्तिनियतिरेव तत्र हेतुरित्याशयेन वसिष्ठ उवाच—चित
 इत्यादिना । सामान्या अल्पाः ॥ ४७ ॥ तदनुरूपफलोन्मुखभोज-

परस्परानुसारेण तथा रूपेण संविदः ।
 कचितास्ताः प्रजापालप्रजावास्तव्यमन्त्रिणः ॥ ४८
 एवं रूपात्कुलाज्जातो राजास्माकमयं त्वसौ ।
 कचिता इव वास्तव्यविदो वैदूरथे पुरे ॥ ४९
 कचने चित्स्वभावस्य न च कारणमार्गणम् ।
 युक्तं महामणेर्भासामिवान्यत्र स्वभावतः ॥ ५०
 अहमेवं कुलाचारे राजा स्यामेवमित्यपि ।
 विदूरथविदो रत्नादुदिता प्रतिभा यथा ॥ ५१
 यावन्तो जन्तवो यस्मिन्ये ये सर्गे यदा यदा ।
 ते सर्गगत्वाच्चिद्वातोरन्योन्यादर्शतां गताः ॥ ५२
 तीव्रवेगवती या स्यात्तत्र संविदकम्पिता ।
 सैवायाति परं स्थैर्यमामोक्षं त्वेकरूपिणी ॥ ५३
 बलवच्चिद्विलासानामनुवृत्त्या परस्परम् ।
 स्वभावाः प्रतिविम्बन्ति चिदादर्शं स्वभागतः ॥ ५४
 तत्रातियत्नाजयति सत्याः संविद आत्मसात् ।
 कुर्वन्ति सरिदम्भोधिगामिनी सरितो यथा ॥ ५५

कादृष्टमेलनं च तत्र हेतुरित्याशयेनाह—परस्परेति । तथा ऐकरूप्येण रूपयति संपादयतीति तथा रूपमदृष्टजातं तेन प्रजापालश्च प्रजाश्च वास्तव्याः पुरवासिनश्च मन्त्रिणश्च परस्परानुसारेण कचिताः ॥ ४८ ॥ कचने वैचित्र्यं प्रपञ्चयन्तस्य मिथ्यात्वमाह—एवंरूपादिति । वैदूरथे पुरे वास्तुषु वैश्वभूमिषु भवा वास्तव्याः पदार्थास्तद्विदस्तदुपभोगिनो जना इति कचिता इव ॥ ४९ ॥ ननुदासीनायाः संविदोऽध्यस्तविषयप्रथालक्षणे कचने को हेतुरिति चेन्नात्र हेतुचिन्ता युक्ता कचनस्यागन्तुकलादतोऽन्यत्र आगन्तुकविषयेष्वेव सा युक्ता । यथा उदासीनस्य चिन्तामणेर्भासां प्रसरे न हेलन्तरापेक्षा किंतु विचित्रार्थजनने चिन्तकजनमनोरथवैचित्र्यापेक्षा तद्वदित्याह—कचने इति ५० प्राक्तदनुकूलसंकल्पवैचित्र्योत्पत्तिरपि यथोक्तरीत्यैवेत्याह—अहमिति । विदूरथस्य विदो जीवचैतन्यानिमित्तात् । तथाच चिन्तामणिरिव । चिन्तामणिरपि यथा मनोरथमेवार्थान् प्रसूते इति दर्शयति—रत्नादिति । प्रतिभा मनोरथः ॥ ५१ ॥ अनेकेषु जीवचैतन्येषु तुल्यविषयारोपक्रमेण दर्पणानां परस्परान्तर्गतप्रतिविम्बप्राप्तिरिव संपन्नमित्याह—यावन्त इति ॥ ५२ ॥ नन्वेवं सति सतिविम्बे प्रतिविम्बोदयस्यावर्जनीयत्वात्कथं निर्विषयतालक्षणमोक्षप्राप्तिरित्याशङ्क्याह—तीव्रवेगवतीति । तत्र तासु जीवसंवित्सु मध्ये यैव जीवसंविद्ब्रह्माकारवृत्तिस्तीव्रवेगवती विषयदोषैरकम्पिता सती आमोक्षमेकरूपिणी भवति सैव परं सर्वोत्कृष्टं ब्रह्मभावेन स्थैर्यं मोक्षलक्षणमायाति नान्येत्यर्थः ॥ ५३ ॥ तां तथाच जगदाकारस्य ब्रह्माकारस्य वा जीवचितिप्रतिविम्बने तीव्रवेगवत्तालक्षणबलवत्तत्ताकारचिद्विलासा एव नियामकस्तथैव नियतिस्वभावत इत्याह—बलवदिति ॥ ५४ ॥ नन्वेवं सति जगदुन्मुखलस्य चिराभ्यस्तात्तत्रैव तीव्रवेगोदये न मोक्षं प्रत्याशेत्याशङ्क्याह—तत्रेति । अयत्नजवेगाद्यत्नजवेगस्य प्राबल्यदर्श-

ये समास्तत्र ते तावद्यतन्ते चित्स्वभावतः ।
 यावदेको जयत्यत्र द्वितीयः स निमज्जति ॥ ५६
 जायमानेषु नश्यत्सु वर्तमानेषु भूरिशः ।
 एवं सर्गसहस्रेषु परमाणुकणं प्रति ॥ ५७
 न किञ्चित्केनचिद्वाप्तं न किञ्चित्केनचित्स्थितम् ।
 चिदाकाशमिदं शान्तमतः सर्वमभित्तिमत् ॥ ५८
 अयमाभासते स्वप्नो निर्निद्रो दृष्टिवर्जितः ।
 अवश्यंभाविवोधस्तु सन्नुभूतोऽप्यसन्मयः ॥ ५९
 पत्रपुष्पफलांशात्मा यथैकः स्वास्थितो दुमः ।
 अनन्तसर्वशक्त्यात्मा ह्येक एव तथा विभुः ॥ ६०
 मातृमेयप्रमाणादिमायात्मकमजं पदम् ।
 बुद्धं विस्मृतिमायाति न कदाचन कस्यचित् ॥ ६१
 शून्योदयास्तमयतस्तु तमःप्रकाशं
 दिक्कालरूप्यपि सदैकमनादि शुद्धम् ।
 आद्यन्तमध्यरहितं स्थितमच्छमम्बु
 सौम्यत्ववीचिवलनाढ्यमिवैकमेव ॥ ६२

नादतियत्नात्संपादितो ब्रह्माकारवेग एव जयति जगदाकारचिद्विलासवेगम् । किंच । सत्यासत्यगोचरसंविदोः सत्यगोचराणां प्राबल्यदर्शनात्सत्या ब्रह्माकारसंविद एवैवमात्मसात् आत्माधीनं कुर्वन्ति । यथा अम्भोधिगामिनी महासरित्स्वमित्तिताः क्षुद्रसरितः स्वाधीनवृत्तीः करोति तद्वदित्यर्थः ॥ ५५ ॥ अस्तु ब्रह्माकारतायास्तीव्रवेगत्वे जयो यदा तु मन्दमध्यमाधिकाराचित्ताप्रतिष्ठितेर्विच्छिद्य विच्छिद्य ब्रह्माकारतोदयो बाह्याकारतोदयश्च तदा समत्वान्नैकतरजयं प्रत्याशेत्याशङ्क्याह—ये इति । येऽधिकारिण उक्तोभयाकारे समाः समवेगास्ते न तथैवावतिष्ठन्ते किंतु अत्र उक्ताकारद्वयमध्ये यावदेको ब्रह्माकारः प्रतिष्ठितः सन् जयति उत्कर्षकाष्टां गच्छति द्वितीयः सबाह्याकारश्च निमज्जति तावद्यतन्ते श्रवणाद्यावृत्तिलक्षणं यत्नं कुर्वन्ति । तथाच तेषामप्यभ्यासक्रमात्तीव्रवेगोदयेनेतरजयसिद्धिरित्यर्थः ॥ ५६ ॥ एवं प्रासङ्गिकानिर्मोक्षप्रसङ्गनिरासमुपपाद्य प्रस्तुतं प्रतिजीवं समविषमसर्ववैचित्र्यमेवावलम्ब्याह—जायमानेष्वित्यादिना । औपाधिकपरिच्छेदारोपात्परमाणुकणं जीवजातं प्रति एवं उक्तप्रकारेषु समविषमेषु सर्गसहस्रेषु भ्रान्त्या जायमानेषु वर्तमानेषु नश्यत्सु च परमार्थतो न किञ्चित्केनचिज्जीवकणेन धावतापि प्राप्तं केनचिदुदासीनेनापि स्थितं न प्राप्तम् । अवस्तुनः प्राप्यप्राप्युभयायोग्यतादित्यर्थः ॥ ५७ ॥ ५८ ॥ दृष्टिवर्जितो विवेकदृष्टिशून्यः । अवश्यंभावी बोधः अधिष्ठानात्मसाक्षात्कारो यस्य तथाविधस्तु सन् प्रागनुभूतोऽप्यसन्मयोऽलीकसदृशः ॥ ५९ ॥ शुद्धदृष्ट्या प्रपञ्चस्यापृथक्सत्वमुक्त्वा मायाशबलदृशाप्याह—पत्रेति ६० जीवदृशापि आवोधं भिन्नरूपमपि बोधे पुनर्विस्मृतिहेलज्ञानाभावादेकमेवावतिष्ठत इत्याह—मात्रिति ॥ ६१ ॥ मायावभासकलप्रयुक्ते नानात्वेऽपि शुद्धस्य न वास्तवैकरूप्यस्थितिविरोध इत्याशयेनोपसंहरति—शून्येति । तमः प्रकाशयति साक्षिभावै-

अहंत्वमित्यादिजगत्स्वरूपा
विशुद्धबोधैकविभा विभाति ।

आकाशकोशे निजशून्यतेव
द्वैतैक्यसंकल्पविकल्पनाच्च ॥

६३

इत्यार्षे श्रीवासिष्ठमहारामायणे वाल्मीकीये मोक्षोपायेष्टुत्तिप्रकरणे लीलो० प्रयोजनवर्णनं नाम षष्ठितमः सर्गः ॥ ६० ॥

एकषष्ठितमः सर्गः ६१

श्रीराम उवाच ।

अहं जगदिति भ्रान्तिः परस्मात्कारणं विना ।
यथोदेति तथा ब्रह्मन्भूयः कथय साधु मे ॥ १
वसिष्ठ उवाच ।
समस्ताः समतैवान्ताः संविदो बुध्यते यतः ।
सर्वथा सर्वदा सर्वं सर्वात्मकमजस्ततः ॥ २
सर्वा हि शब्दार्थदृशो ब्रह्मैवैताः पृथङ्ग तत् ।
सर्वार्थशब्दार्थकला रूपमासां न विद्यते ॥ ३

नेति तमःप्रकाशं तथाविधं सत् । दिक्कालरूप्यपि परमार्थतः
सदा शुद्धम् । शून्यौ सर्वविकारोदयास्तमयौ यत्र तथाविधमा-
त्मवस्तु आद्यन्तमध्यरहितं सदेकमेव स्थितम् । यथा अच्छं
निर्मलमम्बु सौम्यलावण्यं वीचिवलनाढ्यं वा अम्बुस्वरूपैकरूप्या-
देकमेव तद्वदित्यर्थः ॥ ६२ ॥ विशुद्धबोधैकरूपस्य ब्रह्मणः स्वरूप-
भूता विभा प्रकाश एव द्वैतैक्यगोचरसंकल्पविकल्पनरूपान्मनसो
निमित्ताच्चकारात्तन्मूलभूताविद्याकामकर्मवासनादिवशाच्चाहंममे-
त्याद्यध्यस्तजगत्स्वरूपा विभाति । यथा आकाशलक्षणे कोशे
निजा शून्यतैव तलमालिन्यमौक्तिककेशोण्डूकटाहाद्याकारतया
भाति तद्वदित्यर्थः ॥ ६३ ॥ इति श्रीवासिष्ठमहारामायणता-
त्पर्यप्रकाशे उत्पत्तिप्रकरणे षष्ठितमः सर्गः ॥ ६० ॥

प्रयोजनप्रसिद्ध्यर्थं वैराग्यार्थं च संसृतेः ।

असारत्वमसत्त्वं च युक्तिभेदेन वर्ण्यते ॥ १ ॥

अनहंभूतदेहादौ अहंभावकारणं विनाप्यहमिति भ्रान्तिः पर-
माणुक्षणोदरे वैपुल्यचिरभावलक्षणजगत्संनिवेशकारणं विनापि
जगदिति भ्रान्तिर्यथा यादृशकल्पनाक्रमेण यादृशोपपत्त्या चोदेति
तथा कथयेत्यर्थः । ननु 'महाकल्पान्तसर्गादौ चित्स्वभावमिदं
वपुः' इत्यादिना प्राक्स्थितमेवेदं कथं पुनः पृच्छयते तत्राह—
भूय इति । साधु यामिरुपपत्तिभिरनुभवमारोहति तादृशोपप-
त्तिपरिष्कृतं यथा स्यात्तथा कथयेत्यर्थः ॥ १ ॥ तत्र सर्वभ्रा-
न्तीनां संविदन्तःप्रथमानलमेव मुख्योपपत्तिरिति प्रथमं श्रीव-
सिष्ठ उवाच—समस्ता इति । यतः असौ बोद्धा सर्वथा सर्वप्र-
काराः समस्ताः भ्रान्तीः संविदः स्वरूपचैतन्यस्यैव आन्ता
अन्तर्निविष्टाः सर्वदा बुध्यते न कदाचिदपि काश्चिदपि तद्ब-
हिर्भूताः ततः सर्वं सर्वात्मकं सा च समतैव । नहि सर्वस्य
सर्वात्मकत्वे वैषम्यं परिशिष्यते । नहि तदभावे जन्मादिवि-
क्रिया उपपद्यन्त इत्यजः परमात्मैव वस्तुतोऽस्तीति जग-

कटकत्वं पृथग्वेद्यस्तरङ्गत्वं पृथग्जलात् ।
यथा न संभवत्येवं न जगत्पृथग्गीश्वरात् ॥ ४
एष एव जगद्रूपं जगद्रूपं तु नेश्वरे ।
हेमैव कटकादित्वं कटकत्वं न हेमनि ॥ ५
यथावयविनो रूपमनेकावयवात्मकम् ।
तथाऽनवयवायास्तु चितः सर्वात्मकं च यत् ॥ ६
यत्तुल्यकालमखिलं तन्मात्रावेदनं परे ।
अन्तस्थं तदिदं भाति जगदित्यहमित्यपि ॥ ७

भ्रान्तिः कारणं विनैवेति यदुक्तं तदुपपन्नमित्यर्थः ॥ २ ॥
ननु चैतन्यान्तर्बुध्यमानलमात्रेण कथं सर्वस्य सर्वात्मतासिद्धिः ।
एकचित्तादात्म्यस्फुरणादिति चेन्न । विभिन्नविषयतादात्म्याद्वद-
ज्ञानं पटज्ञानमिति चितोऽपि भेदानुभवेन मित्रत्वादित्याश-
ङ्गाह—सर्वा हीति । न चितो भेदो यतः सर्वाः शब्दानामर्थानां
च दृशो बोधा ब्रह्मैव । नहि ब्रह्मातिरिक्तचिद्धातुरस्ति । विष-
यभेदोपरागाद्धि चिति भेदो विभाव्यते विषयनिष्कर्षं तु तच्चि-
द्रूपान्न पृथक् । न सिध्यत इत्यर्थः । ननु विषयाकारतानुभवाद्धि-
षयवद्भेदः किं स्यात्तत्राह—सर्वार्थेति । सर्वे ये अर्थ्यन्त
इत्यर्था विषयभूताः शब्दार्थास्तत्कलास्तदंशभूतं यत्पृथुबुधोदरा-
काररूपं तदासां दृशां न विद्यते । चिति जडाकारसत्त्वे उपप-
त्त्यभावात् । यस्त्वनुभूयते आकारः स घृतेरेवेति भावः ॥ ३ ॥
एवं चिद्भेदे निरस्ते जडभेदोऽपि तदपृथक्सत्तास्फूर्तिरकलाभिर-
सितुं शक्य इति सहष्ठान्तमाह—कटकत्वमिति ॥ ४ ॥ तथापि
कथं कारणं विनोत्पन्नमित्युक्तेरुपपत्तिश्चित् एव कनकवत्कारण-
त्वात्तत्राह—एष एवेति । सति हि जगत्सत्ताद्भेदे तत्प्रति का-
रणता स्यादत्यन्ताभेदे तु चितो न कारणत्वमित्यर्थः । तर्हि किं
जगद्रूपमेव ब्रह्म, नेत्याह—जगद्रूपं त्विति । नहि विवर्तः पृथक्
सन्नित्याशयः । एवं च कटककुण्डलादयोऽपि हेमात्मकब्रह्मविव-
र्ता एवेत्याशयेनाह—हेमैवेति ॥ ५ ॥ नन्वेकस्यानेकात्मताविरोध
इत्याशङ्क्य यत्र समसत्ताकैरप्यनेकैरवयवैरेकस्यावयविनः सम-
सत्ताकं तादात्म्यं लोके न विरुद्धं तत्र किं वाच्यं कल्पितैरनेकै-
र्वास्तवं ब्रह्मैक्यमविरुद्धमितीत्याशयेनाह—यथेति । किंचैकात्म्ये
सर्वस्य सर्वात्मतालाभादनेकलापगमादप्यविरोध इत्याशयेनाह—
सर्वात्मकं चेति ॥ ६ ॥ किं तर्हि सर्वानुभवसिद्धं जगदित्यह-
मिति च नानात्वं तत्राह—यदिति । परे ब्रह्मणि सर्वप्राणिना-
मन्तस्थं तुल्यकालं यद्ब्रह्ममात्रस्वरूपस्यावेदनमज्ञानं तदेव ज-

लेखौघानां यथा भेदसंनिवेशः शिलोदरे ।
 तथानन्यजगदहं चेत्यन्तश्चिद्वने घनम् ॥ ८
 स्थितास्तरङ्गाः सलिले यथान्तरतरङ्गिते ।
 सृष्टिशब्दार्थरहितास्तथान्तः सृष्टयः परे ॥ ९
 न सर्गे तिष्ठति परं सर्गस्तिष्ठति नो परे ।
 अवयवावयविवत्सत्तानवयवैस्तयोः ॥ १०
 चिद्रूपेण स्वसंविद्या स्वचिन्मात्रं विभाव्यते ।
 स्वमेव रूपहृदयं वातेन स्पन्दनं यथा ॥ ११
 तत्कालमेष शब्दाणुश्चिच्चमत्काररूपधृक् ।
 चेतते खमिवैवान्तः संकल्प इव चेतसा ॥ १२
 तदेवानिलतां वेत्ति निजसत्तात्मिकां स्वयम् ।
 अन्तर्गतस्पर्शरसां पवनस्पन्दतामिव ॥ १३
 तदेवाभासतामेति निजसत्तात्मिकां स्वयम् ।
 कोशस्थितालोकलवां तेजः प्रगटतामिव ॥ १४
 तदेवं जलतां याति निजसत्तात्मिकां स्वयम् ।

गदित्यहमिति नानात्वेन भातीत्यर्थः ॥ ७ ॥ लेखाः राजयः यथा
 स्फटिकशिलोदरे अमेदेऽपि वनलेखौघानां प्रतिविम्बानां सं-
 निवेशोऽविरुद्धस्तद्वदप्रापीत्याह—लेखौघानामिति ॥ ८ ॥ ९ ॥
 ननु लीनास्तरङ्गा यथा महाजले अवयवभावेन तिष्ठन्ति अव-
 यवी वा समवायेनावयवेषु तिष्ठति किं तद्वद्ब्रह्मणि जगत्स्थिति-
 नैत्याह—नेति । वस्तुतस्तु अवयवावयविनोरप्यन्योन्याधारता
 नोपपत्तिमतीत्याह—सत्तेति । तथाहि । अवयवेषु तिष्ठन्नव-
 यवी किंप्रत्ययवयवं कार्त्स्न्येन तिष्ठत्युतावयवैः । आवे प्रत्ययवय-
 वमवयविनानात्वापत्तिः । गोः कर्णादिप्रदेशेऽपि कृत्स्ना गौरस्तीति
 दोहनादिकार्यापत्तिः । अवयवविश्लेषेऽप्यवयविनो जातिवन्ना-
 शानापत्तिश्च । द्वितीये तु अनवस्थया अनन्तावयवत्वे मेरुस-
 र्पपयोस्तुल्यपरिमाणापत्तिः । एवमवयवा अप्यवयविनि किमे-
 कदेशे तिष्ठेयुस्त कृत्स्ने । आवेऽनवस्था । द्वितीये अवयवान्तर-
 स्यासमावेशादद्वयस्यावयवलायोगात्सर्वद्वयाणां निरवयवत्वाप-
 त्तिरिति तयोरवयवावयविनोरनवयवैरेव सत्ता पर्यवस्यतीत्यर्थः
 ॥ १० ॥ दृष्टसृष्ट्युपपादनक्रमेणापि जगतश्चिदनन्यत्वमनुभाव-
 यिष्यन् निष्क्रियस्यापि चैतन्यस्याविद्यान्तःप्रतिफलनेनान्यथा
 स्वविभावनं प्रथममाह—चिद्रूपेणेति । परमार्थचिद्रूपेण ब्रह्मणा
 प्रथममविद्याप्रतिफलितया दर्पणप्रतिहतनयनेन मुखमिव स्वसं-
 विद्या स्वचिन्मात्ररूपात्मकप्रपञ्चस्य हृदयं रहस्यभूतमज्ञानावृतं
 स्वमेव विभाव्यते कल्प्यते । एवकारः प्राक्तनपारमार्थिकस्वरूप-
 विस्मरणद्योतनार्थः ॥ ११ ॥ तदानीमेव कारणे लीनस्य शब्द-
 तन्मात्रस्याकाशात्मना आविर्भाव इत्याह—तत्कालमिति ।
 शब्दाणुः शब्दतन्मात्रम् । चिच्चमत्कारः सर्वशक्तिमन्मायासंवलनं
 तद्रूपधृक् ब्रह्म खं चिद्रूपमिव चेत्यते सैवाकाशोत्पत्तिरिति भावः
 १२ तदेवाकाशभूतं ब्रह्म अन्तर्गतस्पर्शरसां स्वान्तरुन्मिषितस-
 र्शतन्मात्रसंस्कारां स्वयं स्वात्मन्यनिलतां वेत्ति अनुभवति । यथा
 स्थिरपवनः काले स्पन्दतामनुभवति तद्वत् ॥ १३ ॥ तद्वाद्या-

अन्तः स्थितास्वादलवां सलिलं द्रवतामिव ॥ १५
 तदेवावनितां वेत्ति स्वचित्तैकात्मतामयीम् ।
 अन्तःस्थगन्धतन्मात्रामुर्वी स्थैर्यकलामिव ॥ १६
 तुल्यकालनिमेषांशलक्षभागप्रतीति यत् ।
 निजं विदः प्रकचनं तत्सर्गाग्रपरम्परा ॥ १७
 शुद्धं सकृत्प्रभातान्तर्दृश्यमध्यमनामयम् ।
 उदयास्तमयोन्मुक्तं ब्रह्म तिष्ठत्यनिष्ठितम् ॥ १८
 बुद्धं सदपवर्गं तत्ससर्गमपि सत्समम् ।
 अबुद्धं सर्गरूपात्म विसर्गमपि तत्सदा ॥ १९
 चिद्ब्रह्म यद्यथा येन बुध्यते स्वात्मनात्मनि ।
 तत्तत्तथानुभवति सर्वं सर्वाङ्गशक्तिमत् ॥ २०
 तत्सत्यं चिद्विलासत्वान्नित्यानुभवरूपतः ।
 तदसत्यं मनःपट्टात्सर्वाख्या निगतं यतः ॥ २१
 यथैतत्सरणं वायौ तथा सर्गः स्थितः परे ।
 असत्कल्पेऽपि संकल्पः सत्येऽसत्य इवापि च ॥ २२

तन्मात्रं ब्रह्मैव । आभासतां तेजस्ताम् । कोशे गर्भे स्थित
 आलोकलवो रूपतन्मात्रं यस्यास्तथाविधाम् ॥ १४ ॥ तत्तेजो-
 भूतं ब्रह्मैव । आस्वादलवो रसतन्मात्रम् ॥ १५ ॥ १६ ॥ ननु
 चक्षुरन्मेषक्षणे झटित्येव जगद्भ्रानान्नात्रायमारोपकमो विभा-
 व्यत इति कथं दृष्टसृष्ट्युपपत्तिस्तत्राह—तुल्यकालेति । ईदृशोऽयं
 चित्तश्चमत्कारो यत्तुल्ये तुलया संमिते इव दुर्लक्ष्ये इति यावत् ।
 निमेषांशलक्षतमभागे प्रतीतिर्यस्य तादृशमपि विदो जग-
 दाकारप्रकचनं तत्कल्पकोटिविस्तृतकालानां सर्गौघानां परंपरा
 भवति । तथाच चित्कचने कालपरिच्छेद्यतत्तन्निमेषांशलक्षतम-
 भागारोपः कल्पकोट्यारोपो वा मायिको न वस्तुतो विरुध्यत इति
 क्रमकल्पनोपपत्तिरित्यर्थः ॥ १७ ॥ यद्धि अशुद्धं जडं देशकालतः
 परिच्छिन्नं सदोषमाद्यन्तवत् काले निष्ठितं तत्कालेन परिच्छिद्यते
 ब्रह्म तु न तथेत्याह—शुद्धमिति । सकृत्प्रभातं न पुनः पुन-
 र्विच्छिद्य प्रभातं नित्यस्वप्रकाशमिति यावत् । अन्तर्गता दृश्याः
 सर्गा मध्याः प्रलयाश्च यस्य तत् । अनिष्ठितं अनाधारम् ॥ १८ ॥
 ननु यद्यन्तर्दृश्यमध्यं तत् तर्हि ससर्गं सप्रलयं वा नैकरूपापवर्गो
 भवितुमर्हति तत्राह—बुद्धं सदिति । सत् परमार्थसत्यम् । समं
 वैषम्यरहितम् । विसर्गं परमार्थतः सर्गशून्यमपि ॥ १९ ॥
 यथायथा बोद्धुमिर्बुध्यते तथातथा तत्तत्प्रकारविशिष्टं तत्तद्ब्रह्म
 आत्मनि भवति तत्तदाकारं मायया धत्त इत्यर्थः । नु इति
 खल्वर्थः । यतः सर्वाङ्गशक्तिमत् सर्वानुगुणमायाशक्तिमदित्यर्थः
 ॥ २० ॥ जगदपि शास्त्रीयचिद्विलासदृष्ट्या दृष्टं परमार्थसत्यं
 ब्रह्मैव । ब्रह्मापि बहिर्मुखचक्षुरादिमनःपञ्चजन्यदृष्ट्या दृष्टमनृतं
 जगदेवेत्याह—तत्सत्यमिति । सत्यस्य कुतोऽसत्यता तत्राह—
 सर्वाख्या इति । यतः सर्वाख्याः सर्वाणि नामानि नितरां गतं
 प्राप्तम् । नहि वागगोचरस्य तद्गोचरं रूपं सत्यं भवितुमर्हती-
 त्यर्थः । 'सर्वार्थातिगतम्' इति पाठे सर्वान् अर्थान् अतितरां
 गतं व्याप्तं तद्रूपापन्नं यत इत्यर्थः ॥ २१ ॥ यथा वायौ सरणं प्राक्स-

अन्यरूपा यथानन्या तेजस्यालोकतोदरे ।
 तथा ब्रह्मणि विश्वश्रीः सत्यासत्यात्मिका चिति २३
 अनुत्कीर्णा यथा पङ्के पुत्रिका चाथ दारुणि ।
 यथा वर्णा मणीकलके तथा सर्गाः स्थिताः परे २४
 अनन्यान्येव कचति ब्रह्मतत्त्वमरुस्थले ।
 असत्यात्मनि सत्येव त्रिजगन्मृगतृष्णिका ॥ २५
 ब्रह्मणा चिन्मयेनात्मा सर्गात्मैव विभाव्यते ।
 न भाव्यते चानन्यत्वाद्बीजेनान्तरिव द्रुमः ॥ २६
 यथा क्षीरस्य माधुर्यं तीक्ष्णत्वं मरिचस्य च ।
 द्रवत्वं पयसश्चैव रूपन्दनं पवनस्य च ॥ २७
 स्थितोऽनन्यो यथान्यः सन्नास्ति तत्र तथात्मनि ।
 सर्गो निर्गलचिद्रूपः परमात्मात्मरूपभृत् ॥ २८
 कचनं ब्रह्मरत्नस्य जगदित्येव यत्स्थितम् ।
 तदकारणकं यस्मात्तेन न व्यतिरिच्यते ॥ २९
 वासना चित्तजीवादिवेदनं वेदनोदितम् ।
 नोदेत्यवेदनादेव यतनादेव पौरुषात् ॥ ३०
 नास्तमेति न चोदेति कच्चित्किञ्चित्कदाचन ।
 सर्वं शान्तमजं ब्रह्म चिद्धनं सुशिलाघनम् ॥ ३१

पराणुं प्रति सर्गौघाश्चित्ताद्भ्रान्तिसहस्रशः ।
 तेष्वप्यणावणावन्तः कैवात्रावासना कथम् ॥ ३२
 यथा जलान्त ऊर्म्याद्या गुप्तागुप्ताश्च शक्तयः ।
 जाग्रत्स्वप्नसुषुप्ताद्यास्तथा जीवेऽन्तरास्थिताः ३३
 जाता चेदरतिर्जन्तोर्भोगान्प्रति मनागपि ।
 तदसौ तावतैवोच्चैः पदं प्राप्त इति श्रुतिः ॥ ३४
 यतो यतो विरज्यते ततस्ततो विमुच्यते ।
 अतोऽहमित्यसंविदन्क एति जन्मसंविदम् ॥ ३५
 चितिं परापरांमजामरूपिकामनामिकाम् ।
 चराचराऽधरामयीं विदन्ति ये जयन्ति ते ॥ ३६
 परे चितिः स्वप्रकटाद्वितीया-
 स्वावर्तलेखेव जले द्रवान्तः ।
 साहं तयेमानि जगन्ति धत्ते
 न सन्ति नासन्ति परात्मकानि ॥ ३७
 अहंमयी पद्मजभावना चित्
 संकल्पभेदाद्वितनोति विश्वम् ।
 अन्तर्मुखैवानुभवत्यनन्त-
 निमेषकोट्यंशविधौ युगान्तम् ॥ ३८

इत्यार्षे श्रीवासिष्ठमहारामायणे उत्पत्तिप्रकरणे लीलो० जगत्स्वरूपवर्णनं नामैकषष्ठितमः सर्गः ॥ ६१ ॥

रणादसत्कल्पेऽपि आविर्भावात्सत्कल्पम् । सरणकाले वायोः स-
 त्त्वावगमात्सत्ये स्थैर्यमात्रादसत्यमिवा तथा सर्गोऽपि असत्कल्पे-
 ऽपि मूलाज्ञाने अधिष्ठानसत्तया सत्कल्पः । सत्येऽप्यधिष्ठाने असत्य-
 मायात्मकत्वादसत्य इवेत्यर्थः ॥ २२ ॥ तथाच दृष्टिभेदेन सत्या-
 सत्यात्मत्वं विश्वस्येत्याह—अन्यरूपेति । आलोकता भास्वरता ।
 अन्यरूपेण दृष्टा असत्या अनन्यरूपेण दृष्टा सत्या स्थितेत्यर्थः
 ॥ २३ ॥ स्वप्नजाग्रदुपादानसौषुप्तात्मदृष्टान्तावाद्यौ विश्वसर्गो-
 पादानब्रह्मदृष्टान्तस्तृतीयः ॥ २४ ॥ २५ ॥ चिन्मयेन भ्रान्त्या
 चिदाभासलक्षणजीवभूतेन । तत्त्वदृशा तु परब्रह्मानन्यत्वान्न
 भाव्यते ॥ २६ ॥ २७ ॥ अनन्यः सन् स्थितः । अन्यः स-
 न्नास्ति असन्नित्यर्थः । निर्गलतीति निर्गलः प्रविलीनमात्रश्चिद्रूपः
 सन् परमात्ममात्रपरिशिष्टस्वरूपभृदित्यर्थः ॥ २८ ॥ अकारणो-
 त्पन्नत्वमुपपादितमुपसंहरति—कचनमिति । यस्मात्तेन ब्रह्मणा
 न व्यतिरिच्यते तत्तस्मादकारणकमित्यर्थः ॥ २९ ॥ यद्यकारणकं
 तर्ह्यजातमेवेति कथं तद्वेदनानुभवस्तत्राह—वासनेति ।
 वासना चित्तजीवादिर्यद्वेदनमनुभवस्तद्वेद्यतेऽनेनेति वेदनं मनस्त-
 स्मादुदितम् । कस्तर्हि तदनुदये उपायस्तमाह—नोदेतीति ।
 अवेदनान्मनोनाशात् । तच्च कस्मात्तत्राह—यतनादेवेति ।
 ज्ञानयोगदृढाभ्यासलक्षणात्पुरुषयत्नादित्यर्थः ॥ ३० ॥ कीदृशः
 स ज्ञानयोगस्तमभिनीयाह—नास्तमेतीति ॥ ३१ ॥ सति चित्ते
 परमाणूदरेऽपि सर्गपरम्परा दुर्वारैत्याह—पराणुं प्रतीति । अत्र
 अप्वन्तः सर्गौघस्य आवसतिरावासना । प्यन्ताद्भावे युच् ।

समावेशेन स्थितिः कैव कथं वा । न कापि न कथंचिदपि युक्तेति
 मिथ्यैवेत्यर्थः ॥ ३२ ॥ अनिर्वचनीयमायाशक्तिरूपेणावस्थानं तु
 ऊर्म्यादिदृष्टान्तेऽपि सममित्याह—यथेति ॥ ३३ ॥ तादृशपुरुष-
 यत्ने च वैराग्यं हेतुरित्याशयेन श्रुतिमुदाहरति—जाता चेदिति ।
 तथा अन्यापि । ‘कामान्यः कामयते मन्यमानः स काममिर्जा-
 यते तत्र तत्र । पर्याप्तकामस्य कृतात्मनश्च इहैव सर्वं प्रविली-
 यन्ति कामाः’ इति ॥ ३४ ॥ स्मृतिमप्युदाहरति—यत इति ।
 ‘निवर्तनाद्धि सर्वतो न वेत्ति दुःखमण्वपि’ इति स्मृतिशेषो
 बोध्यः । अतो ज्ञानवैराग्यदार्ढ्यादहमिति देहादिकमसंविदन्-
 पश्यन् को जन्मसंविदं जननमरणभ्रान्तिमेति प्राप्नोति । न क-
 च्चिदित्यर्थः ॥ ३५ ॥ तदेव ज्ञानं तत्त्वंपदार्थाखण्डैक्यगोचरं दर्श-
 यति—चित्तिमिति । परामीश्वरचैतन्यात्मिकामपरां जीवचैतन्या-
 त्मिकां च चितिं क्रमात्परामनामिकामरूपिकां नामरूपात्मक-
 जगत्कल्पनोपाधिश्चान्यामपरां तु चराचरदेहादिलक्षणां ये अधरा
 निकृष्टोपाधयस्तन्मयताश्चान्याम् । मडयं तेन नञ्समासे अचरा-
 चराधरमयीमिति वक्तव्ये नजो मयटः प्राङ्निवेशश्छान्दसः ।
 तथाच शोधितत्वंपदलक्ष्यार्थभूतामजां जन्मादिविकारश्चान्यां
 चित्तिमखण्डां ये गुरुशास्त्रस्वानुभवैर्विदन्ति ते जयन्ति संसा-
 रमित्यर्थः । चराचरात्मिका अधरा यास्तनवस्तन्मयीं तत्प्रायां
 जीवभूतामनामिकामरूपिकां च ये विदुरिति वा ॥ ३६ ॥ ३७ ॥
 व्यष्टाविव समष्टावप्यहंकारसंकल्पोभयवशादेव स्वान्तःसंसारक-
 ल्पनेति दर्शयन्नुपसंहरति—अहंमयीति । समष्टौ व्यष्ट्यपेक्षया

द्विषष्टितमः सर्गः ६२

वसिष्ठ उवाच ।

परमाणुनिमेषाणां लक्षांशकलनास्वपि ।
जगत्कल्पसहस्राणि सत्यानीव विभान्त्यलम् ॥ १
तेष्वप्यन्तस्तथैवान्तः परमाणुकणं प्रति ।
भ्रान्तिरेवमनन्ताहो इयमित्यवभासते ॥ २
वहन्तीमाः पराः सत्ताः शान्ताः सर्गपरम्पराः ।
सलिलद्रवतेवान्तः स्फुटावर्तविवर्तिका ॥ ३
मिथ्यात्मिकैव सर्गश्रीर्भवतीह महामरौ ।
तीरदुमलतोन्मुक्तपुष्पालीव तरङ्गिणी ॥ ४
स्वप्नेन्द्रजालपुरवत्संकथेहापुराद्रिवत् ।
संकल्पवदसत्यैव भाति सर्गानुभूतिभूः ॥ ५

श्रीराम उवाच ।

एकात्मैकतयैवं हि जाते सम्यग्विचारणात् ।
निर्विकल्पात्मविज्ञाने परे ज्ञानवतां वर ॥ ६
किमर्थमिह तिष्ठन्ति देहास्तत्त्वविदामपि ।
दैवेनैव समाक्रान्ता दैवमत्र च किं भवेत् ॥ ७

वसिष्ठ उवाच ।

अस्तीह नियतिर्ब्राह्मी चिच्छक्तिः स्पन्दरूपिणी ।

यो विशेषस्तमाह—अन्तर्मुखैवेति । नास्मदादिवद्वहिर्मुखैत्यर्थः ।
अनन्तस्य विष्णोर्निमेषस्य यः कोट्यंशभूतो विदधातीति विधिः
कालस्तस्मिन् युगान्तं द्विसप्ततिसहस्रसंख्याकदिव्ययुगान्तं
स्वायुरनुभवति । अहो मायेति भावः ॥ ३८ ॥ इति श्रीवा-
सिष्ठमहारामायणतात्पर्यप्रकाशे उत्पत्तिप्रकरणे एकषष्टितमः
सर्गः ॥ ६१ ॥

भ्रान्तिमात्रत्वमुदितं विश्वस्यादौ प्रपञ्चयते ।

महानियतिशक्तिश्च जीवन्मुक्त्यादिसिद्धये ॥ १ ॥

परमाणोर्लक्षतमांशस्य कल्पनायां तत्र जगच्छब्दितवद्भाण्ड-
सहस्राणि निमेषस्य लक्षांशकल्पनायां तत्र कल्पसहस्राणि च
अलमन्यन्तं दृश्यमानब्रह्माण्डवदेव सत्यानीव भ्रान्तीति क्रमेण
संबन्धः ॥ १॥ तेष्वपि प्रत्येकमेवंविधा कल्पना संभवतीत्यनव-
स्थितस्वभावत्वान्भ्रान्तिरेवेयमित्याह—तेष्वपीति ॥ २ ॥ इमा
वर्तमानाः परा आगामिन्यः शान्ता अतीताश्च सर्गपरम्परा अ-
न्तःस्फुटा आवर्तानां विवर्तिकाः परिवृत्तयो यस्यां तथाविधाः स-
लिलद्रवतेव प्रातीतिकीः सत्ता वहन्ति धारयन्ति प्रवहन्ति च
॥ ३ ॥ तीरदुमलतामिश्रितोन्मुक्ता अभिवृष्टा पुष्पालिर्यस्यां तथा
कल्पिता तरङ्गिणी मृगतृष्णिका नदीव ॥ ४ ॥ ५ ॥ तत्त्वज्ञा-
नोदयेन सर्वभ्रान्तिनाशे विदुषां देहस्थित्यसंभवं रामः शङ्कते—
एकात्मैति । एवमुक्तप्रकारात्सम्यग्विचारणात् । एकोऽद्वितीय
आत्मा ब्रह्म तदेकतया तदभेदेन परे उत्कृष्टे निर्विकल्पात्मवि-
ज्ञाने जाते सति ॥ ६ ॥ दैवेन सम्यगाक्रान्ता बलिप्रभृतय इव ।
अत्र तत्त्वज्ञविषये दैवं किं भवेत् । 'तस्य ह न देवाश्च नाभूत्या

अवश्यमवितव्यैकसत्ता सकलकल्पगा ॥ ८
आदिसर्गे हि नियतिर्भाववैचित्र्यमक्षयम् ।
अनेनेत्यं सदा भाव्यमिति संपद्यते परम् ॥ ९
महासत्तेति कथिता महाचित्तिरिति स्मृता ।
महाशक्तिरिति ख्याता महादृष्टिरिति स्थिता ॥ १०
महाक्रियेति गदिता महोद्भव इति स्मृता ।
महास्पन्द इति प्रौढा महात्मैकतयोदिता ॥ ११
तृणानीव जगन्त्येवमिति दैत्याः सुरा इति ।
इति नागा इति नगा इत्याकल्पं कृतास्थितिः ॥ १२
कदाचिद्ब्रह्मसत्ताया व्यभिचारोऽनुमीयते ।
चित्रमाकाशकोशे च नान्यथा नियतेः स्थितिः ॥ १३
विरिञ्चयाद्यात्मभिर्वुद्धैर्वांधायाविदितात्मनाम् ।
ब्रह्मात्मैव सा नियतिः सर्गोऽयमिति कथ्यते ॥ १४
अचलं चलवद्दृष्टं ब्रह्मापूर्य व्यवस्थितः ।
अनादिमध्यपर्यन्तं सर्गो वृक्ष इवाम्बरे ॥ १५
पाषाणोदरलेखौघन्यायेनात्मनि तिष्ठता ।
ब्रह्मणा नियतिः सर्गो बुद्धोऽवोधवतेव खम् ॥ १६

ईशत आत्मा ह्येषां स भवति' इति श्रुत्या तत्त्वविदि दैवस्या-
सामर्थ्योक्तेः किं तत्प्रबलतरं संभावितमित्यर्थः ॥ ७ ॥ प्राण्य-
दृष्टस्तु शक्तिसहकृतेश्वरसंकल्पलक्षणमहानियतिवशादेव सर्वव्य-
वहारव्यवस्थावद्विदुषां देहधारणमित्याशयेन वसिष्ठ उत्तरमाह
—अस्तीत्यादिना । स्पन्दः सर्वजगद्व्यवस्थितव्यवहारस्तेन रूपि-
णीव स्फुटा ॥ ८ ॥ कदाप्रभृति सा किंरूपा वा तदाह—आ-
दिसर्गे इति । अनेन वह्यदिना इत्थमौष्ण्योर्ध्वज्वलनादिस्वभा-
वेन सदा भाव्यमिति परंब्रह्म स्वयं संकल्पात्मकवृत्तिरूपमक्षय-
मप्रतिहतं संपद्यते ॥ ९ ॥ सर्वजगतां स्थितिप्रथासामर्थ्यविवेक-
निर्माणजन्मार्थक्रियादिहेतुत्वात्क्रमेण महासत्तेत्यादिनामभिः
ख्याता ॥ १० ॥ ११ ॥ जगन्ति एवं दृश्यमानविधया तृणा-
नीव परिवर्तयन्तीति शेषः । दैत्या इति एवं क्रूरादिप्रकाराः सुरा
देवा इति सौम्यादिप्रकारा इत्यादिरूपा आकल्पं कृता आस्थिति-
व्यवस्था यया ॥ १२ ॥ परमार्थदृष्टौ ब्रह्मसत्तेव व्यवहारे साप्य-
व्यभिचरितेत्याह—कदाचिदिति । ब्रह्मसत्ताया व्यभिचार आ-
काशकोशे चित्रलेखनं चाल्यन्तासंभावितमप्यनुमीयते ननु नि-
यतेः स्थितिरन्यथा जातेत्यनुमातुं शक्यमित्यतिशयोक्तिः ॥ १३ ॥
इदं च व्यावहारिकदृशोक्तं तत्त्वज्ञदृशा तु न ब्रह्मनियतिसर्गश-
ब्दार्था भिद्यन्त इत्याशयेनाह—विरिञ्चयादीति । बुद्धैस्तत्त्वज्ञैः
॥ १४ ॥ नन्वलं ब्रह्म चलः सर्गः कथमनयोरैक्यं तत्राह—
अचलमिति । अनादिमध्यपर्यन्तं ब्रह्म आपूर्य अज्ञदृशा आपूर्यैव
सर्गो व्यवस्थितः ॥ १५ ॥ नन्वियं नियतिर्हिरण्यगर्भेण कथं बु-
द्धा येन तदनुरूपमेव ससर्ज तत्राह—पाषाणेति । स्फटिकपा-

देहे यथाङ्गिनोऽङ्गादि दृश्यते चित्स्वभावतः ।
 ब्रह्मणा पद्मजत्वेन नियत्याद्यङ्गकं तथा ॥ १७
 एषा दैवमिति प्रोक्ता सर्वं सकलकालगम् ।
 पदार्थमलमाक्रम्य शुद्धा चिदिति संस्थिता ॥ १८
 स्पन्दितव्यं पदार्थेन भाव्यं वा भोक्तापदम् ।
 अनेनेत्यमनेनेत्यमवश्यमिति दैवधीः ॥ १९
 एषैव पुरुषस्पन्दस्तृणगुल्मादि चाखिलम् ।
 एषैव सर्वभूतादि जगत्कालक्रियादि वा ॥ २०
 अनया पौरुषी सत्ता सत्तास्याः पौरुषेण च ।
 लक्ष्यते भुवनं यावद्वे एकात्मतयैव हि ॥ २१
 नरेण पौरुषेणैव कार्यं सत्तात्मके उभे ।
 ईदृश्येतेन नियतिरेवं नियतिपौरुषे ॥ २२
 प्रष्टव्योऽहं त्वया राम दैवपौरुषनिर्णयः ।
 मद्भुक्तं पौरुषं पाल्यं त्वयेति नियतिः स्थिता ॥ २३
 भोजयिष्यति मां दैवमिति दैवपरायणः ।
 यत्तिष्ठत्यक्रियो मौनं नियतेरेष निश्चयः ॥ २४

पाणोदरप्रतिबिम्बितवनलेखौघन्यायेनात्मनि मायाशबले ब्रह्मणि
 तिष्ठता ब्रह्मणा हिरण्यगर्भेण अवोधवता प्रसुप्तपुरुषेण आत्मनि
 स्वाप्रकल्पनाश्रयं खमिव नियतिरेव भाविसर्गो बुद्धः ॥ १६ ॥
 तथा नियत्यादिसर्गजातमङ्गकं स्वावयवभूतं दृष्टमिति शेषः ॥ १७ ॥
 शुद्धा मोहानास्कन्दिता चित् ईश्वरसंकल्पचैतन्यम् । इति जग-
 द्यवस्थारूपेण ॥ १८ ॥ १९ ॥ २० ॥ प्राण्यदृष्टनित्ययोः पर-
 स्परसहायतामाह—अनयेति । पौरुषी पुरुषादृष्टसंबन्धिनी सत्ता
 फलावश्यंभावलक्षणा स्थितिलक्ष्यते । सत्ता नियतिसत्ता । कि-
 यत्कालमेवं व्यवस्था तत्राह—भुवनमिति । भुवनं त्रिभुवनं
 यावत्कालमस्ति तावदित्यर्थः । प्रलये तर्हि कथं तत्राह—द्वे
 इति । द्वे एते सत्ते एकात्मतयैव तदा आसाते इत्यर्थः ॥ २१ ॥
 द्वयोरपि पुरुषयत्नानुसारिता तथैव नियतिस्थितेरित्याह—नरे-
 णेति । कार्यं निर्वाह्ये नियतिपौरुषे अपि एवं प्राण्यदृष्टनिर्वाह्ये ।
 एतेन क्रमेण ईदृशी नियतिः स्थितेति शेषः ॥ २२ ॥ किं व-
 हुना तव शिष्यभावेन प्रष्टव्यं मद्भुपदिष्टार्थानुष्ठातृत्वं च नियति-
 कृतमेवेत्याह—प्रष्टव्य इति । ननु 'गौणे कर्मणि दुह्यादेः प्रधाने
 नीहृक्ष्वहाम्' इति कात्यायनवचनात्प्रच्छेदकथिते गौणे कर्मणि
 तव्यप्रत्ययेन मुख्यस्य कर्मणोऽनभिहितत्वाद्वैवपौरुषनिर्णयमिति
 द्वितीयया भाव्यं तत्कथं प्रथमाप्रयोग इति चेत् । सत्यम् । त्वया
 अहं प्रष्टव्यस्तत्रापि दैवपौरुषनिर्णय एव प्रष्टव्य इत्यावृत्त्या निय-
 त्तिद्वयबोधनाय तत्रेण कर्मद्वयस्यापि तव्यप्रत्ययेनाभिधानविव-
 क्षोपपत्तेरिति ॥ २३ ॥ यदपि कश्चिदैवमेवावलम्ब्य पौरुषप्रय-
 त्तमकुर्वन्नाजगरं व्रतमास्थाय तिष्ठति तदपि तदनुगुणप्राक्तनक-
 र्माद्बोधितनियतिनिश्चयादेवेत्याह—भोजयिष्यतीति ॥ २४ ॥
 प्रागपि पुरुषो यदि केवलमक्रिय एव स्यात्तर्हि बुद्धिस्तत्प्रयुक्तकर्म
 तत्प्रयुक्ता भूतभौतिकविकारा विकृतीनां च गवादिसंस्थानाकृ-

न स्याद्बुद्धिर्न कर्माणि न विकारादि नाकृतिः ।
 केवलं त्वित्थमाकल्पं स्थित्या भाव्यमिति स्थिताः ॥
 अवश्यंभवितव्येषा त्वित्थमिति स्थितिः ।
 न शक्यते लङ्घयितुमपि रुद्रादिवुद्धिभिः ॥ २६
 पौरुषं न परित्याज्यमेतामाश्रित्य धीमता ।
 पौरुषेणैव रूपेण नियतिर्हि नियामिका ॥ २७
 अपौरुषं हि नियतिः पौरुषं सैव सर्गगा ।
 निष्फलाऽपौरुषाकारा सफला पौरुषात्मिका ॥ २८
 नियत्या मूकतामेत्य निष्पौरुषतयाऽक्रियम् ।
 यत्तिष्ठति प्राणमरुत्स्पन्दस्तस्य क्व गच्छति ॥ २९
 अथ प्राणक्रियारोधमपि कृत्वाविरामदम् ।
 यदि तिष्ठति तत्साधुमुक्त एव किमुच्यते ॥ ३०
 पौरुषैकात्मता श्रेयो मोक्षोऽत्यन्तमकर्तृता ।
 आभ्यां तु सबलः पक्षो निर्दुःखैव महात्मनाम् ॥ ३१
 नियतिर्ब्रह्मसत्ताभा तस्यां चेत्परिणम्यते ।
 नूनं परमशुद्धाख्यं तत्प्राप्तैव परागतिः ॥ ३२

तिश्चेत्येते न स्युः । तथाच श्रुतिः—'यर्हेतुन कुर्यात्क्षीयेत ह'
 इति । इत्थं पुरुषक्रियामूलतयैवलाकल्पव्यवहारस्थित्या भाव्य-
 मिति नियतिवशादेव सर्वं भावास्तथा स्थिता इत्यर्थः ॥ २५ ॥
 इयं च नियतिरीश्वरैरपि दुरतिक्रमेत्याह—अवश्यमिति ॥ २६ ॥
 एतां निश्चितिमिति शेषः ॥ २७ ॥ इदानीं नियतिपौरुषशब्दा-
 थैक्यमेव उपाधिभेदादेव व्यवहारभेद इत्याह—अपौरुषमिति ।
 अपौरुषं पुरुषप्रयत्नात्मना अविबक्षिता ईश्वरसंकल्पनामात्रेण
 नियतिरित्युच्यते । सैव तदात्मना सर्गगा सृष्टिफलोपहिता पौरु-
 षमित्युच्यते । यतः अपौरुषा पुरुषयत्नाकारेणापरिणता नियति-
 निष्फला । पौरुषात्मिका सफलेति पौरुषादेव पुरुषार्थलाभ
 इत्यर्थः ॥ २८ ॥ ननु तर्हि निष्पौरुषस्याप्यजगरवृत्तेस्तृप्त्यादि-
 फललाभो दृष्टस्तत्राह—नियत्येति । सत्यं दृष्टस्तथापि स प्रस-
 नादिपुरुषयत्नादेव । यस्तु पुरुषो नियत्या तृप्तिः सेत्स्यतीति मू-
 कतां वागादिक्रियाप्रयत्नशून्यतामेत्य निष्पौरुषतया अक्रियं प्रस-
 नादिक्रियारहितं यथा स्यात्तथा तिष्ठति न स तृप्यति । यदपि
 स क्षुधितोऽपि कंचित्कालं जीवति तदपि प्राणचलनानुकूलपुरु-
 षयत्नादेवेत्याह—प्राणेति ॥ २९ ॥ यदि विरामदं निर्विकल्पक-
 समाधौ चित्तविश्रान्तिदं प्राणनिरोधमधिकृत्वा स तिष्ठति तत्त-
 स्माद्यत्नात्साधुस्तत्त्वविचेन्मुक्तः सर्वपौरुषफलावस्थालक्षणं मोक्षं
 प्राप्तो भवति तदपि प्राणनिरोधादिपौरुषस्यैव फलमित्यपौरुषं
 फलं किमुच्यते न किंचिदित्यर्थः ॥ ३० ॥ तस्मात्पौरुषैकात्मता
 शास्त्रीयपौरुषैकपरता श्रेयोहेतुत्वात्साधनतः श्रेयः । अत्यन्तक-
 र्मन्तालक्षणो मोक्षस्तु फलतः श्रेयः । आभ्यां साध्यसाधनश्रेयो-
 भ्यां तु महात्मनां ज्ञानिनां पक्षः सबलः सकार्याविद्योपघातस-
 मर्थ इति निर्दुःखैव तेषां नियतिरित्यर्थः ॥ ३१ ॥ या चेयं
 निर्दुःखा नियतिः सैव ब्रह्मसत्ताया आभा स्फूर्तिस्तस्यां चेद्यत्नेन

एतैर्नियत्यादिमहाविलासै-
ब्रह्मैव विस्फूर्जति सर्वगात्मा ।

तृणादिवल्लीतरुगुल्मजालैः
सत्तेव तोयस्य धरान्तरस्था ॥

३३

इत्यार्षे श्रीवासिष्ठमहारामायणे वाल्मीकीये उत्पत्तिप्रकरणे लीलो० दैवशब्दार्थनिरूपणं नाम द्विपष्ठितमः सर्गः ॥ ६२ ॥

त्रिपष्ठितमः सर्गः ६३

वसिष्ठ उवाच ।

यदेतद्ब्रह्मतत्त्वं सर्वथा सर्वदैव सर्वत एव सर्व-
शक्ति सर्वाकारं सर्वेश्वरं सर्वगं सर्वमेवेति ॥ १
एष त्वात्मा सर्वशक्तित्वाच्च क्वचिच्छिच्छक्तिं प्र-
कटयति क्वचिच्छान्तिं क्वचिज्जडशक्तिं क्वचिदुल्ला-
सं क्वचिक्किंचिन्न किंचित्प्रकटयति ॥ २
यत्र यदा यदेवासौ यथा भावयति तत्र तदा
तदेवासौ प्रपश्यति ॥ ३
सर्वशक्तेर्हि या यैव यथोदेति तथैव सा ॥ ४
तदास्ति शक्तिर्नानारूपिणी सा स्वभावत इमाः
शक्तयोऽयमात्मेति ॥ ५
एवं विकल्पजालं व्यवहारार्थं धीमद्भिः परिक-

ल्पितं लोके नत्वात्मनि विद्यते भेदः ॥ ६
यथोर्मितरङ्गपयसां सागरे कटकाङ्गदकेयूरैर्वा
हेम्नः । अवयवावयविनोः संवित्काल्पनिकी द्विता
न वास्तवी ॥ ७
यथा यच्चेत्यते हि तथैव तन्न बाह्यतो नान्तरत-
श्चेतत्समुदेति हि ॥ ८
सर्वात्मत्वात्समाभासं क्वचिक्किंचित्प्रपश्यति ९
सर्वाकारमयं ब्रह्मैवेदं तत् मिथ्याज्ञानवद्भिः
शक्तिशक्तिमत्त्वे अवयवावयविरूपे कल्पिते न पार-
मार्थिके ॥ १०
सद्वा भवत्वसद्वा चिद्यत्संकल्पयत्यभिनिविशति
तत्तत्पश्यति सकला तत्सद्ब्रह्मैव चिद्भाति ॥ ११

इत्यार्षे श्रीवासिष्ठमहारामायणे वाल्मीकीये उत्पत्तिप्रकरणे ली० चित्तविकारो नाम त्रिपष्ठितमः सर्गः ॥ ६३ ॥

परिणम्यते स्थिरीभूयते तदेव परमशुद्धाख्यं पदं 'सा काष्ठा सा
परा गतिः' इति श्रुतिप्रसिद्धा परमागतिरपि तत्तस्मात्प्राप्तैवेत्यर्थः
॥ ३२ ॥ एतैरुक्तप्रकारैर्महद्भिरप्रतिहतैर्विलासैर्ब्रह्मैव धरान्तर-
स्था तोयस्य सत्ता द्रवता तृणकुशकाशादिभेदैर्वल्लीतरुगुल्मजाला-
दिभावैश्च यथा विस्फूर्जति स्फुरति तथा विस्फूर्जतीत्यर्थः ॥ ३३
इति श्रीवासिष्ठमहारामायणतात्पर्यप्रकाशे उत्पत्तिप्रकरणे
द्विपष्ठितमः सर्गः ॥ ६२ ॥

विस्फूर्जति यथा ब्रह्म सर्वतः सर्वरूपतः ।

मायाशक्तिविलासेन तथात्र प्रतिपाद्यते ॥ १ ॥

निष्ठादिविलासैर्ब्रह्मैव विस्फूर्जतीत्युक्तं तत्कस्य हेतोस्तत्राह
—यदेतदिति । यद्यत एतन्मायाशबलं ब्रह्मतत्त्वं सर्वथा सर्वव-
स्तुतः, सर्वदैव कालतः, सर्वत एव देशतश्च, सर्वशक्ति सर्वभाव-
समर्थमतएव सर्वाकारम्, सर्वज्ञतया सर्वं नियन्तुमीष्ट इति सर्व-
ेश्वरम् । विप्रकर्षताटस्थ्ययोर्वारणाय सर्वगं सर्वमेवेति विशेषणे ।
इति अतो हेतोरित्यर्थः ॥ १ ॥ कुतो न विप्रकर्षताटस्थ्ये तत्राह
—एष स्वात्मेति । स तर्हि सर्वं सर्वत्र प्रकटयेन्नेत्याह—क्वचि-
दिति । क्वचिदन्तःकरणोपाधौ जीवभावेन प्रवेशाच्चिच्छक्तिं
प्रकटयति, सात्विकोपाधौ शान्तिम्, तामसोपाधौ जडशक्तिम्,
राजसोपाधौ रागलोभवृत्त्याद्युल्लासम्, किंचिन्मिश्रितं गुणकार्य-
त्वाद्विशेषतो दुर्वचम्, सुषुप्तिप्रलययोस्तु न किंचित्प्रकटयति
॥ ३ ॥ तत्र चास्य सत्यसंकल्पतैव हेतुरित्याह—यत्रेति ॥ ३॥

शक्तीनामाविर्भावानुगुणैव स्थितिवैचित्र्यं चेत्याह—सर्वशक्ते-
रिति । यायेति वीप्सा ॥ ४ ॥ शक्तिशक्तिमद्भेदकल्पनेयं व्यवहारद-
शैव न परमार्थत इत्याह—इमा इति ॥ ५ ॥ ६ ॥ नत्वात्मनि विद्यते
भेद इत्यत्रार्थे दृष्टान्तत्रयप्रदर्शनपरो यथेत्यादिर्न वास्तवीत्यन्तो
ग्रन्थः । संवित्काल्पनिकी व्युत्पादकबुद्धिपरिकल्पिता द्विता भिदा
॥ ७ ॥ हि यस्माद्यद्यद्रज्ज्वादि यथा सर्पादिप्रकारेण चेत्यते बुध्यते
तत्तथैव विवर्ततो भवति न परमार्थतः । कुतः यत एतत्सर्पादि
रज्ज्वादेर्न बाह्यं समुदेति नाप्यन्तरतः ॥ ८ ॥ समाभासं सर्व-
साधारणप्रथारूपं साक्षिचैतन्यं भोजकादयोद्बुद्धं क्वचिक्किंचिदेव
भ्रान्त्या प्रपश्यति न सर्वत्र नापि स्वरूपमित्यर्थः ॥ ९ ॥ पर-
मार्थतस्तु तत् विस्तृतमिदं सर्वाकारमयं ब्रह्मैव । तत्किं शक्ति-
विशिष्टं जगदवयवकं परमार्थतो ब्रह्म नेत्याह—मिथ्याज्ञानवद्भि-
रिति ॥ १० ॥ एवंच मिथ्याज्ञानोपहिता चित्सत् शास्त्रानुगु-
णमसत् शास्त्रप्रतिकूलं वा यदेव कर्तव्यतया संकल्पयति तदभि-
निविशति तद्विषये उद्युक्तं च भवतीत्यर्थः । अभिनिवेशेन च
तत्तदनु रूपं विहितं निषिद्धं वा कृत्वा फलभोगकालेऽपि तत्त-
त्पश्यतीति आद्यसर्गसंकल्पमारभ्य भूतभौतिकदेहभोग्यादिसर्गेण
पुरुषभोगान्तसकलप्रपञ्चरूपा ब्रह्मचिदेव भाति विस्फूर्जति
नान्यदिति ॥ ११ ॥ चिद्भावश्चित्ता तस्या अविकारः सर्गार्थः ।
इति श्रीवासिष्ठमहारामायणतात्पर्यप्रकाशे उत्पत्तिप्रकरणे
त्रिपष्ठितमः सर्गः ॥ ६३ ॥

चतुःषष्टितमः सर्गः ६४

वासिष्ठ उवाच ।

योयं सर्वगतो देवः परमात्मा महेश्वरः ।
स्वच्छः स्वानुभवानन्दस्वरूपोऽन्तादिवर्जितः ॥ १
एतस्मात्परमानन्दाच्छुद्धचिन्मात्ररूपिणः ।
जीवः संजायते पूर्वं स चित्तं चित्ततो जगत् ॥ २

श्रीराम उवाच ।

स्वानुभूतिप्रमाणेऽस्मिन्ब्रह्मणि ब्रह्मवृंहिते ।
कथं सत्तामवाप्नोति जीवको द्वैतवर्जिते ॥ ३

वासिष्ठ उवाच ।

असदाभासमच्छात्म ब्रह्मास्तीह प्रवृंहितम् ।
बृहच्चिद्भैरववपुरानन्दाभिधमव्ययम् ॥ ४
तस्य यत्सममापूर्णं शुद्धं सत्त्वमचिहितम् ।
तद्विदामप्यनिर्देश्यं तच्छान्तं परमं पदम् ॥ ५
तस्यैवोद्यदिवाशान्तिं यत्सत्त्वं संविदात्मकम् ।
स्वभावात्स्पन्दनं तच्च जीवशब्देन कथ्यते ॥ ६
तत्रेमाः परमादर्शं चिद्योऽयनुभवात्मिकाः ।
असंख्याः प्रतिविम्बन्ति जगज्जालपरस्पराः ॥ ७
ब्रह्मणः स्फुरणं किञ्चिदवाताम्बुधेरिव ।

भोग्यस्य शक्तिवैचित्र्याद्याविर्भावो निरूपितः ।

भोक्तुर्जीवत्वसंपत्तिक्रमोऽत्र प्रतिपाद्यते ॥ १ ॥

॥ १ ॥ 'अनेन जीवेनात्मनानुप्रविश्य नामरूपे व्याकरवाणि' इति
श्रुतेर्नामरूपव्याकरणलक्षणजगत्सर्गात्पूर्वं जीवोपाधिलिङ्गसमष्ट्यु-
त्पत्त्या जीवः संजायते स एवोपाधिप्राधान्येन चित्तमित्युच्यते
॥ २ ॥ अखण्डाद्वितीयस्वप्रकाशे ब्रह्मणि सखण्डसद्वितीयजीव-
सत्तानुपपत्तिं रामः शङ्कते—स्वानुभूतीति । ब्रह्मणि ब्रह्मत्वादेव
वृंहिते निरतिशयापरिच्छेदलक्षणां वृद्धिं प्राप्ते । अल्पो जीवो
जीवकः सत्तां पूर्वसिद्धब्रह्मताविरोधिनीं पृथक्सत्तां कथमवा-
प्नोतीत्यर्थः ॥ ३ ॥ सत्ये निरविद्ये ब्रह्मणि परमार्थदृशा न जी-
वसत्तासंभवः, साविद्ये तु तत्संभवो न विरुध्यत इति विभज्य
विवक्षुः प्रथमं साधारणं तत्स्वरूपमाह—असदिति । असन्त
आभासा द्वैतप्रत्यया यत्र । प्रवृंहितमित्यस्यैव विवरणं बृहच्चिद्भै-
रववपुरिति । अनात्मयोगिनां भीषणत्वाद्वैरवं वपुः स्वरूपं यस्य ।
यथाहुर्वृद्धाः—'अस्पर्शयोगो नामैष दुर्दर्शः सर्वयोगिनाम् ।
योगिनो विभ्यति ह्यस्मादभये भयदर्शिनः ॥' इति ॥ ४ ॥ आद्यं
दर्शयति—तस्येति ॥ ५ ॥ द्वितीयं दर्शयति—तस्यैवेति ।
आशान्तिं आमोक्षं उद्भववीजसत्त्वादुद्यदिव यद्रूपं तस्योपाधि-
स्वभावाद्यत्स्पन्दनं चलनशक्त्यात्मकप्राणधारणम् ॥ ६ ॥ तत्रैव
सर्वनामरूपव्याकरणमित्याह—तत्रेति ॥ ७ ॥ जगद्वैचित्र्यक-
ल्पनानुकूलक्रियाशक्तिप्रधानप्राणभाव एव जीवभावश्चित इत्यत्र

दीपस्येवाप्यवातस्य तं जीवं विद्धि राघव ॥ ८
शान्तत्वापगमेच्छस्य मनाक्संवेदनात्मकम् ।
स्वाभाविकं यत्स्फुरणं चिद्योऽन्नः सोऽङ्ग जीवकः ९
यथा वातस्य चलनं कृशानोरुणता यथा ।
शीतता वा तुषारस्य तथा जीवत्वमात्मनः ॥ १०
चिद्रूपस्यात्मतत्त्वस्य स्वाभाववशतः स्वयम् ।
मनाक्संवेदनमिव यत्तज्जीव इति स्मृतम् ॥ ११
तदेव घनसंविद्या यात्यहंतामनुक्रमात् ।
बह्वयणुः स्वेन्धनाधिक्रयात्स्वां प्रकाशकतामिव १२
यथा स्वतारकामार्गे व्योम्नः स्फुरति नीलिमा ।
शून्यस्याप्यस्य जीवस्य तथाहंभावभावना ॥ १३
जीवोऽहंकृतिमादत्ते संकल्पकलयेद्वया ।
स्वयैतया घनतया नीलिमानमिवाम्बरम् ॥ १४
अहंभावो हि दिक्कालव्यवच्छेदी कृताकृतिः ।
स्वयं संकल्पवशतो वातस्पन्द इव स्फुरन् ॥ १५
संकल्पोन्मुखां यातस्त्वहंकाराभिधः स्थितः ।
चित्तं जीवो मनो माया प्रकृतिश्चेति नामभिः ॥ १६
तत्संकल्पात्मकं चेतो भूततन्मात्रकल्पनम् ।
कुर्वन्ततो व्रजत्येव संकल्पाद्याति पञ्चताम् ॥ १७

दृष्टान्तमाह—ब्रह्मण इति ॥ ८ ॥ अच्छस्य ब्रह्मणः प्राणाधी-
नचलनाध्यासे शान्तत्वस्य निष्क्रियत्वस्यापगमे तिरोधाने सति
मनागल्पं यत्संवेदनं तदात्मकम् ॥ ९ ॥ तच्च जीवत्वमामोक्षं
जीवस्य स्वाभाविकमिवेत्याह—यथेति ॥ १० ॥ स्वस्य अभा-
वनमभावोऽज्ञानं तद्वशतो मनाक्संवेदनं ज्ञानस्वरूपस्य परिच्छेद
इव यत्तत् ॥ ११ ॥ तस्याहंकारात्मकरुद्रभावमाह—तदेवेति ।
घनसंविद्या वासनादाव्यन । अहन्तां अहंकारताम् । बह्वय-
णुरग्निकणः स्वस्य इन्धनं दीपनं यद्भूततैलादि तदाधिक्रयात्
॥ १२ ॥ स्वस्य द्रष्टुस्तारका कनीनिकोपलक्षितं चक्षुस्तस्या मार्गे
अविषये भागे व्योम्नि प्रसृतं हि चक्षुर्यावदूरं गन्तुं शक्नोति ता-
वन्नीलिमानं न पश्यति । यत्र तु गत्वाप्रे कुण्ठीभवति ततः
प्रभृति तस्या मार्गस्तत्र नैत्यशून्येऽपि नीलिमा स्फुरति तथा
अहन्ताशून्यस्याप्यस्य जीवस्य स्वाविषये स्वात्मन्यहंभावभावनै-
त्यर्थः ॥ १३ ॥ संकल्पकला पूर्वसंकल्पसंस्कारस्तया इद्वया
उद्बुद्धया स्वया स्वाध्यस्तया एतया प्रत्यक्षया घनतया निगधेन्द्र-
नीलशिलाकल्पया निविडतया ॥ १४ ॥ दिक्कालव्यवच्छेदी
आत्मनो दैशिककालिकपरिच्छेदकारी । स्वयं संकल्पवशतः
कृतदेहाद्याकृतिः ॥ १५ ॥ अहंभावाध्यासमूलाश्चित्तादिभेदा
इत्याह—चित्तमित्यादिना । सोऽहंकारो रुद्रश्चित्तं विष्णुर्जीवो
ब्रह्मा तेषामेव क्रमान्मनो माया प्रकृतिरिति क्रियानामानि ॥ १६
तत्तत्र संकल्पात्मकं चेतो ब्रह्मा संकल्पाद्भूततन्मात्रकल्पनां कु-

तन्मात्रपञ्चकाकारं चित्तं तेजःकणो भवेत् ।
 अजातजगति व्योम्नि तारका पेलवा यथा ॥ १८
 तेजःकणत्वमादत्ते चित्तं तन्मात्रकल्पनात् ।
 शनैः स्वस्मात्परिस्पन्दाद्वीजमङ्कुरतामिव ॥ १९
 असौ तेजःकणोऽण्डाख्यः कल्पनात्कश्चिदण्डताम्
 प्रयात्यन्तः स्फुरद्ब्रह्मा जलमापिण्डतामिव ॥ २०
 कश्चिद्वागिति देहादिकलनाद्याति देहताम् ।
 भ्रान्तित्वं तदतद्रूपं गन्धर्वैश्च वसत्पुरम् ॥ २१
 कश्चित्स्थावरतामेति कश्चिज्जंगमतामपि ।
 कश्चिद्याति खचार्यादिरूपं संकल्पतः स्वतः ॥ २२
 सर्गादावादिजो देहो जीवः संकल्पसंभवः ।
 क्रमेण पदमासाद्य वैरिञ्चं कुरुते जगत् ॥ २३
 आत्मभूकलनात्मासौ यत्संकल्पयति क्षणात् ।
 तत्स्वभाववशादेव जातमेव प्रपश्यति ॥ २४
 चित्स्वभावात्समायातं ब्रह्मत्वं सर्वकारणम् ।

संस्तौ कारणं पश्चात्कर्म निर्माय संस्थितम् ॥ २५
 चित्तं स्वभावात्स्फुरति चित्तः केन इवाभ्यसः ।
 कर्मभिर्वध्यते पश्चाद्विण्डीरमिव रज्जुभिः ॥ २६
 संकल्पः कलनावीजं तदात्मैव हि जीवकः ।
 कर्म पश्चात्तनोत्युच्चैरुत्थायाकर्मतः क्रमात् ॥ २७
 कोडीकृताङ्कुरं पूर्वं जीवो धत्ते स्वजीवितम् ।
 पश्चान्नात्मात्वमायाति पत्राङ्कुरफलक्रमैः ॥ २८
 अन्ये स्व एव ये जीवा एवमेवाकृतिं गताः ।
 पूर्वोत्पन्ने जगति ते यान्ति भूताश्रयां स्थितिम् २९
 स्वकर्मभिस्ततो जन्ममृतिकारणतां गतैः ।
 प्रयान्त्यूर्ध्वमधस्ताद्वा कर्म चित्स्पन्द उच्यते ॥ ३०
 चित्स्पन्दनं भवति कर्म तदेव दैवं
 चित्तं तदेव भवतीह शुभाशुभादि ।
 तस्माज्जगन्ति भुवनानि भवन्ति पूर्वं
 भूत्वा निजाङ्गकुसुमानि तरोरिवाद्यात् ३१

इत्यार्षे श्रीवासिष्ठमहारामायणे वाल्मीकीये उत्पत्तिप्रकरणे लीलो० उत्पत्तिबीजाङ्कुरनिर्णयो नाम चतुःषष्टितमः सर्गः ॥ ६४ ॥

वस्तुतश्चेतनात्मकपूर्वावस्थातो व्रजति प्रच्यवत एव जडं प्रपञ्चतां
 च याति ॥ १७ ॥ तस्य पञ्चीकरणेन हैमाण्डप्रकृतितेजोभाव-
 माह—तन्मात्रेति । ब्रह्मभावदृष्ट्या अल्पत्वात्कण इत्युक्तम् ।
 पेलवा अस्फुटप्रकाशा ॥ १८ ॥ उक्तमेव स्पष्टमाह—तेजःकणत्व-
 मिति ॥ १९ ॥ तत्र पूर्वकल्पे विराडात्मोपासनसंस्कृतस्य स्थूल-
 समष्टिविराङ्गावस्तदन्यस्य व्यष्टिस्थूलदेहाहंभावसंस्कारात्तद्भाव-
 इति विशेषमाह—असावित्यादिना । कल्पनात्प्राक्तनोपास-
 नात्मकाण्डात्माहंभावकल्पनात् । तस्य सह सिद्धं चतुष्टयमिति
 स्मृतिसिद्धमात्मज्ञानमित्याशयेन विशिनष्टि—अन्तः स्फुरद्ब्रह्मेति ।
 अथवा अन्तर्गर्भभूषणकर्णिकायां स्फुरन् ब्रह्मा चतुर्मुखो यस्ये-
 त्यर्थः । आपिण्डतां करकादिघनीभावम् ॥ २० ॥ कश्चिदनुपा-
 सक्तु पुण्यकृत् इति वक्ष्यमाणप्रकारेण दिव्यदेहादेः कल-
 नाद्वाक् शीघ्रमेव देवादिदेहतां तत्र देहे अतद्रूपं अनहमि अहं
 भावलक्षणभ्रान्तित्वं याति । गन्धर्वैश्चादन्यैर्वा देवैर्वसत् पालितं
 पुरममरावत्यादि याति ॥ २१ ॥ कश्चित्पापकृत् स्थावरताम् ।
 खचारिणः पक्षिणो रक्षःपिशाचादयश्च । आदिपदाज्जलचरा
 गृह्यन्ते ॥ २२ ॥ प्रथमजः सूक्ष्मदेहसमष्ट्युपाधिक एवात्मा
 विरिञ्चिजीवः स्वसंकल्पादण्डान्तर्जगत्सृजतीत्यर्थः ॥ २३ ॥ तस्य
 सत्यसंकल्पतायां पूर्वतनसत्यसंकल्पात्मभूतादात्मोपासना हेतु-
 रित्याशयेन विशिनष्टि—आत्मभूकलनात्मेति ॥ २४ ॥ प्रथा-
 चलनोभयधर्मकस्य जगतश्चिदात्मा प्रथमं प्रथायां हेतुश्चलन-
 विकारादौ तु पश्चात्तनं कर्मेत्याह—चित्स्वभावादिति । आद्यः

१ भावनः इति पाठः.

कारणशब्दो भावप्रधानः ॥ २५ ॥ उक्तमेव मूलतः स्फुट-
 यति—चित्तमिति । विण्डीरं केनपिण्डो नौकादिनिबन्धनरज्जु-
 भिर्वध्यते निरुध्यते न जलं तद्वच्चित्तमेव देहनिबन्धनैः कर्मभि-
 र्वध्यते न चिदात्मेति भावः ॥ २६ ॥ लोकेऽपि संकल्पपूर्वकं
 कर्मणा घटादिरचनदर्शनादुक्तकर्मसिद्धिरित्याशयेनाह—संकल्प
 इति । अकर्मतः निष्क्रियात्मसंनिधानादिति यावत् ॥ २७ ॥
 पश्चात्तनैरपि कर्मभिः प्राग्जीवे बीजान्तरङ्कुरवद्वासनात्मना स्थि-
 तमेवाविक्रियते नापूर्वमित्याशयेनाह—कोडीकृताङ्कुरमिति ।
 यथा बीजस्थो जीवः पूर्वं कोडीकृतः सूक्ष्मतयान्तर्धृतः अङ्कुरो
 येन तथाविधं स्वजीवितं धत्ते पश्चात्त्वङ्कुरपत्रकाण्डशाखापल्लव-
 पुष्पफलक्रमैर्नालमायाति, तथा हिरण्यगर्भजीवोऽपीत्यर्थः
 ॥ २८ ॥ व्यष्टिजीवा अप्येवमेव स्वे स्वस्मिन् वासनात्मना
 स्थितामेवाकृतिं देहाद्याकारं गताः प्राप्ताः । एतावांस्तु विशेषः ।
 ते हिरण्यगर्भजीवसंकल्पात्पूर्वोत्पन्ने जगति ब्रह्माण्डे मातापि-
 त्रादिरूपभूताश्रयां प्राणिनिमित्तां स्थितिं देहलाभं यान्तीति ॥ २९ ॥
 कर्मशब्दं व्याचष्टे—चित्स्पन्द उच्यते इति ॥ ३० ॥ कर्मश-
 ब्दार्थमेव विवृण्वन् सर्गद्वयवर्णितभोक्तृभोग्यसर्गमुपसंहरति—
 चित्स्पन्दनमिति । तरोर्निजाङ्गानि शाखादीनि कुसुमानि च
 यथा प्राग्भूत्वा पुनर्भवन्ति तथा आद्यात्कारणाद्ब्रह्मणः सका-
 शात्तस्माच्चित्स्पन्दनलक्षणाच्छुभाशुभलक्षणात्कर्मणो निमित्ताज्ज-
 गन्ति भोक्तृप्राणिनिकायास्तदाधारतद्भोग्यभुवनानि च पुनः-
 पुनर्भवन्तीत्यर्थः ॥ ३१ ॥ इति श्रीवासिष्ठमहारामायणतात्प-
 र्यप्रकाशे उत्पत्तिप्रकरणे चतुःषष्टितमः सर्गः ॥ ६४ ॥

पञ्चषष्ठितमः सर्गः ६५

वासिष्ठ उवाच ।

परस्मात्कारणादेव मनः प्रथममुत्थितम् ।
 मननात्मकमाभोगि तत्स्थमेव स्थितिं गतम् ॥ १
 भावाभावलसद्दोलं तेनायमवलोक्यते ।
 सर्गः सदसदाभासः पूर्वगन्ध इवेच्छया ॥ २
 न कश्चिद्विद्यते भेदो द्वैतैक्यकलनात्मकः ।
 ब्रह्मजीवमनोमायाकर्तृकर्मजगद्दृशाम् ॥ ३
 अपारावारविस्तारसंवित्सलिलवल्गनैः ।
 चिदेकार्णव एवायं स्वयमात्मा विजृम्भते ॥ ४
 असत्यमस्यैर्यवशात्सत्यं संप्रतिभा सतः ।
 यथा स्वप्नस्तथा चित्तं जगत्सदसदात्मकम् ॥ ५
 न सन्नासन्न संजातश्चेतसो जगतो भ्रमः ।
 अथ धीसमवायानामिन्द्रजालमिवोत्थितः ॥ ६
 दीर्घः स्वप्नः स्थितिं यातः संसाराख्यो मनोबलात्
 असम्यग्दर्शनात्स्थाणाविव पुंस्प्रत्ययो मुधा ॥ ७

अनात्मालोकनाच्चित्तं चित्तत्वं नानुशोचति ।
 वेतालकल्पनाद्वाल इव संकल्पिते भये ॥ ८
 अनाख्यस्य स्वरूपस्य सर्वांशातिगतात्मनः ।
 चेत्योन्मुखतया चित्तं चित्ताज्जीवत्वकल्पनम् ॥ ९
 जीवत्वादप्यहंभावस्त्वहंभावाच्च चित्तता ।
 चित्तत्वादिन्द्रियादित्वं ततो देहादिविभ्रमः ॥ १०
 देहादिमोहतः स्वर्गनरकौ मोक्षबन्धने ।
 बीजाङ्कुरवदारम्भसंरूढे देहकर्मणोः ॥ ११
 द्वैतं यथा नास्ति चिदात्मजीवयो-
 स्तथैव भेदोऽस्ति न जीवचित्तयोः ।
 यथैव भेदोऽस्ति न जीवचित्तयो-
 स्तथैव भेदोऽस्ति न देहकर्मणोः ॥ १२
 कर्मैव देहो ननु देह एव
 चित्तं तदेवाहमितीह जीवः ।
 स जीव एवेश्वरचित्स आत्मा
 सर्वः शिवस्त्वेकपदोक्तमेतत् ॥ १३

इत्यार्षे श्रीवासिष्ठमहारामायणे वाल्मीकीये उत्पत्तिप्रकरणे लीलोपाख्याने जीवविचारो नाम पञ्चषष्ठितमः सर्गः ॥ ६५ ॥

मनसो भोग्यवर्गस्य भोक्तुर्मूलस्य चाधुना ।

विमृश्य तत्त्वं चिन्मात्रपरिशेषः प्रदर्श्यते ॥ १ ॥

तत्रादौ सर्वकल्पनानां चिदनतिरेकं वक्तुं मूलभूतस्य मनसः
 उत्पत्तिस्थित्योः कारणानन्यसत्ताकलात्तन्मात्रत्वमाह—परस्मा-
 दिति ॥ १ ॥ द्वैताभासस्य मनोधीनत्वमाह—भावाभावेति ।
 इदमित्थं भवति इत्थं नेत्येवं भावाभावयोर्विषययोर्लसन्ती दो-
 लेव परिवृत्तिर्यस्येति पूर्वान्वयि । तेन चित्तेन पूर्वानुभूतो गन्धः
 स्मर्यमाणो यथा इच्छया मनोरथेनासन्नप्यवलोक्यते तद्वत् ॥ २ ॥
 तथाच मनःकल्पितो भेदो मनोऽपगमादपगच्छतीत्याह—न
 कश्चिदिति ॥ ३ ॥ भेदापगमे शिष्टमात्मस्वरूपं दर्शयति—अपा-
 रेति । संविलक्षणस्य सलिलस्य वल्गनैरपरिच्छेदेन प्रसारैः ॥ ४ ॥
 ननु चित्तजगतोर्बाधे कुतः सत्परिशेष इत्याशङ्क्य स्थिरास्थिरोभ-
 यसंवलितत्वेन जगतः सदसदात्मकत्वादस्थिरांशबाधे स्थि-
 रपरिशेषोपपत्तिरित्याशयेनाह—असत्यमिति । स्वप्ने अस्थि-
 रविषयांशबाधेऽपि स्थिरतद्द्रष्टृपरिशेषदर्शनात्तद्वदित्यर्थः ॥ ५ ॥
 नन्वत्यन्तासतोऽपि न बाधो दृष्ट इत्याशङ्क्य तयोर्बाधयोग्याम-
 निर्वचनीयतामाह—न सदिति । ननु मिथ्यात्वे कथं बहूनामे-
 काकारता तत्राह—अथेति । अथेति तथापीत्यर्थे । तथापि

सामाजिकधीसमूहानामिन्द्रजालमायाशुब्धानामेकाकारताभ्रम-
 वदुत्थित इत्यर्थः ॥ ६ ॥ कुतस्तर्हि चिरकालस्थायितास्य तत्राह
 —दीर्घ इति । मनोबलात् मनःकृतासक्तिबलात् ॥ ७ ॥ न-
 न्वात्मा स्वपूर्णानन्दभावप्रच्युतिहेतुं सर्वदुःखनिदानं स्वस्य मनो-
 भावमेव कुतो नानुशोचति तत्राह—अनात्मालोकनादिति । न
 आत्मालोकनमनात्मालोकनमात्मविषयकमज्ञानं अनात्मनामा-
 लोकनं दर्शनं च तस्मान्निमित्ताच्चित्तं चित्तभावमापन्नोऽप्यात्मा
 चित्तत्वं चित्तभावकृतानर्थं नानुशोचति, यथा वालो वेतालकल्प-
 नाद्भये सम्यक्कल्पिते सम्यङ्गिरूढे सति तदभिनिविष्टचित्तत्वात्त-
 द्हेतुं वेतालकल्पनां नानुशोचति तद्वदित्यर्थः ॥ ८ ॥ तथाच चित-
 श्चेत्योन्मुखत्वस्वभाव एवानर्थपरम्परामूलमित्याह—अनाख्य-
 स्येत्यादिना ॥ ९ ॥ १० ॥ देहादौ मोहतोऽहंममेत्यभिमानतः
 ॥ ११ ॥ इयं सर्वाप्यनर्थपरंपरा जीवब्रह्मभेदभ्रममूलत्वात्तदैक्य-
 बोधेन तद्भ्रमबाधे बाध्यत इत्याशयेन भेदमपवदति—द्वैतमिति ।
 चिदात्मा ब्रह्मजीवश्च तयोर्द्वैतं भेदः ॥ १२ ॥ सकलशास्त्रविचा-
 ररहस्यमेकोक्त्यैव संक्षिप्य स्फुटमाह—कर्मैवेति ॥ १३ ॥
 इति श्रीवासिष्ठमहारामायणतात्पर्यप्रकाशे उत्पत्तिप्रकरणे
 पञ्चषष्ठितमः सर्गः ॥ ६५ ॥

पट्टपठितमः सर्गः ६६

वसिष्ठ उवाच ।

एवमेकं परं वस्तु राम नानात्वमेत्यलम् ।
 नानात्वमिव संजातं दीपादीपशतं यथा ॥ १
 यथाभूतमसद्रूपमात्मानं यदि पश्यति ।
 विचार्यतेऽन्तस्तदनुभावहीनं न शोचति ॥ २
 चित्तमात्रं नरस्तस्मिन्गते शान्तमिदं जगत् ।
 उपानद्रूपपादस्य ननु चर्मास्तृतैव भूः ॥ ३
 पत्रमात्रादृते नान्यत्कदल्या विद्यते यथा ।
 भ्रममात्रादृते नान्यज्जगतो विद्यते तथा ॥ ४
 जायते बालतामेति यौवनं वार्धक्यं ततः ।
 मृतिं स्वर्गं च नरकं भ्रमाच्चेतो हि नृत्यति ॥ ५
 विचित्रबुद्बुदोल्लासे स्वात्मनो व्यतिरेकिणि ।
 यथा सुरायाः सामर्थ्यं तथा चित्तस्य संसृतौ ॥ ६
 यथा द्वित्वं शशाङ्कादौ पश्यत्यक्षिमलाविलम् ।
 चिच्चेतनकलाक्रान्ता तथैव परमात्मनि ॥ ७
 यथा मदवशाद्भ्रान्तान्क्षीवः पश्यति पादपान् ।
 तथा चेतनविश्रुद्धान्संसारान्श्चित्प्रपश्यति ॥ ८

मनोमात्रविलासत्वं द्वैतस्यात्र प्रपञ्चयते ।

इष्टत्यागात्प्रबोधाच्च साज्ञानमनसः क्षयः ॥ १ ॥

एवं चेलोन्मुखतया चित्तमित्यादिवर्णितक्रमेण । तत्र दृष्टान्तमाह—नानात्वमिति । नानात्वं संजातं संप्राप्तं दीपशतम् । अथवा न केवलं चेत्यस्यैव नानात्वं संजातं किंतु एवमुक्तदिशा चित्तोऽपि प्रत्युपाधिभेदं नानात्वमिव संजातम् । तत्र ‘अभिर्यथैको भुवनं प्रविष्टो रूपं रूपं प्रतिरूपो बभूव’ इति श्रुत्युक्तं दृष्टान्तमाह—दीपादिति ॥ १ ॥ यथाऽस्य चित्ताधीनजीवलकल्पनया बन्ध एवं चित्ताधीनभ्यामेव विचारतत्त्वबोधाभ्यां मुक्तिरपीति गूढाशयेनाह—यथाभूतमिति । आदौ यदि विचार्यते तदनुभावो द्वैताभिनिवेशस्तद्धीनं अतएव यथाभूतं यथास्थितं असद्रूपम् । रूपग्रहणं नाम्नोऽप्युपलक्षणम् । नामरूपशून्यमित्यर्थः । तथाविधमात्मानं पश्यति तदा न शोचति । ‘तरति शोकमात्मवित्’ इति श्रुतेरित्यर्थः ॥ २ ॥ ननु विचारेण चित्तोपशमेऽपि कथं सर्वद्वैतोपशमस्तत्राह—चित्तमात्रमिति । नरो जीवः । तस्य अचेत्यमानद्वैतसत्ताभावाच्चित्तोपरमे द्वैतोपरमसिद्धिरित्यर्थः ॥ ३ ॥ चित्तभ्रमोपादानकस्य जगतस्तदतिरिक्तस्वरूपाभावादप्युपरमसिद्धिरित्याशयेनाह—पत्रमात्रादिति । पत्रग्रहणं लक्षाण्डमूला-नामप्युपलक्षणम् । अन्यत् स्वरूपमिति शेषः ॥ ४ ॥ उक्तमेव प्रपञ्चयति—जायत इति ॥ ५ ॥ बुद्बुदोल्लासे नभसि अनेकसहस्रबुद्बुदाकारभ्रमजनने । तथा चित्तस्य ब्रह्माण्डबुद्बुदोल्लासे ॥ ६ ॥ मलेन तिमिरेणाविलं कलुषमक्षि पश्यति । चेतनं चित्तं तस्य कला भ्रान्तिजननशक्तिस्तया आक्रान्ता परवशीकृता जीवचित्

यथा लीलाभ्रमाद्वालाः कुम्भकृच्चक्रवज्जगत् ।
 भ्रान्तं पश्यन्ति चित्तात्तु विद्धि दृश्यं तथैव हि ९
 यदा चिच्चेतति द्वित्वं तदा द्वैतैक्यविभ्रमः ।
 यदा न चेतति द्वैतं तदा द्वैतैक्ययोः क्षयः ॥ १०
 यच्चेत्यते तदितरद्वयतिरिक्तं चित्तोऽस्ति न ।
 किञ्चिन्नास्तीति संशान्त्या चितः शाम्यति चेतनम् ११
 चिद्धनेनैकतामेत्य यदा तिष्ठति निश्चलः ।
 शाम्यन्व्यवहरन्वापि तदा संशान्त उच्यते ॥ १२
 तन्वी चेतयते चेत्यं घना चिन्नाङ्गं चेतति ।
 अल्पक्षीवः क्षोभमेति घनक्षीवो हि शाम्यति ॥ १३
 चिद्धनैकप्रपातस्य रुढस्य परमे पदे ।
 नैरात्म्यशून्यवेद्याद्यैः पर्यायैः कथनं भवेत् ॥ १४
 चिच्चेतनेन चेत्यत्वमेत्येवं पश्यति भ्रमम् ।
 जातो जीवामि पश्यामि संसरामीत्यसन्मयम् १५
 स्वभावाद्यतिरिक्तं तु न चित्तस्यास्ति चेतनम् ।
 स्पन्दादृते यथा वायोरन्तः किं नाम चेत्यते ॥ १६

॥ ७ ॥ क्षीवो मदिरामत्तः ॥ ८ ॥ लीलया भ्रमाङ्गमणात् । कुम्भकृत्कुलालस्तदीयचक्रवत् ॥ ९ ॥ चित्ताधीनप्रतीतिकालिकैव द्वैतसत्ता चित्तोपरमे उपरमतीत्याह—यदेति ॥ १० ॥ प्रतीतिकालेऽपि सा न पृथगस्तीत्याह—यदिति । तस्याश्रित इतरज्जडरूपम् । चित्तस्य तर्हि कुतः शान्तिस्तत्राह—किञ्चिदिति । विषयापहवे निरिन्धनामिरिव चित्तं स्वयमेव शाम्यतीत्यर्थः ॥ ११ ॥ जीवन्मुक्तस्तर्हि कदा भवति तत्राह—चिद्धनेनेति । शाम्यन् समाधिहीनः ॥ १२ ॥ नन्वल्पज्ञचित्तश्चिद्धनैक्ये सर्वज्ञतैव स्यान्न निर्विषयतालक्षणा संशान्तिरिति चेत्तत्राह—तन्वीति । अङ्गेति संबोधने । घनक्षीवोऽत्यन्तमत्तः । शाम्यति निर्व्यापारो भवति । अयं भावः—चित्तः सविषयता न केवलचित्तप्रयुक्ता किलविद्याक्षिसचित्तप्रयुक्ता । सा च ज्ञानसमाधिदार्ढ्याभिव्यक्तचिद्धनैक्येनाविद्याविक्षेपापगमे अपैत्येव । या त्वीश्वरादीनां सर्वज्ञता सापि मायिक्येव न वास्तवीति न कश्चिद्दोष इति ॥ १३ ॥ एतदेवाभिप्रेत्याह—चिद्धनैकेति । चिद्धनेन एकप्रपातोऽनन्यविषयता नैरन्तर्यं च यस्य तथाविधस्य, अतएव परमे पदे तस्मिन् रुढस्येति निर्विकल्पसमाधिसाक्षात्कारावुक्तौ । तथाविधस्य चित्तस्य नैरात्म्यं स्वरूपशून्यता शून्यवेद्यं निर्विषयतेत्यादिपर्यायैः ॥ १४ ॥ चिति चेत्यजडसंसरणक्रमरूपताकल्पनापि चित्तनिमित्तैवेति तदुपशमे तदपगमोपपत्तिरित्याशयेनाह—चिदिति ॥ १५ ॥ ननु चेतनं चित्तव्यापारः समाधिज्ञानाभ्यासादुपरमतु चित्तं लघुपरतमेवेत्याशङ्कयामाह—स्वभावादिति । औष्ण्योपरमे वह्निपरिशेषवद्वा-

चेत्यत्वं संभवत्येवं किञ्चिच्चेत्यते चिता ।
 रज्जुसर्पभ्रमाभासं तमविद्याभ्रमं विदुः ॥ १७
 संविन्मात्रचिकित्स्येऽस्मिन्व्याधौ संसारनामनि ।
 चित्तमात्रपरिस्पन्दे संरम्भो न च किञ्चन ॥ १८
 यदि सर्वं परित्यज्य तिष्ठस्युत्क्रान्तवासनः ।
 अमुनैव निमेषेण तन्मुक्तोऽसि न संशयः ॥ १९
 यथा रज्ज्वां भुजङ्गाभा विनश्यत्येव वीक्षणात् ।
 संविन्मात्रविवर्तनं नश्यत्येव हि संसृतिः ॥ २०
 यत्राभिलाषस्तन्नूनं संत्यज्य स्थीयते यदि ।
 प्राप्त एवाङ्ग तन्मोक्षः किमेतावति दुष्करम् ॥ २१

इत्यार्षे श्रीवासिष्ठमहारामायणे वाल्मीकीये लीलोपाख्याने संसृतिपरमयोगो नाम षट्षष्टितमः सर्गः ॥ ६६ ॥

सप्तषष्टितमः सर्गः ६७

श्रीराम उवाच ।
 मनस्त्वययोग्यो जीवोऽयं को भवेत्परमात्मनः ।
 कथं वास्मिन्समुत्पन्नः को वायं वद मे पुनः ॥ १
 वसिष्ठ उवाच ।
 समस्तशक्तिखचितं ब्रह्म सर्वेश्वरं सदा ।
 ययैव शक्त्या स्फुरति प्राप्तां तामेव पश्यति ॥ २

पारोपरमेन चित्तं परिशिष्यते नहि तदन्तर्गतं स्वरूपान्तरं केन-
 चिदनुभूयत इत्याह—अन्तरिति ॥ १६ ॥ एवं चित्तापगमे चि-
 तिचेत्याप्रथनादप्रथमानस्य च साधकान्तराभावादसिद्धेश्च तद-
 प्यपगतमेवेत्याशयेनाह—चेत्यलमिति । प्राक्त्वि चेत्यप्रतिभासः
 कीदृक् तमाह—रज्ज्विति ॥ १७ ॥ एवंच रज्जुसर्पस्पन्द इव चित्त-
 स्पन्दात्मकः संसारो बोधमात्रेण चिकित्सितुं शक्य इत्याह—
 संविदिति । संरम्भ आयासः किञ्चन कश्चन ॥ १८ ॥ उत्क्रान्तवासनो
 वासनामयचित्तशून्यः ॥ १९ ॥ संविन्मात्रस्य विवर्तः प्रत्यङ्मु-
 खतया परावृत्त्य स्वतत्त्वदर्शनं तेन ॥ २० ॥ संवित्परावृत्तौ
 चेन्द्रियनिग्रहो हेतुस्तत्र च विषयाभिलाषत्यागो हेतुरित्याशये-
 नाह—यत्राभिलाष इति ॥ २१ ॥ विषयत्यागं प्ररोचयति—
 अपीति ॥ २२ ॥ निरवग्रहं निरासङ्गम् । कथं तर्हि जीवनं
 तत्राह—प्राप्तमिति । नष्टं त्यजन् नानुशोचन्निति यावत् ॥ २३ ॥
 तस्य उक्तलक्षणस्य तत्त्वविदः अजत्वं जन्मादिविक्रियाशून्यब्र-
 ह्मत्वं अलमत्यन्तं प्रत्यक्षमेव न तिरोहितमित्यर्थः ॥ २४ ॥
 उक्तार्थत्रयं संक्षिप्योपसंहरति—आत्मैवेति । आत्मैवाङ्गदशां
 जगदिति वेषेण उदित आविर्भूतः सन् भाति । यथा कल्पान्त-
 वारिधिस्तरङ्गभेदैर्भाति तद्वत् । स एव ज्ञातो ज्ञानाभिव्यक्तः सन्
 विमोक्षलक्षणां सिद्धिं पुरुषार्थं ददाति । अज्ञातस्तु प्रथमं मनसे
 सर्वार्थनिदानमनोभावाय तत्प्रयुक्तचिरबन्धनाय च भवतीति
 शेषः ॥ २५ ॥ इति श्रीवासिष्ठमहारामायणतात्पर्यप्रकाशे
 उत्पत्तिप्रकरणे षट्षष्टितमः सर्गः ॥ ६६ ॥

अपि प्राणांस्तृणमिव जयन्तीह महाशयाः ।
 यत्राभिलाषस्तन्मात्रत्यागे कृपणता कथम् ॥ २२
 यत्राभिलाषस्तत्यक्त्वा चेतसा निरवग्रहम् ।
 प्राप्तं कर्मेन्द्रित्यैर्गृह्यस्त्यजन्नष्टं च तिष्ठ भोः ॥ २३
 यथा करतले बिल्वं यथा वा पर्वतः पुरः ।
 प्रत्यक्षमेव तस्यालमजत्वं परमात्मनः ॥ २४
 आत्मैव भाति जगदित्युदितस्तरङ्गैः
 कल्पान्त एक इव वारिधिरप्रमेयः ।
 ज्ञातः स एव हि ददाति विमोक्षसिद्धिं
 त्वज्ञात एव मनसे चिरबन्धनाय ॥ २५

स्वयं यां वेत्ति सर्वात्मा चिरं चेतनरूपिणीम् ।
 सा प्रोक्ता जीवशब्देन सैव संकल्पकारिणी ॥ ३
 स्वभावात्कारणं द्वित्वं पूर्वसंकल्पचित्स्वयम् ।
 नानाकारणतां पश्चाद्याति जन्ममृतिस्थितेः ॥ ४
 श्रीराम उवाच ।
 एवं स्थिते मुनिश्रेष्ठ दैवं नाम किमुच्यते ।
 किमुच्यते तथा कर्म कारणं च किमुच्यते ॥ ५

भोक्ता यः कथितो जीवस्तत्स्वरूपमिहोच्यते ।

व्यष्टिप्राधान्यतस्तस्य करणादेश्च संभवः ॥ १ ॥

समष्टिप्राधान्येनोक्तं जीवं व्यष्टिप्राधान्येन स्फुटं जिज्ञासुः
 श्रीरामः पुनः पृच्छति—मनस्त्वेति । मनः स्फुटं तत्तादात्म्यस्य
 स्वस्मिन्नध्यासान्मनस्त्वयोग्यः परमात्मनः संबन्धी को भवेत् ।
 किमंश उत कार्यमुत स एव । यदि स एव तर्हि कथं वास्मि-
 न्समुत्पन्नः । किंपरिणामेनोत विवर्तनं । आद्ये अनित्यता । द्वि-
 तीये बाध्यता । यद्यनुत्पन्नस्तर्हि भोक्तुरसिद्धिः । ब्रह्मणोऽशना-
 याद्यत्ययश्रुतेः । यद्यन्यस्तर्हि को वा । तत्सजातीय उत विजा-
 तीय इति विकल्पेनैकोऽपि पक्षो न घटत इति संदेहपरिहाराय
 पुनर्वदेत्यर्थः ॥ १ ॥ अचिन्त्यानन्तशक्तिसंपन्नमायाशक्तिशबलं
 ब्रह्म परमार्थत आविष्कृतमभिन्नमपि स्वस्मिन्नेव मायया द्विती-
 यतामिवापन्नै औपाधिकविकारानारोप्यानन्तजीववेषेण सर्वज्ञे-
 श्वरभावेन च कीडितुं समर्थमिति न कश्चिद्वेष इत्याशयेन
 वसिष्ठः समाधातुमुपक्रमते—समस्तेति । सर्वेश्वरं सर्वसमर्थम्
 ॥ २ ॥ चिरमनादिकालाच्चेतनरूपिणीं चित्तसंस्कारोपहितचिद्रू-
 पाम् ॥ ३ ॥ आत्मनि स्वाभाविकं द्वितीयत्वमेवोत्तरसंसारप्रवृ-
 त्तेर्मुख्यं कारणं पूर्वपूर्वसंकल्पवासनावासितजीवचैतन्यं तु पश्चा-
 त्तनवैचित्र्यमात्रहेतुरित्याह—स्वभावादिति ॥ ४ ॥ एतावतैव
 प्रश्नशेषस्याप्युत्तरमुक्तप्रायमिति मन्यमानो राम उक्तजीवस्य ज-
 न्मादिनिमित्तदैवकर्मकारणानि तत्त्वतो जिज्ञासुः पृच्छति—एव-

वसिष्ठ उवाच ।

स्पन्दास्पन्दस्वभावं हि चिन्मात्रमिह विद्यते ।
 खे वात इव तत्स्पन्दात्सोल्लासं शान्तमन्यथा ॥ ६
 चित्तं चित्तं भावितं सत्स्पन्द इत्युच्यते बुधैः ।
 दृश्यत्वभावितं चैतदस्पन्दनमिति स्मृतम् ॥ ७
 स्पन्दात्स्फुरति चित्सर्गो निःस्पन्दाद्ब्रह्म शाश्वतम् ।
 जीवकारणकर्माद्या चित्स्पन्दस्याभिधा स्मृता ॥ ८
 य एवानुभवात्मायं चित्स्पन्दोऽस्ति स एव हि ।
 जीवकारणकर्माख्यो बीजमेतद्धि संसृतेः ॥ ९
 कृतद्वित्वचिदाभासवशाद्देहमुपस्थितम् ।
 संकल्पाद्विविधार्थत्वं चित्स्पन्दो याति सृष्टिषु ॥ १०
 नानाकारणतां यातश्चित्स्पन्दो मुच्यते चिरात् ।
 कश्चिज्जन्मसहस्रेण कश्चिदेकेन जन्मना ॥ ११
 स्वभावात्कारणाद्वित्वं चित्समेत्याधिगच्छति ।
 स्वर्गापवर्गनरकबन्धकारणतां शनैः ॥ १२
 हेन्नीव कटकादित्वं काष्ठलोष्ठसमस्थितौ ।
 देहे तिष्ठति नानात्वं जडे भावविकारजम् ॥ १३

मिति । एवमुक्तविधया जीवस्वरूपे स्थिते बुद्धौ प्रतिष्ठिते सति पृच्छामीति शेषः ॥ ५ ॥ स्पन्दस्वभावं रजःप्रधानमायोपहितम् । अस्पन्दस्वभावं शुद्धम् । सोल्लासं सृष्ट्युन्मुखं भवतीति शेषः । अन्यथा स्पन्दाभावे तु शान्तमेवावतिष्ठत इत्यर्थः ॥ ६ ॥ तत्राद्यं विवृणोति—चित्तमिति । स्वीयं स्वाभाविकं चित्तमेव चित्तं चेत्याकारं स्वाविद्यया भावितं कल्पितं चेतदाकारं सत् स्पन्द इत्युच्यत इत्यर्थः । द्वितीयं विवृणोति—दृश्यत्वेति ॥ ७ ॥ स्पन्दास्पन्दाभ्यामेव चित्तः प्रपञ्चाप्रपञ्चात्मतेति निष्कर्षं स्पन्दस्यैव जीवकारणकर्मदेवादिनाम्ना व्यपदेश इति फलितमित्याह—स्पन्दादिति । चिदिति पृथक्पदम् । तत्र प्राणस्पन्दविवक्षया जीवः स्वान्तर्गतकार्याणामाविर्भावलक्षणस्पन्दविवक्षया कारणं शरीरादिस्पन्दविवक्षया कर्म तदेव सूक्ष्मावस्थं चिरस्थितं फलारम्भोन्मुखं दैवमिति भेद इति भावः ॥ ८ ॥ तेषां चानुभवसत्तालम्बनेनैव सत्ता स्वकार्यक्षमता चेत्याह—य एवेति ॥ ९ ॥ यत्पृष्ठं कथं वास्मिन्समुत्पन्न इति तस्योत्तरमाह—कृतद्वित्वेति । तत्तत्कर्मानुसारेण प्राञ्जरणकाले बुद्धानुपस्थितं देवनरतिर्यगादिदेहं पूर्वसंकल्पानुसारिविविधभोग्यपदार्थभावं च याति प्राप्नोति ॥ १० ॥ नानाविधानि योनिसहस्राणि कारणानि जन्महेतूनि यस्य तद्भावं चिराद्यातः सन् कश्चिन्मन्दशास्त्रीयप्रवृत्तिश्चित्स्पन्दश्चिरान्मुच्यते । संपन्नज्ञानाधिकारस्त्वेकेन जन्मना ॥ ११ ॥ यदुक्तं नानाकारणतां यात इति तत्प्रकारमाह—स्वभावादिति । चित्तः स्वभावो येनोपाधिना संबध्यते तद्रूपेण स्फुरणम् । यथा आलोको नीलपटे नीलरूपो रक्तपटे रक्तरूपः पीते तद्रूप इति । तादृशस्वभाववशादेव देहजन्मकारणैरनरसैस्तद्वारा पित्रादिशरीरैश्चाद्वित्वमैक्यं समेत्य संप्राप्य क्रमेण शुक्रशोणित-

अजातमप्यसद्रूपं पश्यतीदं मनोभ्रमः ।
 जातः स्थितो मृतोऽसीति भ्रमार्तः पत्तनं यथा ॥ १४
 अहं ममेत्यसद्रूपमेव चेतः प्रपश्यति ।
 अदृष्टपरमार्थत्वादाशविवशसंस्थिति ॥ १५
 मथुराधिपते राज्ञो यथा श्वपचसंभ्रमः ।
 आसीदेवं हि चित्तस्य स्फुरतीयं जगत्स्थितिः ॥ १६
 सर्वमेव मनोमात्रभ्रान्त्युल्लासविजृम्भणम् ।
 इदं जगत्तया राम प्रस्फुरत्यम्बुभङ्गवत् ॥ १७
 शिवात्प्राकारणात्पूर्वं चिच्चेत्यकलनोन्मुखी ।
 उदेति सौम्याज्जलधेः पयःस्पन्दो मनागिव ॥ १८
 स्फुरणाजीवचक्रत्वमेति चित्तोर्मितां दधत् ।
 चिद्धारिब्रह्मजलधौ कुरुते सर्गबुद्बुदान् ॥ १९
 स्वस्थः सौम्यसमस्येतद्यत्सिंहस्य विजृम्भणम् ।
 ब्रह्मणः संविदाभासस्तत्संचेत्यमिव स्वयम् ॥ २०
 चित्संवित्त्योच्यते जीवः संकल्पात्स मनो भवेत् ।
 बुद्धिश्चित्तमहंकारो मायेत्याद्यभिधं ततः ॥ २१

दिरूपेण परिणतं शनैः स्वर्गमोक्षनरकबन्धवन्धादिकारणदेहतामधिगच्छति प्राप्नोतीत्यर्थः । 'अपगच्छति' इति पाठे स्वर्गादिहेतुं देहभारं प्राप्तुं शुक्रादिरूपेण पितृदेहादपगच्छति निर्गच्छतीत्यर्थः ॥ १२ ॥ तथा चोपाधीनां मेलनेनैक्ये पितापुत्रजीवयोर्भेदो न लक्ष्यते उपाधिपृथग्भावे तु भेदः प्रतीयत इति जीवानां परस्परभेद उपाधेरिव धर्मो न चैतन्यस्येत्याह—हेन्नीवेति । उपाधीनामपि भूतविकारत्वाद्भूतानां चोत्तरोत्तरं पूर्वपूर्वभूतविकारत्वादखण्डाकाशमात्रत्वेन सत्यभेदावकाश इत्याशयेन हेमकटकदृष्टान्तोपन्यासः । जन्मादयः षड्भावविकारास्तेभ्यो जातं नानात्वं भेदः ॥ १३ ॥ एवं भेदस्य सृपात्वेऽपि जन्मादिभेदप्रतीतिर्मनोभ्रम एवेत्याह—अजातमपीति ॥ १४ ॥ सर्वभेदप्रत्ययानामहं ममेति भेदकल्पनामूलं तस्या अपि पूर्णात्मस्वरूपाज्ञानं भोगाशासंस्काराश्च क्रमेण मूलमित्याशयेनाह—अहमिति ॥ १५ ॥ उक्तेऽर्थे वक्ष्यमाणलवणोपाख्यानार्थो निदर्शनमित्याह—मथुरेति ॥ १६ ॥ १७ ॥ उक्तमेवारोपक्रमं पुनः प्रत्येकं दृष्टान्तैर्वोधयति—शिवादित्यादिना ॥ १८ ॥ स्फुरणात् स्पन्दनात् । जीवचक्रत्वं जीवस्वरूपामावर्तताम् ॥ १९ ॥ हे सौम्य, स्वबोधमात्रेण सिंहः मायाबन्धनं हन्तीति सिंहस्तथाविधस्य सिंहवदचिन्त्यशक्तिमतो वा ब्रह्मणो यन्मायया विजृम्भणं गात्रविनमनं स एव स्वात्मस्थः संविदाभासो जीव इव स्थितं तदेव संचेत्यं, विषयरूपमिव स्थितं न पृथगस्तीत्यर्थः ॥ २० ॥ कैरुपाधिभिस्तर्हि जीवमनोबुद्धिचित्ताहंकारादिशब्दभेदस्तानाह—चित्संवित्त्येति । चित्संवित्त्या चिदाभासात्मना अध्यवसायाद्बुद्धिः स्मरणाच्चित्तमभिमानादहंकारो विक्षेपशक्तित्वान्माया । आदिपदात् 'प्राणनेव प्राणो नाम भवति वदन्वाक्पश्यंश्चक्षुः' इत्यादिश्रुत्युत्ताभिधा-

तन्मात्रकल्पना पूर्वं तनोतीदं जगन्मनः ।
 असत्यं सत्यसंकाशं गन्धर्वनगरं यथा ॥ २२
 यथा शून्ये दृशः स्फारान्मुक्तावल्यादिदर्शनम् ।
 यथा स्वप्ने भ्रमश्चैव तथा चित्तस्य संसृतिः ॥ २३
 शुद्ध आत्मा नित्यतृप्त इव शान्तः समस्थितः ।
 अपश्यन्पश्यतीवेमं चित्ताख्यं स्वप्नविभ्रमम् ॥ २४
 संसृतिर्जाग्रदित्युक्तं स्वप्नं विदुरहंकृतिम् ।
 चित्तं सुषुप्तभावः स्याच्चिन्मात्रं तुर्यमुच्यते ॥ २५
 अत्यन्तशुद्धे सन्मात्रे परिणामनिरामयम् ।
 तुर्यातीतं पदं तत्स्यात्तत्स्थो भूयो न शोचति ॥ २६
 तस्मिन्सर्वमुदेतीदं तस्मिन्नेव प्रलीयते ।
 न चेदं नच तत्रेदं दृष्टौ मुक्तावली यथा ॥ २७
 अरोधकत्वात्त्वं हेतुर्यथा वृक्षसमुन्नतेः ।
 अकर्तापि तथा कर्ता चेतनाब्धिर्जगत्स्थितेः ॥ २८
 संनिधानाद्यथा लौहः प्रतिबिम्बस्य हेतुताम् ।
 यात्यादर्शस्तथैवायं चिन्मयोऽप्यर्थवेदने ॥ २९
 बीजमङ्कुरपत्रादियुक्त्या यद्वत्फलं भवेत् ।
 चिन्मात्रं चित्तजीवादियुक्त्या तद्वन्मनो भवेत् ॥ ३०
 स्वतोबीजफला विभुश्च यथा बीजं पुनर्भवेत् ।

संग्रहः ॥ २१ ॥ तत्र संकल्पप्रधानस्य शब्दादिसूक्ष्मभूतकल्पनापूर्-
 वकं जगत्कल्पकत्वमाह—तन्मात्रेति ॥ २२ ॥ मनःकल्पितस्य
 च मानोरथिकवस्तुवन्मिथ्यात्वमेवेत्याह—यथेति । शून्ये
 आकाशे दृशो दृष्टेः स्फाराद्विस्तारात् ॥ २३ ॥ तत्साक्षिणस्तु
 नित्यशुद्धतैवेत्याह—शुद्ध इति । अशनायाद्यभावान्नित्यतृप्त इव
 ॥ २४ ॥ तस्यैवेन्द्रियद्वारैर्बहिः संसृतिर्जाग्रत् । अन्तरहंभाववा-
 सितस्य हृदयात्कण्ठपर्यन्तं संसृतिः स्वप्नः । स्मृतिबीजवासनामा-
 त्रशेषेण हृदि स्थितिः सुषुप्तिस्तदतिक्रमस्तु तुर्यतेत्याह—संसृ-
 तिरिति ॥ २५ ॥ एवं शोधितस्य प्रत्यक्तत्त्वस्य ब्रह्मात्मनि परि-
 णत्या निरामयं यथा स्यात्तथा स्थितिरेव तुर्यातीतत्वमित्याह—
 अत्यन्तेति ॥ २६ ॥ अशोधिततत्पदार्थं प्रतिष्ठाशङ्कावारणाय
 तच्छोधनं 'तज्जलानिति शान्त उपासीत' इति श्रुतिर्दार्शित्यदिशा
 दर्शयति—तस्मिन्निति । न चेदं तदिति शेषः । आद्यो ब्रह्मणि
 जगत्तादात्म्यस्य निषेधो द्वितीयस्तु संसर्गस्य ॥ २७ ॥ यदि
 जगत्संबन्धशून्यस्तर्हि कथं जगद्धेतुरिति श्रुत्योक्तस्तत्राह—अरो-
 धकत्वादिति । समुन्नतेरभिवृद्धेः । मायाकृतसर्गे अनिवारकत्व-
 मात्रेण कर्तृत्वोपचार इत्यर्थः ॥ २८ ॥ लोहो लोहविकार आ-
 दर्शः ॥ २९ ॥ कथं तर्हि सर्वं न युगपज्जायते तत्राह—बीज-
 मिति । युक्तिरत्र क्रमः । तथैवानादिनियतिस्थितेरित्यर्थः ॥ ३० ॥
 ननु प्रलये सर्वविलये तथैव स्वस्था चित्सदा कुतो नावतिष्ठते
 तत्राह—यथेति । यथा अनुशयिजीवसंयुक्ता विभुश्च वृष्टिजल-
 विन्दुर्वृक्षसस्याद्यनुप्रविश्य पुनर्बीजं भवत्येव नोदास्ते तथा जी-
 ववासनावासिता चिदपि चेत्यचित्तादिसर्गात्मना पुनर्भवत्येव न

तथा चिच्चेत्यचित्तादि त्यक्त्वा स्वस्था न तिष्ठति ॥ ३१
 यद्यप्यबोधे बोधे वा बीजान्तस्तत्तत्बीजयोः ।
 इयान्भेदोऽस्ति न जगद्ब्रह्मणोरपि चित्तयोः ॥ ३२
 तथापि व्यज्यते बोधे सत्यात्मकमखण्डितम् ।
 रूपश्रीरिव दीपेन चिन्मात्रालोकरूपि यत् ॥ ३३
 यद्यन्नखन्यते भूमेर्यथा तत्तन्नभो भवेत् ।
 या या विचार्यते विद्या तथा सा सा परं भवेत् ॥ ३४
 स्फटिकान्तः सन्निवेशः स्थाणुताऽवेदनाद्यथा ।
 शुद्धेऽनानापि नानेव तथा ब्रह्मोदरे जगत् ॥ ३५
 ब्रह्म सर्वं जगद्ब्रह्मस्तु पिण्डमेकमखण्डितम् ।
 फलपत्रलतागुल्मपीठबीजमिव स्थितम् ॥ ३६
 श्रीराम उवाच ।

अहो चित्रं जगदिदमसत्सदिव भासते ।
 अहो बृहदहो स्वस्थमहो स्फुटमहो तनु ॥ ३७
 ब्रह्मणि प्रतिभासात्मा तन्मात्रगुणगोलकः ।
 अवश्यायकणाभासो यथा स्फुरति तच्छुतम् ॥ ३८
 यथाऽसौ याति वैपुल्यं यथा भवति चात्मभूः ।
 यथा स्वभावसिद्धार्थात्तथा कथय मे प्रभो ॥ ३९

तत्त्यक्त्वा स्वस्था तिष्ठतीत्यर्थः ॥ ३१ ॥ ननु बीजे सूक्ष्मतया
 स्थितस्य तरोस्तद्बीजस्य च अबोधे बोधे वा न तरुजननशक्ति-
 रपैति तथा चित्तात्मतापन्नयोर्योगब्रह्मणोरपि तत्त्वतो बोधाबो-
 धयोर्विशेषो न स्यादिति बोधवैफल्यमित्याशङ्क्याह—यद्यपीति ।
 इयान्परिदृश्यमानं स्तरुजननशक्तिभेदोऽस्ति तथापि चित्तभूतयो-
 र्योगब्रह्मणोः स नास्त्येव । यतो बीजतरुबोधमात्रेण न तात्त्विक-
 कमखण्डितं रूपं व्यज्यते ब्रह्मबोधेन तु दीपेन रूपश्रीरिव तद्व्यज्यते
 इति इयान्भेदो वैलक्षण्यमस्तीत्यावृत्त्या परेण सह योज्यम्
 ॥ ३२ ॥ ३३ ॥ कुतो बोधस्येदृशसामर्थ्यमिति चेद्विचारज-
 न्यत्वेन तत्त्वावगाहिलादित्याशयेनाह—यद्यदिति । अविद्या
 आविद्यकं पटादि । परं अधिष्ठानसत्तामात्रम् ॥ ३४ ॥ स्फटि-
 कान्तर्वनादिसंनिवेशः स्थाणुता कौटस्थ्यं तदवेदनाद्यथा भवति
 तथा शुद्धे ब्रह्मोदरे अनानापि जगन्नानेव भातीति शेषः ॥ ३५ ॥
 पिण्डं स्फटिकघनम् । स्वप्रतिबिम्बितवनफलपत्रलताद्यस्तेषां
 पीठमाधारभूतदन्तर्गतं बीजं चेत्येवंरूपमिव ब्रह्म जगद्रूपं स्थि-
 तमित्यर्थः ॥ ३६ ॥ इत्थं वर्णितं जीवमनोबुद्धिचित्ताहंकारस्वरूपं
 तन्मात्रकल्पनान्तं प्रासङ्गिकं जगतो मायामात्रत्वं च श्रुत्वा वि-
 स्मितो गुरुवचनविश्वासाज्जगतो मायामात्रत्वमनुवादेनानुमोद-
 मानस्तन्मात्राणां सेन्द्रियसमष्टिव्यष्टिस्थूलशरीरभावोत्पादकमं
 जिज्ञासुः पृच्छति—अहोइत्यादिना ॥ ३७ ॥ ३८ ॥ वैपुल्यं समष्टि-
 व्यष्टिस्थूलदेहभावम् । यथार्थस्वभावसिद्धार्थादात्मवस्तुनः सका-
 शाद्यथा आत्मभूर्व्यष्टिसमष्टिस्थूलभुग्विश्ववैश्वानरात्मा यथा भव-

वसिष्ठ उवाच ।

अत्यन्तासंभवद्रूपमनन्यत्स्वभावता ।
 अत्यन्ताननुभूतं सत्त्वानुभूतमिवाग्रतः ॥ ४०
 उल्लासफुल्लो फुल्लाङ्ग इति बालहृदि स्फुटम् ।
 यथोदेति तथादेति परे ब्रह्मणि जीवता ॥ ४१
 मानमेयात्मिका शुद्धा सत्यैवासत्यवत्स्थिता ।
 मित्रेव च न मित्रा स्याद्ब्रह्मणो बृंहणात्मिका ॥ ४२
 यथा ब्रह्म भवत्याशु जीवः कलनजीवितः ।
 तथा जीवो भवत्याशु मनो मननवेदनात् ॥ ४३
 चित्तं तन्मात्रमननं पश्यत्याशु स्वरूपवत् ।
 एष सद्योऽनिललवप्रख्यः स्फुरति खान्तरे ॥ ४४
 अस्तनिमेषोऽनुभवत्यवश्यायकणोपमम् ।
 संवेदनात्मकं कालकलितं कान्तमात्मनि ॥ ४५
 अहं किमिति शब्दार्थवेदनाभोगसंविदम् ।
 संविदं तत्त्वशब्दार्थं जीवः पश्यति सार्थकम् ॥ ४६
 तादृक्षवेदनात्सोऽथ रसशब्दार्थवेदनम् ।
 भाविजिह्वार्थनाम्नैकदेशेऽनुभवति क्षणात् ॥ ४७
 तादृक्षवेदनात्तेजःशब्दार्थोन्मुखतां गतः ।
 भविष्यन्नेत्रनाम्नैकदेशे भवति भासनम् ॥ ४८
 तादृक्षवेदनात्सोऽथ घ्राणं तद्दृष्टिवेदनात् ।
 स्थितो यस्मिन्भवतीति तावद्दृश्यादिता स्थिता ॥ ४९

ति तथा कथय मे इत्यर्थः ॥ ३९ ॥ पृष्ठं वर्णयितुं प्रथमसत्यन्तासं-
 भावितानिर्वचनीयस्थूलतान्तसर्ववासनाविजृम्भितजीवभावावि-
 र्भावं सदृष्टान्तं दर्शयति—अत्यन्तेत्यादिद्वाभ्याम् । जीवलक्ष-
 णमत्यन्तासंभवद्रूपमफुल्लाङ्गो वस्तुतः फुल्लाङ्गश्चोऽपि फुल्लाङ्गो
 वेतालो यथा बालहृदि स्फुटमुदेति तथादेतीत्यन्वयः ॥ ४० ॥
 ॥ ४१ ॥ अननुभूतमननायोगादनुभवस्य च मानमेयाधीनत्वा-
 न्मनोभावनिमित्तं मानमेयवासनोद्भवमाह—मानेति ॥ ४२ ॥
 मननवेदनान्मननवासनोद्भवाजीवो मनो भवति । ‘मन्वानो
 मनः’ इति श्रुतेरित्यर्थः ॥ ४३ ॥ तच्चित्तं मनस्तन्मात्रगोचरम-
 ननं स्वीयं स्वरूपवत्तन्मात्रात्मना आविर्भूतं पश्यतीत्यर्थः ।
 अस्तनिमेषः अविच्छिन्नद्रूपः अनिललवप्रख्यः अतिसूक्ष्मः एष
 तन्मात्रात्मा खान्तरे चिदाकाशे स्फुरति । स्वतःप्रकाशमाने सति
 तत्स्फूर्त्या संवेदनात्मकं सृष्टिकालवशेन पञ्चीकरणद्वारोत्पादितं
 कान्तं हिरण्यमयत्वात्सूर्यवत्प्रकाशमानं अपरिच्छिन्नचिद्दृष्ट्या
 अवश्यायकणोपमं ब्रह्माण्डरूपं मनुष्यादिदेहरूपं चात्मनि पश्य-
 तीत्यनुपज्यते ॥ ४४ ॥ ४५ ॥ तस्मिन्प्रथमं शब्दार्थविभागा-
 स्फूर्त्या संमुखमहन्ताध्यासं ततः संसारतत्त्वस्मरणं चाह—अह-
 मिति । अहं किमिति तत्त्वतो वा मनुष्याद्याकारतो वा विशि-
 ष्य वेदानं न भुङ्क्ते तां तथाविधां संविदं प्रथमं ततः सार्थकं
 पुरुषार्थविचारसहितं प्राक्तनजन्मसहस्रस्मृत्या गर्भे जगत्तत्त्वश-
 ब्दार्थं संविदं च पश्यतीत्यर्थः ॥ ४६ ॥ तस्येन्द्रियकल्पनां
 क्रमेणाह—तादृक्षवेदनादिना । तादृक्षवेदनादिपण्डे स्फुटाहंभाववे-

एवंप्रायः स जीवात्मा काकतालीयवच्छनैः ।
 विशिष्टसंनिवेशत्वं भावितं पश्यति स्वतः ॥ ५०
 स तस्य संनिवेशस्य त्वसतोऽपि सतः सतः ।
 शब्दभावैकदेशत्वं श्रवणार्थेन विन्दति ॥ ५१
 स्पर्शभावैकदेशत्वं त्वक्शब्दार्थेन विन्दति ।
 रसभावैकदेशत्वं रसनात्वेन विन्दति ॥ ५२
 रूपभावैकदेशत्वं नेत्रार्थाकृति पश्यति ।
 गन्धभावैकदेशत्वं नासिकात्वेन पश्यति ॥ ५३
 एवं भावमयैः सत्ताप्रकटीकरणक्षमम् ।
 भविष्यदिन्द्रियाख्यं स रन्ध्रं पश्यति देहके ॥ ५४
 इत्येवमादि जीवस्य राघवाद्यतनस्य च ।
 उदेति प्रतिभासात्मा देह एवातिवाहिकः ॥ ५५
 अनाख्येयं परा सत्तास्यातिवाहिकतामिव ।
 सा गच्छत्यप्यगच्छन्ती तादृक्सत्तात्मभावनात् ॥ ५६
 मातृमेयप्रमाणादि यदा ब्रह्मैव वेदनात् ।
 तदातिवाहिकोक्तीनां कः प्रसङ्गस्तदेव तत् ॥ ५७
 अन्यत्ववेदनादन्यः परस्मादातिवाहिकः ।
 ब्रह्मत्ववेदनाद्ब्रह्म सा संवित्तिर्हि नान्यजा ॥ ५८

श्रीराम उवाच ।

असंभवादसंवित्तेर्ब्रह्मात्मैकतयाथवा ।
 को मोक्षः को विचारश्चेत्यलं भेदविकल्पनैः ॥ ५९

दनादिति सर्वत्रार्थः । जिह्वाशब्दो रसनेन्द्रियपरस्तदर्थस्य रसस्य
 नाम्ना उपलक्षितमिति शेषः । एकदेशे मुखविलादिप्रदेशे ॥ ४७
 ॥ ४८ ॥ तद्दृष्टिर्ग्राणदृष्टिः । इति अनया रीत्या यस्मिन्
 श्रोत्रादिभावेऽपि यावत्कालं स्थितो भवति तावत्कालं शब्दादि-
 दृश्यं अस्ति उपभुङ्क्ते तच्छीलता अस्य स्थितेत्यर्थः ॥ ४९ ॥
 तस्य संघाताभिमानमाह—विशिष्टेति । भावितं प्राग्वसनाक-
 ल्पितम् ॥ ५० ॥ तस्य श्रोत्रादिभिः शब्दादिभोगे तत्तदि-
 न्द्रियतादात्म्याध्यासमाह—स तस्येत्यादिना । असतोऽपि सतः
 सतः सत्त्वेन संपन्नस्य । श्रवणक्रियालक्षणेनार्थेन प्रयोजनेन
 शब्दान् भावयति ग्राहयतीति शब्दभावः श्रोत्रं तल्लक्षणं देहै-
 कदेशत्वं विन्दति लभते ॥ ५१ ॥ ५२ ॥ ५३ ॥ एव-
 मुक्तानुक्तेन्द्रियमयैर्वाह्यार्थसत्ताप्रकटीकरणक्षमं इन्द्रस्य परमा-
 त्मनो लिङ्गत्वेन भाविना भविष्यदिन्द्रियाख्यम् ॥ ५४ ॥
 जीवस्य समष्टिरूपस्याद्यतनस्य व्यष्टिरूपस्य च ॥ ५५ ॥
 ब्रह्मण एवाज्ञानाद्विविधातिवाहिकदेहभावो ज्ञानात्तदपगमश्चेति
 दर्शयति—अनाख्येति । इयमिति च्छेदः ॥ ५६ ॥ आति-
 वाहिकदेहादिमुखेनाध्यारोपापवादकल्पनाप्यात्मव्युत्पादकव्यव-
 हारदृशैव न परमार्थदृशेलाशयेनाह—मात्रिति ॥ ५७ ॥
 यदि यथावेदनमेव वस्तु तर्हि को विशेषस्तत्राह—सा संवि-
 त्तिरिति । सा ब्रह्मत्ववेदनाख्या संवित्तिर्नान्यजा न भ्रान्तिजे-
 त्यर्थः ॥ ५८ ॥ यद्येवं तर्हि चिदेकरसे ब्रह्मण्यज्ञानस्यैवायोगा-
 तदभावे जीवभेदकल्पकाभावेन ब्रह्मात्मैकत्वस्य स्वतःसिद्धेर्वा

वसिष्ठ उवाच ।

सिद्धान्तकाल एवैष प्रश्नस्ते राम राजते ।
अकालपुष्पमाला हि शोभनापि न शोभते ॥ ६०
सार्थवानर्थिकाऽकालमाला विलसिता यथा ।
तथैवाऽकालमिज्जन्तौ सर्वे काले हि शोभते ॥ ६१
प्रतिबन्धाभ्यनुज्ञानां कालो दातेति दृश्यते ।
ननु सर्वपदार्थानां कालेन फलयोगतः ॥ ६२
एवमेव स जीवात्मा स्वप्नात्मा समुपस्थितः ।
पितामहत्वमुच्छूनं पश्यन्नात्मनि कालतः ॥ ६३
ॐमुच्चारणसंवित्तिवेदनाच्च प्रपश्यति ।
यत्करोति मनोराज्यं भवत्याशु स तन्मयः ॥ ६४
इदमेवमसत्सर्वमिव व्योम्नि ततात्मनि ।
पर्वतोच्चाकृतिव्योम जगद्योम्नि विजृम्भते ॥ ६५
नेह प्रजायते किञ्चिन्नेह किञ्चिद्विनश्यति ।
जगद्बन्धवर्नगररूपेण ब्रह्म जृम्भते ॥ ६६

स्वातिरिक्तमोक्षफलस्य तत्प्रापकविचारादेश्च संभव एव नास्तीति कथं तत्प्रवृत्तिरिति रामः शङ्कते—असंभवादिति ॥ ५९ ॥ किमयं तत्त्वं बुद्ध्वा प्रश्न उताबुद्ध्वा । आद्ये विचारानर्थक्ये इष्टापत्तिर्द्वितीये तु नास्यावसर इत्याशयेन वसिष्ठः समाधत्ते—सिद्धान्तकाले इत्यादिना । न शोभते औत्पातिकानर्थशङ्काभयहेतुत्वादिति भावः ॥ ६० ॥ अर्थान्तरन्यासोक्तमर्थमुपमानेनापि स्पष्टमाह—सार्थैवेति । विलसिता शोभमानाप्यकालपुष्पमाला यथा तात्कालिकोपभोगेन सार्थैव सती औत्पातिकानर्थहेतुत्वेन जनहर्षाहेतुत्वादन्वर्थिका तथैव अपरिपाकदशापन्ने जन्तौ अकालोत्पन्ना मिनीत्यर्थं प्रमापयतीति मित् उक्तिरप्यनर्थिकेत्यर्थः ॥ ६१ ॥ तत्कुतस्तत्राह—प्रतिबन्धेति । हेमन्तादिकालः शाल्याद्यङ्कुरोदयप्रतिबन्धस्य यवाद्यङ्कुरोदयाभ्यनुज्ञानस्य आनुकूल्यस्य च दातेत्यन्वयव्यतिरेकाभ्यां दृश्यते लोके । नन्वित्यवश्यमित्यर्थः ॥ ६२ ॥ एवं रामस्य शङ्कां हेलनया समाधाय अनाख्येयं परं ब्रह्मास्यातिवाहिकतामिवेत्यन्तं यदुक्तं तदेवानुसृत्यातिवाहिकदेहसमष्ट्युपहिते पितामहत्वकल्पनामाह—एवमेवेति । स्वप्नात्मा स्वप्नसमष्ट्यात्मा । उपासनापरिपाकेनोपास्यभावेन फलीभूतेन समुपस्थितः । कालतः कालेन तद्भावोचितेन ॥ ६३ ॥ तस्य प्रणवोच्चारणेन तदर्थसंवित्त्या सर्वप्रपञ्चस्रष्टृत्वं दर्शयति—ॐमुच्चारणेति ॥ ६४ ॥ एवंच व्यष्टिमनोराज्यवत्समष्टिमनोराज्यभूतस्यास्य जगतः असत्त्वमेवेति फलितमित्याह—इदमेवमिति । व्योम्नि कल्पितं सर्वं तलमलिनत्वादीव । तथाच पर्वतानां मेर्वादीनामुच्चाकृतिरुन्नताकारोऽपि व्योमैव । किं पुनरन्यदल्पम् । यतो वाट्वादिकमेण जगद्योम्न्येवारोपेण विजृम्भते ततोऽस्य तलमालिन्यादिसाम्यमेवेत्यर्थः ॥ ६५ ॥ एवंच सृष्टिव्युत्पादनं प्रपञ्चमि-

यथैव पद्मजादीनां जीवानां सदसन्मयी ।
सत्ता तथैव सर्वेषामासरीसृपमासुरम् ॥ ६७
संवित्संभ्रम एवायमेवमभ्युत्थितोऽप्यसन् ।
आब्रह्मकीटसंवित्तेः सम्यक् संवेदनाक्षयः ॥ ६८
यथा संपद्यते ब्रह्मा कीटः संपद्यते तथा ।
कीटस्तु रूढभूतौघवलनात्तुच्छकर्मकः ॥ ६९
यदेव जीवनं जीवे चेत्योन्मुखचिदात्मकम् ।
तदेव पौरुषं तस्मिन्सारं कर्म तदेव च ॥ ७०
ब्रह्मणः सुकृतात्पापात्कीटकस्य समुत्थितेः ।
चित्तन्मात्रात्मिका भ्रान्तिः प्रेक्षामात्रं भवेत्क्षयः ७१
मातृमानप्रमेयाणि न चिन्मात्रेतरद्यतः ।
ततो द्वैतैक्यवादार्थः शशशृङ्गाज्जिनीसमः ॥ ७२
भावदार्ढ्यात्मकं मिथ्या ब्रह्मानन्दो विभाव्यते ।
आत्मैव कोशकारेण लालादार्ढ्यात्मकं यथा ॥ ७३

थ्यालज्ञापनायैव न वास्तवसर्गप्रदर्शनायेत्यभिप्रेत्य 'न निरोधो न चोत्पत्तिः' इत्यादिश्रुत्याशयमुद्घाटयति—नेहेति ॥ ६६ ॥ जीवलमपि जगत्कोटावेवेति दर्शयितुं जगतो जीवसमसत्ताकत्वं दर्शयति—यथैवेति । यौक्तिकदृशा सदसन्मयी विचारासहा । अधः आसरीसृपं ऊर्ध्वं आसुरं सुरानभिव्याप्येत्यर्थः ॥ ६७ ॥ परमार्थदृशालाह—संवित्तिरिति । आब्रह्मकीटं प्रसिद्धायाः संवित्तेरनुभवाभ्युत्थितोऽप्यसन् । कुतः । यतोऽस्य सम्यक्संवेदनाक्षयो बाध इत्यर्थः ॥ ६८ ॥ आब्रह्मकीटसंवित्तेरित्युक्तांशमुपपादयति—यथेति । तर्हि कथं कीटकस्य क्षुद्रकर्मता तत्राह—कीटस्त्विति । भूतौघवलनात् चित्ते भौतिकमालिन्याधिक्यादितयावत् ॥ ६९ ॥ उपाध्यनुसारिणी जीवता तदनुसारिपौरुषं तदेव फलपर्यवसितं कर्म तच्च तदेव पौरुषमेवेत्यर्थः ॥ ७० ॥ तत्र सुकृतरूपसारोत्कर्षपरमावधिकलं ब्रह्मा दुष्कृतरूपसारोत्कर्षपरमावधिकलं कीटकतेति वैचित्र्यनिमित्तभेदेऽप्यज्ञातचिन्मात्रप्रयुक्ता द्वैतभ्रान्तिर्ज्ञानमात्रप्रयुक्तस्तदपगम इत्येतदुभयत्रापि तुल्यमेवेत्याह—ब्रह्मण इति ॥ ७१ ॥ ननु यावन्माता मानेन प्रमेयं द्वैतं वेति तावद्वैतं तदपगमे त्वैक्यमेवेति कर्मिकद्वैतैक्यस्वभावत्वमेव वस्तुतो वास्तवं किं न स्यात्तत्राह—मात्रिति । न द्वैतं मातृमानप्रमेयं मातृमानप्रमेयद्वैतस्यापि मातृमानान्तरापेक्षापत्त्या अनवस्थापातात् । अतस्तेषां चिन्मात्रत्वे द्वैतैक्यसाधकान्तराभावाद्वैतैक्यवादार्थः शशशृङ्गनभोजिनीसम इत्यर्थः ॥ ७२ ॥ यदि न द्वैतं मानमेयं तर्हि कथं कुदालकोटिदुर्भेदभुवनादिभावदार्ढ्यात्मकं प्रतीयते तत्राह—भावदार्ढ्यात्मकमिति । ब्रह्मानन्दात्मक आत्मैव बन्धकभुवनादिभावदार्ढ्यात्मकं द्वैतमिति भ्रान्त्यानुभूयते । यथा कोशकारकीटेन खलालादार्ढ्यात्मकं बन्धनमनुभूयते तद्व-

इति वर्तते तत्र सदसद्विज्ञेविचारणीयम्.

१ अज्ञाता या चित् तन्मात्रात्मिका. पूर्व पदपञ्चाशदश्लोके 'अनाख्येयं परासत्ता' इति मूले, अत्र तु 'अनाख्येयं परं ब्रह्म'

मनसा ब्रह्मणा यद्यद्यथा दृष्टं विभावितम् ।
तत्तथा दृश्यते तज्ज्ञैः स्वभावस्यैष निश्चयः ॥ ७३
यथा यदुदितं वस्तु तत्तत्तन्न विना भवेत् ।
निमेषमपि कल्पं वा स्वभावस्यैष निश्चयः ॥ ७५
अलीकमिदमुत्पन्नमलीकं च विवर्धते ।
अलीकमेव स्वदते तथालीकं विलीयते ॥ ७६
शुद्धं सर्वगतं ब्रह्मानन्तर्मद्वितीयं दुःखबोधवशाद्-
शुद्धमिवासदिवानेकमिवासर्वगमिवावबुध्यते ७७
जलमन्यत्तरङ्गोऽन्य इति बालकुक्कल्पनया भेदः
कल्प्यत एवमवास्तवस्तस्माद्यो योऽयमाभाति भेदः
स केवलमतत्त्वविद्भिः परिकल्पितो रज्ज्वां सर्प
इव एवं भेदाभेदशक्त्योररिमित्रयोरेव ब्रह्मण्येव
संभवेत् ॥ ७८

इत्यार्षे वासिष्ठमहारामायणे मोक्षोपाये उत्पत्तिप्रकरणे सत्योपदेशो नाम सप्तषष्ठितमः सर्गः ॥ ६७ ॥

अष्टषष्ठितमः सर्गः ६८

वासिष्ठ उवाच ।

अत्रैवोदाहरन्तीममितिहासं पुरातनम् ।
राक्षस्योक्तं महाप्रश्नजालमावलिताखिलम् ॥ १

दित्यर्थः ॥ ७३ ॥ यद्यात्मकल्पित एव बन्धस्तर्हि प्रतिपुरुषं य-
थामिलषितकल्पनैव स्यान्नानिष्टकल्पनमित्याशङ्क्याह—मनसेति ।
सर्वमनःसमष्ट्यात्मना ब्रह्मणा भोक्तृकर्मानुसारेण यद्यद्वस्तु यथा
स्रष्टव्यत्वेन दृष्टं यादृशकार्यार्थं विभावितं च तत्तत् अन्यैरपि
तज्ज्ञैर्जीवैस्तथा दृश्यते । तत्कुतः । यतः स्वभावस्य नियतेरेष
निश्चयो व्यवस्थित इत्यर्थः ॥ ७४ ॥ वटवीजादेव वटाङ्कुरो
न कुटजवीजात् । बुद्बुदः कतिपयनिमेषं तिष्ठति ब्रह्माण्डं तु
महाकल्पमिति हेतुफलादिनियतिबलादपि न यथेच्छं कल्पन-
प्रसक्तिरित्याह—यथेति ॥ ७५ ॥ न चास्मदाद्यस्वातन्त्र्यबला-
न्नियतिकृतशक्तिकालादिव्यवस्थादर्शनाच्च सत्यमेवेदं जगदिति
भ्रमितव्यमित्याह—अलीकमिति । अलीकशब्दो मिथ्यावचनः ।
स्वदते रोचते भोक्तृणां भोगकाले ॥ ७६ ॥ सर्गत्रयेण पदैर्वि-
स्तरेणोक्तमर्थजातं गद्यैः संक्षिप्य दर्शयति—शुद्धमित्यादिना ।
दुरवबोधो भ्रान्तिस्तद्वशात् ॥ ७७ ॥ यथा जलमन्यत्तरङ्गोऽन्य
इति बालानां मूर्खाणां कुक्कल्पनयैवाऽवास्तवो भेद एवं जगद्दे-
दोऽप्यवास्तव एव कल्प्यते । जले तरङ्गभेदस्य परिणामवदृष्टौ
न विवर्णता स्फुटेति दृष्टान्तान्तरमाह—रज्ज्वां सर्प इवेति ।
भेदाभेदशक्तयोः स्थितिरिति शेषः । अरिमित्रयोर्विरुद्धाविरुद्धयो-
रेव न कदाचिदपि तत्स्वभावव्यजोरित्येवकारार्थः ॥ ७८ ॥ तेन
ब्रह्मभूतेनात्मना प्रतीचा आततं विस्तारितम् ॥ ७९ ॥ कलना
निर्विकल्पकजगत्स्फूर्तिः । स्फारतां सविकल्पताम् । तथैव तद्व्या-

तेनात्मनाऽद्वितीयेनैव द्वित्वमिवाततं यथा स-
लिलेन तरंगकल्पनया सुवर्णेन कटककल्पनयैव-
मिति अतस्तेन स्वयमेवात्मनात्मन्य इव चेत्यते ७९
अतः कलना जाता सैव स्फारतां प्राप्य मनः
संपन्नं तेनाहंभावः कल्पितो निर्विकल्पप्रत्यक्षरूप-
मेतत्प्रथमं तन्मनस्तदहं भवति क्षिप्रमहंशब्दार्थ-
भावनात् ॥ ८०

ततो मनोहंकाराभ्यां स्मृतिरनुसंहिता तैस्त्रिभि-
स्तदनुभूततन्मात्राणि कल्पितानि तन्मात्रेषु जीवेन
चित्तात्मना स्वयं काकतालीयवद्ब्रह्मोपादानादि-
यान्संनिवेशः कल्पितो दृश्यते ॥ ८१

एवं यदेव मनः कल्पयति तदेव पश्यति ।
सद्वा भवत्वसद्वा चित्तं यत्कल्पयत्यभिनिविष्टम् ।
तत्तत्पश्यति यास्यति सदिव प्रतिभासमुपगतंसद्यः

अस्ति कज्जलपङ्काद्रेरिवोग्रा शालभञ्जिका ।
हिमाद्रेरुत्तरे पार्श्वे कर्कटी नाम राक्षसी ॥ २
विपूचिकाभिधाना च नाम्नाप्यन्यायवाधिका ।

चष्टे । निर्विकल्पप्रत्यक्षरूपमेतत्प्रथमं तन्मनस्तदहं भवतीति
अहंशब्दार्थभावनात्तदुभयगोचरसंस्कारोद्भवात् ॥ ८० ॥ अनुसं-
हिता यथानुभवमुत्पादिता । तथा स्मृत्या अनुभूतानि यथानु-
भवं स्मृतानि । कल्पितानि सृष्टानि । जीवेन ब्रह्मलक्षणादुपा-
दानकारणादियान् ब्रह्माण्डविस्तृतो जगत्संनिवेशः कल्पितः ।
'हस्तपादादिमान्' इति पाठान्तरे स्पष्टम् ॥ ८१ ॥ उपवर्णितः
सृष्टिक्रमो लोकेऽप्येवमेव स्वप्ने प्रसिद्ध इत्याह—यदेवेति ।
पश्यति स्वसंभ्रमादाविति शेषः । ननु स्वाप्नं प्रातिभासिकमसत्
कथं सतो व्यावहारिकस्य दृष्टान्तस्तत्राह—सद्वेति । चित्तं मनः
अभिनिविष्टं चिरं तद्भावनोपचितं सद्यदेव कल्पयति तदवश्यं
पश्यति दर्शनेन सत्सत्यमिव प्रतिभासमागतं प्राप्तं सत्सद्यो
यास्यति व्यवहारोपयोगितया प्राप्यति चेत्यर्थः ॥ ८२ ॥
इति श्रीवासिष्ठमहारामायणतात्पर्यप्रकाशे उत्पत्तिप्रकरणे
सप्तषष्ठितमः सर्गः ॥ ६७ ॥

वर्णयते विस्तरेणात्र कर्कटी नाम राक्षसी ।

तस्याश्चोग्रं तपः सर्वजन्तुजालजिघांसया ॥ १ ॥

विस्तरसंक्षेपाभ्यां वर्णितेऽर्थे दृढीकाराय कर्कट्युपाख्याना-
ख्येतिहासमुखेन राक्षस्याः किरातराजमन्त्रिसंवादं विस्तरेण
विवक्षुस्तमवतारयति—अत्रैवेति । आवलितं तत्त्वतो विमर्शेन
व्याप्तमखिलं जगद्यत्र ॥ १ ॥ कज्जलमयात्पङ्काद्रेर्वा निर्मिता
शालभञ्जिका प्रतिमेव वर्णतः । कर्मतस्तूया ॥ २ ॥ तस्या द्वे

विन्ध्यादवीव देहेन शुष्का काश्यमुपागता ॥ ३
 महाबलाग्निनयना रोदोरन्ध्रार्धपूरणी ।
 नीलाम्बरधरा कृष्णा देहवद्देव यामिनी ॥ ४
 नीहारवसनच्छन्ना मेदुराभ्रशिरःपटा ।
 लम्बाभ्रविम्बोल्लसिता निलोत्थतिमिरोर्ध्वजा ॥ ५
 स्थिरविद्युलतानेत्रा तमालतरुजानुका ।
 वैदूर्यशूर्पाग्रनखी भस्मनीहारहासिनी ॥ ६
 निर्मासनरदेहौघपुष्पस्त्रदामभूषिता ।
 सर्वाङ्गोदात्तसंप्रोतशवमालाविराजिता ॥ ७
 वेतालावेशविचलत्कालकङ्कालकुण्डला ।
 अर्कादानोत्कदीर्घाग्रभीमोग्रभुजमण्डला ॥ ८
 तस्या विपुलकायत्वाहुर्लभत्वान्निजान्धसः ।
 अतृप्तोऽण्वलेखाया इवाभूज्जाठरोऽनलः ॥ ९
 न कदाचन सा तृप्तिमुपयाता महोदरी ।
 वडवानलजिह्वेव चिन्तयामास चैकदा ॥ १०
 जम्बूद्वीपगतान्सर्वान्निगिरामि जनान्यदि ।
 अनारतमनुश्वासं जलराशिमिवार्णवः ॥ ११
 मेघेन मृगतृष्णेव तन्मे क्षुद्रपशाम्यति ।
 अविरुद्धैव सा युक्तिर्ययापदि हि जीव्यते ॥ १२

मन्त्रौषधतपोदानदेवपूजादिरक्षितम् ।
 सममेव जनं सर्वं निर्वाधं कः प्रवाधते ॥ १३
 तपः करोमि परममखिन्नेनैव चेतसा ।
 तपसैव महोग्रेण यदुरापं तदाप्यते ॥ १४
 इति संचिन्त्य सा सर्वजन्तुजातजिघांसया ।
 तपोर्थमथ सस्मार पर्वतं भूतदुर्गमम् ॥ १५
 आरुरोह च तच्छृङ्गं स्थिरविद्युद्विलोचना ।
 हस्तपादादिमद्देहा श्यामलेवाभ्रमण्डली ॥ १६
 तत्र गत्वाथ सा स्नात्वा तपः कर्तुं कृतस्थितिः ।
 अतिष्ठदेकपादेन चन्द्रार्कास्पन्दलोचना ॥ १७
 क्रमेण दिवसाः पक्षास्तस्या मासर्तवो ययुः ।
 शीतातपेषु लीनायाः कृताया इव शैलतः ॥ १८
 सा बभूवाभ्रमालायाः समासं स्तम्भिताकृतिः ।
 कृष्णोर्ध्वगोर्ध्वकेशी च खमाहर्तुमिवोद्धता ॥ १९
 आलोक्य तां पवनजर्जरिताङ्गकत्वक्
 चीराङ्गणाकृतिरणत्पवनावधूतैः ।
 ऊर्ध्वस्थमूर्ध्वजतमःपटलैर्दधानां
 तारौघमौक्तिकमजः समुपाजगाम ॥ २०

इत्यार्षे श्रीवासिष्ठमहारामायणे वाल्मीकीये उत्पत्तिप्रकरणे ब्रह्मोपाख्येनैव राक्षसीवर्णनं नाम अष्टषष्ठितमः सर्गः ॥ ६८ ॥

एकोनसप्ततितमः सर्गः ६९

वासिष्ठ उवाच ।

अथ वर्षसहस्रेण तां पितामह आथयौ ।
 दारुणं हि तपः सिद्ध्यै विषाग्निरपि शीतलः ॥ १

नामनी अन्ये दर्शयति—विषूचिकेति ॥ ३ ॥ अग्निरिव प्रज्वल-
 न्नयना । रोदस्योर्ध्वावापृथ्व्यो रन्ध्रमन्तरालं तदर्धपूरणीति वैपु-
 ल्यातिशयोक्तिः ॥ ४ ॥ नीहारैर्वसनेन परिधानीयेनेव च्छन्ना ।
 मेदुराण्यभ्राण्येव शिरःपट उत्तरीयं यस्याः । लम्बमानमभ्रविम्ब-
 मिव उल्लसिता । निलोत्थं तिमिरमिवोर्ध्वजाः केशा यस्याः ॥ ५
 वैदूर्यवर्णाः शूर्पाग्राकाराश्च नखा यस्याः ॥ ६ ॥ वेतालैः सह
 आवेशो नर्तनाभिनिवेशस्तेन विचलती स्पन्दमाने कालवर्णे
 कङ्कालकुण्डले यस्याः । अर्कस्यादाने ग्रहणे उत्कमुत्कण्ठितमिव
 दीर्घाग्रम् ॥ ८ ॥ निजस्य स्वजात्युचितस्यान्धस ओदनस्य । आ-
 हारस्येति यावत् ॥ ९ ॥ १० ॥ अनुश्वासं प्रतिश्वासम् ॥ ११ ॥
 मेघेन मृगतृष्णा खहेत्वातपनिवारणे कृते यथा शाम्यति तद्वत् ।
 यया युक्त्या आपदि जीव्यते सा युक्तिर्हि अविरुद्धा संमता
 ॥ १२ ॥ युगपत्सर्वजनभ्रसनयुक्तिस्तु अशक्यत्वाद्विरुद्धैवेत्याश-
 येनाह—मन्त्रेति । समं युगपत् ॥ १३ ॥ तर्हि कथं सर्वजन-
 भ्रसनमनोरथसिद्धिस्तत्राह—तप इति ॥ १४ ॥ पर्वतं हिम-
 वन्तम् ॥ १५ ॥ देहशब्दः स्वरूपपरः ॥ १६ ॥ चन्द्रार्काविव

मनसैव प्रणम्यैर्न सा तथैव स्थिता सती ।

को वरः क्षुच्छमायालमिति चिन्ताग्विताभवत् २

दीप्ते असन्दे लोचने यस्याः ॥ १७ ॥ शैलतः कृताया इवेति
 तपःक्लेशसहनादुत्प्रेक्षा ॥ १८ ॥ नैत्यादभ्रोपमा । आहर्तु आ-
 हारं कर्तुं । प्रसितुमिति यावत् ॥ १९ ॥ पवनैः शीतोष्णपां-
 सुरक्षवायुमिर्जर्जरितानां शिथिलीकृतानामङ्गकानां कृशाङ्गानां
 लम्बमाना लगेव चीरं वल्कलमिव यस्यास्तथाभूताम् । गणाः
 सेनास्तदाकृतिः । तद्वदिति यावत् । रणद्विः पवनैरवधूतैः
 कम्पितैः ऊर्ध्वदिक्स्थैर्मूर्ध्वजलक्षणैस्तमःपटलैस्तारा नक्षत्राणि
 तत्समूहं रूपं मौक्तिकं दधाना तां कर्कटीमालोक्य तस्यै वरं दातु-
 मजो ब्रह्मा समुपाजगामेति वक्ष्यमाणस्य संक्षिप्योक्तिः ॥ २० ॥
 इति श्रीवासिष्ठमहारामायणतात्पर्यप्रकाशे उत्पत्तिप्रकरणे
 अष्टषष्ठितमः सर्गः ॥ ६८ ॥

दस्वात्र धातुः कर्कट्यै यथाभिलषितं वरम् ।

मग्नं च गुणिरक्षार्थं स्वलोके गतिरुच्यते ॥ १ ॥

कुतो दुर्वृत्तायामपि तस्यां दुर्लभतमो धातुः प्रसादस्तत्राह
 —दारुणमिति । सिद्ध्यै भवत्येवेति शेषः । यतस्तपःसिद्ध्यै
 विषसहितोऽग्निरपि शीतलो भवति । नासाध्यं तपसोऽस्तीति

आ स्मृतं प्रार्थयिष्येऽहं वरमेकमिमं विभुम् ।
 अनायसी चायसी च स्यामहं जीवसूचिका ॥ ३
 अस्योक्त्या द्विविधा सूचिर्भूत्वा लक्ष्या विशाम्यहम् ।
 प्राणिनां सह सर्वेषां हृदयं सुरभिर्यथा ॥ ४
 यथाभिमतमेतेन प्रसेयं सकलं जगत् ।
 क्रमेण क्षुद्धिनाशाय क्षुद्धिनाशः परं सुखम् ॥ ५
 इति संचिन्तयन्तीं तामुवाच कमलालयः ।
 अन्यादृश्यास्तथा दृष्ट्वा स्तनिताभ्रारवोपमम् ॥ ६

ब्रह्मोवाच ।

पुत्रि कर्कटिके रक्षःकुलशैलाभ्रमालिके ।
 उत्तिष्ठ त्वं तु तुष्टोऽस्मि गृहाणाभिमतं वरम् ॥ ७
 कर्कट्युवाच ।

भगवन्भूतभव्येश स्यामहं जीवसूचिका ।
 अनायसी चायसी च विधेऽर्पयसि चेद्वरम् ॥ ८
 वसिष्ठ उवाच ।

एवमस्त्विति तामुक्त्वा पुनराह पितामहः ।
 सूचिका सोपसर्गा त्वं भविष्यसि विषूचिका ॥ ९
 सूक्ष्मया मायया सर्वलोकहिंसां करिष्यसि ।
 दुर्भोजना दुरारम्भा मूर्खा दुःस्थितयश्च ये ॥ १०
 दुर्देशवासिनो दुष्टास्तेषां हिंसां करिष्यसि ।

भावः ॥ १ ॥ २ ॥ स्मरणेऽयमाकारो निपातो न लाङ् ।
 अनायसी रोगरूपा । जीवयुक्ता सूचिका जीवसूचिका ॥ ३ ॥
 अस्य ब्रह्मण उक्त्या वरेण सह युगपत् सुरभिर्प्राणाकृष्टं सौ-
 गन्ध्यं यथा ॥ ४ ॥ एतेन क्रमेण उपायेन ॥ ५ ॥ शान्तिदा-
 न्तिदयादितपस्विधर्मविरुद्धलोकहिंसामिलाषिणीलादन्यादृश्या-
 स्तथामिलाषं दृष्ट्वा ॥ ६ ॥ प्रशंसा भाविकल्याणद्योतनार्थं ॥ ७
 ॥ ८ ॥ ९ ॥ सूक्ष्मया जनैर्दुर्लक्ष्यया । दुर्भोजना निषिद्धापकाका-
 लभोजना अतिभोजनाश्च । दुरारम्भाः परानिष्ठारम्भकाः । दुःस्थि-
 तयः अशास्त्रीयमार्गस्थाः ॥ १० ॥ प्राणैः प्राणद्वारा आहृदयं
 अपानमारभ्य हृदयपर्यन्तं प्रविश्य हृदयपद्मस्य स्त्रीहस्य तत्संनि-
 हितमांसग्रन्थेरादिपदाद्वस्तिशिरादीनां च वाधनात् पीडनात्
 ॥ ११ ॥ सगुणं शास्त्रसदाचारनिष्ठम् । तदन्यं विगुणम् ॥ १२ ॥
 चिकित्सा रोगप्रतीकारस्तदर्थम् ॥ १३ ॥ अन्याया न्यायपथा-
 तिवर्तिनस्तेषां बाधिका । द्विविधा हि विष्णुशक्तिराद्या माया
 यदधीना अन्याः सर्वाः शक्तयः । अपरा तु तदधीना प्रति-
 वस्तुनियता सात्विकादिभैदभिन्ना च । तत्र तामस्याः संहारशक्ते-
 रंशाः प्राणिदुष्कर्मफलजननशक्तिविशेषा रोगाः । अतस्तनिवृत्तये
 आद्या मायाशक्तिः प्रणवमायादिरहस्यबीजैः पञ्चभिः संबोध्य

प्रविश्याऽऽहृदयं प्राणैः पद्मस्त्रीहादिवाधनात् ॥ ११
 वातलेखात्मिका व्याधिर्भविष्यसि विषूचिका ।
 सगुणं विगुणं चैव जनमासादयिष्यसि ॥ १२
 गुणान्वितचिकित्सार्थं मन्त्रोऽयं तु मयोच्यते ।

ब्रह्मोवाच ।

हिमाद्रेरुत्तरे पार्श्वे कर्कटी नाम राक्षसी ॥ १३
 विषूचिकाभिधाना सा नाम्नाप्यन्यायवाधिका ।

तस्या मन्त्रः ।

‘ॐ ह्रीं ह्रीं रीं रीं विष्णुशक्तये नमः । ॐ नमो भग-
 वति विष्णुशक्तिमेनां ॐ हरहर नयनय पचपच
 मथमथ उत्सादय दूरेकुरु स्वाहा हिमवन्तं गच्छ
 जीव सः सः सः चन्द्रमण्डलगतोऽसि स्वाहा ।’
 इति मन्त्री महामन्त्रं न्यस्य वामकरोदरे ।
 मार्जयेदातुराकारं तेन हस्तेन संयुतः ॥ १४
 हिमशैलाभिमुख्येन विद्रुतां तां विचिन्तयेत् ।
 कर्कटीं कर्कशाकन्दां मन्त्रमुद्गरमर्दिताम् ॥ १५
 आतुरं चिन्तयेच्चन्द्रे रसायनहृदि स्थितम् ।
 अजरामरणं युक्तं मुक्तं सर्वाधिविभ्रमैः ॥ १६
 साधको हि शुचिर्भूत्वा स्वाचान्तः सुसमाहितः ।
 क्रमेणानेन सकलां प्रोच्छिनत्ति विषूचिकाम् ॥ १७

नमस्कृत्य प्रार्थयते । ॐ मिति चतुर्थ्यन्तम् । नमःशब्दयोगात् ।
 परब्रह्मात्मिकायै नम इत्यर्थः । भगो माहात्म्यं सर्वनियमवीर्यं
 वा तद्वति आद्यविष्णुशक्ते, त्वं द्वितीयां एनां लदंशभूतां रोगा-
 त्मिकां विष्णुशक्तिं । ॐ कारवाच्ये कारणस्वरूपे, हरहर भृशमु-
 पसंहर । ‘नित्यवीप्सयोः’ इति भृशार्थं द्विवचनम् । नय स्व-
 स्थानं प्रापय । पच पाकेनेव सद्यो मृदूकुरु । मथ दधिवद्विलो-
 डय । उत्सादय अस्मात्स्थानादन्यतो नय । उत्तरन्यैर्वा प्रकारै-
 र्दूरे कुरु । स्वाहेति हविर्दानादिना पूज्यत्वद्योतनार्थम् । एवमा-
 दिशक्तिं संप्रार्थ्य तदधीना रोगशक्तिः प्रार्थयते हिमवन्तं स्व-
 स्थानं गच्छेति । ततो रोगिणं प्रत्याह । सः प्राक्तनदुष्कर्मणा-
 भिभूतः स रोगेणाभिभूतः स मृत्युना वा कृष्यमाणस्त्वं मन्त्र-
 सामर्थ्याज्जीवनसमर्थनामृतेन संपूर्णं चन्द्रमण्डलं मदीयभावनया
 गतः प्राप्तोऽसि । अन्ते स्वाहेति दीप्तेऽग्नौ हविष इव पूर्णचन्द्रम-
 ण्डले रोगिणो भावनया प्रक्षेपः कार्य इति द्योतनार्थम् । इति
 इमं मन्त्रं मन्त्री लिखित्वा वामकरस्योदरे तले न्यस्य ॥ १४ ॥
 तां विषूचिकाम् । विद्रुतां पलायिताम् ॥ १५ ॥ रसायनहृदि
 अमृतगर्भे । युक्तं समाहितचित्तम् ॥ १६ ॥ पाठकमादार्थकम-
 वलीयस्त्वाच्छौचाचमनादिपूर्वमेव कार्यम् । सुसमाहितः अव्य-

इति गगनगतखिलोकनाथो
गगनगसिद्धगृहीतसिद्धमन्त्रः ।

गत उपगतशक्रवन्द्यमानो

निजपुरमक्षयमायमुज्ज्वलश्रीः ॥

१८

इत्यार्षे श्रीवासिष्ठमहारामायणे वाल्मीकीये उत्पत्ति० सूच्युपाख्याने विषूचिकामन्त्रकथनं नाम एकोनसप्ततितमः सर्गः ॥ ६९ ॥

सप्ततितमः सर्गः ७०

वासिष्ठ उवाच ।

अथ भूधरशृङ्गाभा सा महाकृष्णराक्षसी ।
कज्जलाभ्युदलेखेव तानवं गन्तुमुद्यता ॥ १
बभूवाभ्रोपमाकारा ततो विटपरूपिणी ।
पुंस्प्रमाणा ततोऽप्यासीदथाभूदस्तमात्रिका ॥ २
ततः प्रादेशमात्रा सा ततोऽप्यङ्गुलिरूपिणी ।
ततो माषशमीतुल्या ततः सूची बभूव ह ॥ ३
ततः कौशेय सूचित्वं पद्मकेसरसुन्दरी ।
प्राप सा शिखराकारा संकल्पाद्रिरिवाणुताम् ॥ ४
रराज सूचिका कृष्णा सूक्ष्मायसमनायसी ।
पुर्यष्टकेन चलिता व्योमगा व्योमवासिनी ॥ ५
सूची दृश्यत एवासौ नत्वयो नाम विद्यते ।
संविद्धमकुले चैषा स्वल्पसूचीव लक्ष्यते ॥ ६

प्रचित्तः ॥ १७ ॥ त्रिलोकनाथो ब्रह्मा गगनगैः सिद्धैर्गृहीतः
सिद्धोऽव्याहतो मन्त्रो यस्य तथाविधः सन् कार्यान्तरसिद्धये
उपगतेन शक्रेण बन्ध्यमानः सन् अक्षयाः परैरुपहन्तुमशक्या
मायाः सत्यसंकल्पसिद्धाः परचित्तांकल्पिकपितृमातृभ्रातृग-
न्धमात्यादिलोकरूपा विचित्रभोग्यमाया यत्र तथाविधं निजपुरं
सत्यलोकं गतः ॥ १८ ॥ इति श्रीवासिष्ठमहारामायणतात्पर्य-
प्रकाशे उत्पत्तिप्रकरणे एकोनसप्ततितमः सर्गः ॥ ६९ ॥

क्रमशस्तनुतापूर्वं सूचिरूपद्वयं गतिः ।

सूच्याः प्राणिशरीरेषु प्रवेशश्चोपवर्ण्यते ॥ १ ॥

तनु सूक्ष्मं तद्भावं तानवम् ॥ १ ॥ तदेव प्रपञ्चयति—
बभूवेत्यादिना । विटपरूपिणी वृक्षशाखाप्रमाणा ॥ २ ॥ माषशमी
माषशिम्बी । सूची स्थूलसूची ॥ ३ ॥ कौशेयसीवनयोग्या सूक्ष्मत-
मसूची तद्भावं । अयं च स्थूलशरीरस्य क्रमेण सूक्ष्मीभावस्तस्याः
स्वसंकल्पकल्पितस्यैव । पराविद्याकल्पितस्य तत्रैव तत्रैव गलितत्वं
वक्ष्यति ॥ ४ ॥ सा सूक्ष्मायसमयो विकारो भूत्वा कृष्णा सूचिका
अनायसी जीवसूचिका च सती रराज । महाभूतकर्मन्द्रियज्ञाने-
न्द्रियप्राणान्तःकरणाविद्याकामकर्मसंघातात्मकपुर्यष्टकेन ॥ ५ ॥
इदं चास्याः सूचित्वं दृश्यभ्रान्तिकल्पितमेव न वास्तवम् । वर-
शापसहस्रैरपि वस्त्वन्यथाभावयोगादित्याशयेनाह—सूचीति ।
संविद्धमाणां कुले समूहमध्ये एषाप्येका भ्रान्तिरित्यर्थः ॥ ६ ॥
भानूनां सूर्यकिरणानां संतानेनान्तःप्रवेशेन सुन्दरी रत्नसूचीव
वैदूर्यरश्मिलेखेव च लक्ष्यते । मनोमननसंयुतेत्येतावान् दृष्टान्ता-

रत्नसूचीव मसृणा मनोमननसंयुता ।
वैदूर्यरश्मिलेखेव भानुसंतानसुन्दरी ॥ ७
कज्जलाभोदसंकल्कलतेव पवनाहता ।
सूक्ष्मरन्ध्रेक्षणस्वच्छदृष्टज्योतिःकनीनिका ॥ ८
सुमुखग्राह्यरूपेण श्लक्ष्णपुच्छशिखाणुना ।
तदा वैपुल्यशान्त्यर्थं परं मौनव्रतं गता ॥ ९
सुदूरादीपवद्दृष्टं खतन्मात्रत्वमागता ।
दूरादेव मनोज्ञेन प्रोद्गिरन्ती मुखेन खम् ॥ १०
कुञ्चितेक्षणसंदृश्या दीर्घदीपांशुकोमला ।
सद्यःस्नातसमुत्सन्नवालवालविलासिनी ॥ ११
तन्तुर्विसादिवोडुनीना बाह्यसंचारकौतुकात् ।
ब्रह्मनाडिरिवोद्युक्ता बही रन्ध्रं सुसुन्दरी ॥ १२
नियतेन्द्रियशक्तिः सा जीवेनैव बहिः स्थिता ।
बौद्धतार्किकविज्ञानसंतानवदलक्षिता ॥ १३

द्विशेष इत्यर्थः ॥ ७ ॥ सूर्यकिरणासंपर्के लाह—कज्जलेति ।
कज्जलमयोऽभोदो मेघस्तद्रूपस्य संकल्कस्य पिण्डस्य लताप्रतानो
लेशः । पवनेनाहता उपनीता । सूक्ष्मं यद्वन्ध्रं तत्र विशिष्टयो-
रीक्षणयोर्दृशोः स्वच्छदृष्टज्योतिषी इव कनीनिके कृष्णतारे यस्याः
॥ ८ ॥ सूक्ष्मया पुच्छशिखाया पुच्छाग्रेणाणुना परमाणुकल्पेन
सुमुखं प्रसन्नवदनं यथा स्यात्तथा वरदानाद्वाह्येण अभीष्टतमेन
सूचीरूपेण निमित्तेन पूर्वतनदेहवैपुल्यस्य शान्त्यर्थं तदा प्राक्काले
मौनं मुनिसंबन्धि तपोव्रतं गता परं नूनं इत्युत्प्रेक्षा । अस्या-
स्तपोव्रतं स्ववैपुल्यशान्तावेव पर्यवसन्नं व्यर्थमिवासीदित्याशयः
॥ ९ ॥ कीदृशं कथं च तत्सूचीरूपं सा प्राप्ता तदाह—सुदूरा-
दिति । सुदूराद्वीक्षणे ज्वलन्नेत्रयोः संध्यदर्शनादेकदीपवद्दृष्टं
सूचीशरीरस्यादर्शनात्खतन्मात्रत्वमाकाशसाम्यमागता प्राप्ता ।
देहे अन्तर्गतस्याकाशस्य सौक्ष्म्यप्राप्तौ बहिरवस्थानान्मनोज्ञेन
वरप्राप्तिप्रसन्नेन मुखेन खं प्रोद्गिरन्ती वमन्तीवेत्युत्प्रेक्षा ॥ १० ॥
पुनः सा कीदृशी तत्राह—कुञ्चितेत्यादिना । दीर्घा दूरप्रसृता
दीपांशवो दीपकिरणा इव कोमला सूक्ष्मा । अतएवैकाग्र्याय
कुञ्चितैरीक्षणैर्द्रष्टृदृष्टिभिः संदृश्या । सद्यः स्नातेन स्नानेन समु-
त्सन्नो बालानामर्भकाणां बालः केश इव विलासिनी विलसन-
शीला ॥ ११ ॥ विसान्मृणालादुडुनीना ऊर्ध्वं निर्गता ब्रह्मनाडिः
सुषुम्ना बहीरन्ध्रं ब्रह्मरन्ध्राद्वह्निर्निर्गता उत ऊर्ध्वं सूर्यमण्डला-
भिमुखतया युक्ता ॥ १२ ॥ नियताः प्रतिनियतस्थान-
निविष्टाश्चक्षुरादीन्द्रियशक्तयो यस्याः । जीवेन लिङ्गदेहेनैव बहिः-

शून्यसिद्धार्थसविका रन्धानीलमयारवा ।
 अदृश्यया जीवसूच्या संततानुसृता स्थिता ॥ १४
 कलाकलनधर्मिण्या वासनामात्रसारया ।
 क्षीणदीपांशुसूचीवत्क्षयानुपलभ्यया ॥ १५
 ग्रासार्थं सूचितां याता सैवास्या नोपयुज्यते ।
 विचारितं तथा नैतदहो मौख्यविजृम्भितम् ॥ १६
 साग्रा संचिन्तयामास न सूचीरुपतुच्छताम् ।
 चित्तमीहितमेवैकं पश्यत्यास्ते निरर्थकम् ॥ १७
 अविचार्यैव सूचित्वं तथा मूढधिया स्थितम् ।
 नानर्थबुद्धेः स्फुरति पूर्वापरविचारणा ॥ १८
 स्वार्थक्रियोग्रसामर्थ्याद्याति भावनयान्यताम् ।
 पदार्थोऽभिमतंशाब्दो निःश्वासेनेव दर्पणः ॥ १९
 सूचीभावं प्रपन्नायास्त्यजन्त्याः पीवरं वपुः ।
 महामरणमप्यस्या राक्षस्याः सुसुखं स्थितम् ॥ २०
 एकवस्त्वतिरागाणामहो नु विषमा गतिः ।
 देहोऽपि तृणवत्यक्तो राक्षस्या निजयेच्छया ॥ २१
 एकवस्त्वतिगन्धेन भ्रश्यन्त्यन्या हि संविदः ।
 राक्षस्या ग्रासगन्धेन देहनाशोऽपि नेक्षितः ॥ २२
 नाशोऽपि सुखयत्यज्ञमेकवस्त्वतिरागिणम् ।
 सूचीभूता विदेहापि परितुष्टैव राक्षसी ॥ २३

सूच्याकारापन्नेन स्थिता । तथा बौद्धानामालयविज्ञानसंतानः
 स्वमात्रगोचरोऽपि परैरलक्षितो, यथा वा तार्किकाणां धारावाहि-
 कज्ञानसंतानः साक्ष्यनभ्युपगमादलक्षितस्तद्वत्परैरलक्षिता ॥ १३
 अत्यन्तालक्ष्यत्वादेव शून्यवादिसिद्धार्थानां सविका प्रसवित्री
 वेत्युत्प्रेक्षा । रन्ध्रस्य नभसो यदा नीलं नैल्यं तन्मया तत्प्राया ।
 अरवा निःशब्दा । मयट्टित्वेऽपि जीवभावश्छान्दसः । कर्मधा-
 रये पुंवद्भावो वा । एवमायसीं सूचीमुपवर्ण्य अनायस्या जीवसू-
 च्यास्तदनुसारिलमाह—अदृश्ययेति ॥ १४ ॥ कलास्तत्तद्वृत्तिषु
 प्रतिफलितचिदाभासास्तत्कलनधर्मिण्या । क्षीणस्य विनश्यदव-
 स्थस्य दीपस्यांशुः किरणस्तल्लक्षणा सूची यथा चक्षुषाऽनुपल-
 भ्यापि स्पृश्यमाना दाहकत्वात्क्षणा तादृश्या ॥ १५ ॥ इदानीं
 तस्याः सूचीभावलक्षणं तपःफलमिष्टानुपयोगादुपहसति—ग्रा-
 सार्थमित्यादिना । सा ग्रासास्यैव निरुदरायाः सूच्या नोपयुज्यते
 ॥ १६ ॥ १७ ॥ आस्थितं अभिलषितम् । अनर्थबुद्धेर्निरर्थक-
 बुद्धेर्जन्तोः ॥ १८ ॥ विमर्शयोग्ये चित्ते कुतो न स्फुरति तत्राह—
 स्वार्थेति । अभिमते अभिलषितेऽंशे विषये आब्धोऽभिनि-
 विष्टश्चित्तपदार्थः । स्वार्थक्रिया अभिमतार्थे दृढप्रयत्नस्तस्योग्राद-
 नतिक्रमणीयात्सामर्थ्याद्भावनया तद्गगानुरज्जनेनान्यतां पूर्वनैर्म-
 ल्यवैपरीत्यम् । कालुष्यमिति यावत् । याति । यथा निःश्वासेन
 दर्पणः ॥ १९ ॥ किंच स्वार्थदृढानुरागादस्या महादुःखमपि सु-

अन्या बभूव लेशा सा तथा जीवविषूचिका ।
 व्योमात्मिका निराकारा व्योमवृत्तिशरीरका ॥ २४
 तेजस्तनुप्रवाहाभा प्राणतन्तुमयात्मिका ।
 मूलसंवेदनाकारा चन्द्रार्कांशुकसुन्दरी ॥ २५
 पृथगेवासिधाराभा परमाण्ववलीय सा ।
 कौसुमी गन्धलेखेव कला कलनरूपिणी ॥ २६
 पापात्मिका मनोवृत्तिः सा हि तस्यास्तस्या स्थिता ।
 परप्राणवशादेव परमार्थपरायणा ॥ २७
 एवमस्यास्तनुर्जाता सूचीद्वयमयी हि सा ।
 नीहारांशुकवत्तन्वी कार्पासांशुसुपेलवा ॥ २८
 तनुद्वयेन तेनासौ प्रविश्य हृदयं नृणाम् ।
 वेधयन्ती ततः क्रूरा प्रवभ्राम दिशो दश ॥ २९
 सर्वैः स्वसंकल्पवशाद्बुधुर्भवति वा गुहः ।
 कर्कट्योग्रं वपुस्त्यक्त्वा सूचीत्वमुररीकृतम् ॥ ३०
 तुच्छोऽप्यर्थोऽल्पसत्त्वानां गच्छति प्रार्थनीयताम् ।
 सूचीवृत्तपिशाचीत्वं राक्षस्या तपसा स्थितम् ॥ ३१
 अपि पुण्यशरीराणां जातिबन्धो न शाम्यति ।
 तनुसूचीपिशाचीत्वं राक्षस्या तपसार्जितम् ॥ ३२
 तस्यां दिगन्तभ्रमणे प्रवृत्तायां महानिलैः ।
 तत्रैव सा तनुः स्थूला गलिता शरदभ्रवत् ॥ ३३

खायितमित्याह—सूचीति ॥ २० ॥ २१ ॥ २२ ॥ २३ ॥
 प्रसङ्गान्नीतिमुपवर्ण्य प्रस्तुतमनुसरन् जीवसूच्याख्यव्याधिस्वरूप-
 माह—अन्येत्यादिना । व्योमवृत्ति आकाशवत्सूक्ष्मस्वभावं
 लिङ्गशरीरं यस्याः ॥ २४ ॥ मूलसंवेदनं कुण्डलिनीशक्तिस्तदा-
 कारा । चन्द्रार्कयोरल्पा अंशवोऽंशुकानि तानीव सुन्दरी ॥ २५ ॥
 तस्याः कर्कट्याः पापात्मिका अतएव असिधाराभा क्रूरा मनोवृ-
 त्तिरयःसूच्याः पृथगेव तथा जीवसूचीरूपेण स्थितेति परेणान्व-
 यः । कौसुमी गन्धलेखेव परमाणु परमसूक्ष्मं यथा स्यात्तथा प्राणि-
 देहेष्ववलीयान्तः प्रविश्य हिंसादिकलानां चातुरीणां यत्कलनं
 संपादनं तेन रूपिणी प्रकटा स्थिता ॥ २६ ॥ तदेव स्पष्टमाह—
 परेति । परेषां प्राणिनां प्राणवशात्प्राणाननुसृत्य परमोऽर्थः स्व-
 मनोरथसिद्धिस्तत्र परायणा उद्युक्ता ॥ २७ ॥ तनुद्वयवर्णनमुप-
 संहरति—एवमिति ॥ २८ ॥ अथ तस्याः संक्षेपतश्चरित्रमाह—
 तनुद्वयेनेति ॥ २९ ॥ संकल्पस्याघटितघटनासामर्थ्ये इदमेव
 निदर्शनमित्याह—सर्वेति ॥ ३० ॥ अल्पसत्त्वानां क्षुद्रमनसाम् ।
 सूच्या वृत्तमिव वृत्तं यस्मिन्स्थाविधं पिशाचीत्वम् ॥ ३१ ॥
 ननु सा तपसा पूता पुण्यशरीरा संपन्ना तथाभूतायास्तस्याः पर-
 पीडाहेतुसूचीशरीरप्रार्थनं कथं युक्तं तत्राह—अपीति । जाति-
 बन्धो जात्यनुसारी वासनानिबन्धः ॥ ३२ ॥ सा स्थूला सर्वसा-
 धारणाऽविद्याकल्पिता कर्कटीतनुर्महद्भिरनिलैर्वायुभिर्गलिता वि-
 प्राणिग्रसनेच्छा यस्या इत्यर्थः ।

कस्यचिद्विवशाङ्गस्य क्षीणस्य विपुलस्य च ।
 प्रविश्यान्तर्वातसूचिर्भवत्यतिविषूचिका ॥ ३४
 कस्यचित्तनुदेहस्य स्वस्थस्य सुधियोऽपि वा ।
 प्रविश्य जीवसूचित्वे भवत्यन्तर्विषूचिका ॥ ३५
 एवं कचिच्चृप्यति सा दुर्बुद्धिहृदयास्थिता ।
 कचिदुच्छेद्यते पुण्यैर्मन्त्रौषधितपःक्रमैः ॥ ३६
 आसीद्वह्नि वर्षाणि भ्रमणैकपरायणा ।
 देहद्वयेन गच्छन्ती व्योम्नि भूमितले तथा ॥ ३७
 रजस्तिरोहिता भूमौ हस्तेऽङ्गुलितिरोहिता ।
 प्रभातिरोहिता व्योम्नि बले सूत्रतिरोहिता ॥ ३८
 अन्तस्थस्त्रायुसरिति दुर्भगे पांशुपाण्डुरे ।
 शुष्करेखासरित्खाते सूक्ष्मरेखाजरत्तुणे ॥ ३९
 अर्थहीने गतच्छाये शून्या उच्छ्वासकारिणी ।
 मक्षिकावातहरिते श्रीवृक्षपरिवर्जिते ॥ ४०
 स्थूलास्थिग्रन्थिवलिते नित्यकम्पस्फुरत्तमे ।
 अनात्मीयाच्छनीहारेऽशुद्धांशुककृतभ्रमे ॥ ४१

शीर्णा ॥ ३३ ॥ अथ विषूच्याश्चरित्रं विस्तरेणाह—कस्यचिद्वि-
 त्यादिना । प्राप्नोतान्तरेण विवशाङ्गस्य । क्षीणस्य कृशाङ्गस्य ।
 विपुलस्य पीनाङ्गस्य । वातलीना अयःसूचिरतिशयिता विषूचि-
 काप्रवृत्तिरोगो भवति ॥ ३४ ॥ अन्तर्विषूचिका दुर्बुद्धिरूपा
 ॥ ३५ ॥ कचित्कस्मिंश्चित्पुरुषे । उच्छेद्यते निवार्यते ॥ ३६ ॥
 ॥ ३७ ॥ तस्यास्तिरोधानस्थलविशेषानाह—रज इत्यादिना
 ॥ ३८ ॥ देहमध्येऽपि तानाह—अन्तःस्थेति । व्यभिचारादिदो-
 षदुष्टे भगे उपस्थेन्द्रिये । पांशुभिर्रूपादिभूपांसुभिः पाण्डुरे धूस-
 रावयवे । शुष्का रूक्षा या हस्तपादादिरेखास्तल्लक्षणे शुष्कसरि-
 त्खाते । सूक्ष्मा या रोमादिरेखास्तल्लक्षणे जरत्तुणे ॥ ३९ ॥
 अर्थ्यते इत्यर्थः सौभाग्यलक्षणं तद्धीनेऽङ्गे । गतच्छाये नष्टका-
 न्तौ । शून्या अन्तःसद्भावशून्या । उच्छ्वासः पीडितानामूर्ध्वनिः-
 श्वासः । देहाद्वहिर्देशेऽपि मक्षिकाभिः रुक्षदुर्गन्धवातैश्च युक्ते
 हरिततृणाद्यावृतप्रदेशे । श्रिया वृक्षैश्च श्रीकरैर्वा विल्वाम्रादिवृक्षैः
 परिवर्जिते ॥ ४० ॥ स्थूलैः पशुनराद्यस्थिग्रन्थिभिर्वलिते ।
 वात्यादिना नित्यं कम्पेन स्फुरत्तमे संचलत्तमे । आत्मीया आ-
 त्मनिष्ठास्त एव अच्छाः स्वच्छा नीहारवत्परसंतापहारिणः । न
 विद्यन्ते आत्मीयाच्छनीहारा यत्र । अशुद्धान्यंशुकानि येषां
 तथाविधैरशिष्टजनैः कृतसंचारे ॥ ४१ ॥ किणेषु कोटरेषु स्था-
 ण्वजेषु च्छिन्नाग्रवृक्षेषु च क्रमाद्विश्रान्ता मधुमक्षिकाः पिकवाय-
 साश्च यत्र । शीतातिशयेन रुक्ष एव रौक्षो रुढः प्रादुर्भूतो रसन्
 शब्दायमानो वातो यत्र । अतएव कम्पविलोलाङ्गुलिशाखिनि
 ॥ ४२ ॥ मालाभूतानामभ्रलेखानां नीहारपटलानां संसारः
 संचारो यत्र । विदीर्णस्वाङ्गुलित्रणानां जनानां गर्तप्राये निवास-
 देशे । स्पन्दमाना अवश्यायपृषतो हिमबिन्दवो यत्र । पदे पुरु-

किणस्थाण्वज्जविश्रान्तमक्षिकापिकवायसे ।
 रौक्षरुढरसद्वाते विलोलाङ्गुलिशाखिनि ॥ ४२
 मालाभ्रलेखासंसारे स्वाङ्गुलित्रणगर्तके ।
 स्पन्दावश्यायपृषति पदवल्मीकपर्वते ॥ ४३
 कचत्याशु जलभ्रान्तौ नखाजगरकर्कशे ।
 काचित्कविसरङ्गीतभीतयूककुपान्थके ॥ ४४
 विरूपाशुष्कसंदष्टवीटिकापूतिपल्वले ।
 मध्यस्थलेखमागौघशीतश्वसनगोचरे ॥ ४५
 ग्रस्तयूकानरौघासृक्पूर्णसृक्किनखास्यताम् ।
 दधताङ्गुष्ठपक्षेण क्रान्ते सर्वत्र यायिनी ॥ ४६
 नानाविरचनाचित्रपटपत्तनगामिनी ।
 गमागमपरिश्रान्ता तत्रात्यन्तचिराध्वगा ॥ ४७
 नगरानगरे व्यस्तसूत्रभाण्डैकभारिणी ।
 तप्ते कलेवरारण्ये बलीवर्दापवर्तिनी ॥ ४८
 गुप्ता विश्रमणायैव मनाक्परिच्युता ।
 तन्तुप्रोता मुखाकृष्टिः खिन्ना कापि विलीयते ॥ ४९

पपादाङ्किते देशे वल्मीके वामलूरे पर्वते च । समाहारैकत्वम्
 ॥ ४३ ॥ आशु जलभ्रान्तौ कचति प्रकाशमाने मरुदेशे । नखै-
 र्नेखप्रधानैर्व्याघ्रमहूकादिभिरजगरादिभिश्च कर्कशे कठिनतमे
 अरण्ये । कचिद्भवाः काचित्का विसरन्तः पलायमाना भीते-
 भ्योऽपि भीता यूकाभिः कुत्सिताः पान्थाः पथिकजना यत्र
 ॥ ४४ ॥ विरूपैराशुष्कैश्च पिशाचादिभिः संदष्टानि ताम्बूलवी-
 टिकाप्रायाणि शीर्णपर्णानि यत्र तथाविधे पूतिपल्वले दुर्गन्धजल-
 गर्ते । मध्यस्था लेखाः कुल्यादिखातानि येषु तथाविधमागौ-
 घानां शीतस्य श्वसनस्य गोचरे विषये पान्थविश्रान्तिस्थाने
 ॥ ४५ ॥ ग्रस्तानां चर्वितानां यूकानामुदरस्थनरौघासृभिः पूर्णे
 सृक्किणी येषां तथाविधानां पामरनरवानरादीनां नखा एवास्यानि
 मुखानि यस्य तद्भावं दधता अङ्गुष्ठपक्षेण अङ्गुष्ठपरिवारायितेना-
 ङ्गुलिजालेन क्रान्ते आक्रान्ते सर्वत्र देहप्रदेशे भूम्यादिप्रदेशे
 प्रागुक्तस्थानेषु च यायिनी गमनशीला सा अभूदिति शेषः
 ॥ ४६ ॥ तथा नानाविधाभिर्गजतुरगादिविरचनाभिश्चित्राः पटा
 वस्त्राणि येषु तथाविधेषु पत्तनेषु नगरेषु गमनशीला । तत्र
 गमागमैः संचारैः परिश्रान्ता अभूदिति शेषः ॥ ४७ ॥ सूची-
 स्वभावादेव च नगरेष्वनगरेषु ग्रामेषु च व्यस्तानां रथ्याप्रक्षि-
 प्तानां कार्पासादिसूत्राणां तत्प्रोतानां काचमण्यादीनां भाण्डाना-
 मलंकाराणां च एकं भर्तुं शीलमस्याः सौक्ष्मेणान्यहरणाशक्तेः ।
 किंच ज्वरादिना तप्ते प्राणिनां कलेवरारण्ये बलीवर्दापवर्तिनी ।
 यथा हृष्टो बलीवर्दः शृङ्गाभ्यां वल्मीकाद्यपस्किरन्नपवर्तयति तद्व-
 दियं सूच्यपि तच्छीलित्यर्थः ॥ ४८ ॥ केनचित्सीवनाय गृहीता
 चिरं सीवने तन्तुप्रोतमुखाकृष्टिः खिन्ना श्रान्ता सती मनाक्
 तत्करपरिच्युता सती विश्रमणायैव कापि गुप्ता प्रच्छन्ना लीयते

वेधनं कर्मसंश्लिष्टा कठिनापि न साकरोत् ।
 नहि तीक्ष्णो वहिः कार्यो निजत्वं विजहाति चेत् ५०
 सायःसूची मनःसूच्या वलिता विजहार ह ।
 दिक्ष्वाशेव शिलागुर्वी नावाङ्गपलिता सती ॥ ५१
 विससार दिगन्तेषु सान्तःकरणसत्तया ।
 तुपलेखेव पवनशक्त्या संसृतिरूपया ॥ ५२
 मुखेन सूक्ष्मसूत्रान्तं चरन्तीव परोम्भितम् ।
 परपूरोद्यमेनाशु जातेव हृदयान्विता ॥ ५३
 परपूररसेनैव सूच्या हृत्सुविकासितम् ।
 अनारतपतत्सूक्ष्मसूत्रान्त इव स्तम्भिता ॥ ५४
 तीक्ष्णैरपि चिरक्षीणं पूर्यते निर्विचारणा ।
 दृष्टान्तोऽत्र क्षणात्सूच्या पूरितो जर्जरः पटः ॥ ५५
 सूत्रांशुनिर्गमे योग्यं सूच्या हृदयमर्जितम् ।
 परपूरणयैवाशु तेजश्च कवितार्करुक् ॥ ५६
 अकस्मात्तेन रुढेन क्षीणपूरेण रूपिणी ।

॥ ४९ ॥ ननु सा सीवनकर्तुः करवेधनं कुतो नाकरोदित्याशङ्काह—वेधनमिति । कठिना कूरापि सा स्वयोग्ये सीवनकर्मणि सूचीत्वादेव संश्लिष्टा कौतुकादासक्ता सती वेधनं नाकरोत् । कुतः । सा सूची निजत्वं निजस्वभावं सीवनं विजहाति त्यजति न प्रकटयति चेत्तत्तुल्ययोगत्वात्स्वीयस्तीक्ष्णः कौर्यस्वभावोऽपि न वहिः कार्यो वहिः प्रकटयितुं शक्यः । तस्यापि निजत्वाविशेषादित्यर्थः ॥ ५० ॥ सा अयःसूची मनःसूच्या जीवसूच्या । गुर्वी शिला नावेव अङ्गपलितायां वृद्धायां सती स्थिता आशेव च दिक्षु विजहार वध्राम । अङ्गेति संबोधनं वा ॥ ५१ ॥ संसृतिर्भ्रमणं रूपयति प्रकटयतीति संसृतिरूपा तथा ॥ ५२ ॥ परैरुम्भितं गुम्भितं सूक्ष्मं सूत्रान्तं चरन्ती भक्षयन्तीव अतएव हि परप्रयुक्तैर्नैवोदरपूरणोद्यमेन हृदयान्विता स्वस्थचित्ता जातेवेत्युत्प्रेक्षा ॥ ५३ ॥ उचितैवेत्युत्प्रेक्षेत्याशयेनाह—परेति । यतः सूच्या प्रागपि परपूररसेनैव परवधप्रयुक्तोदरपूरणेच्छयैव तपःक्लेशितं स्वं मनः सुविकासितमुल्लासितमतः सा अनारतं, मुखे पतति । सूक्ष्मसूत्रान्ते स्वाभिलषितप्राये स्तम्भिता निरुद्धेवेत्युत्प्रेक्षोचितैवेत्यर्थः ॥ ५४ ॥ इदानीं सूच्या मौढ्याचरितं तपःसूत्रैः पटचरोदरपूरणायैव संपन्नं न खोदरपूरणायेत्युत्प्रेक्षितार्थो लोकप्रसिद्धसामान्योक्तिदृष्टान्तः संपन्नं इत्याह—तीक्ष्णैरपीति । विराय क्षीणं दारिद्र्यकार्यदिपीडितं कुलं तीक्ष्णैः क्रूरैरपि पूर्यते दयया पोष्यते । निर्विचारणा नास्मिन्नर्थे विचारोऽस्ति । यतो दृष्टान्तोऽत्रार्थं सूच्या पूरितो जर्जरः पटः प्रत्यक्षं दृष्ट इत्यर्थः ॥ ५५ ॥ कुतो न सूच्या खोदरपूरणं कृतं तत्राह—सूत्रेति । यतः सूच्या सूत्रस्यांशोरप्रभागस्य निर्गमे अन्तरप्रवेशे योग्यमच्छिद्रमेव हृदयं तपसा अर्जितं तथा तेजोबुद्धिप्रकाशोऽपि तत्त्वावबोधभाग्यशालित्वात्कविताया अभिज्ञताया अर्करुक् सूर्यकान्तिरिव प्रकाशस्वभावमपि परपूरणयैव पटादिसीवनेनैव आशु व्याप्तं

हृदये राक्षसी सूचिः कर्मणा तप्यते च सा ॥ ५७
 वेधं पूरयेणेव करोति स्वं प्रचारिता ।
 प्रकृतेन निजेनापि वेधाय व्यवहारिता ॥ ५८
 संचारयति वस्त्रेषु सूत्रं चतुरवेधनात् ।
 आदीर्घवासनातन्तुः शरीरेष्विव चेतनाम् ॥ ५९
 संचार्यमाणवेधेन धावन्तीवाक्षिपातने ।
 अदर्शितमुखा एव दुर्जना मर्मवेधिनः ॥ ६०
 कण्ठवस्त्रदलप्रोता वेधाक्षणा मुखमीक्षते ।
 कथमेता भिनन्तीति तीक्ष्णानामेतदीप्सितम् ॥ ६१
 सममेव च कौशेये क्षौमे च वसने सृता ।
 जडः क इव वा नाम गुणागुणमपेक्षते ॥ ६२
 सा दधाना ततं सूत्रमङ्गुष्ठाङ्गुलिपीडिता ।
 आन्त्रतन्तुमिवामान्तमुद्गिरन्ती निरीक्षते ॥ ६३
 तीक्ष्णाप्यहृदयत्वेन सरसेष्वरसेष्ववित् ।
 सूत्रितापि पदार्थेषु विशत्यरसगामिनी ॥ ६४

ननु स्वभोगोपयुक्तमर्जितमित्यर्थः । आहपूर्वात् 'अशू व्याप्तौ' इति धातोरौणादिक उपत्ययः ॥ ५६ ॥ अतएव तस्याः पश्चात्तापोऽभूदित्याह—अकस्मादिति । पूर्यत इति पूर उदरम् । क्षीणपूरेण तेन तपःकर्मणा अकस्माद्रुढेन प्रादुर्भूतेन तेन सूचीभावेन रूपिणी । सा सूचिः ॥ ५७ ॥ यदि पश्चात्ताप्ता सा तर्हि किं प्राणि-वेधनादुपरता नेत्याह—वेधमिति । तथापि सा पूरयेणेव नदीप्रवाहवेगसदृशेन निजेन राक्षसस्वभावेन प्रकृतेन सूचीस्वभावेनापि प्राणिवेधनाभिनिवेशेन वेधायैव स्वं स्वानुरूपं प्रचारिता प्रथममुद्योजिता पश्चाद्व्यवहारिता च सती वेधं करोत्येव ॥ ५८ ॥ अतएव केवलसूचीस्वभावप्रयुक्तं कार्यमपि करोतीति प्रागुक्तमर्थं सदृष्टान्तमाह—संचारयतीति । यथा पुत्रकलत्रादिविषयेष्वादीर्घो वासनारूपस्तन्तुर्मरणकाले उद्धूतस्तत्तद्वसनानुरूपरुद्ध्यादिशरीरेषु जीवचेतनां संचारयति तद्वद्वस्त्रेषु सूत्रं संचारयतीत्यर्थः ॥ ५९ ॥ अतएव तुन्वायैः पटेषु वेधेन संचार्यमाणा तेषामक्षिपातने चक्षुःसंनिकर्षं मुखं पटे निगूह्य धावन्तीव बभूवेति शेषः । दुर्गुक्तमेवेदं तथा कृतमित्यर्थान्तरन्यासेन द्रढयति—अदर्शितेति । पिशुनचोरादयो हि दुर्जना अदर्शितस्वमुखा एव परमर्मभेदिनः प्रसिद्धा इत्यर्थः ॥ ६० ॥ कदाचित्कण्ठसक्तस्योत्तरीयवस्त्रस्य गुणे प्रोता सती वेधाक्षणा स्वकीयच्छिद्रलक्षणेन नेत्रेण नारीणां मुखमीक्षते । केनाभिप्रायेणेति तमाह—कथमिति ॥ ६१ ॥ कौशेये मृदुस्निग्धत्वादियुगवति पटवस्त्रे क्षौमे काठिन्यरुक्षत्वादयोषवति ध्रुमावल्कले च समं तुल्यवृत्तयैव सृता प्रविष्टा । जडो मूर्खः । अगुणं दोषम् । अपेक्षते विमृशतीति यावत् ॥ ६२ ॥ सीवनकाले सूचीच्छिद्रा-तन्तुनिर्गमनं सीवकाङ्गुलिपीडितसूच्युदरान्तर्गतान्त्रतन्तुद्रमन-त्वेनोत्प्रेक्षते—सेति । अमान्तं निरवकाशत्वादान्तःस्थितिमलभ-मानम् ॥ ६३ ॥ सूत्रिता सूत्रप्रोता तीक्ष्णपि सा सरसेष्वरसे-

अगर्दती मुखप्रोता सुतीक्ष्णापि च तापिधीः ।
 सुवेधिताप्यहृदया राजपुत्र्यापि दुर्भगा ॥ ६५
 विना परापकारेण तीक्ष्णा मरणमीहते ।
 वेदनाद्रोधिता सूची कर्मपाशे प्रलम्बते ॥ ६६
 शेते किंश्याममैत्र्येव दूरे करपरिच्युता ।
 स्वरूपसदृशं मित्रं कस्मै नाम न रोचते ॥ ६७
 मिश्रिता मूढचित्तानां वृत्तिभिः प्राकृते जने ।
 तिष्ठत्यात्मसमां को हि संगतिं त्यक्तुमिच्छति ॥ ६८
 भवत्ययस्कारवित्तौ संत्यज्यान्तर्धिगामिनी ।
 भस्त्रावातैर्विचलिता गगनादुत्पतोन्मुखी ॥ ६९
 प्राणापानप्रवाहस्थहृत्पद्मान्तरचारिणी ।
 दुःखशक्तिर्महाघोरा जीवशक्तिरिवोदिता ॥ ७०
 समानवैपरीत्येन समानसमगामिनी ।
 उदानविपरीतत्वादुदानसमगामिनी ॥ ७१
 व्यानस्था व्याधिजननी सर्वाङ्गरसचारिणी ।
 हृत्कण्ठे शूलपवने वैवर्ण्योन्मादकारिणी ॥ ७२
 प्रायशोऽविकहस्तस्था सुप्तोर्णा गन्धकोटरे ।

वालहस्ताङ्गुलीतल्पवेधनैकविलासिनी ॥ ७३
 पादप्रविष्टा रुधिरपानोपार्जनविस्मिता ।
 तुष्यत्यतितरां गुच्छभोजना तुच्छभोजनैः ॥ ७४
 शेते कर्दमकोशस्था चिरकालमधोमुखी ।
 इच्छानुरूपमासाद्य क इवास्पदमुज्झति ॥ ७५
 कौर्वेणापहतांत्मानं दर्शयत्युपवेधनैः ।
 उत्सवादपि नीचानां कलहोऽपि सुखायते ॥ ७६
 कपर्दकार्धलाभेन कृपणो बहु मन्यते ।
 दुरुच्छेदा हि भूतानामहंकारचमत्कृतिः ॥ ७७
 सूचिकायुग्मलभ्येन मोहितेनात्मना नृणाम् ।
 मृतिमाशङ्कते चित्रा स्वार्थं नोदेति मूढता ॥ ७८
 वस्त्रतन्तुविभेदेन परमारणमाशु मे ।
 इदं संपद्यत इति भवत्यन्तर्हि निर्मला ॥ ७९
 स्थापिता मलमादत्ते यथा मृद्वर्षणं विना ।
 परापराधविरहाद्याधिस्तस्याः प्रवर्तते ॥ ८०
 सूक्ष्माऽदृश्या चैव दात्री क्षणाद्विस्मृतिमेति सा ।
 तीक्ष्णभेदकरी क्रूरा सूची चेष्टेव दैविकी ॥ ८१

पि पदार्थेषु अहृदयत्वेन अन्तर्हृदयशून्यत्वेन अवित् विशेषा-
 नभिज्ञा अतएवारसगामिनी रसास्वादहीना सूची स्वभावादेव वि-
 शति ॥ ६४ ॥ अनपराधदण्डप्राप्तेरहो अस्या दुर्दशेत्याह—
 अगर्दतीति । नर्दं गर्दं शब्दे । अगर्दतीं निष्ठुरभाषणादिशब्दमकु-
 र्वाणापि मुखे प्रोता सूत्रेण सुतीक्ष्णा परसंतापसमर्थापि स्वयमेव
 तापिनी संतापवती धीर्यस्याः । सुष्ठु वेधिता संजातच्छिद्रापि
 अहृदया अनुदरच्छिद्रा । यथा राजपुत्र्यापि दुर्भगा अभाग्या
 संपद्यते तद्वदियमपि संपन्नेत्यर्थः ॥ ६५ ॥ युक्तैवास्याः सा
 दुर्दशेत्याह—विनेति । यतः सा परेषां स्वापकारेण विनैव
 मरणं वधमीहते इच्छति, अतस्तत्पापवशाद्वेदनात्स्वबुद्धिवशादेव
 सूत्रे रोधिता सती स्वकर्मपाशे एव प्रलम्बते इत्युत्प्रेक्षा ॥ ६६ ॥
 दैवात्सीवकस्य करात्परिच्युता सती तस्यान्यस्य वा अङ्गे उत्सङ्गे
 दूरे करस्पर्शयोग्ये स्थाने किंश्यामैः कुतिसतश्यामवर्णैरधोरोमभिः
 सह मैत्र्येव मित्रत्ववशादिव तेषु शेते निद्राति । कुतोऽस्यास्त-
 त्समागमो रोचते तत्राह—स्वरूपसदृशमिति ॥ ६७ ॥ अत-
 एव मूर्खचित्तवृत्त्यापि सह संगतिस्तस्या रोचत इत्याह—मिश्रि-
 तेति ॥ ६८ ॥ नन्वेवं तस्या लोहसूच्यन्तरैः सहापि साम्यात्त-
 न्मैत्र्या कदाचित्तैः सह दैवालोहकारप्राप्तौ किं किरौति तत्राह
 —भवतीति । अयस्काराणां वित्तौ प्राप्तौ सत्यां तैः संतापायामौ
 न्यस्यमाना तदीयचर्मभस्त्रावातैर्विचलिता सती तान्संत्यज्यान्त-
 र्धिगामिनी अन्तर्धानगता सती गगनादुत्पतोन्मुखी पलायनपरा
 भवतीत्यर्थः ॥ ६९ ॥ तस्याः प्राणिनां प्राणादिद्वारा देहान्तः-
 संचारमाह—प्राणेत्यादिना । दुःखप्रदा कर्मशक्तिरेव जीवशक्तिः

सजीवा उदिता आविर्भूतेव ॥ ७० ॥ ७१ ॥ शूलपवने शूल-
 रोगात्मके वायौ प्रविश्येति शेषः ॥ ७२ ॥ प्रायशः कम्ब-
 लादिसीवनकाले अविकानां अविपालानां हस्तस्था कदाचि-
 त्तदीयोर्णानां गन्धस्य लेशस्य कोटरे सुप्ता कदाचित्तु बालानां
 हस्ताङ्गुल्यादिलक्षणस्य स्वतल्पस्य वेधने एकविलासिनी मु-
 ख्यकौतुकवती आसीदिति शेषः ॥ ७३ ॥ पुष्पगुच्छमालाग्रथ-
 नकाले गुच्छभोजना तुच्छभोजनैरल्पभोजनैस्तुष्यति तृष्यति
 ॥ ७४ ॥ कर्दमकोशो मलपङ्क्तिमूलाधारकोशः ॥ ७५ ॥
 अपहंतं दूषितमात्मानं स्वाम् । उपवेधनैः परप्राणापहारपर्यन्तै-
 र्वेधनैः । स्वार्थाभावे कथं परमारणे तस्याः प्रवृत्तिस्तत्राह—उत्स-
 वादपीति । येषां परपीडाऽसामर्थ्येऽपि परैः सह कलहोऽपि
 सुखायते तेषां परमारणं सुखायते इति किं वक्तव्यमिति भावः
 ॥ ७६ ॥ अल्पतररक्तकणास्वादलोभाद्वास्याः परमारणे प्रवृत्ति-
 रुपपन्नेत्याह—कपर्दकेति । राक्षसकुलोचितपरहिंसाविहारामिमा-
 नाद्वा तदुपपत्तिरित्याह—दुरुच्छेदेति ॥ ७७ ॥ सा मोहितेन मूढेना-
 त्मना क्रियमाणेन जीवसूचीलोहसूचीति स्वकीयसूचिकाद्वयल-
 भ्येन वेधनेन सर्वेषां नृणां मृतिमाशङ्कते तर्कयति । मूढानामौव-
 श्यके स्वार्थं मूढता नोदेति सा चित्रा आश्चर्यभूतेत्यर्थः ॥ ७८ ॥ इ-
 दानीं मे मम परमारणं प्राक् सीवनकाले वस्त्रतन्तुविभेदेनाभ्यस्त-
 मिति हेतोराशु संपद्यत इति स्वकौशलानुसंधानेनान्तः अत्यन्तं
 निर्मला प्रसन्ना भवति । हृष्यतीति यावत् ॥ ७९ ॥ यथा लोके
 प्रसिद्धा सूचिः सीवनेन मृदो घर्षणं विना तूष्णीं स्थापिता मल-
 मनैर्मल्यमादत्ते स्वीकरोति । तथा तस्या अपि परापराधविरहा-
 द्याधिर्दुःखं प्रवर्तत इत्यर्थः ॥ ८० ॥ अदृश्या दात्री खण्डयित्री ।

तन्तुवेधनमात्रेण हतोऽन्य इति तोषिता ।
 दुर्जनो येन तेनैव नाशितेनैति हृष्टताम् ॥ ८२
 पङ्के मज्जति याति खं विहरति व्योमानिलैर्दिकटे
 शेते पांसुषु भूतलेष्विव वने पट्टे गृहेऽन्तःपुरे ।
 हस्ते श्रोत्रसरोरुहेऽथ मृदुनि स्वेच्छोर्णिकाखण्डके
 रन्ध्रे काष्ठमृदां च माति हृदये द्रव्यात्मशक्त्यैव सा

इत्यार्षे श्रीवासिष्ठमहारामायणे वाल्मीकीये उत्पत्तिप्रकरणे सूचिव्यवहारवर्णनं नाम सप्ततितमः सर्गः ॥ ७० ॥

पष्ठो दिवसः ।

एकसप्ततितमः सर्गः ७१

वसिष्ठ उवाच ।

अथ सा बहुकालेन कर्कटी नाम राक्षसी ।
 सर्वेषां नरमांसानां ननु तृप्तिमुपाययौ ॥ १
 पूर्वैषैव किलाहा सा तृप्ता रुधिरविन्दुना ।
 सूच्याः किमिव मात्यन्तस्तृष्णासूची सुदुर्मरा ॥ २
 चिन्तयामास हा कष्टं किमहं सूचितां गता ।
 सूक्ष्मास्मि हतशक्तिश्च अपि भ्रासो न माति च ॥ ३
 क मे तानि विशालानि गतान्यङ्गानि दुर्धियः ।
 कालमेघविशालानि वने शीर्णानि पर्णवत् ॥ ४
 मय्यस्यां मन्दभाग्यायां मनागपि न माति हि ।
 स्वादुमांसरसप्रासो वसावासित आसयन् ॥ ५
 पङ्कान्तर्विनिमज्जामि पतामि धरणीतले ।
 हतास्मि जनपादौघैः शुक्रेण मलिनास्मि च ॥ ६
 हा हताहमनाथाहमनाश्वासा निरास्पदा ।
 दुःखादुःखे निमज्जामि संकटात्संकटेऽपि च ॥ ७
 न सखी न च मे दासी न मे माता न मे पिता ।

दैविकी औत्पातिकी चेष्टेव ॥ ८१ ॥ मर्मस्थानाच्छादनोत्तरीय-
 तन्तुवेधनमात्रकौशलेन ॥ ८२ ॥ विस्तरोक्तं सूचीचरित्रं संक्षि-
 प्योपसंहरति—पङ्के इति । पल्लवादिपङ्के मज्जति । खमाकाशं
 याति । व्योमानिलैः सह दिकटे विहरति । इवकारो भिन्नक्रमः ।
 अन्तःपुरे गृहे पट्टे पर्यङ्कपट्टास्तरण इव भूतले वने पांसुष्वपि
 शेते । तथा नराणां हस्ते श्रोत्रलक्षणे श्रोत्रस्थे वा सरोरुहे पङ्के
 स्वेच्छया ऊर्णिकानां मेघरोम्णां खण्डके राशौ च शेते । काष्ठानां
 मृदां कुब्जादीनां च रन्ध्रे अल्पतरेऽपि चिह्ने माति संमीयते
 तथा प्राणिनां हृदये च माति यथा मणिमन्त्रादिद्रव्यात्मशक्त्या
 मायावी योगी वा सर्वत्र यथेच्छं विहरति तद्वदित्यर्थः ॥ ८३ ॥
 ॥ ८४ ॥ इति श्रीवासिष्ठमहारामायणतात्पर्यप्रकाशे उत्पत्ति-
 प्रकरणे सप्ततितमः सर्गः ॥ ७० ॥

कर्कट्याः सूचिभूतायाः पश्चात्तापोऽत्र वर्ण्यते ।

स्मरन्त्याः प्राक्तनं देहं विस्तरात्परिदेवनम् ॥ १ ॥

सर्वेषां सर्वजातीयानां नराणां मांसानामाखादनेऽपीति
 शेषः । तृप्तिमलंबुद्धिम् ॥ १ ॥ तृप्ता अपगतक्षुधा ॥ २ ॥ हतशक्तिः

श्रीवाल्मीकिरुवाच ।

इत्युक्तवत्यथ मुनौ दिवसो जगाम
 सायंतनाय विधयेऽस्तमिनो जगाम ।
 स्नातुं सभा कृतनमस्करणा जगाम
 श्यामक्षये रविकरैश्च सहाजगाम ॥ ८४

न मे वन्धुर्न मे भृत्या न मे भ्राता न मे सुतः ॥ ८
 न मे देहो न मे स्थानं न मे कश्चित्समाश्रयः ।
 नैकस्थाने समावासो भ्राम्यामि वनपर्णवत् ॥ ९
 आपदां धुरि तिष्ठामि निविष्टास्मि सुदारुणे ।
 अभावमपि वाञ्छामि सोऽपि संपद्यते न मे ॥ १०
 स्वको देहः परित्यक्तो मूढचेतनया मया ।
 काचबुद्ध्या विमूढेन हस्ताचिन्तामणिर्यथा ॥ ११
 आपतद्धि मनो मोहं पूर्वमापत्प्रयच्छति ।
 पश्चादनर्थविस्ताररूपेण परिजृम्भते ॥ १२
 धूमेषु परितिष्ठामि मार्गे विलुलितास्मि च ।
 तृणेषु प्रेषितास्म्यन्तर्हा मे दुःखपरम्परा ॥ १३
 परप्रैषकरी नित्यं परसंचारचारिणी ।
 परं कार्पण्यमायाता जाता परवशास्म्यलम् ॥ १४
 भ्रान्तिं करोमि तुच्छे च सापि वेधनरूपिणी ।
 अहो ममाल्पभाग्याया दौर्भाग्यमपि दुर्भगम् ॥ १५

कुण्ठितभक्षणसामर्थ्या । न माति । उदरे इति शेषः ॥ ३ ॥ तानि
 प्राक्तनानि । अङ्गानि हस्तपादादीनि ॥ ४ ॥ अस्यामेतद्दशापन्ना-
 याम् । वसया वासितः सुगन्धिः । आसनि आस्ये यन् प्रविशन् ।
 एतेः शत्रुप्रत्ययः । 'पद्म' इति सूत्रे प्रभृतिग्रहणस्य प्रकारार्थत्वा-
 दासन्नादेशः ॥ ५ ॥ पङ्कान्तर्मज्जनादि प्राक्सर्गे वर्णितम् । शुक्रेण
 चरमधातुना ॥ ६ ॥ अनाश्वासा सखिवन्धायाश्वासनशून्या ।
 संकटात्प्राणसंकटात् ॥ ७ ॥ तत्कुतस्तत्राह—नेति ॥ ८ ॥
 समाश्रय उपजीव्यः ॥ ९ ॥ अभावं मरणम् ॥ १० ॥ ११ ॥
 इदं च दुःखं मोहाविष्टमनःकृतमेवेत्याह—आपतद्धीति । मनः
 कर्तुं मोहमापतत्पूर्वमापादयति दुःखसहस्रमित्यापदुर्बुद्धिस्ता-
 म् । व्यत्ययेन प्रथमा ॥ १२ ॥ किंच कदाचिदहं कैश्चित्सूत्रे प्रोता
 धूमप्रदेशे बद्धा धूमेषु परि उपरि तिष्ठामि । कदाचिन्मार्गे
 पतिता खरौघादिभिर्विलुलिता उपमर्दिता । कदाचित्कैश्चिन्नलि-
 कादितृणेषु निधानायान्तःप्रेषिता प्रवेशितास्मि ॥ १३ ॥ १४ ॥
 तुच्छेष्वांतररक्तायास्वादविषयेषु भ्रान्तिमभिलाषम् । सा भ्रा-
 न्तिरपि वेधनरूपिणी वेधनमात्रफला नाखादनफला । निरुदर-

उत्थितः स्फारवेतालः कुर्वत्याः शान्तिमद्य मे ।
 सर्वनाशोऽवदातेन प्रवृत्ताया ममोदिता ॥ १६
 किं मन्दया मया तादृक्संत्यक्तं तन्महावपुः ।
 यथा नाशेन वा भाव्यं तथोदेत्यशुभा मतिः ॥ १७
 मामवान्तरनिर्मन्त्रां सूक्ष्मां कीदृतनोरपि ।
 उद्धरिष्यति को नाम पांसुराशिभिरावृताम् ॥ १८
 विविक्तमनसां बुद्धौ क स्फुरन्ति हताशयाः ।
 ग्राममार्गतृणानीव गिरेरुपरिवासिनाम् ॥ १९
 स्थिताया अज्ञताम्भोधौ क ममाभ्युदयो भवेत् ।
 अन्धस्योदेति प्राकाश्यं नखद्योतानुसेविनः ॥ २०
 अतः कियन्तं नो जाने कालमावलितापदम् ।
 मयापञ्चभ्रगतेषु लुठितव्यं हतेहया ॥ २१
 कदा स्यामञ्जनमहाशैलपुत्रकरुपिणी ।
 द्यावापृथिव्योर्वैधुर्यं स्तम्भतामनुतिष्ठती ॥ २२
 मेघमालासमभुजा चिरं विद्युत्पदेक्षणा ।
 नीहारजालवसना प्रोचकेशमिताम्बरा ॥ २३
 लम्बोदराभ्रसंदर्शप्रनर्तिताशिखण्डिनी ।
 लम्बलोलस्तनी इयामा देहवातद्रवस्तनी ॥ २४
 हासभस्मच्छटाच्छन्नसूर्यमण्डलरोधिनी ।
 कृतान्तग्रसनोद्युक्तकृत्यैकाकृतिधारिणी ॥ २५

जिह्वादित्यर्थः ॥ १५ ॥ सोऽयं वेतालशान्तिकर्मणि वेताल-
 दय इति लोकप्रसिद्ध आभाणकः स्वस्यां संपन्न इत्याह—उत्थित
 इति । अवदातेन तपसा ॥ १६ ॥ तत्प्राक्तनं महावपुः किंकारणं
 त्यक्तम् । वा अथवा येन प्रकारेण बुद्धौ सत्यां नाशेन भाव्यम् ।
 आवश्यकं कृत्यः ॥ १७ ॥ 'नापूजयद्गणेशानं सूचीसृष्टौ स वि-
 श्वसृष्ट् । नापसूत्रां ततः सूचीं नष्टां विन्दति मानवः ॥' इत्या-
 भाणकमनुसृत्याह—मामिति । अवान्तरे पथि दैवात्पांसुनिर्मन्त्रां
 को वोद्धरिष्यति । दुर्लक्ष्यत्वान्न कश्चिदुद्धरिष्यतीत्यर्थः । हरितां
 हापिताम् । 'आवृताम्' इति पाठे तु स्पष्टम् ॥ १८ ॥ यद्यप्य-
 सूक्ष्मदृश उद्धर्तुमशक्तास्तथापि विविक्तमनसः सूक्ष्मदर्शिनो
 योगिनस्त्वामुद्धरिष्यन्तीत्याशङ्क्याह—विविकेति । हताशया
 मादृशा इति शेषः ॥ १९ ॥ ननु त्वयैव स्वात्मोद्धर्तव्यस्तत्राह
 —स्थिताया इति । प्रकाशयतीति प्रकाशस्तद्भावः प्राकाश्यमर्थ-
 दर्शनम् ॥ २० ॥ आवलिता आपदा यस्मिन्कर्मणि तद्यथा
 स्यात्तथा लुठितव्यम् ॥ २१ ॥ वैधुर्यं प्राणिसंहारेणावष्टम्भेन च
 भारोत्तारणे ॥ २२ ॥ विद्युत्पदे विद्युत्स्थानापन्ने ईक्षणे चक्षुषी
 यस्याः । प्रोचैः केशैर्मितमम्बरं यस्याः ॥ २३ ॥ उदरलक्षणस्या-
 भ्रस्य संदर्शेन प्रेक्षणेन प्रनर्तिताः शिखण्डिनो मयूरा यया ।
 देहवातेन श्वासेन द्रवन्तौ कम्पमानौ स्तनौ यस्याः ॥ २४ ॥
 हासेनादृहासविलासेन भस्मच्छटाभिर्दग्धारण्यधूलिपटलैश्छन्नस्य

कृशानूलूखलदृशा सूर्यस्त्रग्दामहारिणी ।
 पर्वतात्पर्वते शृङ्गे न्यस्य पादौ विहारिणी ॥ २६
 कदा मे स्याद्गुरुश्वभ्रभासुरं तन्महोदरम् ।
 कदा मे स्याच्छरन्मेघमेदुरा नखरावली ॥ २७
 कदा मे स्यान्महारक्षोविद्रावणकरं स्मितम् ।
 स्वस्फिग्वाद्यैररण्यान्यां कदा नृत्येयमुन्मदा ॥ २८
 वसासवमहाकुम्भैर्मृतमांसास्थिसंचयैः ।
 कदा करिष्येऽविरतं मेदुरोदरपूरणम् ॥ २९
 कदा पीतमहालोकरुधिरा क्षीवतां गता ।
 भवेयं मुदिता दप्ता मुद्रिता निद्रया ततः ॥ ३०
 मयैव कुतपो वह्नौ तदध्यं भासुरं वपुः ।
 भस्मत्वं कनकेनेव सूचित्वमुररीकृतम् ॥ ३१
 क किलाञ्जनशैलामं वपुर्भरितदिकटम् ।
 क प्राचिकाखुरसमं सूचित्वं तृणपेलवम् ॥ ३२
 त्यजत्याशु मृदित्यज्ञः प्राप्यापि कनकाङ्गदम् ।
 मया सूचित्वलोभेन संत्यक्तं भासुरं वपुः ॥ ३३
 हा महोदर विन्ध्याद्रिसनीहारगुहोपम ।
 अद्य नान्तं करोषि त्वं कथं सिंहेन हस्तिनाम् ॥ ३४
 हा भुजौ भरनिर्भग्नशिखरौ शशभृन्नखैः ।
 पुरोडाशधिया चन्द्रं कथमद्य न बाधतः ॥ ३५

आच्छादितस्य सूर्यमण्डलस्य रोधिनी पिधानशीला । कृतान्त
 इव सर्वप्राणिग्रसनमेव उद्युक्तमारब्धं कृत्यं यया तथाविधा यां
 एका आकृतिर्भाषणाकारस्तद्धारिणी ॥ २५ ॥ कृशानुरिव ज्वलं-
 न्त्यौ उलूखलमिव निमग्ने दृशे नेत्रे यस्याः । 'आपं चैव हलं-
 न्तानाम्' इति भागुरिमतेन दृशाशब्दः साधुः । कदा भविष्यां-
 मीति सर्वत्रानुषज्यते ॥ २६ ॥ नखरा नखास्तेषामावली पङ्क्तिः
 ॥ २७ ॥ महतां प्रौढानां रक्षसां हृदयविद्रावणकरं स्मितं ईष-
 द्रसितम् । स्फिग्वाद्यैः स्फिजोवादनैः । अरण्यान्यां महारण्यैः ।
 'इन्द्रवरुण-' इत्यादिना डीष्यानुक् ॥ २८ ॥ २९ ॥ ३० ॥
 दुःखफलपर्यवसितत्वात्कुत्साहं तपोवह्नौ तत्प्राक्तनं भासुरं वपुर्भ-
 स्मत्वं नीतमिति शेषः । यथा कनकेन स्वकनकलनाशकं भस्म-
 त्वं लोहसूचित्वं वोररीकृतं स्यात्तत्तुल्यम् ॥ ३१ ॥ प्राचिका
 दीर्घपादलता जातिस्तस्याः खुरः पादाग्रं तत्समम् ॥ ३२ ॥ मृ-
 न्मलिनं कनकाङ्गदं प्राप्याप्यविचारेण मृदिति भ्रान्त्या त्यजति
 ॥ ३३ ॥ इदानीमुदराद्यङ्गानि प्रत्येकं संबोधानुशोचत्याह—हा
 इत्यादिना । विन्ध्याद्रिः सनीहारगुहा उपमा यस्य तथाविध हे-
 महोदर, त्वं सिंहेन सिंहसदृशेन स्वाविर्भावेन हस्तिसदृशानां ल-
 द्त्रियोगदुःखानामन्तं नाशं न कथं करोषि ॥ ३४ ॥ भरेणाति-
 शयेन निर्भग्नगिरिशिखरौ । शशभृत्सदृशैर्नखैर्देवभोग्यत्वात्पुरो-
 डाशमिव स्थितं चन्द्रं कथं न बाधत इति दैर्घ्यातिशयोक्तिः

हा वक्षः काचवैधुर्यगिरीन्द्रतटसुन्दर ।
 नाद्य सिंहादि यौकं तद्धृतं रोमवनं तथा ॥ ३६
 हा नेत्रे कृष्णरजनीरजःशुष्केन्धनैजने ।
 कस्मान्न मे भूषयतो दृग्ज्वालामालया दिशः ॥ ३७
 हा स्कन्ध बन्धो नष्टोऽसि निषिद्धोऽसि महीतले ।
 कालेन विनिषिष्टोऽसि निघृष्टोऽसि शिलातले ॥ ३८
 हा मुखेन्द्रो तपसि किं नाद्य त्वं मम रश्मिभिः ।
 कल्पान्तदावसंशान्तचन्द्रविम्बमनोहर ॥ ३९

हाहा हस्तौ महाकारौ तावद्य क गतौ मम ।
 संपन्नास्मि महासूचिर्मक्षिकाखुरदोलिता ॥ ४०
 हा भगोऽग्रकरज्जाढ्यसत्कन्दश्वभ्रशोभन ।
 विन्ध्याद्वरेण्यविपुलनितम्बामलविम्बक ॥ ४१
 काकारोऽम्बरपूरकः कच नवं तुच्छात्मसूचीवपू
 रोदोरन्ध्रसमं क वास्य कुहरं केदं च सूचिमुखम् ।
 क ग्रासो बहुमांसभारबहुलः काव्विन्दुना भोजनं
 सूक्ष्मास्म्येतदहो मयैव रचितं स्वात्मक्षये नाटकम्

इत्यार्षे श्रीवासिष्ठमहारामायणे मोक्षोपाये उत्पत्तिप्रकरणे क० सूचिकापरिदेवनं नामैकसप्ततितमः सर्गः ॥ ७१ ॥

द्विसप्ततितमः सर्गः ७२

वसिष्ठ उवाच ।

सूची सा संभवद्वाणी चिन्तयित्वेत्यकम्पनम् ।
 पुनस्तद्देहलाभाय भवाम्याशु तपस्विनी ॥ १
 इति संचिन्त्य चित्तस्थं संहत्य जनमारणम् ।
 तदेव हिमवच्छृङ्गं जगाम तपसे स्थितम् ॥ २
 अपश्यदेव सूचित्वं सा तन्मानसमात्मनि ।
 प्राणवातात्मिका प्राणैः प्रविश्य हतमानसम् ॥ ३
 अथात्मन्येव सूचित्वं पश्यतेव मनोमयम् ।
 प्राणवातशरीरासौ जगाम हिमवच्छिन्नः ॥ ४

॥ ३५ ॥ काचमणिमालानां वैधुर्येऽपि स्वतएव गिरीन्द्रतटमिव
 सुन्दर हे वक्षः, लया सिंहादय इव सिंहादय एव वा सिंहान्तुं
 शीलमस्य तथाविधं वा यूकानां समूहो यौकं यत्र तथाविधं रो-
 मवनं यथा पूर्वं धृतं तथाय न धृतमित्यर्थः ॥ ३६ ॥ कृष्णर-
 जन्या कृष्णपक्षरात्र्या रज्यते आसज्यत इति कृष्णरजनीरजो-
 न्धकारस्तद्रूपशुष्केन्धनस्य एजने प्रदीपने । एज दीप्तौ ल्युः ।
 हे मे नेत्रे, दृक् दर्शनं तल्लक्षणया ज्वालामालया दिशः कस्मान्न
 भूषयतः ॥ ३७ ॥ निषिद्धः परिहृतः । परित्यक्त इति यावत्
 ॥ ३८ ॥ कल्पान्ते दावेन दवाग्निना संशान्तं दग्धं चन्द्र-
 विम्बमिव श्यामत्वान्मनोहर ॥ ३९ ॥ मक्षिकाणां खुरैः पा-
 दाग्रैरपि दोलिता चालिता । अतिक्षुद्रेत्यर्थः ॥ ४० ॥ सत् वि-
 यमानं कन्दं स्थूलतरुमूलं यास्मिंस्तथाविधं श्वभ्रं गर्तं इव शोभन
 ॥ ४१ ॥ बहुभिर्मांसभारैर्बहुलो विपुलो ग्रास आहारः ॥ ४२ ॥
 इति श्रीवासिष्ठमहारामायणतात्पर्यप्रकाशे उत्पत्तिप्रकरणे
 द्विसप्ततितमः सर्गः ॥ ७२ ॥

वर्ण्यतेऽत्र पुनः सूच्यास्तप उग्रं हिमाचले ।

तद्विस्मितस्य शक्रस्य नारदोक्त्या विनिश्चयः ॥ १ ॥

सा शोकपरायणा सूची असंभवद्वाणी मौनमास्थिता सती
 अकम्पनं सैकाग्र्यनिश्चलं यथास्यात्तथा इति प्रागुक्तरीत्या स्वदे-
 हादिकं वक्ष्यमाणप्रकारं च चिन्तयित्वा । तमेव प्रकारमाह—

१ त्वां शोचामीत्यर्थः ।

दृढदावानले तत्र सर्वभूतविवर्जिते ।
 महामहाशिलाभाभारुक्षे पांसुविधूसरे ॥ ५
 तस्यावभ्युदितेऽवासौ निस्तृणे विपुले स्थले ।
 मरावकस्मात्संजातशुष्का तृणशिखा यथा ॥ ६
 सुसूक्ष्मस्यैकपादस्य सार्धेनैवाश्रितोर्वरा ।
 स्वसंविदेकपादात्म तपः कर्तुं प्रचक्रमे ॥ ७
 सूक्ष्मपादतलेनैषा वसुधा रेणुसंकटी ।
 निवार्य त्रिपदीं कृत्स्नाद्यत्नेनोर्ध्वमुखी स्थिता ॥ ८

पुनरिति ॥ १ ॥ तपसे जगाम । स्थितं प्रागास्थितम् ॥ २ ॥
 कथं जगामेति तदाह—अपश्यदेवेति । प्रथममात्मनि मानसं
 मनःकल्पितं सूचिलमेवापश्यत् । क्रियाशक्तिशून्ये आत्मनि
 सूचिलदर्शनेऽपि कथं गमनसिद्धिस्तत्राह—प्राणिति । प्राण-
 वातात्मिका जीवसूचिः सा खोपाधिभूतैः प्राणैः सूचिलकल्पना-
 हतं मानसं प्रविश्य । मनःकल्पितां लोहसूचीं प्रविश्येति यावत्
 'हतमानवाम्' इति पाठे हता मानवा यया लोहसूच्या तां प्र-
 विश्येत्यर्थः ॥ ३ ॥ अथ जीवसूच्यात्मन्येव मनोमयं लोहसूचि-
 भावं पश्यत्येव । तथाच लोहजीवसूच्योरन्योन्यतादात्म्याध्यासा-
 दसौ कर्कटी प्राणवाताऽभिन्नशरीरा सती क्रियाशक्तिं प्राप्य
 हिमवच्छिन्नो जगाम । वक्ष्यमाणरीत्या गृध्रशरीरं प्रविश्ये-
 त्यर्थः ॥ ४ ॥ महती विशाला या महाशिला गुणोत्कृष्टेन्द्रनी-
 लशिला तदामेवाभा कान्तिर्यस्याः । आभाभिरातपै रूक्षे इति
 वा ॥ ५ ॥ अभ्युदिता तत्रैवाङ्कुरितेव ॥ ६ ॥ सुसूक्ष्मस्य
 सूच्यग्ररूपस्यैकपादस्यार्धेन लेशेनैव आश्रिता उर्वरा भूमि-
 र्यथा । अतएव द्विपदामिवैकपादपरिहारेणैकपादात्मत्वासंभ-
 वेऽपि स्वसंविदा स्वीयकल्पनयैव कल्पितभागद्वयमध्ये अग्राध-
 परिहारेणैकपादात्म एकपादावस्थितिरूपं तपः ॥ ७ ॥ पाद-
 तलेन निशिताग्रभागेन वसुधाया रेणुमपि संकटयति तुदतीति
 वसुधारेणुसंकटी । संकटशब्दात् 'तत्करोति—'इति णिचि कर्म-
 ण्यण् । अल्लोपस्य स्थानिवद्भावान्नोपधावृद्धिः । त्रिपदीं पुरःपा-
 श्वद्वयलक्षणत्रिभागप्रसृतां दृष्टिं कृत्स्नाद्विषयान्निवार्य ॥ ८ ॥ ननु

कृष्णत्वहिंस्रतातैक्ष्ण्यव्याप्त्यास्पवनाशनैः ।
 यत्नात्पदं निवध्नन्ती रेणवणूपलसंकटे ॥ ९
 अरण्ये क्षुभितां संपदूरालोकार्थमुत्थिताम् ।
 पुच्छाकोटिस्थितां वातालोला मनुचकार सा ॥ १०
 मुखरन्ध्रविनिष्क्रान्ता तस्या भास्करदीधितिः ।
 सखी बभूव सूच्याभा पश्चाद्भागैकरक्षिणी ॥ ११
 क्षुद्रेऽपि स्वजने भूतेऽप्येति वत्सलतां जनः ।
 दीधित्यापि सखीवृत्तं सूच्यां शुचितया मृतम् ॥ १२
 बभूव तस्याः स्वच्छाया द्वितीया तापसी सखी ।
 एवं सूचीव मलिना तया पश्चात्कृतेव सा ॥ १३
 सूच्या तया सुनिर्गल्य सुपाताक्ष्या स्म कूणितैः ।
 पश्चात्सख्याभया साधुरन्योन्याचारकेवलम् ॥ १४
 सूच्याभिप्रेक्षिते याता मतिं द्रुमलतादयः ।
 महातपस्विनीं सूचीं दृष्ट्वा नोत्कण्ठयन्ति के ॥ १५
 स्थिरवद्धपदामेनां स्वमनोवृत्तिमुत्थिताम् ।
 अनिलं भोजयांचकुर्मुखनिर्गतभांकृतैः ॥ १६
 प्रसूतानि भविष्याणि गीर्वाणान्यानि वा चिरम् ।
 कौसुमानि रजांस्यस्या इत्यास्यं पर्यपूरयन् ॥ १७
 ततो महेन्द्रप्रहितं वातनुन्नामिषं रजः ।
 तया त्वभ्रत्वव्याजेन न निगीर्णं मुखे विशत् ॥ १८

ऊर्ध्वमुखत्वे दृष्टेः सर्वतोनिवारणे च रेणवणूपलसंकटे कथं तस्याः
 पादस्थैर्यं सिद्धं तत्राह—कृष्णत्वेति । दृढत्वादेव स्थैर्यं सिद्धं
 दृढत्वं चास्याः कृष्णत्वेन कृष्णायसत्वेन हिंस्रत्वेन तैक्ष्ण्येन
 तीक्ष्णाग्रत्वेन च सर्वाङ्गव्याप्त्या आस्येन पवनस्याशनैर्प्रसनैस्तद्वि-
 ष्टम्भलक्षणयत्नाच्च सिद्धमित्यर्थः ॥ ९ ॥ सा सूची अरण्ये क्षुधा-
 क्षुभितां अतएव सम्यक् पद्यन्ते समीपमुपसर्पन्तीति संपदोऽ-
 रण्याध्वगास्तेषां दूरादालोकनमालोकस्तदर्थमुत्थितामूर्ध्वीकृतमु-
 खभागाम् । पुच्छेन आकोटौ तृणपर्णाद्यग्रभागे स्थिताम् । प-
 थिकव्यामोहाय वातेनाप्यलोलामचञ्चलाम् । अर्थात्तृणजलका-
 मनुचकार विडम्बितवती । 'दूरालोकायम्' इति पाठे दूरालो-
 काय आयं आयतं दीर्घं यथास्यात्तथा उत्थितामित्यर्थः ॥ १० ॥
 सूचीरन्ध्रनिःस्रतातपस्यापि सूच्याकारत्वात्तत्सखीत्वमुत्प्रेक्षते—
 मुखेति द्वाभ्याम् ॥ ११ ॥ १२ ॥ सूचीच्छायामपि तत्सख्यन्त-
 रत्वेन कल्पयति—बभूवेति । एवं दीधितिबदेव यो विशेषस्त-
 माह—सूचीवेति । तया सूच्या सा छायासूची पश्चात्कृता पृष्ठ-
 रक्षिका कृतेव ॥ १३ ॥ तासां तिसृणां सूचीनां परस्परशिरो-
 मूलग्रन्थने परस्परविष्टम्भात्परस्परानुकूल्याचरणमिव वृत्तमि-
 त्युत्प्रेक्षते—सूच्येति । पश्चात्सख्या आभया सूर्यदीधित्या तया
 लोहसूच्या द्वारभूतया सुष्ठु निर्गल्य सुपाताक्ष्या दीधितिमुपात
 एव अक्षि नेत्रं यस्यास्तस्या छायासूच्या सह कूणितैर्प्रथनैः ।
 छायासूचीमूलग्रथनेन सह गणनाद्बहुलम् । अन्योन्याचारके
 परस्परान्तरणीये स्थैर्यसाहाय्ये बलं दार्ढ्यं कृतमिति शेषः । स्म
 किल । अतः स आचारः साधुरित्यर्थः ॥ १४ ॥ एवं तपस्य-

न निगीर्णवती तानि रजांसि दृढनिश्चयात् ।
 अन्तःसारतया कार्यं लघवोऽप्याप्नुवन्ति हि ॥ १९
 न पिवत्यास्यसंस्थानि तथा पुष्परजांस्यपि ।
 विस्मयं पवनः प्राप सुमेरुमूलनाधिकम् ॥ २०
 आशिरः पिहिता पङ्कैः पूरितापि महाजलैः ।
 विधूतापि बृहद्वातैर्दग्धापि वनबहिभिः ॥ २१
 भिन्नापि करकापातैर्भ्रामितापि तडिङ्गमैः ।
 उद्वेजितापि जलदैः क्षोभिताप्यतिगर्जितैः ॥ २२
 अपि वर्षसहस्रैः सा चित्तस्थदृढनिश्चया ।
 पादाग्रं तु कुसुमेव नाकम्पत तपस्विनी ॥ २३
 निवृत्ताया बहिःस्पन्दादेशकाले बहौ गते ।
 विचारयन्त्यास्तस्याः स्वमात्मा सत्यं सुचेतनम् ॥ २४
 ज्ञानालोकः समुदभूत्सा परावरदर्शिनी ।
 बभूव निर्मला सूचिर्विषूची पावनं परम् ॥ २५
 जाता विदितवेद्या सा स्वयमेव तया धिया ।
 तपसा दुष्कृते क्षीणे सूची स्वसुखसूचिनी ॥ २६
 इति वर्षसहस्राणि साकरोद्धारुणं तपः ।
 सप्तसप्तमहालोकसंतापकरमुन्मुखी ॥ २७
 तस्याः कल्पाग्निमीमेन तपसा हि महागिरिः ।
 बभूव तेन ज्वलितो जज्वालेव ततो जगत् ॥ २८

न्याः सूच्याः अभिप्रेक्षिते पुरोदर्शनविषये द्रुमलतादयोऽपि
 मतिं सद्बुद्धिं याताः प्राप्ताः । 'रतिम्' इति पाठे स्पष्टम् ॥ १५ ॥
 तपोविषये स्थिरां स्वमनसो वृत्तिमिवोत्थितामेनां सूचीं द्रुमल-
 तादयः स्वपुष्पफलादिवासितमनिलं वायुं भोजयांचकुरित्युत्प्रे-
 क्षा । तस्यास्तद्भोजनसंभावने हेतुर्मुखनिर्गतभांकृतैरिति । स-
 शब्दं हि भोजनं पामरेषु प्रसिद्धमिति भावः ॥ १६ ॥ दैवाद्बु-
 मलताभिः कुसुमरजोभिः कृतं सूचीबिलपिधानमुत्प्रेक्षते—
 प्रसूतानीति । यानि प्राक्प्रसूतानि यानि च भविष्याणि यानि
 गीर्वाणेभ्यो देवेभ्योऽन्यानि । अदेवतार्थानीत्यर्थः । तानि सर्वाणि
 कौसुमानि रजांसि अस्यै सूच्यै देशानीत्युत्साहेनेवेत्यर्थः ॥ १७ ॥
 दैवाच्छिद्रे वातनुन्नामिषाद्यपवित्ररजसां प्रवेशं महेन्द्रकृतवि-
 ष्णत्वेन प्रविष्टानां यद्बहिर्निर्गमनं तत्तदीयानिगरणत्वेन चोत्प्रे-
 क्षते—तत इति द्वाभ्याम् । अभ्रत्वव्याजेन चिद्ब्रह्मच्छलेन
 स्थिते मुखे विशदपि तया न निगीर्णम् ॥ १८ ॥ कार्यतपोवि-
 ष्णनिवारणलक्षणं प्रयोजनम् ॥ १९ ॥ २० ॥ एवं विघ्नान्तरै-
 रपि सा न क्षुभितेत्याह—आशिर इत्यादिना ॥ २१ ॥ २२ ॥
 कुसुप्ता विषमूर्च्छादिमुत्प्रेषेव । पादाग्रं सूच्यग्रमात्रम् । अणुमात्रम-
 पीत्यर्थः । तुशब्दोऽप्यर्थः ॥ २३ ॥ तपस्यन्त्यास्तस्याः पापक्षयाच्चिरं
 चित्तैकाग्र्याच्च विचारपूर्वकं ज्ञानमुत्पन्नमित्याह—निवृत्ताया इत्या-
 दिना । सत्यं सुचेतनं स्वं विचारयन्त्यास्तस्या आत्मैव ज्ञानां
 लोकस्तत्साक्षात्कारवृत्तीद्वबोधात्मा समुदभूदित्यर्थः ॥ २४ ॥ २५
 ॥ २६ ॥ सप्तवर्षसहस्राणि सप्तसप्तानां चतुर्दशानां महतां
 भूरादिलोकानां संतापकरं तपः । उन्मुखी ऊर्ध्वमुखी ॥ २७ ॥

कस्येदं तपसाक्रान्तं जगदित्यथ वासवः ।
नारदं परिप्रच्छ स तस्याकथयच्च तत् ॥ २९
सप्तवर्षसहस्राणि सूची दीर्घतपस्विनी ।
महाविज्ञानदेहासौ तेनेदं ज्वलितं जगत् ॥ ३०

नागाः श्वसन्ति विचलन्ति नगाः पतन्ति
वैमानिका जलधिवारिधराः प्रयान्ति ।
शोषं दिशोऽर्कसहिता मलिनीभवन्ति
सूच्याः सुरेन्द्र तपसा क्षयमाययेव ॥ ३१

इत्यार्षे श्रीवासिष्ठमहारामायणे वाल्मीकीये उत्पत्तिप्रकरणे क० सूचीप्रभावो नाम द्विसप्ततितमः सर्गः ॥ ७२ ॥

त्रिसप्ततितमः सर्गः ७३

वसिष्ठ उवाच ।
कर्कटीकटुवृत्तान्तं सर्वमाकर्ण्य वासवः ।
नारदं परिप्रच्छ पुनर्जातकुतूहलः ॥ १
शक्र उवाच ।
सूचीवृत्तपिशाचत्वं तपसोपार्ज्यं तत्तया ।
कर्कट्याहिममर्कट्या के भुक्ता विभवा मुने ॥ २
श्रीनारद उवाच ।
जीवसूच्याः पिशाचत्वं गतायाः शक्र पेलवम् ।
आसीत्कार्णायसी सूची तस्याः समवलम्बनम् ३
तत्समालम्बनं त्यक्त्वा व्योमवातरथस्थया ।
प्राणमारुतमार्गेण तया देहप्रविष्टया ॥ ४
सर्वेषामान्नतन्त्रीणां स्नायुमेदोवसासृजाम् ।
रन्ध्रेण पक्षिणेवान्तर्निर्लीनं मलिनात्मनाम् ॥ ५
यस्यां नाड्यां नभोवायुर्माति तत्तामुपेतया ।
तत्र शूलं कृतं स्थूलन्यग्रोधाग्र इवोत्कटम् ॥ ६
तच्छरीरेन्द्रियैस्तानि तथान्यानि बहूनि च ।
भुक्तानि नरमांसानि भोजनान्युचितानि च ॥ ७

॥ २८ ॥ तत्सूचीतपः ॥ २९ ॥ ३० ॥ जलधयो वारिधराश्च
शोषं प्रयान्ति । क्षयप्रधानया मायया रुद्रस्य जगदुपसंहारश-
क्त्येवेत्यर्थः ॥ ३१ ॥ इति श्रीवासिष्ठमहारामायणतात्पर्यप्रकाशे
उत्पत्तिप्रकरणे द्विसप्ततितमः सर्गः ॥ ७२ ॥

जीवसूच्या इह पुनर्वर्ण्यते भोगविस्तरः ।

ततश्चान्वेषणं वायोः सर्वतः शक्रचोदनात् ॥ १ ॥

कर्कट्याः कटुमप्रियं तपोवृत्तान्तम् । जीवसूचीभोगप्रकारश्र-
वणे जातकुतूहलः ॥ १ ॥ सूचीवृत्तं पिशाचत्वमिव अदृश्यं जीव-
सूचिलम् । हिमसंबन्धादिव प्राप्तजाड्यबुद्ध्या मर्कटीव तुच्छभो-
गचपलया कर्कट्या ॥ २ ॥ समवलम्बनमाश्रयः ॥ ३ ॥ कदाचित्तस्या
लोहसूच्याः समालम्बनं त्यक्त्वा व्योमवात आकाशगो वायुस्त-
द्रूपथारुढया तया ॥ ४ ॥ तया जीवसूच्या मलिनात्मनां पा-
पिनामान्नतन्त्रीणां रन्ध्रेण प्रविश्य देहान्तर्निर्लीनं चिरं निलीय
स्थितमित्यर्थः ॥ ५ ॥ नाड्यां शिरायाम् । नभोवायुः रोगा-
श्रयबाह्यवायुर्माति संमितो भवति । तत्तां तादृशप्रवहताम् ।
तत्र नाड्याम् । शूलं शलाखया वेदना । यथा स्थूलस्य श्रीदक्षि-
णामूर्तेर्न्यग्रोधस्य नाडीनामग्रे शैवं शूलं कृतं विषक्तं तद्वत् ॥ ६ ॥

सुप्तं विवलितानल्पमालया मुग्धबालया ।
कान्तवक्षःस्थलस्यूतसृष्टपत्रकपोलया ॥ ८
विद्रुतं वीतशोकासु विहङ्गया वनवीथिषु ।
कल्पद्रुमौघपुष्पाग्रद्विगुणाम्भोजपङ्क्तिषु ॥ ९
पीत आमोदमन्दारमकरन्दकणासवः ।
घनेष्वमरशैलानामलिन्यामलिलीलया ॥ १०
चर्वितानि शवाङ्गानि गृध्याऽऽगर्तानि वृद्धया ।
खड्गपृष्ठयेव संग्रामे वीराङ्गानि जवेद्धया ॥ ११
सर्वाङ्गकोशनाडीषु दिक्ष्विवानिललेखया ।
उड्डीनमवडीनं च काचौघव्योमवीथिषु ॥ १२
विराडात्महृदि प्राणवातस्पन्दाः स्फुरन्ति तु ।
यथा तथा प्रस्फुरितं प्रतिदेहगृहं तया ॥ १३
सर्वप्राणिशरीरेषु भान्ति चिच्छक्तयस्तथा ।
दीपप्रभाभासितया गृहिण्येव स्वसङ्गसु ॥ १४
विहृतं रुधिरेष्वन्तर्द्रवशक्तयेव वारिषु ।
अब्धिष्वावर्तवृत्त्येव जठरेषु विवर्णितम् ॥ १५
सुप्तं मेदःसु शुम्भेषु शेषाङ्गेष्विव शौरिणा ।

तेषां प्राणिनां शरीरेन्द्रियैः तत्प्राण्युचितभोजनानि भुक्तानि ॥ ७ ॥
विवलिताः कान्ताश्लेषमृदिता अनल्पा मालाः स्रजो यस्यास्तया
मुग्धबालया । तद्भावापन्नयेत्यर्थः । कान्तवक्षःस्थले स्यूतं कृतं सृष्टं
संक्रामितं पत्रं याभ्यां तथाविधौ कपोलौ यस्यास्तया । तथाच
मुग्धबालासुखमप्यनुभूतमेवेति भावः ॥ ८ ॥ विहङ्गया विह-
ङ्गशरीरप्रविष्टया वनवीथिषु पद्मवनश्रेणिषु कल्पद्रुमपुष्पश्रेष्ठेभ्यो
द्विगुणामोदादिशालिपद्मपङ्क्तिष्वित्यर्थः ॥ ९ ॥ अलिन्यां प्रविष्टयेति
शेषः ॥ १० ॥ गृध्या गृध्रदेहप्रविष्टया आगर्तान्यापादितगर्तानि
शवाङ्गानि । खड्गपृष्ठया खड्गधारया । 'खड्गयष्ट्येव' इति पाठे स्पष्टम्
॥ ११ ॥ काचौघनीलासु व्योमवीथिषु ॥ १२ ॥ समष्टिप्राणवात-
स्पन्दा यथा खच्छन्दं स्फुरन्ति तथा प्रस्फुरितम् ॥ १३ ॥ ननु
प्रतिदेहगृहं तया केन प्रकाशेन व्यवहृतं तदाह—सर्वप्राणीति ।
सर्वप्राणिशरीरे यथा प्राणवाताः स्पन्दन्ते तथा चिच्छक्तयोऽपि
भान्ति । अन्तःकरणोपाधिभेदाद्बहुवचनम् । अर्थात्तादृशचिच्छ-
क्तिप्रभाभासितया तया दीपप्रभाभासितया गृहिण्या स्वसङ्गस्विव
व्यवहृतमित्यर्थः ॥ १४ ॥ १५ ॥ पीतशक्त्या पानशक्त्या

स्वादितश्चाङ्गगन्धोऽन्तः पीतशक्त्यामृतं यथा १६
तरुगुल्मौषधादीनां हृदौजान्यनिलश्रिया ।
परिभुक्तान्यशुक्लानि हिंसयोधीकृतानि च ॥ १७
अथो जीवमयी सूची स्यामिति स्थावरेण सा ।
संपन्ना तापसी सूची चेतना पावनी सिता ॥ १८
अदृश्यया तथा चेह मारुतोग्रतुरंगया ।
अयःसूच्याऽनिलतया वहन्त्या दिक्ष्वरुद्धया ॥ १९
पीतं भुक्तं विलसितं दत्तं दापितमाहृतम् ।
नर्तितं गीतमुषितमनन्तैः प्राणिदेहकैः ॥ २०
अदृश्ययाऽशरीरिण्या मनःपवनदेहया ।
कृतमाकाशरूपिण्या न तदस्ति न यत्तया ॥ २१
मत्तया शक्तया स्वादरसाच्चलितमेतया ।
कालमालानमाश्रित्य करिण्येव विवलिगतम् ॥ २२
कल्लोलबहुलाधूतदेहदृष्टनदीष्वलम् ।
वैधुर्यैर्धुर्यकारिण्या मत्तया मकरायितम् ॥ २३
अशक्तया निगिरितुं मेदोमांसं तथा हृदि ।
नूनं रुदितमर्थाढ्यवृद्धातुरधिया यथा ॥ २४
अजोष्टृमृगहस्यश्वसिंहव्याघ्रादिनर्तितम् ।
नर्तक्येव चिरं रङ्गे वलयाङ्गदमङ्गके ॥ २५
वहिरन्तश्च वायूनामेकत्वमनुजातया ।
गन्धलेखिकयेवान्तःस्थितं दुर्वलया तथा ॥ २६
मन्त्रौषधितपोदानदेवपूजादिभिर्हता ।
बहिर्गिरिनदीतुङ्गतरङ्गवदुपद्रुता ॥ २७
दीपप्रमेवाविज्ञातगतिर्गत्याशु लीयते ।
अयःसूच्यां मातरीव तत्र निर्वृतिमेति सा ॥ २८

॥ १६ ॥ हृदि ओजयन्ति बलारोग्यादि जनयन्तीति हृदौजानि
रसनिर्यासादीनि । अनिलश्रिया वायुरूपया । अशुक्लानि शुक्लेत-
रवर्णानि ॥ १७ ॥ सैवेयं स्वसंकल्पा तपसि स्थैर्येण तापसी
सती परमपावनी संपन्नेत्याह—अथो इति । स्थावरेण स्थाणुव-
न्निश्चलत्वेन । सिता निष्कलमेषा ॥ १८ ॥ अयःसूच्या करणेन
अनिलतया वायुवेगेन वहन्त्या गच्छन्त्या ॥ १९ ॥ २० ॥
जीवसूच्याः पारमार्थिकरूपं मनसि निधायान्—अदृश्ययेति ।
समष्टिव्यष्टिमनःपवनदेहया सर्वं जगदेव कृतमिति भावः ॥ २१ ॥
यथेवंप्रभावा सा तर्हि तथा सूचीभावे सर्वेऽपि कुतो न हिंसि-
तास्तत्राह—शक्तयेति । शक्त्यापि तथा कतिपयप्राणिरक्ताद्या-
स्वादरसादेव मत्तया प्राणायुनिर्यतिलक्षणं कालमानं बन्धन-
स्तम्भमाश्रित्य करिण्येवाल्पप्रदेशेष्वेव विवलिगतं भ्रान्तमित्यर्थः
॥ २२ ॥ देहरूपासु दृष्टनदीषु प्रत्यक्षनदीषु । वैधुर्यं प्राणिनां
देहवैधुर्यं तत्कारिण्या ॥ २३ ॥ हृदि स्वमनसि । अर्थेन धनेन
आढ्यानां वृद्धानामातुराणां च धिया यथा भोजनाशक्त्या रुदितं

स्ववासनानुसारेण सर्वं आस्पदमीहते ।
सूचित्वमेव राक्षस्या सूचीत्वेनास्पदीकृतम् ॥ २९
सर्वा विहृत्यापि दिशः स्वमेवास्पदमापदि ।
जीवसूची लोहसूचीमिवायाति जडो जनः ॥ ३०
एवं प्रयतमाना सा विहरन्ती दिशो दश ।
मानसीं तृप्तिमायाता न शारीरीं कदाचन ॥ ३१
सति धर्मिणि धर्मा हि संभवन्तीह नासति ।
शरीरं विद्यते यस्य तस्य तत्किल तृप्यति ॥ ३२
अथ तृप्तस्य देहस्य स्मरणात्प्राक्तनस्य सा ।
बभूव दुःखितस्वान्ता पूर्णोदरसुखार्थिनी ॥ ३३
ततः प्राक्तनदेहार्थं करिण्ये विपुलं तपः ।
इति संचिन्त्य तपसे देशं निर्णय सात्मना ॥ ३४
विवेशाकाशगृध्रस्य हृदयं तरुणस्य सा ।
प्राणमारुतमार्गेण खं खगीव विलेशया ॥ ३५
गृध्रः स्वामयसूचित्वं कश्चिदेतत्समाश्रितः ।
नितान्तप्रेरितः सूच्या कर्तुं मन उपाददे ॥ ३६
सूचीमादाय गृध्रोऽसौ ययौ तच्चिन्तितं गिरिम् ।
अन्तःसूचिपिशाच्यन्ते नुन्नोऽब्द इव वायुना ॥ ३७
तत्राजने महारण्ये स्थापयामास तामसौ ।
सर्वसंकल्परहिते पदे योगीव चेतनाम् ॥ ३८
एकेनैवाशु सा तेन पादप्रान्तेन सुस्थिता ।
संप्रतिष्ठापितेवाद्रिमूर्ध्नि गृध्रेण देवता ॥ ३९
रजःकणगृहस्थाणुशिरस्येकेन सानुना ।
पादेनातिष्ठदुङ्गीवं शिखीव गिरिमूर्धनि ॥ ४०

तद्वत् ॥ २४ ॥ यथा नर्तक्या स्वाङ्गके वलयाङ्गदादिनर्तितं
तथा स्वपीडितमजोष्टृमृगप्यनया नर्तितमित्यर्थः ॥ २५ ॥ बहि-
र्वातस्कन्धेषु । अन्तः प्राणेषु । दुर्वलया । वायुगतिपरवशयेति
यावत् ॥ २६ ॥ बहिः उप समीपदेशे द्रुता पलायिता ॥ २७ ॥
गत्या अन्तर्धानशक्त्या अविज्ञातगतिः । अयःसूच्यां लीयते ।
निर्वृतिं विश्रान्तिसुखम् ॥ २८ ॥ २९ ॥ ३० ॥ ३१ ॥ ३२ ॥
पूर्णोदरजन्यं यत्तृप्तिमुखं तदर्थिनी ॥ ३३ ॥ ३४ ॥ आकाश-
गामिनो गृध्रस्य । सा जीवसूचिः । केन मार्गेण विवेश तमाह
—प्राणेति । खं नीडच्छिद्रम् । विलेशया नीडविलशायिनी
॥ ३५ ॥ स्वामयसूचित्वं स्वान्तर्गतरोगसूचिभावमाश्रितः कश्चि-
त्प्रागुक्तगृध्रः स्वप्रविष्टसूच्यमिलषितं कर्म कर्तुं मन उपाददे
॥ ३६ ॥ सूचीं लोहसूचीम् । अन्तर्गतसूचिपिशाच्या अन्ते
निवृत्तिकाले उपस्थिते सति ॥ ३७ ॥ चेतनां बुद्धिवृत्तिम्
॥ ३८ ॥ गृध्रेणाद्रिमूर्ध्नि संप्रतिष्ठापिता देवताप्रतिमेव सुस्थिता
लोहसूची बभूवेत्यर्थः ॥ ३९ ॥ रजःकण एव गृहं तत्स्थ-

व्याख्यानुरोधात्.

उत्थितां स्थापितां सूचीं गृध्रेण जीवसूचिका ।
 दृष्ट्वा बहिर्विनिर्गन्तुं खगदेहात्प्रचक्रमे ॥ ४१
 खगदेहान्निर्जगाम सूचीं प्रोन्मुखचेतना ।
 पवनाद्ग्रन्थलेखेव घ्राणवातलवोन्मुखी ॥ ४२
 जगाम गृध्रः स्वं देशं भारं त्यक्त्वेव भारिकः ।
 निवृत्तव्याधिरिव स बभूवान्तरनाकुलः ॥ ४३
 अतः सूचिस्तयाधारस्तपसे परिकल्पिता ।
 दृढः सुसदृशोऽर्थानां विनियोगो हि राजते ॥ ४४
 न ह्यमूर्तस्य सिद्ध्यन्ति विनाधारं किल क्रियाः ।
 इत्याधारैकनिष्ठत्वमाश्रित्यासौ तपःस्थिता ॥ ४५
 जीवसूची लोहसूचीं पिशाचीं शिंशपामिव ।
 सर्वतो वलयामास वात्येवामोदलेखिकाम् ॥ ४६
 ततस्ततः प्रभृत्येषा सूचीं दीर्घतपस्विनी ।
 अरण्यान्यां स्थिता शक्र तत्र वर्षणान्वहून् ॥ ४७
 तस्या वरार्थं यत्नं त्वं कुरु कर्तव्यकोविद ।
 चिरेण संभृतं लोकमलं दग्धुं हि तत्तपः ॥ ४८
 वसिष्ठ उवाच ।

इति नारदतः श्रुत्वा शक्रः सूचीनिरीक्षणे ।
 मारुतं प्रेषयामास दशदिङ्मण्डलान्यथ ॥ ४९
 जगामाथ मरुत्संविदात्मना तामवेक्षितुम् ।
 अथामुच्य नभोमार्गं विचचार त्वरान्वितः ॥ ५०
 सा तस्य संवित्क्षप्रार्थनैव सर्वगता सती ।
 परमार्चिरिवाविघ्नं सहसैव ददर्श ह ॥ ५१
 भूमेः सप्तसमुद्रान्ते निवह्नां विपुलस्थलीम् ।
 लोकालोकाद्रिरसनां ततो मणिमयोपमम् ॥ ५२
 स्वादूदकाब्धिवलयं सकोटरककुब्जगणम् ।

स्याणोः शिरसि एकेन अणुना सूक्ष्मतमेन पादेनाग्रेण । शिखी
 अग्निरिव । 'उद्गीवं शिखीव' इति पाठे तु मयूर इव ॥ ४० ॥ ४१ ॥
 प्रोन्मुखी निर्गमनोत्सुका चेतना बुद्धिर्यस्याः ॥ ४२ ॥ निवृत्त-
 व्याधिः पुरुष इव अनाकुलः स्वस्थः ॥ ४३ ॥ अतो वक्ष्यमाणहे-
 तुतः । सूचिलोहसूचिः । तया जीवसूच्या ॥ ४४ ॥ ४५ ॥
 वलयामास व्याप्तवती ॥ ४६ ॥ ४७ ॥ वरार्थं तुच्छ-
 वरेण वञ्चनार्थम् ॥ ४८ ॥ ४९ ॥ मरुतः संवित् दिव्यदृष्टि-
 क्षणं ज्ञानं तामवेक्षितुं दिशो जगाम । गन्तुं दिव्यदृशा दिशः
 पर्यालोचितवानित्यर्थः । नभोमार्गमामुच्य विचचार भूमाविति
 शेषः ॥ ५० ॥ क्षिप्रा खरावती । अर्धनैकांशेनैव सर्वगता
 सर्वदिक्पर्यालोचनपरा सती परमं सर्वोत्कृष्टं अर्चिर्ब्रह्मज्योति-
 रिव । अविघ्नमप्रतिबन्धम् ॥ ५१ ॥ सर्वं ददर्शेत्युक्तमेव प्रप-
 न्यति—भूमेरित्यादिना । विपुलस्थलीं प्राणिशून्यकाञ्चनभूमिम् ।
 अत्र द्वीपाम्भोधिक्रमः प्रागुक्तक्रमेण वा ब्रह्माण्डान्तरत्वादत्रत्य-
 क्रमेण वा बोध्यः ॥ ५२ ॥ कोटरशब्देन पर्वतसंधिस्था देशा
 उच्यन्ते ॥ ५३ ॥ तज्जलेचरैः संस्थितमाश्रितम् । अनेन तत्र-

पुष्करद्वीपवलयं तदन्तर्गिरिमण्डले ॥ ५३
 मदिराम्भोधिवलयं तज्जलेचरसंस्थितम् ।
 गोमेदद्वीपकटकं तन्मध्यविषयव्रजम् ॥ ५४
 इक्षूदकाब्धिपरिखं शान्तं गिरिगणान्तरम् ।
 कौञ्चद्वीपोर्वरापीठं शान्तं गतगिरिक्रमम् ॥ ५५
 क्षीराब्धिमुक्तावलयं समध्यगतनायकम् ।
 श्वेताख्यद्वीपवलयं सभूतप्रविभागकम् ॥ ५६
 ततो घृतोदवलयस्वान्तस्थपुरमन्दिरम् ।
 कुशद्वीपवृत्तिव्याप्तं समहाशैलकोटरम् ॥ ५७
 दध्यम्भोराशिरशनासान्ताम्बरपुरोदरम् ।
 शाकद्वीपोर्वराकारं सान्तस्थविषयान्तरम् ॥ ५८
 क्षाराम्भोराशिपरिधिं सान्तस्थविषयान्तरम् ।
 जम्बूद्वीपे महामेरुं कुलपर्वतसंकुलम् ॥ ५९
 वातस्कन्धेभ्य एवादौ पतितानिलवेदना ।
 क्रमेणानेन पर्यन्ते तेनैव प्रसृतोऽञ्जसा ॥ ६०
 वायुरालोकयन्नद्धा जम्बूद्वीपं निरीक्ष्य च ।
 तत्प्राप हिमवच्छृङ्गं यत्र सूची तपस्विनी ॥ ६१
 शृङ्गमूर्ध्नि महत्युग्रे सारण्यानीमवाप ताम् ।
 द्वितीयाकाशविततां वर्जितां प्राणिकर्मभिः ॥ ६२
 असंजाततृणव्यूहां निकटत्वाद्विवस्वतः ।
 रजोमयीमेव ततां संसाररचनामिव ॥ ६३
 मृगतृष्णानदीसार्थपूरणीयाब्धितां गताम् ।
 शक्रकोदण्डसंकाशमृगतृष्णासरिच्छताम् ॥ ६४
 अमितानन्तपर्यन्तां लोकपालेक्षितैरपि ।
 केवलं पवनस्पन्दप्रवहद्भूलिकुण्डलाम् ॥ ६५
 सर्वांशुकुङ्कुमालिप्तां लग्नचन्द्रांशुचन्दनाम् ।

त्यप्राणिनां जलस्थलोभयसंचारसामर्थ्यं गम्यते ॥ ५४ ॥ शान्तं
 निरुपद्रवम् ॥ ५५ ॥ क्षीराब्धिरेव मुक्ताखचितवलयो यस्य
 तत् । मध्यगतेन त्रैलोक्यनायकेन विष्णुना सहितम् । प्रवि-
 भागा अवान्तरखण्डभेदाः ॥ ५६ ॥ ५७ ॥ रसनया सान्तं
 सावधिकमम्बरं पुरोदरं यस्य ॥ ५८ ॥ विषयशब्देन तद्वासिनो
 जना लक्ष्यन्ते ॥ ५९ ॥ पतिता अवतीर्णा प्रागुक्ता वायोः संवित्
 अनेन स्वसंविदवतारक्रमेण प्रसृतोऽवतीर्णो वायुः ॥ ६० ॥
 यत्र सा तपस्विनी सूची स्थिता तामरण्यानीं वायुरवाप । प्राणि-
 कर्मभिः प्राणिसंचारैः ॥ ६१ ॥ ६२ ॥ निकटत्वादिति । अनेन
 शिखरोन्नत्यतिशयो गम्यते । रजोमयीं पांसुप्रचुरां रजोगुण-
 विकारभूतां च । एवमन्ये अपि विशेषणे अरण्यानीसंसाररच-
 नासाधारणे बोध्ये ॥ ६३ ॥ ६४ ॥ लोकपालानामिन्द्रादीनामी-
 क्षितैर्दृष्टिभिरप्यमिता इयत्तयानवधारिता अनन्ताः पर्यन्ता
 अवान्तरप्रदेशभेदा यस्याम् । पार्श्वद्वये वात्यापवनस्पन्देन प्रवह-
 द्भूलिपटले एव कुण्डले यस्याः । एतदादिविशेषणैररण्यानी
 व्योमविलासिनीत्वेनोत्प्रेक्ष्यते ॥ ६५ ॥ कान्तालङ्गनमुखव्यञ्जको

विलासिनीमिव व्योम्नो वातसूत्कारपायिनीम् ॥६६॥
सप्तद्वीपसमुद्रमुद्रणसमुच्छन्नैकदेशाश्रयं
भूपीठं परितो विहृत्य पवनो दीर्घाध्वना जर्जरः ।

तां प्राप्योग्रगिरिस्थलीमलिवपुर्व्योमाङ्गलमामिव
व्याप्तानन्तदिगन्तपूरकवृहद्देहो विशश्राम सः ॥६७॥

इत्यार्षे श्रीवासिष्ठमहारामायणे वाल्मीकीये उत्पत्तिप्रकरणे सूचीतपोवर्णनं नाम त्रिसप्ततितमः सर्गः ॥ ७३ ॥

चतुःसप्ततितमः सर्गः ७४

वासिष्ठ उवाच ।

तस्य तत्रोर्ध्वशृङ्गस्य तस्यां भुवि महावनौ ।
ददर्श मध्यमां सूचीं प्रोत्थितां सशिखामिव ॥ १॥
एकपादं तपस्यन्तीं शुष्यन्तीं शिरऊष्मणा ।
सततानशनां शुष्कपिण्डीभूतोदरत्वचम् ॥ २॥
सकृद्विकसितास्येन गृहीत्वेवातपानिलान् ।
पश्चात्त्यजन्तीं हृदये मे न मान्तीत्यनारतम् ॥ ३॥
शुष्कां चण्डांशुकिरणैर्जर्जरां वनवायुभिः ।
अचलन्तीं निजात्स्थानात्स्नापितामिन्दुरश्मिभिः ४॥
पूर्वं रजोणुनैकेन संविष्टच्छन्नमस्तकाम् ।
कृतार्थत्वं कथयतीं ददतान्यस्य नास्पदम् ॥ ५॥
अरण्यान्येव दत्त्वार्थं चिरं जातशिखामिव ।
मूर्ध्यवस्थापितप्राणजटाजूटवलीमिव ॥ ६॥
तां प्रेक्ष्य पवनः सूचीं विस्मयाकुलचेतनः ।
प्रणम्यालोक्य सुचिरं भीतभीत इवागतः ॥ ७॥
महातपस्विनी सूची किमर्थं तप्यते तपः ।
नेति प्रष्टुं शशाकासौ तत्तेजोराशिनिर्जितः ॥ ८॥
भगवत्या महासूच्या अहो चित्रं महातपः ।

इत्येव केवलं ध्यायन्मारुतो गगनं ययौ ॥ ९॥
समुलङ्घ्याभ्रमार्गं तु वातस्कन्धानतीत्य च ।
सिद्धवृन्दानधः कृत्वा सूर्यमार्गमुपेत्य च ॥ १०॥
ऊर्ध्वमेत्य विमानेभ्यः प्राप शक्रपुरान्तरे ।
सूचीदर्शनपुण्यं तमालिलिङ्गं पुरंदरः ॥ ११॥
पृष्ठश्च कथयामास दृष्टं सर्वं मयेत्यसौ ।
सहदेवनिकायाय शक्रायास्थानवासिने ॥ १२॥

वायु उवाच ।

जम्बूद्वीपेऽस्ति शैलेन्द्रो हिमवान्नाम सून्नतः ।
जामाता यस्य भगवान्साक्षाच्छिशिकलाधरः ॥ १३॥
तस्योत्तरे महाशृङ्गपृष्ठे परमरूपिणी ।
स्थिता तपस्विनी सूची तपश्चरति दारुणम् ॥ १४॥
बहुनात्र किमुक्तेन वाताद्यशनशान्तये ।
यथा स्वोदरसौषिर्यं पिण्डीकृत्वा निवारितम् ॥ १५॥
शान्तसंकोचसूक्ष्मार्थं विकास्यास्यं रजोणुना ।
तयाद्य स्थगितं शीतवाताशननिवृत्तये ॥ १६॥
तस्यास्तीव्रेण तपसा तुहिनाकरमुत्सृजन् ।
अश्रयाकारमयो गृह्णन् देव दुःसेव्यतां गतः ॥ १७॥

ध्वनिः सूत्कारस्तं पाययति श्रावयति तच्छीलाम् ॥ ६६ ॥
व्याप्तानन्तदिगन्तपूरकवृहद्देहः स पवनः सप्तभिर्द्वीपैः ससमुद्रैश्च
मुद्रणेन लाञ्छनेन सम्यक् उत उपरिभागे छन्नस्य व्याप्तस्यैक-
देशस्याश्रयं भूलक्षणं पीठं परितो विहृत्य दीर्घेणाध्वना जर्जरः
श्रान्तः सन् अलिप्तदशवपुषो व्योम्नः अङ्गे लग्नमिव स्थितां
तामुग्रगिरिस्थलीं प्राप्य विशश्राम विश्रान्तिं प्रापेत्यर्थः ॥ ६७ ॥
इति श्रीवासिष्ठमहारामायणतात्पर्यप्रकाशे उत्पत्तिप्रकरणे
त्रिसप्ततितमः सर्गः ॥ ७३ ॥

इष्ट्वा तां तापसीं सूचीं वायोः शक्रान्तिके गतिः ।

वरार्थं प्रार्थनं धातुर्ज्ञानं सूच्याश्च वर्ण्यते ॥ १ ॥

महती वनी प्राग्वर्णितारण्यानी यस्यां सा महावनिस्तथावि-
धायां भुवि । 'गोत्रियोरुपसर्जनस्य' इति ह्रस्वः । शृङ्गस्य मध्यमां
शिखामिव ॥ १ ॥ 'स तत' इति पाठे स ततो ददर्शेति पूर्व-
णान्वयः । पिण्डीभूतोदरत्वचमिव । सूच्या उदरत्वगसंभवात्
॥ २ ॥ आतपाननिलांश्च । 'तेमयावेकवचनस्य' इत्यत्र अपादा-
दावित्यधिकारात्पादादौ मे इत्यादेशश्छान्दसः ॥ ३ ॥ ४ ॥
सूचीमस्तके रजोन्तराऽसमावेशादन्यस्य रजोजातीयस्य रजोगु-
णस्य तत्सहचरिततमसोऽप्यास्पदं न ददता रजोणुना लिङ्गेन

कृतार्थत्वं कथयतीमिवानुमापयन्तीम् ॥ ५ ॥ पूर्वोक्तया अर-
ण्यान्या स्वीयतरुगुल्ममृगादिरुपमर्थं स्वविभवं आरण्यान्तरेभ्यो
दत्त्वा चिरं तपसा सूच्यात्मना जातां जनितां शिखां चूडामिव
स्थिताम् । ततोऽपि योगपरिपाकान्मूर्ध्नि अवस्थापितप्राणानां
जटाजूटस्य वलीं संवलनामिव स्थिताम् । सूच्यास्तपउपक्रमे
सूक्ष्मत्वादरण्यानीशिखात्वेनोत्प्रेक्षा । चिरेण तपस्तेजसो बह-
लीभावेन पुञ्जीभावविवक्षया तु तज्जटाजूटवल्ग्वेनोत्प्रेक्षेति बो-
ध्यम् । आद्य इवशब्द उत्प्रेक्षायुक्तः । इतरौ तु औत्प्रेक्षिको-
पमानार्थौ ॥ ६ ॥ देवानामपि ब्रह्मविदो बन्धा इति द्योतनायोक्तं
प्रणम्येति । भीतभीतो भृशं भीत इव ॥ ७ ॥ इति प्रष्टुं न
शशाकेति योजना ॥ ८ ॥ ९ ॥ १० ॥ विमानेभ्यो वैमानिक-
प्रधाननक्षत्रलोकेभ्यः । सूचीदर्शनेन पुण्यं पवित्रीभूतम् ॥ ११ ॥
॥ १२ ॥ १३ ॥ परमरूपिणी महातेजस्विनी ॥ १४ ॥ पिण्डी-
कृत्वा लोहधनतां संपाद्य । समासस्याविवक्षणान्न ल्यप् ॥ १५ ॥
तथा शीतस्य वातस्याप्यशनस्य ग्रसनस्य निवृत्तये शान्तसंकोचं
निवारितसंकोचनं सूक्ष्मार्थं अत्यल्पच्छिद्रमास्यं विकास्य रजो-
णुना स्थगितं पिहितम् ॥ १६ ॥ तुहिनाकरमिति भावप्रधानो
निर्देशः । तपोभिद्रावितशिलानामयः पिण्डात्मतासंपत्तेरभ्याकारं

तदुत्तिष्ठाशु गच्छामः सर्व एव पितामहम् ।
 तद्वरार्थमनर्थाय विद्धि तत्सुमहत्तपः ॥ १८
 इति वातेरितः शक्रः सहदेवगणेन सः ।
 जगाम ब्रह्मणो लोकं प्रार्थयामास तं विभुम् ॥ १९
 सूच्या वरमहं दातुं गच्छामि हिमवच्छिरः ।
 ब्रह्मणेति प्रतिज्ञाते शक्रः स्वर्गमुपाययौ ॥ २०
 एतावताथ कालेन सा बभूवातिपावनी ।
 सूची निजतपस्तापतापितामरमन्दिरा ॥ २१
 मुखरन्ध्रस्थितार्काशुदृशा स्वच्छाययैव सा ।
 विकासिन्या विवर्तिस्था चोदितान्तमवेक्षिता ॥ २२
 कौशेयरूपया सूच्या मेरुः स्थैर्येण निर्जितः ।
 मज्जनं नैति वृद्धैवं मुक्तमाद्यन्तयोर्दिधे ॥ २३

मध्याहे तापभीत्येव विशन्त्या मारुतान्तरम् ।
 अन्यदा गौरवाद्दृष्ट्वा दूरतः प्रेक्षमाणया ॥ २४
 सा तामवेक्षते क्षारात्तापादङ्गे निमज्जति ।
 संकटे विस्मरत्येव जनो गौरवसत्क्रियाम् ॥ २५
 छायासूची तापसूची यश्चात्मा स तृतीयया ।
 त्रिकोणं तपसा पूतं वाराणस्या समं कृतम् ॥ २६
 गतास्तेन त्रिकोणेन त्रिवर्णपरिखावता ।
 वायवः पांसवो येऽपि ते परां मुक्तिमागताः ॥ २७
 विदितपरमकारणाद्य जाता
 स्वयमनुचेतनसंविदं विचार्य ।
 स्वमननकलनानुसार एक-
 स्त्विह हि गुरुः परमो न राघवान्यः ॥ २८

इत्यार्षे श्रीवासिष्ठमहारामायणे उत्पत्तिप्रकरणे सूचीतपःपरिपाकवर्णनं नाम चतुःसप्ततितमः सर्गः ॥ ७४ ॥

पञ्चसप्ततितमः सर्गः ७५

वसिष्ठ उवाच ।

अथ वर्षसहस्रेण तां पितामह आययौ ।
 वरं पुत्रि गृहाणेति व्याजहार नभस्तलात् ॥ १
 सूची कर्मेन्द्रियाभावाज्जीवमात्रकलावती ।
 न किञ्चिद्व्याजहारास्मै चिन्तयामास केवलम् ॥ २

अयो गृह्णन् सशपथं तुहिनाकरतां त्यजन्निति भावः । दुःसेव्यतां
 गतो हिमवानिति शेषः । 'अगो गृह्णन्' इति पाठे तु सप्तम् ॥ १७
 अनर्थाय उपेक्षितमिति शेषः ॥ १८ ॥ १९ ॥ २० ॥ एतावता
 सप्तसहस्रवर्षपरिमितेन ॥ २१ ॥ आसर्गसमाप्तेस्तत्तप एव वर्ण-
 यिष्यन्निजने कृतस्य सूचीतपस्तच्छायैव साक्षिणीत्याह—मुखे-
 ति । विवर्ति विजृम्भमाणे तपसि स्था स्थिता सा सूची
 स्वच्छाययैव चोदितान्तं तत्संकल्पविहितकालमर्यादान्तं अवे-
 क्षिता । केन करणेन । विकासिन्या प्रसृतया मुखरन्ध्रे स्थितो
 योऽर्काशुरातपस्तल्लक्षणया दृशा दृष्ट्वेत्यर्थः ॥ २२ ॥ तर्हि
 तच्छायया संध्योर्निशि च किमर्थं तद्दर्शनमुक्तं तत्राह—कौ-
 शेयेति । कौशेयतन्तुवत्तुच्छरूपया लब्ध्या च सूच्या स्थैर्येण
 गुणेन निर्जितो मेरुर्लज्जाम्बुधौ मज्जनं नैति न प्राप्नोति किं इति
 काकुना द्योत्यते । एवमनेनाभिप्रायेण तद्ब्रष्टुमिव दिने आद्यन्त-
 योर्भागयोर्वृद्धा दैर्घ्यमालम्ब्य तद्दर्शनान्मुक्तमुपरतमिति यावत्
 ॥ २३ ॥ तर्हि मध्याहे किमिति मूले निलीना तत्राह—मध्याहे
 इति । मारुतानां सूचीप्राणानामन्तरमवकाशभूतं सूच्युदरं वि-
 शन्त्या मुक्तमित्यनुषज्यते । गौरवात् सन्मानहेतोः ॥ २४ ॥
 सा छाया । तां सूचीम् । क्षारात्तीक्ष्णात् । तापादातपात् । कथं
 तर्हि मध्याहे गौरवत्यागस्तत्राह—संकटे इति ॥ २५ ॥ यश्च
 आत्मा लोहसूची तेन सतृतीयया परस्परग्रथनान्तरालदेशरूपं

पूर्णास्मि गतसंदेहा किं वरेण करोम्यहम् ।
 शाश्वत्यामि परिनिर्वामि सुखमासे च केवलम् ॥ ३
 ज्ञातं ज्ञातव्यमखिलं शान्ता संदेहजालिका ।
 स्वविवेको विकसितः किमन्येन प्रयोजनम् ॥ ४
 यथा स्थितेयमस्मीह संतिष्ठेयं तथैव हि ।
 सत्यासत्यकलामेव त्यक्त्वा किमितरेण मे ॥ ५

त्रिकोणं असी वरणा गङ्गा ग्रथनान्तरालस्थया वाराणस्या समं
 कृतमित्यर्थः ॥ २६ ॥ शुष्कत्वेनामूर्तो इयामा शुक्ला चेति त्रि-
 वर्णसूचीसरिल्लक्षणपरिखावता । मुक्तिं स्वसंसर्गिजनमुक्तिप्रयो-
 जनतां दोषमुक्तिलक्षणां पावनतां वा ॥ २७ ॥ विदितं साक्षा-
 त्कृतं परमकारणं ब्रह्म यथा तथाविधा जाता । चेतनसंविदं
 प्रत्यगात्मानं स्वयमनुविचार्य । ननु कस्तस्या गुरुस्तत्राह—
 सेति । स्वस्य मननं युक्तिमिर्विचारस्तेन कलना स्वात्मपरिचय-
 स्तदनुसरणं तदनुसार एवैको मुख्यो गुरुः । अन्यो गुरुस्तु न
 मुख्य इत्यर्थः । यद्यपि 'आचार्यवान्पुरुषो वेद' इति श्रुतिराह
 तथापि सा 'दृश्यते त्वं यथा बुद्ध्या सूक्ष्मया सूक्ष्मदर्शिभिः' इति
 श्रुत्यन्तरानुसाराच्छिष्यप्रज्ञामेवानुसरतीति भावः ॥ २८ ॥
 इति श्रीवासिष्ठमहारामायणतापर्यप्रकाशे उत्पत्तिप्रकरणे
 चतुःसप्ततितमः सर्गः ॥ ७४ ॥

प्रसन्नेऽपि विधौ सूच्याः प्रबोधाज्जोषमासनम् ।

तथाप्यस्या वराद्धातुर्देहोद्भूतिश्च कीर्त्यते ॥ १ ॥

अथ प्रबोधानन्तरं वर्षसहस्रेण ॥ १ ॥ कर्मेन्द्रियाभावे वा-
 गिन्द्रियस्याप्यभावात् । कर्मेन्द्रियाभावश्चास्याः सूचीलात् प्रबो-
 धाधितत्वाच्च ॥ २ ॥ चिन्ताप्रकारमेव स्फुटमाह—पूर्णत्या-
 दिना ॥ ३ ॥ अखिलं ज्ञातम् । एकविज्ञानेन सर्वविज्ञानात्
 ॥ ४ ॥ सत्या परमार्थरूपा । तां सत्यकलामेव त्यक्त्वा इतरेण

एतावन्तमहं कालमविवेकेन योजिता ।
 स्वसंकल्पसमुत्थेन वेतालेनेव वालिका ॥ ६
 इदानीमुपशान्तोऽसौ स्वविचारणया स्वयम् ।
 ईप्सितानीप्सितैरर्थः को भवेत्कलितैर्मम ॥ ७
 इति निश्चययुक्तां तां सूचीं कर्मेन्द्रियोज्झिताम् ।
 तूष्णींस्थितां सनियतिः स पश्यन्भगवान्स्थितः ८
 ब्रह्मा पुनरुवाचेदं वीतरागां प्रसन्नधीः ।
 वरं पुत्रि गृहाण त्वं किञ्चित्कालं च भूतले ॥ ९
 भोगान्भुक्त्वा ततः पश्चाद्भविष्यसि परं पदम् ।
 अव्यावृत्तिस्वरूपाया नियतेरेष निश्चयः ॥ १०
 तपसानेन संकल्पः सफलोऽस्तु तवोत्तमे ।
 पीना भव पुनः शैले हिमकाननराक्षसी ॥ ११
 यथा पूर्वं वियुक्तासि तन्वा जलदरूपया ।
 बीजान्तवृक्षता पुत्रि बृहद्बृक्षतया यथा ॥ १२
 योगमेष्यसि भूयश्च तन्वान्तर्बीजरूपिणी ।
 तयैव रससेकेन लतयेवाङ्कुरस्थितिः ॥ १३
 बाधां विदितवेद्यत्वान्न च लोके करिष्यसि ।
 अन्तःशुद्धा स्पन्दवती शारदीवाभ्रमण्डली ॥ १४
 अश्रान्तध्याननिरता कदाचिल्लीलया यदि ।

भविष्यसि बहीरूपा सर्वात्मध्यानरूपिणी ॥ १५
 व्यवहारात्मकध्यानधारणाधाररूपिणी ।
 वातस्वभाववद्देहपरिस्पन्दाद्विलासिनी ॥ १६
 तदा विरोधिनी पुत्रि स्वकर्मस्पन्दरोधिनी ।
 न्यायेन क्षुब्धवृत्त्यर्थं भूतबाधां करिष्यसि ॥ १७
 भविष्यसि न्यायवृत्तिर्लोके त्वन्यायवाधिका ।
 जीवन्मुक्ततया देहे स्वविवेकैकपालिका ॥ १८
 इत्युक्त्वा गगनतलाज्जगाम देवः
 सूची सा भवतु ममेति किं विरोधः ।
 रागो वाज्जवचनार्थवारणेऽस्मि-
 न्नित्यन्तः स्वतनुमयी मनाग्वभूव ॥ १९
 प्रादेशः प्रथममभूततोऽपि हस्तो
 व्यामश्राप्यथ विटपस्ततोऽभ्रमाला ।
 सोद्यत्स्वावयवलता बभौ निमेषा-
 त्संकल्पद्रुमकणिकाङ्कुरक्रमेण ॥ २०
 तद्वात्राण्यविकलशक्तिमन्ति देहा-
 दुद्भूतान्यथ करणेन्द्रियाणि सम्यक् ।
 संकल्पद्रुमवनपुष्पवत्समन्ता-
 द्वीजौघान्यलमभवंस्तिरोहितानि ॥ २१

इत्यार्षे श्रीवासिष्ठमहारामायणे वाल्मीकीये उत्पत्तिप्रकरणे सूच्युपाख्याने सूचीशरीरलाभो नाम पञ्चसप्ततितमः सर्गः ॥ ७५ ॥

षट्सप्ततितमः सर्गः ७६

वासिष्ठ उवाच ।
 अथाभवदसौ सूची कर्कटीराक्षसी पुनः ।

मिथ्यार्थेन किं, न किञ्चिदित्यर्थः ॥ ५ ॥ ६ ॥ असौ अविषैकः ।
 कलितैः प्राप्तैः ॥ ७ ॥ नियत्या कर्मफलावश्यंभावनियामकेश्व-
 रसंकल्पेन सहितः । सनियतिः स पितामहः ॥ ८ ॥ किञ्चि-
 दिति पदसंस्कारपक्षे सामान्ये नपुंसकम् ॥ ९ ॥ अव्यावृत्ति-
 स्वरूपायाः अस्मदादिभिरपि निवर्तयितुमशक्यायाः प्रागुक्तनि-
 यतेः ॥ १० ॥ अनेन तपसा फलितेनेति शेषः । पीना अभि-
 वृद्धशरीरा ॥ ११ ॥ बीजान्तर्लीना वृक्षता जातिवृहद्बृक्षतया
 व्यक्तया यथा वियुक्ता तथा यथा तन्वा वियुक्तासि तथा योग-
 मेष्यसीति परेण संबन्धः ॥ १२ ॥ ननु नष्टायाः कथं पुनरुद्भव
 इत्याशङ्क्याह—अन्तर्बीजरूपिणीति । न सा नष्टा किंतु सूच्य-
 न्तरेव बीजभावेन लीनेति भावः ॥ १३ ॥ लोकबाधाहेतुना
 मम किं तथा तन्वा तत्राह—बाधामिति ॥ १४ ॥ यदि क-
 दाचिद्बहीरूपा निर्विकल्पसमाधिष्युस्थिता भविष्यसि तदान्या-
 येन भूतबाधां करिष्यसीति परेणान्वयः ॥ १५ ॥ किं ध्यानधा-
 रणादीनां सत्यता नेत्याह—व्यवहारेति । एवं स्पन्दादिव्यव-
 हारोऽपि न वास्तव इत्याशयेनाह—वातस्वभाववद्देहेति ॥ १६ ॥
 स्वकर्म राक्षसोचितमशास्त्रीयहिंसादि तदेव स्पन्दस्तस्य रोधिनी

सूक्ष्मैव स्थौल्यमायाता मेघलेखेव वार्षिकी ॥ १
 निजमाकाशमासाद्य किञ्चित्प्रमुदिता सती ।

॥ १७ ॥ १८ ॥ देवो ब्रह्मा जगाम । सा सूची अचिन्तयत् । इति
 ब्रह्मणोक्तं मम भवतु नाम किं विरोधोऽस्ति नास्तीत्यर्थः । अब्ज-
 जवचनार्थस्य वरस्य वारणे मम रागो वा किं किमर्थं इति विचिन्त्य
 अन्तर्मेनसि मनाक् स्वतनुमयी प्राक्तनस्वशरीराकारा बभूव ॥ १९ ॥
 मानसकल्पनाक्रमेणैव स्थूलदेहाविर्भावमाह—प्रादेश इति ।
 प्रादेशः प्रादेशप्रमाणो देहः । 'प्रमाणे लः' इति द्वयसचो लुक् ।
 एवमपि । विटपो वृक्षशाखाग्रप्रमाणः । ततो विस्तृतः । अभ्र-
 माला तत्प्रमाणः । एवं क्रमेण सा सूची निमेषात्स्वसंकल्पद्रुमक-
 णिकाया बीजस्याङ्कुरक्रमेण उद्यत्स्वावयवलतासती बभौ ॥ २० ॥
 गात्राणि अङ्गानि करणानीन्द्रियस्थानानि इन्द्रियाणि च उद्भू-
 तानि । प्राक्तिरोहितानि बीजौघभूतानि सन्ति तदा अलं पर्या-
 ष्तानि पुनराविर्भूतान्यभवन् । तथाच मनःकल्पनामूलकत्वा-
 न्मिथ्याभूतान्येवेत्यर्थः ॥ २१ ॥ इति श्रीवासिष्ठमहारामायण-
 तात्पर्यप्रकाशे उत्पत्तिप्रकरणे षट्सप्ततितमः सर्गः ॥ ७५ ॥

लब्ध्वा देहं समाधिस्था षण्मासा क्षुधितोत्थिता ।

कर्कटी वायुवचसा किरातविषयं ययौ ॥ १ ॥

अथ सर्वावयवप्रादुर्भावानन्तरम् ॥ १ ॥ निजं स्वात्मभूतं

बृहद्राक्षसभावं तद्बोधात्कञ्चुकवज्रहौ ॥ २
तत्रैव ध्यायती तस्यौ बद्धपद्मासनस्थितिः ।
व्यालम्ब्य संविदं शुद्धां संस्थिता गिरिकूटवत् ३
अथ सा मासषष्ठेन ध्यानाद्बोधमुपागता ।
महाजलदनादेन प्रावृषीव शिखण्डिनी ॥ ४
प्रबुद्धा सा बहिर्वृत्तिर्बभूव क्षुत्परायणा ।
यावदेहं स्वभावोऽस्य देहस्य न निवर्तते ॥ ५
अथ सा किं ग्रस इति चिन्तयामास चिन्तया ।
भोक्तव्यः परजीवश्च न्यायेन न विना मया ॥ ६
यदार्थगर्हितं यद्वा न्यायेन न समर्जितम् ।
तस्माद्भासाद्वरं मन्ये मरणं देहिनामिदम् ॥ ७
यदि देहं त्यजामीदं तद्व्यायोपार्जितं विना ।
न किञ्चिदस्ति निन्यायं भुक्तोऽर्थो हि गरायते ॥ ८
यत्र लोकक्रमप्राप्तं तेन भुक्तेन किं भवेत् ।
न जीवितेन नो मृत्या किञ्चित्कारणमस्ति मे ॥ ९
मनोमात्रमहं ह्यासं देहादिभ्रमभूषणम् ।
तच्छान्तं स्वावबोधेन देहादेहदृशौ कुतः ॥ १०

इत्यार्षे वासिष्ठमहारामायणे मोक्षोपायेषूपत्तिप्रकरणे अन्यायबाधिको नाम षट्सप्ततितमः सर्गः ॥ ७६ ॥

सप्तसप्ततितमः सर्गः ७७

वासिष्ठ उवाच ।

एतस्मिन्नन्तरे तत्र किरातजनमण्डले ।
हस्तहार्यतमःपिण्डा बभूवासितयामिनी ॥ १

ब्रह्माकाशं आसाद्य पुनः प्रतिसंधाय तस्य बोधात्साक्षात्काराच्चि-
रप्रहृष्टत्वाद्बृहद्राक्षसभावं जहौ ॥ २ ॥ शुद्धां निष्प्रपञ्चां संवि-
दमात्मानं वृत्तिधारया व्यालम्ब्य आश्रित्य ॥ ३ ॥ महाजल-
दनादेन बोधं समाधिर्व्युत्थानम् । शिखण्डिनीपक्षे कामोद्बो-
धम् ॥ ४ ॥ अस्य देहस्य यावदेहं यावदवस्थानं तावत्क्षुधादि-
स्वभावो न निवर्तते ॥ ५ ॥ चिन्तया चिन्तनहेतुना चित्तेन
॥ ६ ॥ आर्यैः पूज्यैर्महद्भिर्गर्हितं निन्दितम् ॥ ७ ॥ न्यायो-
पार्जितं ग्रासं विना देहं यदि त्यजामि तदा निन्यायमन्याय्यं
न किञ्चिदस्ति । अन्यायोपार्जितस्त्वर्थो भुक्तः सन् गरायते
विषवदाचरति । अनर्थकोटिषु पर्यवस्यतीति यावत् ॥ ८ ॥
लोकसंमतः क्रमो लोकक्रमस्तेन यत्र प्राप्तम् । मृत्या मरणेन ।
कारणं इष्टमनिष्टं वा प्रयोजकम् ॥ ९ ॥ देहादेहदृशौ जीवन-
भ्रमभ्रमौ ॥ १० ॥ रक्षःस्वरूपस्य तद्देहाभिमानस्य संत्यागा-
द्वेतोस्तुष्टेन नभस्वता वायुना ॥ ११ ॥ तां गिरं दर्शयति—
गच्छेत्त्यादिना । मूढाननात्मज्ञान् । महतां तत्त्वविदाम् । इति
हेतोः ॥ १२ ॥ असौ मूढः । न्याय्यो न्यायादनपेतः । ग्रासः
कवलः ॥ १३ ॥ इति गिरं श्रुत्वा । लया वायुना । परमार्थ-
दृशा अनुग्रहाभावात्तथा वक्तुं लज्जमानेव शनैरुक्तवती ॥ १४ ॥
१ मूलपानान्नेति पाठेऽन्नेति पौनरुक्त्यम् । पाठान्तरे तु मूलपा वृक्षाः ।

वासिष्ठ उवाच ।

एवं स्थिता मौनवती शुश्राव गगनाद्विरम् ।
रक्षःस्वरूपसंत्यागतुष्टेनोक्तां नभस्वता ॥ ११
गच्छ कर्कटि मूढांस्त्वं ज्ञानेनाश्ववबोधय ।
मूढोत्तारणमेवेह स्वभावो महतामिति ॥ १२
बोध्यमानो भवत्यापि यो न बोधमुपैष्यति ।
स्वनाशायैव जातोऽसौ न्याय्यो ग्रासो भवेत्तव ॥ १३
श्रुत्वेत्यनुगृहीतास्मि त्वयेत्युक्तवती शनैः ।
उत्तस्थौ शैलशिखरात्क्रमादवरोह च ॥ १४
अधित्यकामतीत्याशु गत्वा चोपत्यकातटान् ।
विवेश शैलपादस्थं किरातजनमण्डलम् ॥ १५
बह्वन्नपशुलोकौघद्रव्यशण्णैषधामिषम् ।
अनन्तमूलपानान्नमृगक्रीडखगादिकम् ॥ १६
प्रचलितवलिताञ्जनाचलाभा
हिमगिरिपादनिवेशितं सुदेशम् ।
तदनुगतवती निशाचरी सा
निशि सुघनान्धतमिस्रमार्गभूमौ ॥ १७

नीलमेघपटच्छन्ना निरिन्दुगगनान्तरा ।

तमालवनसंपिण्डा मांसलोड्डीनकज्जला ॥ २
लताघनतया ग्रामकोटरैकान्ध्यमन्थरा ।

अधित्यकां पर्वतोर्ध्वभागम् । उपत्यका पर्वतासन्नभूमिस्तत्तटान् ।
शैलस्य हिमवतः पादेषु प्रत्यन्तपर्वतेषु स्थितम् ॥ १५ ॥
अन्नादीनां सप्तानां द्वन्द्वे बहुव्रीहिः । एवं मूलादीनामपि । श-
ष्पाणि बालतृणानि । आमिषाणि मांसानि ॥ १६ ॥ प्रचलितः
प्रस्थितो यो वलिताञ्जनः कज्जललिप्तोऽचलस्तदाभासा निशाचरी
हिमगिरेः पादेषु निवेशितं सुदेशं गतवतीति संबन्धः ॥ १७ ॥
इति श्रीवासिष्ठमहारामायणतात्पर्यप्रकाशे उत्पत्तिप्रकरणे
षट्सप्ततितमः सर्गः ॥ ७६ ॥

तमिस्रा वर्णयते पश्चाद्दर्शनं राजमन्त्रिणोः ।

कर्कट्यास्तत्परीक्षार्थं प्रश्नेच्छा चात्र विस्तरात् ॥ १ ॥

तमः पिण्ड इव तमःपिण्डः । हस्तेन हर्तुं शक्यो हस्तहार्यः ।
हस्तहार्यस्तमःपिण्डो यस्याम् । यामिनी रात्रिः ॥ १ ॥ तां रात्रिं
कर्कटीसखी भूतराक्षस्यन्तरूपेण वर्णयति—नीलमेघेत्यादिना ।
निरिन्दु अमृतलुण्ठनभयात्पलायितेन्दु गगनान्तरं यया । तमा-
लवनानि संपिण्डयति एकघनीकरोतीव तमालवनसंपिण्डा ।
मांसला पुष्टा । सर्वत्रोड्डीनं श्यामीकुर्वत् नेत्रकज्जलं यस्याः ॥ २ ॥
गिरिग्रामेषु लतानां घनतया नक्षत्रज्योतिषोप्यप्रसरान्मुख्येना-
न्धेन जरतीव मन्थरा कुण्ठितगतिः । गृहचत्वरैः संबाधे नि-
अदन्ता दन्तरहिताः प्राणिविशेषाः । 'अनन्तमूलपादन्ता' इति पाठः ।

गृहचत्वरसंवाधे नगरे नवयौवना ॥ ३
 चत्वरेषु तमःपिण्डी प्रजिह्नीकृतदीपिका ।
 कुञ्चितच्छिद्रनिष्क्रान्ता दीपिकारोचिराजिता ॥ ४
 सुवयस्येवा कर्कट्याः परिनृत्यत्पिशाचिका ।
 मत्तवेतालकङ्कालकाष्ठमौनमिवास्थिता ॥ ५
 सुषुप्तमृगभूतौघघननीहारहारिणी ।
 मन्दमन्दमरुत्स्पर्शलसत्प्रालेयसीकरा ॥ ६
 सरःसु विवटद्वारि काकभेकतरङ्गिता ।
 अन्तःपुरेषु रमणरणनारीनरानना ॥ ७
 जङ्गलेषु जगज्ज्वाला जटालज्वलनोज्ज्वला ।
 केदारेष्वम्बुसंसेकपृष्ठपाकमिलच्छला ॥ ८
 नभस्थलेक्षितस्पन्दप्रविविक्तर्क्षचक्रिका ।
 वनेषु विसरद्वातपतत्पुष्पफलद्रुमा ॥ ९
 श्वभ्रेषु कौशिकस्यान्तर्वायसव्याहतारवा ।
 तस्कराक्रान्तपर्यन्तग्राम्याक्रन्दनकर्कशा ॥ १०
 विपिने विपिनामौना नगरे सुप्तनागरा ।
 वनेषु विसरद्वाता नीडेष्वस्पन्दपक्षिका ॥ ११
 गुहासु सुप्तसिंहाढ्या कुक्षेषु स्वपदेनका ।
 खे सावश्यायनिकरा विपिने मौनचारिणी ॥ १२
 कज्जलाम्भोदमध्याभा काचशैलोदरोपमा ।
 पङ्कपिण्डान्तरघना खङ्गच्छेद्यान्ध्यमांसला ॥ १३
 प्रलयानिलविश्रुब्धकज्जलाचलचञ्चला ।
 एकार्णवमहापङ्कपर्वतोदरमेदुरा ॥ १४
 अङ्गारकोटरघना सौषुप्तपदसुन्दरी ।
 अज्ञाननिद्रानिबिडा भृङ्गपृष्ठच्छदच्छविः ॥ १५

विहिते नगरे नवयौवनेव दीपिकाभिः संचरन्ती ॥ ३ ॥ बहि-
 श्वलरेषु वायुना प्रजिह्नीकृता वकीकृता दीपिका यया । अतएव
 तमांसि पिण्डयतीति तमःपिण्डी । कुञ्चितानां कुटिलगवाक्षाणां
 छिद्रेभ्यो निष्क्रान्तैरीषदीपिकारोचिर्भिः राजिता शोभमाना ।
 आदीपिकारोचिरितीषदर्थे आङ् दूलोप इति दीर्घाभावश्छान्दसः
 ॥ ४ ॥ सुवयस्या शोभमाना सखीव । मत्तवेतालानां कंकालादि-
 हरणप्रसङ्गे निवारणाभावात्काष्ठमौनं व्रतमास्थितेव ॥ ५ ॥ सुषु-
 प्तमृगादिप्राणिनाकार्यैर्धनैर्नीहारैश्च हारिणी अलंकृता ॥ ६ ॥ इतः-
 परं राक्षसीरूपकं विहाय स्वरूपेणैव वर्णयति-सरःखिल्यादिना ।
 विवटानां गर्तानां विवृद्धवटानां च द्वारि काकैर्भेकैश्च तरङ्गिता
 व्याप्ता । रमणे कीडने रणन्ति नारीनराननानि यस्याम् ॥ ७ ॥
 जगतो ज्वाला प्रलयानल इव जटालेन ज्वलनेनोज्ज्वला । अम्बु-
 सेकेन आर्द्राभावेन शल्यकपृष्ठे पाकेन परिपक्वदशया चोन्मूलना-
 त्केदारेषु मिलन्ति शलानि शललीकण्टका यस्याम् ॥ ८ ॥
 अक्षीणीव संजातान्यक्षितानि स्पन्दादिव प्रविविक्तानि विभक्ता-
 नि ऋक्षचक्राणि नक्षत्रवृन्दानि यस्याम् ॥ ९ ॥ श्वभ्रेषु वृक्षकोटरे-

तस्यां रजन्यां भीमायां किरातजनमण्डले ।
 मन्त्रिणा सह भूपालस्तस्मिन्नवसरे तदा ॥ १६
 निर्जगाम सुधीरात्मा नगरात्सुप्तनागरात् ।
 अटवीं विक्रमो नाम विषमां वीरचर्यया ॥ १७
 अटव्यां कर्कटी सा तौ चरन्तौ राजमन्त्रिणौ ।
 अपश्यद्भूतधैर्यास्त्रौ वेतालालोकनोन्मुखौ ॥ १८
 अथ सा चिन्तयामास लब्धो भक्षो ह्यहो मया ।
 मूढावेतावनात्मज्ञौ भारो देहः किलानयोः ॥ १९
 इहामुत्र च नाशाय मूढो दुःखाय जीवति ।
 यत्नाद्विनाशनीयोऽसौ नानर्थः परिपाल्यते ॥ २०
 अपश्यतः स्वमात्मानं मृतिर्मूढस्य जीवितम् ।
 मरणेनोदयोऽस्यास्ति पापासंपत्तिहेतुतः ॥ २१
 आदिसर्गे च नियमः कृतः पङ्कजजन्मना ।
 हिंसाणां भोजनायास्तु मूढात्मानात्मवानिति ॥ २२
 तस्मादिमौ मयैवाद्य भोक्तव्यौ भोज्यतां गतौ ।
 अभव्य एव निर्दोषं प्राप्तमर्थमुपेक्षते ॥ २३
 कदाचित्ताविमौ स्यातां गुणयुक्तौ महाशयौ ।
 तादृङ्ग रविनाशो हि स्वभावान्मे न रोचते ॥ २४
 तदेतौ संपरीक्षेऽहं यदि तादृग्गुणान्वितौ ।
 तद्भक्षं न करोम्येतौ न हिंसां गुणिनः क्वचित् ॥ २५
 अकृत्रिमं सुखं कीर्तिमायुश्चैवाभिवाञ्छता ।
 सर्वाभिमतदानेन पूजनीया गुणान्विताः ॥ २६
 अपि नक्ष्यामि देहेन नैव भोक्ष्ये गुणान्वितम् ।
 सुखयन्ति हि चेतांसि जीवितादपि साधवः ॥ २७

ष्वन्तः कौशिकस्य खं श्रुत्वेति शेषः ॥ १० ॥ विपिनमिव
 आमौना ईषदशब्दा ॥ ११ ॥ १२ ॥ पङ्कपिण्डो मृत्पिण्डस्त-
 स्यान्तरमिव घना निबिडा ॥ १३ ॥ विश्रुब्धो विचूर्णितो
 विचलितो वा । एकार्णवमहापङ्कमिव पर्वतोदरमिव च मेदुरा
 ॥ १४ ॥ अङ्गारस्य दग्धकाष्ठस्य कोटरमिव श्यामघना । सौषु-
 प्तपदं गाढाज्ञानमिव सुन्दरी । अज्ञाननिद्रा मूलाज्ञानमिव निबि-
 डा घना । भृङ्गानां पृष्ठानीव च्छदाः पक्षा इव च च्छविर्यस्या-
 स्तश्चाविधा । असितयामिनी बभूवेत्युपक्रमेणान्वयः ॥ १५ ॥ १६ ॥
 विरोचितया तस्करादिवधार्थया चर्यया ॥ १७ ॥ धृतानि धैर्यं
 च अस्त्राणि च याभ्यां तौ । ग्रामाद्बहिष्ठस्य ग्रामदैवतस्य वेता-
 लस्य आलोकने उन्मुखौ ॥ १८ ॥ सा कर्कटी ॥ १९ ॥ इह
 लोके अमुत्र परलोके च । मूढोऽनात्मज्ञः ॥ २० ॥ मृतिरेव
 जीवितं । जीविताद्वरमिति यावत् । तदेवोपपत्त्या दर्शयति-
 मरणेनेति ॥ २१ ॥ २२ ॥ अभव्यः अभाग्य एव ॥ २३ ॥
 आत्मज्ञानलक्षणगुणेन युक्तौ ॥ २४ ॥ तत्तर्हि ॥ २५ ॥ सर्वेषाम-
 भिमतानामिष्टानां दानेन ॥ २६ ॥ देहेन नत्वात्मना अविनाशि-

अपि जीवितदानेन गुणिनं परिपालयेत् ।
 गुणवत्संगमौषध्या मृत्युरप्येति मित्रताम् ॥ २८
 यत्राहमपि रक्षामि राक्षसी गुणशालिनम् ।
 तत्रान्यः को न कुर्यात्तं हृदि हारमिवामलम् ॥ २९
 उदारगुणयुक्ता ये विहरन्तीह देहिनः ।
 धरातलेन्दवः सङ्गाद्भृशं शीतलयन्ति ते ॥ ३०
 मृतिर्गुणितिरस्करो जीवितं गुणिसंश्रयः ।

फलं स्वर्गापवर्गादि जीविताहुणिसंश्रितात् ॥ ३१
 तस्मादिमौ परीक्षेऽहं कयाचित्प्रश्वलीलया ।
 किमात्रज्ञानकावेताविति तामरसेक्षणौ ॥ ३२
 आदौ विचार्य सगुणागुणलेशयुक्तिं
 पश्चात्स्वतोऽधिकतरं च गुणैर्यदि स्यात् ।
 कुर्यात्ततः समुपपत्तिवशेन दण्डं
 दण्ड्यस्य युक्तिसदृशं घनसंभवेन ॥ ३३

इत्यार्षे श्रीवासिष्ठमहारामायणे वाल्मीकीये उत्पत्तिप्रकरणे क० राक्षसीविचारो नाम सप्तसप्ततितमः सर्गः ॥ ७७ ॥

अष्टसप्ततितमः सर्गः ७८

वसिष्ठ उवाच ।

अथ सा राक्षसी रक्षःकुलकाननमञ्जरी ।
 तमस्येवाभ्रलेखेव गम्भीरं विननाद ह ॥ १
 नादान्ते समुवाचेदं हुंकारापहं वचः ।
 गजितानन्तरं जातकरकाशनिशब्दवत् ॥ २
 भोभो घोरावटीव्योमपदवीशशिभास्करो ।
 महामायातमःपीठशिलाकोटरकीटकौ ॥ ३
 कौ भेवन्तौ महाबुद्धी दुर्बुद्धी वा समागतौ ।
 मङ्गासपदमापन्नौ क्षणान्मरणकोचितौ ॥ ४

राजोवाच ।

भोभो भूतक किं स्यास्त्वं क्व तिष्ठसि च देहकम् ।
 दर्शयास्यास्तव गिरः को विभेत्यलिनीध्वनेः ॥ ५
 सिंहवत्सर्ववेगेन पतन्त्यर्थे किलार्थिनः ।
 त्यज संरम्भमारम्भं स्वसामर्थ्यं प्रदर्शय ॥ ६
 किं प्रार्थयसि मे ब्रूहि ददामि तव सुव्रत ।
 किंवा संरम्भशब्दाभ्यां भीषयास्मान्विभेषि किम् ७

त्वात् ॥ २७ ॥ वशीकरणौषध्या ॥ २८ ॥ तं गुणिनम् ॥ २९ ॥
 धरातले इन्दवश्चन्द्राः ॥ ३० ॥ फलं सिध्यतीति शेषः ॥ ३१ ॥
 परीक्षे परीक्ष्ये ॥ ३२ ॥ आदौ सगुणोऽयमगुणो वेति गुणले-
 शेनापि युक्तिं योगं विचार्य पश्चात्स्वतः स्वस्मादधिकतरं च
 गुणिनं विचार्य यदि गुणैर्हीनः स्यात्ततस्तदनन्तरं सम्यक् शब्दो-
 क्तदशा उपपत्तिवशेन युक्तिसदृशं दण्ड्यस्य दण्डं कुर्यात् स्वतो
 गुणैर्घनसंभवे अतिशयस्य संभवे तु न कुर्यादित्यर्थः ॥ ३३ ॥
 इति श्रीवासिष्ठमहारामायणतात्पर्यप्रकाशे उत्पत्तिप्रकरणे
 सप्तसप्ततितमः सर्गः ॥ ७७ ॥

भीषणोक्त्याप्यभीतस्य राज्ञः कर्कटिदर्शनम् ।

मन्त्रिवाक्यानुनीतायाः प्रश्नारम्भश्च कीर्यते ॥ १ ॥

रक्षोवंशलक्षणस्य काननस्य बोधसौरभमकरन्दमधुरत्वापु-
 ष्पमञ्जरीव स्थिता ॥ १ ॥ शब्दतो हुंकारभीषणत्वेऽप्यर्थतोऽपह-
 षमनिष्ठम् ॥ २ ॥ घोरावटीलक्षणाया व्योमपदव्याः प्रकाशक-
 लाच्छशिभास्करो । महामायातमोलक्षणायाः सर्वभूताधारपीठ-
 भूतायाः कोटरान्तर्गतकीटकौ । अनेन स्वस्या आत्मज्ञता सूचिता

क्षिप्रमाकारशब्दाभ्यां मायया सन्मुखीभव ।
 न किञ्चिदीर्घसूत्राणां सिद्ध्यत्यात्मक्षयाद्वेत् ॥ ८
 राज्ञेत्युक्ते रम्यमुक्तमिति संचिन्त्य सा तयोः ।
 प्रकाशायप्यधैर्याय ननाद च जहास च ॥ ९
 ततो ददृशतुस्तां तौ शब्दपूरितदिग्गणाम् ।
 सादृहासप्रभापिण्डपूरप्रकटिताकृतिम् ॥ १०
 कल्पाभ्राशनिकाषेण घृष्टामद्रितटीमिव ।
 स्वनेत्रविद्युद्वलयबलाकोज्ज्वलिताम्बराम् ॥ ११
 तिमिरैर्कार्णवौर्वाग्निज्वालाविवलनामिव ।
 गर्जद्वनघटाटोपपीवरासितकन्धराम् ॥ १२
 रणदृशनसंरम्भहाहाहतनिशाचराम् ।
 रोदसीकज्जलस्तम्भां लीलयोल्लसितां पुनः ॥ १३
 ऊर्ध्वकेशीं शिरालार्ङ्गीं कपिलार्ङ्गीं तमोमयीम् ।
 यक्षरक्षःपिशाचानामप्यनर्थभयप्रदाम् ॥ १४
 देहरन्ध्रविशच्छासवातभांकारभीषणाम् ।
 मुसलोलूखलालातहलशूर्पकशेखराम् ॥ १५

॥ ३ ॥ आत्मज्ञाने सति बुद्धेः साफल्यान्महाबुद्धी पूज्यबुद्धी ।
 तदभावे बुद्धिवैयर्थ्यादुर्बुद्धी । कुत्सितं मरणं मरणकं तदु-
 चितौ ॥ ४ ॥ अल्पं देहं देहकं दर्शय । अलिनीध्वनेर्भ्रमरिकाध्वनितु-
 ल्याया अस्यास्तव गिरः सकाशात्को विभेति । न कश्चिदित्यर्थः
 ॥ ५ ॥ संरम्भं कोपम् । आरम्भं भीषणोद्योगम् ॥ ६ ॥ तत्सू-
 चिता आत्मज्ञता मया ज्ञातेति द्योतनाय सुव्रतेति संबोधनम् ।
 अस्मान्प्रति संरम्भशब्दाभ्यां भीषया वा किम् । तमेव वा किं
 विभेषि ॥ ७ ॥ मायया परदृश्यशरीरकल्पनशक्त्या । दीर्घसू-
 त्राणामक्षिप्रकारिणाम् ॥ ८ ॥ ९ ॥ अदृहासदृशनप्रभापिण्डपूरैः
 प्रकाशितस्वाकाराम् ॥ १० ॥ अशनिकाषेण वज्रनिष्पेषेण घृष्टां
 निष्पिष्टाम् । स्वनेत्रविद्युज्वां शङ्खवलयलक्षणबलाकामिश्च
 दीपिताकाशाम् ॥ ११ ॥ तिमिरलक्षणस्यैर्कार्णवस्य ॥ १२ ॥
 रणज्वाः कटकटायमानेभ्यो दशनेभ्यः संरम्भाद्भयात् हाहाकार-
 पूर्वकं हता मारिता निशाचराश्चोरव्याघ्रजम्बुकादयो यया ।
 रोदस्यौ द्यावापृथिव्यौ कज्जलैः स्तम्भयति विष्टभ्रातीति तथोक्तम्
 ॥ १३ ॥ १४ ॥ हलं शूर्पकाणि भ्रमशूर्पाणि शेखरे यस्याः

स्फुरन्तीमिव कल्पान्ते वैदूर्यशिखरस्थलीम् ।
 हासघट्टितविश्वेशां कालरात्रिमिवोदिताम् ॥ १६
 शरद्व्योमादवीं साभ्रां कृतदेहामिवांगताम् ।
 शरीरिणीं महाभ्राह्म्यां यामिनीमिव मांसलाम् ॥ १७
 शरीरसंनिवेशेन पङ्कपीठमिवोत्थिताम् ।
 तनुं चन्द्रार्कयुद्धाय तमसेव समाश्रिताम् ॥ १८
 इन्द्रनीलमहाशुभ्रलम्बाभ्रयुगलोपमौ ।
 उलूखलादिहारौघौ दधानामसितौ स्तनौ ॥ १९
 लज्जामङ्गारकाष्ठेन समानां च महातनुम् ।
 द्रुमाभास्पन्दसशिरलसद्भुजलतातनुम् ॥ २०
 तामवेक्ष्य महावीरौ तथैवाक्षुभितौ स्थितौ ।
 न तदस्ति विमोहाय यद्विविक्तस्य चेतसः ॥ २१

मन्त्र्युवाच ।

महाराक्षसि संरम्भो महात्मा किमयं तव ।
 लघवो ह्यथवा कार्यं लघावप्यतिसंभ्रमाः ॥ २२
 त्यज संरम्भमारम्भो नायं तव विराजते ।
 विषये हि प्रवर्तन्ते धीमन्तः स्वार्थसाधकाः ॥ २३
 त्वादृशानां सहस्राणि मशकानामिवाबले ।
 अस्माकं धीरतावात्याव्यूढानि तृणपर्णवत् ॥ २४
 संरम्भद्वारमुत्सृज्य समतास्वच्छया धिया ।
 युक्त्या च व्यवहारिण्या स्वार्थः प्राज्ञेन साध्यते २५
 स्वेनैव व्यवहारेण कार्यं सिद्ध्यतु वा न वा ।
 महानियतिरित्येव भ्रमस्यावसरो हि कः ॥ २६
 कथयामिमं किं ते किमर्थयसि चार्थिनी ।
 अर्थी स्वप्नेऽपि नास्माकमप्राप्तार्थः परो गतः ॥ २७
 इत्युक्ता सा तदा तेन चिन्तयामास राक्षसी ।

॥ १५ ॥ कल्पान्ते विदीर्णमिति शेषः । हासैर्घट्टिता हिंसिता विश्वस्येशा दानवा यया तथाविधां कालरात्रिं शिवदूतीमिव ॥ १६ ॥ १७ ॥ पङ्कपीठं पृथिवीपीठम् । तमसा राहुणा ॥ १८ ॥ इन्द्रनीलमिव महाशुभ्रं नीलं यल्लम्बाभ्रयुगलं तदुपमौ ॥ १९ ॥ लम्बां लम्बितां समानां सवर्णां च । द्रुमाभाभ्यां अस्पन्दाभ्यां शिरासहिताभ्यां लसद्भ्यां भुजलताभ्यां अतनुं अनल्पाम् ॥ २० ॥ विविक्तस्य सत्यमिथ्याविवेकशालिनः ॥ २१ ॥ यदि त्वं महत्यसि तर्ह्यल्पकार्यं नैतावान्संरम्भो युक्त इति साम्ना समाधित्सुर्मन्त्री उवाच—महाराक्षसीति । हे महाराक्षसि, तव स्वाभिमतसिद्धौ महात्मा निरतिशयस्वरूपोऽयं संरम्भः कोपः किं किमर्थं इत्यर्थः । ब्राह्मात्रलभ्ये आहारलाभलक्षणे कार्यं न क्रोधसाहसादेः प्रयोजनमस्तीति भावः । अथवा यदि लघुरसि तर्हि न त्वत्संरम्भेण विभीम इत्याशयेनाह—लघवो हीति ॥ २२ ॥ साम्ना पुनः प्रथमकल्पमेवाश्रित्याह—त्यजेति । बुद्धिमन्तः सामसाध्येऽर्थे न दण्डमनुसरन्तीति भावः ॥ २३ ॥ पुनर्द्वितीयकल्पमाश्रित्य दण्डोद्योगवैयर्थ्यमाह—त्वादृशानामिति । धीरतालक्षण्या वात्या

अहो नु विमलाचारं सत्त्वं पुरुषसिंहयोः ॥ २८
 न सामान्याविमौ मन्ये विचित्रेयं चमत्कृतिः ।
 वचोवक्त्रेक्षणेनैव वदत्यन्तर्विनिश्चयम् ॥ २९
 वचोवक्त्रेक्षणाद्वारैर्धीमतामाशया मिथः ।
 एकीभवन्ति सरितां पयांसि वलनैरिव ॥ ३०
 आभ्यां प्रायः परिज्ञातो मम भावोऽनयोर्मया ।
 न विनाश्यौ मया चेमौ स्वयमेवाविनाशिनौ ॥ ३१
 मन्ये भवेतामात्मज्ञौ नात्मज्ञानादृते मतिः ।
 प्रमृष्टसदसद्भावाद्भवत्यस्तभया मृतौ ॥ ३२
 तदेतौ परिपृच्छामि किञ्चित्संदेहमुत्थितम् ।
 प्राज्ञं प्राप्य न पृच्छन्ति ये केचित्ते नराधमाः ॥ ३३
 इति संचिन्त्य पृच्छायै तन्वानावसरं ततः ।
 अकालकल्पाभ्ररवं हासं संयम्य साब्रवीत् ॥ ३४
 कौ भवन्तौ नरौ धीरौ कथ्यतामिति मेऽनघौ ।
 जायते दर्शनादेव मैत्री विशदचेतसाम् ॥ ३५

मन्त्र्युवाच ।

अयं राजा किरातानामस्याहं मन्त्रितां गतः ।
 उद्यतौ रात्रिचर्येण त्वादृग्जनविनिग्रहे ॥ ३६
 राज्ञो रात्रिदिवं धर्मो दुष्टभूतविनिग्रहः ।
 स्वधर्मत्यागिनो ये तु ते विनाशानलेन्धनम् ॥ ३७
 राक्षस्युवाच ।
 राजस्त्वमसि दुर्मन्त्री दुर्मन्त्री न नृपो भवेत् ।
 सद्रूपस्य भवेन्मन्त्री राजा सन्मन्त्रिणो भवेत् ॥ ३८
 राजा चादौ विवेकेन योजनीयः सुमन्त्रिणा ।
 तेनार्थतामुपायाति यथा राजा तथा प्रजाः ॥ ३९
 समस्तगुणजालानामध्यात्मज्ञानमुत्तमम् ।

वात्या । वातशब्दात्पाशादित्वात्समूहे यप्रत्यये व्यत्ययेन डीपि 'हलस्तद्धितस्य' इति यलोपे तृतीयान्तोऽत्र वात्येति । व्यूढानि निरस्तानि ॥ २४ ॥ तर्हि कथं स्वार्थसिद्धिस्तत्राह—संरम्भेति । व्यवहारिण्या प्राज्ञव्यवहारोचितया ॥ २५ ॥ कार्यसिद्धिसंशयेऽप्यनादिनियतिसिद्धः सामोपायो न हेयः किं वाच्यं तन्निश्चये इत्याशयेनाह—स्वेनैवेति । भ्रमस्य भ्रान्तोचितसंरम्भस्य ॥ २६ ॥ कथं तर्हि साम्ना सिद्धिस्तत्राह—कथयेति ॥ २७ ॥ सत्त्वं धैर्यं बुद्धिबलं च ॥ २८ ॥ वक्त्रेक्षणेन मुखदर्शनेनैव प्रसादादिलिङ्गैरन्तस्तत्त्वनिश्चयं वदति सूचयति ॥ २९ ॥ वलनैः संगमैः ॥ ३० ॥ ३१ ॥ मिथ्यात्वनिश्चयेन प्रमृष्टौ सदसद्भावौ जीव-नमरणप्रत्ययौ यस्मात्तथाविधादात्मज्ञानादृते ॥ ३२ ॥ ३३ ॥ हासं हास्यम् । संयम्य निरुध्य ॥ ३४ ॥ ३५ ॥ त्वादृ-ग्जनानां हिंसाणां विनिग्रहे उद्यतौ उद्युक्तौ ॥ ३६ ॥ ३७ ॥ करिष्यमाणप्रश्नस्योपोद्धातं रचयन्त्याह—राजन्निति । दुष्टो मन्त्री यस्य स तथा असि । संभावित इति शेषः ॥ ३८ ॥ आर्यतां श्रेष्ठताम् ॥ ३९ ॥ समस्तेति । तथाचाहुः—'तत्कर्म

तद्विद्राजा भवेद्राजा तद्विन्मन्त्री च मन्त्रवित् ॥ ४०
 प्रभुत्वं समदृष्टित्वं तच्च स्याद्राजविद्यया ।
 तामेव यो न जानाति नासौ मन्त्री न सोऽधिपः ४१
 भवन्तौ तद्विदौ साधु यदि तच्छ्रेय आमुथः ।
 नो चेदनर्थदौ स्वस्याः प्रकृतेरव्ययं युवाम् ॥ ४२
 एकोपायेन मत्पार्श्वद्वालकावुत्तरिष्यथः ।

मत्प्रश्नपञ्जरं सारं चेद्विचारयथो धिया ॥ ४३
 प्रश्नानिमान्कथय पार्थिव वा च मन्त्रि-
 स्त्वार्थिनी भृशमहं परिपूरयार्थम् ।
 अङ्गीकृतार्थमददत्क इवास्ति लोके
 दोषेण संक्षयकरेण न युज्यते यः ॥ ४४

इत्यार्षे श्रीवासिष्ठमहारामायणे वाल्मीकीये उत्पत्तिप्रकरणे क० राक्षसीवर्णनं नामाष्टसप्ततितमः सर्गः ॥ ७८ ॥

एकोनाशीतितमः सर्गः ७९

वसिष्ठ उवाच ।

इत्युक्त्वा राक्षसी प्रश्नान्सा वक्तुमुपचक्रमे ।
 उच्यतामिति राज्ञोक्ते तानिमान्शृणु राघव ॥ १
 राक्षस्युवाच ।
 एकस्यानेकसंख्यस्य कस्याणोरम्बुधेरिव ।
 अन्तर्ब्रह्माण्डलक्षाणि लीयन्ते बुद्धुदा इव ॥ २
 किमाकाशमनाकाशं न किञ्चित्किञ्चिदेव किम् ।
 कोऽहमेवासि संपन्नः को भवानप्यहं स्थितः ॥ ३
 गच्छन्न गच्छति च कः कोऽतिष्ठन्नपि तिष्ठति ।
 कश्चेतनोऽपि पाषाणः कश्चिद्योस्त्रि विचित्रकृत् ॥ ४
 वह्नितामजहच्चैव कश्च वह्निरदाहकः ।
 अवहेर्जायते वह्निः कस्माद्राजन्निरन्तरम् ॥ ५
 अचन्द्रार्काग्नितारोऽपि कोऽविनाशः प्रकाशकः ।
 अनेत्रलभ्यात्कस्माच्च प्रकाशः संप्रवर्तते ॥ ६
 लतागुल्माङ्कुरादीनां जात्यन्धानां तथैव च ।
 अन्येषामप्यलक्षाणामालोकः क इवोत्तमः ॥ ७
 जनकः कोऽम्बरादीनां सत्तायाः कः स्वभावदः ।

यत्र बन्धाय सा विद्या या विमुक्तये । आयासायापरं कर्म वि-
 द्यान्त्या शिल्पनैपुणम् ॥' इति । मन्त्रविद्विचाररहस्यवित् ॥ ४० ॥
 प्रभुत्वं समदृष्टित्वाधीनत्वादायुर्धृतमितिवत्ताद्रूप्यारोपात्समदृष्टि-
 त्वं विद्यानां राजा राजविद्या आत्मविद्या तया स्यात् । 'शुनि चैव
 श्वपाके च पण्डिताः समदर्शिनः' इति भगवद्वचनात् ॥ ४१ ॥
 यथा राजा तथा प्रजा इति प्रागुक्तत्वाद्वाज्ञो मौख्ये प्रजानामपि
 तदनिवारणात्तत्प्रयुक्तानर्थदौ युवां अग्निं भक्षयामि ॥ ४२ ॥
 बालकाविव पित्रोः प्रीतिविषयौ ॥ ४३ ॥ हे पार्थिव, लमिमान्
 प्रश्नान् पृष्ठानर्थान्कथय । अथवा हे मन्त्रिस्त्वं च वा कथय ।
 तत्र तस्मिन्निषयेऽहं भृशमर्थिनी उपयाचनवती अस्मि । अर्थ
 मदमिलवितं परिपूरय । योऽङ्गीकृतं दास्यामीति प्रतिज्ञातमर्थ-
 मददप्रयच्छन्संक्षयकरेण दोषेण न युज्यते स तादृशः क
 इवास्ति को वास्ति । न कश्चिदित्यर्थः ॥ ४४ ॥ इति श्रीवासि-
 ष्ठमहारामायणतात्पर्यप्रकाशे उत्पत्तिप्रकरणे अष्टसप्ततितमः
 सर्गः ॥ ७८ ॥

को जगद्रत्नकोशः स्यात्कस्य कोशो मणेर्जगत् ॥ ८
 कोऽणुस्तमःप्रकाशः स्यात्कोणुरस्ति च नास्ति च ।
 कोऽणुर्दूरेऽप्यदूरे च कोऽणुरेव महागिरिः ॥ ९
 निमेष एव कः कल्पः कः कल्पोऽपि निमेषकः ।
 किं प्रत्यक्षमसद्रूपं किं चेतनमचेतनम् ॥ १०
 कश्च वायुरवायुश्च कः शब्दोऽशब्द एव कः ।
 कः सर्वं न च किञ्चिच्च कोऽहं नाहं च किं भवेत् ११
 किं प्रयत्नशतप्राप्यं लब्ध्वापि बहुजन्मनि ।
 लब्धं न किञ्चिद्भवति किंतु सर्वं न लभ्यते ॥ १२
 स्वस्थेन जीवितेनोच्चैः केनात्मैवापहारितः ।
 केनाणुनान्तः क्रियते मेरुस्त्रिभुवनं तृणम् ॥ १३
 केनाप्यणुकमात्रेण पूरिता शतयोजनी ।
 कोऽणुरेव भवन्माति न योजनशतेष्वपि ॥ १४
 केनालोकनमात्रेण जगद्दालः प्रनाय्यते ।
 कस्याणोरुदरे सन्ति किलावनिभृतां घटाः ॥ १५
 अणुत्वमजहत्कोऽणुर्मरोः स्थूलतराकृतिः ।
 वालाग्रशतभागात्मा कोऽणुरुच्चैः शिलोच्चयः ॥ १६

अनात्मविद्वज्समानात्मविद्वदयंगमान् ।

चक्रे द्विसप्ततिप्रश्नान्क्रमात्सर्गेऽत्र कर्कटी ॥ १ ॥

उच्यतामिति राज्ञा उक्ते अभ्यनुज्ञाते सति वा वक्तुमुपचक्रमे
 ॥ १ ॥ प्रश्नानामाशय उत्तरसर्गयोः स्फुटो भविष्यतीति नेहा-
 तिविस्तरः क्रियते । उपाधिमेदादनेकसंख्यस्य दुर्लक्ष्यत्वादणोर-
 परिच्छेदाच्चाम्बुधेरिव ॥ २ ॥ अनाकाशमशून्यम् । लौकिकप्र-
 सिद्धं न किञ्चित्त्ववित्प्रसिद्धं किञ्चिदेव ॥ ३ ॥ अतिष्ठन् गति-
 निवृत्तिमकुर्वन् । पाषाण इव चैतन्यानाश्रयः ॥ ४ ॥ ५ ॥
 अविनाशः सन् प्रकाशकः ॥ ६ ॥ अनक्षाणामनाविर्भूतेन्द्रिया-
 णाम् ॥ ७ ॥ स्वभावदः सत्ताप्रदः ॥ ८ ॥ प्रत्यक्षं भास-
 मानमपि मूढदशा असद्रूपम् ॥ १० ॥ ११ ॥ प्राग् बहुजन्मनि
 स्वात्मत्वादेव लब्ध्वाप्यज्ञानावृतत्वादलब्धप्रायत्वात्प्रयत्नशतप्रा-
 प्यम् । सर्वं पूर्णम् ॥ १२ ॥ आत्मा स्वात्मैव केनापहारितो
 नाशितप्रायः कृतः । त्रिभुवनं तृणं क्रियत इति पृथक्प्रश्नः
 ॥ १३ ॥ १४ ॥ प्रनाय्यते प्रनर्त्यते 'अनर्द्राटि' इति णोपदेश-
 पर्युदासान्न णः । घटाः समूहाः ॥ १५ ॥ शिलोच्चयः पर्वतनिभः

कोऽणुः प्रकाशतमसां दीपः प्रकटनप्रदः ।
 कस्याणोद्दरे सन्ति समग्रानुभवाणवः ॥ १७
 कोऽणुरत्यन्तनिःस्वादुरपि संस्वदतेऽनिशम् ।
 केन संत्यजता सर्वमणुना सर्वमाश्रितम् ॥ १८
 केनात्माच्छादनाशक्तेनाणुनाच्छादितं जगत् ।
 जगल्लये न कस्याणोः सद्भूतमपि जीवति ॥ १९
 अजातावयवः कोऽणुः सहस्रभरलोचनः ।
 को निमेषो महाकल्पः कल्पकोटिशतानि च ॥ २०
 अणौ जगन्ति तिष्ठन्ति कस्मिन्बीज इव द्रुमः ।
 बीजानि निष्कलान्तानि स्फुटान्यनुदितान्यपि ॥ २१
 कल्पः कस्य निमेषस्य बीजस्येवान्तरस्थितः ।
 कः प्रयोजनकर्तृत्वमप्यनाश्रित्य कारकः ॥ २२
 दृश्यसंपत्तये द्रष्टा स्वात्मानं दृश्यतां नयन् ।
 दृश्यं पश्यन्स्वमात्मानं को हि पश्यत्यनेत्रवान् ॥ २३
 अन्तर्गलितदृश्यं च क आत्मानमखण्डितम् ।
 दृश्यासंपत्तये पश्यन्पुरो दृश्यं न पश्यति ॥ २४
 आत्मानं दर्शनं दृश्यं को भासयति दृश्यवत् ।
 कटकादीनि हेम्नेव विकीर्णं केन च त्रयम् ॥ २५
 कस्मान्न किञ्चिच्च पृथगूर्म्यादीव महाम्भसः ।
 कस्येच्छया पृथक्कास्ति वीचितेव महाम्भसः ॥ २६
 दिक्कालाद्यनवच्छिन्नादेकस्मादसतः सतः ।
 द्वैतमप्यपृथक्कस्माद्रवतेव महाम्भसः ॥ २७
 आत्मानं दर्शनं दृश्यं सदैवसच्च जगत्त्रयम् ।

॥ १६ ॥ अनुभवाणवो वृत्त्यवच्छिन्नज्ञानलवाः ॥ १७ ॥ निः-
 स्वादुर्मधुरादिरसशून्यः । आश्रितं स्वीकृतमिति यावत् ॥ १८ ॥
 लयेन तिरोहितमपि जगत्कस्याणोः सत्तया सद्भूतं पुनः सर्वं
 जीवत्यपि ॥ १९ ॥ २० ॥ जगन्ति अनुत्पन्नान्यपि प्रलये क-
 स्मिन्तिष्ठन्ति । सर्गकाले च निष्कलं निरवयवमव्यक्तमन्तो वी-
 जपरम्परावधियेषां तानि सर्वाणि बीजानि सर्गकाले जगदात्मना
 स्फुटानि विकासितान्यपि कस्मिन्सदैवानुदितानि ॥ २१ ॥
 एवंकल्पः प्रलयोऽपि कस्यान्तः स्थितः । प्रयोजनं तत्तत्कारक-
 प्रवर्तनं तत्र कर्तृत्वं अक्रियत्वात्कारकव्यापारयितृत्वमनाश्रित्यापि
 कः कारकः कर्तृत्वार्थः । अथवा प्रयोजनकर्तृत्वं क्रियाफलनिष्पा-
 दकत्वम् ॥ २२ ॥ दृश्यसंपत्तये भोग्यसिद्धये । बहिर्दृशा दृश्यं
 पश्यन् ॥ २३ ॥ ज्ञानेनान्तर्गलितदृश्यं यथा स्यात्तथा पश्यन्
 ॥ २४ ॥ आत्मानं द्रष्टारम् । दर्शनं वृत्तिम् । दृश्यवच्चक्षुर्दृश्यमि-
 वापरोक्षं को भासयति । विकीर्णं विक्षिप्तं । विक्षेपशक्त्या प्रक-
 टितमिति यावत् । तत्रयं द्रष्टा दर्शनं दृश्यम् ॥ २५ ॥ २६ ॥ असतः
 अस्थूलत्वादसत्कल्पात्सतः ॥ २७ ॥ सदुद्भूतावस्थं असत्तिरोहिता-
 वस्थं च अन्तस्थं कृत्वा स्थितः त्रिकालगः सदैवत्वार्थः ॥ २८ ॥
 कस्यान्तर्नित्यमस्तीति शेषः ॥ २९ ॥ दृष्टान्तद्वयादार्ष्टान्तिके

कोऽन्तर्बीजमिवान्तस्थं स्थितः कृत्वा त्रिकालगः २८
 भूतं भवद्भविष्यच्च जगद्भूतं बृहद्भूमम् ।
 नित्यं समस्य कस्यान्तर्बीजस्यान्तरिव द्रुमः ॥ २९
 बीजं द्रुमतयेवाशु द्रुमो बीजतयेव च ।
 स्वमेकमजहद्रूपमुदेत्यनुदितोऽपि कः ॥ ३०
 विसतन्तुर्महामेरुभौ राजन्यदपेक्षया ।
 तस्य कस्योदरे सन्ति मेरुमन्दरकोटयः ॥ ३१
 केनेदमाततमनेकचिदेव विश्वं
 किं सार एवमतिवल्गसि हंसि पासि ।
 किं दर्शनेन न भवस्यथवा सदैव
 नूनं भवस्यमलदृग्बदनः स्वशान्त्यै ॥ ३२
 एषोऽसौ प्रगलतु संशयो ममोच्चै-
 श्रित्तथ्रीमुखमिहिकामलानुलेपः ।
 यस्याग्रे न गलति संशयः समूलो
 नैवासौ कचिदपि पण्डितोक्तिमेति ॥ ३३
 एवं मे यदि न विनेष्यथः क्रमोक्तं
 संशान्तं लघुतरसंशयं सुबुद्धी ।
 तद्रक्षोजरठहुताशनेन्धनत्वं
 निर्विघ्नं झटिति गमिष्यथः क्षणेन ॥ ३४
 पश्चात्तां जनपदमण्डलीं समन्ता-
 द्भावत्कीमुरुजठरा क्षणाद्भ्रसेऽहम् ।
 एवं ते भवतु सुराजतेति मन्ये
 मूर्खाणामतिरस एव संक्षयाय ॥ ३५

विशेषमाह—स्वमेकमिति । अविकृत एवेति यावत् । उदेति
 जगद्विकारात्मनेति शेषः ॥ ३० ॥ यदपेक्षया यद्दार्ढ्यमपेक्ष्य
 महामेरुर्विसतन्तुरत्यन्तादृढतम इत्यर्थः । अथवा यस्यापेक्षया
 संकल्पेन विसतन्तुरपि महामेरुरिवेत्यर्थः । तस्य तथाविधस्य
 वस्तुन उदरे अन्तः ॥ ३१ ॥ अनेकाश्रितश्चेतना यस्मिन्स्थाना-
 विधमिदं विश्वं केन आततं सृष्ट्या विस्तारितम् । त्वं च कः
 सारो वास्तवं रूपं यस्य तथाविधः सन्सर्वव्यवहारेष्वतिशयेन
 वल्गसि व्यवहरसि पासि प्रजा हंसि च बन्ध्यान् । तथाच
 सृष्ट्यादिनिर्वाहाः सर्वेषां किंनिमित्तका इत्यर्थः । कस्य दर्शनं
 किंदर्शनं तेन त्वममलदृग्भूतः संस्तदन्यो न भवसि । अथवा
 तद्रूप एव सदैव नूनं भवसि तद्रस्तुनः अस्मभ्यं स्वशान्त्यै स्वमृ-
 त्युमोक्षार्थं वदेत्युपसंहारः ॥ ३२ ॥ एष उक्तलक्षणोऽसौ चित्त-
 श्रियो मुखं स्वात्माकारवृत्तिस्तस्याश्चन्द्रस्येव मिहिकालक्षणस्य
 मलस्यानुलेप आवरणभूतो मम संशयो गलतु । समूलो मूलाज्ञा-
 नसहितः । पण्डितोक्तिं पण्डितशब्दयोग्यतां नैवेति ॥ ३३ ॥
 एवंरूपं मे लघुतरसंशयं यदि न विनेष्यथो नापाकरिष्यथस्त-
 त्तिं रक्षोजातेः स्वदेहस्य जठरहुताशनेन्धनत्वं । भक्षयतामिति
 यावत् । झटिति क्षणेन निर्विघ्नं गमिष्यथः । अनात्मज्ञानां देह-
 मात्रात्मभावनां रक्षोन्नभावस्य दुर्वारत्वादिति भावः ॥ ३४ ॥
 न केवलं युवयोरेवानर्थः किंतु सर्वस्य जनपदस्याप्युपस्थित

इत्युक्त्वा विपुलगभीरमेघनाद-
प्रोह्लासप्रकटगिरा निशाचरी सा ।

तूष्णीमप्यतिविकटाकृतिस्तदासी-
च्छुद्धान्तः शरदमलाभ्रमण्डलीव ॥ ३६

इत्यार्षे वासिष्ठमहारामायणे उत्पत्तिप्रकरणे क० राक्षसीप्रश्नो नामैकोनाशीतितमः सर्गः ॥ ७९ ॥

अशीतितमः सर्गः ८०

वासिष्ठ उवाच ।

महानिशि महारण्ये महाराक्षसकन्यया ।
इति प्रोक्ते महाप्रश्ने महामन्त्री गिरं ददौ ॥ १
मन्त्र्युवाच ।
शृणु तोयदसंकाशे प्रश्नमेतं भिनन्नि ते ।
अनुक्रमात्मकं मत्तं गजेन्द्रमिव केसरी ॥ २
भवत्या परमात्मैष कथितः कमलेक्षणे ।
अनयैव वचोभङ्गा प्रश्नविद्वोऽप्योग्यया ॥ ३
अनाख्यत्वादगम्यत्वान्मनःषष्ठेन्द्रियस्थितेः ।
चिन्मात्रमेवमात्मानुराकाशादपि सूक्ष्मकः ॥ ४
चिदणोः परमस्यान्तः सदिवासदिवापि वा ।
बीजेऽन्तर्द्रुमसत्तेव स्फुरतीदं जगत्स्थितम् ॥ ५
सत्किंचिदनुभूतित्वात्सर्वात्मकतया स्वतः ।

इत्याह—पश्चादिति । उरुजठरा वृहत्कुक्षिः । एवमुक्तप्रश्नोत्तर-
दानेन ते स्वात्मना सह सर्वप्रजापालनात्सुराजता स्यादिति
मन्ये । मूर्खाणामनात्मज्ञानातिरसो भोगलाम्पट्यातिशयो राज-
त्वनिमित्तः संक्षयायैव भवति । मद्भक्षणाभावेऽपि राज्यान्ते
नरकावश्यंभावादिति भावः ॥ ३५ ॥ विपुलगभीरमेघनादप्रो-
ह्लास इव प्रकटया तारया गिरा सा निशाचरीत्युक्त्वा बहिरति-
विकटाकृतिरपि अन्तः शुद्धा शरदमलाभ्रमण्डलीव तूष्णीमासी-
दित्यर्थः ॥ ३६ ॥ इति श्रीवासिष्ठमहारामायणतात्पर्यप्रकाशे
उत्पत्तिप्रकरणे एकोनाशीतितमः सर्गः ॥ ७९ ॥

समादधेऽत्र प्रथमं मन्त्री प्रश्नगणान्क्रमात् ।

व्युत्क्रमाच्च यथान्यायं सूक्ष्माभिरुपपत्तिभिः ॥ १ ॥

गिरं वक्ष्यमाणप्रतिज्ञानलक्षणाम् ॥ १ ॥ प्रश्नं प्रश्नगणं भि-
नन्नि उपपत्तिमिर्विदारयामि ॥ २ ॥ सर्वान्प्रश्नान् शिथिलीकर्तुं
सर्वप्रश्नहृदयं तावत्प्रथमं दर्शयति—भवत्येति । स्वर्णकमलमिव
पिङ्गलेक्षणे ॥ ३ ॥ कस्याणोरम्बुधेरिति प्रथमप्रश्नविशेष्येऽ-
णुशब्दप्रयोगस्याभिप्रायमुद्घाटयति—अनाख्यत्वादिति । तथाच
'अणुः पन्था विततः पुराणः' इत्यादिश्रुतिषु प्रसिद्ध इति भावः ॥ ४ ॥
अन्तर्ब्रह्माण्डलक्षणीति पृष्ठांशं दर्शयति—चिदणोरिति । एतेन
'अणौ जगन्ति तिष्ठन्ति कस्मिन्बीज इव द्रुमः' इति प्रश्नोऽप्युत्तरितः
॥ ५ ॥ 'सदिवासदिवापि वा' इत्युक्त्या सूचितं सत्तायाः कः स्वभावद
इति प्रश्नस्योत्तरमाह—सत्किंचिदिति । सर्ववस्तुसत्ताया अनुभ-
वसत्ताधीनत्वात्सत्ताया अन्याधीनत्वेऽनवस्थापातात्स्वतः सि-
द्धसत्ताकानुभवादेव सर्वे भावाः सत्तां प्राप्ता इत्यर्थः ॥ ६ ॥

तदात्मकतया पूर्वं भावाः सत्तां किलागताः ॥ ६
आकाशं बाह्यशून्यत्वादनाकाशं तु चित्तवतः ।
अतीन्द्रियत्वान्नो किञ्चित्स एवाणुरनन्तकः ॥ ७
सर्वात्मकत्वाद्भुक्ते च तेन किञ्चिन्न किञ्चन ।
चिदणोः प्रतिभा सा स्यादेकस्यानेकतोदिता ।
असत्येव यथा हेमः कटकादि तथा परे ॥ ८
एषोऽणुः परमाकाशः सूक्ष्मत्वादप्यलक्षितः ।
मनःषष्ठेन्द्रियातीतः स्थितः सर्वात्मकोऽपि सन्न ९
सर्वात्मकत्वान्नैवासौ शून्यो भवति कर्हिचित् ।
यदस्ति न तदस्तीति वक्ता मन्ता इति स्मृतः ॥ १०
कयाचिदपि युक्त्येह सतोऽसत्त्वं न युज्यते ।
सर्वात्मा स्वात्मगुप्तेन कर्पूरेणेव दृश्यते ॥ ११
चिन्मात्राणुः स एवेह सर्वं किञ्चिन्मनःस्थितम् ।

'किमाकाशमनाकाशम्' इति प्रश्नतात्पर्यमुद्घाटयति—आका-
शमिति । 'न किञ्चित्किंचिदेव किम्' इति प्रश्नोत्तरमाह—अती-
न्द्रियत्वादिति । नेन्द्रियगम्यं किंचिदेव यत्तदित्यर्थः ॥ ७ ॥
यदि तु किञ्चिदपि न किञ्चिदात्मभावे तदिति प्रश्नार्थस्तदाप्या-
ह—सर्वात्मकत्वादिति । स्वस्यैव सर्वात्मकत्वात्स्वात्मनैव साक्षा-
त्कृतेन सर्वस्मिन्भुक्ते निगीर्णे सति तदेव किञ्चित् । न किञ्चनात्मना
परिशिष्यत इत्याशय इत्यर्थः । एकस्यानेकसंख्यस्येति प्रश्नोपक्र-
माभिप्रायमाह—चिदणोरिति । एकस्यैव चिदणोस्त्वदुदितानेक-
ताप्रतिभामात्रं प्रातीतिकी न वास्तवीत्यर्थः । एतेन कटकादीनि
हेमेवेति प्रश्नोऽप्युक्तप्राय एवेत्याशयेनाह—यथा हेम इति
॥ ८ ॥ 'कोऽणुस्तमः प्रकाशः स्यात्' इत्यादिप्रश्नेषु पुनः पुनर-
णुशब्दप्रयोगस्यापि प्रागुक्त एवाभिप्राय इत्याह—एषोऽणुरिति
॥ ९ ॥ 'कोणुरस्ति च नास्ति च' इति प्रश्ने नास्तिचेत्यंशो
बाधित एवेति दूषयति—सर्वात्मकत्वादित्यादिना । कथं बाधि-
तस्तत्राह—यदस्तीति । यद्यस्माद्धेतोस्तदस्ति नास्तीति च वक्ता
मन्ता च पुरुषः स आत्मैवेति वक्तृमन्त्रादिरूपेण स्मृतः प्रसिद्धः ।
तथाच स्वात्मापलापायोगान्नास्तितास्य न घटत एवेत्यर्थः ॥ १० ॥
सतोऽसत्त्वविरोधादपि न युक्तमिदमित्याह—कयाचिदपीति ।
यद्यस्यैव तर्हि कुतो न दृश्यत इत्याशङ्क्य निष्कृष्टरूपेणादर्शनेऽपि
तर्वाणुगतसद्रूपेणापिधानगुप्तेनापि कर्पूरेण खगन्धात्मनैव दृश्यत
एवेत्याह—सर्वात्मेति । स्वात्मना प्रत्यग्रूपेण गुप्तेन छत्रेण सर्वा-
त्मा सर्वाणुगतसदात्मा दृश्यत इत्यर्थः ॥ ११ ॥ 'कः सर्वं न च

१ असत्येवापि सत्येव हेमः कटकता यथा इति पाठः.

न किञ्चिदिन्द्रियातीतरूपत्वादमलः स्थितः ॥ १२
 स एव चैकोऽनेकश्च सर्वसत्त्वात्मवेदनात् ।
 स एवेदं जगद्धत्ते जगत्कोशस्तथैव हि ॥ १३
 इमाश्चित्तमहाम्भोधौ त्रिजगल्लववीचयः ।
 प्रज्ञास्तस्मिन्कचन्त्यप्सु द्रवत्वाच्चक्रता इव ॥ १४
 चित्तेन्द्रियाद्यलभ्यत्वादशून्यं शून्यस्वरूपवत् ।
 स्वसंवेदनलभ्यत्वादशून्यं व्योमरूप्यपि ॥ १५
 सोऽहं भवानेव भवान्संपन्नोऽद्वैतवेदनात् ।
 स भवान्न भवेन्नाहं जातो बोधवृहद्वपुः ॥ १६
 त्वन्ताहन्तात्मकं सर्वं विनिगीर्यावबोधतः ।
 न त्वं नाहं न सर्वं च सर्वं वा भवति स्वयम् ॥ १७
 गच्छन्न गच्छत्येषोऽणुर्योजनौघगतोऽपि सन् ।
 संवित्स्या योजनौघत्वं तस्याणोरन्तरे स्थितम् ॥ १८
 न गच्छत्येष यातोऽपि संप्राप्तोऽपि च नागतः ।
 स्वसत्ताकाशकोशान्तर्वासित्वाद्देशकालयोः ॥ १९
 गम्यं यस्य शरीरस्थं क्व किलासौ प्रयाति हि ।
 कुचकोटरगः पुत्रः किं मात्रान्यत्र वीक्ष्यते ॥ २०
 गम्यो यस्य महादेशो यावत्संभवमक्षयः ।
 अन्तस्थः सर्वकर्तुर्हि स कथं केव गच्छति ॥ २१

किञ्चिच्च' इत्यस्योत्तरमाह—चिन्मात्राणुरिति । नन्वपरिच्छिन्नं कथं परिच्छिन्नसर्वरूपं तत्राह—किञ्चिदिति । मनइन्द्रियवृत्ति-भिर्नानामताप्रत्ययात्किञ्चिन्मनःपरिच्छिन्नरूपेणैव सर्वमित्यर्थः । अतएव मनइन्द्रियाद्यपरिच्छिन्नस्वाभाविकरूपेण न किञ्चिदपीत्याशयेन लया तथोक्तमित्याह—न किञ्चिदिति ॥ १२ ॥ एतदभि-प्रायेण वा तव एकस्यानेकसंख्यस्येत्युपक्रम इत्याह—स एवैक इति । 'नित्यं समस्य कस्यान्तः' इति प्रश्नस्य 'को जगद्रत्नकोशः स्यात्' इत्यस्य चोत्तरमाह—स एवेति ॥ १३ ॥ 'कस्मान्न किञ्चिच्च पृथग्गूर्यादीव महाम्भसः' इत्यस्योत्तरमाह—इमा इति । चित्तात्मना महाम्भोधिबद्धिकारिणि । प्रज्ञाश्चित्तविकल्पमात्ररूपाः । एतेन 'कस्येच्छया पृथक्कास्ती'त्येतदपि समाहितमेव ॥ १४ ॥ 'दिक्कालाद्यनवच्छिन्नादेकस्मादसतः सतः' इति शून्याशून्योभ्यात्मतोक्तेस्तात्पर्यमाह—चित्तेन्द्रियादीति ॥ १५ ॥ 'को भवानेव संपन्नः' इत्यस्योत्तरमाह—सोऽहमिति । अहमद्वैतवेदनात्स आत्मैव संपन्नः सन् भवान् लदात्मैव भवान्स संपन्नः अहमेव । इदमपि अहंताभवात्ताप्रतिसंधानव्यवहारे, अव्यवहारदशा तु स आत्मा न भवान्नाहं च किंतु बोधवृहद्वपुरेव जातः प्रादुर्भूत इत्यर्थः ॥ १६ ॥ उक्तार्थमेव स्फुटमाह—त्वंतेति ॥ १७ ॥ 'गच्छन्न गच्छति च कः' इत्यस्योत्तरमाह—गच्छन्निति । योजनौघगत आकाशवद्योजनौघव्याप्यपि सन् । संवित्स्या स्वप्न इव कल्पनया ॥ १८ ॥ 'को तिष्ठन्नपि तिष्ठति' इत्यस्योत्तरमपि तथैव दिशा आह—न गच्छतीति ॥ १९ ॥ उक्तमुभयं दृष्टान्तेनोपपादयति—गम्यमित्यादिना । गम्यं गमनेन प्राप्तव्यं देशान्तरम् ॥ २० ॥ २१ ॥ स्फुटं दृष्टान्तान्तरमाह

यथा देशान्तरप्राप्ते कुम्भे वक्रसमुद्रिते ।
 तदाकाशस्य गमनागमने न तथात्मनः ॥ २२
 चित्तता स्थाणुता स्वान्तर्यदा स्तोऽनुभवात्मिके ।
 चेतनस्य जडस्यैव तदासौ द्वयमेव च ॥ २३
 यदा चेतनपाषाणसत्तैकात्मैकचिद्वपुः ।
 तदा चेतन एवासौ पाषाण इव राक्षसि ॥ २४
 परमव्योम्यनाद्यन्ते चिन्मात्रपरमात्मना ।
 विचित्रं त्रिजगच्चित्रं तेनेदमकृतं कृतम् ॥ २५
 तत्संवित्स्या वह्निसत्ता तेनात्यक्तानलाकृतिः ।
 सर्वगोऽप्यदहत्येव स जगद्रव्यपावकः ॥ २६
 प्रज्वलद्भास्वराकाराभिर्मलाद्गनादपि ।
 प्रज्वलच्चेतनैकात्मा तस्मादग्निः स जायते ॥ २७
 संवेदनाद्यदर्कादिप्रकाशस्य प्रकाशकः ।
 न नश्यत्यात्मभारूपो महाकल्पाम्बुदैरपि ॥ २८
 अनेत्रलभ्योऽनुभवरूपो दृढहृदीपकः ।
 सर्वसत्ताप्रदोऽनन्तः प्रकाशः परमः स्मृतः ॥ २९
 प्रवर्ततेऽस्मदालोको मनःषष्ठेन्द्रियातिगात् ।
 येनान्तरापि वस्तूनां दृष्टा दृश्यचमत्कृतिः ॥ ३०

—यथेति । वक्रसमुद्रिते बद्धमुखे गमनागमने न स्तस्तथेत्यर्थः ॥ २२ ॥ 'कश्चेतनोऽपि पाषाणः' इत्यस्य प्रश्नस्य यदि चिद्रूपो जडरूपश्चेति विरुद्धोभयात्मक इत्यर्थस्तदाह—चित्तेति । यदा जडस्यैव देहादेरात्मतादात्म्याध्यासाच्चेतनस्य चित्तताप्रकाशस्वभावता स्थाणुता जडता चानुभवात्मिके खानुभवसाक्षिके स्त-स्तदासावविमर्शाद्वयं जडबोधोभयरूपो भवत्येवेत्यर्थः २३ ॥ यदा तु चेतनोऽपि पाषाणइव घनरूपः क इति प्रश्नार्थस्तदा पारमार्थिकमात्मरूपमेव चिद्वनं स इत्याह—यदा चेति ॥ २४ ॥ 'कश्चिद्व्योम्नि विचित्रकृत' इत्यस्योत्तरमाह—परमव्योमीति । मिथ्यात्वादकृतमेव कृतम् ॥ २५ ॥ 'वह्नितामजहृच्चैव कश्च वह्नि-रदाहकः' इत्यस्योत्तरमाह—तत्संवित्थेति । आत्मसत्ताया एव वह्निसत्तात्वे तस्याः सर्वगतत्वात्सर्वगोऽपि सः अदहति न दह-त्येव । 'अमानोनाः प्रतिषेधे' इति नञर्थको निपातोऽकारः । नैतावता स सर्वगतो नेति मन्तव्यम् । यतः स सर्वद्रव्याणां पावक इव प्रकाशक इत्यर्थः ॥ २६ ॥ अवहेर्जायते वह्निः क-स्मादिति प्रश्नस्योत्तरमाह—प्रज्वलदिति ॥ २७ ॥ 'अचन्द्रा-र्काभितारोपि कोऽविनाशः प्रकाशकः' इत्यस्योत्तरमाह—संवे-दनादिति ॥ २८ ॥ 'अनेत्रलभ्योऽकस्माच्च प्रकाशः संप्रवर्तते' इत्यस्योत्तरमाह—अनेत्रलभ्य इति ॥ २९ ॥ तस्य स्वयंज्योति-ष्मनुभावयति—प्रवर्तते इति । अस्मदालोकोऽहंकारादिप्रथा मनःषष्ठेन्द्रियातिगादात्मनः सकाशात्प्रवर्तते । यथा गाढान्धका-रस्थितोऽपि त्वं क्रासीति पृष्ठोऽहमिहास्मीति वक्ति । येन हेतुना

१ स सर्वद्रव्यपावकः इति पाठः साधुः ।

लतागुल्माङ्कुरादीनामनक्षणां च पोषकः ।
 उत्सेधवेदनाकारः प्रकाशोऽनुभवात्मकः ॥ ३१
 कालाकाशक्रियासत्ता जगत्तत्रास्ति वेदने ।
 स्वामी कर्ता पिता भोक्ता आत्मत्वाच्च न किञ्चन ३२
 अणुत्वमजहत्सोऽणुर्जगद्रत्नसमुद्रकः ।
 मातृमानप्रमेयात्म जगन्नास्तीति केवले ॥ ३३
 स एव सर्वजगति सर्वत्र कचति स्फुटम् ।
 यदा जगत्समुद्रेऽस्मिस्तदासौ परमो मणिः ॥ ३४
 दुर्बोधत्वात्तमः सोऽणुश्चिन्मात्रत्वात्प्रकाशदृक् ।
 सोऽस्ति संवित्तिरूपत्वादक्षातीतस्तथा न सन् ३५
 दूरे सोऽनक्षलभ्यत्वाच्चिद्रूपत्वान्न दूरगः ।
 सर्वसंवेदनाच्छैलो ह्यसावेवाणुरेव सन् ॥ ३६
 तत्संवेदनमात्रं यत्तदिदं भासते जगत् ।
 न सत्यमस्ति शैलादि तेनाणावेव मेरुता ॥ ३७
 निमेषकृतिभासो हि निमेष इति कथ्यते ।
 कल्पेति प्रतिभासो हि कल्पशब्देन कथ्यते ॥ ३८
 कल्पक्रियाविलासो हि निमेषः प्रतिभासते ।
 बहुयोजनकोटिस्थं मनस्येव महापुरम् ॥ ३९
 निमेषजठरे कल्पसंभवः समुदेति हि ।
 महानगरनिर्माणं मुकुरेऽन्तरिवामले ॥ ४०

अन्तरा आलोकदीपादिकमिति शेषः । वस्तूनां स्वदेहेन्द्रिया-
 दीनां विषये दृश्यचमत्कृतिरपरोक्षप्रथा दृष्टा । सर्वानुभवप्रसिद्धेति
 यावत् ॥ ३० ॥ 'लतागुल्म' इत्यादिप्रश्नस्योत्तरमाह—लतेति ।
 पोषकः स्वसंनिधानेन वृद्धिनिमित्तम् । उत्सेधस्य च तत्फलस्य
 वेदनमेव आकारो यस्य तत्साक्षिणः ॥ ३१ ॥ 'जनकः कोऽम्ब-
 रादीनाम्' इत्यस्योत्तरमाह—कालाकाशेति । व्यवहारदृशा चेदं,
 परमार्थदृशा त्वाह—आत्मत्वादिति ॥ ३२ ॥ 'को जगद्रत्नकोशः
 स्यात्' इत्यस्योत्तरं पुनराह—अणुत्वमिति । समुद्रकः संपुटकः ।
 'कस्य कोशो मणेर्जगत्' इत्यस्योत्तरमाह—मात्रित्यादिसार्धेन
 ॥ ३३ ॥ ३४ ॥ 'कोऽणुस्तमः प्रकाशः स्यात्' इत्यस्योत्तरमाह
 —दुर्बोधत्वादिति । 'कोणुरस्ति च नास्ति च' इत्यस्योत्तरमाह
 —सोऽस्तीति ॥ ३५ ॥ 'कोऽणुर्दूरेऽप्यदूरे च' इत्यस्योत्तरमाह—
 दूरे स इति । 'कोऽणुरेव महागिरिः' इत्यस्योत्तरमाह—सर्वसं-
 वेदनादिति । विनैव करणं सर्वैरप्यहमहमिति पुरोवर्तितैल
 इवापरोक्षतया संवेदनादिति लथोक्त इत्यर्थः ॥ ३६ ॥ 'तत्रा-
 णुरेव सन्' इत्यंशस्य तात्पर्यमाह—तत्संवेदनेति ॥ ३७ ॥ 'नि-
 मेष एव कः कल्प' इत्यस्योत्तरमाह—निमेषेत्यादिनवभिः ॥ ३८ ॥
 उक्तार्थमुपपादयति—कल्पेति । निमेष एव कल्पे यावन्त्यः
 क्रियास्तैर्विलसतीति कल्पक्रियाविलासः प्रतिभासत इत्यर्थः ।
 अल्पान्तर्विस्तृतस्य प्रतिभासे दृष्टान्तमाह—वहिति ॥ ३९ ॥
 तदसंभावनावारणाय दृष्टान्तान्तरमाह—निमेषेति । मुकुरे दर्पणे
 ॥ ४० ॥ निमेषाः कल्पाः शैलादिपूरा योजनकोटयश्च स्वसत्यत्वे

निमेषकल्पशैलादिपूरयोजनकोटयः ।
 यत्राणावेव विद्यन्ते तत्र द्वैतैक्यते कुतः ॥ ४१
 कृतवान्प्रागिदमहमिति बुद्धाबुदेति हि ।
 क्षणात्सत्यमसत्यं च दृष्टान्तः स्वप्नविभ्रमः ॥ ४२
 दुःखे कालः सुदीर्घो हि सुखे लघुतरः सदा ।
 रात्रिर्द्वादशवर्षाणि हरिश्चन्द्रस्य चोदिता ॥ ४३
 निश्चयो य उदेत्यन्तः सत्यात्मा सत्य एव च ।
 हेम्नीव कटककदित्वं स एव चित्ति राजते ॥ ४४
 न निमेषोऽस्ति नो कल्पो नादूरं न च दूरता ।
 चिदणुप्रतिभैवैवं स्थितान्यान्यान्यवस्तुवत् ॥ ४५
 प्रकाशतमसोर्दूरादूरयोः क्षणकल्पयोः ।
 एकचिदेहयोरेव न भेदोऽस्ति मनागपि ॥ ४६
 प्रत्यक्षमक्षसारत्वादप्रत्यक्षं ततोऽतिगम् ।
 दृश्यत्वेनैष वोदेति चेता द्रष्टैव सद्रूपः ॥ ४७
 यावत्कटकसंवित्तिस्तावन्नास्तीव हेमता ।
 यावच्च दृश्यतापत्तिस्तावन्नास्तीव सा कला ॥ ४८
 कटकत्वेऽकृतेऽदृष्टे सुवर्णत्वमिवाततम् ।
 केवलं निर्मलं शुद्धं ब्रह्मैव परिदृश्यते ॥ ४९
 सर्वत्वादेव सद्रूपो दुर्लक्ष्यत्वादसद्रूपः ।
 चेतनश्चेतनात्मत्वाच्चेत्यासंभवतस्त्वचित् ॥ ५०

विरोधादाश्रयभेदका यत्राणावतिसूक्ष्मेऽपि विद्यन्ते मिथ्यात्व-
 मालम्ब्य समाविशन्ति तत्र द्वैतैक्ययोरपि तथैव मिथ्यात्वेनैव
 समावेशादित्यर्थः ॥ ४१ ॥ सत्यं व्यावहारिकमसत्यं प्रातिभा-
 सिकं च ॥ ४२ ॥ उक्तेऽर्थे लोकानुभवमाख्यायिकां चोदाहरति
 —दुःख इति । उदिता आविर्भूता ॥ ४३ ॥ चित्तवृत्त्यनुसारे-
 णैव चितः प्रतिभासो न वस्तुवृत्तानुसारेणेत्याह—निश्चय इति
 ॥ ४४ ॥ किं तर्हि वस्तुवृत्तं तदाह—नेति ॥ ४५ ॥ एव-
 मन्येऽपि विरुद्धेष्वधिष्ठानचिदभेदादेव भेदो नेत्याह—प्रका-
 शेति ॥ ४६ ॥ 'किं प्रत्यक्षमसद्रूपम्' इति प्रश्नस्योत्तरमाह—
 प्रत्यक्षमिति । अक्षाणां बाह्यान्तरकरणानां सारत्वात्स्वस्वविष-
 यापरोक्षप्रथानिर्वाहकत्वात् । ततोतिगं तदविषयः । अथवा
 प्रत्यक्षादिप्रमाणगम्यदृश्यारोपेणोदयादप्यस्य प्रत्यक्षत्वमित्याह—
 दृश्यत्वेनेति । एषः वा इति च्छेदः । दृश्यत्वेनैष उदेतीति
 वा सद्रूपः प्रत्यक्ष इत्यर्थः ॥ ४७ ॥ यदि स एव दृश्यात्मा तर्हि
 कुतो दृश्यस्य हेयता तत्राह—यावदिति । सा कला वास्तवी
 चिदेकरसता । तथाच न दृश्यरूपेण परमपुरुषार्थेति हेयत्व-
 मिति भावः ॥ ४८ ॥ अतएव दृश्यात्मना अकल्पने कल्पि-
 तस्य वा अदर्शने तस्य ब्रह्मरूपत्वात्पुरुषार्थतेत्याशयेनाह—
 कटकत्वे इति । अकृते अदृष्टे चेति च्छेदः ॥ ४९ ॥
 असद्रूपमिति प्रश्नांशाशयमाह—सर्वत्वादिति । सर्वानुविद्धस-
 द्रूपेण प्रथानात्सद्रूपः । निष्कृष्टरूपेण दुर्लक्ष्यत्वाच्चासद्रूपसद्रूप-

चिच्चमत्कारमात्रात्मन्यस्मिंश्चित्प्रतिभात्मनि ।
जगत्वनिलवृक्षाभे चिच्चैत्यकलने कुतः ॥ ५१
यथा तापस्य पीनस्य भासनं मृगतृष्णिका ।
एवं पीवरमद्वैतं तथा चिद्भासनं जगत् ॥ ५२
अर्काशुभिः सूक्ष्मतरनिर्माणं यदनामयम् ।
अस्ति तानास्तिते तत्र कल्पादेरिव कैव धीः ॥ ५३
माययांशुकणाङ्गे खे यथा कचति काञ्चनम् ।
तथा जगदिदं भाति चिच्चैत्यकलने कुतः ॥ ५४
स्वप्नगन्धर्वसंकल्पनगरे कुड्यवेदनम् ।
न सन्नासद्यथा तद्वद्विद्धि दीर्घभ्रमं जगत् ॥ ५५
तथा चैवंविधन्यायभावनाभ्यासनिर्मलात् ।
चिदाकाशेन निर्याति यथा भूतार्थदर्शिनः ॥ ५६
न कुड्याकाशयोर्भेदो दृश्यसंवेदनादृते ।

आब्रह्मजीवकलानाद्यद्रूढं रूढमेव च ॥ ५७
प्रतिभासाच्चिदाकाशे सत्त्वशून्यं भवन्ति ताः ।
प्रकचन्ति ह्यनिर्भाव्याः प्रभापिण्ड इव प्रभाः ॥ ५८
पृथक्तामतिभासस्य स्वचमत्कारयोगतः ।
सर्वात्मिका हि प्रतिभा परा वृक्षात्मबीजवत् ॥ ५९
बीजमन्तस्थवृक्षत्वं नानाऽनाना यथैकदृक् ।
तथाऽसंख्यजगद्ब्रह्म शान्तमाकाशकोशवत् ॥ ६०
बीजस्यान्तस्थवृक्षस्य व्योमाद्वैता स्थितिर्यथा ।
ब्रह्मणोन्तस्थजगतः साक्षित्वाच्चित्स्थितिस्तथा ॥ ६१
शान्तं समस्तमजमेकमनादिमध्यं
नेहास्ति काचन कलाकलना कथंचित् ।
निर्द्वन्द्वशान्तमतिरेकमनेकमच्छ-
माभासरूपमजमेकविकासमास्ते ॥ ६२

इत्यार्षे श्रीवासिष्ठमहारामायणे मोक्षोपायेषूपपत्तिप्रकरणे क० प्रश्नभेदनं नाम अशीतितमः सर्गः ॥ ८० ॥

पः । 'असद्वा इदमग्र आसीत्ततो वै सदजायत' इति श्रुतौ तथा
व्यवहारदर्शनादित्याशयः । 'किं चेतनमचेतनम्' इति प्रश्नो-
त्तरमाह—चेतन इति । अचित् अचेतन इत्युक्तस्त्वयैत्यर्थः
॥ ५० ॥ चेत्याभावमुपपादयति—चिच्चमत्कारेत्यादिना ।
चित्प्रतिभात्मनि चित्प्रतिभारूपे अनिललोलितवृक्षवदस्थिरे,
अनिलमयवृक्षवदत्यन्तासति च । चिच्चैत्यकलने चैतन्याश्रयवि-
षयताकल्पने ॥ ५१ ॥ चिच्चमत्कारमात्रे दृष्टान्तमाह—
यथेति । तापस्य आतपस्य । पीनस्य प्रचुरस्य ॥ ५२ ॥ यथा
अर्करश्मिर्बिम्बेक्ष्यमाणकाञ्चनादिनिर्माणं तत्र निर्माणे अस्तिता-
नास्तिते ब्राह्मकल्पादिरूपस्य जगत् इवेत्यसत् उपमाभूतस्य
असत्त्वं स्फुटमेव । एवं च चिच्चैत्यभेदधीः कैव । निर्विषयेत्यर्थः
॥ ५३ ॥ मायया अविद्यया यथा अंशुकणाङ्गे सूर्यांशुलेशा-
च्चित्ते खे आकाशे काञ्चनं कचति प्रथते ॥ ५४ ॥ ५५ ॥
अस्त्वेवं जगद्भ्रान्तिसिद्धं किं ततस्तत्राह—तथाचेति । तथाच
एवंविधानां मिथ्यात्वोपपादकन्यायानां पुनः पुनर्भावनालक्षणे-
नाभ्यासेन निर्मलान्मनसो यथाभूतार्थदर्शिनः पारमार्थिकं ब्रह्म
दृष्टवतः पुंसोऽविद्यानाशे सति चिदाकाशे पुनः संसारो न
निर्याति पुनरावृत्तिर्नास्तीति सिद्धमित्यर्थः । अथवा न्यायपरि-
ष्कृततत्त्वदृशा सृष्टिरेव नाभूदित्यर्थः ॥ ५६ ॥ अथवा विषय-
रूपभेदकसंवेदनभेदादेव मित्रमिव न वस्तुतस्तथैव आब्रह्मस्त-
म्भपर्यन्तनिरूढजीवानुभवादित्याह—नेति ॥ ५७ ॥ यदि न
भेदस्तर्हि कथं कुड्यादिभेदकलना जायन्ते तत्राह—प्रतिभासा-
दिति । ताः कलनाः सत्त्वशून्यं यथा स्यात्तथा भवन्तीत्यर्थः ।
अत्यन्तासत्त्वे खपुष्पवद्भ्रान्तानुपपत्तेराह—अनिर्भाव्या इति ।
यौक्तिकदृशा अनिर्वचनीया इत्यर्थः ॥ ५८ ॥ एवं सोपपत्ति

प्रासङ्गिकं 'किं चेतनमचेतनम्' इति प्रश्नोत्तरमुक्त्वा शिष्टानां
प्रश्नानामुत्तरं राजार्थे परिशेषयंस्तदज्ञानशङ्कानिवृत्तये तेष्वव-
युल्य द्वित्राणामुत्तरं विवक्षुर्द्वैतमिथ्यात्वोपवर्णनप्रसंजितं 'द्वैतम-
प्यपृथक्स्मात्' इत्यस्योत्तरमाह—पृथक्चेति । पृथक्तासंस्कारसं-
स्कृताया मतेर्बुद्धिवृत्तेर्या भासोऽन्तर्गत आत्मप्रकाशस्तस्य यः
स्वचमत्कारः पृथक्ताप्रकटनशक्तिलक्षणस्तद्योगतो द्वैतं प्रतिभात-
मपि अपृथगेवेत्यर्थः । तत्र हेतुमाह—सर्वात्मिकेति । प्रतिभा
आत्मप्रकाशः ॥ ५९ ॥ वृक्षात्मबीजवदिति दृष्टान्तं विवृण्वन् 'को-
न्तर्बीजमिवान्तस्थं स्थितः कृत्वा त्रिकालगः' इत्यस्योत्तरमाह—
बीजमिति । एकदृक् एकरूपं बीजं नाना पृथग्भूतं अनाना अपृथ-
ग्भूतं च अन्तस्थवृक्षत्वं अन्तर्गतवृक्षाकारं कृत्वा स्थितं तथा ब्र-
ह्माप्यसंख्यजगदित्यर्थः ६० आकाशकोशवदित्युक्तेस्तात्पर्यं स्फु-
टयति—बीजस्येति व्यधिकरणे षष्ठ्यौ । बीजान्तर्गतवृक्षस्याति-
सूक्ष्मत्वात्स्थितिर्यथा व्योमाद्वैता आकाशतुल्या तथा ब्रह्मान्तर्ग-
तजगतोऽप्यात्मसाक्षित्वात्तत्साक्षिणः पृथगनुपलम्भाच्चिद्रूपेणैव
स्थितिरिति चितिभेदकाभावादाकाशकोशसाम्यमित्यर्थः ॥ ६१ ॥
एतावतैव सर्वप्रश्नानामुत्तरमुक्तप्रायमिति सूचयन्सर्वप्रश्नपरम-
तात्पर्यविषयाद्वितीयचिन्मात्रपरमार्थस्थितिप्रदर्शनेनोपसंहरति—
शान्तमिति । निर्द्वन्द्वैः शान्तमतिभिरेव रिच्यते मायातत्कार्य-
मलनिरासेन परिशोध्यत इति निर्द्वन्द्वशान्तमतिरेकम् । अने-
कमेकत्वाख्यगुणेनापि शून्यम् । एकमेव परितो निरङ्कुशं विक-
सति बृहत्तमत्वादित्येकविकासम् । आभासरूपं चिन्मात्रमास्ते
परमार्थत इत्यर्थः । अजपदाभ्यां जन्मादिविकाराणां तद्वतां च
निरासः ॥ ६२ ॥ इति श्रीवासिष्ठमहारामायणतात्पर्यप्रकाशे
उत्पत्तिप्रकरणे अशीतितमः सर्गः ॥ ८० ॥

एकाशीतितमः सर्गः ८१

राक्षस्युवाच ।

अहो नु परमार्थोक्तिः पावनी तव मन्त्रिणः ।
 राजा राजीवपत्राक्ष इदानीमेष भाषताम् ॥ १
 राजोवाच ।
 जागतप्रत्ययाभावो यस्याहुः प्रत्ययं परम् ।
 सर्वसंकल्पसंन्यासश्चेतसा यत्परिग्रहः ॥ २
 यत्संकोचविकासाभ्यां जगत्प्रलयसृष्टयः ।
 निष्ठा वेदान्तवाक्यानामथ वाचामगोचरः ॥ ३
 कोटिद्वयान्तरालस्थं मध्ये कोटिद्वयीमयम् ।
 यस्य चित्तमयी लीला जगदेतच्चराचरम् ॥ ४
 यस्य विश्वात्मकत्वेऽपि खण्ड्यते नैकपिण्डता ।
 सन्मात्रं तत्त्वया भद्रे कथ्यते ब्रह्म शाश्वतम् ॥ ५
 एषोऽणुर्वेदनाद्वायुः स्वभ्रान्तिर्दृग्दृश्यत ।
 अतो न किञ्चिद्वाय्वादि केवलं शुद्धचेतनम् ॥ ६

इह राजावशिष्टानां प्रश्नानामुत्तरं क्रमात् ।

वदन्वक्ति विशेषज्ञो युक्तिमुक्तेष्वपि क्वचित् ॥ १ ॥

मन्त्रिवचनचमत्कारदर्शनादेव राज्ञोऽपि तत्त्वज्ञे परिज्ञातेऽपि राजोक्तौ चमत्कारातिशयं संभाव्य श्रोतुकामा राक्षस्युवाच—
 अहो इति ॥ १ ॥ राजा च तदभिप्रायमालक्ष्य सर्वप्रश्नमुख्य-
 तात्पर्यविषयं ब्रह्म विरोधाभासोक्तिमुखचमत्कारातिशयेन दर्श-
 यति—जागतेत्यादिचतुर्भिः । अवस्थात्रयदर्शनलक्षणस्य जाग-
 तप्रत्ययस्याभावो बोधलक्षणा निवृत्तिरेव स्वतःस्फुरदधिष्ठानरू-
 पतुरीयलक्षणा यस्य दर्शनमित्यर्थः । स च तदेकनिष्ठतारूपेण
 तत्परिग्रहेण भवतीति मत्परिग्रहं लक्षणेन दर्शयति—सर्वेति
 ॥ २ ॥ यस्य मायिकाभ्यां संकोचविकासाभ्याम् । वाचामगो-
 चरो य इति शेषः ॥ ३ ॥ सत्त्वासत्त्वभानाभानकोटिद्वयस्या-
 न्तरालस्थमनिर्वचनीयमित्यर्थः । अतएवाद्यन्तयोरसत्कोट्यैव
 प्रस्तत्वेऽपि मध्ये दैशिकपरिच्छेदेन क्वचिदस्ति क्वचिन्नास्तीति
 कोटिद्वयीमयम् । एवमाद्यन्तयोरभानप्रस्तत्वेऽपि मध्ये तत्त-
 दिन्द्रिययोग्यरूपेण भाति रूपान्तरेण तत्त्वतश्च न भातीति मध्ये
 कोटिद्वयीमयम् । अतएव सदसत्संधिरूपस्य चिज्जडसंधिरूप-
 स्य च हिरण्यगर्भात्मकस्य यदीयचित्तस्य विकारत्वाल्लीला-
 भूतमेतज्जगदित्यर्थः ॥ ४ ॥ एकपिण्डता अखण्डवस्तुता ।
 कथ्यते पृच्छ्यते ॥ ५ ॥ मध्ययुक्तशिष्टेषु प्रथमं 'कश्च वायुरवा-
 युश्च' इति प्रश्नं समाधत्ते—एष इति । एष ब्रह्माणुः स्वात्मन्येव
 वायुत्ववेदनाद्भ्रान्तिरन्यथाग्रहो यस्य तथाविधः सन् वायुर-
 दृश्यत । परमार्थतस्त्ववायुरेवेत्याह—अत इति ॥ ६ ॥ 'कः
 शब्दोऽशब्द एव चे'त्यस्याप्येवमेवोत्तरं बोध्यमित्याह—शब्देति

शब्दसंवेदनाच्छब्दः शब्दस्य भ्रान्तिदर्शनम् ।

ततोऽत्र शब्दशब्दार्थदृष्टेर्दूरतरं गतः ॥ ७
 सोऽणुः सर्वं न किञ्चिच्च सोऽहं नाहं स एव च ।
 सर्वशक्यात्मनोऽस्यैव प्रतिभैकात्र कारणम् ॥ ८
 आत्मा यत्नशतप्राप्यो लब्धेऽस्मिन्न च किञ्चन ।
 लब्धं भवति तच्चैतत्परमं वा न किञ्चन ॥ ९
 तावज्जन्म वसन्तेषु संसृतिव्रततिश्चिरम् ।
 विकसत्युदितो यावन्न बोधो मूलकाषकृत् ॥ १०
 अणुमानेन रूपत्वं दृश्यतामिव गच्छता ।
 तापेनाम्बुधियेवेदं स्वस्थेनैवापहारितम् ॥ ११
 अनेन संविदणुना मेरुस्त्रिभुवनं तृणम् ।
 वमित्वा वहिरन्तस्थं मायात्मकमवेक्ष्यते ॥ १२
 चिदणोरन्तरे यद्यदस्ति तद्दृश्यते वहिः ।
 संकल्पेष्टालिङ्गनादिदृष्टान्तोऽत्र हि रागिणः ॥ १३

॥ ७ ॥ 'कः सर्वं नच किञ्चिच्च' इत्यस्योत्तरमाह—सोऽणुरिति ।
 'कोऽहं नाहं च किं भवेत्' इत्येतत्समाधत्ते—सोऽहमिति । अहं-
 कारनिष्कर्षे सोऽहं तद्रूपेण तु नाहम् । अथवा अहंकारतत्ताभ्यामु-
 पलक्षणे सोहम् । ताभ्यामुपलक्षणे तु नाहं सच नैवेत्यर्थः ।
 एवं वास्तवावास्तववैचित्र्ये किं कारणं तदाह—सर्वेति । भ्रा-
 न्तिप्रतिभाशक्तिरवास्तवरूपस्फूर्तौ वास्तवप्रतिभाशक्तिर्वास्तवरू-
 पव्यक्तौ च कारणमित्यर्थः ॥ ८ ॥ 'किं प्रयत्नशतप्राप्यम्' 'लब्धं
 न किञ्चिद्भवति' इत्यनयोत्तरमाह—आत्मेति । 'लब्धेऽस्मि-
 न्नच किञ्चन' इत्येतदुपपादयति—लब्धमिति । तदेतदात्मरूप-
 त्वादेव प्रागेव लब्धं भवतीति यत्नस्तेन न सफलः । ततः परम-
 मुत्कृष्टमन्यद्वा यत्नफलं न किञ्चनेत्याशयेन त्वया तथा पृष्ट-
 मित्यर्थः ॥ ९ ॥ तर्हि किं ज्ञानप्रयत्नो व्यर्थ एवेति शङ्कां परि-
 हरन् 'किंतु सर्वं न लभ्यते' इत्यस्य तात्पर्यमाह—तावदिति ।
 तथाच यावत्संसारमूलाज्ञाननाशो न वृत्तस्तावद्वन्धमप्यात्मतत्त्वं-
 सर्वं पूर्णरूपं न लब्धम् । बोधेन तु पूर्णं लभ्यत इति न तद्य-
 त्ववैयर्थ्यमित्यर्थः ॥ १० ॥ 'स्वस्थेन जीवितेनोच्चैः केनात्मैवा-
 पहारितः' इत्यस्योत्तरमाह—अणुनेति । रूपत्वं साकारभावं
 प्राप्येति शेषः । तापेन मरुभूम्यातापेन । इदं वास्तवात्मरूपम्
 ॥ ११ ॥ 'केनाणुनान्तः कियते मेरुस्त्रिभुवनं तृणम्' इत्यनयो-
 र्त्तरमाह—अनेनेति । मेरुरन्तः कियते त्रिभुवनं च तृणमिव
 कियत इत्यर्थः । यद्यन्तः कियते तर्हि वहिः कथमवेक्ष्यते त-
 त्राह—वमित्वेति । वहिर्वमित्वेव अन्तरेव बाह्यमिव कल्पयि-
 त्वेति यावत् ॥ १२ ॥ आन्तरीमपि सांकल्पिकाङ्गनां तदालि-
 ङ्गनं च बाह्यसंस्कारबीजत्वाद्वहिरिव पश्यामीति रागिणाम-

आदिसर्गे सर्वशक्तिश्चिद्यैवोदितात्मना ।
 तथाशु पश्यत्यखिलं संकल्पे पर्वतः स्वतः ॥ १४
 अभिजातस्य यस्यान्तर्यद्यथा प्रतिभासते ।
 तत्तथा पश्यतीवासौ दृष्टान्तोऽत्र शिशोर्मनः ॥ १५
 परमाणुतयैवापि चिन्मात्रेणाणुनामुना ।
 परिसूक्ष्मतमेनैव विष्वग्विश्वं प्रपूरितम् ॥ १६
 अणुरेव न मात्येष योजनानां शतेष्वपि ।
 सर्वगत्वादनादित्वादरूपत्वादनाकृतिः ॥ १७
 यथा धूर्तेन खिगेन पुंसा बालः प्रतार्यते ।
 सुभ्रूविकारनयननिरीक्षणविचेष्टितैः ॥ १८
 चिदालोकेन शुद्धेन सपर्वततृणं जगत् ।
 नाश्यतेऽविरतं तद्वद्विवृत्याभिनयं सदा ॥ १९
 तेनैवानन्तरूपत्वादणुना वाससा यथा ।
 संविदां तद्भवद्वाह्ये कृत्वा मेवादिवेष्टितम् ॥ २०
 दिक्कालाद्यनवच्छिन्नरूपत्वान्मेरुतो बृहत् ।
 बालाग्रशतभागात्माप्येष सूक्ष्मः परोऽणुकः ॥ २१
 शुद्धसंवेदनाकाशरूपस्य परमाणुना ।
 शोभते नहि साम्योक्तिर्मेरुसर्पयोरिव ॥ २२

नुभवादित्यर्थः ॥ १३ ॥ ईदृशनियमे को हेतुस्तत्राह—आदि-
 सर्ग इति । आदिसर्गे प्रवृत्ता नियतिरेव हेतुरित्यर्थः । यथा
 इक्षोर्वेण्वादेर्वा प्रथमपर्वतो यादृशशाखापत्राङ्कुराद्युद्गमस्तथैव
 द्वितीयादिपर्वभ्योऽपीति स्वतो नियमस्तथा आदिसर्गसंकल्पे पर्व-
 तोपि इदानींतनसंकल्पे स्वतो नियम इति शेषः ॥ १४ ॥ अभि-
 जातस्य आविर्भूतचित्तस्य च ॥ १५ ॥ 'केनाप्यणुकमात्रेण
 पूरिता शतयोजनी' इत्यस्योत्तरमाह—परमाणुतयेति । देशतः
 परमाणुतया, वस्तुतश्चिन्मात्रेणाणुना, कालतः परिसूक्ष्मतमेनेति
 त्रिविधपरिच्छेदकल्पनस्याप्यवधिभूतेनापीत्यर्थः । विष्वक्
 सर्वतः ॥ १६ ॥ 'कोऽणुरेव भवन्माति न योजनशतेष्वपि'
 इत्यस्योत्तरमाह—अणुरेवेति ॥ १७ ॥ खिगेन विटेन बालो
 मुग्धः स्त्रीजनः शोभनैर्भ्रूविकारैर्नयनाभ्यां निरीक्षणैर्विचेष्टितैश्च
 प्रतार्यते वशीकृत्याकृष्यते ॥ १८ ॥ यथायं दृष्टान्तस्तद्वच्चिदालो-
 केनापि अभिनयं व्यञ्जकचेष्टां विवृत्य जगन्नाश्यते सदेत्यर्थः
 ॥ १९ ॥ 'कस्याणोरुदरे सन्ति किलावनिभृतां घटाः' इत्येतत्प्र-
 त्याह—तेनेति । यथा वाससा स्वान्तर्भवन्मेवादिविचित्रं बाह्य
 इव कृत्वा वेष्टितं तद्वदित्यर्थः ॥ २० ॥ 'अणुलमजहत्कोऽ-
 णुर्मैरोः स्थूलतराकृतिः' इत्यस्योत्तरमाह—दिक्कालेति ॥ २१ ॥
 प्रतिप्रश्नमात्मन्यणुशब्दप्रयोगस्य मन्त्रिणा योऽभिप्राय उक्तः
 'अनाख्यलादगम्यत्वान्मनःषष्ठेन्द्रियस्थितेः । चिन्मात्रमेवमा-
 त्माणराकाशादपि सूक्ष्मकः ॥' इति कर्कट्या च स एवाभिप्रेतोऽ-
 भ्युपगतश्चेति निश्चित्य राजा स्वस्य विशेषज्ञतां दर्शयितुं तं दूष-
 यति—शुद्धेति । सूक्ष्ममात्रेण नापरिच्छिन्नः परिच्छेदोत्कर्षावधि-
 परमाणुसादृश्यमालम्ब्य गौण्याऽणुरितिव्यपदेष्टुं शक्य इति भावः

१ संविदन्तर्भवद्वाह्ये इति पाठः साधुः.

मायाकलापि नाणुत्वं निर्माय परमात्मनि ।
 हेम्नीव कटकत्वेन नानात्र समताभवेत् ॥ २३
 प्रकटोऽनेन दीपेन प्रकाशोऽनुभवात्मना ।
 स्वसत्तानाशपूर्वो हि विनानेन भवेत्ततः ॥ २४
 यदि सूर्यादिकं सर्वं जगदेकं जडं भवेत् ।
 ततः किमात्मकं रूपं प्रकाशः स्यात्कवाथ किम् ॥ २५
 शुद्धसन्मात्रचित्तं यत्स्वतः स्वात्मनि संस्थितम् ।
 तदेतदणुना तेजो दृष्टं बहिरवस्थितम् ॥ २६
 तेजांस्येकैन्दुवह्नीनां न भिन्नानि तमोघनात् ।
 एतावानेव भेदोऽस्ति यद्वर्णं शौक्ल्यकृष्णते ॥ २७
 यादृक्कज्जलनीहारे मेघनीहारयोर्भवेत् ।
 तादृक्प्रकाशतमसोर्भेदो नेति तयोः स्थितिः ॥ २८
 जडयोरुपलम्भाय चिदादित्यः किलैतयोः ।
 यदा तपति तेनैते लब्धसत्तैकतां गते ॥ २९
 तपत्येकश्चिदादित्यो रात्रिदिवमतन्द्रितः ।
 अन्तर्वहिः शिलाद्यन्तरप्यनस्तमयोदयः ॥ ३०
 त्रिलोकी भाति तेनेयं जीवस्य प्रथितात्मनः ।
 नानोपलम्भभाण्डाढ्या कुटी कठिनकोटरा ॥ ३१

॥ २२ ॥ कथं तर्हि 'अणोरणीयान्महतो महीयान्' 'एषोऽणुरात्मा
 चेतसा वेदितव्यः' इत्यादिश्रुतिषु तथा व्यपदेश इति चेत्सर्वशक्ति-
 मत्त्वान्महत्त्वमिवाणुलमपि आत्मनि मायया निर्माय स्थितत्वा-
 न्मुख्यवृत्तिरेवात्राणुशब्दो नात्र समतानिमित्तमित्याह—मायेति ।
 मायया कलापिना भूषितेन । शबलेनेतियावत् । हेन्नि खनि-
 र्मितकटकादिवेनेव अत्र समता नभवेत् । नानेत्यनेकविनार्थ-
 योरित्यनुशासनाज्ञा नानात्रः स्वार्थे विधानाच्च नानाशब्दो
 निषेधार्थः । इत्थमेव हि 'बालाग्रशतभागस्य शतधा कल्पितस्य
 च । भागो जीवः स विज्ञेयः' इत्यादिश्रुतयो 'बालाग्रशतभा-
 गात्मा' इति लघुक्तिश्च समंजसेति भावः ॥ २३ ॥ 'कोऽणुः
 प्रकाशतमसां दीपः' इत्यस्योत्तरमाह—प्रकट इति । यद्यनेना-
 त्मदीपेन विनैव प्रकाशोऽन्यो वा भवेत् । ततो हि तर्हि स्वस्य
 सत्ताया नाशोऽदर्शनं तत्पूर्वः असन्नेव भवेदित्यर्थः ॥ २४ ॥
 किंचैवंसति जगदान्ध्यमपि स्यादित्याह—यदिति ॥ २५ ॥ चि-
 दणुना स्वान्तरेव तेजस्तमआदेः कल्पितत्वादपि तस्य तदधीनः
 प्रकाश इत्याह—शुद्धेति । तदेतदणुना तेनैतेनाणुना ॥ २६ ॥
 ननु अर्कैन्द्रादिभिरेव प्रकाशसिद्धेः किं चिदणुना तत्राह—
 तेजांसीति । तमोघनात् स्वकारणाज्ञानात् । एतावानिति ।
 जाड्यांशे तु न भेद इत्याशयः ॥ २७ ॥ कज्जलवर्णं नीहारे
 सति मेघ इति व्यपदेशान्मेघनीहारयोर्बाह्यभेदो भवेत् प्रका-
 शतमसोरपि तादृगेवेति तयोर्न स्वतो भेदोऽस्तीति स्थिति-
 रित्यर्थः ॥ २८ ॥ चिदधीनप्रकाशसत्तावन्वेनापि तयोर्न भेद
 इत्याह—जडयोरिति ॥ २९ ॥ चैतन्यस्य तु न क्वचिदप्य-
 प्रकाशप्रसक्तिरित्याह—तपतीति ॥ ३० ॥ नानाविधैरुपल-
 म्भभौगैर्भाण्डैस्तत्साधनैश्चाढ्या कुटीव कठिनकोटरा ॥ ३१ ॥

तमस्त्वं तमसो देहमविनाशयतामुना ।
 तप्यतेऽभासया भासा सर्वमाभास्यते तमः ॥ ३२
 पद्मोत्पले यथाकेण तपता प्रकटीकृते ।
 प्रकाशतमसोः सत्ते चित्तैव प्रकटीकृते ॥ ३३
 अर्कः कुर्वन्नहोरात्रे दर्शयत्याकृतिं यथा ।
 चितिः सदसती कृत्वा दर्शयत्याकृतिं तथा ॥ ३४
 चिदणोरन्तरे सन्ति समग्रानुभवाणवः ।
 यथा मधुरसस्यान्तः पुष्पपत्रफलश्रियः ॥ ३५
 उद्यन्ति चिदणोरेते समग्रानुभवाणवः ।
 मधुमासरसाच्चित्रा इव खण्डपरम्पराः ॥ ३६
 परमात्माणुरत्यन्तनिःस्वादुः सूक्ष्मतावशात् ।
 समग्रस्वादुसत्तैकजनकः स्वदते स्वयम् ॥ ३७
 यो यो नाम रसः कश्चित्समस्तोऽप्यप्स्ववस्थितः ।
 प्रतिबिम्बमिवादशै तं विना नास्त्यसौ स्वतः ॥ ३८
 त्यजता संस्थितं सर्वं चिन्मात्रपरमाणुना ।
 त्यक्तं जगदसंवित्या संवित्या सर्वमाश्रितम् ॥ ३९
 अशक्त्या स्वात्मगुप्तौ सर्वमाच्छादितं जगत् ।
 चित्ताणुतामेव परां संप्रसार्य वितानवत् ॥ ४०
 आत्मगुप्तौ न शक्नोति परमात्माभ्वराकृतिः ।
 मनागपि क्षणमपि गजो दूर्वावने यथा ॥ ४१
 तथाप्याक्रान्तवान्विश्वं ज्ञातो गोपायति क्षणात् ।

ननु यद्यात्मना तमः प्रकाश्यते तर्हि तस्य तमस्त्वमेव नश्येत्
 नह्यप्रथास्वभावं तत्तदनाशे प्रथमानं कर्तुं शक्यमित्याशङ्क्याह—
 तमस्त्वमिति । अमुना अभासया स्वतत्त्वप्रतिभासशून्यया
 भासा चैतन्येन तमसो देहं स्वरूपभूतं तमस्त्वमविनाशयता
 तमस्तप्यते कार्यभावाय क्षोभ्यते । ततः सर्वजगद्भूतं तम
 आभास्यत इत्यर्थः ॥ ३२ ॥ तत्सत्ताप्रकटनहेतुत्वादप्यसौ न
 तन्निवर्तक इत्याशयेनाह—पद्मोत्पले इति ॥ ३३ ॥ सदसती
 आविर्भावतिरोभावलक्षणे प्रकाशतमसी ॥ ३४ ॥ 'कस्याणो-
 रुदरे सन्ति समग्रानुभवाणवः' इत्यस्योत्तरमाह—चिदणोरिति ।
 यथेति । मधुरैः पत्रफलादिरसस्याप्याहरणेन मधूत्पादनसंभ-
 वादित्याशयः । अथवा मधुरसस्य वसन्तशोभायास्तात्कालि-
 कवृक्षादिरसस्य वा ॥ ३५ ॥ तदेव स्पष्टमाह—उद्यन्तीति ।
 खण्डपरम्परा वनखण्डसौन्दर्यक्रमाः ॥ ३६ ॥ 'कोऽणुरत्यन्तनिः-
 स्वादुरपि संस्वदतेऽनिशम्' इत्यस्योत्तरमाह—परमात्मेति
 ॥ ३७ ॥ सर्वजलान्तर्गततरसाविर्भावस्यात्मनिमित्तत्वादपि स
 स्वदत इति वक्तुं शक्यमित्याह—योय इति । असौ रसः ॥ ३८ ॥
 'केन संत्यजता सर्वमणुना सर्वमाश्रितम्' इत्यस्योत्तरमाह—
 त्यजतेति । असंवित्या अस्फुरणेन ॥ ३९ ॥ 'केनात्मा-
 न्छादनाशक्तेनाणुनाच्छादितं जगत्' इत्येतस्योत्तरमाह—
 अशक्त्येति । गुप्तौ परिच्छिद्य तिरोधाने ॥ ४० ॥ उक्तस्याशयं
 स्फुटमाह—आत्मगुप्ताविति ॥ ४१ ॥ जगत् जगदन्तःपातिजी-

जगद्धानाकणं बाल इवाहो घनमायिता ॥ ४२
 चिन्मात्रानुनयेनेदं जगत्सन्नपि जीवति ।
 वसन्तरसबोधेन विचित्रेव वनावली ॥ ४३
 चित्तसत्तैवमखिलं स्वतो जगदिवोदितम् ।
 मधुमासरसोल्लासाच्चित्रो हि वनखण्डकः ॥ ४४
 सत्यं चिन्मयमेवेदं जगदित्येव विद्वज्जलम् ।
 वसन्तरसमेव त्वं विद्धि पल्लवगुल्मकम् ॥ ४५
 सर्वावयविसारत्वात्सहस्रकरलोचनः ।
 परमाणुरसावेव नित्यानवयवोदयः ॥ ४६
 निमेषांशावबोधो हि चिदणोः प्रतिभासते ।
 यतः कल्पसहस्रौघः स्वप्ने वार्धकवालयवत् ॥ ४७
 ततः सोऽपि निमेषोणुः कल्पकोटिशतान्यलम् ।
 सर्वसत्ताविलासेन प्रतिभैका विजृम्भते ॥ ४८
 अभुक्तवत्येव यथा भुक्तवानहमित्यलम् ।
 जायते प्रत्ययस्तद्वन्निमेषे कल्पनिश्चयः ॥ ४९
 अभुक्त्वा भुक्तवानस्मीत्येवं प्रत्ययशालिनः ।
 दृश्यन्ते वासनाविष्टाः स्वप्ने स्वमरणं यथा ॥ ५०
 जगन्ति परितिष्ठन्ति परमाणौ चिदात्मनि ।
 प्रतिभासाः प्रवर्तन्ते तत एव हि जागताः ॥ ५१
 यदस्ति यत्र तत्तस्मात्समुदेति तदेव तत् ।
 आकारिणि विकारादि दृष्टं न गगनेऽमले ॥ ५२

वजातं ज्ञातः सन् स्वात्मलाभेन गोपायति रक्षति । यथा बालो
 ज्ञातः प्रबुद्धः सन् धानाकणं गोपायति न सुप्तस्तद्वत् । नन्वी-
 दशस्वप्रकाशपूर्णोत्तमनः कथं बालवत् स्वात्मविस्मृतिस्तत्राह—
 अहो घनमायितेति । मायासामर्थ्यमिदमाश्चर्यभूतमित्यर्थः ॥ ४२ ॥
 'जगद्भवे न कस्याणोः सद्भूतमपि जीवति' इत्यस्योत्तरमाह—
 चिन्मात्रानुनयेनेति । सन्नपि सन्नमपि जगत् । छान्दसो
 मलोपः । प्रलयेन लीनमपीत्यर्थः । चिन्मात्रस्यानुनयेनावलम्बेन
 जीवति । प्रलयेऽपि चित्तसत्तयैव जगत्संस्कारशेषं तिष्ठतीत्यर्थः ।
 वसन्तकाले पल्लवादिहेतुरसोद्बोधेन निमित्तेन ॥ ४३ ॥ यदि
 प्रलये सर्गे च ब्रह्मसत्तयैव जगज्जीवति तर्हि सर्गे को विशेषो
 येनाविर्भवतीत्याशङ्क्याह—चित्तसत्तेति । प्रलये च न चित्त-
 सत्ता पृथगस्तीति विशेष इति भावः ॥ ४४ ॥ एवं च न चिज्ज-
 गतोस्तत्त्वतो मेद इत्याह—सत्यमिति ॥ ४५ ॥ ४६ ॥ 'अजाताव-
 यवः कोऽणुः सहस्रकरलोचनः' इत्यस्योत्तरमाह—सर्वेति । सर्वे
 येऽवयविनश्चतुर्विधा भूतग्रामास्तत्सारत्वात्तदात्मत्वादित्यर्थः ।
 'को निमेषो महाकल्पः कल्पकोटिशतानि च' इत्यस्योत्तरमाह—
 निमेषेति । इदं च लीलोपाख्यानेन दर्शितमेव ॥ ४७ ॥ ४८ ॥
 ॥ ४९ ॥ ५० ॥ 'अणौ जगन्ति तिष्ठन्ति कस्मिन्बीज इव
 द्रुमे' इत्यस्योत्तरमाह—जगन्तीति ॥ ५१ ॥ यद्यत्रास्ति तत्ततः
 समुदेति यथा स्तम्भात्पुत्रिका तदेव च तद्भवति ॥ ५२ ॥

१ वासना निष्ठा इति पाठः.

चित्ति भूतानि भूतानि वर्तमानानि संप्रति ।
 भविष्यन्ति च भूतानि सन्ति बीजे द्रुमा इव ॥ ५३
 निमेषकल्पावेतेन तुषेणान्नकणाविव ।
 वलिता वेषचेत्याभ्यामणुः स्वात्माङ्गकं श्रितः ॥ ५४
 उदासीनवदासीनो न संस्पृष्टो मनागपि ।
 एष भोक्तृत्वकर्तृत्वैः स्वात्मा सर्वजगत्पि ॥ ५५
 जगत्सत्तोदिते यं हि शुद्धचित्तरमाणुतः ।
 परमाणोश्च भोक्तृत्वकर्तृत्वे केवलं स्थिते ॥ ५६
 जगन्न किञ्चित्क्रियते सर्वदैव न केनचित् ।
 विलीयते च नो किञ्चिन्मानुष्यादृश्यखण्डनम् ५७
 सर्वं समसमाभासमिदमाकाशकोशकम् ।
 जगत्तयोपशब्दं च विद्व्यनाद्यं निशाचरि ॥ ५८
 चिदणुर्दृश्यसिद्ध्यर्थमान्तरि चिच्चमत्कृतिम् ।
 बहीरूपतया धत्ते स्वात्मनि परिसंस्थिताम् ॥ ५९
 एतद्वहिष्ठमन्तस्थमस्ति शब्देन वस्तुनि ।
 उपदेशाय सत्त्वानां चिद्रूपत्वाज्जगत्त्रये ॥ ६०
 द्रष्टाऽदृष्टपदं गच्छन्नात्मानं संप्रपश्यति ।
 नेत्रदृश्याभिपातीव सदेवासदिव स्थितम् ॥ ६१

‘बीजानि निष्कलान्तानि’ इत्यादेस्तात्पर्यमाह—चितीति ।
 भूतान्यतीतानि संप्रति वर्तमानानि अग्रे भविष्यन्ति च भूतानि
 चित्ति सदा तिष्ठन्तीत्यर्थः ॥ ५३ ॥ ‘कल्पः कस्य निमेषस्य
 बीजस्येवान्तरस्थितः’ इत्यस्य तात्पर्यमाह—निमेषेति । अन्न-
 कणौ तण्डुलतदवयवौ तुषेण व्रीहिलचेव वलितौ परितो
 वेष्टितौ । एषोऽणुश्चेत्याभ्यां कल्पनिमेषाभ्यां स्वात्माङ्गकं स्वैक-
 देशं श्रित आश्रितः । ‘विष्टभ्याहमिदं कृष्णमेकांशेन स्थितो
 जगत्’ इति भगवद्वचनादिति भावः ॥ ५४ ॥ ‘कः प्रयोजनक-
 र्तृत्वमप्यनाश्रित्य कारकः’ इत्यस्योत्तरमाह—उदासीनवदित्या-
 दिना ॥ ५५ ॥ केवलं विनैव क्रियाभोगसंबन्धं स्थिते ॥ ५६ ॥
 कुतो न क्रियाभोगसंबन्धस्तत्राह—जगदिति । क्रियाविषयस्या-
 न्यतासत्त्वादित्यर्थः । किमर्थं तर्ह्यसतो दृश्यस्य खण्डनं वेदान्तेषु
 क्रियते तत्राह—मानुष्यादिति । मनुष्यभावाद्यावहारिकयौ-
 क्तिकदृग्ब्रह्मपरमार्थदृष्टिवलादित्यर्थः ॥ ५७ ॥ कीदृशी तर्हि
 परमार्थदृष्टिस्तं दर्शयति—सर्वमिति । जगत्तया उपशब्दं शब्द-
 मात्रेण व्यवहृतम् । ‘वाचारम्भणं विकारो नामधेयं’ इति श्रुते-
 रिति भावः ॥ ५८ ॥ ‘दृश्यसंपत्तये द्रष्टा स्वात्मानं दृश्यतां
 नयन् । दृश्यं पश्यन्स्वमात्मानं को हि पश्यत्यनेत्रवान् ॥’
 इति प्रश्नस्योत्तरमाह—चिदणुरिति । चिच्चमत्कृतिं चिद्भास-
 मायाशक्तिम् । बहीरूपतया बाह्यप्रपञ्चतया ॥ ५९ ॥ ननु
 ‘तदेतद्ब्रह्मापूर्वमनपरमन्तरमबाह्यम्’ इति श्रुत्या अन्तर्बहिर्भेद-
 शून्यत्वेनावगते ब्रह्मणि कथमुच्यते ‘आन्तरि चिच्चमत्कृतिं बही-
 रूपतया धत्ते’ इति तत्राह—एतदिति । बहिष्ठमन्तस्थमित्येतज्ज-
 गत्त्रये सत्त्वानामधिकाणि प्राणिनामुपदेशाय कल्पितं शब्दे एवास्ति

नच गच्छति दृश्यत्वं द्रष्टा ह्यसदवास्तवम् ।
 आत्मन्येव न यत्किञ्चित्तत्तामेति कथं परः ॥ ६२
 दृगेव लोचने सा च वासनान्तं निजं वपुः ।
 बहीरूपतया दृश्यं कृत्वा द्रष्टृतयोदिता ॥ ६३
 न विना द्रष्टृतामस्ति दृश्यसत्ता कथंचन ।
 पितृतेव विना पुत्रं द्वितेवैक्यपदं विना ॥ ६४
 द्रष्टैव दृश्यतामेति न द्रष्टृत्वं विनास्ति तत् ।
 विना पित्रेव तनयो विना भोक्त्रेव भोग्यता ॥ ६५
 द्रष्टुर्दृश्यविनिर्माणे चित्त्वादस्त्येव शक्तता ।
 कनकस्यावदातस्य कटककादिकृताविव ॥ ६६
 दृश्यस्य द्रष्टृनिर्माणे जडत्वान्नास्ति शक्तता ।
 कटकस्य तु हेमस्य यथा कनकनिर्मितौ ॥ ६७
 चेतनादृश्यनिर्माणं चित्करोत्यसदेव सत् ।
 आकारणं मोहहेतुं हेमेव कटकभ्रमम् ॥ ६८
 कटकत्वावभासे हि यथा हेम्नो न हेमता ।
 सत्येव प्रकचत्येवं द्रष्टृदृश्यस्थितौ वपुः ॥ ६९
 द्रष्टा दृश्यतया तिष्ठन्द्रष्टृतामुपजीवति ।
 सत्यां कटकसंवितां हेम काञ्चनतामिव ॥ ७०

न वस्तुनि । तस्य चिदेकरूपत्वादित्यर्थः ॥ ६० ॥ दृश्यतां नय-
 न्नित्यन्तस्य तात्पर्यमुक्त्वा प्रश्नशेषस्य तदाह—द्रष्टेति । नित्याप-
 रोक्षोप्यात्मा अविद्यानावृतत्वादान्तःकरणावच्छेदेन सदैव स्फुरं-
 स्तदभिमानेन द्रष्टा बहिर्विषयावच्छेदेनावृतत्वाददृष्टं पदं विषयं
 नेत्रदृश्याभिपातीव भूत्वा नेत्रद्वारा निर्गतान्तःकरणप्रणाध्या
 बहिर्गच्छन् सदेवात्मरूपमसद्वटादिरूपमिव स्थितमात्मानं संप्र-
 पश्यति स्वात्मचित्तैव प्रकाशयति न नेत्रेण तस्य द्वारमात्रत्वादि-
 त्यनेत्रवानित्युक्तमित्यर्थः ॥ ६१ ॥ ‘सदेवासदिव स्थितम्’ इत्येतदु-
 पपादयति—नचेति । कुतो न गच्छति तत्राह—आत्मनीति ।
 सतोऽसद्रूपेण भवितुमशक्यत्वादिति भावः ॥ ६२ ॥ एवं द्रष्टृ-
 तापि मिथ्यादृश्यसापेक्षत्वान्मिथ्यैवेत्याह—दृगेवेति । न चक्षुषी
 लोचने द्वारमात्रत्वात्किंतु दृक् अपरोक्षात्मचेतन्यमेव लोचने ।
 ‘चक्षुषश्चक्षुः’ इति श्रुतेः । साच दृक् आविर्भावादारभ्य पुन-
 स्तिरोभावेन वासनाभावान्तं दृश्यं कृत्वा तद्रष्टृतया स्वयमुदिता
 आत्मानं कल्पितवतीत्यर्थः ॥ ६३ ॥ एवंच परस्परसापेक्षकल्प-
 नयोर्द्वयोरपि मिथ्यात्वमित्याह—न विनेत्यादिना ॥ ६४ ॥ ६५ ॥
 ॥ ६६ ॥ ६७ ॥ चिद्यतश्चेतना चेत्यप्रकाशनादिसमर्था अतो
 दृश्यनिर्माणं करोति । मोहहेतुमज्ञानमात्रहेतुकम् ॥ ६८ ॥ यदि
 द्रष्टैव दृश्यतां गच्छति तर्हि द्रष्टैवेदमिति दृश्यं कुतो न विभा-
 व्यते तत्राह—कटकत्वेति । न हेमता सत्येव स्फुटं कचति
 कल्पितव्या मूढबुद्धौ सत्यास्फुरणात् । एवं दृश्यात्मना द्रष्टुः
 स्थितौ द्रष्टृवपुर्न कचतीत्यर्थः ॥ ६९ ॥ तर्हि द्रष्टुरस्फुरणे तन्निरपेक्ष-
 सत्ताकमेव किं न स्यादिति चेत्तदुपजीवकताभावप्रसङ्गान्नैवमित्या-
 शयेनाह—द्रष्टेति । सत्यां पूर्वसिद्धां काञ्चनतामिव ॥ ७० ॥

एकस्मिन्प्रतिभासे हि न सत्ता द्रष्टृदृश्ययोः ।
 पुंस्प्रत्ययप्रकचने क पशुप्रत्ययोदयः ॥ ७१
 दृश्यं पश्यन्स्वमात्मानं न द्रष्टा संप्रपश्यति ।
 द्रष्टृर्हि दृश्यतापत्तौ सत्ताऽसत्तैव तिष्ठति ॥ ७२
 बोधाद्बलितदृश्यस्य द्रष्टुः सत्तैव भासते ।
 अबुद्धे कटके स्वस्य हेम्नोऽकटकता यथा ॥ ७३
 दृश्ये सत्यस्ति वै द्रष्टा दृश्यं द्रष्टरि भासते ।
 द्वयेन च विना नैकं नैकमप्यस्ति चानयोः ॥ ७४
 सर्वं यथावद्विज्ञाय शुद्धसंविन्मयात्मना ।
 वाचामविषयं स्वच्छं किञ्चिदेवावशिष्यते ॥ ७५
 आत्मानं दर्शनं दृश्यं दीपेनेवावभासितम् ।
 कृतं च सर्वमेतेन चिन्मात्रपरमाणुना ॥ ७६
 मातृमानप्रमेयाख्यं बुधो निगिरति त्रयम् ।
 हेमेव कटकादित्वमसन्मयमुपस्थितम् ॥ ७७
 यथा न जलभूस्यादेः पृथक्किञ्चिन्मनागपि ।
 तथैतस्मात्स्वभावाणोर्न किञ्चित्पृथगस्ति हि ॥ ७८
 सर्वगानुभवात्मत्वात्सर्वानुभवरूपतः ।
 एकत्वानुभवन्याये रूढे सर्वैकतास्य हि ॥ ७९

कटकलावभासे हि यथा हेम्नो न हेमता सत्येव प्रकचती-
 त्येतदयुक्तं, कटकमिदं हेमेति सामानाधिकरण्यप्रत्यये उभय-
 सत्त्वप्रतिभासादेवमहं द्रष्टेति प्रत्ययेऽपीति चेत्तत्राह—एकस्मि-
 न्निती । यथा दूरस्थे विषये पुमान्पशुर्वेति संशये पुंस्प्रत्यय-
 कोटौ न पशुत्वं प्रतिभासते, पशुप्रत्ययांशे च न पुंस्त्वम्, एवं
 सामानाधिकरण्यप्रत्ययेऽपि नोभयांशस्यैकप्रत्ययप्रमेयतासंभ-
 व इत्यर्थः ॥ ७१ ॥ बहिर्मुखतया हि दृश्यं पश्येदन्तर्मुखतया
 च द्रष्टारम्, नचोभयमुखता चित्तो युगपत्संभवतीत्याश-
 येनाह—दृश्यमिति । सत्ता द्रष्टृसत्ता । असत्तैव असतीवेति
 यावत् ॥ ७२ ॥ ‘अन्तर्गलितदृश्यं च क आत्मानमखण्डितम् ।
 दृश्यासंपत्तये पश्यन् पुरो दृश्यं न पश्यति ॥’ इति प्रश्नस्योत्तर-
 माह—बोधादिति । अबुद्धे हेमैकतत्त्वपरीक्षणे दत्तदृष्टितया उपे-
 क्षणादप्रतिसंहिते ॥ ७३ ॥ दृश्यादर्शनेऽपि द्रष्टृदर्शनमपरिहा-
 र्यमिति कथमात्यन्तिकं दृश्यादर्शनं सिद्ध्येदित्यत आह—दृश्यते
 इति । द्रष्टरि सतीति शेषः । बोधाद्बलितदृश्यस्य पुंसः
 अनयोर्द्रष्टृदृश्ययोर्मध्ये एकमपि नास्ति । छत्रापाये छाया-
 पायवद्दृश्यापाये द्रष्टुरप्यपायाद्ब्रह्मात्रपरिशेषादित्यर्थः ॥ ७४ ॥
 ७५ ॥ ‘आत्मानं दर्शनं दृश्यं को भासयति दृश्यवत्’ इत्यस्यो-
 त्तरमाह—आत्मानमिति । आत्मानं द्रष्टारम् । एतेन
 चिन्मात्रपरमाणुना च भासितं प्रथमानं कृतं द्रष्टादि सर्वं
 मातृमानप्रमेयाख्यं त्रयं बुधो निगिरतीति परेणान्वयः ॥ ७६ ॥
 ‘कटकादीनि हेम्नेव विकीर्णं केनच त्रयम्’ इति प्रश्नं प्राक्तनो-
 क्तदृष्टान्तोपन्यासेनैवार्थात्परिहरति—हेमेति ॥ ७७ ॥ ‘कस्मान्न
 किञ्चिच्च पृथक्, इति प्रश्नस्योत्तरमाह—यथेति । किञ्चिद्भौतिकम्
 ॥ ७८ ॥ अपृथक्त्वं युक्त्याप्यनुभावयति—सर्वेगेति ॥ ७९ ॥

अस्येच्छया पृथङ्नास्ति वीचितेव महाम्भसः ।
 इच्छानुरूपसंपत्तेर्भावितार्थैकता किल ॥ ८०
 दिक्कालाद्यनवच्छिन्नः परमात्मास्ति केवलः ।
 सर्वात्मत्वात्स सर्वात्मा सर्वानुभवतः स्वतः ॥ ८१
 सन्नेष चेतनात्मत्वादर्शनानवबोधतः ।
 द्वैतैक्ये नात्र विद्येते सर्वरूपे महाम्भसि ॥ ८२
 यदि कश्चिद्वितीयः स्यात्तदैकस्यैकता भवेत् ।
 द्वैतैक्ययोर्मिथः सिद्धिरातपच्छाययोरिव ॥ ८३
 यत्र नास्ति द्वितीयो हि तत्रैकस्यैकता कथम् ।
 एकतायामसिद्धायां द्वयमेव न विद्यते ॥ ८४
 एवं स्थिते तु यस्तिष्ठंस्तत्तादृक्कदिवास्ति हि ।
 तस्मान्न व्यतिरिक्तं तद्रूपं द्रव इवाम्भसः ॥ ८५
 नानारम्भविभासं च साम्येनाशुब्धरूपिणः ।
 बीजस्यान्तस्तरिव ब्रह्मणोऽन्तः स्थितं जगत् ॥ ८६
 द्वैतमप्यपृथक्कस्माद्धेम्नः कटकता यथा ।
 सम्यग्बुद्धावबोधो हि द्वैतं तच्च न सन्मयम् ॥ ८७
 यथा द्रवत्वं पयसः स्पन्दनं मातरिश्वनः ।
 व्योम्नः शून्यत्वमेवं हि न पृथग्द्वैतमीश्वरात् ॥ ८८

‘कस्येच्छया पृथक् चास्ती’त्येतद्व्ययति—अस्येति । किलेति
 हेतौ । इच्छानुरूपस्य फलस्य संपत्तेरिच्छाभावितार्थस्य च
 एकता अपृथक्ता यत इत्यर्थः ॥ ८० ॥ ‘दिक्कालाद्यनवच्छि-
 न्नादेकस्मादसतः सतः । द्वैतमप्यपृथक्कस्मात्’ इत्यस्योत्तरमाह
 —दिक्कालेति द्वाभ्याम् । सः सर्वेषामात्मत्वात्सर्वमात्मा अपृथ-
 ग्भूतं यस्य सर्वात्मा स्वतस्तु सर्वानुभव एव न जडः ॥ ८१ ॥
 ‘असतः सतः’ इत्येतदर्थमाह—सन्नेष इति । असंदिग्धात्मस-
 लानां चेतनानामात्मत्वात् दर्शने चक्षुरादिभिरालोचनेऽनवबो-
 धतोऽत्रात्मनि द्वैतमैक्यं च लौकिकसद्रूपे न विद्येते इत्यसन्नि-
 त्युच्यते श्रुतौ न वास्तवासत्वाभिप्रायेणेत्यर्थः ॥ ८२ ॥ ननु द्वैतं
 सापेक्षरूपत्वान्मिथ्यास्तु ऐक्यं तु द्वितीयनिरपेक्षत्वाद्वास्तवमेवेति
 तत्कथं न विद्यत इत्युच्यते तत्राह—यदीति ॥ ८३ ॥ द्विती-
 यव्यावर्तनाय कल्पितं संख्यारूपमपि द्वितीयसापेक्षं द्वित्वादि-
 तुल्यमेवेत्याशयेनाह—यत्रेति ॥ ८४ ॥ ‘द्वैतमप्यपृथक्कस्माद्भवते-
 व महाम्भसः’ इत्यंशं विवृणोति—एवं स्थिते त्विति । एवं
 द्वैतैक्यशून्यत्वेन तत्त्वे स्थिते सति यस्माद्द्वैतैक्यवानिव द्वैतैक्य-
 मिव च यस्तिष्ठन् प्रतिभासते तस्मात्तद्वैतैक्यरूपमम्भसो द्रवतेव
 न व्यतिरिक्तमित्यर्थः ॥ ८५ ॥ ‘आत्मानं दर्शनं दृश्यं सदसच्च
 जगत्त्रयम् । कोऽन्तर्वीजमिवान्तस्थं स्थितः कृत्वा त्रिकालगः ॥’
 इत्यस्योत्तरमाह—नानेति । बीजपक्षे भूजलादीनां ब्रह्मपक्षे
 सत्त्वजस्तमसां साम्येन अशुब्धरूपिणः पूर्वावस्थातोऽप्रच्यु-
 तस्य ॥ ८६ ॥ सम्यग्बुद्धस्यावगतवतोऽवबोधो ज्ञानात्मकमेव
 द्वैतम् । तच्च ज्ञानं सदेव न सन्मयम् ॥ ८७ ॥ ८८ ॥

द्वैताद्वैतोपलम्भो हि दुःखायैव क्रियात्मने ।
 निपुणोऽनुपलम्भो यस्त्वेतयोस्तत्परं विदुः ॥ ८९
 मातृमानप्रमेयादिद्रष्टृदर्शनदृश्यता ।
 एतावज्जगदेतच्च परमाणौ चिति स्थितम् ॥ ९०
 अयं जगदणुर्नित्यमेतेनाणुसुमेरुणा ।
 स्पन्दनं पवनेनेव स्वाङ्ग एव कृताकृतः ॥ ९१
 अहो नु भीमा मायेयमथवा मायिनां परा ।
 परमाण्वन्तरेवास्ति यत्रैलोक्यपरम्परा ॥ ९२
 अथासंभवमायित्वमेवैतत्सर्वदा स्थितम् ।
 चिन्मात्रपरमाणुत्वमात्रमेव जगत्स्थितिः ॥ ९३
 अन्तर्गतजगज्जालोऽप्येषोऽणुः साम्यमत्यजन् ।
 स्थितोऽन्तस्थवृहद्वक्षं बीजं भाण्डोदरे यथा ॥ ९४
 बीजेऽन्तर्वृक्षविस्तारः स्थितः सफलपल्लवः ।
 परया दृश्यते दृष्ट्वा जगच्च चिदणूदरे ॥ ९५
 स शाखाफलपुष्पं स्वमजहद्वीजकोदरे ।
 यथा तरुः स्थितस्तद्वद्विकासि चिदणोर्जगत् ॥ ९६
 संस्थितं द्वैतमद्वैतं बीजकोश इव द्रुमः ।
 जगच्चित्परमाण्वन्तर्यः पश्यति स पश्यति ॥ ९७
 न द्वैतं नैव चाद्वैतं न च बीजं न चाङ्कुरः ।

क्रियात्मने प्रवृत्तिसिद्धये एव न निवृत्तये ॥ ८९ ॥ 'भूतं भवद्भवि-
 ष्यच्च' इत्यस्योत्तरमाह—मात्रिति । यद्भूतभव्यादि जगत् शास्त्रीय-
 मातृमानप्रमेयं आदिपदात्प्रमितिश्वेत्येतावत् लौकिकसाधारणं तु
 द्रष्टृदित्रिपुटीत्येतावदेव नातोऽधिकमस्ति । तत्सर्वं तत्साक्षिचित्ति
 परमाणौ स्थितमित्यर्थः ॥ ९० ॥ एतेनात्मरूपेणाणुसुमेरुणा पवनेन
 स्पन्दनमिवायं जगद्वक्षोऽणुः स्वाङ्गे एव बहुशः कृतः अकृत
 उपसंहृतश्चेत्यर्थः ॥ ९१ ॥ वृहद्भ्रममित्यंशमुपपादयति—अहो इति ।
 इयमात्मचित्तिर्मायाशवल्लान्माया । अथवा मायिनां जनव्या-
 मोहकानां परा श्रेष्ठा । यद्यस्माद्वैतोः परमाण्वन्तरेव त्रैलोक्यप-
 रम्परास्तीति दर्पणोदरप्रतीतो गिरिरिव नास्त्येवेति वृहद्भ्रम
 एवेत्यर्थः ॥ ९२ ॥ यदि तु 'एकमेवाद्वितीयम्' इत्यादिश्रुत्या मायाया
 अप्यसत्त्वं तदापि जगच्चिदणुरेव न वस्त्वन्तरमस्तीति जगत्प्रत्य-
 यो वृहद्भ्रमएवेत्याशयेनाह—अथेति । अथेति पक्षान्तरे । न संभव-
 तीत्यसंभवं मायिलं यस्मिन्स्थित्याविधमेवैतदात्मरूपं सर्वदा स्थित-
 मिति पक्षेऽपीत्यर्थः ॥ ९३ ॥ 'नित्यं समस्य कस्यान्तर्बीजस्यान्त-
 रिव द्रुमः' इत्यस्योत्तरमाह—अन्तर्गतेति । 'बीजं भाण्डोदरे यथा'
 इति दृष्टान्तपरमाण्वाद्यन्तर्गतब्रह्मचित्यपि सर्वजगदुत्पादनश-
 क्तिसंभृतललाभाय ॥ ९४ ॥ 'बीजस्यान्तरिव द्रुमः' इत्यंशं वर्णयति
 —बीजेन्तरिति द्वाभ्याम् । परया योगपरिष्कृतया ब्राह्म्या च
 ॥ ९५ ॥ ९६ ॥ 'स्वमेकमजहद्रूपमुदेत्यनुदितोऽपि कः' इति प्रश्ने
 स्वमेकमजहद्रूपमित्यंशमुपपादयितुमध्यारोपितं स्थूलसूक्ष्मादिप्र-
 पञ्चमपवदति—संस्थितमित्यादिसार्धत्रयेण ॥ ९७ ॥ ९८ ॥ ९९ ॥
 'उदेत्यनुदितोऽपि कः' इत्यंशमुपपादयति—सर्वात्मिकेत्यादिना ।

न स्थूलं न च वा सूक्ष्मं नाजातं जातमेव च ९८
 न चास्ति न च नास्तीदं न सौम्यं क्षुभितं न च ।
 त्रिजगच्चिदणोरन्तः खवाय्वपि न किञ्चन ॥ ९९
 न जगन्नाजगच्चास्ति विद्यते चित्परा शुभा ।
 सर्वात्मिका यदा यत्र सा यथोदेति तत्तथा १००
 उदेत्यनुदितोऽप्येष स्वयंवेदनजृम्भितः ।
 परमात्माणुरेकात्मा समग्रात्मतयैव खे ॥ १०१
 द्रुमो भूमौ स्वबीजत्वमिवोदेत्यनुदेत्यपि ।
 परं तत्त्वं जगद्भ्रज्या जगत्तां खोदयेन च ॥ १०२
 द्रुमो बीजतयैवाशु न संत्यक्तसमस्थितिः ।
 तिष्ठत्यपगतस्पन्दस्त्यागात्यागपरोऽणुकः ॥ १०३
 विसतन्तुर्महामेरुः परमाणोरपेक्षया ।
 दृश्यं किल विशेषतन्तुरदृश्याक्षणा पराणुता ॥ १०४
 विसतन्तुर्महामेरुः परमाणोः किलात्मनः ।
 तस्यैव तद्धनाः स्वान्तः स्थिता मेवादिकोटयः १०५
 एकेन तेन महता परमाणुना च
 व्याप्तं ततं विरचितं जनितं कृतं च ।
 दृश्यं प्रपञ्चरचितं नभसेव विश्वं
 शून्यत्वमच्छमभितः परिलब्धमेव ॥ १०६

सा चित् । यथा यादृशप्राग्वासनानुगुण्येन उदेति सृष्टिप्रति-
 भात्मना आविर्भवति ॥ १०० ॥ स्वयंवेदनेन स्वात्मरूपेण
 सर्गप्रतिभासेन जृम्भितो वृंहितः जृम्भितोऽपि खे निष्प्रपञ्चस्व-
 रूपाकाशे एकात्मा सन् समग्रात्मतयैवास्ते इत्यर्थः ॥ १०१ ॥
 तत्र दृष्टान्तमाह—द्रुम इति । यथा वृक्षो बीजानि जनयन्
 वृक्षस्वभावं अनुत् अनपनयन्स्वबीजत्वं उदेति ततो भूमौ एति
 प्राप्नोत्यपि तथा परं तत्त्वमपि जगद्भ्रज्या उदेति तथा खोदयेन
 जगत्तां जन्ममरणादिकल्पनां च एति प्राप्नोतीत्यर्थः ॥ १०२ ॥
 एतावांस्तु विशेषो यत् द्रुमो बीजतयैव संत्यक्ता समस्थितिर्येन
 तथाविधो विकारी न किन्तु वृक्षतयापि । उभयात्मना विकार-
 वैषम्यदर्शनात् । आत्माणुकस्तु त्यागात्यागपरः असङ्गाद्वितीय-
 लात्सर्वत्यागपरः । सर्वानुगतसद्रूपत्वाच्च सर्वात्यागपरश्च सन्
 अपगतस्पन्दो निर्विकार एव सदा तिष्ठतीत्यर्थः ॥ १०३ ॥
 'विसतन्तुर्महामेरुर्भो राजन्यदपेक्षया' इत्यस्योत्तरमाह—विस-
 तन्तुरिति । परमाणोरपेक्षया स्थूलत्वादिति शेषः । तत्र युक्ति-
 माह—दृश्यमिति । भावप्रधानो निर्देशः । दृग्गोचरतां विशे-
 दाविशेत् ॥ १०४ ॥ दृष्टान्तोक्तं दार्ष्टान्तिकेऽप्युपपादयन् 'तस्य
 कस्योदरे सन्ति मेरुमन्दरकोटयः' इत्यस्योत्तरमाह—विसतन्तु-
 रिति । परमाणोरप्यान्तरस्यात्मनो ब्रह्मणोऽपेक्षया विसतन्तु-
 रपि मेरुस्तस्यैव स्वान्तस्तद्वनाश्विद्वनाः परमार्थस्वभावा मेरुम-
 न्दरकोटयः स्थिताः ॥ १०५ ॥ 'केनेदमाततम्' इति प्रश्नस्योत्तर-
 माह—एकेनेति । आततमित्यस्य यदि व्याप्तमित्यर्थस्तर्हि व्या-
 तमित्युत्तरम् । यदि जगद्रूपेण विस्तारितमित्यर्थस्तदा ततं विर-

द्वैतेन सुन्दरतरं स्वमनुज्झितेन
रूपं सुपुत्रसदृशेन यथावबोधात् ।

इत्यार्षे श्रीवासिष्ठमहारामायणे वाल्मीकीये उत्पत्तिप्रकरणे कर्क० परमार्थापिण्डीकरणं नामैकाशीतितमः सर्गः ॥ ८१ ॥

अशीतितमः सर्गः ८२

वसिष्ठ उवाच ।

इति राजमुखाच्छ्रुत्वा कर्कटी वनमर्कटी ।
अवबुद्धपदान्तं स्वं जहौ मत्सरचापलम् ॥ १
अन्तःशीतलतामेत्य विश्रान्तिमपतापताम् ।
प्राप्ता प्रावृण्मयूरीव सज्योत्स्नेव कुमुद्वती ॥ २
तथा राजगिरा तस्या आनन्द उदभूद्भृशम् ।
गर्भेऽन्तःखे वलाकाया रवेणेव पयो मुचः ॥ ३

राक्षस्युवाच ।

अहो वत पवित्रेयं भवतोर्भाति शेमुषी ।
अनस्तमितसारेण प्रबोधाक्रेण भासिता ॥ ४
शीता समरसा शुद्धा ज्योत्स्नेव शशिमण्डलात् ।
विवेककणिकां श्रुत्वा भवतो हृदयादियम् ॥ ५
विवेकिनो जगत्पूज्या सेव्या मन्ये भवादृशाः ।
सत्सङ्गात्सविकासास्मि चन्द्रेणेव कुमुद्वती ॥ ६
सौरभं कुसुमासङ्गादेव सत्सङ्गमाच्छुभम् ।
वर्तते ह्यर्कसंपर्काद्विकासोऽम्बुरुहामिव ॥ ७
महतामेव संपर्कात्पुनर्दुःखं न बाधते ।
को हि दीपशिखाहस्तस्तमसा परिभूयते ॥ ८

चितं जनितं कृतं चेति चतुर्था उत्तरम् । अपञ्चीकृतभूतात्मना ततम्, पञ्चीकरणेन ब्रह्माण्डभुवनात्मना विरचितम्, तत्र देव-नरासुरतिर्यग्भेदेन जनितम् । तेषां भोगाय तत्तद्विषयभेदेन कृतं चेत्यर्थः । यथा नभसा गन्धर्वनगरादि दृश्यं नाना वैचित्र्यप्र-पञ्चेन रचितमपि अभितः अच्छं शून्यत्वं आकाशैकस्वभावतां परिलब्धमेव तद्वदित्यर्थः । एतेन 'किं सार एव परिवल्गसि पासि हंसि' इत्येतदपि विश्वान्तर्गतत्वात्तत्सार एवेत्यर्थात्समा-हितमेव ॥ १०६ ॥ 'किं दर्शनेन न भवस्यथ वा सदैव नूनं भवसि' इत्यस्योत्तरमाह—द्वैतेनेति । यदा यथास्थितात्मतत्त्वा-वबोधाच्चित्संभिन्नजडाविद्यामात्ररूपत्वात्सुपुत्रसदृशेन स्वकालेऽपि सत्तास्फूर्तिव्यवहारसिद्धये सच्चिदानन्दैकरसत्वात्सुन्दरतरं स्वं रूपमधिष्ठानात्मतत्त्वमनुज्झितेनात्यक्वता द्वैतेन स्थितिगमागमैः सत्ताक्रियातन्निवृत्तिभिर्भुक्तमैक्यं गतं प्राप्तं तदा तनु क्षुद्रं जग-दित्थं परमार्थापिण्ड एव स इत्थं ब्रह्मैकस्वाभाव्येन स्थितमिति संसाररूपो न भवामि सदैवाद्वितीयब्रह्मैकरूपश्च भवामीत्यर्थः ॥ १०७ ॥ इति श्रीवासिष्ठमहारामायणतात्पर्यप्रकाशे उत्प-त्तिप्रकरणे एकाशीतितमः सर्गः ॥ ८१ ॥

ऐक्यं गतं स्थितिगमागममुक्तमेव-

मित्थं स्थितं तनु जगत्परमार्थापिण्डः ॥ १०७

मयेमौ जङ्गलप्राप्तौ भवन्तौ भूमिभास्करौ ।

पूजनीयावतः शीघ्रमीहितं कथ्यतां शुभम् ॥ ९

राजोवाच ।

अस्मिन् जनपदे रक्षःकुलकाननमञ्जरी ।
जनस्य बाधतेऽत्यन्तं सदा हृदयशूलनम् ॥ १०
यतः सर्वेव जनतां तप्ता दृढविषूचिका ।
मण्डले ननु तेनाहं निर्गतो रात्रिचर्यया ॥ ११
शूलादि हृदये नृणां न शाम्यति यदौषधैः ।
ततोऽहं त्वद्विधप्रोक्तमन्त्रार्थेन विनिर्गतः ॥ १२
त्वादृशस्य च लोकस्य मुग्धलोकाभिघातिनः ।
निग्रहार्थं प्रवृत्तिर्मे सा च संपत्तिमेत्यलम् ॥ १३
एतावदेव च शुभे त्वयाङ्गीक्रियतां वचः ।
भूयो भवत्या प्राणा हि हिंसनीया न कस्यचित् ॥ १४

राक्षस्युवाच ।

बाढमेवं करोम्यद्यप्रभृत्यवितथं प्रभो ।
सत्यमेव न किञ्चिद्धि हिंसनीयं मयाधुना ॥ १५

राजोवाच ।

यद्येवं फुल्लपद्माक्षि परदेहैकभोजने ।
किं स्याच्छरीरवृत्त्यै ते स्थिताया मत्समीहिते ॥ १६

प्रसन्नया मन्त्रदानं वर्णयतेऽन्नानया तयोः ।

वध्यभोज्यार्पणं चास्यै व्युत्थितायै समाधिता ॥ १ ॥

अवबुद्धं ब्रह्मपदमेवान्तो मूलोच्छेदेन नाशो यस्य तथाविधं स्वं स्वजात्युचितं मत्सरचापलं जहौ ॥ १ ॥ अपतापतां अप-गतबाह्यदृष्टिसंतापताम् ॥ २ ॥ खे पयोमुचो रवेण वलाकाया अन्तर्गमे सतीव ॥ ३ ॥ शेमुषी बुद्धिः ॥ ४ ॥ शशिमण्डला-त्प्रवृत्ता ज्योत्स्नेव भातीति सर्वत्रान्वयः । भवतो हृदयाद्बुद्धेः सकाशाद्वाग्द्वारा प्रसृतां विवेकामृतस्य कणिकां श्रुत्वा इयमहं भवादृशा विवेकिनो जगत्पूज्याः सेवनयोग्याश्च मुमुक्षुभिरिति मन्ये इत्युत्तरेणान्वयः ॥ ५ ॥ ६ ॥ कुसुमासङ्गादेव यथेति शेषः ॥ ७ ॥ सकृद्विवेकबाधितं दुःखं पुनर्न बाधते ॥ ८ ॥ पूजनीयौ इष्टार्थदानेन प्रीणनीयौ । ईहितं वाञ्छितम् ॥ ९ ॥ १० जनता जनसमूहो दृढविषूचिकासती यतस्तप्ता संतप्ता ॥ ११ ॥ त्वद्विधैः प्रोक्तस्य मन्त्रस्य अर्थनमर्थोऽभिलाषस्तेन हेतुना ॥ १२ ॥ संपत्तिमेति तत्त्वज्ञमनोरथस्य मोघत्वासंभवाद्यथ लोकमिति प्राक्प्रदर्शितश्रुतेरिति भावः ॥ १३ ॥ ततो मन्त्रप्राप्तिमसंभा-व्यन्नन्यद्वृणोते—एतावदेवेति ॥ १४ ॥ १५ ॥ मत्समीहिते

१ भृत्यै इति पाठः.

राक्षस्युवाच ।

षड्भिर्मासैर्गिरौ राजन्प्रबुद्धायाः समाधितः ।
 जाता भोजनसंकल्पाद्भोजनेच्छेयमद्य मे ॥ १७
 इदानीं शिखरं गत्वा तदेव ध्याननिश्चला ।
 यावदिच्छं सुखेनासे सजीवा शालभञ्जिका ॥ १८
 आमृतीं धारणां बद्धा धारयामि शरीरकम् ।
 यथेच्छमथ कालेन त्यक्ष्यामीति मतिर्मम ॥ १९
 आशरीरपरित्यागमिदानीं न मया नृप ।
 हिंसनीयाः परप्राणास्तेनेदं मद्बचः शृणु ॥ २०
 हिमवान्नाम शैलोऽस्ति शरच्चन्द्रांशुनिर्मलः ।
 य उत्तराशाहदये स्पृष्टपूर्वापरार्णवः ॥ २१
 तत्राहं निवसाम्यग्रे हेमशृङ्गदरीगृहे ।
 आयसी मेघलेखेव कर्कटीनाम राक्षसी ॥ २२
 तपसोपार्जितो ब्रह्मा जनतामारणेच्छया ।
 विषूचिका प्राणहरा स्यां सूच्यात्मेति भो मया ॥ २३
 तस्मात्संप्राप्तवरया बहून्वर्षगणान्मया ।
 भुक्ता विषूचिकात्वेन जनता जीववाधनैः ॥ २४
 त्वया न गुणिनो हिंस्या इति मे ब्रह्मणा ततः ।
 नियमार्थं महामन्त्रस्तदायत्तास्मि संस्थिता ॥ २५
 सोऽयं प्रगृह्यतां तेन सर्वं हृदयशूलनम् ।
 शमयेष्यति लोकेऽस्मात्का कथा मत्कृते भ्रमे ॥ २६
 विततैवास्मि हिंसायां यत्पुरा हिंसितं मया ।
 जनस्य हृदयं तेन नाड्यो वैधुर्यमागताः ॥ २७
 हिंसित्वा रक्तमांसानि संत्यक्ता ये महाजनाः ।
 तेभ्यो विधुरनाडीभ्यो ये जातास्तेऽपि तादृशाः ॥ २८
 राजन्विषूचिकामन्त्रः सोऽयं संपन्न एव ते ।
 नहि सत्त्ववतामस्ति दुःसाध्यमिह किञ्चन ॥ २९
 अतो दुर्नाडिकोशेषु शूलानां परिशान्तये ।
 मन्त्रो यो ब्रह्मणा प्रोक्तो राजज्जशीघ्रं गृहाण तम् ॥ ३०
 आगच्छ निकटं नद्या गच्छामस्तत्र भूमिप ।
 स्वाचान्ताभ्यां संयताभ्यां भवद्भ्यां सुमता ददे ॥ ३१

वासिष्ठ उवाच ।

इति तस्यां तदा राज्यां राक्षसीमन्त्रिभूतः ।
 जग्मुस्ते सरितस्तीरं मिथः संजातसौहृदाः ॥ ३२
 अन्वयव्यतिरेकेण राक्षस्याः सौहृदं तदा ।
 ज्ञात्वा स्थितौ तौ स्वाचान्ताबुभावन्ते निवासिनौ ॥
 तया ब्रह्मोपदिष्टोऽसौ ततस्ताभ्यां यथाक्रमम् ।
 खेहाद्विषूचिकामन्त्रः प्रदत्तो जपसिद्धिदः ॥ ३३
 ततः संजातसौहार्दौ तौ विसृज्य निशाचरी ।
 यदा गन्तुं प्रवृत्तासौ तदा राजाब्रवीद्वचः ॥ ३५

राजोवाच ।

गुरुस्त्वं नौ महादेहे वयस्या च सुनिर्वृता ।
 निमन्त्रयावहे यत्नाद्भासाय तव सुन्दरि ॥ ३६
 नचास्मत्प्रणयं प्रीता वितथीकर्तुमर्हसि ।
 सौहार्दं सुजनानां हि दर्शनादेव वर्धते ॥ ३७
 लघुसौभाग्यसंयुक्तं कृत्वाकारं मनोरमम् ।
 आगच्छास्मद्दहं भद्रे तत्र तिष्ठ यथासुखम् ॥ ३८

राक्षस्युवाच ।

मुग्धस्त्रीरूपधारिण्यै दातुं शक्तोऽसि भोजनम् ।
 संतर्पयसि मां केन राक्षसाकारधारिणीम् ॥ ३९
 रक्षोन्नमेव संतुष्ट्यै न सामान्यजनाशनम् ।
 पूर्वसिद्धस्वभावोऽयमादेहं न निवर्तते ॥ ४०

राजोवाच ।

हेमस्रग्दामवलिता दिनानि कतिचिद्गृहे ।
 मम स्त्रीरूपिणी तिष्ठ यावदिच्छमनिन्दिते ॥ ४१
 ततो दुष्कृतिनश्चौरान्वध्याञ्छतसहस्रशः ।
 मण्डलेभ्यः समानीय ददे तुभ्यं सुभोजनम् ॥ ४२
 कान्तारूपं परित्यज्य गृहीत्वा राक्षसं वपुः ।
 आदाय वध्याञ्छतशः पुरुषांस्तान्मुसंचितान् ॥ ४३
 नयस्व हिमवच्छृङ्गं तत्र भुङ्क्ष्व यथासुखम् ।
 महाशनानामेकान्ते भोजनं हि सुखायते ॥ ४४
 तृप्ता निद्रां मनाकृत्वा भव भूयः समाधिभाक् ।
 समाधिविरता भूयोऽप्यागत्य पुनरन्यदा ॥ ४५

अहिंसने व्रते स्थितायाः ॥ १६ ॥ १७ ॥ शालभञ्जिका दार्वादि-
 पुत्रिकेव ॥ १८ ॥ आमृतीं अमृतात्मभावनारूपाम् ॥ १९ ॥ २० ॥
 उत्तराशाय उत्तरदिशो हृदये मध्यमे । स्पृष्टौ अवगाढौ
 पूर्वापरार्णवौ येन ॥ २१ ॥ २२ ॥ उपार्जितः स्ववशीकृतः
 इत्यन्त इच्छामिलापः ॥ २३ ॥ २४ ॥ नियमार्थं मर्यादार्थं
 दत्त इति शेषः । अतस्तदायत्ता मन्त्राधीना ॥ २५ ॥ सर्वं
 मत्कृतादन्यदपि सर्वम् ॥ २६ ॥ वितता विस्तृता चिरं प्रवृत्तेति
 यावत् । हृदयं हिंसितं रक्तचोषणेन शोणितं तेन हेतुना जनस्य
 नाड्यो वैधुर्यं रक्तविधुरताम् ॥ २७ ॥ कथंचित्तेषां जीवनेऽपि
 तद्दृश्यानामपि नीरक्तैव संपन्नेत्याह—हिंसित्वेति । तस्माद्विंसा

महाननर्थः ॥ २८ ॥ संपन्नः प्राप्तो भविष्यतीति सिद्धवत्कारेण
 सूचयति ॥ २९ ॥ ३० ॥ सुमता सुप्रीताहं ददे ॥ ३१ ॥
 ॥ ३२ ॥ अन्वयव्यतिरेकेण भावपरीक्षणलिङ्गेन । अन्ते
 निवासिनौ शिष्यौ भूत्वेति शेषः ॥ ३३ ॥ ब्रह्मणा प्रागुप-
 दिष्टोऽसौ मन्त्रः ॥ ३४ ॥ सौहार्दं सुहृद्भावः ॥ ३५ ॥
 हे महादेहे इति राक्षसीसंबोधनम् । गुरुर्वयस्या स्त्रीच । हृदय-
 सौन्दर्यात्सुन्दरीति संबोधनम् ॥ ३६ ॥ ३७ ॥ लघु अल्पप्रमाणं
 सौभाग्येन सौन्दर्यालंकारादिना युक्तं च । आकारं देहम् ॥ ३८ ॥
 भोजनमन्नपानादि मनुष्ययोग्यम् ॥ ३९ ॥ ४० ॥ मम गृहे ।
 यावदिच्छं ददे इति परेणान्वयः ॥ ४१ ॥ वध्यान् वधार्हान्

नेष्यस्यन्यान्वध्यजनान् हिंसा नैषां च धर्मतः ।
 स्वधर्मेण च हिंसैव महाकरुणया समा ॥ ४६
 त्वं समेष्यसि चावश्यं मां समाधिविरागिणी ।
 असतामपि संरूढं सौहार्दं न निवर्तते ॥ ४७
 राक्षस्युवाच ।
 युक्तमुक्तं त्वया राजन्करोम्येवमहं सखे ।
 सौहार्देन प्रवृत्तस्य को वाक्यं नाभिनन्दति ॥ ४८
 वसिष्ठ उवाच ।
 इत्युक्त्वा राक्षसी तत्र संपन्ना सुविलासिनी ।
 हारकेयूरकटकपट्टस्त्रगदामधारिणी ॥ ४९
 राजन्नागच्छ गच्छाम इत्युक्त्वा भूपमन्त्रिणौ ।
 अग्रे गन्तुं प्रवृत्तौ तौ रात्रावनुससार सा ॥ ५०
 अथ ते पार्थिवगृहं प्राप्य तां रजनीं मिथः ।
 कथयैकगृहे रम्ये क्षपयामासुरादृताः ॥ ५१
 प्रभातेऽन्तःपुरे तस्थौ पुरन्ध्रीजनलीलया ।
 राक्षसी मन्त्रिराजानौ स्वव्यापारौ बभूवतुः ॥ ५२
 ततो दिवसषट्केन संचितानि महीभृता ।

नृपः परपुरेभ्योऽपि स्वमण्डलगणात्तथा ॥ ५३
 त्रीणि वध्यसहस्राणि तानि तस्यै तदा ददौ ।
 सा बभूव निशा काले सैवोग्रा कृष्णराक्षसी ॥ ५४
 तानि वध्यसहस्राणि जग्राह भुजमण्डले ।
 धारानिकरजालानि मेघमालेव कोटरे ॥ ५५
 ययौ राजानमापृच्छथ तदेव हिमवच्छिरः ।
 दरिद्रा लब्धहेमेव ग्रहेषूपशरीरिणी ॥ ५६
 तत्र तृप्ता भृशं भुक्त्वा सुखं सुखा दिनत्रयम् ।
 आसीत्प्रबोधसुखस्था सा समाधिमतिः पुनः ॥ ५७
 पञ्चभिर्वा चतुर्भिर्वा वर्षैः सा संप्रबुध्यते ।
 तत्ततो मण्डलं याति तेन राजसभाजने ॥ ५८
 तत्र विश्रम्भगर्भाभिः कथाभिः कंचिदेव सा ।
 स्थित्वा कालं गृहीत्वा तान्वध्यान्स्वास्पदमेत्यथ ॥ ५९
 जीवन्मुक्ततयैवमेव विपिने साद्यापि रक्षोङ्गना
 तस्मिन्नेव गिरौ स्थिता विचलितध्यानैकतानाशया ।
 तस्मिन्नाजनि शान्तिमागतवति त्यक्तैषणेनात्मना
 तद्राष्ट्राधिपसौहृदैः स्वकवलानास्वादयन्ती चिरं ६०

इत्यार्षे श्रीवासिष्ठमहारामायणे मोक्षोपाये उत्पत्तिप्रकरणे कर्क० राक्षसीसौहार्दं नाम द्व्यशीतितमः सर्गः ॥ ८२ ॥

व्यशीतितमः सर्गः ८३

वसिष्ठ उवाच ।

किरातमण्डले तस्मिन्ने भवन्ति महीभृतः ।
 तैस्तैः सह परा मैत्री तस्याः समभिजायते ॥ १
 सर्वास्तत्र महोत्पातान्पिशाचादिभयान्यपि ।
 रोगांश्च योगसंसिद्धा निवारयति राक्षसी ॥ २
 बहुवर्षगणेनैषा ध्यानाद्विरतिमागता ।
 तत्रागत्य समस्तांस्तान्वध्याञ्जन्तून्सुसंचितान् ॥ ३

॥ ४२ ॥ ४३ ॥ ४४ ॥ ४५ ॥ ४६ ॥ समाधौ विरागिणी
 अपगतेच्छा व्युत्थितेति यावत् । संरूढं प्ररूढम् ॥ ४७ ॥ ४८ ॥
 सुविलासिनी सुन्दरस्त्री । पट्टं कौशेयं काञ्चीपट्टं वा ॥ ४९ ॥
 अनु पश्चात्ससार जगाम ॥ ५० ॥ एकगृहे एकस्यां शालायाम् ।
 रजनीं क्षपयामासुः ॥ ५१ ॥ स्वस्वोचितो व्यापारो जनपालन-
 वध्यसंपादनव्यापारो ययोस्तौ ॥ ५२ ॥ नृपो ददाविति परेणा-
 न्वयः ॥ ५३ ॥ ५४ ॥ कोटरे लम्बमानानीति शेषः ॥ ५५ ॥
 ग्रहेषु पूतनारक्षःपिशाचादिषु मध्ये उग्रशरीरिणी वृहच्छरीर-
 त्वेन श्रेष्ठेति यावत् ॥ ५६ ॥ समाधौ परिणता मतिर्यस्याः सा
 ॥ ५७ ॥ ततः प्रबोधानन्तरम् । तेन प्राक्तनराजवचनेन हे-
 तुना । राज्ञः सभाजने प्रीतिसंगमे विकीर्षिते सति तत्किरातम-
 ण्डलं याति ॥ ५८ ॥ विस्त्रम्भगर्भाभिर्विश्वासयुक्ताभिः । स्वा-
 स्पदं स्वस्थानं हिमवच्छिरम् ॥ ५९ ॥ सा रक्षोङ्गना कर्कटी
 अद्यापि पूर्वोत्तरीत्यैव जीवन्मुक्ततया तस्मिन्नेव गिरौ विपिने
 विचलितः कदाचिद्युत्थाने व्यवहारभाक् कदाचित्समाधौ ज्ञानै-

अद्यापि तत्र ये वध्यास्ते तदर्थं महीभुजा ।
 नीयन्ते मित्रसन्माने के हि नाध्यवसायिनः ॥ ४
 तस्यां ध्याननिषण्णायां किरातजनमण्डले ।
 अनायान्त्या चिरं कालं जनैर्दोषप्रशान्तये ॥ ५
 सा देवी कन्दरानाङ्गी मङ्गलेतरनामिका ।
 संप्रतिष्ठापिता मूर्त्या पुरे गगनकोटरे ॥ ६

कतानश्च आशयश्चित्तं यस्यास्तथाभूत्वा स्थिता । तस्मिन्किरा-
 तानां राजनि कालेन त्यक्तसर्वैषणेनात्मना मनसा विदेहकैवल्य-
 लक्षणां परमां शान्तिमागतवति सति तत्संततिजानां तद्राष्ट्रा-
 धिपानां सौहृदैः पूर्ववदेव स्वकवलान्वध्यांश्चिरमास्वादयन्ती
 चिरं स्थितेत्यर्थः ॥ ६० ॥ इति श्रीवासिष्ठमहारामायणता-
 त्पर्यप्रकाशे उत्पत्तिप्रकरणे व्यशीतितमः सर्गः ॥ ८२ ॥

अव्युत्थिता समाधेः सा चिरात्किरातमण्डले ।

प्रतिष्ठिताभवद्देवी कन्दरेत्यत्र वर्णयते ॥ १ ॥

तद्राष्ट्राधिपसौहृदैः स्वकवलानास्वादयन्तीति यदुक्तं तत्प्रप-
 न्नयति—किरातमण्डले इत्यादिना ॥ १ ॥ उत्पातादिशमनसा-
 मर्थोपपादनाय विशिनष्टि—योगसंसिद्धेति ॥ २ ॥ वध्या-
 न्मुक्ते इति शेषः ॥ ३ ॥ नाध्यवसायिनो नोद्युक्ताः ॥ ४ ॥
 दोषाणां प्राशुक्तोत्पातादीनां प्रशान्तये जनैः साकं शिरो दार-
 यति वध्यानामिति मङ्गलेतरनामास्या अस्तीति मङ्गलेतरना-
 मिका । अथवा मङ्गला इति इतरन्नाम यस्याः सा । गगनको-

ततः प्रभृति तत्रत्यो यो यो भवति भूमिपः ।
 स कन्दरां भगवतीं प्रतिष्ठापयति स्वयम् ॥ ७
 यः कन्दरां प्रतिष्ठां च न करोति नृपाधमः ।
 तस्योपतापनिचयाः प्रजा निघ्नन्ति यत्नतः ॥ ८
 तत्पूजनादवाप्नोति जनस्तन्निखिलं फलम् ।
 स्ववासनावशोच्छूनमनर्थं यात्यपूजनात् ॥ ९

वध्यलोकोपहारेण सा देवी परिपूज्यते ।
 प्रतिमा सा स्थिताद्यापि चित्रस्था फलदायिनी १०
 सकलकोमलमङ्गलकारिणी
 कवलिताखिलवध्यमहाजना ।
 जयति सात्र किरातजनास्पदे
 परमबोधवती चिरदेवता ॥ ११

इत्यार्षे श्रीवासिष्ठमहारामायणे वाल्मीकीये उत्पत्तिप्रकरणे कर्क० कन्दरापूजनं नाम त्र्यशीतितमः सर्गः ॥ ८३ ॥

चतुरशीतितमः सर्गः ८४

वासिष्ठ उवाच ।
 एतत्ते कथितं सर्वं मया ख्यानमनिन्दितम् ।
 कर्कट्या हिमराक्षस्या यथावदनुपूर्वशः ॥ १
 श्रीराम उवाच ।
 हिमवद्गह्वरे प्रोत्था सा कथं कृष्णराक्षसी ।
 बभूव कर्कटीनाम्ना यथावद्भद्रे मे प्रभो ॥ २
 वासिष्ठ उवाच ।
 कुलानि सन्त्यनेकानि राक्षसानां स्वभावतः ।
 तानि शुक्लानि कृष्णानि हरितान्युज्ज्वलानि च ॥ ३
 कर्कटप्राणिषादृश्यात्कर्कटो नाम राक्षसः ।
 बभूव तज्जा सा कृष्णा कर्कटी कर्कटाकृतिः ॥ ४
 कर्कटीप्रश्नसंस्मृत्या मयैषा कथिता तव ।
 अध्यात्मोक्तिप्रसङ्गेन विश्वरूपनिरूपणे ॥ ५
 संपन्नमेव मे कस्मादसंपन्नमिव स्फुटम् ।
 इदं जगदनाद्यन्तात्पदात्परमकारणात् ॥ ६

प्लाविन्यो वीचयो वारिण्यन्यानन्याः स्थिता यथा ।
 वर्तमाना अपि परे सृष्टयः संस्थितास्तथा ॥ ७
 अज्वलन्नेव काष्ठेषु वह्निरर्थक्रियां यथा ।
 करोति मर्कटादीनां शीतापहरणादिकम् ॥ ८
 समं सौम्यत्वमजहदेव नित्योदयस्थिति ।
 तथा ब्रह्म करोतीदं नाना कर्तव्यं सज्जगत् ॥ ९
 अप्यनागत एवायमेवं सर्ग उपागतः ।
 भोः शालभञ्जिकासंविदारुण्येव मुधोदिता ॥ १०
 बीजे यथाऽनन्यदपि फलाद्यन्यदिवोदितम् ।
 चितौ तथाऽनन्यदपि चेत्यमन्यदिवोदितम् ॥ ११
 अच्छेदादेकसत्ताया न भेदः फलबीजयोः ।
 चिच्चेत्ययोश्च वार्यूम्योरिव वस्तुनि कश्चन ॥ १२
 अविचारात्कुतो भेदो नैतयोरुपपद्यते ।
 यतः कुतश्चिदुदितः स विचारेण नश्यति ॥ १३
 भ्रान्तिरेषा यथा याता तथा यातु र्यूद्ग्रह ।
 ज्ञास्यसे तत्प्रबुद्धस्त्वमेनां केवलमुत्सृज ॥ १४

दरे गगनसर्शिप्रासादोदरे ॥ ५ ॥ ६ ॥ प्रतिष्ठापयति कालेन
 पूर्वप्रतिमायां गतायामन्यां प्रतिमां कारयित्वेति भावः ॥ ७ ॥
 किमर्थं प्रतिष्ठापयतीत्यत्र हेतुं व्यतिरेकमुखेनाह—य इति ॥ ८ ॥
 अन्वयमुखेनाप्याह—तदिति । तत् उत्पातारोगशान्त्यादिकलम् ।
 कुतो नियमेनोत्पातादिप्रसक्तित्वाह—स्ववासनेति । स्वस्व-
 वासनावशेन उच्छूनमाविर्भूतम् ॥ ९ ॥ सा प्रतिमा अद्यापि
 स्थिता । अन्यत्रापि चित्रस्था चित्रलिखिता फलदायिनीति वा
 ॥ १० ॥ सकलजनानां कोमलस्य बालवत्ससस्यादिविभवस्य
 मङ्गलानां संपदां च कारिणी । चिरकालानुवृत्ता देवता ॥ ११ ॥
 इति श्रीवासिष्ठमहारामायणतात्पर्यप्रकाशे उत्पत्तिप्रकरणे
 त्र्यशीतितमः सर्गः ॥ ८३ ॥

निमित्तं कर्कटी नाम्न उपदेशार्थकल्पनम् ।

दृष्टान्तोक्त्युपयोगश्च विस्तरादत्र वर्ण्यते ॥ १ ॥

हिमशब्देन हिमवानुच्यते, नामैकदेशे नामग्रहणन्यायात्
 ॥ १ ॥ तस्याः कृष्णवर्णत्वे कर्कटीनामप्राप्तौ च किं निमित्त-

१ तत्रान्य इति पाठः.

मिति रामः पृच्छति—हिमवदिति ॥ २ ॥ तत्राद्यस्य निमित्त-
 माह—कुलानीति ॥ ३ ॥ द्वितीयस्य निमित्तमाह—कर्कटेति ।
 कर्कटः कुलीरः स एव प्राणी तत्सादृश्यात् । बृहदुदरदीर्घहस्त-
 पादादिमत्त्वात्कर्कटाकृतिः ॥ ४ ॥ विश्वरूपस्य जगत्त्वस्य निरू-
 पणे प्रस्तुते अध्यात्मोक्तिप्रसङ्गेन कर्कटीकृतानां प्रश्नानां संस्मृ-
 त्या एषा अख्यायिका कथिता ॥ ५ ॥ उदाहृतामाख्यायिकां
 प्रकृते योजयति—संपन्नमिति ॥ ६ ॥ प्लाविन्य उत्प्लवनवत्यः ।
 अपिशब्दादतीतानागतसमुच्चयः ॥ ७ ॥ यदि वर्तमानानामप्य-
 तीतानागतसाम्यं तर्हि कथमर्थक्रियाकारित्वं विशेषतश्चाह—
 अज्वलन्नित्यादिना । 'प्रज्वलन्' इति पाठे मर्कटादीनां बुद्ध्या
 प्रज्वलन्नतु वस्तुतः ॥ ८ ॥ कर्तव्यं सत् नाना जगत्करोति
 ॥ ९ ॥ भो इति रामसंबोधनम् । शालभञ्जिका संविदप्रतिभावुद्धिः
 ॥ १० ॥ फलादि अङ्कुरादि फलान्तं व्युत्क्रमेण फलादीत्युच्यते
 ॥ ११ ॥ बीजादिफलान्ते अनुस्यूतैकद्रव्यसत्ताया अविच्छेदान्न
 भेदः ॥ १२ ॥ १३ ॥ यथा निर्हेतुकतयैव आयाता तथा
 यातु गच्छतु । किं तर्हि मया कार्यं तत्राह—एनामिति ।

भ्रान्तिग्रन्थौ विवृष्टिते मदुक्तिश्रवणात्ततः ।
 ज्ञानशब्दार्थभेदानां वस्तु ज्ञास्यस्यलं स्वयम् ॥ १५
 चित्तादियमनर्थश्रीस्तच्च सा चेतरा च ते ।
 मदुक्तिश्रवणादेव शान्तिमेष्यत्यसंशयम् ॥ १६
 ब्रह्मणः सर्वमुत्पन्नं सर्वं ब्रह्मैवमेति च ।
 मद्गीर्भिः संप्रबुद्धः सन् ज्ञास्यस्यलमनिन्दितम् ॥ १७
 श्रीराम उवाच ।

तस्मादियमिति ब्रह्मन्व्यतिरेकार्थपञ्चमी ।
 ननु किं विद्धि देवेशादभिन्नं सर्वमित्यपि ॥ १८
 वसिष्ठ उवाच ।

उपदेशाय शास्त्रेषु जातः शब्दोऽथवार्थजः ।
 प्रतियोगिव्यवच्छेदसंख्यालक्षणपक्षवान् ॥ १९
 भेदो दृश्यत एवायं व्यवहारान्न वास्तवः ।
 वेतालो बालकस्येव कार्यार्थं परिकल्पितः ॥ २०
 द्वैतैक्यमपि नो यस्यां तथा भूतार्थसंस्थितौ ।
 अस्ति तस्यामीदृशः स्यात्कुतः संकल्पविप्लवः ॥ २१
 कार्यकारणभावो हि तथा स्वस्वामिलक्षणम् ।
 हेतुश्च हेतुमांश्चैवावयवावयविक्रमः ॥ २२
 व्यतिरेकाव्यतिरेकौ परिणामादिविभ्रमः ।
 तथा भावविलासादि विद्याविद्ये सुखासुखे ॥ २३
 एवमादिमयी मिथ्यासंकल्पकलना मिता ।
 अज्ञानामवबोधार्थं ननु भेदोऽस्ति वस्तुनि ॥ २४

एनां भ्रान्तिम् । तद्ब्रह्म प्रबुद्धः सन् ज्ञास्यसे ॥ १४ ॥
 यदि भ्रममुत्सृजामि तर्हि कथं लवुक्तश्रवणे शब्दार्थबोधभेदं
 प्रतिपत्स्ये तत्राह—भ्रान्तीति । यद्यपि न भेदं प्रतिपत्स्यसे
 तथापि तत्तात्पर्यगोचरं वस्तु स्वयमेव ज्ञास्यसीत्यर्थः ॥ १५ ॥
 तथापि कथमनर्थनिवृत्तिसिद्धिस्तत्राह—चित्तादिति । तच्चित्तम् ।
 सा चित्तजा अनर्थश्रीः, इतरा चित्तहेतुरविद्या च ॥ १६ ॥
 जगत उत्पत्त्यादिनिरूपणस्यापि निष्प्रपञ्चवस्तुबोध एव प्रयो-
 जनमित्याशयेनाह—ब्रह्मण इति । सर्वं जगद्विलयेन ब्रह्म एति
 प्राप्नोति च । अलं पूर्णम् ॥ १७ ॥ यदि भेदोऽसन्नेव तर्हि
 ब्रह्मणः सर्वमुत्पन्नमिति लवुक्तौ 'तस्माद्वा एतस्मादात्मन
 आकाशः संभूतः' इत्यादिश्रुतिषु च तस्माद्वितीयं व्यतिरेकार्थ-
 भेदप्रतिपादिका पञ्चमी किं सर्वं देवेशादभिन्नं विद्धील्यपि किम् ।
 लक्ष्यालक्ष्यभेदस्य तत्प्रतियोग्यादीनां चासत्त्वे शब्दाप्रसारालक्षणे-
 न लक्ष्यबोधनव्यवहारसिद्धेरुपदेशासिद्धिश्चेति शङ्काशयः ॥ १८ ॥
 तात्कालिकभेदकल्पनया व्यावहारिकदृष्टिसिद्धभेदाद्युपादानाद्वा
 शब्दप्रसाराद्विभ्रमप्रतिबिम्बलक्षणव्यवहारवदुपदेशोपपत्तेर्न कोपि
 दोष इत्याशयेन वसिष्ठः परिहरति—उपदेशायेत्यादिना । जातः
 कल्पितः । अथवा लोकसिद्धार्थजो व्यावहारिकभेदोपजीवी शब्दः
 प्रसरिष्यतीति शेषः ॥ १९ ॥ कल्पितेन प्रयोजनवद्यवहारसिद्धि-
 लोकेपि प्रसिद्धेत्याह—भेद इति ॥ २० ॥ यत्र स्वप्नगन्धर्वनगरा-

अविवोधादयं वादो ज्ञाते द्वैतं न विद्यते ।
 ज्ञाते संशान्तकलनं मौनमेवावशिष्यते ॥ २५
 सर्वमेकमनाद्यन्तमविभागमखण्डितम् ।
 इति ज्ञास्यसि सिद्धान्तं काले बोधमुपागतः ॥ २६
 विवदन्ते ह्यसंबुद्धाः स्वविकल्पविजृम्भितैः ।
 उपदेशादयं वादो ज्ञाते द्वैतं न विद्यते ॥ २७
 वाच्यवाचकसंबोधो विना द्वैतं न सिद्ध्यति ।
 नच द्वैतं संभवति मौनं वापादयत्यलम् ॥ २८
 महावाक्यार्थनिष्ठान्तां बुद्धिं कृत्वा रघूद्वह ।
 वचोभेदमनादृत्य यदिदं वच्मि ते शृणु ॥ २९
 यतः कुतश्चिदुच्छ्रायं गन्धर्वपुरवन्मनः ।
 भ्रान्तिमात्रं तनोतीदं जगदाख्यं स्वजृम्भणम् ॥ ३०
 यथा चेतस्तनोतीमां जगन्मायां तथानघ ।
 शृणु त्वं कथयामीदं दृष्टान्तं दृष्टिबेदनम् ॥ ३१
 यं श्रुत्वा सर्वमेवेदं भ्रान्तिमात्रमिति स्वयम् ।
 राम निश्चयवान्भूत्वा दूरे त्यक्ष्यसि वासनाम् ॥ ३२
 मनोमनननिर्माणमात्रमेव जगन्नयम् ।
 सर्वमुत्सृज्य शान्तात्मा स्वात्मन्येव निवत्स्यसि ॥ ३३
 मद्वाक्यार्थावधानस्थो मनोव्याधिचिकित्सने ।
 विवेकौषधलेहेन प्रयत्नं च करिष्यसि ॥ ३४
 एवं स्थिते जगद्रूपं चित्तमेवेह जृम्भते ।
 न विद्यते शरीरादि सिकतान्तरतैलवत् ॥ ३५
 चित्तमेव हि संसारो रागादिक्लेशदूषितम् ।
 तदैव तैर्विनिर्मुक्तं भवान्त इति कथ्यते ॥ ३६

दिसंस्थितौ द्वैतमैक्यं च नास्ति तस्यामपीदृशो लक्षणादिव्यवहारो-
 स्ति सत्यसंकल्पानामुपदेशादिव्यवहारे संकल्पविप्लवः कुतः स्या-
 दित्यर्थः ॥ २१ ॥ लवुपदेशादिव्यवहारे च मयैव संकल्पात्कार्यकार-
 णादिभेदः कल्पित इत्याह—कार्यकारणेत्यादिना ॥ २२ ॥ २३ ॥
 मिता कल्पिता ॥ २४ ॥ अयं च व्यवहार उपदेशस्याज्ञदशायामेव न
 प्रबोधदशायामिति नाद्वैतहानिरित्याह—अविवोधादिति । मौन-
 मशब्दः ॥ २५ ॥ २६ असंबुद्धा अज्ञाततत्त्वाः पुरुषाः स्वविकल्पवि-
 जृम्भितैस्तर्कैः । अयं वादः सर्वोपि वेदान्ततत्त्वोपदेशात्प्रागेव, य-
 तो ज्ञाते द्वैतं न विद्यते इत्यर्थः ॥ २७ ॥ मास्तु द्वैतं तथापि कथं
 विवादासंभवस्तत्राह—वाच्येति । तर्ह्यस्तु द्वैतं तत्राह—नचेति ।
 वेत्यवधारणे, अतो मौनमेवापादयतीत्यर्थः ॥ २८ ॥ यतो वेत्यादि-
 लक्षणवाक्ये तर्हि पञ्चम्याद्यर्थो न प्रतिपत्तव्यस्तत्राह—महावा-
 क्येति । पञ्चम्याद्युपात्तं वचोभेदमनादृत्य तां लक्षणवाक्योत्थां
 बुद्धिमखण्डे महावाक्यार्थे एव निष्ठापदवाच्यलक्ष्यार्थव्युत्पत्ति-
 द्वारा पर्यवसानं यस्यास्तथाविधां कृत्वा यदिदं वक्ष्यमाणं वच्मि
 तच्छृण्वित्यर्थः ॥ २९ ॥ यतः कुतश्चिदनिर्वाच्याद्वैतोच्छ्राय
 आविर्भावो यस्य ॥ ३० ॥ उक्तार्थे वक्ष्यमाणाख्यायिकां दृष्टा-
 न्तत्वेनावतारयति—यथेति । स्वदृष्ट्यैव वेद्यते दार्ष्टान्तिकं येन
 तद्दृष्टिवेदनम् ॥ ३१ ॥ ३२ ॥ ३३ ॥ ३४ ॥ एवं वक्ष्यमा-
 णाख्यायिकारीत्या स्थिते ॥ ३५ ॥ भवस्य संसारस्यान्तो नाशः

चित्तं साध्यं पालनीयं विचार्य कार्यमार्यवत् ।
 आहार्यं व्यवहार्यं च संचार्य धार्यमादरात् ॥ ३७
 सर्वमभ्यन्तरे चित्तं विभर्ति त्रिजगन्मभः ।
 अहमापूरमिव तद्यथाकालं विजृम्भते ॥ ३८
 योऽयं चित्तस्य चिद्भागः सैषा सर्वार्थबीजता ।
 यश्चास्य जडभागश्च तज्जगत्सोऽङ्ग संभ्रमः ॥ ३९
 अविद्यमानमेवेदमादिसर्गे धरादिकम् ।
 निराकृतिरजः स्वप्नं पश्यतीव न पश्यति ॥ ४०
 सर्गादिदीर्घसंवित्त्या शैलादिजडसंविदा ।
 सूक्ष्मं सूक्ष्मविदा चेति देहं शून्यं न वास्तवम् ४१
 सर्वगेनात्मना व्याप्तं स्वचेत्यात्मवपुर्मनः ।
 आततं सौम्यविमलं वारीव रवितेजसा ॥ ४२
 चित्तबालो जगद्यक्षं मिथ्या पश्यत्यबोधतः ।
 बोधितोऽसौ परं रूपं स्वं पश्यति निरामयम् ॥ ४३

यथात्मा दृश्यतामेति द्वित्वैक्यभ्रमदायिनीम् ।
 शृणु तत्ते प्रवक्ष्यामि वक्ष्यमाणकथागमैः ॥ ४४
 यत्कथ्यते हि हृदयंगमयोपमान-
 युक्त्या गिरा मधुरयुक्तपदार्थया च ।
 श्रोतुस्तदङ्गं हृदयं परितो विसारि
 व्याप्नोति तैलमिव वारिणि वार्यं शङ्काम् ४५
 त्यक्तोपमानममनोज्ञपदं दुरापं
 श्रुब्धं धराविधुरितं विनिगीर्णवर्णम् ।
 श्रोतुर्न याति हृदयं प्रविनाशमेति
 वाक्यं किलाज्यमिव भस्मनि ह्रयमानम् ॥ ४६
 आख्यानकानि भुवि यानि कथाश्च याया
 यद्यत्प्रमेयमुचितं परिपेलवं वा ।
 दृष्टान्तदृष्टिकथनेन तदेति साधो
 प्राकाशयमाशु भुवनं सितरश्मिनेव ॥ ४७

इत्यार्षे श्रीवासिष्ठमहारामायणे वाल्मीकीये उत्पत्तिप्रकरणे सूच्युपाख्याने मनोङ्करोत्पत्तिकथनं नाम चतुरशीतितमः सर्गः ॥८४॥

॥ ३६ ॥ लौकिकशास्त्रीयसाध्यपालनीयादिसर्वपदार्थरूपेण चित्तमेव विजृम्भते नान्यदित्याह—चित्तमिति । सिद्धेषु साधनेष्वसिद्धं साध्यम् । पूर्वसिद्धं पालनीयम् । असिद्धेषु नानासाधनेषु प्रसक्तेषु प्रयत्नगुरुलाघवविमर्शेन साधनानि संपाद्य पश्चात्साध्यं विचार्य तत्रापि शिष्टैकसंमतोपायसाध्यमार्यवत्कार्यम् । देशान्तरे सिद्धमेव स्वगृहे आनेतुं योग्यमाहार्यम् । स्वगृहस्थमेव क्रयविक्रयाद्युपयुक्तं व्यवहार्यम् । तेष्वप्यश्वरथादि संचार्यम् । भूषणादि तु धार्यम् । आदरादिति सर्वत्र संवध्यते । एतत्सर्वं चित्तमेव । नहि निश्चितस्य किञ्चित्साध्यादिकं प्रसिद्धमित्याशयः ॥ ३७ ॥ त्रिजगत्कल्पनाया नभ आकाशभूतं चित्तं सर्वं दृश्यमभ्यन्तरे विभर्ति । तदेव चित्तं यथाकालं देहप्राणेन्द्रियादिषु व्यापृतेषु अहमेव व्यापृतोऽस्मीत्यहमापूरमहन्ताप्रवाह इव विजृम्भते इत्यर्थः ॥ ३८ ॥ तत्र चिदंशप्राधान्येन द्रष्टृतापरपर्याया सर्वकल्पनाबीजभूता अहन्ताऽजडांशप्राधान्येन तु दृश्यभ्रान्तिरूपतेति विभागमाह—योऽयमिति ॥ ३९ ॥ उक्तमर्थं प्रागुक्तसृष्टिक्रमस्मारणेनोपपादयति—अविद्यमानमेवेति । अजो ब्रह्मा ॥ ४० ॥ कथं पश्यति तदाह—सर्गावीति । शैलादिस्थूलं विराड्देहं दीर्घसंवित्त्या सृष्टिस्थितिप्रलयकोटिसाधारण्या साक्षिसंविदा, सर्गादि जडसंविदा, जडाहंभावनारूपया वैश्वानरसंविदा, सूक्ष्मं लिङ्गसमष्टिसूत्रात्मकहिरण्यगर्भदेहं सूक्ष्मविदा, तदहंभावसंविदा चेति शून्यमेव देहत्रयं पश्यतीत्यर्थः ॥ ४१ ॥ 'योऽयं चित्तस्य चिद्भागः सैषा सर्वार्थबीजते'त्येतदुपपादयति—सर्वगेनेति । तथाच चिद्भासिबलादेव बीजतेत्यर्थः ॥ ४२ ॥ चिद्भासिबलादेव चित्तस्य अविचारे जगद्द्रष्टृता विचारे आत्मदर्शनं चेत्याह—चित्तबाल इति

॥ ४३ ॥ एवं च शुद्धात्मैव चित्तभावद्वारा दृश्यभावं प्राप्त इवेति फलितं तत्संभावनार्थं वक्ष्यमाणकथामवतारयति—यथेति ॥ ४४ ॥ ऐन्दवोपाख्यानोपमानयुक्त्या कथं जगतो मनोमात्रत्वनिश्चयस्तत्राह—यदिति । हृदयंगमया मनोनुरञ्जिन्या । शङ्कां वार्यं निरस्य । ल्यप् छान्दसः । श्रोतुर्हृदयं व्याप्नोति ॥ ४५ ॥ उक्तमर्थं व्यतिरेकमुखेनाप्युपपादयति—त्यक्तोपमानमिति । यद्वाक्यं त्यक्तोपमानं दृष्टान्तोपन्यासरहितम् । अमनोज्ञानि शब्दशास्त्रासंमतानि कठोरवर्णादिघटितानि वा पदानि यस्मिन्स्थाविधम्, दुरापमनसि व्यक्तवर्णास्फुटतया श्रोत्रेण प्राप्तुमशक्यम्, क्रोधावेशादिवशात्श्रुब्धं सत् धराविधुरितं स्वस्थानविच्युतवर्णम् । विनिगीर्णवर्णं ग्रस्ताक्षरम् । संवृतः कलो ध्मात इत्यादिमहाभाष्योक्तस्वरवर्णदोषाणामुपलक्षणमेतत् । तथाचाहुः—'ग्रस्तं निरस्तं प्रविलम्बितं द्रुतमम्बूकृतं ध्मातमथो विकम्पितम् । विस्मृतमेणीकृतमर्धकं हतं विकीर्णमेताः स्वरदोषभावनाः ॥' इति । एतादृशं तद्वाक्यं श्रोतुर्हृदयं न याति नानुरञ्जयति । महतापि श्रमेणोपन्यस्तं प्रविनाशं नैष्फल्यं वाचाटलादिदोषप्रलयफलतां वा एति । किलेति प्रसिद्धोऽयं दृष्टान्त इति दर्शयति—आज्यमिवेति ॥ ४६ ॥ व्यतिरेकमुखोपपादितमर्थं पुनरन्वयोक्त्या निगमयति—आख्यानकानीति । नानाकथाभिरुपेता महलो भारतादिकथा आख्यानकानि । अल्पास्तु कथाः । उचितं अभिज्ञानुरञ्जनोपयुक्तं यद्यत्काव्यनाटकाध्यात्मनिबन्धादिरूपम् परिपेलवं शब्दतोऽर्थतश्च कोमलं च यद्यच्छ्रोत्रप्रमेयं तत्सर्वं दृष्टान्तानां लोकप्रसिद्धप्रमाणदृष्टीनां च कथनेन प्राकाश्यं स्फुटहृद्यार्थतामेतीत्यर्थः ॥ ४७ ॥ इति श्रीवासिष्ठमहारामायणतात्पर्यप्रकाशे उत्पत्तिप्रकरणे चतुरशीतितमः सर्गः ॥ ८४ ॥

पञ्चाशीतितमः सर्गः ८५

वसिष्ठ उवाच ।

पुरा मे ब्रह्मणा प्रोक्तं सर्वं तत्कथयानघ ।
 यदिदं तत्प्रवक्ष्यामि त्वयि पृच्छति राघव ॥ १
 पुरा मया हि भगवान्पृष्टः कमलसंभवः ।
 इमे कथमुपायान्ति ब्रह्मन्सर्गगणा इति ॥ २
 तदुपाश्रुत्य भगवान्ब्रह्मा लोकपितामहः ।
 ऐन्दवाख्यानसहितं मामुवाच बृहद्वचः ॥ ३
 ब्रह्मोवाच ।
 सर्वं हि मन एवेदमित्थं स्फुरति भूतिमत् ।
 जलं जलाशयस्फारैर्विचित्रैश्चक्रैरिव ॥ ४
 दिनादौ संप्रबुद्धस्य संसारं स्रष्टुमिच्छतः ।
 पुराकल्पे हि कस्मिंश्चिच्छृणु किंवृत्तमङ्ग मे ॥ ५
 कदाचिदखिलं सर्गं संहृत्य दिवसक्षये ।
 एक एवाहमेकाग्रः स्वस्थस्तामनयं निशाम् ॥ ६
 निशान्ते संप्रबुद्धात्मा संध्यां कृत्वा यथाविधि ।
 प्रजाः स्रष्टुं दृशौ स्फारे व्योम्नि योजितवानहम् ॥ ७
 यावत्प्रदयामि गगनं न तमोभिर्न तेजसा ।
 व्याप्तमत्यन्तविततं शून्यमन्तविवर्जितम् ॥ ८
 सर्गं संकल्पयामीति मतिं निश्चित्य तन्मया ।
 समवेक्षितुमारब्धं शुद्धं सूक्ष्मेण चेतसा ॥ ९
 अथाहं दृष्ट्वास्तत्र मनसा विततेऽम्बरे ।
 पृथक्स्थितान्महारम्भान्सर्गांस्स्थितिनिर्गलान् ॥ १०
 तेषु मत्प्रतिविम्बाभाः पद्मकोशनिवासिनः ।
 राजहंसान्समारूढाः संस्थिता दश पद्मजाः ॥ ११

सृष्टिं चिकीर्षतो धातुर्दशब्रह्माण्डदर्शनम् ।

तत्रैकरविणा तेषां तत्त्वोक्तिश्चात्र वर्ण्यते ॥ १ ॥

प्रतिज्ञातमैन्दवोपाख्यानं बक्तुमुपक्रमते—पुरेत्यादिना । हे अनघ, ब्रह्मणा मे पुरा यदिदं प्रोक्तं जगतो मनोमात्रत्वं तत्सर्वं तत्कथया तेन ब्रह्मणोक्तयैन्दवोपाख्यानकथया प्रवक्ष्यामीति योजना ॥ १ ॥ तदर्थं तदानीं स्वकृतं प्रश्नमाह—पुरेति ॥ २ ॥ तत् मत्पृष्टं उप आश्रुत्य वक्ष्यामीति प्रतिज्ञाय । बृहत् महार्थम् ॥ ३ ॥ भूतिमज्जगद्भाधारणशक्तिमत् । चक्रैरावर्तैरिव ॥ ४ ॥ हे अङ्ग, मे मम पुराकल्पे दिनादौ कल्पादौ संप्रबुद्धस्य संसारं जगत्स्रष्टुमिच्छतः किं वृत्तं यत्संपन्नं तच्छृण्वित्यर्थः ॥ ५ ॥ ६ ॥ संध्यां संध्योपास्तिम् । योजितवान् प्रसारितवानिति यावत् ॥ ७ ॥ विद्यमानस्यापि तमसो दिव्यस्वदृष्टिप्रसाराविघातित्वान्न तमोभिरित्युक्तम् ॥ ८ ॥ तत्स्रष्टव्यवस्तु समवेक्षितुं पर्यालोचयितुम् ॥ ९ ॥ अम्बरे अव्यक्ताकाशे सर्गान्ब्रह्माण्डान् । स्थित्या तत्रत्यविष्णवा-
 दिकृतपालनादिव्यवस्थया निर्गलान्निष्प्रतिबन्धान् ॥ १० ॥ ११ उच्यन्त्य उत्पद्यमाना भूतपङ्क्तयश्चतुर्विधप्राणिनिकाया येषु । जलजालेषु जलदजालेषु । छान्दसो दलोपः । अथवा जलानां

पृथक्स्थितेषु सर्गेषु तेषूद्यद्भूतपङ्क्तिषु ।
 जलजालेषु शुद्धेषु जगत्सु जलदायिषु ॥ १२
 प्रवहन्ति महानद्यः प्रध्वनन्ति यथाब्धयः ।
 प्रतपन्त्युष्णरुचयः प्रस्फुरन्त्यम्बरेऽनिलाः ॥ १३
 दिवि क्रीडन्ति विबुधा भुवि क्रीडन्ति मानवाः ।
 दानवा भोगिनश्चैव पातालेषु च संस्थिताः ॥ १४
 कालचक्रपरिप्रोता यद्भावाः सकलर्तवः ।
 यथाकालं फलापूर्णा भूषयन्त्यभितो महीम् ॥ १५
 प्रौढ्यं शुभाशुभाचारस्मृतयः ककुभं प्रति ।
 नरकस्वर्गफलदाः सर्वत्र समुपागताः ॥ १६
 भोगमोक्षफलार्थिन्यः समस्ता भूतजातयः ।
 स्वमीहितं यथाकालं प्रयतन्ते यथाक्रमम् ॥ १७
 सप्तलोकास्तथा द्वीपाः समुद्रा गिरयस्तथा ।
 अप्येव्यमाणाः कल्पान्तं स्फुरन्त्युत्तरारवम् ॥ १८
 कचिद्भासित्वमायातं कचिच्छिरतरं स्थितम् ।
 स्थितं सर्वत्र कुञ्जेषु तमस्तेजोलवादृतम् ॥ १९
 नभोनीलोत्पलस्यान्तर्भ्रमदभ्रमधुव्रतम् ।
 प्रस्फुरत्तारकाजालकेसरापूर्णतां गतम् ॥ २०
 कल्पान्तघननीहारो मेरुकुञ्जेषु संस्थितः ।
 शाल्मलेरमलं तूलमष्टीलाकोटरेष्विव ॥ २१
 लोकालोकाद्रिरसनारणदर्णवधुंघुमा ।
 तमःखण्डेन्द्रनीलाभा निजरत्नविराजिता ॥ २२
 धानाधरसुधाभूतरवकाकलिधुंघुमा ।
 संस्थिता भुवनाभोगे स्वान्तःपुर इवाङ्गना ॥ २३

जालमिव बन्धनेषु मेघेषु शुद्धेष्ववग्रहादिदोषनिर्मुक्तेषु ॥ १२ ॥
 प्रकर्षेण स्फुरन्ति संचलन्ति ॥ १३ ॥ विबुधा देवाः ॥ १४ ॥
 यद्भावाः यादृशशीतातपवर्षादिस्वभावाः । सकला ऋतवो वस-
 न्तादयः ॥ १५ ॥ शुभा विहिताः अशुभा निषिद्धा आचारास्त-
 द्विभाजकस्मृतिग्रन्थाश्च ककुभंप्रति प्रतिदिशं सर्वत्र सर्ववर्णेषु
 प्रौढ्यं प्रौढतां समुपागताः ॥ १६ ॥ यथाक्रमं यादृशो यासां
 प्रवृत्तिक्रमः स्वसर्गं कृतमस्तमनतिक्रम्येत्यर्थः ॥ १७ ॥ कल्पान्तं
 प्रलयम् । कालेन एव्यमाणा अपि स्वकाले उत्तरां स्वं यथा
 स्यात्तथा स्फुरति ॥ १८ ॥ तमः कचिदनावृतदेशे हासिलम-
 पक्षयम् । कचिद्विरिगुहादौ । कुञ्जेषु तु तेजोलवैरातपच्छिद्रै-
 रादृतं । स्नेहान्मिलितमित्यर्थः ॥ १९ ॥ अर्थात्सरस्त्वेन जगद्वर्ण-
 यति—नभ इति ॥ २० ॥ मेरुरिवोच्छ्रयान्मेरुर्हिमवांस्तकुञ्जेषु ।
 अष्टीला फलकर्परं तत्कोटरेष्विव ॥ २१ ॥ लोकालोकाद्रिरेव
 रशना काञ्ची यस्याः । रणन्तोऽर्णवा एव धुंघुमा भूषणध्वनयो
 यस्याः । तमःखण्डा एवेन्द्रनीलमणिप्रभा यस्याः । निजैः स्वान्त-
 र्गतै रत्नैश्च विराजिता ॥ २२ ॥ धानाः शाल्यादिबीजान्येव
 प्राणिनामाखादनीयत्वादधरसुधा यस्याः । भूतानां प्राणिनां रवा

गौराङ्गपङ्क्तिर्मध्यस्था रजनीराजिरञ्जिता ।
 पद्मोत्पलस्रज इव लक्ष्यते वत्सरश्रियः ॥ २४
 बहुगर्तविभागस्थभूतालोकाः पृथक्पृथक् ।
 जातारुणा विलोक्यन्ते दाडिमानीव कान्तिकाः २५
 त्रिप्रवाहा त्रिपथगा कृतोर्ध्वाधोगमागमा ।
 जगद्यज्ञोपवीताभा स्फुरतीन्दुकलामला ॥ २६
 इतश्चेतश्च गच्छन्ति शीर्यन्ते प्रोद्धवन्ति च ।
 दिग्लतासु तडित्पुष्पा वातार्ता मेघपल्लवाः ॥ २७
 गन्धर्वनगरोद्यानलतावितानमालिनी ।
 समुद्रभूमिनभसां पदवी प्रविराजते ॥ २८
 लोकान्तरेषु सङ्घेन देवासुरनरोरगाः ।
 उदुम्बरेषु मशका इव घुंघुमिताः स्थिताः ॥ २९
 युगकल्पक्षणलवकलाकाष्ठाकलङ्कितः ।
 कालो वहत्यकलितसर्वनाशप्रतीक्षकः ॥ ३०
 एवमालोक्य शुद्धेन परेण स्वेन चेतसा ।
 भृशं विस्मयमापन्नः किमेतत्कथमित्यलम् ॥ ३१
 कथं मांसमयेनाक्षणा यन्न पश्यामि किञ्चन ।
 तन्मायाजालमतुलं पश्यामि मनसाम्बरे ॥ ३२

अथालोक्य चिरं कालं मनसैवाहमम्बरात् ।
 अर्कं तस्माज्जगज्जालादेकमानीय पृष्ठवान् ॥ ३३
 आगच्छ देवदेवेश भो भास्कर महाद्युते ।
 स्वागतं तेस्त्विति प्रोक्तो मयासौ कथितोऽप्यथ ३४
 कस्त्वं कथमिदं जातं जगदेव जगन्ति च ।
 यदि जानासि भगवंस्तदेतत्कथयानघ ॥ ३५
 इत्युक्तो मां समालोक्य संपरिज्ञातवानथ ।
 नमस्कृत्वाभ्युवाचेदमनिन्द्यपदया गिरा ॥ ३६
 भानुरुवाच ।
 अस्य दृश्यप्रपञ्चस्य नित्यं कारणतामसि ।
 गतः कस्मान्न जानीषे किं मामीश्वर पृच्छसि ॥ ३७
 अथ मद्वाक्यसंदर्भे लीला चेत्तव सर्वग ।
 अचिन्तितां मदुत्पत्तिं तच्छृणुष्व वदाम्यहम् ॥ ३८
 सदसदिति कलाभिराततं यत्
 सदसदबोधविमोहदायिनीभिः ।
 अविरतरचनाभिरीश्वरात्मन्
 प्रविलसतीह मनो महन्महात्मन् ॥ ३९

इत्यार्षे वासिष्ठमहारामायणे मो० उ० ऐन्दवोपाख्यानोपक्रमे ब्रह्मादित्यसमागमोनाम पञ्चाशीतितमः सर्गः ॥ ८५ ॥

षडशीतितमः सर्गः ८६

श्रीभानुरुवाच ।

कल्पनाम्नि महादेव ह्यस्तने दिवसे तव ।

ध्वनय एव काकलिघुंघुमा मधुरास्फुटवाग्विलासा यस्याः सा
 तथाविधा अर्थाङ्गः तस्मिन्भुवनाभोगे स्वान्तःपुरे अङ्गनेव
 संस्थितेत्यर्थः ॥ २३ ॥ वत्सरश्रियः संवत्सरलक्ष्म्याः कण्ठधृता-
 यास्तमःप्रकाशलक्षणपद्मोत्पलनिर्मितायाः स्रजो मध्यस्था अन्त-
 र्निविष्टा अतएव तदीयपरागसदृशविद्युन्नक्षत्रादिव्याप्तत्वादजनी-
 राज्या हरिद्रालेपनप्रायेण रात्रिसमूहाङ्गरागेण रञ्जिता गौराणां
 कण्ठकुचोदरवलिनाभ्याद्यङ्गानां पङ्क्तिरिव अर्थात् दौर्लभ्यत
 इत्यर्थः ॥ २४ ॥ बहूनि भुवनगर्तविभागेषु स्थितानि भूतानि
 बीजस्थानीयानि येषु तथाविधा लोका ब्रह्माण्डा जातान्यरुणानि
 तेजांसि येषु तथाविधाः सन्तः कान्तिकाः प्रकाशमाना दाडि-
 मफलानीव विलोक्यन्ते इत्यर्थः ॥ २५ ॥ २६ ॥ तडित
 एव पुष्पाणि येषां तथाविधा मेघपल्लवा दिग्लतासु
 वातार्ताः सन्त इतश्चेतश्च गच्छन्ति शीर्यन्ते प्रोद्धवन्तीति
 योजना ॥ २७ ॥ तच्च प्रतिभातं जगन्मिथ्यैवेति दर्शयति
 —गन्धर्वैति । सा समुद्रभूमिनभसां पदवी वितानशालिनी
 गन्धर्वनगरोद्यानलतेव प्रतिराजते न वास्तवीत्यर्थः ॥ २८ ॥
 लोकान्तरेषु भवनगर्भेषु ॥ २९ ॥ तेषु लोकान्तरेषु युगादिलक्षणः
 कालोऽपि प्रवहतीत्यर्थः । अकलितस्य अतर्कितस्य सर्वनाशस्य
 प्रतीक्षकः ॥ ३० ॥ विस्मयमापन्नः । अहमिति शेषः ॥ ३१ ॥
 विस्मयमेव सहेतुकमभिलष्य दर्शयति—कथमिति । मांसमयेन

तले कैलासशैलस्य जम्बूद्वीपैककोणके ॥ १

चक्षुर्गोलकनिविष्टेनाक्षणा यन्न पश्यामि तन्मनसा पश्यामि
 इदं कथं संपन्नमिति विस्मय इत्यर्थः ॥ ३२ ॥ अम्बरात्तद्भु-
 वनाकाशात् । आनीय सत्यसंकल्पेन पुरः संनिधाप्य ॥ ३३ ॥
 स्वागतं तेऽस्त्विति प्रथमं प्रोक्तः अथ वक्ष्यमाणमर्थं कथितः
 पृष्ठश्च ॥ ३४ ॥ तमेवार्थं दर्शयति—क इति । इदं त्वदीयं
 जगत्कथं जातम् । एवमन्यानि नव जगन्ति कथं जातानि कैः
 स्रष्टृभिः सृष्टानीत्यर्थः ॥ ३५ ॥ मां संपरिज्ञातवान् । अस्य
 ब्रह्माण्डस्य ब्रह्मा अयमितीति शेषः ॥ ३६ ॥ नित्यं शश्वत्
 ॥ ३७ ॥ लीलाश्रवणे कौतूहलम् । अचिन्तितां त्वया असंक-
 लिप्ताम् ॥ ३८ ॥ व्यवहारे सर्वशक्तिमत्त्वादीश्वरात्मन् । पर-
 मार्थदृशा तु महात्मन् । अविरता जगद्रचना याभ्यस्तथावि-
 धाभिः । सदिति वा असदिति वा तत्त्वतोऽबोधेन विमोहदान-
 शीलाभिः कदाचित्सत्कदाचिदसत्कचित्सत्कचिदसदिति कालदे-
 शपरिच्छिन्नजगत्सत्ताप्रदर्शनकौशलरूपाभिर्यदिह आसमन्तात्तत्तं
 विस्तृतं तन्मन एव तथा प्रविलसतीति विद्भीत्यर्थः ॥ ३९ ॥
 इति श्रीवासिष्ठमहारामायणतात्पर्यप्रकाशे उत्पत्तिप्रकरणे
 पञ्चाशीतितमः सर्गः ॥ ८५ ॥

इहेन्दोः सहभार्यस्य तपसैन्दवसंभवः ।

तेषां ज्येष्ठोपदेशेन धान्नहंभावनैर्यते ॥ १ ॥

जम्बूद्वीपैककोणके विद्यमानस्य कैलासशैलस्यावयवभूते तले

सुवर्णजटनान्ना यस्त्वत्पुत्रैर्जनितप्रजैः ।

मण्डलं कल्पितं श्रीमदनल्पसुखसुन्दरम् ॥ २

तत्राभूदतिधर्मात्मा ब्राह्मणो ब्रह्मवित्तमः ।

इन्दुनामातिशान्तात्मा कश्यपस्य कुलोद्भवः ॥ ३

तस्मिंस्तदा निवसतो नित्यं स्वजनमण्डले ।

तस्य प्राणसमा भार्या काचित्त्स्यां महात्मनः ॥ ४

न बभूवात्मजस्तस्य मरुभूमौ तृणं यथा ।

न व्यराजत सा भार्या तस्य निष्फलपुष्पिता ॥ ५

ऋज्वी गौरी सुशुद्धापि शून्या शरलता यथा ।

तौ ततो दंपती खिन्नौ पुत्रार्थं तपसे गिरेः ॥ ६

कैलासस्यांशमारूढौ रूढाविव नवद्रुमौ ।

भूतैरनावृते शून्ये तस्मिन्कैलासकुञ्जके ॥ ७

तेपतुस्तौ तपो घोरं जलाहारौ तरुस्थितौ ।

एकं पानीयचुलकं पीत्वा दिवसपर्यये ॥ ८

निस्पन्दमुत्थितौ वाक्षीं वृत्तिमाश्रित्य संस्थितौ ।

तस्यतुस्तौ तदा तत्र तावत्कालं तरुवतौ ॥ ९

यावत्त्रेता द्वापरं च युगे द्वे एव ते गते ।

ततस्तुष्टौऽभवद्देवस्तयोः शशिकलाधरः ॥ १०

दिनातपातापितयोरिन्दुः कुमुदयोरिव ।

आजगाम तमुद्देशं यत्र तौ विप्रदंपती ॥ ११

सलतापादपं देशं पुष्पाकर इवेश्वरः ।

दंपती तौ वृषारूढं सोमं सोमार्धशेखरम् ॥ १२

फुल्लाननौ ददृशतुः कुमुदे शशिनं यथा ।

तौ तं प्रणेमतुर्देवं तुषारामलमीश्वरम् ॥ १३

द्यावापृथिव्यावुदितं परिपूर्णमिवोडुपम् ।

तर्जयन्पवननाधूतनववृक्षाननस्वरम् ॥ १४

मृदूहामस्मितरूपन्दिं प्रोवाचाथ वचः शिवः ।

समभूप्रदेशे ॥ १ ॥ यः प्रदेशः सुवर्णजटनान्ना प्रसिद्ध इति शेषः । यत्र प्रदेशे जनिता प्रजा संततिर्यैस्तथाविधैस्तत्पुत्रैर्मरीच्यादिभिः प्रजानां निवासार्थं मण्डलं कल्पितमित्यर्थः ॥ २ ॥ तत्र मण्डले । ब्रह्मवित्तमो वेदविच्छ्रेष्ठः ॥ ३ ॥ ४ ॥ ५ ॥ शून्या फलशून्या । शरलता काशस्तम्बः ॥ ६ ॥ अंशमूर्ध्वभागं । भूतैः प्राणिभिः ॥ ७ ॥ तरोः स्थितिरेव स्थितिः स्थैर्यं ययोस्तौ । तरुस्थितिमेवोपपादयति—एकमिति । दिवसपर्यये दिनचरमभागे ॥ ८ ॥ वाक्षीं वृक्षसंबन्धिनीम् । तत्सदृशीमिति यावत् ॥ ९ ॥ द्वे युगे गते एवेति योजना । चिरं तपस्तु विशिष्टपुत्रलाभार्थम् ॥ १० ॥ उद्देशं प्रदेशम् ॥ ११ ॥ पुष्पाकरो वसन्त इव । उमया सहितं सोमम् ॥ १२ ॥ कुमुदे कैरवे । विकास एव दृष्टान्ते दर्शनम् ॥ १३ ॥ द्यावापृथिव्याविल्यनेन तत्स्था जना लक्ष्यन्ते । उडुपं चन्द्रम् । पवनेन मलयानिलेन आधूतानां ईषत्कम्पितपल्लवानां रसालादिवृक्षाणां आननमिव कूजतां भ्रसरकोकिलादीनां स्वरं स्ववचोमाधुर्यातिशयेन तर्ज-

ईश्वर उवाच ।

वरं विप्र गृहाणाशु तुष्टोऽस्मि तव वाञ्छितम् १५
मधुमासरसाक्रान्तवृक्षवन्मुदितो भव ।

विप्र उवाच ।

भगवन्देवदेवेश दश पुत्रा महाधियः ॥ १६
भव्या भवन्तु मे भूयः शोको येन न बाधते ।

भानुरुवाच ।

अथैवमस्त्विति प्रोच्य जगामान्तर्धिमेश्वरः ॥ १७

व्योम्नि वारिनिधिर्द्वादं कृत्वेवोर्मिमहावपुः ।

ततस्तौ दम्पती तुष्टौ शिवलब्धवरौ गृहम् ॥ १८

गतौ गीर्वाणसदृशौ खमिवोमामहेश्वरौ ।

तत्रासौ ब्राह्मणी गेहे बभूवोदारगर्भिणी ॥ १९

बभौ पूर्णोदरा श्यामा मेघलेखेव वारिणा ।

कालेऽथ सुषुवे पुत्रान्प्रतिपच्चन्द्रकोमलान् ॥ २०

दशवालांस्ततो मुग्धान्वसुधेव नवाङ्कुरान् ।

कृतब्राह्मणसंस्कारा वृद्धिमियुर्महौजसः ॥ २१

स्वल्पेनैव हि कालेन प्रावृषेव नवाम्बुदाः ।

ते सप्तवर्षवयसो बभूवुर्जातवाङ्मयाः ॥ २२

विरेजुस्तेजसा तत्र नभसीवामला ग्रहाः ।

अथ कालेन महता तेषां तौ पितरौ तदा ॥ २३

संजग्मतुस्तनुं त्यक्त्वा स्वां गतिं गतिकोविदौ ।

मातापितृभ्यां रहिता दश ते ब्राह्मणास्ततः ॥ २४

ययुः कैलासशिखरं गृहं संत्यज्य खेदिनः ।

तत्र संचिन्तयामासुर्द्विज्ञास्ते विवान्धवाः ॥ २५

किं स्यादिह परं श्रेय ऊचुश्चैदं परस्परम् ।

किमिह स्यात्समुचितं भ्रातरः किमदुःखदम् ॥ २६

यन्निर्मलस्यन्निव ॥ १४ ॥ मृदुना उद्दामेन सौन्दर्योत्कृष्टेन स्मितेन स्पन्दि ईषच्चलिताधरं यथा स्यात्तथा । तव वाञ्छितमिष्टं वरं गृहाण ॥ १५ ॥ १६ ॥ भव्याः कल्याणगुणाचारशालिनः । येन पुत्रलाभेन ॥ १७ ॥ व्योम्नीति पूर्वान्वयि । अथवा वारि निधीयते अस्मिन्निति वारिनिधिर्मेघः । ऊर्मिमिरिव विभक्तैरवयवैर्महद्वपुर्गुणस्य ॥ १८ ॥ गीर्वाणा देवास्तत्सदृशौ तौ दंपती । अथवा मायिकदिव्यशरीरकल्पनाद्गीर्वाणसदृशानुमामहेश्वरौ खं वास्तवं ब्रह्माकाशमिव ॥ १९ ॥ २० ॥ मुग्धान् सुन्दरान् । कृता जातकर्मनामकरणान्नप्राशनचौलोपनयनवेदव्रताध्ययनादयो ब्राह्मणसंस्कारा येषाम् ॥ २१ ॥ प्रावृषा वर्षर्तुना ॥ २२ ॥ २३ ॥ स्वां गतिं विदेहकैवल्यम् । यतो मुख्यतमगतिभूतब्रह्मकोविदौ ॥ २४ ॥ खेदिनो दुःखिताः । तेषां भाग्यवशाद्भाविहैरण्यगर्भैश्चर्यप्राप्त्यनुसारि विचार उत्पन्न इत्याह—तत्रेति । विवान्धवाः पित्रादिवन्धुहीनाः ॥ २५ ॥ परं विभवोत्कृष्टं श्रेयः सुखम् । इति संचिन्त्य इदं वक्ष्यमाणं

किं महत्त्वं किमैश्वर्यं किं महाविभवं शुभम् ।
 किं तदेतज्जनैश्वर्यं सामन्तो हि महेश्वरः ॥ २७
 सामन्तसंपत्तिं नाम राजानो हि महेश्वराः ।
 का नाम संपद्भूपानां सम्राडिह महेश्वरः ॥ २८
 किं नाम तन्महेन्द्रत्वं यन्मुहूर्तं प्रजापतेः ।
 विनश्यति न यत्कल्पे किं स्यात्तदिह शोभनम् २९
 भाषमाणेष्वथैतेषु ज्येष्ठो भ्राता महामतिः ।
 गम्भीरवागुवाचेदं मृगयूथान्मृगो यथा ॥ ३०
 ऐश्वर्याणां हि सर्वेषामाकल्पं न विनाशि यत् ।
 रोचते भ्रातरस्तस्मै ब्रह्मत्वमिह नेतरत् ॥ ३१
 एतदुक्तं तदखिला द्विजपुत्रास्त उत्तमाः ।
 वचोभिरैन्द्रवास्तत्र साधुसाध्वित्यपूजयन् ॥ ३२
 ऊचुश्चेदं कथं तात सर्वदुःखोपमार्जनम् ।
 पद्मासनं जगत्पूज्यं विरञ्चित्वमवाप्नुमः ॥ ३३
 भ्रात्रा तेन पुनः प्रोक्ता भ्रातरो भूरितेजसः ।
 मदुक्तं सर्व एवेमे भवन्तः पालयन्तु वै ॥ ३४
 पद्मासनगतो भास्वान्ब्रह्माहमिति तेजसा ।
 सृजामि संहरामीति ध्यानमस्तु चिराय वः ॥ ३५
 अग्रजेनेति कथिते वाढं कृत्वा त उत्तमाः ।
 ध्यानाधीनधियस्तस्थुः सहैव ज्यायसा रसात् ३६

चोचुः । ऐहिकमुष्मिकसुखोपायतया स्वीकर्तुं समुचितम् । हे
 भ्रातरः, ऐहिकसुखाहेतुत्वेऽपि परिणामे अदुःखदं किम् ॥ २६ ॥
 एवं सामान्यतो विमृश्य विशेषतोपि विमृशन्ति—किमिति ।
 तदेतज्जनानामैश्वर्यं किमुत्कृष्टं गृहग्रामाधिपतिभ्यः । हि
 यस्मात्सामन्तो मण्डलाधिपतिर्मेहानीश्वरः ऐश्वर्यवान् ॥ २७ ॥
 किं नाम कियन्नाम । राजानो देशाधिपतयः ॥ २८ ॥ महेन्द्र-
 स्तर्हि महेश्वरः स्यात्तत्राह—किं नामेति ॥ २९ ॥ एवं
 भाषमाणेषु भ्रातृषु जन्मान्तरे कृतहिरण्यगर्भोपास्तिरन्तरायै-
 रन्तरा विपन्नलात्प्राप्तोत्तमजन्मा भ्रातृसंवादादेवोद्बुद्धप्राक्तनो-
 पास्तिरसंस्कारो महामतिर्नाम ज्येष्ठो भ्राता प्राक्स्वानुष्ठितोपास्ति-
 क्रमं तदधिकृतेभ्यो भ्रातृभ्य उपदेष्टुकाम उवाचेत्याह—भा-
 षमाणेष्विति । मृगो यूथपः ॥ ३० ॥ आकल्पं आप्राकृतप्रलयम् ।
 हे भ्रातरः, ब्रह्मत्वं हिरण्यगर्भता ॥ ३१ ॥ भाग्यवशादितरे-
 षामपि तत्राभिरुचिरुत्पन्नेत्याह—एतदिति । 'तदुत्तमाः' इति
 पाठे स महामतिरेवोत्तमो ज्येष्ठः श्रेष्ठश्च येषाम् ॥ ३२ ॥ अतएव
 तदुपायमपृच्छन्नित्याह—ऊचुरिति । सर्वाणि जरामरणसाति-
 शयलादिप्रयुक्तदुःखान्युपमृज्यन्ते यस्मिन्नित्यधिकरणे ल्युट् ।
 अवाप्नुमः शीघ्रं प्राप्स्यामः । वर्तमानसामीप्यविवक्षया लट्
 ॥ ३३ ॥ तेभ्य उपागतेभ्यो हिरण्यगर्भोत्तमोपास्ति सपरिक-
 रामुपदेक्ष्यस्तदङ्गमाभ्युत्तरेणार्थवद् विधत्ते—मदुक्तमिति ।
 वै इति तत्र दृढनिश्चयापेक्षाद्योतनार्थम् ॥ ३४ ॥ सृजामि

लिपिकर्मापिताकारा ध्यानासक्तधियश्च ते ।
 अन्तस्थेनैव मनसा चिन्तयामासुरादृताः ॥ ३७
 अथ उत्फुल्लकमलकोशवक्रोन्नतासनः ।
 ब्रह्माहं जगतां स्रष्टा कर्ता भोक्ता महेश्वरः ॥ ३८
 यज्ञक्रियाक्रमवतः साङ्गोपाङ्गा महर्षयः ।
 सरस्वत्याथ गायत्र्या युक्ता वेदा नरा इमे ॥ ३९
 लोकपालपराक्रान्तः संचरत्सिद्धमण्डलः ।
 अयमुद्दामसौभाग्यः स्वर्गः स्वरविभूषितः ॥ ४०
 पर्वतद्वीपजलधिकाननैः समलंकृतम् ।
 इदं भूमण्डलं चैव त्रिलोकीकर्णकुण्डलम् ॥ ४१
 एतत्पातालकुहरं दैत्यदानवभोजितम् ।
 अमृतस्त्रीगणाकीर्णं गृहं गगनकोटरम् ॥ ४२
 अयमिन्द्रो महाबाहुः प्रजालंकृतदोत्तमः ।
 त्रैलोक्यनगरीमेकः पाति पावनयज्ञभुक् ॥ ४३
 दीप्रजालवरत्राभिरवष्टभ्याथ दिग्गणम् ।
 क्रमेण प्रपतन्त्येते भानवो भूरिभानवः ॥ ४४
 लोकपाला इमे लोकं रक्षन्ति शुद्धवृत्तयः ।
 मर्यादाभिरतुच्छाभिर्गोपाला गोगणं यथा ॥ ४५
 उन्मज्जन्ति निमज्जन्ति प्रस्फुरन्ति पतन्ति च ।
 तरङ्गा इव तोयानामिमाः प्रतिदिनं प्रजाः ॥ ४६

संहरामीति लिङ्गात्सर्वविधेयमुपदिष्टेति गम्यते । इतिश-
 ब्दाद्वक्ष्यमाणप्रकारक्रमः सर्वोऽप्युपदिष्टो बोध्यः । चिरायेति
 भ्रमरकीटन्यायेन आतद्भावोदयमित्यर्थः ॥ ३५ ॥ वाढं कृत्वा
 दृढमङ्गीकृत्य । ज्यायसा ज्येष्ठभ्रात्रा सहैव । रसात्कलरागा-
 तिशयात् ॥ ३६ ॥ लिपिकर्म चित्रलेखस्तदपिताकाराः
 ॥ ३७ ॥ तत्कथं चिन्तनप्रकारं वक्तुमुपक्रमते—अथेत्यादिना
 ॥ ३८ ॥ यज्ञक्रियाक्रमवतो यज्ञमूर्तेर्मम याजका महर्षयः
 साङ्गोपाङ्गा अङ्गैः शिक्षादिभिरुपाङ्गैः पुराणादिभिश्च सहिताः
 सरस्वत्या गायत्र्या च युक्ता वेदा नरा मूर्तिमन्त इमे मदन्तस्था
 इत्यर्थः ॥ ३९ ॥ ४० ॥ त्रिलोकीलक्षणायाः स्त्रियः कर्ण-
 कुण्डलम् ॥ ४१ ॥ दैत्यैर्दानवैश्च भोजितं पूरितोदरम् ।
 अमृतानाममर्त्यानां स्त्रीगणैरप्सरोभिराकीर्णं व्याप्तं गृहमिव
 गृहमित्यर्थः ॥ ४२ ॥ अयं मदन्तस्थः प्रजानां अलंकृतमलंकारं
 शोभमानतां ददतीति प्रजालंकृतदा राजानः । राजभिर्हि प्रजाः
 शोभन्ते तेषूत्तम ॥ ४३ ॥ दीप्राभिः कान्तिजाललक्षणवरत्राभिः
 पाशैर्दिग्गणमवष्टभ्य यथा न पलायन्ते तथा बद्धा रसादानाय
 प्रतपन्ति । भानवो द्वादशादित्याः भूरिभानवः प्रचुरकिरणाः ।
 क्रमेण चैत्रादिमासक्रमेण ॥ ४४ ॥ अतुच्छाभिर्न्याय्यत्वान्म-
 हतीभिः ॥ ४५ ॥ उन्मज्जन्त्याविर्भवन्ति, निमज्जन्ति तिरो-
 भवन्ति, प्रस्फुरन्ति विविधविभवादिना विराजन्ते । दारि-

सृजामीममहं सर्गं संहरामि तथादृतः ।
 अयमात्मनि तिष्ठामि शाम्यामि भुवनेश्वरः ॥ ४७
 अयं संवत्सरो यात इदं परिणतं युगम् ।
 सृष्टेरयमसौ कालः स्वयं संहरणस्य च ॥ ४८
 अयमेव गतः कल्पो ब्राह्मी रात्रिरियं तता ।
 अयमात्मनि तिष्ठामि पूर्णात्मा परमेश्वरः ॥ ४९

इति भावितया बुद्ध्या ते द्विजा अथ ऐन्दवाः ।
 दशाद्रिवृत्तयस्तस्थुः समुत्कीर्णा इवोपलात् ॥ ५०
 अधिगतकमलासनक्रमास्ते
 परिगलितेतरतुच्छवृत्तिजालाः ।
 सततमतितरां कुशासनस्था-
 श्रिरमिति पङ्कजकल्पने विरेजुः ॥ ५१

इत्यार्षे श्रीवासिष्ठमहारामायणे वाल्मीकीये दे० मो० ए० ऐन्दवसमाधानं नाम षडशीतितमः सर्गः ॥ ८६ ॥

सप्ताशीतितमः सर्गः ८७

भानुरुवाच ।

पितामहक्रमे तस्मिंस्ततस्ते बहुभावनात् ।
 कर्मभिस्तैः समाक्रान्तमनस्कास्तस्थुरादृताः ॥ १
 यावत्ते देहकास्तेषां तापेन पवनैस्तथा ।
 कालेन शोषमभ्येत्य गलिताः शीर्णपर्णवत् ॥ २
 जश्रुस्तान्देहकास्तत्र क्रव्यादा वनवासिनः ।
 इतश्चेतश्च लुठितान्सुफलानीव मर्कटाः ॥ ३
 अथ ते शान्तवाह्यार्था ब्रह्मत्वे कृतभावनाः ।
 तस्थुश्चतुर्युगस्यान्ते यावत्कल्पः क्षयं गतः ॥ ४
 क्षीयमाणे ततः कल्पे तपत्यादित्यसंचये ।
 पुष्करावर्तकेषूच्चैर्वर्षत्सु कठिनारवम् ॥ ५
 वहत्सु कल्पवातेषु स्थित एकमहार्णवे ।
 क्षीणेषु भूतवृन्देषु ते तथैव व्यवस्थिताः ॥ ६
 ततो रात्रिक्रमपरे सर्वां संहृत्य तां स्थितिम् ।

स्थिते त्वय्यात्मनि विभो ते तथैव व्यवस्थिताः ॥ ७
 अद्य प्रबुद्धे भवति स्मृष्टमिच्छति संसृतिम् ।
 सुखेनैव क्रमेणोच्चैस्ते तथैव व्यवस्थिताः ॥ ८
 तथैते भगवन्ब्रह्मन्ब्रह्मणो ब्राह्मणा दश ।
 त एते दश संसारा मनोव्योमनि संस्थिताः ॥ ९
 तेषामेकतमस्याहमयमाकाशमन्दिरे ।
 भानुर्भुवि विभो कालकलाकर्मणि योजितः ॥ १०
 एष ते कथितः सर्गो दिशानामब्जसंभव ।
 ब्रह्मणां संभवो व्योम्नि यथेच्छसि तथा कुरु ॥ ११
 विविधकल्पनया वलिताम्बरं
 यदिदमुत्तम जागतमुत्थितम् ।
 करणजालकमाहितमोहनं
 तदखिलं निजचेतसि विभ्रमः ॥ १२

इत्यार्षे श्रीवासिष्ठमहारामायणे वाल्मीकीये दे० मो० उ० ऐन्दवो० दशजगद्वर्णनं नाम सप्ताशीतितमः सर्गः ॥ ८७ ॥

अदोषादिना पतन्ति च ॥ ४६ ॥ आत्मनि पारमार्थिके
 स्वरूपे तिष्ठामि । अतएव शाम्याम्युपरमे ॥ ४७ ॥ उक्त-
 मेव स्पष्टं वदन्नुपसंहरति—अयमित्यादिब्राम्याम् ॥ ४८ ॥
 ॥ ४९ ॥ अथ ऐन्दवा इत्यसंधिः संहिताऽनित्यत्वात् । अद्रि-
 वृत्तयो दृढबद्धासनाः ॥ ५० ॥ कुशासनस्थास्ते पङ्कजासनकल्पने
 सति परिगलितेतरतुच्छवृत्तिजालाः सन्तः अधिगतकमलासन-
 क्रमाश्च सन्तो विरेजुः ॥ ५१ ॥ इति श्रीवासिष्ठमहारामायण-
 तात्पर्यप्रकाशे उत्पत्तिप्रकरणे षडशीतितमः सर्गः ॥ ८६ ॥

मनसा ब्रह्मभूतानां क्रव्यादैर्देहभक्षणे ।

प्रतिसर्गोऽथ सर्गे च तथावस्थितिरीर्यते ॥ १ ॥

हे पितामह, ते ऐन्दवास्तस्मिन्नुपास्तिक्रमे तैस्तैर्भुवनभूतग्रा-
 मादिसृष्टिपरिपालनसंहारादिकर्मभिस्त्वमिव समाक्रान्तमनस्का-
 स्तत्रैवादृता अत्यासक्ताः सन्तस्तावत्तस्थुर्यावत्तेषां कृशा देहा
 देहकाः शोषमभ्येत्य गलिता इति परेणान्वयः ॥ १ ॥ २ ॥
 जश्रुर्बभक्षुः । क्रव्यादा मांसाक्षिनो मृगपक्षिणः ॥ ३ ॥ शरी-
 रनाशे च तेषामात्यन्तिकी बाह्यार्थप्रत्ययनिवृत्तिः संपन्नेत्याह—

अथेति । चतुर्युगस्य शिष्टस्यान्ते ॥ ४ ॥ ५ ॥ ते ऐन्दवास्त-
 थैव स्वमनःकल्पितब्रह्माण्डे सर्गादिव्यापृततथैव व्यवस्थिताः
 ॥ ६ ॥ रात्रेः क्रमणं क्रमोऽतिक्रमस्तत्परे तत्प्रतीक्षे लब्धि
 योगनिद्रया आत्मनि स्थिते सति ॥ ७ ॥ ८ ॥ ९ ॥ एतावता
 ग्रन्थेन कथमिदं जातमिति प्रश्नस्योत्तरमुक्त्वा कस्त्वमित्यस्योत्तर-
 माह—तेषामित्यादिना । तेषामैन्दवसर्गाणां मध्ये एकतमस्य
 ब्रह्माण्डस्य चिद्रभूताकाशलक्षणे मन्दिरे । भुवीति त्रैलोक्यो-
 पलक्षणम् । भूलोक एव कर्माङ्गतया कालविभागज्ञानस्य विशेषो-
 पयोगात् ॥ १० ॥ एषु सर्गेषु सत्स्वपि न तव सर्गे कोपि वि-
 रोध इत्याशयेनाह—यथेच्छसीति ॥ ११ ॥ कुतो न विरोध
 इति चेन्मनःकल्पनामात्रत्वेनासत्त्वत्वादित्याशयेनाह—विवि-
 धेति । हे उत्तम, करणानां बाह्याभ्यन्तराणां जालकमिव बन्ध-
 नभूतम् । आहितेन आसङ्गेन मोहनं यदिदं जागतं दृश्यजातमु-
 त्थितं तदखिलं तेषां निजचेतसि स्वचित्ते विभ्रमो भ्रान्तिमात्रं
 न वस्तुसदित्यर्थः ॥ १२ ॥ इति श्रीवासिष्ठमहारामायणता-
 त्पर्यप्रकाशे उत्पत्तिप्रकरणे सप्ताशीतितमः सर्गः ॥ ८७ ॥

अष्टाशीतितमः सर्गः ८८

श्रीब्रह्मोवाच ।

ब्रह्माणो ब्राह्मणा भानुरित्युक्त्वा ब्रह्मणो मम ।
 ब्रह्मन्ब्रह्मविदां श्रेष्ठ तूष्णीमेव बभूव सः ॥ १
 तत उक्तं मया तस्य चिरं संचिन्त्य चेतसा ।
 भानो भानो वदाशु त्वं किमन्यत्संस्तुजाम्यहम् २
 एतानि दश विद्यन्ते किल यत्र जगन्ति वै ।
 तत्रान्यो मम सर्गेण कोऽर्थः कथय भास्कर ॥ ३
 इत्युक्तोऽथ मया भानुः संचिन्त्य सुचिरं धिया ।
 इदमत्र वचो युक्तमुवाच स महामुने ॥ ४

भानुस्वाच ।

निरीहस्य निरिच्छस्य कोऽर्थः सर्गेण ते प्रभो ।
 विनोदमात्रमेवेदं सृष्टिस्तव जगत्पते ॥ ५
 निष्कामादेव भवतः सर्गः संपद्यते प्रभो ।
 अर्कादिव जलादित्यप्रतिबिम्बमिवाधियः ॥ ६
 शरीरसंनिवेशस्य त्यागे रागे च ते यदा ।
 निष्कामो भगवन्भावो नाभिवाञ्छति नोज्झति ७
 सृजसीदं तथा देव विनोदायैव भूतप ।
 पुनः संहत्य संहत्य दिनं दिनपतिर्यथा ॥ ८
 तव नित्यमसंसक्तं विनोदायैव केवलम् ।
 इदं कर्तव्यमेवेति जगन्न तूद्यमेच्छया ॥ ९
 सृष्टिं चेन्न करोषि त्वं महेश परमात्मनः ।

इह धातुरनासक्त्या सर्गसिद्धिरुदीर्यते ।

मनसा दृढसिद्धस्य तथान्यैरनिवर्तनम् ॥ १ ॥

उक्तां कथामुपसंहरति—ब्रह्माण इति । ब्रह्मन्ब्रह्मविदां
 श्रेष्ठेति भानुकृतं ब्रह्मसंबोधनं ब्रह्मकृतं वसिष्ठसंबोधनं च । ते
 दश ब्रह्माणः प्रागुक्ता ब्राह्मणा एव नान्ये इति स भानुर्ब्रह्मणो
 मम पुर उक्त्वा तूष्णीमेव बभूवेत्यर्थः ॥ १ ॥ भानो भानो
 इत्यादराद्विरुक्तिः ॥ २ ॥ कोऽर्थः किं प्रयोजनम् ॥ ३ ॥ युक्तं
 मत्प्रशोचितम् ॥ ४ ॥ ५ ॥ अर्काज्जलादित्यात्मकं प्रतिबि-
 म्बमिव । अधियो निर्मनस्कात् ॥ ६ ॥ सर्गे निष्कामतां
 कैमुतिकन्यायेन द्रष्टयति—शरीरेति । शरीरात्मकस्यावयवसन्नि-
 वेशस्य त्यागे रागे अहमभिमानेन स्त्रीकृत्यरज्जने च ते भावो
 निष्कामः ॥ ७ ॥ दिनं दिनपतिर्यथा सृजति तथा सृजसि
 ॥ ८ ॥ कर्तव्यं सर्गाहम् । उद्यमः स्वार्थमिलाषेणोद्योगस्तदि-
 च्छया तु न ॥ ९ ॥ आत्मनः स्वस्य नित्यकर्मपरित्यागात्पर-
 मन्यदपूर्वमदृष्टं किमवाप्स्यसि । न किंचिदित्यर्थः ॥ १० ॥ तर्हि

१ महेच्छ इति पाठः. तत्र हे महेच्छ महाशयेत्यर्थः.

नित्यकर्मपरित्यागात्किमपूर्वमवाप्स्यसि ॥ १०
 यथाप्राप्तं हि कर्तव्यमसक्तेन सदा सता ।
 मुकुरेणाकलङ्केन प्रतिबिम्बक्रिया यथा ॥ ११
 यथैव कर्मकरणे कामना नास्ति धीमताम् ।
 तथैव कर्मसंत्यागे कामना नास्ति धीमताम् ॥ १२
 अतः सुषुप्तोपमया धिया निष्कामया तया ।
 सुषुप्तबुद्धसमया कुरु कार्यं यथागतम् ॥ १३
 सर्गैरथेन्दुपुत्राणां तोषमेषि जगत्प्रभो ।
 तदेते तोषयिष्यन्ति तं त्वां सर्गात्सुरेश्वर ॥ १४
 चित्तनेत्रैर्भवानेतान्सर्गानन्यस्य नो दृशा ।
 अवश्यं चक्षुषा सर्गं सृष्टमित्येव वेत्ति कः ॥ १५
 येनैव मनसा सर्गो निर्मितः परमेश्वर ।
 स एव मांसनेत्रेण तं पश्यति हि नेतरः ॥ १६
 न चैतान्दश संसारान्दश नीरजसंभवान् ।
 कश्चिन्नाशयितुं शक्तश्चित्तदाढ्याच्चिरस्थितान् ॥ १७
 कर्मेन्द्रियैर्यत्क्रियते तद्रोद्धुं किल युज्यते ।
 न मनोनिश्चयकृतं कश्चिद्रोधयितुं क्षमः ॥ १८
 यो बद्धपदतां यातो जन्तोर्मनसि निश्चयः ।
 स तेनैव विना ब्रह्मन्नान्येन विनिवार्यते ॥ १९
 बहुकालं यदभ्यस्तं मनसा दृढनिश्चयम् ।
 शापेनापि न तस्यास्ति क्षयो नष्टेऽपि देहके ॥ २०

किमुपरमो युक्तो नेत्याह—यथाप्राप्तमिति ॥ ११ ॥
 अप्राप्तकरण इव प्राप्तत्यागेऽपि हेत्वभावादित्यर्थः ॥ १२ ॥
 परमार्थतोऽकरणात्सुषुप्तोपमया । प्रतीतितः करणात् सुषुप्तेर्बुद्धः
 स्वप्नस्तत्समया ॥ १३ ॥ किंचैतैरेन्दवसर्गैस्त्वं स्वपुत्रपौत्रादीनां
 संपद्वद्धिदर्शनादिव यदि तोषमेषि तत्तर्हि एते ऐन्दवा अग्रेऽपि
 सर्गात्तं तोषशीलं त्वां तोषयिष्यन्तीत्यर्थः ॥ १४ ॥ अस्तु तोष-
 स्तथापि मत्सर्गस्तेन कुतो न गतार्थस्तत्राह—चित्तनेत्रेणेति ।
 भवानन्यस्य सर्गं चित्तरूपेण नेत्रेण पश्यति दृशा चक्षुषा तु नो
 पश्यति । कस्तत्सृष्टा तु स्वकृतं सर्गं मवेदं सृष्टमिति चक्षुषैवा-
 वश्यं वेत्ति अतस्ते स्वचक्षुर्दर्शनाहः सर्गो नान्येन गतार्थ इत्यर्थः
 ॥ १५ ॥ तह्यैन्दवकृतसर्ग एव मया चक्षुषा द्रष्टव्यस्तत्राह—
 येनैवेति ॥ १६ ॥ यथेवं तर्हि वृथा मन्मनसा दृश्योयमैन्दव-
 सर्गो मत्प्रतिकूल एवेति मया नाशनीयस्तत्राह—नचैतानिति ।
 दशैतान्संसारान्स्तद्धेतून्दश नीरजसंभवान्पद्मजान्वा कश्चिन्नाश-
 यितुं शक्तः ॥ १७ ॥ रोद्धुं रोधयितुमित्यनयोर्नाशयितुमित्यर्थः
 ॥ १८ ॥ बद्धपदतां दृढमूलताम् ॥ १९ ॥ शापेन तर्हि स

यद्वद्वपीठमभितो मनसि प्ररूढं
तद्रूपमेव पुरुषो भवतीह नान्यत् ।

इत्यार्षे श्रीवासिष्ठमहारामायणे उत्पत्तिप्रकरणे ऐ० ऐन्दवनिश्चयकथनं नामाष्टाशीतितमः सर्गः ॥ ८८ ॥

तद्वोधनादितरमत्र किलाभ्युपायं
शैलौघसेकमिव निष्फलमेव मन्ये ॥ २१

एकोनवतितमः सर्गः ८९

भानुरुवाच ।

मनो हि जगतां कर्तुं मनो हि पुरुषः परः ।
मनःकृतं कृतं लोके न शरीरकृतं कृतम् ॥ १
सामान्यब्राह्मणा भूत्वा मनोभावनया किल ।
ऐन्दवा ब्रह्मतां याता मनसः पश्य शक्तताम् ॥ २
मनसा भाव्यमानो हि देहतां याति देहकः ।
देहभावनयाऽयुक्तो देहधर्मेन बाध्यते ॥ ३
बाह्यदृष्टिर्हि नियतं सुखदुःखादि विन्दति ।
नान्तर्मुखतया योगी देहे वेत्ति प्रियाप्रिये ॥ ४
मनःकारणकं तस्माज्जगद्विविधविभ्रमम् ।
इन्द्रस्याहल्यया सार्धं वृत्तान्तोऽत्र निदर्शनम् ॥ ५

ब्रह्मोवाच ।

काहल्या भगवन्मानो को वात्रेन्द्रस्तमोनुद ।
ययोरुदन्तश्रवणे पावनी दृष्टिरेति हि ॥ ६

भानुरुवाच ।

श्रूयते हि पुरा देव मागधेषु महीपतिः ।
इन्द्रद्युम्न इति ख्यात इन्द्रद्युम्न इवापरः ॥ ७
तस्येन्दुविम्बप्रतिमा भार्या कमललोचना ।
अहल्या नाम तत्रासीच्छशाङ्कस्येव रोहिणी ॥ ८
तस्मिन्नेव पुरे पिङ्गः पिङ्गप्रकरशेखरः ।
इन्द्रनामा परः कश्चिद्धीमान्विप्रकुमारकः ॥ ९
अहल्या पूर्वमिन्द्रस्य बभूवेष्ट्यहल्यया ।
श्रुतं राजमहिष्याथ कथाप्रस्तावतः क्वचित् ॥ १०
आकर्ण्यैवमहल्या सा बभूवेन्द्रानुरागिणी ।

मया निरसनीयस्तत्राह—बहुकालमिति ॥ २० ॥ बद्धपीठं
स्थिरीभूतम् । अतएव हि मूढानां संसारनिवारणे तद्वोधनमे-
वोपायो न वरशापादिरन्य इत्याह—तद्वोधनादिति । शैलौ-
घानां शिलाशकलसमूहानामङ्कुरोदयेच्छया सेकमिव निष्फल-
मेवाहं मन्ये ॥ २१ ॥ इति श्रीवासिष्ठमहारामायणतात्पर्य-
प्रकाशे उत्पत्तिप्रकरणे अष्टाशीतितमः सर्गः ॥ ८८ ॥

मनसो बद्धपीठस्य परयत्नैरचात्यता ।

इन्द्राहल्यामनोवृत्तिकथयात्र प्रकाश्यते ॥ १ ॥

समष्टिभावापन्नं मन एव परः पुरुषो हिरण्यगर्भः ॥१॥२॥
देहभावनया अयुक्त इति च्छेदः । मुक्त इति पाठः स्पष्टः ।
देहधर्मेजन्ममरणादिभिः ॥ ३ ॥ बाह्ये दृष्टिर्देहादावात्मात्मी-
यदृष्टियस्य सः ॥ ४ ॥ वक्ष्यमाणकथां वक्तुमुक्तमुपसंहरति—
मनःकारणकमिति ॥ ५ ॥ उदन्तो वृत्तान्तस्तस्य श्रवणे सति

अहल्यां मां स नो कस्मात्सक्तोऽभ्येतीत्यथोत्सुका ११
मृणालभारकदलीपल्लवास्तरणेषु सा ।
अतप्यत भृशं बाला लता लूना वनेष्विव ॥ १२
खेदमाप समग्रासु तासु भूपविभूतिषु ।
मत्सी निदाघतप्तासु परिलोला स्थलीष्विव ॥ १३
अयमिन्द्रोऽयमिन्द्रश्चेत्येवं जातप्रलापया ।
लज्जापि हि तया त्यक्ता वैवश्यमनुयातया ॥ १४
इत्यार्तया घनस्नेहमथ तस्या वयस्यया ।
उक्तं तया प्रियेऽविघ्नमिन्द्रमभ्यानयाम्यहम् ॥ १५
इष्टं तवानयामीति श्रुत्वा विकसितेक्षणा ।
पपात पादयोः सख्या नलिन्या नलिनी यथा ॥ १६
ततः प्रयाते दिवसे समायाते निशागमे ।
सा वयस्या तमिन्द्राख्यं ययौ द्विजकुमारकम् ॥ १७
बोधयित्वा यथायुक्तं सा तमिन्द्रमथाङ्गना ।
अहल्याविकटं रात्र्यामानयामास सत्वरम् ॥ १८
ततः सा तेन विज्ञेन सहेन्द्रेण रतिं ययौ ।
कस्मिंश्चित्सदने गुप्ते बहुमाल्यविलेपना ॥ १९
हाराङ्गदमनोज्ञेन तरुणी तेन सा तदा ।
रतेनावर्जिता वल्ली रतेन मधुना यथा ॥ २०
ततस्तदनुरक्ता सा पश्यन्ती तन्मयं जगत् ।
न समस्तगुणाकीर्णं भर्तारं बह्वमन्यत ॥ २१
केनचित्त्वथ कालेन तस्या इन्द्रानुरागिता ।
सा ज्ञाता राजसिंहेन तन्मुखव्योमचन्द्रिका ॥ २२

॥ ६ ॥ अपरः पुराणान्तरप्रसिद्ध इन्द्रद्युम्न इव ॥ ७ ॥ ८ ॥
पिङ्गो विटः । पिङ्ग इति पाठेपि स एवार्थः । धीमान्विदविद्या-
कुशलः ॥ ९ ॥ अहल्या गौतमपत्नी ॥ १० ॥ स इन्द्रः
सक्त आसक्तः सन् कुतो नो एति नागच्छतीत्युत्सुका उत्क-
ण्ठिता ॥ ११ ॥ १२ ॥ निदाघेन ग्रीष्मेण तप्तासु स्थलीषु परि-
लोला मत्सीव । 'सूर्यतिष्यागस्त्यमत्स्यानां य उपधायाः' इति
यलोपः ॥ १३ ॥ तथा लज्जापि त्यक्ता । अनुयातया अनुसृतया
॥ १४ ॥ अथानन्तरं तस्या वयस्यया एवंविधां दृष्ट्वा आर्तया
तया इति उक्तम् । हे प्रिये सखि, अहमिन्द्रमभिमुखमविघ्नं
यथा स्यात्तथा आनयामि ॥ १५ ॥ नलिनी पद्मिनी ग्लाना
अन्यस्या नलिन्या मूले यथा पतति तद्वत् ॥ १६ ॥ १७ ॥
॥ १८ ॥ १९ ॥ रतेन सुरतोचितक्रीडनेन आवर्जिता वल्ली-
कृता । मधुना वसन्तेन ॥ २० ॥ २१ ॥ तन्मुखव्योमचन्द्रिकेव

इन्द्रं ध्यायति सा यावत्तावत्तस्या विराजते ।
 मुखं पूर्णेन चन्द्रेण प्रबुद्धमिव कैरवम् ॥ २३
 इन्द्रोऽपि च तदासक्तसमस्तकरणाकुलः ।
 न तिष्ठति क्षणमहो तथा विरहितः क्वचित् ॥ २४
 अथातिसुघनस्नेहनिरावरणचेष्टयोः ।
 तयोरनयवृत्तान्तो राज्ञाकर्णि कटुव्यथः ॥ २५
 एवमन्योन्यमासक्तं भावमालक्ष्य भूपतिः ।
 चकार बहुभिर्दण्डैः स द्वयोरथ शासनम् ॥ २६
 तावुभावपि संत्यक्तौ हेमन्ते सलिलाशये ।
 तुष्टौ जहसतुस्तत्र न खेदं समुपागतौ ॥ २७
 अपृच्छत ततो राजा खिन्नौ स्थौ न तु दुर्मती ।
 तावूचतुर्महीपालं जलाशयसमुद्धृतौ ॥ २८
 संस्मृत्यावामिहान्योन्यमुखकान्तिमनिन्दिताम् ।
 आत्मानं न विजानीवो रूढभावं परस्परम् ॥ २९
 शासनेषु च यत्सङ्गो निःशङ्कोस्तेन हर्षितौ ।
 मुह्यवो न महीपाल स्वाङ्गैरपि विकर्तितैः ॥ ३०
 ततो भ्राष्ट्रे परिक्षितावखिन्नावेवमेव तौ ।
 ऊचतुर्मुदितात्मानावन्योन्यस्मृतिहर्षितौ ॥ ३१
 ग्रथितौ गजपादेषु न खिन्नावेव संस्थितौ ।
 एवमेवोचतुर्भूपमन्योन्यस्मृतिहर्षितौ ॥ ३२
 कशाहतावखिन्नौ तावेवमेव किलोचतुः ।
 अन्यस्माच्छासनाद्राज्ञा कल्पिताच्च पुनः पुनः ॥ ३३
 उद्धृतावूचतुः पृष्टौ तमेवार्थं पुनः पुनः ।
 उवाचन्द्रो महीपालं जगन्मे दयितामयम् ॥ ३४
 न शातनानि दुःखानि बाधन्ते किञ्चिदेव मे ।
 अस्याश्चैव जगद्राजन्सर्वं मन्मथमेव च ॥ ३५
 तेनान्यशासनादुःखं किञ्चिदेव न विद्यते ।
 मनोमात्रमहं राजन् मनो हि पुरुषः स्मृतः ॥ ३६

प्रकाशहेतुः ॥ २२ ॥ तदेव स्पष्टमाह—इन्द्रमिति ॥ २३
 ॥ २४ ॥ अतिशयितेन सुघनेन निरन्तरेण च स्नेहेन निरा-
 वरणा अप्रच्छन्नाश्चेष्टा ययोस्तयोः । कद्वी दुःसहा व्यथा
 यस्मात्सः ॥ २५ ॥ शासनं पीडनम् ॥ २६ ॥ तदेव विशिष्य
 दर्शयति—तावित्यादिना । तत्र लौकिकेऽसत्ये कुत्सितेपि
 विषये चित्तस्थैर्ये यदा न दुःखं सुखसंपत्तिश्च तदा परमात्मनि
 तत्स्थैर्यं तत्प्रसक्तिसंभावनापि दूरं निरस्ता निरतिशयानन्दावा-
 प्तिश्च स्वतःसिद्धेति तात्पर्यरहस्यं सूचयंस्तयोश्चित्तस्थैर्यफलद्वयं
 प्रपन्नयति—तुष्टावित्यादिना ॥ २७ ॥ २८ ॥ आत्मानं स्वदे-
 हम् । रूढभावमिति क्रियाविशेषणम् ॥ २९ ॥ यद्यस्मादावयोः
 सङ्गो मनःसंबन्धो निःशङ्को भेदशङ्काशून्यस्तेन हेतुना शासनेषु
 लृप्तकृतेषु पीडनेषु हर्षितौ स्त्रो न मुह्यवश्च ॥ ३० ॥ एवं पूर्वो-
 क्तरीत्यैवोचतुः ॥ ३१ ॥ ३२ ॥ ३३ ॥ ३४ ॥ दुःखानि दुः-
 खहेतून्पि शरीरशातनानि किञ्चिन् बाधन्त एवेति योजना

प्रपन्नमात्रमेवायं देहो दृश्यत एव हि ।
 समकालप्रयुक्तेन सहसा दण्डराशिना ॥ ३७
 वीरं मनो भेदयितुं मनागपि न शक्यते ।
 का नाम ता महाराज कीदृश्यः कस्य शक्तयः ॥ ३८
 याभिर्मनांसि भिद्यन्ते दृष्टनिश्चयवन्त्यपि ।
 वृद्धिमायातु वा देहो यातु वा विशरारुताम् ॥ ३९
 भावितार्थाभिपतितं मनस्तिष्ठति पूर्ववत् ।
 इष्टेऽर्थे चिरमाविष्टं दधानं तत्स्थितं मनः ॥ ४०
 भावाभावाः शरीरस्था नृप शक्ता न बाधितुम् ।
 भावितं तीव्रवेगेन मनसा यन्महीपते ॥ ४१
 तदेव पश्यत्यचलं न शरीरविचेष्टितम् ।
 न काश्चन क्रिया राजन्वरशापादिका अपि ॥ ४२
 तीव्रवेगेन संपन्नं शक्ताश्चालयितुं मनः ।
 तीव्रवेगेन संयुक्तं पुरुषा ह्यभिवाञ्छितात् ॥ ४३
 मनश्चालयितुं शक्ता न महार्द्रि मृगा इव ।
 ममेयमसितापाङ्गी मनःकोशे प्रतिष्ठिता ॥ ४४
 देवागारे महोत्सेधे देवी भगवती यथा ।
 न दुःखमनुगच्छामि प्रियया जीवरक्षया ॥ ४५
 गिरिर्ग्रीष्मदशादाहं लग्नयेवाब्दमालया ।
 यत्र यत्र यथा राजंस्तिष्ठाम्यभिपतामि वा ॥ ४६
 तत्रेष्टसंगमादन्यत्किञ्चिन्नानुभवाम्यहम् ।
 अहल्यादयितानाम्ना मनसेन्द्राभिधं मनः ॥ ४७
 संसक्तमिदमायाति न स्वभावाद्दते परम् ।
 एककार्यनिविष्टं हि मनो धीरस्य भूपते ॥ ४८
 न चाल्यते मेरुरिव वरशापबलैरपि ।
 देहो हि वरशापाभ्यामन्यत्वमिव गच्छति ।
 ननु धीरं मनो राजन्विजिगीषुतया स्थितम् ॥ ४९

॥ ३५ ॥ अन्यशासनादन्यस्मात्पीडनादपि । न विद्यते आव-
 योरिति शेषः ॥ ३६ ॥ प्रपन्नः कल्पितो विस्तारो मनस एवे-
 त्यर्थः । मन एव तर्हि दण्डैर्भेत्स्यामि तत्राह—समकालेति ।
 समशब्द एकपरः ॥ ३७ ॥ वीरं इष्टार्थस्थैर्यशूरम् ॥ ३८ ॥
 दृष्टोऽनुभूयमानस्तद्भावापत्तिपर्यन्तो निश्चयो दृष्टनिश्चयस्तद्वन्त्यपि
 मनांसि । विशरारुतां विशीर्णताम् ॥ ३९ ॥ आविष्टमग्निनि-
 वेशं दधानम् ॥ ४० ॥ ४१ ॥ अचलं स्थिरम् ॥ ४२ ॥
 तीव्रवेगेन दृढाग्निनिवेशेन । अभिवाञ्छितादिष्टार्थाच्चालयितुम्
 ॥ ४३ ॥ ४४ ॥ ४५ ॥ ४६ ॥ इष्टसंगमादभिलषितार्थला-
 भादन्यत्किञ्चिदणुमात्रमपि नानुभवामि । तथाच मनएव वेष-
 द्वयेन दृढसंगतं स्वभावात्स्वभावान्तरं यत्नशतैरपि गमयितुम-
 शक्यमित्याशयेनाह—अहल्येति ॥ ४७ ॥ एककार्यनिविष्टमे-
 काग्रम् । परं विषयान्तरम् ॥ ४८ ॥ सर्वविक्षेपविजिगीषुतया

एतानि चात्र मनसां न च कारणानि
 राजशरीरशकलानि वृथोत्थितानि ।
 चेतो हि कारणममीषु शरीरकेषु
 वारीव सर्ववनखण्डलतारसेषु ॥ ५०
 आद्यं शरीरमिह विद्धि मनो महात्म-
 न्संकल्पितो जगति तेन शरीरसङ्घः ।
 आद्यं शरीरमधितिष्ठति यत्र यत्र
 तत्तद्भूतं फलति नेतरदस्य पुंसः ॥ ५१
 मुख्याङ्कुरं सुभग विद्धि मनो हि पुंसो
 देहास्ततः प्रविशतास्तरुपल्लवाभाः ।

नष्टेङ्कुरे पुनरुदेति न पल्लवश्री-
 नैवाङ्कुरः क्षयमुपैति दलक्षयेषु ॥ ५२
 देहे क्षते विविधदेहगणं करोति
 स्वप्नावनाविव नवं नवमाशु चेतः ।
 चित्ते क्षते तु न करोति हि किञ्चिदेव
 देहस्ततः समनुपालय चित्तरत्नम् ॥ ५३
 दिशि दिशि हरिणाक्षीमेव पश्यामि राजन्
 प्रिययुवतिमनस्वान्नित्यमानन्दितोस्मि ।
 तव पुरप्रकृतीनां यत्फलं दुःखदायि
 क्षणमथ सुचिरं तत्तत्र पश्यामि किञ्चित् ॥ ५४

इत्यार्षे वासिष्ठमहारामायणे उत्पत्तिप्रकरणे कृत्रिमेन्द्राहल्यानुरागो नाम एकोनवतितमः सर्गः ॥ ८९ ॥

नवतितमः सर्गः ९०

भानुरुवाच ।
 अथेन्द्रेणैवमुक्तोऽसौ राजा राजीवलोचनः ।
 मुनिं भरतनामानं पार्श्वसंस्थमुवाच ह ॥ १
 राजोवाच ।
 भगवन्सर्वधर्मज्ञ पश्यामि सुदुरात्मनः ।
 भृशमस्य मुखे स्फारं धार्ष्ट्यं महारहारिणः ॥ २
 पापानुरूपमस्याशु शापं देहि महामुने ।
 यदवध्यवधात्पापं वध्यत्यागात्तदेव हि ॥ ३
 इत्युक्तो राजसिंहेन भरतो मुनिसत्तमः ।
 यथावत्प्रविचार्याशु पापं तस्य दुरात्मनः ॥ ४
 सहानया दुष्कृतिन्या भर्तृद्रोहाभिभूतया ।
 विनाशं ब्रज दुर्बुद्धे इति शापं विसृष्टवान् ॥ ५
 ततस्तौ राजभरतौ प्रत्यूचतुरिदं वचः ।

सुदुर्मती युवां याभ्यां क्षपितं दुश्चरं तपः ॥ ६
 अनेन शापदानेन किञ्चिद्भवति नावयोः ।
 देहे नष्टे न नौ किञ्चिन्नश्यति स्वान्तरूपयोः ॥ ७
 स्वान्तं हि नहि केनापि शक्यते नाशितुं क्वचित् ।
 सूक्ष्मत्वाच्चिन्मयत्वाच्च दुर्लक्ष्यत्वाच्च विद्धि नौ ॥ ८
 भानुरुवाच ।
 सुघनस्नेहसंबद्धमनस्कावेव शापतः ।
 पतितौ भूतले वृक्षविच्युताविव पल्लवौ ॥ ९
 अथ व्यसनसंसक्तौ मृगयोनिमुपागतौ ।
 ततो द्वावपि संसक्तौ भूयो जातौ विहंगमौ ॥ १०
 अथास्माकं विभो सर्गे मिथः संबन्धभावनौ ।
 तपःपरौ महापुण्यौ जातौ ब्राह्मणदम्पती ॥ ११
 भारतोऽपि तयोः शापः स समर्थो बभूव ह ।
 शरीरमात्राक्रमणे न मनोनिग्रहे प्रभो ॥ १२

स्थितम् ॥ ४९ ॥ ननु देह एव मनसः कारणं देहपीडने कुतो
 न पीड्यते तत्राह—एतानीति । एतानि परिदृश्यमानानि प्रा-
 णिनां शरीरलक्षणानि शकलानि कल्पनैकदेशा मनसां न कार-
 णानि किंतु चेतो मन एवामीषु शरीरकेषु कारणमित्यर्थः ॥ ५० ॥
 आद्यं आत्मनः प्रथमभोगायतनम् । अधितिष्ठति अहमित्यभि-
 मानेनाविर्भवति । तेनाधिष्ठानेन तत्तच्छरीराद्याकारं फलती-
 त्यर्थः ॥ ५१ ॥ उक्तमेवार्थं दृष्टान्तेनोपपादयन्नाह—मुख्याङ्कुर-
 मिति ॥ ५२ ॥ अतएव देहनाशेऽपि पुनःपुनर्देहोद्भवश्चित्त-
 नाशे तु कैवल्यमेव न पुनर्भव इति प्रसिद्धमित्याह—देह इति ।
 तत्तत्तत्तलक्षणं रत्नं सर्वार्थहेतुभूतं चिन्तामणिं समनुपालय
 परमपुरुषार्थसमाधानेन रक्ष न तुच्छक्रोधादिवशतया विनाश-
 येत्यर्थः ॥ ५३ ॥ उक्तार्थं पिण्डीकृत्यानूद्योपसंहरन्दण्डनप्रयत्नवै-
 फल्यमाह—दिशिदिशीति । तव पुरस्य तदन्तर्गतप्रकृतीनां
 सेवकादिप्रजानां वा मध्ये यन्मम दुःखदायि कशाशस्त्रघातादि
 यच्च तत्फलं दुःखं तत्तत्किञ्चित्क्षणकालमथवा सुचिरं न पश्या-

मीत्यर्थः ॥ ५४ ॥ इति श्रीवासिष्ठमहारामायणतात्पर्यप्रकाशे
 उत्पत्तिप्रकरणे एकोनवतितमः सर्गः ॥ ८९ ॥

भरतस्य मुनेः शापान्नष्टयोरपि देहयोः ।

न मानसी तन्मयता तयोर्नष्टेति कीर्त्यते ॥ १ ॥

राजीवं पद्ममिव लोचने यस्य ॥ १ ॥ अत्येन्द्रस्य मुखे ।
 स्फारं प्रचुरम् ॥ २ ॥ वध्यस्य वधार्यस्य त्यागादवधादपि तदेव
 पापं भवतीति हि धर्मशास्त्रे प्रसिद्धमित्यर्थः ॥ ३ ॥ ४ ॥ अनया
 अहल्यया सह । विनाशं मृत्युम् ॥ ५ ॥ राजभरतौ प्रति इदं
 वच ऊचतुः ॥ ६ ॥ नौ आवयोः किञ्चिदपि न नश्यति । तत्र
 हेतुः । स्वान्तरूपयोरिति ॥ ७ ॥ नाशितुं नाशयितुम् । सेटि
 णिलोपश्लान्दसः परैर्दुर्लक्ष्यत्वाच्च ॥ ८ ॥ पतितौ मृताविति
 यावत् ॥ ९ ॥ व्यसनेन दृढविषयरोगेण संसक्तौ बद्धौ ॥ १० ॥
 अथ बहुजन्मपरम्परानन्तरम् । अस्माकं सर्गे अस्मदीये ब्रह्माण्डे
 ॥ ११ ॥ भारतो भरतेन दत्तः शापस्तयोः शरीरमात्रस्याक-

तावद्यापि हि तेनैव मोहसंस्कारहेतुना ।
यत्र यत्र प्रजायेते भवतस्तत्र दम्पती ॥
अकृत्रिमप्रेमरसानुविद्धं
स्नेहं तयोस्तं प्रतिवीक्ष्य कान्तम् ।

१३

वृक्षा अपि प्रेमरसानुविद्धाः

शृङ्गारचेष्टाकुलिता भवन्ति ॥

१४

इत्यार्षे श्रीवासिष्ठमहारामायणे वाल्मीकीये उत्पत्तिप्रकरणे कृत्रिमेन्द्राहल्यानुरागो नाम नवतितमः सर्गः ॥ ९० ॥

एकनवतितमः सर्गः ९१

भानुर्वाच ।

तेनैतद्वचिम भगवन्मया कालं मनो मुने ।
अनिग्राह्यमभेद्यं च शापैरपि दुरासदैः ॥ १
ऐन्दवानामतः सृष्टिक्रमाणां प्रविनाशनम् ।
युज्यते न च तद्ब्रह्मन्युक्तमेतन्महात्मनः ॥ २
किं तदस्ति जगत्सन्निविधेषु जगत्सु च ।
तवापि नाथ नाथस्य यदैन्याय महात्मनः ॥ ३
मनो हि जगतां कर्तुं मनो हि पुरुषः स्मृतः ।
यन्मनोनिश्चयकृतं तद्व्यौषधिदण्डनैः ॥ ४
हन्तुं न शक्यते जन्तोः प्रतिविम्बमणेरिव ।
तस्मादेतेऽत्र तिष्ठन्तु भासुरैः सर्गसंभ्रमैः ॥ ५
त्वं सृष्ट्वेह प्रजास्तिष्ठ बुद्ध्याकाशो ह्यनन्तकः ।
चित्ताकाशश्चिदाकाश आकाशश्च तृतीयकः ॥ ६
अनन्तास्त्रय एवैते चिदाकाशप्रकाशिताः ।
एकं द्वौ त्रीन्वहन्वापि कुरु सर्गाञ्जगत्पते ॥ ७
स्वेच्छयात्मनि तिष्ठ त्वं किं गृहीतं तवैन्दवैः ।
ब्रह्मोवाच ।
अथैन्दवजगज्जाले भानुनैवमुदाहृते ॥ ८
मया संचिन्त्य सुचिरमिदमुक्तं महामुने ।
युक्तमुक्तं त्वया भानो विततं हि किलाम्बरम् ॥ ९
मनश्च विततं वापि चिदाकाशश्च विस्तृतः ।

तद्यथाभिमतं सर्गं नित्यकर्म करोम्यहम् ॥ १०
कल्पयामि बहून्याशु भूतजालानि भास्कर ।
तत्त्वमेवाशु भगवन्प्रथमो मे मनुर्भव ॥ ११
कुरु सर्गं यथाकामं मया समभिचोदितः ।
अथैतत्स महातेजा मम वाक्यं प्रभाकरः ॥ १२
अङ्गीकृत्य द्विधात्मानं चकार तपतांवर ।
एकेन प्राक्तनेनास्मिन्वपुषा सूर्यतां गतः ॥ १३
व्योमाध्वगतया सर्गे ततान दिवसावलिम् ।
मन्मनुत्वं द्वितीयेन कृत्वा स्ववपुषा क्षणात् ॥ १४
ससर्ज सकलां सृष्टिं तां तामभिमतां मम ॥ १५
एतत्ते कथितं सर्वं वसिष्ठमनसो मुने ।
स्वरूपं सर्वकृत्वं च शक्तत्वं च महात्मनः ॥ १६
प्रतिभासमुपायाति यद्यदस्य हि चेतसः ।
तत्तत्प्रकटतामेति स्थैर्यं सफलतामपि ॥ १७
सामान्यब्राह्मणा भूत्वा प्रतिभासवशात्किल ।
ऐन्दवा ब्रह्मतां याता मनसः पश्य शक्तताम् ॥ १८
यथा चैन्दवजीवास्ते चित्रत्वाद्ब्रह्मतां गताः ।
वयं तथैव चिद्भावाच्चित्तत्वाद्ब्रह्मतां गताः ॥ १९
चित्तं हि प्रतिभासात्म यच्च तत्प्रतिभासनम् ।
तदिदं भाति देहादिस्थान्तं नान्यास्ति देहदृक् ॥ २०
चित्तमात्मचमत्कारं तच्च तत्कुरुते स्वतः ।

मणे नाशे समर्थो बभूव ननु मनोनिग्रहे इत्यर्थः ॥ १२ ॥ १३ ॥
वृक्षा अपि शृङ्गारचेष्टाकुलिता भवन्ति किंपुनरन्ये इत्यतिश-
योक्तिः ॥ १४ ॥ इति श्रीवासिष्ठमहारामायणतात्पर्यप्रकाशे
उत्पत्तिप्रकरणे नवतितमः सर्गः ॥ ९० ॥

इह भानुं मनुं कृत्वा धातुः सर्गो निरूप्यते ।

मनोमात्रविलासत्वं विश्वस्यैन्दवसर्गवत् ॥ १ ॥

तेन भारतः शापो न मनोनिग्रहे समर्थो बभूवेत्युक्तेन
हेतुना ॥ १ ॥ अतो हेतोरैन्दवानां सृष्टिक्रमाणां प्रविनाशनं
लया कर्तुं न युज्यते न पार्यते, महात्मनस्तव तद्युक्तमुचितं च
न भवतीत्यर्थः ॥ २ ॥ तर्हि वृथा मम सर्गः स्यादिति दैन्यमा-
लक्ष्याह—किं तदिति ॥ ३ ॥ ४ ॥ एते ऐन्दवाः ॥ ५ ॥
क्व तर्हि मत्सर्गस्यावकाशस्तत्राह—त्वमिति । इह स्वचि-
त्ताकाशे 'अनन्तं वै मनः' इति श्रुतेरिति भावः । प्रथम-
श्चिदाकाशश्चिदाभासाकाशः ॥ ६ ॥ साक्षिकूटस्थचिदाकाश-

प्रकाशिताः । चित्ताकाशेऽनन्तकोटिब्रह्माण्डानामप्यवकाशोऽस्ति
किं पुनरेकस्येत्याशयेनाह—एकमिति ॥ ७ ॥ ८ ॥ अम्बरं
प्रागुक्तमाकाशचतुष्टयमपि ॥ ९ ॥ तत्र द्वयोरेव सर्गाधारता
मुख्येत्याशयेनाह—मनश्चेति । चिदाकाशो मनोवच्छिन्नः ।
भूताकाशस्य सृज्यान्तःपाताद्ब्रह्माकाशस्यासङ्गतया सर्गानाधार-
त्वादिति ॥ १० ॥ तत्तस्मिन्सर्गे प्रथमो मनुः स्वायंभुवः ॥ ११ ॥
समभिचोदित आज्ञप्तः सन् ॥ १२ ॥ तपतांवरेति वसिष्ठसंबो-
धनम् । अस्मिन् ऐन्दवसर्गे ॥ १३ ॥ १४ ॥ १५ ॥ उपसं-
हरति—एतदिति । महात्मनो मनसः ॥ १६ ॥ सफलतां भो-
गव्यवहारप्रयोजकतामपि ॥ १७ ॥ १८ ॥ स्वस्यापि हिरण्यग-
र्भता ऐन्दववन्मानस्येवेत्याह—यथेति । चिद्भावाच्चित्तत्वं प्राप्य
चित्तत्वाद्ब्रह्मतां हिरण्यगर्भताम् ॥ १९ ॥ तदेव स्वान्तं मन
एवास्ति । देहदृक् देहप्रतीतिश्चित्तादन्या नास्ति ॥ २० ॥ आत्मनि
स्वस्मिन्मत्काराः कल्पना यस्य तत्राविर्धं भवति । आत्मचम-

यथावत्संभवं स्वात्मन्येवान्तर्मरिचादिवत् ॥ २१
 तदेतच्चित्तवद्भातमातिवाहिकनामकम् ।
 तदेवोदाहरन्त्येवं देहनाम्ना घनभ्रमम् ॥ २२
 कथ्यते जीवनामैतच्चित्तं प्रतनुवासनम् ।
 शान्तदेहचमत्कारं जीवं विद्धि क्रमात्परम् ॥ २३
 नाहं न चान्यदस्तीह चित्रं चित्तमिदं स्थितम् ।
 वसिष्ठेन्द्रवसंविद्धदसत्सत्तामिवागतम् ॥ २४
 यथैन्द्रव मनो ब्रह्मा तथैवायमहं स्थितः ।
 तत्कृतं चाहमेवेदं संकल्पात्मैव भासते ॥ २५
 कश्चिच्चित्तविलासोऽयं ब्रह्माहमिह संस्थितः ।
 स्वभावा एव देहादि विद्धि शून्यतरात्मखात् ॥ २६
 शुद्धचित्परमार्थैकरूपिणीत्येव भावनात् ।
 जीवो भूयो मनो भूत्वा वेत्तीत्यं देहतां मुधा ॥ २७
 सर्वमैन्द्रवसंसारवदिदं भाति चिद्वपुः ।
 संपन्नसंप्रबोधात्मा स्वप्नो दीर्घः स्वशक्तिजः ॥ २८
 द्विचन्द्रविभ्रमाकारं तन्मात्राभासपूर्वकम् ।
 ऐन्द्रवास्वरवद्रूपं चित्तादेवाखिलं भवेत् ॥ २९
 न सत्तासदहंरूपं सत्तासत्ते तदेव च ।

त्कारत्वं विवृणोति—तच्च तत्कुरुते इति । तर्हि सर्वेषा मनस्तुल्यं
 कुतो न कल्पयति तत्राह—यथावत्संभवमिति यथावत्काम-
 कर्मवासनानुसाराद्यावद्यदा संभवति तदा तावदेवेत्यर्थः । यथा
 मरिचं कटुतयैवान्तःपरिणमते, निम्बस्तु तिक्ततया, द्राक्षा मधु-
 रतयेति स्वस्वसंस्काराद्यवस्थितं तद्वदित्यर्थः ॥ २१ ॥ अतएव
 देवोऽहं मनुष्योऽहमित्यादिदेहनाम्ना प्रतिनियतं जना उदाहरन्ति
 नैकरूपमित्याह—तदेतदिति । चित्तवद्भातमातिवाहिकनामकं
 सूक्ष्मदेहमेव घनभ्रमं स्थौल्यभ्रान्तियुक्तं तत्तदेहनाम्ना उदाह-
 रन्ति ॥ २२ ॥ यदि चित्तं देहस्तर्हि इदमेव जीव इति कथं
 प्रागुक्तं तत्राह—कथ्यते इति । प्रतनुवासनं जीवो घनभ्रमं तु
 देह इत्युच्यते इति मेदकमात् शान्तदेहत्रयचमत्कारं तु परं
 ब्रह्म विद्धीत्यर्थः ॥ २३ ॥ एवंच तन्तुभ्यः पट इव न कस्यापि
 देहो नाम पृथगस्तीत्याह—नाहमिति ॥ २४ ॥ तत्कृतं सर्गा-
 न्तरमित्यपि मच्चित्तकल्पनैवेत्यहमेव तदपीत्याह—तत्कृतमिति
 ॥ २५ ॥ स्वभावः परमात्मैव सर्वप्रपञ्चशून्यतरादात्मखात्पृथ-
 गिव देहादिभावेन भातीत्यर्थः ॥ २६ ॥ मुधेति निपातो
 नवर्थः ॥ २७ ॥ चिद्वपुः परमात्मैव ऐन्द्रवसंसारवत्सर्वात्मा
 भाति । यथा स्वाज्ञानशक्तिजः स्वप्नो दीर्घः सन्संपन्नजाग्रदात्मा
 भाति तद्वदित्यर्थः ॥ २८ ॥ यतः सूक्ष्मतरवासनामयशब्दत-
 न्मात्राध्यासपूर्वकं भवति जगत्तत् ऐन्द्रवचित्ताकाशवदेव रूढ-
 मिति संभाव्यत इत्यर्थः ॥ २९ ॥ यद्युदासीनचित्तादेव सर्वं
 रूढं तर्हि कथं देहादिष्वहंतयाभिमानादनुदासीनरूपं भातीति
 तत्राह—न सदिति । यदहंरूपमभिवेशरूपमनुदासीनस्वभा-
 वमनुभूयते तत्र सत् । सर्वत्र चित्तकार्ये अदर्शनात् । नाप्य-
 सत् । असत् उपलम्भादर्शनात् । यतः सत्तासत्ते तदेव । सत्ता

उपलम्भेन सद्रूपमसत्यं तद्विरोधतः ॥ ३०
 जडाजडं मनो विद्धि संकल्पात्म बृहद्वपुः ।
 अजडं ब्रह्मरूपत्वाजडं दृश्यात्मतावशात् ॥ ३१
 दृश्यानुभवसत्यात्म न सद्भावे विलासि तत् ।
 कटकत्वं यथा हेम्नि तथा ब्रह्मणि संस्थितम् ॥ ३२
 सर्वत्वाद्वह्मणः सर्वं जडं चिन्मयमेव च ।
 अस्मदादिशिलान्तात्मा न जडं न च चेतनम् ॥ ३३
 दार्वादीनामचित्त्वेन नोपलम्भस्य संभवः ।
 उपलम्भो हि सदृशसंबन्धादेव जायते ॥ ३४
 उपलब्धेऽजडं विद्धि तेनेदं सर्वमेव हि ।
 उपलम्भो हि सदृशसंबन्धात्स्यात्समात्मनोः ॥ ३५
 जडचेतनभावादिशब्दार्थश्रीर्न विद्यते ।
 अनिर्देश्यपदे पत्रलतादीव महामरौ ॥ ३६
 चितो यच्चेत्यकलनं तन्मनस्त्वमुदाहृतम् ।
 चिद्भागोऽत्राजडो भागो जाड्यमत्र हि चेत्यता ॥ ३७
 चिद्भागोत्रावबोधांशो जडं चेत्यं हि दृश्यते ।
 इति जीवो जगद्भ्रान्तिं पश्यन्गच्छति लोलताम् ॥ ३८

सदेकरूपत्वात्सदेव । असत्ता चासदेकरूपत्वादसदेव । अहंरूपं तु
 नैकस्वभावनियतम् । यतः कचिदुपलम्भेन हेतुना सद्रूपमिव
 कचिन्तु तद्विरोधतोऽनुपलम्भादसत्यमसद्रूपमिति विरुद्धस्वभावं
 भासत इति मायिकमित्यर्थः ॥ ३० ॥ एवं मनसो जडाजडवि-
 रुद्धस्वभावत्वादपि मायिकत्वमित्याह—जडाजडमिति ॥ ३१ ॥
 तस्य कदा दृश्यात्मता कदा वा ब्रह्मरूपत्वं तत्राह—दृश्येति ।
 तन्मनो दृश्यानुभवकाले दृश्यमिव सत्यात्मसद्भावे ब्रह्मानुभवेन
 विलासि न पृथग्विलसनशीलमिति ब्रह्मैव । यथा हेम्नि कट-
 कत्वं करालं कृतिकार्यदृशा हेम्नः पृथक्सदिव कनकदृशा तु तदेव
 तद्वत्संस्थितमित्यर्थः ॥ ३२ ॥ एवं जगतोऽपि जडाजडविरुद्ध-
 स्वभावत्वान्मायिकत्वमेवेत्याशयेनाह—सर्वत्वादिति । अस्मदा-
 दिशिलान्तात्मा ब्रह्मादिस्थावरान्तं यौक्तिकदृशा विरुद्धस्वभावमपि
 परमार्थदृशा न जाड्यचेतन्यधर्मकमित्यर्थः ॥ ३३ ॥ जडं चेतन-
 मिति वा व्यवस्था अनुपलम्भे उपलम्भोत्तरं वा स्यात् । आद्ये
 उपलम्भस्यैवासंभवात्सत्तैव न सिद्ध्यति दूरे जडाजडत्वचिन्ते-
 त्याशयेनाह—दार्वादीनामिति । सदृशयोः प्रमातृप्रमेयचिद्भात्वो-
 वृत्तिद्वाराकादैक्यसंबन्धाज्जुपलम्भः प्रसिद्धः । जडैकरूपत्वादे तु
 न प्रमेयचेतन्यमस्तीति नोपलम्भसंभव इत्यर्थः ॥ ३४ ॥ द्वितीये-
 प्याह—उपलब्धे इति । अजडं विद्धीति च्छेदः । उपलब्धे
 प्रमेयस्योपलम्भेऽन्तर्भावात्तद्विषयस्याजडैकस्वभावता परिशि-
 ष्यते यतः प्रागुक्तचित्तोरैक्यलक्षणसंबन्धादेवोपलम्भो जायते ।
 तथा चानुपलब्धे उपलब्धे च जडचेतनद्वैविध्यं दुर्घटमित्यर्थः ॥ ३५
 उभयदुर्घटत्वे यत्फलितं तदाह—जडेति ॥ ३६ ॥ तस्याश्वित-
 श्वेत्याकारकलनैव मनस्ता तत्रैव जडाजडविकल्पस्तद्विवेक एव
 निर्मनस्कतेत्याशयेनाह—चित् इत्यादिना ॥ ३७ ॥ तत्र चि-

चित्तस्थ एव भावोऽसौ शुद्ध एव द्विधा कृतः ।
 अतः सर्वं जगत्सैव द्वैतलब्धं च सैव तत् ॥ ३९
 स्वमेवान्यतया दृष्ट्वा चित्तिर्दृश्यतया वपुः ।
 निर्भागाप्येकभागाभं भ्रमतीव भ्रमातुरा ॥ ४०
 न भ्रान्तिरस्ति भ्रमभाङ्गानैवेतीह निश्चयः ।
 परिपूर्णार्णवप्रख्यावेतीत्थं संस्थिता चितिः ॥ ४१
 सर्वं स्याज्जाड्यमप्यस्याश्चित्तिश्चित्तं च वेत्ति तत् ।
 चिद्भागांशोऽवबोधस्य त्वहन्ताजडतोदयः ॥ ४२
 अहन्तादिपरे तत्त्वे मनागपि न विद्यते ।
 ऊर्म्यादीव पृथक्कोये संवित्सारं हि तद्यतः ॥ ४३
 अहंप्रत्ययसंदृश्यं चेत्यं विद्धि समुत्थितम् ।
 मृगतृष्णास्त्विवान्तस्थं नूनं विद्यत एव नो ॥ ४४
 अहन्तापदमन्तात्मपदं विद्धि निरामयम् ।
 विदं विदुरहन्तादि शैत्यमेव यथा हिमम् ॥ ४५
 चित्तेव चेत्यते जाड्यं स्वप्ने स्वमरणोपमम् ।
 सर्वात्मत्वात्सर्वशक्तीः कुर्वती नैति साम्यताम् ४६
 मनः पदार्थादितया सर्वरूपं विजृम्भते ।
 नानात्मा चित्तदेहोऽयमाकाशविशदाकृतिः ॥ ४७

देहादिदेहप्रतिभारूपात्म्यं त्यजता सता ।
 विचार्यं प्रतिभासात्म चित्तं चित्तेन वै स्वयम् ४८
 चितताम्रे शोधिते हि परमार्थसुवर्णताम् ।
 गतेऽकृत्रिम आनन्दः किं देहोपलखण्डकैः ॥ ४९
 यद्विद्यते शोध्यते तद्बोधः के च स्वपादपाः ।
 देहाद्यविद्या सत्या चेद्युक्त एतां प्रति ग्रहः ॥ ५०
 असत्यविनिविष्टानां देहवाचितया त्विह ।
 ये नामोपदिशन्त्यज्ञाः किंचित्ते पुरुषैडकाः ॥ ५१
 यथैतद्भावायेत्त्वान्तं तथैव भवति क्षणात् ।
 दृष्टान्तोऽत्रैन्दवाहल्याकृत्रिमेन्द्रादिनिश्चयाः ॥ ५२
 यद्यद्यथा स्फुरति सुप्रतिभात्मचित्तं
 तत्तत्तथा भवति देहतयोदितात्म ।
 देहोऽयमस्ति न न चाहमिति स्वरूपं
 विज्ञानमेकमवगम्य निरिच्छमास्त्व ॥ ५३
 देहोऽयमेष च किलायमिति स्वभावा-
 देहोऽयमेतदखिलं तत एति नाशम् ।
 यक्षादिकल्पनवशाद्भयमेति बालो
 निर्यक्षदेहगत एव कयापि युक्त्या ॥ ५४

इत्यार्षे श्रीवासिष्ठमहारामायणे वाल्मीकीये उत्पत्तिप्रकरणे जीवावतरणक्रमोपदेशो नामैकनवतितमः सर्गः ॥ ९१ ॥

दात्मभागविस्मरणेन जडात्मजीवजगद्भ्रमः संपन्न इत्याह—इति जीव इति ॥ ३८ ॥ शुद्धो भावश्चित्स्वभाव एव चित्तं जगदिति द्विधा कृतः । अतश्चिदेकबुद्धोपलब्धं सर्वं जगत्सा चिदेव द्वैत-बुद्ध्या लब्धमपि तत्सैवेत्यर्थः ॥ ३९ ॥ निर्भागा निर्विभागा । एकभागाभं स्वगतविभागतुल्यम् ॥ ४० ॥ भ्रमभाक् ना पुरुषो नैव ॥ ४१ ॥ अस्याश्चित्तेः सर्वरूपं जाड्यमपि चित्तिरेव स्यात् । यतस्तस्मिन्जाड्ये चित्तं च वेत्ति । अचिदेकस्वभावत्वे स्फुरणायोगादस्फुरणे जाड्यस्याप्यसिद्धेरित्यर्थः । यथा जडेऽव-बोधोऽस्ति एवं चेतने जडभागेऽप्यस्तीति दर्शयति—अहन्तेति ॥ ४२ ॥ कथमहन्ताया जडत्वमिति चेद्ब्रह्मव्यावृत्तत्वादित्याह—अहन्तादीति । संवित्सारं चिदेकरसम् ॥ ४३ ॥ अतएव तस्या-सत्त्वमपीत्याह—अहंप्रत्ययेति ॥ ४४ ॥ अन्तात्मपदं सर्वद्वै-तबाधोवध्यात्मवस्तु । अहन्ताया अपदमनाश्रयं विद्धि । विदं चित्स्वभावमेव वासनया घनीभूताहन्तादिरूपं जना विदुः पश्यन्ति । यथा शैत्यमेव घनीभावाद्धिमं पश्यन्ति तद्वदित्यर्थः ॥ ४५ ॥ सर्वशक्तीः कुर्वती आविष्कुर्वाणा चिद्विना ज्ञानदार्ढ्यं साम्यतां नैति ॥ ४६ ॥ नानात्मकश्चित्तलक्षणो देह आतिवा-हिकः ॥ ४७ ॥ कथमिदं बोद्धुं शक्यं तत्रोपायमाह—देहा-दीति । स्थूलदेहादिदेहत्रयप्रतिभारूपात्मतां च त्यजता सता अधिकारिणा चित्तेनैव चित्तं प्रतिभासात्म प्रातिभासिकं विचा-र्यमित्यर्थः ॥ ४८ ॥ किं तद्विचारलक्षणे शोधे कृते चित्तं भवति तदाह—चित्तेति । अकृत्रिमो नित्यनिरतिशय आनन्दः प्राप्यत इति शेषः । तर्हि देहादयोऽपि शोध्यन्तां ततोऽपि पुरुषार्थः

किं न लभ्यते तत्राह—किमिति । वृथा तच्छोध इत्यर्थः ॥ ४९ ॥ किंचासत्त्वादपि देहादेर्न शोधनार्हंतेत्याह—यदिति । तद्बोधः फलवानिति शेषः । खे कल्पिताः पादपाः के शोध्य-माना दृष्टा इत्यर्थः । एतामविद्यां प्रति ग्रहः शोधनाग्रहो युक्त उचितः स्यादित्यर्थः ॥ ५० ॥ अतएव ह्यात्मादिशब्दा देहे प्रयुक्ता अपि श्रुतौ न देहवाचिनः श्रुतेरसत्यार्थनिष्ठलायोगात् । ये त्वसत्यविनिविष्टा देहात्महृदनिश्चयाश्चार्वाकपामरादयो देहवा-चिन एवात्मादिशब्दा इति मन्यन्ते तेषां ये किंचिदपि प्रामा-णिकं वस्तूपदिशन्ति तेऽज्ञाः पुरुषैडकाः पुंस्यश्व एव । आत्मा-दिसत्यवस्तुनिष्ठशब्दानां देहाद्यसत्यवाचितया विपरीतव्युत्पन्ना-न्प्रति सत्यार्थबोधनाशक्तेरित्यर्थः ॥ ५१ ॥ कथं तर्ह्यमूर्तस्य चित्तस्य मूर्तदेहभावः संपन्न इति चेद्भावनयैवेत्याशयेनाह—यथैतदिति ॥ ५२ ॥ उक्तमेवार्थं स्फुटं वदनुपसंहरति—यद्य-दिति । अयं देहो नास्ति । अहमिति प्रसिद्धोऽहंकारश्च नास्ति । अत एकरसं विज्ञानं स्वस्वरूपमवगम्य निरिच्छं यथा स्यात्तथा आस्त्व तिष्ठेत्यर्थः ॥ ५३ ॥ देहो मानुषादिरयं प्रत्यक्ष एष देहभोग्यः प्रपञ्चोऽयमिति स्वभावात्स्वकल्पनावशादयमात्मा देह एव भवति एतदखिलं भोग्यं च भवति ततस्तद्भावाद्देहनाशमनु नाशमेति । यथाऽयं बालः कयापि युक्त्या निर्यक्षदेहगत एव सन्नपि यक्षतद्भीषणलघ्नसितुलादिकल्पनवशाद्यक्षेण ग्रस्तो यक्ष-देहगतः स्वप्रादौ भवति तद्वदित्यर्थः ॥ ५४ ॥ इति श्रीवा-सिष्ठमहारामायणतात्पर्यप्रकाशे उत्पत्तिप्रकरणे एकनवति-तमः सर्गः ॥ ९१ ॥

द्विनवतितमः सर्गः ९२

वसिष्ठ उवाच ।

इत्युक्तवान्स भगवान्मया कमलसंभवः ।
 रघूद्वह पुनः पृष्ठो वाक्यमाक्षिप्य भूतपः ॥ १
 त्वयैव भगवन्प्रोक्ताः शापमन्त्रादिशक्तयः ।
 अमोघा इति ता एव कथं मोघाः कृताः पुनः ॥ २
 शापेन मन्त्रवीर्येण मनोबुद्धीन्द्रियाण्यपि ।
 सर्वाण्येव विमूढानि दृष्टानि किल जन्तुषु ॥ ३
 यथैतौ पवनस्पन्दौ यथा स्नेहतिष्ठौ यथा ।
 अभिन्नौ तद्वदेतौ मनोदेहौ स एव तत् ॥ ४
 अथ नास्तीह वा देहः केवलं चेतसैव सः ।
 मुधानुभूयते स्वप्नमृगतृष्णाद्विचन्द्रवत् ॥ ५
 एकनाशे द्वयोरेव नाशोऽत्राभ्युपपद्यते ।
 अवश्यं भवितुं मनोनाशे देहपरिक्षयः ॥ ६
 मनः शापादिभिर्दोषैः कथं नाक्रम्यते प्रभो ।
 कथमाक्रम्यते वापि ब्रूहि मे परमेश्वर ॥ ७
 ब्रह्मोवाच ।
 न तदस्ति जगत्कोशे शुभकर्मानुपातिना ।
 यत्पौरुषेण शुद्धेन न समासाद्यते जनैः ॥ ८
 आब्रह्मस्थावरान्तं च सर्वदा सर्वजातयः ।
 सर्व एव जगत्सिन्ध्विशरीराः शरीरिणः ॥ ९
 एकं मनःशरीरं तु क्षिप्रकारि सदा चलम् ।

इहाक्षिप्य मनः शक्तिरमोघा स्थाप्यते दृढा ।

दाढ्यं पुरुषयत्नस्य यथेष्टारोपणक्षमा ॥ १ ॥

प्राक्तनं वाक्यमनुपपत्त्युद्भावनेनाक्षिप्य पुनर्मया पृष्ठः ॥ १ ॥
 आक्षेपप्रकारमेव दर्शयति—त्वयैवेति । अतस्त्वदुक्तिस्त्वदुक्ति-
 विरुद्धेत्यर्थः ॥ २ ॥ एवं लोकदृष्टविरोधोऽपीत्याह—शापेनेति ।
 तथाच नहुषस्य शापादजगरत्वं प्राप्तस्य मनोमोहात्स्वव-
 शजस्य भीमस्य प्रसने प्रवृत्तिः । तथैव धार्मिकस्यापि सौदासस्य
 शापादाक्षसतां गतस्य बुद्धिमोहाद्ब्रह्मवधादौ प्रवृत्तिः । गन्धर्व-
 राजस्य च शापाद्धृतराष्ट्रजन्मनि चक्षुरिन्द्रियनाशः । एवमन्य-
 त्रापि दृष्ट इत्यर्थः ॥ ३ ॥ एवं कार्यविरोधोऽप्यस्तीत्याशयेनाह
 —यथेत्यादिना । तृतीययथाशब्दो बह्व्यौष्यादिदृष्टान्तान्तर-
 संग्रहार्थः । कार्यकारणयोर्भेदानिरूपणात् । तथाच मनसो वर-
 शापाद्यनाक्रमणे तदभिन्ने देहेऽपि तदनाक्रमणं स्यादित्याद्याशयः
 ॥ ४ ॥ ननु देहस्य मनोन्यूनसत्ताकलादेव शापाद्याक्रमणेऽपि न
 मनसस्तत्प्रसक्तिरिति विवर्तवादेन परिहारमाशङ्कते—अथेति
 ॥ ५ ॥ तत्रापि दोषान्तरमाह—एकनाशे इति । एकनाशे
 द्वयोर्नाशो भवितुमवश्यमुपपद्यते । यथा मनोनाशे देहपरिक्षयो
 दृष्ट एवं देहानाशे मनःपरिक्षयोऽपि संभावित इति न देहस्य
 मनोन्यूनसत्ताकता किंतु समसत्ताकता । प्रत्युत चक्षुराद्यगम्यत्वे
 सत्यपरोक्षविषयत्वात्स्वप्नादिवन्मनस एव देहन्यूनसत्ताकतेति

अकिञ्चित्करमन्यत्तु शरीरं मांसनिर्मितम् ॥ १०
 तत्र मांसमयः कायः सर्वस्यैव च संगतः ।
 सर्वैराक्रम्यते शापैस्तथा विद्यादिसंचयैः ॥ ११
 मूकप्रायो ह्यशक्तोऽसौ दीनः क्षणविनश्वरः ।
 पद्मपत्राभ्युचपलोऽदेवादिविवशस्थितिः ॥ १२
 मनोनाम द्वितीयोऽयं कायः कायवतामिह ।
 स आयत्तोऽपि नायत्तो भूतानां भुवनत्रये ॥ १३
 पौरुषं स्वमवष्टभ्य धैर्यमालम्ब्य शाश्वतम् ।
 यदि तिष्ठत्यगम्योऽसौ दुःखानां तदनिन्दितः ॥ १४
 यथायथासौ यतते मनोदेहो हि देहिनाम् ।
 तथातथासौ भवति स्वनिश्चयफलैकभाक् ॥ १५
 सफलो मांसदेहस्य न कश्चित्पौरुषक्रमः ।
 मनोदेहस्य सफलं सर्वमेव स्वचेष्टितम् ॥ १६
 पवित्रमनुसंधानं चेतः स्मरति सर्वदा ।
 निष्फलास्तत्र शापाद्याः शिलायामिव सायकाः ॥ १७
 पतत्वम्भसि बहौ वा कर्दमे वा शरीरकम् ।
 मनो यदनुसंधत्ते तदेवाप्नोति तत्क्षणात् ॥ १८
 पुरुषातिशयः सर्वः सर्वभावोपमर्दने ।
 ददात्यविघ्नेन फलं मनो हि मनसो मुने ॥ १९
 पौरुषेण वलेनान्तश्चित्तं कृत्वा प्रियामयम् ।
 कृत्रिमेन्द्रेण दुःखार्तिर्न दृष्टा सा मनागपि ॥ २०

रज्जुनाशे सर्पस्येव देहनाशेन मनोवस्थानसंभव इति भावः
 ॥ ६ ॥ ७ ॥ तत्र प्रथमं विरोधं परिहर्तुं वरशापप्राबल्योक्तैरौ-
 त्सर्गिकत्वं बहुतरदृष्टानुसारादवश्यमभ्युपेयमित्युपपादयितुं वर-
 शापयोरप्युपजीव्यं कर्मोपोद्बलितपौरुषप्राबल्यं तावत्स्मारयति—
 न तदिति ॥ ८ ॥ स्थूलस्यैवोपघातो दृष्टो न सूक्ष्मस्येति लोक-
 दृष्टानुसारं श्लोकेर्वक्तुं भिन्नस्वभावौ द्वौ देहौ दर्शयति—
 आब्रह्मेत्यादिना ॥ ९ ॥ १० ॥ विद्या अभिचारकृत्यादयः ।
 आदिपदाच्छ्रविषादयो गृह्यन्ते । तेषां संचयैः समूहैः ॥ ११ ॥
 दैवादीत्यादिपदाद्राजपित्रादिसंग्रहः ॥ १२ ॥ आयत्तः स्वाधीनः ।
 नायत्तोऽस्वाधीनः ॥ १३ ॥ तत्र स्वाधीनतां हेतूक्त्योपपादयति
 —पौरुषमिति । अगम्योऽनाक्रमणीयः । तैर्दुःखहेतुभिरनिन्दि-
 तः अदूषितः ॥ १४ ॥ दुःखानुपघात इव सुखोपचयोप्यस्य वर्धत
 इत्याह—यथेति ॥ १५ ॥ स्थूलदेहस्य तु नायं क्रम इत्याह—
 सफल इति ॥ १६ ॥ विषयदोषैर्हि मनो दुष्येन्नान्यदोषेणेत्या-
 शयेनाह—पवित्रमिति । तथाच न लोकदृष्टविरोधशङ्कावसर
 इति भावः ॥ १७ ॥ कार्यविरोधमपि परिहरति—पतत्विति
 ॥ १८ ॥ सर्वेषां देहादिभावानामुपमर्दनेऽपि पुरुषातिशयः
 प्रयत्नः सर्वः समृद्धः सन्नविघ्नेन फलं ददाति । तद्यद्दाति
 तन्मन एव मनसः फलं ददाति । पौरुषस्याऽपि मनोभेदत्वादि-
 त्यर्थः ॥ १९ ॥ यत्र विषयदोषेऽपि मनोदाढ्यं दुःखादर्शनं

पौरुषेण मनः कृत्वा नीरागं विगतज्वरम् ।
 माण्डव्येन जीताः क्लेशाः शूलप्रान्तेऽपि तिष्ठता २१
 अन्धकूपस्थितेनापि मानसैर्यज्ञसंचयैः ।
 ऋषिणा दीर्घतपसा संप्राप्तं वैबुधं पदम् ॥ २२
 इन्दुपुत्रैर्नरेरेव पुरुषाध्यवसायतः ।
 ध्यानेन ब्रह्मता प्राप्ता सा मयापि न खण्ड्यते २३
 अन्येऽपि सावधाना ये धीराः सुरमहर्षयः ।
 चित्तास्त्वमनुसंधानं न त्यजन्ति मनागपि ॥ २४
 आधयो व्याधयश्चैव शापाः पापदशस्तथा ।
 न खण्डयन्ति तच्चित्तं पद्मघाताः शिलामिव ॥ २५
 ये चापि खण्डिताः केचिच्छापाद्यैराधिसायकैः ।
 स्वविवेकाक्षमं तेषां मनो मन्ये विपौरुषम् ॥ २६
 न कदाचन संसारे सावधानमना मनाक् ।
 स्वप्नेऽपि कश्चिद्दृश्ये वा दोषजालैः खिलीकृतः २७
 मनसैव मनस्तस्मात्पौरुषेण पुमानिह ।
 स्वकमेव स्वकेनैव योजयेत्पावने पथि ॥ २८
 प्रतिभातं यदेवास्य यथा भूतं भवत्यलम् ।
 क्षणादेव मनः पीनं बालवेतालवन्मुने ॥ २९

प्रतिभासस्यानुपदं प्राक्तनीं स्थितिमुज्झति ।
 कुलालकर्मानुपदं घटो मृत्पिण्डतामिव ॥ ३०
 प्रतिभासार्थतामेति क्षणादेव मनो मुने ।
 स्पन्दमात्रात्मकं वारि यथा तुङ्गतर्ज्जताम् ॥ ३१
 अनुसंधानमात्रेण सूर्यविम्बेऽपि यामिनीम् ।
 मनः पश्यत्यशुद्धाक्षश्चन्द्रविम्बे द्वितामिव ॥ ३२
 यत्पश्यति तदेवाशु फलीभूतमिदं मनः ।
 सह हर्षविषादाभ्यां भुङ्क्ते तस्मात्तदेव तत् ॥ ३३
 प्रतिभानुपदं चेतश्चन्द्रेऽप्यग्निशिखाशतम् ।
 दृष्ट्वा दाहमवाप्नोति दग्धं च परितप्यते ॥ ३४
 प्रतिभानुपदं चेतः क्षारेऽपि हि रसायनम् ।
 दृष्ट्वा पीत्वा परां तृप्तिं याति वल्गति नृत्यति ॥ ३५
 प्रतिभानुपदं चेतो व्योमन्यपि महावनम् ।
 दृष्ट्वा लुनाति लूत्वा च पुनरारोपयत्यलम् ॥ ३६
 इत्थं यदेव परिकल्पयतीन्द्रजालं
 क्षिप्रं तदेव परिपश्यति तात चेतः ।
 नासज्जगन्न च सदित्यवगम्य नूनं
 लूनां दशं विविधभेदवतीं जहीहि ॥ ३७

इत्यार्षे श्रीवासिष्ठमहारामायणे वाल्मीकीये उत्पत्तिप्रकरणे मनोमाहात्म्यवर्णनं नाम द्विनवतितमः सर्गः ॥ ९३ ॥

त्रिनवतितमः सर्गः ९३

वसिष्ठ उवाच ।

इति मे भगवता पूर्वमुक्तं तदेतदद्य तुभ्यं कथितम् ।

तत्र पवित्रे विषये किं वाच्यमित्याशयेनेन्द्रोपाख्यानादि स्मारयति
 —पौरुषेणेति ॥ २० ॥ माण्डव्यस्य कथा महाभारतादौ प्रसिद्धा
 ॥ २१ ॥ दीर्घतपा अपि यष्टुकामो यागोपकरणोपार्जनाय
 निर्गतो दैवादन्धकूपे निपतितस्तत्र यागकालातिक्रमे प्रसक्ते
 मनसैवेजे । तेनेन्द्रः प्रसन्नस्तं कूपादुद्धृत्य स्वपदं निनायेति
 भारतादौ प्रसिद्धम् ॥ २२ ॥ २३ ॥ अनुसंधानमुपासनं ज्ञानं
 वा ॥ २४ ॥ पापदशो रक्षाः पिशाचादयः । तच्चित्तं ध्येयार्थैकाग्रचित्तं
 न खण्डयन्ति न परिभवन्ति । पद्मेन घातास्ताडनानि ॥ २५ ॥
 ये सौदासनाहुषविश्वामित्रादयः । आदिप्रदात्कामक्रोधाभिमा-
 नादिसंग्रहः । तेषां मनो विपौरुषमदृढपौरुषमित्युपासनायां
 स्वविवेकाक्षममिति ज्ञाने चासमर्थमिति तर्कयामीत्यर्थः ॥ २६ ॥
 विवेकपौरुषदृढे तु मनसि नाभिलषितक्षतिरित्याह—न कदाचि-
 दिति । दृश्ये जाग्रति वा ॥ २७ ॥ २८ ॥ ईषत्प्रतिभातमपि
 मनसि चिरनिरुद्धं पीनं सद्यथाभूतं सत्यमिवोपभोगक्षमं भवती-
 त्यर्थः ॥ २९ ॥ ननु पूर्वतनमनुष्यादिभावप्रतिभादाख्यादैन्दवा-
 देस्तत्स्थितिरपि कुतो नाभूत्तत्राह—प्रतिभासस्येति । उत्तरदृढ-
 वासनया पूर्ववासनोपमृद्यत इति भावः ॥ ३० ॥ पूर्ववासनो-
 पमर्दनोपक्षीणस्योपासनस्य कथं कार्यान्तरक्षमता तत्राह—प्रति-
 भासेति । विरोधिभजनपर्यन्तमेव स्वकार्यं विलम्बस्तदुत्तरं तु

तस्मादनाख्यानाद्ब्रह्मणा सर्वतः सर्वमनाख्यान-
 मुत्पद्यते स्वयमेव तद्वनतां प्राप्य मनः संपद्यते २
 क्षणादेव निष्प्रत्यूहत्वादौपासनिकप्रतिभासगोचरोपासार्थतामेति
 प्राप्नोत्येवेति नोपक्षय इति भावः ॥ ३१ ॥ ननु तथापि प्रलय-
 काले कथं तद्विरुद्धसर्गकल्पनं तेषां तत्राह—अनुसंधानमात्रे-
 णेति । न तदीयसर्गे लदीयसर्गस्य किंचिदनुकूलं प्रतिकूलं वा
 तत्र तदीयानुसंधानमात्रस्यापेक्षणादिति न प्रलयकालेऽपि तद्वि-
 रोध इति भावः । अशुद्धाक्षोऽङ्गुल्यवष्टब्धदृष्टिः ॥ ३२ ॥ सृष्ट्व-
 वत्तद्रोकूलमपि मनस एवेत्याह—यदिति । तदेव तत् यत्कर्तुं
 तदेव भोक्तुं इत्यर्थः ॥ ३३ ॥ उक्तमर्थमुदाहरणेन दर्शयति—
 प्रतिभेति । प्रतिभा अनुसंधानं भोजकादृष्टोद्बोधितसंस्कारस्तद-
 नुपदं तदनुसारि । तथाच विरहिणां प्रसिद्धमित्यर्थः ॥ ३४ ॥
 क्षारे ऊषादौ । क्षीर इति पाठे जले । रसायनं मधुरादिरसमे-
 दान् । तथा चोष्ट्रच्छागादयोऽर्कनिम्बादिपर्णान्यपि मधुरीकृत्य
 भक्षयन्तीति दृश्यत इति भावः ॥ ३५ ॥ ३६ ॥ उक्तमुपसं-
 हरति—इत्थमिति । लूनां परिच्छिन्नां दशं दृष्टिं जहीहि त्यज
 ॥ ३७ ॥ इति श्रीवासिष्ठमहारामायणतात्पर्यप्रकाशे उत्प-
 त्तिप्रकरणे द्विनवतितमः सर्गः ॥ ९३ ॥

मनोऽत्र ब्रह्मणो जज्ञे ततोऽभूत्तैजसो विधिः ।

ततो मोहादहंकारस्ततो विश्वमितीर्यते ॥ १ ॥

मनउपक्रममेव सर्गकर्म प्रागुक्तं प्रपञ्चयिषुर्विधिस्वादा-

तन्मनस्तन्मात्रकल्पनपूर्वकसन्निवेशं भवति त-
तस्तैजसः पुरुषः संपद्यते सोऽयं ब्रह्मेत्यात्मनि नाम
कृतवान् ॥ ३

तेन राम योऽयं परमेष्ठी तन्मनस्तत्त्वं विद्धि ॥४

समनस्तत्त्वाकारो भगवान्ब्रह्मा संकल्पमयत्वा-
द्यदेव संकल्पयति तदेव पश्यति ॥ ५

ततस्तेनेयमविद्या परिकल्पिता अनात्मन्यात्मा-
भिमानमयीति तेन ब्रह्मणा गिरितृणजलधिमयमिदं
क्रमेण जगत्परिकल्पितम् ॥ ६

इत्थं क्रमेण ब्रह्मतत्त्वादियमागता सृष्टिरन्यत
एवागतेयमिति लक्ष्यते ॥ ७

तस्मात्सर्वपदार्थानां त्रैलोक्योदरवर्तिनाम् ।
उत्पत्तिर्ब्रह्मणो राम तरङ्गाणामिवार्णवात् ॥ ८

य एवमनुत्पन्ने जगति या ब्रह्मणश्चिन्मनोरूपिणी
साहंकारे परिकल्प्य ब्रह्म ब्रह्मतामेति ॥ ९

यास्त्वन्याश्चिच्छक्तयः सर्वशक्तेरभिज्ञा एव क-
ल्पन्ते ॥ १०

जगति स्फारतां नीते पितामहरूपेण मनसा
समुल्लसन्ति ॥ ११

मुपसंहरति—इतीति । भगवता परमेष्ठिना ॥ १ ॥ अनाख्या-
नादव्याकृतनामरूपात् । अनाख्यानं सूक्ष्मत्वानामसंबन्धानर्हं
सर्वं प्रपञ्चरूपं चलनात्मकं निर्विकल्पकज्ञानप्रकाशितमुत्पद्यते ।
तत्कालेन स्वयमेव संकल्पविकल्पनात्मकमननसामर्थ्योद्भवेन
घनतां प्राप्य ॥ २ ॥ तन्मात्राणि सूक्ष्मभूतानि तत्कल्पनापूर्वकं
संनिवेशं स्वाप्रशरीरमिव वासनामयपुरुषाकारम् । ततः संनि-
वेशोपाधेस्तदुपहितः पुरुष आत्मा तैजसः तेजःप्रधानलिङ्गस-
मष्ट्युपाधित्वात् । सोऽयं ब्रह्मा परमेष्ठी ॥ ३ ॥ तस्य जगत्सर्ग-
संकल्पकता मनोरूपत्वादेवेत्याह—तेनेति ॥ ४ ॥ ५ ॥ ननु
तत्संकल्पाज्जगदुत्पद्यतां, जीवानां तदभिमानस्तु कुतस्तत्राह—
ततस्तेनेति । अत्राविद्या अन्यथाग्रहणलक्षणाध्यासरूपा कार्या-
विद्या । इति अनया रीत्या ॥ ६ ॥ ब्रह्मतत्त्वाच्चिदेकरसादा-
गतापि अन्यतो जडात्प्रधानपरमाण्वादेः सकाशादागतेति ता-
र्किकैर्लक्ष्यते ॥ ७ ॥ एकैकस्यानेकोपादानकल्पनागौरवान्न परमा-
णुकारणतावादो युक्तः । विना कर्तारं जडस्य जगद्वैचित्र्यरच-
नानुपपत्तेरसंज्ञोदासीनस्य कर्तृत्वानुपपत्तेश्च न प्रधानकारणता-
वादो युक्तः । चित्तो जडाकारपरिणामायोगान्न विज्ञानविपरि-
णामवादो युक्तः । शून्यस्य च कापि कारणत्वादशेनान्न तत्का-
रणतावादोऽपि युक्तः । सर्वेष्वपि कल्पेषु प्रमाणाभावाच्च ना-
न्यत इयमागता सृष्टिरिति निश्चिते श्रुतिप्रामाण्याल्लाघवाच्चानि-
र्वचनीयमायाशक्तिकब्रह्मविवर्तवाद एव परिशिष्ट इत्याशयेनो-
पसंहरति—तस्मादिति ॥ ८ ॥ य उत्पत्तिप्रकार एवमनया
दीत्या । तामेवाह—अनुत्पन्ने इत्यादिना । विवर्तत्वादेव परमा-

एते सहस्रशोऽपि परिवर्तमानजीवा उच्यन्ते १२

तेऽभ्युत्थिता एव चित्रभसो नभसि तन्मात्रैरा-
वलिता गगनपवनान्तर्वर्तिनश्चतुर्दशविधा ये भूत-
जातमध्यतयाभ्यासे तिष्ठन्ति तस्या एव प्राणश-
क्तिद्वारेण प्रविश्य शरीरं स्थावरं जंगमं वापि
बीजतां गच्छन्ति ॥ १३

तदनु योनितो जगति जायन्ते तदनु काकताली-
ययोगेनोत्पन्नवासनाप्रवाहानुरूपकर्मफलभागिनो
भवन्ति ॥ १४

ततः कर्मरज्जुभिर्वासनावलिताभिर्वद्धशरीराभ्र-
मन्तः प्रोत्पतन्ति च ॥ १५

इच्छैवैता भूतजातयः ॥ १६

काश्चिज्जनसहस्रान्ताः पतन्ति वनपर्णवत् ।
कर्मवाल्यापरिभ्रान्ता लुठन्ति गिरिकुक्षिषु ॥ १७

अप्रमेयभवाः काश्चिच्चित्सत्ताज्ञानमोहिताः ।

चिरजाता भवन्तीह बहुकल्पशतान्यपि ॥ १८

काश्चित्कतिपयातीता मनोरमभवान्तराः ।

विहरन्ति जगत्सिञ्जुभकर्मपरायणाः ॥ १९

यंतोऽनुत्पन्ने जगति अहंकारसमष्ट्युपाधौ ब्रह्मप्रविष्टमिव परि-
कल्प्य ब्रह्मतां परमेष्ठितामेति ॥ ९ ॥ अन्या व्यष्ट्यहंकारोपहि-
ताश्चिच्छक्तयश्चिदाभासाः ॥ १० ॥ ताः पितामहरूपेण मनसा
समष्टिमनोभावेन प्रथमं समुल्लसन्तीत्यर्थः ॥ ११ ॥ १२ ॥
ते हि चित्रभसएव समुत्थिता नभसि मायाकाशे तन्मात्रैर्भूत-
मात्रोपाधिभिर्वावलिताः सन्तो गगनस्थपवनस्यावहोद्वहादिभेद-
भिन्नस्य वातस्कन्धभेदस्य चान्तर्वर्तिनो ये चतुर्दशविधा लो-
कास्तेषु यादृशभूतजातमध्यवर्तिनया यादृशवासनाकर्माभ्यासे ये
जीवास्तिष्ठन्ति तस्या एव भूतजातेः प्राणशक्तिद्वारेण शरीरं
स्थावरं जंगमं वा प्रविश्य रेतोरक्तादिरूपां बीजतां गच्छन्ति
॥ १३ ॥ १४ ॥ ततः साध्वसाधुवासनासंवल्लिताभिः पुण्या-
पुण्यकर्मरज्जुभिर्वद्धं शरीरं लिङ्गशरीरं येषां तथाविधाः सन्तः
प्रोत्पतन्त्युत्तमलोकात्रिपतन्ति निरयेषु वा ॥ १५ ॥ कर्मतद्वा-
सनयोश्च कामराग एव बीजमिति तन्मया एव जीवा इत्याह—
इच्छैवैता इति । तथाच श्रुतिः ‘काममय एवायं पुरुषः’ ॥ १६ ॥
कामानुसारिजन्मपरम्परामेव मोक्षावसानां चतुर्धा पदैः प्रपञ्च-
यति—काश्चिदित्यादिना । काश्चिद्भूतजातयस्तज्जीवाजननं जनः ।
जना जन्मानि तत्सहस्राण्यन्तोऽवधिस्तत्त्वबोधस्य यासां तथा-
विधाः सन्तः संसारे पतन्ति ततो मुच्यन्ते इत्यर्थः । वनपर्ण-
वदित्यादिपूर्वोत्तरान्वयि ॥ १७ ॥ काश्चित् चित्सत्ताया अज्ञा-
नेन मोहिता अतएवाप्रमेया गणनाद्यपरिच्छेद्या भवा जन्मानि
यासां तथाविधाश्चिरजाताः सत्य इह संसारे बहुकल्पशता-
न्यपि भवन्ति ॥ १८ ॥ कतिपयान्यतीतान्यमनोरमाणि भवा-

काश्चिद्विज्ञातविज्ञानाः परमेव पदं गताः ।
वातोद्भूताः पयोमध्यं सामुद्रा इव बिन्दवः ॥ २०
उत्पत्तिः सर्वजीवानामितीह ब्रह्मणः पदात् ।
आविर्भावतिरोभावभङ्गुरा भवभाविनी ॥ २१
वासनाविषवैषम्यवैधुर्यज्वरधारिणी ।
अनन्तसंकटानर्थकार्यसत्कारकारिणी ॥ २२

नानादिग्देशकालान्तशैलकन्दरचारिणी ।
रचितोत्तमवैचित्र्यविहितासंभ्रमा सती ॥ २३
एषा जगज्जाङ्गलजीर्णवल्ली
सम्यक्समालोककुठारकृता ।
वल्लीव विश्रुब्धमनःशरीरा
भूयो न संरोहति रामभद्र ॥ २४

इत्यार्षे श्रीवासिष्ठमहारामायणे वाल्मीकीये उत्पत्तिप्रकरणे उत्पत्तिदर्शनं नाम त्रिनवतितमः सर्गः ॥ ९३ ॥

चतुर्नवतितमः सर्गः ९४

वसिष्ठ उवाच ।

उत्तमाधममध्यानां पदार्थानामितस्ततः ।
उत्पत्तीनां विभागोऽयं शृणु वक्ष्यामि राघव ॥ १
इदंप्रथमतोत्पन्नो योऽस्मिन्नेव हि जन्मनि ।
इदंप्रथमतानास्त्री शुभाभ्याससमुद्भवा ॥ २
शुभलोकाश्रया सा च शुभकार्यानुबन्धिनी ।
सा चेद्विचित्रसंसारवासनाव्यवहारिणी ॥ ३

न्तराणि जन्मानि यासां तथाविधाः सत्यः सांप्रतं शुभकर्म-
परायणा विहरन्ति ता अल्पैरेव जन्मभिर्भोक्ष्यन्त इति शेषः
॥ १९ ॥ काश्चित्त्वितः पूर्वमेव मुक्ता इत्याह—काश्चिदिति ।
वातोद्भूताः सामुद्रा बिन्दवः पयोमध्यं समुद्रमिव प्रविशन्ति
॥ २० ॥ उक्तमुपसंहरति—उत्पत्तिरित्यादिना ॥ २१ ॥ २२ ॥
नानादिषु नानादेशेषु नानाकालेषु नानाशैलकन्दरेषु च चारिणी
कर्मफलभोगसंचारवती । रचितैरुत्तमैर्वैचित्र्यैर्विहिता । आसं-
भ्रमाः सर्वतोभ्रमा यथा । परमार्थतस्त्वसती ॥ २३ ॥ इत्थं
संसारवल्लीं प्रपञ्च्य तदुच्छेदोपायमाह—एषेति । विश्रुब्धं
विक्षेपबहुलं मन एव शरीरं स्वरूपं यस्यास्तथाविधा एषा जग-
ल्लक्षणा मोहजाङ्गलस्य जीर्णवल्ली जरलता सम्यक्समालोकस्त-
त्त्वसाक्षात्कारस्तल्लक्षणेन कुठारेण कृता छिन्ना सती । वल्लीवेति
व्यतिरेकदृष्टान्तः । भूयो न संरोहति मूलाज्ञानोच्छेदादिति
भावः ॥ २४ ॥ इति श्रीवासिष्ठमहारामायणतात्पर्यप्रकाशे
उत्पत्तिप्रकरणे त्रिनवतितमः सर्गः ॥ ९३ ॥

इह द्वादशधा भिन्ना वर्ण्यन्ते जीवजातयः ।

उपाधिगुणवैचित्र्याचिराचिरविमुक्तिगाः ॥ १ ॥

पूर्वोक्ते जीवानां चिराचिरमुक्तिविभागे रामस्य विशेषजि-
ज्ञासां लिङ्गैरुपलक्ष्य तद्विस्तरेण वक्तुं वसिष्ठ उवाच—उत्तमैत्या-
दिना । सात्विकतामसरजसभेदेनोत्तमाधममध्यानां पदार्थानां
जीवोपाधीनामितस्ततो भुवनभेदेषु या उत्पत्तयः प्राक्थितास्ता-
सामर्थ्यं वक्ष्यमाणो विभागोऽस्ति तं वक्ष्यामि शृण्वित्यर्थः ॥ १ ॥

१ अन्तश्चन्द्रेण मरणोत्तरं गन्तव्या लोका उपलक्ष्यन्ते तेषु च ।

भवैः कतिपयैर्मोक्षमित्युक्ता गुणपीवरी ।
तादृक्फलप्रदानैककार्याकार्यानुमानदा ॥ ४
तेन राम ससत्त्वेति प्रोच्यते सा कृतात्मभिः ।
अथ चेच्चित्रसंसारवासनाव्यवहारिणी ॥ ५
अत्यन्तकलुषा जन्मसहस्रैर्ज्ञानभागिनी ।
तादृक्फलप्रदानैकधर्माधर्मानुमानदा ॥ ६
असावधमसत्त्वेति तेन साधुभिरुच्यते ।
सैव संख्यातिगानन्तजन्मवृन्दादनन्तरम् ॥ ७

इदंप्रथमता १ गुणपीवरी २ ससत्त्वा ३ अधमसत्त्वा ४ अत्य-
न्ततामसी ५ राजसी ६ राजससालिकी ७ राजसराजसी ८
राजसतामसी ९ राजसात्यन्ततामसी १० तामसी ११ ताम-
ससत्त्वा १२ तमोराजसी १३ अत्यन्ततामसी १४ इतिवक्ष्यमा-
णभेदेषु अन्ययोर्भेदयोः पञ्चमनवमयोरन्तर्भावाद्वादश भेदाः
परिशिष्यन्ते तेष्वार्या दर्शयति—इदंप्रथमतोत्पन्न इति । यो
जीवः पूर्वकल्पे चरमजीवजन्मनि शमदमादिसर्वसाधनगुणसं-
पत्तावपि श्रवणाद्यलाभाद्वलवत्प्रतिबन्धाद्वा अनुत्पन्नज्ञानोस्मिन्
कल्पे इदंप्रथमतया प्रथमे जन्मन्येव शमादिसर्वगुणसंपन्नो
ज्ञानयोग्य उत्पन्नस्तस्य सा जीवजातिरिदंप्रथमतानास्त्रीत्यर्थः ।
प्राक्कल्पीयशुभाभ्याससमुद्भवा हि सा । तस्मिन्नेव जन्मनि
मुक्तिभागित्यर्थः ॥ २ ॥ सैव चेत्प्राक्तनवैराग्यमान्द्याच्छुभलो-
केच्छाकृतोपासनकर्मादिसंवलित्वा अतएव विचित्रसंसारवासन-
या भोगव्यवहारिणी भोगैर्वासनाक्षये कतिपयैर्दशपञ्चभिरेव
भवैर्जन्मभिर्मोक्षं प्रापयतीति शेषः । इति हेतोः सा शान्तिरागा-
द्युभयगुणोपचितत्वाद्गुणपीवरीत्युक्त्यर्थः ॥ ३ ॥ तृतीयामाह—
तादृगिति । तादृक्शब्दो वीप्सितव्यः । तादृशानि तादृशानि यानि
सुखदुःखफलानि तत्प्रदानलक्षणैरेकैर्मुख्यैर्लिङ्गैः प्राक्कल्पीययोः
कार्याकार्ययोः पुण्यपापयोरनुमानदा अनुमापयित्री सापि कमा-
त्सत्त्वोपचये शतावधिजन्मभिर्मोक्षभागित्यर्थाद्भूम्यते ॥ ४ ॥
चतुर्थीमाह—अथेति ॥ ५ ॥ अत्यन्तकलुषा प्राक्तनकल्पसं-
चितबहुदुष्कर्मदुर्वासनामालिन्यवती । तादृगित्यादिप्राग्वत् ॥ ६ ॥
पञ्चमीमाह—सैवेति । सैव तादृगलक्षणैव सती अध्यात्मशास्त्र-

संदिग्धमोक्षा यदि तत्प्रोच्यतेऽत्यन्ततामसी ।
 अनद्यतनजन्मा तु जातिस्तादृशकारिणी ॥ ८
 योत्पत्तिर्मध्यमा पुंसो राम द्वित्रिभवान्तरा ।
 तादृकार्या तु सा लोके राजसी राजसत्तम ॥ ९
 अविप्रकृष्टजन्मापि सोच्यते कृतबुद्धिभिः ।
 सा हि तन्मृतिमात्रेण मोक्षयोग्या मुमुक्षुभिः ॥ १०
 तादृकार्यानुमानेन प्रोक्ता राजससात्विकी ।
 सैव चेदितरैरल्पैर्जन्मभिर्मोक्षभागिनी ॥ ११
 तत्तादृशी हि सा तज्ज्ञैः प्रोक्ता राजसराजसी ।
 सैव जन्मशतैर्मोक्षभागिनी चेच्चिरैषिणी ॥ १२
 त्वदुक्ता तादृगारम्भा सद्गी राजसतामसी ।
 सैव संदिग्धमोक्षा चेत्सहस्रैरपि जन्मनाम् ॥ १३
 तदुक्ता तादृशारम्भा राजसात्यन्ततामसी ।
 भुक्तजन्मसहस्रा तु योत्पत्तिर्ब्रह्मणो नृणाम् ॥ १४
 चिरमोक्षा हि कथिता तामसी सा महर्षिभिः ।
 तज्जन्मनैव मोक्षस्य भागिनी चेत्तदुच्यते ॥ १५
 तज्ज्ञैस्तामससत्त्वेति तादृशारम्भशालिनी ।
 भवैः कतिपयैर्मोक्षभागिनी चेत्तदुच्यते ॥ १६
 तमोराजसरूपेति तादृशैर्गुणवृंहितैः ।
 पूर्वजन्मसहस्राद्या पुरोजन्मशतैरपि ॥ १७
 मोक्षायोग्या ततः प्रोक्ता तज्ज्ञैस्तामसतामसी ।
 पूर्वं तु जन्मलक्षाद्या जन्मलक्षैः पुरोपि चेत् ॥ १८
 संदिग्धमोक्षा तदसौ प्रोच्यतेऽत्यन्ततामसी ।
 सर्वा एताः समायान्ति ब्रह्मणो भूतजातयः ॥ १९

वैमुख्यादस्मिन्कल्पे संदिग्धमोक्षा कथंचित्संभावितमोक्षा
 ॥ ७ ॥ षष्ठीं लक्षयति—अनद्यतनेति । यातु जातिरनद्यतन-
 जन्मापूर्वकल्पीयवासनानुसारिणी अतएव तादृशचरित्रकारिणी
 द्वित्रिभवान्तरा एतत्कल्पीयद्वित्रिजन्ममध्ये मध्यमा मनुष्यादि-
 रूपा या उत्पत्तिस्तादृकार्या तदनुरूपस्वर्गनरकादिप्रापिका संदि-
 ग्धमोक्षा सा राजसीत्यर्थः ॥ ८ ॥ ९ ॥ सप्तमीं लक्षयति—
 अविप्रकृष्टेति । सा यदा राजसदुःखानुभवप्रयुक्तवैराग्यादि-
 संपत्त्या अविप्रकृष्टज्ञानजन्मापि भवति तदा तत्रत्यमृतिमात्रेण
 मोक्षयोग्या मुमुक्षुभिः प्रोच्यते । सैव मया तादृकार्यलिङ्गका-
 नुमानेन राजससात्विकी प्रोक्तैत्यर्थः ॥ १० ॥ अष्टमीं लक्ष-
 यति—सैव चेदिति । इतरैरुक्तमानुषातिरिक्तैरल्पैर्यक्षगन्धर्वा-
 दिजन्मभिः कमाज्ज्ञानप्राप्त्या मोक्षभागिनी चेद्राजसराजसी-
 त्यर्थः ॥ ११ ॥ नवमीं लक्षयति—सैव जन्मशतैरिति ॥ १२ ॥
 तादृगारम्भा राजसतामसफलोपभोजककर्मोपासनाधारम्भवती ।
 दशमीं लक्षयति—सैवेति ॥ १३ ॥ एकादशीमाह—मुक्तेति ।
 ब्रह्मणो हिरण्यगर्भाद्या उत्पत्तिः कल्पादावाविर्भावः ॥ १४ ॥
 चिरमोक्षा कल्पान्तरमोक्षा । द्वादशीमाह—तज्जन्मनैवेति । त-

किंचित्प्रचलिता भोगात्पयोराशेरिवोर्मयः ।
 सर्वा एव विनिष्क्रान्ता ब्रह्मणो जीवराशयः ॥ २०
 स्वतेजःस्पन्दिताभोगाद्दीपादिव मरीचयः ।
 सर्वा एव समुत्पन्ना ब्रह्मणो भूतपङ्क्तयः ॥ २१
 स्वमरीचिवलोद्भूता ज्वलिताग्नेः कणा इव ।
 सर्वा एवोत्थितास्तस्माद्ब्रह्मणो जीवराशयः ॥ २२
 मन्दारमञ्जरीरूपाश्चन्द्रविम्बादिवांशवः ।
 सर्वा एव समुत्पन्ना ब्रह्मणो दृश्यदृष्टयः ॥ २३
 यथा विटपिनश्चित्रास्तद्रूपा विटपश्रियः ।
 सर्वा एव समुत्पन्ना ब्रह्मणो जीवपङ्क्तयः ॥ २४
 कटकाङ्गदकेयूरयुक्तयः कनकादिव ।
 सर्वा एवोत्थिता राम ब्रह्मणो जीवराशयः ॥ २५
 निर्झरादमलोद्योतात्पयसामिव बिन्दवः ।
 अजस्रैवाखिला राम भूतसंततिकल्पनाः ॥ २६
 आकाशस्य घटस्थालीरन्ध्राकाशादयो यथा ।
 सर्वा एवोत्थिता लोककलना ब्रह्मणः पदात् ॥ २७
 सीकरावर्तलहरीबिन्दवः पयसो यथा ।
 सर्वा एवोत्थिता राम ब्रह्मणो दृश्यदृष्टयः ॥ २८
 मृगनृणातरङ्गिण्यो यथा भास्करतेजसः ।
 सर्वा दृश्यदृशो द्रष्टव्यतिरिक्ता न रूपतः ॥ २९
 शीतरश्मेरिव ज्योत्स्ना स्वालोक इव तेजसः ।
 एवमेता हि भूतानां जातयो विविधाश्च याः ॥ ३०
 यस्मादेव समायान्ति तस्मिन्नेव विशन्ति च ।
 काश्चिज्जन्मसहस्रान्ते जातयश्चिरकालिकाः ।
 काश्चित्कतिपयातीतजन्मरूपा व्यवस्थिताः ॥ ३१

जन्मना तामसप्रथमजन्मना । तामसे दानवरक्षःपिशाचादिज-
 न्मनि सत्त्वोत्कर्षात्प्रहादकर्मक्यादीनां ज्ञानं प्रसिद्धमिति भावः
 ॥ १५ ॥ राजसतामसी प्राक्प्रोक्ता तस्या एव कार्यपौर्वापर्येण
 त्रयोदशीमाह—भवैरिति ॥ १६ ॥ गुणवृंहितै रजस्तमोबहुल-
 फलैरुपलक्षिते इत्यर्थः ॥ १७ ॥ चतुर्दशीं विधामाह—पूर्व-
 मिति ॥ १८ ॥ सर्वासामुपाधिद्वारा ब्रह्मप्रभवत्वं ब्रह्माभेदसं-
 भावनाय दृष्टान्तभेदैर्द्रव्यमाह—सर्वा एता इति ॥ १९ ॥
 ॥ २० ॥ २१ ॥ कणाः स्फुलिङ्गाः ॥ २२ ॥ २३ ॥ विटप-
 श्रियः शाखाशोभाः ॥ २४ ॥ २५ ॥ एवमंशांशिभावकल्प-
 नया अभेदयोग्यतां प्रदर्श्य उपाधिमिथ्यात्वप्रदर्शनेनाभेदं दर्श-
 यति—अजस्रैवेति ॥ २६ ॥ उपाधिमिथ्यात्वं तदनन्यत्वान्या-
 योपपादनेन दृष्टान्ते दर्शयितुं जगतो ब्रह्मकार्यत्वमाह—सर्वा
 एवेत्यादिना ॥ २७ ॥ २८ ॥ २९ ॥ स्वस्य आलोकः प्रमेव ।
 उपसंहरति—एवमित्यादिना ॥ ३० ॥ समायान्त्याविर्भवन्ति ।
 विशन्ति उपाधिविलयेनैक्यमापद्यन्ते । काश्चिदित्यादिः प्रागुक्त-

इत्थं जगत्सु विविधेषु विचित्ररूपा-
स्तस्येच्छया भगवतो व्यवहारवत्यः ।

आयान्ति यान्ति निपतन्ति तथोत्पतन्ति
रूपश्रियः कणघटा इव पावकोत्थाः ३२

इत्यार्षे श्रीवासिष्ठमहारामायणे मोक्षोपायेष्टुपत्तिप्रकरणे ब्रह्मणः सर्वमुत्पत्तिकथनं नाम चतुर्नवतितमः सर्गः ॥ ९४ ॥

पञ्चनवतितमः सर्गः ९५

वसिष्ठ उवाच ।

अभिन्नौ कर्मकर्तारौ सममेव परात्पदात् ।
स्वयं प्रकटतां यातौ पुष्पामोदौ तरोरिव ॥ १
सर्वसंकल्पनामुक्ते जीवा ब्रह्मणि निर्मले ।
स्फुरन्ति वितते व्योम्नि नीलिमेवाज्ञचक्षुषः ॥ २
अप्रबुद्धजनाचारो यत्र राघव दृश्यते ।
तत्र ब्रह्मण उत्पन्ना जीवा इत्युक्तयः स्थिताः ॥ ३
संप्रबुद्धजनाचारे वक्तुमेतन्न शोभनम् ।
यद्ब्रह्मण इदं जातं न जातं चेति राघव ॥ ४
काचिद्वा कलना यावन्न नीता राघव प्रथाम् ।
उपदेश्योपदेशश्रीस्तावलोके न शोभते ॥ ५
अतो भेददशा दीनामङ्गीकृत्योपदिश्यते ।
ब्रह्मेदमेते जीवा वै वेति वाचामयं क्रमः ॥ ६

स्यानुवादः ॥ ३१ ॥ तस्येश्वरात्मनो भगवतो ब्रह्मणो व्यवहार-
वत्यो रूपश्रिय उपाधिरूपाण्येव श्रीर्यासां तथाविधाः प्रागुक्त-
जीवजातयो निपतन्ति भवाद्वान्तरे भ्रमन्ति । पावकोत्थाः
कणघटाः स्फुलिङ्गसमूहा इव ॥ ३२ ॥ इति श्रीवासिष्ठमहा-
रामायणतात्पर्यप्रकाशे उत्पत्तिप्रकरणे चतुर्नवतितमः
सर्गः ॥ ९४ ॥

अप्रबुद्धजनौघस्य प्रबोधाय न वस्तुतः ।

कर्मकर्त्राः सहोद्भूतिराक्षिप्येह समर्थ्यते ॥ १ ॥

ब्रह्मण एव कल्पादौ सर्वा जीवजातय आविर्भवन्तीत्युक्ति-
व्याजेन ब्रह्मैवोपाधिषु जीवभावेन प्रविष्टमिति दर्शितम् । एवं-
च आगन्तुके जीवभावे न प्राप्तनं कर्म निमित्तं वक्तुं शक्यम् ।
तस्य प्राप्तनकर्तृसापेक्षत्वात् । तदर्थं जीवस्यानादित्वाभ्युपगमे
तु न ब्रह्मणः प्रागुक्त औपाधिको जीवभावः समर्थयितुं शक्य
इत्युभयथापि दोषं प्रसक्तं दृष्टिभेदाश्रयेण परिहरिष्यन् गूढाभि-
संधिः परिशेषाद्यौक्तिकदशा सहोत्पत्तिपक्षं दर्शयति—अभि-
न्नाविति । अन्योन्यतादात्म्यकल्पनादभिन्नौ, अतः समं युगपदेव
परात्पदाद्ब्रह्मणः सकाशात्स्वयं स्वभाववशादेव सर्वादौ प्रक-
टतां यातौ । तथाच भगवतो वाक्यम्—‘न कर्तृत्वं न कर्माणि
लोकस्य सृजति प्रभुः । न कर्मफलसंयोगं स्वभावस्तु प्रवर्तते ॥’
इति ॥ १ ॥ तदाविर्भावे तादात्म्याध्यासे च जीवानां स्वभा-
वशब्दितं स्वाज्ञानमेव हेतुरिति सदृष्टान्तमाह—सर्वेति ॥ २ ॥
अतएव सृष्टिवादोऽयमज्ञसंमतव्यवहारभूमावेव न परमार्थपदे
इत्याह—अप्रबुद्धेति ॥ ३ ॥ ‘न निरोधो न चोत्पत्तिर्न बद्धो

इति दृष्टो निरासङ्गाद्ब्रह्मणो जायते जगत् ।
तज्जं तदेव तद्धेतुगतं दुरवबोधतः ॥ ७
मेरुमन्दरसंकाशा बहवो जीवराशयः ।
उत्पत्योत्पत्य संलीनास्तस्मिन्नेव परे पदे ॥ ८
अथानन्ताः स्फुरन्त्येते जायमानाः सहस्रशः ।
नाना ककुब्जिकुञ्जेषु पादपेष्विव पल्लवाः ॥ ९
जीवौघाश्चोद्भविष्यन्ति मधाविव नवाङ्कुराः ।
तत्रैव लयमेष्यन्ति ग्रीष्मे मधुरसा इव ॥ १०
तिष्ठन्त्यजस्रं कालेषु त एवान्ये च भूरिशः ।
जायन्ते च प्रलीयन्ते परस्मिन्जीवराशयः ॥ ११
पुष्पामोदाविवाभिन्नौ पुमान्कर्म च राघव ।
परमेशात्समायाते तत्रैव विशतः शनैः ॥ १२
दृष्टमेते जगत्सिन्दैत्योऽग्निरामराः ।
उद्भवन्त्यभवाभावैः प्रस्फुरन्ति पुनःपुनः ॥ १३

न च साधकः । न मुमुक्षुर्न वै मुक्तिरित्येषा परमार्थता । ‘तदे-
तद्ब्रह्मापूर्वमनपरमनन्तरमबाह्यमयमात्मा ब्रह्म सर्वानुभूः’ इत्या-
दिश्रौतपारमार्थिकदशा तु न जगतो जीवानां कर्मणां वा उत्प-
त्त्यादिकं तन्निषेधो वा वक्तुं शक्य इत्याह—संप्रबुद्धेति ॥ ४ ॥
तर्हि परमार्थोपदेशके शास्त्रे किमज्ञदृष्ट्युपपाद्यसर्गाद्युक्तेः प्रयो-
जनं तत्राह—काचिद्वेति । कलना द्वितीयकल्पना ॥ ५ ॥ दीनां
शोच्याद्वैतकल्पनां यावद्यवहारकालमङ्गीकृत्येत्यर्थः । वै इति
निश्चये । वा इति संशये । इतिशब्दः प्रकारे । यावत्प्रमाणपरि-
शोधं निश्चयेन यावत्प्रमेयनिर्णयं संशयेन प्रकारेणाङ्गीकृत्येत्यर्थः
॥ ६ ॥ लोकेऽप्यभ्युपगम्यवादो बहुशः प्रसिद्ध इत्याह—
इति दृष्ट इति । यद्यभ्युपगतं द्वैतं तर्हि कथमपोद्यते तत्राह—
निरासङ्गादिति । निरासङ्गादसङ्गादद्वितीयाद्ब्रह्मणो जगज्जायते
इति प्रथमं व्युत्पादिते यत्तज्जं तदुपादानकं तत्तदेव । यतस्त-
दुत्पत्तेः प्राक् हेतुगतमुपादानस्थं तदेव आविर्भावदशायामपि
हेतुगतत्वात्तावन्मात्रमपि दुरवबोधतो भ्रान्तिज्ञानात्पृथगिव
भातीति बाध्यत इत्यर्थः ॥ ७ ॥ तदुपादानकत्वं तु कालत्रयेऽपि
तत्रैवोत्पद्य लीयमानत्वात्सिद्धमित्याह—मेर्वित्यादिचतुर्भिः ।
जीवशब्देन तदुपाधयो गृह्यन्ते ॥ ८ ॥ ९ ॥ १० ॥ ११ ॥
गूढाभिसंधिमुपसंहरति—पुष्पामोदाविति । अभिन्नाविति ।
पुष्पामोदाविति दृष्टान्तविशेषणत्वात्पुंस्त्वम् । समायाते इति
तु दार्ष्टान्तिकविशेषणमिति ‘नपुंसकमनपुंसकेन’ इति नपुंसकै-
कशेषः ॥ १२ ॥ सहोत्पत्तिकल्पनायां दृष्टानुसारोऽप्यस्तीत्याह
—दृष्टमिति । वस्तुवृत्त्या अभावा अपि भावैर्वासनाभूतमात्रो-

हेतुर्विहरणे तेषामात्मविस्मरणादृते ।
 न कश्चिल्लक्ष्यते साधो जन्मान्तरफलप्रदः ॥ १४
 श्रीराम उवाच ।
 अविसंवादिनार्थं यद्यत्प्रामाणिकदृष्टिभिः ।
 वीतरागैर्विनिर्णीतं तच्छास्त्रमिति कथ्यते ॥ १५
 महासत्त्वगुणोपेता ये धीराः समदृष्टयः ।
 अनिर्देश्यकलोपेताः साधवस्त उदाहृताः ॥ १६
 द्वयं हि दृष्टिर्वालानां सिद्धये सर्वकर्मणाम् ।
 साधुवृत्तं तथा शास्त्रं सर्वदैवानुवर्तते ॥ १७
 साधुसंव्यवहारार्थं शास्त्रं यो नानुवर्तते ।
 बहिः कुर्वन्ति तं सर्वे सच दुःखे निमज्जति ॥ १८
 इह लोके च वेदे च श्रुतिरित्थं सदा प्रभो ।
 यथा कर्म च कर्ता च पर्यायेणेह संगतौ ॥ १९
 कर्मणा क्रियते कर्ता कर्त्रा कर्म प्रणीयते ।

पाधिमिरुद्धवन्ति तत्कालं प्रस्फुरन्ति संचलन्ति चेति सहोत्प-
 त्तितादात्म्ययोः प्रत्यक्षं दर्शनादित्यर्थः ॥ १३ ॥ तथाच तदु-
 त्पत्तौ न कर्माणि न वा अन्यन्निमित्तं कर्तृपूर्वकत्वात्तेषामतः
 परिशेषात्प्रागुक्ताज्ञानमेकमेवेत्याह—हेतुरिति । अयमभिसंधिः ।
 न तावत्कर्तुरनादिता वक्तुं शक्या कर्तृत्वस्य स्वाभाविकत्वे अ-
 नादिस्वभावस्याग्नौष्यस्येवोपायसहस्रैरप्यपरिहार्यतयाऽनिर्मा-
 क्षप्रसङ्गात् । औपाधिकत्वे स उपाधिरविद्यैव वा स्यादन्यो वा ।
 आद्ये फलतः सैद्धान्तिकपरिशेषपक्षान्तर्गतिः । किंच अवि-
 द्याया आत्मनि कर्तृतापादकत्वं स्वत एव वा अन्यसापेक्षतया
 वा न स्वतः । सुषुप्तिमूर्च्छाप्रलयेष्वप्यनात्मनः कर्तृत्वापाद-
 नापत्तेः । अन्यसापेक्षतया चेद्यत्सापेक्षा सत्यविद्या कर्तृतामापा-
 दयति सा एवौपाधिः स्यान्नाविद्या । नह्युपाधेरुपाधिर्भवतीति ।
 द्वितीयेपि स उपाधिरविद्याकार्यं स्वतन्त्रो वा । स्वातन्त्र्ये यद्य-
 नादिस्तर्हि सुषुप्तिप्रलययोरपि कर्तृतामापादयेत् । यदि सादि-
 स्तर्हि तदुपहितकर्तृरूपमपि साधेवेति नानादिकर्तृसिद्धिः ।
 अविद्याकार्यौपाधिपक्षेऽप्ययमेव दोष इति नित्यस्याप्यात्मनः
 कर्तृत्वाधिसंबन्धस्य प्रतिकल्पं प्रतिदिनं च भेदात्तदधीनस्योपहि-
 तकर्तृरूपस्य कर्मसहोत्पत्तिः कर्मशक्तिमदुपाधितादात्म्यरूपता
 च तत्र चात्मविस्मरणमेव बीजमिति पक्ष एव यौक्तिकदृशा
 परिशिष्यते । 'एतेभ्यो भूतेभ्यः समुत्थाय तान्येवानु विन-
 श्यति' इति श्रुतिरप्यत्रानुकूलेति ॥ १४ ॥ अस्मिन्पक्षे अनुप-
 पत्तिमुपपादयिष्यन् रामस्तदुपयोगिनीं भूमिकां रचयितुं शास्त्र-
 लक्षणमाह—अविसंवादिनेति । अलौकिके धर्मे ब्रह्मणि च
 प्रमाणं श्रुतिस्तत्प्रभवा दृष्टिर्येषां तैः प्रामाणिकदृष्टिभिर्वीतरागैश्च
 मन्वादिभिर्धर्माधर्मरूपे अर्थे स्वमूलश्रुत्यविवादिना जैमिनीया-
 दितन्त्रसिद्धान्त्यायकलोपेन यद्यद्विनिर्णीतं निर्णाय निबद्धं
 स्मृतिपुराणकल्पसूत्रेतिहासादि तच्छास्त्रमिति कथ्यते ।
 तथाच श्रुतयस्तन्मूलस्मृत्याद्यश्चालौकिकार्थं मानमित्याशयः

बीजाङ्कुरादिवज्यायो लोकवेदोक्त एव सः ॥ २०
 कर्मणो जायते जन्तुर्वीजादिव नवाङ्कुरः ।
 जन्तोः प्रजायते कर्म पुनर्वीजमिवाङ्कुरात् ॥ २१
 यथा वासनया जन्तुर्नीयते भवपञ्जरे ।
 तद्वासनानुरूपेण फलं समनुभूयते ॥ २२
 एवं स्थिते कथं नाम जन्मबीजेन कर्मणा ।
 विनोत्पत्तिस्त्वया प्रोक्ता भूतानां ब्रह्मणः पदात् २३
 पक्षेणानेन भगवन्भवता जन्मकर्मणोः ।
 तिरस्कृता जगज्जाता सा विना भावितैतयोः ॥ २४
 ब्रह्मण्यकारणे ब्रह्मन्ब्रह्मादिषु फलेषु च ।
 कर्मणां फलमस्तीति द्वयं लोके प्रमार्जितम् ॥ २५
 संजाते संकरे लोके कर्मस्वफलदायिषु ।
 मात्स्यन्याये विलसति नाश एवावशिष्यते ॥ २६

॥ १५ ॥ एवं सदाचारोऽपि मानमिति वक्तुं सतां लक्षण-
 माह—महासत्वेति । महता अत्यन्तविशुद्धेन सत्वगुणेनोपेताः ।
 धीरा विषयैर्दुःखस्थानैश्चाप्रकम्प्याः । समदृष्टयः अरागद्वेषाः ।
 अनिर्देश्या शब्देनाभिलपितुमशक्या या निरतिशयानन्दब्रह्म-
 साक्षात्कारकला तदुपेताः । ते साधवः सन्त इत्यर्थः ॥ १६ ॥
 साधुवृत्तमुक्तलक्षणानां सतामाचारः शास्त्रं श्रुतिस्मृती चेति द्वयं
 वालानामज्ञाततत्त्वानां शिष्टानां दृष्टिर्नैत्रद्वयं धर्मेब्रह्मतत्त्वदर्श-
 नायेत्यर्थः ॥ १७ ॥ साधुः स्वर्गमोक्षोपयोगी यः संव्यवहारस्त-
 दर्थं तत्प्रयोजनं शास्त्रं सर्वं शिष्टा इति शेषः ॥ १८ ॥ इह
 अस्मिन् लोके प्रामाणिकजने वेदे च इत्थं श्रूयत इति श्रुतिर्नि-
 रूढप्रवादः । अस्तीति शेषः । प्रवादमेवामिलप्य दर्शयन् विव-
 क्षितमर्थमाह—यथेत्यादिना । पर्यायेण अयौगपद्येन । हेतुफल-
 भावेनेति यावत् ॥ १९ ॥ तदेव स्पष्टमाह—कर्मणेति । प्रणी-
 यते निष्पाद्यते ॥ २० ॥ २१ ॥ कर्मैव वासनापि प्राक्तनी
 कर्तृहेतुरित्याह—ययेति । समनुभूयते तेन जन्तुनेति शेषः
 ॥ २२ ॥ एवं भूमिकां कृत्वा कर्तृकर्मणोः सहोत्पत्तिपक्षमाक्षि-
 पति—एवं स्थिते इति । सहोत्पत्तिपक्षे हि प्राक्तनं कर्मविनै-
 वोत्पत्तिरिति फलितं तच्चायुक्तम् । 'साधुकारी साधुर्भवति
 पापकारी पापो भवति पुण्यो वै पुण्येन कर्मणा भवति पापः
 पापेन' 'कर्मणा जायते जन्तुः' इत्यादिश्रुतिस्मृतिशिष्टप्रवादविरो-
 धादित्यर्थः ॥ २३ ॥ अनेन सहोत्पत्तिपक्षेणैतयोर्जीवकर्मणो-
 र्जगति जाता प्रमाणनिरूढा अविनाभाविता अन्वयव्यतिरेकशा-
 लिनी परस्परहेतुफलता तिरस्कृता भवतेत्यर्थः ॥ २४ ॥
 कर्मणां अकारणे अद्वयत्वात्स्वातिरिक्तकारणशून्ये मायाशब्दे
 ब्रह्मणि वियदादिस्थूलदेहान्तर्भोगायतनसर्गरूपं फलमस्ति तत्फ-
 लेषु ब्रह्मादिषु हिरण्यगर्भादिस्थूलसूक्ष्मोपाधिषु भोगतत्साम-
 ग्रीसर्गरूपं फलमस्तीति लोके प्रसिद्धं प्रवादद्वयं त्वया प्रमार्जि-
 तमित्यर्थः ॥ २५ ॥ दोषान्तरमप्याह—संजात इति । कर्मस्व-

किं तत्कृतं भवत्येव भगवन्ब्रूहि तत्त्वतः ।
 एनं मे संशयं स्फारं छिन्धि वेद्यविदांवर ॥ २७
 वसिष्ठ उवाच ।
 साधु राघव पृष्टोऽस्मि त्वया प्रश्नमिमं शुभम् ।
 शृणु वक्ष्यामि ते येन भृशं ज्ञानोदयो भवेत् ॥ २८
 मानसोऽयं समुन्मेषः कलाकलनरूपतः ।
 एतत्तत्कर्मणां बीजं फलमस्यैव विद्यते ॥ २९
 यदैव हि मनस्तत्त्वमुत्थितं ब्रह्मणः पदात् ।
 तदैव कर्म जन्तूनां जीवो देहतया स्थितः ॥ ३०
 कुसुमाशययोर्भेदो न यथा भिन्नयोरिह ।
 तथैव कर्ममनसोर्भेदो नास्त्यविभिन्नयोः ॥ ३१

फलदायिषु निष्फलेषु सत्सु नरकादिभयाभावान्मत्स्यैरिव बल-
 वद्विहिंसनभक्षणैर्मात्स्यन्याये विलसति सति ॥ २६ ॥ तत्त-
 स्मात् हे ब्रह्मन्, तत्त्वतो यथार्थतो ब्रूहि । कृतं कर्म फलात्मना
 भवत्येव किंवा नेति एनं संशयं छिन्धि ॥ २७ ॥ इत्थमाक्षिप्तो
 वसिष्ठः प्रामाणिकमाक्षेपं प्रशंसंस्तत्समाधिं प्रतिजानीते—
 साध्विति ॥ २८ ॥ सहोत्पत्तिपक्षेऽपि यथा न कश्चिदोपस्थो-
 पपादयितुं भूमिकां रचयति—मानस इति । ‘यद्धि मनसा
 ध्यायति तद्वाचा वदति तत्कर्मणा करोति’ इति श्रुतेर्मनःसंबन्धी
 यः कलाकलनरूपतः क्रियाकौशलप्रतिसंधानरूपेण समुन्मेषो
 विकासः एतत्तत्प्रसिद्धं कर्मणां बीजम् । कथं ज्ञायते । यतः
 अस्यैवोत्तरत्र क्रियानिष्पत्तिरूपं फलं विद्यते नामनःपूर्वकदेहचे-
 ष्टामात्रस्येत्यर्थः ॥ २९ ॥ फलमस्यैव विद्यते इति यदुक्तं तदु-
 दाह्य दर्शयति—यदैवेति । आदिसर्गे परब्रह्मणः पदाद्यदैव
 मनोऽक्षणे तत्त्वं वस्तुस्थितं तदैव जन्तूनां तदुपाध्याविभूतसम-
 छिव्यष्टिजीवानां कर्माप्युत्थितम् । जीवश्च प्राक्तनवासनानुसारि-
 देहतया देहाहंभावेन स्थितः । तथाच श्रुतिः । ‘तन्मनोऽकुरुत
 आत्मन्वी स्यामिति सोऽर्चन्नचरत्’ इति च । मनोजन्माधीन-
 मेवात्मन्विताशब्दितदेहित्वं संचरणलक्षणं कर्म च दर्शयति ।
 ‘यद्यद्भवन्ति तदा भवन्ति’ इति च श्रुत्यन्तरम् । तथाच मन
 एव कर्तुं नात्मेति दर्शयितुं मया सहोत्पत्तिपक्षो दर्शित इति
 भावः ॥ ३० ॥ एवं कर्तृकर्माभेदोक्तेरपि कर्मणो मनोधर्मतैव
 नात्मधर्मता कौटस्थस्वभावविरोधादिति प्रदर्शने तात्पर्यमिति
 सहृष्टान्तमाह—कुसुमेति । आशयोऽत्रान्तस्थ आमोदः ॥ ३१ ॥
 ननु कर्मशब्देन यद्वादिस्तज्जन्ममदृष्टं वोच्यते । तत्राद्यो देहधर्मो
 द्वितीयस्तु भोक्तृसमवायी तत्कथं मनोधर्मतानयोस्तत्राह—
 क्रियेति । क्रियैव हि कर्मसंस्कारात्मना मनसि स्थिता अदृष्ट-
 फलात्मना आविर्भूता देहस्वर्गनरकादिरूपा भवति । एवंच
 तस्य कर्मण आश्रयो देहोऽपि पूर्व मन एव । ‘सविज्ञानो भवति
 सविज्ञानमेवान्ववकासति’ इति श्रुत्या मनसो भाविदेहाकारा-

क्रियास्पन्दो जगत्सिन्धुर्मेति कथितो बुधैः ।
 पूर्वं तस्य मनो देहं कर्मातश्चित्तमेव हि ॥ ३२
 न स शैलो न तद्योम न सोऽब्धिश्च न विष्टपम् ।
 अस्ति यत्र फलं नास्ति कृतानामात्मकर्मणाम् ॥ ३३
 ऐहिकं प्राक्तनं वापि कर्म यद्रचितं स्फुरत् ।
 पौरुषोऽसौ परो यत्नो न कदाचन निष्फलः ॥ ३४
 कृष्णतासंक्षये यद्वत्क्षीयते कज्जलं स्वयम् ।
 स्पन्दात्मकर्मविगमे तद्वत्प्रक्षीयते मनः ॥ ३५
 कर्मनाशे मनोनाशो मनोनाशो ह्यकर्मता ।
 मुक्तस्यैव भवत्येव नामुक्तस्य कदाचन ॥ ३६
 वह्न्यौष्णयोरिव सदा श्लिष्टयोश्चित्तकर्मणोः ।
 द्वयोरेकतराभावे द्वयमेव विलीयते ॥ ३७

मिमानं प्राप्तस्यैव पूर्वदेहादुत्क्रमणश्रुतेः । आतिवाहिकदेहस्यैव
 वासनावलेन स्थूलदेहताकल्पनमिति प्राग्व्युत्पादनाच्च । अत-
 श्चित्तं मन एव कर्मधर्मकलात्मकमेत्यर्थः ॥ ३२ ॥ एवंच लुप्तक-
 र्मनैष्फल्यदोषोऽपि परिहृतो मनःकार्यस्य सर्वस्यापि प्रपञ्चस्य
 कर्मफलत्वोपपत्तेरित्याशयेनाह—न स इति । फलशब्दो भाव-
 प्रधानः । फलत्वमित्यर्थः ॥ ३३ ॥ रचितं सावधानमनुष्ठितं
 साज्जतया च स्फुरद्विराजमानं यत्कर्म असौ पौरुषः प्रयत्न एव,
 सच कदाचन कदाचिदपि निष्फलो नेत्यर्थः । अयमभिप्रायः—
 अविद्योत्थं मन एव क्रियाशक्तिमत्त्वाच्चिदात्मौपाधित्वाच्च कर्तुं
 भोक्तुं च । तच्च ‘अन्नमयं हि सौम्य मनस्तन्मनोऽकुरुत त्रीण्यात्म-
 नेकुरुत मनो वाचं प्राणम्’ इत्यादिश्रुतेः प्राशक्त्युत्पत्तेः । यद्यपि
 प्रतिकल्पं प्रतिदिनं चोत्पद्य प्रलीयते तथापि प्रत्यहमाविर्भूय
 निशि तमसि तिरोभवन्ती कुञ्चच्छायेव प्रतिदर्पणसंनिधान-
 माविर्भूय दर्पणापसरणे तिरोभवन्मुखप्रतिबिम्बमिव च तदेवे-
 दमित्यबाधितप्रत्यभिज्ञाप्राप्ताप्यादुपहितात्मैक्याच्च न मिथ्यते
 इत्यनाद्यपि भवति । नहि नाशो नाम शून्यतापत्तिरुत्पत्तिर्वा
 असतः सत्त्वं येन प्रत्यहं सुषुप्तौ नाशाद्भेदः स्यात् । सत्कार्यवादा-
 श्रयणाच्चाविद्याबीजात्मना सतोरेव प्राक्तनकर्तृकर्मणोस्तत्फल-
 वियदादिप्रपञ्चस्य च सहोत्पत्त्यभ्युपगमेऽपि न कृतहानाकृ-
 ताभ्यागमप्रसङ्ग इति न शास्त्रप्रामाण्यबाधो न वा मात्स्य-
 न्यायप्रसक्तिर्न वा जन्मकर्मणोरविनाभावनियमप्रसार्जनं मन
 एव तिरोभूतावस्थमाविर्भूतावस्थं चाविद्येत्यभ्युपगमाच्चात्मवि-
 स्मरणैकहेतुपरिशेषोक्तिरप्यविरुद्धेति तत्त्वमिति ॥ ३४ ॥
 सहोत्पत्त्यैक्यपक्षाभ्युपगमस्य किं फलं तदाह—कृष्णतेति ।
 तथाच कर्ममनसोरन्यतरनाशार्थिना स्पन्दात्मकस्य प्राणस्य
 मनसो वा निरोधलक्षणो हठयोगो राजयोगो बाभ्यसनीय इति
 तत्फलमिति भावः ॥ ३५ ॥ योगजन्यसाक्षात्कारेणाविद्यानाशे
 चाल्यन्तिक उभयनाशो भवति नान्यथेत्याशयेन मुक्तस्ये-
 त्युक्तिः ॥ ३६ ॥ श्लिष्टयोस्तादात्म्येन संगतयोः ॥ ३७ ॥

चित्तं सदा स्पन्दविलासमेत्य
स्पन्दैकरूपं ननु कर्मविद्धि ।

कर्माथ चित्तं किल धर्मकर्म
पदं गते राम परस्परेण ॥

३८

इत्यार्षे श्रीवासिष्ठमहारामायणे वाल्मीकीये दे० मो० उ० कर्मपुरुषयोरैक्यप्रतिपादनं नाम पञ्चनवतितमः सर्गः ॥ ९५ ॥

षण्णवतितमः सर्गः ९६

वसिष्ठ उवाच ।

मनो हि भावनामात्रं भावना स्पन्दधर्मिणी ।
क्रिया तद्भाविता रूपं फलं सर्वोऽनुधावति ॥ १

श्रीराम उवाच ।

विस्तरेण मम ब्रह्मन् जडस्याप्यजडाकृतेः ।
रूपमारूढसंकल्पं मनसो वक्तुमर्हसि ॥ २

वसिष्ठ उवाच ।

अनन्तस्यात्मतत्त्वस्य सर्वशक्तेर्महात्मनः ।
संकल्पशक्तिरचितं यद्रूपं तन्मनो विदुः ॥ ३
भावः सदसतोर्मध्ये नृणां चलति यश्चलः ।
कलनोन्मुखतां यातस्तद्रूपं मनसो विदुः ॥ ४
नाहं वेदावभासात्मा कुर्वाणोऽसीति निश्चयः ।
तस्मादेकान्तकलनस्तद्रूपं मनसो विदुः ॥ ५
कल्पनात्मिकया कर्मशक्त्या विरहितं मनः ।
न संभवति लोकेऽस्मिन्गुणहीनो गुणी यथा ॥ ६
यथा बह्वयौष्ण्ययोः सत्ता न संभवति भिन्नयोः ।
तथैव कर्ममनसोस्तथात्ममनसोरपि ॥ ७

एकनाशे अपरनाश इत्यत्रोपपत्तिं दर्शयन्नुपसंहरति—चित्त-
मिति । यतश्चित्तं स्पन्दविलासमेत्य विहितनिषिद्धनिष्पादनेन
पुण्यपापात्मकधर्माधर्माकारपरिणामि भवति । अथ कर्म च त-
त्फलभोगानुरूपस्पन्दात्मकविलासमेत्य चित्तं भवति । अतस्ते
परस्परेण निमित्तेन धर्मपदं कर्मपदं च गते वाचकत्वेन प्राप्ते
धर्मकर्मशब्दाभ्यां लोके व्यवहियेते इत्यर्थः ॥ ३८ ॥ इति
श्रीवासिष्ठमहारामायणतात्पर्यप्रकाशे उत्पत्तिप्रकरणे पञ्च-
नवतितमः सर्गः ॥ ९५ ॥

मनसः कर्मवैचित्र्यादिह नानाविधाकृतेः ।

व्याख्यायन्तेऽभिधाभेदास्तत्त्वं चास्य विशुद्धये ॥ १ ॥

उक्तार्थप्रपञ्चनार्थस्य सर्गस्यार्थं संक्षिप्यादौ दर्शयति—मन-
इति । अनुभूतानामर्थानां भावना विभावनाख्यं विकल्पं तन्मा-
त्रम् । सा भावना स्पन्दधर्मिणीसती विहितनिषिद्धक्रिया भवति
तस्याः क्रियाया एव सौक्ष्म्याददृष्टभावापन्नाया जन्मान्तराद्या-
त्मकं यद्भाविता रूपं तदेव फलं सर्वो जन्तुरनुधावति अनुस-
रति । मन एव कमेणोभयभावमापद्यत इत्यर्थः ॥ १ ॥ प्रश्नः
स्पष्टः ॥ २ ॥ सर्वशक्तेः सर्वशक्तिमन्मायाशबलस्य रचितं
प्रथमनिष्पादितं संकल्पशक्तिं यद्रूपं तन्मन इत्यर्थः ॥ ३ ॥
सांप्रतिकेऽपि नृणां व्यवहारे तत्प्रसिद्धमित्याह—भाव इति ।
स्थानुर्वा पुरुषो वेति विकल्पे सदसतोः कोट्योर्थो भावश्चलो

स्वेनैव चित्तरूपेण कर्मणा फलधर्मिणा ।

संकल्पैकशरीरेण नानाविस्तरशालिना ॥ ८

इदं ततमनेकात्म मायामयमकारणम् ।

विश्वं विगतविन्यासं वासनाकल्पनाकुलम् ॥ ९

या येन वासना यत्र सतेवारोपिता यथा ।

सा तेन फलसूत्रं तदेव प्राप्यते तथा ॥ १०

कर्मबीजं मनःस्पन्दः कथ्यतेऽथानुभूयते ।

क्रियास्तु विविधास्तस्य शाखाश्चित्रफलास्तरोः ॥ ११

मनो यदनुसंधत्ते तत्कर्मैन्द्रियवृत्तयः ।

सर्वाः संपादयन्त्येतास्तस्मात्कर्म मनः स्मृतम् ॥ १२

मनो बुद्धिरहंकारश्चित्तं कर्माथ कल्पना ।

संस्मृतिर्वासना विद्या प्रयत्नः स्मृतिरेव च ॥ १३

इन्द्रियं प्रकृतिर्माया क्रिया चेतीतरा अपि ।

चित्राः शब्दोक्तयो ब्रह्मन्संसारभ्रमहेतवः ॥ १४

काकतालीययोगेन त्यक्तस्फारदगाकृतेः ।

चित्तेऽप्येतानुपातिन्याः कृताः पर्यायवृत्तयः ॥ १५

दोलायमानश्चलति संचरतीत्यर्थः । कलनोन्मुखतां कोटिद्वयस्य
स्मृतिपूर्वकताम् ॥ ४ ॥ सदा चिद्रूपत्वाद्वासमानेऽप्यात्मनि नाहं
वेदेति प्रत्ययः, अकर्तार्यपि कर्तृताप्रत्ययश्च येन भवति तन्मन
इत्याह—नाहमिति । एकान्तकलनो नियतं जायमानः ॥ ५ ॥
निःस्पन्दे मनस्येतस्य लक्षणस्याव्याप्तिमाशंक्याह—कल्पनात्मि-
कयेत्यादिना ॥ ६ ॥ आत्ममनसोर्जीवमनसोः ॥ ७ ॥ फलेन धर्मिणा
साध्यवता ॥ ८ ॥ ९ ॥ वासनाकल्पनाकलनाकुलामित्येतत्स्फुट-
यति—या येनेति । यत्र सतेव यथैन्दवैरिहस्थैरेव सत्यलोकस्था
वयमिति कल्पितेनेत्यर्थः । लतेवेति पाठे स्पष्टम् ॥ १० ॥ तस्य
वासनातरोः कर्मबीजं मनःस्पन्दः शरीरं क्रियाः शाखा इति
शास्त्रे कथ्यते फलतश्चानुभूयत इत्यर्थः ॥ ११ ॥ ननु कर्मैन्द्रि-
यवृत्तिः कर्म कथं तन्मनसः स्यात्तत्राह—मन इति ॥ १२ ॥
मन एव सर्वेन्द्रियभावं धत्त इति नायं दोष इति दर्शयन्ताना-
मान्याह—मन इत्यादिना ॥ १३ ॥ नैतावत्यः कित्वितरा
अपि सन्ति । ब्रह्मन् ब्रह्मणि । छान्दसः सप्तम्या लुक् । 'न
डिसंबुद्धोः' इति नलोपनिषेधः । संसारभ्रमः संसारक-
ल्पितो वक्ष्यमाणप्रवृत्तिनिमित्तभेदः स एव हेतुर्यासाम् ॥ १४ ॥
काकतालीयमाकस्मिकं स्वरूपविस्मरणं तद्योगेन त्यक्तेव नानुभू-
यमाना स्फाराऽपरिच्छिन्ना दगाकृतिश्चिदेकरसाकारो यथा तथा-
भूतायाश्चित्तेऽप्येतानुपातिन्या ब्राह्मकल्पनोन्मुखायाः ॥ १५ ॥

श्रीराम उवाच ।

परायाः संविदो ब्रह्मज्ञेताः पर्यायवृत्तयः ।
 कल्प्यमानविचित्रार्थाः कथं रूढिमुपागताः ॥ १६
 वसिष्ठ उवाच ।
 गतेव सकलङ्कत्वं कदाचित्कल्पनात्मकम् ।
 उन्मेषरूपिणी नाना तदैव हि मनःस्थिता ॥ १७
 भावनामनुसंधानं यदा निश्चित्य संस्थिता ।
 तदैषा प्रोच्यते बुद्धिरित्यत्ताग्रहणक्षमा ॥ १८
 यदा मिथ्याभिमानेन सत्तां कल्पयति स्वयम् ।
 अहंकाराभिमानेन प्रोच्यते भवबन्धनी ॥ १९
 इन्द्रं त्यक्त्वेदमायाति बालवत्पेलवा यदा ।
 विचारं संपरित्यज्य तदा सा चित्तमुच्यते ॥ २०
 यदा स्पन्दैकधर्मत्वात्कर्तुर्या शून्यशंसिनी ।
 आधावति स्पन्दफलं तदा कर्मेत्युदाहृता ॥ २१
 काकतालीययोगेन त्यक्त्वैकधननिश्चयम् ।
 यदेहितं कल्पयति भावं तेनेह कल्पना ॥ २२
 पूर्वदृष्टमदृष्टं वा प्राग्दृष्टमिति निश्चयैः ।
 यदैवेहां विद्यतेऽन्तस्तदा स्मृतिरुदाहृता ॥ २३
 यदा पदार्थशक्तीनां संभुक्तानामिवाम्बरे ।

उक्तानां मनोबुद्ध्यादिनाम्नां चेत्योन्मुखचित्तिप्रवृत्तिनिमित्तभेदेन योगरूढ्या पर्यायवृत्तितां प्रत्येकं निर्वचनेन विशिष्य जिज्ञासमानो रामः पृच्छति—पराया इति । कल्प्यमानो विचित्रो योगार्थो यासां तथाविधाः सत्यः ॥ १६ ॥ एवं पृष्ठो वसिष्ठः क्रमेण पञ्चदशापि नामानि व्याचिकीर्षुः प्रथमं मन इति नाम व्याचष्टे—गतेवेति । परा संविदविद्यया सकलङ्कत्वं गतेव-सती कदाचिदुन्मेषरूपिणी भूत्वा यदेदमित्थमन्तिथ्येति विकल्पात्मना नाना भवति तदैव सा मनोरूपेण स्थितेति तन्नामिका भवतीत्यर्थः ॥ १७ ॥ यदा तु प्रथमं विकल्पोत्तरं वा विशेषभावनां प्राप्य एकतरकोव्यनुसंधानं निश्चित्य सुस्थिरा स्थिता तदैषा संविद्बुद्धिरिति प्रोच्यते । इयत्ता ईदृशमेवेदं वस्त्विति परिच्छित्तिस्तद्ग्रहणसमर्थेत्यर्थः ॥ १८ ॥ यदा तु मिथ्याभूतदेहायात्मताभिमानेन स्वयं सत्तां कल्पयति मन्यते तदाहंकाराभिमानेन निमित्तेन सा अहंकार इति प्रोच्यते सैव सर्वानर्थवीजलाद्भवबन्धनीत्यर्थः ॥ १९ ॥ यदा त्वेकं विषयं त्यक्त्वा अपरं विषयं स्मरति विचारं पूर्वापरप्रतिसंधानं परित्यज्य तदा सा संविच्चित्तमित्युच्यत इत्यर्थः ॥ २० ॥ सैव संवित्कर्तुः स्पन्दैकधर्मत्वाद्भूतः शून्यमसदेव स्पन्दं शंसति गोचरयति तच्छीला सती स्पन्दफलं शरीरतदवयवादेर्देशान्तरसंयोगं संपादयितुमाधावतीव तदा कर्मेत्युच्यत इत्यर्थः ॥ २१ ॥ एकमेव धनं वस्त्वन्तरावकाशशून्यं यत्स्वरूपं तन्निश्चयं त्यक्त्वा स्वपूर्णभावं विस्मृत्य यदा ईहितं वाञ्छितं परिच्छिन्नभावं कल्पयतीत्यर्थः ॥ २२ ॥ स्मृतिः संस्मृतिः ॥ २३ ॥ यदा संभुक्तानां प्रस्तानामिव तिरोभूतानां पदतदर्थतच्छक्तीनां

वसत्यस्तमितान्येहा वासनेति तदोच्यते ॥ २४
 अस्त्यात्मतत्त्वं विमलं द्वितीया दृष्टिरङ्किता ।
 जाता ह्यविद्यमानैव तदा विद्येति कथ्यते ॥ २५
 स्फुरत्यात्मविनाशाय विस्मारयति तत्पदम् ।
 मिथ्या विकल्पजालेन तन्मलं परिकल्प्यते ॥ २६
 श्रुत्वा स्पृष्ट्वा च दृष्ट्वा च भुक्त्वा घ्रात्वा विमृश्य च ।
 इन्द्रमानन्दयत्येषा तेनेन्द्रियमिति स्मृतम् ॥ २७
 सर्वस्य दृश्यजालस्य परमात्मन्यलक्षिते ।
 प्रकृतत्वेन भावानां लोके प्रकृतिरुच्यते ॥ २८
 सदसत्तां नयत्याशु सत्तां वा सत्त्वमञ्जसा ।
 सत्तासत्ताविकल्पोयं तेन मायेति कथ्यते ॥ २९
 दर्शनश्रवणस्पर्शरसनघ्राणकर्मभिः ।
 क्रियेति कथ्यते लोके कार्यकारणतां गता ॥ ३०
 चित्तेऽप्येत्यानुपातिन्या गतायाः सकलङ्कताम् ।
 प्रस्फुरद्रूपधर्मिण्या एताः पर्यायवृत्तयः ॥ ३१
 चित्ततामुपयाताया गतायाः प्रकृतं पदम् ।
 स्वैरेव संकल्पशतैर्भृशं रूढिमुपागताः ॥ ३२
 चेतनीयकलङ्काङ्गाङ्गाङ्गजालानुपातिनी ।
 संख्याविभागकलना स्ववैकल्याकुलेव चित् ॥ ३३

स्वरूपेण अम्बरे शून्यप्रायेऽतिसूक्ष्मभावे वसति अस्तमितान्य-चेष्टा च भवति तदा वासनेत्युच्यत इत्यर्थः ॥ २४ ॥ अङ्किताजातेत्येकं पदम् । अङ्कोऽविद्याकलङ्कस्तद्वैशिष्ट्यमङ्किता तद्वशाज्जाता द्वितीया दृष्टिः प्रपञ्चप्रतिभा कालत्रयेऽप्यविद्यमानैवेति यदा प्रबुध्यते तदा विद्येति कथ्यते इत्यर्थः ॥ २५ ॥ 'विस्मृतिर्मलमेव च' इति पाठे ते द्वे नामनी सहैव व्याचष्टे—स्फुरतीति । आत्मनो विनाशोऽत्यन्तादर्शनम् । यतो विस्मारयति तस्माद्विस्मृतिरित्युच्यत इत्यर्थः । अथवा मिथ्याविकल्पजालेन विविधं स्मारयति विक्षिपतीत्यर्थः । तथाचावरणशक्तिप्राधान्येन मलं विक्षेपप्राधान्येन विस्मृतिरिति भावः । 'प्रयत्नः स्मृतिरेव च' इति पाठे तु आत्मनो विनाशायार्दर्शनाय स्फुरति संचलति यतत इवेति प्रयत्न इति विविधं स्मारयतीति स्मृतिरिति च मलं मलिनं तत्संविद्रूपमेव नाम्ना परिकल्प्यते इति क्लेशेन व्याख्येयम् ॥ २६ ॥ एषा मनोभूता संविद्यदा श्रवणादिक्रिया इन्द्रं कार्यकरणस्वामिनं जीवभावापन्नं परमेश्वरमानन्दयति भोगैः प्रीणयति तदेन्द्रियमित्युच्यत इत्यर्थः । इन्द्रजुष्टमिन्द्रियमिति हि पाणिन्यनुशासनम् ॥ २७ ॥ प्रकृतत्वेनोपादानाभिन्नकर्त्रात्मना निर्मितत्वेन ॥ २८ ॥ स्पष्टम् ॥ २९ ॥ कार्यकरणतां संसृति-तद्बीजात्मकताम् ॥ ३० ॥ नामव्याख्यामुपसंहरति—चित्ते-रिति ॥ ३१ ॥ प्रकृतं प्रस्तुतं संसारपदम् । स्वैः स्वीयैरेव संकल्पादिकल्पनाशतैः । एताः पर्यायवृत्तयः । रूढिं योगरूढिम् ॥ ३२ ॥ एकस्याश्रितः कुतो मनोबुद्ध्यादिसंख्याविभागकलना तत्राह—चेतनीयेति । चित् चेतनीयः अहमज्ञ इति स्वयमनु-

१ इन्द्रमामोदयत्येषा इति पाठः. २ परमेश्वरमामोदयति इति पाठः.

जीव इत्युच्यते लोके मन इत्यपि कथ्यते ।
चित्तमित्युच्यते सैव बुद्धिरित्युच्यते तथा ॥ ३४
नानासंकल्पकलिलं पर्यायनिचयं बुधाः ।
वदन्त्यस्याः कलङ्कित्याश्रयतायाः परमात्मनः ॥ ३५

श्रीराम उवाच ।

मनः किं स्याज्जडं ब्रह्मस्तथा वापि च चेतनम् ।
इत्येको मम तत्त्वज्ञ निश्चयोऽन्तर्न जायते ॥ ३६

वसिष्ठ उवाच ।

मनो हि न जडं राम नापि चेतनतां गतम् ।
म्लानाऽजडा तदा दृष्टिर्मन इत्येव कथ्यते ॥ ३७
मध्ये सदसतो रूपं प्रतिभूतं यदाविलम् ।
जगतः कारणं नाम तदेतच्चित्तमुच्यते ॥ ३८
शाश्वतेनैकरूपेण निश्चयेन विना स्थितिः ।
येन सा चित्तमित्युक्ता तस्माज्जातमिदं जगत् ॥ ३९
जडाजडदृशोर्मध्ये दोलारूपं स्वकल्पनम् ।
यश्चित्तो म्लानरूपिण्यास्तदेतन्मन उच्यते ॥ ४०
चिन्निःस्पन्दो हि मलिनः कलङ्कविकलान्तरम् ।
मन इत्युच्यते राम न जडं न च चिन्मयम् ॥ ४१

भवनाहो योऽज्ञानकलङ्कश्चेतनीयेभ्यो विषयेभ्यः प्राप्तो वा यो द्वै-
तवासनाकलङ्कस्तदङ्गात्तत्संनिधानात्पूर्णस्वरूपवैकल्पेनाकुलेव भू-
त्वादेहादिजाज्यालानुपातिनी यतः अत इत्यर्थः ॥ ३३ ॥ उक्ता-
मेव विभागकलनां पुनर्विविच्याह—जीव इत्यादिद्विभ्याम्
॥ ३४ ॥ ३५ ॥ जीव इत्युच्यते इत्युक्त्या चेतनत्वप्राप्तेर्दश-
नान्तरे लोके च जाज्यप्रसिद्धेः संदिहानो रामः पृच्छति—
मन इति ॥ ३६ ॥ चिदचिदुभयसंवलनरूपत्वात्तत्तरूपं मनः,
परमार्थतस्तु 'मन्वानो मन इति तान्येतानि कर्मनामान्येव'
इति श्रुतावात्मन एव कर्मप्रयुक्तनामधेयेषु मनःशब्दपरिगणना-
दजडा दृष्टिश्चिदेव तदा संसारदशायां म्लाना उपाधिमालिन्यानु-
भाविनी मन इति कथ्यते इत्यर्थः ॥ ३७ ॥ चिदचिद्वैलक्षण्य-
वत्सदसद्वैलक्षण्यमपि तस्यास्तीत्याह—मध्ये इति । प्रतिभूतं
प्रतिप्राणिभेदम् । 'प्रतिभातम्' इति पाठे स्पष्टम् ॥ ३८ ॥
अथवा आत्मनोऽज्ञातसत्तैव मन इत्याह—शाश्वतेनेति । येन
हेतुना ॥ ३९ ॥ पूर्वोक्तमेव स्फुटयंस्तस्य चलस्वभावतामाह—
जडेति । यच्चित्तो रूपमिति शेषः ॥ ४० ॥ चित्तो निःस्पन्द
औपाधिकचलभावो बहिर्मलिनस्तस्या अन्तः साक्षिचित्त आव-
रणविरहात्कलङ्कविकलान्तरं यद्रूपं तन्मन इत्युच्यत इत्यर्थः ॥ ४१
॥ ४२ ॥ शैलूपो नटजातिविशेषः । रूपाणि नानावेषानलम-
त्यर्थं गच्छति क्रमेण धारयति । कर्मान्तरं क्रियाभेदम् ॥ ४३ ॥
यथा नरः पाकाधिकारात्पाचक इति पाठाधिकारात् पाठक
इति ग्रामाधिपत्याग्रामणीरिति विचित्राधिकारवशतो विचित्रा
विकृतास्तत्तत्क्रियाप्रकाशिका अस्मिन्ना नामानि याति तथा
मनोपि कर्मवशात्ताः यातीत्यर्थः ॥ ४४ ॥ अन्यथा कल्पनाशतैः
स्वकपोलोन्नतयुक्तिशतैः ॥ ४५ ॥ स्वेपां भावा विभावनास्तर्का-

तस्येमानि विचित्राणि नामानि कलितान्यलम् ।
अहंकारमनोबुद्धिजीवाद्यानीतराण्यपि ॥ ४२
यथा गच्छति शैलूपो रूपाण्यलं तथैव हि ।
मनो नामान्यनेकानि धत्ते कर्मान्तरं व्रजत् ॥ ४३
चित्राधिकारवशतो विचित्रा विकृताभिधाः ।
यथा याति नरः कर्मवशाद्याति तथा मनः ॥ ४४
या एताः कथिताः संज्ञा मया राघव चेतसः ।
एता एवान्यथा प्रोक्ता वादिभिः कल्पनाशतैः ४५
स्वभावाभिमतं बुद्धिमारोप्य मनसा कृताः ।
मनोबुद्धीन्द्रियादीनां विचित्रा नाम रीतयः ॥ ४६
मनो हि जडमन्यस्य भिन्नमन्यस्य जीवतः ।
तथाहंकृतिरन्यस्य बुद्धिरन्यस्य वादिनः ॥ ४७
अहंकारमनोबुद्धिदृष्टयः सृष्टिकल्पनाः ।
एकरूपतया प्रोक्ता या मया रघुनन्दन ॥ ४८
नैयायिकैरितरथा तादृशैः परिकल्पिताः ।
अन्यथा कल्पिताः सांख्यैश्चावाकैरपि चान्यथा ४९
जैमिनीयैश्चाहर्तैश्च बौद्धैर्वैशेषिकैस्तथा ।
अन्यैरपि विचित्रैस्तैः पाञ्चरात्रादिभिस्तथा ॥ ५०

स्तदभिमतं द्रव्यलाणुलादिवुद्धि मनस्यारोप्य मनसा स्वेच्छया
मनोबुद्ध्यादीनां विचित्रा नाम रीतयः संज्ञाभेदास्तैः कृता इत्यर्थः
॥ ४६ ॥ तेषां कल्पनाप्रकारान्विभज्य दर्शयति—मनो हीत्या-
दिना ॥ ४७ ॥ अन्तःकरणस्यैकरूपतया तस्य सृष्टिकल्पनाः
संकल्पादिवृत्तिभेदसृष्टिनिमित्ता अहंकारमनोबुद्धिनामभेददृष्ट-
यस्ते मया याः प्रोक्ताः ॥ ४८ ॥ गौतमीयतन्त्रानुसारिभिस्ता-
स्तादृशैरेव स्वबुद्धिविकल्पैरितरथा कल्पिताः । यथाहंकारो द्रव्य-
विशेषो विभुर्जीवात्मेति मनस्त्वणु तत्साक्षात्कारे कारणमिति,
बुद्धिस्तु तदीयो गुणविक्षणावस्थायिनीति, नतु वस्तुतस्तथे-
त्यर्थः । सांख्यैस्ततोऽप्यन्यथा कल्पिताः । यथा बुद्धिः साक्षा-
त्रिगुणात्मकप्रकृतिकार्यं महत्तत्त्वं अहंकारस्तु तत्कार्यं तत्त्वा-
न्तरं मनस्त्वेकादशेन्द्रियगणान्तर्गतं षोडशविकारान्तःपा-
तीति । चार्वाकैस्तु चैतन्यगुणः कार्यस्यैव बुद्धिः काय एवा-
हंकार आत्मा तस्य पूर्वापरप्रतिसंधानं मन इति ॥ ४९ ॥
जैमिनीयैस्तु कैश्चिन्मनो विभुद्रव्यम् । कैश्चिदन्नमयम् । बुद्धिस्तु
जडबोधात्मकाहंकाररूपस्यात्मनश्चिदंश इति । आर्हतैस्तु मध्यम-
परिमाणश्चिद्रूपो जीवास्तिकाय एवाहंकारः तस्य विषयाभिलाषो
मनः अर्थप्रथा च बुद्धिरिति । बौद्धैः क्षणिकी आलयविज्ञाख्या
बुद्धिधारा सैवात्माऽहंकारश्च प्रवृत्तिविज्ञानात्मकः बुद्धिस्तु
वाह्यार्थाकारस्तत्परिणामः अतीतः समनन्तरप्रत्ययो मन इति ।
वैशेषिकैस्तु नैयायिकवदेवाहंकारमनसी बुद्धिस्तु स्मृतिप्रत्यक्षा-
नुमानतर्कविपर्ययविकल्पभेदभिन्ना पञ्चधेति । अन्यैः पाञ्चरात्रै-
र्वासुदेवाख्यात्परमात्मनः संकर्षणाख्या जीवः स एवाहंकार-
स्ततः प्रयुग्राख्यं मनस्ततोऽनिरुद्धाख्या बुद्धिरिति । आदिपदा-
योगिमाहेश्वरनाकुलादीनामन्यथान्यथा कल्पना गृह्यन्ते ॥ ५० ॥

सर्वैरेव च गन्तव्यं तैः पदं पारमार्थिकम् ।
 विचित्रं देशकालोत्थैः पुरमेकमिवाध्वगैः ॥ ५१
 अज्ञानात्परमार्थस्य विपरीतावबोधतः ।
 केवलं विवदन्त्येते विकल्पैरारुरुक्षवः ॥ ५२
 स्वमार्गमभिज्ञं सन्ति वादिनश्चित्रया दृशा ।
 विचित्रदेशकालोत्था मार्गं स्वं पथिका इव ॥ ५३
 तैर्मिथ्या राघव प्रोक्ताः कर्ममानसचेतसाम् ।
 स्वविकल्पार्पितैरर्थैः स्वा स्वा वैचित्र्ययुक्तयः ॥ ५४
 यथैव पुरुषः स्नानदानादानादिकाः क्रियाः ।
 कुर्वन्तत्कर्तृवैचित्र्यमेति तद्वदिदं मनः ॥ ५५
 विचित्रकार्यवशतो नामभेदेन कर्तृता ।
 मनः संप्रोच्यते जीववासनाकर्मनामभिः ॥ ५६
 चित्तमेवेदमखिलं सर्वेणैवानुभूयते ।
 अचित्तो हि नरो लोकं पश्यन्नपि न पश्यति ॥ ५७
 श्रुत्वा स्पृष्ट्वा च दृष्ट्वा च भुक्त्वा घ्रात्वा शुभाशुभम् ।
 अन्तर्हर्षं विषादं च समनस्को हि विन्दति ॥ ५८
 आलोक इव रूपाणामर्थानां कारणं मनः ।
 बध्यते बद्धचित्तो हि मुक्तचित्तो हि मुच्यते ॥ ५९
 तज्जडानां परं विद्धि जडं येनोच्यते मनः ।
 न चावगच्छति जडं मनो यस्य हि चेतनम् ॥ ६०
 न चेतनं न च जडं यदिदं प्रोत्थितं मनः ।

सर्वेषामपि स्वस्वबुद्ध्यनुसारेण परमात्मतत्त्वनिर्णय एव क्रमेण
 फलिष्यतीत्याह—सर्वैरिति । विचित्रमित्यनेन तत्तद्बुद्ध्यनुसारि-
 फलात्मना स्थातुं शक्तं तत्पदमिति सूचितम् ॥ ५१ ॥ यदि
 एकमेव प्राप्यते तर्हि किमर्थं विवदन्ते तत्राह—अज्ञानादिति
 ॥ ५२ ॥ विचित्रदेशकालोत्थाः राजसतामसमलिनार्धमलिनस-
 त्वप्रधानजनोचितदेशकालोत्पन्नाः । तथाच कालाद्यनुसारिणां
 तेषां स्वस्वपक्षामिहचिरिति तत्तत्प्रशंसा युक्तेति भावः ॥ ५३ ॥
 तर्हि किं मुमुक्षुभिरपि तदुक्तयुक्तय उपादेया नैत्याह—तैरिति ।
 तैः कर्ममानसचेतसां फलेच्छया तत्साधनकर्मणि मानसं वाञ्छा
 यस्य तथाविधं चेतो येषां तेषामर्थं स्वास्वाः स्वकपोलनिर्मिता
 वैचित्र्ययुक्तयो मिथ्यैव प्रोक्ता न प्रमाणमूर्धन्योपनिषत्संमता
 इत्यर्थः ॥ ५४ ॥ ५५ ॥ परिशेषात्स्वोक्तयुक्तय एव प्रामाणिक्य
 इत्याशयेन ताः पुनराह—विचित्रेत्यादिना ॥ ५६ ॥ स्वोक्त-
 युक्तिषु लोकानुभवं संवादयति—चित्तमेवेत्यादिना ॥ ५७
 ॥ ५८ ॥ रूपाणां रूपप्रकाशानाम् । पञ्चीकृते पृथिव्यादौ प्रती-
 यमानानि रूपाण्यालोकभागस्यैवेत्याशयो वा मुक्तचित्तो निर्वा-
 सनचित्तो मुक्तोऽहमिति निश्चयवान्वा ॥ ५९ ॥ अतएव हि
 मनसोऽपि वादिनां स्वस्ववासनानुसारी जाज्वानुभवश्चेतन्यानुभ-
 वश्रोपपन्न इत्याह—तदिति ॥ ६० ॥ ६१ ॥ एवंप्रकारेण अद्वि-
 तीयब्रह्माकारे सति आविलं कलुषोदकं तस्य समीपे उपाविलं
 तत्सदृशं मलिनचिद्रूपं तु कारणं संसारस्य तैस्तथाविधैर्मनोभिः

विचित्रमुखदुःखैर्हं जगदभ्युदितं तदा ॥ ६१
 एकरूपे हि मनसि संसारः प्रविलीयते ।
 उपाविलं कारणं तैर्भ्रान्त्या जगदुपस्थितम् ॥ ६२
 अजडं हि मनो राम संसारस्य न कारणम् ।
 जडं चोपलधर्मापि संसारस्य न कारणम् ॥ ६३
 न चेतनं न च जडं तस्माज्जगति राघव ।
 मनः कारणमर्थानां रूपाणामिव भासनम् ॥ ६४
 चित्तादृतेऽन्यद्यस्ति तदचित्तस्य किं जगत् ।
 सर्वस्य भूतजातस्य समग्रं प्रविलीयते ॥ ६५
 नानाकर्मवशावेशान्मनो नानाभिधेयताम् ।
 एकं विचित्रतामेति कालो नाना यथर्तुभिः ॥ ६६
 यदि नामामनस्कारमहंकारेन्द्रियक्रियाः ।
 क्षोभयन्ति शरीरं तत्सन्तु जीवादयः परे ॥ ६७
 दर्शनेषु तु ये प्रोक्ता भेदां मनसि तर्कतः ।
 क्वचित्क्वचिद्वादकरैरपवादकरैः किल ॥ ६८
 ते हि राम न बुध्यन्ते विशिष्यन्ते न च क्वचित् ।
 सर्वा हि शक्तयो देवे विद्यन्ते सर्वगा यतः ॥ ६९
 यदैव खलु शुद्धाया मनागपि हि संविदः ।
 जडैव शक्तिरुदिता तदा वैचित्र्यमागतम् ॥ ७०
 ऊर्णनाभाद्यथा तन्तुर्जायते चेतनाजडः ।
 नित्याप्रबुद्धात्पुरुषाद्ब्रह्मणः प्रकृतिस्तथा ॥ ७१

समष्टिभूतैर्हेतुभिरित्यर्थः ॥ ६२ ॥ उपाविलमित्युक्तेस्तत्पर्यरह-
 स्यमुद्घाटयति—अजडमिति द्वाभ्याम् ॥ ६३ ॥ यथा नील-
 पीतादिरूपभेदानां न केवलं भासनशब्दितं तेजः कारणं न पृथि-
 व्यादि किंतु त्रिवृत्करणेन मलिनं तेजस्तद्वदित्यर्थः ॥ ६४ ॥
 मनसोऽसत्त्वे जगत्सत्ताया निरूपणादर्शनादपि जगतो मनोमात्र-
 त्वमित्याह—चित्तादिति । तत्तर्हि अचित्तस्य दृष्ट्या जगत्किं,
 न किंचिदित्यर्थः । यस्माच्चित्तलये सर्वस्य प्राणिनिकायस्य समग्रं
 जगत् प्रविलीयते तस्माच्चित्तमात्रं तदित्यर्थः ॥ ६५ ॥ ६६ ॥
 अमनस्कारं चित्ताभोगं विना । तत्तर्हि । परे मनोऽतिरिक्ताः
 ॥ ६७ ॥ तर्हि कथं प्रागुक्तवादिभिरन्ये सन्तीत्युक्तं तत्राह—
 दर्शनेष्विति । वादकरैर्वादिभिः । क्वचित्क्वचित्केषुचिदर्शनेषु
 स्वशब्देषु ये भेदा उक्तास्ते अपवादाः कुतर्कास्तत्करैरुक्ता न
 प्रामाणिक्यैर्वासादिभिरित्यर्थः ॥ ६८ ॥ तेषां कुतर्कोद्भवे कार-
 णान्याह—तेहीति । क्वचित्क्वदाचिदपि तत्त्वज्ञैर्वासादिभिर्न
 विशिष्यन्ते नानुशास्यन्ते । तथाचाज्ञानं सांप्रदायिकशिक्षाश-
 न्यत्वं मनो देवस्य स्वाभाविककुतर्कशक्तयश्च तत्र कारणानीत्यर्थः
 ॥ ६९ ॥ तर्हि तर्काप्रतिष्ठानात्तेषां सदा संशय एव स्यात्कथं
 व्यवस्थितैकैकपक्षनिर्णयवैचित्र्यं तत्राह—यदैवेति । स्वस्वोत्प्रे-
 क्षिततर्के श्रद्धाजाज्ज्यद्वैचित्र्यमित्यर्थः ॥ ७० ॥ त्वत्पक्षेपि तर्हि
 तव श्रद्धाजाज्ज्यमेव कुतो न हेतुरित्याशङ्क्य नायं मम स्वबुद्धो-

अविद्यावशाच्चित्तभावनाः स्थितिमागताः ।
चित्तिपर्यायशब्दा हि भिन्नास्ते नेह वादिनाम् ॥ ७२
जीवो मनश्च ननु बुद्धिरहंकृतिश्चे-
त्येवं प्रथामुपगतेयमनिर्मला चित् ।

सैषोच्यते जगति चेतनचित्तजीव-
संज्ञागणेन किल नास्ति विवाद एषः ॥ ७३

इत्यार्षे श्रीवासिष्ठमहारामायणे उत्पत्तिप्रकरणे सूच्युपाख्याने मनःसंज्ञाविचारो नाम षण्णवतितमः सर्गः ॥ ९६ ॥

सप्तनवतितमः सर्गः ९७

श्रीराम उवाच ।

ब्रह्मन्मनस एवेदमन्तश्चाडम्बरं स्मृतम् ।
यतस्तदेव कर्मेति वाक्यार्थादुपलभ्यते ॥ १
वसिष्ठ उवाच ।
दृढभावोपरक्तेन मनसैवोररीकृतम् ।
मरुचण्डातपेनेव भास्वरावरणं पुनः ॥ २
ब्रह्मात्मनि जगत्सिन्धुमन एकाकृतिं गतम् ।
क्वचिन्नरतया रुढं क्वचित्सुरतयोत्थितम् ॥ ३
क्वचिद्वैत्यतयोल्लासि क्वचिद्यक्षतयोदितम् ।
क्वचिद्बन्धवर्षतां प्राप्तं क्वचित्किन्नररूपि च ॥ ४
नानाचारनभोभागपुरपत्तनरूपया ।
मन्ये विततयाकृत्या मन एव विजृम्भते ॥ ५
एवं स्थिते शरीरौघस्तृणकाष्ठलतोपमः ।
तद्विचारणया कोऽर्थो विचार्य मन एव नः ॥ ६
तेनेदं सर्वमाभोगि जगदित्याकुलं ततम् ।
मन्ये तद्व्यतिरेकेण परमात्मैव शिष्यते ॥ ७

आत्मा सर्वपदातीतः सर्वगः सर्वसंश्रयः ।
तत्प्रसादेन संसारे मनो धावति वल्गति ॥ ८
मनो मन्ये मनः कर्म तच्छरीरेषु कारणम् ।
जायते म्रियते तद्धि नात्मनीदृग्विधा गुणाः ॥ ९
मन एव विचारेण मन्ये विलयमेप्यति ।
मनोविलयमात्रेण ततः श्रेयो भविष्यति ॥ १०
मनोनास्ति परिक्षीणे कर्मण्याहितसंभ्रमे ।
मुक्त इत्युच्यते जन्तुः पुनर्नाम न जायते ॥ ११

श्रीराम उवाच ।

भगवन्भवता प्रोक्ता जातयस्त्रिविधा नृणाम् ।
प्रथमं कारणं तासां मनः सदसदात्मकम् ॥ १२
तत्कथं शुद्धचिन्नास्त्रस्तत्त्वाद्बुद्धिविवर्जितात् ।
उत्थितं स्फारतां यातं जगच्चित्रकरं मनः ॥ १३

वसिष्ठ उवाच ।

आकाशा हि त्रयो राम विद्यन्ते विततान्तराः ।
चित्ताकाशश्चिदाकाशो भूताकाशस्तृतीयकः ॥ १४

प्रेक्षितः किंतु 'यथोर्णनाभिः सृजते गृह्णते च यथा पृथिव्या-
मोषधयः संभवन्ति । यथा सतः पुरुषात्केशलोमानि तथाऽक्षरा-
त्संभवतीह विश्वम्' इत्यादिश्रुतिसिद्धोऽयं पक्ष इत्याशयेनाह—
ऊर्णनाभादिति । प्रकृतिर्मनः ॥ ७१ ॥ वादिनां तु न श्रुत्यादर
इत्यविद्यावशात्स्वस्वभावेनैव स्थिरीभूता ततएव तैर्मनस एव
नामरूपभेदा भ्रान्त्या कल्पिता इत्याह—अविद्येति । चित्ति
चित्तभावापन्ने चैतन्ये ॥ ७२ ॥ उक्तमेव स्फुटयन्नुपसं-
हरति—जीव इति ॥ ७३ ॥ इति श्रीवासिष्ठमहारामायणता-
त्पर्यप्रकाशे उत्पत्तिप्रकरणे षण्णवतितमः सर्गः ॥ ९६ ॥

सर्वाकारेण संस्थानं मनसोऽत्र निरूप्यते ।

चित्ताकाशश्चिदाकाशभूताकाशाश्च विस्तरात् ॥ १ ॥

एवं कर्तृकर्ममनःस्वरूपं तन्नामभेदं च बहुभिः प्रकारैः प्र-
तिबोधितो रामः स्वबुद्धं तद्गुरुबुद्धिसंवादायामिलप्य दर्शति—
ब्रह्मन्निति । हेब्रह्मन्, प्राग्दर्शितत्वाद्वाक्यार्थादिदमाडम्बरं ब्रह्मा-
ण्डपटहं मनस एव सकाशात्स्मृतमाविर्भूतं यतोऽतस्तज्जगदेव
मनसः कर्मेति तात्पर्यमुपलभ्यते बुध्यते मयेत्यर्थः ॥ १ ॥
रामेण बुद्धं तात्पर्यं तथैवेत्यनुमोदनाय स्वयं वसिष्ठः पुनः संक्षे-
पविस्तराभ्यामाह—दृढेत्यादिना । भास्वरस्य तेजस्वस्यावरण-

मप्रथाहेतुर्मृगतृष्णोदकमिव भास्वरस्यात्मनोऽप्रथाहेत्वज्ञानजा-
ज्यमुररीकृतम् । अङ्गीकृतमित्यर्थः ॥ २ ॥ एकां मुख्यामाकृतिं
जगत्संस्थानं गतं प्राप्तम् । तदेव प्रपञ्चयति—क्वचिदित्यदिना
॥ ३ ॥ ४ ॥ विततया विस्तीर्णया आकृत्या संस्थानवैचित्र्येण
॥ ५ ॥ यथा पृथिव्यादिभूततलजिज्ञासूनां तृणकाष्ठलदिकं
प्रत्येकं न विचारणार्हं तद्वदित्यर्थः ॥ ६ ॥ एवं कर्तृकर्मस्वरूपे
बुद्धे तद्विशोधेन तदधिष्ठानात्मानं दर्शयितुमाह—मन्ये
इति ॥ ७ ॥ मनआदिस्पन्दस्तद्वलेनैव न खत इत्याह—तत्प्र-
सादेनेति ॥ ८ ॥ शोधनप्रकारमाह—मन इति । ईदृग्विधा-
इत्यनेनान्तरालिका अपि भावविकारा उपलक्ष्यन्ते ॥ ९ ॥ श्रेयो
मोक्षः ॥ १० ॥ ११ ॥ अस्तुत्वेवं मनसः सकाशाज्जगदुत्पत्तिर्मनस्तु
कूटस्थचिन्मात्रस्वभावाद्ब्रह्मणो नोत्पत्तुमर्हति । बुद्धिपूर्विका हि
तत्सृष्टिः श्रूयते 'तन्मनोऽकुरुत आत्मन्वी स्याम्' इति । नच मन-
उत्पत्तेः प्राग्बुद्धिः संभवति । अमतेऽर्थेऽध्यवसायादर्शनादिति
रामः शङ्कते—भगवन्निति द्वाभ्याम् । त्रिविधा इति यद्यपि द्वाद-
शविधा उक्तास्तथापि तासां सात्विकराजसतामसलक्षणत्रैविध्ये-
न्तर्भावमभिप्रेत्य त्रिविधा इत्युक्तिः । नृणां जीवानाम् ॥ १२ ॥
१३ ॥ इमामप्याशङ्कां वक्ष्यमाणदृष्टभेदाभिप्रायेण सत्कार्यवादमा-
श्रित्य समाधित्सुर्वसिष्ठस्तदुपयुक्तामाकाशत्रयकल्पनां दर्शयति—

एते हि सर्वसामान्या सर्वत्रैव व्यवस्थिताः ।
 शुद्धचित्तत्वशक्त्या तु लब्धसत्तात्मतां गताः १५
 सबाह्याभ्यन्तरस्थो यः सत्तासत्तावबोधकः ।
 व्यापी समस्तभूतानां चिदाकाशः स उच्यते ॥ १६
 सर्वभूतहितः श्रेष्ठो यः कालकलनात्मकः ।
 येनेदमाततं सर्वं चित्ताकाशः स उच्यते ॥ १७
 दशदिङ्मण्डलाभोगैरव्युच्छिन्नवपुर्हि यः ।
 भूतात्मासौ य आकाशः पवनाब्दादिसंश्रयः १८
 आकाशचित्ताकाशौ द्वौ चिदाकाशबलोद्भवौ ।
 चित्कारणं हि सर्वस्य कार्यौघस्य दिनं यथा ॥ १९
 जडोऽस्मि न जडोऽस्मीति निश्चयो मलिनश्चित्तः ।
 यस्तदेव मनो विद्धि तेनाकाशादि भाव्यते ॥ २०
 अप्रबुद्धात्मविषयमाकाशत्रयकल्पनम् ।
 कल्पयते उपदेशार्थं प्रबुद्धविषयं न तु ॥ २१

एकमेव परं ब्रह्म सर्वं सर्वावपूरकम् ।
 प्रबुद्धविषयं नित्यं कलाकलनवर्जितम् ॥ २२
 द्वैताद्वैतसमुद्भेदैर्वाक्यसंदर्भगर्भितैः ।
 उपदेश्यत एवाज्ञो न प्रबुद्धः कथंचन ॥ २३
 यावद्रामाप्रबुद्धस्त्वमाकाशत्रयकल्पना ।
 तावदेवावबोधार्थं मया त्वमुपदिश्यसे ॥ २४
 आकाशचित्ताकाशाद्याश्चिदाकाशकलङ्कितात् ।
 प्रसूता दावदहनाद्यथा मरुमरीचयः ॥ २५
 चिनोति मलिनं रूपं चित्ततां समुपागतम् ।
 त्रिजगन्तीन्द्रजालानि रचयत्याकुलात्मकम् ॥ २६
 चित्तत्वमस्य मलिनस्य चिदात्मकस्य
 तत्त्वस्य दृश्यत इदं ननु बोधहीनैः ।
 शुक्तौ यथा रजतता ननु बोधवद्भि-
 मौर्ख्येण बन्ध इह बोधबलेन मोक्षः २७

इत्यार्षे श्रीवासिष्ठमहारामायणे वाल्मीकीये मो० उत्पत्तिप्रकरणे चिदाकाशमाहात्म्यं नाम सप्तनवतितमः सर्गः ॥ ९७ ॥

अष्टनवतितमः सर्गः ९८

वासिष्ठ उवाच ।

यतःकुतश्चिदुत्पन्नं चित्तं यत्किंचिदेव हि ।
 नित्यमात्मविमोक्षाय योजयेद्यत्नतोऽनघ ॥ १
 संयोजितं परे चित्तं शुद्धं निर्वासनं भवेत् ।
 ततस्तु कल्पनाशून्यमात्मतां याति राघव ॥ २
 चित्तायत्तमिदं सर्वं जगत्स्थिरचरात्मकम् ।

आकाशा हीति । विततान्तरा विस्तीर्णजठराः ॥ १४ ॥ सर्वस्व-
 कार्यसाधारणाः सर्वस्वकार्ये व्यवस्थिता अनुगता इति तद्धेतुः ।
 नचैवमद्वैतहानिः सत्ताभेदानभ्युपगमादित्याशयेनाह—शुद्धेति
 ॥ १५ ॥ त्रयाणामेकसत्ताकत्वे चिदाकाशे कोऽतिशय इत्याशङ्क्य तं
 दर्शयंश्चिदाकाशं मायाशबलं लक्षयति—सबाह्येति । आभ्यन्त-
 रबुद्ध्यादीनां बाह्यवस्तूनां च सत्तासत्तयोरगमापाययोरवबोधकः
 साक्षी ॥ १६ ॥ चित्ताकाशं लक्षयति—सर्वेति । सर्वेषां भूतानां
 सर्वव्यवहारहेतुत्वाद्विततः । सर्वकार्यकारणनियन्तृत्वाच्छ्रेष्ठः ।
 आततं स्वकल्पनया विस्तारितम् ॥ १७ ॥ भूताकाशं लक्षयति
 —दशेति । अब्दा मेघाः संवत्सरात्मा सूर्यो वा । तत्र चिदाकाशे
 ॥ १८ ॥ चिदंशस्य संनिधिमन्त्रेण निमित्ततेति प्रदर्शयति—
 दिनं यथेति ॥ १९ ॥ जडांशस्य तु मनआद्याकारप-
 रिणामित्वान्मनःप्रति मुख्योपादानत्वेऽपि मनसि चिज्जाड्योभ-
 यानुभवात्संवलितस्यैव मनोभावापत्तिरित्याह—जडोऽस्मीति
 ॥ २० ॥ इयं च मनःसृष्ट्यादिकल्पना अज्ञबोधनार्था न वा-
 स्तवीति परमार्थदृशान न शुद्धचित्तः किंचिदुत्पन्नं विनष्टं वेति न
 कश्चिदाक्षेपावकाश इत्याशयेनाह—अप्रबुद्धेत्यादिना ॥ २१ ॥
 ॥ २२ ॥ २३ ॥ २४ ॥ दावदहनान्मरुभूमिप्रतापनादावामि-
 तुल्याद्वा आतपात् ॥ २५ ॥ कार्येषु मालिन्यदर्शनादपि चित्तस्य

चित्ताधीनवतो राम बन्धमोक्षावपि स्फुटम् ॥ ३
 अत्रार्थे कथ्यमानं मे चित्ताख्यानमनुत्तमम् ।
 ब्रह्मणा यत्पुरा प्रोक्तं शृणु रामातियत्नतः ॥ ४
 अस्ति रामादवी स्फारा शून्या शान्तातिभीषणा ।
 योजनानां शतं यस्यां लक्ष्यते कणमात्रकम् ॥ ५
 तस्यामेको हि पुरुषः सहस्रकरलोचनः ।

न शुद्धचित्कार्यतेत्याशयेनाह—चिनोतीति ॥ २६ ॥ अज्ञैक-
 श्यत्वादपि चित्तस्याज्ञानकार्यत्वं अतएवातत्त्वज्ञदृशैव बन्धस्त-
 त्वज्ञदृशा त्वात्मनो नित्यमुक्ततैवेत्याह—चित्तत्वमिति ॥ २७ ॥
 इति श्रीवासिष्ठमहारामायणतात्पर्यप्रकाशे उत्पत्तिप्रकरणे
 सप्तनवतितमः सर्गः ॥ ९७ ॥

उक्तार्थप्रतिबोधार्थं चित्ताख्यानमिहोच्यते ।

चित्ततत्त्वविमर्शाच्च नाशश्चित्तस्य विस्तरात् ॥ १ ॥

नित्यमुक्तस्याप्यात्मनोऽज्ञानान्मनोभ्रान्तिकृतो बन्धप्रत्यय
 इत्येवं निर्णयाय मनसोऽज्ञातादात्मन उत्पत्तिर्विस्तरेणोक्ता रोग-
 तत्त्वनिर्णयायैव रोगनिदानापथ्याशनोक्तिरियम् । निर्णीते तु
 मनस्तत्त्वे सांप्रतं तच्चिकित्साप्रयत्न एवावश्यं कार्यो न पुनः-
 पुनर्निदानचिन्तायाः प्रयोजनमस्तीत्याशयेनाह—यतःकुतश्चि-
 दिति । योजयेत् आत्मनि समादध्यात् ॥ १ ॥ समाधेः फल-
 माह—संयोजितमिति ॥ २ ॥ ननु चित्तनिरोधमात्रेण कथं
 बाह्याभ्यन्तरसर्वद्वैतबन्धनिवृत्तिः स्यात्तत्राह—चित्तायत्तमिति
 ॥ ३ ॥ उक्तार्थे उपपादकमाख्यानमवतारयति—अत्रेति ॥ ४ ॥
 अटव्यादिशब्दानां तात्पर्यार्थमुत्तरसर्गे स्वयमेव वक्ष्यति । शून्या
 मृगपक्ष्यादिरहिता मिथ्याभूता च । अशान्ता विक्षेपबहुला ।
 शून्या आशान्ता दिगन्ता यस्यामिति वा । कणमात्रकं अणु-

पर्याकुलमतिर्भीमः संस्थितो वितताकृतिः ॥ ६
 स सहस्रेण बाहुनामादाय परिधान्वहन् ।
 प्रहरत्यात्मनः पृष्ठे स्वात्मनैव पलायते ॥ ७
 दृढप्रहारैः प्रहरन्स्वयमेवात्मनात्मनि ।
 प्रविद्रवति भीतात्मा स योजनशतान्यपि ॥ ८
 क्रन्दन्पलायमानोऽसौ गत्वा दूरमितस्ततः ।
 श्रमवान्विवशाकारो विशीर्णचरणाङ्गकः ॥ ९
 पतितोऽवश एवाशु महत्यन्धोऽन्धकूपके ।
 कृष्णरात्रितमोभीमे नभोगम्भीरकोटरे ॥ १०
 ततः कालेन बहुना सोऽन्धकूपात्समुत्थितः ।
 पुनः प्रहारैः प्रहरन्विद्रवत्यात्मनात्मनः ॥ ११
 पुनर्दूरतरं गत्वा करञ्जवनगुल्मकम् ।
 प्रविष्टः कण्टकव्याप्तं शलभः पावकं यथा ॥ १२
 तस्मात्करञ्जगहनाद्विनिःसृत्य क्षणादिव ।
 पुनः प्रहारैः प्रहरन्विद्रवत्यात्मनात्मनः ॥ १३
 पुनर्दूरतरं गत्वा शशाङ्गकरशीतलम् ।
 कदलीकाननं कान्तं संप्रविष्टो हसन्निव ॥ १४
 कदलीखण्डकात्तस्माद्विनिःसृत्य क्षणात्पुनः ।
 स्वयं प्रहारैः प्रहरन्विद्रवत्यात्मनात्मनि ॥ १५
 पुनर्दूरतरं गत्वा तमेवान्धोऽन्धकूपकम् ।
 स संप्रविष्टस्त्वरया विशीर्णावयवाकृतिः ॥ १६
 अन्धकूपात्समुत्थाय प्रविष्टः कदलीवनम् ।
 कदलीकाननाच्छ्वभ्रं करञ्जवनगुल्मकम् ॥ १७
 करञ्जकाननात्कूपं कूपाद्रम्भावनान्तरम् ।
 प्रविशन्प्रहरंश्चैव स्वयमात्मनि संस्थितः ॥ १८
 एवंरूपनिजाचारः सोऽवलोक्य चिरं मया ।
 अवष्टभ्य बलादेव मुहूर्तं रोधितः पथि ॥ १९
 पृष्ठः स कस्त्वं किमिदं केनार्थेन करोषि वा ।
 किं नामामिमत् तं त्रैविध्यं किं मुधा परिमुह्यसि ॥ २०
 इति पृष्ठेन कथितं तेन मे रघुनन्दन ।
 नाहं कश्चिन्न चैवेदं मुने किञ्चित्करोम्यहम् ॥ २१

मात्रमिव ॥ ५ ॥ ६ ॥ आत्मनः स्वस्य । स्वात्मना स्वेनैव
 ॥ ७ ॥ ८ ॥ ९ ॥ अन्धो विवेकदृष्टिशून्यः । कृष्णरात्रिरिव
 तमसा भीमे ॥ १० ॥ आत्मनः स्वस्मादेव निमित्तात्
 ॥ ११ ॥ करञ्जकण्टकलतानिविडं वनगुल्मकमल्पच्छायं
 दुःखबहुलमिति यावत् । अन्यैश्च कण्टकैर्व्याप्तम् ॥ १२ ॥
 ॥ १३ ॥ हसन् आनन्दित इव ॥ १४ ॥ १५ ॥ १६ ॥ श्वभ्रं
 गतीमिव गम्भीरम् ॥ १७ ॥ कूपं प्रागुक्तान्धकूपम् । रम्भा-
 वनान्तरं कदलीवनमध्यम् ॥ १८ ॥ अवलोक्य विवेकदृष्टा
 दृष्ट्वा । अवष्टभ्य योगबलेन धृत्वा ॥ १९ ॥ इदं आत्मप्रहरणकूप-
 पतनादि किं किमर्थम् । अस्मिन्तममिलषितम् ॥ २० ॥ २१ ॥

१ आत्मन इति पाठः.

त्वयाहमवभञ्जोऽस्मि त्वं मे शत्रुरहो वत ।
 त्वया दृष्टोऽस्मि नष्टोऽस्मि दुःखाय च सुखाय च २२
 इत्युक्त्वा विह्वलान्यङ्गान्यालोक्य स्वान्यतुष्टिमान् ।
 रुरोदातिरवं दीनो मेघो वर्षन्निवाटवीम् ॥ २३
 क्षणमात्रेण तत्रासावुपसंहृत्य रोदनम् ।
 स्वान्यङ्गानि समालोक्य जहास च ननाद च २४
 अथादृहासपर्यन्ते स पुमान्पुरतो मम ।
 क्रमेण तानि तत्याज स्वान्यङ्गानि समन्ततः ॥ २५
 प्रथमं पतितं तस्य शिरः परमदारुणम् ।
 ततस्ते बाहवः पश्चाद्वक्षस्तदनु चोदरम् ॥ २६
 अथ क्षणेन स पुमांस्तान्यङ्गानि यथाक्रमम् ।
 संत्यज्य नियतेः शक्त्या कापि गन्तुमुपस्थितः २७
 दृष्टवानहमेकान्ते पुनरन्यं तथा नरम् ।
 सोऽपि प्रहारान्परितः प्रयच्छन्स्वयमात्मनि ॥ २८
 बाहुभिः पीवराकारैः स्वयमेव पलायते ।
 कूपे पतति कूपात्तु समुत्थायाभिधावति ॥ २९
 पुनः पतति कुण्डेऽन्तः पुनरार्तः पलायते ।
 पुनः प्रविशति श्वभ्रं क्षणं शिशिरकाननम् ॥ ३०
 कष्टं पुनः पुनस्तुष्टः पुनः प्रहरति स्वयम् ।
 एवंप्रायनिजाचारश्चिरमालोक्य सस्मयम् ॥ ३१
 स मया समवष्टभ्य परिपृष्टस्तथैव हि ।
 तेनैवासौ क्रमेणाद्य रुदित्वा संप्रहस्य च ॥ ३२
 अङ्गैर्विशीर्णतामेत्य ययावलमलक्ष्यताम् ।
 विचार्य नियतेः शक्तिं ततो गन्तुमुपस्थितः ॥ ३३
 दृष्टवानहमेकान्ते पुनरन्यं तथा नरम् ।
 प्रहरंस्तद्वदेवासौ स्वयमेव पलायते ॥ ३४
 पलायमानः पतितो महत्यन्धोऽन्धकूपके ।
 तत्राहं सुचिरं कालमवसं तत्प्रतीक्षकः ॥ ३५
 यावत्स सुचिरेणापि कूपान्नाभ्युदितः शठः ।
 अथाहमुत्थितो गन्तुं दृष्टवान्पुरुषं पुनः ॥ ३६
 तादृशं तादृशाकारं प्रपतन्तं तथैव च ।
 अवष्टभ्य तथैवाशु तस्य प्रोक्तं पुनर्मया ॥ ३७

॥ २२ ॥ अनुष्टिमान् भोगेभ्योऽसंतुष्टः ॥ २३ ॥ २४ ॥ २५ ॥
 संकल्पात्मकं शिरः, तदेव सर्वानर्थमूलत्वात्परमदारुणम्,
 बाहवो विकल्पाशयः, विषयामिनिवेशो वक्षः, तृष्णा उदरमिति
 योग्यतया कल्प्यम् ॥ २६ ॥ ज्ञानेनाज्ञानतत्कार्यबाधनियतेः
 शक्त्या । कापि गन्तुमित्यनेन गन्तव्यस्थलान्तरापरिशेषाद्वाधि-
 तस्य निःस्वरूपापत्तिरुक्ता ॥ २७ ॥ स्वमनस इवान्यमनसाम-
 प्येवैव रीतिरिति प्रदर्शनायाह—दृष्टवानित्यादिना ॥ २८ ॥ २९ ॥
 कुण्डेऽन्धकूपे । श्वभ्रं करञ्जवनगर्तम् । शिशिरकाननं कदलीवनम्
 ॥ ३० ॥ ३१ ॥ ३२ ॥ अलक्ष्यतां अदृश्यताम् ॥ ३३ ॥ ३४ ॥
 अन्धयतीत्यन्धे अन्धकूपके तमोवृते कूपे ॥ ३५ ॥ ३६ ॥ ३७ ॥

तथैवोत्पलपत्राक्ष नासौ तदवबुद्धवान् ।
 केवलं मामसौ मूढो नैव जानासि किञ्चन ॥ ३८
 आः पाप दुर्हिजेत्युक्त्वा स्वव्यापारपरो ययौ ।
 अथ तस्मिन्महारण्ये तथा विहरता मया ॥ ३९
 बहवस्तादृशा दृष्टाः पुरुषा दोषकारिणः ।
 मत्पृष्टाः केचिदायान्ति स्वप्नसंभ्रमवच्छमम् ॥ ४०
 मदुकं नाभिनन्दन्ति केचिच्छवतनुं यथा ।
 विनिपत्यान्धकूपेभ्यः केचित्तत्प्रोत्थिताः पुनः ॥ ४१
 कदलीखण्डकात्केचिच्चिरेणापि न निर्गताः ।
 केचिदन्तर्हिताः स्फारे करञ्जवनगुल्मके ॥ ४२

न क्वचित्स्थितिमायान्ति केचिद्धर्मपरायणाः ।
 एवंविधा सा वितता रघूद्वह महाटवी ॥ ४३
 अद्यापि विद्यते यस्यामित्यं ते पुरुषाः स्थिताः ।
 सा च दृष्टा त्वया राम त्वयेह व्यवहारिणी ।
 बाल्यात्तु बुद्धितत्त्वस्य न तां स्मरसि राघव ॥ ४४
 सा भीषणा विविधकण्टकसंकटाङ्गी
 घोराटवी घनतमोगहनापि लोके ।
 आगत्य निर्वृतिमलब्धपरावबोधै-
 रासेव्यते कुसुमगुल्मकवाटिकेव ॥ ४५

इत्यार्षे श्रीवासिष्ठमहारामायणे वाल्मीकीये उत्पत्तिप्रकरणे चित्तोपाख्यानं नाम अष्टनवतितमः सर्गः ॥ ९८ ॥

एकोनशततमः सर्गः ९९

श्रीराम उवाच ।
 कासौ महाटवी ब्रह्मन्कदा दृष्टा कथं मया ।
 के च ते पुरुषास्तत्र कित्तर्कतुं कृतोद्यमाः ॥ १
 वसिष्ठ उवाच ।
 रघुनाथ महाबाहो शृणु वक्ष्यामि तेऽखिलम् ।
 न सा महाटवी राम दूरे नैव च ते नराः ॥ २
 येयं संसारपदवी गम्भीराऽपारकोटरा ।
 तां तां शून्यां विकाराढ्यां विद्धि राम महाटवीम् ॥ ३
 विचारालोकलभ्येयं यदैकेनैव वस्तुना ।

उत्पलपत्राक्षेति रामसंबोधनम् । केवलं स्वव्यापारपरोऽभवदित्युत्तरेणान्वयः ॥ ३८ ॥ न केवलं स्वयं विवेकानभिज्ञः किंतु विवेकिजनतिरस्कारपरोऽपीति सूचनाय आः पापेत्याद्युक्तिः ॥ ३९ ॥ मत्पृष्टा मया बोधिताः सन्तः शमं प्रागुक्तस्वरूपनाश-लक्षणमुपरमम् ॥ ४० ॥ नाभिनन्दन्त्युपेक्षन्ते जुगुप्सन्ति च ॥ ४१ ॥ न निर्गताः । तत्रैव ज्ञानं प्राप्य मुक्ता इति यावत् ॥ ४२ ॥ धर्मपरायणाः काम्यधर्मपराः ॥ ४३ ॥ त्वया हेतुना व्यवहारिणी सर्वव्यवहारवती सा महाटवी त्वया दृष्टा । बुद्धितत्त्वस्य बुद्धिसारस्य विवेकस्य । बाल्यादप्रागल्भ्यात् ॥ ४४ ॥ उपसंहरति—सेति । लोके लोच्यते विवेकदृशा धर्मब्रह्मतत्त्व-मस्मिन्स्थथाविधे अधिकारिजन्मनि निर्वृतिं साधनसंपत्तिमुखमागत्य प्राप्यापि अभाग्यवशादलब्धपरमात्मबोधैरासेव्यते विषयासत्तया सेव्यते । कुसुमकाननवाटिकेवेल्यापातरम्यत्वे दृष्टान्तः ॥ ४५ ॥ इति श्रीवासिष्ठमहारामायणतात्पर्यप्रकाशे उत्पत्तिप्रकरणे अष्टनवतितमः सर्गः ॥ ९८ ॥

उक्तस्य चित्ताख्यानस्य क्रमेण व्युत्क्रमेण च ।

रामप्रश्नमुखेनात्र तात्पर्यार्थोऽनुवर्ण्यते ॥ १ ॥

किं किमर्थं वा तत्परिधैः स्वदेहप्रहारं कूपकरञ्जवनादिप्रवेशं

१ कुसुमप्रधाना गुल्मका यस्मिन्सत्कुसुमगुल्मकं काननं तद्रूपा

पूर्णा नान्येन संयुक्ता केवलेव तदैव सा ॥ ४
 तत्र ये ते महाकाराः पुरुषाः प्रभ्रमन्ति हि ।
 मनांसि तानि विद्धि त्वं दुःखे निपतितान्यलम् ॥ ५
 दृष्टा योयमहं तेषां सविवेको महामते ।
 विवेकेन मया तानि दृष्टान्यन्येव नानय ॥ ६
 मया तान्येव बोध्यन्ते विवेकेन मनांसि हि ।
 सततं सुप्रकाशेन कमलानीव भानुना ॥ ७
 मत्प्रबोधं समासाद्य मत्प्रसादान्महामते ।
 मनांसि कानि चित्तानि गतान्युपशमात्परम् ॥ ८

च कर्तुं कृतोद्यमास्ते जाताः । 'किं तत्कर्तुंकृतोद्यमाः' इति पाठे स्वतःस्वानिष्टे प्रवृत्तेरयोगात्परतः सा वाच्येति केन तत्कर्त्रा तादृशानिष्टे बलान्नियोजकेन हेतुना स्वप्रहारादौ कृतोद्यमास्ते संपन्ना इत्यर्थः । कश्चासौ तत्कर्ता च कित्तर्कर्ता तेन कृतोद्यमा इति विग्रहः ॥ १ ॥ वस्तुतो ब्रह्मैव मिथ्याभूतस्वर्गनरकादिवैचित्र्यकल्पनया संसाराटवी तत्कल्पकानि मनांस्येव ते नरा इति न ते दूरस्था मयोक्ता इत्याह—रघुनाथेत्यादिना ॥ २ ॥ या इयं प्रसिद्धा संसारपदवी तां परमार्थदृशा असत्त्वाच्छून्यां भ्रान्तिदृशा तु सत्त्वाद्विकाराढ्यां तां प्रागुक्तां महाटवीं विद्धीत्यर्थः ॥ ३ ॥ कदा सा शून्या केन वा उपायेन लभ्यते तत्राह—विचारालोकेति । यदा एकेनाद्वितीयेनैव वस्तुना पूर्णा अन्येन न संयुक्ता भवति तदा केवला शून्येव भवति । इवशब्दः केवलशून्यादिशब्दानामपि तत्रौपचारिकी प्रवृत्तिः प्रतियोग्यनिरूपणे शून्यत्वादेर्निरूपणासंभवादिति द्योतनाय । तादृशी चेयं तत्त्व-पदार्थशोधनलक्षणेन विवेकालोकेन लभ्येत्यर्थः ॥ ४ ॥ ५ ॥ विवेकोऽत्र विचारः ॥ ६ ॥ ७ ॥ मत्प्रबोधं तत्त्वज्ञानम् । मत्प्रसादाद्विवेकप्रसादात् । उपशमान्मनोभावनाशात् । परं मोक्षं वाटिकेत्यर्थः । एतत्फलितार्थकैव कुसुमकाननेत्यादिष्टीका ।

कानिचिन्नामिनन्दन्ति मां विवेकं विमोहतः ।
 मत्तिरस्कारवशतः कूपेष्वेव पतन्त्यधः ॥ ९
 ये तेऽन्धकूपा गहना नरकास्ते रघूद्वह ।
 कदलीकाननं यानि संप्रविष्टानि तानि तु ॥ १०
 स्वर्गैकरसिकानि त्वं मनांसि ज्ञातुमर्हसि ।
 प्रविष्टान्यन्धकूपान्तर्निर्गतानि न यानि तु ॥ ११
 महापातकयुक्तानि तानि चित्तानि राघव ।
 कदलीकाननस्थानि निर्गतानि न यानि तु ॥ १२
 पुण्यसंभारयुक्तानि तानि चित्तानि राघव ।
 करञ्जवनयातानि निर्गतानि न यानि तु ॥ १३
 तानि मानुष्यजातानि चित्तानि रघुनन्दन ।
 कानिचित्संप्रबुद्धानि तत्र मुक्तानि बन्धनात् ॥ १४
 कानिचिद्बहुरूपाणि योनेर्यौनिं विशन्ति हि ।
 मनांसि तानि तिष्ठन्ति निपतन्त्युत्पतन्ति च ॥ १५
 यत्तत्करञ्जगहनं तत्कलत्ररसं विदुः ।
 दुःखकण्टकसंवाधं मानुष्यं विविधैषणम् ॥ १६
 करञ्जगहनं यानि प्रविष्टानि मनांसि तु ।
 मानुष्ये तानि जातानि तत्रैव रसिकानि च ॥ १७
 कदलीकाननं यत्तच्छाङ्गकरशीतलम् ।
 तन्मनोह्लादनकरं स्वर्गं विद्धि रघूद्वह ॥ १८
 कानिचित्पुण्यभूतेन तपसा धारणात्मना ।
 धारयन्ति शरीराणि संस्थितान्युदितान्यपि ॥ १९
 यैरहं पुंभिरवुधैर्वुद्धिचित्ततिरस्कृतः ।
 तैर्मनोभिरनात्मज्ञैः स्वविवेकस्तिरस्कृतः ॥ २०
 त्वया दृष्टो विनष्टोऽस्मि त्वं मे शत्रुरिति द्रुतम् ।
 यदुक्तं तद्धि चित्तेन गलता परिदेवितम् ॥ २१
 रुदितं यन्महाक्रन्दं पुंसा बह्वाशु राघव ।
 तद्भोगजालं त्यजता मनसा रोदनं कृतम् ॥ २२
 अर्धप्राप्तविवेकस्य न प्राप्तस्यामलं पदम् ।

चेतसस्त्यजतो भोगान्परितापो भृशं भवेत् ॥ २३
 रुदताङ्गानि दृष्टानि कारुण्येनावबोधिना ।
 कष्टमेतानि संत्यज्य किं प्रयामीति चेतसा ॥ २४
 अर्धप्राप्तविवेकस्य न प्राप्तस्यामलं पदम् ।
 चेतसस्त्यजतोऽङ्गानि परितापो हि वर्धते ॥ २५
 हसितं तु यदानन्दि पुंसा मदबोधतः ।
 परिप्राप्तविवेकेन तत्तुष्टं राम चेतसा ॥ २६
 परिप्राप्तविवेकस्य त्यक्तसंसारसंस्थितेः ।
 चेतसस्त्यजतो रूपमानन्दो हि विवर्धते ॥ २७
 हसताङ्गानि दृष्टानि पुंसा यान्युपहासतः ।
 तानि दृष्टानि मनसा विप्रलम्भपदानि ह ॥ २८
 मिथ्याविकल्परचितैर्विप्रलम्भमहो चिरम् ।
 इत्यङ्गान्युपहासेन दृष्टानि स्वानि चेतसा ॥ २९
 मनः प्राप्तविवेकं हि विश्रान्तं वितते पदे ।
 प्राक्तनादीनताधारं हसन्पश्यति दूरतः ॥ ३०
 यदसौ समवष्टभ्य मया पृष्ठः प्रयत्नतः ।
 तद्विवेको बलाच्चित्तमादत्त इति दर्शितम् ॥ ३१
 यदङ्गानि विशीर्णानि गतान्यन्तर्धिमग्रतः ।
 तच्चित्तेन विनार्थाशा शान्त्यतीति प्रदर्शितम् ॥ ३२
 सहस्रनेत्रहस्तत्वं यत्पुंसः परिवर्णितम् ।
 तदनन्ताकृतित्वं हि चेतसः परिदर्शितम् ॥ ३३
 यदात्मनि प्रहारौघैः पुमान्प्रहरति स्वयम् ।
 तत्तत्कुक्कलपनाघातैः प्रहरत्यात्मनो मनः ॥ ३४
 पलायते यत्पुरुषः स्वात्मनः प्रहरन्स्वयम् ।
 स्ववासनाप्रहारेभ्यस्तन्मनः प्रपलायते ॥ ३५
 स्वयं प्रहरति स्वान्तं स्वयमेव स्वयेच्छया ।
 पलायते स्वयं चैव पश्याज्ञानविजृम्भितम् ॥ ३६
 स्ववासनोपतप्तानि सर्वाण्येव मनांसि हि ।
 स्वयमेव पलायन्ते गन्तुं युक्तानि तत्पदम् ॥ ३७

गतानि ॥ ८ ॥ मत्तिरस्कारो विचारोपेक्षा ॥ ९ ॥ १० ॥ ११
 ॥ १२ ॥ १३ ॥ मानुष्ये मनुष्यभावे जातानि परिणतानि ।
 संप्रबुद्धानीति मनुष्यदेहे वैराग्यादिविशेषसंभवान्मुख्यो ज्ञाना-
 धिकार इति द्योतनाय ॥ १४ ॥ निपतन्ति नरकेषु । उत्पतन्ति
 स्वर्गे ॥ १५ ॥ कलत्ररसं कुटुम्बस्नेहवत् । अतएव दुःखकण्टक-
 संवाधं विविधैषणं च मानुष्यम् ॥ १६ ॥ रसिकानि अभिनि-
 विष्टानि विषयरसास्वादपराणि वा ॥ १७ ॥ १८ ॥ पुण्यभूतेन
 शास्त्रविहितेन । अशास्त्रविहितस्य वारणार्थं विशेषणम् । धारणा-
 त्मना ध्येयदेशे मनोनिबन्धरूपधारणाप्रधानेन उपासनेन हेतुना
 यानि ग्रहसप्तर्षिध्रुवादिशरीराणि धारयन्ति तानि इतरापेक्षया
 तेजोभोगाद्यतिशयेन तत्त्वावबोधेन च उदितानि अभ्युदयवन्त्य-
 पि भूत्वा संस्थितानि चिरं स्थितानीत्यर्थः ॥ १९ ॥ बुद्धिमिधि-
 तैर्वा तिरस्कृत उपेक्षितः । नाध्यवसितो न स्मृतश्चेत्यर्थः ॥ २० ॥

गलता तत्त्वावबोधाद्विशिष्यता । परिदेवितं विलपितम् ॥ २१
 ॥ २२ ॥ २३ ॥ 'स्वान्यङ्गानि समालोक्य जहास च ननाद च'
 इत्युक्तेस्तात्पर्यमाह—रुदतेति । अवबोधिना ईषद्विवेकवता ।
 कारुण्येन स्त्रीपुत्रादिस्नेहेन ॥ २४ ॥ अङ्गानि स्नेहलोभादीनि
 ॥ २५ ॥ तत्तुष्टं आनन्दितम् । तुष्टेर्पुंसके भावे क्तः ॥ २६ ॥
 तदेव स्पष्टयति—परिप्राप्तेति ॥ २७ ॥ विप्रलम्भपदानि स्व-
 च्छननिमित्तानि ॥ २८ ॥ मिथ्याविकल्पेन रचितैः कल्पितैर्विषयैर्वि-
 प्रलम्भं वञ्चितमित्युपहासेन ॥ २९ ॥ प्राक्तन्या आदीनताया
 आधारमालम्बनं विषयजातम् । दूरतः असङ्गात्मासंस्पर्शि-
 तयेति यावत् ॥ ३० ॥ असौ प्रागुक्तः पुरुषः । आदत्ते विष्ट-
 भाति ॥ ३१ ॥ अर्थसहिता आशा अर्थाशा । मनोबाधे सह-
 विषयैर्विषयतृष्णापि बाध्यत इति दर्शितमित्यर्थः ॥ ३२ ॥ ३३
 ॥ ३४ ॥ ३५ ॥ स्वान्तं मनः ॥ ३६ ॥ उपतप्तानि विक्षोभि-

यदिदं विततं दुःखं तत्तनोति स्वयं मनः ।
 स्वयमेवातिखिन्नं तु पुनस्तस्मात्पलायते ॥ ३८
 संकल्पवासनाजालैः स्वयमायाति बन्धनम् ।
 मनो लालामयैर्जालैः कोशकारकमिर्यथा ॥ ३९
 यथानर्थमवाप्नोति तथा क्रीडति चञ्चलम् ।
 भाविदुःखमपश्यन्स्व दुर्लालाभिरिवार्भकः ॥ ४०
 अपश्यन्काष्ठरन्ध्रस्थवृषणाक्रमणं यथा ।
 कीलोत्पाटी कपिर्दुःखमेतीदं हि तथा मनः ॥ ४१

इत्यार्षे श्रीवासिष्ठमहारामायणे वाल्मीकीये मोक्षोपाये उत्पत्तिप्रकरणे चित्तोपाख्यानं नामैकोनशततमः सर्गः ॥ ९९ ॥

शततमः सर्गः १००

वसिष्ठ उवाच ।

चित्तमेतदुपायातं ब्रह्मणः परमात्पदात् ।
 अतन्मयं तन्मयं च तरङ्गः सागरादिव ॥ १
 प्रबुद्धानां मनो राम ब्रह्मैवेह हि नेतरत् ।
 जलसामान्यबुद्धीनामव्धेर्नान्यस्तरङ्गकः ॥ २
 मनो रामाप्रबुद्धानां संसारभ्रमकारणम् ।
 अपश्यतोऽम्बुसामान्यमन्यताम्बुतरङ्गयोः ॥ ३
 अप्रबुद्धदृशां पक्षे तत्प्रबोधाय केवलम् ।
 वाच्यवाचकसंबन्धकृतो भेदः प्रकल्प्यते ॥ ४
 सर्वशक्ति परं ब्रह्म नित्यमापूर्णमव्ययम् ।
 न तदस्ति न तस्मिन्यद्विद्यते विततात्मनि ॥ ५

तानि । तद्ब्रह्मपदं गन्तुमवगन्तुं युक्तानि स्वरूपयोग्यानि । अथवा युक्तानि योगेन निरुद्धान्यपि ॥ ३७ ॥ उपतप्तमित्येतद्व्याचष्टे—यदिदमिति ॥ ३८ ॥ लाला स्वमुखद्रवस्तन्मयैस्तद्विकारैः । कोशकारकमिः कौशेयोत्पत्तिभूमौ प्रसिद्धः ॥ ३९ ॥ ४० ॥ उक्तेऽर्थे लौकिकीं गाथामुदाहरति—अपश्यन्निति । यथा किलारण्ये तक्षसु महाकाष्ठमर्धं विदार्य मध्ये कीलं दत्त्वा दैवादपगतेषु कश्चित्कपिस्तत्काष्ठोपविष्टः काष्ठरन्ध्रस्थस्ववृषणाक्रमं भाविनमपश्यन्स्वचापलाद्विष्टम्भकीलोत्पाटी वृषणसंदंशेन मरणादिदुःखमेति तद्वदित्यर्थः ॥ ४१ ॥ यदि निरुद्धमपि विक्षेपैः पलायते तर्हि कथमिष्टसिद्धिस्तत्राह—चिरेति । न सृष्टिरोधादिष्टसिद्धिः किंतु तस्य चिरपालनया चिरमसङ्गात्मभावनया चेत्यर्थः । तुच्छतां ज्ञानवाध्यताम् ॥ ४२ ॥ तथाच मनएव प्रमादविवेकाभ्यां बन्धमोक्षयोर्हेतुरिति फलितमित्याह—मन इति ॥ ४३ ॥ यथर्थं चशब्दः । यदि मनः शास्त्रार्थसंज्ञातया अनिन्द्या वासनया तुल्यं समरसं सत् रागादिषु विषयेषु मौनेन निरोधेन यावज्जीवं मुनिवद्रमते तत् तर्हि पश्चात्तत्त्वबोधेन पावनपावनं परमपवित्रमजं जन्मादिविक्रियारहितमतएव शीतलं तापत्रयास्पृष्टमलं पूर्णं तद्ब्रह्मपदं प्राप्य तत्संस्थेन जीवन्मुक्तेन पुंसा महापत्सु प्रलयादिष्वपि पुनर्न शोच्यते । 'तरति शोकमात्मवित्' इत्यादिश्रुतेरित्यर्थः ॥ ४४ ॥ इति श्रीवासिष्ठम-

चिरपालनया चैव चिरभावनया तथा ।
 अभ्यासात्तुच्छतामेत्य न भूयः परिशोचति ॥ ४२
 मनःप्रमादाद्धर्षन्ते दुःखानि गिरिकूटवत् ।
 तद्वशादेव नश्यन्ति सूर्यस्याग्रे हिमं यथा ॥ ४३
 यावज्जीवमनिन्द्या च रमते शास्त्रार्थसंज्ञातया
 तुल्यं वासनया मनो हि मुनिवन्मौनेन रागादिषु ।
 पश्चात्पावनपावनं पदमजं तत्प्राप्य तच्छीतलं
 तत्संस्थेन न शोच्यते पुनरलं पुंसा महापत्सु ४४

सर्वशक्तिर्हि भगवान्यैव तस्मै हि रोचते ।
 शक्तिं तामेव विततां प्रकाशयति सर्वगः ॥ ६
 चिच्छक्तिर्ब्रह्मणो राम शरीरेष्वभिदृश्यते ।
 स्पन्दशक्तिश्च वातेषु जडशक्तिस्तथोपले ॥ ७
 द्रवशक्तिस्तथाग्निः सु तेजःशक्तिस्तथाऽनले ।
 शून्यशक्तिस्तथाकाशे भावशक्तिर्भवस्थितौ ॥ ८
 ब्रह्मणः सर्वशक्तिर्हि दृश्यते दशदिग्गता ।
 नाशशक्तिर्विनाशेषु शोकशक्तिश्च शोकिषु ॥ ९
 आनन्दशक्तिर्मुदिते वीर्यशक्तिस्तथा भटे ।
 सर्गेषु सर्गशक्तिश्च कल्पान्ते सर्वशक्तिता ॥ १०

हारामायणतात्पर्यप्रकाशे उत्पत्तिप्रकरणे एकोनशततमः सर्गः ॥ ९९ ॥

वर्ण्यतेऽत्र मनःशक्त्या ब्रह्मणः सर्वशक्तिता ।

अज्ञानमात्रादद्वैते बन्धमोक्षादिकल्पना ॥ १ ॥

मनोधीनैव बन्धमोक्षकल्पनेति यदुक्तं तत्रोपपत्तिमाह—चित्तमित्यादिना । अतन्मयमब्रह्मभूताज्ञानविकारः । तन्मयं शुद्धब्रह्मविवर्तश्च । यथा तरङ्गो जलविकारस्तत्सत्ताविवर्तश्च तद्वदित्यर्थः ॥ १ ॥ जलसामान्यं जलसत्ता ॥ २ ॥ ३ ॥ अतएव हि उपदेशोपदेशकशब्दार्थादिशास्त्रीयव्यवहारकल्पनापि अज्ञपक्षमवलम्ब्यैव न तत्त्वदृशेति प्रागुक्तमित्याह—अप्रबुद्धेति ॥ ४ ॥ सर्वजगत्कारणत्वमप्यज्ञातस्यैव ब्रह्मणो न ज्ञातस्येत्याशयेन तस्यैव सर्वशक्तिशालितामुपपादयति—सर्वशक्तौत्यादिना ॥ ५ ॥ प्रकाशयति कार्यात्मना प्रकटयति ॥ ६ ॥ शरीरेषु चतुर्विधभूतग्रामेषु ॥ ७ ॥ शून्यशक्तिरनावरकलात्सर्वावपनशक्तिः । भावशक्तिरस्तीति व्यवहारयोग्यता ॥ ८ ॥ नाशशक्तिः कारणे तिरोभावशक्तिः । शोकशक्तिराशोकजदेहजननशक्तिर्विषादशक्तिर्वा ॥ ९ ॥ कल्पान्ते प्राकृतप्रलये प्रकृतौ सर्वशक्तिता तस्याः सर्वकार्यबीजलात् । 'सर्वशक्तिता' इति पाठे संहारशक्तिता ॥ १० ॥

१ अत्र शोकजदाहजननशक्तिरिति पाठोऽपेक्षितः.

फलपुष्पलतापत्रशाखाविटपमूलवान् ।
 वृक्षबीजे यथा वृक्षस्तथेदं ब्रह्मणि स्थितम् ॥ ११
 प्रतिभासवशादेव मध्यस्थं चित्तजाड्ययोः ।
 जीवेतराभिधं चित्तमन्तर्ब्रह्मणि दृश्यते ॥ १२
 नानातरुलतागुल्मजालपल्लवशालयः ।
 निर्विकल्पकचिन्मात्रं नाना निर्जातकल्पना ॥ १३
 ब्रह्मैवेदमहंतत्त्वं जगत्पश्याद्य राघव ।
 स आत्मा सर्वगो नाम नित्योदितमहावपुः ॥ १४
 यन्मनाद्भननीं शक्तिं धत्ते तन्मन उच्यते ।
 पिच्छभ्रान्तिर्यथा व्योम्नि पयस्यावर्तधीर्यथा ॥ १५
 प्रतिभासकलामात्रं मनो जीवस्तथात्मनि ।
 यदेतन्मनसो रूपमुदितं मननात्मकम् ॥ १६
 ब्राह्मी शक्तिरसौ तस्माद्ब्रह्मैव तदरिंदम ।
 इदं तदहमित्येव विभागः प्रतिभासजः ॥ १७
 मनसो ब्रह्मणोऽन्यच्च मोहे परमकारणम् ।
 यद्यच्चैतन्मनस्येव किञ्चित्सदसदात्मकम् ॥ १८
 व्याशब्दितं सर्वशक्तेस्तां शक्तिं ब्रह्मतां विदुः ।
 मनः सत्तात्मकं नाम यथैतन्मनसि स्थितम् ॥ १९
 यथर्तोः शक्त्यस्तद्वज्जीवेहा ब्रह्मणि स्थिताः ।
 व्याप्तसर्वर्तुकुसुमा क्षमादेशविधिभेदतः ॥ २०
 यथा दधाति पुष्पाणि तथा चित्तानि लोककृत् ।
 क्वचित्क्वचित्क्वदाचिद्धि तस्मादायान्ति शक्तयः २१

तदेवाह—फलेति ॥ ११ ॥ प्रथमकार्यस्य चित्तस्य चिज्जाड्योभय-
 रूपतादर्शनादप्यज्ञातमेव ब्रह्म जगद्बीजमित्याशयेनाह—प्रति-
 भासेति । प्रतिभासोऽत्राज्ञानसाक्षी तद्वशादेव न शुद्धवशात् ॥ १२ ॥ यतोऽयं तरुगुल्मादिदृश्यप्रपञ्चोऽज्ञातचिद्विवर्तोऽत-
 श्चिन्मात्रमेव तत्त्वमित्याह—नानेति । अनिर्जातकल्पना अज्ञाते
 तत्त्वे यत इयं कल्पनेत्यर्थः ॥ १३ ॥ जगत् अहंतत्त्वं अह-
 मिति भासमानजीवतत्त्वं प्रत्यक्द्रूपं ब्रह्मैवेति पश्येत्यर्थः ॥ १४ ॥ ब्रह्मैव तत्तच्छक्तिपुरस्कारेण भ्रान्त्या मनआदिशब्दै-
 रुच्यते नान्यदित्याह—यदित्यादिना ॥ १५ ॥ १६ ॥ शक्ति-
 तत्कार्ययोरभेदादिदमिति पुरोवर्तितया, तदिति परोक्षतया, अ-
 हमिति प्रत्यक्षादात्म्येन च भासमानस्त्रिविधो दृश्यविभागः
 प्रतिभासजः प्रातिभासिक एव न वास्तव इत्यर्थः ॥ १७ ॥
 ननु कामकर्मवासनादिकमपि द्वैतप्रपञ्चहेतुः श्रूयते तत्कथं ब्रह्म-
 शक्तिरेव तद्वेदुश्च्यते तत्राह—मनस इति । मनसो जीवस्य
 ब्रह्मणश्च मोहे भेदादिभ्रमे अन्यच्च कामादि यद्यत्किञ्चित्परमका-
 रणं व्याशब्दितं लोके तत्सर्वं मनस्येवाविर्भावतिरोभावाभ्यां
 सदसदात्मकं सर्वशक्तेर्ब्रह्मणस्तां प्रागुक्तां ब्रह्मतां बृंहणशक्तिमेव
 विदुर्न तदन्यदिति परेणान्वयः ॥ १८ ॥ ननु मनोधर्माः
 कामादिशक्तयः कथं ब्रह्मणि स्थिता येन तच्छक्तयः स्युस्त-
 त्राह—मन इति । यथा मनः सत्तात्मकं नाम ब्रह्मरूपं मनसि
 संसर्गाभ्यासतिष्ठतं, यथा वा ऋतोर्वसन्तादेः शक्तयो वृक्षादिषु

देशकालादिवैचित्र्यात्क्षमातलादिव शालयः ।
 न जातं प्रतिभासेन तेनैवान्येन पश्यति ॥ २२
 प्रतियोगिव्यवच्छेदसंख्यारूपादयश्च ये ।
 मनःशब्दैः प्रकल्प्यन्ते ब्रह्मजान्ब्रह्म विद्धि तान् ॥ २३
 यथा यथास्य मनसः प्रतिभासः प्रवर्तते ।
 तथा तथैव भवति दृष्टान्तोऽत्र किलैन्दवाः ॥ २४
 स्वयमभ्रुब्धविमले यथा स्पन्दो महाम्भसि ।
 संसारकारणं जीवस्तथार्थं परमात्मनि ॥ २५
 ज्ञस्य सर्वं चितं राम ब्रह्मैवावर्तते सदा ।
 कलोलोर्मितरङ्गौघैरब्धेर्जलमिवात्मनि ॥ २६
 द्वितीया नास्ति सत्तैका नामरूपक्रियात्मिका ।
 परे नानातरङ्गेऽब्धौ कल्पनेव जलेतरा ॥ २७
 जायते नश्यति तथा यदिदं याति तिष्ठति ।
 तदिदं ब्रह्मणि ब्रह्म ब्रह्मणा च विवर्तते ॥ २८
 स्वात्मन्येवातपस्तीव्रो मृगतृष्णिकया यथा ।
 विचित्रेण विचित्रोऽपि प्रस्फुरत्यात्मना तथा ॥ २९
 करणं कर्म कर्ता च जननं मरणं स्थितिः ।
 सर्वं ब्रह्मैव नह्यस्ति तद्विना कल्पनेतरा ॥ ३०
 न लोभोऽस्ति न मोहोऽस्ति न तृष्णास्ति न रज्जना ।
 क आत्मन्यात्मनो लोभस्तृष्णा मोहोऽथवा कुतः ३१
 आत्मैवेदं जगत्सर्वमात्मैव कलनाक्रमः ।
 हेमाङ्गदतयेवायमात्मोदेति मनस्तथा ॥ ३२

स्थितास्तद्वज्जीवेहा मनोधर्मा अपि ब्रह्मणि स्थिता इत्यर्थः
 ॥ १९ ॥ यदि सर्वा जीवेहा ब्रह्मशक्त्यस्तर्हि कुतो न सर्वाः
 सर्वजीवेषु संकीर्यन्ते तत्राह—व्याप्तेति । यथा व्याप्तसर्वर्तुकु-
 सुमशक्तिरपि क्षमा भूमिस्तत्प्रदेशेषु बीजसंस्कारादिविधिभे-
 दतो व्यवस्थयैव पुष्पादि दधाति न संकरेण तथा लोककृद्ब्र-
 ह्मापि चित्तशक्तीर्व्यवस्थया दधातीत्यर्थः ॥ २० ॥ आयान्ति
 व्यवस्थितफलात्मना आविर्भवन्ति । क्षमातलाच्छालिशक्त्य
 इवेत्यर्थः ॥ २१ ॥ अभ्युपेत्य चेदं प्रतियोगिव्यवच्छेदसंख्या-
 रूपादिभेदरूपं जगद्वैचित्र्यमसंकरो दर्शितः, परमार्थतस्तत्प्रति-
 भासमात्रस्य कारकलायोगात्प्रतिभासपृथक्कारकान्तरासिद्धेश्च
 प्रातिभासिकं न किञ्चिज्जातं नवा किञ्चित्केनचित्पश्यतीति मनः-
 शब्दकल्पितब्रह्मजास्ते ब्रह्मैवेति बुध्यस्वेत्याह—न जातमिति
 सार्धेन ॥ २२ ॥ २३ ॥ २४ ॥ जगत्कल्पको जीवएव ब्रह्मान्यो
 नास्ति दूरे तत्कल्पितं जगदित्याशयेनाह—स्वयमिति ॥ २५ ॥
 चितं उपचितं पूर्णमित्यर्थः । आसमन्ताद्वर्तते ॥ २६ ॥ परे
 ब्रह्मणि द्वितीया सत्ता नास्ति किंत्वेकैव ॥ २७ ॥ निवर्तते अता-
 त्विकरूपेण प्रतिभासते ॥ २८ ॥ मृगतृष्णिकया मृगतृष्णानद्या-
 त्मना । विचित्रो विगतनामरूपोऽपि ॥ २९ ॥ ३० ॥ द्विती-
 याभावे लोभमोहादीनां प्रसक्तिरेव नास्तीत्याह—नेति ।
 रज्जना अत्यासक्तिः ॥ ३१ ॥ मनस्तथा मनोभावेन ॥ ३२ ॥

अबुद्धं यत्परं धाम तच्चित्तं जीव उच्यते ।
 अपरिज्ञात एवाशु बन्धुरायात्यबन्धुताम् ॥ ३३
 चिन्मयेनात्मना ज्ञेन स्वसंकल्पनया स्वयम् ।
 शून्यता गगनेनेव जीवता प्रकटीकृता ॥ ३४
 आत्मैवानात्मवदिह जीवो जगति राजते ।
 द्वीन्दुत्वमिव दुर्दृष्टेः सञ्चासञ्च समुत्थितम् ॥ ३५
 मोहार्थशब्दार्थदृशोरेतयोरत्यसंभवात् ।
 सत्यत्वादात्मनश्चैव कात्मा बद्धः क मुच्यते ॥ ३६
 नित्यासंभवबन्धस्य बद्धोऽस्मीति कुकल्पना ।
 यस्य काल्पनिकस्तस्य मोक्षो मिथ्या न तत्त्वतः ॥ ३७
 श्रीराम उवाच ।
 मनो यं निश्चयं याति तत्तद्भवति नान्यथा ।
 तेन काल्पनिको नास्ति बन्धः कथमिह प्रभो ॥ ३८

इत्यार्षे वासिष्ठमहारायणे वाल्मीकीये उत्पत्तिप्रकरणे चित्तचिकित्सापूर्वकं चित्तोत्पत्तिवर्णनं नाम शततमः सर्गः ॥१००॥

एकाधिकशततमः सर्गः १०१

श्रीराम उवाच ।
 किमुच्यते मुनिश्रेष्ठ बालकाख्यायिकाक्रमः ।
 क्रमेण कथयैतन्मे मनोवर्णनकारणम् ॥ १
 वसिष्ठ उवाच ।
 कोऽपि मुग्धमतिर्बालो धात्रीं पृच्छति राघव ।
 कांचिद्विनोदिनीं धात्रिं वर्णयाख्यायिकामिति ॥ २

अबुद्धमज्ञानावृतम् ॥ ३३ ॥ अज्ञेनाज्ञानविषयीकृतेन यथा
 अशून्येनापि गगनेन शून्यता प्रकटीकृता तद्वत् ॥ ३४ ॥ अ-
 नात्मवत् अनात्मभूताहंकारादितादात्म्येनाहं प्रत्ययविषयवत् ।
 विषयरूपेण द्वितीयरूपेण चासत्परमार्थैकरूपेण सच्च ॥ ३५ ॥
 मोहार्थयोर्व्यामोहनिमित्तयोः । एतयोर्वन्धमोक्षशब्दार्थदृशो-
 रत्यन्तमसंभवात् ॥ ३६ ॥ नित्यं न संभवतीत्यसंभवो बन्धो
 यस्य । तथाच परमार्थदृष्ट्या काल्पनिकावपि बन्धमोक्षौ तुच्छौ ।
 'न निरोधो न चोत्पत्तिर्न बद्धो न च साधकः । न सुमुक्षुर्न वै
 मुक्त इत्येषा परमार्थता' इति श्रुतेरिति भावः ॥ ३७ ॥ यौ-
 क्तिकदृशा काल्पनिकानिर्वचनीयबन्धस्य प्राग्विस्तरेणोपपादि-
 तत्वाहं काल्पनिकोऽपि बन्धो नास्तीति तुच्छतोक्तिमसहमानो
 रामः पृच्छति—मन इति ॥ ३८ ॥ यौक्तिकदृष्टिरियं लौकिक-
 दृष्टिर्दाढ्यविषयनाथ परमार्थदृष्टिद्वारत्वेन कल्पितेति न तत्रैव
 विश्रान्तिः किंतु श्रौततुच्छतादृष्टावेवेत्याशयेन वसिष्ठः प्रत्याह
 —मिथ्येत्यादिना । यथा काल्पनिकी स्वाप्नी कल्पना जाग्रदृशा
 मिथ्या तुच्छा तद्वत् । अनिर्वचनीयता न वस्तुतत्त्वं किंतु यु-
 क्तिभिर्निर्वचनाशक्तिः । साच मूर्खपुरुषधर्मो न वस्तुस्वभाव
 इति सूचनाय मूर्खाणामित्युक्तम् ॥ ३९ ॥ एवं प्रागुक्तरीत्या
 तुच्छमज्ञानमज्ञानकं तस्मादेव बन्धमोक्षदृशः । 'नाऽसतो
 विद्यते भावो नाऽभावो विद्यते सतः । उभयोरपि दृष्टो-

वसिष्ठ उवाच ।
 मिथ्याकाल्पनिकीवेयं मूर्खाणां बन्धकल्पना ।
 मिथ्यैवाश्रयिता तेषामितरा मोक्षकल्पना ॥ ३९
 एवमज्ञानकादेव बन्धमोक्षदृशोऽस्मृतेः ।
 वस्तुतस्तु न बन्धोस्ति न मोक्षोऽस्ति महामते ४०
 कल्पनाया अवस्तुत्वं संप्रबुद्धमतिं प्रति ।
 रज्ज्वहेरिव हे प्राज्ञ तत्त्वबुद्धमतिं प्रति ॥ ४१
 बन्धमोक्षादिसंमोहो न प्राज्ञस्यास्ति कश्चन ।
 संमोहबन्धमोक्षादि ह्यज्ञस्यैवास्ति राघव ॥ ४२
 आदौ मनस्तदनु बन्धविमोक्षदृष्टी
 पश्चात्प्रपञ्चरचना भुवनाभिधाना ।
 इत्यादिका स्थितिरियं हि गता प्रतिष्ठा-
 माख्यायिका सुभग बालजनोदितेव ४३

सा बालस्य विनोदाय धात्री तस्य महामते ।
 आख्यायिकां कथयति प्रसन्नमधुराक्षराम् ॥ ३
 कञ्चित्सन्ति महात्मानो राजपुत्रास्त्रयः शुभाः ।
 धार्मिकाः शौर्यमुदिता अत्यन्तासति पत्तने ॥ ४
 विस्तीर्णे शून्यनगरे व्योम्नीव जलतारकाः ।
 द्वौ न जातौ तथैकस्तु गर्भ एव न संस्थितः ॥ ५

ऽन्तस्त्वनयोस्तत्त्वदर्शिभिः ॥' इति स्मृतिविरोधेन सदसदान्त-
 रालिकानिर्वचनीयतामिश्रान्त्ययोगादित्यर्थः ॥ ४० ॥ अवस्तुत्वं
 तुच्छत्वम् । तत्प्रागुक्तमनिर्वचनीयत्वं तु अबुद्धमतिमज्ञं
 परीक्षकं प्रति न प्राज्ञं प्रतीत्यर्थः ॥ ४१ ॥ तदेव स्पष्टतर-
 माह—बन्धेति ॥ ४२ ॥ उक्तेऽर्थे बालकाख्यायिकामवतार-
 यन्नुपसंहरति—आदाविति । हे सुभग, इत्यादिका इयं बन्ध-
 स्थितिः प्रतिष्ठां दृढमूलताम् । बालजनाय धात्र्या उदिता उक्ता
 वक्ष्यमाणा आख्यायिकेव ॥ ४३ ॥ इति श्रीवासिष्ठमहा-
 रामायणतात्पर्यप्रकाशे उत्पत्तिप्रकरणे शततमः सर्गः १००

संकल्पादर्थशून्याया विकल्पशतसंस्तुतेः ।

दृष्टान्तो वर्ण्यतेऽत्रैव बालकाख्यायिकाक्रमः ॥ १ ॥

संकल्पविकल्पात्मकस्य मनसः संकल्पो मूलं तन्निरोधे मूलो-
 च्छेदाद्विकल्पानुत्थाने निर्विकल्पपदप्रतिष्ठासिद्धिरिति सूचनाय
 प्रागवतारितां बालकाख्यायिकां श्रोतुकामो रामः पृच्छति—
 किमुच्यत इति । पदसंस्कारपक्षमाश्रित्य किमेतदित्यनयोः सा-
 मान्ये नपुंसकत्वम् । बालकाख्यायिकालक्षणः क्रमो दृष्टान्तः
 किंप्रकारो लोके उच्यते एतत्क्रमेण कथयेत्यर्थः ॥ १ ॥ मुग्ध-
 मतिर्युक्तायुक्तविवेकशून्यः ॥ २ ॥ ३ ॥ अत्यन्तासति पत्तने
 इति प्रधानराजधान्युक्तिः ॥ ४ ॥ शून्यानि नगराणि शाखा-
 नगराणि यस्मिन्निति तद्विशेषणम् । जलमयस्तारकाश्चन्द्रांश-

अथात्युत्तमलभार्थं कदाचित्समवायतः ।
 विबन्धवः खिन्नमुखाः शोकोपहतचेतसः ॥ ६
 ते तस्माच्छून्यनगरान्निर्गता वितताननाः ।
 गगनादिव संश्लिष्टा बुधशुक्रशनैश्चराः ॥ ७
 शिरीषसुकुमाराङ्गाः पृष्ठतोऽर्केण तापिताः ।
 मार्गेऽहनि गता ग्रीष्मतापार्ताः पलुवा इव ॥ ८
 संतप्तमार्गसिकतादग्धपादसरोरुहाः ।
 हा तात चेति शोचन्तो मृगा यूथच्युता इव ॥ ९
 दर्भाग्रभिन्नचरणास्तापखिन्नाङ्गसंध्यः ।
 उल्लङ्घ्य दूरमध्वानं धूलिधूसरमूर्तयः ॥ १०
 मञ्जरीजालजटिलं फलपल्लवमालितम् ।
 मृगपक्षिगणाधारं प्राणुमार्गं तरुत्रयम् ॥ ११
 यस्मिन्वृक्षत्रये वृक्षौ द्वौ न जातौ मनागपि ।
 बीजमेव तृतीयस्य स्वारोहस्य न विद्यते ॥ १२
 विश्रान्तास्ते परिश्रान्तास्तत्रैकस्य तरोरधः ।
 पारिजाततले स्वर्गे शकानिलयमा इव ॥ १३
 फलान्यमृतकल्पानि भुक्त्वा पीत्वा च तद्रसम् ।
 कृत्वा गुलुच्छकैर्मालां चिरं विश्रम्य ते ययुः ॥ १४
 पुनर्दूरतरं गत्वा मध्याह्ने समुपस्थिते ।
 सरित्रितयमासेदुस्तरङ्गतरलारवम् ॥ १५
 तत्रैका परिशुष्कैव मनागप्यम्बु न द्वयोः ।
 विद्यते सरितोर्दृष्टिरन्धलोचनयोरिव ॥ १६
 परिशुष्का भृशं यासौ तस्यां ते सस्फुरादृताः ।
 घर्मार्ता इव गङ्गायां ब्रह्मविष्णुहरा इव ॥ १७
 चिरं कृत्वा जलक्रीडां पीत्वा क्षीरोपमं पयः ।
 जग्मुस्ते राजतनयाः प्रहृष्टमनसः स्वयम् ॥ १८
 अथासेदुर्दिनस्यान्ते लम्बमाने दिवाकरे ।
 भविष्यन्नवनिर्माणं नगरं नगसन्निभम् ॥ १९

लात् ॥ ५ ॥ ते कदाचिद्विबन्धवो दैवान्मृतवान्धवा दुर्भिक्षा-
 दिना खिन्नमुखाश्च सन्तः समवायतः स्वनागरसमाजात् परस्पर-
 रैकमत्यतो वा उत्तमस्य नगरान्तरस्य लभार्थं निर्जग्मुरिति
 शेषः ॥ ६ ॥ संश्लिष्टा मिलिताः ॥ ७ ॥ गताः म्लानता-
 मिति शेषः ॥ ८ ॥ ९ ॥ १० ॥ ११ ॥ वृक्षत्रय इति
 निर्धारणे सप्तमी । स्वारोहस्य सुखेनारोढुं शक्यस्य ॥ १२ ॥
 १३ ॥ गुलुच्छकैस्तल्लताविशेषमञ्जरीभिः ॥ १४ ॥ १५ ॥
 सरितोरिति कर्मणि षष्ठी । दृष्टिर्दर्शनम् । अन्धलोचनयोरन्ध-
 लोचनाभ्यामिवात्यन्तासतीत्यर्थः । करणताशक्तेरेव संबन्ध-
 सामान्यात्मना विवक्षणात्षष्ठी, अन्धस्य लोचनयोर्गोलकयोर्दृष्टि-
 रिन्द्रियमिव सरितोरम्बु न विद्यत इति वा ॥ १६ ॥ घर्मार्ता
 जना इव ब्रह्मविष्णुहरा गङ्गायामिव चेति पृथक्कृत्य योज्यम्
 ॥ १७ ॥ अभिलषितनगरप्राप्तौ प्रहृष्टमनसः ॥ १८ ॥ नग-

पताकापद्मिनीव्याप्तं नीलाकाशजलाशयम् ।
 दूरश्रुतसमुल्लापगायन्नागरमण्डलम् ॥ २०
 ददृशुस्तत्र रम्याणि त्रीणि सद्भवनानि ते ।
 मणिकाञ्चनगेहानि शृङ्गाणीव महागिरेः ॥ २१
 अनिर्मिते द्वे सद्ने एकं निर्भित्ति तत्र वै ।
 अभित्तिमन्दिरं चारु प्रविष्टास्ते नरास्त्रयः ॥ २२
 संप्रविश्योपविश्याशु विहरन्तो वराननाः ।
 प्राणुः स्थालीत्रयं तत्र तप्तकाञ्चनकल्पितम् ॥ २३
 तत्र कर्परतां याते द्वे एका चूर्णतां गता ।
 जगृहुश्चूर्णरूपां तां स्थालीं ते दीर्घबुद्धयः ॥ २४
 द्रोणैर्नवनवत्या तैस्तस्यां द्रोणेन चान्धसः ।
 तत्र द्रोणशतं हीनं रन्धितं बहुभोजिभिः ॥ २५
 निमन्त्रितास्त्रयस्तैस्तु ब्राह्मणा राजसूनुभिः ।
 द्वौ निर्देहावथैकस्य मुखमेव न विद्यते ॥ २६
 निर्मुखेनान्धसस्तत्र भुक्तं द्रोणशतं सुत ।
 विप्रभुक्तावशेषं तु भुक्तमन्धो नृपात्मजैः ॥ २७
 त्रिभिस्ते राजपुत्राश्च परां निर्वृतिमागताः ।
 भविष्यन्नगरे तस्मिन् राजपुत्रास्त्रयो हि ते ।
 सुखमद्य स्थिताः पुत्र मृगयाव्यवहारिणः ॥ २८
 आख्यायिकैषा कथिता मया रम्या तवानघ ।
 एतां हृदि कुरु प्राज्ञ विदग्धस्त्वं भविष्यसि ॥ २९
 धात्र्येति कथिता राम बालकाख्यायिका शुभा ।
 तुष्टिं जगाम बालश्च शुभाख्यायिकयानया ॥ ३०
 एषा हि कथिता राम चित्ताख्यानकथां प्रति ।
 बालकाख्यायिका तुभ्यं मया कमललोचन ॥ ३१
 इयं संसाररचना स्थितिमेवमुपागता ।
 बालकाख्यायिकेवोत्रैः संकल्पैर्दृढकल्पितैः ॥ ३२
 विकल्पजालकैवेयं प्रतिभासात्मिकानघ ।
 बन्धमोक्षादिकलनारूपेण परिजृम्भते ॥ ३३

सन्निभं पर्वतप्रांशु ॥ १९ ॥ ऊर्ध्वं पताकाभिरधः पद्मिनीमिश्र-
 व्याप्तम् । नीलाकाशा इव सुन्दराः शून्या वा जलाशया यत्र ।
 समुल्लापाः स्वरमूर्च्छनाः ॥ २० ॥ २१ ॥ तत्र तेषु त्रिषु मध्ये
 अभित्ति मन्दिरं ते प्रविष्टाः ॥ २२ ॥ २३ ॥ कर्परतां कपाल-
 ताम् ॥ २४ ॥ तत्र तस्यां स्थाल्याम् । अन्धसः ओदनप्रकृते-
 स्तण्डुलस्य नवनवत्या द्रोणैरेकेन च द्रोणेन हीनं न्यूनं द्रोणशतं
 रन्धितं पक्कम् । भावे क्तः ॥ २५ ॥ २६ ॥ २७ ॥ निर्वृतिं
 वृत्तिम् । मृगयाभिर्व्यवहारिणः क्रीडमानाः ॥ २८ ॥ विदग्धः
 पण्डितः ॥ २९ ॥ ३० ॥ चित्ताख्यानानन्तरं प्रवृत्ता या जग-
 त्प्रलयस्य विकल्पमात्रत्वकथा तां प्रति तदुदाहरणत्वेनेत्यर्थः
 ॥ ३१ ॥ स्थितिं दार्ढ्यम् । एवं विकल्पमात्ररूपा । बालका-
 ख्यायिकाशब्देन तज्जन्यबालप्रतीतिलक्षणया गृह्यते ॥ ३२ ॥
 तदेव स्पष्टमाह—विकल्पेति । विकल्पा एव जालकानि यस्या-

संकल्पमात्रादितरद्विद्यते नेह किंचन ।
 संकल्पवशतः किंचिन्न किंचित्किंचिदेव वा ॥ ३३
 द्यौः क्षमा वायुराकाशं पर्वताः सरितो दिशः ।
 संकल्पकचित्तं सर्वमेवं स्वप्नवदात्मनः ॥ ३५
 राजपुत्रास्त्रयो नद्यो भविष्यन्नगरे यथा ।
 यथा संकल्परचना तथेयं हि जगत्स्थितिः ॥ ३६
 संकल्पमात्रमभितः परिस्फुरति चञ्चलः ।

पयोमात्रात्मकोऽम्भोधिरम्भसीवात्मनात्मनि ३७
 संकल्पमात्रं प्रथममुत्थितं परमात्मनः ।
 तदिदं स्फारतां यातं व्यापारैर्दिवसं यथा ॥ ३८
 संकल्पजालकलनैव जगत्समग्रं
 संकल्पमेव ननु विद्धि विलासचेत्यम् ।
 संकल्पमात्रमलमुत्सृज निर्विकल्प-
 माश्रित्य निश्चयमवाप्नुहि राम शान्तिम् ३९

इत्यार्षे श्रीवासिष्ठमहारामायणे वाल्मीकीये दे० मो० उत्पत्तिप्रकरणे बालकाख्यायिकानामैकोत्तरशततमः सर्गः ॥ १०१ ॥

द्व्युत्तरशततमः सर्गः १०२

वसिष्ठ उवाच ।
 स्वसंकल्पवशान्मूढो मोहमेति न पण्डितः ।
 अक्षये क्षयसंकल्पान्मुह्यते शिशुरेव हि ॥ १
 श्रीराम उवाच ।
 कोऽसौ संकल्पितः केन क्षयो ब्रह्मविदां वर ।
 असतैव महामोहं येनादात्तत्सदैव हि ॥ २
 वसिष्ठ उवाच ।
 असता भूतसंघेन क्षयोऽहंकारनामधृक् ।
 वेतालः शिशुनेवेह मिथ्यैव परिकल्पितः ॥ ३
 एकस्मिन्नेव सर्वस्मिन्स्थिते परमवस्तुनि ।

कुतः कोऽयमहं नाम कथं नाम किलोदितः ॥ ४
 वस्तुतो नास्त्यहंकारः परमात्मन्यभेदिनि ।
 असम्यग्दर्शनान्मार्गीसरितीवातपे यथा ॥ ५
 मनोमणिमहारम्भः संसार इति लक्ष्यते ।
 आत्मनात्मानमाश्रित्य स्फुरत्यन्तर्यथाऽम्भसा ॥ ६
 असम्यग्दर्शनं तेन त्यज राम निराश्रयम् ।
 साश्रयं सत्यमानन्दि सम्यग्दर्शनमाश्रय ॥ ७
 धिया विचारधर्मिण्या मोहसंरम्भहीनया ।
 विचारयाधुना सत्यमसत्यं संपरित्यज ॥ ८
 अबद्धो बद्ध इत्युक्त्वा किं शोचसि मुधैव हि ।
 अनन्तस्यात्मतत्त्वस्य किं कथं केन बध्यते ॥ ९

मिति विग्रहे समासादुत्पन्नस्य टापः सुपः परत्वात् 'प्रत्यय-
 स्थात्कात्पूर्वस्य' इत्यस्याप्रवृत्तिः ॥ ३३ ॥ विकल्पानां च संक-
 ल्पकार्यत्वात्तद्व्यतिरेकेणासलमिल्याशयेनाह—संकल्पमात्रादिति ।
 यतो यत्किंचिद्विकल्परूपं भाति तत्सर्वं संकल्पवशतो भाति ।
 विकल्पभातं च किंचिन्नैव किंचिद्वा भवति । 'शब्दज्ञानानुपाती
 वस्तुशून्यो विकल्पः' इति पतञ्जलिना तथा तल्लक्षणोक्तेरिति
 भावः ॥ ३४ ॥ युक्तमेव विशिष्य प्रपञ्चयति—द्यौरिति ।
 क्षमा पृथ्वी ॥ ३५ ॥ ३६ ॥ चञ्चलः अम्भोधिः ॥ ३७ ॥
 व्यापारैः सूर्यव्यापारैर्जनव्यापारैश्च ॥ ३८ ॥ तथाच संकल्पत्या-
 गमात्रेण निर्विकल्पस्वरूपावस्थितिरिति दर्शयन्नुपसंहरति—
 संकल्पेति । मनोविलासा रागादिवृत्तयस्तच्चेत्यानि च तेषां समा-
 हारम् । संकल्पत्यागे च निर्विकल्पात्मनिश्चय एव हेतुरित्याह—
 आश्रित्येति ॥ ३९ ॥ इति श्रीवासिष्ठमहारामायणतात्पर्य-
 प्रकाशे उत्पत्तिप्रकरणे एकोत्तरशततमः सर्गः ॥ १०१ ॥

इहाहंकारसंकल्पक्षयोपायो निरूप्यते ।

विवेको नात्मवर्गस्य नित्यता च परात्मनः ॥ १ ॥

मूढोऽज्ञः । अक्षये परमात्मनि क्षीयत इति क्षयो नश्वरात्मा
 तत्संकल्पात् । शिशुर्बालः । मुह्यते विभेति ॥ १ ॥ क्षयसं-
 कल्पादिति हेतुत्वात् संकल्पकर्तृकर्मणी विशिष्य जिज्ञासमानो
 रामः पृच्छति—कोऽसाविति । असौ संकल्पितः क्षयः

कः केन च संकल्पितो येनायमात्मा असतैव निमित्तेन
 महामोहं संसारभ्रमं आ अदात् उपात्तवान् । अयं भावः—
 किं नित्यात्मा नश्वरात्मानं संकल्पयति उत नश्वरात्मैव ।
 नाद्यः । तस्य स्वात्मस्वभावविरुद्धसंकल्पकत्वायोगात् । न
 द्वितीयः । आत्माश्रयापत्तेः । तथा संकल्पितो नश्वरात्मापि
 किं जड उत चिद्रूपः । नाद्यः । आत्मतादात्म्यानापातात् ।
 न द्वितीयः । चितः संकल्पविषयत्वायोगादिति ॥ २ ॥ 'यद्य-
 द्भवन्ति तदा भवन्ति' इति श्रुतेः प्राक्तनसिंहव्याघ्रादिभूतसं-
 घात्मभावसंस्कारसंभृतासच्छब्दवाच्याविद्योपहितेन परमात्मना
 चिदचित्संवलनात्मकसिंहव्याघ्राद्यहंकारात्मकनश्वरात्मसंकल्प-
 नान्न कश्चित्त्वसंभावितो दोष इत्याशयेन वसिष्ठः समाधत्ते—
 असतेति । भूतसंघेन सिंहव्याघ्रादिप्राण्यहंभाववासितेन असता
 अविद्योपहितेन परमात्मना तत्तदहंकारनामधृक् क्षयो नश्वरात्मा
 ॥ ३ ॥ नन्वहंकारस्यात्मस्वभावतैव किं न स्यात्कुतो मिथ्यात्वं
 तत्राह—एकस्मिन्निति । सर्वस्मिन् पूर्णे ॥ ४ ॥ मार्गीसरित्
 मृगतृष्णानदी ॥ ५ ॥ मनोलक्षणस्य मणेश्चिन्तामणेरुहान् आ-
 रम्भः कार्यजातसर्गः । तर्हि किं मनस एव स्वातन्त्र्यं नेत्याह—
 आत्मानमाश्रित्येति । अम्भसा अम्भ इति शेषः ॥ ६ ॥ अस-
 म्यग्दर्शनं भ्रान्तिम् । निराश्रयं असद्विषयम् । साश्रयं सत्यार्थ-
 विषयम् ॥ ७ ॥ तत्र क उपायस्तत्राह—धियेति ॥ ८ ॥ ९ ॥

नानाऽनानात्वकलना त्वविभिन्नमहात्मनि ।
 सर्वस्मिन्ब्रह्मतत्त्वेस्मिन्किं वज्रं किं विमुच्यते ॥ १०
 अनार्तोप्यार्तिमान्भाति च्छिन्नेऽङ्गे किंच ताम्यति
 भेदाभेदविकारार्तिः काचिन्नात्मनि विद्यते ॥ ११
 देहे नष्टे क्षते क्षीणे कात्मनः क्षतिरागता ।
 भस्त्रायां परिदग्धायां भस्त्रापूरो न नश्यति ॥ १२
 देहः पततु वोदेतु का नः क्षतिरुपस्थिता ।
 को नष्टः प्रक्षते पुष्पे आमोदो व्योमसंश्रयः ॥ १३
 आपतन्तु वपुःपद्मे सुखदुःखहिमश्रियः ।
 आकाशोड्डयनालीनां का नः क्षतिरुपस्थिता ॥ १४
 देहः पततु वोदेतु यातु वा गगनान्तरम् ।
 तद्विलक्षणरूपस्य कासौ भवति मे क्षतिः ॥ १५
 यथा पयोदमरुतोऽथ पटपदपद्मयोः ।
 तथा राघव संबन्धस्त्वच्छरीरत्वदात्मनोः ॥ १६
 मनो राम शरीरं हि जगतः सकलस्य च ।
 आद्या शक्तिश्चिदध्यात्मा न नश्यति कदाचन ॥ १७
 योऽसावात्मा महाप्राज्ञ न नश्यति न गच्छति ।
 न नश्यति कदाचिच्च किं मुधा परितप्यसे ॥ १८
 विशीर्णेऽग्रे यथा वातः शुष्केऽङ्गे पटपदो यथा ।
 यात्यनन्तपदं व्योम तथात्मा देहसंक्षये ॥ १९
 संसारेऽस्मिन्विहरतो मनोऽपि हि न नश्यति ।
 ज्ञानाग्निना विना जन्तोरात्मनाशे तु का कथा ॥ २०

नानाऽनानात्वकलना भेदाभेदभ्रान्तिः । अस्मिन्सर्वस्मिन्वाधेन
 ब्रह्मतत्त्वे तन्मात्रपरिशेषे सतीत्यर्थः ॥ १० ॥ अच्छेद्याभेदा-
 त्मदर्शने देहच्छेदभेदादिप्रयुक्तदुःखस्यापि नावसरः किं पुनर-
 न्यस्येत्याशयेनाह—अनार्त इति । आर्तिमति देहे तथा भाति
 ॥ ११ ॥ भस्त्रापूरयतीति भस्त्रापूरो वायुः ॥ १२ ॥ प्रक्षते
 नष्टे । आमोदो गन्धः ॥ १३ ॥ उड्डीयते अस्मिन्वित्युड्डयनम् ।
 अधिकरणे ल्युट् । आकाश उड्डयनं येषां तथाविधानामलीनां
 भ्रमराणां नः । 'उड्डपनालीनाम्' इति पाठे अकाशस्थानां उड्डपा-
 श्वन्द्रशुक्रवृहस्पत्यादयस्ताराश्रेष्ठास्तल्लक्षणानां नालीनां पद्मानाम्
 रलयोरभेदादुड्डपस्य चन्द्रस्य नारीणामश्विन्यादिसर्वताराणां च
 ॥ १४ ॥ १५ ॥ अभ्युपगतेऽपि संबन्धे अलेपके आत्मनि न
 तत्प्रयुक्तदुःखप्रसक्तिरित्याशयेनाह—यथेति । पयोदमरुतोर्मे-
 धवायोः ॥ १६ ॥ शरीरादिसर्वजगतो मनोमात्रत्वादपि सति
 मनसि न शरीरादिनाशप्रयुक्तः शोको युक्तः किं पुनरात्ममात्र-
 त्वादित्याशयेनाह—मन इति । शरीरशब्दः स्वरूपवचनः ।
 तत्र हेतुराद्या शक्तिरिति । यतो मनो जगत आद्या कारणी-
 भूता शक्तिश्चिदात्मा तु मनसोऽपि अधि उपरि अतस्तन्नाश-
 भ्रान्तिः सर्वथा न युक्त्यर्थः ॥ १७ ॥ आत्मनाशादिभ्रान्तेरेव
 सर्वशोकादिमूलत्वात्तां पुनः पुनर्वारयन्नाह—योऽसावित्यादिना
 ॥ १८ ॥ १९ ॥ २० ॥ आत्मनो देहान्तरवस्थितिर्वस्तुतो
 नास्त्येव । अभ्युपगमेऽपि न देहनाशात्तन्नाशप्रसक्तिरित्याशये-

यः कुण्डवदरन्यायो यो घटाकाशयोः क्रमः ।
 स्थितिर्देहात्मनोः सैव सविनाशाविनाशयोः ॥ २१
 वदरं हस्तमायाति यथा स्फुटति कुण्डके ।
 आत्मा गगनमायाति तथा चलति देहके ॥ २२
 कुम्भे गच्छत्यकुम्भत्वं कुम्भाकाशो यथाम्बरे ।
 तिष्ठत्येवमयं क्षीणे देहे देही निरामयः ॥ २३
 मनोदेहो हि जन्तूनां देशकालतिरोहितः ।
 मुहुर्मृतिपटाच्छन्नः शठे किं परिदेवना ॥ २४
 देशकालतिरोधाने मूढोऽपि मरणे नरः ।
 किं विभेति महाबाहो नेह पश्यति कश्चन ॥ २५
 अतस्त्वं वासनां राम मिथ्यैवाहमिति स्थिताम् ।
 त्यज पक्षीश्वरो व्योमगमनोत्क इवाण्डकम् ॥ २६
 एषा हि मानसी शक्तिरिष्टानिष्टनिबन्धनी ।
 अनयैव मुधा भ्रान्त्या स्वप्नवत्परिकल्पना ॥ २७
 अविद्येषा दुरन्तेषा दुःखायैषा विवर्धते ।
 अपरिज्ञायमानैषा तनोतीदमसन्मयम् ॥ २८
 एषा तुच्छवदाकाशं तुषारमलिनं यथा ।
 परिपश्यति विभ्रान्ता स्वरूपस्य स्वभावतः ॥ २९
 असदेवेदमारम्भमन्थरं सदिवोत्थितम् ।
 कल्पितं जगदाभोगि दीर्घस्वप्न इवैतया ॥ ३०
 भावनामात्र एवास्याः स्वरूपं कर्तृतां गतम् ।
 जगन्नामाविलं चक्षुर्व्योम्नि विम्बरुचामिव ॥ ३१

नाह—य इति । क्रमो न्यायः । स्थितिरपि न्यायः । सा ताह-
 श्येव ॥ २१ ॥ आद्यं कुण्डवदरन्यायं प्रकृते उपपादयति—
 वदरमिति । आत्मा जीवः गगनं वासनाकाशम् । चलति नश्यति
 सति । तथाच श्रुतिः—'जीवापेतं वाव किलेदं म्रियते न जीवो
 म्रियते' इति ॥ २२ ॥ द्वितीयमुपपादयति—कुम्भे इति ।
 अकुम्भत्वं नाशम् ॥ २३ ॥ मरणं मृतिस्तल्लक्षणेन पटेन मुहु-
 राच्छन्नो भवति । शठे वन्दके अस्मिन्मनसि किं का परिदेवना
 अयुक्त्यर्थः ॥ २४ ॥ किं तर्हि मरणं तदाह—देशेति ।
 गृहादिदेशे चरमश्वासकाले परेषां दृष्ट्वा आत्मनस्तिरोधानमात्रं
 मरणमित्यर्थः । नेह पश्यति कश्चनात्मनाशमिति शेषः
 ॥ २५ ॥ पक्षी संजातपक्षः पक्षिशिशुः । स्वपरिच्छे-
 दकमण्डकं शिथिलमण्डमिव ॥ २६ ॥ इष्टानिष्टयोः रा-
 गद्वेषाभ्यां निबन्धनी अमिनिवेशबन्धनकरी ॥ २७ ॥
 अविद्याविलासत्वादविद्या ॥ २८ ॥ तुषारैर्मलिनं धूसरितम् ।
 तथा दर्शनं मनसः स्वभाव इत्याह—स्वरूपस्येति ॥ २९ ॥
 ॥ ३० ॥ ननु मनोव्यापाराणां सर्वेषां प्रत्यक्षत्वाज्जगन्निर्मातृता
 कुतः सर्वैर्नानुभूयते तत्राह—भावेनेति । अस्याः स्वरूपं जग-
 दाकारभावनामात्रे एव कर्तृतां गतं न तदतिरिक्तनिर्माणे ।
 मिथ्यार्थानां दर्शनातिरिक्तनिर्माणाप्रसिद्धेः । तदेव जगन्नाम
 प्रसिद्धम् । यथा आविलं तिमिरादिदुष्टं चक्षुर्व्योम्नि पिच्छके-
 शोड्काद्याकाराणां सूर्यचन्द्रादिबिम्बरुचां विभावनामात्रेण कर्तृ

लयमस्याः स्वरूपं त्वं नय राम विचारणात् ।
 यथा हिमशिलायास्तु तपनादिवसाधिपः ॥ ३२
 हिमाभावार्थिनोऽर्कस्य स्वोदयेनेप्सितं यथा ।
 सिद्ध्यत्येवं विचारेण मनोनाशार्थिनोऽर्थितम् ॥ ३३
 अविद्या संप्रबुद्धा हि विततानर्थदुर्गमा ।
 नानेन्द्रजालकलनां शम्बरो हेम वर्षति ॥ ३४
 स्वविनाशक्रियां चैतां मनएव करोत्यलम् ।
 मनो ह्यात्मवधं नाम नाटकं परिनृत्यति ॥ ३५
 आत्मानमीक्षते चेतः स्वविनाशाय केवलम् ।
 नहि जानाति दुर्बुद्धिर्विनाशं प्रत्युपस्थितम् ॥ ३६
 स्वयं संकल्पमात्रेण स्वविनाशदृशामिदम् ।
 मनः संसाधयत्याशु क्लेशो नात्रोपयुज्यते ॥ ३७

स्वसंकल्पविकल्पांशं विवेकोपहितं मनः ।
 संत्यज्य रूपमाभोगि करोत्यात्मावबोधनम् ॥ ३८
 महोदयो मनोनाशो महोच्छेदस्य तूदयः ।
 मनोनाशे प्रयत्नं त्वं कुरु मा मनसो जवे ॥ ३९
 अविरलसुखदुःखवृक्षखण्डे
 विषमकृतान्तमहोरगे वनेऽस्मिन् ।
 प्रभुरिदमखिले विवेकहीनं
 सुभग मनो महदापदेकहेतुः ॥ ४०
 इत्युक्तवत्यथ मुनौ दिवसो जगाम
 सायंतनाय विधयेऽस्तमिनो जगाम ।
 स्नातुं सभा कृतनमस्करणा जगाम
 श्यामाक्षये रविकरैश्च सहाजगाम ॥ ४१

इत्यार्षे श्रीवासिष्ठमहारामायणे वाल्मीकीये दे० मो० उत्पत्तिप्रकरणे उपदेशकरणं नाम द्युत्तरशततमः सर्गः ॥ १०२ ॥

द्युत्तरशततमः सर्गः १०३

वासिष्ठ उवाच ।

परस्मादुत्थितं चेतस्तत्कलोल इवार्णवात् ।
 स्फारतामेत्य भुवनं तनोतीदमितस्ततः ॥ १
 ह्रस्वं दीर्घं करोत्याशु दीर्घं नयति खर्वताम् ।
 स्वतां नयत्यन्यदलं स्वं तथैवान्यतामपि ॥ २
 प्रादेशमात्रमपि यद्वस्तुभावनयैव तत् ।
 स्वयं संपन्नयेवाशु करोत्यद्रीन्द्रभासुरम् ॥ ३
 लब्धप्रतिष्ठं परमात्यदादुल्लसितं मनः ।

तद्वदित्यर्थः । विभावनं तु प्रत्यक्षमेवेति भावः ॥ ३१ ॥ अत-
 एव ह्यविचारद्वैतभावनामात्रसिद्धस्य विचारजन्यज्ञानमात्रालय-
 सिद्धिरिति विचारः कार्य इत्याह—लयमिति । यथा दिवसा-
 धिपः सूर्यस्तपनात्स्वातपाद्विमशिलायाः स्वरूपं लयं नाशं
 नयति तद्वत् ॥ ३२ ॥ अर्थितमभिलषितो मनोनाशः ॥ ३३ ॥
 एकस्मिन्मनसि नष्टेऽपि पुनरविद्यया मनआदिवन्धजन्मप्रसक्ति-
 माशङ्क्याह—अविद्येति । हि यस्मादविद्याकादम्बिनी असंप्र-
 बुद्धा अविज्ञातात्मतत्त्वा यदा तदैव शम्बरोऽसुरविशेष इव नाने-
 न्द्रजालकलनारूपमसदेव हेम वर्षति नतु संप्रबुद्धा तदा निः-
 स्वरूपत्वादित्यर्थः ॥ ३४ ॥ एवंच मनएव चिरं जगद्रूपेण
 नृत्यदन्ते विद्यात्मकपरिणामेन साविद्यस्वविनाशं करोतीति
 फलितमित्याह—स्वविनाशक्रियामिति । आत्मवधं स्वसंहारं
 नाम नाटकं स्वरचितग्रन्थं परिलक्षीकृत्य नृत्यति ॥ ३५ ॥
 ॥ ३६ ॥ स्वविनाशदृशां मनोनाशोपायमन्विष्यतां विवेकिना-
 मिदं मनोनाशनं मनः स्वयमेव संकल्पनमात्रेण आशु संसाध-
 यति ॥ ३७ ॥ विवेकेन उपहितं संस्कृतं मनः प्राक्तनं स्वसंक-
 ल्पविकल्पांशं संत्यज्य आभोगि ब्रह्माकारविस्तारं आत्मावबोधनं
 स्वात्मसाक्षात्कारवृत्त्यात्मकरूपं स्वं परिणामं करोति ॥ ३८ ॥
 महोदयः परमपुरुषार्थलाभः । महोच्छेदः सर्वदुःखोच्छेदः ।

निमेषेणैव संसारान्करोति नकरोति च ॥ ४
 यदिदं दृश्यते किञ्चिज्जगत्स्थान्मु चरिणु च ।
 सर्वं सर्वप्रकाराढ्यं चित्तादेतदुपागतम् ॥ ५
 देशकालक्रियाद्रव्यशक्तिपर्याकुलीकृतम् ।
 भावाद्भावान्तरं याति लोलत्वान्नटवन्मनः ॥ ६
 सदसत्तां नयत्याशु सत्तां वा सन्नयत्यलम् ।
 तादृशान्येव चादत्ते सुखदुःखानि भावितम् ॥ ७

जवे बहिर्व्यापारे ॥ ३९ ॥ उक्तार्थापेक्षणे अनर्थापातं दर्शय-
 नुपसंहरति—अविरलेति । अविरला निबिडाः सुखदुःखा-
 त्मका वृक्षखण्डा यस्मिन् । विषमः कृतान्तो मृत्युर्महोरगो
 यस्मिन्स्थविधे । अखिले अनुच्छेदे अस्मिन् संसारलक्षणे
 असिपन्नवने इदं विवेकहीनं मनएव प्रभुर्दुरन्तदुःखहेतुरित्यर्थः
 ॥ ४० ॥ ४१ ॥ इति श्रीवासिष्ठमहारामायणतात्पर्यप्रकाशे
 उत्पत्तिप्रकरणे द्युत्तरशततमः सर्गः ॥ १०२ ॥

अविवेकस्य मनसो या यात्रानर्थकारिता ।

मुमुक्षूणां विवेकाय सा सर्वात्र प्रपञ्च्यते ॥ १ ॥

अनर्थार्थमेव परस्मान्मनस उत्पत्तिरिति दर्शयति—परस्मा-
 दिति ॥ १ ॥ मनसो वस्तुस्वभावविरुद्धकल्पनसामर्थ्यं दर्श-
 यति—ह्रस्वमित्यादिना । ह्रस्वं नेत्रसंनिहिताङ्गुल्यादि अतिवि-
 स्तृतसूर्यमण्डलाद्याच्छादकत्वकल्पनेन दीर्घं आशु करोति । दीर्घं
 सूर्यमण्डलादि खर्वतां ह्रस्वताम् । एवमात्मानात्मनोः स्वरूपवि-
 निमयकल्पनमपि मन एव करोतीत्याह—स्वतामिति ॥ २ ॥
 स्वयमात्मभावेन संपन्नमेव । भावनया कल्पनया ॥ ३ ॥ कुतोऽ-
 स्येदृशं सामर्थ्यं तत्राह—लब्धप्रतिष्ठमिति । ब्रह्मसत्तया विन्वि-
 त्रशक्त्युपवृंहितत्वेन लब्धसत्ताकमित्यर्थः ॥ ४ ॥ ५ ॥ भावा-
 द्भवान्तरं एकवस्त्वाकारादपरवस्त्वाकारं नाट्यशास्त्रप्रसिद्धं सं-

यदाप्तं स्वयमादत्ते यथैव चञ्चलं मनः ।
 हस्तपादादिसंघातस्तदा प्रयतते तथा ॥ ८
 ततः सैव क्रिया चित्तसमाहितफला फलम् ।
 क्षणात्प्रयच्छति लता कालसिक्तेव तादृशम् ॥ ९
 चित्रां क्रीडनकश्रेणीं यथा पङ्काद्गृहे शिशुः ।
 करोत्येवं मनो राम विकल्पं कुरुते जगत् ॥ १०
 मनः सर्वजनक्रीडानृजम्बाललवेष्वतः ।
 किमेतद्धि पदार्थेषु रूढं जगति कल्पयते ॥ ११
 करोत्यृतुकरः कालो यथा रूपान्यता तरोः ।
 चित्तमेवं पदार्थानामेषामेवान्यतामिव ॥ १२
 मनोरथे तथा स्वप्ने संकल्पकलनासु च ।
 गोष्पदं योजनव्यूहः स्वासु लीलासु चेतसः ॥ १३
 कल्पं क्षणीकरोत्यन्तः क्षणं नयति कल्पताम् ।

मनस्तदायत्तमतो देशकालक्रमं विदुः ॥ १४
 तीव्रमन्दत्वसंवेगाद्बहुत्वाल्पत्वभेदतः ।
 विलम्बनेन च चिरं नतु शक्तिमशक्तितः ॥ १५
 व्यामोहसंभ्रमानर्थदेशकालगमागमः ।
 चेतसः प्रभवन्त्येते पादपादिव पल्लवाः ॥ १६
 जलमेव यथाभोधिरोष्ण्यमेव यथानलः ।
 तथा विविधसंस्पर्शः संसारश्चित्तमेव वा ॥ १७
 सकर्तृकर्मकरणं यदिदं चेत्यमागतम् ।
 द्रष्टृदर्शनदृश्याद्यं तत्सर्वं चित्तमेव च ॥ १८
 चित्तं जगन्ति भुवनानि वनान्तराणि
 संलक्ष्यते स्वयमुपागतमात्मभेदैः ।
 केयूरमौलिकटकैश्च लसत्स्वरूपं
 त्यक्त्वैव काञ्चनधिष्येव जनेन हेम ॥ १९

इत्यार्षे श्रीवासिष्ठमहारामायणे वाल्मीकीये मोक्षोपायेषूपत्तिप्रकरणे चित्तमाहात्म्यं नाम त्र्युत्तरशततमः सर्गः ॥ १०३ ॥

चतुरुत्तरशततमः सर्गः १०४

वसिष्ठ उवाच ।

अत्र ते शृणु वक्ष्यामि वृत्तान्तमिममुत्तमम् ।
 जागतीहेन्द्रजालश्रीश्चित्तायत्ता यथा स्थिता ॥ १
 अस्त्यस्मिन्वसुधापीठे नानावनसमाकुलः ।
 उत्तरापाण्डवो नाम स्फीतो जनपदो महान् ॥ २

चारिभावभेदं च ॥ ६ ॥ ७ ॥ चञ्चलं मनः आप्तं कर्मोपस्था-
 पितं भोग्यं यदा यथा येनैव कल्पनाप्रकारेणानुकूलतया प्रति-
 कूलतया वा आदत्ते तदा हस्तपादादिसंघातस्तथा तदनुसारेणैव
 उपादाने हाने वा प्रवर्तते इति मनस एव सर्वव्यवहारस्वातन्त्र्यमि-
 त्यर्थः ॥ ८ ॥ सा भोग्यार्थोपस्थापिका क्रिया चित्तेन समाहितं क-
 ल्पितं फलाफलं सुखदुःखम् ॥ ९ ॥ पङ्कादार्द्रमृत्पिण्डात् ॥ १० ॥
 मनः कल्पनामात्रे जगति न किञ्चिदपि रूपं वास्तवं संभवती-
 त्याह—मन इति । अतो हेतोर्मनसो याः सर्वजनात्मना क्री-
 डास्तत्रत्यनृदेहादिलक्षणेषु पङ्कलेशेषु सर्वपदार्थेषु यद्रूपं रूढं
 सत्यं कल्पयते एतत्किं हि स्यान्न किञ्चिदित्यर्थः ॥ ११ ॥ ऋतु-
 करो वसन्तादिविभागकारी । रूपाणामन्यता अन्यताम् ।
 'पूरणगुण' इति निषेधेऽपि च्छान्दसत्वात्पूर्वोत्तरसाहचर्येण कृद-
 व्ययस्यैव तत्र ग्रहणाद्वा षष्ठीसमासः ॥ १२ ॥ मनसश्चाघटि-
 तघटनाशक्तिः प्रसिद्धैवेति दर्शयति—मनोरथे इत्यादिना ।
 योजनानां व्यूहः समूहोऽपि गोष्पदमिवाल्पमित्यर्थः ॥ १३ ॥
 अतो देशकालक्रमं सर्वं तदायत्तं मनोधीनं विदुः सर्वेपीत्यर्थः
 ॥ १४ ॥ ननु यदि मनः सर्वनिर्माणसमर्थं तर्हि कथमिदानी-
 मस्माकं सर्वसर्गाशक्तिस्तत्राह—तीव्रेति । रजोगुणोत्कर्षे तीव्रता
 तमस उत्कर्षे तु मन्दतेति संवेगभेदात् आहारोपचयादुपचये
 बहुलमपचयेऽल्पत्वमिति भेदस्तत्तद्वस्तुसर्गानुकूलोपासनादिवि-
 लम्बनेन च प्राप्तसर्गाशक्तितो न मनसो वास्तवीं सर्वसर्गाशक्ति-

नीरन्ध्रघनगम्भीरवनविश्रान्ततापसः ।
 विद्याधरीकृतलतादोलोपवनपत्तनः ॥ ३
 वातोद्भूताब्जकिञ्जल्कपुञ्जपिञ्जरपर्वतः ।
 लसत्कुसुमसंभारवनमालावतंसकः ॥ ४
 करञ्जमञ्जरीकुञ्जगुच्छपर्यन्तजङ्गलः ।

मपहातुं शक्नुम इत्यध्याहृत्य योज्यम् ॥ १५ ॥ अतएव व्यामो-
 हादिसंभवोऽपीत्याह—व्यामोहेति ॥ १६ ॥ कार्यस्य कारणा-
 नन्यत्वाच्चित्तमात्रमेव सर्वमित्याह—जलमेवेति । वाशब्दः पाद-
 पूरणार्थः ॥ १७ ॥ चेत्यं भोक्तृभोग्यभोगरूपानर्थक्यमम् । तथाच
 नवविधोऽपि संसारश्चित्तमेवेत्यर्थः ॥ १८ ॥ सर्वं चित्तमेवेति
 येनोपायेन संलक्ष्यते तं दर्शयन्नुपसंहरति—चित्तमिति । यथा
 काञ्चनतत्त्वपरीक्षकजनेन केयूरमौलिभूषणकटकैश्चादन्यैश्च रुच-
 काद्याकारैर्लसत्कल्पितनानास्वरूपं त्यक्त्वैव शुद्धकाञ्चनमात्रप्रणि-
 हितधिया परीक्ष्यमाणं तत्त्वतो हेम लक्षयितुं शक्यते न केयू-
 रादिरचनावैचित्र्यव्यामूढधिया तथा विवेकिनापि जगति तद-
 न्तर्गतभुवनानि तदन्तर्गतवनान्तरादिसर्ववस्तूनि च आत्मभेदैः
 स्ववैचित्र्यैश्चित्तमेव स्वयमुपागतं चित्तमात्रमेव न चित्ताद्वस्त्व-
 न्तरमिति तत्त्वं संलक्ष्यत इत्यर्थः ॥ १९ ॥ इति श्रीवासिष्ठ-
 महारामायणतात्पर्यप्रकाशे उत्पत्तिप्रकरणे त्र्युत्तरशततमः
 सर्गः ॥ १०३ ॥

अत्रादौ लवणाख्याने देशराजसभास्थितिः ।

तत्रेन्द्रजालिकाश्चेक्षा विस्मयस्थितिरुच्यते ॥ १ ॥

वृत्तान्तमाख्यानम् ॥ १ ॥ २ ॥ नीरन्ध्रघनेषु अतएव
 गम्भीरेषु वनेषु विश्रान्तास्तापसा यस्य । अनेन व्याघ्रचोराद्यु-
 पल्लवाभाव उक्तः ॥ ३ ॥ ४ ॥ पर्यन्तजङ्गलानि ग्रामपर्यन्तारण्यानि ।

खर्जूरान्तरितग्रामो धुंधुमध्वनिताम्बरः ॥ ५ ॥
 एकपिङ्गशिलाश्रेणीशालिकेदारपिङ्गलः ।
 नीलकण्ठारवोद्दामवनजङ्गलमण्डितः ॥ ६ ॥
 सारसारवसंरम्भरणत्नककाननः ।
 तमालपाटलीनीलगिरिग्रामककुण्डलः ॥ ७ ॥
 विचित्रविहगन्यूहविरावकृतकाकलिः ।
 नदीपरिसरोन्निद्रपारिभद्रद्रुमारुणः ॥ ८ ॥
 गायत्कलमकेदारदारिकाहृतमन्मथः ।
 पुष्पफलचलद्वातव्याधूतकुसुमाम्बुदः ॥ ९ ॥
 दरीगृहविनिष्क्रान्तसिद्धचारणवन्दिकम् ।
 स्वर्गादिव समानीय लावण्यमभिनिर्मितः ॥ १० ॥
 गायत्किन्नरगन्धर्वकदलीखण्डमण्डपः ।
 मन्दानिलरवोद्भूतः पुष्पोपवनपाण्डुरः ॥ ११ ॥
 तत्रास्ति लवणो नाम राजा परमधार्मिकः ।
 हरिश्चन्द्रकुलोद्भूतो भूमाविव दिवाकरः ॥ १२ ॥
 यद्यशःकुसुमोत्तंसपाण्डुरस्कन्धमण्डलाः ।
 तत्र शैला विराजन्ते हाराः प्रोद्भूलिता इव ॥ १३ ॥
 कृपाणशकलोत्कृत्तनिःशेषारातिमण्डलः ।
 अरातिलोकः प्राप्नोति यदनुस्तरणाञ्जवरम् ॥ १४ ॥
 यस्योदारसमारम्भमार्यलोकानुपालनम् ।
 चरितं संसरिष्यन्ति हरेरिव चिरं जनाः ॥ १५ ॥
 यस्याप्सरोभिरद्रीन्द्रमूर्धस्वमरसद्वयम् ।
 विकासिपुलकोल्लासं गीयन्ते गुणगीतयः ॥ १६ ॥
 यस्य स्वःसुन्दरीगीता लोकपालचिरश्रुताः ।
 विरिचिहंसैर्ध्वन्यन्ते स्वभ्यासाहुणगीतयः ॥ १७ ॥
 स्वप्नेष्वपि न सामान्या यस्योदारचमत्कृतिः ।
 राम दृष्टा श्रुता वापि दैन्यदोषमयी क्रिया ॥ १८ ॥

खर्जूरवृक्षैरन्तरिता अन्तर्हिता ग्रामा यत्र ॥ ५ ॥ एकपिङ्ग-
 शिला उत्कृष्टपिङ्गलवर्णा मणिविशेषास्तच्छ्रेणिसदृशैः पङ्कशालि-
 केदारैः पिङ्गलः ॥ ६ ॥ ७ ॥ उन्निद्राः कुसुमिताः पारिभद्र-
 तरवो निम्बास्तैररुणः ॥ ८ ॥ पुष्पेषु फलेषु च शिथिलितवृ-
 न्तानां पातनाय चलता वातेन व्याधूताः कुसुमलक्षणा अ-
 म्बुदा यत्र ॥ ९ ॥ मेरुदरीगृहेभ्यो विनिष्क्रान्तं सिद्धचारणव-
 न्दिकं यस्य तथाविधं स्वर्गालावण्यं स्वर्गाद्भुवि समानीय निर्मितं
 इवेत्यर्थः ॥ १० ॥ मन्दैरनिलरवैरुद्भूत उत्कृष्टतया स्थितः ।
 पुष्पयुक्तैरुपवनैः पाण्डुरः । एतादृश उत्तरपाण्डवो नाम जनप-
 दोऽस्तीति प्राक्तनेन संबन्धः ॥ ११ ॥ भूमाववतीर्णो दिवाकर इव
 ॥ १२ ॥ कुसुमलक्षणैरुत्तंसैः कुसुमानामुत्तंसै रजोभिर्वा ॥ १३ ॥
 कृपाणैः शकलानि यथा स्युस्तथा उत्कृतान्यत एव निःशेषाणि
 प्रधानारातिमण्डलानि यस्य स तथाभूतोऽरातीनां लोकः सेवक-
 जनः ॥ १४ ॥ आर्यलोकानां धार्मिकजनानामनुपालनं रक्षकं

जिह्मतां यो न जानाति न दृष्टा येन धृष्णुता ।
 उदारता येन धृता ब्रह्मणेवाक्षमालिका ॥ १९ ॥
 दिनाष्टभागमाकाशमागते दिवसाधिपे ।
 स कदाचित्सभास्थाने सिंहासनगतोऽभवत् ॥ २० ॥
 सुखोपविष्टे तत्रास्मिन्नाजनीन्दाविवाम्बरे ।
 प्रविशन्तीषु सामन्तसेनासु च ससंभ्रमम् ॥ २१ ॥
 गायन्तीष्वथ कान्तासु सूपविष्टेषु राजसु ।
 मनो हरति साहादे वीणावंशकलारवे ॥ २२ ॥
 चारुचामरहस्तासु सविलासासु राजनि ।
 देवासुरगुरुप्रख्ये विश्रान्ते मन्त्रिमण्डले ॥ २३ ॥
 प्रस्तुतेषु प्रविष्टेषु राजकार्येषु मन्त्रिभिः ।
 प्रोक्तासु देशवार्तासु निपुणैश्चारुमन्त्रिभिः ॥ २४ ॥
 इतिहासमये पुण्ये वाच्यमाने च पुस्तके ।
 पठत्सु च स्तुतीः पुण्याः पुरः प्रहेषु वन्दिषु ॥ २५ ॥
 सभां विवेश साटोपः कश्चित्तामैन्द्रजालिकः ।
 वर्षेणाहितसंरम्भो वसुधासिव वारिदः ॥ २६ ॥
 स ननाम महीपालं शिखरोदारकन्धरम् ।
 पादोपान्तगतः कान्तं शैलं फलतरुयथा ॥ २७ ॥
 सच्छायस्योन्नतांसस्य फलिनः पुष्पभासिनः ।
 स विवेश पुरो राजस्तरोरग्रे कपिर्यथा ॥ २८ ॥
 चपलो लम्पटोऽर्थानामामोदसुखमारुतम् ।
 उवाचोत्कन्धरं भूपं सपद्ममिव पट्टपदः ॥ २९ ॥
 विलोक्य विभो तावदेकामिह खरोलिकाम् ।
 पीठस्थ एव साश्चर्या व्योम्नि चन्द्र इवावनिम् ॥ ३० ॥
 इत्युक्त्वा पिच्छिका तेन भ्रामिता भ्रमदायिनी ।
 नानाविरचनाबीजं मायेव परमात्मनः ॥ ३१ ॥
 तां ददर्श महीपालस्तेजोरेणुविराजिताम् ।
 शक्रः सुरविमानस्थः स्वकार्मुकलतामिव ॥ ३२ ॥

चरितम् ॥ १५ ॥ १६ ॥ स्वःसुन्दरीभिरप्सरोगीर्ता
 गुणगीतिप्रबन्धा विरिञ्चेर्ब्रह्मणो हंसैर्ध्वन्यन्ते । ध्वनिभिरनुक्रि-
 यन्त इतियावत् ॥ १७ ॥ सामान्या इतरनृपसाधारणी ॥ १८ ॥
 जिह्मतां कौटिल्यम् । धृष्णुता अविनीतता । 'गृधुता' इति पाठे
 परस्वामिलाषिता ॥ १९ ॥ अष्टभागमष्टमभागम् । सुहृत्तद्वय-
 मिति यावत् ॥ २० ॥ २१ ॥ राजसु सामन्तेषु ॥ २२ ॥ स-
 विलासासु सविलासं वीजयतीषु । देवासुरगुरु गुरुशुक्रौ त-
 त्प्रख्ये ॥ २३ ॥ २४ ॥ २५ ॥ साटोपः ऐन्द्रजालिकोचित-
 वेषालंकारविरुदाडम्बरसंपन्नः । भाविना वर्षेण आहितो वि-
 द्युद्विस्फूर्जितादिसंरम्भो यस्य ॥ २६ ॥ शिखरेण किरीटकूटेन
 शृङ्गैश्चोदारा कन्धरा कण्ठोऽधित्यका च यस्य । फलभारयुक्तस्तरुः
 फलतरुः ॥ २७ ॥ कपिरित्युक्तदुश्चेष्टाकारिण उचितो दृष्टान्तः
 ॥ २८ ॥ २९ ॥ खरोलिकां मिथ्याकौतुकक्रीडाम् ॥ ३० ॥
 पिच्छिका मयूरवर्धमुष्टिः ॥ ३१ ॥ तेजोरेणुभिर्नानावर्णकान्तैः

सभां सैन्धवसामन्तो विवेशास्मिन्क्षणे तदा ।
 तारापरिकरापूर्णा व्योमवीथीमिवाम्बुदः ॥ ३३
 तं चैवानुजगामाश्वः सौम्यः परमवेगवान् ।
 देवलोकोन्मुखं तुष्टं शक्रमुच्चैःश्रवा इव ॥ ३४
 स तमश्वमुपादाय पार्थिवं समुवाच ह ।
 सोच्चैःश्रवा इव क्षीरसागरो मरुतां पतिम् ॥ ३५
 इदमुच्चैःश्रवःप्रख्यं हयरत्नं महीपते ।
 जवोद्भूयनशीलेन मूर्तिमानिव मारुतः ॥ ३६
 अश्वोऽयमस्मत्प्रभुणा प्रभो संप्रहितस्त्वयि ।
 राजते हि पदार्थश्रीर्महतामर्पणाच्छुभा ॥ ३७
 इत्युक्तवति तस्मिंस्तु प्रत्युवाचैन्द्रजालिकः ।
 जलदस्तनिते शान्ते चातकोऽम्बुधरं यथा ॥ ३८
 सदश्वमेनमारुह्य भुवनं विहर प्रभो ।
 स्वप्रतापाहितानल्पशोभामुर्वीं रविर्यथा ॥ ३९
 अश्वमालोकयामास तेनोक्त इति पार्थिवः ।
 निर्घातस्तनितं मेघं मयूर इव सूत्करः ॥ ४०
 अथानिमेषया दृष्ट्या राजा चित्रोपमाकृतिः ।
 बभूवालोकयन्नश्वं लिपिकर्मार्पितोपमः ॥ ४१

इत्यार्षे श्रीवासिष्ठमहारामायणे वाल्मीकीये उत्पत्तिप्रकरणे इन्द्रजालोपाख्याने नृपव्यामोहो नाम चतुरधिकशततमः सर्गः ॥१०४॥

पञ्चोत्तरशततमः सर्गः १०५

वसिष्ठ उवाच ।

मुहूर्तद्वितयेनाथ बोधमाप महीपतिः ।
 प्रावृषेण्याम्बुनिर्मुक्तमम्भोरुहमिवोत्तमम् ॥ १
 आसनात्साङ्गदोत्तंसः प्रबुद्धोऽसावकम्पयत् ।
 सवनाभोगशृङ्गाग्र्यो भूकम्प इव पर्वतः ॥ २
 बभूवाथ प्रबुद्धोऽसावासनोपरि कम्पितः ।

पटलैः ॥ ३२ ॥ सैन्धवसामन्तोऽश्वपालकः ॥ ३३ ॥ ३४ ॥
 सः अश्वपालकः ॥ ३५ ॥ हयरत्नं पश्येति शेषः । जवेल्या-
 बुत्तरान्वयि ॥ ३६ ॥ महतामर्पणात् महद्भ्यो योग्येभ्यो दानात्
 ॥ ३७ ॥ राजानं प्रति उवाच ॥ ३८ ॥ स्वस्य प्रतापेन शौर्य-
 णातपेन च आहितानल्पा शोभा श्रीः कान्तिश्च यस्यां ताम्
 ॥ ३९ ॥ इति तेनोक्तः पार्थिवः । सुष्ठु उत् ऊर्ध्वं करोति शिर
 इति सूत्करो ध्वनिविशेषकारी वा ॥ ४० ॥ लिपिकर्मार्पितश्चि-
 त्रन्यस्तस्तदुपमो निश्चलः । एतदादिः सभाजनप्रतीतिसिद्धार्था-
 नुवादः । राजप्रतीतिदृष्टं तु अग्रे राजैव वक्ष्यति ॥ ४१ ॥ यथा
 केन जलेन रौति ध्वनतीति करवः समुद्रः पानोद्युक्तागस्यदृष्ट्या
 आशुब्धः सन् स्वान्तर्गतैरद्रिमीनकैः सह संस्थगितो भयात्संस्त-
 म्भितस्तस्थौ तद्वत् । आशुब्धसमुद्राद्रिमीनकैरिति समस्तपाठे तु
 करवः कस्य जलस्य रवो यथा संस्थगित इति व्याख्येयम्
 ॥ ४२ ॥ श्लुब्धो बाह्यदृष्टेरन्तः संचलितः । बाह्यदृष्टिर्न्य इति
 यावत् ॥ ४३ ॥ स्वप्रतापेन जिता ऊर्जिता बलवन्तो येन ।

क्षणमालोक्य पीठस्थस्तस्थौ संस्थगितेक्षणः ।
 दृष्ट्या श्लुब्धः समुद्रोऽद्रिमीनकैः करवो यथा ४२
 तस्थौ मुहूर्तयुगं स ध्यानासक्त इवात्मनि ।
 वीतरागो मुनिः श्लुब्धः परानन्द इव स्थितः ॥ ४३
 बोधितः केनचिन्नासौ स्वप्रतापजितोर्जितः ।
 धिया कामप्ययं भूयश्चिन्तां चिन्तयतीति च ॥ ४४
 बभूवुः केवलं तत्र निःस्पन्दसितचामराः ।
 चामरिण्यो हि शर्वर्यः स्तम्भितेन्दुकरा इव ॥ ४५
 विरेजुर्विस्मयापूर्णा निःस्पन्दास्ते सभासदः ।
 निःस्पन्दकिञ्चल्कदलाः पद्माः पङ्ककता इव ॥ ४६
 प्रशशाम सभास्थाने जनकोलाहलः शनैः ।
 प्रशान्तप्रावृषि व्योमन्यम्भोदमिव गर्जितम् ॥ ४७
 संदेहसागरे मग्ना जग्मुश्चिन्तां सुमन्त्रिणः ।
 विषीदति गदापाणावसुराजाविवामराः ॥ ४८
 विततविस्मितजिह्वितया तथा
 जनतया भयमोहविषण्णया ।
 स्तिमितचक्षुषि भूमिपतौ स्थिते
 मुकुलिताब्जवनस्य धृता द्युतिः ॥ ४९

विशुब्ध इव पातालवारणे शङ्कराचलः ॥ ३
 पतन्तं धारयामासुस्तं पुरोगा नृपं भुजैः ।
 मेरुं प्रलयविशुब्धं कुलशैलास्तदैरिव ॥ ४
 पुरोगैर्धार्यमाणासौ पर्याकुलमतिर्नृपः ।
 वीचिविक्षोभितस्येन्दोर्बभार वनमाः श्रियः ॥ ५

हेतुगर्भं विशेषणम् ॥ ४४ ॥ ४५ ॥ पङ्ककता मृन्मयाः
 ॥ ४६ ॥ अम्भोदस्येदमम्भोदम् ॥ ४७ ॥ असुरैः सह आजिः
 संग्रामस्तस्मिन् ॥ ४८ ॥ विततेन विस्तृतेन विस्मयेन जिह्वि-
 तया कुटिलितया । निरुत्साहीकृतयेतियावत् । तथा आस्थानज-
 नतया जनसमूहेन ॥ ४९ ॥ इति श्रीवासिष्ठमहारामायण-
 तात्पर्यप्रकाशे उत्पत्तिप्रकरणे चतुरश्रशततमः सर्गः ॥१०४॥

विमोहं स्वस्थहृदयं नृपं प्रति सभासदाम् ।

मोहहेतोः परिप्रश्नात्तदुक्त्यारम्भ ईर्यते ॥ १ ॥

प्रावृषि भवेन प्रावृषेण्येनाम्बुना ॥ १ ॥ अकम्पयत् अर्था-
 त्सदेहमिति गम्यते ॥ २ ॥ विशुब्धे संचलिते पातालवारणे
 भूविधारके दिग्गजे । शंकराचलः कैलासः ॥ ३ ॥ कुलशैला
 मन्दरादयो विष्टम्भपर्वताः ॥ ४ ॥ इन्दोः लक्षणया इन्दूदयो-
 द्दिक्तस्यार्णवस्य वनं जलं सिन्धवन्ति उपसिन्धवन्तीति वनमाः
 श्रियः शोभा बभार । 'वपुषा श्रियः' इति पाठः स्पष्टः ॥ ५ ॥

कोऽयं प्रदेशः कस्येयं सभेति स नृपः शनैः ।
 दध्वान मज्जदम्भोजकोशस्थ इव षट्पदः ॥ ६
 अथोवाच सभा देव किमेतदिति सादरम् ।
 रणन्मधुकरी भानुं दृष्ट्वाहुमिवाब्जिनी ॥ ७
 अथैनं परिप्रच्छुः पुरोगा मन्त्रिणस्तथा ।
 प्रलयोल्लाससंज्ञस्तं मार्कण्डेयमिवामराः ॥ ८
 त्वयीत्यं संस्थिते देव वयमत्यन्तमाकुलाः ।
 अभेद्यमपि भिन्दन्ति निर्निमित्तं भ्रमा मनः ॥ ९
 आपातरमणीयेषु पर्यन्तविरसेषु च ।
 भोगेष्विव विकल्पेषु केषु ते लुलितं मनः ॥ १०
 सततोदारवृत्तासु कथासु परिशीतलम् ।
 मनस्ते निर्मलं कस्मात्संभ्रमेषु निमज्जति ॥ ११
 तुच्छालम्बनमालूनविशीर्णं लोकवृत्तिषु ।
 मनो मोहमुपादत्ते न महत्त्वविजृम्भितम् ॥ १२
 सातत्येन हि यैवास्य मनसो वृत्तिरुत्थिता ।
 शरीरमदमत्तासु तामेवैतद्विधावति ॥ १३
 अतुच्छालम्बनं धीरं प्रबुद्धं गुणहारि च ।
 तवापि हि मनश्चित्रमालूनमिव लक्ष्यते ॥ १४
 अनभ्यस्तविवेकं हि देशकालवशानुगम् ।
 मन्त्रौषधिवशं याति मनो नोदारवृत्तिमत् ॥ १५
 नित्यमात्तविवेकस्य कथमालूनशीर्णता ।
 धुनोति विततं चेतो बाल्येव विबुधाचलम् ॥ १६

दध्वान अस्फुटमुक्तवान् ॥ ६ ॥ सभाशब्देन जना उच्यन्ते ।
 अब्जिन्या भानुं प्रति वक्तुलमौत्प्रेक्षिकमत्रोपमानम् । रणन्म-
 धुकरीत्युत्प्रेक्षोपपादकं विशेषणम् ॥ ७ ॥ ८ ॥ भ्रमा भ्रान्ति-
 प्रत्यया निर्निमित्तं विनैव बाह्यं कारणं मनो भिन्दन्ति क्षोभ-
 यन्ति भयविषादादिभिरित्यर्थः ॥ ९ ॥ भोगेषु रागादिना पृथ-
 ग्जनानामिव ते केन हेतुना मनो लुलितं । व्यामूढमित्यर्थः
 ॥ १० ॥ कथासु विवेकचर्चासु परिशीलनेन शीतलम् । संभ्र-
 मेषु भयेषु ॥ ११ ॥ कीदृशं तर्हि मनो मोहयोग्यं तत्राहुः—
 तुच्छालम्बनमिति । यतस्तुच्छविषयालम्बनमतो विषये आलूने
 आलूनमिव विशीर्णं विशीर्णमिव लोकवृत्तिषु मोहमुपादत्त
 इत्यर्थः । महत्त्वविजृम्भितं विवेकपरिष्कृतम् ॥ १२ ॥ शरी-
 रमदो देहाभिमानस्तेन मत्तासु अस्पृष्टविवेकासु दशासु अस्य
 मनसो यैव स्त्रीपुत्रादिविषये वृत्तिरुत्थिता तामेव विधावति
 ॥ १३ ॥ तव मनस्तु न तथेयाहुरनुच्छेति ॥ १४ ॥ १५ ॥
 विततं विवेकविस्तृतम् । विबुधाचलं मेरुम् ॥ १६ ॥ जातेन
 स्वजनसमूहेन अनुगीर्णस्य अनुकूलगीर्भिराश्वासितस्य । मासान्ते
 पौर्णमास्याम् ॥ १७ ॥ हिमतां शिशिरे । माधवो वसन्तः
 ॥ १८ ॥ अथासन्नमृत्युः संनिहितास्तमय इन्दुः राहुमिवैन्द्रजालि-

इति जातानुगीर्णस्य भूपतेः कान्तिराननम् ।
 भूषयामास शीतांशुं मासान्त इव पूर्णता ॥ १७
 रराज राजा सौम्यास्यमुन्मीलितविलोचनः ।
 गते हिमतांबुल्लासि पुष्पौघ इव माधवः ॥ १८
 अथातिसंभ्रमाश्चर्यखिन्नास्मृतिमुखो बभौ ।
 आसन्नमृत्युरालोक्य राहुमिन्दुरिवाम्बरे ॥ १९
 ऐन्द्रजालिकमालोक्य प्रोवाचाथ हसन्निव ।
 बभ्रुं हिंसात्मकं दृष्ट्वा सर्परूपीव तक्षकः ॥ २०
 जालम जालजटालेन किमेतद्भवता कृतम् ।
 येनास्पन्दप्रसन्नोऽब्धिः क्षणादेत्य प्रसन्नताम् ॥ २१
 चित्रं चित्रा हि देवस्य पदार्थशतशक्तयः ।
 सुशक्तमपि मे चित्तं याभिर्मोहे निवेशितम् ॥ २२
 क वयं लोकपर्यायकृतान्तपदवेदिनः ।
 क मनोमोहदायिन्यो वितताः प्रकृतापदः ॥ २३
 अप्यभ्यस्तमहाज्ञानं मनस्तिष्ठति देहके ।
 कदाचिन्मोहमादत्ते क्षणं मतिमतामपि ॥ २४
 इदमाश्चर्यमाख्यानं श्रूयतां रे सभासदः ।
 मम शाम्बरिकेणेह यन्मुहूर्तं प्रदर्शितम् ॥ २५
 दृष्ट्वानहमेतस्मिन्बह्वीः कार्यदशाश्चलाः ।
 मुहूर्तं प्रार्थितो ध्वस्तशक्रसृष्टिरिवाब्जजः ॥ २६
 इत्युक्त्वोन्मुखनेत्रेषु सभ्येषु स हसन्निव ।
 राजा वर्णयितुं चित्रं वृत्तान्तमुपचक्रमे ॥ २७

कमालोक्य अतिसंभ्रमेण भयेन आश्चर्येण च खिन्नं आस्मृत्या
 आध्यानेन पूर्वापरसर्ववृत्तान्तप्रतिसंधानेनोपलक्षितं मुखं यस्य
 तथाविधो बभौ । आसन्नो मृत्युर्ग्रसनं यस्य ॥ १९ ॥ बभ्रुं नकु-
 लम् । सर्परूपी क्षुद्रसर्पवेषप्रच्छन्नस्तक्षको नागराजः ॥ २० ॥
 हे जालम असमीक्ष्यकारिन्, जालेन मायावागुरया जटालेनेव ।
 अब्धिपदेन तत्सदृशं स्वमनो गौण्योच्यते ॥ २१ ॥ चित्रमि-
 त्यस्य निवेशितमित्यत्रान्वयः ॥ २२ ॥ चित्रतामेवाभिनयन्नाह
 —केति । लोकपर्याया लोकप्रसिद्धसर्वव्यवहारास्तेषां कृतान्त-
 पदस्य सिद्धान्तरहस्यस्य वेदिनो बोद्धारः । प्रकृताः सांप्रतमनु-
 भूता आपदः ॥ २३ ॥ अभ्यस्तमहाज्ञानमपि मनः कदाचिद्देहके
 तिष्ठति विद्यमानेऽपि स्वप्नेन्द्रजालानां मोहं आदत्ते ॥ २४ ॥
 शाम्बरस्य माया शाम्बरी सास्यास्तीति शाम्बरिकस्तेन ॥ २५ ॥
 अध्वस्तशक्रसृष्टिरिति च्छेदः । पुरा किल बलिः क्वचिदसहायं
 शक्रमासाद्य बलेर्निगृह्याहर्तुकामः शक्रेण मायया स्वसैन्यं सृष्ट्वा
 बलिं मायाबन्धेन मोहयामास । तदा बलिना स्वबन्धनमो-
 क्षणाय स्तुला प्रसादितो ब्रह्मा तत्रागल्य शाक्रीं सृष्टिं ध्वंसयितुं
 प्रवृत्तः शक्रप्रार्थनया अध्वस्तशक्रसृष्टिर्मुहूर्तमात्रं तन्मायाकौतुकं

राजोवाच ।
इह विविधपदार्थसंकुलायां
हृदनदपत्तनपर्वताकुलायाम् ।

कुलशिखरिसमुद्रसंकरायां
भुवि विभवावलितोस्त्ययं प्रदेशः ॥ २८

इत्यार्षे वासिष्ठमहारामायणे वाल्मीकीये दे० मो० उ० इन्द्रजालोपाख्याने राजावबोधो नाम पञ्चोत्तरशततमः सर्गः ॥ १०५ ॥

षडुत्तरशततमः सर्गः १०६

राजोवाच

अस्ति तावदयं देशो नानावननदीयुतः ।
वसुधामण्डलस्यास्य सहोदर इवानुजः ॥ १
अस्मिंश्चायमहं राजा पौराभिमतवृत्तिमान् ।
इन्द्रः स्वर्ग इवास्यां तु सभायां मध्यसंस्थितः ॥ २
यावदभ्यागतो दूरात्कश्चिच्छाम्बरिकस्त्वयम् ।
रसातलादभ्युदितो मायी मय इव स्वयम् ॥ ३
अनेन भ्रमिताद्येह पिच्छिका तेजसोर्जिता ।
कल्पान्तपवनाश्रेण शक्रचापलता यथा ॥ ४
आलोक्यैतामहं लोलामस्याश्वस्य पुरः स्थितः ।
पृष्ठमारूढवानेक आत्मना भ्रान्तमानसः ॥ ५
ततोर्द्रि प्रलयक्षुब्धं पुष्करावर्तको यथा ।
तथा चलन्तं चलितः स्वश्वमारूढवानहम् ॥ ६
गन्तुं प्रवृत्तो मृगयामेकोऽहमतिरंहसा ।
उर्वरामिव निर्भर्तुः कल्लोलः प्रलयाम्बुधेः ॥ ७
तैनानिलविलोलेन दूरं नीतोऽस्मि वाजिना ।
योगाभ्यासजडेनाज्ञो मुग्धस्य मनसा यथा ॥ ८
अकिंचनमनःशून्यं स्त्रीचित्तमिव निर्भरम् ।
ततः प्रलयनिर्दग्धजगदास्पदभीषणम् ॥ ९

यथा दृष्ट्वांस्तद्वदित्यर्थः ॥ २६ ॥ २७ ॥ वक्ष्यमाणोपोद्धातेन प्रथमं सर्वजनप्रसिद्धभूम्यन्तर्गतस्वदेशसंतामनुवदति—इहेति । पर्वतग्रहणेन प्राप्तानामपि कुलशिखरिणां पुनर्ग्रहणं ब्राह्मणपरिव्राजकन्यायेन श्रेष्ठार्थम् । संकीर्यत इति संकरा । 'कृचः शच' इति कर्मणि बाहुलकात् शः 'संकटायाम्' इति पाठे तु दुर्गमाया-मित्यर्थः ॥ २८ ॥ इति श्रीवासिष्ठमहारामायणतापर्य-प्रकाशे उत्पत्तिप्रकरणे षडुत्तरशततमः सर्गः ॥ १०५ ॥

इहाश्वेनापनीतस्य वने चण्डालकन्यया ।

समयात्पक्वणं नीत्वा विवाहः स्वस्य वर्ण्यते ॥ १ ॥

समानार्थः सहशब्दः । समानोदरः सहोदरोद्भव इत्यर्थः ॥ १ ॥ २ ॥ यावदिति प्राकाश्ये निपातो नतु वतुवन्तः । प्रत्यक्षमभ्यागत इत्यर्थः ॥ ३ ॥ भ्रमिता । भ्रमेर्णिचि मितं ह्रस्वः ॥ ४ ॥ एकोऽसहायः ॥ ५ ॥ प्रलयक्षुब्धं उत्पातवशा-देव चलन्तमद्रिमारूढः पुष्करावर्तको मेघराजो यथा चलित-स्तथाहं चलित इत्यन्वयः ॥ ६ ॥ उर्वरां सर्वसस्याव्यभूमिम् । निर्भर्तुर्निर्भरवतः प्रवृद्धस्येति यावत् । कल्लोलो बृहत्तरङ्गः ॥ ७ ॥

निष्पक्षिक्षारनीहारं निर्वृक्षमजलं महत् ।
संप्राप्तोऽहमपर्यन्तमरण्यं श्रान्तवाहनः ॥ १०
तद्वितीयमिवाकाशं तथाष्टममिवाम्बुधिम् ।
पञ्चमं सागरमिव संशुष्कं शून्यकोटरम् ॥ ११
ज्ञस्येव विततं चेतोमूर्खस्येव रुषाजवम् ।
अदृष्टजनसंसर्गमजाततृणपल्लवम् ॥ १२
अरण्यमिदमासाद्य मतिर्मे खेदमागता ।
ललनेवैत्य दारिद्र्यं निरन्नफलवान्धवम् ॥ १३
कचन्मरुमरीच्यम्बुपुरःप्लुतककुम्मुखम् ।
आसूर्यास्तं दिनं तत्र प्रक्रान्तं सीदता मया ॥ १४
तदरण्यं मयातीतमतिकृच्छ्रेण खेदिना ।
विवेकिनेव संसारो मध्यशून्यतताकृतिः ॥ १५
यदेतेनातिवाह्याहं प्राप्तवाञ्छलं क्रमात् ।
अस्ताद्रिसानुं खिन्नाश्वः शून्यभ्रान्त्येव भास्करः ॥ १६
जम्बूकदम्बप्रायेषु कलालापाः पतत्रिणः ।
यत्र स्फुरन्ति खण्डेषु पान्थानामिव बान्धवाः ॥ १७
यत्र शष्पशिखाश्रेण्यो दृश्यन्ते विरलाः स्थले ।
कदर्थलक्ष्मा जिह्वस्य हृदीवानन्दवृत्तयः ॥ १८
पूर्वादरण्यादरसात्तद्वि किञ्चित्सुखावहम् ।

'मुग्धः खमनसा' इति पाठः स्पष्टः । 'मुग्धस्य मनसा' इति पाठे मुग्धस्यापातरमणीयस्य विषयजातस्य भोगाभ्यासेन जडे-नैत्यर्थः । असमर्थसमासश्छान्दसः ॥ ८ ॥ अकिंचनस्य यतेर्म-नइव शून्यं निर्विषयम् । निर्भरं लघु विषमं वा । जगदासदं ब्रह्माण्डम् ॥ ९ ॥ क्षारनीहारं दुःसहशीतम् ॥ १० ॥ स्वावृ-दकोर्णवात्परतौऽष्टममम्बुधिं प्राग्वर्णितभूपरिखागर्तमिव । जम्बू-द्वीपास्तश्चतुर्दिशं चतुःसागरप्रसिद्धेस्तत्र पञ्चमं सागरमिव ॥ ११ ॥ ज्ञस्य तत्त्वविदो ब्रह्माकारं चेत इव विततमपरिच्छे-यम् । मूर्खस्य रुषा क्रोध इव अजवं दुर्गमं विषयमितियावत् ॥ १२ ॥ दारिद्र्यमेत्य प्राप्य स्थिता ललनेव स्थितमिति शेषः । सीदता मयेति व्यवहितेन बान्धवः ॥ १३ ॥ मरुमरीच्यम्बुभिः पुरोभागे प्लुतानि आह्लावितानि ककुम्मुखानि यत्र ॥ १४ ॥ १५ ॥ एतेनाश्वेन । शून्यभ्रान्त्या आकाशगमनेन । प्राप्त-वानित्यस्य यत्र स्फुरन्ति तत्रेति परेण संबन्धः ॥ १६ ॥ १७ ॥ कदर्थलक्ष्म्या अधर्माजितधनेन । जिह्वस्य कुटिलज-

१ टावन्तमिदं रुषाहति ।

अत्यन्तदुःखान्मरणाद्वरं व्याधिर्हि जन्तुषु ॥ १९
 तत्र जम्बीरखण्डस्य तलं संप्राप्तवानहम् ।
 मार्कण्डेय इवागेन्द्रमेकार्णवविहारतः ॥ २०
 आलम्बिता मया तत्र स्कन्धसंसर्गिणी लता ।
 नीला जलदमालेव तापतप्तेन भूभृता ॥ २१
 मयि प्रलम्बमानेऽस्यां प्रयातः स तुरङ्गमः ।
 गङ्गावलम्बिनि नरे यथा दुष्कृतसंचयः ॥ २२
 चिरं दीर्घाध्वगः खिन्नस्तत्र विश्रान्तवाहनम् ।
 भानुरस्ताचलोत्सङ्गे तले कल्पतरोरिव ॥ २३
 यावत्समस्तसंसारव्यवहारभरैः समम् ।
 रविर्विश्रमणायेव निविष्टोऽस्ताचलाङ्गणे ॥ २४
 शनैः श्यामिकया ग्रस्ते समस्ते भुवनोदरे ।
 रात्रिसंख्यवहारेषु संप्रवृत्तेषु जङ्गले ॥ २५
 अहं तरुणे तस्मिन्पेलवे खण्डकोदरे ।
 निलीनश्चिरलीनास्यः स्वनीडे विहगो यथा ॥ २६
 विषदष्टविवेकस्य कीनाशस्य गलत्स्मृतेः ।
 विक्रीतस्येव दीनस्य मग्नस्येवान्धकूपके ॥ २७
 तत्र कल्पसमा रात्रिमोहमग्नस्य मे गता ।
 एकार्णवोद्यमानस्य मार्कण्डेयमुनेरिव ॥ २८
 न स्नातवान्नाचिंतवान्न तदा भुक्तवानहम् ।
 केवलं मे गता रात्रिः सापदां धुरि तिष्ठतः ॥ २९
 विनिद्रस्य विधैर्यस्य स्फुरतः सह पल्लवैः ।
 समं दुष्टातिदैर्घ्येण सा व्यतीयाय शर्वरी ॥ ३०
 ततः स्तिमिरलेखासु सहतारेन्दुकैरवैः ।
 मयीवापाद्यमानासु म्लानतामलमानने ॥ ३१
 शाम्यन्तीषु च वेतालक्ष्वेडासु जवजङ्गले ।

नस्य ॥ १८ ॥ १९ ॥ अगेन्द्रं वृक्षश्रेष्ठं विष्णवधिष्ठितवटम्
 ॥ २० ॥ आलम्बिता अश्वपरित्यागार्थमवलम्बिता ॥ २१ ॥
 ॥ २२ ॥ २३ ॥ यावत्समस्तसंसारव्यवहारैः सह रविरस्ताच-
 लोपलक्षिते उदयाग्रान्ते गगनाङ्गणे निविष्टस्तावदहं तस्मिन्तरु-
 गणे निलीन इति व्यवहितेनान्वयः ॥ २४ ॥ २५ ॥ चिरं
 लीनं स्वपक्षपुटे गोपितमासं चञ्चुपुटं येन तथाविधो विहगो
 यथा तथा ॥ २६ ॥ विषशब्देन विषधरः कीनाशशब्देन मृत्यु-
 वशाश्च लक्षणयोच्यते ॥ २७ ॥ २८ ॥ सापदां आपद्युक्तज-
 नानां, सा रात्रिरिति वा ॥ २९ ॥ पल्लवैः सह स्फुरतः कम्प-
 मानस्य । दुष्टेन दुरुत्तरेणातिदैर्घ्येण समं साकम् ॥ ३० ॥ ततः
 पूर्वा दिशं प्राप्तमधुपानारुणामिव दृष्टवानिति तृतीयेनान्वयः ।
 तारेन्दुकैरवैः सह स्तिमिरलेखासु म्लानतामप्रसन्नतामा-
 पाद्यमानासु । तासामुपमानं मयीवेति । तारकेन्दुकैरवाणामुपमा-
 नमानने इत्यनेनार्थादाननमिन्दोर्नेत्रे कैरवाणां तत्तारके तारा-
 णामुपमानमिति गम्यते ॥ ३१ ॥ क्ष्वेडासु सिंहनादेषु । जवज-
 ङ्गले दीर्घारण्ये । जङ्गलेऽसहेति प्रश्लेषः । असहा दुःसहा या
 शीतार्तिस्तद्वतां प्राणिनां दन्तपङ्क्तिघटनटांकारसीत्कारैर्मामेव हस-

सहशीतार्तिमहन्तपङ्क्तिटांकारसीत्कृतैः ॥ ३२
 मामेवार्तिविनिर्मग्नं हसन्तीमिव दृष्टवान् ।
 अहं पूर्वा दिशं प्राप्तमधुपानारुणामिव ॥ ३३
 क्षणादज्ञ इव ज्ञानं दरिद्र इव काञ्चनम् ।
 दृष्टवानहमर्कं खे वारणारोहणोन्मुखम् ॥ ३४
 उत्थायास्तरणं वस्त्रं तत्तदास्फोटितं मया ।
 हस्तिचर्महरेणेव संध्यानुत्यानुरागिणा ॥ ३५
 प्रवृत्तस्तामहं स्फारां विहर्तुं जङ्गलस्थलीम् ।
 कालो जगत्कुटीं कल्पदग्धभूतगणामिव ॥ ३६
 न किञ्चिद्दृश्यते तत्र भूतं जरटजङ्गले ।
 अभिजातो गुणलवो यथा मूर्खशरीरके ॥ ३७
 केवलं विगताशङ्कं खण्डभ्रमणचञ्चलम् ।
 चीचीकूचीतिवचना विहरन्ति विहङ्गमाः ॥ ३८
 अथाष्टभागमापन्ने व्योम्नो दिवसनायके ।
 शुष्कावश्यायलेशासु स्नातास्त्रिव लतासु च ॥ ३९
 दृष्टा मया प्रभ्रमता दारिकौदनधारिणी ।
 गृहीतामृतसत्कुम्भा दानवेनेव माधवी ॥ ४०
 तरत्तारकनेत्रां तां श्यामामधवलाम्बराम् ।
 अहमभ्यागतस्तत्र शर्वरीमिव चन्द्रमाः ॥ ४१
 मह्यमोदनमाश्वेतद्वाले बलवदापदि ।
 देहिदीनार्तिहरणात्स्फारतां यान्ति संपदः ॥ ४२
 क्षुदन्तर्महतीयं मे वाले वृद्धिमुपेयुषी ।
 कृष्णसर्पा प्रसूतेव कोटरस्था जरट्रुमे ॥ ४३
 याञ्जयापि तया मह्यमित्थं दत्तं न किञ्चन ।
 यत्प्रार्थनया लक्ष्म्या यथा दुष्कृतिने धनम् ॥ ४४
 केवलं चिरकालेन मयात्यन्तानुगामिना ।

न्तीमिवेति दिशो विशेषणम् ॥ ३२ ॥ ३३ ॥ वारणाः प्राच्या-
 भैरावताख्यो दिग्गजस्तदारोहणं तत ऊर्ध्वभावस्तदुन्मुखम्
 ॥ ३४ ॥ आस्तरणं वस्त्रमास्फोटितं विधूनीतम् ॥ ३५ ॥ कालः
 कालरुद्रः । कल्पः प्रलयः ॥ ३६ ॥ अभिजातो ह्यः ॥ ३७ ॥
 केवलं निष्फलवनखण्डभ्रमणेन चञ्चलं जातिचापल्यं यथा स्या-
 त् तथा विहरन्ति तत्रेति शेषः ॥ ३८ ॥ अवश्यायलेशा नीहार-
 जलकणाः ॥ ३९ ॥ दारिका कन्या । माधवी स्त्रीवेषधरो हरि-
 रिवि ॥ ४० ॥ तरत्तारके चपलकनीनिके नेत्रे यस्याः । शर्व-
 रीपक्षे चलत्तारका एव नेत्राणि यस्याः ॥ ४१ ॥ बलवत्यां
 प्राणालयपर्यन्तायाम् । तथाच स्मृतिः—‘जीविताल्ययमापन्नो
 योऽन्नमिति यतस्ततः । लिप्यते न स पापेन पद्मपत्रमिवा-
 म्भसा ॥’ इति । ‘सर्वान्नुमतिः प्राणाल्यये तदर्शनात्’ इति बाद-
 रायणसूत्रं चेति भावः ॥ ४२ ॥ प्रसूता जातापत्या । सा हि
 स्वाण्डान्यपि प्रसतीति क्षुधाया अनुचितकारिणीलद्योतनार्थं
 विशेषणम् । तथाचाहुः ‘अस्य दग्धोदरस्यार्थं को न कुर्याद-
 सांप्रतम्’ इति ॥ ४३ ॥ यत्प्रार्थनया यत्प्रार्थनया
 ॥ ४४ ॥ एकस्माद्वनखण्डाद्वनखण्डान्तरं निपतति अनुगच्छति ।

खण्डात्खण्डं निपतति च्छायाभूते पुरःस्थिते ४५
 तयोक्तं हारकेयूरिश्चण्डालीं विद्धि मामिति ।
 राक्षसीमिव सुकूरां पुरुषाश्वगजाशनाम् ॥ ४६
 राजन्यार्चनमात्रेण मत्तो नाप्नोषि भोजनम् ।
 ग्राम्यादनमिजातेहात्सौजन्यमिव सुन्दरम् ॥ ४७
 इत्युक्तवत्या गच्छन्त्या खेलया च पदेपदे ।
 कुञ्जकेषु निमज्जन्त्या लीलावनतयोदितम् ॥ ४८
 ददामि भोजनमिदं भर्ता भवसि चेन्मम ।
 लोको नोपकरोत्यर्थैः सामान्यः स्निग्धतां विना ४९
 बाह्यत्यत्र मे दान्तान्केदारे पुलकसः पिता ।
 श्मशान इव वेतालः क्षुधितो धूलिधूसरः ॥ ५०
 तस्येदमन्नं भवति भर्तृत्वे दीयते स्थिते ।
 प्राणैरपि हि संपूज्या बल्लभाः पुरुषा यतः ॥ ५१
 अथोक्ता सा मया भर्ता भवामि तव सुव्रते ।
 केनापदि विचार्यन्ते वर्णधर्मकुलक्रमाः ॥ ५२
 ततस्तथौदनादर्थं मह्यमेकं समर्पितम् ।
 माधव्येवामृतादर्थमिन्द्रायातिमहत्पुरा ॥ ५३
 जम्बूफलरसः पीतः स भुक्तः पक्कणौदनः ।
 विश्रान्तं च मया तत्र मोहापहतचेतसा ॥ ५४
 मां तत्रार्कमिवापूर्य सा प्रावृट् श्यामला गता ।
 हस्तेन समुपादाय प्राणं बहिरिव स्थितम् ॥ ५५
 दुराकृतिं दुरारम्भमाससाद् भयप्रदम् ।
 पितरं पीवराकारमवीक्षिमिव यातना ॥ ५६
 तथा मदनुषङ्गिण्या स्वार्थस्तस्मै निवेदितः ।
 मातङ्गाय भ्रमर्यैव निःस्वनेनालिलग्नया ॥ ५७
 अयं मम भवेद्भर्ता तात हे तव रोचताम् ।
 स तस्या बाढमित्युक्त्वा दिनान्ते समुपस्थिते ५८
 मुमोच दान्ताबाबद्धौ कृतान्तः किंकराविव ।
 नीहाराभ्रकडारासु दिक्षु प्रोद्धूलितासु च ।

वेतालबन्धनात्तस्माद्दिनान्ते चलिता वयम् ॥ ५९
 क्षणेन पक्कणं प्राप्ताः संध्यायां दीर्घजङ्गलात् ।
 श्मशानादिव वेतालाः श्मशानमितरन्महत् ॥ ६०
 विकर्तितविभागस्थकपिकुकुटवायसम् ।
 रक्तसिक्तोर्वराभागप्रभ्रमन्मक्षिकागणम् ॥ ६१
 शोषार्थं प्रसृतार्द्रान्त्रतन्त्रीजालपतत्खगम् ।
 निष्कुटस्थितजम्बीरखण्डलग्नखगध्वनि ॥ ६२
 शुष्यद्गुह्वसापिण्डपूर्णालिन्दलसत्खगम् ।
 दृष्टिप्रसृतरक्ताक्तचर्मस्रवदसृग्लवम् ॥ ६३
 बालहस्तस्थितकव्यपिण्डकणितमक्षिकम् ।
 जर्जराधिष्ठचण्डालतर्जितारटितार्मकम् ॥ ६४
 तत्प्रविष्टा वयं कीर्णशिरान्नं भीमपक्कणम् ।
 मृतभूतं जगत्कल्पे कृतान्तानुचरा इव ॥ ६५
 संभ्रमोपहितानल्पकदलीदलपीठके ।
 अहमास्थितवांस्तत्र नवे श्वशुरमन्दिरे ॥ ६६
 श्वश्रवा मे केकराक्ष्या तु तेनासृग्लवचक्षुषा ।
 जामातायमिति प्रोक्तं तथा तदभिनन्दितम् ॥ ६७
 अथ विश्रम्य चण्डालभोजनान्यजिनासने ।
 संचितान्युपभुक्तानि दुष्कृतानीव भूरिशः ॥ ६८
 अनन्तदुःखबीजानि न मनोज्ञतराण्यपि ।
 तानि प्रणयवाक्यानि श्रुतान्यसुभगान्यलम् ॥ ६९
 निरभ्राम्बरनक्षत्रे कस्मिंश्चिदिवसे ततः ।
 तैस्तैरारम्भसंरम्भैस्तैर्वृत्तविभवापणैः ॥ ७०
 दत्ताप्यनेन सा मह्यं कुमारी भयदायिनी ।
 सुकृष्णा कृष्णवर्णेन दुष्कृतेनेव यातना ॥ ७१
 सरभसमभितो विनेदुरत्र
 प्रसृतमहामदिरासवाः श्वपाकाः ।
 हतपटुपटहा विलासवन्तः
 स्वयमिव दुष्कृतराशयो महान्तः ॥ ७२

इत्यार्षे श्रीवासिष्ठमहारामायणे मो० उत्पत्तिप्रकरणे इन्द्रजालोपाख्याने चाण्डालीविवाहो नाम षडुत्तरशततमः सर्गः ॥ ९०६ ॥

अतएव च्छायाभूते ॥ ४५ ॥ हारकेयूरिन्मित्रमेनोत्तमजातिसू-
 चनेन मदनमभोज्यमिति द्योतितम् ॥ ४६ ॥ अनमिजातेहा-
 दसंपन्नामिलाषात् । ग्राम्यात् ग्रामीणजनात् । सौजन्यं सौहार्द-
 मिव ॥ ४७ ॥ मज्जन्त्या लीयमानया । लीलाभिः स्वामिप्रे-
 तार्थसूचककटाक्षादिचेष्टाभिरवनतया प्रह्वीभूतया ॥ ४८ ॥ सा-
 मान्यो लोकः पृथग्जनः ॥ ४९ ॥ दान्तान् बलीवर्दान् बाह-
 यति । कर्षतीति यावत् ॥ ५० ॥ त्वयि भर्तृत्वे स्थिते सति
 दीयते ॥ ५१ ॥ ५२ ॥ माधव्या इन्द्राय दत्तममृतादर्थमिव ।
 आर्या क्षुत्पीडया महद्गुह्वमतमिति यावत् ॥ ५३ ॥ ५४ ॥
 आपूर्य तिरोधाय ॥ ५५ ॥ अवीक्षि नरकविशेषम् ॥ ५६ ॥
 मातङ्गाय चाण्डालाय निवेदितः । कर्णे इति शेषः । अतएवालिना
 भ्रमरान्तरेण लग्नया भ्रमर्यैवेत्युपमा ॥ ५७ ॥ ५८ ॥ कडारासु

कपिलासु । वेतालबन्धनात्पिशाचनिवासात्तस्माद्दिनात् ॥ ५९ ॥
 ॥ ६० ॥ विकर्तिता अपि पुनः कर्तनेन विभागस्थाः ॥ ६१ ॥
 निष्कुटेषु गृहारामेषु ॥ ६२ ॥ अलिन्दो बहिर्द्वारप्रकोष्ठः
 ॥ ६३ ॥ जर्जरैर्वृद्धैरधिष्ठैः श्रेष्ठैश्चण्डालैः ॥ ६४ ॥ मृतानि
 भूतानि प्राणिनो यत्र । कल्पे प्रलयकाले ॥ ६५ ॥
 संभ्रमेणादरातिशयेन उपहिते आस्तीर्णे पीठके आसने ॥ ६६
 ॥ ६७ ॥ ६८ ॥ ६९ ॥ तैस्तैश्चण्डालोत्सवोचितैर्मद्यमांसादिसं-
 चयारम्भौद्यौगैः ॥ ७० ॥ ७१ ॥ अत्रास्मिन्विवाहोत्सवे । मदिरा-
 सवपदाभ्यां तन्मदो लक्ष्यते । महान्तो ब्रह्महत्यादयः
 ॥ ७२ ॥ इति श्रीवासिष्ठमहारामायणतात्पर्यप्रकाशे उत्प-
 त्तिप्रकरणे षडुत्तरशततमः सर्गः ॥ १०६ ॥

सप्तोत्तरशततमः सर्गः १०७

राजोवाच ।

बहुनात्र किमुकेन सोत्सवावर्जिताशयः ।
 तदाप्रभृति तत्राहं संपन्नः पुष्टपुल्कसः ॥ १
 सप्तरात्रोत्सवस्यान्ते क्रमान्मासाष्टके गते ।
 पुष्पिता सास्य संपन्ना स्थिता गर्भवती ततः ॥ २
 प्रसूता दुःखदां कन्यां विपदुःखक्रियामिव ।
 सा कन्या ववृधे शीघ्रं मूर्खचिन्तेव पीवरी ॥ ३
 पुनः प्रसूता सा वर्षैस्त्रिभिः पुत्रमशोभनम् ।
 अनर्थमिव दुर्बुद्धिराशापाशविधायकम् ॥ ४
 पुनः सुतां दुहितरं पुनरप्यर्भकं ततः ।
 कलत्रवानहं जातो वने जरठपुल्कसः ॥ ५
 तथा सह समास्तत्र मया बह्व्योऽतिवाहिताः ।
 नारके चिन्तया सार्धं ब्रह्मघ्नेनेव यातनाः ॥ ६
 शीतवातातपक्लेशविवशेन वनान्तरे ।
 चिरं विलुलितं वृद्धकच्छपेनेव पल्वले ॥ ७
 कलत्रचिन्ताहतया धिया संदह्यमानया ।
 दृष्टाः कष्टसमारम्भा दिशः प्रज्वलिता इव ॥ ८
 क्षौमानेकसमाक्षीणपटे चेण्डकधारिणा ।
 काष्ठभारो वने व्यूढो यो मूर्तमिव दुष्कृतम् ॥ ९
 यौकाकीर्णजरत्किन्नगन्धिकौपीनवाससा ।
 आश्वस्य धवलीकानां तले नीता घनाः समाः ॥ १०
 कलत्रापूरणोत्केन जर्जरेण हिमानिलैः ।
 हेमन्ते ददुरेणेव विलीनं वनकुक्षिषु ॥ ११
 नानाकलहकलोलताप्रसरविद्रुताः ।
 बाष्पव्याजेन निर्मुक्ता नेत्राभ्यां रक्तविन्दवः ॥ १२
 यामिन्यो विपिने क्लिप्ते वराहामिषभोजनाः ।

अत्र स्वस्य चिरं तत्र वसतः षष्टिहायनान् ।

चण्डालोचितकृत्येन जीवनं यत्तदुच्यते ॥ १ ॥

सोत्सवेनोत्सवसहितेन विवाहेन आवर्जिताशयो वशीकृत-
 चित्तः ॥ १ ॥ सा भार्या । अस्य मम । पुष्पिता ऋतुमती
 ॥ २ ॥ ३ ॥ ४ ॥ कलत्रवान् कुटुम्बी ॥ ५ ॥ ६ ॥ ७ ॥ ८ ॥
 क्षौमे अतसीवल्कलविकारे अनेकसमाभिराक्षीणे जीर्णे पटे ।
 चेण्डकं तृणादिनिर्मितं वलयाकारं भारोद्बहनशिरस्त्राणम् ॥ ९ ॥
 यूकानां समूहो यौकम् । जरजीर्णं दुर्गन्धि च कौपीनमेव वासो
 यस्य । आश्वस्य विश्रम्य । धवलीकानां वृक्षविशेषाणाम् ॥ १० ॥
 ददुरेण मेकेन ॥ ११ ॥ तापप्रसरदिव विद्रुता विलीनाः ॥ १२ ॥
 ॥ १३ ॥ कालवर्णैरभ्रघ्नतां निविडतां गते रोहे सर्ववीजप्रा-
 दुर्भावहेतौ वर्षाकाले क्षयं गते सति ॥ १४ ॥ अर्भकैः सहेति
 शेषः । परगृहे चाण्डालान्तरगेहे ॥ १५ ॥ राहोः रदैर्दन्तैरिन्दु-
 रिव ॥ १६ ॥ नारकैराहतां नारकेभ्यो विक्रीताः । अनेन नर-
 केऽपि क्रयविक्रयपातकिनां तदनुरूपो व्यवहारोऽस्तीति गम्यते ।

शिलातलकुटीकोशे नीता जलद्विक्लवाः ॥ १३
 काले क्षयं गते रोहे कालाभ्रघ्नतां गते ।
 असौहार्देन बन्धूनां कलहैश्चापि संततैः ॥ १४
 सर्वत्र जातशङ्केन कलाभिमुखरार्भकैः ।
 मया कृपणचित्तेन नीताः परगृहे समाः ॥ १५
 चण्डालीकलहोद्विग्नचण्डचण्डालतर्जनैः ।
 मुखं जर्जरतां यातमिन्दू राहुरदैरिव ॥ १६
 चर्विताः खर्वितोष्ठेन द्वीपीपिशितपेशयः ।
 नारकाहृतविक्रीता नारक्यो रशना इव ॥ १७
 हिमवत्कन्दरोद्वीर्णाश्चण्डा हेमन्तवीचयः ।
 शिशिरे शीकरासारतुषारनिचयाश्चिरम् ॥ १८
 अङ्गे निरम्बरे सोढा मृत्युमुक्ता इवेषवः ।
 जराजरठमूढेन मूलानि क्षीणभूकृहाम् ॥ १९
 सुकृतानामिवैकेन समुत्खातानि भूरिशः ।
 शरावकेष्वद्व्यां च पललं पक्वमादरात् ॥ २०
 अस्पृष्टेन जनैर्भुक्तं कुकलत्रवता मया ।
 गृहीततेजःक्षतये बहुवक्रविकारिणा ॥ २१
 मार्गाविक्रमिवात्मीयं विक्रीतं पण्यमन्यतः ।
 प्राण्यङ्गवपुषस्तस्य प्रोत्कृत्योत्कृत्य पेशलः ॥ २२
 आयसंपरि विक्रीता विन्ध्यपक्वणभूमिषु ।
 जन्मान्तरसहस्रोत्थं स्वपापमिव वृद्धये ॥ २३
 अविक्रीर्णमसत्कीर्णं चण्डालारामभूमिषु ।
 दृष्टः कुदालको दृष्ट्या संध्यास्नेहविमुक्तया ॥ २४
 रौरवापतितेनेव तत्कालस्निग्धतां गतः ।
 विन्ध्यकन्दरगुल्मानां बन्धुत्वमिव गच्छता ॥ २५
 पुलिन्दवपुषा यत्र युक्तयोगैः समर्पिताः ।

रशना आन्तरजवः ॥ १७ ॥ १८ ॥ १९ ॥ २० ॥ गृहीतस्य
 तेजसः क्षतये ॥ २१ ॥ मृगाणां मांसं मार्गम् । अवेर्मांसं
 आविक्रम् । अन्यतः अन्येभ्यः पण्यं क्रीतं तदात्मीयं स्वदेहमां-
 समिव क्रीतमिति जुगुप्सोक्तिः ॥ २२ ॥ आयसंपरि अयःपात्रे
 निधाय संस्कृत्य वेत्यर्थः । वृद्धये अधिकमूल्यलाभार्थं विक्रीताः ॥ २३
 विक्रीतशिष्टं तु चण्डालारामभूमिषु शोषणार्थमवकीर्णम् । अस-
 द्भिरपवित्रैर्मलमूत्रादिभिः कीर्णं व्याप्तम् । रौरवापतितेनेवात्यन्त-
 दुर्दशां प्राप्तेन विन्ध्यपर्वतगुल्मानां बन्धुतां पोष्यतां गच्छतेव
 स्थितेन मया संध्यायां स्नेहेन विमुक्तया । कन्दमूलमांसाद्यर्ज-
 नविघ्नभूतसंध्याकालद्वेष्टेति यावत् । तथाविधया दृष्ट्या
 बुद्ध्या कुदालकः खनित्रविशेष एव पोषकलात्तत्कालस्निग्धतां
 तत्कालोचितमित्रतां गतो दृष्टो नान्य इति द्वयोरन्वयेनार्थः
 ॥ २४ ॥ २५ ॥ यत्र यस्यां दुर्दशायां युक्तयोगैः परम्परासंब-

तर्पितां लगुडाघातजितकौलेयरंहसा ॥ २६
 पुत्रदाराः कदन्नेन ग्रामकान्धोचितेन च ।
 धारासाररणत्पत्रशुष्कतालतले निशाः ॥ २७
 नीता रणितदन्तेन सार्धं विपिनवानरैः ।
 रोमभिः कोटिमुद्रोद्यैः शीतेनाध्युषितस्य मे ॥ २८
 वर्षासु मुक्ताकणवद्धता वानलविन्दवः ।
 अजाजीमूतखण्डार्थं क्षुत्क्षुण्णक्षीणकुक्षिणा ॥ २९
 कलत्रेण सहाटव्यां कृतः कलह आकुलः ।
 वने रणितदन्तेन शीतकेकरचक्षुषा ॥ ३०
 मयीमलिनगात्रेण वेतालस्वजनायितम् ।
 सरिच्छीरेषु मत्स्यार्थं भ्रान्तं वडिशधारिणा ॥ ३१
 कल्पे जगत्सुनाशार्थं कृतान्तेनेव पाशिना ।
 पीतं बहूपवासेन सद्यःकृतमृगोरसः ॥ ३२
 तत्कालकोष्णं रुधिरं मातुः स्तनपयो यथा ।
 श्मशानसंस्थितान्मत्तो रक्तरक्तान्मलाशिनः ॥ ३३
 विद्रुता वनवेतालाश्चण्डिकाभिद्रुता इव ।
 वागुरा विपिने व्युप्ता बन्धार्थं मृगपक्षिणाम् ॥ ३४
 आशा इव विवृद्ध्यर्थं पुत्रदारकलत्रजाः ।
 मया मायामयैर्लोकाः सूत्रजालमयैः खगाः ॥ ३५
 जालैर्जर्जरातां नीता दिशश्चासुकृतायुषा ।
 तत्रापि दत्तः प्रसरो मनसो दुष्कृतोदये ॥ ३६
 आशा प्रसारिता दूरं प्रावृषीव तरङ्गिणी ।
 करभ्या इव सर्पेण विद्रुतं दूरतो धिया ॥ ३७
 दूरे त्यक्ता दया देहे भुजङ्गेनेव कञ्चुकम् ।

इत्यार्षे श्रीवासिष्ठमहारामायणे वाल्मीकीये उत्पत्तिप्रकरणे इन्द्रजालोपाख्याने आपदवर्णनं नाम सप्तोत्तरशततमः सर्गः ॥ १०७ ॥

न्यैर्देवेन समर्पिताः पुत्रदारादयो लगुडाघातैर्यष्टिताडनैर्जितकौलेयरंहसा निवारितशुनकोपद्रवेण मया कदन्नेन तर्पिताः ॥ २६ ॥ ग्रामकः कुग्रामस्तत्र येऽन्धास्तदुचितेन कोद्रवकणपिण्याकादिना ॥ २७ ॥ कोटिर्मुक्तावेधनसूच्यग्रं तस्य मुद्रां साम्यमुद्यन्ति ऊर्ध्वभागे ग्रामुवन्तीति कोटिमुद्रोद्यानि ॥ २८ ॥ वनं जलं लाति आददातीति वनलो मेघस्तत्संबन्धिनो वानला विन्दवः । जीमूतखण्डो मेघलेश इव तुच्छो मांसखण्डस्तदर्थम् ॥ २९ ॥ ३० ॥ वेतालस्य स्वजनो बन्धुस्तद्वदाचरितं, वेतालवन्निस्थितमितियावत् ॥ ३१ ॥ सद्यःकृतस्य शरच्छिन्नस्य मृगस्य रसो वक्षसः ॥ ३२ ॥ कोष्णं कवोष्णम् । रक्तेन रुधिरेण रक्ताद्रजितान् मत्तो मलाशिनः अपवित्रश्मशानबलिमांसाद्यशनशीलात् ॥ ३३ ॥ विद्रुताः भयात्पलायिताः । व्युप्ताः प्रसारिताः ॥ ३४ ॥ ३५ ॥ तत्र तादृशे पापकर्मण्यपि । मनसः प्रसरो दत्तः ॥ ३६ ॥ करभ्या भल्लूक्याः सकाशात्सर्पेणैव धिया सद्बुद्ध्या दूरतो गतम् । भावे क्तः । करभी हि सर्पं श्वसेन बिलादाकृष्य भक्षयतीति प्रागुक्तमेव ॥ ३७ ॥ देहे परप्राणिदेहे ।

१ लगुडास्फाल इति पाठः ।

क्रौर्यं सुखेन संरम्भशरवर्षि निनादि च ॥ ३८
 अङ्गीकृतं निदाघान्ते नभसेवासिताम्बुदः ।
 विकासिन्यो क्षताः क्षारा दूरं परिहृता जनैः ॥ ३९
 श्वभ्रेणैव कुमञ्जर्यश्चिरमूढा मयापदः ।
 स्वकालकुलकोणासु नरकोदामभूमिषु ॥ ४०
 उप्ता दुष्कृतबीजानां मुष्टयो मोहवृष्टयः ।
 वागुराभिर्मया विन्ध्यकन्दरस्थेन निर्दयम् ॥ ४१
 भूतेष्विव कृतान्तेन मृगेषु परिवलितम् ।
 चामरीकण्टकुड्येषु विश्रान्तशिरसा मया ॥ ४२
 सुप्तमस्तविवेकेन शेषाङ्गेष्विव शौरिणा ।
 विलोलचरणाम्बरया सरावोल्लासिधूम्रया ॥ ४३
 मम तन्वा सनीहारविन्ध्यकच्छगुहायितम् ।
 कृष्णदेहेन यौकाढ्या कन्थास्कन्धे मया चिरम् ४४
 ग्रीष्मे सोढा चलद्भूता वराहेण यथोर्वरा ।
 बहुशोऽहं वनोत्थाग्निनिर्दग्धप्राणिमण्डलः ॥ ४५
 कल्पाग्निभुक्तजगतः कालस्यानुगतिं गतः ।
 लोभिलिङ्गो यथा रोगमनर्थानिव दुर्ग्रहः ।
 प्रसूतास्तत्र मे दारा दुःखान्यथ सुखान्यपि ॥ ४६
 नृपालपुत्रकेनैकतनयेन तदा मया ।
 नीता नीरन्ध्रदोषेण षष्टिः कल्पसमाः समाः ४७
 आकुष्टमुद्धरतरं रुदितं विपत्सु
 भुक्तं कदन्नमुषितं हतपक्वणेशु ।
 कालान्तरं बहु मयोपहतेन तत्र
 दुर्वासनानिगडबन्धगतेन सभ्याः ॥ ४८

संरम्भेण शरान्वाणानुदकानि च वर्षितुं शीलमस्य । निनादि निष्ठुरभाषि गर्जनशीलं चेति अम्बुदक्रौर्यसाधारणे विशेषणे । एवमप्रेष्युपमानोपमेयसाधारणानि विशेषणानि बोध्यानि ॥ ३८ ॥ क्षारा उग्रगन्धा दुःसहाश्च ॥ ३९ ॥ स्वस्य एतावत्कालमिदं भोक्तव्यमिति नियतः काल एव कुलकोणाः क्षेत्रमेदविभाजकसेखस्यो यासु ॥ ४० ॥ मोह एव वृष्टिरिव फलवर्धनो यासां ताः ॥ ४१ ॥ ४२ ॥ विभिः पक्षिमिलोलानि चरणाः प्रत्यन्तपर्वता अम्बरमाकाशं च यस्याः । सरावैः सध्वनिमिव्याप्रादिभिरुल्लासि धूम्रं रूपं यस्यामिति च गुहापक्षेऽर्थः । तनुपक्षे स्पष्टम् ॥ ४३ ॥ विन्ध्यस्य कच्छो जलप्रायदेशस्तत्रत्यगुहावदाचरितम् । उपमानादाचारे क्यङि भावे क्तः । यूकानां समूहो यौकं तदाढ्या कन्था मया ग्रीष्मे सोढा मर्षितेति संबन्धः ॥ ४४ ॥ ४५ ॥ लोभिलिङ्गो मैथुनव्यसनी यथा क्षयादिरोगं प्रसूते । यथावा दुर्ग्रहो दुराग्रहो दुष्टग्रहो वा वैरकलहाद्यनर्थान्प्रसूते तद्वन्मे दारा दुःखानि सुखान्यपि अपत्यानि प्रसूताः ॥ ४६ ॥ उपसंहरति—नृपालेति । एकतनयेनेत्यल्यन्तानौचित्यसूचनार्थमुक्तम् ॥ ४७ ॥ उक्तां सर्वां दुर्दशां संक्षिप्य वदन्नुपसंहरति—आकुष्टमिति । हे सभ्याः, कोधा-

अष्टोत्तरशततमः सर्गः १०८

राजोवाच ।

अथ गच्छति कालेऽत्र जराजर्जरितायुषि ।
 तुषारपूर्णशण्णौघसमश्मश्रुभृते मयि ॥ १
 कर्मवातापनुत्रेषु सरसेष्वरसेष्वपि ।
 पतत्सु वासरौघेषु शीर्णपर्णगणेष्विव ॥ २
 आज्ञाविव चरौघेषु सुखदुःखेष्वनारतम् ।
 कलहेष्वप्यकार्येषु चागच्छत्सु पतत्सु च ॥ ३
 विकल्पकल्पनावर्तवर्तिनि द्विजगे जडे ।
 समुद्र इव कलोलभरे भ्रमितचेतसि ॥ ४
 चलच्चिन्ताचितं चक्रमारूढे भ्रान्त आत्मनि ।
 प्रोह्यमाने तृणइव सावर्तं कालसागरे ॥ ५
 विन्ध्योर्वीवनकीटस्य ग्रासैकशरणस्य मे ।
 द्विवाहोर्गर्दभस्यात्र क्षीण इत्थं समागणे ॥ ६
 विस्मृते मम भूपत्वे शवस्येव महाजवे ।
 चाण्डालत्वे स्थिरीभूते पक्षच्छिन्न इवाचले ॥ ७
 संसारमिव कल्पान्तो दावाग्निरिव काननम् ।
 सागरोर्मिस्तटमिव शुष्कवृक्षमिवाशनिः ॥ ८
 अकाण्डे मरणोद्दीनं चण्डचण्डालमण्डलम् ।
 निरन्नतृणपत्रांस्तु विन्ध्यकच्छं तदाययौ ॥ ९
 न वर्षति घनव्राते दृष्टनष्टे कचित्स्थिते ।
 पूताङ्गारकणोन्मिश्रगतौ वहति मारुते ॥ १०
 शीर्णमर्मरपर्णासु दावाग्निरिवलितासु च ।
 वनस्थलीषु शून्यासु चिरप्रव्रजितास्त्रिव ॥ ११
 अकाण्डमभवद्भीममुद्दामदवपावकम् ।
 शोषिताशेषगहनं भस्मशेषतृणोलपम् ॥ १२

वेशेन आकुष्टं विपत्सु रुदितम् । भवदनुभूतकालापेक्षया काला-
 न्तरम् ॥ ४८ ॥ इति श्रीवासिष्ठमहारामायणतात्पर्यप्रकाशे
 उत्पत्तिप्रकरणे सप्तोत्तरशततमः सर्गः ॥ १०७ ॥

इह तस्मिन्निवसतश्चिरं चण्डालपक्वणे ।

अनावृष्टयुत्थदुर्भिक्षाद्वर्ण्यते देशदुर्दशा ॥ १ ॥

शण्णौघसमैः श्मश्रुभिर्भृते संभृतमुखे ॥ १ ॥ सरसेषु ससु-
 खेषु । अरसेषु सदुःखेषु । वासरौघेषु पतत्सु गच्छत्सु ॥ २ ॥
 आजौ युद्धे । अकार्येषु कर्तुमयोग्येषु वधवन्धस्तेयादिषु ॥ ३ ॥
 द्विजः पक्षीव गच्छति निरालम्बने भ्रमतीति द्विजगे ॥ ४ ॥ ५ ॥
 समागणे वर्षपूगे क्षीणे सति ॥ ६ ॥ शवस्य मृतसेव ॥ ७ ॥ ८ ॥
 घनव्राते न वर्षति सति अकाण्डे मरणेन उद्दीनं परलोकगमनं
 यस्मिन्स्थथाविधं दुर्भिक्षं कर्तुं । चण्डं चण्डालमण्डलं यस्मिन्स्थ-
 थाविधं विन्ध्यकच्छं निरन्नतृणपत्रांस्तु यथा स्यात्तथा आययौ
 प्राप । संसारमिवेत्यादिप्राक्तनानि क्रमात्कर्मकर्मणोरुपमानानि
 बोध्यानि । अथवा तच्चण्डचण्डालमण्डलं विन्ध्यकच्छस्थलाख्यं

पांसुधूसरसर्वाङ्गं क्षुधिताशेषमानवम् ।
 निरन्नतृणपानीयं देशाद्युद्भावमण्डलम् ॥ १३
 कचन्मरुमरीच्यम्बुमज्जन्महिषमण्डलम् ।
 वातोत्थसीकरव्यूहापरिवाहवनाम्बरम् ॥ १४
 पानीयशब्दमात्रैकश्रवणोत्कनरव्रजम् ।
 आतपाततिसंशोषसीदत्सकलमानवम् ॥ १५
 पत्रग्रसनसंरब्धक्षुधितोत्थितजीवितम् ।
 स्वाङ्गचर्वणसंरम्भलुठदशनमण्डलम् ॥ १६
 मांसशङ्कानिगीर्णांश्रुदिराग्निकणोत्करम् ।
 मण्डकासारसंग्रस्तवनपाषाणखण्डकम् ॥ १७
 अन्योन्यभूतसंसक्तमातृपुत्रपितृव्रजम् ।
 गृध्रोदररटत्सारनिगीर्णवरसारिकम् ॥ १८
 परस्पराङ्गविच्छेदरक्तसिक्तधरातलम् ।
 हरिग्रसनसंरब्धमत्तक्षुधितवारणम् ॥ १९
 दरीनिगरणैकैकसिंहभ्रमणभीषणम् ।
 अन्योन्यग्रसनोद्युक्तलोकमल्लकृतं वहत् ॥ २०
 निष्पत्रपादपोद्दीनप्रौढाङ्गारमयानिलम् ।
 रक्तपानोत्कमार्जारलीढधातुतटावनि ॥ २१
 ज्वालाघनघटाटोपसावर्तसवनानिलम् ।
 सर्वस्थलरसद्वहिपुञ्जपिञ्जरजङ्गलम् ॥ २२
 दग्धाजगरकुञ्जोत्थधूममांसलगुल्मकम् ।
 मारुतावलितज्वालासंध्याभ्रवलिताम्बरम् ॥ २३
 उद्दामरवमुद्भ्रान्तभस्मना स्तम्भमण्डलम् ।
 साकन्दनरदाराग्रदीनार्भककृतारवम् ॥ २४
 संभ्रान्तपुरुषव्यूहदन्तकृत्तमहाशवम् ।

देशान्तरं ययाविलयर्थः ॥ ९ ॥ पूतैर्वृक्षशोधितैरिव सूक्ष्मतमै-
 रङ्गारकणैरुन्मिश्रा गतिर्यस्य ॥ १० ॥ चिरप्रव्रजितास्त्रिवेति
 पिङ्गलजटिललादिनोपमा ॥ ११ ॥ अकाण्डमनवसरोत्थं दुर्भि-
 क्षम् ॥ १२ ॥ उद्भावं उत्कृष्टारण्यभूतं मण्डलं जनपदो यस्मिन्
 ॥ १३ ॥ वातोत्थसीकरव्यूहमपि न परिवहतीत्यपरिवाहं वना-
 म्बरं यत्र ॥ १४ ॥ आतपस्याततिर्विस्तारः ॥ १५ ॥ पत्रग्रस-
 नोद्योगेन क्षुभितेभ्य उत्थितं प्रस्थितं जीवितं यत्र । स्वाङ्गच-
 र्वणे संरम्भेणाभिलाषेण लुठन्ति परस्परमुपघ्नन्ति दशनमण्ड-
 लानि यत्र ॥ १६ ॥ मण्डकानि स्नेहपिष्टकास्तद्भ्रान्त्या असारा
 अपि संग्रस्ता वनपाषाणखण्डका यत्र ॥ १७ ॥ सारनिगीर्णां सम-
 ग्रनिगीर्णां ॥ १८ ॥ १९ ॥ दरीषु स्वस्य निगरणशङ्कया एकैकशः
 सिंहभ्रमणेन भीषणम् । अन्योन्यस्य ग्रसने हिंसने उद्युक्तैर्लोकैर्म-
 ल्लकृतं मल्लचरित्रम् ॥ २० ॥ २१ ॥ २२ ॥ दग्धा अजगरा यत्र
 तथाविधात्कुजादुत्थितेन धूमेन दोहदेनेव मांसलानि पुष्टानीव
 गुल्मकानि यत्र ॥ २३ ॥ अस्तम्भान्यदण्डानि च्छत्रमण्ड-
 लानि यत्र ॥ २४ ॥ जवेन ग्रसनलरया ग्रस्ता रक्तारक्ता

मांसगन्धजवग्रस्तरक्तारक्तनिजाङ्गुलि ॥	२५	सदकाण्डस्फुटदेशं प्राप्य तच्छुष्ककोटरम् ।	
नीलपत्रलताशङ्कापीतधूमधनच्छवि ।		द्वादशार्काग्निदग्धस्य जगतोऽनुकृतिं ययौ ॥	२९
भ्रमदृष्टनिर्णीणोऽग्रनभोभ्रान्तोलुमकामिषम् ॥	२६	ज्वलदनलजटालवृक्षखण्ड-	
इतरेतरभिन्नाङ्गलोकविद्रवणाकुलम् ।		प्रसरमरुत्प्रसरावनुन्नलोकः ।	
ज्वलिताग्निटण्टकारविदीर्णहृदयोदरम् ॥	२७	ज्वलनतपनभास्करात्मजानां	
गर्तमारुतक्रांकारभीमदावाग्निवल्गनम् ।		रमणगृहानुकृतिं जगाम देशः ॥	३०
भीताजगरफूत्कारपतद्ङ्गारपादपम् ॥	२८		

इत्यार्षे श्रीवासिष्ठमहारामायणे मोक्षोपाये उत्पत्तिप्रकरणे इन्द्रजालोपाख्याने अकाण्डवर्णनं नामाष्टोत्तरशततमः सर्गः ॥ १०८ ॥

नवोत्तरशततमः सर्गः १०९

राजोवाच ।

तस्मिंस्तदा वर्तमाने कष्टे विधिविपर्यये ।
 अकालोल्बणकल्पान्ते नितान्तं तापदायिनि ॥ १
 जनाः केचन निष्कम्य सकलत्रसुहज्जनाः ।
 गता देशान्तरं व्योम्नः शरदीव पयोधराः ॥ २
 देहावयवसंलीनपुत्रदाराग्रयवन्धवः ।
 शीर्णाः केचन तत्रैव चिच्छन्ना इव वने द्रुमाः ॥ ३
 भक्ताः केचन च व्याघ्रैर्निर्गतास्तु स्वमन्दिरात् ।
 अजातपक्षकाः श्येनैः खगा नीडोद्धता इव ॥ ४
 प्रविष्टाः केचिदनलं ज्वलितं शलभा इव ।
 केचिच्छ्रेष्ठेषु पतिताः शिला शैलच्युता इव ॥ ५
 अहं तु तान्परित्यज्य श्वशुरादीन्स्वकं क्षमम् ।
 कलत्रमात्रमादाय कृच्छ्राद्देशाद्विनिर्गतः ॥ ६
 अनलाननिलांश्चैव भक्षकांस्तक्षकानपि ।
 वञ्चयित्वा भयान्मृत्योः सदारोऽहं विनिर्गतः ॥ ७
 प्राप्य तद्देशपर्यन्तं तत्र तालतरोस्तले ।
 अवरोप्य सुतान्स्कन्धानानानर्थानिवोल्बणान् ८
 विश्रान्तोऽस्मि चिरं श्रान्तो रौरवादिब निर्गतः ।
 दीर्घदावनिदाघातोऽग्निं पद्म इवाजलः ॥ ९

निजाङ्गुलिर्यत्र ॥ २५ ॥ २६ ॥ २७ ॥ गर्तं प्रविशतो मा-
 रुतस्य क्रांकारो ध्वनिरिव भीमं दावाग्निवल्गनं यत्र । भी-
 तानामजगराणां फूत्कारात्पतन्त उत्पतन्तोऽङ्गारा येषु त-
 थाविधाः पादपा यत्र ॥ २८ ॥ सत् प्राग्रमणीयमपि वि-
 न्ध्यकच्छस्थलं प्राप्य तत् तादृशं दुर्भिक्षं प्रागुक्तमकाण्डस्फुट-
 देशं सत् । अनुकृतिं साम्यम् ॥ २९ ॥ ज्वलदनलेन जटाले-
 षु वृक्षखण्डेषु प्रसरो यस्य तथाविधस्य मरुतः प्रसरेण । अव-
 नुन्नः पीडितो लोको जनो यत्र । ज्वलनतपनयोर्भास्करात्मजस्य
 शनैश्चरस्य च रमणं क्रीडास्थानभूतं यद्गृहं तस्यानुकृतिं सा-
 म्यम् ॥ ३० ॥ इति श्रीवासिष्ठमहारामायणतात्पर्यप्रकाशे
 उत्पत्तिप्रकरणे अष्टोत्तरशततमः सर्गः ॥ १०८ ॥

१ युक्तेन इति पाठः.

अथ चाण्डालकन्यायां विश्रान्तायां तरोस्तले ।
 सुप्तायां शीतलच्छाये द्वौ समालिङ्ग्य दारकौ १०
 पृच्छको नाम तनयो ममैकः पुरतः स्थितः ।
 अत्यन्तवल्लभोऽस्माकं कनीयान्मौग्ध्यवानिति ११
 स मामुवाच दीनात्मा वाष्पपूर्णविलोचनः ।
 तात देह्याशु मे मांसं पातुं च रुधिरं क्षणात् १२
 पुनःपुनर्वदन्नेवं स बालस्तनयो मम ।
 प्राणान्तिकीं दशां प्राप्तः साक्रन्दो हि पुनः क्षुधा १३
 तस्योक्तं तु मया पुत्र मांसं नास्तीति भूरिशः ।
 तथापि मांसं देहीति वदत्येव स दुर्मतिः ॥ १४
 अथ वात्सल्यमूढेन मया दुःखातिभारिणा ।
 तस्योक्तं पुत्र मन्मांसं पक्वं संभुज्यतामिति ॥ १५
 तदप्यङ्गीकृतं तेन देहीति वदता पुनः ।
 मन्मांसभक्षणं क्षीणवृत्तिनाऽऽश्लेषवृत्तिना ॥ १६
 सर्वदुःखापनोदाय स्नेहकारुण्यमोहिना ।
 तस्य तामार्तिमालोक्य मया दुःखातिभारिणा १७
 सोढुं तामापदं तीव्रामशक्तेन हतात्मना ।
 मरणायातिमित्राय कृतोऽन्तर्निश्चयो मया ॥ १८

निगतस्य सदारस्य दृष्ट्वा पुत्रापदं चिताम् ।

विविक्षोः प्रतिबुद्धस्य सभ्यसंवाद ईर्यते ॥ १ ॥

विधिविपर्यये दैवप्रातिकूल्ये ॥ १ ॥ २ ॥ देहावयवा इव
 संलग्नास्त्यक्तुमशक्या इति यावत् ॥ ३ ॥ चकारो मित्रक-
 मोऽनुक्तसमुच्चयार्थः । व्याघ्रैरन्यैश्च श्वापदैरित्यर्थः ॥ ४ ॥ ५ ॥
 क्षमं स्वानुगमनसमर्थम् ॥ ६ ॥ भक्षकान्व्याघ्रादीन् । तक्षकान्
 सर्पान् ॥ ७ ॥ तद्देशस्य पर्यन्तं प्रान्तम् ॥ ८ ॥ अजलः पद्मः
 कमलिनीव शुष्यन्नित्यर्थः । अथवा अजलो भेकादिः पद्मे कम-
 लिनीमूल इव विश्रान्तोऽस्मीत्यर्थः ॥ ९ ॥ १० ॥ ११ ॥ १२
 ॥ १३ ॥ १४ ॥ १५ ॥ क्षीणवृत्तिना अलब्धभक्ष्येण । अत्य-
 न्तक्षुधितेनेति यावत् । आश्लेषवृत्तिना आलिङ्गनपरेण ॥ १६ ॥
 स्नेहकारुण्यमोहशब्दानां द्वन्द्वे इति ॥ १७ ॥ अतिमित्राय तत्कालो-

तत्र काष्ठानि संचित्य चितां रचितवानहम् ।
 चिता चटचटास्फोटैः स्थिता मदभिकाङ्क्षिणी १९
 तस्यां तु यावदात्मानं चितायां निक्षिपाम्यहम् ।
 चलितोस्मि जवात्तावदस्मार्त्तिसहासनादृषः ॥ २०
 ततस्तूर्यनिनादेन जयशब्देन बोधितः ।
 इति शाम्बरिकेणायं मोह उत्पादितो मम ॥ २१
 अज्ञानेनेव जीवस्य दशाशतसमन्वितः ।
 इत्युक्तवति राजेन्द्रे लवणे भूरितेजसि ॥ २२
 अन्तर्धानं जगामाशु तत्र शाम्बरिकः क्षणात् ।
 अथेदमृचुस्ते सभ्या विस्मयोत्फुल्ललोचनाः ॥ २३
 नायं शाम्बरिको देव यस्य नास्ति धनैषणा ।
 दैवी काचन मायेयं संसारस्थितिवोधिनी ॥ २४
 मनोविलासः संसार इति यस्यां प्रतियते ।
 सर्वशक्तेरनन्तस्य विलासो हि मनोजगत् ॥ २५
 सर्वशक्तेर्विचित्रा हि शक्तयः शतशो विधेः ।

यद्विवेकि मनोऽप्येष विमोहयति मायया ॥ २६
 विज्ञातलोकवृत्तान्तः क नामायं महीपतिः ।
 क सामान्यमनोवृत्तियोग्यो विपुलसंभ्रमः ॥ २७
 न च शाम्बरिकेच्छेयं माया मनसि मोहिनी ।
 अर्थस्य सिद्धौ चेहन्ते नित्यं शाम्बरिकाः किल २८
 यत्नेन प्रार्थयन्तेऽर्थं नान्तर्धानं व्रजन्ति भो ।
 इति संदेहवेलायां संस्थिता लुलिता वयम् ॥ २९
 वसिष्ठ उवाच ।
 सभायामवसं तस्यामहं राम तदा किल ।
 तेन प्रत्यक्षतो दृष्टं मयैतन्नान्यतः श्रुतम् ॥ ३०
 इति बहुकलनाविवर्धिताङ्गं
 जयति चिरं विततं मनो महात्मन् ।
 शममुपगमिते परस्वभावे
 परममुपैष्यसि पावनं पदं यत् ॥ ३१

इत्यार्षे वासिष्ठरामायणे वाल्मीकीये मो० दे० उ० इन्द्रजालोपाख्यानं चण्डाललव्यपगमो नाम नवोत्तरशततमः सर्गः ॥१०९॥

दशोत्तरशततमः सर्गः ११०

वसिष्ठ उवाच ।
 परमात्कारणादादौ चिन्नेत्यपदपातिनी ।
 कलनापदमासाद्य कला कलिलतां गता ॥ १

चितवन्धवे ॥ १८ ॥ मदभिकाङ्क्षिणीव ॥ १९ ॥ चलनात्सं-
 भावितां पतनक्रियां तत्फलं विभागं च गम्यमानमपेक्ष्य सिंहा-
 संनादिति अपादाने पञ्चमी बोध्या ॥ २० ॥ २१ ॥ २२ ॥ २३ ॥
 दैवी लदनुग्रहाय देवैः प्रयुक्ता अतएव संसारस्येदृशी स्थिति-
 रिति बोधिनी ॥ २४ ॥ अनन्तस्य विष्णोः । मनएव जगत् ॥ २५ ॥
 एषः विधिः ॥ २६ ॥ सामान्यानां पृथग्जनानां मनोवृत्तेर्योग्यः
 ॥ २७ ॥ अर्थस्य धनस्य सिद्धौ ईहन्ते प्रीतिहेतुकौतुकप्रदर्श-
 नाय चेष्टन्ते नलीदृशदुर्भ्रान्तये ॥ २८ ॥ इति उक्ताङ्गिद्व-
 याद्वयं संदेहसागरस्य वेलायां कूलभूते निर्णये स्थिताः ॥ २९ ॥
 उक्तेयमाख्यायिका न वालकाख्यायिकावत्कल्पितकथा, नाप्य-
 न्यतः श्रुता किंतु प्रत्यक्षदृष्टेत्याह—सभायामिति ॥ ३० ॥
 उक्तामाख्यायिकां प्रस्तुते जगतो मनोमात्रविलासत्वे योजयं-
 स्तत्फलमाह—इतीति । इति उक्तीत्या बह्वीभिः कलनाभि-
 विरचनैर्विवर्धिताङ्गं प्ररुढं चिरं विततं फलपल्लवशाखाभिर्वि-
 स्तीर्णं तरुशरीरमिव मनो जयति आत्मस्वरूपमभिभूय स्वयं
 सर्वोत्कर्षेण वर्तते । यन्मनोविचारज्ञानयोगेन शमं निर्वासन-
 तानलक्षणं उपगमिते प्रापिते परस्वभावे सति त्वं मेदकोपाधि-
 बाधात्परमं पावनं पूर्णात्मपदमुपैष्यसि अतस्तदर्थं वक्ष्यमाणो-
 पायैर्यतस्त्वर्थः ॥ ३१ ॥ इति श्रीवासिष्ठमहारामायणता-

असत्स्वेव विमोहेषु रामैवंप्रायवृत्तिषु ।
 घनेषु तुच्छतामेत्य चिराय परिमूर्च्छति ॥ २
 असदेव मनोवृत्तिर्मलानां विस्तारयत्यलम् ।

तपर्यप्रकाशे उत्पत्तिप्रकरणे नवोत्तरशततमः सर्गः ॥ १०९ ॥

मनःप्रशमनोपायो मनोवैभववर्णनैः ।

प्रक्रम्यतेऽत्र गदितुं रामाय ब्रह्मसूनुना ॥ १ ॥

मनसो वासनामयत्वादायान्तिकज्ञेयवासनोच्छेद एव मनः-
 प्रशमनोपायस्तस्मिन् शास्त्राचार्यस्वानुभवेदृश्यजातस्य मनोभ्रम-
 मात्रलनिश्चयपूर्वकः सप्तमभूमिकारोहणपर्यन्तं ज्ञानपरिपाचको
 मनोनिरोधप्रयत्न एवोपाय इति वक्तुं मूलतो मनस्वरूपं परि-
 शोधयन्नाह—परमादिति । परमं कारणं चित्संवलितमज्ञानं
 तस्मादेव निमित्ताच्चिन्नेत्यपदपातिनी चेत्यगोचरा संपन्ना न
 वस्तुतः अविकारत्वात् । आदावित्यनेन प्राथमिकचेत्यपदपात-
 स्याज्ञाननिमित्तत्वे तन्मूलद्वैतदर्शनानां सुतरां तन्निमित्तकत्वं सि-
 द्धमिति सूच्यते । चेत्यपदपातादेव कलना अर्थप्रयेयमिति
 पदं नाम आसाद्य अर्थकलाभिर्नानारूपवैचित्र्यैः कलिलतां कण्ठ-
 पीभावं गता । स एव वासनाप्रथमाङ्कुर इति भावः ॥ १ ॥
 एवंप्राया ईदृश्यो वृत्तयः स्थितयो येषां तेषु विमोहेषु अर्थक-
 लाभासभ्रमेषु कमाद्वनेषु उपचितेषु सैव चित्त्वां पूर्णतां विस्मृत्य
 तुच्छतां असन्मनोरूपतामेत्य चिराय अनादिकालादारभ्य
 मूर्च्छति जन्ममरणादिभ्रमैर्मुह्यति । तथाच चित्तश्चेत्योन्मुखतैवा-
 नर्थमनोबीजमिति सैव निरोद्धव्येति भावः ॥ २ ॥ एवं तुच्छवा-
 सनादोषसहस्रेण मलानां मनोवृत्तिर्मनोभावेन स्थिता सा चिदस-

दुःखं दोषसहस्रेण वेतालानिव वालिका ॥ ३
 सदेव हि महादुःखमसत्तां नयति क्षणात् ।
 निष्कलङ्का मनोवृत्तिरन्धकारमिवार्कखक् ॥ ४
 नयत्यभ्याशतां दूरं दूरमभ्याशतां नयेत् ।
 मनो वल्गति भूतेषु वालो वालखगेष्विव ॥ ५
 अभयं भयमज्ञस्य चेतसो वासनावतः ।
 दूरतो मुग्धपान्थस्य स्थाणुर्याति पिशाचताम् ॥ ६
 शत्रुत्वं शङ्कते मित्रे कलङ्कमलिनं मनः ।
 मदाविष्टमतिर्जन्तुर्भ्रमत्यश्रयति भूतलम् ॥ ७
 पर्याकुले हि मनसि शशिनो जायतेऽशनिः ।
 अमृतं विषभावेन भुक्तं याति विषक्रियाम् ॥ ८
 सुरपत्तननिर्माणमसत्सदिव पश्यति ।
 वासनावलितं चेतः स्वप्नवज्जाग्रदेव हि ॥ ९
 मोहैककारणं जन्तोर्मनसो वासनोल्बणा ।
 उत्खातव्या प्रयत्नेन मूलोच्छेदेन सैव च ॥ १०
 वासनावागुराकृष्टो मनोहरिणको नृणाम् ।
 परां विवशतामेति संसारवनगुल्मके ॥ ११
 येन चिच्छन्ना विचारेण जीवस्य ज्ञेयवासना ।
 निरभ्रस्येव सूर्यस्य तस्यालोको विराजते ॥ १२
 अतस्त्वं मन एवेदं नरं विद्धि न देहकम् ।
 जडो देहो मनश्चात्र न जडं नाजडं विदुः ॥ १३
 यत्कृतं मनसा तात तत्कृतं विद्धि राघव ।
 यत्त्यक्तं मनसा तावत्तत्त्यक्तं विद्धि चानघ ॥ १४
 मनोमात्रं जगत्कृत्स्नं मनः पर्यन्तमण्डलम् ।
 मनो व्योम मनो भूमिर्मनो वायुर्मनो महान् ॥ १५
 मनो यदि पदार्थं तु तद्भावेन न योजयेत् ।
 ततः सूर्योदयेऽप्येते न प्रकाशाः कदाचन ॥ १६

देव दुःखं विस्तारयति ॥ ३ ॥ यथा सकलङ्काऽसन्मनोवृत्तिश्चि-
 दुःखं विस्तारयति एवं वासनाक्षये निर्वासनाकलङ्का स्वाभाविक-
 सद्रूपैव सती महादुःखमसत्तां शून्यतां नयति । बोधेन बाध्यत
 इत्यर्थः ॥ ४ ॥ उक्तार्थसंभावनाय मनसोऽघटितघटनासामर्थ्य-
 माह—नयतीत्यादिना । अभ्याशतां समीपताम् ॥ ५ ॥ ६ ॥
 ॥ ७ ॥ ८ ॥ सुरपत्तनं गन्धर्वनगरम् ॥ ९ ॥ उत्खातव्या
 मूलत उच्छेत्तव्या ॥ १० ॥ ११ ॥ आलोकः प्रकाशः ॥ १२ ॥
 तत्र प्रथमं मन एव मे देहो नान्य इति सदा भावनाभ्यासः
 कार्य इत्याह—अत इति । उक्तार्थे उपपत्तिर्दर्शयति—जड
 इत्यादिना ॥ १३ ॥ १४ ॥ पर्यन्तो भूप्रान्तस्तन्मण्डलम् ॥ १५ ॥
 तद्भावेन प्रकाशादिभावेन न योजयेत् न कल्पयेत् । दिवान्धैवै-
 परीत्यदर्शनादिति भावः ॥ १६ ॥ मोहं अग्रबोधम् ॥ १७ ॥
 ॥ १८ ॥ १९ ॥ स्वादु मधुरताम् ॥ २० ॥ २१ ॥ २२ ॥
 अनुभावोऽत्रानुभवः प्रभावो वा । इन्द्रद्युम्नस्य रेवतापरनाम्नः
 ॥ २३ ॥ दुःखस्य सुखत्वापत्तिः क दृष्टा तत्राह—मनोज्ञयेति ।
 मनोज्ञया हरिस्मरणादिरूपया । रौरवं नरकदुःखमपि । श्वः प्रा-

मनो मोहमुपादत्ते यस्यासौ मूढ उच्यते ।
 शरीरे मोहमापन्ने न शवो मूढ उच्यते ॥ १७
 मनः पश्य भवत्यक्षि शृण्वच्छ्रवणतां गतम् ।
 त्वग्भावं स्पर्शनादेति घ्राणतामेति जिघ्रणात् ॥ १८
 रसनाद्रसतामेति विचित्रास्तत्र वृत्तिषु ।
 नाटके नटवद्देहे मन एवानुवर्तते ॥ १९
 लघु दीर्घं करोत्येव सत्येऽसत्तां प्रयच्छति ।
 कटुतां नयति स्वादु रिपुं नयति मित्रताम् ॥ २०
 य एव प्रतिभासोऽस्य चेतसो वृत्तिवर्तिनः ।
 ततस्तदेव प्रत्यक्षं तथात्रानुभवादिह ॥ २१
 प्रतिभासवशादेव स्वप्नाकुलितचेतसः ।
 हरिश्चन्द्रस्य संपन्ना रात्रिर्द्वादशवार्षिकी ॥ २२
 चित्तानुभाववशतो मुहूर्तत्वे गतं युगम् ।
 इन्द्रद्युम्नस्य वैरिश्चयपुराभ्यन्तरवर्तिनः ॥ २३
 मनोज्ञया मनोवृत्त्या सुखतां याति रौरवम् ।
 प्रातः प्राप्तव्यराज्यस्य सुवदस्येव बन्धनम् ॥ २४
 जिते मनसि सर्वैव विजिता चेन्द्रियावलिः ।
 शीर्यते च यथा तन्तौ दग्धे मौक्तिकमालिका ॥ २५
 सर्वत्र स्थितया स्वच्छरूपया निर्विकारया ।
 समया सूक्ष्मया नित्यं चिच्छ्रुतया साक्षिभूतया ॥ २६
 सर्वभावानुगतया न चेत्यर्थविभिन्नया ।
 रामात्मसत्तया मूकमपि देहसमं जडम् ॥ २७
 मनोऽन्तश्चलति व्यर्थं मननैषणमुह्यया ।
 बहिर्गिरिसरिद्योमसमुद्रपुरलीलया ॥ २८
 जाग्रच्चाभिमतं वस्तु नयत्यमृतमृष्टताम् ।
 अनीहितं च विषतां नयत्यमृतमप्यलम् ॥ २९
 अमृष्टसर्वभावानामलमात्मचमत्कृतिम् ।

तरवश्यं राज्यं प्राप्तव्यमिति प्रमाणैर्निश्चयवतः करपादनिगडादि-
 ना सुष्ठु वदस्य बन्धनमिवेत्यर्थः ॥ २४ ॥ २५ ॥ हे राम,
 किमन्यन्मनसोऽर्थविपरीतकल्पनसामर्थ्यं वाच्यं यत्सर्वत्र समया
 स्वच्छलनिर्विकारत्वादिस्रभावचिन्मात्ररूपया स्वसत्तया मूकं
 वागादिसर्वक्रियाशून्यमपि ब्रह्मदेहतादात्म्यकल्पनया देहसमं
 जडं च कृत्वा अन्तर्मननं एषणं 'कामः संकल्पः' इत्यादिकया
 मुह्यया भ्रान्त्या बहिस्तु गिरिसरिद्योमसमुद्रपुरलीलया प्रकल्प्य
 व्यर्थं भ्रमतीति सर्वत्रेत्यादिश्लोकत्रयस्यैकोऽन्वयः ॥ २६ ॥ २७ ॥
 ॥ २८ ॥ ननु मूढं मनोऽन्यथा कल्पयितुं विचारजागरूकं तु
 नान्यथा कल्पयिष्यतीति किं तन्नाशोपायचिन्तया तत्राह—जा-
 ग्रचेति । विवेकजागरूकमपि मनोऽस्वाच्छिष्टमपि योषिदधरा-
 दिवस्त्वभिमतं रागवशादिष्टममृतमिव मृष्टतां स्वादुतां नयति ।
 अनीहितमनमिलषितं त्वमृतमपि विषतां विषवद्भयतां नयति ।
 विरक्तानाममृतेऽपि हेयताबुद्धिदर्शनादित्यर्थः ॥ २९ ॥ तर्हि

मनः स्वाभिमतकारं रूपं सृजति वस्तुषु ॥ ३०
 स्पन्देषु वायुतामेति प्रकाशेषु प्रकाशताम् ।
 द्रवेषु द्रवतामेति चिच्छक्तिस्फुरितं मनः ॥ ३१
 पृथ्व्यां कठिनतामेति शून्यतां शून्यदृष्टिषु ।
 सर्वत्रेच्छास्थितिं याति चिच्छक्तिस्फुरितं मनः ॥ ३२
 शुक्लं कृष्णीकरोत्येव कृष्णं नयति शुक्लताम् ।
 विनैव देशकालाभ्यां शक्तिं पश्यास्य चेतसः ॥ ३३
 मनस्यन्यत्र संसर्के चर्वितस्यापि जिह्वया ।
 भोजनस्यापि मृष्टस्य न स्वादोऽस्यानुभूयते ॥ ३४
 यच्चित्तदृष्टं तदृष्टं न दृष्टं तदलोक्षितम् ।
 अन्धकारे यथा रूपमिन्द्रियं निर्मितं तथा ॥ ३५
 इन्द्रियेण मनो देहि मनसैन्द्रियमुन्मनः ।
 इन्द्रियाणि प्रसूतानि मनसो नेन्द्रियान्मनः ॥ ३६
 अत्यन्तमिन्नयोरैक्यं येषां चित्तशरीरयोः ।
 ज्ञातज्ञेया महात्मानो नमस्यास्ते सुपण्डिताः ॥ ३७
 कुसुमोल्लासिधम्मिला हेलालितलोचना ।
 काष्ठकुड्योपमाङ्गेषु लग्नाप्यमनसोऽङ्गना ॥ ३८
 मनस्यन्यत्र संसर्के वीतरागेण कानने ।
 कव्यादचर्वितोऽङ्गस्थः स्वकरोऽपि न लक्षितः ॥ ३९
 सुखीकर्तुं सुदुःखानि दुःखीकर्तुं सुखानि च ।
 सुखेनैवाशु युज्यन्ते मनसोऽतिशया मुनेः ॥ ४०
 मनस्यन्यत्र संसर्के कथ्यमानापि यत्नतः ।
 लता परशुकृत्तेव कथा विच्छिद्यते वत ॥ ४१
 मनस्यद्रितटारूढे गृहस्थेनापि जन्तुना ।
 शुभ्राभ्रकन्दरभ्रान्तिदुःखं समनुभूयते ॥ ४२

तत्त्वज्ञानपि तत्कुतो न भ्रमयेत्तत्राह—अमृष्टेति । न मृष्टः साक्षा-
 त्कृतः सर्वभावः पूर्णता यैस्तेषामेव मनः स्वाभिमतकारमात्म-
 चमत्कारभूतं रूपं सृजति नतु तत्त्वविदाम् । तेषां मिथ्याबुद्धि-
 बाधितमनोविलासेषु चमत्कारदृष्ट्यभावादिलाशयः ॥ ३० ॥
 रूपसर्गमेव प्रपञ्चयति—स्पन्देष्वित्यादिना ॥ ३१ ॥ शून्यतां-
 मभावताम् । शून्यदृष्टिषु नास्तीति गृह्यमाणवस्तुषु । इच्छास्थितिं
 अप्रतिहतस्वैरवृत्तिम् ॥ ३२ ॥ ३३ ॥ ३४ ॥ तेन चित्तेनालो-
 कितमदृष्टं पुरःस्थमपि न दृष्टम् । तथाच चक्षुरादीन्द्रियमपि
 तेनैव स्वात्मनि कल्पितमित्याह—अन्धकारे इति । यथान्धकारे
 नैल्यं छायावैचित्र्यरूपं वा निर्मितं तद्वत् ॥ ३५ ॥ यद्यपीन्द्रि-
 यालोचिताकारधारणान्मन इन्द्रियेण निमित्तेन देहि साकारम् ।
 इन्द्रियं मनोधीनार्थालोचकलान्मनसा देहीति साम्यं तथापि मन
 उत उत्कृष्टम् । तत्कुतस्तत्राह—इन्द्रियाणीति ॥ ३६ ॥ तच्चेदं
 मनो मूढैरात्मकोटौ निक्षिप्याहमित्यात्मतया गृह्यते । तत्त्वज्ञैस्तु
 देहकोटौ निक्षिप्य जडदेहात्मना गृह्यते । अतएव ते निर्वि-
 कारात्मदर्शिनो वन्द्या इत्याह—अत्यन्तेति । मूढदृष्ट्या अत्य-

मनस्युल्लसिते स्वप्ने हृद्येव पुरपर्वताः ।
 आकाश इव विस्तीर्णं दृश्यन्ते निर्मिताः क्षमाः ॥ ४३
 मनो विलुलिते स्वप्ने हृद्येवाद्रिपुरावलिम् ।
 तनोति चलिताम्भोधिर्वाचीचयमिवात्मनि ॥ ४४
 अन्तरब्धिजलाद्यद्वत्तरङ्गापीडवीचयः ।
 देहान्तर्मनसस्तद्वत्स्वप्नाद्रिपुरराजयः ॥ ४५
 अङ्कुरस्य यथा पत्रलतापुष्पफलश्रियः ।
 मनसोऽस्य तथा जाग्रत्स्वप्नविभ्रमभूमयः ॥ ४६
 व्यतिरिक्ता यथा हेम्नो न हेमवनिता तथा ।
 जाग्रत्स्वप्नक्रियालक्ष्मीर्व्यतिरिक्ता न चेतसः ॥ ४७
 धाराकणोर्मिकेनश्रीर्यथा संलक्ष्यतेऽम्भसः ।
 तथा विचित्रविभवा नानातेयं हि चेतसः ॥ ४८
 स्वचित्तवृत्तिरेवेह जाग्रत्स्वप्नदशोदितम् ।
 रसावेशादुपादत्ते शैलूष इव भूमिकाम् ॥ ४९
 चण्डालत्वं हि लवणे प्रतिभासवशाद्यथा ।
 तथेदं जगदाभोगि मनो मननमात्रकम् ॥ ५०
 यद्यत्संवेद्यते किञ्चित्तेन तेनाशु भूयते ।
 मनो मनननिर्माणं यथेच्छसि तथा कुरु ॥ ५१
 नाना पुरसरिच्छैलरूपतामेत्य देहिनाम् ।
 तनोत्यन्तःस्थमेवेदं जाग्रत्स्वप्नमयं मनः ॥ ५२
 सुरत्वाद्द्वैत्यतामेत्य नागत्वान्नगतामपि ।
 प्रतिभासवशाच्चित्तमापन्नं लवणो यथा ॥ ५३
 नरत्वादेति नारीत्वं पितृत्वात्पुत्रतां गतः ।
 यथा क्षिप्रं प्रति नरः स्वसंकल्पात्तथा मनः ॥ ५४
 संकल्पतः प्रध्रियते संकल्पाज्जायते पुनः ।
 मनश्चिरंतनाभ्यस्ताजीवतामेत्यनाकृति ॥ ५५

न्तमिन्नयोः ॥ ३७ ॥ अतएव तेषां कामादिविकारो न दृश्यत
 इत्याह—कुसुमेति । अमनसो देहे लग्नाप्यङ्गना काष्ठकुड्योपमा ।
 विकारं जनयितुमक्षमेत्यर्थः ॥ ३८ ॥ एवं दुःखनिमित्तैर्दुःखा-
 त्मकविकारोऽपि तेषां नास्तीत्याह—मनसीति । वीतरागेण
 तदाख्यमुनिना । अङ्गस्थो ध्यानकालेऽङ्गे प्रसारितः ॥ ३९ ॥
 मुनेर्मनसः अभ्यासपाटवकृता भावनातिशयाः सुखेनानायासे-
 नैव युज्यन्ते क्षमन्ते ॥ ४० ॥ ४१ ॥ समनुभूयते । स्वप्ने इति
 शेषः ॥ ४२ ॥ हृद्येव निर्मिता अन्तःकृताः स्वस्वकार्यक्षमाश्च
 दृश्यन्ते ॥ ४३ ॥ मनः विलुलिते स्वेन विक्षिप्ते आत्मनि । तनोति
 विस्तारयति ॥ ४४ ॥ ४५ ॥ ४६ ॥ हेमवनिता स्वर्णप्रतिमा
 ॥ ४७ ॥ नानाता नानावैचित्र्यम् ॥ ४८ ॥ उदितमुदयमा-
 विर्भावमादत्ते । रसो रागः शृङ्गारादिश्च तदावेशात् । शैलूषो
 नटः । भूमिकां वेषवैचित्र्यम् ॥ ४९ ॥ ५० ॥ ५१ ॥ ५२ ॥
 नागत्वाद्गजत्वात्सर्पलाद्वा । नगतां वृक्षतां गिरितां वा ॥ ५३ ॥
 यथा पितृत्वात्पुत्रतांगतः पुमान् नरत्वान्नारीत्वमेति तद्वत् ॥ ५४ ॥
 अनाकृति स्वत आकारशून्यमपि जीवतां जीवाकारमेति ॥ ५५ ॥

मनो मननसंमूढमूढवासनमाततम् ।
 संकल्पाद्योनिमायाति सुखदुःखे भयाभये ॥ ५६
 सुखं दुःखं च मनसि तिले तैलमिव स्थितम् ।
 तद्देशकालवशतो घनं वा तनु वा भवेत् ॥ ५७
 तैलं तिलस्य चाक्रान्त्या स्फुटतामेति शाश्वतीम् ।
 चेतसो मननासङ्गाद्धनीभूते सुखासुखे ॥ ५८
 देशकालाभिधानेन राम संकल्प एव हि ।
 कथ्यते तद्वशाद्यस्माद्देशकालौ स्थितिं गतौ ॥ ५९
 प्रशाम्यत्युल्लसत्येति याति नन्दति वल्गति ।
 मनःशरीरसंकल्पे फलिते न शरीरकम् ॥ ६०
 नानास्फारसमुल्लासैः स्वसंकल्पोपकल्पितैः ।
 मनो वल्गति देहेऽस्मिन्साध्वीवान्तःपुराजिरे ॥ ६१
 चापले प्रसरस्तस्मादन्तर्येन नदीयते ।

इत्यार्षे वासिष्ठमहारामायणे मोक्षोपायेषूपपत्तिप्रकरणे चित्तचिकित्सापूर्वकं चित्तवर्णनं नाम दशोत्तरशततमः सर्गः ॥ ११० ॥

एकादशोत्तरशततमः सर्गः १११

वासिष्ठ उवाच ।

अस्य चित्तमहाव्याधेश्चिकित्साया महौषधम् ।
 स्वायत्तं शृणु वक्ष्यामि साधु सुखादु निश्चितम् १
 स्वेनैव पौरुषेणाशु स्वसंवेदनरूपिणा ।
 यत्नेन चित्तवेतालस्यक्वेष्टं वस्तु जीयते ॥ २
 त्यजन्नभिमतं वस्तु यस्तिष्ठति निरामयः ।
 जितमेव मनस्तेन कुदन्त इव दन्तिना ॥ ३

मननेन सम्यक्कूडा मोहातिशयं प्राप्ता मूढवासना यस्मिंस्तत् ।
 ऊढवासनमिति वा छेदः । योनिं जन्मस्थानम् । 'मनोऽकृतेना-
 यात्यस्मिन्शरीरे' इति हि श्रुतिः ॥ ५६ ॥ ५७ ॥ आक्रान्त्या
 यन्त्रनिष्पीडनेन । चेतसोऽन्तर्धनीभूते सुखासुखे मननासङ्गात्
 स्फुरतां इतो गच्छत इति वचनविपरिणामेनानुषङ्गः ॥ ५८ ॥
 ननु देशकालकर्मविषयवैचित्र्यादेव सुखदुःखादिवैचित्र्यं प्रसिद्धं
 तत्कथं मननासङ्गादित्युच्यते तत्राह—देशेति । अल्पयोरपि
 देशकालयोर्मनसा वैपुल्यसंकल्पने वैपुल्यानुभवात्तुच्छेऽपि
 विषये मनसा बहुमते रागातिशयदर्शनाच्चेति भावः ॥ ५९ ॥
 एवं शरीरमपि मनःसंकल्पाधीनमेवेत्याह—प्रशाम्यतीति । मनः-
 शरीरस्य संकल्पे फलिते सति स्थूलं शरीरकं प्रशान्त्यादिविकार-
 भागभवति न स्वातन्त्र्येणेति शेषः ॥ ६० ॥ ६१ ॥ मनसो
 निग्रहोपायं सफलं दर्शयति—चापलै इति । विषयानुसंधानं
 चापलम् ॥ ६२ ॥ शस्त्रं स्तम्भनास्त्रं तत्कृते स्तम्भे यथा शत्रुर्न
 स्पन्दते तद्वत् । असावेव सद्वस्तुतः परमार्थतः पुरुषः ॥ ६३ ॥
 ध्यानेन हेतुना असौ अनुत्तमपदेन अनुगतः संगतः । ब्रह्मीभूत
 एवेत्यर्थः ॥ ६४ ॥ अस्पन्दतामिति च्छेदः ॥ ६५ ॥ ६६ ॥ म-
 दमोहमन्दा एते पुरुषदुर्भ्रमराश्चित्तरूपं चलत्कुवलयं संसारदुर्ग-

मनोविलयमादत्ते तस्यालान इव द्विषः ॥ ६२
 न स्पन्दते मनो यस्य शस्त्रस्तम्भ इवोत्तमः ।
 सद्वस्तुतोऽसौ पुरुषः शिष्टाः कर्दमकीटकाः ॥ ६३
 यस्याचपलतां यातं मन एकत्र संस्थितम् ।
 अनुत्तमपदेनासौ ध्यानेनानुगतोऽनघ ॥ ६४
 संयमान्मनसः शान्तिमेति संसारविभ्रमः ।
 मन्दरेऽस्पन्दतां याते यथा क्षीरमहार्णवः ॥ ६५
 मानस्यो वृत्तयो याया भोगसंकल्पविभ्रमैः ।
 संसारविषवृक्षस्य ता एवाङ्कुरयोनयः ॥ ६६
 चित्तं चलत्कुवलयं वलयन्त एते
 मूढा महाजडजवे मदमोहमन्दाः ।
 आवर्तवर्तिनि विलूनविशीर्णचिन्ता
 चक्रभ्रमे पुरुषदुर्भ्रमराः पतन्ति ॥ ६७

स्वसंवेदनयत्नेन पाल्यते चित्तबालकः ।
 अवस्तुतो वस्तुनि च योज्यते बोध्यतेऽपि च ॥ ४
 शास्त्रसत्सङ्गधीरेण चिन्तातप्तमतापिना ।
 छिन्धि त्वमायसेनायो मनसैव मनो मुने ॥ ५
 अयत्नेन यथा बाल इतश्चेतश्च योज्यते ।
 भावैस्तथैव चेतोन्तः किमिवात्रास्ति दुष्करम् ॥ ६
 सत्कर्मणि समाक्रान्तमुदकोदयदायिनि ।
 स्वपौरुषेणैव मनश्चेतनेन नियोजयेत् ॥ ७

दीप्रबाह्यमानोत्पलं वलयन्तः संवेद्य भ्रमन्तः सन्तो महाजडजवे
 लडयोरभेदान्महाजाड्यप्रवाहरूपजलवेगे बालावर्ततद्वर्तिनि प-
 रिवर्तमाने प्रबलचिन्तान्तरेण विलूना चिरं नैष्कल्याद्देहेन सह
 विशीर्णं च या चिन्ता तल्लक्षणे चक्रभ्रमे चक्रसदृशे आवर्ते
 पतन्तीत्यर्थः ॥ ६७ ॥ इति श्रीवासिष्ठमहारामायणतात्पर्य-
 प्रकाशे उत्पत्तिप्रकरणे दशोत्तरशततमः सर्गः ॥ ११० ॥

यत्नादभिमतत्यागस्यागोऽहन्ताममत्वयोः ।

अत्र चित्तजयोपायश्चिदैकाग्र्यं च वर्ण्यते ॥ १ ॥

स्वायत्तं स्वाधीनम् । अवश्यं साधयति पुरुषार्थमिति साधु
 ॥ १ ॥ इष्टं रागविषयं बाह्यविषयं त्यक्त्वा संवेदनं स्वात्ममात्रा-
 कारवृत्तिधारां तद्रूपिणा पौरुषेण यत्नेन जीयते ॥ २ ॥ तत्रेष्ट-
 त्यागः प्रथमपीठिका दृढीकार्येत्याशयेनाह—त्यजन्निति । अभि-
 मतं इष्टम् । निरामयो रागादिचित्तरोगशून्यः ॥ ३ ॥ पाल्यते
 रागचापलादिरोगचिकित्साया रक्ष्यते । अवस्तुतः प्रत्याह्वयेति
 शेषः ॥ ४ ॥ चिन्तालक्षणे ब्रह्मावातप्तं मनोरूपं अयः । अत-
 स्तेन शान्ततापेन मनसैवायसा साधनेन च्छिन्धि ॥ ५ ॥ भा-
 वैर्लालनभीषणाद्युपायैः ॥ ६ ॥ सत्कर्मणि समाध्यभ्यासलक्षणे
 समाक्रान्तमुपक्रान्तम् । चैतनेन चिदात्मना नियोजयेदकीकुर्यात्

स्वायत्तमेकान्तहितं स्वेप्सितत्यागवेदनम् ।
 यस्य दुष्करतां यातं धिक्कृतं पुरुषकीटकम् ॥ ८
 अरम्यं रम्यरूपेण भावयित्वा स्वसंविदा ।
 मल्लेनेव शिशुश्चित्तमयत्नेनैव जीयते ॥ ९
 पौरुषेण प्रयत्नेन चित्तमाश्वेव जीयते ।
 अचित्तेनाप्रयत्नेन पदं ब्रह्मणि दीयते ॥ १०
 स्वायत्तं च सुसाध्यं च स्वचित्ताक्रान्तिमात्रकम् ।
 शक्नुवन्ति न ये कर्तुं धिक्कृतान्पुरुषजम्बुकान् ॥ ११
 स्वपौरुषैकसाध्येन स्वेप्सितत्यागरूपिणा ।
 मनःप्रशममात्रेण विना नास्ति शुभा गतिः ॥ १२
 मनोमारणमात्रेण साध्येन स्वात्मसंविदा ।
 निःसपत्नमनाद्यन्तमनिङ्गनमिहोच्यताम् ॥ १३
 ईप्सितावेदनाख्यात्तु मनःप्रशमनाद्वते ।
 गुरूपदेशशास्त्रार्थमन्त्राद्या युक्तयस्तृणम् ॥ १४
 सर्वं सर्वगतं शान्तं ब्रह्म संपद्यते तदा ।
 असंकल्पनशस्त्रेण च्छिन्नं चित्तं गतं यदा ॥ १५
 स्वसंवेदनसाध्येऽस्मिन्संकल्पानर्थशासने ।
 शान्तायामत्र वपुषि पुंसः कैव कदर्थना ॥ १६
 नूनं दैवमनादृत्य मूढसंकल्पकल्पितम् ।
 पुरुषार्थेन संवित्त्वा नय चित्तमचित्ताताम् ॥ १७
 तां महापदवीमेकां कामप्यधिगतं चिरम् ।
 चित्तं चिद्भक्षितं कृत्वा चित्तादपि परो भव ॥ १८

॥ ७ ॥ अविरक्तानिन्दति—स्वायत्तमिति । स्वेप्सितस्य त्याग-
 स्तद्विषयं वेदनं वैराग्यवृत्तिः ॥ ८ ॥ अरम्यं विषयजातं परमा-
 र्थरम्यब्रह्मरूपेण भावयित्वा ॥ ९ ॥ ब्रह्मणि पदमङ्घ्रिर्दीयते ।
 ब्रह्म प्राप्यत इति यावत् ॥ १० ॥ स्वचित्तस्य आक्रान्तिर्निग्रह-
 स्तावन्मात्रम् ॥ ११ ॥ १२ ॥ स्वात्मसंविदा स्वात्मतत्त्वसाक्षा-
 त्कारेण निःसपत्नं स्वसाम्राज्यसुखविरोधिर्मोहादिशत्रुरहितमत-
 एवानिङ्गनमचलमनाद्यन्तं स्वाराज्यसुखमिहास्मिन्नेव जीवन्मुक्त-
 देहे उच्यताम् । निःशङ्कं प्रतिज्ञायतामित्यर्थः ॥ १३ ॥ ईप्सि-
 तस्य बाह्यविषयस्यावेदनमनवभासः । ईप्सितस्य मोक्षसुखस्य
 आवेदनं निवेदनसाधनं तदाख्यात्वा । युक्तयः साधनानि ।
 नात्र गुरूपदेशनिन्दायां तात्पर्यं किंतु मनःप्रशमनस्तुतौ ॥ १४ ॥
 गतं सहमूलोनेच्छिन्नं यदेत्यर्थः ॥ १५ ॥ संकल्परूपस्य अन-
 र्थस्य शासने निग्रहे शान्तायां शान्त्यादिसाधनसंपन्नायां जीव-
 न्मुक्तौ । अत्र वपुषि अधिकारिशरीरे । कदर्थना क्लेशः ॥ १६ ॥
 ननु दैवप्रातिकूल्ये कथं कार्यसिद्धिस्तत्राह—नूनमिति ॥ १७ ॥
 अचित्ततानयने क उपायस्तमाह—तामिति । चित्तं चिरं तां
 महापदवीं ब्रह्मरूपतामधिगतं प्राप्तं कृत्वान्ते साक्षात्कारवृत्त्या-
 विर्भूतचित्ता समनस्काविद्यावाधाच्चिद्भक्षितं कृत्वा चित्तादपि परः
 पूर्णचिन्मात्ररूपो भवेत्यर्थः ॥ १८ ॥ तत्र प्रथमं चिन्मात्रभा-
 वनया युक्तो भव तत्स्थैर्यार्थं परमया अतिसावधानया धिया

भव भावनया युक्तो युक्तः परमया धिया ।
 धारयात्मानमव्यग्रो ग्रस्तचित्तं ततः परम् ॥ १९
 परं पौरुषमाश्रित्य नीत्वा चित्तमचित्ताताम् ।
 तां महापदवीमेहि यत्र नाशो न विद्यते ॥ २०
 संवेदनविपर्यासरूपिणी धीरिवाचला ।
 जेतुमाशु मनो राम पौरुषेणैव शक्यते ॥ २१
 अनुद्वेगः श्रियो मूलमनुद्वेगात्प्रवर्तते ।
 जन्तोर्मनोजयो येन त्रिलोकीविजयस्तृणम् ॥ २२
 न शस्त्रदलनोत्पातपाता यस्यां मनागपि ।
 स्वभावमात्रव्यावृत्तौ तस्यां कैव कदर्थना ॥ २३
 अपि स्ववेदनाक्रान्तौ न शक्ता ये नराधमाः ।
 कथं व्यवहरिष्यन्ति व्यवहारदशासु ते ॥ २४
 पुमान्मृतोऽस्मि जातोऽस्मि जीवामीति कुदृष्टयः ।
 चेतसो वृत्तयो भान्ति चपलस्यासदुत्थिताः ॥ २५
 न कश्चनेह म्रियते जायते नच कश्चन ।
 स्वयं वेत्ति मृतं स्वस्य लोकमन्यं स्वकं मनः ॥ २६
 इतो याति परं लोकं स्फुरत्यन्यतया मनः ।
 तत्तस्यैत्येतदामोक्षमतो मृतिभयं कुतः ॥ २७
 इह लोके न विचरतिवह लोके परत्र च ।
 चित्तमामोक्षमास्तेऽस्य रूपमन्यत्र विद्यते ॥ २८
 मृते भ्रातरि भृत्यादौ क्लेश आक्रियतेऽनृतः ।
 तत्स्वचित्तं स्वचैतन्यव्यावृत्तात्मेति मे मतिः ॥ २९

बुद्ध्या युक्तो भव । ततो ग्रस्तचित्तं ततश्चित्तात्परमात्मानं धारय
 स्थापय नान्यदित्यर्थः ॥ १९ ॥ २० ॥ यथा दिव्योहे अचला
 स्थिरापि प्रतीच्यां प्राचीति संवेदनविपर्यासधीर्विवेकस्थैर्यलक्ष-
 णेन पुरुषप्रयत्नेन जेतुं शक्यते तद्वन्मनोऽपीत्यर्थः ॥ २१ ॥
 विरं मनोनिग्रहे प्रवृत्तस्योद्वेगात्तत्परित्यागो माभूदिति तदुत्साहं
 वर्धयन्नाह—अनुद्वेग इति । श्रियो राज्यादिसंपदो मूलम् ।
 दृष्टान्तार्थमिदम् । मनोजयः प्रवर्तते सिद्ध्यतीति यावत् ॥ २२ ॥
 श्रीसुखे युद्धे शस्त्रदलनकदर्थना, स्वर्गसुखे उत्पातो मृत्त्वा ऊर्ध्व-
 गमनं ततः पात इति कदर्थना, मनोजयसुखे तु न कापीत्याह
 —न शक्नेति ॥ २३ ॥ स्वस्य वेदनं मनः । करणे ल्युट् ।
 तस्याक्रान्तौ निग्रहे ॥ २४ ॥ समाधिसुप्त्यादौ जन्ममरणादिदुः-
 खानामननुभवाद्यवहारकाले मनोवृत्तिपूर्वकमेव तदनुभवाच्च
 मनोवृत्तिमात्रत्वं संसारस्येति दर्शयति—पुमानित्यादिना ।
 असत्य एवोत्थिताः । कर्मधारयत्वात्पूर्वपदं पुंवत् ॥ २५ ॥ अ-
 सत्त्वमेव दर्शयति—न कश्चनेति ॥ २६ ॥ २७ ॥ इह लोके
 इहलोकेन इहलोकात्मना विचरतु भ्राम्यतु, परत्र परलोके च
 परलोकभावेनेति शेषः । तथापि चित्तमेव तथातथा आस्ते ।
 अस्य संसारस्य चित्तादन्यद्रूपं न विद्यत इत्यर्थः ॥ २८ ॥ एवं
 च शोकादयोऽप्यात्मचैतन्यव्यावृत्तचित्तमात्रधर्मा इत्याह—मृते
 इति । क्लेशः शोकः । निर्विकारस्वचैतन्याद्यावृत्तात्म विभक्तं स्व-

सति पथ्ये तते शुभ्रे चित्तोपशमनादृते ।
 तिर्यगूर्ध्वमधस्ताच्च भूयोभूयो विचारितम् ॥ ३०
 यावन्नास्ति किलोपायश्चित्तोपशमनादृते ।
 ऋते तथ्ये तते शुभ्रे बोधे दृष्टुदिते सति ॥ ३१
 मनोविलयमात्रेण विश्रान्तिरुपजायते ।
 व्यायते हृदयाकाशे चिति चिच्चक्रधारया ॥ ३२
 मनो मारय निःशङ्कं त्वां प्रवध्नन्ति नाधयः ।
 यदि रम्यमरम्यत्वे त्वया संविदितं विदा ॥ ३३
 छिन्नान्येव तदाङ्गानि चित्तस्येति मतिर्मम ।
 अयं सोऽहमिदं तन्म एतावन्मात्रकं मनः ॥ ३४
 तदभावनमात्रेण दात्रेणेव विलूयते ।
 छिन्नाभ्रमण्डलं व्योम्नि यथा शरदि धूयते ॥ ३५
 वातेनाकल्पनेनैवं तथा तद्धूयते मनः ।
 भवन्ति यत्र शस्त्राग्निपवनास्तत्र भीर्भवेत् ॥ ३६
 स्वायते मृदुनि स्वच्छे किमसंकल्पने भयम् ।
 इदं श्रेय इदं नेति सिद्धमावालमक्षतम् ॥ ३७
 बालं पुत्रमिवोदारे मनः श्रेयसि योजयेत् ।
 अक्षयं चानवं चेतः सिंहं संसृतिवृंहणम् ।
 घ्नन्ति ये ते जयन्तीह निर्वाणपददायिनः ॥ ३८
 भीमाः संभ्रमदायिन्यः संकल्पकदनादिमाः ।

विपदः संप्रसूयन्ते मृगतृष्णा मराविव ॥ ३९
 कल्पान्तपवना वान्तु यान्तु चैकत्वमर्णवाः ।
 तपन्तु द्वादशादित्या नास्ति निर्मनसः क्षतिः ॥ ४०
 मनोवीजात्समुद्यन्ति सुखदुःखे शुभाशुभे ।
 संसारखण्डका एते लोकसप्तकपल्लवाः ॥ ४१
 असंकल्पनमात्रैकसाध्ये सकलसिद्धिदे ।
 असंकल्पनसाम्राज्ये तिष्ठावष्टब्धतत्पदः ॥ ४२
 प्रयच्छत्युत्तमानन्दं क्षीयमाणं मनः क्रमात् ।
 काष्ठक्षीणाङ्गकाङ्गारो यथाङ्गारक्षयार्थिनः ॥ ४३
 अपि ब्रह्मकुटीलक्षं मनसश्चेत्समीहितम् ।
 तदणोरन्तरे व्यक्तं विभक्तं परिदृश्यते ॥ ४४
 संकल्पमात्रविभवेन कृतात्यनर्थं
 संकल्पमात्रविभवेन सुसाधितार्थम् ।
 संतोषमात्रविभवेन मनो विजित्य
 नित्योदितेन जयमेहि निरीप्सितेन ॥ ४५
 परमपावनया विमनस्तया
 समतया मतयात्मविदामपि ।
 शमितया मितयान्तरहन्तया
 यदवशिष्टमजं पदमस्तु तत् ॥ ४६

इत्यार्षे श्रीवासिष्ठमहारामायणे वाल्मीकीये दे० मो उत्पत्तिप्रकरणे चित्तचिकित्सानामैकादशोत्तरशततमः सर्गः ॥ १११ ॥

विकाररूपं स्वचित्तमेवेत्यर्थः ॥ २९ ॥ अतः परमात्मनि समूलचि-
 त्तनाश एव मुक्त्युपायो नान्य इति परिशेषयन्नुपसंहरति—सती-
 त्यादिना । सति अन्यनिरपेक्षसत्ताके पथ्ये सर्वहिते । शुभ्रे माया-
 मालिन्यरहिते । ऋते प्रमाणमूर्धन्यश्रुतिबोधिते परमात्मनि चित्तो
 भावश्चित्ता तथा उपशमनात्तद्भावमात्रपरिशेषलक्षणाच्चित्तस्योप-
 शमनात् ऋते विना मुक्तेरुपायोऽन्यो नास्ति । यावदित्यवधारणे ।
 नास्त्येवेत्यर्थः । एतदूर्ध्वमूर्ध्वलोकेषु अधस्तात् पातालादिलोकेषु
 तिर्यक् परितो द्वीपान्तरेषु च तत्त्वदर्शिमिर्विचार्य निर्धारितमि-
 त्युत्तरेण सहान्वयः ॥ ३० ॥ मनोविलये च समाधिपरिपाक-
 परिष्कृते मनस्यपरोक्षतया आविर्भूतब्रह्मात्मकबोध एवोपाय
 इत्याशयेनाह—ऋते तथ्ये इति । अवाध्ये ॥ ३१ ॥ व्या-
 यते अत्यन्तविस्तीर्णं हृदयाकाशे दहराकाशरूपे ब्रह्मचिति चर-
 मवृत्तीद्विचलक्षणया चक्रधारया मनो मारयेति परेणान्वयः ॥ ३२
 आधयो मानसदुःखानि त्वां न प्रवध्नन्ति न बन्धयिष्यन्ति ।
 आपातरम्येषु विषयेषु दोषानुसंधानेनारम्यतादर्शनं प्रथमं
 संपाद्यमित्याशयेनाह—यदीति ॥ ३३ ॥ मनसश्छेद्यान्यङ्गान्युक्त्वा
 शरीरमाह—अयं सोऽहमिति । अयं दृश्यमानः स पित्रा
 उत्पादितो देहः अहं इदं देहसंबन्धि गृहक्षेत्रादि तत्प्राक् पित्रा-
 घर्जितं मे मदीयं इति यो भ्रम एतावन्मात्रकं एतावच्छरीरकं
 मन इत्यर्थः ॥ ३४ ॥ ३५ ॥ वातेन यथा छिन्नाभ्रमण्डलं
 धूयते निरस्यते तथा एवं प्रागुक्तेनाहंममेत्यकल्पनेन मनो धूयत

इत्यर्थः ॥ ३६ ॥ मृदुनि अकठिने । अनायाससाध्ये इति यावत् ।
 सिद्धं प्रसिद्धम् ॥ ३७ ॥ किं प्रसिद्धं तदाह—बालमिति । अक्षयं
 क्षेतुमशक्यम् । अनवं अवालम् । चेतोलक्षणं सिंहं ये घ्नन्ति ते
 जयन्ति सर्वोत्कर्षेण वर्तन्ते । अन्येभ्योऽपि निर्वाणपददायिनां
 भवन्तीत्यर्थः ॥ ३८ ॥ मनएव महाभयं मनोजय एवाभय-
 प्रतिष्ठेत्याह—भीमा इति द्वाभ्याम् ॥ ३९ ॥ ४० ॥ खण्डका
 वनखण्डाः ॥ ४१ ॥ अवष्टब्धमवलम्बितं तत्परमात्मपदसिं-
 हासनं येन तथाविधः सन् असंकल्पनसाम्राज्ये तिष्ठ ॥ ४२ ॥ न-
 न्वसंकल्पनमात्रेण कथं मनःक्षयानन्दसिद्धिस्तत्र दृष्टान्तमाह—
 कोष्ठेति । यथा अङ्गारक्षयार्थिनो ज्वलदङ्गारनाशेन तापोपशमसु-
 खार्थिनः पुरुषस्य काष्ठापसरणेन क्षीणाङ्गकः क्रमाङ्गस्सीमावाप-
 नावयवः सोङ्गारस्तापोपशमनानन्दं प्रयच्छति तद्वदित्यर्थः ४३
 संकल्पवृद्धौ ब्रह्माण्डलक्षणामपि चिदणूदरे कल्पना संपद्यत
 इत्याह—अपीति । ब्रह्मकुटीनां ब्रह्माण्डानाम् । समीहितं संक-
 ल्पैरभिलषितं चेत् ॥ ४४ ॥ संकल्पमात्रलक्षणेन स्वविभवेन
 सुसाधिता ब्रह्माण्डकोट्यादिपदार्था येन अतएव संकल्पमात्रवि-
 भवेनैव कृता अत्यनर्था जन्ममरणनिरयादयो येन तत्तथाविधं
 मनो नित्योदितेन निरन्तरभाविनेन निरीहितेन निःसंकल्पेन
 संतोषमात्रविभवेन विजित्य विजयं सर्वोत्कर्ष एहि प्राप्नुहि
 ॥ ४५ ॥ आत्मविदां मतया संमतया समतया अवैषम्यवृत्त्या
 शमितया निरस्तया अमितया ब्रह्मया अद्वन्तयापि अन्तः यत्

द्वादशोत्तरशततमः सर्गः ११२

वसिष्ठ उवाच ।

यस्मिंस्तस्मिन्पदार्थे हि येन तेन यथा तथा ।
तीव्रसंवेगसंपन्नं मनः पश्यति वाञ्छितम् ॥ १
जायते म्रियते चैषा मनसस्तीव्रवेगिता ।
सौम्याम्बुबुद्बुदालीव निर्निमित्ता स्वभावतः ॥ २
शीतता तुहिनस्येव कज्जलस्येव कृष्णता ।
लोलता मनसो रूपं तीव्रातीवैकरूपिणी ॥ ३

श्रीराम उवाच ।

कथमस्यातिलोलस्य वेगो वेगैककारणम् ।
चलता मनसो ब्रह्मन्वलतो विनिवार्यते ॥ ४

वसिष्ठ उवाच ।

नेह चञ्चलताहीनं मनः कचन दृश्यते ।
चञ्चलत्वं मनोधर्मो वह्नेर्धर्मो यथोष्णता ॥ ५
यैषा हि चञ्चला स्पन्दशक्तिश्चित्तत्वसंस्थिता ।
तां विद्धि मानसीं शक्तिं जगदाडम्बरात्मिकाम् ६
स्पन्दास्पन्दादृते वायोर्यथा सत्तैव नोह्यते ।
तथा न चित्तसत्तास्ति चञ्चलस्पन्दादृते ॥ ७
यत्तु चञ्चलताहीनं तन्मनो भृतमुच्यते ।
तदेव च तपःशास्त्रसिद्धान्तो मोक्ष उच्यते ॥ ८
मनोविलयमात्रेण दुःखशान्तिरवाप्यते ।
मनोमननमात्रेण दुःखं परमवाप्यते ॥ ९
दुःखमुत्पादयत्युच्चैरुत्थितश्चित्तराक्षसः ।
सुखायानन्तभोगाय तं प्रयत्नेन पातय ॥ १०

अजं जन्मादिविकारशून्यं पदमवशिष्टं तदेव तवास्तु प्राप्यमिति
आशिषि लोद ॥ ४६ ॥ इति श्रीवासिष्ठमहारामायणतात्पर्य-
प्रकाशे उत्पत्तिप्रकरणे एकादशोत्तरशततमः सर्गः ॥ १११ ॥

अत्र चित्तक्षयोपायो वासनात्याग इत्यंते ।

चिन्मात्रवासनाभ्यासात्तदेकदृढनिश्चयान् ॥ १ ॥

वासनाक्षयार्थं द्वैतविषये मनसस्तीव्रवेगो निरोद्धव्यश्चिन्मा-
त्राकारे तु संपाद्य इति वक्तुं मनसः स्वतीव्रवेगानुसारिफलसंपा-
दनस्वभावतामाह—यस्मिन्निति । यस्मिन्पदार्थे येन येन
वाञ्छितेन निमित्तेन यथा यथा प्रकर्षेण मनस्तीव्रवेगाभिसंपन्नं
भवति तस्मिन्पदार्थे तत्तद्वाञ्छितं पश्यतीत्यर्थः ॥ १ ॥ हे सौम्य,
उपेक्षणेन जायते । निरोधप्रयत्नेन म्रियते शाम्यति । यत् उत्पत्तौ
निर्निमित्तेत्यर्थः ॥ २ ॥ स्वभावत इति यदुक्तं तद्विशदयति—
शीततेति ॥ ३ ॥ वेग इत्यस्य व्याख्या चलतेति । वेगस्य
तीव्रवेगस्य एकं मुख्यं कारणम् ॥ ४ ॥ ५ ॥ चित्तत्वं जगत्कार-
णमायासंवलितचैतन्यं तत्र संस्थिता स्पन्दशक्तिः क्रियाशक्तिस्तां
मानसीं मनोरूपेण परिणतां विद्धीत्यर्थः ॥ ६ ॥ सत्ता अस्तिता ।
नोह्यते न वितर्क्यते ॥ ७ ॥ ८ ॥ ९ ॥ अनन्तं त्रिविधपरि-

तस्य चञ्चलता यैषा त्वविद्या राम सोच्यते ।
वासनापदनास्त्रीं तां विचारेण विनाशय ॥ ११
अविद्यया वासनया तयान्तश्चित्तसत्तया ।
विलीनया त्यागवशात्परं श्रेयोऽधिगम्यते ॥ १२
यत्तत्सदसतोर्मध्यं यन्मध्यं चित्त्वजाड्ययोः ।
तन्मनः प्रोच्यते राम द्वयोर्दोलायिताकृति ॥ १३
जाड्यानुसंधानहतं जाड्यात्मकतयेद्वया ।
चेतो जडत्वमायाति दृढाभ्यासवशेन हि ॥ १४
विवेकैकानुसंधानाच्चिदंशात्मतया मनः ।
चिदेकतामुपायाति दृढाभ्यासवशादिह ॥ १५
पौरुषेण प्रयत्नेन यस्मिन्नेव पदे मनः ।
पात्यते तत्पदं प्राप्य भवत्यभ्यासतो हि तत् ॥ १६
पुनः पौरुषमाश्रित्य चित्तमाक्रम्य चेतसा ।
विशोकं पदमाश्रित्य निराशङ्कः स्थिरो भव ॥ १७
भवभावनया भग्नं मनसैव न चेन्मनः ।
बलादुत्तार्यते राम तदुपायोऽस्ति नेतरः ॥ १८
मन एव समर्थो वो मनसो दृढनिग्रहे ।
अराजा कः समर्थः स्याद्वाज्ञो राघव निग्रहे ॥ १९
तृष्णाग्राहगृहीतानां संसारार्णवरंहसि ।
आवर्तैरुह्यमानानां दूरे स्वं मन एव नौः ॥ २०
मनसैव मनश्छित्त्वा पाशं परमबन्धनम् ।
उन्मोचितो न येनात्मा नासावन्धनेन मोक्ष्यते ॥ २१
या योदेति मनोनास्ती वासना वासितान्तरा ।
तां तां परिहरेत्प्राज्ञस्ततोऽविद्याक्षयो भवेत् ॥ २२

च्छेदरहितं यथा स्यात्तथा भुज्यत इव प्रथत इत्यनन्तभोगाय
मोक्षसुखाय ॥ १० ॥ अविद्या रजःशक्तिबीजकलादविद्या ।
वासनापदनास्त्रीमिति । मनः 'अनो बहुव्रीहेः' इति प्रतिषेध-
विषये 'अन उपधालोपिन' इति ङीप् पाक्षिकः ॥ ११ ॥ त्याग-
वशाद्वाह्यविषयानुसंधानत्यागबलात् ॥ १२ ॥ एवं वक्तव्योपायो-
गितया चाञ्चल्यधर्मकतां मनसः समर्थं वास्तवावास्तरूपद्वया-
त्मकतामवास्तवांशहेयताप्रदर्शनाय वास्तवरूपप्रतिष्ठाया विना-
शप्रसक्तिवारणाय चाह—यत्तदिति । सदसतोर्मध्यं मिथुनीभा-
वरूपमन्तरालम् । अतएवान्यरूपप्राधान्ये दोलायिताकृति अ-
विश्रान्तस्थिति ॥ १३ ॥ कस्मात्तद्वैकतरकोटिविश्रान्तिस्तत्राह—
जाड्येति द्वाभ्याम् । इद्वया प्ररुढया ॥ १४ ॥ चिदंशात्मतया
इद्वयेत्यनुषज्यते ॥ १५ ॥ प्रयत्नेन स्वाभाविकेन शास्त्रीयेण वा
॥ १६ ॥ १७ ॥ तत्तत् इतरः ॥ १८ ॥ १९ ॥ दूरे उह्यमा-
नानां प्रवाह्यमाणानाम् । नौस्तारिः ॥ २० ॥ २१ ॥ मनोनास्ती
बाह्यार्थमननासिधाना । ङीप् प्राग्वत् । परिहरेन्मिथ्यालानुसं-
धानेन निरस्येत् । यथा औष्ण्ये क्षीणे वह्निः शाम्यति तद्वद्वा-
सनाक्षये सह मनसाऽविद्या क्षीयत इति भावः ॥ २२ ॥

भोगौघवासनां त्यक्त्वा त्यज त्वं भेदवासनाम् ।
भावाभावौ ततस्त्यक्त्वा निर्विकल्पः सुखी भव २३
अभावनं भावनायास्त्वेतावान्वासनाक्षयः ।
एष एव मनोनाशस्त्वविद्यानाश उच्यते ॥ २४
यद्यत्संवेद्यते किञ्चित्तत्रासंवेदनं परम् ।
असंविच्छिस्तु निर्वाणं दुःखं संवेदनाद्भवेत् ॥ २५

स्वेनैव तत्प्रयत्नेन पुंसः संवेद्यते क्षणात् ।
भावस्याभावनं भूत्ये तत्तस्मान्नित्यमाहरेत् ॥ २६
रागादयो ये मनसीप्सितास्ते
बुद्धेह तांस्तांस्त्वमवस्तुभूतान् ।
त्यक्त्वा तदास्याङ्कुरमस्तवीजं
मा हर्षशोकं समुपैहि तृप्तः ॥ २७

इत्यार्षे श्रीवासिष्ठमहारामायणे वाल्मीकीये दे० मो० उ० मुखरवेणोपदेशांशकथनं नाम द्वादशोत्तरशततमः सर्गः ॥ ११२ ॥

त्रयोदशोत्तरशततमः सर्गः ११३

वसिष्ठ उवाच ।

एषा हि वासना नित्यमसत्यैव यदुत्थिता ।
द्विचन्द्रभ्रान्तिवत्तेन त्यक्तुं राघव युज्यते ॥ १
अविद्या विद्यमानेव नष्टप्रज्ञेषु विद्यते ।
नास्त्रैवाङ्गीकृताभावात्सम्यक्प्रज्ञेषु सा कुतः ॥ २
मा भवाज्ञो भव प्राज्ञः सम्यग्राम विचारय ।
नास्त्येवेन्दुर्द्वितीयः खे भ्रान्त्या संलक्ष्यते मुधा ॥ ३
नात्र तत्त्वादृते किञ्चिद्विद्यते वस्त्ववस्तु च ।
ऊर्मिमालिनि विस्तीर्णे वारिपूरादृते यथा ॥ ४
स्वविकल्पादृते नैतान्भावाभावानसन्मयान् ।
नित्ये सिते तते शुद्धे मा समारोपयात्मनि ॥ ५
नासि कर्ता किमेतासु क्रियासु ममता तव ।
एकस्मिन्विद्यमाने हि किं केन क्रियते कथम् ॥ ६

वासनात्यागे क्रममाह—भोगौघेति । भावाभावौ चित्तचेलौ ।
कल्पनाव्युत्क्रमेण त्याग इति भावः ॥ २३ ॥ चित्तचेलत्यागेऽपि
तद्वेलज्ज्ञानपरिशेषमाशङ्क्याह—अभावनमिति । न भाव्यते पूर्ण-
तयानुभूयते येनाविद्यावरणेन तदविद्यावरणं भावनायास्तत्त्वसा-
क्षात्काराद्धेतोस्त्यक्त्वा सुखी भवेत्यनुषज्यते ॥ २४ ॥ अथवा
साक्षाच्चित्तद्वारा वा यद्यत्किञ्चित्साक्षिणां संवेद्यते तत्र तत्र संवेद्य-
ताया असंवेदनं परमुत्कृष्टमनोनाशनिर्वाणमिति संक्षेप इत्याह
—यद्यदिति ॥ २५ ॥ तच्च वेद्यावेदनं पुरुषप्रयत्नाद्भवतीत्याह
—स्वेनेति । भावस्याभावनं वेद्यस्यावेदनम् । तत्त्वप्रयत्नं नित्य-
माहरेदभ्यसेत् ॥ २६ ॥ उक्तमनूद्योपसंहरति—रागादय इति ।
ते तव मनसि येये रज्यन्ते येषु ते रागा विषयाः । आदिपदा-
त्तदुपाया ईप्सितास्तांस्तांस्त्वमनर्थभूतान् बुद्ध्वा ते रागादयः आ-
स्याङ्कुरा बीजमुखनिर्गच्छदङ्कुरकल्पा यस्य तत्तथाविधं मनोपि
अस्तवीजं अज्ञानवासनावीजैः सह त्यक्त्वा पूर्णात्मानुभवामृत-
तृप्तः सन् हर्षशोकं मा समुपैहि ‘मत्वा धीरो हर्षशोकौ जहाति’
इति श्रुतेरित्यर्थः ॥ २७ ॥ इति श्रीवासिष्ठमहारामायणतात्पर्य-
प्रकाशे उत्पत्तिप्रकरणे द्वादशोत्तरशततमः सर्गः ॥ ११२ ॥

सर्वदुर्वासनोच्छेदी विचारैर्विध्वैर्भूतः ।

द्वैतमिथ्यात्वधीरुडस्तस्त्वबोधोऽत्र वर्ण्यते ॥ १ ॥

यद्यतो हेतोरसत्यैवोत्थिता तत्ततस्त्यक्तुं बाधितुं युज्यते ॥ १ ॥

मा वाऽकर्ता भव प्राज्ञ किमकर्तृतयेहिते ।
साध्यं साध्यमुपादेयं तस्मात्स्वस्थो भवानघ ॥ ७
कर्ता संस्त्वमसक्तत्वाद्भावाभावे रघूद्वह ।
असक्तत्वादकर्तापि कर्तृवत्स्पन्दनं कुतः ॥ ८
सत्यं स्याच्चेदुपादेयं मिथ्या स्याद्ध्वेयमेव चेत् ।
उपादेयैकसक्तत्वाद्युक्ता सक्तिर्हि कर्मणि ॥ ९
यथेन्द्रजालमखिलं मायामयमवस्तुकम् ।
तत्र कास्था कथं नाम हेयोपादेयदृष्टयः ॥ १०
संसारबीजकणिका येषां विद्या रघूद्वह ।
एषा ह्यविद्यमानैव सतीव स्फारतां गता ॥ ११
येयमाभोगिनिःसारा संसारारम्भचक्रिका ।
विज्ञेया वासनैषा सा चेतसो मोहदायिनी ॥ १२
चारुवंशलतेवान्तःशून्या निस्सारकोटरा ।

नष्टप्रज्ञेषु विवेकविज्ञानशून्येषु विद्यमाना परमार्थसत्येव दृढतरा
विद्यते । सम्यक् प्रज्ञेषु तु अभावादपरमार्थत्वान्नास्त्रैवाङ्गीकृता
बन्ध्यापुत्रवत् । अतः सा कुतः ॥ २ ॥ अतस्तत्त्वज्ञतामेव वि-
चारेण संपादयेत्याह—मा भवेति ॥ ३ ॥ तत्त्वात्परमात्मनः ।
वस्तु भावः । अवस्तु अभावः ॥ ४ ॥ असिते देहादिवन्धन-
शून्ये । षिष्ठं बन्धने क्तः ॥ ५ ॥ बन्धस्याकर्तृतामूलत्वात्तामेव
प्रथमं त्यजेत्याह—नासीति । एकस्मिन् अद्वितीये । नह्येकमा-
त्रकारकसाध्या क्रिया प्रसिद्धेति भावः ॥ ६ ॥ अकर्ता अकर्तृ-
त्वाभिमानो च मा भव । अकर्तृतया ईहिते अभिमाने कृते
उपादेयं प्राप्यं साध्यं स्वयत्ननिष्पाद्यं किं साध्यं फलमस्ति । न
किञ्चिदित्यर्थः ॥ ७ ॥ भावोऽभिमानस्तदभावे सति असक्त-
त्वादकर्तापि एवमकर्तापि संस्तत्राप्यभिमानाभावे अकर्तृत्वेऽप्य-
सक्तत्वात्कर्तापि । तर्हि किमज्ञवत्कर्ताहं नेत्याह—कर्तृवदिति ।
अस्पन्दात्मदर्शिनस्तव नाज्ञकर्तृवद्देहस्पन्दनेनात्मस्पन्दभ्रमलक्ष-
णकर्तृताप्रसक्तिरित्यर्थः ॥ ८ ॥ क्रियाफलमिथ्यात्वे कर्मासक्तिरेव
न युक्तेति तर्केणापि दृढीकुर्वन्नाह—सत्यमिति ॥ ९ ॥ दर्शि-
ततर्कस्य विपर्ययपर्यवसानं दर्शयति—यत्रेति । यत्र तत्रेति
शब्दौ यर्हितर्हीत्यर्थे ॥ १० ॥ कुत इन्द्रजालतेति चेदाविद्य-
कत्वादित्याह—संसारेति ॥ ११ ॥ १२ ॥ अविद्यारूपां संसा-
रारम्भचक्रिकामेव विस्तरेण वर्णयति—चार्विल्यादिना । अन्त-

सरित्तरङ्गमालैव न व्युच्छिन्नापि नश्वरी ॥ १३
 गृह्यमाणापि हस्तेन ग्रहीतुं नैव युज्यते ।
 मृद्वप्यत्यन्ततीक्ष्णाग्रा निर्झरोर्मिरिवोत्थिता ॥ १४
 दृश्यते प्रकराभासा सदर्थं नोपयुज्यते ।
 तरङ्गिण्यतरङ्गाभा स्वाकारपरिनिष्ठिता ॥ १५
 कचिद्वक्राः कचित्स्पष्टा दीर्घाः खर्वाः स्थिराश्चलाः ।
 यत्प्रसादोद्भवास्तस्माद्यतिरेकमुपागताः ॥ १६
 अन्तःशून्यापि सर्वत्र दृश्यते सारसुन्दरी ।
 न कचित्संस्थितापीह सर्वत्रैवोपलक्ष्यते ॥ १७
 जडैव चिन्मयीवासावन्यस्पन्दोपजीविनी ।
 निमेषमप्यतिष्ठन्ती स्थैर्याशङ्कां प्रयच्छति ॥ १८
 ज्वालावच्छुद्धवर्णापि मयीमलिनकोटरा ।
 वलगत्यन्यप्रसादेन दीयते तद्वेक्षणात् ॥ १९
 आलोके विमले म्लाना तमस्यपि विराजते ।
 मृगतृष्णेव शुष्काभा नानावर्णविलासिनी ॥ २०
 वक्रा विषमयी तन्वी मृद्वी संकटकर्कशा ।
 ललनाचञ्चला लुब्धा तृष्णा कृष्णेव भोगिनी ॥ २१
 स्वयं दीपशिखेवाशु क्षीयते स्नेहसंक्षये ।
 सिन्दूरधूलिलेखेव विना रागं विराजते ॥ २२
 क्षणप्रकाशतरला कृतसंस्था जडाशया ।
 मुग्धानां त्रासजननी वक्रा विद्युदिवोदिता ॥ २३
 यत्तादृहीत्वा दहति भूत्वा भूत्वा प्रलीयते ।
 लभ्यतेऽपि हि नान्विष्टा विद्युद्वदतिभङ्गुरा ॥ २४
 अप्रार्थितैवोपनता रमणीयाप्यनर्थदा ।
 अकालपुष्पमालैव श्रेयसेनाभिनन्दिता ॥ २५
 अत्यन्तविस्मृतैवातिमुखाय भ्रमदायिनी ।

शून्येलस्य विवरणं निःसारकोटरेति । मूलनाशं विना व्युच्छि-
 न्नापि न नश्वरी ॥ १३ ॥ निर्झरोर्मिपक्षे कूलद्रुमच्छेदिनीत्वा-
 त्तीक्ष्णाग्रेति बोध्यम् ॥ १४ ॥ प्रकरः कार्यसमर्थकारणकलाप-
 स्तद्वदाभासः प्रथा यस्याः । तथापि सदर्थं सत्यपुरुषार्थं । तरङ्गि-
 णीपक्षे स्नानपानादिसत्यार्थक्रियार्थं । अतरङ्गाभा सत्यतरङ्गशून्य-
 स्वरप्रतरङ्गिणीसदृशी मृगतृष्णातरङ्गिणीव । स्वाकारः प्रतीति-
 मात्रशोभमान आकारस्तत्रैव परिनिष्ठिता परिसमाप्ता नार्थक्रि-
 यायामित्यर्थः ॥ १५ ॥ स्वाकारानेव प्रपञ्चयति—कचि-
 दिति । यस्या वर्ण्यमानचक्रिकायाः प्रसादादुद्भवा आविर्भूताः
 व्यतिरेकं परस्परभेदमुपागताः सर्वपदार्था इति शेषः ॥ १६ ॥
 ॥ १७ ॥ अन्यस्पन्दं मनश्चाञ्चल्यमुपजीवति तच्छीला ॥ १८ ॥
 सत्वगुणेन शुद्धवर्णापि तमसा मयीमलिनकोटरा । अन्यस्य
 परमात्मनः प्रसादेन सान्निध्येन वलगति चलति । तस्यावेक्षणा-
 त्साक्षात्कारादीयते खण्ड्यते । दो अवखण्डने ॥ १९ ॥ विमले
 स्वात्मारालोके आवरकत्वान्म्लाना ॥ २० ॥ तृष्णादिरूपेणापि
 तामेवाह—वक्रेति । संकटहेतुत्वात्कर्कशा । ललनेव चञ्चला ।
 भोगिनी सर्पिणी ॥ २१ ॥ रागं स्नेहं विनापि सिन्दूरधूलिले-

दुःस्वप्नकलनेवेयमनर्थायैव तर्किता ॥ २६
 प्रतिभासवशादेशा त्रिजगन्ति महान्ति च ।
 मुहूर्तमात्रेणोत्पाद्य धत्ते प्रासीकरोति च ॥ २७
 मुहूर्तो वत्सरश्रेणी लवणस्यानया कृता ।
 रात्रिर्द्वादशवर्षाणि हरिश्चन्द्रस्य निर्मिता ॥ २८
 वियोगिनामथान्येषां कान्ताविभवशालिनाम् ।
 रात्रिर्वत्सरवद्दीर्घा भवेत्तस्याः प्रसादतः ॥ २९
 सुखितस्याल्पतामेति दुःखितस्यैति दीर्घताम् ।
 कालो यस्याः प्रसादेन विपर्यासैकशीलिनाम् ॥ ३०
 अस्याः स्वसत्तामात्रेण कर्तुं तैतासु वृत्तिषु ।
 दीपस्यालोककार्याणां यथा तद्वन्न वस्तुतः ॥ ३१
 सनितम्बस्तनी चित्रे न स्त्री स्त्रीधर्मिणी यथा ।
 तथैवाकारचिन्तेयं कर्तुं योग्या न किञ्चन ॥ ३२
 मनोराज्यमिवाकारभासुरा सत्यवर्जिता ।
 सहस्रशतशाखापि न किञ्चित्परमार्थतः ॥ ३३
 अरण्ये मृगतृष्णेव मिथ्यैवाडम्बरान्विता ।
 विडम्बयति तान्मुग्धमृगानेव न मानुषान् ॥ ३४
 फेनमालैव संजातध्वस्ता विच्छेदवर्जिता ।
 जडैव चञ्चलाकारा गृह्यमाणा न किञ्चन ॥ ३५
 अट्युडुमराकारा रजःप्रसरधूसरा ।
 बलात्कल्पान्तवात्येव स्वाक्रान्तभुवनान्तरा ॥ ३६
 धूमालीवाङ्गसंलग्ना दाहखेदप्रदायिनी ।
 गर्भीकृतरसाक्रम्य जगन्ति परिवर्तते ॥ ३७
 धारा जलधरस्येव सुदीर्घा जलनिर्मिता ।
 असारसंसारदृढा रज्जुस्तृणगणैरिव ॥ ३८

खेव रागवती विराजते ॥ २२ ॥ जडया आशया कृतसंस्था
 संपादितस्थितिः । विद्युत्पक्षे डलयोरभेदाजलस्याशया मेधे
 कृतस्थितिरित्यर्थः ॥ २३ ॥ दहति । संतापदुःखे पर्यवस्यतीति
 यावत् । विद्युत्पक्षे स्पष्टम् ॥ २४ ॥ अकालपुष्पमालाप्युत्पात-
 लादनर्थदा ॥ २५ ॥ तर्किता पुनःपुनस्तर्करनुसंधीयमाना
 ॥ २६ ॥ २७ ॥ २८ ॥ २९ ॥ विपर्यासो भ्रमस्तदेकशी-
 लानां पुंसाम् ॥ ३० ॥ अविद्याया अपि ब्रह्मणि जगद्विवर्तारोपे
 सन्निधानमात्रेण निमित्तता नतु परिणामितेति स्वमतं दर्शयति—
 अस्या इति ॥ ३१ ॥ कुतो नास्याः कर्तुंतेति चेदयोग्यत्वादित्य-
 आह—सनितम्बेति । स्त्रीधर्मिणी गृहकार्यकरणादिसमर्थेति
 यावत् । आकारचिन्ता प्रागनुभूतार्थवासनारूपा । इयमविद्या
 ॥ ३२ ॥ तदेव स्पष्टमाह—मनोराज्यमिति ॥ ३३ ॥ ३४ ॥
 संजातध्वस्ता उत्पन्नप्रध्वंसिनी । विच्छेदवर्जिता प्रवाहनित्या ।
 जडा नीहारपटलीव ॥ ३५ ॥ ३६ ॥ गर्भीकृतो रसः परमात्मा
 जलं च यथा । अतएव जगन्ति आक्रम्य प्रक्रम्य परिभूय च
 परिवर्तते भ्रमति ॥ ३७ ॥ असारैः पेलवैः संसारैः संसरण-

तरङ्गोत्पलमालेव कल्पनामात्रवर्णिता ।
 मृणालीव बहुच्छिद्रा पङ्कप्रौढा जलात्मिका ॥ ३९ ॥
 जनेन दृश्यते वृद्धितत्परा न च वर्धते ।
 विषखाद इवापातमधुराऽन्ते सुदारुणा ॥ ४० ॥
 नष्टा दीपशिखेवैषा न जाने केव गच्छति ।
 मिहिकेवाग्रदृष्टापि गृह्यमाणा न किञ्चन ॥ ४१ ॥
 पांसुमुष्टिरिवाकीर्य प्रेक्षिता पारमाणवी ।
 आकाशनीलिमेवैषा निर्निमित्तैव दृश्यते ॥ ४२ ॥
 द्विचन्द्रमोहवज्जाता स्वप्नवद्विहितभ्रमा ।
 यथा नौयायिनः स्थाणुस्पन्दस्तद्विहोत्थिता ॥ ४३ ॥
 अनयोपहते चित्ते दीर्घकालमिवाकुलैः ।
 जनैराकल्प्यते दीर्घसंसारस्वप्नविभ्रमः ॥ ४४ ॥
 अनयोपहते स्वास्मिन्श्चित्राश्चेतसि विभ्रमाः ।
 उत्पद्यन्ते विनश्यन्ति तरङ्गास्तोयधेरिव ॥ ४५ ॥
 मनोज्ञमपि सत्यं च दृश्यते सदसत्तया ।
 अमनोज्ञमसत्यं च दृश्यते सत्तयाप्यसत् ॥ ४६ ॥
 पदार्थरथमारूढा भावनैषा बलान्विता ।
 आक्रामति मनः क्षिप्रं विहगं वागुरा यथा ॥ ४७ ॥
 करुणास्यन्दमानाक्षी स्ववत्क्षीरलवस्तनी ।
 भवत्युल्लसितानन्दं जननी गृहिणी यथा ॥ ४८ ॥
 विषीकरोति निःस्यन्दसंतर्पितजगन्नयम् ।
 सुधाद्राद्रिमपि क्षिप्रं प्रवृद्धं बिम्बमैन्दवम् ॥ ४९ ॥
 उन्मत्तरववेतालनर्तनारम्भसंभ्रमम् ।
 स्थाणवः संप्रयच्छन्ति मूका अप्येतयान्धया ॥ ५० ॥
 संध्यादिषु च कालेषु लोष्टपाषाणभित्तयः ।
 अस्याः प्रसादाद्दृश्यन्ते सर्पाजगरदृष्टिभिः ॥ ५१ ॥

संस्कारैर्हृदा । तत्र दृष्टान्तः रञ्जुरिति ॥ ३८ ॥ कविभिः कल्प-
 नामात्रेण वर्णिता तरङ्गमालेवोत्पलमालेव च पङ्के पापे कर्दमे
 च प्रौढा । जलात्मिका जडात्मिका । लडयोरभेदात् ॥ ३९ ॥
 विषाखादः सविषमोदकाखादः ॥ ४० ॥ न जाने इति ।
 बाधितस्य वादिसहस्रैरपि स्वरूपनिरूपणासंभवादिति भावः ।
 मिहिका नीहारधूमपटलीव ॥ ४१ ॥ ४२ ॥ ४३ ॥ इवशब्दो
 मिथ्यात्वद्योतकः ॥ ४४ ॥ स्वस्मिन्स्वात्मनि अनया उपहते ।
 आवरणेनासत्प्राये कृते सतीत्यर्थः ॥ ४५ ॥ तस्या विपर्यासश-
 क्तिमाह—मनोज्ञमिति । सद्रूप । असज्जगत् ॥ ४६ ॥ पदार्था
 विषयास्तद्रूपं रथं । तदाकारतामिति यावत् । भावना उद्भूतवास-
 नारूपा एषा अविद्या मनः आक्रामति मोहयित्वा बध्नाति
 ॥ ४७ ॥ मातृपत्न्यादिरूपतामप्यविधैव धारयतीत्याह—करु-
 णेति ॥ ४८ ॥ निःस्यन्दैरमृतद्रवैश्चन्द्रिकाद्यात्मना परिणतैः संतर्पि-
 तजगन्नयमैन्दवं बिम्बमपि विषीकरोति ॥ ४९ ॥ अन्धयतीत्य-
 न्धया एतया निमित्तभूतया मूका वागादिसर्वकर्मैन्द्रियव्यापार-
 शून्या अपि स्थाणव उन्मत्तरववेतालनर्तनारम्भसंभ्रमं संप्रय-
 च्छन्ति जनयन्ति वने इत्यर्थः ॥ ५० ॥ सर्पाजगरदृष्टिभिस्तथा

एकोऽपि द्वितयोदेति यथा द्विशशिदर्शने ।
 दूरमभ्याशतां याति स्वप्ने स्वमरणं यथा ॥ ५२ ॥
 आदीर्घं क्षणतामेति कालस्येष्टा यथा निशा ।
 क्षणो वर्षमिवाभाति कान्ताविरहिणामिव ॥ ५३ ॥
 न तदस्तीह यन्नाम न करोतीयमुद्धता ।
 अस्यास्त्वकिञ्चनायास्तु शक्ततां पश्य राघव ॥ ५४ ॥
 संरोधयेत्प्रयत्नेन संविदेवाशु संविदम् ।
 सरित्स्रोतोनिरोधेन शुष्यत्येषा मनोनदी ॥ ५५ ॥
 श्रीराम उवाच ।
 अविद्यमानयैवेदं पेलवाङ्ग्या सुतुच्छया ।
 मिथ्याभावनया नाम चित्रमन्धीकृतं जगत् ॥ ५६ ॥
 अरूपया निराकृत्या चारुचेतनहीनया ।
 असत्येवाप्यनश्यन्त्या चित्रमन्धीकृतं जगत् ॥ ५७ ॥
 आलोकेन विनाश्यन्त्या स्फुरन्त्या तमसोन्तरे ।
 कौशिकेक्षणधर्मिण्या चित्रमन्धीकृतं जगत् ॥ ५८ ॥
 कुकर्मैकान्तकारिण्या न सहन्त्या विलोकनम् ।
 देहमप्यविजानन्त्या चित्रमन्धीकृतं जगत् ॥ ५९ ॥
 सुदीनाचारधर्मिण्या नित्यं प्राकृतकान्तया ।
 अनारतास्तंगतया चित्रमन्धीकृतं जगत् ॥ ६० ॥
 अनन्तदुःखाकुलया सदैव मृतयानया ।
 संबोधहीनया यत्र चित्रमन्धीकृतं जगत् ॥ ६१ ॥
 कामकोपघनाङ्गिन्या तमःप्रसरवक्रया ।
 अचिरेणाशरीरिण्या चित्रमन्धीकृतं जगत् ॥ ६२ ॥
 स्वात्मान्धरूपास्पदया जडया जाड्यजीर्णया ।
 दुःखदीर्घप्रलापिन्या चित्रमन्धीकृतं जगत् ॥ ६३ ॥
 पुरुषासङ्गसङ्गिन्या रागिण्या क्रिययानया ।

तथा भ्रान्तिभिः ॥ ५१ ॥ अभ्याशतां सामीप्यम् ॥ ५२ ॥
 कालस्य संहाररुद्रस्येष्टा निशा प्रलयरात्रिरिव ॥ ५३ ॥ अकि-
 चनायाः स्वसत्तायामपि दरिद्रायाः ॥ ५४ ॥ संविदा विवेक-
 बुद्ध्या । संविदं विषयबुद्धिम् । संरोधफलमाह—सरिदिति ।
 स्रोतोनिरोधेन सरिदिवेत्यध्याहार्यम् ॥ ५५ ॥ इत्थं विस्मापितो
 रामोऽविद्यास्वरूपपर्यालोचनेन विस्मितस्तां वर्णयन्विस्मयमभि-
 नयति—अविद्यमानयैवेत्यादिना ॥ ५६ ॥ आकृतेः पृथग्ग्रहणाद्भू-
 तपदं नीलादिपरम् । असत्या मृगतृणानद्येवानश्यन्त्या अशु-
 ष्यन्त्या ॥ ५७ ॥ कौशिकस्येक्षणं चक्षुस्तद्वर्णिण्या तत्सदृशया
 ॥ ५८ ॥ क्रियाशक्तिमात्राश्रयत्वात्कुकर्मैकान्तकारिण्या ज्ञानश-
 क्तिशून्यत्वाद्देहमप्यविजानन्त्या ॥ ५९ ॥ प्राकृतानां मूढानां
 कान्तया रम्यया । प्राकृतस्य पृथग्जनस्य कान्तया भार्यया च
 अस्तंगतया असत्या तमस्तिरोहितया च ॥ ६० ॥ मृतया
 मृतकल्पया ॥ ६१ ॥ अचिरेण ज्ञानोदये वधे च अशरीरिण्या
 ॥ ६२ ॥ स्वात्मविषये येऽन्धरूपा मूढास्तदास्पदया । इह श्लो-
 कपञ्चके श्लिष्टैर्विशेषणैः समासोक्त्या निशाचरी दीना स्त्री काचि-
 दुपमा गम्यते ॥ ६३ ॥ इतन्निभिः श्लोकैस्तां पुरुषस्य प्रति-

विद्रवन्त्या विवक्षासु चित्रमन्दीकृतः पुमान् ॥ ६४
 पुरुषस्य न या शक्ता सोढुमीक्षितुमप्यलम् ।
 तथा स्त्रियावरणया चित्रमन्धीकृतः पुमान् ॥ ६५
 न यस्याश्चेतनैवास्ति याप्यनष्टैव नश्यति ।
 तथा स्त्रिया परुषया चित्रमन्धीकृतः पुमान् ॥ ६६

अनन्तदुष्प्रसरविलासकारिणी
क्षयोदयोन्मुखसुखदुःखभागिनी ।
इयं प्रभो विगलति केन वा समा
मनोगुहानिलयनिबद्धवासना ॥ ६७

इत्यार्षे श्रीवासिष्ठमहारामायणे वाल्मीकीये सो० उत्पत्तिप्रकरणे अविव्यावर्णनं नाम त्रयोदशोत्तरशततमः सर्गः ॥ ११३ ॥

चतुर्दशोत्तरशततमः सर्गः ११४

श्रीराम उवाच ।
अविद्याविभवप्रोत्थं निविडं पुरुषस्य हि ।
महदान्ध्यमिदं ब्रह्मन्कथं नाम विनश्यति ॥ १
बसिष्ठ उवाच ।
यथा तुषारकणिका भास्करालोकनात्क्षणात् ।
नश्यत्येवमविद्येयं राघवात्मावलोकनात् ॥ २
तावत्संसारभृगुषु स्वात्मना सह देहिनम् ।
आन्दोलयति नीरन्ध्रदुःखकण्टकशालिषु ॥ ३
अविद्या यावदस्यास्तु नोत्पन्ना क्षयकारिणी ।
स्वयमात्मावलोकेच्छा मोहसंक्षयदायिनी ॥ ४
अस्याः परं प्रपश्यन्त्याः स्वात्मनाशः प्रजायते ।
आतपानुभवार्थिन्याश्छायाया इव राघव ॥ ५
दृष्टे सर्वगते बोधे स्वयमेव विलीयते ।
सर्वांशाभ्युदितेच्छाया द्वादशार्कगणे यथा ॥ ६
इच्छामात्रमविद्येह तन्नाशो मोक्ष उच्यते ।
स चासंकल्पमात्रेण सिद्धो भविति राघव ॥ ७
मनागपि मनोव्योम्नि वासनारजनीक्षये ।
कालिमा तनुतामेति चिदादित्यमहोदयात् ॥ ८

यथोदिते दिनकरे क्वापि याति तमस्विनी ।
तथा विवेकेऽभ्युदिते क्वाप्यविद्या विलीयते ॥ ९
दृढवासनया बन्धो घनतामेति चेतसः ।
बलाद्वेतालसंकल्पः संध्याकाले यथा शिशोः १०

श्रीराम उवाच ।
यावत्किञ्चिदिदं दृश्यं साविद्या क्षीयते च सा ।
आत्मभावनया ब्रह्मज्ञात्मासौ कीदृशः स्मृतः ११
वसिष्ठ उवाच ।

चेत्यानुपातरहितं सामान्येन च सर्वगम् ।
यच्चित्तत्त्वमनाख्येयं स आत्मा परमेश्वरः ॥ १२
आब्रह्मस्तम्बपर्यन्तं तृणादि यदिदं जगत् ।
तत्सर्वं सर्वदाम्भैव नाविद्या विद्यतेऽनघ ॥ १३
सर्वं च खल्विदं ब्रह्म नित्यं चिद्धनमक्षतम् ।
कल्पनान्या मनोनाम्नी विद्यते नहि काचन ॥ १४
न जायते न स्त्रीयते किञ्चिदत्र जगद्भये ।
न च भावविकाराणां सत्ता कचन विद्यते ॥ १५
केवलं केवलाभासं सर्वसामान्यमक्षतम् ।
चेत्यानुपातरहितं चिन्मात्रमिह विद्यते ॥ १६

कूलभार्यात्वेन वर्णयति—पुरुषेति । पुरुषस्य आसक्तिरसङ्ग
ऐक्याध्यासस्तेन पुरुषसङ्गिन्या । नानाविचित्रविषयकल्पनक्रियया
पुरुषस्य भोगसंपादनात्पुरुषानुरागिन्या । विवक्षासु स्वतत्त्ववि-
चारेषु विद्रवन्त्या ॥ ६४ ॥ ईक्षितं साक्षात्कारम् । आवृणो-
तीत्यावरणा । नन्वादित्वकल्पनाद्बुधुः ॥ ६५ ॥ ६६ ॥ वर्णितां
वासनामयीमविद्यामुपसंहरंस्तदुच्छेदोपायं पृच्छति—अनन्तेति ।
दुष्प्रसरविलासा दुश्चेष्टाविभ्रमाः । क्षयोदयोन्मुखानि मरण-
जन्मप्रभृतीनि सुखदुःखानि भाजयति प्रापयति तच्छीला ।
असमा विषमा । केनोपायेन विगलति नश्यति ॥ ६७ ॥ इति
श्रीवासिष्ठमहारामायणतात्पर्यप्रकाशे उत्पत्तिप्रकरणे त्रयो-
दशोत्तरशततमः सर्गः ॥ १३३ ॥

इहाविद्याक्षयोपायः स्वात्मदर्शनमुच्यते ।

त्रिशुद्धात्मस्वरूपं चासंकल्पाद्वासनाक्षयः ॥ १ ॥

वासनाक्षयोपायं पृष्ट्वा तन्मूलाविद्यावरणक्षयोपायं पृच्छति-

अविद्येति ॥१॥ एवं पृष्ठो वसिष्ठः प्रथममविद्याक्षयोपायमाह—
यथेत्यादिना ॥ २ ॥ संसारलक्षणेषु भृगुषु गिरिप्रपातेषु ।
देहिनं देहाभिमानिनमहङ्कारम् । आन्दोलयत्यधोऽधोऽपतने-
नावलोडयति ॥३॥४॥ परं परमात्मानम् ॥ ५ ॥ सर्वासु आशास्तु
दिक्षु अभ्युदिते द्वादशार्कगणे छाया यथा तथा ॥ ६ ॥ कारणा-
विद्यानाशोपायमुक्त्वा कार्याविद्याजयोपायमाह—इच्छेति। तन्नाश
इति । तथाच श्रुतिः ‘यदा सर्वे प्रमुच्यन्ते कामा येऽस्य हृदि
श्रिताः । अथ मर्यादमृतो भवत्यत्र ब्रह्म समश्नुते’ इति ॥ ७ ॥
वासना कामवासना । कालिमा अविद्यावरणम् ॥ ८ ॥ ९ ॥
शिरोर्द्धतरवेतालवासनावसितस्येति शेषः ॥ १० ॥ स्पष्टः
॥ ११ ॥ चेत्यानुपातो विषयव्याप्तिस्त्वहितम् । सर्वचेत्यानां
कारणत्वात्सामान्यमविद्या तेन च वर्जितम् । निर्विक्षेपावरणमिति
यावत् ॥ १२ ॥ तदसंभावनावारणाय सकार्याविद्यायास्तत्र बाधं
प्रपञ्चयति—आब्रह्मेत्यादिना ॥१३॥१४॥ १५ ॥ सर्वसामान्यं

तस्मिन्नित्ये तते शुद्धे चिन्मात्रे निरुपद्रवे ।
 शान्ते समसमाभोगे निर्विकारोदितात्मनि ॥ १७
 यैषा स्वभावातिगतं स्वयं संकल्प्य धावति ।
 चिच्चैत्यं स्वयंमात्मलाना सा म्लाना तन्मनः स्मृतं १८
 एतस्मात्सर्वगाद्देवात्सर्वशक्तेर्महात्मनः ।
 विभागकलनाशक्तिर्लहरीवोत्थिताम्भसः ॥ १९
 एकस्मिन्वितते शान्ते या न किञ्चन विद्यते ।
 संकल्पमात्रेण गता सा सिद्धिं परमात्मनि ॥ २०
 अतः संकल्पसिद्धेयं संकल्पेनैव नश्यति ।
 येनैव जाता तेनैव वह्निज्वालेव वायुना ॥ २१
 पौरुषोद्योगसिद्धेन भोगाशा रूपतां गता ।
 असंकल्पनमात्रेण साविद्या प्रविलीयते ॥ २२
 नाहं ब्रह्मेति संकल्पात्सुदृढाद्ब्रह्मते मनः ।
 सर्वं ब्रह्मेति संकल्पात्सुदृढान्मुच्यते मनः ॥ २३
 संकल्पः परमो बन्धस्त्वसंकल्पो विमुक्तता ।
 संकल्पं संविजित्यान्तर्यथेच्छसि तथा कुरु ॥ २४
 दृढा न यास्वरेऽत्रास्ति नलिनी हेमपङ्कजा ।
 लोलवैदूर्यमधुपा सुगन्धितदिगन्तरा ॥ २५
 उदण्डैः प्रकटाभोगैर्मृणालभुजमण्डलैः ।
 विहसन्ती प्रकाशस्य शशिनी रश्मिमण्डलम् ॥ २६
 विकल्पजालिकेवेत्थमसत्येवापि सत्समा ।
 मनःस्वार्थविलासार्थं यथा बालेन कल्प्यते ॥ २७

सर्वानुगतसद्रूपम् ॥ १६ ॥ १७ ॥ तस्मिन्नात्मनि यैषा
 आत्मलाना सावरणा चित् स्वभावातिगतं चित्स्वभावविरुद्धं
 जाज्यपरिच्छेदादिस्वभावं चैत्यं स्वयं संकल्प्य धावति सा वि-
 क्षेपम्लाना तत्प्रसिद्धं मनः स्मृतमित्यर्थः ॥ १८ ॥ एतस्मान्मनो-
 देवात् ॥ १९ ॥ या संसृतिः ॥ २० ॥ वायुनेति । 'वायो-
 रग्निः' इति श्रुतेरिति भावः ॥ २१ ॥ निदिध्यासनपरिपाकपौरु-
 षोद्योगात्सिद्धेन साक्षात्कारप्रतिष्ठितेन असंकल्पनमात्रेण ॥ २२ ॥
 तथाच बन्धमोक्षावपि मनोधर्मावेव नात्मधर्मावित्याह—नाह-
 मि ॥ २३ ॥ नाहं ब्रह्मेति संकल्पं सर्वं ब्रह्मेति विरोधिसं-
 कल्पप्रतिष्ठितज्ञानेन संविजित्येत्यर्थः ॥ २४ ॥ अत्राम्वरे
 या नास्ति सा नलिनीव बालेन मनःस्वार्थो मनोरथस्तेन वि-
 लासार्थं यथा दृढा कल्प्यते तथैवेयं द्विविधाप्यविद्या इत्थं विक-
 ल्पजालिकेवासत्येवापि सत्समा बालेन मूढजनेन न सुखाय
 अत्यन्तदुःखायैव दृढा कलिता कल्पितेति चतुर्थेनान्वयः । न-
 लिनीविशेषणानि स्पष्टानि ॥ २५ ॥ २६ ॥ २७ ॥ २८ ॥ बन्ध-
 कल्पनाभेदान्प्रपञ्चयति—कुरु इति ॥ २९ ॥ तन्मोक्षोपाय-
 कल्पनां दर्शयति—नाहमिति ॥ ३० ॥ ३१ ॥ अविद्यादिक-
 ल्पनाया दृष्टान्तान्तरमाह—प्रोत्तुङ्गेल्यादिना । वैदूर्यं नीलमणि-
 विशेषस्तन्मयशिखरस्य प्रभा परितः प्रसृता व्योम्रः कालिमेति
 योगभाष्यकारमतेनोक्तम् । ज्यौतिषिकमतेनाप्याह—अथवेति ।

१ जायते तेन इति पाठः,

तथैवेयमविद्येह भवबन्धनबन्धनी ।
 चपला न सुखायैव बालेन कलिता दृढा ॥ २८
 कुरुशोऽतिदुःखी बद्धोऽहं हस्तपादादिमानहम् ।
 इति भावानुरूपेण व्यवहारेण बध्यते ॥ २९
 नाहं दुःखी न मे देहो बन्धः कस्यात्मनः स्थितः ।
 इति भावानुरूपेण व्यवहारेण मुच्यते ॥ ३०
 नाहं मांसं न चास्थीनि देहादन्यः परो ह्यहम् ।
 इति निश्चयवानन्तः क्षीणाविद्य इहोच्यते ॥ ३१
 प्रोत्तुङ्गसुरशैलाग्रवैदूर्यशिखरप्रभा ।
 अथवाकांशुदुर्भेदा तिमिरश्रीः स्थितोपरि ॥ ३२
 कल्प्यते हि यथा व्योम्रः कालिमेति स्वभावतः ।
 पुंसा धरणिस्थेन स्वसंकल्पनयेद्धया ॥ ३३
 कल्पितैवमविद्येयमनात्मन्यात्मभावना ।
 पुरुषेणाप्रबुद्धेन न प्रबुद्धेन राघव ॥ ३४
 श्रीराम उवाच ।
 मेरुनीलमणिच्छाया नेयं नापि तमःप्रभा ।
 तदेतत्किंकृतं ब्रह्मत्रीलत्वं नभसो वद ॥ ३५
 वसिष्ठ उवाच ।
 न नाम नीलता व्योम्रा शून्यस्य गुणवत्स्थितः ।
 अन्यरत्नप्रभाभावाच्च वाप्येषा च मेरवी ॥ ३६
 तेजोमयत्वादण्डस्य स्फारत्वादिव तेजसः ।
 प्राकाश्यादण्डपारस्य तमसो नात्र संभवः ॥ ३७

दूरत्वादकांशुर्भिर्दुर्भेदा निरसितुमशक्या ब्रह्माण्डखर्परसंनिहि-
 तप्राग्वर्णिततिमिरस्य श्रीः कान्तरेव व्योम्रः कालिमेति यथा
 धरणिस्थेन पुंसा कल्प्यते एवमियमविद्या इद्धया स्वसंकल्पनया
 कल्पितेत्यर्थः ॥ ३२ ॥ ३३ ॥ ३४ ॥ नीलमणिप्रभात्वे शर-
 न्मेघनीरपटलादिष्वपि नीलिमप्रतिभासापत्तेरुत्तरतो नैल्याधि-
 क्यप्रतीत्यापत्तेर्मेरोः पद्मरागादिमणिमयशृङ्गप्रभया रक्तिमादिप्र-
 तिभासस्याप्यवर्जनाद्विनिगमकाभावाच्च योगिकल्पना युक्तिमती ।
 ब्रह्माण्डोर्ध्वाधःखर्परयोः खर्णरजतमयत्वात् 'तदण्डमभवद्भैरवं
 सहस्राकसमद्युति' इति पुराणेषु ब्रह्माण्डस्य महाप्रकाशताश्रवणा-
 दूर्ध्वोर्ध्वं सत्यलोकादिलोकैर्भास्वरतरतमैर्व्याप्तत्वादाब्रह्माण्डखर्प-
 रमसति व्यवधाने आदित्यरश्मिव्याप्तेर्दुर्वारत्वान्मध्ये तिमिरासं-
 भवादतिदूरपातिनामादित्यरश्मीनामगम्ये दूरतमे देशे अस्म-
 दादिचक्षुःप्रसरकल्पनाया असंभावनीयत्वान्निशि नक्षत्रादिद-
 र्शने तमसो व्यवधायकत्वाददर्शनाद्ब्रह्माण्डखर्परस्यापि दर्श-
 नापत्तेरान्तरालिकसत्यादिलोकविमानादिदर्शनावर्जनप्रसङ्गाच्च न
 ज्यौतिषिककल्पनापि युक्तेति मन्यमानो रामस्तत्पक्षावाक्षिप्य
 नभोनैल्यतत्त्वं पृच्छति—मेर्विति ॥ ३५ ॥ रामाभिप्रेतयु-
 क्तीरेवानूद्य दर्शयन्वसिष्ठः पक्षद्वयासंभवं स्वयमपि दर्शयति
 —नेति । अन्येषां पद्मरागादिरत्नानां प्रभाया अभावात्तद्वन्मेरवी
 मेरुसंवन्धिनी नीलमणिप्रभापि नेत्यर्थः ॥ ३६ ॥ प्रथमपक्षं
 निरस्य द्वितीयं निरस्यति—तेजोमयत्वादिति । इवशब्दोऽन-

केवलं शून्यतैवैषा बह्वी सुभग लक्ष्यते ।
 वयस्येवानुरुपा या अविद्याया असन्मयी ॥ ३८
 स्वदृष्टिक्षयसंपत्तावक्षणेरेवोदितं तमः ।
 वस्तुस्वभावात्तद्योन्नः काष्ण्यमित्यवलोक्यते ॥ ३९
 एतद्वृद्धा यथा व्योम्नि दृश्यमानोऽपि कालिमा ।
 न कालिमेति बुद्धिः स्यादविद्यातिमिरं तथा ॥ ४०
 असंकल्पो ह्यविद्याया निग्रहः कथितो बुधैः ।
 यथा गगनपद्मिन्याः स भाति सुकरः स्वयम् ॥ ४१
 भ्रमस्य जागतस्यास्य जातस्याकाशवर्णवत् ।
 अपुनः स्मरणं मन्ये साधो विस्मरणं वरम् ॥ ४२
 नष्टोऽहमिति संकल्पाद्यथा दुःखेन नश्यति ।
 प्रबुद्धोऽस्मीति संकल्पाजनो ह्येति यथा सुखम् ॥ ४३
 तथा समूढसंकल्पान्मूढतामेति वै मनः ।
 प्रबोधोदारसंकल्पात्प्रबोधायानुधावति ॥ ४४
 क्षणात्संस्मरणादेषा ह्यविद्योदेति शाश्वती ।
 यस्माद्धि स्मरणादन्तः परिणश्यति नश्वरी ॥ ४५
 भावनी सर्वभावानां सर्वभूतविमोहिनी ।
 भारिणी स्वात्मनो नाशे स्वात्मवृद्धौ विनाशिनी ॥ ४६
 मनो यदनुसंधत्ते तत्सर्वेन्द्रियवृत्तयः ।
 क्षणात्संपादयन्त्येता राजाज्ञामिव मन्त्रिणः ॥ ४७
 तस्मान्मनोनुसंधानं भावेषु न करोति यः ।
 अन्तश्चेतनयत्नेन स शान्तिमधिगच्छति ॥ ४८
 यदादावेव नास्तीदं तदद्यापि न विद्यते ।
 यदिदं भाति तद्ब्रह्म शान्तमेकमनिन्दितम् ॥ ४९

र्थकः प्रसिद्धिद्योतको वा । प्राकाश्यात्सर्वतः प्रकाशव्याप्तत्वात् ।
 अण्डपारस्य अण्डान्तर्वर्तिनभःपारस्य ॥ ३७ ॥ एवं पक्षद्वय-
 मनूय सिद्धान्तमाह—केवलमिति । बह्वी विपुला । अविद्याया
 अनुरुपा वयस्या सखीव या लक्ष्यते ॥ ३८ ॥ अक्षणेरेव
 स्वदृष्टेः स्वीयदर्शनशक्तेः क्षयस्य दूरे कुण्ठीभावस्य संपत्तौ सत्यां
 यद्वस्तु स्वभावात्तमोदर्शनमुदितं तद्योन्नः काष्ण्यं नैत्यमित्य-
 वलोक्यत इत्यर्थः ॥ ३९ ॥ एतत् निदर्शनम् । तथेति बुद्ध्य-
 स्वेति शेषः ॥ ४० ॥ प्रासङ्गिकं समाधाय प्रकृतमनुसंधत्ते—
 असंकल्प इत्यादिना । सः असंकल्पः सुकरो भाति न दुष्कर
 इत्यर्थः ॥ ४१ ॥ एतदेवामिप्रेत्य प्राक्प्रतिज्ञातमित्याह—भ्रम-
 स्येति ॥ ४२ ॥ दुःखेन नश्यति स्वप्ने । प्रबुद्धो जाग्रदस्मीति
 संकल्पात्सुखं स्वाप्नदुःखापगमम् ॥ ४३ ॥ प्रबोधाय बोधैकर-
 सब्रह्मभावाय ॥ ४४ ॥ संस्मरणादज्ञोऽस्मीति संकल्पनात् ।
 शाश्वतीति अनाद्यविद्यावत्तदनादितापि तत्प्रतीतिक्षणकल्पितैवे-
 ति न नित्यमुक्तत्वविरोध इति सूचनाय । विस्मरणात्संकल्पवास-
 नामूलोच्छेदान्नश्वरी नित्यनष्टा ॥ ४५ ॥ स्वात्मनो नाशे अद-
 र्शने भारिणी गुरुतरा । वृद्धिशीलेति यावत् । स्वात्मनो वृद्धौ
 अपरिच्छिन्नस्वरूपावाप्तौ ॥ ४६ ॥ मनसो निरोधेऽपि कथमि-

मननीयमतो नान्यत्कदा कस्य कथं कुतः ।
 निर्विकारमनाद्यन्तमास्यतामपयन्त्रणम् ॥ ५०
 परं पौरुषमाश्रित्य यत्नात्परमया धिया ।
 भोगाशाभावनां चित्तात्समूलामलमुद्धरेत् ॥ ५१
 यदुदेति परो मोहो जरामरणकारणम् ।
 आशापाशशतोल्लासिवासना तद्विजृम्भते ॥ ५२
 मम पुत्रा मम धनमयं सोऽहमिदं मम ।
 इतीयमिन्द्रजालेन वासनैव विवर्णति ॥ ५३
 शून्ये एव शरीरेऽस्मिन्विलोलो जलवातवत् ।
 अनन्यया वासनया त्वहंभावाहिरर्पितः ॥ ५४
 परमार्थेन तत्त्वज्ञ ममाहमिदमित्यलम् ।
 आत्मतत्त्वादृते सत्यं न कदाचन किञ्चन ॥ ५५
 खाद्विद्युर्वीनदीश्रेण्यो दृष्टिसृष्ट्या पुनः पुनः ।
 सैवान्येव विचित्रेयमविद्या परिवर्तते ॥ ५६
 उदेत्यज्ञानमात्रेण नश्यति ज्ञानमात्रतः ।
 सन्मात्रे परिविच्छेद्या रज्ज्वामिव भुजंगधीः ॥ ५७
 खाद्यव्युर्वीनदी सेयं याऽविद्या ज्ञस्य राघव ।
 नाविद्या ज्ञस्य तद्ब्रह्म स्वमहिम्ना व्यवस्थितम् ॥ ५८
 रज्जुसर्पविकल्पौ द्वावज्ञेनैवोपकल्पितौ ।
 ज्ञेन त्वेकैव निर्णीता ब्रह्मदृष्टिरकृत्रिमा ॥ ५९
 मा भवाज्ञो भव प्राज्ञो जहि संसारवासनाम् ।
 अनात्मन्यात्मभावेन किमज्ञ इव रोदिषि ॥ ६०
 कस्तवायं जडो मूको देहो भवति राघव ।
 यदर्थं सुखदुःखाभ्यामवशः परिभूयसे ॥ ६१

न्द्रियैर्वासनोद्भवो न स्यात्तत्राह—मन इति ॥ ४७ ॥ अन्तश्चे-
 तनयत्नो ब्रह्माहंभावना ॥ ४८ ॥ तमेवान्तश्चेतनयत्नप्रकारं
 दर्शयति—यदित्यादिना ॥ ४९ ॥ अतो ब्रह्मणोऽन्यत्रास्ति ।
 चतुर्भिः किंवृत्तेः कालसंबन्धिप्रकारनिमित्तानि व्युदस्यन्ते । अप-
 यन्त्रणमपगतसंकोचं पूर्णतयेति यावत् ॥ ५० ॥ ५१ ॥ परो मोहः
 स्वाज्ञानं तदेव जरामरणादिकारणे । यद्यत्कार्यात्मना उदेति
 तत्सर्वं वासनैव विजृम्भते न वस्तुसदित्यर्थः ॥ ५२ ॥ ५३ ॥
 यथा जले वातेन तरङ्गाहिः कल्पितस्तथा वासनया आत्मनि
 अहंभावलक्षणोऽहिः कल्पितः ॥ ५४ ॥ हे तत्त्वज्ञ विवेकिन्, पर-
 मार्थेन दर्शनेन मम अहमिति द्वयमपि अलम् । नास्त्येवेत्यर्थः
 ॥ ५५ ॥ खं च अद्रयश्च द्यौश्च उर्वी च नदीश्रेण्यथेति द्वन्द्वः ।
 दृष्टिसमकालया सृष्ट्या । जीवन्मुक्तानां दृष्ट्या दृष्टिसृष्टिवादस्यैव
 शास्त्रे प्रतिष्ठापनादिति भावः ॥ ५६ ॥ परितो विच्छेद्या
 त्रिविधपरिच्छेदवती ॥ ५७ ॥ खाद्रीत्यादिसमाहारद्वन्द्वः । आर्षं
 स्त्रीलम् । इयं या अविद्या सा अज्ञस्य । ज्ञस्य अविद्या नास्ति ।
 तत् खादि ब्रह्मैवेत्यर्थः ॥ ५८ ॥ द्वौ व्यावहारिकप्रातिभासिकौ
 विकल्पौ । अकृत्रिमा स्वतःसिद्धा ॥ ५९ ॥ ६० ॥ अनात्मनि
 देहे आत्मताभ्रान्तिरेव सर्वदुःखनिदानमिति प्रथमं तां वारयति

यथा हि काष्ठजतुनोर्यथा वदरकुण्डयोः ।
 श्लिष्टयोरपि नैकत्वं देहदेहवतोस्तथा ॥ ६२
 भस्त्रादाहे यथा दाहो न भस्त्रान्तरवर्तिनः ।
 पवनस्य तथा देहनाशे नात्मा न नश्यति ॥ ६३
 दुःखितोऽहं सुखाढ्योऽहमिति भ्रान्तिं रघूद्वह ।
 मृगतृष्णोपमां बुद्ध्या त्यज सत्यं समाश्रय ॥ ६४
 अहो नु चित्रं यत्सत्यं ब्रह्म तद्विस्मृतं नृणाम् ।
 यदसत्यमविद्याख्यं तन्नूनं स्मृतिमागतम् ॥ ६५
 प्रसरं त्वमविद्याया मा प्रयच्छ रघूद्वह ।
 अनयोपहिते चित्ते दुष्पारेह कदर्थना ॥ ६६
 मिथ्यैवानर्थकारिण्या मनोमननपीनया ।
 अनया दुःखदायिन्या महामोहफलान्तया ॥ ६७
 चन्द्रबिम्बे सुधाद्रौऽपि कृत्वा रौरवकल्पनम् ।
 नारकं दाहसंशोषदुःखं समनुभूयते ॥ ६८
 जलकलोलकह्वारपुष्पसीकरवीचिषु ।
 सरस्सु मृगतृष्णाढ्यं मरुत्वं परिदृश्यते ॥ ६९
 नभोनगरनिर्माणपातोत्पातनसंभ्रमाः ।

स्वप्नादिष्वनुभूयन्ते विचित्राः सुखदुःखदाः ॥ ७०
 संसारवासनाश्चेतो यदि नाम न पूरयेत् ।
 तज्जाग्रत्स्वप्नसंरम्भाः किं नयेयुरिहापदम् ॥ ७१
 दृश्यते रौरवा वीचिनरकानर्थशासना ।
 मिथ्याज्ञाने गते वृद्धिं स्वप्नोपवनभूमिषु ॥ ७२
 अनया वेधितं चेतो विसतन्तावपि क्षणात् ।
 पश्यत्यखिलसंसारसागरानर्थविभ्रमम् ॥ ७३
 अनयोपहिते चित्ते राज्य एव हि संस्थिताः ।
 तास्तादृश्यो जना यान्ति या न योग्याः श्वपाकिनः ७४
 तस्माद्राम परित्यज्य वासनां भवबन्धनीम् ।
 सर्वरागमयीं तिष्ठ नीरागः स्फटिको यथा ॥ ७५
 तिष्ठतस्तव कार्येषु मास्तु रागेषु रञ्जना ।
 स्फटिकस्येव चित्राणि प्रतिविम्बानि गृह्यतः ॥ ७६
 विदितकौतुकसङ्गसमिद्धया
 यदि करोषि सदैव सुशीलया ।
 वरधिया गतप्राकृतिकक्रिय-
 स्तदसि केन सहानुपमीयसे ॥ ७७

इत्यार्षे श्रीवासिष्ठमहारामायणे मोक्षोपाये उत्पत्तिप्रकरणे यथाकथितदोषपरिहारोपदेशो नाम चतुर्दशोत्तरशततमः सर्गः ॥ ११४ ॥

पञ्चदशोत्तरशततमः सर्गः ११५

श्रीवाल्मीकिरुवाच ।

एवमुक्तो भगवता वसिष्ठेन महात्मना ।
 रामः कमलपत्राक्ष उन्मीलित इवावभौ ॥ १
 विकासितान्तःकरणः शोभामलमुपाययौ ।
 आश्वस्तस्तमसि क्षीणे पद्मोऽर्कालोकनादिव ॥ २

—क इति । जडत्वादेव मूको वागाद्यनधिष्ठाता ॥ ६१ ॥
 जतु लाक्षा । श्लिष्टयोरपीत्यपिशब्दादत्यन्तासंश्लिष्टयोरध्यस्तासं-
 ज्ञयोर्दूरनिरस्तमेकत्वमिति द्योत्यते ॥ ६२ ॥ विदेहत्वादेवात्मनो
 जन्ममरणादिसंभावनापि नास्तीत्याह—भवेति ॥ ६३ ॥
 ॥ ६४ ॥ ६५ ॥ अविद्याया आत्मविस्मृतेः । कदर्थना दुरुक्तिः ।
 दुष्पारा दुरुत्तरा ॥ ६६ ॥ अविद्याया असंभावितानर्थसहस्रका-
 रितां प्रपञ्चयति—मिथ्यैवेत्यादिना । अनया चन्द्रबिम्बेपि
 दाहसंशोषदुःखं समनुभूयते इति परेणान्वयः ॥ ६७ ॥ ६८ ॥
 अनयेत्येतदत्रोत्तरश्लोके चानुषज्जते ॥ ६९ ॥ ७० ॥ न पूरयेत्
 इयमिति शेषः । तत्तर्हि । नयेयुरात्मानमिति शेषः ॥ ७१ ॥
 शासना यातना । मिथ्याज्ञाने वृद्धिं गते सति ॥ ७२ ॥ ७३ ॥
 न योग्याः नोचिताः ॥ ७४ ॥ सर्वरागः सर्वद्वैताकाररञ्जनं
 तन्मयीम् ॥ ७५ ॥ कार्येषु व्यवहारेषु । रागेषु रक्तिविषयेषु ।
 रञ्जना आसक्तिः ॥ ७६ ॥ विदितं निरतिशयानन्दरूपत्वात्प-
 रमकौतुकं ब्रह्म यैस्ते विदितकौतुकास्तत्त्वविदस्तेषां सङ्गे समाजे
 पुनःपुनर्विचारेण समिद्धया दृढतरब्रह्माहंभावनिश्चयप्रदीप्तया
 अतएव सर्वत्र समदर्शनादिसुशीलया वरधिया अनासङ्गबुद्ध्या

बोधविस्मयसंजातसौम्यस्मितसिताननः ।

दन्तरश्मिसुधाधौतामिमां वाचमुवाच ह ॥ ३
 श्रीराम उवाच ।

अहो नु चित्रं पद्मोत्थैर्बद्धास्तन्तुभिरद्रयः ।
 अविद्यमाना या विद्या तया सर्वं वशीकृताः ॥ ४

यदि करोषि सदा व्यवहरसि तत्तर्हि गता अपगताः प्राकृतिका
 अविद्याप्रयुक्ताः क्रिया जन्ममरणादिविभ्रमा यस्य तथाविधोऽसि ।
 नित्यमुक्तस्वरूपोऽसीति यावत् । तदा केन जीवन्मुक्तेन महाप्र-
 भावेन ब्रह्मणा हरिणा हरेण वा सह अनुपमीयसे नोपमां
 गच्छसि । नजस्तिङन्तेन समासदृष्टान्दसः । अनुपम आत्मा
 इष्यसे इति क्यचि कर्मणि अनुपम इवाचरसीति क्यङि वा
 च्छान्दसेनेत्येन कथंचिद्योज्यम् । महानुपमीयसे इति पाठस्तु
 ऋजुः । संयुक्तात्पूर्वं गुरु रहसंयुक्ताद्वेति च्छन्दःशिक्षावचना-
 द्रुतप्राकृतिक इत्यत्र न वृत्तभङ्गः शङ्क्यः ॥ ७७ ॥ इति
 श्रीवासिष्ठमहारामायणतात्पर्यप्रकाशे उत्पत्तिप्रकरणे चतुर्द-
 शोत्तरशततमः सर्गः ॥ ११४ ॥

रामस्य बोधादाश्चर्यं मायातन्नाशसंस्थितिः ।

लवणापन्निदानं च पृष्ठमत्र प्रकीर्त्यते ॥ १ ॥

उन्मीलितो विकासितः । अर्थात्पद्म इवेति गम्यते ॥ १ ॥
 तदेव स्पष्टमाह—विकासितेति । आश्वस्तः समाधानतोषितः
 ॥ २ ॥ बोधप्रयुक्तविस्मयात्संजातेन सौम्येन स्मितेन सितं
 धवलितमाननं यस्य ॥ ३ ॥ अविद्यमाना अत्यन्तासती या

इदं तद्वज्रतां यातं तृणमात्रं जगत्रये ।
अविद्ययापि यन्नामासदेव सदिव स्थितम् ॥ ५
अस्याः संसारमायाया नद्यास्त्रिभुवनाङ्गणे ।
रूपं मदवबोधार्थं कथयानुग्रहात्पुनः ॥ ६
अन्यो यत्संशयोऽयं मे महात्मन्हृदि वर्तते ।
लवणो सौ महाभागः किंनामापदमाप्तवान् ॥ ७
संश्लिष्टयोराहतयोर्द्वयोर्वा देहदेहिनोः ।
ब्रह्मन्क इव संसारी शुभाशुभफलैकभाक् ॥ ८
लवणस्य तथा दत्त्वा तामापदमुत्तमाम् ।
किंगतश्चञ्चलारम्भः कश्चासावैन्द्रजालिकः ॥ ९

वसिष्ठ उवाच ।

काष्ठकुड्योपमो देहो न किञ्चन इहानघ ।
स्वप्नालोक इवानेन चेतसा परिकल्प्यते ॥ १०
चेतस्तु जीवतां यातं चिच्छक्तिपरिभूषितम् ।
विद्यात्संसारसंरम्भं कपिपोतकचञ्चलम् ॥ ११
देही हि कर्मभाग्यो हि नानाकारशरीरधृक् ।
अहंकारमनोजीवनामभिः परिकल्प्यते ॥ १२
तस्येमान्यप्रबुद्धस्य न प्रबुद्धस्य राघव ।
सुखदुःखान्यनन्तानि शरीरस्य न कानिचित् ॥ १३
अप्रबुद्धं मनो नानासंज्ञाकल्पितकल्पनम् ।
वृत्तीरनुपतच्चित्रा विचित्राकृतितां गतम् ॥ १४
अप्रबुद्धं मनो यावन्निद्रितं तावदेव हि ।
संभ्रमं पश्यति स्वप्ने न प्रबुद्धं कदाचन ॥ १५
अज्ञाननिद्राशुभितो जीवो यावन्न बोधितः ।
तावत्पश्यति दुर्भेदं संसारारम्भविभ्रमम् ॥ १६
संप्रबुद्धस्य मनसस्तमः सर्वं विलीयते ।
कमलस्य यथा हार्दं दिनालोकविकासिनः ॥ १७
चित्ताविद्यामनोजीववासनेति कृतात्मभिः ।
कर्मात्मेति च यः प्रोक्तः स देही दुःखकोविदः ॥ १८

तथा ॥ ४ ॥ इदं दृश्यमानं तत् प्रसिद्धं संसारदुःखमविद्ययो-
पदानभूतयापि । नामेति किलार्थे ॥ ५ ॥ नद्या इव प्रवाह-
वत्याः संसारनिदानभूताया मायायाः । मदवबोधार्थं ममाव-
बोधदाढ्यार्थं पुनः कथय ॥ ६ ॥ किं कस्मान्निमित्तात् ।
नामेति किलार्थे ॥ ७ ॥ तृतीयं पृच्छति—संश्लिष्टयोरिति ।
जतुकाष्ठवत्संश्लिष्टयोर्मेलमेपवत्परस्परराहतयोर्वा देहदेहिनोर्मध्ये
कः शुभाशुभकर्मफलयोरेकभाक् । मुख्यो भोक्तैत्यर्थः ॥ ८ ॥
चतुर्थः प्रश्नः स्पष्टः ॥ ९ ॥ एवं पृष्ठो वसिष्ठो विवेकदाढ्य-
हेतुलप्रकर्षात्तृतीयं प्रश्नं प्रथमं समाधानोऽर्थात्प्रथममपि स-
माधत्ते—काष्ठेत्यादिना । न किञ्चन वस्तुसदित्यर्थः । तथाचाचे-
तनत्वादसत्त्वाच्च न देहस्य कर्मफलभोक्तृताप्रसक्तिरित्यर्थः ॥ १० ॥
किंतर्हि भोक्तुं तदाह—चेतस्त्विति । तस्य जाड्यदोषं परिहर-

जडो देहो न दुःखार्हो दुःखी देह्याविचारतः ।
अविचारो घनाज्ञानादज्ञानं दुःखकारणम् ॥ १९
शुभाशुभानां धर्माणां जीवो विषयतां गतः ।
अविवेकैकदोषेण कोशेनेव हि कीटकः ॥ २०
अविवेकामयोन्नद्धं मनो विविधवृत्तिमत् ।
नानाकारविहारेण परिभ्रमति चक्रवत् ॥ २१
उदेति रौति हन्त्यत्ति याति वल्गति निन्दति ।
मन एव शरीरेऽस्मिन्न शरीरं कदाचन ॥ २२
यथा गृहपतिर्गृहे विविधं हि विचेष्टते ।
न गृहं तु जडं राम तथा देहे हि जीवकः ॥ २३
सर्वेषु सुखदुःखेषु सर्वासु कलनासु च ।
मनः कर्तुं मनो भोक्तुं मानसं विद्धि मानवम् ॥ २४
अत्र ते शृणु वक्ष्यामि वृत्तान्तमिममुत्तमम् ।
लवणोऽसौ यथा यातश्चण्डालत्वं मनोभ्रमात् ॥ २५
मनः कर्मफलं भुङ्क्ते शुभं वाऽशुभमेव वा ।
यथैतद्बुद्ध्यसे नूनं तथाकर्णय राघव ॥ २६
हरिश्चन्द्रकुलोत्थेन लवणेन पुरानघ ।
एकं तेनोपविष्टेन चिन्तितं मनसा चिरम् ॥ २७
पितामहो मे सुमहाब्राजसूयस्य याजकः ।
अहं तस्य कुले जातस्तं यजे मनसा मखम् ॥ २८
इति संचिन्त्य मनसा कृत्वा संभारमादतः ।
राजसूयस्य दीक्षायां प्रविवेश महीपतिः ॥ २९
ऋत्विजश्चाह्वयामास पूजयामास सन्मुनीन् ।
देवानामन्त्रयामास ज्वालयामास पावकम् ॥ ३०
यथेच्छं यजमानस्य मनसोपवनान्तरे ।
ययौ संवत्सरः साग्रो देवर्षिर्द्विजपूजया ॥ ३१
भूतेभ्यो द्विजपूर्वेभ्यो दत्त्वा सर्वस्वदक्षिणाम् ।
विबुध्यत दिनस्यान्ते स्व एवोपवने नृपः ॥ ३२

ति—चिच्छक्तीति । चिदाभासतादात्म्यापन्नमित्यर्थः । संसारे
भोक्तृत्वे संरम्भोऽभिनिवेशो यस्य तत् ॥ ११ ॥ तदेव जीव इत्या-
ह—देहीति ॥ १२ ॥ १३ ॥ नानावृत्तीरनुपतदिति नामभेदे
निमित्तोक्तिः ॥ १४ ॥ तस्य चाप्रबोधो निमित्तमित्याह—अप्र-
बुद्धमिति ॥ १५ ॥ १६ ॥ हार्दं हृदयस्थम् ॥ १७ ॥ दुःखस्य
कोविदो भोक्ता ॥ १८ ॥ १९ ॥ कीटकः कौशेयकोशकाराख्यः
॥ २० ॥ अविवेकलक्षणेनामयेन रोगेणोन्नद्धं बद्धम् ॥ २१ ॥
भ्रमणमेव प्रपञ्चयति—उदेतीति ॥ २२ ॥ २३ ॥ मानवं
जीवम् ॥ २४ ॥ तदुपपादकत्वेन द्वितीयप्रश्नोत्तरमवतारयति—
अत्रेति ॥ २५ ॥ २६ ॥ २७ ॥ बाह्यसंभारासामर्थ्याद्वाजादि-
पीडानिमित्ते राजसूये मन्त्रिपुरोहिताद्यसंमतेर्वा मनसा यज्ञक-
ल्पनमिति बोध्यम् ॥ २८ ॥ २९ ॥ ३० ॥ ३१ ॥ विबुध्यत
बाह्यदृष्टिं प्रापेत्यर्थः । अडभावश्छान्दसः । स्वे स्वीये ॥ ३२ ॥

एवं स लवणो राजा राजसूयमवाप्तवान् ।
मनसैव हि तुष्टेन युक्तं तस्य फलेन च ॥ ३३
अतश्चित्तं नरं विद्धि भोक्तारं सुखदुःखयोः ।
तन्मनः पावनोपाये सत्ये योजय राघव ॥ ३४
पूर्णे देशे सुसंपूर्णः पुमान्नष्टे विनश्यति ।

देहोऽहमिति येषां तु निश्चयस्तैरलं बुधाः ॥ ३५
उच्चैर्विवेकवति चेतसि संप्रबुद्धे
दुःखान्यलं विगलितानि विविक्तबुद्धेः ।
भास्वत्करप्रकटिते ननु पद्मखण्डे
संकोचजाड्यतिमिराणि चिरं क्षतानि ॥ ३६ ॥

इत्यार्षे वासिष्ठमहारामायणे मो० उत्पत्तिप्रकरणे सुखदुःखभोक्तृत्वोपदेशो नाम पञ्चदशोत्तरशततमः सर्गः ॥ ११५ ॥

षोडशोत्तरशततमः सर्गः ११६

श्रीराम उवाच ।

राजसूयफलं प्राप्तं लवणेन किल प्रभो ।
प्रमाणं किमिवात्र स्यात्कल्पनाजालशम्बरे ॥ १
वासिष्ठ उवाच ।
यदा शाम्बरिकः काले संप्राप्तो लावणीं सभाम् ।
तदाहमवसं तत्र तत्प्रत्यक्षेण दृष्टवान् ॥ २
अहं सभ्यैस्ततस्तत्र गते शाम्बरिकर्मणि ।
किमेतदिति यत्नेन पृष्टश्च लवणेन च ॥ ३
चिन्तयित्वा मया दृष्ट्वा तत्र तत्कथितं ततः ।
शृणु तत्ते प्रवक्ष्यामि राम शाम्बरिकेहितम् ॥ ४

तस्य फलेन युक्तं भवितुमिति शेषः ॥ ३३ ॥ तत्तस्मात्कारणा-
न्मनसः पावने विशोधने उपाये विचारनिरोधादौ । मनएव
क्रियाशक्तिप्राधान्येन कर्तुं करणं क्रिया च । सैव सुखदुःखफला-
त्मना परिणता तत्फलं मनएव चिदाभासव्याप्त्या चिच्छक्तिः
प्राधान्येन भोक्तुं भोगश्चेति कर्तृभोक्तृभावप्रवाह एव मायानद्याः
स्वरूपमित्यर्थात्प्रथमप्रश्नविषयोप्यनेन संदर्भेण संदर्शितो बोध्यः ।
चतुर्थप्रश्नं तूत्तरसर्गे समाधायति ॥ ३४ ॥ एवं रामं समाधा-
य देवादीन्सभ्यान्प्रति विस्तरेण वर्णितमर्थं पिण्डीकृत्याह—पूर्णे
इति । हे बुधाः, अयं मनोरूपः पुमान्पूर्णे कालादिपरिच्छेदश्च्ये
दिशति स्वात्माकारं ददातीति देश आलम्बनं तत्र प्रतिष्ठितः
सम्पूर्णो भवति । नष्टे नित्यनश्वरे परिच्छिन्ने देहादिदेशे प्रति-
ष्ठितस्तु तद्भावप्राप्त्या विनश्यति । अतो देहोऽहमिति येषां न-
श्वराहंभावनिश्चयस्तैरलम् । प्रयोजनं नास्तीत्यर्थः ॥ ३५ ॥ उपसं-
हरति—उच्चैरिति । शास्त्राचार्यपुरस्कृतसम्यग्बिचारपरिपाकादु-
च्चैर्विवेकवति निरुद्धसारासारविवेके चेतसि संप्रबुद्धे नास्म्यहं
कदापि देहादिस्वभावः किंतु पूर्णानन्दस्वप्रकाशैकरसं ब्रह्मैवाहं-
मस्मीति सम्यक् प्रबुद्धे सति विविक्ता वृत्तीद्वबोधेन बाधिता
बुद्धिवृत्तिरपि येन तथाविधस्य ब्रह्मीभूतस्याधिकारिणः सर्व-
दुःखानि अलं समूलं चिरं विगलितानि कदाचिदपि न भवन्ती-
त्यर्थः । पद्मखण्डे भास्वतः सूर्यस्य करैः प्रकटिते संकोचो मुकु-
लता, जाड्यं तुहिनम्लानता, तिमिरं कोशान्तर्वाह्यान्धकारश्च
चिरं यथा क्षतानि नष्टानि भवन्ति तद्वदित्यर्थः ॥ ३६ ॥ इति
श्रीवासिष्ठमहारामायणतात्पर्यप्रकाशे उत्पत्तिप्रकरणे पञ्चद-
शोत्तरशततमः सर्गः ॥ ११५ ॥

राजसूयस्य कर्तारो ये हि ते द्वादशाब्धिकम् ।
आपदुःखं प्राप्नुवन्ति नानाकारव्यथामयम् ॥ ५
अतः शक्रेण गगनादुःखाय लवणस्य सः ।
प्रहितो देवदूतो हि राम शाम्बरिकाकृतिः ॥ ६
राजसूयक्रियाकर्तुस्तस्य दत्त्वा महापदम् ।
अगच्छत्स नभोमार्गं सुरसिद्धनिषेवितम् ॥ ७
तस्मात्प्रत्यक्षमेवैतद्राम नात्र संदेहोऽस्ति । मनो
हि विलक्षणानां क्रियाणां कर्तुं भोक्तुं च तदेव
निर्वृष्य संशोध्य चित्तरत्नमिह हिमकणमिवातपेन
विलीनतां विवेकेन नीत्वा परं श्रेयः प्राप्स्यसि ।

तुर्यप्रश्नसमाधाने वर्णितार्थनिदर्शनात् ।

सोपोद्धातास्ततो योगभूमयोऽत्रावतारिताः ॥ १ ॥

चतुर्थप्रश्नस्योत्तरं जिज्ञासू रामस्तदुपोद्बलकं द्वितीयप्रश्नोत्तरं
प्रमाणं पृच्छति—राजसूयफलमिति । लवणेन राज्ञा चण्डाल-
भावादिकल्पनारूपे जालशम्बरे शाम्बरिकोपदर्शितमायाजाले
राजसूयप्रयुक्तमनिष्टफलं प्राप्तम् । किलेत्येतिहेन यदुक्तमत्रा-
स्मिन्नर्थे किमिव प्रमाणं स्यात् । इवशब्दस्तदसंभवद्योतनार्थः ।
न तावत्प्रत्यक्षम् । मदीयमानसराजसूयस्येदं फलमिति लवणेन
स्वतो ज्ञातुमशक्यत्वात् । तद्याप्यलिङ्गानामप्यप्रसिद्धेस्तेनान्यैर्वा
ज्ञातुमशक्यत्वा तन्मूलशब्दस्य द्वैतिह्यस्य वा तत्राप्रसरादित्यर्थः ।
'कल्पनाजालशम्बरे' इति पाठे तु अम्बरे चित्ताकाशे कल्प-
जालात्मकं फलमित्यन्वयः ॥ १ ॥ यद्यप्यन्येषां तत्र प्रमाणा-
प्रसरस्तथापि योगबलात्स्वस्य तत्प्रत्यक्षमिति तन्मूलैवान्येषां
प्रसिद्धिरिति वसिष्ठः समाधत्ते—यदेत्यादिना ॥ २ ॥ शाम्ब-
रमस्यास्तीति शाम्बरि तथाविधं कर्म चरित्रं यस्य तस्मिन् ॥ ३ ॥
सभ्यैर्लवणेन च पृष्टः दृष्ट्वा । योगबलेनेति शेषः । प्रासङ्गिकं प्रश्नं
समाधाय प्राप्तं चतुर्थप्रश्नसमाधानं प्रतिजानीते—शृण्विति ।
शाम्बरिकस्येहितमभिप्रायम् ॥ ४ ॥ ५ ॥ ६ ॥ महापदं शारीरराज-
सूयफलद्वादशाब्दिकापदपेक्षया पञ्चगुणं षष्टिवर्षकल्पनात्मिका-
मित्यर्थः । अनेन मानसराजसूयादेः स्वाराज्यादिमुखफलमपि
शारीरापेक्षया पञ्चगुणमधिकमिति गम्यते ॥ ७ ॥ उक्तमुपसं-
हरन्प्रकृते योजयति—तस्मादित्यादिना गद्येन । हठयोगेन नि-
र्वृष्य राजयोगेन संशोध्य निर्विकल्पसमाधिना विलीनतां नीत्वा
विवेकेन तत्त्वसाक्षात्कारेण परं श्रेयो मोक्षं प्राप्स्यसि । विचि-

चित्तमेव सकलभूताडम्बरकारिणीमविद्यां विद्धि ।
सा विचित्रकेन्द्रजालवशादिदमुत्पादयति । अवि-
द्याचित्तजीवबुद्धिशब्दानां भेदो नास्ति वृक्षतरुश-
ब्दयोरिवेति ज्ञात्वा चित्तमेव विकल्पनं कुरु । अ-
भ्युदिते चित्तवैमल्यार्कविम्बे सकलङ्कविकल्पोत्थ-
दोषतिमिरादहरणं न तदस्ति राघव यन्न दृश्यते
यन्नात्मीक्रियते यन्न परित्यज्यते यन्न म्रियते यन्ना-
त्मीयं यन्न परकीयं सर्वं सर्वदा सर्वो भवतीति
परमार्थः ॥

भावराशिस्तथा बोधः सर्वो यात्येकपिण्डताम् ।
विचित्रमृद्गाण्डगणो यथाऽपक्वो जले स्थितः ॥ ९

श्रीराम उवाच ।

एवं मनःपरिक्षये सकलसुखदुःखानामन्तः प्रा-
प्यत इति भवता प्रोक्तं तत्कथं महात्मंश्चपलवृत्ति-
रूपस्यास्य मनसोऽसत्ता भवति ॥ १०

त्रकं विविधचित्ररचनाप्रकृतिभूतं यदिन्द्रजालमिव वासनारूपं
तद्वशात् । विकल्पनं विगतकल्पनं कुरु । तिमिरादहरणं भवि-
ष्यतीति शेषः । नतु स्वचित्तलये स्वाविद्याक्षये वा स्वादृष्टार्जि-
तस्य स्वाविद्याकार्यस्यैव निवृत्तिः स्यान्न सर्वादृष्टविद्याकार्यस्य
स्वचित्तादेस्तदकारणत्वादित्याशङ्क्य सर्वं सर्वादृष्टकार्यं सर्वोपभोग्यं
चेति सर्वाविद्याकार्यं सर्वात्मकस्वात्मदर्शनात्सर्वं दृष्टं भवति
सर्वमप्यात्मीकृतं भवति सर्वमपि त्यक्तं भवति सर्वमपि मारितं
भवतीति नात्रासंभावना युक्तेत्याशयेनाह—न तदस्तीति ।
तत्कुतस्तत्राह—यन्नात्मीयमिति । यतः सर्वमात्मीयं सर्वं पर-
कीयं यस्मात्सर्वः सर्वदा सर्वो भवतीति परमार्थो स्थितिरित्यर्थः ।
तथाच मधुब्राह्मणश्रुतिः ‘इयं पृथिवी सर्वेषां भूतानां मध्वस्यै
पृथिव्यै सर्वाणि भूतानि मधु’ इत्याद्या प्रसिद्धेत्याशयः ॥८॥ अतः
समाधिपरिपाकजन्यबोधेन मनस्तत्कार्यप्रपञ्चयोरविद्यायाश्चैकर-
सब्रह्मात्मभावः परिशिष्यत इति पद्येनोपसंहरति—भावरारि-
रिति—भावरारिर्दृश्यपदार्थसमूहस्तथा तद्विषयकविचित्रवृत्ति-
रूपो बोधस्तदुपहितः सर्वो जीवश्चैकपिण्डतां ब्रह्मैकरसतां याति ।
यथा अपक्व इति च्छेदः ॥ ९ ॥ गुरुक्तेस्तात्पर्यसर्वस्वमनूद्य
दर्शयन् रामो मनःसमुच्छेदं स्वबुद्धितर्कितोपायैरशक्यं मन्य-
मानस्तदुपायान्तरं जिज्ञासुर्गन्धेन पृच्छति—एवमिति ॥ १० ॥
वसिष्ठस्तदुपायं वक्तुं प्रतिजानीते—रघुकुलेन्दो इति । स्वानि
स्वानि बहिःप्रचारद्वाराणीन्द्रियाणि तेषामाचारः संचारस्तस्य दूरे
तदविषये ब्रह्मणि मनःसंधिरयं मनोवृत्तिधारा। रलयोरभेदान्म-
नसः संधानेन लयं वा एष्यसि प्राप्स्यसि ॥ ११ ॥ ननु यस्यानादौ
संसारे कदापि नाशो न प्रसिद्धस्तस्य कथमुच्छेदः संभाव्यत
इत्याशङ्क्य तत्संभावनाय मध्ये मध्ये तस्य नाशप्रसिद्धिं परिणामि-
स्वभावतया इतरभूतादितुल्यतां च दर्शयितुं प्रागुक्तां सात्विका-

वसिष्ठ उवाच ।

रघुकुलेन्दो शृणु मनःप्रशमने युक्तिं, यां ज्ञात्वा
स्वस्वाचारदूरे मनःसंधिरयमेष्यसि ॥ ११

इहहि तावद्ब्रह्मणः सर्वभूतानां त्रिविधोत्पत्ति-
रिति तत्पूर्वोक्तम् ॥ १२

तत्रेदं प्रथमया मनःकल्पनया देहीति सा ब्रह्म-
रूपिणी संकल्पमयी भूत्वा यदेव संकल्पयति तदेव
पश्यति तेनेदं भुवनाडम्बरं कल्पयते ॥ १३

तत्र जननमरणसुखदुःखमोहादिकं संसरणं क-
ल्पयन्ती कल्पानुरचना बहुनाममन्थरं स्थित्वा स्वयं
विलीयते हिमकणिकेवातपगता ॥ १४

कालोदितः संकल्पवशात् पुनरन्यतया जायते
सापि पुनर्विलीयते पुनरप्युदेति सैवेति भूयोभूयो-
ऽनुसंसरन्ती स्वयमुपशाम्यति ॥ १५

इत्थमनन्ता ब्रह्मकोटयोऽस्मिन्ब्रह्माण्डेऽन्येषु च
समतीता भविष्यन्तीति सन्ति चेतरा अनन्ता
यासां संख्यापि न विद्यते ॥ १६

दिमेदेन त्रिविधां जीवसृष्टिं स्मारयति—इहहीत्यादिना । पूर्वोक्तं
स्मर्तव्यमिति शेषः । यद्यपि द्वादशधा जीवजातयः प्रागुक्ता-
स्तथापि सात्विकादित्रैविध्ये द्वादशानामन्तर्भावात्रिविधेत्युक्तम् ।
आध्यात्मिकाधिदैविकाधिभौतिकमेदाद्वा त्रिविधा । तासु त्रि-
विधास्वपि सृष्टिषु मूलकारणं हैरण्यगर्भं मनस्तत्संकल्पानुसारी-
ण्यन्यानि मनांसीत्यपि प्रागुक्तम् ॥ १२ ॥ तत्र हैरण्यगर्भम-
नसः स्वसंकल्पवैचित्र्यब्रह्माण्डाकारपरिणतस्य कल्पान्ते विलयः
प्रसिद्धस्तत्कार्याणां च भौतिकानां विलयदर्शनात्तस्यापि
विलयस्वभावतानुमातुं शक्यते । एवं मूलकारणे मनसि
विलयस्वभावतानिश्चये तत्तुल्यस्वभावतया अस्मादिमनः-
स्वपि सा संभावयितुं शक्यत इत्याशयेनाह—तत्रेदं प्रथमयेत्या-
दिना । इदं प्रथमया आद्यया । देही चतुर्मुखाकारदेहवा-
नहमिति या ब्रह्मरूपिणी धातृस्वरूपा कल्पना सा तदेव
पश्यति सत्यसंकल्पत्वादित्याशयः ॥ १३ ॥ अस्मादादिजन्मम-
रणादिसंसारोऽपि तदीयकल्पनैवेत्याह—तत्रेति । कल्पेषु
चतुर्गुणसहस्रमितेषु स्वाहस्तु तत्तदनुकूलरचनाभी रचितानां
देवासुरादीनां बहुभिर्नामभिर्मन्थरं गुरुतरं यथा स्यात्तथा
स्थित्वा भोगिपर्यङ्कशायिनि विष्णौ स्वयं विलीयते आतपगता
हिमकणिका यथा स्वकारणे तेजसि लीयते तद्वत् ॥ १४ ॥
पुनः सृष्टिकाले उदितो भगवन्नाम्निपद्मादाविर्भूतश्चेत् पुनरन्य-
तया कल्पान्तरसर्गान्तरतया सा प्राक्तनी कल्पना जायते सा
पुनः कल्पान्ते विलीयते पुनरप्युदेति । इति यावदधिकार-
प्रारब्धक्षयं संसरन्ती तत्क्षये स्वतःसिद्धादात्मबोधाद्विपरार्थव-
साने समूलं स्वयमुपशाम्यति ॥ १५ ॥ एवमन्येष्वपि हैरण्य-
गर्भमनस्तु नश्वरस्वभावता प्रमाणसिद्धेत्याह—इत्थमित्यादिना ।
अस्मिन् ब्रह्माण्डेऽपि प्रतिपरमाणु ब्रह्माण्डकोटिकल्पनास्तीति

एवमस्यां तादृशि वर्तमानायामीश्वरादागत्य
जीवो यथा जीव्यते विमुच्यते तच्छृणु ॥ १७

ब्रह्मणो मनःशक्तिरभ्युदिता पुरःस्थिताकाशश-
क्तिमवलम्ब्य तत्रस्थपवनतानुपातिनी घनसंक-
ल्पत्वं गच्छति ॥ १८

ततः पुरःप्राप्तभूततन्मात्रपञ्चकतामेत्यान्तःकर-
णतां नीत्वा सात्वतसूक्ष्मा प्रकृतिर्भूत्वा गगनपवनते-
जोरूपतासंकल्पात्प्रालेयरूपतामुपेत्य शाल्योषधि
विशन्ती प्राणिनां गर्भतां च गच्छति ॥ १९

जायते तस्मात्ततः पुरुषः संपद्यते ॥ २०

तेन पुरुषेण जातमात्रेणैव बाल्यात्प्रभृति वि-
द्याग्रहणं कर्तव्यं गुरुवोऽनुगन्तव्याः ॥ २१

ततः क्रमात्पुंसस्तवेव चमत्कृतिर्जायते ॥ २२

स्वच्छदशा चित्तवृत्तेः पुरुषस्य हेयोपादेयवि-
चार उत्पद्यते ॥ २३

तादृग्विवेकवति संकलिताभिमाने

पुंसि स्थिते विमलसत्त्वमयाग्रजतौ ।

सप्तात्मिकावतरति क्रमशः शिवाय

चेतःप्रकाशनकरी ननु योगभूमिः ॥ २४

इत्यार्षे श्रीवासिष्ठमहारामायणे वाल्मीकीये मोक्षो० उत्पत्तिप्रकरणे साधकजन्मावतारो नाम षोडशोत्तरशततमः सर्गः ॥ ११६ ॥

सप्तदशोत्तरशततमः सर्गः ११७

श्रीराम उवाच ।

कीदृशो भगवन्योगभूमिकाः सप्तसिद्धिदाः ।

समासेनेति मे ब्रूहि सर्वतत्त्वविदांवर ॥ १

प्रागुक्तरीत्या बोध्यम् ॥ १६ ॥ यथा समष्टिमनांसि पुरुषयत्नसा-
ध्येरेवोपासनज्ञानैरुपचीयन्ते शाम्यन्ति चैवं व्यष्टिजीवमनांस्यपि
जन्ममरणबीजकामकर्मवासनासंकल्पैरुपचीयन्ते निरोधज्ञाना-
भ्यासप्रकर्षैः शाम्यन्तीति नासंभावनीयो मनोनाश इत्याशयेन
सृष्ट्यादिकालादारभ्य मोक्षकल्पनान्तां जीवसंसृतिं संक्षेपविस्त-
राभ्यां प्रपञ्चयति—एवमस्यामित्यादिना । अस्यां प्रागुक्तायां
समष्टिकल्पनायां तादृशि परमात्मनि वर्तमानायां सत्यां जीवो
व्यष्टिजीवो जीव्यते जीवति । पदविकरणव्यत्ययश्छान्दसः
॥ १७ ॥ संक्षेपेण सूत्रितमर्थं विवरीतुकामः प्रथममीश्वरादाग-
लेत्यंशं विवृणोति—मनःशक्तिरिति । प्रलये उपाधिविलयाद-
व्याकृते लीनानां जीवानां संस्कारमात्रेण परिशिष्टा मनःशक्तिः
प्रथममव्याकृतात् शब्दतन्मात्रात्मकाकाशशक्त्याविर्भावे सति
पुरःस्थितां प्रथमोत्पन्नां तामवलम्ब्य स्वयमभ्युदिता सती
पवनशक्त्यात्मकसंशतन्मात्रोत्पत्तौ तत्रत्यपवनतानुपातिनी ईष-
च्चलनयोग्यतालक्षणं घनसंकल्पत्वं गच्छति ॥ १८ ॥ ततः
पुरःप्राप्तरूपरसगन्धात्मकतन्मात्रक्रमेण पञ्चकतामपञ्चीकृतपञ्च-
भूतात्मकतामेत्य अन्तःकरणतां मनोबुद्धिरहंकारश्चित्तमिति
व्यवहारबीजजीवोपाधितां नीत्वा प्राप्य सा प्रागुक्तमनःशक्तिर-
सूक्ष्मोपचिता पञ्चीकृतस्थूलप्रकृतिर्भूत्वा पञ्चीकृतगगनपवनते-
जोरूपतासंकल्पात् क्रमेण प्रालेयरूपतां नीहारवृष्ट्यादिजलरूप-
तामुपेत्य शालिगोधूमाद्योषधिं सस्यं विशन्ती अन्नभूता पुरुषै-
र्भुक्ता रेतोभावं प्राप्य स्त्रीयोनौ निषिक्ता कललबुद्बुदादिक्रमेण
प्राणिनां गर्भतां च गच्छति ॥ १९ ॥ तस्माज्जायते प्रसूयते
ततो जन्मनः कदाचित्सुकृताधिक्यात्कर्मज्ञानाधिकृतः पुरुषः

वसिष्ठ उवाच ।

अज्ञानभूः सप्तपदा ज्ञभूः सप्तपदैव हि ।

पदान्तराण्यसंख्यानि भवन्त्यन्यान्यथैतयोः ॥ २

स्वयत्नसाधकरसान्महासत्ताभरोन्नतेः ।

संपद्यत इत्यर्थः ॥ २० ॥ तेनेत्यादि निगदव्याख्यातम् ॥ २१ ॥
तवेव चमत्कृतिर्विवेकवैराग्यादिसाधनसंपत्तिर्जायते ॥ २२ ॥
स्वच्छदशा चित्तवृत्तेः पुरुषस्य संसारानर्थो हेयो मोक्षोपाय उपा-
देय इति विचार उत्पद्यते ॥ २३ ॥ गद्योक्तार्थसारं पद्येनोक्तवो-
पसंहरंस्तदशे पुरुषे योगभूमिकामात्यन्तिकमनोनाशोपायभूताम-
वतारयति—तादृगिति । तादृक्साधनान्तरोपचितो यो विवे-
कस्तद्वति विमलसत्त्वमयी अग्रजतिर्ब्राह्मणाद्युत्तमजातिर्यस्य
स तादृशोऽहमिति संकलितः स्वीकृतोऽभिमानोऽनेन तस्मिन्न-
धिकारिपुंसि स्थिते अचले सति शिवाय परमपुरुषार्थाय वक्ष्य-
माणसाप्तविध्यात्मिका चेतसःप्रकाशनं ज्ञानेनाभिज्वलनं तत्क-
रणशीला योगभूमिः क्रमशश्चित्तोपरमतारतम्यक्रमेणावतरति ।
वक्ष्यमाणलक्षणैराविर्भवतीत्यर्थः ॥ २४ ॥ इति श्रीवासि-
ष्ठमहारामायणतात्पर्यप्रकाशे उत्पत्तिप्रकरणे षोडशोत्तरश-
ततमः सर्गः ॥ ११६ ॥

ज्ञानभूमिप्रभेदानामुपोद्घातेन वर्ण्यते ।

अज्ञानभूमिका सप्तविधा यद्वा प्रसङ्गतः ॥ १ ॥

समासेन संग्रहेण । इतिशब्दो लक्षणप्रभेदानां तदुपयो-
ग्यर्थान्तराणां च प्रश्नस्य द्योतनाय ॥ १ ॥ तत्र इतिशब्दपृष्ठं
ज्ञानभूमिकाबोधोपयुक्तमज्ञानभूमिकाभेदं प्रथमं वक्तुकामो
वसिष्ठो ज्ञानाज्ञानभूमिके विभज्य दर्शयति—अज्ञानेति ॥ २ ॥
स्वाभाविकप्रवृत्तिलक्षणः पुरुषप्रयत्नो भोगरागद्वेषलक्षणो र-
सावेशश्चाज्ञानभूतप्रतिष्ठायामसाधारणहेतूः शास्त्रीयसाधनचतुष्टय-
विशिष्टः श्रवणादिप्रयत्नो मुमुक्षादार्ब्यलक्षणरसावेशश्च ज्ञानभू-
तप्रतिष्ठायाम् । अधिष्ठानब्रह्मसत्त्वोत्कर्षाधीनस्वसत्तालाभस्तूभयत्र

एते प्रतिपदं बद्धमूले संफलतः फलम् ॥ ३
 तत्र सप्तप्रकारां त्वमज्ञानस्य भुवं शृणु ।
 ततः सप्तप्रकारां त्वं श्रोष्यसि ज्ञानभूमिकाम् ॥ ४
 स्वरूपावस्थितिर्भुक्तिस्तद्भंशोऽहंत्ववेदनम् ।
 एतत्संक्षेपतः प्रोक्तं तज्ज्ञत्वाज्ञत्वलक्षणम् ॥ ५
 शुद्धसन्मात्रसंविद्धेः स्वरूपान्न चलन्ति ये ।
 रागद्वेषोदयाभावात्तेषां नाज्ञत्वसंभवः ॥ ६
 यत्स्वरूपपरिभ्रंशाच्चेत्यार्थं चित्तिमज्जनम् ।
 एतस्मादपरो मोहो न भूतो न भविष्यति ॥ ७
 अर्थादर्थान्तरं चित्ते याति मध्ये हि या स्थितिः ।
 निरस्तमनना यासौ स्वरूपस्थितिरुच्यते ॥ ८
 संशान्तसर्वसंकल्पा या शिलान्तरिव स्थितिः ।
 जाड्यनिद्राविनिर्मुक्ता सा स्वरूपस्थितिः स्मृता ९
 अहंतांशे क्षते शान्ते भेदे निःस्पन्दतां गते ।
 अजडा या प्रकचति तत्स्वरूपमिति स्थितम् ॥ १०
 तत्रारोपितमज्ञानं तस्य भूमीरिमाः शृणु ।
 बीजजाग्रत्तथा जाग्रन्महाजाग्रत्तथैव च ॥ ११
 जाग्रत्स्वप्नस्तथा स्वप्नः स्वप्नजाग्रत्सुषुप्तकम् ।
 इति सप्तविधो मोहः पुनरेव परस्परम् ॥ १२

साधारणो हेतुः । एतेभ्यो हेतुभ्य एते भूमिके प्रतिपदं स्वस्वविषये
 बद्धमूले सत्यौ स्वस्वोचितं संसारस्थितिदुःखलक्षणं तन्मुक्तिनिर-
 तिशयानन्दावासिलक्षणं च फलं संफलतः । यथा अधोभुवन-
 भुवः सप्तपदा उत्तरोत्तरं रजस्तमोदुःखबहुला नरकान्ता ऊर्ध्व-
 भुवनभुवस्तूतरोत्तरं सलसुखज्ञानबहुलाः सत्यलोकान्ताः क्रममु-
 क्तिफलाश्च तद्वदित्यर्थाद्भूम्यते ॥ ३ ॥ तत्र तयोर्भूमिकयोर्मध्ये ॥ ४ ॥
 तत्र भूमिद्वयस्य प्रत्येकं फलतः सामान्यलक्षणमाह—स्वरूपेति
 ॥ ५ ॥ तत्राद्यलक्षणं स्फुटयति—शुद्धेति ॥ ६ ॥ द्वितीयं स्फुटयति—
 यदिति ॥ ७ ॥ आद्यस्याप्रसिद्धिं वारयति—अर्थादिति । पूर्व-
 विषयाच्युतस्य विषयान्तरमननात्प्राङ् निरस्तमनना स्वरूपाव-
 स्थितिः प्रसिद्धेत्यर्थः ॥ ८ ॥ मूर्च्छासुषुप्तयोर्वारणाय विशिनष्टि
 —जाड्यनिद्रेति ॥ ९ ॥ अन्तरहन्तांशे बहिर्भेदे । उभयत्र
 निस्पन्दतां गते । अजडा स्वप्रकाशा या चिदिति शेषः ॥ १० ॥
 तत्र तस्यां प्रत्यक्षिति । आरोपितमनादितयाध्यस्तम् ॥ ११
 ॥ १२ ॥ पदान्तराण्यसंख्यानीति यदुक्तं तदुपपादयति—पुन-
 रेव परस्परं श्लिष्ट इति । अस्य सप्तविधस्य मोहस्य प्रत्येकं
 लक्षणं शृण्वित्यर्थः । बीजजाग्रत्लक्षणमाह—प्रथममिति । चित्तो
 मायाशबलचैतन्यात्सकाशात्सर्गादौ जागरादौ वा प्रथमं चेतनं
 चिदाभाससंवलितरूपं यत्स्यात्तत्प्राणधारणादिक्रियोपाधिना
 भविष्यच्चित्तजीवादिनामशब्दानां तदर्थानां च भाजनं वक्ष्यमा-
 णजाग्रद्वीजभूतं स्थितं बीजजाग्रदिति परेणान्वयः ॥ १३ ॥ १४ ॥
 जाग्रत्लक्षणं श्रावयति—त्वमिति । नवप्रसूतस्य बीजजाग्रतः
 परात् परतः । अयं स्थूलदेहोऽहं, इदं देहभोग्यजातं मम इति

श्लिष्टो भवत्यनेकाख्यः शृणु लक्षणमस्य च ।
 प्रथमे चेतनं यत्स्यादनाख्यं निर्मलं चितः ॥ १३
 भविष्यच्चित्तजीवादिनामशब्दार्थभाजनम् ।
 बीजरूपं स्थितं जाग्रद्वीजजाग्रत्तदुच्यते ॥ १४
 एषा ज्ञप्तेर्नवावस्था त्वं जाग्रत्संस्मृतिं शृणु ।
 नवप्रसूतस्य परादयं चाहमिदं मम ॥ १५
 इति यः प्रत्ययः स्वस्थस्तज्जाग्रत्प्रागभावनात् ।
 अयं सोहमिदं तन्म इति जन्मान्तरोदितः ॥ १६
 पीवरः प्रत्ययः प्रोक्तो महाजाग्रदिति स्फुरन् ।
 अरूढमथ वा रूढं सर्वथा तन्मयात्मकम् ॥ १७
 यज्जाग्रतो मनोराज्यं जाग्रत्स्वप्नः स उच्यते ।
 द्विचन्द्रशुक्तिकारूप्यमृगतृष्णादिभेदतः ॥ १८
 अभ्यासात्प्राप्य जाग्रत्त्वं स्वप्नोऽनेकविधो भवेत् ।
 अल्पकालं मया दृष्टमेवं नो सत्यमित्यपि ॥ १९
 निद्राकालानुभूतेऽर्थे निद्रान्ते प्रत्ययो हि यः ।
 स स्वप्नः कथितस्तस्य महाजाग्रत्स्थितेर्हृदि ॥ २०
 चिरसंदर्शनाभावादप्रफुल्लबृहद्वपुः ।
 स्वप्नो जाग्रत्तथा रूढो महाजाग्रत्पदं गतः ॥ २१
 अक्षतेवाक्षते देहे स्वप्नजाग्रन्मतं हि तत् ।
 षडवस्थापरित्यागे जडा जीवस्य या स्थितिः २२

यः प्रत्ययस्तज्जाग्रदित्यर्थः ॥ १५ ॥ अयं सोहमिदं तन्मे इत्यु-
 क्तलक्षणस्य जाग्रत्प्रत्ययस्य जन्मानन्तरमुदितः । नकारलोपश्छा-
 न्दसः । अथवा सजातीयपूर्वपूर्वजन्मसंस्कारोद्बोधेन दृढतरोदि-
 तः, अतएव पीवरः अभ्यासादुपचितः । तथाहि ब्राह्मणादिजन्म-
 साधारण्येऽपि जन्मान्तराभ्यासात् केषांचिद्ब्राह्मणोचितक्रियास्व-
 मिनिवेशः पाटवातिशयश्च दृश्यते न सर्वेषाम् । तथाचैहिका-
 त्प्राप्तनाद्या दृढाभ्यासपाटवादुपचितामिनिवेशो जाग्रत्प्रत्ययो
 महाजाग्रदित्यर्थः ॥ १६ ॥ जाग्रत्स्वप्नं लक्षयति—अरूढमिति ।
 अरूढमनभ्यासपेलवं, रूढमभ्यासदृढम् । यथा लवणस्य ॥ १७ ॥
 द्विचन्द्रशुक्तिरूप्यादिभ्रान्तयोपि जाग्रत्स्वप्नभेदा एवेत्याह—द्वि-
 चन्द्रेति ॥ १८ ॥ स्वप्नं लक्षयति—अल्पकालमिति । निद्रान्ते
 निद्रामध्ये निद्रावसाने वा प्रतीयत इति प्रत्ययः । यः प्रत्य-
 योऽनुसंधीयते स स्वप्नः कथित इत्यर्थः । तस्याज्ञस्य । स च
 महाजाग्रत्स्थितेर्महाजाग्रदन्तर्गतस्थूलशरीरस्य हृदि कण्ठादि-
 हृदयान्तनाडीप्रदेशे भवतीत्यर्थः ॥ १९ ॥ २० ॥ उक्तलक्षणो-
 पपादनाय स्वप्नमेव पुनर्विशिनष्टि—चिरसंदर्शनाभावादिति ।
 स्वप्नजाग्रतोर्लक्षणमाह—स्वप्नो जाग्रत्तयेति । रूढो दृढाभिनि-
 वेशाच्चिरकालस्थायिलकल्पनाद्वा उपचितः यथा हरिश्चन्द्रस्य
 द्वादशवर्षात्मकः । महाजाग्रत्पदं महाजाग्रत्साम्यं गतः सन्नि-
 त्यर्थः ॥ २१ ॥ स चास्य दैवाद्देहनाशेऽपि तथैवाग्रेऽप्यनुवर्तते
 इति सूचनाय क्षते देहे इत्युक्तम् । सुषुप्तिं लक्षयति—षडव-
 स्थेति । पूर्वाः षडवस्थाः कर्मफलभोगभूमित्वात्कर्मजाः । सुषु-
 प्तिस्तु पूर्वोद्भूतकर्मणां भोगेन क्षये उत्तरेषामनुद्भवेऽन्तराले

भविष्यदुःखबोधाद्या सौषुप्ती सोच्यते गतिः ।
एते तस्यामवस्थायां तृणलोष्टशिलादयः ॥ २३
पदार्थाः संस्थिताः सर्वे परमाणुप्रमाणिनः ।
सप्तावस्था इति प्रोक्ता मयाऽज्ञानस्य राघव ॥ २४
एकैका शतशाखात्र नानाविभवरूपिणी ।
जाग्रत्स्वप्नश्चिरं रूढो जाग्रतावेव गच्छति ॥ २५
नानापदार्थभेदेन सविकासं विजृम्भते ।
अस्यामप्युदरे सन्ति महाजाग्रद्दशादशः ॥ २६

तासामप्यन्तरे लोको मोहान्मोहान्तरं व्रजेत् ।
अन्तःपातिजलावर्त इव धावति नौर्ध्रमम् ॥ २७
काश्चित्संस्तृतयो दीर्घं स्वप्नजाग्रत्तया स्थिताः ।
काश्चित्पुनः स्वप्नजाग्रजाग्रत्स्वप्नास्तथेतराः ॥ २८
अज्ञानभूमिरिति सप्तपदा मयोक्ता
नानाविकारजगदन्तरभेदहीना ।
अस्याः समुत्तरसि चारुविचारणाभि-
र्दृष्टे प्रबोधविमले स्वयमात्मनीति ॥ २९

इत्यार्षे श्रीवासिष्ठमहारामायणे मोक्षोपायेषूपत्तिप्रकरणे अज्ञानभूमिकावर्णनं नाम सप्तदशोत्तरशततमः सर्गः ॥ ११७ ॥

अष्टादशोत्तरशततमः सर्गः ११८

वसिष्ठ उवाच ।

इमां सप्तपदां ज्ञानभूमिमाकर्णयानघ ।
नानया ज्ञातया भूयो मोहपङ्के निमज्जसि ॥ १
वदन्ति बहुभेदेन वादिनो योगभूमिकाः ।
मम त्वमिमता नूनमिमा एव शुभप्रदाः ॥ २
अवबोधं विदुर्ज्ञानं तदिदं सप्तभूमिकम् ।
मुक्तिस्तु ज्ञेयमित्युक्तं भूमिकासप्तकात्परम् ॥ ३
सत्यावबोधो मोक्षश्चैवेति पर्यायनामनी ।
सत्यावबोधो जीवोऽयं नेह भूयः प्ररोहति ॥ ४

छत्रापायवत्सर्वसूक्ष्मस्थूलप्रपञ्चविलये तद्बीजाज्ञानमात्रपरिशेषा-
त्तदुपहितात्ममात्रपरिशेषरूपेणाशयेनाह—जडा जीवस्य या
स्थितिरिति ॥ २२ ॥ भविष्यदुःखानि बोधयन्ति अनुभावय-
न्तीति भविष्यदुःखबोधानि वासनाकर्माणि तैराद्या संपन्ना
सुषुप्तिरेव सौषुप्ती । सुषुप्तौ कारणे विलीनस्य जगतः संस्कारा-
त्मना सखमेव नासत्वं पुनरुद्भवाभावप्रसङ्गादित्याशयेनाह—एते
इति ॥ २३ ॥ उपसंहरति—सप्तावस्था इति ॥ २४ ॥ तास्ते-
कैकान्तरन्योन्याविर्भावात्परस्परं संबलनाच्चानन्तभेदाः संभव-
न्तीत्याह—एकैकेति । जाग्रतावेव गच्छति मिलति ॥ २५ ॥
अस्यां जाग्रद्भावापन्नायां जाग्रत्स्वप्नप्रदशायाम् । उदरे अन्तः
महाजाग्रद्दशालक्षणाः दशः प्रत्ययाः । दशः साक्षिणो महाजाग्र-
द्दशाः सन्तीति पृथक् पदच्छेदो वा ॥ २६ ॥ लोको जनः
जीव इति यावत् । नयन्तःपातिजलावर्ते नौरिव भ्रमं धावति
गच्छति ॥ २७ ॥ दीर्घं दीर्घकालम् । स्वप्नजाग्रदिति जातावे-
कवचनम् ॥ २८ ॥ वर्णितामज्ञानभूमिकामुपसंहरंस्तदुत्तरणोपायमा-
ह—अज्ञानभूमिरिति । नानाविकारैर्जगदन्तरभेदैश्च हीना निन्द्या
अवश्यहेयेति यावत् । इति उक्तवक्ष्यमाणप्रकाराभिश्चारुविचा-
रणाभिः प्रबोधविमले स्वयं प्रत्यङ्मात्रैकरसे आत्मनि दृष्टे सति
अस्या अविद्याभूमेः सकाशात्समुत्तरसि निर्गत एवासीत्यर्थः ।
स्वयमुत्तरसीति वा संबन्धः ॥ २९ ॥ इति श्रीवासिष्ठमहा-
रामायणतात्पर्यप्रकाशे उत्पत्तिप्रकरणे सप्तदशोत्तरशततमः
सर्गः ॥ ११७ ॥

ज्ञानभूमिः शुभेच्छाख्या प्रथमा समुदाहृता ।
विचारणा द्वितीया तु तृतीया तनुमानसा ॥ ५
सत्त्वापत्तिश्चतुर्थी स्यात्ततोऽसंस्कतिनामिका ।
पदार्थाभावनी षष्ठी सप्तमी तुर्यगा स्मृता ॥ ६
आसामन्ते स्थिता मुक्तिस्तस्यां भूयो न शोच्यते ।
एतासां भूमिकानां त्वमिदं निर्वचनं शृणु ॥ ७
स्थितः किं मूढ एवासि प्रेक्ष्येऽहं शास्त्रसज्जनैः ।
वैराग्यपूर्वमिच्छेति शुभेच्छेत्युच्यते बुधैः ॥ ८
शास्त्रसज्जनसंपर्कवैराग्याभ्यासपूर्वकम् ।

इह सप्तपदाज्ञानभूमिका लक्षणैः स्वकैः ।

आरूढलक्षणैश्चैव मोक्षान्ता साधु वर्ण्यते ॥ १ ॥

ज्ञातया अभ्यासकमेणानुभूतया ॥ १ ॥ ननु योगशास्त्रे
यमनियमाद्यष्टाङ्गभेदभिन्ना योगभूमिकाः प्रसिद्धा एव किं ता
एवैता नेत्याह—वदन्तीति । वादिनो योगसांख्यवादिनः । ता
योगभूमिकास्तुच्छसिद्धिफला अन्येषामभिमताः । मम तु इमा
ज्ञानभूमिका एवाभिमताः । यतः परमपुरुषार्थलक्षणशुभप्रदा
इत्यर्थः ॥ २ ॥ किं तज्ज्ञेयं किं वा ज्ञानं यद्भूमयो वर्ण्यन्ते
इति ते लक्षयति—अवबोधमिति । अखण्डस्वाकारवृत्त्या रूढं
ब्रह्म अज्ञाननिवर्तकत्वाज्ज्ञानं निवृत्ताज्ञानं तु तदेव ज्ञेयमित्युप-
चाराद्विधोच्यत इत्यर्थः ॥ ३ ॥ तथाच पूर्वापरावस्थाकल्पितावा-
न्तरप्रवृत्तिनिमित्तभेदस्य मिथ्याभूतस्यापाये अवबोधमोक्षपदयो-
रेकार्थमात्रनिष्ठत्वात्पर्यायनामता फलिता । यतस्तादृशो जीवो न
भूयः प्ररोहति येन भेदादपर्यायता स्यादित्याशयेनाह—सत्या-
वबोध इति ॥ ४ ॥ उद्देशः सष्टः ॥ ५ ॥ ६ ॥ उद्दिष्टानां
लक्षणोक्तिं वक्तुं प्रतिजानीते—एतासामिति ॥ ७ ॥ प्रेक्ष्ये
प्रेक्ष्ये । इडभावश्छान्दसः । शास्त्रैर्विचारितवेदान्तवाक्यैः स-
ज्जनैर्गुरुभिश्च । वैराग्यग्रहणं साधनचतुष्टयोपलक्षणम् । तथाच
निषिद्धवर्जननिष्कामयज्ञदानाद्यनुष्ठानप्रयुक्ता संन्याससाधनचतु-
ष्टयसंपत्तिसहिता मुक्तिपर्यवसिता श्रवणादिप्रवृत्तिफलोपहिता-
त्मसाक्षात्कारोत्कटेच्छैव प्रथमा भूमिकेत्यर्थः ॥ ८ ॥ गुरुश्रुषा-
भिक्षाशनशौचादियतिधर्मेपालनसहिते श्रवणमनने एवात्र सं-

सदाचारप्रवृत्तिर्या प्रोच्यते सा विचारणा ॥ ९
 विचारणाशुभेच्छाभ्यामिन्द्रियार्थेष्वसक्तता ।
 यात्र सा तनुताभावात्प्रोच्यते तनुमानसा ॥ १०
 भूमिकात्रितयाभ्यासाच्चित्तेऽर्थे विरतेर्वशात् ।
 सत्यात्मनि स्थितिः शुद्धे सत्त्वापत्तिरुदाहृता ॥ ११
 दशाचतुष्टयाभ्यासादसंसङ्गफलेन च ।
 रूढसत्त्वचमत्कारात्प्रोक्ता संसक्तिनामिका ॥ १२
 भूमिकापञ्चकाभ्यासात्स्वात्मारामतया दृढम् ।
 आभ्यन्तराणां बाह्यानां पदार्थानामभावनात् ॥ १३
 परप्रयुक्तेन चिरं प्रयत्नेनार्थभावनात् ।
 पदार्थोभावनानाम्नी पृष्ठी संजायते गतिः ॥ १४
 भूमिषट्कचिराभ्यासाद्भेदस्यानुपलम्भतः ।
 यत्स्वभावैकनिष्ठत्वं सा ज्ञेया तुर्यगा गतिः ॥ १५
 एषा हि जीवन्मुक्तेषु तुर्यावस्थेह विद्यते ।

दाचारः । अन्यस्य चित्तशुद्धिमात्रहेतुत्वेन प्रागेव सिद्धत्वात् ॥ ९ ॥ अभ्यर्हितत्वाद्विचारणाशब्दस्य पूर्वनिपातः । भावनं भावो निदिध्यासनं तस्मात् । तथाच साधनचतुष्टयसंपत्त्यादिपूर्वकश्रवणमननाभ्यां सहितानिदिध्यासनाद्या मनस इन्द्रियार्थेषु शब्दादिविषयेषु असक्तता अग्रहणपर्यन्ता तनुता सविकल्पसमाधिरूपा सूक्ष्मता सा तनुमानसाख्या भूमिका प्रोक्ता । तनु सूक्ष्मतमं मानसं यस्यामिति व्युत्पत्तेरित्यर्थः । अण्णन्तस्योपसर्जनत्वात् डीप् । तथाचोक्तं योगशास्त्रे 'श्रोत्रादिकरणैर्यावच्छब्दादिविषयग्रहः । तावज्ज्ञानमिति प्रोक्तं समाधिः स्यात्ततः परः ॥' इति ॥ १० ॥ अर्थे बाह्यार्थे विषये संस्कारोच्छेदादाल्यन्तिकी चित्ते या विरतिस्तद्वशात्तत्स्थैर्यात् । शुद्धे मायातत्कार्यादवस्थात्रयाच्च शोधिते सर्वाधिष्ठानसन्मात्ररूपे आत्मनि क्षीरोदकवन्निपुटीविलयेन साक्षात्कारपर्यन्ता या स्थितिर्निर्विकल्पकसमाधिरूपा सा सत्त्वापत्तिर्मनसः परमात्मसत्त्वात्मनैवापन्नत्वादित्यर्थः । अत्र ह्यसौ ब्रह्मविदित्युच्यते ॥ ११ ॥ असंसङ्गश्चित्तस्य बाह्याभ्यन्तराकारैस्तत्संस्कारैश्चास्पृशस्तल्लक्षणेन समाधिपरिपाकफलेन च हेतुना रूढ उपचितश्चित्ते निरतिशयानन्दनित्यापरोक्षब्रह्मात्मभावसाक्षात्कारलक्षणश्चमत्कारो यस्यां सा । यद्यप्युत्तमाधिकारिणां द्वितीयभूमिकायामपि साक्षात्कारः शाब्दापरोक्षात्प्रसिद्धस्तथापि पञ्चमभूमिकायामाल्यन्तिकद्वैतसंस्कारोच्छेदप्रयुक्तोत्कर्षातिशयस्य मन्दमध्यमाधिकारिणामपि चतुर्थभूमिकान्तोत्पन्नसाक्षात्कारस्य पञ्चम्यां निरूढतरत्वोपपत्तेश्च सूचनाय रूढेति चमत्कारविशेषणम् । अतएव चतुर्थभूमिकान्ते क्वचित्पञ्चमीं भूमिकां प्राप्तो ब्रह्मविद्वर इत्युच्यते । न विद्यते अविद्यातत्कार्यसंसक्तिः सर्वथा यस्यामिति व्युत्पत्त्या असंसक्तिनामिका ॥ १२ ॥ अस्या एव परिपाकोत्कर्षादुत्तरे द्वे भूमिके भवत इत्याशयेनाह—भूमिकापञ्चकेति । वक्ष्यमाणं नाम अन्वर्थतया निर्वक्ति—आभ्यन्तराणामिति ॥ १३ ॥ तर्हि कथं देहयात्रासिद्धिस्तत्राह—परप्रयुक्तेनेति । अस्यां च भूमिकायां ब्रह्म-

विदेहमुक्तिविषयस्तुर्यातीतमतः परम् ॥ १६
 ये हि राम महाभागाः सप्तमीं भूमिकां गताः ।
 आत्मारामा महात्मानस्ते महत्पदमागताः ॥ १७
 जीवन्मुक्ता न सज्जन्ति सुखदुःखरसस्थितौ ।
 प्रकृतेनार्थकार्याणि किञ्चित्कुर्वन्ति वा नवा ॥ १८
 पार्श्वस्थबोधिताः सन्तः सर्वाचारक्रमागतम् ।
 आचारमाचरन्त्येव सुप्रबुद्धवदक्षतम् ॥ १९
 आत्मारामतया तांस्तु सुखयन्ति न काश्चन ।
 जगत्क्रियाः सुसंसुप्तानरूपालोकाः स्त्रियो यथा २०
 भूमिकासप्तकं चैतद्धीमतामेव गोचरः ।
 न पशुस्थावरादीनां न च म्लेच्छादिचेतसाम् ॥ २१
 प्राप्ता ज्ञानदशामेतां पशुम्लेच्छादयोऽपि ये ।
 सदेहा वाप्यदेहा वा ते मुक्ता नात्र संशयः ॥ २२
 ब्रह्मिहि ग्रन्थिविच्छेदस्तस्मिन्सति हि मुक्ता ।

विद्वरीयानित्याख्यायते ॥ १४ ॥ सप्तमीं भूमिकामाह—भूमिषट्केति । परप्रयत्नेनापि भेदस्यानुपलम्भत इत्यर्थाद्भूम्यते । 'तुर्यं जाग्रदाद्यवस्थात्रयनिर्मुक्तं शिवमद्वैतं चतुर्थं मन्यन्ते' इति श्रुत्या तादृशविद्वदनुभवसिद्धत्वेन प्रतिपादितं ब्रह्म गच्छति आत्मतयानुभवव्यखण्डितं यस्यामवस्थायां सा तुर्यगा । तां तु प्राप्तो ब्रह्मविद्वरिष्ठ इत्युच्यते । सच ब्रह्मवित्प्रभृतिषु तुरीयस्तं गच्छतीति तुर्यगा ॥ १५ ॥ इहास्मिन्नेव देहे विद्यते । अतोऽस्या अवस्थायाः परं विदेहमुक्तिविषयस्तुर्यातीतं ब्रह्मैवेति न भूमिकासु गण्यत इत्यर्थः ॥ १६ ॥ १७ ॥ किञ्चित्कुर्वन्ति षष्ठभूमिकायां न वा कुर्वन्ति सप्तमभूमिकायामित्याशयः ॥ १८ ॥ कुर्वन्ति वा न वेत्युक्त्यर्थेष्टाचारपरत्वाशङ्कां वारयन् स्वाशयं प्रकटयति—पार्श्वस्थेति । सर्वेषां तत्तदाश्रमनिष्ठानामाचारक्रमेणागतमाचारं सदाचारमेवाचरन्ति आचरन्त्येवेति द्विविधोऽपि नियमोऽत्र विवक्षितः । अक्षतं आसङ्गेनादृषितम् । 'अक्षता' इति पाठे फलासक्तिलक्षणक्षतरहिता इत्यर्थः । तथाच न यथेष्टाचरणप्रसक्तिरिति भावः । तथाचाहुः—'विदितब्रह्मतत्त्वस्य यथेष्टाचरणं यदि । शुनां तत्त्वविदां चैव को भेदोऽशुचिभक्षणे ॥' इति ॥ १९ ॥ अनासङ्गव्यवहारेण सुखदुःखानुदयं सदृष्टान्तमाह—आत्मारामतयेति । जगत्क्रियाव्यवहारास्तान् जीवन्मुक्तान् सुखयन्ति । यथा सुसंसुप्तान् गाढनिद्रावशान् रूपेण सौन्दर्यातिशयेन आलोकयन्ति इति रूपालोकाः स्त्रियो न सुखयन्ति तद्वदित्यर्थः । 'जगत्क्रियासु संसुप्तान् रूपालोकः स्त्रियो यथा' इति पाठे तु 'यस्यां जाग्रति भूतानि सा निशा पश्यतो मुनेः' इति भगवदुक्तदिशा जगद्वापारेषु स्वप्नवन्मिथ्यात्वदर्शनात्सुप्तप्रायांस्तान् ब्रह्मादिसंपदोऽपि न सुखयन्ति । यथा स्त्रीरूपालोकोऽन्याः स्त्रियो न सुखयति तत्र रागाभावात्तद्वदित्यर्थः ॥ २० ॥ म्लेच्छादिवचेतो देहात्मबुद्धिर्येषां तेषां मनुष्यादीनां चेत्यर्थः ॥ २१ ॥ पशवो हनुमत्प्रभृतयः । म्लेच्छा धर्मव्याधादयः, आदिपदादसुराः, प्रहादकर्मदीप्रभृतयश्च गृह्यन्ते ॥ २२ ॥ मृगतृष्णाम्बुबुद्धेरादिपदा-

भृगुवृष्णाम्बुबुद्ध्यादि शान्तिमात्रात्मकस्त्वसौ २३
 ये तु मोहात्समुत्तीर्णा न प्राप्ताः पावनं पदम् ।
 आस्थिता भूमिकास्वासु स्वात्मलाभपरायणाः २४
 सर्वभूमिगताः केचित्केचिद्विभक्तभूमिकाः ।
 भूमिषङ्गताः केचित्केचित्सप्तैकभूमिकाः ॥ २५
 भूमित्रयगताः केचित्केचिदन्यां भुवं गताः ।
 भूचतुष्टयगाः केचित्केचिद्भूमिद्वये स्थिताः ॥ २६
 भूम्यंशभाजनाः केचित्केचित्सार्धत्रिभूमिकाः ।
 केचित्सार्धचतुर्भूगाः सार्धषड्भूमिकाः परे ॥ २७

इत्यार्षे श्रीवासिष्ठमहारामायणे वाल्मीकीये ६० मोक्षोपायेषूपत्तिप्रकरणे ज्ञानभूमिकोपदेशो नामाष्टादशोत्तरशततमः सर्गः ॥ ११८ ॥

एकोनविंशोत्तरशततमः सर्गः ११९

वसिष्ठ उवाच ।

ऊर्मिकासंविदा हेम यथा विस्मृत्य हेमताम् ।
 विरौति नाहं हेमेति तथात्माहन्तयानया ॥ १

श्रीराम उवाच ।

ऊर्मिकासंविदुदयः कथं हेमो यथा मुने ।

च्छुक्तिरूप्यबुद्धेश्च या शान्तिर्बाधः सैव मात्रा तुला यस्य तदा-
 त्मकः । तत्तुल्य इति यावत् ॥ २३ ॥ यद्यपि द्वितीयादिभूमिषु
 चतुर्थभूमौ वा ज्ञानोदयेनाज्ञानावरणभङ्गान्मोहात्सम्यगुत्तीर्णा ए-
 व तथापि प्रबलप्रारब्धप्रयुक्तविक्षेपात्पावनमालयन्तिकमनोना-
 शोपलक्षितनिरतिशयानन्दपूर्णतालक्षणं विदेहकैवल्यं न प्राप्ता
 इत्यर्थः ॥ २४ ॥ एकस्मिन्नेव जन्मनि कमात्सर्वभूमिगताः । एवं
 सर्वत्र । सप्तैकभूमिकाः सप्तमैकभूमिकाः सनकादयः ॥ २५ ॥
 भूचतुष्टयगाः केचिदिलेतदन्यस्य पूर्वोक्तस्यैवानुवादः प्रपञ्चार्थः
 ॥ २६ ॥ भूम्यंशः पादभूम्यर्धभूम्यादि ॥ २७ ॥ इति उक्तप्रकारासु
 भूमिषु चरन्तः सन्तो दृशा भूमात्मदृष्ट्या गृह्णन्तीति ग्रहाः ग्रहा-
 तिग्रहाख्याः सान्तर्बाह्यकरणतद्विषयाः आयतनं तदाधारभूतं
 शरीरं च तत्प्रयुक्तस्य तापस्याध्यात्मिकादिभेदभिन्नस्य आवेशेषु
 बाधलक्षणेष्वात्मान्तःप्रवेशनेषु संस्थिता उद्युक्ताः सन्तीत्यर्थः
 ॥ २८ ॥ सेन्द्रियमनोजय एव सर्वशत्रुजयादुत्कृष्टः स्वात्मसा-
 म्राज्यमेव सर्वोत्कृष्टा राजता नान्येत्याह—ते हीति । शोभनाः
 सर्वोत्कृष्टा राजानः । ‘न पूजनात्’ इति न टच् । अत्र अस्याग्ने
 दिग्दन्तिघटासहितानां सर्वशत्रुभटानां पराजयस्तत्प्रयुक्तसप्तद्वी-
 पराज्यं च तृणायते तुच्छीभवतीत्यर्थः ॥ २९ ॥ उक्तमेवार्थं
 स्फुटं वदन्नुपसंहरति—एताखिति । येनेष्टं राजसूयेन यश्चैकः
 सर्वभूमण्डलाधिपतिरन्येषां राज्ञां शासिता स सम्राट् । ‘युवा
 स्यात्साधुयुवाध्यापकः । आशिष्ठो द्रदिष्ठो बलिष्ठः । तस्येयं
 पृथिवी सर्वा वित्तस्य पूर्णा स्यात् । स एको मानुष आनन्दः’ इति
 श्रुत्युक्तलक्षणमानुषानन्दसंपन्न इत्यर्थः । विराट् ब्रह्मशरीरः
 प्रजापतिर्देवानन्दपरमावधिरपि यत्र सप्तभूमौ तृणायते तस्मा-

विवेकिनो नरा लोके चरन्त इति भूमिषु ।

ग्रहायतनतापस्य दृशावेशेषु संस्थिताः ॥ २८

ते हि धीराः सुराजानो दशास्वासु जयन्ति ये ।

तृणायतेऽत्र दिग्दन्तिघटाभटपराजयः ॥ २९

ये तासु भूमिषु जयन्ति हि ये महान्तो

वन्द्यास्त एव हि जितेन्द्रियशत्रवस्ते ।

सम्राड्विराडपि च यत्र तृणायते वै

तस्मात्परं जगति ते समवामुवन्ति ॥ ३०

अहन्ता चात्मन इति यथावद्ब्रूहि मे प्रभो ॥ २

वसिष्ठ उवाच ।

सत एवागमापायौ प्रष्टव्यौ नासतः सता ।

अहंत्वमूर्मिकात्वं च सती तु न कदाचन ॥ ३

त्परं विदेहकैवल्यसुखं जगति इहैव यतस्ते समवामुवन्तीत्यर्थः
 ॥ ३० ॥ इति श्रीवासिष्ठमहारामायणतात्पर्यप्रकाशे उत्प-
 त्तिप्रकरणे अष्टादशोत्तरशततमः सर्गः ॥ ११८ ॥

निरस्य मायिकं रूपं सन्मात्रैकत्वदर्शनम् ।

भूमिकासु स्थिरीकर्तुं युक्तिरत्र प्रपञ्चयते ॥ १ ॥

तदर्थं परमात्मनः सहजस्वपूर्णानन्दस्वप्रकाशभावविस्मरणे
 मायिकजीवजगद्भावरोपेण नानाविधदुःखशोकादिप्राप्तौ च दृष्टा-
 न्तमाह—ऊर्मिकेति । यथा हेम स्वतः सर्वतः कालत्रयेपि स्वर्ण-
 कस्वभावं परमार्थतो लेशतोप्यस्वर्णशून्यमपि स्वात्मन्येव कल्पि-
 तथा ऊर्मिकासंविदा अङ्गुलीयकभ्रान्त्या स्वां हेमतां हेमैकर-
 सतां विस्मृत्य अदृष्ट्वा बाह्यमलसंपर्कप्रयुक्तकांस्यादिभावकल्पन-
 या विरौति रोदिति । अचेतनस्य रोदनायोगात्कांस्यार्मिका-
 दिशब्दाभिलाषस्तत्स्वामिरोदनं वा तदीयरोदनत्वेनोपचर्यते ।
 तथा आत्माप्यहन्तया रोदित्यर्थः ॥ १ ॥ यथाशब्दोपि कथ-
 मित्यर्थे उत्तरान्वयी । तथाच आत्मनः अहन्ता च कथं इति
 दृष्टान्तं दार्ष्टान्तिकं च यथावदुपपत्तिभिर्ब्रूहि । व्यक्तं वर्णयेत्यर्थः
 ॥ २ ॥ आगमापायावुत्पत्तिनाशौ स्वतःसिद्धेन द्रष्टृ द्रष्टुं शक्यौ
 अतस्तादृशावेव प्रष्टव्यौ लयेत्यर्थः । अयंभावः । पदसु भाव-
 विकारेषु मध्यमाश्रयारः सत एव प्रसिद्धा नासतस्तदुत्पत्ति-
 नाशवपि सत एव वाच्यौ । नह्यसदुत्पत्तिक्रियां कर्तुं नाशक्रि-
 याधारीभवितुं वा शक्नोति । यद्यसदुत्पद्येत नश्येद्वा तर्ह्यसद्धर्मादु-
 त्पत्तिनाशवप्यसन्तौ स्याताम् । नहि तौ तदा द्रष्टुं शक्यौ ।
 सतोऽसद्भिः संबन्धाभावात् । तस्मात्सदेव हेम ब्रह्म वा ऊर्मि-

हेम हेङ्गुर्मिकां च त्वं गृहाणेत्युदितो यदि ।
 यद्दीयते सोर्मिकेण तत्तदस्ति न संशयः ॥ ४
 श्रीराम उवाच ।
 एवं चेत्तत्प्रभो किं स्यादूर्मिकात्वं तु कीदृशम् ।
 अनयैवार्थनिश्चित्या ज्ञास्यामि ब्रह्मणो वपुः ॥ ५
 वसिष्ठ उवाच ।
 रूपं राघव नीरूपमसतश्चेन्निरूप्यते ।
 तद्वन्ध्यातनयाकारगुणांस्त्वं समुदाहर ॥ ६
 ऊर्मिकात्वं मुधा भ्रान्तिर्मयैषा सत्स्वरूपिणी ।
 रूपं तदेतदेवास्याः प्रेक्षिता यन्न दृश्यते ॥ ७
 मृगतृष्णाभ्रमसि द्वीन्दावहन्तारूपकादिषु ।
 एतावदेव रूपं यत्प्रेक्ष्यमाणं न लभ्यते ॥ ८
 यः शुक्तौ रजताकारं प्रेक्षते रजतस्य सः ।
 न संप्राप्तोत्पणुमपि कणं क्षणमपि क्वचित् ॥ ९
 अपर्यालोकेनैव सदिवासद्विराजते ।
 यथा शुक्तौ रजतता जलं मरुमरीचिषु ॥ १०
 यन्नास्ति तस्य नास्तित्वं प्रेक्ष्यमाणं प्रकाशते ।
 अप्रेक्ष्यमाणं स्फुरति मृगतृष्णास्त्रिवाम्बुधीः ॥ ११
 असदेव च सत्कार्यकरं भवति च स्थिरम् ।
 बालानां मरणायैव वेतालभ्रान्तिसंभ्रमः ॥ १२
 हेमतां वर्जयित्वैकां विद्यते हेम्नि नेतरत् ।

काहन्तादिवेषेणोत्पद्यत इति ॥ ३ ॥ हानोपादानादिक्रियासं-
 बन्धोपि सतएव दृष्टो नासत इत्याह—हेमेति । गृहाण मूल्येन
 कीणीहि इति मूल्ये दापिते सोर्मिकेण विक्रेत्रा यत् हेम बहुमू-
 ल्येन दीयते तदस्ति सत्यम् । तथाच ब्रह्मैव सर्वव्यवहारगोचरो
 नाणुमात्रमपि तदन्यव्यवहारेऽपि निरूपयितुं शक्यमिति भावः
 ॥ ४ ॥ यदि हेमैव कयादिसर्वव्यवहारगोचरस्तर्हि तदनुभात-
 स्योर्मिकायाकारस्य हेमस्वरूपातिरिक्तं किं स्वरूपं स्यात्कीदृशं किं-
 प्रकारं वा यदूर्मिकादिशब्दैरभिलप्यत इति प्रश्नार्थः ॥ ५ ॥ अ-
 विचारितरमणीयं तत् विचारिते तु न किञ्चिदित्याशयेनोत्तरमा-
 ह—रूपमिति ॥ ६ ॥ यद्यवश्यं रूपं वाच्यं तर्ह्यविचारकालमात्र-
 स्थितिकत्वं मायाया रूपमित्याशयेनाह—रूपमिति । प्रेक्षिता वि-
 चार्य दृष्टा सती न दृश्यते तुच्छीभवतीति यत्तत्प्रसिद्धमेतदेवास्या
 रूपमित्यर्थः ॥ ७ ॥ तथा प्रसिद्धिमेवान्यत्रापि मायिके दर्शयति—
 मृगतृष्णेत्यादिना ॥ ८ ॥ ९ ॥ १० ॥ अप्रेक्ष्यमाणं नास्तित्वं
 स्फुरति रजतादिभावेनेति शेषः ॥ ११ ॥ नन्वसतः सत्कार्य-
 कारिता स्थिरता च क्व दृष्टा तत्राह—बालानामिति । भ्रान्ति-
 प्रयुक्तः संभ्रमो भयरोदनादिः ॥ १२ ॥ १३ ॥ न वस्तुसत्ता

ऊर्मिकाकटकवादित्वं तैलादिसिकतास्त्रिव ॥ १३
 नेहास्ति सत्यं नो मिथ्या यद्यथा प्रतिभाष्यते ।
 तत्तथार्थक्रियाकारि बालयक्षविकारवत् ॥ १४
 सद्भा भवत्वसद्भापि सुरुढं हृदये हि यत् ।
 तत्तदर्थक्रियाकरि विषस्येवामृतक्रिया ॥ १५
 परमैषैव सा विद्या मायैषा संसृतिर्ह्यसौ ।
 असतो निष्प्रतिष्ठस्य यदहन्त्वस्य भावनम् ॥ १६
 हेङ्गुयस्ति नोर्मिकादित्वमहन्ताद्यस्ति नात्मनि ॥
 अहन्ताभाववस्त्वेवं स्वच्छे शान्ते सिते परे ॥ १७
 न सनातनता काचिन्न च काचिद्विरिञ्चिता ।
 नच ब्रह्माण्डता काचिन्नच काचित्सुतादिता ॥ १८
 न लोकान्तरता काचिन्नच स्वर्गादिता क्वचित् ।
 न मेरुता नासुरता न मनस्त्वं न देहता ॥ १९
 न महाभूतता काचिन्न च कारणता क्वचित् ।
 नच त्रिकालकलना न भावाभाववस्तुता ॥ २०
 त्वत्ताहन्तात्मता तत्ता सत्ताऽसत्ता न काचन ।
 न क्वचिद्भेदकलना न भावो न च रज्जना ॥ २१
 सर्वं शातं निरालम्बं जगत्त्वं शाश्वतं शिवम् ।
 अनामयमनाभासमनामकमकारणम् ॥ २२
 न सन्नासन्न मध्यान्तं न सर्वं सर्वमेव च ।
 मनोवचोभिरग्राह्यं शून्याच्छून्यं सुखात्सुखम् ॥ २३

अर्थक्रियाव्यवस्थाहेतुः किलारोपे अधिष्ठानसत्ताप्रतिभास एवे-
 त्याशयेनाह—नेहेति । सत्यमेवार्थक्रियाकारि मिथ्याभूतमेव वा
 अर्थक्रियाकारीति नियमो नास्तीत्यर्थः ॥ १४ ॥ इदं च प्राग्ब-
 हुश उक्तमेवेति स्मारयति—सद्वेति ॥ १५ ॥ दृष्टान्तं व्युत्पाद्य
 दार्ष्टान्तिकेपि तत्साम्यमाह—परमैषैवेत्यादिना ॥ १६ ॥ अभा-
 ववस्त्वसदेव वस्तु न परमार्थवस्त्वित्यर्थः ॥ १७ ॥ अवस्तुत्वं
 ब्रह्मातिरिक्तस्य सर्वस्य 'अथात आदेशो नेतिनेति' 'स एष नेति-
 नेत्यात्मा' 'तदेतद्ब्रह्मापूर्वमनपरमनन्तरमबाह्यम्' 'नेह नानास्ति
 किञ्चन' 'यत्र नान्यत्पश्यति नान्यच्छृणोति नान्यद्विजानाति स
 भूमा' इत्याद्यपवादकश्रुतिसहस्रसिद्धमित्याशयेनाह—न सना-
 तनतेत्यादिना । सर्वकालसंबन्धः सनातनता सा च कालातीते
 नास्ति । सुता ब्रह्मसूनवः प्रजापतयस्तदादिता ॥ १८ ॥ १९ ॥
 ॥ २० ॥ भावो रागस्तत्कार्यं रज्जना ॥ २१ ॥ सर्वं जगत्त्वं जगतः
 पारमार्थिकं रूपं शान्तमधिष्ठानसन्मात्रमित्यर्थः ॥ २२ ॥ सत्
 उत्पत्त्याख्यभावविकारवत् । असत् नाशाख्यभावविकारवत् ।
 मध्यान्तं आन्तरालिकभावविकारवत् । अथवा सन्न नष्टम् असन्न
 स्थितम् अनयोर्मध्यं उत्पत्तिनाशौ अन्तौ अवधी यस्य तथा-

१ यदि हेम ग्राह्यं तर्हि हेम्नि हेमनिमित्तमूर्मिकां त्वं गृहाणेति
 मध्यस्थेन उदितो भवत्यर्थात्केता तत्तदा सोर्मिकेणार्थाद्विक्रेत्रा यद्दी-
 यते तदस्ति सत्यमित्यन्वयः । उदिते यदीति सप्तम्यन्तपाठेऽर्थात्के-

तरि मध्यस्थेन इति उदिते सति इत्याद्यन्वयः । हेम्नीति 'निमित्ता-
 त्कर्मयोगे' इति सप्तमी.

२ भासत इति पाठः.

श्रीराम उवाच ।

अवबुद्धं समं ब्रह्म सर्वमेव मयाधुना ।
तथापि भूयः कथय सर्गः किमिव लोक्यते ॥ २४

वसिष्ठ उवाच ।

परे शान्ते परं नाम स्थितमित्थमिदन्तया ।
नेह सर्गो न सर्गाख्या काचिदस्ति कदाचन ॥ २५
महार्णवाम्भसीवाम्बु संस्थिता परमेश्वरे ।
जलं द्रवत्वात्स्पन्दीव निस्पन्दं परमं पदम् ॥ २६
भाः स्वात्मनीव कचति न कचत्येव तत्पदम् ।
भासां तत्त्वं हि कचनं पदं त्वकचनं विदुः ॥ २७
अध ऊर्ध्वं वर्जयित्वा यथाव्धेरुदरे पयः ।
स्फुरत्येवं परे चित्त्वादिदं नानेव तत्परम् ॥ २८
ईषद्विदः स्वयं चित्त्वाच्चेत्यतामिव गच्छति ।
बुद्ध्यते सर्ग इत्येव समा स्थास्यति शाश्वतम् ॥ २९
सर्गस्तु परमार्थस्य संज्ञेत्येव विनिश्चयः ।
नानास्ति नायमत्यन्तमम्बरस्य यथाम्बरम् ॥ ३०
चित्तात्सर्गसमापत्तिरचित्तात्सर्गसंक्षयः ।
परे परमसंशान्ते हेम्नीव कटकभ्रमः ॥ ३१

भूतम् ॥ २३ इत्थं निष्प्रपञ्चे परमार्थैकरसे ब्रह्मणि बोधितेऽपि तत्र चित्तवृत्तिस्थिरीकरणाशक्तेः परावृत्तः पुनर्विपरीतभावनाकातरो रामः पृच्छति—अवबुद्धमिति । किमिव लोक्यते इति । ज्ञानेनाज्ञाने नष्टे तन्मूलजगतोऽपि बाधात्पुनर्भावमनुपपन्नमिति भावः ॥ २४ ॥ यदि लया तत्त्वं बुद्धं तर्हि पुनर्जगद्भानं ब्रह्मभानमेव ॥ २५ ॥ तत्र सकृद्भेदस्य तदाख्यायाश्च निमित्तापायादेव असत्त्वादित्याशयेन वसिष्ठः परिहरति—परे इति । परं तत्त्वं परे शान्ते स्वस्वभावे एव स्थितं न ततः प्रच्युतम् । इत्थं च पूर्णात्मभावात्सर्गस्तदाख्या च इदन्तया इह ब्रह्मणि नास्ति किंतु तत्स्वभावेनैवास्तीत्यर्थः । कदाचनेत्युक्तेस्तदास्थितेः कदाचित्कलाभव उक्तः । किमिव लोक्यते इति किं दृष्टान्तस्य प्रश्न उत निमित्तस्य । आद्ये बाधाद्ब्रह्मीभूतनामरूपस्य ब्रह्मस्वरूपे स्थितौ दृष्टान्तमुक्त्वा यस्ततो विशेषस्तमाह—जलमिति ॥ २६ ॥ तस्य स्वप्रकाशत्वे दृष्टान्तमुक्त्वा तत्रापि पूर्ववद्विशेषमाह—भा इति । भाः सूर्यादिज्योतिः कचति बीज्यते । कचनं बीजिक्रिया भासां सूर्यादीनां तत्त्वं स्वभावः । अकचनं निष्क्रियम् ॥ २७ ॥ २८ ॥ द्वितीयेऽप्याह—ईषद्विदः । ईषद्विदः अपरिपक्वबोधस्य तव । चेत्यतामिव गच्छतीत्यस्य विशदीकरणं बुद्ध्यते सर्ग इत्येवेति । सच सर्गो ज्ञानपरिपाके शाश्वतं ब्रह्मस्वरूपं प्रतिष्ठास्यति ॥ २९ ॥ यतस्तदा अयमज्ञेद्व्यो नानाभेदः अत्यन्तं नास्ति । यथा अम्बरस्याकाशस्याम्बरमाकाशान्तरं नास्त्यनवस्थापातादतस्तथा परमार्थस्य परमार्थान्तराभावात्सर्गशब्दो ब्रह्मण एव संज्ञेति विद्वन्निश्चय इत्यर्थः ॥ ३० ॥ तथा चालन्तिकचित्तविनाशाभाव एव

सन्नेव सर्गो सत्यत्वमेति चित्तशमोदये ।
असत्सत्तामवाप्नोति स्वतः संवेदनोदये ॥ ३२
संवेदनमहंतावत्सर्गसंभ्रमसंभ्रमः ।
असंवेदनमाशान्तं परं विद्धि न तज्जडम् ॥ ३३
नानेव सर्गो नानाथं ब्रह्मैकात्मशिवात्मकः ।
पुंस्त्वकर्मक्रिया सेना मृन्मयी शिल्पिनां यथा ॥ ३४
इदं पूर्णमनारम्भमनन्तमनद्योदरम् ।
पूर्णं पूर्णपरापूर्वैः पूर्णमेवावतिष्ठते ॥ ३५
यदयं लक्ष्यते सर्गस्तद्ब्रह्म ब्रह्मणि स्थितम् ।
नभो नभसि विश्रान्तं शान्तं शान्ते शिवे शिवम् ॥ ३६
मुकुरप्रतिविम्बस्थे नगरे नवयोजने ।
यथा दूरमदूरं च तथेशे तदतत्क्रमः ॥ ३७
असदभ्युदितं विश्वं सदप्यभ्युदितं सदा ।
प्रतिभासात्सदाभासमवस्तुत्वादसन्मयम् ॥ ३८
आदर्शनगराकारे मृगतृष्णांभुभास्वरे ।
द्विचन्द्रविभ्रमाभासे सर्गेऽस्मिन्कैव सत्यता ॥ ३९
मायाचूर्णपरिक्षेपाद्यथा व्योम्नि पुरभ्रमः ।
तथा संविदि संसारः सारोऽसारश्च भासते ॥ ४०

तव पुनः सर्गालोकने हेतुरित्याशयेनाह—चित्तादिति ॥ ३१ ॥ संवेदनं चित्तं तस्योदये ॥ ३२ ॥ अहन्तावत् अभिमानयुक्तं संवेदनं चित्तमेव सर्गभ्रमणभ्रान्तिः ॥ ३३ ॥ ज्ञानिनामपि व्युत्थानदशायां चित्ताभासोदये कथं सर्गभानं तदाह—नानेवेति । तत्त्वदृशा अनानाभूतोऽपि सर्गः प्रातिभासिको नानेव भासत इति शेषः । यथा शिल्पिनां पुंस्त्वं पुरुषचातुरी तत्क्रमेणा क्रियानिष्पत्तिर्यस्यास्तथाविधा मृन्मयी सेना वस्तुतो मृदपि सेनेव भासते तद्वदित्यर्थः । अथवा मृन्मयी पुरुषाद्याकारा सेना पुंस्त्वकर्मक्रिया युद्धादिपुरुषार्थकारिणीव भाति तद्वदित्यर्थः ॥ ३४ ॥ तेषां पारमार्थिकदृष्टौ तु इदं जगत्पूर्णं ब्रह्मैवावतिष्ठते इत्यत्र 'पूर्णमदः पूर्णमिदं पूर्णात्पूर्णमुदच्यते । पूर्णस्य पूर्णमादाय पूर्णमेवावशिष्यते' इति श्रुतिमर्थतो दर्शयति—इदमिति । अनारम्भमनुत्पत्तिकम् । अनन्तं नाशरहितम् । अतएव विकारान्तरदोषरहितमुदरं मध्यं यस्य तथाभूतम् । यतः पूर्णस्यैव परमात्मन आपूरैः सर्वतोव्याप्तिभिः पूर्णमतः पूर्णं सत्पूर्णमेवावतिष्ठते नाणुमात्रमप्यपूर्णतां यातीत्यर्थः ॥ ३५ ॥ तदेव दृढीकाराय पुनराह—यदयमिति । सामान्ये नपुंसकम् ॥ ३६ ॥ ईशे ब्रह्मणि । तस्य दूरत्वस्य अतस्य सामीप्यस्य वा क्रमः परिपाटीत्यर्थः ॥ ३७ ॥ एवं च सतएवासद्विश्वाकारेण भानात्तत्त्वदृशा सदेवाभ्युदितमतत्त्वदृशा असदेवाभ्युदितम् । यतो भेदप्रतिभासात्तत्सदाभासमसद्भेददर्शने त्वसन्मयमित्यर्थः ॥ ३८ ॥ ३९ ॥ ऐन्द्रजालिकैः परमोहनायाभिमतं त्रितमौषधचूर्णं मायाचूर्णम् । सारः सत्योऽसारो मृतश्च ॥ ४० ॥

यावद्विचारदहनेन समूलदाहं
दग्धा न जर्जरलतेव बलादविद्या ।

शाखाप्रतानगहनानि बहूनि ताव-

न्नानाविधानि सुखदुःखवनानि सूते ॥ ४१

इत्यार्षे श्रीवासिष्ठमहारामायणे वाल्मीकीये दे० सो० उत्पत्तिप्रकरणे हेमोम्युपदेशे नामैकोनविंशत्युत्तरशततमः सर्गः ॥ ११९ ॥

विंशत्युत्तरशततमः सर्गः १२०

वासिष्ठ उवाच ।

हेमोर्मिकादिवन्मिथ्या कथितायाः क्षयोन्मुखम् ।
त्वं महत्त्वमविद्यायाः शृणु राघव कीदृशम् ॥ १
लवणोऽसौ महीपालस्तथा दृष्ट्वा तदा भ्रमम् ।
द्वितीये दिवसे गन्तुं प्रवृत्तस्तां महाटवीम् ॥ २
यत्र दृष्टं मया दुःखमरण्यानीं स्मरामि ताम् ।
चित्तादर्शगतां विन्ध्यात्कदाचिल्लभ्यते हि सा ॥ ३
इति निश्चित्य सचिवैः प्रययौ दक्षिणापथम् ।
पुनर्दिग्विजयायेव प्राप्य विन्ध्यमहीधरम् ॥ ४
पूर्वदक्षिणपाश्चात्यमहार्णवतटस्थलीम् ।
बभ्राम कौतुकात्सर्वा व्योमवीथीमिवोष्णगुः ॥ ५
अथैकस्मिन्प्रदेशे तां चिन्तामिव पुरोगताम् ।
ददर्शोग्रामरण्यानीं परलोकमहीमिव ॥ ६
स तत्र विहरंस्तान्त्वृत्तान्तान्सकलानथ ।
दृष्ट्वान्पृष्ट्वांश्चैव ज्ञातवांश्च विसिस्मिये ॥ ७
तान्परिज्ञातवांश्चासीद्व्याधान्पुल्कसजान्पुनः ।
विस्मयाकुलया वृद्ध्या भूयो बभ्राम संभ्रमी ॥ ८
अथ प्राप्य महाटव्यां पर्यन्ते धूमधूसरे ।
तमेव ग्रामकं यस्मिन्लोऽभवत्पुष्टपुल्कसः ॥ ९

सवासनाविद्यानाशो यावत्सप्तमभूमिकाधिरोहणपर्यन्तो न संप-
न्नस्तावद्विक्षेपदुःखं तत्त्वज्ञानामपि भासत एवातो जीवन्मुक्तिसु-
खार्थिभिर्भूमिकाभ्यासः कार्य इत्याशयेनोपसंहरति—यावदिति
॥ ४१ ॥ इति श्रीवासिष्ठमहारामायणतात्पर्यप्रकाशे उत्प-
त्तिप्रकरणे एकोनविंशत्युत्तरशततमः सर्गः ॥ ११९ ॥

लवणेन पुनर्गत्वा प्राग्दृष्टं विन्ध्यपङ्कगम् ।

चण्डालीश्वशुसंवादः कृतोऽत्र प्रतिपाद्यते ॥ १ ॥

हेमोर्मिकानिदर्शनेन वर्णितं विश्वस्य ब्रह्मविवर्तत्वं तत्परी-
क्षितवतो लवणस्यानुभवसिद्धमिति लयापि विमृश्य द्रष्टव्यमि-
त्याशयेनाह—हेमोर्मिकेति । मिथ्याशब्दोत्तरमिति शब्दोऽध्या-
हार्यः । विमर्शमात्रेण क्षयोन्मुखं महत्त्वमाश्चर्यभूतलम् ॥ १ ॥
असौ प्राग्वर्णितो लवणः । तामैन्द्रजालिकोपदर्शिताम् ॥ २ ॥
चित्तमेवादृशो दर्पणस्तद्गताम् । विन्ध्यादिति त्यज्यलोपे कर्मण्य-
धिकरणे वा पञ्चमी । विन्ध्यं प्राप्य विन्ध्ये गत्वा वेत्यर्थः ॥ ३
॥ ४ ॥ उष्णगुः सूर्यः ॥ ५ ॥ अरण्यानीं महारण्यम् । अर-
ण्यान्महत्त्वे आनुक् ॥ ६ ॥ तांस्तान् प्रागनुभूतानित्यर्थः ॥ ७ ॥
संभ्रमी कुतूहली ॥ ८ ॥ ९ ॥ कुटीरकाः अल्पाः कुटीः । 'कुटी-
रामीशुण्डाभ्यो रः' स्वार्थे कन् ॥ १० ॥ अकाण्डे दुर्भिक्षे परि-

तत्रापश्यज्जनांस्तान्तास्ताः स्त्रियस्ताः कुटीरकाः ।
नानाकाराज्जनाधारांस्तान्तांश्च वसुधातटान् ॥ १०
तांश्चाकाण्डपरिभ्रष्टान्त्वृक्षांस्तान्स्त्वनुव्रजान् ।
तांस्तथैव समुद्देशान्त्वान्याधानेकलान्सुतान् ॥ ११
अन्यासु वृद्धासु सबाष्पनेत्रा-
स्वार्तातिर्युक्तासु च वर्णयन्ती ।
अकालकान्तारविशीर्णबन्धु-
दुःखान्यसंख्यानि सखीषु वृद्धा ॥ १२
वृद्धा प्रवृद्धोऽवलनेत्रवाष्पा
कष्टं वताशुष्ककुचा कृशाङ्गी ।
अवग्रहोग्राशनिदग्धदेशे
तत्रार्तनादा परिरोदितीदम् ॥ १३
हा पुत्रि पुत्रावृतसर्वग्रात्रे
दिनत्रयाभोजनजर्जराङ्गि ।
कृत्वासिना वर्मणि जीर्णदेहाः
कथं क मुक्ता भवतासवस्ते ॥ १४
तालीदलालम्बनमम्बुदादौ
दन्तान्तरस्थारुणसत्फलस्य ।

भ्रष्टान् दुर्दशाक्रान्तान् । अनुव्रजान् खानुगान् । एकलान् बन्धु-
वर्जितान् ॥ ११ ॥ तत्रत्यं वृत्तान्तं वर्णयति—अन्याखिल्या-
दिना । वृद्धा अस्य श्वश्रूः । आर्तानां स्वबन्धूनामार्तिभिर्युक्ता-
स्वन्यासु वृद्धासु सखीषु अकाले दुष्काले कान्तारेषु विशीर्णानां
स्वबन्धूनां दुःखानि वर्णयन्ती सती इदं वक्ष्यमाणप्रकारं परिरो-
दितीति परेणान्वयः ॥ १२ ॥ तामेव विशिनष्टि—वृद्धेति ।
इतरवृद्धापेक्षया प्रकर्षेण वृद्धान्युज्ज्वलानि नेत्रवाष्पाणि यस्याः ।
अवग्रहोऽनावृष्टिस्तल्लक्षणेनोग्राशनिना दग्धप्राये देशे ॥ १३ ॥
रोदनप्रकारमेवाह—हा पुत्रीत्यादिना । वर्मणि स्वकोशे असिनेव
प्रवेशं कृत्वा भवता स्थितेन राज्ञा अतएव प्राणप्रियास्ते यूयं दु-
र्भिक्षजीर्णदेहाः कथं मुक्तास्त्यक्ताः क्व वा मुक्ता इति पुत्रैः सह
बहुत्वोक्तिः । अथवा पूर्ववदसिना भवता राज्ञा जीर्णदेहा
जर्जरशरीरा असवः स्वप्राणाः कथं मुक्ताः क्व मुक्ता इत्यर्थः ।
निर्विसर्गपाठे तु जीर्णदेहा त्वं कथं मुक्ता असवश्च ते कथं मुक्ता
इति योज्यम् ॥ १४ ॥ इदानीं राज्ञः कुटुम्बभरणाय कृतं साह-
सकृत्यं स्मरन्त्याह—तालीति । अम्बुदवदुन्नते अदौ तालवृक्ष-
मारुह्य फलं गृहीत्वा अवतरणकाले करद्वयस्यापि व्यापृतत्वात्फ-

स्मरामि गुञ्जाफलदाम भर्तुः
 पुरस्थमुद्रामरहासिनस्ते ॥ १५
 कदम्बजम्बीरलवङ्गगुञ्जा
 कुञ्जान्तरन्तस्तु चरत्तरक्षोः ।
 पश्यामि पुत्रस्य कदा नु भूयो
 भयंकराण्युड्यतिवल्गितानि ॥ १६
 न तानि कामस्य विलासिनीह
 मुखेपि शोभालसितानि सन्ति ।
 तमालनीले चिबुकैकदेशे
 सुतस्य चान्यास्यगतामिषस्य ॥ १७
 सुतापनीता सह तेन भर्त्रा
 यमेन यस्या यमुनासमाना ।
 तमालवल्लीसहपुष्पगुच्छा
 समीरणेनेव वने वरेण ॥ १८
 हा पुत्रि गुञ्जाफलदामहारे
 समुन्नताभोगपयोधराङ्गि ।
 वातोल्लसत्कज्जललोलवर्णे
 पर्णाम्बरे बादरजम्बुदन्ते ॥ १९
 हा राजपुत्रेन्दुसमानकान्त
 संत्यज्य शुद्धान्तविलासिनीस्ताः ।
 रतिं प्रयातोसि ममात्मजायां
 न सापि ते सुस्थिरतामुपेता ॥ २०
 संसारनद्याः सुतरङ्गभङ्गैः
 क्रियाविलासैर्विहितोपहासैः ।

लधारणाशक्तेर्दन्तान्तरस्थं दन्तावष्टब्धं अरुणं सत् परिपक्वं फलं
 यस्य तथाविधस्य अतएव पुरस्थमुद्रया तत्कालोपस्थितवेषेण
 अमरं मरणवर्जितं हनूमन्तं हासिनः हसितुं शीलस्य ते तव दै-
 वात्स्खलने तालीदलस्य सन्निहिततालान्तरशाखाया आलम्बनं
 साहसम् । 'तलालम्बनम्' इति पाठे तले मूले आलम्बनमवत-
 रणं साहसं स्मरामीत्यर्थः ॥ १५ ॥ कदम्बजम्बीरलवङ्गगुञ्जा-
 गुञ्जावल्लीनां च कुञ्जस्यान्तरन्तःप्रदेशे निलीय चरतस्तरक्षोर्व्या-
 घ्रजातिमेदस्य भयंकराणि भयजनकानि पुत्रस्य पुत्रात्प्रियतमस्य
 जामातुः उड्यतिना उड्यनेन वल्गितानि तद्वधार्थं गमनानि
 ॥ १६ ॥ इदानीं स्वपुत्र्यां सकामस्य तस्य मुखशोभां स्मृत्वा
 वर्णयति-नतानीति । पानादिकाले अन्यस्याः स्वप्रेयस्या आस्यात्
 गतं प्रीत्या प्राप्तमामिषं मांसशकलं येन तथाविधस्य सुतस्य
 अनुकंप्यस्य ते तच्चर्वणकाले तमालसदृशमश्रुभिर्नीले चिबुकैक-
 देशे यानि शोभायुक्तानि लसितानि विलासाः सन्ति तानि
 इह जगति विलासिनि कामस्य मन्मथस्य मुखे संपूर्णेष्वपि न
 सन्तीत्यर्थः ॥ १७ ॥ इदानीं भर्त्रा सह पुत्र्या मरणं संभावय-
 न्याह—सुतेति । यस्याः यमुना वर्णेन समाना सा मम सुता
 तेन भर्त्रा सह यमेन अपनीता नूनमित्यर्थः । वरेण बलीयसा १८
 पर्णान्येव अम्बरादिवल्लवत्परिधानादीनि यस्याः । बादराणि बदर-

किं नाम तुच्छं न कृतं नृपेशो
 यद्योजितः पुष्कसकन्यकायाम् ॥ २१
 सा त्रस्तसारङ्गसमाननेत्रा
 स दृप्तशार्दूलसमानवीर्यः ।
 उभौ गतावेकपदेन नाश-
 माशा सहार्थेन यथा महेहा ॥ २२
 मृतेश्वराश्वस्तनिजात्मजास्मि
 दुर्देशयातास्मि च दुर्गताऽस्मि ।
 दुर्जातिजातास्मि महापदेऽस्मि
 साक्षाद्भयं भोऽस्मि महापदस्मि ॥ २३
 नीचावमानप्रभवस्य मन्योः
 क्षुधा प्रपन्नस्य कलत्रकस्य ।
 शोकस्य वृत्तावनिवार्यवृत्ते-
 नार्यस्म्यनेकायतनं विनाथा ॥ २४
 दैवोपतप्तस्य विवान्धवस्य
 मूढस्य रूढस्य महाधिभूमौ ।
 यत्प्राणनं यन्मरणं महाप-
 दस्यात्मनिर्जीवितमुत्तमं तत् ॥ २५
 जनैर्विहीनस्य कुदेशवृत्ते-
 दुःखान्यनन्तानि समुल्लसन्ति ।
 सहस्रशाखारससंकुलानि
 तृणानि वर्षास्त्रिव पर्वतस्य ॥ २६
 एवं लपन्तीं स्वकलत्रवृद्धां
 दासीभिराश्वस्य नृपः स्त्रियं ताम् ।

बीजानि जम्बूनि तद्वीजानीव वा दन्ता यस्या ॥ १९ ॥ २० विहितः
 उचित उपहासो येभ्यस्तथाविधैः क्रियाविलासैः कर्मपरिपाकैः ।
 सुतरङ्गभङ्गैरिति व्यस्तरूपकम् । किं नाम तुच्छं निन्यं फलं न
 कृतम् । तदेवाह—नृपेश इति ॥ २१ ॥ एकपदेन युगपत्
 यथा महेहा बहुमनोरथयुक्ता आशा अर्थेन धनेन सह नाशं
 गच्छति भाग्यविपर्यये तद्वदित्यर्थः ॥ २२ ॥ इदानीं स्वात्मा-
 नमनुशोचन्त्याह—मृतेश्वरेति । आशु अस्तनिजात्मजा मृत-
 स्वपुत्री । दुर्गता दरिद्रास्मि । महति अपदे विषमस्थाने अस्मि ।
 किंच भो सख्यः, साक्षाद्भयमेवाहमस्मि । महापदेवाहमस्मीत्य-
 तिशयद्योतनायामेदारोपः ॥ २३ ॥ विनाथा अहं नीचावमानप्र-
 भवस्य मन्योः कोपस्य क्षुधया प्रपन्नस्य कलत्रकस्य पोष्यवर्गस्य
 वृत्तौ आहारविषये अनिवार्यवृत्तेः शोकस्य चेत्याद्यनेकेषामा-
 यतनं गृहं नारीरूपं धात्रा निर्मितास्मीति शेषः ॥ २४ ॥
 इदानीं स्वसदृशं जनमन्यमपि निन्दन्त्याह—दैवेति । महत्यां
 आधिर्मानसदुःखं तद्वक्षणायां भूमौ रूढस्य प्रादुर्भूतस्य ईदृशस्य
 यस्य जनस्य यत्प्राणनं जीवनं यन्मरणं या च महापत्तयः आत्म-
 निर्जीवितं स्वतो जीवश्चन्यं पाषाणादि उत्तमं श्रेष्ठमित्यर्थः ॥ २५ ॥
 जनैः स्वजनैर्विहीनस्य कुदेशे वृत्तिः स्थितिर्यस्य तथाविधस्य
 पुंसः । विशेषेण पुंसर्वतसाधारणे ॥ १६ ॥ लपन्तीं विलप-

पप्रच्छ किंवृत्तमिहैव का च
का ते सुता कश्च सुतस्तवेति ॥ २७
उवाच सा वाष्पविलोचनाथ
ग्रामस्त्वयं पुष्पसघोषनामा ।
इहाभवत्पुष्कसकः पतिर्मे
वभूव तस्येन्दुसमा सुतैका ॥ २८
सा दैवयोगात्पतिमिन्द्रतुल्य-
मिहागतं दैववशेन भूपम् ।

अयं विशीर्णं मधुकुम्भमाप
वने वराकी करभी यथैका ॥ २९
सा तेन सार्धं सुचिरं सुखानि
भुक्त्वा प्रसूता तनयाः सुतांश्च ।
वृद्धिं गता काननकोटरेऽस्मि-
स्तुम्बीलता पादपसंश्रितेव ॥ ३०

इत्यार्षे श्रीवासिष्ठमहारामायणे वाल्मीकीये मोक्षोपायेष्टपत्तिप्रकरणे चण्डालीशोचनं नाम विंशत्युत्तरशततमः सर्गः ॥ १२० ॥

एकविंशत्युत्तरशततमः सर्गः १२१

चण्डाल्युवाच ।

केनचित्त्वथ कालेन ग्रामकेऽस्मिञ्जनेश्वर ।
अवृष्टिदुःखमभवद्भीषणं भग्नमानवम् ॥ १
महतानेन दुःखेन सर्वे ते ग्रामका जनाः ।
विनिर्गत्य गता दूरं सर्वे पञ्चत्वमागताः ॥ २
तेनेमा दुःखभागिन्यः शून्या वयमिह प्रभो ।
सौम्य शोचाम सद्वाष्पमाचान्तेक्षणधारया ॥ ३
इत्याकर्ण्यङ्गनावक्राद्राजा विस्मयमागतः ।
मन्त्रिणां मुखमालोक्य चित्रार्पित इवाभवत् ॥ ४
भूयो विचारयामास तदश्चर्यमनुत्तमम् ।
भूयो भूयोऽथ पप्रच्छ वभूवाश्चर्यवानिति ॥ ५
तेषां समुचितैर्दानसन्मानैर्दुःखसंक्षयम् ।
कृत्वा करुणयाविष्टो दृष्टलोकपरावरः ॥ ६
स्थित्वा तत्र चिरं कालं विमृश्य नियतेर्गतीः ।
आजगाम गृहं पौरैर्वन्दितः प्रविवेश ह ॥ ७
प्रातस्तत्र सभास्थाने मामपृच्छदसौ नृपः ।
कथमेवं मुने स्वप्नः प्रत्यक्षमिति विस्मितः ॥ ८
यथावस्तुतया तस्य तत उक्तः स तादृशः ।

संशयो हृदयान्नुन्नो वातेनेवाभ्युदो दिवः ॥ ९
इत्येवं राघवाविद्या महती भ्रमदायिनी ।
असत्सत्तां नयत्याशु सच्चासत्तां नयत्यलम् ॥ १०
श्रीराम उवाच ।
कथमेवं वद ब्रह्मन्स्वप्नः सत्यत्वमागतः ।
भ्रमोदार इवैषोऽर्थो न मे गलति चेतसि ॥ ११
वासिष्ठ उवाच ।
सर्वमेतद्विद्यायां संभवत्येव राघव ।
घटेषु पटता दृष्टा स्वप्नसंभ्रमितादिषु ॥ १२
दूरं निकटवद्भाति मुकुरेऽन्तरिवाचलः ।
चिरं शीघ्रत्वमायाति पुनः श्रेष्ठेव यामिनी ॥ १३
असंभवच्च भवति स्वप्ने स्वप्नरं यथा ।
असच्च सदिवाभाति स्वप्नेष्विव नभोगतिः ॥ १४
सुस्थितं सुष्ठु चलति भ्रमे भूपरिवर्तवत् ।
अचलं चलतामेति मद्विधुब्धचित्तवत् ॥ १५
वासनावलितं चेतो यद्यथा भावयत्यलम् ।
तत्तथानुभवत्याशु न तदस्ति न वाप्यसत् ॥ १६
यदैवाभ्युदिता विद्या त्वहन्त्वादिमयी मुधा ।

न्तीम् । खलत्रवृद्धां पुलकसीभूतखपोष्येषु वृद्धां श्वश्रूं दासीभि-
राश्वास्येति साक्षादसंभाष्यत्वद्योतनाय ॥ २७ ॥ २८ ॥ दैवयो-
गाद्भाग्यवशात् । दैववशेन दुरदृष्टवशेन अयं शुभावहं विधिं
प्राप्येति शेषः । विशीर्णं विशीर्णमुखपिधानं मधुकुम्भं करभी
गर्दभी उष्ट्री वा आप प्राप्तवती ॥ २९ ॥ तुम्बीलता अला-
बुवल्ली ॥ ३० ॥ इति श्रीवासिष्ठमहारामायणतात्पर्यप्रकाशे
उत्पत्तिप्रकरणे विंशत्युत्तरशततमः सर्गः ॥ १२० ॥

तच्छ्रुत्वा विस्मितस्यात्र लवणस्य गृहागमे ।

विनिर्णयो वसिष्ठोक्त्या रामस्याप्यत्र कीर्यते ॥ १ ॥

अवृष्टिप्रयुक्तं दुर्भिक्षदुःखम् । भग्ना मानवा येन तत् ॥ १ ॥
पञ्चत्वं मरणम् ॥ २ ॥ तेन बन्धुमरणेन दुर्भिक्षेण च सद्वाष्पं
सबाष्पं आचान्तयेव सवन्त्या ईक्षणधारया अस्त्रधारया ।

‘सद्वाष्पाः’ इति पाठे वयमित्यस्य विशेषणम् ॥ ३ ॥ ४ ॥
इतिशब्दः प्रश्नप्रकारबाहुल्यद्योतकः ॥ ५ ॥ तेषां पक्वणज-
नानाम् ॥ ६ ॥ नियतेर्देवस्य ॥ ७ ॥ प्रत्यक्षं दृष्ट इति शेषः
॥ ८ ॥ स तादृशः प्रश्नो मया यथावस्तु वस्तुयाथार्थ्यं तद्भा-
वेन उक्तः समाहितः । दिवः अन्तरिक्षात् ॥ ९ ॥ १० ॥
सत्यत्वं जाग्रत्कालानुभवयोग्यताम् । भ्रमोदार इवैषोऽर्थ इति
पाठे नमे गलतीत्येतदुत्तरं संशयपदमध्याहार्यम् । ‘संशयो भग-
वन्सोयम्’ इति पाठे तु स्पष्टम् ॥ ११ ॥ संभवमेवोपपादयति—
घटेष्वित्यादिना ॥ १२ ॥ श्रेष्ठा सुखनिद्राप्रयाता यामिनी
रात्रिरिव ॥ १३ ॥ १४ ॥ सुस्थितं स्थिरम् । भ्रमे भ्रमणे ।
चित्तशब्देन तद्दृश्यं लक्ष्यते ॥ १५ ॥ १६ ॥ अनन्तता असं-

१ सदिबोदेतीति पाठः.

तदैवानादिमध्यान्ता भ्रमस्यानन्ततोदिता ॥ १७
 प्रतिभासवशादेव सर्वो विपरिवर्तते ।
 क्षणः कल्पत्वमायाति कल्पश्च भवति क्षणः ॥ १८
 विपर्यस्तमतिर्जन्तुः पश्यत्यात्मानमेडकम् ।
 विभर्ति सिंहतामेडो वासनावशतः स्वयम् ॥ १९
 विषमभ्रमदाविद्यामोहाहन्तादयः समाः ।
 सर्वे चित्तविपर्यासफलसंपत्तिहेतुतः ॥ २०
 काकतालीयवच्चेतोवासनावशतः स्वतः ।
 संवदन्ति महारम्भा व्यवहाराः परस्परम् ॥ २१
 वृत्तं प्राक्पक्षणे राज्ञः कस्यचिल्लवणस्य यत् ।
 प्रतिभातं तदेतस्य सद्वासद्वा मनोगतम् ॥ २२
 विस्मरत्यपि विस्तीर्णा कृतां चेतःक्रियां यथा ।
 तथा कृतमाप्यकृतमिति स्मरति निश्चितम् ॥ २३
 तथा नभुक्तवानस्मि भुक्तवानिति चेतसि ।
 स्वप्ने देशान्तरगमे प्राकृतोऽप्यवबुध्यते ॥ २४
 विन्ध्यपुष्कससुग्रामे व्यवहारोऽयमीदृशः ।
 प्रतिभासागतस्तस्य स्वप्ने पूर्वकथा यथा ॥ २५
 अथवा लवणेनाशु दृष्टो यः स्वप्नविभ्रमः ।
 स एव संविदं प्राप्नो विन्ध्यपुष्कसचेतसि ॥ २६
 लावणी प्रतिभा रूढा विन्ध्यापुष्कसचेतसि ।
 विन्ध्यपुष्कससंविद्वा रूढा पार्थिवचेतसि ॥ २७

ख्येयता ॥ १७ ॥ १८ ॥ आत्मानं खं एडकं मेपम् ॥ १९
 ॥ २० ॥ तथाच कल्पितत्वाविशेषेऽपि संवादविस्वादाभ्यामेव
 लोके सत्यत्वमिथ्यात्वव्यवहारो न परमार्थविमर्शनेत्याशयेनाह—
 काकतालीयवदिति ॥ २१ ॥ तर्हि लवणव्यवहारे कया रीत्या
 संवादस्तमाह—वृत्तमिति । पक्षणे प्राक्पक्षस्य चिद्यद्वृत्तं चाण्डा-
 लीविवाहादि तल्लवणस्य मनोगतं प्रतिभातमिति संवादभ्रम
 इत्यर्थः ॥ २२ ॥ अनुभूतविस्मृतिवदननुभूतस्मृतिरपि न दोषा-
 येत्याशयेनाह—विस्मरतीति । यद्यपि लवणस्य भ्रान्तावनुभव
 एव न स्मृतिस्तथाप्यनुभवस्मृत्याद्यवान्तरवैलक्षण्यमपि कल्प-
 नामात्रत्वात् विमर्शक्षममिति सूचनायेत्यमुक्तम् ॥ २३ ॥ २४ ॥
 प्रतिभाससंवादयोः पूर्वापरभावोऽपि कल्पनामात्रत्वात्
 व्यवस्थित इत्याशयेनाह—विन्ध्येति द्वाभ्याम् । तस्य लवणस्य
 ॥ २५ ॥ २६ ॥ प्रतिभाभेदकल्पमपि तथा एकत्र जाताया
 एवोभयत्र भानसंभवादित्याशयेनाह—लावणीति । लवणस्येयं
 लावणी । उभयत्र आरुढेति च्छेदः ॥ २७ ॥ प्रतिभातद्विष-
 ययोः संवादे दृष्टान्तमाह—यथेति । बहूनां कवीनां मानसो-
 त्प्रेक्षारचितकाव्यार्थप्रतिपादकं वचनं कदाचित्सदृशं सच्छब्दतो-
 ऽर्थतश्च संवादि भवति तथा लवणपुष्कसभ्रान्तिरूपे स्वप्नेऽपि
 भवतीत्यर्थः ॥ २८ ॥ तर्हि किं सा व्यवहारगतिरित्यन्तासती
 नेत्याह—व्यवहारेति । अधिष्ठानचित्तसत्तयैव सर्ववस्तुसत्ता न
 स्वातन्त्र्येणेत्याह—सत्तेति ॥ २९ ॥ इदार्थं वाशब्दः । संवेद-

यथा बहूनां सदृशं वचनं नाम मानसम् ।
 तथा स्वप्नेऽपि भवति कालो देशः क्रियापि च ॥ २८
 व्यवहारगतेस्तस्याः सत्तास्ति प्रतिभासतः ।
 सत्ता सर्वपदार्थानां नान्या संवेदनादते ॥ २९
 संवेदनेतरा भाति वीचिर्वा जलसंगतिः ।
 भूतभव्यभविष्यस्था तरुबीजे तरुयथा ॥ ३०
 तस्याः सत्त्वमसत्त्वं च न सत्तासदिति स्थितम् ।
 सत्सदेव हि संवित्तेरसंवित्तेरसन्मयम् ॥ ३१
 नाविद्या विद्यते किञ्चित्चैलादि सिकतास्त्रिव ।
 हेमः किं कटकादन्यत्पदं स्याद्धिमतां विना ॥ ३२
 अविद्यायात्मतत्त्वस्य संबन्धो नोपपद्यते ।
 संबन्धः सदृशानां च यः स्फुटः स्वानुभूतितः ॥ ३३
 जतुकाष्ठादिसंबन्धो यः समासमयोगतः ।
 नान्योन्यानुभवायासौ तदेकरूपन्दमात्रकम् ॥ ३४
 परमार्थमयं सर्वं यथा तेनोपलादयः ।
 चिता समभिचेत्यन्ते संबन्धवशतः समाः ॥ ३५
 यदा चिन्मात्रसन्मात्रमयाः सर्वे जगद्गताः ।
 भावास्तदा विभान्त्येते मिथः स्वानुभवस्थितेः ॥ ३६
 न संभवति संबन्धो विषमाणां निरन्तरः ।
 न परस्परसंबन्धाद्विनानुभवनं मिथः ॥ ३७
 सदृशे सदृशं वस्तु क्षणाद्रत्वैकतामलम् ।
 रूपमास्फारयत्येकमेकत्वादेव नान्यथा ॥ ३८

नसत्तैव भूतभव्यभविष्यत्प्रपञ्चगता सती संवेदनादितरेव भाति
 जले वीचिरिव बीजे तरुरिव चेत्यर्थः ॥ ३० ॥ तस्याः संवेदे-
 तरसत्तायाः । सत्त्वदृशा संवेदनात्सत्त्वं तथा असंवित्तेस्त्वसन्म-
 यमिति । तत्सत्तासत्ते भ्रान्तिसंवेदनाधीने इत्यर्थः ॥ ३१ ॥
 भ्रान्तिगोचरस्य चाविद्यामात्रत्वादसत्त्वमेव फलितमित्याशये-
 नाह—नेति । पदं वस्तु स्यात्किं, नेत्यर्थः ॥ ३२ ॥ वस्तुसंब-
 न्धाद्रस्तु कुतो न स्यात्तत्राह—अविद्ययेति ॥ ३३ ॥ पार्थिव-
 लवणत्वाभ्यां समासमयोगतः यो जतुकाष्ठादिसंबन्धः असौ
 असदृशयोरन्योन्ययोः संबन्धोदाहरणाय न योग्यो यतस्तदुभय-
 तस्तस्या अविद्याया एकस्या एव सन्दो विलासस्तन्मात्रमित्यर्थः
 ॥ ३४ ॥ यदि तु चिन्मयमेवाभ्युपगम्येत तर्हि समैस्तैश्चितः
 संबन्ध उपपद्यत इत्याह—परमार्थमयमिति । यथा येन प्रकारेण
 परमार्थमयास्तेन हेतुना चितासमा इति संबन्धवशतश्चेत्यन्ते चि-
 ता प्रकाश्यन्ते इति भवेदित्यर्थः ॥ ३५ ॥ तस्मिन्पक्षेऽपि दोष-
 माह—यदेति । तदा स्वानुभवस्थितेः स्वप्रकाशताबलादेव
 विभान्ति न चिदन्तरसंबन्धबलात् । दीपस्य स्वप्रकाशादीपा-
 न्तरसंबन्धापेक्षाभावादित्यर्थः ॥ ३६ ॥ उक्तमेव कल्पद्वयं श्लोक-
 द्वयेन स्फुटं पुनराह—न संभवतीति ॥ ३७ ॥ द्वितीयकल्पे
 अणुमात्रस्याप्यविदंशस्य भेदकस्याभावादखण्डब्रह्मस्वप्रकाशतैव

चिञ्चेत्यमिलिता दृश्यरूपयोदेति चेतनः ।
जडं जडेन मिलितं घनं संपद्यते जडम् ।
न च चिज्जडयोरैक्यं वैलक्षण्यात्कचिद्भवेत् ॥ ३९
चिज्जडौ चित्र एकत्र न तौ संमिलितः कचित् ।
चिन्मयत्वाच्चिदालम्भश्चिदालम्भेन वेदनम् ॥ ४०
दारुपाषाणभेदानां नतु ह्येते चिदात्मकाः ।
पदार्थो हि पदार्थेन परिणाम्यनुभूयते ॥ ४१
जिह्वयैव रसास्वादः सजातीयामलोदयाः ।
ऐक्यं च विद्धि संबन्धं नास्त्यसावसमानयोः ॥ ४२
जडचेतनयोस्तेन नोपलादि जडं मतम् ।
चिदेवोपलकुड्यादिरूपिणीति मिता चिता ॥ ४३
एकीभावं गता द्रष्टृदृश्यादि कुरुते भ्रमम् ।
काष्ठोपलाद्यशेषं हि परमार्थमयं यतः ॥ ४४
तदात्मना तत्संबन्धं दृश्यत्वेनोपलभ्यते ।
सर्वं सर्वप्रकाराढ्यमनन्तमिव यत्नतः ॥ ४५
विश्वं सन्मात्रमेवैतद्विद्धि तत्त्वविदां वर ।
असत्तात्यागनिष्ठेन विश्वं लक्षशतभ्रमैः ॥ ४६
पूरितं चिच्चमत्कारो न च किञ्चन पूरितम् ।
संकल्पनागरा नृणां मिथःस्पन्दन्ति नो यथा ॥ ४७
न देशकालरोधाय तथा सर्गोऽप्यति स्थितिः ।
भेदबोधे हि सर्गत्वमहन्त्वादिभ्रमोदयः ॥ ४८

फलितेत्याशयेन क्षणाद्वैकतामलमित्युक्तम् ॥ ३८ ॥ यो मू-
ढानां चेतनस्य चिञ्चेत्यचितितारूपेण दृश्यया त्रिपुल्या उदित-
लानुभवः स न चिज्जडयोरभेदसंबन्धमादायोपपादयितुं शक्य
इत्याशयेनाह—चिदिति ॥ ३९ ॥ नापि भेदसंबन्धमादायो-
पपादयितुं शक्यत इत्याह—चिज्जडाविति । एकत्र एकस्मिन्नि-
पुटीपटीचित्रे । नापि चिन्मयानां चिता संबन्ध इति पक्षमा-
दायाप्युपपादयितुं शक्यत इत्याह—चिन्मयत्वादिति । सादृश्या-
च्चिदालम्भसंभवेऽपि भेदकाभावाद्देयत्वासिद्धेर्न दृश्यवेदनांशो-
पपत्तिरित्यर्थः ॥ ४० ॥ ननु जडत्वेन साम्येऽपि यथा दारुपा-
षाणमृदामेकगृहघटत्वेन योगो यथावाऽऽप्यत्वेन साजालेऽपि
जिह्वारसयोर्योगस्तथा चित्त्वेन साम्येऽपि दृशो दृश्ययोगोऽस्तु
तत्राह—दार्ढ्येति । दार्ढ्यादिजडपदार्थो गृहादिपदार्थभावेन परि-
णामी अनुभूयते नतु चिदित्यर्थः ॥ ४१ ॥ सजातीयाम्भ्यां
जिह्वारसाम्भ्यामलः स्फुट उदयो यस्य तथाविधो रसास्वादो
रासनचित्तवृत्तिरूपः परिणाम्यनुभूयते इत्यनुषङ्गः । किञ्चिदस्मि-
न्नयोरैकीभावो हि संबन्धः स च पक्षद्वयेऽपि दुर्धट इत्याह—
ऐक्यं चेति ॥ ४२ ॥ जडचेतनयोरिति पूर्वान्वयि । तेन किं
फलितं तदाह—तेनेति । इति मिता सती ॥ ४३ ॥ परमा-
र्थतत्त्वैकीभावं गता ॥ ४४ ॥ तर्हि परमार्थचिदात्मनां काष्ठ-
पाषाणादीनां कथं गृहभावेन संबन्धो दृश्यते तत्राह—तदा-

हेमसंवित्परित्यागे कटकादिभ्रमो यथा ।
कटकादिभ्रमो हेस्त्रि देशादेशं भवाद्भवम् ॥ ४९
दृग्दर्शनपरित्यागे नाविद्यास्ति पृथक्सदा ।
कटकादिमहाभेदमेकं हेम यथा मलम् ॥ ५०
बोधैकत्वादयं सर्गस्तदेवासन्नयत्यलम् ।
सेना मृत्संविदा चित्रा मृन्मात्रमिव मृन्मयी ॥ ५१
जलमेकं तरङ्गादि दार्वेकं शालभञ्जिका ।
मृन्मात्रमेकं कुम्भादि ब्रह्मैकं त्रिजगद्भ्रमः ॥ ५२
संबन्धे दृश्यदृष्टीनां मध्ये द्रष्टृर्हि यद्रूपः ।
द्रष्टृदर्शनदृश्यादिवर्जितं तदिदं परम् ॥ ५३
देशादेशं गते चित्ते मध्ये यच्चेतसो वपुः ।
अजाज्यसंविन्नननं तन्मयो भव सर्वदा ॥ ५४
अजाग्रत्स्वप्ननिद्रस्य यत्ते रूपं सनातनम् ।
अचेतनं चाजडं च तन्मयो भव सर्वदा ॥ ५५
जडतां वर्जयित्वैकां शिलाया हृदयं हि तत् ।
अशुब्धो वाथवा शुब्धस्तन्मयो भव सर्वदा ॥ ५६
कस्यचित्किञ्चनापीह नोदेति न विलीयते ।
अशुब्धो वाथवा शुब्धः स्वस्थस्तिष्ठ यथासुखम् ५७
नाभिवाञ्छति नो द्वेष्टि देहे किञ्चित्कचित्पुमान् ।
स्वस्थस्तिष्ठ निराशङ्कं देहवृत्तिषु मा पत ॥ ५८
भविष्यद्भ्राभकग्राभ्यकार्यव्यवसितो यथा ।

तमेनेति । कल्पितरूपेणैव तेषां संबन्धो दृश्यते न वास्तवचिद्रूपेणे-
त्यर्थः । यद्यस्माद्धेतोरनन्तं ब्रह्मैव सर्वप्रकाराढ्यं सर्वमिव भाति
ततो हेतोर्विश्वं सन्मात्रमिति परेणान्वयः ॥ ४५ ॥ असत्ता-
त्यागो मिथ्यात्वग्रहणं स एक चिच्चमत्कारः ॥ ४६ ॥ ४७ ॥ ४८ ॥
कटकादि हेस्त्रि भ्रमो मिथ्यैव । यतस्तत् हेमदेशादेव देशं हेम-
भवनदेव भवं सत्तां च लभते इति शेषः ॥ ४९ ॥ कटकादि-
महाभेदं हेम यथा भेददृग्दर्शनपरित्यागे एकं हेमैव तद्वदित्यर्थः
॥ ५० ॥ बोधव्यक्तेरेकत्वात् सदेव विश्वं असन्नयति असत्त्व-
मापादयति । असद्विश्वं वा सन्नयति सदैकरस्यं प्रापयति ॥ ५१ ॥
॥ ५२ ॥ कुम्भाद्यनुस्यूतं निष्कृष्टमृत्स्वरूपमिव द्रष्टादित्रिपुल्य-
नुस्यूतं तत्साक्षिचिन्मात्रं त्रिपुटीनिरासेन दर्शयति—संबन्धे
इति । तत्प्राग्दर्शितं यत्परं ब्रह्म तदिदं निष्कृष्टप्रत्यक्सवरूपमेवे-
त्यखण्डो वाक्यार्थो दर्शितो द्रष्टव्यः ॥ ५३ ॥ तस्य त्रिपुटी-
शून्यता कदा प्रसिद्धा तत्राह—देशादिति । प्राग्व्याख्यातम्
॥ ५४ ॥ अचेतनं चित्तवृत्तिरहितम् । तन्मयस्तदेकरसः ॥ ५५ ॥
शिलाया हृदयं घनं चिदेकघनमिति यावत् । अशुब्धः समा-
धिस्थः, शुब्धो व्यवहरन् ॥ ५६ ॥ ननु शुब्धस्य कथं तन्मयता
तिष्ठेतत्राह—कस्यचिदिति । व्यवहारदशायामपि परमार्थदृष्टि-
मेवानुवर्ततेति भावः ॥ ५७ ॥ सामान्येनोक्तं विशिष्याह—
नेति । पुमान् आत्मा ॥ ५८ ॥ यथा अनागते व्यवहार्ये

चित्तवृत्तिषु मा तिष्ठ तथा सत्यात्मतां गतः ॥ ५९
 यथा देशान्तरनरो यथा काष्ठं यथोपलः ।
 तथैव पश्य चित्तं त्वमचित्तैव यदात्मना ॥ ६०
 यथा दृषदि नास्त्यम्बु यथाभ्यस्यनलस्तथा ।
 स्वात्मन्येवास्ति नो चित्तं परमात्मनि तत्कुतः ॥ ६१
 प्रेक्ष्यमाणं न यत्किञ्चित्तेन यत्क्रियते क्वचित् ।
 कृतं भवति तच्चेति मत्वा चित्तातिगो भवेत् ॥ ६२
 अत्यन्तानात्मभूतस्य यश्चित्तस्यानुवर्तते ।
 पर्यन्तवासिनः कस्मान्न म्लेच्छस्यानुवर्तते ॥ ६३
 निरन्तरमनादृत्य त्वमाराधितपुष्कसम् ।
 स्वस्थमास्व निराशङ्कं पङ्केनेव कृतो जडः ॥ ६४
 चित्तं नास्त्येव मे भूतं मृतमेवाद्य वेत्ति वा ।
 भव निश्चयवान्भूत्वा शिलापुरुषनिश्चलः ॥ ६५

प्रेक्षायामस्ति नो चित्तं तद्विहीनोऽसि तत्त्वतः ।
 स किमर्थमनर्थेन तद्व्यर्थेन कदर्थ्यसे ॥ ६६
 असता चित्तयक्षणे ये मुधा स्ववशे कृताः ।
 तेषां पेलववुद्धीनां चन्द्रादशनिरुत्थितः ॥ ६७
 चित्तं दूरे परित्यज्य योऽसि सोऽसि स्थिरो भव ।
 भव भावनया मुक्तो युक्त्या परमयान्वितः ॥ ६८
 असतो येऽनुवर्तन्ते चेतसोऽसत्यरूपिणः ।
 व्योममारणकमैकनीतकालान्धिगस्तु तान् ॥ ६९
 व्यपगलितमना महानुभावो
 भव भवपारगतो भवामलात्मा ।
 सुचिरमपि विचारितं न लब्धं
 मलममलात्मनि मानसात्म किञ्चित् ॥ ७०

इत्यार्षे श्रीवासिष्ठमहारामायणे वाल्मीकीये मोक्षोपायेषूपत्तिप्रकरणे चित्ताभावप्रतिपादनं नामैकविंशत्युत्तरशततमः सर्गः ॥ १२१ ॥

द्वाविंशत्युत्तरशततमः सर्गः १२२

वसिष्ठ उवाच ।

प्रथमं जातमात्रेण पुंसां किञ्चिद्विकसितबुद्धिनैवं
 सत्संगमपरेण भवितव्यम् ॥ १
 अनवरतप्रवाहपतितोऽयमविद्यानदीनिवहः
 शास्त्रसज्जनसंपर्कादृते न तरितुं शक्यते ॥ २
 तेन विवेकतः पुरुषस्य हेयोपादेयविचार उप-
 जायते ॥ ३

चित्तस्यानासङ्गः स्वतःसिद्धस्तथा वर्तमानेऽपि मिथ्यालक्ष्य-
 संपादनीय इत्याशयेनाह—भवितव्यमिति ॥ ५९ ॥ यथा दूर-
 देशस्थो नरः सन्नप्यसत्समः । काष्ठोपलं तु सन्निहितमप्यचेतन-
 लादेवासङ्गाभिमानाद्यक्षमं तथैव चित्तं पश्येत्यर्थः । यद्यस्मा-
 दात्मना आत्मस्वरूपेण विविच्य दर्शने अचित्तैव विदुषामनु-
 भवसिद्धेत्यर्थः । छान्दसस्तलोपः ॥ ६० ॥ तदेव स्पष्टमाह—
 यथेति ॥ ६१ ॥ चित्तस्यावस्तुत्वे चित्तकार्याणां सुतरामसत्त्व-
 मित्याह—प्रेक्ष्यमाणमिति ॥ ६२ ॥ शुद्धस्यात्मनः अशुद्धचि-
 त्तानुवृत्तिरनुचितत्वादपि हेयत्वाशयेनाह—अत्यन्तेति । पर्यन्ताः
 प्रत्यन्तदेशास्तद्वासिनः । 'तस्मान्न जननमियान्नान्तमियान्तेपा-
 प्मानं मृत्युमन्ववायानि' इति श्रुत्या म्लेच्छानुवृत्तेर्निषिद्धत्वा-
 दिति भावः ॥ ६३ ॥ पङ्केने मृदा कृतो निर्मितः प्रतिमादि-
 रिव ॥ ६४ ॥ नास्त्येवेति मुख्यः कल्पः । भूतं मृतमेव सत्
 अद्य वेत्ति मिथ्या पश्यतीति गौणः कल्पः ॥ ६५ ॥ प्रेक्षायां
 आत्मप्रेक्षायां चित्तप्रेक्षायां च ॥ ६६ ॥ अशनिवैद्युताभिः
 ॥ ६७ ॥ युक्त्या मननेन, भावनया ध्यानेन ॥ ६८ ॥ मूढनिन्दात्रा-

तदासौ शुभेच्छाभिधां विवेकभुवर्मापतितो
 भवति ॥ ४
 ततो विवेकवशतो विचारणायाम् ॥ ५
 सम्यग्ज्ञानेनासम्यग्वासनां त्यजतः संसारभा-
 वनातो मनस्तनुतामेति ॥ ३
 तेन तनुमानसां नाम विवेकभूमिमवतीर्णो भ-
 वति ॥ ७

धिकारिप्रोत्साहनाय ॥ ६९ ॥ महानुभावस्तत्त्वावबोधकुशलः
 सन् प्रथमं व्यपगलितमना भव ततस्तत्त्वबोधेनामलात्मा सन्
 भवपारगतो भव । उक्तार्थं द्रढयितुं वसिष्ठो विचारविशुद्धं
 खानुभवमाह—सुचिरमिति । मया सुचिरमपि मनस्तत्त्वलाभाय
 विचारितं तथाप्यमलात्मनि मानसात्मकं मलं किञ्चिदपि न
 लब्धं तस्मान्नास्त्येवेति मद्वाक्यादपि स्थिरो भवेत्यर्थः ॥ ७० ॥
 इति श्रीवासिष्ठमहारामायणतात्पर्यप्रकाशे उत्पत्तिप्रकरणे
 एकविंशत्युत्तरशततमः सर्गः ॥ १२१ ॥

इहादौ वर्ण्यते पुंसो ज्ञानभूम्युदयक्रमः ।

रामस्य शोकमोहादिनिशसैर्बोधनं ततः ॥ १ ॥

तत्र ज्ञानभूमिकाक्रमं गद्यैर्विवक्षुस्तच्छाभोपायेषु प्रथमपीठि-
 कामाह—प्रथममिति । किञ्चिद्विकसितबुद्धिना इह जन्मनि
 जन्मान्तरे वानुष्ठितैर्निष्कामकर्मभिः शुद्धचित्तेनेत्यर्थः ॥ १ ॥ स-
 त्सङ्गात्साधनचतुष्टयसंपत्तिसहितोऽध्यात्मशास्त्रसंबन्धः सिद्ध्यति
 सैव प्रथमा भूमिकेत्याशयेनाह—अनवरतेत्यादिना ॥ २ ॥
 ॥ ३ ॥ ४ ॥ तज्जयाद्वितीयभूमिकावतारं दर्शयति—तत इत्या-
 दिना ॥ ५ ॥ तज्जयात्तृतीयभूमिकावतार इत्याह—सम्यग्ज्ञा-

यदैव योगिनः सम्यग्ज्ञानोदयस्तदैव सत्त्वा-
पत्तिः ॥ ८

तद्वशाद्वासना तनुतां गता यदा तदैवासावसं-
सक्त इत्युच्यते कर्मफलेन न बध्यत इति ॥ ९

अथ तानववशादसत्ये भावनातानवमभ्य-
स्यति ॥ १०

यावन्न कुर्वन्नपि व्यवहरन्नप्यसत्येषु संसारव-
स्तुषु स्थितोऽपि स्वात्मन्येव क्षीणमनस्त्वादभ्या-
सवशाद्बाह्यं वस्तु कुर्वन्नपि न पश्यति नालम्बनेन
सेवते नाभिध्यायति तनुवासनत्वाच्च केवलं मूढः
सुप्तप्रबुद्ध इव कर्तव्यं करोति ॥ ११

तनुभावितमनस्कस्तेन योगभूमिकां भावनाम-
धिरूढः ॥ १२

इत्यन्तर्लीनचित्तः कतिचित्संवत्सरानभ्यस्य स-
र्वथैव कुर्वन्नपि बाह्यपदार्थान्भावनां त्यजति तु-
र्यात्मा भवति ततो जीवन्मुक्त इत्युच्यते ॥ १३

नामिनन्दति संप्राप्तं नाप्राप्तमभिषोचति ।
केवलं विगताशङ्कं संप्राप्तमनुवर्तते ॥ १४

त्वयापि राघव ज्ञातं ज्ञातव्यमखिलान्तरम् ।
ननु ते सर्वकार्येभ्यो वासना तनुतां गता ॥ १५

शरीरातीतवृत्तिस्त्वं शरीरस्थोऽथवा भव ।
मा गाः शोकं च हर्षं त्वं त्वमात्मा विगतामयः ॥ १६

नेनेत्यादिना ॥ ६ ॥ ७ ॥ चतुर्थभूमिकावतारप्रकारमाह—यदै-
वेति ॥ ८ ॥ पञ्चम्यवतारमाह—तद्वशादिति । तन्नाम व्याचष्टे—
कर्मफलेनेति ॥ ९ ॥ षष्ठां भूमौ ततोऽवतारमाह—अथेति ।
असत्ये बाह्येऽर्थे भावनातानवं सदैवतान्तरमुखतयावस्थानेन
ब्रह्माहंभाववासनोपचयेन बाह्यार्थस्य क्रमेण विस्मरणमित्यर्थः
॥ १० ॥ कियत्कालं तदभ्यासस्तत्राह—यावदिति । न
कुर्वन् समाधिस्थोऽपि । व्यवहरन् व्युत्थितोऽपि । बाह्यं ज्ञानभो-
जनादि कुर्वन्नपि न पश्यति । अतएव नालम्बनेन रूच्या सेवते,
नाभिध्यायति न स्मरति । मूढः शिशुरुन्मत्तो वा सुप्तप्रबुद्ध इव
कर्तव्यं ज्ञानभोजनादि परेच्छया करोति ॥ ११ ॥ तनुभावि-
तमनस्कः सूक्ष्मतमब्रह्मैकरसीकृतचित्तस्तेनोक्तलक्षणेन योगभू-
मिकां भावनां पदार्थभावनाख्यां अधिरूढो भवतीति शेषः
॥ १२ ॥ सप्तमभूमिकावतारक्रममाह—इत्यन्तर्लीनचित्त इति ।
इति उक्तप्रकारेणान्तर्ब्रह्मणि लीनचित्तः परेच्छया कार्यमात्रेण
कदाचिद्बाह्यपदार्थान्ज्ञानभोजनादीन्कुर्वन्नपि सर्वथैव तद्भावनां
त्यजति । तुर्यात्मा स्वयमेव भवति । षष्ठभूमिकापर्यन्तं चित्तस्य
ब्रह्माकारतास्थैर्ये लेशतो यनानुवृत्तिरस्ति । सप्तम्यां तु भूमि-
कायां सर्वथैव तन्निवृत्त्या स्वारसिकी प्रतिष्ठेति विशेष इति
भावः । स एव जीवन्मुक्त इत्युच्यते ॥ १३ ॥ यद्यपि प्राक्तन-
भूमिष्वपि कृतसाक्षात्कारा जीवन्मुक्ता एव तथापि तेषां कदा-

त्वय्यात्मनि सिते स्वच्छे सर्वगे सर्वदोदिते ।

कुतो दुःखसुखे राम कुतो मरणजन्मनी ॥ १७

अबन्धुरपि कस्मात्त्वं बन्धुदुःखानि शोचसि ।

अद्वितीये स्थिते ह्यस्मिन्वान्धवाः क इवात्मनि ॥ १८

दृश्यते केवले देहे परमाणुचयः परम् ।

देशकालान्यतापत्तेर्नात्मादेति न लीयते ॥ १९

अविनाशोऽपि कस्मात्त्वं विनश्यामीति शोचसि ।

अमृत्युवसतौ स्वच्छे विनाशः क इवात्मनि ॥ २०

घटे कपालतां याते घटाकाशो न नश्यति ।

यथा तथा शरीरेऽस्मिन्नष्टेऽपि न विनश्यति ॥ २१

मृगतृष्णातरङ्गिण्यां क्षीणायामातपो यथा ।

न नश्यति तथा देहे नष्टे नात्मा विनश्यति ॥ २२

वाञ्छैवोदेति ते कस्माद्भ्रान्तिरन्तर्निर्गर्थिका ।

अद्वितीयो द्वितीयं किं यद्वस्त्वात्माभिवाञ्छतु ॥ २३

श्रव्यं स्पृश्यं तथा दृश्यं रस्यं घ्रेयं च राघव ।

न किञ्चिदस्ति जगति व्यतिरिक्तं यदात्मनः ॥ २४

सर्वशक्ताविमास्तस्मिन्नात्मन्येवाखिलाः स्थिताः ।

शक्तयो वितते व्यक्ते आकाश इव शून्यता ॥ २५

चित्ताद्राघव रूढेयं त्रिलोकीललनोदिता ।

त्रिविधेन क्रमेणेह जन्मना जनितभ्रमा ॥ २६

मनःप्रशमने सिद्धे वासनाक्षयनामनि ।

कर्मक्षयाभिधानैव मायेयं प्रविनश्यति ॥ २७

चित्प्रबलप्रारब्धोपनीतप्रियाप्रियस्पर्शसत्त्वान् मुख्यं जीवन्मुक्ति-
मुखं, सप्तम्यां तु भूमिकायां योगपरिपाकजन्यपुण्यातिशयेनात्यु-
त्कटेन तिरस्कृतं प्रारब्धकर्म जीवनव्यवहाराभासमात्रे व्यवति-
ष्ठते न हर्षशोकादिजननाय प्रभवतीत्याशयेन तल्लक्षणं पद्येनाह—
नामिनन्दतीति ॥ १४ ॥ तव तु अत्यन्तशुद्धचित्तत्वाद्द्विती-
यभूमिकायामेव स्वविचारेणैव प्रत्यगात्मतत्त्वं परिज्ञातमित्या-
शयेनाह—त्ययेति ॥ १५ ॥ शरीरातीतवृत्तिः सदैव समा-
धिस्थः । शरीरस्थो लोकसंग्रहव्यवहारी ॥ १६ ॥ सिते स्वयं-
प्रभे । स्वच्छे निर्मले ॥ १७ ॥ आत्मबोधेन मरणजन्मादि-
प्रयुक्तशोकजयेपि बान्धवसङ्गजः शोकः कथं जग्यस्तत्राह—
अबन्धुरिति ॥ १८ ॥ बन्धूनां देहः शोकाहं उतात्मा । नाद्य
इत्याह—दृश्यत इति । केवले भस्मीभूते । परमाणुचयस्त्वचेत-
नत्वादेव न शोकाहं इत्यर्थः । न द्वितीय इत्याह—देशेति
॥ १९ ॥ २० ॥ न विनश्यति आत्मेति शेषः ॥ २१ ॥ २२ ॥
२३ ॥ २४ ॥ नन्वातपे मृगतृष्णाभ्रमशक्त्य इव जगच्छक्त-
यस्तर्हि पृथक् स्युस्तत्राह—शक्त्य इति ॥ २५ ॥ तर्ह्यत्यन्ता-
सतो जगतः प्ररोहे किं बीजमिति चेच्चित्तमेवेति प्रागुक्तमेवे-
त्याह—चित्तादिति । उदिता प्रागुक्ता । त्रिविधेन सात्त्विका-
दिना क्रमेण ॥ २६ ॥ अतएव चित्तक्षयात्तत्क्षय इत्याह—मन-

संसारोप्रारब्धेऽस्मिन्नारूढा यन्त्रवाहिनी ।
 रज्जुस्तां वासनामेतां छिन्धि राघव यत्नतः ॥ २८
 अपरिज्ञायमानैषा महामोहप्रदायिनी ।
 परिज्ञाता त्वनन्ताख्या सुखदा ब्रह्मदायिनी ॥ २९
 आगता ब्रह्मणो भुक्त्वा संसारमिह लीलया ।
 पुनर्ब्रह्मैव संस्मृत्य ब्रह्मण्येव विलीयते ॥ ३०
 शिवाद्राघव नीरूपादप्रमेयान्निरामयात् ।
 सर्वभूतानि जातानि प्रकाशा इव तेजसः ॥ ३१
 रेखावृन्दं यथा पर्णे वीचिजालं यथा जले ।
 कटकादि यथा हेम्नि तथोष्णादि यथाऽनले ॥ ३२
 तदेतद्भावनारूपे तथेदं भुवनत्रयम् ।
 तस्मिन्नेव स्थितं जातं तस्मादेव तदेव च ॥ ३३
 स एव सर्वभूतानामात्मा ब्रह्मेति कथ्यते ।
 तस्मिन्ज्ञाते जगज्ज्ञातं स ज्ञाता भुवनत्रये ॥ ३४
 शास्त्रसंयवहारार्थं तस्यास्य वितताकृतेः ।
 चिद्ब्रह्मात्मेति नामानि कल्पितानि कृतात्मभिः ३५
 विषयेन्द्रियसंयोगे हर्षामर्षविवर्जिता ।
 सैषा शुद्धानुभूतिर्हि सोयमात्मा चिदव्ययः ॥ ३६
 आकाशातितराच्छाच्छ इदं तस्मिन्निदात्मनि ।
 स्वाभोग एव हि जगत्पृथग्वत्प्रतिबिम्बति ॥ ३७

इति कर्मणां क्रियादिशक्तीनां क्षयो निवासस्तदभिधाना ॥ २७ ॥
 आरब्धे । पेषणयन्त्राधःशिलामध्यशङ्काविति यावत् । आरूढा
 तिर्यक्काष्ठप्रान्ते आरोपिता । अतएव यन्त्रमूर्ध्वपेषणपाषाणं
 वहति तच्छीला रज्जुः । तथाहि । पृथ्वी अधोयन्त्रशिलेव, मेरुस्त-
 च्छङ्कुरिव, ज्योतिश्चक्रमूर्ध्वशिलायन्त्रमिव, वासनावष्टब्धं जग-
 दृश्यत इति भावः ॥ २८ ॥ २९ ॥ संसारं भुक्त्वा खलीला-
 भूतयैव ब्रह्मविद्यया ब्रह्मैव संस्मृत्य ब्रह्मण्येव विलीयत इत्यन्वयः
 ॥ ३० ॥ ३१ ॥ रेखावृन्दं शिराजालम् ॥ ३२ ॥ भावनारूपे
 वासनावच्छिन्ने ब्रह्मणि ॥ ३३ ॥ तदेकविज्ञानेन सर्वं विज्ञात-
 मित्याह—तस्मिन्निति । स ज्ञातेति । ‘नान्योतोऽस्ति द्रष्टा’ इत्या-
 दिश्रुतेरिति भावः ॥ ३४ ॥ ३५ ॥ प्रियाप्रियविषयाणामिन्द्रियैः
 सह दैवात्संयोगेऽपि तेषु मिथ्यात्वनिश्चयाद्धर्षामर्षविवर्जिता
 सैषोक्तलक्षणा जीवन्मुक्तानुभूतिरेव स प्रसिद्धा आत्मा ननु
 मूढैरनुभूयमानः संसारस्वभाव इत्यर्थः ॥ ३६ ॥ हर्षामर्षविव-
 र्जितेति यदुक्तं तदुपपादनायाह—इदं तस्मिन्नित्यादिना ।
 स्वाभोगे स्वान्तरेव जगत्पृथग्वत् अन्यदिव प्रतिबिम्बति, तस्य च
 शुद्धसाक्षिणा प्रियाप्रियभागेन विवेक्तुमशक्यत्वात्तद्विवेकाय
 तदुभयव्यतिरेकेणान्तराले बुद्धिरन्तःकरणं प्रतिबिम्बति सैव
 प्रियाप्रियविकल्पनैर्लोभमोहादयो ये भावास्तान्याति न त्वात्मे-
 त्यर्थः ॥ ३७ ॥ ते च जगत्तद्बुद्धितत्प्रयुक्तलोभमोहादयः अस-
 तैव व्यतिरेकेण परस्परभेदेन तस्मिन्निदात्मनि प्रतिबिम्बिता
 इति परमार्थतत्त्वदात्मरूपमेव । तेन हि दर्पणव्यतिरेकेण तद-

बुद्धिस्तद्व्यतिरेकेण लोभमोहादयो हि तान् ।
 पात्यसद्व्यतिरेकेण ते च तस्मिन्स्तदेव ते ॥ ३८
 अदेहस्यैव ते राम निर्विकल्पचिदाकृतेः ।
 लज्जाभयविषादेभ्यः कुतो मोहः समुत्थितः ॥ ३९
 अदेहो देहजैरेभिर्लज्जादिभिरसन्मयैः ।
 किं मूर्ख इव दुर्बुद्धिर्विकल्पैरभिभूयसे ॥ ४०
 अखण्डचित्तिरूपस्य देहे खण्डनमागते ।
 असम्यग्दर्शिनोऽप्यस्ति न नाशः किमु सन्मतेः ४१
 आपतेदर्कमार्गेऽपि न निरुद्धगमागमम् ।
 चित्तं नाम स विज्ञेयः पुरुषो न शरीरकम् ॥ ४२
 शरीरे सत्यसति वा पुमानेव जगत्रये ।
 ज्ञोऽप्यज्ञोऽपि स्थितो राम नष्टे देहे न नश्यति ४३
 यानीमानि विचित्राणि दुःखानि परिपश्यसि ।
 तानि देहस्य सर्वाणि नाग्राह्यस्य चिदात्मनः ॥ ४४
 मनोमार्गादतीतत्वाद्यासौ शून्यमिव स्थिता ।
 चित्कथं नाम दुःखैर्वा सुखैर्वा परिगृह्यते ॥ ४५
 स्वास्पदात्मानमेवासौ विनष्टादेहपञ्जरात् ।
 अभ्यस्तां वासनां यातः पटपदः खमिवाम्बुजात् ४६
 असच्चेदात्मतत्त्वं तदस्मिन्ते देहपञ्जरे ।
 नष्टे किं नाम नष्टं स्याद्राम केनानुशोचसि ॥ ४७

न्तर्दृश्यमानाः पर्वतवननद्यादयः सन्तीत्यर्थः ॥ ३८ ॥ एवंच
 देहात्मबुद्धीनां मूढानामेव भयविषादादयो युक्ता ननु तवेत्याह
 —अदेहस्यैवेत्यादिना ॥ ३९ ॥ ४० ॥ ४१ ॥ असम्यग्दर्शि-
 नोपि न नाश इति यदुक्तं तदुपपादयितुं देहाव्यतिरिक्तचि-
 तात्मानं व्युत्पादयति—आपतेदिति । यच्चित्तं संचारस्वातन्त्र्या-
 त्सर्वत्र आपतेत् । अर्कस्य मार्गे निरालम्बनेऽपि यन्न निरुद्धा
 गमागमाः संचारा यस्य तथाविधं तच्चित्तमेव पुरि शेते इति
 पुरुषः संसार्यात्मा विज्ञेयो ननु शरीरमित्यर्थः ॥ ४२ ॥ ४३ ॥
 इदानीमसंसार्यात्मानं दर्शयितुं चित्तमपि देहकोटावेव निक्षिप्य
 देहस्यैव प्रियाप्रियस्पर्श इत्याह—यानीति ॥ ४४ ॥ परिगृह्यते
 व्याप्यते ॥ ४५ ॥ ननु नष्टे देहे जीवः कः याति तत्राह—
 स्वास्पदात्मानमिति । असौ जीवो विनष्टादेहपञ्जराद्विनष्टदेहाभि-
 मानं परित्यज्य प्रथमं स्वास्पदं स्वप्रतिष्ठाभूतं परमात्मानमेव
 याति । ‘मनः प्राणे प्राणस्तेजसि तेजः परस्यां देवतायाम्’
 इति श्रुतेर्मनःप्राणाद्युपाधिविलयाद्विम्बभूतेश्वरैक्यं गच्छती-
 त्यर्थः । तर्हि कुतो न मुच्यते तत्राह—अभ्यस्तामिति । भेद-
 वासनामूलोच्छेदिज्ञानानुदयान्न मुच्यत इति भावः ॥ ४६ ॥
 ननु यदि जीवः प्रतिबिम्बस्तर्हि तस्योपाध्यतिरिक्तसत्त्वायोगा-
 दसत्त्वमुपाधिनाशेन नाशश्च स्यादिति चेदस्त्वेवं तथापि न त्वं
 जीव इति तदसत्त्वे नाशे वा न तव शोको युक्त इत्याह—अस-
 दिति । तत्प्रसिद्धमात्मतत्त्वं जीवरूपम् ॥ ४७ ॥ वस्तुतस्तु
 प्रतिबिम्बो विम्बमेव । विम्बस्येवोपाध्यनुप्रवेशभेदादिकल्पनया

सत्यं भावय तेन त्वं मा मोहमनुभावय ।
 निरिच्छस्यात्मनो नेच्छा काचिदप्यनघाकृतेः ॥ ४८
 साक्षिभूते समे स्वच्छे निर्विकल्पे चिदात्मनि ।
 निरिच्छं प्रतिबिम्बन्ति जगन्ति मुकुरे यथा ॥ ४९
 साक्षिभूते समे स्वच्छे निर्विकल्पे चिदात्मनि ।
 स्वयं जगन्ति दृश्यते सन्मणाविव रश्मयः ॥ ५०
 अनिच्छमपि संवन्धो यथा दर्पणविम्बयोः ।
 तथैवेहात्मजगतोभेदाभेदौ व्यवस्थितौ ॥ ५१
 सूर्यसंनिधिमात्रेण यथोदेति जगत्क्रिया ।
 चित्सत्तामात्रकेणेदं जगन्निष्पद्यते तथा ॥ ५२
 पिण्डग्रहो निवृत्तोऽस्या एवं राम जगत्स्थितेः ।
 आकाशमेषा संपन्ना भवतामपि चेतसि ॥ ५३
 सत्तामात्रेणदीपस्य यथालोकः स्वभावतः ।
 चित्तत्त्वस्य स्वभावाच्च तथेयं जागतीस्थितिः ॥ ५४

पूर्वं मनः समुदितं परमात्मतत्त्वा-
 तेनाततं जगदिदं स्वविकल्पजालैः ।
 शून्येन शून्यमपि तेन यथाम्बरेण
 नीलत्वमुल्लसितचारुतराभिधानम् ॥ ५५
 संकल्पसंक्षयवशाद्गलिते तु चित्ते
 संसारमोहमिहिका गलिता भवन्ति ।
 स्वच्छं विभाति शरदीव खमागतायां
 चिन्मात्रमेकमजमाद्यमनन्तमन्तः ॥ ५६
 कर्मात्मकं प्रथममेव मनोऽभ्युदेति
 संकल्पतः कमलजप्रकृतीस्तदेव ।
 नानाभिधं जगदिदं हि मुधा तनोति
 वेतालदेहकलनामिव मुग्धबालः ॥ ५७
 असन्मयं सदिव पुरो विलक्ष्यते
 पुनर्भवत्यथ परिलीयते पुनः ।
 स्वयं मनश्चिति चित्संस्फुरद्गु-
 र्महार्णवे जलवलयवली यथा ॥ ५८

इत्यार्षे श्रीवासिष्ठमहारामायणे वाल्मीकीये देवदूतोक्ते मोक्षोपायेषूपत्तिप्रकरणे स्वरूपनिरूपणं

नाम द्वाविंशत्युत्तरशततमः सर्गः ॥ १२२ ॥

प्रतिबिम्बत्वेन ग्रहणात् । जडोपाधिकार्यत्वे चिदाभासस्य
 जडत्वापत्तौ संसारभानाभोगाच्च । तेन त्वं जीवं तदुपाधिपरि-
 त्यागेन सत्यं ब्रह्मैवेति भावय संभावय । मोहं भ्रान्तिप्राप्तमसन्न-
 श्वरदेहादिभावं मानुभावय । पूर्णब्रह्मभावतृप्तत्वादेव निरिच्छस्य
 ॥ ४८ ॥ तर्ह्यिच्छां विना तस्य कथं सर्गादिसिद्धिस्तत्राह—साक्षि-
 भूते इति ॥ ४९ ॥ ५० ॥ ५१ ॥ ५२ ॥ पिण्डग्रहो मूर्ताकारः ।
 एवं उक्तोपदेशप्रकारेण । भवतामिति रामातिरिक्तान् श्रोतृन् प्र-
 त्युक्तिः ॥ ५३ ॥ आलोकः प्रभा ॥ ५४ ॥ विस्तरोक्तं प्रकरणार्थं सं-
 क्षिप्य दर्शयन्नुपसंहरति—पूर्वमित्यादिना । यथा शून्येनाम्बरेणा-
 काशेन शून्यमसदपि नीलत्वं सर्वजनानुभवेनोल्लसितमवाङ्मुखी-
 कृतस्निग्धेन्द्रनीलमणिमयमहाकटाहमिव नीलं नमो दृश्यते इत्यु-
 पमोत्प्रेक्षादियोग्यतया चारुतरमभिधानं वागव्यवहारो यस्मिन्स-
 थाविधमाततं विस्तारितं तथा तेन मनसापीदं जगदित्यर्थः ॥ ५५ ॥
 अतएव निमित्तापाये नैमित्तिकापायान्निर्मलात्ममात्रपरिशेषसि-
 द्धिरित्याह—संकल्पेति । मिहिकास्तुषाराः । शरदि समागतायां
 खमाकाशमिव स्वच्छं चिन्मात्रमन्तः प्रत्यगात्मस्वभावे ॥ ५६ ॥
 व्यष्टिभ्रमकल्पनायामिव समष्टिसृष्टिकल्पनायामपि मनोधीनावे-
 वाविर्भावतिरोभावाविति दर्शयति—कर्मात्मकमिति । सकल-
 प्राणिकर्मसमष्ट्यात्मकं समष्टिक्रियाशक्तिप्रधानं च मनः प्रथम-

मुदेति आविर्भवति । ततस्तत्र चित्प्रतिबिम्बात्मकमलजमन्वादि
 रूपाः प्रकृतीः स्रष्टृशरीराण्येत्य खीकृत्य संकल्पतो नानाभिधं
 जगन्मुधा व्यर्थमेव तनोति सृजतीत्यर्थः ॥ ५७ ॥ तस्माद्दृश्यं
 सर्वं व्यष्टिसमष्टिमेदकल्पितमनोमात्रं मनश्चासदज्ञानकार्यत्वादि-
 त्यसत् एवाधिष्ठानसाक्षिसत्तास्फूर्तिबलेन सत्तया स्फुरणमुत्पत्ति-
 रितिरीत्या जगज्जन्मादिविवर्तोपादानत्वं ब्रह्मणस्तदस्थलक्षणं तेन
 निष्प्रपञ्चसच्चिदानन्दैकरसं पूर्णं ब्रह्मैव परमार्थभूतं लक्ष्यत इति
 सर्वसृष्टिश्रुतीनां तात्पर्यार्थं इति सिद्धमित्याशयेनाह—असन्म-
 यमिति । असदज्ञानं तन्मयं तत्परिणामभूतं मनः स्वयमेव चिति
 स्वाधिष्ठानचैतन्ये चितेन उपचयेन संस्फुरज्जगद्गुः पुरः सदिव
 साक्षिणा विलोक्यते । यथा महार्णवे पूर्णं तत्सत्तामात्रसिद्धापरि-
 च्छिन्नजलवलयानां पङ्क्तिरित्यर्थः । तस्माद्दृश्यमात्रस्य वाचारम्भ-
 णस्यानृतत्वात्प्रत्यगेकरसं पूर्णं ब्रह्मैवाविकृतं सदास्ते इति सिद्धम्
 ॥ ५८ ॥ इति श्रीमत्परमहंसपरिव्राजकाचार्यश्रीमत्सर्वज्ञ-
 सरस्वतीपूज्यपादशिष्यश्रीमद्रामचन्द्रसरस्वतीपूज्यपादशि-
 ष्यश्रीमद्ब्रह्माधरेन्द्रसरस्वतीपूज्यपादशिष्येण श्रीमदानन्द-
 बोधेन्द्रसरस्वत्याख्यभिक्षुणा विरचिते श्रीवासिष्ठमहारा-
 मायणतात्पर्यप्रकाशे उत्पत्तिप्रकरणे द्वाविंशत्युत्तरशततमः
 सर्गः ॥ १२२ ॥

॥ उत्पत्तिप्रकरणं संपूर्णम् ॥

श्रीः ।

योगवासिष्ठः ।



श्रीवासिष्ठमहारामायणतात्पर्यप्रकाशाख्यव्याख्यासंवलितः ।

स्थितिप्रकरणं चतुर्थम् ।

प्रथमः सर्गः १

अथोत्पत्तिप्रकरणादनन्तरमिदं शृणु ।
स्थितिप्रकरणं राम ज्ञातं निर्वाणकारि यत् ॥ १ ॥
एवं तावदिदं विद्धि दृश्यं जगदिति स्थितम् ।
अहं चेत्याद्यनाकारं भ्रान्तिमात्रमसन्मयम् ॥ २ ॥
अकर्तृकमरङ्गं च गगने चित्रमुत्थितम् ।
अद्रष्टृकं चानुभवमनिद्रं स्वप्नदर्शनम् ॥ ३ ॥
भविष्यत्पुरनिर्माणं चित्तसंस्थमिवोदितम् ।
मर्कटानलतापान्तमसदेवार्थसाधकम् ॥ ४ ॥

ब्रह्मण्यनन्यदन्याभिमम्बावर्तवदास्थितम् ।
सद्रूपमपि निःशून्यं तेजः सौरमिवाम्बरे ॥ ५ ॥
रत्नाभापुञ्जमिव खे दृश्यमानमभित्तिमत् ।
गन्धर्वाणां पुरमिव दृश्यं नित्यमभित्तिमत् ॥ ६ ॥
मृगतृष्णास्मिन्वासास्यं सत्यवत्प्रत्ययप्रदम् ।
संकल्पपुरवत्प्रौढमनुभूतमसन्मयम् ॥ ७ ॥
कथार्थप्रतिभानात्म न कचित्स्थितमस्थितम् ।
निःसारमप्यतीवान्तःसारं स्वप्नाचलोपमम् ॥ ८ ॥

सदभयनिजपूर्णानन्दसंविप्रतिष्ठं

यदिह निजमहिम्ना विश्वरूपाणि विभ्रत ।

विहरति च विमोहात्तेषु नानात्मबुद्ध्या

श्रुतिविदितसत्त्वं तत्परं ब्रह्म वन्दे ॥ १ ॥

प्रसिद्धचित्रवैधर्म्यं जगच्चित्रस्य वर्ण्यते ।

सांख्यादिमतमुन्मृज्य साध्यते ब्रह्ममात्रता ॥ १ ॥

उत्पत्तिप्रकरणे 'यतो वा इमानि भूतानि जायन्ते' इत्यादीनां सर्वेषां सृष्टिप्रतिपादकवाक्यानामद्वये ब्रह्मणि जगद्ध्यारोपप्रदर्शनद्वारा तटस्थलक्षणतया तात्पर्यविश्रान्तिप्रदर्शनमुखेन जगज्जीवादिभेदं निरस्य प्रत्यग्ब्रह्मैकरसं व्युत्पादितम् । इदानीं 'येन जातानि जीवन्ति' 'येन द्यौः पृथिवी दृढा' 'एतस्यैवाक्षरस्य प्रशासने गार्गी सूर्याचन्द्रमसौ विधृतौ तिष्ठतः' 'को ह्येवान्यात्कः प्राणायामदेव आकाश आनन्दो न स्यादेव ह्येवानन्दयाति' 'भीषास्माद्वातः पवते' 'एको दाधार भुवनानि विश्वा' 'य एको जालवानीशत ईशनीभिः परमशक्तिभिः' 'अनुज्ञाता ह्ययमात्मास्य सर्वस्य स्वात्मानं दधाति' इत्यादि सांप्रतिकजगत्स्थितिनिर्वाहकताप्रतिपादकश्रुतीनाम्, सदेव सोम्येदमग्र आसीत् 'आत्मा वा इदमेक एवाग्र आसीत्' इत्यादिप्रलयकालिकजगत्सत्तानिर्वाहकत्वप्रतिपादकश्रुतीनां च पुरुषमतिवैचित्र्य-

प्रभवनानातात्पर्योत्प्रेक्षणयुक्तभ्रान्तिवैचित्र्यनिरासेन सच्चिदानन्दैकरसे ब्रह्मणि सच्चिद्रूपतोपपादनेन तटस्थलक्षणतात्पर्यपर्यवसानप्रदर्शनमुखेनापि विस्तरोपपादितं ब्रह्मैक्यज्ञानं स्थिरीकर्तुं स्थितिप्रकरणमारभमाणो भगवान्वसिष्ठः संगतिं प्रदर्शयन्प्रतिजानीते—अथेति । उत्पत्तेः स्थितिहेतुत्वाद्देवतासंगतिरिति भावः । एवमेकार्थत्वसंगतिरप्यस्तीत्याशयेनाह—ज्ञातमिति । आनन्तर्याधिकारपरोऽप्यथशब्दः शङ्खवीणामृदङ्गध्वनिवत्स्वरूपतो मङ्गलमेवेति प्रकरणादौ मङ्गलमप्याचरितं बोध्यम् ॥ १ ॥ जगदुत्पत्तौ मिथ्यात्वप्रदर्शनाय व्युत्पादिता न्यायाः स्थितावपि तुल्या इत्यतिदेशेन दर्शयति—एवं तावदित्यादिना ॥ २ ॥ अकर्तृकं हेतुकरणोपकरणसंपन्नलेखकशून्यम् । अरङ्गमुपादानरजकद्रव्यशून्यम् । गगने इत्यनेनाधारभित्त्यादिशून्यतापि चित्रस्य दर्शिता । द्रष्टुरपि दृश्यान्तःपातादद्रष्टृकम् । मोहनिद्रया प्रमातुरभिभवेषि साक्षिणो न भिभवादनिद्रम् ॥ ३ ॥ मर्कटैः कल्पितोऽनलो गुञ्जागैरिकादिसंचयरूपस्तत्तापोन्तो दृष्टान्तो यस्य । तेनापि तेषां शीतनिवृत्तिरैतिह्यप्रसिद्धेत्याशयेनोक्तमसदेवार्थसाधकमिति ॥ ४ ॥ सौरं तेज आलोको नलातपः ॥ ५ ॥ अभित्तिमदनाधारम् ॥ ६ ॥ प्रौढं विस्तृतम् । स्फुटमनुभूतमिति वा ॥ ७ ॥ कविकल्पित-

भूताकाशमिवाकारभासुरं शून्यमात्रकम् ।
 शरदभ्रमिवाग्रस्थमलमक्षयमक्षतम् ॥ ९
 वर्णो व्योममलस्येव दृश्यमानमवस्तुकम् ।
 स्वप्नाङ्गनारताकारमर्थनिष्ठमनर्थकम् ॥ १०
 चित्रोद्यानमिवोत्फुल्लमरसं सरसाकृति ।
 प्रकाशमपि निस्तेजश्चित्रार्कानलवत्स्थितम् ॥ ११
 अनुभूतं मनोराज्यमिवासत्यमवास्तवम् ।
 चित्रपद्माकर इव सारसौगन्ध्यवर्जितम् ॥ १२
 शून्ये प्रकचितं नानावर्णमाकारितात्मकम् ।
 अपिण्डग्रहमाशून्यमिन्द्रचापमिवोत्थितम् ॥ १३
 परामर्शेन शुष्यद्भिर्भूतपेलवपल्लवैः ।
 कृतं जडमसारात्म कदलीस्तम्भभासुरम् ॥ १४
 स्फुरितेक्षणदृष्टान्धकारचक्रकवर्तनम् ।
 अत्यन्तमभवद्रूपमपि प्रत्यक्षवत्स्थितम् ॥ १५
 वारुणदुदमिवाभोगि शून्यमन्तःस्फुरद्वपुः ।
 रसात्मकं चाप्यरसमविच्छिन्नक्षयोदयम् ॥ १६

कथार्थनगरपर्वतादिसंस्थानप्रतिभानमिवात्मा स्वरूपं यस्य ।
 क्वचिदपि देशे काले वा न स्थितमिति हेतोरस्थितमसत् ।
 अन्तःसारमतिदृढम् ॥ ८ ॥ अवाञ्मुखीकृतेन्द्रनीलमहाकटा-
 हाकारभासुरम् । यावदग्रस्थं तावदलमातपनिरोधादितमर्थम् ।
 क्षेतुमशक्यमक्षतमविच्छिन्नं च ॥ ९ ॥ व्योममलस्य कालिन्नो
 वर्णः क्षिण्वता । राहोः शिर इतिवद्वा । 'व्योमतलस्य' इति
 पाठे स्पष्टम् । अर्थनिष्ठं भोगलक्षणार्थक्रियाकारि ॥ १० ॥ अरसं
 शुष्कं निर्मकरन्दं च ॥ ११ ॥ असत्यं स्वतः । अवास्तवं फल-
 तोपि । सारो मकरन्दपरागादिः ॥ १२ ॥ पिण्डग्रहो मूर्तता त-
 च्छून्यम् ॥ १३ ॥ परस्य परमात्मन आमर्शेनेषद्विचारेणापि ।
 परस्यान्यस्य वाय्वातपजनादेरामर्शेनेषदभिघातेनापि च । कद-
 लीस्तम्भः कदलीतरुः ॥ १४ ॥ स्फुरितेक्षणेनाक्षिरोगविशेषेण ।
 अभवद्रूपमसंभवद्रूपम् ॥ १५ ॥ आभोगि कल्पिताकारम् ।
 रस आपातरमणीयता तदात्मकमप्यरसं परिणामकदुकम् ।
 तदेव प्रपञ्चयति—अविच्छिन्नेति । क्षयोदया जन्ममरणानि
 ॥ १६ ॥ सांख्यानां केवलजडात्मकम् । जडशून्यमविद्या तदास्पदं
 वेदान्तिनाम् । शून्यं माध्यमिकानाम् । क्षणिकत्वात्कालतः पर-
 माणुवद्योगाचार्याणाम् । कालतो देशतश्च परमाणुवत्सौत्रान्तिक-
 वैभाषिकयोः । देशत एव परमाणुवत्कणादगौतमीययोः । अ-
 नियतस्वभावपरमाणुवदाहृतानामिति वादिभिर्वहुधा विकल्पित-
 मित्यर्थः ॥ १७ ॥ बाह्ये जगत्पुन्यायमाध्यात्मिकेऽपि दर्श-
 यन्नाह—किञ्चिदिति ॥ १८ ॥ नन्वेवं जगत्स्वतः सत्ताशून्यं
 ब्रह्मसत्ता च जगन्न स्पृशति तदा 'सदेव सोम्येदमग्र आसीत्'
 इत्यादीनां सत्कार्यवादिश्रुतीनां तदनुसारिव्यासकपिलाद्युपबृंह-
 णानां कथं सामञ्जस्यं स्यादिति मन्यमानो रामः पृच्छति—
 महाकल्पेति । इति यद्यासादिभिरुक्तं तत्किं कथं समञ्ज-

नीहार इव विस्तारि गृहीतं सन्न किञ्चन ।
 जडशून्यास्पदं शून्यं केषांचित्परमाणुवत् ॥ १७
 किञ्चिद्भूतमयोऽस्तीति स्थितं शून्यमभूतकम् ।
 गृह्यमाणोऽप्यसद्रूपो निशाचर इवास्थितम् ॥ १८
 श्रीराम उवाच ।
 महाकल्पक्षये दृश्यमास्ते बीज इवाङ्कुरः ।
 परे भूय उदेत्येतत्त एवेति किं वद ॥ १९
 एवं बोधाः किमज्ञाः स्युरत ज्ञा इति च स्फुटम् ।
 यथावद्भगवन्ब्रूहि सर्वसंशयशान्तये ॥ २०
 वसिष्ठ उवाच ।
 इदं बीजेऽङ्कुर इव दृश्यमास्ते महाशये ।
 ब्रूते य एवमज्ञत्वमेतत्तस्यास्ति शैशवम् ॥ २१
 शृण्वेतत्किमसंबन्धं कथमेतदवास्तवम् ।
 विपरीतो बोध एष वक्तुः श्रोतुश्च मोहकृत् ॥ २२
 बीजे किलाङ्कुर इव जगदास्त इतीह या ।
 बुद्धिः सा सत्प्रलापार्थं मूढा शृणु कथं किल ॥ २३

समित्यर्थः ॥ १९ ॥ एवं प्रलये स्वसत्तया कारणे जगदस्तीति
 प्रकारेण बोधो येषां ते कपिलादयः ॥ २० ॥ महति
 शये शयने प्रलये । एतद्वक्ष्यमाणप्रकारं शैशवसज्ञात्मविवे-
 चनेऽपि जगत्सत्यताविश्वासदाढ्यलक्षणं बाल्यमस्ति ॥ २१ ॥
 एतद्वक्ष्यमाणयुक्तिजातं शृणु । कारणे प्रागुत्पत्तेः कार्यमस्तीति
 वदन्प्रष्टव्यः किं तत्सत्तासामान्येनास्ति उत बीजादिसत्तया
 उताङ्कुरादिसत्तया । आद्ये तदङ्कुरादि किमसंबन्धं केन असंब-
 न्धो यस्य तथाविधम् । सामान्यसत्तायाः सर्ववस्तुसाधारण्याज्जा-
 यमानाङ्कुरादेः सर्वत्र संबन्धप्रसङ्ग इत्यर्थः । अस्तिष्ठापतिरिति
 चेत् एतदङ्कुरादिक्षेत्रे अङ्कुरितबीजे दृष्टमेव वास्तवम् । कुसूल-
 स्थबीजे शिलाशकले वा भ्रान्तिदृष्टमवास्तवमित्येतत्कथमित्यर्थः ।
 द्वितीयेऽपि बीजसत्ताया अङ्कुरसंबन्धस्य घटपटादिसंब-
 न्धस्य च स्वरूपतो विशेषानिरूपणान्न विद्यते संबन्धो यस्य
 तदसंबन्धं किं वस्तु यद्वीजेन स्यादिति । व्रीह्यादिवीजे सर्वजग-
 त्सत्त्वप्रसङ्गः । इष्टापत्तावङ्कुरितबीजेऽङ्कुराद्येव वास्तवं न घट-
 पटादीत्येतत्कथमित्यर्थः । तृतीयेऽप्यङ्कुरस्वरूपसत्तया बीजसं-
 बन्धस्य घटादिसंबन्धस्य च विशेषानिरूपणादसंबन्धं किं
 वस्तु । सर्वत्राङ्कुरसद्भावप्रसङ्ग इत्यर्थः । इष्टापत्तौ बीजादावेवाङ्क-
 रादि वास्तवं नान्यत्रेत्येतत्कथमित्यर्थः । किञ्च साधारणस-
 त्तया असाधारणमङ्कुराद्यस्ति कारणसत्तया कार्यमस्ति कार्यस-
 त्तया च कारणमस्तीति पक्षत्रयेऽप्युक्तिसंभवाघटनाद्विपरीत
 एवायं बोध इत्याशयेनाह—विपरीत इति ॥ २२ ॥ किञ्च
 बीजेऽङ्कुर इव प्रलये जगदस्तीति दृष्टान्तो विषमः । कूटस्थ-
 चिदेकरसस्यात्मनो बीजलस्यैवासंभवादित्याशयेनाह—बीजे
 इत्यादिना । सत्प्रलापार्थं प्रलये जगत्सत्त्वे दृष्टान्तोपन्यासार्थं या
 बुद्धिः सा मूढा भ्रान्तिः । दार्ष्टान्तिकवैषम्यादित्यर्थः ॥ २३ ॥

बीजं भवेत्स्वयं दृश्यं चित्तादीन्द्रियगोचरम् ।
 यवधानादिधान्यानि युक्तः पत्राङ्कुरोद्भवः ॥ २४
 मनःपष्ठेन्द्रियातीतं यत्स्यादतितरामणु ।
 बीजं तद्भवितुं शक्तं स्वयंभूर्जगतां कथम् ॥ २५
 आकाशादपि सूक्ष्मस्य परस्य परमात्मनः ।
 सर्वाख्यानुपलम्भस्य कीदृशी बीजता कथम् ॥ २६
 तत्सूक्ष्ममसदाभासमसदेव ह्यतादृशम् ।
 कीदृशी बीजता तत्र बीजाभावे कुतोऽङ्कुरः ॥ २७
 गगनाङ्गादपि स्वच्छे शून्ये तत्र परे पदे ।
 कथं सन्ति जगन्मेरुसमुद्रगगनादयः ॥ २८
 न किञ्चिदत्कथं किञ्चित्त्रास्ते वस्तु वस्तुनि ।
 अस्ति चेत्तत्कथं तत्र विद्यमानं न दृश्यते ॥ २९
 न किञ्चिदात्मनः किञ्चित्कथमेति कुतोऽथवा ।
 शून्यरूपाद्वटाकाशाज्जातोऽद्रिः क कुतः कदा ॥ ३०
 प्रतिपक्षे कथं किञ्चिदास्ते छायातपे यथा ।
 कथमास्ते तमो भानौ कथमास्ते हिमोऽनले ॥ ३१
 इत्यार्षे श्रीवासिष्ठमहारामायणे वाल्मीकीये देवदूतोक्ते मोक्षोपायेषु स्थितिप्रकरणे जन्यजनिनिराकरणं नाम प्रथमः सर्गः ॥ १ ॥

मेरुरास्ते कथमनौ कुतः किञ्चिदनाकृतौ ।
 तदतद्रूपयोरैक्यं क छायातपयोरिव ॥ ३२
 साकारवदधानादावङ्कुराः सन्ति युक्तिमत् ।
 नाकारे तन्महाकारं जगदस्तीत्युक्तिकम् ॥ ३३
 देशान्तरे यच्च नरान्तरे च
 बुद्ध्यादिसर्वेन्द्रियशक्ति दृश्यम् ।
 नास्त्येव तत्तद्विधबुद्धिवोधे
 न किञ्चिदित्येव तदुच्यते च ॥ ३४
 कार्यस्य तत्कारणतां प्रयातं
 वक्तीति यस्तस्य विमूढबोधः ।
 कैर्नाम तत्कार्यमुदेति तस्मा-
 त्स्यैः कारणाद्यैः सहकारिरूपैः ॥ ३५
 दुर्बुद्धिभिः कारणकार्यभावं
 संकल्पितं दूरतरे व्युदस्य ।
 तदेव तत्सत्यमनादिमध्यं
 जगत्तदेतत्स्थितमित्यवेहि ॥ ३६

वैषम्यमेव स्फुटयति—बीजमित्यादिना । यवधानाः सतुषयवा-
 स्तदादिवीजं दृश्यं दर्शनार्हम् । तथाच तत्राङ्कुराद्यन्वयव्यतिरेकस्य
 प्रत्यक्षसिद्धत्वात्सावयवत्वात्परिणामिस्वभावत्वादङ्कुरवैजात्यभेद-
 निर्वाहकजातिसंस्थानादिभेदवत्त्वाच्च युक्तोऽङ्कुरादिवीजभाव इ-
 त्यर्थः ॥ २४ ॥ दार्ष्टान्तिके तु न तथेत्याह—मन इति ।
 स्वयमेव भवति स्वयं भवत्येवेति च स्वयंभूः कूटस्थाद्वितीयचि-
 दात्मा । तथाच यस्य बीजत्वमेव दुर्घटं दूरे तत्र जगतः स्व-
 सत्तया स्थितिरिति भावः ॥ २५ ॥ २६ ॥ एवं तत्त्वदृशा
 बीजत्वासंभवमुक्त्वा अज्ञदृशापि तस्य तदसंभवमाह—तदिति ।
 वस्तुतः अतादृशं सदेकरसमपि सूक्ष्मत्वाददृशा असदाभासमि-
 त्यसदेवेत्यर्थः । अङ्कुरो जगदङ्कुरः ॥ २७ ॥ २८ ॥ २९ ॥ न
 किञ्चिदात्मनः 'अथात आदेशो नेतिनेति' इति सर्वनिषेधात्मनः
 ॥ ३० ॥ चिदेकरससत्ताया जडानेकरससत्ताप्रतिपक्षत्वादपि
 तत्र न जगत्सत्ता संभावितेत्याह—प्रतिपक्षे इति ॥ ३१ ॥
 ननु मास्तु भेदेन सत्तदैक्येन तु स्यात्तत्राप्याह—तदतद्रूपयो-
 रिति । चिदचिद्रूपयोरित्यर्थः ॥ ३२ ॥ नाकारे अनाकारे । नायं
 नञ् किंतु नशब्दोऽन्यः प्रतिषेधार्थः समस्यते ॥ ३३ ॥ किंचायं
 सांख्यादिभिः कल्पितः कारणे जगत्सद्भावः स किं लौकिकप्रमा-
 णबलादुत 'सदेव सोम्येदमग्र आसीत्' इत्यादिश्रुतिबलात् ।
 नाय इत्याह—देशान्तरे यद्बुद्ध्यादिसर्वेन्द्रियशक्ति दृश्यं घ-
 टपटादि तदधिकरणदेशादेशान्तरे तदधिकरणकालात्कालान्तरे
 च साक्षात्स्वयं दृष्टिर्नरान्तरे वा दृष्टिर्न सत्यसति च तत्तद्विध-
 प्रत्यक्षानुमानादिवुद्धिवृत्तिलक्षणे बोधे नास्त्येव भात्येव तद्दृ-
 श्यादर्शनादियोग्यानुपलब्धिवशान्न किञ्चिदसदेवेति सर्वलौकिक-

प्रामाणिकैरुच्यते । अतः सर्वलौकिकानुपलम्भविरुद्धं प्रलये
 जगत्सद्भावकल्पनमित्यर्थः ॥ ३४ ॥ न द्वितीयोऽपीत्याह—
 कार्यस्येति । 'सदेव सोम्येदमग्र आसीत्' इत्यादिश्रुतिषु न
 कार्यकारणयोर्द्वे सत्ते प्रतीयेते । 'एकमेवाद्वितीयम्' इतिवाक्य-
 शेषविरोधात् । तत्रैतद्विद्म्यताम् किं कार्यमेव सत् तत्कार्य-
 सत्वमेव कारणतां प्रयातं कारणे आरोपितं श्रुतिर्वक्तीति वा
 कारणमेव सत्तत्सत्त्वमेव कार्यं आरोपितमिति श्रुतिर्वक्तीति
 वा । अथवा सदेव सत् तत्सत्तैव कार्यकारणयोरारोपितेति । तत्र
 तस्य सांख्यस्य बोधः स आद्यपक्षानुसारी चेत् स विमूढबोधो
 भ्रम एव । 'वाचारम्भणं विकारो नामधेयम्' इत्यादिकार्यामृत-
 त्वपरश्रुत्यननुगुणत्वात्कारणानृतत्वापादकत्वेन स्वसिद्धान्तबाध-
 कत्वाच्चेत्याशयेनाह—कैर्नामेति । कारणानां गुणानामेवानृतत्वे
 तन्महदादिकार्यं कैः कारणैरुदेत्युत्पद्यते नाम । कारणे असति
 कार्यस्योत्पत्तुमेवाशक्तेरित्यर्थः । अतएव न द्वितीयोऽपि । का-
 र्ये असति तत्तत्कारणताया अपि तद्वटिताया निरूपयितुमशक्ते-
 रिति परिशेषात्तृतीयकल्प एव श्रुत्यभिप्रेतो युक्तश्च परिग्राह्य
 इत्याह—तस्मादित्याद्युत्तरश्लोकेन ॥ ३५ ॥ तस्मात्कार्यका-
 रणभेदसत्यतायाः श्रुत्यसंमतत्वादुर्बुद्धिभिः सांख्यादिभिः संक-
 ल्पितं कारणकार्यभावमुपादानोपादेयभावं स्वैः स्वीयैः सह-
 कारिरूपैः कारणाद्यैर्निमित्तप्रयोजनादिभेदैः सह दूरं व्युदस्य
 मिथ्येति निरस्य यदेवावशिष्टमनादिमध्यान्तं सन्मात्रं वस्तु
 तदेवाहिकुण्डलवज्जगदिति स्थितं नान्यदित्यवेहीत्यर्थः ॥ ३६ ॥
 इति श्रीवासिष्ठमहारामायणतात्पर्यप्रकाशे स्थितिप्रकरणे
 प्रथमः सर्गः ॥ १ ॥

द्वितीयः सर्गः २

वसिष्ठ उवाच ।

अथैतदभ्युपगमे वच्मि वेद्यविदां वर ।
समस्तकलनातीते महाचिद्योम्नि निर्मले ॥ १
जगदाद्यङ्कुरस्तत्र यद्यस्ति तदसौ तदा ।
कैरिवोदेति कथय कारणैः सहकारिभिः ॥ २
सहकारिकारणानामभावे त्वङ्कुरोद्गतिः ।
वन्ध्याकन्येव दृष्टेह न कदाचन केनचित् ॥ ३
सहकारिकारणानामभावे यद्यवोदितम् ।
मूलकारणमेवाङ्ग तत्स्वभावस्थितिं गतम् ॥ ४
सर्गादौ सर्गरूपेण ब्रह्मैवात्मनि तिष्ठति ।
यथास्थितमनाकारं क्व जन्यजनकक्रमः ॥ ५
अथ पृथ्व्यादयोऽन्ये वा केचिदत्रोपकुर्वते ।
सहकारिकारणत्वं तत्पूर्वं चात्र दूषणम् ॥ ६
तस्मात्पदे जगच्छान्तमास्ते तत्सहकारिभिः ।

तर्कैः स्वरूपभेदेन निरस्य जगतः स्थितम् ।

पूर्णानन्दात्म सन्मात्रस्थितिः शिष्टात्र वर्ण्यते ॥ १ ॥

एतस्य जगतः प्रलये पृथक्सत्त्वाभ्युपगमे वच्मि दोषानिति शेषः । ननु यदि नास्ति जगत्तर्हि सर्ग एव न सिद्ध्येत् । उत्पत्तिक्रिया हि कर्तृसाध्या नह्यसति कर्तरि सिद्ध्यति । नचोत्पद्यमानादन्यत्कर्त्रस्ति । ब्रह्मैव सत्तात्कर्तृ चेत्तदेवोत्पद्येत न जगत् । नच कूटस्थमुत्पत्त्यादिभिर्विकारैर्युज्यते । तस्मादुत्पत्तिसिद्धये प्रलये जगतोऽपि सत्ताभ्युपेयत्वाशङ्कामनूद्य निरस्यति—समस्तेत्यादिना ॥ १ ॥ भवेत्कर्तृसत्ताकल्पनं यदि कर्तृमात्रादुत्पत्तिक्रिया सिद्ध्येत् । सा हि कर्तारमिव स्वसिद्धये करणोपकरणाधिकरणादीनि कारकान्तराण्यपि सहकारीण्यपेक्षते तदभावात्सत्त्वेन कल्पितमपि जगन्नोत्पत्तुं शक्नोतीत्याशयेनाह—जगदादीति । आदिपदं वैचित्र्यप्रपञ्चाथम् । इवकारस्त्वन्तासंभावितत्वद्योतनार्थः ॥ २ ॥ ३ ॥ तस्माद्रज्जुसर्पादिवत्सहकारिकारणानामभावेऽपि अवोदितमाविर्भूतं यद्यभ्युपगच्छसि तर्हि मूलकारणमेव भ्रान्तिकृतजगत्स्वभावस्थितिं गतं न वस्तुतो जगत्सर्गादौऽस्तीति व्यर्था तस्य प्रलये सत्त्वकल्पनेत्यर्थः ॥ ४ ॥ तदेव स्पष्टमाह—सर्गादाविति ॥ ५ ॥ ननु प्रलये सर्वजगत्सत्त्वस्वीकारान्न सहकारिदौर्लभ्यं, तदन्तर्गतैः पृथ्व्यादिभिः परस्परमुपकर्तुं शक्यत्वादित्याशङ्क्य परिहरति—अथेति । तत्पूर्वं पृथ्व्याद्युत्पत्तिपूर्वकं वाच्यम् । नहि स्वयमेवानुत्पन्नमन्यस्योत्पत्तौ सहकारि भवितुं शक्नोति । तथाचोत्पत्तिसिद्धौ सहकारिलसिद्धिस्तत्सिद्धानुत्पत्तिसिद्धिरित्यन्योन्याश्रयोऽत्र दूषणमित्यर्थः ॥ ६ ॥ इत्थं च सांख्यादिकल्पना बालिशकल्पनैवेत्युपसंहरति—तस्मादिति । पदे सप्रकृतौ शान्तं प्रलये तिरोहितम् ॥ ७ ॥ परमते निरस्ते परिशिष्टं स्वसिद्धान्तं दर्शयति—तस्मादिति

चित्तात्प्रसरतीत्युक्तिर्वाल्म्य न विपश्चितः ॥ ७
तस्माद्राम जगन्नासीन्न चास्ति न भविष्यति ।
चेतनाकाशमेवाशु कचतीत्यभिवात्मनि ॥ ८
अत्यन्ताभाव एवास्य जगतो विद्यते यदा ।
तदा ब्रह्मेदमखिलमिति तद्राम नान्यथा ॥ ९
पूर्वं प्रध्वंसनान्योन्याभावैर्यदुपशाम्यति ।
न शाम्यत्येव तच्चित्ते शाम्यत्येव तु दृश्यते ॥ १०
अत्यन्ताभाव एवास्य भावैर्यदुपशाम्यति ।
न शाम्यत्येव सच्चित्ते क्व शाम्यत्येव दृश्यता ॥ ११
अत्यन्ताभाव एवातो जगद्दृश्यस्य सर्वथा ।
वर्जयित्वेतरा युक्तिर्नास्त्येवानर्थसंक्षये ॥ १२
चिदाकाशस्य बोधोऽयं जगद्भातीति यत्स्थितम् ।
अयं सोहमिदं नाहं लोके चित्रकथा यथा ॥ १३
इदमद्यादि पृथ्व्यादि तथेदं वत्सरादि च ।

॥८॥ 'ब्रह्मैवेदममृतं पुरस्तात्' इत्यादिश्रुतीनामपि बाधायां साः मानाधिकरण्यादत्रैव तात्पर्यमित्याशयेनाह—अत्यन्ताभाव इति । तत्प्रसिद्धं श्रुतितात्पर्यम् ॥९॥ एवंच श्रौतवाधापूर्वं जागतं घटपटादि मुद्गरप्रहारादिना प्रध्वंसैर्वस्त्वन्तरात्मनान्योन्याभावैश्च यदुपशाम्यति इदमिदानीं नास्ति इदं न भवतीति गृह्यमाणमभावरूप उपशमं भजते इति यत्तन्न शाम्यत्येव नासावुपशमः किंतु तिरोधानेन तस्य चक्षुरादिदृश्यताया एवोपरमः । यतश्चित्ते वासनात्मना न शाम्यत्येवेत्यर्थः । अयं न्यायः प्रागभावात्यन्ताभावयोरपि योज्यः । स्वसत्तया ब्रह्मसत्तया वा सतो घटादेर्बाधमन्तरेण क्वाप्यसत्त्वायोगान्मृत्पिण्डभूतलादावदर्शनस्य तिरोधानेनाप्युपपत्तेरिति ॥ १० ॥ यत् यदि दृश्यं भावैः कामकर्मवासनादिवीजैः सह उपशाम्यति तदाऽस्य दृश्यस्यात्यन्ताभाव आत्यन्तिकोच्छेद एव भवेत् । चित्ते तु सति कामादिभावानां दुर्वारत्वात् शाम्यत्येव । अतो दृश्यता विना ज्ञानं क्व शाम्यति । तदुपशमो दुर्लभ एवेत्यर्थः ॥ ११ ॥ अतएव समूलमनोनाशान्तश्रौतवाधातिरिक्तः सर्वदृश्यानर्थसंक्षयरूपे मोक्षे उपायो नास्तीत्याह—अत्यन्तेति । अत्यन्ताभावोऽधिष्ठानदर्शनेन बाध एवात्र युक्तिः । इमां युक्तिं वर्जयित्वा ॥१२॥ यत् यदा जगत्त्वसाक्षात्कारवशाच्चिदाकाशस्य बोधः । राहोः शिर इतिवत्पृष्ठी । बोधैकरसश्चिदाकाश एव नाणुमात्रमप्यचिद्रूपमस्तीति स्थितं परिनिष्ठितं ज्ञानं भवति तदा अयं देवदत्तादिनामा देहः स विशिष्टमातापितृजन्यः प्रत्यभिज्ञायमान एवाहं इदं परकीयदेहकुञ्जादि नाहमिति लोके प्रसिद्धः पामरव्यवहारश्चित्रकथा यथा तथा भाति । भित्तिलिखितचित्रस्य सर्वस्य परमार्थतो भित्तिमात्रत्वेपि चित्रप्रासादभित्तौ इयं भित्तिरिति भवति चित्रमनुप्यगजादौ नेयं भित्तिरिति तद्वदित्यर्थः ॥ १३ ॥ चित्रकथा-

अयं कल्पः क्षणश्चायमिमे मरणजन्मनी ॥ १४
 अयं कल्पान्तसंरम्भो महाकल्पान्त एष सः ।
 अयं स सर्गप्रारम्भो भाव्यभावक्रमस्त्वसौ ॥ १५
 लक्ष्माणीमानि कल्पानामिमा ब्रह्माण्डकोटयः ।
 एते चेमे परिगता इमे भूय उपागताः ॥ १६
 इमानि धिष्ण्यजालानि देशकालकला इमाः ।
 महाचित्परमाकाशमनावृतमनन्तकम् ॥ १७
 यथापूर्वं स्थितं शान्तमित्येवं कचति स्वयम् ।
 परमाणुसहस्रांशुभास एता महाचितेः ॥ १८
 स्वयमन्तश्चमत्कारो यः समुद्गीर्यते चिता ।
 तत्सर्गभानं भातीदमरूपं नतु भित्तिमत् ॥ १९
 नोद्यन्ति न च नश्यन्ति नायान्ति न च यान्ति च ।
 महाशिलासु लेखानां सन्निवेशा इवाचलाः ॥ २०

इमे सर्गाः प्रस्फुरन्ति स्वात्मनात्मनि निर्मले ।
 नभसीव नभोभागा निराकारा निराकृतौ ॥ २१
 द्रवत्वानीव तोयस्य स्पन्दा इव सदागतौ ।
 आवर्ता इव चाम्भोधेर्गुणिनो वा यथा गुणाः ॥ २२
 विज्ञानघनमेवैकमिदमेवमवस्थितम् ।
 सोदयास्तमयारम्भमनन्तं शान्तमाततम् ॥ २३
 सहकार्यादिहेतूनामभावे शून्यतो जगत् ।
 स्वयंभूर्जायते चेति किलोन्मत्तकफूत्कृतम् ॥ २४
 प्रशान्तसर्वार्थकलकलङ्को
 निरस्तनिःशेषविकल्पतल्पः ।
 चिराय विद्रावितदीर्घनिद्रो
 भवाभयो भूषितभूः प्रबुद्धः ॥ २५

इत्यार्षे श्रीवासिष्ठमहारामायणे वाल्मीकीये दे० मोक्षोपायेषु स्थितिप्रकरणे स्थितिबीजोपन्यासो नाम द्वितीयः सर्गः ॥ २ ॥

तृतीयः सर्गः ३

श्रीराम उवाच ।

महाकल्पान्तसर्गादौ प्रथमोऽसौ प्रजापतिः ।
 स्मृत्यात्मा जायते मन्ये स्मृत्यात्मेव ततो जगत् ॥ १

न्यायमेव पृथ्व्यादिष्वपि प्रपञ्चयति—इदमित्यादिना ॥ १४ ॥
 एष दृश्यमानः स श्रुतिपुराणप्रसिद्धो भाव्यानां सृज्यानामाका-
 शादीनां भावक्रमः सृष्टिक्रमः ॥ १५ ॥ लक्ष्माणि लक्षणानि ।
 परिगता अतीताः सर्गाः ॥ १६ ॥ धिष्ण्यजालानि चतुर्दशधा
 मित्रा देवमनुष्यादिस्थानभेदाः । देशानां सप्तद्वीपानां कालानां
 कृतत्रैताद्यापरादीनां कलाः कल्पनाः ॥ १७ ॥ इत्येवं वर्णितेन
 चित्रकथान्यायेन महाचित्परमाकाशमेव स्वयं स्वात्मनि कचति
 स्फुरति नान्यदित्यर्थः । तर्हि किं महाचित्प्रकाश एतावानेव नेत्याह
 —परमाण्विति । यथा गवाक्षच्छिद्रान्तर्गतपरमाणुषु सहस्रां-
 शोर्भासः प्रभाः परिच्छिन्नास्तथा मनोनिर्गतब्रह्माण्डकोटिषु
 परिच्छिन्ना एताश्चिद्भासः । यथा च नभोविस्तृतेन सूर्यप्रकाशेन
 परमाणुभेदभ्रमणादि दृश्यते तथा महाचित्परमाकाशेऽपीति
 भावः ॥ १८ ॥ तथाच मनःपरिच्छेदपीडिता चित्स्वा-
 न्तर्गतं जगद्भ्रमतीवेत्युपेक्षमाण आह—स्वयमिति ॥ १९ ॥
 स्फटिकशिलान्तर्नयनदोषात्प्रतीयमाना रेखा इव न पदा-
 र्थभेदाः सन्तीत्याह—नोद्यन्तीत्यादिना ॥ २० ॥ नभसी-
 वेत्यादयः पृथक्सत्ताशून्यत्वे दृष्टान्ताः ॥ २१ ॥ २२ ॥
 सोदयास्तमयारम्भमिदं जगदेवमुक्तदृष्टान्तानुसारेण शान्तं
 ब्रह्मैवाततं विस्तृतम् ॥ २३ ॥ एवं च सहकार्यभावे सत्यपि
 कर्तरि उत्पत्त्याद्यसिद्धेः सांख्यानानां कल्पना उन्मत्तचेष्टेवेत्युपसं-
 हरति—सहकारीति । स्वयं भवति अस्तीति स्वयंभूः । प्रागु-
 त्पत्तेः पृथक्सत्त्वेनाभ्युपगतोऽपि पदार्थ इत्यर्थः । शून्यतः

वसिष्ठ उवाच ।

महाप्रलयसर्गादावेवमेतद्रघूद्वह ।
 स्मृत्यात्मेव भवत्यादौ प्रथमोऽसौ प्रजापतिः ॥ २

शून्यकल्पप्रधानादित्यर्थः । जायते चेति चकारो जन्त्युत्तरभा-
 विनी सत्ता प्रागेवाभ्युपगता चेज्जनिकल्पनवैयर्थ्यमपीति दोषा-
 न्तरसमुच्चयार्थः ॥ २४ ॥ सर्वार्थस्वप्नदर्शनहेतुत्वाद्विकल्पा-
 स्तल्पमिव । तत्कल्पनेऽपि हेतुदीर्घनिद्रा अविद्या सैव स्वरूप-
 जागरेण विद्राविता चेत्स्वाप्नयाप्रादिकल्पजन्ममृत्यवादिभयहे-
 तुबाधादभयः । तत्पादुत्थितेन राज्ञा स्वसभाभूरिव भूषिता
 अलंकृता ब्रह्मवित्सभाभूर्येन तथाविधो भवेत्युपदेश आशीश्च
 ॥ २५ ॥ इति श्रीवासिष्ठमहारामायणतात्पर्यप्रकाशे स्थिति-
 प्रकरणे द्वितीयः सर्गः ॥ २ ॥

विवर्तत्वं प्रतिष्ठाप्याऽपवादोऽत्र प्रदर्शयते ।

बोधदृष्ट्याऽज्ञदृष्ट्या तु जगदानन्त्यमुच्यते ॥ १ ॥

बाह्यघटाद्युत्पत्तावुत्पत्तिकर्त्रतिरिक्तसहकार्यपेक्षास्तु, जगत्तु
 लया हिरण्यगर्भमनःसंकल्पजं तदीयस्मृतिमनोराज्यकल्पमुक्तं,
 न च तत्र सहकार्यपेक्षा दृष्टा, एवं च प्रलये कृतौ स्वसत्तायां
 तिरोभूय सन्नेव मनोरूपः प्रजापतिः स्मृत्यात्मा जायते, तस्मिंश्च
 संस्कारात्मना सदेव जगत्स्मृत्यात्मेव जायते चेत्को विरोध इति
 गूढाभिसंधिना रामः पृच्छति—महाकल्पान्तेति ॥ १ ॥ अ-
 स्त्वेवं तथापि जगतो न प्रलये सत्त्वसिद्धिः, स्वप्नमनोरथस्मृ-
 त्यादिविषयस्य स्वकालेऽपि सत्त्वाप्रसिद्धेस्तद्वलेन प्रलये सत्त्व-
 कल्पनासिद्धेरिति गूढाभिसंधिरेव गुरुरभ्युपगमेन समाधत्ते—

तत्संकल्पात्मकजगत्स्मृत्यात्मैवमिदं ततः ।
 भाति संकल्पनगरं स्थितं पूर्वं प्रजापतेः ॥ ३
 स्मृतिर्न संभवत्येव सर्गादौ परमात्मनः ।
 जन्माभावात्कथं कुत्र नभसीव महाद्रुमः ॥ ४
 श्रीराम उवाच ।
 न संभवति किं ब्रह्मन्सर्गादौ प्राक्तनी स्मृतिः ।
 महाप्रलयसंमोहैर्नश्यति प्राक्स्मृतिः कथम् ॥ ५
 वसिष्ठ उवाच ।
 ये महाप्रलये प्राज्ञाः सर्वे ब्रह्मादयः पुरा ।
 किल निर्वाणमायातास्तेऽवश्यं ब्रह्मतां गताः ॥ ६
 प्राक्तनः कः स्मृतेः कर्ता तस्मात्कथय सुव्रत ।
 स्मृतिर्निर्मूलतां याता स्मर्तुमुक्तया यतः ॥ ७
 अतः स्मर्तुरभावेन स्मृतिर्वोदेति किं कथम् ।
 अवश्यं हि महाकल्पे सर्वे मोक्षैकभागिनः ॥ ८
 नानुभूतेऽनुभूते च स्वतश्चिद्बुद्धिं या स्मृतिः ।
 सा जगद्भूरिति प्रौढा दृश्या सास्त्येव चित्प्रभा ॥ ९
 भाति संवित्प्रभैवेयमनाद्यन्तावभासिनी ।
 यत्तदेतज्जगदिति स्वयंभूरिति च स्थितम् ॥ १०
 अनादिकालसंसिद्धं यद्भानं ब्रह्मणो निजम् ।

महाप्रलयेति ॥ २ ॥ प्रजापतेः पूर्वं प्राथमिकं संकल्पनगरमेवै-
 तज्जगदिति स्थितमित्यर्थः ॥ ३ ॥ तर्हि बाह्यविकारमनोतिरिक्त-
 विषयात्मना जगन्माभूत्सत्यं मनोविकारात्मना तु सत्यमेव ।
 यथा चित्रतुरगो मांसविकारात्मना ह्यसतोऽपि रज्ज्वद्रव्यविकारा-
 त्मना सत्यस्तद्वदिति रामशङ्कां लिङ्गैरुपलक्ष्याह—स्मृतिरिति ।
 अयंभावः—सति हि स्मर्तरे स्मृत्यादयो मनःपरिणामाः स्युः ।
 तत्र न तावत्परपरिकल्पितं प्रधानं स्मृतिसमर्थम् । मृदादिव द-
 चेत्तनत्वात् । नापि पुरुषाः । परैस्तेषामसङ्गोदासीननिर्विकारत्वा-
 भ्युपगमात् । परस्परव्यावर्तकधर्मानभ्युपगमेन भेदासिद्ध्या प-
 रमात्माभेदे तु सुतरां स्मृतिर्न संभवत्येव । जन्माभावात्
 विकारान्तराणां तत्पूर्वकत्वात् 'अप्राणो ह्यमनाः शुभ्रः' इत्यादि-
 श्रुत्या तस्य मनोनिषेधात्तद्वारा स्मर्तृत्वासिद्धेस्तस्य स्मृतिर्नभोद्बु-
 मकल्पैवेति ॥ ४ ॥ ननु यथा प्रात्यहिकी सुषुप्तिस्तथा प्रलयोऽपि
 तत्र च लीनस्य मनसो जागरादाविव सर्गादावप्याविर्भावात्तद-
 वच्छिन्नप्रजापतेरन्यस्य वा स्मर्तृत्वे को विरोध इत्याशयेन रामः
 शङ्कते—न संभवतीति । प्राक्स्मृतिः पूर्वकल्पीयसंस्कारः
 ॥ ५ ॥ अभिसंधिसुद्धाटयन् वसिष्ठः परिहरति—ये महाप्रलये
 इत्यादिना । अयंभावः—इयं तव शङ्का किं हिरण्यगर्भजीव
 एक एव स्वमनसा नानाजीवशरीरादिभेदान्परिकल्प्य संसर-
 तीति मतेन वा नानाजीवाः स्वस्वोपभोगयोग्यप्रपञ्चभागं कल्प-
 यन्तो हिरण्यगर्भमपि स्वस्वबुद्ध्यनुसारेण सर्वस्रष्टारं कल्पय-
 न्तीति मतेन वा । तत्र द्वितीये 'महाकल्पान्तसर्गादौ प्रथमोऽसौ

स आतिवाहिको देहो विराजो जगदाकृतिः ॥ ११
 परमाणाविदं भाति त्रिजगत्सवनाभ्रखम् ।
 देशकालक्रियाद्रव्यदिनरात्रिक्रमान्वितम् ॥ १२
 परमाणुः प्रविततस्तस्यास्ते तादृगेव च ।
 भाति भासुरताकारि तादृगिरिकुलं पुनः ॥ १३
 तत्रापि तादृगाकारमेव प्रत्यनुसंततम् ।
 दृश्यमाभाति भारूपमेतदङ्गं न वास्तवम् ॥ १४
 इत्यस्यन्तो न सदृष्टेरसदृष्टेश्च वा क्वचित् ।
 अस्यास्त्वभ्युदितं बुद्धं नाबुद्धं प्रति वानघ ॥ १५
 बुद्धं प्रतीदं ब्रह्मैव केवलं शान्तमव्ययम् ।
 अबुद्धं प्रति बुद्ध्यैतद्भासुरं भुवनान्वितम् ॥ १६
 यथेदं भासुरं भाति जगदण्डकजृम्भितम् ।
 यथा कोटिसहस्राणि भान्त्यन्यान्यप्यणावणौ ॥ १७
 यथा स्तम्भे पुत्रिकान्तस्तस्याः स्वाङ्गेषु पुत्रिका ।
 तस्याश्च पुत्रिकास्त्यङ्गे तथा त्रैलोक्यपुत्रिका ॥ १८
 नाभिन्ना नापि संख्येया यथाद्रौ परमाणुकाः ।
 तथा ब्रह्म बृहन्मेरौ त्रैलोक्यपरमाणवः ॥ १९
 सूर्याद्यंशुषु संख्यातुं शक्यन्ते-लघवोऽणवः ।
 उत्पद्यन्ते चिदादित्ये त्रैलोक्यपरमाणवः ॥ २०

प्रजापतिः' इत्यादि लदीयशङ्कोपक्रमविरोधात्सृष्टिश्रुत्यनुगुणत्वात्
 प्रथमकल्पः परिशिष्यते । तत्र च प्राक्तनकल्पीयजीवजगतां
 महाप्रलयकाले हिरण्यगर्भमुक्त्यैव मुक्तत्वाजीवान्तरापरिशेषा-
 त्स्मर्ता न कश्चिदस्तीति नैतत्सर्गसिद्धिरिति । अक्षरार्थः स्पष्टः
 ॥ ६ ॥ ७ ॥ ८ ॥ एवं पूर्वपूर्वकल्पीयसर्गा अपि स्मृतिरूपां
 न सिद्ध्यन्तीति या स्मृतिरिति त्वया शङ्किता जगद्भूर्जग-
 त्स्थितिः सा प्रौढा ब्रह्मचित्प्रभैव सास्त्येव सदेति सत्कार्यवादि-
 नीनां श्रुतीनामाशय इत्यर्थः ॥ ९ ॥ उक्तार्थमेव स्पष्टमाह—
 भातीति ॥ १० ॥ विराजो ब्रह्माण्डशरीरस्योपादानभूत आति-
 वाहिकः सूक्ष्मो देहः स परमात्मैवेत्यर्थः । तथाच ब्रह्मैव सूक्ष्म-
 स्थूलभावारोपकमेण जगदात्मना भातीति भावः ॥ ११ ॥
 अव्यवस्थितस्वभावत्वादपि जगतो न जगद्रूपेण सत्ता किंतु
 ब्रह्मरूपेणैवेत्याशयेनाव्यवस्थितस्वभावमुपपादयति—परमाणा-
 वित्यादिना ॥ १२ ॥ तस्य पूर्वपरमाणोरन्तरन्यः प्रविततः
 परमाणुरास्ते सच तादृक् पूर्वपरमाणुसदृश एव पुनस्तत्रापि
 तादृक् सवनाभ्रखं गिरिकुलं भातीत्येव प्रत्यनुसंततमिति परेणा-
 न्वयः ॥ १३ ॥ उपपादितेन यत्फलितं तदाह—एतदिति
 ॥ १४ ॥ एवं च सन्मात्रदृष्टिस्तत्त्वज्ञं प्रति स्वतो यथा अनन्ता
 एवमसद्वृत्तजगद्दृष्टिरप्यज्ञं प्रति संख्यया अनन्तैवेत्याह—इतीति ।
 अभ्युदितं परमाभ्युदयं प्राप्तम् । बुद्धं तत्त्वज्ञं प्रति । न आबुद्धं
 येन स नाबुद्धोऽज्ञस्तं प्रति वा ॥ १५ ॥ तदेव स्पष्टीकृत्य
 दर्शयति—बुद्धं प्रतीत्यादिना ॥ १६ ॥ १७ ॥ १८ ॥ १९ ॥
 शक्यन्ते यदीति शेषः । पूर्वश्लोकान्तेति वाचस्पजनीयम् ॥ २० ॥

यथाणवो वहन्त्यर्कदीप्तिष्वप्सु रजःसु च ।
तथा वहन्ति चिद्योस्त्रि त्रैलोक्यपरमाणवः ॥ २१
शून्यानुभवमात्रात्म भूताकाशमिदं यथा ।
सर्गानुभवमात्रात्म चिदाकाशमिदं तथा ॥ २२
सर्गस्तु सर्गशब्दार्थतया बुद्धो नयत्यधः ।

स ब्रह्मशब्दार्थतया बुद्धः श्रेयो भवत्यलम् ॥ २३
विज्ञानात्मा शासिता विश्वबीजं
ब्रह्मैवालं स्वं चिदाकाशमात्रम् ।
यस्माज्जातं यत्तदेवेति विद्या-
द्वेयं स्वान्तर्बोधसंबोधमात्रम् ॥ २४

इत्यार्षे श्रीवासिष्ठमहारामायणे वाल्मीकीये दे० मो० स्थितिप्रकरणे जगदानन्त्यवर्णनं नाम तृतीयः सर्गः ॥ ३ ॥

चतुर्थः सर्गः ४

वासिष्ठ उवाच ।

इन्द्रियग्रामसंग्रामसेतुना भवसागरः ।
तीर्यते नेतरेणेह केनचिन्नाम कर्मणा ॥ १
शास्त्रसत्संगमाभ्यासात्सविवेको जितेन्द्रियः ।
अत्यन्ताभावमेतस्य दृश्यस्याप्यवगच्छति ॥ २
एतत्ते कथितं सर्वं स्वरूपं रूपिणां वर ।
संसारसागरश्रेण्यो यथा यान्ति प्रयान्ति च ॥ ३
बहुनात्र किमुक्तेन मनःकर्मद्रुमाङ्कुरः ।
तस्मिंश्छिन्ने जगच्छाखी छिन्नः कर्मतनुर्भवेत् ॥ ४
मनः सर्वमिदं राम तस्मिन्नन्तश्चिकित्सिते ।
चिकित्सितो वै सकलो जगज्जालामयो भवेत् ॥ ५
तदेतज्जायते लोके मनो मननमाकुलम् ।

वहन्ति प्रवहन्ति । भ्रमन्तीति यावत् ॥ २१ ॥ ननु निष्प्रपञ्चस्य कूट-
स्थस्य कथं सविकारसर्गात्मना भानमिति चेद्यथा नीरूपस्याश-
न्यस्य चाकाशस्य तद्विरुद्धरूपवच्छून्यतया भानं तद्वदित्याह—
शून्येति । शून्यमावर्णाभावः । असन्नैल्यं च तदनुभवमात्रात्म
तथाऽनुभूयमानं ननु वास्तवपूर्णनीरूपानुभवात्मेत्यर्थः ॥ २२ ॥
नयत्यध इति । 'उदरमन्तरं कुरुते अथ तस्य भयं भवति'
इत्यादिश्रुतेः । श्रेयो भवतीति । 'तरति शोकमात्मवित्' इत्या-
दिश्रुतेरिति भावः ॥ २३ ॥ किं तदस्थतयापि ज्ञातं ब्रह्म श्रेयो
भवति नेत्याह—विज्ञानात्मेति । यो विज्ञानात्मा जीवाख्यः
प्रत्यगात्मा यश्च विश्वस्य बीजं कारणं शासिता चेश्वरस्तौ परमा-
र्थदृशा परिशोधने अलं पूर्णं स्वं प्रत्यगेकरसं चिदाकाशमात्रं
ब्रह्मैव । यतो हि बाह्यमाभ्यन्तरं च भेदकोपाधिद्वयं ब्रह्मणः
सकाशादेव जातं श्रूयते । यद्यस्माज्जातं तत्तदेवेति च 'तदनन्यत्व-
मारम्भणशब्दादिभ्यः' इत्यादिनावगतं तस्मात्सर्वं वेद्यं स्वान्तर्बो-
धे संबोधमात्रं शुद्धं चिन्मात्रमित्यर्थः ॥ २४ ॥ इति श्रीवासि-
ष्ठमहारामायणतात्पर्यप्रकाशे स्थितिप्रकरणे तृतीयः सर्गः ॥ ३ ॥

इह विश्वस्थितेर्मूलं सेन्द्रियं मन ईर्यते ।

तस्योच्छेदे जगच्छून्यं दृश्यासंभवदर्शनात् ॥ १ ॥

इन्द्रियग्रामाणां संग्रामो जयस्तल्लक्षणेन सेतुना ॥ १ ॥

इन्द्रियजये च विवेक उपायस्तत्र च सज्जनसच्छास्त्रैकनिष्ठतो-
पाय इत्याशयेनाह—शास्त्रेति ॥ २ ॥ विहितस्येन्द्रियजयस्य

मनसो व्यतिरेकेण देहः क किल दृश्यते ॥ ६
दृश्यात्यन्तासंभवेन ऋते नान्येन हेतुना ।
मनःपिशाचः प्रशमं याति कल्पशतैरपि ॥ ७
एतच्च संभवत्येव मनो व्याधिचिकित्सिते ।
दृश्यात्यन्तासंभवात् परमौषधमुत्तमम् ॥ ८
मनो मोहमुपादत्ते म्रियते जायते मनः ।
तत्स्वचिन्ताप्रसादेन बध्यते मुच्यते पुनः ॥ ९
स्फुरतीदं जगत्सर्वं चित्ते मननमूर्च्छिते ।
शून्यमेवास्वरे स्फारे गन्धर्वाणां पुरं यथा ॥ १०
मनसीदं जगत्कृत्स्नं स्फारं स्फुरति चास्ति च ।
पुष्पगुच्छ इवामोदस्तत्स्थं तस्मादिवेतरत् ॥ ११
यथा तिलकणे तैलं गुणो गुणिनि वा यथा ।

प्रकृतसंबन्धं वक्तुं प्रागुक्तं स्मारयति—एतदिति । रूपिणां
सौन्दर्यवतां वर श्रेष्ठ । प्रयान्ति अपगच्छन्ति । 'न यान्ति' इति
पाठेऽप्ययमेवार्थः ॥ ३ ॥ भोक्तुर्भोग्यभोगाकारपरिणतानि वि-
हितनिषिद्धकर्माण्येव तनुः शरीरं यस्य तथाविधो जगच्छाखी
संसारवृक्षश्छिन्नो भवेत् ॥ ४ ॥ जगज्जाललक्षण आमयो रोगः
॥ ५ ॥ ननु मनसि चिकित्सितेऽपि देहाधीने सुखदुःखे स्यातां
तत्राह—तदेतदिति । मनसो देहाकारमननमेव स्वप्न इव आ-
कुलं क्रियासमर्थं देहो जायते ॥ ६ ॥ तर्हि मनश्चिकित्सायां
किमौषधं तदाह—दृश्येति । दृश्यस्य अत्यन्ताभावो बाधस्त-
स्माद्वेति । तृतीया छान्दसी ॥ ७ ॥ ननु मनोरोग आभ्यन्तरो
दृश्यं तु बाह्यं तत् कथं बाह्यार्थात्यन्तासंभवादान्तरमनश्चिकि-
त्सासंभवस्तत्राह—एतदिति । एतद्दृश्यात्यन्तासंभवात्मकं
परमौषधं मनोव्याधिचिकित्सिते संभवत्येवोपाय इति शेषः ।
चिकित्सिते इति भावे क्तः ॥ ८ ॥ कथं संभवति तदाह—
मन इति । नहि मनस आन्तरता अर्थानां बाह्यता च वास्तवी
किंतु मन एव तथा द्वैविध्यादिकल्पनया मोहं भ्रान्तिमुपादत्ते ।
जन्ममृत्युबन्धमोक्षादि च कल्पयतीत्यर्थः ॥ ९ ॥ कथमिदं
ज्ञातमिति चेदन्वयव्यतिरेकाभ्यामित्याह—स्फुरतीति मननेन
मूर्च्छिते समुच्छिते ॥ १० ॥ तथा च विमर्शो जगन्मनोधर्म
एवेति न धर्मिनिवृत्तौ स्थातुमर्हतीत्याशयेन दृष्टान्तानाह—
मनसीत्यादिना । धर्मेषु धर्मिभेदो न वास्तव इति द्योतना-

यथा धर्मिणि वा धर्मस्तथेदं चित्तके जगत् ॥ १२
 रश्मिजालं यथा सूर्ये यथालोकस्तु तेजसि ।
 यथौष्ण्यं चित्रभानौ च मनसीदं तथा जगत् ॥ १३
 शैत्यं यथैव तुहिने यथा नभसि शून्यता ।
 यथा चञ्चलता वायौ मनसीदं तथा जगत् ॥ १४

इत्यार्षे श्रीवासिष्ठमहारामायणे वाल्मी० दे० मो० स्थितिप्रकरणे स्थित्यङ्कुरकलनं नाम चतुर्थः सर्गः ॥ ४ ॥

पञ्चमः सर्गः ५

श्रीराम उवाच ।
 भगवन्सर्वधर्मज्ञ पूर्वापरविदां वर ।
 अयं मनसि संसारः स्फारः कथमिव स्थितः ॥ १
 यथायं मनसि स्फारः संसारः स्फुरति स्फुरन् ।
 दृष्टान्तदृष्ट्या स्फुटया तथा कथय मेऽनघ ॥ २
 वसिष्ठ उवाच ।
 यथैन्दवानां विप्राणां जगन्त्यवपुषामपि ।
 स्थितानि जातदाढ्यानि मनसीदं तथा स्थितम् ॥ ३
 लवणस्य यथा राज्ञश्चेन्द्रजालाकुलाकृतेः ।
 चण्डालत्वमनुप्राप्तं तथेदं मनसि स्थितम् ॥ ४
 भार्गवस्य चिरं कालं स्वर्गभोगवुभुक्षया ।
 यथा भोगाधिनाथत्वं संसारित्वं बभूव च ॥ ५
 भोगेश्वरत्वं च यथा तथेदं मनसि स्थितम् ।
 श्रीराम उवाच ।
 भगवन्भृगुपुत्रस्य स्वर्गभोगवुभुक्षया ॥ ६
 कथं भोगाधिनाथत्वं संसारित्वं बभूव च ।
 वसिष्ठ उवाच ।
 शृणु राम पुरा वृत्तं संवादं भृगुकालयोः ॥ ७
 सानौ मन्दरशैलस्य तमालविटपाकुले ।

पुरा मन्दरशैलस्य सानौ कुसुमसंकुले ॥ ८
 अतप्यत तपो घोरं कस्मिंश्चिद्भगवान्भृगुः ।
 तमुपास्ते स्म तेजस्वी बालः पुत्रो महामतिः ॥ ९
 शुक्रः सकलचन्द्राभः प्रकाश इव भासुरः ।
 भृगुर्वनवरे तस्मिन्समाधावेव संस्थितः ॥ १०
 सर्वकालं समुत्कीर्णो वनोपलतलादिव ।
 शुक्रः कुसुमशय्यासु कलधौताजिरेषु च ॥ ११
 मन्दरोद्दामदोलासु बालो रमणलीलया ।
 विद्याविद्यादृशोर्मध्ये शुक्रः प्राप्तमहापदः ॥ १२
 त्रिशङ्कुरिव रोदोन्तरवर्तत तदाकुलः ।
 निर्विकल्पसमाधिस्थे स कदाचित्पितर्यथ ॥ १३
 अव्यग्रोऽभवदेकान्ते जितारिरिव भूमिपः ।
 ददर्शाप्सरसं तत्र गच्छन्तीं नभसः पथा ॥ १४
 क्षीरोदमध्यलुलितां लक्ष्मीमिव जनार्दनः ।
 मन्दारमालावलितं मन्दानिलचलालकाम् ॥ १५
 हारद्वाकारिगमनां सुगन्धितनभोनिलाम् ।
 लावण्यपादपलतां मदघूर्णितलोचनाम् ॥ १६
 अमृतीकृततद्देशां देहेन्दूदयदीप्तिभिः ।
 कान्तामालोक्य तस्याभूदुल्लसत्तरलं मनः ॥ १७

यान्त्य इवकारः ॥११॥१२॥ चित्रभानौ अग्नौ ॥१३॥१४॥
 मनोजगतोर्धर्मिधर्मभावेनाभेदेऽपि धर्मिमनोनाशादेव जगन्नाशो
 नतु वैपरीत्येन तथैव लोके दर्शनादित्याशयेनोपसंहरति—मन
 इति । अविरहिते अविनाभूते । क्षिते नष्टे सति क्षितं नष्टं
 भवति ॥ १५ ॥ इति श्रीवासिष्ठमहारामायणतात्पर्यप्रकाशे
 स्थितिप्रकरणे चतुर्थः सर्गः ॥ ४ ॥

भृगावत्र समाधिस्थे शुक्रस्य क्रीडतो गिरौ ।

अप्सररोदर्शने मोहात्तन्मयीभाव ईर्यते ॥ १ ॥

कथं कीदृशदृष्टान्तप्रकारेणैव बहिः स्फुरन्त्यं स्फारः संसारो म-
 नसि यथा स्फुरति प्रत्यक्षं प्रतिभाति तथा दृष्टान्तदृष्ट्या दृष्टान्तप्र-
 दर्शनेन कथयेत्यर्थः ॥ १ ॥ २ ॥ उक्तान्येवात्रैन्दवादिजगन्ति दृष्टान्तं
 इत्याह—यथेति ॥ ३ ॥ आकुलाकृतेर्व्याकुलचित्तस्य ॥ ४ ॥ भार्ग-
 वोपाख्यानामप्यत्र दृष्टान्तत्वेनावतारयति—भार्गवस्येति । भोगा-
 धिनाथत्वमप्सरभोगलिप्सुत्वम् । संसारित्वं तदर्थं स्वर्गादिगन्तृत्वं
 जन्मान्तरवत्त्वं च । नाथतिरत्रोपयान्नायाम् ॥ ५ ॥ भोगेश्वरत्वं

स्वर्गे अप्सरोभोक्तृत्वम् । प्रश्नः स्पष्टः ॥ ६ ॥ ७ ॥ सानौ प्रस्थे
 जातं भृगुकालयोः संवादं शृण्विति पूर्वोक्तान्वयः । उक्तस्योपो-
 द्धातमाह—पुरेत्यादिना ॥ ८ ॥ ९ ॥ सकलः पूर्णः । भास्कर इति
 पाठे प्रकाशत इति प्रकाशः स्फुरन् भास्कर इव ॥ १० ॥ सर्व-
 कालं संस्थित इति पूर्वोक्तान्वयः । वनोपलतलात्प्रकृतेः समुत्की-
 र्णं दृष्ट्वा दृष्टान्तेन निष्पादित इवेति निश्चलत्वेनोत्प्रेक्षा । कलधौताजि-
 रेषु रूप्यहेमवेदिकासु ॥ ११ ॥ विद्यादृक् पारमार्थिकात्मतत्त्व-
 दर्शनं अविद्यादृक् पामरादिप्रसिद्धजगत्सत्यतादर्शनं तयोर्मध्ये
 ॥ १२ ॥ रोदस्योर्वावाभूम्योरन्तर्मध्ये विश्वामित्रनिर्मिते स्वर्गे
 त्रिशङ्कुराजर्षिरिव अवर्तत । अतएव रागादिना आकुलाः
 ॥ १३ ॥ अव्यग्रो विषयान्तरे अव्याक्षिप्तचित्तः ॥ १४ ॥
 क्षीरोदस्य मध्यालुलितां मथनेनोत्पादिताम् । लक्ष्म्या इवा-
 प्सरसामपि क्षीरोदादुत्पत्तिप्रसिद्धेरुभयविशेषणम् ॥ १५ ॥
 सुगन्धितौ नभोनिलौ यथा । नभोग्रहणमपगतेऽप्यनिले
 तत्प्रदेशस्य चिरं सुगन्धित्वद्योतनार्थम् ॥ १६ ॥ देहल-

दृष्टनिर्मलपूर्णन्दुवपुरम्बुनिधेरिव ।

साप्यालोक्य शुक्रमुखं तथा परवशा ह्यभूत् १८

मनसिजेषु पराहतमाशयं

स परिवोध्य मनस्तदनूशना ।

इत्यार्षे श्रीवासिष्ठमहारामायणे वाल्मीकीये मोक्षोपायेषु स्थितिप्रकरणे भार्गवोपाख्याने भार्गवस्खलनं नाम पञ्चमः सर्गः ॥ ६ ॥

विगलितेतरवृत्तितयात्मना

स च बधूमय एव बभूव ह ॥ १९

षष्ठः सर्गः ६

वसिष्ठ उवाच ।

अथ तां मनसा ध्यायंस्तत्रैवामीलितेक्षणः ।

आरब्धवान्मनोराज्यमिदमेकः किलोशना ॥ १

एषा हि ललना व्योम्नि सहस्रनयनालये ।

संप्राप्तोऽयमहं स्वर्गमालोलसुरसुन्दरम् ॥ २

इमे ते मृदुमन्दारकुसुमोत्तंससुन्दराः ।

द्रवत्कनकनिष्यन्दविलासिवपुषः सुराः ॥ ३

इमास्ता लोचनोल्लासदृष्टनीलाब्जदृष्टयः ।

मुग्धहासविलासिन्यः कान्ता हरिणदृष्टयः ॥ ४

इमे ते कौसुमोद्योता अन्योन्यप्रतिविम्बिताः ।

विश्वरूपोपमाकारा मरुतो मत्तकाशिनः ॥ ५

ऐरावणकटामोदविरक्तमधुपश्रुताः ।

इमास्ताः काकलीगीता गीर्वाणगणगीतयः ॥ ६

इयं सा कनकाऽम्भोजचलद्वैरिञ्चसारसा ।

मन्दाकिनीतटोद्यानविश्रान्तसुरनायका ॥ ७

एते ते यमचन्द्रेन्द्रसूर्यानलजलानिलाः ।

लोकपालास्तनुद्योतकीर्णदीप्तानलार्चिषः ॥ ८

अयं स रणवृत्तान्तहेतिकण्डूयिताननः ।

ऐरावणो रणे दन्तप्रोतदैत्येन्द्रमण्डलः ॥ ९

इमे ते भूतलस्थानाद्योम्नि तारकतां गताः ।

वैमानिकाश्चरच्चारुचामीकरमयातपाः ॥ १०

मेरूपलतलास्फालसीकराकीर्णदेवताः ।

एतास्ताः कीर्णमन्दारा गङ्गासलिलवीचयः ॥ ११

एताः प्रसृतमन्दारमञ्जरीपुञ्जपिञ्जराः ।

दोलालोलाप्सरःश्रेण्यः शक्रोपवनवीथयः ॥ १२

इमे ते कुन्दमन्दारमकरन्दसुगन्धयः ।

चन्द्रांशुनिकराकाराः पारिजातसमीरणाः ॥ १३

पुष्पकेसरनीहारपटवासरणोत्सुकैः ।

लताङ्गनागणैर्व्याप्तमिदं तन्नन्दनं वनम् ॥ १४

कान्तगीतरवानन्दप्रनर्तितसुराङ्गनौ ।

इमौ तौ वल्लकीर्णध्वस्वरौ नारदतुम्बुरू ॥ १५

इमे ते पुण्यकर्तारो भूरिभूषणभूषिताः ।

व्योमन्युड्डीयमानेषु विमानेषु च संस्थिताः ॥ १६

क्षणादिन्दोरुदयो यासां तामिदं सिमिः किरणैः ॥ १७ ॥

अम्बुनिधेर्वपुःसंस्थानमिव उल्लसत् तरलं च ॥ १८ ॥ स च उशना

तदनु अप्सरोदर्शनानन्तरं मनसिजस्येषुभिः पराहतमाशेते वि-

षयेषु मुह्यतीत्याशयं मनो यथाशक्ति विवेकैः परिवोध्य बहिः

शारीरकान्तानुसरणादिव्यापारान्निरुध्यैकाग्रतामापाद्यापि अन्त-

र्विगलितेतरवृत्तितया बध्वेकाग्रचित्तत्वात्तदात्मना बधूमय एव

बभूव । यच्चित्तस्तन्मयो भवतीत्यादिश्रुतिस्मृत्यनुभवप्रसिद्धियो-

तनाय ह इति निपातः ॥ १९ ॥ इति श्रीवासिष्ठमहारामा-

यणतात्पर्यप्रकाशे स्थितिप्रकरणे पञ्चमः सर्गः ॥ ५ ॥

इह शुक्रस्य मनसा स्वर्गे गमनमुच्यते ।

तत्र शक्रेण सन्मानात्संनिधानुपवेशनम् ॥ १ ॥

इदं वक्ष्यमाणप्रकारं मनोराज्यम् । एवकारः प्रकारान्तर-

वारणाद्देहविस्मृतिपर्यन्तताद्योतनार्थः ॥ १ ॥ एषा पुरोवर्तिनी

मयानुगम्यमाना सहस्रनयनस्येन्द्रस्यालये स्वर्गे गच्छतीति शेषः ।

अयं तामनुगच्छन्नहम् ॥ २ ॥ कनकनिष्यन्दो द्रुतसुवर्णम् ।

तद्धि अत्यन्तं कान्तमत्प्रसिद्धम् । तदिव विलासि शोभमानं व-

पुर्थेषाम् ॥ ३ ॥ लोचनोल्लासेन प्रत्यक्षेण दृष्टानि नीलाब्जानीव

दृष्टयो यासां ता इमाः कान्ता अप्सरसः ॥ ४ ॥ कौसुमैः पारिजा-

तादिकुसुमरचितैर्माल्यैरुद्योतन्ते प्रकाशन्त इति कौसुमोद्योताः

योग ० ५४

‘कौसुमोद्योताः’ इति पाठे कौसुमबहुद्योतमानाः । अन्योन्य-

प्रतिविम्बितत्वादेव विश्वरूपः सर्वाकारो हरिस्तदुपमाकाराः ।

मत्ता हृष्टाः काशन्ते दीप्यन्ते तच्छीलाः मरुतो देवाः ।

प्राग्वर्णितानामपि देवानां प्रकारान्तरेण वर्णनान्न पौनरुक्त्यम् ५

ऐरावणस्यैरावतस्य कटौ गण्डौ । ताभ्यां मदजलं लक्ष्यते ।

तदामोदेऽपि विरक्तैरनासक्तैर्मधुपैः श्रुता आकर्णिताः काकल्या

मधुरास्फुटध्वनिना गीता आलापिताः ॥ ६ ॥ कनकाम्भो-

जेषु चलन्तो भ्रमन्तो वैरिञ्चा विरिञ्चिसंबन्धिनो हंसाः

सारसाश्च यस्याम् ॥ ७ ॥ तनुद्योतैः शरीरकान्तिभिः कीर्णाः

परितः प्रसारिता दीप्तानलार्चिषो यैः ॥ ८ ॥ रणवृत्तान्तेषु

युद्धप्रसङ्गेषु हेतिभिरायुधैः कण्डूयितमिव आननं यस्य ॥ ९ ॥

चरन्तः प्रसरन्तश्चारुचामीकरमया इव आतपा देहविमाना-

दिकान्तयो येषाम् ॥ १० ॥ ११ ॥ १२ ॥ चन्द्रांशुनिकरा

इव सुखस्पर्श आकरः शैत्यमान्द्यादियुक्तः संनिवेशो येषाम्

॥ १३ ॥ पुष्पैः केसरैर्नीहारैर्हिममकरन्दकणैः पटान्वासयन्ति

सुगन्धयन्तीति पटवासाः परागास्तैश्च यः पवनान्दोलनक्रीडार्थं

च परस्परताडनलक्षणो रणस्तत्र उत्सुकैरासक्तैर्लतागणैरङ्गना-

गणैश्च, लतालक्ष्णैरङ्गनागणैर्वा, लतासदृशैरङ्गनागणैर्वा व्याप्तम्

॥ १४ ॥ नारदतुम्बुरू गन्धर्वविशेषौ ऋषी वा ॥ १५ ॥ १६ ॥

मदमन्मथमत्ताङ्ग इमास्ताः सुरयोषितः ।
 देवेश्वरं निषेवन्ते वनं वनलता इव ॥ १७
 इन्द्राश्मजालकुसुमाश्चिन्तामणिगुलुच्छकाः ।
 कल्पवृक्षा इमे पक्वफलस्तवकदन्तुराः ॥ १८
 इह तावदिमं शक्रमहमासनसंस्थितम् ।
 द्वितीयमिव त्रैलोक्यस्रष्टारमभिवादये ॥ १९
 इति संचिन्त्य शुकेण मनसैव शचीपतिः ।
 तेनाभिवादितस्तत्र द्वितीय इव खे भृगुः ॥ २०
 अथ सादरमुत्थाय शुक्रः शक्रेण पूजितः ।

गृहीतहस्त आनीय समीपमुपवेशितः ॥ २१
 धन्यस्त्वदागमे नाथ स्वर्गोऽयं शुक्र शोभते ।
 उप्यतां चिरमेवेह शक्र इत्थमुवाच तम् ॥ २२
 अथ तत्रोपविश्यासौ भार्गवः शोभिताननः ।
 श्रियं जहार शशिनः सकलस्यामलस्य च ॥ २३
 सकलसुरगणाभिवन्दितोऽसौ
 भृगुतनयः शतमन्युपार्श्वसंस्थः ।
 चिरतरमतुलामवाप तुष्टिं
 नरपतिसत्तमलालनं बभूव ॥ २४

इत्यार्षे श्रीवासिष्ठमहारामायणे वा० मो० स्थितिप्रकरणे भार्गवोपाख्याने भार्गवमनोराज्यं नाम षष्ठः सर्गः ॥ ६ ॥

सप्तमः सर्गः ७

वसिष्ठ उवाच ।

इति शुक्रः पुरं प्राप्य वैबुधं स्वेन तेजसा ।
 विसस्मार निजं भावं प्राक्तनं व्यसनं विना ॥ १
 मुहूर्तमिव विश्रम्य तस्य पार्श्वे शचीपतेः ।
 स्वर्गं विहर्तुमुत्तस्थौ स्वर्गामिपरिमोदितः ॥ २
 स्वःश्रियं स समालोक्य लोललोचनवाञ्छिताम् ।
 स्त्रैणं द्रष्टुं जगामासौ नलिनीमिव सारसः ॥ ३
 तत्र तां मृगशावाक्षीं कान्तामध्यगतामसौ ।
 ददर्श विपिनान्तस्थां भृगुश्रूतलतामिव ॥ ४
 सापि तं भार्गवं राम दृष्ट्वा परवशाभवत् ।
 तामालोक्य लसलोलविलासवलिताकृतिम् ॥ ५
 आसीद्विलीयमानाङ्गो ज्योत्स्नामिन्दुमणिर्यथा ।
 विलीयमानसर्वाङ्गस्तामवैक्षत कामिनीम् ॥ ६
 चन्द्रकान्त इव ज्योत्स्नां शीतलां खे विलासिनीम् ।

तेनावलोकिता सापि तत्परायणतां गता ॥ ७
 निशान्ते चक्रवाकेन कान्तेव परिकूजिता ।
 रसाद्विकसिता नूनमन्योन्यमनुरक्तयोः ॥ ८
 प्रातरर्कनलिन्योर्या शोभा सैव तयोरभूत् ।
 संकल्पितार्थदायित्वाद्देशस्याभूच्च तेन सा ॥ ९
 सर्वाङ्गं विवशीकृत्य कामायैव समर्पिता ।
 पेतुः स्मरशरास्तस्या मृदुष्वङ्गेषु भूरिशः ॥ १०
 पलाशेष्विव पद्मिन्या धारा इव पयोमुचः ।
 सा बभूव स्मरोद्धूता लोलालिवलयाकुला ॥ ११
 मन्दवाताभिनुन्नाया मञ्जरीः सहधर्मिणी ।
 नीलनीरजनेत्रान्तां हंससारसगामिनीम् ॥ १२
 मदनः क्षोभयामास गजः कमलिनीमिव ।
 अथ तां तादृशीं दृष्ट्वा शुक्रः संकल्पितार्थभाक् ॥ १३

देवेश्वरमिन्द्रम् ॥ १७ ॥ इन्द्राश्मजालानीन्द्रनीलसमूहरूपाणि ।
 'चन्द्राश्म' इति पाठे चन्द्रकान्तसमूहसदृशानि कुसुमानि येषाम् ।
 चिन्तामणय एव गुलुच्छकाः कलिकागुच्छानि येषाम् ।
 पक्वैः फलस्तवकैर्दन्तुरा उन्नतदन्ता इव शोभमानाः ॥ १८ ॥
 त्रैलोक्यस्रष्टारं ब्रह्माणम् ॥ १९ ॥ २० ॥ समीपमानीय उप-
 वेशितः ॥ २१ ॥ २२ ॥ सकलस्य पूर्णस्य अमलस्य रजःक-
 लङ्करहितस्य ॥ २३ ॥ नरपतिसत्तमस्य राजोत्तमस्येन्द्रस्य ला-
 लनं लालनीयः पुत्रादिरिव प्रियतम इति यावत् ॥ २४ ॥ इति
 श्रीवासिष्ठमहारामायणतात्पर्यप्रकाशे स्थितिप्रकरणे षष्ठः
 सर्गः ॥ ६ ॥

इह भूयः स्वकान्तायाः स्वर्गे शुकेण दर्शनम् ।

परस्परानुरागेण संगमश्चोपवर्ष्यते ॥ १ ॥

इति उक्तमनोराज्यप्रकारेण विबुधानां निवासं वैबुधं पुरं
 स्वर्गम् । स्वेन स्वकीयेन तेजसां पुण्यसामर्थ्येन । व्यसनं मरण-

दुःखं विनापि ॥ १ ॥ स्वर्गेण सुखातिशयेनाभितः परिमोदितो
 हर्षितः । 'स्वर्गामिपरिमोदितः' इति पाठे स्वर्गसंचरणशीलैर्देवैरु-
 त्साहित इत्यर्थः ॥ २ ॥ स्वश्रियं स्वर्गशोभां स्वसौन्दर्यं च । लो-
 ललोचनस्य स्त्रीजनस्य वाञ्छितामभीष्टतमामिति समालोक्य वि-
 चार्य । स्त्रैणं स्त्रीसमूहम् ॥ ३ ॥ तां पूर्वदृष्टामप्सरसम् । भृगुर्भा-
 र्गवः ॥ ४ ॥ तामालोक्य स भार्गवोऽपि परवशोऽभवदित्य-
 नुषङ्गः, परेण वान्वयः ॥ ५ ॥ स्वेदाख्यं संचारिभावं दर्श-
 यति—विलीयमानाङ्ग इति ॥ ६ ॥ ७ ॥ निशि वियोगात्प-
 रितः कूजितं रुदितं यया सा कान्ता चक्रवाकिनी निशान्ते
 प्रातश्चक्रवाकेनावलोकितेव । रसात्प्रेमातिशयाद्विकसिता आवि-
 ष्कृतशोभा । नूनमित्यभेदोत्प्रेक्षाद्योतनाय ॥ ८ ॥ देशस्य
 नन्दनोद्देशस्य ॥ ९ ॥ १० ॥ पलाशेषु पत्रेषु । तस्याः कम्पाख्यं
 संचारिभावं दर्शयति—सेति । स्मरेणोद्धूता कम्पिता ॥ ११ ॥
 सहशब्दः सादृश्ये । सहशधर्मिणीत्यर्थः ॥ १२ ॥ १३ ॥

तमः संकल्पयामास संहार इव भूतभुक् ।
 त्रिविष्टपस्य देशोऽसौ बभूव तिमिराकुलः ॥ १४
 भूलोकस्यान्धतमसा लोकालोकतटो यथा ।
 लज्जान्धकारतीक्ष्णांशौ तस्मिन्तिमिरमण्डले ॥ १५
 प्रतिष्ठामागते तस्य मिथुनस्येव मण्डले ।
 तेषु सर्वेषु भूतेषु गतेष्वभिमतं दिशम् ॥ १६
 तस्मात्प्रदेशाद्भूलोके दिनान्ते विहगेष्विव ।
 सा दीर्घचञ्चलापाङ्गी प्रवृद्धमदनव्यथा ॥ १७
 आजगाम भृगोः पुत्रं मयूरी वारिदं यथा ।
 धवलागारमध्यस्थे पर्यङ्के परिकल्पिते ॥ १८
 विवेश भार्गवस्तत्र क्षीरोद इव माधवः ।
 सा कराववलम्ब्यास्य विवेशावनतानना ॥ १९
 रराज च सुरेभ्यः हृदि लग्नेव पद्मिनी ।
 उवाच चेदं मधुरं रसस्नेहाक्तया गिरा ॥ २०
 वचो मधुरमानन्दविलासवलितक्षरम् ।
 पद्यामलेन्दुवदनमण्डलीकृतकार्मुकः ॥ २१
 अबलामनुवध्नाति मामेष किल नाङ्गकः ।
 पाहि मामवलां नाथ दीनां त्वच्छरणामिह ॥ २२
 कृपणाश्वासनं साधो विद्धि सच्चरितव्रतम् ।

स्नेहदृष्टिमज्जनमूर्धैरेव महामते ॥ २३
 प्रणया अवगण्यन्ते न रसज्ञैः कदाचन ।
 अशङ्कितोपसंपन्नः प्रणयोऽन्योन्यरक्तयोः ॥ २४
 अधःकरोति निष्यन्दं चन्द्रमाहादनं प्रिय ।
 न तथा सुखयत्येषा चेतस्त्रिभुवनेशिता ॥ २५
 यथा परस्परानन्दः स्नेहः प्रथमरक्तयोः ।
 त्वत्पादस्पर्शनेनेयं समाश्वस्तास्मि मानद ॥ २६
 चन्द्रपादपरामृष्टा यथा निशि कुमुद्वती ।
 संस्पर्शामृतपानेन तव जीवामि सुन्दर ॥ २७
 चन्द्रांशुरसपानेन चकोरी चपला यथा ।
 मामिमां चरणालीनां भ्रमरीं करपल्लवैः ॥ २८
 आलिङ्ग्यामृतसंपूर्णे स्वपन्नहृदये कुरु ।
 इत्युक्त्वा पुष्पमृद्वङ्गी सा तस्य पतितोरसि ।
 व्याघूर्णितालिनयना सुतरोरिव मञ्जरी ॥ २९
 तौ दंपती तत्र विलासकान्ती
 विवेशतुस्तासु वनस्थलीषु ।
 किञ्जल्कगौरानिलघूर्णितासु
 रक्तौ द्विरेफाविव पद्मिनीषु ॥ ३०

इत्यार्षे श्रीवासिष्ठमहारामायणे वा० मो० स्थितिप्रकरणे भार्गवोपाख्याने नवसंगमो नाम सप्तमः सर्गः ॥ ७ ॥

अष्टमः सर्गः ८

वासिष्ठ उवाच ।
 इति चित्तविलासेन चिरमुत्प्रेक्षितैः प्रियैः ।
 प्रणयैर्भार्गवस्यासीत्तुष्टये सुसमागमः ॥ १
 मन्दारमालाकलया विबुधासवमत्तया ।
 तदा तेन तथा सार्धं द्वितीयेनामलेन्दुना ॥ २

विहृतं मत्तहंसासु हेमपङ्कजिनीषु च ।
 तटीष्वमरवाहिन्याः सह चारणकिनरैः ॥ ३
 पीतमिन्दुदलस्यन्दैर्देवैः सह रसायनम् ।
 पारिजातलताजालनिलयेषु विलासिना ॥ ४
 चारुचैत्ररथोद्यानलतालोलासुदोलया ।
 चिरं विलसितं व्यग्रैः सह विद्याधरीगणैः ॥ ५

संहारे प्रलयकाले । भूतभुक् रुद्रः । त्रिविष्टपस्य स्वर्गसाव-
 यवोऽसौ नन्दनोद्देशः ॥ १४ ॥ लज्जालक्षणस्यान्धकारस्य ती-
 क्ष्णांशौ सूर्यवन्निवारके तिमिरमण्डले तस्मिन्मण्डले नन्दनप्रदेशे
 तस्य मिथुनस्य स्त्रीपुंसद्वन्द्वस्येव प्रतिष्ठां स्थैर्यं आगते प्राप्ते
 सतीति परेण सहान्वयः ॥ १५ ॥ भूतेषु तस्याः सखीजनेषु
 तस्मात्प्रदेशादभिमतं दिशं गतेषु सत्सु ॥ १६ ॥ १७ ॥
 धवलागारं स्फाटिकगृहं तन्मध्यस्थे ॥ १८ ॥ १९ ॥ सुरेभ्यः-
 रावणस्य ॥ २० ॥ २१ ॥ नाङ्गकोऽनङ्गकः । अवलां मामनुव-
 ध्नाति निर्बन्धयति । अतएव पाहि ॥ २२ ॥ २३ ॥ प्रणयाः
 प्रीत्यतिशयाः । अवगण्यन्ते न बहुमन्यन्ते । अशङ्कितं अन्य-
 गोचरतासोपाधिकलविच्छेदापराधगणनादिशङ्कारहितं यथा
 स्यात्तथा उपसंपन्नः संजातः ॥ २४ ॥ निष्यन्दं देवसंजीवना-
 मृतस्राविणम् । अधःकरोति संजीवकादाह्लादकाच्च चन्द्रसहस्रा-
 दपि प्रियतमप्रणय एवातिशेते इति यावत् । त्रिभुवनेशिता

त्रैलोक्यैश्वर्यम् ॥ २५ ॥ २६ ॥ २७ ॥ २८ ॥ अमृतसंपूर्णे
 स्नेहदयामृतभरिते हृत्पद्मान्तस्थे हृदये चित्ते । सुतरोः कल्पवृक्षस्य
 ॥ २९ ॥ विवेशतुः निर्विविशतुः । गुणश्छान्दसः । किञ्जल्कैः
 केसरैस्तदीयपरागैर्गौरेण पीतेनानिलेन घूर्णितासु कम्पितासु ।
 वनस्थलीपद्मिन्योः साधारणं विशेषणम् ॥ ३० ॥ इति श्रीवासिष्ठ-
 महारामायणतात्पर्यप्रकाशे स्थितिप्रकरणे सप्तमः सर्गः ॥ ७ ॥

विविधस्वर्गभोगान्ते पतितस्यात्र भूरिशः ।

जन्मानि वासनायोगात्तापसत्वं च कीर्त्यते ॥ १ ॥

उत्प्रेक्षितैः कल्पितैः ॥ १ ॥ मन्दारमालाः आकलयति सर्वतो
 धारयतीति तथोक्तया । 'मन्दारमालाकया' इति पाठः स्पष्टः ।
 विबुधासवममृतं देवभोग्यमासवान्तरं वा ॥ २ ॥ अमरवाहिन्या
 मन्दाकिन्याः ॥ ३ ॥ इन्दुदलानां चन्द्रकलानां स्यन्दैर्निष्यन्द-
 रूपैश्चन्द्रकलारन्ध्रशरीरैरिति यावत् । लताजालनिलयेषु कुञ्जेषु
 ॥ ४ ॥ लताकल्पितया लीलार्थया सुदोलया विलसितं कीडितम्

नन्दनोपवनाभोगो मन्दरेणेव वारिधिः ।
 भृशमालोड्यतां नीतः प्रमथैः सह शांभवैः ॥ ६
 बालहेमलताजालजटालासु नदीषु च ।
 भ्रान्तमुन्मत्तनागेन मैरवीष्वज्जिनीष्विव ॥ ७
 कैलासवनकुञ्जेषु तया सह विलासिना ।
 हरेन्दुधवला राज्यः क्षिपिता गणगीतिभिः ॥ ८
 गन्धमादनशैलस्य विश्रम्योपरि सानुषु ।
 सा तेन कनकाम्भोजैरापादमभिमण्डिता ॥ ९
 लोकालोकतटान्तेषु विचित्राश्चर्यहारिषु ।
 क्रीडितं कृतहासेन राम तेन तया सह ॥ १०
 मन्दरान्तरकच्छेषु सार्धं हरिणशावकैः ।
 अवसत्स समाः षष्टिं कल्पितामरमन्दिरे ॥ ११
 क्षीरार्णवतटीष्वस्य वनितासहचारिणः ।
 क्षीणं कृतयुगादर्थं श्वेतद्वीपजनैः सह ॥ १२
 गन्धर्वनगरोद्यानलीलाविरचनैरसौ ।
 स्रष्टानन्तजगत्सृष्टेः कालस्यानुकृतिं गतः ॥ १३
 अथावसदसौ शुक्रः पुरंदरपुरे पुनः ।
 सुखं चतुर्युगान्यष्टौ हरिणेष्वनया सह ॥ १४
 पुण्यक्षयानुसंधानात्ततश्चावनिमण्डले ।
 तयैव सह मानिन्या पपातोपहताकृतिः ॥ १५
 परालूनसमस्ताङ्गो हतस्यन्दननन्दनः ।
 चिन्तापरवशो ध्वस्तः समितीव हतो भटः ॥ १६
 पतितस्यावनौ तस्य चिन्तया सह दीर्घया ।
 शरीरं शतधा जातं शिलापातीव निर्झरः ॥ १७
 संशीर्णयोर्देहकयोश्चित्तके व्यसनाविले ।

विचेरतुस्तयोर्व्यांश्चि निर्नीडौ विहगौ यथा ॥ १८
 तत्राविविशतुश्चान्द्रं ते चित्ते रश्मिजालकम् ।
 प्रालेयतामुपेत्याशु शालितामथ जग्मतुः ॥ १९
 शालींस्तान्भुक्तवान्पक्रान्दशार्णेषु द्विजोत्तमः ।
 स शुक्रः शुक्रतामेत्य तद्भार्यातनयोऽभवत् ॥ २०
 ततो मुनीनां संसर्गात्तपस्युग्रे व्यवस्थितः ।
 अवसन्मेरुगहने मन्वन्तरमनिन्दितः ॥ २१
 तत्र तस्य समुत्पन्नो मृग्याः पुत्रो नराकृतिः ।
 तत्क्षेहेन परं मोहं पुनरप्याययौ क्षणात् ॥ २२
 पुत्रस्यास्य धनं मेस्तु गुणाश्चायुश्च शाश्वतम् ।
 इत्यनारतचिन्ताभिर्जहौ सत्यामवस्थितिम् ॥ २३
 धर्मचिन्तापरिभ्रंशात्पुत्रार्थं भोगचिन्तया ।
 क्षीणायुषं तमहरन्मृत्युः सर्प इवानिलम् ॥ २४
 भोगैकचिन्तया सार्धं सममुत्क्रान्तचेतनः ।
 प्राप्य मद्रेशपुत्रत्वमासीन्मद्रमहीपतिः ॥ २५
 मद्रदेशे चिरं कृत्वा राज्यमुत्सन्नशात्रवम् ।
 जरामभ्याजगामात्र हिमाशनिरिवाम्बुजम् ॥ २६
 मद्रराजतनुं चारुं तपोवासनया सह ।
 तत्याज तेन जातोसौ तपस्वी तापसात्मजः ॥ २७
 समङ्गाया महानद्यास्तटमासाद्य तापसः ।
 तपस्तेपे महाबुद्धिः स राम विगतज्वरः ॥ २८
 विविधजन्मदशां विविधाशयः
 समनुभूय शरीरपरम्पराः ।
 सुखमतिष्ठदसौ भृगुनन्दनो
 वरनदीसुतटे दृढवृक्षवत् ॥ २९

इत्यार्षे श्रीवासिष्ठमहारामायणे वा० दे० मो० स्थितिप्रकरणे भार्गवोपाख्याने शुक्रविविधजन्मानुभवो नामाष्टमः सर्गः ॥ ८ ॥

॥ ५ ॥ शांभवैः शिवानुचरैः प्रमथैः सह आलोड्यतां परिभ्रान्तताम् ॥ ६ ॥ उन्मत्तनागेन मत्तगजेन । मैरवीषु मेरुसंबन्धिनीषु भूमिषु ॥ ७ ॥ हरस्येन्दुना चूडामणिना कृष्णपक्षेपि धवलाः । क्षिपिताः क्षिप्ताः । अतिवाहिता इति यावत् । इदं छान्दसः ॥ ८ ॥ सा बधूः ॥ ९ ॥ लोककालोको भूप्रान्तपर्वतः प्रसिद्धः ॥ १० ॥ कच्छेषु जलप्रायश्चिशिरदेशेषु । हरिणशावकैर्मृगपातैः । षष्टिं समाः संवत्सरान् ॥ ११ ॥ १२ ॥ मनोरथमात्रेण शुक्र एव सर्वजगत्सृष्टेः क्रमेण स्रष्टा सन् कालस्यानुकृतिं साम्यं गतः प्रापेत्यर्थः ॥ १३ ॥ १४ ॥ उपहता पतनप्रतिसंधानभयाद्भ्रूलिता आकृतिर्दिव्यशरीरं यस्य ॥ १५ ॥ परालूनानि द्रवीभावेन विच्छिन्नानि समस्ताङ्गानि यस्य । हते देवैर्वलाद्गृहीते स्यन्दनं विमानं नन्दनं वनं वासोलंकाराद्युपभोगानन्दसाधनं च यस्य । ध्वस्तः अधःपतितः । समिति युद्धे ॥ १६ ॥ शरीरं द्रवीभूतस्वरूपम् ॥ १७ ॥ चित्तके लिङ्गशरीरे द्वे । व्यसनेन दुःखेन आविले अखच्छे ॥ १८ ॥ तत्र व्योम्नि ।

आविविशतुः प्रविष्टे । प्रालेयतां हिमजलताम् ॥ १९ ॥ दशार्णेषु देशविशेषेषु । शुक्रतां रेतस्ताम् ॥ २० ॥ मेरुगहने इलावृतादिवर्षे ॥ २१ ॥ मृग्या इति अर्थात्साप्सराः शापान्मृगी संपन्नेति गम्यते ॥ २२ ॥ सत्यां श्रुत्यादिप्रमाणनियन्त्रितामवस्थितिं ततो ध्यानदानादिनिष्ठां जहौ ॥ २३ ॥ अहरत् अग्रसत् ॥ २४ ॥ मद्रेशो मद्रराजस्तस्य पुत्रत्वं प्राक्तनब्राह्मण्यापेक्षया निकृष्टां क्षात्रयोनिमित्याशयः ॥ २५ ॥ अभ्याजगाम प्राप ॥ २६ ॥ तपोवासनया वानप्रस्थधर्मसंचिन्तयेत्यर्थाद्गम्यते ॥ २७ ॥ विगतज्वरः शान्त्यादिनिरस्तरागादिसंतापः ॥ २८ ॥ असौ प्रागुक्तो भृगुनन्दनः शुक्रो विविधाशयो नानाविधवासनावसितः संस्तुतदनुसारिणीं विविधजन्मदशां प्राप्यशरीरपरम्पराः सम्यगनुभूय देवाद्वैराग्यादिसाधनसंप्राप्त्या सुखं निर्विक्षेपं यथा स्यात्तथा वरनद्याः समङ्गायाः सुतटे दृढवृक्षवच्छेदनमेदनादिविक्षेपसहसेऽप्यचञ्चलवृत्तिरतिष्ठदित्यर्थः ॥ २९ ॥ इति श्रीवासिष्ठमहारामायणतात्पर्यप्रकाशे स्थितिप्रकरणे अष्टमः सर्गः ॥ ८ ॥

नवमः सर्गः ९

वसिष्ठ उवाच ।
 इति चिन्तयतस्तस्य शुक्रस्य पितुरग्रतः ।
 जगामातितरां कालो बहुसंवत्सरात्मकः ॥ १ ॥
 अथ कालेन महता पवनातपजर्जरः ।
 कायस्तस्य पपातोर्व्या छिन्नमूल इव द्रुमः ॥ २ ॥
 मनस्तु चञ्चलाभोगं तासु तासु दशासु च ।
 बभ्रामातिविचित्रासु वनराजिष्विवैणकः ॥ ३ ॥
 भ्रान्तमुद्भ्रान्तमभितश्चकार्षितमिवाकुलम् ।
 मनस्तस्य विशश्राम समङ्गासरितस्तटे ॥ ४ ॥
 अनन्तवृत्तान्तघनां पेलवां सुदृढामपि ।
 तां संसृतिदशां शुक्रो विदेहोऽनुभवन्स्थितः ॥ ५ ॥
 मन्दराचलसानुस्था सा तनुस्तस्य धीमतः ।
 तापप्रसरसंशुष्का चर्मशेषा बभूव ह ॥ ६ ॥
 शरीररन्ध्रप्रवहद्वातसीत्काररूपया ।
 चेष्टादुःखक्षयानन्दात्काकल्येव प्रगायति ॥ ७ ॥
 मनोवराकमवटे लुठितं भवभूमिषु ।
 हसतीवेति शुभ्राभ्रसितया दन्तमालया ॥ ८ ॥
 दर्शयन्ती जगच्छून्यं वपुरक्ष्णोरकृत्रिमम् ।

मुखारण्यजरत्कूपरूपया गर्तशोभया ॥ ९ ॥
 तापोपतप्ता संसिक्ता वर्षाजलभरेण सा ।
 प्रागनुस्मरणोल्लासमिव बाष्पं विमुञ्चति ॥ १० ॥
 चन्द्रानिलविलासेन लुलिता वनभूमिषु ।
 धारानिकरपातेन विनुन्ना जलदागमे ॥ ११ ॥
 प्रावृष्णिर्झररूपेण हुता गिरिनदीतटे ।
 पांशुना पवनोत्थेन दुष्कृतेनेव रूषिता ॥ १२ ॥
 शुष्ककाष्ठवदालोला वातेषु कृतखाकृतिः ।
 तारमारुतसीत्कारे वने तप इवास्थिता ॥ १३ ॥
 वक्रा शुष्कान्धतन्त्री च भूतभाङ्गारकारिणी ।
 अरण्यलक्ष्मीर्वाल्येव शून्या चर्ममयोदरी ॥ १४ ॥
 रागद्वेषविहीनत्वात्तस्य पुण्याश्रमस्य तु ।
 महातपस्त्वाच्च भृगोर्न भुक्ता मृगपक्षिभिः ॥ १५ ॥
 यमनियमकृतीकृताङ्गयष्टि-
 श्ररति तपः स भृगूद्ब्रह्मस्य चेतः ।
 तनुरथ पवनापनीतरक्ता
 चिरमलुठन्महतीषु सा शिलासु ॥ १६ ॥

इत्यार्षे श्रीवासिष्ठमहारामायणे वाल्मीकीये मोक्षोपायेषु स्थितिप्रकरणे भार्गवकलेवरवर्णनं नाम नवमः सर्गः ॥ ९ ॥

इह शुक्रशरीरस्य भृगुसंनिधिवर्तिनः ।
 मृतप्रायस्य पतनं शुष्कता चोपवर्ण्यते ॥ १ ॥

इति उक्तप्रकारेण चिन्तयतो मनोराज्यैः कल्पयतः । पितु-
 भृगोरग्रतः ॥ १ ॥ पवनातपाभ्यां जर्जरः शिथिलीकृतः ॥ २ ॥
 तासु तासु स्वकल्पितस्वर्गगमनादिदशासु । एणको हरिणः ॥ ३ ॥
 भोगकल्पनाभिर्भ्रान्तम् । जन्ममरणपरम्पराकल्पनयोद्भ्रान्तम् ।
 विशश्राम विश्रान्तिं प्राप ॥ ४ ॥ मनःकल्पनामात्रत्वात्पे-
 लवाम् । सत्यताभ्रान्त्या प्राक्तनदेहविस्मरणात्सुदृढाम् । विदेहः
 शुक्रदेहनिरपेक्षः ॥ ५ ॥ चर्मशेषा बहिः । अन्तस्त्वस्थिशेषा
 ॥ ६ ॥ सा तनुरभिमानदुःखक्षयप्रयुक्तादानन्दाद्धेतोः शरीर-
 रन्ध्रेषु वेणुरन्ध्रेष्विव प्रवहतः संचरतो वातस्य ये वेणुध्वनि-
 वत्सीत्कारास्तद्भूतया काकल्या सूक्ष्माव्यक्तमधुरध्वनिना देहस्य
 ईदृशी गतिरिति तच्चेष्टाः प्रगायतीवेत्युत्प्रेक्षा ॥ ७ ॥ तामेव
 देहदशामुत्प्रेक्षान्तरैरपि वर्णयति—मनोवराकमिलादिना । सा
 तनुर्भवभूमिषु भोगशालक्षणे अवटे शुष्कपल्लवे इति प्रागव-
 र्णितप्रकारेण लुठितं मनोवराकं शुभ्राभ्रसितया दन्तमालया हस-
 तीव ॥ ८ ॥ सा तनुर्मुखमण्डलरूपे अरण्ये जरत्कूपसमूहरूपया
 नासानयनवक्त्रादिगर्तानां शोभया अकृत्रिमं स्वाभाविकं जगतः

शून्यमसद्रूपतां विवेकिनां वपुरक्ष्णोः प्रत्यक्षं दर्शयन्तीव स्थिते-
 त्यर्थः । वपुरग्रहणं तदाश्रितप्रमाणान्तरोपलक्षणार्थम् ॥ ९ ॥
 प्राक्तापोपतप्ता पश्चात्संसिक्ता । प्रागनुस्मरणं स्वबन्धुभूतपूर्व-
 पूर्वदेहपरम्परानुस्मरणं तत्प्रयुक्तादुःखादानन्दाद्वा उल्लसतीति
 प्रागनुस्मरणोल्लासं बाष्पम् । अश्रुधूमाभासयोः श्लेषादभेदारोपः
 ॥ १० ॥ ११ ॥ प्रावृष्णिर्झरस्य रूपेण धातुरागेण हुता रजिता
 ॥ १२ ॥ खाकृतिर्विलोडनोत्थखड्गशब्दकरणम् । अव्यक्तानुक-
 रणाद्वाचि बहुलग्रहणान्न द्विलम् । भूतानां भाङ्गारो भयंकर-
 ध्वनिस्तत्करणशीला अरण्यलक्ष्मीः अलक्ष्मीः । बाल्या बलि-
 कर्मणा । आहारेणेति यावत् । ब्राह्मणादेराकृतिगणत्वात्क-
 र्मणि ध्यञ् डीष् । चर्ममयोदरी चर्ममात्रशेषोदरी ॥ १३ ॥ १४ ॥
 तर्हि सा तनुः श्वापदगृध्रादिभिः कुतो न भक्षिता तत्राह
 —रागेति । सप्रमाणत्वाच्च न विशीर्णैरपि द्रष्टव्यम् ॥ १५ ॥
 यमनियमाभ्यां कृतीकृता अङ्गयष्टिः स्वकल्पितशरीरान्तरं येन ।
 क्लीबेऽपि विभक्त्यलुक् छान्दसः । भृगूद्ब्रह्मस्य शुक्रस्य चेतश्चित्तं
 तपश्चरतिस्व समङ्गातटे । सा प्राक्तनी शुक्रतनुः ॥ १६ ॥
 इति श्रीवासिष्ठमहारामायणतात्पर्यप्रकाशे स्थितिप्रकरणे
 नवमः सर्गः ॥ ९ ॥

दशमः सर्गः १०

वसिष्ठ उवाच ।

अथ वर्षसहस्रेण दिव्येन परमेश्वरः ।
 भृगुः परमसंबोधाद्विरराम समाधितः ॥ १
 नापश्यदग्रे तनयं विनयावनताननम् ।
 सामन्तं गुणसेनायाः पुण्यं मूर्तमिव स्थितम् ॥ २
 अपश्यत्केवलं कायकङ्कालं पुरतो महत् ।
 देहयुक्तमिवाभाग्यं दारिद्र्यमिव मूर्तिमत् ।
 तापशुष्कवपुः कृत्तिरन्ध्रस्फुरिततित्तिरि ।
 संशुष्कान्त्रोदरगुहाच्छायाविश्रान्तदर्दुरम् ॥ ३
 नेत्रगर्तकसंसक्तप्रसूतनवकीटकम् ।
 पर्शुकापञ्जरप्रोतकोशकारकमिवजम् ॥ ४
 प्राक्तनीमुपभोगेहामिष्टानिष्टफलप्रदाम् ।
 धाराधौतात्रया तद्वद्भृशं शुष्कास्थिमालया ॥ ५
 शिरोघटेन शुभ्रेण मस्त्रेणनेन्दुवर्चसा ।
 विडम्बयच्च कर्पूराभुतलिङ्गशिरःश्रियम् ॥ ६
 क्रज्या संशुष्कशिरया स्वास्थिमात्रावशेषया ।
 ग्रीवयात्मानुसृतया दीर्घाकुर्वदिवाकृतिम् ॥ ७
 मृणालिकापाण्डुरया धारावभृतमांसया ।
 नासाप्रास्थिकया वक्त्रे कृतसीमाकृतिं दधत् ॥ ८
 दीर्घकन्धरया नूनमुन्नतीकृतवक्रया ।
 प्रेक्षमाणमिव प्राणानुत्क्रान्तानम्बरोदरे ॥ ९
 जङ्घोरजानुदोर्दण्डैर्द्विगुणां दीर्घतां गतैः ।
 प्रतिष्ठानमिवाशान्तं दीर्घाध्वश्रमभीतितः ॥ १०

दृष्टपुत्रतनोः कोपो भृगोरत्रोपवर्ण्यते ।

कालं प्रत्यथ कालेन बोधनं चात्मविद्यया ॥ १ ॥

परमं परमात्मानं संबोधयति स्फुटं दर्शयतीति परमसंबोधः
 समाधिस्ततः ॥ १ ॥ गुणसेनाया गुणसमूहस्य सामन्तमधि-
 ष्ठातारम् ॥ २ ॥ कायलक्षणं कङ्कालं शवम् ॥ ३ ॥ कङ्काल-
 मेव वर्णयति—तापेत्यादिना । तापेनातपेन शुष्कवपुः । राहुः
 सर्पशिरा इतिवद्बहुव्रीहिः । कृत्तिरन्ध्रेषु चर्मछिद्रेषु कृतनी-
 डत्वात् स्फुरितास्तित्तिरयः पक्षिमेदा यत्र । संशुष्कान्त्राया
 उदरगुहायाश्छायायां विश्रान्ता दर्दुरा भेका यस्य ॥ ४ ॥ नेत्र-
 गर्तके संसक्ता प्रसूता अपत्यपरम्पराभिर्वृद्धा नवकीटका यस्य ।
 पर्शुकानि पार्श्वस्थीनि तल्लक्षणे पञ्जरे प्रोताः कोशकारकमयः
 पूर्वदेशप्रसिद्धा लूता वा ॥ ५ ॥ उपभोगेहां भोगवासनां शु-
 ष्कास्थिमालया विडम्बयदित्युत्तरेणान्वयः । नानावैचित्र्यसंवि-
 बन्धैर्देहारम्भकत्वेन चाश्नां वासनानां च साम्यात् ॥ ६ ॥
 खचो विशीर्णत्वेनास्थिमात्रशेषादिन्दुवर्चसा पूजाविशेषे कर्पूरै-
 राभुतस्याभिषिक्तस्य शिवलिङ्गशिरसः श्रियं शोभां विडम्बयत्
 अनुकुर्वत् ॥ ७ ॥ वासनाप्रसूतमात्मानमनुसृतयेव ॥ ८ ॥

उदरेणातिरिक्तेन चर्मशेषेण शोषिणा ।
 प्रदर्शयदिवाज्ञस्य हृदयस्यातिशून्यताम् ॥ १२
 प्रेक्ष्य तच्छुष्ककङ्कालमालानं दुःखदन्तिनः ।
 पूर्वापरपरामर्शमकुर्वन्भृगुरुत्थितः ॥ १३
 आलोकसमकाले हि प्रतिभानं ततो भृगोः ।
 चिरमुत्क्रान्तजीवः किं मत्पुत्रोऽयमिति क्षणात् ॥ १४
 अचिन्तयत एवास्य भविष्यं तनयं ततः ।
 कालं प्रति बभूवाशु कोपः परमदारुणः ॥ १५
 अकाल एव मत्पुत्रो नीतः किमिति कोपितः ।
 कालाय शापमुत्सृष्टुं भगवानुपचक्रमे ॥ १६
 अथाकलितरूपोऽसौ कालः कवलितप्रजः ।
 आधिभौतिकमास्थाय वपुर्मुनिमुपाययौ ॥ १७
 खड्गपाशधरः श्रीमान्कुण्डली कवचान्वितः ।
 पङ्कजः पणमुखो बह्वया वृतः किंकरसेनया ॥ १८
 यच्छरीरसमुत्थेन ज्वालाजालेन वल्लता ।
 फुल्लकिंशुकवृक्षस्य बभाराद्रेः श्रियं नभः ॥ १९
 यत्करस्थत्रिशूलाग्रनिःसृतैरग्निमण्डलैः ।
 विरेजुरुदितैराशाः कानकैरिव कुण्डलैः ॥ २०
 यत्परश्वसनापास्तशिखरा मेदिनीभृतः ।
 दोलामिव समारूढाश्चेलुः पेतुश्च घूर्णिताः ॥ २१
 यत्खड्गमण्डलोद्योतैः श्यामं बिम्बं विवस्वतः ।
 कल्पदग्धजगद्धूमपर्याकुलमिवावभौ ॥ २२

वर्षधाराभिरवभृतमांसया शीर्णमांसया नासाप्रास्थिकया वक्त्रे
 मुखमण्डले कृतः सीमामध्यावधारणशङ्कुर्यस्य तदाकृतिं
 दधत् । नासास्थ्यग्रस्य मुखमण्डलमध्यत्वादित्यर्थः । 'ना-
 साप्रस्थितया' इति पाठे अस्थिकयेति विशेष्यमध्याहार्यम्
 ॥ ९ ॥ दीर्घया कन्धरया ग्रीवया ॥ १० ॥ दण्डशब्दस्य प्राण्यङ्ग-
 वचनत्वाभावात् द्वन्द्वैकवद्भावः । जङ्घादिभिरष्टभिः आशान्तं
 अष्टदिगन्तं प्रति प्रतिष्ठानं प्रतिष्ठमानं प्रस्थानं कुर्वाणमिव वि-
 श्लिष्य पलायनकाममिवेति यावत् । मुगभावश्छान्दसः । दीर्घा-
 ध्वश्रमभीतित इति तत्र हेतुप्रेक्षा । नहि दीर्घे परलोकाध्वनिं
 कायवहनश्रमः सोढुं शक्यत इति भयादिवेत्यर्थः ॥ ११ ॥ १२ ॥
 आलानं बन्धनस्तम्भम् ॥ १३ ॥ आलोकनमालोकस्तत्समकालं
 प्रतिभानं वक्ष्यमाणवितर्कः अभूदिति शेषः ॥ १४ ॥ भवि-
 ष्यमवश्यभाव्यर्थमचिन्तयतः तनयं मृतं दृष्ट्वेति शेषः ॥ १५ ॥
 ॥ १६ ॥ अकलितरूपः अरूपोऽपीति यावत् । आकलितं
 कल्पितं रूपं येनेति वा ॥ १७ ॥ प्रतिपार्श्वं षड्भुजो द्वादश-
 मासभुज इत्यर्थः । षड्भुजः ॥ १८ ॥ १९ ॥ आशा दिशः ।
 कानकैः कनकमयैः ॥ २० ॥ परेण प्रबलेन श्वसनेन श्वास-
 वायुना अपास्तशिखराः ॥ २१ ॥ कल्पे प्रलयकाले दग्धस्य

स उपेत्य महाबाहो कुपितं तं महामुनिम् ।
 कल्पश्रुद्धाधिगम्भीरं सान्त्वपूर्वमुवाच ह ॥ २३
 विज्ञातलोकस्थितयो मुने दृष्टपरावराः ।
 हेतुनापि न मुह्यन्ति किंच हेतुं विनोत्तमाः ॥ २४
 त्वमनन्ततपा विप्रो वयं नियतिपालकाः ।
 तेन संपूज्यसे पूज्यः साधो नेतरयेच्छया ॥ २५
 मा तपःक्षपयाऽबुद्धे कल्पकालमहानलैः ।
 यो न दग्धोस्मि मे तस्य किं त्वं शापेन धक्ष्यसि २६
 संसारावलयो प्रस्ता निगीर्णा रुद्रकोटयः ।
 भुक्तानि विष्णुवृन्दानि क्व न शक्ता वयं मुने ॥ २७
 भोक्तारो हि वयं ब्रह्मभोजनं युष्मदादयः ।
 स्वयं नियतिरेषा हि नावयोरेतदीहितम् ॥ २८
 स्वयमूर्ध्वं प्रयात्यग्निः स्वयं यान्ति पयांस्यधः ।
 भोक्तारं भोजनं याति सृष्टिं चाप्यन्तकः स्वयम् २९
 इदमित्थं मुने रूपं ममेह परमात्मनः ।
 स्वात्मनि स्वयमेवात्मा स्वत एव विजृम्भते ॥ ३०
 नेह कर्ता न भोक्तास्ति दृष्ट्या नष्टकलङ्कया ।
 बहवश्चेह कर्तारो दृष्ट्याऽनष्टकलङ्कया ॥ ३१
 कर्तृताकर्तृते ब्रह्मन्केवलं परिकल्पिते ।
 असम्यग्दर्शनेनैव न सम्यग्दर्शनस्य ते ॥ ३२

जगतो धूमेन पर्याकुलं मुखमिव विकृतम् ॥ २२ ॥ महाबाहो
 इति रामस्य राज्ञो वा संबोधनम् ॥ २३ ॥ हेतुना परापराधा-
 दिनिमित्तेन सतापि ॥ २४ ॥ इतरया शापभयादिनिमि-
 त्तया ॥ २५ ॥ शापदाने प्रत्युत तवैवानिष्टं स्यान्न ममेत्या-
 शयेनाह—मा तप इति । अबुद्धे व्यर्थबुद्धे इति क्षेपच्छलेन
 ज्ञानबाधितत्वादविद्यमानबुद्धे इति प्रशंसा । ‘समानवाक्ये यु-
 ष्मदस्मदादेशा वक्तव्याः’ इति कात्यायनवचनविरोधाद्भिन्नवा-
 क्यस्थपदात्परस्य मे इत्यादेशश्छान्दसः ॥ २६ ॥ अप्रभृष्यता-
 मुक्त्वा स्वस्याव्याहतशक्तितामाह—संसारति । संसारावलयो
 ब्रह्माण्डपङ्कयः । क्व कस्मिन्विषये न शक्तास्तमुदाहरेत्यर्थः । ‘क्व न
 शक्ता’ इति पाठे तु क्व कस्मिन्नपराधे केन वा शापेनाभिभूता इत्य-
 र्थः । स्वयं नियतिः स्वाभाविकी मर्यादा । ईहितमिच्छाद्वेषादिनिमि-
 त्तान्तरकृतमित्यर्थः ॥ २७ ॥ २८ ॥ सृज्यत इति सृष्टिस्तां जन्यभा-
 वमित्यर्थः । अन्तको विनाशकालः । ‘स यद्यदेवासृजत तत्तद-
 तुमप्रियते’ति श्रुतेरिति भावः ॥ २९ ॥ कुतस्तव सर्वभोक्तृता
 किंवा स्वरूपं तत्राह—इदमिति । इदं मूर्तामूर्तं जगत्परमात्मनो
 मम इत्थं भोज्यस्वभावतयैव स्वस्मिन् कल्पितं रूपम् । यतः
 परमात्मा स्वात्मनि स्वयमेव जगदात्मना विजृम्भते । अतः
 स्वयमेवोपसंहरतीत्यर्थः ॥ ३० ॥ इदमप्यौपनिषदव्यवहार-
 शोक्तं, परमार्थदशा लाह—नेहेति । कर्मठदृष्ट्या लाह—बहव
 इति । अनष्टकलङ्कयेति च्छेदः ॥ ३१ ॥ सम्यग्दर्शनं तत्त्व-

पुष्पाणि तरुखण्डेषु भूतानि भुवनेषु च ।
 स्वयमायान्ति यान्तीह कल्पते हेतुनामभिः ॥ ३३
 अद्विम्बितस्य चन्द्रस्य चलने कर्त्रकर्तृते ।
 न सत्ये नानृते यद्वत्तद्वत्कालस्य सृष्टिषु ॥ ३४
 मनो मिथ्याभ्रमाभोगे कर्तृताकर्तृतामयीम् ।
 करोति कलनां रज्ज्वां भ्रान्तेक्षण इवाहिताम् ३५
 तेन मागा मुने कोपमापदामीदृशः क्रमः ।
 यद्यथा तत्तथैवाशु सत्यमालोकयाकुलः ॥ ३६
 न वयं प्रतिभार्थेहा नाभिमानवशीकृताः ।
 स्वतो हि तात वशगाः केवलं नियतौ स्थिताः ३७
 प्रकृतव्यवहारेहानियतीर्नियतेर्वशात् ।
 प्राज्ञाः समभिधर्तन्ते नाभिमानमहातमः ॥ ३८
 कर्तव्यमेव नियतं केवलं कार्यकोविदैः ।
 सुषुप्तिवृत्तिमाश्रित्य कदाचित्त्वं न नाशय ॥ ३९
 क्व सा ज्ञानमयी दृष्टिः क्व महत्त्वं क्व धीरता ।
 मार्गे सर्वप्रसिद्धेऽपि किमन्ध इव मुह्यसि ॥ ४०
 स्वकर्मफलपाकोत्थामविचार्य दशां मुने ।
 किं मूर्ख इव सर्वज्ञ मुधा मां शत्रुमिच्छसि ॥ ४१
 देहिनामिह सर्वेषां शरीरं द्विविधं मुने ।
 किं न जानासि तं देहमेकमन्यन्मनोभिधम् ॥ ४२

साक्षात्कारो यस्य तस्य ते कर्तृताकर्तृते न स्तः ॥ ३२ ॥ ‘न
 कर्तृत्वं न कर्माणि लोकस्य सृजति प्रभुः’ इत्यादिभगवद्दर्शितं
 पक्षमाश्रित्याह—पुष्पाणीति । हेतुनामभिः कर्त्रादिशब्दैः ।
 ‘हेतुना विधिः’ इति पाठे विधीयत इति विधिः प्राणिकमैव
 स्वाक्षितेन हेतुना निमित्तवैचित्र्येण विचित्रकार्येपि कल्पते
 समर्थो भवतीत्यर्थः ॥ ३३ ॥ परमार्थदशा अभावान्न सत्ये,
 व्यवहारसंवादानानृते । कालस्य कालरूपस्य परमात्मनः ॥ ३४ ॥
 भ्रान्तेक्षणो दुष्टदृष्टिः ॥ ३५ ॥ तेन वर्णितरीत्या अपराधासं-
 भवेन । आकुलः सन् कोपं मागाः ॥ ३६ ॥ रागाभिमानादि-
 वशात्त्वत्पुत्रवधे अपराधिता स्यान्न च मे तौ स्त इत्याह—
 न वयमिति । प्रतिभार्थे भ्रान्तिकल्पितख्यातिपूजाद्यर्थे ईहा रागो
 येषाम् । ‘अस्मदो द्वयोश्च’ इति बहुवचनम् । लत्समीपागमनमपि
 न लत्सकोधभयात्किंतु तपस्विनो मान्या इति नियतिवशादि-
 त्याशयेनाह—स्वत इति ॥ ३७ ॥ सर्वप्राज्ञानुसारित्वान्नियतिव-
 श्यता ममोचिता तव तु कोधाभिमानतमोनुवृत्तिरनुचितेत्याश-
 येनाह—प्रकृतेति । जगन्मर्यादापालकेश्वरेच्छालक्षणमहानिय-
 तेर्वशादवान्तरप्रकृतव्यवहारेच्छानियतीः समनुवर्तन्त इत्यर्थः
 ॥ ३८ ॥ कार्यकोविदैर्व्यवहारचतुरैः कर्तव्यमेव अवश्यं कर्तव्यं
 नियतं स्वलोचितमर्यादापालनं त्वं सुषुप्तवृत्तिं तमोवृत्तिमाश्रित्य
 न नाशय । ‘कदाचिदपि नाशय’ इति पाठे स्पष्टम् ॥ ३९ ॥
 सर्वप्राज्ञप्रसिद्धे ॥ ४० ॥ मुधा व्यर्थम् ॥ ४१ ॥ इत्थं भृगोर्मोहं

तत्र देहो जडोऽत्यर्थमाविनाशपरायणः ।
 मनस्तुच्छं च नियतं कदर्थीक्रियते तव ॥ ४३
 चतुरेण यथा साधो रथः सारथिनोह्यते ।
 कुर्वता किंचन स्नेहाद्देहोऽयं मनसा तथा ॥ ४४
 असत्संकल्पः क्रियते सच्छरीरं विनाश्यते ।
 क्षणेन मनसा पङ्कपुरुषः शिशुना यथा ॥ ४५
 चित्तमेवेह पुरुषस्तत्कृतं कृतमुच्यते ।
 तद्वच्च कलनाद्देहोः कलनास्तं विमुच्यते ॥ ४६
 अयं देह इवात्रस्थमिदमङ्गमिदं शिरः ।
 इदं स्फारविकारं तन्मन एवाभिधीयते ॥ ४७
 मनो हि जीवाजीवाख्यं निश्चयैकतया नु धीः ।
 अहंकारोऽभिमन्तृत्वान्नानाता स्वयमेव हि ॥ ४८
 देहवासनया चेतस्त्वन्यानि स्वानि चेच्छया ।
 पार्थिवानि शरीराणि ह्यसन्ति परिपश्यति ॥ ४९
 आलोकयति चेत्सत्यं तदा सत्यमयी मनः ।
 शरीरभावनां त्यक्त्वा परामायाति निर्वृतिम् ॥ ५०
 तन्मनस्तव पुत्रस्य समाधौ त्वयि संस्थिते ।
 स्वमनोरथमार्गेण दूरादूरतरं गतम् ॥ ५१
 इममौशनसं त्यक्त्वा देहं मन्दरकन्दरे ।
 प्रयातो वैबुधं सन्न नीडोड्डीनः खगा यथा ॥ ५२
 तत्र मन्दरकुञ्जेषु पारिजाततलेषु च ।
 नन्दनोद्यानखण्डेषु लोकपालपुरेषु च ॥ ५३
 मुने चतुर्युगान्यष्टौ विश्वार्ची देवसुन्दरीम् ।
 असेवत महातेजाः षट्पदः पद्मिनीमिव ॥ ५४
 तीव्रसंवेगसंपन्नस्वसंकल्पोपकल्पिते ।
 अथ पुण्यक्षये जाते नीहार इव शर्वरे ॥ ५५

विनिन्द्य प्रसुप्तं ज्ञानं प्रबोधयितुमुपक्रमते—देहिनामित्यादिना ।
 तं प्रसिद्धं स्थूलम् ॥ ४२ ॥ अविनाशः ईषन्निमित्तेनापि विनाशः ।
 नियतं आमोक्षस्थायि । तुच्छं प्रातिभासिकम् । कदर्थीक्रियते
 क्रोधादिना पीड्यते ॥ ४३ ॥ स्नेहादभिमानात्किंचन ईदृशमिति
 विशिष्य वक्तुमशक्यमन्तर्व्यापारं कुर्वता ॥ ४४ ॥ असद्देहा-
 न्तरविषयः संकल्पः क्रियते । सत् पूर्वसिद्धं विनाश्यते । पङ्क-
 पुरुष आर्द्रमृत्पुत्रिका कीडार्थी ॥ ४५ ॥ असत्संकल्पनमेव
 कलना तद्रूपाद्देतोर्वद्धम् ॥ ४६ ॥ तस्य देहकलनाप्रकारम-
 भिनयन्नाह—अयमिति ॥ ४७ ॥ एकमेव मनो यथा पूर्वपूर्व-
 जीवाजीवान्तराख्यं भवति तथा जीवटोपाख्याने वक्ष्यते । अभि-
 मन्तृत्वादहंकार इति मनः स्वयमेव नानाता नानात्वं भवती-
 त्यर्थः ॥ ४८ ॥ ४९ ॥ इदं च मनसो देहादिकल्पकत्वमात्म-
 साक्षात्कारपर्यन्तमेव नोत्तरत्रेत्याह—आलोकयतीति ॥ ५० ॥
 एवं भृगुं प्रबोध्य मनोविलासमात्रकृतां तत्पुत्रकथां प्रस्तौति

प्रम्लानकुसुमोत्तंसः खिन्नाङ्गावयवोल्लसः ।
 स पपात तथा सार्धं कालपक्वं फलं यथा ॥ ५६
 वैबुधं तत्परित्यज्य नभस्येव शरीरकम् ।
 भूताकाशमथासाद्य वसुधायां व्यजायत ॥ ५७
 आसीद्विप्रो दशार्णेषु कोसलेषु महीपतिः ।
 धीवरोऽथ महाद्व्यां हंसस्त्रिपथगातटे ॥ ५८
 सूर्यवंशे नृपः पौण्ड्रः सौरशाल्वेषु देशिकः ।
 कल्पं विद्याधरः श्रीमान्धीमानथ मुनेः सुतः ॥ ५९
 मद्रेष्वथ महीपालस्ततस्तापसवालकः ।
 वासुदेव इति ख्यातः समङ्गायास्तटे स्थितः ॥ ६०
 अन्यास्वपि विचित्रासु वासनावशतः स्वयम् ।
 विषमास्वेव पुत्रस्ते चचारान्तरयोनिषु ॥ ६१
 अभूद्विन्ध्यनगे भूयः किरातः कैकटेषु च ।
 सौवीरेष्वथ सामन्तस्त्रिगर्तेषु च गर्दभः ॥ ६२
 वंशगुल्मः किरातेषु हरिणश्चीनजङ्गले ।
 सरीसृपस्तालवृक्षे तमाले वनकुक्कुटः ॥ ६३
 अयं स पुत्रो भवतो भूत्वा मन्त्रविदां वरः ।
 प्रजजाप पुरा विद्यां विद्याधरपुरप्रदाम् ॥ ६४
 तेनासावभवद्ब्रह्मन्व्योम्नि विद्याधरो महान् ।
 हारकुण्डलकेयूरलीलानिचयलालकः ॥ ६५
 नायिकानलिनीभानुः पुष्पचाप इवापरः ।
 विद्याधरीणां दयितो गन्धर्वपुरभूषणः ॥ ६६
 स कल्पावधिमासाद्य द्वादशादित्यधामनि ।
 जगाम भस्मशेषत्वं शलभः पावके यथा ॥ ६७
 जगन्निर्माणरहिते स्फारे नभसि सा ततः ।
 वासना तस्य बभ्राम निर्नीडा विहङ्गी यथा ॥ ६८

—तदिति ॥ ५१ ॥ इमं लया दृश्यमानम् ॥ ५२ ॥ ५३ ॥
 देवसुन्दरीमप्सरसम् ॥ ५४ ॥ स्वर्ग इव पुण्यक्षयात्तत्पा-
 तोपि मनःकल्पनयैवेत्याशयेनाह—तीत्रेति ॥ ५५ ॥ स्वर्ग
 उत्तंसकुसुमम्लान्यादिकं स्वर्गं पुण्यक्षयचिह्नम् ॥ ५६ ॥ अ-
 जायत जन्म लेभे ॥ ५७ ॥ तस्य तत्तद्वासना कर्मानुसारीणि
 पूर्वमुक्तान्यनुक्तानि च बहूनि जन्मान्याह—आसीदित्यादिना
 ॥ ५८ ॥ पौण्ड्रः पुण्ड्रदेशाधिपतिः । देशिको मन्त्रसिद्धः अ-
 न्येषामुपदेष्टा । अतएव मन्त्रोपास्तिप्रभावात्कल्पं विद्याधरः ।
 अथ अनन्तरं मुनेः सुतो जातः ॥ ५९ ॥ ६० ॥ नैतावन्येवास्य
 जन्मानि किंलन्यान्यप्यासन्नित्याह—अन्यास्वपीति ॥ ६१ ॥
 सामन्तो मण्डलेश्वरः । तत्र कृतैः पापैस्तिर्यक्स्थावरादिजन्मा-
 न्यपि दर्शयति—त्रिगर्तेष्वित्यादिना ॥ ६२ ॥ ६३ ॥ कल्पं
 विद्याधरोऽभवदिति यदुक्तं प्राक् तत्सन्निमित्तं प्रपञ्चयति—
 अयं स इत्यादिना ॥ ६४ ॥ हारकेयूरादिभिर्लीलानिचयैश्च ला-
 लको विलासयिता स्त्रीणाम् ॥ ६५ ॥ अतएव स तासां प्रिय-
 तम इत्याशयेनाह—नायिकेति ॥ ६६ ॥ द्वादशादित्यधामनि
 कल्पान्ते युगपदुदितद्वादशादित्यार्चिभिः भस्मताम् ॥ ६७ ॥ ६८ ॥

अथ कालेन संजाते विचित्रारम्भकारिणि ।
 संसाररचनारम्भे ब्राह्मे रात्रिविपर्यये ॥ ६९
 सा मुने वासना तस्य वातव्याचलिता सती ।
 कृते ब्राह्मणतामेत्य जातोऽद्य वसुधातले ॥ ७०
 वासुदेवाभिधानोऽसौ मुने विप्रकुमारकः ।
 जातो मतिमतां मध्ये समधीताखिलश्रुतिः ॥ ७१

कल्पं विद्याधरो भूत्वा नद्यास्त्वथ महामुने ।
 तपश्चरति ते पुत्रः समज्ञायास्तटे स्थितः ॥ ७२
 विविधविषयवासनानुवृत्त्या
 खदिरकरञ्जकरालकोटरासु ।
 जगति जठरयोनिषु प्रयातो
 गहनतरासु च काननस्थलीषु ॥ ७३

इत्यार्षे श्रीवासिष्ठमहारामायणे वाल्मीकीये दे० मो० स्थितिप्रकरणे भार्गवोपाख्यानं कालवचनं नाम दशमः सर्गः ॥ १० ॥

एकादशः सर्गः ११

काल उवाच ।
 अद्योदामतरङ्गौघभाङ्गाररणितानिले ।
 तीर एव तरङ्गिण्यास्तपस्तपति ते सुतः ॥ १
 जटावानक्षवलयी जितसर्वेन्द्रियभ्रमः ।
 तत्र वर्षशतान्यष्टौ संस्थितस्तपसि स्थिरे ॥ २
 यदीच्छसि मुने द्रष्टुं तं स्वप्नाभं मनोभ्रमम् ।
 तत्समुन्मील्य विज्ञाननेत्रमाशु विलोकय ॥ ३
 वसिष्ठ उवाच ।
 इत्युक्ते जगदीशेन कालेन समदृष्टिना ।
 मुनिः संचिन्तयामास ज्ञानाक्षणा तनयेहितम् ॥ ४
 ददर्श च मुहूर्तेन प्रतिभानवशादसौ ।
 पुत्रोदन्तमशेषेण बुद्धिदर्पणविम्बितम् ॥ ५
 पुनर्मन्दरसानुस्थां स्वस्थां कालाग्रसंस्थिताम् ।
 समज्ञायास्तटादेत्य विवेश स्वतनुं भृगुः ॥ ६
 विस्मयस्मेरया दृष्ट्या कालमालोक्य कान्तया ।
 वीतरागमुवाचेदं वीतरागो मुनिर्वचः ॥ ७

भगवन्भूतभव्येश बाला वयमनुज्ज्वलाः ।
 त्वादृशमेव धीर्देव त्रिकालामलदर्शिनी ॥ ८
 नानाकारविकाराख्या सत्येवासत्यरूपिणी ।
 विभ्रमं जनयत्येषा धीरस्यापि जगत्स्थितिः ॥ ९
 त्वमेव देव जानासि त्वदभ्यन्तरवर्ति यत् ।
 रूपमस्या मनोवृत्तेरिन्द्रजालविधायकम् ॥ १०
 मत्पुत्रस्यास्य भगवन्मृत्युः किल न विद्यते ।
 तेनेमं मृतमालोक्य जातः संभ्रमवानहम् ॥ ११
 अक्षीणाजीवितं पुत्रं कालो मे नीतवानिति ।
 नियतेर्वेशतो देव तुच्छापीच्छा ममोदिता ॥ १२
 ननु विज्ञातसंसारगतयो वयमापदाम् ।
 संपदां चैव गच्छामो हर्षामर्षवशं विभो ॥ १३
 अयुक्तकारिणि क्रोधः प्रसादो युक्तकारिणि ।
 कर्तव्य इति रुढेयं संसारे भगवन् स्थितिः ॥ १४
 इदं कार्यमिदं नेति यावत्कार्यं जगद्भ्रमः ।
 तस्यैतत्संपरित्यागो हेय एव जगद्गुरो ॥ १५

६९ ॥ कृते आयुगे ॥ ७० ॥ ७१ ॥ ७२ ॥ उपसंहरति—
 विविधेति । खदिरकरञ्जकण्टकरालगिरिकोटरकल्पासु जठर-
 योनिषु गर्भवासभेदेषु प्रयातो भ्रान्तः ॥ ७३ ॥ इति श्रीवासिष्ठम-
 हारामायणतात्पर्यप्रकाशे स्थितिप्रकरणे दशमः सर्गः ॥ १० ॥

भृगोर्योगदशा सम्यक् पुत्रवृत्तान्तदर्शनात् ।

वर्ण्यते कालसंवादान्मनःक्रीडा जगत्स्थितिः ॥ १ ॥

तरङ्गौघानां भाङ्गारैर्मन्द्रध्वनिभिः रणिता ध्वनन्तोऽनिला
 यत्र । तरङ्गिण्याः समज्ञायाः । तपस्तपति करोति ॥ १ ॥ २ ॥
 तं पुत्रचरित्रात्मकं पुत्रमनोभ्रमम् । विज्ञायते अनेनेति विज्ञानं
 योगस्तत्रेन्द्रियसंयुक्तं उद्भाव्य ॥ ३ ॥ तनयेहितं पुत्रचरि-
 त्रम् ॥ ४ ॥ पुत्रस्योदन्तं वृत्तान्तम् । योगजधर्मविशुद्धबुद्धिद-
 र्पणे विम्बितमिव प्रत्यक्षम् ॥ ५ ॥ अत्र भृगुः स्वदेहानिर्गल्य
 तेषु तेषु प्रदेशेषु समज्ञातटान्तेषु पुत्रवृत्तान्तं क्रमेण दृष्ट्वा पुनरा-
 गत्य स्वदेहं विवेशेति न भ्रमितव्यम् । योगबलेन स्वस्थान एव
 सर्वदर्शनसंभवात् । निर्गल्य भ्रमणेप्यतीतानागतदर्शनायोगात् ।
 तस्मात्समज्ञायास्तटादेत्य स्वतनुं विवेशेत्युक्तेस्तच्चिन्तात्यागस्व-

योग ० ५५

शरीरप्रतिसंधानमात्रे तात्पर्यं बोध्यम् ॥ ६ ॥ वीतरागः अप-
 गतपुत्रद्वेहः ॥ ७ ॥ बाला अज्ञाः । यतोऽनुज्ज्वला रागादिम-
 लिनचित्ताः ॥ ८ ॥ असत्यरूपिणी जगत्स्थितिः सत्येव
 परमार्थरूपेव भासमाना सती परमार्थवस्तुन्येव विभ्रमं जनय-
 तीति वा । धीरस्य विदुषोऽपि ॥ ९ ॥ विषयजगत्स्थितिरिव
 करणीभूतं मनोरूपमपि मादृशां दुर्ज्ञेयमित्याह—त्वमेवेति ।
 इन्द्रजालसदृशमायाव्यामोहविधायकम् ॥ १० ॥ स्वव्यामोहे
 द्वे निमित्ते आह—मत्पुत्रस्येति द्वाभ्याम् । न विद्यते । आ-
 कल्पमित्यर्थः ॥ ११ ॥ न क्षीणमाजीवितमायुर्यस्य तम् ॥ १२ ॥
 विस्मयस्याप्यर्थस्य च द्योतको ननुशब्दः ॥ १३ ॥ नियति-
 रूपं द्वितीयहेतुं विवृणोति—अयुक्तेति । स्थितिर्नियतिः ॥ १४ ॥
 कियत्कालं सा रुढा तत्राह—इदमिति । यावत्कालं इदमवश्यं
 कर्तव्यमिदं न कर्तव्यमितीष्टानिष्टसाधनयोः कार्यं फलं सत्य-
 मिति जगद्भ्रमस्तावदेव । तर्हि स किमिदानीमपि तवोचितो
 नेत्याह—तस्येति । एतत् एतर्हि तस्य भ्रमस्य तत्त्वबोधात्परि-
 त्यागो वृत्तः । अतस्तदर्थं क्रोधप्रसादकर्तव्यतानियमोऽपि हेय

केवलं तावकीं चिन्तामनालोक्य यदा वयम् ।
भगवन्भवते कुद्धा याताः स्मृतेन बाध्यताम् ॥१६॥
त्वयेदानीमहं देव स्मारितस्तनयेहितम् ।
समझायास्तटे तेन दृष्टोऽयं तनयो मया ॥ १७॥
मनो जगति भूतानां द्वे शरीरेऽत्र सर्वगम् ।
मन एव शरीरं हि येनेदं भाव्यते जगत् ॥ १८॥

काल उवाच ।

सम्यगुक्तं त्वया ब्रह्मन् शरीरं मन एव च ।
करोति देहं संकल्पात्कुम्भकारो घटं यथा ॥ १९॥
करोत्यकृतमाकारं कृतं नाशयति क्षणात् ।
संकल्पेन मनोमोहाद्वालो वेतालकं यथा ॥ २०॥
तथा च संभ्रमस्वप्नमिथ्याज्ञानादिभासुराः ।
गन्धर्वनगराकारा दृष्टा मनसि शक्तयः ॥ २१॥
स्थूलदृष्टिदशां त्वेतामवलम्ब्य महामुने ।
पुंसो मनः शरीरं च कायौ द्वाविति कथ्यते ॥ २२॥
मनो मनननिर्माणमात्रमेतज्जगत्त्रयम् ।
न सन्नासदिव स्फारमुदितं नेतरन्मुने ॥ २३॥
चित्तदेहाङ्गलतया भेदवासनयेद्वया ।
द्विचन्द्रत्वमिवाज्ञानान्नानातेयं समुत्थिता ॥ २४॥
भेदवासनया पश्यत्पदार्थनिचयं मनः ।
भिन्नं पश्यति सर्वत्र घटावटपटादिकम् ॥ २५॥
कृशोऽतिदुःखी मूढोऽहमेताश्चान्याश्च भावनाः ।
भावयत्स्वविकल्पोत्थां याति संसारितां मनः ॥ २६॥

एवेत्यनुचित एव क्रोध इत्यर्थः ॥१५॥ एवं सत्यप्यपराधे क्रोधो
न युक्तः, असति तु तदारोपेण क्रोधे प्रत्युत क्रोद्धुरेव दण्डो
युक्त इत्याशयेनाह—केवलमिति । चिन्तां वर्णितरूपं नियति-
परिपालनमात्राभिप्रायम् । बाध्यतां लब्धव्यतां याताः स्मः
॥ १६ ॥ १७ ॥ हि यस्मान्मन एव भौतिकं शरीरं कल्पयति
अतो मन एव द्वे शरीरे इत्यर्थः । येन मनसा ॥१८॥ इत्थं वि-
नीतवादेन खोपदिष्टसूक्ष्मार्थग्रहणेन च तोषितः कालस्तदुक्तिं
प्रशंसन्तामेवोपपत्तिभिर्द्रवयति—सम्यगुक्तमित्यादिना ॥१९॥
॥ २० ॥ मनसः असन्निर्माणशक्तिः सर्वानुभवप्रसिद्धेत्याह—
तथाचेति ॥२१॥ मन एव शरीरं हीत्युक्तेः सम्यक्त्वमुपपाद्य
येनेदं भाव्यते जगदित्युक्तेस्ततोऽपि सम्यक्त्वमित्युपपादयितुं
पूर्वा निन्दति—स्थूलदृष्टिदशामिति ॥ २२ ॥ का तर्हि सूक्ष्म-
दृष्टिस्तामाह—मन इत्यादिना । यतो मन इव सत्त्वासत्त्वाभ्याम-
निर्वचनीयमिदमुदितमित्यर्थः ॥ २३ ॥ चित्तदेहस्य अवयवभू-
तया लतयेव प्रतन्यमानया नानाता जगद्भिदा ॥२४॥२५॥२६॥
संसारणक्रममुपपाद्य तन्निवृत्त्युपायमाह—मननमिति । कृत्रिमम-
ननरूपत्यागे अकृत्रिमस्वरूपावस्थितेरर्थप्राप्तत्वादिति भावः २७
उक्तेयं विस्तरेण समुद्रतरङ्गदृष्टान्तं वर्णयितुमारभते—यथेत्या-
दिना । अत्रत्ययथाशब्दस्य चतुर्दशश्लोकस्थेन तथैवेत्यनेनान्वयः ।

मननं कृत्रिमं रूपं ममैतन्न यतोऽस्म्यहम् ।
इति तत्त्यागतः शान्तं चेतो ब्रह्म सनातनम् ॥ २७॥
यथा प्रवितताम्भोधौ द्रुतां नैकतरङ्गिणि ।
शान्त्यत्स्पन्दतयानेककल्लोलावलिशालिनि ॥ २८॥
वार्यात्मनि समे स्वच्छे शुद्धे स्वादुनि शीतले ।
अविनाशिनि विस्तीर्णे महामहिमनि स्फुटे ॥ २९॥
ह्रस्वस्तरङ्गः स्वं रूपं भावयन्स्वस्वभावतः ।
ह्रस्वोऽस्मीति विकल्पेन करोति स्वेन भावनां ॥ ३०॥
दीर्घस्तरङ्गः स्वं रूपं भावयन्स्वस्वभावतः ।
दीर्घोऽस्मीति विकल्पेन करोति स्वेन भावनाम् ॥ ३१॥
ह्रस्वश्चैव परिभ्रष्टरूपोऽस्मीति तलातलम् ।
भावयन्भूतलं याति तादृग्भावनया स्वया ॥ ३२॥
उत्पन्नश्च पलादूर्ध्वमुत्थितोऽस्मीति भावितः ।
सरश्मिरत्नजालस्तु शोभते दीप्तया श्रिया ॥ ३३॥
तुषारकरबिम्बस्थः शीतलोऽस्मीति बिम्बति ।
सतटाचलदावाग्निप्रतिबिम्बो ज्वलद्गुः ॥ ३४॥
विभेति बत दग्धोऽस्मीत्यात्तमौनश्च कम्पते ।
प्रतिबिम्बितवेलाद्रितटपक्षवनद्रुमः ॥ ३५॥
महदारम्भसंरम्भसंयुक्तोऽस्मीति राजते ।
विशल्लोलानिलात्यन्तध्वस्तलोलशरीरकः ॥ ३६॥
खण्डशः परियातोऽस्मीत्यात्तक्रन्द इवारवी ।
न चोर्मयस्ते जलधेर्व्यतिरिक्ताः पयोधरात् ॥ ३७॥
नचैकं रूपमेतेषां किञ्चित्सन्नाप्यसन्मयम् ।
नचैते ह्रस्वदैर्घ्याद्या गुणास्तेषु न तेषु ते ॥ ३८॥

वारिसामान्यात्मना अम्भोधिरूपेण तत्तत्प्रदेशे स्थितजलात्मना
च दृश्यमानदूरप्रस्थानरूपस्य सदाभावान्छाम्यत्स्पन्दतया स्थिते ।
कल्लोलग्रहणं महत्त्वाद्गोबलीवर्दन्यायेन ॥२८॥२९॥ स्वं रूपं
भावयन्नित्यादिः सर्वस्तार्किकोऽहंकारारोपवादः । यदि भावयति
तदावक्ष्यमाणभावनां करोतीत्यर्थः ॥ ३० ॥ ३१ ॥ तला-
तलं पातालं भावयन्पतनभयाद्भूतलं तीरभूमिमुद्दिश्य याति
॥ ३२ ॥ पलादल्पकालादूर्ध्वमनन्तरं उत्थितो भोगयोग्यं जन्म
प्राप्नोस्मीति भावितोऽभिमन्यमानो देवाद्विरिव प्ररत्नरश्मि-
जालसहितः सन् शोभते । भूषितोऽस्मीति हृष्यतीत्यर्थः ॥ ३३ ॥
तस्यान्यान्यपि हर्षभयस्थानानि दर्शयति—तुषारकरेत्यादिना ।
तुषारकरस्य चन्द्रस्य बिम्बनं बिम्बस्तत्र उपाधित्वेन स्थितः
सन् शीतलोऽस्मीति बिम्बत्यभिमन्यते । तटस्थाचलदावा-
ग्निप्रतिबिम्बेन सहितस्तु ज्वलद्गुणस्मीति विभेति कम्पते चेति
परेणान्वयः ॥ ३४ ॥ प्रतिबिम्बिताः वेलाद्रितटयोः पक्ष-
प्राया वनद्रुमा यस्मिंस्तथाभूतः सन् महता राज्यप्राप्त्या-
दिफलारम्भाडम्बरेण संयुक्तः कृतार्थोऽस्मीति राजते इति परे-
णान्वयः ॥ ३५ ॥ ३६ ॥ आत्तक्रन्द आरब्धरोदन इव
आरवी ध्वनिमान् । दृष्टान्ते आरोपमुक्त्वा अपवादं दर्शयति—
नचेत्यादिना । पयोधराद्वारिसमूहरूपाजलधेः ॥३७॥ तेषूर्मिषु

नोर्मयः संस्थिता ह्यव्यौ न तत्तत्र न संस्थिताः ।
 केवलं स्वस्वभावस्थसंकल्पविकलीकृताः ॥ ३९
 नष्टानष्टाः पुनर्जाता जाताजाताः पुनः पुनः ।
 परस्परपरामर्शान्नान्यतामुपयान्त्यलम् ॥ ४०
 एकरूपाम्बुसामान्यमया एव निरामयाः ।
 तथैवास्मिन्प्रवितते सिते शुद्धे निरामये ॥ ४१
 ब्रह्ममात्रैकवपुषि ब्रह्मणि स्फाररूपिणि ।
 सर्वशक्तावनाद्यन्ते पृथग्बद्धपृथक्कृताः ॥ ४२
 संस्थिताः शक्तयश्चित्रा विचित्राचारचञ्चलाः ।
 नानाशक्तिर्हि नानात्वमेति स्वे वपुषि स्थितिम् ॥ ४३
 बृंहितं ब्रह्मणि ब्रह्म पयसीवोर्मिमण्डलम् ।
 स्त्रीपुमान्व्यङ्गरूपेण ब्रह्मैव परिवर्तते ॥ ४४
 कल्पनान्या जगन्नाम्नी नासीदस्ति भविष्यति ।
 ब्रह्मणो जगतो भेदो मनागपि न विद्यते ॥ ४५
 संपूर्णं खल्विदं ब्रह्म जगद्ब्रह्मैव केवलम् ।
 इति भावय यत्नेन ह्यन्यत्सर्वं परित्यज ॥ ४६
 नानारूपिण्येकरूपा वैरूप्यशतकारिणी ।
 नियतिर्नियताकारा पदार्थमधितिष्ठति ॥ ४७
 जडाजडमुपादत्ते चित्तमायाति चिन्मये ।
 वासनारूपिणी शक्तिः स्वस्वरूपा स्थितात्मनः ॥ ४८
 ब्रह्मैवानघ तेनेदं स्फाराकारं विजृम्भते ।
 नानारूपैः प्रतिस्पन्दैः परिपूर्णं इवार्णवः ॥ ४९
 नानातां स्वयमादत्ते नानाकारविहारतः ।
 आत्मैवात्मन्यात्मनैव समुद्राश्च इवाश्मसि ॥ ५०
 व्यतिरिक्ता न पयसो विचित्रा वीचयो यथा ।

गुणा न सन्ति तेषु गुणेषु ऊर्मयश्च नेति दृष्टान्तार्थः ॥ ३८ ॥
 तत्राव्यौ न संस्थिता इति यत्तत्र । अधिष्ठानात्मना सत्त्वा-
 द्विवर्तात्मना तु प्रतियोग्यसिद्धावभावासिद्धेरिति भावः । के-
 तर्हि ते ऊर्मयस्त्राह—केवलमिति । विकलीकृता अल्पीकृताः ।
 परिच्छेदभेदविकल्पिता इति यावत् ॥ ३९ ॥ परस्परपराम-
 र्शादन्योन्यमेलनात् ॥ ४० ॥ दार्ष्टान्तिके योजयति—तथैवे-
 त्यादिना । सिते भारूपे ॥ ४१ ॥ ब्रह्ममात्रैकवपुषि निरङ्कुश-
 ब्रह्मणैकस्वभावे । अतएव ब्रह्मणि । पूर्णतैवात्र बृंहणं न वृद्धिः
 क्रियेत्याशयेन तद्याख्या स्फाररूपिणीति ॥ ४२ ॥ शक्तयः
 उपचाराजगन्ति । अभेदोपचारे हेतुमाह—नानेति ॥ ४३ ॥
 व्यङ्गो नपुंसकः त्रिपदद्वन्द्वे विभक्त्यलुक् छान्दसः ॥ ४४ ॥
 यौक्तिकदृष्ट्योपपाद्य परमार्थदृष्ट्याप्याह—कल्पनेति ॥ ४५ ॥ ४६ ॥
 अन्यपरित्यागोपायतया सर्वाधिष्ठानसन्मात्रं व्युत्पादयति—
 नानेति । नियताकारा सदा सर्वत्रैकरूपा । नियतिः सत्ता
 ॥ ४७ ॥ ननु जडाजडसाधारणी सत्ता कथं नियतैकरूपा
 स्यादित्याशङ्क्य न चित्तकृतजडाजडविकल्पाभ्यां सन्मात्रैकरू-
 प्यक्षतिरित्याशयेनाह—जडेति । चिन्मये चिदाभासे चित्तं
 आयाति । प्राप्तेसति तत्तद्भासमहंकारमेवात्मतया तदन्यस-

व्यतिरिक्ता न विश्वेशात्समग्राः कल्पनास्तथा ५१
 शाखापुष्पलतापत्रफलकोरकयुक्तयः ।
 यथैकस्मिन्स्थिता बीजे सर्वदा सर्वशक्तिता ॥ ५२
 विचित्रवर्णता यद्ब्रह्मदृश्यते कठिनातपे ।
 विचित्रशक्तिता तद्ब्रह्मेवेशे सदसन्मयी ॥ ५३
 विचित्ररूपोदेतीयमविचित्रातिस्थितिः शिवात् ।
 एकवर्णात्पयोवाहाच्छक्रचापलता यथा ॥ ५४
 अजडाजडतोदेति जाड्यभावनहेतुका ।
 ऊर्णनाभाद्यथा तन्तुर्यथा पुंसः सुषुप्तता ॥ ५५
 अचित्तश्चेतसः शक्तिं स्वबन्धायेच्छया शिवः ।
 तनोति तान्तवं कोशं कोशकारकमिर्यथा ॥ ५६
 स्वेच्छयात्मात्मनो ब्रह्मन्भावयित्वेष विस्मृतिम् ।
 करोति कठिनं बन्धं कोशकारकमिर्यथा ॥ ५७
 स्वेच्छयात्मात्मनो ब्रह्मन्भावयित्वा स्वकं वपुः ।
 संसारान्मोक्षमाप्नोति स्वालानादिव वारणः ॥ ५८
 यथैव भावयत्यात्मा सततं भवति स्वयम् ।
 तथैवापूर्यते शक्त्या शीघ्रमेव महानपि ॥ ५९
 भाविता शक्तिरात्मानमात्मतां नयति क्षणात् ।
 अनन्तमखिलं प्रावृद्धं मिहिका महती यथा ॥ ६०
 या शक्तिरुदिता शीघ्रं याति तन्मयतामजः ।
 य एवतुः स्थितिं यातस्तन्मयो भवति द्रुमः ॥ ६१
 न मोक्षो मोक्ष ईशस्य न बन्धो बन्ध आत्मनः ।
 बन्धमोक्षदृशौ लोके न जाने प्रोत्थिते कुतः ॥ ६२
 नास्ति बन्धो न मोक्षोऽस्ति तन्मयस्त्विव लक्ष्यते ।
 ग्रस्तं नित्यमनित्येन मायामयमहो जगत् ॥ ६३

न्मात्रं चानात्मतया मन्यमानमनाध्यात्मिकं जडमाध्यात्मिकं
 चाजडमिति भेदमुपादत्ते । सेयं चित्तस्य भेदवासनारू-
 पिणी शक्तिरधिष्ठानसन्मात्रातिरेके मिथ्यात्वापत्तेरात्मनः स्व-
 स्वरूपैव स्थितेति नैकरस्यहानिरित्यर्थः ॥ ४८ ॥ एवं-
 च वर्णितदृष्टान्तदार्ष्टान्तिकसाम्यमव्याहतमित्याह—ब्रह्मैवेत्या-
 दिना ॥ ४९ ॥ ५० ॥ ५१ ॥ एकस्मिन्बीजे ॥ ५२ ॥ परिणा-
 मवाददृष्टान्तेनोपपाद्य विवर्तवादप्रसिद्धदृष्टान्तेनाप्युपपादयति
 —विचित्रेत्यादिना ॥ ५३ ॥ पयोवाहान्मेघात् ॥ ५४ ॥
 चेतनादचेतनोत्पत्तावपि वादद्वयानुरूपे द्वे दृष्टान्ते आह—अ-
 जडादिति । सुषुप्तता स्वप्नरथादिः ॥ ५५ ॥ ननु चित्त ऐ-
 करूप्यात्तत्कार्ये अचिति कथं वैचित्र्यसिद्धिरित्यत उक्तं—चेतसः
 शक्तिमिति । वासनावैचित्र्यमित्यर्थः ॥ ५६ ॥ ५७ ॥ स्वकं
 वपुः स्त्रीयं पूर्णस्वरूपं भावयित्वा साक्षादनुभूय ॥ ५८ ॥
 ॥ ५९ ॥ भाविता चिरभावनया दृढीकृता शक्तिर्वासना । आ-
 त्मतां स्वरूपताम् । अनन्तमाकाशम् । प्रावृष्टिमिहिका प्र-
 सिद्धा ॥ ६० ॥ उक्तमेव स्फुटयति—या शक्तिरिति ॥ ६१ ॥
 इयं बन्धमोक्षकल्पना अज्ञदृशा, तत्त्वदृशा तु तत्संभावनैव
 नास्तीत्याह—नेति ॥ ६२ ॥ तन्मयो बन्धमोक्षविकारवानिवं

यदैव चित्तं कलितं किलानेनाकलात्मना ।
 कोशकारवदात्मायमनेनावलितस्तदा ॥ ६४
 अन्योन्यरूपास्त्वत्यन्तं विकल्पितशरीरकाः ।
 मनःशक्तय एतस्मादिमा निर्यान्ति कोटयः ॥ ६५
 तज्जास्तस्थाः पृथग्रूपाः समुद्रादिव वीचयः ।
 तज्जास्तस्थाः पृथक्स्थाश्च चन्द्रादिव मरीचयः ६६
 अस्मिन्स्पन्दमये स्फारे परमात्ममहाम्बुधौ ।
 चिज्जले वितताभोगे चिन्मात्ररसमालिनि ॥ ६७
 काश्चित्स्थिरा ब्रह्मविष्णु काश्चिद्रुद्रत्वमागताः ।
 काश्चित्पुरुषतां प्राप्ताः काश्चिद्देवत्वमागताः ॥ ६८
 [लहर्यः प्रस्फुरन्त्येताः स्वभावोद्भावितात्मकाः ।
 काश्चिद्यममहेन्द्रार्कवह्निवैश्रवणादिकाः ॥ १
 घ्नन्ति कुर्वन्ति तिष्ठन्ति लहर्यश्चपलैषणाः ।
 काश्चित्किन्नरगन्धर्वविद्याधरसुरादिकाः ॥ २
 उत्पतन्ति पतन्त्युग्रा लहर्यः परिवर्णिताः ।
 काश्चित्किञ्चित्स्थिराकारा यथा कमलजादिकाः ३
 काश्चिद्रुद्रपद्मविध्वस्ता यथा सुरनरादिकाः ॥]

इत्यार्षे वासिष्ठमहारामायणे वा० दे० मो० स्थितिप्रकरणे भार्गवोपाख्याने संसारप्रवृत्तिदर्शनं नामैकादशः सर्गः ॥ ११ ॥

द्वादशः सर्गः १२

काल उवाच ।

सुरासुरनराकारा इमा याः संविदो मुने ।
 ब्रह्मार्णवादभिन्नास्ताः सत्यमेतन्मृषेतरत् ॥ १
 मिथ्याभावनया ब्रह्मस्वविकल्पकलङ्किताः ।
 न ब्रह्म वयमित्यन्तर्निश्चयेन ह्यधोगताः ॥ २

लक्ष्यते भ्रान्त्या । कुतः । यतोऽस्य नित्यं पूर्णात्मरूपमनित्येन
 आविद्यकेन वासनाध्यस्तभोक्तृभोग्यादिभावेन प्रसं तिरोहि-
 तम् । तदेव मायामयं जगदित्यर्थः ॥ ६३ ॥ तत्र मुख्यं
 बन्धं दर्शयति—यदैवेति ॥ ६४ ॥ अन्ये बन्धास्तु तत्कृता
 एवेत्याह—अन्योन्येति ॥ ६५ ॥ पृथगिव भूताः । कर्मज्ञाने-
 न्द्रियभेदात्तमससालिकभेदाद्वा विभागविवक्षया कमादृष्टान्त-
 द्वयोपन्यासः ॥ ६६ ॥ मुख्यामुख्यबन्धोपाधिकजीवाख्यसं-
 विद्वेदानेव नामरूपक्रियादिवैचित्र्यैर्विस्तरेण दर्शयितुमुपक-
 मते—अस्मिन्नित्यादिना ॥ ६७ ॥ पुरुषतां मनुष्यताम् ॥ ६८ ॥
 मशा मशकाः । महाम्बोधौ यादोरूपेणेति शेषः । दृष्टान्त-
 शेषो वा ॥ ६९ ॥ जम्बुलका जम्बुकाः । ‘चञ्चलका’ इति
 पाठे पक्षिभेदाः । वेला वनतटेष्विव चला अस्थिराः । तेषु
 हि वायुप्रावल्यात्सदैव तरुलमलतादीनां चलता प्रसिद्धा
 ॥ ७० ॥ अतुच्छा महती कलना देहसंस्थानकल्पना या-
 सां ताः ॥ ७१ ॥ स्थैर्येण चिरस्थायित्वेन । सुविकल्पैर्दृढवि-
 कल्पैर्हता मोहिताः । शङ्कन्ते संभावयन्ति ॥ ७२ ॥ अल्प-
 भावनामेव त्रिधा दर्शयति—कृश इति ॥ ७३ ॥ पुरुषतां

कृमिकीटपतङ्गाहिङ्गोमशाजगरादिकाः ।
 काश्चित्सिन्धुमहाम्बोधौ स्फुरन्त्येतेम्बुविन्दुवत् ६९
 काश्चिच्चला नरभृगुगृध्रजम्बुलकादिकाः ।
 स्फुरन्ति गिरिकुञ्जेषु वेलावनतटेष्विव ॥ ७०
 सुदीर्घजीविताः काश्चित्काश्चिदत्यल्पजीविताः ।
 अतुच्छकलनाः काश्चित्काश्चित्तुच्छशरीरकाः ॥ ७१
 संसारस्वप्नसंरम्भे काश्चित्स्थैर्येण भाविताः ।
 सुविकल्पहताः काश्चित्शङ्कन्ते सुस्थिरं जगत् ॥ ७२
 अल्पाल्पभावनाः काश्चिद्देवदोषवशीकृताः ।
 कृशोऽतिदुःखी मूढोऽहमितिदुःखैर्वशीकृताः ॥ ७३
 काश्चित्स्थावरतां याताः काश्चिद्देवत्वमागताः ।
 काश्चित्पुरुषतां प्राप्ताः काश्चिदर्णवतां गताः ॥ ७४
 काश्चित्स्थिता जगति कल्पशतान्यनल्पाः
 काश्चिद्भजन्ति परमं पदमिन्दुशुद्धाः ।
 ब्रह्मार्णवात्समुदिता लहरीविलोला-
 श्रित्संविदो हि मननापरनामवत्यः ॥ ७५

ब्रह्मणो व्यतिरिक्तत्वं ब्रह्मार्णवगता अपि ।
 भावयन्त्यो विमुह्यन्ति भीमास्तु भवभूमिषु ॥ ३
 या एताः संविदो ब्राह्मणो मननैककलङ्किताः ।
 एतत्तत्कर्मणां बीजमप्यकर्मैव विद्धि ताः ॥ ४
 संकल्परूपयैवान्तर्मुने कलनयैतया ।

सदेहताम् । अर्णवतां सुषुप्तिप्रलययोरिवानाविर्भूतवासनां मो-
 हार्णवताम् ॥ ७४ ॥ इन्दुरिव ज्ञानामृतपूर्णवाच्छुद्धाः सत्यः
 परमं पदं पूर्णस्वरूपावस्थितिलक्षणं मोक्षं व्रजन्ति । लहर्येव
 विलोलाश्रितः संविद औपाधिकसंवेदनभेदाः मननं मनस्त-
 तादात्म्याध्यासात्तन्नामधेयाः ॥ ७५ ॥ इति श्रीवासिष्ठमहा-
 रामायणतात्पर्यप्रकाशे स्थितिप्रकरणे एकादशः सर्गः ॥ ११ ॥

तरङ्गास्तु विदृष्टान्तात्प्राप्तामात्मविकारताम् ।

वारयन् वक्ति मोहोत्थवैचित्र्यस्य विवर्तताम् ॥ १ ॥

तत्रादौ सर्वजीवानां ब्रह्मैक्यं भेदकप्रपञ्चमिथ्यात्वं चोपपा-
 दयितुं प्रतिजानीते—सुरासुरेति ॥ १ ॥ यद्यभिन्नास्तर्हि कुत-
 स्तथा नानुभवन्ति तत्राह—मिथ्येति । मिथ्याभावना अना-
 त्मन्यात्मताभ्रान्तिस्तया हेतुनेत्यर्थः । अधोगताः निकृष्टां
 दशां प्राप्ताः ॥ २ ॥ व्यतिरिक्तत्वं परिच्छिन्नतां भावयन्त्यः
 कल्पयन्त्यः ॥ ३ ॥ मननं देहात्मभावस्य पुनःपुनरनुसंधानं
 तदेवैतत्कर्मणां पुण्यपापप्रवृत्तीनाम् । एवंभूता अपि ताः
 संविदः अकर्म निष्क्रियं ब्रह्मैवेति विद्धि ॥ ४ ॥ ‘प्राणस्तेजसा
 युक्तः सहात्मना यथासंकल्पितं लोकं नयति’ इति श्रुतेः क-

कर्मजालकरञ्जानां बीजमुष्ट्या करालया ॥ ५
 इमा जगति विस्तीर्णाः शरीरोपलपङ्कयः ।
 तिष्ठन्ति परिवर्तन्ति रुदन्ति च हसन्ति च ॥ ६
 आब्रह्मस्तम्बपर्यन्तं स्पन्दनैः पवनो यथा ।
 उल्लसन्ति निलीयन्ते म्लायन्ति विहसन्ति च ॥ ७
 ता एताः काश्चिदत्यच्छा यथा हरिहरादयः ।
 काश्चिदल्पविमोहस्था यथोरगनरामराः ॥ ८
 काश्चिदत्यन्तमोहस्था यथा तरुतृणादयः ।
 काश्चिदज्ञानसंमूढाः कृमिकीटावमागताः ॥ ९
 काश्चित्पृणवदुह्यन्ते दूरे ब्रह्ममहोदधेः ।
 अप्राप्तभूमिका एता यथोरगनगादयः ॥ १०
 सत्त्वमात्रं समालोक्य काश्चिदेवमुपागताः ।
 जाताजाता निखन्यन्ते कृतान्तजरठाखुना ॥ ११

काश्चिदन्तरमासाद्य ब्रह्मतत्त्वमहाम्बुधेः ।
 गतास्तत्तां समं कायैर्हरिब्रह्महरादिकाः ॥ १२
 अल्पमोहात्मिकाः काश्चित्तमेव ब्रह्मवारिधिम् ।
 अदृष्टपारभूम्यौघमवलम्ब्य व्यवस्थिताः ॥ १३
 काश्चिद्भोक्तव्यजन्मौघभुक्तजन्मौघकोटयः ।
 बन्ध्याः प्रकाशतामस्यः संस्थिता भूतजातयः ॥ १४
 काश्चिदूर्ध्वादधो यान्ति यथा हस्तान्महत्फलम् ।
 ऊर्ध्वादूर्ध्वतरं काश्चिदधस्तात्काश्चिदप्यधः ॥ १५
 बहुसुखदुःखकराकराक्षयेयं
 परमपदास्मरणात्समागतेह ।
 परमपदावगमात्प्रयाति नाशं
 विहगपतिस्मरणाद्विपव्यथेव ॥ १६

इत्यार्षे श्रीवासिष्ठमहारामायणे वा० सो० स्थितिप्रकरणे भागवोपाख्याने संसारोत्पत्तिविस्तारवर्णनं नाम द्वादशः सर्गः ॥ १२ ॥

त्रयोदशः सर्गः १३

काल उवाच ।

एतासां भूतजातीनामूर्मीणामिव सागरात् ।
 विविधानां विचित्राणां लतानामिव माधवे ॥ १
 भव्या जितमनोमोहा दृष्टलोकपरावराः ।
 जीवन्मुक्ता भ्रमन्तीह यक्षगन्धर्वकिनराः ॥ २

मैवीजप्ररोहवैचित्र्यव्यवस्थायामपि संकल्पो हेतुरित्याह—सं-
 कल्परूपयेति ॥ ५ ॥ ६ ॥ ७ ॥ इदानीं तरङ्गस्थानीयांश्चि-
 त्संविच्छिदितान् जीवानुपाधिवैशद्यतारतम्येन ज्ञानभूमिका-
 भेदेन कर्मगतिवैचित्र्यप्रयुक्तसंसरणप्रकारभेदेन च विभज्यो-
 दाहरति—ता एता इत्यादिना । ज्ञानैश्वर्योत्कर्षावधिलाद-
 त्यच्छाः । ज्ञानाधिकारयोग्यताप्राप्तेरल्पविमोहस्थाः ॥ ८ ॥
 इष्टानिष्टयोः प्रवृत्तिनिवृत्तिक्षमत्वात् कृमिकीटादेः स्थावरवन्ना-
 त्यन्तमोहस्थतेति भावः ॥ ९ ॥ ब्रह्ममहोदधेर्मुक्तेर्दूरे उह्यन्ते
 प्रवाह्यन्ते शास्त्रप्रतिकूलप्रवृत्तिभिरित्यर्थः ॥ १० ॥ एवं संसरणक-
 मेण नरादिभावमुपागताः सन्तः सत्त्वं संसरणश्रमविश्रान्तिहेतु-
 भूतयोगभूमिकासङ्गावस्तन्मात्रम् । 'तटमात्रम्' इति पाठेऽप्यय-
 मेवार्थः । समालोक्य शास्त्रतः शुक्ला तदुन्मुखाः जाताजाता
 अपि कृतान्तो विघ्नकारि दुरदृष्टं तल्लक्षणेन जरठाखुना निख-
 न्यन्ते । भूमिकादृषणेन पीड्यन्ते इति यावत् ॥ ११ ॥ अन्तरं
 ईषद्भेदकं विशुद्धज्ञानोपाधिम् । कायैः समं तत्तां ब्रह्ममहाम्बु-
 धिताम् । जीवन्मुक्तिमिति यावत् ॥ १२ ॥ न दृष्टा पारभूमिर्यस्य
 तथाविधः ओघः पूर्णता यस्य तं समाधिभिरवलम्ब्य ॥ १३ ॥
 अधिकारिदेहप्राप्त्या प्रकाशेऽपि रागान्धत्वात्तामस्यः ॥ १४ ॥
 ऊर्ध्वात् उत्कृष्टजन्मनः अधः निकृष्टपञ्चादिजन्म ॥ १५ ॥

अन्ये तु काष्ठकुड्याभा मूढाः स्थावरजंगमाः ।
 अपरे क्षीणमोहास्ते किं तेषां प्रविचार्यते ॥ ३
 लोके प्रबुध्यमानानां भूतानामात्मसिद्धये ।
 विहरन्तीह शास्त्राणि कल्पितान्युदितात्मभिः ॥ ४
 संप्रबुद्धाशया ये तु दुष्कृतानां परिक्षये ।
 तेषां शास्त्रविचारेषु निर्मला धीः प्रवर्तते ॥ ५

एवमनर्थसहस्रनिदानं जीवभावं प्रपञ्च्य तन्मूलं स्मारयंस्त-
 निवृत्त्युपायमाह—बह्विति । बहवः सुखदुःखकराणां जन्मनां
 आकराः खनीभूता रागादयो यस्यां तथाविधा इयं जीवता
 परमपदस्य स्वात्मतत्त्वस्यास्मरणादपर्यालोचनदोषात्समागता
 ॥ १६ ॥ इति श्रीवासिष्ठमहारामायणतात्पर्यप्रकाशे स्थि-
 तिप्रकरणे द्वादशः सर्गः ॥ १२ ॥

उपवर्ण्य मनःशक्तीरथात्र भृगुकालयोः ।

शुकस्य संनिधौ गन्तुमुत्थानं प्रतिपाद्यते ॥ १ ॥

उक्तासु जीवजातिषु जीवन्मुक्तानामेव कृतार्थता नान्येषामि-
 त्याह—एतासामित्यादिना । सागरात् आविर्भूतानामिति शेषः ।
 एतासां मध्ये ये जितमनोमोहास्ते भवन्तीति भव्याः कृतार्था
 इति परेणान्वयः । 'भव्यगेयप्रवचनीय—' इत्यादिना कर्तरि
 यत् । यक्षादित्रितयोपादानमुदाहरणार्थं नतु परिगणनाय ।
 मनुष्यादिष्वपि संभवात् ॥ १ ॥ २ ॥ साधनचतुष्टयसंपन्ना
 अज्ञाएव शास्त्रविचारेऽधिकारिणो न तत्त्वज्ञा इत्याशयेनाह—
 किं तेषामिति ॥ ३ ॥ किमर्थं तर्हि तेषां देहधारणमिति चेत्
 शास्त्रप्रकल्पनेनाज्ञोद्धारार्थमेवेत्याशयेनाह—लोके इति ॥ ४ ॥
 'ज्ञानमुत्पद्यते पुंसः क्षयात्पापस्य कर्मणः' इति स्मृतेः शास्त्र-
 मपि शुद्धचित्तेष्वेव सफलं नान्येष्वित्याशयेनाह—संप्रबु-

विलीयते मनोमोहः सच्छास्त्रप्रविचारणात् ।
 नभोविहरणाद्भानोः शर्वरं तिमिरं यथा ॥ ६
 अक्षीयमाणं हि मनो मोहायैव न सिद्धये ।
 नीहार इव संछाद्य वेताल इव वल्गति ॥ ७
 सर्वेषामेव देहानां सुखदुःखार्थभाजनम् ।
 शरीरं मन एवेह ननु मांसमयं मुने ॥ ८
 योऽयं मांसास्थिसंघातो दृश्यते पाञ्चभौतिकः ।
 मनोविकल्पनं विद्धि न देहः परमार्थतः ॥ ९
 मनःशरीरेण तव पुत्रोऽयं कृतवान्मुने ।
 तदेव प्राप्तवानाशु वयं नात्रापराधिनः ॥ १०
 स्वया वासनया लोको यद्यत्कर्म करोति यः ।
 स तथैव तदामोति नेतरस्येह कर्तृता ॥ ११
 खानुसंहितमन्तर्यन्मनोवासनया स्वया ।
 को नाम भुवनेशोऽस्ति तत्कर्तुं यस्य शक्तता ॥ १२
 ये सर्गा नरकाभोगा या जन्ममरणैषणाः ।
 स्वमनोमननेनेदं स निष्पन्दोऽपि दुःखदः ॥ १३
 बहुनात्र किमुक्तेन शब्दसंग्रहकारिणा ।
 उत्तिष्ठ भगवन्मामो यत्र ते तनयः स्थितः ॥ १४

इत्यार्षे श्रीवासिष्ठमहारामायणे वाल्मीकीये दे० मो० स्थितिप्रकरणे भार्गवोपाख्याने भृगुसमाश्वासनं नाम त्रयोदशः सर्गः ॥ १३ ॥

॥ अष्टमो दिवसः ॥

चतुर्दशः सर्गः १४

वसिष्ठ उवाच ।

अथ कालभृगू देवौ मन्दराचलकन्दरात् ।
 गन्तुं प्रवृत्ताववनौ समङ्गासरितस्तटम् ॥ १
 तौ शैलादवरोहन्तौ दृष्टवन्तौ महाद्युती ।

हेति ॥ ५ ॥ शर्वर्या भवं शर्वरम् ॥ ६ ॥ नीहार इवेत्या-
 वरणे, वेताल इवेति विक्षेपे दृष्टान्तौ—वल्गति नृत्यति ॥ ७ ॥
 देहानां तदात्मतापन्नजीवानाम् ॥ ८ ॥ ९ ॥ १० ॥ ११ ॥
 मनोवासनया अनुसंधानमात्रेणापि क्षणाद्यक्रियते तदस्माभि-
 र्मेहतापि यत्नेन चिरेणापि कर्तुं न शक्यत इति नास्मास्वप-
 राधसंभावनापीत्याशयेनाह—खानुसंहितमिति ॥ १२ ॥ स म-
 ननात्मको निष्पन्द ईषच्चलनमपि दुःखदः ॥ १३ ॥ शब्द-
 संग्रहः श्रवणं तत्कारिणा नलर्थप्रदर्शकेनेत्यर्थः । याम इति
 'अस्मदो द्वयोश्च' इति वा अनुचरसाहित्याद्वा बहुवचनम् ॥ १४ ॥
 सर्वं स्वर्गभोगं चित्तकल्पितशरीरेण भुक्त्वा अथ आकाशादि-
 क्रमेण भूमाववतीर्णं इन्दुरश्मिसंघट्टादिति यदुक्तं तद्विश-
 दयति—तत्प्राणेति । तस्य शुक्रस्य प्राणपवनश्चित्ताच्चेतनश-
 क्तैर्भुक्तः संमूर्च्छितः सन् अवश्यायतया नीहारभावेन इन्द्रंशुसं-
 पर्कात्तद्भूला सस्यद्वारा तत्फलं व्रीह्यादि भूला पुरुषं प्रविश्य

सर्वं चित्तशरीरेण भुक्त्वा शुक्रः क्षणादिव ।
 तथेन्दुरश्मिसंघट्टात्समङ्गातापसः स्थितः ॥ १५
 तत्प्राणपवनश्चित्तान्मुक्त इन्द्रंशुवत्फलम् ।
 अवश्यायतया भूत्वा वीर्यं तेनान्तरास्थितः ॥ १६
 इत्युक्त्वा भगवान्कालो हसन्निव जगद्गतिम् ।
 हस्ताद्धस्तेन जग्राह भृगुमिन्दुमिवांशुमान् ॥ १७
 अहो नु चित्रा नियतेर्व्यवस्थेति वदञ्छनैः ।
 भगवान्भृगुरुत्तस्थानुदयाद्रेर्यथा रविः ॥ १८
 तेजोनिधी ह सममङ्ग समुत्थितौ तौ
 भातस्तदाम्बरतले सतमालजाले ।
 तुल्योदयाविव नभस्यमले विहर्तु-
 मभ्युत्थितौ सजलदौ सकलेन्दुसूर्यौ ॥ १९
 वाल्मीकिरुवाच ।
 इत्युक्तवत्यथ मुनौ दिवसो जगाम
 सायंतनाय विधयेऽस्तमिनो जगाम ।
 स्नातुं सभा कृतनमस्करणा जगाम
 श्यामाक्षये रविकरैश्च सहाजगाम ॥ २०

नवहैमलताजालकुञ्जसुप्तनभश्चरान् ॥ २
 वल्लीवलयदोलाभिः क्रीडतो गगनाङ्गणे ।
 हरिणीमुग्धमुग्धाक्षिप्रेक्षितस्मारितोत्पलान् ॥ ३
 सिद्धानध्यासितोत्तुङ्गशिलाशकलविष्टरान् ।

वीर्यं रेतो भूत्वा अन्तरा स्त्रीगर्भे स्थित इत्यर्थः ॥ १६ ॥
 हस्तादिति ल्यब्लोपे पञ्चमी । हस्तं प्रसार्येत्यर्थः । दृष्टान्तपक्षे
 लक्षितलक्षणया हस्तशब्देन करशब्दवाच्यकिरणपरिग्रहः ॥ १७ ॥
 नियतेर्देवस्य कर्मणो वा ॥ १८ ॥ ह इति किलेत्यर्थे निपातः ।
 अङ्गेति संबोधने । सतमालजाले मन्दरे समं युगपत्समुत्थितौ
 तेजोनिधी तौ भृगुकालौ सजलदे अम्बरतले तुल्योदयौ सकलः
 पूर्णं इन्दुश्च सूर्यश्च ताविव भातः प्रकाशत इत्यर्थः ॥ १९ ॥ २० ॥
 इति श्रीवासिष्ठमहारामायणतात्पर्यप्रकाशे स्थितिप्रकरणे
 त्रयोदशः सर्गः ॥ १३ ॥

गत्वा ताभ्यां समाधिस्थशुक्रस्यात्र प्रबोधनम् ।

स्मरणं पूर्ववृत्तस्यागमनेच्छा च क्रीर्यते ॥ १ ॥

अवनौ अवतीर्येति शेषः ॥ १ ॥ नभश्चरान् देवगणान्पक्षि-
 गश्च ॥ २ ॥ हरिणीनामिव मुग्धमुग्धैः अक्षिप्रेक्षितैः कटाक्षैः
 स्मारितान्युत्पलानि यैः । सदृशदर्शनस्य स्मृतिहेतुत्वात्सादृश्यं
 गम्यते ॥ ३ ॥ अध्यासितान्याश्रितान्युत्तुङ्गशिलाशकलान्येव
 विष्टराणि आसनानि यैः । धृताकारान् स्वीकृतशरीरान् उत्सा-

धृताकारानिवोत्साहान्हेलादृष्टजगत्रयान् ॥ ४ ॥
 कृताजस्रपतपुष्पधारासारनिमज्जनान् ।
 तालोत्तालकृतोद्धस्तहस्तान्हेस्तिघटापतीन् ॥ ५ ॥
 मदावलेपनिद्रालून्मदान्मूर्तानिव स्थितान् ।
 पुष्पकेसररक्ताङ्गपवनारुणवालधीन् ॥ ६ ॥
 चञ्चलांश्चमरांश्चारून्भूभृन्मण्डलचामरान् ।
 कृताजस्रपतपुष्पधारासारनिमज्जनान् ॥ ७ ॥
 किन्नरान्भूमखर्जूरान्शाखासरलतां गतान् ।
 परस्परफलाघातक्ष्वेडावर्जितकीचकान् ॥ ८ ॥
 धातुपाटलदुर्वृक्कान्मर्कटाञ्चटानोत्कटान् ।
 लतावितानसंछन्नसानूपवनमन्दिरान् ॥ ९ ॥
 सिद्धानमरनारीभिर्मन्दारकुसुमाहतान् ।
 धातुपाटलनिर्द्धारपयोदपटसंवृतान् ॥ १० ॥
 तटानजनसंसर्गान्बौद्धान्प्रव्रजितानिव ।
 सरितः कुन्दमन्दारपिनद्धलहरीघटाः ॥ ११ ॥
 सागरोत्कतयेवात्तमधुमासप्रसाधनाः ॥ १२ ॥
 पुष्पभारपिनद्धाङ्गान्वृक्षान्पवनकम्पितान् ।
 क्षीवानिव मधुप्राप्तौ धूर्णान्मधुकरेक्षणान् ॥ १३ ॥
 शैलराजश्रियं स्फीतां पश्यन्तौ तावितस्ततः ।
 प्राप्तवन्तौ वसुमतीं पुरपत्तनमण्डिताम् ॥ १४ ॥
 क्षणादवापतुस्तत्र पुष्पलोलतरङ्गिणीम् ।
 समङ्गां सरितं साधु सर्वपुष्पमयीमिव ॥ १५ ॥
 ददर्शाथ तटे तस्मिन्कस्मिंश्चित्तनयं भृगुः ।
 देहान्तरपरावृत्तं भावमन्यमुपागतम् ॥ १६ ॥
 शान्तेन्द्रियं समाधिस्थमचञ्चलमनोमृगम् ।

सुचिरादिव विश्रान्तं सुचिरश्रमशान्तये ॥ १६ ॥
 चिन्तयन्तमिवानन्ताश्चिरभुक्ताऽचिरोज्झिताः ।
 संसारसागरगतीर्हर्षशोकनिरन्तराः ॥ १७ ॥
 नूनं निश्चलतां यातमतिभ्रमितचक्रवत् ।
 अनन्तजगदावर्तविवर्ततिशयादिव ॥ १८ ॥
 एकान्तसंस्थितं कान्तं कान्त्यैकाकिनमाश्रितम् ।
 उपशान्तेहसंभग्नचित्तसंभ्रमसंगमम् ॥ १९ ॥
 निर्विकल्पसमाधिस्थं विरतं द्वन्द्ववृत्तितः ।
 हसन्तमखिलां लोकगतिं शीतलया धिया ॥ २० ॥
 विगताखिलवृत्तान्तं विगताशेषभोकृतम् ।
 निरस्तकल्पनाजालमालम्बितमहापदम् ॥ २१ ॥
 अनन्तविश्रान्तितते पदे विश्रान्तमात्मनि ।
 प्रतिबिम्बमगृह्णन्तं सितं मणिमिवास्थितम् ॥ २२ ॥
 हेयोपादेयसंकल्पविकल्पाभ्यां समुज्झितम् ।
 संप्रबुद्धमतिं धीरं ददर्श तनयं भृगुः ॥ २३ ॥
 तमालोक्य भृगोः पुत्रं कालो भृगुमुवाच ह ।
 वाक्यमब्धिध्वनिनिभं तव पुत्रस्त्वसाविति ॥ २४ ॥
 विबुध्यतामिति गिरा समाधेर्विरराम सः ।
 भार्गवोऽम्भोदघोषेण शनैरिव शिखण्डभृत् ॥ २५ ॥
 उन्मील्य नेत्रे सोऽपश्यदन्ते कालभृगू प्रभू ।
 समोदयाविवायातौ देवौ शशिदिवाकरौ ॥ २६ ॥
 कदम्बलतिकापीठादथोत्थाय ननाम तौ ।
 समौ समागतौ कान्तौ विप्रौ हरिहराविव ॥ २७ ॥
 मिथः कृतसमाचाराः शिलायां समुपाविशन् ।
 मेरुपृष्ठे जगत्पूज्या ब्रह्मविष्णुहरा इव ॥ २८ ॥

हानिव स्थितान् । हेलया लीलया दृष्टं जगत्रयं यैः ॥ ४ ॥
 तालवृक्षा इवोत्तालाः स्थूलदीर्घाः कराः शुण्डादण्डा येषां तान्
 हस्तिघटापतीन् गजयूथपान् तौ दृष्टवन्तौ इति सर्वत्र संबध्यते
 ॥ ५ ॥ तानेव विशिनष्टि—मदेति । पुष्पकेसरैः रक्ताङ्गेन
 रज्जितेन पवनेन परागैः पूरणादरुणवालधीनिति देहलीदी-
 पन्यायेन पूर्वोत्तराभ्यां संबध्यते ॥ ६ ॥ चमरान्मृगविशेषान् ।
 भूभृन्मण्डलस्य पर्वतराजसमूहस्य चामरानिव स्थितान् ॥ ७ ॥
 किन्नरान्दृष्टवन्ताविति पूर्वत्र संबन्धः । भूमखर्जूरान् खर्जूर-
 त्तमजातिभेदान् शाखापर्यन्तं सरलतामृजुतां गतान् । पर-
 स्परस्य खर्जूरफलेराघातास्ताडनानि तल्लक्षणाभिः कीडाभि-
 रावर्जिताः सफलीकृता अधःप्ररुद्धाः कीचका वेणवो यैस्तान्म-
 र्कटान् ॥ ८ ॥ धातुगैरिकमिव पाटलानि दुर्वृक्काणि विकृत-
 मुखानि येषां तान् । नटने अवस्पन्दने उत्कटान् शौण्डान् ॥ ९ ॥
 सिद्धान् देवयोनिविशेषान् । अमरनारीभिरप्सरोभिः रतिका-
 लज्ञापनाय मन्दारकुसुमैराहतान् । अतएव धातुपाटलैर्निर्द्वा-
 रैरच्छिद्रैः पयोदपटैः संवृतान् ॥ १० ॥ तटान् प्रपातदेशान् ।
 अजनसंसर्गान् जनसंचारानर्हान् । बौद्धप्रव्रजितदृष्टान्तो वृथा-

पतनयोग्यताविवक्षया । सागरे कान्ते उत्कतया सौत्कण्ठतया
 हेतुनेव आत्तानि गृहीतानि मधुमासश्चैत्रस्तसंबन्धीनि प्रसाध-
 नानि पुष्पपल्लवाद्यलंकारा यामिस्ताः । 'उत्कटताचान्तमधु-
 मांसप्रसाधना' इति पाठे तु सागरस्योत्कटतायै उपभोगमदाय
 आचान्तेरुपयुक्तैर्मधुमांसैः प्रसाधनं यासां ताः ॥ ११ ॥
 १२ ॥ १३ ॥ पुष्पलोलतरङ्गामिति बहुव्रीहिणैव मलार्थलाभे
 अतिशयनित्ययोगद्योतनार्थ इतिप्रत्ययः । तदेव स्पष्टीकर्तु-
 माह—सर्वपुष्पमयीमिवेति ॥ १४ ॥ अन्यं भावं अशुक्रताम्
 ॥ १५ ॥ सुचिरश्रमः अनादिसंसारश्रमस्तस्य शान्तये ॥ १६ ॥
 चिरं भुक्ता अचिरात् उज्झितास्त्यक्ताः ॥ १७ ॥ अतिश्रमि-
 तचक्रवदिति दृष्टान्तो रागोपरमक्रमेण चित्तं स्वयमेव विश्रा-
 म्यतीति द्योतनाय ॥ १८ ॥ चक्रदृष्टान्ताभिप्रायमेव स्पष्ट-
 माह—उपशान्तेहेति ॥ १९ ॥ द्वन्द्ववृत्तितः शीतोष्णसुख-
 दुःखादेः ॥ २० ॥ वृत्तान्तानि प्रवृत्तयः । भोकृतास्तत्फलानि ।
 महापदं अपरिच्छिन्नात्मसुखम् ॥ २१ ॥ २२ ॥ २३ ॥ २४ ॥
 शिखण्डभृत् मयूरः ॥ २५ ॥ अन्ते अन्तिके । समोदयौ संमुखोदितौ
 नलसमोदितौ ॥ २६ ॥ विप्रौ विप्रवेष्टौ ॥ २७ ॥ मिथः अन्योन्यं
 कृताः समाचारास्तत्कालोचितगौरवाभिनन्दनाद्याचारा यैः २८

अथ शान्तजपो राम स समज्ञातटे द्विजः ।
 तावुवाच वचः शान्तममृतस्यन्दसुन्दरम् ॥ २९
 भवतोर्दर्शनेनाहमद्य निर्वृतिमागतः ।
 सममागतयोर्लोके शीतलोष्णरुचोरिव ॥ ३०
 यो न शास्त्रेण तपसा न ज्ञानेनापि विद्यया ।
 विनष्टो मे मनोमोहः क्षीणोऽसौ दर्शनेन वाम् ॥ ३१
 न तथा सुखयन्त्यन्तर्निर्मलामृतवृष्टयः ।
 यथा प्रहर्षयन्त्येता महतामेव दृष्टयः ॥ ३२
 चरणाभ्यामिमं देशं भवन्तौ भूरितेजसौ ।
 कौ पवित्रितवन्तौ नः शशाङ्कार्काविवास्वरम् ॥ ३३
 इत्युक्तवन्तं प्रोवाच भृगुर्जन्मान्तरात्मजम् ।
 स्मरात्मानं प्रबुद्धोऽसि नाज्ञोऽसीति रघूद्वह ॥ ३४
 प्रबोधितोऽसौ भृगुणा जन्मान्तरदशां निजाम् ।
 मुहूर्तमात्रं सस्मार ध्यानोन्मीलितलोचनः ॥ ३५
 अथासौ विस्मयात्स्मेरमुखो मुदितमानसः ।
 वितर्कमन्थरां वाचमुवाच वदतां वरः ॥ ३६
 जगत्प्रविदितारम्भा नियतिः परमात्मनः ।
 यद्वशादिदमाभोगि जगच्चक्रं प्रवर्तते ॥ ३७
 ममानन्तान्यतीतानि जन्मान्यविदितान्यपि ।

दशाफलान्यनन्तानि कल्पान्तकलितादिव ॥ ३८
 दृष्टाः कठिनसंरम्भा विभवोऽप्यर्जनभ्रमाः ।
 विहृतं वीतशोकासु चिरं मेरुस्थलीषु च ॥ ३९
 पीतमामोदि मन्दारकेसरारुणितं पयः ।
 मन्दाकिन्याः सकलहारं तटीष्वमरभूभृतः ॥ ४०
 भ्रान्तं मन्दरकुञ्जेषु फुल्लहेमलतालिषु ।
 मेरोः कल्पतरुच्छायापुष्पसुन्दरसानुषु ॥ ४१
 न तदस्ति न यद्भुक्तं न तदस्ति न यत्कृतम् ।
 न तदस्ति न यद्दृष्टमिष्टानिष्टासु वृत्तिषु ॥ ४२
 ज्ञातं ज्ञातव्यमधुना दृष्टं द्रष्टव्यमक्षतम् ।
 विश्रान्तोऽथ चिरं श्रान्तो गतो मे सकलो भ्रमः ॥ ४३
 उत्तिष्ठ तात गच्छामः पश्यामो मन्दरस्थिताम् ।
 तां तनुं तावदाशुष्कां शुष्कां वनलतामिव ॥ ४४
 न समीहितमस्तीह नासमीहितमस्ति मे ।
 नियते रचनां द्रष्टुं केवलं विहराम्यहम् ॥ ४५
 यदतिसुभगमार्यसेवितं त-
 त्स्थिरमनुयामि यदेकभावबुद्ध्या ।
 तदलमभिमता मतिर्ममास्तु
 प्रकृतमिमं व्यवहारमाचरामि ॥ ४६

इत्यार्षे श्रीवासिष्ठमहारामायणे वाल्मीकीये मो० स्थितिप्रकरणे भार्गवजन्मान्तरस्मरणवर्णनं नाम चतुर्दशः सर्गः ॥ १४ ॥

पञ्चदशः सर्गः १५

वसिष्ठ उवाच ।

विचारयन्तस्तत्त्वज्ञा इति ते जागतीर्गतीः ।
 समज्ञायास्तटात्तस्मात्प्रचेलुश्चञ्चलासवः ॥ १

शान्तजपः समापितसमाधिः । 'जप मानसेच' इति धालर्थ-
 दर्शनात् । इदमर्थं पाठक्रमादार्थक्रमबलीयस्त्वात्कदम्बलति-
 कापीठादित्यतः प्राग्योज्यम् ॥ २९ ॥ निर्वृतिं सुखम् ॥ ३० ॥
 ज्ञानेन उपासनेन । विद्यया ब्रह्मविद्यया । अतिशयोक्तिरियं
 प्रशंसार्था । वां युवयोः ॥ ३१ ॥ ३२ ॥ ३३ ॥ ३४ ॥
 ध्यानेन उन्मीलितं उद्घाटितं दिव्यं लोचनं यस्य सः ॥ ३५ ॥
 विस्मयादाश्चर्यदर्शनात् ॥ ३६ ॥ नियतिः कर्मफलव्यवस्थाहे-
 तुर्मायाशक्तिः ॥ ३७ ॥ दशाफलानि मरणमूर्च्छादिदुर्दशा-
 फलानि दुःखमोहादीनि । कल्पान्तः प्रलयस्तेन कलितात्सं-
 न्नाद्वर्षवातदाहादेरिव ॥ ३८ ॥ कठिनः संरम्भः क्रोधः उद्यो-
 गश्च येषु ते विभवो राजानो द्रव्यार्जनभ्रमा अपि ॥ ३९ ॥
 पयो वारि ॥ ४० ॥ ४१ ॥ न तदस्तीति सर्वं कृतं भुक्तं दृष्टं
 चेत्यर्थः । इष्टानिष्टासु अनुकूलप्रतिकूलासु वृत्तिषु दशासु
 ॥ ४२ ॥ एकविज्ञानेनापि सर्वविज्ञानं दर्शयति—ज्ञातमिति ।
 चिरं श्रान्तोऽहं संप्रति विश्रान्तः ॥ ४३ ॥ ४४ ॥ किं ते
 तथा तन्वा समीहितं तत्राह—नेति ॥ ४५ ॥ ननु नियते
 रचनां द्रष्टुं विहरतस्त्व तत्राभिनिवेशात्पुनः पूर्ववदप्सरामनो-

क्रमादाकाशमाक्रम्य निर्गत्याम्बुदकोटरैः ।

संप्रापुः सिद्धमार्गेण क्षणान्मन्दरकन्दरम् ॥ २

रथानुगमनादिसंसारपत्तिरित्याशङ्क्य दृढतरतत्त्वज्ञानवाधिता-
 नुवृत्तिमात्रत्वान्न पूर्ववदभिनिवेशप्रसक्तिरित्याह—यदिति । य-
 द्यस्मात्कारणादहमेकभावबुद्ध्या एक एवात्मा भावः परमार्थ-
 सत्यो नान्यदिति दृढनिश्चयेन यच्चरित्रमतिमुभगमत्यन्तशुभा-
 वहमार्गैरन्यैश्च जीवन्मुक्तैः सेवितं तदेव स्थिरं यथा स्यात्तथा
 अनुयाम्यनुसरामि न पूर्ववन्मूढवृत्तं, तत्तस्मात्तव मम च
 अभिमता पूर्वदेहजीवनादिरूपा मतिरलं सम्यगस्तु नाम न
 काचित्तया क्षतिः । तथा प्रकृतं प्रारब्धशेषभोजकव्यवहार-
 माचरामि न मूढवदभिनिवेश्यामीत्यर्थः ॥ ४६ ॥ इति
 श्रीवासिष्ठमहारामायणतात्पर्यप्रकाशे स्थितिप्रकरणे चतु-
 र्दशः सर्गः ॥ १४ ॥

अत्र तां तनुमालोक्य शुक्रस्य परिदेवनम् ।

तन्निमित्तविशेषोक्तया स्वभावश्चोपदिश्यते ॥ १ ॥

इति प्रागुक्तप्रकाराः जागतीः सांसारिकीर्गतीर्विचारयन्तः
 सन्तः समज्ञातटाद्भृगुवाश्रमं प्रति प्रचेलुः प्रचलिताः । चञ्चला-
 सव इत्यनेन प्राणक्रियैव तेषां चलनोपचारो नत्वात्मनि कि-
 यास्तीति द्योतनाय ॥ १ ॥ अम्बुदकोटरैर्मधच्छिद्रैः ॥ २ ॥

अधित्यकायां तस्याद्रेरार्द्रपर्णावगुण्ठिताम् ।
 ददर्श भार्गवः शुष्कां पूर्वजन्मोद्भवां तनुम् ॥ ३
 उवाचेदं च हे तात तन्वी तनुरियं हि सा ।
 या त्वया सुखसंभोगैः पुरा समभिलालिता ॥ ४
 इयं सा मत्तनुर्यस्याः कर्पूरागुरुचन्दनैः ।
 अङ्गमङ्गीकृतस्नेहा धात्री चिरमलेपयत् ॥ ५
 इयं सा मत्तनुर्यस्या मन्दारकुसुमोत्करैः ।
 रचिता शीतला शय्या मेरूपवनभूमिषु ॥ ६
 इयं सा मत्तनुर्मत्तदेवस्त्रीगणलालिता ।
 सरीसृपमुखक्षुण्णा पश्य शेते धरातले ॥ ७
 चन्दनोद्यानखण्डेषु मम तन्वा ययानया ।
 चिरं विलसितं सेयं शुष्ककङ्कालतां गता ॥ ८
 सुराङ्गनाङ्गसंसर्गादुत्तुङ्गानङ्गभङ्गया ।
 चेतोवृत्त्या रहितया तन्वाद्य मम शुष्यते ॥ ९
 तेषुतेषु विलासेषु तासुतासु दशासु च ।
 तथा तद्भावनावन्धः कथं स्वस्थोसि देहक ॥ १०
 हा तनो शवनामासि तापसंशोषमागता ।
 कङ्कालतां प्रयातासि मां भीषयसि दुर्भगे ॥ ११
 देहेनाहं विलासेषु येनैव मुदितोऽभवम् ।
 कङ्कालतामुपगतात्तस्मादेव विभेम्यहम् ॥ १२
 ताराजालसमाकारो यत्र हारोऽभवत्पुरा ।

अधित्यकायां ऊर्ध्वभागभूमौ ॥ ३ ॥ इदं वक्ष्यमाणप्रकारं
 वाक्यम् । तन्वी कृशा ॥ ४ ॥ सुखसंभोगैरिति यदुक्तं तत्प्र-
 पञ्चयति—कर्पूरेत्यादिना ॥ ५ ॥ ६ ॥ सरीसृपमुखैः सर्पवृश्चिकप्र-
 भृतिकीटैः क्षुण्णा संचूर्णिता । छिद्रितेति यावत् ॥ ७ ॥ चन्द-
 नागां हरिचन्दनानामुद्यानखण्डेषु विलसितं क्रीडाभिः शोभि-
 तम् । 'नन्दना' इति पाठे स्पष्टम् ॥ ८ ॥ उत्तुङ्गा अनङ्गभङ्गाः
 कामतरङ्गा यस्यां तथाविधया जेतोवृत्त्या रहितया त्यक्त्वा
 शुष्यते । भावे लङ् ॥ ९ ॥ इदानीं देहमेव संबोध्यनुशो-
 चति—तेषुतेष्वित्यादिना । तेषुतेषु विचित्रेषु अवकाशेषु
 देवोद्यानादिप्रदेशेषु । तासुतासु विचित्रासु बाल्ययौवनादिद-
 शासु । तथा प्रागभूतप्रकारास्तत्तत्सौन्दर्यालंकारगीतहास्य-
 रतिविलासादिभावनासंबन्धा यस्य स तथाविधो भूत्वा संप्रति
 कथं स्वस्थोऽसि । कुतस्तनानुशोचसीत्यर्थः ॥ १० ॥ कङ्कालतां
 अस्थिमात्रावशेषताम् ॥ ११ ॥ १२ ॥ हारो मुक्तावली
 ॥ १३ ॥ द्रवत्काञ्चनं द्रुतं सुवर्णमिव कान्तेन भासुरेण ।
 लोभं कामभोगस्पृहाम् । उद्यते धार्यते । पश्येति पुनः पितरं
 प्रत्युक्तिः ॥ १४ ॥ कुवक्त्रेण विकृतेन मुखेन ॥ १५ ॥ अन्तः-
 प्रविष्टलात्प्रकाशेन प्रकाशमानेनार्कांशुजालेन शोभते । पश्या-
 भीत्यस्य पश्य मृगो धावतीत्यत्रेव वाक्यार्थः कर्म ॥ १६ ॥
 आत्मनः स्वस्यास्तुच्छत्वेन फल्गुत्वेन । कुत्सितरूपताप्रदर्शनेनेति

ममोरसि निलीयन्ते तत्र पश्य पिपीलिकाः ॥ १३
 द्रवत्काञ्चनकान्तेन लोभं नीता वराङ्गनाः ।
 येन मद्रूपया तेन पश्य कङ्कालतोह्यते ॥ १४
 पश्य मे विततास्येन तापसंशुष्ककृत्तिना ।
 मत्कङ्कालकुवक्त्रेण वित्रास्यन्ते वने मृगाः ॥ १५
 पश्यामि संशुष्कतया शवोदरदरी मम ।
 प्रकाशार्कांशुजालेन विवेकेनेव शोभते ॥ १६
 मत्तनुः परिशुष्केयं स्थितोत्तानाचलोपले ।
 वैराग्यं नयतीवात्मतुच्छत्वेनान्तरं सताम् ॥ १७
 शब्दरूपरसस्पर्शगन्धलोभाद्विमुक्तया ।
 निर्विकल्पसमाध्येव तदेतच्छुष्यते गिरौ ॥ १८
 मुक्ताचित्पिशाचेन नूनं सुखमिवास्थिता ।
 तनुर्देवतभङ्गेभ्यो न विभेति मनागपि ॥ १९
 संशान्ते चित्तवेताले यामानन्दकलां तनुः ।
 याति तामपि राज्येन जागतेन न गच्छति ॥ २०
 पश्य विश्रान्तसंदेहं विगताशेषकौतुकम् ।
 निरस्तकलनाजालं सुखं शेते कथं वने ॥ २१
 चित्तमर्कटसंरम्भसंशुब्धः कायपादपः ।
 तथा वेगेन चलति यथा मूलान्निकृन्तति ॥ २२
 चित्तानर्थविमुक्तोऽद्रौ गजाभ्रहरिविग्रहम् ।
 नाद्य पश्यति मे देहः परानन्द इव स्थितः ॥ २३

यावत् । नयत्युपदिशतीव ॥ १७ ॥ गन्धान्तानां लोभा-
 दभिलाषाद्विमुक्तया मत्तन्वा तदेतावत्कालं मत् परोक्षमे-
 तदिदानीं मत्प्रत्यक्षं च निर्विकल्पः समाधिर्यस्यास्तयेव शुष्यते
 तप्यते ॥ १८ ॥ सुखं स्वस्थम् । देवतोपपादितेभ्यो भङ्गेभ्यो
 विपञ्च्यः ॥ १९ ॥ आनन्दस्य कलां चमत्कृतिम् । जागतेन
 त्रैलोक्यसंबन्धिना राज्येनापीत्यन्वयः ॥ २० ॥ २१ ॥ संर-
 म्भेण कामादिचापलेन संशुब्धो न केवलं विवेकसद्वासनादि-
 शाखापल्लवादीन्येव स्वस्य यथा विशातयति तथा चलति किंतु
 आमूलाद्यथा निकृन्तति उन्मूलितो भवति तथा चलति । वि-
 वेकाद्यनधिकृतस्थावरादियोनिष्वेव जीवं पातयतीत्यर्थः ॥ २२ ॥
 अद्रौ अस्मिन्मन्दरे मे देहश्चित्तलक्षणेनानर्थेन विमुक्तः सन्नद्य
 गजानामभ्रैर्मैघैर्हरिभिः सिंहैश्च विग्रहं वैरं युयुत्साप्रतिगर्जना-
 भिगमनादिलक्षणं न पश्यति । प्राकौतुकदर्शनपरानन्दे स्थित
 इव यथा प्रागबहिः कौतुकदर्शनेन नन्दति तथाद्य नेत्यर्थः ।
 अथवा अद्रौ स्फटिकशिलासु प्रतिविम्बितं गजाभ्रहरीणां
 विग्रहं युद्धं मूर्तिं वाद्य न पश्यतीत्यर्थः । 'नाट्यं पश्यति' इति
 पाठे तु यथा परानन्दे परमात्मनि स्थितो जीवन्मुक्तः प्रथमं
 गजमिव स्थूलं अभ्रमिव सूक्ष्मं हरिमिव कारणं च विग्रहाः
 शरीराणि यस्मिंस्तथाविधमात्मनटस्य नाट्यं पश्यति तथा मम
 देहोपि चित्तानर्थविमुक्तत्वादेव पृथक् स्थितेन मदात्मना अस्मि-
 न्द्रौ क्वचिद्गजाः क्वचिद्भ्राणि क्वचिद्हरयः सिंहमर्कटादय इति

सर्वाशाज्वरसंमोहमिहिकाशरदागमम् ।
अचित्तत्वं विना नान्यच्छ्रेयः पश्यामि जन्तुषु २४
त एव सुखसंभोगसीमान्तं समुपागताः ।
महाधिया शान्तधियो ये याता विमनस्कताम् २५
सर्वदुःखदशामुक्तां संस्थितां विगतज्वराम् ।
दिष्ट्या पश्याम्यमननां वने तनुमिमामहम् ॥ २६

श्रीराम उवाच ।

भगवन्सर्वधर्मज्ञ भार्गवेण तदा किल ।
सुवह्न्युपभुक्तानि शरीराणि पुनःपुनः ॥ २७
भृगुणोत्पादिते काये तत्तस्मिन्स्थित्यस्य किं पुनः ।
महानतिशयो जातः परिदेवनमेव वा ॥ २८

वसिष्ठ उवाच ।

शुक्रस्य कलना राम यासौ जीवदशां गता ।
कर्मात्मिका समुत्पन्ना भृगोर्भार्गवरूपिणी ॥ २९
साहीदं प्रथमत्वेन समुपेत्य परात्पदात् ।
भूताकाशपदं प्राप्य वातव्यावलिता सती ॥ ३०
प्राणापानप्रवाहेण प्रविश्य हृदयं भृगोः ।
क्रमेण वीर्यतामेत्य संपन्नौशनसी तनुः ॥ ३१

नानाविग्रहमात्मनटस्य नाट्यं पश्यतीत्यर्थः ॥ २३ ॥ सर्वे आश-
रूपा ये ज्वरास्तन्निदानभूतो यो मोहस्तल्लक्षणाया मिहिकाया
अब्रवीजस्य शरदागमभूतम् । सर्वासामाशानां दिशां वा,
सर्वास्वाशासु दिक्षु वा ज्वरभूताया मोहमिहिकायाः शरदा-
गमम् । अचित्तत्वं मनोनाशं विना ॥ २४ ॥ सुखसंभोगा है-
रण्यगर्भानन्दान्ता विषयसुखभोगास्तेषां सीमान्तं परमावधिं
भूमानन्दम् । अपरिच्छिन्नब्रह्मसाक्षात्कारत्वान्महाधिया । रा-
गादिधीकार्योपशमाच्छान्तधियः ॥ २५ ॥ स्वदेहे जीवन्मु-
क्तदेहसाम्यं संभाव्याभिनन्दति—सर्वेति । दिष्ट्या भाग्यो-
दयेन ॥ २६ ॥ रामस्य प्रश्नाशयः स्पष्टः ॥ २७ ॥ तत्तेभ्यः
शरीरेभ्यः । तस्मिन्काये किं कस्माद्धेतोः महान् प्रवृद्धः ।
अतिशयः स्नेहस्येति शेषः ॥ २८ ॥ शुक्रस्य सांप्रतिकग्रहपदाधि-
कारोपभोगप्रयोजकप्राक्कल्पानुष्ठितसत्कर्मणामुत्क्रान्तिकाले ए-
तत्कल्पभाविभृगूपाद्यशरीराकारेण परिणतानां तादृशाकारवा-
सनात्मनैव प्रलये चिरमवस्थानादाकाशादिक्रमेणैतत्कल्पे भृगु-
शरीरोत्पत्तौ अन्नद्वारा प्राणापानप्रवाहेण तद्बुद्धयं प्रविश्य रेतोरू-
पपरिणामद्वारा चिराभ्यासदृढीकृतप्राक्तनकामकर्मवासनानुसा-
रेणैव शुक्रदेहारम्भात्तेन कतिपयकर्मभोगेऽपि भोक्तव्यप्रारब्ध-
कर्मणां बहूनामवशिष्टत्वाद्युक्तस्मिन्नेहातिशयो न देहान्त-
रेषु । तद्भोग्यकर्मणामनवशेषादित्याशयेनोत्तरं वसिष्ठ आह—
शुक्रस्येत्यादिना । कलना प्राक्तनोत्क्रान्तिकालिकी भाविदेहाका-
रकलना । भार्गवरूपिणी भृगूपाद्यदेहाकारा या प्राक्कल्पे आसी-
दिति शेषः ॥ २९ ॥ सा हि सैवेदानीमौशनसी तनुः संपन्नेति
धरेणान्वयः । केन क्रमेण तमाह—इदं प्रथमत्वेनेत्यादिना ।

विहितब्राह्मसंस्कारा तत्र सा पितुरग्रगा ।
कालेन महता प्राप्ता शुष्ककङ्कालरूपताम् ॥ ३२
इदं प्रथममायाता यदासौ ब्रह्मणस्तनुः ।
अतस्तां प्रति शुक्रेण तदा तत्परिदेवितम् ॥ ३३
वीतरागोऽप्यनिच्छोऽपि समङ्गाविप्ररूपवान् ।
स शुशोच तनुं शुक्रेः स्वभावो ह्येष देहजः ॥ ३४
ज्ञस्याज्ञस्य च देहस्य यावद्देहमयं क्रमः ।
लोकवद्यवहारोऽयं सत्तयासत्तयाथवा सदा ॥ ३५
ये परिज्ञातगतयो ये चाज्ञाः पशुधर्मिणः ।
लोकसंव्यवहारेषु ते स्थिता लोकजालवत् ॥ ३६
व्यवहारे यथैवाज्ञस्तथैवाखिलपण्डितः ।
वासनामात्रभेदोऽत्र कारणं बन्धमोक्षदम् ॥ ३७
यावच्छरीरं तावद्धि दुःखे दुःखं सुखे सुखम् ।
असंसक्तधियो धीरा दर्शयन्त्यप्रबुद्धवत् ॥ ३८
सुखेषु सुखिता नित्यं दुःखिता दुःखवृत्तिषु ।
महात्मानो हि दृश्यन्ते दृश्य एवाप्रबुद्धवत् ॥ ३९
सूर्यस्य प्रतिबिम्बानि क्षुभ्यन्ति न पुनः स्थिरम् ।
चलाचलतया तज्ज्ञो लोकवृत्तिषु तिष्ठति ॥ ४०

परात्पदात्प्रलयकालपरिशिष्टान्मायाशबलेश्वरात् इदं प्रथमत्वेन
एतत्कल्पीयप्रथमशरीरभावेन समुपेत्य सिक्तोच्छूनवीजान्तरङ्कु-
रशक्तिवदीपदाविर्भूय क्रमादाकाशादिपदं तत्तद्भूतसाम्यं प्राण-
वातेन वृष्टिद्वारा अन्नादिभावेन व्यावलिता अन्तर्भाविता
सती ॥ ३० ॥ प्राणक्रियाविशेषात्मना अन्नप्रासिना अपान-
प्रवाहेण ॥ ३१ ॥ विहिता विधिवदनुष्ठिता ब्राह्मा ब्राह्मणज-
न्मोचिता गर्भाधानपुंसवनजातकर्मान्नप्राशनचौलोपनयनादयः
संस्कारा यस्याम् । नव्यसंस्कृततया ग्रहाधिकारो भोक्तुं शक्यत
इति भावः ॥ ३२ ॥ ब्रह्मणः सकाशादुक्तरीत्या इदं प्रथमं
यथा स्यात्तथा यदा यस्माद्धेतोरायाता अतः अकाले । पञ्चम्या
अपि च्छान्दसो दाप्रलयः ॥ ३३ ॥ ज्ञानिनोऽपि न प्रारब्ध-
मतिवर्तन्त इत्याशयेनाह—वीतेति ॥ ३४ ॥ यावद्देहं याव-
जीवनं सदा सर्वकाले क्रमो मर्यादानियमः न कदाचिद्व्यभि-
चरतीत्यर्थः । ज्ञस्य सत्तया अज्ञस्य त्वसत्तयेति विशेष इत्यर्थः
॥ ३५ ॥ अत एवेतरव्यवहारेष्वपि तयोस्तुल्यतैवेत्याह—
ये इति ॥ ३६ ॥ तर्हि द्वयोः साम्ये एकस्य बन्धोऽपरस्य
मोक्ष इति विशेषः कुतस्तत्राह—वासनेति ॥ ३७ ॥ दुःखे
दुःखनिमित्तप्राप्तौ । दर्शयन्ति विडम्बयन्ति ॥ ३८ ॥
दुःखवृत्तिषु दुःखनिमित्तेषु दुःखिता दुःखिता इव । दृश्ये
व्यवहारविषये एवाप्रबुद्धवद्वर्तन्ते स्वात्मतत्वेन सुस्थिरा नाज्ञ-
वद्वर्तन्त इत्यर्थः ॥ ३९ ॥ एकस्यैकदैव स्थिरास्थिरवृत्तिविरो-
धवारणाय दृष्टान्तमाह—सूर्यस्येति । यथा सूर्यस्य जल-
स्थानि प्रतिबिम्बवपुंस्येव क्षुभ्यन्ति संचलन्ति नतु नभस्य
स्थिरं बिम्बवपुस्तद्वदित्यर्थः । त्वर्थे पुनःशब्दः ॥ ४० ॥

अवस्थित इव स्वस्थः प्रतिविम्बेषु भास्करः ।
 संत्यक्तलोककर्माणि बुद्ध एवाप्रबुद्धधीः ॥ ४१
 मुक्तबुद्धीन्द्रियो मुक्तो बद्धकर्मेन्द्रियोऽपि हि ।
 बद्धबुद्धीन्द्रियो बद्धो मुक्तकर्मेन्द्रियोऽपि हि ॥ ४२
 सुखदुःखदृशो लोके बन्धमोक्षदृशस्तथा ।
 हेतुर्बुद्धीन्द्रियाण्येव तेजांसीव प्रकाशने ॥ ४३
 बहिलोकोचिताचारस्त्वन्तराचारवर्जितः ।
 समो ह्यतीव तिष्ठ त्वं संशान्तसकलैषणः ॥ ४४
 सर्वैषणाविमुक्तेन स्वात्मनात्मनि तिष्ठता ।
 कुरु कर्माणि कार्याणि नूनं देहस्य संस्थितिः ॥ ४५
 इत्यार्षे वासिष्ठमहारामायणे वाल्मीकीये भो० भार्गवोपाख्याने भार्गवपरिदेवनप्रसङ्गेनोपदेशकरणं नाम पञ्चदशः सर्गः ॥ १५ ॥

आधिव्याधिमहावर्तगर्तसंसारवर्त्मनि ।
 ममतोग्रान्धकूपेऽस्मिन्मा पतातापदायिनि ॥ ४६
 न त्वं भावेषु नो भावास्त्वयि तामरसेक्षण ।
 शुद्धबुद्धस्वभावस्त्वमात्मान्तःसुस्थिरो भव ॥ ४७
 त्वं ब्रह्म ह्यमलं शुद्धं त्वं सर्वात्मा च सर्वकृत् ।
 सर्वं शान्तमजं विश्वं भावयन्वै सुखी भव ॥ ४८
 व्यपगतममतामहान्धकारः
 पद्ममलं विगतैषणं समेत्य ।
 प्रभवसि यदि चेतसो महात्म-
 स्तदतिधिये महते सते नमस्ते ॥ ४९

षोडशः सर्गः १६

वासिष्ठ उवाच ।
 अथाक्षिप्य वचस्तस्य तनयस्य तथा भृगोः ।
 उवाच भगवान्कालो वचो गम्भीरनिःस्वनः ॥ १
 काल उवाच ।
 समज्जातापसीमेतां तनुं संत्यज्य भार्गव ।
 प्रविशेमां तनुं साधो नगरीमिव पार्थिवः ॥ २
 काले पूर्वजया तन्वा तपः कृत्वा तथा पुनः ।

यथा प्रतिविम्बेष्ववस्थितो भास्करः स्वस्थ एवास्वस्थोऽभिन्नश्चल-
 इव भवति तद्वद्बुद्ध एव व्यवहारस्थोऽप्रबुद्धधीर्भवतीत्यर्थः ॥ ४१ ॥
 तर्ह्यज्ञवद्विहितनिषिद्धकर्मभिस्तस्य बन्धोऽपि स्यादित्याशङ्क्य बु-
 द्धीन्द्रियात्सङ्गपूर्वककर्मणामेव बन्धकता नान्येषामित्याशयेनाह—
 मुक्तेति । इदमेव भगवतोक्तम् 'कर्मेन्द्रियाणि संत्यज्य
 य आस्ते मनसा स्मरन् । इन्द्रियार्थान्विमूढात्मा मिथ्या-
 चारः स उच्यते ॥' इत्यादिना ॥ ४२ ॥ सुखदुःखदृशः सुख-
 दुःखभोगस्य ॥ ४३ ॥ ननु तर्हि मया कथं स्थेयं तत्राह—
 बहिरिति । आचारवर्जितः कूटस्थात्मदृढनिष्क्रियः । अतएव
 समो वैषम्यशून्यः ॥ ४४ ॥ एषणा कर्मफलासङ्गस्तद्विमुक्तेन
 आत्मनि ब्रह्मणि तिष्ठता प्रतिष्ठितेनात्मना मनसा कर्माणि
 कुरु । नूनमिति हेतौ । यतो देहस्य कार्याणि कर्माणि संस्थितिः
 स्वभाव इत्यर्थः । 'नहि देहश्रुता शक्यं त्यक्तुं कर्माण्यशेषतः'
 इति भगवताप्युक्तम् ॥ ४५ ॥ आधयो मानसदुःखानि ।
 व्याधयः शारीरदुःखानि । महान्त आवर्ता मरणजन्मभ्यां
 परिवर्तनानि तान्येव गर्ताः श्वभ्राणि यस्मिंस्तथाविधे संसार-
 वर्त्मनि ममतोग्रान्धकूपे मा पत ॥ ४६ ॥ तदपतने उपाय-
 माह—न लमित्यादिना । भावेषु दृश्यवस्तुषु देहादिषु तिष्ठसी-
 त्यर्थः । लयि सन्तीति शेषः ॥ ४७ ॥ भावयन् विचारेणानु-
 भवन्सन् ॥ ४८ ॥ हे महात्मन् । विगतैषणं सकलैषणानि-
 वर्तकं पूर्णानन्दमलमविद्यादिशून्यं पदं समेत्य सम्यगनुभवेन

गुरुत्वमसुरेन्द्राणां कर्तव्यं भवतानघ ॥ ३
 महाकल्पान्त आयाते भवता भार्गवी तनुः ।
 अपुनर्ग्रहणायैषा त्याज्या प्रम्लानपुष्पवत् ॥ ४
 जीवन्मुक्तपदं प्राप्तस्तन्वा प्राक्तनरूपया ।
 महासुरेन्द्रगुरुतां कुर्वस्तिष्ठ महामते ॥ ५
 कल्याणमस्तु वां यामो वयं त्वभिमतं दिशम् ।
 न किञ्चिदपि यच्चित्तं यस्य नाभिमतं भवेत् ॥ ६

प्राप्य व्यपगतममतामहान्धकारः संश्वेतसञ्चितस्य यदि वधे
 प्रभवसि समर्थः स्यास्तर्हि अतिधिये अपरिमितबुद्धये महते
 पूर्णाय सते परमार्थसत्यब्रह्मभूताय ते नमः । अस्मदादीनामपि
 सदा बन्धो भविष्यसीत्याशयः ॥ ४९ ॥ इति श्रीवासिष्ठमहा-
 रामायणतात्पर्यप्रकाशे स्थितिप्रकरणे पञ्चदशः सर्गः ॥ १५ ॥

कालवाक्याद्गते काले प्रवेशः स्वतनौ पुनः ।

शुकस्य दैत्यगुरुता जीवन्मुक्तिश्च वर्ण्यते ॥ १ ॥

तथा प्राग्वर्णितप्रकारं भृगोस्तनयस्य शुकस्य वचः परि-
 देवनवाक्यमाक्षिप्य अगुक्तत्ववर्णनेन निरस्य ॥ १ ॥ २ ॥
 काले आधिकारिकप्रारब्धोद्बोधकाले । पूर्वजया इदं प्रथमया ॥ ३ ॥
 कदा तर्हि सा त्याज्या तदाह—महाकल्पान्ते इति । महतः
 सहस्रयुगपरिमितस्य कल्पस्य ब्रह्मदिनस्यान्ते । अपुनर्ग्रहणाय
 पुनः शरीरान्तराग्रहणाय । उपभुक्तम्लानपुष्पवत् ॥ ४ ॥ प्रा-
 क्तनरूपया पूर्वकल्पार्जितकर्मारब्धया ॥ ५ ॥ कल्याणं शुभं
 वां युवाभ्यामस्तु । वयमिति 'अस्मदो द्वयोश्च' इत्येकस्मिन्बहु-
 वचनमनुचरसाहित्यविवक्षया वा । अभिमतामिति दिग्विशेष-
 णमनभिमतव्यावृत्तये नोपात्तं पूर्णात्मनोऽभिमतस्यैवाप्रसिद्धेः ।
 यस्य तु चित्तस्येदमभिमतमिदं नाभिमतमिति विकल्पो भवे-
 तद्यदनभिमतं विहायाभिमतमुपसर्पचित्तं पर्यालोच्यमानं न
 किञ्चिद्बुद्ध्युपमसि तस्मादभिमतां दिशमित्यस्य परमप्रेमास्पद-
 मात्मभाववस्थानं याम इति स्वाशयसूचनाय विशेषणमुपात्त-

इत्युक्त्वा मुञ्चतोर्बाष्पं तयोः सोऽन्तरधीयत ।
 तप्ताङ्गोरिव रोदस्योः सममंशुभिरंशुमान् ॥ ७
 गते तस्मिन्भगवति कृतान्ते भवितव्यताम् ।
 विचार्य भार्गवोऽमेघां नियतेर्नियतां गतिम् ॥ ८
 कालकारणसंशुष्कां भाविपुष्पशुभोदयाम् ।
 विवेश तां तनुं बालां सुलतामिव माधवः ॥ ९
 सा ब्राह्मणीतनुर्भूमौ विवर्णवदनाङ्गिका ।
 पपात कम्पिता तूर्णं छिन्नमूला लता यथा ॥ १०
 तस्यां प्रविष्टजीवायां पुत्रतन्वां महामुनिः ।
 चकाराप्यायनं मन्त्रैः स कमण्डलुवारिभिः ॥ ११
 सर्वा नाड्यस्ततस्तन्वास्तस्याः पूर्णा विरेजिरे ।
 सरितः प्रावृषीवाम्बुपूरपूरितकोटराः ॥ १२
 नलिनी प्रावृषीवासौ मध्याविव नवा लता ।
 यदा पूर्णा तदा तस्याः प्रान्ताः पल्लविता वभुः ॥ १३
 अथ शुक्रः समुत्तस्थौ बहत्प्राणसमीरणः ।
 रसमारुतसंयोगादापूर्ण इव वारिदः ॥ १४
 पुरोऽभिवादयामास पितरं पावनाकृतिम् ।
 प्रथमोल्लासितो मेघः स्तनितेनेव पर्वतम् ॥ १५
 पिताथ प्राक्तनीं तन्वा आलिलिङ्गाकृतिं ततः ।
 स्नेहार्द्रवृत्तिर्जलदश्चिराद्रितटीमिव ॥ १६
 भृगुर्ददर्श सस्नेहं प्राक्तनीं तानवीं तनुम् ।

मत्तो जातेयमित्यास्थां हसन्नपि महामतिः ॥ १७
 मत्पुत्रोऽयमिति स्नेहो भृगुमप्यहरत्तदा ।
 परमात्मीयता देहे यावदाकृतिभाविनी ॥ १८
 बभूवतुः पितापुत्रौ तावथान्योन्यशोभितौ ।
 निशावसानमुदितावर्कपद्माकराविव ॥ १९
 चिरसंगमसंवद्धाविव चक्राह्वदंपती ।
 घनागमनसस्नेहौ मयूरजलदाविव ॥ २०
 चिरकालदृढोत्कण्ठौ तुल्ययोग्यतया तथा ।
 स्थित्वा तत्र मुहूर्तं तावथोत्थाय महामती ॥ २१
 समङ्गाद्विजदेहं तं भस्मसात्तत्र चक्रतुः ।
 को हि नाम जगज्जातमाचारं नानुतिष्ठति ॥ २२
 एवं तौ कानने तस्मिन्पावने भृगुभार्गवौ ।
 संस्थितौ तापसौ दीप्तौ दिवीव शशिभास्करौ ॥ २३
 चेतुर्ज्ञातविज्ञेयौ जीवन्मुक्तौ जगद्गुरु ।
 देशकालदशौघेषु सुसमौ सुस्थिरौ ततः ॥ २४
 अथासुरगुरुत्वं स शुक्रः कालेन लब्धवान् ।
 भृगुरप्यात्मनो योग्ये पदे तिष्ठदनामये ॥ २५
 शुक्रोऽसौ प्रथममिति क्रमेण जात-
 स्तस्मात्सत्परमपदादुदारकीर्तिः ।
 स्वेनाशु स्मृतिपदविभ्रमेण पश्चा-
 दन्येषु प्रविलुलितो दशान्तरेषु ॥ २६

इत्यार्षे श्रीवासिष्ठमहारामायणे वाल्मीकीये मोक्षोपायेषु स्थितिप्रकरणे भार्गवो शुक्रस्य पुनर्जीवनं नाम षोडशः सर्गः ॥ १६ ॥

मिति दर्शयन्नाह—न किञ्चिदिति ॥ ६ ॥ तयोर्भृगुशुक्रयोः
 स्नेहाद्बाष्पं मुञ्चतोः । 'षष्ठी चानादरे' इति भावलक्षणे षष्ठी
 सप्तमी वा ॥ ७ ॥ कृतान्ते काले । भवितव्यतामवश्यभावि-
 कर्मगतिम् । नियतेरीश्वरेच्छाया नियतामनिवार्यां गतिं च वि-
 चार्येत्यर्थः ॥ ८ ॥ कालश्चिरकालो हेमन्तशिशिरकालश्च तेन
 कारणेन निमित्तेन संशुष्काम् । माधवो वसन्तः ॥ ९ ॥ सा
 वासुदेवाभिधाना समङ्गा तापसतनुः ॥ १० ॥ तस्यां शुक्रा-
 ख्यायां पुत्रतन्वां प्रविष्टो जीवो यस्यां तथाविधायां सत्याम्
 ॥ ११ ॥ ततः आप्यायनानन्तरम् ॥ १२ ॥ प्रान्ता अङ्गु-
 लिनखकेशादयः पल्लविताः पल्लववर्णिगताः सन्तो वभुः ॥ १३ ॥
 रसस्य जलस्य मारुतस्य पुरोवातस्य च संयोगात् ॥ १४ ॥
 स्तनितेनेवेति दृष्टान्तबलान्नमगोत्रकीर्तनपूर्वकता अभिवादाने
 गम्यते ॥ १५ ॥ तन्वाः पुत्रतन्वाः । शोषविशीर्णाकृत्यपेक्षया
 प्राक्तनीं । पूर्ववद्यौवनसौन्दर्यादिशालिनीमिति यावत् । आकृतिं
 आकारम् ॥ १६ ॥ बालत्वात्तनुः सूक्ष्मा सैव तानवीं तां तनुं

१ फलोदयामिति पाठः.

पुत्रदेहम् । तत्त्वदृशा अनौचित्यचिन्तनाद्वसन्नपि । चकारेति
 शेषः ॥ १७ ॥ यावदाकृति यावज्जीवंभाविनी । आवश्यके
 णिति । प्रारब्धप्रावल्यादवश्यभाविनीत्यर्थः ॥ १८ ॥ १९ ॥
 चक्राह्वदंपती चक्रवाकजायापती । घनशब्देन तत्कालो ल-
 क्ष्यते । बभूवतुरित्यनुषङ्गः ॥ २० ॥ चिरकालवियोगादृढी-
 कृतसमागमोत्कण्ठौ । तथा जगत्प्रसिद्धया वर्णितरूपया च
 तुल्यानन्दभरयोग्यतया मुहूर्तं स्थित्वा जडीभूय ॥ २१ ॥
 आचारं सदाचारम् । तथाचाचारपरिपालनमेव दाहादिफलं न
 फलान्तरमत्रेत्यर्थः ॥ २२ ॥ २३ ॥ देशकालानां शुभाशुभा-
 दिदशौघेषु समौ हर्षविषादवैषम्यरहितौ । यतः स्वरूपे सुस्थि-
 रावित्यर्थः ॥ २४ ॥ असुरगुरुत्वग्रहणं ग्रहाधिकारस्याप्युपल-
 क्षणम् । पदे प्राजापत्याधिकारे ॥ २५ ॥ उक्तां शुक्रगतिं
 संक्षिप्योपसंहरति—शुक्र इति । स्वेन स्वीयेन स्मृतिपदं
 पुनःपुनः स्मरणारूढा अप्सरास्तत्प्रयुक्तेन मनोराज्यविभ्रमेण
 ॥ २६ ॥ इति श्रीवासिष्ठमहारामायणतत्पर्यप्रकाशे
 स्थितिप्रकरणे षोडशः सर्गः ॥ १६ ॥

सप्तदशः सर्गः १७

श्रीराम उवाच ।

भगवन्भृगुपुत्रस्य प्रतिभासानुभूतितः ।

यथैषा सफला जाता तथान्यस्य न किं भवेत् ॥ १

वसिष्ठ उवाच ।

इयं प्रथममुत्पन्ना सा तनुर्ब्रह्मणः पदात् ।

शुद्धा जातिर्भागवस्य नान्यजन्मकलङ्किता ॥ २

सर्वेषणानां संशान्तौ शुद्धचित्तस्य या स्थितिः ।

तत्सत्यमुच्यते सैषा विमला चिदुदाहृता ॥ ३

मनोनिर्मलसत्त्वात्म यद्भावयति यादृशम् ।

तत्तथाशु भवत्येव यथावर्तो भवेत्पयः ॥ ४

यथा भृगुसुतस्यैव विभ्रमः प्रोत्थितः स्वयम् ।

प्रत्येकमप्येवमेव दृष्टान्तोऽत्र भृगोः सुतः ॥ ५

बीजस्थाङ्कुरपत्रादि स्वं चमत्कुरुते यथा ।

सर्वेषां भूतसङ्घानां भ्रमखण्डास्तथैव हि ॥ ६

यदिदं दृश्यते विश्वमेवमेवाखिलं जगत् ।

प्रत्येकमुदितं मिथ्या मिथ्यैवास्तमुपैति च ॥ ७

नास्तमेति नचोदेति जगत्किञ्चन कस्यचित् ।

भ्रान्तिमात्रमिदं मायामुग्धेव परिजृम्भते ॥ ८

यथा संप्रतिभासस्थः स्वयं संसारखण्डकः ।

तथा तेषां सहस्राणि मिथ्या दृष्टानि सन्ति हि ॥ ९

शुद्धानामिह चित्तानां सत्त्वसंकल्पतोच्यते ।

वासनादृष्टतुल्यत्वे मेलनं च परस्परम् ॥ १ ॥

ननु शुक्रस्याप्सरःस्वर्गादिमनोराज्यस्य चिरं भोगेन साफल्य-
मिवान्येषामपि तस्य तथात्वं किं न स्यादिति रामः शङ्कते—
भगवन्निति । या मानोरथिकी प्रतिभा सैषा यथा स्वर्गाद्यनुभू-
तितः सफला जाता तथा अन्येषामपि किं न भवेदित्यन्वयः
॥ १ ॥ प्रतिभानां फलोपभोगसंवादेन सफलत्वे द्वौ हेतू सत्यसं-
कल्पलयोग्या चित्तशुद्धिः, उत्क्रान्तिकालोद्बुद्धपरिपक्वभाविभो-
गप्रदकर्मोद्भावितत्वं च । तत्रायं शुक्रस्य दर्शयन्समाधत्ते—इयं
प्रथममित्यादिना । शुक्रस्य प्राक्कल्पीयसर्वदोषाणां तच्चरमजन्मा-
नुष्ठितकर्मोपासनैः क्षयादस्मिन्कल्पे सेयं तनुः प्रथममुत्पन्ने-
त्येतत्कल्पीयदोषाप्रसक्तेर्ब्रह्मणः पदादेवाधिकारभोगार्थं धातुः
संकल्पाज्जातत्वेन तत्सांकल्पिकदोषस्याप्रसक्तेरुभयकुलशुद्धा ब्रा-
ह्मणजातिरिति बीजगर्भजात्यादिदोषस्याप्यप्रसक्तोर्नासत्यसंकल्प-
ताप्राप्तिरित्यन्येभ्योऽस्य विशेष इत्यर्थः ॥ २ ॥ अन्येषां ब्रह्म-
विदामपि सत्यसंकल्पत्वे रागादिदोषक्षयप्रयुक्तशुद्धा चित्तस्य
सत्त्वात्मभावापत्तिरेव हेतुरित्याशयेनाह—सर्वेषणानामिति
॥ ३ ॥ ४ ॥ अन्येषां चित्तशुद्ध्यभावात्सत्यसंकल्पलासिद्ध्या
आद्यकल्पासंभवेऽपि द्वितीयकल्पानुसारात्प्राक्तनमरणोद्बुद्धकर्म-
वासनाद्यनुगुणमुखदुःखभोगानुकूलजगत्प्रतिभासे शुक्रसाम्यम-
स्त्येवेत्याशयेनाह—यथेति ॥ ५ ॥ भ्रमखण्डा भ्रान्तिकृतद्वैत-

स्वप्नसंकल्पनगरव्यवहाराः परस्परम् ।

पृथग्यथा न दृश्यन्ते तथैते संसृतिभ्रमाः ॥ १०

एवं नगरवृन्दानि नभस्संकल्परूपिणि ।

सन्ति तानि न दृश्यन्ते मिथ्याज्ञानदृशं विना ॥ ११

पिशाचयक्षरक्षांसि सन्त्येवंरूपकाणि ह ।

संकल्पमात्रदेहानि सुखदुःखमयानि च ॥ १२

एवमेव वयं चेमे संपन्ना रघुनन्दन ।

स्वसंकल्पात्मकाकारा मिथ्यासत्यत्वभाविनः ॥ १३

एवंरूपैव हि परे विद्यते सर्गसंततिः ।

न वास्तवी वस्तुता तु संस्थितैवमवस्तुनि ॥ १४

प्रत्येकमुदितं विश्वमेवमेव मुधैव हि ।

वनगुल्मकरूपेण वसन्तैकरसो यथा ॥ १५

प्रथमोऽयं स्वसंकल्पः प्रथमाभ्यागतो यथा ।

तथातिपरमार्थेन दृष्टेनेत्थं विभाव्यते ॥ १६

प्रत्येकमुदितं चित्तं स्वस्वभावोदरस्थितम् ।

इदमित्थं समारम्भं जगत्पश्यन्विनश्यति ॥ १७

प्रतिभासवशादस्ति नास्ति वस्त्ववलोकनात् ।

दीर्घस्वप्नो जगज्जालमालानं चित्तदन्तिनः ॥ १८

चित्सत्तैव जगत्सत्ता जगसत्तैव चित्तकम् ।

एकाभावाद्भयोर्नाशः स च सत्यविचारणात् ॥ १९

विभागाः ॥ ६ ॥ दृश्यते अस्माभिरिति शेषः । प्रत्येकं प्रति-
जीवम् ॥ ७ ॥ परमार्थदृशा लाह—नास्तमिति । मुग्धा
उन्मत्तेव ॥ ८ ॥ एकैकस्यापि जीवस्यानेकं जगदनुभवसिद्ध-
मित्याह—यथेति । संप्रति जागरे भासोऽपरोक्षावभासस्तत्र
तिष्ठतीति भासस्थः । अस्माकमिति शेषः । तेषां संसारखण्डा-
नाम् । सन्ति स्वप्नभ्रमादावित्यर्थः । अथवा यदि प्रतिजीवं
संसाराः प्रत्येकमुदितास्तर्हि कुतो न भासन्त इति चेत् भासन्त
एवेत्याह—यथेति । सम्यक्प्रतिभासः स्फुटानुभवस्तत्स्थः अस्मा-
कमिति शेषः । तेषां जीवान्तराणां सहस्राणि संसाराणामिति
शेषः ॥ ९ ॥ तर्हि सर्वैः परस्परं संसाराः पृथक्कुतो न दृश्यन्ते
तत्राह—स्वप्नेति । यथान्यस्य स्वप्नोऽन्येन दृश्यते तद्वदित्यर्थः
॥ १० ॥ ११ ॥ १२ ॥ एवमेव शुक्रवदेव ॥ १३ ॥ व्यष्टेः
परे हिरण्यगर्भेऽपि एवमन्धपरम्परयैव संस्थिता ॥ १४ ॥ सर्व-
जीवजगदाकारेण ब्रह्मैवोदितमित्याह—प्रत्येकमिति ॥ १५ ॥
प्राथमिकः स्वसंकल्प एव जगदाकारप्रथमभ्यागत इति कथं
ज्ञायते तत्राह—प्रथम इति । तत्त्वदर्शनेन ज्ञायत इत्यर्थः
॥ १६ ॥ स्वस्य स्वभावः अनाद्यज्ञानं तदुदरस्थितं चित्तमेव
जगदिति पश्यन्विनश्यति स्वयमित्यर्थः ॥ १७ ॥ तथाच प्रति-
भासकालिक्येव जगत्सत्ता न वास्तवाधिष्ठानदर्शने स्थातुमर्ह-
तीत्याह—प्रतिभासेति ॥ १८ ॥ तर्हि जगति किं प्राक्प्रति-
भाता सत्ता अत्यन्तासती नेत्याह—चित्सत्तैवेति । 'चित्सत्तैव

शुद्धस्य प्रतिभासो हि सत्यो भवति चेतसः ।
 प्रमार्जनादिव मणेर्मलिनस्येह युक्तिः ॥ २०
 चिरमेकदृढाभ्यासाच्छुद्धिर्भवति चेतसः ।
 अनाक्रान्तस्य संकल्पैः प्रतिभोदेति चेतसः ॥ २१
 सुवर्णं न स्थितिं याति मलवत्यंशुके यथा ।
 एका दृष्टिः स्थितिं याति न म्लाने चित्तके तथा ॥ २२
 श्रीराम उवाच ।
 प्रतिभासात्मनि जगत्प्रेते कालक्रियाक्रमाः ।
 सोदयास्तमया जाताः कथं शुक्रस्य चेतसः ॥ २३
 वसिष्ठ उवाच ।
 यादृजगदिदं दृष्टं शुकेण पितृशास्त्रतः ।
 तादृक्स्य स्थितं चित्ते मयूराण्डे मयूरवत् ॥ २४
 स्वभावकोशस्थमिदं तदेतेन क्रमोदितम् ।
 बीजेनाङ्कुरपत्रादिलतापुष्पफलं यथा ॥ २५
 जीवो यद्वासनाबद्धस्तदेवान्तः प्रपश्यति ।

इत्यार्षे श्रीवासिष्ठमहारामायणे वाल्मीकीये मो० स्थि० भार्गवोपाख्याने मनोराज्यसंमेलनं नाम सप्तदशः सर्गः ॥ १७ ॥

हि जगत्' इति पाठे आलानं चित्तदन्तिन इति यदुक्तं तदाशयं स्फुटयति—चित्तसत्तैवेति । तत्फलमाह—एकामावादिति १९ चित्तसत्तया जगत्सत्ता क दृष्टेति चेच्छुद्धचित्तानां सत्यसंकल्पोत्थे वस्तुनि दृष्टेत्याशयेनाह—शुद्धस्येति । मणेः प्रमार्जनात्मनि-कार्यस्य प्रकाशविषयनिर्हरणादेरिवेत्यर्थः । युक्तिः उपायतः ॥ २० ॥ एकदृढाभ्यास एकाग्र्यदाढ्याभ्यासः । प्रतिभा स्वच्छताप्र-युक्तभास्वरता ॥ २१ ॥ सुवर्णं शोभनवर्णं रजकद्रव्यं द्रुतस्वर्णं वा । मलवत्यंशुके मलिनवस्त्रे । एका दृष्टिरद्वैतात्मज्ञानम् ॥ २२ ॥ वासनानुसारी जगद्भ्रम इत्युक्तं तन्त्राननुभूते स्वर्गाप्सरोजन्मपरम्परादिवैविध्यक्रमे वासनारूपबीजासंभवाच्छुक्रस्य कथं तदा-रोपक्रमः संपन्न इत्याशयेन रामः पृच्छति—प्रतिभासात्म-नीति । शुक्रस्य चेतसश्चित्तस्य प्रतिभासात्मनि प्रातिभासिककल्प-नात्मके जगति कथं केन हेतुना जाताः । सोदयास्तमया इत्यनेन प्रतिभासोदयास्तमययोः प्रतिभासकाले ग्रहणायोगादप्रतिभास-काले च तयोरप्यनुभवासिद्धेः सुतरां तद्गोचरवासनाऽसिद्धिस्तद-सिद्धौ क्रमस्याप्यसिद्धिरित्याशयः सूचितः ॥ २३ ॥ पितृतः पितृ-जन्यचक्षुरादिवशात्पितृवाक्याच्च । शास्त्रतः श्रुतिस्मृत्यादिभ्यश्च यादृक्यादृशोत्पत्तिनाशादिविशिष्टमस्तीत्यगतमैहिकं पारलौकिकं च तस्य चित्ते तादृगेव संस्काररूपेण स्थितम् । तथाच पितृशास्त्रा-दिप्रमाणतदाभासैरेव वासनोदयस्तस्याप्यासीदेवेत्यर्थः । उत्पत्ति-नाशक्रमगोचरसंस्कारः साक्षिणैव सेत्स्यतीति भावः ॥ २४ ॥ स्वभावकोशस्थिदधिष्ठिता सजीवा अविद्या । एतेन पितृशा-स्त्रनिमित्तेन ॥ २५ ॥ स्वरूपं स्वप्ने स्वकल्पितं शरीरम् । ननु नायं स्वप्नो नेत्याह—दीर्घेति ॥ २६ ॥ यथा सैन्यस्था नरा दिवा सैन्यवासनावासिता रात्रौ स्वप्ने प्रत्येकं सैन्यं स्वस्ववास-

स्वरूपं चात्र दृष्टान्तो दीर्घस्वप्नस्त्वदं जगत् ॥ २६
 प्रत्येकमुदितो राम नूनं संसृतिखण्डकः ।
 रात्रौ सैन्यनरस्वप्नजालवत्स्वात्मनि स्फुटः ॥ २७
 श्रीराम उवाच ।
 एष संसृतिखण्डोत्थो मिथः स मिलति स्वयम् ।
 नो वा मिलति तन्मे त्वं यथावद्वक्तुमर्हसि ॥ २८
 वसिष्ठ उवाच ।
 मलिनं हि मनोऽवीर्यं न मिथः श्लेषमर्हति ।
 अयोऽयसि च संतप्ते शुद्धे तप्तं तु लीयते ॥ २९
 चित्ततत्त्वानि शुद्धानि संमिलन्ति परस्परम् ।
 एकरूपाणि तोयानि यान्त्यैक्यं नाविलानि हि ॥ ३०
 शुद्धिर्हि चित्तस्य विवासनत्व-
 मभूतसंवेदनमेकरूपम् ।
 तस्याशु शुद्ध्या भवति प्रबुद्ध-
 तस्तन्मात्रयुक्त्या परसंगमेति ॥ ३१

नाकल्पितं नानासैन्यं पश्यन्तोऽपि ऐक्यं मन्यन्ते तद्वदित्यर्थः ॥ २७ ॥ नन्वेवं सति नरस्तदीयसंसारश्च परैर्न द्रष्टुं शक्य इति गुरुणां शिष्योद्धाराय प्रवृत्तिः शास्त्रप्रणयनं च स्वप्रकृतपरो-पकार इव न शिष्यं प्राप्नुयात्तथा चोपदेशालाभाच्छिष्यस्यानि-मोक्षप्राप्तौ तुल्ययुक्त्या गुरोरपि स्वगुरोरुपदेशालाभादनिमोक्ष-दोषानिमोक्ष इति मूलघातिन्येवेयं कल्पनेत्याशयेन रामः पृच्छति—एष इति । यदि न मिलति तदोक्तदोषो यदि मि-लति तर्हि साधारणोऽयं संसारो नैकैकस्य ज्ञानेन बाधितुं शक्य इत्युभयतस्याशा रज्जुरित्याशयः ॥ २८ ॥ दोषद्वयास्पर्शाय व्यवस्थयोत्तरमाह—मलिनमिति । अयं भावः । मलिनं हि मनः शुद्धे मनसि मिथः परस्परसंश्लेषं मेलनं नार्हति । कुतः । यतः अवीर्यं शुद्धमेलनयोग्यसौक्ष्म्यसामर्थ्यहीनम् । तप्तं कषायपाचन-शुद्धं तु संतप्ते अयसि संतप्तमय इव लीयते ऐक्यं गच्छति । यतस्तत्समाधिज्ञानाभ्यस्तसौक्ष्म्येण सवीर्यमित्याशयः । तथाच सवीर्यत्वादेव देवानां परकीयस्वप्नप्रवेशेन वरदानानुग्रह इव शिष्यमनःकल्पितजगदन्तःप्रवेशेन बोधनसमर्थमेवेति नाद्यो दोषः । साधारणज्ञानभ्युपगमान्न द्वितीयदोषोऽपीति भावः ॥ २९ ॥ ३० ॥ चित्तशुद्धेः परां काष्ठां दर्शयंस्तत्प्राप्त्यैव तत्त्वज्ञता दृढा परमप्राप्तिश्च प्रतिष्ठिता भवति नान्यथेत्युपसं-हरति—शुद्धिर्हि । विवासनत्वमात्यन्तिकवासनाक्षय एव चित्तस्य परमाशुद्धिरित्यर्थः । तस्य चित्तस्य तन्मात्रस्य तादृश-चिन्मात्रपरिशेषलक्षणशुद्धिमात्रस्य युक्त्या लाभेन परेण पर-मकैवल्यात्मना सङ्गं मोक्षमेतीति यावत् ॥ ३१ ॥ इति श्री-वासिष्ठमहारामायणतात्पर्यप्रकाशे स्थितिप्रकरणे सप्तदशः सर्गः ॥ १७ ॥

अष्टादशः सर्गः १८

वासिष्ठ उवाच ।

सर्वसंसृतिखण्डेषु भूतबीजकलात्मनः ।
 तन्मात्रप्रतिभासस्य प्रतिभासेन भिन्नता ॥ १
 प्रवृत्तिर्वा निवृत्तिर्वा तन्मात्रावृत्तिपूर्वकम् ।
 सर्वस्य जीवजातस्य सुषुप्तत्वादनन्तरम् ॥ २
 प्रवृत्तिभाजो ये जीवास्ते तन्मात्रप्रदर्शिनः ।
 तन्मात्रैकतया सर्गान्मिथः पश्यन्ति कल्पितान् ३
 तन्मात्रैक्यप्रणालेन चित्राः सर्गजलाशयाः ।
 परस्परं संमिलन्ति घनतां यान्ति चाभितः ॥ ४
 केचित्पृथक्स्थितिगताः पृथगेव लयं गताः ।
 केचिन्मिथः संमिलिता जगद्ब्रह्मास्थिताक्षता ॥ ५
 जगद्ब्रह्मासहस्राणि यत्रासंख्यान्यणावणौ ।
 अपरस्परलघ्नानि काननं ब्रह्म नाम तत् ॥ ६

मलिनानां तु मलिनैर्योगोऽवस्थाविशोधतः ।

तन्मात्रयुक्तिर्विज्ञस्य परसङ्गश्च वर्ण्यते ॥ १ ॥

शुद्धमनोराज्यस्य शुद्धैर्मलिनैश्च संमेलनप्रकार उक्तः । इदानीं
 मलिनानां मलिनैर्मेलनप्रकारं जाग्रदाद्यवस्थानां द्रष्टृदृश्यादीनां
 च विशोधनेन चरमश्लोकोक्ततन्मात्रयुक्तिं तथा परसङ्गप्राप्तिं च
 व्युत्पादयितुं प्रागुक्तं जाग्रदादिप्रपञ्चभेदमसाधारणस्वात्मप्रति-
 भासाधीनप्रतिभासेन साधयति—सर्वेति । सर्वेषां जीवानां
 स्वस्वकल्पितसंसृतिरूपेषु सृष्टिसंसृतेः खण्डेषु शकलेषु भूतात्मनः
 स्थूलस्य बीजात्मनः सूक्ष्मस्य कलनं कला लिङ्गभावोन्मुखता
 तदात्मनः कारणरूपस्य प्रपञ्चस्य प्रतिजीवं भिन्नता योक्ता सा
 स एव तन्मात्रः प्रतिभासते नान्यदिति तन्मात्रप्रतिभासः स्वप्र-
 काशचिदेकरस आत्मा तस्य प्रतिभासेन प्रतिनियताकारकल्पन-
 या न वस्तुवृत्त्येत्यर्थः ॥ १ ॥ तत्कुतोऽवगम्यते तत्राह—प्रवृत्ति-
 रिति । यतः सर्वस्य जीवजातस्य सुषुप्तत्वादनन्तरमव्यवहितो-
 त्तरक्षणे ह्यानादिद्वैतव्यवहारा यथा प्रवृत्तिर्या च स्वप्ने जागरे च
 वननद्याद्यभिमुखी प्रवृत्तिस्ततो निवृत्तिः परावृत्तिर्वा सा सर्वापि
 तन्मात्रस्य चिदेकरसस्य या आसमन्ताद्वृत्तिर्व्याप्तिस्तत्पूर्वकमेव
 प्रसिद्धा अतो हेतोरित्यर्थः ॥ २ ॥ प्रवृत्तिं भजन्ते व्यवहरन्ति
 ये ये जीवास्ते सर्वेऽपि तन्मात्रेण चिन्मात्रेणैव प्रदर्शिनः अर्थ-
 प्रकाशवन्तो नान्येन ज्योतिषा । अस्त्वेवं तथापि कथमन्य-
 स्यादन्यमनोराज्यप्रपञ्चदर्शनसिद्धिस्तत्राह—तन्मात्रेति । तन्मा-
 त्रस्य स्वस्वसाक्षिचिन्मात्रस्योपाधिमेलनेन ब्रह्मैक्यदाढ्येन वा
 एकतया एकलप्राप्त्या मिथः परस्परसर्गान्पश्यन्ति नान्यथे-
 त्यर्थः ॥ ३ ॥ उक्तलक्षणेन चिन्मात्रैकप्रणालेन । एकमार्गेणेति
 यावत् । घनतां परकीयव्यवहारसंवादादिना सत्यताभ्रान्तिदा-
 र्ढ्यान्निविडताम् ॥ ४ ॥ पृथक्सर्गान्तरमेलनं विनैव केचि-
 न्मिथः संवलितः एवंपरीत्या जगत् ब्रह्माण्डं तल्लक्षणा गुञ्जा
 प्रसिद्धा ॥ ५ ॥ अणावणौ प्रतिपरमाणु । ब्रह्म मायाशबलम् ।

मिथः संमिलनेनैता घनतां समुपागताः ।

यद्यद्यत्र यथारूढं तत्तत्पश्यति नेतरत् ॥ ७

वर्तमानं मनोराज्यं नैष्कल्यं समुपागता ।

सा कृत्तिर्मनसो ज्ञेया तस्य जीवपरम्परा ॥ ८

परस्परं संमिलतां सर्गाणां रूढभाविनाम् ।

देहसत्ता भृशं रूढा देहाभावस्तु विस्मृतिः ॥ ९

देहत्वपरिरूढत्वाच्चिद्वेद्या विस्मृतात्मना ।

मिथ्यानुभूताऽविद्या तु शुद्धा कटकतामिता ॥ १०

यथा शुद्धाः प्राणमरुत्परप्राणादिवेदनात् ।

वेत्ति वेद्यं मनोराज्यं तथा सर्गान्तराश्रयम् ॥ ११

सर्वेषां जीवराशीनामात्मावस्थात्रयं श्रितः ।

जाग्रत्स्वप्नसुषुप्त्याख्यमत्र देहो न कारणम् ॥ १२

काननं वनम् ॥ ६ ॥ एता जगद्ब्रह्माः घनतां निविडीभावा-
 त्साधारणव्यवहारयोग्यताम् । किं सर्वभावाः सर्वेषां दर्शन-
 योग्या नेत्याह—यद्यदिति । यावतां प्राणिनां यादृशकर्मभो-
 गानुकूलं यत्र यथा रूढं तत्र तावदेव पश्यति नेतरत् । दे-
 शान्तरीयं लोकान्तरीयमित्यर्थः ॥ ७ ॥ अतएव चित्तभेदस्त-
 दुपाधिजीवभेदश्च सिध्यतीत्याशयेनाह—वर्तमानमिति । एकस्य
 मनसो मनोन्तरे वर्तमानं मनोराज्यं प्रति नैष्कल्यं तद्दर्शनो-
 पभोगाद्यसमर्थतालक्षणां निष्कलतां समुपागता या स्थितिः
 सैव कृत्तिर्विच्छित्तिर्मनोभेदेहेतुर्ज्ञेयैत्यर्थः । तस्या एव सकाशा-
 जीवपरम्परा जीवभेदा अपि ज्ञेया इत्यनुषज्यते ॥ ८ ॥ एवं
 विभिन्नमनोराज्यरूपाणां सर्गाणां तुल्यकर्मवासनादीनां युगप-
 त्फलौन्मुख्येन मेलनेन व्यष्टिसमष्टिस्थूलदेहसत्तापि निरूढा
 ज्ञेया, तद्विस्मृतौ तु देहाभाव एव स्वाभाविक इत्यर्थः ॥ ९ ॥
 स्थूलदेहभावे निरूढे स्वाभाविकात्मस्थितिर्विस्मृता कल्पनिकी
 सांसारिकस्थितिः स्वीकृता चेत्याह—देहत्वेति । चिदेव हेम
 चिदेव तेन विस्मृतात्मना शुद्धा केवला कटकतामिता कटक-
 त्सदृशी संसारलक्षणा अविद्या मिथ्यैवानुभूतेत्यर्थः ॥ १० ॥
 एवमशुद्धानामपि परस्परं कचिन्मेलनमुपपाद्य शुद्धानां परमनो-
 राज्यवेदने दृष्टान्तमाह—यथेति । यथा हठयोगाभ्यासेन
 शुद्धः प्राणमरुत् परकायप्रवेशेन परप्राणानां आदिपदात्तदी-
 यदेहेन्द्रियाणां च स्ववश्यतावेदनात्तैर्वेद्यं शब्दादि वेत्ति तथा
 शुद्धं मनोऽपि सर्गान्तराश्रयं मनोराज्यं वेत्तीत्यर्थः ॥ ११ ॥
 ननु यदि मनोराज्यानां परस्परसंमिलनादेव स्थूलदेहसत्ता
 रूढा तर्ह्यसंमिलने देहाभावात् 'नेत्रस्थं जाग्रतं विद्यात्कण्ठे
 स्वप्नं समाविशेत् । सुषुप्तं हृदयस्थं तु तुरीयं मूर्ध्नि
 संस्थितम् ॥' इति श्रुतिबोधितदेहप्रदेशभेदाधीना जाग्र-
 दाद्यवस्था अपि न स्युरित्याशङ्क्याह—सर्वेषामिति । जीवल-
 स्वाभावादेवावस्थात्रयकल्पना न देहमपेक्ष्य । जाग्रत्कल्पन-

एवमात्मनि जीवत्वे सत्यवस्थात्रयात्मनि ।
 नचाग्भसीव वीचित्वमस्मिन्कचति देहता ॥ १३
 चित्कलापदमासाद्य सुषुप्तान्यपदस्थितम् ।
 बुद्धो निवर्तते जीवो मूढः सर्गं प्रवर्तते ॥ १४
 द्वयोरेकस्वरूपैव स्वसौहार्दनिदर्शनात् ।
 अज्ञः सुषुप्तोऽसंबुद्धो जीवः कश्चित्स सर्गभाक् ॥ १५
 सर्गगत्वाच्चितः कश्चित्परसर्गेण नीयते ।
 सर्गे सर्गे पृथग्रूपं सन्ति सर्गान्तराण्यपि ॥ १६
 तेष्वप्यन्तस्थसर्गोधाः कदलीदलपीठवत् ।
 सर्वसर्गान्तरादूरं पत्रपीवरवृत्तिमत् ॥ १७
 स्वभावशीतलं ब्रह्म कदलीदलमण्डपः ।
 कदल्यामन्यता नास्ति यथा पत्रशतेष्वपि ॥ १८
 ब्रह्मतत्त्वेऽन्यता नास्ति तथा सर्गशतेष्वपि ।

विना देहासिद्धावन्योन्याश्रयापत्तेः । श्रुतिस्तु परदृष्टिसिद्धदेहा-
 नुवादेन तदेकदेशदृश्यत्वात् जाग्रदादिप्रपञ्चविस्तारः सत्य इत्ये-
 वंपरा न देहस्य तद्धेतुत्वपरेति भावः ॥ १२ ॥ अम्म एव
 वीच्याद्यात्मकं प्रथते इति तत्त्वदर्शने सति ततः पृथग्बीच्यादि-
 वस्त्विव जीव एवावस्थात्रयात्मेति पर्यालोचनेऽपि न जीवादन्या
 देहता वस्तुभूता परिशिष्यत इत्याह—एवमिति ॥ १३ ॥
 एवमेव बुद्धस्तत्त्ववित् सुषुप्तस्यान्तमवसानभूतं यत्तुर्यं पदं स्व-
 रूपं तत्र स्थितं चित्कलापदं चैतन्यैकरसस्वभावमासाद्य ज्ञानेन
 प्राप्य जीवाभावान्निवर्तते । यस्तु मूढः अतत्त्ववित् स एव स्वक-
 ल्पनया पुनर्देहाद्याकारकल्पनारूपे सर्गे प्रवर्तत इत्यर्थः ॥ १४ ॥
 तर्हि किं ज्ञाज्ञयोः सुषुप्तिरपि विद्यते नेत्याह—द्वयोरिति ।
 एकस्वरूपैव सुषुप्तिरिति शेषः । स्वस्याज्ञस्यापि सौहार्दस्य
 संप्रसादस्य श्रुतौ निरतिशयानन्दमोक्षनिदर्शनत्वेनोपन्यासात् ।
 तर्हि सैकस्य सर्गबीजमन्यस्य नेति कुतो विशेषस्तत्राह—अज्ञ
 इति । तयोर्मध्ये अज्ञः सुषुप्तोऽसंबुद्धो वास्तवात्मज्ञानहीनो
 देहाद्यात्मताभ्रमवासनावासितश्चेत्यस्मादेव विशेषात्स जीवः स-
 र्गभागित्यर्थः ॥ १५ ॥ तत्राप्यवान्तरविशेषमाह—सर्गगत्वा-
 दिति । नीयते अन्तःप्रवेश्यते । पृथग्रूपमिति क्रियाविशेषणम्
 ॥ १६ ॥ कदलीदलस्य पीठान्याधारभूतास्त्वकोशास्तद्वदन्त-
 रन्तः सन्तीत्यर्थः । ब्रह्म तु सर्वसर्गेष्वप्यैकरूप्येण संनिहितं
 कदलीदलमण्डपवदित्याह—सर्वेत्यादिना । सर्वेषामान्तराणां
 सर्गाणां बाह्यसर्गान्तराणां च अदूरं वह्निर्विस्तीर्णैः पत्रैरिव
 पीवरवृत्तिमत् बृहदिति परेणान्वयः ॥ १७ ॥ दृष्टान्तं विवृ-
 णोति—कदल्यामिति ॥ १८ ॥ इत्थं जगद्भावापन्नस्य ब्रह्मणः
 पुनः स्वभावापत्तौ दृष्टान्तमाह—बीजमिति । यथा वटादिवी-
 जमेव रसाज्जलादिसंसर्गात्फुल्लं वृक्षादि भूला तद्विदपप्रसरफला-
 दिद्वारा पुनः प्राक्तनबीजभावेनाविर्भवति तथा ब्रह्मापि काम-
 कर्मादिरससंपर्कान्मनो भूला जन्ममरणादिकल्पनया अधिका-

१ बृहदित्यस्य परश्लोक्येन ब्रह्मेत्यनेनान्वय इत्यर्थः.

बीजमेव रसात्फुल्लं भूत्वा बीजं पुनर्भवेत् ॥ १९
 तथा ब्रह्म मनो भूत्वा बोधाद्ब्रह्म परं भवेत् ।
 रसकारणकं बीजं फलभावेन जृम्भते ॥ २०
 ब्रह्मकारणको जीवो जगद्रूपेण जृम्भते ।
 रसस्य कारणं किं स्यादिति वक्तुं न युज्यते ॥ २१
 ब्रह्मणः कारणं किं स्यादिति वक्तुं न युज्यते ।
 स्वभावो निर्विशेषत्वात्परो वक्तुं न युज्यते ॥ २२
 नाकारणे कारणादिपरे वस्त्वादिकारणे ।
 विचारणीयः सारो हि किमसारविचारणैः ॥ २३
 बीजं जहद्बीजवपुः फलीभूतं विलोक्यते ।
 ब्रह्माजहन्निजवपुः फलं बीजे च संस्थितम् ॥ २४
 बीजस्याकृतिमत्सर्वं तेनानाकृतिमत्पदम् ।
 न युज्यते समीकर्तुं तस्मान्नास्त्युपमा शिवे ॥ २५

रिदेहप्राप्तौ श्रवणमननादिक्रमेण बोधोदयात्प्राक्तनब्रह्मभावेना-
 विर्भवतीत्यर्थः ॥ १९ ॥ यदि तस्यापि बीजस्य रससंपर्कैः
 पुनर्वृक्षभाववन्मुक्तस्यापि पुनर्जीवभावः स्यादिति बीजमदृष्टान्तं
 मन्यसे तर्हि रस एव दृष्टान्तोस्त्वित्याह—रसकारणकमिति
 ॥ २० ॥ एवंच सति ब्रह्मणः कारणं किं स्यादिति शङ्काया
 अपि न प्रसर इत्याह—रसस्येति ॥ २१ ॥ ननु पत्रकाण्ड-
 वृक्षपुष्पफलादीनां सरसतादर्शनात्तत्त्वभावभूतो रसस्तेषां
 कारणमिव जगत्कारणं ब्रह्मापि जगद्धर्मस्वभावविशेष एव
 स्यात्तथाच ब्रह्मकारणतासाधनं स्वभावकारणतावादेनार्थान्त-
 रितं स्यादित्याशङ्क्याह—स्वभाव इति । न युज्यते । कुतः ।
 निर्विशेषात्कारणस्य कार्यसहोत्पत्तिकासाधारणधर्मविशेषरूपत-
 त्त्वभावरूपत्वायोगादित्यर्थः ॥ २२ ॥ तर्हि चिद्ब्रह्मात्रेण
 कारणेन जगति जाज्यादिस्वभावत्वासिद्धेर्जाड्यदुःखादिस्वभावं
 ब्रह्मणि जगतः कारणान्तरं वैचित्र्यहेतूनि निमित्तान्तराणि
 चाभ्युपेयानि स्युरिति चेन्नेत्याह—नेति । निर्विकाराद्वितीया-
 सङ्गत्वाद्ब्रह्मसुतोऽकारणे सर्वप्रपञ्चारोपस्यादिकारणे ब्रह्मणि का-
 रणनिमित्तादिवस्त्वपि न संभवति तत्त्वभावविरोधादेवेत्यका-
 रणविवर्तरूपं जगदनृतमेवेत्यर्थः । तर्हि जडानृतदुःखरूपस्य
 जगतो जडानृतदुःखरूपमेवादिकारणमुचितमिति तदेव विचा-
 र्यतां किमकारणब्रह्मविचारणेनेति चेत्तत्राह—विचारणीय इति ।
 असारविचारणैः किं । कः पुरुषार्थ इत्यर्थः ॥ २३ ॥ अकारण-
 मादिकारणमिति यदुक्तं तदाशयोद्धाटनय प्रागुक्तबीजदृष्टान्ता-
 पेक्षया ब्रह्मणि यो विशेषस्तमाह—बीजमिति । बीजं बीज-
 वपुर्वीजाकारं जहत् त्यजत् सत् अङ्कुरादिफलीभूतं लोके विलो-
 क्यते न तथा ब्रह्मेति । अतएव तद्विवर्तोपादानं स्वसमसत्ताक-
 कार्याभावादकारणमित्युक्तमित्याशयः ॥ २४ ॥ विशेषान्तर-
 मपि दर्शयन्निर्विशेषस्योपचारादेवोपमोपन्यस्ता न वस्तुवृत्त्ये-
 त्याह—बीजस्येति । सर्वं स्वरूपमवयवगुणादि च आकृति-
 मत् इतरव्यावर्तकजातिसंस्थानादिमत् । तेन बीजेन समीकर्तुं

स्वमेव जायते स्वाभं न च तज्जायतेऽन्यदहम् ।
 अतो न जातं नाजातं विद्धि ब्रह्म नभो जगत् २६
 दृश्यं पश्यन्स्वमात्मानं न द्रष्टा संप्रपश्यति ।
 प्रपञ्चाक्रान्तसंविद्धेः कस्योदेति निजा स्थितिः २७
 मृगतृष्णाजलभ्रान्तौ सत्यां कैव विदग्धता ।
 विदग्धतायां सत्यां तु कैवासौ मृगतृष्णिका २८
 आकाशविशदो द्रष्टा सर्वाङ्गोऽपि न पश्यति ।
 नेत्रं निजमिवात्मानं दृशीभूतमहो भ्रमः २९
 आकाशविशदो द्रष्टा सर्वाङ्गोऽपि न पश्यति ।
 तेषां निजमिवात्मानं दृशीभूतमिवाभ्रमः ३०
 आकाशविशदं ब्रह्म यत्नेनापि न लभ्यते ।
 दृश्ये दृश्यतया दृष्टे त्वस्य लाभः सुदूरतः ३१
 तादृग्भावस्वरूपेण विना यत्र न दृश्यते ।
 तत्रापि दूरोदस्तैव द्रष्टुः सूक्ष्मस्य दृश्यता ३२
 दृश्यं च दृश्यते तेन द्रष्टा राम न दृश्यते ।
 द्रष्टैव संभवत्येको ननु दृश्यमिहास्ति हि ३३
 द्रष्टा सर्वात्मको दृश्ये स्थितश्चेत्कैव द्रष्टृता ।

तुल्यितुम् ॥ २५ ॥ तर्ह्युपमोपचारस्य किं फलं तदाह—स्वमे-
 वेति । अस्वाभं अनात्माभासम् ॥ २६ ॥ यदि स्वमेव जग-
 दाभासं पश्यति तर्हि कुतोऽस्यानर्थप्राप्तिर्यतस्तत्परिहाराय
 शास्त्रं सफलं स्यात्तत्राह—दृश्यमिति । यथाभूतं स्वमात्मानं न
 पश्यतीत्यत एवानर्थ इत्यर्थः ॥ २७ ॥ भ्रान्त्युदये स्वाभाविक्यप्य-
 स्य पूर्णानन्दस्वप्रकाशता वृथा संपन्नेत्याशयेनाह—मृगतृष्णेति ।
 विदग्धता विद्वता ॥ २८ ॥ निर्मलस्वप्रकाशसर्वगतस्वभावत्वा-
 त्सर्वेषां सर्वदा स्फुटदर्शनार्होऽप्यात्मा कदापि केनापि तत्त्वतो
 न वीक्ष्यते अहो बहिर्मुखानां भ्रान्तिप्राबल्यमित्याह—आकाशे-
 ति । यथा नेत्रं पराकप्रवणत्वात्स्वमात्मानं न पश्यति तद्वत् ॥ २९ ॥
 ननु बहिर्मुख आन्तरं स्वमात्मानं न पश्यतु बाह्यानां तु परे-
 षामात्मानं पश्यत्विति चेन्नेत्याह—आकाशेति । निजात्मानमिव
 तेषां सर्वेषां बाह्यानामप्यात्मानं पारमार्थिकरूपं न पश्यति । यथा
 अभ्रमः निःशेषनिवृत्तभ्रान्तिर्मुक्तः दृशीभूतं दृश्यतापन्नं द्वैतं न
 पश्यति तद्वदित्यर्थः ॥ ३० ॥ तथाच दृश्यं दृश्यतया न द्रष्टव्यं
 किंतु दृष्टान्ततयेति भावः ॥ ३१ ॥ ननु प्रमातुरान्तर आत्मा
 विषयामिमुखेन तेन न दृश्यतां घटादिविषयाधिष्ठानभूतस्तु बहि-
 र्वृत्तिव्याप्त्या दृश्यतां तत्र प्रत्यङ्मुखत्वस्यानुपयोगादित्याश-
 ङ्गाह—तादृगिति । यत्र घटादिविषयप्रदेशे वृत्त्यवच्छिन्नस्य
 द्रष्टृवृत्तेर्वाह्यघटाद्याकारानुरजनात्स्वस्यापि तादृग्भावस्वरूपेण
 विना घटादिद्रष्टुं न शक्यते तत्रापि द्रष्टुर्दृश्यता दर्शनार्हता दूरो-
 दस्ता दूरान्निरस्तैव । तत्र हेतुगर्भं विशिनष्टि—सूक्ष्मस्येति ।
 विषयवृत्तितार्द्रप्यानुरक्तस्वरूपाद्विविच्य सूक्ष्मचिन्मात्रस्यावधा-
 रणाशक्तेरिति भावः ॥ ३२ ॥ यदि सर्वथा द्रष्टा न दृश्यते
 तर्हि कथं तन्मात्रयुक्त्या तल्लभसिद्धिरित्याशङ्क्य तदुपायमाह—
 द्रष्टैव संभवतीत्यादिना ॥ ३३ ॥ कुतो नास्ति तदाह—द्रष्टेति ।
 योग ० ५७

सर्वशक्तिमता राज्ञा यद्यत्संपद्यते यथा ॥ ३४
 तत्तथानुभवत्याशु स एवोदेति तत्तथा ।
 यथा मधुरसोल्लासः खण्डो भवति भासुरः ॥ ३५
 रसतामजहच्चैव फलपुष्पलतोन्नतः ।
 चिद्रुल्लासस्तथा जीवो भूयो भवति देहकः ॥ ३६
 चिन्मात्रतां तामजहदेव दर्शनदृष्टयम् ।
 अन्तःस्वानुभवश्चैव जगत्स्वप्नं प्रपद्यति ॥ ३७
 अहन्तादिरसे भौमे खण्डकत्वमिवात्मनि ।
 नानाखण्डसहस्रौघैरद्वितीयैर्निजात्मनः ॥ ३८
 यथोदेति रसो भौमश्चित्तथोदेत्यसंभ्रमम् ।
 चिद्रसोल्लासवृक्षाणां कचतामात्मनात्मनि ॥ ३९
 दृश्यशाखाशताढ्यानामिह नान्तोऽवगम्यते ।
 खण्डः प्रत्येकमेवायं यथा रसचमत्कृतिम् ॥ ४०
 स्वादयत्येवमेषा चित्पृथक्पश्यति संस्थितिम् ।
 या योदेति यथा यस्या जीवशक्तेः स्वसंस्तुतिः ४१
 तां तां तथैति सा स्वात्मचिद्रूपभुवनस्थितम् ।
 जीवसंस्तुतयः काश्चित्प्रमिलन्ति परस्परम् ॥ ४२

दृश्यप्रदेशस्थितस्य द्रष्टृत्वे अतिप्रसङ्गात् 'सर्वभूताधिवासः साक्षी
 चेता' इत्यादिश्रुतेश्च सर्वात्मा दृश्ये स्थितश्च द्रष्टावश्यं वाच्यः ।
 एवं चेत्तस्य स्वात्मभूते सर्वस्मिन्दृश्ये स्वात्मनि क्रियाविरोधात्
 कुतो द्रष्टृत्वैत्यर्थः । यदि तु सर्वशक्तिमत्त्वात्समर्थो राजेव दृश्यं
 संपाद्य तत्तथानुभवन् द्रष्टा भविष्यतीति ब्रूयास्तर्हि स्वातिरि-
 क्तोपकरणपेक्षत्वे शक्तिसंकोचापत्तेरविकृतः स एव तत्तद्दृश्य-
 रूपेण तथातथोदेतीति पक्षस्यैव परिशेषान्न द्रष्टृत्वैत्यतिरिक्तव-
 स्तुसिद्धिरित्याशयेनाह—सर्वशक्तिमतेति ॥ ३४ ॥ उक्तेऽर्थे
 समञ्जसं दृष्टान्तमुपवर्ण्य प्रकृते योजयति—यथेत्यादिना ।
 मधुरसस्य मधुररसस्यैक्षवरसस्य प्रसिद्धमधुरूपस्य वा रसस्य
 देशविशेषे मधुनोऽपि खण्डशर्करोत्पत्तिप्रसिद्धेः । खण्डः खण्ड-
 शर्करा ॥ ३५ ॥ फलपुष्पादिरसैर्मधुमक्षिकाहृतैरुन्नतः । अ-
 थवा मधुरसो वसन्तकाले वृक्षप्रविष्टरसः फलपुष्पलतात्मनो-
 न्नतो वनखण्डो यथा भवति तद्वदिति व्याख्येयम् ॥ ३६ ॥ ३७ ॥
 आत्मनि अहन्तादिभौमे रसे लवणादौ खण्डकत्वमिवेति प्रति-
 ज्ञातस्यार्थस्य नानाखण्डसहस्रौघैरित्यादि चित्तथोदेत्यसंभ्रममि-
 त्यन्तमुपपादनम् । निजात्मनो लवणादेरद्वितीयैरभिन्नैः ॥ ३८ ॥
 नानाखण्डसहस्रौघैरित्यनेन ब्रह्माण्डानन्त्यं दर्शितमित्याशये-
 नाह—चिद्रसेति ॥ ३९ ॥ तेषु तेषु भोगचमत्कारा अप्यनन्ता
 इति दर्शयति—खण्ड इति । अयं दृश्यमानः खण्ड एतद्ब्र-
 ह्माण्डलक्षणो वनखण्डो यथा यथा खरसचमत्कृतिं स्वादयति
 अनुभावयति एवं तथा तथा एषा चित् पश्यत्यनुभवतीति
 परेणान्वयः ॥ ४० ॥ पृथगिति वीप्सितं बोध्यम् । प्रतिब्र-
 ह्माण्डमित्यर्थः । चमत्कृतिवैचित्र्ये तत्कल्पकविचित्रतत्तज्जीवसं-
 स्कारोद्बोध एव हेतुरित्याह—यायेति ॥ ४१ ॥ तत्र समाना-

१ मूले फलपुष्पलताशब्देन लक्षणया तद्रसो गृह्यते.

स्वयं विहृत्य संसारे शाम्यन्ति चिरकालतः ।
 सूक्ष्मया परया दृष्ट्या त्वं पश्य ज्ञानचेतसा ॥ ४३
 जगज्ज्वालसहस्राणि परमाण्वन्तरेष्वपि ।
 चित्ते नभसि पाषाणे ज्वालायामनिले जले ॥ ४४
 सन्ति संसारलक्षाणि तिले तैलमिवाखिले ।
 सिद्धिमेति यदा चेतस्तदा जीवो भवेच्चितिः ॥ ४५
 शुद्धा च सा सर्वगता तेन तन्मेलनं मिथः ।
 सर्वेषां पद्मजादीनां स्वसत्ताभ्रमरूपकः ॥ ४६
 जगदीर्घमहास्वप्नः सोऽयमन्तः समुत्थितः ।
 स्वप्नात्स्वप्नान्तरं यान्ति काश्चिद्भूतपरम्पराः ॥ ४७
 तेनोपलम्भः कुड्यादावसौ दृढतरः स्थितः ।
 यद्यत्र चिद्भावायति तत्तत्राशु भवत्यलम् ॥ ४८
 तथा स्वप्नेऽपि यद्दृष्टं तत्काले सत्यमेव तत् ।
 चिदणोरन्तरे सन्ति समस्तानुभवाणवः ।
 (यथा बीजान्तरे पत्रलतापुष्पफलाणवः) ॥ ४९
 परमाणुजगत्सन्तर्मन्ये चित्परमाणवः ।
 लीनमाकाशमाकाशे द्वैतैक्यभ्रममुत्सृज ॥ ५०
 देशकालक्रियाद्रव्यैः स्वैरेवाणुभिरेव चित् ।
 अणूननुभवत्यन्तरितराणि नसंभवात् ॥ ५१
 स्वयं सर्गस्य कचितः स्वप्ने चिदणुखण्डकः ।
 ब्रह्मादेः कीटनिष्ठस्य देहदृष्ट्यानुभावितः ॥ ५२
 कचितं किञ्चिदेवेह वस्तुतस्तु न किञ्चन ।

कारवासनोद्भवेऽज्ञजीवानामपि संसृतयो मिलन्तीति जीवसं-
 सृतिमेलनमुपवर्णितमुपसंहरति—जीवसंसृतय इति ॥ ४२ ॥
 मम तर्हि परसंसृतिसहस्रदर्शने क उपायस्तमाह—सूक्ष्मये-
 त्यादिना । ज्ञानचेतसेति । प्रागुक्तेन शुद्धचित्तानां दर्शनोपाये-
 नेत्यर्थः ॥ ४३ ॥ ४४ ॥ ४५ ॥ पद्मजादीनामस्मदादिसंसार-
 दर्शनं शुद्धिवशादेवेत्याह—शुद्धा चेति । सर्वगतत्रहैकरसत्वा-
 त्सर्वगता । मेलनमपि स्वकीयपरकीयस्वप्नानां देवात्कचित्सं-
 वादवत्स्थान्तःकल्पनात्मकमेवेत्याशयेनाह—सर्वेषामित्यादिना
 ॥ ४६ ॥ ४७ ॥ तेन स्वप्नपरम्पराभ्रमणेन । तद्वासनादाब्ध्या-
 दृढतरः । चितो वासनोद्भवानुरूपविवर्तसामर्थ्यं सार्वत्रिक-
 मिति दर्शयति—यद्यत्रेति ॥ ४८ ॥ अतएव चित्सत्ताया-
 स्तत्रानुवेधानुभव इत्याह—तयेति । अनुभवाणवः सूक्ष्मी-
 भूतानुभवाः जगदाकारवासना इति यावत् ॥ ४९ ॥ परमा-
 ण्विति । तथाच विज्जगतोः कात्स्न्येन परस्परान्तःप्रविष्टलमा-
 श्रयं मन्ये इत्यर्थः । अथवा नेदमाश्रयं चिदाकाशस्यैव जग-
 द्भ्रमैर्भेदेन गृहीतस्य स्वात्मनि लीनत्वादित्याशयेनाह—लीन-
 मिति ॥ ५० ॥ उक्तमेव प्रपञ्चयति—देशेत्यादिना । अणुभिः
 सूक्ष्मैः स्वैरेव चिदंशैः स्वात्मभूतानेवेतराणीवानुभवति ननु
 वस्तुत इतराणि । इतरेषां नसंभवादसंभवात् ॥ ५१ ॥ परमा-
 ण्विति । कीटनिष्ठस्य कीटान्तस्थस्य साधारणस्तत्तन्तःकरणो-
 पाधिवशाच्चिदणुखण्डकः प्रलयकाले अस्फुटोऽपि सर्गस्य स्वप्ने

स्वयं सत्यं स्वाद्यन्ते द्वैतं चित्परमाणवः ॥ ५३
 स्वयं प्रकचति स्फारदेहश्चिदणुखण्डकः ।
 नेत्रादिकुसुमद्वारैः संविदामोदमुद्गिरन् ॥ ५४
 संपश्यतितरां कश्चिद्बहीरूपेण चिद्वटः ।
 सर्वगत्वादनाशित्वादृश्यबीजस्य वै चितेः ॥ ५५
 अन्तरेवाखिलं कश्चित्पश्यत्यविमलं जगत् ।
 तत्रातिकालकलनादुन्मज्जति निमज्जति ॥ ५६
 स्वप्नात्स्वप्नान्तरं तत्र तथा पश्यन्पुनःपुनः ।
 मिथ्या वटेषु लुठति शिलेव शिखरच्युता ॥ ५७
 केचित्संमिलिताः केचिदात्मन्येवाभ्रमे स्थिताः ।
 मग्नाः स्वसंवित्प्रसरे स्फुरन्तो देहखण्डकाः ॥ ५८
 स्वयमन्तः प्रपश्यन्ति ये जगज्जीवविभ्रमम् ।
 तैस्तैः कैश्चित्ततं दृश्यमसत्स्वप्नप्रवदाश्रितम् ॥ ५९
 सर्वात्मत्वात्स्वभावस्य तद्दृश्यं सत्यमात्मनि ।
 सर्वगं विद्यते यत्र तत्र सर्वमुदेति हि ॥ ६०
 जीवान्तः प्रतिभासस्य सर्वस्य पुनरन्तरे ।
 जीवखण्ड उदेत्युच्चैस्तस्यान्तरितरोऽपि च ॥ ६१
 जीवान्तर्जायते जीवस्तस्यान्तरपि जीवकः ।
 सर्वत्र रम्भादलवजीवो जीवान्तरेव हि ॥ ६२
 दृश्यबुद्धिपरावृत्तौ सममेतदनन्तरम् ।
 हेन्नीव कटकादित्वं परिज्ञातं विनश्यति ॥ ६३
 विचारो यस्य नोदेति कोऽहं किमिदमित्यलम् ।

प्रसक्ते तत्तद्देहदृष्ट्यानुभावितो भवतीत्यर्थः ॥ ५२ ॥ यदनुभू-
 यते किं तदिति तत्राह—कचितमिति । किञ्चिदेवेत्यनिर्वच-
 नीयमित्यर्थः । तर्हि तत्किं तत्राह—स्वयं सत्यमिति । यथा
 कश्चिद्भ्रान्तः स्वयं स्वस्कन्धमारुरुक्षति तद्वच्चित्परमाणवो
 जीवाः स्वयं सत्यमात्मरूपमेव द्वैतं मन्यमाना भ्रान्त्यास्वाद्य-
 न्तीत्यर्थः ॥ ५३ ॥ चिदेवाण्वन्तःकरणपरिच्छेदादणुखण्डकः
 ॥ ५४ ॥ कश्चिद्बहिरूपश्चिदेव घटसदृशस्थूलदेहपरिच्छेदाच्चि-
 द्वटः । देशतः कालतश्च बहीरूपेण । तत्र क्रमाद्धेतुः सर्वगत्वा-
 दनाशित्वाच्चेति ॥ ५५ ॥ कश्चित्समष्ट्यात्मा ब्रह्माण्डरूपः । अ-
 तिकालकलनाच्चिराभ्यासात्तादात्म्याभिमानेन निमज्जति लीयते
 उन्मज्जति पुनराविर्भवति ॥ ५६ ॥ ५७ ॥ ५८ ॥ अन्तर्दे-
 श्यद्रष्टृणां तन्मिथ्यात्वज्ञानं विशेष इत्याशयेनाह—स्वयमिति
 ॥ ५९ ॥ तेषामन्तरेव विश्वोदये चान्तस्तत्सत्ताहेतुर्बहिः केषां-
 चित्दर्शने तु बहिरेव तत्सत्ताहेतुरिति बीजव्यवस्थां हृदि नि-
 धायाह—सर्वात्मत्वादिति ॥ ६० ॥ जीवान्तर्जीवान्तरस्य तत्र
 तत्र च जीवान्तरस्य सप्रपञ्चस्यानवस्थितस्योदयेऽपि तत्रत्य-
 चिति तत्तत्सत्तैवाज्ञानसहिता हेतुर्जाते तु न किञ्चित्काप्यासीदस्ति
 भविष्यति वेत्याशयेनाह—जीवान्तरित्यादिना ॥ ६१ ॥ ६२ ॥
 बुद्धेः परावृत्तौ पराक्प्रवणतां त्यक्त्वा प्रत्यक्प्रवणत्वे सति समं
 युगपदेव चैतदान्तरं बाह्यं च तत्त्वतः परिज्ञातं सद्भिन्नइत्यति
 ॥ ६३ ॥ एवं तत्त्वदर्शनलक्षणां तन्मात्रयुक्तिं दर्शयित्वा

तस्यान्तर्न विमुक्तोऽसौ दीर्घो जीवज्वरध्रमः ६४
 विचारः सफलस्तस्य विज्ञेयो यस्य सन्मतेः ।
 दिनानुदिनमायाति तानवं भोगगृध्रता ॥ ६५
 यथा देहोपयुक्तं हि करोत्यारोग्यमौषधम् ।
 तथेन्द्रियजयेऽभ्यस्ते विवेकः फलितो भवेत् ॥ ६६
 विवेकोऽस्ति वचस्येव चित्रेऽग्निरिव भास्वरः ।
 यस्य तेनापरित्यक्ता दुःखायैवाविवेकिता ॥ ६७
 यथा स्पर्शेन पवनः सत्तामायाति नो गिरा ।
 तथेच्छातानवेनैव विवेकोऽस्य विबुध्यते ॥ ६८

इत्यार्षे श्रीवासिष्ठमहारामायणे वा० दे० मो० स्थितिप्रकरणे जीवनखण्डकावतारो नामाष्टादशः सर्गः ॥ १८ ॥

एकोनविंशः सर्गः १९

वसिष्ठ उवाच ।

जीवबीजं परं ब्रह्म सर्वत्र खमिव स्थितम् ।
 तेन जीवोदरजगत्यपि जीवोऽस्त्यनेकधा ॥ १
 चिद्वनैकघनात्मत्वाज्जीवान्तर्जीवजातयः ।
 कदलीदलवत्सन्ति कीटा इव धरोदरे ॥ २
 योयो नाम यथा ग्रीष्मे कल्पस्वेदाद्भवेत्कृमिः ।
 यद्यद्दृश्यं शुद्धचित्त्वं तज्जीवो भवति स्वतः ॥ ३

तत्प्राप्तिप्रतिष्ठोपायानिन्द्रियजयादिविचारान्तान्व्युत्क्रमेण वक्तु-
 मुपक्रमते—विचार इति ॥ ६४ ॥ वैराग्यपूर्वकविचार एव
 फलपर्यवसायी न रागिकृत इत्याह—सफल इति ॥ ६५ ॥
 इन्द्रियजयाभ्यासपूर्वकमेव वैराग्यं विवेकहेतुर्नान्यादृशमित्याह—
 यथेति । देहेनोपयुक्तं पथ्याशनादिनियमैः सेवितम् ॥ ६६ ॥
 विवेकोऽपि वैराग्यमुमुक्षौत्कण्ठ्यापादनेन संन्यासश्रवणादिफल-
 पर्यवसित एव तन्मात्रयुक्तिजन्मप्रतिष्ठयोरुपयुज्यते न बाह्या-
 त्रपल्लवित इति दर्शयति—विवेक इत्यादिना । यस्य वचस्येव
 विवेकोऽस्ति न मनसि तेन अविवेकिता अपरित्यक्तेति सा दुःखा-
 यैव भवतीत्यर्थः ॥ ६७ ॥ तर्हि मनःप्रतिष्ठितेऽस्य विवेके
 किं लिङ्गमिति चेद्वैराग्यदार्ढ्यमेवेत्याह—यथेति । यथा प्रत्यक्षः
 स्पर्शः पवनलिङ्गं न बाह्यात्रं तद्वदित्यर्थः । तानवं अपक्षयक्रमेण
 नाशः ॥ ६८ ॥ रागिणा बाह्यात्रदर्शितो विवेकस्तु अवि-
 वेकशाखोपशाखात्मकत्वादविवेक एवेति तुल्योक्त्या दर्श-
 यति—चित्रामृतमिति । चित्रलिखितममृतं पीयूषं वारि वा
 ॥ ६९ ॥ यत्न इष्टानिष्टप्राप्तिपरिहारानुकूल प्रवृत्तिर्ज्ञानोदयेन
 मूलोच्छेदात्परिक्षीयत एव । तस्माद्यत्र विवेकितास्ति स एव
 पुमांसन्मात्रयुक्तिप्रतिष्ठायोग्यः पावन इत्यर्थः ॥ ७० ॥
 इति श्रीवासिष्ठमहारामायणतात्पर्यप्रकाशे स्थितिप्रकरणे
 अष्टादशः सर्गः ॥ १८ ॥

यथोपास्तिफलावासिर्बोधात्सत्यात्मसंस्थितिः ।

जाग्रत्स्वप्नशुषुप्तीनां स्थितिस्तुर्यस्य चोच्यते ॥ १ ॥

ननु जीवान्तर्जीवपरम्पराकल्पनायां बाह्यबाह्यजीवा आन्तरा-

चित्रामृतं नामृतमेव विद्धि
 चित्रानलं नानलमेव विद्धि ।
 चित्राङ्गना नूनमनङ्गनेति
 वाचा विवेकस्त्वविवेक एव ॥ ६९
 पूर्वं विवेकेन तनुत्वमेति
 रागोऽथ वैरं च समूलमेव ।
 पश्चात्परिक्षीयत एव यत्नः
 स पावनो यत्र विवेकितास्ति ॥ ७०

यथायथा यतन्ते ते जीवकाः स्वात्मसिद्धये ।
 तथातथा भवन्त्याशु विचित्रोपासनक्रमैः ॥ ४
 देवान्देवयजो यान्ति यक्षा यक्षान्ब्रजन्ति हि ।
 ब्रह्म ब्रह्मयजो यान्ति यदतुच्छं तदाश्रयेत् ॥ ५
 स मुक्तो भृगुपुत्रो हि निर्मलत्वात्स्वसंविदः ।
 बद्धः प्रथमदृष्टेन दृश्येनाशु स्वभावतः ॥ ६
 भुवि जाता परिम्लाना बाला यत्प्रथमं पुरः ।

न्तरजीवजगतामधिष्ठानत्वाद्बीजं स्युस्तथान्तरान्तराणां बाह्यबा-
 ह्यजीवात्मभावबोधात्तत्तद्भावप्राप्तिक्रमेण सर्वबाह्यजीवस्य ब्रह्म-
 बोधोदये मुक्तिर्युक्ता नान्तराणां साक्षाद्ब्रह्मबोधाद्ब्रह्मणस्तत्रतत्रा-
 संनिधानेनाधिष्ठानत्वलक्षणबीजत्वासंभवात्तत्संभवे च सर्वेषां
 तुल्यतया तत्तदन्तःसलकलना निर्मूला स्यादित्याशङ्क्य जीवोद-
 रजगज्जीवानामपि ब्रह्मैवाधिष्ठानत्वाद्बीजमिति साधयति—जीव-
 बीजमिति । तेन सर्वत्र स्थितत्वेन हेतुना ॥ १ ॥ एकान्तरे-
 कस्तदन्तरप्येक इति परम्पराकल्पनायां कदलीदलवदेकैकान्तर्व-
 हव इति परम्पराकल्पनायां तु धरोदरे कीटा इवेति भेदः
 ॥ २ ॥ तुल्याधिष्ठानकले आन्तरत्वकल्पना निर्मूलेत्यस्य कः
 परिहार इति चेत्तमाह—यो य इति । ग्रीष्मे कल्कान्मलात्
 स्वेदाच्च देहान्तर्वर्तिनो निमित्ताद्यो यः कृमिः स तत्तदन्तरेव
 भवति तथा शुद्धचित्त्वमपि आन्तरं बाह्यं वा यद्यदेव यत्र दृश्यं
 भवति तत्तद्भोक्ता तत्रतत्र जीवो भवतीत्यर्थः ॥ ३ ॥
 प्राक्तनपुरुषप्रयत्नरूपकर्मवशाद्वा सर्वव्यवस्थसिद्धिरित्यशयेनाह
 —यथेति ॥ ४ ॥ कर्मोपासनातारतम्यानुसारिदेवताजीवसायु-
 ज्येष्वपि तत्तद्देवजीवान्तस्तारतम्येन भोगप्रसिद्धिः शास्त्रप्रामा-
 ण्यात्सिद्धेत्याशयेनाह—देवानिति । ब्रह्म हिरण्यगर्भाख्यं परं
 च । तेषु किं हेयं किमुपादेयं तदाह—यदिति ॥ ५ ॥ भार्ग-
 वोपाख्यानमप्युक्तैर्येऽनुकूलमित्याह—स इति । प्रथमदृष्टेनाप्स-
 रोरूपेण शुको बद्धोऽभूदित्यर्थः ॥ ६ ॥ तथैवाव्युत्पन्ना बाला
 संविद्यथैव व्युत्पाद्यते तथैव भवतीति वास्तवब्रह्मात्मभावेनैव
 सा व्युत्पाद्या न मिथ्याजीवादिभावेनेत्याशयेनोपसंहरति—

संवित्रामोति तद्रूपा भवत्यन्या न काचन ॥ ७

श्रीराम उवाच ।

जाग्रत्स्वप्नदशाभेदं भगवन्वक्तुमर्हसि ।

कथं च जाग्रज्जाग्रत्स्यात्स्वप्नो जागद्धमः कथम् ८

वसिष्ठ उवाच ।

स्थिरप्रत्यययुक्तं यत्तज्जाग्रदिति कथ्यते ।

अस्थिरप्रत्ययं यत्स्यात्तत्स्वप्नः समुदाहृतः ॥ ९

जाग्रत्त्वे क्षणदृष्टः स्यात्स्वप्नः कालान्तरे स्थितः ।

तज्जाग्रत्स्वप्नतामेति स्वप्नो जाग्रत्त्वमृच्छति ॥ १०

जाग्रत्स्वप्नदशाभेदो न स्थिरास्थिरते विना ।

समः सदैव सर्वत्र समस्तोऽनुभवोऽनयोः ॥ ११

स्वप्नोऽपि स्वप्नसमये स्थैर्याज्जाग्रत्त्वमृच्छति ।

अस्थैर्याज्जाग्रदेवास्ते स्वप्नस्तादृशबोधतः ॥ १२

स्वप्नोऽपि जाग्रद्बुद्ध्यंशो जाग्रत्त्वमनुगच्छति ।

स्वप्नता स्वप्नबुद्ध्या तु यथा संवेदनं स्थितम् ॥ १३

यत्तु यावत्स्थिरं बुद्धं तत्तावज्जाग्रदुच्यते ।

क्षणभङ्गात्तु तत्स्वप्नो यथा भवति तच्छृणु ॥ १४

जीवधातुः शरीरेऽन्तर्विद्यते येन जीव्यते ।

तेजो वीर्यं जीवधातुरित्याद्यभिधमङ्ग यत् ॥ १५

भुवीति । सांसारिकव्यसनतापैर्यावदपरिम्लानेत्यर्थः ॥ ७ ॥ सं-
वित्कदा बाला कदा वा प्रौढेति विशेषं ज्ञातुं जाग्रत्स्वप्नदशावैल-
क्षण्यहेतुं श्रीरामः पृच्छति—जाग्रदिति । अपरोक्षावभासत्वा-
विशेषेऽपि जाग्रत्कथं केन हेतुना जाग्रत्सत्यताव्यवहारहेतुः ।
स्वप्नस्तु जाग्रदाकारो भ्रम इति कथमित्यर्थः ॥ ८ ॥ स्थिरप्रती-
तियोग्यतैव पुनःपुनः संवादिप्रत्यभिज्ञोपनीता जाग्रदर्थेषु सत्य-
ताव्यवहारहेतुरिति वसिष्ठः समाधत्ते—स्थिरेति ॥ ९ ॥ स्वप्नोऽपि
चेत्कालान्तरे स्थितः स्यात्तदा जाग्रत्त्वे क्षणेन जाग्रदेवेदमिति
प्रत्यक्षानुभवेन दृष्टः स्यादेव जाग्रदपि कालान्तरे यदि न स्थितं
स्यात्तर्हि स्वप्न एव स्यादिति जाग्रत्स्वप्नतां स्वप्नश्च जाग्रत्त्वं
कृच्छति गच्छतीत्यर्थः ॥ १० ॥ अनुभवः अनुभवांशस्त्वनयोः
समः ॥ ११ ॥ अस्थैर्यादिति । यथा जाग्रन्मनोरथादिः
॥ १२ ॥ जाग्रद्बुद्ध्यंशो जाग्रद्बुद्धिप्राप्त्यस्थैर्यांशो यथा हरिश्चन्द्रस्य
द्वादशवार्षिकः । तर्हि तस्य कथं स्वप्नता तत्राह—स्वप्नतेति
॥ १३ ॥ यथा संवेदनं स्थिरमित्येतद्विशदयति—यत्त्विल्या-
दिना ॥ १४ ॥ प्रतिज्ञातवर्णनोपोद्घातेन तद्ब्रह्मजीवभावं साध-
यति—जीवधातुरिति । येन जीव्यते इत्यनेन जीवनमेव तत्सद्भा-
वसाधकं लिङ्गं दर्शितम् । तेज इति नाम्ना शरीरोष्मा तल्लिङ्गं
वीर्यमिति नाम्ना शरीरचेष्टानिमित्तं बलं तल्लिङ्गमुक्तम् । जीव-
धातुरित्यनेन जीवनहेतुः सारो निरुपाधिप्रेमा तल्लिङ्गमुक्तम् ।
आदिपदादहमित्यभिमाननिमित्तं ज्ञानाद्यपि तथा प्रसिद्धं द-
र्शितं बोध्यम् ॥ १५ ॥ अस्तु देहे जीवस्तस्य रूपादिदर्शनार्थ-
ब्रह्मत्वात् किं निमित्तं तदाह—व्यवहारीति । प्रसर्पति हृदयात्कु-

व्यवहारी यदा कायो मनसा कर्मणा गिरा ।

भवेत्तदा मरुन्मुत्रो जीवधातुः प्रसर्पति ॥ १६

तस्मिन्प्रसर्पत्यङ्गेषु सर्वा संविदुदेति हि ।

दृष्टत्वात्प्रैति चित्ताख्यमन्तर्लीनजगद्धमम् ॥ १७

ईक्षणादिषु रन्ध्रेषु प्रसरन्ती बहिर्मयम् ।

नानाकारविकाराढ्यं रूपमात्मनि पश्यति ॥ १८

स्थिरत्वात्तत्तथैवाथ जाग्रदित्यवगम्यते ।

जाग्रत्कम इति प्रोक्तः सुषुप्तादिक्रमं शृणु ॥ १९

मनसा कर्मणा वाचा यदा क्षुभ्यति नो वपुः ।

शान्तात्मा तिष्ठति स्वस्थो जीवधातुस्तदात्वसौ २०

समतामागतैर्वीर्यैः क्षोभ्यते न हृदम्बरे ।

निर्वातसदने दीपो यथाऽऽलोकैककारकः ॥ २१

ततः सरति नाङ्गेषु संवित्क्षुभ्यति तेन नो ।

न चेक्षणादीन्यायाति रन्ध्राण्यायाति नो बहिः २२

जीवोऽन्तरेव स्फुरति तैलसंविद्यथा तिले ।

शीतसंविद्धिम इव स्नेहसंविद्यथा घृते ॥ २३

जीवाकारा कला काचिच्चित्तिः स्वच्छतयात्मनि ।

दशमायाति सौषुप्तिं सौम्यवातां विचेतनाम् २४

ज्ञात्वा वैचित्युपरते साम्यं व्यवहरन्नपि ।

जाग्रत्स्वप्नसुषुप्तेषु संबुद्धस्तुर्यवान्मृतः ॥ २५

ल्याद्वारा सरो जलमिव निर्गल्य संचरतीत्यर्थः ॥ १६ ॥ तत्रास्य
वासनोद्भावात्स्वप्नदर्शनमित्याह—तस्मिन्निति । अङ्गेषु अङ्गान्त-
र्गतनाडीषु ॥ १७ ॥ तस्य जागरणमाह—ईक्षणादिष्विति ।
अनुभवकाले प्रत्ययस्य स्वप्नाविशेषेऽप्यथ प्रात्यहिकप्रत्यभिज्ञान-
न्तरं स्थिरत्वकल्पना जाग्रदित्यवगम्यत इत्यर्थः ॥ १८ ॥ सुषुप्तादी-
त्यादिपदानुरीयक्रमं च ॥ १९ ॥ वाचिककायिकविक्षेपोपरमे स्व-
प्नोदयो मानसविक्षेपस्याप्युपरमे तु सुषुप्तिरित्याशयेनाह—मन-
सेत्यादिना ॥ २० ॥ आलोकैककारकः निर्विक्षेपप्रकाशमात्रनि-
मित्तम् ॥ २१ ॥ पूर्वार्धेन स्वप्ननिमित्ताभाव उत्तरार्धेन जाग्र-
ननिमित्ताभाव उक्तः ॥ २२ ॥ ननु 'सता सोम्य तदा संपन्नो
भवति स्वमपीतो भवति' इति श्रुत्या सुषुप्तौ जीवस्य ब्रह्मण्यप्ययः
श्रूयते तत्कथं तदा दीपवज्जीवस्थानमुच्यते तत्राह—जीव
इति । जीवोऽहमिति संस्कारसचिव एव ब्रह्माप्येति न तद्वि-
मुक्त इति तिले तैलसंविदिव तद्भावापन्नः स्फुरतीत्यर्थः ॥ २३ ॥
ननु तर्हि 'तीर्णो हि तदा सर्वाङ्गो कान् हृदयस्य भवति स-
लिल एको द्रष्टाऽद्वैतो भवति' इत्यादिश्रुतिभिरात्यन्तिकब्रह्मै-
क्योक्तेस्तर्हि का गतिस्तत्राह—जीवाकारेति । प्रागुक्तजीवा-
कारा या काचिच्चित्तिः सा कला उपाधिविलयात्स्वच्छतया ब्रह्मा-
त्मनि विचेतनां पृथक्चेतनशून्यां दशमायातीत्यंशमादाय ताः
श्रुतयः प्रवृत्ता न भेदवासनाविलयाभिप्रायेणेत्यर्थः । प्राणवा-
तकृतविक्षेपमाशङ्क्य विशिनष्टि—सौम्यवातामिति ॥ २४ ॥
प्रसज्जातस्य तुर्यावस्थां दर्शयति—ज्ञात्वेति । चित्ते उपरते

१ चेतस्तुपरते इति पाठः.

सुषुप्ते सौम्यतां यातैः प्राणैः संचाल्यते यदा ।
 स जीवधातुः सा संवित्ततश्चित्ततयोदिता ॥ २६
 स्वान्तःसंस्थजगज्जालं भावाभावैः क्रमभ्रमैः ।
 पश्यति स्वान्तरेवाशु स्फारं बीज इव द्रुमम् ॥ २७
 जीवधातुर्यदा वातैः किञ्चित्संश्रुभ्यते भृशम् ।
 ततोऽस्म्यहं सुप्त इति पश्यत्यात्मनि खे गतिम् ॥ २८
 यदाभ्रसा प्लाव्यतेऽसौ तदा वार्यादिसंभ्रमम् ।
 अन्तरेवानुभवति स्वामोदं कुसुमं यथा ॥ २९
 यदा पित्तादिनाक्रान्तस्तदा ग्रीष्मादिसंभ्रमम् ।
 अन्तरेवानुभवति स्फारं बहिरिवाखिलम् ॥ ३०
 रक्तापूर्णा रक्तवर्णान्देशान्कालान्वहिर्यथा ।

पश्यत्यनुभवात्मत्वात्तत्रैव च निमज्जति ॥ ३१
 सेवते वासनां यां तां सोऽन्तः पश्यति निद्रितः ।
 पवनक्षोभितो रन्ध्रैर्वहिरक्षादिभिर्यथा ॥ ३२
 अनाक्रान्तेन्द्रियच्छिद्रो यतः क्षुब्धोऽन्तरेव सः ।
 संविदानुभवत्याशु स स्वप्न इति कथ्यते ॥ ३३
 समाक्रान्तेन्द्रियच्छिद्रो यः क्षुब्धो वायुना यदा ।
 परिपश्यति तज्जाग्रदित्याहुर्मुनिसत्तमाः ॥ ३४
 इति विदितवता त्वयाधुनान्तः
 प्रथितमहामतिनेह सत्यताख्या ।
 असति जगति नैव भावनीया
 मृतिहतिसंहतिदोषभावनी या ॥ ३५

इत्यार्षे श्रीवासिष्ठमहारामायणे वाल्मी० दे० मो० स्थितिप्रकरणे जाग्रत्स्वप्नसुषुप्तिपुरीयस्वरूपविचारो नामैकोनविंशः सर्गः ॥ १९ ॥

विंशः सर्गः २०

वासिष्ठ उवाच ।

एतत्ते कथितं सर्वं मनोरूपनिरूपणम् ।
 मया राघव नान्येन केनचिन्नाम हेतुना ॥ १
 दृढनिश्चयवच्चेतो यद्भावयति भूरिशः ।
 तत्तां यात्यनलाश्लेषादयःपिण्डोऽग्नितामिव ॥ २

सर्वव्यवहारोपरमवति चित्ति साम्यं अवैषम्यं शास्त्रतो
 ज्ञात्वा विचारैकाग्र्याभ्यां स्वप्नयत्नैः संबुद्धः प्राप्तसाक्षात्कारो
 योगी जाग्रत्स्वप्नसुषुप्तेषु प्रसिद्धेषु प्रागुक्तभूमिकाभेदेषु वा व्यव-
 हरन् । अपिशब्दात्समाधिस्थोऽपि बोधदार्ढ्यबलात्तुर्यात्मस्व-
 भावादप्रच्युतः सदैव तुर्यावस्थावान् स्मृत इत्यर्थः ॥ २५ ॥
 प्रस्तुतां सुषुप्तिमेवानूय ततः प्रागुक्तस्वप्नावतारं प्रपञ्चयितुं
 चित्तोत्पत्तिमाह—सुषुप्ते इति । सौम्यतां प्राणैः प्राणैरुपल-
 क्षितः स जीवधातुर्यदा भोजकादृष्टपरिपाकापादितवैषम्यैस्तैरेव
 चाल्यते तदा सा जीवचित्ततद्भोगानुकूलप्राक्तनसंस्कारोद्बोधा-
 चित्ततयोदिता । आविर्भूता भवतीत्यर्थः ॥ २६ ॥ ततः स्वप्न-
 दर्शनमाह—स्वान्तःसंस्थेति । बीज इव यथा योगी बीजे
 स्थितं द्रुमं योगशक्त्या भाविविस्तारयुक्तं विविच्य पश्यति
 तद्वत् ॥ २७ ॥ उक्तमेव स्फुटमनूय चित्तादहंकारोत्पत्तिं भ्रा-
 न्तिभेदनिमित्तानि चाह—जीवेति । सुप्तः पुरुषो यदा वातैः
 किञ्चित्संश्रुभ्यते तदा अहमस्मीति पश्यति । यदा तु भृशं
 संश्रुभ्यते तदा खे गतिमाकाशगमनं पश्यतीत्यर्थः ॥ २८ ॥
 अम्भसा नाज्यन्तर्गतश्लेष्मद्रवेण ॥ २९ ॥ ३० ॥ रक्तेन
 नाज्यन्तर्गतरुधरेणापूर्ण आश्रुतः सन् देशान् गैरिकादिव्याप्त-
 देशान्, कालान् रक्ताभ्रव्याप्तसंध्यादिकालान् ॥ ३१ ॥ ३२ ॥
 न आक्रान्तानीन्द्रियच्छिद्राणि चक्षुरादिस्थानानि येन स तथा-
 विधः सन् । सः आन्तरार्थानुभवः ॥ ३३ ॥ तस्य जाग्रत्प्रा-
 तिलक्षणमाह—समाक्रान्तेति । यो जीवो यदा क्षुब्धः सन्

भावाभावग्रहोत्सर्गदृशश्चेतनकल्पिताः ।
 नासत्या नापि सत्यास्ता मनश्चापलकारिताः ॥ ३
 मनो मोहे तु कर्तृ स्यात्कारणं च जगत्स्थितेः ।
 विश्वरूपतयैवेदं तनोति मलिनं मनः ॥ ४
 मनो हि पुरुषो नाम तं नियोज्य शुभे पथि ।

समाक्रान्तेन्द्रियच्छिद्रो भूत्वा बहिः शब्दादीन्परिपश्यति तद्-
 र्शनं जाग्रदित्याहुरित्यर्थः ॥ ३४ ॥ जाग्रदादिभेदैः प्रपञ्चिते
 जगति सत्यताबुद्धिरेवाभिनिवेशहेतुत्वादनर्थ इति सैव हेये-
 त्याह—इतीति । इह असति जगति सत्यताख्या दृष्टिर्नैव
 भावनीया । कुतः । यतो या दृष्टिर्मुक्तिराध्यात्मिकनिमित्तैर्मरणं,
 हतिराधिभौतिकैर्निमित्तैर्मरणं, संहतिराधिदैविकैर्निमित्तैर्मरणं त-
 द्देतवश्च ये दोषास्तेषां भावनी अवश्यं संपादयित्रीत्यर्थः ॥ ३५ ॥
 इति श्रीवासिष्ठमहारामायणतात्पर्यप्रकाशे स्थितिप्रकरणे
 एकोनविंशः सर्गः ॥ १९ ॥

विश्वं हि मनसो भ्रान्तिः सत्यात्मानवलम्बिनः ।

सत्यात्मा लम्बने चेतो विश्वं चास्मेति वर्ण्यते ॥ १ ॥

प्राग्वर्णितजाग्रदादिस्वरूपवर्णनस्य प्रस्तुतार्थसंबन्धं दर्श-
 यति—एतदिति । मनोरूपं निरूप्यते यथावद्बोध्यते येन उपा-
 येन तत्तथाभूतम् । मनःस्वभावपरिज्ञानाय जाग्रदादिवर्णनं
 प्रस्तुतं नान्येन प्रयोजनेनेत्यर्थः ॥ १ ॥ अनेन मनसः कीदृशः
 स्वभावः परिज्ञात इति चेदृढभावितार्थकारधारणस्वभाव
 इत्याह—दृढेति ॥ २ ॥ तेन सदसद्रूपहेयोपादेयप्रत्ययविषयाः
 सर्वे मनःकल्पनामात्रत्वात्सदसद्विलक्षणा इति सिद्धमित्याह—
 भावेति ॥ ३ ॥ तत्र मनसो व्यष्टिरूपेण भ्रान्तिकर्तृता सम-
 ष्टिरूपेण तद्विषयजगदुपादानतेति विशेषमाह—मन इति ।
 विश्वरूपतया व्यष्टिसमष्टिरूपतया ॥ ४ ॥ तत्र कर्त्रशः शुभे
 पथि नियुक्तश्चेदुपादानांशगता अणिमादिभूतयस्तत्त्वबोधश्च वशे

तज्जयैकान्तसाध्या हि सर्वा जगति भूतयः ॥ ५
 पुरुषश्चेच्छरीरं स्यात्कथं शुक्रो महामतिः ।
 अगमद्विविधाकारं जनान्तरशतभ्रमम् ॥ ६
 अतश्चित्तं हि पुरुषः शरीरं चेत्यमेव हि ।
 यन्मयं च भवत्येतत्तदवाप्नोत्यसंशयम् ॥ ७
 यदतुच्छमनायासमनुपाधि गतभ्रमम् ।

यत्तात्तदनुसंधानं कुरु तत्तामवाप्स्यसि ॥ ८
 अभिपतति मनःस्थितं शरीरं
 नतु वपुराचरितं मनः प्रयाति ।
 अभिपततु तवात्र तेन सत्यं
 सुभग मनः प्रजहात्वसत्यमन्यत् ॥ ९

इत्यार्षे वासिष्ठमहारामायणे वा० दे० मोक्षोपाये स्थितिप्रकरणे मनोरूपवर्णनं नाम विंशतितमः सर्गः ॥ २० ॥

एकविंशः सर्गः २१

श्रीराम उवाच ।

भगवन्सर्वधर्मज्ञ संशयो यो महानयम् ।
 हृदि व्यावर्तते लोलः कल्लोल इव सागरे ॥ १
 दिक्कालाद्यनवच्छिन्ने तते नित्ये निरामये ।
 म्लाना संविन्मनोनाम्नी कुतः केयमुपस्थिता ॥ २
 यस्मादन्यत्र नामास्ति न भूतं न भविष्यति ।
 कुतः कीदृक्यं तत्र कलङ्कस्तस्य विद्यते ॥ ३
 वसिष्ठ उवाच ।
 साधु राम त्वया प्रोक्तं जाता ते मोक्षभागिनी ।
 मतिरुत्तमनिष्यन्दा नन्दनस्येव मञ्जरी ॥ ४

पूर्वापरविचारार्थतत्परेयं मतिस्तव ।
 संप्राप्स्यसि पदं प्रोच्यैर्यत्प्राप्तं शंकरादिभिः ॥ ५
 प्रश्नस्यास्य तु हे राम न कालस्तव संप्रति ।
 सिद्धान्तः कथ्यते यत्र तत्रायं प्रश्न उच्यते ॥ ६
 सिद्धान्तकाले भवता प्रष्टव्योऽहमिदं परम् ।
 करामलकवत्तेन सिद्धान्तस्ते भविष्यति ॥ ७
 सिद्धान्तकाले प्रश्नोक्तिरेषा तव विराजते ।
 प्रावृषीव हि केकोक्तिर्युक्ता शरदि हंसगीः ॥ ८
 सहजो नीलिमा व्योम्नि शोभते प्रावृषः क्षये ।
 प्रावृषि त्वतनूदप्रपयोदपटलोत्थितः ॥ ९

भवन्तीत्याह—मन इति ॥ ५ ॥ ननु देह एव पुरुषोऽसु न मन इति चेन्नेत्याह—पुरुष इति ॥ ६ ॥ शरीरस्य पुरुषत्वासंभवे घटकुड्यादिवचेत्यतैव परिशेषादित्याह—अत इति । एतच्चित्तम् ॥ ७ ॥ मनः सर्वावासिसमर्थमसु ततो मम को लाभस्तत्राह—यदिति । मोक्षप्रयत्ने कृते तव तल्लभो भविष्यतीत्यर्थः ॥ ८ ॥ उक्तमेवार्थं संक्षिप्योपसंहरति—अभिपततीति । मनःस्थितं मनोभिलषितं देशं विषयं वा शरीरमभिपतति वपुराचरितं तु देशं विषयं वा मनो न नियमेन प्रयाति, अतो मनसः स्वामिलषितसिद्धौ देहेन्द्रियादनियमनसमर्थत्वात्तवापि मनस्सत्यं परमार्थभूतमात्मतत्त्वमभिपततु तत्प्राप्तये यतताम् । तेन देहेन्द्रियाद्यसत्यं द्वैतभ्रमं प्रजहालित्यर्थः ॥ ९ ॥ इति श्रीवासिष्ठमहारामायणतात्पर्यप्रकाशे स्थितिप्रकरणे विंशतितमः सर्गः ॥ २० ॥

विशुद्धे कल्पकाभावान्मनःकृत्स्नं युज्यते ।

अविशुद्धे मनःसिद्धेर्नामान्तविकल्पनाः ॥ १ ॥

यदतुच्छमनायासमनुपाधि गतभ्रमम् यत्तात्तदनुसंधानं कुर्विति गुरुणोक्तो रामः स्वबुद्धिकौशलेन तदनुसंधाय तत्र मनःकल्पनायोग्यतामपश्यन्प्रागुक्तायां तत्र मनःकल्पनायामाश्वासमलभमानोऽर्धविकासितमतिः प्रष्टुकामो गुरुमभिमुखीकृत्य संशयं दर्शयति—भगवन्निति । सर्वधर्मज्ञेति शिष्याशयपरिज्ञानकौशलद्योतनाय विशेषणम् ॥ १ ॥ दिक्कृतपरिच्छेदाभावात्तते, कालकृतपरिच्छेदाभावान्नित्ये, आदिपदोपात्तवस्तुकृतपरिच्छेद-

विरहान्निरामये । म्लाना विषयाकारकलुषा । कुत इति कारणासंभवः, केति स्वरूपासंभवः, इयमित्यपरोक्षता च मनसो दर्शिता । यद्यविद्याकलङ्कवशादिति ब्रूयुस्तत्राप्याह—यस्मादिति । यत्र कालत्रयेऽपि द्वितीयं नास्ति तत्र निमित्ततः स्वतः प्रकारतोऽपि कलङ्कसद्भावो न संभावित इत्यर्थः ॥ ३ ॥ एवं पृष्ठो वसिष्ठो वस्तुपरिचयचमत्कारि रामबुद्धिकौशलं प्रथमं प्रशंसति—साध्विति । उत्तमो मकरन्दनिष्यन्द इव वस्त्रनुभवचमत्कारो यस्याः ॥ ४ ॥ ५ ॥ शुद्धे चिदात्मन्यविद्याकलङ्को न युक्त इति प्रश्नः शुद्धात्मानमनुभूतवतः शोभेत । नच तं प्रति वयं मनो निरूपयामो येन स तथा पृच्छेत् । यस्तु शुद्धं नानुभूतवान् विद्वांसमेवात्मानं मन्यमानस्तेन स्वानुभवविरुद्धा आत्मनः शुद्धिरेव कथमिति शङ्कितव्यं नलनुभवविरुद्धां शुद्धिमभ्युपगम्य शुद्धे मालिन्यं कथमिति नाज्ञोपदेशकाले विज्ञवत्प्रश्नावसर इत्याशयेनाह—प्रश्नस्येति । यत्र निर्वाणप्रकरणे तवात्मदर्शनसमाधिप्रतिष्ठानन्तरं सिद्धान्तोऽनुभवारूढ एवार्थो मया स्वानुभवसंवादाय कथ्यते तत्रायं प्रश्न उच्यते । समाधीयत इत्यर्थः ॥ ६ ॥ वक्ष्यामि नवेल्यनाश्वासे पुनर्वा अहं प्रष्टव्य इत्याह—सिद्धान्तकाले इति । तेन प्रश्नेन मया समाहितेन सिद्धान्तः अनुभवारूढतत्त्व आत्मा भविष्यति ॥ ७ ॥ शरदि तु हंसगीर्युक्ता नतु केकोक्तिसद्वदज्ञानरूप एव प्रश्नो युक्तः । सर्वेषां श्रोतृणामद्यात्मात्मतत्त्वप्रतिबोधानुदयादिति भावः ॥ ८ ॥ सांप्रतं लयं प्रश्नः प्रावृषि नभसः सहजनीलिमवर्णनवदित्याह—सहज इति ॥ ९ ॥

अयं प्रकृत आरब्धो मनोनिर्णय उत्तमः ।
 यद्वशाज्जनताजन्म तदाकर्णय सुव्रत ॥ १०
 एवं प्रकृतिरूपेयं मनोमननधर्मिणी ।
 कर्मेति राम निर्णीतं सर्वैरेव मुमुक्षुभिः ॥ ११
 शृणु दर्शनभेदेन तन्नामाभिमताकृतिम् ।
 वाग्मिनां वदतां यातं चित्राभिः शास्त्रदृष्टिभिः ॥ १२
 यं यं भावमुपादत्ते मनो मननचञ्चलम् ।
 तत्तामेति घनामोदमन्थस्थः पवनो यथा ॥ १३
 ततस्तमेव निर्णीय तमेव च विकल्पयन् ।
 अन्तःस्थया रञ्जनया रञ्जयन्स्वामहंकृतिम् ॥ १४
 तन्निश्चयमुपादाय तत्रैव रसमृच्छति ।
 यन्मयत्वं शरीरे तु ततो बुद्धीन्द्रियेषु च ॥ १५
 यन्मयं हि मनो राम देहस्तदनु तद्वशः ।
 तत्तामायाति गन्धान्तः पवनो गन्धतामिव ॥ १६
 बुद्धीन्द्रियेषु वल्गत्सु कर्मेन्द्रियगणस्ततः ।
 स्फुरति स्वत एवोर्वी रजोलोल इवानिले ॥ १७
 कर्मेन्द्रियगणे क्षुब्धे स्वशक्तिं प्रणयत्यलम् ।
 कर्म निष्पद्यते स्फारं पांसुजालमिवानिले ॥ १८
 एवं हि मनसः कर्म कर्मबीजं मनः स्मृतम् ।

एवं समाधाय प्रस्तुतश्रवणे राममनुकूलयति—अयमिति ॥ १० ॥ एवं प्रागुक्तदिशा मालिन्यस्याज्ञानुभवसिद्धलात्तदुप-
 हिता इयं चित् व्याक्रियमाणा प्रकृतिरूपा भवति । मननधर्मिणीसती मनो भवति । पश्यन्ती चक्षुर्भवति । शृण्वन्ती श्रोत्रम् । ‘पश्यंश्चक्षुः शृण्वन् श्रोत्रं मन्वानो मनः’ इत्यादिश्रुतेः । एवं कर्मेन्द्रियभावापन्ना व्यापारेण धर्मा-
 धर्माख्यकर्मापि स्वयमेव भवतीति मुमुक्षुभिः श्रुत्यादिप्रमाणै-
 निर्णीतमित्यर्थः ॥ ११ ॥ बहुभिर्वादिभिः स्वस्वाभिमतनामरू-
 पाकारेणान्यथाप्युत्प्रेक्ष्यमाणं तदेवेत्याह—शृण्वति ॥ १२ ॥
 तर्हि एकमूलत्वे कुतस्तेषां सिद्धान्तभेद इति शङ्कापरिहारव्या-
 जेन कर्मेति निर्णीतमिति यदुक्तं तद्दर्शयति—यंयमित्यादिना ।
 यंयं भावं यादृशयादृशवासनोद्भवम् । यथा सुरभिपूर्युप्रनि-
 र्हीर्यादिनानागन्धवत्कुसुमान्तःस्थः पवनस्तद्गन्धात्मकतामेति
 तद्वत् ॥ १३ ॥ तं स्वस्ववासनाकल्पितमेव युक्तिभिर्निर्णीय
 रञ्जनया स्वकल्पितार्थं स्वीयतारागेण स्वामहंकृतिं रञ्जयन्स्वप्ना-
 वमिवापादयन् ॥ १४ ॥ रसं पुनः पुनरास्वादनचमत्कारम् ।
 विषयिणां विषयास्वादरसेऽप्येव गतिरित्याशयेन तदनु रूप-
 देहधारणमाह—यन्मयत्वमिति ॥ १५ ॥ गन्धान्तः गन्धवद्ग-
 व्यान्तः प्रविष्टः पवनस्तद्गन्धरूपतामिव ॥ १६ ॥ मनोनुसारि-
 देहधारणे तत्र ज्ञानेन्द्रियाविर्भावे तत्पर्यालोचितविषयप्राप्तिहेतु-
 क्रियानिमित्तकर्मेन्द्रियप्रादुर्भाव इत्याह—बुद्धीन्द्रियेष्विति ।
 वल्गत्सु आविर्भूय स्वस्वविषये वल्गत्सु । रजोलोले अनिले व-
 ल्वति तदन्तर्गतरजोरूपा उर्वीव ॥ १७ ॥ स्वशक्तिं क्रियाशक्तिम् ।
 प्रणयति प्रकटयति ॥ १८ ॥ उपपादितकर्मां मनसः कर्मरूप-

अभिन्नैव तयोः सत्ता यथा कुसुमगन्धयोः ॥ १९
 यादृशं भावमादत्ते दृढाभ्यासवशान्मनः ।
 तथा स्पन्दार्थकर्मार्थप्रथाशाखा विमुञ्चति ॥ २०
 तथा क्रियां तत्फलतां निष्पादयति चादरात् ।
 ततस्तमेव चास्वादमनुभूयाशु बध्यते ॥ २१
 यं यं भावमुपादत्ते तं तं वस्त्विति विन्दति ।
 तत्तच्छ्रेयोऽन्यन्नास्तीति निश्चयोऽस्य च जायते ॥ २२
 धर्मार्थकाममोक्षार्थं प्रयतन्ते सदैव हि ।
 मनांसि दृढाभिन्नानि प्रतिपत्त्या स्वयैव च ॥ २३
 मनो वै कापिलानां तु प्रतिपत्तिनिजामलम् ।
 उररीकृत्य निर्णीय कल्पिताः शास्त्रदृष्टयः ॥ २४
 मोक्षे तु नान्यथा प्राप्तिरिति भावितचेतसः ।
 स्वां दृष्टिं प्रतिविम्बन्ति स्थिताः स्वनियमभ्रमैः ॥ २५
 वेदान्तवादिनो बुद्ध्या ब्रह्मेदमिति रूढया ।
 मुक्तिः शमदमोपेता निर्णीय परिकल्पिता ॥ २६
 मुक्तौ तु नान्यथा प्राप्तिरिति भावितचेतसः ।
 स्वां दृष्टिं प्रविवृण्वन्ति स्वैरेव नियमभ्रमैः ॥ २७
 विज्ञानवादिनो बुद्ध्या स्फुरत्स्वभ्रमपूरया ।
 मुक्तिः शमदमोपेता निर्णीय परिकल्पिता ॥ २८

ताप्राप्तिमुपसंहरन् कर्ममनसोः परस्परबीजतामभिनसत्तां
 चाह—एवमिति ॥ १९ ॥ एवं वासनाकर्मतत्फलानुभवाना-
 मपि समानरूपत्वादेका सत्तेत्याह—यादृशमिति द्वाभ्याम्
 ॥ २० ॥ २१ ॥ अस्त्वेवं तथाप्यसारेऽपि स्वस्याभिमते
 कथं पक्षपातः प्राणिनां वादिनां च तत्राह—यंयमिति ॥ २२ ॥
 ॥ २३ ॥ तत्र कापिलानां मनस्तु विवेकिलादसङ्गचिन्मात्रत्व-
 पदार्थमात्रप्रतिपत्त्या निजया अमलं निर्मलमेव । तत्पदार्थ-
 विषये तु श्रुत्यनवलम्बनेन व्यामोहात्स्वबुद्ध्यैव सुखदुःखमोहा-
 त्मकस्य जडस्य जगतस्तादृशमेवोपादानं त्रिगुणात्मकं प्रधानं
 भवितुमर्हतीत्युररीकृत्य पुनः पुनरास्वादानेन तदेव तत्त्वमिति
 निर्णीय तथैव तेषां शास्त्रदृष्टयः कल्पिता इत्यर्थः ॥ २४ ॥
 अन्यथा स्वोक्तोपायमन्तरेण मोक्षे कस्यापि प्राप्तिर्नास्तीति
 निश्चितचेतसः स्वकल्पितनियमभ्रमैः स्थिता उपायान्तरमतिभ्यो
 निवृत्ताः सन्तः स्वां दृष्टिं ग्रन्थनिर्माणादिना प्रकाशयन्तः प्रति-
 विम्बन्ति परबुद्धिषु संक्रामयन्तीत्यर्थः ॥ २५ ॥ एवं वेदान्ति-
 नोऽपीत्याह—वेदान्तवादिन इति । श्रुतिप्रामाण्यादध्यारोपाप-
 वादन्यायेनेदं जगद्ब्रह्मैव नान्यद्ब्रह्मणोऽनुमात्रमप्यस्तीति रूढया ।
 शमः सर्वानर्थनिवृत्तिर्दमो वास्तवनिरतिशयानन्दापरिच्छिन्न-
 ब्रह्मात्मभावेनाविर्भावस्ताद्रूप्येण उप समीपे स्वस्थानेव इता
 प्राप्ता नलचिरादिमार्गेण दूरगमनेनेत्यर्थः । शमदमोपेता वेदा-
 न्तिन इति वा । परिरूप्यर्थे । सर्वोत्कृष्टतया समर्थितेत्यर्थः ॥ २६ ॥
 नियमभ्रमैरित्यनेन वेदान्तिनामुपेयतत्त्वमात्रं वास्तवमुपायप्र-
 क्रियाभेदास्तु पाणिनेरिव कल्पिता एवेति सूचितम् ॥ २७ ॥ शमेन
 सांवर्तिकोपह्वोपशमेन दमेनेन्द्रियद्वारसंवरणेन चोपेता युक्ता

मुक्तौ तु नान्यथा प्राप्तिरिति भावितचेतसः ।
 स्वां दृष्टिं प्रविवृण्वन्ति स्वैरेव नियमभ्रमैः ॥ २९
 आर्हतादिभिरन्यैश्च स्वयामिमतयेच्छया ।
 चित्राश्चित्रसमाचारैः कल्पिताः शास्त्रदृष्टयः ॥ ३०
 निर्निमित्तोत्थसौम्याम्बुबुद्बुदौघैरिवोत्थितैः ।
 स्वनिश्चितैरिति प्रौढा नानाकारा हि रीतयः ॥ ३१
 सर्वासामेव चैतासां रीतीनामेवमाकरः ।
 मनोनाम महाबाहो मणीनामिव सागरः ॥ ३२
 न निम्बेक्षू कटुस्वादू शीतोष्णौ नेन्दुपावकौ ।
 यद्यथा परमाभ्यस्तमुपलब्धं तथैव तत् ॥ ३३
 यस्त्वकृत्रिम आनन्दस्तदर्थं प्रयतैर्नरैः ।
 मनस्तन्मयतां नेयं येनासौ समवाप्यते ॥ ३४
 दृश्यं संपरिदिम्भं स्वं तुच्छं परिहरन्मनः ।
 तज्जाभ्यां सुखदुःखाभ्यां नावश्यं परिकृष्यते ॥ ३५
 अपवित्रमसद्रूपं मोहनं भयकारणम् ।
 दृश्यमाभासमामोषि बन्धमाभावयानघ ॥ ३६
 मायैषा सा ह्यविद्यैषा भावनैषा भयावहा ।
 संविदस्तन्मयत्वं यत्तत्कमेति विदुर्बुधाः ॥ ३७

सर्वज्ञबुद्धिधाराप्रवेशलक्षणा । शमदमादिप्रसिद्धसाधनैरुपेता प्राप्तेति वा ॥ २८ ॥ नियमभ्रमैः प्रक्रियानियमभ्रमैस्तत्तद्विला-
 रोहणादिसाधननियमभ्रमैर्वा ॥ २९ ॥ आर्हतादिभिरित्यादिपदा-
 त्कापिलकौलिकादयो गृह्यन्ते । जीवाजीवास्रवसंवरनिर्जरबन्ध-
 मोक्षादिपदार्थविभागकल्पनैः स्यादस्ति, स्यान्नास्ति, स्यादस्तिच
 नास्तिच, स्यादवक्तव्यः, स्यादस्ति चावक्तव्यश्च, स्यान्नास्तिचाव-
 क्तव्यश्च, स्यादस्ति नास्ति चावक्तव्यश्च' इत्यादिसप्तभङ्गीनयकल्प-
 नैश्च चित्राः । चित्रैः समाचारैर्विवसनमिक्षाचर्याद्याचारैः ॥ ३० ॥
 सर्वेषां कल्पनावैचित्र्याणां न मानमेये मूलं किंतु चिराभ्यास-
 रूढा मनःकल्पनैवेत्याह—निर्निमित्तेति द्वाभ्याम् ॥ ३१ ॥ ३२ ॥
 शीतोष्णाविति । अतएव हि चन्द्रमण्डले अर्कमण्डलादिषु च
 वसतां देवानां न शीतोष्णादिपीडेति भावः । परमाभ्यस्तं भो-
 जकादृष्टफलोत्पादपर्यन्तमभ्यस्तमित्यर्थः ॥ ३३ ॥ एवं तुच्छेऽपि
 फले दृढाभ्यासापेक्षा चेत्किं वाच्यमनादिसांसारिकविपरीतभाव-
 नातिरिक्तते अकृत्रिमानन्दमोक्षफले दृढाभ्यासापेक्षेत्याशये-
 नाह—यस्त्विति ॥ ३४ ॥ कस्य तर्हि दृढाभ्यासो मुक्तये कार्यं
 इति चेद्दृश्यमार्जनस्यैवेत्याशयेनाह—दृश्यमित्यादिना । सम्यक्प-

१ आर्हतमते हि जीवादयो मोक्षान्ताः सप्त पदार्थाः । तत्र जीव-
 श्चेतनः शरीरपरिमाणः १, अजीवोऽश्मादिः २, आस्रवति जीवोऽ-
 नेनेत्यास्रव इन्द्रियवर्गः ३, संवृणोतीति संवरो विवेकः, यमनि-
 यमादिरित्यन्ये ४, निःशेषतया जीर्यति कामादिरनेनेति निर्जरः
 केशोलुञ्चनादितयः ५, बन्धो मुहुर्जन्ममरणे ६, मोक्षस्तदुच्छेदादलो-
 काकाशे सदोर्ध्वगमनं ७, इति । एषां सप्तानां साधकः सप्तभङ्गी-
 न्यायः सद्वादी १, असद्वादी २, सदसद्वादी ३, अनिर्वचनीयवादी

दृष्ट्वा दृश्यैकतानत्वं विद्धि त्वं मोहनं मनः ।
 प्रमार्जयैव तन्मिथ्या महामलिनकर्दमम् ॥ ३८
 दृश्यतन्मयता यैषा स्वभावस्थानुभूयते ।
 संसारमदिरा सेयमविद्येत्युच्यते बुधैः ॥ ३९
 अनयोपहतो लोकः कल्याणं नाधिगच्छति ।
 भास्वरं तापनालोकं पटलान्धेक्षणो यथा ॥ ४०
 स्वयमुत्पद्यते साच संकल्पाद्योमवृक्षवत् ।
 असंकल्पनमात्रेण भावनाया महामते ॥ ४१
 क्षीणायां स्वरसादेव विमर्शेन विलासिना ।
 असंसङ्गः पदार्थेषु सर्वेषु स्थिरतां गतः ॥ ४२
 सत्यदृष्टौ प्रपन्नायामसत्ये क्षयमागते ।
 निर्विकल्पचिदच्छात्मा स आत्मा समवाप्यते ॥ ४३
 न सत्ता यस्य नासत्ता न सुखं नापि दुःखिता ।
 केवलं केवलीभावो यस्यान्तरुपलभ्यते ॥ ४४
 अभव्यया भावनया न चित्तेन्द्रियदृष्टिभिः ।
 आत्मनोऽनन्यभूताभिरपि यः परिवर्जितः ॥ ४५
 वासनाभिरनन्ताभिव्योमेव घनराजिभिः ।
 संदिग्धायां यथा रज्ज्वां सर्पतत्त्वं तथैव हि ॥ ४६

रिरभ्य डिम्भमर्भकमिव स्नेहात्करोतीति संपरिदिम्भं एवंप्रुपं स्वं
 मनस्तदृश्यं परिहरत्यजत्सदृश्यजाभ्यां सुखदुःखाभ्यां न परि-
 कृष्यते । अवश्यमित्यवधारणे ॥ ३५ ॥ ३६ ॥ तन्मयत्वं दृश्य-
 प्रायत्वं यत्तदेव प्रागुक्तक्रमेण बन्धकं कर्म भवतीति विदुरित्यर्थः
 ॥ ३७ ॥ ३८ ॥ दृश्येन किमपराद्धं यदर्थं तन्मार्जनमुच्यत
 इति चेत्तत्राह—दृश्येति ॥ ३९ ॥ तपनः सूर्यस्तस्येन तापन-
 मालोकम् ॥ ४० ॥ दृश्यमार्जने चासंकल्पनं हेतुरित्याह—
 स्वयमिति ॥ ४१ ॥ विमर्शेन विचारेण श्रवणमननात्मना ।
 विलासिना समाध्यभ्यासदार्ढ्यविलासवता ॥ ४२ ॥ अच्छात्मा
 स्वच्छस्वभावः स परमार्थसत्य आत्मा । अहं स आत्माहं स
 आत्मेति वा पाठान्तरे च्छेदः । उभयत्रापि प्रत्यगात्मेत्यर्थः
 ॥ ४३ ॥ सत्ता व्यक्तता । असत्ता अव्यक्तता । सुखं सात्विक-
 चित्तवृत्तिरूपम् । अन्तः स्वहृदि स्वानुभवादेवोपलभ्यते ॥ ४४ ॥
 अभव्यया अनर्थहेतुभूतया देहाद्यहंभावनया यो नोपलभ्यत
 इत्यनुपज्यते । आत्मनस्तादात्म्याध्यासादनन्यभूताभिः ॥ ४५ ॥
 अपिशब्दानुकर्षाद्वासनाभिरपि परिवर्जित इति पूर्वोक्तान्वयः ।
 एतदन्तविशेषणानां सर्वेषां स आत्मा समवाप्यते इति व्यव-

४, इति चतुर्विधा वादिनः । अनिर्वचनीयवादेऽपि सदादिभेदात्पुन-
 स्त्रिविधा इति संकलनया सप्त वादिनः । तत्र सद्वादिना आर्हतं
 प्रति तव मते मोक्षादिरस्तीति पृष्टे स ब्रूते स्यादस्तीति । स्यादिति
 तिङन्तप्रतिरूपकमीषदर्थकं कथंचिदर्थकं वाऽव्ययं सर्वत्र । एवमस-
 द्वाद्यादीन्प्रति क्रमेण स्यान्नास्तीत्यादीन्युत्तराणि । तेन तेषां तूष्णीं-
 भाव इत्यार्हतमनोरथः इति । इदंच काश्मीरस्थपुस्तके टिप्पणीरू-
 पेणोपलब्धम्, २ निर्विकल्पचिदच्छोहंस आत्मा समवाप्यते इत्येवंरूपे.

चिदाकाशात्मना बन्धस्त्वबन्धेनैव कल्पितः ।
 कल्पितं कल्पितं वस्तु प्रतिकल्पनयान्यथा ॥ ४७
 तदेवान्यत्वमादत्ते खमहोरात्रयोरिव ।
 यदतुच्छमनायासमनुपाधि गतभ्रमम् ॥ ४८
 तत्तत्कल्पनयातीतं तत्सुखायैव कल्पते ।
 शून्य एव कुसूले तु सिंहोऽस्तीति भयं यथा ॥ ४९
 शून्य एव शरीरेऽन्तर्बद्धोऽस्मीति भयं तथा ।
 शून्य एव कुसूले तु प्रेक्ष्य सिंहो न लभ्यते ॥ ५०
 तथा संसारबन्धार्थः प्रेक्षितोऽसौ न लभ्यते ।
 इदं जगदयं चाहमिति संभ्रान्तमुत्थितम् ॥ ५१
 बालानां मध्यमे काले छाया वैतालिकी यथा ।
 कल्पनावशतो जन्तोर्भावाभावशुभाशुभाः ॥ ५२
 क्षणादसत्तामायान्ति सत्तामपि पुनः क्षणात् ।
 मातैव गृहिणीभावगृहीता कण्ठलम्बिनी ॥ ५३
 करोति गृहिणीकार्यं सुरतानन्ददा सती ।
 कान्तैव मातृभावेन गृहीता कण्ठलम्बिनी ॥ ५४
 नूनं विस्मारयत्येव मन्मथं मातृभावनात् ।
 भावानुसारिफलदं पदार्थौघमवेक्ष्य च ॥ ५५
 न ज्ञेनेह पदार्थेषु रूपमेकमुदीर्यते ।
 दृढभावनया चेतो यद्यथा भावयत्यलम् ॥ ५६

इत्यार्षे वासिष्ठमहारामायणे वाल्मीकीये मोक्षोपायेषु स्थितिप्रकरणे विज्ञानवादो नामैकविंशः सर्गः ॥ २१ ॥

द्वाविंशः सर्गः २२

वासिष्ठ उवाच ।

जन्तोः कृतविचारस्य विगलदृष्टिचेतसः ।

हितेन संबन्धः । बन्धनिरासोपायं प्रपञ्च्य बन्धकल्पनाकर्तार-
 माह—संदिग्धायामित्यादिना । सर्पतत्त्वं सर्पलम् ॥ ४६ ॥ चि-
 दाकाशात्मना स्वात्मनीति शेषः । कल्पितवस्त्वनुवेधात्प्रतिवस्तु
 ब्रह्मैव नानाधैचित्र्यमिव गतदुःखसंसारमात्मना विभाव्यत इत्याश-
 येनाह—कल्पितं कल्पितमिति ॥ ४७ ॥ तदेव कल्पनात्यागे परमपु-
 रुषार्थसुखं परिशिष्यत इत्याह—यदतुच्छमिति ॥ ४८ ॥ ४९ ॥
 अभयेऽप्यज्ञानाद्भयदर्शने प्रेक्षणमात्रेण तन्निवृत्तौ च दृष्टान्तमाह
 —शून्य एवेत्यादिना ॥ ५० ॥ अयं देहादिसंघातः ॥ ५१ ॥
 अतिशैशवयौवनयोर्मध्यमे त्रिचतुर्हायनादिकाले प्रकाशनिशयो-
 र्मध्यमे मन्दान्धकारकाले वा । छाया वृक्षमूलादिप्रदेशस्थगा-
 ढान्धकारः । वैतालिकी वैतालाकारा । भावो वैभवमभावो दा-
 रिद्र्यं तद्रूपाः शुभाशुभा भावाः ॥ ५२ ॥ असत्तां तिरोभावं पुनः
 सत्तामाविर्भावमप्यायान्तीत्यर्थः । पदार्थानां कल्पनानुसार्यर्थक्रि-
 याकारिताप्रसिद्धैवेत्याह—मातैवेत्यादिना ॥ ५३ ॥ ५४ ॥ ५५ ॥ ५६
 ॥ ५७ ॥ भावितः आकाशो मातङ्गो येन तथाविधं मनस्तस्मिन्क-
 ल्पितया व्योमहस्तितया आकाशगजभावेन कामातुरं सत् व्योम-
 कल्पितकाननचारिणीं खसंकल्पितां मातङ्गीं करेणमुधावत्यनु-
 सरतीति परेणान्वयः ॥ ५८ ॥ तस्मात्संकल्पत्यागेनैव स्वाभावि-
 योग ५८

तत्तत्फलं तदाकारं तावत्कालं प्रपश्यति ।
 न तदस्ति न यत्सत्यं न तदस्ति न यन्मृषा ॥ ५७
 यद्यथा येन निर्णीतं तत्तथा तेन लक्ष्यते ।
 भाविताकाशमातङ्गं व्योम हस्तितया मनः ॥ ५८
 व्योमकाननमातङ्गीं व्योमस्थामनुधावति ।
 तस्मात्संकल्पमेव त्वं सर्वभावमयात्मकम् ॥ ५९
 त्यज राम सुषुप्तस्थः स्वात्मनैव भवात्मनः ।
 मणिर्हि प्रतिबिम्बानां प्रतिषेधक्रियां प्रति ॥ ६०
 न शक्तो जडभावेन नतु राम भवादृशः ।
 यदात्मनि जगद्राम तवेह प्रतिबिम्बति ॥ ६१
 तदवस्तिवति निर्णीय मा तेनागच्छ रञ्जनम् ।
 तदेव सत्यमिति वाप्यभिन्नं परमात्मनः ॥ ६२
 मत्त्वान्तस्त्वमनाद्यन्तं भावयात्मानमात्मना ।
 चेतसि प्रतिबिम्बन्ति ये भावास्तव राघव ।
 रञ्जयन्त्वन्यसक्तत्वान्मा ते त्वां स्फटिकं यथा ॥ ६३
 स्फटिकममननं यथा विशन्ति
 प्रकटतया न च रञ्जना विचित्रा ।
 इह हि विमननं तथा विशन्तु
 प्रकटतया भुवनैषणा भवन्तम् ॥ ६४

मननं त्यजतो ज्ञात्वा किञ्चित्परिणतात्मनः ॥ १

कात्मभावेन स्थितिरित्युपसंहरनुपदिशति—तस्मादिति ॥ ५९ ॥
 आत्मनः स्वस्य पारमार्थिकेनाद्वयानन्दात्मनैव भव नलपारमा-
 र्थिकदुःखात्मनेत्यर्थः । ननु मया सह संकल्पैस्त्यक्ता अपि
 द्वैतभावा अनिच्छेऽपि मयि मणौ प्रतिबिम्बा इव दुर्वाराः स्यु-
 रित्याशङ्क्य विशेषमाह—मणिरिति ॥ ६० ॥ निरुद्धे चेतसि
 दैवात्कदाचिद्वैतप्रतिबिम्बनेऽपि तस्य मिथ्यात्वानुसंधानेन तादृ-
 प्यरञ्जनं त्याज्यमित्याह—यदेति ॥ ६१ ॥ तस्य चिदैक्यानु-
 संधानेन प्रविलापनं वा कार्यमित्याह—तदेवेति । एवकारो
 भिन्नक्रमः । तत्सत्यं ब्रह्मैवेत्यर्थः ॥ ६२ ॥ ते त्वां मा रञ्जयन्तु
 ॥ ६३ ॥ अस्तु वा द्वैतप्रतिभासस्तथापि निर्विकारात्मबोधा-
 त्स्फटिकस्येव न तैस्त्व रञ्जनास्त्वित्याह—स्फटिकमिति । मननं
 प्रतिबिम्बितार्थानां पुनः पुनरनुसंधाने रागादिवासनाधानं तद्रहि-
 तम् । भुवनैषणाः प्रारब्धभोगोचितजगद्व्यवहारेच्छाः ॥ ६४ ॥
 इति श्रीवासिष्ठमहारामायणतात्पर्यप्रकाशे स्थितिप्रकरणे
 एकविंशः सर्गः ॥ २१ ॥

इह प्ररूढबोधस्य सर्वदोषपरिक्षयः ।

प्रसादः सुविशुद्धात्मदर्शनं चोपवर्ण्यते ॥ १ ॥

ज्ञानफलजीवन्मुक्तावस्थानुभवप्रकारं प्रपञ्चयिष्यन् श्रवण-

दृश्यं संत्यजतो हेयमुपादेयमुपेयुषः ।
 द्रष्टारं पश्यतो दृश्यमद्रष्टारमपश्यतः ॥ २
 जागर्तव्ये परे तत्त्वे जागरुकस्य जीवतः ।
 सुप्तस्य घनसंमोहमये संसारवर्त्मनि ॥ ३
 पर्यन्तात्यन्तवैराग्यात्सरसेष्वरसेष्वपि ।
 भोगेष्वभोगरम्येषु विरक्तस्य निराशिषः ॥ ४
 व्रजत्यात्माभसैकत्वं जीर्णजाड्ये नभस्यलम् ।
 गलत्यपगतासङ्गे हिमापूर इवातपे ॥ ५
 तरङ्गितासु कल्लोलजललोलान्तरासु च ।
 शाम्यन्तीष्वथ तृष्णासु नदीष्विव घनात्यये ॥ ६
 संसारवासनाजाले खगजाल इवाखुना ।
 त्रोटिते हृदयग्रन्थौ श्लथे वैराग्यरंहसा ॥ ७
 कातकं फलमासाद्य यथा वारि प्रसीदति ।
 तथा विज्ञानवशतः स्वभावः संप्रसीदति ॥ ८
 नीरागं निरुपासङ्गं निर्द्वन्द्वं निरुपाश्रयम् ।
 विनिर्याति मनो मोहाद्विहगः पञ्जरादिव ॥ ९
 शान्ते संदेहदौरात्म्ये गतकौतुकविभ्रमम् ।
 परिपूर्णान्तरं चेतः पूर्णेन्दुरिव राजते ॥ १०
 जनितोत्तमसौन्दर्या दूरादस्तमयोज्ञता ।

मननाद्युपचयक्रमेण यथायथा ज्ञानदार्ढ्यं तथातथा दोषक्षय-
 प्रकर्षं प्रथमं दर्शयति—जन्तोरित्यादिना । समाध्यभ्यासेन
 क्रमाद्वाह्यमननमात्ममननं चत्यजतः किञ्चित्परिणतो विशुद्धात्मा-
 कारतया विश्रान्त आत्मा मनो यस्य तथाविधस्य जन्तोरधि-
 कारिणो जीर्णजाड्ये आत्माभस एकात्मं व्रजति सति विज्ञान-
 वशतः स्वभावः प्रसीदतीत्यनेनान्वयः ॥ १ ॥ हेयमज्ञानभूमि-
 कामेदं संत्यजतः । उपादेयं ज्ञानभूमिकाविशेषमुपेयुषः । द्रष्टारं
 प्रमातारमपि दृश्यं साक्षिचिद्व्यं पश्यतः । अथवा सर्वं दृश्यं
 द्रष्टारं भासकं चिन्मात्रमेवेति पश्यतः अद्रष्टारं भासकचिद्व्यति-
 रिक्तमपश्यतः ॥ २ ॥ घने संमोहमये अज्ञानविकारात्मके
 सुप्तस्य । 'यस्यां जाग्रति भूतानि सा निशा पश्यतो मुनेः' इति
 भगवद्वचनात् ॥ ३ ॥ सर्वसुखलवावधि विरञ्चिपदपर्यन्तम-
 ल्यन्तवैराग्यात् सरसेषु क्रममुक्तिरसवत्सु अरसेषु तद्रहितेषु
 आभोगं भोगकालपर्यन्तमेव रम्येषु भोगेषु भोगसाधनेषु सकृ-
 च्चन्दनादिषु विरक्तस्य । अतएव लोकसंग्रहार्थं क्रियमाणकर्म-
 फलेषु प्रारब्धोपनीतभोगेषु च निराशिषः । आविरिञ्चसुखेषु
 वैराग्यात्तत्साधनाप्सरोविमानादिविषयेषु ऐहिकभोगेषु च वि-
 रक्तस्येति पिण्डितार्थः ॥ ४ ॥ जीर्णजाड्ये अनादिजडे नभसि
 अज्ञानाकाशे गलति सति । किं जले सैन्धवखण्डवद्रसावशेषेण
 नेत्याह—आत्माभस एकात्मं व्रजतीति । आतपे हिमखण्ड-
 वन्निरवशेषमित्यर्थः ॥ ५ ॥ तरङ्गितास्ति द्वे नदीतृष्णयो-
 र्द्वयोरपि विशेषणे । तृष्णापक्षे कल्लोलजलमिव लोलान्तरासु
 ॥ ६ ॥ खगजाले पक्षिवन्धानानाये । आखुना मूषकेण ॥ ७ ॥

१ अष्टमश्लोकस्थेनेत्यर्थः ।

समतोदेति सर्वत्र शान्ते चात इवार्णवे ॥ ११
 अन्धकारमयी मूका जाड्यजर्जरितान्तरा ।
 तनुत्वमेति संसारवासनेवोदये क्षपा ॥ १२
 दृष्टचिद्भास्करा प्रज्ञा पद्मिनी पुण्यपल्लवा ।
 विकसत्यमलोद्योता प्रातर्द्यौरिव रूपिणी ॥ १३
 प्रज्ञाहृदयहारिण्यो भुवनाह्लादनक्षमाः ।
 सत्वलब्धाः प्रवर्धन्ते सकलेन्दोरिवांशवः ॥ १४
 बहुनात्र किमुक्तेन ज्ञातज्ञेयो महामतिः ।
 नोदेति नैव यात्यस्तमभूताकाशकोशवत् ॥ १५
 विचारणा परिज्ञातस्वभावस्योदितात्मनः ।
 अनुकम्पया भवन्तीह ब्रह्मविष्णवन्दशंकराः ॥ १६
 प्रकटाकारमप्यन्तर्निरहंकारचेतसम् ।
 नाभुवन्ति विकल्पास्तं मृगतृष्णामिवैषकाः ॥ १७
 तरङ्गवदिमे लोकाः प्रयान्त्यायान्ति चेतसः ।
 क्रोडीकुर्वन्ति चाज्ञं ते न ज्ञं मरणजन्मनी ॥ १८
 आविर्भावतिरोभावौ संसारो नेतरक्रमः ।
 इति ताभ्यां समालोको रमते स निबध्यते ॥ १९
 न जायते न म्रियते कुम्भे कुम्भनभो यथा ।
 भूषिते दूषिते वापि देहे तद्वदिहात्मवान् ॥ २०

कातकं कतकसंबन्धि फलं । तद्रज इति यावत् । स्वभावोऽत्र मनः
 ॥ ८ ॥ रागः कामाः । उप आसंजयति प्रसंजयति विषयेष्वि-
 त्युपासङ्गो विषयगुणानुसंधानम् । द्वन्द्वं भार्यादिजनसाहित्यम् ।
 उपाश्रयः पुनःपुनर्भोगलाभभूमिः । इत्येतेभ्यः प्रथमं निर्गतं
 पश्चान्मोहादज्ञानाद्विनिर्याति ॥ ९ ॥ विनिर्गतस्य पुनः कीदृशी
 स्थितिस्तां वर्णयति—शान्ते इत्यादिना ॥ १० ॥ समता समदृष्टिता
 ॥ ११ ॥ मूका बोधवागव्यवहारशून्या । क्षपापक्षे जाड्येन
 तुषारशैत्येन वासनापक्षे मौर्ख्येण जर्जरान्तरा । तनुत्वमपक्षयम् ।
 उदये सूर्योदये क्षपेवेत्यन्वयः ॥ १२ ॥ दृष्टः चिद्भास्करो यया ।
 पुण्यानि गुरुसेवाश्रवणसमाध्यभ्यासादिसुकृतान्येव पल्लवाः किस्-
 लयानि यस्यास्तथाविधा । हृदयसरसि प्रज्ञापद्मिनी विवेकपद्मिनी
 विलसति । द्यौर्व्योमेव ॥ १३ ॥ हृदयहारिण्यो मनोहराः सत्व-
 गुणोपचयाल्लब्धाः प्रज्ञाः प्रवर्धन्ते ॥ १४ ॥ अभूतो वाद्यवादिभू-
 तचतुष्टयरहितो य आकाशकोशस्तद्वत्परिच्छिन्न इत्यर्थः ॥ १५ ॥
 तस्य महाप्रभावतामाह—विचारणेति । सर्गावताराद्यधिका-
 रकेशदर्शनादनुकम्पयाः ॥ १६ ॥ तस्य पुनः प्रमादात्पूर्ववद्वि-
 क्षेपप्रसक्तिं वारयति—प्रकटाकारमिति । मृगतृष्णा तत्सलिल-
 पानं लक्षणया ॥ १७ ॥ एवं जन्ममरणप्रसक्तिमपि वारयति—
 तरङ्गवदिति । आयान्ति जायन्ते । प्रयान्ति म्रियन्ते । चेतसः
 स्वचित्तवासनावशात् ॥ १८ ॥ इतरस्मिन्नज्ञभिन्ने तत्त्वज्ञे क्रमते
 इति क्रमस्तथाविधो न इति ज्ञात्वेति शेषः । सम्यगालोको
 वस्तुतत्त्वदर्शनं यस्य स तत्त्ववित् । मायाव्याघ्रादिकौ-
 तुकदर्शनेनेव रमते सोऽज्ञस्तु निबध्यते ॥ १९ ॥ २० ॥

विवेक उदिते शीते मिथ्या भ्रममरूदिता ।
 क्षीयते वासना साग्रे मृगतृष्णा मराविव ॥ २१
 कोऽहं कथमिदं चेति यावन्न प्रविचारितम् ।
 संसाराडम्बरं तावदन्धकारोपमं स्थितम् ॥ २२
 मिथ्याभ्रमभरोद्भूतं शरीरं पदमापदाम् ।
 आत्मभावनया नेदं यः पश्यति स पश्यति ॥ २३
 देशकालवशोत्थानि न ममेति गतभ्रमम् ।
 शरीरे सुखदुःखानि यः पश्यति स पश्यति ॥ २४
 अपारपर्यन्तनभो दिक्कालादिक्रियान्वितम् ।
 अहमेवेति सर्वत्र यः पश्यति स पश्यति ॥ २५
 वालाग्रलक्षभागात्तु कोटिशः परिकल्पितात् ।
 अहं सूक्ष्म इति व्यापी यः पश्यति स पश्यति ॥ २६
 आत्मानमितरत्रैव दृष्ट्वा नित्याविभिन्नया ।
 सर्वं चिज्ज्योतिरेवेति यः पश्यति स पश्यति ॥ २७
 सर्वशक्तिरनन्तात्मा सर्वभावान्तरस्थितः ।
 अद्वितीयश्चिदित्यन्तर्यः पश्यति स पश्यति ॥ २८
 आधिव्याधिभयोद्विष्टो जरामरणजन्मवान् ।
 देहोऽहमिति यः प्राज्ञो न पश्यति स पश्यति ॥ २९
 तिर्यगूर्ध्वमधस्ताच्च व्यापको महिमा मम ।
 द्वितीयो न ममास्तीति यः पश्यति स पश्यति ॥ ३०
 मयि सर्वमिदं प्रोतं सूत्रे मणिगणा इव ।

साग्रे अग्रभागेदितचन्द्रसहिते प्रदोषे । 'साये' इति वा पाठः
 ॥ २१ ॥ २२ ॥ कीदृशस्थित्या तर्हि निःसंसारान्धकारं पूर्णा-
 त्मानं पश्यति तामाह—मिथ्येत्यादिना । नेदमिति बाधितमि-
 त्यर्थः ॥ २३ ॥ देशवशोत्थान्याधिमौक्तिकानि कालवशोत्था-
 न्याधिदैविकानि शरीरे उत्थान्याध्यात्मिकानि च सुखदुःखानि
 न ममेति यः पश्यति ॥ २४ ॥ अपारपर्यन्तं यन्नभोदिक्कालादि
 यच्च तत्र परिच्छिन्नमुत्पत्तिचलतादिक्रियान्वितं तत्र सर्वत्राह-
 मेवेति यः पश्यति ॥ २५ ॥ यो व्यापी सन् कोटिशः परिक-
 ल्पिताद्वालाग्रलक्षभागात् । तुशब्दोऽप्यर्थः ॥ २६ ॥ आत्मानं
 स्वात्मत्वेन प्रसिद्धं जीवं इतरत्तदुद्भूतं च सर्वं चिज्ज्योतिरिति
 तेन नित्यमविभिन्नया दृष्ट्वा यः पश्यतीत्यर्थः ॥ २७ ॥ २८ ॥
 ॥ २९ ॥ महिमा विस्तारः ॥ ३० ॥ चिदेव तन्मुखेन प्रोते
 सर्वमहमेवेति वा चित्तमन्तःकरणं तु नाहमेवेति वा ॥ ३१ ॥
 अहमेवेति पश्यतीत्युक्ते चित्परित्यागेन अहंकार एव परिगृहीतो
 माभूदिति सहाहंकारेण जगत्प्रतिषेधेन चिदेकरसं ब्रह्मैव परि-
 श्लेष्य द्रष्टव्यमित्याह—नाहमिति । सतो वर्तमानस्यासतोऽती-
 तस्य भविष्यतश्च मध्ये सतो व्यक्तस्यासतोऽव्यक्तस्येति वा ॥ ३२ ॥
 अवयव इति । 'पादोऽस्य सर्वा भूतानि' इति श्रुतेः 'विष्टभ्याह-
 मिदं कृत्स्नमेकांशेन स्थितो जगत्' इति भगवद्वचनाच्चेति भावः

चित्तं तु नाहमेवेति यः पश्यति स पश्यति ॥ ३१
 नाहं न चान्यदस्तीति ब्रह्मैवास्ति निरामयम् ।
 इत्थं सदसतोर्मध्ये यः पश्यति स पश्यति ॥ ३२
 यन्नाम किञ्चित्तैलोक्यं स एवावयवो मम ।
 तरङ्गोऽन्धाविवेत्यन्तर्यः पश्यति स पश्यति ॥ ३३
 शोच्या पाल्या मयैवेयं स्वसेयं मे कनीयसी ।
 त्रिलोकी पेलवेत्युच्चैर्यः पश्यति स पश्यति ॥ ३४
 आत्मतापरते त्वत्तामस्ते यस्य महात्मनः ।
 भवादुपरते नूनं स पश्यति सुलोचनः ॥ ३५
 चेत्यानुपातरहितं चिद्भैरवमयं वपुः ।
 आपूरितजगज्जालं यः पश्यति स पश्यति ॥ ३६
 सुखं दुःखं भवो भावो विवेककलनाश्च याः ।
 अहमेवेति वा नूनं पश्यन्नपि न हीयते ॥ ३७
 स्वात्मसत्तापरापूर्णं जगत्त्यंशेन वर्तिना ।
 किं मे हेयं किमादेयमिति पश्यन्सुदृङ्करः ॥ ३८
 अप्रतर्क्यमनाभासं सन्मात्रमिदमित्यलम् ।
 हेयोपादेयकलना यस्य क्षीणा स वै पुमान् ॥ ३९
 य आकाशवदेकात्मा सर्वभागवतोऽपि सन् ।
 न भावरञ्जनामेति स महात्मा महेश्वरः ॥ ४०
 तमः प्रकाशकलनामुक्तः कालात्मतां गतः ।
 यः सौम्यः सुसमः स्वस्थस्तं नौमि पदमागतम् ४१

॥ ३३ ॥ स्वतः सत्ताश्चान्यत्वेन मृतप्रायत्वाच्छोच्या । अतएव
 स्वसत्तास्फूर्त्यर्पणेन पाल्या । स्वसा अनुजा कनीयसो अल्पा ।
 'युवाल्पयोः कनन्यतरस्याम्' इति कनादेशः । दृष्टिमात्रेणापि
 पीज्यमानत्वात्पेलवा ॥ ३४ ॥ भवः सांसारिकदेहादिस्तस्मा-
 दुपरते विवेकबाधाभ्यां निवृत्ते ॥ ३५ ॥ चेत्यानुपातो दृश्यसं-
 वलनं तद्रहितम् । अतएव निष्प्रत्यूहस्वभावस्फूर्त्या आपूरितं
 प्रभया तम इव सर्वतो व्याप्तं जगज्जालं येन ॥ ३६ ॥ भवः
 अधिकारिदेहस्तत्र भावो गुरुदैवतशालादिश्रद्धा तत्र नित्यानि-
 त्यादिविवेकस्तेन कलनाः श्रवणादिकमेणात्मपरिचयतारतम्यभे-
 दाश्च सर्वे अहमेवेति यः पश्यति ॥ ३७ ॥ आत्मसत्तयैव
 परया निरतिशयानन्दधनया आपूर्णे ब्रह्मादिस्तम्बपर्यन्ते आ-
 नन्दलवार्पणेन तर्पिते जगति अंशेनैकदेशेन वर्तिना ऐहिक-
 पारलौकिकभोग्यवस्तुना मे किं दुःखमस्ति यद्वेयं किंवान्यत्सु-
 खमस्ति यदुपादेयमिति पश्यन्सुदृक् अभ्रान्तदृष्टिरित्यर्थः ॥ ३८ ॥
 अप्रतर्क्यं तर्कागम्यम् । अनाभासं वृत्तिभेदप्रतिफलनरहितं
 निर्विक्षेपमिति यावत् ॥ ३९ ॥ महानीश्वरो निरतिशयस्वान-
 न्दोपभोगसमर्थः शिव इत्यर्थः ॥ ४० ॥ तमः सुषुप्तिः प्रकाशो
 जागरः कलना स्वप्नस्तैर्मुक्तः । कालस्य मृत्योरप्यात्मतां निरति-
 शयप्रेमासदतां गतः । स्वस्थसुखीयावस्थाप्रतिष्ठो यस्तम्

यस्योदयास्तमयसंकलनाकलासु

चित्रासु चारुविभवासु जगद्गतासु ।

इत्यार्षे श्रीवासिष्ठमहारामायणे वाल्मीकीये मो० स्थितिप्रकरणे अनुत्तमपदविश्रान्तिवर्णनं नाम द्वाविंशः सर्गः ॥ २२ ॥

वृत्तिः सदैव सकलैकमतेरनन्ता

तस्मै नमः परमबोधवते शिवाय ॥ ४२

त्रयोविंशः सर्गः २३

वसिष्ठ उवाच ।

य उत्तमपदालम्बी चक्रभ्रमवदास्थितः ।

शरीरनगरीराज्यं कुर्वन्नपि न लिप्यते ॥ १

तस्येयं भोगमोक्षार्थं तज्ज्ञस्योपवनोपमा ।

सुखायैव न दुःखाय स्वशरीरमहापुरी ॥ २

श्रीराम उवाच ।

नगरीत्वं शरीरस्य कथं नाम महामुने ।

एतां चाधिवसन्योगी कथं राजसुखैकभाक् ॥ ३

वसिष्ठ उवाच ।

रम्येयं देहनगरी राम सर्वगुणान्विता ।

ज्ञस्यानन्तविलासाढ्या स्वालोकार्कप्रकाशिता ॥ ४

नेत्रवातायनोद्योतप्रकाशभुवनान्तरा ।

करप्रतोलीविस्तारप्राप्तपादोपजाङ्गला ॥ ५

रोमराजीलतागुल्मा त्वचाजालकमालिता ।

गुल्फाङ्गुल्यां प्रविश्रान्तजङ्घोरुस्तम्भमण्डला ॥ ६

रेखाविभक्तपादाग्रशिलाप्रथमनिर्मिता ।

चर्ममर्मशिरासारसंधिसीमामनोरमा ॥ ७

उरुरुतनुभागाग्रनिर्मितोपस्थनिम्नगा ।

कचत्केशवलीकाचदलप्रस्थवनावृता ॥ ८

भूललाटोष्ठसच्छायवदनोद्यानशोभिता ।

दृष्टिपातोत्पलाकीर्णकपोलविपुलस्थली ॥ ९

वक्षःस्थलसरःस्यूतकुचपङ्कजकोरका ।

घनरोमावलीच्छन्नस्कन्धक्रीडाशिलोच्चया ॥ १०

उदरश्वभ्रनिक्षिप्तस्वाश्रेष्ठा भक्ष्यतत्परा ।

दीर्घकण्ठविलोद्गीर्णवातसंरम्भशब्दिता ॥ ११

हृदयापणनिर्णीतयथाप्राप्तार्थभूषिता ।

अनारतनवद्वारप्रवहत्प्राणनागरा ॥ १२

आस्यस्फारवदादृष्टदन्तास्थिशकलाकुला ।

॥ ४१ ॥ सकलेऽपि जगत्त्येकं ब्रह्मेति मतिर्यस्य । जगद्गतासु चित्रासूदयः सर्गोऽस्तमयः प्रलयः संकलना स्थितिस्तल्लक्षणासु वृत्तिर्ब्रह्माकारदृष्टिरनन्ता अपरिच्छिन्ना । तस्मै परमबोधवते जीवन्मुक्तविग्रहाय साक्षाच्छिवाय नम इत्यर्थः ॥ ४२ ॥ इति श्रीवासिमहारामायणतात्पर्यप्रकाशे स्थितिप्रकरणे द्वाविंशः सर्गः ॥ २२ ॥

शरीरनगरे राज्यं प्रबुद्धस्यात्र वर्ण्यते ।

विनोदोसक्तसद्भोगैर्मनोजयसुखोदयः ॥ १ ॥

जीवन्मुक्तस्य शरीरनगरीराज्यं वर्णयिष्यन् रामस्य तज्ज्ञासां प्रश्नप्रयोजिकामुत्थापयति—शरीरेति । निवृत्ते घटोत्पादनप्रयोजने यावद्देवं कुलालचक्रभ्रमवद्यावत्प्रारब्धक्षयं देहधारणव्यवहारमास्थितो जीवन्मुक्त इत्यर्थः । न लिप्यते सल्लाभिमानाभावादिति भावः ॥ १ ॥ क्रीडाविनोदहेतुत्वादुपवनोपमा ॥ २ ॥ एतां लघुकां शरीरनगरीमधिवसनधिष्ठाय पालयन् । एवपदस्वारस्यासुखमेव भजते नतु राजान इव तद्दुःखलेशमपीत्यर्थः ॥ ३ ॥ स्वालोक आत्मज्योतिः स एवार्कः ॥ ४ ॥ नेत्रे एव वातायने तत्रस्थाभ्यामुद्योताभ्यामिन्द्रियप्रदीपाभ्यां प्रकाशन्ते इति प्रकाशानि भुवनान्तराणि यस्याम् । करावेव प्रतोली रथ्ये तद्विस्तारेण प्राप्तं जानुपर्यन्ततालक्षणं पादोपजाङ्गलं यस्याः ॥ ५ ॥ लघुकां शिराजालकैर्मालिता । गुल्फौ पादजङ्घासंधिग्रन्थौ ताभ्यां पाष्णिर्लक्ष्यते तत्सहितायामङ्गुल्याम् । जातावेकवचनम् ॥ ६ ॥ पादाग्रपदेनात्र पादाधस्तात् कठिना लघुच्यते सैव स्तम्भमूलाधारशिला । रेखाभि-

विभक्तया नानालक्षणया तथा प्रथमनिर्मिता । प्रथमाधारनिर्माणेन निर्मितेत्यर्थः । वहिर्धर्म अन्तर्मर्माणि सीमानः मध्येमध्ये शिराणां साराः शाखाप्ररोहाः सीमानः, अस्थिषु तु संधयः सीमानः, ताभिर्मनोरमा ॥ ७ ॥ उर्वोः ऊर्वोस्तनोर्मध्यकायस्य च यः संधिभागस्तस्याग्रे पुरोभागे निर्मिता उपस्थेन्द्रियरूपा निम्नगानगरमध्यनदी यस्याः । कचन्ती केशवल्गेव काचवल्लीलानि दलानि येषु तथाविधैः क्रीडाशैलप्रायशिरःप्रस्थेन श्मश्रुकक्षादिरोमवनेश्चावृता ॥ ८ ॥ नीलच्छदसदृशाभ्यां भ्रूभ्यां पाण्डुनवच्छदसदृशेन ललाटेन पुष्पसदृशाभ्यामोष्ठाभ्यां च सच्छायं कान्तिमद्यद्वदनलक्षणमुद्यानं कदलीवनं तेन शोभिता । दृष्टिपाताः कटाक्षास्तल्लक्षणैरुत्पलैराकीर्णौ यौ कपोलौ तल्लक्षणे विहारस्थलयौ यत्र ॥ ९ ॥ स्कन्धावेव क्रीडाशिलोच्चयौ यस्याम् ॥ १० ॥ उदरलक्षणे कोशागारश्वश्रे निक्षिप्तानि यानि स्वप्रारब्धप्रापितान्यन्नानि तान्येव खानि धनानि अन्नानि धान्यादीनीष्टानि प्रियाणि वसनाभरणादीनि च यस्याम् । भक्ष्यमनिषिद्धविषयोपभोगं तन्वन्तीति भक्ष्यततो रसनश्रोत्रादयः पराः शिरःसौधवातायनोपविष्टनागरस्थानीया यस्याम् । दीर्घमूर्ध्वमुखं यत्कण्ठविलं तद्वारा उद्गीर्णो यः प्राणवातस्तत्कृतेन संरम्भेण कण्ठद्वारकपाटोद्घाटनेन शब्दिता ॥ ११ ॥ हृदयापणशब्देन तत्स्था विचारलक्षणा रत्नादिपरीक्षकजना गृह्यन्ते । तैर्निर्णीताः परीक्ष्य गृहीताश्चक्षुरादिद्वारा यथायोग्यं प्राप्ता ये शब्दाद्यर्थस्तैर्वासनारूपैः पण्यैर्भूषिता ॥ १२ ॥ आस्ये स्फारवत् द्वारभक्तिरचना गजदन्तविभागवदीषदृष्टैर्दन्त-

मुखास्पदा भ्रमजिह्वा चण्डी चर्वितभोजना ॥ १३
 रोमशष्पतरच्छन्ना कर्णकोटरकूपका ।
 स्फिकशृङ्खलास्थितोपान्तपृष्ठविस्तीर्णजङ्गला ॥ १४
 गुदोत्थानारघटान्तप्रवृत्तान्तकर्मदा ।
 चित्तोद्यानमहीवल्गदात्मचिन्तावराङ्गना ॥ १५
 धीवरत्राहटावद्धचपलेन्द्रियमर्कटा ।
 वदनोद्यानहसनपुष्पोद्गममनोरमा ॥ १६
 स्वशरीरमनोज्ञस्य सर्वसौभाग्यसुन्दरी ।
 सुखायैव न दुःखाय परमाय हिताय च ॥ १७
 अज्ञस्येयमनन्तानां दुःखानां कोशमालिका ।
 ज्ञस्य त्वियमनन्तानां सुखानां कोशमालिका ॥ १८
 किञ्चिदस्यां प्रनष्टायां ज्ञस्य नष्टमरिंदम ।
 स्थितायां संस्थितं सर्वं तेनेयं ज्ञसुखावहा ॥ १९
 यदेनां ज्ञः समारुह्य संसारे विहरत्यलम् ।
 अशेषभोगमोक्षार्थं तेनेयं ज्ञरथः स्मृतः ॥ २०
 शब्दरूपरसस्पर्शगन्धवन्धुश्रियो यतः ।
 अनयेव हि लभ्यन्ते तेनेयं ज्ञस्य लाभदा ॥ २१
 सुखदुःखक्रियाजालं यदेषोद्ग्रहति स्वयम् ।
 तदेषा राम सर्वज्ञ सर्ववस्तुभरक्षमा ॥ २२
 तस्यां शरीरपुर्यां हि राज्यं कुर्वन्गतज्वरः ।
 ज्ञस्तिष्ठति गतव्यग्रः स्वपुर्यामिव वासवः ॥ २३

लक्षणैरस्थिशकलैराकुला । मुखास्पदा आसमन्ताद्भ्रमन्त्या
 जिह्वालक्षणया चण्ड्या काल्या चर्वितानि आखादितानि भो-
 जनानि चतुर्विधान्यन्नानि यस्याम् ॥ १३ ॥ रोमलक्षणैः शष्पतरै-
 र्दधितृणैश्छन्ना ॥ १४ ॥ गुदादुत्थानमुद्गमो यस्य मलस्य तदेव मूत्र-
 स्थानलक्षणस्य आरघटस्य घटीयन्त्रस्यान्ते प्रान्ते प्रवृत्तः प्रवह-
 न्नन्तो दूरतः कर्मो यस्याम् । चित्तलक्षणया सुद्यानमहमां वल्ग-
 न्ती सदाकीडमाना आत्मचिन्तालक्षणा वराङ्गना पुरस्वामिनी य-
 स्याम् ॥ १५ ॥ धीरेव वरत्रा चर्मरज्जुस्तया दृढा बद्धाश्चपलेन्द्रियमर्कटा
 यस्याम् । वदनोद्याने हसनमेव पुष्पोद्गमस्तेन मनोरमा ॥ १६ ॥
 स्वशरीरमनसी जानातीति स्वशरीरमनोज्ञस्त्ववित्तस्य सुखायैव
 परमहितमुपदेशादिना परोद्धारस्तस्मै च ॥ १७ ॥ १८ ॥ ज्ञ-
 स्थानन्तसुखायेति यदुक्तं तद्दर्शयति—किञ्चिदिति । किञ्चिदल्पं
 तुच्छमेव नष्टं न सत्यवस्त्वित्यर्थः । सर्वं भोगमोक्षसुखम् ॥ १९ ॥
 ज्ञस्य रथ इव रथः ॥ २० ॥ २१ ॥ सर्वं पूर्णमात्मानं जानातीति
 सर्वज्ञस्त्ववित्तस्य सर्वेषां भोगमोक्षोपायवस्तूनां भरणं भरः
 संग्रहस्तक्षमा ॥ २२ ॥ व्यग्रशब्दो भावप्रधानः । तथाच गत-
 व्यग्रः स्वस्थ इत्यर्थः ॥ २३ ॥ अवष्टे योनिगते आटोपः परा-
 क्रमो यस्य कामस्य तद्विषये । न क्षिपति न प्रेरयति । लोभएव
 दुर्द्विषवृक्षस्तमादाय शुल्कत्वेन गृहीत्वा प्रज्ञालक्षणां पुत्रीं
 कन्यां मोहाधर्मादिदौष्कुल्येभ्यो न प्रयच्छति । अथवा दुर्द्विष-
 शब्देन तत्फलं लक्ष्यते । लोभलक्षणदुर्द्विषफलमिति अनुभवतीति

न क्षिपत्यवटाटोपे मनोमत्ततुरंगमम् ।
 न लोभदुर्द्विषमादाय प्रज्ञापुत्रीं प्रयच्छति ॥ २४
 अज्ञानपरराष्ट्रं च न रन्ध्रं त्वस्य पश्यति ।
 संसारारिभयस्यान्तर्मुलान्येव निवृन्तति ॥ २५
 तृष्णासारपरावर्ते कामसंभोगदुर्ग्रहे ।
 न निमज्जति पर्यस्तः सुखदुःखप्रदेवने ॥ २६
 करोत्यविरतं ज्ञानं बहिरन्तरवीक्षणात् ।
 सरित्संगमतीर्थेषु मनोरथगतः क्रमात् ॥ २७
 सकलाक्षजनादृश्यसुखप्रेक्षापराङ्मुखः ।
 ध्याननाम्नि सुखं नित्यं तिष्ठत्यन्तःपुरान्तरे ॥ २८
 सुखावहैषा नगरी नित्यं वै विदितात्मनः ।
 भोगमोक्षप्रदा चैषा शक्येवामरावती ॥ २९
 स्थितया संस्थितं सर्वं किञ्चिन्नष्टं न नष्टया ।
 यया पुर्या महीयस्या सा कथं न सुखावहा ॥ ३०
 विनष्टे देहनगरे ज्ञस्य नष्टं न किञ्चन ।
 आक्रान्तकुम्भाकाशस्य खस्य कुम्भक्षये यथा ३१
 विद्यमानं घटं वायुः किञ्चित्स्पृशति नास्थितम् ।
 यथा तथैव देही स्वां शरीरनगरीमिमाम् ॥ ३२
 अत्रस्थः पुरुषो भोगानात्मा सर्वगतोऽपि सन् ।
 विश्वकल्पकृतान्भुक्त्वा पुंसामधिगतार्थभाक् ३३
 कुर्वन्नपि न कुर्वाणः समस्तार्थक्रियोन्मुखः ।
 कदाचित्प्रकृतान्सर्वान्कार्यार्थाननुतिष्ठति ॥ ३४

लोभदुर्द्विषमादः अधार्मिकजनस्तस्मै प्रज्ञा विवेकवती बुद्धिस्तल्लक्षणां
 पुत्रीं न प्रयच्छति । तेषु स्वप्रज्ञां गूहमानश्चरतीत्यर्थः ॥ २४ ॥
 संसारलक्षणारिभयस्य मूलानि ज्ञेहास्तानि निवृन्तति ॥ २५ ॥
 कृष्णानद्याः सरणं सारः प्रवाहस्तस्य महलावर्ते कामसंभोगल-
 क्षणदुष्टप्राहवति अन्तर्मुखत्वात्पर्यस्तो बहिर्मुखः सन् न नि-
 मज्जति । सुखलवलक्षणैर्दुःखैः प्रदेवने परिदेवनसाधने ॥ २६ ॥
 बहिरन्तश्च अस्य वासुदेवस्य परमात्मन ईक्षणादाधिभौतिके-
 ष्वध्यात्मिकेषु च सरित्संगमतीर्थेषु अविरतं सार्वकालिकं ज्ञानं
 करोति । तथाचाहुर्वृद्धाः—‘ज्ञातं तेन समस्ततीर्थसलिले सर्वापि
 दत्ताऽवनिर्यज्ञानां च कृतं सहस्रमयुतं देवाश्च संपूजिताः ।
 संसाराच्च समुद्धृताः स्वपितरः सर्वस्य पूज्यो ह्यसौ यस्य ब्रह्म-
 विचारणे क्षणमपि प्राप्नोति धैर्यं मनः ॥’ इति । मनोरथोत्र मान-
 सब्राह्मकारवृत्तिस्तद्वत्तदाखण्डः ॥ २७ ॥ सकलैरक्षलक्षणैर्जनै-
 रादृश्येषु आपातदृश्येषु विषयेषु सुखानां प्रेक्षायां पराङ्मुखः
 ॥ २८ ॥ २९ ॥ ३० ॥ आक्रान्तः स्वसात्कृतः कुम्भाकाशो
 येन तस्य खस्य ॥ ३१ ॥ यस्य स्थितिदशायामपि न सम्यक्
 स्पर्शस्तस्य नाशे स्पर्शो नेति किं वाच्यमिति दृष्टान्तेनाह—वि-
 दमानमिति ॥ ३२ ॥ अत्रास्यां शरीरनगर्यां तिष्ठतीत्यत्रस्थ आत्मा
 तत्त्वविद्विश्वकल्पनं विश्वस्तत्कृतान्प्राग्बोधभोगान्भुक्त्वा अधिगतं
 प्राक्संसात्कृतं पूर्णं स्वात्मारूपमर्थं परमपुरुषार्थं मोक्षं भजतइत्य-
 धिगतार्थभागभवतीति शेषः ॥ ३३ ॥ व्यवहारदशा कुर्वन्नपि

कदाचिलीलया लोलं विमानमधिरोहति ।
 अनाहतगतिः कान्तं विहर्तुममलं मनः ॥ ३५
 तत्रस्थो लोकसुन्दर्या सततं शीतलाङ्गया ।
 रमते रामया मैत्र्या नित्यं हृदयसंस्थितः ॥ ३६
 द्वे कान्ते तिष्ठतः सम्यक् पार्श्वयोः सत्यतैकते ।
 इन्दोरिव विशाखे द्वे समाहादितचेतसी ॥ ३७
 क्षपितानखिलाँलोकान्दुःखकृकचदारितान् ।
 वल्लीवनस्थान्नभसः पृष्ठादर्क इवेक्षते ॥ ३८
 चिरं पूरितसर्वाशः सर्वसंपत्तिसुन्दरः ।
 अपुनःखण्डनायेन्दुः पूर्णाङ्ग इव राजते ॥ ३९
 सेव्यमानोऽपि भोगौघो न खेदायास जायते ।
 कालकूटः किलेशस्य कण्ठे प्रत्युत राजते ॥ ४०
 परिज्ञातोपभुक्तो हि भोगो भवति तुष्टये ।
 विज्ञाय सेवितो मैत्रीमेति चोरो न शत्रुताम् ॥ ४१
 नरनारीनदौघानां विरहे दूरगामिनाम् ।
 ज्ञेन यात्रेव सुभगाभोगश्रीरवलोक्यते ॥ ४२
 अशङ्कितोपसंप्राप्ता ग्रामयात्रा यथाध्वगैः ।
 प्रेक्ष्यन्ते तद्वदेव ज्ञैर्व्यवहारमयाः क्रियाः ॥ ४३
 अयत्नोपनतेऽप्यक्षि पदार्थेषु यथा पुनः ।
 नीरागमेव पतति तद्वत्कार्येषु धीरधीः ॥ ४४

परमार्थदशा न कुर्वाणः ॥३४॥ तस्य देहनगर्या कान्तादिभो-
 गफलान्याह—कदाचिदिति विमानं विमानतुल्यं हृत्पुण्डरीकम् ।
 कान्तं भोगकौतुकवन्मनो विहर्तुं विनोदयितुम् ॥३५॥ तत्रस्थः
 पूर्ववत् । मैत्र्या मैत्रीलक्षणया । रामया प्रियया ॥३६॥३७॥
 स्वर्गिणो नारकिदुःखदर्शितामिव तस्याज्ञजनदुःखदर्शितामाह—
 क्षपितानिति । वल्लीभिर्वनमिव परस्परं संवेष्ट्य स्थितान् ।
 नभसः पृष्ठे स्थितोऽर्क इवेति दृष्टान्तात्तत्त्वविदोऽपि संसारवन-
 विप्रकर्षो गम्यते ॥ ३८ ॥ आशा दिशो मनोरथाश्च । सर्वाः
 संपत्तयस्ताभिः सर्वात्मभावसंपत्त्या च सुन्दरः । अपुनःखण्ड-
 नाय पुनःक्षयाभावाय ॥ ३९ ॥ भोगौघः स्वचन्दनादिभो-
 गौघः । खेदाय पुनर्जन्मादिदुःखाय । अथवा भोगौघो दुष्प्रा-
 रब्धः भोगौघः खेदाय तात्कालिकदुःखाय । प्रत्युतेति । तत्त्व-
 विदोऽपि तपआदिक्लेशः प्रत्युताज्ञजनशिक्षामहाफलो राजते इति
 भावः ॥४०॥ परिज्ञाय भोगे प्रत्युत तस्य सुखहेतुतैवेत्याशये-
 नाह—परिज्ञातेति ॥४१॥ तत्कुतस्तत्राह—नरेति । विरहे
 समाजविषट्णे दूरगमनशीलानां समाजमिलितनरनारीनदौ-
 घानां यात्रासमाजइव । भोगश्रीर्भोग्यपुत्रधनादिश्रीः ॥ ४२ ॥
 ४३ ॥ यथा अक्षि चक्षुरयत्नोपनते यन्नाविरचिते पर्वतवनपु-
 ष्करिण्यादौ तद्वत्तत्तुल्यमतामरसादिपदार्थेषु ममत्वाभिमाना-
 भावाच्छेदभेदापहारादिदर्शनेऽपि दुःखादर्शनात्नीरागमेव पतति
 तद्वद्दीरस्य विदुषो धीः स्वपुत्रमित्रादिव्यवहारकार्येष्वपि
 नीरागमेव पततीत्यर्थः ॥ ४४ ॥ कथं तर्हि प्रवर्तते तदाह—

१ जीवभाव आपर्षः,

इन्द्रियाणां न हरति प्राप्तमर्थं कदाचन ।
 नाददाति तथा प्राप्तं संपूर्णं ज्ञोऽवतिष्ठते ॥ ४५
 अप्राप्तचिन्ताः संप्राप्तसमुपेक्षाश्च सन्मतिम् ।
 न कम्पयन्ति तरलाः पिच्छाघाता इवाचलम् ॥ ४६
 संशान्तसर्वसंदेहो गलिताखिलकौतुकः ।
 संक्षीणकल्पनादेहो ज्ञः सम्राडिव राजते ॥ ४७
 आत्मन्येव न मात्यन्तः स्वात्मनात्मनि जृम्भते ।
 संपूर्णोऽपारपर्यन्तः क्षीरार्णव इवार्णवे ॥ ४८
 भोगेच्छाकृपणाञ्जन्तून्दीनान्दीनेन्द्रियाणि च ।
 अनुन्मत्तमनाः शान्तो हसत्युन्मत्तकानिव ॥ ४९
 इच्छतोऽन्योज्झितां जायां यथैवान्येन हस्यते ।
 इन्द्रियस्येच्छतो भोगं तद्वज्जेन विहस्यते ॥ ५०
 त्यजत्स्वात्मसुखं सौम्यं मनो विषयविद्रुतम् ।
 अङ्कुशेनेव नागेन्द्रं विचारेण वशं नयेत् ॥ ५१
 भोगेषु प्रसरो यस्या मनोवृत्तेश्च दीयते ।
 साप्यादावेव हन्तव्या विषयेवाङ्कुरोदतिः ॥ ५२
 ताडितस्य हि यः पश्चात्समानः सोऽप्यनन्तकः ।
 शालेर्ग्रीष्माभितप्तस्य कुसेकोऽप्यमृतायते ॥ ५३
 अनातनं हि सन्मानो बहुमानो न बुध्यते ।
 पूर्णानां सरितां प्रावृट्पूरः स्वल्पो न राजते ॥ ५४

इन्द्रियाणामिति । प्राप्तं प्रारब्धोपस्थापितमर्थं विषयं न हरति
 न वारयति । अप्राप्तं च यत्नपूर्वकं नाददाति न संपादयति ।
 यथाप्राप्तोपयोगेन जीवतीत्यर्थः ॥ ४५ ॥ तत्कुतस्तत्राह—
 अप्राप्तेति । यतः अप्राप्तचिन्ताः प्राप्तोपेक्षाः पश्चात्तापाच्च
 तं न कम्पयन्ति न तरलीकुर्वन्त्यज्ञमिवेत्यर्थः । पिच्छाघाता मयूर-
 बर्हघाताः ॥४६॥ सर्वसंदेहकारणाज्ञाननाशादेव संशान्तसर्व-
 संदेहः । सर्वभोगेषु मिथ्यात्वदर्शनाद्गलिताखिलकौतुकः । संक्षीणो
 तदुभयकल्पनाहेतू स्थूलसूक्ष्मदेहौ यस्येति हेतुगर्भं विशेषणम् ।
 सम्राट् राजसूयफलं स्वाराज्यपदं प्राप्तवानिव । 'सखराङ्गवति'
 इति श्रुतेः ॥ ४७ ॥ पामरदशा स्वाराज्यदृष्टान्तत्त्वदशा तु
 नास्ति दृष्टान्तः परिच्छेदाभावादित्याशयेनाह—आत्मन्येवेति ।
 अर्णवे स्वात्मनीत्यर्थः ॥ ४८ ॥ अनुन्मत्तमनाः प्रशान्तचित्तः
 संभोगेच्छाकृपणान् जन्तून् दीनानि स्वपरेन्द्रियाणि च उन्म-
 त्तकानिव हसति ॥ ४९ ॥ तत्त्वविदोज्झितं भोगमिच्छत इ-
 न्द्रियस्य । हस्यते प्रवृत्तिरित्युभयत्र शेषः ॥ ५० ॥ ननु मन्द-
 ज्ञानेन पुरुषेण विषयेषु द्रुतं मनः कथं निग्राह्यं तत्राह—त्यज-
 दिति ॥५१॥ दीयते यया भोगतृष्णयेति शेषः ॥ ५२ ॥ ननु
 निग्रहपीडितं मनो दृष्टो बालइव स्वात्मन्यपि न रज्येतेति चेत्त-
 त्राह—ताडितस्येति । चिरोन्मादलालितस्य सकृन्निग्रहे पुनः
 परित्यागे हि तथा स्याच्चिरनिग्रहेण निराशतां नीतस्य तु न
 तथेति भावः । कुसेकोऽपीत्यपिशब्दात्कुसेके किं वाच्यमिति
 गम्यते ॥ ५३ ॥ उक्तमेव भावं प्रकाशयति—अनातनेति ।

पूर्णस्तु प्राकृतोऽप्यन्यत्पुनरप्यभिवाञ्छते ।
जगत्पूरणयोग्याम्बुगृह्णात्येवार्णवो जलम् ॥ ५५
मनसोऽभिगृहीतस्य या पश्चाद्भोगमण्डना ।
तामेवालब्धविस्तारां क्लिष्टत्वाद्वहु मन्यते ॥ ५६
बन्धमुक्तो महीपालो ग्रासमात्रेण तुष्यति ।
परैरबद्धो नाक्रान्तो न राज्यं बहु मन्यते ॥ ५७
हस्तं हस्तेन संपीड्य दन्तैर्दन्तान्विचर्ष्य च ।
अज्ञान्यङ्गैरिवाक्रम्य जयेच्चेन्द्रियशात्रवान् ॥ ५८
जेतुमन्यं कृतोत्साहैः पुरुषैरिह पण्डितैः ।

पूर्वं हृदयशत्रुत्वाज्जेतव्यानीन्द्रियाण्यलम् ॥ ५९
एतावति धरणितले
सुभगास्ते साधुचेतनाः पुरुषाः ।
पुरुषकलासु च गण्या
न जिता ये चेतसा स्वेन ॥ ६०
हृदयविले कृतकुण्डल-
कलनाविवशो मनोमहाभुजगः ।
यस्योपशान्तिमागत-
मलमुदितं तं सुनिर्मलं वन्दे ॥ ६१

इत्यार्षे श्रीवासिष्ठमहारामायणे वाल्मीकीये मो० स्थितिप्रकरणे शरीरनगरविभूतियोगो नाम त्रयोविंशः सर्गः ॥ २३ ॥

चतुर्विंशः सर्गः २४

वासिष्ठ उवाच ।

महानरकसाम्राज्ये मत्तदुष्कृतवारणाः ।
आशाशरशलाकाढ्या दुर्जया हीन्द्रियारयः ॥ १
स्वाश्रयं प्रथमं देहं कृतघ्ना नाशयन्ति ये ।
ते कुकार्यमहाकोशा दुर्जयाः स्वेन्द्रियारयः ॥ २
कलेवरालयं प्राप्य विषयामिषगृध्रकाः ।
अक्षगृध्रा विवल्गन्ति कार्याकार्योत्पक्षिणः ॥ ३
विवेकतन्तुजालेन गृहीता येन ते शठाः ।
तस्याङ्गानि न लुम्पन्ति पाशा नागबलं यथा ॥ ४
आपातरमणीयेषु रमते विषयेषु यः ।

विवेकधनवानस्मिन्कुक्लेवरपत्तने ॥ ५
इन्द्रियारिभिरन्तस्थैरवशो नाभिभूयते ।
न तथा सुखिता भूपा मृन्मयोऽग्रपुरीजुषः ॥ ६
यथा स्वाधीनमनसः स्वशरीरपुरीश्वराः
आक्रान्तेन्द्रियभृत्यस्य सुगृहीतमनोरिपोः ॥ ७
वसन्त इव मञ्जर्यो वर्धन्ते शुद्धबुद्धयः ।
प्रक्षीणचित्तदर्पस्य निगृहीतेन्द्रियद्विषः ॥ ८
पश्चिन्य इव हेमन्ते क्षीयन्ते भोगवासनाः ।
तावन्निशीथवेताला वल्गन्ति हृदि वासनाः ॥ ९
एकतत्त्वदृढाभ्यासाद्यावन्न विजितं मनः ।
भृत्योऽभिमतकर्तृत्वान्मन्त्री सत्कार्यकारणात् ॥ १०

इह प्राबल्यमक्षाणां जयोपायश्च वर्ण्यते ।

तेन प्रसादबोधाभ्यां वासनाक्षय ईर्यते ॥ १ ॥

॥ ५४ ॥ ५५ ॥ अभिगृहीतस्य सर्वतो निगृहीतस्य ।
भोगमण्डनाभिक्षाशनाद्यल्पविषयार्पणेन लालनम् । लब्धवि-
स्तारात्प्राक्तनभागाद्वहु अधिकं मन्यते ॥ ५६ ॥ उक्तेऽर्थे
दृष्टान्तमाह—बन्धमुक्त इति ॥ ५७ ॥ तस्माच्चिरनिग्र-
हेण बोधेन च समूलमनोजयाय प्रथममिन्द्रियजय एव सर्व-
प्रयत्नैः कार्य इत्याह—हस्तमिति ॥ ५८ ॥ न मनोजयार्थ-
मेव बाह्यशत्रुजयार्थमपीन्द्रियजय आवश्यक इत्याह—जेतु-
मिति ॥ ५९ ॥ इन्द्रियनिग्रहफलं मनोजयमाश्रयप्रशंसाव-
न्दनाभ्यां प्रशंसति—एतावतीति द्वाभ्याम् । ये चेतो जयन्ति
त एव चेतसा न जितास्त एव सुभगाः पुरुषाणां कलासु
स्वबन्धमोक्षकौशलेषु गण्या इत्यर्थः ॥ ६० ॥ हृदयविले कृतया
कुण्डलकलनया विवशो गर्वपरवशो महाभुजगो मनो यस्य उप-
शान्तिमात्यन्तिकनाशमागतं महामुनिं अलं स्वेन रूपेणोदितमा-
विर्भूतं सुनिर्मलं तं तत्त्वविदं वन्दे इत्यर्थः ॥ ६१ ॥ इति
श्रीवासिष्ठमहारामायणतात्पर्यप्रकाशे स्थितिप्रकरणे त्रयो-
विंशः सर्गः ॥ २३ ॥

तत्रेन्द्रियजये उपायप्रयत्नाधिक्यं विधित्सुरिन्द्रियाणां दुर्जय-
तामाह—महानरकेति । तपनाऽवीचिमहारौरवौरवसंघातका-
लसूत्रसंज्ञकमहानरकभेदलक्षणे साम्राज्ये प्रत्येकमभिषिक्ता इति
शेषः । मत्ता दुष्कृतान्येव वारणा गजा येषाम् । आशास्तु-
ष्णास्ता एव शरशलाकास्ताभिराढ्याः ॥ १ ॥ कुकार्याणि पा-
पानि तान्येव महान्तः कोशा धनसंचया येषाम् ॥ २ ॥ कले-
वरलक्षणमालयं कुलायम् । विषयलक्षणेष्वाभिषेपु गृध्रका अ-
भिकाङ्क्षिणः । अक्षीणीन्द्रियाण्येव गृध्राः । कार्यं कर्तुं योग्यम-
निषिद्धं कर्म, अकार्यं निषिद्धं कर्म ते एवोत्पक्षौ ताभ्यामु-
त्पक्षिणः ॥ ३ ॥ शठा धूर्तास्ते इन्द्रियारयो येन गृहीता
निगृहीतास्तस्य पुंसोऽङ्गानि शान्त्यादीनि न लुम्पन्ति । नागबलं
गजघटाम् ॥ ४ ॥ तानरीन् जेतुं प्रथमं विवेकधनसंचयः
कार्य इत्याशयेनाह—आपातेति ॥ ५ ॥ मृन्मयोऽग्रलाभ्यां पु-
रीविशेषणं स्वशरीरपुर्यास्तद्विलक्षणत्वेनोत्कर्षप्रतिपादनार्थम् ६
इन्द्रियादिनिग्रहस्य फलान्याह—आक्रान्तेत्यादिना ॥ ७ ॥ ८ ॥
निशीथपदेनाज्ञानान्धकारौ गम्यते ॥ ९ ॥ स्वदेहनगरीसाम्राज्ये

सामन्तश्चेन्द्रियाक्रान्तेर्मनो मन्ये विवेकिनः ।
 लालनास्त्रिग्वललना पालनात्पावनः पिता ११
 सुहृदुत्तमविश्वासान्मनो मन्ये मनीषिणाम् ।
 स्वालोकितः शास्त्रदशा बुद्धान्तः स्वानुभावितः १२
 प्रयच्छति परां सिद्धिं त्यक्त्वात्मानं मनःपिता ।
 सुदृष्टः सुपरामृष्टः सुदृढः सुप्रबोधितः ॥ १३
 सुगुणे योजितो भाति हृदि हृद्यो मनोमणिः ।
 जन्मवृक्षकुठाराणि तथोदकौंदयानि च ॥ १४
 दिशत्येवं मनोमन्त्री कर्माणि शुभकर्मणि ।
 एवं मनोमणिं राम बहुपङ्ककलङ्कितम् ॥ १५
 विवेकवारिणा सिद्धौ प्रक्षाल्यालोकवान्भव ।
 भवभूमिषु भीमासु विवेकविकलो वसन् ॥ १६

इत्यार्षे श्रीवासिष्ठमहारामायणे वाल्मीकीये मो० स्थितिप्रकरणे मनससत्ताप्रतिपादनं नाम चतुर्विंशः सर्गः ॥ २४ ॥

पञ्चविंशः सर्गः २५

वसिष्ठ उवाच ।

अस्मिन्विहरतो लोके लोकारामस्य धीमतः ।

भृत्यमन्त्रिसामन्तादिकार्यं शुद्धं मन एव निर्वाहयतीत्याह—भृत्य इति ॥ १० ॥ स्निग्धा स्नेहवती । ललना भार्या ॥ ११ ॥ मनसः पितृत्वे हेतुन्तरमप्याह—स्वालोकित इति । शास्त्रदर्शितया देवतादशा अनुलङ्घ्यशासनत्वेन चिन्मात्रसन्दत्वेन च स्वालोकितः । बुद्ध्या स्नेहबुद्ध्या विवेकबुद्ध्या च ॥ १२ ॥ परां स्वार्जितधनादिलक्षणां तलज्ञानलक्षणां च सिद्धिम् । आत्मानं देहं मनोरूपं च त्यक्त्वा । सुदृढ इति विशेषणाद्वज्रमणिरिति गम्यते । आदौ शास्त्रदर्शितपरीक्षादशा सुदृष्टः खनिस्थाने भाग्यादृष्टश्चातत आचार्यसतीर्थ्यादिसहायेन स्वानुभवपर्यन्तं सुपरामृष्टः सम्यक् शाणो-ल्लेखनपरामृष्टश्च । ततो निदिध्यासनेन सुदृढो घनघातसहसा-मेयश्च । ततस्तत्त्वसाक्षात्कारेण सुप्रबोधितस्तेजोव्यञ्जरसक्षाल-नसुप्रबोधितश्च ॥ १३ ॥ ततः सुगुणे पञ्चमादिभूमिकाभेदे योजितः शोभनगुणवति स्वर्णहारादौ योजितश्च । मणिरूपकप्रस्तावेऽपि रामस्यान्तरा 'मन्त्री सत्कार्यकारणा'दिति प्रागुक्ते सत्कार्यविशेषजिज्ञासासुपलक्ष्याह—जन्मेति । शुभकर्मणि शास्त्रीये प्रवृत्त-स्येति शेषः । अनर्थपरम्परालक्षणानां जन्मवृक्षाणां कुठाराणि च्छेदकानि तथा उदर्कस्तदुत्तरफलभूत उदयो निरतिशयान-न्दविर्भावो येभ्यस्तथाविधानि च साधनचतुष्टयसंपत्त्यादि-साक्षात्कारान्तानि कर्माणि सत्कार्याणि दिशति । कारयतीत्यर्थः ॥ १४ ॥ इत्थं रामं समाधाय प्रस्तुतं मणिरूपकमेवावलम्ब्यो-पसंहरति—एवमिति । अथवा मणिमन्त्रौषधीनामचिन्त्यप्र-भावत्वान्मन्त्रकार्यसिद्धिवैचित्र्याणां मणिनापि संभवान्मनोम-णिरेव मन्त्रीत्युक्तः । तस्य च जन्मवृक्षच्छेदो निरतिशयान-न्दोदयश्च सिद्धिवैचित्र्ये इति तात्पर्येण मणिरूपकानुसारेणैव यो-ज्यम् ॥ १५ ॥ एवं विवेकस्य निरतिशयशुभोदकतामुक्त्वा महान-

मा पातोत्यातपूर्णासु विवशः प्राकृतो यथा ।
 संसारमायामुदितामनर्थशतसंकुलाम् ॥ १७
 मा महामोहमिहिकासिमां त्वमवधीरय ।
 विवेकं पदमाश्रित्य बुद्ध्या सत्यमवेक्ष्य च ॥ १८
 इन्द्रियारीनलं जित्वा तीर्णो भव भवार्णवात् ।
 असत्येव शरीरेऽस्मिन्सुखदुःखेष्वसत्सु च ॥ १९
 दामव्यालकटन्यायो मा ते भवतु राघव ।
 भीमभासदृढस्थित्या त्वं यास्यसि विशोकताम् २०
 अयमहमिति निश्चयो वृथा य-
 स्तमलमपास्य महामते स्वबुद्ध्या ।
 यदितरद्वलम्ब्य तत्पदं त्वं
 व्रज पिव भुङ्क्ष्व न बध्यसे मनस्कः २१

श्रेयसे तिष्ठतो यत्तमुत्तमार्थमिधायिनः ॥ १

थोदकात्तत्प्रमादाद्रामं वारयति—भवभूमिष्वित्यादिना ॥ १६ ॥
 उक्त ऊर्ध्वात्पातयन्तीत्युत्पाता रागादयस्तैः पूर्णासु ॥ १७ ॥
 मावधीरय महारोगमिव नोपेक्षयावमंस्था इत्यर्थः । प्रस्तुत-
 मिन्द्रियारिजयोपायोपदेशमुपसंहरति—विवेकमिति ॥ १८ ॥
 ननु उत्पत्तिप्रकरणे देहेन्द्रियादीनामसलमुपपादितं तत्कुतोऽत्र
 तज्जयोपाय उपदिश्यते तत्राह—असत्येवेति ॥ १९ ॥ तत्त्व-
 दशा असत्त्वेऽपि मोहदशा तत्सत्त्वस्यानुभविक्लादचिकित्सने
 वासनादाब्धेन दामव्यालकटन्यायेनानर्थप्राप्तिर्दुर्बारा । विवेका-
 दभ्यासेन तच्चिकित्सने तु भीमभासदृढन्यायान्नानर्थप्राप्तिरि-
 त्याह—दामेति ॥ २० ॥ अयं दृश्यभूतो देहादिरेवाहमिति
 यो वृथानिश्चयो मिथ्याभिमानस्तं स्वबुद्ध्या स्वतत्त्वनिश्चयेन
 अलमपास्य यदिदं वस्तुन इतरत् प्रलगेकरसं तदेवावलम्ब्य
 तत्स्वभावेन स्थितत्वादमनस्कः सन् व्रजनादिव्यवहारं कुर्वन्नपि
 न बध्यसे । मुक्तएवासीत्यर्थः ॥ २१ ॥ इति श्रीवासिष्ठमहारा-
 मायणतात्पर्यप्रकाशे स्थितिप्रकरणे चतुर्विंशः सर्गः ॥ २३ ॥

सेनापतीनां त्रिदशैः शम्बरस्यात्र सूदनम् ।

दामव्यालकटोत्पत्तिस्तैर्जयाशा च वर्ण्यते ॥ १ ॥

निर्वासनस्यापि शनैर्वासनासंचयेन देहाद्यभिमानजनने ज-
 न्ममरणपरम्परा भवति किं पुनर्विवेकविरलवादनस्येति कैमुति-
 कन्यायप्रदर्शनमुखेनेषदात्मव्युत्पन्नानामलब्धपूर्णनिष्ठानां मन्द-
 मध्यमाधिकारिणां वासनोच्छेदप्रयत्नदाब्धिवश्यकताप्रदर्शन-
 परां दामव्यालकटाख्यायिकां विवक्षुर्वेतिष्ठो रामस्य तच्छुश्रूषो-
 त्पादनायोक्तमेव विविच्य पुनरनुवदति—अस्मिन्निति द्वाभ्याम् ।
 लोकां जना आरमन्ते विधाम्यन्यस्मिन्निति लोकारामस्तस्य
 ते यत्नं तिष्ठतः अनुतिष्ठतः उत्तमान् शमदमाद्यर्थानभिधत्ते

दामव्यालकटन्यायो मा ते भवतु राघव ।
भीमभासदृढस्थित्या त्वं विशोको भवेति च ॥ २
श्रीराम उवाच ।
दामव्यालकटन्यायो मा ते भूदित्युदाहृतम् ।
ब्रह्मन् किमेतद्भवता भवतापापहारिणा ॥ ३
भीमभासदृढस्थित्या त्वं विशोको भवेति च ।
प्रभो किमुक्तं भवता भवतापापहारिणा ॥ ४
उदारयैतया शुद्धं संप्रबोधय मां गिरा ।
घनस्तापापहारिण्या प्रावृषीव कलापिनम् ॥ ५

वसिष्ठ उवाच ।

दामव्यालकटन्यायं भीमभासदृढस्थितिम् ।
शृणु राघव तच्छ्रुत्वा यदिष्टं तत्समाचर ॥ ६
आसीत्पातालकुहरे सर्वाश्चर्यमनोरमे ।
शम्बरो नाम दैत्येन्द्रो मायामणिमहार्णवः ॥ ७
आकाशनगरोद्यानरचितसुरमन्दिरः ।
कृत्रिमोत्तमचन्द्रार्कभूषितात्मीयमण्डलः ॥ ८
शिलाशकलसंभूतपद्माद्यैरमराचलः ।
अनन्तविभवारम्भपरिपूरितदानवः ॥ ९
गृहरत्नाङ्गनागेयजितामरवधूध्वनिः ।
चन्द्रबिम्बकलापूर्णक्रीडोपवनपादपः ॥ १०
फुल्लनीलोत्पलव्यूहकरालरमणालयः ।
रत्नहंसध्वनाद्भूतहेमाम्बुरुहसारसः ॥ ११
हेमपादपशाखाप्रकृताम्बोरुहकुड्मलः ।
करञ्जजालप्रपतन्मन्दारकुसुमाकरः ॥ १२
तर्कुयन्मयानन्तदैत्यनिर्जितवासवः ।
हिमशीतानलज्वालानिर्मितोद्यानमण्डपः ॥ १३

सर्वत्र कुसुमोद्यानजितानन्दनन्दनः ।
मायासर्वदृढव्यालमलयाचलचन्दनः ॥ १४
हेमश्रीलोकलावण्यनिर्जितान्तःपुराङ्गनः ।
नानाकुसुमसंभारजानुदम्नगृहाङ्गणः ॥ १५
क्रीडार्थमृन्मयेशानजितचक्रगदाधरः ।
अजस्रोद्गीनरत्नौघताराढ्यखपुरान्तरः ॥ १६
निशीथाखिलपातालशतचन्द्रनभस्तलः ।
स्वशालभञ्जिकालोकगीतगीतिरणोत्कटः ॥ १७
मायैरावणनागेन्द्रविद्रुतामरवारणः ।
त्रैलोक्यविभवोत्कर्षपूरितान्तःपुरान्तरः ॥ १८
सर्वसंपत्तिभुगः सर्वैश्वर्यनमस्कृतः ।
समस्तदैत्यसामन्तवन्दितोग्रानुशासनः ॥ १९
महाभुजवनच्छायाविश्रान्तासुरमण्डलः ।
सर्वबुद्धिगणाधाररत्नमण्डलमण्डितः ॥ २०
तस्योत्सादितदेवस्य कठिनोद्भामराकृतेः ।
बभूव विपुलं सैन्यमासुरं सुरनाशनम् ॥ २१
तस्मिन्मायाबले सुप्ते देशान्तरगते तथा ।
तत्सैन्यं तरसा जघ्नुश्छिद्रं प्राप्य किलामराः ॥ २२
अथ शम्बरदैत्येन मुण्डिकोधद्रुमादयः ।
रक्षार्थमपि सामन्ताः स्वसेनासु नियोजिताः ॥ २३
तानप्यन्तरमासाद्य जग्मुर्देवा भयानकाः ।
व्योमान्तरगताः श्येनाः कलविङ्गानिवाकुलान् ॥ २४
सेनापतीन्पुनश्चान्यांश्चकारासुरसत्तमः ।
चपलानुद्गटारावांस्तरङ्गानिव सागरः ॥ २५
देवास्तानपि तस्याशु जघ्नुस्तेन स कोपवान् ।
जगामामरनाशाय परिपूर्णं त्रिविष्टपम् ॥ २६

स्वात्मनि प्रकाशयति तच्छीलस्य ॥ १ ॥ दामव्यालकटन्यायो
माभूदिति भीमभासदृढस्थित्या विशोको भवेति च उदाहृतं
प्रागिति शेषः ॥ २ ॥ एवं पुनरनुवादेनोत्थापितजिज्ञासो
रामस्तदुभयोच्चेर्विस्तरं पृच्छति—दामेत्यादिना ॥ ३ ॥ ४ ॥
एतया एतत्कथाद्वयवर्णनरूपया । घनो मेघः । कलापिपक्षे
संप्रबोधनमुल्लासनम् ॥ ५ ॥ ६ ॥ मायालक्षणानां मणीनां
महार्णव इवाकरः ॥ ७ ॥ तत्त्वमेव प्रपञ्चयति—आकाशेत्या-
दिना । आकाशकल्पिते नगरे उद्यानेषु रचितान्यसुरमन्दिराणि
येन ॥ ८ ॥ शिलाशकलानीव संभूतैः सुलभैः पद्माद्यैः पद्मरागाद्यै-
र्मणिभिर्निधिष्व अमराचलो मेरुरिव संपन्नः ॥ ९ ॥ गृहे
रत्नभूतानामङ्गनानां गेयैर्गीतैर्जिता अमरवधूनां ध्वनयो गीति-
संपदो यस्य ॥ १० ॥ फुल्लनीलोत्पलव्यूहैः करालः कामिभ-
यङ्करो रमणालयः क्रीडागृहं यस्य । ध्वननं ध्वनो ध्वनिस्ते-
नाद्भूतः ॥ ११ ॥ १२ ॥ तर्कुयन् कर्तरियन् तन्मयैरनन्तैर्ब-
हुभिर्दैत्यैर्निर्जितो वासवो येन । हिममिव शीतैरनलज्वालैर्निर्मितो
रचित उद्यानमण्डपो येन ॥ १३ ॥ मायया सर्वाणि हृतानि
योग ५९

व्यालसहितानि मलयाचलचन्दनानि येन ॥ १४ ॥ हेमः
श्रीर्लोकलावण्यानि च निर्जितानि याभिस्तथाविधा अन्तःपुरा-
ङ्गना यस्य । निष्ठापरनिपातश्छान्दसः ॥ १५ ॥ क्रीडार्थेन
मृन्मयेनेशानेन जितश्चक्रगदाधरो विष्णुर्येन । अजस्रमुद्गीनैः
खद्योतवद्भ्रमद्भिः रत्नौघैस्ताराढ्यं तारकितं खं पुरान्तरं च यस्य
॥ १६ ॥ अमावास्यादिनिशीथेष्वखिले पाताले शतचन्द्रं
नभस्तलं यस्य । खरचितशालभञ्जिकामर्चा आलोकयन्तीति
स्वशालभञ्जिकालोकास्तैः स्वशालभञ्जिकालक्षणैर्लोकैर्वा गीता
गीतिः प्रबन्धो यस्य तथाविधो रणोत्कटो युद्धशौण्डीर्यं यस्य
॥ १७ ॥ विभवेषु स्त्रीहस्त्यश्वादिभूतकषैः रत्नभूतैः स्त्रीरत्नादिभिः
॥ १८ ॥ १९ ॥ वनग्रहणादिच्छया मायिकसहस्रायुतादिभु-
जसंपत्तिर्गम्यते ॥ २० ॥ तस्य शम्बरस्य । कठिना दुःसहा
उद्भामरा भीषणा नभश्चरी वा आकृतिर्यस्य ॥ २१ ॥ माया
बलं यस्य तथाविधे तस्मिन्मये ॥ २२ ॥ सामन्ताः सेनापतयः
॥ २३ ॥ २४ ॥ २५ ॥ परिपूर्णं देवैरित्यर्थाद्गम्यते ॥ २६ ॥

तस्मात्तन्मायया भीताः सुरास्तेऽन्तर्धिमाययुः ।
 मेरुकाननकुञ्जेषु मृगा गौरीहरेरिव ॥ २७
 क्रन्दत्क्षुद्रामरगणं वाष्पक्लिन्नाप्सरोमुखम् ।
 शून्यं ददर्श स स्वर्गं कल्पक्षीणजगत्समम् ॥ २८
 विहरन्कुपितस्तत्र लब्धमाहत्य सुन्दरम् ।
 लोकपालपुरीं दग्ध्वा जगामात्मीयमालयम् ॥ २९
 एवं दृढतरीभूते द्वेषे दानवदेवयोः ।
 देवाः स्वर्गं परित्यज्य दिक्षु जग्मुर्दर्शनम् ॥ ३०
 अथ शम्बरदैत्येन ये ये सेनाधिनायकाः ।
 क्रियन्ते यत्नतस्तांस्तु जघ्नुर्यत्नपराः सुराः ॥ ३१
 यावदुद्वेगमायातः शम्बरः कोपवान्भृशम् ।
 तारणोऽतिमात्रमनल इव जज्वाल सोच्छ्वसन् ॥ ३२
 त्रैलोक्यमपि चान्विष्यन्न देवाँल्लब्धवानथ ।
 परेणापि प्रयत्नेन निधानमिव दुष्कृती ॥ ३३
 ससर्ज मायया घोरानसुरांस्त्रीन्महावलान् ।
 बलरक्षार्थमुदितान्कालान्मूर्तिमिव स्थितान् ॥ ३४
 निर्वृत्ता मायया भीमा बलपादपवाहिनः ।

उदगुस्ते महामायाः पक्षश्रुब्धा इवाद्वयः ॥ ३५
 दामो व्यालः कटश्चेति नामभिः परिलाञ्छिताः ।
 यथाप्राप्तैककर्तारश्चेतनामात्रधर्मिणः ॥ ३६
 अभावात्कर्मणां ते च प्राक्तना न च वासनाः ।
 निर्विकल्पकचिन्मात्रपरिस्पन्दैकधर्मकाः ॥ ३७
 कर्मजीवकलां तन्वीमसारां च मनोभिदाम् ।
 अपुष्टां कृत्रिमामन्तश्चोदयोदयमागताः ॥ ३८
 ते ह्यन्धपारम्पर्येण काकतालीयवद्भटाः ।
 प्रकृतामनुवर्तन्ते क्रियामुज्झितवासनाः ॥ ३९
 अर्धसुप्ता यथा बालाः स्वाङ्गैरिङ्गन्ति केवलम् ।
 वासनात्माभिमानाभ्यां हीनास्ते तद्वदेव हि ॥ ४०
 नाभिपातं न चापातं न विदुस्ते पलायनम् ।
 न जीवितं न मरणं न रणं न जयाजयौ ॥ ४१
 केवलं सैनिकानग्रे दृष्टानाहननोद्यतान् ।
 अभिजग्मुः परानाजौ प्रहारदलिताद्वयः ॥ ४२
 शम्बरश्चिन्तयामास परितुष्टमनाः परम् ।
 विजेष्यते हि मे सेना मायासुरसुरक्षिता ॥ ४३

गौरीहरेर्गौरीवाहनसिंहाद्रीता मृगा इव ॥ २७ ॥ २८ ॥
 तत्र स्वर्गे लुण्ठनेन लब्धं सुन्दरं रत्नादि आहत्य आदाय ॥ २९ ॥
 अदर्शनमन्तर्धानम् ॥ ३० ॥ तांस्तान् जघ्नुर्यावच्छम्बर उद्वे-
 गमायातः सन् जज्वालेति परेणान्वयः ॥ ३१ ॥ सोच्छ्वस-
 निति 'सोचि लोपे चेत्पादपूरणम्' इति सोर्लोपः ॥ ३२ ॥ ३३ ॥
 बलं सैन्यं तस्य रक्षार्थमुदितानुद्युक्तान् । कालान्भूतो भविष्यन्
 वर्तमान इति त्रिधा प्रसिद्धान् ॥ ३४ ॥ बलमिव पादपान्व-
 हन्ति तच्छीलानित्यद्रिपक्षे ॥ ३५ ॥ दमयति शत्रूनि दमः
 स एव दामः । व्याल इव वेष्टयति परानिति व्यालः । कट-
 त्यावृणोति परास्त्रेभ्यः स्वानिति कट इति व्युत्पत्त्यान्वयै-
 र्नामभिः परिलाञ्छिता अङ्किताः ॥ ३६ ॥ पूर्वैभ्यस्तेषु कोऽति-
 शये हेतुस्तमाह—अभावादित्यादिना । ते दामाद्वयः प्राक्तनाः
 पूर्वसिद्धजीवा न । न च वासनास्तेषां सन्ति । कुतः । कर्मणां
 धर्मादीनामभावात् । किंतु निर्विकल्पको भयशङ्कापलायना-
 दिविकल्पशून्यो यश्चिन्मात्रसंनिधाननिमित्तदेहपरिस्पन्दस्तदेक-
 धर्मकाः ॥ ३७ ॥ ननु यदि तेषां कर्मकामवासना न सन्ति
 तर्हि जन्मबीजाभावाज्जन्मैव न स्यात् । यदि च बीजाभावेऽपि
 जन्म स्यात्तर्हि मुक्तानामपि पुनर्जन्म स्यादिति । तथाग्रेऽपि
 वक्ष्यति 'विद्यते वासना यत्र तत्र सा याति पीनताम्' इति ।
 अतोऽसंगतं कर्माद्यभाववचनमित्याशङ्क्याह—कर्मजीवकला-
 मिति । नैते स्वतन्त्रा जीवाः, किंतु अन्तश्चोदयति प्रेरयती-
 त्यन्तश्चोदा अन्तर्यामिचित् तथा निमित्तभूतया कर्मजीवस्य

शम्बरस्य कलां कौशलरूपां तन्वीमल्पपरिमाणामपुष्टां कर्मवा-
 सनाद्यनुपचितां कृत्रिमां मायाकल्पनारूपामत एवासारां भोग-
 सारशून्यां मनोभिदां सर्गसंकल्पवृत्तिमादाय उदयमाविर्भाव-
 मागताः । तथा चैन्द्रजालिकसृष्ट्युपपत्त्यन्तराणामिव स्वतन्त्रक-
 र्माभावेऽप्याविर्भावलक्षणं जन्मोपपद्यत इति भावः । अथवा
 विपश्चिदुपाख्यानवक्ष्यमाणन्यायेन शम्बरजीवस्यैवामिस्फुलि-
 ङ्गवदन्तश्चाद्विहृष्ट विभागात्कर्मजीवस्य कलामंशभूतां तत्र कर्म-
 वासनादीनामल्पत्वादपुष्टां मनो मनःप्रायां कृत्रिमां भिदां
 प्राप्य देहाद्युपाध्युदयादुदयं जन्म आगताः प्राप्ताः । तथाच यो-
 गिदेहभेदवच्छम्बरकामकर्मवासनावीजवशादेवैषां जन्मसिद्धेर्न
 पृथक्कदपेक्षास्ति । एतावांस्तु विशेषः । योगिनां देहभेदे तत्त्व-
 ज्ञानेन बाधितत्वान्न प्रतिशरीरं कामादिजन्मबीजोपचयो दाम-
 व्यालकटादिदेहे लज्जलात्तदुपचये जन्मपरम्पराप्राप्तिरिति न
 काचिदनुपपत्तिरिति भावः ॥ ३८ ॥ अतएव योगिवदेव तेषां
 यावद्वासनोपचयं व्यवहार इत्याह—तेहीति ॥ ३९ ॥ अप्रबु-
 द्धवासनानां क्व चेष्टा दृष्टेति चेत्तत्राह—अर्धसुप्ता इति ।
 रिङ्गन्ति चेष्टन्ते ॥ ४० ॥ अभिपातं युद्धकाले आभिमुख्येन
 शत्रूणां पतनम् । आपातं विश्रान्तविश्वस्तेषु अकस्माच्छत्रूणां
 पतनम् ॥ ४१ ॥ यदि न विदुस्तर्हि स्वयं कथं शत्रून्भि-
 पेत्तुस्तत्राह—केवलमिति । अभिपत्य प्रहर्तव्यमित्येतादृशशम्बर-
 संकल्पवासनामात्रशरीरत्वादभिमुखशत्रुदर्शनेन तावन्मात्रोद्बो-
 धादभिजग्मुरिति भावः ॥ ४२ ॥ मायाकृतैरसुरैः सुरक्षिता

अतिबलासुरदोर्दुमपालिता

मम चमूः स्थिरतामलमेध्यति ।

अमरवारणदन्तविघट्टने-

ध्वमरपर्वतहेमशिला यथा ॥

४४

इत्यार्षे वासिष्ठमहारामायणे वाल्मीकीये दे० मो० स्थितिप्रकरणे दामव्यालकटोत्पत्तिवर्णनं नाम पञ्चविंशः सर्गः ॥ २५ ॥

षड्विंशः सर्गः २६

वासिष्ठ उवाच ।

इति निर्णीय दैत्येन्द्रो दामव्यालकटान्विताम् ।
 सेनां संप्रेषयामास भूतलं देवनाशिनीम् ॥ १
 दैत्याः सागरकुञ्जभ्यः कन्दरेभ्यश्च सायुधाः ।
 उदगुर्भीमनिर्ह्रादाः सपक्षगिरिलीलया ॥ २
 रोदसीकोटरं हस्तप्रहारहतभास्करम् ।
 दानवाः पूरयामासुर्दामव्यालकटैधिताः ॥ ३
 अथोत्तस्थुर्निकुञ्जभ्यः कन्दरेभ्यः सुराचलात् ।
 प्रलयान्त इवाक्षुब्धा भीमाः स्वर्वासिनां गणाः ॥ ४
 देवासुरपताकिन्योस्तद्युद्धमभवत्तयोः ।
 अकालोल्बणकल्पान्तभीषणं भुवनान्तरे ॥ ५
 पेतुः प्रलयपर्यस्तचन्द्रार्का इव दीप्तयः ।
 शिरांसि कुण्डलोद्योततेजःपीततमांस्यथ ॥ ६
 जुघूर्णुर्भटनिर्मुक्तसिंहनादविराविताः ।
 प्रलयानिलसंपूरैः स्फुटहासा इवाद्रयः ॥ ७
 रेणुः शैलशिलातुल्यहेतिघातास्तमित्तयः ।
 कुलाचलतटाभीरुविश्रान्तहरिमण्डलाः ॥ ८
 चेरुः परस्पराघातहतहेतिसमुत्थिताः ।
 लोलानलकणाः कल्पविशीर्णा इव तारकाः ॥ ९

विलेसू रक्तमांसौघपूर्णैर्कार्णवतीरगाः ।
 कल्पतालवदुत्ताला वेतालास्तालतालिताः ॥ १०
 प्रस्फुरद्बुधिरासारशान्तपांसुपयोधरे ।
 व्योम्नि हेतिहतक्षुण्णा मौलिकुण्डलकोटयः ॥ ११
 बभूवुर्भास्कराकारैः कल्पभूरुहधारिभिः ।
 प्रहारदलिताद्रीन्दैर्दैत्यैर्निर्विवरा दिशः ॥ १२
 जग्मुर्ज्वलदसिप्रान्तवातपातितमित्तयः ।
 कणप्रकरतां शैलाः कल्पाग्निदलिता इव ॥ १३
 देवास्ते च समाजग्मुरश्वमेधैधिता इव ।
 असुरानस्त्रविभ्रष्टाञ्जलदानिव वायवः ॥ १४
 जगृहुस्तानथाक्रम्य जरठाखूनिवौतवः ।
 तेऽपि ताञ्जगृहुर्मत्तानृक्षारूढानिव द्रुमान् ॥ १५
 दोर्वृक्षविलसद्भेतिकुसुमाः शस्त्रपल्लवाः ।
 रेजुः सुरासुराः फुल्ला वनलोला इव द्रुमाः ॥ १६
 अन्योन्यं पूरयामासुः शस्त्रपूरैर्दिशो दश ।
 वनानि कुसुमव्रातैः सुमेराविव मारुतः ॥ १७
 घोरं समभवद्युद्धं देवदानवसेनयोः ।
 रोदोरन्ध्रोदुम्बरान्तर्महामशकसंघयोः ॥ १८
 अथोदपतदुत्तालैर्लोकपालेभमण्डलैः ।

॥ ४३ ॥ अमरवारणा दिग्गजास्तेषां दन्तविघट्टनेध्वमरपर्वतो मेरुस्तदीया हेमशिलेव शत्रुप्रहारेष्वपि अलमत्यन्तं स्थिरतामेध्यति प्राप्स्यति ॥ ४४ ॥ इति श्रीवासिष्ठमहारामायणतात्पर्यप्रकाशे स्थितिप्रकरणे पञ्चविंशः सर्गः ॥ २५ ॥

दामव्यालकटादीनामुद्धूतानां रसातलात् ।

दैवतैः सह संग्रामो वर्ण्यतेऽत्र महोद्धटः ॥ १ ॥

इति विज्ञेयते इत्यादिपूर्वोक्तप्रकारेण ॥ १ ॥ सागरेभ्यो वेलावनकुञ्जभ्यो गिरिकन्दरेभ्यश्च यथामार्गलाभं उदगुः ऊर्ध्वं निश्चक्रमुः ॥ २ ॥ हस्तप्रहारैर्हतो निस्तेजस्कः कृतो भास्करो यस्मिंस्तथाविधं रोदस्योर्घावापृथिव्योः कोटरमन्तरालाकाशम् । दामव्यालकटैरेधिता वर्धिताः ॥ ३ ॥ उत्तस्थुर्युद्धयेति शेषः ॥ ४ ॥ अकाले उल्बणो दुःसहः कल्पान्तः प्रलय इव भीषणम् ॥ ५ ॥ कुण्डलोद्योततेजोभिः पीततमांसि शिरांसि प्रलयपर्यस्तचन्द्रार्का दीप्तय इव कबन्धापेतुः ॥ ६ ॥ प्रलयानिलानां संपूरैर्महाप्रवाहैः स्फुटनं स्फुटः । घञर्थे कविधानात्कः । स एवान्तरधातुवैचित्र्यदन्तप्रकाशसाम्याद्धासो येषाम् ॥ ७ ॥

भीरवः अतएव विश्रान्ता अन्तर्निनीना हरिमण्डलाः सिंहसमूहा येषु तथाविधाः शैलशिलासदृशहेतीनां घातैरस्तमित्तयो भङ्गवप्राः । कुलाचलानां हिमवदादीनां तटाः रेणुः दध्वनुः । रणतेर्लिट् ॥ ८ ॥ ९ ॥ कल्पः संवर्तस्तदीयोत्पातभूततालवृक्षवदुत्तालाः प्राशवो वेतालास्तालैः करतालैस्तालिताः नर्तने संजाततालाः ॥ १० ॥ शान्ताः पयोधरा इव पांसवो यस्मिन्व्योम्नि मौलिकुण्डलकोटयो भास्कराकारैरुपलक्षिता बभूवुरिति देहलीदीपन्यायेन संबध्यते ॥ ११ ॥ प्रहरणायोत्पाटितकल्पभूरुहधारिभिः ॥ १२ ॥ असिप्रान्तलक्षणेर्वार्तैर्ज्ञापवन्तैः पातिता भित्तयो वप्राणि येषाम् । कणप्रकरतां चूर्णसमूहताम् ॥ १३ ॥ १४ ॥ तानसुरान् जरठाखूनृद्धमूषकान् ओतवो मार्जारा इव ते असुरास्तान् देवान् द्रुमान् रूढानारूढान् मत्तान् प्रमत्तपुरुषान् ऋक्षा भल्लका इव जगृहुः ॥ १५ ॥ दोर्लक्षणेपु वृक्षेषु विलसन्त्यो हेतयः शस्त्राण्येव कुसुमानि येषाम् ॥ १६ ॥ १७ ॥ रोदोरन्ध्ररूपो य उदुम्बरान्तःप्रदेशस्तत्र महामशकसंघप्राययोर्देवदानवसेनयोः ॥ १८ ॥ इदानीं दिग्ग-

कल्पाभ्रस्फूर्जिताकारो दारुणः समरारवः ॥ १९
 पिण्डग्रहेण नभसि भूभागमिव कुट्टिमम् ।
 मुष्टिग्राह्यो महामेघमन्थरोदरपीवरः ॥ २०
 रथसंपातसंपिष्टश्चैलरटन्नटः ।
 त्रुटद्धृदयनिःसत्त्वकर्कशाकन्दर्धरः ॥ २१
 प्रलयप्रत्ययोलासिकल्पान्तरावबृंहणः ।
 द्वादशादित्यसंघट्टद्रवत्काञ्चनपर्वतः ॥ २२
 ब्रह्माण्डकुण्डसंघट्टात्परावृत्त्या च निर्गतः ।
 महास्रोतः पयःपूरः सत्त्वाहत इवाकरः ॥ २३
 चञ्चत्सपक्षशैलेन्द्रपक्षपातचलङ्घनिः ।
 कठिनापूरणोद्धूतस्फुटच्छैलेन्द्रकन्दरः ॥ २४
 मन्दरोद्धूतदुग्धाग्धिसंक्षोभसदृशाङ्गकः ।
 रतिश्रुद्धुमास्फोटघटितद्वीपजन्तुभूः ॥ २५
 सेनयोः क्षुब्धयोरासीशुद्धमुद्धतदानवम् ।
 निष्पिष्टनगरग्रामगिरिकाननमानवम् ॥ २६
 महाहेतिशतच्छिन्नदानवाचलपूर्णदिक् ।
 अन्योन्याहतहेत्यादिचूर्णपूर्णस्वरोदरम् ॥ २७
 भुशुण्डीमण्डलास्फोटस्फुटन्मेरुशिखरशतम् ।
 शरमारुतनिर्लूनदैत्यदेवमुखाम्बुजम् ॥ २८
 चक्रावर्तशतभ्रान्तदेवदैत्यजरत्तुणम् ।
 सेनाप्रहारकलोलवलनावलिताम्बरम् ॥ २९
 हेत्युग्रवातनिष्पिष्टपतद्वैमानिकव्रजम् ।
 अस्त्रोदिताग्धिवार्योघप्लावितव्योमपत्तनम् ॥ ३०
 वहन्महास्त्रपातासिशूलशक्तिनदीशतम् ।

शैलपक्षोद्भटास्फोटलुठङ्गह्वाण्डमण्डपम् ॥ ३१
 दैत्यपार्ष्णिप्रहारौघपतल्लोकेशपत्तनम् ।
 नारीहलहलारावरणत्कङ्कणमन्दिरम् ॥ ३२
 लुठदैत्यवलोद्धूतमत्तासौघजलान्वितम् ।
 रक्तधौतनरौघोग्रमुक्तनादद्रवजनम् ॥ ३३
 लोकपानीकपाभोजच्छन्नाच्छन्नयमान्वितम् ।
 पुनः सुरासुरैर्घातैर्दृष्टसैन्यकुलाकुलम् ॥ ३४
 सपक्षपर्वताकारदानवाद्रिगमागमैः ।
 वहच्छवशवाशब्दभूरिभांकारभीषणम् ॥ ३५
 आयुधाग्रविभिन्नोद्गदैत्यपर्वतनिर्झरैः ।
 रक्तैररुणिताशेषवसुधार्णवपर्वतम् ॥ ३६
 उत्सन्नराष्ट्रनगरविपिनग्रामगह्वरम् ।
 धृतासंख्यासुरेभाश्वमनुष्यशवपर्वतम् ॥ ३७
 सुतालोत्तालनाराचराजिरोचितवारणम् ।
 मुष्टिप्रहारपिष्टांसमत्तरावणवारणम् ॥ ३८
 कल्पाभ्रपटलासारधारादलितपर्वतम् ।
 महाशनिविनिष्पेषपिष्टोद्धूतकुलाचलम् ॥ ३९
 कुपिताग्निज्वलज्वालाजालज्वलितदानवम् ।
 एकाञ्जलिपुटानीतसमुद्रोत्सादितानलम् ॥ ४०
 चण्डदैत्यातिसंभारशिलीकृतमहाज्वलम् ।
 वनव्यूहेन्धनाश्रयिर्चिर्द्राविताम्बुशिलोच्चयम् ॥ ४१
 अस्त्रनिर्मितदुर्वारतमः कल्पान्तरात्रिकम् ।
 मायासूर्यगणोद्योतैः पीतातनुतमः पटम् ॥ ४२

जादिप्रमृद्यमानजनरणकोलाहलं वर्णयति—अथेत्यादिसप्तभिः ॥ १९ ॥ पिण्डग्रहेण घनीभावस्वीकारेण नभसि कुट्टिमं भूभागमिव कुर्वाण इति शेषः । कचित्प्रदेशे मुष्टिग्राह्य इव कचिच्च मेघानां मन्थरं जलभारमन्थरमुदरमिव पीवरो गम्भीर इति यावत् ॥ २० ॥ रथसंपातेन संपिष्टैः शस्त्रैः शैलेषु रटन् नट इव ताललयानुसारी । त्रुटद्धृदयानां निस्सलानां कर्कशाकन्दैर्धरः ॥ २१ ॥ प्रलयस्य प्रत्ययैः कारणैरग्निवाय्वादिभिरुल्लासी यः कल्पस्य ब्रह्माहोऽन्ते प्रसिद्ध आरावस्तस्य बृंहणः प्रतिगर्जनप्रायः । द्वादशादित्यानां संघट्टनेन मेलनेन द्रवन् यः काञ्चनपर्वतस्तदीयशब्द इवेत्यर्थः ॥ २२ ॥ संघट्टादिति ल्यब्लोपे पञ्चमी । संघट्टं प्राप्य परावृत्त्या चकारेण स्वस्थानाच्च निर्गतः सलैः प्राणिभिराहतः आकरः सत्त्वाकरः महास्रोतसः पयःपूरध्वनि-रिव ॥ २३ ॥ चञ्चतां चलतां सपक्षशैलेन्द्राणां पक्षवातेनेव चलन् ध्वनिर्यत्र । कठिनैर्दुःश्रवैरापूरणैरुद्धूता उद्विग्नाः स्फुटन्तः श्रोत्रप्रायाः शैलेन्द्रकन्दरा येन ॥ २४ ॥ अमृतार्थं मथने मन्दरेणोद्धूतस्य दुग्धाग्धेः संक्षोभध्वनिना सदृशमङ्गं स्वरूपं यस्य । तत्रैवामृतोत्पत्तौ रत्या तदासक्त्या शृण्वन्ति ये देवासुरास्तेषां हर्षोत्कर्षं धुंमुमा इव ध्वनन्त आस्फोटा भुजास्फालन-

शब्दास्तैर्घटिता व्याप्ताः सप्तद्वीपलक्षणा जन्तुभुवः प्राण्यावासा येन ॥ २५ ॥ इत आरभ्य आसर्गसमाप्तेर्युद्धमेव वर्णयति—सेनयोरित्यादिना ॥ २६ ॥ २७ ॥ २८ ॥ २९ ॥ हेतय एवोग्रवातास्तैर्निष्पिष्टाः पतन्तश्च वैमानिकव्रजा यत्र । अस्त्रैर्वारुणास्त्रादिभिरुदितस्याग्धेर्वार्योघैः प्लावितानि व्योमपत्तनान्यमरावत्यादीनि यत्र ॥ ३० ॥ शैलानां पक्षेषु पार्श्वेषु उद्धटैरास्फोटैर्लुठन् कम्पमानो ब्रह्माण्डमण्डपो यत्र ॥ ३१ ॥ ३२ ॥ ३३ ॥ लोकपानामिन्द्रादीनामनीकपाः सेनानाथकास्तलक्षणेष्वाभोजेषु भ्रमर इव कदाचिन्मृतानां प्राणहरणाय च्छन्नः कदाचिद्युद्धार्थमच्छन्नः प्रकटश्च यो यमस्तेनान्वितम् । पलायनकाले घातैः प्रहारैः पुनः परावृत्त्य दष्टेरर्थात्प्रहरता सैन्यकुलेनाकुलम् ॥ ३४ ॥ शवशवेत्यनुकरणशब्दरूपैर्भूरिभिर्भांकारैर्भीषणम् ॥ ३५ ॥ ३६ ॥ धृता असंख्यसुरेभाश्वमनुष्यशवा येस्तथाविधाः पर्वता मेवादयो यत्र ॥ ३७ ॥ ३८ ॥ ३९ ॥ कुपितामीति देवपराक्रमः । एकाञ्जलीत्यसुरपराक्रमः ॥ ४० ॥ चण्डदैत्यैः शैलशिलाद्यतिसंभारैः प्रक्षिप्तैः शिलीकृतः महान् ज्वलतीति ज्वलोऽभिर्यत्रेति दैत्यपराक्रमः । वनव्यूहलक्षणेन्धनप्रयुक्ताभिरभ्यर्चिर्भिर्द्राविता अतएवाम्बुप्रायाः शिलोच्चया यत्रेति

मायाशिवर्षनिष्पीतकलाभ्रघनवर्षणम् ।
 ससीत्काराशिवमनशस्त्रसंघट्टवर्षणम् ॥ ४३
 वज्रवर्षास्त्रनिर्धूतशैलवर्षास्त्रसंभ्रमम् ।
 निद्राबोधास्त्रयुद्धाढ्यं संघर्षावग्रहाश्रयम् ॥ ४४
 वहत्ककचवृक्षास्त्रं जलाश्रयस्मरणान्धितम् ।
 ब्रह्मास्त्रयुद्धविषमं तमस्तेजोस्त्रसारितम् ॥ ४५
 अस्त्रोद्गीर्णायुधानीकनीरन्ध्रसकलाम्बरम् ।
 शिलावर्षास्त्रदलितं वह्निवर्षास्त्रभासुरम् ॥ ४६
 पताकास्पृष्टशकिकैश्चक्रचीत्कारगर्जितैः ।
 मुहूर्तेन रथैर्लङ्घितोदयास्तमयाचलम् ॥ ४७
 वज्रप्रहाराविरतम्रियमाणमहासुरम् ।
 शुक्रामरमहाविद्याजीवमानमहासुरम् ॥ ४८
 विद्रवदेवसंघातं जयप्रोड्डामरामरम् ।
 शुभग्रहमहाकेतुमालिकानामितस्ततः ॥ ४९
 उत्पातमङ्गलौघानां बुद्धेरुद्धरकन्धरम् ।
 साद्रिखोर्वीसमुद्रयुगगद्गधिरवारिधि ॥ ५०
 फुल्लैककिंशुकवनं कुर्वद्गुर्वारवैरतः ।

पर्वतप्रतिमासंख्यं शवपूर्णमहावर्णवम् ॥ ५१
 समग्रतरुशाखाग्रलम्बलोलमहाशवम् ।
 दीप्यमानैः स्ववातातैः पक्षपुष्पैर्लसत्फलैः ॥ ५२
 तालोत्तालैः शरव्रातवन्नैर्व्याप्तनभस्थलम् ।
 पर्वतप्रतिमासंख्यकबन्धशतबाहुभिः ॥ ५३
 नृत्यद्भिः पातिताम्भोदविमानसुरतारकम् ।
 शरशक्तिगदाप्रासपट्टिशप्रोतपर्वतम् ॥ ५४
 लोकसप्तकविभ्रष्टकुञ्जखण्डचिताम्बरम् ।
 अनारतरसन्मत्तकल्पाभ्रदृढदुन्दुभिः ॥ ५५
 एवं शब्दशतोन्नादपातालतलवारणम् ।
 विनायककराकृष्टदीर्घदानवपर्वतम् ॥ ५६
 एकदिक्करनिष्पन्दसिद्धसाध्यमरुद्गणम् ।
 पलायमानगन्धर्वकिन्नरामरचारणम् ॥ ५७
 ववुरशनिनिपातखण्डिताङ्गा
 दलितशिलाशकलाः ककुम्मुखेषु ।
 प्रलयसमयसूचकाः सुराणां
 सुरतरुघर्घरघसराः समीराः ॥ ५८

इत्यार्षे श्रीवासिष्ठमहारामायणे वा० दे० मो० स्थितिप्रकरणे दामव्यालकटसंग्रामवर्णनं नाम षड्विंशः सर्गः ॥ २६ ॥

सप्तविंशः सर्गः २७

वसिष्ठ उवाच ।
 तस्मिंस्तदा वर्तमाने घोरे समरसंभ्रमे ।
 देवासुरशरीरेषु गर्तेष्वभ्रोदरेष्विव ॥ १

देवपराक्रमः । एवमग्रेऽपि यथायोग्यं बोध्यम् ॥ ४१ ॥ ४२ ॥
 कला मायाकौशलं तत्प्रयुक्तानामभ्राणां घनं वर्षणं यत्र ॥ ४३ ॥
 संघर्षः पराभिभवः स एवावग्रहः प्रागुक्तवर्षप्रतिबन्धस्तदाश्र-
 यम् ॥ ४४ ॥ जलाश्रयस्मरणेन व्यामोहेनान्धितम् ॥ ४५ ॥
 आसुरपैशाचाद्यन्नैरुद्गीर्णैस्तोमरमुसलमुद्राद्यायुधानीकैर्नीरन्ध्रं
 सकलाम्बरं यत्र ॥ ४६ ॥ ४७ ॥ शुक्रस्य अमराख्या महावि-
 द्यामृतसंजीवनविद्या तथा जीवमाना महासुरा यत्र ॥ ४८ ॥
 क्वचिद्विद्रवदेवसंघातं क्वचिजयप्रोड्डामरामरम् । क्वचिच्छुभग्रहाणां
 महतीनां केतुमालिकानां च बुद्धेर्दर्शनार्थमितस्तत उद्धरकन्धरं
 उन्नमितकण्ठम् ॥ ४९ ॥ क्वचित्तु उत्पातानां मङ्गलौघानां बुद्धे-
 र्दर्शनार्थमुद्धरकन्धरम् । फलस्यापि हेतुलविवक्षणाद्बुद्धेरिति
 पञ्चमी । अद्रिभिः खेन समुद्रेण दिवा च सहितं जगदेव रुधि-
 रवारिधिर्यत्र ॥ ५० ॥ जगदित्यनुवर्तते । कुर्वदिति पूर्वो-
 त्तार्थान्वयि । उभयत्रापि रुधिरणेति शेषः ॥ ५१ ॥
 शरव्रातस्य वनत्वेन रूपणाय विशिनष्टि—दीप्यमानैरित्यादि ।
 अर्करश्मिप्रतिबिम्बपल्लवैर्दीप्यमानैः स्वस्य वेगवातेनार्तैश्चञ्चलैः
 कङ्कादिपक्षा गृह्यत एव पुष्पाणि येषां तैः । लसन्ति फलानि
 लोहभागा एव श्लेषात्फलानि येषां तैः ॥ ५२ ॥ तालेभ्योऽप्युत्तालै-
 रुच्छितैः ॥ ५३ ॥ कबन्धशतबाहुभिः पातिता अम्भोदा

वहत्स्वसृक्प्रवाहेषु गङ्गापूरेष्विवाम्बरात् ।
 दासि वेष्टितदेवौघकृतक्ष्वेडाघनारवे ॥ २
 व्याले निजकराकृष्टिपिष्टसर्वसुरालये ।

विमानानि सुरास्तारकाश्च यत्र । पट्टिशान्तैः प्रोताः संतताः
 पर्वता यत्र ॥ ५४ ॥ यद्यप्यूर्ध्वं षडेव लोकास्तथापि भूलो-
 कस्यकुञ्जखण्डानामप्युड्डयनेन भ्रंशसंभवाल्लोकसप्तकेत्युक्तम्
 ॥ ५५ ॥ एवं प्रागुक्तप्रकारैः शब्दशतैरुन्नादाः प्रतिगर्जन्तः
 पातालतलवारणा दिग्गजा यत्र ॥ ५६ ॥ दिग्भेदकराणां
 सूर्येन्द्रादीनामेकस्यां दिशि दैवान्मिलने एकदिक्करा असुरभया-
 त्रिष्पन्दाश्च सिद्धसाध्यमरुद्गणा यत्र ॥ ५७ ॥ इदानीमौत्पातिकं
 भ्रंशापवनं वर्णयति—ववुरिति । अशनिनिपातैर्वैद्युताग्निपातनैः
 खण्डितप्राण्यङ्गा दलितशिलाशकलाश्च । सुराणां प्रलयसमयस्य
 सूचकाः सुरतरुघर्घराणां कल्पवृक्षसंबन्धिभ्रमरकोकिलादिध्व-
 नीनां घसरा भक्षकास्तिरोधायका इतियावत् । समीरा भ्रंशा-
 मारुता ववुः ॥ ५८ ॥ इति श्रीवासिष्ठमहारामायणे तात्पर्य-
 प्रकाशे स्थितिप्रकरणे षड्विंशः सर्गः ॥ २६ ॥

देवाः पराजितास्तेभ्यः प्रपन्नैभ्योऽत्र पन्नभूः ।

प्राह दैत्यवधोपायं वासनोपचयं चिरात् ॥ १ ॥

देवासुरशरीरेषु जातेषु गर्तेषु व्रणेषु असृक्प्रवाहेषु वह-
 त्स्विति परेणान्वयः ॥ १ ॥ वेष्टितदेवौघं यथास्यात्तथा कृतः
 क्ष्वेडा सिंहनादरूपो महारवो येन ॥ २ ॥ आकृष्टिराकर्षणं

कटे कठिनसंरम्भसङ्गरक्षपितामरे ॥ ३
 ऐरावते क्षीणरवे पलायनपरायणे ।
 प्रवृद्धे दानवानीके मध्याह्न इव भास्करे ॥ ४
 पतिताङ्गव्यथार्तानि प्रस्रवद्रुधिराणि च ।
 पयांसीवावसेतूनि देवसैन्यानि दुद्रुवुः ॥ ५
 दामव्यालकटास्तानि चिरमन्तर्हितानि च ।
 अनुजग्मुर्लसन्नादमिन्धनानीव पावकाः ॥ ६
 अन्विष्टानपि यत्नेन नालभन्तासुराः सुरान् ।
 घनजालवनोड्डीनान्सिंहा हरिणकानिव ॥ ७
 अलब्धेष्वमरौघेषु दामव्यालकटास्तदा ।
 जग्मुः पातालकोशस्थं प्रभुं प्रमुदिताशयाः ॥ ८
 अथ देवा विषण्णास्ते क्षणमाश्वास्य वै ययुः ।
 जयोपायाय विजिता ब्रह्माणममितौजसम् ॥ ९
 तेषामाविरभूद्ब्रह्मा रक्तस्काननश्रियाम् ।
 सायं रक्तीकृताम्बूनामब्धीनामिव चन्द्रमाः ॥ १०
 प्रणम्य ते सुरास्तस्मा अनर्थं शम्बरेहितम् ।
 सम्यक्प्रकथयामासुर्दामव्यालकटक्रमम् ॥ ११
 तदाकर्ण्यखिलं ब्रह्मा विचार्य स विचारवित् ।
 उवाचेदं सुरानीकमाश्वासनकरं वचः ॥ १२

श्रीब्रह्मोवाच ।

शतवर्षसहस्रान्ते शम्बरेण हरेः करात् ।
 मर्तव्यं समरेशस्य तत्कालं संप्रतीक्षताम् ॥ १३
 दामव्यालकटानेतानद्य त्वमरसत्तमाः ।
 योधयन्तः पलायध्वं मायायुद्धेन दानवान् ॥ १४
 युद्धाभ्यासवशादेषां मुकुराणामिवाशये ।
 अहंकारचमत्कारः प्रतिबिम्बमुपैष्यति ॥ १५
 गृहीतवासनास्त्वेते दामव्यालकटाः सुराः ।
 सुजेया वो भविष्यन्ति लग्नजालाः खगा इव ॥ १६

तथा पिष्टाः संचूर्णिताः सर्वसुरालया येन ॥ ३ ॥ ४ ॥ अवसे-
 तूनि अवसन्नसेतूनि ॥ ५ ॥ अन्तर्हितानि दूरं तिरोहितानि ।
 लसन्नादं भ्राजमानाधिक्षेपध्वनि यथास्यात्तथा ॥ ६ ॥ घनानि
 निविडानि लतादिजालानि यस्मिंस्तथाविधे वने उड्डीनान् उ-
 त्प्लुत्य लीनान् ॥ ७ ॥ निर्वासनलात्स्वतएव प्रमुदिताशयता
 जयलाभनिमित्तकलेनोपचर्यते ॥ ८ ॥ जयोपायाय जयोपाय-
 प्रश्रयाय ॥ ९ ॥ रक्तै रुधिरै रक्ता शोणा आननश्रीर्येषां तेषाम्
 ॥ १० ॥ शम्बरस्येहितमिच्छा । सृष्ट्यात्मकं दामव्यालकटक्र-
 मम् ॥ ११ ॥ १२ ॥ तत्कालमिति 'कालाध्वनोः' इति द्वि-
 तीया ॥ १३ ॥ १४ ॥ अहमित्याकारा प्रथमान्तःकरणवृत्तिर-
 हंकारचमत्कारः ॥ १५ ॥ तथा वृत्त्या गृहीताः क्रमेणोपचिता
 वासना येषाम् ॥ १६ ॥ अवासनाः शम्बरसंकल्पेन प्रतिबन्धा-
 दनाविर्भूतवासना नल्लयन्तावासनाः । ज्ञानं विना आत्यन्तिक-
 वासनोच्छेदासंभवात् । निर्वासनानां जन्मानुपपत्तेश्चेति बो-
 ध्यम् ॥ १७ ॥ १८ ॥ भिन्नवासना नष्टवासनाः ॥ १९ ॥

अद्य त्ववासना ह्येते सुखदुःखविवर्जिताः ।
 धैर्येणारीन्विनिघ्नन्तो देवा दुर्जयतां गताः ॥ १७
 वासनातन्तुवद्धा ये आशापाशवशीकृताः ।
 वश्यतां यान्ति ते लोके रज्जुवद्धाः खगा इव ॥ १८
 ये भिन्नवासना धीराः सर्वत्रासक्तबुद्धयः ।
 न दृष्यन्ति न कुप्यन्ति दुर्जयास्ते महाधियः ॥ १९
 यस्यान्तर्वासनारज्ज्वा ग्रन्थिवन्धः शरीरिणः ।
 महानपि बहुज्ञोऽपि स बालेनापि जीयते ॥ २०
 अयं सोहं ममेदं तदित्याकल्पितकल्पनः ।
 आपदां पात्रतामेति पयसामिव सागरः ॥ २१
 इयन्मात्रपरिच्छिन्नो येनात्मा भव्यभाविताः ।
 स सर्वज्ञोऽपि सर्वत्र परां कृपणतां गतः ॥ २२
 अनन्तस्याप्रमेयस्य येनेयत्ता प्रकल्पिता ।
 आत्मनस्तस्य तेनात्मा स्वात्मनैवावशीकृतः ॥ २३
 आत्मनो व्यतिरिक्तं यत्किंचिदस्ति जगत्रये ।
 यत्रोपादेयभावेन बद्धा भवतु वासना ॥ २४
 आस्थामात्रमनन्तानां दुःखानामाकरं विदुः ।
 अनास्थामात्रमभितः सुखानामाकरं विदुः ॥ २५
 दामव्यालकटा यावदनास्था भवसंस्थितौ ।
 तावन्न नाम जेयावो मशकानामिवानलाः ॥ २६
 अन्तर्वासनया जन्तुर्दीनतामनुयातया ।
 जितो भवत्यन्यथा तु मशकोऽप्यमराचलः ॥ २७
 विद्यते वासना यत्र तत्र सा याति पीनताम् ।
 गुणो गुणिनि हि द्वित्वं सतो दृष्टं हि नासतः ॥ २८
 अयं सोहं ममेदं चेत्येवमन्तः सवासनम् ।
 यथा दामादयः शक्र भावयन्ति तथा कुरु ॥ २९
 याया जनस्य विपदो भावाभावदशाश्च याः ।
 तृष्णाकरज्वल्लुप्यास्ता मज्जर्यः कटुकोमलाः ॥ ३०

२० ॥ २१ ॥ सर्वदुर्वासनानां मध्ये आत्मनो देहादितादात्म्येन
 परिच्छिन्नताभ्रान्तिवासनैव महामौर्ख्यकार्पण्यजन्ममरणादिवी-
 जलान्महाननर्थं इत्याह—इयन्मात्रेत्यादिना ॥ २२ ॥ अव-
 शीकृतो विवशीकृतः । संसारानर्थविह्वलीकृत इतियावत् ॥ २३ ॥
 यद्यपि आत्मनो व्यतिरिक्तं किंचिदस्ति तर्हि तत्र उपादेयभा-
 वेन उपादातुं योग्यतया वासना भवतु नाम नतु तदस्तीत्यर्थः
 ॥ २४ ॥ तथा चासद्वस्तुन्यास्था त्याज्येत्याशयेनाह—आस्था-
 मात्रमिति ॥ २५ ॥ उक्तं प्रकृते योजयति—दामेति ॥ २६ ॥
 देहाद्यहंभावप्राहिण्या अन्तर्वासनया देहादिनाशेनात्मनाशसं-
 भावनया दीनतां कातरताम् । अन्यथा तादृशवासनाभावे तु
 मशकोऽप्यमराचलो मेरुरिवाप्रकम्प्यो भवतीत्यर्थः ॥ २७ ॥ हि
 यस्माद्गुणिनि धर्मिणि सति पीनत्वाख्यो गुणो भवति । किंचो-
 पचयमन्तरा न पीनत्वसिद्धिः । उपचयश्च द्वितीयावयवसिद्धौ ।
 तच्च द्वित्वं सतो द्रव्यस्य दृष्टं नासत इत्यर्थः ॥ २८ ॥ दामा-
 दयो यथा येनोपायेन । अयं देहादिरेव स प्रसिद्धोऽहम् । इदं

वासनातन्तुबद्धो यो लोको विपरिवर्तते ।
 सा प्रवृद्धातिदुःखाय सुखायोच्छेदमागता ॥ ३१
 धीरोऽप्यतिबहुज्ञोऽपि कुलजोऽपि महानपि ।
 तृणया बध्यते जन्तुः सिंहः शृङ्गलया यथा ॥ ३२
 देहपादपसंस्थस्य हृदयालयगामिनः ।
 तृणाचित्तखगस्येयं वागुरा परिकल्पिता ॥ ३३
 दीनो वासनाया लोकः कृतान्तेनापकृष्यते ।
 रज्ज्वेव बालेन खगो विवशो भृशमुच्छ्वसन् ॥ ३४
 अलमायुधभारेण संगरभ्रमणेन च ।
 वासनाया विपर्यासं युक्त्या यत्नाद्रिपोः कुरु ॥ ३५
 अन्तरा क्षुभिते धैर्ये रिपोरमरनायक ।
 न शास्त्राणि न चास्त्राणि न शास्त्राणि जयन्ति च ॥

इत्यार्षे श्रीवासिष्ठमहारामायणे वाल्मीकीये मोक्षोपायेषु स्थितिप्रकरणे पितामहवाक्यं नाम सप्तविंशः सर्गः ॥ २७ ॥

अष्टाविंशः सर्गः २८

वसिष्ठ उवाच ।

इत्युक्त्वा भगवान्देवांस्तत्रैवान्तर्धिमाययौ ।
 वेलावनितटे शब्दं कृत्वेवाम्बुतरङ्गकः ॥ १
 सुरास्त्वाकर्ण्य तद्वाक्यं जग्मुः स्वाभिमतं दिशम् ।
 कमलामोदमादाय वनमालामिवानिलाः ॥ २
 दिनानि कतिचित्स्थेषु कान्तेषु स्थिरकान्तिषु ।
 द्विरेफा इव पद्मेषु मन्दिरेषु विशश्रमुः ॥ ३
 कंचित्कालं समासाद्य स्वात्मोदयकरं शुभम् ।
 चक्रुर्दुन्दुभिनिर्घोषं प्रलयाभ्ररवोपमम् ॥ ४
 अथ दैत्यैर्ममाव्योम्नि तैः पातालतले स्थितैः ।

जयपराजयपूजाजीवनादि मम इति भावयन्त्यभिमंस्वन्ते तथा
 तमुपायं कुर्वित्यर्थः ॥ २९ ॥ ३० ॥ यो विपरिवर्तते तस्य
 सा वासना अतिदुःखायेत्यर्थः ॥ ३१ ॥ ३२ ॥ हृदयपुण्डरी-
 कमेवाल्लो नीडं तद्गामिनश्चित्तोपलक्षितजीवखगस्य ॥ ३३ ॥
 रज्ज्वा तन्तुनेव ॥ ३४ ॥ वासनायाः शम्बरसंकल्पाहितनिर-
 भिमानवासनायाः । विपर्यासं वैपरीत्यम् । अभिमानोपचयमिति
 यावत् । रिपोर्दामादेः ॥ ३५ ॥ शत्रोरन्तः अक्षुभिते धैर्ये स-
 तीति शेषः । शास्त्राणि औशनसादीनि नीतिशास्त्राणि ॥ ३६ ॥
 अहंकारमयीं वासनां ते एते संकल्पाद्ब्रवीष्यन्ति ॥ ३७ ॥
 तत्त्वज्ञेभ्यस्तेषु कोऽपकर्षो येन ते वासनां गृहीयुस्तत्राह—
 अज्ञेति ॥ ३८ ॥ प्रबोधयत व्यवहारपदेषु जागरुकान्कुरुत
 ॥ ३९ ॥ केचन केचिदपि तृणया अप्रोताशयाश्चेन च ते
 पेलवाः ॥ ४० ॥ यथा जलाशयान्तश्चलचलानामत्यन्तचपलानां
 विचित्रलहरीणां भरोऽतिशयो जलात्मनैवास्ति तथा स्ववासना-
 न्तरिदं समविषमं स्थिरतां प्रवाहनित्यतां समुपनतं समुपगतं
 स्थितमित्यर्थः ॥ ४१ ॥ इति श्रीवासिष्ठमहारामायणतात्पर्य-

दामव्यालकटास्त्वेते युद्धाभ्यासवशेन च ।
 अहंकारमयीं मत्तास्ते ग्रहीष्यन्ति वासनाम् ॥ ३७
 यदा तेऽत्यज्ञपुरुषाः शम्बरेण विनिर्मिताः ।
 वासनामाश्रयिष्यन्ति तदा यास्यन्ति जेयताम् ॥ ३८
 तत्तावद्युक्तियुद्धेन तान्प्रबोधयतामराः ।
 यावदभ्यासवशतो भविष्यन्ति सवासनाः ॥ ३९
 ततो वश्या भविष्यन्ति भवतां बद्धवासनाः ।
 तृणाऽप्रोताशया लोके न च केचन पेलवाः ॥ ४०
 समविषममिदं जगत्समग्रं
 समुपनतं स्थिरतां स्ववासनान्तः ।
 चलचललहरीभरो यथाब्धा-
 वत इह सैव चिकित्सतां प्रयाता ॥ ४१

कालक्षेपकरं घोरं पुनर्युद्धमवर्तत ॥ ५
 ववुरसिशरशक्तिमुद्गरौघा
 मुसलगदापरशूग्रचक्रशङ्खाः ।
 अशनिगिरिशिलाहुताशवृक्षा
 अहिगरुडादिमुखानि चायुधानि ॥ ६
 मायाकृत्यायुधमहाम्बुघनप्रवाहा
 क्षिप्रावहा प्रतिदिशं किल निर्जगाम ।
 पाषाणपर्वतमहीरुहलक्षवृक्ष-
 क्षुब्धाम्बुपूरघनघोषवती नदी द्राक् ॥ ७
 मध्यप्रवाहवहदुल्मुकशूलशैल-
 प्रासासिकुन्तशरतोमरमुद्गरौघा ।

प्रकाशे स्थितिप्रकरणे सप्तविंशः सर्गः ॥ २७ ॥

विश्रान्तानां पुनर्युद्धं विस्तरेणात्र वर्णयते ।

देवानां दानवानां च चिरमावासनोदयात् ॥ १ ॥

अम्बुनस्तरङ्गको वेलापदसान्निध्यात्समुद्रतरङ्ग इति गम्यते
 ॥ १ ॥ स्वाभिमतं स्वस्वामिप्रेतां तत्तद्विक्पालाधिष्ठितदि-
 शम् । स्वाभिमतमित्येतद्वनमालाया अपि विशेषणम् ॥ २ ॥
 विशश्रमुर्विश्रान्ताः ॥ ३ ॥ ४ ॥ अथ दुन्दुभिरवं श्रुत्वा सन्नद्ध
 दैत्यैर्ध्वमागतेषु सत्सु । महाव्योम्न्यन्तरिक्षे ॥ ५ ॥ आसर्गसमा-
 स्तेर्युद्धमेव वर्णयति—ववुरित्यादिना। शङ्खाः शङ्खाकारा आयुध-
 विशेषाः । परप्राणहारित्वादायुधप्रायाः शङ्खशब्दावा । गिरीणां
 शिलासहिताः गिरिप्रायाः शिला गिरयः शिलाश्चेति वा वृक्षान्ताः ।
 अहिगरुडादिमुखान्यायुधानि च महाव्योम्नि ववुः जग्मुः ६ तदेव
 वर्णयति—मायेति । मायाकृतान्यायुधान्येव महाम्बूनि तेषां घनः
 प्रवाहो यस्याः। अतएव क्षिप्रान् शीघ्रहस्तानावहति जयायेति क्षि-
 प्रावहा । पाषाणैः पर्वतैर्महीरुहलक्षैस्तेष्वपि प्रधानैर्वृक्षैश्च क्षुब्धा-
 म्बुपूरेव घनघोषवती नदी द्राक् निर्जगामेत्यर्थः ॥ ७ ॥ तामेव

गङ्गोपमास्त्रुवलितामरमन्दिरेण
 सर्वासु दिक्ष्वशनिवर्षनिकर्षणेन ॥ ८
 पृथ्व्यादिदारुणशरीरमपि प्रहार-
 दानग्रहा गहनराशिशरीरकेव ।
 मायोपशाम्यति सुरासुरसिद्धसन्ना ।
 मायाकृतिः पुनरुदेति नचैव सैव ॥ ९
 शैलोपमायुधविघटितभूधराणि
 रक्ताम्बुपूरपरिपूर्णमहार्णवानि ।
 देवासुरेन्द्रशवशैलविरुढकुन्त-
 तालीवनानि ककुभां वदनानि चासन् ॥ १०
 उद्गीर्णकुन्तशरशक्तिगदासिचक्र-
 हेलानिगीर्णसुरदानवमुक्तशैला ।
 काषोलसत्क्रकचदन्तनखाग्रमाला
 जीवान्विता ह्यपतदायससिंहसृष्टिः ॥ ११
 उज्ज्वाललोचनविषज्वलनातपौघ-
 दिग्दाहदर्शितयुगान्तदिनेशसेना ।
 उड्डीयमानपरिदीर्घमहामहीध्र-
 मग्नाधिध्वद्विषधरावलिरुल्लास ॥ १२

नदीं पुनर्वर्णयति—मध्येति । अम्बुभिर्जलैरिव वलितं वेष्टितं
 अमरमन्दिरं मेवादि येन तथाविधेनाशनिप्रमुखायुधवर्षप्रयुक्ते-
 न निकर्षणेन वप्रच्छेदनेन गङ्गोपमा । मेवादिगिरिपृष्ठप्रवहद्ग-
 न्नासदृशीत्यर्थः ॥ ८ ॥ संप्रति सुरासुराणां परस्परव्यामोहनाय
 विचित्रमायानिर्माणं प्रतीकरैश्च तदुपशमं पुनःपुनस्तत्सदृशमा-
 यान्तरोद्भवोपशमं चाह—पृथ्व्यादीति।पृथ्वी मही तन्मयी आ-
 दिपदाज्जलतेजोवाय्वाकाशमयीव माया । यथेयं पृथिवी भ्रमतीव
 पततीव निरुणद्धीवाप्स्विव निमज्जन्यग्निनेव दह्यन्ते वायुनेवोड्डी-
 यन्ते महागर्ताकाश इव निपतन्ति जना इति । दारुणानि रक्षः-
 पिशाचादिशरीराणि तन्मयीव । यथा तानि निपतन्तीव धावन्ती-
 व युध्यन्तीव खादन्तीवेत्येवंरूपा दारुणशरीरमयी । प्रहाराणां
 दानं ग्रहो ग्रहणं च बहुशो यस्यां तथाविधान्या । गहनानि
 परैर्दुस्तराणि राशीभूतानीव बहुलमापन्नानि शरीरकाणि
 प्रतियोधशरीराणि यस्यां सा तथाविधेनान्या । एवंविधापि
 प्रयुक्ता माया सुरैरसुरैः सिद्धैश्च प्रतीकरैः सन्ना विनाशिता
 सती उपशाम्यति पुनस्तादृश्येव मायाकृतिरुदेति सा किं सैव
 पूर्वोत्पन्नैव मायाकृतिरुत न चैव नैव च सा किलन्येवेति तत्त्वतो
 दुर्ज्ञेयेत्यर्थः ॥ ९ ॥ देवलक्षणेऽसुरेन्द्रशवलक्षणे च शैलेषु
 विरुढानि कुन्तपङ्क्तिक्षणतालीवनानि येषु तथाविधानि च
 ककुभां दिशां वदनानि मुखान्यासन् ॥ १० ॥ उद्गीर्णैः कुन्त-
 शरशक्तिगदासिचकैर्हैल्यैव निगीर्णैः सुरैर्दानवैश्च मुक्ताः शैला
 यस्याम् । काषेण च्छेदनेनोल्लसतां क्रकचानां दन्ता एव नखाग्र-
 माला यस्यास्तथाविधा । परजीवग्राहिलान्जीवान्विता । आ-

उन्नादवज्रमकरोत्करककशान्त-
 क्षुब्धाधिवीचिवलयैर्वलिताचलेन्द्रैः ।
 आसीजगत्सकलमेव सुसंकटाङ्ग-
 मावृत्तिभिर्विविधहेतिनदीप्रवाहैः ॥ १३
 शैलास्त्रशस्त्रगरुडाचलचालितोच्च-
 नागं महासुरगणाङ्गणमन्तरिक्षम् ।
 आसीत्क्षणं जलधिभिः क्षणमग्निपूरैः
 पूर्णं क्षणं दिनकरैः क्षणमन्धकारैः ॥ १४
 गरुडगुडगुडाकुलान्तरिक्ष-
 प्रविस्तृतहेतिहुताशपर्वतौघैः ।
 जगदभवदसह्यकल्पकाले
 ज्वलितसुरालयभूतलान्तरालम् ॥ १५
 उदपतन्नसुरा वसुधातला-
 द्रगनमद्रितटादिव पक्षिणः ।
 अतिबलादपतन्विबुधा भुवि
 प्रलयचालितशैलशिला इव ॥ १६
 शरीररुढोन्नतहेतिवृक्ष-
 वनावलीलभ्रमहाग्निदाहाः ।

यसानामयोविकारायुधमयानां हिंस्रत्वात्सिंहानां सृष्टिरपतत् ।
 निष्पापतेत्यर्थः ॥ ११ ॥ इदानीं सर्पास्त्रनिर्मितदृष्टिविषमाया-
 सर्पसमूहं वर्णयति—उज्ज्वालेति । उद्गता ज्वाला येभ्यस्तथा-
 विधानां लोचनविषज्वलनानामातपौघेन ये दिशां दाहास्तैर्द-
 र्शिता युगान्ते युगपदुदितद्वादशदिनेशानां सेना यथा तथाविधा
 विषधराणां सर्पाणामावलिः उड्डीयमानैः परितो दीर्घैरुच्छ्रयेण
 महद्भिर्महीध्रैर्मग्नेन व्याप्तेनाधिना तुल्यं मग्नाधिध्वत् उल्लास
 शुशुभे ॥ १२ ॥ इदानीं सामुद्राल्लमायया समुद्रवेष्टनं वर्णय-
 ति—उन्नादेति । वलितो वेष्टितोऽचलेन्द्रो मेरुयैस्तथाविधैर्वि-
 विधैर्हेतिनदीप्रवाहैः उन्नादस्य वज्रादिरन्तर्मकरोत्करैश्च कर्कश-
 स्यान्तःक्षुब्धस्याध्वेर्वाचिवलयैः सकलमेव जगत् आवृत्तिभिः
 परिवर्तनैः सुसंकटाङ्गं पीडितसर्वावयवमासीत् ॥ १३ ॥ महतां
 सुराणामसुराणां च युद्धाङ्गणभूतमन्तरिक्षं शैलास्त्रैः शस्त्रैर्मा-
 यारचितगरुडैर्वलादुत्पाद्य प्रक्षिप्तैरचलैश्च चालिताः पलायिताः
 प्रागवर्णितदृष्टिविषनागा यस्यास्तथाविधं सत्क्षणं जलाधिभिः
 पूर्णमासीत् । क्षणमग्निपूरैः पूर्णमासीत् । क्षणं दिनकरैः पूर्णमासीत् ।
 क्षणमन्धकारैः पूर्णमासीदिति प्रागुक्तस्यैवानुवादः ॥ १४ ॥ गा-
 रुडास्त्रप्रभवैर्गरुडैः । गुडगुडेल्यव्यक्तानुकरणम् । गुडगुडेति ध्वनि-
 भिराकुलेन्तरिक्षे प्रविस्तृतैर्हेतिहुताशपर्वतानामौघैः प्रवाहैः पुन-
 रपि जगदसह्यकल्पकाल इव ज्वलितसुरालयभूतलान्तरालम-
 भवत् ॥ १५ ॥ असुरा वसुधातलात् गगनं उत् ऊर्ध्व
 अपतन् । विबुधास्तु ऊर्ध्वदेशाद्भुवि अपतन् ॥ १६ ॥
 शरीरे रुढैरुन्नतहेतिवृक्षैः संपन्नासु वनावलीषु लभो महा-

सुरासुराः प्रापुरथाम्बरान्तः
कल्पानिलान्दोलितशैलशोभाम् ॥ १७
सुरासुराद्रीन्द्रशरीरमुक्तै
रक्तप्रवाहैरभितो भ्रमद्भिः ।
वभार पूर्णं परितोऽम्बरोऽद्रेः
संध्याकरौघक्षतमङ्ग गङ्गाम् ॥ १८
गिरिवर्षणमम्बुवर्षणं
विविधोग्रायुधवर्षणं तथा ।
विषमाशनिवर्षणं च ते
सममन्योन्यमथान्निवर्षणम् ॥ १९
अनयन्नयमार्गकोविदाः
दलितशेषगिरीन्द्रभित्तयः ।
ससृजुश्च समं समन्ततः
करिकुम्भेष्विव पुण्यवर्षणम् ॥ २०
देवासुराः समरसंभ्रममाकुलास्ते
अन्योन्यमङ्गदलनाकुलहेतिहस्ताः ।
नागेन्द्रडिम्भपृतनापृथुपीठपैः
कीर्णश्रियो नभसि वभ्रमुरक्षिपन्तः ॥ २१
छिन्नैः शिरःकरभुजोरुभरैर्भ्रमद्भि-
राकाशकाष्ठशलभैरशिवैस्तदानीम् ।
आसीजगज्जठरमभ्रभैरिवोग्रै-
राभास्करस्थगितदिकटशैलजालम् ॥ २२

रटद्भटास्फोटकटिस्फुटद्भिः
समीरितैर्हेतिकलासितौघैः ।
परस्पराघातहतैः पतद्भि-
र्जगाम शीर्णा दलशो धरित्री ॥ २३
अन्योन्यमायुधशिलाचलवृक्षवर्षै-
र्मेरुप्रमाणकठिनाङ्गनिघर्षणैश्च ।
आसीद्रणं चटचटास्फुटदन्तरिक्षं
कल्पक्षयान्तमिव भीमभरोग्रनादैः ॥ २४
मत्तानिलश्रुब्धजलानलार्क-
दलद्वयं दीर्घसुरासुरौघम् ।
ब्रह्माण्डमाखण्डितकुब्जकोण-
मकालकल्पान्तकरालमासीत् ॥ २५
भ्रान्तैर्भृशं भरितदिकटमद्रिकूटै-
रात्मप्रमाणघनहेतिहतै रणद्भिः ।
कूजद्भिरार्तिभिरिवोग्रगुहोच्चवातैः
क्रन्दद्भिरापतितसिंहरवैरदभ्रैः ॥ २६
मायानदीजलधियोधघनाग्निदाहै-
र्वृक्षैः सुरासुरशवैरचलैः शिलोच्चैः ।
भ्रान्तैः शरासिंशितशक्तिगदास्त्रशस्त्रै-
र्वातावकीर्णवनपर्णवदन्तरन्तः ॥ २७
अद्रीन्द्रपक्षपरिमाणगमाक्षमोक्त-
दुर्वारहस्तिबलदारुणदेहकैर्द्राकू ।

नग्निदाहो येषां तथाविधाः सुरासुराः कल्पानिलैरान्दोलि-
तानां भ्राम्यमाणानामर्थोज्ज्वलतां शैलानां शोभां प्रापुः ॥ १७ ॥
अद्रेर्मेरोः परितोऽभितक्षतुर्दिशमम्बर आकाशो नायकः । व्यत्य-
येन पुंस्त्वम् । सुरासुरलक्षणानामद्रीन्द्राणां शरीरेभ्यो मुक्तै-
रभितो भ्रमद्भिः रक्तप्रवाहैः पूर्णं संध्याया नायिकायाः । करौ-
घपदेन करजौघालक्ष्यन्ते । तेषां क्षतं वभार । अथवा तथावि-
धरक्तप्रवाहैः पूर्णा गङ्गां वभारेत्युत्प्रेक्षयोर्विकल्पः । अङ्गेति सं-
बोधने । पूर्णमित्येतन्नक्षतगङ्गायोर्द्वयोरपि विशेषणम् । स्त्रीन-
पुंसकयोः 'नपुंसकमनपुंसकेन' इत्येकशेषे एकवद्भावः ॥ १८ ॥
ते सुरासुराः अनयन् इति परेणान्वयः ॥ १९ ॥ पुण्ये पुण्यके
उत्सवविशेषे क्रीडार्थं नलिकायन्त्रैर्लक्षाकुङ्कुमचन्दनादिरसवर्ष-
णमिवेत्यर्थः ॥ २० ॥ अन्योन्यं समरसंभ्रमं युद्धोत्साहमक्षिपन्तः
अत्यजन्तो देवासुरा अङ्गदलने आकुला व्यग्रा हेतियुक्ता हस्ता
येषां तथाविधाः सन्तो नागेन्द्राणामैरावतादिदिग्गजानां डि-
म्भानां सन्ततिभूतानां गजानां पृतनायाः समूहस्य पृथूनां
पीठानां पीठसदृशपृष्ठानां पेषैरिव पीडाकरैर्गुहतरसंभारसंभृता-
रोहणैः कीर्णश्रियो विस्तारितशोभा नभसि वभ्रमुरित्यर्थः
॥ २१ ॥ आकाशस्य काष्ठानां दिशां च समाहार आका-
शकाष्ठं तत्र शरभैः औत्पातिकरक्तपतङ्गविशेषभूतैः आकाश-
स्यैव फलपुष्पपर्णाघनवशेषात्काष्ठसदृशस्य शलभैरिति वा ।
अभ्राणां मेघानां भ्रैरतिशयैरिव । 'अभ्रभ्रमैः' इति पाठे-
योग ० ६०

ऽपि अपां भ्रमरैर्मेघैरित्येवार्थः । आभास्करं भास्कर-
पर्यन्तं स्थगितान्याच्छादितानि दिकटानि शैलजालानि च यत्र
तथाविधमासीत् ॥ २२ ॥ सम्यगीरितैः प्रहतैः रटतां भटा-
नामास्फोटेनास्फालनेन कटिप्रदेशेषु स्फुटद्भिर्बुद्ध्यद्भिस्तथा पर-
स्परास्फालहतैरतएव पतद्भिर्हेतिभिः कलाभिर्यन्त्रक्षेपण्यादिकौ-
शलैरसितानां क्षिप्तानां शिलापर्वतादीनामोघैः । इदं छान्दसः ।
धरित्री शीर्णा सती दलशः खण्डशो जगाम । खण्डिताभूदि-
त्यर्थः ॥ २३ ॥ मेरुप्रमाणानां कठिनानामङ्गानां देहानां
निघर्षणैः परस्परसंघट्टनैश्च जनितैर्भीमो भरोऽतिशयो येषां
तथाविधैरुग्रनादैः रणं कल्पक्षयान्तमिवासीदित्यर्थः ॥ २४ ॥
मत्तेन प्रचण्डेनानिलेन श्रुब्धा जलानलवधः अर्कश्च ऊर्ध्वं यत्र
तथाविधं ब्रह्माण्डमकालप्रवृत्तकल्पान्त इव करालं भीषणमासीत्
॥ २५ ॥ पुनस्तत्कीदृशमासीत्तदाह—भ्रान्तैरिति । आत्मप्र-
माणैः स्वसदृशायामैर्धनैर्हेतिभिर्हतैः । अतएव भृशं भ्रान्तैः ।
भ्रमणे च रणद्भिरुग्रगुहोच्चवातैरार्तिभिः कूजद्भिरिव अदभ्रै-
स्तारैः । आपतितसिंहरवैः क्रन्दद्भिरिव स्थितैरद्रिकूटैर्भरितदि-
कटमासीत् ॥ २६ ॥ वाताकीर्णवनपर्णवदन्तरन्तर्भ्रान्तैः श-
रासिंश्रुतिभिर्भरितमासीदित्यनुवर्तते ॥ २७ ॥ पुनस्तत्कीदृश-
मासीत्तदाह—अद्रीन्द्रेति । अद्रीन्द्रस्य मेरोः पक्षाः प्रत्यन्तपर्वता-

आसीत्पतद्भटशरीरगिरीन्द्रवात-
विभ्रष्टदेवपुरपूर्णजलार्णवौघम् ॥ २८
घनघुंघुमपूरितान्तरिक्षा
क्षतजक्षालितभूधरा धरा च ।
रुधिरहृदवृत्तिवर्तिनी वा
भुवनाभोगगुहा तदाकुलाभूत् ॥ २९

अनन्तदृक्प्रसृतविकारकारिणी
क्षयोदयोन्मुखसुखदुःखशंसिनी ।
रणक्रियासुरसुरघट्टसंकटा
तदाभवत्खलु सदृशीह संसृतेः ॥ ३०

इत्यार्षे श्रीवासिष्ठमहारामायणे वा० दे० मो० स्थितिप्रकरणे दामव्यालकटपुनर्युद्धवर्णनं नामाष्टाविंशः सर्गः ॥ २८ ॥

एकोनविंशः सर्गः २९

वसिष्ठ उवाच ।

एवंप्रायाकुलारम्भैरसुरैरसुहारिभिः ।
सहसा हृतसंरब्धैरारब्धः सुमहान् रणः ॥ १
माययाथ विवादेन सन्धिना विग्रहेण च ।
पलायनेन धैर्येण च्छन्नगोपायनेन च ॥ २
कार्पण्येनास्त्रयुद्धेन स्वान्तर्धानैश्च भूरिशः ।
धृतः स संगरो देवैस्त्रिशद्वर्षाणि पञ्चकम् ॥ ३
वर्षाणि दिवसान्मासान्दशाष्टौ सप्त पञ्च च ।
वर्षाणि पेतुर्वृक्षाग्निहेत्येकाशनिभूभृताम् ॥ ४
एतावता तु कालेन दृढाभ्यासादहंकृतेः ।
दामादयोऽहमित्यास्थां जगृहुर्ग्रस्तचेतसः ॥ ५
नैकस्यातिशयाद्यद्वद्वर्षणं विम्बवद्भवेत् ।

अभ्यासातिशयात्तद्वत्ते साहंकारतां गताः ॥ ६
यद्वदूरगतं वस्तु नादर्शं प्रतिविम्बवति ।
पदार्थवासना तद्वदनभ्यासान्न जायते ॥ ७
यदा दामादयो जाता अहंकारात्मवासनाः ।
तदा मे जीवितं मेऽर्थ इति दैन्यमुपागताः ॥ ८
भववासनया ग्रस्ता मोहवासनया ततः ।
आशापाशनिबद्धास्ते ततः कृपणतां गताः ॥ ९
मुग्धेव ह्यनहंकारैर्ममत्वमुपकल्पितम् ।
रज्ज्वां भुजङ्गत्वमिव दामव्यालकटैस्ततः ॥ १०
अपादमस्तको देहः कथं मे भवतु स्थिरः ।
ममेति तृष्णाकृपणा दीनतां ते समाययुः ॥ ११
स्थिरो भवतु मे देहः सुखायास्तु धनं मम ।

स्तत्सदृशपरिमाणैरतएव गमनं गमो मनुष्यादीनां संचारस्तन्नि-
रोधकत्वात्तदक्षमैः पूर्वोक्तानां दुर्वारहस्तिवलानां हस्तियूथानां
देहकैः शर्वैर्मरितदिक्रममासीत् । किंच पतद्भिर्भटशरीरैर्गिरीन्द्रै-
र्वातविभ्रष्टदेवपुरैश्च पूर्णजलार्णवौघमासीत् ॥ २८ ॥ किंच तदा
भुवनाभोगस्य ब्रह्माण्डस्योदरगुहा घनैर्घुंघुमैर्ध्वनिभिः पूरितान्तर-
रिक्षा । क्षतजैः क्षालिता भूधरास्तदधराः पृथ्वीपातालादयश्च
यस्यां तथाविधा । रुधिरहृद एव वृत्तिराहारो येषां रक्षःपि-
शाचादीनां त इव वर्तनशीला वा सती आकुलाभूत् ॥ २९ ॥
अनन्तदृशामिन्द्रादिदेवानां प्रसृतभयादिविकारकारिणी । अन-
न्तायां त्रिविधपरिच्छेदशून्यायां दृशि आत्मचैतन्ये प्रसृतजग-
द्विकारकारिणी च । क्षयोन्मुखानामुदयोन्मुखानां च व्युत्क्रमा-
त्सुखदुःखशंसिनी असुराणां अशास्त्रीयचित्तवृत्तीनां, सुराणां
शास्त्रीयतद्वृत्तीनां प्रसिद्धानां चासुरसुराणां घट्टनं घट्टः परस्पर-
समागमस्तेन संकटा दुस्तरा रणक्रिया संसृतेरविद्यादिसंसारस्य
सदृशी अभवत् ॥ ३० ॥ इति श्रीवासिष्ठमहारामायणतात्प-
र्यप्रकाशे स्थितिप्रकरणे अष्टाविंशः सर्गः ॥ २८ ॥

प्रासदेहाभिमानानां दामादीनां सुरैर्मृधे ।

विषादो वर्ण्यते पश्चात्पलायनपराजयौ ॥ १ ॥

एवंप्रायाः प्राग्वर्णितप्रकारा आकुला व्यग्रप्राया आरम्भा
येषां तैरसुराहारिसुरैः सुमहान् रण आरब्धः ॥ १ ॥

स संगरो देवैः कदाचिन्मायया विवादेन वाग्युद्धमात्रेण
दानाद्युपायैः सन्धिना कदाचिद्विग्रहेण कदाचित्पलायनेन प्र-
च्छन्नतया स्थित्वा खजनगोपायनेन ॥ २ ॥ कदाचित्कार्प-
ण्येन कृपणवच्छरणागतियाज्जादिना स संगरो विधृतः ।
तत्राद्यः संग्रामस्त्रिशद्वर्षाणि विधृतः । द्वितीयस्तु पञ्चकं वर्षाणि
अष्टौ मासान्दश दिवसान्विधृतः । तृतीयस्तु सप्तपञ्च चेति द्वाद-
शदिवसान्विधृतः । तावत्कालं द्वयोरपि सेनयोर्वृक्षाणामग्नीनां
हेतीनामेकेषां मुख्यानामशनीनां भूभृतां पर्वतानां च वृष्टयः
पेतुरित्यर्थः ॥ ३ ॥ ४ ॥ ग्रस्तचेतसो वासनयेति शेषः ॥ ५ ॥
अभिमानाभ्यासस्याहंकारदार्ढ्यहेतुतां दृष्टान्तेन दर्शयति—नै-
कस्यादिति ॥ ६ ॥ उत्पन्नापि वासना चिरमभ्यासत्वागेन नश्य-
तीत्याशयेनाह—यद्वदिति । दूरगतं दूरपरित्यक्तं न प्रतिविम्बवति
प्रतिविम्बभावादपैति । अनभ्यासादभ्यासपरित्यागात् ॥ ७ ॥
अहंकार एवात्मेति वासना येषां ते अहंकारात्मवासनाः ।
जीवितं जीवनं मे स्यात् तदर्थं मे अर्थो धनं स्यादित्याशया दैन्य-
मुपागताः ॥ ८ ॥ ततः भवत्यस्मादिति भवो विहितनिषिद्ध-
प्रवृत्तिस्तद्वासनया ग्रस्ताः । देहो मे सदैवारोगदृढभोगक्षमोऽस्मि-
त्यादिमोहवासनया ॥ ९ ॥ ‘मुग्धेव ह्यनहंकारैः’ इति पाठे
मुग्धेव कृपणतां गता इति पूर्वोक्तान्वयः । ‘सुदैरप्यनहंकारैः’
इति पाठे तु वस्तुतः सुदैरपि दामादिभिर्ममत्वमुपकल्पितमिति
स्पष्टोऽर्थः ॥ १० ॥ ममेति तृष्णाया एव विवरणमापादमस्तक-

इति बद्धधियां तेषां धैर्यमन्तर्द्धिमाययौ ॥ १२
 सवासनत्वाद्विषुषामल्पसत्वात्सुरद्विषाम् ।
 यातु प्रहारपरता मार्जितेवाशु साभवत् ॥ १३
 कथं सुरा जगत्सिन्भवाम इति चिन्तया ।
 विवशा दीनतां जग्मुः पद्मा इव निरम्भसः ॥ १४
 तेषां योषान्नपानेन स्वाहंकृतिमतां रतिः ।
 बभूव भावभावस्था भीषणा भवभाजिनी ॥ १५
 अथ तस्मिन्नेव भीत्या सापेक्षत्वमुपाययुः ।
 मत्तेभ्यनसंरब्धे वने हरिणका इव ॥ १६
 मरिष्यामो मरिष्याम इति चिन्ताहताशयाः ।
 मन्दं मन्दं किल भ्रेमुः कुपितैरावणे रणे ॥ १७
 शरीरैकार्थिनां तेषां भीतानां मरणादपि ।
 अल्पसत्त्वतया मूर्ध्नि कृतमेव परैः पदम् ॥ १८
 अथ प्रम्लानसत्त्वास्ते हन्तुमग्रगतं भटम् ।
 न शेकुरिन्धने क्षीणे हविर्दग्धुमिवाग्नयः ॥ १९
 विबुधानां प्रहरतां मशकत्वमुपागताः ।
 क्षतविक्षतसंघातास्तस्थुः सामान्यसङ्घटाः ॥ २०
 बहुनात्र किमुक्तेन मरणाद्भीतचेतसः ।
 दैत्या देवेषु वल्लगत्सु दुद्रुवुः समराजिरात् ॥ २१
 तेषु द्रवत्सु भीतेषु सर्वतो दानवादिषु ।
 दामव्यालकटाख्येषु विख्यातेषु सुरालये ॥ २२
 तद्वैत्यसैन्यं न्यपतद्विद्रुतं खादितस्ततः ।
 कल्पान्तपवनोद्भूतं ताराजालमिवाभितः ॥ २३
 अमराचलकुञ्जेषु शिखराणां शिखासु च ।

तटेषु वारिराशीनां पयोदपटलेषु च ॥ २४
 सागरावर्तगतेषु श्वभ्रेषूद्यत्सरित्सु च ।
 जङ्गलेषु दिगन्तेषु ज्वलत्सु विपिनेषु च ॥ २५
 तद्वाणोच्छिन्नदेशेषु ग्रामेषु नगरेषु च ।
 अटवीषूपप्रक्षासु मरुभूमिदवाग्निषु ॥ २६
 लोकालोकाचलान्तेषु पर्वतेषु हृदेषु च ।
 आन्ध्रद्रविडकाश्मीरपारसीकपुरेषु च ॥ २७
 नानाम्भोधितरङ्गासु गङ्गाजलघटासु च ।
 द्वीपान्तरेषु जालेषु जम्बूखण्डलतासु च ॥ २८
 सर्वतः पर्वताकाराः पतितास्ते सुरारयः ।
 विस्फोटिताङ्गचरणा विभिन्नकरवाहवः ॥ २९
 शाखालङ्घान्तन्त्रीका मुक्तरक्तभरच्छटाः ।
 व्यस्तशेखरमूर्धानो निष्कान्ताः कुपितेक्षणाः ॥ ३०
 सायुधा बलमायेषुच्छिन्नकङ्कटहेतयः ।
 दूरापातविपर्यस्तपतन्नानायुधांशुकाः ॥ ३१
 कण्ठलम्बिशिरस्त्राणचटत्कारोग्रभीतयः ।
 शिखाशतशिलाप्रोता देहभागविलम्बिनः ॥ ३२
 शाल्मल्युग्रहृदापातकटत्कण्टकसंकटाः ।
 सुशिलाफलकास्फालशतधाशीर्णमस्तकाः ॥ ३३
 सर्व एव सकलायुधशस्त्र-
 पातमात्रसमनन्तरमेव ।
 दिक्षु नाशमगमन्नसुरेन्द्राः
 पांसवोऽम्बुदनिधौ पयसीव ॥ ३४

इत्यार्षे श्रीवासिष्ठमहारामायणे वा० दे० मो० स्थितिप्रकरणे दामव्यालकटोपाख्याने असुरपरिग्रंशो नामैकोनविंशः सर्गः ॥ २९ ॥

इति ॥ ११ ॥ १२ ॥ सुरद्विषां दामादीनां या प्राक् प्रसिद्धा
 प्रहारपरता सा अल्पसत्त्वान्यूनवल्लान्मार्जितेव लिपिः कार्या-
 क्षमा अभवत् ॥ १३ ॥ सुरा अमराः कथं भवाम इति चि-
 न्तया ॥ १४ ॥ भावा विषयास्तेषां भावनं भावस्तत्स्था अत-
 एव भवं भाजयति प्रापयति तच्छीला ॥ १५ ॥ सापेक्षत्वं
 जीवने इति शेषः । मत्तेभ्युद्धाय घनं संरब्धे कुपिते ॥ १६ ॥
 कुपितः ऐरावण ऐरावतो यत्र ॥ १७ ॥ परैः शत्रुभिः
 ॥ १८ ॥ १९ ॥ सामान्या इतरे सङ्घटा इव सामान्यसङ्घटाः
 ॥ २० ॥ वल्लगत्सु अभिपतत्सु ॥ २१ ॥ २२ ॥ खात् नभसः
 ॥ २३ ॥ अमराचलकुञ्जेषु विख्यातसप्तम्यन्तपदानां सर्वेषां 'पति-
 तास्ते सुरारय' इत्यत्र संबन्धः ॥ २४ ॥ उद्यन्तीषु प्रवृद्धासु
 सरित्सु । कर्मधारये पुंवद्भावः ॥ २५ ॥ तेषां देवासुराणां
 बाणैरुच्छिन्नेषु देशेषु । उग्राणां क्रूराणां सिंहव्याघ्ररक्षसां पक्षासु
 परिग्रहभूतासु ॥ २६ ॥ २७ ॥ सहस्रमुखैर्गङ्गायाः समुद्रप्रवेशा-
 देकोऽप्यम्भोधिः प्रदेशभेदेन नानेति नानाम्भोधिषु तरङ्गा
 यासां तासु । द्वीपान्तरेषु मत्स्यबन्धनाय प्रसारितेषु

जालेषु । जम्बूखण्डा देशभेदाः ॥ २८ ॥ पतितानेव विशि-
 नष्टि—विस्फोटिताङ्गैत्यादिना ॥ २९ ॥ मुक्ता रक्तभरच्छटा
 यैः । निष्कान्ता नितरां विक्षिप्तपादाः ॥ ३० ॥ वलैर्मायाभि-
 रिषुमिश्र च्छिन्नाः कङ्कटा वारवाणा हेतयश्च येषाम् । दूरमा-
 पातेन पलायनेन विपर्यस्ताः पतन्तो नानायुधानामंशुकानां च
 समाहारा येषाम् ॥ ३१ ॥ कण्ठविलम्बिनां शिरस्त्राणानां चट-
 त्कारैरुग्रा भीतिर्येषाम् । ग्रन्थिताग्रैः शिखाशतैः पर्वताग्रशिखासु
 प्रोताः । अतएव देहभागैर्विलम्बिनो लम्बमानाः ॥ ३२ ॥
 शाल्मलीषु सकण्टकलाहृदापाते कटद्विः कण्टकैः संकटं दुःखं
 येषाम् ॥ ३३ ॥ उपसंहरति—सर्व एवेति । इत्थं सर्व एवा-
 सुरेन्द्राः सकलानामायुधानां शस्त्राणां च पातमात्राद्युद्धारम्भा-
 त्समनन्तरमेव दिक्षु नाशमदर्शनमगमन् । यथाम्बुदानां निधौ
 वर्षतौ पयसि जले पांसवो नाशं गच्छन्ति तद्वदित्यर्थः ॥ ३४ ॥
 इति श्रीवासिष्ठमहारामायणतात्पर्यप्रकाशे स्थितिप्रकरणे
 एकोनविंशः सर्गः ॥ २९ ॥

त्रिंशः सर्गः ३०

वासिष्ठ उवाच ।

इति तुष्टेषु देवेषु दानवेषु हतेषु च ।
 दामव्यालकटादीनां बभूवुर्भयविह्वलाः ॥ १
 जज्वाल कुपितः केति कल्पान्ताग्निरिव ज्वलन् ।
 शम्बरः शमितानीको दामव्यालकटान्प्रति ॥ २
 शम्बरस्य भयाद्गत्वा पातालमथ सप्तमम् ।
 दामव्यालकटास्तस्थुस्त्यक्त्वाथ निजमण्डलम् ॥ ३
 यमस्य किंकरा यत्र ये कालत्रासनक्षमाः ।
 कुतूहलेन तिष्ठन्ति नरकार्णवपालकाः ॥ ४
 ते तेषामथ यातानां दत्त्वा भयमभीरवः ।
 चिन्ता इव घनाकाराः कुमारीश्च ददुः क्रमात् ॥ ५
 तैः सार्धं नीतवन्तस्ते तत्र दामादयोऽवधिम् ।
 दशवर्षसहस्रान्तमात्तानन्तकुवासनाः ॥ ६
 इयं मे कामिनी कन्या ममेयं प्रभुतेति च ।
 दुरुदस्नेहबन्धानां कालस्तेषां व्यवर्तत ॥ ७
 धर्मराजोऽथ तं देशं कदाचित्समुपाययौ ।
 महानरककार्याणां विचारार्थं यदृच्छया ॥ ८
 अपरिज्ञातमेनं ते धर्मराजं त्रयोऽसुराः ।
 न प्रणेमुर्विनाशाय सामान्यमिव किंकरम् ॥ ९
 अथ वैवस्वतेनैते ज्वलितासूग्रभूमिषु ।

इत्यार्षे वासिष्ठमहारामायणे वा० दे० मोक्षोपाये स्थितिप्रकरणे दामव्यालकटजन्मान्तरचित्रवर्णनं नाम त्रिंशः सर्गः ॥ ३० ॥

एकत्रिंशः सर्गः ३१

वासिष्ठ उवाच ।

अतः प्रबोधाय तव वच्मि राम महामते ।

पाताले यमदग्धानामत्र जन्मपरम्परा ।

काश्मीरदेशमत्यान्ता दामादीनां प्रकीर्त्यते ॥ १ ॥

इत्यनया रीत्या दानवेषु हतेषु सत्सु । देवेषु तुष्टेष्विति पाठ-
 क्रमादर्थकमबलीयस्त्वाद्योज्यम् । दीनाः विषण्णाः ॥ १ ॥
 शम्बरो दामव्यालकटान्प्रति कुपितः सन् केति पृच्छन् जज्वा-
 लेत्यर्थः ॥ २ ॥ ३ ॥ सप्तमं पातालमेव विशिनष्टि—यमस्येति ।
 तत्रापि शम्बराद्भयं किं न स्यादिति शङ्कां वारयितुं कालत्रास-
 नक्षमा इति । कालो मृत्युरिवान्येषां त्रासनक्षमा इत्यर्थः
 ॥ ४ ॥ यातानां शरणमिति शेषः । त्रिभ्यस्तिष्ठः कुमारीः
 कन्या घनाकारा मूर्तिमतीश्चिन्ता इव स्थिता इत्यर्थः
 ॥ ५ ॥ अवधिं आयुःशेषम् ॥ ६ ॥ आत्तानन्तकुवासनाः
 प्रपञ्चयति—इयमिति ॥ ७ ॥ धर्मराजो यमः ॥ ८ ॥
 छत्रचामरादिलिङ्गादर्शनाद्यमराजोऽयमित्यपरिज्ञातम् ॥ ९ ॥
 ज्वलितासु रौरवाद्युग्रनरकभूमिषु । तासु हि शतयोजनपर्यन्तं
 जातुमितज्ज्वलदङ्गारादयः प्रसिद्धाः ॥ १० ॥ पर्णान्येव
 विटपाः शाखा येषां ते पर्णविटपाः । बाला इति यावत्

विहितभूपरिस्पन्दमात्रेणैव निवेशिताः ॥ १०

तत्र ते करुणाक्रन्दाः ससुहृदारवन्धवः ।

प्रदग्धाः पर्णविटपा वृक्षा इव वनानिलैः ॥ ११

स्वया वासनया जातास्त्येव क्रूरया पुनः ।

बन्धकर्मकराकाराः किराता राजकिंकराः ॥ १२

तज्जन्माथ परित्यज्य जाताः श्वश्रेषु वायसाः ।

तदन्ते गृध्रतां यातास्ततोऽपि शुकतां गताः ॥ १३

सूकरत्वं त्रिगतेषु मेघत्वं पर्वतेषु च ।

मगधेष्वथ कीटत्वं बभूवुस्ते च कुबुद्धयः ॥ १४

अनुभूयेतरामन्यां चित्रां योनिपरम्पराम् ।

अद्य मत्स्याः स्थिता राम काश्मीरारण्यपल्वले ॥ १५

दावाग्निकथिताल्पालपङ्ककल्पाभ्युपायिनः ।

न म्रियन्ते न जीवन्ति जरज्जम्बालजर्जराः ॥ १६

विचित्रयोनिस्तरम्भमनुभूय पुनःपुनः ।

भूत्वाभूत्वा पुनर्नष्टास्तरङ्गा जलधाविव ॥ १७

भवजलधिगतास्ते वासनातन्तुनुन्ना-

स्तृणमिव चिरमूढा देहरूपैस्तरङ्गैः ।

उपशममुपयाता राम नाद्याप्यनन्तं

परिकलय महत्त्वं दारुणं वासनायाः ॥ १८

दामव्यालकटन्यायो मा तेऽस्त्विति तु लीलया १
 अविवेकानुसंधानाच्चित्तमापदमीदृशीम् ।

॥ ११ ॥ बधवन्धकर्मकरयमकिंकरसहवासात्तादृशवासनया

बन्धकर्मकराकाराः किंकराश्च । एवमग्रेऽप्युद्धमम् ॥ १२ ॥ १३ ॥

ते बभूवुः । दधुरित्यर्थः ॥ १४ ॥ मत्स्या भूत्वेति शेषः ॥ १५ ॥

जरज्जम्बालं जीर्णपङ्कस्तेषु जर्जराः श्लथदेहाः ॥ १६ ॥

उक्तमेवानुवदति—विचित्रेति ॥ १७ ॥ उपसंहरति—भव-

जलधीति । वासनातन्तुभिर्नुन्नाः प्रेरिताः सन्तो देहरूपैस्तर-

ङ्गैस्तृणमिव चिरं ऊढा नानाप्रदेशं प्रापितास्ते अद्यापि अनन्तं

अपरिच्छेद्यफलं उपशमं नोपयाताः । वासनाया दारुणं वि-

दारुणं महत्त्वं । महानर्थरूपलमिति यावत् । परिकलय । अनेनैव

दृष्टान्तेन सर्वत्र पश्येत्यर्थः ॥ १८ ॥ इति श्रीवासिष्ठमहारा-

मायणतात्पर्यप्रकाशे स्थितिप्रकरणे त्रिंशः सर्गः ॥ ३० ॥

अर्थच्युतिरनर्थोत्तिरहंमानादिहोच्यते ।

तथा दामादिभावानां सत्त्वासत्त्वनिराक्रिया ॥ १ ॥

पूर्वोक्तं स्मारयन् प्रकृतकथां तत्र योजयति—अत इति

॥ १ ॥ अविवेकानुसंधानाद्विवेकानुसंधानाभावात् । ईदृशीं अभि-

१ ते वक्रबुद्धय इति पाठः

अनन्तभवदुःखाय परिगृह्णाति हेलया ॥ २
 क किलामरविध्वंसिशम्बरानीकनाथता ।
 क तापतप्तजम्बालजालजर्जरमीनता ॥ ३
 क धैर्यममरानीकविद्रावणकरं महत् ।
 क किरातमहीपालक्षुद्रकिंकररूपता ॥ ४
 क नाम निरहंकारचित्सत्वोदारधीरता ।
 क मिथ्यावासनावेशादहंकारकुक्कल्पना ॥ ५
 शाखाप्रतानगहना संसारविषमञ्जरी ।
 अहंकाराङ्कुरा देव समुदेतीयमातता ॥ ६
 अहंकारमतो राम मार्जयान्तः प्रयत्नतः ।
 अहं न किञ्चिदेवेति भावयित्वा सुखी भव ॥ ७
 अहंकाराम्बुदच्छन्नं परमार्थेन्दुमण्डलम् ।
 रसायनमयं शीतमदृश्यत्वमुपागतम् ॥ ८
 अहंकारपिशाचार्ता दामव्यालकटाख्यः ।
 गताः सत्तामसन्तोऽपि मायामाहात्म्यदानवाः ९
 काश्मीरेषु महारण्यसरसीवनपल्लवे ।
 अद्य मत्स्याः स्थिता राम शैवाललवलालसाः १०
 श्रीराम उवाच ।
 नासतो विद्यते भावो नाभावो विद्यते सतः ।
 ते ह्यसन्तः कथं सत्तां संपन्ना इति मे वद ॥ ११
 वसिष्ठ उवाच ।
 एवमेतन्महाबाहो नासत्संभवति क्वचित् ।
 कदाचित्किञ्चिदप्येव बृहत्संपद्यते तनु ॥ १२

किमसत्संस्थितं ब्रूहि किं तत्सद्वाथ संस्थितम् ।
 सम्यङ्निर्दर्शनेनैव करिष्ये तव बोधनम् ॥ १३
 श्रीराम उवाच ।
 सन्त एव स्थिताः सन्तो ब्रह्मन्वयमिमे किल ।
 दामादयस्त्वसन्तोऽपि वक्षि सन्तः स्थिता इति १४
 वसिष्ठ उवाच ।
 यथा दामादयो राम स्थिता मायामया इति ।
 असत्या एव सत्याभा मृगतृष्णांशुपूरवत् ॥ १५
 तथैवेमे वयमपि ससुरासुरदानवाः ।
 असत्या एव वल्गामो याम आयाम एव च ॥ १६
 अलीकमेव त्वद्भावो मद्भावोऽलीकमेव च ।
 अनुभूतोऽप्यसद्रूपः स्वप्ने स्वमरणं यथा ॥ १७
 मृतो बन्धुर्यथा स्वप्नेऽप्यनुभूतोऽप्यसन्मयः ।
 मृतोऽयमिति चेज्ज्ञप्तिर्भवेदेवमिदं जगत् ॥ १८
 एषातिमूढविषय उक्तिरेव न राजते ।
 अभ्यासेन विनोदेति नानुभूतेरपहवः ॥ १९
 निश्चयोऽन्तःप्ररूढो यः संपन्नोऽभ्यसनं विना ।
 नाशमायाति लोकेऽस्मिन्न कदाचन कस्यचित् २०
 इदं जगदसद्ब्रह्म सत्यमित्येव वक्तिः यः ।
 तमुन्मत्तमिवोन्मत्तो विमूढोऽपि हसत्यलम् ॥ २१
 अक्षीवक्षीवयोरैक्यं क किलेहाज्ञतज्ज्ञयोः ।
 अन्धप्रकाशयोर्वोधे स्याच्छायातपयोरिव ॥ २२
 यत्नेनाप्यनुभूतोऽर्थः सत्ये कर्तुमपहवम् ।

मानलक्षणां आपदम् ॥ २ ॥ प्राक्तननिरभिमानितायाः पश्चा-
 त्तनाभिमानस्य च फलतो महदन्तरं दर्शयति—क किलेल्या-
 दिना ॥ ३ ॥ ४ ॥ स्वरूपतोऽप्यन्तरमाह—क नामेति ॥ ५ ॥
 मञ्जरीपदेन तत्प्रधाना वल्ली गृह्यते ॥ ६ ॥ केनोपायेन तन्मा-
 र्जनं तमाह—अहं न किञ्चिदेवेति । दृश्ये जडे सर्वत्रेदंत्वस्यैव
 दर्शनादहंलायोगादृष्यस्वरूपे अहङ्कारादिसर्वसाक्षिण्यभिमानध-
 र्मकलाघटनेनाहंलायोगादृश्यव्यतिरिक्तस्य चालीकलादहं-
 लासदं न किञ्चिदेवेति तत्त्वतो भावयित्वेत्यर्थः ॥ ७ ॥ अहं-
 कारस्यानर्थहेतुतामुक्त्वा अर्थविघातकतामाह—अहंकारेति ।
 रसायनमयमानन्दैकरसम् । अमृतमयं शीततापत्रयशून्यं च
 ॥ ८ ॥ सत्तां जन्ममरणप्रवाहे स्थितिम् । प्राक्तन्नासन्तोऽपि
 मायामाहात्म्यप्रयुक्ता दानवा दामादयः ॥ ९ ॥ शैवाललवेषु
 लालसा अत्यन्तं सामिलाषाः ॥ १० ॥ असन्तोऽपि सत्तां
 गता इत्येतच्छ्रुत्वा रामस्तदनुपपत्तिं शङ्कते—नासत इति
 ॥ ११ ॥ स्वाभिप्रेतं विशेषं वक्तुं प्रथमं रामोक्तिमभ्युपगम्य
 वसिष्ठः परिहारमारभते—एवमेतदिति । सत्यं कदाचिदपि
 किञ्चिदपि नासत्संभवति किंतु तनु सूक्ष्ममेव सदाविर्भावेन
 बृहत्संपद्यते सैवोत्पत्तिबृहत्तिरोभावेन तनु संपद्यते स एव
 विनाश इत्यर्थः ॥ १२ ॥ अस्त्वेवं तथापि अनात्मवस्तुषु सत्त्वा-
 सत्वविभाग एव दुर्निरूप इति विवक्षू रामं पृच्छति—किमिति

॥ १३ ॥ ननु अस्मदादीनां सत्त्वं प्रत्यक्षादिप्रमाणसिद्धं, दामा-
 दीनां मायामात्रत्वादसत्त्वं तथैवोक्तं, तथाच कथं तेषां पुनः
 सत्त्वं विप्रतिषिद्धं वदसि को वा तवाभिप्राय इत्यर्थः ॥ १४ ॥
 यद्यस्मदादिशरीराणां व्यावहारिकप्रमाणव्यवहारयोग्यत्वात्सत्त्वं
 मन्यसे तर्हि दामादीनामपि तत्तुल्यम् । अथ तत्त्वज्ञानबाध्य-
 त्वादुर्वचत्वाद्वा असत्त्वं मन्यसे तदपि तुल्यमिति न विप्रतिषेध
 इत्याशयेन वसिष्ठ उत्तरमाह—यथेत्यादिना ॥ १५ ॥ १६ ॥ त्वद्भावो
 रामशरीरभावः मद्भावः, वसिष्ठशरीरभावः ॥ १७ ॥ १८ ॥ जग-
 त्सत्यतानिश्चयवानतिमूढस्तद्विषये तं प्रति एषा अलीकलोक्तिर्न
 राजत एव । कुतस्तत्राह—अभ्यासेनेति । परमार्थतत्त्वविचारा-
 भ्यासेन विना जगत्सत्यत्वानुभूतेरपहवोऽपलापो नोदेति ॥ १९ ॥
 एवं पूर्वोत्पन्नदुःसंस्कारनाशोऽपि शास्त्रार्थतत्त्वाभ्यासं विना नो-
 देतीत्याह—निश्चय इति ॥ २० ॥ अतएव ह्यनधिकारिण्युप-
 देशवाक्यमुन्मत्तप्रलपितप्रायत्वादज्ञानामभिज्ञानां चोपहासयो-
 ग्यमेव भवतीत्याह—इदमिति ॥ २१ ॥ यद्यज्ञानोपदिशेतैः
 सहाज्ञचेष्टाभिरेव ज्ञोऽपि व्यवहरेतर्हि सोऽप्यज्ञः स्यात्तथा चाज्ञ-
 तज्ज्ञयोरैक्यं स्यादित्याशङ्क्याह—अक्षीवेति । क्षीवो मदिरामत्तः
 अक्षीवो विमदस्तयोरैक्यं क स्यात् । अन्धयतीत्यन्धं तमः ।
 प्रकाशः सूर्यादिः ॥ २२ ॥ इतोऽप्यज्ञो नोपदेश्य इत्याह—यत्ने-
 नेति । अज्ञो महतापि यत्नेन बोध्यमानोऽपि अन्तर्वहिश्च

अज्ञोऽन्तश्च न शक्नोति शवमाक्रमणं यथा ॥ २३
 ब्रह्म सर्वं जगदिति वक्तुं नाज्ञस्य युज्यते ।
 तपोविद्यानुभवे स तदेवानुभूतवान् ॥ २४
 अबुद्धविषये ह्येषा राम वाक्प्रविराजते ।
 बुद्धस्यास्मीति रूपेण किल नास्त्येव किंचन ॥ २५
 ब्रह्मैवेदं परं शान्तमित्येवानुभवन्सुधीः ।
 अपहवः स्वानुभूतेः कर्तुं तस्य क युज्यते ॥ २६
 परस्माद्व्यतिरेकेण नाहमात्मनि किंचन ।
 हेमनीवोर्मिकादित्वं न मय्यस्ति विशिष्टता ॥ २७
 भूतता व्यतिरेकेण मूढे नात्मनि किंचन ।
 ऊर्म्यादिवुद्धौ हेमेव ज्ञे नास्ति परमार्थता ॥ २८
 मिथ्याहन्तामयो मूढः सत्यैकात्ममयः सुधीः ।
 युज्यते न कचिन्नाम स्वभावापहवोऽनयोः ॥ २९
 यो यन्मयस्तस्य तस्मिन् युज्यतेऽपहवः कथम् ।
 पुरुषस्य घटोऽस्मीति वाक्यमुन्मत्तमेव हि ॥ ३०
 तस्माच्चेमे वयं सत्या नच दामादयः क्वचित् ।
 असत्यास्ते वयं चेमे नास्ति नः खलु संभवः ॥ ३१
 सत्यं संवेदनं शुद्धं बोधाकाशं निरञ्जनम् ।
 सत्यं सर्वगतं शान्तमस्त्यनस्तमयोदयम् ॥ ३२

मनोबुद्ध्यादिभेदेन रूपरसादिभेदेन चाभूतो द्वैतरूपो योऽर्थ-
 स्तस्य सत्ये अधिष्ठाने अपहवं नेतिनेतीति वाधं कर्तुं न शक्नोति ।
 यथा शवं कुणपं आक्रमणं स्वपद्भ्यां भ्रमणं कर्तुं न शक्नोति
 तद्वत् । न चाध्यस्तापहवं विना अधिष्ठानतत्त्वं बोद्धुं शक्यमिति
 व्यर्थस्तदुपदेशः स्यादित्यर्थः ॥ २३ ॥ 'तमेतं वेदानुवचनेन
 ब्राह्मणा विविदिषन्ति यज्ञेन दानेन तपसानाशकेन' इति ज्ञाना-
 धिकारसिद्धये तपउपासनादिविधानादपि तदसंस्कृतोऽज्ञो नो-
 पदेशार्ह इत्याह—ब्रह्मेति । यतस्तपोविद्यादीनामनुभवे अनु-
 भवप्रयुक्तसंस्काराभावे सति सोऽज्ञस्तत्प्रसिद्धं संसारिदेहाद्यात्म-
 भावमेवानादिकालमनुभूतवान् कदापि असंसार्यात्मभावमि-
 त्यर्थः ॥ २४ ॥ क्व तर्ह्युपदेशवाग्विराजते तत्राह—अबुद्धेति ।
 अनुदरा कन्येतिवदत्पार्थो नञ् समस्यते । अल्पबुद्धविषये
 इत्यर्थः । बुद्धस्य सम्यग्बोधवत्सु अस्मीति अहंकारपरामर्शि-
 रूपेण पराम्रष्टुं किंचिदपि नास्त्येवेति सोऽपि नोपदेशार्ह इत्यर्थः ।
 तथाचोक्तमुपक्रमे 'नात्यन्तमज्ञो नो तज्ज्ञः सोऽस्मिञ्शाल्वेऽधि-
 कारवान्' इति ॥ २५ ॥ अस्मीति बोद्धुमशक्त्याहं ब्रह्मास्मीति
 वाक्यार्थबोधज्ञस्यानधिकारवन्निषेध्याप्रसिद्धेर्नेतीत्यपहववाक्या-
 र्थबोधेऽपि ज्ञस्यानधिकारमाह—ब्रह्मैवेति ॥ २६ ॥ ननु हेम-
 न्यूर्मिकादेरिवाहंकारस्यैव ब्रह्मण्यपहवोऽज्ञेन कुतो न क्रियते
 तत्राह—परस्मादिति । यतः आत्मनि अहंपदवाच्यं परस्मा-
 द्यतिरेकेणोर्मिकादिकमिव प्रातीतिकमपि ज्ञस्य किञ्चिन्नास्ती-
 त्यर्थः । न मयीति । यतोऽद्वये मयि विशिष्टता भ्रान्त्यापि नास्ति
 यत्र विशेषणापहवः क्रियेत्यर्थः ॥ २७ ॥ ज्ञदृष्ट्या जगदि-
 वाज्ञदृष्ट्या परमार्थोऽप्यत्यन्तासन्नेवेति तस्य तदस्तिता न बो-

सर्वं शान्तं च निःशून्यं न किंचिदिव संस्थितम् ।
 तत्र व्योम्नि विभान्तीमा निजा भासोऽङ्ग सृष्टयः ३३
 यथा तैमिरिकाक्षस्य सहजा एव दृष्टयः ।
 केशोण्ड्रकादिवद्भ्रान्ति तथेमास्तत्र दृष्टयः ॥ ३४
 स आत्मानं यथा वेत्ति तथानुभवति क्षणात् ।
 चिदाकाशस्ततोऽसत्यमपि सत्यं तदीक्षणात् ॥ ३५
 न सत्यमस्ति नासत्यमिति तस्माज्जगत्रये ।
 यद्यथा वेत्ति चिद्रूपं तत्तथोदेत्यसंशयम् ॥ ३६
 यथा दामादयस्तद्वदेवमभ्युदिता वयम् ।
 सत्यासत्याः किमत्राङ्ग तान्प्रत्यपि विकल्पना ॥ ३७
 अस्यानन्तस्य चिद्योमः सर्वगस्य निराकृतेः ।
 चिदुदेति यथा यान्तस्तथा सा तत्र भात्यलम् ॥ ३८
 यत्र दामादिरूपेण संवित्प्रकचिता स्वयम् ।
 तथा सा तत्र संपन्ना तथाकारानुभूतितः ॥ ३९
 अस्मदादिस्वरूपेण संविद्यत्रोदिता स्वयम् ।
 तथासौ तत्र संपन्ना तथाकारानुभूतितः ॥ ४०
 स्वस्वप्रतिभासस्य जगदित्यभिधा कृता ।
 चिद्योमो व्योमवपुपस्तापस्येव मृगाभ्युता ॥ ४१
 यत्र प्रबुद्धं चिद्योम तत्र दृश्याभिधा कृता ।

धयितुं शक्येत्याशयेनाह—भूततेति । भूतता पाञ्चभौतिकका-
 र्यकारणमात्रात्मता ॥ २८ ॥ उक्तमेव संक्षिप्य स्फुटमाह—
 मिथ्येति द्वाभ्याम् ॥ २९ ॥ अन्यात्मतानिश्चयवत्तदन्त्यात्म-
 तोपदेशवैयर्थ्ये दृष्टान्तमाह—पुरुषस्येति ॥ ३० ॥ औपोद्वा-
 तिकं समाप्य प्रस्तुतमुपपादितमुपसंहरति—तस्मादिति ।
 इमे प्रत्यक्षगम्यवसिष्ठरामादिदेहात्मना प्रसिद्धा वयं शास्त्रदृशा
 न सत्याः । विद्वदनुभवदृशाप्यसत्याः । यौक्तिकदृशापि
 न संभवः । सद्भावो नास्तीत्यर्थः ॥ ३१ ॥ किं तर्हि
 सत्यं तदाह—सत्यमिति । संवेदनमिव शास्त्रदृशापि सत्यं वि-
 द्वदनुभवतोऽपि सत्यं यौक्तिकदृशापि तदेवानस्तमयोदयमस्ती-
 त्यर्थः ॥ ३२ ॥ सर्वं जगच्छान्तं उपरतम् । किं शून्यपरिशेषेण
 नेत्याह—निःशून्यमिति । निरस्तशून्यम् । तर्हि कथं शान्तं
 तत्राह—न किंचिदिवेति । सर्वशून्यमिव ननु शून्यमेव । स-
 न्मात्रपूर्णभावेन स्थितमित्यर्थः । निजाः भासः अन्यथाप्रथाः
 ॥ ३३ ॥ सतः असत्सदाकारेण प्रथा क्व दृष्टेति चेत्तदाह—
 यथेति ॥ ३४ ॥ स सत्यात्मा आत्मानं यथा येन येन प्रकारेण
 वेत्ति तथैव क्षणादनुभवति । ततस्तस्मात्तदीक्षणात् सत्यात्म-
 दृष्टिबलादसत्यमपि सत्यमिव क्षणाद्ववतीत्यर्थः ॥ ३५ ॥ यदि
 सत्येक्षणात्सत्यं स्वतस्तर्हि जगत्किरूपमस्ति तत्राह—न सत्य-
 मिति ॥ ३६ ॥ एवं प्रसिद्धेन वसिष्ठरामाद्याकारेण । तान्दा-
 मादीन् । अपिशब्द एवकारार्थः ॥ ३७ ॥ या चित् अन्तः
 यथा यादृशाकारेण उदेति ॥ ३८ ॥ उक्तमेवोदाहृत्य दर्शयति—
 यत्रेति ॥ ३९ ॥ ४० ॥ तापस्य मरुमयूखस्य ॥ ४१ ॥ यत्र
 जगद्विषये प्रबुद्धं जागरूकम् । बाह्यार्थोपलब्धिरूपमिति यावत् ।

यत्र सुप्तं तु तेनैव तत्र मोक्षाभिधा कृता ॥ ४२
 नच तत्कचिदासुप्तं न प्रबुद्धं कदाचन ।
 चिद्योम केवलं दृश्यं जगदित्यवगम्यताम् ॥ ४३
 निर्वाणमेव सर्गश्रीः सर्गश्रीरेव निवृत्तिः ।
 नानयोः शब्दयोरर्थभेदः पर्याययोरिव ॥ ४४
 परमार्थो जगदिति रूपं वेत्ति स्वयं स्वकम् ।
 यथा तैमिरिकं चक्षुः केशोण्डुकमिवेक्षते ॥ ४५
 न तत्केशोण्डुकं किञ्चित्सा हि दृष्टिस्तथा स्थिता ।
 नेदं दृश्यमिदं किञ्चिदित्यं चिद्योम संस्थितम् ॥ ४६

सर्वत्र सर्वमिदमस्ति यथानुभूतं
 नो किञ्चन कचिदिहास्ति न चानुभूतम् ।
 शान्तं सदेकमिदमाततमित्थमास्ते
 संत्यक्तशोकभयभेदमतस्त्वमास्व ॥ ४७
 शिलोदराकारघनं प्रशान्तं
 महाचिते रूपमिदं स्वमच्छम् ।
 नैवास्ति नास्तीति दृशौ कचिचु
 यच्चास्ति तत्साधु तदेव भाति ॥ ४८

इत्यार्षे श्रीवासिष्ठमहारामायणे वाल्मीकीये दे० मोक्षोपायेषु स्थितिप्रकरणे सदसन्निराकरणं नामैकत्रिंशः सर्गः ॥ ३१ ॥

द्वात्रिंशः सर्गः ३२

श्रीराम उवाच ।
 सतामप्यसतामेव बालयक्षपिशाचवत् ।
 दामव्यालकटादीनां दुःखस्यान्तः कथं भवेत् ॥ १
 वसिष्ठ उवाच ।
 दामव्यालकुटुम्बैस्तैस्तदैव यमकिंकरैः ।
 प्रार्थितेन यमेनोक्तमिदं शृणु रघूद्वह ॥ २
 यदा वियोगमेष्यन्ति श्रोष्यन्ति च निजां कथाम् ।
 दामादयस्तदा मुक्ता भविष्यन्तीत्यसंशयम् ॥ ३
 श्रीराम उवाच ।
 स्ववृत्तान्तमिमं कुत्र कदा कथय ते कथम् ।
 श्रोष्यन्ति भगवंस्ते वा वर्णयेदं यथाक्रमम् ॥ ४
 वसिष्ठ उवाच ।
 काश्मीरेषु महापद्मसरसीतीरपल्वले ।
 भूयोभूयोऽनुभूयैव मत्स्ययोनिपरम्पराम् ॥ ५

आलोलिताशया लोलाः कालेन लयमागताः ।
 तत्रैव पद्मसरसि ते भविष्यन्ति सारसाः ॥ ६
 तत्र कलारमालासु सरोजपटलीषु च ।
 शैवालवरवल्लीषु तरङ्गवलनासु च ॥ ७
 चरत्कुसुमदोलासु नीलोत्पललतासु च ।
 सीकरौघाभ्रलेखासु शीतलावर्तवर्तिषु ॥ ८
 सारसाः सरसंभोगान्भुक्त्वा भुवनभूषणाः ।
 विहत्य सुचिरं कालमलमागतशुद्धयः ॥ ९
 ते वियुक्ता भविष्यन्ति मुक्तये लब्धबुद्धयः ।
 रजःसत्त्वतमांसीव भेदं प्राप्य यदृच्छया ॥ १०
 काश्मीरमण्डलस्यान्तर्नगरं नगशोभितम् ।
 नाम्नाधिष्ठानमित्येव श्रीमत्तस्य भविष्यति ॥ ११
 प्रद्युम्नशिखरं नाम तस्य मध्ये भविष्यति ।
 शृङ्गं लघु सरोजस्य कोशचक्रमिवोदरे ॥ १२

यत्र अद्वितीयप्रकाशे स्वात्मनि प्रसुप्तं बाह्योपलब्धिरहितं
 तत्र तेनैव चिद्योमैव । तथाच श्रुतिः 'यत्र हि द्वैतमिव भवति
 तदितर इतरं पश्यति यत्र लस्य सर्वमात्मैवाभूतत्वेन कं
 पश्येत्' इति ॥ ४२ ॥ इदं तु बोधनायावस्थाद्वयं सादृश्यक-
 ल्पनयोक्तं, परमार्थतत्त्वाह—नचेति । कथं तर्ह्यवगन्तव्यं त-
 त्राह—चिद्योमेति ॥ ४३ ॥ यदा दृश्यं केवलं चिद्योमैव तदा
 सर्गनिर्वाणयोर्भेदो निवृत्त इत्याह—निर्वाणमेवेति ॥ ४४ ॥
 उक्तमुपपादयति—परमार्थ इति द्वाभ्याम् । स्वयं अज्ञानो-
 पहित आत्मा ॥ ४५ ॥ ४६ ॥ अध्यारोपदृष्टौ सर्वत्रगे चि-
 द्योमि सर्वारोपसंभवात्सर्वत्र सर्वमस्ति अपवाददृष्टौ तु कचिदपि
 किञ्चिन्नास्ति । इत्थमुक्तप्रकारद्वयेऽपि इदं जगत् शान्तं निरस्त-
 भेदं अतएवैकं सत् तत् पूर्णमास्ते । अतस्त्वमपि संत्यक्तशोक-
 भयभेदं यथा स्यात्तथा पूर्ण आस्वेत्यर्थः ॥ ४७ ॥ तदेव पुनः
 स्थिरीकुर्वन्वर्णयति—शिलेति । स्फटिकशिलाया उदरमिव शू-
 न्याकारं भासमानमपि घनं तत्र प्रतिबिम्बवनगिरिनद्यादिस्व-
 रूप इवास्ति नास्तीति दृशौ तु कचिन्नैवायच्च प्रतिभानमात्रेणास्ति

तत्तच्चितिरूपमेव तथाभातीत्यर्थः ॥ ४८ ॥ इति श्रीवासिष्ठमहा-
 रामायणतात्पर्यप्रकाशे स्थितिप्रकरणे एकत्रिंशः सर्गः ॥ ३१ ॥

मत्स्यसारसजन्मास्या वियुक्ता राजसन्ननि ।

मशकादितनुष्वाप्तज्ञानास्ते मुक्तिमाययुः ॥ १ ॥

अज्ञबुद्ध्या सतामपि परमार्थतोऽसतामेव दुःखस्यान्तो मोक्षः
 कथं भवेत् । कदा भविष्यतीति यावत् ॥ १ ॥ दामव्यालकटानां
 कुटुम्बैर्बान्धवभूतैर्यमकिंकरैः ॥ २ ॥ निजां स्त्रीयां शम्बरमा-
 याकल्पितजीवभावनिर्वासनाद्वयचिन्मात्रस्वभावाव्यक्त्याम् ।
 तदा स्वतत्त्वं बुद्ध्या मुक्ता भविष्यन्तीति असंशयं निःसंशयं
 यमेनोक्तमित्यर्थः ॥ ३ ॥ ते दामादयः । लयं वाशब्दः ।
 कथयते कथयतः सकाशात् । व्यत्ययेन पञ्चम्यर्थे चतुर्थी
 ॥ ४ ॥ ५ ॥ आलोलितः ग्रीष्मे महिषसूकरादिभिरालोडित आशयः
 पल्वलं येषां तथाविधाः सन्तः ॥ ६ ॥ ७ ॥ ८ ॥ ९ ॥ लब्धबुद्धयः
 प्राप्तविचारबुद्धयः । यथा रजःसत्त्वतमांसि विवेकदृशा पर्या-
 लोच्यमानानि मुक्तये भेदं विवेकं प्राप्नुवन्ति तद्वत् ॥ १० ॥
 नगैर्वृक्षैरद्रिमिश्र शोभितम् ॥ ११ ॥ लघु लङ्गनाहं स्वारोहमिति

तस्य मूर्ध्नि गिरेर्गेहं कश्चिद्राजा भविष्यति ।
 अग्रंकषमहाशालं शृङ्गे शृङ्गमिवापरम् ॥ १३
 गृहस्थेशानकोणेऽस्ति शिरोभित्तिव्रणोदरे ।
 तस्यानिशमविश्रान्तवाताधूतवृणान्तिके ॥ १४
 आलये दानवो व्यालः कलविङ्को भविष्यति ।
 प्रथमालपश्रुतशास्त्र इवार्थरहितारवः ॥ १५
 तस्मिन्नेव तदा काले तत्र राजा भविष्यति ।
 श्रीयशस्करदेवाख्यः शक्रः स्वर्ग इवापरः ॥ १६
 दानवो दामनामात्र मशकस्तस्य सञ्जनि ।
 भविष्यति वृहत्स्तम्भपृष्ठच्छिद्रे मुदुध्वनिः ॥ १७
 अधिष्ठानाभिधे तस्मिन्नेवान्तर्नगरे तदा ।
 रत्नावलीविहाराख्यो विहारोऽपि भविष्यति ॥ १८
 तस्मिंस्तद्रूपिणामात्यो नरसिंह इति श्रुतः ।
 करामलकवट्टवृष्वन्धमोक्षो निवत्स्यति ॥ १९
 भविष्यति गृहे तस्य क्रीडनः क्रकरः खगः ।
 कटो मायासुरो नाम कृतराजतपञ्जरः ॥ २०
 स नृसिंहो नृपामात्यश्लोकैर्विरचितामिमाम् ।
 दामव्यालकटादीनां कथयिष्यति सत्कथाम् ॥ २१
 सकटः क्रकरः श्रुत्वा तत्कथासंस्मृतात्मभूः ।
 शान्तमित्थं महाशान्तं परं निर्वाणमेष्यति ॥ २२
 प्रद्युम्नशिखरप्रान्तवास्तव्यः कलविङ्ककः ।
 तत्रत्यैश्च कथां श्रुत्वा परं निर्वाणमेष्यति ॥ २३
 राजमन्दिरदार्वान्तर्द्वणवास्तव्यतां गतः ।
 मशकोऽपि प्रसङ्गेन श्रुत्वा शान्तिमुपैष्यति ॥ २४

यावत् । कोशचक्रं कर्णिकेव ॥ १२ ॥ तस्य गिरेर्मूर्ध्नि कश्चि-
 त्किंचिद्गेहं अन्येषां गृहाणां राजेव राजा भविष्यति । अग्रमा-
 काशं कषति च्छिद्रीकरोतीवेत्यग्रंकषे महति शालवृक्षस्य शृङ्गे
 मध्यमशखाग्रे । अग्रंकषा महत्यः शालाः प्रासादा यत्र तथा-
 विधे गिरिशृङ्गे अपरं शृङ्गमिवेत्युत्प्रेक्षा वा ॥ १३ ॥ शिरो-
 भित्तेरुर्ध्वकुब्जस्य व्रणो विदीर्णशिलासंधिभागस्तस्योदरे अस्ति
 नीडमिति शेषः ॥ १४ ॥ आलये तस्मिन्नीडे कलविङ्कश्वटकः ।
 प्रथममल्पं श्रुतं शास्त्रं येन तथाविधो द्विज इव अर्थरहितो
 निरर्थक आरवो यस्य । चीचीकूचीत्यव्यक्तवाशित इति यावत्
 ॥ १५ ॥ १६ ॥ १७ ॥ विहरन्त्यस्मिन्नना इति विहारः
 क्रीडागृहम् ॥ १८ ॥ करामलकवत् दृष्टौ श्रुतियुक्तिगुरुपदेश-
 स्खानुभवैः परीक्ष्य रत्नतत्त्वमिव निश्चितौ बन्धमोक्षौ येन ॥ १९ ॥
 तस्यामात्यस्य क्रीडनः क्रीडासाधनभूतः क्रकरः शारिकाभेदः
 कटो नाम मायासुर इत्यन्वयः ॥ २० ॥ २१ ॥ संस्मृत आ-
 त्मैव सर्वतः सर्वदा भवतीत्यात्मभूरपरिच्छिन्नात्मा येन ।
 शान्तं वाधितशम्बरकलितजीवरूपम् । इत्थमेव महाशान्तं मू-
 लतः शान्तं संसाररूपं यत्र तथाविधं परं मोक्षम् ॥ २२ ॥
 प्रद्युम्नस्य गिरेः शिखरप्रान्ते वसतीति वास्तव्यः । 'वसेस्तव्य-
 त्कर्तरि णिच्' इति तव्यप्रत्ययः । तत्रलैश्चादन्यैश्च वर्ण्यमाना-

प्रद्युम्नशृङ्गाच्चटको मशको राजमन्दिरात् ।
 विहारात्ककरश्चेति मोक्षमेष्यन्ति राघव ॥ २५
 एष ते कथितः सर्वो दामव्यालकथाक्रमः ।
 मायैवमेव संसारशून्यैवात्यन्तभासुरा ॥ २६
 भ्रमयत्यपरिज्ञानान्मृगतृणाम्बुध्रीरिव ।
 महतोऽपि पदादेवं नानाज्ञानवशादधः ॥ २७
 पतन्ति मोहिता मूढा दामव्यालकटा इव ।
 क भ्रूक्षेपविनिष्पिष्टमेरुमन्दरसञ्जता ॥ २८
 क राजगृहदार्वान्तर्द्वणे मशकरूपता ।
 क चपेटभुजामात्रपातिताकैन्दुविम्बता ॥ २९
 क प्रद्युम्नगिरौ गेहे भित्तिव्रणविहङ्गता ।
 क पुष्पलीलया लोलकरतोलितमेरुता ॥ ३०
 क वा शृङ्गे नृसिंहस्य गृहे क्रकरपोतता ।
 चिदाकाशोऽहमित्येव रजसा रञ्जितप्रभः ॥ ३१
 स्वरूपमत्यजन्नेव विरूपमपि बुध्यते ।
 स्वयैव वासनाभ्रान्त्या सत्ययेवाप्यसत्यया ॥ ३२
 मृगतृणाम्बुबुद्ध्येव याति जन्तुरिवान्तरम् ।
 तरन्ति ते भवाभ्योधिं स्वप्रवाहधियैव ये ॥ ३३
 शास्त्रेणासादितं दृश्यमिति निर्वाणसंस्थिताः ।
 नानादुःखविकाराणि शुष्कतर्कमतानि ये ॥ ३४
 याति स्वभ्रं जलानीव स्वलाभं नाशयन्ति ते ।
 स्वानुभूतिप्रसिद्धेन मार्गेणागमगामिना ॥ ३५
 न विनाशो भवत्यङ्ग गच्छतां परमां गतिम् ।
 इदं मे स्यादिदं मे स्यादिति वृद्धैर्महामते ॥ ३६

मिति शेषः । कथां स्वपूर्ववृत्तान्तघटितवृत्तकथाम् ॥ २३ ॥ दार्वा-
 न्तस्तम्भपृष्ठे । शान्तिं मोक्षम् ॥ २४ ॥ २५ ॥ २६ ॥ इतरपदेभ्यो
 महतोऽपि पदात् अपरिपक्वज्ञानदशातः ॥ २७ ॥ निर्वासनत्वप्र-
 युक्तप्राक्तनोत्कर्षस्य पश्चात्तनमशकादिजन्मनश्च महदन्तरं दर्श-
 यति—केत्यादिना ॥ २८ ॥ चपेटः करतलेन प्रहारस्तेन भुजा-
 मात्रेण बाहुमात्रेण । विनैव प्रहरणानीति यावत् ॥ २९ ॥ पुष्प-
 लीलया पुष्पवल्लोलेन करेण तोलितो भारेयत्तयावधारितो मेरुयै-
 स्तद्भावः क ॥ ३० ॥ नृसिंहस्य मन्त्रिणः । इदानीं राजसाहंकाररज-
 नेन चिदाकाशस्य देहाद्याकाराभिमानावतारप्रकारं दर्शयति—
 चिदाकाश इति ॥ ३१ ॥ स्वरूपं स्वाभाविकस्वप्रकाशताम् । वि-
 रूपं अहंकारप्राणदेहेन्द्रियादिरूपम् ॥ ३२ ॥ अन्तरं चिद्रूपाद्दे-
 दमिव याति । इदानीं तत्तरणोपायमाह—तरन्तीति । स्वप्र-
 वाहधिया प्रत्यक्प्रणवबुद्ध्या ॥ ३३ ॥ शास्त्रेण महावाक्यादि-
 लक्षणेन । किमिति महावाक्यावलम्बस्तर्कैरेव तन्निर्णयः कुतो न
 स्यात्तत्राह—नानेति ॥ ३४ ॥ स्वलाभं पारमार्थिकात्मभाव-
 स्थितिलक्षणपरमपुरुषार्थलाभम् । औपनिषदमार्गमनुभूतिरपि
 संवदति न तार्किकमित्याशयेनाह—स्वानुभूतीति । आगमगा-
 मिना श्रुत्यनुसारिणा ॥ ३५ ॥ अङ्गैर्यामन्त्रणे । केन तर्हि
 पुरुषार्थविनाशस्तदाह—इदमिति । इति बुद्धेः पुरुषस्य ॥ ३६ ॥

स्वेन दौर्भाग्यदैर्घ्येन न भस्माप्युपतिष्ठते ।
 वेत्ति नित्यमुदारात्मा त्रैलोक्यमपि यस्तृणम् ३७
 तं त्यजन्त्यापदः सर्वाः सर्पा इव जरस्वचम् ।
 परिस्फुरति यस्यान्तर्नित्यं सत्त्वचमत्कृतिः ॥ ३८
 ब्राह्मणमण्डमिवाखण्डं लोकेशः पालयन्ति तम् ।
 अप्यापदि दुरन्तायां नैव गन्तव्यमक्रमे ॥ ३९
 राहुरप्यक्रमेणैव पिवन्नप्यमृतं मृतः ।
 सच्छास्त्रसाधुसंपर्कमर्कमुग्रप्रकाशदम् ॥ ४०
 ये श्रयन्ते न ते यान्ति मोहान्ध्यस्य पुनर्वशम् ।
 अवश्यावश्यतां यान्ति यान्ति सर्वापदः क्षयम् ४१
 अक्षयं भवति श्रेयः कृतं येन गुणैर्यशः ।
 येषां गुणेष्वसंतोषो रागो येषां श्रुतं प्रति ॥ ४२
 सत्यव्यसनिनो ये च ते नराः पशवोऽपरे ।
 यशश्चन्द्रिकया येषां भासितं जन्तुहृत्सरः ॥ ४३
 तेषां क्षीरसमुद्राणां नूनं मूर्तः स्थितो हरिः ।
 भुक्तं भोक्तव्यमखिलं दृष्टा द्रष्टव्यदृष्टयः ॥ ४४
 किमन्यद्भवभङ्गाय भूयो भोगेषु लुब्धता ।
 यथाक्रमं यथाशास्त्रं यथाचारं यथास्थिति ॥ ४५

दौर्भाग्यप्रयुक्तदैर्घ्येनेत्यर्थः । नष्टस्य च पुरुषार्थस्य भस्मापि नोपतिष्ठत इति सर्वथा नैराश्यामित्यर्थः । एवं सृष्ट्याया अनर्थत्वमुक्त्वा वैराग्यस्य सर्वानर्थनिवर्तकत्वमाह—वेत्तीति ॥ ३७ ॥ विरक्तस्य चेज्ज्ञानकलापि स्यात्तर्हि तस्य दूरे आपच्छङ्का । प्रत्युत सर्वे देवाः खोपजीव्यं स्वाधारं ब्रह्माण्डमिव सदा तं पालयन्त्यपीत्याह—परिस्फुरतीति ॥ ३८ ॥ न क्रम्यत इत्यक्रमेऽसन्मार्गे ॥ ३९ ॥ कस्तर्हि मार्गस्तमाह—सच्छास्त्रेति । सच्छास्त्रमुपनिषदस्तदुपबृंहणानि च तदर्थनिष्ठाः साधवस्तदुभयेन संपर्कः सदा तन्निषेवणं तमेवार्कं सूर्यं निर्दयं निःशेषसंसारसंहारकत्वाद्गुणः शिवः परमात्मा तस्य प्रकाशदं साक्षात्कारहेतुं तमोऽनभिभवनीयं प्रकाशदं च ॥ ४० ॥ मोहलक्षणस्यान्ध्यस्यान्धकारस्य । इदानीं वैराग्यादिगुणान्पुनः प्रशंसति—अवश्या इति ॥ ४१ ॥ येन पुरुषश्रेष्ठेन वैराग्यशमदमादिगुणैर्यशः सत्त्वग्रगण्यत्वेन विलयातिः । उक्तगुणेषु येषांमसंतोषः अनलंबुद्धिः । श्रुतमध्यात्मशास्त्रश्रवणाभ्यासादि प्रति येषां सदा राग इच्छा ॥ ४२ ॥ ये च सत्यं सत्यवाक्यं ब्रह्म च तयोर्व्यसनिनस्त एव नरजन्मसार्थकीकरणात्तराः, अपरे तु नरा अपि पशुवद्यर्थजन्मत्वात्पशव इत्यर्थः । येषां यशोलक्षणस्य चन्द्रस्य चन्द्रिकया जन्तूनां प्राणिनां हृत् हृदयलक्षणं सरो भासितं आह्लादकैरवोन्मेषैः प्रकाशितम् ॥ ४३ ॥ त एव क्षीरसमुद्रा अतएव तेषां मूर्तौ हरिर्विष्णुः परमात्मा स्फुटं स्थित इत्यर्थः । इदानीं जगतो हितैषी पितृमातृभ्योऽप्याप्ततमः श्रीवसिष्ठः सर्वैरनादौ संसारे पुनःपुनः सहानर्थपरम्पराफलैरनुभूतेषु विषयेषु दृश्यकौतुकविशेषेषु च नापूर्वं किंचिदवशिष्टमिति दर्शयन्वैराग्ययोग ६१

स्वीयतां मुच्यतामन्तर्भोगजालमवास्तवम् ।
 संस्तवः क्रियतां कीर्त्या गुणैर्गगनगामिभिः ॥ ४६
 त्रायेते मृत्युतो ह्येते न कदाचन भोगकाः ।
 गायन्ति सिद्धसुन्दर्यो येषामिन्दुसितं यशः ॥ ४७
 गीतिभिर्गगनाभोगैस्ते जीवन्ति मृताः परे ।
 परमं पौरुषं यत्तमास्थायादाय सूद्यमम् ॥ ४८
 यथाशास्त्रमनुद्वेगमाचरन्को न सिद्धिभाक् ।
 यथाशास्त्रं विहरता त्वरा कार्या न सिद्धिषु ॥ ४९
 चिरकालपरिपक्वा सिद्धिः पुष्टफला भवेत् ।
 वीतशोकभयायासमगर्वमपयन्त्रणम् ॥ ५०
 व्यवहारो यथाशास्त्रं क्रियतां मा विनश्यताम् ।
 जीवो जीर्णान्धकूपेषु भवेवन्तमिवागतः ॥ ५१
 भवतां भूरिसङ्गानामधुनेन्द्रियदामतः ।
 इतःप्रभृति मा भूयो गम्यतामधमादधः ॥ ५२
 इदं विचार्यतां शास्त्रमस्त्रमापन्निवारणम् ।
 रणे शितशरश्रेणिशतनिर्लूनवारणे ॥ ५३
 जीवमुद्रा च किं पङ्के भोगगन्धो निरस्यताम् ।
 किमर्थमात्रया कार्यमार्याः शास्त्रमवेक्ष्यताम् ॥ ५४

ग्यशास्त्राचारनिष्ठामेव प्रशंसमानः प्ररोचयति—भुक्तमित्यादिना ॥ ४४ ॥ अन्यद्भवेषु भाविजन्मपरम्परासु भङ्गाय स्वात्मविनाशाय भूयोपि भोगेषु लुब्धता किं युक्ता । सर्वथा न युक्त्यर्थः । अन्यद्भवेत्यत्र दुक् छान्दसः । यथाक्रमं स्वस्वाधिकारानुरूपम् । यथाशास्त्रं तादृशाधिकारिकचित्तशुद्ध्यायनुकूलशास्त्रानुरूपम् । तत्रापि यथाचारं पूर्वपूर्वाचार्यप्रवर्तितसंप्रदायानुरूपम् । यथास्थिति तत्राप्येकैकभूमिकायां यावत्परिपाकं स्थितिमनतिक्रम्येत्यर्थः ॥ ४५ ॥ संस्तवः साधुजनमुखेषु स्वसाधुवादः । गगनगामिभिः स्वर्गपर्यन्तप्रख्यातैः ॥ ४६ ॥ एते संस्तवकीर्त्ता । स्त्रीशेषश्छान्दसः सामान्ये नपुंसकं वा ॥ ४७ ॥ गगनाभोगैर्गगनवत्सर्वदेशकालव्यापिभिः । यशः कथं संपादयितुं शक्यते तत्राह—परममिति ॥ ४८ ॥ आचरन् । साधनानीति शेषः ॥ ४९ ॥ अपयन्त्रणं शीघ्रतानिर्वन्धरहितम् ॥ ५० ॥ ५१ ॥ भूरिसङ्गानां भवतां जीव इन्द्रियदामतः अन्तं मृत्युमिवागतः सन् भवलक्ष्णेषु जीर्णान्धकूपेषु मा विनश्यतामिति पूर्वत्रान्वयः ॥ ५२ ॥ शितैस्तीक्ष्णैः शरश्रेणिशतैर्निर्लूनादिछिन्ना वारणा गजा यत्र तथाविधेऽपि रणे सद्यः प्रसक्तमहाभयमृत्यवाद्यापदामपि निवारणमजरामरनित्यनिरतिशयानन्दात्मप्रदर्शकमिदं शास्त्रमवश्यं विचार्यतामित्यर्थः ॥ ५३ ॥ किं पङ्के ग्रीष्मोष्मसंतप्तपल्लवदुर्गन्धिपङ्कसदृशे संसारे पुनःपुनर्मृतो जीवितजरन्मण्डकवज्जीवमुद्रा जीविताशेतियावत् । किं अतितुच्छेत्यर्थः । ‘मुद्यसि’ इति पाठे स्पष्टम् । अतो भोगगन्धो भोगवासना हृदयादपनीयताम् । तदर्थया अर्थमात्रया द्रव्यलेशेन किं कार्यम् । हे आर्याः, सर्वं परित्यज्य मोक्षशास्त्रमेवावेक्ष्यतामि-

इदं विम्बमिदं विम्बमिति सत्यं विचार्यताम् ।
धिया परप्रेरणया यातमापशवो यथा ॥ ५५
दौर्भाग्यदायिनी दीना शुभहीना विचारणा ।
घनदीर्घमहानिद्रा त्यज्यतां संप्रबुध्यताम् ॥ ५६
सुप्तं मास्थीयतां वृद्धकच्छपेनेव पल्वले ।
उत्थानमङ्गीक्रियतां जरामरणशान्तये ॥ ५७
अनर्थार्थसंपत्तिभोगौघो भवरोगदः ।

आपदः संपदः सर्वाः सर्वत्रानादरो जयः ॥ ५८
लोकतन्त्रानुसारेण विचाराद्यवहारिणाम् ।
शास्त्राचारानुसारेण कर्मणा सत्फलाय च ॥ ५९
आचारचारुचरितस्य विविक्तवृत्तेः
संसारसौख्यफलदुःखदशास्त्रगृध्रोः ।
आयुर्यशांसि च गुणाश्च सहैव लक्ष्म्या
कुलन्ति माधवलता इव सत्फलाय ६०

इत्यार्षे श्रीवासिष्ठमहारामायणे वा० मो० स्थितिप्रकरणे दामन्यालकटोपाख्याने सदाचारनिरूपणं नाम द्वात्रिंशः सर्गः ॥ ३२ ॥

त्रयस्त्रिंशः सर्गः ३३

वसिष्ठ उवाच ।

सर्वातिशयसाफल्यात्सर्वं सर्वत्र सर्वदा ।
संभवत्येव तस्मात्त्वं शुभोद्योगं न संत्यज ॥ १
मित्रस्वजनबन्धूनां नन्दिनानन्ददायिना ।
सरसीशानमासाद्य मृत्युरप्युपनिर्जितः ॥ २
सर्वोत्कर्षेण संपन्ना देवा अपि विमर्दिताः ।

दानवैर्दानवार्थाद्वैर्गजैः पद्माकरा इव ॥ ३
मरुत्तनृपतेर्यज्ञे संवर्तेन महर्षिणा ।
ब्रह्मणेवापरः सर्गो भावितः समुरासुरः ॥ ४
महातिशययुक्तेन विश्वामित्रेण विप्रता ।
भूयोभूयः प्रयुक्तेन दुष्प्रापा तपसार्जिता ॥ ५

त्यर्थः ॥ ५४ ॥ विषयाकारवृत्तिप्रतिफलितचिदाभासानामन्तः-
करणावच्छिन्नं चैतन्यं विम्बम् । अन्तःकरणोपहितचिदाभासस्य
तु शुद्धं ब्रह्मचैतन्यमेव विम्बम् । प्रतिविम्बतदुपाधी असत्ये
विम्बं तु सत्यम् । तत्रान्तःकरणोपाध्यसत्यत्वे तदवच्छिन्नविम्ब-
चैतन्यस्य तत्समनियतचिदाभासविम्बभूतब्रह्मचैतन्यस्य च भेदो
मिथ्यैवेत्यखण्डं सत्यं प्रत्यगभिनं ब्रह्मचैतन्यमेव परिशिष्यत
इति विचार्यतामित्यर्थः । ननु परे सांख्यपातञ्जलगौतमकणाद-
बुद्धार्हदादयो नोक्तप्रतिविम्बताप्रक्रियामिच्छन्ति किंन्यथा-
न्यथैव निरूपयन्तस्तत्रैव जनान्प्रेरयन्ति । तत्प्रेरणापि किमुपा-
देया नेत्याह—धियेति । ‘यथा ह्ययं ज्योतिरात्मा विवस्वानपो
भिन्ना बहुधैकोऽनुगच्छन्’ इत्यादिस्वतन्त्रश्रुतिप्रमाणानुसारिणां
पशुवत्परप्रेरणया यानमनुचितमेवेति भावः ॥ ५५ ॥ एवं
शास्त्रार्थविचारणां विधाय संप्रति जीवनधनपशुपुत्रादिसांसारि-
कविचारणां दर्शनान्तरविचारणां च त्याजयितुं निन्दति—
दौर्भाग्येति । उदकं दौर्भाग्यदायिनी स्वकाले कार्पण्यहेतुत्वा-
द्दीना तुच्छफलत्वात्फलहीना गाढतमोमात्रनिवेशाद्धनदीर्घम-
हानिद्रा त्यज्यताम् ॥ ५६ ॥ ५७ ॥ पूर्वोत्तरार्धयोराद्यवाक्या-
र्थयोः प्रथमौ विधेयौ द्वितीयवाक्यार्थयोस्तद्वैपरीत्यम् ॥ ५८ ॥
लोकतन्त्रं जनवृत्तं तदनुसारेण तदविरोधिना । शास्त्राचारौ अनु-
सरति तथाविधेन कर्मणा तत्फलाय चोत्थानमङ्गीक्रियतामिति
व्यवहितानुषङ्गः ॥ ५९ ॥ उक्तमर्थं संक्षिप्योपसंहरति—आ-
चारेति । विविक्तवृद्धेर्विवेकिवृद्धेः । अगृधोरनभिलाषस्य । कु-
लन्ति विकसन्ति । माधवलता वसन्तकालपल्लवितलता इव
सत्फलाय उत्तमफलाय ॥ ६० ॥ इति श्रीवासिष्ठमहारामायण-
तात्पर्यप्रकाशे स्थितिप्रकरणे द्वात्रिंशः सर्गः ॥ ३२ ॥

वर्ण्यतेऽत्र शुभोद्योगसाधुसच्छास्त्रवैभवम् ।

बन्धोऽहङ्कारतस्तस्य त्यागान्मुक्तिश्च विस्तरात् ॥ १ ॥

वक्ष्यमाणस्य शुभोद्योगादेः सेवनोत्कर्षे फलावश्यंभावं दर्श-
यितुं सामान्यन्यायं दर्शयति—सर्वेति । सर्वेषां साधनातिश-
यानां साफल्यनियमात्सर्वत्र दृष्टकृषिसेवादिसाधने शास्त्रीयमो-
क्षसाधने शुभोद्योगादौ च सर्वं स्वस्वानुरूपं फलं संभवत्येव न
कदापि वैफल्यं, तस्मान्मोक्षफलार्थं त्वमपि शुभोद्योगं कदापि
न संत्यजेत्यर्थः ॥ १ ॥ तत्र शास्त्रीयशुभोद्योगस्यासाध्यं किञ्चि-
न्नास्त्येवेति दर्शयितुं नन्दीश्वरोपाख्यानादि संक्षिप्योदाहरति—
मित्रेत्यादिना । ‘शिलादनामा किल मुनिः सर्वज्ञं पुत्रं कामय-
मानस्तपसा भगवन्तं रुद्रं प्रसादयामास । तस्मै चिरेण तपसा
प्रसन्नो वरं दास्यन्किल स भगवानुवाच । न मत्तोऽन्यः सर्वज्ञः
संभवत्यतोऽहमेवांशेनावतीर्णस्ते पुत्रो भविष्यामि स ते मदंशजः
पुत्रः षोडशवर्षं मृत्युपदं यातेति । तच्छ्रुत्वा शिलादस्तद्वचनं
प्रतिकूलयितुमशक्नुवंस्तमेव शरणं गतस्तथास्त्रित्यनुमेने । अथ
तस्य सर्वज्ञः पुत्रो नन्दिनामा बभूव । स बाल एव पितुः
सकाशात्स्वस्य भाविमृत्युपाशबन्धनं श्रुत्वा तपसा तमेव रुद्र-
माराधयामास । अथ षोडशे वर्षे सरस्तीरे लिङ्गार्चनकाले
मृत्युना पाशैर्वध्यमानस्तत्रैवाविर्भूतेन शिवेन मृत्युं वामपादा-
ग्रेण हत्वा पाशांश्छित्त्वा स जरामृत्युवर्जितः स्वानुचरः कृतः
इति लैङ्गे प्रसिद्धम् ॥ २ ॥ दानवैर्वलिप्रभृतिभिः दानवैः
सैनिकैर्यैर्धनैश्चाद्वैः संपन्नतरैः ॥ ३ ॥ यद्यपि महाभारते
मरुतयज्ञे विघ्नं चिकीर्षोः सुरसैन्यसहितस्येन्द्रस्य संवर्तेन स्वसं-
कल्पमात्रेण वशीकृतस्य देवैः सह यज्ञपरिचारकत्वं कृतमित्येवं
प्रसिद्धं तथापि पुराणान्तरे सुरासुरसर्गारम्भोऽपि कचिच्छूयत

पिष्टसेकाम्बु दुष्प्रापं रसायनवदश्रुता ।
 दुर्भगेनेदृशेनाप्तः क्षीरोद उपमन्युना ॥ ६
 त्रैलोक्यमल्लान्स्तृणवदश्रुन्विष्वज्जजादिकान् ।
 भक्त्यातिशयदाह्येन कालः श्वेतेन कालितः ॥ ७
 प्रणयेन यमं जित्वा कृत्वा वचनसंगमम् ।
 परलोकादुपानीतः सावित्र्या सत्यवान्पतिः ॥ ८
 न सोऽस्त्यतिशयो लोके यस्यास्ति न फलं स्फुटम् ।
 भवितव्यं विचार्यान्तः सर्वातिशयशालिना ॥ ९
 आत्मज्ञानमशेषाणां सुखदुःखदशादृशम् ।
 मूलकापकरं तस्माद्भाव्यं तत्रातिशायिना ॥ १०
 नाशायापद्रुतार्थिन्या दृष्ट्या दृश्यादिदृष्टयः ।
 दुःखादृते निराबाधं सुखं किञ्चिदवाप्यते ॥ ११
 अशमः परमं ब्रह्म शमश्च परमं पदम् ।
 यद्यप्येवं तथाप्येनं प्रथमं विद्धि शंकरम् ॥ १२
 अभिमानं परित्यज्य शममाश्रित्य शाश्वतम् ।

विचार्य प्रज्ञयार्यत्वं कुर्यात्सज्जनसेवनम् ॥ १३
 न तपांसि न तीर्थानि न शास्त्राणि जयन्ति च ।
 संसारसागरोत्तारे सज्जनासेवनं विना ॥ १४
 लोभमोहरुषां यस्य तनुतानुदिनं भवेत् ।
 यथाशास्त्रं विहरति स्वस्वकर्मसु सज्जनः ॥ १५
 अथात्मविदुषां सङ्गात्तस्य साधोः प्रवर्तते ।
 अत्यन्ताभाव एवास्य यथा दृश्यस्य दृश्यते ॥ १६
 दृश्यात्यन्ताभावतस्तु परमेवावशिष्यते ।
 अन्याभाववशादाशु जीवस्तत्रैव लीयते ॥ १७
 नचोत्पन्नं नचैवासीद्दृश्यं नच भविष्यति ।
 वर्तमानेऽपि नैवास्ति परमेवास्त्यवेधितम् ॥ १८
 एवं युक्तिसहस्रेण दर्शितं दृश्यतेऽपि च ।
 सर्वैरेवानुभूतं च दर्शयिष्यामि चाधुना ॥ १९
 तथेदममलं शान्तं त्रिजगत्संविदम्बरम् ।
 इदं तत्त्वमतत्त्वादि कुतोऽत्र स्यात्कथं च वा ॥ २०

एवेति कल्पान्तरकथालान्न विरोधः ॥ ४ ॥ ५ ॥ पिष्टसेकाम्बु
 पिष्टमिश्रितोदकं तदपि रोदनादियन्नप्राप्यलाहुष्प्रापम् । ईदृ-
 शेन दुर्भगेन भाग्यहीनेनाप्युपमन्युना क्षीरोदः क्षीरसमुद्रस्त-
 पसा शिवप्रसादादाप्तः प्राप्त इति भारतादौ प्रसिद्धम् ॥ ६ ॥
 त्रैलोक्यमल्लान् अतिबलत्वेन ख्यातानितियावत् । तथाविधानपि
 विष्वज्जजादिकांस्तृणवदश्रुन्विष्वज्जजादिकान् । तथाच भार्गवाख्याने का-
 लवचनं 'संसारवलयो भुक्ताः' इत्यादि । श्वेतेन श्वेताख्येन मु-
 निना कालो मृत्युः कालितो निर्जितः । इदमपि लैङ्गे प्रसिद्धम्
 ॥ ७ ॥ सावित्र्या राजकन्यया प्रणयेन भर्तृप्राणानुगमनस्तुत्या-
 दिप्रीणनोपायेन यमं जित्वा वशीकृत्य ऋते सत्यवतः प्राणा-
 दन्यं वरं वृणीष्वेति यमवचनस्य स्वस्याः सत्यवतः शतपुत्रो-
 त्पत्तिवरप्रार्थनावचनेन संगमं संबन्धम् । सावित्र्युपाख्यानमपि
 भारते प्रसिद्धमेव ॥ ८ ॥ अतिशयः शास्त्रीयशुभोद्योगातिशयः ।
 तर्हि नानाविधशुभोद्योगेषु दर्शितेषु मादृशेन कुत्रातिशायिना
 भाव्यं तत्राह—भवितव्यमित्यादिना । अधिकारिणा न मूढव-
 त्क्षुद्रफलप्रार्थनया फल्गुना भवितव्यं किंलन्तर्मनसि फलतार-
 तम्यं विचार्य सर्वातिशयिफललाभेन सर्वातिशयशालिना भ-
 वितव्यमित्यर्थः ॥ ९ ॥ सर्वातिशयश्चात्मज्ञानादेव यतस्तदशेषाणां
 सुखदुःखजन्ममरणादिदशाभ्रान्तिदृष्टीनां मूलोच्छेदकरं तस्मा-
 त्तत्रैव शुभोद्योगातिशयशालिना भाव्यमित्यर्थः ॥ १० ॥ तत्रादौ
 भोगरागदृष्टीनां विनाशाय तत्तद्विषयदोषदृष्टयोऽन्वेष्टव्या इत्याह
 —नाशयेति । क्षुत्तृष्णाकामाद्यापद्रुतानर्थयति विषयोपहारेणा-
 नुगृह्णातीत्यापद्रुतार्थिन्या दृष्ट्याः भोगदृष्टीर्नाशाय प्रथमं तद्विरो-
 धिविषयदोषदृष्टयो दृश्या अन्वेष्टव्याः । हिशब्दस्तदावश्यकल-
 द्योतनार्थः । ननु तदन्वेष्टणे विषयत्यागपर्थवसानात्सद्यो दुःखं
 स्यादिति चेत्तत्राह—दुःखादिति । वैराग्याभ्यासादिदुःखादृते
 निराबाधं भूमानन्दसुखं चित् किं अवाप्यते । नावाप्यत एवेत्यर्थः ।
 किञ्चिदिति च्छेदे तु काकुर्बोध्यः ॥ ११ ॥ ननु सर्वविषयदुः-

खत्यागमप्यङ्गीकृत्य वैराग्येण रागादिदोषप्रशमोऽवश्यं संपाद्यः
 स्याद्यदि प्राप्यं ब्रह्म सशममेव पुरुषार्थः स्यात् । नतु तथा ।
 शमस्यापि सात्त्विकचित्तवृत्तिभेदस्यान्तःकरणधर्मस्याद्वितीये
 ब्रह्मण्यभावात्सुखैकरसब्रह्मातिरिक्तस्य दृश्यतया परमपुरुषार्थ-
 षट्कलाभावाच्चेत्याशङ्कामर्धाङ्गीकारेण परिहरन् शमस्याव-
 श्यकत्वं दर्शयति—अशम इति । सत्यमशमश्चिदात्मैव परमं
 ब्रह्म तथापि शमोऽपि सनिदानसंसारानर्थनिवृत्तिरूपः परमं पदं
 परमपुरुषार्थो भवत्येव । यद्यप्येवं द्वयमपि सममिति प्राप्तं त-
 थापि एनं प्रशमं शं भूमानन्दब्रह्मसुखं करोत्यभिव्यनक्तीति
 शंकरं विद्धि । नह्यनभिव्यक्तसुखस्य पुरुषार्थतेति तदुपयोगि-
 तास्याधिकेति भावः ॥ १२ ॥ इदानीं प्रशमोपायमाह—अभि-
 मानमिति । शाश्वतं यत्कैवल्यमविचालि आर्यलं मोक्षयोग्याभ्य-
 र्हितजन्मादिशालितां स्वस्य विचार्य परिशील्य ॥ १३ ॥
 चित्तशुद्ध्यर्थं सेवितानां तपआदीनामपि सज्जनसेवनद्वारैव ज्ञानो-
 पयोगो नान्यथेत्याशयेनाह—नेति । जयन्ति । ज्ञानोत्पत्तये
 प्रभवन्तीति यावत् ॥ १४ ॥ इदानीं सज्जनलक्षणमाह—लो-
 भेति । यस्य सेवनादिति शेषः ॥ १५ ॥ सदा सज्जनसेवा-
 परायणस्य कदाचिदात्मवित्सङ्गोऽप्यवश्यं भवति येन ज्ञानलाभ
 इत्याह—अथेति ॥ १६ ॥ तेन तस्य परमपुरुषार्थोऽपि सि-
 द्ध्यतीत्याह—दृश्येति ॥ १७ ॥ परमेवावशिष्यते इति यदुक्तं
 तद्दृश्यात्यन्ताभावोपपादनेन समर्थयति—नचेत्यादिना । अवे-
 धितमतोदितं, अपीडितमिति यावत् ॥ १८ ॥ यथोत्पत्त्यादिकं
 न संभवति तथोत्पत्तिप्रकरणेऽपि युक्तिभिरुपपादितमुपपाद-
 यिष्यते चेत्याह—एवमिति । यथा सर्वैर्विद्वद्भिरनुभूतं च तथा
 ते इदं त्रिजगत्संविदम्बरं अधुना दर्शयिष्यामि चेति परेण
 सहान्वयः ॥ १९ ॥ तदेव दर्शयति—इदं तत्त्वमिति । इदं
 संविदम्बरं तत्त्वं परमार्थरूपम्, अतत्त्वं माया तदेव आदि
 उत मूलकारणं यस्य तद्वियदादि कुतः स्यात् । किं सत उत

चिच्चमत्कुरुते चारु चञ्चलाचञ्चलात्मनि ।
यत्तयैव तदेवेदं जगदित्यवबुध्यते ॥ २१
त्रैलोक्यभूयोनुभवश्चिदादित्यांशुमण्डलम् ।
को वा स्वांशुमतोर्भेदो निर्विकल्पः स कथ्यताम् ॥ २२
स्वाभावतोऽस्याश्चिद्दृष्टेयं उन्मेषनिमेषणे ।
जगद्रूपानुभूते स्तावेतावस्तमयोदयौ ॥ २३
अहमर्थोऽपरिज्ञातः परमार्थास्वरे मलम् ।
परिज्ञातोऽहमर्थस्तु परमात्मास्वरं भवेत् ॥ २४
अहंभावपरिज्ञातो नाहंभावो भवत्यलम् ।
एकतामम्बुनैवाम्बु याति चिन्नभसात्मना ॥ २५
अहमादिजगद्दृश्यं किल नास्त्येव वस्तुतः ।
अवश्यमेव तत्तस्माच्छिष्यतेऽहंविचारतः ॥ २६
बाध्यते चामलधियामपिशाचे पिशाचधीः ।
शिशूनां तावदाध्वान्तःकरणानां विचारणा ॥ २७
चिज्योत्स्ना यावदेवान्तरहंकारघनावृता ।
विकासयति नो तावत्परमार्थकुमुदतीम् ॥ २८
प्रमार्जितेऽहमित्यस्मिन्पदे स्वार्थं स्वयं विना ।
नरकस्वर्गमोक्षादितृष्णायाः कल्पनैव का ॥ २९
हृदि यावदहंभावो वारिदः प्रविजृम्भते ।

असत् उत मायायाः । आद्ययोरविकारलान्माययोत्पादे मिथ्या-
त्वापत्तेरनुत्पत्तिपक्षस्यैव परिशेषात् । एवं कथं वा स्यात् । अच्छिद्रे
कूटस्थानित्ये चिदात्मनि छिद्रस्वभावस्य वियतदृक्कसहस्रैरप्युत्पा-
दयितुमशक्यत्वादित्यर्थः ॥ २० ॥ यदि नोत्पन्नमेव कथं तर्हि
जगदिति सर्वैरवबुध्यते तत्राह—चिदिति । अचञ्चलात्मनि
कल्पितचाञ्चल्येन चञ्चला मायाप्रतिबिम्बचिद्यच्चमत्कुरुते जग-
द्भावमिव कल्पयति तदेव जगदिति तथैवावबुध्यत इत्यर्थः ॥ २१
नन्विदं जगदवबोधचित्सविकल्पा ब्रह्मचिन्निर्विकल्पेति जगद्भेद-
मपलपितुं प्रवृत्तस्य ते प्रत्युत चित्यपि भेदः प्रसक्त इत्याशङ्क्याह-
त्रैलोक्येति । त्रैलोक्ये यावान्भूयाननुभवः स सर्वोऽपि ब्रह्म-
चिदादित्यस्यांशुमण्डलं किरणसमूह इव वस्तुतो न भिद्यत
इत्यर्थः । स्वस्यांशुमण्डलस्यांशुमतश्च को वा भेदः । विकल्पानां
मिथ्यात्वे स त्रैलोक्यभूयोनुभवोऽपि निर्विकल्पक एव कथ्यता-
मित्यर्थः ॥ २२ ॥ अस्याः सविकल्पायाश्चिद्दृष्टेश्चिदाभासस्य
उन्मेषो जगदनुभूतेरुदयो निमेषोऽस्तमय इत्यार्थक्रमप्रावल्या-
त्पाठव्युत्क्रमेण योज्यम् । अथवास्या निर्विकल्परूपायाश्चिद्दृष्टे-
श्चरमसाक्षात्कारस्य उन्मेषो जगद्रूपानुभूतेरस्तमयो निमेषो-
ऽनाविर्भावस्तूदय इति पाठक्रमेणैव योज्यम् ॥ २३ ॥
तस्मान्निमेष एव प्रतीचो विद्यामल उन्मेषश्च नैर्मल्यलक्षणो
मोक्ष इत्याशयेनाह—अहमर्थ इति ॥ २४ ॥ नन्वहमर्थो-
ऽहंकारः स कथं परिज्ञातोऽपि परमात्मास्वरं स्यात्तत्राह—
अहमर्थ इति । यावत्तत्त्वतो न परिज्ञातस्तावदेवाहंकारः सः,
परिज्ञाते तु न तथेत्यर्थः ॥ २५ ॥ परिज्ञातो बाध्येत तर्हि किं

१ चिद्दृष्टेति पाठश्चेत्तर्हि व्याख्यानुकूलः स्यात् ।

तावद्विकासमायाति तृष्णाकुटजमञ्जरी ॥ ३०
आक्रम्य चेतनां नित्यमहंकाराम्बुदे स्थिते ।
जाड्यमेव स्थितिं याति न प्रकाशः कदाचन ॥ ३१
असन्नयमहंकारः स्वयं मिथ्या प्रकल्पितः ।
दुःखायैव न हर्षाय बालसंभ्रमयक्षवत् ॥ ३२
मुधैव कल्पितो मोहमहंभावः प्रयच्छति ।
अनन्तसंसारकरं दामादिष्विव दुर्मतौ ॥ ३३
अयं सोऽहमिति स्फारान्मोहादन्यतरत्तमः ।
अनर्थभूतं संसारे न भूतं न भविष्यति ॥ ३४
यत्किञ्चिदिदमायाति सुखदुःखमलं भवे ।
तदहंकारचक्रस्य प्रविकारो विजृम्भते ॥ ३५
अहंकाराङ्कुरः कृष्टो हृदये नावरोपितः ।
सहस्रशाखं दुश्छेदं तस्य संसृतिनाशनम् ॥ ३६
अहंभावोऽङ्कुरो जन्म वृक्षाणामक्षयात्मनाम् ।
ममेदमिति विस्तीर्णास्तेषां शाखाः सहस्रशः ॥ ३७
करटापातविस्फोटा भान्त्यर्था वासनादयः ।
विचार्य चारुरववत्तरङ्गवरपङ्क्तिवत् ॥ ३८
अहंभावनया भाति त्वमहंभाववर्जितः ।
संसारचक्रवहनमात्मनः परिरोधया ॥ ३९

शिष्यते तदाह—अवश्यमेवेति । तच्चिन्नभः शिष्यते परिशि-
ष्यते । विचारतः कोऽयमहंपदार्थः स्यादिति प्रमाणपूर्वकवि-
चारजन्यज्ञानात् ॥ २६ ॥ अपिशाचे पिशाचधीः अमलधियां
प्रौढबुद्धीनां बाध्यते । आध्वान्तःकरणानां ईषन्मार्गप्रवृत्त-
बुद्धीनां तु शतशो नायं पिशाच इत्युपदिष्टेऽपि विचारणासंशय
एव भवति नतु बाध्यत इत्यर्थः ॥ २७ ॥ यथा बालानां मोहो
बोधनिरोधी तद्वत्प्रौढानामभिमानोऽपि तन्निरोधीत्याशयेनाह—
चिज्योत्स्नेति ॥ २८ ॥ अहमभिमानापाये भयरागमुमुक्षाहेतु-
कद्वेषरागगोचरनरकस्वर्गमोक्षादितृष्णाप्यपैतीत्याह—प्रमार्जिते इति
॥ २९ ॥ ३० ॥ ३१ ॥ ३२ ॥ ३३ ॥ मोहं भ्रमम् । दुर्मतौ अभि-
मानदूषितान्तःकरणे ॥ ३३ ॥ तत्राप्यहं देहोऽहमिति भ्रमः
सर्वानर्थनिदानमित्याह—अयमिति ॥ ३४ ॥ प्रविकारो मुख्य-
परिणामस्तदर्थत्वात्परिणामान्तराणाम् ॥ ३५ ॥ येन अहंकार-
लक्षणो दुर्बुद्धाङ्कुरो हृदयेन विचारपरिष्कृतमनसैव हलेन कृष्टः
कर्षणेन मूलशैथिल्यमापादितः सन्नवरोपित उत्खाय निरस्त-
स्तस्यार्थादात्मक्षेत्रे संसृतिनाशनं ज्ञानसस्यं सहस्रशाखं प्रवृद्धं
फलतीति शेषः ॥ ३६ ॥ तदनुच्छेदेऽनर्थमाह—अहंभाव इति ।
अक्षयात्मनां ज्ञानकुठारमन्तरेणानुच्छेद्यस्वभावानाम् ॥ ३७ ॥
ज्ञानमात्रोच्छेद्यत्वादतिनिःसाराश्च ते इत्याह—करटापातेति ।
करटानां काकानामापात ईषत्पतनं तेनापि विस्फुटन्ति विशी-
र्यन्ते इति करटापातविस्फोटाः विचार्यो विमृश्यश्चारुः रवो वि-
स्फोटनशब्दो यस्य तथाविधपक्वशात्मलीफलादिवत् । तरङ्गाणां
वरा रम्या याः पङ्क्त्यस्तद्वचापातभङ्गुराः फल्गव इत्यर्थः ॥ ३८ ॥
वस्तुतस्त्वहंभाववर्जित एवात्मा आत्मनः परिरोधया तिरो-

अहंभावतमो यावज्जन्मारण्ये विजृम्भते ।
तावदेता विवल्गन्ति चिन्तामत्ताः पिशाचिकाः ४०
अहंकारपिशाचेन गृहीतो यो नराधमः ।
न शास्त्राणि न मन्त्राश्च तस्याभावस्य सिद्धये ४१

श्रीराम उवाच ।

केनोपायेन भगवन्नहंकारो न वर्धते ।
तं त्वं कथय मे ब्रह्मन्संसारभयशान्तये ॥ ४२

वसिष्ठ उवाच ।

चिन्मात्रदर्पणाकारे निर्मले स्वात्मनि स्थिते ।
इति भावानुसंधानादहंकारो न वर्धते ॥ ४३
मिथ्येयमिन्द्रजालश्रीः किं मे स्नेहविरागयोः ।
इत्यन्तरानुसंधानादहंकारो न जायते ॥ ४४
नाहमात्मनि नो यस्य दृश्यश्रिय इति स्वयम् ।
शान्तेन व्यवहारेण नाहंकारः प्रवर्धते ॥ ४५
अहं हि जगदित्यन्तर्हैयादेयदृशोः क्षये ।
समतायां प्रसन्नायां नाहंभावः प्रवर्धते ॥ ४६
अहं चिज्जगदित्यन्तर्हैयादेयदृशोः क्षये ।
समतायां प्रसन्नायां नाहंभावः प्रवर्धते ॥ ४७

श्रीराम उवाच ।

किमाकृतिरहंकारः कथं संत्यज्यते प्रभो ।

धात्र्याहंभावनया स्वयमेव संसारचक्रे वहनं भ्रमणमिव भा-
तीत्यर्थः ॥ ३९ ॥ चिन्तालक्षणा मत्ताः पिशाचिका विवल्गन्ति
विधावन्ति ॥ ४० ॥ तस्याहंकारपिशाचस्याभावस्य निवृत्तेः सिद्धये
प्रभवन्तीति शेषः ॥ ४१ ॥ तं उपायम् ॥ ४२ ॥ इति उक्तप्रकारस्य
भावस्य स्वात्मस्वभावस्यानुसंधानात् सदा स्मरणात्स्वात्मनि
चिन्मात्रदर्पणाकारे निर्मले स्थिते सति अहंकारो न वर्धते ॥ ४३ ॥
स्नेहविरागयोः रागद्वेषाभ्यां किं, न किञ्चित्प्रयोजनमित्यन्तर्मनस्य-
नुसंधानात् ॥ ४४ ॥ यस्य पुंस आत्मनि नाहं अहंकारो नास्ति
दृश्यश्रियश्च नो सन्ति इति स्थित्या स्वयमेव शान्तेन ॥ ४५ ॥
अन्तरहमिति बहिर्जगदिति हेयादेयव्यवहारनिमित्तयोर्दृशोः
क्षये सति समतायामवैषम्यलक्षणायां प्रसन्नायाम् ॥ ४६ ॥ अहं
द्रष्टा, चिदर्शनं, जगद्दृश्यं, इति त्रिपुटीप्रत्यये तत्रापीदं हेयं शत्रु-
भूतमिदमादेयं मित्रभूतमिति दृशोः क्षये समतायां सर्वात्म-
तालक्षणायाम् ॥ ४७ ॥ सशरीरो जाग्रदहंकारः । अशरीरः
स्वाप्नप्रानोरथिकाहंकारश्च । अथवा सशरीरो देहमात्राहंभावल-
क्षणः । अशरीरो देहव्यतिरिक्तबुद्धिमात्रोपाधिकाहंभावलक्षणः
सर्वाहंभावलक्षणश्चेत्यर्थः । कथं केनोपायेन संत्यज्यते ॥ ४८ ॥
अशास्त्रीयस्याहंकारस्य त्याजनार्थं शास्त्रीयौ द्वावहंकारौ विहितौ
सूक्ष्मात्मविषयः सर्वात्म्यविषयश्च तयोस्तत्त्वदर्शनाप्रतिकूलत्वा-
त्सांप्रतिकवेन सुत्यजत्वादपरिच्छिन्नात्मदर्शनद्वारत्वाच्च श्रेष्ठता ।
इतरस्य देहमात्राहंभावरूपस्यानर्थरूपत्वात्त्याज्यता चेत्यर्थः ४९
अहं सर्वमिदं विश्वमिति कार्यब्रह्मविषया परमात्माहमच्युत

सशरीरोऽशरीरश्च त्यक्ते तस्मिन् किं भवेत् ॥ ४८
वसिष्ठ उवाच ।

त्रिविधो राघवास्तीह त्वहंकारो जगन्नये ।
द्वौ श्रेष्ठावितरस्त्याज्यः शृणु त्वं कथयामि ते ४९
अहं सर्वमिदं विश्वं परमात्माहमच्युतः ।
नान्यदस्तीति परमा विज्ञेया सा ह्यहंकृतिः ॥ ५०
मोक्षायैषा न बन्धाय जीवन्मुक्तस्य विद्यते ।
सर्वस्माद्यतिरिक्तोऽहं बालाग्रशतकल्पितः ॥ ५१
इति या संविदेषासौ द्वितीयाहंकृतिः शुभा ।
मोक्षायैषा न बन्धाय जीवन्मुक्तस्य विद्यते ॥ ५२
अहंकाराभिधा या सा कल्प्यते नतु वास्तवी ।
पाणिपादादिमात्रोऽयमहमित्येष निश्चयः ॥ ५३
अहंकारस्तृतीयोऽसौ लौकिकस्तुच्छ एव सः ।
वर्ज्य एव दुरात्मासौ शत्रुरेव परः स्मृतः ॥ ५४
अनेनाभिहतो जन्तुर्न भूयः परिरोहति ।
रिपुणानेन बलिना विविधाधिप्रदायिना ॥ ५५
कष्टीकृतमतिर्लोकः संकटेष्वेव मज्जति ।
अनया दुरहंकृत्या भावात्संसक्तया चिरम् ॥ ५६
शिष्टाहंकारवाञ्छन्तुर्भगवान्याति मुक्तताम् ।
लोकाहंकारवदोषवपुःस्मिन्निरूपणः ॥ ५७

इति कारणविषया तत्पदवाच्यार्थलक्ष्यार्थविषया वा । अन्यदन-
हंभूतं जगति नास्तीत्यर्थः ॥ ५० ॥ जीवन्मुक्तस्य चतुर्थपञ्चमभू-
मिकास्थस्य । यद्यपीयंभ्यासदशापनस्यापि भवति तथापि जीव-
न्मुक्तेषु पक्वेति भावः । बालाग्रस्य केशाग्रभागस्य शततमभाग
इति कल्पितः । शोधनेन निरवयवः समर्थित इति यावत् । स्थौल्य-
विरहे बुद्धिसौक्ष्म्योपाधिकसौक्ष्म्यकाष्ठायां वाऽयं दृष्टान्तो नलणु-
परिमाणत्वे । तस्यावैदिकत्वात् । 'स चानन्याय कल्पत' इति
श्रुतिविरोधाच्चेति बोध्यम् ॥ ५१ ॥ अतएवाह—जीवन्मु-
क्तस्येति । षष्ठभूमिकास्थस्येत्याशयः ॥ ५२ ॥ येन सप्तमभू-
मिकारूढास्तेषु जीवनान्यथानुपपत्त्या या कल्प्यते नतु वास्तवी
सा कल्पना । कल्पयित्रा वेदित्रा वा प्रत्यक्षमननुभवात् । अ-
तोऽत्यन्तासत्त्वादहंकार इति नाममात्रपरिशेषादहंकाराभिधा-
मात्रमित्याह—अहंकाराभिधेति । तृतीयं दर्शयति—पाणि-
पादादीति । अयं देह एवाहमित्येष निश्चयो मिथ्याभिमानः
॥ ५३ ॥ ५४ ॥ न परिरोहति नापरिच्छिन्नस्वभावेनाविर्भ-
वति । आधिग्रहणं प्राधान्याद्दुःखमात्रोपलक्षणम् ॥ ५५ ॥ भावा-
त्स्वभावादेव चिरमनादिकालादारभ्य संसक्तया कष्टीकृतमति-
दुर्वसनाप्रचयदुष्प्रवृत्त्याद्यापादनेन पीडितचित्तः ॥ ५६ ॥ केन
तर्हि तस्माज्जन्तुर्मुच्यते तदाह—शिष्टेति । शिष्टौ प्रागुक्तौ यौ
शुद्धाहंकारौ तद्वान्सन् दोषान्ममताप्रयुक्तरागादीन्वपति सर्वत-
श्चिन्नतीति दोषवपुः सन् अस्मिन्सर्वात्मभावाहंकारेऽपि लोक-
प्रसिद्धदेहात्मभावाहंकारवन्निरूपयतीति निरूपणो दृढीभूतः सन्

न देहोऽस्मीति निर्णय वर्जनं महतां मतम् ।
 प्रथमं द्वावहंकारावङ्गीकृत्यान्त्यलौकिकौ ॥ ५८
 प्रथमं द्वावहंकारावङ्गीकृत्यान्त्यलौकिकौ ।
 तृतीयाहंकृतिस्त्याज्या लौकिकी दुःखदायिनी ५९
 अनया दुरहंकृत्या दामव्यालकटाः किल ।
 तां दशां समनुप्राप्ता या कथास्वपि खेददा ॥ ६०
 श्रीराम उवाच ।

तृतीयां लौकिकीमेतां त्यक्त्वा चित्तादहंकृतिम् ।
 किंभावः पुरुषो ब्रह्मप्राप्त्यादात्मनो हितम् ॥ ६१
 वसिष्ठ उवाच ।

एषा तावत्परित्याज्या त्यक्त्वैतां दुःखदायिनीम् ।
 यथा यथा पुमांस्तिष्ठेत्परमेति तथा तथा ॥ ६२
 अहंकारदशावेते पूर्वोक्ते भावयन्त्यदि ।
 तिष्ठेदुपैति परमं तत्पदं पुरुषोऽनघ ॥ ६३
 अथ ते अपि संत्यज्य सर्वाहंकृतिवर्जितः ।
 संतिष्ठेत् तथात्युच्चैः पदमेवाधिरोहति ॥ ६४

इत्यार्षे श्रीवासिष्ठमहारामायणे वाल्मीकीये मो०स्थितिप्रकरणे दामव्यालकटोपाख्यानेऽहंकारविचारो नाम त्रयस्त्रिंशः सर्गः ॥ ३३ ॥

चतुस्त्रिंशः सर्गः ३४

वसिष्ठ उवाच ।

अत्र ते शृणु वक्ष्यामि दामादिषु गतेष्वथ ।
 यद्वृत्तं शम्बरस्यैव नगरे नगसंनिभे ॥ १

भगवान् हिरण्यगर्भ ईश्वरो वा स्वयमेव भावनया संपन्नो
 देहाहंभावाहंकारमुक्तां यातीत्यर्थः ॥ ५७ ॥ अयमेव प्रका-
 रोऽन्येषां ब्रह्मनिष्ठानां संमत इत्याह—न देह इति । अन्यो
 देहात्मभावाहंकार इव लौकिकौ निरुद्धतमौ आद्यौ द्वावहंकारौ
 प्रथममङ्गीकृत्य न देहोऽस्मीति विचारतोऽपि निर्णय तदहंकार-
 वर्जनं कार्यमिति महतां पूर्वेषामपि मतमित्यर्थः ॥ ५८ ॥ उ-
 क्तमेवार्थं पुनरनूद्योपसंहरति—प्रथममिति ॥ ५९ ॥ तत्रोक्तो-
 पाख्यानमपि निदर्शनमित्याह—अनयेति ॥ ६० ॥ प्रश्नद्वये
 समाहिते रामस्तृतीयं प्रश्नमर्थतृतीयाहंकारनिवृत्तिफलप्रश्नतया
 पर्यवसन्नमध्यवस्थेस्तादृशपुरुषस्थितिप्रकारभेदान्पृच्छति—तृती-
 यामिति । के भावाः स्थितिप्रकारा यस्य स किंभावः ॥ ६१ ॥
 यथायथा सर्वाहंभावेन शुद्धाहंभावेन श्रवणगुरुशुश्रूषादिपरतया
 सप्तभूमिकाभेदेषु वा येनयेन प्रकारेण स्थातुं शक्नोति तथातथा
 स्वरूपसुखामित्युत्कर्षलाभात्परमेतीत्यर्थः ॥ ६२ ॥ तदेव
 प्रपन्नयति—अहंकारेत्यादिना । पूर्वोक्ते आद्ये द्वे ॥ ६३ ॥ ६४ ॥
 शतकृलोऽपि पथ्यं वक्तव्यमिति न्यायात्पुनर्देहात्मभावनात्या-
 गगुणाङ्कीर्तयंस्तदावद्यकत्वं दर्शयति—सर्वदेत्यादिना ॥ ६५ ॥
 शरीरास्थामयः अपुण्यः पापरूपो यो दुरहंकारस्तस्य वर्जनम्
 ॥ ६६ ॥ भावनं भावो विचारस्तस्मात् ॥ ६७ ॥ प्रतिपन्नविषाः
 प्रतिविषाः । विषसंगृह्णा इति यावत् ॥ ६८ ॥ प्रतिबन्धनिरासात्पु-

सर्वदा सर्वयत्नेन लौकिकी दुरहंकृतिः ।
 परमानन्दबोधाय वर्जनीयाऽनया धिया ॥ ६५
 शरीरास्थामयापुण्यदुरहंकारवर्जनम् ।
 अत्यन्तपरमं श्रेय एतदेव परं पदम् ॥ ६६
 भावादहंकृतिं त्यक्त्वा स्थूलामेतां हि लौकिकीम् ।
 तिष्ठन्व्यवहरन्वापि न नरः प्रपतत्यधः ॥ ६७
 संशान्ताहंकृतेर्जन्तोर्भोगा रोगा महामते ।
 न स्वदन्ते सुतृप्तस्य यथा प्रतिविषा रसाः ॥ ६८
 भोगेष्वस्वदमानेषु पुंसः श्रेयः पुरो गतम् ।
 क्षीणेऽन्धकारे किं नाम मनसोऽन्यत्प्रवर्तते ॥ ६९
 अहंकारानुसंधानवर्जनादेव राघव ।
 पौरुषेण प्रयत्नाच्च तीर्यते भवसागरः ॥ ७०
 नाहं न तेन मम किञ्चिदपीति मत्वा
 सर्वं च मे सकलमप्यहमेव चेति ।
 लब्धास्पदं मनसि संविदमेवमीड्यां
 नीत्वा स्थितिं परमुपैति पदं महात्मा ॥ ७१

तथा गगनविभ्रष्टे समस्ते ध्वस्तसंस्थितौ ।
 विनष्टे शम्बरानीके शरदीवाब्दमण्डले ॥ २

रोगतमिव भवतीति शेषः । मनसः अन्धकारे अन्धकारवद-
 ग्रहणान्यथाग्रहणनिमित्तेऽहंकारे क्षीणे सत्यन्यतिकं प्रतिबन्धकं
 प्रवर्तते येन श्रेयःप्राप्तिविधातः स्यात् । न किञ्चिदित्यर्थः ॥ ६९ ॥
 पौरुषेण धैर्येण श्रवणादिप्रयत्नाच्च ॥ ७० ॥ प्रथमं सकलमप्यहमेव
 तेन सर्वेच मे इति मत्वा देहादिनाहं तत्संबन्धि च किञ्चिदपि मम
 न इति मत्वा तेन सर्वप्रतिबन्धक्षयान्मनसि लब्धास्पदं यथा
 स्यात्तथा ईड्यां पूज्यां एवं प्राग्विस्तरोक्तप्रकारां शुद्धात्मसं-
 विदं नीत्वा प्राप्य क्रमेण सप्तभूमिकास्थितिं प्राप्य महानपरि-
 च्छिन्न आत्मा स्वयं सन् परं पदं विदेहकैवल्यमुपैति प्राप्नोतीत्यर्थः
 ॥ ७१ ॥ इति श्रीवासिष्ठमहारामायणतात्पर्यप्रकाशे स्थिति-
 प्रकरणे त्रयस्त्रिंशः सर्गः ॥ ३३ ॥

भीमभालद्वैः कृत्तैर्देवैरभ्यर्थितो हरिः ।

शम्बरं निजघानात्र ते च मुक्ता विवासनाः ॥ १ ॥

ज्ञानविवेकयोरभावे संपन्नमपि निर्वासनत्वं दुरभ्यासेन वि-
 हन्यते । तयोर्दीर्घ्यं तु 'तस्य ह न देवाश्च नाभूत्या ईशते आत्मा
 द्वेषां स भवति' इति श्रुत्युक्तदिशा न देवैरपि पुनर्वन्धः कर्तुं
 शक्य इत्यर्थे भीमभासदृढन्यायं निदर्शयितुमुपक्रमते—अत्रे-
 त्यादिना । अत्र भावादहंकृतिं त्यक्त्वेत्यादिवर्णितेऽर्थे । नगस-
 न्निभे संपदा मेरुसदृशे ॥ १ ॥ तथा वर्णितप्रकारेण । गगना-
 द्विभ्रष्टे अधःपतिते सति । ध्वस्तसंस्थितौ भिन्नमर्यादे ॥ २ ॥

देवनिर्जितसैन्योऽसौ नीत्वा कतिपयाः समाः ।
 पुनर्देववधोद्युक्तश्चिन्तयामास दानवः ॥ ३
 दामादयस्तु रचिता ये मया माययाऽसुराः ।
 मौख्यात्तैर्भाविता युद्धे मिथ्यैव दुरहंकृतिः ॥ ४
 इदानीं संसृजाम्यन्यान्दानवान्माययोदितान् ।
 तानप्यध्यात्मशास्त्रज्ञानसविवेकान्करोम्यहम् ॥ ५
 ततस्तत्त्वपरिज्ञानान्मिथ्याभावनयोज्झिताः ।
 नाहंकारं प्रयास्यन्ति विजेष्यन्ति च तान्सुरान् ॥ ६
 इति संचिन्त्य दैत्येन्द्रस्तादृशान्दानवान्मिथ्या ।
 माययोत्पादयामास बुद्बुदानिव वारिधिः ॥ ७
 सर्वज्ञा वेद्यवेत्तारो वीतरागा गतैनसः ।
 यथाप्राप्तैककर्तारो भावितात्मान उत्तमाः ॥ ८
 भीमो भासो दृढ इति नामभिः परिलाञ्छिताः ।
 जगत्तृणमिवाशेषं पश्यन्तः पावनाशयाः ॥ ९
 ते दैत्या भुवनं प्राप्य छादयामासुरम्बरम् ।
 गर्जन्तो हेतितडितः प्रावृषीव पयोधराः ॥ १०
 अयुध्यन्त समं देवैरपि वर्षगणान्वहन् ।
 विवेकवशतो जग्मुर्नाहंकारं कदाचन ॥ ११
 तेषां यावदुदेत्यन्तर्ममेदमिति वासना ।
 तावत्कोऽयमहं चेति विचाराद्यात्यसत्यताम् ॥ १२
 असच्छरीरं विबुधाः कोऽसावहमिति स्थितिः ।
 विचारादित्यमेतेषां प्रोदगुर्न भयादयः ॥ १३
 असच्छरीरं नास्तीदं चिच्छुद्धैवात्मनि स्थिता ।
 अहंनाम न चान्योऽस्ति निश्चित्यैवासुरा ययुः ॥ १४
 ततस्तैर्निरहंकारैर्जरामरणनिर्भयैः ।
 प्राप्तार्थकारिभिर्धीरैर्वर्तमानानुसारिभिः ॥ १५

असौ दानवः शम्बरः ॥ ३ ॥ चिन्ताप्रकारमेवाह—दामादय इत्यादिना ॥ ४ ॥ तानध्यात्मशास्त्रज्ञानं सविवेकानपि करोमीत्यन्वयः ॥ ५ ॥ ६ ॥ वरप्राप्तिविद्यावलवशीकृताविद्यालक्षणया मायया ॥ ७ ॥ एकविज्ञानेन सर्वविज्ञानात्सर्वज्ञाः । वेद्यात्मतत्त्ववेद्यत्वादेव वीतरागादिविशेषणाः ॥ ८ ॥ ९ ॥ भुवनमूर्ध्वभुवनम् । हेतितडित इत्युपमानपक्षे इवार्थगर्भो बहुव्रीहिः ॥ १० ॥ ११ ॥ १२ ॥ येभ्यो भेतव्यं यदर्थं च तदुभयं मिथ्येति विचाराद्भयाद्यनुदय इत्याह—असदिति । शरीरं विबुधाश्च असत् । 'नपुंसकमनपुंसकेनैकवच्चास्यान्यतरस्याम्' इत्येकशेषैकवद्भावः ॥ १३ ॥ १४ ॥ १५ ॥ हता अन्ये यैस्तथाविधैरपि हन्तृत्वाभिमानाभावादहन्तृभिः ॥ १६ ॥ तर्हि तेषां कुतः संगरे प्रवृत्तिस्तत्राह—प्रभोरिति । प्रभोः शम्बरस्य दृशा इदं कार्यम् । तस्याज्ञत्वादित्यर्थः । अथवा सेवकीभूतैः सदसद्वा प्रभोः कार्यमवश्यं कार्यमिति नियतिरिति हेतोः संगरतत्परैर्ननु फलाभिलाषेत्यर्थः ॥ १७ ॥ भुक्ता जवेन वशीकृत्य सेवाविनोपभुक्तेत्यर्थः ॥ १८ ॥ १९ ॥ सुराणां अनीकिनी सेना

असक्तबुद्धिभिर्नित्यं हतान्यैरप्यहन्तृभिः ।
 वासनाजालनिर्मुक्तैः कृतकार्यैरकर्तृभिः ॥ १६
 प्रभोः कार्यमिदं कार्यमिति संगरतत्परैः ।
 वीतरागैर्गतद्वेषैः सर्वदा समदृष्टिभिः ॥ १७
 सा दैवी दानवैः सेना भीमभासदृढादिभिः ।
 हता भुक्ता हता घृष्टा स्वान्नश्रीरिव भोक्तृभिः ॥ १८
 भीमभासदृढक्षुण्णा जाता गीर्वाणवाहिनी ।
 परिदुद्राव वेगेन गङ्गेव हिमवच्च्युता ॥ १९
 सा सुरानीकिनी देवं क्षीरोदार्णवशायिनम् ।
 जगाम शरणं शैलं वातातंवाब्दमालिका ॥ २०
 हरिराश्वासयामास तां भीतां देववाहिनीम् ।
 भुजङ्गाभिवृतामेकां रमणीमिव नायकः ॥ २१
 अथ क्षीरोदकुहरे तावत्सा सुरवाहिनी ।
 उवास यावद्भगवांस्तन्निरासार्थमुद्ययौ ॥ २२
 बभूव दारुणं युद्धं शौरिशम्बरयोस्ततः ।
 अकाल इव कल्पान्ते समुद्गीनकुलाचलम् ॥ २३
 शशाम समरे तस्मिन्दैत्यः सवलवाहनः ।
 नारायणहतो यातः शम्बरो वैष्णवीं पुरीम् ॥ २४
 भीमभासदृढास्ते तु तस्मिन्विषमसंगरे ।
 विष्णुनैव शमं नीताः पवनेनेव दीपिकाः ॥ २५
 ते हि निर्वासना एव यदा शान्तिमुपागताः ।
 न तदैषां गतिर्ज्ञाता दीपानामिव शाम्यताम् ॥ २६
 तस्माद्वासनया बद्धं मुक्तं निर्वासनं मनः ।
 राम निर्वासनीभावमाहरस्व विवेकतः ॥ २७
 सम्यगालोकनात्सत्याद्वासना प्रविलीयते ।
 वासनाविलये चेतः शममायाति दीपवत् ॥ २८

॥ २० ॥ भुजङ्गैर्विद्वैर्बलादुपभोगायाभिवृताम् । भीतामित्यस्या अपि विशेषणम् । नायको भर्ता ॥ २१ ॥ क्षीरोदस्य कुहरे श्वेतद्वीपे । तावत् यावच्छम्बरस्यायुःक्षयस्तावत् । तस्य शम्बरस्य निरासो वधस्तदर्थम् ॥ २२ ॥ कल्पान्त इव अकालेऽपि समुद्गीनकुलाचलं युद्धम् ॥ २३ ॥ शशाम । मृत इति यावत् । वैष्णवीं पुरीं यातः । 'ये ये हताश्चक्रधरेण दैत्यास्त्रैर्लोक्यनाथेन जनार्दनेन । ते ते गता विष्णुपुरं नरेन्द्रकोधोऽपि देवस्य वरेण तुल्यः ॥' इति शास्त्रादित्यर्थः ॥ २४ ॥ शमं विदेहकैवल्यम् ॥ २५ ॥ तेषामपि शम्बरवत्प्रसक्तां देशान्तरगतिं प्रतिषेधयति—ते हीति । वासना हि गतिकारणम् । 'तदेष सक्तः सह कर्मणैति लिङ्गं मनो यत्र निषक्तमस्य' इति श्रुतेः । निर्वासनत्वात्तेषां गत्यभावादेव गतिर्न ज्ञातेत्यर्थः ॥ २६ ॥ उक्तां कथां प्रकृते योजयन्नुपसंहरति—तस्मादिति । आहरस्व आनय । अवश्यं संपादयेति यावत् ॥ २७ ॥ तदाहरणे क उपायस्तमाह—सम्यगिति । सत्याद्यथाभूतार्थगोचरात्सम्यगालोकनाद्ब्रततत्त्वसाक्षात्कारवच्चिरविचारप्रणिधानजनितसाक्षा-

न सत्यं किञ्चिदेवेह सद्भावो भावयत्यलम् ।
 नास्त्येव भावना तस्मादित्येतत्सम्यगीक्षणम् २९
 आत्मैवेदं जगत्सर्वं कः किं भावयतु क वा ।
 भावना नाम नास्त्येव तदेतत्सम्यगीक्षणम् ॥ ३०
 वासनाचित्तनामानौ शब्दावर्थसमन्वितौ ।
 सत्यावलोकनाद्यत्र विलीनौ तत्परं पदम् ॥ ३१
 वासनावलितं चित्तमिह स्थितिमुपागतम् ।
 तदेव तद्विनिर्मुक्तं विमुक्तमिति कथ्यते ॥ ३२
 नानाघटपटाकारैश्चेतः स्थितिमुपागतम् ।
 तदेवाशु शमं नेयं मिथ्या यक्ष इवोत्थितः ॥ ३३
 दामव्यालकटाकारैश्चेतः परिणतं यथा ।

भीमभासदृढन्यायो राघवास्त्वचलस्तव ॥ ३४
 दामव्यालकटन्यायो मा ते भवतु राघव ।
 एतद्राम पुरा प्रोक्तं पित्रा कमलजेन मे ॥ ३५
 भवते यन्मया प्रोक्तं शिष्यायात्यन्तधीमते ।
 दामव्यालकटन्यायस्तस्मान्मा तेऽस्तु राघव ।
 भीमभासदृढन्यायो नित्यमस्तु तवानघ ॥ ३६
 अविरलसुखदुःखसंकटयं
 भवपदवी भवतापनोपयाता ।
 व्यवहरणवतो विभूतियातौ
 सततमसक्ततयैव नश्यतीति ॥ ३७

इत्यार्षे श्रीवासिष्ठमहारामायणे वाल्मीकीये मो० स्थितिप्रकरणे दामव्यालकटोपाख्यानसमाप्तिर्नाम चतुर्विंशः सर्गः ॥ ३४ ॥

पञ्चत्रिंशः सर्गः ३५

वसिष्ठ उवाच ।

जयन्ति ते महाशूराः साधवो यैर्विनिर्जितम् ।
 अविद्यामेदुरोह्यासैः स्वमनो विषयोन्मुखम् ॥ १
 संसारस्यास्य दुःखस्य सर्वोपद्रवदायिनः ।
 उपाय एक एवास्ति मनसः स्वस्य निग्रहः ॥ २
 श्रूयतां ज्ञानसर्वस्वं श्रुत्वा चैवावधार्यताम् ।
 भोगेच्छामात्रको बन्धस्तस्यागो मोक्ष उच्यते ॥ ३
 किमन्यैः शास्त्रसंदर्भैः क्रियतामिदमेव तु ।

यद्यत्स्वाद्विह तत्सर्वं दृश्यतां विषयवह्निवत् ॥ ४
 विषमा विषयाभोगाः प्रविचार्य पुनःपुनः ।
 उपरिष्ठात्परित्यज्य सेव्यमानाः सुखावहाः ॥ ५
 दोषान्प्रसवति स्फारान्वासनावलिता मतिः ।
 कीर्णकण्टकवीजा भूः कण्टकप्रसरं यथा ॥ ६
 अलशवासनाजाला मतिः प्रसरवर्जिता ।
 अदृष्टरागद्वेषा या शममेति शनैः परम् ॥ ७
 शुभाशुभानसद्ग्लानीन्प्रसूते सुगुणान्सदा ।

त्कारादित्यर्थः । चेतो मनः । शमं नाशम् ॥ २८ ॥ सम्यगा-
 लोकनप्रकारमिदानीं दर्शयति—न सत्यमिति । अलं पूर्णः स-
 द्भावः परमार्थसत्यश्चिदात्मा यदिदं दृश्यं भावयति तर्किञ्चिदपि
 न सत्यम् । तस्मात्तस्य दृश्यस्य भावनादर्शनमपि दृश्यविशेषि-
 ताकारा नास्त्येव इति एतत्स्वप्रकाशचिन्मात्रपरिशेषदर्शनमेव
 सम्यगीक्षणमित्यर्थः ॥ २९ ॥ कः किं भावयत्विति त्रिपुटी-
 निषेधः । क्लेशाधारनिषेधः । भावनेति तत्संस्कारनिषेधः
 ॥ ३० ॥ वासनाचित्तमिति शब्दावपि राहोः शिर इतिवद्वैक-
 ल्पिकभेदकल्पनात्तन्नामानौ ॥ ३१ ॥ विमुक्तं जीवन्मुक्तम् ।
 विदेहकैवल्ये चित्तस्याभावात् ॥ ३२ ॥ मिथ्यायक्षो बालवेताल
 इव ॥ ३३ ॥ 'देहात्मज्ञावज्ज्ञानं देहात्मज्ञानबाधकम् । आ-
 त्मन्येव भवेद्यस्य स नेच्छन्नपि मुच्यते' इति न्यायादामव्याल-
 कटदेहात्मभावनाया यथा तेषां चेतः परिणतं तथैव ब्रह्मात्मभा-
 वना भीमभासदृढन्यायस्तवाचलोऽस्त्वित्यर्थः ॥ ३४ ॥
 स्लोक्तार्थे सादरग्रहणसिद्धये पितृप्रसादलब्धतां दर्शयन्पुनः स्ने-
 हातिशयात्तमेवार्थं स्थिरयन्नुपदिशति—दामेत्यादिना ॥ ३५ ॥
 ३६ ॥ इति उक्तप्रकारेण भीमभासदृढन्यायेन व्यवहरणवत-
 स्तव सर्वव्यवहारविषयेष्वसक्ततयैव विभूतेस्तत्त्वबोधपरिपाक-
 लक्षणस्यैश्वर्यस्य यातौ प्राप्तौ सत्यां अविरलसुखदुःखसंकटा
 भवेषु जन्मपरम्परासु तापनाय त्रिविधतापभोगायोपयाता भव-

पदवी मूलोच्छेदेन नश्यति नान्यथेत्यर्थः ॥ ३७ ॥ इति श्रीवा-
 सिष्ठमहारामायणतात्पर्यप्रकाशे स्थितिप्रकरणे चतुर्विंशः
 सर्गः ॥ ३४ ॥

इह चित्तशमोपायो भोगेच्छात्याग उच्यते ।

सत्संगमविवेकात्मबोधरूढसमाधियुक् ॥ १ ॥

तत्र मनोनिग्रह एव मुख्योपायोऽन्ये तदर्थं इत्याशयेन तमेव
 प्रथमं प्रशंसन्प्रस्तौति—जयन्तीति द्वाभ्याम् ॥ १ ॥ २ ॥
 मनोनिग्रहोपायेषु भोगेच्छात्यागो मुख्य इत्याह—श्रूयतामिति
 ॥ ३ ॥ तस्मिन् विषयेषु दोषदर्शनाद्भीमत्सा उपाया इत्याश-
 येनाह—किमन्यैरिति ॥ ४ ॥ तत्राविचार्य सहसा विषयत्यागो
 दुःखद एव विचार्य गुरुशास्त्रोक्तक्रमेण त्यागस्त्वापातकट-
 कोऽप्युदकं महासुख इत्याह—विषमा इति । विषयाणामभो-
 गास्त्यागा विषमाः । विनाविचारमिति शेषः । पुनःपुनः प्रवि-
 चार्य सहनाभ्यासादुपरिष्ठात्क्रमेण भोगवासनाः परित्यज्य सेव्य-
 मानास्तु परिपाके सुखावहा इत्यर्थः ॥ ५ ॥ भोगवासनासु सतीषु
 का हानिस्तत्राह—दोषानिति । दोषान् रागादीन् प्रसवति पुनः
 पुनर्विषयस्मारणेनोत्पादयति । कीर्णानि कण्टकद्रुमवीजानि य-
 स्याम् ॥ ६ ॥ अतो या मतिरलशवासनाजाला अतएवादृष्ट-
 रागद्वेषा अतएव प्रसरश्चाच्चल्यं तद्वर्जिता सती सा शनैः शममे-
 तीत्यर्थः ॥ ७ ॥ शुभा मतिः असती अविद्यमाना ग्लानि-

फलदानङ्कुरान्काले श्रेष्ठबीजवतीव भूः ॥ ८
 शुभभावानुसंधानात्प्रसन्ने मनसि स्थिते ।
 शनैः शनैः प्रशान्ते च मिथ्याज्ञानघनाम्बुदे ॥ ९
 वृद्धिं याते च सौजन्ये यक्षे शुक्ल इवोडुपे ।
 विवेके प्रसृते पुण्ये नभसीवार्कतेजसि ॥ १०
 धृतावन्तर्विवृद्धायां मुक्तायामिव कीचके ।
 स्थितावन्तः कृतार्थायां मध्याविव निशाकरे ॥ ११
 फलिते शीतलच्छाये सत्सङ्गसफलद्रुमे ।
 स्ववत्यानन्दसुरसे समाधिसरलद्रुमे ॥ १२
 मनो भवति निर्द्वन्द्वं निष्कामं निरुपद्रवम् ।
 प्रशान्तचापलानर्थशोकमोहभयामयम् ॥ १३
 क्षीणशास्त्रार्थसंदेहं विगताशेषकौतुकम् ।
 निरस्तकल्पनाजालं मोहमुक्तमलेपकम् ॥ १४
 निरीहं निरुपाक्रोशं निरपेक्षं निराधिकम् ।
 संशान्तशोकनीहारमसक्तं ग्रन्थिवर्जितम् ॥ १५

दुःखं येभ्यस्तथाविधान्सुगुणान् शान्तिदान्यादिसद्गुणयुक्तान्
 शुभानेव ज्ञानसमाधिविश्रान्तिलक्षणान्मोक्षफलदानङ्कुरान्मूले ।
 यथा शाल्यादि श्रेष्ठबीजवती भूमिरित्यर्थः ॥ ८ ॥ दयादाक्षि-
 ण्यक्षमादिशुभभावभ्यासमारभ्य समाधिपर्यन्तानि मनोविश्रा-
 न्तिसाधनानि क्रमेणाह—शुभेत्यादिना । सर्वेषां भावलक्षणस-
 म्यन्तानां मनो भवति निर्द्वन्द्वमित्यत्रान्वयः ॥ ९ ॥ उडुपे
 चन्द्रे ॥ १० ॥ धृतौ इन्द्रियनिग्रहवैधेयं । कीचके वेणौ । 'करी-
 न्द्रजीमूतवराहशङ्खमत्स्यादिशुक्तयुद्धवैष्णुजानि । मुक्ताफलानि
 प्रथितानि लोके तेषां तु शुक्तयुद्धमेव भूरि ॥' इत्यष्टसु मुक्ता-
 प्रकारेषु वेणूनामपि रत्नशास्त्रे परिगणितत्वात् । अन्तर्हृदि मनसि
 स्थितौ आत्मसौख्यलाभेन कृतार्थायाम् ॥ ११ ॥ सत्सङ्गो
 गुर्वादिसमागमः ॥ १२ ॥ १३ ॥ कौतुकं विचित्रविषयद-
 र्शनोत्कण्ठा ॥ १४ ॥ कामो बीजावस्था । अपेक्षा प्रवृत्त्युन्मु-
 खावस्था । ईहा प्रवृत्त्यवस्थेति भेदान्न पौनरुक्त्यम् । ग्रन्थिभि-
 रासङ्गैर्वर्जितं भवतीति सर्वत्रानुकृष्यते ॥ १५ ॥ एवंभूतं मनः
 किं करोति तदाह—संदेहेति । क आत्मा कीदृशो वा कैः
 साधनैर्वा लभ्यः कर्मभिर्ज्ञानेन वा कीदृशं वा ज्ञानं साधनानि
 च तस्य कानि स्थुर्नानावादिभिरन्यथान्यथा निरूपणादित्यादि-
 बहुविधसंदेहा एव उग्राः सुता दुष्पुत्रा यस्य तथाविधम् ।
 अग्नैः शाखाप्रायैर्नानामनोरथारम्भैः सहितम् । तृणालक्षणा
 ये दाराः पञ्जरं स्थूलशरीरं च तत्सहितं आत्मानं स्वं मनः
 स्वरूपं नाशयित्वा स्वस्थेश्वरो यः प्रत्यगात्मा तत्संबन्धिनमर्थं
 जीवन्मुक्तिलक्षणं परमपुरुषार्थं साधयतीत्यर्थः ॥ १६ ॥ मनः
 केन क्रमेण स्वात्मानं नाशयति तमाह—आत्मेति । प्रथममा-
 त्मनः स्वस्य पीवरता पुष्टिस्तद्धेतूनरिमित्रसाध्वसाध्वादिविकल्पा-
 नुज्जति । कथम् । एषु विकल्पेषु स्वस्य उत्पादन इव निग्र-
 हेपि प्रभुतां समर्थतां संस्मृत्य विचिन्त्येत्यर्थः । ततस्तदुं देहा-

संदेहोप्रसृतं साग्रं सतृष्णादारपञ्जरम् ।
 नाशयित्वा स्वमात्मानं साधयत्यर्थमैश्वरम् ॥ १६
 आत्मपीवरताहेतुन्विकल्पांश्चायमुज्जति ।
 संस्मृत्य प्रभुतामेषु जहाति तृणवत्तनुम् ॥ १७
 मनसोऽभ्युदयो नाशो मनोनाशो महोदयः ।
 ज्ञमनो नाशमभ्येति मनोऽज्ञस्य विवर्धते ॥ १८
 मनोमात्रं जगच्चक्रं मनः पर्येतमण्डलम् ।
 मनो व्योम मनो देवो मनो मित्रं मनो रिपुः ॥ १९
 विकल्पकलुषा या स्याच्चित्तत्त्वस्यात्मविस्मृतिः ।
 मन इत्युच्यते सेयं वासना भवभागिनी ॥ २०
 चेत्यानुपातकलितचिन्मात्रे तिष्ठतामिधम् ।
 मनाग्विकल्पकलुषं चित्तत्वं जीव उच्यते ॥ २१
 चेत्यप्रपतितं रूढसंज्ञमज्ञत्वमागतम् ।
 तदेवाधिकनिःसारं कल्प्यतेऽन्तर्मनस्तया ॥ २२
 नात्मा संसारिपुरुषो न शरीरं न शोणितम् ।

कारं स्वीयं कल्पितरूपं तृणवज्जहाति । यावदेव हि देहाहंभावेन
 वासितं मनो देहाकारं भवति तावदेव देहानुकूलप्रतिकूलवि-
 षयेषु रागद्वेषादिप्रभवैर्विकल्पसहस्रैर्वर्धते तस्मिन्नु क्षीणे क्षीयत
 इति भावः ॥ १७ ॥ ननु स्वनाशस्याभ्युदयत्वाभावात्प्रत्युता-
 नर्थरूपत्वात्तत्र मनः कथं प्रवर्ततां तत्राह—मनस इति । अर्थ
 भावः । नहि मनः स्वातन्त्र्येणाभ्युदयमिच्छति किंवात्मभूतत्वात्
 आत्मभूतस्य च मनोभावोऽनर्थस्तत्राशस्तु सर्वानर्थप्रहाररूप-
 लान्निरतिशयानन्दस्वरूपपरिशेषाच्चाभ्युदय एवेति । प्रत्यगात्म-
 नस्तु स्वरूपलाभान्महोदयत्वं निर्विवादमेवेत्याशयेनाह—मनो-
 नाश इति । तर्हि देहाहंकारत्यागमात्रं कार्यं किं ब्रह्मात्मता-
 ज्ञानेन तत्राह—ज्ञमन इति । ज्ञस्य ब्रह्मात्मैक्यज्ञस्य । अज्ञ-
 स्येति । अज्ञानरूपे मलेऽनुच्छिन्ने मनो भूयः प्ररोहत्वेवेति
 भावः ॥ १८ ॥ प्ररोहतां का हानिस्तत्राह—मनोमात्रमिति ।
 जगदनर्थप्राप्तिरेव हानिरिति भावः ॥ १९ ॥ तर्हि तस्य
 मनसः किं स्वरूपं यदवश्योच्छेद्यं तदाह—विकल्पेति । आत्मा-
 प्रतिसंधाननिमित्तनानाविकल्पवासना एव तत्स्वरूपमित्यर्थः
 ॥ २० ॥ अस्त्वेवंविधं मनस्तेन बध्यो जीवः कस्तमाह—चेत्येति ।
 मनसि चेत्यस्य विषयस्य योऽनुपातो वासनात्मना प्रवेशस्तेन
 कलिते परिच्छिन्ने चिन्मात्रे तिष्ठतीति तिष्ठस्तद्भावस्तिष्ठता ।
 व्यत्ययेन कर्तरि शः । स्थितिरित्यभिधाशब्दव्यवहारयोग्यता
 यस्मिंस्तथाविधं मनाग्विकल्पवासनाकलुषं ब्रह्म तदेव जीव
 इत्युच्यत इत्यर्थः ॥ २१ ॥ यतश्चेत्ये प्रपतितं तत्रैव धिरा-
 भ्यासाद्रूढा संज्ञा आत्मत्वाभिमानो यस्य तथाविधं यदज्ञत्वं
 स्वरूपविस्मरणमागतं यज्जीवरूपं तदेव विकल्पसहस्रैर्मांमुखा-
 मानतया सारभूतसुखस्वभावतापहाराद्यदा अधिकनिःसारं भव-
 ति तदा जीवोपकरणमनस्तया भेदेन कल्प्यत इत्यर्थः ॥ २२ ॥
 एवं जीवतदुपाधी प्रदर्श्य तद्विविक्तं शुद्धात्मस्वरूपं दर्शयति—

जडं सर्वं शरीरादि देही खवदलेपकः ॥ २३
 शरीरे कणशः कृत्ते नास्त्यन्यद्विधिरादिकात् ।
 निर्भिन्ने कदलीस्तम्भे नास्त्यन्यत्पल्लवादृते ॥ २४
 मनो जीवो नरं विद्धि तदेवाकारमागतम् ।
 आत्मनात्मानमादत्ते स्वविकल्पात्मकल्पितम् ॥ २५
 स्वविकल्पान्नरस्तत्र प्रसार्य रचयत्यलम् ।
 जालमात्मनिबन्धाय कोशकारकमिर्यथा ॥ २६
 इमं देहध्रुवं त्यक्त्वा देशकालान्तरे पुनः ।
 शरीरत्वमथादत्ते पल्लवत्वमिवाङ्कुरः ॥ २७
 यादृग्वासनमेतस्यान्मनस्तादृक्प्रजायते ।
 जातं स्वपिति यच्चित्तं तत्स्वप्ने निशि तिष्ठति ॥ २८
 अम्लं मधुरसासिक्तं मधुरं मधुरजितम् ।
 बीजं प्रतिविषाकल्कसिक्तं च कटु जायते ॥ २९
 शुभवासनया चेतो महत्या जायते महत् ।
 भवतीन्द्रमनोराज्य इन्द्रता स्वप्नभाङ्कुरः ॥ ३०
 क्षुद्रवासनया चेतःक्षुद्रतामपि पेलवाम् ।
 पिशाचविभ्रमात्स्वप्ने पिशाचान्निशि पश्यति ॥ ३१
 सरसि स्फारनैर्मल्ये कालुष्यं याति न स्थितिम् ।
 तथैव स्फारकालुष्ये प्रसादो याति न स्थितिम् ॥ ३२
 मनसि स्फारकालुष्ये तद्रूपं जायते फलम् ।
 तथैव स्फारनैर्मल्ये तद्रूपं जायते फलम् ॥ ३३
 त्यजत्युदारां न गतिं क्षीणोऽप्यनिशमुत्तमः ।
 उद्योगवानविरतं पूरणाशमिवोडुपः ॥ ३४

नेत्यादिना । संसारिपुरुषो जीवस्वभावो वस्तुतो न भवतीत्यर्थः ॥ २३ ॥ जडत्वमेव स्फुटयति—शरीरे इति । कृत्ते छिन्ने । पल्लवात्पल्लवप्रकृतित्वसंघातात् ॥ २४ ॥ २५ ॥ विकल्पान् विकल्पवासनाः । प्रसार्य उद्भाव्य । नरो जीवः ॥ २६ ॥ तदेहात्मकत्वाभावे युक्तिमाह—इममिति । शरीरत्वं देहान्तरभावम् ॥ २७ ॥ शरीरस्य वासनामयत्वे युक्तिमाह—यादृगिति । चित्तं यज्जातं सत्स्वपिति स्वप्ने तदेव भूत्वा तिष्ठतीत्यन्वयः ॥ २८ ॥ विषयस्य वासनाधायकत्वे दृष्टान्तमाह—अम्लमिति । अम्लं तितिण्यायम्लं बीजं मधुरसासिक्तं चेदङ्कुरादिक्रमेण वृक्षीभूय फलकालेऽपि मधुरजितं सत् मधुरं जायते तदेव बीजं प्रतिविषायाः विषप्रतिनिधिभूतधतूरकरजादिवल्लयाः कल्केन रसेन सिक्तं चेत् फलकालेऽपि कटु जायते इति लोके आरामशास्त्रे च प्रसिद्धमित्यर्थः ॥ २९ ॥ ३० ॥ पेलवां पश्यतीत्यपह्न्यते ॥ ३१ ॥ नैर्मल्ये कृतेऽपि पुनर्व्युत्थाने द्वैतदर्शनात्कालुष्यप्रसक्तिमाशङ्क्याह—सरसीति । एतेनाल्पविवेकादिना नैर्मल्यस्थितिप्रसक्तिरपि वारितेत्याशयेनाह—तथैवेति ॥ ३२ ॥ ३३ ॥ ननु तर्हि देशोपल्लवादिना चिरसमाधिभङ्गे पुनः कालुष्यं स्यादित्याशङ्क्याह—त्यजतीति । क्षीणो दारिद्र्याद्युपप्लुतोऽपि । उदारां शान्ति

१ न बोध्यो न च बन्धनं इति पाठः । आद्ये न बन्धतेत्यत्र

नेह बन्धो न मोक्षोऽस्ति नाबन्धोऽस्ति न बन्धता ।
 मिथ्योत्थितैव मायेयमिन्द्रजाललता यथा ॥ ३५
 गन्धर्वनगराकारा मृगतृष्णा इवोत्थिता ।
 द्विचन्द्रविभ्रमाभासा द्वैतैकत्वविवर्जिता ॥ ३६
 सर्वैव ब्रह्मसत्तेयमित्येषा परमार्थता ।
 परिस्फुरति निःसारः संसारोऽयमसन्मयः ॥ ३७
 नानन्तोऽहं वराकोऽहमिति दुर्निश्चयोदितः ।
 अनन्तोऽस्मीश्वरोऽस्मीति निश्चयेन विलीयते ॥ ३८
 सर्वमेव स्वात्मनि स्वच्छ एषोऽहमिति भावना ।
 एतत्तद्वन्धनं लोके स्वविकल्पोपकल्पितम् ॥ ३९
 बन्धमोक्षदशाहीना द्वित्वैकत्वविवर्जिता ।
 सर्वैव ब्रह्मसत्तेयमित्येषा परमार्थता ॥ ४०
 नैर्मल्यप्राप्तमरणमसक्तं सर्वदृष्टिषु ।
 अमनस्त्वमिहापन्नं ब्रह्म पश्यति नान्यथा ॥ ४१
 मनो निर्मलतां यातं शुभसंतानवारिभिः ।
 ब्राह्मीं दृष्टिमुपादत्ते रागं शुक्लपटो यथा ॥ ४२
 सर्वमेव ममात्मेति सर्वभावनयानघ ।
 हेयादेयवले क्षीणे बन्धमोक्षो विमुच्यताम् ॥ ४३
 शुद्धस्य मनसः कायशास्त्रवैराग्यबुद्धिभिः ।
 अभिजातोपलस्येव जगत्तस्येति विद्युतिः ॥ ४४
 पदार्थनैकतामेत्य मनसो नैकतानता ।
 असत्यज्ञानदृष्टिं तां विद्धि क्षणविनाशिनीम् ॥ ४५

समाधानादित्तत्प्रसादनगतिम् ॥ ३४ ॥ अथवा तत्त्वबोधवाधितत्त्वादेव नोपप्लवसहस्रेपि कालुष्यप्रसक्तिरित्याशयेनाह—नेहेति ॥ ३५ ॥ मायामेव विशिनष्टि—गन्धर्वेति । द्वैतैकत्वविवर्जितेत्युत्तरान्वयि ॥ ३६ ॥ कां तर्हि परमार्थता तामाह—सर्वैवेति ॥ ३७ ॥ अहमनन्तोऽपरिच्छिन्नो न । अतएव वराकः क्षुद्रः ॥ ३८ ॥ एषः एतदेहमात्रः ॥ ३९ ॥ ४० ॥ नैर्मल्यतां शयेन प्राप्तं सन्निहितं मरणं स्वनाशो यस्य तथाविधं अतएवामनस्त्वमापन्नं मन इह अस्मिन्नधिकारिशरीर एव ब्रह्म पश्यति ॥ ४१ ॥ शुभसंतानं समाध्यभ्यासजन्यधर्मोपचयस्तद्वक्षणावारिभिः । ब्राह्मीं दृष्टिं सर्वत्र ब्रह्मदृष्टिम् । रागं रजकद्रव्यवर्णम् ॥ ४२ ॥ बन्धसापेक्षो मोक्षोऽपि विमुच्यताम् ॥ ४३ ॥ ननु कायादिबन्धः सत्यः किं न स्यादिति चेन्न । मनोविकारमात्रत्वान्मानोरथिकप्रासादादिवदित्याशयेनाह—शुद्धस्येति । आदावनधिका-र्यधिकारिशरीराभिमानात्कायात्मना, ततः सच्छास्त्रश्रवणाभिमानाच्छास्त्रात्मना वैराग्यात्मना, तत आत्मबोधाद्बोधात्मना च । शुद्धस्य मनस एव अभिजातोपलस्य स्फटिकस्येव इति विद्युतिर्विविधप्रतिभास एव जगत्संसार इत्यर्थः ॥ ४४ ॥ द्वैतदर्शनक्षण एव बन्धप्राप्तिमात्मदर्शनक्षण एव सद्यो मोक्षप्राप्तिं च

बन्धशब्दादर्शनाद्यच्चि बन्धवत्तेत्यर्थः । २ जगत्तस्यैवेति पाठः ।

सबाह्याभ्यन्तरं त्यक्त्वा सर्वां दृश्यदृशं यदा ।
 मनस्तिष्ठति तल्लीनं संप्राप्तं तत्पदं तदा ॥ ४६
 दृश्यदृष्टिः स्फुटा येयं सा ह्यवश्यमसन्मयी ।
 तन्मयत्वं च मनसः स्वरूपं विद्धि नेतरत् ॥ ४७
 आद्यन्तयोर्विनाशित्वान्मध्येऽपि तदसन्मयम् ।
 अज्ञातमनसस्तेन दुःखिता हस्तसंस्थिता ॥ ४८
 आत्मैवेदं जगदिति विनाभावेन दुःखदा ।
 दृश्यश्रीरन्यथा त्वेषा भोगमोक्षप्रदायिनी ॥ ४९
 जलमन्यत्तरङ्गोऽन्य इति नानातयाऽज्ञता ।
 जलमेव तरङ्गोऽयमित्येकत्वात्किल ज्ञता ॥ ५०
 दुःखमायात्यसदिति हेयोपादेयरूपि यत् ।
 तदभावेन तु ज्ञानादानन्त्यमवशिष्यते ॥ ५१
 संकल्पकल्पितत्वाच्च मनोरूपमसन्मयम् ।
 असन्मयविनाशे तु कः शोको वद राघव ॥ ५२
 अवत्सलो यथा बन्धुररागद्वेषया धिया ।
 दृश्यते पश्य तद्वत्त्वं तत्त्वं पञ्जरमात्मनः ॥ ५३
 अवत्सलाद्यथा बन्धोः सुखदुःखैर्न लिप्यते ।
 तत्त्वेन संपरिज्ञानात्तथा तत्त्वचयात्मनः ॥ ५४
 तदनादि शिवं ज्ञानं यन्मध्यं द्रष्टृदृश्ययोः ।
 तस्मिन्सत्ये मनः शान्तं पांसुर्वायुक्षये यथा ॥ ५५
 उपशान्ते मनोवायौ देहपांसुः प्रशाम्यति ।

करतलामलकवद्विविच्य दर्शयति—पदार्थेनेति श्लोकद्वयेन ॥४५॥
 ॥४६॥ तन्मयत्वं दृश्यदृष्टिप्रचुरत्वम् ॥४७॥ दृश्यदृष्टेरसन्मयत्वं
 कुतस्तत्राह—आद्यन्तयोरिति विनाशित्वात् असत्त्वात् एवमस-
 दित्यज्ञातं मनो येन तस्य हस्तसंस्थिता करप्राप्तेव न दुरन्वेषेत्यर्थः
 ॥ ४८ ॥ इति भावेन बोधेन विना दृश्यश्रीर्दुःखदा । अन्यथा
 तादृशबोधसत्त्वे तु भोगग्रहणमज्ञभोगवदुर्वासनाधानप्रयुक्तदुः-
 खबीजलाभावात्प्रारब्धक्षपणेन मोक्षोपयोगाच्च पुरुषार्थ एव
 भोग इति द्योतनार्थम् ॥ ४९ ॥ लोकवदेव शास्त्रेऽज्ञताज्ञते बो-
 ध्ये नापूर्वं इत्याह—जलमिति ॥ ५० ॥ नानाता कुतो हेया
 एकता च कुत उपादेया तत्राह—दुःखमिति । हेयोपादेयरूपि
 यन्नानात्वं तदसदविद्यमानमिति हेतोर्दुःखं जन्ममरणाद्यायाति
 अनुसरति अतो हेयम् । तदभावेन लात्मतत्त्वज्ञानादानन्त्यमपरि-
 च्छिन्नात्मरूपमवशिष्यते अतस्तदुपादेयमित्यर्थः ५१ ॥ ननु प्रिय-
 तममनोबुद्ध्यादिद्वैतस्य सत्यत्वादात्मोपकरणत्वाच्च तत्राशे धना-
 दिनाश इव शोकः स्यात्तत्राह—संकल्पेति ॥५२॥ किंच रागद्वेषयोः
 सतोरिष्टहानादनिष्टप्राप्तेश्च शोकः स्यात्तौ त्यक्त्वा उदासीनदृशा
 देहत्रयपञ्जरं पश्यतो न शोकप्रसक्तिरित्याशयेनाह—अवत्सल
 इति । अवत्सलो निःश्लेहः । तत्त्वं पृथिव्यादिभूततत्त्वरूपम्
 ॥ ५३ ॥ तत्त्वचयात्मनो भूतराशिमात्रस्वभावाद्देहद्वयपञ्जरात्
 ॥ ५४ ॥ यस्मिन्नधिष्ठाने मनःक्षयस्तत्स्वरूपमाह—तदिति ।
 शिवं नित्यनिरतिशयानन्दरूपम् । द्रष्टृदृश्ययोर्मध्यं द्रष्टृपमित्यर्थः

३ ज्ञानेनेति पाठान्तरम्.

पुनः संसारनगरे न नीहारः प्रवर्तते ॥ ५६
 वासनाप्रावृषि क्षीणे संस्थितौ राममागते ।
 जाड्ये जनितहृत्कम्पे पङ्के शोषमुपागते ॥ ५७
 शुष्के तृष्णावटे शान्ते मन्दे हृदयकानने ।
 क्षीणेष्वक्षकदम्बेषु मिथ्याज्ञानघने क्षते ॥ ५८
 क्षीयते मोहमिहिका प्रभात इव शर्वरी ।
 कापि गच्छति तज्जाड्यं विषं मन्त्रहतं यथा ॥ ५९
 देहाद्रौ न भयक्षुद्राः सरितः प्रसरन्त्यलम् ।
 नोल्लसन्ति लसत्पक्षाः संकल्पोग्रकलापिनः ॥ ६०
 परां निर्मलतामेति संविदाकाशगोचरः ।
 राजतेऽतितरामच्छो जीवादित्यो महोदयः ॥ ६१
 घनमोहभरोन्मुक्ता विविक्तत्वं परं गताः ।
 समये ह्यतिशोभन्ते धौता आशा महादिशः ॥ ६२
 भृशमाभाति विमला मुदिताकाशमञ्जरी ।
 शीतलीकृतदिक्रका शरद्योम्नीव चन्द्रिका ॥ ६३
 सर्वसंपत्प्रकाशेन परमानन्ददायिना ।
 भृशं सफलतामेति सुविविक्ता विवेकभूः ॥ ६४
 सपर्वतवनाभोगं परमालोकसुन्दरम् ।
 अच्छाच्छं शीतलच्छायं जायते भुवनान्तरम् ॥ ६५
 विस्तारितं सुसुमतां स्फारितं स्फटिकाकृतिम् ।
 उपैति हृत्सरः स्वच्छं नीरजोम्बुजकोशकम् ॥ ६६

॥५५॥ मनोनाशे स्थूलदेहोऽप्यसन्भवतीत्याह—उपशान्ते इति ।
 संसारस्य नगरवदधिष्ठाने प्रतीचि नीहारो नीहारवदावरिका अ-
 विद्या क्षीणत्वान्न प्रवर्तते ॥५६॥ तत्क्षयप्रकारमेव शरत्कालत्वेनो-
 पपादयति—वासनेत्यादिना । क्षीणे इति पदसंस्कारपक्षे सामान्ये
 न पुंसकम् । संस्थितौ स्वरूपस्थितौ रमणं रामो विहारस्तमागते प्राप्ते
 मनसीति शेषः । रागमिति पाठे ताद्रूप्यरजनमित्यर्थः । जनितो
 हृत्कम्पो भयं येन तथाविधे जाड्ये मौढ्ये । पक्षान्तरे शैत्ये तद्रूपे
 पङ्के शोषमुपागते सति ॥५७॥ मन्दे रागादिगुल्मविरले । अक्ष-
 कदम्बेषु इन्द्रियसमूहलक्षणकदम्बवृक्षेषु क्षीणेषु क्षीणफलेषु ॥
 ५८॥ ५९ ॥ भयलक्षणाः क्षुद्राः सरितः कुल्याः । कलापिनो मयूराः
 ॥६०॥ स्वरूपसंविदक्षणे आकाशे गोचरः अपरोक्षं स्फुरन् ॥६१॥
 विविक्तत्वं विवेकितां विभक्तां च । समये समाध्यादिकाले
 सूर्यचन्द्रोदयकाले च । धौता रजोभिरदूषिता आशास्तृष्णास्त-
 लक्षणा महादिशः ॥ ६२ ॥ मुदिता पुण्यफलानुशाधिनी चित्त-
 वृत्तिस्तल्लक्षणा चित्ताकाशस्य मञ्जरी ॥ ६३ ॥ सर्वाः संपदो
 विषयानन्दलवान् स्वान्तर्भावेण प्रकाशयतीति सर्वसंपत्प्रकाश
 आत्मा तल्लक्षणेन फलेन, सस्यफलपक्षे तु सर्वेषां कृषीवलादीनां
 भाविसंपदः प्रकाशयतीति तेनेति योज्यम् । सुविविक्ता सम्य-
 कपरिशोषिता केदारमेदैर्विभक्ता च ॥ ६४ ॥ परमालोकेनात्म-
 प्रकाशेन सूर्यचन्द्रज्योतिषा च । तत्त्वपक्षे शीतला त्रिविधताप-
 शून्या छाया चिदाभासो यस्मिन्नित्यर्थः । शरत्पक्षे स्पष्टम्
 ॥ ६५ ॥ परिच्छेदापगमाद्विस्तारितम् । विवेकजलोपचयात्स्फा-

हृत्पद्मकोशान्मलिनः स्वाहंकारमधुव्रतः ।
अपुनर्दर्शनायैव चञ्चलः कापि गच्छति ॥ ६७
भवत्यपगताक्षेपः सर्वगः सर्वनायकः ।
निर्वासनः शान्तमनाः स्वदेहनगरेश्वरः ॥ ६८

विचारणासमधिगतात्मदीपको
मनस्यलं परिगलितेव धीरधीः ।
विलोकयन्क्षयभवनीरसा गती-
र्गतज्वरो विलसति देहपत्तने ॥ ६९

इत्यार्षे वासिष्ठमहारामायणे वाल्मीकीये दे० मोक्षोपाये स्थितिप्रकरणे उपशमवर्णनं नाम पञ्चत्रिंशः सर्गः ॥ ३५ ॥

षट्त्रिंशः सर्गः ३६

श्रीराम उवाच ।

यथेदृशं स्थितं विश्वं विश्वातीते चिदात्मनि ।
तन्मे कथय हे ब्रह्मन् पुनर्बोधविवृद्धये ॥ १
वसिष्ठ उवाच ।
यथोर्मयोऽनभिव्यक्ता भाविनः पयसि स्थिताः ।
न स्थिताश्चात्मनोऽन्यत्वाच्चित्तत्वे सृष्ट्यस्तथा २
यथा सर्वगतः सौक्ष्म्यादाकाशो नोपलक्ष्यते ।
तथा निरंशश्चिद्भावः सर्वगोऽपि न लक्ष्यते ॥ ३
सुस्थितेवास्थितेवान्तः प्रतिभास्ति मणौ यथा ।
न सत्यभूता नासत्या तथेयं सृष्टिरात्मनि ॥ ४
स्वाधारैरम्बुदैः स्वस्थैर्न स्पृष्टं गगनं यथा ।
चित्स्थैः सर्गैश्चिदाधारैर्न स्पृष्टा चित्परा तथा ५
जलधिष्ठिततत्तेजो यथाङ्ग प्रतिबिम्बति ।

तथा पुर्यष्टकेष्वेव चिद्धि देहेषु लक्ष्यते ॥ ६
सर्वसंकल्पपरहिता सर्वसंज्ञाविवर्जिता ।
सैषा चिदविनाशात्मा तच्चेत्यादिकृताभिधा ॥ ७
आकाशशतभागाच्छा ज्ञेषु निष्कलरूपिणी ।
सकलाकलसंसारस्वरूपैकात्म्यदर्शिनी ॥ ८
तरङ्गादिमयी स्फारा नानाता सलिलार्णवे ।
तस्मान्न व्यतिरेकेण यथा भावविकारिणी ॥ ९
त्वत्तामत्तामयी स्फारा नानातेयं चिदर्णवे ।
चिन्मात्रव्यतिरेकेण तथा नैव प्रकाशते ॥ १०
चिच्चिनोति चितं चेत्यं तेनेदं स्थितमात्मनि ।
अज्ञे ज्ञे त्वन्यदायातमन्यदस्तीति कल्पना ॥ ११
अज्ञेऽप्यसत्स्वभावोऽग्रसंसारगणगर्भिणी ।
ज्ञेषु प्रकाशरूपैव सकलैकात्मिका सती ॥ १२

रितम् । हृन्मनस्तल्लक्षणं सरः । निर्गतरजोगुणो हृदयाम्बुजको-
शो यत्र । शरत्पक्षे स्पष्टम् ॥ ६६ ॥ नीरजस्त्वं कार्यतोऽप्याह—
हृदिति ॥ ६७ ॥ अपगत आक्षेपः संकोचो यस्य अतएव
सर्वगः ॥ ६८ ॥ एवं वासनाक्षयफलानि प्रपञ्चय तैरेव जी-
वन्मुक्तिस्थितिं दर्शयति—विचारणेति । अवमत्य खदोषान् धीरा
धीर्यस्य तथाविधः सन् क्षयेषु मृत्युषु भवेषु जन्मसु च पारलौ-
किकीरैर्हलौकिकीश्च नीरसा गतीर्विलोकयन् विचारणासमधिग-
तात्मदीपको भूला जीवन्मुक्तो गतज्वरः सन् नेहपत्तने स्वशरी-
रमगरे विलसति विराजते इत्यर्थः ॥ ६९ ॥ इति श्रीवा-
सिष्ठमहारामायणतात्पर्यप्रकाशे स्थितिप्रकरणे पञ्चत्रिंशः
सर्गः ॥ ३५ ॥

स्वतः स्थिता ह्यसक्तैव चित्सर्वत्र स्थितोच्यते ।

चित्स्थित्या सर्वभावानां स्थितिर्न पृथगित्यपि ॥ १ ॥

इदानीं मुख्यं प्रकरणार्थं जगत्स्थितिस्वरूपं जिज्ञासुः श्रीरामः
पृच्छति—यथेति । ईदृशं प्राग्वर्णितप्रकारम् ॥ १ ॥ ब्रह्मसत्त-
यैव जगत्स्थितिर्न पृथक् । प्राणिनां पृथक्स्वसत्तया जगत्स्थिति-
प्रत्ययस्तु ब्रह्मस्वरूपस्थित्यबोधनिबन्धन इति समाधातुकामो
वसिष्ठस्तदनु रूपं दृष्टान्तमाह—यथेत्यादिना । सद्रूपादात्मनोऽ-
न्यत्वात्स्वतः सत्त्वशून्यत्वाच्च न स्थिताः ॥ २ ॥ यथात्मस्थित्यैव
सर्वस्थितिस्तर्हि सर्वत्रात्मा कुतो न लक्ष्यते तत्राह—यथेति ।
निरंश इति सौक्ष्म्ये उपपत्तिः ॥ ३ ॥ सुस्थिते निरावरणस्थिते
आस्थिते आवृतस्थिते । प्रतिभा प्रतिबिम्बः । मणौ स्फटि-

कादौ । सुस्थिता इव आस्थिता इवेति प्रतिभाविशेषणे वा ॥ ४ ॥
असङ्गत्वे दृष्टान्तमाह—खेति । अन्योन्यतादात्म्याध्यासाच्चित्त
आधारैः ॥ ५ ॥ तर्हि सूक्ष्माच्चिद्व्यादाविव देहेऽपि न लक्ष्येत, लक्ष्य-
ते तु तत्र को हेतुस्तत्राह—जलधिष्ठितेति । अज्ञेति संबोधने ।
यथा जले संयुक्ताः किरणाः स्पृष्टतया स्फुटं न लक्ष्यन्ते प्रति-
बिम्बात्मना तु स्फुटं लक्ष्यन्ते तद्वत्पुर्यष्टकात्मकेषु देहेष्वित्यर्थः
॥ ६ ॥ तस्याः प्रतिबिम्बता तदधीनकामसंकल्पनामरूपभावत्वाच्च
न वास्तवीत्याह—सर्वेति । किंकृता तर्हि जीवाद्यभिधा
तदाह—तदिति । आदिपदादाभासग्रहः ॥ ७ ॥ चित्सौक्ष्म्य-
स्वाच्छयपर्यालोचने आकाशोऽपि शतगुणस्थूलोऽस्वच्छश्च स्या-
दिति विद्वदनुभवेनाह—आकाशेति । सकलमप्यकलं निष्कलं
संसारस्वरूपं यत्र तथाविधैकात्म्यदर्शनशीलेति विद्वदनुभवा-
भिनयः । अमलेति पाठे मायामलरहितमित्यर्थः ॥ ८ ॥ अत-
एव तत्र भ्रान्तिदृष्टा भावविकारास्तव्यतिरेकेण न सन्तीत्याह—
तरङ्गेति द्वाभ्याम् ॥ ९ ॥ १० ॥ यदि चित् चेत्यं चिनोति
उपचिनोतीति मन्यसे तर्हि चिच्चितमेव चिनोतीति मन्यस्व
नचेत्यमन्यदस्तीति । एवं मनने तेन चितः स्वात्मनि व्यापा-
रायोगेन हेतुना इदं चित्स्वरूपमात्मन्येव स्थितं न किञ्चिच्चिनो-
तीति फलतीत्यर्थः । सेयं परमार्थदृष्टिः । यस्त्वज्ञ एव सन्
ज्ञोऽस्मीत्यभिमान्यते तस्यैव चिद्व्यतिरिक्तं सर्गेष्वन्यदायातम-
स्तीति च कल्पनेत्यर्थः । अज्ञेऽज्ञे इति वीप्सा वा ॥ ११ ॥ तामे-
व ज्ञाज्ञयोः कल्पनया चितं पुनर्विभज्याह—अज्ञेऽप्यिति ॥ १२ ॥

अनुभूतिवशान्नित्यमर्कादीनां प्रकाशिनी ।
 स्वादिनी सर्वभूतानां भाविनी भवभोगिनाम् ॥ १३
 नास्तमेति न चोदेति नोत्तिष्ठति न तिष्ठति ।
 न चायाति नवा याति न चेह नच नेह चित् ॥ १४
 सैषा चिदमलाकारा स्वयमात्मनि संस्थिता ।
 राघवेत्थं प्रपञ्चेन जगन्नाम्ना विजृम्भते ॥ १५
 तेजःपुञ्जैर्यथा तेजः पयःपूरैर्यथा पयः ।
 परिस्फुरति संस्पन्दैस्तथा चित्सर्गविभ्रमैः ॥ १६
 तत्स्वभावेन चिन्नाम्ना सर्वगेनोदितात्मना ।
 प्रकाशेनाप्रकाशेन निरंशेनांशधारिणा ॥ १७
 स्वयं स्वकलनाभोगादनन्तं पदमुज्जता ।
 अहमस्मीति भावेन गच्छता ज्ञपदं शनैः ॥ १८
 नानातायां प्ररूढायामस्यां संसृतिपूर्वकम् ।
 भावाभावग्रहोत्सर्गपदे स्थितिमुपागते ॥ १९
 पुर्यष्टकस्पन्दशतैः करोति न करोति च ।
 उत्सेधमेति भूकोशकोटरस्थोऽङ्कुरोत्करः ॥ २०
 व्योम सौषिर्यमादत्ते सर्वमूर्त्यविरोधि यत् ।
 स्पन्दैकधर्मवान्वातो रसरूपतया जलम् ॥ २१
 दृढोर्वी प्रकटं तेजः स्थितिमन्ति जगन्ति च ।
 प्रतिबन्धाभ्यनुज्ञासु कालः कलनया स्थितः ॥ २२

तस्या एव चितो जगत्प्रकाशभोगजन्मनिर्वाहकतामाह—अनु-
 भूतीति । स्वादिनी विषयस्वदने निमित्तभूता । भवभोगिनां
 जीवानां भाविनी जन्मादौ निमित्तभूता च । 'आनन्दाज्जैव खल्वि-
 मानि भूतानि जायन्ते' इति श्रुतेः ॥ १३ ॥ अज्ञानां जन्मा-
 दिनिमित्तभावेऽपि ज्ञदशा कूटस्थापरिच्छिन्नैकरूपैव सेत्याह—
 नास्तमेतीति ॥ १४ ॥ विजृम्भते विवर्तते ॥ १५ ॥ चिद्विवर्तोऽपि
 परमार्थदशा चिदेवेत्याशयेन दृष्टान्तावाह—तेजःपुञ्जरिति ॥ १६ ॥
 स्वतःशुद्धस्याप्यविद्यया सर्गविभ्रमैः परिस्फुरणमेव सर्गकर्तृत्वं
 नान्यादृशमिति दर्शयितुं तदुपयोगिनी द्वे रूपे आह—तदिति ।
 स्वभावेन चिन्नाम्ना । व्यवहारतः सर्वगेन । परमार्थतः प्रका-
 शेन । नाहं जानामीति व्यवहारादप्रकाशेन । एवमग्रेऽपि
 ॥ १७ ॥ स्वकलना अविद्यायां स्वप्रतिबिम्बस्तल्लक्षणादभोगा-
 त्कृत्रिमवेषात् । अनन्तं परमपरिच्छिन्नस्वरूपमुज्जतेवाप्रति-
 संधानेन । अज्ञपदं जीवताम् ॥ १८ ॥ इदमस्ति इदं नास्तीति
 भावाभावौ । इदं ब्राह्ममिदं त्याज्यमितीष्टानिद्योर्ग्रहोत्सर्गौ च ।
 तेषां पदे स्थाने देहात्मभावे ॥ १९ ॥ अध्यस्तात्मभावपुर्यष्ट-
 कस्पन्दशतैर्विहितनिषिद्धकर्मभिर्भोग्यं जगत्करोति न करोतीति ।
 वस्तुतः तत्तद्रस्तुभावेन करणप्रकाशने प्रपञ्चयति—उत्से-
 धमित्यादिना । उत्सेधमुपचयेनौन्नत्यम् ॥ २० ॥ भुवोऽङ्कुरा-
 त्मनोत्सेधे भूतान्तरभावेन तदानुकूल्याचरणमाह—व्योमेति ।
 यदि व्योम सौषिर्यं नादद्यान्निरवकाशोऽङ्कुरो न निर्गच्छेत् ।
 एवं स्पन्दात्मको वायुराकर्षति येनाङ्कुरो निर्गच्छतीत्याह—
 स्पन्देति । एवं जलं स्वरसेनाङ्कुरं ज्ञेयतीत्याशयेनाह—

पुष्पेषु गन्धतां याति शनैः संचितकेसरम् ।
 मृतकोटररसोल्लासः स्थाणुतामेति भूतले ॥ २३
 मूलस्थाः फलमायान्ति पेलवा रसलेशकाः ।
 संनिवेशं व्रजन्त्येता रेखाः पल्लवपालिषु ॥ २४
 नवतामनुगृह्णाति शक्रवाणासनेन च ।
 योयो भवत्यविरतं संस्थानेन वनेन च ॥ २५
 वसन्तमुपतिष्ठन्ति पुष्पपल्लवराशयः ।
 निदाघविधिमायान्ति दैवदाहविभूतयः ॥ २६
 प्रावृट्समयमीहन्ते नीला जलदराशयः ।
 शरदं चानुधावन्ति समग्राः फलराशयः ॥ २७
 हेमन्ते हिमहासिन्यो भवन्ति ककुभो दश ।
 नयन्त्युपलतामम्बु शिशिरे शीतलानिलाः ॥ २८
 न जहाति स्वमर्यादां कालो युगमयीमिमाम् ।
 तरङ्गिणीतरङ्गौघलीलया यान्ति सृष्टयः ॥ २९
 नियतिः स्थितिमायाति स्थैर्यचातुर्यकारिणी ।
 तिष्ठत्याप्रलयं धीरा धराधरणधर्मिणी ॥ ३०
 चतुर्दशविधानीह भूतानि भुवनान्तरे ।
 नानाचारविहाराणि नानाविरचनानि च ॥ ३१
 पुनःपुनर्विलीयन्ते जायन्ते च पुनःपुनः ।
 धारापरम्परा याति विना वारीव बुद्धदाः ॥ ३२

रसेति ॥ २१ ॥ एवमुर्वी स्वदार्ढ्यदानेनाङ्कुरमनुगृह्णातीत्याश-
 येनाह—दृढेति । तेजश्च रूपदानेन प्रकटीकरोतीत्याशयेनाह—
 प्रकटमिति । एवं सर्वजगन्ति तत्तत्कार्याणां स्थित्यविधाताभ्या-
 मनुग्राहकाणीत्याशयेनाह—स्थितिमन्तीति । कालो हेमन्तादि-
 र्यवाङ्कुरादिविरोधितृणाद्युद्गमप्रतिबन्धेन यवाङ्कुरोद्गमाभ्यनुज्ञाने-
 न चानुग्राहक इत्याह—प्रतिबन्धेति । कलनया परिणामकतया
 ॥ २२ ॥ पूर्वपुण्यादिभावापन्ना चिद्वन्धाद्यात्मना विवर्तत
 इत्याह—पुष्पेष्विति । मृदन्तर्गतसभावापन्ना चित् स्थाणुतां
 तरुपचयेन तन्मूलदारुताम् ॥ २३ ॥ मूलस्थरसभावापन्ना च
 फलभावं याति । त एव रसाः पल्लवपालिषु प्रविष्टा रेखाः शिरा
 भूत्वा पन्नादिसंनिवेशं व्रजन्ति ॥ २४ ॥ शक्रवाणासनेनेन्द्र-
 चापेन समानिति शेषः । नवतां वृक्षस्य नूतनतां च संपादयन्-
 नुगृह्णाति ॥ २५ ॥ तस्या ऋतुरूपेणापि कार्यानुग्राहकत्वं प्रपञ्च-
 यति—वसन्तमित्यादिना । दैवस्य सौरस्य तेजसो दाहविभूतय-
 स्तापशक्तयः ॥ २६ ॥ समग्राः क्षेत्रेषु प्रचुरीभूता धान्यादि-
 फलराशयः ॥ २७ ॥ २८ ॥ संवत्सरयुगादिकालात्मना च
 तस्याः सर्गादिमर्यादानुग्राहकत्वमाह—न जहातीति ॥ २९ ॥
 नियत्यादिरूपेणापि तस्या जगन्मर्यादाव्यवस्थापकत्वमाह—नि-
 यतिरिति । स्थैर्यचातुर्यकारित्वमेव धरादाबुदाहृत्य दर्शयति—
 तिष्ठतीति—धरणधर्मिणी सर्वजनाधारस्वभावा ॥ ३० ॥ चतुर्द-
 शलोकवासिलाचतुर्दशविधानि भूतानि प्राणिनः ॥ ३१ ॥
 भूतानां धारा परम्परा जन्ममरणप्रवाहपरम्परा यात्यपगच्छति

१ योयो नूतनतासंपादनपूर्वकोऽनुग्रहः.

आयाति याति परितिष्ठति लीलयाऽति-
स्वार्थानुपार्जयति धावति जन्मनाशैः ।

इत्यार्षे श्रीवासिष्ठमहारामायणे वाल्मीकीये मोक्षोपायेषु स्थितिप्रकरणे चिदादित्यस्वरूपवर्णनं नाम पट्विंशः सर्गः ॥ ३६ ॥

सप्तत्रिंशः सर्गः ३७

वसिष्ठ उवाच ।

इत्थं स्थिरतराकाराः संसारावलयोऽमितः ।
स्वभावा ब्रह्मणः सर्वाः पुनरायान्ति यान्ति च ॥ १
स्वतः सर्वमिदं जातमन्योन्यं हेतुतां गतम् ।
अन्योन्यमभिनश्यत्तत्स्वत एव विलीयते ॥ २
स्वतोऽपि तु स्पन्दो यथाऽगाधजलोदरे ।
तथैवेयमसत्सच्चिदेव परिदृश्यते ॥ ३
व्योमन्येव निराकारे निदाघात्सरितो यथा ।
लक्ष्यन्ते तद्भेदेवमाश्रित्तत्त्वे सृष्टिदृष्टयः ॥ ४
यथा मदवशादात्मा सोऽन्यवत्प्रतिभासते ।
तथैव चित्त्वाच्चिदातुः स एवाऽस इव स्थितः ॥ ५
न चेदं सदसन्नेदं तत्स्थातत्स्थतया चितः ।
नातिरिक्तातिरिक्ता च कटकादिषु हेमता ॥ ६
येन शब्दं रसं रूपं गन्धं जानासि राघव ।
सोऽयमात्मा परं ब्रह्म सर्वमापूर्य संस्थितः ॥ ७

तत्त्वज्ञानेनेति शेषः ॥ ३२ ॥ उक्तमेवार्थं प्रपञ्चयनुपसंहरति—आयातीति। ब्रह्माण्डकोटिलक्षणा तदन्तर्गतप्राणिलक्षणा च शोच्यत्वाद्वाकी जनता विहितभावनं यथा स्यात्तथा। प्राक्तनसंकल्पवासनारागादिति यावत्। आहितेहा उद्भूतकामा स्वरूपविचारवार्तानभिज्ञत्वान्मुग्धा उन्मत्तवदिह लोके जन्मभिरायाति परलोकं याति परितश्च स्थावरादिजन्मभिस्तिष्ठति लीलया भोगकौतुकेन अतिशयितान् ऐहिकामुष्मिकभोगोपायधनधर्मादिलक्षणान्स्वार्थानुपार्जयति जन्मनाशैर्धावति संसारे इत्थं भ्रमतीत्यर्थः ॥ ३३ ॥ इति श्रीवासिष्ठमहारामायणतात्पर्यप्रकाशे स्थितिप्रकरणे पट्विंशः सर्गः ॥ ३६ ॥

आत्मनोऽनात्मभावोऽयमविद्याकामकर्मभिः ।

बोधादकामानैष्कर्म्यास्वरूपावस्थितिस्ततः ॥ १ ॥

चित्स्वरूपस्थितिरेव जगत्स्थितिश्चित एव जगद्रूपेणावस्थानादिति वक्तुं प्रागुक्तमनुवदति—इत्थमिति ॥ १ ॥ अन्योन्यं हेतुतां गतमिदं जगत्स्वतः स्वाधिष्ठानचैतन्यादेव जातम् । एवमग्रेऽपि ॥ २ ॥ यथा अगाधजलोदरे जलाव्याप्तदेशाभावाज्जलस्य स्पन्दोऽयमस्पन्दस्तथैत्यर्थः ॥ ३ ॥ सरितो मृगतृष्णाः ॥ ४ ॥ स एव स्वात्मा अन्यवत् अघूर्णमानोऽपि घूर्णमान इव । चिदातुश्चित्सारः । असः अचिदिव ॥ ५ ॥ उक्तार्थं स्थिरयितुं जगतोऽनिर्वचनीय स्वभावतां दर्शयति—नचेति । सतैव तद्वेधधारणादसत्त्वं दुर्वचनं बाध्यत्वाच्च सत्त्वं दुर्व-

नानैकत्वादतीतात्तु सर्वगादमलात्मनः ।

द्वितीया कलना नास्ति काचिन्नेतरथा क्वचित् ॥ ८

राम भावनादन्यस्य भावाभावाः शुभाशुभाः ।

सृष्टयः परिकल्प्यन्तेऽनात्मन्येवाथवात्मनि ॥ ९

यस्मादात्मनो व्यतिरिक्ते वस्तुनि सिद्धे सति तत्रेच्छा प्रवर्तते । यत्र स्वात्मनो व्यतिरिक्तं न किञ्चिदपि संभवति तत्रात्मा किमिव वञ्छन्किमनुसरन्धावतु किमुपैतु ॥ १०

अत इदमीहितमिदमनीहितमित्यात्मानं न स्पृशन्ति विकल्पाः । अतो निरिच्छतायामात्मा न किञ्चिदपि करोति कर्तृकरणकर्मणामेकत्वात्, न क्वचित्तिष्ठत्याधाराधेययोरेकत्वात्, नच निरिच्छस्यात्मनो नैष्कर्म्यमभिमतम्, द्वितीयायाः कल्पनाया अभावात् ॥ ११

नेतरा जानासि राम त्वमियं ब्रह्मसंस्थितिः ।

सर्वद्वन्द्वविनिर्मुक्तः कर्ता भव गतज्वरः ॥ १२

चनमित्याशयेनाह—तत्स्थातत्स्थतयेति ॥ ६ ॥ ननु ब्रह्मणो जगद्विवर्तः श्रूयते न प्रत्यक्षित इत्याशङ्क्य सैव ब्रह्मेति दर्शयति—येनेति । 'येन रूपं रसं गन्धं शब्दान्स्पर्शाश्च मैथुनान्' । एतेनैव विजानाति किमत्र परिशिष्यत एतद्वै तत्' इति काठकश्रुतौ ब्रह्मण एव प्रत्यगात्मताभिधानादिति भावः ॥ ७ ॥ ननु प्रतीचां नानात्वाद्विज्ञानैकत्वात्कथमैक्यमित्याशङ्क्य नानैकत्वयोर्मिथ्यात्वान्नार्थं दोष इत्याशयेनाह—नानैकत्वादतीतादिति ॥ ८ ॥ यतोऽन्यस्य वस्तुनो भावाः सद्भावा अभावाः शुभाशुभाः सृष्टयश्च भावनाद्वासनावशादेव परिकल्प्यन्ते । ताश्च मायिकदृशा अनात्मभूतमायायामेव । अथवा तत्त्वदृशा आत्ममात्रत्वादात्मन्येव ॥ ९ ॥ अथवात्मनीति यत्पद्ये पक्षान्तरमुक्तं तद्युक्तिप्रयोजनाभ्यां गद्यैरुपपादयति—यस्मादित्यादिना । यदा आत्मरूपा सृष्टिरात्मन्येवास्ते इति पक्षस्तदा आत्मान्या सृष्टिर्नास्त्येवेति फलितम् । इच्छापूर्विका हि सृष्टिः । 'सोऽकामयत बहु स्यां प्रजायेय' इत्यादिश्रुतेः । नचात्मन आत्मनीच्छासिद्धत्वात् । नचात्मनोऽन्यत्प्रसिद्धमस्ति यदिच्छन्नात्मा स्रष्टुं प्रवर्तते । नचाप्रवर्तमानः कश्चित्स्रष्टुं शक्नोतीत्याशयः । किमुपैतु धावनेन वा किं फलं प्राप्नोतु ॥ १० ॥ ननु नैष्कर्म्यसिद्धिस्तत्फलमस्तु तत्राह—नचेति । निरिच्छेति अनिच्छे कर्मप्रसिद्धौ नैष्कर्म्यफलं स्यान्नच सास्तीत्याशयेनाह—द्वितीयाया इति ॥ ११ ॥ इतरा उक्तप्रकारेभ्योऽन्या साफ-

अन्यच्च राघव पुनः

पुनः कृत्वा कृत्वा बहुविधमिदं कर्म तरसा
त्वया प्राप्यं किं तद्वद यदुचितं भूतकरणात् ।
अकर्तृत्वे वास्था भवतु तव चाप्यागमवतो
भव स्वस्थः स्वच्छः स्तिमित इव निर्वातजलधिः १३

इत्यार्षे श्रीवासिष्ठमहारामायणे वाल्मीकीये दे० मो० स्थितिप्रकरणे उपशमवर्णनं नाम सप्तत्रिंशः सर्गः ॥ ३७ ॥

अष्टत्रिंशः सर्गः ३८

वासिष्ठ उवाच ।

एवं स्थिते तु तज्ज्ञानां यदेतत्कर्तृत्वं दृश्यते सु-
खदुःखादिषु योगादिषु वा तदसन्नतु मूर्खाणाम् १
यतः कर्तृत्वं नाम किमुच्यते । यो ह्यन्तस्स्थाया
मनोवृत्तेर्निश्चय उपादेयताप्रत्ययो वासनाभिधान-
स्तत्कर्तृत्वशब्देनोच्यते ॥ २

चेष्टावशात्तादृक्फलभोक्तृत्वं वासनानुरूपं स्प-
न्दते पुरुषः स्पन्दानुरूपं फलमनुभवति । फलभो-
क्तृत्वं नाम कर्तृत्वादिति सिद्धान्तः ॥ ३

तथाच ।

कुर्वतोऽकुर्वतो वापि स्वर्गेऽपि नरकेऽपि वा ।

ल्यादिकल्पना न नास्त्येव । इयं हि ब्रह्मसंस्थितिः । यद्यत्र
लमितरां जानासि तर्हि सर्वद्वन्द्वविनिर्मुक्तो गतज्वरोऽपि सन्
कर्ता भव, नाहं निवारयामीति भावः ॥ १२ ॥ अज्ञतादशा-
यामपि भौतिकशरीरपरिग्रहेण कर्तृत्वे भूतैरेव भूतानि कृत्वा
भौतिकानि फलानि प्राप्तानि नखसज्जोदासीनेनात्मना, किं वाच्यं
तस्य प्रबोधदशायां क्रियातत्फलयोरसंभव इति न तत्रास्थोचि-
तेत्याशयेन गद्योक्तार्थसमर्थनाय पद्यमवतारयति—अन्यचेति ।
द्वितीयं पुनःशब्दमारभ्य पद्यं बोध्यम् । हे राघव, त्वया तरसा
कर्तृत्वाभिनिवेशेन पुनःपुनः कृत्वाकृत्वा भूतकरणात् विषयभू-
तैर्देहभूतोपचयादेरन्यत्किं फलं प्राप्यं यत्ते तव नित्यनिरति-
शयानन्दात्मन उचितं फलं स्यादित्यर्थः । अतः सर्वकर्तृत्वाभि-
निवेशं हिला स्वस्वरूपोचिते अकर्तृत्वे एवास्था भवतु ।
एवार्थे वाशब्दः । तदुपपत्तये हेतुगर्भं विशिनष्टि—आगमवत
इति । श्रुतिगुरुवाक्यैरात्मप्रबोधवत इति यावत् । अपिशब्दा-
न्मुख्याधिकारवत्तानुक्ता समुचीयते । अतः स्वच्छः स्वस्थो
भवेत्यर्थः ॥ १३ ॥ विस्तरोक्तमर्थं संक्षिप्योपसंहरति—गलेति ।
येन सुपूर्णता अपरिच्छिन्नसुखलाभेन पूर्णकामता एति तत्सा-
धनं सुदूरं दिशामन्तमपि गत्वा भ्रमिला अत्यन्तयत्नवतापि
नासाद्यत इति मत्वा निश्चित्य त्वं धिया मनसापि बाह्यपदा-
र्थगणान्मा ब्रज । इत्थं क्रियाः सर्वास्त्याजयित्वा स्वस्थान एव
परमपुरुषार्थं दर्शयति—न लमिति । न त्वं निरस्तपराभूपस्त्व-
मेव परमार्थतया दृष्टः पूर्णानन्दचिदात्मा परमपुरुष इत्यर्थः १४ ॥
इति श्रीवासिष्ठमहारामायणतात्पर्यप्रकाशे स्थितिप्रकरणे

गत्वा सुदूरमपि यत्नवता जवेन

नासाद्यते तदिह येन सुपूर्णतैति ।

मत्वेति मा ब्रज पदार्थगणान्धिया त्वं

न त्वं त्वमेव परमार्थतया चिदात्मा १४

यादृग्वासनमेतत्स्यान्मनस्तदनुभूयते ॥ ४

तस्मादज्ञाततत्त्वानां पुंसां कुर्वतामकुर्वतां च
कर्तृता नतु ज्ञाततत्त्वानामवासनत्वात् ॥ ५

ज्ञाततत्त्वो हि शिथिलीभूतवासनः कुर्वन्नपि
फलं नानुसंधाति । अथच स्पन्दनमात्रं केवलं
करोत्यसक्तबुद्धिःसंप्राप्तमपि फलमात्मैवेदं सर्वमेव
कर्मफलमनुभवत्यकुर्वन्नपि करोति मग्नमनाः ॥ ६

मनो यत्करोति तत्कृतं भवति यन्न करोति तन्न
कृतं भवति अतो मन एव कर्तुं न देहः ॥ ७

चित्तादेवायं संसार आगतश्चित्तमय एव चित्त-

सप्तत्रिंशः सर्गः ॥ ३७ ॥

असङ्गात्मानभिज्ञस्य मनःसङ्गेन कर्तृता ।

ज्ञस्याकर्तुरभोक्तृत्वान्न बन्धोऽस्तीत्युदीर्यते ॥ १ ॥

ननु तत्त्वविदामपि लौकिकेषु शास्त्रीयेषु च कर्मसु कर्तृत्वं
दृश्यते तच्चावश्यमिष्टानिष्टभोक्तृत्वं प्रापयिष्यतीत्यज्ञात्को विशेष-
स्तत्राह—एवं स्थिते इति । सुखदुःखादिषु सुखदुःखभोग-
फलेषु कर्मसु योगादिषु समाध्यभ्यासपरिपाकभूमिकामेदेषु वा
तज्ज्ञानां तत्त्वविदां तद्दृश्यमानं कर्म असत् नास्त्येव नतु
मूर्खाणां तत्तथेत्ययमेव विशेष इत्यर्थः ॥ १ ॥ तदुभयमुप-
पादयितुं कर्तृत्वरूपं विमृशति—यत इत्यादिना । यो हीति ।
शारीरक्रिया न कर्तृता । अबुद्धिपूर्वचेष्टायां करोमीति प्रत्यया-
दर्शनात् किंतु मानसी पूर्वपूर्वकर्तृता वासनारागात्मकमनोवृत्ते-
रुद्भूता कार्यमिदमिति निश्चयात्मकवृत्तिरूपेण परिणता क्रिया-
भिधानेत्यर्थः ॥ २ ॥ भोक्तृत्वमपि तदधीनचेष्टावशात्तत्तद्वास-
नानुरूपफलाखादगोचरोद्भूतवासनैवेत्याह—चेष्टावशादिति ।
यतो वासनानुरूपं स्पन्दते पुरुषः ॥ ३ ॥ उक्तेऽर्थे श्लोकमुदा-
हरति—तथाचेति । स्वर्गे नरकेऽपि वा तदनुभूयत इति
संबन्धः ॥ ४ ॥ अस्तु वासनैव कर्तृता भोक्तृता च तथापि
कथं ज्ञानयोर्विशेषसिद्धिस्तत्राह—तस्मादिति ॥ ५ ॥ ज्ञे विशेष-
धमुक्तमुपपादयति—ज्ञाततत्त्वो हीति । एवं तस्य भोक्तृत्वमप्य-
सदित्येतदुपपादयति—संप्राप्तमपीति । मग्नमना भोगासक्तचि-
त्तोऽज्ञस्तु अकुर्वन्नपि करोति ॥ ६ ॥ ७ ॥ विज्ञातं विचार्य निर्धारितं
प्राप्नोति शेषः । सर्वो विषयश्च वृत्तिभेदश्चेत्युभयमुपशान्तं

मात्रं चित्त एव स्थित इति विज्ञातम् । विषयश्च सर्वमुपशान्तमभूद्वासनैवेति ज्ञ एवास्तीति ॥ ८

आत्मविदां हि तन्मनः परमुपशममागतं मृगतृष्णाजलमिव वर्षति जलदे हिमकण इव चण्डातपे विलीनं तुर्यदशमुपागतं स्थितम् ॥ ९

नानन्दं न निरानन्दं न चलं नाचलं स्थिरम् । न सन्नासन्न चैतेषां मध्यं ज्ञानिमनो विदुः ॥ १०

न वासनामये स्पन्दरसे गज इव पल्वले मज्जति तज्ज्ञो मूर्खमनोभोगभूमिमेव पश्यति न सतत्त्वं ॥ ११

तथाचायमत्रापरो दृष्टान्तः । अकुर्वन्नपि श्वभ्रपतनं शय्यासनगतोऽपि श्वभ्रपातवासनावासिते चेतसि श्वभ्रपतनदुःखमनुभवति । अपरस्तु कुर्वन्नपि श्वभ्रपतनं परममुपशममुपगतवति मनसि शय्यासनसुखमनुभवति । एवमनयोः शय्यासन-श्वभ्रपातयोरेकः श्वभ्रपतनस्याकर्तापि कर्ता संपन्नो द्वितीयश्च श्वभ्रपतनस्य कर्ताप्यकर्ता संपन्नश्चित्तवशात्तस्माच्चित्तं तन्मयो भवति पुरुष इति सिद्धान्तः ॥ १२

तेन तत्र कर्तुरकर्तुर्वा नित्यमसंसक्तं भवतु चेतो नहि किञ्चिदस्यात्मतत्त्वव्यतिरिक्तं यत्र संसक्तिर्भाव्यते । यत्किञ्चिदिदं जगद्गतं तत्सर्वं शुद्धचित्तत्वादाभासमवेहि ॥ १३

एवं चास्य ज्ञातज्ञेयस्य पुंसो नामात्मा सुखदुःखानां न गम्य इति निश्चये जाते नात्मव्यतिरिक्ता

सद्वासनैवाभूत्तदा तदुपहितो ज्ञो जीव एवास्ति ॥ ८ ॥ तेषु जीवेष्वात्मविदां तन्मनः वर्षति जलदे प्रावृषि मृगतृष्णाजलमिवोपशममागतं सत् चण्डातपे हिमकण इव विलीनं तुर्यदशमुपागतं सत्तद्भावेनैव स्थितमिति विशेष इत्यर्थः ॥ ९ ॥ उक्तमनोदशावर्णनपरं श्लोकमुदाहरति—नानन्दमिति । आनन्दं विषयसुखविश्रान्तं न । नापि स्वरूपानन्दशून्यम् । अचलं शिलादिवज्जडावस्थं न । एतेषां उक्तानन्दनिरानन्दचलाचलसदसतां मध्यं संध्यवस्थारूपं च न किंतु परिशेषाद्भूमात्मसुखैकरसमित्यर्थः ॥ १० ॥ ज्ञातयोर्विशेषान्तरमप्याह—न वासनेत्यादिना । न सतत्त्वं परमार्थतत्त्वम् ॥ ११ ॥ अज्ञमनसो दुर्वासनादुःखमज्जने स्वप्नो दृष्टान्त इत्युक्त्वोपपादयति—तथाचेत्यादिना । तथाच श्रुतिरपि ‘अथ यत्रैनं घ्नन्तीव जिजन्तीव हस्तीव विच्छादयति गर्तमिव पतति यदेव जाग्रद्भूयं पश्यति तदत्राविद्यया मन्यते’ इति । अपरस्तत्त्वज्ञस्तु । उक्तमुपसंहृत्य प्रकृते योजयति—तस्मादिति ॥ १२ ॥ भवतु चेतः । तवेति शेषः । तत्त्वदृशस्तव यत्र संसक्तिः संभाव्यते तदात्मतत्त्वव्यतिरिक्तं न ह्यस्ति ॥ १३ ॥ नामैत्यवधारणे निपातः । सुखदुःखानामगम्य एवेति निश्चये जाते इत्यस्योपपादक आधाराधेयदृष्ट्य-

आधाराधेयदृष्टयो विद्यन्त इति निश्चये जाते कर्ता भोक्तासर्वपदार्थव्यतिरिक्तो बालाग्रसहस्रभागोऽहमिति निश्चये जाते यत्किञ्चिदिदं तत्सर्वमहमेवेति वा निश्चये जाते सर्वसत्त्वावभासकः सर्वगस्तिष्ठाम्येवाहमिति निश्चये जाते नाहं सुखदुःखानां गम्य इति विगतज्वरतया चित्तवृत्तिर्लीलयैव तिष्ठते व्यवहारेषु ॥ १४

तज्ज्ञस्य संकटे च मुदितैव केवलं ज्योत्स्नैव भुवनभावमलंकरोति येन चित्तादृते तु ज्ञः कुर्वन्नप्यकर्ता संपन्नो मनसोऽलेपकत्वाच्चासौ पादपाण्यादिविक्षेपस्य यत्कृतस्यापि कर्मणः फलमनुभवति ॥ १५

एवं मनः सर्वकर्मणां सर्वहितानां सर्वभावानां सर्वलोकानां सर्वगतीनां बीजं तस्मिन्परिहृते सर्वकर्मणि परिहृतानि भवन्ति सर्वदुःखानि क्षीयन्ते सर्वकर्मणि लयमुपयान्ति । मानसेनापि कर्मणा यत्कृतेनापि ज्ञो नाक्रम्यते न विवशीक्रियते न रज्जनामुपैत्यव्यतिरिक्तात् ॥ १६

यथा बालो मनसा नगरस्य निर्माणं निर्मृष्टं च कुर्वन्नगरनिर्माणं मनःकृतमकृतमिव लीलया अनुभवति नोपादेयतया सुखदुःखमकृत्रिममिति पश्यति नगरनिर्मथनं च मनःकृतं कृतमिति पश्यतीति दुःखमपि लीलया अनुभवन्नपि न दुःखमिति पश्यति । एवमसौ परमार्थतः कुर्वन्नपि न लिप्यत एवेति ॥ १७

सत्तन्निश्चयस्तदुपपादको देहातिरिक्तबालाग्रमात्रात्मनिश्चयः सर्वाहंभावनिश्चयो वा द्विशोधनफलभूतः सर्वगतात्मनिश्चयस्तद्वारा प्रागुक्तेनाहं सुखदुःखानां गम्य इति निश्चये जाते विगतेष्टानिष्टप्राप्तिपरिहारचिन्ताज्वरतया चित्तवृत्तिरात्मन्येव लीलया प्रारब्धभोगार्थं लीलां प्रकाशयन्ती व्यवहारेषु तिष्ठते । ‘प्रकाशनस्थेयाख्ययोश्च’ इति तद् ॥ १४ ॥ अतस्तत्त्वज्ञस्य संकटेऽपि न दुःखभोक्तृत्वं प्रत्युतानन्द एवेत्याह—तज्ज्ञस्येति । तत्र हेतुमाह—येनेत्यादिना ॥ १५ ॥ मनसः सर्वकार्यमनोबुद्धितद्विषयतद्गतीनां बीजत्वात्तत्त्यागे सर्वसंसारपरिहारः सिद्ध इत्याह—एवमिति । सर्वकर्मणि सर्वाश्चेष्टाः सर्वकर्मणि सर्वाणि पुण्यपापानि लयमुपयान्ति मानसेन सांकल्पिकेन कृतेन शरीरेणापि कर्मणा यद्यस्मात् ज्ञो नाक्रम्यते तत्र हेतुर्न वशीक्रियत इति । तत्र हेतुर्न रज्जनामुपैतीति । तत्फले रक्तो हि तत्साधनक्रियया स्वसिद्धौ वशीकृत्य प्रवर्त्यते । प्रवृत्तश्च तत्कृतगुणदोषैराक्रम्यते । कुतः । अव्यतिरिक्तात् परमार्थतः स्वव्यतिरिक्तस्याभावात् ॥ १६ ॥ कृतस्याप्यकृतत्वे दृष्टान्तमाह—यथेत्यादिना । निर्मृष्टं निर्मितस्य परिष्कारम् । नगरस्य निर्मथनं प्रविलापनप्रयुक्तां निवृत्तिम् । कृतं वास्तवम् । दार्ष्टान्तिके उक्तं

सर्वभावेषु हेयोपादेयताभ्यां जगति किं कारणं
दुःखस्य न चोपादेये किञ्चिदपि संभवति यद्विनाशं
व्यतिरिक्तं चात्मनस्तस्मादयमात्माऽकर्ताऽभोक्ताऽ-
तत्त्वतो यदेतत्कर्तृत्वं च स्वधारोप्यते ॥ १८

आवश्यकं तत्सम्यग्दर्शनमोहान्न वस्तुत इति
यथाभूतवस्तुविचारणात्कर्तृत्वभोक्तृत्वे न स्तः ।
इन्द्रियेन्द्रियार्थद्वेषाभिलाषादिका दृष्ट्यस्तदृष्टीनां
दृश्यन्ते नातदृष्टीनाम् ॥ १९

मोक्षोस्ति न संसारे स्वसंसक्तमनसामिहासंस-
क्तमनसां त्वेतत्सर्वमेवास्ति ॥ २०

इत्यार्षे श्रीवासिष्ठमहारामायणे वाल्मीकीये मो० स्थितिप्रकरणे उपशमवर्णनं नाम अष्टत्रिंशः सर्गः ॥ ३८ ॥

एकोनचत्वारिंशः सर्गः ३९

श्रीराम उवाच ।

भगवन्नेवं स्थिते परे ब्रह्मण्येव विद्यमाने कुत
एवामित्तिचित्ररूपायाः सृष्टेरागम इति कथय
महात्मन् ॥ १

वसिष्ठ उवाच ।

राजपुत्र ब्रह्मतत्त्वमेवेदमावर्तते यस्मात्सर्वशक्ति

योजयति—एवमिति ॥ १७ ॥ इत्थं कर्तृत्वं विचार्य दुःख-
कारणं विमृशति—सर्वभावेष्विति । जगति सर्वभावेषु हेयो-
पादेयताभ्यां व्यवहियमाणेषु दुःखस्य कारणं किम् । नच हेयं
दुःखकारणम् । उपादानपूर्वकत्वाद्धानस्य । हेयस्योपादेयत्वाभा-
वादेव ततो दुःखाप्रसक्तेरिति परिशेषादुपादेयं दुःखहेतुरिति
स्यात् । नच तदपि संभवतीत्याह—नचोपादेय इति । नश्वरा-
दुपादेयादुःखमविनाशिनो विनाशिनो वा । नाद्यः । विनाशिनः
स्वरक्षणे असमर्थस्य कापि कारणत्वायोगात् । न द्वितीयोऽपि ।
नष्टुपादेये जगति तादृशं किञ्चिदपि संभवति यद्विनाशि ।
'अतोऽन्यदार्तम्' इति श्रुत्या आत्मव्यतिरिक्तस्य विनाशिलो-
केरित्याशयेन हेतुगर्भं विशिनष्टि—व्यतिरिक्तं चात्मन इति ।
आत्मनो हानोपादानतायोग्यत्वादुपादेयस्य तद्व्यतिरिक्तस्य नश्व-
रत्वादित्यर्थः । एवंभोग्यदुःखस्य कारणानिरूपणादप्यात्मा अकर्ता
अभोक्ता चेति सिद्धमित्याह—तस्मादिति । चकारो भिन्नक्रमः । ए-
तच्च कर्तृत्वं यदनुभूयते तत् अतत्त्वतः सु अध्यारोप्यते इत्यन्वयः
॥ १८ ॥ आवश्यकं जीवता अनिवार्यम् 'नहि देहभृता शक्यं त्यक्तुं
कर्माण्यशेषतः' इतिन्यायादित्यर्थः । आवश्यकत्वं कुतस्तत्राह—
इन्द्रियेति । इन्द्रियैरिन्द्रियार्थेषु द्वेषाभिलाषादिकैस्तन्निमित्तैः
पुण्यपापादष्टैश्चायस्ता विवशीकृता बुद्धिर्येषामज्ञानां तेषामेवे-
त्यर्थः ॥ १९ ॥ अतएव तत्त्वविदां न मोक्षकल्पनाप्यस्तीत्याह—
मोक्ष इति । स्वस्मिन्पूर्णोत्तमन्येव संसक्तं मनो येषाम् । इह
स्वात्मन्यसंसक्तमनसामभ्यासदशापन्नानां तु दृष्ट्या एतद्वन्धमो-

यथास्थितं ज्ञस्य केवलमात्मतत्त्वमेवोद्धसति
तद्वित्वैकत्ववासिद्धे द्वित्वैकत्वे करोति सत्त्वा-
सत्त्वे करोति शक्तिजालादभिन्नां सर्वशक्तितां च
दर्शयति तस्य ॥ २१

न बन्धोऽस्ति न मोक्षोऽस्ति नाबन्धोस्ति न बन्धनम् ।
अप्रबोधादिदं दुःखं प्रबोधात्प्रविलीयते ॥ २२

संकल्पिता जगति मोक्षमतिर्मुधैव
संकल्पिता जगति बन्धमतिर्मुधैव ।

संत्यज्य सर्वमनहंकृतिरात्मनिष्ठो
धीरो धिया व्यवहरन्भुवि राम तिष्ठ ॥ २३

तत्तस्मात्सर्वाः शक्तयो ब्रह्मणि दृश्यन्ते ॥ २
सत्त्वमसत्त्वं द्वित्वमेकत्वमनेकत्वमाद्यत्वमन्त-
त्वमिति ॥ ३

तच्च नान्यत् । यथा जलराशेर्जलाशय उल्लासप्र-
फुल्लासेन नानाकारतां दर्शयन्प्रकटतां गच्छति ४

क्षादि सर्वमेवास्ति ॥ २० ॥ ज्ञस्य दशा तर्हि किमस्ति तदाह—
यथास्थितमिति । कथं तर्हि तस्य व्यवहारसिद्धिरिति चेत्पर-
दृष्टिप्रसिद्धद्वित्वैकत्वादेस्तात्कालिकेनाभ्युपगममात्रेणेत्याह—त-
द्वित्वैकत्वेति । तदात्मतत्त्वमेव तस्य तत्त्वज्ञस्य जीवनादिव्य-
वहारसिद्धये द्विलैकत्वादिदृष्टिसिद्धे द्वित्वैकत्वे तत्कालं करोति
॥ २१ ॥ फलितार्थं पथेनाह—न बन्ध इति । बन्धनं बन्ध-
कारणं कामकर्मादि ॥ २२ ॥ उक्तां पूर्णोत्तमनिष्ठामुपसंहरन्
रामायोपदिशति—संकल्पितेति । स्पष्टोऽर्थः ॥ २३ ॥ इति
श्रीवासिष्ठमहारामायणतात्पर्यप्रकाशे स्थितिप्रकरणे अष्ट-
त्रिंशः सर्गः ॥ ३८ ॥

ब्रह्मणः सर्वशक्तित्वं रामव्यामोहविस्तरः ।

तद्वोधाया वसिष्ठस्य विमर्शादीह कीर्त्यते ॥ १ ॥

अज्ञदृष्टावेव स्थितो रामो गुरुवचनविश्वासात्परोक्षतयैव पूर्ण-
तास्थितिं पर्यालोच्य विरोधं मन्यमानः शङ्कते—भगवन्निति ।
एवं लडुक्तीत्या बन्धमोक्षादेरसंभवे स्थिते सति ॥ १ ॥
किमसावज्ञदृष्टावस्थितः शङ्कते उताभिज्ञतां काञ्चित्प्राप्तोऽन्त-
रालवर्ती सन्निति परीक्षितुं वसिष्ठः सर्वशक्तितावादाभ्युपगमेन
परिहरति—राजपुत्रेत्यादिना । आवर्तते निवर्तते । दृश्यन्ते
कार्यलिङ्गैरनुमीयन्ते ॥ २ ॥ तथाचाशक्तानामेव विरोधो न
सर्वशक्तेरित्यभिप्रेत्योदाहरति—सत्त्वमसत्त्वमित्यादि ॥ ३ ॥
यथा जलराशेः समुद्रस्य जलाशयो जलपूर उल्लासेन चन्द्रोदय-
निमित्तकेन स्वाविर्भावेण प्रफुल्लतीति प्रफुल्ल । 'फुल्ल विकसने'

तथा चिद्धनश्चित्तं चित्त्वाच्च सर्वाः शक्तीः कर्म-
मयीर्वासनामयीर्मनोमयीश्चिनोति दर्शयति विभ-
र्ति जनयति क्षिपयति चेति ॥ ५

सर्वेषामेव जीवानां सर्वासामभितो दृशाम् ।
समग्राणां पदार्थानामुत्पत्तिर्ब्रह्मणोऽनिशम् ॥ ६
लोकात्परादुपायान्ति तस्मिंश्चित्त्वाद्विशन्त्यलम् ।
तन्मया एव सततं तरङ्गा इव सागरे ॥ ७

श्रीराम उवाच ।

भगवंस्तवातिगहनेयं वचनव्यक्तिर्न खल्वद्य वा-
क्यार्थमवगच्छामि ॥ ८

क किलार्तीतमनःपष्ठेन्द्रियवृत्तिं ब्रह्मतत्त्वं क भङ्ग-
रेयं तज्जा पदार्थश्रीरिति वचनरचना । यदि चाय-
मारम्भो ब्रह्मण आपतितस्तदनेन तत्सदृशेनैव
भवितव्यम् ॥ ९

यो यस्माज्जायते स तत्सदृश एव भवति ॥ १०

यथा दीपादीपः पुरुषात्पुरुषः सस्यात्सस्यम् ॥ ११

यतो निर्विकाराद्यदागतं निर्विकारेणैवानेन भवि-
तव्यम् ॥ १२

अथैतद्व्यतिरिक्तं चिदात्मनस्तन्निष्कलङ्कस्य परमे-
श्वरस्य येयं कलङ्कापत्तिरित्याकर्ण्य भगवान् ब्रह्म-
विहवाच ॥ १३

वसिष्ठ उवाच ।

ब्रह्मैवेदं स्थितं नाम मलमस्तीह नानघ ।
तरङ्गौघगणैरम्भः सिन्धौ स्फुरति नो रजः ॥ १४
द्वितीया कल्पनैवेह न रघूद्वह विद्यते ।

किंपू । विकस्वरः सन् । लासेन तरङ्गनृत्येन ॥ ४ ॥ चित्तं
चित्तोपाधिकं जीवभावम् । तस्यापि चिदाभासरूपस्य चित्त्वाच्च ।
चिनोत्येकैकशः संचिनोति । संचितांश्च फलमुखेन दर्शयति—
उपभोगैर्विभर्ति पुनस्तिरोभावेन क्षिपयति ॥ ५ ॥ उक्तेऽर्थे श्लो-
काबुदाहरति—सर्वेषामेवेति ॥ ६ ॥ परालोकात्परमात्मनः ॥ ७ ॥
एवं शक्तिवादेन समाधीयमानोऽपि रामो ब्रह्मै शैल्यशक्तिमिव
जले दहनशक्तिमिव विरुद्धां चितिं जाज्ज्यशक्तिं अदृश्ये दृश्य-
ताशक्तिं नित्ये अनित्यताशक्तिं च ब्रह्मण्यसंभावयन् शङ्कते—
भगवन्नित्यादिना । वचनव्यक्तिर्वैक्यार्थावगतिः । अतिगहना
दुःसंपादा विरोधसत्तादित्यर्थः ॥ ८ ॥ विरोधानेव दर्शयति—क
किलेति । वचनरचना नामरुष्टिः । आरम्भो रूपरुष्टिः । सदृशे-
नैव भवितव्यं नतु विरुद्धेनेत्यर्थः ॥ ९ ॥ भवति लोके इति शेषः
॥ १० ॥ ११ ॥ १२ ॥ अथशब्दो यदीत्यर्थः । तत्तर्हि निष्कलङ्कस्य
परमेश्वरस्य या जगद्भावापत्तिरुक्त्या इयं कलङ्कापत्तिरुक्ता
स्यादित्यर्थः ॥ १३ ॥ तत्त्वदृशा वसिष्ठो जगतश्चिद्भावमेवमवि-
कारतां च पश्यन्समाधत्ते—ब्रह्मैवेदमिति ॥ १४ ॥ १५ ॥ अज्ञदृष्टा-

१ संहितायां 'हलो युमाम्' इत्यनेन मध्यवार्तिललोप इति ज्ञेयम् ।

ब्रह्ममात्रादृते ब्रह्मवौष्ण्यमात्रादृते यथा ॥ १५

श्रीराम उवाच ।

निर्दुःखं ब्रह्म निर्द्वन्द्वं तज्जं दुःखमयं जगत् ।
अस्पृष्टार्थमिदं ब्रह्मन्न वेद्मि वचनं तव ॥ १६

वाल्मीकिरुवाच ।

इत्युक्ते तत्र रामेण चिन्तयामास चेतसा ।
वसिष्ठो मुनिशार्दूलो राघवस्योपदेशने ॥ १७

परं विकासमायाता नास्य तावदियं मतिः ।
किञ्चिन्निर्मलतां प्राप्ता प्रोह्यते चेह वस्तुनि ॥ १८

यो व्युत्पन्नमनास्तस्य ज्ञातज्ञेतस्य धीमतः ।
भोक्षोपायगिरां पारं प्रयातस्य विवेकतः ॥ १९

न कश्चित्कस्यचिदोषो नास्ति विद्यात्मनि ह्यलम् ।
यावन्नोक्तं न विश्रान्तिं तावदेत्येष राघवः ॥ २०

अर्धव्युत्पन्नबुद्धेस्तु नैतद्वक्तं हि शोभते ।
दृश्यानया भोगदृशा भावयन्नेष नश्यति ॥ २१

परां दृष्टिं प्रयातस्य भोगेच्छा नाभिजायते ।
सर्वं ब्रह्मेति सिद्धान्तः काले नामास्य युज्यते ॥ २२

आदौ शमदमप्रायैर्गुणैः शिष्यं विशोधयेत् ।
पश्चात्सर्वमिदं ब्रह्म शुद्धस्त्वमिति बोधयेत् ॥ २३

अज्ञस्यार्धप्रबुद्धस्य सर्वं ब्रह्मेति यो वदेत् ।
महानरकजालेषु स तेन विनियोजितः ॥ २४

प्रबुद्धबुद्धेः प्रक्षीणभोगेच्छस्य निराशिषः ।
नास्त्यविद्यामलमिति युक्तं वक्तुं महात्मनः ॥ २५

अपरीक्ष्य च यः शिष्यं प्रशास्यतिविमूढधीः ।
स एव नरकं याति यावदाभूतसंग्रहम् ॥ २६

वेव स्थितो रामः सर्वथा आनन्दैकरसस्वभावे तद्विरुद्धदुःखज-
गद्रूपता ब्रह्मणो दुर्वचैवेति प्रत्यवतिष्ठते—निर्दुःखमिति ॥ १६ ॥
एवं निरुत्तरीकृतस्य वसिष्ठस्य रामप्रबोधनोपायचिन्तां वाल्मी-
किदर्शयति—इत्युक्ते इत्यादिना ॥ १७ ॥ १८ ॥ यः पुरुषो
व्युत्पन्नमना जगतो जडभावं विहाय चिदेकरसतां द्रष्टुं समर्थ
इति यावत् ॥ १९ ॥ तस्य दृशा कस्यचिद्वस्तुनः कश्चिदपि दोषो
विरोधो नास्ति । यतो जगद्विरुद्धरूपं विद्यात्मनि कश्चिदपि
नास्ति । अलं सम्यक् यावन्नोक्तं नोपदिष्टमस्माभिस्तावदेव
राघवो विश्रान्तिं नैति न प्राप्नोति । अतोऽवश्यमुपदेश्य इत्यर्थः
॥ २० ॥ परंतु अर्धव्युत्पन्नदृष्टेरेतत् प्रागुक्तं सर्वं ब्रह्मेत्युप-
देशनं न शोभते । कुतः । यत एषोऽर्धव्युत्पन्नो दृश्यान्यानयत्यु-
पस्थापयति संजीवयतीति वा दृश्याना । अनितेः किपि 'आपं चैव
हलन्तानाम्' इति टाप् । तथाविधया भोगदृशा सदैव अर्थाद्दृ-
श्यान्वेव भावयन्सन्नश्यति । तत्त्वबोधाद्भ्रश्यतीति यावत् ॥ २१ ॥
कस्य तर्हि तादृशोपदेशो युज्यते तमाह—परामिति । सिद्धान्तः
परिनिष्ठितोपदेशः ॥ २२ ॥ कथं तर्ह्यर्धव्युत्पन्न उपदेश्यस्त-
त्राह—आदाविति ॥ २३ ॥ २४ ॥ २५ ॥ अतत्त्वज्ञ एवान-

इति संचिन्त्य भगवानज्ञानतिमिरापहः ।
तमुवाच मुनिश्रेष्ठो वसिष्ठो भूमिभास्करः ॥ २७
वसिष्ठ उवाच ।
कलङ्ककलना ब्रह्मण्यस्ति नास्तीति वानघ ।
सिद्धान्तकाले वक्तव्यं स्वयं ज्ञास्यसि राघव ॥ २८
ब्रह्म सर्वशक्ति सर्वव्यापि सर्वगतं सर्वोहमेवेति २९
यथेन्द्रजालिनः पश्यसि चित्रा मायया क्रिया
जनयन्तः सदसतां नयन्त्यसञ्च सत्तां नयन्ति त-
थैवात्मा अमायामयोऽपि मायामयइव परम ऐन्द्र-
जालिको घटं पटं करोति पटं च घटं करोति उ-
पले लतां जनयति मेरौ कनकतटे नन्दनवनमिव
लतायामुपलमुत्पादयति कल्पपादपेषु रत्नस्तवक-
मिव व्योम्नि काननमध्यारोपयति ॥ ३०
गन्धर्व उद्यानमिव तस्मिन् जगति भविष्यति
गगने कल्पनया नगरतां जनयति नष्टच्छायाञ्जन-
मिव व्योम धरातलं नयतीति ॥ ३१
गन्धर्वनगरराजगृहे विपुलाङ्गनाजनमिव भूतले
व्योम निवेशयति ॥ ३२
रक्तकुट्टिमेष्वाकाशप्रतिबिम्बमिव किञ्चिदस्ति
जगति भविष्यति वा बभूव ॥ ३३
यदीश्वरो व्यक्तरूपो विचित्रतामुपेत्य निदर्श-
यति ॥ ३४
सर्वमेव सर्वथा सर्वत्र यथा संभवत्येकमेवेह

धिकार्युपदेशे प्रवर्तते तस्य शिष्यप्रतारकस्य युक्तो नरकपात
इत्याशयेनाह—अपरीक्ष्येति । एवकारो भिन्नक्रमः । स या-
त्येवेति ॥ २६ ॥ २७ ॥ स्वयमेव ज्ञास्यसि । यदि न ज्ञास्यसि
तर्हि सिद्धान्तकाले वक्तव्यं नाधुनेत्यर्थः ॥ २८ ॥ सांप्रतमर्थव्यु-
त्पन्नयोग्यं ब्रह्मणः प्रागुक्तसर्वशक्तित्वादि प्रतीचः सर्वोहभावदर्-
शनं च प्रथममुपदिशति—ब्रह्म सर्वशक्तीति ॥ २९ ॥ माययैवास्य
सर्वशक्तित्वा प्रतीचः सार्वभौम्यं चेति प्रपञ्चयति—यथेन्द्रजालिन
इत्यादिना । असंभावितसंभावनाय लोकशास्त्रप्रसिद्धं दृष्टान्त-
माह—कनकतटे इति । यद्वहेवशक्त्या असंभावितान्यपि नन्द-
नवनरत्नस्तवकादीनि संभाव्यन्ते तद्वदात्मशक्त्यापि संभाव्य-
तामिति भावः ॥ ३० ॥ वस्तुव्यत्यय इव देशकालव्यत्ययोऽपि
मायाशक्त्यैव संभावनीय इत्याशयेनाह—भविष्यति गगने
इति । व्योम नष्टच्छायाञ्जनं निरस्तनैत्यकज्जलं कृत्वा धरातलं
भूप्रदेशं नयति प्रापयति । इतिशब्दस्तत्राप्यसंभावितसहस्रसंभा-
वनार्थः ॥ ३१ ॥ तर्हि किं गगनस्याधो निवेशाय भूतलमन्यतो
नयति नेत्याह—गन्धर्वनगरेति ॥ ३२ ॥ जगति यत्किञ्चिदस्ति
भविष्यति बभूव तत्सर्वं रक्तकुट्टिमेषु पद्मरागमणिमयसौधभावेषु
आकाशप्रतिबिम्बमिवाधिष्ठानरक्तिन्ना रक्तं स्वतोऽसदपि ब्रह्म-
सत्तया सदिव भवतीत्यर्थः ॥ ३३ ॥ तत्र हेतुमाह—यदीश्वर

वस्तु विद्यत इति तस्माद्धर्षामर्षविस्मयानां क वा-
ऽवसरो राम ॥ ३५
समतयैव सततं धृतिमता स्थातव्यम् ॥ ३६
विस्मयस्मयसंमोहहर्षामर्षविकारिताम् ।
समतावलितस्तज्ज्ञो न कदाचन गच्छति ॥ ३७
अपर्यवसाने देशकालवति चित्रा हि जगति
युक्तयो दृश्यन्ते ॥ ३८
एताश्च युक्तीर्नामासावात्मा यत्नेन रचनां करोति
न चोत्पन्नां तिरस्करोति सागर इव वीचीः ॥ ३९
किं तर्हि क्षीर इव घृतं घट इव मृदि पट इव त-
न्तुषु वट इव धानायात्मन्येव स्थिताः शक्तयः प्रक-
टतामागता व्यवहियन्तेऽविरचितमेव तरङ्गवत् ४०
नात्र कश्चित्कर्ता न भोक्ता न विनाशमेति ॥ ४१
केवलमात्मतत्त्वे साक्षिणि निरामये समतया-
त्मनि नित्यमसंशुब्धे तिष्ठति सत्येवं संपद्यते ॥ ४२
सति दीप इवालोकः सत्यर्क इव वासरः ।
सति पुष्प इवामोदः स्वतः संपद्यते जगत् ॥ ४३
आभासमात्रमेवेदं परिदृश्यत एव च ।
स्पन्दः समीरणस्येव न सन्नासदवस्थितम् ॥ ४४
निर्दोषवदेव जागतीनां दृष्टीनां परमार्थतो भग-
वान्स्थितो विनष्टानां पुनः कर्ता कृतानां वा नाश-
यिता स केवलं कदाचित्प्रकटाः कदाचिदल्पप्रकटाः
कदाचिदप्रकटास्तारका इव कुसुमराशयः ॥ ४५

इति । निदर्शयति स्वात्मानमित्यर्थः ॥ ३४ ॥ एवं चैकमेव
वस्तु सर्वथा सर्वं भवतीति नासंभावना हर्षामर्षादयश्च युक्ता
इत्याह—सर्वमेवेति ॥ ३५ ॥ एवमसंभावनां रामस्य निरस्य
प्रागुक्तसमतास्थितिमेव विधत्ते—समतयैवेति ॥ ३६ ॥ तदैव
हर्षादेरात्यन्तिकक्षय इत्याशयेन श्लोकमुदाहरति—विस्मयेति
॥ ३७ ॥ अपर्यवसाने समताया इति शेषः । युक्तयो दृश्य-
रचनात्मिका दृश्यन्ते ॥ ३८ ॥ सामग्रीयुक्तावस्थायुक्तिः फ-
लावस्थारचनेति प्रवृत्तिनिमित्तमेदाद्युक्तीः, रचनां करोतीति
सामानाधिकरण्यम् । अयमात्मा न तिरस्करोति ॥ ३९ ॥ किं
तर्हिनेन प्रकटतामागताः शक्तयो व्यवहियन्ते इति कथंचिद्यो-
ज्यम् । इयं च व्यवहारदृष्टिः कल्पनैव, परमार्थतस्तु अविरचि-
तमेव जगत् ॥ ४० ॥ नात्र कर्तृत्यादि स्पष्टम् ॥ ४१ ॥
तादृशेऽपि परमार्थे सति जगत्संपत्तौ दृष्टान्तप्रदर्शकौ श्लोकावव-
तारयति—सत्येव संपद्यत इति ॥ ४२ ॥ श्लोकौ स्पष्टौ ॥ ४३ ॥
न सन्नासदिति । अनिर्वचनीयमित्यर्थः ॥ ४४ ॥ एवं च स्वसं-
निधिमात्राज्ञायमानजगद्बोधैरलिप्यमान एवात्मा जगतः कर्तृव
हर्तृव नियन्तेव नभ इव तारकाकुसुमराशीनां भवतीत्याह—
निर्दोषवदेवेत्यादिना । केवले नभसि तारकाः कुसुमराशय
इव कदाचित्प्रकटास्तस्मिन्भवन्तीति सर्वत्र शेषः ॥ ४५ ॥

नश्यतीह हि तद्वस्तु नात्मभूतं यदात्मनः ।
 कथं नश्यति तद्वस्तु स्वात्मभूतं यदात्मनः ॥ ४६
 जायते नैव तद्वस्तु नात्मभूतं यदात्मनः ।
 जायते चैव तद्वस्तु स्वात्मभूतं यदात्मनः ॥ ४७
 कथं तज्जायते तस्मात्स्वात्मभूतं यदात्मनः ॥ ४८
 तस्मात्सम्यग्ज्ञानवशाद्ब्रह्मणः सर्वपदार्थानाम-
 भगमः ॥ ४९

इत्यार्षे श्रीवासिष्ठमहारामायणे वाल्मीकीये मो० स्थितिप्रकरणे सर्वैकव्यतिपादनं नामैकोनचत्वारिंशः सर्गः ॥ ३९ ॥

चत्वारिंशः सर्गः ४०

श्रीराम उवाच ।

उत्पत्तिः कथमेतेषां जीवानां ब्रह्मणः पदात् ।
 कियती कीदृशी चेति विस्तरेण वद प्रभो ॥ १
 वसिष्ठ उवाच ।
 उत्पद्यन्ते यथा चित्रा ब्रह्मणो भूतजातयः ।
 यथा नाशं प्रयान्त्येता यथा मुक्ता भवन्ति हि २
 यथा च परिवर्धन्ते तिष्ठन्त्यन्तर्हिता यथा ।
 संक्षेपेण महाबाहो शृणु वक्ष्यामि तेऽनघ ॥ ३
 ब्राह्मी चिच्छक्तिरमला कल्पयन्ती यदृच्छया ।
 सर्वशक्तिः स्वयं चेत्यं भवत्याकलनात्मकम् ॥ ४
 कलनाद्धनतामेत्य यत्किंचिदपि सा स्वयम् ।

इत्थं चासतो जगतः असत्तात्मको नाशः स्वत एव सत्तात्मिका
 उत्पत्तिः स्थितिश्च ब्रह्मसत्तैवेति विभागे फलितमाह—नश्य-
 तीत्यादिसार्धश्लोकद्वयेन ॥ ४६ ॥ जायत इत्येतत्स्थितेरप्यु-
 पलक्षणम् ॥ ४७ ॥ तर्हि किमात्मा जन्यो नेत्याह—कथमिति
 ॥ ४८ ॥ आत्मसत्ताया जगत्प्रध्यासो जगतो जन्म ना-
 त्मनो भेदाभावादित्याशयेनोक्तमुपसंहरति—तस्मादिति ।
 सम्यग्ज्ञानवशात्परमार्थसत्यचित्स्वरूपबलात् । आगमोऽवतारः
 उत्पत्तिरिति यावत् ॥ ४९ ॥ अस्तु पदार्थानामवतारस्तैरा-
 त्मनः कथं संसारप्राप्तिरिति तद्दर्शयति—अवतीर्णानामिति ।
 अविद्यात्र तदभिमानः । तत्तु अज्ञानं अभिमानलक्षणं कालेन
 दृढतामेति ॥ ५० ॥ संसारद्रुममेव निर्वर्ण्य तदुच्छेदोपायमाह
 —आशेति । आशाभिर्मञ्जरीता संजातमञ्जरीका आकृतिर्यस्य
 दुःखादिभिर्विविधं फलितम् । प्रकृत्या चारुरित्यादिवदभेदे ‘प्र-
 कृत्यादिभ्य उपसंख्यानम्’ इति तृतीया । लताः शाखाः व-
 ल्लयश्च । आत्मनो निगडं बन्धस्थानम् । शिष्टं स्पष्टम् ॥ ५१ ॥
 इति श्रीवासिष्ठमहारामायणतात्पर्यप्रकाशे स्थितिप्रकरणे
 षुकोनचत्वारिंशः सर्गः ॥ ३९ ॥

अवतीर्णानां च तेषामवतरणसमकालमेवावि-
 द्योदेति तत्त्वज्ञानं दृढतामेति तदनु शतसहस्रस्क-
 न्धो विचित्रशुभाशुभफलभरफलितो भूरिशाखः
 स्फारतामेति संसारद्रुमः ॥ ५०
 आशामञ्जरीताकृतिं विफलितं दुःखादिभिर्दोषै-
 र्भोगैः पल्लवितं जराकुसुमितं तृणालताभासुरम् ।
 संसाराभिधवृक्षमात्मनिगडं छित्त्वा विवेकासिना
 मुक्तस्त्वं विहरेह वारणपतिः स्तम्भादिवोन्मोचितः

संकल्पयति पश्चात्तत्तत्तामेति मनःपदम् ॥ ५
 मनःसंकल्पमात्रेण गन्धर्वपुरवत्क्षणात् ।
 तनोतीदमसदृश्यं ब्राह्मीं स्थितिमिव त्यजत् ॥ ६
 चित्स्वरूपं परिकचच्छून्यमेवावतिष्ठते ।
 यत्तदृश्यं स्थितं तत्स्यादृश्यमाकाशमेव तत् ॥ ७
 कृत्वा पञ्चजसंकल्पं रूपं पश्यति पञ्चजम् ।
 ततो जगत्कल्पयति सप्रजापतिपूर्वकम् ॥ ८
 चतुर्दशविधानन्तभूतजातसंयुधुमा ।
 सृष्टिरेवमियं राम चित्तनिर्मितिमागता ॥ ९
 चित्तमात्रमयी शून्या व्योममात्रशरीरिका ।
 संकल्पमात्रनगरी भ्रान्तिमात्रात्मिका सती ॥ १०

वर्ण्यते जीवभेदानामिहोत्पत्तिरुपाधिभिः ।

तेषां तदुपधीनां च ब्रह्मभावश्च विस्तरात् ॥ १ ॥

प्रश्नः स्पष्टः । यद्यपि जीवभेदानामुत्पत्तिरुत्पत्तिप्रकरणे
 विस्तरेण वर्णितेति न पुनः प्रश्नार्हा तथापि करिष्यमाणस्याक्षेप-
 स्योत्थानाय विशेषबुभुत्सया च पुनः प्रश्नो बोध्यः ॥ १ ॥ अत-
 एव वसिष्ठः संक्षिप्य तत्समार्थं प्रतिजानीते—उत्पद्यन्ते इत्या-
 दिद्वाभ्याम् ॥ २ ॥ ३ ॥ कल्पनावीजप्राक्तनवासनोद्बोधस्यानि-
 यतरूपताप्रदर्शनाय यदृच्छयेति । भाविदेहाद्याकारस्येष्टस्फुरण-
 माकलना तदात्मकम् ॥ ४ ॥ तस्येव सम्यगहंभावेन स्फुरणं
 घनतामेत्य प्राप्य सा घनतैव मनो जीवोपाधिश्चेत्याशयेनाह—
 मन इति ॥ ५ ॥ ब्राह्मीं स्थितिं द्रुमपतां दृश्याहंकारादिकल्प-
 नया त्यजदिव ॥ ६ ॥ ततः किं वृत्तं तदाह—चित्स्वरूप-
 मिति । परितः कचत् स्वप्रकाशमपि चित्स्वरूपं परागदृष्ट्वा
 दृश्यमानं शून्यं रिक्तघटादेरसदृशमेवावभासते । तदवस्थया
 स्थितं तादृशमेव सर्वजनदृश्यं तत्प्रसिद्धमाकाशमित्युच्यते
 इत्यर्थः ॥ ७ ॥ तस्मिन्नाकाशे चतुर्मुखादिस्थूलदेहस्य भुवनानां च
 कल्पनां दर्शयति—कृत्वेति । प्रजापतयो दक्षादयः ॥ ८ ॥
 ॥ ९ ॥ इत्थं चोपाधुत्पत्तेर्मिथ्यात्वे तत्प्रयुक्ता जीवोत्पत्तिः
 सुतरां मिथ्येत्याशयेनाह—चित्तमात्रेति ॥ १० ॥ तत्र शास्त्रा-

इह काश्चिन्महामोहा भूतानां जातयः स्थिताः ।
 काश्चिदभ्युदितज्ञानाः काश्चिन्मध्ये स्खलन्ति हि ११
 भुवि संबध्यमानानां यान्त्येनामुपदेश्यताम् ।
 सर्वासां भूतजातीनां या एता नरजातयः ॥ १२
 बद्धाधयो दुःखमया मोहद्वेषभयातुराः ।
 तासां सम्यक्प्रवक्ष्यामि तावद्राजससात्विकीः १३
 यत्तदप्यमृतं ब्रह्म सर्वव्यापि निरामयम् ।
 चिदाभासमनन्ताख्यमनादि विगतभ्रमम् ॥ १४
 निस्पन्दवपुषस्तस्य स्पन्दः सत्तैकदेशतः ।
 घनतामेति सौम्येऽब्धौ चलता चलतामिव ॥ १५

श्रीराम उवाच ।

अनन्तस्यात्मतत्त्वस्य एकदेशः क उच्यते ।
 कथं विकारिता वा स्यात्कथं वा द्वयविक्रमः ॥ १६

वसिष्ठ उवाच ।

तेन जातं ततो जातमितीयं रचना गिराम् ।
 शास्त्रसंव्यवहारार्थं न राम परमार्थतः ॥ १७
 विकारितावयवितादिकसत्तादेशतादयः ।
 क्रमा न संभवन्तीशे दृश्यमानोदया अपि ॥ १८
 तं विना कल्पनैवान्या नास्ति नापि भविष्यति ।
 कुतस्त्यौ क्रमशब्दार्थावुक्तयो व्यवहारजाः ॥ १९
 या येह कलना योऽर्थो यः शब्दो यो गिरां गणः ।
 तज्जत्वात्तन्मयत्वाच्च तत्तत्पदमिवेष्यते ॥ २०

विकारिदौर्लभ्यप्रदर्शनाय जीवांस्त्रिधा विभजते—इहेति । इह
 भुवनेषु । अभ्युदितज्ञानाः सनकादयः । मध्ये आन्तरालि-
 कदशायां स्थिता मोक्षाय यतमाना अपि पुनःपुनर्विघ्नैः स्ख-
 लन्ति । वैराग्यदाढ्याभावादित्यर्थः ॥ ११ ॥ क तर्हि शास्त्रा-
 धिकारप्रयोजकं वैराग्यं सुलभं तानाह—भुवीति । निर्धारणे
 षष्ठः । एता भरतखण्डस्थाः ॥ १२ ॥ तासां वैराग्यसंभवे
 हेतूनाह—बद्धाधय इति । तासां नरजातीनां मध्ये तामसीनां
 शास्त्रानधिकारादुपदेशयोग्या राजससालिकीर्द्धिचत्वारिंशे सर्वे
 जीवावतरणक्रमवर्णने प्रवक्ष्यामीत्यर्थः ॥ १३ ॥ यदमृतं ब्रह्म तच्चि-
 दाभासं जीवरूपं यथा जातं तदपि तत्रैव वक्ष्यामीत्यर्थः ॥ १४ ॥
 निस्पन्दवपुषस्तस्य परमात्मनः । सौम्ये निश्चलेऽब्धौ चलतां तर-
 ज्ञाणां चलता चाञ्चल्यमिव सत्तैकदेशतो जीवभावेन स्पन्दो यथा
 घनतामेति तथा तदपि तत्रैव प्रवक्ष्यामीत्यर्थः ॥ १५ ॥ स्पन्दः
 सत्तैकदेशत इति यदुक्तं तदयुक्तम् । अखण्डपूर्णसत्तैकरसे ब्रह्मणि
 सत्तैकदेशस्य स्पन्दस्य चासंभाव्यत्वादिति रामः शङ्कते—अतन्त-
 स्येति ॥ १६ ॥ जीवब्रह्मैक्यस्य वास्तवस्य व्युत्पादनायायमुत्प-
 न्त्येकदेशस्पन्दादिव्यवहारः शास्त्रे कल्पितः अतो न वस्तुवृत्त्या-
 श्रयेण तस्यां विरोध उद्भावनीय इत्याशयेन वसिष्ठ उत्तरमाह—
 तेन जातमित्यादिना । तेन निमित्तेन । तत उपादानात् ॥ १७ ॥
 कुतो न परमार्थतस्तत्राह—विकारितेति । देशता एकदेशता ।

तज्जः स एव भवति बह्वेवैहिरिवोत्थितः ।
 जन्योऽयं जनकश्चायमित्युक्ता भेदकल्पना ॥ २१
 अयमस्मात्समुत्पन्न इतीयं या जगत्स्थितिः ।
 आधिक्यं तत्क्रियाशक्तौ जन्यं जनकमेव वा ॥ २२
 इदमन्यदिदं चान्यदिति शब्दार्थविक्रवः ।
 उक्तावेव न देवेऽस्ति प्रमितौ भिन्नता यतः ॥ २३
 तज्जयैव मनःशक्त्या स्वतः संज्ञा प्रवर्तते ।
 दृढभावनया तस्मादिष्टोऽर्थः प्रतिपद्यते ॥ २४
 अग्नेः शिखाया एकस्या द्वितीया जनकेति या ।
 उक्तिवैचित्र्यमेवैतन्नोक्त्यर्थेऽत्रास्ति सत्यता ॥ २५
 न जन्यजनकाद्यास्ताः संभवन्त्युक्तयः परे ।
 एकमेव ह्यनन्तत्वात्किं कथं जनयिष्यति ॥ २६
 उक्तेरेव स्वभावोऽयमुक्तेरुक्तिरनन्तरम् ।
 प्रतियोगिव्यवच्छेदसंख्याद्यर्थं न युज्यते ॥ २७
 ऊर्मिजालमिवाम्भोधौ परे यः परिदृश्यते ।
 शब्दोऽर्थकलनाकारस्तद्ब्रह्मैव विदुर्बुधाः ॥ २८
 ब्रह्म चिद्ब्रह्म च मनो ब्रह्म विज्ञानवस्तु च ।
 ब्रह्मार्थो ब्रह्म शब्दश्च ब्रह्म चिद्ब्रह्म धातवः ॥ २९
 ब्रह्म सर्वमिदं विश्वं विश्वातीतं च तत्पदम् ।
 वस्तुतस्तु जगन्नास्ति सर्वं ब्रह्मैव केवलम् ॥ ३०
 अयमन्योऽयमन्योऽयं भाग इत्यम्बरात्मनि ।
 मिथ्याज्ञानविकल्पोक्तिर्वाचि सत्यार्थतात्र का ॥ ३१

दृश्यमानोदयाः प्रत्यक्षेणोत्पद्यमानतया दृश्यमाना अपि ॥ १८ ॥
 यदि तत्र न संभवन्ति तर्हि जगतामन्यदेव मूलं कल्प्यतां
 तत्राह—तं विनेति । अन्यकल्पनाया अपि चित्प्रकाशं विना-
 ऽयोगादित्यर्थः । हेतुकार्ये क्रमशब्दार्थो व्यवहारजा उक्तयश्च
 कुतस्त्या इति विपरिणम्यते ॥ १९ ॥ शब्दो नामानि । गिरां
 गणो वाक्यानि । तन्मयत्वात्सन्मयत्वात् । पदं सद्रसिलव ॥ २० ॥
 एवंच सत्तामेदाभावाद्देवप्रत्ययो मिथ्यैवेत्याह—तज्ज इत्या-
 दिना ॥ २१ ॥ कथं तर्हि दीपादीपान्तरमिदमुत्पन्नमिति व्यव-
 हारस्तत्राह—अयमिति । एकस्यैव दीपस्य मायया द्विधा स्वरू-
 पनिर्माणक्रियाशक्तौ यदाधिक्यमतिशयस्तदेव जन्यं जनकमिति
 द्विधा भासत इत्यर्थः ॥ २२ ॥ शब्दार्थविक्रवो नाम रूपव्य-
 वहारभ्रमः उक्तौ वाङ्मात्रेऽस्ति न देवे परमात्मन्यस्ति । ‘वा-
 चारम्भणं विकारो नामधेयम्’ इति श्रुतेः । यतः प्रमितौ परि-
 च्छेदे सति भिन्नता स्यादित्यर्थः ॥ २३ ॥ तज्जया क्रियाश-
 क्तिजन्ययैव मनःशक्त्या स्वतः स्वभावत एव संज्ञा नामवि-
 भागोऽपि प्रवर्तते । इष्टोऽर्थो व्यवहारः प्रतिपद्यते संपद्यते
 ॥ २४ ॥ उक्तमेवार्थमुदाहृत्य दर्शयति—अग्नेरिति ॥ २५ ॥ २६ ॥
 प्रतियोगी स्वाश्रयतादात्म्यविरोधी । व्यवच्छेदो भेदः । संख्या
 द्विलादिः ॥ २७ ॥ २८ ॥ कस्तर्हि सिद्धान्तस्तमाह—ब्रह्म-
 त्यादिना । चित्प्रत्यगात्मा विज्ञानवस्तुबुद्धिवृत्तिभेदाः । चित्

वहेः शिखेव जातेयं शिखेति मनसोऽभिधा ।
चापलोत्थविकल्पश्रीर्वस्तुतः स्यान्न सिद्ध्यति ३२
असत्यैव विकल्पोक्तिः सत्यभावो विकल्पते ।
तमोपहतदृष्टित्वाद्भिचन्द्रज्ञानदोषवत् ॥ ३३
सर्वस्मात्सर्वगात्तस्मादनन्ताद्ब्रह्मणः पदात् ।
नान्यत्किञ्चित्संभवति तदुत्थं यत्तदेव तत् ॥ ३४
ब्रह्मतत्त्वं विना नेह किञ्चिदेवोपपद्यते ।
सर्वं च खल्विदं ब्रह्मेत्येवैव परमार्थता ॥ ३५
एवंप्रायश्च हे प्राज्ञ सिद्धान्तस्ते भविष्यति ।

इत्यार्षे श्रीवासिष्ठमहारामायणे वाल्मीकीये मो० स्थितिप्रकरणे ब्रह्मैवेदं सर्वं जगदिति प्रतिपादनं नाम चत्वारिंशः सर्गः ॥ ४० ॥

एकचत्वारिंशः सर्गः ४१

श्रीराम उवाच ।

क्षीरोदकुक्षितुल्याभिः शीतलामलदीप्तिभिः ।
तवोक्तिभिर्विचित्राभिर्गम्भीराभिरिवाभितः ॥ १
क्षणमान्धमिवाप्नोमि क्षणं यामि प्रकाशताम् ।
शान्तातपलवः प्रावृड् लोलाभ्र इव वासरः ॥ २
अनन्तस्याप्रमेयस्य सर्वस्यैकस्य भास्वतः ।
अनस्तमितसारस्य कलना कथमागता ॥ ३
वसिष्ठ उवाच ।
यथाभूतार्थवाक्यार्थाः सर्वा एव ममोक्तयः ।

ईश्वरः साक्षी अर्थप्रथा वा ॥ २९ ॥ ३० ॥ ३१ ॥ सिद्ध्यति
नित्यसिद्धकूटस्थे ॥ ३२ ॥ विकल्पते भ्रान्त्या प्रथते ॥ ३३ ॥
॥ ३४ ॥ ३५ ॥ भविष्यति बुद्धौ प्रतिष्ठास्यति । तत्रैव तदैव ।
उदाहरिष्यामो निर्वाणप्रकरणे ॥ ३६ ॥ इह अस्यां परमार्थ-
तायाम् । अलं पूर्णब्रह्मभावेन । एकस्याप्यज्ञानस्य संशयभेदैः
सह बहुलविवक्षया तत्तदज्ञानसंक्षये इति वीप्सोक्तिः ॥ ३७ ॥
दृश्यं चक्षुषा दर्शनार्हम् । जगत्स्थाण्वादि ॥ ३८ ॥ उक्तं
सर्वमुपसंहरति—यदिति । कुदृष्ट्या अज्ञानदूषितदृष्ट्या यदि-
दमखिलं जगदाततं सर्वतो विस्तृतं भाति तस्य सर्वस्य सदाज्ञा-
नेन नाशे सति निर्मलदर्पणामे अवितथे परमार्थभूते परमपदे
निर्मले अवितथं तदेव भविष्यति स्थास्यति ॥ ३९ ॥ इति
श्रीवासिष्ठमहारामायणतात्पर्यप्रकाशे स्थितिप्रकरणे चत्वा-
रिंशः सर्गः ॥ ४० ॥

कलनादिविशेषाणां मायामूलमिहोच्यते ।

दुर्वचा सा चिकित्सैव न विचिन्त्या मृषेत्यपि ॥ १ ॥

पूर्वं सर्वत्र कलनैव मनआदिद्वैतकल्पनाया मूलमित्युक्तम्,
इदानीं निर्विकारेऽद्वये कलनाया निमित्तमसंभावयंस्तत्प्रष्टुकामो
रामो गुरोरादराय प्राक्तनोक्तीः प्रशंसमानः प्रथमं स्वव्यामोह-
मुद्गरति—क्षीरोदेति द्वाभ्याम् । क्षीरोदस्य कुक्षिर्गर्भस्तेन
तत्प्रसूतश्चन्द्रो लक्ष्यते । चन्द्रतुल्याभिरित्यर्थः । अतएव शीत-
लामलदीप्तिभिरिति विशेषणम् । आन्ध्रं व्यामोहतमः । प्रा-

तत्रैवोदाहरिष्यामः सिद्धान्तार्थोक्तिपञ्जरम् ॥ ३६
इहाविद्यादिकाः केचिद्विद्यन्ते नेतरक्रमाः ।
ज्ञास्यस्यलमशेषार्थोस्तत्तदज्ञानसंक्षये ॥ ३७
अवस्तुसंक्षये वस्तु यथावस्तु प्रसीदति ।
यथा च दृश्यते दृश्यं जगन्नैशतमःक्षये ॥ ३८
यदिदमखिलमाततं कुदृष्ट्या
तदुपशमे तव राम निर्मलामे ।
अवितथपदनिर्मले भविष्य-
त्यवितथमेव न संशयोऽत्र कश्चित् ॥ ३९

नासमर्था विरूपार्थाः पूर्वापरविरोधदाः ॥ ४
ज्ञानदृष्टौ प्रसन्नायां प्रबोधे विततोदये ।
यथावज्ज्ञास्यसि स्वस्थो मद्वाग्दृष्टिवलावलम् ॥ ५
उपदेश्योपदेशार्थं शास्त्रार्थप्रतिपत्तये ।
शब्दार्थवाक्यरचनाभ्रमो मा तन्मयो भव ॥ ६
यदा पुरा ज्ञास्यसि तत्सत्यमत्यन्तनिर्मलम् ।
वाच्यवाचकशब्दार्थभेदं त्यक्ष्यसि वै तदा ॥ ७

वृषि लोलान्यभ्राणि यस्मिन् ॥१॥२॥ अनन्तत्वादेवाप्रमेयस्य
प्रमाणापरिच्छेदस्य । सर्वस्य पूर्णस्य । भास्वतः स्वतःसदा प्रथ-
मानस्य । न अस्तमितः सारः परमार्थस्वरूपप्रथा यस्य । तथाच
प्रथमानेऽद्वितीयपूर्णस्वभावे परिच्छिन्नकलनात्मको विकारो
वस्तुतः कल्पनया वा न संभाव्य इति तत्र हेतुर्वाच्य इत्यर्थः ॥३॥
तवायं व्यामोहो न मद्वाक्यदोषात्किन्तु ते तात्पर्यान्वधानदोषा-
देवेति दर्शयन्वसिष्ठः समाधत्ते—यथाभूतेत्यादिना । यथाभूतो
यथास्थितोऽर्थ एव वाक्यार्थो यासाम् । असामर्थ्यं पदानामा-
काङ्क्षायोग्यतासत्तिराहित्यम् । वैरूप्यं तु अवान्तरवाक्यानां महा-
वाक्यार्थापर्यवसानम् । विरोध उपक्रमोपसंहारयोः परस्परव्या-
घातसैर्वर्जिता इत्यर्थः ॥ ४ ॥ कदा तर्हि मम तात्पर्यान्वधानं
स्यात्तत्राह—ज्ञानदृष्टाविति । मद्वाचां तत्प्रयुक्ततत्त्वदृष्टेश्च इतर-
वाग्दृष्ट्यपेक्षया बलावलं प्राबल्यम् ॥ ५ ॥ ननु यथा स्वमाता
वन्ध्या, स्वमुखे जिह्वा नास्ति, मूकोऽहमिति वाक्यं हेतुस्वसत्ता-
वाधितार्थकं तथा 'नेह नानास्ति किञ्चन' 'एकमेवाद्वितीयम्'
इत्यादिश्रुतिशास्त्रं तद्वाक्यानि चेति कथं विरोधपरिहार इतिचेत-
त्राह—उपदेश्येति । असत्यस्यापि स्वप्रादेः सत्यार्थप्रतिपत्त्युपाय-
तादर्शनान्मिथ्याभूतशब्दार्थवाक्यरचनाभ्रमोऽपि सत्यशास्त्रार्थ-
प्रतिपत्तिहेतुः संभवतीति व्यामूढतया तन्मयो भ्रममयो मा
भवेत्यर्थः ॥ ६ ॥ कियत्कालं तर्हि शब्दार्थवाक्यरचनाभ्रमो-
ऽनुसर्तव्यस्तत्राह—यदेति । यावद्वाक्यार्थापरोक्षोदयमिति भावः

भेदकृद्वाकप्रपञ्चोऽयमुपदेशेषु कल्पितः ।
 उपदेश्योपदेशार्थं शास्त्रार्थप्रतिपत्तये ॥ ८
 शब्दार्थवाकप्रपञ्चोऽयमुपदेशेषु कल्पितः ।
 सदाऽज्ञेषु न तज्ज्ञेषु विद्यते पारमार्थिकः ॥ ९
 कलनामलमोहादि किञ्चिन्नात्मनि विद्यते ।
 नीरागं ब्रह्म परमं तदेवेदं जगत्स्थितम् ॥ १०
 एतद्विचित्ररूपमिदं किञ्चित्किञ्चिद्बहुशः पुनः ।
 विस्तरेणैव वक्तव्यं सिद्धान्तावसरेऽनघ ॥ ११
 वाकप्रपञ्चं विना त्वेतदज्ञानमतुलं तमः ।
 भेत्तुमन्योन्यमुदितं यत्नं कर्तुं न शक्यते ॥ १२
 अविद्यैवोत्तमया स्वात्मनाशोद्यमेच्छया ।
 विद्या सा प्रार्थ्यते राम सर्वदोषापहारिणी ॥ १३
 शाम्यति ह्यस्त्रमस्त्रेण मलेन क्षाल्यते मलः ।
 शमं विषं विषेणैति रिपुणा हन्यते रिपुः ॥ १४
 ईदृशी राम मायेयं या स्वनाशेन हर्षदा ।
 न लक्ष्यते स्वभावोऽस्याः प्रेक्ष्यमाणैव नश्यति ॥ १५
 विवेकमाच्छादयति जगन्ति जनयत्यलम् ।
 नच विज्ञायते कैषा पश्यामिदं जगत् ॥ १६
 अप्रेक्ष्यमाणा स्फुरति प्रेक्षिता तु विनश्यति ।
 मायेयमपरिज्ञायमानरूपैव वल्गति ॥ १७
 अहो नु खलु चित्रेयं माया संसारबन्धनी ।

॥७॥ तत्कुतस्तत्राह—भेदेति द्वाभ्याम् ॥ ८ ॥ ९ ॥ प्रागुक्ता कलना चित्तश्चेत्योन्मुखता । तन्निमित्ते मले पूर्वसंस्कारकर्मणी । मोहोऽविद्या ॥ १० ॥ सिद्धान्तावसरे असंभावनोच्छेदानन्तरं निर्वाणप्रकरणे ॥ ११ ॥ तर्हीदानींतनो वाकप्रपञ्चस्ते किमर्थं—स्तत्राह—वाकप्रपञ्चमिति । अज्ञानं साधनाज्ञानं अतुलं तमो-मूलाज्ञानं चान्योन्यं परस्परसहायेन भ्रान्तिसहस्रशाखाप्ररोहैरुदितं प्ररुढं भेत्तुं तत्साधनेषु यत्नं कर्तुं च न शक्यत इत्यर्थः ॥ १२ ॥ तर्हि उपदेशवाकप्रपञ्चस्य तज्जन्यविद्यायाश्चाविद्याकार्यत्वाविशेषात्कथमविद्याविरोधिता स्वविरोधिविद्यां वा कथमविद्या प्रार्थयेदिति चेत्तत्राह—अविद्यैवेति । उत्तमया बहुजन्मसंचितसुकृतविशुद्धान्तःकरणाकारपरिणतया । तथाच स्वशरीरविरोधेऽपि स्वात्महितत्वाद्विवेकिन्याः पतिव्रतायाः पतिचितारोहणेनेव तत्प्रार्थनोपपत्तिरिति भावः ॥ १३ ॥ विरोधितामुपपादयति—शाम्यतीति । मलेन क्षारेण ॥ १४ ॥ तस्याः स्वनाशकत्वे कर्मकर्तृताविरोधमाशङ्क्य क्रियायां स विरोधो न ज्ञानेनाज्ञानबाधे इत्याशयेनाह—ईदृशीति ॥ १५ ॥ तस्या असंभावितानन्तकार्यदर्शनादपि न विरोधसंभावनेत्याशयेनाह—विवेकमित्यादिना ॥ १६ ॥ १७ ॥ १८ ॥ येन हेतुना असौ अक्षराख्या माया तस्मिन् अत्यभिन्नपदे आत्मनि क्षरात्मकं आततं सर्वतो विस्तृतं तन्वाना आस्ते तेन हेतुना असौ क्षराक्षरलक्षणपुरुषातीत आत्मा पुरुषोत्तम इत्यर्थः ॥ १९ ॥ एषा माया परमार्थे न वस्तुवृत्त्या तु नास्ति एवं

असत्येवातिसत्येव स्वज्ञानं विहितं तथा ॥ १८
 अत्यभिन्नपदे तस्मिन्तन्वाना भेदमाततम् ।
 संसारमाया येनासौ तेनासौ पुरुषोत्तमः ॥ १९
 नास्त्येषा परमार्थे न त्वेवं भावनयेद्भया ।
 ज्ञो भूत्वा ज्ञेयसंप्राप्तो ज्ञास्यस्यस्यास्त्वमाशयम् २०
 यावत्तु न प्रबुद्धस्त्वं तावन्मद्वचसैव ते ।
 निश्चयो भवतूहामो नास्त्यविद्येति निश्चलः ॥ २१
 यदिदं दृश्यतां यातं मानसं मननं महत् ।
 असन्मात्रमिदं यस्मान्मनोमात्रविजृम्भितम् ॥ २२
 सत्तद्ब्रह्मेति यस्यान्तर्निश्चयः सोऽपि मोक्षभाक् ।
 चलाचलाकृतिर्या या दृष्टिरावद्भवना ॥ २३
 सा समग्रजगद्भूतखगबन्धनवागुरा ।
 यः स्वप्नभूमिवद्भ्रान्तमसत्सद्येकनिश्चयः ॥ २४
 जगत्पश्यत्यसक्तात्मा न स दुःखे निमज्जति ।
 यस्यैता स्वस्वरूपासु भावना स्वात्मभावना ॥ २५
 अस्वरूपस्य तस्यापि सा ह्यविद्यैव विद्यते ।
 विकारितादयो दोषा न केचन महात्मनि ॥ २६
 परमात्मनि विद्यन्ते पश्यसीवेह पांसवः ।
 भावनाशब्दशब्दार्थरञ्जनेयं जगद्भूता ॥ २७
 व्यवहारार्थमुत्पन्ना व्यतिरिक्ता च नात्मनः ।
 अनेन व्यवहारेण विनैताः शास्त्रदृश्यः ॥ २८

भावनया इदया आचार्यश्रुतितर्कस्वानुभवाभ्यासप्रदीपितया त्वं ज्ञस्तत्त्वविद्भूत्वा ज्ञेयं स्वात्मवास्तवरूपं विस्मृतकण्ठचामीकरवत् संप्राप्तः सन्नस्या मदुक्तेराशयं ज्ञास्यति संभावयिष्यसि ॥ २० ॥ इदानीं तु मद्बचनविश्वासात्परोक्षकल्प एव मदुक्तोऽर्थो ग्राह्य इत्याह—यावदिति ॥ २१ ॥ निश्चयस्य निश्चलतासंपादने उपायमाह—यदिदमिति ॥ २२ ॥ मानसं मनो-वृत्तिरूपं यदिदं दृश्यतां साक्षिप्रत्ययवेद्यतां यातं सर्वव्यवहारवीजत्वान्महत् मननं अतीतानागतानेकार्थप्रतिसंधानं इदं असन्मात्रं असदेवेत्यर्थः । तत्र हेतुमाह—यस्मादिति । मनननिरासे मनो निरिन्धनामिवत्स्वयमेव शाम्यतीति ब्रह्मसन्मात्रपरिशेषे प्रागुक्तनिश्चयनैश्चल्यात्पुरुषार्थसिद्धिरित्याशयेनाह—सत्तदिति । उक्तमर्थं स्थिरीकर्तुं बाह्यार्थमननदृष्टीनां बन्धहेतुतामाह—चलाचलेति ॥ २३ ॥ समस्ते जगति भूतखगानां जीवपक्षिणाम् । असति अनागतातीते सति वर्तमाने चेति द्विरूपेऽपि मननविषये सदेवेदमसदेवेदमिति वा एकरूपो दृढनिश्चयो यस्य तथाविधो योऽधिकारी जगत्स्वप्नभूमिवद्भ्रान्तिमात्रमिति पश्यति स न निमज्जतीत्यर्थः ॥ २४ ॥ कस्तर्हि निमज्जति तमाह—यस्येति । अस्वरूपासु मिथ्याभूतासु देहेन्द्रियादिद्वैतभावनासु आत्मभावना अहमिति बुद्धिः ॥ २५ ॥ मिथ्यात्मदर्शनस्तस्य अविद्यामज्जनमेव दण्ड इत्याशयेनाह—अस्वरूपस्येति ॥ २६ ॥ तर्हि तत्त्वविदां पूर्वापरार्थभावनाभावाद्यवहारासिद्धिरित्याशङ्काह—भावेनेति । शब्देषु नामसु शब्दार्थेषु रूपेषु च

संस्थितिं नाधिगच्छन्ति पटा इव वितन्तवः ।
 उद्यमानो ह्यविद्यायामात्मा नेहोपलक्ष्यते ॥ २९
 आत्मज्ञानादृते तच्च शास्त्रार्थात्समवाप्यते ।
 अविद्यासरितः पारमात्मलाभादृते किल ॥ ३०
 राम नासाद्यते तद्धि पदमक्षयमुच्यते ।
 यतः कुतश्चिज्जातेयमविद्या मलदायिनी ॥ ३१
 नूनं स्थितिमुपायाता समासाद्य पदं स्थिता ।
 कुतो जातेयमिति ते राम मास्तु विचारणा ॥ ३२
 इमां कथमहं हन्मीत्येषा तेऽस्तु विचारणा ।
 अस्तं गतायां क्षीणायामस्यां ज्ञास्यसि राघव ॥ ३३
 यत एषा यथा चैषा यथा नष्टेत्यखण्डितम् ।
 वस्तुतः किल नास्त्येषा विभात्येषा न वेक्षिता ३४
 असतो भ्रान्ततां सत्यरूपां जानातु कः कुतः ।

इत्यार्षे वासिष्ठमहारामायणे वाल्मीकीये मोक्षोपायेषु स्थितिप्रकरणे अविद्याकथनं नामैकचत्वारिंशः सर्गः ॥ ४१ ॥

द्विचत्वारिंशः सर्गः ४२

वासिष्ठ उवाच ।

कुपितस्यासतोऽप्यस्य प्रेक्षामात्रविनाशिनः ।
 अविद्याविततव्याधेरौषधं शृणु राघव ॥ १
 यां तां कथयितुं जातिं राम राजससात्विकीम् ।
 मनोवीर्यविचारार्थं प्रस्तुतोऽस्मीह तां शृणु ॥ २
 यत्तदप्यमृतं ब्रह्म सर्वव्यापि निरामयम् ।
 चिदाभासमनन्ताख्यमनादि विगतभ्रमम् ॥ ३
 चित्स्पन्दवपुषस्तस्य स्पन्दस्तस्माच्चिदेव हि ।

स्फटिकवद्रज्जना तात्कालिकानुपपन्नः ॥ २७ ॥ २८ ॥ यद्यविद्यादि नास्त्येव तर्हि किमर्थं शास्त्रमिति चेत्तत्राह—उद्यमान इति । अविद्यानद्यां उद्यमानः प्रवाह्यमाण आत्मा आत्मज्ञानादृते नैवोपलक्ष्यते अनुभूयते ॥ २९ ॥ तच्च आत्मज्ञानं तु ॥ ३० ॥ नन्विद्यमविद्या परमात्मनि कुतो जाता तत्राह—यतः कुतश्चिदिति ॥ ३१ ॥ ३२ ॥ तर्हीयमनादिरुत सादिः । आद्ये आत्मवन्नित्या स्यात् द्वितीये तु हेतुर्वाच्यः । एवं किं सत्या उतासत्या । आद्येऽज्ञानादनिवृत्तिः द्वितीये संवादिव्यवहारहेतुत्वानुपपत्तिरित्याद्याशङ्कासहस्रस्यापि तन्नाशादेव निवृत्तिरित्याशयेनाह—अस्तं गतायामिति ॥ ३३ ॥ ३४ ॥ असतः सत्यवद्विमर्शः स्वाप्नपुरुषगोत्रचिन्तावद्बुधैवेत्याशयेनाह—असत इति ॥ ३५ ॥ तर्हि स्वाप्नपुरुषबोधयोगवत्तन्निवृत्तौ यन्नातिशयो ब्रुथेत्याशङ्क्य तद्विलक्षणमनर्थप्राबल्यमाह—अपीति ॥ ३६ ॥ ३७ ॥ ३८ ॥ उपसंहरति—भयेति । हृदयपदेन तत्स्या आत्मदृष्टिरुपलक्ष्यते । तस्या मोहलक्षणान्ध्यहेतूनां महतां पटललक्ष्मणीयानां स्थूलदेहादीनामङ्कुरवत्कारणभूतां कुदृष्टि-

१ अत्र निस्पन्दवपुष इति पाठो युक्तः स्यात् ।

जातेयं प्रौढिमापन्ना दोषायैवातताकृतिः ॥ ३५
 बलात्प्रणाशय त्वेनां परिज्ञास्यसि वै ततः ।
 अपि शूरा अतिप्राज्ञास्ते न सन्ति जगत्रये ॥ ३६
 अविद्यया ये पुरुषा न नाम विवशीकृताः ।
 तदस्या रोगशीलाया यत्नं कुरु विनाशने ॥ ३७
 यथैषा जन्मदुःखेषु न भूयस्त्वां नियोक्ष्यति ।
 सर्वापदामेकसखीमज्ञानतरुमञ्जरीम् ।
 अनर्थसार्थजननीमविद्यामलमुद्धर ॥ ३८
 भयविषाददुराधिविपत्प्रदां
 हृदयमोहमहापटलाङ्कुराम् ।
 भृशमपास्य कुदृष्टिमिमां बला-
 द्भव भवार्णवपारमुपागतः ॥ ३९

प्रदेशाद्धनतामेति सौम्योऽब्धिश्चलनादिव ॥ ४
 अन्तरब्धेरजलं यद्वत्स्पन्दारूपन्दवदीहते ।
 सर्वशक्तिस्तथैकत्र गच्छति स्पन्दशक्तिताम् ॥ ५
 आत्मन्येवात्मना व्योम्नि यथा रसति मासतः ।
 तथेहात्मात्मशक्त्यैव स्वात्मन्येवैति लोलताम् ॥ ६
 स्वशिखास्पन्दशक्त्यैव दीपः सौम्यो यथोज्जतम् ।
 एति तद्वदसावात्मा तत्त्वे वपुषि वल्गति ॥ ७
 जलान्तरेऽम्बुधिर्यद्बल्लसद्वारीव चञ्चलः ।

मविद्याम् ॥ ३९ ॥ इति श्रीवासिष्ठमहारामायणतात्पर्य-
 प्रकाशे स्थितिप्रकरणे एकचत्वारिंशः सर्गः ॥ ४१ ॥

अनन्तशक्तेश्चिद्भूतो वासनाधनताक्रमात् ।

वर्ण्यते विस्तरेणात्र जीवावतरणक्रमः ॥ १ ॥

एवमविद्याव्याधिमुपवर्ण्य तच्चिकित्सोपायं बहुभिः सगैर्वक्तुं प्रतिजानीते—कुपितस्येति ॥ १ ॥ तदर्थं जीवावतरणक्रमं वर्णयितुं चत्वारिंशे सर्गे 'तासां सम्यक्प्रवक्ष्यामि तावद्वाजस-
 सात्विकीः' इति यत्प्रतिज्ञातं तच्छेषवर्णनमिति स्मारयति—
 यां तामिति ॥ २ ॥ यत्तदपीति श्लोकस्तत्रैव व्याख्यातः ॥ ३ ॥
 स्पन्दत इति स्पन्दश्चिदाभासः । प्रदेशादौपाधिकैकदेशात् ।
 यथा सौम्य एवाब्धिश्चलनात्तरङ्गादिवनतामेति तद्वत् ॥ ४ ॥
 शक्तिवैचित्र्याणां सत्त्वादिगुणोपचयापचयमिश्रणतारतम्यकृत-
 त्वादुपचयादेश्च राजसक्रियाशक्तिमूलकत्वात्प्रथमं क्रियाशक्त्युद्भ-
 वं दर्शयति—अन्तरब्धेरिति ॥ ५ ॥ स्वतः कूटस्थेऽप्याध्यासिक-
 चलनाविरोधमाह—आत्मन्येवेति ॥ ६ ॥ स्पन्दशक्तेरस्प-
 न्दप्रकाशशक्त्याप्यविरोधे दृष्टान्तमाह—दीप इति । सौम्यो
 वाय्वाद्यविक्षिप्तः । उन्नतमूर्ध्वदेशमेति । वल्गति चलति प्रकाश-
 यतीति यावत् ॥ ७ ॥ शरदातपादिसंपर्कादसति स्फुरति वारिप्रदेशे

सर्वशक्तिर्विष्णुष्वेव तथा स्पन्दविलासवान् ॥ ८
 यथोलसति भाश्चक्रैः कचन्कनकसागरः ।
 तथात्मनि परिस्पन्दैः स्फुरत्यक्षैश्चिदर्णवः ॥ ९
 लक्ष्यते मौक्तिकस्पन्दो यथा व्योम्नि दृशोऽदृशि ।
 तथा भाति लसद्रूपा चिच्छक्तिश्चिन्महाम्बरे ॥ १०
 किञ्चित्क्षुभितरूपा सा चिच्छक्तिश्चिन्महार्णवे ।
 तन्मयी चित्स्फुरत्यच्छा तत्रैवोर्मिर्वार्षवे ॥ ११
 आत्मनोऽव्यतिरिक्तैव व्यतिरिक्तेव तिष्ठति ।
 आलोकश्रीरिवालोककोटरे यत्ततां गता ॥ १२
 क्षणं स्फुरति सा देवी सर्वशक्तितया तथा ।
 चेतति स्वां स्वयं शक्तिं कलेन्दोः शीततामिव ॥ १३
 उदितैषा प्रकाशाख्या चिच्छक्तिः परमात्मनः ।
 देशकालक्रियाशक्तीर्वयस्याः संप्रकर्षति ॥ १४
 स्वस्वभावं विदित्वैवमनाद्यन्तपदे स्थिता ।
 रूपं परिमितेवासौ भावयत्यविभाविता ॥ १५
 यदैवंभावितं रूपं तथा परमसत्तया ।
 तदैवैनामनुगता नामसंख्यादिका दृशः ॥ १६
 चिदेवैतदवस्त्वेव व्यतिरिक्ता तथात्मनः ।
 अनन्ता तद्रतैवाशु लहरीव महार्णवात् ॥ १७
 यथा कटककेयूरैर्भेदो हेम्नो विलक्षणः ।
 तथात्मनश्चित्तो रूपं भावयन्त्याः स्वमांशिकम् ॥ १८
 यथा दीपेन दीपानां जातानामात्मनां तथा ।

देशकालकलामात्रभेदः स्वाभाविकश्चित्तेः ॥ १९
 देशकालपरिस्पन्दशक्तिसन्दीपिताथ चित् ।
 संकल्पमनुधावन्ती प्रयाति कलनापदम् ॥ २०
 विकल्पकलिताकारं देशकालक्रियास्पदम् ।
 चितो रूपं महाबाहो क्षेत्रज्ञ इति कथ्यते ॥ २१
 क्षेत्रं शरीरमित्याहुस्तदसौ वेत्यखण्डितम् ।
 सबाह्याभ्यन्तरं तेन क्षेत्रज्ञ इति कथ्यते ॥ २२
 वासनां कलयन्सोऽपि यात्यहंकारतां पुनः ।
 अहंकारोऽपि निर्णेता कलङ्की बुद्धिरुच्यते ॥ २३
 बुद्धिः संकल्पकलिता प्रयाति मनसः पदम् ।
 मनो घनविकल्पं तु गच्छतीन्द्रियतां शनैः ॥ २४
 पाणिपादमयं देहमिन्द्रियाणि विदुर्बुधाः ।
 देहोऽसौ ज्ञायते लोके सूयतेऽपि च जीवति ॥ २५
 एवं जीवो हि संकल्पवासनारज्जुवेष्टितः ।
 दुःखजालपरीतात्मा क्रमादायाति चित्तताम् ॥ २६
 क्रमेण पाकवशतः फलमेति यथान्यताम् ।
 अवस्थयैव नाकृत्या जीवो मलवशात्तथा ॥ २७
 जीवोऽहंकारतां प्राप्तस्त्वहंकारश्च बुद्धिताम् ।
 संकल्पजालकलितां मनस्तां बुद्धिरागता ॥ २८
 मनो हि संकल्पमयं संस्थाग्रहणतत्परम् ।
 प्रतियोगिव्यवच्छिन्नप्राप्तिसत्यैरपीहितैः ॥ २९
 इच्छाद्याः शक्तयश्चेतो गावो वृषमिवोन्मदम् ।

चञ्चल इव न सर्वतस्तद्वदिति कल्पितैकदेशे चलनारोपे दृष्टान्तः ॥ ८ ॥ परमार्थतोऽन्यथैव सतः कल्पितरूपान्तरेण स्फुरणेऽप्य-
 यमेव दृष्टान्त इत्याशयेनाह—यथेति । भासां शरदातपानां
 चक्रैः समूहैः कचन् दीप्यन् द्रवीभूतकनकमिव सागरः स्फुरति ।
 अक्षैरैन्द्रियकप्रकाशैः ॥ ९ ॥ अतीन्द्रिये ऐन्द्रियकरूपस्फुरणे-
 ऽपि तमाह—लक्ष्यत इति । अदृशि अतीन्द्रिये ॥ १० ॥ ११ ॥
 ऐन्द्रियकविच्छक्तिः परमार्थचिदेव जन्यतारोप एव केवलमौ-
 पाधिक इत्याशयेनाह—आत्मन इति । अव्यतिरिक्तैवेति च्छेदः ।
 आलोककोटरे सूचीपाशादिकल्पितालोकच्छिद्रे । यत्ततां उपाधि-
 पारवश्यम् ॥ १२ ॥ अतएव तस्याः कालिकपरिच्छेदः शक्तिशक्ति-
 मत्तादिभेदविभावनं चोपपन्नमित्याशयेनाह—क्षणमिति ॥ १३ ॥
 शक्त्यन्तराणां विच्छिन्नयुद्धाधीनैव प्रवृत्तिर्न स्वातन्त्र्येणेत्याह—
 उदितेति । वयस्याः सखीः ॥ १४ ॥ एवं स्वस्वभावं विदित्वा
 अनाद्यन्तपदे स्थिता भवति । अविभाविता सती एवमुक्तल-
 क्षणं कल्पितरूपं भ्रान्त्या स्वस्वभावं गृहीत्वा परिमिता परि-
 च्छिन्नास्मीति स्वात्मानं भावयति । इदं वासयतीत्यर्थः ॥ १५ ॥
 नामेति । तथाच श्रुतिः 'प्राणनेव प्राणो नाम भवति वदन्वा-
 क्पश्यंश्चक्षुः' इति । संख्या रूपभेदाः । आदिपदादिष्टानिष्टादि-
 सर्वजगत्कल्पना गृह्यन्ते ॥ १६ ॥ एवं च चित् कल्पितस्य सर्वस्य
 चिन्मात्रतैव परमार्थरूपमिति फलितमित्याह—चिदेवेत्यादिना ।
 आत्मनः सद्रूपाव्यतिरिक्ता कल्पना यतो वस्त्वेव भवतीति
 योग ० ६४

शेषः ॥ १७ ॥ आंशिकं अंशकल्पनाधीनं सर्वजगद्रूपमित्यर्थः
 ॥ १८ ॥ वर्तिकाद्युपाधिदेशेन देशः तत्कालेन कालस्तत्कला-
 भिस्तदवयवैः कलाश्चेति तन्मात्रयुक्तो भेदो न दीपान्निस्वरूपे,
 तथा चित्तेरपि उपाधिस्वभावादागतः स्वाभाविकः ॥ १९ ॥
 दृष्टान्तोक्तं चित्तुपपादयति—देशेति ॥ २० ॥ अतएव क्षेत्रोपा-
 धिकल्पनाधीनं चित्तः क्षेत्रज्ञत्वं प्रसिद्धमित्याह—विकल्पेति
 ॥ २१ ॥ २२ ॥ क्षेत्रकल्पनाक्रमं दर्शयति—वासनामित्या-
 दिना । निर्णेता अध्यवसाता । अतएव कल्पनान्तरकलङ्की
 ॥ २३ ॥ २४ ॥ देहं देहतां गच्छन्तीति विपरिणम्यानुषज्जते
 ॥ २५ ॥ चित्ततां बाह्यार्थचेतनसमर्थताम् ॥ २६ ॥ फलं
 वदरादि । अन्यतां वैलक्षण्यम् । अवस्थया रूपरसपरिणामा-
 दिगुणपरावृत्त्यैव नलाकृत्या वदरत्वादिजाला, तथा जीवः क्षेत्र-
 ज्ञोऽप्यविद्यामलपरिणामवशाद्वैलक्षण्यं याति नामपरिणामि-
 चित्स्वभावेनेत्यर्थः ॥ २७ ॥ एवं क्षेत्रसिद्धिमुपवर्ण्य जीवस्याहं-
 कारादिक्षेत्रे तादात्म्यसंसर्गाध्यासलक्षणं बन्धं क्रमेणाह—जीव
 इत्यादिना ॥ २८ ॥ संस्थानं संस्था स्त्रीपुत्रादिशरीराकारस्तस्य
 ग्रहणे तदाकारवृत्तिद्वारा संस्कारात्मना धारणे तत्परम् । सत्यैः
 सफलैः अपिशब्दाद्विफलैरपि ईहितैर्मनोरथैः प्रतियोगिभ्यो व-
 स्तन्तरेभ्यो व्यवच्छिन्ना व्यावृत्ता प्राप्तिरर्थग्रहो यस्य । परिच्छि-
 न्तुच्छविषयासक्तं भवतीत्यर्थः ॥ २९ ॥ तदासक्तौ तान्विषया-
 न्पुनःपुनः स्मरचित्तभावापन्नं रागद्वेषादिदोषैरास्कन्धत इत्याह—

अनुधावन्ति दोषाय सरितः सागरं यथा ॥ ३०
 इति शक्तिमयं चेतो घनाहंकारतां गतम् ।
 कोशकारक्रिमिरिव स्वेच्छया याति बन्धनम् ॥ ३१
 स्वसंकल्पानुसंधानात्पाशैरिव नयन्वपुः ।
 कष्टमस्मिन्स्वयं बन्धमेत्यात्मा परितप्यते ॥ ३२
 बद्धमस्मीति कलयद्विद्यातत्त्वं जहच्छनैः ।
 अविद्यां जनयत्यन्तर्जगज्जलराक्षसीम् ॥ ३३
 स्वसंकल्पिततन्मात्रज्वालाभ्यन्तरवर्ति च ।
 परां विवशतामेति शृङ्खलाबद्धसिंहवत् ॥ ३४
 विचित्रकार्यकर्तृत्वमाहरद्वासनावशात् ।
 स्वेच्छामात्रानुरचिता दशाश्चानुपतत्तथा ॥ ३५
 कचिन्मनः कचिद्बुद्धिः कचिज्ज्ञानं कचित्क्रियाः ।
 कचिदेतदहंकारः कचित्पुरुषं स्मृतम् ॥ ३६
 कचित्प्रकृतिरित्युक्तं कचिन्मायेति कल्पितम् ।
 कचिन्मलमिति प्रोक्तं कचित्कर्मेति संस्थितम् ॥ ३७
 कचिद्वन्धमिति ख्यातं कचिच्चित्तमिति स्फुटम् ।
 प्रोक्तं कचिद्विद्येति कचिदिच्छेति संस्थितम् ॥ ३८
 तदेतदाबद्धमिह चित्तं राघव दुःखितम् ।
 तृष्णाशोकसमाविष्टं रागायतनमाततम् ॥ ३९
 जरामरणमोहान्तर्भवभावनयाहतम् ।
 ईहितानीहितैर्ग्रस्तमविद्यारागरञ्जितम् ॥ ४०
 इच्छासंश्रुमिताकारं कर्मवृक्षवनाङ्कुरम् ।
 सुविस्मृतोत्पत्तिपदं कल्पितानर्थकल्पितम् ॥ ४१
 कोशकारवदाबद्धं शोकाकारपदं गतम् ।

तन्मात्रवृन्दावयवमनन्तरकातपम् ॥ ४२
 स्वदृश्यमपि शैलेन्द्रसमभारभयावहम् ।
 जरामरणशाखाढ्यं संसारविषदुर्दुमम् ॥ ४३
 इमं संसारमखिलमाशापाशविधायकम् ।
 दधदन्तः फलैर्हीनं वटधाना वटं यथा ॥ ४४
 चिन्तानलशिखादग्धं कोपाजगरचर्वितम् ।
 कामाधिकलोलहतं विस्मृतात्मपितामहम् ॥ ४५
 मृगं यूथादिव भ्रष्टं शोकोपहतचेतनम् ।
 पतङ्गकमिव ज्वालादग्धं विषयपावके ॥ ४६
 छिन्नमूलमिवाम्भोजं परमां म्लानिमागतम् ।
 छिन्नाङ्गमात्मनः स्थानाद्विशेषासङ्गदुःस्थितम् ॥ ४७
 विषयादिषु मध्यस्थं चित्ररूपेषु शत्रुषु ।
 दशास्वेतास्वनन्तास्तु लुठितं संकटास्विति ॥ ४८
 दुःखे निपतितं घोरे विहङ्गः सागरे यथा ।
 स्वबन्ध्वास्थं जगज्जाले शून्ये गन्धर्वपत्तने ॥ ४९
 उद्यमानमनास्थाब्धौ मनो विषयविद्रुतम् ।
 उद्धरामरसंकाश मातङ्गमिव कर्दमात् ॥ ५०
 वलीवर्दवदामग्नं मनो मदनपल्वले ।
 आलूनशीर्णावयवं बलाद्राम समुद्धर ॥ ५१
 शुभाशुभप्रसरपराहताकृतौ
 ज्वलज्जरामरणविषादमूर्च्छिते ।
 व्यथेह यस्य मनसि भो न जायते
 नराकृतिर्जगति स राम राक्षसः ॥ ५२

इत्यार्षे श्रीवासिष्ठमहारामायणे वाल्मीकीये मो० स्थितिप्रकरणे जीवावतरणं नाम द्विचत्वारिंशः सर्गः ॥ ४२ ॥

इच्छाया इति । अनुधावन्त्यनुसरन्ति ॥ ३० ॥ इति उक्तक्रमेण
 रागद्वेषादिशक्तिप्रचुरं चेतः शाखाप्ररोहशतकोटिभिरभिमान-
 वृद्ध्या घनाहंकारतां गतं सत् ॥ ३१ ॥ पार्श्वैर्बडिशजालादि-
 पाशैः स्वपुमृत्यवे नयन्मत्स्यादिरिव । एष्य प्राप्य । आत्मा
 मनः प्रकृतत्वात् ॥ ३२ ॥ अस्मीति कलयत् परमार्थसत्यमिति
 पश्यत् । विद्यातत्त्वं पारमार्थिकमात्मरूपं जहत् त्यजत् । स्वप्नेऽ-
 ध्यविचारयदिति यावत् । अविद्यां जन्ममरणादिभ्रान्तिपरम्पराम्
 ॥ ३३ ॥ तन्मात्राणि शब्दादिविषयास्तदिन्धना रागादिज्वा-
 लास्तदभ्यन्तरवर्ति मनः । चकारः पूर्वोक्ताविद्यान्तसमुच्चयार्थः
 ॥ ३४ ॥ विचित्राणां विहितनिषिद्धनानारूपाणां कार्याणां कर्मणां
 कर्तृत्वमाहरद्यज्ञैः संपादयत् । दशाः नानायोगिनिरकादिदुर्दशाः
 वक्ष्यमाणमननादिदशाश्च अनुपतद्विवशतामेतीति प्राक्तनेनान्व-
 यः ॥ ३५ ॥ तस्यैव मननादिवृत्तिभेदैर्मनआदिशब्दभाक्त्वं ना-
 न्यस्येत्याह—कचिदित्यादिना ॥ ३६ ॥ ३७ ॥ ३८ ॥ तथाच
 बद्धत्वमपि तस्यैव नात्मन इति प्रपञ्चयति—तदेतदित्यादिना
 ॥ ३९ ॥ ४० ॥ सुष्ठु विस्मृतं स्मृत्यतिनिमित्तं परमात्मपदं
 येन ॥ ४१ ॥ ४२ ॥ स्वस्यात्मनो दृश्यमपि अनात्मत्वेन ज्ञातुं

योग्यमपि दुर्विवेकत्वेन दुरुद्धरत्वाच्छैलेन्द्रसमेन भारेण गौरवेण
 भयावहम् । विषमयं दुर्दुमं दुष्टवृक्षम् ॥ ४३ ॥ फलैः पुरुषार्थै-
 र्हीनम् ॥ ४४ ॥ विस्मृतः आत्मस्वरूपः पितामहो मूलकारणं
 येन ॥ ४५ ॥ ४६ ॥ आत्मनः स्वस्य स्थानान्निवासभूताद्देहमे-
 दान्मृत्युनापनयने तत्तद्देहाभिमानविच्छेदाच्छिन्नाङ्गम् । अतएव
 तत्तद्देहविशेषासङ्गदुःस्थितम् ॥ ४७ ॥ विषयेन्द्रियदेहादि-
 लक्षणेषु चित्ररूपेषु नानावैचित्र्यैः स्वबन्धोद्यतेषु शत्रुषु तद्वि-
 श्वासेन तन्मध्यस्थम् । इति प्रपञ्चितप्रकारास्वित्यर्थः ॥ ४८ ॥
 स्वस्य बन्धे बन्धनहेतौ तत्साधनदेहादौ च आस्था स्नेहाति-
 शयो यस्य तत् ॥ ४९ ॥ तत्त्वज्ञानतत्साधनादावनास्थानादर-
 स्ताद्रूपेऽध्यावुद्यमानं लवमानं मनस्तदास्थोपोद्बलनेनोद्धर ॥ ५० ॥
 चिरविषयभोगप्रयुक्तपुण्यक्षये परलोकगतिसाधनाभावादालून-
 शीर्णापादाद्यवयवप्रायम् । वलीवर्दपक्षे स्पष्टम् ॥ ५१ ॥ प्रागु-
 क्तानास्था परनिन्दनेनोपसंहरति—शुभाशुमेति । शुभानां
 काम्यसुकृतानामशुभानां निषिद्धकर्मणां च प्रसरैः पराहता
 मलिनीकृता आकृतिर्यस्य । ज्वलद्भिर्जरामरणविषादैर्मूर्च्छिते
 ईदृशे स्वमनसि सति यस्य व्यथा तदुद्धारफलचिन्ताप्रयुक्तपीडा-

त्रिचत्वारिंशः सर्गः ४३

वासिष्ठ उवाच ।

एवं जीवाश्चितो भावा भवभावनयोहिताः ।
 ब्रह्मणः कल्पिताकारालक्षशोऽप्यथ कोटिशः ॥ १
 असंख्याताः पुरा जाता जायन्ते चापि वाद्य भोः ।
 उत्पत्तिष्यन्ति चैवाम्बुकणौघा इव निर्झरात् ॥ २
 स्ववासनादशावेशादाशाविवशतां गताः ।
 दशास्वतिविचित्रास्तु स्वयं निगडिताशयाः ॥ ३
 अनारतं प्रतिदिशं देशेदेशे जले स्थले ।
 जायन्ते वा म्रियन्ते वा बुद्बुदा इव वारिणि ॥ ४
 केचित्प्रथमजन्मानः केचिज्जन्मशताधिकाः ।
 केचिद्वाऽजन्मसंख्याकाः केचिद्विभ्रिभवान्तराः ५
 भविष्यज्जातयः केचित्केचिद्भूतभवोद्भवाः ।
 वर्तमानभवाः केचित्केचित्त्वभवतां गताः ॥ ६
 केचित्कल्पसहस्राणि जायमानाः पुनः पुनः ।
 एकामेवास्थिता योनिं केचिद्योन्यन्तरं श्रिताः ॥ ७
 केचिन्महादुःखसहाः केचिदल्पोदयाः स्थिताः ।
 केचिदत्यन्तमुदिताः केचिदर्कादिवोदिताः ॥ ८
 केचित्किंनरगन्धर्वविद्याधरमहोरगाः ।
 केचिदकेंद्रवरुणाख्यक्षधोक्षजपद्मजाः ॥ ९
 केचित्कूटमाण्डवेतालक्षरक्षःपिशाचकाः ।
 केचिद्ब्राह्मणभूपाला वैश्यशूद्रगणाः स्थिताः ॥ १०
 केचिच्चपचचाण्डालकिरातावेशपुष्कसाः ।
 केचित्तृणौषधीः केचित्फलमूलपतङ्गकाः ॥ ११
 केचिच्चित्रलतागुल्मतृणोपलदृशोऽभितः ।

केचित्कदम्बजम्बीरशालतालतमालकाः ॥ १२
 केचिद्विभवसंसारमन्त्रिसामन्तभूमिपाः ।
 केचिच्चीराम्बराच्छन्ना मुनिमौनमुपस्थिताः ॥ १३
 केचिद्भुजङ्गगोनासकृमिकीटपिपीलिकाः ।
 केचिन्मुगेन्द्रमहिषमृगाजचमरैणकाः ॥ १४
 केचित्सारसचक्राह्वलाकावककोकिलाः ।
 केचित्कमलकह्लारकुमुदोत्पलतां गताः ॥ १५
 केचित्कलभमातङ्गवराहवृषगर्दभाः ।
 केचिद्विरेफमशकाः पुत्तिकादंशवंशजाः ॥ १६
 केचिदापद्मलाक्रान्ताः केचित्संपदमागताः ।
 केचित्स्थिताः स्वर्गपुरे केचिन्नरकमास्थिताः ॥ १७
 ऋक्षचक्रगताः केचिद्वृक्षरन्ध्रगताः परे ।
 वातभूताः स्थिताः केचित्केचिद्योमपदे स्थिताः १८
 सूर्याशुषु स्थिताः केचित्केचिदिन्द्रंशुषु स्थिताः ।
 केचित्तृणलतागुल्मरसस्वादुष्ववस्थिताः ॥ १९
 जीवन्मुक्ता भ्रमन्तीह केचित्कल्याणभाजनाः ।
 चिरमुक्ताः स्थिताः केचिन्नूनं परिणताः परे ॥ २०
 केचिच्चिरेण कालेन भविष्यन्मुक्तयः शिवाः ।
 केचिद्विषन्ति चिद्भावाः केवलीभावमात्मनः २१
 केचिद्विशालाः ककुभः केचिन्नद्यो महारयाः ।
 केचित्स्त्रियः कान्तदृशः केचित्पण्डनपुंसकाः २२
 केचित्प्रबुद्धमतयः केचिज्जडतराशयाः ।
 केचिज्ज्ञानोपदेष्टारः केचिदात्तसमाधयः ॥ २३
 जीवाः स्ववासनावेशविवशाशयतां गताः ।

न जायते स पुमान् नराकृतिप्रतिच्छन्नो राक्षस एवेत्यर्थः
 ॥ ५२ ॥ इति श्रीवासिष्ठमहारायणतात्पर्यप्रकाशे स्थिति-
 प्रकरणे द्विचत्वारिंशः सर्गः ॥ ४२ ॥

जीवानां कर्मगतयः प्रपञ्चयन्तेऽत्र विस्तरात् ।

विवेकादेः सुदौर्लभ्यान्मुक्तिः केषांचिदित्यपि ॥ ३ ॥

एवं मनसः खवन्धकलप्रकारमुपवर्ण्य तदुपहितचिद्रूपजी-
 वानामामोक्षं संसारस्थितिप्रकारवैचित्र्यं वर्णयिष्यन्तस्तसंगति-
 प्रदर्शनाय प्रागुक्तजीवोत्पत्तिं प्रकारमेदैरनुवदति—एवमि-
 त्यादिना । चितः भावा औपाधिका विभावरूपा जीवा भवभा-
 वनया संसारवासनया ऊहिताः प्रवाहिताः । इदं छान्दसः ।
 पूर्ववासनानुसारेण कल्पिताकाराब्रह्मणः सकाशाज्जाता इत्यादि-
 परेणान्वयः ॥ १ ॥ अद्य संप्रति जायन्ते । भो इति रामसं-
 बोधनम् ॥ २ ॥ ३ ॥ अनारतं सततम् । वाशब्दौ पर्यायार्थौ
 ॥ ४ ॥ प्रथमजन्मानः अस्मिन्कल्पे एकमेव जन्म प्राप्ताः ।
 न विद्यते जन्मसंख्या येषां ते अजन्मसंख्याकाः ॥ ५ ॥ भवि-
 ष्यन्ती जातिर्जन्म येषां ते भविष्यज्जातयः । अस्मिन् कल्पे
 अद्याप्यनुत्पन्ना इत्यर्थः । भूता अतीता भवोद्भवा येषां जीवन्मु-

क्ता इतियावत् । अभवतां विदेहमुक्तिम् ॥ ६ ॥ योनिं देहजा-
 तिम ॥ ७ ॥ महादुःखसहा नारकाः । अल्पोदया अल्पसुखा
 मर्त्याः । अत्यन्तमुदिता देवाः । अर्कादिवोदिताः सत्यलोकगाः
 ॥ ८ ॥ त्र्यक्षादिग्रहणं त्र्यक्षादिसारूप्यप्राप्तजीवाभिप्रायम् ॥ ९ ॥
 ॥ १० ॥ किरातावेशाः किरातयोनिप्रविष्टास्त एव । तृणौषधी
 इति जाल्योद्विचनम् । फलमूलग्रहणं तदन्तर्गतबीजावस्थजीवा-
 भिप्रायेण ॥ ११ ॥ पुनस्तृणग्रहणं तद्वान्तरजातिप्रपञ्चार्थम् ।
 उपलं पश्यन्ति स्वदेहतयेत्युपलदृशः पर्वतादयः ॥ १२ ॥ वि-
 भवैः संसरन्ति भ्रमन्तीति विभवसंसाराः । अम्बरदौर्लभ्या-
 त्तपोर्यं वा चीराम्बराच्छन्नाः ॥ १३ ॥ गोनासा अजगराः ॥ १४ ॥
 १५ ॥ कलभः करिशावः । पुत्तिका पतङ्गिका ॥ १६ ॥ १७ ॥
 ऋक्षचक्रं नक्षत्रचक्रं तद्भूताः । वातभूता आवहप्रवहादिवाय्व-
 धिकारं प्राप्ताः । व्योमपदे आकाशाधिकारे ॥ १८ ॥ सूर्या-
 शुषु रसादानाद्यधिकारे । इन्द्रंशुषु ओषध्याद्याप्यायनाधिकारे ।
 तृणादीनां रसः स्वादुर्यत्र पश्चादियोग्ये विषयलापट्ये इति यावत्
 ॥ १९ ॥ परे परमात्मनि परिणतास्तद्भावं प्राप्ता विदेहमुक्ताः ॥ २० ॥
 चिद्भावा जीवा भोगलम्पटाः सन्तः केवलीभावं कैवल्यं द्विषन्ति
 ॥ २१ ॥ ककुभो दिग्देवताः ॥ २२ ॥ २३ ॥ एते सर्वेऽपि संसरणा-

एतास्वेतास्ववस्थासु संस्थिता बद्धभावनाः ॥ २४
 विहरन्ति जगत्केचिन्निपतन्त्युत्पतन्ति च ।
 कन्दुका इव हस्तेन मृत्युनाऽविरतं हताः ॥ २५
 आशापाशशतावद्धा वासनाभावधारिणः ।
 कायात्कायमुपायान्ति वृक्षादृक्षमिवाण्डजाः ॥ २६
 अनन्तानन्तसंकल्पकल्पनोत्पादमायया ।
 इन्द्रजालं वितन्वाना जगन्मयमिदं महत् ॥ २७
 तावद्भवन्ति संसारे वारिण्यावर्तराशयः ।
 यावन्मूढा न पश्यन्ति स्वमात्मानमनिन्दितम् ॥ २८
 दृष्ट्वात्मानमसत्यक्त्वा सत्यामासाद्य संविदम् ।
 कालेन पदमागत्य जायन्ते नेह ते पुनः ॥ २९
 भुक्त्वा जन्मसहस्राणि भूयः संसारसंकटे ।
 पतन्ति केचिदबुधाः संप्राप्यापि विवेकिताम् ॥ ३०
 केचिच्छक्तत्वमप्युच्चैः प्राप्य तुच्छतया धिया ।
 पुनस्तिर्यक्त्वमायान्ति तिर्यक्त्वान्नरकानपि ॥ ३१
 केचिन्महाधियः सन्त उत्पद्य ब्रह्मणः पदात् ।
 तदैव जन्मनैकेन तत्रैवाशु विशन्त्यलम् ॥ ३२
 ब्रह्माण्डेष्वितरेष्वन्ये तेष्वन्ये जीवराशयः ।
 प्रयान्ति पद्मोद्भवतामन्ये च हरतामपि ॥ ३३
 अन्ये प्रयान्ति तिर्यक्त्वमन्ये च सुरतामपि ।
 अन्येऽपि नागतां राम यथैवेह तथैवहि ॥ ३४
 यथेदं हि जगत्स्फारं तथान्यानि जगन्त्यपि ।
 विद्यन्ते समतीतानि भविष्यन्ति च भूरिशः ॥ ३५

इत्यार्षे वासिष्ठमहारामायणे वाल्मीकीये दे० मो० स्थितिप्रकरणे जीवनिचयस्थानोपदेशो नाम त्रिचत्वारिंशः सर्गः ॥ ४३ ॥

अन्येनान्येन चित्रेण क्रमेणान्येन हेतुना ।
 विचित्राः सृष्टयस्तेषामापतन्ति पतन्ति च ॥ ३६
 कश्चिद्बन्धवतां याति कश्चिद्ब्रह्मच्छति यक्षताम् ।
 कश्चित्प्रयाति सुरतां कश्चिदायाति दैत्यताम् ॥ ३७
 येनैव व्यवहारेण ब्रह्माण्डेऽस्मिन्जनाः स्थिताः ।
 तेनैवान्येषु तिष्ठन्ति सन्निवेशविलक्षणाः ॥ ३८
 स्वस्वभाववशावेशादन्योन्यपरिघट्टनैः ।
 सृष्टयः परिवर्तन्ते तरङ्गिण्या इवोर्मयः ॥ ३९
 आविर्भावतिरोभावैरुन्मज्जननिमज्जनैः ।
 सृष्टयः परिवर्तन्ते तरङ्गिण्या इवोर्मयः ॥ ४०
 निर्यान्त्यविरतं तस्मात्परस्माज्जीवराशयः ।
 अनिर्देश्याः स्वसंवेद्यास्तत्रैवाशु स्फुरन्ति च ॥ ४१
 दीपादिवालोकदृशः सूर्यादिव मरीचयः ।
 कणास्तत्तायस इव स्फुलिङ्गा इव पावकात् ॥ ४२
 कालादिवर्तवश्चित्रा आमोदाः कुसुमादिव ।
 शीतला इव वर्षाणुपूरादब्धेरिवोर्मयः ॥ ४३
 उत्पत्योत्पत्य कालेन भुक्त्वा देहपरम्पराम् ।
 स्वत एव पदे यान्ति निलयं जीवराशयः ॥ ४४
 अविरतमियमातता तथोच्चै-
 र्भवति विनश्यति वर्धते मुधैव ।
 त्रिभुवनरचनादिमोहमाया
 परमपदे लहरीव वारिराशौ ॥ ४५

नर्थवासनावशादेवेति सैव समूलमुच्छेद्येत्याशयेनोपसंहरति—
 जीवा इति । उक्तानुक्तसर्वसंग्रहार्थमेतास्वेतास्विति वीप्सा ॥ २४ ॥
 विहरन्ति भुवि । निपतन्ति नरके । उत्पतन्ति स्वर्गे । अतएव
 कन्दुका इव ॥ २५ ॥ वासनारूपान्भावान्भाविदेहादीन्धारय-
 न्ति तच्छीलाः ॥ २६ ॥ अनन्तेषु विषयेषु अनन्तसंकल्पक-
 ल्पनोत्पादनहेतुभूतया मायया अविद्यया ॥ २७ ॥ आवर्त-
 राशय इवेति शेषः ॥ २८ ॥ विवेकिनां तर्ह्यात्मदर्शनात्को
 लाभस्तमाह—दृष्टेति । कालेन भूमिकादार्व्यक्रमेण ॥ २९ ॥
 विवेकप्रधानां या गतिस्तामाह—भुक्त्वेति ॥ ३० ॥ शक्तत्वं प्र-
 क्षास्तजन्मदेशकालप्रतिभाविनयसत्समागमादिसंपन्नताम् । उच्चै-
 र्देवगन्धर्वब्राह्मणाद्युत्कृष्टसंपद्रूपम् । तुच्छतया तुच्छविषयलं-
 पटतया धिया स्वपुञ्जैव । 'शकलम्' इति पाठे नहुष उदाहार्यः
 ॥ ३१ ॥ महाधियः सनकादयः । तदैव तस्मिन्नेव कल्पे । तत्र
 मोक्षाख्ये ब्रह्मपदे ॥ ३२ ॥ इतरेषु खोत्पत्तिब्रह्माण्डान्तरेषु
 यथैन्दवाः । तेषु खोत्पत्तिस्थानब्रह्माण्डेषु । हरतां हरसारूप्यम्
 ॥ ३३ ॥ नागतां सर्पतां गजतां वा । यथैवेह ब्रह्माण्डे तथैव
 ब्रह्माण्डान्तरेऽपीति शेषः ॥ ३४ ॥ इदं जगत् ब्रह्माण्डम् । जगन्ति
 ब्रह्माण्डानि ॥ ३५ ॥ आपतन्त्याविर्भवन्ति पतन्ति तिरोभवन्ति

च ॥ ३६ ॥ अत्रैव ब्रह्माण्डान्तरेष्वपि कर्मवैचित्र्याज्जी-
 वगतिर्विचित्रैवेत्याशयेनाह—कश्चिदिति ॥ ३७ ॥ येनैव म-
 नुष्यादियोग्यव्यवहारेण । द्वीपान्तरीयजनवत्सन्निवेशेन संस्थान-
 भेदेन परं विलक्षणाः ॥ ३८ ॥ अस्त्वेवं तथापि कथं तेषामुत्तमा-
 धमादिभावेन परस्परस्नेहविरोधादिना च सृष्टिपरिवृत्तिस्तत्रा-
 ह—स्वस्वभावेति । सात्त्विकराजसतामसादिस्वस्वभाववशा-
 त्तत्तदनुकूलव्यवहाराभिनिवेशात्प्रवृत्तानामेकविषये स्पर्धया अ-
 न्योन्यपरिघट्टनैः सृष्टिपरिवृत्तिरित्यर्थः ॥ ३९ ॥ तत्रापि हेतु-
 माह—आविर्भावेति । रजस आविर्भावे सृष्टेरुन्मज्जनं सत्तम-
 सोर्निमज्जनं तमस आविर्भावेन रजसस्तिरोभावे सृष्टेरनिमज्जन-
 मन्तरा सत्ताविर्भावे तावत्कालं पालनमिति हेतुपरिवृत्त्या
 परिवर्तन्त इत्यर्थः ॥ ४० ॥ गुणाधीनान्तःकरणादिसृष्ट्या त-
 दुपाधिकजीवनिर्गमप्रसिद्धिरित्याशयेनाह—निर्यान्तीति । तत्र
 परस्मिन्नेव स्फुरन्ति स्फुटं व्यवहरन्ति च ॥ ४१ ॥ तत्र शु-
 ल्यादिप्रसिद्धदृष्टान्तमाह—दीपादिति ॥ ४२ ॥ शीतलास्तुषारा
 इव ॥ ४३ ॥ प्रलये शान्ते पदे बीजभूते । निलयं निलीन-
 ताम् ॥ ४४ ॥ उक्तं जीवजगत्सर्गं संक्षिप्योपसंहरति—अविरत-
 मिति । इत्थं त्रिभुवनरचनाभ्रान्तिलक्षणा माया परमपदे अवि-

चतुश्चत्वारिंशः सर्गः ४४

श्रीराम उवाच ।

क्रमेणानेन येनात्मा जीवेन स्थितिरात्मनः ।

स कथं भगवन्देहं समाधत्तेऽस्थिपञ्जरम् ॥ १

वसिष्ठ उवाच ।

पूर्वमेव मया प्रोक्तं राम किं नावबुध्यसे ।

पूर्वापरविचारार्हा शेमुषी क्व गता तव ॥ २

यदिदं हि शरीरादि जगत्स्थावरजङ्गमम् ।

आभासमात्रमेवैतदसत्स्वप्नमिवोत्थितम् ॥ ३

दीर्घस्वप्नो ह्ययं राम मिथ्यैवानघ दृश्यते ।

द्विचन्द्रविभ्रमाकारं भ्रमान्तर्भ्रान्तशैलवत् ॥ ४

प्रशान्ताज्ञाननिद्रस्तु नूनं गलितभावनः ।

प्रबुद्धचेताः संसारस्वप्नं पश्यन्न पश्यति ॥ ५

स्वभावकल्पितो राम जीवानां सर्वदैव हि ।

आमोक्षपदसंप्राप्तिं संसारोऽस्त्यात्मनोऽन्तरे ॥ ६

जीवस्य तरलः काय आवर्तः पयसो यथा ।

यथा बीजेऽङ्कुरः स्फारः पल्लवः स्वाङ्कुरे यथा ॥ ७

पल्लवे च यथा पुष्पं पुष्पकोशे फलं यथा ।

यतः स कल्पनारूपो देहोऽस्ति मनसोऽन्तरे ॥ ८

बहुरूपतया राम यतोऽस्त्येकतमः स्फुटः ।

स एव प्रतिभासोऽस्य मनसः किल जायते ॥ ९

रतं संततं मुधैव आतता सर्गेण विस्तृता वर्धते तथा उच्चैर्भवति विपरिणमते विनश्यति च । वारिराशौ लहरीवेति मुधा-
त्वे दृष्टान्तः ॥ ४५ ॥ इति श्रीवासिष्ठमहारामायणतात्पर्यप्रकाशे स्थितिप्रकरणे चित्चत्वारिंशः सर्गः ॥ ४३ ॥

मुक्तिप्रलयसाम्येऽपि विशेषोऽत्र प्रकीर्त्यते ।

तथा विरिञ्चिजीवस्य शरीरग्रहणक्रमः ॥ १ ॥

प्रलये स्वतएव प्रदेशान्ते जीवराशयो विलयं यान्तीति यदुक्तं तत्र रामः शङ्कते—क्रमेणेति । अनेन 'उत्पत्त्योत्पत्त्य काले-
न भुक्त्वा देहपरम्परा'मिति लवदुक्तेन क्रमेण येन जीवेन प्रलये स्वत एव परमपदे आत्मनः स्थितिरात्मा स मुक्त एवेति पुनः कथं देहमादत्ते । परमपदं प्राप्तस्य पुनरावृत्तौ मुक्तावप्यनाश्वासप्रसङ्गात् । न चाज्ञानावृत्तस्य बीजभावकृतो विशेषः । अवीजस्य शिलाशकलादेरज्ञानमात्रावरणेनाङ्कुरादिबीजत्वाददर्शनादित्यर्थः ॥ १ ॥ स्वसमसत्ताकं बीजत्वाददर्शनेऽपि आवरणसमसत्ताक-
सर्पादिकं प्रति आवृत्तरज्ज्वादेर्बीजत्वदर्शनान्मिथ्याबीजत्वमावरणमात्रकृतं विशेषेणाुक्तमपि स्वबुद्धौ लयोहितं शक्यमिति न प्रश्नार्हमेतदित्याशयेन परिहारमाह—पूर्वमेवेति ॥ २ ॥ आ-
भासो विवर्तस्तावन्मात्रम् ॥ ३ ॥ चिरस्थायिनां ब्रह्माण्डभु-
वनादीनां कथमाभासमात्रता तत्राह—दीर्घेति ॥ ४ ॥ अ-
ज्ञानात्मनो बीजभावात्पुनः संसारस्वप्नदर्शनेऽपि ज्ञस्य न तत्प्र-
सक्तिरित्याशयेनाह—प्रशान्तेति । जीवन्मुक्तव्यवहारार्हं पश्य-

स एवाशु भवत्येतन्मृत्पिण्डो घटकोपमः ।

आदिसर्गे पुरा कायः प्रतिभासोऽस्य चोत्तमः ॥ १०

यस्मादेष विभुर्ब्रह्मा पद्मकोशगृहस्थितः ।

तत्संकल्पक्रमेणैव ततः स्थितिमुपागता ॥ ११

इयं सृष्टिरपर्यन्ता मायेव घनमायया ।

श्रीराम उवाच ।

जीवो मनःपदं प्राप्य वैरिञ्चं पदमागतः ॥ १२

यथा ब्रह्मस्तथा सर्वं विस्तरेण वदाशु मे ।

वसिष्ठ उवाच ।

ब्राह्मे शृणु महाबाहो शरीरग्रहणे क्रमम् ॥ १३

निदर्शनेन तेनैव जागतीं ज्ञास्यसि स्थितिम् ।

दिक्कालाद्यनवच्छिन्नमात्मतत्त्वं स्वशक्तितः ॥ १४

लीलयैव यदादत्ते दिक्कालकलितं वपुः ।

तदैव जीवपर्यायं वासनावेशतत्परम् ॥ १५

मनः संपद्यते लोलं कलनाकलनोन्मुखम् ।

कलयन्ती मनःशक्तिरादौ भावयति क्षणात् ॥ १६

आकाशभावनामच्छां शब्दबीजरसोन्मुखीम् ।

ततस्तां घनतां यातं घनस्पन्दक्रमान्मनः ॥ १७

भावयत्यनिलस्पन्दं स्पर्शबीजरसोन्मुखम् ।

ताभ्यामाकाशवाताभ्यामदृष्टाभ्यां मनोदृशा ॥ १८

नपि परमार्थदृशा न पश्यति ॥ ५ ॥ बीजभूते अज्ञानात्मनि भाविसंसारस्यामोक्षं सूक्ष्मरूपेण सत्त्वादपि पुनर्जन्मोपपत्तिरित्याशयेनाह—स्वभावेति ॥ ६ ॥ जीवस्यान्तरे तरलः कायोऽस्ति यथा पयसोन्तरे आवर्त इत्यादिदृष्टान्ताः ॥ ७ ॥ कुतो जीवान्तः कायोऽस्ति तत्राह—यत इति । अन्तरे मध्ये ॥ ८ ॥ तत्रापि देहः कथं संभाव्यते तत्राह—बहुरूपतयेति । मनसो बहुरूपतया प्रसिद्धेर्देहरूपस्यापि वासनात्मना तत्र संभवादित्यर्थः । तर्हि बहूनि शरीराणि युगपत्कुतो न जायन्ते तत्राह—यत इति । यतो बहुषु वासनात्मना स्थितेषु य एवैकतमः परिपक्वैः कर्मभिः स्फुटोऽभिव्यक्तः क्रियते स एव प्रतिभासोऽस्य प्रायेण काले जायते न सर्व इत्यर्थः ॥ ९ ॥ एतन्मनः स एव देहो भवति । तत्रोत्तमकर्मपरिपाके उत्तम एव देहो भवतीत्येतदादि-
सर्गमारभ्य दर्शयति—आदिसर्ग इति ॥ १० ॥ ११ ॥ १२ ॥ १३ ॥ १४ ॥ १५ ॥ कलनाकलनोन्मुखमिति यदुक्तं तद्विवृणोति—कलयन्तीत्यादिना । पूर्वसर्गे आकाशादिकमाविर्भूतहिरण्यगर्भाहं ग्रहोपासनसंस्कृतं मनस्तथैवाव्याकृते लीनं मनः शक्तिरित्युच्यते सा तेनैव क्रमेण स्वाविर्भावं कल्पयन्ती सतीत्यर्थः ॥ १६ ॥ शब्दानां बीजं शब्दतन्मात्रं रसः श्रोत्रेन्द्रियम् । तां तादृशाकाशभावनां प्राप्य घनतामुपचर्य यातं मनः ॥ १७ ॥ अनिलात्मना स्पन्द ईषचलनम् । स्पर्शबीजेत्यादिप्रा-
ग्वत् । अपञ्चीकृतत्वेन सूक्ष्मतमत्वान्मनोदृशा मनोवच्छिन्न-

शब्दस्पर्शस्वरूपाभ्यां संघाताज्जन्यतेऽनलः ।
 मनस्तद्धनतां प्राप्य ततो भावयति क्षणात् ॥ १९
 प्राकाश्यममलालोकमालोकस्तेन वर्धते ।
 मनस्तावद्गुणगतं रसतन्मात्रवेदनम् ॥ २०
 क्षणार्धेन त्वपां शैत्यं जलसंवित्ततो भवेत् ।
 ततस्तादृग्गुणगतं मनो भावयति क्षणात् ॥ २१
 स्वरूपं गन्धवत्स्थूलं येनोद्देष्टुमिदं मेदिनी ।
 अथेत्यभूततन्मात्रवेष्टितं तनुतां जहत् ॥ २२
 वपुर्वह्निक्काकारं स्फुरितं व्योम्नि पश्यति ।
 अहंकारकलायुक्तं बुद्धिवीजसमन्वितम् ॥ २३
 तत्पुंर्यष्टकमित्युक्तं भूतहृत्पद्मपदम् ।
 तस्मिन्स्तु तीव्रसंवेगाद्भावयद्भास्वरं वपुः ॥ २४
 स्थूलतामेति पाकेन मनो विल्वफलं यथा ।
 मूषास्थद्रुतहेमाभं स्फुरितं विमलाम्बरे ॥ २५
 सन्निवेशमुपादत्ते तत्तेजः स्वस्वभावतः ।
 तस्मिन्स्वसन्निवेशे च तेजःपुञ्जमये पुनः ॥ २६
 भजते भावनां स्फारां निश्चितामातताम्बराम् ।
 ऊर्ध्वं शिरःपीठमयीमधःपादमयीं तथा ॥ २७
 पार्श्वयोर्हस्तसंस्थानां मध्ये चोदरधर्मिणीम् ।
 प्रकटावयवो बालो ज्वालामालामलाकृतिः ॥ २८
 मनोरथवशोपात्तवपुस्तिष्ठत्यसावथ ।

चैतन्यात्मना जीवेनादृष्टाभ्याम् ॥ १८ ॥ संघातात् उपचया-
 दभिघाताच्च । अनलो रूपवीजरसात्मकः ॥ १९ ॥ तावद्गुण-
 गतं तावद्भिराकाशवायुतेजोभिर्गुणनं गुण उपचयस्तं गतं प्राप्तम्
 ॥ २० ॥ अपां शैत्यं रसतन्मात्रं प्राप्य जलमिति संवेद्यत इति
 संवित्प्रतीत्यर्थं भवेदित्यर्थः । तादृशमुक्तप्रकाराणां चतुर्णां गुणं
 संघातभावं गतम् ॥ २१ ॥ उद्देष्टुमीति पूर्वभूतजन्मकाल-
 मपेक्ष्य भविष्यत्त्वविवक्षाणाद्धृद । भूततन्मात्रवेष्टितमिदं पञ्चकं
 मिलितं सत्तनुतां सौक्ष्म्यं जहत्यजत् ॥ २२ ॥ यद्रूपः पश्यति
 तल्लिङ्गाख्यं पुंर्यष्टकमित्यन्वयः ॥ २३ ॥ 'कर्मज्ञानेन्द्रियगणौ
 भूतप्राणमनोगणाः । अविद्याकामकर्माणि लिङ्गैः पुंर्यष्टकं विदुः' ।
 वक्ष्यमाणदेहभावनया लिङ्गस्यैव हि पञ्चीकरणेन घनत्वे स्थूलदेह
 ताविभावनमित्याह—तस्मिन्स्त्विति ॥ २४ ॥ मूषा प्रतिमाकारनभो-
 गर्भमृत्पिण्डस्तदन्तर्निषिक्तद्रुतहेमाभं वहिः स्थूलभास्वरमन्तः
 सूक्ष्मभास्वरं स्थूलदेहसंवलितं वक्ष्यमाणसंनिवेशमुपादत्ते तत्ते-
 जो लिङ्गं कर्तुं ॥ २५ ॥ तत्र मनसो विशेषकल्पनाभिनिवेशशाखोप-
 शाखाप्रचय इत्याह—तस्मिन्स्त्वित्यादिना ॥ २६ ॥ आतताम्बरां व्या-
 ताकाशां भूयसीमिति यावत् । तत्र कमाच्छिरआद्यवयवकल्पना-
 माह ऊर्ध्वमिति ॥ २७ ॥ अङ्गुल्यादिनिष्पत्त्या प्रकटावयवः ॥ २८ ॥
 असौ ब्रह्मा । मुनिः पूर्वापासितप्रकारमननशीलः ॥ २९ ॥ ३० ॥
 'ज्ञानमप्रतिघं यस्य वैराग्यं च जगत्पतेः । ऐश्वर्यं चैव धर्मश्च
 सहसिद्धं चतुष्टयम् ॥' इति स्मृतिप्रसिद्धविशेषणसिद्धिं तस्य

१ मन इत्यपि पाठः.

एवं स्ववासनावेशात्कलिताङ्गो मनोमुनिः ॥ २९
 नयत्युपचयं देहं स्वस्वभावमृत्युर्था ।
 कालेन स्फुटतामेति भवत्यमलविग्रहः ॥ ३०
 बुद्धिसत्त्ववलोत्साहविज्ञानैश्वर्यसंस्थितः ।
 स एव भगवान्ब्रह्मा सर्वलोकपितामहः ॥ ३१
 द्रवत्कनकसंकाशः परमाकाशसंभवः ।
 यथासौ परमाकाशे तिष्ठत्यपररूपवान् ॥ ३२
 जनयत्यात्मनो मोहमात्मस्थं चित्तलीलया ।
 कदाचित्केवलं व्योम परमं पारवर्जितम् ॥ ३३
 अनादिमध्यपर्यन्तं कदाचिदमलं पयः ।
 कदाचित्कल्पकालाग्निज्वालाभास्वरमण्डकम् ॥ ३४
 कदाचित्काननं काण्यं कालं कमलकुङ्जलम् ।
 अन्यान्यन्यान्यनेकानि प्रतिजन्मावधिः प्रभुः ॥ ३५
 कल्पयन्पालयत्येष नानारूपाणि हेलया ।
 तत्रेदं प्रथमतवेन यदैष ब्रह्मणः पदात् ॥ ३६
 अवतीर्णस्तदाऽज्ञानात्तथैव सुखमस्मृतम् ।
 गर्भनिद्राव्यपगमे वपुः पश्यति भास्वरम् ॥ ३७
 प्राणापानप्रवाहाख्यं द्रव्यैरिव विनिर्मितम् ।
 रोमकोटिभिराकीर्णं द्वात्रिंशद्दशान्वितम् ॥ ३८
 त्रिस्थूणं पञ्चदैवत्यमधश्चरणलाञ्छितम् ।
 पञ्चभागं नवद्वारं त्वग्लेपमसृणाङ्गकम् ॥ ३९

दर्शयति—बुद्धीति ॥ २९ ॥ परमाकाशे ब्रह्मण्यसौ यथा यादृश्या
 स्वसत्तया तिष्ठति तथा तादृशैव व्यवहारक्षमसत्तया आत्मनो
 मोहमज्ञानमेव चित्तलीलया पञ्चीकृतस्थूलव्योमादिवक्ष्यमा-
 णरूपेण जनयतीत्यर्थः ॥ ३२ ॥ तस्य कालभेदेन नानाविधाः
 कल्पना दर्शयति—कदाचिदिति । पारं परावधिः आदिः पूर्वा-
 वधिः पर्यन्तौ पार्श्वतोऽवधिस्तदभावादेव मध्यमावधिरहितं
 च केवलं व्योम कल्पयतीत्यर्थः ॥ ३३ ॥ दैनंदिनप्रलय-
 काले लमलं पयएव कल्पयति । कदाचित्कल्पान्ते दाहकाले
 ॥ ३४ ॥ कदाचित्पृथिवीसर्गोत्तरं भूतसर्गात्प्राक्काले कृष्णमेव
 काण्यम् । चातुर्वर्ण्यमिति वत्स्वार्थं व्यञ्ज । हरितवर्णं काननं
 वृक्षव्याप्तां कृत्वा भुवमित्यर्थः । कदाचित्पाद्मे कल्पे श्याम-
 भूपद्मप्रकृतिखात्कालं श्यामं विष्णुनाभ्युत्थं कमलकुङ्जलम् ।
 अन्यान्यन्यानि भुवनार्णवजनादिरूपाण्यनेकानि संस्थानानि
 कल्पयन्विष्णवादिरूपेण स्वयमेव पालयति ॥ ३५ ॥ तस्य
 प्रथमकल्पमारभ्य प्रतिदिनं सुप्तोत्थितस्य स्वदेहकल्पनाकर्म
 दर्शयति—तत्रेत्यादिना । सर्वेषां ब्रह्माण्डानां तदभिमानिब्रह्मणां
 च कालानवच्छिन्नब्रह्मपदादेवाविर्भावात्तद्दृशा न पौर्वापर्यमस्तीति
 प्राथम्यमेवेत्यभिप्रेत्येदं प्रथमतवेनेत्युच्यते ॥ ३६ ॥ यदावतीर्णस्त-
 दाप्रभृति ब्रह्माण्डगर्भे विष्णुकुक्षिगर्भे वा सुखं सौप्तसुखोपल-
 क्षितमस्मृतं प्राक्तनवास्तवरूपस्य देहव्यवहारादेश्चास्मरणरूपं
 सुषुप्तमभूदिति शेषः ॥ ३७ ॥ द्रव्यैः पञ्चभूतस्वच्छभागैः
 ॥ ३८ ॥ सक्थिपृष्ठास्थिभिस्त्रिस्थूणम् । पञ्चभिः प्राणैः पञ्च-

युक्तमङ्गुलिर्विशत्या नखविंशतिलाञ्छितम् ।
 द्विवाहुं द्विस्तनं द्यक्षं बह्वक्षिभुजमेव च ॥ ४०
 नीडं चित्तविहङ्गस्य नीडं मन्मथभोगिनः ।
 तृष्णापिशाच्या निलयं जीवकेसरिकन्दरम् ॥ ४१
 अभिमानगजालानं मानसाम्भोजशोभितम् ।
 अथालोच्य वपुर्ब्रह्मा कान्तमात्मीयमुत्तमम् ॥ ४२
 चिन्तयामास भगवांस्त्रिकालामलदर्शनः ।
 अस्मिन्नाकाशकुहरे तते मधुपलाञ्छिते ॥ ४३
 अदृष्टपारपर्यन्ते प्रथमं किमभूदिति ।
 इति चिन्तितवान्ब्रह्मा सद्यो जातोऽमलात्मदृक् ४४
 अपश्यत्सर्गवृन्दानि समतीतान्यनेकशः ।
 अथ सस्मार सकलान्सर्वान्धर्मगणान्क्रमात् ॥ ४५

वसन्तः कुसुमानीव वेदानादाय संस्तुतान् ।
 लीलया कल्पयामास चित्रसंकल्पजाः प्रजाः ४६
 नानाचारसमाचारं गन्धर्वनगरे यथा ।
 तासां स्वर्गापवर्गार्थं धर्मकामार्थसिद्धये ॥ ४७
 अनन्तानि विचित्राणि शास्त्राणि समकल्पयत् ।
 दृष्टिरेवमियं राम सर्गेऽस्मिन्स्थितिमागता ।
 विरिञ्चिरूपान्मनसः पुष्पलक्ष्मीर्मथोरिव ॥ ४८
 विविधविरचनैः क्रियाविलासैः
 कमलजरूपधरेण चेतसैव ।
 रघुसुत परिकल्पनेन नीता
 स्थितिमतुलां जगतीह सर्गलक्ष्मीः ॥ ४९

इत्यार्षे श्रीवासिष्ठमहारामायणे वा० मो० स्थितिप्रकरणे संसारावतरणप्रतिप्रादनोपदेशो नाम चतुश्चत्वारिंशः सर्गः ॥ ४४ ॥

पञ्चचत्वारिंशः सर्गः ४५

वासिष्ठ उवाच ।
 जगत्संपन्नमेवेदं संपन्नं किञ्चिदेव न ।
 शून्यमेव च भामात्रं मनोविलसितं स्थितम् ॥ १
 न देशकालावेतेन ब्रह्माण्डेनावृतौ स्थितौ ।
 मनागपि महारूपवताप्याकाशरूपिणा ॥ २
 एतत्संकल्पमात्रात्म स्वप्नदृष्टपुरोपमम् ।
 यत्रैव तत्र तच्छून्यं केवलं व्योम संस्थितम् ॥ ३

दैवत्यम् । पाणिपादशिरोवक्षःकुक्षिणा पञ्चभागम् ॥ ३९ ॥
 इच्छया कदाचिद्बह्वक्षिभुजमपि ॥ ४० ॥ ४१ ॥ ४२ ॥
 मधुपपदेन तत्सदृश्यामता लक्ष्यते तथा लाञ्छिते ॥ ४३ ॥
 प्रथमं मधुपपत्तेः पूर्वम् । इतिशब्दद्वयं वीप्सया सर्वपूर्वविशेष-
 चिन्तालाभार्थम् । अमला निर्मलत्वादतीतानागतदर्शने क्षमा
 आत्मदृग् यस्य ॥ ४४ ॥ अथ तत्कारणचिन्तानन्तरम् । स-
 कलान् साज्ञोपाज्ञान् । धर्मगणग्रहणमधर्माणामप्युपलक्षणम्
 ॥ ४५ ॥ अतएव तस्योत्तरकाले सर्गोऽपि वेदोक्तक्रमेणैव
 सुकरोऽभूदित्याशयेनाह—लीलयेति ॥ ४६ ॥ ४७ ॥ मनस
 एव सर्वसृष्टिरिति यत्प्रतिज्ञातं तदेवंरीत्या समर्थितमित्युप-
 संहरति—दृष्टिरिति ॥ ४८ ॥ हे रघुसुत रघुसंतते, अपिदृश्य-
 माना सर्गलक्ष्मीः कमलजरूपधरेण चेतसा मनसैव स्वपरिक-
 ल्पनेन अतुलां सत्यतुच्छविलक्षणत्वादसदृशीं स्थितिं नीतेत्यर्थः
 ॥ ४९ ॥ इति श्रीवासिष्ठमहारामायणतात्पर्यप्रकाशे स्थिति-
 प्रकरणे चतुश्चत्वारिंशः सर्गः ॥ ४४ ॥

मनोरथादौ दृष्ट्वान्मनःकार्यं न सत्कचित् ।

असत्सत्ताजगद्रूपं सत्सदेवेति वर्ण्यते ॥ १ ॥

संपन्नं परिनिष्ठितमेव सन्न किञ्चिदेव संपन्नम् । यतो मनो-
 विलसितं सर्वं भामात्रं प्रतिभासमात्रं स्थितम् । तद्व्यतिरेकेण

अभित्तिरागरचनमपि दृष्टमसन्मयम् ।
 अकृतं कृतमेवैतद्व्योम्नि चित्रं विचित्रकम् ॥ ४
 मनसा कल्पितं सर्वं देहादिभुवनत्रयम् ।
 संस्मृतौ कारणं चैतच्चक्षुरालोकने यथा ॥ ५
 आभासमात्रं हि जगद्धटावटपटन्नमैः ।
 आवर्तते न सद्रूपात्पृथक्कुड्यादयः स्थिताः ॥ ६
 मनसेदं शरीरं हि वासनार्थं प्रकल्पितम् ।
 कृमिकोशप्रकारेण स्वात्मकोश इव स्वयम् ॥ ७

शून्यमेवेत्यर्थः ॥ १ ॥ कुतश्च प्रतिभासव्यतिरेकेण शून्यता तस्येति
 तत्राह—नेति । यतः प्रतिभासदेशकालौ एतेन परिच्छिन्नेन
 ब्रह्माण्डेन नावृतौ न व्याप्तौ । अतीतानागतबहिःस्थितब्रह्माण्डको-
 टीनामपि त्रसरेणूनामातपान्तरिव प्रतिभासान्तःस्फुरणदर्शनात् ।
 किं बहुना । महारूपवता परममहत्त्वेन प्रसिद्धेनाप्याकाशरूपिणा
 प्रथमभूतेन तस्य तौ न व्याप्तौ । 'ज्यायानाकाशात्' इति श्रुतेः
 अप्रतिभासमाने आकाशे ज्यायस्त्वे मानाभावेन प्रतिभासान्तरे-
 व तस्य भानस्यावश्यवाच्यत्वे प्रतिभासमानानन्तकोटिष्वेकत-
 मभूतस्य तस्य निरस्ता प्रतिभासदेशकालव्यापकतेति सूचनाय
 मनागपीत्युक्तिरिति बोध्यम् ॥ २ ॥ पूर्वोत्तरदेशकालाव्याप्ति-
 रास्तां नाम, स्वाश्रययोर्देशकालयोरपि अध्यस्तेनाधिष्ठानासं-
 स्पर्शान्न प्रतिभासव्याप्तिप्रसक्तिरित्याशयेनाह—एतदिति ।
 यत्रैव देशे काले च जगच्चिति भासति तत्रैव तदधिष्ठानं चित्
 जगच्छून्यं केवलं व्योमेव संस्थितमित्यर्थः ॥ ३ ॥ अतएवेदं
 गन्धर्वनगरचित्रवदिति प्रागुक्तमित्याह—अभित्तीति ॥ ४ ॥
 किंच मनसः स्मृतिमात्रे हेतुत्वात्तद्वचितमिदं स्मृतितुल्यमिति न
 स्वकालेऽर्थरूपं सदित्याह—मनसेति । एतत् मनः ॥ ५ ॥
 कुड्यादिजगतः सतः पृथक्कृत्य दर्शयितुमशक्यत्वादपि सद्य-
 तिरेकेणासत्त्वमित्याह—आभासेति ॥ ६ ॥ यथा स्वात्मानः

न तदस्ति च यन्नाम चेतःसंकल्पमम्बरम् ।
 न करोति न चाप्नोति दुर्गमप्यतिदुष्करम् ॥ ८
 सर्वशक्तिधरे देवे का नाम ननु शक्तयः ।
 न संभवन्त्याश्रियन्ते याभिरन्तर्मनोगुहाः ॥ ९
 सत्तासत्ते पदार्थानां सर्वेषां सर्वदैव हि ।
 महाबाहो संभवतः सर्वशक्तौ विभौ सति ॥ १०
 पश्य भावनया प्राप्तं मनसैवात्मजं वपुः ।
 तस्मात्तत्कलनां राम सर्वशक्तियुतां विदुः ॥ ११
 स्वसंकल्पकृताः सर्वे देवासुरनरादयः ।
 स्वसंकल्पोपशमने शाम्यन्त्यस्त्रेहदीपवत् ॥ १२
 आकाशसदृशं सर्वं कलनामात्रजृम्भितम् ।
 जगत्पश्य महाबुद्धे सुदीर्घं स्वप्नमुत्थितम् ॥ १३
 न जायते न म्रियते इह किञ्चित्कदाचन ।
 परमार्थेन सुमते मिथ्या सर्वं तु विद्यते ॥ १४
 न वृद्धिमेति नो हासं यन्न किञ्चित्कदाचन ।
 किं वा तनु भवेत्तत्र कस्य का नाम खण्डना ॥ १५
 भूमभूतं स्वकायोत्थमपश्यन्निपुणं दृशां ।
 राघवाऽमहता स्वान्तः किमज्ञ इव मुह्यसि ॥ १६
 मृगतृष्णा यथा तापान्मनसोऽनिश्चयात्तथा ।
 असन्त इव दृश्यन्ते सर्वे ब्रह्मादयोऽप्यमी ॥ १७
 द्विचन्द्रविभ्रमप्रख्या मनोरथवदुत्थिताः ।
 मिथ्याज्ञानघनाः सर्वे जगत्याकारराशयः ॥ १८
 यथा नौयायिनो मिथ्या स्थाणुस्पन्दमतिस्तथा ।

स्वयं कोश इव प्रकल्पितं तथैव इदं शरीरं स्वस्य वासनार्थं
 स्थित्यर्थं कृमिकोशप्रकारेण नीडभूतं कल्पितमित्यर्थः ॥ ७ ॥
 चेतसः संकल्पमात्रेणासद्रचनाप्राप्तिशक्तिप्रसिद्धेरप्युक्तार्थोपप-
 त्तिरित्याह—न तदिति । यदिति सामान्ये नपुंसकम् । अम्बर-
 मर्थशून्यं संकल्पं संकल्परूपं यन्न करोति नाप्नोति चेत्यन्वयः ।
 दुर्गं दुरापम् ॥ ८ ॥ याभिः शक्तिभिर्मनोगुहा अन्तर्नाश्रियन्ते
 ताः शक्तयो देवे जगदीश्वरेऽपि का नाम संभवन्तीत्यन्वयः
 ॥ ९ ॥ यदि सदैव जगदसद्ब्रह्म सदैव सत्परस्परं च तयोः सदै-
 वासंस्पर्शस्तर्हि कथं जगति कादाचित्के सत्तासत्ते तत्राह—
 सत्तासत्ते इति । न कादाचित्के अपि तु सदातने । तयोः पर-
 स्परभिभवेन पर्यायेणावेशकल्पनमेवाचिन्त्यं मायाशक्तिकृतमि-
 ति भावः ॥ १० ॥ सेयमैश्वरी सर्वशक्तिः स्वमनस्येव प्रत्यक्षं
 दृश्यतामित्याह—पश्येति । जगति विचित्रपदार्थशक्तयोऽपि
 सर्वशक्तिमन्मनःकल्पनादेवेत्याह—तस्मादिति । कलनां कल्पनाम्
 ॥ ११ ॥ अतएव न देवादिशक्तिभिरपि मुक्तिः प्रतिबद्धं
 शक्येत्याशयेनाह—स्वसंकल्पेति ॥ १२ ॥ १३ ॥ १४ ॥
 ननु खण्डनेनाल्पीकृतम् । नह्यखण्डे खण्डनमन्तरेण परिच्छे-
 दप्रसक्तिः, नच खण्डनं वा संभवतीत्यर्थः ॥ १५ ॥ बहोर्भावं
 भूमा तथाभूतम् । अपरिच्छिन्नमिति यावत् । स्वकायादुत्थं मु-

असत्तैवोत्थिता नित्यमाकाराणां परम्परा ॥ १९
 इन्द्रजालमिदं विद्धि मायारचितपञ्जरम् ।
 मनोमनननिर्माणं न सत्तासदिव स्थितम् ॥ २०
 ब्रह्मैवेदं जगत्सर्वमन्यतायास्ततः कुतः ।
 प्रसङ्गः कीदृशः कोऽसौ क वा सा परितिष्ठति २१
 अयं गिरिरयं स्थाणुरित्याडम्बरविभ्रमः ।
 मनसो भावनादाढ्यादसन्सन्निव लक्ष्यते ॥ २२
 प्रपञ्चपतनारम्भं प्रमत्तस्य इदं जगत् ।
 सकामतृष्णामननं त्यक्त्वान्यद्राम भावय ॥ २३
 यथा स्वप्नो महारम्भो भ्रान्तिरेव न वस्तुतः ।
 दीर्घस्वप्नं तथैवेदं विद्धि चित्तोपपादितम् ॥ २४
 दृश्यमानमहाभोगं गृह्यमाणमवस्तुकम् ।
 कोशमाशाभुजङ्गानां संसाराडम्बरं त्यज ॥ २५
 असदेतदिति ज्ञात्वा माऽत्र भावं निवेशय ।
 अनुधावति न प्राज्ञो विज्ञाय मृगतृष्णिकाम् ॥ २६
 स्वसंकल्पात्स्वरूपाढ्यां मनोरथमयीं श्रियम् ।
 योऽनुगच्छति मूढात्मा दुःखस्यैव स भाजनम् २७
 वस्तुन्यसति लोकोऽयं यातु काममवस्तुनि ।
 यस्तु वस्तु परित्यज्य यात्यवस्तु स नश्यति ॥ २८
 मनोव्यामोह एवेदं रज्ज्वामहिभयं यथा ।
 भावनामात्रवैचित्र्याच्चिरमावर्तते जगत् ॥ २९
 असदभ्युदितैर्भावैर्जलान्तश्चन्द्रवच्चलैः ।
 वञ्चयते बाल एवेह न तत्त्वज्ञो भवादृशः ॥ ३०
 य इमं गुणसंघातं भावयन्सुखमीहते ।

जेषीकावत् पृथक्कृतमपश्यन् अमहता परिच्छिन्नात्मदर्शनेन किं
 मुह्यसि ॥ १६ ॥ तापात् मरुमयूखात् । निश्चयात् संकल्पात्
 ॥ १७ ॥ आकारराशयो दृश्याकारसमूहाः ॥ १८ ॥ १९ ॥ नासदिव
 सत्यमिव ॥ २० ॥ अन्यतायाः भेदस्य । चतुर्भिः किंवृत्तैः
 प्रमाणप्रकारस्वरूपाधाराणां निषेधः । सा अन्यता ॥ २१ ॥
 उपचयावधिगिरिरपचयावधिः स्थाणुस्ताभ्यां सर्वे तदान्तरालि-
 कपरिच्छेदाडम्बरविभ्रमा अप्युपलक्ष्यन्ते ॥ २२ ॥ प्रमत्तस्य
 विचारहीनस्य पुंसः सकामतृष्णामननमिदं जगत् प्रपञ्चे स्वर्ग-
 नरकतिर्यगादिजन्मसु पतनमारभत इति प्रपञ्चपतनारम्भं भव-
 तीति शेषः । अतस्त्वं विवेकेन जगत्त्यक्त्वा अन्यत् निष्प्रपञ्च-
 मात्मानं भावयेत्यर्थः ॥ २३ ॥ २४ ॥ दृश्यमानावस्थं महा-
 भोगं बहु विस्तीर्णं रमणीयमिव । तेषु कतिपयानामेव ग्रहीतुं
 शक्यत्वाद्गृहीतेष्वपि कदाचित्कस्यचिदेवोपभोगात्तदुत्तरक्षण एव
 क्षयाच्च अवस्तुकं तुच्छम् । अभुक्तेषु पूर्वदृष्टेष्वदृष्टेषु च विषयेषु
 तृष्णाविषोक्तटानामाशाभुजङ्गानां कोशं बल्मीकमिव स्थितम्
 ॥ २५ ॥ कथं त्याज्यं तत्राह—असदिति । भावं रागम् ॥ २६ ॥
 तदनुधावनेऽनर्थमाह—स्वसंकल्पेति ॥ २७ ॥ न केवलमनर्थ-
 प्राप्तिरेव किंत्वर्थनाशोऽपि तस्यास्तीत्याह—यस्त्विति । नश्यति
 परमपुरुषार्थाद्भ्रश्यति ॥ २८ ॥ २९ ॥ ३० ॥ गुणानां शब्दा-

प्रमार्ष्टि स जडो जाड्यं वह्निभावनया स्वया ॥ ३१
 असदेवेदमाभोगि दृश्यते जलपञ्जरम् ।
 मनोमनननिर्माणहृदये नगरं यथा ॥ ३२
 इदं चित्तेच्छयोदेति लीयते तदनिच्छया ।
 मिथ्यैवं दृश्यते स्फीतं गन्धर्वनगरं यथा ॥ ३३
 राम नष्टे जगत्सिन्न किञ्चिदपि नश्यति ।
 युक्तेऽपि च जगत्सिन्न किञ्चिदपि युज्यते ॥ ३४
 मनःप्रकल्पिते भग्ने हृदि विस्तीर्णपत्तने ।
 वृद्धिं चोपगते ब्रूहि किं वृद्धं कस्य किं क्षतम् ॥ ३५
 क्रीडाथेन यथोदेति बालानां हृदि वर्तनम् ।
 मनसा तद्वदेवेदमुदेत्यविरतं जगत् ॥ ३६
 न किञ्चित्कस्यचिन्नष्टमिन्द्रजालजले यथा ।
 अष्टे नष्टे तथैवास्मिन्संसारे वितथोत्थिते ॥ ३७
 यदसत्तदसत्स्याच्चेन्न किं कस्य किल क्षतम् ।
 ततो हर्षविषादानां संसारे नाम नास्पदम् ॥ ३८
 असदेव यदत्यन्तं तस्मात्किं नाम नश्यति ।
 नाशाभावे हि दुःखस्य कः प्रसङ्गो महामते ॥ ३९
 सदेव वा यदत्यन्तं तस्य किं नाम नश्यति ।
 ब्रह्मैवेदं जगत्सर्वं सुखदुःखे किमुत्थिते ॥ ४०

दीनां संघातं देहादि भावयन् अहंममेत्यभिमन्यमानः । जाड्यं शीतम् । वह्निभावनया । मनोरथकल्पितवह्निनेति यावत् ॥ ३१ ॥ जलपञ्जरं लडयोरमेदाज्जडसंघातभूतं देहादि ॥ ३२ ॥ यदीदमैच्छिकसंकल्पवशादुदितं तर्हि ऐच्छिकनिवृत्तिसंकल्पादेव कुतो न निवर्तते तत्राह—लीयते इति । तस्य चित्रस्यानिच्छया रागक्षयमात्रेण । एवंविधं लोके मिथ्यैव दृश्यते । गन्धर्वनगरग्रहणं मनोरथकल्पितनगरोपलक्षणम् ॥ ३३ ॥ अतो नास्य नाशे समृद्धौ वा शोकहर्षौ कार्यावित्याशयेनाह—रामेत्यादिना । युक्ते समृद्धे ॥ ३४ ॥ ३५ ॥ क्रीडाथेन पुत्रिकादिना वर्तनं पुत्रपश्वादिव्यवहाराभासकल्पनं यथा न शोच्यते इति शेषः ॥ ३६ ॥ ३७ ॥ यदसदलीकं तदसदविद्यमानमेव चेत्स्यात् कस्य किं क्षतम् । न किञ्चिदिति शेषः । इवार्थे वा नकारः । अतः संसारे हर्षविषादानामास्पदं न किञ्चिन्नामेत्यन्वयः ॥ ३८ ॥ इत्थं नाशाभ्युपगमेन शोकानर्हतामुक्त्वा वस्तुतो नाश एव कस्यचिन्नास्तीति तामाह—असदेवेति । यद्यतोऽसदेव तस्मात्ततः ॥ ३९ ॥ अध्यस्तदृष्ट्या नाशासंभवमुपपाद्य अधिष्ठानदृष्ट्यापि तमुपपादयति—सदेवेति । सुखदुःखे किं निमित्तमुत्थिते । नोत्थिते एवेत्यर्थः ॥ ४० ॥ उत्पत्तिनिरासादेव वृद्ध्यादिविकारा अपि निरस्ता एवेति तन्निमित्तहर्षस्याप्युक्ततेत्याह—असदिति । वापी अवधारणे ॥ ४१ ॥ इष्टप्राप्तौ हि हर्षः स्यादिष्टमेव मायामये नास्तीत्याह—सर्वत्रेति ॥ ४२ ॥ एवं सर्वमानन्दैकरस्येन पश्यतो हेयमपि नास्तीत्याह—सर्वत्रेति । ब्रह्मतत्त्वमये स्वार्थे मयद् । परिहरन्तु त्यजन्तु ॥ ४३ ॥ तस्य पक्षद्वयेऽपि विना-

असद्वापि यदत्यन्तं वृद्धिः स्यात्तस्य कीदृशी ।
 वृद्धेरभावे हर्षस्य कः प्रसङ्गो महामते ॥ ४१
 सर्वत्रासत्यभूतेऽस्मिन्प्रपञ्चैकान्तकारिणि ।
 संसारे किमुपादेयं प्राज्ञो यदभिवाञ्छतु ॥ ४२
 सर्वत्र सत्यभूतेऽस्मिन्ब्रह्मतत्त्वमयेऽपि च ।
 किं स्यान्निभुवने हेयं प्राज्ञाः परिहरन्तु यत् ॥ ४३
 असत्सद्वा जगद्यस्य तेनासौ सुखदुःखयोः ।
 अगम्य एव मूर्खस्तु तद्विनाशेन दुःखितः ॥ ४४
 आदावन्ते च यत्रास्ति वर्तमानेऽपि तत्तथा ।
 योऽभिवाञ्छत्यसद्राम तस्यासत्तैव दृश्यते ॥ ४५
 आदावन्ते च यत्सत्यं वर्तमाने सदेव तत् ।
 यस्य सर्वं सदेव स्यात्तस्य सत्तैव दृश्यते ॥ ४६
 असत्यभूतं तोयान्तश्चन्द्रव्योमतलादिकम् ।
 बाला एवाभिवाञ्छन्ति मनोमोहाय नोत्तमाः ॥ ४७
 बालो हि वितताकारैर्वस्तुरिक्तैः प्रयोजनैः ।
 संतोषमेत्यनन्ताय दुःखाय न सुखाय तु ॥ ४८
 तस्मान्मा त्वं भवो बालो राम राजीवलोचन ।
 अविनाशमिहालोक्य नित्यमाश्रय सुस्थिरम् ॥ ४९

शानर्हस्य पुत्रमित्रादेर्विनाशेन स्वभ्रान्तिकल्पितेन दुःखितः ४४ इदानीमसत्सत्पक्षयोस्तुल्ये उपपत्ती दर्शयति—आदाविति द्वाभ्याम् । ‘असद्वा इदमग्र आसीत्’, ‘नैवेह किञ्चनाग्र आसीत्’ इत्यादिश्रुतिभिर्गगनपवनभुवनादीनामाद्यन्तयोरसत्त्वं श्रूयते घटादेश्च प्रत्यक्षमनुभूयते चिरं चोभयतश्चासत्त्वमचिरं सकृच्च सत्त्वं प्रतिव्यक्ति प्रसिद्धम् । तेच परस्परोच्छित्तिस्वभावेन सत्त्वासत्त्वेनैकवस्तुन्येकतरग्रहाणमन्तरेण निविशेते इत्यवश्यमेकतरस्मिन्ग्रहातव्ये आद्यन्तयोश्चिरतरमसत्त्वप्रसिद्धेर्वर्तमानदशायामप्यसत्त्वमेव सर्वव्यक्तीनामिति असत्त्वपक्षेच्छुना असत्त्वमेव श्रुतियुक्त्यनुभवैर्दृश्यत इत्यर्थः ॥ ४५ ॥ ‘सदेव सोम्येदमग्र आसीत् कथमसतः सज्जायेत’ इत्यादिश्रुतिभिः सत्सदित्येव प्रमाणप्रवृत्तिकाले सर्ववस्तुनुभवादाद्यन्तकालयोः सत्तानभिव्यक्ति तिरोधानमात्रकल्पनेनाप्यसद्वा इदमग्र आसीदित्यादिश्रुतियुक्त्योरुपपत्तेः सत्त्वश्रुतियुक्तयोरन्यथोपपादयितुमशक्यत्वाच्च सदातनी सार्वत्रिकी च सर्ववस्तूनां सत्ता लाघवादेकैव युक्तेति सत्त्वमेव सिद्धे आदावन्ते च कारणब्रह्मसत्तैव सर्वस्य सत्यत्वाद्वर्तमानकाले तत्तथैवेति सद्वादिना अखण्डब्रह्मसत्तैव सर्वत्र दृश्यत इत्यर्थः ॥ ४६ ॥ देशकालपरिच्छिन्नसत्ताकल्पनं पक्षद्वयबहिष्कृतं सर्वश्रुतियुक्तिविरुद्धं मूर्खसहस्रैरन्धपरम्परया परिकल्पितं सर्वानर्थकारीति बालिशानां तेषामेवोचितं न तवेत्याशयेनाह—असत्यभूतमित्यादिना ॥ ४७ ॥ वस्तुरित्तरर्थशून्यैः । प्रयोजनैः सुखाभासैः ॥ ४८ ॥ माभवः माभूः । लुङिष्ये व्यत्ययेन लङ्

असदिदमखिलं मया समेतं
त्विति विगणय्य विषादितास्तु मा ते ।
सदिह हि सकलं मया समेतं
त्विति च विलोक्य विषादितास्तु मा ते ५०

वाल्मीकिरुवाच ।
इत्युक्तवत्यथ मुनौ दिवसो जगाम
सायंतनाय विधयेऽस्तमिनो जगाम ।
स्नातं सभाकृतनमस्करणा जगाम
इयामाक्षये रविकरैश्च सहाजगाम ॥ ५१

इत्यार्षे वासिष्ठमहारामायणे वाल्मीकीये मो० स्थितिप्रकरणे यथाभूतार्थयोगोपदेशो नाम पञ्चचत्वारिंशः सर्गः ॥ ४५ ॥

॥ नवमो दिवसः ॥

षट्चत्वारिंशः सर्गः ४६

वासिष्ठ उवाच ।

रम्ये धनेषु दारादौ शोकस्यावसरो हि कः ।
इन्द्रजालेक्षणादृष्टे नष्टे का परिदेवना ॥ १
गन्धर्वनगरस्यार्थं दूषिते भूषिते तथा ।
अविद्यांशे सुतादौ वा कः क्रमः सुखदुःखयोः २
रम्ये धनेऽथ दारादौ हर्षस्यावसरो हि कः ।
वृद्धायां मृगतृष्णायां किमानन्दो जलार्थिनाम् ३
धनदारेषु वृद्धेषु दुःखं युक्तं न तुष्टयः ।
वृद्धायां मोहमायायां कः समाश्वासवानिह ४
यैरेव जायते रागो मूर्खस्याधिकतागतैः ।
तैरेव भोगैः प्राज्ञस्य विराग उपजायते ॥ ५

॥ ४९ ॥ इदानीं दर्शितयोः सदसत्पक्षयोर्द्वारभेदेनैकप्रयोज-
नावसाने फलतः समुच्चयं दर्शयन्नुपसंहरति—असदिति ।
मायामूढैरात्मत्वेन कल्पितेनाहंकारेण समेतं सहितमिदमखिलं
जगदसदेवेति मत्त्वा श्रुतिगुरुयुक्तिस्वानुभवैरवधार्य पुत्रमित्रध-
नादिनांशे विषादिता शोकः । विषमिव परिणामदुःखदान्वि-
षयाननुं भोक्तुं शीलमस्येति विषादी रागी तद्भावां विषादिता
रागश्च मास्तु । तथाच शोकरागादिनिरासद्वारा एकात्म्यदर्शने
प्रपञ्चासत्त्ववाद उपयुज्यत इति भावः । एवमन्यार्थेनासत्त्वादप्रस्ता-
वेन निस्तत्त्वमेव जगदिति न मन्तव्यं किंतु सकलं सदेव ।
सत्त्वस्याप्रसिद्धौ तत्प्रतिक्षेपकस्यासत्त्वस्याप्रसिद्धेः । प्रसिद्धौ च
तत्प्रतिक्षिप्तत्वादेवासत्त्वासिद्धेः । एवं सर्वत्र सत्तया प्रतिक्षि-
प्तमसत्त्वं निरास्पदं न क्वचित्कस्यचित्परिच्छेदाय प्रभवतीत्यपरि-
च्छिन्नसदैकरस्ये सिद्धे घटपटादिपरिच्छेदकाकारस्य पृथगनव-
शेषान्मया शोधितचिन्मात्रैकरसेन प्रतीचा अखण्डैक्येन समेतं
सदेव भूमाख्यमहमिति विलोक्य स्वात्मप्रतिष्ठस्य ते तव विषा-
दिता पुनःसांसारिकजन्ममरणादिविषादावाप्तिर्मास्तु । कालत्रये-
ऽपि न संभावितेत्यर्थः ॥ ५० ॥ ५१ ॥ इति श्रीवासिष्ठमहारा-
मायणे तात्पर्यप्रकाशे स्थितिप्रकरणे पञ्चचत्वारिंशः सर्गः ४५

विहरन्नपि संसारे वैगुणैर्न निमज्जति ।

ते रामायात्र कीर्त्यन्ते जीवन्मुक्तेषु ये स्थिताः ॥ १ ॥

तत्र सर्ववस्तुध्वनास्थया नष्टोपेक्षानागतावाञ्छनलक्षणौ गुणौ

१ मूले 'हर्षस्यावसरो हि कः' इति पाठः । टीकायां च
उभयान्वयीत्यनन्तरं—दाराद्वानिन्द्रजाले क्षणादृष्टे सति हर्षस्याव-

नष्टे धनेऽथ दारादौ हर्षस्यावसरो हि कः ।
पारावलोकितस्त्वेतैर्विरागं यान्ति साधवः ॥ ६
अतो राघव तत्त्वज्ञो व्यवहारेषु संसृतेः ।
नष्टं नष्टमुपेक्षस्व प्राप्तं प्राप्तमुपाहर ॥ ७
अनागतानां भोगानामवाञ्छनमकृत्रिमम् ।
आगतानां च संभोग इति पण्डितलक्षणम् ॥ ८
संसारसंभ्रमे ह्यसिद्ध्यन्नात्मन्याततायिनि ।
तथा विहर संबुद्धो यथा नायासि मूढताम् ॥ ९
संसाराडम्बरस्यास्य प्रपञ्चरहिते क्रमे ।
सम्यग्ज्ञानानुपश्यन्ति ये हतास्ते कुबुद्धयः ॥ १०

प्रथममुपदिदिक्षुः पूर्वप्रस्तावस्य तदुपयोगं दर्शयितुमाह—रम्ये
इत्यादिना । रम्ये इति पदसंस्कारपक्षे एकवचनं वचनसर्व-
नामेत्यनुशासनादेकवचनं आवृत्त्योभयान्वयि ॥ १ ॥ क्रमणं
क्रमः प्रसरः ॥ २ ॥ धनदारादौ च समृद्धे सतीति शेषः । आ-
नन्दो जलक्रीडादिसुखाधिक्यं किम् ॥ ३ ॥ तद्बुद्धौ संसाररोगवृद्धि-
संभावनया दुःखमेव कर्तुमुचितं न हर्ष इत्याह—धनेति ॥ ४ ॥
अधिकतां अस्मिन्नद्धिं आगतैः ॥ ५ ॥ नष्टे नश्वरस्वभावे । पा-
रावलोकितः नश्वरता नरकहेतुत्वाद्युदककटुकतादर्शिनः ॥ ६ ॥
यदर्थमयं प्रस्तावस्तं दर्शयति—अत इति । उपाहर उप-
युंक्ष्व । प्राप्तोपयोगोऽर्थप्राप्तत्वान्न विधेयो गुणः ॥ ७ ॥ गुणा-
न्तरमाह—अनागतानामिति ॥ ८ ॥ अप्रमादलक्षणं गुणान्त-
रमुपदिशति—संसारेति । संसारे संभ्रमयतीति संसारसंभ्रमः
कामस्तल्लक्षणे च्छन्नात्मनि जिघांसया प्रच्छन्ने आततेन विषश-
स्त्राग्न्यादिना हन्तुं अयते उपगच्छतीत्याततायी शत्रुस्तस्मिन् ।
तदुक्तम् 'उद्यातासिं विषाभिं च शापोद्यतकरं तथा । आथर्व-
णेन हन्तारं पिशुनं राजसद्वसु । भार्यातिक्रमिणं चैव विद्यात्स-
प्ताततायिनः ॥' इति । संबुद्धः प्रबोधे अप्रमत्तः ॥ ९ ॥ प्र-
पञ्चरहिते कम्यत इति क्रमः परमपदं तस्मिन्सम्यग्ज्ञा अपि ये
प्रमादादस्य संसाराडम्बरस्य वञ्चनां नानुपश्यन्ति ते कुबुद्धयः ।
प्रमादेन हता इत्यर्थः । अथवा प्रपञ्चरहिते ब्रह्मणि विवेकवैरा-
ग्यप्रबोधाप्रमादादिगुणार्जनक्रमे ये सम्यग्ज्ञास्तेऽस्य संसाराडम्ब-

सरः कः, तस्मिन्नष्टे वा का परिदेवनेत्यन्वयः इति पाठोऽधिकः क्वचित्.

यथा कयाचिद्युक्त्यैव दृश्याद्यस्य गता रतिः ।
 परिमज्जति तस्यास्था न कचिद्विमला मतिः ॥ ११
 यस्यासदिदमित्यास्था निवृत्ता सर्ववस्तुषु ।
 कोडीकरोति सर्वज्ञं नाविद्या तमवास्तवी ॥ १२
 अहं जगच्चैकमिदं सर्वमेवेति यस्य धीः ।
 आस्थानास्थे परित्यज्य संस्थिता स न मज्जति ॥ १३
 शुद्धं सदसतोर्मध्यं पदं बुद्ध्याऽवलम्ब्य च ।
 सबाह्याभ्यन्तरं दृश्यं मा गृहाण विमुञ्च मा ॥ १४
 अत्यन्तविरतः स्वस्थः सर्ववासविवर्जितः ।
 व्योमवत्तिष्ठ नीरागो राम कार्यपरोऽपि सन् ॥ १५
 यस्य नेच्छा न वानिच्छा ज्ञस्य कर्मणि तिष्ठतः ।
 न तस्य लिप्यते प्रज्ञा पद्मपत्रमिवाम्बुभिः ॥ १६
 दर्शनस्पर्शनादीनि मा करोतु करोतु च ।
 तवेन्द्रियमनो गौणं त्वमनिच्छो भवात्मवान् ॥ १७
 ममेदमित्यसद्भूतमिन्द्रियार्थं भवन्मनः ।
 मा निमज्जत्वमग्नः सन्माकरोतु करोतु वा ॥ १८
 यदा ते नेन्द्रियार्थश्रीः स्वदते हृदि राघव ।
 तदा विज्ञातविज्ञानः समुत्तीर्णभवार्णवः ॥ १९
 आस्वादितेन्द्रियार्थस्य सतनोरतनोरपि ।
 अनिच्छतोऽपि संपन्ना मुक्तिरर्थवशात्तव ॥ २०
 उच्चैःपदाय परया प्रज्ञया वासनागणात् ।
 पुष्पाद्गन्धमिवोदारचेतो राम पृथक्कुरु ॥ २१

रस्य । कर्मण एव शेषत्वविवक्षया पृष्टी । इमं संसाराडम्बरं ना-
 नुपश्यन्ति । ये तु कुबुद्धय उक्तगुणहीनास्ते हता इत्यर्थः ॥ १० ॥
 दृश्यदर्शनारतिलक्षणमपरं गुणमुपदिशति—ययेति । चित्तरजन-
 द्वैतवासनाधानस्वरूपप्रच्यावननरकाद्यनर्थहेतुलमिथ्यात्वानाम-
 न्यतमोपपादिकया यथा कयाचिद्युक्त्या । गता निवृत्ता आस्था प-
 रमार्थाभिनिविष्टा विमला विपापा मतिर्न परिमज्जति मोहा-
 न्धौ ॥ ११ ॥ एवं बाह्यार्थाभिनिवेशत्यागोऽपि गुण इत्याशये-
 नाह—यस्येति । असदिदमिति निश्चयेनेति शेषः । आस्था अभि-
 निवेशः ॥ १२ ॥ ऐक्यात्मदर्शनमपि गुण इत्याह—अहमिति ।
 अनास्थापरित्यागो यथाप्राप्तानुवर्तनम् ॥ १३ ॥ उक्तमेव
 विवृणोति—शुद्धमिति । सदसतोर्व्यक्ताव्यक्तयोर्मध्यमनुगतम् ।
 शुद्धं सत्तामात्रम् । पदं तदेव प्रत्यगात्मैतलवल्म्ब्य ॥ १४ ॥
 उपरतिसंतोषानिकेतनत्वासङ्गलगुणानुपदिशति—अत्यन्तेति
 ॥ १५ ॥ कथं नीरागः स्यात्कथं वा असङ्गस्तत्राह—यस्येति
 ॥ १६ ॥ बाधितानुवृत्तिमात्रत्वेनामुख्यत्वाद्गौणं तव इन्द्रियस-
 हितं मनो दर्शनादीनि करोतु न करोतु वा ॥ १७ ॥
 इन्द्रियार्थं ममतात्यागलक्षणं गुणमुपदिशन्ननास्थांमुपपादयति—
 ममेति । अमग्नः सन्निति पुंस्त्वं छान्दसम् । लमज्जः
 सन्निति पाठे तु त्वं मनः मा निमज्जयेत्यर्थः ॥ १८ ॥ स्वस्य
 जीवन्मुक्ताप्राप्तिप्रत्यये लिङ्गमाह—यदेति । न स्वदते
 अनर्थहेतुत्वाप्रतिसंधानेऽपि स्वत एव न रोचते ॥ १९ ॥ आ-

संसाराम्बुनिधावस्मिन्वासनाम्बुपरिप्लुते ।
 ये प्रज्ञा नावमारूढास्ते तीर्णा ब्रुडिताः परे ॥ २२
 धुरधाराप्रमितया धिया परमधीरया ।
 प्रविचार्यात्मनस्तत्त्वं ततः स्वपदमाविश ॥ २३
 यथा तत्त्वविदः प्राज्ञा ज्ञानवृंहितचेतसः ।
 विहरन्ति तथा राम विहर्तव्यं न मूढवत् ॥ २४
 जीवन्मुक्ता महात्मानो नित्यतृप्ता महाधियः ।
 आचारैरनुगन्तव्या न भोगकृपणाः शठाः ॥ २५
 न त्यजन्ति न वाञ्छन्ति व्यवहारं जगद्गतम् ।
 सर्वमेवानुवर्तन्ते पारावारविदो जनाः ॥ २६
 प्रभावस्याभिमानस्य गुणानां यशसः श्रियः ।
 न कचित्कृपणा लोके महान्तस्तत्त्वदर्शिनः ॥ २७
 सुशून्येऽपि न खिद्यन्ते देवोद्याने न सङ्गिनः ।
 नियतिं च न मुञ्चन्ति महान्तो भास्करा इव ॥ २८
 विगतेच्छा यथाप्राप्तव्यवहारानुवर्तिनः ।
 विचरन्ति समुन्नद्धाः स्वस्था देहरथे स्थिताः ॥ २९
 त्वमपि प्राप्तवान् राम विवेकमिममाततम् ।
 प्रज्ञावलेन चानेन ज्ञाने स्वस्थोऽसि सुन्दर ॥ ३०
 स्पष्टां दृष्टिमवष्टभ्य निर्मानो गतमत्सरः ।
 विहरास्मिन्भुवः पीठे परां सिद्धिमवाप्स्यसि ॥ ३१
 स्वस्थः सर्वहितत्यागी दूरालोकनवाञ्छनः ।
 परां शीतलतामन्तरादाय विहरानघ ॥ ३२

स्वादितेति च्छेदः । आसमन्तात् ऐहलौकिकाः पारलौकिकाश्च
 अस्वादिताः अरुचिविषयीकृता इन्द्रियार्था विषया यस्य धी-
 रस्य । सतनोर्व्युत्थाने देहभानवतः । अतनोः समाधिना तद्र-
 हितस्यापि । अर्थवशात् अनायासेनेति यावत् ॥ २० ॥ तस्यां
 जीवन्मुक्तौ वासनाभ्यश्चित्तस्य निष्कर्ष एव मुख्यं साधनमि-
 त्याह—उच्चैःपदायेति । उदारं विवेकवैराग्योत्कृष्टं चेतो मनः
 ॥ २१ ॥ ब्रुडिता निमग्नाः ॥ २२ ॥ किदृशी सा प्रज्ञानौस्तां
 दर्शयति—धुरधारेति । विवेकवैराग्यादितीक्ष्णीकृतयेत्यर्थः ।
 धीरया द्वन्द्वसहने धैर्यवत्या ॥ २३ ॥ २४ ॥ शठाः स्वपरवञ्चकाः
 ॥ २५ ॥ पारं ब्रह्मतत्त्वमवारं जगत्तत्त्वं तद्विदः ॥ २६ ॥ ननु
 विदुषामपि कचित्कार्पण्यं स्यान्नेत्याह—प्रभावस्येति । प्रभावो
 विद्यातपःपराकमाद्युत्कर्षः । गुणा दाक्ष्यकुलशीलादयः ।
 श्रियः संपदः । एतेषां हि विषये लोके कार्पण्यं प्रसिद्धम् ।
 तत्त्वदर्शिनः प्रभावादीनां मिथ्यात्वादपुरुषार्थतादर्शिनः ॥ २७ ॥
 सुशून्ये सर्वनाशेपि । देवोद्याने सर्वकामसमृद्धनन्दनादावपि न-
 सङ्गिनो नासक्ताः । नियतिं शास्त्रमर्यादाम् । भास्करपक्षे सुशून्ये
 आकाशे । नियतिं स्वमार्गमर्यादाम् ॥ २८ ॥ समुन्नद्धाः 'विज्ञा-
 नसारथिर्यस्य मनःप्रग्रहवान्नरः' इत्यादिश्रुत्युक्तसाधनसन्नद्धाः
 ॥ २९ ॥ मयि तर्हि ते गुणाः सन्ति न वेति संदेहकातरं राम-
 माश्वासयति—त्वमपीति ॥ ३० ॥ ३१ ॥ दूराः आलोकन-
 वासनाविषयकौतुकदर्शनेच्छा यस्य तथाविधो भूत्वेत्यर्थः ॥ ३२ ॥

वाल्मीकिरवाच ।

इत्थं गिरा विमलया विमलाशयस्य

रामो मुनेः सपदि मृष्ट इवावभासे ।

इत्यार्षे श्रीवासिष्ठमहारामायणे वा० मोक्षोपाये स्थितिप्रकरणे जीवन्मुक्तस्थितगुणवर्णनं नाम षट्चत्वारिंशः सर्गः ॥ ४६ ॥

सप्तचत्वारिंशः सर्गः ४७

श्रीराम उवाच ।

भगवन्सर्वधर्मज्ञ सर्ववेदाङ्गपारग ।

आश्वस्त इव तिष्ठामि शुद्धाभिर्भवदुक्तिभिः ॥ १

उदाराणि विविक्तानि पेशलान्युदितानि च ।

श्रोतुं तृप्तिं न गच्छामि वचांसि वदतस्तव ॥ २

जात्या राजससात्विक्याः कथनावसरान्तरे ।

उत्पत्तिर्भवता प्रोक्ता शास्त्रैः कमलजन्मनः ॥ ३

वसिष्ठ उवाच ।

बहूनि ब्रह्मलक्षाणि शंकरेन्द्रशतानि च ।

नारायणसहस्राणि समतीतानि राघव ॥ ४

अन्येषु च विचित्रेषु ब्रह्माण्डेषु च भूरिशः ।

नानाचारविहाराणि विहरन्ति सहस्रशः ॥ ५

तुल्यकालमनन्तेषु कालान्तरभवेषु च ।

जगत्सु प्रोज्झविष्यन्ति बहून्यन्यानि भूरिशः ॥ ६

तेषामब्जोद्भवादीनां ब्रह्माण्डेषु दिवौकसाम् ।

उत्पत्तयो महाबाहो विचित्राभ्युत्थिता इव ॥ ७

उपदिष्टार्थरहस्यानां रामस्यान्तरुन्मेषादाविर्भावं वाल्मीकिराह-
इत्थमिति । विमलाशयस्य मुनेर्वसिष्ठस्येत्यमुक्तप्रकारया गिरा
रामो मृष्टः परिमार्जितो दर्पण इव आवभासे । ज्ञानामृतेन
विराजितान्तःकरणः संपूर्णः शशाङ्क इव शीतलतां तापत्रयो-
पशान्तिं जगाम प्राप ॥ ३३ ॥ इति श्रीवासिष्ठमहारामायणे
तात्पर्यप्रकाशे स्थितिप्रकरणे षट्चत्वारिंशः सर्गः ॥ ४६ ॥

अतीता भाविनः सन्तो ब्रह्म ब्रह्माण्डकोटयः ।

देवाद्याश्चात्र वर्ण्यन्ते नियतानियतक्रमाः ॥ १ ॥

आश्वस्तः अपनीतभाराध्वक्षुच्छ्रमः पुरुष इव ॥ १ ॥ उदा-
राण्युत्तमभूर्यर्थप्रदानि । विविक्तानि वर्णपदवाक्यप्रकरणभेदैर्व्य-
क्तानि । पेशलानि विचित्रकथायुक्तिसंदर्भचतुराणि । उदितानि
आत्मतत्त्वप्रकाशकत्वेन हृदयपद्मविकासत्वेन च सूर्यादिवदु-
द्गतानि ॥ २ ॥ एवं प्रशंसया गुरुमुत्साह्य प्रासङ्गिकं ब्रह्मादि-
देवतैश्चर्यतत्त्वं जिज्ञासुः पृच्छति—जात्या इति । राजससा-
त्विक्या जात्याः जीवजातेः कथनावसरे भवता शास्त्रैर्नानावि-
धसृष्टिप्रतिपादकश्रुतिपुराणादिप्रमाणैः कमलजन्मन उत्पत्तिर्या
प्रोक्ता प्रस्तुता तां स्फुटं वर्णयेति शेषः ॥ ३ ॥ बहूनीत्यस्य
सर्वत्र संबन्धाच्छतसहस्रादिपदान्यप्यनन्तपराणि ॥ ४ ॥ अ-

१ वेदेवेदाङ्गपारग इति पाठः.

ज्ञानामृतेन मधुरेण विराजितान्तः-

पूर्णः शशाङ्क इव शीतलतां जगाम ॥ ३३

कदाचित्सुष्टयः शार्द्वयः कदाचित्पद्मजोद्भवाः ।

कदाचिदपि वैष्णव्यः कदाचिन्मुनिनिर्मिताः ॥ ८

कदाचित्पद्मजो ब्रह्मा कदाचित्सलिलोद्भवः ।

अण्डोद्भवः कदाचित्तु कदाचिज्जायतेऽम्बरात् ९

कस्मिंश्चिदण्डे त्र्यक्षोऽर्कः कस्मिंश्चिदपि वासवः ।

कस्मिंश्चित्पुण्डरीकाक्षः कस्मिंश्चित्र्यक्ष एव हि १०

कस्यांचिद्भूरभूतृष्ट्रौ नीरन्ध्रतरुसंकटा ।

कस्यांचिन्नरीरन्ध्रा कस्यांचिद्बृधरावृता ॥ ११

भूरभून्मृन्मयी काचित्काचिदासीद्दृषन्मयी ।

आसीद्धेममयी काचित्काचित्ताम्रमयी तथा ॥ १२

इहैव कानि चित्राणि जगन्त्यन्यान्यथान्यथा ।

अन्यान्यैकैकलोकानि निर्महांस्यपि कानिचित् १३

अनन्तानि जगन्त्यस्मिन्ब्रह्मतत्त्वमहाम्बरे ।

अम्भोधिबीचिजलवन्निमज्जन्त्युद्भवन्ति च ॥ १४

यथा तरङ्गा जलधौ मृगतृष्णा मरौ यथा ।

कुसुमानि यथा चूते तथा विश्वश्रियः परे ॥ १५

न्येषु ब्रह्माण्डेषु चादस्मिन्नपि नानाचारविहाराणि सुरासुरादि-
शरीराणीति शेषः ॥ ५ ॥ ६ ॥ विचित्रे इन्द्रजाले अभ्यु-
त्थिता इव ॥ ७ ॥ शार्द्व्यो रुद्रपूर्वाः । पद्मजादेव प्रथमजादु-
द्भवो यासां ताः । वैष्णव्यो विष्णुपूर्वाः । तथाचोक्तं पुराणे
'तपसा तोषयित्वेशं ब्रह्मविष्णुमहेश्वराः । परस्परस्माज्जायन्ते प-
रस्परजयैषिणः ॥' इति । मुनिनिर्मिता इत्यवान्तरसर्गाभिप्रायम्
॥ ८ ॥ ब्रह्मादीनामाविर्भावस्थानान्यप्यनियतानीत्याह—कदा-
चिदिति । पाद्मकल्पे पद्मजः सलिलोद्भव आपवाख्यः,
अण्डोद्भवः प्रसिद्धः । अम्बरादिति । तथाच 'आकाश-
प्रभवो ब्रह्मा' इति सूर्यवंशादिप्रस्तावे पूर्वरामायणे उक्तम्
॥ ९ ॥ एवमर्कादिपदाधिकारिष्वप्यनियम इत्याह—कस्मि-
ंश्चिदिति । त्र्यक्ष एव सर्वदेवताधिकारेष्विति एवकारबलाद्ब-
भ्यते । हिशब्दस्तस्यैवान्यत्रापि देवतान्तरभावकल्पना नान्य-
स्येति द्योतनार्थः ॥ १० ॥ नीरन्ध्रतरुसंकटा प्रथममिति सर्वत्र शे-
षः ॥ ११ ॥ प्राचुर्ये मयद् ॥ १२ ॥ इहास्मिन्ब्रह्माण्डे एव कानि
कियन्ति चित्राण्याश्चर्याणि । अथ अन्यान्यपि जगन्ति ब्रह्मा-
ण्डानि । अन्यथा अन्यैः प्रकारैः । बह्वाश्चर्याणीत्यर्थः । एकैक
एव सूर्यादिवल्लोक आलोकः प्रकाशात्मा येषु निर्महांसि
निष्प्रकाशानि ॥ १३ ॥ निमज्जन्ति लीयन्ते ॥ १४ ॥ १५ ॥

भानोर्गणयितुं शक्या रश्मिषु त्रसरेणवः ।
 आलोलवपुषो ब्रह्म तत्त्वेन जगतां गणाः ॥ १६
 यथा मशकजालानि वर्षादिष्वाकुलानि तु ।
 उत्पत्त्योत्पत्त्य नश्यन्ति तथेमा लोकसृष्टयः ॥ १७
 नच विज्ञायते कस्मात्कालात्प्रभृति चागताः ।
 नित्यागमापायपरा एताः सर्गपरम्पराः ॥ १८
 अनादिमत्योऽविरतं प्रस्फुरन्ति तरङ्गवत् ।
 पूर्वात्पूर्वं किलाभूवंस्ततः पूर्वतरं यथा ॥ १९
 भूत्वा भूत्वा प्रलीयन्ते ससुरासुरमानवाः ।
 सरित्तरङ्गभङ्गयैव समस्ता भूतजातयः ॥ २०
 यथेदमण्डं वैरिञ्चं तथा ब्रह्माण्डपङ्क्तयः ।
 याः सहस्राः परिक्षीणा नाडिका वत्सरेष्विव २१
 अन्याः संप्रति विद्यन्ते वर्तमानशरीरकाः ।
 प्रान्ते ब्रह्मपुरस्यास्य वितते ब्रह्मणः पदे ॥ २२
 ब्रह्मण्यन्या भविष्यन्ति ब्राह्म्यो ब्रह्मपुरश्रियः ।
 पुनस्ताश्च विनङ्क्ष्यन्ति भूत्वा भूत्वा यथा गिरः २३
 ब्रह्मण्यन्या भविष्यन्त्यः स्थिताः सर्गपरम्पराः ।
 घटा इव मृदो राशावङ्कुरे पल्लवा इव ॥ २४
 यावद्ब्रह्म चिदाकाशे तथा त्रिभुवनश्रियः ।
 स्फाराकारविकाराख्याः प्रेक्ष्यमाणा न किञ्चन २५
 उन्मज्जन्त्यो निमज्जन्त्यो न सत्या नाप्यसच्छ्रियः ।
 जडारम्भा वितन्वन्त्यस्ता एव खलता इव ॥ २६
 तरङ्गसमधर्मिण्यो दृष्टनष्टशरीरकाः ।

आलोलवपुषश्चलः ॥ १६ ॥ १७ ॥ तेषां सर्गाणां प्रवाहानादिता-
 माह—नचेत्यादिना । नित्यमेव आगमापायावाविर्भावतिरोभावौ
 तत्पराः ॥ १८ ॥ १९ ॥ सरित्तरङ्गाणां भङ्गा रीत्या ॥ २० ॥
 सहस्राः सहस्रशः । नाडिका घटिकाः ॥ २१ ॥ सर्वेषां ब्रह्मा-
 ण्डानां लीलोपाख्यानोक्तरीत्या हृदयाकाशस्थे ब्रह्मण्येव कल्पन-
 मित्याह—अन्या इति । अन्या ब्रह्माण्डपङ्क्तयः । संप्रति इदा-
 नीमपि । अस्य ब्रह्मोपलब्धिस्थानलाद्ब्रह्मपुरस्य शरीरस्य प्रान्ते
 हृदयपुण्डरीकदेशे स्थिते वितते अत्यन्तविस्तीर्णे ब्रह्मणः पदे
 ब्रह्मणि वर्तमानशरीरकाः परिवर्तमानमूर्तयः सत्यो विद्यन्ते ।
 ‘अस्मिन्वावापृथिवी अन्तरेव समाहिते’ इति श्रुतेरिति भावः
 ॥ २२ ॥ ब्रह्मपुरोपलक्षितहृदयाकाशस्य श्रियः शोभाभूताः ब्राह्म्यो
 ब्रह्मनिर्मिता ब्रह्माण्डपङ्क्तयः । यथा गिरो ध्वनिमेदा आकाशे
 भूलाभूला नश्यन्ति तद्वत् ॥ २३ ॥ दृष्टान्तान्तरोक्त्यर्थमुक्तमेवाह
 —ब्रह्मणीति ॥ २४ ॥ यावत्तत्त्वज्ञानेन प्रेक्ष्यमाणा न किञ्चनेति
 बाधस्तावत्कालं भविष्यन्तीत्यर्थः ॥ २५ ॥ जडारम्भाः मूर्खै-
 रण्यस्ताः । वितन्वन्त्यो विस्तीर्यमाणाः खलता व्योमलता इव
 ॥ २६ ॥ सृष्टिराशीनां स्वान्तर्गतसृष्टिसमष्टिभूतानां ब्रह्माण्डानां
 सृष्टयश्चित्राकाराणि विचेष्टितानि तदन्तर्गतप्राणिचेष्टा यासां
 ताः ॥ २७ ॥ सर्वेषां ब्रह्माण्डानां समस्ताः सृष्टि-
 दृष्टयस्तत्त्वज्ञविषये सलिलादृष्टय इव न व्यतिरिक्ता इति परेणा-

सर्वासां सृष्टिराशीनां चित्राकारविचेष्टिताः ॥ २७
 चित्राकारविकाराश्च चित्ररूपा हि सृष्टयः ।
 व्यतिरिक्ता न सर्वेषां समस्ताः सृष्टिदृष्टयः ॥ २८
 तत्त्वज्ञविषये राम सलिलादिव वृष्टयः ।
 आयान्ति सृष्टयो देवाज्जलदादिव वृष्टयः ॥ २९
 व्यतिरिक्ता न सर्वेषां समस्ताः सृष्टिदृष्टयः ।
 व्यतिरिक्ता द्रवाम्भोधिस्वाष्टीलाः शाल्मलेरिव ३०
 इह सृष्टिषु पुष्टासु निकृष्टासु च राघव ।
 परमान्नभसो जातास्तन्मात्रमलमालिका ॥ ३१
 कदाचित्प्रथमं व्योम प्रतिष्ठामधिगच्छति ।
 ततः प्रजायते ब्रह्मा व्योमजोऽसौ प्रजापतिः ॥ ३२
 कदाचित्प्रथमं वायुः प्रतिष्ठामधिगच्छति ।
 ततः प्रजायते ब्रह्मा वायुजोऽसौ प्रजापतिः ॥ ३३
 कदाचित्प्रथमं तेजः प्रतिष्ठामधिगच्छति ।
 ततः प्रजायते कर्ता तेजसोऽसौ प्रजापतिः ॥ ३४
 कदाचित्प्रथमं वारि प्रतिष्ठामधिगच्छति ।
 ततः प्रजायते ब्रह्मा वारिजोऽसौ प्रजापतिः ॥ ३५
 कदाचित्प्रथमं पृथ्वी स्फारतामधिगच्छति ।
 ततः प्रजायते ब्रह्मा पार्थिवोऽसौ प्रजापतिः ॥ ३६
 इदं चत्वारि संपीड्य पञ्चमं वर्धते यदा ।
 तदा तज्जात एवैष कुरुते जागतीं क्रियाम् ॥ ३७
 कदाचिदप्सु वायौ वा सुस्फारे वापि तेजसि ।
 स्वयं संपद्यतेऽकस्मात्पुमान्प्रकृतिभावितः ॥ ३८

नवयः ॥ २८ ॥ अतत्त्वज्ञदृष्ट्या तु जलदादृष्टय इव देवात्त-
 दस्थेश्वरादायान्ति ॥ २९ ॥ परमार्थतस्तु अज्ञानां तत्त्वविदां च सर्वे-
 षां न व्यतिरिक्ताः । मूलकृष्टानि द्रवरूपाणि भूमेरम्भांसि धारय-
 न्तीति द्रवाम्भोधयः शिरास्ताश्च स्वाः स्वीयास्त्वक्कीनाटपत्रादयश्च
 अष्टीलादारुबीजादिग्रन्थयश्च शाल्मलेर्वृक्षाद्यथा न व्यतिरिक्तास्त-
 द्वा ॥ ३० ॥ पुष्टासु स्थूलभूतारब्धासु देहादिषु निकृष्टासु सूक्ष्म-
 भूतारब्धास्त्रिन्द्रियादिषु च परमान्नभसः अव्याकृताकाशाज्जाताः
 भूतसूक्ष्माख्यपञ्चतन्मात्रलक्षणस्य मायामलस्य सूत्रस्थानीयस्य
 स्फटिकरुद्राक्षप्रथिता मालिका इव सर्वभावा इत्यर्थः ॥ ३१ ॥
 कदाचित्पद्मजो ब्रह्मेति यदुक्तं तत्र यथायोगं पञ्चीकरणोत्तरभा-
 विस्थूलव्योमादीनां प्रथमाविर्भावकमो नियामक इत्याह—
 कदाचिदित्यादिना । प्रतिष्ठां स्थूलीभावेन स्थितिम् । एवं
 सर्वत्र ॥ ३२ ॥ ३३ ॥ ३४ ॥ ३५ ॥ ३६ ॥ इदानीमेकै-
 कस्योक्तव्योमादेः प्रथममाविर्भावे युक्तिमाह—इदमिति ।
 इदं स्वातिरिक्तं चलारि भूतचतुष्टयं संपीड्य स्वांशोप-
 बृंहणेन तिरोभूतमिव कृत्वा पञ्चमं यदेव भूतं यदा वर्धते तदा
 तज्जात एवैष ब्रह्मा जागतीं तदुत्तरसृष्ट्यादिक्रियां कुरुत इत्यर्थः
 ॥ ३७ ॥ सर्वेषां पञ्चभूतकार्यतया पञ्चात्मकत्वे सति तदुद्भवस्य
 प्रजापतेः कथमेकैकजलव्यपदेश इति चेद्वैशेष्यादिति न्यायेने-
 त्याह—कदाचिदिति । सुस्फारे अधिकभागवति सति तदुपाधिः

तस्याथ शब्दो वदनात्कदाचिज्जायते पदात् ।
 कदाचिदंशात्पृष्ठाद्वा कदाचिल्लोचनात्करात् ॥ ३९
 कदाचित्पुरुषस्यास्य नामौ पद्मं प्रजायते ।
 तस्मिन्संवर्धते ब्रह्मा पद्मजोऽसौ प्रकीर्तितः ॥ ४०
 मायेयं स्वप्नवद्भ्रान्तिर्मिथ्यारचितचक्रिका ।
 मनोराज्यमिवालोऽलसलिलावर्तसुन्दरी ॥ ४१
 किमिवास्यां वद ब्रह्मै कथं संभवतीह ते ।
 क्वचिद्बालमनोराज्यमिदं पर्यनुयुज्यते ॥ ४२
 कदाचिदम्बरे शुद्धे मनस्तत्त्वानुरञ्जनात् ।
 सौवर्णं ब्रह्मगर्भं च स्वयमण्डं प्रवर्तते ॥ ४३
 कदाचिदेव पुरुषो वीर्यं सृजति वारिणि ।
 तस्मात्प्रजायते पद्मं ब्रह्माण्डमथवा महत् ॥ ४४
 तस्मात्प्रजायते ब्रह्मा कदाचिद्भास्करोऽप्यसौ ।
 कदाचिद्गुणो ब्रह्मा कदाचिद्वायुरण्डजः ॥ ४५
 एवमन्तर्विहीनासु विचित्रास्त्रिह सृष्टिषु ।
 विचित्रोत्पत्तयो राम ब्रह्मणो विविधा गताः ॥ ४६
 निदर्शनार्थं सृष्टेस्तु भयैकस्य प्रजापतेः ।
 भवते कथितोत्पत्तिर्न तत्र नियमः क्वचित् ॥ ४७
 मनोविजृम्भणमिदं संसार इति संमतम् ।
 संबोधनाय भवतः सृष्टिक्रम उदाहृतः ॥ ४८
 सात्त्विकीप्रभृतयो याश्च जातयश्चेत्थमागताः ।
 इति ते कथनायैष सृष्टिक्रम उदाहृतः ॥ ४९

पुमान्प्रजापतिः प्रकृत्या पूर्वोपासनक्रमानुसारिखभावेन भावितो
 वासितः स्वयमेव आपवो वायुजस्तैजस इत्याद्याकारेणाकस्मा-
 त्संपद्यत इत्यर्थः ॥ ३८ ॥ तस्य देहावयवेभ्यः सर्गप्रवृत्तिं
 दर्शयति—तस्येति । अथानन्तरम् । शब्दो नामरूपयोरप्युप-
 लक्षणम् । तथाच मुखाद्यवयवेभ्यो ब्राह्मणादिशब्दाः सहायैर्य-
 थायोगं जायन्ते । 'ब्राह्मणोऽस्य मुखमासीत्' इत्यादिश्रुतेरि-
 त्यर्थः । अंशात्पुरोभागात् । पृष्ठात्पश्चाद्भागात् ॥ ३९ ॥ अस्यैव
 नारायणाख्यस्य पुरुषस्य । तत्र तस्यैव पद्मे जन्मवशात्पद्मजा-
 ख्येत्याह—तस्मिन्निति ॥ ४० ॥ सतस्तत एव तस्य कथं जन्म
 घटतामिति पर्यनुयुज्जानं रामं प्रत्याह—मायेयमिति ॥ ४१ ॥
 यदि सतः पुरुषस्य खनामिपद्मे जन्म न संभवति तर्हि अस्यां
 असङ्गाद्वितीयायां ज्ञप्तौ ब्रह्मणि ते तव किमिव द्वितीयं
 जगद्रूपं संभवति कथं च संभवति तद्वदेत्यर्थः । तथाच
 तव पर्यनुयोगो बालमनोराज्यपर्यनुयोगसम एवेत्याह—
 क्वचिदिति काकुः ॥ ४२ ॥ पद्मजोत्पत्तिवद्भ्योमजोत्पत्तिमपि
 मनसोऽचिन्त्यरचनाशक्तिमवलम्ब्य समर्थयति—कदाचिदिति
 ॥ ४३ ॥ पद्मं भूपद्मम् ॥ ४४ ॥ भास्करः प्राक्कल्पे सूर्याधि-
 कारस्थोऽस्मिन्कल्पे ब्रह्मा भवति । एवं वरुणादयोऽपि ॥ ४५ ॥
 अतः प्रत्यगात्मनि विहीनासु असतीषु । ब्रह्मणः प्रस्तुतहिरण्य-
 गर्भस्य विचित्रा उत्पत्तयो गताः । 'ब्रह्माणः' इति पाठः स्पष्टः

१५५ इति पाठः.

पुनः सृष्टिः पुनर्नाशः पुनर्दुःखं पुनः सुखम् ।
 पुनरज्ञः पुनस्तज्ज्ञो बन्धमोक्षदृशः पुनः ॥ ५०
 पुनः सृष्टिकराऽवीतवीतस्नेहदृशः पुनः ।
 दीपा इव कृतालोकाः प्रशाम्यन्त्युद्भवन्ति च ५१
 देहोत्पत्तौ विनाशे च दीपानां ब्रह्मणामपि ।
 कालेनाधिकातां त्यक्त्वा नाशे भेदो न कश्चन ५२
 पुनः कृतं पुनस्त्रेता पुनः स द्वापरः कलिः ।
 पुनरावर्तते सर्वं चक्रावर्ततया जगत् ॥ ५३
 पुनर्मन्वन्तरारम्भाः पुनः कल्पपरम्पराः ।
 पुनः पुनः कार्यदशाः प्रातः प्रातरहो यथा ॥ ५४
 लोकालोककलाकालकलनाकलितान्तरम् ।
 पुनःपुनरिदं सर्वं न किञ्चन पुनःपुनः ॥ ५५
 अनाहते प्रतप्तेऽयःपिण्डेऽनलकणा इव ।
 इमे भावाः स्थिता नित्यं चिदाकाशे स्वभावतः ५६
 कदाचिदनभिव्यक्तं कदाचिद्व्यक्तिमागतम् ।
 इदमस्ति परे तत्त्वे सर्वं वृक्ष इवार्तवम् ॥ ५७
 चित्स्पन्द एव सर्वात्मा सर्वदैवेदृशाकृतिः ।
 यदस्माज्जायते सर्गो द्वीन्दुत्वमिव लोचनात् ॥ ५८
 चितः सर्वाः समायान्ति संतताः सृष्टिदृष्टयः ।
 तत्स्था एवाप्यतत्स्थाभाश्चन्द्रादिव मरीचयः ५९
 न कदाचन संसारः क्लिष्यं राम सत्सदा ।
 सर्वशक्तावसंसारशक्तिता विद्यते यतः ॥ ६०

॥ ४६ ॥ एकस्येदं वर्णनमन्येषामपि स्थालीपुलाकन्यायेन
 निदर्शनार्थमित्याह—निदर्शनेति ॥ ४७ ॥ संमतं सिद्धान्तः ।
 तस्य सम्यग्बोधनाय ॥ ४८ ॥ पूर्ववर्णिता जीवजातिभेदा अपि
 निदर्शनार्थमेवेत्याह—सात्त्विकीति । सृष्टिक्रमवर्णनमपि एतदर्थ-
 मेवेत्याह—इतीति ॥ ४९ ॥ यावदेतन्मनः समूलं नोन्मूल्यते
 तावत्संसारपरम्परायाः कदाप्यनुपरम इति दर्शयति—पुनः
 सृष्टिरित्यादिना । मोक्षदृशो मोक्षास्तित्वकल्पनाः ॥ ५० ॥
 अवीतेषु वर्तमानागामिप्रियेषु वीतेष्वतीतप्रियेषु स्नेहदृशः ॥ ५१ ॥
 ननु दीपा अल्पकालस्थायिनो द्विपरार्थायुषां ब्रह्मादिशरीराणां
 कथमुपमास्तत्राह—देहोत्पत्ताविति । दीपपक्षे देहोत्पत्तिश्चम्प-
 ककलिकाकारसंस्थाननिष्पत्तिः । उत्पत्तिनाशौ आयन्तक्षणि-
 कभावविकारौ नाशस्त्वनाद्यन्तयोः पूर्वोत्तरकालयोरसलमिति न
 पौनरुक्त्यम् ॥ ५२ ॥ चक्रमिवावर्तत इति चक्रावर्तस्तद्भावेन
 ॥ ५३ ॥ ५४ ॥ लोकालोकौ दिनरात्री कलात्रिंशत्काष्ठात्मको
 सुहृत्तद्वादशभागस्य क्षणस्य त्रिंशो भागस्तद्वटिताभिः प्राण्यायुः-
 कालकलनाभिः कलिताः परिच्छिन्ना आन्तराः सर्वपदार्था
 यस्मिन् ॥ ५५ ॥ अनाहते शिलाद्याघातरहिते । स्वभावतो
 मायावीजस्वभावात् ॥ ५६ ॥ आर्तवं तत्तद्वतुभवं फलपुष्पादीव
 ॥ ५७ ॥ चित्स्पन्दश्चिद्विवर्तः । द्वीन्दुत्वमिन्दुद्वित्वम् ॥ ५८ ॥
 ५९ ॥ असंसारशक्तिता असंसारस्वभावता । असङ्गाद्वितीयस्व-
 भावतेति यावत् । विद्यते परमार्थत इति शेषः ॥ ६० ॥

न चैवेदं कदाचित्तु साधो जगदनीदृशम् ।
 सर्वशक्तौ हि संसारशक्तिता विद्यते यतः ॥ ६१
 महाकल्पावधिः कालेन संसारितयेद्वया ।
 न भविष्यति संसार इदानीमिति युज्यते ॥ ६२
 ब्रह्मदृष्ट्या सर्वमेवेदं ब्रह्मैवेति महामते ।
 नास्ति संसार इत्येतदुपपद्यत एव च ॥ ६३
 अज्ञदृष्ट्या त्वविच्छिन्नसंसारत्वादनारतम् ।
 नित्या संसारमायेयं मिथ्यापीहोपपद्यते ॥ ६४
 पुनःपुनश्च भावित्वान्न कदाचिदनीदृशम् ।
 जगदित्येतदित्युक्तं न मृषा रघुनन्दन ॥ ६५
 अनारतपतद्रूपा दिशो दृष्टा विनश्वराः ।
 विनाशीदं जगत्सर्वमिति किं नोपपद्यते ॥ ६६
 सर्वत्रोदितचन्द्रार्का दिशो दृष्टाः स्थिराचलाः ।
 अविनाशि जगत्सर्वमित्यप्यवितथोपमम् ॥ ६७
 न तदस्ति न यत्तस्मिन्नेकस्मिन्विततात्मनि ।
 संकल्पकलनाजालमनाख्ये नोपपद्यते ॥ ६८
 पुनःपुनरिदं सर्वं पुनर्मरणजन्मनी ।
 पुनः सुखं पुनर्दुःखं पुनः करणकर्मणी ॥ ६९
 पुनराशाः पुनर्व्योम पुनरम्भोधयोऽद्वयः ।
 अभ्युदेति पुनः सृष्टिः खवदर्कप्रभा यथा ॥ ७०
 पुनर्देव्याः पुनर्देवाः पुनर्लोकान्तरक्रमाः ।
 पुनः स्वर्गापवर्गैर्हाः पुनरिन्द्रः पुनः शशी ॥ ७१
 पुनर्नारायणो देवः पुनर्दनुस्तादयः ।

संसारशक्तिता जगद्वीजमर्थादा ॥ ६१ ॥ इद्वया अधिष्ठानचैतन्यदी-
 स्या संसारितया कालेन चोपलक्षितः संसारो महाकल्पो वै-
 ज्ञानिको मोक्षाख्यः प्रलयस्तदवधिर्विद्यते अग्रे न भविष्यतीति
 व्यवहार इदानीं युज्यत इत्यन्वयः ॥ ६२ ॥ संसारासत्त्वसत्त्वयो-
 विरोधमाशङ्क्य दृष्टिमेदेन विरोधमाह—ज्ञदृष्ट्येत्यादिना ॥ ६३ ॥
 ६४ ॥ अतएव कर्ममीमांसकानां न कदाचिदनीदृशं जगदिति
 जगत्प्रवाहनित्यव्यवहारोऽप्युपपन्न इत्याह—पुनरिति । इति अ-
 नया दृष्ट्या न मृषा । तदीप्सितकर्मकाण्डप्रामाण्योपपादकत्वादित्यर्थः ॥ ६५ ॥ अज्ञदृष्टीनां विचित्रलाहुद्धादिभिः स्वस्वप्रक्रि-
 यानिर्वाहाय कल्पिताः क्षणिकपरमाण्वादिव्यवहारा अपि तद्दृष्ट्या
 उपपद्यन्त एवेत्याह—अनारतेति । दिशो दिक्षुदिता विद्युदा-
 दयः अनारतं सदा पतद्रूपाः क्षणप्रध्वंसिस्वभावा दृष्टाः ।
 तथैव सर्वत्र कल्पनादित्यर्थः । किमिति काकुः ॥ ६६ ॥ एवं
 चन्द्रार्कादिस्फीतालोकासु दिक्षु पर्वतभूम्यब्धीनां स्थिरताद-
 र्शनात्सदैव स्वसत्तया सदैव जगदिति सांख्यादिकल्प-
 नाप्युपपद्यत एवेत्याह—सर्वत्रेति ॥ ६७ ॥ तथाच ब्रह्मणि
 तत्तत्संकल्पितेष्वर्थेष्वनुपपन्नं किमपि नास्ति संकल्पकलनाजा-
 लमेव परं नोपपद्यत इत्याह—न तदस्तीति ॥ ६८ ॥ प्रासङ्गिकं
 सर्वसंभवमुपपाद्य प्रस्तुतं सर्गपौनःपुन्यमेव वर्णयति—पुनरि-
 त्यादिना ॥ ६९ ॥ खवत्सु गवाक्षच्छिद्रवत्सु गृहेषु एकैवार्क-

पुनराशांचलच्चारुचन्द्रार्कवरुणानिलाः ॥ ७२
 सुमेरुकर्णिकार्कान्ता सह्यकेसरशालिनी ।
 पूर्णा स्फीतोदरोदेति रोदसी नलिनी पुनः ॥ ७३
 व्योमकाननमाक्रम्य वलगत्यंशुनखोत्करैः ।
 तमःकरिघटा भेत्तुं पुनर्भास्करकेसरी ॥ ७४
 पुनरिन्दुश्चलत्स्वच्छमञ्जरीसुन्दरैः करैः ।
 करोत्यमृतमाहादिदिग्वधूमुखमण्डनम् ॥ ७५
 पुनः स्वर्गतरोः पुण्यक्षयवातसमीरिताः ।
 पतन्तीह विनुन्नाङ्गाः पुण्यकृत्युष्पराशयः ॥ ७६
 पुनः कार्यक्रियापक्षैः संसारारम्भनामकम् ।
 किञ्चित्पटपटं कृत्वा याति कालकपिञ्जलः ॥ ७७
 पुनरिन्द्रादिके याते सज्जमास्थाय केवलम् ।
 आयात्यपरदेवेन्द्रपद्मपदः स्वर्गपङ्कजम् ॥ ७८
 पुनः कालं कृपापूतं कलुषीकुरुते कलिः ।
 सचक्रिणमिवाभ्युधि प्रवृद्धोऽवकरानिलः ॥ ७९
 पुनः कालकुलालेन कृतभूतशरावकम् ।
 चक्रमावर्त्यते वेगादजस्रं कल्पनामकम् ॥ ८०
 पुनर्नीरसतामेति जगदस्तशुभस्थिति ।
 अभ्यासीभूतसंकल्पं संशुष्कमिव काननम् ॥ ८१
 पुनरर्कगणेष्वग्निदग्धान्तकलेवरम् ।
 सर्वभूतास्थिसंपूर्णं जगदेति श्मशानताम् ॥ ८२
 पुनः कुलाचलाकारपुष्करावर्तवर्षणैः ।
 नृत्यद्भववृहत्फेनां यात्येकार्णवतां जगत् ॥ ८३

प्रभा यथा नानात्वेनोदेति तथा ॥ ७० ॥ ७१ ॥ ७२ ॥
 पूर्णा प्राणिपुण्यामोदैर्भोगमकरन्दैश्च स्फीतोदरा विशालकुक्षिः ।
 द्यावापृथिव्यौ रोदस्यौ तल्लक्षणा नलिनी ॥ ७३ ॥ वलगत्युद्गच्छति
 ॥ ७४ ॥ आहादि सर्वप्राणिसुखकरं अमृतं करोत्युपविनोति
 ॥ ७५ ॥ पुण्यानि कृन्तन्ति भोगैश्छिन्दन्तीति पुण्यकृतः स्वर्गि-
 णस्तल्लक्षणाः पुष्पराशयः ॥ ७६ ॥ पटपटं कृत्वा । ननु 'अनुकरणं
 चानितिपरम्' इति गतिसंज्ञायां 'कुगतिप्रादयः' इति नित्यं स-
 मासे ल्यपा भाव्यम् । सत्यम् । किञ्चिदिति विशेषणदर्शनात् 'स-
 विशेषणानां वृत्तिर्न' इति महाभाष्योक्तेर्न समासः । कालः सृष्टि-
 कालस्तल्लक्षणः कपिञ्जलः पक्षिविशेषः ॥ ७७ ॥ पूर्वैन्द्रलक्षणे
 अलिके क्षुद्रध्रुमरे याते निवृत्ताधिकारे सति । सज्जं नूतनतत्त-
 न्मन्वन्तराधिकारिदेवतागणान्तरसन्नद्धमैरावताद्यास्थाय । 'रा-
 ज्यम्' इति पाठे स्पष्टम् । केवलं पूर्वदेशगणशून्यम् ॥ ७८ ॥ कृतेन
 युगेन आपूतं सर्वतः पूतम् । कलिरधर्मः । सचक्रिणं स्वान्तः-
 शयानविष्णुसहितम् । अवकिरसि पांसूनिखवकारोऽनिलः प्रलय-
 वायुः ॥ ७९ ॥ कृताः प्राणिशरावा यस्मिन् ॥ ८० ॥ नीरसतां
 धर्मरसहीनताम् । अभ्यासीभूतसंकल्पं यस्य यद्विषये पूर्वाभ्यास-
 स्तदनुगुणीभूताः संकल्पा यस्मिन् ॥ ८१ ॥ ८२ ॥ नृत्यन् भवः

पुनः संशान्तवायवम्बुरिकं सकलवस्तुभिः ।

तदपूर्वमिवाकाशं जगदायाति शून्यताम् ॥ ८४

पुनः कतिपया भुक्त्वा समाः समरसाशयः ।

जीवितं जीर्णया तन्वा पुनः स्वात्मनि लीयते ॥ ८५

पुनरन्येन कालेन तथैव जगतां गणान् ।

मनस्तनोति वै शून्ये गन्धर्वनगरं यथा ॥ ८६

पुनः सर्गसमारम्भः प्रलये सर्वसंभवः ।

सर्वं पुनरिदं राम चक्रवत्परिवर्तते ॥ ८७

इत्यार्षे श्रीवासिष्ठमहारामायणे वाल्मीकीये मो० स्थितिप्रकरणे जगद्वासर्निर्णययोगोपदेशो नाम सप्तचत्वारिंशः सर्गः ॥ ४७ ॥

किमेतस्मिन्महामायाडम्बरे दीर्घशम्बरे ।

राम सत्यमसत्यं वा निर्णयं यदिहोच्यते ॥ ८८

दाशूराख्यायिकेवेयं राम संसारचक्रिका ।

कल्पनारचिताकारा वस्तुशून्या न वस्तुतः ॥ ८९

अविरलमिदमाततं विकल्पै-

रसदुदितैरपि तैर्द्विचन्द्रकल्पैः ।

विरचितमसतानुपन्नसत्यं

जगदिह तेन विमूढता किमुत्था ॥ ९०

अष्टचत्वारिंशः सर्गः ४८

वसिष्ठ उवाच ।

क्रियाविशेषबहुला भोगैश्वर्यहताशयाः ।

नापेक्षन्ते यदा सत्यं न पश्यन्ति शठास्तदा ॥ १

ये तु पारं गता बुद्धेरिन्द्रियैर्न वशीकृताः ।

त एनां जागतीं मायां पश्यन्ति करबिल्ववत् ॥ २

तुच्छां तां जागतीं मायां दृष्ट्वा जीवो विचारवान् ।

अहंकारमयीं मायां त्यजत्यहिरिव त्वचम् ॥ ३

असक्ततां ततोऽभ्येत्य पुना राम न जायते ।

क्षेत्रेष्वपि चिरं तिष्ठन्वीजं दग्धमिवाग्निना ॥ ४

आधिव्याधिपरीताय प्रातर्वाद्य विनाशने ।

प्रयतन्ते शरीराय हितमज्ञास्तु नात्मने ॥ ५

त्वमप्यज्ञवदज्ञस्य शरीरस्य समीहितम् ।

मा संपादय दुःखाय भवात्मैकपरायणः ॥ ६

श्रीराम उवाच ।

दाशूराख्यायिकेवेयं सुखसंसारचक्रिका ।

कल्पनारचिताकारा वस्तुशून्येति किं प्रभो ॥ ७

वसिष्ठ उवाच ।

जगन्मायास्वरूपस्य वर्णनाव्यपदेशतः ।

दाशूराख्यायिकां राम वर्णयमानां मया शृणु ॥ ८

अस्त्यस्मिन्वसुधापीठे विचित्रकुसुमद्रुमः ।

मागधो नाम विख्यातः श्रीमाञ्जनपदो महान् ॥ ९

कदम्बवनविस्तारलीलावलितजङ्गलः ।

विचित्रविहगव्यूहसर्वाश्चर्यमनोहरः ॥ १०

सस्यसंकटसीमान्तःपुरोपवनमण्डितः ।

कमलोत्पलकह्लारपूर्णसर्वसरित्तटः ॥ ११

उद्यानदोलाविलसल्ललनागेयघुंघुमः ।

निशोपभुक्तकुसुमनीरन्ध्रविशिखावनिः ॥ १२

संहाररुद्र एव शुभ्रत्वादृहन् फेनो यस्याम् ॥ ८३ ॥ ८४ ॥

जीवितं भुक्त्वा अनुभूय ॥ ८५ ॥ ८६ ॥ पुनः प्रलये सति

सर्गसमारम्भः ॥ ८७ ॥ दीर्घशम्बरे दीर्घभ्रमे किं निर्णयं वि-

चार्येत्थमिति निश्चयं न किञ्चिदित्यर्थः । 'निर्णयम्' इति पाठे

निर्युक्तिकमित्यर्थः ॥ ८८ ॥ उक्तेऽर्थे दाशूराख्यायिकामुदाहरि-

ष्यामीत्याशयेनाह—दाशूरेति ॥ ८९ ॥ येन हेतुना इदं जग-

दसतोऽज्ञानादुदितैर्विकल्पैरविरलमविच्छिन्नप्रवाहं यथा स्यात्तथा

आततं तथा असता अविद्यमानेनैव कर्त्रा विरचितमनुपन्नमनुस-

तमधिष्ठानब्रह्म सत्यं येन तथाविधं तेन हेतुना ते विमूढता

किमुत्था कस्मान्निमित्ताज्जाता । यन्निमित्तं त्वं पश्यसि तन्नास्त्येव

यत्त्वस्ति परमार्थतस्तदभयं ब्रह्मैवेति न ते निर्निमित्तो मोहोऽयं

युक्त इत्युपसंहारः ॥ ९० ॥ इति श्रीवासिष्ठमहारामायणतात्प-

र्यप्रकाशे स्थितिप्रकरणे सप्तचत्वारिंशः सर्गः ॥ ४७ ॥

भोगादिलिप्सा कुत्सात्र दाशूराख्याय संभवः ।

प्रसन्नाच्चानलात्तस्य वरप्राप्त्यर्थमीर्यते ॥ १ ॥

यदि इयं संसारचक्रिका कल्पनामात्रं यदि ब्रह्मैव तत्त्वतोऽस्ति

तर्हि तथा किमिति मेधाप्रतिभाकौशलशालिष्वपि महाजनेषु

कोऽपि न पश्यति तत्र को हेतुरिति चेत्तदनपेक्षा तद्विरुद्धभोगै-

श्वर्यायमिनिवेशश्च हेतुरित्याह—क्रियाविशेषेति । ऐहिकामुष्मि-

कभोगैश्वर्यापायभूतैर्लौकिकैर्वैदिकैश्च क्रियाविशेषैर्बहुला उपचि-

तकामाः शठाः स्वरवञ्चकाः ॥ १ ॥ तर्हि के पश्यन्ति ताना-

ह—ये इति । मायाग्रहणं सत्यस्याप्युपलक्षणम् ॥ २ ॥ जा-

गतीं बाह्यां ममेत्यमिनिवेशहेतुभूताम् । अहंकारमयीमान्तरी-

महमित्यमिनिवेशहेतुभूताम् ॥ ३ ॥ ४ ॥ भोगैश्वर्यप्रसक्तस्य

कारागृहदार्ढ्यायेव देहरक्षणाय वृथानर्थाय च प्रयासं परमपुरु-

षार्थोपेक्षां चात्यन्तानुचितां दृष्ट्वा तमनुशोचति—आधीति ।

प्रातः अद्य वा विनाशिने । 'चतुर्थी तदर्थार्थ—' इति हित-

शब्दयोगे चतुर्थी ॥ ५ ॥ ६ ॥ प्राक् प्रसृतां दाशूराख्यायिकां

शुश्रूषू रामः पृच्छति—दाशूरेति । विषयामुखार्थां संसारचक्रि-

का वस्तुशून्या इति यत्त्वयोक्तं तत्किं कीदृशम् । यादृशं तथा

वर्णयेत्यर्थः ॥ ७ ॥ वर्णनाया व्यपदेशतः । उदाहरणतयेत्यर्थः

॥ ८ ॥ मगधानां निवासो जनपदो मागधः । 'तस्य निवासः'

इत्यणू ॥ ९ ॥ १० ॥ सस्यैः संकटा निबिडिताः सीमान्ता

ग्रामसीमावधयो यस्मिन् ॥ ११ ॥ निशया उपभुक्तैरिव म्ला-

तत्रैकस्मिन्निरितटे कर्णिकारसमाकुले ।
कदलीखण्डनीरन्ध्रनीपगुल्मविराजिते ॥ १३
पुष्पौघस्फूर्जदनिले केसरारुणधूलिनि ।
कारण्डवक्रतारावे रसत्सरससारसे ॥ १४
तस्मिन्नगवरे पुण्ये विचित्रविहगद्रुमे ।
कश्चित्परमधर्मात्मा मुनिरासीन्महातपाः ॥ १५
दाशूरनामा महता तपोयोगेन संयुतः ।
कदम्बपृष्ठवास्तव्यो वीतरागो महामतिः ॥ १६

श्रीराम उवाच ।

असौ तपस्वी भगवन्विपिने केन हेतुना ।
कथं चाप्यवसत्पृष्ठे कदम्बस्य महातरोः ॥ १७

वसिष्ठ उवाच ।

शरलोमेति विख्यातः पिता तस्य बभूवह ।
रामाऽपर इव ब्रह्मा तस्मिन्नेवावसद्गिरौ ॥ १८
तस्यासावेकपुत्रोऽभूत्कचो देवगुरोरिव ।
तेन सार्धं स पुत्रेण नीतवाञ्छीवितं वने ॥ १९
अथासौ शरलोमात्र भुक्त्वा युगगणं ययौ ।
त्यक्तदेहः सुरागारं मुक्तनीडः खगो यथा ॥ २०
एक एव वने तस्मिन्दाशूरः प्ररुद ह ।
दशापनीतपितृकः करुणं कुररो यथा ॥ २१
मातापितृवियोगेन शोकसंतापिताशयः ।
म्लानिमभ्याययौ नूनं हेमन्त इव पङ्कजम् ॥ २२
बालोऽसावतिदीनात्मा वनदेवतया वने ।
इत्थमाश्वासितो राम तदाऽदृश्यशरीरया ॥ २३
ऋषिपुत्र महाप्राज्ञ किमज्ञ इव रोदिषि ।
संसारस्य न कस्मात्त्वं स्वरूपं वेत्ति चञ्चलम् ॥ २४

नोत्सृष्टैः कुसुमैर्नारन्ध्रा विशिखा मन्मथशरा यस्यां तथाविधा
अवनिर्यस्मिन् ॥ १२ ॥ तत्र तस्मिन् जनपदे । नीपैः कद-
म्बैरन्यैश्च गुल्मैर्विराजिते ॥ १३ ॥ पुष्पेषु ओघैः प्रवाहैः स्फूर्-
जन्तो ध्वनन्तोऽनिला यस्मिन् । रसन्तः सरसाः सानुरागाः
सारसाः यस्मिन् ॥ १४ ॥ १५ ॥ तपःसहितेन योगेन ।
कदम्बपृष्ठे कदम्बाग्रे वसतीति वास्तव्यः 'वसेस्तव्यकर्तरि णिच्-
इत्यनुशासनात् ॥ १६ ॥ कथं केन प्रभावेन प्रकरेण च
॥ १७ ॥ १८ ॥ जीवितमायुर्नीतवान् ॥ १९ ॥ युगगणं
अयनयुगलात्मकवत्सरगणं, सुखदुःखादिद्वन्द्वरणं वा भूक्त्वा
अनुभूय ॥ २० ॥ एकएवेत्युक्त्या मातापितरमन्वगादिति ग-
म्यते । दशया चरमभावविकारेण ग्रहदशविशेषेण वा अपनीतः
पिता यस्य, दशभिः प्राणैर्वा देहादपसृज्य नीतः परलोकाय
पिता यस्य । कुररः पक्षिभेदः ॥ २१ ॥ २२ ॥ इत्थं वक्ष्य-
माणप्रकारेण । अदृश्यशरीरया अन्तरहितयेति यावत् ॥ २३ ॥
चञ्चलमशाश्वतम् ॥ २४ ॥ जीव्यते जीवति । विकरणपदव्य-
त्ययश्छान्दसः ॥ २५ ॥ दृश्यदृशि व्यवहारदृष्टौ यद्यत्किञ्चित्प्र-
योगः ६६

सर्वदैवेदृशी साधो संसारे संसृतिश्चला ।
जायते जीव्यते पश्चादवश्यं च विनश्यति ॥ २५
यद्यत्किञ्चिद्दृश्यदृशि ब्रह्मादिकमिदं मुने ।
गन्तव्यस्तेन सर्वेण विनाशो नात्र संशयः ॥ २६
तदर्थं मा कृथा व्यर्थं विषादं मरणे पितुः ।
अवश्यभाव्यस्तमयो जातस्याहर्पतेरिव ॥ २७
अशरीरामिति श्रुत्वा गिरमारक्तलोचनः ।
धैर्यमासादयामास शिखण्डी स्तनितादिव ॥ २८
उत्थायावश्यकं कृत्वा पाश्चात्यं पितुरादरात् ।
चकार तपसे बुद्धिं दृढामुत्तमसिद्धये ॥ २९
ब्राह्मेण कर्मणा तस्य विपिने चरतस्तपः ।
अनन्तसंकल्पमयं श्रोत्रियत्वं बभूवह ॥ ३०
अज्ञातज्ञेयबुद्धेस्तु श्रोत्रियस्य तयातया ।
न विश्राम चेतोऽस्य पवित्रेऽपि धरातले ॥ ३१
केवलं सर्वमेवेदमपि शुद्धं धरातलम् ।
अशुद्धमिव पश्यन्स न रेमे कचिदेव हि ॥ ३२
अथ संकल्पयामास स्वसंकल्पनयैव सः ।
वृक्षाग्रमेव संशुद्धं स्थितिस्तत्रोचिता मम ॥ ३३
तदिदानीं तपस्तप्ये तपसा येन शाखिषु ।
खगवत्स्थितिमाप्नोमि शाखासु च दलेषु च ॥ ३४
इति संचिन्त्य संज्वालय हुताशमतिभास्वरम् ।
जुहाव तस्मिन्प्रोक्तस्य मांसं स्वस्कन्धभित्तितः ॥ ३५
अथ गीर्वाणवृन्दस्य समग्रा गलभित्तयः ।
मन्मुखत्वेन मा यान्तु विप्रमांसेन भस्मताम् ॥ ३६
इति संचिन्त्य भगवान्सप्तार्चिस्तस्य देवता ।
पुरो बभूव दीप्तांशुर्दीप्तांशुर्वाक्पतेरिव ॥ ३७

सिद्धमिति शेषः । गन्तव्यः प्राप्तव्यः ॥ २६ ॥ तदर्थं तस्मा-
द्धेतोः । अहर्पतेः सूर्यस्य । 'अहरादीनां पत्यादिषु वा रेफो
वक्तव्यः' इति रत्नम् ॥ २७ ॥ स्तनितात् मेघगर्जितात् ॥ २८ ॥
आवश्यकं पुत्रेणावश्यकं कर्तव्यं पितुरौर्ध्वदेहिकम् ॥ २९ ॥ अ-
नन्तसंकल्पमयं बहुतरशुद्धशुद्धादिकल्पनाप्रचुरम् । श्रोत्रियत्वं
वेदाध्ययनतदर्थविचारानुष्ठाननिष्ठलम् ॥ ३० ॥ न ज्ञातमवश्यज्ञेयं
ब्रह्म यथा तथाविधा बुद्धिर्यस्य । तथा तथा शुद्धशुद्धादिक-
ल्पनया ॥ ३१ ॥ कचिदेवेत्यर्थे एवकारः ॥ ३२ ॥ ३३ ॥
तत् तदर्थम् । खगवत्पक्षिवद्देववद्वा स्थितिमवस्थानसामर्थ्यम्
॥ ३४ ॥ तपस्तप्ये इति संकल्पदर्शनात्तपोनन्तरं ततः शीघ्रं
सिद्धदर्शनादयं होमसाहसारम्भ इति गम्यते ॥ ३५ ॥ अथ
भगवान्सप्तार्चिः इति संचिन्त्येति परेणान्वयः । चिन्ताप्रकारमेव
दर्शयति—गीर्वाणवृन्दस्येत्यादिना । मन्मुखत्वेन अग्निमुख-
त्वेन । 'अग्निमुखा वै देवाः' इति श्रुतेः । समग्रा गलभित्तयः क-
ण्ठदेशा विप्रमांसेन जग्धेन भस्मतां मा यान्तु न प्राप्नुवन्त्विति
संचिन्त्येत्यन्वयः ॥ ३६ ॥ दीप्तांशुर्भास्वरप्रभो दीप्तांशुः सूर्यो

उवाच वचनं धीरं कुमाराभिमतं वरम् ।
 गृहाण स्थापितं साधो कोशाकाशान्मणिं यथा ३८
 इत्युक्तवन्तमनलमर्घपुष्पेण शोभिना ।
 संपूज्य स्तुतिवादेन प्राह विप्रकुमारकः ॥ ३९
 भगवन् भूतपूर्णाया भुवः पावनमण्डलम् ।
 नाप्नोमि तेन वृक्षाणामुपरि स्थितिरस्तु मे ॥ ४०
 इत्युक्ते मुनिपुत्रेण सर्वदेवमुखं शिखी ।
 इत्यार्षे श्रीवासिष्ठमहारामायणे वा० दे० मो० स्थितिप्रकरणे दाशरू० दाशरूवरप्रदानवर्णनं नामाष्टचत्वारिंशः सर्गः ॥ ४८ ॥

एवमस्तु तवेत्युक्त्वा जगामान्तर्द्धिमीश्वरः ॥ ४१
 तस्मिन्नन्तर्हिते देवे क्षणात्सान्ध्य इवाम्बुजे ।
 पूर्णकामः कुमारोऽसौ पूर्णेन्दुरिव चावभौ ॥ ४२
 अधिगताभिमताननमण्डल-
 द्युतिभरेण जहास स तुष्टिमान् ।
 शशिनमाप्तकलाकुलमम्बुजं
 विकसितं च सितस्मितशोभिना ॥ ४३

एकोनपञ्चाशः सर्गः ४९

वासिष्ठ उवाच ।

अथ काननमध्यस्थं क्षुम्बिताम्बुदमण्डलम् ।
 मध्याह्नखिन्नसूर्याश्वसेवितस्कन्धमण्डलम् ॥ १
 वितानमिव दिक्कुक्षिदीर्घं विटपवाहुभिः ।
 आलोकयन्तं ककुभो विकासिकुसुमेक्षणैः ॥ २
 वातावधूलितानल्पभ्रमङ्गमरकुन्तलम् ।
 प्रमार्जयन्तमाशानां मुखं पल्लवपाणिभिः ॥ ३
 कृच्छ्रैरुत्तुङ्गच्छाच्छमञ्जरीपुञ्जकञ्जरैः ।
 आस्यैरिव सताम्बुलैर्हसन्तं वनमालिकाः ॥ ४
 लताविलसितोल्लासैः पुष्पकेशरधूलिभिः ।
 आवद्धमण्डलाभोगं पूर्णेन्दुमिव दीप्तिभिः ॥ ५
 संकटं विटपावल्या कुञ्जकूजचकोरया ।
 छन्नया सिद्धवीथ्येव जगदुच्चतया श्रितम् ॥ ६

वाक्पतेर्वृहस्पतेरिव ॥ ३७ ॥ धीरेति साहसानुरूपं संबोधनम् ।
 स्थापितं लतसंकल्पसिद्धं लयि स्थितमेव गृहाण । कोशाकाशात्को-
 शोदरान्मणिं यथा तत्स्वामी गृह्णाति तद्वत् ॥ ३८ ॥ ३९ ॥ विशुद्धि-
 दूषकैः शृङ्गचाण्डालश्वमार्जारदिभूतैः पूर्णायाः । पावनमण्डलं प-
 वित्रप्रदेशम् ॥ ४० ॥ शिखी अग्निदेवः ॥ ४१ ॥ ४२ ॥ तन्मुख-
 शोभामेव वर्णयति—अधिगतेति । अधिगतेन प्राप्तेनाभिमतेन
 वरेण प्रयुक्तेनाननमण्डलद्युतिभरेण स दाशरूः शशिनमम्बुजं च
 जहासेत्युत्प्रेक्षा ॥ ४३ ॥ इति श्रीवासिष्ठमहारामायणतात्पर्य-
 प्रकाशे स्थितिप्रकरणे अष्टचत्वारिंशः सर्गः ॥ ४८ ॥

शाखापल्लवपुष्पौघफलपक्षिमनोहरः ।

इहोत्प्रेक्षाद्यलंकारैः कदम्ब उपवर्ण्यते ॥ १ ॥

मध्याह्ने खिन्नैरिव सूर्याश्वैः सेवितानि स्कन्धमण्डलानि
 यस्य ॥ १ ॥ वितानमिव कुर्वाणमिति शेषः । विटपविताना-
 नावृतो देशः परिशिष्टोऽन्योऽस्ति न वेति परितः ककुभो दिशं
 आलोकयन्तम् ॥ २ ॥ वातैरवधूलिता निष्परागीकृता अनल्पा
 भ्रमङ्गरा एव कुन्तलाः केशा यस्य । आशानां दिक्कान्तानाम्
 ॥ ३ ॥ हिमजलं छयन्ति विन्दुभावेन परिच्छिन्दन्तीति कच्छाः
 पल्लवप्रदेशास्तैः उरुभिर्गुडुच्छानां लताविशेषाणां अच्छैर्दन्तप-
 क्षिवत्स्थितैर्मञ्जरीपुञ्जैः कञ्जरैः केशरितैः ॥ ४ ॥ लतानां विलसि-

स्कन्धपीठोपविष्टानां लम्बमानैः कलापिनाम् ।
 कलापैः शोभितं व्योम सेन्द्रचापैरिवाम्बुदैः ॥ ७
 मग्नोन्मग्नैः प्रतिस्कन्धमाश्रितैश्चमरैः सितैः ।
 पूर्णं मुहुर्दृष्टनष्टैः संवत्सरमिवेन्दुभिः ॥ ८
 कपिञ्जलकुलालापैः कलकोकिलकूजितैः ।
 जीवजीवविरावैश्च प्रगायन्तमिवोच्छ्रितैः ॥ ९
 कादम्बककदम्बैश्च कुलायकृतकेलिभिः ।
 स्वर्गकोटरविश्रान्तैः सिद्धैर्जगदिवावृतम् ॥ १०
 प्रवालचलहस्ताभिरलिनेत्राभिराश्रितम् ।
 अप्सरोभिरिव स्वर्गं मञ्जरीभिरितस्ततः ॥ ११
 सेन्द्रचापविलासेन कुमुदोत्कररेणुना ।
 मञ्जरीपिञ्जराश्यामं विद्युत्वन्तमिवाम्बुदम् ॥ १२
 सहस्रभुजशाखाढ्यं पूरिताकाशकोटरम् ।

तेन शोभातिशयेन उल्लासैरुल्लसद्भिः पुष्पकेशरनिविष्टपरागै-
 रावद्धो मण्डलाकारवेषो येन ॥ ५ ॥ कुञ्जेषु लतापिहितप्रदेशेषु कूज-
 न्तश्चकोरा यस्यां तथाविधया विटपानां शाखानामावल्या पल्लवा
 संकटं निविडितम् । ग्रहनक्षत्रताराविमानादिच्छन्नया सिद्धवीथ्या
 स्वातीपथवीथ्या उच्चतया ऊर्ध्वभावेन श्रितं जगद्ब्रह्माण्डमिव
 स्थितमित्यर्थः ॥ ६ ॥ कलापिनां मयूराणां कलापैर्वर्णैः ॥ ७ ॥ प्रति-
 स्कन्धं प्रतिस्कन्धं कोटरमाश्रितैर्विश्रान्तैरन्तर्गतकायार्धेन मग्नै-
 र्वर्हिर्निःसृतकायार्धेनोन्मग्नैः कैश्चित्प्रविष्टैः कैश्चिद्बहिष्ठैर्वा । अत-
 एव दृष्टनष्टैर्दृष्टादृष्टैश्चमरैर्मृगभेदैः । एतेन परितोऽधः स्कन्धानां
 वृहत्त्वं भूसंलग्नता च गम्यते । इन्दुपक्षे मग्नोन्मग्नैरस्तमितोदि-
 तैरतएव दृष्टनष्टैः ॥ ८ ॥ जीवजीवाश्चकोराः ॥ ९ ॥ काद-
 म्बकाः कलहंसाः । कुलायेषु नीडेषु कृतकेलिभिः कीडभिः
 सिद्धैर्देवैरावृतं जगद्ब्रह्माण्डमिव स्थितम् ॥ १० ॥ प्रवालैर्यादिवि-
 शेषेण अप्सरसां मञ्जरीणां च श्लेषात्साधारणे योज्ये ॥ ११ ॥ कु-
 मुदग्रहणं कुमुदनीलोत्पलकोकनदादिसदृशानानावर्णलतापुष्पो-
 पलक्षणम् । अतएव सेन्द्रचापविलाससहितेन तद्रेणुना उपलक्षितं
 खमञ्जरीमिश्र पिञ्जरं आसमन्तात् पत्रैः श्यामम् । विद्युत्वन्त-
 मिति 'तसौ मलयर्थे' इति भवान्न जश् ॥ १२ ॥ स्वं विश्वरूपं
 दर्शयन्तं विष्णुमिव स्थितमित्यर्थः । अथवा विश्वरूपं जगत्स्व-

विश्वरूपमिवोद्भूतं चन्द्रार्ककृतकुण्डलम् ॥ १३
 तले निषण्णनागेन्द्रं व्योम्नि तारागणाकुलम् ।
 लतापुष्पमयं मध्ये खमण्डलमिवापरम् ॥ १४
 पितामहमिवाशेषशैलकाननशालिनम् ।
 फलपल्लवपुष्पाणां कोशमेकमिवावनौ ॥ १५
 दधानं कलिकाजालं स्थगितं पुष्पधूलिभिः ।
 कच्छेष्वर्ककरच्छन्नताराजालमिवाम्बरम् ॥ १६
 विलोलविहगैः स्कन्धैः कुलायकुलसंकुलैः ।
 वलितं भूतलं लोके पूर्णैर्जनपदैरिव ॥ १७
 मञ्जरीसुपताकाढ्यं लतामण्डलमण्डितम् ।
 पुष्पमङ्गोलधवलं पुष्पप्रकरपूरितम् ॥ १८
 कूजच्चकोरभ्रमरशुककोकिलसारिकम् ।
 घनस्तवकसंछन्नकुहरोग्रगवाक्षकम् ॥ १९
 संचरत्पक्षिबहुलं जनमन्थरकोटरम् ।
 सर्वासां वनदेवीनामन्तःपुरमिवोत्तमम् ॥ २०
 कूजङ्गतरङ्गौघैः पुष्पकेसरराजिभिः ।
 राजमानं पतन्तीभिः सरिद्धिरिव पर्वतम् ॥ २१
 भ्रमद्भिः पुष्पपत्रौघैर्मन्दातविलासिभिः ।
 वर्धमानैर्वृतस्कन्धं शुभ्राभैरिव भूधरम् ॥ २२
 मातङ्गकटघृष्टेन जानुस्तब्धेन पीठिना ।
 आभोगिना बद्धपदं तरुणेव महाचलम् ॥ २३
 विचित्रवर्णपक्षाणां स्कन्धकोटरचारिणाम् ।
 वृतं खगानां वृन्देन भूतानामिव शार्ङ्गिणम् ॥ २४
 इत्यार्षे श्रीवासिष्ठमहारामायणे वाल्मीकीये दे० मो० स्थितिप्रकरणे दाशरो० दाशरकदम्बवर्णनं नामैकोनपञ्चाशः सर्गः ॥ ४९ ॥

स्तवकाङ्गुलिजालेन लोलेनाभिनयक्रियाम् ।
 दिशन्तमिव वल्लीनां प्रवृत्तानां वनानिलैः ॥ २५
 कश्चिदेव निवासो मे नार्थिनामिति तुष्टितः ।
 नृत्यन्तमिव बह्वाढ्यलतावलयवल्गनैः ॥ २६
 लताकान्तैककान्तत्वाच्छृङ्गाररसनिर्भरम् ।
 काकल्येव प्रगायन्तं मत्तालिनिजनिःस्वनैः ॥ २७
 आदरोन्मुक्तकुसुमं सिद्धानां व्योमचारिणाम् ।
 स्वागतानीव कुर्वाणं कोकिलालिकुलारवैः ॥ २८
 लतापुष्पफलोद्भासं प्रान्तपञ्चमहीरुहाम् ।
 विहसन्तमिवाच्छाभिः पुष्पकुञ्जलदीप्तिभिः ॥ २९
 पारिजातमिवाजेतुमूर्ध्वगैः खगमण्डलैः ।
 व्योमान्तराभिधावन्तमलमुद्धतकन्धरम् ॥ ३०
 मध्यभागस्फुरत्तुङ्गैः स्तवकैर्धनपङ्क्तिभिः ।
 सहस्राक्षत्वमतुलैर्जेतुमिन्द्रमिवोद्यतम् ॥ ३१
 क्वचित्कुसुमगुच्छाच्छफणामणिगणावृतम् ।
 पातालादुत्थितं शेषमिव व्योमदिदृक्षया ॥ ३२
 रजसोद्भूलिताकारं द्वितीयमिव शंकरम् ।
 छायाया फलशालिन्या समस्तजनशंकरम् ॥ ३३

निविडदलनिवाहभिन्नकोशैः

कुसुमलतानवमण्डपैरुपेतम् ।

पुरमिव गगने कदम्बवृक्षं

खगकुलनागरसंकुलं ददर्श ॥ ३४

रूपमिव स्थितमित्यर्थः ॥ १३ ॥ खमण्डलं ब्रह्माण्डोदराका-
 शम् । तदपि हि तले भूमेरधो निषण्णा निविष्टा नागेन्द्राः
 शेषादयो दिग्गजाश्च यस्मिंस्तत् । शिष्टं स्पष्टम् ॥ १४ ॥ पिता-
 महपक्षे स्वष्ट्रैः शेषैः प्राणिभिः शैलैः काननैश्च शालिनं शोभ-
 मानम् । कदम्बपक्षे अशेषैः शैलस्य काननैः शोभमानमित्यर्थः
 ॥ १५ ॥ प्रागुक्तेषु कच्छेषु पुष्पधूलिभिः स्थगितमाच्छादितं
 कलिकाजालं कोरकसमूहं दधानम् ॥ १६ ॥ वलितं व्याप्तम्
 ॥ १७ ॥ अन्तःपुरसाम्यमाह—मञ्जरीत्यादिभिः । मङ्गोलं
 गृहलेपनचूर्णम् ॥ १८ ॥ अन्तःपुरपक्षे घनैर्बहुभिः रत्नादि-
 स्तवकैः संछन्नकुहराः पूरितगर्भाः । लोहार्गलवर्षवरगुप्तत्वादुग्रा
 अप्रवृत्त्या गवाक्षाः कुञ्जापवरकाणि यत्र । वृक्षपक्षे सर्पगर्भ-
 त्वादुग्राः ॥ १९ ॥ वृक्षपक्षे छायोपसेविभिर्जनैर्मन्थरकोटरं वि-
 लोडिततलम् ॥ २० ॥ २१ ॥ वर्धमानैः प्रत्यहमुपवीथमानैः
 ॥ २२ ॥ इदानीं मूलबन्धं वर्णयति—मातङ्गेति । मातङ्गकट-
 घृष्टेनेत्यनेन मूलबन्धस्य तावदौन्नत्यं गम्यते । ऊर्ध्वजुजानुव-
 त्तब्धेन पीठिना पीठवत्प्रसृतेन आभोगिना विस्तीर्णेन मूल-
 बन्धेन बद्धपदं अवष्टब्धस्थानम् । तरुणा उपत्यकाप्ररूढतरुवृ-
 न्देन ॥ २३ ॥ भूतानां पार्षदानां वृन्देनेव ॥ २४ ॥ अभि-
 नया नाट्यशास्त्रप्रसिद्धा भावव्यञ्जककरणेत्रादिचेष्टाविशेषास्तेषां

क्रियां निष्पादनप्रकारं दिशन्तमुपदिशन्तमिव ॥ २५ ॥ मूलको-
 टरस्कन्धशाखापत्रपुष्पादिप्रदेशानां मध्ये मे मम कश्चिदेक एव
 अर्थिनां मनुष्यमृगपक्ष्यादीनां निवासो न । अन्यः सर्वोऽपि निवा-
 सत्वेनोपयुक्तः कदाचित्कश्चिदेकः परिशिष्यते । अहो मे परो-
 पकारे सर्वाङ्गसाफल्यमिति तुष्टितो हर्षपारवश्येन हेतुना ॥ २६ ॥
 लतालक्षणानां बह्वीनां कान्तानामेककान्तत्वाद्धेतोः । काकल्या
 कलध्वनिना ॥ २७ ॥ आदरोन्मुक्तकुसुमं यथा स्यात्तथा ॥ २८ ॥
 प्रान्तस्थानां पञ्चमहीरुहो वटोदुम्बरलक्ष्माप्रपलाशाख्यानां पञ्च-
 पुष्पवृक्षाणाम् । उत्तरप्रान्तस्थानां मन्दारादिपञ्चकल्पतरूणां
 वा । लताद्युद्भासं हसन्तमिव ॥ २९ ॥ अलमत्यर्थमुद्धतकन्धर-
 मुन्नमितग्रीवं यथा स्यात्तथा व्योमान्तरा आकाशोदरे अभि-
 धावन्तमिव ॥ ३० ॥ घनपङ्क्तिभिर्निविडश्रेणिभिः । सहस्राक्षत्वं
 असंख्यनेत्रत्वं प्राप्येति शेषः । अतुलैः शोभया संख्यया चेन्द्रने-
 त्रेभ्योऽधिकत्वात्सुललितुमशक्यैः ॥ ३१ ॥ कुसुमगुच्छलक्ष्णैः
 कुसुमगुच्छसदृशैश्च अच्छफणामणिभिर्व्योमदिदृक्षया हेतुना पा-
 तालादुत्थितं शेषमिव स्थितम् ॥ ३२ ॥ भगवांस्तु भक्तानामेव
 शंकरः अयं तु समस्तजनशंकर इत्यतिशयः ॥ ३३ ॥
 निविडानां दलानां निवाहा निवहास्तेषु भिन्नकोशैर्विकसितमु-

पञ्चाशः सर्गः ५०

वसिष्ठ उवाच ।

तमथासौ तथा बुद्धिफलपल्लवशालिनम् ।
 आनन्दमन्थरमनाः पुष्परूपाचलोपमम् ॥ १
 कदम्बं रोदसीस्तम्भमारोह वनस्थितम् ।
 एकार्णवगतं शौरिवटवृक्षमिवोन्नतम् ॥ २
 तत्रासौ व्योमलम्बायाः शाखायाः प्रान्तपल्लवे ।
 विवेश विंगताशङ्कमेकाग्रं तप आस्थितः ॥ ३
 अथोपविश्य मृदुनि नवपल्लवविष्टरे ।
 क्षणमालोकितास्तेन दिशः कौतुकचञ्चलम् ॥ ४
 सरिदेकावलीरम्याः शैलेन्द्रस्तनकुञ्जलाः ।
 निर्मलाकाशकवरा लोलनीलाम्बुदालकाः ॥ ५
 नीलपल्लववसनाः पुष्पपूरावतंसिकाः ।
 गृहीतसागरापूर्णकलशाः पुरुभूषणाः ॥ ६

इत्यार्षे वासिष्ठमहारामायणे वाल्मीकीये दे० मो० स्थितिप्रकरणे दा० दाशूरदिगवलोकनं नाम पञ्चाशः सर्गः ॥ ५० ॥

एकपञ्चाशः सर्गः ५१

वसिष्ठ उवाच ।

ततःप्रभृति तत्रासौ प्रसिद्धस्तापसाश्रमे ।
 कदम्बदाशूर इति शूरस्तपसि दारुणे ॥ १
 तस्मिँल्लतादले स्थित्वा विलोक्य ककुभः क्षणात् ।
 दृढपद्मासनं बद्ध्वा दिग्भ्यः प्रत्याहृतात्मना ॥ २
 अज्ञातपरमार्थेन क्रियामात्रे च तिष्ठता ।

कुलैर्निविडदलनिवहमेदेन भिन्नसंस्थानैश्च कुसुमलतानां नवम-
 ष्ठपैरुपेतं घटितम् । खगकुलक्षणैर्नागरैर्जनैः संकुलम् । गगने
 रचितं पुरमिव स्थितं कदम्बवृक्षं ददर्शेत्यर्थः ॥ ३४ ॥ इति
 श्रीवासिष्ठमहारामायणतात्पर्यप्रकाशे स्थितिप्रकरणे एको-
 नपञ्चाशः सर्गः ॥ ४९ ॥

तत्कदम्बाग्रसंस्थेन दाशूरेण विलोकिताः ।

दिशोऽत्र वनिताकारा वर्ण्यन्ते गुणविस्तरैः ॥ १ ॥

असौ दाशूरः । तथा प्रागुक्तप्रकारा भूम्यपवित्रताबुद्धिर्यस्य
 ॥ १ ॥ रोदस्योर्द्यावापृथिव्योः स्तम्भमिव वने स्थितम् ॥ २ ॥
 विंगतापावित्र्यविक्षेपाशङ्कं यथा स्यात्तथा ॥ ३ ॥ नवपल्लवक-
 ल्पिते विष्टर आसने । कौतुकेन चञ्चलं चपलेक्षणं यथा स्यात्तथा
 ॥ ४ ॥ अत्र सर्वत्र विशेषणान्युभयत्र योज्यानि । सरिलक्ष-
 णाभिरेकावलीभिर्हारभेदै रम्याः ॥ ५ ॥ पुरुभूषणा बहुभूषणाः
 ॥ ६ ॥ नीलानां भ्रमरकोकिलादीनां घुंघुमा ध्वनय एव काक-
 ल्यो मधुराव्यक्तभाषितानि यासां ताः ॥ ७ ॥ ८ ॥ शाल्या-
 दिसस्यकम्पैः संसाराः स्पन्दमानाः केदाराः क्षेत्राङ्गभक्तयो
 यासाम् । चन्दनस्थैश्चन्दनात्रितैरलिकैर्ललाटैरन्विताः । पर्वत-

धृतप्रकुलपद्मिन्यः सुगन्धिमुखमारुताः ।
 नीलघुंघुमकाकल्यो निर्झरारावनूपुराः ॥ ७
 घुमूर्धानो महीपादा वनालीरोमराजयः ।
 जङ्गलोहनिर्तम्बिन्यश्चन्द्रार्ककृतकुण्डलाः ॥ ८
 शालिसंसारकेदाराश्चन्दनस्थालिकान्विताः ।
 शिखरोरसिजालग्रहिमशुभ्राम्बुदांशुकाः ॥ ९
 महार्णवपयःपूरनवमण्डनदर्पणाः ।
 ऋक्षौघधर्मपुलका भुवनान्तःपुरान्तराः ॥ १०
 आर्तवस्तनधारिण्यो लग्नसूर्यांशुकुङ्कुमाः ।
 विचित्रकुसुमोपेताश्चन्द्रांशुसितचन्दनाः ॥ ११
 गगनगतलतादलोपविष्टः
 प्रसृतवनावनिवारिवाहवेषाः ।
 त्रिभुवनवनिता ददर्श हृष्टः
 कुसुमनिरन्तरमण्डिता दशाशाः ॥ १२

फलकार्पण्ययुक्तेन मनसा सोऽकरोन्मखम् ॥ ३
 नभोगतलतापत्रसंस्थितेनान्तरात्मना ।
 सर्वाः स्वमनसा तेन कृता यज्ञक्रियाः क्रमात् ॥ ४
 तत्रासौ दश वर्षाणि मनसैवायजत्सुरान् ।
 गवाश्वनरमेधाद्यैर्यज्ञैर्विपुलदक्षिणैः ॥ ५
 कालेनामलतां याते वितते तस्य चेतसि ।

शिखरलक्षणेपूरसिजेषु स्तनेष्वासमन्तालग्नानि हिममिव शुभ्रा-
 ण्यम्बुदांशुकानि यासाम् ॥ ९ ॥ महार्णवानां पयःपूरा एव
 नवमण्डनदर्शनार्था दर्पणा यासाम् । ऋक्षौघा नक्षत्रपङ्क्तय एव
 धर्मपुलकाः स्वेदविन्दवो यासाम् ॥ १० ॥ आर्तवानि तत्तद्दू-
 तपत्रकुसुमपल्लवादीन्येव स्तनधारिण्यः कूर्पासका यासाम् ॥ ११ ॥
 गगनगताया लतायाः शाखाया दलेषूपविष्टः सन् प्रसृता
 विस्तीर्णा वनानि अवनयो वारिवाहाश्च वेषाः कृतिमाकारभे-
 दकालंकारा यासां तथाविधास्त्रिभुवनस्थजनोपभोग्यत्वात्त्रिभुवन-
 वनिताः दश आशा दिशो ददर्शेत्यर्थः ॥ १२ ॥ इति श्रीवा-
 सिष्ठमहारामायणतात्पर्यप्रकाशे स्थितिप्रकरणे पञ्चाशत्तमः
 सर्गः ॥ ५० ॥

मनोयज्ञैरात्मबोधो वनदेव्यां सुतोद्भवः ।

दाशूरस्यात्र पुत्राय ज्ञानदानं च कीर्त्यते ॥ १ ॥

दारुणे तपसि शूरः अपराङ्मुखः । सदोद्युक्त इति यावत् ॥ १ ॥
 ककुभो दिशः । प्रत्याहृतात्मना परावर्तितेन ॥ २ ॥ ३ ॥ नभो-
 गताया लतायाः शाखायाः पत्रेषु स्थितेन तेन सर्वा आधाना-
 चश्चमेधान्ताः ॥ ४ ॥ ५ ॥ अमलतां रागादिदोषशून्यताम् ।

बलादवततारान्तर्ज्ञानमात्मप्रसादजम् ॥ ६
 ततो विशीर्णावरणो विगलद्वासनामलः ।
 स ददर्शैकदा तस्यां लतायामग्रतः स्थिताम् ॥ ७
 वनदेवीं विशालाक्षीमालोककुसुमाम्बराम् ।
 कामिनीं कान्तवदनां मदधूर्णितलोचनाम् ॥ ८
 नीलोत्पलामोदवतीमतीव सुमनोहराम् ।
 तामुवाचानवद्याङ्गी स मुनिर्विनताननाम् ॥ ९
 कोकिलाकुसुमापूरितां वनलतामिव ।
 का त्वमुत्पलपत्राक्षि कान्तिविशोभितस्ररा ॥ १०
 वयस्यामिव पुष्पाढ्यां लतां किमिव तिष्ठसि ।
 इत्युक्ते मृगशावाक्षी गौरपीनपयोधरा ॥ ११
 मुनिमाह मनोहारि मुग्धाक्षरमिदं वचः ।
 यानि यानि दुरापानि वाञ्छितानि महीतले ॥ १२
 प्राप्यन्ते तानि तान्याशु महतामेव याचनया ।
 अहमस्मिन्लताकीर्णे त्वत्कदम्बाभ्यलंकृते ॥ १३
 लतालीलालया ब्रह्मन्विपिने वनदेवता ।
 यश्चैत्रसितपक्षस्य त्रयोदश्यां स्मरोत्सवे ॥ १४
 बभूव वनदेवीनां समाजो नन्दने वने ।
 तत्राहमगमं नाथ त्रैलोक्यललनासदः ॥ १५
 तत्र दृष्टा मया सर्वा वयस्या मदनोत्सवे ।
 अपुत्रया पुत्रयुतास्तेनाहं दुःखिता भृशम् ॥ १६
 त्वयि सर्वार्थसार्थस्य बृहत्कल्पतरौ स्थिते ।
 अनाथेव कथं नाथ किल शोचाम्यपुत्रिका ॥ १७
 देहि मे भगवन्पुत्र नोचेद्देहमिहाश्रये ।
 प्रकरोम्याहुतिं पुत्र दुःखदाहोपशान्तये ॥ १८
 तामित्युक्तवतीं तन्वीं विहस्य मुनिपुङ्गवः ।
 ग्राह हस्तगतं पुष्पं तस्यै दत्त्वा दयान्वितः ॥ १९

एवं प्रतिबन्धक्षये सति बलात् प्राग्जन्मकृतश्रवणसंस्कारोद्बो-
 धबलात् ॥ ६ ॥ ततो ज्ञानाद्विशिर्णाज्ञानावरणः । तदभ्यासाच्च
 विगलद्वासनामलो जीवन्मुक्तः सन्नित्यर्थः ॥ ७ ॥ ८ ॥ भक्ति-
 प्रणामलज्जामिर्विनताननाम् ॥ ९ ॥ कोकिलया कुसुमापूरैश्च
 नताम् ॥ १० ॥ लतां अवष्टभ्येति शेषः ॥ ११ ॥ १२ ॥ याज्याया
 प्रार्थनया ॥ १३ ॥ लताकुञ्जा एव लीलार्था आलया यस्याः ।
 का त्वमिति प्रश्नस्योत्तरमुक्त्वा स्वागमनप्रयोजनमाह—य इत्या-
 दिना । खराराधनाय प्रवर्तिते गीतवादित्रनाट्यबलिभोज्याद्युत्सवे
 ॥ १४ ॥ त्रैलोक्यस्थानां ललनानां वनदेवीनां सदः समाजम्
 ॥ १५ ॥ तेनापुत्रत्वेन ॥ १६ ॥ सर्वेषामर्थानां पुरुषार्थानां
 सार्थस्य सङ्घस्य । अजन्तुसंघे सार्थशब्दो गौणः ॥ १७ ॥ दाहो-
 पशान्तये इति मानसदाहापेक्षया शरीरदाहः सुखायत इति
 भावः ॥ १८ ॥ दयान्वितो नतु धैर्याच्चयुत इति भावः ॥ १९ ॥
 पूजार्हं जगत्पूज्यम् ॥ २० ॥ कृच्छ्रं प्राणसंकटं संप्राप्य मरणा-
 वेश आत्मघातसंकल्पस्तेन यायिन्या आगतया त्वया नः

गच्छ तन्वङ्गि मासेन पूजार्हमलिलोचनम् ।
 प्रसोप्यसे सुतं कान्तं प्रसूनमिव सल्लता ॥ २०
 किं त्वसौ मरणावेशयायिन्या नस्त्वया सुतः ।
 याचितः कृच्छ्रं संप्राप्य ज्ञाता तेन भविष्यति ॥ २१
 इत्युक्त्वा स मुनिस्तन्वीं प्रसन्नमुखमण्डलाम् ।
 परिचर्यां करोमीति प्रार्थनोक्तां व्यसर्जयत् ॥ २२
 सा जगामात्मसदनं सोऽतिष्ठत्स्वात्मना सह ।
 अवहत्कमशः काल ऋतुसंवत्सराङ्कितः ॥ २३
 अथ दीर्घेण कालेन सैवोत्पलविलोचना ।
 द्वादशाब्दमुपादाय सुतं मुनिमुपाययौ ॥ २४
 सा प्रणम्योपविश्याग्रे मुनिमिन्दुसमाननम् ।
 उवाच कलया वाचा चूतद्रुममिवालिनी ॥ २५
 अयं स भगवन्भव्यः कुमारः पुत्र आवयोः ।
 कृतो मया समग्राणां कलानां किल कोविदः ॥ २६
 प्रभो केवलमेतेन ज्ञानं नाधिगतं शुभम् ।
 येन संसारचक्रेऽस्मिन्न पुनः परिपीड्यते ॥ २७
 ज्ञानं त्वमेवास्य विभो कृपयोपदिशाधुना ।
 को हि नाम कुले जातं पुत्रं मौर्ख्येण योजयेत् ॥ २८
 एवं वदन्तीं स मुनिः सच्छिष्यमवले सुतम् ।
 इहैव स्थापयैनं त्वमित्युक्त्वा तां व्यसर्जयत् ॥ २९
 तस्यां गतायां स पितुरन्तेवासितया तया ।
 अतिष्ठत्संयतो धीमानर्कस्येवारुणः पुरः ॥ ३०
 कदर्थः प्राप्य विज्ञानं ततश्चित्राभिरुक्तिभिः ।
 चिरकालमसौ तत्र मुनिः पुत्रमबोधयत् ॥ ३१
 आख्यायिकाख्यानशतैर्दृष्टान्तैर्दृष्टिकल्पितैः ।
 तथेतिहासवृत्तान्तैर्वेदवेदान्तनिश्चयैः ॥ ३२

अस्मत्तो याचितस्तेन हेतुना ज्ञाता तत्त्वज्ञः । नलन्यवनदेवी-
 पुत्रवदसौ भोगलम्पट इत्यर्थः ॥ २१ ॥ परिचर्या संगमसेवा-
 द्युपचारम् ॥ २२ ॥ स्वात्मना सहैत्यसहाय इति यावत् । अव-
 हत् अतिचक्रमे ॥ २३ ॥ २४ ॥ अलिनी भ्रमरी ॥ २५ ॥
 कलानां वेदादिसर्वविद्यानाम् ॥ २६ ॥ ज्ञानं ब्रह्मविद्या ॥ २७ ॥
 मौर्ख्येणेति इतरविद्यानामतत्त्वविषयत्वादविद्यात्वमेवेति न मौ-
 र्ख्यनिस्तारस्ताभिरिति भावः ॥ २८ ॥ सच्छिष्यमुत्तमशिष्य-
 गुणसंपन्नम् ॥ २९ ॥ अन्तेवासितया गुरुश्रवणव्रतेन संयतः
 स्थिरनियमः सन् । अरुणो गरुडाग्रजः ॥ ३० ॥ कदर्थः
 शुश्रूषाव्रतचर्यादिक्लेशैः कदर्थितः सन् विज्ञानं उपायभूत-
 शास्त्रजन्यं परोक्षज्ञानं प्राप्य स्थित इति शेषः । ततस्तद-
 नन्तरं तं पुत्रं चिरकालं अबोधयत् । अपरोक्षीभावाद्योपदि-
 देशेत्यर्थः । अथवा पिता प्राक्तनः कदर्थितः सन् विज्ञानं प्राप्य
 पुत्रोऽप्येवं कदर्थितो माभूदिति स्वयमबोधयदित्यर्थः ॥ ३१ ॥
 स्वोपलब्धार्थकथानिवन्धा आख्यायिकाः । पराख्यानादिकथा
 निबन्धा आख्यानानि । तेषां शतैः । दृष्टिकल्पितैः साम्यदर्शन-

अनुद्वेगितया नित्यं विस्तरेण कथाक्रमैः ।

अनुभूतिमुपारूढैरुडिमेति यथा मयि ॥ ३३

अनुभववशतो रसातिरिक्तै-

रलमुचितार्थवचोगणैर्महात्मा ।

जलद इव शिखण्डिनं पुरःस्थं

तनयमबोधयदम्बरे महर्षिः ॥ ३४

इत्यार्षे श्रीवासिष्ठमहारामायणे वाल्मीकीये मोक्षोपायेषु स्थितिप्रकरणे दाशरो० दाशरसुतानुबोधनं नामैकपञ्चाशः सर्गः ॥ ५१ ॥

द्विपञ्चाशः सर्गः ५२

वसिष्ठ उवाच ।

कदाचिदथ मार्गेण तेन कैलासवासिनीम् ।

अहं स्नातुमदृश्यात्मा व्योमवीथीगतोऽगमम् ॥ १

निर्गत्य नभसः सप्तमुनिमण्डलकोटरात् ।

रात्रौ प्राप्तोऽस्मि सुमते दाशूरतरुमुन्नतम् ॥ २

यावच्छृणोमि विटपकुहरात्कानने वचः ।

कुङ्कुलाम्भोजलभस्य षट्पदस्येव निःस्वनम् ॥ ३

शृणु पुत्र महाबुद्धे वस्तुतोऽस्य समामिमाम् ।

वर्णयामि महाश्रर्यामेकामाख्यायिकां तव ॥ ४

अस्ति राजा महावीर्यो विख्यातो भुवनत्रये ।

नाम्ना खोत्थ इति श्रीमाञ्जगदाक्रमणक्षमः ॥ ५

अस्यानुशासनं सर्वं भुवनेष्वपि नायकाः ।

शिरोभिर्धारयन्त्युच्चैश्चूडामणिमिवार्थिनः ॥ ६

यः साहसैकरसिको नानाश्रयविहारवान् ।

केनचित्रिषु लोकेषु न महात्मा वशीकृतः ॥ ७

यस्यारम्भसहस्राणि सुखदुःखप्रदान्यलम् ।

संख्यातुं केन शक्यन्ते कल्लोला जलधेरिव ॥ ८

यस्य वीर्यं सुवीर्यस्य न शस्त्रैर्न च पावकैः ।

केनचिद्भुवने क्रान्तमाकाशमिव मुष्टिना ॥ ९

यदीयां विततारम्भां लीलां निर्माणभासुराम् ।

न मनागनुवर्तन्ते शक्रोपेन्द्रहरा अपि ॥ १०

त्रयस्तस्य महाबाहो देहा विहरणक्षमाः ।

जगदाक्रम्य तिष्ठन्ति ह्युत्तमाधममध्यमाः ॥ ११

व्योमन्येवातिवितते जातोऽसौ त्रिशरीरकः ।

तत्रैव च स्थितिं यातः शब्दपातश्च पक्षिवत् ॥ १२

तत्रैवापारगगने नगरं तेन निर्मितम् ।

चतुर्दशमहारथ्यं विभागत्रयभूषितम् ॥ १३

वनोपवनमालाढ्यं क्रीडाशिखरिसुन्दरम् ।

मुक्तालताविवलितवापीसप्तकभूषितम् ॥ १४

शीतलोष्णात्मकाक्षीणदीपद्वयविराजितम् ।

ऊर्ध्वाधोगतिरूपेण वणिङ्गार्गेण संकुलम् ॥ १५

तस्मिन्नेवातिविपुले पत्तने तेन भूभृता ।

कल्पितैर्भारतादीतिहासप्रसिद्धैर्वृत्तान्तैः निश्चयैः सिद्धान्तैः ॥ ३२ ॥
मयि प्रत्यगात्मनि रूढिं व्युत्पत्तिदार्ढ्यं यथा धिया पुत्र एति
प्राप्नोति तथा इतिहासदृष्टान्तादिभिरबोधयदिति पूर्वत्रान्वयः
॥ ३३ ॥ अनुभवः स्वात्मबोधचमत्कारस्तद्वशतः सर्वरसेभ्योऽ-
तिरिक्तैरतिशयितैः । उचितः परमपुरुषार्थरूपत्वादवश्यबोधार्हः
अर्थो येषां तथाविधैर्वचोगणैः । जलदपक्षे अनुभववशतः श्रव-
णमात्रेण शिखण्डिनां प्रीतिजननादन्यरसाधिकैः । उचितः
शिखण्डिनीसह नृत्याद्यर्थो येभ्यस्तथाविधैर्वचोगणैर्गर्जितसमूहैः ।
अम्बरे वृक्षाये अन्तरिक्षे च ॥ ३४ ॥ इति श्रीवासिष्ठमहा-
रामायणतात्पर्यप्रकाशे स्थितिप्रकरणे एकपञ्चाशत्तमः
सर्गः ॥ ५१ ॥

खोत्थस्य राजश्ररितं कल्पयित्वेह वर्णयते ।

संकल्पकल्पितं विश्वं मिथ्यैवेति विवक्षया ॥ १ ॥

तेन दाशूरकदम्बोपलक्षितेन मार्गेण । कैलासवासिनीं मन्दा-
किनीमिति शेषः ॥ १ ॥ सप्तर्षिमण्डलं कोटरमिवैकदेशो यस्य
तथाविधान्नभसो ह्युलोकाकाशात् ॥ २ ॥ यावदिति साकल्ये
निपातः ॥ ३ ॥ यद्वचः श्रुतं तदेवाह—शृणु पुत्रेत्यादिना ।
अस्य संसारस्य समासुपमानभूताम् ॥ ४ ॥ स्नात् अव्याकृता-

१ मूलतः इति पाठः तत्र सार्वविभक्तिकस्तसिः.

काशात् कालत्रयेऽपि जगच्छून्याद्ब्रह्माकाशाद्वा उत्थः उत्तरसर्गे-
ऽस्य व्याख्या मूले स्पष्टेति न विस्तरेणात्र व्याख्यायते ॥ ५ ॥
नायका ईश्वरा ब्रह्मादयोऽपि । अर्थिनो धनिनः ॥ ६ ॥ ७ ॥ ८ ॥
क्रान्तमभिभूतमनुसृतं वा ॥ ९ ॥ अल्पेऽपि प्रयोजने बहुतर-
कल्पनासहस्रसंकुलत्वाद्विततारम्भाम् । स्वप्नमनोरथादिनिर्माणै-
र्भासुराम् । अनुवर्तन्ते अनुकर्तुं शक्नुवन्तीति यावत् ॥ १० ॥
सातिवकराजसतामसमेदात्रयः । विहरणक्षमाः सर्वव्यवहारक्री-
डासमर्थाः ॥ ११ ॥ व्योमन्यव्याकृताकाशे । यथा पक्षी व्योम-
न्येवाण्डपिण्डगहन्मयदेहत्रयात्मकः क्रमाज्जातः सर्वतः परिभ-
वशङ्की निःसारपिप्पलादिफलास्वादलोलुपः शब्दमात्रादुत्पतति
नलर्थतत्त्वं विमृशति तद्वदयमपि स्थूलसूक्ष्मकारणात्मकत्रिश-
रीरको व्योमनि ब्रह्माकाशे जातः सन् सर्वतो भीतस्तुच्छवि-
षयासक्तो विधिनिषेधशब्दानुपाती भ्रमतीत्यर्थः ॥ १२ ॥ नगरं
ब्रह्माण्डरूपं चतुर्दशलोकात्मकमहारथ्यंचतुर्दशविधात्मकस्थ्या-
मार्गविभक्तं च । एवं कर्मकरणव्युत्पत्तिभ्यां विभागत्रयेण त्रिलो-
कात्मना त्रय्यात्मना च भूषितम् ॥ १३ ॥ वनानां नन्दनादीनाम् ।
शिखरिभिर्मैर्वादिभिः । वापीसप्तकं समुद्राः ॥ १४ ॥ दीपद्वयं
चन्द्रसूर्यौ । शास्त्रीयैः कर्मभिर्हृद्वर्गतिरशास्त्रीयैरधोगतिरित्येवं-
रूपेण ॥ १५ ॥ संसारिणो जङ्गमाः । मुग्धा विषयव्यामूढा अप-

संसारिणो विरचिता मुग्धापवरका गणाः ॥ १६
 ऊर्ध्वं केचिदधः केचित्केचिन्मध्ये नियोजिताः ।
 केचिच्चिरेण नश्यन्तः केचिच्छीघ्रविनाशिनः ॥ १७
 असितच्छादनच्छन्ना नवद्वारविभूषिताः ।
 अनारतवहद्वाता बहुवातायनान्विताः ॥ १८
 दीपपञ्चकसालोकास्त्रिस्थूणाः शुक्लदारवः ।
 मखृणालेपमृदवः प्रतोलीभुजसंकुलाः ॥ १९
 मायया रचितास्तेन राज्ञा तेषु महात्मना ।
 रक्षितारो महायक्षा नित्यमालोकभीरवः ॥ २०
 अथापवरकौघेषु चलत्सु स महीपतिः ।
 करोति विविधां क्रीडां नीडेष्विव विहङ्गमः ॥ २१
 त्रिशरीरशतेष्वन्तस्तैर्यक्षैः सह पुत्रक ।
 लीलावशमुषित्वा तु पुनर्निर्गम्य गच्छति ॥ २२
 तस्येच्छा जायते वत्स कदाचिच्चलचेतसः ।
 पुरं भविष्यन्निर्माणं किञ्चिद्यामीति निश्चला ॥ २३

भूताविष्ट इवावेगात्तत उत्थाय धावति ।
 पुरं तदप्यथाप्नोति गन्धर्वैरिव निर्मितम् ॥ २४
 तस्येच्छा जायते पुत्र कदाचिच्चलचेतसः ।
 विनाशं संप्रयामीति तेनाशु स विनश्यति ॥ २५
 पुनरुत्पद्यते तूर्णं स्वात्मनोर्मिरिवाम्भसः ।
 व्यवहारं तनोत्युच्चैः पुनरारम्भमन्तरम् ॥ २६
 स्वयैव व्यवहृत्याथ कदाचित्परिभूयते ।
 किंकरोस्म्यहमज्ञोऽस्मि दुःखितोऽस्मीति शोचति ॥
 मुदमेत्य कदाचिच्च स्वयमायाति दीनताम् ।
 प्रावृद्धर्षकलोलासपूरादिव नदीरयः ॥ २८
 जयति गच्छति वल्गति जृम्भते
 स्फुरति भाति न भाति च भासुरः ।
 सुतमहामहिमा स महीपतिः
 पतिरपामिव वातरयाकुलः ॥ २९

इत्यार्षे श्रीवासिष्ठमहारामायणे वाल्मीकीये दे० मो० स्थितिप्रकरणे दाशरू० खोत्थविभववर्णनं नाम द्विपञ्चाशः सर्गः ॥ ५२ ॥

त्रिपञ्चाशः सर्गः ५३

वासिष्ठ उवाच ।

अथापृच्छत्सुतस्तत्र जम्बूद्वीपे महानिशि ।
 कदम्बाग्रावचूडस्थं पितरं पावनाशयम् ॥ १
 पुत्र उवाच ।
 कोऽसौ खोत्थ इति ख्यातो भूपस्तातोत्तमाकृतिः ।

वरकवदात्माकाशपरिच्छेदकलापवरका देवमानुषादिदेहगणाः
 ॥ १६ ॥ १७ ॥ असितैश्छादनैः केशतृणैश्छन्नाः । बहुभिर्वा-
 तायनैरूर्ध्वच्छिन्नैः ॥ १८ ॥ दीपपञ्चकैर्ज्ञानेन्द्रियैः सालोकाः
 संप्रकाशाः—ऊरु कसेरुकां चेति तिस्रः स्थूणाः स्तम्भा येषाम् ।
 शुक्लान्यस्थीन्येव वंशदारुस्थानीयानि येषु । मखृणैः क्षिणैराले-
 पमृत्तिकास्थानीयैश्चर्मभिः । प्रतोल्पो रथ्यास्तद्रूपैर्भुजैः संकुलाः
 ॥ १९ ॥ तेषां अपवरकाणां अभिमानेन रक्षितारो यक्षाः
 कार्यकरणैः पूज्याः स्वामिभूता अहंकाराः । आलोकादात्मविवे-
 काद्भीरवः । ततस्तत्क्षयादित्यर्थः ॥ २० ॥ चलत्सु व्यवहारवत्सु
 स महीपतिः संकल्पात्मा जीवः ॥ २१ ॥ लीलाभिरवशमस्वा-
 धीनं यथा स्यात्तथेत्युषित्वा निर्गम्य चेत्युभयान्वयि ॥ २२ ॥
 भविष्यन्निर्माणं अविद्यमानं स्वप्नादिजगत् । निश्चला यावत्तद्भोगं
 स्थिरा ॥ २३ ॥ आवेगान्निद्राद्यावेशात् उत्थाय जाग्रदेहाद्यभि-
 मानं त्यक्त्वा धावति । 'स तत्र बुद्धान्ते रत्ना चरित्वा हृष्टैव
 पुण्यं च पापं च पुनः प्रतिन्यायं प्रतियोन्याद्ववति स्वप्नान्ता-
 यैव' इति श्रुतेः गन्धर्वैर्निर्मितं पुरं गन्धर्वनगरमिव मिथ्या-
 भूतमित्यर्थः ॥ २४ ॥ विनाशं संकल्पलयावस्थां सुषुप्तिम् ।
 विनश्यति कारणाविद्यायां कर्मबीजसंस्कारशेषं करकवद्विलीयते

कथितं च किमेतन्मे त्वयेति ब्रूहि तत्त्वतः ॥ २
 क भविष्यति निर्माणं वर्तमाने क गम्यता ।
 उभयार्थविरुद्धत्वान्मन्मोहाय वचस्तव ॥ ३
 दाशूर उवाच ।
 शृणु पुत्र यथाभूतमेतत्ते कथयाम्यहम् ।

॥ २५ ॥ स्वात्मना पूर्वस्वभावेनैव । स एवाहमिति सुषुप्तो-
 त्थितस्य प्रत्यभिज्ञानुभवादिति भावः ॥ २६ ॥ परिभूयते शत्रु-
 रोगदारिद्र्यादिभिः ॥ २७ ॥ मुदं पूर्वाभूतसुखमेव अतिक्रम्य
 स्मृत्वा वा ॥ २८ ॥ हे सुत, महात्मा स पूर्वोक्तो महीपतिः
 सति पराभिभवसामर्थ्ये परान् गच्छति जयति च संपदः
 प्राप्य जृम्भते स्फुरति संचलति भाति च जाग्रत्स्वप्नयोः सुषु-
 प्तिप्रलयसमाधिमुक्तिषु न भाति च । अन्तर्गतेनात्मज्योतिषा
 भासुरः अतएव महामहिमा अपांपतिः समुद्र इव ॥ २९ ॥
 इति श्रीवासिष्ठमहारामायणतात्पर्यप्रकाशे स्थितिप्रकरणे द्वि-
 पञ्चाशः सर्गः ॥ ५२ ॥

खोत्थाख्यानस्य तात्पर्यं विस्तरेणेह वर्णयते ।

संकल्पकथितं विश्वमित्युक्तार्थं निदर्शनम् ॥ १ ॥

कदम्बस्याग्रे अवचूड उत्तंस इव स्थितमित्युपमितसमासः
 ॥ १ ॥ २ ॥ यथाश्रुतार्थे तात्पर्यं नास्ति किंतु अन्यत्र तात्पर्यमिति
 लया कुतो ज्ञातमिति चेत् 'पुरं भविष्यन्निर्माणं किञ्चिद्यामीति
 निश्चला' इत्याद्युक्तौ भविष्यत्त्ववर्तमानत्वयोर्योगपद्यविरोधाद्य-
 नन्वितार्थकलदर्शनादित्याह—केति ॥ ३ ॥ अवबुध्यसे अव-

येन संसारचक्रस्य तत्त्वमस्यावबुध्यसे ॥ ४
 असदप्युत्थितारम्भमवस्तुमयमाततम् ।
 संसारसंस्थानमिदमेवमाकथितं मया ॥ ५
 परमान्नभसो जातः संकल्पः खोत्थ उच्यते ।
 जायते स्वयमेवासौ स्वयमेव विलीयते ॥ ६
 तत्स्वरूपमिदं सर्वं जगदाभोगि विद्यते ।
 जायते तत्र जाते तु तस्मिन्नेष्टे विनश्यति ॥ ७
 ब्रह्मविष्णुवन्दुरुद्राद्यास्तस्यैवावयवान्विदुः ।
 विटपानिव वृक्षस्य शृङ्गाणीव महीभृतः ॥ ८
 शून्ये व्योमनि तेनेदं निर्मितं त्रिजगत्पुरम् ।
 प्रतिभासानुसंधानमात्रेणैव विरश्चिताम् ॥ ९
 यत्रेमे विततालोका लोककोशाश्चतुर्दश ।
 वनोपवनमालाश्च यत्रोद्यानपरम्पराः ॥ १०
 क्रीडाशिखरिणो यत्र सह्यमन्दरमेरवः ।
 शीतोष्णदीप्ती चन्द्राकौ दीपौ यत्रानलाकृती ॥ ११
 सूर्याशुकचदालोलतरङ्गोत्तुङ्गमौक्तिकाः ।
 वहन्ति सरितो यत्र सन्मुक्तावलयश्चलाः ॥ १२
 इक्षुक्षीरादिसलिला मणिरत्नविसाङ्कराः ।
 और्वानलाम्बुजा यत्र वाप्यः सप्त महार्णवाः ॥ १३
 अध उर्व्यां तथोर्ध्वे खे पुण्यापुण्यधनश्रियः ।
 नरामरकिराटानां यत्रान्तः क्रयविक्रयौ ॥ १४

भोत्स्यसे ॥ ४ ॥ असतः परमार्थसत्ताशून्यादेवाज्ञानादभ्यु-
 यतारम्भं अतएवावस्तु माया तन्मयम् । एवमस्यार्थस्य बोध-
 नाय आकथितं पारोक्ष्येण वर्णितम् ॥ ५ ॥ संकल्पः संकल्प-
 प्रधानं मनः । समष्टिव्यष्टिमनसोरेकीकारेण खादव्यक्ताकाशा-
 दुत्थ इति व्युत्पत्त्या खोत्थ उच्यत इत्यर्थः । स्वयमेव स्वसंकल्प-
 जन्यप्रवृत्तिवासनोद्भवादेव जायते निवृत्तिवासनादाढ्याच्च स्वय-
 मेव लीयत इत्यर्थः ॥ ६ ॥ तत्स्वरूपं तत्परिणामः । उक्तार्थं
 तदन्वयव्यतिरेकानुविधानप्रदर्शनेन द्रढयति—जायत इति ॥ ७ ॥
 ननु ब्रह्मविष्णवादिभ्यः सकाशाज्जगदुत्पन्नमिति श्रुतं तत्कथम-
 न्यस्मादुच्यते तत्राह—ब्रह्मेति । विटपान्स्कन्धान् ॥ ८ ॥
 शून्ये त्रैकालिकजगदभाववति व्योमनि ब्रह्मणि । अचेतन-
 स्यास्य कुतो निर्माणशक्तिरिति चेदधिष्ठानचैतन्यानुग्रहेण चेत-
 नविरिश्चयाकारताप्राप्तेरित्याह—प्रतिभासेति ॥ ९ ॥ तदेव
 त्रिजगत्पुरं प्राग्वर्णितमित्याह—यत्रेत्यादिना । विततालोकाः
 सूर्यादिप्रभादीप्ताः । प्रसिद्धवनोपवनमाला यत्र उद्यानपरम्परा
 वर्णिता इत्यर्थः ॥ १० ॥ अनलाकृती दीप्यमानौ । ‘अनिला-
 क्षतौ’ इति पाठे स्पष्टम् ॥ ११ ॥ मुक्तालताविगलितवापीसप्त-
 कभूषितमित्युक्तेरर्थमाह—सूर्येति । तरङ्गाणां मुक्तासाम्ये उप-
 पत्तिः सूर्याशुकचदालोलम् ॥ १२ ॥ मणिरत्नानि मणिश्रेष्ठा
 एव विसाङ्करा यासु । और्वानला वडवाम्नय एव अम्बुजानि
 यासु । यत्र नगरे ॥ १३ ॥ ऊर्ध्वाधोगतिरूपेण वर्णितार्गेण
 संकुलमिति यदुक्तं तस्यार्थमाह—अध इति । पुण्यान्यपुण्यानि

तस्मिन्नेव जगत्तस्मिन्पुरे संकल्पभूभृता ।
 क्रीडार्थमात्मनश्चित्रा देहापवरकाः कृताः ॥ १५
 केचिद्दीर्घाणनामान ऊर्ध्व एव नियोजिताः ।
 नरनागादयः केचिदध एव नियोजिताः ॥ १६
 वातयन्त्रप्रवाहेण चलन्तो मांसमृन्मयाः ।
 सितास्थिदारवश्चित्रास्त्वग्लेपमसृणामलाः ॥ १७
 केचिच्चिरेण नश्यन्ति केचिच्छीघ्रविनाशिनः ।
 केचित्केशोलपोल्लासरचिताच्छादनश्रियः ॥ १८
 कर्णाक्षिनासाप्रमुखैर्द्धारैर्नवभिरन्विताः ।
 अनारतवहत्प्राणपवनेनोष्णशीतलाः ॥ १९
 कर्णनासास्यताल्वादिवातायनगणान्विताः ।
 भुजाद्यङ्गप्रतोलीकाः पञ्चेन्द्रियकुदीपकाः ॥ २०
 मायया रचितास्तेषु संकल्पेन महामते ।
 अहंकारमहायक्षाः परमालोकभीरवः ॥ २१
 देहापवरकेष्वन्तर्महाहंकारयक्षकैः ।
 सह संक्रीडतेऽत्यर्थं स सदैवासदुत्थितैः ॥ २२
 यथा कुसूले मार्जारो भस्त्रायां भुजगो यथा ।
 मुक्ताफलं यथा वेणावहंकारस्तथा तनौ ॥ २३
 क्षणमभ्युदयं यान्ति क्षणं शाम्यन्ति दीपवत् ।
 देहगेहेषु संकल्पतरङ्गाः सागरेष्विव ॥ २४

पापानि च धनश्रियो येषां तेषां नराणां कर्मोपासनाधिकारि-
 णामार्याणाममराणां च ‘देवान् भावयतानेन ते देवा भाव-
 यन्तु वः’ इति भगवदुक्तन्यायेन पुण्यतत्फलकयविक्रयौ । कि-
 राटानां प्रत्यन्तदेशवासिनां कर्माधिकारवहिष्कृतानां पापतत्फल-
 स्थावरतिर्यगादिभिः परस्परपकारबाहुल्यात्कयविक्रयौ बोध्यौ
 ॥ १४ ॥ संसारिणो विरश्चिता मुग्धापवरकागणा इत्युक्तेस्तात्पर्य-
 माह—तस्मिन्नेवेत्यादिना ॥ १५ ॥ १६ ॥ वातयन्त्राणि
 प्राणास्तत्प्रवाहेण । मांसान्येव मृदस्तद्विकाराः । सितास्थी-
 न्येव दारुणि यत्र । लघो लिप्यन्ते यैस्तैलोद्भूतनादि-
 मिस्ते लग्लेपास्तैर्मसृणाश्चिकणा अमलाश्च ॥ १७ ॥ केशल-
 क्षणानां उलपानां तृणविशेषाणां उल्लासेन रचिता आच्छा-
 दनश्रीर्येषामिति असितच्छादनच्छन्ना इत्युक्तेर्विवरणम् ॥ १८ ॥
 नवद्वारविभूषिता इत्युक्तिं विवृणोति—कर्णेति । अनारतवह-
 द्वाता इत्युक्तिं विवृणोति—अनारतेति । प्राणस्योष्णत्वमपानस्य
 च शीतत्वं प्रत्यक्षसिद्धम् ॥ १९ ॥ बहुवातायनान्विता इत्यादि
 विवृणोति—कर्णवासेत्यादिना । कुदीपकेति विवरणेन दीप-
 पञ्चकेत्यत्र संघार्थं जातः कन् तन्नेण कुत्सामपि द्योतयतीति
 तात्पर्यं सूचितम् ॥ २० ॥ रक्षितारो महायक्षा इत्येतद्विवृ-
 णोति—माययेति । परमालोकभीरव इत्यस्य परमात्मदर्शनेन
 हृदयग्रन्थ्यात्मकाहंकारक्षयश्रुतेः परमस्यालोकनाद्वीरवो बिभ्यत
 इति तात्पर्यमित्यर्थः ॥ २१ ॥ २२ ॥ ननु देह एवाहंकारो नान्यो
 नेत्याह—यथेति ॥ २३ ॥ संक्रीडनप्रकारमाह—क्षणमिति ।

भविष्यन्नवनिर्माणं स व्याप्नोति तदा पुरम् ।
 यदा संकल्पितं वस्तु क्षणादेव प्रपश्यति ॥ २५
 असंकल्पनमात्रेण स्वेनैवाशु विनश्यति ।
 श्रेयसे परमायस्य नाशत्वेन तु संभवः ॥ २६
 स्वयं संकल्पनामात्रं जायते बालयक्षवत् ।
 अनन्तायात्मदुःखाय नानन्दाय कदाचन ॥ २७
 इदं स्फारं जगदुःखं प्रतनोत्यात्मसत्तया ।
 असत्तया नाशयति घनमान्धं यथा तमः ॥ २८
 स्वयैव दुःखदायिन्या चेष्टया परिरोदिति ।
 काष्ठावष्टब्धवृषणः कीलोत्पाटी कपिर्यथा ॥ २९
 संकल्पितानन्दलवस्तिष्ठत्युद्धरकन्धरम् ।
 अकस्मात्प्रच्युतमधुविन्दुभुक्करमो यथा ॥ ३०
 क्षणं विरतिमायाति रतिमेति क्षणं स्वयम् ।
 क्षणं विकारमायाति संकल्पेनैव बालवत् ॥ ३१
 एनं सकलभावेभ्यः कृत्वा निर्मूलमादरात् ।
 मतिरन्तःपदं याति यथा पुत्र तथा कुरु ॥ ३२
 क्रयस्तस्या मतेर्देहा अधमोत्तममध्यमाः ।
 तमःसत्त्वरजःसंज्ञाः कारणं जगतः स्थितेः ॥ ३३
 तमोरूपो हि संकल्पो नित्यं प्राकृतचेष्टया ।
 परां कृपणतामेत्य प्रयाति कृमिकीटताम् ॥ ३४
 सत्त्वरूपो हि संकल्पो धर्मज्ञानपरायणः ।

संकल्पस्य तरङ्गाः वृत्तयः ॥ २४ ॥ तस्येच्छा जायते इत्यादे-
 स्तात्पर्यं पुत्रोक्तविरोधपरिहारेण वर्णयति—भविष्यदिति ॥ २५ ॥
 तेनाशु स विनश्यतीत्यस्य तात्पर्यमाह—असंकल्पनेति ।
 जाग्रत्स्वप्नावस्थयोः परं अत्यन्तं आयस्य भ्रमणप्रयुक्तमायासं
 प्राप्य श्रेयसे विश्रान्तिमुखाय असंकल्पनमात्रेण सुषुप्तौ नाश-
 त्वेन प्रविलयेन कारणीभूताविद्यामात्रभावेन संभवः सत्तेत्यर्थः ।
 अथवा नानाजन्मकोटिष्वायस्य दैवान्निर्विण्णः शास्त्राचार्यसमा-
 ध्यभ्यासादिवलादात्मतत्त्वसाक्षात्कारे सति संकल्पमूलोच्छेदा-
 देवासंकल्पमात्रेण श्रेयसे मोक्षाय संभवो निर्वृतिः । 'परमायास्य'
 इति पाठेतु अस्य संकल्पस्य नाशत्वेन वासनाक्षयप्रयुक्त-
 शून्यभावेन संभवः अभिनिष्पत्तिः परमाय श्रेयसे भवतीति
 सर्वत्र शेषः ॥ २६ ॥ पुनरुत्पद्यते इत्युक्तेस्तात्पर्यमाह—स्वय-
 मिति ॥ २७ ॥ २८ ॥ किं करोमीत्यादिशोकोकेर्बाजमाह—
 स्वयैवेति । दुःखदायिन्या निषिद्धाचरणाभिमानादिरूपया ।
 काष्ठावष्टब्धेत्युत्पत्तिप्रकरणे व्याख्यातम् ॥ २९ ॥ करमो ग-
 र्दभः । अनेन विषयसुखमपि रासभस्य मधुलेहनवदतिदुर्लभं
 किं पुनर्मोक्षसुखमिति ध्वनितम् ॥ ३० ॥ ३१ ॥ खोत्थाख्या-
 यिकावर्णनप्रयोजनमाह—एनमिति । सकलभावेभ्यः सर्ववा-
 ह्यवस्तुभ्यः परावृत्त्य समाध्यभ्यासेन तत्त्वज्ञानेन च निर्मूलं
 निर्वासनाऽज्ञानं कृत्वा मतिः अन्तःपदं प्रत्यग्भूतं ब्रह्म यथा
 यात्यवलम्ब्य विश्राम्यति तथा कुर्वित्यर्थः ॥ ३२ ॥ प्राग्ये
 त्रयो देहा उक्तास्तान्प्रपञ्चयति—त्रय इति । मतेः संकल्पात्मनो
 योग ६७

अदूरकेवलीभावं स्वाराज्यमधितिष्ठति ॥ ३५
 रजोरूपो हि संकल्पो लोकसंव्यवहारवान् ।
 परितिष्ठति संसारे पुत्रदारानुरञ्जितः ॥ ३६
 त्रिविधं तु परित्यज्य रूपमेतन्महामते ।
 संकल्पः परमायाति पदमात्मपरिक्षये ॥ ३७
 सर्वा दृष्टीः परित्यज्य नियम्य मनसा मनः ।
 सबाह्याभ्यन्तरार्थस्य संकल्पस्य क्षयं कुरु ॥ ३८
 यदि वर्षसहस्राणि तपश्चरसि दारुणम् ।
 यदि वा विलयात्मानं शिलायां चूर्णयस्यलम् ॥ ३९
 यदि वाग्निं प्रविशसि बडवाग्निमथापि वा ।
 यदि वा पतसि श्वभ्रे खड्गधाराजवे तथा ॥ ४०
 हरो यद्युपदेष्टा ते हरिः कमलजोऽपि वा ।
 अत्यन्तकरुणाक्रान्तो लोकनाथोऽथवा यतिः ॥ ४१
 पातालस्थस्य भूस्थस्य स्वर्गस्थस्यापि तत्तव ।
 नान्यः कश्चिदुपायोऽस्ति संकल्पोपशमादते ॥ ४२
 अनावाधेऽविकारे च सुखे परमपावने ।
 संकल्पोपशमे यत्नं पौरुषेण परं कुरु ॥ ४३
 संकल्पतन्तावखिला भावाः प्रोताः क्लिानघ ।
 छिन्ने तन्तौ न जाने ते क यान्ति विशरारवः ॥ ४४
 असत्सत्सदसत्सर्वं संकल्पादेव नान्यतः ।
 संकल्पं सदसच्चैवमिह सत्यं किमुच्यताम् ॥ ४५

मनसः ॥ ३३ ॥ प्राकृतचेष्टया स्वाभाविकप्रवृत्त्या परां कृपणतां
 नरकेषु प्रसिद्धाम् । कृमिकीटग्रहणं स्थावरादीनामप्युपलक्षणम्
 ॥ ३४ ॥ ज्ञानमत्रोपासनं शास्त्रीयप्रवृत्तिनियम इति यावत् । अदूर-
 केवलीभावं संनिहितमोक्षं स्वाराज्यं हैरण्यगर्भभावान्तदेवतापद-
 म् ॥ ३५ ॥ लोकसंव्यवहारो मनुष्यजन्मना तद्योग्यव्यवहारस्त-
 द्वान् ॥ ३६ ॥ परं पदं मोक्षम् । आत्मपरिक्षये आत्यन्ति-
 कसंकल्पोच्छेदे सति ॥ ३७ ॥ तर्हि संकल्पक्षये क उपायस्त-
 माह—सर्वं इति । दृष्टीर्वाह्यार्थदर्शनानि बाह्येन्द्रियाणि वैरा-
 ग्येण निरुध्येति यावत् ॥ ३८ ॥ ननु संकल्पक्षयो दुष्करः
 अन्य एवोपायो मोक्षार्थमुपदिश्यतां नेत्याह—यदि वेल्यादिना ।
 विलयस्वभावं आत्मानं स्वदेहम् ॥ ३९ ॥ ४० ॥ लोकनाथो
 यतिः श्रीदत्तात्रेयो दुर्वासा वा अत्यन्तकरुणाक्रान्तः सन्नुपदेष्टा
 स्यात् । अथवा अत्यन्तकरुणाक्रान्त इति विशेषणस्वारस्या-
 दात्यन्तिकाहिंसोपदेष्टा बुद्धोऽत्र यतिः । तस्यात्र ग्रहणं
 लवैदिकमार्गेष्वपि मोक्षप्रत्याशावारणार्थम् ॥ ४१ ॥ ४२ ॥
 सच संकल्पोपशमो ब्रह्मस्वरूप एवेत्याशयेन विशिनष्टि—
 अनावाध इत्यादि । परं यत्नं साधनचतुष्टयसंपत्तिश्रवण-
 मनननिदिध्यासनलक्षणम् ॥ ४३ ॥ ननु संकल्पमात्रोच्छेदेन
 सर्वजगद्बन्धनिवृत्तिः कुतस्तत्राह—संकल्पेति । तर्हि ते नष्टा
 भावाः क यान्ति तत्राह—न जाने इति । आरोपितभावाना-
 मधिष्ठाने बोधेऽन्यत्र गमनाप्रसिद्धेरिति भावः ॥ ४४ ॥
 नन्विदं संकल्पादिसर्वभावनिवृत्तिरसती सती सदसती वा ।

संकल्प्यते यथा यद्यत्तथा भवति क्षणात् ।
 मा किञ्चिदपि तत्त्वज्ञ संकल्पय कदाचन ॥ ४६
 निःसंकल्पो यथाप्राप्तव्यवहारपरो भव ।
 चिदचेत्योन्मुखत्वं हि याति संकल्पसंक्षये ॥ ४७
 उत्थाय सत्त्वरूपेण योऽन्यासत्यमयात्मकम् ।
 न तज्जगदुःखमिदं व्यर्थं सदृशमात्मनः ॥ ४८
 इत्यार्षे श्रीवासिष्ठमहाराभायणे वाल्मीकीये दे० मो० स्थिति० दाशरू० संसारनगरविकल्पयोगविचारो नाम त्रिपञ्चाशः सर्गः ॥ ५३ ॥

तेन दुःखाय महते किं मृतेन तवानघ ।
 यददुःखाय तत्प्राज्ञाः संश्रयन्तीह नेतरत् ॥ ४९
 अधिगतपरमार्थतामुपेत्य
 प्रसभमपास्य विकल्पजालमुच्चैः ।
 अधिगमय पदं तदद्वितीयं
 विततसुखाय सुषुप्तचित्तवृत्तिः ॥ ५०

चतुःपञ्चाशः सर्गः ५४

पुत्र उवाच ।
 कीदृशस्तात संकल्पः कथमुत्पद्यते प्रभो ।
 कथं च वृद्धिमाप्नोति कथं चैष विनश्यति ॥ १
 दाशूर उवाच ।
 अनन्तस्यात्मतत्त्वस्य सत्तासामान्यरूपिणः ।
 चित्तश्चेत्योन्मुखत्वं यत्तत्संकल्पाङ्कुरं विदुः ॥ २
 लेशतः प्राप्तसत्ताकः स एव घनतां शनैः ।
 याति चित्तखमापूर्य दृढजाड्याय मेघवत् ॥ ३
 भावयन्ती चित्तिश्चेत्यं व्यतिरिक्तमिवात्मनः ।
 संकल्पतामुपायाति बीजमङ्कुरतामिव ॥ ४
 संकल्पेन हि संकल्पः स्वयमेव प्रजायते ।
 वर्धते स्वयमेवाशु दुःखाय न सुखाय तु ॥ ५

संकल्पमात्रं हि जगज्जलमात्रं यथार्णवः ।
 ऋते संकल्पमन्या ते नास्ति संसारदुःखिता ॥ ६
 काकतालीययोगेन संजातोऽस्ति मुधैव हि ।
 मृगतृष्णाद्विचन्द्रत्वमिवासत्यं च वर्धते ॥ ७
 निर्गीर्णमातुलिङ्गस्य कनकप्रत्ययो यथा ।
 स्वयमभ्येत्यसत्योऽन्तः संकल्पस्ते तथा हृदि ॥ ८
 असत्यमेव जातस्त्वमसत्यमपि वर्तसे ।
 अस्मिञ्ज्ञाते च विज्ञाने ह्यसत्यं संविलीयते ॥ ९
 असौ सोहमिमे भावाः सुखदुःखमया मम ।
 व्यर्थमेवेति नानास्था येनान्तः परितप्यसे ॥ १०
 असन्नेवास्य जातोऽसि कुतो जन्मविलासतः ।
 व्यर्थमेवावमूढोऽसि संकल्पवशतः स्वतः ॥ ११

आवे मोक्षासिद्धिर्द्वितीये मोक्षेऽपि द्वैतापत्तिस्तृतीयेपाक्षिकबन्ध-
 द्वैतयोरवारणमिति न मोक्षे निर्वणतासिद्धिरित्यादिदोषगणनेको-
 त्तया परिहरति—असदिति । सदसत्त्वादयः सर्वे विकल्पाः
 संकल्पादेव सहभावरूपेणाः संकल्पमेव सदसत्त्वेत्येवं विकल्पितुं
 न शक्नुवन्ति, इह परमार्थसत्यसंकल्पं ब्रह्म न स्पृशन्तीति किं वा-
 च्यम् । कार्याणां यत्र स्वसङ्गिनि कारणेऽप्यान्तरे कुण्ठीभावस्तत्र
 किं वाच्यमसङ्गे परमात्मनीति भावः ॥ ४५ ॥ ४६ ॥ ४७ ॥
 ननु मोक्षसंपादने का क्षतिस्तत्राह—उत्थायेति । सत्यमयात्मकं
 सत्यैकस्वभावं ब्रह्म असत्यमायावशात् योन्या सुरनरतिर्यगादि-
 चतुरशीतियोनिद्वारेण सत्त्वरूपेण तत्तत्प्राणिभेदरूपेणोत्थाय
 व्यर्थमेव जगदुःखमनुभवति, इदमात्मनः स्वस्य न सदृशं, न
 युक्तमित्यर्थः ॥ ४८ ॥ तेन नानायोनिजन्मना निमित्तेन दुः-
 खाय दुःखार्थं मृतेन पुनःपुनर्मरणेन च तव किं फलम् ॥ ४९ ॥
 तर्हि मया किं कार्यं तत्राह—अधिगतेति । त्वं अधिगतपरमा-
 र्थतां तत्त्वज्ञतामुपेत्य प्राप्य प्रसभं मूलोच्छेदबलाद्वि-
 कल्पजालमपास्य यदद्वितीयं पदं मोक्षाख्यं तद्विततसुखाय नि-
 निरतिशयानन्दावाप्तये अधिगमय, स्वप्रयत्नेन साधयेत्यर्थः ।
 सुखं व्यादाय स्वपितीतिवत्पूर्वकालत्वारोपेण ल्यप् ॥ ५० ॥
 इति श्रीवासिष्ठमहाराभायणतात्पर्यप्रकाशे स्थितिप्रकरणे
 त्रिपञ्चाशत्तमः सर्गः ॥ ५३ ॥

संकल्पस्य यथोत्पत्तिर्यद्गुणं घनता यथा ।

येनोपायेन चोच्छेदस्तत्सर्वमिह कीर्त्यते ॥ १ ॥

प्रश्नः स्पष्टः ॥ १ ॥ २ ॥ चेत्योन्मुखत्वं यत्प्राज्ञान इति व्याख्यातं
 तदेव संकल्पवृक्षस्याविद्याबीजोद्भेदं प्रथमाङ्कुरं विदुरित्यर्थः । चि-
 त्तखं तमेव चित्ताकाशं आपूर्य सर्वतो व्याप्य दृढजाड्याय अधि-
 घानचित्तश्चित्स्वभावतातिरोधानेन जडप्रपञ्चाकारसंपत्तये इति
 यावत् ॥ ३ ॥ एवं समष्टिसंकल्पाज्जगदुद्भवमुक्त्वा तथैव
 बुद्ध्यहंकारप्राणेन्द्रियदेहाद्याकारव्यष्टिसंकल्पोत्पत्तिमाह—भा-
 वयन्तीति ॥ ४ ॥ ततो मूलाङ्कुराच्छाखाङ्कुराणामिव वा-
 ह्यविषयाकारसंकल्पपरम्पराभिर्वृद्धिं दुःखान्तामाह—संकल्पे-
 नेति ॥ ५ ॥ ६ ॥ ननु निर्विकाराद्वये वस्तुनि कथं
 निर्वाजजगदुद्भवस्तत्राह—काकतालीयेति । विवर्तवादा-
 श्रयेण चायं दोषः परिहार्य इत्याशयेनाह—मृगतृष्णेति ॥ ७ ॥
 पूर्वानुभूतविषयवासनोद्बोधादेया जगद्भ्रान्तिरित्याशयेनाह—
 निर्गीर्णेति । मातुलिङ्गं फलविशेषः । तद्वि चाक्षुषं पित्तमुद्दीपय-
 च्छुक्के पीतभ्रमं जनयति ॥ ८ ॥ अस्मिन्मदुपदेशात्मके विज्ञा-
 यते अनेनेति विज्ञाने शास्त्रे ॥ ९ ॥ असौ यो वेदान्तेषु प्रसिद्धः
 पूर्णात्मा सः अहमेव, मम इमे सुखदुःखमया जन्मादिभावा
 व्यर्थ मिथ्यैव इत्यनास्था येनाज्ञानेन हेतुना नास्ति तेन परित-
 प्यसे ॥ १० ॥ अस्य जन्मादेः संबन्धी कदाप्यसन्नेव भ्रान्त्या

मा संकल्पय संकल्पं भावं भावय मा स्थितौ ।
 एतावतैव भावेन भव्यो भवति भूतये ॥ १२
 संकल्पनाशयत्वेन न भयान्यनुगच्छति ।
 भावनाभावमात्रेण संकल्पः क्षीयते स्वयम् ॥ १३
 सुमनःपल्लवामर्दं किञ्चिद्व्यतिकरो भवेत् ।
 सुसाध्यो भावमात्रेण ननु संकल्पनाशने ॥ १४
 पुष्पाक्रान्तौ करस्पन्दयत्नः पुत्रोपयुज्यते ।
 तदप्युपकरोत्यस्मिन्न संकल्पपरिक्षये ॥ १५
 संकल्पो येन हन्तव्यस्तेन भावविपर्ययात् ।
 अप्यर्धेन निमेषेण लीलयैव निहन्यते ॥ १६
 भावमात्रोपसंपन्ने स्वात्मनि स्थितिमागते ।
 साध्यते यदसाध्यं तत्कस्य स्यात्किमिवाङ्ग ते ॥ १७
 संकल्पेनैव संकल्पं मनसा स्वमनो मुने ।
 छित्त्वा स्वात्मनि तिष्ठ त्वं किमेतावति दुष्करम् ॥ १८
 उपशान्ते हि संकल्पे उपशान्तमिदं भवेत् ।
 संसारदुःखमखिलं मूलादपि महामते ॥ १९
 संकल्पो हि मनो जीवश्चित्तं बुद्धिः सवासना ।
 नास्मैवान्यत्वमेतेषां नार्थेनार्थविदां वर ॥ २०

जातोसि । विलासतस्तात्त्विकपूर्णतालक्षणखविलासनात् कुतो
 जन्म ॥ ११ ॥ तर्ह्यस्य भ्रमस्य निवृत्तौ क उपायस्तमाह—मा
 संकल्पयेति । पूर्वानुभूतं सुखदुःखादिभावं सांप्रतिकस्थितौ मा
 भावय मा स्मर । स्मृतेर्हि पूर्वभावे तदुपादानहानादर्थं संकल्पो-
 दयः स्यादेवेति भावः ॥ १२ ॥ तथाच संकल्पक्षयात्सर्वभय-
 क्षयः । पूर्वभावाभावनाच्च संकल्पक्षय इति क्रमः सिद्ध इत्याह—
 संकल्पेति ॥ १३ ॥ अयमुपायोऽत्यन्तसुकर इति प्रशंसति—
 सुमन इत्यादिना । सुमनसां शिरीषादिपुष्पाणां पल्लवस्य दलस्या-
 मर्दने कश्चिच्चसौ व्यतिकरश्च किञ्चिद्व्यतिकरः प्रयत्नः सुसाध्यः
 सुकरोऽपि भवेत् संभावितो ननु अभावोऽभावना तन्मा-
 त्रेण साध्ये संकल्पनाशने तत्संभावनेत्यर्थः ॥ १४ ॥ उक्तमेव
 व्याचष्टे—पुष्पेति। तदपि सोऽपि तावानपीति यावत्। नोपकरोति
 ॥ १५ ॥ भावो भावना स्मृतिस्तस्य विपर्ययादस्मरणात् ॥ १६ ॥
 ननु संकल्पक्षयादुःखक्षयेऽपि निरतिशयानन्दावाप्तिः केनोपा-
 येन साध्या तत्राह—भावेति । भावो भावना निरन्तरं स्वपू-
 र्णानन्दात्मताचिन्तनं तन्मात्रेणोपसंपन्ने प्राप्ते स्वात्मनि स्थितिं
 स्वरूपाप्रच्युतिमागते सति यदसाध्यं तदपि साध्यते । नन्व-
 साध्यं साध्यत इति विप्रतिषिद्धं तत्राह—कस्येति । स्वतः-
 सिद्धं तन्नापैतीत्याशयेन साध्यं स्यादित्युक्तं नतूत्पद्यत इत्याश-
 येन । भावानां ह्यपगमो द्वेधा । परेणापहारे वा, नाशेन भवा-
 न्तरप्राप्तौ वा । हे अङ्ग, ते तव आत्मा अन्येनापहियमाणः
 कस्य स्यात् । नह्यद्वितीयात्मनोऽन्यः प्रसिद्धः विनश्यन्वा किमिव
 स्यात् । घटो हि विनश्यन् कपालं भवति । आत्मा तु किं
 स्यात् । यत्स्यात्तत्र नष्टेन द्रष्टुं शक्यम् । नचात्मान्यो द्रष्टास्ति ।
 तस्मादात्मनाशो निःसाक्षिको न सिद्ध्यत्येवेत्यात्मरूपो मोक्षः

संकल्पनादृते नेह किञ्चिदेवास्ति कुत्रचित् ।
 तमेव हृदयाच्छिन्धि किमेतत्परिशोचसि ॥ २१
 यथैवेदं नभः शून्यं जगच्छून्यं तथैव हि ।
 असन्मयविकल्पोत्थे उभे एते तते यतः ॥ २२
 असिद्धं सर्वमेवैतदसिद्धेनैव साधितम् ।
 संकल्पेन जगद्यस्माद्भावना कावतिष्ठताम् ॥ २३
 (संस्थास्थायामसत्यां तु किंनिष्ठा वासना भवेत् ।)
 भावनाक्षयतः सिद्धिस्ततः प्राप्यं न शिष्यते ।
 तस्मादसदिदं सर्वं विज्ञेयं हेलयेद्वया ॥ २४
 तनुभावनया तेन सुखदुःखैर्न लिप्यते ।
 अवस्तिवति च निर्णीय स्नेहास्था न प्रवर्तते ॥ २५
 आस्थाक्षये न जायेते हर्षामर्षो भवाभवौ ।
 तस्मादसदिदं सर्वं सुखदुःखादिविभ्रमैः ॥ २६
 मनो जीवः स्फुरत्युच्चैर्मानसं नगरं जगत् ।
 भविष्यद्वर्तमानं च भूतं च परिवर्तयन् ॥ २७
 वासनावलितं लोके स्फुरच्छक्ति मनः स्थितम् ।
 करोति स्वाशयेनेमां व्यवस्थां मलिनश्चलः ॥ २८

स्वतःसिद्धो नापैष्यतीत्यर्थः ॥ १७ ॥ असंकल्पनसंकल्पेनैव
 सर्वसंकल्पं आत्मतत्त्वमननरूपेण मनसैव स्वमनश्छिन्नेत्यर्थः
 ॥ १८ ॥ उक्तोपायद्वयेन मूलादप्युपशान्ते सति दुःखमपि
 मूलादुपशान्तं भवेदित्यर्थः ॥ १९ ॥ ननु संकल्पे उपशान्तेऽपि
 जीवचित्तवासनादिवशाद्दुःखं स्यादेवेत्याशङ्क्य तेषां संकल्पेऽन्त-
 र्भावमाह—संकल्प इति ॥ २० ॥ २१ ॥ ननु संकल्पस्यैव
 जीवजगदात्मकत्वे तत्क्षये नैरात्म्यलक्षणशून्यतापत्तिः, नहि
 जीवान्य आत्मा नामास्तीत्याशङ्क्याह—यथैवेति । मरुमरीचि-
 काच्छेदेऽपि न मरुभूः शून्यात्मिका यथेदं निदर्शनं तथा जग-
 जीवादिदृश्यमात्रबाधेऽपि न द्रूप आत्मा शून्यात्मकः । एते
 मरीचिकाजगती उभे समे तते आरोपणविस्तृते ॥ २२ ॥ ननु
 बाधितमपि भावनया पुनः स्यादित्याशङ्क्याह—असिद्धमिति ।
 बाधितेऽर्थे भावनैव नावतरतीत्यर्थः ॥ २३ ॥ तस्माज्जगन्मि-
 थ्यालदर्शनं भावनोच्छेदार्थिना प्रथमं साध्यमित्याशयेनाह—
 भावनेति । इद्वया अभ्यासद्वीकृतया । हेलया दृश्यावहेलनया
 ॥ २४ ॥ तेन दृश्यावहेलनेन तनुभावनया देहात्मताप्रतिसंधानेन
 प्रागुक्तैः सुखदुःखैः । तनुसंबन्धिपुत्रमित्राद्यव्यवस्थिति वि-
 शय तेषु स्नेहास्था च न प्रवर्तत इत्यर्थः ॥ २५ ॥ २६ ॥
 मन एव चित्प्रतिबिम्बाजीवः सन् जगद्वक्षणं मानसं नगरं
 परिवर्तयन् रचयन् परिणमयन् विनाशयंश्च स्फुरतीत्यर्थः ॥ २७ ॥
 कुतस्तथा परिवर्तयन्स्फुरति तत्राह—वासनेति । यतोऽस्य
 मनोविषयसंबन्धात्तत्तद्वासनाभिरावलितमधिष्ठानचित्संबन्धा-
 त्स्फुरणशक्तिकं च स्थितमतो मलिनश्चलश्च सन् स्वाशयेन का-
 मेन इमां प्रागुक्तां रचनादिव्यवस्थां करोतीत्यर्थः ॥ २८ ॥

आत्मनः सदृशीं लीलां जीवो हृद्वनमर्कटः ।
 दीर्घमाकारमादाय निमेषाद्याति ह्रस्वताम् ॥ २९
 ग्रहीतुं च न शक्यन्ते संकल्पजलवीचयः ।
 मनादृष्टा विवर्धन्ते हसन्ति सपरिच्छदाः ॥ ३०
 तृणमात्रेण दीप्यन्ते संकल्पा वह्निशेषवत् ।
 जगत्प्रकटाकाराः प्रदीप्ताः क्षणभङ्गुराः ॥ ३१
 भ्रमदा जडसंस्थानाः संकल्पास्तडिदृशयः ।
 यदेवासन्मयं पुत्र तदेवाशु चिकित्सितम् ॥ ३२
 शक्यते नात्र संदेहो नासत्सद्भवति क्वचित् ।
 संस्थितो यदि संकल्पो दुश्चिकित्स्यः स्वतो भवेत् ॥ ३३
 किंत्वसद्भूत एवैष सुचिकित्स्यस्तदा भवेत् ।
 अकृत्रिमं चेत्संसारमलमङ्गारकाण्यवत् ॥ ३४
 तदेतत्क्षालने साधो कः प्रवर्तेन दुर्मतिः ।
 किं त्वेतत्तण्डुलेश्वेव तुषकञ्चुकवत्स्थितम् ॥ ३५
 यतस्ततः प्रयत्नेन पौरुषेण विनश्यति ।

इत्यार्षे श्रीवासिष्ठमहारामायणे वाल्मीकीये दे० मो० स्थितिप्रकरणे दाशरू० संकल्पचिकित्सा नाम चतुःपञ्चाशः सर्गः ॥ ५४ ॥

पञ्चपञ्चाशः सर्गः ५५

वसिष्ठ उवाच ।

इत्याकर्ण्य तदा तत्र रात्रावालपनं द्वयोः ।

अहं रघुकुलाकाशशशाङ्क रघुनन्दन ॥ १

तर्हीष्टमेव कुतो न करोति अनिष्टं च कुतः करोति तत्राह—
 आत्मन इति ॥ २९ ॥ कुतोस्य वृद्धिहासौ तत्राह—ग्रहीतुमिति ।
 नियन्तुमित्यर्थः । दृष्टा विषयदर्शनोद्बुद्धाः । विषयदर्शनस्मरण-
 त्यागे तु सपरिवारा हसन्ति ॥ ३० ॥ तृणमात्रेण तृणसदृशे-
 नाल्पेनापि विषयेणेति यावत् । वह्निशेषोऽग्निकणः । जगती-
 त्याद्युत्तरान्वयि ॥ ३१ ॥ भ्रमदाः स्थाण्वादौ चोरादिभ्रान्ति-
 हेतवः जडेषु विषयेषु लडयोरभेदान्मेघजलेषु च संस्थानं
 येषाम् । इत्थं 'कीदृशस्तात संकल्पः' इत्यादिप्रश्नानामुत्तरमुप-
 वर्ण्य 'कथं चैष विनश्यति' इति चरमप्रश्नस्योत्तरं विवक्षुर्वर्णितस्य
 संकल्पस्य सुचिकित्स्यतामाह—यदेवेत्यादिना । असन्मयं
 असत्याज्ञानविकारभूतम् ॥ ३२ ॥ शक्यते ज्ञानेनेति शेषः ।
 संस्थितः परमार्थभूतो यदि भवेत् ॥ ३३ ॥ जगत्स-
 ल्यतापक्षे तु आत्मनोऽपि जगदविशेषान्मलिनस्वभावत्वापत्तौ
 ज्ञानेन सत्यनिरास एव सर्वप्रमाणविरुद्ध इत्यनिर्माक्षप्रसङ्गः ।
 विरुद्धस्याप्यभ्युपगमे अङ्गारकाण्यस्य सशेषक्षालने मलिनस्यैव
 परिशेषो निःशेषक्षालने तु शून्यावसानतेतिवत्पुरुषार्थापरिशेष-
 श्वेत्याशयेनाह—अकृत्रिममिति । कृतिर्मिथ्याकल्पना तया निर्वृतं
 कृत्रिमं तद्विन्नमकृत्रिमं सत्यम् ॥ ३४ ॥ तुषकञ्चुकं यथा
 अतण्डुलभूतमेव तण्डुले निरस्यते तद्वदसदेव सति निरस्यमि-
 त्यर्थः ॥ ३५ ॥ कृतिः कारणव्यापारस्तस्या निर्वृतं कृत्रिमं तद्विन्नं
 अनादिभूतमपीत्यर्थः । इहजो 'द्वितः क्रिः', 'क्रेर्मन्त्रियम्' इति

अकृत्रिममपि प्राप्तं भृशं पुत्र तथा पुनः ॥ ३६
 सुखोच्छेद्यतया ज्ञस्य संसारमलमाततम् ।
 तण्डुलस्य यथा चर्म यथा ताम्रस्य कालिमा ॥ ३७
 नश्यति क्रियया पुत्र पुरुषस्य तथा मलम् ।
 नश्यत्येव न संदेहस्तस्मादुद्यमवान्भव ॥ ३८
 असत्कल्पैर्विकल्पैर्यत्संसारो न जितो मुधा ।
 स्तोकेनाशु लयं याति कासद्वस्तु चिरं स्थितम् ॥ ३९
 असत्यामेति संसारः स्वव्यवस्थां विचारतः ।
 दीपालोकादिवान्धस्य द्वीन्दुत्वं स्वीक्षितादिव ॥ ४०
 नासौ तव न चास्य त्वं भ्रान्तिं पुत्र परित्यज ।
 असत्ये सत्यवदृष्टे भावना मास हीदृशः ॥ ४१
 मम गुरुविभवोज्ज्वला विलासा
 इति तव मास्तु वृथैव विभ्रमोऽन्तः ।
 त्वमपि च वितताश्च ते विलासा
 विलसति सर्वमिदं तदात्मतत्त्वम् ॥ ४२

पतितः खात्कदम्बाग्रे पत्रपुष्पफलाकुले ।

तूष्णीं निर्वृष्टमुक्तात्मा शृङ्गाग्र इव तोयदः ॥ २

निर्वृत्तार्थे मप ॥ ३६ ॥ ज्ञस्य तत्त्वविदः सुखेन अनायासेनैव
 च्छेद्यतया उच्छेदाहृतया आततं विस्तीर्णम् । अनाद्य-
 ज्ञानजस्यातिविस्तीर्णस्य च रजतखप्रादिविभ्रमस्य प्रबोधमात्रे-
 णोच्छेददर्शनादिति भावः । असंभावनाविपरीतभावनादिमलं
 तु ज्ञानभूमिकाभ्यासलक्षणपुरुषप्रयत्नेनापि नश्यतीत्याशये-
 नाह—तण्डुलस्येत्यादिना ॥ ३७ ॥ ३८ ॥ असत्कल्पैर्विकल्पै-
 रुपलक्षितः संसारो यदेतावन्तं कालं लया न जितस्तन्मुधैवो-
 पायापरिज्ञानादित्यर्थः ॥ ३९ ॥ असत्यां स्वव्यवस्थां स्वनिष्ठां
 बाधामिति यावत् । अन्धस्य तमस्तिरोभूतचक्षुषो दीपालोके
 सति आन्ध्यमिवेति शेषः ॥ ४० ॥ असौ संसारः । हि यस्मा-
 दसत्ये सत्यवदृष्टे सति ईदृशः एतादृशस्य भावना पुनश्चिन्ता
 मास न खलु युक्तेति शेषः ॥ ४१ ॥ मम संसारिखभावस्य
 एते गुरुभिर्महद्भिर्विभवैः संपद्भिर्गुणज्ज्वला दीप्यमाना भोगवि-
 लासाः सत्याः शाश्वताश्चेति विभ्रमस्तव मास्तु । त्वं संसारी
 अपिच ते विलासाश्चकारादन्यदपि जननमरणादिदृश्यमात्रं
 तदात्मतत्त्वमेव तथा विलसति न दृश्यरूपं सदस्यदस्तीत्यर्थः
 ॥ ४२ ॥ इति श्रीवासिष्ठमहारामायणतात्पर्यप्रकाशे स्थि-
 तिप्रकरणे चतुःपञ्चाशत्तमः सर्गः ॥ ५४ ॥

दाशरूरेण वसिष्ठस्य पूजितस्य मिथः कथाः ।

कदम्बशोभावीक्षान्न प्रातर्यानं च वर्ण्यते ॥ १ ॥

आलपनं व्यक्तसंभाषणम् ॥ १ ॥ खात्तूष्णीं निःशब्दं

अपश्यं तत्र दाशूरं शूरमिन्द्रियनिग्रहे ।
 परेण तपसा युक्तं तेजसेव हुताशनम् ॥ ३
 तेजोभिर्देहनिष्क्रान्तैः काञ्चनीकृतभूतलम् ।
 तापयन्तं प्रदेशं तं भुवनं भास्करो यथा ॥ ४
 मामथालोक्य संप्राप्तं दाशूरोऽर्धसपर्यया ।
 वितीर्णविष्टरं पत्रपूजया पर्यपूजयत् ॥ ५
 ततः पूर्वकथास्तेन सह दाशूर भास्वता ।
 कृतास्तनयसंबोधाः संसारोत्तरणक्षमाः ॥ ६
 दृष्ट्वांस्तमहं वृक्षं कोरकोत्तरकोटरम् ।
 दाशूरस्येच्छया सर्वैरयतद्भिर्मृगव्रजैः ॥ ७
 सेव्यमानं वनमिव लतामण्डलमण्डितम् ।
 स्मितेन विस्फुटमिव श्वसनस्फुरितच्छदम् ॥ ८
 लताकोटिगतैर्भ्रान्तैश्चामरैरिन्दुसुन्दरैः ।
 शुभ्राभ्रखण्डनिकरैः शरन्नभ इवावृतम् ॥ ९
 प्रालेयकणपद्धत्या मुक्तावल्याभ्यलंकृतम् ।
 सर्वावयवमेवाच्छपुष्पपूरैः प्रपूरितम् ॥ १०
 स्वरेणुचन्दनालेपैः समालम्ब्यमखण्डितम् ।
 स्वच्छदाभोगविपुलरक्ताम्बरपरिच्छदम् ॥ ११
 विवाहायेव वेषेण पुष्पभारातिभारिणा ।
 लताङ्गनानुषक्तेन नागरेण कृतोपमम् ॥ १२

पतितोऽवतीर्णः । निर्वृष्टेन वृष्टिजलवेषेण मुक्तः अधोवतारित
 आत्मा येन तोयदेन ॥ २॥ ३॥ तापयन्तं त्रासयन्तम् ॥ ४ ॥
 वितीर्णो विष्टर आसनं यस्यै तम् । पत्रग्रहणं पुष्पफलादीनाम-
 प्युपलक्षणम् ॥ ५ ॥ पूर्वकथाः प्राक्प्रस्तुतब्रह्मचर्चाः । तनयं
 सम्यग्बोधयन्तीति तनयसंबोधाः कर्मण्यण् । गतिकारकोपप-
 दानां कृद्धिः सह समासवचने कृद्ग्रहणे गतिपूर्वकस्यापि ग्रहणा-
 त्सोपसर्गेण सह समासः ॥ ६ ॥ अयतद्भिः अव्याकुलयद्भि-
 रिति यावत् ॥ ७ ॥ तं कदम्बं वधूश्चिष्टवरवेषेण वर्णयति—
 स्मितेनेत्यादिना । यतः कोरकोत्तरकोटरं श्वसनस्फुरितपल्लवं च
 अतएव स्मितेन स्फुटमिव स्थितम् ॥ ८ ॥ लतानां कोटिषु
 शाखाग्रेषु गतैः संक्रान्तैश्चामरैश्चमरपुच्छैः ॥ ९ ॥ सर्वावयवं
 अभिव्याप्येति शेषः ॥ १० ॥ समालम्ब्यं लिप्तम् । खल्य च्छदा-
 भोगैः पल्लवविस्तरैर्विपुला रक्ताः शोणा अम्बरपरिच्छदा अ-
 न्तरीयोत्तरीयकञ्चुकोष्णीषादयो यस्य ॥ ११ ॥ १२ ॥ मुनि-
 भिर्बद्धानामुदजानामाकार इवाकारो येषां तैल्लतामण्डपैर्मण्डि-
 तम् । पुरमहोत्सवे पताकाभिर्युक्तं अर्थात्पुरमिवेत्यनुषज्यते ।
 'पुरमिवोत्सवे' इति पाठः साधुः ॥ १३ ॥ सृगकण्डूयनकम्पेन
 ध्वस्तैः स्खलितैः पुष्पधूलिभिर्विधूसरम् । प्रोत्सारितं खोत्कर्षेण
 न्यग्भावितां उपान्तवनं येन । वृषमल्लं वृषश्रेष्ठम् ॥ १४ ॥ बहि-
 भिर्मयूरैः । अचलैः पर्वतैर्निक्षेपभूताः क्षिप्ताः स्थापिताः
 संख्याभ्रपोतलक्षणा वालाः स्वकेशा यस्मिंस्तथाविधमिवेत्युत्प्रेक्षा
 ॥ १५ ॥ इदानीमलिनेत्रेण भासितेन्यन्तैः साधारणैर्विशेषणै-

मुनिबद्धोदजाकारलतामण्डपमण्डितम् ।
 मञ्जरीभिः पताकाभिर्युक्तं पुरमहोत्सवे ॥ १३
 सृगकण्डूयनध्वस्तपुष्पधूलिविधूसरम् ।
 प्रोत्सारितोपान्तवनं वृषमल्लमिवोत्थितम् ॥ १४
 बहिभिः कुसुमोद्धान्तपरागपरिपाटलैः ।
 निक्षेपक्षिप्तसंध्याभ्रवालवालमिवाचलैः ॥ १५
 प्रवालारुणहस्तेन कुसुमस्मितशोभिना ।
 मधुना घूर्णमानेन प्रान्तेन पुलकत्विषा ॥ १६
 नीरन्ध्रपुष्पपूर्णैः घूर्णितेन वनानिलैः ।
 निद्रालुकुड्मलदृशा स्तवकस्तनधारिणा ॥ १७
 पुष्पजालरजःपुञ्जकुङ्कुमारुणवाससा ।
 लताविताननिलयवातायननिषङ्गिणा ॥ १८
 नीलपुष्पलतादोलालीलालास्यविलासिना ।
 आपादमस्तकप्रान्तं सर्वतो निर्मितालयम् ॥ १९
 वृन्देन वनदेवीनां कोकिलालापशालिना ।
 संदिग्धमञ्जरीजालमलिनेत्रेण भासिना ॥ २०
 अवश्यायोपशमितरतिखेदैर्मदालसैः ।
 पुष्पधूलिसमालम्बैराश्लिष्टैर्निबिडं मिथः ॥ २१
 पुष्पान्तरान्तःपुरगैः किमपि प्रणयोचितम् ।
 ध्वनद्भिरभितः स्वच्छमत्तालियुगलैर्वृतम् ॥ २२

विलासिपुरुषरूपेण कदम्बं वसन्तं वनदेवीवृन्दं वा वर्णयन्तदा-
 लयत्वेन तं वर्णयति—प्रवालैत्यादिना । तत्रायकल्पे स्वेन स्वदे-
 हेनेति वा विशेष्यमन्तेऽध्याहार्यम् । मधुना श्लेषान्मकरन्देन
 मयेन च मदेनेव घूर्णमानेन । प्रान्तेनार्थात्केसरपूर्णं हेतुना
 पुलकशोभावता ॥ १६ ॥ नीरन्ध्रं निरन्तरं पुष्पैः पूर्णं ।
 लतास्तवकस्तनान्धारिणा पल्लवकरैः परामृशता ॥ १७ ॥ लता-
 रचितवितानलक्षणानां निलयानां गृहाणां वातायनेषु प्रासाद-
 गवाक्षद्वारकेषु निषङ्गिणा अनुरक्तेन ॥ १८ ॥ नीलासु स्निग्धहरि-
 तच्छदासु पुष्पयुक्तलतादोलासु लीलालास्ये कौतुकान्दोलनविष-
 ये विलासिपुरुषभूतेन । कोकिलालापशालिना वनदेवीनां वृन्देन
 वृतेनेति वा पाठयोरन्यतरदध्याहार्यम् । ईदृशेन स्वेन स्वदेहेन
 वा आपादमस्तकप्रान्तं सर्वतः सर्वेऽवयवाः निर्मिता आलयाः
 पुष्पफलपक्ष्यादिभूषणाश्रया येन तम् । द्वितीये उक्तविशेषण-
 गणवता मधुना वसन्तेन सर्वतः सर्वदा सर्वत्र निर्मितालयमिति
 योज्यम् । तृतीयेऽपि उक्तविशेषणगणवता वनदेवीनां वृन्देन
 सर्वतो निर्मितालयमिति परेण सह योज्यमिति ॥ १९ ॥
 अलीनां पर्यायेण लताकदम्बमञ्जरीभूषवेशनात्मिकेतानि लताने-
 त्राणि उत कदम्बनेत्राणीति संदेहासवीभूतमञ्जरीजालयुक्तमि-
 त्यर्थः । अथवा वनदेवीनामलिसदृशनेत्रेण वृन्देन किमेतानि
 वनदेवीनां नेत्राण्युत भ्रमरयुता मञ्जर्य इति संदिग्धमञ्जरीजा-
 लमिति योज्यम् ॥ २० ॥ पुष्पधूलिभिः समालम्बैर्लिप्तैः ।
 मिथः अन्योन्यं रहसि च निबिडमाश्लिष्टैः ॥ २१ ॥ पुष्पस्या-

काननोपान्तनगरीधुंधुमाकर्णनेच्छया ।
 क्षणमुत्कर्णमाशान्तचारुवर्णटांकृतैः ॥ २३
 क्षणं दलाग्रविश्रान्तमुग्धमुग्धशिरस्तया ।
 पश्यद्भिरिन्द्रंशुकवज्जालामर्णवमेखलाम् ॥ २४
 वनस्थलीनां तनयैर्नयैर्भूर्तिमिवास्थितैः ।
 शुभैः पत्रपुटेष्वन्तर्भूतैः सारतलान्तरम् ॥ २५
 नीडश्वसत्सुविश्वस्तसुतमात्रकपक्षिणम् ।
 पाकच्युतफलोपान्तभूतकञ्चुकमण्डली ॥ २६
 संदिग्धमूकभ्रमरं गुच्छैः पूजाक्षसूत्रकैः ।
 श्यामलीकृतपर्यन्तं नीडैः पल्लवमण्डितैः ॥ २७
 सुगन्धिताशेषवनं पुष्पमेधीकृताम्बरम् ।
 धूलीकदम्बशबलफलौघवलितं तले ॥ २८
 बहुनात्र किमुक्तेन न किञ्चिदपि विद्यते ।
 पत्रं यत्र तरौ यत्र नोप्यते वा न युज्यते ॥ २९
 पत्रे पत्रे मृगाः सुप्ता विश्रान्ताश्च पदे पदे ।
 कच्छे कच्छे खगा लीनास्तस्य भूहृद्भूपतेः ॥ ३०
 एवंगुणविशिष्टं तं समालोकयतो मम ।
 महोत्सवेन सदृशी सा बभूव तमस्विनी ॥ ३१
 ततः कथाभी रम्याभिः स तस्य तनयो मया ।

विज्ञानालोकरस्याभिर्नीतो बोधं परं पुनः ॥ ३२
 आवयोस्तत्र चित्राभिः कथाभिरितरेतरम् ।
 शर्वरी सा व्यतीयाय मुहूर्त इव कान्तयोः ॥ ३३
 प्रातः प्रतनुतां याते पुष्पर्द्धिघनजालके ।
 स्वर्गाङ्गनाङ्गभोगाभे तारकानिकरे शनैः ॥ ३४
 आकदम्बनभोभागमुपयातं सुतान्वितम् ।
 अहं विसृज्य दाशूरं ततोऽमरनदीं गताः ॥ ३५
 तत्राभिमतमासाद्य स्थानमेत्य नभस्तलम् ।
 प्रविश्य खं मुनीनां च मध्यं स्वस्थ इव स्थितः ॥ ३६
 दाशूराख्यायिकैषा ते कथिता रघुनन्दन ।
 जगतः प्रतिविम्बाभा सत्याकाराण्यसन्मयी ॥ ३७
 दाशूराख्यायिकेवेयमित्येतत्कथितं मया ।
 तुभ्यं राघव बोधाय जगद्रूपनिरूपणे ॥ ३८
 तस्मादवास्तवीं त्यक्त्वा वास्तवीमपि रज्ज्वनाम् ।
 दाशूरसिद्धान्तदृशा सदोदारो भवात्मवान् ॥ ३९
 तस्माद्विकल्पं मलमात्मनस्त्वं
 निर्धूय पश्यामलमात्मतत्त्वम् ।
 आसादयिष्यस्यच्चिरात्पदं त-
 द्भविष्यसीज्यो भुवनेषु येन ॥ ४०

इत्यार्षे श्रीवासिष्ठमहारामायणे वाल्मीकीये मो० स्थितिप्रकरणे दाशूरो० वसिष्ठदाशूरमेलनं नाम पञ्चपञ्चाशः सर्गः ॥ ५५ ॥

दाशूरोपाख्यानं समाप्तम् ।

न्तरो गर्भ एवान्तःपुरम् । मत्तलीनां युगलैर्मिथुनैः ॥ २२ ॥
 आशान्तेषु दिक्प्रदेशेषु चारुभिर्मधुरैर्वर्णानां नीलमक्षिकाणां
 निवेदकपुरुषस्थानीयानां टांकृतैर्ध्वनिभिः काननोपान्तलक्षणा-
 याः स्वनगर्या धुंधुमस्य मृगपक्ष्याद्याक्रोशस्याकर्णनेच्छया क्षणं उ-
 त्कर्णमुर्ध्वीकृतकर्णमिव स्थितमित्यर्थः ॥ २३ ॥ दलाग्रेषु पल्लवेषु
 उपधानस्थानीयेषु निद्रावेशाच्चापलाच्च क्षणं विश्रान्तानि मुग्ध-
 मुग्धानि दर्शनीयतमानि शिरांसि येषां तद्भावेन । इन्दुना
 अंशुकवन्ति किरणपटैराच्छादितानि वनाद्यवयवजालानि यस्या-
 स्तथाविधामर्णवमेखलां भूमिं निशापगमप्रतीक्षया पश्यद्भिः
 ॥ २४ ॥ वनस्थलीनां तनयैः पुत्रभूतैर्मुनिप्रभावान्मूर्तिमाश्रि-
 तैर्नयैर्विनयैरिव स्थितैः पत्रपुटेषु पर्णजालोदरेषु अन्तर्लीनैर्मृगैः
 शाखामृगादिभिः साराः शोभमानाः सार्थकीभूताश्च तलमधो-
 भूभाग आन्तराः शाखाद्यवयवाश्च यस्य तम् ॥ २५ ॥ नीडेषु
 श्वसन्तः मुनिप्रभावनिर्भयत्वात्सुविश्वस्तं यथा स्यात्तथा सुप्त-
 मात्रकाः । अज्ञाते कन् । सुप्तत्वादलक्ष्यमाणा इति यावत् ।
 पक्षिणो यत्र तम् । पूर्वं भ्रमराविष्टेषु देवात्पाकवशाद्धृद्युतेषु
 फलेषु उपान्तस्थितमृगादिभूतैः कञ्चुकवत्सर्वतो व्याप्तमण्डली-
 भ्यो भक्षणोपमर्दादिशङ्कया संदिग्धाः भयान्मूकाश्च भ्रमरकीटा
 यस्य तस्मित्युत्तरेण सह समासः ॥ २६ ॥ पूजापदेन तत्कालिको
 जपो लक्ष्यते । तत्राक्षसूत्रकल्पैः लम्बमानलतागुच्छैः सुगन्धितं

अशेषं वनं येन ॥ २७ ॥ तले मूलभुवि धूलीकदम्बशबलैः
 फलौघैर्वलितं व्याप्तम् ॥ २८ ॥ यत्र तरौ यत्र यस्मिन्पत्रे
 प्राणिभिर्नोप्यते न युज्यते नोपयुज्यते वा तादृशं पत्रमपि
 किञ्चिन्न विद्यते किं वाच्यं शाखाफलपुष्पादीत्यहोऽस्य सर्वथा
 परोपकारेण जन्मसार्थक्यमिति भावः ॥ २९ ॥ पत्रे पत्रे ।
 अधोगलितपत्रेषु सर्वेष्वित्यर्थः । कं अवश्यायजलं इत्यति छिन-
 तीति कच्छः पत्राद्यधोदेशः । 'छो छेदने' इत्यस्मादातोनुपसर्गे
 कः ॥ ३० ॥ दिव्यदृशा समालोकयतः । तमस्विनीति । यद्यपि
 प्राणिन्द्रंशुकवज्जालामित्युक्तत्वाज्ज्योत्स्नावत्येव तथापि रात्रिल-
 मात्रविवक्षयैवमुक्तम् ॥ ३१ ॥ ३२ ॥ मम तस्य च आवयोः ।
 'त्यदादीनि सर्वैर्नित्यम्' इत्यस्मच्छब्दशेषः ॥ ३३ ॥ पुष्प-
 र्द्धिघनजालप्रतिकृतौ तारकानिकरे । 'इवे प्रतिकृतौ' इति कन्
 ॥ ३४ ॥ उपयातमनुयातम् । 'ओदकान्तात्प्रियं पान्थमनुव्र-
 जेत्' इति स्मृतेः । गृहं प्रति विसृज्य निवर्त्य ॥ ३५ ॥ ३६
 ॥ ३७ ॥ आख्यायिकायाः प्रागुक्तां संगतिं स्मारयति—दाशू-
 रेति ॥ ३८ ॥ दाशूरोपदिष्टसिद्धान्तदृशा ॥ ३९ ॥ विकल्पं
 तद्धर्मिनस्तद्धेतुभूतं मलमज्ञानं च निर्धूय । येन आसादनेन
 इज्यः पूज्यो भविष्यति ॥ ४० ॥ इति श्रीवासिष्ठमहारामायणे
 तात्पर्यप्रकाशे स्थितिप्रकरणे पञ्चपञ्चाशः सर्गः ॥ ५५ ॥

षट्पञ्चाशः सर्गः ५६

वासिष्ठ उवाच ।

नास्तीदमिति निर्णय सर्वतस्त्यज रज्जनाम् ।
 यन्नास्ति तत्प्रति किल केवास्थेह विचारिणाम् १
 दृश्यमानमथेदं चेदस्ति सत्तामुपागतम् ।
 तिष्ठ स्वात्मनि बध्नासि त्वं किमत्र किलात्मताम् २
 अथ चेदस्ति नास्तीदमिति निश्चयवानसि ।
 तथापि भावनासङ्गः कथं युक्तश्चलाचले ३
 नेदमस्ति जगद्राम तव नास्ति महामते ।
 केवलं स्वच्छमेवेत्थमाततं मितमीदृशम् ४
 नेदं कर्तृकृतं किञ्चिन्न वा कर्तृकृतक्रमम् ।
 स्वयमाभासते चेदं कर्त्रकर्तृपदं गतम् ५
 अकर्तृकं जगज्जालं भवत्वथ सकर्तृकम् ।
 मा त्वमेतेन शबलं भावयन्नास्व चेतसि ६
 सर्वेन्द्रियविहीनात्मा कर्तेव स जडोपमः ।
 अकर्तृ च तदा मन्ये काकतालीयवज्जगत् ७

सत्तासत्ते जडस्यात्र कर्तृताकर्तृते चितः ।

विमृश्य सर्वथा दृश्ये रज्जनास्था निवार्यते ॥ १ ॥

इदं जडं जगत् । रज्जनामहंममेतिसंसर्गतादात्म्याध्यास-
 लक्षणमास्थाम् । विचारिणां विवेकिनाम् ॥ १ ॥ किं दृश्यं
 सदसत् उतासदेव । पक्षत्रयेपि तत्राहन्तादिरज्जनं नोचि-
 तमित्याह—दृश्यमानमिति त्रिभिः । इदं देहादि तत्सत्तानिर-
 पेक्षसत्तामुपागतं यद्यस्तीति मन्यसे तर्हि लमपि तत्सत्तानिरपेक्षे
 असंज्ञोदासीनचिद्रूपे स्वात्मनि तिष्ठ । अत्र त्वं निरपेक्षे देहादौ
 अध्यासेनात्मतां किं बध्नासि । नचेदं तवोचितमित्यर्थः । 'तिष्ठ-
 स्वात्मनि' इति पाठे तु यदि सत्तामुपागतमस्ति तर्हि आत्मनि
 स्वीयजडस्वभावे तिष्ठतु नाम । लमत्रेत्यादि प्राग्वत् ॥ २ ॥
 भावनासङ्गः प्रागुक्ताध्यासः । चलाचले सत्तासत्तयोः परस्पर-
 च्छित्तिरूपत्वादनियतस्वभावे ॥ ३ ॥ अथ चेदित्यनुकृष्यते ।
 अथचेन्नेदं जगदस्ति तर्हि तव बन्धो नास्त्येव केवलं स्वच्छ-
 मेवात्मतत्त्वमित्थरीत्या आततं सर्वतो विस्तीर्णं मितं प्रमित-
 मिति नान्यरज्जनावकाश इत्यर्थः ॥ ४ ॥ किंचेदं जगत्सकर्तृ-
 कमुताकर्तृकमथ कर्त्रकर्तृसाधारणं उदासीनात्मसंनिधिमात्रल-
 ङ्घस्वरूपम् । त्रिष्वपि पक्षेषु तव तद्रज्जना न युक्तेत्याह—
 नेदमिति द्वाभ्याम् ॥ ५ ॥ शबलं अन्योन्यतादात्म्याध्यासा-
 दैक्यमिवापन्नं भावयन् देहाद्यात्मभावं पश्यन्नेतसि बुद्ध्युपाधि-
 परिच्छेदे मा आस्व न तिष्ठेत्यर्थः ॥ ६ ॥ ननु 'यतो वा
 इमानि भूतानि जायन्ते' 'विश्वस्य कर्ता भुवनस्य गोप्ता' इत्यादि-
 श्रुतिविरुद्धोऽयमकर्तृकलपः कथमुत्थितः किमर्थं वा लयोपन्य-
 स्तस्तत्राह—सर्वेति । 'यत्तद्रेश्यमग्राह्यमवर्णमचक्षुःश्रोत्रं तद-
 पाणिपादं नित्यं विभुं सर्वगतं सुसूक्ष्मं तदव्ययं यद्भूतयोनिं
 परिपश्यन्ति' इत्यादिश्रुतिभिरसंज्ञोदासीनत्वाज्जडपर्वताद्युपम-

काकतालीययोगेन जातं यत्किञ्चिदेव तत् ।
 तस्मिन्भावानुसंधानं बालो बध्नाति नेतरः ॥ ८
 न कदाचिदिदं शान्तं जगद्राम न च क्षयि ।
 अजस्रं दृश्यमानत्वाद्भाविताच्च पुनःपुनः ॥ ९
 न कदाचिदिदं चास्ति जगद्राम न च क्षयि ।
 अजस्रं क्षीयमाणत्वाच्चास्तित्वाच्चानुमानतः ॥ १०
 सर्वेन्द्रियपदातीतो यदा कर्तेह विज्वरः ।
 कुर्वाणः सर्वदा खेदं न कदाचन गच्छति ॥ ११
 तेनेयं नियतिः प्रौढा भावाभावदशामयी ।
 ईदृश्येव स्थिरा दीर्घा मिथ्योत्थापि च दृश्यते ॥ १२
 अपर्यन्तस्य कालस्य कश्चिदंशः शरच्छतम् ।
 तावन्मात्रमहाश्चर्यः किमर्थं सोऽनुधावति ॥ १३
 स्थिराश्चेज्जगतां भावास्तत्त्वादास्था न शोभते ।
 कथमन्योन्यसंश्लेषो जडचेतनयोः किल ॥ १४
 अस्थिराश्चेज्जगद्भावास्तदप्यास्था न शोभते ।

आत्मा मेरुः सूर्य परिवर्तयतीतिवत्कर्तेवोपचर्यते जगन्मिथ्या-
 लव्युत्पादनायेति यदा सर्वासां सकर्तृकलप्रतिपादकश्रुतीनां
 हृदयं ज्ञातं तदेत्यर्थः ॥ ७ ॥ यत्किञ्चिदेव अनिर्वचनीयमेव ।
 भावोऽहन्ताद्यभिमानस्तेन पुनःपुनरनुसंधानं स्मरणम् । बालो
 बालिशः ॥ ८ ॥ अनिर्वचनीयत्वमेव युक्त्या दर्शयति—नेत्या-
 दिना । शान्तमत्यन्ताभावात्मकशून्यस्वभावम् । क्षयि प्रध्वंस-
 प्रयुक्तशून्यस्वभावं च न । शून्यस्य दर्शनायोग्यत्वाज्जगतश्च सदा
 प्रवाहरूपेण दृश्यमानत्वाद्भूतस्योत्पत्तिविरोधाज्जगतश्च पुनःपुन-
 र्मुपपद्यमानत्वादित्यर्थः ॥ ९ ॥ तर्ह्यात्मवत्सदा सत्स्वभावं क्षणि-
 कसत्तास्वभावं वास्तु तत्राह—नेति । अस्ति नित्यसत्तास्वभा-
 वम् । क्षयि क्षणिकसत्तास्वभावम् । आये अजस्रं प्रतिक्षणं
 परिणामभेदेन क्षीयमाणत्वानुभवविरोधात् । द्वितीये अना-
 धनन्तयोः पूर्वोत्तरकालयोरसतो वर्तमानत्वाभिमतक्षणेऽप्यसतः
 सत्तायोगेनासत्त्वानुमानादित्यर्थः ॥ १० ॥ अस्तु वास्य निय-
 तिप्रयुक्तसर्गादौ संनिधिमात्रेण कर्तृत्वं तथापि सृज्याभिमानेन
 तत्र खेदो न युक्त इत्याह—सर्वेन्द्रियेति द्वाभ्याम् ॥ ११ ॥
 ॥ १२ ॥ शरच्छतं मानुषदेहजीवनपरमावधिः कालः । अनाध-
 नन्तयोः पूर्वोत्तरकालयोः कदाप्यसत्त्वादत्यन्तासंभावितं ताव-
 त्कालमात्रं महदतिदृढं मनुष्यदेहात्मतालक्षणमाश्चर्यं यस्य
 तथाविधः सन् स सर्वेन्द्रियपदातीत आत्मा किमर्थमनुधावति ।
 सर्वथेदमनुचितमित्यर्थः ॥ १३ ॥ इदानीमकर्तृकलपक्षे स्थिर-
 लाभ्युपगमेऽप्यास्था नोचितेत्याह—स्थिरा इति । तत्त्वात्
 स्थिरत्वादेव हानोपादानायोग्यत्वादित्यर्थः । असङ्गचितो जड-
 संबन्धाघटनादपि तत्र सा अनुचितेत्याशयेनाह—कथमिति
 ॥ १४ ॥ इदानीमकर्तृकास्थिरत्वपक्षेऽप्यास्था नोचितेत्याह—
 अस्थिरा इति । यतस्ते अस्थिरे आस्थां बध्नतः पयःफेनलक्षण-

पयःफेनास्थिरस्यान्ते दुःखमेषा ददाति ते ॥ १५
 आस्थाबन्धो महाबाहो जगद्भावत्वमात्मनः ।
 न स्थिरास्थिरयोः फेनशैलयोरिव राजते ॥ १६
 सर्वकर्ताप्यकर्तैव करोत्यात्मा न किञ्चन ।
 तिष्ठत्येवमुदासीन आलोकं प्रति दीपवत् ॥ १७
 कुर्वन्न किञ्चित्कुरुते दिवाकार्यमिवांशुमान् ।
 गच्छन्न गच्छति स्वस्थः स्वास्पदस्थो रविर्यथा ॥ १८
 यतः कुतश्चिदेवेदं संपन्नमिव लक्ष्यते ।
 अरुणातीरवद्वारिपूरावर्तवदाततम् ॥ १९
 इति चेद्भवता राम नैपुण्येनावधारितम् ।
 प्रमाणपरिशुद्धेन चेतसा च विचारितम् ॥ २०
 तथापि भावनां साधो पदार्थं प्रति नार्हसि ।
 अलातचक्रे स्वप्ने च भ्रमे वा केव भावना ॥ २१
 अकस्मादागतो जन्तुः सौहार्दस्य न भाजनम् ।
 भ्रमोद्भूतं जगज्जालमास्थायस्तन्न भाजनम् ॥ २२
 औष्ण्येन्दौ शीतले भानौ मृगतृष्णाजले तथा ।
 यथा न भावयस्यास्थामेवं भावय मा स्थितौ ॥ २३
 संकल्पपुरुषस्वप्नजनद्वीन्दुत्वविभ्रमम् ।
 यथा पश्यसि पश्य त्वं भावजातमिदं तथा ॥ २४
 अन्तरास्थां परित्यज्य भावश्रीभावनामयीम् ।
 योऽसि सोऽसि जगत्यस्मिंल्लीलया विहरानघ ॥ २५
 अकर्तृत्वपदं पीत्वा पीत्वेच्छामपि कुर्वतः ।

सर्वभावान्तरस्थस्य सर्वातीतस्य चात्मनः ॥ २६
 इयं संनिधिमात्रेण नियतिः परिजृम्भते ।
 दीपसंनिधिमात्रेण निरिच्छैव प्रकाशते ॥ २७
 अभ्रसंनिधिमात्रेण कुटजानि यथा स्वयम् ।
 आत्मसंनिधिमात्रेण त्रिजगन्ति तथा स्वयम् ॥ २८
 सर्वेच्छारहिते भानौ यथा व्योमनि तिष्ठति ।
 जायते व्यवहारश्च सति देवे तथा क्रिया ॥ २९
 निरिच्छे संस्थिते रत्ने यथालोकः प्रवर्तते ।
 सत्तामात्रेण देवे तु तथैवायं जगद्गणः ॥ ३०
 अतः स्वात्मनि कर्तृत्वमकर्तृत्वं च संस्थितम् ।
 निरिच्छत्वादकर्तासौ कर्ता संनिधिमात्रतः ॥ ३१
 सर्वेन्द्रियाद्यतीतत्वात्कर्ता भोक्ता न सन्मयः ।
 इन्द्रियान्तर्गतत्वाच्च कर्ता भोक्ता स एव हि ॥ ३२
 द्वे एवात्मनि विद्येते कर्तृताकर्तृतानघ ।
 ययैव पश्यसि श्रेयस्तामाश्रित्य स्थिरो भव ॥ ३३
 सर्वस्थोऽहमकर्तृति दृढभावनयानया ।
 प्रवाहपतितं कार्यं कुर्वन्नपि न लिप्यते ॥ ३४
 याति नीरसतां जन्तुरप्रवृत्तेश्च चेतसः ।
 यस्याहं किञ्चिदेवेह न करोमीति निश्चयः ॥ ३५
 भोगौघकामवांस्तत्र कः करोतु जहातु वा ।
 तस्मान्नित्यमकर्ताहमिति भावनयेद्भया ॥ ३६

स्याप्यस्थिरस्यान्ते नाशे एषा आस्था प्रसक्तासती दुःखं ददाति
 दातुं प्रसज्येतेति यावत् । तथाच पयःफेनास्थया तन्नाशे शोक
 उचितश्चेद्देहाद्यास्थया तन्नाशेऽपि स उचितः स्यादिति भावः
 ॥ १५ ॥ आत्मनो जगद्भावत्वं जगत्स्वभावता । जन्मनाशादि-
 स्वभावतेति यावत् । साच अन्योन्यतादात्म्यसंसर्गाध्यासलक्षण
 आस्थाबन्ध एव न तदन्यो निरूपयितुं शक्यः । सच तत्त्व-
 विमर्शे स्थिरास्थिरपक्षयोर्द्वयोरपि न राजते । न शोभते इत्यर्थः ।
 अथवा स्थिरास्थिरयोरात्मजगतोस्तादात्म्यलक्षण आस्थाबन्धो
 न राजते फेनशैलयोरिवेत्यर्थः ॥ १६ ॥ ननु कर्तृत्वपक्षे कथ-
 मनास्थोपपत्तिस्तत्राह—सर्वेति । अकर्ता शैल इव । औदासी-
 न्यांशेऽयं दृष्टान्तः । कार्यनिर्वाहान्तु कर्तृत्युच्यत इति सदृष्टान्त-
 माह—तिष्ठतीत्यादिना ॥ १७ ॥ दिवाकार्यं सर्वप्राणिदिनकृत्य-
 निर्वाहम् ॥ १८ ॥ नन्वादित्यो दिनकृत्यनिमित्तमात्रं कर्तारस्तु
 जनास्तद्विन्ना दृश्यन्ते, जगन्निर्माणे तु नान्ये कर्तारः सन्तीति
 वैषम्यमाशङ्क्याह—अरुणेति । अरुणाख्या नदी तस्यास्तीरं
 स्वभावत एव शिलाविषममुदासीनं च । वारिपूरोऽपि निम्नानु-
 सारिस्वभावो न प्रवाहवैषम्यकर्ता । द्वयोस्तयोः सन्निधाने जाय-
 मान आवर्तो यतःकुतश्चिदेव आकस्मिकः संपन्नस्तद्विज्जडस-
 न्निधौ जगदपीति नात्र कस्यचिच्छिरसि तत्कर्तृताभार आरोप-
 यितुं शक्य इति भावः । आद्यो वतिरिवार्थं सप्तम्यन्तात् । द्विती-

यस्तु तेन तुल्यमिति तृतीयान्तात् ॥ १९ ॥ एवं विमर्शे तु
 सुतरां जगत्स्यास्था नोचितेत्याह—इतीति त्रिभिः ॥ २० ॥ २१ ॥
 सौहार्दस्य मैत्र्याः ॥ २२ ॥ अनृतत्वाच्च तत्रास्था नोचितेत्याह—
 औष्ण्येति । यथा शीतार्तं औष्ण्यभ्रान्तिगृहीते इन्दौ । तापातो
 भ्रान्तिकृतशीतले भानौ तृषार्तश्च त्वं मृगतृष्णाजले आस्थां न
 भावयसि एवं जगत्स्थितावपीत्यर्थः ॥ २३ ॥ २४ ॥ भावश्रीः
 ख्यादिवस्तुसौन्दर्यं तच्चिन्तनप्रचुरान् ॥ २५ ॥ अकर्तृत्वपदं
 तदिच्छां अपिशब्दात्कर्तृत्वपदं तदिच्छां च पीत्वा निर्गीर्य
 योसि परिशिष्टः सोसीति पूर्वेणाप्यन्वयः । लीलया विहरेति
 यदुक्तं तद्विद्वृणोति—अकर्तृत्वपदमिति । कुर्वतो व्यवहारे
 औदासीन्येन कर्तृभूतस्य ते सन्निधिमात्रेण निरिच्छैव नियतिः
 परिजृम्भते । व्यवहाराकारेण प्रथते इति यावत् ॥ २६ ॥
 तत्र दृष्टान्तानाह—दीपेति । निरिच्छैव प्रभेति शेषः ॥ २७ ॥
 कुटजानि कुटजपुष्पाणि । उभयत्र जायन्त इति शेषः ॥ २८ ॥
 देवे परमात्मनि ॥ २९ ॥ ३० ॥ कर्तृत्वाकर्तृत्वोक्तयोर्बीजं
 दर्शयन्नुपसंहरति—अत इति ॥ ३१ ॥ बीजान्तरे च दर्शयति
 —सर्वेति । कर्ता भोक्ता च न अकर्ता अभोक्ता चेत्युक्त इत्यर्थः
 ॥ ३२ ॥ कर्तृता अकर्तृता चेत्तद्व्याहार्यम् ॥ ३३ ॥ द्वयोरपि
 श्रेयस्त्वं प्रत्येकं दर्शयति—सर्वस्थ इत्यादिना ॥ ३४ ॥ कथं
 न लिप्यते तदाह—यातीति । नीरसतां विरागम् ॥ ३५ ॥ ३६ ॥

परमासृतनाम्नी सा समतैवावशिष्यते ।
 अथ सर्वं करोमीति महाकर्तृतया तया ॥ ३७
 यदीच्छसि स्थितिं राम तत्तामप्युत्तमां विदुः ।
 अहो यन्न करोमीमं समग्रं जागतं भ्रमम् ॥ ३८
 रागद्वेषक्रमस्तत्र कुतोऽन्यस्यात्यसंभवात् ।
 यदन्येन शरीरं तु दग्धमन्येन लालितम् ॥ ३९
 सोऽस्मदारम्भ एवातः कः खेदोल्लासयोः क्रमः ।
 मत्सुखासुखविस्तारे जगज्जालक्षयोदये ॥ ४०
 अयं कर्तेति मत्वान्तः कः खेदोल्लासयोः क्रमः ।
 खेदोल्लासविलासेषु स्वात्मकर्तृतयैतया ॥ ४१
 स्वयमेव लयं याते समतैवावशिष्यते ।
 समता सर्वभूतेषु यासौ सत्या परा स्थितिः ॥ ४२
 तस्यामवस्थितं चित्तं न भूयो जन्मभाङ्गनाक् ।
 अथवा सर्वकर्तृत्वमकर्तृत्वं च राघव ॥ ४३

इत्यार्षे श्रीवासिष्ठमहारामायणे वा० दे० मो० स्थितिप्रकरणे कर्तृत्वविचारयोगोपदेशकरणं नाम षट्पञ्चाशः सर्गः ॥ ५६ ॥

सप्तपञ्चाशः सर्गः ५७

श्रीराम उवाच ।

सत्यमेतत्त्वया ब्रह्मन्यदुक्तं सूक्तिसुन्दरम् ।
 अकर्तैव हि कर्तात्मा भोक्ताभोक्तैव भूतकृत् ॥ १

द्वितीयकल्पस्यापि श्रेयस्त्वं दर्शयति—अथेत्यादिना ॥ ३७ ॥
 तत्तां तादृशीं स्थितिमपि । प्रथमकल्पे रागद्वेषाद्यप्रसक्तिं दर्शयति—अहो इति ॥ ३८ ॥ क्रमः प्रसङ्गो मम कुतः । यतः स्यात्तस्य मदन्यस्य अत्यन्तसंभवादित्यर्थः । ‘अन्यसंभवात्’ इति पाठे तु अकर्तुरन्यस्य कर्तुरेवान्यस्य रागादेः संभवादित्यर्थः । द्वितीयकल्पेऽपि तदप्रसक्तिं दर्शयति—यदिति ॥ ३९ ॥
 अस्मदारम्भोऽस्मत्कृत एव अतः खेदोल्लासयोर्दुःखदुर्घयोः । जगज्जालस्य क्षये उदये च अहं कर्ता ॥ ४० ॥ मत्वा स्थितस्येति शेषः । अस्त्येवं तथापि कथं समतालाभस्तत्राह—खेदेति ॥ ४१ ॥ लयं याते यातेषु । व्यत्ययेनैकवचनं छान्दसम् ॥ ४२ ॥ अभ्यासदृशा दृष्टी द्वे व्युत्पाद्य परिनिष्ठितदृष्टिं दर्शयति—अथवेति ॥ ४३ ॥ एतद्वृष्टिदृशा पूर्वदृष्ट्योरल्पतां दर्शयति—अयमिति । अयं एतदेहे प्रसिद्धो हंसः सर्वदेहात्मकसमष्टिरूप इति द्वितीयकल्पे समष्टिपरिच्छेदस्य कर्तृत्वाभिमानस्य चानपगमादपूर्णता, आद्यकल्पे तु इदं देहेन्द्रियाद्यहं न, अतः इदं किञ्चिदपि न करोमीत्यध्यात्मपरिच्छेदस्य कर्तृत्वादेश्च निरासेन शोधितत्वं पदार्थमात्रनिष्ठत्वेऽपि तत्पदार्थशोधनस्य वाक्यार्थनिष्ठायाश्चालाभादपूर्णतेति दृष्टिद्वयमपि तुष्टये नेत्यर्थः ॥ ४४ ॥ यदि ते न तुष्टये तर्हि किमर्थमुपन्यसे इति चेत्सर्वानर्थमूलदेहाहंभावविमोचनोपायत्वेनोपन्यसे इत्याशयेन देहाहंभावस्यानर्थरूपतां सर्वथा त्याज्यतां च दर्शयति—सेत्यादिना । कालसूत्रावीच्यसिपत्रवनानि नरकभेदाः । कार्यकारणयोरायुध-

योग० ६८

सर्वं त्यक्त्वा मनः पीत्वा योऽसि सोसि स्थिरो भव ।
 अहं सोऽहमयं नाहं करोमीदमिदं तु न ॥ ४४
 इति भावानुसंधानमयी दृष्टिर्न तुष्टये ।
 सा कालसूत्रपदवी सा महावीचिवागुरा ॥ ४५
 सासिपत्रवनश्रेणी या देहोऽहमिति स्थितिः ।
 सा त्याज्या सर्वयत्नेन सर्वनाशेऽप्युपस्थिते ॥ ४६
 स्पष्टं सा न भव्येन सश्वमांसेव पुष्कसी ।
 तया सुदूरोज्झितया दृष्टौ पटललेखया ॥ ४७
 उदेति परमा दृष्टिर्ज्योत्स्नेव विगताम्बुदा ।
 यथाभ्युदितया राम तीर्यते भवसागरः ॥ ४८
 कर्ता नास्मि न चाहमस्मि स इति ज्ञात्वैवमन्तः स्फुटं
 कर्ता चास्मि समग्रमस्मि तदिति ज्ञात्वाथवानिश्चयं
 कोप्येवास्मि न किञ्चिदेवमिति वा निर्णयि सर्वोत्तमे
 तिष्ठ त्वं स्वपदे स्थिताः पदविदो यत्रोत्तमाः साधवः

सर्वेश्वरः सर्वगश्च चिन्मात्रममलं पदम् ।
 स्थानं भुवि वपुर्देवः सर्वभूतान्तरस्थितः ॥ २

तमितिवदभेदारोपात्सामानाधिकरण्यम् ॥ ४५ ॥ ४६ ॥ श्वमांसेन सहिता सश्वमांसा । देहाहंमतेरपि श्वमांससदृशकामाद्यशुचिदूषितत्वादिति भावः । विशुद्धात्मदृष्टौ स्वाधिष्ठाने पटललेखावदावरणविक्षेपहेतुभूतयेति यावत् ॥ ४७ ॥ ४८ ॥ इदानीं दृष्टिर्त्रयं संगृह्य तासु स्वाधिकारानुरूपामैच्छिकीं स्थितिमुपदिशन्नुपसंहरति—कर्तेति । सः कर्तृताप्रयोजको देहादिश्चाहं नास्मि । समग्रमिति पदं तन्त्रेण द्वितीयाप्रथमान्तं देहलीदीपन्यायेन पूर्वोत्तरयोः संबध्यते । तथाच समग्रं सर्वं कर्ता अहमेवास्मि । समग्रं सर्वसमष्टिभूतं तद्ब्रह्माण्डमप्यहमेवास्मीत्यर्थः । एवं प्रसिद्धदृश्यरूपं न किञ्चिदस्मि किंतु कोऽप्येव लोकप्रसिद्धपरिच्छिन्नजडदुःखस्वभावात्मविलक्षणः पूर्णानन्दचिदात्मास्मीत्यर्थः । निर्णयित्वेन पूर्वदृष्ट्योरप्येतत्पर्यवसानमावश्यकमिति ध्वनितम् । पदविदो ब्रह्मविदः ॥ ४९ ॥ इति श्रीवासिष्ठमहारामायणतात्पर्यप्रकाशे स्थितिप्रकरणे षट्पञ्चाशः सर्गः ॥ ५६ ॥

रामप्रश्नानवसरो वासनावर्जनक्रमः ।

तदेकोपायसिद्धानां प्रशंसा चान्न विस्तरात् ॥ १ ॥

वक्ष्यमाणप्रश्नकामो रामः प्रागुक्तार्थानामनुवादप्रशंसाभ्यां स्वस्य तदवबोधं दर्शयति—सत्यमित्यादिना । तुल्यन्यायेनानुक्तमस्याभोक्तृत्वं सर्वभोक्तृत्वं चेत्येतदपि मयावगतमिति सूचयति—भोक्तेति ॥ १ ॥ तिष्ठन्ति सर्वभूतान्यस्मिन्निति स्थानम् । यथा भुवि वपुश्चतुर्विधभूतग्रामशरीरं तिष्ठति तद्वदित्यध्याह्वय-

हृदयंगमतां प्राप्तमिदानीं ब्रह्म मे विभो ।
 त्वदुक्तिभिर्भयाम्भोदधाराभिर्भूदव्यथः ॥ ३
 औदासीन्यादनिच्छत्वाच्च भुङ्क्ते न करोति च ।
 समग्रालोककारित्वाद्भुङ्क्ते देवः करोति च ॥ ४
 किंत्वयं भगवन्स्फारः संशयो मे हृदि स्थितः ।
 तं त्वं छिन्धि गिरा ब्रह्मन्दीधित्येन्दुर्यथा तमः ॥ ५
 इदं सत्तदिदं वाऽसदयं सोऽहमिदं नतु ।
 अयमेको द्वितीयोऽयमित्यादिकलनामयम् ॥ ६
 एकस्मिन्विद्यते ध्वान्ते नीहार इव भास्करे ।
 इदं प्रथममेवाच्छे कथमात्मनि संस्थितम् ॥ ७
 वसिष्ठ उवाच ।

सिद्धान्तकाल एवास्य संप्रश्नस्योत्तरं स्थिरम् ।
 कथयिष्यामि ते राम येन ज्ञास्यसि तत्त्वतः ॥ ८
 मोक्षोपायस्य सिद्धान्तमसंप्राप्य न राघव ।
 श्रोतुं प्रश्नोत्तराण्येतान्यलं योग्यो भविष्यसि ॥ ९
 कान्तागीतगिरां राम तरुणो भाजनं यथा ।
 प्रश्नानामुत्तमोक्तीनां पुण्यकृद्भाजनं तथा ॥ १०
 वृथा भवति वालेषु यथा रागमयी कथा ।
 निरर्थकाल्पबोधेषु तथोदारोदया कथा ॥ ११

कथंविद्योज्यम् । स्वयं च सर्वभूतान्तरस्थितः ॥ २ ॥ तथाच
 'सर्वभूतेषु चात्मानं सर्वभूतानि चात्मनि । संपश्यन्ब्रह्म परमं
 याति नान्येन हेतुना ।' इति श्रुत्युक्तार्थस्यापि तुल्ययुक्त्यैव मया-
 वगतत्वाद्ब्रह्म मे अनुभवपदमारूढमित्याह—हृदयंगमतामिति ।
 यथा अम्भोदधाराभिर्भूत्पर्वतोऽव्यथो निरस्तग्रीष्मताप आस्ते
 तथा लवुक्तिमिरिदानीमहमासे इति शेषः ॥ ३ ॥ भोक्तृत्वा-
 भोक्तृत्वयोरविरोधेऽपि लवुक्तोपपत्तिस्तुल्येति मयावगतमिति
 दर्शयति—औदासीन्यादिति ॥ ४ ॥ अयं वक्ष्यमाणप्रकारः
 ॥ ५ ॥ प्रश्नोपयोगितया पूर्वसर्गोक्तं जगतः सत्त्वासलदृष्टिपक्षं
 व्यष्ट्यहन्तापरित्यागेन समष्ट्यहंभावपक्षं चानूद्य पृच्छति—
 इदमिति । इदं जगतस्तदिदमसद्वा लवुक्तदिशा । सोऽयं प्रसिद्धः
 समष्टिरेवाहमिदं व्यष्टिदेहमात्रं तु न इत्येतद्वा । अयं प्रपञ्चः
 समष्टिदृशा एको व्यष्टिदृशा तु द्वितीयो नाना वा । इत्याद्यनि-
 यतबहुरूपकल्पनामयमेकस्मिन्नियतैकस्वभावे अध्वान्ते स्वप्र-
 काशत्वादेव स्वतः परिहृतमोहान्धकारे अच्छे निर्मले आत्मनि
 भास्करे नीहार इव विरुद्धं कथं सांप्रतं विद्यते । यदि ब्रूयाः
 प्रथमं मायाशबलब्रह्मोदरे स्थितमिदं सांप्रतमभिव्यक्तं विद्यत
 इति तत्रापि पृच्छामि—इदं प्रथममेव वा कथं स्थितम् । वि-
 रोधस्य तदानीमपि तुल्यत्वादित्यर्थः ॥ ६ ॥ ७ ॥ रामवाक्यबला-
 देव रामस्य स्वप्रकाशप्रत्यगात्मदर्शनं तस्य सर्वशरीरेष्वेकताज्ञानं
 जगतोऽनिर्वचनीयताबोधश्च वृत्तो वासनाक्षयाभावात्तु सर्वसंश-
 यमूलविद्योच्छेदी प्रत्यगात्मब्रह्मैक्यलक्षणाखण्डाकारानुभवो न
 वृत्त इति निश्चित्य वसिष्ठस्तदुपायतया वासनोच्छेदोपायान्विव-
 क्षुरस्योत्तरं वक्तुं नायमवसरं इत्याह—सिद्धान्त इत्यादिना ।

कस्मिंश्चिदेव समये किञ्चित्पुंसो विराजते ।
 फलमाभाति वृक्षस्य शरद्येव न माधवे ॥ १२
 उपदेशगिरो वृद्धे रञ्जना निर्मले पटे ।
 लगन्त्युदारविज्ञानकथा चाधिगतात्मनि ॥ १३
 प्रश्नस्यास्योत्तरं पूर्वं लेशतः कथितं मया ।
 न विस्तरेण तेनैतन्न ज्ञातं भवता स्फुटम् ॥ १४
 यदि त्वमात्मनात्मानमधिगच्छसि तं स्वयम् ।
 एतत्प्रश्नोत्तरं साधु जानास्यत्र न संशयः ॥ १५
 मया सिद्धान्तकाले तु प्राप्तबोधे त्वयि स्थिते ।
 वक्तव्यो विस्तरेणैव साधो प्रश्नोत्तरक्रमः ॥ १६
 जानात्यात्मानमात्मैव कृत आत्मात्मनैव हि ।
 आत्मैव संप्रसन्नः सन्नात्मानं प्रतिपद्यते ॥ १७
 तदेतत्कथितं राम कर्त्रकर्तृविचारणम् ।
 अज्ञातत्वाच्च तामेतामक्षीणवासनो भवेत् ॥ १८
 बद्धो हि वासनावद्धो मोक्षः स्याद्वासनाक्षयः ।
 वासनास्त्वं परित्यज्य मोक्षार्थित्वमपि त्यज ॥ १९
 तामसीर्वासनाः पूर्वं त्यक्त्वा विषयवासिताः ।
 मैत्र्यादिभावनानार्ह्या गृहाणामलवासनाम् ॥ २०

सिद्धान्ते निर्वाणप्रकरणस्योत्तरार्धे पाषाणाख्यायिकादौ ॥ ८ ॥
 मोक्षोपायस्योपदेशस्य सिद्धान्तं परिनिष्ठारूपमखण्डाकारबोधम्
 ॥ ९ ॥ सांप्रतमुच्यमानमपि न ते चित्तमधिरोक्ष्यतीत्याशये-
 नाह—कान्तेति । पुण्यकृत्सर्वकर्मफलपरिनिष्ठात्मज्ञानवान् ॥ १० ॥
 उदार उदयो निःश्रेयसं यस्याः सकाशात्सा ॥ ११ ॥ तथा
 प्रश्नोऽप्ययं तदैव राजते इत्याशयेनाह—कस्मिंश्चिदिति । वृक्षस्य
 नारङ्गपूजजम्बीरादेः ॥ १२ ॥ उपदेशगिरो वैराग्योपदेशाः
 वृद्धे ज्ञानवृद्धे विवेकिनि नतु रागिणि लगन्तीत्यर्थः ॥ १३ ॥
 भार्गवोपाख्यानान्ते प्रागारब्धमप्यस्योत्तरमनधिकारमालोक्यै-
 वोपेक्षितमित्याह—प्रश्नस्येति ॥ १४ ॥ अखण्डार्थबोधे जाते
 मदुक्तिं विनाप्यस्योत्तरं स्वयमेव ज्ञास्यसीत्याह—यदीति ।
 स्वयं स्वयमेव जानासि ज्ञास्यसि ॥ १५ ॥ तर्हि त्वं किमु-
 पेक्षिष्यसे, नेत्याह—मयेति ॥ १६ ॥ मदुपदेशो द्वारप्रद-
 र्शनमात्रं लया त्वात्मनैवात्मा प्रणिधानेन द्रष्टव्य इत्याशयेनाह
 —जानातीति । संसारिणमप्यात्मानमात्मैव जानाति । हि
 यस्मादात्मनैवात्मा अप्रसादात्तथा कृतः स आत्मैवात्मबोधात्सं-
 प्रसन्नः सन् वास्तवं पूर्णमात्मानं प्रतिपद्यत इत्यर्थः ॥ १७ ॥
 कर्त्रकर्त्रात्मविचारणमपि मया तदेतदखण्डब्रह्मबोधमुद्दि-
 श्यैव कथितम् । कथितेऽपि तामेतामखण्डात्मतामज्ञातत्वाच्च
 ज्ञातवानित्यतस्तु नूनं भवानक्षीणवासनो भवेत् । संभावनायां
 लिङ् । वासनाक्षयस्तव न जात इति संभावयामीत्यर्थः ॥ १८ ॥
 इदानीं बन्धमोक्षरहस्ये दर्शयन्वासनोच्छेदोपायक्रममाह—ब-
 द्धइत्यादिना ॥ १९ ॥ तत्र वासनाक्षये प्रथमपीठिका वैराग्यदार्ढ्य-
 मित्याह—तामसीरिति । तामसीः तमः प्रधानतिर्यग्योन्यादि-

तामप्यन्तः परित्यज्य तामिर्व्यवहरन्नपि ।
 अन्तःशान्तसमस्तेहो भव चिन्मात्रवासनः ॥ २१
 तामप्यथ परित्यज्य मनोबुद्धिसमन्विताम् ।
 शेषे स्थिरसमाधानो येन त्यजसि तत्त्यज ॥ २२
 चिन्मयः कलनाकालप्रकाशतिमिरादिकम् ।
 वासनां वासितारं च प्राणस्पन्दनपूर्वकम् ॥ २३
 समूलमपि संत्यक्त्वा व्योमसौम्यप्रशान्तधीः ।
 यस्त्वं भवसि सद्बुद्धे स भवानस्तु सत्कृतः ॥ २४
 हृदयात्संपरित्यज्य सर्वमेव महामतिः ।
 यस्तिष्ठति गतव्यग्रः स मुक्तः परमेश्वरः ॥ २५
 समाधिमथ कर्माणि मा करोतु करोतु वा ।
 हृदयेनास्तसर्वास्थो मुक्त एवोत्तमाशयः ॥ २६
 नैष्कर्म्येण न तस्यार्थो न तस्यार्थोऽस्ति कर्मभिः ।
 न समाधानजप्याभ्यां यस्य निर्वासनं मनः ॥ २७
 विचारितमलं शास्त्रं चिरमुद्गाहितं मिथः ।
 संत्यक्तवासनान्मौनादृते नास्त्युत्तमं पदम् ॥ २८

गतिप्रदाः । राजसमनुष्यादिजन्मप्रदानामप्युपलक्षणमेतत् । वि-
 षयैर्वासिता आहिताः । मैत्रीकरुणामुदितोपेक्षा मैत्र्यादयस्तद्भा-
 वनानाम्नीम् । तथाच पातञ्जलसूत्रम् 'मैत्रीकरुणामुदितोपेक्षाणां
 सुखदुःखपुण्यापुण्यफलानां भावनातश्चित्तप्रसादनम्' इति ॥ २० ॥
 अन्तश्चिन्मात्रव्यतिरेकेण मैत्र्यादयोऽपि न सन्तीति दर्शनेन
 बहिस्तामिर्मात्र्यादिभिर्व्यवहरन्नपि चिन्मात्रमेवाहमिति संप्र-
 ज्ञातसमाध्यभ्यासदृढीकृतवासनो भव ॥ २१ ॥ मनोबुद्धिग्रहणं
 चित्ततद्बुद्धीनामप्युपलक्षणम् । शेषे आत्मत्वादेव त्यक्तमशक्य-
 त्वादवश्यं परिशिष्यमाणे प्रत्यक्तत्वे स्थिरं समाधानं वि-
 श्रान्तिर्यस्य तथाविधः । असंप्रज्ञातसमाधौ विश्रान्त इति यावत् ।
 येन कलनाख्येन द्वैतकल्पनामूलस्तम्भभूतेनाहंकारेण प्रागुक्तं
 सर्वं त्यजसि तदपि त्यज । सर्वस्यापि हि त्यागस्तत्र तत्राहं-
 ममेत्यभिमानवर्जनमेव । तच्चाहंकारेऽपि शुद्धचिन्मात्ररूपान-
 नहंभूतपूर्णोत्पत्तिदर्शनेन मूलाज्ञानोच्छेदात्स्वयमेव भवतीति न
 तत्र कारणान्तरापेक्षेति नानवस्थेति भावः ॥ २२ ॥
 प्राणस्पन्दनपूर्वकं कलनाकालप्रकाशतिमिरादिकं वासनां वासि-
 तारं विषयं चकारात्तद्वाराणीन्द्रियाणि च समूलमहंकारमपि
 चोन्मूल्य व्योमेव सौम्या निर्मला प्रशान्तविक्षेपा च ब्रह्मात्मा-
 खण्डेकारा धीर्यस्य तथाविधः सन् यश्चिन्मयस्त्वं भवसि
 संपद्यसे स एव परमार्थरूपो भवानस्त्विति परेण सहान्वयः ।
 सत्कृतः सर्वपूजितः ॥ २३ ॥ २४ ॥ ईदृशीं स्थितिं प्राप्तस्य
 पूज्यतामेव प्रशंसाभिर्दर्शयति—हृदयादित्यादिना । गतो
 व्यग्रः सर्वविक्षेपहेतुरभिमानो यस्य ॥ २५ ॥ एवमभ्यासपरि-
 पाकेन सप्तमीं भूमिकामारुढस्य सिद्धस्य कृतकृत्यतैव न कर्त-
 व्यान्तरपरिशेषोऽस्तीत्याह—समाधिमिति । अस्ता निरस्ताः
 सर्वा आस्थाः प्रागुक्ताभिमानाध्यासा येन सः ॥ २६ ॥ २७ ॥
 कतिपयकालानुष्ठितश्रवणमननध्यानैर्वासनाक्षयप्रागेव कृतक-

दृष्टं द्रष्टव्यमखिलं भ्रान्त्वा भ्रान्त्वा दिशो दश ।
 जनाः कतिपया एव यथावस्त्ववलोकितः ॥ २९
 यद्यदालोक्यते किञ्चित्कश्चिद्यत्तत्र विद्यते ।
 ईप्सितानीप्सितादन्यत्र तत्र यतते जनः ॥ ३०
 ये केचन समारम्भा ये जनस्य क्रियाक्रमाः ।
 ते सर्वे देहमात्रार्थमात्मार्थं नतु किञ्चन ॥ ३१
 पाताले ब्रह्मलोके च स्वर्गे च वसुधातले ।
 व्योम्नि कतिपया एव दृश्यन्ते दृष्टदृष्टयः ॥ ३२
 इदं हेयमुपादेयमिदमित्यसदुत्थितौ ।
 निश्चयौ गलितौ यस्य ज्ञस्यासावतिदुर्लभः ॥ ३३
 करोतु भुवने राज्यं विशत्वम्भोदमम्बु वा ।
 नात्मलाभादृते जन्तुर्विश्रान्तिमधिगच्छति ॥ ३४
 ये महामतयः सन्तः शूराश्चेन्द्रियशत्रुषु ।
 जन्मज्वरविनाशाय त उपास्या महाधियः ॥ ३५
 सर्वत्र पञ्चभूतानि षष्ठं किञ्चिन्न विद्यते ।
 पाताले भूतले स्वर्गे रतिमेतु क धीरधीः ॥ ३६

त्यताभ्रमात्परावृत्तिं वारयन्नाह—विचारितमिति । मिथः पर-
 स्परं विद्वद्भिः सह संवादेनोद्गाहितं दृढमुपन्यासक्षमं कृतम् ।
 महता परिश्रमेण सर्वविद्वत्संमत्या चेदमेव मोक्षशास्त्ररहस्यमिति
 निर्णीतमित्यर्थः । मौनाद्वाल्पाण्डित्यशब्दवाच्यश्रवणमननपरि-
 पाकजन्यप्रागुक्तनिर्विकल्पासंप्रज्ञातसमाधिपरिपाकान्तान्मुनि-
 भावादृते परं पदं ब्राह्मणाख्यं परिनिष्ठिततत्त्वज्ञानं नास्तीति
 निर्णीतमित्यर्थः । तथाच श्रुतिः 'तस्माद्ब्राह्मणः पाण्डित्यं निर्विद्य
 बाल्येन तिष्ठासेद्बाल्यं च पाण्डित्यं निर्विद्याथ मुनिमौनं च
 निर्विद्याथ ब्राह्मणः' इति । 'एष नित्यो महिमा ब्राह्मणस्य' इति च
 ॥ २८ ॥ अतएव तत्त्वज्ञा विरला दुर्लभाश्चेत्याह—दृष्टमिति
 ॥ २९ ॥ सर्वजनानां बहिर्मुखत्वाद्बहिर्मुखेऽपि तानीप्सितयोरेव
 दर्शनात्तत्प्राप्तिपरिहारोपायप्रवणतैव दृष्टा नात्मप्रवणतैवाह—
 यद्यदिति । यद्यत्किञ्चिदालोक्यते तत् ईप्सितानीप्सितादन्यत्र
 विद्यते तदन्यदविषयमात्मतत्त्वं तत्र तु कश्चिदपि जनो न
 यतते किंलीप्सितानीप्सितयोरेवेत्यर्थः ॥ ३० ॥ स चानात्म-
 विषये यतोऽनात्मदेहमात्रार्थत्वात्पुनः पुनर्देहारम्भानर्थहेतुरेवे-
 त्याशयेनाह—येकेचनेति । समारम्भा लौकिकगृहप्रासादादि-
 विषयाः । क्रियाक्रमा वैदिकयज्ञादयः ॥ ३१ ॥ व्योम्नि अन्त-
 रिक्षलोके । दृष्टा दृष्टिश्चिदेकरसं ब्रह्म यैस्ते पुरुषाः ॥ ३२ ॥
 असदुत्थितौ स्वात्माज्ञानादुद्भूतौ ॥ ३३ ॥ ननु संसारेऽप्युत्तम-
 राज्यादिपदलाभे विश्रान्तिर्दृश्यते किमात्मदर्शनेन नेत्याह—
 करोलिति । इन्द्रपदलाभेन वृद्ध्यधिकारे अम्भोदं विशतु । वरुण-
 पदलाभेनाम्बु वा योगसिद्धिभिर्वा भूतजयात्सर्वत्र विशतु
 ॥ ३४ ॥ तर्हि विश्रान्त्यर्थिना के उपास्यास्तानाह—ये इति
 ॥ ३५ ॥ तदुपासनेन तत्त्वबोधेऽपि पुनर्भोगभूमिषु रतिः केन
 वार्यते तत्राह—सर्वत्रेति । 'अपागादमेरुमित्रं त्रीणि रूपाणी-
 त्येव सत्यम्' इति श्रुत्युक्तदिशासर्वभौतिकानां भूतमात्रतालक्षण-

युक्त्या वै चरतो ज्ञस्य संसारो गोप्पदाकृतिः ।
 दूरसंत्यक्तयुक्तेस्तु महामत्तार्णवोपमः ॥ ३७
 कदम्बगोलकैस्तुल्यं ब्रह्माण्डं स्फारचेतसः ।
 किं प्रयच्छति किं भुङ्क्ते प्राप्तेऽस्मिन्सकलेपि सः ॥ ३८
 एतदर्थमबुद्धीनां यन्महासमरक्रियाः ।
 तन्मन्ये राम धिक्कार्यं द्वन्द्वलक्षक्षयावहम् ॥ ३९
 कल्पमात्रेण कालेन सुमहोपेलवोदरे ।
 तस्मिन्नपि हि यो नाशः सर्वाधिरमहाधियाम् ॥ ४०
 आत्मनो ज्ञस्य सर्गादेर्यन्मनागपि नोद्भूतम् ।
 तस्मिन्नगत्रये प्राप्ते किञ्चिदात्मा बली भवेत् ॥ ४१
 इतः शैलशतैर्व्याप्ता तथेतो जलराशिभिः ।
 कियानस्य भुवो देहो येनोदारं प्रपूरयेत् ॥ ४२
 न तदस्ति जगत्स्यस्मिन्सपातालसुरालये ।
 यन्नामात्मवतो ज्ञस्य किञ्चित्कार्यतरं भवेत् ॥ ४३
 एकतामनुयातस्य व्योमवद्विततस्य च ।

मिथ्यात्वबोधे तेषु रत्यनुदयादिति भावः ॥ ३६ ॥ तर्हि भूतानामेव परिशिष्टानामानन्यात्तदुत्तरणासंभव इति चेत्सत्यमिदमज्ञानामेवमेव । तत्त्वविदां तु 'अत्रेन सोम्य बुद्धेनापो मूलमन्विच्छ' इति श्रुतिदर्शितयुक्त्या सर्वाधिष्ठानब्रह्मदर्शनेन भूतानामप्यनृतत्वनिश्चयात्तदुत्तरणं सुलभमेवेत्याशयेनाह—युक्त्येति । मत्तार्णवः प्रलयार्णवः ॥ ३७ ॥ किंचापरिच्छिन्नात्मानन्ददृष्ट्या ब्रह्माण्डस्याल्पतरलदर्शनादपि कदम्बगोलकमशकभोग्येध्विव तुच्छेषु धनदारादिषु न दानभोगादिवाञ्छाप्रसक्तिरित्याह—कदम्बेति ॥ ३८ ॥ राज्यादिसुखं समराद्यनर्थैर्ध्वन्द्वलक्षणां क्षयावहत्वात्तत्त्वविदा दयालुना धिक्कार्यमेव न सत्कार्यमित्याह—एतदर्थमिति । यच्छब्दार्थे एतच्छब्दः । अबुद्धीनां मूढानाम् । तद्राज्यसुखमिति शेषः ॥ ३९ ॥ ननु महाकल्पावसानचिरकालभोग्ये ब्राह्मे पदे तस्य रतिः स्यान्नेत्याह—कल्पेति । द्विपरार्थावधिना महाकल्पान्तमात्रेण कालेनापि शीर्यमाणत्वात्सुमहोपेलवोदरे तस्मिन्नपि पदे सर्वप्राणिनां प्रलयनिमित्तत्वादाधिर्मानसव्यथानिमित्तभूतो नाशः सोऽमहाधियां मूढानामेव स्पृहणीयो न तत्त्वविदामित्यर्थः ॥ ४० ॥ किंच ज्ञस्य तत्त्वविदो दशा यज्जगत्रयं सर्गादेरुपायान्मनागीषदपि नोद्भूतं नोत्पन्नमेव । 'न निरोधो न चोत्पत्तिः' इत्यादिश्रुतेः । तस्मिन्नुच्छेदवन्ध्यापुत्रप्राये जगत्रये प्राप्ते चिदात्मा किं बली बलवान् भवेत् । येन तत्र रागः स्यादित्यर्थः ॥ ४१ ॥ असारबहुललादुपयुक्तांशाल्पत्वादपि सार्वभौमादिपदस्य न स्पृहणीयतेत्याशयेनाह—इत इति । उदारं सर्वेयागरिक्तविपुलाशयम् ॥ ४२ ॥ कार्यतरं अवश्यकर्तव्यम् । सर्वकामावाप्त्या कृतकृत्यत्वादित्यर्थः ॥ ४३ ॥ यथा मृगतृष्णा सवितुः प्रकाशमपेक्ष्य सिद्ध्यन्ती सवितारमपेक्षते नतु सविता मृगतृष्णानिमित्तभूतोऽपि तामपेक्षते तथा तत्त्वविदश्चित्प्रकाशमपेक्ष्य प्रसिद्ध्यज्जगदेव प्रत्युत तत्त्वविदमपेक्षतां तत्त्वविदुः पूर्णानन्दारामः कटाक्षेणापि जगन्न पश्यति दूरे

स्वस्थस्यात्मवतो ज्ञस्य स्थितस्यात्मन्यचेतसः ॥ ४४
 शरीरजालनीहारधूसरा शून्यकोटरा ।
 शान्तसंसारसुभगा त्रिलोकीविपुलातटी ॥ ४५
 स्फारब्रह्मामलाम्भोधिफेनाः सर्वे कुलाचलाः ।
 चिदादित्यमहाभासमृगतृष्णाजलश्रियः ॥ ४६
 आत्मतत्त्वमहाम्भोधिबीचयः सर्गराजयः ।
 अनुत्तमपदाम्भोदवृष्टयः शास्त्रदृष्टयः ॥ ४७
 चन्द्राम्रितपनालोका घटकाष्टादिसन्निभाः ।
 प्रकाशनीयाश्चिद्रूपत्विपो मलकणास्तथा ॥ ४८
 विहरन्ति स्वमात्मानः संसारवनचारिणः ।
 कामभोगोलपत्रासमृगा नरसुरासुराः ॥ ४९
 अस्थिखण्डार्गलामूर्ध्वपिधानाः स्नायुशृङ्खलाः ।
 जगदेहा जरजीवरक्तमांससमुद्रकाः ॥ ५०
 वनमालामृगा मुग्धाः पुरसंचारसंस्थितौ ।
 बालबुद्धिविनोदाय योजिताश्चर्मपुत्रिकाः ॥ ५१

तस्य तदपेक्षेयाशयेनाह—एकतामित्यादिना । अचेतंसो निर्मेनस्कस्यात्मवतत्रिलोकीलक्षणा विपुला मृगतृष्णानदीतटी शान्तसर्वसंसारसुभगा सती शून्यकोटरा आकाशोदरनिर्भेव न मूर्तरूपास्तीत्यर्थः । असतामपि बाधितानुवृत्त्या यावत्प्रारब्धक्षयं प्रतिभासनिर्वाहाय विशिनष्टि—शरीरजालनीहारेति ॥ ४४ ॥ ४५ ॥ जगतस्तत्त्वविदात्मप्रकाशापेक्षां प्रपञ्चयति—स्फारेत्यादिना । जलश्रियो नदीसमुद्रादयः ॥ ४६ ॥ शास्त्रदृष्टयः श्रौतस्मार्तधर्मब्रह्मादितत्त्वप्रतिभासाः । यद्यपि लौकिकचाक्षुषादिदृष्टयोऽपि प्रकाशात्मकत्वाद्ब्रह्माम्भोदवृष्टिकल्पा एव तथापि सुक्षेत्रे वृष्टिवच्छास्त्रदृष्टीनामेव पुरुषार्थोपयोगात्ता एवोपात्ताः ॥ ४७ ॥ अधिष्ठानत्वेन तदपेक्षामुक्त्वा जडानां प्रकाशार्थमपि तदपेक्षामाह—चन्द्रेति । यदा निर्मला आदित्यादयोऽपि तत्प्रकाशापेक्षास्तदा अत्यन्तमलिनत्वान्मलकणप्रायाः पार्थिवदिधातवस्तमपेक्षन्त इति किं वाच्यमित्याशयेन मलकणास्तथेत्युक्तम् ॥ ४८ ॥ 'एतस्यैवानन्दस्यान्यानि भूतानि मात्रासुपजीवन्ति' इति श्रुतेः सर्वप्राणिनां जीवनहेतुविषयानन्दार्थमपि तदपेक्षामाह—विहरन्तीति । स्त्रो देहस्तदात्मना मीयते परिच्छिद्यते अनुभूयते हिंस्यते वा यः स स्वप्नस्तथाविध आत्मा येषां कामभोगलक्षणानां उलपानां तृणराजीनां प्राप्ते मृगा इव मृगाः भवन्तीति शेषः ॥ ४९ ॥ मृगाणां वने विहारे स्वातन्त्र्यमस्ति । नरसुरासुरजीवानां तु देहपञ्जरे बद्धत्वादत्यन्तपारतन्त्र्यदुःखमेवेत्याशयेनाह—अस्थीति । जगतां सर्वेषां नरसुरासुरादिदेहा जरतामनादिसंसारकान्तारे जीर्णानां जीवानां पर्यायेण बन्धनार्थाः । रक्तमांसनिर्मिताः समुद्रकाः संपुटकाः पञ्जराणीति यावत् । कृता धात्रेति शेषः । पञ्जरसामग्रीमेवाह—अस्थीति । अस्थिखण्डा एव अर्गला विष्कम्भदारूणि येषाम् । मूर्ध्वपिधानमूर्ध्वफलकं येषाम् । स्नायवः शिराः शृङ्खला लोहबन्धनानि येषाम् ॥ ५० ॥ एवं जीवाविष्टाश्च

नैवंविधोदारमना मनागपि महामतिः ।

न जश्चलति भोगौघैर्मन्दवातैरिवाचलः ॥ ५२

तस्मिन्किल पदे राम इतिष्ठति महोत्तमे ।

यस्मिंश्चन्द्रार्कदेशोऽपि न पातालमिव स्थितः ॥ ५३

यस्यालोकालोकपालाः समालोकाः सुवेदिनः ।

शरीरं पान्त्ययमिव पश्यन्मूढाः क्षपार्णवे ॥ ५४

न केचन जगद्भावास्तत्त्वज्ञं रञ्जयन्त्यमी ।

अप्यभ्यासगताः स्फारहृदयं खमिवाम्बुदाः ॥ ५५

इत्यार्षे श्रीवासिष्ठमहारामायणे वाल्मीकीये दे० मोक्षोपायेषु स्थितिप्रकरणे पूर्णशायस्वरूपवर्णनं नाम सप्तपञ्चाशः सर्गः ॥ ५७ ॥

न केचन जगद्भावास्तत्त्वज्ञं रञ्जयन्त्यमी ।

मर्कटा इव नृत्यन्तो गौरीलास्यार्थिनं हरम् ॥ ५६

न केचन जगद्भावास्तत्त्वज्ञं रञ्जयन्त्यमी ।

प्राक्तनप्रतिबिम्बश्री रत्नं कुम्भगतं यथा ॥ ५७

वज्रार्पितोपममसन्मयमम्बुभङ्ग-

तुङ्गं तरङ्गकृतबिम्बमिवावलोक्य ।

लोलां तदीहितसुखेषु रतिं न याति

तज्ज्ञः कुशैवललवेष्टिव राजहंसः ॥ ५८

अष्टपञ्चाशः सर्गः ५८

वासिष्ठ उवाच ।

अत्रैव वस्तुन्युदिता शृणु राघव पूर्वजाः ।

कचेन गाथा या गीता बार्हस्पत्येन पावनाः ॥ १

कस्मिंश्चिन्मेरुगहनेऽतिष्ठन्सुरगुरोः सुतः ।

कदाचिदभ्यासवशाद्विश्रान्तिं प्राप चात्मनि ॥ २

सम्यग्ज्ञानामृतापूर्णा मतिर्नारमतास्य सा ।

पञ्चभूतमये मान्ये दृश्येऽस्मिन्पेलवात्मनि ॥ ३

मैपुत्रिका एव संसारवनमालामृगास्त एव मुग्धा देहविवेकशून्या बालानां खखुबुद्धीनां भोगपल्लवप्रासैर्विनोदाय तत्तद्भोगभूमि-
लक्षणपुरसंचारसंस्थितौ धात्रा योजिता इत्यर्थः ॥ ५१ ॥ तत्त्व-
विदोऽपि देहदर्शनात्सोऽपि किं तथा नेत्याह—नैवंविधेति ।
उदारमनाः सर्वत्यागी, प्रागुक्तमहामतिस्तु एवंविधो मनागपि
न । यलोपस्यासिद्धत्वात्संधिरार्षः । दारेषु दारोपलक्षितभोगेषु
मनो यस्य एवंविधो नेति वा ॥ ५२ ॥ चन्द्रार्कमण्डलप्रदेशः
पातालमिव परिहृतप्रकाशोऽपि न स्थितः किं वाच्यं प्रकाश-
मानो न स्थित इति । अथवा चन्द्रार्कसंचारदेशो विपुल आ-
काशोऽपि पातालं भूच्छिद्रमिवाल्पभावेनापि न स्थित इति ।
तादृशमहापदे स्थितस्याकाशोदैरैकदेशपरिच्छिन्नेषु पदेषु का तृ-
ष्णेत्यर्थः ॥ ५३ ॥ यस्य तत्त्वविद आलोकचित्प्रकाशाश्लो-
कपाला ब्रह्मादयः समालोकाः सर्वजगत्साधारणप्रकाशाः सन्त-
श्चक्षुरादिद्वारा बहिरन्तर्बुद्ध्या च सुवेदिनः सम्यग्व्यवहारोचि-
तबोधशालिनः सन्तः क्षपार्णवे अज्ञानसमुद्रे मग्नाः पश्यन्मूढा
अशरीरं स्वात्मानं विविच्य पश्यन्तोऽपि मूढाः सन्तः अयम-
ज्ञान इव शरीरात्मभावेन शरीरं पान्ति रक्षन्ति । दृढाभ्यस्त-
भोगवासनासहकृताधिकारिकप्रारब्धप्राबल्यादित्यर्थः ॥ ५४ ॥
तत्त्वज्ञं तु वैराग्यदार्ढ्येन भोगवासनाक्षयात्स्फारहृदयं निर्वा-
सनशुद्धान्तःकरणं केचन लोकपालभोग्या अप्यमी त्रैलोक्य-
राज्यादिजगद्भावा अभ्यासगताः पुनःपुनः परिशील्यमाना अपि
न रञ्जयन्तीत्यर्थः ॥ ५५ ॥ ५६ ॥ प्राक्तनी कुम्भाद्वहिः स्थि-
तिदशायां रत्नान्तर्दृश्यमाना स्तम्भकुब्जादिप्रतिबिम्बश्रीः ॥ ५७ ॥
उक्तमेवार्थं संक्षिप्योपसंहरति—वज्रेति । तज्ज्ञस्तत्त्ववित् ।

स तेन निर्विण्ण इव सदात्मत्वाद्दते पदम् ।

अपश्यन्समुवाचेदमेको गद्गदया गिरा ॥ ४

किं करोमि क्व गच्छामि किं गृह्णामि त्यजामि किम् ।

आत्मना पूरितं विश्वं महाकल्पाम्बुना यथा ॥ ५

दुःखमात्मा सुखं चैव खमाशासुमहत्तया ।

सर्वमात्ममयं ज्ञातं नष्टकष्टोऽहमात्मना ॥ ६

ब्रह्मलोकान्तं सर्वं जगद्वैभवमज्ञदृशा अतिदुर्भेदलाद्वज्रार्पितो-
पमम् । विवेकदृशाम्बुभङ्गेषु जलविलासेषु तुङ्गमुच्छ्रितं तरङ्गेण
स्वाप्ने कृतं चन्द्रादिप्रतिबिम्बमिवानिर्वचनीयमस्थिरम् । तत्त्वद-
शा लसन्मयं तुच्छमवलोक्य अज्ञ इव तदीहितसुखेषु लोलां
लौल्यवतीं रतिं न याति यथा मद्भोग्येषु कुत्सितशैवलखण्डेषु
राजहंसो रतिं न बध्नाति तद्वदित्यर्थः ॥ ५८ ॥ इति श्रीवासि-
ष्ठमहारामायणतात्पर्यप्रकाशे स्थितिप्रकरणे सप्तपञ्चाश-
त्तमः सर्गः ॥ ५७ ॥

आरूढस्य पदं पूर्णं सार्वान्त्यस्थितिबोधिनी ।

रामायान्न वसिष्ठेन कचगाथोपदिश्यते ॥ १ ॥

अत्रैव प्रागुक्ते वस्तुनि विषये पूर्वजाः पूर्वकालवृत्ताः । बार्ह-
स्पत्येन बृहस्पतिपुत्रेण । अनन्तरापत्ये पत्युत्तरपदलक्षणो ण्यः
॥ १ ॥ अभ्यासवशात् श्रुताया ब्रह्मविद्याया मनननिदिध्यास-
नपरिपाकादिति यावत् ॥ २ ॥ अमान्ये अनादराह ॥ ३ ॥
तेन दृश्यारमणेन सदात्मत्वात् ऋते विना सदैकात्म्यातिरिक्तं
पदं वस्तु अपश्यन् एकमात्रपरिशेषान्निर्विण्ण इवेत्युत्प्रेक्षा ।
हर्षगद्गदया गिरा इदं वक्ष्यमाणं समुवाच ॥ ४ ॥ यदुवाच
तदाह—किं करोमीत्यादिना ॥ ५ ॥ ननु जीवात्मनो यानि
सुखसाधनानि तानि कुरु । यत्र तानि प्राप्यन्ते तत्र गच्छ ।
सुखं तत्साधनानि च गृहाण दुःखसाधनानि दुःखं च त्यजेति
चेत्तत्राह—दुःखमिति । दुःखं तदुपभोक्तात्मा जीवस्तदभि-
लषणीयं सुखं चेत्यादि सर्वं जगन्मूलान्वेषणे खमाकाशमात्रं
सदाज्ञाभ्यो दिग्भ्यो मनोरथेभ्यश्च सुमहत्तया आत्ममयम् ।
स्वार्थं मयद् । आत्मैवेति ज्ञातमतस्तेनैवानन्दैकरसेनात्मना

सवाह्याभ्यन्तरे देहे अधश्चोर्ध्वं च दिक्षु च ।
 इत आत्मा ततश्चात्मा नास्त्यनात्ममयं कचित् ७
 सर्वत्रैव स्थितो ह्यात्मा सर्वमात्ममयं स्थितम् ।
 सर्वमेवेदमात्मैवमात्मन्येव भवास्यहम् ८
 यन्नाम नाम तत्किञ्चित्सर्वमेवाहमान्तरः ।
 आपूरितापारनभाः सर्वत्र सन्मयः स्थितः ९
 पूर्णस्तिष्ठामि मोदात्मा सुखमेकार्णवोपमः ।
 इत्येवं भावयन्स्तत्र कनकाचलकुञ्जके १०

उच्चारयन्नोङ्कारं च घण्टास्वनमिव क्रमात् ।
 ॐकारस्य कलामात्रं पाश्चात्यं बालकोमलम् ।
 नान्तरस्थो न बाह्यस्थो भावयन्परमे हृदि ११
 व्यपगतकलनाकलङ्कशुद्धो
 हृदयनिरन्तरलीनवातवृत्तिः ।
 गतघनशरदाशयोपमानः
 स्थित इति राम कचः स गायमानः १२

इत्यार्षे श्रीवासिष्ठमहारामायणे वाल्मीकीये मो० स्थितिप्रकरणे कचगाथानामाष्टपञ्चाशः सर्गः ॥ ५८ ॥

एकोनषष्टितमः सर्गः ५९

वसिष्ठ उवाच ।

अन्नपानाङ्गनासङ्गादृते नास्तीह किञ्चन ।
 शुभमस्त्विति संवादि महान्किमिव वाञ्छतु १
 तिर्यञ्चः पशवो मूढा ये न तुष्यन्त्यसाधवः ।
 भोगैः कृपणसर्वस्वैरादिमध्यान्तपेलवैः २
 विश्वासं यान्ति ये लोके तैरलं नरगर्दभैः ।
 इतः केशा इतो रक्तमितीयं प्रमदातनुः ३

नष्टसर्वदुःखोऽस्मीति न हानोपादानप्रयोजनमस्तीत्यर्थः ॥ ६ ॥
 बाह्यैराधिभौतिकादिभिराभ्यन्तरैराध्यात्मिकैश्च सहिते उभय-
 विभागनिमित्तभूते देहे अधः ऊर्ध्वं प्राच्यादिदिक्षु तत्त्वतो
 दृश्यमानेष्व्वात्मैव सर्वमित्यर्थः । तथाच श्रुतिः 'आत्मैवाधस्ता-
 दात्मोपरिष्ठादात्मा पश्चादात्मा पुरस्तादात्मा दक्षिणत आत्मो-
 त्तरत आत्मैवेदं सर्वम्' इति ॥ ७ ॥ सर्वत्रैवाधिष्ठानभावेन स्थितो
 विवर्तात्मककल्पितविकारदर्शने सर्वमात्ममयं तत्त्वदर्शने तु स-
 र्वमात्मैव । एवमनया दृशा अहं परमार्थात्मनि भवामि वर्ते
 सर्वदैवेत्यर्थः ॥ ८ ॥ यन्नाम चेतनं प्रसिद्धं यत्किञ्चिदचेतनं च
 नाम प्रसिद्धं तत्सर्वमित्यर्थः । सन्मय इति सदंशस्य सर्वाणुगत-
 त्वेन सर्वाधिष्ठानत्वादित्यर्थः ॥ ९ ॥ मोदात्मेत्यस्य विवरणं
 सुखमित्यादि ॥ १० ॥ इदं तेन केन प्रमाणेन दृष्टं तदाह—
 उच्चारयन्निति । तथाच श्रुतिः 'प्रणवो धनुः शरो ह्यात्मा ब्रह्म
 तल्लक्ष्यमुच्यते । अप्रमत्तेन वेद्धव्यं शरवत्तन्मयो भवेत्' इति ।
 ॐकारेऽकारादिमात्राणां विराडादिवाचकलान्तुरीयं केनांशेन
 दृष्टं तमाह—ॐकारस्येति । पूर्वपूर्वमात्राविराडादिस्वायैः सहो-
 त्तरोत्तरत्र प्रविलाप्य बालः केश इवोङ्कारस्य शिरसि लक्ष्यमाणं
 सूक्ष्मं कोमलं च पाश्चात्यमर्धमात्राख्यं कलामात्रं सर्वप्रविलया-
 वधिभूततुरीयलक्षणं तुरीयात्मनैव भावयन्स्तद्वापन्नः सन्ना-
 न्तरकारणस्थो न बाह्यकार्यस्थश्च वक्ष्यमाणरीत्या स्थित इत्यर्थः
 ॥ ११ ॥ तामेव स्थितिं दर्शयन्नुपसंहरति—व्यपगतेति ।
 वातवृत्तिः प्राणस्यन्दः । सा च कलना निरोधे स्वत एव निली-
 नेति भावः । गता घना मेघा यस्मात्तथाविधो यः शरदाशयः

एतया तोषमायान्ति सारमेया न मानवाः ।
 मृन्महीदारुतरवो देहा मांसमया अपि ४
 अधो भूरम्बरं पृष्ठे किमपूर्वं सुखाय तु ।
 मात्रास्पर्शानुसारिण्यो विवेकपदभङ्गुराः ५
 मोहायैवापरामृष्टाः सकला लोकसंविदः ।
 सर्वस्या एव पर्यन्ते सुखाशयाश्च संस्थितम् ६

शरदाकाशस्तदुपमानः स्थित इत्यर्थः ॥ १२ ॥ इति श्रीवा-
 सिष्ठमहारामायणतात्पर्यप्रकाशे स्थितिप्रकरणे अष्टपञ्चाशः
 सर्गः ॥ ५८ ॥

विषयासारता ब्राह्मात्संकल्पाद्विश्वकल्पना ।

धातुनिर्वेदविश्रान्तिः शास्त्रसर्गश्च कीर्त्यते ॥ १ ॥

प्रासङ्गिकीं कचगाथां समाप्य प्रकृतं भोगजातस्य तत्त्वविद्वा-
 ङ्छाद्योग्यलोपपादनमेवानुवर्तमानो वसिष्ठो वैराग्योपदेशाय
 विषयासारतां प्रपन्नयति—अन्नपानेत्यादिना । इह संसारे अन्न-
 पानाङ्गनालक्षणैर्विषयैर्जिह्वोपस्थादीन्द्रियाणां यः सङ्गस्तस्मादृते
 शुभं पुरुषार्थरूपमन्यन्नास्ति इति श्रुतिस्मृत्याप्तोपदेशानुभवसं-
 वादि यथा स्यात्तथा निश्चित्य महान्परमपदारूढ एतेषु भोगेषु
 किमिव वाञ्छतु । न किञ्चित्तद्वाञ्छायोग्यमत्रास्तीत्यर्थः ॥ १ ॥
 ननु मोक्ष इव कामोऽपि पुरुषार्थ एवेति सर्वैर्वाञ्छनीय एवेति
 ये प्राहुस्तान्प्रत्याह—तिर्यञ्च इत्यादि ॥ २ ॥ ३ ॥ सरमा
 देवशुनी तत्संततिजाः सारमेयाः शुनकाः । सर्वा मही मृदेव ।
 सर्वेऽपि तरवो दारुकाष्टमेव । सर्वेऽपि देहा मांसमया एव
 ॥ ४ ॥ पृष्ठे ऊर्ध्वभागे अम्बरमाकाशमेव । अपूर्वं सारभूतं
 किमस्ति यत्सुखायेत्यर्थः । मिन्वन्ति विषयानिति मात्रा इन्द्रि-
 याणि तत्सर्शानुसारिण्यः । विवेकस्य पदे स्थाने तत्त्वे भङ्गुरा
 बाध्यमानाः ॥ ५ ॥ अपरामृष्टा अविचाररमणीयाः । लोकसंविदो
 जनव्यवहाराः । सर्वस्याः सुखाशया विषयलाभेनालाभेन वा
 पर्यन्ते । चरन्त्ये । मालिन्यं पापविषयादिकालुष्यं वियोगविषादा-
 दिप्रयुक्तं दुःखमपि एवंसांप्रतिकसुखान्तवदेव संस्थितमिति परेण

मालिन्यं दुःखमप्येवं ज्वालाया इव कज्जलम् ।
 आगमापायिनोऽनित्या मनःषष्ठेन्द्रियक्रियाः ॥ ७
 लता नागेन्द्रमृदिता धारयन्ति न संपदः ।
 पुत्रिकारक्तमांसस्य कान्तेयमिति सादरम् ॥ ८
 स्वदेहनाम्ना स्थितये श्लिष्यते मोहकक्रमः ।
 सर्वं सत्यमिदं राम स्थिरमज्ञस्य तुष्टये ॥ ९
 ज्ञस्यास्थैर्यमसत्यं च जगद्राम न तुष्टये ।
 अभुक्तेऽपि विषा यैषा विषमूर्च्छां प्रयच्छति ॥ १०
 तां परित्यज्य भोगास्थां स्वात्मैकत्वगतिं भज ।
 अनात्ममयभावेन चित्तं स्थितिमुपागतम् ।
 यदा तदैतदाजातं जगज्जालमसन्मयम् ॥ ११
 वासनावशतो ब्रह्ममनसा कल्पितं वपुः ।
 तेजसा श्रितकुड्येन हेमाभत्वमिवात्मनः ॥ १२

श्रीराम उवाच ।

वैरिञ्चपदमासाद्य मनो ब्रह्मन्महामते ।
 इदं जगत्सुघनतां कथमानयति क्रमात् ॥ १३

वासिष्ठ उवाच ।

गर्भतल्पात्समुत्थाय पद्मजः प्रथमः शिशुः ।
 ब्रह्मेति शब्दमकरोद्ब्रह्मा तेन स उच्यते ॥ १४
 संकल्पजालरूपस्य मनसा कल्पिताकृतेः ।
 अकरोत्तस्य संकल्पलक्ष्मीः पदमथोत्तरे ॥ १५
 ततः संकल्पयामास पूर्वं तेजो महाप्रभम् ।
 शरदन्ते लताचक्रचक्रीकृतदिगन्तरम् ॥ १६
 पक्षप्रतिमनिस्त्यूतकर्मणातिगुणाक्षरम् ।
 पुञ्जपिञ्जरपर्यन्तं हेमज्ञाननिभास्वरम् ॥ १७
 जालहेमलताजालजटालनिजमन्दिरम् ।
 कचत्प्रसरदुद्यानाकारकुण्डलमण्डितम् ॥ १८
 तं शरीरं मनस्तस्मिन्तस्तेजसि भास्वरे ।
 आत्माकारसमाकारं भास्वरं समकल्पयत् ॥ १९
 स ततस्तेजसस्तस्मादभ्युदेति दिवाकरः ।
 जालमण्डलमध्यस्थो ज्वलत्कनककुण्डलः ॥ २०
 ज्वलज्जटाभारधरोपान्तविस्फारपावकः ।
 ज्वालाविशालावयवः पूरिताकाशमण्डलः ॥ २१

सहान्वयः ॥ ६ ॥ इन्द्रियशक्तियक्षाद्विषयसंपत्क्षयाद्वा भोगक्षयो-
 ऽवश्यमापततीत्याशयेनाह—आगमेति ॥ ७ ॥ संपदो विषयसंपदो
 नित्यमुपभुज्यमाना नागेन्द्रमृदितलताप्रायाः सत्यो न धारयन्ति
 क्षीयन्त इत्यर्थः । न केवलमनित्यत्वमेव कान्तादिभोग्यस्या-
 शुचिनरकरूपत्वमपीत्याह—पुत्रिकेति । अस्थिचये स्वदेहनाम्ना
 पुरुषेण रक्तमांसस्य पुत्रिका इयं कान्ता इति बुद्ध्या सादरं
 श्लिष्यते । मोहकस्य कामस्यायं क्रम इत्यर्थः ॥ ८ ॥ अतएवाज्ञस्यैव
 भोगस्तुष्टये न ज्ञेयस्याह—सर्वमिति ॥ ९ ॥ अस्थिरमेवास्थैर्यम् ।
 अभुक्ते अभोगेऽप्येषा भोगतृष्णा विषा या विषमूर्च्छां प्रयच्छति
 किंपुनर्भुक्ते सतीत्यर्थः ॥ १० ॥ भोगवासनयैवात्मनः अनात्म-
 देहादिमयात्मभावनया यदा चित्तं स्थितिमुपागतं तदेत्यर्थः
 ॥ ११ ॥ ननु अस्मच्चित्तस्थित्यनुसारिदेहादिजगज्जातमिति
 कथमुच्यते विरिञ्चिसंकल्पजातस्य तन्मनोनुसारित्वस्यैवौचित्या-
 दित्याशङ्क्याह—वासनेति । ब्रह्मणो विरिञ्चेर्मनसा अस्मद्वासना-
 कर्मादिवशतस्तदनुसारेणैव संकल्पाज्जगद्वपुः कल्पितमित्यर्थः
 ॥ १२ ॥ अन्यस्यान्यानुसारिरूपकल्पने दृष्टान्तमाह—तेजसेति ।
 यथा आश्रितहेमरजतेन्द्रनीलादिकुड्येन तेजसा सूर्याद्यालोकेन
 तत्तदनुसारिस्वरूपं कल्पितं तद्वदित्यर्थः । प्रसङ्गाद्भ्रामो विरिञ्चि-
 मनसो जगत्कल्पनाक्रमं पृच्छति—वैरिञ्चेति । पूर्वोपासकस्य
 मनः प्राक्तनं व्यष्ट्यभिमानं समष्ट्यात्मताभावनाप्रचयजन्य-
 संस्कारपरिपाकेन निरस्य समष्ट्यात्मनाभिनिष्पत्तिलक्षणं वैरि-
 ञ्चपदमासाद्य कार्यब्रह्मभूतं सत् इदं जगत्कथं क्रमात्सुघनतां
 चतुर्विधभूतग्रामनिबिडताम् । अवान्तरसर्गविषयोऽयं प्रश्नः ।
 आद्यसर्गक्रमस्य प्राग्बहुश उक्तत्वात् ॥ १३ ॥ गर्भः पद्मकोशस्त-

लक्षणात्तल्पात् । संकल्पजालं सर्वसंकल्पात्मकमनःसमष्टिस्तद्रूप-
 स्य मनसा स्वेनैव कल्पितचतुर्मुखाकृतेः ॥ १४ ॥ अथ उत्थानलक्ष-
 णजागरणकल्पनानन्तरं उत्तरे सर्गे पदं व्यवसायमकरोत् ॥ १५ ॥
 सर्वव्यवहाराणामादित्याद्यालोकाधीनत्वात्प्रथममादित्यसर्गं विव-
 क्षुस्तदुपादानसर्वनभोव्यापितेजःसर्गमुक्त्वा तदेव तेजो वर्णयति
 —तत इत्यादिना । शरत्कालान्ते हिमपाण्डुरैर्लताचक्रैरिव च-
 क्रीकृतं दिगन्तरालं येन ॥ १६ ॥ पक्षप्रतिमनि प्रसारितप-
 क्षिपक्षसदृशे पार्श्वद्वये स्यूतकर्मणा तन्तुसंतानकरणेन अतिगुणं
 बहुतन्तुकमिव अक्षरं क्षयधर्मवर्जितं शून्यात्मकमाकाशं येन ।
 प्रसृतैस्तेजःपुञ्जैर्दिगन्तगतचक्रवालगिरिशिखरचित्रधातुसंभेदा-
 त्पिञ्जरा दिक्पर्यन्ता येन । हेमेव भास्वरमनावृतापरिच्छिन्न-
 प्रकाशैकरसत्वाद्ब्रह्मज्ञाननिभं चाम्बरमाकाशं येन ॥ १७ ॥ वि-
 कासाय दलकोटरेषु प्रविष्टैः किरणैर्जलेषु वातायनेषु कल्पितै-
 र्हेमलताजालैरिव भास्वरैः केसरैर्जटालं निजमन्दिरं वैरिञ्चपद्मं
 येन । एकार्णवतरङ्गेषु प्रतिफलनेन कचद्भिर्दीप्यमानैः प्रसरदुद्या-
 नवनाकारैश्च कुण्डलैः किरणावर्तैर्मण्डितम् ॥ १८ ॥ तस्मिन्-
 स्तेजसि हिरण्यगर्भस्य स्वसदृशमूर्त्यन्तरकल्पनेन प्रवेशमाह—
 तमिति । ततस्तेजोमण्डलसर्गानन्तरं चतुर्मुखशरीराकारेण
 स्थितं प्राशुक्तं मनस्तस्मिन्स्तेजसि भास्वरं तेजोमयं तं पुराणादि-
 प्रसिद्धमात्माकारसमाकारं समकल्पयत् ॥ १९ ॥ स देवस्ततस्त-
 स्मात्तेजसः पिण्डीभूतादिवाकरः सन्नद्यापि प्रत्यक्षमभ्युदेति ।
 प्रभाजालात्मकस्य मण्डलस्य मध्यस्थः । ज्वलती कनककुण्डले
 यस्य । अथवा दिग्जाललक्षणस्य वधूमण्डलस्य मध्यस्थः सा-
 धारणः । ज्वलन् प्रकाशमानः कनककुण्डलभूत इत्यर्थः ॥ २० ॥
 ज्वलन्तो जटाभारधरा ज्वालावलीधारिण उपान्तेषु विस्फारा

अथ ब्रह्मा महाबुद्धिरन्यास्तास्तेजसः कलाः ।
 अपाल्य यदसद्ब्रह्मा तरङ्गानिव सागरः ॥ २२
 तेऽपि संकल्पसंप्राप्तसिद्धयः समशक्तयः ।
 यथासंकल्पितं वस्तु क्षणाद्दृष्ट्वापुरग्रतः ॥ २३
 संकल्पयन्तो यान्यांस्ते नानाभूतगणान्वहन् ।
 भूतेष्वन्यांस्तु तेष्वन्यांस्तेष्वन्यान्विविधानपि ॥ २४
 संस्मृत्य वेदांस्तदनु यज्ञक्रमगुणान्वहन् ।
 जगद्गृहादयं ब्रह्मा मर्यादां समकल्पयत् ॥ २५
 ब्राह्मं रूपमुपादय मनोनाम महद्बुधुः ।
 तनोतीत्यमिमां दृष्टिं भूतसंततिसंकुलाम् ॥ २६
 समुद्राचलवृक्षाद्यां कृतलोकोत्तरक्रमाम् ।
 मेरुभूमीदिकुञ्जजटालोदरमण्डलाम् ॥ २७
 सुखदुःखजराजन्ममरणस्वाधिवोधिताम् ।
 रागद्वेषमयोद्विशां गुणत्रयमयात्मिकाम् ॥ २८
 मनोहस्तैर्विरिंचोत्थैर्यद्यथा कल्पितं पुरा ।
 तत्तथैवाखिलं द्रष्टुं दृश्यतेऽद्यापि मायया ॥ २९
 इत्थं सर्वेषु भूतेषु केषुचित्त्वथवा पुनः ।
 संकल्पयति संसारं परं पश्यति चित्स्थितम् ॥ ३०
 मोह एवंमयो मिथ्या जागतः स्थिरतां गतः ।
 संकल्पनेन मनसा कल्पितोऽचिरतः स्वयम् ॥ ३१
 संकल्पवशतः सर्वाः प्रसवन्ति जगत्क्रियाः ।
 संकल्पवशतो देवा निर्यान्ति नियतिस्थिताः ॥ ३२

पावका यस्य ॥२१॥ तदनन्तरं मरीच्यादिप्रजापतिसर्गमाह—
 अथेति । ब्रह्मा विश्ववृंहणकर्ता महाबुद्धिः सर्वज्ञः समष्टिवृद्ध्यात्मा
 वा ब्रह्मा स चतुर्मुखः अन्या आदित्यनिर्माणवशिष्टास्तेज-
 सस्ताः कलाः । अपाल्य अपवार्य । विभज्येति यावत् । यन्नवधा
 असत् क्षिप्तवान् । तेऽपि तेजःखण्डास्तसंकल्पवशादेव
 संप्राप्तसर्वसिद्धयस्तत्समानशक्तयः प्रजापतयः सन्तो यथा संक-
 ल्पितं वस्तु क्षणादेवाग्रतो दृष्ट्वा आपुः प्रापुरिति परेणान्वयः ।
 अपपूर्वादलं भूषणपर्याप्तिशक्तिवारणनिषेधेति धातोर्ल्यप् ।
 'असु क्षेपणे' इति धातोः 'ऊदितो वा' इत्यङि आद्रुशकोरभाव-
 इच्छान्दसः ॥२२॥२३॥ तेभ्यो देवदानवयक्षराक्षसमानवादि-
 सर्गप्रवृत्तिरित्याह—संकल्पयन्त इति । ते प्रजापतयो यान्
 यान् पुत्रपौत्रपरम्परया देवदानवादिजातिभेदैर्नानाविधान् व्य-
 क्तिभेदाच्च बहून्भूतगणान् संकल्पयन्तो बभूवुस्तांस्तान् आपुरि-
 त्यनुपज्यते । तेष्वग्रे मैथुनसृष्टिप्रवृत्तिं दर्शयति—भूतेष्विति
 ॥ २४ ॥ संकल्पयन्त आपुरित्यत्राप्यनुवर्तते । ततो यज्ञादि-
 कर्मप्रवृत्तिं दर्शयति—संस्मृत्येति ॥ २५ ॥ २६ ॥ २७ ॥
 शारीरैः सुखदुःखजराजन्ममरणैः स्वैर्मानसैश्चाधिभिः सर्वथा
 हेयोयं संसार इति बोधिताम् ॥२८॥ ननु सर्वस्य व्यवहारस्य
 विरिंचिभक्तः कृतत्वे यज्ञादीनां शारीरत्वमुपासनादीनां मानसत्व-
 मिति व्यवस्थायां को हेतुस्तमाह—मनोहस्तैरिति । विरिंचो-
 त्थैर्मनोवृत्तिभिर्हस्तैर्वा यद्ब्रह्म यथा द्रष्टुं प्राप्तुं च योग्यं पुरा

कोपितायाः प्रजानाथैर्जगत्सृष्टेः कुलोद्भवः ।
 ब्रह्मा संचिन्तयत्येष पद्मासनगतः प्रभुः ॥ ३३
 मनःस्पन्दनमात्रेण चित्रं चित्तं यदुत्थितम् ।
 सृष्टिर्वा भोगिनी स्फारा व्यवहारविकारिणी ॥ ३४
 रुद्रोपेन्द्रमहेन्द्राद्या शैलसागरसंकुला ।
 पातालरोदोदिकस्वर्गमार्गसंकटकोटरा ॥ ३५
 संकल्पजालमत्यन्तं मयेदमभितस्ततम् ।
 अधुना विरतोऽस्म्यस्माद्विकल्पोल्लासनक्रमात् ॥ ३६
 इति निश्चित्य विरतः कल्पनानर्थसंकटात् ।
 अनादिमत्परं ब्रह्म स्मरत्यात्मानमात्मना ॥ ३७
 तमासाद्य तदाभासे पदे गलितमानसे ।
 सुखं तिष्ठति शान्तात्मा तल्पेऽथः श्रमवानिव ॥ ३८
 निर्ममो निरहंकारः परां शान्तिमुपागतः ।
 अविश्रुब्ध इवास्मभोधिरात्मनात्मनि तिष्ठति ॥ ३९
 ध्यानात्कदाचिद्भगवान्स्वयं विरमति प्रभुः ।
 बन्धनात्सलिलस्यन्दात्सौम्यत्वादिव वारिधिः ४०
 विचारयति संसारं सुखदुःखसमन्वितम् ।
 आशापाशशतैर्बद्धं रागद्वेषभयातुरम् ॥ ४१
 ततः स करुणाक्रान्तमना भूतविभूतये ।
 करोतीह महार्थानि शास्त्राणि विविधानि च ॥ ४२
 अध्यात्मज्ञानगर्भाणि वेदवेदाङ्गसंग्रहम् ।
 पुराणादीनि चान्यानि मुक्तये सर्वदेहिनाम् ॥ ४३

कल्पितं तत्तथैवाद्यापि व्यवस्थितं दृश्यते प्राप्यते च । तत्कल्प-
 नानुसारेणैवान्येषामपि कल्पनानियतेरित्यर्थः ॥ २९ ॥ सम-
 ष्टिदृष्ट्या सर्वेषु भूतेषु व्यष्टिदृष्ट्या एकजीवपक्षेण वा केषुचि-
 त्स्थितं मनः संकल्पयति चित्पश्यति । अथवा मन एव चि-
 त्स्थितं संकल्पयति परं पश्यति च ॥३०॥ एवमयं उक्तप्रकारः ।
 अचिरतः शीघ्रमेव संकल्पितः ॥ ३१ ॥ ३२ ॥ इत्थं सर्ग-
 विस्तारं प्रपञ्चय तदुपरमे शास्त्रनिर्माणे च कारणं वक्तुं पीठिकां
 रचयति—कोपिताया इति । इन्द्रविरोचनादिभिर्देवासुरप्रजाना-
 थैः स्वस्वोत्कर्षाय मनुष्यादिप्रजासु धर्माधर्माभिवृद्धये यतमानैर्ब-
 लात्सालिकराजसतामसवृत्तिषु प्रवर्तनाद्वधवन्धजन्मजरामया-
 दिक्लेशसहस्रैः कोपिताया अतिपीडिताया जगत्सृष्टेः सकाशान्नि-
 विण्णः सर्वप्रजाकुलान्युद्भवन्त्यस्मादिति कुलोद्भव एष प्रागुक्तो
 ब्रह्मा वक्ष्यमाणप्रकारेण संचिन्तयतीत्यर्थः ॥ ३३ ॥ मनःस्प-
 न्दनमात्रेण यच्चित्तं व्यष्टिजीवोपाधिभूतम् । तदुपभोगार्था भो-
 गिनी स्फारा विस्तीर्णा भुवनादिसृष्टिर्वेति यदुत्थितं इदं सर्वं मया
 स्वसंकल्पजालमेवाभितस्ततमिति परेणान्वयः ॥३४॥३५॥३६॥
 विरत इति शमं प्राप्तः सन् ॥ ३७ ॥ तं परमात्मानं स्मृति-
 मात्रेण आसाद्य प्राप्य तदेव आसमन्ताद्भासते यस्मिंस्तथाविधे
 गलितमानसे सप्तमभूमिकालक्षणे पदे सुखं तिष्ठतीत्यर्थः ।
 अधःसंवृतापवरके क्लृप्ते तल्पे । रहसीति यावत् ॥३८॥३९॥
 बन्धनात् एकाकारवृत्तिधारणानिर्वन्धलक्षणाध्यानात् ॥ ४० ॥

पुनस्तत्पदमालम्ब्य परमापद्विनिर्गतः ।
 स्वस्थस्तिष्ठति शान्तात्मा निर्मन्दर इवार्णवः ४४
 अवलोक्य जगच्चेष्टां मर्यादां विनियोज्य च ।
 ब्रह्मा कमलपीठस्थः पुनः स्वात्मनि तिष्ठति ॥ ४५
 कदाचित्केवलं सर्वसंकल्पपरिहीनया ।
 यदृच्छयानुग्रहार्थं लोककमवदास्थितः ॥ ४६
 नार्जवं नास्य संत्यागो वपुषो न च संग्रहः ।
 नाना न चेतनं नेह न स्थितिर्नास्थितिः स्थिता ४७
 सर्वभावसमारम्भः समः सर्वासु वृत्तिषु ।
 परिपूर्णार्णवाकारो मुक्तशेषोऽवतिष्ठते ॥ ४८
 कदाचित्केवलं सर्वसंकल्पपरिहीनया ।
 यदृच्छयानुग्रहार्थं लोकानां प्रतिबुध्यते ॥ ४९
 एषा ब्राह्मी स्थितिः पुण्या या मयोक्ता महामते ।
 यातां विधिसुरानीकौ तामेतां सात्त्विकीमपि ॥ ५०

चित्सर्गोपरमाकाशे ब्रह्मणो यन्मनःफलम् ।
 उदेति प्रथमः सैव ब्रह्मत्वं समवाश्रुते ॥ ५१
 सर्गे स्थितिं गते त्वन्या योदेति कल्पना परा ।
 सा व्योमानिलमाश्रित्य प्रविश्यौषधिपल्लवान् ५२
 काचित्सुरत्वमायाति काचिदायाति यक्षताम् ।
 उदेति प्रथमं सैषा ब्रह्मत्वं समवाश्रुते ॥ ५३
 या यत्सत्त्वं समन्वेति सा तदेवाशु जायते ।
 जाता संसर्गवशतस्तस्मिन्नेव च जन्मनि ।
 वध्यते मुच्यते वासौ स्वयमन्वारमेदतः ॥ ५४
 इत्थं गता स्थितिरियं किल रामभद्र
 सृष्टिः स्फुटप्रकटसंकटकर्मलब्धा ।
 आविर्भवेद्विविधवेगविहारभार-
 संरम्भगर्भविधृता कलनापदे सा ॥ ५५

इत्यार्षे श्रीवासिष्ठमहारामायणे वाल्मीकीये दे० मो० स्थितिप्रकरणे कमलजव्यवहारवर्णनं नाम एकोनषष्ठितमः सर्गः ॥ ५९ ॥

॥ ४१ ॥ ४२ ॥ ४३ ॥ तत्प्रागुक्तं सप्तमभूमिकालक्षणं परं
 पदम् । सृष्टिविक्षेपलक्षणाभ्य आपन्नो विनिर्गतः ॥ ४४ ॥ ४५ ॥
 केवलमनुग्रहार्थमेवेत्यर्थः ॥ ४६ ॥ तर्हि तस्य समाधिकाले
 आर्जवं सर्गसंहारादिकाले तु तस्य संत्यागो देहादिसंग्रहः सर्ग-
 रूपेण नानात्वं व्युत्थानकाले चेतनं पद्मे स्थितिरन्यत्र चास्थि-
 तिरिति नानाभावसमारम्भेषु चित्तवृत्तिषु चाज्ञवदेव वैषम्यं
 प्राप्तमित्याशङ्क्य क्रमात्परिहरति—नार्जवमित्यादिना ॥ ४७
 ॥ ४८ ॥ ४९ ॥ उपसंहरति—एषेति । इदानीं मानसः प्र-
 जापतीनां सर्गस्ते हि संकल्पसंप्राप्तसिद्धयः स्वयं प्रज्ञातज्ञानयो-
 गैश्वर्याः प्रथमो विध्यनीकः । मैथुनसर्गेऽपि देवगन्धर्वयक्षादीनां
 सालिकत्वात्सकृदुपदेशप्राप्तज्ञानैश्वर्यः सुरानीको मध्यमः । मनु-
 ष्यादिस्तु रजस्तमोऽग्रतः प्रयत्नसहस्रसाध्यज्ञानैश्वर्यो नरानीको-
 ऽधम इत्यनीकत्रयविभागं मनसि निधाय तेषां स्वकारणासादित-
 चित्तशुद्ध्यनुरूपज्ञानोदयेन ब्रह्मप्राप्तिं विभज्य दर्शयति—याता-
 मित्यादिना । तां वर्णितप्रकारां एतां सालिकीं सत्त्वोत्कर्षप्राप्त्यां
 ब्राह्मीं स्थितिं विधिसुरानीकावपि यातां प्राप्नुताम् ॥ ५० ॥ तत्र
 प्रथमानीकस्य मानसोपासनाफलत्वान्मनोमात्रजन्यत्वेन सौ-
 क्ष्म्यात्तत्प्राप्तौ विशेषमाह—चित्सर्गेति । यद्यस्मात् प्रथमोऽनी-
 कश्चिद्रूपे सर्वसर्गोपरमरूपे ब्रह्माकाशे ब्रह्मणो विरिञ्चेर्मनःकल्पितं
 फलमिव मनःफलं सत्प्रथममुदेति अतः सैव स एव । ‘सोचि
 लोपे चेत्पादपूरणम्’ इति सुलोपः । स्वतःसिद्धज्ञानैश्वर्येण
 प्रथमं सम्यगवगम्याश्रुते इत्यर्थः ॥ ५१ ॥ द्वितीयानीकस्यौष-
 धिपल्लवविकारभूतसोमाज्यपयःसाध्यकर्मफलत्वेन तत्परिणाम-
 तथा प्राकृतापेक्षया सौल्यादुपदेशमात्रमपेक्ष्य ब्रह्मप्राप्तिरिति
 विशेषं दर्शयति—सर्गे इत्यादिना । प्रजापतीनामोषध्यादीनां च
 योगः ६९

सर्गे स्थितिं गते सति या सुरानीकलक्षणान्या अपरा प्रथमापेक्षया
 न्यूना कल्पनोदेति सा प्रथमं चन्द्रकलात्मना व्योमानिलं चा-
 श्रित्यौषधिपल्लवान्प्रविश्य सोमाज्यपयोभावेनाग्नौ हूयमाना सू-
 र्यमण्डले अमृताकारपरिणता प्रजापतिप्रभृतिभिरुपमुक्ता तद्रेतो-
 रूपपरिणता मैथुनद्वारेणेन्द्रादिसुरत्वं कुबेरादियक्षादिदेवयोनितां
 चायातीति परेणान्वयः ॥ ५२ ॥ सैषा सालिकत्वान्मनुष्याद्य-
 पेक्षया प्रथमं प्रजापतीनामनुग्रहोपदेशादिना ज्ञानैश्वर्यसंपदा
 उदेति । अतः प्रथममेव ब्रह्मत्वं समवाश्रुते इत्यर्थः ॥ ५३ ॥
 तर्हि किं सर्वेषां देवानां मुक्तिर्नेत्याह—येति । देवेषु मानवेषु
 वा जाता या व्यक्तियत्सत्त्वं ज्ञानवैरग्यसंपन्नं भोगलम्पटं वा मै-
 त्र्यादिना समन्वेति सा तत्संगत्या आशु तदेव जायते तादृशगु-
 णवती भवतीत्यर्थः । भोगलम्पटसंसर्गवशतः स्वयमपि तथा-
 भूता सती वध्यते तद्विपरीतसंगत्या स्वयमपि ज्ञानवैरग्यसंपन्ना
 मुच्यते इत्यर्थः । तर्हि तृतीयानीकैः किं कार्यं तदाह—स्वय-
 मिति । अतो बन्धमोक्षयोः सज्जानुरूपत्वात्स्वयमेव पौरुषप्रय-
 ज्ञेन साधुसंगमसच्छास्त्रश्रवणादीनिन्द्रियमनोजयोपायांश्चान्वा-
 रमेत् । यावत्फलोदयमभ्यस्येदित्यर्थः ॥ ५४ ॥ उक्तं सर्वं सं-
 क्षिप्योपसंहरति—इत्थमिति । स्फुटानि प्रकाशबहुलानि उपा-
 सनानि प्रकटानि सर्वजनप्रसिद्धानि यज्ञादीनि संकटान्यनर्थ-
 फलानि कर्माणि निषिद्धमिश्राणि तैर्निमित्तैः क्रमाच्छ्रद्धा विविधैः
 प्रारब्धवेगैर्विहारभारैः कीडाकौतुकैः संरम्भगर्भैः क्रोधलोभसंभृ-
 तैश्च व्यवहारैः क्रमाद्विधृता अवष्टब्धा सती कलनापदे सर्गोन्मुखे
 ब्रह्मणि इत्थं प्रागुक्तसंकल्पकल्पनयैव गता प्राप्ता आस्थितिः
 सत्ता यथा तथाविधा सेयं त्र्यनीकात्मिका सृष्टिराविर्भवेदित्यर्थः
 ॥ ५५ ॥ इति श्रीवासिष्ठमहारामायणतात्पर्यप्रकाशे स्थिति-
 प्रकरणे एकोनषष्ठितमः सर्गः ॥ ५९ ॥

षष्ठितमः सर्गः ६०

वसिष्ठ उवाच ।

अस्मिन्भगवति ब्रह्मंश्चपलं पदमाश्रिते ।
 पितामहे महाबाहो कृतसर्गव्यवस्थितौ ॥ १
 जगज्जीर्णारघट्टेऽस्मिन्वहति स्वव्यवस्थया ।
 विप्रेतभूतघट्टया रज्ज्वा जीविततृष्णया ॥ २
 ब्रह्मोत्थेषु च भूतेषु विशत्सु भवपञ्जरम् ।
 आवर्तेष्वीश्वरव्योमबालमध्यविवर्तिषु ॥ ३
 मनःस्वन्येषु चातान्तलोलाहतकणेष्विव ।
 अनारतं विनिर्यान्ति विशन्त्यन्ये तथाभितः ॥ ४
 राम ब्रह्मणि जीवौघास्तरङ्गा इव वारिधौ ।
 अनाद्यन्तपदोत्पन्नाः कलनापदमागताः ॥ ५
 भूताकाशं विशन्त्येते धूमश्रीरिव चाम्बुदम् ।
 एकतां यान्ति जीवौघा ब्रह्मण्याकाशमारुतैः ॥ ६
 दिनं तन्मात्रवातेन तत्प्राणात्मतया यथा ।
 आक्रम्यन्ते प्रचण्डेन दैत्यौघेनामरा इव ॥ ७
 भूतप्राणानिलं तेन गन्धवाहेन तेन च ।

ब्रह्मोत्थितानां जीवानामिह देहग्रहक्रमः ।

वर्ण्यते सात्त्विकानां च प्राधान्याद्बोधभागिनाम् ॥ १ ॥

प्रागुक्तत्रयनीकसृष्टिं सा व्योमानिलमाश्रित्येति संक्षेपोक्तक्रम-
 प्रपञ्चनेन वर्णयितुं भूमिकां रचयति—अस्मिन्नित्यादिना । ब्रह्मन्
 ब्रह्मणि पितामहे 'सुपां सुलुक्' इति सप्तम्या लुकि 'न डि' संबुद्धोः
 इति नलोपनिषेधः । चपलं पदं समाधिव्युत्थानम् ॥ १ ॥ आर-
 घट्टे घटीयन्त्रे विप्रेतानां मृतानां भूतानां घट्टया समूहलक्षणया,
 विप्रेतानि भूतान्येव घटा यस्यां तथाविधया वा घटीमालारज्ज्वा
 जीवितं पुनर्देहग्रहणेन जीवनं जलं च तद्विषयतृष्णया आरोहा-
 वरोहाभ्यां बहति परिवर्तमाने ॥ २ ॥ अन्येषु मनःसु ईश्वरस्य
 मायाशबलब्रह्मणो बालः पुत्रभूतं प्रथमजं यद्योम तन्मध्ये
 विवर्तिषु भ्रमणशीलेषु सत्सु ॥ ३ ॥ हे राम, ब्रह्मणि जीवौघा
 अनारतं सततं केचन उपाधिविनिर्गमादग्निविस्फुल्लिवद्विनिर्या-
 न्ति । केचित्स्वन्ये उपाधिविलयात्सुषुप्ताविव विश्रान्तये प्रविश-
 न्तीत्यर्थः ॥ ४ ॥ उत्पन्ना इत्यस्य व्याख्या कलनापदमागता इति
 ॥ ५ ॥ तत्र पूर्वसर्गेऽनुक्तं तृतीयानीकोत्पत्तिक्रमं प्रथमं प्रपञ्चयति
 —भूताकाशमित्यादिना । ब्रह्मणि अध्यस्तैराकाशमारुतैः सह
 क्षीरोदकवदेकतां यान्ति ॥ ६ ॥ ततस्तेजोऽम्बुमुवामुत्पत्तौ सत्यां
 दिनं प्रकाशं प्राप्य शब्दस्पर्शरूपरसगन्धलक्षणतन्मात्रसहितेन
 प्रागुक्तवायुना तथा तदुपभोगहेलमुख्यमुख्योभयविधप्राणा-
 त्मतया च आक्रम्यन्ते वशीक्रियन्ते ॥ ७ ॥ एवं लिङ्गदेहतां
 प्राप्तास्तेन प्राणात्मभावेन तेन गन्धवाहेन भूततन्मात्रसहित-
 वायुना च सहान्नोदकादिद्वारा चतुर्विधभूतग्रामाणां प्राणानिलम-
 न्नासकमपानवृत्तिभेदं प्राप्य शरीरेषु निविशन्ति । 'निर्विशः'
 इति तडभावश्छान्दसः । वीर्यतां रेतोभावम् ॥ ८ ॥ अस्फुटा

निविशन्ति शरीरेषु जीवा गच्छन्ति वीर्यताम् ॥ ८
 ततो जगति जायन्ते भवन्ति प्राणिनोऽस्फुटाः ।
 अन्या धूमादिमाजाता राम जीवपरम्परा ॥ ९
 तन्मात्रवति तावद्भिरशून्येऽम्बरकोटरे ।
 उदेति यावद्भगवानिन्दुरुदाममण्डलः ॥ १०
 क्षीराम्बुधिनिधौ लोलैः पाण्डुवद्रश्मिभिर्जगत् ।
 ततस्तेष्वतिरम्येषु चन्द्ररश्मिषु संपतत् ॥ ११
 करोति विहङ्गीलोला वने प्रेष्यान्तरेष्विव ।
 तेभ्योऽपि स्वरसेनैव यान्ति पीवरतामपि ॥ १२
 फलेषु तेषु वध्नाति पदमिन्दुकराक्षता ।
 जीवाली क्षीरपूर्णेषु मातुःस्तनभरेष्विव ॥ १३
 ताः फलावलयः पक्वा भविष्यन्ति मरीचिभिः ।
 तेष्वेव वीर्यमागत्य तिष्ठन्त्यप्राप्तबोधिताः ॥ १४
 प्रसुप्तवासनाजालजीवतागर्भपञ्जरम् ।
 अधितिष्ठति बीजश्रीः सुप्तपत्रा यथा वटम् ॥ १५

अनभिष्यक्तज्ञानैश्वर्याः । तृतीयानीकस्य सर्गक्रममुक्त्वा द्विती-
 यानीकस्य तमाह—अन्या इति । अस्या अपि लिङ्गदेहप्राप्ति-
 पर्यन्तं प्रागुक्त एव क्रमः । ओषधिवनसतिप्रवेशेन क्षीराज्यादि-
 परिणत्याग्नौ हुता आहुतिर्धूमद्वारा सूर्यमण्डलं प्राप्य सूर्यकि-
 रणद्वारा चन्द्रानुप्रवेशेन वा रंहत्यधिकरणन्यायेनाहुत्यप्परि-
 वेष्टितयजमानप्राणानां धूमादिमार्गेण चन्द्रमण्डलानुप्रवेशा-
 द्वा धूमादि मार्गं आजाता अनुप्रविष्टा ॥ ९ ॥ सापि
 चन्द्रकलात्मतां प्राप्ता कल्पवृक्षफलेषु रसभावेनानुप्रवेशा-
 त्तदुपभोक्तृवीर्यभावपरिणामेन देवगर्भे जायते इति क्रमम-
 भिप्रेत्याह—तन्मात्रवतीत्यादिना । प्रागुक्ततन्मात्रात्मकलिङ्गदे-
 हवति । उदाममण्डलः पूर्णो भगवानिन्दुर्यावत् यावद्भी रश्मि-
 भिर्जगद्भासयन्नुदेति तावद्भिरलोलैः पाण्डुरूपवद्रश्मिभिरशून्ये
 पूर्णे अतएव क्षीराम्बुधेर्निधौ आश्रयभूते प्रतिनिधिभूते वा
 अम्बरकोटरे सा तिष्ठतीति शेषः ॥ १० ॥ ततस्तदनन्तरं
 तेषु चन्द्ररश्मिषु नन्दनादिवने संपतत् संपतत् । छान्दसः
 सुपो लुक् । रश्म्यनुसारेण संपतन्ती तस्मिन्वने प्रेष्या दासी
 आन्तरेषु गृहाभ्यन्तरकृत्येष्विव लोला व्यग्रा विहङ्गी पक्षिणी-
 प्राया करोति प्रवेशमिति शेषः ॥ ११ ॥ ततस्तस्मिन्वने फलानि
 तेभ्यश्चन्द्ररश्मिभ्योऽपिशब्दाद्रविरश्मिभ्यश्च निमित्तेभ्यः स्वर-
 सेनैव पीवरतां क्रमादुपचर्य माधुर्यमपि यान्ति ॥ १२ ॥ एवं
 रसपूर्णेषु प्रागुक्ता जीवाली इन्दुकरात् क्षता विभक्ता सती तेषु
 फलेषु पदं स्थितिं बध्नाति । यथा शिशुर्मातुः स्तनभरेषु पदं
 वध्नाति तद्वत् ॥ १३ ॥ मरीचिभिः रविरश्मिभिः । तेष्वेव
 फलेषु कश्यपादिभिरुपभुक्तेषु वीर्यं वीर्यतामागत्य प्राप्य ।
 अप्राप्तबोधिताः मूर्च्छितप्रायाः ॥ १४ ॥ मूर्च्छितजीवानां प्रबुद्धः

यथा काष्ठे स्थितश्चाग्निर्यथा मृदि घटाः स्थिताः ।
 अनेकक्रमयोगेन परागत्य महेश्वरात् ॥ १६
 अदृष्टान्यशरीरश्रीः क्रमते यो न चोदति ।
 स हि सत्येव जातिः स्यादुदारव्यवहारवान् ॥ १७
 तेनैव मोक्षभागी चेज्जन्मना स तु सात्विकः ।
 अथैतां योनिमासाद्य कृत्यां जन्मपरम्पराम् ॥ १८
 रक्षार्थं प्राप्तजन्मा चेत्तमोराजससात्विकः ।
 पाश्चात्यजन्मना पुंसो राम वक्ष्यामि चाधुना ॥ १९
 प्राधान्येन यथा याताः संसारमिति सात्विकः ।
 स कदाचिन्न कश्चिच्च संभवत्यनघाकृते ॥ २०
 संभवन्तीह पुरुषा राम राजससात्विकाः ।

इत्यार्षे वासिष्ठमहारामायणे वाल्मीकीये दे० मो० स्थिति० विचारपुरुषनिर्णयप्रसङ्गोपदेशजीवावतारो नाम षष्ठितमः सर्गः ॥ ६० ॥

एकषष्ठितमः सर्गः ६१

वासिष्ठ उवाच ।

ये हि राजससात्विक्या जाता भुवि महागुणाः ।

पितृमातृगर्भस्थितौ दृष्टान्तमाह—बीजश्रीरिति । यथा सुप्तपत्रा
 अनाविर्भूताङ्कुरविटपपत्रा वटबीजश्रीराविर्भूतविटपाङ्कुरपत्रफलं
 वटमधिष्ठाय तिष्ठति तद्वदित्यर्थः ॥ १५ ॥ न केवलं गर्भे एव
 मूर्च्छितानामन्यमाश्रित्य तिरोहितस्थितिः किंतु महेश्वरात् प्रलये
 उपाधिप्रविलयेन प्राप्तादव्यक्तात्परागत्य निर्गम्याकाशादिभावे
 लिङ्गारम्भकाले चन्द्ररश्म्याद्यनुप्रवेशकाले च अनेकक्रमयोगेन
 प्रवृत्तेस्तथैव स्थितिरित्यर्थः ॥ १६ ॥ एवं गर्भे प्राप्तानां जन्मनि
 निमित्तभेदाद्विशेषं दर्शयति—अदृष्टेत्यादिना । प्राग्जन्मनि न
 दृष्टा अन्यस्य स्त्रीपुत्रादिशरीरस्य श्रीर्थेन तथाविधः सर्वतो
 विरक्तः सन् यो मरणान्तं कालं क्रमते, यश्च रागादिभिर्बहुभिः
 कर्मकाण्डादिशास्त्रैश्चैहिकपारलौकिकभोगसाधनलौकिकवैदिकक-
 र्मसु चोद्यमानोऽपि न चोदति न प्रवर्तते स हि धीरः पुरुष-
 धौरेयः प्रागुक्तक्रमाद्देवगर्भे जायमानः सती अत्यन्तसात्विक्येव
 जातिः संस्तत्र ज्ञानं प्राप्य उदारजीवन्मुक्तोचितव्यवहारवान्स्या-
 दित्यर्थः ॥ १७ ॥ देवपदाधिकारप्राप्त्यनुकूलकर्मोपासनानुष्ठा-
 यिनां लाह—अथेति । एतां देवयोनिमासाद्य कृत्यां छेतुं
 शक्यामपि जन्मपरम्परां भोगलाम्पट्यादकृन्तन्त्वाधिकारभो-
 गरक्षार्थमेव प्राप्तजन्मा चेत्स तमोयुक्तो राजससात्विक इत्यर्थः
 ॥ १८ ॥ इदानीं प्रथमानीकजानां केवलसात्विकत्वमपुनर्ज-
 न्मतां चाह—पाश्चात्येति । पाश्चात्येन चरमेण जन्मना नरसु-
 रानीकापेक्षया प्राधान्येन प्राजापत्याधिकारेण संसारमायातः
 केवलसात्विको विध्यनीको यथा मुच्यते इति तथा वक्ष्यामीत्य-
 न्वयः ॥ १९ ॥ स प्रथमानीकजः पुमान् कश्चिदपि कदाचि-
 दपि न पुनः संभवति मुच्यत एवेत्यर्थः ॥ २० ॥ के तर्हि
 संभवन्ति तानाह—संभवन्तीति । केवलसात्विकस्य पुनर्जन्मा-
 भावे को हेतुस्तमाह—प्रविचार्येति । यतस्ते प्राग्जन्मन्यप्या-

प्रविचार्य समायाता मन्तव्यं चेह तद्धिया ॥ २१
 प्राधान्येन समायाता ये यदा परमात्मनः ।
 दुर्लभाः पुरुषा राम ते महागुणशालिनः ॥ २२
 ये चान्ये विविधा मूढा मूकास्तामसजातयः ।
 तेषां स्थावरतुल्यानां किंच राम विचार्यते ॥ २३
 कतिपया न गता भवभावनां
 नरसुराः प्रकृतक्रमजन्मनि ।
 अहमिव प्रविचारणयोग्यता-
 मनुगतो ननु राजससात्विकः ॥ २४
 स्थितस्य ते महापदा विचार्य यैवमायता ।
 विचारय त्वमञ्जसा तदद्य चेह न द्वयम् ॥ २५

ते नित्यमेव मुदिताः प्रकाशाः ख इवेन्दवः ॥ १

तत्तत्त्वं श्रवणाद्युपायैः प्रविचार्य प्रतिबन्धमात्रक्षयाय तद्योग्यं
 सात्विकं जन्म समायाता इह जन्मन्यपि तेषां धिया सदैवा-
 त्मतत्त्वमेव मन्तव्यं मननेन परिशीलनीयं तस्मादित्यर्थः
 ॥ २१ ॥ अतएव ते दुर्लभा इत्याह—प्राधान्येनेति ॥ २२ ॥
 ये विधिसुरनरानीकेभ्योऽन्ये रक्षःपिशाचादयस्तिर्यञ्च तेषां
 स्थावरादितुल्यलाज्ज्ञानाधिकारकथायां विचारयोग्यतैव नास्ती-
 ति तेनोपन्यस्ता इत्याह—ये चान्ये इति ॥ २३ ॥ तत्त्वदौर्लभ्यमे-
 वोपपादयन्नुपसंहरति—कतिपया इति । प्रकृते क्रमेण प्राप्तेऽपि
 उत्तमजन्मनि कतिपया एव नराः सुराश्च भवभावनां सांसारि-
 कभोगरुचिं न गताः । तथाच वैराग्यमेवातिदुर्लभमित्यर्थः ।
 किंबहुना । अप्यर्थे ननुशब्दः । तेष्वहमिव जन्मप्रभृत्येव शम-
 दमादिसर्वगुणसंपत्त्या प्रकर्षेणात्मविचारणयोग्यतामनुगतोऽपि
 निरन्तरसमाधिसुखविघ्नभूतराजकुलपौरोहित्याद्यधिकारप्रारब्ध-
 योगाद्राजससात्विक ईषद्रजोयुक्तसात्विक एव न शुद्धसात्विक
 इत्यतिदौर्लभ्यद्योतनाय निरभिमानादतिशयोक्तिः ॥ २४ ॥
 ममेव तवापि वैराग्यशमदमादिसंपत्तिपूर्णत्वमस्त्येव किंतु महतः
 परमात्मपदस्य अविचार्यया अविचारणया स्थितस्यैवमुक्तप्रकारा
 संसारभ्रान्तिरायता विस्तीर्णा । तत्पदं इह मत्पुरतः अथैव
 अञ्जसा शीघ्रं विचारय । विचारमात्रेण त्वमेव च इह प्रत्यक्षं न
 द्वयमद्वयं तत्परमपदमसीत्यर्थः । अविचार्य या महती आपदा
 आपत्ते ते आयता आयाता इति वा योज्यम् ॥ २५ ॥ इति
 श्रीवासिष्ठमहारामायणतात्पर्यप्रकाशे स्थितिप्रकरणे षष्ठितमः
 सर्गः ॥ ६० ॥

मुक्तियोग्याः प्रशस्यन्ते जना राजससात्विकाः ।

तेषां विवेकवैराग्यक्रमश्चात्रोपदिश्यते ॥ १ ॥

ये प्रविचारणयोग्यतामनुगताः पुरुषा राजससात्विक्यः

न खेदमभिगच्छन्ति व्योमभागो मलं यथा ।
 नापदा म्लानिमायान्ति निशि हेमाम्बुजं यथा २
 नेहन्ते प्रकृतादन्यत्ते नान्यत्स्थावरो यथा ।
 रमन्ते स्वसदाचारैः स्वार्थेभ्यः पादपा यथा ३
 नित्यमापूर्यतां याति सुधायामिन्दुसुन्दरी ।
 राम राजससत्वस्य मोक्षमायात्यसौ यथा ४
 आपद्यपि न मुञ्चन्ति शशिवच्छीततामिव ।
 प्रकृत्यैव विराजन्ते मैत्र्यादिगुणकान्तया ५
 नवस्तवकभाविन्या लतयेव वनद्रुमाः ।
 समाः समरसाः सौम्याः सततं साधुसाधवः ६
 अधिवद्भृतमर्यादा भवन्ति भवता समाः ।
 अतस्तेषां महाबाहो पदमापदवासनम् ७
 सततं तत्तु गन्तव्यं गन्तव्यं नापदर्णवे ।
 तथा तथेह जगति विहर्तव्यमखेदिना ८
 आत्मोदयाश्च वर्धन्ते यथा राजससात्विकाः ।
 अचिन्त्यगत्या सच्छास्त्रं विचार्य च पुनःपुनः ९
 अनित्यता स्वमनसा विविधैवाशुभावतः ।
 आदावन्ते च यां नित्यं क्रियां त्रैलोक्यवर्तिनीम् १०
 पदार्थानापदेवाशु भावयेन्नेतरत्सुधीः ।
 असम्यग्दर्शनं त्यक्त्वा व्यर्थमज्ञानसंततिम् ११

प्राक्तनकर्मोपासनया भुवि जाताः ॥ १ ॥ खेदं मानसं
 दुःखम् । म्लानिं शरीरं दुःखम् ॥ २ ॥ यथा
 स्थावरो वृक्षादिः प्रारब्धभोगादन्यत्रेहते तद्वत्ते प्रकृतात् ज्ञान-
 तत्साधनसंपदोऽन्यत्रेहन्ते । स्वार्थेभ्यः स्वीयपुष्पफलादिभ्यो
 हेतुभ्यः ॥ ३ ॥ राजससत्वस्योक्तपुरुषस्य धीः शान्त्यादिमुधा-
 यामुपचितायामापूर्यतामुपचेयतां याति । अतएव शुक्लपक्षेन्दु-
 रिव सुन्दरी ॥ ४ ॥ शीततामिव स्थितां सौम्यतां शशिवन्न
 मुञ्चन्ति ॥ ५ ॥ नवैः स्तनकल्पैः स्तवकैर्भावः प्रेमा तद्वत्या
 लतयेव नित्याश्लिष्टया गुणकान्तयेति पूर्वैर्णान्वयः । साधुभ्यो-
 ऽपि साधवः ॥ ६ ॥ यत एवंगुणसंपन्ना अतस्तेषामापदामवा-
 सनमनधिकरणं यत्पदं तत्तु तदेव यथा गन्तव्यं तथेह जगति
 अखेदिना मनसा विहर्तव्यमिति परेणान्वयः ॥ ७ ॥ ८ ॥
 अराजसा रजःक्षयोपेताः सालिका आत्मोदयाः स्वानन्दलाभा
 यथा वर्धन्ते तथा अचिन्त्यगत्या मूढचिन्तनार्हविषयगतिपरि-
 त्यागेन पुनःपुनः सच्छास्त्रं विचार्य भवतीत्यर्थः ॥ ९ ॥ एवं
 भावयतः अत्यादरेण सर्ववस्तूनां विविधा नानानिमित्तोपपाद्या
 अनित्यतापि आशु विचार्या भवतीति विपरिणम्यते । एतावन्तं
 कालमुदारप्रशंसामुखेन रामाय सद्गुणानुपदिश्येदानीं साक्षादेवो-
 पदिशति—आदावित्यादिना । एवमनित्यतां विचारयन् सुधी-
 र्विशुद्धबुद्धिः आदौ ऐहिकोपभोगायोपयुक्तां लौकिकीमन्ते मर-
 णोत्तरकाले उपयुक्तां पारलौकिकीं च त्रैलोक्यवर्तिनीं क्रियां
 तत्फलभूतान्पशुपुत्रधनस्वर्गविमानाप्सरःप्रभृतिपदार्थाश्च आप-

सर्तव्यं सम्यगेवेदं ज्ञानमर्थमनन्तकम् ।
 कोऽहं कथमिदं जातं संसाराडम्बरं विभो ॥ १२
 प्रविचार्य प्रयत्नेन प्राज्ञेन सह साधुभिः ।
 नच कर्मसु मङ्गलं नानर्थेन सहावसेत् ॥ १३
 द्रष्टव्यः सर्वविच्छेदः संसारानुगतः सदा ।
 साधुरेवानुगन्तव्यो मयूरेणाम्बुदो यथा ॥ १४
 अहंकारस्य देहस्य संसारस्याप्लवस्य च ।
 स्वविचारमलंकृत्य सत्यमेवावलोकयेत् ॥ १५
 शरीरमस्थिरमपि संत्यक्त्वा घनशोभनम् ।
 वीतमुक्तावलीतन्तुं चिन्मात्रमवलोकयेत् ॥ १६
 तस्मिन्पदे नित्यतते सर्वगे सर्वभाविते ।
 शिवे सर्वमिदं प्रोतं सूत्रे मणिगणा यथा ॥ १७
 यैव चिद्भुवनाभोगे भूषणे व्योम्नि भास्करे ।
 धराविवरकोशस्थे सैव चित्कीटकोदरे ॥ १८
 कुम्भव्योम्नां न भेदोऽस्ति यथेह परमार्थतः ।
 चित्तौ शरीरसंस्थानां न भेदोऽस्ति तथानघ ॥ १९
 सर्वेषामेव भूतानां तिक्रकद्वादिभेदिनाम् ।
 एकत्वादनुभूतेर्हि कुतश्चिन्मात्रभिन्नता ॥ २०
 एकस्मिन्नेव सततं स्थिते सन्मात्रवस्तुनि ।
 जातोऽयमयमुन्नष्ट इति तेषां तवेह धीः ॥ २१

देवेति भावयेत् न इतरत् संपदियमिति भावयेदिति परेणान्वयः
 ॥ १० ॥ ११ ॥ इदं वक्ष्यमाणप्रकारं विचारात्मकं ज्ञानम-
 नन्तकर्म्यं प्राप्तुमिति शेषः । विधिवदुपगतेन साधुभिः सतीर्थैः
 सह प्रयत्नेन सेवादिना प्रसादितेन प्राज्ञेन गुरुणा हे प्रभो, को-
 ऽहमित्यादिसविनयप्रश्नपूर्वकं विचार्य स्मर्तव्यमिति संबन्धः
 ॥ १२ ॥ श्रवणाज्ञतया कर्मसंन्यासमाह—नचेति । मङ्गलं
 मज्जनीयम् । मस्जेर्भावे तव्यः 'मस्जिनशोर्झलि' इति नुम् ॥ १३ ॥
 सर्वस्य प्रियस्य विच्छेदोऽवश्यंभावीति द्रष्टव्यः ॥ १४ ॥ आन्तर-
 स्याहंकारस्य ततो बाह्यस्य देहस्य ततोऽपि बाह्यस्य पुत्रमित्रादि-
 संसारस्य चाप्लवार्णवत्रयकल्पस्य प्लवभूतं स्वविचारं अलं पूर्णभा-
 वावसानं कृत्वा ॥ १५ ॥ सत्यमेवावलोकयेदिति यदुक्तं तत्रोपायमा-
 ह—शरीरमिति । अपिशब्दादहंकारमपि संत्यक्त्वा । ल्यव-
 करणं छान्दसम् । घनशोभनं अत्यन्तं शुभम् । वीता व्याप्ता
 मुक्तावली येन तथाविधम् । छान्दसलादुपसर्जनहस्वाभावः ।
 भूतेति पाठे स्पष्टम् । तदन्तर्गततन्तुमिव सर्वदेहाहंकारसाधा-
 रणमन्तर्गतं साक्षिचिन्मात्रमित्यर्थः ॥ १६ ॥ दृष्टान्तसाम्यं
 दर्शयति—तस्मिन्नित्यादिना ॥ १७ ॥ १८ ॥ चिद्भेदाशङ्कां
 निरस्यति—कुम्भेति । शरीरसंस्थानां जीवानाम् । चित्तौ चिति
 ॥ १९ ॥ यथा एकपुरुषास्वादनीयतिक्रकद्वादिरसभेदोऽपि ना-
 युभवभेदस्तद्देहादिभेदेष्वपीत्याशयेनाह—सर्वेषामिति ॥ २० ॥
 चेतनेषु चिद्भेद इव सर्ववस्तुषु सत्स्वरूपभेदोऽपि नास्तीत्याश-

नच तन्नाम वस्त्वस्ति यद्भूत्वा संप्रलीयते ।
आभासमात्रमेवेदं न सन्नासच्च राघवं ॥ २२
उद्भूतेनाप्रशान्तेन चेतसा सपदि स्थितम् ।
नेह मोहान्त आमोक्षान्नेदं यत्तदवस्तु च ॥ २३
किं किलासति रामेह मोहजाले समुज्जति ।

यत्किञ्चित्सङ्गसङ्गत्या विमोहे कारणं हि तत् ॥ २४
असति जगति किं किलेह मोहः
सति च किमङ्ग विमोहकारणं तत् ।
जननमरणसंस्थितिष्वतस्त्वं
भव खमिवातिसमः सदोपशान्तः ॥ २५

इत्यार्षे श्रीवासिष्ठमहारामायणे वाल्मीकीये मोक्षोपायेषु स्थितिप्रकरणे जननमरणसंस्थितिर्नामैकषष्ठितमः सर्गः ॥ ६१ ॥

द्विषष्टितमः सर्गः ६२

वासिष्ठ उवाच ।

धीरो विचारवान्साक्षादादावेव महाधिया ।
शास्त्रेण विदुषा शास्त्रं सुजनेन विचारयेत् ॥ १
सुजनेन विदुषेण विदुषा महता सह ।
प्रविचार्य महायोगात्पदमासाद्यते परम् ॥ २
शास्त्रार्थसुजनासङ्गवैराग्याभ्याससत्कृतः ।
पुरुषस्त्वमिवाभाति निजविज्ञानभाजनम् ॥ ३
त्वमुदारनिजाचारो धीरो गुणगणाकरः ।
अधितिष्ठसि निर्दुःखं वीतसर्गमनोमलः ॥ ४
नूनमुत्सर्जिताभ्रेण शरद्व्योम्ना समो भवान् ।
भव भावनया युक्तो युक्त उत्तमसंविदा ॥ ५
चिन्तामुक्तकलावत्या मुक्तकल्पनया स्थितम् ।

मनो मुक्तविभागं च मुक्तमेव न संशयः ॥ ६
तवोत्तमानुभावस्य त इदानीं नरा भुवि ।
चेष्टामनुसरिष्यन्ति रागद्वेषविहीनया ॥ ७
बहिर्लोकोचिताचारा विहरिष्यन्ति ये जनाः ।
भवार्णवं तरिष्यन्ति धीमन्तः पोतकान्विताः ॥ ८
तव तुल्यमतिर्यः स्यात्सुजनः समदर्शनः ।
योग्योऽसौ ज्ञानदृष्टीनां मयोक्तानां सुदृष्टिमान् ॥ ९
यावदेहं धिया तिष्ठ रागद्वेषविहीनया ।
बहिर्लोकोचिताचारस्त्वन्तस्त्यक्ताखिलैषणः ॥ १०
परां शान्तिमुपागच्छ यथान्ये गुणशालिनः ।
अविचार्यास्त एवेह गोमायुशिशुधर्मकाः ॥ ११

येनाह—एकस्मिन्निति । तेषां जातादिवस्तूनाम् । तव इह मूढजनेषु प्रसिद्धा धीर्न शास्त्रीयेत्यर्थः ॥ २१ ॥ कीदृशी तर्हि शास्त्रीयधीस्तामाह—नचेति ॥ २२ ॥ न सन्नासच्चेत्युक्तिमुपपादयति—उद्भूतेनेति । यत आमोक्षात् उद्भूतेनाभिव्यक्तेन अप्रशान्तेन च चेतसा स्फुटं गृह्यमाणं सपदि स्वकाले स्थितं अतो नासत् । मोहस्यान्ते निवृत्तौ तु आमोक्षात्प्रसिद्धे इह पूर्वकाले इदं नास्ति मोक्षकाले विदं सुतरां नास्तीत्यवस्तु चेति न सदपीत्यर्थः ॥ २३ ॥ ज्ञानसाफल्यपर्यालोचनेऽपि मोहादेः सत्त्वमत्यन्तासत्त्वं वा दुर्वचमित्यनिर्वचनीयतैव फलितेत्याह—किं किलेति । मोहजाले अत्यन्तासति ज्ञानेन किं किल समुज्जति निरस्यति—निरस्याभावे निरासकसाफल्ययोगात् । एवमत्यन्तसत्त्वे वा ज्ञानेन किं समुज्जति । सत्यस्य ज्ञाननिरसत्वादर्शनात् । तस्माद्यः कश्चिच्चसौ सङ्गश्च यत्किञ्चित्सङ्गोऽनिर्वचनीयाध्यासस्तल्लक्षणया संगत्या रज्जुसर्पादीव तत् दृश्यजातं विमोहे कारणमिति परिशेषात्सिद्धमित्यर्थः ॥ २४ ॥ २५ ॥ इति श्रीवासिष्ठमहारामायणे तात्पर्यप्रकाशे स्थितिप्रकरणे एकषष्टितमः सर्गः ॥ ६१ ॥

रामस्य सर्वशास्त्रोक्तगुणसंपत्तिरुच्यते ।

अवरस्यापि सत्सङ्गपौरुषाभ्यां वरस्थितिः ॥ १ ॥

‘अचिन्त्यगत्या सच्छास्त्रं विचार्य च पुनःपुनरिति प्रागुक्तं तत्कथं विचार्य तदाह—धीरइति । धीरो बाह्याभ्यन्तरद्वन्द्वस-

हिष्णुः । विचारवान् ऊहापोहकुशलः । साक्षात्स्वयमेव ‘तद्विज्ञानार्थं स गुरुमेवाभिगच्छेत्समित्पाणिः’ इत्यादिशास्त्रेणोपगतेन विदुषा सुजनेन शिष्यापराधसहिष्णुना गुरुणा सह शास्त्रमादौ विचारयेदित्यर्थः ॥ १ ॥ सुजनेन शोभनाभिजनेन । महायोगान्मनोनाशान्तात्समाधेः ॥ २ ॥ शास्त्राणां वेदान्तोपयोगि-शास्त्रान्तराणामर्थानां सत्कर्मसदाचारादीनां सुजनासङ्गवैराग्यादीनां च निरन्तराभ्यासैः सत्कृतः संस्कृतो यः पुरुषस्त्वमिवाभाति स प्रकृतशास्त्रश्रवणे निजस्य प्रत्यक्तत्त्वविषयस्वविज्ञानस्य भाजनमित्यर्थः । अथवा अध्यात्मशास्त्रादिभिः सत्कृतो निजविज्ञानभाजनं भूत्वा त्वमिवाभातीति योजना ॥ ३ ॥ उक्तगुणस्त्वयि संत्येवेत्याह—त्वमिति ॥ ४ ॥ इदानीं रामस्य प्रबोधाज्जीवन्मुक्तां संभावयन्नाह—नूनमित्यादिना ॥ ५ ॥ तत्संभावनाबीजं मुक्तमनसो लक्षणमाह—चिन्तेति । सर्वबाह्यार्थचिन्ताभिर्मुक्तया अन्तश्च परमात्मना क्षीरोदकवदेकीभावात् कलावत्या ब्रह्माकारपरिणतिलक्षणकौशलवत्या भुक्तानामनुभवसिद्धया कल्पनया स्थितं मनो मुक्तमेव नात्र संशय इत्यर्थः ॥ ६ ॥ एवं मुक्तमनसस्तव चेष्टान्ते प्रागुक्ता जीवन्मुक्ता इदानीं रागद्वेषविहीनया प्रागुक्तकल्पनया अनुसरिष्यन्ति ॥ ७ ॥ पोतका ज्ञानप्लवास्तैरन्विताः ॥ ८ ॥ ९ ॥ किं तर्हि जीवन्मुक्तस्य मम शरीरस्यागो यथेष्टाचरणं वास्तु नेत्याह—यावदेहमिति । लोकोचितो धर्मशास्त्रसद्वृत्तानुसारी आचारो यस्य ॥ १० ॥ गोमायुधर्मकाः स्वार्थकौशलेन परवञ्चकाः । शिशुधर्मका यथेष्टाचारिणो

ये स्वभावा महासत्या नृणां सात्त्विकजन्मनाम् ।
 तान्भजन्पुरुषो याति पाश्चात्योदारजन्मताम् ॥ १२
 यानेव सेवते जन्तुरिह जातिगुणान्सदा ।
 अथान्यजातिजातोऽपि जातिं भजति तां क्षणात् ॥ १३
 प्राक्तनानखिलान्भावान्यान्ति कर्मवशं गताः ।
 पौरुषेणावजीयन्ते धराधरमहाकुलाः ॥ १४
 धैर्येणाभ्युद्धरेद्बुद्धिं पङ्कान्मुग्धगवीमिव ।
 तामसीं राजसीं चैव जातिमन्यामपि श्रितः ॥ १५
 स्वविवेकवशाद्यान्ति सन्तः सात्त्विकजातिताम् ।
 अतश्चित्तमणौ स्वच्छे यद्राघव नियोज्यते ॥ १६
 तन्मयो विभवत्येवं तस्माद्भवति पौरुषम् ।
 पौरुषेण प्रयत्नेन महार्हगुणशालिनः ॥ १७
 मुमुक्षवो भवन्तीह पाश्चात्यशुभजातयः ।

न तदस्ति पृथिव्यां वा दिवि देवेषु वा क्वचित् ॥ १८
 पौरुषेण प्रयत्नेन यन्नाप्नोति गुणान्वितः ।
 ब्रह्मचर्येण धैर्येण वीर्यवैराग्यरंहसा ।
 युक्त्या युक्तेन हि विना न प्राप्नोषि तदीहितम् ॥ १९
 हितं महासत्त्वतयात्मतत्त्वं
 विधाय बुद्ध्या भव वीतशोकः ।
 तव क्रमेणैव ततो जनोऽयं
 मुक्तो भविष्यत्यथ वीतशोकः ॥ २०
 पाश्चात्यजन्मनि विवेकमहामहिम्ना
 युक्ते त्वयि प्रसृतसर्वगुणाभिरामे ।
 सत्त्वस्थकर्मणि पदं कुरु रामभद्र
 मेषा करोतु भवसङ्गविमोहचिन्ता ॥ २१

इत्यार्षे श्रीवासिष्ठमहारामायणे वाल्मीकीये देवदूतोक्ते द्वात्रिंशत्साहस्र्यां संहितायां मोक्षोपायेषु

स्थितिप्रकरणे द्विषष्टितमः सर्गः ॥ ६२ ॥

मूढाः ॥ ११ ॥ शुद्धसाल्विकजन्मनां जीवन्मुक्तानां ये स्व-
 भावाः स्वाभाविकाः शमदमादिगुणास्तान्भजन् अर्जयन्साधा-
 रणोऽपि पुरुषः क्रमात् ज्ञानं प्राप्य पाश्चात्योदारजन्मतां चरम-
 जीवन्मुक्तशरीरं प्राप्नोतीत्यर्थः ॥ १२ ॥ तत्कुतस्तत्राह—याने-
 वेति । उत्कृष्टजातिगुणसेवने उत्कृष्टजातौ जन्म लभते निकृष्ट-
 जातिगुणसेवने निकृष्टमिति नियमादित्यर्थः ॥ १३ ॥ प्राक्तना-
 निति । 'यं यं वापि स्मरन्भावम्' इति न्यायादित्यर्थः । अवश्यं
 निकृष्टतमेनापि मोक्षायैव यत्नः कार्यः पौरुषादनुपरतस्य
 फलसिद्धेरवश्यंभावादित्याशयेनाह—पौरुषेणेति । धराधरा
 राजानः पर्वताश्च तेषां महाकुलाः सेनावनानि च नीतिशास्त्रा-
 नुसारिपौरुषेण च्छेदनादिना चावजीयन्ते लोके ॥ १४ ॥ अभ्यु-
 द्धरेद्विषयेभ्यो निवर्तयेत् । तामसीं रक्षःपिशाचशृङ्गादिरूपां
 जातिं योनिं राजसीं क्षत्रियवैश्यादिरूपामन्यां सत्त्वतमोमिश्रस-
 र्पादिजातिमपि श्रितः प्राप्तः पुरुषः ॥ १५ ॥ उक्तमेव प्रपञ्चयति

१ अथान्यजातिजातोऽपि इति पाठः.

—स्वविवेकेत्यादिना । चित्तमणौ चित्तस्फटिके । नियोज्यते
 आसज्जयते ॥ १६ ॥ १७ ॥ १८ ॥ १९ ॥ उक्तं संक्षिप्योपसंह-
 रति—हितमिति । सर्वप्राणिनामालयन्तिकदुःखोपशमोपलक्षित-
 निरतिशयानन्दरूपत्वादत्यन्तहितमिदमुपदिष्टमात्मतत्त्वं महा-
 सत्त्वतया विशुद्धसत्त्वगुणोपचयोपाये प्रणिधानवत्या बुद्ध्या विधा-
 य आत्मभावेन स्थिरीकृत्य वीतशोको भवेत्युपदेश आशीश्च ।
 तवोपदिष्टेन क्रमेणान्योऽप्ययमधिकारिजनो मुक्तो भविष्यतीत्य-
 र्थः ॥ २० ॥ हे रामभद्र, त्वं विवेकमहामहिम्ना युक्ते प्रसृतैः
 पल्लवितैः सर्वैः शान्तिदान्यादिगुणैरभिरामेऽस्मिन्पाश्चात्यजन्म-
 नि प्राप्ते सति सत्त्वस्थानां जीवन्मुक्तानां कर्मणि सप्तमभूमिकाल-
 क्षणे पदं स्थानं कुरु । एषा वैराग्यप्रकरणोपवर्णिता सर्वजन-
 प्रसिद्धा च भवसङ्गविमोहचिन्ता त्वयि पदं स्थानं मा करो-
 लित्यर्थः ॥ २१ ॥ इति श्रीवासिष्ठमहारामायणतात्पर्य-
 प्रकाशे स्थितिप्रकरणे द्विषष्टितमः सर्गः ॥ ६२ ॥

इति श्रीमत्परमहंसपरिव्राजकाचार्यश्रीमत्सर्वज्ञसरस्वतीपूज्यपादशिष्यश्रीरामचन्द्रसरस्वतीपूज्यपादशिष्य-
 श्रीमद्भगवद्विष्णुसरस्वत्याख्यभिक्षोः शिष्येण श्रीमदानन्दबोधेन्द्रसरस्वत्याख्यभिक्षुणा विरचिते
 वासिष्ठमहारामायणतात्पर्यप्रकाशे स्थितिप्रकरणं समाप्तम् ॥


स्थितिप्रकरणं संपूर्णम् ॥

श्रीः ।

योगवासिष्ठः ।



श्रीवासिष्ठमहारामायणतात्पर्यप्रकाशाख्यव्याख्यासंवलितः ।



उपशमप्रकरणं पञ्चमम् ।

प्रथमः सर्गः १

वासिष्ठ उवाच ।

अथ स्थितिप्रकरणादनन्तरमिदं शृणु ।
उपशमप्रकरणं ज्ञातं निर्वाणकारि यत् ॥
वाल्मीकिरुवाच ।
शरतारकिताकाशस्तिमितायां सुसंसदि ।
कथयत्येवमाह्लादि वसिष्ठे पावनं वचः ॥
श्रवणार्थित्वमौनस्थपार्थिवे संसदन्तरे ।
निर्वात इव निस्पन्दकमले कमलाकरे ॥
विलासिनीषु संशान्तमदमोहबलासु च ।
शममन्तः प्रयान्तीषु चिरप्रव्रजितास्विव ॥

१

२

३

४

कराम्भोरुहहंसेषु लीनेषु श्रवणादिव ।
मुक्तघुर्घुरवादेषु वायसेषु तराविव ॥
नासाग्रपरिविश्रान्ततर्जन्यङ्गुलिकोटिषु ।
विचारयत्सु विज्ञानकलां तज्ज्ञेषु राजसु ॥
रामे विकासमायाते प्रभात इव पङ्कजे ।
परित्यक्ततमःपीठे सूर्योदय इवाम्बरे ॥
आकर्णयति वासिष्ठीर्गिरो दशरथे रसात् ।
कलापिनीव जीमूतनिर्हार्दान्मुक्तवर्षणात् ॥
आहत्य सर्वभोगेभ्यो मनो मर्कटचञ्चलम् ।
श्रवणं प्रति यत्नेन सारेण मन्त्रिणि स्थिते ॥

५

६

७

८

९

भुवनरचनपालनोपशान्तिप्रथितमहाविभवस्वभावपूर्णम् ।
निगमहृदयसाक्षि निष्प्रपञ्चं निजसुखबोधघनं शिवं प्रपद्ये ॥१॥

मध्याह्नशङ्खध्वनिना समोत्थानमिहोच्यते ।

वासिष्ठस्याह्निं रात्रौ विश्वामित्रसहस्थितिः ॥ १ ॥

उत्पत्तिप्रकरणे सर्वसृष्टिश्रुतितात्पर्योद्घाटनाय मनोधीनैव सर्व-
प्रपञ्चरचनेति दर्शितम् । स्थितिप्रकरणे च सर्वजगत्स्थितिप्रति-
पादकश्रुतितात्पर्यप्रदर्शनाय मनःस्थित्यधीनैव सर्वप्रपञ्चस्थिति-
रिति दर्शितम् । इदानीं 'यथा गार्ग्य मरीचयोऽर्कस्यास्तं गच्छत
एतास्मिन्तेजोमण्डल एकीभवन्ति' 'सुषुप्तिकाले सकले विलीने'
'यत्प्रयन्यमिसंविशन्ति' 'यथा नद्यः स्यन्दमानाः समुद्रेऽस्तं
गच्छन्ति नामरूपे विहाय' 'गताः कलाः पञ्चदश प्रतिष्ठाम्'
'एवमेवास्य परिदृष्टुरिमाः षोडशकलाः पुरुषायणाः पुरुषं प्रा-
प्यास्तं गच्छन्ति' इत्यादीनां सुषुप्तिप्रलयसमाधिसाक्षात्कारवि-
देहकैवल्येषु प्रपञ्चोपशमाजीवस्य ब्रह्मस्वभावताप्राप्तिप्रतिपाद-
नेन प्रत्यग्रहैकरसाखण्डवस्तुलक्षकश्रुतीनामपि मनोपशमादेव
सर्वप्रपञ्चोपशमेन स्वरूपप्रतिष्ठायां तात्पर्यमिति रहस्योद्घाटना-
योपशमप्रकरणमारभमाणः पूर्वोत्तरप्रकरणयोः संगतिं दर्शयन्
विषयप्रयोजने निर्दिश्य शिष्यमवधानयन्प्रतिजानीते—अथेति ।

अथ स्थितिप्रतिपादकश्रुतितात्पर्यवर्णनानन्तरमुपसंहारबोधक-
श्रुतितात्पर्यवर्णनस्यावसरसंगतिरित्यर्थः । ज्ञातं निर्वाणकारीति ।
तथाच पूर्वप्रकरणप्रयोजनमेवास्यापीत्येकार्यकारितासंगतिरपि
दर्शिता बोध्या ॥ १ ॥ शरतारकितेत्यादिकथासंदर्भः समयो-
चिताचारावश्यकत्वद्योतनार्थः । शरदि तारकितः संजाततारक
आकाश इव स्तिमितायाम् । सर्वेषां सप्तम्यन्तपदानां मध्याह्न-
शङ्खानां स्वन उदभूदिति चतुर्दशे श्लोके संबन्धः ॥ २ ॥
श्रवणार्थित्वेन मौनस्थाः पार्थिवा यत्र । संसदन्तरे सभामध्ये
॥ ३ ॥ ४ ॥ संनिधानाद्विलासिनीनां कराम्भोरुहेषु हंसायमा-
नेषु चामरेषु श्रवणाच्छ्रुतार्थे समाधिना लीनेष्विति निःस्प-
न्दत्वदर्शनादुत्प्रेक्षा । मुक्तघुर्घुरवादेषु त्यक्तकङ्कणकिङ्किणीरवेषु ।
वयांस्तेव वायसास्तेषु । तराविति सदस उपमा ॥ ५ ॥ तज्ज्ञेषु
विचारज्ञेषु ॥ ६ ॥ तमसो भूमावेव घनत्वादुपरितनाम्बरपीठत्वे-
नोत्प्रेक्षा । यथा आचार्यागमने शिष्य उत्तिष्ठन् पीठं परित्यजति
तद्वत्सूर्योदये परित्यक्ततमःपीठे सतीत्यर्थः ॥ ७ ॥ रसात्
प्रेमाद्रभावात् । तस्योपमा मुक्तवर्षणादिति । मुक्तवर्षणप्रयुक्ता-
दाद्रीभावादिति यावत् ॥ ८ ॥ यत्नेन आहत्य परावर्त्य स्थिते

वसिष्ठोक्त्या परिज्ञातस्वात्मनीन्दुकलामले ।
 लक्ष्मणे विलसलक्ष्ये शिक्षावलविचक्षणे ॥ १०
 शत्रुघ्ने शत्रुदलने चेतसा पूर्णतां गते ।
 अलमानन्दमायाते राकाचन्द्रोपमे स्थिते ॥ ११
 सुमित्रे मित्रतां याते मानसे दुःखशीलिते ।
 विकासिहृदये जाते तत्काल इव पङ्कजे ॥ १२
 तत्रस्थेषु तथान्येषु तदा मुनिषु राजसु ।
 सुधौतचित्तरत्नेषु प्रोलसत्स्विव चेतसा ॥ १३
 उदभूत्पूरयन्नाशाः कल्पाभ्ररवमांसलः ।
 अथ मध्याह्नशङ्खानामब्धिघोषसमः स्वनः ॥ १४
 महता तेन शब्देन तिरोधानं मुनेर्गिरः ।
 ययुर्जलदनादेन कोकिलध्वनयो यथा ॥ १५
 मुनिरन्तरयांचक्रे स्वां वाचमथ संसदि ।
 जितसारो गुणः केन महता समुदीर्यते ॥ १६
 मुहूर्तमात्रं विश्रम्य श्रुत्वा मध्याह्निःस्वनम् ।
 घने कोलाहले शान्ते रामं मुनिरुवाच ह ॥ १७
 रामाद्यतनमेतावदाहिकं कथितं मया ।
 प्रातरन्यत्तु वक्ष्यामो वक्तव्यमरिमर्दन ॥ १८
 इदं नियतितः प्राप्तं कर्तव्यं तद्विजन्मनाम् ।
 मध्याह्नमुपपन्नं यत्कर्तव्यं नावसीदति ॥ १९
 त्वमप्युत्तिष्ठ सुभग समस्ताचारसत्क्रियाम् ।
 आचराचारचतुरस्त्रानदानार्चनादिकाम् ॥ २०
 इत्युक्त्वा मुनिरुत्तस्थौ समं दशरथः प्रभुः ।
 ससदाः सेन्दुरादित्य उदयाद्रितटादिव ॥ २१
 तयोरुत्तिष्ठतोः सर्वा सभोत्थातुमकम्पत ।
 मन्दवातपरामृष्टा नलिनीवालिलोचना ॥ २२

उत्तस्थौ सावतंसोत्थभृङ्गमण्डलमण्डिता ।
 करिसेनेव सन्ध्याद्रावालोलकरपुष्करा ॥ २३
 परस्पराङ्गसंघट्टचूर्णिताङ्गदमण्डली ।
 रत्नपूर्णारुणाम्भोदसन्ध्यासमयसूचनी ॥ २४
 पतदुत्तंसविभ्रान्तभृङ्गोपहितधुंघुमा ।
 मुकुटोद्दामविद्योतशक्रचापीकृताम्बरा ॥ २५
 कान्तालताहस्तदलचारुचामरमञ्जरी ।
 वनलेखेव विक्षुब्धवरवारणमण्डला ॥ २६
 कचत्कटकभारक्तीकृतान्योन्यतताम्बरा ।
 वातव्याधूतपुष्पेव मन्दारवनमालिका ॥ २७
 कर्पूरकणनीहाररचितामलवारिदा ।
 शरद्विकटमालेव प्रसृताशेषभूमिका ॥ २८
 लोलमौलिमणिप्रान्तपाटलाम्बरकोटरा ।
 संध्येवाफुल्लनीलाब्जा कार्यसंहारकारिणी ॥ २९
 रत्नांशुसलिलापूरमुखपद्मनिरन्तरा ।
 पद्मिनीवालिवलिता नूपुरारवसारसा ॥ ३०
 संतता सा सभोत्तस्थौ भूभृच्छतसमाकुला ।
 भूतसंततिसंभ्रान्ता सृष्टिर्नवमिवोदिता ॥ ३१
 प्रणम्याथ नृपं भूपा निर्ययुर्नृपमन्दिरात् ।
 शक्रचापीकृता रत्नैरम्बुधेरिव वीचयः ॥ ३२
 सुमन्त्रो मन्त्रिणश्चैव वसिष्ठमथ भूमिपम् ।
 प्रणम्य जग्मुः स्नानाया रसविज्ञानकोविदाः ॥ ३३
 वामदेवादयश्चान्ये विश्वामित्रादयस्तथा ।
 वसिष्ठं पुरतः कृत्वा तस्थुरावर्जनोन्मुखाः ॥ ३४
 राजा दशरथस्तत्र पूजयित्वा मुनिव्रजम् ।
 तद्विसृष्टो जगामाथ स्वकार्यार्थमरिंदमः ॥ ३५

॥ ९ ॥ शिक्षावलविचक्षणत्वादेव विलसद्बुद्धि स्फुरलक्ष्यं ब्रह्म
 यस्य तथाभूते ॥ १० ॥ अलं पूर्णमानन्दमायाते प्राप्ते ॥ ११ ॥
 सुमित्रे मन्त्रिविशेषे दुःखशीलिते मानसे मित्रतां वश्यतां याते
 सति विकासिहृदये जाते । अम्बुजपक्षे आप्रातर्मानसे सरसि
 मनसि च दुःखेन शीलिते चिन्तिते शोभने मित्रे सूर्ये मित्रता-
 मुदयेन प्रीतिकरतां याते सति तत्काले विकासिहृदये जाते
 ॥ १२ ॥ प्रोलसत्स्विव जातेष्विति यथायोगं विपरिणामेन
 सर्वत्रानुषजते ॥ १३ ॥ आशा दिशः । कल्पाभ्ररव इव मांसलो
 बलवान् ॥ १४ ॥ मुनेर्वसिष्ठस्य ॥ १५ ॥ अन्तरयांचक्रे तिरो-
 दधे उपसंजहरेति यावत् । जितोभिभूतः सारो जनाह्लाद-
 कांशो यस्य तथाविधो गुणः केन महता अभिज्ञेनाभ्युदीर्यते
 प्रकटीक्रियते ॥ १६ ॥ १७ ॥ अहो निर्वृत्तमाहिकम् । वक्ष्यामो
 वयमिति शेषः ॥ १८ ॥ मध्याह्नं मध्याह्ने यदुपपन्नं युक्तं द्विजन्मनां
 नियतितः प्राप्तं कर्तव्यं कर्म नावसीदतीति यत् तदिदं मयापि
 कर्तव्यमित्यन्वयः ॥ १९ ॥ २० ॥ मुनिना समं ससदाः सभा-
 स्थसर्वजनसहितो दशरथोऽप्युत्तस्थौ ॥ २१ ॥ अलिलोचना इति

सभाया अपि विशेषणम् ॥ २२ ॥ अत्रत्यमध्याह्नकाले अस्ताचले
 सूर्योदयकालः करिणामुत्थानयोग्य इत्याशयेन संध्याद्राविति ।
 विन्ध्याद्राविति पाठे स्थानोपमा ॥ २३ ॥ यतो रत्नपूर्णं अतः साह-
 र्यारुणाम्भोदसंध्यासमयस्य सूचनी । स्मारिकेति यावत् ॥ २४ ॥
 पतद्विरुत्तंसविभ्रान्तैर्भृङ्गैराहितधुंघुमा । मुकुटानामुद्दामैर्नानामा
 णिविद्योतैः शक्रचापीकृतमम्बरमाकाशं वद्वजातं वा यया स-
 ॥ २५ ॥ कान्तालक्षणानां लतानां हस्तलक्षणेऽपि दलेषु पल्लवेषु
 चारुचामरलक्षणा मञ्जर्यो यस्यां तथाविधा वनलेखेवैत्यर्थः
 ॥ २६ ॥ कचन्तीभिः कटकभाभिः रक्तीकृतान्योन्यमाकर्ष-
 णात्ततानि विस्तृतान्यम्बराणि यस्याम् ॥ २७ ॥ कर्पूरकणलक्ष-
 णैस्तत्सदृशैश्च नीहारैर्हिमकणैरुद्धीयमानै रचिता अमलाः शुभ्रा
 वारिदा यया । अतएव नीहारकाशपुष्पादिभिर्व्याप्ताशेषभूमिका
 शरद्विकटमालेव स्थिता ॥ २८ ॥ कार्याणां दिनकृत्यानामुपसं-
 हारकारिणी ॥ २९ ॥ ३० ॥ भूभृतां राज्ञां पर्वतानां च शतैः
 ॥ ३१ ॥ ३२ ॥ रसे ब्रह्मरसे जले च विहारविज्ञाने कोविदाः
 ॥ ३३ ॥ आवर्जनमनुज्ञा तदुन्मुखास्तत्प्रतीक्षाः ॥ ३४ ॥ ३५ ॥

वनं वनास्पदा जग्मुर्व्योम व्योमनिवासिनः ।
नगरं नागराश्चैव प्रातरागमनाय ते ॥ ३६
महीपतिवसिष्ठाभ्यां प्रणयात्प्रार्थितः प्रभुः ।
वसिष्ठसन्ननि निशां विश्वामित्रोऽत्यवाहयत् ॥ ३७
वसिष्ठः सह विप्रेन्द्रैः पार्थिवैर्मुनिभिस्तथा ।
उपास्यमानो रामाद्यैः सर्वैर्दशरथात्मजैः ॥ ३८
जगाम स्वाश्रमं श्रीमान्सर्वलोकनमस्कृतः ।

अनुयातः सुरौघेन ब्रह्मलोकमिवाब्जजः ॥ ३९
तस्मात्प्रदेशाद्रामादीन्पुनर्दशरथात्मजान् ।
सर्वान्विसर्जयामास पादोपान्ते नतानसौ ॥ ४०
नभश्चरान्धरणिचरानधश्चरा-
न्विसृज्य संस्तुतगुणगोचरांश्च तान् ।
यथाक्रमं स्वगृहमुदारसत्त्वा-
श्चकार तां द्विजजनवासरक्रियाम् ॥ ४१

इत्यार्षे श्रीवासिष्ठमहारामायणे वाल्मीकीये देवदूतोक्ते मो० उपशमप्रकरणे आह्निकवर्णनं नाम प्रथमः सर्गः ॥ १ ॥

द्वितीयः सर्गः २

वाल्मीकिस्वाच ।

ते समेत्य गृहं गत्वा राजपुत्राः शशिविषः ।
चक्रुः सर्वमशेषेण स्वसन्नसु दिनक्रमम् ॥ १
वसिष्ठो राघवश्चैव राजानो मुनयो द्विजाः ।
इति चक्रुः स्वकार्याणि तथा स्वगृहवीथिषु ॥ २
सन्नुः कमलकल्लारकुमुदोत्पलहारिषु ।
जलाशयेषु चक्राह्वंससारसराजिषु ॥ ३
गोभूतिलहिरण्यानि शयनान्यासनानि च ।
ददुर्दानानि विप्रेभ्यो भाजनान्यंशुकानि च ॥ ४
हेमरत्नविचित्रेषु स्वेषु चामरसन्नसु ।
आनर्चुरच्युतेशानहुताशार्कादिकान्सुरान् ॥ ५
पुत्रपौत्रसुहृद्व्यवन्धुमित्रगणैः सह ।
तत आस्वादयामासुर्भोजनान्युचितानि वै ॥ ६
एतस्मिन्समये चास्मिन्नगरे दिवसोऽभवत् ।
तनुरष्टाङ्गशेषत्वादृष्टो न च मनोहरः ॥ ७
सायन्तनदिनान्तं ते तत्कालोचितचेष्टया ।
अनयन्नंशुभिः सार्धं यावदस्तं ययौ रविः ॥ ८
संध्यां ववन्दिरे सुष्ठु जेपुश्चैवाधमर्षणम् ।
पेटुः स्तोत्राणि पुण्यानि जगुर्गाथा मनोहराः ॥ ९

ततश्चाभ्युदिता श्यामा कामिनीशोकहारिणी ।
क्षीरोदादिव माहेन्द्री चन्द्रावश्यायदायिनी ॥ १०
शनैरास्तीर्णपुष्पेषु कीर्णकर्पूरमुष्टिषु ।
दीर्घेन्दुविम्बरम्येषु तस्थुस्तल्पेषु राघवाः ॥ ११
अथ रामादृतेऽन्येषां तत्र तद्व्यवहारिणी ।
व्यतीयाय शनैः श्यामा मुहूर्त इव शोभना ॥ १२
तस्थौ रामस्तु तामेव वासिष्ठीं वचनावलीम् ।
चिन्तयन्मधुरोदारां करिणीं कलभो यथा ॥ १३
किमिदं नाम संसारभ्रमणं किमिमे जनाः ।
भूतानि च विचित्राणि किमायान्ति प्रयान्ति किं ॥ १४
मनसः कीदृशं रूपं कथं चैतत्प्रशाम्यति ।
मायेयं सा किमुत्था स्यात्कथं चैव निवर्तते ॥ १५
निवृत्तयानया कः स्याद्गुणो दोषोऽथ वा भवेत् ।
कथमात्मनि चैवायं तते संकोच आगतः ॥ १६
किमुक्तं स्याद्भगवता मुनिना मनसः क्षये ।
किंचेन्द्रियजये प्रोक्तं किमुक्तमथवात्मनि ॥ १७
जीवश्चित्तं मनो मायेत्येवमादिभिराततैः ।
रूपैरात्मैव संसारं तनोतीममसन्मयम् ॥ १८
एभिरेवं मनोमात्रतन्तुबद्धैः क्षयं गतैः ।

वनास्पदा वानप्रस्थाः ॥ ३६ ॥ ३७ ॥ ३८ ॥ ३९ ॥ तस्मा-
दाश्रमप्रदेशात् ॥ ४० ॥ अधश्चरानागान् । संस्तुतानां प्रश-
स्तानां गुणानां गोचरानाश्रयानिति यावत् । यथाक्रमं विसृज्य
स्वगृहं प्रविश्येति शेषः । द्विजजनानां वासरोचितां पञ्चयज्ञक्रियां
चकारेत्यर्थः ॥ ४१ ॥ इति श्रीवासिष्ठमहारामायणतात्पर्य-
प्रकाशे उपशमप्रकरणे प्रथमः सर्गः ॥ १ ॥

इहाह्निकक्रिया रात्रौ रामस्य श्रुतचिन्तनम् ।

बुद्धेः श्रुतार्थे स्थौर्यार्थं प्रार्थना चोपवर्ण्यते ॥ १ ॥

दिनक्रममाह्निकम् ॥ १ ॥ इति वक्ष्यमाणप्रकारेण चक्रुः ।
स्वगृहेषु वीथिषु तथा बहिश्च यान्युचितानीत्यर्थः ॥ २ ॥ ३ ॥ ४ ॥
अमरसन्नसु देवालयेषु । स्वेषु स्वगृहेषु च ॥ ५ ॥ ६ ॥ दिवस-
योग ० ७०

स्तनुः सूक्ष्मोऽभवत् । अष्टाङ्गशेषत्वादष्टमभागशेषत्वात् ॥ ७ ॥
तत्कालोचितचेष्टया पुराणधर्मशास्त्रावलोकनादिरूपया ॥ ८ ॥ ९ ॥
तत इत्युपात्तस्य तदुत्तरकालस्य क्षीरोदः कामिन्या ऐन्द्रो दिक्
कान्तसंगमप्रयुक्तशोकहरणानन्दस्य चन्द्रसंगमप्रयुक्तस्तापोपश-
मनोऽवश्याय इति क्रमेणोपमानानि ॥ १० ॥ दीर्घाभूतमिन्दु-
विम्बमिव रम्येषु ॥ ११ ॥ तद्व्यवहारिणी तत्कालोचितविषय-
भोगनिद्रादिव्यवहारवती ॥ १२ ॥ कलभः करिशावः करिणीं
मातरं यथा ॥ १३ ॥ चिन्ताप्रकारमेव प्रपन्नयति—किमित्या-
दिना ॥ १४ ॥ १५ ॥ सर्वभोग्यभोक्तृभोगनिवृत्तेर्दोषः पुरुषा-
र्थविघातो भवेत् । तते अकाशादपि विस्तीर्णं ॥ १६ ॥ किं सा-
धनं फलं वोक्तं स्यात् । आत्मनि विज्ञाते इति शेषः ॥ १७ ॥
॥ १८ ॥ दुःखोपशान्तिः सिद्ध्यतीति शेषः । एतानि मनो-

दुःखोपशान्तिरेतानि सुचिकित्सानि नः कथम् १९
 भोगाभ्रमालावल्यां धीवलाकामिमां कथम् ।
 पृथक्करोमि पयसो धारां हंस इवाम्भसः ॥ २०
 भोगास्त्यक्तुं न शक्यन्ते तत्त्यागेन विना वयम् ।
 प्रभवामो न विपदामहो संकटमागतम् ॥ २१
 मनोमात्रमिदं प्राप्यं तच्चैवेदं प्रयोजनम् ।
 संपन्नं नो गिरिगुरु मौख्याद्यक्षः शिशोरिव ॥ २२
 परमां शान्तिमागत्य गतसंसारसंभ्रमा ।
 बालेव लब्धदयिता कंचित्प्राप्स्यति नो मतिः २३
 कदोपशान्तसंरम्भं विगताशेषकौतुकम् ।
 अपापमात्मविश्रान्तं मम स्यात्पावनं मनः ॥ २४
 कलाकलापसंपूर्णाच्छाङ्कादपि शीतले ।
 पदे सुरुढं विश्रम्य भ्रमिष्यामि कदा जगत् ॥ २५
 कलनापेलवं रूपमुत्सृज्यालीनमात्मनि ।
 कदैष्यति मनः शान्तिमम्भसीव तरङ्गकः ॥ २६
 तृष्णातरङ्गाकुलितमाशामकरमालिनम् ।
 कदा संसारजलधिं तीर्त्वा स्यामहमज्वरः ॥ २७
 कदोपशमशुद्धासु पदवीषु विचक्षणाः ।

मायादिरूपाणि ॥ १९ ॥ भुज्यन्ते इति भोगा विषयास्त एव
 संस्कारात्मना घनीभूय चित्ताकाशावरकलाद्दुःखसहस्रधाराव-
 र्णिलान्धाभ्राणि तान्यनुसृत्य मालेव वलयति वेष्टयतीति माला-
 वल्यां धीवृत्तिलक्षणां वलाकां वकीं कथं पृथक्करोमि । विवेकेन
 परावर्तयामीत्यावत् । पयसो दुग्धस्य धारां भागमिति यावत्
 ॥ २० ॥ ननु किं विमर्शेन लज्यन्तां भोगास्तत्राह—भोगा
 इति । विपदां प्रतीकारे इति शेषः । सर्वात्मना भोगत्यागे
 जीवनासिद्धेस्तदर्थमल्पस्यापि भोगस्योपादाने वासनावृद्धेः संक-
 टमागतमित्यर्थः ॥ २१ ॥ संकटान्तरमप्याह—मनोमात्रमिति ।
 इदं प्राप्यमवश्यप्राप्तव्यमात्मतत्त्वं मनएव मीयतेऽनयेति मात्रा
 प्रमाणं यस्य तथाविधम् । तच्च मनो नोऽस्माकमिदं बाह्यमेव
 विषयजातमेव प्रयुज्यते येन तत्प्रयोजनं निष्पत्तिहेतुभूतं पुरुषा-
 र्थभूतं च यस्य तथाविधं सन्मौख्याद्विरितोऽपि दुरुद्धरं संपन्नम् ।
 यथा शिशोर्मौख्यात्कल्पितो यक्षः । तथाच विषयाधीनसिद्धिकं
 मनस्तेभ्यो निवर्तयितुमेवाशक्यं निःस्वरूपतापत्तेस्तदनिवृत्तौ तु
 न तत्त्वसाक्षात्कारे प्रमाणं तत्कर्तुं शक्यमिति संकटान्तरमि-
 त्यर्थः ॥ २२ ॥ यदि तु निर्वासनं सर्वविषयोपशमेऽपि ब्रह्मा-
 कारतामात्रावलम्बनेन मनोऽवस्थापयितुं शक्येत तदा स्याद-
 मिलषितसिद्धिरिति चिन्तयन्नाह—परमामिति । लब्धो दयितः
 कान्तो यथा तथाविधा बाला तरुणीव लब्धब्रह्माकारा सती
 कंचिदन्यं नो प्राप्स्यति । न स्मरिष्यतीत्यर्थः ॥ २३ ॥ तां
 दशां प्राप्नुमुत्कण्ठते—कदेत्यादिना । संरम्भः क्रोधः । कौतुकं
 कामः । पापग्रहणं पुण्यतदुभयकार्याणामप्युपलक्षणम् ॥ २४ ॥
 सप्तमभूमिकापर्यन्तं सुरुढं यथा स्यात् तथा विश्रम्य । जीवन्मु-

मुमुक्षूणां निवत्स्यामो निःशोकं समदर्शनाः ॥ २८
 संतापितसमस्ताङ्गः सर्वधातुभयंकरः ।
 संसृतिज्वर आदीर्घः कदा नाशमुपैष्यति ॥ २९
 निर्वातदीपलेखेव कदा चित्तं गतव्यथम् ।
 शमयेष्यति हे बुद्धे सुप्रकाशघनान्तरम् ॥ ३०
 कदेन्द्रियाणि दुःखेभ्यः संतरिष्यन्ति हेलया ।
 दुरीहादग्धदेहानि गरुत्मन्त इवार्णवान् ॥ ३१
 अयं सोहं रुदन्मूढ इति व्यर्थाहितो भ्रमः ।
 शरदीवासितो मेघः कदा नाशमुपैष्यति ॥ ३२
 मन्दारवनलेखासु या मतिः सा तृणायते ।
 याचे तत्पदमात्मीयं संप्राप्स्यामः कदा वयम् ३३
 वीतरागजनप्रोक्ता निर्मला ज्ञानदृष्टयः ।
 कच्चित्पदं त्वयि मनः करिष्यन्तीति मे वद ॥ ३४
 हा तात मातः पुत्रेति गिरामासामहं पुनः ।
 भाजनं चित्त माभूवं भोजनं दुःखभोगिनाम् ॥ ३५
 हे बुद्धे भगिनि भ्रातुरर्थितां पूरयाशु मे ।
 आवयोर्दुःखमोक्षाय विचारय मुनेर्गिरः ॥ ३६
 त्वां पादपतितः प्रीत्या याचे सति सुते मते ।

क्तिसुखं प्राप्येति यावत् ॥ २५ ॥ आत्मनि आलीनं तिरोहितं सत्
 ॥ २६ ॥ २७ ॥ मुमुक्षूणां प्राप्यासु पदवीषु पदेषु ॥ २८ ॥ अङ्गानि
 स्त्रीपुत्रपश्वादीनि हस्तपादादीनि च धातवः स्वरूपस्यादयस्त्वग-
 सृङ्गांसादयश्च तेभ्यः क्षीयमाणेभ्यो भयंकरः ॥ २९ ॥ ३० ॥
 विषयाभिमुखाकर्षणलक्षणदुरीहाभिर्दुःखेष्टाभिर्दुःखो देहो येस्त-
 थाविधानीन्द्रियाणि विषयहेलया कदा दुःखानि संतरिष्यन्ती-
 त्यर्थः । अथवा इन्द्रियाणि कर्तृणि । दुरीहा दुष्टविषयाभिला-
 पस्तत्प्रयुक्तानि दग्धदेहानि भाविनानाशरीराणि कर्मभूतानि
 विषयहेलया दुःखेभ्यः दुःखानि परिहर्तुं कदा तरिष्यन्तीति
 योजना । दुःखेभ्य इति । 'सुखदुःखतत्क्रियायाम्' इति चौरादिका-
 दुःखधातोर्भावे षञि 'तुमर्थान्च भववचनात्' इति चतुर्थी ॥ ३१ ॥
 पशुपुत्रघनान्नपानादीनामलाभवियोगादिना रुदति मूढे मयि
 रोदनमित्तभूतोऽयं देह एव स प्रसिद्ध आत्मा अहं चेति
 व्यर्थं पूर्वपूर्वदेहवासनाकामकर्मपरम्पराहितो भ्रमः प्रबोधवै-
 मल्ये शरदि प्रवृत्तायां वार्षिकोऽसितो मेघ इव कदा नाशमुपै-
 ष्यतीत्यर्थः ॥ ३२ ॥ उत्कटया मुमुक्षया स्वर्गोऽपि स्वस्य
 तृणवद्भातीत्याह—मन्दारेति । मतिः सुखानुभवः । अहं याचे
 वाञ्छामीति यावत् । वयमिति । 'अस्मदो द्वयोश्च' इति बहु-
 वचनम् ॥ ३३ ॥ इदानीं मनआदीन्विवेकग्रहणाय प्रार्थयते
 —वीतरागेत्यादिना । हे मनः, त्वयि पदं स्थानं कच्चित्करिष्यन्ति
 ॥ ३४ ॥ अहं दुःखलक्षणानां भोगिनामजगराणां भोजनं
 भक्ष्यं सन्नासामाक्रन्दगिरां पुनर्भाजनं माभूवमित्यन्वयः ॥ ३५ ॥
 जीवबुद्ध्योरेकाविद्योदरोद्धूतत्वाद्भगिनीति संबोधनम् । मुनेर्वसि-
 ष्य ॥ ३६ ॥ सति साध्वि । शास्त्रसज्जनप्रसादेन पश्चादुत्पन्न-
 स्वात्सुते पुत्रि । मते सन्मते । तेन मत्प्रार्थनेन । भवोच्छेदो-

तेन भव्ये भवोच्छेदभूतये सुस्थिरा भव ॥ ३७
 वसिष्ठमुनिना प्रोक्ता विरक्ताः प्रथमं गिरः ।
 ततो मुमुक्षोराचार उत्पत्तीनां क्रमस्ततः ॥ ३८
 ततः स्थितिप्रकरणं समं दृष्टान्तसुन्दरम् ।
 विज्ञानगर्भसुलभं यथावत्स्मर हे मते ॥ ३९

कृतमति शतशो विचारितं य-
 द्दि तदुपैति न मानसस्य बुद्धिः ।
 भवति तदफलं शरद्वनाभं
 सततमतो मतिरेव कार्यसारः ॥ ४०

इत्यार्षे श्रीवासिष्ठमहारामायणे वाल्मीकीये दे० मोक्षोपायेषूपशमप्रकरणे उपदेशानुवर्णनं नाम द्वितीयः सर्गः ॥ २ ॥

तृतीयः सर्गः ३

वाल्मीकिरुवाच ।

तस्यैवंप्रायया तत्र ततयोदारचिन्तया ।
 सा व्यतीयाय रजनी पद्मस्येवार्ककाङ्क्षिणः ॥ १
 किञ्चित्तमः कडारासु किञ्चिदप्यरुणासु च ।
 नभोविरलतारासु दिक्षु संमार्जितास्त्रिव ॥ २
 प्रभाततूर्यघोषेण सममिन्दुसमाननः ।
 उत्तस्थौ राघवः श्रीमान्पद्मः पद्मकरादिव ॥ ३
 प्रातःस्नानविधिं कृत्वा संपाद्य भ्रातृभिः पुनः ।
 प्रहिताल्पपरीवारो वसिष्ठसदनं ययौ ॥ ४
 समाधिसंस्थमेकान्ते मुनिमात्मपरायणम् ।
 दूर एवाननामासौ रामो विनतकंधरः ॥ ५
 तं प्रणम्याङ्गणे तस्थुस्तस्मिन्ने विनयान्विताः ।
 यावत्तमसमालूनं व्यक्तं दिङ्मुखमण्डलम् ॥ ६
 राजानो राजपुत्राश्च ऋषयो ब्राह्मणास्ततः ।
 आययुः सदनं मौनं ब्रह्मलोकमिवामराः ॥ ७
 तद्वसिष्ठस्य सदनं बभूव जनसंकुलम् ।
 हस्त्यश्वरथसंवाधं पार्थिवाचारशोभनम् ॥ ८
 क्षणाद्वसिष्ठो भगवान्विरराम समाधितः ।

आचारेणोपचारेण जग्राह प्रणतं जनम् ॥ ९
 तथानुयातो मुनिभिर्विश्वामित्रान्वितो मुनिः ।
 आरुरोह रथं श्रीमान्सहस्राब्जमिवाब्जजः ॥ १०
 ययौ गृहं दाशरथं सैन्येन महता वृतः ।
 ब्रह्मेव शक्रनगरं समस्तसुरमालितः ॥ ११
 विवेशावनतां तत्र रम्यां दाशरथीं सभाम् ।
 हंसयूथानुवलितो राजहंस इवाब्जिनीम् ॥ १२
 त्रीणि तत्र पदान्याशु तदा दशरथो नृपः ।
 निर्जगाम महावीरः सिंहासनसमुत्थितः ॥ १३
 विविशुस्तत्र ते सर्वे नृपा दशरथादयः ।
 वसिष्ठाद्याश्च मुनयो ऋषयो ब्राह्मणास्तथा ॥ १४
 मन्त्रिणश्च सुमन्त्राद्याः सौम्याद्याश्च विपश्चितः ।
 राजपुत्राश्च रामाद्या मन्त्रिपुत्राः शुभादयः ॥ १५
 अमात्याद्याः प्रकृतयः सुहोत्राद्याश्च नागराः ।
 मालवाद्यास्तथा भृत्याः पौराद्याश्चैव मालिनः ॥ १६
 अथ तेषूपविष्टेषु स्त्रेषु स्वेष्वासनेषु च ।
 सर्वेष्वेवोपविष्टेषु वसिष्ठोन्मुखदृष्टिषु ॥ १७

उपःस्नानगृहायातरामप्रभृतिभिः सह ।

वसिष्ठस्य सभायानं प्रस्तावश्चात्र कीर्त्यते ॥ १ ॥

पलक्षितपूर्णतासंपदे ॥ ३७ ॥ एवं प्रार्थनया स्थिरीकृतां मतिं
 वैराग्यप्रकरणचतुष्टयार्थस्मरणे क्रमानियुक्ते—वसिष्ठेति । प्रोक्ता
 मन्मुखेन वादिताः स्वयं प्रोक्ताश्च स्थितिप्रकरणान्ता गिरः
 ॥ ३८ ॥ विज्ञानगर्भं सुलभं सरलं च । विज्ञानगर्भैरधिकारि-
 भिराख्यानैर्वा सुलभं सुबोधमिति वा ॥ ३९ ॥ ननु मनसः
 प्राक्प्रार्थितत्वात्तत एव प्रकरणचतुष्टयार्थविधारणसिद्धेः किमर्थं
 तद्व्यतिरेकेण पुनर्मतिः प्रार्थ्यते तत्राह—कृतमतीति । मान-
 सस्य मनसः कृतमतिनिपुणं यथा स्यात्तथा शतशो यद्वस्तु
 विचारितं भवति तद्वृद्धिरध्यवसानमतिर्यदि नोपैति नाङ्गीकरोति
 तर्हि तत्तथा विचारितमप्यफलं शरद्वनवन्नश्यत्येव न स्थिरीभव-
 तीत्यर्थः । अतः श्रवणेन विचारितेऽपि तत्त्वे मतिर्मननकृताध्यव-
 सायबुद्धिरेव सततं कार्यं कर्तव्यार्थविषये सारो मुख्यो भवतीति
 मननाय पृथक् तत्प्रार्थनं युक्तमेवेत्यर्थः ॥ ४० ॥ इति
 श्रीवासिष्ठमहारामायणतात्पर्यप्रकाशे उपशमप्रकरणे द्वि-
 तीयः सर्गः ॥ २ ॥

तस्य रामस्य । एवं प्रायया उक्तप्रकारया । ततया विस्तृतया
 चिन्तया ॥ १ ॥ तमोभिः कडारासु कपिशवर्णासु ॥ २ ॥ ३ ॥
 संपाद्य निर्वर्त्य संध्यावन्दनादिकमित्यौचित्याद्गम्यते । भ्रातृभिः
 प्रहितः प्रेषितः अल्पः परीवारः परिजनो यस्य । भ्रातृभिः सह
 प्रहितः आप्ततमोऽल्पः परीवारो यस्येति वा ॥ ४ ॥ समाधि-
 संस्थमिति । पूर्वमेव स्नात्वा प्रातःकृत्यं निर्वर्त्य समाधिसंस्थ-
 मिति गम्यते ॥ ५ ॥ ते रामादयो यावत्तमः सम्यगालूनं छिन्नं
 भवति तावत्तस्थुः ॥ ६ ॥ मौनं निःशब्दं यथा स्यात्तथा ॥ ७ ॥
 पार्थिवोचिताचारेऽपि पार्थिवसदनमिव शोभनं शोभमानम्
 ॥ ८ ॥ विनयाद्याचारेण प्रियवचनाद्युपचारेण ॥ ९ ॥ १०
 ॥ ११ ॥ अवनतां प्रणम्रजनाम् ॥ १२ ॥ निर्जगाम अस्मि-
 जगाम ॥ १३ ॥ १४ ॥ १५ ॥ १६ ॥ तेषु मुनिनृपमन्त्रि-
 प्रभृतिषु प्रथममुपविष्टेषु सत्सु पश्चादन्येष्वपि सर्वेषूपविष्टेष्वि-
 त्यर्थः । सर्वेष्वेवेत्यादीनां सर्गसमाप्तिपर्यन्तं सर्वेषां सप्तम्यन्ता-

सभाकलकले शान्ते मौनसंस्थेषु वन्दिषु ।
 वृत्तासु स्थितिवार्तासु सौम्ये तस्मिन्सभान्तरे १८
 स्फुरत्यवनमालासु विशत्स्वम्भोजकोटरात् ।
 परागेषु विलोलेषु मुक्तादामसु चञ्चलम् ॥ १९ ॥
 बृहत्कुसुमदोलाभ्यः प्रसृताभ्यः समंततः ।
 वाति मांसलमामोदमादाय मधुरानिले ॥ २० ॥
 वातायनेषु मृदुषु कुसुमाकीर्णभूमिषु ।
 पर्यङ्केषूपविष्टासु पश्यन्तीषु पुरंध्रिषु ॥ २१ ॥
 जालागतार्ककरलोलविलोचनासु
 रत्नप्रभानिकरपिङ्गलकोमलासु ।
 संत्यक्तचापललवं चपलासु तासु
 मौनस्थितासु सितचामरधारिणीषु ॥ २२ ॥
 मुक्ताफलप्रतिफलप्रतिमार्करश्मि-
 रागोदरास्वजिरभूमिषु पुष्पकौघम् ।
 नासादयत्यभिनवातपविम्बबुद्ध्या
 भ्रान्ते भ्रमत्यलिकुले नभसीव मेघे ॥ २३ ॥
 इत्यार्षे श्रीवासिष्ठमहारामायणे वा० दे० मोक्षोपायेषूपशमप्रकरणे सभासंस्थानवर्णनं नाम तृतीयः सर्गः ॥ ३ ॥

पुण्यैर्वसिष्ठवदनप्रसृतं श्रुतं य-
 त्तत्संततिप्रसृतविस्मयमार्यलोके ।
 सत्संगमे मृदुपदाक्षरमुग्धवाक्य-
 मन्योन्यमीप्सितमनल्पगुणाभिरामम् ॥ २४ ॥
 दिग्भ्यः पुराच्च गगनाच्च वनाच्च सिद्ध-
 विद्याधरार्यमुनिविप्रगणे वसिष्ठम् ।
 मौनप्रमाणमभितः प्रविशत्यशब्दं
 सोपांशु गौरववता सह जातवाक्ये ॥ २५ ॥
 उन्निद्रकोकनदकोमलकोशकृष्ट-
 मग्नालिजालमकरन्दसुवर्णरागैः ।
 आपिङ्गले मरुति वाति विलोलघण्टा-
 टांकारगीतविनिपीतनिशान्तगीते ॥ २६ ॥
 अगुरुतगरधूमे चन्दनामोदमिश्रे
 सरसकुसुमदामोदामगन्धाङ्किताभ्रे ।
 सरति सति वितानाम्भोरुहामोदलेशै-
 श्वलकुसुमरजोङ्के शब्दविज्ञातभृङ्गम् ॥ २७ ॥

चतुर्थः सर्गः ४

वाल्मीकिरुवाच ।
 मेघगम्भीर्या वाचा विश्रब्धपदसुन्दरम् ।

नामुत्तरसर्गस्थ 'इदं दशरथो वाक्यमुवाच' इत्यत्र संबन्धः ॥ १७ ॥
 सभायाः कलकले कोलाहले । स्थितिवार्तासु परस्परं रात्रि-
 सुखावस्थितिप्रश्रवतिवचनवार्तासु वृत्तासु सतीषु ॥ १८ ॥
 अम्भोजकोटरान्निर्गल्य सभां विशत्स्विति शेषः । अतएवाम्भो-
 जानां परागेषु मुक्तादामसु चञ्चलं यथा स्यात्तथा विलोलेषु
 लम्पटेषु ॥ १९ ॥ २० ॥ मृदुषु पर्यङ्केषु ॥ २१ ॥ जालागतै-
 रर्ककैरवलोकनप्रतिघातालोलानि विलोचनानि यासाम् । रत्न-
 प्रभानिकरैः पिङ्गलासु कोमलासु सुकुमारीषु तासु प्रागुक्तासु
 सितचामरधारिणीषु संत्यक्तचापललवं यथा स्यात्तथा मौनस्थि-
 तासु ॥ २२ ॥ नानारत्नखचितास्वजिरभूमिषु मुक्ताफलानां
 प्रतिफलानि प्रतिच्छायास्तत्प्रतिमा अर्करश्मिरागा उदरे यासां
 तथाविधासु नानापुष्पाकारचित्रासु जातासु अभिनवातपविम्बा
 एवेमे इति भ्रान्तिबुद्ध्या अलिकुले पुष्पकौघं विकीर्णपुष्पसमूहं
 नासादयति अलभमाने अतएव भूष्यस्पर्शान्नभसि मेघइव
 भ्रमति सति ॥ २३ ॥ तस्मिन्सत्संगमे सतां समाजे आर्यलोके
 बहुमतजने प्राक्संचितैः पुण्यैर्वसिष्ठवदनप्रसृतं वचनं श्रुतं
 तस्य संतत्या हृदि विस्तारेण प्रसृतविस्मयमुद्भूताश्चर्यं यथा-
 स्यात्तथा अन्योन्यमीप्सितमभिमतमनल्पगुणाभिरामं मृदुपदा-
 क्षरमुग्धवाक्यं भाषमाणे सतीति शेषः ॥ २४ ॥ वनाच्च
 समागते इति शेषः । विद्याधराणामार्यमुनीनामन्येषां च विप्राणां
 गणे वसिष्ठमभितो मौनप्रणामं मौनेन प्रणम्य अशब्दं पिहितासं

इदं दशरथो वाक्यमुवाच मुनिनायकम् ॥ १ ॥
 भगवन्ह्यस्तनेन त्वं वाक्यसंदर्भजन्मना ।

यथा स्यात्तथा प्रविशति सति । ततो गौरववता गरीयसा
 अवश्यसंभाष्येण सह सोपांशु अतिमन्दस्वरं कर्णसन्निधौ जात-
 वाक्ये सति । वसिष्ठमभित इति 'अभितः परितः समयानिकषा-
 हाप्रतियोगेपि' इति षष्ठ्यर्थे द्वितीया ॥ २५ ॥ उन्निद्राणां कोकन-
 दानां रक्तकमलानां कोमलेभ्यः कोशेभ्यः कृष्टानां प्राक्तदन्त-
 मग्नानामलिजालानां मकरन्दानां सुवर्णानां परागाणां च रागै
 रञ्जनैरापिङ्गले ईषत्पिङ्गलवर्णे मरुता स्वाभिमर्शाद्विलोलानां
 गृहप्रान्तघण्टानां टांकारगीतैर्विनिपीतान्यभिभूतानि निशा-
 न्तानां गृहाणां गीतानि येन तथाविधे मरुति वाति सति ।
 घण्टाजिह्वाये पिप्पलपत्राकाररचनान्मन्दवातैरपि गृहपटल-
 घण्टावलिध्वननं दक्षिणदेशे नेपाले च प्रसिद्धम् ॥ २६ ॥ च-
 न्दनामोदमिश्रे चलकुसुमरजोभिरङ्कृत इत्यङ्कस्तथाविधे अतएव
 सरसानां कुसुमदामासुदामैर्गन्धैरङ्कितानि सुरभितान्यभ्राणि
 येन तथाविधे अगुरुतगरनिर्यासधूमे तन्नीलिम्बा तिरोहित-
 वर्णत्वाच्छब्दैरेव विज्ञाता ननु साक्षाद्गृष्टा भृङ्गा यस्मिन्कर्मणि
 तद्यथा स्यात्तथा वितानबद्धाम्भोरुहाणामामोदलेशैः सह सरति
 ऊर्ध्वं प्रवहति सतीत्यर्थः ॥ २७ ॥ इति श्रीवासिष्ठमहा-
 रामायणतात्पर्यप्रकाशे उपशमप्रकरणे तृतीयः सर्गः ॥ ३ ॥

राज्ञा वसिष्ठवाक्यानां प्रशंसा मुनिवाक्यतः ।

राभेण चिन्तितार्थानामनुवादश्च वर्ण्यते ॥ १ ॥

विश्रब्धैर्विश्वासातिशयप्रकाशकैः पदैः सुन्दरम् ॥ १ ॥ ह्यस्त-

कच्चिन्मुक्तोसि खेदेन तपःकाङ्क्षतिशायिना ॥ २
 ह्यस्तनोक्तो य आनन्दी विविक्तो वचसां गणः ।
 अमृतावर्षणेनेव तेनैवाश्वासिता वयम् ॥ ३
 चन्द्रांशव इवोत्सार्य तमांस्यमृतनिर्मलाः ।
 अन्तःशीतलयन्त्येता महताममला गिरः ॥ ४
 अपूर्वाह्लाददायिन्य उच्चैस्तरपदाश्रयाः ।
 अतिमोहापहारिण्यः सूक्तयो हि महीयसाम् ॥ ५
 आत्मरत्नावलोकैकदीपिका सरसात्मिका ।
 यमाद्युक्तिलतोदेति स वन्द्यः सुजनद्रुमः ॥ ६
 दुरीहितं दुर्विहितं सर्वं सज्जनसूक्तयः ।
 प्रमार्जयन्ति शीतांशोस्तमःकाण्डमिवाङ्गयः ॥ ७
 तृष्णालोभादयोऽस्माकं संसारनिगडा मुने ।
 तवोक्त्या तनुतां याताः शरदीवासिताम्बुदाः ॥ ८
 संप्रवृत्ता वयं द्रष्टुमात्मानमपकल्मषम् ।
 रसाञ्जनानीतदृशो जात्यन्धा इव काञ्चनम् ॥ ९
 संसारवासनानाङ्गी मिहिका हृदयाम्बरे ।
 प्रवृत्ता तनुतां गन्तुं त्वदुक्तिशरदेव नः ॥ १०
 मुने मन्दारमञ्जयस्तरङ्गा वामृताम्भसः ।
 न तथा ह्लादयन्त्यन्तर्यथोदारधियां गिरः ॥ ११
 यद्यद्राघव संयाति महाजनसपर्यया ।
 दिनं तदिह सालोकं शेषास्त्वन्धा दिनालयः ॥ १२
 राम राजीवपत्राक्ष प्रकृतार्थमिहाव्ययम् ।
 मुनिमाबोधय पुनः प्रसादे समवस्थितम् ॥ १३
 इत्युक्तो भूभृता तत्र रामाभिमुखमास्थितः ।
 उवाचेदमुदारात्मा वसिष्ठो भगवान्मुनिः ॥ १४

वसिष्ठ उवाच ।

राघव स्वकुलैकेन्दो यन्मयोक्तं महामते ।
 कच्चित्स्मरसि वाक्यार्थं पूर्वापरविचारितम् ॥ १५
 उत्पत्तीनां विचित्राणां सत्त्वादिगुणभेदतः ।
 कच्चित्स्मरसि सर्वासां विभागमरिमर्दनम् ॥ १६
 कच्चित्सर्वमसर्वं च सदसच्च सदोदितम् ।
 रूपं स्मरसि वेत्स्येव विविक्तं परमात्मनः ॥ १७
 यथेदमुदितं विश्वं विश्वेशादेव चेश्वरात् ।
 कच्चित्स्मरसि तत्साधो साधुवादैकभाजनम् ॥ १८
 रूपं कच्चिदविद्याया बलाद्भङ्गुरमाततम् ।
 अनन्तमन्तवच्चैव सम्यक्स्मरसि सन्मते ॥ १९
 चित्तमेव नरो नान्यदिति यत्प्रतिपादितम् ।
 लक्षणादिविचारेण कच्चित्स्मरसि साधु तत् ॥ २०
 वाक्यार्थश्चाखिलः कच्चित्त्वया राम विचारितः ।
 ह्यस्तनस्य विचारस्य रात्रौ हृदि निवेशितः ॥ २१
 भूयोभूयः परामृष्टं हृदये सुनियोजितम् ।
 प्रयोजनं फलत्युच्चैर्न हेलाहतसंस्थितेः ॥ २२
 भाजनं त्वं विविक्तानां वचसां शुद्धिशालिनाम् ।
 विविक्तहृदयः कण्ठे मुक्तानामिव राघव ॥ २३

वाल्मीकिरुवाच ।

कमलासनपुत्रेण मुनिना स महौजसा ।
 एवं वितीर्णावसरो रामो वाक्यमुवाच ह ॥ २४
 श्रीराम उवाच ।
 भगवन्सर्वधर्मज्ञ तवैवैतद्विजृम्भितम् ।
 यदहं परमोदारो बुद्धवान्वचनं तव ॥ २५
 यदादिशसि तत्सर्वं तथैव न तदन्यथा ।
 अपास्तनिद्रेण मया वाक्यार्थो हृदि चिन्तितः ॥ २६

नेन पूर्वैर्बुधैवेन वाक्यसंदर्भोच्चारणजन्मना खेदेन श्रमेण ॥ २॥
 आनन्दी श्रोत्रानन्दनशीलः । विविक्तो विशदः ॥ ३ ॥
 तमांसि अज्ञानान्यन्धकारांश्च ॥ ४ ॥ इदानीं चन्द्रांशुभ्यो-
 ऽप्युत्कर्षमाह—अपूर्वेति । अपूर्वः अनास्वादितपूर्वः कारणशून्य-
 श्वानन्दो ब्रह्मसुखं प्रयोजनम् । तदेव मानुषानन्दादिहैरण्यग-
 र्भानन्दान्तविषयसुखेभ्य उच्चैस्तरं पदं तदाश्रयास्तद्विषयाः ।
 अतिमोहापहारिण्य इत्यनर्थनिवृत्तिरूपं प्रयोजनान्तरं तासामु-
 क्तम् ॥ ५ ॥ युक्तिलक्षणा ज्योतिर्लता यस्मादुदेति यमाश्रित्यो-
 देति ॥ ६ ॥ दुरीहितं मानसदोषम् । दुर्विहितं शारीरदोषं । सर्वं
 समस्तेन्द्रियदोषम् । शीतांशोश्चन्द्रस्याङ्गयः किरणाः ॥ ७ ॥ तानेव
 स्पष्टमाह—तृष्णेति । तनुतामल्पावशेषताम् ॥ ८ ॥ रसः सिद्ध-
 रसस्तद्रचितैः सिद्धाञ्जनैरानीतदृशो ब्रह्मरसाभ्यजनेनानीतप्रत्य-
 ङ्गदृशश्च ॥ ९ ॥ हृदयाम्बरे स्थितेति शेषः । रूपकबलादेवान्तर्भूते ।
 इवार्थं गम्यमाने पुनरिवशब्दप्रयोग उल्लेखाद्योतनार्थः ॥ १० ॥
 अमृताम्भसः अमृताम्भोधेः ॥ ११ ॥ यद्यदिनं महतां जनानां

ब्रह्मविदां सपर्यया पूजया संयात्यपयाति । सालोकं सप्रकाशम् ।
 अन्धास्तमोवृताः ॥ १२ ॥ आबोधय पृच्छ ॥ १३ ॥ आस्थित उप-
 विष्टः ॥ १४ ॥ १५ ॥ सर्वासां प्रागुक्तजीवजातीनाम् ॥ १६ ॥ सर्वं
 नटवन्मायया जगद्वेषेण स्थितं ब्रह्म । असर्वं निष्प्रपञ्चम् । स-
 त्स्थूलमसत्सूक्ष्मं सत्यासत्वरूपं वा मदुक्तं स्मरसि स्वबुद्ध्या दृश्ये-
 भ्यो विविक्तं वेत्स्येव वा ॥ १७ ॥ विश्वेशात्सर्वशक्तिसंपन्नादीश्वराङ्ग-
 ह्वणः । एवकारः सांख्याद्यभिमतप्रधानादिकारणवादनिरासार्थः ।
 साधुवादाः प्रशंसाः सतुपदेशाश्च ॥ १८ ॥ बलात्कालबलात् ।
 संख्यया अनन्तं देशकालादिना ल्वन्तवत् ॥ १९ ॥ २० ॥
 ह्यस्तनस्य विचारस्य श्रवणस्य विषयो वाक्यार्थो विचारितो
 मनने परिष्कृतः ॥ २१ ॥ हेलया अनादरेण हता संस्थिति-
 रूपदिष्टार्थधारणं येन तथाविधस्य पुरुषाधमस्य न फलतीत्यर्थः
 ॥ २२ ॥ विविक्तहृदयो विवेकशालिमनाः विशालवक्षाश्च
 ॥ २३ ॥ २४ ॥ विजृम्भितं प्रभाविस्तरः ॥ २५ ॥ तथैव
 कृतमिति शेषः । तदेव स्पष्टमाह—अपास्तेति ॥ २६ ॥

भवान्धकारक्षतये भवतोक्तिविवस्वता ।
 ह्यःप्रसादितमाहादि वाग्रश्मिपटलं प्रभो ॥ २७
 तदतीतमदीनात्मन्सर्वमन्तःकृतं मया ।
 रम्यं पुण्यं पवित्रं च रत्नवृन्दमिवान्वितम् ॥ २८
 हितानुबन्धि हृद्यं च पुण्यमानन्दसाधनम् ।
 शिरसा ध्रियते कैर्नो सिद्धैस्त्वदनुशासनम् ॥ २९
 प्रतिक्षिपन्तः संसारमिहिकावरणं ययम् ।
 प्रसन्नास्त्वत्प्रसादेन वर्षान्त इव वासराः ॥ ३०

इत्यार्षे वासिष्ठमहारामायणे वाल्मीकीये मोक्षोपाये उपशमप्रकरणे राघवप्रश्नो नाम चतुर्थः सर्गः ॥ ४ ॥

पञ्चमः सर्गः ५

वासिष्ठ उवाच ।

इदमुत्तमसिद्धान्तसुन्दरं सुन्दराकृते ।
 उपशान्तिप्रकरणं शृणुष्वभावहितो हितम् ॥ १
 दीर्घसंसारमायेयं राम राजसतामसैः ।
 धार्यते जन्तुभिर्नित्यं सुस्तम्भैरिव मण्डपः ॥ २
 सत्त्वस्थजातिभिर्धीरैस्त्वादृशैर्गुणवृंहितैः ।
 हेलया त्यज्यते पक्वा मायेयं त्वगिवोरगैः ॥ ३
 ये सत्त्वजातयः प्राज्ञास्तथा राजससात्विकाः ।
 विचारयन्ति ते साधो जगत्पूर्वपरम्पराम् ॥ ४

भवता कर्त्रा उक्तिलक्षणेन विवस्वता सूर्येण करणेन । उक्तौ उपदेशेनार्थप्रकाशनविषये विवस्वता सूर्यभूतेन भवतेति सामानाधिकरण्यं वा । आहादि जाड्यशीतापनयसुखकरम् ॥ २७ ॥ अन्तःकृतं हृदिकृतम् । अन्वितं कमयुक्तम् ॥ २८ ॥ सर्वानिष्टहानानुबन्धित्वान्मधुरतरत्नात्परमपुरुषार्थसाधनत्वादनुलङ्घ्यशासनत्वाच्च तव वचनमवश्यं शिरसा प्रणम्य हृदि कार्यमित्याशयेनाह—हितानुबन्धीति । सिद्धैर्देवभेदैर्योगमन्त्रादिसिद्धैः स्वतःसिद्धैः सनकादिभिर्वा कैर्न शिरसा ध्रियते ॥ २९ ॥ स्वस्मिन्नुपदेशस्य नैष्फल्यशङ्कां वारयन्नाह—प्रतिक्षिपन्त इति । निरस्यन्त इत्यर्थः । वर्षान्ते शरदि ॥ ३० ॥ उपदेशस्य कालत्रयेऽपि हितकारितामाह—आपातेति । आपाते श्रवणकाले । मध्ये मनननिदिध्यासनकाले । सौभाग्यस्य अन्तर्मुखताप्रयुक्तस्य शमादिसंपत्सुखस्य । अनुत्तमं मोक्षाख्यं फलं यत्र तथाविध उदकं उत्तरकालो यस्य तत् ॥ ३१ ॥ सितं स्वच्छं शुभ्रं च । आहादितानि आनन्दैकरसीकृतानि शुभाशुभानि पुण्यपापानि तत्फलानि च येन । आहादिताः शुभा देवा अशुभाः सर्पादयश्च येन । त्वद्वचोलक्षणं कुसुमं कल्पवृक्षपुष्पम् ॥ ३२ ॥ इदानीं गुरुं तीर्थत्वान्महाहदत्वेन रूपयन्संबोध्य पुनः शिष्टार्थोपदेशवाक्प्रवाहं प्रार्थयते—सकलेति । देशकालशास्त्रविचारेषु विशारद हे प्रसूताचारपुण्यजलानामेकमहाहद, विततव्रत, मां प्रति

आपातमधुरारम्भं मध्ये सौभाग्यवर्धनम् ।
 अनुत्तमफलोदकं पुण्यं त्वदनुशासनम् ॥ ३१
 विकासिसितमम्लानमाहादितशुभाशुभम् ।
 त्वद्वचःकुसुमं नित्यं श्रीमत्फलदमस्तु नः ॥ ३२
 सकलशास्त्रविचारविशारद
 प्रसूतपुण्यजलैकमहाहद ।
 भज भृशं विततव्रत संप्रति
 प्रसूततां हतकिल्बिष संततिम् ॥ ३३

शास्त्रसज्जनसत्कार्यसङ्गेनोपहतैनसाम् ।
 सारावलोकिनी बुद्धिर्जायते दीपिकोपमा ॥ ५
 स्वयमेव विचारेण विचार्यात्मानमात्मना ।
 यावन्नाधिगतं ज्ञेयं न तावदधिगम्यते ॥ ६
 प्रज्ञावतां नयवतां धीराणां कुलशालिनाम् ।
 जात्या राजससत्त्वानां मुख्यस्त्वं रघुनन्दन ॥ ७
 स्वयमालोक्य प्राज्ञ संसारारम्भदृष्टिषु ।
 किं सत्यं किमसत्यं वा भव सत्यपरायणः ॥ ८

संप्रति प्रसूततां उपदेशवाक्प्रसरं भजेत्यर्थः । हृदपक्षे सकलशास्त्रलक्षणानां वीनां हंसादिपक्षिणां चारैर्विशारद शोभमान । विततानि विस्तारितानि व्रतानि मुनिभिर्यत्र । स्नातृणां हतानि किल्बिषाणि येन । एवंविध हे प्रसूतपुण्यजलैकमहाहद, त्वं संप्रति इदानीं संततिं वाक्संतानरूपां प्रसूततां प्रवाहं भजेत्यर्थः । मां प्रतीत्यन्ते पाठे मद्विशुद्धये इत्यर्थः ॥ ३३ ॥ इति श्रीवासिष्ठमहारामायणतात्पर्यप्रकाशे उपशमप्रकरणे चतुर्थः सर्गः ॥ ४ ॥

अविवेकप्रवृद्धाया मनोमात्रजगत्स्थितेः ।

इहोपशमनोपायक्रमः सम्यगुदीर्यते ॥ १ ॥

अवहितः सावधानचित्तः ॥ १ ॥ प्रागुक्तमनूय प्रसूतेन संगमयति—दीर्घेति । राजसतामसैः प्रागुक्तजीवैर्धार्यते । 'पुरुषो वा अक्षितिः सहीदमन्नं धियाधिया जनयते कर्मभिः' इत्यादिश्रुतेरिति भावः ॥ २ ॥ प्रागुक्तलक्षणैः सत्त्वस्थजातिभिः राजससालिकैः शुद्धसालिकैश्च ॥ ३ ॥ केनोपायेन त्यज्यते तमाह—ये इति । पूर्वपरम्परां मूलपरम्परां 'अन्नेन सोम्य शुक्लेनापोमूलमन्विच्छ' इत्यादिश्रुतिदर्शितम् ॥ ४ ॥ सत्कार्याणि 'यज्ञो दानं तपश्चैव पावनानि मनीषिणाम्' इति भगवदुक्तानि ॥ ५ ॥ स्वयमेवेति । 'उद्धरेदात्मनात्मानं' इति न्यायादिति भावः । नाधिगतं न ज्ञातम् । अधिगम्यते प्राप्यते ॥ ६ ॥ त्वयि तु तत्प्राप्तिर्योग्यतास्त्येवेत्याह—प्रज्ञावतामिति । नयवतां प्रमाणकुशलानाम् ॥ ७ ॥ आलोक्य विचारेण पश्य ॥ ८ ॥

विधावंशत्वेन वसिष्ठसंतानत्वात् ।

१ तुच्छे इति पाठः.. २ देशकालेति सकलशब्दार्थः..

३ अर्थं संततिपदस्यार्थः तथाच त्वत्संततिं मां प्रतीत्यर्थः । रामस्य

आदावन्ते च यन्नास्ति कीदृशी तस्य सत्यता ।
 आदावन्ते च यन्नित्यं तत्सत्यं नाम नेतरत् ॥ ९
 आद्यन्तासन्मये यस्य वस्तुन्यासज्जते मनः ।
 तस्य मुग्धपशोर्जन्तोर्विवेकः केन जन्यते ॥ १०
 जायते मन एवेह मन एव विवर्धते ।
 सम्यग्दर्शनदृष्ट्या तु मन एव हि मुच्यते ॥ ११
 श्रीराम उवाच ।
 ज्ञातमेतन्मया ब्रह्मन्यथास्मिन्भुवनत्रये ।
 मन एव हि संसारि जरामरणभाजनम् ॥ १२
 यस्तस्योत्तरणोपायस्तन्मे ब्रूहि सुनिश्चितम् ।
 हार्दं तमस्त्वयार्केण राघवाणां विनाश्यते ॥ १३
 वसिष्ठ उवाच ।
 पूर्वं राघव शास्त्रेण वैरग्येण परेण च ।
 तथा सज्जनसङ्गेन नीयतां पुण्यतां मनः ॥ १४
 सौजन्योपहितं चेतो यदा वैराग्यमागतम् ।
 तदानुगम्या गुरवो विज्ञानगुरवोऽपि ये ॥ १५
 ततस्तस्योपदिष्टेन कृत्वा ध्यानार्चनादिकम् ।
 क्रमेण पदमाप्नोति तद्यत्परमपावनम् ॥ १६
 विचारेणावदातेन पश्यत्यात्मानमात्मना ।
 इन्दुना शीतलेनान्तर्विश्वं खमिव तेजसा ॥ १७
 तावद्भवमहाम्भोधौ जनस्तृणवदुह्यते ।

अस्तीति सत् सदेव सत्यमसत्ताविरुद्धस्वभावं तद्विरुद्धनास्तित्व-
 भावं कथं संभवेत् । स्वभावविपर्ययायोगादिति भावः । नित्यं
 नियतसत्त्वभावम् ॥ ९ ॥ आसज्जते सत्यबुद्ध्या रज्यते ॥ १० ॥
 मनोरथरचितप्रासादवन्मनोमात्रकार्यत्वादपि न सत्यताप्रसक्ति-
 र्जगत इत्याशयेनाह—जायत इति ॥ ११ ॥ प्रश्नः स्पष्टः
 ॥ १२ ॥ १३ ॥ प्रथमं शास्त्रसज्जनसङ्गाभ्यां वैराग्यादिसाधन-
 चतुष्टयं संपादयित्वाह—पूर्वमिति । पुण्यतां ज्ञानोदययोग्यता-
 पादिकां विशुद्धिम् ॥ १४ ॥ सौजन्यं निरभिमानिता । ये
 गुरवो विज्ञानेन सर्वशास्त्ररहस्यज्ञानेन गुरवो गरीयांसोऽपि श-
 व्दादुपदेशकौशलेन शिष्यबोधनसमर्थाश्च भवन्ति ते विधिना
 अनुगम्याः ॥ १५ ॥ 'उमासहायं परमेश्वरं प्रभुं त्रिलोचनं
 नीलकण्ठं प्रशान्तम् । ध्यात्वा मुनिर्गच्छति भूतयोनिं समस्त-
 साक्षिं तमसः परस्तात्' इत्यादिश्रुतेः प्रथमं गुरुपदिष्टमार्गेण स-
 गुणेश्वरध्यानार्चनादिकं कृत्वा तदनुग्रहाद्वक्ष्यमाणविचारादिक्रमे-
 णेत्यर्थः ॥ १६ ॥ विश्वं कृत्स्नं खमिन्दुना तेजसा पूर्णमिव ॥ १७ ॥
 चेतसा बुद्धिबलेन विचारलक्षणे तटे यावद्विश्रान्तिं स्थैर्यं नैति
 ॥ १८ ॥ आधीनं मानसदुःखानि । अधःकरोति निरस्यतीति
 यावत् । सौम्यं निम्नप्रसन्नम् ॥ १९ ॥ भस्मनि गूढं हेम
 अन्यैर्विवेकुमशक्यमपि यथा हेमज्ञानात्मनः सदा हेमपरिशो-
 धनेन तद्विवेककुशलात्मनो हेमकारस्य इदं रुक्ममिदं भस्मेति
 स्फुटं परिज्ञातमिति न तदलाभमोहस्यावसरस्तथा अयमज्ञदृशा
 प्रसिद्धो मनागात्मा परिच्छिन्नजीवश्चिरं विचारेण विविच्य स्वा-

विचारतद्विश्रान्तिमेति यावन्न चेतसा ॥ १८
 विचारेण परिज्ञातवस्तुनोऽस्य जनस्य धीः ।
 सर्वानधः करोत्याधीनसौम्याम्भ इव बालुकाः ॥ १९
 इदं रुक्ममिदं भस्म परिज्ञातमिति स्फुटम् ।
 न यथा हेमकारस्य हेम ज्ञानात्मनस्तथा ॥ २०
 अक्षयोऽयं मनागात्मा स्वात्मन्यवगते चिरम् ।
 भवतीति नरस्येह मोहस्यावसरः कुतः ॥ २१
 अपरिज्ञातसारे हि मनोन्तर्यदि मुह्यते ।
 ज्ञातसारे त्वसंदिग्धमसती किल मूढता ॥ २२
 हे जना अपरिज्ञात आत्मा वो दुःखसिद्धये ।
 परिज्ञातस्त्वनन्ताय सुखायोपशमाय च ॥ २३
 मिश्रीभूतमिवानेन देहेनोपहतात्मना ।
 व्यक्तीकृत्य स्वमात्मानं स्वस्था भवत मा चिरम् ॥ २४
 देहेनास्य न संबन्धो मनागेवामलात्मनः ।
 हेमः पङ्कलवेनेव तद्वत्स्यापि मानवाः ॥ २५
 पृथगात्मा पृथग्देही जलपद्मलवोपमौ ।
 ऊर्ध्वबाहुर्विरौम्येष न च कश्चिच्छृणोति मे ॥ २६
 जडधर्मि मनो यावद्वर्तकच्छपवत्स्थितम् ।
 भोगमार्गवदामूढं विस्मृतात्मविचारणम् ॥ २७
 तावत्संसारतिमिरं सेन्दुनापि सवह्निना ।
 अर्कद्वादशकेनापि मनागपि न भिद्यते ॥ २८

त्मनि अवगते सति अक्षयः कालादिपरिच्छेदशून्यः स्वतएव
 स्फुटं भवतीति कुतो मोहस्यावसर इति परेणान्वयः ॥ २० ॥
 ॥ २१ ॥ अपरिज्ञातसारे पुरुषे । यदि मुह्यति तर्हि मुह्यतां
 नामेति शेषः । असती असंभावितैव किलेत्यर्थः ॥ २२ ॥
 इदानीमनुकोशात्सर्वश्रोतृजनान्प्रत्याह—हे जना इति । 'यदा
 ह्येष एतस्मिन्नुदरमन्तरं कुरुते अथ तस्य भयं भवति तच्चेव
 भयं विदुषोऽमन्वानस्य' इत्यादिश्रुतेरिति भावः । परिज्ञातस्त्विति ।
 'रसः ह्येवायं लब्धवानन्दी भवति । सर्वान्कामानाप्त्वाऽमृतः
 समभवत् । ज्ञात्वा तं मृत्युमत्येति । आनन्दं ब्रह्मणो विद्वान्न
 विभेति कुतश्चन' इत्यादिश्रुतेरिति भावः ॥ २३ ॥ व्यक्ती-
 कृत्य पञ्चकोशविभेकेन दृष्ट्वा ॥ २४ ॥ व्यक्तीकरणमेव स्फुट-
 यति—देहेनेत्यादिना । अप्यर्थे एवकारः ॥ २५ ॥ आत्मा
 ब्रह्म देही जीवश्च यथा पद्माधारमहाजलं पद्मपत्रनिविष्टजल-
 वश्रोपाधित एव पृथङ् वस्तुतस्तद्वदित्यर्थः । ननु महाजलस्य
 पद्मपत्रारोहपरिच्छेदादौ वाय्वादि निमित्तं प्रसिद्धम् । पूर्णात्मनः
 परिच्छेदेन देहारोहणे किं निमित्तमिति चेदसकृदुद्धोषितं पापिष्ठं
 मन एव । अतस्तन्नाशायैव यत्नः कार्य इत्याशयेनानुकोशादा-
 क्रोशति—ऊर्ध्वबाहुरित्यादिना ॥ २६ ॥ दुर्वासनापङ्कगतं कच्छ-
 पवन्निलीनं कठोरं च भोगप्राप्तौ मार्गवद्भूतैरिन्द्रियैर्विषये-
 ष्वामूढं मनो यावत्स्थितं तावत्संसारतिमिरं सेन्दुना सवह्निना
 अपिशब्दानक्षत्रमण्यादिसर्वतेजःसहितेन अर्कद्वादशकेनापि म-
 नाकू ईषदपि न भिद्यते इति परेण सहान्वयः ॥ २७ ॥ २८ ॥

संप्रबुद्धे हि मनसि स्वां विवेचयति स्थितिम् ।
 नैशमकौदय इव तमो हार्दं पलायते ॥ ३९
 नित्यमुत्तमबोधाय योगशय्यागतं मनः ।
 बोधयेद्भवमेदाय भवो ह्यत्यन्तदुःखदः ॥ ३०
 यथा रजोभिर्गगनं यथा कमलमम्बुभिः ।
 न लिप्यते हि संश्लिष्टैर्देहेरात्मा तथैव च ॥ ३१
 कर्दमादि यथा हेम्ना श्लिष्टिमेति पृथक्स्थितम् ।
 नान्तःपरिणतिं याति जडो देहस्तथात्मना ॥ ३२
 सुखदुःखानुभावित्वमात्मनीत्यवबुध्यते ।
 असत्यमेव गगने बिन्दुताम्लानते यथा ॥ ३३
 सुखदुःखे न देहस्य सर्वातीतस्य नात्मनः ।
 एते ह्यज्ञानकस्यैव तस्मिन्नष्टे न कस्यचित् ॥ ३४
 न कस्यचित्सुखं किञ्चिदुःखं च नच कस्यचित् ।
 सर्वमात्ममयं शान्तमनन्तं पश्य राघव ॥ ३५
 इमा याः परिदृश्यन्ते वितताः सृष्टिदृष्टयः ।
 पयसीव तरङ्गास्ते पिच्छं व्योम्नीव चात्मनि ॥ ३६
 यथा मणिर्देदात्यात्मच्छायाः स्वयमकारणम् ।
 तेजोमयीस्तथैवायमात्मा सृष्टीः प्रयच्छति ॥ ३७
 आत्मा जगच्च सुमते नैकं न द्वैतमप्यसत् ।
 आभासमात्रमेवेदमित्थं संप्रति जृम्भते ॥ ३८
 समस्तं खल्विदं ब्रह्म सर्वमात्मैवमाततम् ।
 अहमन्यदिदं चान्यदिति भ्रान्तिं त्यजानघ ॥ ३९
 तते ब्रह्मघने नित्ये संभवन्ति न कल्पनाः ।
 विच्छिन्नतयः पयोराशौ यथा राम न सन्मयाः ४०
 एकस्मिन्नेव सर्वस्मिन्परमात्मनि वस्तुनि ।
 द्वितीया कल्पना नास्ति वह्नौ हिमकणो यथा ४१

स्वां पारमार्थिकीं स्थितिं विवेचयति अमृताद्विविच्य पश्यति सति
 ॥ ३९ ॥ योगो देहादितादात्म्याध्यासस्तल्लक्षणायां शय्यायां
 गतं सुप्तं समाधिविश्रान्तिं कृत्वेति वा ॥ ३० ॥ कथं बोधये-
 त्त्तदाह—यथेति ॥ ३१ ॥ हेमतादात्म्यापत्तिलक्षणां परिणतिमन्त-
 र्वस्तुतो न याति ॥ ३२ ॥ अनुभाविलमनुसारिलमनुभितृलं
 च इत्यवबुध्यते मूढ इति शेषः । बिन्दुता 'तद्यथावटरकाणि
 संपतन्तीव दृश्यन्ते' इति श्रुत्यनुभवसिद्धा बिन्दुसहस्राकारता ।
 म्लानता मालिन्यम् ॥ ३३ ॥ यदि नात्मनः सुखदुःखे तर्हि
 किं देहस्य नेत्याह—सुखदुःखे इति । तर्हि कस्य तत्राह—
 एते इति । अज्ञानमेवाज्ञानकं तस्यैव ॥ ३४ ॥ आत्ममयमात्म-
 विवर्तम् । शान्तं नित्यप्रशान्तम् ॥ ३५ ॥ विवर्ततां दृष्टान्तेन
 दर्शयति—इमा इति । व्योम्नि पिच्छं अधनिमीलिताक्षस्य
 सूर्याभिमुखं शयानस्य भ्रान्त्या प्रसिद्धम् ॥ ३६ ॥ तेजोमयी-
 रात्मच्छायाः स्वकान्तीर्देदाति प्रसारयति । अकारणमक्रियाव्या-
 पृत इति यावत् । प्रयच्छति प्रसारयति ॥ ३७ ॥ नैकं नाद्व-
 यम् न द्वैतं न नानापि यतो जगद्रूपमसत् । नह्यसता सतोऽभेदो
 भेदो वा निरूपयितुं शक्यत इत्यर्थः । संप्रत्यज्ञानकाले ॥ ३८ ॥

भावयन्नात्मनात्मानं चिद्रूपेणैव चिन्मयम् ।
 ऋजूज्वलमये ह्यात्मा स्वयमात्मनि जृम्भते ॥ ४२
 न शोकोस्ति न मोहोस्ति न जन्मास्ति न जन्मवान् ।
 यदस्तीह तदेवास्ति विज्वरो भव राघव ॥ ४३
 निर्द्वन्द्वो नित्यसत्त्वस्थो नियोगक्षेम आत्मवान् ।
 अद्वितीयो विशोकात्मा विज्वरो भव राघव ॥ ४४
 समः स्वस्थः स्थिरमतिः शान्तशोकमना मुनिः ।
 मौनी वरमणिस्वच्छो विज्वरो भव राघव ॥ ४५
 विविक्तः शान्तसंकल्पो धीरधीर्विजिताशयः ।
 यथाप्राप्तानुवर्ती च विज्वरो भव राघव ॥ ४६
 वीतरागो निरायासो विमलो वीतकल्मषः ।
 नादाता न परित्यागी विज्वरो भव राघव ॥ ४७
 विश्वातीतपदं प्राप्तः प्राप्तप्राप्तव्यपूरितः ।
 पूर्णार्णववदक्षुब्धो विज्वरो भव राघव ॥ ४८
 विकल्पजालनिर्मुक्तो मायाञ्जनविवर्जितः ।
 आत्मनात्मनि तृप्तात्मा विज्वरो भव राघव ॥ ४९
 अनन्तापारपर्यन्तवपुरात्मविदांवर ।
 धराधरशिरोधीरो विज्वरो भव राघव ॥ ५०
 यथाप्राप्तानुभवनात्सर्वत्रानभिवाञ्छनात् ।
 त्यागादानपरित्यागाद्विज्वरो भव राघव ॥ ५१
 आत्मन्येवात्मनौदार्यं भज पूर्ण इवार्णवः ।
 आत्मन्येवात्मनाह्लादं भज पूर्णन्दुविम्बवत् ॥ ५२
 विश्वप्रपञ्चरचनेयमसत्यरूपा
 नासत्यरूपमनुधावति राम तज्ज्ञः ।
 तज्ज्ञोसि शान्तकलनोऽसि निरामयोऽसि
 नित्योदितोऽसि भव सुन्दर शान्तशोकः ५३

परमार्थतस्तु भ्रान्तेरपि पृथग्दुर्निरूपत्वात् 'ब्रह्मैवेदं सर्वमात्मैवेदं
 सर्वम्' इति श्रुत्युक्तदशा ब्रह्मैव सर्वमित्याह—समस्तमिति ॥ ३९ ॥
 तते दैशिकपरिच्छेदरहिते । ब्रह्मघने वस्तुकृतपरिच्छेदरहिते ।
 नित्ये कालिकपरिच्छेदशून्ये ॥ ४० ॥ वास्तवैकलविरोधादपि न
 द्वैतकल्पना सतीत्याह—एकस्मिन्नेवेति ॥ ४१ ॥ इदानीं तादृशा-
 त्मपरिचयेन तत्र विश्रान्तये सदा तद्भावना कार्येत्याह—भाव-
 यन्निति । तद्रूपेण क्षीरोदकवत्तद्रूपापन्नेनैव मनसा । ऋजूज्वलमये
 मायाकौटिल्यमालिन्यरहिते इति यावत् ॥ ४२ ॥ तद्भावापन्नस्य
 जीवनमुक्तिविश्रान्तिं दर्शयति—न शोक इत्यादिना ॥ ४३ ॥
 निर्द्वन्द्वः शीतोष्णादिशरीरद्वन्द्वविक्षेपरहितः । नित्यसत्त्वे
 स्थितत्वाद्वजस्तमः प्रयुक्तमानविक्षेपरहितः । अतएव तदुभय-
 परिहारोपाययोगक्षेमचिन्तोञ्जिततः ॥ ४४ ॥ ४५ ॥ विविक्तः
 अविद्यातत्कार्यनिर्गन्तः । विजिताशयः स्वाधीनचित्तः ॥ ४६
 ॥ ४७ ॥ ४८ ॥ ४९ ॥ धराधराणां शिर इव श्रेष्ठो मेरुः स इव
 धीरः ॥ ५० ॥ ५१ ॥ औदार्यमकार्पण्यम् । पूर्णकामतामिति
 यावत् । आह्लादं सर्वतापोपशमसुखम् ॥ ५२ ॥ उक्तमर्थं
 संप्रत्योपदिशन्नुपसंहरति—विश्वेति । स्पष्टोऽर्थः ॥ ५३ ॥

एकातपत्रमवनौ गुरुणोपदिष्टं

सम्यक्सुपालय चिरं समयेह दृष्ट्या ।

इत्यार्षे श्रीवासिष्ठमहारामायणे वाल्मीकीये मोक्षोपायेषु उपशमप्रकरणे प्रथमोपदेशो नाम पञ्चमः सर्गः ॥ ५ ॥

राज्यं समस्तगुणरञ्जितराजलोक-

स्त्यागो न युक्त इह कर्मसु नापि रागः ५४

षष्ठः सर्गः ६

वासिष्ठ उवाच ।

इमं विश्वपरिस्पन्दं करोमीत्यस्तवासनम् ।
 प्रवर्तते यः कार्येषु स मुक्त इति मे मतिः ॥ १
 पौरुषीं तनुमाश्रित्य केचिदेतत्क्रियारताः ।
 स्वर्गान्नरकमायान्ति स्वर्गं च नरकात्पुनः ॥ २
 केचित्त्वकर्मणि रता विरता अपि कर्मणः ।
 नरकान्नरकं यान्ति दुःखादुःखं भयाद्भयम् ॥ ३
 केचित्स्ववासनातन्तुबद्धाः कर्मफलोदिताः ।
 तिर्यक्त्वात्स्थावरतनुं यान्ति तिर्यक्तनुं ततः ॥ ४
 केचिदात्मविदो धन्या विचारितमनोदशः ।
 विच्छिन्नतृष्णानिगडा यान्ति निष्केवलं पदम् ॥ ५
 पुरा कतिपयान्येव भुक्त्वा जन्मानि राघव ।
 अस्मिञ्जन्मनि यो मुक्तस्तस्माद्राजससात्विकः ॥ ६
 जातोऽसौ बृद्धिमभ्येति पार्वणश्चन्द्रमा इव ।
 कुटजं प्रावृषीवैनं सौभाग्यमनुगच्छति ॥ ७
 यस्येदं जन्म पाश्चात्यं तमाश्वेव महामते ।

यदि तज्ज्ञोऽसत्यं नानुधावति तर्हि किं मम राज्यादिना पारिव्रा-
 ज्यमेव युक्तमिति रामाशयमालक्ष्याह—एकेति । गुरुणा पित्रा उप-
 दिष्टमाज्ञप्तमेकातपत्रं राज्यं समस्तगुणरञ्जिता राजानो लोकाः
 प्रजाश्च येन तथाविधः सन् समया दृष्ट्या चिरं सम्यक् सुपालय ।
 प्रारब्धत्वादवश्यमोक्तव्येषु कर्मसु तत्फलेषु च त्यागो न युक्तो
 नापि रागो युक्त इत्यर्थः । 'त्यक्त्वा कर्मफलासङ्गं नित्ययुक्तो निरा-
 श्रयः । कर्मण्यभिप्रवृत्तोऽपि नैव किञ्चित्करोति सः' इति भग-
 वद्वचनादिति भावः ॥ ५४ ॥ इति श्रीवासिष्ठमहारामायणता-
 त्पर्यप्रकाशे उपशमप्रकरणे पञ्चमः सर्गः ॥ ५ ॥

इह कर्मगतीः पूर्वमुक्त्वा चरमजन्मनाम् ।

जीवन्मुक्त्यै गुणावाप्तौ सामान्यक्रम ईर्यते ॥ १ ॥

गुणार्जनक्रमस्य वक्ष्यमाणस्य प्रकृतसंबन्धं दर्शयितुं प्रस्तुत-
 निरासङ्गविहिताप्रतिषिद्धकार्यप्रवृत्त्या जीवन्मुक्तं लक्षयति—
 इममिति । विश्वं कृत्स्नं परिस्पन्दं श्रुतिस्मृतिसदाचारप्राप्तव्यव-
 हारमयस्कान्तवत्सन्निधिमात्रेण करोमीत्यस्तवासनं प्रवर्तते
 नल्लज इव कर्तृत्वाभिनिवेशेनेत्यर्थः ॥ १ ॥ कर्मफलासङ्गादेवा-
 ज्ञानामनर्थप्राप्तिरिति दर्शयति—पौरुषीमिति । पौरुषीं मानुषीं
 तनुं देहमाश्रित्य प्राण्यापि केचिन्मूढा एतस्यां निरासङ्गकर्मानु-
 ष्ठानलक्षणायां क्रियायामरताः कामात्मानः काम्यकर्मभिः स्वर्गं
 भुक्त्वा ततः कपूयकर्मानुशयावशेषेण नरकमायान्ति ॥ २ ॥

१ तस्माद्राजस इत्यत्र स स्याद्राजस इति पाठो युक्तः ।

योग ० ७१

विशन्ति विद्या विमला मुक्ता वेणुमिवोत्तमम् ॥ ८
 आर्यता हृद्यता मैत्री सौम्यता करुणा ज्ञता ।
 समाश्रयन्ति तं नित्यमन्तःपुरमिवाङ्गनाः ॥ ९
 यः कुर्वन्सर्वकार्याणि पुष्टे नष्टेऽथ तत्फले ।
 समः सन्सर्वकार्येषु न तुष्यति न शोचति ॥ १०
 तमांसीव दिवा यान्ति तत्र द्वन्द्वानि संक्षयम् ।
 शरदीव घनास्तत्र गुणा गच्छन्ति शुद्धताम् ॥ ११
 पेशलाचारमधुरं सर्वं वाञ्छन्ति तं जनाः ।
 वेणुं मधुरनिध्वानं वने वनमृगा इव ॥ १२
 नरं पाश्चात्यजन्मानमेवंप्राया गुणश्रियः ।
 जातमेवानुधावन्ति बलाका इव वारिदम् ॥ १३
 ततोऽसौ गुणसंपूर्णो गुरुमेवानुगच्छति ।
 स तमेवं विवेके वै नियोजयति पावने ॥ १४
 विचारवैराग्यवता चेतसा गुणशालिना ।
 देवं पश्यत्यथात्मानमेकरूपमनामयम् ॥ १५

अकर्मणि निषिद्धकर्मणि रताः । कर्मणः सत्कर्मणो विरताः ।
 तथाच स्मृतिः—'विहितस्याननुष्ठानान्निन्दितस्य च सेवनात् ।
 अनिग्रहाच्चेन्द्रियाणां नरः पतनमृच्छति' इति ॥ ३ ॥ नर-
 कोपमुक्तदुष्कर्मफलकमेण तिर्यग्योनिषु उदिता जाताः ॥ ४ ॥
 राजसतामसान् शुद्धतामसांश्चोक्त्वा शुद्धसालिकजीवानाह—
 केचिदिति । विचारितो मनोदृक् मनःसाक्ष्यात्मा यैस्ते निष्के-
 वलं परमकैवल्यरूपं पदम् ॥ ५ ॥ राजससात्विकान्दर्शयति—
 पुरेति । कतिपयान्युत्तरोत्तरोत्कृष्टानि मानुषजन्मानि ॥ ६ ॥
 तस्य शान्त्यादिगुणैरभिबृद्धिमाह—जात इत्यादिना । सौभाग्यं
 साधनचतुष्टयम् । कुटजपक्षे पुष्पश्रीः ॥ ७ ॥ विद्या ब्रह्मविद्यो-
 पायसर्वविद्याः । वेणुमिवेति वेणुविशेषस्यापि मुक्ताकरलप्रसिद्धेः
 ॥ ८ ॥ ज्ञता परोक्षप्रायं ज्ञानम् ॥ ९ ॥ तस्योपक्रमोक्तजीवन्मुक्त-
 लक्षणोपक्रममाह—य इति । पुष्टे प्रवृद्धे ॥ १० ॥ द्वन्द्वानि सुखदुः-
 खादीनि । प्राञ्जलिना अपि धृतिश्रद्धाहीप्रभृतयो गुणाः ॥ ११ ॥
 वेणुं कीचकम् । मारुतपूर्णरन्ध्रत्वेन मधुरनिध्वानम् ॥ १२ ॥
 जातमेवेति बाल्यात्प्रभृत्येवेति यावत् ॥ १३ ॥
 एवंगुणसंपत्तौ गुरुमुखाच्छ्रवणाधिकारो नापक्वचित्तानामित्या-
 शयेनाह—तत इति । एवं प्राञ्जलदुक्तप्रकारे आत्मानात्मत-
 त्वविवेके उपायानुपदिश्य स्वबुद्ध्यापि कार्ये मनने नियोजयती-
 त्यर्थः ॥ १४ ॥ एवंगुणसंपन्नस्यैव गुरुपूर्वकश्रवणादिना साक्षा-
 त्कारलामं दर्शयति—विचारेति । एकरूपमानन्दैकरसम् ॥ १५ ॥

तनोत्ययं विचारेण चारुणा शान्तचेतसा ।

प्रबोधनाय प्रथमं मनोमननमान्तरम् ॥ १६

ये हि पाश्चात्यजन्मानस्ते हि सुप्तं मनोमृगम् ।

प्रबोधयन्ति प्रथमं गुणहीनं महागुणाः ॥ १७

इत्यार्षे श्रीवासिष्ठमहारामायणे वाल्मीकीये मोक्षोपायेषूपशमप्रकरणे प्रथमोपदेशो नाम षष्ठः सर्गः ॥ ६ ॥

सप्तमः सर्गः ७

वसिष्ठ उवाच ।

एष तावत्क्रमः प्रोक्तः सामान्यः सर्वदेहिनाम् ।

इममन्यं विशेषं त्वं शृणु राजीवलोचन ॥ १

अस्मिन्संसारसंरम्भे जातानां देहधारिणाम् ।

अपवर्गक्षमौ राम द्वाविमावुत्तमौ क्रमौ ॥ २

एकस्तावदुरुप्रोक्तादनुष्ठानाच्छनैः शनैः ।

जन्मना जन्मभिर्वापि सिद्धिदः समुदाहृतः ॥ ३

द्वितीयस्त्वात्मनैवाशु किञ्चिद्युत्पन्नचेतसा ।

इत्यार्षे श्रीवासिष्ठमहारामायणे वा० मोक्षोपायेषूपशमप्रकरणे आकाशप्राप्तिवज्ज्ञानसंप्राप्तिक्रमसूचनं नाम सप्तमः सर्गः ॥ ७ ॥

भवति ज्ञानसंप्राप्तिराकाशफलपातवत् ॥ ४

नभःफलनिपाताभज्ञानसंप्रतिपत्तये ।

तत्रेमं शृणु वृत्तान्तं प्राक्तनं कथयामि ते ॥ ५

शृणु सुभग कथां महानुभावा

व्यपगतपूर्वशुभाशुभागलौघाः ।

खपतितफलवत्परं विवेकं

चरमभावा विमलं समश्नुवन्ति ॥ ६

अष्टमः सर्गः ८

वसिष्ठ उवाच ।

अस्त्यस्तमितसर्वापदुद्यत्संपदुदारधीः ।

विदेहानां महीपालो जनको नाम वीर्यवान् ॥ १

कल्पवृक्षोऽर्थिसार्थानां मित्राब्जानां दिवाकरः ।

माधवो बन्धुपुष्पाणां स्त्रीणां मकरकेतनः ॥ २

द्विजकैरवशीतांशुर्द्विषत्तिमिरभास्करः ।

सौजन्यरत्नजलधिर्भुवं विष्णुरिवास्थितः ॥ ३

प्रफुल्लबाललतिके मञ्जरीपुञ्जपिञ्जरे ।

स कदाचिन्मधौ मत्ते कोकिलालापलासिनि ॥ ४

ययौ कुसुमिताभोगं सुविलासलताङ्गनम् ।

लीलयोपवनं कान्तं नन्दनं वासवो यथा ॥ ५

नियोजयतीत्यत्र सूचितं मननं विवृणोति—तनोतीति ॥ १६ ॥

गुणहीनं निर्गुणं ब्रह्मैव यथा भवति तथा प्रबोधयन्तीत्यर्थः ॥ १७ ॥

उक्तमर्थं संक्षिप्योपसंहरति—प्रथितेति । ते उक्तगु-

णसंपन्नाश्चरमजन्मानो मानवाः प्रथितगुणान् प्रख्यातजीवन्मु-

क्तलक्षणगुणान् सुगुरुन् यत्नान्निषेव्य तद्दर्शितयुक्तिभिरमलधिया

चित्तान्तर्गतं रत्नं प्रत्यगात्मानं प्रविचार्य रत्नपरीक्षावन्मननेन प-

रीक्ष्य चित्तान्तःप्रकाशं परं प्रत्यगभिन्नं ब्रह्म चिरमवलोक्य सा-

क्षादनुभूय तत्साक्षात्कारमात्रेण तद्भावलामलक्षणाममलां मा-

यातत्कार्यसर्वमलनिर्मुक्तां परमपुरुषार्थलक्षणां गतिमुप समीपे

स्वस्थान एव यान्ति लभन्ते नोपासकवदुत्कम्य लोकान्तरं

गत्वेत्यर्थः ॥ १८ ॥ इति श्रीवासिष्ठमहारामायणतात्पर्यप्रकाशे

उपशमप्रकरणे षष्ठः सर्गः ॥ ६ ॥

इह स्वेन विचारेण किञ्चिद्युत्पन्नचेतसः ।

वर्ण्यते ज्ञानसंप्राप्तिप्रकाशफलपातवत् ॥ १ ॥

उक्तं सामान्यक्रममनूय कस्यचिद्भाग्यवतो विनैव तं दैवो-

पनीतेन स्वविचारमात्रेणैव सहसा सर्वगुणसंपत्सहितज्ञानोदय-

लक्षणं विशेषं दर्शयति—एष इत्यादिना ॥ १ ॥ अपवर्गक्षमौ मोक्ष-

फलोपहितौ । इमौ उक्तवक्ष्यमाणौ ॥ २ ॥ एकेन जन्मना

बहुभिर्वा जन्मभिः सिद्धिदो मोक्षप्रापकः समुदाहृतः । प्रागुक्त

इत्यर्थः ॥ ३ ॥ आत्मना स्वेनैव दैवोपनीतजीवजगत्तलविचा-

रवता ज्ञानसंप्राप्तिर्भवतीत्यर्थः ॥ ४ ॥ द्वितीये क्रमे जनका-

ख्यायिकामुदाहरिष्यन्भूमिकां रचयति—नभःफलेति ॥ ५ ॥ हे

सुभग, चरमभावाश्चरमजन्मानो महानुभावाः पुरुषाः परं विवेकं

यथा खपतितफलवत्समश्नुवन्ति तथा वक्ष्यमाणां कथां शृण्वि-

त्यर्थः ॥ ६ ॥ इति श्रीवासिष्ठमहारामायणतात्पर्यप्रकाशे

उपशमप्रकरणे सप्तमः सर्गः ॥ ७ ॥

जनकेन वसन्तेऽत्र वने विहरता क्वचित् ।

सिद्धगीताः शुभाः श्लोकाः श्रुता इत्युपवर्ण्यते ॥ १ ॥

विदेहानां जनपदानां महीपालो राजा ॥ १ ॥ अर्थिसार्थानां

याचकजनसङ्घानाम् । बन्धुलक्षणानां पुष्पाणां माधवो वसन्तः

॥ २ ॥ भुवं विष्णुर्भवानिव आस्थितः पालनार्थमाश्रितः ॥ ३ ॥

प्रफुल्ला बाललतिका यत्र । अनुकम्पायां कन् । मत्ते मत्तवद्वि-

ष्टम्भमाणे अतएव कोकिलालापैर्लासिनि नृत्यतीव स्थिते मधौ

वसन्ते ॥ ४ ॥ सुविलासा लता एवाङ्गनालता अङ्गनाश्च वा

तस्मिन्वरवने हृद्ये केसरोद्दाममारुते ।
 दूरस्थानुचरः सानुकुञ्जेषु विचचार ह ॥ ६
 अथ शुश्राव कस्मिंश्चित्तमालवनगुल्मके ।
 सिद्धानामप्रदृश्यानां स्वप्रसङ्गादुदाहृताः ॥ ७
 विविक्तवासिनां नित्यं शैलकन्दरचारिणाम् ।
 इमाः कमलपत्राक्ष गीता गीतात्मभावनाः ॥ ८
 सिद्धा ऊचुः ।
 द्रष्टृदृश्यसमायोगात्प्रत्ययानन्दनिश्चयः ।

यत्र ॥ ५ ॥ केसरेषूद्दामा रजःसौगन्ध्यमकरन्दकणापहरण-
 समर्था ननु पांसुविकिरणादौ । मन्दसुरमिश्रीता इति यावत् ।
 तथाविधा मारुता यत्र । सानुकुञ्जेषु क्रीडाशैलप्रस्थप्ररूढेषु
 लतागृहेषु ॥ ६ ॥ अप्रदृश्यानामन्तर्हितानाम् । स्वप्रसङ्गात्
 स्वानुग्रहार्थमिति यावत् ॥ ७ ॥ श्रुतिस्मृतिपुराणेतिहासैर्गौ-
 तमात्मानं श्रवणमात्रेण भावयन्ति यथा स्वयमेव साक्षाद्भवति
 तथा कुर्वन्तीति गीतात्मभावनाः । गीताः स्मार्तौपनिषदः
 शुश्राव ॥ ८ ॥ द्रष्टृध्वक्षुरादिद्वारा विषयप्रमातुर्दृश्येन सञ्जन-
 वनितादिविषयेण समायोगात्संनिकर्षाज्जाते प्रत्यये विषयाकार-
 बुद्धिवृत्तौ स्वयं प्रथमानो य आनन्दरूपो निश्चयस्तं तत्त्वभाव-
 मेव आत्मतत्त्वपरिशोधनेन उत्थं निरतिशयभूमात्मनाविर्भूतं
 स्वमात्मानं निःस्पन्दं निर्विकल्पसमाधिनिरस्तबाह्यान्तःकरण-
 स्पन्दं यथा स्यात्तथा समुपास्महे निरन्तरमनुभवामः । अयं
 भावः—विषयाकारवृत्तौ स्वयं प्रथमान आनन्दो न विषय-
 कोटौ । जडलप्रसङ्गात् । नापि कर्तृकरणवृत्तिकोटौ । तेषां
 कारकत्वेन तच्छेषतानुभवविरोधात् । तस्मात्साक्षिकोटावेव ।
 साक्ष्येव ह्यविद्यातरणमन्दीकृतचिदानन्दस्वभावोऽन्यमहंकारा-
 त्मानं कल्पयित्वा तच्छेषतामिवापन्नो विषयाकारवृत्त्याविर्भूतं
 स्वानन्दं तच्छेषतामिव नयन् न स्वात्मानं निरतिशयानन्दं
 प्रतिबुध्यते अतस्त्वमेव स्वतत्त्वविचारोत्थनिरतिशयानन्दस्वभावं
 समाहितेन मनसा वयमुपास्महे 'एतस्यैवानन्दस्यान्यानि भू-
 तानि मात्रासुपजीवन्ति' इति श्रुतेर्ब्रह्मानन्दस्यैवाविषया विषया-
 कारवृत्तिपरिच्छेदेन विषयानन्दलविभावनादिति । अथवा द्रष्टुः
 पुरुषस्य दृश्यस्य वियदादेश्च बाह्याध्यात्मिकवैषम्यप्रविलापनेन
 समे परिशिष्टसन्मात्रस्वभावे आत्यन्तिकभेदापत्तिलक्षणादा-
 योगान्मेलनारूढाद्योगादिति व्युत्पत्त्या निर्विकल्पसमाधि-
 परिपाकाद्वा प्रत्ययः प्रत्येयः स्वानुभवादेव विश्वासनीयो
 भूमानन्दनिश्चयो यस्तमात्मानस्तत्त्वेन यथार्थरूपेणोत्थं प्रकटी-
 भूतं स्वं निस्पन्दं समुपास्महे इत्यर्थः । अथवा द्रष्टृबु-
 द्धेर्दृश्यानां विषयाणां चोपचयापचयजाज्यप्रियादिरूपसा-
 म्येन समादायोगात्संबन्धात्तदुभयान्तरालिकस्तदुभयविलक्षण-
 लात्प्रत्यय एवानन्द इति निश्चीयत इत्यानन्दनिश्चयस्तं नि-
 स्पन्दं सक्रियवृत्त्युपाधिनिर्मुक्तमतएवात्मतत्त्वोत्थं स्वीययथार्थ-
 रूपाणां विर्भूतं चिदानन्दैकरसं स्वं प्रत्यगात्मानं समुपास्महे
 इत्यर्थः । अथवा य आत्मा अहमिति द्रष्टा इदं ममेति दृश्यैश्चा-

यस्तं स्वमात्मतत्त्वोत्थं निःस्पन्दं समुपास्महे ॥ ९
 अन्ये ऊचुः ।
 द्रष्टृदर्शनदृश्यानि त्यक्त्वा वासनया सह ।
 दर्शनप्रथमाभासमात्मानं समुपास्महे ॥ १०
 अन्ये ऊचुः ।
 द्वयोर्मध्यगतं नित्यमस्ति नास्तीति पक्षयोः ।
 प्रकाशनं प्रकाश्यानामात्मानं समुपास्महे ॥ ११

न्योन्यतादात्म्यसंसर्गाध्यासलक्षणात्समायोगात्प्रतीयते अनुभू-
 यते शुनकसूकरादिभिरपीति प्रत्ययो विषयानन्दएव पुरुषार्थ-
 इति निश्चयवान्संसरति । स्वा स्वीया या मा प्रमा वेदान्तज-
 न्याखण्डाकारवृत्तिस्तया आत्मतत्त्वोत्थं स्वीयपारमार्थिकरूपेणा-
 विर्भूतं कृत्वा निस्पन्दं निश्चलं समुपास्महे इत्यर्थः । अथवा यः
 प्रत्ययः स्वप्रकाश आनन्दैकरसः स्वरूपनिश्चयो द्रष्टृदृश्यसमायः
 सन् द्रष्टृदृश्याकारमायासहितो भूत्वा अगात् स्वरूपप्रच्युतो-
 ऽभूत्तमानन्दनिश्चयं चरमसाक्षात्कारवृत्त्यारूढा या स्वात्मभूतैव
 मा तथा द्रष्टृदृश्यमायानिरासेनात्मतत्त्वोत्थमित्यादि प्राग्वत् ।
 अथवा द्रष्टृदृश्यसमाः यः अगादिति च्छेदः । य आत्मा 'तदे-
 तत्प्रेयः पुत्रात्प्रेयो वित्तात्प्रेयोऽन्यस्मात्सर्वस्मात्' इत्यादिश्रुत्य-
 नुभवसिद्धात्परमप्रेमास्पदत्वप्रत्ययादानन्दरूपत्वेन निश्चेतुं यो-
 ग्योऽपि विवेकविचारादिप्रत्ययाभावाद्द्रष्टृदृश्यसमा भोक्तृभोग्य-
 प्रायाः संसारदशा अगात् तं यस्तम् । 'यसु प्रयत्ने' क्तः ।
 विवेकवैराग्यश्रवणमननादिप्रयत्नैः साक्षात्कृतं स्वेनैव मिमीते
 परिच्छिनत्ति हिनस्ति वा सर्वं द्रष्टृदृश्यद्वैतजातमिति स्वमं
 यदात्मतत्त्वं तद्भावेनोत्थितं निस्पन्दं पुनः संसारप्रसक्तिशङ्का-
 शून्यं सम्यगुपेत्य सर्वसामीप्यावधि प्रत्यगात्मतया प्राप्य आ-
 स्महे तिष्ठामहे इत्यर्थः ॥ ९ ॥ तमेवात्मानं निष्कृष्य करतला-
 मलकवद्दर्शयन्त इवान्ये प्राहुः—द्रष्टृदर्शनेति । द्रष्टृदित्रिपुटी-
 त्यागेनावस्थाद्वयनिरासः । वासनया सहेत्यनेन तु तदुभयबी-
 जवासनासंभृतसौप्तज्ञानस्यापि निरास उक्तः । दर्शनाच्चाक्षुष-
 मानसादिवृत्तेः प्रथमं पूर्वमेव तदुत्पत्तिसाक्षितया भासमानमि-
 त्यनेन पूर्वसिद्धत्रिपुटीसाक्षी सर्वानुभवसिद्धो विविच्य दर्शितः ।
 तमेव सबीजत्रिपुटीत्यागात्तुरीयमात्मानं समुपास्महे इत्यर्थः
 ॥ १० ॥ दर्शनप्रथमाभासे साक्षिणि ये अस्तिनास्तीति विप्रति-
 पद्यन्ते तान्प्रत्यपि तदुभयपक्षाविरुद्धं साक्षिणं दर्शयन्तोऽन्ये
 प्राहुः द्वयोरिति । ये तावदस्ति दर्शनप्रथमाभासः परंतु
 सोऽपि जन्य एव न नित्य इत्याहुस्तेषां पूर्वपूर्वतदाभासानां
 स्वप्रकाशत्वे स्वविषयत्वे वा स्वमात्रभानपरिक्षीणत्वात्पूर्वोत्तर-
 विज्ञानास्पक्षित्वाच्च न तदुत्पत्त्यादिसाक्षिता निर्वहतीति तत्साक्षी
 अन्य आवश्यक इति तत्पक्षमध्यगतं तदविरुद्धं येऽपि नास्ती-
 त्याहुस्तेषां नास्तिताया अपि निःसाक्षिकाया अस्तिहेस्तत्पक्षसा-
 धकत्वेन तन्मध्यगतमित्यर्थः । अथवा जगतः अस्तित्वं आविर्भू-
 तावस्थाकार्थम् । नास्तित्वं तु तिरोभावावस्थाकारणम् । 'असद्वा

अन्ये ऊचुः ।

यस्मिन्सर्वं यस्य सर्वं यतः सर्वं यस्मादिदम् ।
येन सर्वं यद्वि सर्वं तत्सत्यं समुपास्महे ॥ १२

अन्ये ऊचुः ।

अशिरस्कं हकारान्तमशेषाकारसंस्थितम् ।
अजस्रमुच्चरन्तं स्वं तमात्मानमुपास्महे ॥ १३

अन्ये ऊचुः ।

संत्यज्य हृद्देशानं देवमन्यं प्रयान्ति ये ।
ते रत्नमभिवाञ्छन्ति त्यक्तहस्तस्थकौस्तुभाः ॥ १४

अन्ये ऊचुः ।

११: सर्वाः किल संत्यज्य फलमेतदवाप्यते ।
येनाशाविषवल्लीनां मूलमाला विलूयते ॥ १५

इत्यार्षे श्रीवासिष्ठमहारामायणे वाल्मीकीये दे० मोक्षोपायेषूपशमप्रकरणे सिद्धगीतानामाष्टमः सर्गः ॥ ८ ॥

अन्ये ऊचुः ।

बुद्धाप्यत्यन्तवैरस्यं यः पदार्थेषु दुर्मतिः ।
वध्नाति भावनां भूयो नरो नासौ स गर्दभः ॥ १६

अन्ये ऊचुः ।

उत्थितानुत्थितानेतानिन्द्रियाहीन्पुनः पुनः ।
हन्याद्विवेकदण्डेन वज्रेणेव हरिर्गिरीन् ॥ १७

अन्ये ऊचुः ।

उपशमसुखमाहरेत्पवित्रं
सुशमवतः शममेति साधुचेतः ।
प्रशमितमनसः स्वके स्वरूपे
भवति सुखे स्थितिस्तत्तमा चिराय ॥ १८

इदमप्र आसीत्ततो वै सदजायत' इति श्रुतेः । तयोरुभयोरयौग-
पयात्पक्षयोः पाक्षिकयोरनुगतसन्मात्ररूपेण मध्यगतमित्यर्थः ।
अथवा अस्तिनास्तीति पक्षयोः कल्पितविरुद्धकोट्योर्द्वयोरप्य-
धिष्ठानतया मध्यगतमित्यर्थः । अतएव कल्पितनास्तित्वस्या-
धिष्ठानस्पर्शान्नित्यं प्रकाशयानां भावाभावानां प्रकाशकम्
॥ ११ ॥ यस्मिन्सर्वमिति । यस्मै इदमिति च्छेदः । सप्तमी-
विभक्तिमारभ्य व्युत्क्रमेण सर्वा विभक्तयः षण्णां कारकाणां
संबन्धप्रातिपदिकार्थभेदस्य च प्रदर्शनायात्र निर्दिष्टाः । तथाच
यद्ब्रह्म सर्वाधारत्वात्सर्वस्वामित्वादेः सर्वोपादाननिमित्तावधिभा-
वात्सर्वपारार्थ्यसंप्रदानादिभावनिर्वाहकत्वात्सर्वकर्तृकरणादिभा-
वाच्च मायया सर्वजगद्व्यवहारनिर्वाहकं सर्वात्मकं च भवति
तत्सर्वाधिष्ठानं परमार्थसत्यं प्रत्यगात्मैवेति बोधेन सम्यगु-
पेय तद्भूता आस्महे इत्यर्थः ॥ १२ ॥ अः शिर इव प्रथमो
यस्य तमकारादित्यर्थः । हकारोऽन्ते यस्य तं हकारान्तमहं-
पदमशेषवस्तुप्रकाशकवेदशालादिशब्दजालप्रकृतिभूतानामशेष-
वर्णानामक्षरसमानाये अकारहकारान्तरालनिवेशादशेषजगदा-
कारे सप्रपञ्चे ब्रह्मणि न हन्यते न हीयते इति व्युत्पत्त्या 'अह
व्याप्ता' इति धातुनिष्पत्त्या च न शिष्यते आकारो यस्मिन्नित्य-
शेषाकारे निर्गुणे च संस्थितं तात्पर्यनिष्ठां प्राप्तमजस्रं क्रियमा-
णेपु स्वव्यवहारेषु उच्चरन्तं अहंकारोपाधिनिरासेन तं वर्णिताहं-
पदार्थं 'आत्मा वा इदमेक एवाग्र आसीत्' इत्यादिश्रुतिप्रसिद्ध-
ब्रह्मात्मानमुपास्महे निरन्तरं भावयाम इत्यर्थः । अथवा
अशेषवस्त्वाकारसंस्थितं लंबरंयहं इति हकारान्तं पञ्चबीजप्र-
तिपाद्यपञ्चमहाभूतात्मकं जगत् अशिरस्कं शिरोभूतमलज्ञानर-
हितं कर्तुमिव अस्यस्यति वा मायान्तं जगदिति व्युत्पत्त्याऽ-
स्माच्छब्दनिष्पन्नमकारशिरस्कहकारान्तमहंपदमजस्रमुच्चरन्तम् ।
'युध्यसिभ्यां मदिकृ' इत्यस्तेरस्यतेर्वास्माच्छब्दव्युत्पादनादित्यर्थः ।
अथवा अशेषजगदाकारसंस्थितं निष्प्रमाणकत्वेन निर्मूलत्वाच्छु-

तिशिरोवाह्यत्वाच्चाशिरस्कं हकारान्तं सोहं परमार्थासङ्गचिदेक-
रसत्त्वादजस्रमुच्चरन्तं उदस्य चरन्तमुद्धृत्य भक्षयन्तं वा स्वं
प्रत्यग्रूपमात्मानमुपास्महे इत्यर्थः । संप्रहे तु सशिरस्कं हकारा-
दिमिति पाठः । तस्य च सुरनरतिथ्यगाद्यशेषशरीराकारेषु
संस्थितं सशिरस्कं हकारादिं हंस इति मन्त्रमजपागायत्रीरूपे
षट्शताधिकैकविंशतिसहस्रसंख्यया अजस्रं प्रत्यहं श्वासोच्छ्वास-
च्छलेनोच्चरन्तमित्यर्थः । 'उदश्वरः सकर्मकात्' इत्यात्मनेपद-
विषये लटः शत्रादेशश्छान्दसः । अथवा पूर्वरूपेणापहारात्
शिष्यते अकारो यत्र तदशेषाकारं सो इति पदं तत्र संस्थितं
अतएव अशिरस्कं शिरोभूतप्रथमवर्णरहितं हकारान्तं हकारमा-
त्रावशेषं अहंपदं सोहंमन्त्रमिति यावत् । अजस्रमुच्चरन्तमि-
त्यादिप्राग्वत् ॥ १३ ॥ हृद्देशानं 'अङ्गुष्ठमात्रः पुरुषोऽन्तरात्मा
सदा जनानां हृदये संनिविष्टः । अङ्गुष्ठमात्रः पुरुषो ज्योतिरिवा-
धूमकः ईशानो भूतभव्यस्य स एवायं स उश्वः' इत्यादिश्रुतिप्र-
सिद्धमिति भावः ॥ १४ ॥ अन्ये तत्प्राप्तौ वैराग्यमेव मुख्यं
साधनमित्याहुः—सर्वाशा इति । एतत् हृदयस्थं ज्ञानफलं ब्रह्म
अवाप्यते लभ्यते । येन तल्लभेन मूलमालावासनाजालजटिल-
हृदयग्रन्थिः । 'रसोऽप्यस्य परं दृष्ट्वा निवर्तते' इति भगवद्वचना-
दिति भावः ॥ १५ ॥ पदार्थेषु भोग्यविषयेषु भावनां भोगतृष्णाम् ॥ १६
अन्ये इन्द्रियनिग्रह एव मुख्यं साधनमित्याशयेनाहुः—उत्थि-
तानिति । हरिरिन्द्रः । तथाच ब्रह्मवैवर्ते 'एकमेकं कालकूटमि-
न्द्रियं नाशकृत्पुनः । तदेव शोधितं साक्षाद्विषमप्यमृतं यथा'
इति । तथाच भारतेऽपि—'इन्द्रियाण्येव तत्सर्वं यत्स्वर्गनरका-
नुभौ । निगृहीतविस्मृतानि स्वर्गाय नरकाय च' ॥ १७ ॥
अन्ये तु उपशम एव मुख्यं साधनमितरत्सर्वं तदर्थमित्याशये-
नोपसंहरन्ति—उपशमेति । उपशमो बाह्याभ्यन्तरेन्द्रियव्यापारो
परमस्तेन विक्षेपदुःखोपशमवदाविर्भूतमात्मसुखमाहरेत्संपाद-
येत् । तद्वि न विषयसुखवदोपहेतुः किंतु चित्तप्रसादहेतुत्वा-

नवमः सर्गः ९

वसिष्ठ उवाच ।

इति सिद्धगणोद्गीता गीताः श्रुत्वा महीपतिः ।

विषादमाजगामाशु भीरु रणरवादिव ॥ १

जगाम परिवारं स्वमाकर्षन्स्वगृहं प्रति ।

स्वतीरवृक्षानुगतः सरिदोघ इवार्णवम् ॥ २

परिवारमशेषेण विसृज्य स्वस्वमालयम् ।

एकएवारोहाश्रयं गृहमर्क इवाचलम् ॥ ३

तत्र प्रोड्डयनालोलखगपक्षतिचञ्चलाः ।

आलोकयल्लोकगतीर्विललापेदमाकुलः ॥ ४

हा कष्टमतिकष्टासु लोकलोलदशास्वयम् ।

पाषाणेष्विव पाषाणा आलुठामि बलादहम् ॥ ५

अपर्यन्तस्य कालस्य कोऽप्यंशो जीव्यते मया ।

तस्मिन्भावं निबध्नामि धिक्कामधमचेतनम् ॥ ६

क्रियन्मात्रमिदं नाम राज्यमाजीवितं मम ।

किमेतेन विना दुःखं तिष्ठामि हतधीर्यथा ॥ ७

आदावन्तेऽप्यनन्तोऽहं मध्ये पेलवजीवितः ।

त्पवित्रम् । शमवशतो निरिन्धनाग्निवचेतः शममुपक्षयं प्रयाति । एवं प्रशमितमनसः सुखे निरतिशयानन्दे स्वके स्त्रीये परमार्थस्वरूपे स्थितिभूमिका परम्परारोहणक्रमेणोत्तमा सप्त-मभूमिकाप्रतिष्ठालक्षणा चिराय विदेहकैवल्यावधि भवतीत्यर्थः ॥ १८ ॥ इति श्रीवासिष्ठमहारायणतात्पर्यप्रकाशे उपशमप्रकरणेऽष्टमः सर्गः ॥ ८ ॥

इह श्रुतमतो राज्ञो निर्वेदाद्गृहमीयुषः ।

विमर्शेनार्थमूलानां मनोनिर्णय ईर्यते ॥ १ ॥

भीरुर्भयशीलः । 'दूलेपे पूर्वस्य दीर्घो णः' ॥ १ ॥ स्वं स्त्रीयं परिवारम् ॥ २ ॥ स्वं स्वमालयं गृहं प्रति विसृज्य । गृहं गृहप्रासादम् । अचलमुदयाद्रिम् ॥ ३ ॥ प्रोड्डयने आलोलः खगानां पक्षतयः पक्षमूलानीव चञ्चलाः । सोद्रेगं भङ्गुरा इति यावत् । लोकगतीर्देहादिदृश्यपदार्थस्थितीः । इदं वक्ष्यमाणप्रकारं विललाप ॥ ४ ॥ लोकानां जीवानां लोलासु जन्मजराभयमरणादिना लोलासु दशासु । पाषाणहृष्टान्तो मौर्ध्यकठोरताद्योतनार्थः ॥ ५ ॥ जीवधातोरकर्मकलेऽपि 'कालभावाध्वगन्तव्याः कर्मसंज्ञास्त्वकर्मणा' इति कात्यायनवचनाजीव्यते इति काले कर्मणि लः । तस्मिन्तादृशेऽपि जीवने भावमाशाम् ॥ ६ ॥ आजीवितं जीवितावधि राज्यम् । एतेनैतावन्मात्रेण संतुष्टः सन् हतधीर्मुखं इव दुःखं भाविदुःखप्रतीकारचिन्तां विना किं तिष्ठामीत्यर्थः । अथवा एतेन एतावन्मात्रेण हतधीर्विनष्टबुद्धुपाधिर्जावन्मुक्त इव विना दुःखं निर्दुःखं तिष्ठामि किं इति काका योज्यम् ॥ ७ ॥ ननु देह एवात्मा तस्य नाशे सहैव तेन सर्वदुःखनिवृत्तिः किं न स्यान्नेत्याह—आदाविति । कामकर्मवासनाबीजमन्तरेण भोगवैचित्र्यप्रयोजकजन्मासिद्धेर्विधिनिषेधमोक्षब्रह्मप्राप्ताप्तानुरो-

बालश्चित्रेन्दुनेवाहं किं मुधा धृतिमास्थितः ॥ ८

प्रपञ्चरहितेनाहमिन्द्रजालेन जालिना ।

हा कष्टमतिमुह्यामि केनास्मि परिमोहितः ॥ ९

यद्वस्तु यच्च वा रम्यं यदुदारमकृत्रिमम् ।

किञ्चित्तिदिह नास्त्येव किञ्चिद्विद्वेह मतिर्मम ॥ १०

दूरस्थमप्यदूरस्थं यन्मे मनसि वर्तते ।

इति निश्चित्य बाह्यार्थभावनां संत्यजाम्यहम् ॥ ११

लोकाजवं जवीभावः सलिलावर्तभङ्गुरः ।

दृष्टोऽद्यापि हि दुःखाय केयमास्था सुखंप्रति ॥ १२

प्रत्यब्दं प्रतिमासं च प्रत्यहं च प्रतिक्षणम् ।

सुखानि दुःखपिण्डानि दुःखानि तु पुनःपुनः ॥ १३

परामृष्टं विशिष्टं हि दृष्टं नष्टं न भावितम् ।

अत्रस्थं न तदस्तीह सतां यत्रास्तु संस्थितिः ॥ १४

अद्य ये महतां मूर्ध्नि ते दिनैर्निपतन्त्यधः ।

हतचित्तमहत्तायां कैषा विश्वस्तता बत ॥ १५

अरज्जुरेव बद्धोऽहमपङ्कोऽस्मि कलङ्कितः ।

धात्वानादिरनन्तश्चाहं न देहमात्र इत्यर्थः । चित्रलिखितेनानिन्दुनैवेन्दुबुद्ध्या गृहीतेन बाल इवानात्मनैवात्मतया गृहीतेन देहेनेत्यर्थः । धृतिमाश्वासम् ॥ ८ ॥ केन जालिना ऐन्द्रजालिकेन परिमोहितोऽस्मि ॥ ९ ॥ वसतीति वस्तु सत्यम्, रम्यं सुखैकरूपम्, उदारमपरिच्छिन्नम्, अकृत्रिममजन्यं च तत्तादृशं किञ्चिदपि इह जगति नास्त्येव । कस्मिन् निष्ठा विश्रान्तिर्यस्याः सा किञ्चिदपि भवत्विति शेषः ॥ १० ॥ ननु दूरदेशे तादृशं वस्तु प्रसिद्धं स्यान्नेत्याह—दूरस्थमिति । दूरस्थत्वेन प्रसिद्धमपि यत्किञ्चिद्वस्तु अदूरस्थमेव । कुतः । यद्यस्मान्मे मनसि वर्तते । नहि मनो देहाद्वहिर्दूरं व्रजति । तथासति दूरे एव तत्प्रथानुभूयेत न हृदि । हृद्येव हि सर्वे बाह्यवस्तुबोधमनुभवन्ति । तस्माद्दूरादिकल्पनाप्यन्तर्भासमाना न वास्तवीत्यनर्थ एवेति तद्व्यावना त्याज्यैव नोपादेयेत्यर्थः ॥ ११ ॥ लोकानां जनानां भोगार्थधनार्जनादिप्रवृत्तिरूप आजवं जवीभावः सलिलावर्त इव भङ्गुरो नश्वरफलो जन्ममरणादिदुःखहेतुश्च बहुशो दृष्टः । सुखं विषयसुखं प्रति ॥ १२ ॥ उक्तमेव प्रपञ्चयति—प्रत्यब्दमित्यादिना । दुःखपिण्डानि दुःखनिबिडानि । एवार्थे तुल्यवदः ॥ १३ ॥ अत्र संसारे तिष्ठतीत्यत्रस्थं किञ्चित्कालं दृष्टं सद्येव नष्टं खराज्यादिपदं तुच्छत्वान्न भावितं न चिन्तितमेव । हि यतो विशिष्टं सर्वोत्कृष्टत्वेन प्रसिद्धमेन्द्रप्राजापत्यादिपदमपि परामृष्टं विचारितं सतां विवेकिनां संस्थितिरात्यन्तिकविश्रान्तिर्यत्रास्तु तादृशमिह नास्त्येवेत्यर्थः ॥ १४ ॥ हतेत्यधिक्षेपार्थं चित्तविशेषणम् । महत्तायां राज्यादिवैभवोत्कर्षे । 'हतचित्तमहन्तायाम्' इति पाठे तु हतचित्तं यथा स्यात्तथा अहन्तायां राज्याभिमाने इति योज्यम् ॥ १५ ॥ आत्मन्निति संबोधनम् । आत्मनि

पतितोऽस्युपरिस्थोऽपि हा ममात्मन्हता स्थितिः ॥ १६ ॥
 कस्मादकस्मान्मोहोयमागतो धीमतोऽपि मे ।
 असितः पिहितालोको भास्कराग्रमिवाम्बुदः ॥ १७ ॥
 क इमे मे महाभोगाः क इमे मम बान्धवाः ।
 बालो भूतमयेनेव संकेतेनाहमाकुलः ॥ १८ ॥
 स्वयमेव निबध्नामि जरामरणराणिणीम् ।
 किमिममहमेतेषु धृतिमुद्वेगकारिणीम् ॥ १९ ॥
 यातु तिष्ठतु वा सम्यङ् ममैतांप्रति को ग्रहः ।
 बुद्बुदश्रीरिवैषा हि मिथ्यैवेत्थमुपस्थिता ॥ २० ॥
 ते महाविभवा भोगास्ते सन्तः स्निग्धवान्धवाः ।
 सर्वं स्मृतिपथं प्राप्तं वर्तमानेऽपि का धृतिः ॥ २१ ॥
 क धनानि महीपानां ब्रह्मणः क जगन्ति वा ।
 प्राक्तनानि प्रयातानि केयं विश्वस्तता मम ॥ २२ ॥
 गिलितानीन्द्रलक्षाणि बुद्बुदानीव वारिणि ।
 मां जीवितनिबद्धास्थं विहसिष्यन्ति साधवः ॥ २३ ॥
 ब्रह्मणां कोटयो याता गताः सर्गपरम्पराः ।
 प्रयाताः पांसुवद्भूपाः का धृतिर्मम जीविते ॥ २४ ॥
 संसाररात्रिदुःस्वप्ने चेत्ये देहमये भ्रमे ।
 आस्थां चेदनुबध्नामि तत्रेमां तु धिगस्थितिम् ॥ २५ ॥
 अयं सोऽहमिति व्यर्थकल्पनाऽसत्स्वरूपिणी ।
 अहंकारपिशाचेन किमज्ञवदहं स्थितः ॥ २६ ॥

स्वस्वभावे स्थितिर्हतेति सुबलुकि सप्तम्यन्तं वा योज्यम् ॥ १६ ॥
 असितः श्यामः । भास्करस्य अग्रं पुरोदेशम् ॥ १७ ॥ संकेतेन
 ममतालक्षणसंबन्धकल्पनेन ॥ १८ ॥ एतेषु भोगादिषु जराम-
 रणयोः राणिणीं प्रियसखीमिवानयित्रीम् । धृतिं आस्थाम्
 ॥ १९ ॥ एतां भोगवान्धवादिसंपदं प्रति को ग्रह आग्रहः ॥ २० ॥
 ते चक्रवर्तिनां पृथुमरुतादीनां प्रसिद्धा महाविभवाः । सन्तः
 सद्गुणाः । सर्वमिति सामान्ये नपुंसकम् । का धृतिरास्था ॥ २१ ॥
 ब्रह्मणः प्राक्तनहिरण्यगर्भस्य । जगन्ति भुवनानि क प्रयातानि
 मम निधनादिष्विति शेषः ॥ २२ ॥ गिलितानि कालेनेति
 शेषः । 'गिलितानि' इति वा पाठः । साधवो विवेकिनः
 ॥ २३ ॥ कोटिग्रहणमानन्योपलक्षणम् संसारस्यानादित्वात् ।
 धृतिरास्था ॥ २४ ॥ संसार एव रात्रिस्तमोमयत्वात्तत्र ये
 दुःखस्वप्नभूते देहमये देहप्रचुरे अहंमताव्यवहारभ्रमे अस्थि-
 तिममर्यादामविवेकितामिति यावत् ॥ २५ ॥ अयमिति देह-
 संनिहिते अपरोक्षताकल्पनम् । स इति तद्विप्रकृष्टे परोक्षताक-
 ल्पना । अहमिति देहे आत्मताकल्पना । सा त्रिविधापि अस-
 त्स्वरूपिण्येव । अतः अहंकारपिशाचेन मोहित इति शेषः ।
 अहंमज्ञवत्किं किमर्थं निर्विचार एतावन्तं कालं स्थित इत्यर्थः
 ॥ २६ ॥ सूक्ष्मया क्षणलवमुद्भूतादिरूपया काललेखया इदमा-
 युर्हतं प्रतिक्षणं मुहुर्मुहुर्दृष्ट्वं पश्यन्नपि कस्मान्न पश्यामि
 न विमृशामीत्यर्थः ॥ २७ ॥ पादपीठे पादपीठवद्वचितेषु भुव-

१ चेत्येदेहमये इति पाठः.

हतं हतमिदं कस्मादायुराततयानया ।
 पश्यन्नपि न पश्यामि सूक्ष्मया काललेखया ॥ २७ ॥
 पादपीठे कृतेशानाः शार्ङ्गिक्रीडनकन्दुकाः ।
 कालकापालिकाग्रस्ताः किमास्थे मयि वल्गसि ॥ २८ ॥
 अजस्रमुपयान्त्येते यान्ति चाद्यापि वासराः ।
 अविनष्टैकसद्वस्तुर्दृष्टो नाद्यापि वासरः ॥ २९ ॥
 सारसाः सरसीवैते सर्वस्मिन्ननचेतसि ।
 भोगा एव स्फुरन्त्यन्तर्नतु स्वपददृष्टयः ॥ ३० ॥
 कष्टात्कष्टतरं प्राप्तो दुःखादुःखतरं गतः ।
 अद्यापि न विरक्तोऽस्मि हा धिद्वज्जामधमाशयम् ॥ ३१ ॥
 येषु येषु दृढा बद्धा भावना भव्यवस्तुषु ।
 तानि तानि विनष्टानि दृष्टानि किमिहोत्तमम् ॥ ३२ ॥
 यन्मध्ये यच्च पर्यन्ते यदापाते मनोरमम् ।
 सर्वमेवापवित्रं तद्विनाशमेध्यदूषितम् ॥ ३३ ॥
 येषु येषु पदार्थेषु धृतिं बध्नाति मानवः ।
 तेषु तेष्वेव तस्यायं दृष्टो नाशोदयो भृशम् ॥ ३४ ॥
 श्वःश्वः पापीयसीमेष श्वःश्वः क्रूरतरामपि ।
 श्वःश्वः स्वेदकरीमेति दशमिह जडो जनः ॥ ३५ ॥
 अज्ञानैकहतो बाल्ये यौवने मदनाहतः ।
 शेषे कलत्रचिन्तार्तः किं करोति कदा जडः ॥ ३६ ॥
 आगमापायि विरसं दशावैषम्यदूषितम् ।

नेषु कृताः प्रतिमावद्रचिता नमिता वा ईशाना ईश्वरा ब्रह्माद-
 योऽपि यैः । शार्ङ्गिणो विष्णवादिदेहाः क्रीडनकन्दुका इव
 मुहुर्मुहुर्दृष्ट्वादिव्यवहारेषु नभस्युत्क्षिप्ता यैः । तथाविधा
 महाकल्पलक्षणकालरूपा ब्रह्मकपालपाणिष्वात्कापालिका रुद्रा-
 स्तेऽपि महाकालेन ग्रस्ताः । आस्थे हे जीविताशे, मयि किं
 वल्गसि नृत्सि ॥ २८ ॥ उपयान्ति आगच्छन्ति । अद्याप्ति-
 नपि वयसि यान्ति वृथैवापगच्छन्ति । अविनष्टं नित्यमेकं
 सन्निर्दोषमानन्दैकरसं वस्तु लब्धं यस्मिन्स्थविरो वासरोऽद्यापि
 अद्यतनकालावधि न दृष्टः ॥ २९ ॥ स्वं प्रत्यगात्मभूतं यत्परमं
 पदं तस्य दृष्टयः साक्षात्काराः ॥ ३० ॥ रागलोभादिदूषितत्वा-
 दधम आशयो मनो यस्य तम् ॥ ३१ ॥ भावना प्रीतिः ।
 भव्येषु रमणीयेषु वस्तुषु विषयेषु ॥ ३२ ॥ मध्ये मनोरमं
 वयः । पर्यन्ते मनोरमो धर्मः । आपाते मनोरमा विषयाः
 ॥ ३३ ॥ धृतिमास्थाम् । तस्य मानवस्य । अयं प्रसिद्धः ।
 नाशोदयो दुःखप्रादुर्भावः ॥ ३४ ॥ अज्ञस्योत्तरकालेऽपि वि-
 श्रान्तिप्रत्याशा नास्तीत्याह—श्वःश्व इति । रागलोभाद्यभिवृद्ध्या
 पापीयसीम् । हिंसादिप्रवृत्त्या क्रूरतराम् । तत्फलकाले खेदक-
 रीम् ॥ ३५ ॥ शेषे वयसि । कलत्रं तदुपलक्षितं कुटुम्बं तद्ग-
 रणादिचिन्तया आर्तः । 'वित्तार्तः' इति पाठे कलत्रवित्तादिक्षये-
 णार्तः । कदा किं खोद्धारसाधनं करोति । न कदाचिदपीत्यर्थः
 ॥ ३६ ॥ आगमापायि आवन्त्ययोरसत् । भोगकालेऽपि विर-
 सम् । दारिद्र्यरोगवार्धकादिदशावैषम्यैर्दूषितम् । असारमेव

असारसारं संसारं किं तत्पश्यति दुर्मतिः ॥ ३७
 राजसूयाश्वमेधाद्यैरिष्टा यज्ञशतैरपि ।
 महाकल्पान्तमप्यंशं स्वर्गं प्राप्नोति नाधिकम् ॥ ३८
 कोसौ स्वर्गोस्ति भूमौ वा पाताले वा प्रदेशकः ।
 न यत्राभिभवन्त्येता दुर्भ्रमर्य इवापदः ॥ ३९
 निजचेतोविलब्धालाः शरीरस्थलपल्लवाः ।
 आधयो व्याधयश्चैते निवार्यन्ते कथं किल ॥ ४०
 सतोसत्ता स्थिता मूर्ध्नि मूर्ध्नि रम्येष्वरम्यता ।
 सुखेषु मूर्ध्नि दुःखानि किमेकं संश्रयाम्यहम् ॥ ४१
 जायन्ते च प्रियन्ते च प्राकृताः क्षुद्रजन्तवः ।
 धरा तैरेव नीरन्ध्रा दुर्लभाः साधुसाधवः ॥ ४२
 नीलोत्पलालिनयनाः परमप्रेमभूषणाः ।
 हासायैव विलासिन्यः क्षणभङ्गितया स्थिताः ॥ ४३
 येषां निमेषणोन्मेषैर्जगतां प्रलयोदयौ ।
 तादृशाः पुरुषाः सन्ति मादृशां गणनैव का ॥ ४४
 सन्ति रम्यतराद्रम्याः सुस्थिरादपि सुस्थिराः ।
 चिन्तापर्यवसानेयं पदार्थश्रीः किमीहसे ॥ ४५
 संपदश्च विचित्रा यास्ताश्चेच्चित्तेन संयताः ।
 तत्ता अपि महारम्भा हन्त मन्ये महापदः ॥ ४६

आपदोऽपि विचित्रा यास्ताश्चेन्मनसि संमताः ।
 तत्ता अपि महारम्भा मन्ये मनसि संपदः ॥ ४७
 मनोमात्रविवर्तेस्सिञ्जगत्पद्मिन्दुभङ्गुरे ।
 ममेदमित्यपूर्वेयं कुतस्त्याऽक्षरमालिका ॥ ४८
 काकतालीययोगेन संपन्नायां जगत्स्थितौ ।
 धूर्तेन कल्पिता व्यर्थं हेयोपादेयभावना ॥ ४९
 इयत्ताच्छिन्नतप्तासु सुखनाम्नीषु दृष्टिषु ।
 कास्वेतास्वनुरक्तोऽस्मि पतङ्गोऽग्निशिखास्विव ५०
 वरमेकान्तदाहेषु लुठनं रौरवाग्निषु ।
 नत्वाल्नविवर्तासु स्थितं संसारवृत्तिषु ॥ ५१
 संसार एव दुःखानां सीमान्त इति कथ्यते ।
 तन्मध्यपतिते देहे सुखमासाद्यते कथम् ॥ ५२
 अकृत्रिममहादुःखे संसारे ये व्यवस्थिताः ।
 त एतेऽन्यानि दुःखानि जानते मधुराण्यलम् ५३
 अहमप्यधमोत्कृष्टकाष्ठलोष्टसमस्थितिः ।
 अज्ञैरेवागतः साम्यं परमामृष्टवस्तुभिः ॥ ५४
 सहस्राङ्कुरशाखात्मफलपल्लवशालिनः ।
 अस्य संसारवृक्षस्य मनो मूलमहाङ्कुरः ॥ ५५

सारं सारबुद्ध्या गृहीतम् । किं वृथा पश्यति । यत्पश्यति तत्किं-
 निमित्तमिति वार्थः ॥ ३७ ॥ ननु 'यत्र दुःखेन संभिन्नम्'
 इत्यादिश्रुत्युक्तलक्षणः स्वर्गः सारभूतः किं न स्यात्तत्राह—
 राजसूयेति । महाकल्पान्तं ब्रह्मादिभोग्यमपि स्वर्गं महाकाल-
 दृशा अंशं क्षणभोग्यप्रायमल्पमेव प्राप्नोति नलधिकमपरिच्छि-
 नमित्यसार एव स इत्यर्थः ॥ ३८ ॥ 'न ह वै सशरीरस्य सतः
 प्रियाप्रिययोरपहतिरस्ति' इति श्रुतेः स्वर्गिणामप्यसुरादिपीडा-
 श्रुतेश्च न दुःखासंभिन्नत्वमपि तस्य संभवतीत्याशयेनाह—
 कोऽसाविति ॥ ३९ ॥ किंच देहाभिमाने सत्याधिव्याधोर्दुर्नि-
 वारत्वान्न क्वाप्यज्ञस्य विश्रान्तिरस्तीत्याशयेनाह—निजेति ॥ ४० ॥
 भङ्गुरत्वदुःखप्रस्तत्वाभ्यां सर्वस्यामङ्गलतामेव प्रपद्यति—सत
 इत्यादिना । सतः वर्तमानकालदृश्यस्य । असत्ता नाशाः ॥ ४१ ॥
 प्राकृताः प्रकृतिः स्वाभाविकमज्ञानं तन्मोहिताः । नीरन्ध्रा नि-
 विडितेति यावत् ॥ ४२ ॥ हासायैव योग्या इति शेषः ॥ ४३ ॥
 ननु राजलात्सर्वनियमनसमर्थस्योत्तमपुरुषस्य तव कुतो नाश्वास-
 स्तत्राह—येषामिति ॥ ४४ ॥ चिन्ता अर्जनरक्षणवियोगादिना ।
 चिन्तैव पर्यवसानं फलं यस्यास्तथाविधेयं पदार्थश्रीरतस्तां
 किमीहसे इच्छसि ॥ ४५ ॥ या नानारत्नगजवाजिधनदारादिभे-
 देन विचित्राः संपदस्ताश्चेच्चित्तेन संमता बहुमताः स्युस्तत्तर्हि
 ता अपि महारम्भा बहुप्रयत्नलभ्या दुःखरक्षया अवश्यापायि-
 न्यश्चेति महापद इत्येव मन्ये इत्यर्थः ॥ ४६ ॥ एवं या दारिद्र्यबन्धु-
 राज्यादिनाशलक्षणा आपदोपि यदि साधुसङ्गतीर्थतपःप्रबोधादि-
 प्रापणेन विचित्राः श्रेय एवेति मनसि संमताश्चेत्ता अपि विवेक-

वैराग्यादिमहारम्भाः संपद एव मन्ये इत्यर्थः ॥ ४७ ॥
 तस्मादसत्ये जगति ममताभिवृद्धिरेव विपत् । विवेकात्परिक्षय
 एव संपदित्याशयेन जगतो ममतानर्हत्वं दर्शयति—मनोमा-
 त्रेति । अन्धौ प्रतिबिम्बित इन्दुरिव भङ्गुरे भङ्गस्वभावे मिथ्या-
 भूते च । अक्षरमालिका पदवाक्यात्मिका वर्णपङ्क्तिः कुतस्त्या ।
 निरर्थकेति यावत् ॥ ४८ ॥ काकतालीययोगेन काकागमनमिव
 तच्छिरसि तालपतनमिवाविचारमात्रकृतेन स्वसंबन्धेन । धूर्तेन
 भोगलम्पटेन मनसा ॥ ४९ ॥ देशकालवस्तुकृतया इयत्तया
 आच्छिन्नासु परिच्छिन्नासु त्रिविधातपप्रस्तत्वात्तप्तासु । दी-
 पाग्निशिखापक्षे स्पष्टम् ॥ ५० ॥ निरन्तरदुःखभोगोऽभ्यासा-
 त्सह्योऽपि स्यात् सुखभोगविच्छिन्नाभ्यासो दुःखभोगोऽयं दुःसह
 एवेत्याशयेनाह—वरमिति । आल्ना विच्छिन्नाः सुखदुःखप-
 रिवर्ता यासु । स्थितं स्थितिः । भावे क्तः ॥ ५१ ॥ विषय-
 सुखानां सुखता नास्त्येव किंतु दुःखविशेषरूपतैवेति युक्त्यो-
 पपादयति—संसार इति ॥ ५२ ॥ कथं तर्हि सुखत्वानुभव-
 स्तत्र युक्तिमाह—अकृत्रिमेति । खङ्गाघातानुभवात्कशाघाता-
 नुभवः सुखमितिवदुःखान्येव मधुराणि सुखानि जानते मन्यन्त
 इत्यर्थः ॥ ५३ ॥ श्रुतिस्मृत्यादिप्रमाणकुशलो मेधावी विचार-
 पटुरप्यहं परमत्यन्तमेव न मृष्टानि न विचारितानि शास्त्रलोक-
 प्रमाणवस्तूनि यैस्तैरज्ञैर्भूखैः साम्यमित्यर्थः ॥ ५४ ॥ इदानीं
 स्वस्य प्रमाणकुशलतां संसारमूलावधारणेन सफलयति—
 सहसेति । अङ्कुराः संकल्पाः शाखा देहभुवनादयः । आत्मा
 शाखाद्यवयवी विराट् । फलानि सुखदुःखे । पल्लवा रागलोभास्तैः

संकल्पमेव तन्मन्ये संकल्पोपशमेन तत् ।
 शोषयामि यथा शोषमेति संसारपादपः ॥ ५६
 आकारमात्रस्यासु मनोमर्कटवृत्तिषु ।
 परिज्ञातास्विहाद्यैव न रमे नाशनीष्वहम् ॥ ५७
 आशापाशशतप्रोताः पातोत्पातोपतापदाः ।
 संसारवृत्तयो भुक्ता इदानीं विश्रमाम्यहम् ॥ ५८
 हा हतोऽस्मि विनष्टोऽस्मि मृतोऽस्मीति पुनःपुनः ।
 शोचितं गतमेवाहमिदानीं नानुरोदिमि ॥ ५९
 प्रबुद्धोऽस्मि प्रहृष्टोऽस्मि दृष्टश्रोरोऽयमात्मनः ।
 मनो नाम निहन्म्येनं मनसास्मि चिरं हतः ॥ ६०
 एतावन्तमिमं कालं मनोमुक्ताफलं मम ।

इत्यार्षे वासिष्ठमहारामायणे वाल्मीकीये मो० उपशमप्रकरणे जनकवितर्को नाम नवमः सर्गः ॥ ९ ॥

दशमः सर्गः १०

वासिष्ठ उवाच ।

इति चिन्तयतस्तस्य पुरः संप्रविवेश ह ।
 प्रतीहारः परो भानोः स्यन्दनाग्र इवारुणः ॥ १

प्रतीहार उवाच ।

देव दोःस्तम्भविश्रान्तसमस्तवसुधाभर ।
 संपादयोत्तिष्ठ दिनव्यापारं नृपतोचितम् ॥ २
 एताः कुसुमकर्पूरकुङ्कुमाम्बुघटाः स्त्रियः ।
 स्नानभूमौ स्थिताः सज्जा नद्यो मूर्तियुता इव ॥ ३

शालिनः शोभमानस्य ॥ ५५ ॥ मनसोऽपि रहस्यं स्वेन ज्ञातमे-
 वेत्याह—संकल्पमेवेति ॥ ५६ ॥ मनोमर्कटस्य वृत्तिषु चाप-
 लेषु । अवैव अद्यप्रभृति ॥ ५७ ॥ पातोऽधोगतिः । उत्पात
 ऊर्ध्वगतिः अपकर्षोत्कर्षौ वा । उपतापो दुःखम् ॥ ५८ ॥ इति
 मया यत्पुनःपुनः प्राक् शोचितं तद्व्रतमेव । अहमिदानीं नानु-
 रोदिमि न शोचामीत्यर्थः ॥ ५९ ॥ कुतो नानुशोचसि तत्राह
 —प्रबुद्धोऽस्मीति । आत्मनः स्वपारमार्थिकरूपधनस्य चो-
 रोऽपहर्ता । न केवलं चोरत्वादेव निहन्म्यपि तु वैरिणादपी-
 त्याह—मनसेति ॥ ६० ॥ अविद्धमलक्ष्यकृतम् । मुक्ताफल-
 पक्षे अच्छिद्रितम् । गुणं शमदमादिम् । मुक्तापक्षे सूत्रम् ॥ ६१ ॥
 चिरं अनादिब्रह्मतत्त्वं तत्र प्रवृत्तये प्रतिष्ठार्थम् । तुषारकणिका
 पक्षे चिरप्रवृत्तिः सदागतिर्वायुस्तत्प्राप्तये । 'यदा वा आप-
 उच्छ्रुष्यन्ति वायुमेवापियन्ति' इति श्रुतेरित्यर्थः ॥ ६२ ॥
 विविधैरुपदेशैः सिद्धविशेषणं वा । अनुगतिमात्रेण परमानन्दस्य
 स्वस्यैव साधनम् । अभेदेऽप्युपचारात्करणता ॥ ६३ ॥ अतः
 परमात्मनिष्ठां कदापि न त्यक्षामीत्याह—आत्मानमिति ।
 अचले हिमवदादौ ॥ ६४ ॥ इदानीमुक्तं संक्षिप्तोपसंहरन्
 विवेकगुरुं नमस्यति—अयमिति । अयं देहोऽहमिति इदं
 धनराज्यादि ममेति स्फुरितमाततमसत्यरूपं ज्ञानबलादपास्य
 समाध्यभ्यासेनातिवर्त्तिनं मनोरिपुं निःशेषं हत्वा सप्तमभूमि-

अविद्धमासीदधुना विद्धं तु गुणमर्हति ॥ ६१
 मनस्तुषारकणिका विवेकार्कातपेन मे ।
 चिरप्रवृत्तये नूनमचिराल्लयमेष्यति ॥ ६२
 विविधैः साधुभिः सिद्धैरहं साधु प्रबोधितः ।
 आत्मानमनुगच्छामि परमानन्दसाधनम् ॥ ६३
 आत्मानं मणिमेकान्ते लब्ध्वैवालोकायन्मुखम् ।
 तिष्ठाम्यस्तमितान्येहः शारदीवाचलेऽम्बुदः ॥ ६४
 अयमहमिदमाततं ममेति
 स्फुरितमपास्य बलादसत्यमन्तः ।
 रिपुमतिवर्त्तिनं मनो निहत्य
 प्रशममुपैति नमोऽस्तु ते विवेक ॥ ६५

एताः कमलकह्लारकाननभ्रान्तषट्पदाः ।
 कृताः कमलिनीपाशरचितांशुकमण्डपाः ॥ ४
 एताः कमलिनीतीरभुवश्छत्रैः प्रपूरिताः ।
 सचामररथेभाश्वैः स्नानावसरसेविनाम् ॥ ५
 समग्रसुमनःपूर्णैरन्नौषधिपरिप्लुतैः ।
 सज्जीकृताः पटलकैर्देवार्चनगृहास्तथा ॥ ६
 स्नातः पवित्रहस्तश्च परिजप्याघमर्षणः ।
 त्वामेव प्रेक्षते देव दक्षिणाहो द्विजव्रजः ॥ ७

काविश्रान्तिलक्षणं प्रशममुपैमि प्राप्नोमि ॥ ६५ ॥ इति श्री-
 वासिष्ठमहारामायणतात्पर्यप्रकाशे उपशमप्रकरणे नवमः
 सर्गः ॥ ९ ॥

द्वास्थेन प्रार्थितेऽन्यत्र माध्याह्निकविधिक्रमे ।

तूष्णीं विचारो भूयोऽपि जनकस्योपवर्ण्यते ॥ १ ॥

प्रतीहारो द्वारपालः । 'उपसर्गस्य घञ्यमनुष्ये बहुलम्' इति
 दीर्घः ॥ १ ॥ दोःस्तम्भयोर्विश्रान्तः समस्तवसुधाभरो यस्य ।
 नृपताया उचितमनुरूपम् ॥ २ ॥ तत्र सामग्रीसिद्धिमाह—
 एता इत्यादिना ॥ ३ ॥ कमलिनीपाशैः सपद्मविसरज्जुभी रचिताः
 परितश्चारुनिर्मिताः कनकचित्रांशुकमण्डपा यासु तथाविधा अत-
 एव एताः कर्तुरवर्णाः कमलिन्याः कमलवत्याः सरस्यास्तीरभुव
 इति परेणान्वयः ॥ ४ ॥ तथा स्नानावसरे सेवन्ते तच्छीलानां
 जनानां चामरै रथैरिभैरश्वैश्च सहितैश्छत्रैश्च प्रपूरिताः । अनेन
 हंससारसनकपद्मादिसहितसरसीसाम्यापत्तिस्तीरभुवोऽर्थाद्भूम्य-
 ते ॥ ५ ॥ समग्रैः सुमनोभिः पुष्पैरासभृत्यैश्च पूर्णैः । अन्नैः
 पक्कैरौषधिसिन्धुवाङ्कुरादिभिश्च परिप्लुतैः परिष्कृतैः । रत्नौषधीति
 पाठे स्पष्टम् । पटलकैः प्रान्तभागैः । हे देवेति संबुद्धिः । अर्च-
 नगृहा देवब्राह्मणातिथिपूजागृहाः । देवार्चनगृहा इत्येकपदं वा
 ॥ ६ ॥ तव स्नानकाले परितो जप्या जपितव्या अघमर्षणमन्त्रा

लसच्चामरहस्ताभिः पाल्यते परमेश्वर ।
 सज्जीकृतास्ते कान्ताभिः शीता भोजनभूमयः ॥ ८
 शीघ्रमुत्तिष्ठ भद्रं ते नियतं कार्यमाचर ।
 न कालमतिवर्तन्ते महान्तः स्वेषु कर्मसु ॥ ९
 प्रतीहारपतावित्थमुक्तवत्यथ पार्थिवः ।
 तथैव चिन्तयामास चित्रां संसारसंस्थितिम् ॥ १०
 क्रियन्मात्रमिदं नाम राज्यं सुखमिति स्थितम् ।
 न प्रयोजनमेतेन ममेह क्षणभङ्गिना ॥ ११
 सर्वमेव परित्यज्य मिथ्याशम्बरडम्बरम् ।
 एकान्त एव तिष्ठामि संशान्त इव वारिधिः ॥ १२
 अलमेभिरसत्प्रायैर्मम भोगविजृम्भितैः ।
 त्यक्त्वा सर्वाणि कर्माणि सुखं तिष्ठामि केवलम् ॥ १३
 चित्तचातुर्यमेतस्माद्भोगाभ्यासकुसंभ्रमात् ।
 त्यज जन्मजराजाड्यजालजम्बालशान्तये ॥ १४
 दशासु स्वासु यास्वेव संभ्रमं चित्त पश्यसि ।
 ताभ्य एवाभिरचितं परमं दुःखमेष्यसि ॥ १५
 प्रवृत्तं सन्निवृत्तं सद्भूयोभूयश्चिरंचिरम् ।
 भोगभूमिषु सर्वासु चित्तं तृप्तिं न गच्छति ॥ १६
 तस्मात्पापालमनया तुच्छया भोगचिन्तया ।
 भवत्यकृत्रिमा तृप्तिर्येनाभिपतितं ततः ॥ १७
 इति संचिन्त्य जनकस्तूष्णीमेव बभूवह ।
 शान्तचापलचेतस्त्वाल्लिपिकर्मापि तोपमः ॥ १८
 प्रतीहारोऽपि नोवाच गौरवेण भयेन च ।
 पुनर्वाक्यं महीपानां चित्तवृत्तिषु शिक्षितः ॥ १९

इत्यार्षे श्रीवासिष्ठमहारामायणे वाल्मीकीये दे० मोक्षोपाये उपशमप्रकरणे जनकनिश्चयो नाम दशमः सर्गः ॥ १० ॥

तूष्णीमथ क्षणं स्थित्वा जनको जनजीवितम् ।
 पुनः संचिन्तयामास मनसा शमशालिना ॥ २०
 किमुपादेयमस्तीह यत्नात्संसाधयाम्यहम् ।
 कस्मिन्वस्तुनि बध्नामि धृतिं नाशविवर्जिते ॥ २१
 किं मे क्रियापरतया किं मे निष्क्रिययापि वा ।
 न तदस्ति विनाशेन वर्जितं यत्किलोदितम् ॥ २२
 क्रियावानक्रियो वास्तु कायोऽयमसदुत्थितः ।
 समस्थितस्य शुद्धस्य चितः का नाम मे क्षतिः ॥ २३
 नाभिवाञ्छाम्यसंप्राप्तं संप्राप्तं न त्यजाम्यहम् ।
 स्वस्थ आत्मनि तिष्ठामि यन्ममास्ति तदस्तु मे ॥ २४
 न ममेह कृतेनार्थो नाकृतेनेह कश्चन ।
 क्रिययाऽक्रियया वापि यत्प्राप्तं तदसन्मयम् ॥ २५
 अकुर्वतः कुर्वतो वा युक्तायुक्ताः क्रिया मम ।
 नाभिवाञ्छितमस्तीह यदुपादेयतां गतम् ॥ २६
 तदुत्थाय क्रमप्राप्तां कायोऽयं प्रकृतां क्रियाम् ।
 करोत्वस्पन्दिताङ्गस्तु किमयं साधु शुष्यति ॥ २७
 स्थिते मनसि निष्कामे समे विगतरञ्जने ।
 कायावयवजौ कार्यौ स्पन्दास्पन्दौ फले समौ ॥ २८
 कर्मजासु फलश्रीषु मनसा कर्तृभोक्ते ।
 तस्मिन्प्रशान्तिमायाते कृतमप्यकृतं नृणाम् ॥ २९
 यो निश्चयोऽन्तः पुरुषस्य रूढः
 क्रियास्वसौ तन्मयतामुपैति ।
 अनामयं मे पदमाहता धी-
 रधीरतामन्तरलं त्यजामि ॥ ३०

येन अतएव दक्षिणार्हः ॥ ७ ॥ लेपनचन्दनोदकसेकादिपरि-
 ष्कृतत्वाच्छीताः शीतलाः ॥ ८ ॥ ९ ॥ १० ॥ ११ ॥ शम्बर-
 पदेन शम्बरीमाया लक्ष्यते । मिथ्याशम्बरं मृगतृणाजलं
 तत्सदृशं वा ॥ १२ ॥ १३ ॥ हे चित्त, चातुर्यं सुखलवाखादच-
 तुरतां त्यज ॥ १४ ॥ यासु दशासु विषयामिलाषतत्प्रयत्नत-
 दुपभोगतदनुस्मरणदिरूपासु । संभ्रमं सुखलवाखादभ्रान्तिमु-
 त्साहं वा ॥ १५ ॥ भोगाशया प्रवृत्तं सत् भोगशक्तिकुण्डीभा-
 वालोकशास्त्रादिभयाच्च निवृत्तं सत् ॥ १६ ॥ ततः कृत्रिमसुखा-
 नामर्थबीजलायेन हेतुना अकृत्रिमा प्रीतिर्भवति तं हेतुं पत ।
 लभ्येति यावत् ॥ १७ ॥ १८ ॥ चित्तवृत्तिषु चित्तानुवर्तनेषु
 ॥ १९ ॥ जनजीवितं प्राणिजीवननिदानम् । 'येन जातानि
 जीवन्ति' इति श्रुतेः ॥ २० ॥ २१ ॥ अपि वा कार्य-
 मिति शेषः । यत्किल उदितं जन्म प्राप्तं तत् विनाशेन
 वर्जितं नास्ति । जन्यभावस्य विनाशनियमादिति भावः
 ॥ २२ ॥ समस्थितस्य देहचलनाचलनदशयोस्तुल्यरूपस्थितेः ।
 चित्तश्चिन्मात्रस्वभावस्य ॥ २३ ॥ यन्मम प्रारब्धोपनीत-
 मस्ति तदेवास्तु नान्यदित्यर्थः । अथवा यन्मम निरतिशयान-

न्दरूपमान्तरमस्ति तदेवास्तु न बाह्यं किंचिदित्यर्थः ॥ २४ ॥
 अकृतेन उपेक्षणेन । कश्चन अनर्थ इति शेषः । अक्रियया
 उपेक्षया । प्राप्तं दुःखमसन्मयं मायामयम् । मिथ्यैवेति यावत्
 ॥ २५ ॥ युक्ताः शास्त्रविहिताः । अयुक्ता लोकप्राप्ताः
 ॥ २६ ॥ पूर्वपूर्वव्यवहारक्रमप्राप्ताम् । अस्पन्दिताङ्गस्त्वयं देहः
 शुष्यति तत्किं साधु आवश्यकं नेत्यर्थः ॥ २७ ॥ कार्यौ प्रार-
 ब्धकर्मोपनीतौ । पुण्यपापानुदयलक्षणे फले समौ ॥ २८ ॥
 तत्कृतस्तत्राह—कर्मजास्त्विति । कृतमप्यकृतं भुक्तमप्यभुक्तमि-
 त्यपि योज्यम् ॥ २९ ॥ पुरुषस्यान्तर्य एव निश्चयः कर्ता भो-
 क्तेति वा असौ पुरुषः सर्वासु देहादिक्रियासु तन्मयतां स्वनि-
 श्चितार्थमयतामुपैतीति वस्तुस्थितिः । सांप्रतं तु मे मम धीर-
 नामयं कर्तृभोक्तारोगशून्यमात्मपदमाहता आविद्धा तद्दृढनि-
 श्चयासंपन्नेत्यर्थः । अतः अन्तश्चित्ते कृताकृतफलावश्यभावाय
 पुनर्जन्मादिप्राप्तिशङ्कानिमित्तमिष्टानिष्टप्राप्तिविधातनिमित्तां चा-
 धीरतामलमत्यन्तमेव त्यजामीत्यर्थः ॥ ३० ॥ इति श्रीवासिष्ठम-
 हारामायणतात्पर्यप्रकाशे उपशमप्रकरणे दशमः सर्गः ॥ १० ॥

एकादशः सर्गः ११

वसिष्ठ उवाच ।

इति संचिन्त्य जनको यथाप्राप्तं क्रियामसौ ।
 असक्तः कर्तुमुत्तस्थौ दिनं दिनपतिर्यथा ॥ १
 इष्टानिष्टाः परित्यज्य चेतसा वासनाः स्वयम् ।
 यथाप्राप्तं चकारासौ जाग्रत्येव सुषुप्तवत् ॥ २
 संपाद्य तदहःकार्यमार्यावर्जनपूर्वकम् ।
 अनयच्छर्वरीमेकस्तथैव ध्यानलीलया ॥ ३
 मनः समरसं कृत्वा संशान्तविषयभ्रमम् ।
 शर्वर्यां क्षीयमाणायामित्थं चित्तमबोधयत् ॥ ४
 चित्तं चञ्चलं संसार आत्मनो न सुखाय ते ।
 शममेहि शमाच्छान्तं सुखं सारमवाप्स्यते ॥ ५
 यथायथा विकल्पौघान्संकल्पयसि हेलया ।
 तथातथैति स्फारत्वं संसारस्तव चिन्तया ॥ ६
 शतशाखत्वमायाति सेकेन विटपी यथा ।
 अनन्ताधित्वमायासि शठभोगेच्छया तथा ॥ ७
 चिन्ताजालविलासोत्था जन्मसंसारसृष्टयः ।
 तस्मात्त्यक्त्वा विचित्रां त्वं चिन्तामुपशमं व्रज ॥ ८
 संसारसृष्टितरलामिमां तुल्य सुन्दर ।
 अस्यां चेत्सारमाप्नोषि तदेतामेव संश्रय ॥ ९
 आस्थां यस्मात्परित्यज्य दृश्यदर्शनलालसात् ।

इत्यार्षे श्रीवासिष्ठमहारामायणे वाल्मीकीये मोक्षोपायेषूपशमप्रकरणे चित्तानुशासनं नामैकादशः सर्गः ॥ ११ ॥

कृताह्निकस्य राज्ञोऽत्र निशान्ते वर्ण्यते पुनः ।

विवेकैर्बहुभिश्चित्रैः स्वचित्तस्य प्रबोधनम् ॥ १ ॥

असक्तः कर्तुलभोक्तुलामिमानलक्षणासङ्गरहितः ॥ १ ॥
 इदं मे इष्टमिदं मेऽनिष्टमिति कल्पनानिमित्तभूता वासनाः सुषुप्त-
 वदिति । स्थूलसूक्ष्मदेहाद्यभिमानाभावे जाग्रत्सुषुप्तयोर्विशेषा-
 भावादिति भावः ॥ २ ॥ आर्याणां पूज्यानां देवब्राह्मणादीना-
 मावर्जनं पूजादानादिना समाधानम् । अहःकार्यमाह्निकम् ॥ ३ ॥
 समरसं समाहितं कृत्वा । इत्थं वक्ष्यमाणदिशा ॥ ४ ॥ शान्तं
 निर्विक्षेपं सारभूतमात्मसुखम् ॥ ५ ॥ ६ ॥ अनन्ताधित्वमसं-
 ख्यव्यथाशालितामायासि प्राप्नोषि त्वम् ॥ ७ ॥ यतो जन्मसं-
 सारसृष्टयो विषयचिन्ताजालविकल्पोत्था इति पूर्वोक्तान्वयः ॥ ८ ॥
 हे सुन्दर विवेकिन्, इमां संसारसृष्टिं शमसुखं च तुल्य तुला-
 मारोप्येव बुद्ध्या कः सार इति परीक्षस्व । तरलमित्यनेन
 नश्वरत्वाद्विक्षेपदुःखजटिलत्वाच्च नास्त्यत्र सार इति सूचितम्
 ॥ ९ ॥ यस्मादियमसारा तस्मादस्यामास्थां परित्यज्य एतदसारं
 दृश्यं दर्शनयोग्यमेतदिति दर्शनलालसात्प्रियं मा गृहाण अप्रियं
 च दर्शनानर्हमिति द्वेषान्मा मुञ्च किंतूभयसाक्षिस्वात्ममात्रे-
 च्छया आत्मकामः सन् इच्छया स्वैरं विहर ॥ १० ॥ अस-

१ मेकान्त्येव इति पाठः.

मैतद्गृहाण मा मुञ्च स्वैच्छया विहरेच्छया ॥ १०
 इदं दृश्यमसत्सद्वाप्युदेत्वस्तमुपैतु वा ।
 साधो विषमतां गच्छ मैतदीयैर्गुणागुणैः ॥ ११
 मनागपि न संबन्धस्तव दृश्येन वस्तुना ।
 अविद्यमानरूपेण संबन्धः कोऽयमीदृशः ॥ १२
 असत्त्वमेतच्च न सद्द्वयोरेवासतोः सतोः ।
 संबन्ध इति चित्रेयमपूर्वैवाक्षरावली ॥ १३
 असदेतत्तु सत्त्वेत्वं तथापि किल सुन्दर ।
 सङ्गः सदसतोः कीदृग्वद त्वं मर्त्यजीवयोः ॥ १४
 चित्तत्वमथ दृश्यं च द्वे एव यदि सन्मये ।
 सदास्थिते तत्प्रसरः कुतो हर्षविषादयोः ॥ १५
 तस्मान्महाधिं मुञ्च त्वं मूकमुल्लासमाहर ।
 संक्षुब्धाम्बुधिमाविष्टां त्यजाभ्यामिमां स्थितिम् ॥
 कन्दुकालातवद्भयार्थमात्मनैव परिज्वलन् ।
 मा मोहमलमासाद्य मन्दतां गच्छ सन्मते ॥ १७
 न तदिहास्ति समुन्नतमुत्तमं
 व्रजसि येन परां परिपूर्णताम् ।
 तदवलम्ब्य बलादतिधीरतां
 जहिहि चञ्चलतां शठ रे मनः ॥ १८

त्प्रागविद्यमानं सुखदुःखसाधनमुदेतु सांप्रतं सद्विद्यमानमस्तं
 नाशमुपैतु वा । मा तदागमापायप्रयुक्तहर्षविषादलक्षणां
 विषमतां गच्छेत्यर्थः ॥ ११ ॥ ननु सति तत्संबन्धे कथं तत्प्र-
 युक्तवैषम्यवर्जनसंभवस्तत्राह—मनागपीति ॥ १२ ॥ हे मनः,
 त्वमसत् । एतद्दृश्यं च न सत् । अप्यर्थे एवकारः । अतो द्वयो-
 रपि बन्ध्यापुत्रखपुष्पयोरिवासतोः सतोर्निःस्वरूपस्थितिकयोः
 संबन्ध इत्यक्षरावली उक्तिः अपूर्वा । आश्चर्य्येवेत्यर्थः ॥ १३ ॥
 यदि मन्यसे नाहमसत् सत्य आत्मैवाहं दृश्यमेवासदिति तथापि
 न संबन्धघटनेत्याह—असदिति । मर्त्यजीवयोः सदा मृतजीवतोः
 ॥ १४ ॥ द्वयोरपि सत्त्वमेव नासत्त्वं कस्यचिदपीति कल्पेऽपि
 कदापीष्टवियोगाभावात् हर्षविषादप्रसक्तिरित्याह—चित्तेति ।
 हे चित्त, त्वं इति च्छेदः ॥ १५ ॥ महान्तमाधिं विषादं मूर्कं
 तूष्णींभूतं तदात्मस्वरूपस्थिताद्युत्साहमाहर समाध्यभ्यासेन सं-
 पादय । संक्षुब्धं संक्षोभो विक्षेपस्तल्लक्षणमम्बुधिम् ॥ १६ ॥
 कन्दुकालातमुत्सवेषु जनकौतुकार्थमाग्नेयद्रव्यरचितं कन्दुका-
 कारमलातयन्त्रम् । तद्धि स्वतएव ज्वलत्पुनःपुनरुच्छलति ।
 मोहं अलमिति वा मोहलक्षणं मलमिति वा ॥ १७ ॥ इह
 दृश्यवर्गमध्ये येन लब्धेन त्वं परिपूर्णतां व्रजसि तत्तादृशं कि-

२ अत्र विकल्पोत्था इति पाठः साधीयान्.

द्वादशः सर्गः १२

वासिष्ठ उवाच ।

एवं विचारयस्तत्र स्वराज्ये जनको नृपः ।
 चकाराखिलकार्याणि न मुमोह च धीरधीः ॥ १
 न मनः प्रोल्लासास्य कचिदानन्दवृत्तिषु ।
 केवलं सुषुप्तसंस्थं सदैव व्यवतिष्ठत ॥ २
 ततःप्रभृत्यसौ दृश्यं नाजहार न वात्यजत् ।
 केवलं विगताशङ्कं वर्तमाने व्यवस्थितः ॥ ३
 अनारतविवेकेन तेन सद्यः सनातनम् ।
 पुनः कलङ्कं नैवात्मम्बरेणैव राजसम् ॥ ४
 स्वविवेकानुसंधानादिति तस्य महीपतेः ।
 सम्यग्ज्ञानमनन्ताभमलं विमलतां ययौ ॥ ५
 अनामृष्टविकल्पांशुश्चिदात्मा विगतामयः ।
 उदियाय हृदाकाशे तस्य व्योम्नीव भास्करः ॥ ६
 स ददर्शाखिलान्भावांश्चिच्छक्तौ समवस्थितान् ।
 आत्मभूताननन्तात्मा सर्वभूतात्मकोविदः ॥ ७
 प्रहृष्टो न बभूवासौ कचिन्न च सुदुःखितः ।
 प्रकृतेर्व्यवहारत्वात्सदैव सममानसः ॥ ८
 जीवन्मुक्तो बभूवासौ ततः प्रभृति मानदः ।
 जनको जरठज्ञानी ज्ञातलोकपरावरः ॥ ९
 राज्यं कुर्वन्निवेदानां जनको जनजीवितम् ।
 नैव हर्षविषादाभ्यां सोऽवशः परितप्यते ॥ १०

मपि नास्ति । कथं तर्हि पूर्णतालाभस्तमुपायमाह—तदिति ।
 तत्तत्सादभ्यासवैराग्यबलादतिधीरतामवलम्ब्य तद्ब्रह्मावल-
 म्ब्यातिधीरतां प्राप्येति वा । चञ्चलतां जहिहि त्यज ॥ १८ ॥
 इति श्रीवासिष्ठमहारामायणतात्पर्यप्रकाशे उपशमप्रकरणे
 एकादशः सर्गः ॥ ११ ॥

वर्ण्यते जनकस्यात्र जीवन्मुक्ततया स्थितिः ।

विचारप्रज्ञयोश्चित्रं माहात्म्यमपि विस्तरात् ॥ १ ॥

न मुमोह अहंमताभ्यां पूर्ववदित्यर्थः ॥ ११ ॥ आनन्दवृत्तिषु
 हर्षस्थानेषु । सुषुप्ताविव संस्थां निर्विकल्पस्थितिर्यस्मिन्निति व्य-
 वस्थितिक्रियाविशेषणम् ॥ २ ॥ वर्तमाने तत्कालोपस्थिते दृश्ये ।
 व्यवस्थितः अलंबुद्ध्या स्थितः ॥ ३ ॥ अनारतविवेकेन सदा
 विचारवता । सनातनं अनादिस्वभावप्राप्तम् । कलङ्कमहंमता-
 भिमानमालिन्यम् । राजसं रजोगुणेन धूलिभिश्च प्रसजितम्
 ॥ ४ ॥ अनन्ताभ्रमपरिच्छिन्नब्रह्माकारम् ॥ ५ ॥ विक्षेपैर्मैघप-
 टलैश्च अनामृष्टविकल्पा असंपादितरजनाभेदा अंशवः प्रकाशा-
 यस्य । विगता देहभेदनिरोधप्रयुक्ता आमया दुःखानि यस्य
 ॥ ६ ॥ चिच्छक्तौ चिदात्मनि समवस्थितानध्यस्तान् अतएव
 परमार्थदृशा आत्मभूतान् ॥ ७ ॥ प्रकृतेर्मोयाया एव सर्वव्य-
 वहाररूपत्वादसङ्गात्मासंस्पर्शदर्शनात्सममानसः ॥ ८ ॥ जरठ-

नास्तमेति न चोदेति गुणदोषविचेष्टितैः ॥ ११
 अर्थानर्थैः स राज्योत्थैर्न ग्लायति न हृष्यति ।
 कुर्वन्नपि करोत्येष न किञ्चिदपि कुत्रचित् ।
 स तिष्ठत्येव सततं सर्वदैवान्तरे चितः ॥ १२
 सुषुप्तावस्थितस्यैव जनकस्य महीपतेः ।
 भावनाः सर्वभावेभ्यः सर्वथैवास्तमागताः ॥ १३
 भविष्यं नानुसंधत्ते नातीतं चिन्तयत्यसौ ।
 वर्तमाननिमेषं तु हसन्नेवानुवर्तते ॥ १४
 स्वविचारवशेनैव तेन तामरसेक्षण ।
 प्राप्तं प्राप्यमशेषेण राम नेतरयेच्छया ॥ १५
 तावत्तावत्स्वकेनैव चेतसा प्रविचार्यते ।
 यावद्यावद्विचाराणां सीमान्तः समवाप्यते ॥ १६
 न तद्गुरोर्न शास्त्रार्थान्न पुण्यात्प्राप्यते पदम् ।
 यत्साधुसङ्गाभ्युदिताद्विचारविशदाद्भृदः ॥ १७
 सुन्दर्या निजया बुद्ध्या प्रज्ञयेव वयस्यया ।
 पदमासाद्यते राम न नामक्रिययान्यया ॥ १८
 यस्योद्भवति तीक्ष्णाग्रा पूर्वापरविचारिणी ।
 प्रज्ञादीपशिखा जातु जाड्यान्ध्यं तं न बाधते ॥ १९
 दुरुत्तरा या विपदो दुःखकल्लोलसंकुलाः ।
 तीर्यते प्रज्ञया ताभ्यो नावाऽपङ्क्त्यो महामते ॥ २०

ज्ञानी ज्ञानवृद्ध इति यावत् ॥ ९ ॥ जनानां जीवितमिव प्रिय
 इति यावत् ॥ १० ॥ मानसैर्गुणदोषविचेष्टितैरस्तं स्वरूपतिरो-
 धानं उदयं पुनस्तदाविर्भावं च नैति । बाह्यैश्च राज्योत्थैरर्थानर्थैर्न
 हृष्यति न ग्लायतीति व्युत्क्रमेणान्वयः ॥ ११ ॥ न किञ्चिदपि
 करोति अकर्त्रात्मभूतत्वादित्यर्थः । तदेवाह—स इति ॥ १२ ॥
 भावना रागादिवासनाः ॥ १३ ॥ वासनाक्षयफलमाह—
 भविष्यमिति । वासनावशात्पूर्वोत्तरानुसंधानं तेन प्राप्तनानि-
 ष्टकारिषु द्वेष आगामिप्रियार्थं रागस्ततः प्रवृत्तिरिति सर्वानर्थप्र-
 सक्तिः । वर्तमानमात्रदर्शनं तु दुःखस्यानुपेक्षया नाप्रियतानुसं-
 धानमिति सहजानन्दानुवृत्त्या हसन्नेवेत्यर्थः ॥ १४ ॥ आख्या-
 नोपक्रमबीजं स्मारयन्नुपसंहरति—स्वविचारेति । अशेषेण नि-
 रवशेषेण प्राप्तं ज्ञानमात्रेण विस्मृतकण्ठचामीकरबलबन्धम् । तेन
 जनकेन ॥ १५ ॥ तथाच फलपर्यन्तं विचारः कार्यो नान्तरा निर्वे-
 दाद्वय इत्याह—तावदिति । प्रविचार्यते प्रविचारयेदित्यर्थः ॥ १६ ॥
 गुर्वदीनां साधनानामसाधनत्ववादो विचारप्राधान्यबोधनार्थः ।
 ‘अपशवो वा अन्ये गोअश्वेभ्यः पशवो गोअश्वः’ इति वत्
 ॥ १७ ॥ सुन्दर्या सच्छास्त्रविवेकादिपरिष्कृतया । ऊहापोहकु-
 शला मतिः प्रज्ञा तथा वयस्यया सख्या ॥ १८ ॥ जाड्यम-
 ज्ञानं तल्लक्षणमान्ध्यं तमः ॥ १९ ॥ ताभ्यो विपन्नदीभ्यः

प्रज्ञाविरहितं मूढमापदल्पापि बाधते ।
 पेलवानिलकला सारहीनमिवोलपम् ॥ २१
 प्रज्ञावानसहायोऽपि विशास्त्रोऽप्यरिमर्दन ।
 उत्तरत्येव संसारसागराद्राम पेलवात् ॥ २२
 प्रज्ञावानसहायोऽपि कार्यान्तमधिगच्छति ।
 दुष्प्रज्ञः कार्यमासाद्य प्रधानमपि नश्यति ॥ २३
 शास्त्रसज्जनसंसर्गैः प्रज्ञां पूर्वं विवर्धयेत् ।
 सेकसंरक्षणारम्भैः फलप्राप्तौ लतामिव ॥ २४
 प्रज्ञाबालबृहन्मूलः काले सत्कार्यपादपः ।
 फलं फलयतिस्वादु भासो विम्बमिवैन्दवम् ॥ २५
 य एव यत्नः क्रियते बाह्यार्थोपार्जने जनैः ।
 स एव यत्नः कर्तव्यः पूर्वं प्रज्ञाविवर्धने ॥ २६
 सीमान्तं सर्वदुःखानामापदां कोशमुत्तमम् ।
 बीजं संसारवृक्षाणां प्रज्ञामान्द्यं विनाशयेत् ॥ २७
 स्वर्गाद्यद्यच्च पातालाद्राज्याद्यत्समवाप्यते ।
 तत्समासाद्यते सर्वं प्रज्ञाकोशान्महात्मना ॥ २८
 प्रज्ञयोत्तीर्यते भीमात्तस्मात्संसारसागरात् ।
 न दानैर्न च वा तीर्थैस्तपसा नच राघव ॥ २९
 यत्प्राप्ताः संपदं दैवीमपि भूमिचरा नराः ।
 प्रज्ञापुण्यलतायास्तत्फलं स्वादु समुत्थितम् ॥ ३०
 प्रज्ञया नखरात्नमत्तवारण्ययूथपाः ।

जम्बुकैर्विजिताः सिंहाः सिंहैर्हरिणका इव ॥ ३१
 सामान्यैरपि भूपत्वं प्राप्तं प्रज्ञावशान्नरैः ।
 स्वर्गापवर्गयोग्यत्वं प्राज्ञस्यैवेह दृश्यते ॥ ३२
 प्रज्ञया वादिनः सर्वे स्वविकल्पविलासिनः ।
 जयन्ति सुभटप्रख्यान्नरानप्यतिभीरवः ॥ ३३
 चिन्तामणिरियं प्रज्ञा हृत्कोशस्था विवेकिनः ।
 फलं कल्पलतेवैषा चिन्तितं संप्रयच्छति ॥ ३४
 भव्यस्तरति संसारं प्रज्ञयापोह्यतेऽधमः ।
 शिक्षितः पारमाप्नोति नावा नाप्नोत्यशिक्षितः ॥ ३५
 धीः सम्यग्योजिता पारमसम्यग्योजिताऽऽपदम् ।
 नरं नयति संसारे भ्रमन्ती नौरिवार्णवे ॥ ३६
 विवेकिनमसंमूढं प्राज्ञमाशागणोत्थिताः ।
 दोषा न परिबाधन्ते सन्नद्धमिव सायकाः ॥ ३७
 प्रज्ञयेह जगत्सर्वं सम्यगेवाङ्ग दृश्यते ।
 सम्यग्दर्शनमायान्ति नापदो नच संपदः ॥ ३८
 पिधानं परमार्कस्य जडात्मा विततोऽसितः ।
 अहंकाराम्बुदो मत्तः प्रज्ञावातेन बाध्यते ॥ ३९

पदमतुलमुपैतुमिच्छतोच्चैः

प्रथममियं मतिरेव लालनीया ।

फलमभिलषता कृषीवलेन

प्रथमतः ननु कृष्यते धैरैव ॥ ४०

इत्यार्षे श्रीवासिष्ठमहारामायणे वाल्मीकीये दे० मोक्षोपायेषूपशमप्रकरणे प्रज्ञामाहात्म्यं नाम द्वादशः सर्गः ॥ १२ ॥

प्रज्ञया नावा तीर्यते जनैरिति प्रसिद्धम् ॥ २० ॥ पेलवा मृ-
 दुला अनिलस्य कला लेशः । उलपं तृणविशेषम् ॥ २१ ॥
 असहायो गुर्वादिसहायशून्यः । विशास्त्रः शास्त्रश्रवणशून्योऽपि ।
 इयमपि प्रशंसार्थमेवाव्युक्तिः । 'आचार्यादिव विद्या विदिता
 साधिष्ठं प्रापत्' इत्यादिश्रुतिविरोधात् । हे राम, पेलवाज्ज्ञानमा-
 त्रबाध्यत्वेनातिकोमलात् ॥ २२ ॥ लोकेऽपि प्रज्ञावतो मर्त्या-
 देर्वलान्तरवञ्चः प्रावृत्यं प्रसिद्धमित्याह—प्रज्ञावानिति । प्र-
 धानं बहुतरसेनादिवलमुख्योऽपि सन्नश्यति । अथवा प्रज्ञा
 चरमसाक्षात्कारवृत्तिस्तद्धानात्मा सर्वेषां कार्यप्रपञ्चानामन्तं बाधं
 सर्वेषामवश्यकर्तव्यपुरुषार्थानामन्तमवधिं परमपुरुषार्थं च
 अधिगच्छति । दुष्प्रज्ञो मोहस्तु सर्वप्रपञ्चसंतानलक्षणं कार्य-
 जातमासाद्य तन्मूलत्वात्प्रधानं सद्यपि ज्ञानमात्रेण नश्यतीत्यर्थः ।
 ज्ञानपक्षभेदेन वा योज्यम् ॥ २३ ॥ प्राज्ञता तर्हि केनोपायेन
 लभ्या तत्राह—शास्त्रेति ॥ २४ ॥ प्रज्ञाबलमेव बृहत् मूलं
 यस्य तथाविधः । सत्कार्यं सत्कर्म प्राक्तनभाग्यं तल्लक्षणः पा-
 दपः । भासः सूर्यप्रकाशः स यथा शुक्लपक्षे कमेण चन्द्रमण्डलं
 प्रविष्टः पूर्णममृतमयं चन्द्रविम्बं फलति तद्वत् । अथवा ऐन्दवं
 विम्बं कर्तुं । तत्तथा जगत्तिमिरापहा भासश्चन्द्रिकाः फलति
 तद्वन्मूलाज्ञाननिवर्हणक्षममात्मज्ञानं फलतीत्यर्थः ॥ २५ ॥ यो
 यादृशः यत्न उद्योगः । स तादृशः । तथाच नाधिकः श्रमोऽ-

स्तीत्यर्थः ॥ २६ ॥ सर्वेषां दुःखानां दुर्दशानां सीमान्तं परमा-
 वधिम् ॥ २७ ॥ एवं प्रज्ञाकोशस्यापि सर्वसंपदवधिलमिति
 दर्शयति—स्वर्गादिति । यत्समवाप्यते सुखमिति शेषः । 'स्व-
 र्लोकादपि रम्याणि पातालानीति नारदः । जगाद् द्युसदां मध्ये
 पातालेभ्यः समागतः ॥' इति पौराणिकवचनात्पातालेऽपि
 सुखातिशयः प्रसिद्धः ॥ २८ ॥ आत्यन्तिकदुःखक्षयोऽपि प्रज्ञै-
 कफलमित्याह—प्रज्ञयेति । दानतपःप्रभृतीनामल्पपापक्षयफल-
 लादिति भावः ॥ २९ ॥ यच्चान्यत्स्वर्गादि दानादिकर्मणां फलं
 तदपि प्रज्ञाफलमेवेत्याह—यदिति । भूमिचरा अपि नरा दैवीं
 नभश्चरत्वादिलक्षणां संपदं प्राप्ता इति यत्तदपीत्यर्थः ॥ ३०
 ॥ ३१ ॥ ३२ ॥ सुभटप्रख्यान् वादशूरानिति यावत् ॥ ३३
 ॥ ३४ ॥ शिक्षितो नौकानयनशिक्षावान्कैवर्तः ॥ ३५ ॥
 धीनौरिव सम्यग्विवेकवैराग्यादिसन्मार्गे योजिता चेत्पारं
 नयति । असम्यग् रागद्वेषलोभाद्यसन्मार्गे योजिता तु आपदं
 नयति प्रापयतीत्यर्थः ॥ ३६ ॥ आशा तृष्णा तत्पक्षीया गणा
 लोभमोहक्रोधचिन्तादयस्तेभ्य उत्थिता दोषा द्वेषचिन्ताविषा-
 दादयः । संनद्धं वर्मेनद्धम् ॥ ३७ ॥ सम्यक् गुणदोषतत्त्ववि-
 वेकेन दृश्यते सम्यग् दर्शनं यस्य तं सम्यग्दर्शनं पुरुषम्
 ॥ ३८ ॥ परमः परमात्मा लक्षणस्यार्कस्य पिधानं तिरोधा-
 यकः । लङ्घ्योरभेदादम्बुदपक्षे जलात्मा । विततो विस्तीर्णः ।

त्रयोदशः सर्गः १३

वसिष्ठ उवाच ।

एवं जनकवद्राम विचार्यात्मानमात्मना ।
 पदं विदितवेद्यानामविघ्नेनाधिगच्छसि ॥ १
 ये हि पाश्चात्यजन्मानः प्राज्ञा राजससात्विकाः ।
 प्राप्नुवन्ति स्वयं प्राप्यं ते जना जनका इव ॥ २
 तावत्तावद्विजित्यारीनिन्द्रियाख्यान्पुनःपुनः ।
 यावदात्मात्मनैवायमात्मन्येव प्रसीदति ॥ ३
 प्रसन्ने सर्वगे देवे देवेशे परमात्मनि ।
 स्वयमालोकिते सर्वाः क्षीयन्ते दुःखदृष्टयः ॥ ४
 मुष्टयो मोहबीजानां वृष्टयो विविधापदाम् ।
 कुदृष्टयः क्षयं यान्ति दृष्टे तस्मिन्परावरे ॥ ५
 सदा जनकवद्राम सर्वारम्भवदात्मना ।
 प्रज्ञयात्मानमालक्ष्य लक्ष्मीवानुत्तमो भव ॥ ६
 नित्यमन्तर्विचारस्य पश्यतश्चञ्चलं जगत् ।
 जनकस्येव कालेन स्वयमात्मा प्रसीदति ॥ ७
 न दैवं न च कर्माणि न धनानि न बान्धवाः ।
 शरणं भवभीतानां स्वप्रयत्नाद्वते नृणाम् ॥ ८
 ये दैवनिष्ठाः कृत्यादौ कुविकल्पपरायणाः ।
 तेषां मन्दा मतिस्तात नानुगम्या विनाशनी ॥ ९
 विवेकं परमाश्रित्य विलोक्यात्मानमात्मना ।

असितोऽस्वच्छो नीलश्च ॥ ३९ ॥ लालनीया बालइव कमाद्वि-
 वेकशिक्षणेन शोधनीया । फलं कृषिफलं धान्यामिश्रद्धिम् ।
 नन्विति प्रसिद्धौ ॥ ४० ॥ इति श्रीवासिष्ठमहारामायणतात्पर्य-
 प्रकाशे उपशमप्रकरणे द्वादशः सर्गः ॥ १२ ॥

जनकस्य विचारं तं दृष्टान्तीकृत्य विस्तरात् ।

चित्तप्रशमनोपायाः कीर्त्यन्त इह युक्तिभिः ॥ १ ॥

अविघ्नेन असंभावनादिप्रतिबन्धकनिरासेन ॥ १ ॥ रजसा पुरु-
 षप्रयत्नसंभवात्सत्त्वेन च चित्तप्रसादोपचयाद्राजससालिका एव
 स्वविवेकेनाकाशफलपातवज्ज्ञानप्राप्तावप्यधिकारिण इति भावः
 ॥ २ ॥ ते कथं प्राप्नुवन्ति तदाह—तावत्तावदिति । सत्त्वोपच-
 याद्यावदात्मा आत्मनि प्रसीदति तावत्तावद्रजसो विष्टम्भशक्त्या
 इन्द्रियादीन्पुनःपुनर्विजित्येत्यर्थः ॥ ३ ॥ अध्यात्माधिकारात्सर्वेषां
 देवानामिन्द्रियाणामीशो वशिनि देवे परमात्मनि स्वयमालोकिते
 सति ॥ ४ ॥ मोहबीजानां दुर्वासनानां मुष्टयो मुष्टिवदन्तर्द्वे
 संग्राहकाश्चित्तक्षेत्रे उप्यमानाश्च । विविधानामाध्यात्मिकादिभि-
 न्नानामापदां दुःखानां वृष्टयो वृष्टिवदकस्मात्सर्वतः क्षारयिष्यः ।
 कुदृष्टयोऽहंमतादिप्रत्ययलक्षणा हृदयग्रन्थयः । परा मानुषा-
 नन्दादिदृष्ट्यगर्भानन्दान्ताः सुखोत्कर्षा अवरा न्यूना यस्मा-
 त्थाविधे । तथाच श्रुतिः—‘भिद्यते हृदयग्रन्थिर्दृष्टवन्ते
 सर्वसंशयाः । क्षीयन्ते चास्य कर्माणि तस्मिन्दृष्टे परावरे’ इति
 ॥ ५ ॥ प्रज्ञया विवेकबुद्ध्या आत्मानं स्वं सर्वारम्भवत्सर्वजग-

धिया विरागोद्धुरया संसारजलधिं तरेत् ॥ १०
 एषा सा कथिता राम नभःफलनिपातवत् ।
 सुखदा ज्ञानसंप्राप्तिरज्ञानतरुशातनी ॥ ११
 जनकस्येव सद्बुद्धेः स्वयमेव विलोकिनः ।
 विकासमेत्ययं देही देवः प्रातरिवाम्बुजम् ॥ १२
 संसारमननं चित्रं विचारेण विलीयते ।
 गलद्वशीकृतस्पर्शमातपेन हिमं यथा ॥ १३
 अयमेवाहमित्यस्या निशाया उदिते क्षये ।
 स्वयं सर्वगतः स्फारः स्वालोकः संप्रवर्तते ॥ १४
 अयमेवाहमित्यस्मिन्संकोचे विलयं गते ।
 अनन्तभुवनव्यापी विस्तार उपजायते ॥ १५
 जनकेन परित्यक्ता यथाहंकारवासना ।
 तथा त्वमपि सद्बुद्धे विचार्यान्तः परित्यज ॥ १६
 अहंकाराम्बुदे क्षीणे चिद्योम्नि विमले तते ।
 नूनं संप्रौढतामेति स्वालोको भास्करः परः ॥ १७
 एतावदेवातितमो यदहंभावभावनम् ।
 तस्मिन् शममानीते प्रकाश उपजायते ॥ १८
 नाहमस्ति न चान्योस्ति न च नास्तीति भावितम् ।
 मनः प्रशान्तिमायातं नोपादेयेषु मज्जति ॥ १९
 उपादेयानुपतनं हैयैकान्तविवर्जनम् ।

दुत्पत्त्याद्यधिष्ठानं ब्रह्म तदात्मना आलक्ष्य साक्षादनुभूय परम-
 पुरुषार्थलक्ष्मीवानुत्तमः सर्वोत्कृष्टो भवेत्यर्थः ॥ ६ ॥ इदानी-
 मात्मप्रसादोपाये विचार एव मुख्य इत्याह—नित्यमिति । च-
 ञ्चलमनित्यं भ्रमणस्वभावं च ॥ ७ ॥ विचारस्यापि मूलं पुरुषप्रयत्न
 एवेत्याशयेनाह—नेति ॥ ८ ॥ ननु दैववशात्स्वयमेव कालेन
 ज्ञानं भविष्यति किमस्मत्प्रयत्नेनेति ये मन्यन्ते तान्निन्दति—
 य इति । कृतिर्यत्नः । आदिपदाद्विवेकवैराग्यविचारादयस्तेषु ।
 दैवे प्रतिकूले किं स्वप्रयत्नसहस्रेण सेत्स्यति बहूनां यतमानानां
 दैवोपहतानां काममन्युभिर्भ्रशदर्शनादित्यादिकुविकल्पपरायणाः
 ॥ ९ ॥ १० ॥ एषा जनकाख्यायिकोदाहरणप्रपञ्चिता ॥ ११ ॥
 देही देहान्तर्हृदि स्थितो देवः परमात्मा ॥ १२ ॥ संसारस्य
 मननं विकल्पनं चिन्तनं वा । वशीकृतस्पर्शमपहतशैलम् ॥ १३ ॥
 देहाहंभावत्यागएव पूर्णात्मदर्शने मुख्यं साधनमित्याह—अय-
 मिति ॥ १४ ॥ १५ ॥ १६ ॥ नूनं निश्चयेन अवश्यमिति या-
 वत् । स्वालोकात्मा भास्करः सूर्यः संप्रौढतां शरदीव स्फुटप्र-
 काशताम् ॥ १७ ॥ अतितमः तमसो मुख्यं बलमिति यावत्
 ॥ १८ ॥ अहमहंता नास्ति । अस्मच्छब्दार्थस्याप्यहंकारस्याप्र-
 त्यक्त्वविवक्षणान्न तदभिधानायोत्तमपुरुषः कृतः । अहमर्थस्य
 तदन्यस्य च निषेधे शून्यताप्रसक्तिमाशङ्क्योक्तं न च नास्तीति—
 उभयसाक्षिणः सत्त्वादिति भावः । उपादेयेषु उपादानार्हेषु
 विषयेषु ॥ १९ ॥ उपादेयेषु रागो हेयेषु द्वेषश्च मनसः पुरुषस्य

यदेतन्मनसो राम तद्वन्धं विद्धि नेतरत् ॥ २०
 मा खेदं भज हेयेषु नोपादेयपरो भव ।
 हेयादेयदृशौ त्यक्त्वा शेषस्थः स्वच्छतां व्रज ॥ २१
 येपामिदमुपादेयमिदं हेयमिति स्थितिः ।
 विलीना ते न बाञ्छन्ति त त्यजन्तीह किञ्चन ॥ २२
 हेयोपादेयकलने क्षीणे यावन्न चेतसः ।
 न तावत्समता भाति साध्वो व्योम्नीव चन्द्रिका ॥ २३
 अवस्त्वित्तिदमिदं वस्तु यस्येति लुलितं मनः ।
 तस्मिन्नेवेति समता शाखोट इव मञ्जरी ॥ २४
 युक्तायुक्तैषणा यत्र लाभालाभविलासिनी ।
 समता स्वच्छता तत्र कुतो वैराग्यभासिनी ॥ २५
 एकस्मिन्ब्रह्मतत्त्वेऽस्मिन्विद्यमाने निरामये ।
 नानाऽनानातया नित्यं किमयुक्तं क युक्तता ॥ २६
 ईप्सितानीप्सिताशङ्के मर्कट्यौ चित्तपादपे ।
 चञ्चले स्फुरतो यस्मिन्कुतस्तस्येह सौम्यता ॥ २७
 निराशता निर्भयता नित्यता समता ज्ञता ।
 निरीहता निष्क्रियता सौम्यता निर्विकल्पता ॥ २८

बन्धो नान्य इत्याह—उपादेयेति ॥ २० ॥ हेयादेयदृशौ राग-
 द्वेषात्मकवृत्ती । शेषस्तत्साक्षी तत्स्थस्तदेकनिष्ठः सन् स्वच्छतां
 विक्षेपकालुष्यशून्यताम् ॥ २१ ॥ इति स्थितिरेवंरूपा व्यवस्था
 येषां सर्वत्राहेयानुपादेयात्ममात्रतादर्शनाद्विलीना ते पुरुषाः
 ॥ २२ ॥ समता अविषमब्रह्मात्मता ॥ २३ ॥ अवस्तु अप्रशस्तं
 वस्तु अतो हेयं, वस्तु प्रशस्तं वस्तु अत उपादेयमिति यस्य
 मनः अन्तर्लुलितं लोलतां गतमित्यर्थः । शाखोटो वृक्षविशेषः
 महापुष्पफलपल्लवोऽनुपजीवच्छायः प्रसिद्धः ॥ २४ ॥ युक्तम-
 नुकूलमत इदं मे भूयादित्येषणालाभविलासिनी । अयुक्तं प्रति-
 कूलमिदमतो मे कदापि माभूदित्यरागविलासिनी एषणा इच्छा
 द्वेषश्च यत्र यस्मिन्पुरुषे ॥ २५ ॥ तत्र समतास्वच्छतयोः संभावने
 को विरोधस्तस्माह—एकस्मिन्निति । नानाऽनानातया भेदाभे-
 दविकल्पनया । यद्यसद्भाद्वितीयानन्दा अभिन्नास्तर्हि आत्म-
 खादेव सर्वेऽप्यनुकूला एव । यदि भिन्नास्तथाप्यात्मास्पर्शाननु-
 कूला नवा प्रतिकूला इति न तदापि तयोरवकाश इति भावः
 ॥ २६ ॥ तस्य चित्तपादपस्य । सौम्यता निष्कम्पता ॥ २७ ॥
 इदानीं जीवन्मुक्तलक्षणभूतान्पञ्चदशगुणानाह—निराशतेति
 द्वाभ्याम् । निरीहता मनश्चापलाभावः । निष्क्रियता शारीरक-
 र्तृत्वाभिनिवेशाभावः । सौम्यता सदाप्रसन्नता ॥ २८ ॥ मैत्री
 सर्वभूतसुहृत्त्वम् । मतिर्मननशीलता । यदि गुणास्तिष्ठन्ति तर्हि
 तद्वासनयैव तस्य बन्धः स्यादित्याशङ्क्याह—अपवासनमिति ।
 वासनाबीजस्याज्ञानस्य नष्टत्वादिति भावः ॥ २९ ॥ इदानीं रामस्य
 तद्गुणार्जने उपायमाह—धावमानमित्यादिना । अधोभागे नि-
 कृष्टेषु विषयेषु । प्रत्याहारेण विषयेभ्यः सर्वबाह्येन्द्रियाणां परा-
 वर्तनेन । अधःपतितं प्रवाहोन्मुखं वारि सेतुनेव ॥ ३० ॥ बाह्ये-

धृतिर्मैत्री मतिस्तुष्टिर्मुदुता मृदुभाषिता ।
 हेयोपादेयनिर्मुक्ते ज्ञे तिष्ठन्त्यपवासनम् ॥ २९
 धावमानमधोभागे चित्तं प्रत्याहरेद्बलात् ।
 प्रत्याहारेण पतितमधो वारीव सेतुना ॥ ३०
 बाह्यानर्थानिमांस्त्यक्त्वा तिष्ठन्गच्छन्स्वपन्श्वसन् ।
 सर्वथा सर्वदा सर्वानान्तरांश्च विचारय ॥ ३१
 गृहीततृष्णाशफरि वासनाजालमाविलम् ।
 संसारवारिप्रसृतं चिन्तातन्तुभिराततम् ॥ ३२
 अनया तीक्ष्णया तात छिन्धि बुद्धिशलाकया ।
 वात्ययेवाम्बुदं काले वहन्त्या वितते पदे ॥ ३३
 अस्य संसारवृक्षस्य मूलं दोषाङ्कुरास्पदम् ।
 भव्यधीरेण धैर्येण प्रोद्धरोद्धुरया धिया ॥ ३४
 मनसैव मनश्छित्त्वा कुठारेणैव पादपम् ।
 पदं पावनमासाद्य सद्य एव स्थिरो भव ॥ ३५
 मनसैव मनश्छित्त्वा विस्मृत्या चरमं मनः ।
 वर्तमानमपि छित्त्वा छिन्नसंसारतां व्रज ॥ ३६
 मोहो विस्मृत्य संसारं न भूयः परिरोहति ।
 चित्तं विस्मृत्य संसारो न भूयः परिरोहति ॥ ३७

धैर्येष्वात्मताभ्रान्त्यप्रसक्तेस्त्याग एवोपायः । आन्तरेषु तु तत्प्र-
 सक्तेः । सर्वदा सर्वप्रकारेण तत्र रजतत्वपरीक्षावद्विचारः कार्य
 इत्याह—बाह्यानिति । तथाचाहुर्वृद्धाः—गच्छतस्तिष्ठतो वापि जाग्रतः
 स्वपतोपि वा । न विचारपरं चेतो यस्यासौ मृत उच्यते इति ॥ ३१ ॥
 अनया मदुपदिष्टया बुद्धिलक्षणया शलाकया कर्तर्या वासनालक्ष-
 णं जालमानायं छिन्धीति परेणान्वयः । गृहीतास्तृष्णाशफर्यो येन
 मोहशैवालैराविलं मलिनम् । संसारलक्षणे वारिणि प्रसृतं प्रसा-
 रितम् । चिन्तालक्षणेस्तन्तुभिराततं निर्मितम् ॥ ३२ ॥ वितते
 विस्तीर्णतरे पदे आकाशे ब्रह्मणि च वहन्त्येति वात्याशलाक-
 योर्विशेषणम् ॥ ३३ ॥ हे भव्य, धीरेण चिराभ्यासद्वीकृतनै-
 कात्मस्थैर्यलक्षणेन चित्तधैर्येण संपन्नया अतएवोद्धुरया अनादि-
 कालनिमग्नात्मोद्धारसमर्थया अपरोक्षसाक्षात्कारधिया संसार-
 वृक्षस्य मूलं सवासनमज्ञानं छिन्धीत्यर्थः ॥ ३४ ॥ ननु सति
 विक्षेपहेतौ मनसि कथं मूलच्छेदस्तत्राह—मनसैवेति । यथा
 अग्रनिविष्टलोहेन पादपावयवकाष्ठात्मना कुठारेण पादपश्छिद्यते
 तद्वदग्रनिवेशितवृत्तीद्वयवृत्तौ चैतन्येन मनसैव मनश्छित्त्वेत्यर्थः ॥
 ३५ ॥ ननु पूर्वसिद्धमनस उक्तोपायेन च्छेदनेपि भाविमनोवृत्तीनां
 वर्तमानब्रह्माकारमनोवृत्तेर्वा कथं छेदनं तत्राह—विस्मृत्येति ।
 विस्मृतिर्वासनोच्छेदस्तथा चरममुत्तरकालप्रसक्तं वृत्तिरूपम् ।
 असत्यां वासनायामग्रेऽपि वृत्त्यनुदयात् । वर्तमानं कतकरेणु-
 न्यायेन खेनैव स्वस्य निरासाच्छिला ॥ ३६ ॥ नन्वेवमपि तत्त्व-
 विदो जीवनसिद्धये तदुपादानभूताविद्याख्यो मोहोऽवश्यमभ्युप-
 गन्तव्यः स एव पुनः संसारं प्ररोहयिष्यतीत्याशङ्क्याह—मोह इति ।
 परिरोहति प्ररोहति । वासनाक्षयलक्षणे विस्मरणे सति तस्य
 बीजशक्त्यभावादिति भावः । तर्हि संसारस्त्वस्मिन्मोहक्षेत्रे

तिष्ठन्नाच्छन्स्वपञ्चाग्रन्निवसन्नृत्यतन्पतन् ।
 असदेवेदमित्यन्तर्निश्चित्यास्थां परित्यज ॥ ३८
 समतामलमाश्रित्य संप्राप्तं कार्यमाहरन् ।
 अचिन्तयन्तथा प्राप्तं विहरेह हि राघव ॥ ३९
 यथा शर्वोऽपि लिङ्गानि न विभर्ति विभर्ति च ।
 त्वमेवमिह कार्याणि कुरु मा कुरु चानघ ॥ ४०
 त्वमेव वेत्ता त्वमजस्त्वमात्मा त्वं महेश्वरः ।
 आत्मनोऽव्यतिरिक्तः संस्त्वयेत्यमिदमाततम् ॥ ४१
 येनात्मदृश्यसद्भावादमितो भावनोज्झिता ।
 स न संगृह्यते दोषैर्हर्षामर्षविषादजैः ॥ ४२
 रागद्वेषविनिर्मुक्तः समलोष्टाश्मकाञ्चनः ।
 युक्त इत्युच्यते योगी त्यक्तसंसारवासनः ॥ ४३
 स यत्करोति यद्भुङ्क्ते यद्दाति निहन्ति यत् ।
 तत्र मुक्तधियस्तस्य समता सुखदुःखयोः ॥ ४४
 प्राप्तं कर्तव्यमेवेति त्यक्तेष्टानिष्ठभावनः ।
 प्रवर्तते यः कार्येषु न स मज्जति कुत्रचित् ॥ ४५
 चित्सत्तामात्रमेवेदमिति निश्चयवन्मनः ।
 त्यक्तभोगाभिमननं शममेति महामते ॥ ४६
 मनः प्रकृत्यैव जडं चित्तत्त्वमनुधावति ।

स्वयमेव प्ररोहतु तत्राह—चित्तमिति । चित्तसंस्कारोच्छेदलक्षणे
 चित्तविस्मरणे सति न चेत्स्वयं प्ररोहः संभवति । चित्तसंस्कार-
 स्यापि चेत्यारोपबीजत्वादिति भावः ॥३७॥ चित्तचेत्योभयवि-
 स्मरणे तदास्थात्याग एवोपाय इत्याह—तिष्ठन्निति ॥ ३८ ॥
 आस्थापरित्यागे समतापि सिद्ध्यतीत्याशयेनाह—समतामिति ।
 तथा अप्राप्तमिति च्छेदः ॥३९॥ यथा शर्वो महेश्वरः क्षित्या-
 द्यष्टमूर्तिलक्षणानि लिङ्गानि शुद्धचिन्मात्रदृशा न विभर्ति जग-
 दाकारविवर्तमायाधिष्ठानत्वात्सन्निधिमात्रेण विभर्ति च तेन
 सर्वकर्ता च भवति, एवं लमपि राज्यादिकार्याण्यनास्थया सन्नि-
 धिमात्रेण कुरु अकर्त्रात्मनिश्चयान्मा कुरु चेत्पर्यः ॥ ४० ॥
 किंच नान्योतोऽस्ति द्रष्टा नान्योऽतोऽस्ति श्रोता इत्यादिश्रुतेः सर्व-
 शरीरेषु लमेव वेत्ता वेदिता । इडभावश्छान्दसः । सत्तार्थाद्वि-
 द्यतेर्वा तृच् । परमार्थसन्निधयः । अजो जन्मादिविक्रियाशून्यः ।
 सर्वस्यात्मा प्रत्यक्चन्द्रसः प्रागुक्तो महेश्वरश्च लमेव । आत्मनः
 स्वस्वभावादव्यतिरिक्तः अप्रच्युतस्वभाव एव सन् । एवंभूतेन
 लया स्वमोहादित्यमिदमाततं विस्तारितं नान्येनेत्यर्थः ॥४१॥
 यदि मयैवेदमाततं तर्हि कथं ममात्र हर्षामर्षदोषोदयस्तत्राह—
 येनेति । येन तत्त्वविदा आत्मदृश्यस्य सद्भावात्परमार्थसन्मात्र-
 ताभावनादमितोऽन्यदिति भावना उज्झिता त्यक्ता स न दोषैः
 संगृह्यते अतस्त्वमप्युज्ज्ञेत्यर्थः ॥ ४२ ॥ ४३ ॥ ४४ ॥ ४५ ॥
 इदं जगत् स्वयं च । भोगाभिमननं भोगचिन्ता सा त्यक्ता
 येन ॥४६॥ चित्सत्तामात्रमेवेदमिति यदुक्तं तदुपपादयति—
 मन इत्यादिना । यतो जडं अतः स्वतः सेद्धुं परं साधयितुं चा-
 समर्थत्वात्स्वसिद्धये स्वविषयसिद्धये च स्वसाक्षिभूतं स्वप्रकाश-

मांसगर्धेन मार्जारो वने मृगपतिं यथा ॥ ४७
 सिंहवीर्यवशालब्धं मांसं भुङ्क्तेऽनुगो हरेः ।
 चिद्वीर्यवशतः प्राप्तं दृश्यमाश्रयते मनः ॥ ४८
 मन एवमसत्कल्पं चित्प्रसादेन जीवति ।
 भावयन्निश्चयमेवैकं चिन्तामेत्य चिदप्युत ॥ ४९
 जडं यत्किल निर्हीनं चित्ता दीपिकयोजसा ।
 तन्मनः शवसंकाशमचिदुत्तिष्ठते कथम् ॥ ५०
 चित्स्वभावपरामृष्टा स्पन्दशक्तिरसन्मयी ।
 कल्पना चित्तमित्युक्तया कथ्यते शास्त्रदृष्टिभिः ५१
 यश्चित्तफणिफूत्कारः सैवेयं कलनोच्यते ।
 चिदेवाहमिति ज्ञात्वा सा चित्तामेव गच्छति ५२
 चेत्येन रहिता यैषा चित्तब्रह्म सनातनम् ।
 चेत्येन सहिता यैषा चित्सैयं कलनोच्यते ॥ ५३
 किं चिदामृष्टरूपं यद्ब्रह्म तच्च स्थिरं मनः ।
 कल्पना सत्सदैवैतत्सदिवोपस्थिता हृदि ॥ ५४
 चित्तमित्येव रूढेयं यदैव कलनोदिता ।
 तदैव चित्तं विस्मृत्य सा जडेव व्यवस्थिता ॥ ५५
 संपन्ना कलनानाम्नी संकल्पानुविधायिनी ।
 अवच्छेदवती वाग्ना हेयोपादेयधर्मिणी ॥ ५६

चिद्रूपं तत्त्वं पारमार्थिकं वस्तु अनुधावत्यनुसरति । यथा स्वजीव-
 नाय स्वपुत्रादिभरणाय च मार्जारः सिंहमनुसरति तद्वदित्यर्थः
 ॥ ४७ ॥ दृश्यं स्वं स्वविषयं च आश्रयते उपजीवति
 ॥ ४८ ॥ अस्त्वेवं किं ततस्तत्राह—मन इति । एवं च सति
 मनः असत्कल्पं शून्यप्रायं मिथ्येति सिद्धमित्यर्थः । कथं जीवति
 तदाह—भावयन्निति । एकमद्वितीयमात्मानं विस्मृत्य विश्वं
 जगदाकारमेव भावयन् । छान्दसो लिङ्गव्यत्ययः । कल्पय-
 त्सज्जगदाकारं भूत्वा जीवतीत्यर्थः । अतएव चिन्तामात्रमस्मृ-
 तिमित्येव प्राप्य उत पुनश्चिदपि भवति मनस्त्वं जहातीत्यर्थः
 ॥४९॥ मनसः प्रकाशशक्तिरिव स्पन्दशक्तिरपि चिदधीनैवेत्याह
 —जडमिति । निष्कक्षणया दीपिकया ओजसा बलेन च विना ।
 उत्तिष्ठते स्पन्दते ॥ ५० ॥ अतएव चितिः स्पन्दकल्पनैव मन
 इति विद्वत्प्रवादोऽप्यस्तीत्याह—चित्स्वभावेति ॥ ५१ ॥ स्प-
 न्दशक्तेरेव विलासश्चित्तं तद्भूतयश्चेत्याह—य इति । फूत्कारग्र-
 हणं विषयाप्युपलक्षणम् । तथा च चित्तादित्रिपुटी दृश्याकारतैव
 कलनेत्यर्थः । चित्तां शुद्धचिन्मात्रताम् ॥ ५२ ॥ तथा च चि-
 त्तश्चेत्यस्या एव ब्रह्मता पर्यवसन्नेत्याह—चेत्येनेति ॥ ५३ ॥
 कालेनैव मननान्मनो भवतीत्याह—किंचिदिति । तद्ब्रह्मैव किं-
 चिदामृष्टरूपं कलना सत् सदैव हृदि सदिव उपस्थिता संक-
 ल्पविकल्पकल्पना भूत्वा स्थिरं एतत्प्रसिद्धं मनो भवतीत्यर्थः
 ॥ ५४ ॥ नित्यानुभवस्वभावस्य स्वरूपविस्मरणे कलनैव स्मृति-
 लमापन्नचित्ततां गच्छतीत्याह—चित्तमिति । तदा परोक्षता-
 पत्तियोग्या जडताप्यस्याः संपन्नेत्याह—जडेवेति ॥ ५५ ॥
 अतीतविषयाकारकल्पनेन चित्ततामिव अनागतविषयाकारक-

सैषा चिदेव जगतामागतेव स्वशक्तिः ।
 न संप्रबोधिता यावद्रूपं तावन्न बुध्यते ॥ ५७
 अतः शास्त्रविचारेण वैराग्येण परेण च ।
 निग्रहेणेन्द्रियाणां च बोधयेत्कलनां स्वयम् ॥ ५८
 कलना सर्वजन्तूनां विज्ञानेन शमेन च ।
 प्रबुद्धा ब्रह्मतामेति भ्रमतीतरथा जगत् ॥ ५९
 व्यामोहमदिरामत्तां लुठितां विषयावटे ।
 आत्मावेदनसंसुप्तां कलनामेव बोधयेत् ॥ ६०
 अप्रबुद्धा यदा हेषा न किञ्चिदवबुध्यते ।
 संकल्पकलनेवान्तर्दृश्यमानाप्यसन्मयी ॥ ६१
 तथा परमया दृष्ट्या कलनैषान्तरस्थया ।
 मञ्जरी गन्धशक्त्येव पदार्थेषु विराजते ॥ ६२
 तनुः संकल्पिता यैषा कलनेति जगत्रये ।
 सा हि किञ्चिद्विजानाति नित्यं ज्ञानैकधर्मिणी ॥ ६३
 चेतनेन जडा राम कलनोपलरूपिणी ।
 पद्मिनीवातपेनासौ परेणैव प्रबोध्यते ॥ ६४
 यथा शिलामयी कन्या चोदितापि न नृत्यति ।

ल्पनेन संकल्पविकल्पानुविधानान्मनस्तामपि सा प्राप्तेत्याशये-
 नाह—संपन्नेति । एवमवच्छेदवती द्विधा परिच्छिन्ना सती
 प्राक्तनेष्टानिष्टसाधनसाजालमध्यवस्य भावीष्टानिष्टसाधनतां सं-
 कल्प्य हेयोपादेयधर्मिणी अग्रा मुख्या चिदेव संपन्नेत्यर्थः
 ॥ ५६ ॥ मनः प्रकृत्यैवेत्यादिनोपपादितं चित्सत्तामात्रमेवेदमित्यं
 पिण्डीकृत्योपसंहरति—सैषेति । स्वशक्तिः स्वीयमाया-
 शक्तिवशात् । गुरुशास्त्रस्वविचार्यावन्न संप्रबोधिता तावद्वास्तवं
 पूर्णानन्दद्वयरूपं न बुध्यत इत्यर्थः ॥ ५७ ॥ बोधयेज्जडाकार-
 कलनालक्षणादवस्थात्रयस्वप्राधावर्तयेदित्यर्थः ॥ ५८ ॥ विज्ञा-
 नेन शास्त्रजन्यज्ञानेन । शमेन शमादिसाधनसहितमनननिदि-
 ध्यासनाभ्याम् । इतरथा विज्ञानशमाभ्यामप्रबोधने ॥ ५९ ॥
 व्यामोहो रागः । आत्मनः अवेदनमज्ञानं निद्रा तेन संसुप्ताम्
 ॥ ६० ॥ ननु कलना यदि सुप्ता कथं जगदवबुध्यते, अव-
 बोधे वा तस्याः प्रसिद्धचित्स्वभावात्कोऽतिशयस्तत्राह—अप्र-
 बुद्धेति । यन्मन्यसे जगदवबुध्यत इति तत्र किञ्चिदवबुध्यते ।
 जगतोऽनवबोधमात्रविलसितत्वात् । यतो दृश्यमानापि जग-
 त्स्थितिः सांकल्पिकप्रासादकलनेव असन्मयीत्यर्थः ॥ ६१ ॥
 विषयांशपरित्यागेऽवशिष्टा कलनैवातेत्युक्ते वृत्तिज्ञानमेवायमा-
 त्मेति मा ग्राहीति तत्साक्षिणीं तदान्तरीं शुद्धचित्तं विविच्य
 दर्शयति—तयेत्यादिना । एषा चित्तवृत्तिरूपा कलना अन्तर-
 स्थया तथा सर्वसाक्षिण्या परमया दृष्ट्या व्याप्ता सती पदार्थेषु
 स्वस्वविषयेषु विराजते प्रकाशनसमर्था भवति न स्वत इत्यर्थः
 ॥ ६२ ॥ यदि सा सर्वसाक्षिणी कुतस्तत्तदन्तःकरणधर्मानेव
 प्रकाशयति न सर्वं तत्राह—तनुः संकल्पितेति । या एषा
 ज्ञानैकधर्मिणी नित्यबोधस्वभावा साक्षिचित्सा परिच्छिन्नवृत्ति-

तथेयं कलना देहे न किञ्चिदवबुध्यते ॥ ६५
 लिपिकर्मनृपैर्युद्धं क कृतं घर्घरारवम् ।
 कचिन्न चन्द्रकिरणैरोषध्यः प्रतिबोधिताः ॥ ६६
 असृगालितगात्रैश्च शवैः क परिवर्लितम् ।
 क गीतं मधुरध्वानं वनपाषाणखण्डकैः ॥ ६७
 क पुंसां विहितैरकैः क्षपितं यामिनीतमः ।
 क संकल्पमयैश्छाया क्रियते व्योमकाननैः ॥ ६८
 क जडैरुपलाकारैर्मिथ्याभ्रमभरोत्थितैः ।
 मृगतृष्णामयैरेभिर्मनोभिः क्रियते क्रिया ॥ ६९
 यथातपे क्षते स्फारे मृगतृष्णातरङ्गिणी ।
 कलना तद्वदेवेयं स्फुरत्यात्मनि सत्यलम् ॥ ७०
 यदेतत्स्पन्दितं नाम तन्मनोऽधिगतं शठैः ।
 मरुतां विद्धि तां शक्तिमन्तः प्राणशरीरिणीम् ॥ ७१
 येषां संविदनाक्रान्ता संकल्पलवनिश्चयैः ।
 अनाक्षितरसाकारा प्रभैषा पारमात्मिकी ॥ ७२
 अयं सोहमिदं तन्म इति या कलनाविला ।
 प्राणात्मतत्त्वयोस्तस्याः संज्ञा जीवेति कथ्यते ॥ ७३

कलनोपाधिवशात्तनुरल्पैवेति जगत्रयेऽपि तैस्तैः प्राणिभिः संक-
 ल्पिता अतः किञ्चिदल्पमेव तत्तदन्तःकरणादि विजानातीत्यर्थः
 ॥ ६३ ॥ वृत्तिरूपा तु कलना विवेके उपलरूपिणी पाषाण-
 कल्पा जडैव । अतएव चेतनेन साक्षिणा प्रबोध्यते ॥ ६४ ॥
 येतु नैयायिकप्रभृतयो नित्यसाक्षिणमजानानाः परप्रकाशस्यैवा-
 नित्यज्ञानस्य अर्थप्रकाशतां मन्यन्ते तान्बहुभिर्दृष्टान्तरूपहस-
 ति—यथेत्यादिना ॥ ६५ ॥ अचेतनस्यान्तःकरणवृत्त्यादे-
 र्नित्यचित्संनिधानाभावे विषयोन्मुखप्रवृत्तिरेव दुर्लभा दूरे
 तत्प्रकाशकतेत्याशयेनाह—लिपिकर्मेति । लिपिकर्मभिश्चित्रलि-
 खितैर्नृपैः । प्रतिबोधिता आप्यायिताः ॥ ६६ ॥ परिवर्लितं
 धावितम् ॥ ६७ ॥ पुंसां विहितैः शिलादिना निर्मितैः ॥ ६८
 ॥ ६९ ॥ नित्यचिदात्मानभ्युपगमे कलनावध्यास एव न
 सिद्ध्येदित्याशयेनाह—यथेति ॥ ७० ॥ चितः परिच्छेदस्पन्द-
 कल्पनैव मन इत्युक्तम्, इदानीं सैव चिदचिदंशविवेके चिदंश-
 स्यात्समात्रलज्जडांश एव परिशिष्यते तथाविधा तु स्पन्दश-
 क्तिः प्राणएवेति तन्निरोधे कृते न मनो नाम पृथङ्निरोध्यम-
 स्तीति वक्तुं भूमिकां रचयति—यदेतदिति । शठैः स्ववृद्धकै-
 रज्ञैः । अन्नमयान्तःप्राणशरीरिणीं प्राणमयकोशात्मिकाम् ॥ ७१ ॥
 सा प्राणशक्तिः संकल्पादुत्थिता निःसंकल्पानां योगिनां चिदा-
 त्मैव सा पृथगस्तीत्याह—येषामिति । न आक्षिप्तः कल्पितः
 रस्यन्त इति रसा विषयास्तदाकारो यथा ॥ ७२ ॥ सैव अहं-
 ममेत्याक्षितरसाकारा यदा तदा विना स्पन्दं तदाक्षेपायोगा-
 त्स्पन्दात्मकप्राणतत्त्वस्य चिदात्मकस्यात्मतत्त्वस्य च पृथगिव
 संजातस्याविवेकात्पुनरैक्याध्यासेनाविला जडसंवलितचिद्रूपा
 कलना 'जीव प्राणधारण' इति धात्वर्थानुगमाज्जीवतीति जीवेति

धीश्चित्तं जीव इत्येताः संकल्पस्यासतो मताः ।
 संज्ञाः संकल्पितास्तज्ज्ञैर्न राम परमार्थतः ॥ ७४
 मनो नो न मतिर्नापि धीरेषा न शरीरकम् ।
 अस्तीह परमार्थेन स्वात्मैवेहास्ति सर्वदा ॥ ७५
 आत्मैवेदं जगत्सर्वमात्मा कालक्रमस्तथा ।
 स चाकाशादच्छतरो नास्तीवास्त्येव चामलः ७६
 अच्छत्वादसदाभासः संविद्रूपतया तु सत् ।
 आत्मा सर्वपदातीतः स्वानुभूत्यानुभूयते ॥ ७७
 मनस्तत्र परिक्षीणं यत्र संवित्परात्मनः ।
 अन्धकारक्षयस्तत्र यत्रालोकः प्रवर्तते ॥ ७८
 यत्रात्मसंविदोऽच्छायाः संकल्पोत्थतया मताः ।
 तत्रात्मनो विस्मरणं स्मरणं चित्तजन्मनः ॥ ७९
 परस्य पुंसः संकल्पमयत्वं चित्तमुच्यते ।
 अचित्तत्वमसंकल्पान्मोक्षस्तेनाभिजायते ॥ ८०
 एतावच्चेतसो जन्म बीजं संसारभूतये ।
 संकल्पोन्मुखतां यातः संविदो वा किलात्मनः ८१

संज्ञा कथ्यत इत्यर्थः ॥ ७३ ॥ एवमन्या अपि संज्ञास्तस्याः प्रसिद्धा इत्याह—धीरिति ॥ ७४ ॥ कुतो न परमार्थस्तत्राह—मन इति । यतः परमार्थेन मनश्चित्तं बुद्धिः शरीरमित्येतदुपलक्षितं दृश्यमात्रमिहात्मनि नास्ति ‘अप्राणो ह्यमनाः शुभ्रः’ ‘अकायमव्रणमम्राविरम्’ ‘अस्थूलमनणु’ इत्यादिश्रुतिशतेन विद्वदनुभवैर्युक्तिमिथ बाधितत्वादिति भावः ॥ ७५ ॥ यथात्मैवास्ति तर्हि स कुतो न भाति जगद्रूपेण वा को भाति तत्राह—आत्मैवेति ॥ ७६ ॥ कुतो नास्तीव कुतश्चास्त्येवेति निश्चयस्तत्राह—अच्छत्वादिति । अच्छत्वाच्चक्षुरादियोग्यताप्रयोजकस्थौल्यनैल्याद्यभावादसन्निवाभासत इत्यसदाभासः । चिद्रूपतया स्वरूपप्रथा निर्वाहकत्वात्तु सत् । अतएव स्वानुभूत्यैवानुभूयते न करणैरित्यर्थः ॥ ७७ ॥ स्थौल्याद्यभावात्करणान्तराणि तत्र न प्रवर्तन्तां मनस्तु सूक्ष्मतयार्थनिर्णयनिमित्तत्वेन प्रसिद्धं कुतो न प्रवर्तते तत्राह—मन इति । सत्यं तत्र मनः प्रवर्तते यदि तद्दर्शनकाले स्वयं न नश्येत् मनसस्त्वज्ञानकार्यत्वात्तद्दर्शनवृत्त्युदयसमकालमेवाविश्या सह क्षयान्न तद्दर्शनशक्तेरित्यर्थः ॥ ७८ ॥ क तर्हि मनसः प्रवृत्तिशक्तिस्तदाह—यत्रेति । यत्र यस्यां दशायामच्छायाः स्वच्छतराया आत्मरूपायाः संविदः संकल्पवशाद्वाह्यविषयाकारोत्थतया बाह्यार्थाः प्रकाश्यत्वेनाभिमतस्तत्र पारमार्थिकस्यात्मनो विस्मरणं चित्तजन्मनो मिथ्यार्थस्य स्मरणं दर्शनमित्यादिप्रसिद्धमित्यर्थः ॥ ७९ ॥ स्वोद्भवप्रतिकूलत्वादपि न मनस आत्मदर्शनशक्तिरस्तीत्याह—परस्येति । संकल्पमयत्वाधीनोद्भवं मनः सर्वसंकल्पक्षयोपलक्षिते मोक्षात्मनि कथं प्रवर्ततेति भावः ॥ ८० ॥ अतएव संकल्पचित्तजन्मबीजमित्यसकृदावेदितमित्याह—एतावदिति । संकल्पोन्मुखतां यातो गच्छत आत्मनो यत् संविदश्चित्स्वभावाद्वा विकल्पनमीषदन्त्याभावलक्षणमेतावदेव चेतसो जन्म किलेत्यन्वयः ॥ ८१ ॥ उक्तमेव स्फुटीकृत्याह—निर्विकल्पादिति । निर्विकल्पात्प्रच्युतेति शेषः । यथा ह्यादिसंकल्पकलनया पुंस्त्वं पुंस्त्वजनं बुध्यते प्रजाप्रसवार्थमाविर्भवति तथा मनोपि जगत्प्रसवार्थमित्यर्थः । तथाच बादरायणस्यापि सूत्रम् ‘पुंस्त्वादिवदपि हि लोके’ इति ॥ ८२ ॥ यदेतत्सन्दिग्धं नामेत्यादिना यत् प्रस्तुतं तस्य प्रयोजनमाह—प्राणशक्ताविति । यथा द्रव्यस्य दर्पणादेः संबन्धिनी छाया प्रतिच्छाया तस्मिन्द्रव्ये विलीने तद्द्रव्यमनु विलीयते तद्वत् । तत्कुतः । यतो यथा प्रतिबिम्बं दर्पणस्यैवं कल्पितं रूपं तथा मानसं मनोऽपि प्राणस्यैव रूपमित्यर्थः ॥ ८३ ॥ प्राणरूपं मानसमिति कुतो ज्ञातं तत्राह—देशान्तरेति । यतः प्राणो जीवन्पुरुषो दूरदेशान्तरस्यानुभवनं मानसानुभवं हृदि स्थितं वेत्ति हृदि मे तस्य देशस्यानुभवोऽस्तीत्यनुभवति । तत्र देशान्तरसंबन्धस्य स्पन्दमन्तरेणासिद्धेर्वेदनांशस्य चित्संवलनमन्तरेणायोगात्स्पन्दवेदनोभयशक्तियोंगात्प्राण एव मन इत्यभिधीयत इत्यर्थः ॥ ८४ ॥ इत्थं प्राणनिरोधेन मनोनिरोधसिद्धये तयोरैक्यं व्युत्पाद्येदानीं निरोधोपायमाह—वैराग्यादिति । कारणं प्राणायामस्तस्याभ्यासात् । योगो युक्तिः समाधिस्तस्मात् । चित्तस्य बाह्यविषयोपसर्पणदुरभ्यासो व्यसनं तस्य क्षयात् ॥ ८५ ॥ इदानीं ‘अन्नमयं हि सोम्य मन आपोमयः प्राणः’ इति श्रुत्या भिन्नोपादानकयोः प्राणमनसोर्भेद इति पक्षेऽपि मनसः स्वतःस्पन्दशक्तेश्चिच्छक्तेश्चाभावात्प्राणचिदात्माधीने एव ते इति प्राणनिरोधे निरोधोपपत्तिरित्याशयेनाह—दृषद इति । एधःशब्देन काष्ठवाचिना तत्कार्यज्वलनशक्तिलक्ष्यते । दृषदः बिलाया अपि कदाचिच्चलनशक्तिर्ज्वलनशक्तिश्च विद्यते संभवेन ननु मनसां स्पन्दविषये अवबोधविषये वा शक्तिरस्तीत्यर्थः ॥ ८६ ॥ कयोस्तर्हि ते शक्तौ तावाह—स्पन्द इति ॥ ८७ ॥ किं तर्हि मनस्तदाह—चिच्छक्तेरिति ॥ ८८ ॥ अविद्या कार्याविद्या । माया विक्षेपशक्तिः ।

निर्विकल्पाच्चितः सत्ता संकल्पाङ्गकलङ्किता ।
 कलनेत्युच्यते तेन पुंस्त्ववद्बुध्यते मनः ॥ ८२
 प्राणशक्तौ निरुद्धायां मनो राम विलीयते ।
 द्रव्यच्छायानु तद्द्रव्यं प्राणरूपं हि मानसम् ॥ ८३
 देशान्तरानुभवनं प्राणो वेत्ति हृदि स्थितम् ।
 स्पन्दवेदनतो यत्तन्मन इत्यभिधीयते ॥ ८४
 वैराग्यात्कारणाभ्यासाद्युक्तितो व्यसनक्षयात् ।
 परमार्थावबोधोऽद्य रोध्यन्ते प्राणवायवः ॥ ८५
 दृषदो विद्यते शक्तिः कदाचिच्चलनैधसाम् ।
 न पुनर्मनसामस्ति शक्तिः स्पन्दावबोधने ॥ ८६
 स्पन्दः प्राणमरुच्छक्तिश्चलद्रूपैव सा जडा ।
 चिच्छक्तिः स्वात्मनः स्वच्छा सर्वदा सर्वगैव सा ८७
 चिच्छक्तेः स्पन्दशक्तेश्च संबन्धः कल्प्यते मनः ।
 मिथ्यैव तत्समुत्पन्नं मिथ्या ज्ञानं तदुच्यते ॥ ८८
 एषा ह्यविद्या कथिता मायैषा सा निगद्यते ।
 परमेतत्तदज्ञानं संसारादिविषप्रदम् ॥ ८९

कल्पादिति । निर्विकल्पात्प्रच्युतेति शेषः । यथा ह्यादिसंकल्पकलनया पुंस्त्वं पुंस्त्वजनं बुध्यते प्रजाप्रसवार्थमाविर्भवति तथा मनोपि जगत्प्रसवार्थमित्यर्थः । तथाच बादरायणस्यापि सूत्रम् ‘पुंस्त्वादिवदपि हि लोके’ इति ॥ ८२ ॥ यदेतत्सन्दिग्धं नामेत्यादिना यत् प्रस्तुतं तस्य प्रयोजनमाह—प्राणशक्ताविति । यथा द्रव्यस्य दर्पणादेः संबन्धिनी छाया प्रतिच्छाया तस्मिन्द्रव्ये विलीने तद्द्रव्यमनु विलीयते तद्वत् । तत्कुतः । यतो यथा प्रतिबिम्बं दर्पणस्यैवं कल्पितं रूपं तथा मानसं मनोऽपि प्राणस्यैव रूपमित्यर्थः ॥ ८३ ॥ प्राणरूपं मानसमिति कुतो ज्ञातं तत्राह—देशान्तरेति । यतः प्राणो जीवन्पुरुषो दूरदेशान्तरस्यानुभवनं मानसानुभवं हृदि स्थितं वेत्ति हृदि मे तस्य देशस्यानुभवोऽस्तीत्यनुभवति । तत्र देशान्तरसंबन्धस्य स्पन्दमन्तरेणासिद्धेर्वेदनांशस्य चित्संवलनमन्तरेणायोगात्स्पन्दवेदनोभयशक्तियोंगात्प्राण एव मन इत्यभिधीयत इत्यर्थः ॥ ८४ ॥ इत्थं प्राणनिरोधेन मनोनिरोधसिद्धये तयोरैक्यं व्युत्पाद्येदानीं निरोधोपायमाह—वैराग्यादिति । कारणं प्राणायामस्तस्याभ्यासात् । योगो युक्तिः समाधिस्तस्मात् । चित्तस्य बाह्यविषयोपसर्पणदुरभ्यासो व्यसनं तस्य क्षयात् ॥ ८५ ॥ इदानीं ‘अन्नमयं हि सोम्य मन आपोमयः प्राणः’ इति श्रुत्या भिन्नोपादानकयोः प्राणमनसोर्भेद इति पक्षेऽपि मनसः स्वतःस्पन्दशक्तेश्चिच्छक्तेश्चाभावात्प्राणचिदात्माधीने एव ते इति प्राणनिरोधे निरोधोपपत्तिरित्याशयेनाह—दृषद इति । एधःशब्देन काष्ठवाचिना तत्कार्यज्वलनशक्तिलक्ष्यते । दृषदः बिलाया अपि कदाचिच्चलनशक्तिर्ज्वलनशक्तिश्च विद्यते संभवेन ननु मनसां स्पन्दविषये अवबोधविषये वा शक्तिरस्तीत्यर्थः ॥ ८६ ॥ कयोस्तर्हि ते शक्तौ तावाह—स्पन्द इति ॥ ८७ ॥ किं तर्हि मनस्तदाह—चिच्छक्तेरिति ॥ ८८ ॥ अविद्या कार्याविद्या । माया विक्षेपशक्तिः ।

चिच्छक्तेः स्पन्दशक्तेश्च सङ्गे संकल्पकल्पनम् ।
 न कृतं चेत्परिक्षीणास्तदिमा भवभीतयः ॥ ९०
 वायुतः स्पन्दशक्तिर्या सा चित्ता चेत्यते यदा ।
 सचेत्या चित्तदैवान्तः संकल्पाद्याति चित्तताम् ॥ ९१
 चित्ततैषा चितो मिथ्या कल्पिता बालयक्षवत् ।
 अखण्डमण्डलाकारस्पन्दरूपा चिदेव यत् ॥ ९२
 सैषा चित्ता तदन्येन केन संवाध्यते किल ।
 अखण्डशक्तिरिन्द्रस्य केन स्यात्सह संगरः ॥ ९३
 अतः संबन्धिनोऽभावात्संबन्धोऽत्र न विद्यते ।
 संबन्धेन विना कस्य सिद्धं तत्कीदृशं मनः ॥ ९४
 चित्स्पन्दयोरेकतायां किं नाम मन उच्यते ।
 का सेना हयमातङ्गसङ्गसंघट्टनं विना ॥ ९५
 तस्मान्नास्त्येव दुष्टात्म चित्तं राम जगत्रये ।
 सैषा सम्यक्परिज्ञानाच्चेतसो जायते क्षतिः ॥ ९६
 मुधा मैवमनर्थाय मनः संकल्पयानघ ।
 मनो मिथ्यासमुदितं नास्त्यत्र परमार्थतः ॥ ९७
 मा त्वमन्तः कचिर्त्तिकचित्संकल्पय महामते ।
 मनः संकल्पकं राम यस्मान्नास्तीह कुत्रचित् ॥ ९८
 असम्यग्ज्ञानसंभूता कल्पना भृगतृष्णिका ।

एतन्मनएवाज्ञानसर्वस्वनिर्वाहकत्वादज्ञानम् ॥ ८९ ॥ संकल्प-
 कल्पनं संकल्पकल्पननिमित्तमिति यावत् । अतएव निमित्ता-
 जनने नैमित्तिकापायसिद्धिरित्याह—न कृतं चेदिति ॥ ९० ॥
 वायोरिति वायुतः । पञ्चन्तात्सार्वविभक्तिकस्तसिः ॥ ९१ ॥ न वि-
 द्यन्तेऽखण्डमण्डलाकारस्पन्दरूपाणि यस्यां तथाविधा चिदेव य-
 द्यस्मात्परमार्थ इत्यर्थः ॥ ९२ ॥ सा उक्ताखण्डपूर्णतालक्षणा चित्ता
 चित्स्वभावता तदन्येन केन संवाध्यते खण्ड्यते । किलेति तद-
 संभावनाद्योतनार्थः । किं तदधीनसिद्धिकेन उतान्येन अन्यस्या-
 प्रसिद्धेः चिदधीनसिद्धिकस्य चिद्वाधनाशक्तेर्बाधस्यापि सिद्धेश्चि-
 त्सत्ताधीनत्वाच्चित्खण्डनमन्तरेण चिदन्तराले अचित्सिद्ध्ययोगा-
 चेति भावः । तद्विदन्ते इति पाठे तु तां तादृशीं चित्स्वभावतां
 स्वस्य वेत्तीति तद्वित् अन्ते सकार्याविद्यानाशे सति केन संवा-
 द्यते इति योज्यम् । इन्द्रस्य देवराजस्य परमेश्वरस्य वा ॥ ९३ ॥
 अतोऽचित्तश्चिदविरोधायोगाद्विरोधे चित्सत्तावाधितस्थितिकला-
 च्च कीदृशं मनः । यदि जडमपि स्वसत्तायामन्यनिरपेक्षं स्वतः सिद्ध-
 मुच्येत तथापि तदनुभवितुस्तत्संबन्धनश्चेतनस्यान्यस्याभावा-
 चित्संबन्धेन विना तन्मनः कस्य सिद्धं कीदृशं वा तत्स्यात् । अनु-
 भवानारोहे अलीकस्य तस्य च विशेषासिद्धेरिति भावः ॥ ९४ ॥
 इत्थं चित्स्पन्दयोर्भेदपक्षे मनसोऽलीकतामुक्त्वा एकतापक्षे तु
 सुतरां तथेत्याह—चित्स्पन्दयोरिति । चित्स्पन्दयोरेकता
 चिदपलापेन तावदशक्या वक्तुम् । स्पन्दसाधकाभावप्रसङ्गात् ।
 परिशेषात्स्पन्दापलापेनैकलोकोत्तौ राजातिरिक्तगजतुरगाद्यपलापे
 सेनास्वरूपासिद्धिवन्मनसः सुतरामसिद्धिरित्यर्थः ॥ ९५ ॥
 तस्मात्पक्षद्वयेऽयं संभवाच्चित्तं मनो नास्त्येव तत्त्वज्ञानान्नास्तीति

हन्मरौ तव संशान्ता सम्यगालोकनान्मुने ॥ ९९
 जडत्वान्निःस्वरूपत्वात्सर्वदैव मृतं मनः ।
 मृतेन मार्यते लोकश्चित्रेयं मौर्ख्यचक्रिका ॥ १००
 यस्य नात्मा न देहोऽस्ति नाधारो नापि चाकृतिः ।
 तेनेदं भक्ष्यते सर्वं चित्रेयं मौर्ख्यवागुरा ॥ १०१
 सर्वसामग्र्यहीनेन हन्यते मनसापि यः ।
 नीलोत्पलदलाघातैर्मन्ये दलितमस्तकम् ॥ १०२
 जडेन मूकेनान्येन निहतो मनसापि यः ।
 मन्ये स दह्यते मूढः पूर्णचन्द्रमरीचिभिः ॥ १०३
 विद्यमानोऽपि यः शूरो लोकस्तेनाभिभूयते ।
 अविद्यमानमेवेदं हन्यते मुग्धतोदिता ॥ १०४
 मिथ्यासंकल्पकलितं मिथ्यावस्थितिमागतम् ।
 अन्विष्टमपि नो दृष्टं का तस्य किल शक्तता ॥ १०५
 अहो नु खलु चित्रेयं मायामयविधायिनी ।
 चेतसाप्यतिलोलेन लोकोऽयमभिभूयते ॥ १०६
 मौर्ख्यं यदापदान्विष्टः का हि नापदजानतः ।
 पश्य मौर्ख्यादियं सृष्टिरज्ञानेनैव जन्यते ॥ १०७
 हा कष्टमपि दुर्बुद्धेः सृष्टिर्मौर्ख्यवशं गता ।
 असतैव यदेतेन जीवेनाप्युपपाद्यते ॥ १०८

निश्चय एव मनोनाश इत्यर्थः ॥ ९९ ॥ १०० ॥ १०१ ॥ हृत्पदेन
 हृदयान्तस्थप्रत्यगात्मोच्यते । तल्लक्षणे मरौ । असम्यग्ज्ञानेन
 संभूता । मुने इति रामसंबोधनं मननप्रवणताविधानार्थम्
 ॥ ९९ ॥ मरणं यदि चैतन्यनिवृत्तिर्यदि वा निःस्वरूपतापत्ति-
 स्तदुभयमपि मनस्यतीति नित्यमृतम् । मौर्ख्यचक्रिका चक्रव-
 त्परिवर्तमाना मौर्ख्यपरम्परा ॥ १०० ॥ आत्मा स्वरूपम् ।
 आकृतिरवयवसंस्थानं जातिर्वा ॥ १०१ ॥ सामग्र्यं शस्त्रास्त्रदे-
 हहस्तपादादियुद्धसामग्री तेन हीनेन । दलितमस्तकं तं इति
 शेषः ॥ १०२ ॥ १०३ ॥ तेन अविद्यमानेन मनसा विद्यमानः ।
 शूरः शत्रुजयसर्वसामग्रीसंपन्नोऽपि लोको मूढजनेऽभिभूयते ।
 विवेकिभिश्च वैराग्यादिभिर्महाप्रयत्नसंपादैः साधनैर्महता योग-
 ध्यानसमाध्यभ्याससाक्षात्कारोपायेनाविद्यमानमेव हन्यते इतीयं
 सर्वा विकल्पना मुग्धतैवोदिता न पारमार्थिकीत्यर्थः । तथाचाहुः
 स्वामिनः 'समसरमिति निरविदमिति समतरमिति चेह सहज-
 सान्द्रमुखे । केवलचिद्गणे मयि केयमहो विफलबहुविकल्प-
 लता ॥' इति ॥ १०४ ॥ शक्तता अभिभवितुमिति शेषः
 ॥ १०५ ॥ महामायावित्वेन प्रसिद्धस्य मयस्यापि विधायिनी
 निर्मात्री ॥ १०६ ॥ यदा मौर्ख्यं तदा स पुरुषः सर्वेणाप्यापदा
 अन्विष्टः परिमृग्य आश्रितो नात्र विप्रतिपत्तिः । हि यस्मादजा-
 नतो मूर्खस्य का आपन्नास्ति, सर्वाप्यस्त्येवेत्यर्थः । न विद्यते
 ज्ञानं यस्य सः अज्ञानः मूर्खात्मा तेन मौर्ख्यादुष्कर्मादिद्वारा इयं
 सर्वापन्नधिभूता सृष्टिः । आपदां निष्ठेति पाठे तु स्पष्टम् ॥ १०७ ॥
 इयं सृष्टिर्मनोदेहादिदुर्बुद्धेर्निमित्तान्मौर्ख्यस्य वशं गता मौ-

१ अत्र सर्वेणाप्यापदा । सर्वेणापि प्रकारेणेत्यर्थ इति युक्तम् ।

मन्ये मौख्यमयी सृष्टिरियमत्यन्तपेलवा ।
 वास्तरङ्गप्रवाहेण कणशः परिशीर्यते ॥ १०९
 नीलाञ्जनालवालेन यन्त्रेणैव विचूर्ण्यते ।
 इन्दोराभोगपूर्णस्य करस्पर्शेन मुह्यति ॥ ११०
 रिपुभिर्नयनोन्मुक्तैर्दृष्टः सूत्रैर्निबध्यते ।
 संकल्पकृतया शूरसेनया परिभूयते ॥ १११
 तस्मात्किलेयं मनसा न स्थितेनैव कुत्रचित् ।
 कल्पितेन मुधान्येन कृपणेन निहन्यते ॥ ११२
 मूर्खलोकमयी सृष्टिर्मन एवासदुत्थितम् ।
 यः शक्तो न वशीकर्तुं नासौ रामोपदिश्यते ॥ ११३

इत्यार्षे श्रीवासिष्ठमहारामायणे वाल्मीकीये दे० मोक्षोपायेषूपशमप्रकरणे मनोविनिवारणं नाम त्रयोदशः सर्गः ॥ १३ ॥

चतुर्दशः सर्गः १४

वासिष्ठ उवाच ।

संसारसागरासारकलोलैरुह्यमानया ।
 मतेर्मानद मूकत्वं यया जनतयार्जितम् ॥ १

ख्येण पीड्यमानाप्येतेन प्रसिद्धेन जीवेनाप्यसता असन्मार्गानु-
 वर्तनेनैवोत्तरोत्तरदुःखायोपपाद्यते । तथाचान्धस्येव जडस्य म-
 नआदेः स्वाभाविकमौख्यात्पीडितस्य पुनस्तदुःखमिहो न जीवे-
 नापि पीडनं कष्टात्कष्टतरमनुचितमित्यर्थः ॥ १०८ ॥ अत्यन्त-
 पेलवा अविचारमात्रसिद्धत्वाद्विचारमात्रेण बाधितुं शक्येति
 यावत् । तत्र तादृशान्विचारमात्रनिरस्यान्वष्टान्तानाह—वारि-
 त्यादिना । यथा वाः वारि स्वकल्पितेन तरङ्गप्रवाहेण पिथ्य-
 माणं कणशः परिशीर्यते इति भ्रान्तिवदित्यर्थः ॥ १०९ ॥
 तदेव वारि यत्रावर्तस्तत्र नीलाञ्जनवर्णेन आलवालेन मध्यच्छि-
 द्रवता पेषणयन्त्रेणैव विचूर्ण्यते । तदेव वारि यत्र कम्पते तत्र
 आभोगेन मण्डलेन पूर्णस्येन्दोः करस्पर्शेन मुह्यति उन्मादपरव-
 शतां गच्छतीति च भ्रान्तिर्यथा तद्वदित्यर्थः ॥ ११० ॥ रि-
 पुभिर्दृष्टो दृष्टमात्रः पुरुषो नयनोन्मुक्तैर्नैत्रसृष्टैः सूत्रैर्बध्यत इत्या-
 दिभ्रान्तिवदित्यर्थः । अथवा मन्ये इत्यादि असती मृगतृष्णा-
 वास्तरङ्गप्रवाहादिनापीयं सृष्टिर्विनाशयितुं शक्यते किं पुनः
 शास्त्रीयोपायेनेति मन्ये इत्येवं योज्यम् ॥ १११ ॥ तस्मादति-
 पेलवत्वादियं मूर्खलोकमयी सृष्टिर्निहन्यत इति परेण सहान्वयः
 ॥ ११२ ॥ तस्मान्मनोवशीकरणाशक्तो नाध्यात्मशास्त्राधिका-
 रीत्याह—मनएवेति ॥ ११३ ॥ कुतो नोपदिश्यते तत्राह—
 अभिजातेति । यतस्तत्स्वेषा प्रज्ञा अभितो जाता अभिजाता
 बाह्यविषयेष्वेव निरुद्धा तावतैव परिपूर्णं संस्थिता न मनोनि-
 ग्रहोद्युक्ता । अस्वरूपा न विद्यते अन्तरं स्वरूपं यस्यास्तथा-
 विधा प्रत्यक्षप्रवर्णा न भवतीत्यर्थः । अतएव क्षोदेषु सूक्ष्मार्थ-
 विचारेषु न क्षमा ॥ ११४ ॥ अतएव धैर्यहेलभावात्स-
 र्वतो विभेतीत्याह—विभेतीति ॥ ११५ ॥ असतोऽपि
 शत्रुजनात्प्रतारकादिभिर्भायातस्ते शत्रुजन इत्युच्चैर्गीताङ्गीता

अभिजाताऽस्वरूपेषा प्रज्ञा क्षोदेषु न क्षमा ।
 नोपदेशगिरां योग्या परिपूर्णं संस्थिता ॥ ११४
 विभेतेषापि वीणायास्तन्त्रीगुणतनुध्वनेः ।
 बन्धोरपि सनिद्रस्य विभेति वदनद्युतेः ॥ ११५
 असतोऽपि जनादुच्चैर्गीताङ्गीता पलायते ।
 स्वेनैव मनसाप्यज्ञा किलैषा विवशीकृता ॥ ११६
 सुखलवविषयाद्विषेव तप्ता-
 दृढयगतेन निजेन चेतसैव ।
 विधुरितविषणा न वेत्ति सत्यं
 तदपि कथं परिमोहितो मुधैव ॥ ११७

आत्मलाभमयोदारकलाभिरिह सा मया ।
 विचारोक्तिभिरेताभिः शास्त्रेऽस्मिन्नोपदिश्यते ॥ २
 न पश्यत्येव योऽत्यर्थं तस्य कः खलु दुर्मतिः ।

सती पलायते । किं बहुना स्वेन स्वीयेनैव मनसापि
 विवशीकृता भाषिता किमन्येनेत्यर्थः ॥ ११६ ॥ इदानीं
 सा दुष्प्रज्ञा विभेतु नाम तथापि न तद्वशेन पुरुषस्य व्या-
 मोहो युक्त इति प्राक्प्रस्तुतमेवोपसंहरति—सुखेति । यतः
 सा प्रज्ञा विषसंपृक्तमोदकास्वादसुखलवप्रायेण विषयसुखलवेन
 मरणोन्मुखीव विवशा द्विषेव प्रहरता हृदयगतेन चेतसैव
 तप्ता संतापिता विधुरिता शून्या विषणा विवेकबुद्धिर्यस्यास्त-
 थाविधा सत्यं तु सुतरां न वेत्ति तत्तथाभूतयापि तथा पुरुषो
 मुधैव परिमोहितः स्वच्छचित्तात्स्वजनासंतप्ताद्विवेकबुद्धिमत्तः
 सत्यस्वरहस्यवेदिनः शत्रोः सकाशान्मोहो युक्तो नतु तद्वि-
 परीताया दुष्प्रज्ञायाः सकाशादिति भावः ॥ ११७ ॥ इति
 श्रीवासिष्ठमहारामायणतात्पर्यप्रकाशे उपशमप्रकरणे त्रयो-
 दशः सर्गः ॥ १३ ॥

उपेक्ष्यानुपदेशार्हान्नानायोनिषु दुःखिनः ।

मनोनिर्माज्जनोपायस्तदर्थेभ्योऽत्र वर्ण्यते ॥ १ ॥

तत्रादौ 'मन एवासदुत्थितम् । यः शक्तो न वशीकर्तुं नासौ
 रामोपदिश्यते' इति प्राक्प्रस्तुतानुपदेशानधिकारिजनानेवोपेक्ष-
 णीयतया वर्णयति—संसारत्यादिना । संसारसागरस्य असार-
 कलोलभूतैर्विषयसुखाभिलाषैरुह्यमानया निरन्तरं प्रवर्त्यमा-
 नया यया जनतया मनोनिग्रहविवेकवैराग्यादिविषये अपेक्षा-
 भावाद्विदुषः प्राप्यापि प्रश्नप्रार्थनाद्यकरणात्मतेर्मूकत्वमेवाश्रितं
 सा जनता मया आत्मलाभोपायप्रचुरोत्कृष्टकलाशालिभिर्विचा-
 रोक्तिभिरिह जगत्स्मिन् शास्त्रे नोपदिश्यते इति द्वयोरन्वयः
 ॥ १ ॥ २ ॥ योऽन्ध इत्येव वक्तव्ये नित्यं न पश्यतीत्युक्तिश्च-

१ यो नित्यं इति पाठः.

विचित्रमञ्जरी चित्रं संदर्शयति काननम् ॥ ३
 कः कुष्ठघर्घरघ्राणं नानामोदविचारणे ।
 मूर्खमात्मोपदेशेन प्रमाणीकुरुतेऽमतिः ॥ ४
 विपर्यस्तेन्द्रियं मत्तं मदिराघूर्णितेक्षणम् ।
 धर्मनिर्णयसाक्षित्वे कः प्रमाणीकरोत्यधीः ॥ ५
 कः शवं वा श्मशानस्थं समवायकथाशतम् ।
 परिपृच्छति संदेहे कश्च मूर्खं प्रशस्ति च ॥ ६
 येनाशयविलस्योऽपि मूकोन्धोऽपि न निर्जितः ।
 मनोव्यालः सदुर्वुद्धिः कथं नामोपदिश्यते ॥ ७
 जितमेव मनो विद्धि वस्तुतो यत्र विद्यते ।
 निकटात्सा चिरास्तैव या शिला नैव विद्यते ॥ ८
 मनो न विजितं राम येनासदपि दुर्धिया ।
 तेनाग्रस्तविषेणैव म्रियते विषमूर्च्छया ॥ ९
 ज्ञः पश्यति सदैवात्मा स्पन्दने प्राणशक्तयः ।
 इन्द्रियाणि स्वधर्मेण मनो राम किमुच्यते ॥ १०
 प्राणानां स्पन्दनी शक्तिर्ज्ञानशक्तिः परात्मनः ।
 इन्द्रियाणां निजा शक्तिरेकः कोऽत्र निबध्यते ॥ ११
 सर्वास्तदंशवस्तस्य सर्वशक्तेः किलात्मनः ।
 पृथक्ता वाच्यता चेयं कुतो नाम तवोत्थिता ॥ १२

शुष्मानपि यो दुरदृष्टद्वेषादिना न पश्यति तस्यापि तत्प्रदर्शन-
 मनुचितमिति सूचनार्थम् ॥ ३ ॥ कुष्ठरोगविशीर्णघर्घरखनना-
 दिघ्राणं यस्य तं पुरुषं कोऽमतिर्निर्वुद्धिर्नानामोदानां विचारणे
 परीक्षणे प्रमाणीकुरुते आमोदतत्त्वनिर्णेतृत्वेनाश्रयतीत्यर्थः ॥ ४
 ॥ ५ ॥ समवाया जनसमूहास्तत्रत्यं कथाशतम् ॥ ६ ॥ आशेते
 अस्मिन्नित्याशयो हृदयं तद्विलस्यः ॥ ७ ॥ तर्हि किं विवेकि-
 नोऽपि मनोजयोऽशक्यो नेत्याह—जितमेवेति । निकटात्स्वसं-
 निधेः अस्ता दूरनिरस्तैव ॥ ८ ॥ अग्रस्तविशेषेणेति सर्पदंशाद्य-
 भावस्याप्युपलक्षणम् ॥ ९ ॥ वस्तुतो यत्र विद्यते इत्येतदुपपा-
 दयति—ज्ञ इति । किमर्थप्रथार्थं मन उत सन्दर्भमुत ज्ञानक-
 र्मेन्द्रियप्रयोजनसिद्धये । तत्रयमपि प्राणप्रेरितैरिन्द्रियैरुपनीता-
 नामर्थानां साक्षिणैव प्रथासंभवान्न मनसः कृत्यमस्तीति भावः
 ॥ १० ॥ ननु सर्वशक्तिभिर्निबद्धं मनः किं न स्यादिति चेन्ने-
 यमुक्तिविवेके घटते वीणामधुरध्वनिवत्समाजेनापि समुदितव्य-
 वहारसिद्धेरित्याशयेनाह—प्राणानामिति । तथाच यथा तैथिक-
 समाजज्ञानदानगानस्तवनानादिव्यवहारो न सर्वशक्तिमदेकप्रयु-
 क्तस्तद्वदयमपीत्यर्थः ॥ ११ ॥ यदि कश्चिद्भूयात्संघातस्य संह-
 न्तुपरार्थत्वनियमादत्रापि कश्चिदपेक्षित इति तर्ह्यस्यापि संघा-
 तस्य जगत्संघातान्तःपातात्सर्वेषां सर्वा व्यवहारशक्तयः सर्व-
 निर्मातुरीश्वरस्यात्मन एवांशव इति तादर्थ्यमेवास्यापि सिद्ध्ये-
 न्नाचेतनमनोर्थत्वमिति न प्रतिशरीरभिन्ना चेतनमनःसिद्धिरि-
 त्याशयेनाह—सर्वा इति । वाच्यता मनआदिशब्दवाच्यता
 ॥ १२ ॥ तर्ह्यस्तु जीवश्चेतनोऽस्याधिष्ठाता सच न चित्ताख्य-

१ सर्वास्ता अंशव इति पाठः.

किं नाम जीव इत्युक्तं येनेहान्धीकृतं जगत् ।
 चित्तं चैवासदेव त्वं विद्धि का तस्य शक्तता ॥ १३
 मनोनिर्दग्धदृष्टीनां दृष्ट्वा दुःखपरम्पराम् ।
 मतिर्मे करुणाक्रान्ता राम मुग्धेव तप्यते ॥ १४
 कः किलात्र कुतः खेदो यन्मूर्खः परितप्यते ।
 दुःखायैव हि जायन्ते करभाः प्राकृतास्तथा ॥ १५
 विनाशायैव जायन्ते जडा देहेष्वबुद्धयः ।
 अनारतोदयाः पापा बुद्धुदा जलधेरिव ॥ १६
 कियन्तः पश्य पशवः प्रत्यहं प्रतिमण्डलम् ।
 सूनावद्भिर्निहन्त्यन्ते कैवात्र परिदेवना ॥ १७
 अर्बुदान्यनिलो हन्ति क्षमाजातेषु चान्वहम् ।
 दंशानां मशकानां च कैवात्र परिदेवना ॥ १८
 दिशंप्रति गिरीन्द्रेषु पुलिन्दाद्या वनेवने ।
 निघ्नन्ति मृगलाक्षाणि कैवात्र परिदेवना ॥ १९
 जले जलचरव्यूहान्सूक्ष्मान्स्थूलो निकृन्तति ।
 ग्रासार्थं निर्दयो मत्स्यः कैवात्र परिदेवना ॥ २०
 लिक्षामणुकणक्षामां क्षुधा खादति मक्षिका ।
 तां कोशकारः क्षुधितो दंशस्तमपि चञ्चलम् ॥ २१

मनःप्रग्रहेण विना इन्द्रियाश्चानधिष्ठातुं शक्नोतीति चित्तमपि
 सिद्धमेवेति चेत्तत्राह—किं नामेति । जीव इति चित्तमेव चेति
 यत्त्वयोक्तं तदुभयं किं नाम । किमात्मातिरिक्तं चेतनान्तरमु-
 ताचेतनम् । नाद्यः 'नान्यतोऽस्ति द्रष्टा नान्यतोऽस्ति श्रोता' इति
 श्रुत्या ब्रह्मातिरिक्तचेतनान्तरस्य प्रतिषेधात् । द्वितीये त्वाह—
 का तस्य शक्ततेति । अचेतनस्य चेतनार्थत्वावश्यकतया इन्द्रि-
 येभ्यो विशेषाभावात्तदधिष्ठानशक्त्यभावात् । अतस्त्वं तदुभ-
 यमसदेव विद्धीत्यर्थः ॥ १३ ॥ स्वकल्पितेन मनसा निर्दग्धा
 परमार्थदृष्टिर्दृष्टाम् । तदुःखनिवारणोपायस्यान्वेषणे वर्षकोटि-
 भिरप्यलाभान्मुग्धा व्यामोहमिवापन्ना ॥ १४ ॥ सनिमित्तकं हि
 दुःखं निमित्तनिवारणेन वारयितुं शक्यं मूर्खाणां तु निर्नि-
 मित्तमेव दुःखमतो दुर्वारमेवेत्याशयेनाह—कः किलेति ।
 करभा गर्दभाः प्रकृता मूर्खाश्च अतः शोच्या एवेत्यर्थः । अथवा
 नैते शोच्याः ईदृशां मूढयोनीनामसंख्यातानां दर्शनेन तद्वदे-
 वोपेक्षाह्लादित्याशयेन इयमुक्तिः ॥ १५ ॥ उक्तार्थविवरणाय
 नानायोनिभेददुःखिन उदाहर्तुं पीठिकां रचयति—विनाशायै-
 वेति । पापाः यतः पापकारिण इत्यर्थः ॥ १६ ॥ अज्ञानां योनि-
 भेदेषु दुःखवैचित्र्याणि वैराग्यदाढ्यायोदाहरति—कियन्त इ-
 त्यादिना । प्रतिमण्डलं प्रतिदेशम् । सूना पशुहिंसास्थानं
 तद्वद्विस्तदधिष्ठितैः पुरुषैः ॥ १७ ॥ क्षमाजातेषु भूयुद्भवज-
 न्तुषु मध्ये अनिलो दंशानां मशकानां चार्बुदान्यसंख्यातानि
 हन्ति ॥ १८ ॥ दिशंप्रति प्रतिदिशम् । वीणसायां द्विवचनस्याव्य-
 थीभावारम्भसामर्थ्याद्विकल्पितत्वेऽप्यन्यतरस्यावश्यकलादुभ-
 याभावश्छान्दसः ॥ १९ ॥ २० ॥ इदानीं दुर्बलानां प्रबलैः

तं दंशं ददुरो भुङ्क्ते व्यालस्तमपि ददुरम् ।
 सर्पमुग्रं खगो हन्ति बभ्रुश्चैनं निहन्तति ॥ २२
 बभ्रुं हिनस्ति मार्जारो मार्जारं श्वा निहन्तति ।
 ऋक्षः कौलेयकं हन्ति ऋक्षं व्याघ्रो निहन्तति ॥ २३
 सिंहोऽभिभवति व्याघ्रं शरभः सिंहमन्ति च ।
 शरभो नाशमायाति मत्तमेघविलङ्घने ॥ २४
 मेघा वातैर्विधूयन्ते वायवो गिरिभिर्जिताः ।
 गिरयो वज्रनिष्पिष्टाः शक्रस्य वशगः पविः ॥ २५
 विष्णुना क्रियते शक्रो विष्णुर्गच्छति जन्तुताम् ।
 सुखदुःखदशामेतां जरामरणपालिताम् ॥ २६
 जन्तवोऽपि महाकाया अपि विद्यायुधान्विताः ।
 लिक्षाभिरङ्गलश्याभिरुपजीव्यन्त एव हि ॥ २७
 अजस्रमेवमालूनविशीर्णं भूतजङ्गलम् ।
 परस्परमलं मोहादद्यते रक्ष्यतेऽपि च ॥ २८
 अनारतं विनश्यन्ति विविधा भूतजातयः ।
 अनारतं च जायन्ते लिक्षायूकापिपीलिकाः ॥ २९
 जलकोशेषु जायन्ते मत्स्येभमकरादयः ।
 भूमावन्तः प्रजायन्ते कीटौघा वृश्चिकादयः ॥ ३०
 अन्तरिक्षेऽपि जायन्ते आकाशविहगादयः ।
 वनवीथिषु जायन्ते सिंहव्याघ्रमृगादयः ॥ ३१

प्राण्यङ्गेष्वपि जायन्ते विचित्राः ककुभंप्रति ।
 स्थावरेष्वपि जायन्ते घुणा जघनकादयः ॥ ३२
 शिलान्तरेषु जायन्ते कीटमेकघुणादयः ।
 विष्टायामपि जायन्ते नानाकीटगणास्तथा ॥ ३३
 एवमेतेष्वसंख्येषु जन्मस्वपचयेषु च ।
 अजस्रं करुणावन्तो नन्दन्तु प्ररुदन्तु वा ॥ ३४
 अनारतमृतावस्मिन्ननारतसमुद्भवे ।
 संसारसंभ्रमे युक्ता न तुष्टिर्न च दुःखिता ॥ ३५
 पङ्क्तयस्त्वेवमेवेमा वृक्षपर्णगणैः समाः ।
 उत्पत्योत्पत्य लीयन्ते भूतानां भूरिसंभवाः ॥ ३६
 यः प्रवृत्तः कुबुद्धीनां दयावान्दुःखमार्जने ।
 स्वगतच्छत्रनिर्घृष्टसूर्यांशु खिद्यते नभः ॥ ३७
 न तिर्यक्समधर्माण उपदेश्या नरा भुवि ।
 कथार्थकथनेनार्थः कः स्थाणुनिकटे वने ॥ ३८
 किं किल स्फारमनसां पशूनां च विशेषणम् ।
 कृष्यन्ते पशवो रज्ज्वा मनसा मूढचेतसः ॥ ३९
 स्वचित्तपङ्कमशानां स्वनाशारब्धकर्मणाम् ।
 मूर्खाणामापदं दृष्ट्वा प्ररुदन्त्युपला अपि ॥ ४०
 अनिर्जितात्मचित्तानां समन्ताहुःखदा दशाः ।
 तन्मार्जनं कृतप्रज्ञो नाऽतः संप्रतिपद्यते ॥ ४१

पीडनं परम्परयोपपादयति—लिक्षेत्यादिना । अणुकणवत्क्षामां
 लिक्षां वल्लयूकां मक्षिका क्षुधां बुभुक्षया खादति । कोशकार
 लर्णनाभिः कीटविशेषो वा । दंशो वनमक्षिका ॥ २१ ॥ ददुरो
 मेकः । खगो गरुडादिः । बभ्रुर्नकुलश्चैनं सर्पम् ॥ २२ ॥ ऋक्षो
 भल्लूकः । रिच्छ इति पाठे श्वापदविशेषः ॥ २३ ॥ मत्तस्य
 गजतो मेघस्य विलङ्घने खोपरिभागे गमने प्रसक्ते तदसहनेनो-
 त्पत्य शिलातले निपातान्नाशमायातीति प्रसिद्धमित्यर्थः ॥ २४ ॥
 वज्रेण निष्पिष्टाः खण्डिताः । पविर्वज्रोऽपि शक्रस्य वशगः ।
 शक्रेण बलाद्वशीकृत इति यावत् ॥ २५ ॥ क्रियते वशग इत्य-
 नुवर्तते । जन्तुतां मत्स्यकूर्मवराहादितिर्यग्जन्तवतारान् ।
 'अनेन जीवेनात्मनानुप्रविश्य नामरूपे व्याकरवाणि' इति सं-
 कल्प्य जीवात्मना विष्णोरेव प्रवेशाजीवभावेन सर्वजन्तुशरी-
 रिखात्सर्वजन्त्वात्मकतां वा । अतएव विनिनष्टि—सुखदुःखेति ।
 जरामरणाभ्यां स्वभोज्यमन्नमिव यावदायुःपालिताम् ॥ २६ ॥
 लिक्षाग्रहणं मशकमत्कुणमक्षिकाकव्यादाद्युपलक्षणम् । उपजी-
 व्यन्ते भक्ष्यन्ते ॥ २७ ॥ आधिभौतिकैरात्मानं आध्यात्मिकैरा-
 धिदैविकैश्च दुःखैर्विशिर्णं भूतजङ्गलं प्राणिवृन्दम् । अद्यते भक्ष्यते
 उत्तरकाले भक्षणायेदानीं रक्ष्यते । अपिशब्दादर्थं भक्षयित्वा
 रक्ष्यते च ॥ २८ ॥ अनारतं संततम् । यूकाः शिरोरुहजाः ।
 लिक्षायूकापिपीलिका इति 'क्षुद्रजन्तवः' इत्येकवद्भावाकरणं
 छान्दसम् । नच 'सर्वो द्वन्द्वो विभाषैकवद्भवति' इति 'तिष्य-
 पुनर्वखोर्नक्षत्रद्वन्द्वे बहुवचनस्य द्विवचनं निष्पद्यते' इत्यत्र
 बहुवचनग्रहणेन ज्ञापनात्सिद्धमिति युक्तम् । ज्ञापकस्य सजाती-

यापेक्षत्वेन तस्याप्राप्तविभाषालादन्यथा प्राणितूर्याद्यङ्गद्वन्द्वेऽपि
 विभाषापत्तेरिति ॥ २९ ॥ बाधकपरम्परां सामान्य प्रकृतमनुवर्तते
 —जलकोशेष्विति । जलकोशेषु जलाशयेषु । इमा इमाकारा
 जलजन्तुविशेषाः ॥ ३० ॥ आकाशविहगाः क्षुद्रपक्षिविशेषास्ते
 हि सदा भ्रमन्तोऽन्तरिक्षेण प्रसूयन्ते प्रसूतं चाण्डमधःपाता-
 त्प्रागेव भित्त्वा निर्गताः शावकाः सद्यः संजातपक्षा अन्तरिक्षमे-
 वोत्पत्य भ्रमन्तीति लोकप्रवादप्रसिद्धम् । आदिपदातिपशाच-
 भूतवेतालादयो ग्राह्याः ॥ ३१ ॥ प्राण्यङ्गेषु कृमियूकादयः ।
 ककुभंप्रति प्रतिदिशम् । घुणाः काष्ठकृमयः जघनका भ्रमरिका-
 काराः काष्ठकीटाः । आदिपदात्पत्रफलपुष्पाद्युद्भवाः कृमिमशक-
 भेदा गृह्यन्ते ॥ ३२ ॥ ३३ ॥ उपसंहृत्य प्रसूते योजयति—
 एवमिति नन्दन्तु प्ररुदन्तु वेति द्वेषाभावात्परपीडाभिनन्दनमिव
 स्नेहाभावाद्गोदनमप्यनुचितमित्युपेक्षैव युक्तेति भावः ॥ ३४ ॥
 उक्तमेव स्पष्टमाह—अनारतेति ॥ ३५ ॥ भूतानां पङ्क्तयः
 समूहाः । एवमेव वृथैवेत्यर्थः ॥ ३६ ॥ यः दयावान्सन्कुबु-
 द्धीनां दुःखमार्जने प्रवृत्तः सः नभः कृत्स्नमाकाशं स्वगतेन
 च्छत्रेण निर्घृष्टसूर्यांशु निवारितातपं कर्तुं खिद्यते श्राम्यतीत्यर्थः ।
 खिद्यते न स इति पाठे तु किं न खिद्यते इति काका योज्यम्
 ॥ ३७ ॥ ३८ ॥ स्फारमनसां विषयविस्तारितमनसाम् । विशे-
 षणं विशेषः ॥ ३९ ॥ उपलाः पाषाणा अपि प्ररुदन्ति किं
 पुनः सचेतना इत्यतिशयोक्तिः ॥ ४० ॥ समन्तात्सर्वदेशेषु स-
 र्वदा च दुःखदा दशाः पूर्णाः सन्तीति शेषः । अतः कृत्स्न-
 भूमिपांसुसंमार्जनवदशक्यत्वान्न संप्रतिपद्यत इत्यर्थः ॥ ४१ ॥

विनिर्जितात्मचित्तानां दुःखानि रघुनन्दन ।
 सुविचार्याणि तेनात्र ज्ञातज्ञेयः प्रवर्तताम् ॥ ४२
 मनो नास्ति महाबाहो मा मुधोप प्रकल्पय ।
 अनेन कल्पितेन त्वं वेतालेनेव हन्यसे ॥ ४३
 यावद्विस्मृतवानात्मतत्त्वं मूढो भवद्भवान् ।
 तावत्तव मनोव्यालो बभूवाभ्युदितस्ततः ॥ ४४
 इदानीं भवता ज्ञातं यथाभूतमरिन्दम ।
 संकल्पाद्वर्धते चित्तं तदेवाशु परित्यज ॥ ४५
 दृश्यमाश्रयसीदं चेत्तत्सचित्तोसि बन्धवान् ।
 दृश्यं संत्यजसीदं चेत्तदचित्तोसि मोक्षवान् ॥ ४६
 अयं गुणसमाहारो बन्धायैव समाश्रितः ।
 संत्यक्तो भव मोक्षाय यथेच्छसि तथा कुरु ॥ ४७
 नाहं नेदमिति ध्यायंस्तिष्ठ त्वमचलाचलः ।
 अनन्ताकाशसंकाशहृदयो हृदयेश्वरः ॥ ४८
 आत्मनो जगतश्चास्य त्वमङ्गकलनामलम् ।
 राम द्वित्वमयीं त्यक्त्वाशेषस्थः सुस्थिरो भव ४९
 आत्मनो जगतश्चान्तर्द्रष्टृदृश्यदशान्तरे ।
 दर्शनाख्ये स्वमात्मानं सर्वदा भावयन्भव ॥ ५०
 स्वाद्यस्वादकसंत्यक्तं स्वाद्यस्वादकमध्यगम् ।
 स्वादनं केवलं ध्यायन्नित्यमात्ममयो भव ॥ ५१
 रामानुभवनीयस्य तथानुभवितुः स्वयम् ।

सुविचार्याणि रलयोरभेदात्सुविचार्यानि । सुखनिरस्यानीत्यर्थः
 तेन हेतुना । अत्र तन्मार्जने । ज्ञातज्ञेयस्तत्त्ववित् ॥ ४२ ॥
 प्रासङ्गिकीमधिकारिचिन्तां समाप्य प्रस्तुतमेवानुवर्तमान आह
 —मन इति ॥ ४३ ॥ यदि नास्ति तर्हि प्रतियोग्यप्र-
 सिद्धौ निषेधानवकाशमाशङ्क्याह—यावदिति । तथाच प्रा-
 क्तनीमज्ञदशामादाय प्रसिद्धिरूपपन्नेत्यर्थः ॥ ४४ ॥ य-
 थाभूतं परमार्थात्मरूपम् ॥ ४५ ॥ बन्धमोक्षरहस्यमाह—
 दृश्यमिति ॥ ४६ ॥ किं तर्हि दृश्यतत्त्वं तदाह—अयमिति ।
 त्रिगुणात्मकमायामय इत्यर्थः ॥ ४७ ॥ अहमित्यान्तरं दृश्यं
 इदमिति बाह्यं च नास्त्येवेति ध्यायन् । अचलः पर्वत इवा-
 चलः स्थिरः । हृदयेश्वर आत्मा ॥ ४८ ॥ अहमिदमिति
 द्वित्वमयीं कलनां अलं सर्वात्मना त्यक्त्वेत्यर्थः ॥ ४९ ॥ ननु
 तदुभयकलनालयागे किमवशिष्यते यत्र स्थितिरुपदिश्यते त-
 दाह—आत्मन इति । द्रष्टृदृश्यदशयोरन्तरे अन्तराले इत्येताव-
 त्युक्ते वृत्तिज्ञानस्याप्यान्तरालिकत्वाद्ब्रह्मणं स्यात्तन्माभूदित्यात्मनो
 जगतश्चान्तरिति । तथाच त्रिपुट्यनुस्यूतसन्मात्ररूपे दर्शनाख्ये
 त्रिपुटीसाक्षिस्वभावे स्थितं स्वमात्मानं भावयन् भव आख
 ॥ ५० ॥ चाक्षुषत्रिपुटीवद्रासनादित्रिपुटीष्वपि स एव तत्साक्षी
 परिचये इत्याशयेनाह—स्वाधेति । पूर्ववद्योजना ॥ ५१ ॥
 अनुमित्याद्यनुभवान्तरेष्वप्येवं बोध्यमित्याशयेनाह—रामेति ।
 निरालम्बं आलम्बो विषयभूतस्त्रिपुट्यंशस्तच्चित्तिरिक्तं मध्यं
 तदान्तरं हृदयमध्ये अवलम्ब्य स्थिरो भवेत्यर्थः ॥ ५२ ॥

अचलम्ब्य निरालम्बं मध्यं मध्ये स्थिरो भव ५२
 भवभावनया हीनं भावाभावदशोज्झितम् ।
 भावयन्नेवमात्मानमात्मसंस्थः स्वयं भव ॥ ५३
 आत्मसत्तां त्यजन्नेतां चेत्यं भावयसि स्वयम् ।
 यदा राम तदा यासि चित्ततामतिदुःखदाम् ५४
 चित्ततां शृङ्खलामेतां स्वरूपज्ञानयुक्तितः ।
 विलाञ्चित्तान्महाबाहो स्वात्मसिंहं विमोचय ॥ ५५
 परमात्मदशां त्यक्त्वा चेत्यं परिपतन्नलम् ।
 यदा गच्छसि संकल्पं चेत्यं संपश्यसे तदा ॥ ५६
 आत्मनो व्यतिरिक्तं सच्चित्तमित्यङ्गं संविदा ।
 मनः संपद्यते दुःखि क्षीयते त्यक्तया तथा ॥ ५७
 आत्मैवेदं जगत्सर्वमित्यन्तः संविदोदये ।
 क चेता कच वा चित्तं किं चेत्यं चेतनं च किम् ५८
 अहमात्मेति जीवोऽस्मीत्येतावच्चित्तकं विदुः ।
 अनेनेत्यमनाद्यन्तं दुःखं राघव तन्यते ॥ ५९
 अहमात्मा न जीवाख्याः सत्ताः सन्तीतराः कचित् ।
 इत्येव चित्तोपशमः परमं सुखमुच्यते ॥ ६०
 आत्मैवेदं जगदिति जाते राघव निश्चये ।
 असत्ता चेतसो जाता भवत्येव न संशयः ॥ ६१
 एवं सत्यावबोधेन स्वात्मैवेदमिति स्थितिः ।
 मनः सुगलितं विद्धि सूर्यभासा तमो यथा ॥ ६२

भवस्य भावना संस्कारवशाद्दर्शनं स्वप्नदशेति यावत् । भावदशा
 जाग्रत् । अभावदशा सुषुप्तिः । 'भावाभावदशोज्झितम्' इति
 पाठे तदुभयदर्शनोज्झितमित्यर्थः ॥ ५३ ॥ एतां शुद्धचिन्मा-
 त्रस्वभावामात्मसत्तां प्रमादात्त्यजन् यदा चेत्यं तदतिरिक्तं
 भावयसि तदा चित्ततां यासीत्यन्वयः ॥ ५४ ॥ स्वरूपज्ञानयु-
 क्तितो भङ्गेति शेषः । चित्ताचित्तलक्षणाद्विलापजरात् । बला-
 दिति पाठे तु मननादिकृतज्ञानदार्ढ्यबलात् ॥ ५५ ॥ संपश्यसे
 पश्यसि । पदव्यत्ययश्छान्दसः ॥ ५६ ॥ कथं चेत्परिपतनं
 तेन च कथं संकल्पगमनं कथं वा तत्क्षयस्तदाह—आत्मन
 इति । हे अङ्ग, यदा चित्तं पूर्वानुभवजनितदृश्यसंस्कारोद्बोधे सति
 चिदेव किञ्चित्स्थौल्यमिवापन्नं चित्तमिति संविदा आत्मनो
 व्यतिरिक्तं तत् सिद्धं भवति तदैव पुनःपुनर्मननादृढीभूतं संक-
 ल्पसमर्थं सन्मनः संपद्यते तदेव दुःखि । तथा स्वव्यतिरिक्तस-
 त्तासंविदा त्यक्तया तु क्षीयते ॥ ५७ ॥ एतदेव सष्टमाह—
 आत्मैवेदमिति । संविदेव संविदा । भागुरितेन हलन्ताद्विप-
 तस्या उदये सति चेता चेतिता उपहितः, चित्तमुपाधिः, चेत्यं
 तद्वृत्तिव्याप्यम् । चेतनं वृत्तिरिति चतुष्कमपि किं । न किञ्चिदिव
 शिष्यत इत्यर्थः ॥ ५८ ॥ इति एवमनुभूयमानदेहेन्द्रियादिशाली
 जीवोऽस्मि ॥ ५९ ॥ आत्मा ब्रह्मैव न जीवाख्या ब्रह्मेतराः
 सत्ताः परमार्थसत्याः सन्ति ॥ ६० ॥ सर्वस्य जगतो ब्रह्मभावे
 तदन्तर्गतचित्तस्याप्यसत्ता अर्थात्संपन्ना भवत्येवेत्याह—आत्मै-
 वेदमिति ॥ ६१ ॥ मनोनाशोपायमुक्तमुपसंहरति—एवमिति

मनःसर्पः शरीरस्थो यावत्तावन्महद्भयम् ।
तस्मिन्नुत्सारिते योगाद्भयस्यावसरः कुतः ॥ ६३
भ्रान्तिमात्रोत्थितश्चित्ते वेतालोऽतिबलोऽनघ ।
सम्यग्ज्ञानेन मन्त्रेण प्रसभं विनिपात्यताम् ॥ ६४
देहगेहाद्गते चित्तयक्षे बलवतां वरे ।

निराधिर्विगतोद्वेगस्तिष्ठ नास्ति भयं तव ॥ ६५
नीराग एव निरुपार्जन एव चासी-
त्येतावतैव गलिता तव चित्तसत्ता ।
निर्दुःखमुत्तमपदं परमं गतोऽसि
तिष्ठोपशान्तपरमैषण एवमन्तः ॥ ६६

इत्यार्षे वासिष्ठमहारामायणे वाल्मीकीये मोक्षोपायेषु उपशमप्रकरणे स्वचित्तनिरूपणं नाम चतुर्दशः सर्गः ॥ १४ ॥

पञ्चदशः सर्गः १५

वसिष्ठ उवाच ।

एतामनुसरन्नाम चित्तसत्तामपावनीम् ।
संसारबीजकणिकां जीवबन्धनवागुराम् ॥ १
आत्मा त्यक्तात्मरूपाभो मलिनामाप तद्वशम् ।
चित्तं समनुसंधत्ते धत्ते च कलनामलम् ॥ २
वर्धमानमहामोहदायिनी भयकारिणी ।
तृष्णा विषलतारूपा मूर्च्छामेव प्रयच्छति ॥ ३
यदा यदोदेति तदा महामोहप्रदायिनी ।
तृष्णा कृष्णानिशेवेयमनन्तात्मविकारिणी ॥ ४
कल्पानलशिखादाहं सोढुं शक्ता हरादयः ।
तृष्णानलशिखादाहं सोढुं शक्ता न केचन ॥ ५
तीक्ष्णा कृष्णा सुदीर्घा च बहल्यङ्गं सदा निजम् ।
शीतलैवासुखोदकां घोरा तृष्णा कृपाणिका ॥ ६
यान्येतानि दुरन्तानि दुर्जराण्युन्नतानि च ।
तृष्णावल्लयाः फलानीह तानि दुःखानि राघव ॥ ७

अदृश्यैवास्ति मांसास्थिरुधिरादि शरीरकात् ।
मनोविलविलीनैषा तृष्णावनशुनी नृणाम् ॥ ८
क्षणमुल्लासमायाति क्षणमायाति शून्यताम् ।
जडा विदलयत्याशु तृष्णा प्रावृद्धतरङ्गिणी ॥ ९
दृष्टदैव्यो हतस्वान्तो हतौजा याति नीचताम् ।
मुह्यते रौति पतति तृष्णयाभिहतो जनः ॥ १०
न स्थिता कोटरे यस्य तृष्णा कृष्णभुजङ्गमी ।
तस्य प्राणानिलाः स्वस्थाः पुंसो हृदयरन्ध्रगाः ॥ ११
नूनमस्तंगतो यत्र तृष्णाकृष्णनिशाक्रमः ।
पुण्यानि तत्र वर्धन्ते शुक्लपक्ष इवेन्दवः ॥ १२
यो न तृष्णाद्युणावल्लया क्षतः पुरुषपादपः ।
पुण्यप्रसूनैः स सदा दशां याति विकासिनीम् ॥ १३
अनन्ताकुलकल्लोला विवर्तावर्तसंकुला ।
प्रवहत्याशयारण्ये तृष्णान्धानां नदी नृणाम् ॥ १४

॥ ६२ ॥ अथ तत्फलान्याह—मनःसर्प इत्यादिना । योगात्स-
माधेः प्रतीचो ब्रह्मैक्यलक्षणमिलनाद्वा । 'यदा ह्येवैष एतस्मि-
न्नदृश्येऽनात्म्येऽनिरुक्तेऽनिलयनेऽभयं प्रतिष्ठां विन्दते अथ
सोऽभयं गतो भवति । आनन्दं ब्रह्मणो विद्वान् विमेति कुत-
श्चन' इत्यादिश्रुतेरिति भावः ॥ ६३ ॥ ६४ ॥ आधिग्रहणं
सर्वदुःखोपलक्षणम् । उद्वेगो दुःखासहिष्णुतया व्याकुलता
॥ ६५ ॥ आत्मलामेनावाप्तसर्वकामत्वात्नीरागोऽतएव निरुपा-
र्जनो बाह्यसुखसाधनोपार्जनशून्यः । एवं च मुमुक्षापि न परि-
शिष्टेति न तदर्थमपि प्रवृत्तिप्रसक्तिरित्याशयेनाह—उपशान्त-
परमैषण इति ॥ ६६ ॥ इति श्रीवासिष्ठमहारामायणतात्प-
र्यप्रकाशे उपशमप्रकरणे चतुर्दशः सर्गः ॥ १४ ॥

आत्मा मनस्त्वमापन्नो बध्यते संसृतौ यथा ।

सा तृष्णाऽनर्थबीजानां सुविचित्रोपवर्ण्यते ॥ १ ॥

चित्तनाशने परमपुरुषार्थप्राप्तिरुक्ता, इदानीं चित्तानुसरणे
तृष्णाभिवृद्ध्या अनर्थपरम्पराप्राप्तिरिति दर्शयितुं भूमिकां रच-
यति—एतामित्यादिना । आत्मा एतां चित्तसत्तामनुसरन् सं-
सृत्यक्तस्वीयब्रह्मात्मरूपाभो भूत्वा मलिनामविद्यापिहितामिन्द्रि-
यवृत्त्यधीनाभिव्यक्तिकां दशं ज्ञानमापतचित्तमेवानुरुध्य चित्तक-
ल्पितदेहादिसंघातमात्रोऽहमिति संघत्ते चित्तोपनीतनानाविषय-

कलनाप्रयुक्तं रागद्वेषवासनामलं च धत्ते इति द्वयोरन्वयः
॥ १ ॥ २ ॥ धत्तां नाम किं ततस्तत्राह—वर्धमानेति । मर-
णमूर्च्छाभ्रान्तिसहस्रहेतुत्वाद्विषलतारूपा तृष्णा अस्मै कल-
नामलधारिणे आत्मने मूर्च्छामेव प्रयच्छति न सुखलेशमपी-
त्यर्थः ॥ ३ ॥ वर्धमानमहामोहदायिनीत्येतद्विवृणोति—य-
देति । कृष्णानिशा वार्षिकीतमिस्रा । सापिहि अनन्तात्मन्या-
काशे मेघविस्फूर्जितवृष्ट्याद्यनेकविकारिणी ॥ ४ ॥ भावकाभय-
कारिणीत्येतदपि विवृणोति—कल्पानलेति । न केचन धीरा इति
शेषः ॥ ५ ॥ कृपाणिका असिः । तीक्ष्णेत्याद्यसिलोपपादनम् ।
निजमङ्गं सदा वहति कृतंतीति यावत् । असुख उदकः फल-
कालो यस्याः ॥ ६ ॥ विषलतेत्येतद्विशदयति—यानीति । दुर्ज-
राणि जरयितुमशक्यानि । दुर्निवाराणीति यावत् ॥ ७ ॥ वनशुनी
वृकी ॥ ८ ॥ क्षणमुल्लासं वृद्धिम् । विशेषणान्युभयत्र योज्यानि ।
जडा शीतला मलिना च । विदलयति शिलाकण्टकारण्यादिप्रवेशं
नीत्वा खण्डयति । प्रावृद्धतरङ्गिणी वर्षाभिवृद्धनदी ॥ ९ ॥ मूर्च्छा-
मेव प्रयच्छतीत्येतद्विवृणोति—दृष्टदैव्य इति ॥ १० ॥ तृष्णा-
क्षये सर्वदुःखहानिः सर्वपुण्योदयश्च सिध्यतीत्याह—न स्थिते-
त्यादिना ॥ ११ ॥ १२ ॥ १३ ॥ अन्धानां विवेकदृष्टिहीनानां
नृणामाशयश्चित्तं तल्लक्षणेऽरण्ये अनन्तव्याकुलतालक्षणकल्लो-

तृष्णयेमे जनाः सर्वे सूत्रयन्त्रपतत्रिवत् ।
 भ्राम्यन्ते प्रविशीर्यन्ते संहियन्ते च भूरिशः ॥ १५
 मूलान्यपि सुसूक्ष्माणि कठिनाशयकर्कशा ।
 तृष्णा परशुधारेव वल्गन्ती विनिकृन्तति ॥ १६
 निपतत्यवटे मूढस्तृष्णामनुसरज्जनः ।
 नीलामनुपतञ्चन्नतृष्णशाखां यथैषकः ॥ १७
 नोन्मत्तापि जरा चक्षुस्तथा जरयति क्षणात् ।
 यथा जरयति क्षामा तृष्णा हृदयरूपिका ॥ १८
 तृष्णयाशयकौशिक्या हृद्यमङ्गलभूतया ।
 रूढया भगवानेष विष्णुर्वामनतां गतः ॥ १९
 कयाचिदेव दैविक्या हृदि प्रथितयानया ।
 तृष्णया भ्राम्यते व्योम्नि रज्ज्वेवाकोंऽन्वहं किल २०
 सर्वदुःखमयाकारां जगतीजीवनच्छिदम् ।
 तृष्णां परिहरेत्कूरामुरगीमिव दूरगः ॥ २१

इत्यार्षे श्रीवासिष्ठमहारामायणे वाल्मीकीये मोक्षोपायेषूपशमप्रकरणे तृष्णावर्णनं नाम पञ्चदशः सर्गः ॥ १५ ॥

षोडशः सर्गः १६

श्रीराम उवाच ।

स्वभावगम्भीरमेतद्भगवन्वचनं तव ।
 यदहंकारतृष्णां त्वं मा गृहाणेति वक्षि माम् ॥ १
 यद्यहंकारसंत्यागं करोमि तदिदं प्रभो ।
 त्यजामि देहनामानं संनिवेशमशेषतः ॥ २
 जानुस्तम्भेन महता धार्यते सुतर्यथा ।
 अहंकारेण देहोऽयं तथैव किल धार्यते ॥ ३

वती भ्रान्तिलक्षणैरावर्तैश्च संकुला तृष्णानदी नूनं वहति प्रव-
 हति ॥ १४ ॥ सूत्रेण यन्त्रयते बध्यते इति सूत्रयन्त्रः पतत्री
 पक्षी तद्वत् । प्रथमं वित्तस्यार्जनाय भ्राम्यन्ते ततो रक्षणव्यय-
 क्षयचिन्ताशोकैः पक्षलुब्धनैरिव प्रविशीर्यन्ते अन्ते च संहियन्ते
 मार्यन्ते ॥ १५ ॥ धर्मज्ञानमूलानि दयाविवेकादीनि सुसूक्ष्माणि
 इषदङ्कुरितान्यपि कठिनेन निर्दयेनाशयेन कर्कशा । वल्गन्ती
 तत्कालं निपतन्ती ॥ १६ ॥ अवटे नरकान्धकूपे । नीलां
 हरिताम् । श्वभ्रस्य कूपस्य मुखे रूढस्य तृष्णस्य शाखामनुपतन्
 एणको हरिणइव ॥ १७ ॥ उन्मत्ता प्ररूढतमपि जरा चक्षुर्ज-
 रयत्यन्धयति । हृदयस्या रूपिका पिशाची ॥ १८ ॥ अमङ्गल-
 भूतया हृदि रूढया कृतनीडया ॥ १९ ॥ दैविक्या देवेनेश्वरेण
 प्रयुक्तया देवभोग्यसुखलवविषयया वा तृष्णया रज्ज्वेव बद्ध
 इति शेषः ॥ २० ॥ जगतीपदेन जगतीस्थाः सर्वप्राणिनो
 लक्ष्यन्ते ॥ २१ ॥ सर्वसंसारस्थितिस्तृष्णावशादेवेत्याशये-
 नाह—तृष्णयेति ॥ २२ ॥ वरत्रा चर्ममयी रज्जुः ॥ २३ ॥
 संकल्पवर्जनमात्रेण कथं तृष्णात्यागसिद्धिस्तत्राह—मन इति ।
 अकल्पनं संकल्परहितं मनो नास्ति । मनसोऽभावे कुतस्तृष्णाप्र-
 सक्तिरिति भावः ॥ २४ ॥ त्वं अयं देहोऽहमिति दुराशां सर्वदु-

तृष्णया वायवो वान्ति शैलास्तिष्ठन्ति तृष्णया ।
 तृष्णयैव धरा धात्री त्रैलोक्यं तृष्णया धृतम् ॥ २२
 सर्वैव लोकमात्रेयं प्रोता तृष्णावरत्रया ।
 रज्जुबन्धाद्विमुच्यन्ते तृष्णाबन्धान्न कैचन ॥ २३
 तस्माद्राघव तृष्णां त्वं त्यज संकल्पवर्जनात् ।
 मनस्त्वकल्पनं नास्ति निर्णतमिति युक्तितः ॥ २४
 अयं त्वमहमित्येव प्रथमं तावदाशये ।
 मां दुराशां महाबाहो संकल्पय तमोमयीम् ॥ २५
 एतां दुःखप्रसविनीमनात्मन्यात्मभावनाम् ।
 न भावयसि चेद्राम तदा तज्ज्ञेषु गण्यसे ॥ २६
 एतामहंभावमयीमपुण्यां
 छित्त्वानहंभावशलाकयैव ।
 स्वभावनां भव्य भवान्तभूमौ
 भवाभिभूताखिलभूतभीतिः ॥ २७

अहंकारक्षये देहः किलावश्यं विनश्यति ।
 मूले ककचसंलूने सुमहानिव पादपः ॥ ४
 तत्कथं संत्यजाम्येनं जीवामि च कथं मुने ।
 एनमर्थं विनिश्चित्य वद मे वदतां वर ॥ ५
 वसिष्ठ उवाच ।
 सर्वत्र वासनात्यागो राम राजीवलोचन ।
 द्विविधः कथ्यते तज्ज्ञैर्ज्ञेयो ध्येयश्च मानद ॥ ६

राशानिमित्तमभिमानं मा संकल्पय ॥ २५ ॥ २६ ॥ अनहं-
 भावलक्षणया शलाकया कर्तार्या अहंभावमयीमेतां तृष्णां छित्त्वा
 हे भव्य, भवस्यान्तो बाधस्तद्भूमौ ब्रह्मणि सप्तमभूमिकामेदे
 वा भव आस्वेत्यर्थः ॥ २७ ॥ इति श्रीवासिष्ठमहारामायण-
 तात्पर्यप्रकाशे उपशमप्रकरणे पञ्चदशः सर्गः ॥ १५ ॥
 वर्ण्यते वासनात्यागो ध्येयज्ञेयविभागतः ।
 तेनात्र जीवन्मुक्तानां विदेहानां च लक्षणम् ॥ १ ॥
 जीवता देहेऽहंभावस्य त्यक्तुमशक्यत्वाच्छिष्यमरणे गुरो-
 स्तात्पर्यायोगादेतामहंभावमयीं तृष्णां छित्त्वेत्याद्युक्तेस्तात्पर्यम-
 नवधारयन् रामः पृच्छति—स्वभावेत्यादिना ॥ १ ॥ अशेषत
 इति । प्राणाहंकारयोरेकतापत्तेस्त्वयैवोक्तत्वात्प्राणान्परिशेष्या-
 हंकारत्यागासंभवात्प्राणानामप्यनवशेषणेनेत्यर्थः ॥ २ ॥ जा-
 नुस्तम्भेन जानुवत्प्रसृतमूलबन्धविष्टम्भेन ॥ ३ ॥ तदेव व्य-
 तिरेकेण द्रवयति—अहंकारेति ॥ ४ ॥ ५ ॥ ज्ञेयो विदुषां
 समाधिकाले विदेहकैवल्ये च ज्ञानबाधितः । अधिष्ठानमात्र-
 परिशेषात्मा ध्येयः । व्युत्थानकाले वाक्यजन्याखण्डाकारवृत्त्या
 सवासनस्याज्ञानस्य बाधेऽपि जीवन्मुक्तिशास्त्रानुरोधात्प्रारब्ध-
 फलभोगशेषाच्च तन्निर्वाहाय बाधितानुवृत्तेरविद्यालेशपरिशेषस्य

अहमेपां पदार्थानामेते च मम जीवितम् ।
 नाहमेभिर्विना कश्चिन्न मयैते विना किल ॥ ७
 इत्यन्तर्निश्चयं कृत्वा विचार्य मनसा सह ।
 नाहं पदार्थस्य न मे पदार्थ इति भाविते ॥ ८
 अन्तःशीतलया बुद्ध्या कुर्वत्या लीलया क्रियाम् ।
 यो नूनं वासनात्यागो ध्येयो राम स कीर्तितः ॥ ९
 सर्वं समतया बुद्ध्या यं कृत्वा वासनाक्षयम् ।
 जहाति निर्ममो देहं ज्ञेयोऽसौ वासनाक्षयः ॥ १०
 अहंकारमयीं त्यक्त्वा वासनां लीलयैव यः ।
 तिष्ठति ध्येयसंत्यागी जीवन्मुक्तः स उच्यते ॥ ११
 निर्मूलकलनां त्यक्त्वा वासनां यः शमं गतः ।
 ज्ञेयत्यागमयं विद्धि मुक्तं तं रघुनन्दन ॥ १२
 ध्येयं तं वासनात्यागं कृत्वा तिष्ठन्ति लीलया ।
 जीवन्मुक्ता महात्मानः सुजना जनकादयः ॥ १३
 ज्ञेयं तु वासनात्यागं कृत्वोपशममागताः ।
 विदेहमुक्तास्तिष्ठन्ति ब्रह्मण्येव परावरे ॥ १४
 द्वावेव राघव त्यागौ समौ मुक्तपदे स्थितौ ।
 द्वावेतौ ब्रह्मतां यातौ द्वावेव विगतज्वरौ ॥ १५
 युक्तायुक्तमती स्वासे केवलं विमलेऽनघ ।
 एकः स्थितः स्फुरद्देहः शान्तदेहः स्थितोऽपरः ॥ १६

इत्यार्षे श्रीवासिष्ठमहारामायणे वाल्मीकीये दे० मोक्षोपायेषूपशमप्रकरणे तृष्णाचिकित्सा नाम षोडशः सर्गः ॥ १६ ॥

॥ एकादशो दिवसः ॥

विक्षेपांशावाधस्य वाभ्युपगमादनध्यस्ताहंभावेन देहेन भोगहे-
 तुव्यवहारसिद्धेस्तात्कालिकाहंकाराभासानुवृत्तेर्विद्वदनुभवसिद्ध-
 स्वात्तद्देशायां तद्वाधानुसंधानस्य यन्नसाध्यत्वेन ध्यानप्रायत्नाज्ये-
 य इव ध्येय इति द्विविध इत्यर्थः ॥ ६ ॥ तत्र द्वितीयमुपपादयति
 —अहमिति । विवेकिदृशात्र द्वावहंप्रत्ययगोचरौ प्रतीयते ।
 एको देहेन्द्रियबुद्धिमनःसापेक्षः संघातात्मा पुत्रमित्रकलत्रध-
 नादिममतानिरूपकः । अपरोऽखण्डैकस्वभावोऽवस्थान्तरमरण-
 मूर्च्छाजन्मान्तरसाधारणश्चिन्मात्रस्वभावो विवेकपरिशिष्टः ।
 तत्राद्यस्य स्वरूपं प्रथमं विचार्य निर्धार्यमित्याह—अहमिति ।
 एषां देहेन्द्रियादीनां बाह्यान्तरपानादीनां चोपभुक्तानां पदार्थानां
 संघातात्मेत्यर्थः । एते देहादयोऽन्नादयश्च मम जीवितं स्वरूप-
 सिद्धिनिमित्तम् । अतएवैभिर्विनाऽहं न कश्चिद्व्यवहारपदे प्रसि-
 द्धोऽस्मीत्यन्तःप्रथमस्याहंपदार्थस्य निश्चयं कृत्वा मनसा सह
 पृथक्करणे संघातात्मानमत्यन्तासद्रूपमेव विचार्य द्वितीये परिशि-
 ष्टचिद्रूपेणाहंपदार्थस्य न मे एते पदार्था इति निष्कृष्टबोधेन त-
 थैव भाविते सति यो भावनात्मा वासनात्यागः स ध्येय इति
 मया कीर्तित इति त्रयाणामर्थः ॥ ७ ॥ ८ ॥ ९ ॥ प्रथमं वास-
 नाक्षयमुपपादयति—सर्वमिति । सर्वं जगत्समतया समं ब्रह्म
 तद्भावेन बुद्ध्या साक्षात्कृत्य भूमिकाभ्यासक्रमेण यं वासनाक्षयं
 कृत्वा निर्ममो निरहंकारश्च निर्विकल्पकसमाधिस्थः प्रारब्धक्ष-

एकः सदेहो निर्मुक्तस्तिष्ठत्यपगतज्वरः ।
 त्यक्तदेहो विमुक्तोऽन्यो वर्ततेऽज्ञेयवासनः ॥ १७
 आपतत्सु यथाकालं सुखदुःखेष्वनारतम् ।
 न हृष्यति ग्लायति यः स मुक्त इति होच्यते ॥ १८
 ईप्सितानीप्सिते न स्तो यस्येष्टानिष्टवस्तुषु ।
 सुषुप्तवच्चरति यः स मुक्त इति कथ्यते ॥ १९
 हेयोपादेयकलने ममेत्यहमिहेति च ।
 यस्यान्तः संपरिक्षीणे स जीवन्मुक्त उच्यते ॥ २०
 हर्षामर्षभयक्रोधकामकार्पण्यदृष्टिभिः ।
 न परामृश्यते योऽन्तः स जीवन्मुक्त उच्यते ॥ २१
 सुषुप्तवत्प्रशमितभाववृत्तिना
 स्थितं सदा जाग्रति येन चेतसा ।
 कलान्वितो विधुरिव यः सदा मुदा
 निषेव्यते मुक्त इतीह स स्मृतः ॥ २२
 वाल्मीकिरुवाच ।
 इत्युक्तवत्यथ मुनौ दिवसो जगाम
 सायंतनाय विधयेऽस्तमिनो जगाम ।
 स्नातुं सभा कृतनमस्करणा जगाम
 श्यामाक्षये रविकरैश्च सहाजगाम ॥ २३

येण वा यत्सर्वथा देहं जहाति असौ ज्ञेयो वासनाक्षय इत्यर्थः
 ॥ १० ॥ तत्र द्वितीयमुदाहरति—अहंकारेति । लीलया लोकसंघ-
 होचितव्यवहारेण यस्तिष्ठति स ध्येयसंत्यागी ध्येयवासनात्याग-
 वान् ॥ ११ ॥ आद्यमुदाहरति—निर्मूलेति । मूलाज्ञानेन सह
 कलनां त्यक्त्वेत्यर्थः । ज्ञेयत्यागमयं ज्ञानबाधितसवासनाज्ञानप-
 रिशिष्टचिन्मात्रप्रधानम् ॥ १२ ॥ उक्तमेव प्रपञ्चयति—ध्येयमि-
 त्यादिना । लीलया व्यवहारेण ॥ १३ ॥ १४ ॥ अप्यर्थे एवकारः
 ॥ १५ ॥ युक्तमतिः समाध्यारूढः । अयुक्तमतिर्व्युत्थानव्यव-
 हारवान् । एतौ युक्तायुक्तमती द्वावपि सुखेन आस्यते विश्र-
 म्यते अस्मिन्निति स्वासे विमले अविद्यामलनिर्मुक्ते ब्रह्मण्येव
 केवलं स्थितौ । कस्तर्हि विशेषस्तमाह—एक इति । एको
 व्युत्थितः । अपरः समाहितः ॥ १६ ॥ अज्ञेयवासन इति
 च्छेदः ॥ १७ ॥ व्यवहरतो मुक्तस्य लक्षणान्याह—आपत-
 त्वित्यादिना ॥ १८ ॥ ईप्सितानीप्सिते इच्छाद्वेषौ । अज्ञदृशा
 इष्टानिष्टत्वेन संमतेषु वस्तुषु सुषुप्तवदनासक्त इत्यावत् ॥ १९ ॥
 इह देहे तत्संबन्धिनि च अहमिति ममेति च कलने इति
 योजना ॥ २० ॥ २१ ॥ येन पुंसा सुषुप्तवत्प्रशमिता भाववृ-
 त्तयः पदार्थेष्वस्था यस्य तथाविधेन चेतसोपलक्षितेन जाग्रति
 जागरेपि सदा स्थितम् । भावे क्तः । यश्च सदा मुदा स्वाभा-
 विकहर्षेण कलान्वितः पूर्णकलो विधुश्चन्द्र इव प्रसादेन निषे-

सप्तदशः सर्गः १७

वसिष्ठ उवाच ।

विदेहमुक्ता ये राम ते गिरामिह गोचरे ।
 नैव तिष्ठन्ति तस्मात्त्वं जीवन्मुक्तिमिमां शृणु ॥ १
 प्राकृतान्येवं कर्माणि यया वर्जितवाञ्छया ।
 क्रियन्ते तृण्येमानि तां जीवन्मुक्ततां विदुः ॥ २
 या स्थितिस्तृणया जन्तोर्बाह्यार्थं बद्धभावया ।
 तं बन्धमाहुराचार्याः संसारनिगडं दृढम् ॥ ३
 नूनमुज्झितसंकल्पा हृदि बाह्ये विहारिणी ।
 वासना योदिता सेह जीवन्मुक्तशरीरिणी ॥ ४
 बाह्यार्थव्यसनोच्छ्रान्ता तृणा बद्धेति राघव ।
 सर्वार्थव्यसनोन्मुक्ता तृणा मुक्तेति कथ्यते ॥ ५
 पूर्वं यस्यास्तु तृणाया वर्तमानेऽपि शाश्वती ।
 निर्दुःखता निष्कलता सा मुक्तेति बुधैः स्मृता ॥ ६
 इदमस्तु ममेत्यन्तर्येषा राघव भावना ।
 तां तृणां शृङ्खलां विद्धि कलनां च महामते ॥ ७
 तामेतां सर्वभावेषु सत्स्वसत्सु च सर्वदा ।
 संत्यज्य परमोदारः परमेति महामनाः ॥ ८
 बन्धाशामथ मोक्षाशां सुखदुःखदशामपि ।
 त्यक्त्वा सदसदाशां च तिष्ठाशुब्धमहाधिभवत् ॥ ९

व्यते स इह जगति मुक्तो जीवन्मुक्त इति स्मृत इत्यर्थः ॥ २२ ॥ २३ ॥ इति श्रीवासिष्ठमहारामायणतात्पर्यप्रकाशे उपशमप्रकरणे षोडशः सर्गः ॥ १६ ॥

यादृशैर्निश्चयैर्युक्तो जीवन्मुक्तो न बध्यते ।

अज्ञश्च बध्यते भूयस्तद्विभागोऽत्र वर्ण्यते ॥ १ ॥

रामस्येकितैर्विदेहमुक्तलक्षणजिज्ञासां प्रतिलक्ष्य तस्यैकरूप्येण लक्षणाद्यभावाद्वाचां कुण्ठीभावोक्त्यैव निरतिशयस्वप्रकाशभूमानन्दमात्रपरिशेषस्तत्स्वरूपलक्षणमिति सूचयन् जीवन्मुक्तिलक्षणेष्वेवावश्योपादेयान्विशेषान्वक्तुं प्रतिजानीते—विदेहमुक्ता इति ॥ १ ॥ ननु तर्हि जीवन्मुक्तानां तत्तद्वर्णाश्रमोचितकर्मफलतृणा यद्यस्ति तर्हि अज्ञवदेव तद्भोगाय पुनर्देहबन्धोऽपि स्यात् । यदि नास्ति तर्हि प्रवृत्तिरेव न स्यात् 'प्रयोजनमनुद्दिश्य न मन्दोऽपि प्रवर्तते' इति न्यायादिति दोषं परिहर्तुं ज्ञानयोः प्रवर्तकशुद्धाशुद्धतृणावैलक्षण्यमुपपादयितुमुपक्रमते—प्राकृतान्येवेत्यादिना । प्राकृतानि तत्तद्वर्णाश्रमस्वभावप्रापितानि । बाञ्छा विषयास्वादोत्साहः ॥ २ ॥ बद्ध उत्साहदृढीकृतो भावः संसारसत्यताबुद्ध्या भोगोत्साहो यया ॥ ३ ॥ भोग्यवर्गाणामनृतलनिश्चयेन हृदि उज्झितभोगसंकल्पा बाह्ये लोकसंग्रहमात्रप्रयोजनेन विहारिणी वासना तृणा जीवन्मुक्तानां शरीरमात्राश्रितेत्यर्थः ॥ ४ ॥ उक्तलक्षणे एव तृण्ये प्रपञ्चयिष्यन्

१ कार्याणीति पाठः.

अजरामरमात्मानं बुद्ध्वा बुद्धिमतां वर ।
 जरामरणशङ्काभिर्मा मनः कलुषं कृथाः ॥ १०
 पदार्थतत्त्वं नेदं ते नायं त्वमसि राघव ।
 किञ्चित्तदन्यदेवेदमन्य एवासि राघव ॥ ११
 असदभ्युदिते विश्वे सतीवासति संस्थिते ।
 त्वयि तत्तामतिगते तृणायाः संभवः कुतः ॥ १२
 अन्यच्च राम मनसि पुरुषस्य विचारिणः ।
 जायते निश्चयः साधो स्फाराकारश्चतुर्विधः ॥ १३
 आपादमस्तकमहं मातापितृविनिर्मितः ।
 इत्येको निश्चयो राम बन्धायासद्विलोकनात् ॥ १४
 अतीतः सर्वभावेभ्यो बालाग्रादप्यहं तनुः ।
 इति द्वितीयो मोक्षाय निश्चयो जायते सताम् ॥ १५
 जगज्जालपदार्थात्मा सर्वमेवाहमक्षयः ।
 तृतीयो निश्चयश्चेत्थं मोक्षायैव रघूदह ॥ १६
 अहं जगद्वा सकलं शून्यं व्योमसमं सदा ।
 एवमेष चतुर्थोऽन्यो निश्चयो मोक्षसिद्धये ॥ १७
 निश्चयेषु चतुर्विधेषु बन्धाय प्रथमः स्मृतः ।
 त्रयो मोक्षाय कथिताः शुद्धभावनयोत्थिताः ॥ १८
 एतेषां प्रथमः प्रोक्तस्तृणाया बन्धयोग्यता ।
 शुद्धतृणास्त्रयः स्वच्छा जीवन्मुक्तविलासिनः ॥ १९

पिण्डीकृत्याह—बाह्येति । व्यसनं लाम्पट्यम् ॥ ५ ॥ पूर्वं विषयप्राप्तेः प्राक्काले । विषयनाशोत्तरकालस्याप्युपलक्षणमेतत् । निर्दुःखता रागविरहादिप्रयुक्तदुःखशून्यता । विषयप्राप्तिकालेऽपि निष्कलता निरुच्छ्रान्ता ॥ ६ ॥ ७ ॥ परं जीवन्मुक्तिपदम् ॥ ८ ॥ बध्नन्तीति बन्धा देहादयस्तदाशाम् । मोक्षस्तन्निवृत्तिस्तदाशाम् । बन्धमिथ्यात्वनिश्चये तन्निवृत्तेरनाशस्यत्वान्नहि जागरूकः स्वाप्ननिगडबन्धमोक्षमाशास्त इति भावः । सुखदुःखदशानामपि मिथ्यात्वनिश्चय एवात्र त्यागः ॥ ९ ॥ १० ॥ आशात्यागे उपायमाह—प्रदार्थेति । इदं दृश्यं पदार्थतत्त्वं पदार्थरूपं ते तव न । त्वमपि न । तत्तस्मात्परमार्थसत्यादन्यदेव किञ्चित्तुच्छमित्यर्थः ॥ ११ ॥ १२ ॥ हे राम, अन्यच्च बध्यमाणं चतुर्विधनिश्चयभेदं शृण्विति शेषः । तमेवाह—मनसीति ॥ १३ ॥ १४ ॥ सर्वेभ्यो देहेन्द्रियादिभेदेभ्योऽतीतोऽतिरिक्तः । तनुः सूक्ष्मः स्थूल्यरहित इतियावत् । लंपदार्थशोधनविधयास्य मोक्षहेतुत्वम् ॥ १५ ॥ तृतीय इति । अस्याप्याध्यात्मिकपरिच्छिन्नात्मताभ्रमनिवृत्त्या तत्पदार्थेन सहैव शोधनसंभवान्मोक्षोपयोगः ॥ १६ ॥ अहमित्याध्यात्मिकपरिच्छेदोपाधिः । जगदिति आधिदैविकाद्युपाधिः । सदा कालत्रयेपि । एषः सर्वदृश्यवाधात्मनिश्चयः ॥ १७ ॥ १८ ॥ तृणाभेद-निरूपणेऽस्य विभागस्य का प्रसक्तिस्तत्राह—एतेषामिति । अस्मिन्सत्येव तृणाया बन्धकलादयमेव बन्धहेतुरित्यर्थः ।

सर्वमात्माहमेवेति निश्चयो यो महामते ।
 तमादाय विषादाय न भूयो याति मे मतिः ॥ २०
 तिर्यग्धूर्ध्वमधस्ताच्च व्यापको महिमात्मनः ।
 सर्वमात्मेति तेनान्तर्निश्चयेन न बध्यते ॥ २१
 शून्यं तत्प्रकृतिर्माया ब्रह्मविज्ञानमित्यपि ।
 शिवः पुरुष ईशानो नित्य आत्मैव कथ्यते ॥ २२
 सदा सर्वं सदेवेदं नेह द्वित्वान्यते क्वचित् ।
 विद्येते विद्यया व्याप्तं जगन्नेतरया धिया ॥ २३
 आपातालमनन्तात्मा पूरितोऽम्भोधिरम्बुभिः ।
 आब्रह्मस्तम्बपर्यन्तं जगदापूर्णमात्मना ॥ २४
 अतः सत्यमृतं नित्यं नानृतं विद्यते क्वचित् ।
 वार्येव सकलाम्भोधिर्न तरङ्गादयः क्वचित् ॥ २५
 पृथक्कटककेयूरनूपुरादि न काञ्चनात् ।
 भिन्नास्तरुतृणाकारकोटयश्चैव नात्मनः ॥ २६
 द्वैताद्वैतसमुद्भेदैर्जगन्निर्माणलीलया ।
 परमात्ममयी शक्तिरद्वैतैव विजृम्भते ॥ २७
 आत्मीये परकीये च सर्वस्मिन्नेव सर्वदा ।
 नष्टे वोपचिते कार्ये सुखदुःखे गृहाण मा ॥ २८
 भावाद्वैतमुपाश्रित्य सत्ताद्वैतमयात्मकः ।

कर्माद्वैतमनादृत्य द्वैताद्वैतमयो भव ॥ २९
 भवभूमिषु भीमासु भावभावनवात्यया ।
 मा पतोत्पातपुर्णासु दरीष्वन्तः करी यथा ॥ ३०
 द्वैतं न संभवति चित्तमयं महात्म-
 न्नात्मन्यथैक्यमपि न द्वितयोदितात्म ।
 अद्वैतमैक्यरहितं सततोदितं स-
 त्सर्वं न किञ्चिदपि चादुरतः स्वरूपम् ३१
 नैवाहमस्ति नच नाम जगन्ति सन्ति
 सर्वं च विद्यत इदं ननु निर्विकारम् ।
 विज्ञानमात्रमवभासत एव शान्तं
 नासन्न सज्जगदिदं च सदेति विद्धि ३२
 परममृतमनाद्यं भासनं सर्वभासा-
 मजरमजमचिन्त्यं निष्कलं निर्विकारम् ।
 विगतकरणजालं जीवनं जीवशक्तेः
 सकलकलनहीनं कारणं कारणानाम् ३३
 सततमुदितमीशं व्यातते चित्प्रकाशे
 स्थितमनुभवबीजं स्वात्मभावोपदेश्यम् ।
 स्वदनमनुचितोऽन्तर्ब्रह्म सर्वं सदैव
 त्वमहमपि जगच्चेत्यस्तु ते निश्चयोन्तः ३४

इत्यार्षे श्रीवासिष्ठमहारायणे वाल्मीकीये दे० मोक्षोपाये उपशमप्रकरणे तृष्णाविच्छेदोपदेशो नाम सप्तदशः सर्गः ॥ १७ ॥

शुद्धा निर्दोषा तृष्णा येषु ते शुद्धतृष्णाः उत्तरे त्रयो निश्चयाः
 ॥१९॥ तत्र तृतीयस्य प्रयोजनमाह—सर्वमिति ॥२०॥२१॥
 चतुर्थस्य शून्यवादिमतप्रविष्टतां वारयन्नाह—शून्यमिति । परि-
 क्षिष्टात्मैव वादिभिः शून्यादिशब्दैः कथ्यते नावस्थित्यर्थः २२
 विद्यया परमार्थस्वरूपदृष्ट्या जगद्व्याप्तं प्रसक्तम् । इतरया पूर्वव-
 द्भ्रान्तिधिया न ॥२३॥ यथा अनन्तात्मा अपरिच्छेद्यपरिणाहो-
 ऽम्भोधिरापातालमम्बुभिः पूरितस्तथेत्यर्थः ॥२४॥ अस्त्वापूर्णं
 किं ततस्तत्राह—अत इति । अतः कृतं प्रमाणबोधितं ब्रह्मैक्यमेव
 नित्यं सत्यमृतमव्यतिरेकेणानृतं जगद्रूपं न विद्यत इति सिद्धमित्य-
 र्थः ॥२५॥ काञ्चनात् पृथक् । आत्मनः पृथिव्यात्मनः सकाशान्न
 भिन्नाः ॥ २६ ॥ कथं तर्हि जलसमुद्रादौ जगति मेदामेद-
 प्रत्ययस्तत्राह—द्वैताद्वैतेति । अद्वैता परमात्ममयी शक्तिर्ब्र-
 ह्मसत्तैवाज्ञानप्रति द्वैताद्वैतसमुद्भेदैर्विजृम्भत इत्यर्थः ॥ २७ ॥
 अस्त्येवं किं ततस्तत्राह—आत्मीये इति । स्वीये परकीये वा
 पुत्रमित्रादौ सर्वस्मिन् जगति च उपचिते नष्टे वा सुखदुःखे
 अभिज्ञस्त्वं मा गृहाणेत्यर्थः ॥ २८ ॥ कथं तर्हि मया व्यव-
 हर्तव्यमिति चेद्ब्रह्मवद्वैताद्वैतालम्बनेनैवेति तद्विभज्याह—भावा-
 द्वैतमिति । ब्रह्मवदेव त्वं परमार्थतः सत्ताद्वैतमयात्मक एव सन्
 व्यवहारकालेऽपि भावनया अद्वैतमेवोपाश्रित्य तत्तत्प्राणिकर्म-
 फलदाने ब्रह्मेव वर्णाश्रमधर्मव्यवस्थापनकर्मविषये अद्वैतं सर्व-
 थैवानादृत्य व्यवहरन् यथोचितं द्वैताद्वैतोभयपरो भवेत्यर्थः ।
 अद्वैते कर्मणामेवासिद्धैरैकरूप्येण सर्वत्र कथंचिद्वैताचरणे ज-

गद्यवस्थाधर्मशास्त्रादिबाधप्रसङ्गाच्च तत्र द्वैताश्रयणमेवोचित-
 मिति भावः ॥ २९ ॥ भावेऽपि द्वैताश्रयणे का क्षतिस्तत्राह
 —भवेति । उत्पातैरशुभनिमित्तैः पूर्णासु । दरीग्रहणेन गतो
 लक्ष्यते । तथाच संसारगतपात एव तत्र क्षतिरिति भावः ॥३०॥
 सत्ताद्वैतमुक्तमुपपादयति—द्वैतमिति । द्वैतं परमार्थसन्न संभवति ।
 यतस्तच्चित्तमयं चित्तकल्पितमेव न वस्तुस्यार्थं परैरप्यपेक्षाबुद्धि-
 जन्यत्वाभ्युपगमात्तत्राह नाशाभ्युपगमाच्च । एवमात्मन्यैक्यमे-
 कत्वाख्यसंख्यागुणोऽपि न संभवति यतस्तदपि द्विवादिद्यावर्त-
 कत्वेनैव कल्पितत्वाद्विदयादेवोदित आत्मा स्वरूपं यस्य तथा-
 भूतम् । अतः अद्वैतमैक्येन च रहितं स्वसिद्धावप्यन्यनिरपेक्ष-
 तात्सततोदितं सत्सन्मात्रं ब्रह्म ऐक्यनिरासात्सर्वं द्वैतनिरासान्न
 किञ्चिदपीति च । 'तस्मात्तत्सर्वमभवत्' 'नेह नानास्ति किञ्च-
 न' इत्यादिश्रुतयस्तदनुभविनश्च लक्षणया आहुरित्यर्थः ॥ ३१ ॥
 अहमिति युष्मदात्मप्रविभक्तरूपं नैवास्ति अस्मदर्थप्रविभक्तरू-
 पाणि युष्मदादिजगन्ति च न सन्ति किंतु सर्वमिदं निर्विकारं
 विज्ञातमात्रमेव विद्यते । तदवभासतस्तत्साक्षात्कारमात्रतः
 शान्तमिदं तु जगत्सदा नासत् न सचेति विद्मीत्यर्थः ॥ ३२ ॥
 पुनस्तन्निश्चयमेव दृढमाशिषापि संपादयति—परमिति द्वाभ्याम् ।
 जीवशक्तेः प्राणस्य जीवनं प्राणनव्यवहारनिमित्तम् । 'प्राणस्य
 प्राणम्' इत्यादिश्रुतेः ॥ ३३ ॥ अनुभवानां चाक्षुषादीनां बीजं
 मूलभूतम् । स्वात्मभावः स्वस्वरूपावस्थितस्तेन दशमस्त्वम-
 सीतिवच्छब्दापरोक्षापादनेनोपदेश्य अन्तःस्वदनमान्तरानन्दै-

अष्टादशः सर्गः १८

वासिष्ठ उवाच ।

युक्ताशयानां महतामहतानां कुदृष्टिभिः ।
 स्वभावोऽयं महाबालो लीलया चरतामिह ॥ १
 विहरन्नपि संसारे जीवन्मुक्तमना मुनिः ।
 आदिमध्यान्तविरसा विहसेज्जागतीर्गतीः ॥ २
 सर्वप्रकृतकार्यस्यो मध्यस्थः सर्वदृष्टिषु ।
 ध्येयं तं वासनात्यागमवलम्ब्य व्यवस्थितः ॥ ३
 सर्वत्र विगतोद्वेगः सर्वार्थपरिपोषकः ।
 विवेकोद्योतदृष्टात्मा प्रबोधोपवनस्थितिः ॥ ४
 सर्वातीतपदालम्बी पूर्णेन्दुशिशिराशयः ।
 नोद्वेगी नच तुष्टात्मा संसारे नावसीदति ॥ ५
 सर्वशत्रुषु मध्यस्थो दयादाक्षिण्यसंयुतः ।
 प्राप्तकर्मकरोऽप्याणां संसारे नावसीदति ॥ ६
 नाभिनन्दति न द्वेष्टि न शोचति न काङ्क्षति ।
 मौनस्थः प्रकृतारम्भी संसारे नावसीदति ॥ ७
 पृष्टः सन्प्रकृतं वक्ति न पृष्टः स्थाणुवत्स्थितः ।
 ईहितानीहितैर्मुक्तः संसारे नावसीदति ॥ ८

करसं ब्रह्मैव त्वमहं जगच्च न ततोऽन्यदस्तीत्यनुसृत्य चित्त
 उपचितो निश्चयस्तेऽन्तरस्त्वित्याशीरुपदेशश्च ॥ ३४ ॥ इति
 श्रीवासिष्ठमहारामायणतात्पर्यप्रकाशे उपशमप्रकरणे सप्त-
 दशः सर्गः ॥ १७ ॥

यया स्थित्या स्थितो विद्वान्संसारे नावसीदति ।

सा स्थितिर्विस्तरेणात्र राघवाद्योपदिश्यते ॥ १ ॥

युक्ताशयानां समाहितमनसाम् । कामलोभादिकुदृष्टिभिरह-
 तानामदूषितानामयं वक्ष्यमाणप्रकारः स्वभावः स्थितिः श्रूयता-
 मिति शेषः ॥ १ ॥ आदौ जन्मादिदुःखैर्मध्ये आध्यात्मिका-
 दिदुःखैरन्ते मृत्युनरकादिदुःखैर्विरसाः । विहसेत् हासयोग्य-
 तया तुच्छीकृत्य पश्येत् ॥ २ ॥ सर्वेषु प्रकृतेषु तत्कालप्रसक्तेषु
 कार्येषूपचिताचरणेषु तिष्ठतीति स्थः सर्वास्तु शत्रुमित्रादिदृष्टिषु
 मध्यस्थः समः तं ज्ञेयो ध्येयश्चेति द्विधा वर्णितवासनात्यागयो-
 र्मध्ये ध्येयं वासनात्यागमवलम्ब्येत्यर्थः ॥ ३ ॥ सर्वेषामर्थस्या-
 भिमतस्य परिपोषको न कस्यचिद्विप्रियकारी । प्रबोधलक्षणे
 उपवने स्थितिर्यस्य ॥ ४ ॥ ५ ॥ समः शत्रौ च मित्रे चेति पाठः
 स्पष्टः । अम्याणां गुरुप्रभृतीनां समयोचितप्राप्तसेवापरिपालनादि-
 कर्मकरः ॥ ६ ॥ मौनस्थो मितभाषी । प्रकृतारम्भी आवश्य-
 ककार्ये त्वनलसः ॥ ७ ॥ तदेवाह—पृष्ट इति ॥ ८ ॥ अभि-
 मतं प्रियं वक्ता । चोदित आक्षिप्तः पेशलोक्तिमान् चतुरं समा-
 धाता ॥ ९ ॥ इदं युक्तमिदमयुक्तमिति वैषम्यदृशा । जानाति
 अपक्षपातितया पश्यति । अतएव करकोटरः करतलगर्तस्तत्प्र-

सर्वस्याभिमतं वक्ता चोदितः पेशलोक्तिमान् ।
 आशयज्ञश्च भूतानां संसारे नावसीदति ॥ ९
 युक्तायुक्तदृशा प्रस्तमाशोपहतचेष्टितम् ।
 जानाति लोकदृष्टान्तं करकोटरविल्ववत् ॥ १०
 परं पदमुपारूढो भङ्गुरां जागतीं स्थितिम् ।
 अन्तःशीतलया बुद्ध्या हसन्निव निरीक्षते ॥ ११
 जितचित्ता महात्मानो ये हि दृष्टपरावराः ।
 स्वभाव ईदृशस्तेषां कथितस्तव राघव ॥ १२
 वयं तु वक्तुं मूर्खाणामजितात्मीयचेतसाम् ।
 भोगकर्ममग्नानां न विज्ञोऽभिमतं मतम् ॥ १३
 तेषामभिमता नार्यो भावाभावविभूषिताः ।
 ज्वालानरकवह्नीनां यास्ताः कनकरोचिषः ॥ १४
 अनर्थगहनाश्चार्था व्यर्थानर्थकदर्थनाः ।
 दिशन्तो दुःखसंरम्भमभितः प्रहितापदः ॥ १५
 फलसंधीनि कर्माणि नानाचारमयानि च ।
 सुखदुःखावपूर्णानि तानि वक्तुं न शक्नुमः ॥ १६

तिष्ठितविल्वफलवत्स्पष्टमित्युक्तम् । एकतरपक्षपाते तु तत्पक्ष-
 दोषा अपरपक्षगतगुणाश्च रागद्वेषपिहितत्वान्न स्पष्टं भासन्त
 इति ॥ १० ॥ अतएव वैषम्यदर्शनादेः फलमपि जनानां हस-
 न्निव ताटस्थ्येनैव पश्यतीत्याह—परमिति ॥ ११ ॥ उपसंह-
 रति—जितेति ॥ १२ ॥ मुक्तस्थितिरेव बद्धस्थितिरपि त-
 दाशयोद्घाटनेन वर्णयतामिति चेन्मूर्खमनोरथभ्रान्तीनां तत्प्रयु-
 क्तदुःखेष्टानां तत्फलदुःखवैचित्र्याणां चानन्यान् सा वर्णयितुं
 शक्येत्याशयेनाह—वयमिति चतुर्भिः ॥ १३ ॥ तेषां मूर्खाणां
 नार्यः स्त्रियोऽभिमता अभिलषिता याः भावानां विवेकबुद्धीना-
 मत्यन्ताभावैः पूर्वसंचितसुकृतानां प्रध्वंसाभावैः संभावितसुकृ-
 ततपःसंयमादीनां प्रागभावपरिपालनैश्च विभूषिता आपादमस्त-
 कमलंकृताः । अतएव नरकवह्नीनां कनकसमानरोचिषो ज्वाला
 एव ता इत्यर्थः ॥ १४ ॥ तथा मूर्खाणामभिलषिता अर्था
 धनानि तेच अनर्थगहना अर्जने पालने व्यये नाशे
 च बह्वायासाधर्मराशिनिसिक्तभूताः । व्यर्था अनर्थप्रयो-
 जकलहवैरादिकदर्थनाश्च येभ्यस्तथाविधाश्चेत्यर्थः ॥ १५ ॥
 ननु तेषां तादृशैरप्यर्थैर्यज्ञादिसत्कर्माचरणसिद्धेर्निस्तारः
 स्यान्नित्याह—फलसंधीनीति यानि मूर्खाणां यज्ञादिक-
 र्माणि तान्यपि फलाभिसंधियुक्तान्येव न निरभिसंधीनि ।
 नानाविधैर्दम्भमानमदमात्सर्याद्याचारैर्दुराचारैश्च प्रचुराणि अ-
 तएव पुनर्जन्मादिप्रयुक्तसुखदुःखैरवपूर्णानीति मूर्खाणां किंचि-
 दपि निस्तारनिमित्तं वक्तुं न शक्नुम इत्यर्थः ॥ १६ ॥

पूर्णा दृष्टिमवष्टभ्य ध्येयत्यागविलासिनीम् ।
जीवन्मुक्ततया स्वस्थो लोके विहर राघव ॥ १७
अन्तः संत्यक्तसर्वांशो वीतरागो विवासनः ।
बहिः सर्वसमाचारो लोके विहर राघव ॥ १८
उदारः पेशलाचारः सर्वाचारानुवृत्तिमान् ।
अन्तः सर्वपरित्यागी लोके विहर राघव ॥ १९
प्रविचार्य दशाः सर्वा यदतुच्छं परं पदम् ।
तदेव भावेनालम्ब्य लोके विहर राघव ॥ २०
अन्तर्नैराश्यमादाय बहिराशोन्मुखेहितः ।
बहिस्तप्तोऽन्तरा शीतो लोके विहर राघव ॥ २१
बहिः कृत्रिमसंरम्भो हृदि संरम्भवर्जितः ।
कर्ता बहिरकर्तान्तर्लोके विहर राघव ॥ २२
ज्ञातवानसि सर्वेषां भावानां सम्यगन्तरम् ।
यथेच्छसि तथा दृष्ट्या लोके विहर राघव ॥ २३
कृत्रिमोल्लासहर्षस्थः कृत्रिमोद्वेगगर्हणः ।
कृत्रिमारम्भसंरम्भो लोके विहर राघव ॥ २४
त्यक्ताहंकृतिराश्वस्तमतिराकाशशोभनः ।
अगृहीतकलङ्काङ्को लोके विहर राघव ॥ २५
आशापाशशतोन्मुक्तः समः सर्वासु वृत्तिषु ।
बहिः प्रकृतिकार्यस्थो लोके विहर राघव ॥ २६
न बन्धोऽस्ति न मोक्षोऽस्ति देहिनः परमार्थतः ।

अतस्त्वमपि विद्वच्चरित्रेणैव विहर नान्येनेत्याह—पूर्णमित्यादिना ॥१७॥१८॥ सर्वेषामज्ञानामपि कर्माद्याचारेषु अनुवृत्तिमान् ।
'न बुद्धिभेदं जनयेदज्ञानां कर्मसङ्गिनाम्' इति भगवद्वचनादिति भावः ॥ १९ ॥ सर्वाः संसारदशाः परमार्थस्वरूपावस्थिति-
भूमिकामेददशाश्च ॥ २० ॥ आशोन्मुखानामिव ईहितानि चेष्टा यस्य । सर्वात्मना नैराश्यप्रकटने धनमित्रादिसंग्रहायोगा-
द्राज्यपरिपालनानिर्वाहादिति भावः । अतएव धनादिनाशे ब-
हिस्तप्त इव तप्तः । अन्तस्तु आशीतः सर्वतः शीतलः ॥ २१ ॥
॥२२॥ अन्तरं व्यवहारतः परमार्थतश्च सारासारतारतम्यम् ।
अतः सद्यवहारे अतिसर्गस्त्वेल्याह—यथेच्छसीति ॥२३॥२४॥
बन्धस्तु रात्रावहमेव प्रकाशक इति गृहीताहंकृतिः क्षयरोगि-
त्वादनाश्वस्तमतिर्गृहीतकलङ्कलाञ्छनश्च, त्वं तु न तथेति व्यति-
रेकः ॥२५॥ प्रकृतिस्तत्तद्वर्णाश्रमस्वभावस्तदुचितकार्यस्थः प्र-
जाहितकार्यस्थो वा ॥ २६ ॥ 'समः सर्वासु वृत्तिष्विति यदुक्तं
तद्वन्धमोक्षादिवैषम्यप्रतिषेधेनोपपादयति—न बन्ध इत्यादिना ॥
२७ ॥ जलं मृगतृष्णोदकम् ॥ २८ ॥ कुतो न बन्धोस्ति
तत्र युक्तिमाह—अबद्धस्येति । असङ्गस्येत्यर्थः । विधीयते यत्नेन
संपाद्यते ॥ २९ ॥ तर्हि किं तत्त्वज्ञानं व्यर्थं नेत्याह—अत-
त्वेति ॥ ३० ॥ ३१ ॥ शः साक्ष्यसि तत्तस्मात्सुहृद्बान्धववि-
षया ममतावासनाः । असत्स्वभावस्य अविद्यमानस्वरूपस्य सुहृ-
दादेर्भावना चिन्तना का नाम । न युक्त्येत्यर्थः ॥ ३२ ॥ अपि-
च इत्थं मनुक्तप्रकारेण वासनात्यागे ताभ्योऽन्यः परिशिष्टः

मिथ्येयमिन्द्रजालश्रीः संसारपरिवर्तिनी ॥ २७
भ्रान्तिमात्रमिदं मोहाज्जगद्राघव दृश्यते ।
जनितप्रत्ययं स्फारं जलं तीव्रातपे यथा ॥ २८
अबद्धस्यैकरूपस्य सर्वगस्यात्मनः कथम् ।
बन्धः स्यात्तदभावे तु मोक्षः कस्य विधीयते २९
अतत्त्वज्ञानजातेयं संसारभ्रान्तिरातता ।
तत्त्वज्ञानात्क्षयं याति रज्ज्वामिव भुजङ्गधीः ॥ ३०
ज्ञातवानसि तत्त्वं स्वमेकया सूक्ष्मया धिया ।
जातोऽसि निरहंकारो व्योमवत्तिष्ठ निर्मलः ॥ ३१
ज्ञोऽसि त्वित्थं तदखिलाः सुहृद्बान्धववासनाः ।
संत्यजासत्स्वभावस्य का नाम किल भावना ॥ ३२
अपि चेत्थं तदन्यस्त्वं सत्त्ववाननुमीयसे ।
इदं प्रथमतः प्राप्तं परमादपि कारणात् ॥ ३३
भोगबन्धुजगद्भावैः कर्मभिश्च शुभाशुभैः ।
आत्मनो नास्ति संबन्धः किमेताननुशोचसि ॥ ३४
आत्मतत्त्वैकसारोऽहमिति जातधियो भयैः ।
न ते रामास्ति संबन्धः किं विमेषि जगद्भ्रमात् ३५
अजातस्य सतो बन्धोर्बन्धुदुःखसुखभ्रमैः ।
कस्ते राघव संबन्धो यदेताननुशोचसि ॥ ३६
त्वं चेद्वभूविथ पुरा तथेदानीं भविष्यसि ।
अद्य चेह स्थितोऽसीति ज्ञातवानसि निश्चयम् ३७

साक्षी त्वं परमार्थसत्त्ववान्परिशेषादनुमीयसे । प्रथमतः वास-
नात्यागात्पूर्वं ते परमात्कारणाद्ब्रह्मणः प्रलयसुषुप्त्योर्नित्यप्रा-
प्तापि इदं परिच्छिन्नासत्यरूपमेव प्राप्तं न परमार्थसत्यरूपमिति
वासनात्याग एव तत्प्राप्तिहेतुर्नान्य इत्यर्थः । अथवा अपि-
चेति समुच्चये । तदन्यस्तस्मादसत्त्वभावादप्यन्यः परमार्थस-
त्त्वभावस्त्वं स्वभावेनैवासत्त्वभावेभ्योऽविद्यातत्कार्येभ्यः सत्त्व-
वान् बलवाननुमीयसे । अतः परमादाद्यादविद्यालक्षणात्कार-
णादपि इदं प्रथमतः अनादिकालात्प्राप्तं बन्धमपि इत्थं वास-
नावदेव संत्यजेत्यनुषज्यते ॥ ३३ ॥ भोगैस्तत्साधकैर्बन्धुभिर्ज-
गद्भावैः सङ्गन्दनादिभिस्तत्प्राप्तिनिमित्तैः शुभाशुभैः कर्मभिश्च
॥ ३४ ॥ आत्मतत्त्वमेवैकः सारः सत्यः परमानन्दो यस्य
तथाविधोऽहमिति जाता धीर्यस्य । भयैर्भयहेतुभिः ॥ ३५ ॥
मम तत्त्वविदः स्वतो दुःखं माभूत् बन्धूनामज्ञत्वेन दुःखित्वात्त-
दुःखसमागमैर्दुःखं तु दुर्वारमिति चेत्तत्राह—अजातस्येति ।
मिथ्यात्वाद्बन्धौ अजाते सतीत्यर्थः । 'षष्ठी चानादरे' इति
षष्ठी । अथवा बन्धोः संबन्धितयाऽजातस्य तवेति योज्यम्
॥ ३६ ॥ एवमात्मनोऽसङ्गत्वाद्द्वितीयलक्षणे शोकासंभव उक्तः,
इदानीमस्त्वात्मा सङ्गी तथापि स किं नित्य उत क्षणिक उत
प्रागभाववद्दटादिवद्वा कालान्तरे नश्वरः, सर्वेष्वपि पक्षेषु बन्धु-
शोको न युक्त इति प्रौढ्या समाधितसुराद्ये कल्पे तावदाह—त्वं
चेदिति । पुरा पूर्वजन्मसु बभूविथ तथा भाविजन्मसु भविष्यसि ।
अद्येदानीमिह जन्मनि च स्थितोऽसीत्येवंस्वभावमात्मानं यद्वि

तदानन्तरगानन्यान्प्राणादीन्निकटस्थितान् ।
 बन्धनतीतान्सुबहून्कस्मात्त्वं नानुशोचसि ॥ ३८
 पूर्वमन्यस्तथेदानीं बभूविथ भविष्यसि ।
 यदि राम तथापि त्वं सद्रूपं किं विमुह्यसि ॥ ३९
 पुरा भूत्वाद्य भूत्वा च भूयश्चेन्न भविष्यसि ।
 तथापि क्षीणसंसारः किमर्थमनुशोचसि ॥ ४०
 तस्मान्न दुःखिता युक्ता प्राकृते जागते क्रमे ।
 तथैव मुदिता युक्ता युक्तं कार्यानुवर्तनम् ॥ ४१
 मा गच्छ दुःखितां राम सुखितामपि मा व्रज ।
 समतामेहि सर्वत्र परमात्मा हि सर्वगः ॥ ४२
 अनन्तः सत्स्वरूपस्त्वं खमिवातिततान्तरम् ।
 प्रकाशो नित्यशुद्धस्त्वं ज्वालानामिव कोटरम् ॥ ४३
 जागतानां पदार्थानामदृष्टात्मतनुस्तनुः ।
 हृत्स्थोऽसि हारमुक्तानामेकस्तनुरिवाततः ॥ ४४
 संसारस्थितिरेवेयं यद्भूत्वा भूयते पुनः ।
 अज्ञेनैव न तज्ज्ञेन शोऽसि राम सुखी भव ॥ ४५
 स्वरूपमिदमस्यास्तु संसृतेः सतताधिमत् ।
 अज्ञानात्स्फारतामेति ज्ञातवानसि सन्मते ॥ ४६
 रूपं किमन्यद्भवतु भ्रममात्रादृते भ्रमे ।
 स्वप्नमात्रादृते स्वप्ने भवत्यन्यो हि कः क्रमः ॥ ४७
 सर्वशक्तेरियं शक्तिर्भ्रममात्रमयं तथा ।
 राम दृश्यत एवेदमाभानमतिभास्वरम् ॥ ४८
 सुबन्धुः कस्यचित्कः स्यादिह नो कश्चिदप्यरिः ।
 सदा सर्वे च सर्वस्य सर्वे सर्वेश्वरेच्छया ॥ ४९

निश्चयं हृदं ज्ञातवानसि तदा अनन्तरगान्वर्तमानान्निकटस्थि-
 तान्सन्निहितान्सुबहून् प्राणादीनिबेद्यध्याहारः । अनन्तजन्म-
 स्वतीतान्सुबहून् कस्मान्नानुशोचसि । विनिगमनाविरहात्सर्वशो-
 काशक्तेश्च न कापि शोको युक्त इति भावः ॥ ३७ ॥ ३८ ॥
 द्वितीयेऽप्याह—पूर्वमिति । इदानीमन्यः अग्रेऽप्यन्यो भविष्यसि
 इति क्षणिकमात्मानं यदि जानासि तथापि त्वं किं सद्रूपमाल-
 म्ब्य विमुह्यसि शोचसि । द्वितीयक्षणे शोच्यस्य शोचितुश्चा-
 सत्त्वेन शोकावसराभावादित्यर्थः ॥ ३९ ॥ तृतीयेऽप्याह—
 पुरेति । तथाप्यात्मनाशादेव क्षीणसंसारः ॥ ४० ॥ यदा आत्मनो
 जन्मादिसङ्गित्वेऽपि शोको न युक्तस्तदा किं वाच्यमसङ्गोदासीन-
 नित्यकूटस्थस्वप्रकाशपूर्णानन्दैकरसत्वे स न युक्त इतीत्याशयेनो-
 पसंहरति—तस्मादिति । मुदिता सहजसंतोषवृत्तिः ॥ ४१ ॥ ४२ ॥
 यथा ज्वालानां कोटरे सर्वतः प्रभाव्याप्ते तमसो नावकाशस्तद्भ-
 त्वव्यपि तमोदुःखादेरिति भावः ॥ ४३ ॥ त्वमेव सर्वान्तर
 इत्याह—जागतानामिति । न दृष्टा आत्मनस्तनुः स्वरूपं यस्य ।
 तनुः सूक्ष्मः हारभूतमुक्ताफलानां तनुरिवाततोऽनुस्यूतः ॥ ४४
 पुनर्जन्मशङ्कां वारयति—संसारेति । भूत्वा उत्पद्य पुनर्भू-
 यते ॥ ४५ ॥ स्वरूपं स्वभावः । सततमाधिमत् दुःखबहु-
 लम् ॥ ४६ ॥ स्वरूपं तत्त्वमिति न मन्तव्यमित्याह—रूपमिति ।

आलूनशीर्णमखिलमिदमन्योन्यसंश्रितम् ।
 अनारतं याति जगत्तरङ्गौघ इवाम्भसः ॥ ५०
 अथ ऊर्ध्वत्वमायाति यात्यूर्ध्वत्वमधस्तथा ।
 संसारस्य चलस्यास्य चक्रनेमिरिवाभितः ॥ ५१
 स्वर्गस्था नरकं यान्ति नारकाश्च त्रिविष्टपम् ।
 योनेर्योन्यन्तरं यान्ति द्वीपाद्वीपान्तरं जनाः ॥ ५२
 धीराः कार्पण्यमायान्ति कृपणा यान्ति धीरताम् ।
 परिस्फुरन्ति भूतानि पातोत्पातशतभ्रमैः ॥ ५३
 एकरूपस्थिरं चक्रं स्वच्छं संतापवर्जितम् ।
 नेह संप्राप्यते किञ्चिदग्नौ हिमकणो यथा ॥ ५४
 ये ये नाम महाभागा बहवो बान्धवास्तथा ।
 विनष्टा एव दृश्यन्ते ते ते कतिपयैर्दिनैः ॥ ५५
 परतात्मीयतान्यत्वत्वत्वमत्त्वादिभावना ।
 नेह सत्या महाबाहो द्विचन्द्रादिदृशो यथा ॥ ५६
 अयं बन्धुः परश्चायमयं चाहमयं भवान् ।
 इति मिथ्यादृशो राम विगलन्तु तवाधुना ॥ ५७
 क्रीडार्थं व्यवहारस्थ एताभिर्हतदृष्टिभिः ।
 आमूलमन्तश्छिन्नाभिर्वहिर्विहर हेलया ॥ ५८
 संसारसरणावस्थां तथा विहर सुव्रत ।
 न यथैव श्रमश्रान्तो वासनाभारवानिव ॥ ५९
 यथायथैषा कार्याणि वासनाक्षयकारिणी ।
 विचारणा तवोदेति संशाम्यन्ति तथा तथा ॥ ६०
 अयं बन्धुरयं नेति गणना लघुचेतसाम् ।
 उदारचरितानां तु विगतावरणैव धीः ॥ ६१

भ्रान्त्यन्तरेषु तत्त्वाप्रसिद्धैरत्रापि न तत्त्वमस्तीत्यर्थः ॥ ४७ ॥
 ननु निस्तत्त्वं कथं सदिति दृश्यते तत्राह—सर्वेति । आभानं
 जगदाकारभानम् । अतिभास्वरं व्यक्तम् ॥ ४८ ॥ जगतो भ्रा-
 न्तिमात्रताप्रदर्शनायानियतस्वभावतां दर्शयति—सुबन्धुरित्या-
 दिना । सर्वस्य सर्वेऽपि सर्वे अरयो मित्राणि उदासीनाश्चैत्यर्थः
 ॥ ४९ ॥ अन्योन्यसंश्रितं परस्परनिमित्तम् ॥ ५० ॥ अथ इति ।
 प्रत्यक्षं चेदं ज्योतिश्चक्रभागानां भूमेश्चेति भावः ॥ ५१ ॥ एवमुक्त-
 र्णापकर्षावप्यनियतावेवेत्याह—स्वर्गस्था इति ॥ ५२ ॥ धीरा
 अप्रार्थनशीलाः ॥ ५३ ॥ उपसंहरति—एकरूपेति । चक्रं
 पदार्थमण्डलम् ॥ ५४ ॥ विनाशस्तु सर्वत्र नियत इत्याह—
 येये इति ॥ ५५ ॥ अस्त्वनियतता किं ततस्तत्राह—पर-
 तेति ॥ ५६ ॥ विगलन्तु विशीर्यन्ताम् ॥ ५७ ॥ हतदृष्टिभि-
 र्बाधितानुवृत्तिदृष्टिभिः । आमूलमज्ञानवासनाभ्यां सह अन्तश्छि-
 नाभिः ॥ ५८ ॥ वासनाभारवान् अज्ञ इव श्रमश्रान्तो यथा न
 भवसेव तथा अस्यां संसारसरणौ विहर ॥ ५९ ॥ कदा तर्हि
 मम व्यवहारोपरमो भविष्यति तत्राह—यथायथेति । वासना-
 क्षयकारिणी विचारणा यथायथोदेति तथातथा कार्याणि व्यवहा-
 रः प्रशाम्यन्ति उपरंश्यन्त इत्यर्थः ॥ ६० ॥ विगतं अयमेव बन्धुरि-
 ति परिच्छेदलक्षणं आवरणं यस्यास्तादृश्येव सर्वत्र समता दर्शि-

न तदस्ति न यत्राहं न तदस्ति न यन्मम ।
इति निर्णयं धीराणां विगतावरणैव धीः ॥ ६२
नास्तमेति न चोदेति यश्चिदाकाशवन्महान् ।
सर्वं संपश्यति स्वस्थः स्वस्थो भूमितलं यथा ॥ ६३
सर्वा एव हि ते भूतजातयो राम बन्धवः ।

इत्यार्षे श्रीवासिष्ठमहारामायणे वाल्मीकीये मोक्षोपायेषूपशमप्रकरणे जीवन्मुक्तवर्णनं नामाष्टादशः सर्गः ॥ १८ ॥

एकोनविंशः सर्गः १९

वसिष्ठ उवाच ।

अत्रैवोदाहरन्तीमसितिहासं पुरातनम् ।
भ्रात्रोस्त्रिपथगातीरे संवादं मुनिपुत्रयोः ॥ १
अयं बन्धुरयं नेति कथाप्रस्तावतः स्मृतम् ।
इतिहासमिमं पुण्यमाश्चर्यं शृणु राघव ॥ २
अस्त्यस्य जम्बूद्वीपस्य कस्मिंश्चिद्विरिकुञ्जके ।
वनव्यूहमहोत्तंसो महेन्द्रो नाम पर्वतः ॥ ३
कल्पद्रुमवनच्छायाविश्रान्तमुनिकिन्नरः ।
शृङ्गेराततमाकाशं जितवान्यः समुन्नतैः ॥ ४
ब्रह्मलोकान्तरप्राप्तशृङ्गकन्दरचारिभिः ।
सामवेदप्रतिध्वानघुंघुमैर्गायतीव यः ॥ ५
यः पयोमेदुरैर्मैघैर्लसितैः शृङ्गकोटिषु ।
लताकुसुमसंप्रोतैः कुन्तलैरिव राजते ॥ ६
यस्तदोद्भूयनोत्कानां शरभाणां विजृम्भितैः ।
विस्फूर्जति गुहावक्रैः कल्पाभ्राणि हसन्निव ॥ ७
येन निर्झरनिर्ह्रादैः कन्दरान्तरचारिभिः ।
समुद्रजलकलोलविलासो विचित्रोऽभितः ॥ ८

अत्यन्तासंगुता एतास्तव राम न काश्चन ॥ ६४
विविधजन्मशताहितसंभ्रमे
जगति बन्धुरबन्धुरितीक्षणम् ।
भ्रमदशैव विवल्गति वस्तुत-
स्त्रिभुवनं चिरबन्धुरबन्धवपि ॥ ६५

नीत्यर्थः ॥ ६१ ॥ उक्तमेवार्थं कारणोपन्यासेन विवृणोति—
न तदिति ॥ ६२ ॥ स्वस्थः स्वरूपप्रतिष्ठितो विक्षेपदुःखोपशम-
स्वास्थ्यवान्वा ॥ ६३ ॥ सर्वा इति । अनादौ संसारे सर्वयोनिषु
स्वस्य बहुशो जन्मानुभवादित्यर्थः । बन्धुत्वेनात्यन्तमसंगुताः
काश्चन काश्चिदपि न पर्यायेण सर्वैः सह संबन्धादित्यर्थः ।
अथवा देहद्वारकपरम्परासंबन्धापेक्षया सर्वजीवैः सह साक्षादै-
कात्म्यसंबन्धस्यान्तरङ्गत्वात्तेन संबन्धेनात्यन्तासंगुता न काश्च-
नेत्यर्थः ॥ ६४ ॥ उक्तमेवार्थं संक्षिप्य विवृण्वनुपसंहरति—
विविधेति । विविधैर्नानायोनिविचित्रैर्जन्मशतैराहिताः संभ्रमा
यास्मिन्स्थाविधे जगति अयं बन्धुरयं बन्धुरिति ईक्षणं भेददर्शनं
भ्रमदशैव विवल्गति विजृम्भते । वस्तुतस्तु जीवभावदृष्टौ त्रिभु-
वनं त्रिभुवनस्थं जीवजातं निजबन्धुर्ब्रह्मावदृष्टौ तु स्वयमेव
सर्वमित्यबन्धवपि तदेवेत्यर्थः ॥ ६५ ॥ इति श्रीवासिष्ठमहारा-
मायणतात्पर्यप्रकाशे उपशमप्रकरणेऽष्टादशः सर्गः ॥ १८ ॥

इहोक्तसिद्धये पुण्यपावनाख्यानमुच्यते ।

पुण्यो यत्पितृशोकार्तं पावनं समबोधयत् ॥ १ ॥

अत्र उक्तार्थविषये ॥ १ ॥ २ ॥ गिरिकुञ्जके गिरिजाल-

तस्यैकदेशे वितते रत्नमसानौ मनोरमे ।
मुनिभिः स्नानपानार्थं व्योमगङ्गावतारिता ॥ ९
तस्यास्त्रिपथगायास्तु तीरे विकसितद्रुमे ।
रत्नाद्रितटविद्योते कचत्कनकपिञ्जरे ॥ १०
आसीदभ्युदितज्ञानस्तपोराशिखदारधीः ।
मुनिर्दीर्घतपा नाम तपो भूतमिवापरम् ॥ ११
मुनेर्वभूवतुस्तस्य पुत्रौ द्वाविन्दुसुन्दरौ ।
पुण्यपावननामानौ द्वौ कचाविव वाक्पतेः ॥ १२
स ताभ्यां सह पुत्राभ्यां भार्यया च सहैकया ।
उवास सरितस्तीरे तस्मिन्सफलपादपे ॥ १३
अथ काले तयोस्तस्य पुत्रयोर्ज्ञानवानभूत् ।
पुण्यो नाम च यो ज्येष्ठो गुणज्येष्ठश्च राघव ॥ १४
पावनोर्ध्वप्रबुद्धोभूत्पूर्वसंध्याम्बुजं यथा ।
मौख्यादधिगतो नाप्तः पदे दोलायितः स्थितः ॥ १५
ततोवहत्यकलिते काले कलितकारणे ।
संवत्सरशते जीर्णदीर्घदेहलतायुषि ॥ १६
अस्माद्भङ्गुरभूताढ्यादृत्तान्तशतभीषणात् ।

मध्ये । निर्धारणे सप्तमी । पुञ्जके इति पाठः सष्टः ॥ ३ ॥
आततं विस्तीर्णमप्याकाशं शृङ्गेर्जितवान् व्याप्तवान् ॥ ४ ॥
ब्रह्मलोकेत्यतिशयोक्तिः ॥ ५ ॥ पयोमेदुरैर्नलैरितियावत् । लसि-
तैर्विद्युद्भिर्विराजमानैः । कुन्तलैः केशैः ॥ ६ ॥ तटेषु उद्भूयने
उत्कानां सोत्कण्ठानां शरभाणामष्टापदानां विजृम्भितैर्विस्फूर्जति
गर्जति ॥ ७ ॥ कन्दरान्तरेषु चारिभिः प्रतिध्वनितैरितियावत् ।
कल्लोलानां विलासः सगर्जितनृत्यम् ॥ ८ ॥ रत्नमये सानौ
प्रस्थदेशे । व्योमगङ्गा मन्दाकिनी ॥ ९ ॥ रत्नाद्रेर्मैरोस्तटमिव
विद्योतमाने ॥ १० ॥ अभ्युदितं ज्ञानं परमात्मबोधो यस्य ।
मूर्तं धृतशरीरम् ॥ ११ ॥ द्वौ कचाविवेल्लभूतोपमा । वाक्प-
तेर्वहस्पतेः ॥ १२ ॥ १३ ॥ ज्ञानवान् तत्त्ववित् ॥ १४ ॥
अर्धप्रबुद्ध इत्यस्य विवरणं मौख्यादधिगतो निर्गतः । पदे परमा-
त्मवस्तुनि चानाप्तः । अन्तराले दोलायितः स्थितः ॥ १५ ॥ अक-
लिते प्राणिभिरायुःक्षयत्वेनालक्षितोऽसंवत्सरशतात्मके । देहलता
च आयुश्च देहलतायुषी जीर्णे देहलतायुषी येन तथाविधे काले
वहल्यतिक्रामति सति मुनिर्देहं जहाविति व्यवहितेन संबन्धः
॥ १६ ॥ जन्मजरामरणस्वर्गपातनरकादिवृत्तान्तशतैर्भीषणात्सं-

रतिमुत्सृज्य संसाराजराजर्जरजीवितः ॥ १७
 कलनापक्षिणी नीडं देहं दीर्घतपा मुनिः ।
 जहौ गिरिगुहागेहे भारं वैवधिको यथा ॥ १८
 प्रशान्तकलनारम्भं चेत्यरिक्तचिदास्पदम् ।
 पदं जगाम नीरागं पुष्पगन्ध इवाम्बरम् ॥ १९
 अथ भार्या मुनेर्देहं प्राणापानविवर्जितम् ।
 दृष्ट्वा विलुलितं भूमौ विनालमिव पङ्कजम् ॥ २०
 चिरमभ्यस्तया योगयुक्त्या पतिवितीर्णया ।
 तत्याज तनुमल्लानां षट्पदी पद्मिनीमिव ॥ २१
 भर्तारमेवानुययौ जनस्यादृष्टतां गता ।
 प्रभागगनकोशस्थमस्तं यातमिवोडुपम् ॥ २२
 मातापित्रोस्तु गतयोरौर्ध्वदेहिककर्मणि ।
 पुण्य एव स्थितोऽव्यग्रः पावनो दुःखमाययौ ॥ २३
 शोकोपहतचित्तोऽसौ भ्रमन्काननवीथिषु ।
 ज्यायांसमनवेक्ष्यैव पावनो विललाप ह ॥ २४
 अथौर्ध्वदेहिकं कृत्वा मातापित्रोरुदारधीः ।
 आययौ विपिने पुण्यः पावनं शोकलालसम् ॥ २५

पुण्य उवाच ।

किं पुत्र घनतां शोकं नयस्यान्धैककारणम् ।
 बाष्पधाराधरं घोरं प्रावृट्काल इवाम्बुजम् ॥ २६
 पिता तव महाप्राज्ञ गतः सार्धं त्वदम्बया ।
 स्वामेव परमात्मात्मपदवीं मोक्षनामिकाम् ॥ २७
 तत्स्थानं सर्वजन्तूनां तद्रूपं विजितात्मनाम् ।
 स्वभावमभिसंपन्ने किं पितर्यनुशोचसि ॥ २८

साराद्रतिमुत्सृज्य कलनालक्षणायाः पक्षिण्या नीडं देहं जहाविति परेणान्वयः ॥ १७ ॥ यथा वैवधिको वीवधवाहको गोहे वीवधभारं जहाति तथेत्यर्थः । विवधवीवधशब्दाबुभयतोवद्धशिक्ये स्कन्दवाह्ये काष्ठविशेषे वर्तते ॥ १८ ॥ प्रशान्ताः कलनारम्भा यत्र । चेत्यै रिक्ता रहिता याश्चित्तस्तत्तज्जीवचैतन्यानि तेषामास्पदं प्रतिष्ठाभूतं परमपदम् । यथा पुष्पगन्धोऽम्बरमाकाशं गच्छति तद्वत् ॥ १९ ॥ २० ॥ पत्या वितीर्णया उपदिष्ट्या योगयुक्त्या । अल्लानां रोगजरादिमलानिरहितामपि तनुं तत्याज ॥ २१ ॥ ब्रह्मीभूतं भर्तारमेव अनुययौ स्वयमपि ब्रह्मीभावं प्रापेति यावत् । नहि ब्रह्मविदां देशान्तरे गतिरस्ति । 'न तस्य प्राणा उत्क्रामन्त्यत्रैव समवनीयन्ते' इति श्रुतेः ॥ २२ ॥ अन्यग्नौ विशोकः ॥ २३ ॥ ज्यायांसं ज्येष्ठभ्रातरं अनवेक्ष्य । तद्वर्द्धैर्मनोऽलम्बयेति यावत् ॥ २४ ॥ २५ ॥ पितृसमो ज्येष्ठ इति शास्त्रात्पुत्रेति संबोधनम् । शोकं दुःखमूष्माणं च । घनतां निविडतां मेघतां च । अतएव बाष्पधाराधरमान्धैककारणमिति च श्लेषात् साधारणे विशेषणे । आम्बुजं अम्बुजसंबन्धिनमम्बुजसदृशनेत्रसंबन्धिनं च ॥ २६ ॥ २७ ॥ स्थानं उत्पत्त्यादि-

ईदृशी तु त्वया बद्धा भावनेह विमोहजा ।
 संसारे यदशोच्योऽपि त्वया तातोनुशोच्यते ॥ २९
 न सैव भवतो माता नासावेव पिता तव ।
 न भवानेष तनयस्तयोर्निःसंख्यपुत्रयोः ॥ ३०
 मातापितृसहस्राणि समतीतानि ते सुत ।
 बह्वन्यम्बुप्रवाहस्य निम्नानीव वने वने ॥ ३१
 असंख्यपुत्रयोर्नैव भवानेव सुतस्तयोः ।
 सरित्तरङ्गवत्पुत्र गताः पुत्रगणा नृणाम् ॥ ३२
 अस्मत्पित्रोरतीतानि पुत्रलक्षण्यनेकशः ।
 पत्रकोरकवृन्तानि लताविटपयोरिव ॥ ३३
 मित्रवान्धववृन्दानि जन्तोर्जन्मनि जन्मनि ।
 क्रतावृतावतीतानि फलानीव महातरोः ॥ ३४
 शोचनीया यदि स्नेहान्मातापितृसुताः सुत ।
 तदतीता न शोच्यन्ते किमजस्रं सहस्रशः ॥ ३५
 प्रपञ्चोऽयं महाभाग दृश्यते जागते भ्रमे ।
 परमार्थेन ते प्राज्ञ नास्ति मित्रं न वान्धवाः ॥ ३६
 न नाश इव हि भ्रातः परमार्थेन विद्यते ।
 महत्यपि चिरातप्ते मराविव पयोलवाः ॥ ३७
 एता याः प्रेक्षसे लक्ष्मीदलत्रचामरचञ्चलाः ।
 स्वप्न एव महाबुद्धे दिनानि त्रीणि पञ्च वा ॥ ३८
 दृष्ट्वा तु पारमार्थिक्या पुत्र सत्यं विचारय ।
 नैव त्वं न वयं चैव भ्रान्तिमन्तः परित्यज ॥ ३९
 अयं गतो मृतश्चायमिति दुर्दृष्टयः पुरः ।
 स्वसंकल्पोपतापोत्था दृश्यन्ते ननु सत्यतः ॥ ४०

कालत्रयेऽप्याधारभूतम् । जन्तूनां जननधर्मिणां प्राणिनाम् । विजितात्मनां ब्रह्मविदाम् । रूपं स्वरूपम् । अतएव न पितुः शोच्यतेत्याह—स्वभावमिति ॥ २८ ॥ ईदृशी इयमेव मम माता अयमेव मम पितेत्येवंरूपा । यत् यया भावनया ॥ २९ ॥ निःसंख्याः संख्यातुमशक्याः पुत्रा ययोः ॥ ३० ॥ निम्नानि गम्भीरस्थानानीव ॥ ३१ ॥ हे पुत्र, नृणामन्येषामपि ॥ ३२ ॥ विटपग्रहणेन विटपी लक्ष्यते । विटपिनोरिवेति वा पाठः ॥ ३३ ॥ ३४ ॥ न शोच्यन्ते लयेति शेषः ॥ ३५ ॥ जागते जगत्कल्पनानिमित्ते भ्रमे मोहे सत्येव दृश्यते । परमार्थेन परमार्थतस्तु ते तव न । तथाचोक्तं वार्तिके 'अविद्यास्तीत्यविद्यायामेवासित्वा प्रकल्प्यते । ब्रह्मदृष्ट्या लविवेद्यं न कथंचन युज्यते' इति ॥ ३६ ॥ परमार्थेन परमार्थदृष्ट्या भरोर्मरुत्वादेव पयोलवा न सन्ति तत्र चिरातप्ते सुतराम् । तथा ब्रह्मस्वाभाव्यादेव नाशो नास्ति तत्र तत्त्वबोधे सुतरामिति द्योतनायापिशब्दः ॥ ३७ ॥ लक्ष्मीः राज्यादिसंपदः । स्वप्न एव ता इति शेषः ॥ ३८ ॥ ३९ ॥ स्वसंकल्पलक्षणो य उपतापः संनिपातभ्रमस्तदुत्थाः पुरो

अज्ञानविस्तीर्णमरौ विलोहं
शुभाशुभस्यन्दमयैस्तरङ्गैः ।

इत्यार्षे श्रीवासिष्ठमहारामायणे वाल्मीकीये भोक्षोपायेषूपशमप्रकरणे पावनबोधनं नामैकोनविंशः सर्गः ॥ १९ ॥

सवासनानाममरीचिवारि

परिस्फुरत्येतदनन्तरूपम् ॥

४१

विंशः सर्गः २०

पुण्य उवाच ।

कः पिता किंच वा मित्रं का माता के च बान्धवाः ।
स्वबुद्धैवावधूयन्ते वात्यया जनपांसवः ॥ १
बन्धुमित्रसुतस्नेहद्वेषमोहदशामयः ।
स्वसंज्ञामात्रकेणैव प्रपञ्चोऽयं वितन्यते ॥ २
बन्धुत्वे भावितो बन्धुः परत्वे भावितः परः ।
विषामृतदशेवेह स्थितिर्भावनिबन्धनी ॥ ३
एकत्वे विद्यमानस्य सर्वगस्य किलात्मनः ।
अयं बन्धुः परश्चायमित्यसौ कलना कुतः ॥ ४
रक्तमांसास्थिसंघाताद्देहादेवास्थिपञ्जरात् ।
कोऽहं स्यामिति चित्तेन स्वयं पुत्र विचारय ॥ ५
दृष्ट्वा तु पारमार्थिकया न कश्चित्त्वं न वास्म्यहम् ।
मिथ्याज्ञानमिदं पुण्यः पावनश्चेति वल्गति ॥ ६
कस्ते पिता कश्च सुहृत्का माता कश्च वा परः ।
खस्यानन्तविलासस्य किमस्त्वं किं स्वमुच्यताम् ७
असि चेत्त्वं तदन्येषु यातेषु बहुजन्मसु ।
ये बन्धवो ये विभवाः किं तानपि न शोचसि ॥ ८

दृश्यन्ते ॥ ४० ॥ अज्ञानलक्षणेनातपेन विस्तीर्णं आच्छन्ने
मरौ मरुभूमिसदृशे आत्मनि । स्वसंकल्पवासनानामकं मरीचि-
वारि मृगतृष्णोदकम् ॥ ४१ ॥ इति श्रीवासिष्ठमहारामाय-
णतात्पर्यप्रकाशे उपशमप्रकरणे एकोनविंशः सर्गः ॥ १९ ॥

नानायोगिषु जन्मानि पावनस्यात्मनस्तथा ।

इह पुण्येन कीर्त्यन्ते शोकमोहापनुत्तये ॥ १ ॥

शोकस्य मोहमूलकत्वान्मोहापनयनेनैवाय शोकोऽपनेय
इति मन्यमानः पुण्यस्तद्विषयाणां पित्रादीनामनिर्वचनीयत्वा-
न्मिथ्यात्वं प्रतिज्ञाय ज्ञानापनोद्यतामाह—कः पितेति । कः
किंस्वरूपः । तत्त्वतो निर्वक्तुमशक्याः सर्वेऽपीत्यर्थः । स्वबुद्ध्या
स्वभ्रान्त्यैवावधूयन्ते उत्थाप्यन्ते । अथवा स्वविवेकबुद्धिलक्षण-
या वात्यया स्वजनपांसवोऽवधूयन्ते निरस्यन्ते ॥ १ ॥ स्नेहद्वेषमो-
हदशालक्षण आमयो रोगः । स्वसंज्ञा स्वकृतः संकेतस्तन्मात्र-
केणैव ॥ २ ॥ उक्तमुपपादयति—बन्धुत्वे इति । भावितो
दृढभावनया संकेतितः । परत्वे शत्रुत्वे । यथा विषकृमिभिर्विषस्य
जीवनहेतुत्वेन दृढभावनात्तान्प्रति अमृतदशा अन्यैस्तद्विपरीत-
भावनाद्विषदशा चेति भावनिबन्धनी स्थितिस्तद्वदित्यर्थः ॥ ३ ॥
आस्तां बन्धुतत्त्वचिन्ता तदनुशोचिनस्तव स्वतत्त्वविमर्शमात्रेण
ते निरसितुं शक्या इत्याशयेनाह—एकत्वे इति । सर्वदेहेष्वे-
कत्वे अभिन्नत्वे ॥ ४ ॥ नन्वहं कथं सर्वदेहेष्वेक इति चेदहं-

योग ० ७५

बभूवुस्ते सुपुष्पासु स्थलीषु मृगयोनिषु ।
बहवो बन्धवो मार्गास्तान्कथं नानुशोचसि ॥ ९
बभूवुस्ते सपद्मासु तटीष्वम्भोजिनीषु ते ।
हंसस्य बन्धवो हंसास्तान्कथं नानुशोचसि ॥ १०
बभूवुस्तेऽलमन्यत्र चित्रासु वनराजिषु ।
बहवो बन्धवो वृक्षास्तान्कथं नानुशोचसि ॥ ११
बभूवुस्ते महोग्रेषु शिखरेषु महीभृताम् ।
बहवो बान्धवाः सिंहास्तान्कथं नानुशोचसि ॥ १२
बभूवुस्ते खवन्तीषु सरस्वस्वम्भोजिनीषु च ।
बहवो बन्धवो मत्स्यास्तान्कथं नानुशोचसि ॥ १३
बभूविथ दशार्णेषु कपिलो वनवानरः ।
राजपुत्रस्तुषारेषु पुण्ड्रेषु वनवायसः ॥ १४
हैहयेषु च मातङ्गलिङ्गर्तुषु च गर्दभः ।
शाल्वेषु सरमापुत्रः पतत्री सरलद्रुमे ॥ १५
विन्ध्याद्रौ पिप्पलो भूत्वा शुणो भूत्वा महावटे ।
मन्दरे कुकुटो भूत्वा विप्रो जातोऽसि कन्दरे ॥ १६

प्रत्ययवेद्यमेव कोसाविति विमृशेत्याह—रक्तेति । रक्तादिजडसं-
घाताद्देहादन्यश्चेतनस्वभावः कोहं स्यामिति विचारयेत्यर्थः ॥ ५ ॥
त्वं पावनशब्दवाच्यो देहादिर्न कश्चित् । अहं पुण्यशब्दवाच्यः ।
मिथ्याज्ञानं देहात्मता भ्रम एव वल्गति प्रथते ॥ ६ ॥ एवं
पित्रादिशरीरमपि विमर्शे भ्रान्तिरेवेत्याह—क इति । यदि तु
देहाद्युपाधिनिष्कृष्टं चिदाकाशमेवाहं त्वं पित्रादयश्चेति मन्यसे
तदा मम पिता मम भ्रातेत्यादिभेदवदितः स्वत्वादिसंबन्धो
न घटत एवेत्याह—खस्येति । खस्य चिदाकाशस्य ॥ ७ ॥
लिङ्गशरीराण्येवाहं मद्बान्धवाश्चेति चेतत्राह—असि चेदिति ।
त्वं मद्यावृत्तलिङ्गात्मा असि चेततदा यातेष्वतीतेषु किं किमर्थं
न शोचसि ॥ ८ ॥ जन्मान्तरबन्धून्प्रपञ्चयति—बभूवुरित्या-
दिना । मार्गाः मृगयोनिजा जीवाः ॥ ९ ॥ अम्भोजिनीषु
पद्मवनीषु नद्यादितटीषु हंसस्य तेते तत्कालप्रसिद्धा हंसा बन्धवो
बभूवुः । ‘तटीष्वम्भोजियोषिताम्’ इति पाठे नदीनां तटीष्वि-
त्यर्थः ॥ १० ॥ अन्यत्रान्येषु जन्मसु । अलमन्यन्तं बन्धवो
बभूवुः ॥ ११ ॥ १२ ॥ खवन्तीषु नदीषु ॥ १३ ॥ इदानीं
भ्रातृजन्मभेदान्योगबलेन दृष्टान्विशिष्य स्मारयन्नाह—बभूवि-
थेति । दशार्णतुषारपुण्ड्रादयो देशविशेषाः ॥ १४ ॥ सरमा
शुनी तस्याः पुत्रः । पतत्री पक्षी अर्थाच्छाल्वेष्वेव ॥ १५ ॥
शुणः काष्ठकीटकः अर्थान्मन्दरस्यैव कन्दरे दरीप्रदेशे ॥ १६ ॥

कोसलेषु द्विजो भूत्वा भूत्वा वङ्गेषु तित्तिरिः ।
 अश्वो भूत्वा तुषारेषु जातस्त्वं ब्रह्मणोऽध्वरे ॥ १७
 यः कीटस्तालकन्दान्तर्मशको य उदुम्बरे ।
 यः प्राग्वको विन्ध्यवने स त्वं पुत्र ममानुजः ॥ १८
 हिमवत्कन्दरे भूर्जतनुत्वग्रन्थिकोटरे ।
 पिपीलिको यः पण्मासान्सोयं त्वमनुजो मम ॥ १९
 स्थितः सीमान्तकुग्रामगोमये यश्च वृश्चिकः ।
 सार्धसंवत्सरं साधो सोऽयं त्वमनुजो मम ॥ २०
 पुलिन्दीस्तनपीठेषु निलीनं येन कानने ।
 षट्पदेनेव पद्मेषु सोऽयं त्वमनुजो मम ॥ २१
 एतास्वन्यासु बह्वीषु जनयोनिषु पुत्रक ।
 जातोऽसि जम्बूद्वीपेऽस्मिन्पुरा शतसहस्रशः ॥ २२
 इत्थं तवात्मनश्चैव प्राक्तनं वासनाक्रमम् ।
 पश्यामि सूक्ष्मया बुद्ध्या सम्यग्दर्शनशुद्धया ॥ २३
 ममापि बह्व्यो बहुधा योनयो मोहमन्थराः ।
 समतीताः स्मराम्यद्य ता ज्ञानोदितया दृशा ॥ २४
 त्रिगतेषु शुको भूत्वा भेको भूत्वा सरित्ते ।
 वनेषु लावको भूत्वा जातोऽहमिह कानने ॥ २५
 भुक्त्वा पुलिन्दतां विन्ध्ये कृत्वा वङ्गेषु वृक्षताम् ।
 उष्ट्रत्वमपि विन्ध्यादौ जातोऽहमिह कानने ॥ २६
 यश्चातको हिमगिरौ यो राजा पौण्ड्रमण्डले ।
 व्याघ्रो यः सङ्खकुञ्जेषु स एवाहं तवाग्रजः ॥ २७
 यो गृध्रो दशवर्षाणि यो ग्राहो मासपञ्चकम् ।
 यः समानां शतं सिंहः स एवेह तवाग्रजः ॥ २८
 आन्ध्रग्रामचकोरेण तुषारनृपराजिना ।
 श्रीशैलाचार्यपुत्रेण दम्भवत्कथ्यते मया ॥ २९

पुष्करेषु प्रसिद्धे ब्रह्मणः प्रजापतेरध्वरे जातः पशुरिति शेषः । 'यातः' इति वा पाठः ॥ १७ ॥ तालतरोः कन्दो मूलं तदन्तः । त्रीण्यपि जन्मानि विन्ध्यवने ॥ १८ ॥ भूर्जवृक्षस्य तन्वी मृदुला या लवङ्ग तद्वन्धिप्रभवे कोटरे विले ॥ १९ ॥ अर्थात्स्वदेशसीमाया अन्ते यः कुग्रामस्तत्रत्ये शुष्कगोमयोत्करे ॥ २० ॥ लीनं अर्थात्पुलिन्दीशिंशुजन्म प्राप्येति गम्यते ॥ २१ ॥ २२ ॥ २३ ॥ भ्रातृजन्मोक्तीरुपसंहय स्वजन्मभेदान्वक्तुमारभते—ममापीति । मोहमन्थरा अज्ञानजडाः ॥ २४ ॥ लावकः क्षुद्रपक्षिविशेषः ॥ २५ ॥ वृक्षतां कृत्वा वृक्षजन्मभुक्त्वेत्यर्थः । उष्ट्रत्वमुष्ट्रजन्म । 'न्युब्जत्वम्' इति पाठेपि न्युब्जपृष्ठमुष्ट्रत्वमेव भुक्त्वेह जात इत्यर्थः ॥ २६ ॥ २७ ॥ इहस्मिजन्मनि ॥ २८ ॥ तुषारेषु हिमवत्प्रदेशेषु नृपवद्विराजनशीलेन माण्डलिकेनेत्यर्थः । अपुण्यस्य स्वस्य लोकवञ्चनाय पुण्यनाम्ना प्रख्यापनं दम्भस्तद्विस्थितेन मयेत्युत्प्रेक्षा । 'मयेदं कथ्यते तव' इति पाठे तु स्पष्टम् ॥ २९ ॥ जन्मनः जन्मभेदरूपाया आन्तेर्विलासाः ॥ ३० ॥ उपसंहय प्रकृते योज-

सर्वे विविधसंसारा विविधाचारचेष्टिताः ।
 विलासा जन्मनो भ्रान्तेः स्मर्यन्ते प्राक्तना मया ३०
 एवं स्थिते जगज्जाता बान्धवाः शतशो गताः ।
 पितरो मातरश्चैव भ्रातरः सुहृदस्तथा ॥ ३१
 कांस्तान्समनुशोचावो न शोचावश्च कानपि ।
 बन्धूनिहातिशोचाव ईदृश्येव जगद्गतिः ॥ ३२
 अनन्ताः पितरो यान्ति यान्त्यनन्ताश्च मातरः ।
 इह संसारिणां पुंसां वनपादपपर्णवत् ॥ ३३
 किं प्रमाणमतः पुत्र दुःखस्यात्र सुखस्य च ।
 तस्मात्सर्वं परित्यज्य तिष्ठावः स्वच्छतां गतौ ॥ ३४
 प्रपञ्चभावनां त्यक्त्वा मनस्यहमिति स्थिताम् ।
 तां गतिं गच्छ भद्रं ते यां यान्ति गतिकोविदाः ३५
 इहाजवं जवीभावं पतनोत्पतनात्मकम् ।
 न च शोचन्ति सुधियश्चिरं वल्गन्ति केवलम् ॥ ३६
 भावाभावविनिर्मुक्तं जरामरणवर्जितम् ।
 संसारात्मानमव्यग्रो मा विमूढमना भव ॥ ३७
 न ते दुःखं न ते जन्म न ते माता न ते पिता ।
 आत्मैवासि न सद्बुद्धे त्वमन्यः कश्चिदेव हि ॥ ३८
 अस्यां संसारयात्रायां नानाभिनयदायिनः ।
 अज्ञा एव नराः साधु रसभावसमन्विताः ॥ ३९
 मध्यस्थदृष्टयः स्वस्था यथाप्राप्तार्थदर्शिनः ।
 तज्ज्ञास्तु प्रेक्षका एव साक्षिधर्मं व्यवस्थिताः ॥ ४०
 कर्तारोऽपि न कर्तारो यथा दीपा निशागमे ।
 आलोककर्मणामेवं तज्ज्ञा लोकस्थिताविह ॥ ४१
 प्रतिविम्बे न दृश्यन्ते स्वात्मविम्बगतैरपि ।
 यथा दर्पणरत्नाद्यास्तथा कार्ये महाधियः ॥ ४२

यति—एवं स्थिते इति ॥ ३१ ॥ तान् प्राक्तनान्वन्धून्कान् शोचावः । तान्वन्धूनातिक्रम्य इह कान् शोचावः । न कांश्चिदपि शोचावः । यत ईदृश्येव जगद्गतिरित्यर्थः ॥ ३२ ॥ ३३ ॥ किंप्रमाणमवधिः । सर्वं शोकं दृश्यमात्रं वा ॥ ३४ ॥ गतिकोविदा आत्मावगतिकुशलाः ॥ ३५ ॥ पतनमयोगतिरुत्पतनमूर्ध्वगतिस्तदात्मकं आजवं जवीभावमविश्रान्तभ्रमणम् । केवलं निरभिमानतया वल्गन्ति व्यवहरन्ति ॥ ३६ ॥ ३७ ॥ लमात्मैवासि नान्यः अनात्मभूतदेहादिः कश्चित्त्वमसीत्यर्थः ॥ ३८ ॥ नर्तकवन्नानाभिनया अभिनिवेशचेष्टास्तदायिनस्तत्कारिणोऽज्ञा मूढा एव नराः साधुरसभावः पुरुषार्थसारताबुद्धिस्तत्समन्विता इत्यर्थः ॥ ३९ ॥ तज्ज्ञास्तत्त्वज्ञास्तु तटस्थदृष्टय उदासीनाः प्रेक्षका एव । अतएव साक्षिधर्मं व्यवस्थिताः ॥ ४० ॥ निशाया आगमे आगमने सति आलोककर्मणां प्रकाशनक्रियाणां यथा दीपाः संनिधिमात्रेण कर्तारोऽपि अव्याप्रियमाणत्वादकर्तार एवं तज्ज्ञा लोकव्यवहारस्थितावित्यर्थः ॥ ४१ ॥ दृष्टान्तान्तरमाह—प्रतिविम्बे इति । यथा करादिगतदर्पणा रत्नाद्याः प्रति-

सर्वैषणामयकलङ्कविवर्जितेन

स्वस्थात्मभावकलितेन हृदङ्गमध्ये ।

इत्यार्षे वासिष्ठमहारामायणे वाल्मीकीये दे० मोक्षोपायेषु उपशमप्रकरणे पावनबोधो नाम विंशः सर्गः ॥ २० ॥

पुत्रात्मनात्मनि महामुनिनामुनैव

संत्यज्य संभ्रममलं परितोषमेहि ॥ ४३

एकविंशः सर्गः २१

वासिष्ठ उवाच ।

एवं प्रबोधितस्तेन तदा पुण्येन पावनः ।
 प्रबोधमाप प्राकाश्यं प्रभात इव भूतलम् ॥ १
 उभावपि ततः सिद्धौ ज्ञानविज्ञानपारगौ ।
 विचेरतुर्वने तस्मिन्नावदिच्छमनिन्दितौ ॥ २
 ततः कदाचित्कालेन निर्वाणपदमागतौ ।
 तौ विदेहौ गतस्नेहौ दीपाविव शमं गतौ ॥ ३
 एवं प्राग्भुक्तदेहानामनन्ता जनबन्धुता ।
 आः कैः किं गृह्यते ताभ्यः किं वा संत्यज्यतेऽनघ ४
 तस्मादासामनन्तानां तृष्णानां रघुनन्दन ।
 उपायस्त्याग एवैको न नाम परिपालनम् ॥ ५
 चिन्तनेनैधते चिन्ता त्विन्धनेनेव पावकः ।
 नश्यत्यचिन्ततेनैव विनेन्धनमिवानलः ॥ ६
 ध्येयत्यागरथारूढः करुणोदारया दृशा ।
 लोकमालोकयन्दीनमातिष्ठोत्तिष्ठ राघव ॥ ७

एषा ब्राह्मी स्थितिः स्वच्छा निष्कामा विगतामया ।
 एनां प्राप्य महाबाहो विमूढोऽपि न मुह्यति ॥ ८
 एकं विवेकं सुहृदमेकां प्रौढसखीं धियम् ।
 आदाय विहरन्नेवं संकटेषु न मुह्यति ॥ ९
 विनिवारितसर्वार्थादपहस्तितबान्धवात् ।
 न स्वधैर्यादृते कश्चिदभ्युद्धरति संकटात् ॥ १०
 वैराग्येणाथ शास्त्रेण महत्त्वादिगुणैरपि ।
 यत्नेनापद्रिघातार्थं स्वयमेवोन्नयेन्मनः ॥ ११
 न तन्निभुवनैश्वर्यान्न कोशाद्रत्नधारिणः ।
 फलमासाद्यते चित्ताद्यन्महत्त्वोपबृंहितात् ॥ १२
 तदेतस्मिञ्जगत्कुक्षौ पातोत्पातनदोलनैः ।
 पतन्ति पुरुषा ये वै मनस्तेषां गतज्वरम् ॥ १३
 पूर्णे मनसि संपूर्णे जगत्सर्वं सुधाद्रवैः ।
 उपानद्रूढपादस्य ननु चर्मास्तृतैव भूः ॥ १४
 वैराग्यात्पूर्णतामेति मनो नाशावशानुगम् ।

विम्बोपाधयः स्वात्मनो विम्बभूतसर्वदेहगतैः सर्वैर्धर्मैः सहापि
 स्वात्मनि कृते प्रतिविम्बे विम्बधर्मान्तरवत्स्थयं निविष्टा न
 दृश्यन्ते तद्वत्स्वात्मन्यध्यस्ते कार्ये कर्तारोऽपि महाधियः स्वयम-
 भिनिविष्टा न भवन्तीत्यर्थः ॥ ४२ ॥ हे पुत्र, सर्वैरेषणामयक-
 लङ्कैर्विवर्जितेन अतएव मुनिना मननशीलेन आत्मना स्नेनैव
 हृदङ्गमध्ये स्वस्थात्मस्वभावेन कलितेन साक्षात्कृतेन संसारसं-
 भ्रमं अलं निःशेषं त्यक्त्वा अमुना परिशिष्टेनात्मनैव परितोषमे-
 हीत्यर्थः ॥ ४३ ॥ इति श्रीवासिष्ठमहारामायणतात्पर्यप्रकाशे
 उपशमप्रकरणे विंशः सर्गः ॥ २० ॥

तृष्णापाशक्षयो मोक्षो ह्याशया चित्तवृत्तयः ।

निराशस्यात्मपूर्णस्य स्वतो मुक्तिरित्यर्थः ॥ १ ॥

प्रबोधं परिनिष्ठितमात्मनिश्चयम् ॥ १ ॥ यावदिच्छं प्रार-
 ब्धक्षयपर्यन्तमिति यावत् ॥ २ ॥ गतस्नेहौ क्षीणतैलौ ॥ ३ ॥
 उक्तमाख्यानमुपसंहृत्य प्रकृते योजयति—एवमिति । जनब-
 न्धुता सुहृन्नबन्धुसमूहः । आ इति विस्मये निपातः । गृह्यते
 शोच्यत्वोपादीयते ॥ ४ ॥ आसां सर्वशोकादिमूलभूतानां प्रति-
 विषयमनन्तानाम् । परिपालनं विषयसंपादनैरभिवर्धनम् ॥ ५ ॥
 विषयाचिन्तनमेव तत्परित्याग इत्याशयेनाह—चिन्तनेनेति ।
 एधते वर्धते ॥ ६ ॥ ध्येयत्यागः प्राग्वर्णितध्येयवासनात्यागः ।
 करुणा सर्वभूतानुकम्पा । आतिष्ठ अनुतिष्ठ । प्रकृतव्यवहार-
 मिति शेषः ॥ ७ ॥ विमूढो व्यवहारेष्वचतुरोपि न मुह्यति ॥ ८ ॥
 विवेकलक्षणं सुहृदं मित्रम् । धियं परमार्थबोधलक्षणां प्रियस-

खीम् ॥ ९ ॥ विनिवारिताः परित्यक्ताः सर्वे अर्था धनानि
 येन । अपहस्तिता अन्तःक्षेपविच्छेदादपहस्तिता हस्तेन ककुदि
 प्रणोद्य निरस्ता इव बान्धवा येन । अभ्युद्धरति संकटादुन्नयति
 स्वमिति शेषः ॥ १० ॥ उन्नयेत् उत्कर्षं नयेत् विषयगतां-
 दुद्धरेद्वा ॥ ११ ॥ तत् सर्वदुःखप्रशमनोपलक्षितनिरतिशयान-
 न्दलभलक्षणं फलम् । महत्त्वं तुच्छविषयानभिलाषस्तेनोपबृं-
 हितादुपचितात् ॥ १२ ॥ पाता अधोगतयः उत्पतनान्यूर्ध्वगतयः
 दोलनानि मर्त्यलोकेष्वेव जन्मपरम्परया भ्रमणानि च तैस्तन्नि-
 मित्तभूतैर्विषयामिलाषैर्ये पतन्ति तेषां मनः सदैव गतज्वरं
 प्राप्तसंतापमेव न कदाचिद्विश्राम्यतीत्यर्थः । अथवा पूर्वश्लोकात्ने-
 त्यनुवर्त्य, ये न पतन्ति तेषां मनोगतज्वरं निःसंतापमिति
 व्याख्येयम् । 'पुनन्ति यतन्ते' इति वा पाठे पातयन्त्युत्पातयन्ति
 च ये विषयरागास्ते पातोत्पातनास्तेभ्यो दोलनैरुत्क्षेपणैः प्रत्या-
 हारोपायैरात्मनि स्थैर्यापादनेन ये मनः पुनन्ति यतन्ते वा तेषां
 मनोगतज्वरं शान्तत्रिविधतापं भवतीति व्याख्येयम् ॥ १३ ॥
 ननु संतापहेतुष्वध्यात्मिकाधिदैविकाधिभौतिकेषु रोगवर्षातप-
 चोरसर्पादिषु सत्सु कथं मनःप्रशान्तिमात्रेण सर्वतापनिवृत्ति-
 स्तत्राह—पूर्णं इति । त्रिविधा अपि संतापा मनोदोषमूला
 एव । मनसि विशुद्धब्रह्मासृतरसपूर्णं सति सर्वं जगदानन्दपू-
 र्णमेव भाति । यथा मृदुलोपानद्यां संवृतचरणस्य कुशकण्टका-
 दिसंकुलापि सर्वा भूर्भुवःकुलतरचर्मास्तृतैव भाति तद्वदित्यर्थः
 ॥ १४ ॥ न आशावशानुगमिति च्छेदः । रिक्ततां शुष्कार्णवो-

आशया रिक्ततामेति शरदेव सरोमलम् ॥ १५
 हृदयं शून्यतामेति प्रकटीकृतकोटरम् ।
 अगस्तिपीतार्णववदाशाविवशचेतसाम् ॥ १६
 यस्य चित्ततरौ स्फारे तृष्णाचपलमर्कटी ।
 न वल्गति महत्तस्य राजते हृद्वनं ततम् ॥ १७
 पद्माक्षकोशं त्रिजगद्रोषदं योजनव्रजम् ।
 निमेषार्थं महाकल्पः स्पृहारहितचेतसाम् ॥ १८
 शीतता सा न शीतांशोर्न हिमाचलकन्दरे ।
 न रम्भा चन्दनावल्यां निःस्पृहेषु मनःसु या ॥ १९
 न तथा भाति पूर्णेन्दुर्न पूर्णः क्षीरसागरः ।
 न लक्ष्मीवदनं कान्तं स्पृहाहीनं यथा मनः ॥ २०
 यथाब्दलेखा शशिनं सुधालेपं मयी यथा ।
 दूषयत्येवमेवान्तर्नरमाशापिशाचिका ॥ २१
 आशाख्याश्चित्तवृक्षस्य शाखाः स्थगितदिक्कटाः ।
 तासु चिच्छिन्नास्वरूपत्वं याति चित्तमहाद्रुमः ॥ २२
 छिन्नतृष्णामहाशाखे चित्तस्थानौ स्थितिं गते ।
 एकरूपतया धैर्यं प्रयाति शतशाखताम् ॥ २३

अनस्तमितधैर्येण तेन चित्ते क्षयं गते ।
 तत्पदं प्राप्यते राम यत्र नाशो न विद्यते ॥ २४
 एतासां चित्तवृत्तीनामाशानामुत्तमाशयः ।
 न ददासि प्ररोहं चेत्तद्भयं नास्ति राघव ॥ २५
 चित्तं वृत्तिविहीनं ते यदा यातमचित्तताम् ।
 तदा मोक्षमयीमन्तः सत्तामाप्नोषि तां तताम् ॥ २६
 चित्तकौशिकपक्षिण्या तृष्ण्या क्षुब्धयान्तरे ।
 अमङ्गलानि विस्तारमलमायान्ति राघव ॥ २७
 चिन्तनं वृत्तिरित्युक्तं वर्तते चित्तमाशया ।
 चित्तवृत्तिमतो ह्याशां त्यक्त्वा निश्चिततां व्रज ॥ २८
 यो यथा वर्तते वृत्त्या स तथैव विना क्षयी ।
 अतश्चित्तोपशान्त्यर्थं तद्वृत्तिं प्रक्षयं नय ॥ २९
 प्रशमितसकलैषणो महात्म-
 न्भव भवबन्धमपास्य मुक्तचित्तः ।
 मनसि निगडरज्जवः कदाशाः
 परिगलितासु च तासु को न मुक्तः ॥ ३०

इत्यार्षे श्रीवासिष्ठमहारामायणे वाल्मीकीये दे० मोक्षोपायेषूपशमप्रकरणे तृष्णाविविक्तिसायोगोत्पत्तिर्नामैकविंशः सर्गः ॥ २१ ॥

दरकल्पताम् । सरोमलं भिन्नतडागपङ्कः । 'सरोजलम्' इति वा पाठः ॥ १५ ॥ रिक्ततामेतीत्येतद्वृष्टान्तेन विवृणोति—हृदयमिति । कोटरस्य प्रकटीकरणपत्रान्तर्गतलोभदैव्यादिदोषाणां ग्राहभुजंगादीनां च स्फुटं प्रकाशनम् ॥ १६ ॥ स्फारे धर्मज्ञानवैराग्यशान्तिदान्यादिपुष्पफलपल्लवादिसमृद्धे चित्ततरौ मनोवृक्षे । हृद्वनं मनोबुद्धिरहंकारश्चित्तमिति चतुर्विधवृक्षवटितमन्तःकरणवनम् ॥ १७ ॥ निःस्पृहं प्रशंसति—पद्माक्षेयादिना । त्रिजगत्रैलोक्यमपि पद्मबीजकोशवदल्पमिति यावत् । अपरिच्छिन्नब्रह्मसुखदृशा ब्रह्माण्डान्तर्गतसुखलवानामल्पतरत्वात् । एवं नित्यसर्वगतब्रह्मदृशा देशकालपरिच्छिन्नाधिपत्यादिबिम्बोऽप्यल्प एवेत्याशयेनाह—गोष्पदमिति ॥ १८ ॥ शीतता निस्तापाह्लादः । रम्भाः कदल्यश्चन्दनतरवश्च तदावल्यां तद्वने यथायोग्यं तत्संश्लेषे वा ॥ १९ ॥ २० ॥ अब्दलेखा मेघराजिः । मयी कज्जलद्रवः । दूषयति मलिनयति ॥ २१ ॥ स्थगितदिक्कटा आच्छादितदिगन्ताः । अरूपत्वं ब्रह्मतां स्थाणुतां च ॥ २२ ॥ निरोधककुवृक्षे च्छिन्ने तदधः प्ररूढः सद्रूक्ष इव पश्चाद्धैर्यं शतशाखतां प्रयाति । वर्धत इति यावत् ॥ २३ ॥ अस्तु धैर्याभिवृद्धिः किं ततस्तत्राह—अनस्तमितेति । अनस्तमितधैर्येण अभिवृद्धवैराग्यजितेन्द्रियत्वद्वन्द्वसहिष्णुत्वादधैर्यवता पुरुषेण ॥ २४ ॥ प्ररोहं पुनः प्ररोहावकाशं न ददासि चेत्तर्हि जन्मादिभयं नास्तीत्यर्थः ॥ २५ ॥ ततां पूर्णाम् ॥ २६ ॥ चित्ते प्रविष्टया कौशिकपक्षिण्या उल्लङ्घया । यदा कदाचिद्गृहेऽपि

उल्लङ्घी प्रविष्टा चेन्मृत्युदारिद्र्योपप्लवाद्यमङ्गलानि भवन्तीति ज्योतिःशास्त्रादौ प्रसिद्धम् । सा चेदेहान्तश्चित्ते निरन्तरं प्रविश्य सर्वव्यवहारेषु क्षुब्धा तिष्ठति तदा तथा अमङ्गलानि सर्वाण्येव अलं विस्तारमायान्तीति किं वाच्यमिति भावः ॥ २७ ॥ ननु आशात्यागमात्रेण कथं चित्तोपशमः संकल्पविविक्तिसाधृत्यदृष्ट्यादिवृत्त्यन्तरैरपि तत्प्ररोहस्य दुर्वारत्वादित्याशङ्कं सर्ववृत्तीनामाशामूलताप्रदर्शनेन परिहरति—चिन्तनमिति । समाधारम्भकाले बाह्यकरणानां निरुद्धत्वान्न चाक्षुषादिवृत्तिप्रसक्तिरस्तीति चिन्तनमेव तदा चित्तस्य वृत्तिः परिशिष्यत इति प्रागुक्तम् । चिन्तने च चित्तमाशयैव प्रवर्तते । आशास्यानामेव विषयाणां चिन्तनदर्शनात् । संकल्पादिवृत्तीनां च चिन्तितार्थविषयतया चिन्तापूर्वकत्वाच्चिन्तामूलभूतामाशाख्यां चित्तवृत्तिं त्यक्त्वा निश्चिततां व्रजेत्यर्थः ॥ २८ ॥ ज्वालौष्ण्यक्षये बहिरिव वृत्तिक्षये मनस उपशमः सिद्ध्यतीत्याह—यो ययेति । तथैव विना तद्वृत्तेरात्यन्तिकनिरोधेन क्षयी अपक्षयकमेण नश्यति ॥ २९ ॥ उक्तमर्थं संगृह्योपसंहरति—प्रशमितेति । हे महात्मन्, त्वं प्रशमितपुत्रवित्तलोकादिसकलैषणः सन् भवबन्धमाशाख्यमपास्य मुक्तचित्तो जीवन्मुक्तो भव । यतः कुत्सिता आशा मनसि विद्यमाना आत्मनो निगडरज्जवो निगडवद्रज्जुवच्च बन्धनहेतवः । तासु परिगलितासु सतीषु को न मुक्तः । सर्वोऽपि जन्तुर्मुच्यत एवेत्यर्थः ॥ ३० ॥ इति श्रीवासिष्ठमहारामायणतात्पर्यप्रकाशे उपशमप्रकरणे एकविंशः सर्गः ॥ २१ ॥

द्वाविंशः सर्गः २२

वासिष्ठ उवाच ।

अथवा रघुवंशाख्यनभःपूर्णनिशाकर ।
 बलिवद्बुद्धिभेदेन ज्ञानमासादयामलम् ॥ १
 श्रीराम उवाच ।
 भगवन्सर्वधर्मज्ञ त्वत्प्रसादान्मया हृदि ।
 प्राप्तं प्राप्तव्यमखिलं विश्रान्तं चामले पदे ॥ २
 शरदीवाम्बरादभ्रमदभ्रं मम चेतसः ।
 विभो व्यपगतं सर्वं तृष्णाख्यं तन्महातमः ॥ ३
 अमृतापूरितः स्वस्थः शीतलात्मा महाद्युतिः ।
 तिष्ठाम्यानन्दवानन्तः सायं पूर्ण इवोदुराट् ॥ ४
 अशेषसंशयाम्भोदशरत्समय किंत्वहम् ।
 तृप्तिमेषां न गच्छामि वचसां वदतस्तव ॥ ५
 बलेर्विज्ञानसंप्राप्तिं पुनर्महोधवृद्धये ।
 विभो कथय खिद्यन्ते सन्तो नावनतं प्रति ॥ ६
 वासिष्ठ उवाच ।
 शृणु राघव ते वक्ष्ये बलेर्वृत्तान्तमुत्तमम् ।
 श्रुतेन येन तं तत्त्वबोधं प्राप्स्यसि शाश्वतम् ॥ ७
 अस्त्यस्मिञ्जगतः कोशे कस्मिंश्चिद्दिङ्मनिकुञ्जके ।
 पातालमिति विख्यातो लोको भूमेरधः स्थितः ८

बल्याख्यानमुपक्रम्य पातालमिह वर्णयते ।

बलेश्च राज्यं निर्वेदान्मेरुशृङ्गे विचारणा ॥ १ ॥

इदानीं पद्माक्षकोशं त्रिजगदिति विवेकोदये त्रैलोक्यैश्वर्य-
 स्याप्यल्पत्वं यदुक्तं तदुपपादनाय बल्याख्यानां वक्तुकामो वसि-
 ष्ठो भूमिकां रचयति—अथवेति । बुद्धिभेदेन अकस्माद्विचारोद-
 येन ॥ १ ॥ प्राप्तव्यमखिलं सर्वात्मकं ब्रह्म हृदि प्राप्तं तस्मि-
 न्नेवामले पदे विश्रान्तं च ॥ २ ॥ अदभ्रमनल्पं तृष्णाख्यं
 तत्प्रसिद्धं महातमो मम चेतसः सकाशादपगतम् ॥ ३ ॥
 अमृतापूरित इत्यादिविशेषणानि स्वस्य उदुराजश्च साधारणानि
 ॥ ४ ॥ अशेषाणां संशयलक्षणानाम्भोदानां शरत्समय इव
 निवारक इति गुरुसंबोधनम् । वदतस्तव एषां वचसां श्रवण-
 विषये तृप्तिं अलंबुद्धिं न गच्छामि ॥ ५ ॥ विज्ञानस्य संप्राप्तिं
 प्राप्तिप्रकारम् । अवनतं प्रणामोपनतं शिष्यं प्रति उपदेशने
 इति शेषः ॥ ६ ॥ तं तादृशं तत्त्वबोधं विचारपूर्वकतत्त्वावधा-
 रणम् । शाश्वतं नित्यात्मलाभफलम् । शाश्वतं नित्यं तत्त्वभूत-
 मात्मस्वरूपबोधमिति वा ॥ ७ ॥ जगतः कोशे ब्रह्माण्डे ।
 दिग्लक्षणे निकुञ्जके अल्पे कुञ्जे ॥ ८ ॥ क्षीरोदार्णवे क्षीरसमुद्रे
 जाताभिः । दानवानामणवोदरेऽपि निवासप्रसिद्धेः । अतएव
 तत्रोत्पन्नस्यामृताशुभिरवयवैर्दिग्धाभिरुपचिताभिरिव रम्या-
 भिः । निर्विवरान्तरः पूर्ण इति यावत् ॥ ९ ॥ द्यादिद्विसहस्रा-
 न्तसंख्याकैर्जिह्वागणैरितरापेक्षया द्विगुणं व्याकरणच्छन्दःशास्त्रा-
 दिव्याख्यानादुद्गमरवैः । अतएव विलोलरसनायुगैः । भोगिभिः

क्षीरोदार्णवजाताभिर्दिग्धाभिरमृतांशुभिः ।

कचिद्दानवकन्याभिर्भाति निर्विवरान्तरः ॥ ९
 जिह्वागणोद्गमरवैर्विलोलरसनायुगैः ।
 कचिद्भोगिभिरापूर्णः सहस्रशतमस्तकैः ॥ १०
 देहाद्रिवलिताशेषविश्वोद्धरणघस्मरैः ।
 कचिदनुसुतैर्व्याप्तश्चलद्भिरिव मेरुभिः ॥ ११
 कुम्भकूटाग्रविश्रान्तवसुधामण्डलोदरैः ।
 कचिदिदं दन्तिभिर्दन्तद्रुमाद्रिभिरुपाश्रितः ॥ १२
 महाकटकटाशब्दत्रस्तभूतपरम्परैः ।
 कचिदुर्गन्धभूताभैरधो नारकमण्डलैः ॥ १३
 आभूतलमभिप्रोतसप्तपातालमण्डलैः ।
 कचिद्रत्नाकरैर्व्याप्तः पातालैर्विवरैरिव ॥ १४
 सुरासुरशिरःसुप्तपादाम्भोरुहपांसुना ।
 कचिद्भगवता तेन कपिलेन पवित्रितः ॥ १५
 आसुरीसंभृतानन्तपूजनक्रीडनैषिणा ।
 कचिद्भगवता तेन हाटकेशेन पालितः ॥ १६
 तस्मिन्सुरदोस्तम्भधार्यमाणमहाभरे ।
 बभूव दानवो राजा विरोचनसुतो बलिः ॥ १७
 साक्रन्देन समं सर्वैः सुरविद्याधरोरगैः ।

शेषादिभिः ॥ १० ॥ देहाद्रिभिर्विलितं व्याप्तमशेषं जगद्येषां
 तथाविधैर्विश्वोद्धरणस्य धर्मस्य यज्ञहविषो वा घस्मरैर्बलाद्भ-
 क्षकैः । कर्मधारयः ॥ ११ ॥ कुम्भलक्षणानां कूटानां शिख-
 राणामग्रेषु विश्रान्तं वसुधामण्डलस्योदरं मध्यं येषाम् । उदर-
 ग्रहणादधो जम्बूद्वीपप्रान्तेष्वेव दिक्षु मध्यतनमण्डपस्तम्भवद्दि-
 ग्गजानां भूमिधारणे निवेश इति गम्यते । अतएव जम्बूद्वीपभुवं
 खनद्भिः सगरपुत्रैः प्रतिदिशं दिग्गजा दृष्टा इति पूर्वरामाय-
 णेऽप्युक्तम् । दन्तलक्षणानां द्रुमाणामद्रिभिः पर्वतवदाश्रयभूतैः
 ॥ १२ ॥ दुर्गन्ध इति भूतानां नारकिप्राणिनां आभाः स्वकर्म-
 कृताः प्रतिभासा यत्र । अधः सर्वाधः । तत्र हि पुराणेषु नरकाः
 प्रसिद्धाः ॥ १३ ॥ कचिद् अधस्तननारकप्रदेशमारभ्य आभू-
 तलं उपरितनासदीयभूतलपथन्तं सप्तापूप्रोतलोहशलाकावत्
 प्रोतसप्तपातालमण्डलैः रत्नानामाकरभूतैर्मैवादिगिरिपादैर्व्याप्तः ।
 कचिच्च विवरैरिव संकुचितप्रायैः पातालैः पातालावयवैर्व्याप्तः
 ॥ १४ ॥ सुराणामसुराणां च शिरःसु सुप्ता इव विश्रान्ताः
 पादाम्भोरुहपांसवो यस्य तथाविधेन त्रैलोक्यवन्दिनेनेति यावत्
 ॥ १५ ॥ आसुरीभिरसुरस्त्रीभिः सेनाभिर्वा संभृतैरनन्तैर्बहुवि-
 धोपकरणैः पूजनानि क्रीडनानि च एष्टुमभिलषितुं शीलं यस्य
 तथाविधेन हाटकेशेन स्वर्णलिङ्गात्मना पुराणेषु प्रसिद्धेन शिवेन
 ॥ १६ ॥ तस्मिन् पाताललोके । असुराणां दोस्तम्भैर्धार्यमाणो
 महान् भरो राज्यभारो यत्र ॥ १७ ॥ तस्य पराक्रममाह—
 साक्रन्देनेति । आक्रन्दो रोदनं तत्सहितेन । बाञ्छितं बला-

पादसंवाहनं यस्य सुरराजेन वाञ्छितम् ॥ १८
 कोशस्त्रैलोक्यरत्नानां पाता सर्वशरीरिणाम् ।
 धर्ता भुवनधर्तृणां यस्य पालयिता हरिः ॥ १९
 ऐरावणस्य संशोषं यन्नाम्ना कटभित्तयः ।
 केकयेवाहिहन्नाज्यो जग्मुराजगुरार्तताम् ॥ २०
 प्रतापोग्रोष्मभिर्यस्य कल्पकाल इवाब्धयः ।
 ययुः शोषोन्मुखाः सप्त सप्ततां कुपिताकृतेः ॥ २१
 यदध्वराग्र्यधूमाभ्रराजयो वलिताब्धयः ।
 ब्रह्माण्डकोटरस्यास्य सदा कवचतां ययुः ॥ २२
 यस्य दृष्टिदढाघातनुन्नाधारकुलाचलाः ।
 विनमन्ति दिशः सर्वा लताः फलनता इव ॥ २३
 लीलाविजितनिःशेषभुवनाभोगभूषणः ।
 दशकोटीः स वर्षाणि दैत्यो राज्यं चकार ह ॥ २४
 अथ गच्छत्स्वनल्पेषु युगेष्वावर्तवृत्तिषु ।
 सुरासुरमहौघेषु प्रोत्पतत्सु पतत्सु च ॥ २५
 अजस्रमतिभुक्तेषु त्रैलोक्योदारवृत्तिषु ।
 भोगेष्वभजदुद्वेगं वलिर्दानवनायकः ॥ २६
 मेरुशृङ्गशिखारत्नकृतवातायनस्थितः ।
 एकदा चिन्तयामास स्वयं संसारसंस्थितिम् ॥ २७
 कियन्तमिदमक्षुण्णशक्तिनैव मयाधुना ।
 साम्राज्यमिह कर्तव्यं विहर्तव्यं जगत्रये ॥ २८
 महता मम राष्ट्रेण त्रैलोक्याद्भुतकारिणा ।
 किंवा भवति भुक्तेन भूरिभोगातिहारिणा ॥ २९

दिति शेषः ॥ १८ ॥ कुतस्तस्येदं सामर्थ्यं तत्राह—कोश इति । त्रैलोक्यलक्षणानां रत्नानां कोश इव खोदरे रक्षिता । भुवनधर्तृणां त्रैलोक्यपालकानां इन्द्रमनुशेषादीनां धर्ता आधारभूतः । यस्य बलेः ॥ १९ ॥ ऐरावणस्यैरावतस्य । कटभित्तयः गण्डस्थलानि । बहुवचनं सप्तानां मदस्थानानामुपलक्षणार्थम् । यन्नाम्ना श्रुतेनेति शेषः । केकया मयूरवाण्या अहीनां हन्नाज्यो हृदयशिरा इव शोषं जग्मुरार्ततां भयस्विन्नतां चाजग्मुः ॥ २० ॥ कुपिताकृतेर्यस्य प्रतापस्य उग्रैर्दुःसहैरुष्मभिरुष्णस्पर्शैः सप्त महाब्धयः शोषोन्मुखाः सन्तः कल्पकाल इव गर्तसंख्यामात्रेण सप्ततां ययुर्न जलादिपूरसंख्येयैर्लथः ॥ २१ ॥ अध्वराग्र्याः अश्वमेधास्तदीयधूमप्रभवा अभ्रपङ्क्तयः । जलपानाय वलिता अब्धयो याभिः । कोटरपदेन तत्स्थाः प्राणिनो गृह्यन्ते । वृष्ट्या जगत्पालनहेतुत्वादावरकलाच कवचतां वर्मताम् ॥ २२ ॥ दृष्ट्या दढाघातस्तिर्यक्प्रेक्षणं तेन नुन्ना भूम्याधारकुलाचला यासां तथाविधा दिशः । भूमेर्नमने दिशामधःप्रदेशे दर्शनान्नमनोप्रेक्षा ॥ २३ ॥ लीलाया विजिता अशेषाणां भुवनाभोगानां लोकसंस्थानानां भूषणभूता इन्द्रादयो येन ॥ २४ ॥ आवर्तवृत्तिषु जलावर्तसदृशस्वभावेषु ॥ २५ ॥ त्रैलोक्येऽप्युदारवृत्तिषूत्कृष्टस्थितिषु भोगेषु भुक्तेषु सत्सु विषयभूतेषु च उद्वेगं वैरस्यमभजत् ॥ २६ ॥

आपातमात्रमधुरमावश्यकपरिक्षयम् ।
 भोगोपभोगमात्रं मे किं नामेदं सुखावहम् ॥ ३०
 पुनर्दिनैककलनाशर्वरीसंस्थितिः पुनः ।
 पुनस्तान्येव कर्माणि लज्जायै नच तुष्टये ॥ ३१
 पुनरालिङ्ग्यते कान्ता पुनरेव च भुज्यते ।
 सेयं शिशुजनक्रीडा लज्जायै महतामिह ॥ ३२
 तमेव भुक्तविरसं व्यापारौघं पुनःपुनः ।
 दिवसे दिवसे कुर्वन्प्राज्ञः कस्मान्न लज्जते ॥ ३३
 पुनर्दिनं पुनरात्रिः पुनः कार्यपरम्पराः ।
 पुनःपुनरहं मन्ये प्राज्ञस्येयं विडम्बना ॥ ३४
 ऊर्मितां पुनरासाद्य पुनरेति निरुर्मिताम् ।
 यथा जलं तथैवायं तां तामेति क्रियां जनः ॥ ३५
 उन्मत्तचेष्टिताकारा पुनःपुनरियं क्रिया ।
 जनं हासयते प्राज्ञं वाललीलोपमा मुहुः ॥ ३६
 कृतयाप्यनया नित्यं क्रियया कृतकार्यया ।
 कोऽर्थः स्यात्तादृशो येन पुनः कर्म न विद्यते ॥ ३७
 कियन्तमथवा कालमिदमाडम्बरं महत् ।
 इहास्माभिरनुष्ठेयं किं तावत्समवाप्यते ॥ ३८
 अनन्तेयं शिशुक्रीडा वस्तुशून्यैव वस्तुतः ।
 आवृत्त्या क्रियते व्यर्थमनर्थप्रसरार्थिभिः ॥ ३९
 फलमेकं महोदारं नेह पश्यामि किञ्चन ।
 कार्यमस्तीतरत्प्राप्ते यस्मिन्नाम न किञ्चन ॥ ४०
 भोगादृते किमन्यत्स्यात्तद्भव्यमविनाशि यत् ।
 एवं संचिन्तयाम्याशु दध्यौ मत्वेत्यसौ बलिः ॥ ४१

मेरुशृङ्गस्य शिखायामग्रभागे रत्नकृतहर्म्यवातायने स्थित उपविष्टः सन् ॥ २७ ॥ न क्षुण्णा परैरकुण्ठिता शक्तिर्यस्य तथाविधेन मया ॥ २८ ॥ राष्ट्रेण भुक्तेन किंवा भवति । भूरिभिर्भोगैरतिशयेन हारिणा मनोहारिणा ॥ २९ ॥ भोगोपभोगमात्रं कृत्लोपभोगः । पुरुषार्थान्तरव्यावृत्तये वा मात्रशब्दः ॥ ३० ॥ तान्येव स्नानभोजनशयनादीनि । नाभिनवं किञ्चित्कर्म सुखं वा स्तीत्यर्थः । अतो महतां पुरीलाम्पङ्कं लज्जायै नतु तुष्टये ॥ ३१ ॥ उक्तमेव स्फुटयति—पुनरित्यादिना ॥ ३२ ॥ ३३ ॥ प्राज्ञस्य दृश्या इयं विडम्बना पुनःपुनः कृतानुकरणमिवोपहासहेतुरित्यर्थः ॥ ३४ ॥ व्यर्थकृतानुकरणे दृष्टान्तमाह—ऊर्मितामिति ॥ ३५ ॥ ३६ ॥ येन लब्धेन पुनः कर्म न विद्यते कृतकृत्यता स्यात्तादृशोऽर्थः कः स्यात् ॥ ३७ ॥ महदाडम्बरं दृष्टादृष्टार्थकर्मजातम् ॥ ३८ ॥ अनन्ता प्रवाहानन्ता । उत्पन्नप्रध्वंसस्वभावत्वात् । वस्तुतः परमार्थतो वस्तुशून्यैव इयं शिशुक्रीडा अनर्थप्रसरो दुःखपरम्पराप्राप्तिस्तदर्थिभिः क्रियते ॥ ३९ ॥ यस्मिन्प्राप्ते सति इतरन्न किञ्चन कार्यं कर्तव्यमस्ति तादृशं फलं पुरुषार्थमिह न किञ्चन पश्यामि ॥ ४० ॥ भोगात् क्षणिकतुच्छविषयसुखादृतेऽन्यद्यदविनाशि नित्यं तद्भवं सुखं किं स्यादेवं संचिन्तयामीति मत्वा असौ बलिराशु दध्यौ विल्यन्वयः

अथाभ्युवाचासुरराडाः संस्मृतमिति क्षणात् ।
 स्वात्मन्येव मनस्यर्थं सभ्रूमङ्गं विमर्शयन् ॥ ४२
 पुरा किलेह भगवान्पृष्ठोऽभूत्स विरोचनः ।
 पिता मयात्मतत्त्वज्ञो दृष्टलोकपरावरः ॥ ४३
 यथा सकलदुःखानां सुखानां च महामते ।
 यत्र सर्वे भ्रमाः शान्ताः कोसौ सीमान्त उच्यते ४४
 कोपशान्तो मनोमोहः कातीताः सकलैषणाः ।
 विरामरहितं कुत्र तात विश्रमणं चिरम् ॥ ४५
 किं प्राप्तेह समस्तेभ्यः प्राप्येऽस्मिस्तृप्तिमान्पुमान् ।

किं दृष्ट्वा दर्शनं भूयो न तातोपकरोत्यलम् ॥ ४६
 अत्यन्तबहवोऽप्येते भोगा हि न सुखावहाः ।
 क्षोभयन्ति मनो मोहे पातयन्ति सतामपि ॥ ४७
 तत्ताताविहतानन्दसुन्दरं किञ्चिदेव मे ।
 तादृक्कथय यत्रस्थश्चिरं विश्रान्तिमेभ्यहम् ॥ ४८
 इत्याकर्ण्य पुरा निशाकरकरस्पर्धालुगुच्छस्खल-
 त्पुष्पापूरकृतावगुण्ठनपदस्योक्तं तले तेन मे ।
 पित्रा स्वर्गहृतस्य सागरतरोः संरोपितस्याजिरे
 स्फाराकाररसायनासवसमं संमोहशान्त्यै वचः ॥

इत्यार्षे श्रीवासिष्ठमहारामायणे वाल्मीकीये दे० मोक्षोपायेषूपशमप्रकरणे विरोचनस्मरणं नाम द्वाविंशः सर्गः ॥ २२ ॥

त्रयोविंशः सर्गः २३

विरोचन उवाच ।

अस्ति पुत्रातिविततो देशो विपुलकोटरः ।
 त्रैलोक्यानां सहस्राणि यत्र भ्रान्ति बहून्यपि ॥ १
 यत्र नाभ्युधयो नापि सागरा वा न चाद्रयः ।
 न वनानि न तीर्थानि न नद्यो न सरांसि च ॥ २
 न मही नापि चाकाशं न द्यौर्न पवनादयः ।
 न चन्द्रार्कौ न लोकेशा न देवा न च दानवाः ॥ ३
 न भूतयक्षरक्षांसि न गुल्मा न वनश्रियः ।

न काष्ठतृणभूतानि स्थावराणि चराणि च ॥ ४
 नापो न ज्वलनो नाशा नोर्ध्वं नाधो न विष्टपम् ।
 न लोको नातपो नाहं न हरीन्द्रहरादयः ॥ ५
 एक एवासि सुमहांस्तत्र राजा महाद्युतिः ।
 सर्वकृत्सर्वगः सर्वः स च तूष्णीं व्यवस्थितः ॥ ६
 तेन संकल्पितो मन्त्री सर्वसन्मन्त्रणोन्मुखः ।
 अघटं घटयत्याशु घटं विघटयत्यलम् ॥ ७

॥ ४१ ॥ ध्यानेन संस्कारोद्बोधात्सविमर्शा प्राक्खपृष्ठपित्रुपदेश-
 क्रमस्मृतिं दर्शयति—अथेति । अथ क्षणादात्मनि स्वस्मिन्नेव
 उवाच । आ इति स्मरणद्योतको निपातः । किमुवाच तदाह—
 संस्मृतं सम्यङ्मया स्मृतमिति स्मृतार्थं मनस्येव विमर्शयन्वि-
 मृशन् । प्रेषणाध्यारोपाणिच् ॥ ४२ ॥ स्मृतमर्थे क्रमेणाह—
 पुरा किलेत्यादिना ॥ ४३ ॥ किं पृष्ठस्तदाह—यथेत्यादिना यथेति
 तत्प्रकारोपक्रमार्थः । सकलदुःखानां सांसारिकसुखानां च परि-
 हारप्राप्त्युपायगोचराः सर्वे व्यवहारभ्रमा यत्र शान्ता असौ
 संसारसीन्धोऽन्तोऽवधिः कः उच्यते प्राज्ञैरित्यर्थः ॥ ४४ ॥
 विरामः पुनरावृत्तिस्तद्रहितं विश्रमणं विश्रान्तिः ॥ ४५ ॥ पुमान्
 किं सुखं प्राप्ता प्राप्तवान् सन्नस्मिन्नेव देहे समस्तेभ्यो ब्रह्मलो-
 कान्तविषयेभ्यः प्राप्ये सुखे या तृप्तिराज्ञापरिपूर्तिस्तद्वाग्यादिति
 शेषः । नोपकरोति फलान्तरेण । एकविज्ञानेन सर्वविज्ञानं सि-
 द्ध्यतीत्यर्थः ॥ ४६ ॥ कुतस्ते तज्ज्ञासा तत्राह—अत्यन्तेति ।
 कुतो न सुखावहास्तत्राह—क्षोभयन्तीति ॥ ४७ ॥ ४८ ॥
 पुरा पूर्वकाले निशाकरस्य चन्द्रस्य करैः किरणैः सह सौन्द-
 र्यामृतरसपूर्णत्वादिगुणाधिक्यात्स्पर्धालुभ्यो गुच्छेभ्यः पुष्पफल-
 स्तवकेभ्यः स्खलतां पुष्पाणां फलानां चापूरेण समूहेन कृतम-
 वगुण्ठनं वेष्टनं यस्य तथाविधं पदं मूलस्थानं यस्य तथाविधस्य
 स्वर्गात् हृतस्य बलादानीतस्य अजिरे स्वाङ्गणे संरोपितस्य सा-
 गरतरोः क्षीरसमुद्रोत्पन्नस्य कल्पवृक्षस्य तले उपविष्टेन मे मम

पित्रा विरोचनेन इति प्रागुक्तप्रकारं प्रश्नमाकर्ण्य तस्य कल्पतरोः
 स्फाराकारै रसायनलक्षणेरासवैर्मकरन्दैः समं तुल्यं सुरभि मधुरं
 जरामरणदुःखनिवारणं चेति यावत् । वचः संमोहशान्त्यै मदी-
 याज्ञानभ्रमनिवारणाय यदुक्तं तन्मया स्मृतमित्यर्थः ॥ ४९ ॥
 इति श्रीवासिष्ठमहारामायणतात्पर्यप्रकाशे उपशमप्रकरणे
 द्वाविंशः सर्गः ॥ २२ ॥

वक्तुं चित्तजयं राजमद्भ्युपाख्यानमुच्यते ।

तत्रात्र मन्त्रिणो वीर्यमप्रतिद्वन्द्वमूर्जितम् ॥ १ ॥

‘चित्तं वृत्तिविहीनं ते यदा यातमचित्तताम् । तदा मोक्षम-
 यीमन्तः सत्तामाप्नोषि तां तताम् ॥’ इति मोक्षस्य चित्तजयाधी-
 नत्वमुक्तं चित्तजये च आत्यन्तिक आशात्याग उपाय उक्तः स
 चात्मदर्शनमन्तरेण न सिद्ध्यति । ‘विषया विनिवर्तन्ते निराहा-
 रस्य देहिनः । रसवर्जं रसोऽप्यस्य परं दृष्ट्वा निवर्तते ॥’ इति
 भगवद्वचनात् । आत्मदर्शनं च मनोजयमन्तरेण न सिद्ध्यती-
 त्वन्योन्याश्रयतापन्नमिदमशक्यमेवेत्याशङ्कां परिहर्तुं साधनद्वय-
 यौगपद्याभ्यासाद्युपायभेदं वक्तुं बल्युपाख्यानान्तराले राजम-
 द्भ्युपाख्यानं विरोचनमुखेन प्रस्तौति—अस्ति पुत्रेत्यादिना ।
 देशो मोक्षाख्यः ॥ १ ॥ २ ॥ ३ ॥ ४ ॥ ५ ॥ राजा आत्मा ।
 तूष्णीं व्यवस्थितः । कूटस्थ इति यावत् ॥ ६ ॥ मन्त्री मनः ।
 अघटमत्यन्तानुपपन्नमप्यात्मनः संसारित्वं घटयति । घटं घट-
 मानमपि पूर्णानन्दैकरसत्वं विघटयति नास्ति न भातीत्यपला-

भोक्तुं न किञ्चिच्छक्नोति न च जानाति किञ्चन ।
 राजार्थं केवलं सर्वं करोत्यज्ञोऽपि सन्सदा ॥ ८
 स एव सर्वकार्यैककर्ता तस्य महीपतेः ।
 राजा केवलमेकान्ते स्वस्थ एवावतिष्ठते ॥ ९
 बलिरुवाच ।
 आधिव्याधिविनिर्मुक्तः कः स देशो महामते ।
 कथमासाद्यते चापि केन वाधिगतः प्रभो ॥ १०
 कः स तादृग्विधो मन्त्री राजा चापि महाबलः ।
 हेलालूनजगज्जालैर्योऽस्माभिरपि नो जितः ॥ ११
 अपूर्वमेतदाख्यानं ममामरभयप्रदं ।
 कथयापनयास्माकं हृद्योन्नः संशयाम्बुदम् ॥ १२
 विरोचन उवाच ।
 स तत्र मन्त्री बलवान्देवासुरगणैः सुत ।
 समेतैर्लक्षगुणितैरपि नाक्रम्यते मनाक् ॥ १३
 नासौ सहस्रनयनो न यमो न धनेश्वरः ।
 नामरो नासुरो वापि यदि पुत्रक जीयते ॥ १४
 तत्रासिमुसलप्रासवज्रचक्रगदादयः ।
 हेतयः कुण्ठतां यान्ति दृषदीवोत्पलाहतिः ॥ १५
 गम्योऽसौ नास्त्रशस्त्राणां न भटोद्भवकर्मणाम् ।
 तेन देवासुराः सर्वे सर्वदैव वशीकृताः ॥ १६
 अविष्णुनापि तेनेह हिरण्याक्षादयोऽसुराः ।
 पातिताः कल्पवातेन मेरुकल्पद्रुमा इव ॥ १७
 नारायणादयो देवा अपि सर्वावबोधिनाः ।
 तेनाक्रम्य यथाकाममवटेषु निवेशिताः ॥ १८

तत्प्रसादेन साटोपं पञ्चमात्रशरः स्मरः ।
 त्रैलोक्यमिदमाक्रम्य सम्राडिव विवल्गति ॥ १९
 सुरासुरौघगृह्योऽपि गुणहीनोऽपि दुर्मतिः ।
 दुराकृतिरपि क्रोधस्तत्प्रसादेन जृम्भते ॥ २०
 देवासुरसहस्राणां संगरो यः पुनः पुनः ।
 तदेतत्कीडनं तस्य मन्त्रिणो मन्त्रशालिनः ॥ २१
 स मन्त्री केवलं पुत्र तेनैव प्रभुणा यदि ।
 जीयते तत्सुजेयोऽसावन्यथा त्वचलोपमः ॥ २२
 तस्यैव तत्प्रभोः काले जेतुं तं मन्त्रिणं निजम् ।
 इच्छा संजायते तेन जीयतेऽसावयत्नतः ॥ २३
 त्रैलोक्यबलिनां मल्लमुच्छ्वासितजगत्रयम् ।
 जेतुं चेदस्ति ते शक्तिस्तत्पराक्रमवानसि ॥ २४
 तस्मिन्नभ्युदिते सूर्ये त्रैलोक्यकमलाकराः ।
 इमे विकासमायान्ति विलीयन्तेऽस्तमागते ॥ २५
 तमेवमेकया बुद्ध्या व्यामोहपरिहीनया ।
 यदि जेतुं समर्थोऽसि धीरस्तदसि सुव्रत ॥ २६
 तस्मिञ्जिते जिता लोका भविष्यन्त्यजिता अपि ।
 अजिते त्वजिता एते चिरकालजिता अपि ॥ २७
 तस्मादनन्तसिद्ध्यर्थं शाश्वताय सुखाय च ।
 तज्जये यत्नमातिष्ठ कष्टयापि हि चेष्टया ॥ २८
 ससुरदनुजनागयक्षसंघं
 सनरमहोरगकिन्नरं समेतम् ।
 त्रिजगदपि वशीकृतं समन्ता-
 दतिबलिना ननु हेलयैव तेन ॥ २९

इत्यार्षे श्रीवासिष्ठमहारामायणे वा० दे० मोक्षोपायेषूपशमप्रकरणे विरोचनवचनं नाम त्रयोविंशः सर्गः ॥ २३ ॥

पयति ॥ ७ ॥ अज्ञोपि जडोपि सन् ॥ ८ ॥ एकान्ते अद्वि-
 तीयस्वभावे ॥ ९ ॥ बलिप्रश्ना निगदव्याख्याताः ॥ १० ॥
 ॥ ११ ॥ कथया अस्माभिस्तदजये निमित्तकथनेन ॥ १२ ॥
 तत्रादावन्ते पृष्ठं तदजये निमित्तमेव विस्तरेणाह—स तत्रेत्या-
 दिना । मनाक् ईषदपि ॥ १३ ॥ स मन्त्री किं द्वितीय इन्द्र
 उत यम उत कुबेर उत कश्चिदमरोऽसुरो वा महानुभावो यतो
 जेतुमशक्यो नेत्याह—नासाविति । यदि सहस्राक्षादिः कश्चि-
 त्स्यात्तर्हि लया जीयत एवेत्यर्थः ॥ १४ ॥ किं मम आयुधानि
 भटा वा न सन्ति सन्तुनाम नासौ तद्विषय इत्याह—तत्रेति
 ॥ १५ ॥ प्रत्युत लवदादयस्तेनैव जिता इत्याह—तेनेति
 ॥ १६ ॥ अस्मत्पूर्वजादयोऽपि तेनैव वशीकृत्य विष्णुना धा-
 तिता इत्याशयेनाह—अविष्णुनापीति । कल्पवातेन प्रलयवा-
 युना ॥ १७ ॥ सर्वेषामवबोधिना विवेकोपदेष्टारोऽपि तेनैव
 भृगुशापादिनिमित्तापादनेनाक्रम्य वशीकृत्य । अवटेषु गर्भश्वश्रेषु
 ॥ १८ ॥ स्मरः कामः पञ्चमात्रशरोऽपि तत्प्रसादेनैदं त्रैलो-
 क्यमाक्रम्य जिला विवल्गति विजृम्भते ॥ १९ ॥ सुरासुरौघा

गृह्या अस्त्रैरिणो येन । 'पदास्त्रैरिवाह्यापक्ष्येषु च' इति क्यप्
 ॥ २० ॥ २१ ॥ प्रभुणा आत्मना । यदि जीयते तत्तदा सु-
 जेयो जय्यः ॥ २२ ॥ काले बहुतरसुकृतपरिपाकाद्विवेकोदय-
 काले । अयत्नतो ज्ञानमात्रतः ॥ २३ ॥ त्रैलोक्ये यावन्तो बलि-
 नस्तेषां मल्लं बलेन जेतारम् । उच्छ्वासितं त्रियमाणजन्तुवद्ध-
 ध्वंशसन्शीलं कृतं जगत्रयं येन । तत्तर्हि ॥ २४ ॥ तस्य न
 सर्वजयशक्तिमात्रं किंतु त्रैलोक्यजननादिशक्तिरप्यस्तीत्याह—
 तस्मिन्निति । तस्मिन् सूर्ये इति व्यस्तरूपकम् ॥ २५ ॥ एकया
 निश्चितया एकाग्रया च । तत्तर्हि धीरोऽसि ॥ २६ ॥ २७ ॥
 अनन्ता याः सिद्ध्यस्तदर्थम् । अन्तो मृत्युस्तदभावोऽनन्तं
 मृत्युजयस्तत्सिद्ध्यर्थं च । कष्टया श्रमसाध्ययापि सर्वत्यागादि-
 चेष्टया ॥ २८ ॥ पुनस्तत्प्रभावमेवोक्तमनूयोपसंहरति—ससु-
 रेति । नागा दिग्गजाः । महोरगाः शेषादयः ॥ २९ ॥ इति
 श्रीवासिष्ठमहारामायणतात्पर्यप्रकाशे उपशमप्रकरणे त्रयो-
 विंशः सर्गः ॥ २३ ॥

चतुर्विंशः सर्गः २४

बलिर्वाच ।

केनोपायेन बलवान्स तात परिजीयते ।
कोऽसावतिमहावीर्यः सर्वं प्रकथयाशु मे ॥ १

विरोचन उवाच ।

मन्त्रिणस्तस्य तनय नित्याजेयस्थितेरपि ।
शृणु वच्मि सुसाधत्वं येनासौ परिजीयते ॥ २
पुत्र युक्त्या गृहीतोऽसौ क्षणादायाति वश्यताम् ।
युक्तिं विना दहत्येष आशीविष इवोद्धतः ॥ ३
बालबलालयित्वैर्न युक्त्या नियमयन्ति ये ।
राजानं तं समालोक्य पदमासादयन्ति ते ॥ ४
दृष्टे तस्मिन्महीपाले स मन्त्री वशमेति च ।
तस्मिंश्च मन्त्रिण्याक्रान्ते स राजा दृश्यते पुनः ॥ ५
यावन्न दृष्टो राजासौ तावन्मन्त्री न जीयते ।
मन्त्री च यावन्न जितस्तावद्राजा न दृश्यते ॥ ६
राजन्यदृष्टे दुर्मन्त्री स दुःखाय फलत्यति ।
मन्त्रिण्यनिर्जिते राजा सोऽत्यन्तं यात्यदृश्यताम् ॥ ७
अभ्यासेनोभयं तस्मात्सममेव समारभेत् ।
राजसंदर्शनं तस्य मन्त्रिणश्च पराजयम् ॥ ८
पौरुषेण प्रयत्नेन स्वभ्यासेन शनैःशनैः ।
द्वयं संपाद्य यत्नेन देशमाप्नोषि तं शुभम् ॥ ९
त्वमभ्यासे फलीभूते तं देशमभिगच्छसि ।
यदि दैत्येन्द्र तद्भूयो मनागपि न शोचसि ॥ १०
संशान्तसकलायासा नित्यप्रमुदिताशयाः ।
साधवस्तत्र तिष्ठन्ति प्रशान्ताशेषसंशयाः ॥ ११
शृणु कः पुत्र देशोऽसौ सर्वं प्रकटयामि ते ।
देशनाम्ना मयोक्तस्ते मोक्षः सकलदुःखहा ॥ १२
राजा तु तत्र भगवानात्मा सर्वपदातिगः ।

इह दुर्मन्त्रिणस्तस्य जयोपायः प्रकीर्त्यते ।

राजसंदर्शनोपायवैराग्यादिसमन्वितः ॥ १ ॥

प्रश्नः स्पष्टः ॥ १ ॥ सुसाधत्वं सुखजयोपायमिति यावत् ॥ २
॥ ३ ॥ लालयित्वा अल्पविषयप्रदानेन मुहुर्विषयदोषख्यापनेन च
बन्धयित्वा । युक्त्या राजयोगाख्यया । पदं राजपदम् ॥ ४ ॥
पुनःशब्दो वाक्यालंकारार्थः ॥ ५ ॥ ६ ॥ अतिदुःखाय राग-
द्वेषादीन्फलति ॥ ७ ॥ संदर्शनपराजयशब्दौ तत्तदुपायपरौ ॥ ८ ॥
द्वयं राजसंदर्शनं मन्त्रिपराजयं च ॥ ९ ॥ फलीभूते सफली-
भूते, ज्ञानफलात्मना परिणते वा ॥ १० ॥ तत्र के तिष्ठन्ति
तानाह—संशान्तेति । निवृत्तसर्वानर्थान् निरतिशयनित्यानन्दपू-
र्णाश्च ये साधवस्तत्र तिष्ठन्तीत्यर्थः ॥ ११ ॥ इदानीं गूढोक्तिं
विवरीतुमाह—शृण्विति ॥ १२ ॥ सर्वाणि माणुषानन्दादिहै-
रण्यगर्भानन्दान्तपदान्यतीत्य गच्छतीति सर्वपदातिगः सर्ववा-
ज्जनसागोचरश्च । प्राज्ञः सर्वप्रज्ञासमष्टिरूपः ॥ १३ ॥ मनोनि-
योग ० ७६

तेन मन्त्री कृतः प्राज्ञो मनो नाम महामते ॥ १३

मनोनिष्ठतया विश्वमिदं परिणतिं गतम् ।

घटत्वेनेव मृत्पिण्डो धूमोऽम्बुदतयैव च ॥ १४

तस्मिञ्जिते जितं सर्वं सर्वमासादितं भवेत् ।

दुर्जयं तद्विजानीयाद्युक्त्यैव परिजीयते ॥ १५

बलिर्वाच ।

या युक्तिर्भगवंस्तस्य चित्तस्याक्रमणे स्फुटम् ।

तां मे कथय तत्तावद्यथा जेष्यामि दारुणम् ॥ १६

विरोचन उवाच ।

विषयान्प्रति भोः पुत्र सर्वानेव हि सर्वथा ।

अनास्था परमा ह्येषा सा युक्तिर्मनसो जये ॥ १७

एवैव परमा युक्तिरनयैव महामदः ।

स्वमनोमत्तमातङ्गो द्रागित्येवावदम्यते ॥ १८

एषा ह्यत्यन्तदुष्प्रापा सुप्रापा च महामते ।

अनभ्यस्तातिदुष्प्रापा स्वभ्यस्ता प्राप्यते सुखम् ॥ १९

क्रमादभ्यस्यमानैषा विषयारतिरात्मज ।

सर्वतः स्फुटतामेति सेकसिक्ता लता यथा ॥ २०

नासाद्यते ह्यनभ्यस्ता काङ्क्षतापि शठात्मना ।

पुत्र शालिरिवान्युता तस्मादेनां समाहर ॥ २१

तावद्भ्रमन्ति दुःखेषु संसारावटवासिनः ।

विरतिं विषयेष्वेते यावन्नायान्ति देहिनः ॥ २२

अभ्यासेन विना कश्चिन्नाप्नोति विषयारतिम् ।

अप्यत्यन्तबलो देही देशान्तरमिवागतिः ॥ २३

ध्येयत्यागमतोऽजस्रं ध्यायता देहधारिणा ।

भोगेष्वरतिरभ्यासाद्विद्धि नेया लता यथा ॥ २४

पुरुषार्थाद्वेते पुत्र नेह संप्राप्यते शुभम् ।

क्रियाफलं परिप्राप्तुं हर्षामर्षविवर्जितम् ॥ २५

छतया मनसि वासनात्मकसूक्ष्मभावेन स्थिततयेत्यर्थः । परि-
णतिः स्थौल्यम् । घटत्वेन घटभावेन । मृत्पिण्डः पिण्डान्तर्गत-
मृद्भागः ॥ १४ ॥ जेतव्यं सर्वं जितमासादयितव्यं सर्वमासा-
दितं भवेदित्यर्थः ॥ १५ ॥ आक्रमणे आस्कन्दने । जये इति
यावत् ॥ १६ ॥ अनास्था अस्पृहा । युक्तिरुपायः ॥ १७ ॥
द्रागित्येव झटित्येव । अवदम्यते अवमल्य दम्यते । 'युक्तिमि-
च्छसि' चेत्तात विषयान्विषयवत्यज' इत्यभियुक्तोक्तेः ॥ १८ ॥ एषा
युक्तिः ॥ १९ ॥ विषयेष्वरतिर्विरक्तिः । स्फुटतां शान्त्यादिविदप-
विस्तारव्यक्तताम् ॥ २० ॥ शठात्मना भोगलुब्धमनसा । अन्युता
सुक्षेत्रेष्वनुता । समाहर अभ्यासेन स्थिरीकुरु ॥ २१ ॥ विरतिं
वैराग्यम् ॥ २२ ॥ अगतिर्गमनशून्यः ॥ २३ ॥ ध्येयत्यागं
प्रागुक्तजीवन्मुक्तिहेतुध्येयवासनात्यागम् । ध्यायता वाञ्छता
॥ २४ ॥ नाकस्मात्सर्वं विषयास्त्यक्तुं शक्याः किंतु क्रमेणैकैकं
विषयं चिरं त्यक्त्वा सकृत्सकृत्कदाचित्सेवमानः क्रमात्सर्वं वैरा-

दैवमित्युच्यते लोके न दैवं देहवत्कचित् ।
 अवश्यं भवितव्याख्या स्वेहया नियतिश्च या ॥ २६
 उच्यते दैवशब्देन सा नरैरेव नेतरैः ।
 यद्यस्येह यदा यत्र संपन्नं समतां गतम् ॥ २७
 हर्षामर्षविनाशाय तदैवमिति कथ्यते ।
 दैवं नियतिरूपं च पौरुषेणोपजीयते ॥ २८
 सम्यग्ज्ञानविलासेन मृगतृष्णाभ्रमो यथा ।
 यथा संकल्प्यते यद्यत्पौरुषेण तथैव तत् ॥ २९
 फलवत्तागृहीतत्वे फलवत्तासुखप्रदम् ।
 कर्ता नो मन एवेह यत्कल्पयति तत्तथा ॥ ३०
 नियतिं यादृशीमेतत्संकल्पयति सा तथा ।
 नियतानियतान्कांश्चिदर्थाननियतानपि ॥ ३१
 करोति चित्तं तेनैतच्चित्तं नियतियोजकम् ।
 नियत्यां नियतिं कुर्वन्कदाचित्स्वार्थनामिकाम् ॥ ३२
 स्फुरत्यस्मिन्नगत्कोशे जीवो व्योम्नीव मारुतः ।
 नियत्या विहितं कुर्वन्कदाचिन्नियतिं चरः ॥ ३३
 संज्ञार्थं रुढनियतिशब्दः स्फुरति सानुवत् ।
 तस्माद्यावन्मनस्तावन्न दैवं नियतिर्न च ॥ ३४

यपरिपाके त्यजेत्, तत्र च पुरुषप्रयत्नदाढ्यं पुनर्हर्षामर्षलौ-
 स्यप्रसङ्गवारकमावश्यकमित्याशयेनाह—पुरुषार्थोदिति । पुरु-
 षार्थः पुरुषप्रयत्नस्तस्माद्वेत्ते हर्षामर्षविवर्जितं क्रियाफलं परि-
 प्राप्नुमनुकूलं शुभं साधनं न संप्राप्यते ॥ २५ ॥ ननु दैवादेव
 तत्प्राप्तिः किं न स्यात्तत्राह—दैवमिति । स्वास्तीया या नि-
 यतिप्रयुक्ता शुभाशुभक्रिया सैव नरैर्मानुषदृष्टिर्दैवशब्देनो-
 च्यते न इतरैर्दिव्यशास्त्रीयदृष्टिर्मद्विरिति परेणान्वयः ॥ २६ ॥
 ननु विनापि प्रयत्नं दैवादेव केषांचिद्धर्षामर्षोपशमो दृश्यते
 तत्कथं तत्राह—यदिति । हर्षामर्षहेतुकर्मक्षये सति यदेव
 हर्षामर्षविनाशाय संपन्नं तदेव जनैर्दैवमिति कथ्यत इत्यर्थः
 ॥ २७ ॥ अस्तु त्वदुक्तमेव दैवं किं ततस्तत्राह—दैवमिति ।
 मनुक्तं नियतिरूपं दैवं तु वैराग्यदाढ्याभ्यासादिपौरुषेण उप-
 समीपे अल्पकालेनैव जीयते मरुभूमितत्त्वज्ञानविलासेन मृगतृ-
 ष्णाभ्रम इवेत्यर्थः ॥ २८ ॥ ननु यदि दैवाख्या नियतिः
 पौरुषाख्यया तथा जीयते तर्हि तस्याः फलनियमाभावादनिय-
 तत्वप्रसङ्ग इति चेदित्यपत्तिः । सर्वेषु मनःसंकल्पजेष्व-
 सति बाधके प्रमाणैः फलवत्तया गृहीतत्वे फलवत्ता सु-
 खप्रदमित्येव नियमाभ्युपगमादित्याह—यथेति ॥ २९ ॥
 नचैवमनियतित्वप्रसङ्गः मनसा कर्त्रा ईदृशनियमस्यैव कल्पना-
 न्नियतित्वव्यवहारसिद्धेरित्याशयेनाह—कर्तैति । कर्ता जीवो नः
 अस्माकं मते मन एव ॥ ३० ॥ नियतिं यादृशीमेतत्संकल्प-
 यतीत्येतदुपपादयति—नियतानियतानिति । उत्सर्गतः फलनि-
 यतानपवादविषयेनियतान् व्यावहारिकानर्थाननियतान् अ-
 त्यन्तं फलानियतान् प्रातिमासिकानपि करोतीति परेणान्वयः
 ॥ ३१ ॥ तेन हेतुना एतच्चित्तं स्वसंकल्पितार्थानुसारेण फल-

मनस्यस्तंगते साधो यद्भवत्यस्तु तत्तथा ।
 जीवो हि पुरुषो जातः पौरुषेण स यद्यथा ॥ ३५
 संकल्पयति लोकेऽस्मिन्स्तत्तथा तस्य नान्यथा ।
 पुरुषार्थाद्वेत्ते पुत्रं न किंचिदिह विद्यते ॥ ३६
 परं पौरुषमाश्रित्य भोगेष्वरतिमाहरेत् ।
 न भोगेष्वरतिर्यावज्जायते भवनाशनी ॥ ३७
 न परा निर्वृतिस्तावत्प्राप्यते जयदायिनी ।
 विषयेषु रतिर्यावत्स्थिता संमोहकारिणी ॥ ३८
 तावद्भवदशादोला विलोलान्दोलनस्थितिः ।
 अभ्यासेन विना पुत्रं न कदाचन दुःखदा ॥ ३९
 भोगभोगिभरप्रोता कदाशा विनिवर्तते ॥ ४०

वलिरुवाच ।

भोगेष्वरतिरेवान्तः कथं सर्वसुरेश्वर ।
 स्थितिमायाति जीवस्य दीर्घजीवितदायिनी ॥ ४१

विरोचन उवाच ।

आत्मावलोकनलता फलिनी फलति स्फुटम् ।
 जीवस्य भोगेष्वरतिं शरदीव महालता ॥ ४२

नियतेरपि योजकमुपपादकमित्यर्थः । अतएवार्थस्य पारमार्थि-
 कत्वे तद्विषयबोधस्य नियतफलत्वमेव न दैववत्कर्मवद्वा अनिय-
 तफलत्वमित्याशयेनाह—नियत्यामिति । अयं चित्तात्मा जीवः
 कदाचिन्मोक्षाधिकृतजन्मनि नियत्यां नित्यनियतैकस्वभावे पर-
 मात्मनि स्वार्थनामिकां प्रत्यक्परमार्थगोचरसाक्षात्कारनामिकां
 नियतिं समानाकारवृत्तिधारां निर्विकल्पकसमाधिमितियावत् ।
 कुर्वन्नस्मिन् जगत्कोशे व्योम्नि मारुत इव असङ्गः स्फुरति स्वस्व-
 भावे प्रकाशत इत्यर्थः ॥ ३२ ॥ कदाचिदुत्थानकाले नियत्या
 शास्त्रलक्षणया विहितं स्वस्वाश्रमोचितं कर्म कुर्वन् संज्ञार्थमज्ञ-
 जनबोधनार्थमेते याज्ञिकाः शिष्टाः सदाचारप्रवर्तका इत्यादिना
 लोके रुढः प्रख्यातो नियतिशब्दो यस्य तथाविधः सन्स्फु-
 रति । यथा सांनुर्गिरिप्रस्थः स्वयमचलस्वभावोऽपि पवनवेगा-
 चलत्सु वृक्षेषु चल इव स्थिरेषु च स्थिर इव स्फुरति तद्वदित्यर्थः
 ॥ ३३ ॥ अतस्त्वयापि यावज्जीवं चरमोक्तचरितद्वयमवलम्ब्य-
 तामित्याह—तस्मादिति ॥ ३४ ॥ तदुत्तरं किं भविष्यति
 तत्राह—मनसीति । पुरुषो जातः कर्मज्ञानाधिकारिशरीरं प्राप्तः
 सन्यद्यथा संकल्पयति तत्तथा भवतीति स्वायते संकल्पे पौरुषेण
 वैराग्यादिसाधनानि संपाद्य परमपुरुषार्थात्मकब्रह्मात्मभाव एव
 संकल्पनीयो न संसार्यात्मभाव इत्याशयेनाह—पुरुषार्थाद्वेत्ते
 इत्यादिना ॥ ३५ ॥ ३६ ॥ ३७ ॥ यावद्विषयेषु रतिरस्ति
 तावद्विलोलान्दोलनस्थितिर्भोगलक्षणैर्भोगिभरैः सर्पभरैः प्रोता
 प्रथिता अतएव दुःखदा कदाशालक्षणा भवदशा दोला प्रेङ्खो-
 लिका वैराग्यश्रवणसमाध्याद्यभ्यासेन विना कदाचन कदापि न
 निवर्तते नावरितुं शक्येति परेण सहान्वयः ॥ ३८ ॥ ३९ ॥
 ॥ ४० ॥ दीर्घजीवितं नित्यात्मभावेन स्थितिः ॥ ४१ ॥ फलिनी

आत्मावलोकनेनैषा विषयारतिरुत्तमा ।
 हृदये स्थितिमायाति श्रीरिवाम्भोजकोटरे ॥ ४३
 तस्मात्प्रज्ञानिकाषेण विचारेणातिचारुणा ।
 देवमालोकयद्भोगाद्रतिं चावहरेत्समम् ॥ ४४
 चित्तस्य भोगैर्द्वौ भागौ शास्त्रेणैकं प्रपूरयेत् ।
 गुरुशुश्रूषया चैकमव्युत्पन्नस्य सत्क्रमे ॥ ४५
 किञ्चिद्व्युत्पत्तियुक्तस्य भागं भोगैः प्रपूरयेत् ।
 गुरुशुश्रूषया भागौ भागं शास्त्रार्थचिन्तया ॥ ४६
 व्युत्पत्तिमनुयातस्य पूरयेच्चेतसोऽन्वहम् ।
 द्वौ भागौ शास्त्रवैराग्यैर्द्वौ ध्यानगुरुपूजया ॥ ४७
 साधुतामागतो जीवो योग्यो ज्ञानकथाक्रमे ।
 निर्मलाकृतिरादत्ते पट उत्तमरञ्जनाम् ॥ ४८
 शनैः शनैर्लालनीयं युक्तिभिः पावनोक्तिभिः ।
 शास्त्रार्थपरिणामेन पालयेच्चित्तवालकम् ॥ ४९
 परे परिणतं ज्ञाने शिथिलीभूतदुर्ग्रहम् ।
 ज्योत्स्नाऽहीनस्फटिकवच्चेतः शीतं विराजते ॥ ५०
 प्रज्ञया परया ऋज्या भोगानामीश्वरस्य च ।
 सममेवाथ देहस्य रूपमाश्ववलोकयेत् ॥ ५१
 प्रज्ञाविचारवशतः सममेव सदा सुत ।

मोक्षफलवती भोगेष्वरतिं वैराग्यमवान्तरफलं फलति ।
 यथा द्राक्षादिमहालता शरदि शलाहुं फलति तद्वत् ॥ ४२ ॥
 श्रीलक्ष्मीः । अम्भोजकोटरे पद्मगर्भे ॥ ४३ ॥ प्रज्ञामणेर्निका-
 षेण शाणस्थानीयेन विचारेण । समं तुल्यकालम् ॥ ४४ ॥
 तत्र चित्तपरिपाकभेदानुसारेण भूमिकाभेदान् विवक्षुः प्रथमभू-
 मिकामाह—चित्तस्येति । भोगैर्देहमात्रोपायैर्द्वौ दिनस्य काल-
 भागौ शास्त्रेण श्रवणेन । अव्युत्पन्नस्य चित्तस्य सत्क्रमे सन्मा-
 र्गारम्भे शास्त्रोक्तक्रमे इति वा ॥ ४५ ॥ तज्जये तदुत्तरभूमि-
 कामाह—किञ्चिदिति । आत्मज्ञाने लब्धचमत्कारस्येति यावत् ।
 अतएव भोगेष्वनास्योदयाद्वागन्यूनतापत्तिः । गुरुशुश्रूषायां च
 भागान्तरवृद्धिः । चिरं गुरुसन्निधाने सत्यवसरे गुरुषु स्वसंदेह-
 प्रश्नसंभवादिति भावः ॥ ४६ ॥ तज्जये तदुत्तरभूमिकामाह—
 व्युत्पत्तिमिति । रत्नतत्त्ववच्चिरपरीक्षणेन तत्त्वतोऽवधारणं
 व्युत्पत्तिस्त्वामनुयातस्य चेतसो द्वौ भागौ शास्त्रवैराग्यैः समु-
 च्चितैः पूरयेत् । द्वौ तु ध्यानैर्गुरुपूजनेन च क्रमात्पूरयेत् ॥ ४७ ॥
 चतुर्विधेऽपि क्रमे शुद्धचित्त एवाधिकारी नान्य इत्याह—साधु-
 तामिति । पटो निर्मलाकृतिः सम्यक् परिशुद्धसंस्थान एवोत्तमां
 कुसुम्भकिंशुकादिरञ्जनामादत्ते न मलिन इत्यर्थः ॥ ४८ ॥
 ईषन्मलिनस्य तर्हि कथं तत्राह—शनैरेति । युक्तिभिर्दुःखा-
 न्वयव्यतिरेकप्रदर्शनैः पावनोक्तिभिः श्रुतिस्मृतिगुरुक्तिभिः शा-
 स्त्रार्थं चित्तस्य परिणामश्चिरपरिशीलनेन शर्करामलकवन्मधुरै-
 क्रस्यपरिणतिस्तेन ॥ ४९ ॥ शिथिलीभूतो दुर्ग्रहो बाह्यमलिन-
 जडाकारग्रहणं यस्य ज्योत्स्नया अहीनेन अपृथग्भूतेन स्फटिकेन
 तुल्यं चित्प्रकाशसमरसमिति यावत् । लीनेति पाठे स्पष्टम् ।

आत्मावलोकनं तृष्णासंत्यागं च समाहरेत् ॥ ५२
 परदृष्टौ वितृष्णत्वं तृष्णाभावे च दृक्परा ।
 एते मिथः स्थिते दृष्टी तेजोदीपदशे यथा ॥ ५३
 भोगपूरे गतास्वादे दृष्टे देवे परावरे ।
 परे ब्रह्मणि विश्रान्तिरनन्तोदेति शाश्वती ॥ ५४
 विषयाकलितानन्दमनन्तोदेति निर्वृतिः ।
 न कदाचन जीवानामात्मविश्रवणादृते ॥ ५५
 यज्ञदानतपस्तीर्थसेवाभिर्जायते सुखम् ।
 न तपोभिर्न दानेन न तीर्थैरपि जायते ॥ ५६
 भोगेषु विरतिर्जनतोः स्वभावालोकादृते ।
 कयाचिदपि नो युक्त्या बुद्धिरात्मावलोकने ॥ ५७
 स्वप्रयत्नादृते पुंसः श्रेयसे संप्रवर्तते ।
 भोगसंत्यागसंप्राप्तपरमार्थादृते सुतः ॥ ५८
 न ब्रह्मपदविश्रान्तिसुखमासाद्यते परम् ।
 आब्रह्मस्तम्बपर्यन्ते जगत्सन्निभं कुत्रचित् ॥ ५९
 तद्वदाश्वस्यते भाते परमे कारणे यथा ।
 पौरुषं यत्तमाश्रित्य दैवं कृत्वा सुदूरतः ॥ ६०
 भोगान्विगर्हयेत्प्राज्ञः श्रेयोद्वारद्वार्गलान् ।
 प्रौढायां भोगगर्हायां विचार उपजायते ॥ ६१

शीतं निस्तपम् ॥ ५० ॥ कीदृशी परे परिणतिस्तां दर्शयति—
 प्रज्ञयेति। ऋज्या गलितभेदवैषम्यकौटिल्यया परया ब्रह्माकारया
 प्रज्ञया भोगानां करणकर्मभावव्युत्पत्तिभिरिन्द्रियविषयतद्वृत्ती-
 नामीश्वरस्य तत्त्वामिनो जीवस्य अथ देहस्य भोगायतनस्य च समं
 तुल्यं सच्चिदानन्दद्वयैकरसमधिष्ठानब्रह्मस्वरूपमेवावलोकयेत्
 समं तुल्यकालमेवाधिष्ठानरूपमवलोकयेदिति वा ५१ विचारफल-
 तृष्णासंत्यागोऽप्यात्यन्तिकस्तदैव भवतीत्याशयेनाह—प्रज्ञेति ५२
 विचारफलं पुरुषापराधनिवृत्तिर्ज्ञानफलं मूलाविद्यानिवृत्तिश्च न
 पृथक्सिद्ध्यत इत्याह—परदृष्टाविति । यथा वह्नेस्तेजोदशा प्र-
 भावस्था दीपदशा दीपाकारावस्था च तिमिरतैलोभयनिवर्तिके
 मिथः अन्योन्ययौगपद्येन स्थिते तद्वदित्यर्थः ॥ ५३ ॥ आस्वा-
 दत इत्यास्वादो रसः । गतरस इत्यर्थः ॥ ५४ ॥ भोगास्वाद-
 लम्पटानां तु नात्मानन्दप्राप्तिरस्तीत्याह—विषयेति । विषये-
 ष्वेव आकलितः सारतया गृहीत आनन्दो यस्मिन्कर्मणि तथा
 आस्वादयतां जीवानां कदाचन कदापि न निर्वृतिर्निरतिशया-
 नन्दो नास्ति ॥ ५५ ॥ 'आत्मावलोकनेनैषा विषयारतिरुत्तमा ।
 हृदये स्थितिमायाती'ति यदुक्तं तत्केचिन् मृष्यन्ति यज्ञादिभि-
 रेव चित्तशुद्ध्या विषयारतिसंभवादिति तान्प्रत्याह—यज्ञेति ।
 यज्ञादिभिरदृष्टद्वारा विषयसुखमेव जायते न भोगेषु विरतिर्जा-
 यत इति परेणान्वयः ॥ ५६ ॥ एवं भोगवैराग्याभ्यासपुरुषप्र-
 यत्नं विना केनाप्युपायान्तरेण आत्मावलोकनेऽपि बुद्धिर्न प्रव-
 र्तत इत्याह—कयाचिदिति ॥ ५७ ॥ ५८ ॥ ५९ ॥ आश्व-
 स्यते विश्रम्यते । भाते स्वात्मतया अभिव्यक्ते परमे कारणे
 परमात्मनि ॥ ६० ॥ विचारः सदसद्विवेकः ॥ ६१ ॥

वृद्धायां प्रावृषि श्रीमाञ्जरत्काल इवामलः ।
 विचारो भोगगर्हातो विचारान्द्रोगगर्हणम् ॥ ६२
 अन्योन्यमेते पूर्येते समुद्रजलदाविव ।
 भोगगर्हाविचारश्च स्वात्मा लोकश्च शाश्वतः ॥ ६३
 अन्योन्यं साधयन्त्यर्थं सुस्निग्धाः सुहृदो यथा ।
 पूर्वं दैवमनादृत्य पौरुषेण प्रयत्नतः ॥ ६४
 दन्तैर्दन्तान्प्रसंपीड्य भोगेष्वरतिमाहरेत् ।
 देशाचाराविरुद्धेन बान्धवैकमतेन च ॥ ६५
 पौरुषेण क्रमेणादौ धनानि समुपार्जयेत् ।
 धनैरभ्याहरेद्भव्यान्सुजनान्गुणशालिनः ॥ ६६
 प्रवर्तते समासङ्गात्तेषां भोगविगर्हणा ।

ततो विचारस्तदनु ज्ञानं शास्त्रार्थसंग्रहः ॥ ६७
 ततः क्रमेण परमपदप्राप्तिः प्रजायते ।
 यदा तूपरते काले विषयेभ्यो विरम्यसे ॥ ६८
 तदा विचारवशतः परमं पदमेष्यसि ।
 सम्यक्प्राप्स्यसि विश्रान्तिमात्मन्यत्यन्तपावने ॥ ६९
 न पुनः कल्पनापङ्के दुःखाय निपतिष्यसि ।
 स्थितापि नास्या ते शुद्ध नमस्तेस्तु सदाशिव ॥ ७०
 देशक्रमेण धनमल्पविगर्हणेन
 तेनाङ्ग साधुजनमर्जय मानपूर्वम् ।
 तत्संगमोत्थविषयाद्यवहेलनेन
 सम्यग्विचारविभवेन तवात्मलाभः ॥ ७१

इत्यार्षे श्रीवासिष्ठमहारामायणे वाल्मीकीये दे० मोक्षोपायेषूपशमप्रकरणे चित्तविकित्सायोगोपदेशो नाम चतुर्विंशः सर्गः ॥ २४ ॥

पञ्चविंशः सर्गः २५

वलिरुवाच ।

एतन्मे कथितं पूर्वं पित्रा चारुविचारिणा ।
 इदानीं संस्मृतं दिष्ट्या संप्रबोधमहं गतः ॥ १
 अद्येयं मम संजाता भोगान्प्रत्यरतिः स्फुटम् ।
 दिष्ट्या शमसुखं स्वच्छं विशास्यमृतशीतलम् ॥ २
 पुनरापूरयन्नाशां पुनरप्याहरन्धनम् ।

पुनरावर्जयन्कातां खिन्नोऽस्मि विभवस्थितौ ॥ ३
 अहो नु खलु रम्येयं शमभूः शीतलान्तरा ।
 सर्वा एव शमं यान्ति सुखदुःखदशः शमे ॥ ४
 शाम्यामि परिनिर्वामि सुखमासे समे स्थितः ।
 अयमन्तः प्रहृष्यामि चन्द्रविम्ब इवार्पितः ॥ ५

वृद्धायां सस्याद्यभिवृद्धियुक्तायाम् । शाल्यादिफलसंपदा श्रीमान् ।
 तयोरप्यन्योन्याधीना अभिवृद्धिरिति युगपद्वर्धनीयतेत्याह—
 विचार इति ॥ ६२ ॥ यथा समुद्रेण रश्मिद्वारा जलदाः पूर्यन्ते
 जलदैश्च वृष्टिद्वारा समुद्रस्तद्वत् । इदानीं त्रयाणां युगपद्वर्धनीय-
 तामाह—भोगगर्हेति । आत्मलोक आत्मदर्शनम् ॥ ६३ ॥ ६४ ॥
 प्रथमं भोगारतिरेव महता प्रयत्नेनावश्यं साध्येत्याह—दन्तै-
 रिति । तदर्थमुपायमाह—देशेति । तत्तद्वर्णविहितप्रतिग्रहाद्यु-
 पायेषु देशबन्धुजनसंमत एव परिग्राह्यो नान्य इत्याशयः ६५
 पौरुषेण तत्तद्वर्णोत्पन्नपुरुषोचितेन प्रतिग्रहादिक्रमेण । अभ्या-
 हरेत् । आराध्य वशीकुर्यादिति यावत् ॥ ६६ ॥ तदनु विचारा-
 नन्तरं ज्ञानं विचारितवाक्यार्थज्ञानं तदनु गतिसामान्यन्याया-
 लोचनाच्छास्त्रार्थसंग्रहः सर्वश्रुतीनामद्वितीये ब्रह्मणि तात्पर्यनि-
 र्णयो भवतीत्यर्थः ॥ ६७ ॥ ततो मनननिदिध्यासनक्रमेण, भूमि-
 कारोहणक्रमेण वा इत्थं सांप्रतं विषयविरामेण परमपदप्राप्त्यु-
 पाय उक्तः । विषयांस्त्यक्तुमसमर्थश्चेदौवनकाले उपरते सति
 यदा विषयेभ्यो विरम्यसे तदैव विचारवशतः परमं पदमेष्यसि
 नाधुनेत्यर्थः ॥ ६८ ॥ एवं विषयोपरमावश्यकत्वे सतीदानीमे-
 वोपरमस्ते युक्त इत्याशयेनाह—सम्यगिति ॥ ६९ ॥ हे शुद्ध,
 ते तव । भोगस्थानस्थितापि यथा कालान्तरप्रतीक्षा स्यादतस्त्वं
 सदाशिव एव अतस्ते सांप्रतमेव ब्रह्मभूताय नमोस्त्वित्यनुचि-
 तोऽपि पुनरदृशा नमस्करो ब्रह्मदृष्ट्या कृतः ॥ ७० ॥ उक्तमर्थं

संक्षिप्योपसंहरति—देशेति । देशाचाराविरुद्धक्रमेण धनं अर्ज-
 येति शेषः । तेन धनेन अल्पस्य तुच्छतरस्य भोगस्य विगर्ह-
 णेन । भोगार्थं धनव्ययमकृत्वेति यावत् । साधुजनं ब्रह्मविज्ञानं
 प्रणिपातसेवान्नाच्छादनादिसन्मानपूर्वकं अर्जय । शास्त्रपूर्वमिति
 पाठे तु 'तद्विज्ञानार्थं स गुरुमेवाभिगच्छेत्समित्पाणिः श्रोत्रियं
 ब्रह्मनिष्ठम्' इति शास्त्रोक्तरीत्येत्यर्थः । ततः सत्संगमोत्थेन
 विषयतद्गद्वेष्टाद्यवहेलनेन साधनचतुष्टयसंपत्त्या प्रवृत्तेन स-
 म्यगध्यात्मशास्त्रविचारस्य विभवेन ते तव आत्मलाभो विस्मृ-
 तकण्ठचामीकरलाभवद्भविष्यतीत्यर्थः ॥ ७१ ॥ इति श्रीवा-
 सिष्ठमहारामायणतात्पर्यप्रकाशे उपशमप्रकरणे चतुर्विंशः
 सर्गः ॥ २४ ॥

इह भूयो बलेरन्तर्विवेकेन्दुशुभोदयः ।

संदेहशान्तये शुक्रचिन्तेच्छातोऽनुवर्ण्यते ॥ १ ॥

अवान्तराख्यानमुपसंहृत्य प्रकृते योजयति—एतदिति
 ॥ १ ॥ २ ॥ पुनरिति वीप्सितम् । पुनःपुनरित्यर्थः । आवर्जयन्
 प्रार्थनादिना अनुकूलयन् । विभवस्थितौ संपत्परिपालनवि-
 षये खिन्नः संतप्तोऽस्मि ॥ ३ ॥ शमे शान्तिगुणे । सर्वा एव
 सुखदुःखदशः शमं नाशं यान्ति ॥ ४ ॥ शमे स्थितः प्रति-
 ष्ठितोऽहं शाम्यामीति सर्वतापोपशमोक्तिः । चन्द्रविम्बेऽर्पित
 इव परिनिर्वामीति चित्तस्य निरतिशयसुखपारवश्योक्तिः । सुख-
 मास इति तद्धेतुसुखात्मना स्थित्युक्तिः । अन्तरिति सर्वत्र संब-

उत्ताण्डवन्मनोरंहःप्रोषितोरुशरीरकम् ।
 अनारतपरिक्षोभं हा दुःखं विभवार्जनम् ॥ ६
 अङ्गमङ्गेन संपीड्य मांसं मांसेन च स्त्रियः ।
 पुराहमभवं प्रीतो यत्तन्मोहविजृम्भितम् ॥ ७
 दृष्टान्तदृष्टयो दृष्टा भुक्तं भोक्तव्यमक्षतम् ।
 आक्रान्तमखिलं भूतं जातं किमिव शोभनम् ॥ ८
 पुनस्तान्येव तान्येव तत्रेहान्यत्र वापि च ।
 इतश्चेतश्च वस्तूनि नापूर्वं नाम किञ्चन ॥ ९
 सर्वमेव परित्यज्य परिहृत्य धिया स्वयम् ।
 स्वस्थ एवावतिष्ठेऽहं पूर्णात्पूर्ण इवात्मनि ॥ १०
 पाताले भूतले स्वर्गे स्त्रियो रत्नोपलादयः ।
 सारं तदपि तुच्छेन कालेनाशु निर्गीर्यते ॥ ११
 एतावन्तमहं कालं भृशं बालोऽभवं पुरा ।
 यः कुर्वन्नेषममरैस्तुच्छया जगदिच्छया ॥ १२
 मनोनिर्माणमात्रेण जगन्नाम्ना महाधिना ।

त्यक्तेनानेन कोऽर्थः स्यात्को नु रागो महात्मनः १३
 कष्टं चिरतरं कालमनर्थोऽर्थधिया मया ।
 अज्ञानमदमत्तेन कालेन स्वेन सेवितः ॥ १४
 तरत्तरलतुष्णेन किमिवासिञ्जगत्रयम् ।
 मया न कृतमङ्गेन पश्चात्तापामिवृद्धये ॥ १५
 एतया तदलं मेऽस्तु तुच्छया पूर्वचिन्तया ।
 पौरुषं याति साफल्यं वर्तमानचिकित्सया ॥ १६
 अद्यापरिमिताकारकारणैकतयात्मनि ।
 सर्वतः सुसमभ्येति रसायनमिवार्णवे ॥ १७
 कोऽयं तावदहं किं स्यादात्मेत्यात्मावलोकनम् ।
 पृच्छाम्यौशनसं नाथं नूनमज्ञानशान्तये ॥ १८
 संचिन्तयामि परमेश्वरमाशु शुक्र-
 मुद्यत्प्रसादमथ तेन गिरोपदिष्टे ।
 तिष्ठाम्यनन्तविभवे स्वयमात्मनात्म-
 न्यक्षीणमर्थमुपदेशगिरः फलन्ति ॥ १९

इत्यार्षे वासिष्ठमहारामायणे वाल्मीकीये दे० मो० उपशमप्रकरणे बलिचिन्तासिद्धान्तयोगोपदेशो नाम पञ्चविंशः सर्गः ॥ २५ ॥

ध्यते । अयं हृष्यामीति हर्षलिङ्गपुलकाद्यतिशयोक्तिः ॥ ५ ॥
 उत्ताण्डवशब्दात् 'सर्वप्रातिपदिकेभ्य आचारे किञ्चिद्व्यः' इति
 क्तिपि लटः शत्रादेशः । भोगोत्कण्ठया उत्ताण्डवतो मनसो रं-
 होभिः प्रोषितं दग्धं देशभ्रमणशीलं वा उरु प्रधानं शरीरं उरु-
 शरीरं वा यस्मिन् अतएवानारतपरिक्षोभं विभवार्जनं दुःखमेव ।
 हा इति खेदे ॥ ६ ॥ इदानीं तत्फलरूपादिभोगस्वरूपमप्यसार-
 तया विविच्य परिशोचति—अङ्गमित्यादिना ॥ ७ ॥ सर्वेषां
 विभवानां दृष्टान्तभूतमहाविभवदृष्टयः स्वेन दृष्टाः । अक्षतं
 परैरव्याहतं भोक्तव्यं राज्यभोगादि भुक्तम् । अखिलं भूतं प्रा-
 णिजातमाक्रान्तं स्वसामर्थ्येन नामितमितियावत् । तथापि कि-
 मिव शोभनं शाश्वतमुखं जातम् । अनादौ संसारे सर्वेषामपि
 कदाचिदेवं वैभवसंभवात्स्वस्यापि पूर्ववच्छतशो दुर्दशासहस्रस्या-
 त्रेऽपि संभावितत्वाच्च न किञ्चिच्छोभनमित्यर्थः ॥ ८ ॥ अभि-
 नवचमत्कारान्तरादर्शनाच्चर्वितचर्वणप्रायत्वाच्च नैहिकामुष्मिक-
 भोगानां सारतास्तीत्याह—पुनरिति । तत्र स्वर्गादौ । इह
 भुवि । अन्यत्र नागलोकादौ ॥ ९ ॥ पूर्णात्स्वरूपाद्बोधतः प्रा-
 णात्पूर्ण इवेत्यपूर्णताभ्रान्तिनिरास एव नापूर्वपूर्णताप्राप्तिरस्तीति
 द्योतनाय । अथवा पूर्णाच्चन्द्रान्तिमितात्पूर्णः क्षीराब्धिपरिवेद्यर्थः
 ॥ १० ॥ यदपि भोग्यमङ्गदृष्ट्या सारत्वेन गृहीतं तदपि नश्वर-
 त्वाद्दुःखाय पर्यवसितं तद्दृशाप्यसारमेवेत्याशयेनाह—पाताल
 इति ॥ ११ ॥ तुच्छया जगदाधिपत्येच्छया अमरैः सह द्वेषं
 कुर्वन्नाहं भृशं बालो मूर्खएवाभवमित्यर्थः ॥ १२ ॥ जगन्नाम्ना

जगदाधिपत्यनाम्ना महता आधिना मानसदुःखेन । अत्यक्तेनेति
 च्छेदः । अर्थः पुरुषार्थः स्यात् । अनुरागे हि सति तत्र पुरु-
 षार्थताबुद्धिः स एव नास्तीत्याह—क इति ॥ १३ ॥ कालेन
 स्वमृत्युभूतेन स्वेनैव मया अनर्थः अर्थधिया सेवित इत्यर्थः
 ॥ १४ ॥ १५ ॥ अथवा किं मम गतशोकेन, सांप्रतिकमोहचिकि-
 त्सया पुरुषजन्मसाफल्योपायं चिन्तयामीत्याह—एतयेति ॥ १६ ॥
 अपरिमिताकारं अपरिच्छिन्नस्वरूपं यत्कारणं ब्रह्म तदेकतया
 तदभेदस्थित्या आत्मनि सर्वतःपूर्णं सुखमर्णवे क्षीरसमुद्रे रसा-
 यनममृतमथनेनेव यथा सर्वतः अभ्येत्याविर्भवति तथा अद्य
 औशनसं शुक्रं पृच्छामीति परेणान्वयः ॥ १७ ॥ अयं प्रपञ्चः
 कः । अहं अहंप्रत्ययवेद्यं जीवतत्त्वं किम् । इत्यात्मा अवलो-
 क्यते येन तदात्मावलोकनमुपायं नाथं कुलगुरुत्वात्कुलस्येश्वरमु-
 शनसमेवौशनसं पृच्छामि प्रक्षयामि ॥ १८ ॥ अहं परमेश्वरं
 योगसिद्धत्वात्सर्वकामेश्वरम् । स्वाश्रितेष्वशु उद्यत्प्रसादं शुक्रं
 संचिन्तयामि । तेन शुकेण गिरा उपदिष्टे अनन्तविभवे आत्मनि
 स्वयमात्मनैव तिष्ठामि स्थास्यामि । वर्तमानसामीप्ये लब्ध ।
 तत्रावस्थाने केन हेतुना तवाश्वासस्तत्राह—अक्षीणमिति ।
 यतो महतामुपदेशगिरोऽक्षीणमक्षयमर्थं फलन्ति न कदा-
 चिद्विफलीभवन्तीत्यर्थः ॥ १९ ॥ इति श्रीवासिष्ठमहारामाय-
 णतात्पर्यप्रकाशे उपशमप्रकरणे पञ्चविंशः सर्गः ॥ २५ ॥

१ पूर्वार्धेन मिलितोच्चारणात्.

षड्विंशः सर्गः २६

वसिष्ठ उवाच ।

इति संचिन्त्य बलवान्वलिरामीलितेक्षणः ।
 दध्यौ कमलपत्राक्षं शुक्रमाकाशमन्दिरम् ॥ १
 सर्वस्य चिन्तयानं तु नित्यध्यानोऽथ भार्गवः ।
 चेतःस्थं ज्ञातवान् शिष्यं बलिं गुर्वर्थिनं पुरे ॥ २
 अथ सर्वगतानन्तचिदात्मा भार्गवः प्रभुः ।
 आनिनाय सदेहं स्वं रत्नवातायनं बलेः ॥ ३
 गुरुदेहप्रभाजालपरिमृष्टतनुर्वलिः ।
 बुबुधे प्रातरर्काशुसंबोधितमिवाम्बुजम् ॥ ४
 तत्र रत्नार्घ्यदानेन मन्दारकुसुमोत्करैः ।
 पादाभिवन्दनैरेनं पूजयामास भार्गवम् ॥ ५
 रत्नार्घ्यपरिपूर्णाङ्गं कृतमन्दारशेखरम् ।
 महार्हासनविश्रान्तमथोवाच गुरुं बलिः ॥ ६

बलिरुवाच ।

भगवंस्त्वत्प्रसादोत्था प्रतिभेयं पुरस्तव ।
 नियोजयति मां वक्तुं कार्यं कर्तुमिवार्कभाः ॥ ७
 भोगान्प्रति विरक्तोऽस्मि महासंमोहदायिनः ।
 तत्तत्त्वं ज्ञातुमिच्छामि महासंमोहहारि यत् ॥ ८
 कियन्मात्रमिदं भोगजालं किमयमेव वा ।
 कोऽहं कस्त्वं किमेते वा लोका इति वदाशु मे ॥ ९

इत्यार्षे श्रीवासिष्ठमहारामायणे वाल्मीकीये दे० मोक्षोपायेषूपशमप्रकरणे बल्युपदेशयोगो नाम षड्विंशः सर्गः ॥ २६ ॥

शुक्र उवाच ।

बहुनात्र किमुक्तेन खं गन्तुं यत्नवानहम् ।
 सर्वदानवराजेन्द्र सारं संक्षेपतः शृणु ॥ १०
 चिदिहास्ति हि चिन्मात्रमिदं चिन्मयमेव च ।
 चित्त्वं चिदहमेते च लोकाश्चिदिति संग्रहः ॥ ११
 भव्योसि चेत्तदेतस्मात्सर्वमाप्नोषि निश्चयात् ।
 नोचेत्तद्वदपि प्रोक्तं त्वयि भस्मनि ह्ययते ॥ १२
 चिच्चेत्यकलनावन्धस्तन्मुक्तिर्मुक्तिरुच्यते ।
 चिदचेत्याखिलात्मेति सर्वसिद्धान्तसंग्रहः ॥ १३
 एनं निश्चयमादाय विलोकयसि हेलया ।
 स्वयमेवात्मनात्मानमनन्तं पदमाप्स्यसि ॥ १४
 खं व्रजाम्यहमत्रैव मुनयः सप्त संगताः ।
 केनापि सुरकार्येण वस्तव्यं तत्र वै मया ॥ १५
 राजन्यावदयं देहस्तावन्मुक्तधियामपि ।
 यथाप्राप्तक्रियात्यागो रोचते न स्वभावतः ॥ १६

इति कथितवताथ भार्गवेण

स्फुटजलराशिपथा महाजवेन ।

धुतमलिशबले नभोन्तराले

तरलतरङ्गवदाकुले ग्रहौघैः ॥ १७

स्मृत्या यातस्य शुक्रस्य संक्षेपेण बलिं प्रति ।

तत्त्वसारोपदेशोऽथ नभोगतिरिहेर्यते ॥ १ ॥

आकाशो ब्रह्माकाश एव मन्दिरं विश्रान्तिस्थानं यस्य तम् ॥ १ ॥ अथ नित्यध्यानोऽभीक्ष्णं ध्यानपरो भार्गवः सर्वान्तर-
 ब्रह्मरूपत्वात्सर्वस्य स्वं चिन्तयानं स्वचेतःस्थं बलिं शिष्यं गुर्व-
 र्थिनं तत्त्वजिज्ञासया स्वदर्शनेच्छुं ज्ञातवानित्यन्वयः ॥ २ ॥
 अथ स भार्गवः स्वं देहं बलेः रत्नवातायनं रत्नगवाक्षस्थानं प्रति
 आनिनाय । स्वयमाजगामेति यावत् ॥ ३ ॥ परिमृष्टतनुः संस्पृ-
 ष्ठशरीरः । संबोधितं विकासितम् ॥ ४ ॥ ५ ॥ ६ ॥ प्रतिभा
 नवनवोन्मेषशालिनी बुद्धिः । यथा प्रातरुदिता अर्कभा ब्राह्म-
 णादीन् संध्यावन्दनादिकार्यं कर्तुं सन्निधानमात्रेण नियोजयति
 तद्वत् ॥ ७ ॥ यत्स्वज्ञानमात्रेण महासंमोहहारि तत्तादृशं तत्त्वम्
 ॥ ८ ॥ कियती मात्रा उत्कर्षावधिर्यस्य तत् । भोगजालं विष-
 यसुखम् । किमयं किंप्रकृतिकमिति भोगतत्त्वप्रश्नः । कोहं क-
 स्त्वमिति भोक्तृत्वप्रश्नः । किमेते लोका इति भोग्यतत्त्वप्रश्नः ।
 लोक्यन्ते इति लोका इति व्युत्पत्तेः ॥ ९ ॥ भोक्ता-
 दिन्निपुटीभेदस्यैकस्यां चिति कल्पितत्वात्संक्षेपतस्तदुपदेशे-
 नैव प्रश्नत्रयस्याप्युत्तरं सुवचमित्याशयं द्योतयन्नाह—बहु-
 नेति । खं आकाशमार्गम् । सारं प्रश्नत्रयसारम् ॥ १० ॥
 इह जगति चिदस्ति । हिशब्दस्तत्सिद्धेरन्यनिरपेक्षत्वप्रसिद्धि-

द्योतनाय । इदं चिदृश्यं चिदधीनसिद्धिकं भोगजातं चिदेव मात्रा
 उत्कर्षावधिर्यस्य तथाविधम् । ‘यतो वाचो निवर्तन्ते’ इति
 श्रुत्या पूर्णचित्त एव सर्वानन्दोत्कर्षावधित्वोक्तेः । ‘चित्येव भेद-
 वैचित्र्याध्यासाच्चिन्मयमेव च’ ‘एतस्यैवानन्दस्यान्यानि भूतानि
 मात्रामुपजीवन्ति’ इति श्रुतेः । एवं ‘तत्त्वमस्यहं ब्रह्मास्मि एष
 ब्रह्मैव इन्द्रः’ ‘नान्योतोऽस्ति द्रष्टा नान्योतोऽस्ति श्रोता’ इत्यादिश्रु-
 तिशतेभ्यस्त्वमहमादिभोक्तृत्वमपि चिन्मात्रमेवेत्याह—चि-
 त्वमिति । एवं भोग्यजातमपि परमार्थतश्चिदेव तत्सत्तास्फूर्त्यो-
 धिदधीनत्वात् ‘ब्रह्मैवेदं विश्वमिदं वरिष्ठं’ इत्यादिश्रुतेश्चेत्याश-
 येनाह—एतेचेति ॥ ११ ॥ भवतीति भव्यः श्रद्धानो विवेकी
 ॥ १२ ॥ चित्तश्चेत्याकारकलनैव बन्धः अचेत्या चेत्याकार-
 निर्मुक्ता । अखिलात्मा पूर्णात्मा ॥ १३ ॥ विलोकयसि चेदिति
 शेषः । आत्मना अखण्डाकारवृत्त्या रूढप्रतीचा ॥ १४ ॥ खं
 देवलोकः । वस्तव्यं अवश्यं संनिधातव्यम् । भावे तव्यः ॥ १५ ॥
 ननु मुक्तधियः कृतकृत्यस्य तव तत्र अगमने का क्षतिस्तत्राह—
 राजन्निति ॥ १६ ॥ अथ इति कथितवता भार्गवेण ग्रहौघैराकुले
 अतएव पुष्परेणुव्याप्तोऽलिरिव शबले किमीरे नभोन्तराले स्फुटे-
 न जलराशौर्मेवस्य समुद्रस्य च पथा उपरिमार्गेण तरलतरङ्गवन्म-
 हाजवेन धुतं उड्डीनम् । भावे क्तः ॥ १७ ॥ इति श्रीवासिष्ठम-
 हारामायणतात्पर्यप्रकाशे उपशमप्रकरणे षड्विंशः सर्गः ॥ २६ ॥

सप्तविंशः सर्गः २७

वसिष्ठ उवाच ।

सुरासुरसभाज्येष्टे तस्मिन्भृगुसुते गते ।
मनसा चिन्तयामास बलिवुद्धिमतां वरः ॥ १
युक्तमुक्तं भगवता चिदेवेदं जगत्त्रयम् ।
चिदहं चिदिमे लोकाश्चिदाशाश्चिदियं क्रिया ॥ २
सबाह्याभ्यन्तरे सर्वं चिदेवं परमार्थतः ।
अस्ति चिद्यतिरेकेण नेह किञ्चन कुत्रचित् ॥ ३
अयमादित्य इत्यर्को न चिता यदि चेत्यते ।
तदर्कतमसोर्भेदः क इहेवोपलभ्यते ॥ ४
इयं भूरिति भूरेषा चिता यदि न चेत्यते ।
भूमेः किं नाम भूमित्वं तद्भवे भव्यतां गतम् ॥ ५
इमा दिशो दिश इति चेत्यन्ते न चिता यदि ।
तत्किं नाम दिशां दिक्त्वं शैलानां चापि काद्रिता ६
इदं जगज्जगदिति चिता यदि न चेत्यते ।
तत्किं जगत्त्वं जगतो नभस्त्वं नभसोऽथ किम् ७
कायोऽयं पर्वताकारश्चिता यदि न चेत्यते ।
तत्किं नाम शरीरत्वं शरीरस्य शरीरिणाम् ॥ ८
चिदिन्द्रियाणि चित्कायश्चिन्मनश्चित्तदेवणा ।
चिदन्तश्चिद्बहिश्चित्त्वं चिद्भावाश्चिद्भवस्थितिः ॥ ९
चित्तैवैनमहं सर्वं स्पर्शनैषणपूर्वकम् ।
करोमि मात्रासंस्पर्शं शरीरेण न किञ्चन ॥ १०

शुक्रोपदिष्टमागौणं सर्वं विमृशतो बलेः ।

चित्पूर्णानन्दविश्रान्त्या चिरं स्थितिरिहोच्यते ॥ १ ॥

सुरासुरसभासु ज्येष्ठे प्रशस्ततमे । 'ज्येष्ठे'ति प्रशस्तशब्दस्ये-
ष्टनि व्यादेशः ॥ १ ॥ यच्चिन्तयामास तदाह—युक्तमित्यादिना
॥ २ ॥ ३ ॥ युक्ततामुपपादयति—अयमादित्य इत्यादिना । चेत्यते
संज्ञायते । तमोघटदीपादिव्यावृत्तता यदि प्रकाश्यत इत्यर्थः ।
भेदो व्यावृत्तिर्विच्छित्तिवैधर्म्यं च । इवशब्दो वाक्यालंकारार्थः
॥ ४ ॥ भूमित्वं जलादिव्यावृत्तरूपं किम् । एवमग्रेऽपि सर्वत्र । भ-
व्यतां निरुद्धतां गतं प्राप्तम् ॥ ५ ॥ शैलेष्वपि इमे शैला इति
यदि न चेत्यते इत्यर्थाद्भूम्यते ॥ ६ ॥ जगत् क्रियावन्मूर्तद्वयं
नभस्त्वमूर्तम् ॥ ७ ॥ भूतेषूक्त्वा भौतिकेष्वह—काय इति ।
पर्वताकारः । स्थूल इति यावत् ॥ ८ ॥ खं शून्यमसत् । भावा-
स्तद्विलक्षणाः सन्तः । भवस्थितिस्तदुभयसंवलनात्कादाचित्की
सत्ता ॥ ९ ॥ स्पर्शनैषणं भोगेच्छा तत्पूर्वकं मात्राणां शब्दादि-
विषयाणां संस्पर्शं भोगम् । शरीरेणेति । अचेतनस्य भोक्तृ-
त्वायोगादिति भावः ॥ १० ॥ यदि शरीरेण न किञ्चन तर्हि
शरीराभिमानो वृथैवेति त्याज्य एवेत्याह—किमनेनेति । त-
त्यागे निरुपाधित्वां भेदकाभावात्सर्वचिदैकात्म्यसिद्धिरपरो
लाभ इत्याशयेनाह—अशेषेति । चेतनात्मक इति । चेतना

किमनेन शरीरेण काष्ठलोष्टसमेन मे ।
अशेषजगदेकात्मा चिदहं चेतनात्मकः ॥ ११
अहं चिदम्बरे भानावहं चिद्धृतपञ्जरे ।
सुरासुरेषु चिदहं स्थावरेषु चरेषु च ॥ १२
चिदस्तीह द्वितीया हि कल्पनैव न विद्यते ।
द्वित्वस्यासंभवालोके कः शत्रुः कश्च वा सुहृत् १३
बलिनाम्नः शरीरस्य चिच्छन्ने शिरसि भासुरे ।
चितः कितद्भवेच्छिन्नं सर्वलोकावपूरणात् ॥ १४
चिता संचेतितो द्वेषो द्वेषो भवति नान्यथा ।
तस्माद्वेषादयः सर्वे भावाभावाश्चिदात्मकाः ॥ १५
न चितो व्यतिरेकेण प्रविचार्यापि किञ्चन ।
आसाद्यते किल स्फारादस्मात्त्रिभुवनोदरात् ॥ १६
न द्वेषोऽस्ति न रागोस्ति न मनो नास्य वृत्तयः ।
चिन्मात्रस्यातिशुद्धस्य विकल्पकलना कुतः ॥ १७
चिदहं सर्वगो व्यापी नित्यानन्दमयात्मकः ।
विकल्पकलनातीतो द्वितीयांशविवर्जितः ॥ १८
चितश्चिदिति यन्नाम निर्नामाया न नाम तत् ।
शब्दात्मिकेषा चिच्छक्तिः परिस्फुरति सर्वगा १९
दृश्यदर्शननिर्मुक्तकेवलामलरूपवान् ।
नित्योदितो निराभासो द्रष्टास्मि परमेश्वरः ॥ २०
कल्पनाविकलाकारः कालकान्तकलामयः ।
आभासमात्रमुदितो नित्याभासविवर्जितः ॥ २१

चित् तदात्मकस्य सर्वत्राविशेषादिति हेतुप्रदर्शनार्थम् ॥ ११ ॥
अम्बरे आकाशे । भानौ सूर्यादितेजसि । भूतपञ्जरे अवशिष्ट-
भूतत्रये । सुरासुरादिस्थावरजंगमदेहेषु च । या चित्सा अह-
मेव सैवाहमिति वार्थः ॥ १२ ॥ एवं सर्वचिदैक्ये भेदप्रत्य-
यानां पृथगनवशेषाद्याघाताच्च द्विलस्यासंभवाच्चुमित्रादिक-
ल्पनापि दूरनिरस्तेत्याह—चिदस्तीति ॥ १३ ॥ अस्तु वा देहा-
द्वित्वं तथाप्यसङ्गपूर्णचिन्मात्ररूपस्य मम न तत्क्षया कापि
क्षतिरस्तीत्याह—बलिनाम्न इति ॥ १४ ॥ अस्तु वा तच्चित एव
च्छिन्नं तथापि च्छेद्यच्छेदनादिभावाभावानां तद्गोचररागद्वेषा-
दीनां च चिदधीनकल्पनत्वेन चिदव्यतिरेकान्न चित्प्रतिकूलं
किञ्चिदापन्नमित्याशयेनाह—चितेति ॥ १५ ॥ १६ ॥ १७ ॥ प्रति-
कूला प्रसिद्धौ चितो नित्यानुकूलप्रथमानतालक्षणा आनन्दमात्मना
स्वत एव परिशिष्यत इत्याशयेन नित्यानन्दमयात्मक इत्युक्तिः
॥ १८ ॥ जगद्रूपनामकल्पनावचितः स्वनामकल्पनापि स्वविवर्त ए-
वेत्याह—चित इति । सर्वगा सर्वनामरूपकल्पनाधिष्ठानचिच्छ-
क्तिरेव स्वनामशब्दात्मिकेव परिस्फुरतीत्यर्थः ॥ १९ ॥ एवं
च कोऽहमिति प्रश्नोत्तरमपि स्वयमेव मयावगतमित्याह—
दृश्येति ॥ २० ॥ ईदृशे भारूपैकस्वरूपे अस्मिन्मयि नित्यस्वा-
त्मावभासविवर्जितः के जले अलकान्ते केशाग्रे वा प्रतिबिम्ब-

भारूपैकस्वरूपेऽस्मिन्स्वरूपेण जयाम्यहम् ।
 चेत्यरक्षनरिक्ताय विमुक्ताय महात्मने ॥ २२
 प्रत्यक्केतनरूपाय स्वरूपाय नमोस्तु ते ।
 चितये चेत्यमुक्ताय युक्त्या युक्ताय योग्यया ॥ २३
 सर्वावभासदीपाय मह्यमेव नमोस्तु ते ।
 चेत्यनिर्मुक्तचिद्रूपं विष्वग्विश्वावपूरकम् ॥ २४
 संशान्तसर्वसंवेद्यं सच्चिन्मात्रमहं महत् ।
 आकाशवदनन्तोऽहमप्यणोरणुराततः ॥ २५
 नासादयन्ति मामेताः सुखदुःखदशा दृशः ।
 संवेदनमसंवेद्यमचेत्यं चेतनं ततम् ॥ २६
 न शक्ता मां परिच्छेत्तुं भावाभावा जगद्भूताः ।
 अथ चैते जगद्भावाः परिच्छिन्दन्तु मामिमम् ॥ २७
 यथाभिमतमेवैते मत्तो न व्यतिरेकिणः ।
 मयि स्वभावभूतेन वस्तुना वस्तु नीयते ॥ २८
 ह्रियते दीयते वापि तर्किकस्य किल क्षतम् ।
 सर्वदा सर्वमेवाहं सर्वकृत्सर्वसंगतः ॥ २९

चेत्यमस्म्यहमेवैतन्न किञ्चिदपि चोदितम् ।
 किं संकल्पविकल्पाभ्यां चितं चिदियमेकिका ३०
 संक्षोभयाम्यहं तावच्छास्यास्यात्मनि पावने ।
 इति संचिन्तयन्नेव बलिः परमकोविदः ॥ ३१
 ओंकारादर्धमात्रार्धं भावयन्मौनमास्थितः ।
 संशान्तसर्वसंकल्पः प्रशान्तकलनागणः ॥ ३२
 निःशङ्कमपि दूरास्तचेत्यचिन्तकचिन्तनः ।
 ध्यातृध्येयध्यानहीनो निर्मलः शान्तवासनः ॥ ३३
 बभूवावातदीपाभो बलिः प्राप्तमहापदः ।
 उपशान्तमनास्तत्र रत्नवातायने बलिः ।
 अवसद्बहुकालं स समुत्कीर्ण इवोपले ॥ ३४
 प्रशमितैषणया परिपूर्णया
 मननदोषदशोज्झितयैतया ।
 बलिरराजत निर्मलसत्तया
 विघ्नमच्छतयेव शरन्नभः ॥ ३५

इत्यार्षे श्रीवासिष्ठमहारामायणे वाल्मीकीये देवदूतोक्ते मो० उपशमप्रकरणे बलिविश्रान्तिर्नाम सप्तविंशः सर्गः ॥ २७ ॥

अष्टाविंशः सर्गः २८

वसिष्ठ उवाच ।

अथ ते दानवास्तत्र बलेरनुचरास्तदा ।
 तद्वेहं स्फाटिकं सौधमुच्चैरारुरुहुः क्षणात् ॥ १

तच्चन्द्रकलाप्रायः शुक्लपक्षकाले उपचयात्कान्ताः कला यस्य चन्द्रस्य तत्प्रायो वा स्वकल्पनारूपो विकलाकारः परिच्छिन्नजीवभावो य उदितः स आभासमात्रं भ्रान्तिरेव न वास्तव इत्यर्थः ॥ २१ ॥ अतएव तं जीवभावं चरमसाक्षात्कारवृत्तिर्देन स्वरूपेणैवाहं जयाम्यभिभवामि । जितजीवभावः स्वात्मैव परमेश्वर इति तं नमस्यति—चेत्येत्यादिना ॥ २२ ॥ योग्यया युक्त्या प्रत्यक्परांगभेदान्वययोग्येनाखण्डाभेदेन युक्ताय साक्षात्कारयोग्यया मनननिदिध्यासनयुक्त्या युक्तायेति वा मह्यं प्रत्यग्रूपाय ते ब्रह्मणे नमोस्तु ॥ २३ ॥ २४ ॥ २५ ॥ वर्तमानविषये संवेदनमसंवेद्यं अतीतानागतविषये अचेत्यं चेतनम् । उभयत्र चाक्षुषादिवृत्तीनां स्मृत्यादिवृत्तीनां च व्यावृत्तये असंवेद्यमचेत्यमिति च विशेषणे ॥ २६ ॥ परिच्छेत्तुं देशतः कालतो वस्तुतो वा इत्यत्वे व्यवस्थापयितुं न शक्ताः । भावाभावयोः प्रत्युत साक्षिपरिच्छेद्यत्वादिति भावः । यदि ब्रूया न वयमियत्त्वे व्यवस्थापनं परिच्छेदं ब्रूमः किंतु तत्त्वावधारणं तदनुकूलाश्च प्रमाणादयो जगद्भावास्तत्त्वतः परिच्छिन्दन्त्येवात्मानमिति तत्राह—अथचेति । प्रकारान्तरद्योतनार्थोऽयंशब्दः ॥ २७ ॥ एवं परिच्छेदनं मम यथाभिमतं संमतमेव । यतस्ते मत्स्वरूपपरिच्छेदमात्रेण मत्तो न व्यतिरेकिणो मदेकपरिशेषाः । अहमेव संपद्यन्त इत्यर्थः । एवंभूतैश्च परिच्छेदे वामहस्तगतस्य धनस्य दक्षिणहस्तेन नयने हरणे परा-

डिम्बाद्या मन्त्रिणो धीराः सामन्ताः कुमुदादयः ।
 सुराद्याश्चैव राजानो वृत्ताद्या बलहारिणः ॥ २
 हयग्रीवादयः सैन्याश्चाक्राजाद्याश्च बान्धवाः ।

वृत्त्य दाने वा हस्तद्वयाभिन्नस्य देहात्मकस्य देवदत्तस्य यथा न धनक्षतिस्तद्वन्न काचित्क्षतिरित्याह—यदीति ॥ २८ ॥ वस्तुतस्तु तत्त्वबोधात्पूर्वमपि जगत्स्वयमेवेति प्रागपि न किञ्चिदुदितं क्षतं वेत्याशयेनाह—सर्वदेति ॥ २९ ॥ अहमेकिका चित्चिद्रूपतस्य च मम संकल्पविकल्पाभ्यां किं चितमुपचितमपचितं वा ॥ ३० ॥ अज्ञानात्संक्षोभयामि तत्त्वबोधाच्च शाम्यामि इति संचिन्तयन्बलिः ओंकारात्स्थूलसूक्ष्मसंक्षोभाभ्यां तद्बीजाज्ञानेन च संबलितं चैतन्यं बोधयदकारादिमात्रात्रयं विहाय परमर्धमात्रार्थं तुरीयं भावयन् स्वात्मतयानुभवंस्तत्र समाहितः स्थितः ॥ ३१ ॥ ३२ ॥ दूरे अस्तानि चेत्यचिन्तकचिन्तनानि येन । त्रिपुटीमात्रत्यागोपलक्षणमेतत् । तत्र हेतुर्धात्रिति ॥ ३३ ॥ उपले समुत्कीर्णः टङ्कच्छेदनिष्पादितः पुरुष इव ॥ ३४ ॥ बलिः प्रशमितैषणया अतएव परिपूर्णया अतएव विषयमननदोषदशाभिरुज्झितया एतया निर्मलब्रह्मभावप्राप्तिलक्षणया सत्तया विघ्नं गतमेवं शरन्नभ इव अराजत ॥ ३५ ॥ इति श्रीवासिष्ठमहारामायणतात्पर्यप्रकाशे उपशमप्रकरणे सप्तविंशतितमः सर्गः ॥ २७ ॥

निश्च्रेष्टं बलिमालोक्य विषण्णैर्दानवैः स्मृतः ।

शुक्रस्तस्थितिमाख्याय तेषां शोकमिहाहरत् ॥ १ ॥

तस्य बलेर्मेहं आश्रयभूतं सौधम् ॥ १ ॥ अनुचरानेव

लडुकाद्याश्च सुहृदो वलुकाद्याश्च लालकाः ॥ ३
 कुबेरयमशक्राद्या उपायनकराः सुराः ।
 यक्षविद्याधरा नागाः सेवावसरकाङ्क्षिणः ॥ ४
 रम्भातिलोत्तमाद्याश्च चामरिण्यो वराङ्गनाः ।
 सागराः सरितः शैला दिशश्च विदिशस्तथा ॥ ५
 सेवार्थमाययुस्तस्य तं प्रदेशं तदा बलेः ।
 अन्ये च बहवः सिद्धास्त्रैलोक्योदरवासिनः ॥ ६
 ध्यानमौनसमाधिस्थं चित्रार्पितमिवाचलम् ।
 नमत्किरीटावल्यो ददृशुर्वलिमादृताः ॥ ७
 तं दृष्ट्वा कृतकर्तव्यप्रणामास्ते महासुराः ।
 विषादविस्मयानन्दभयमन्थरतां ययुः ॥ ८
 मन्त्रिणः प्रविचार्यात्र किं प्राप्तमिति दानवाः ।
 भार्गवं चिन्तयामासुर्गुरुं सर्वविदांवरम् ॥ ९
 चिन्तनानन्तरं दैत्या भार्गवं भास्वरं वपुः ।
 ददृशुः कल्पितं प्राप्तं गन्धर्वनगरं यथा ॥ १०
 पूज्यमानोऽसुरगणैर्निविष्टो गुरुविष्टरे ।
 ददर्श ध्यानमौनस्थं भार्गवो दानवेश्वरम् ॥ ११
 विश्रम्य स क्षणमिव प्रेमवानवलोक्य च ।
 बलिं विचारयन्दृष्ट्वा परिक्षीणभवभ्रमम् ॥ १२
 देहरश्मिशतैर्दत्तदीप्तिभिः क्षीरसागरम् ।
 क्षिपन्निव सभामाह हसन्वाक्यमिदं गुरुः ॥ १३

अतिमात्रमिदं दैत्याः स्वविचारणयैव यत् ।
 संप्राप्तविमलावासः सिद्धोऽयं भगवान्बलिः ॥ १४
 अयं तदेवमेवेह तिष्ठन्दानवसत्तमाः ।
 स्वात्मनि स्थितिमाप्नोतु पदं पश्यत्वनामयम् ॥ १५
 श्रान्तो विश्राममायातः क्षीणचित्तभवभ्रमः ।
 शान्तसंसारनीहारो वाचनीयो न दानवाः ॥ १६
 स्व एवालोक एतेन संप्राप्तोऽज्ञानसंकटे ।
 शान्तेऽत्र संभ्रमे सौरो दिनेनेव करोत्करः ॥ १७
 स्वयमेव हि कालेन प्रबोधमयमेप्यति ।
 बीजकोशात्स्वसंवित्त्या सुप्तमूर्तिरिवाङ्कुरः ॥ १८
 कुरुध्वं स्वामिकार्याणि सर्वे दानवनायकाः ।
 बलिर्वर्षसहस्रेण समाधेर्वोधमेप्यति ॥ १९
 इत्युक्त्वा गुरुणा तत्र हर्षामर्षविषादजाम् ।
 दैत्याश्चिन्तां जहुः शुष्कां मञ्जरीमिव पादपाः ॥ २०
 वैरोचनिसभासंस्थां विधाय प्राग्व्यवस्थया ।
 स्वव्यापारपरास्तस्थुः सर्वे एवासुरास्ततः ॥ २१
 नरा मही महिपतयो रसातलं
 ग्रहा नभस्त्रिदशगणास्त्रिविष्टपम् ।
 दिशोऽद्रयो दिक्पतयश्च कंदरा-
 न्वनेचरा गगनचराश्च खं ययुः ॥ २२

इत्यार्षे श्रीवासिष्ठमहारामायणे वाल्मीकीये दे० मोक्षोपायेषूपशमप्रकरणे बलिसमाधानवर्णनं नामाष्टाविंशः सर्गः ॥ २८ ॥

नामभिरुद्दिशति—डिम्भाद्या इत्यादिना ॥ २ ॥ ३ ॥ ४ ॥
 दिशो विदिशश्च दिग्धिदेवतास्तास्वधिकृता जनाश्च ॥ ५ ॥ सिद्धाः
 देवयोनिविशेषाः ॥ ६ ॥ शिरोनमनान्नमन्त्यः किरीटावल्यो
 येषाम् । आदृताः सादराः ॥ ७ ॥ कृतः अवश्यकर्तव्यः प्रणामो
 यैः । सुहृदो विषादमन्थरताम्, उदासीना विस्मयमन्थरताम्,
 तत्त्वविदस्त्वानन्दमन्थरताम्, अनभिज्ञोपजीविनस्तूभयमन्थर-
 तां ययुः । अथवा प्राणसंशयाद्विषादमन्थरताम्, सुखप्रसाददर्श-
 नाद्विस्मयमन्थरताम्, रोमाञ्चाद्यानन्दलित्दर्शनादानन्दमन्थर-
 ताम् चिरमनुत्थाने त्राणादर्शनाद्भयमन्थरतां ययुरित्यर्थः ॥ ८ ॥
 ९ ॥ कल्पितं सप्तर्षिसभागतेनैव भार्गवेण योगबलाद्बलिसौधदेशे
 प्राप्तत्वेन कल्पितम् ॥ १० ॥ ११ ॥ इवशब्दो विश्रान्तेरपि
 कल्पितत्वद्योतनार्थः ॥ १२ ॥ क्षिपन् प्रसारयन् निन्दन्वा ।
 सभां तत्स्थानदैत्यान् हसन्ननभिज्ञताख्यापनायोपहसन् ॥ १३ ॥
 हे दैत्याः, अयं बलिः स्वविचारणयैव संप्राप्तो विमल आवासः
 सर्वाधिष्ठानं ब्रह्म येन तथाविध इति यत्तदतिमात्रम् । अति-
 शयोऽस्य सुखविश्रान्तेरित्यर्थः ॥ १४ ॥ तत्तस्मादयमेव समा-
 हितस्तिष्ठन् निरतिशयानन्दे स्वात्मनि स्थितिं चिरावस्थान-
 योगः ७७

माप्नोतु ॥ १५ ॥ न वाचनीयो न संभाषणीयः तूष्णीमाध्वमिति
 यावत् ॥ १६ ॥ अत्र भुवि रात्र्यन्धकारनिद्रादिसंभ्रमे शान्ते सति
 दिनेन दिवसेन सौरः करोत्करः किरणसमूह इव । एतेन बलिना
 अज्ञानसंकटे शान्ते सति स्व एवालोकः संप्राप्तः ॥ १७ ॥ बीजको-
 शाद्बीजपुटात् स्वसंवित्त्या मूर्च्छितावस्थाप्रच्युत्या । अङ्कुराहंभा-
 वप्रबोधनेति यावत् ॥ १८ ॥ स्वामिकार्याणि राज्यतन्त्राणि ॥ १९ ॥
 दैत्यग्रहणं देवानामप्युपलक्षणम् । अतएव दुर्हृदो हर्षजां, द्विषो-
 ऽमर्षजां, सुहृदुपजीविनश्च विषादजां चिन्तां जहुः ॥ २० ॥
 प्राग्व्यवस्थया पूर्वकृत्पराज्यतन्त्रव्यवहारक्रमेण ॥ २१ ॥ आग-
 न्तुका नरनागादयस्तदा किं चक्रुस्तदाह—नरा इति । ययुरिति
 सर्वत्र संबध्यते । अद्रयः कुलाचलाधिदेवता दिक्पतयो दि-
 क्पालाश्च खाः खा दिशो ययुः । वनेचरा ऋक्षवानरादियूथ-
 पतयः किष्किन्धादिकन्दरान् ययुः । गगनचरा गरुडसंपा-
 तिजटायुःप्रभृतयः ॥ २२ ॥ इति श्रीवासिष्ठमहारामायण-
 तात्पर्यप्रकाशे उपशमप्रकरणे अष्टाविंशः सर्गः ॥ २८ ॥

एकोनत्रिंशः सर्गः २९

वसिष्ठ उवाच ।

अथ वर्षसहस्रेण दिव्येनासुरपुङ्गवः ।
 देवदुन्दुभिनिर्घोषैर्वुधे भगवान्बलिः ॥ १
 बलौ प्रबुद्धे तद्बालं विरेजे नगरं तदा ।
 वैरिञ्च इव सूर्यौघ उदिते कमलाकरः ॥ २
 बलिः प्रबुद्ध एवासौ यावन्नायान्ति दानवाः ।
 तावत्संचिन्तयामास समाधिसदने क्षणम् ॥ ३
 अहो नु रम्या पदवी शीतला पारमार्थिकी ।
 अहमस्यां क्षणं स्थित्वा परां विश्रान्तिमागतः ॥ ४
 तदेतामेव पदवीमवलम्ब्य करोम्यहम् ।
 भवतीहोपभुक्ताभिः किं मे बाह्यविभूतिभिः ॥ ५
 ऐन्दवेष्वपि विम्बेषु न तथानन्दवीचयः ।
 तोषयन्ति यथान्तर्मे संसिद्धिभवभूतयः ॥ ६
 इति भूयोऽपि विश्रान्त्यै कुर्वाणं गलितं मनः ।
 बलिमावारयामासुर्द्वैत्याश्चन्द्रमिवाम्बुदाः ॥ ७
 तानालोक्य पुनर्द्वयौ तत्प्रणामाकुलेक्षणः ।
 तैः कुलाचलसंकाशैः परिवीतवपुस्त्वदम् ॥ ८
 चितः क्षीणविकल्पस्य किमुपादेयमस्ति मे ।
 मनस्तदभिपातित्वाद्याति तद्रसतामलम् ॥ ९
 मोक्षमिच्छाम्यहं कस्माद्बद्धः केनास्मि वै पुरा ।
 अबद्धो मोक्षमिच्छामि केयं बालविडम्बना ॥ १०
 न बन्धोस्ति न मोक्षोस्ति मौख्यं मे क्षयमागतम् ।
 किं मे ध्यानविलासेन किं वा ध्यानेन मे भवेत् ॥ ११

जीवन्मुक्तस्य राज्यश्रीः पाताले रोधनं बलेः ।

रामाय बलिवत्पूर्णस्थितिश्चात्रोपदिश्यते ॥ १ ॥

वर्षसहस्रेणेति समाधेर्वर्षसहस्रेणात्यन्तसंयोगादपवर्गे तृतीया ॥ १ ॥ बलेरिदं बालं नगरं वैरिञ्चे विरिञ्चैरायतनभूतगगने सूर्यौघे सूर्यकिरणप्रवाहे उदिते सति कमलाकरः पद्माकर इव विकासश्रीमानित्यर्थः । 'सगौघे' 'सर्वौघे' इति पाठयोस्तु सर्वं पदार्थजातं सर्वं वा ओषयति समर्थयतीति व्युत्पत्त्या सूर्यएव ग्राह्यस्तस्मिन्नुदिते सतीत्यर्थः । 'ओघं सामर्थ्ये' इति धातोर्ण्यन्तात्कर्मण्यण् ॥ २ ॥ समाधिसदने प्रागुक्तसमाधिस्थाने ॥ ३ ॥ समाधिमुखमग्नस्य दिव्यवर्षसहस्रमपि क्षणवद्भूतमिति क्षणं स्थित्वेत्युक्तिः ॥ ४ ॥ करोमि विश्रान्तिमिति शेषः । बाह्यविभूतिभिरुपभुक्ताभिर्मे किं भवति । न किंचिद्विश्रान्तिमुखमित्यर्थः ॥ ५ ॥ तदेवाह—ऐन्दवेष्विति । संसिद्धिः समाधिपरिपाकस्तद्भवा भूतय आनन्दाः । एकस्मिन्नेव इयत्तया अपरिच्छेद्यत्वाद्बहुलकल्पनया बहुवचनम् ॥ ६ ॥ आवारयामासुरागल्य पिरिवत्रुः ॥ ७ ॥ पुनःशब्दः पूर्वसमाधिसंकल्पपरान्वृत्तिद्योतनार्थः ॥ ८ ॥ उपादेयवुद्ध्या हि बाह्यार्थदर्शने मनस्तदभि-

१ सत्तम इति पाठः.

ध्यानाध्यानभ्रमौ त्यक्त्वा पुंस्त्वं स्वमवलोकयत् ।
 यदायाति तदायातु न मे वृद्धिर्न वा क्षयः ॥ १२
 न ध्यानं नापि वाऽध्यानं न भोगान्नाप्यभोगिताम् ।
 अभिवाञ्छामि तिष्ठामि सममेव गतज्वरः ॥ १३
 न मे वाञ्छा परे तत्त्वे न मे वाञ्छा जगत्स्थितौ ।
 न मे ध्यानदशाकार्यं न कार्यं विभवेन मे ॥ १४
 नाहं मृतो न जीवामि न सन्नासन्न सन्मयः ।
 नेदं मे नैव चान्यन्मे नमो मम्यमहं बृहत् ॥ १५
 इदमस्तु जगद्राज्यं तिष्ठाम्यत्र तु संस्थितः ।
 नेह वास्तु जगद्राज्यं तिष्ठाम्यात्मनि शीतलः ॥ १६
 किं मे ध्यानदशा कार्यं किं राज्यविभवश्रिया ।
 यदायाति तदायातु नाहं किंचन मे क्वचित् ॥ १७
 न किंचिदपि कर्तव्यं यदि नाम मयाधुना ।
 तत्कस्मान्न करोमीदं किंचित्प्रकृतकर्म वै ॥ १८
 इति निर्णय पूर्णात्मा बलिर्ज्ञानवतां वरः ।
 द्वैत्यानालोकयामास पद्मानीव दिवाकरः ॥ १९
 दृष्टिपातविभागेन सर्वेषां दनुजन्मनाम् ।
 शिरःप्रणामाञ्जग्राह पुष्पामोदानिवानिलः ॥ २०
 अथ वैरोचनिस्तत्र ध्येयत्यागमयात्मना ।
 मनसा सकलान्येव राजकार्याणि संव्यधात् ॥ २१
 द्विजान्देवान्गुरुंश्चैव पूजयामास पूजया ।
 संमानयामास सुहृद्वन्धुसामन्तसज्जनान् ॥ २२

पातित्वात्तद्रागितालक्षणं मलं याति न दर्शनमात्रेणेत्यर्थः ॥ ९ ॥ ननु मोक्षेच्छया समाध्यवलम्बनियमोस्तु तत्राह—मोक्षमिति । ज्ञानेन त्रैकालिके अविद्यातत्कार्यबाधे सति बन्धस्यैवादर्शनादिति भावः । बालानां मूर्खाणां विडम्बना चेष्टानुकृतिः ॥ १० ॥ ॥ ११ ॥ स्वं प्रत्यग्रूपं पुंस्त्वमात्मतत्त्वं दृक्स्वभावादेव बहिरप्यादासीन्येनावलोकयत्सद्यद्वस्तु प्रति आयाति तदायातु स्फुरतु नाम नैतावता मेऽज्ञानामिव देहादितादात्म्याध्यासात्तद्विद्विषयप्रयुक्तौ वृद्धिक्षयौ स्तो येनानर्थः स्यादित्यर्थः । अयं श्लोकः क्वचिदेवास्ति न सर्वत्र ॥ १२ ॥ १३ ॥ १४ ॥ देहसंबन्धाभावात् मृतः । प्राणसंबन्धाभावान्न जीवामि । सन्मूर्तः सन्मयस्तद्विकारः । इदं देहभुवनादि । अन्यदेहान्तरभुवनान्तरादि ॥ १५ ॥ १६ ॥ १७ ॥ कर्तव्यं कर्तृत्वास्थया निर्वर्तनीयम् । तत्तर्हि किंचित् अनास्थितचेष्टासाध्यं प्रकृतं कर्म राज्यपरिपालनं किं कुतो न करोमि ॥ १८ ॥ १९ ॥ दृष्टिपातानां विभागेन तत्तदुचितवैचित्र्येण ॥ २० ॥ ध्येयो वासनात्यागः प्राग्वर्णि-तस्तन्मयात्मना तद्विलासप्रचुरेण ॥ २१ ॥ पूजा पाद्यार्थादि, उचितदानसंभावनादि सत्कारः संमाननमिति भेदः ॥ २२ ॥

२ नाथ भोगिता इति पाठः.

अर्थेनापूरयामास भृत्यानर्थिगणांस्तथा ।
 ललना लालयामास विचित्रविभवार्पणैः ॥ २३
 इत्यसौ ववृधे तस्मिन्नाज्ये सकलशासने ।
 यज्ञं प्रति बभूवाथ मतिरस्य कदाचन ॥ २४
 तर्पिताशेषभुवनं देवर्षिगणपूजितम् ।
 सह शुक्रादिभिर्मुखैः स चकार महामखम् ॥ २५
 बलिभोगभरस्यार्थी नेति निर्णाय माधवः ।
 बलेरीहितसिद्ध्यर्थं सिद्धिदस्तन्मखं ययौ ॥ २६
 भोगैककृपणायेदं जगज्जलखण्डकम् ।
 दातुं शोच्याय शक्राय वयोज्येष्ठाय कार्यवित् ॥ २७
 क्रममाणो बलेनात्र वञ्चयित्वा बलिं हरिः ।
 बबन्ध पातालतले भूगेह इह वानरम् ॥ २८
 अद्यासौ संस्थितो राम पुनरिन्द्रत्वहेतुना ।
 जीवन्मुक्तवपुः स्वस्थो नित्यं ध्यानविषण्णधीः ॥ २९
 पातालकुहरे तिष्ठजीवन्मुक्तगतिर्बलिः ।
 आपदं संपदं दृष्ट्वा समयैव स पश्यति ॥ ३०
 नास्तमेति न चोदेति तत्प्रज्ञा सुखदुःखयोः ।
 समा स्थिरकरा चित्रलेख्या सूर्यावलिर्यथा ॥ ३१
 आविर्भावतिरोभावसहस्राणीह जीवताम् ।
 तन्मनश्चिरमालोक्य भीमेषु विरतिं गतम् ॥ ३२
 दशकोटीश्च वर्षाणामनुशास्य जगत्रयम् ।
 अन्ते विरक्ततां प्राप्तमुपशान्तं बलेर्मनः ॥ ३३
 ऊहापोहसहस्राणि भावाभावशतानि च ।
 बलिना परिदृष्टानि क समाश्वासमेत्यसौ ॥ ३४
 भोगाभिलाषं संत्यज्य बलिः संपूर्णमानसः ।
 आत्मारामस्थितो नित्यं मध्ये पातालकोटरे ॥ ३५

२३ ॥ असौ बलिः सकलानां देवासुरादीनां शासने आज्ञापन-
 विषये राज्ये ववृधे । राज्याज्ञायभिवृद्धिं प्रापेत्यर्थः । अथ कदाचन
 यज्ञं प्रति अस्य मतिरिच्छा बभूव ॥ २४ ॥ महामखं अश्व-
 मेधम् ॥ २५ ॥ २६ ॥ भोगे एकस्मिन्नेव आसक्तत्वात्कृपणाय
 अतएव शोच्याय । कार्यमवश्यकर्तव्यं शक्रमुकृतफलप्रदानं
 वेत्तीति कार्यवित् भिक्षणचातुर्यविद्वा ॥ २७ ॥ बलेन
 मायाबलेन कममाणस्त्रीन् लोकानिति शेषः ॥ २८ ॥ अद्य
 अद्यापि । असौ बलिः पाताले पुनरिन्द्रत्वहेतुना प्रारब्धेनोपल-
 क्षित इति शेषः । स्थितः । ध्याने निर्विकल्पसमाधौ विषण्णा
 गलिता धीर्यस्य ॥ २९ ॥ ३० ॥ समा उदयास्तमयरहिता ।
 स्थिराः करा मरीचयो यस्याः । चित्रस्य लेखनं चित्रलेख्य-
 तत्संबन्धिनी सूर्यावलिः सूर्यमण्डलं यथा तथेत्यर्थः ॥ ३१ ॥ जी-
 वतां जीवनास्थावतां भोगलम्पटानां विभवानां जन्मादीनां चा-
 विर्भावतिरोभावसहस्राणि चिरमालोक्य तस्य बलेर्मनो विरतिं
 वैराग्यं गतम् ॥ ३२ ॥ ३३ ॥ सुखदुःखयोरूहापोहयोरोगमा-
 पाययोः सहस्राणि । भावाभावयोः संपद्विपदोः शतानि च ।
 सहस्रशतशब्दावसंख्येयपरौ ॥ ३४ ॥ सप्तपातालानां मध्यभूते

पुनरेतेन बलिना जगदिन्द्रतयाखिलम् ।
 अनुशास्यमिदं राम बहून्वर्षगणानिह ॥ ३६
 न तस्येन्द्रपदप्राप्त्या तुष्टिः समुपजायते ।
 न तस्य स्वपदभ्रंशादुद्वेग उपजायते ॥ ३७
 समः सर्वेषु भावेषु सर्वदैवोदिताशयः ।
 संप्राप्तमाहरन्स्वस्थ आकाश इव तिष्ठति ॥ ३८
 बलेर्विज्ञानसंप्राप्तिरेषा ते कथिता मया ।
 एतां दृष्टिमवष्टभ्य त्वमप्यभ्युदितो भव ॥ ३९
 बलिवत्प्रविवेकेन नित्योऽहमिति निश्चयात् ।
 पदमासादयाद्वैतं पौरुषेणैव राघव ॥ ४०
 द्वे चाष्टौ चैव वर्षाणां कोटीर्भुक्त्वा जगत्रयम् ।
 अन्ते वैरस्यमापन्नो बलिरप्यसुरोत्तमः ॥ ४१
 तस्मादवश्यवैरस्यं भोगभारमरिंदम ।
 संत्यज्य सत्यमानन्दमवैरस्यं पदं व्रज ॥ ४२
 इमा दृश्यदृशो राम नानाकारविकारदाः ।
 नेह कान्ततया ज्ञेया दूराच्छैलशिला इव ॥ ४३
 धावमानमिहामुत्र लुठितं लोकवृत्तिषु ।
 संस्थापय निबद्धैतच्चेतो हृदयकोटरे ॥ ४४
 चिदादित्यो भवानेव सर्वत्र जगति स्थितः ।
 कः परस्ते क आत्मीयः परिस्खलसि किं मुधा ॥ ४५
 त्वमनन्तो महाबाहो त्वमाद्यः पुरुषोत्तमः ।
 त्वं पदार्थशताकारैः परिस्फूर्जसि चिद्वपुः ॥ ४६
 त्वयि सर्वमिदं प्रोतं जगत्स्थावरजंगमम् ।
 बोधे नित्योदिते शुद्धे सूत्रे मणिगणा यथा ॥ ४७
 न जायसे न म्रियसे त्वमजः पुरुषो विराट् ।
 चिच्छुद्धा जन्ममरणभ्रान्तयो मा भवन्तु ते ॥ ४८

रसातलाख्ये पातालकोटरे यावद्विपत्क्षयं स्थितः ॥ ३५ ॥
 अनुशास्यं स्वामिभावेन आज्ञाप्यं भविष्यतीत्यर्थः ॥ ३६ ॥ ३७ ॥
 उदिताशयः संतुष्टचित्तः । संप्राप्तं प्रारब्धोपनीतमाहरन्नुपभु-
 ज्ञानः ॥ ३८ ॥ बलिचरित्रमुपसंहस्य रामायोपदिशति—बले-
 रित्यादिना । अभ्युदितो जीवन्मुक्त्यभ्युदयवान् ॥ ३९ ॥ प्रवि-
 वेकेन स्वविचारेण ॥ ४० ॥ द्वे चाष्टौ च । दशकोटीरितियावत्
 ॥ ४१ ॥ अवश्यं वैरस्यं दुःखपर्यवसानं यस्य । अवैरस्यं निर्दुः-
 खम् ॥ ४२ ॥ कान्तितया रम्यतया । तत्र 'दूरस्थाः पर्वता रम्याः'
 इति प्रसिद्धं दृष्टान्तमाह—दूरादिति ॥ ४३ ॥ इह ऐहिकभो-
 गेषु अमुत्र पारलौकिकभोगेषु धावमानम् । लोकवृत्तिषु पामर-
 चेष्टासु लुठितं प्रवृत्तम् ॥ ४४ ॥ ननु शत्रुमित्रयोः कथं समदृष्टिः
 स्यात्तत्राह—चिदादित्य इति । आदित्य इव सर्वावभासिका चित्
 चिदादित्यः । तथाच त्वमेव शत्रुदेहादावपि प्रकाशक आत्मेति
 न वैषम्ये हेतुरस्तीति भावः ॥ ४५ ॥ ननु जीवस्य मम कथं
 मीश्वरात्मसमदर्शनं तत्राह—त्वमिति । जडवैषम्यमप्यानन्त्ये-
 नैव नाशङ्कामित्याशयेनाह—त्वं पदार्थशताकारैरिति ॥ ४६ ॥
 तत्संभावनार्थमाह—त्वमीति ॥ ४७ ॥ कालकृतवैषम्याप्यपि

समस्तजन्मरोगाणां प्रविचार्य बलावलम् ।
 तृष्णामुत्सृज्य भोगानां भोक्तैव भव केवलम् ॥ ४९
 त्वयि स्थिते जगन्नाथे चिदादित्ये सदोदिते ।
 इदमाभासते सर्वं संसारस्वप्नमण्डनम् ॥ ५०
 मा विषादं कृथा व्यर्थं सुखदुःखैषणा न ते ।
 शुद्धचित्तोऽसि सर्वात्मा सर्ववस्त्ववभासकः ५१
 पूर्वमिष्टमनिष्टं त्वमनिष्टं चेष्टमित्यपि ।
 परिकल्प्य तदभ्यासात्तत्ततोऽपि परित्यज ॥ ५२
 इष्टानिष्टदृशोस्त्यागे समतोदेति शाश्वती ।
 तथा हृदयवर्तिन्या पुनर्जन्तुर्न जायते ॥ ५३
 येषु येषु प्रदेशेषु मनो मज्जति बालवत् ।
 तेभ्यस्तेभ्यः समाहृत्य तद्धि तत्त्वे नियोजयेत् ५४
 एवमभ्यागताभ्यासं मनोमत्तमतंगजम् ।
 निबध्य सर्वभावेन परं श्रेयोऽधिगम्यते ॥ ५५
 मा शरीरयथार्थज्ञैर्मिथ्यादृष्टिहताशयैः ।
 धूतैः संकल्पविक्रीतैर्विमूढैः समतां व्रज ॥ ५६
 अकिंचनात्स्वनिर्णीतौ लम्बमानात्परोक्तिषु ।

न मौख्यादधिको लोके कश्चिदस्तीह दुःखदः ५७
 त्वमेतदविवेकाभ्रमुदितं हृदयास्वरे ।
 विवेकपवनेनाशु दूरं नय महामते ॥ ५८
 आत्मनैव प्रयत्नेन यावदात्मावलोकने ।
 न कृतोऽनुग्रहस्तावन्न विचारोदयो भवेत् ॥ ५९
 वेदवेदान्तशास्त्रार्थतर्कदृष्टिभिरप्ययम् ।
 नात्मा प्रकटतामेति यावन्न स्वमवेक्षितम् ॥ ६०
 त्वमात्मन्यात्मना राम प्रसादे समवस्थितः ।
 प्राप्तोऽसि विततं बोधं मद्बचस्येव बुध्यसे ॥ ६१
 विकल्पांशविहीनस्य त्वयैषा चिद्विवस्वतः ।
 गृहीता वितता व्याप्तिर्मदुक्त्या परमात्मनः ॥ ६२
 विलीनसर्वसंकल्पः शान्तसंदेहविभ्रमः ।
 क्षीणकौतुकनीहारो जातोऽसि विगतज्वरः ॥ ६३
 यदुपगच्छसि पासि निहंसि वा
 पिवसि विस्मयसे च विवर्धसे ।
 तदपि तेन तदास्तु यदा मुने
 विगतबोधकलङ्कविशङ्कितः ॥ ६४

इत्यार्षे वासिष्ठमहारामायणे वाल्मीकीये दे० मो० उपशमप्रकरणे बलेर्विज्ञानप्राप्तिर्नामैकोनत्रिंशः सर्गः ॥ २९ ॥

परिहर्तुमाह—न जायसे इति ॥ ४८ ॥ तृष्णावृद्धौ जन्मादि-
 रोगाणां प्राबल्यं तृष्णापक्षये च तेषां दौर्बल्यमित्यन्वयव्यति-
 रेकाभ्यां परीक्षयेत्यर्थः । भोगानां तृष्णामुत्सृज्य भोक्ता भोगसा-
 क्षिचिन्मात्रमेव भव ॥ ४९ ॥ त्वदीयचिद्वलादेव जगत्सिद्ध-
 मित्याह—त्वयीति ॥ ५० ॥ शुद्धचित्तः प्रबुद्धचित्तः ॥ ५१ ॥
 यद्यशुद्धचित्तोसि तथापि तच्छुद्धये क्रमादुपायं शृण्वित्याह—
 पूर्वमिति । यद्यदिष्टं मनःप्रियं तदनिष्टमनर्थसाधनं यच्चानिष्टम-
 प्रियं मनस्तपःक्लेशेन्द्रियसंयमप्राणायामादि तत्सर्वमिष्टमाव-
 श्यकं ममेति प्रथमं परिकल्प्य सप्तमभूमिकापरिपाकपर्यन्तं तद-
 भ्यासात्तज्जये सति तत् तां कल्पनामपि ततः परित्यजेत्यर्थः ५२
 तत्त्यागफलमाह—इष्टेति । हृदयवर्तिन्या अभ्यासाद्धृदये
 स्थिरीकृतया ॥ ५३ ॥ तत्त्वे तत्तदधिष्ठानचिन्मात्रे । तथाच
 भगवताप्युक्तम् ‘यतो यतो निश्चरति मनश्चञ्चलमस्थिरम् । तत-
 स्ततो नियम्येतदात्मन्येव वशं नयेत् ॥’ इति ॥ ५४ ॥ सर्वभावेन
 सर्वप्रयत्नेन सर्वात्मभावेन च । निबध्य निबध्य ॥ ५५ ॥ शरीर-
 मेव यथार्थं परमार्थं इति ये जानन्ति तैः । भोगसंकल्पेभ्यो
 विक्रीतैरिव तत्परवशैः ॥ ५६ ॥ परार्थीनप्रज्ञानां स्वयंविचारा-
 समर्थानां मौख्यमेव महाननर्थं इत्याह—अकिंचनादिति । स्वस्या-
 त्मतत्त्वस्य निर्णीतौ निर्णयविषये अकिंचनात् विवेकवैराग्याद्युपा-
 यद्विद्रात् । परेषां प्रतारकाणां मूर्खाणां चोक्तिषु अन्धगोला-
 झूलन्यायेनावलम्बमानात् ॥ ५७ ॥ एतन्मौख्यलक्षणमविवे-
 काभ्रणादविवेकाभ्रम् ॥ ५८ ॥ मौख्यनिरासहेतुर्विचारः सच
 बहुजन्मसंचितपुण्यपरिपाकजादात्मानुग्रहादेव भवतीत्याह

—आत्मनैवेति । प्रयत्नेन श्रवणवैराग्यादिपुरुषप्रयत्नेन ॥ ५९ ॥
 सत्यपि वैराग्यविचारश्रवणादौ बहिर्मुखदृष्टेर्ज्ञानानुदयात्प्रत्यगृह-
 ष्टिरप्यावश्यकीत्याशयेनाह—वेदेति । तथाचोक्तं वार्तिके ‘अपा-
 मार्गलतेवायं विरुद्धफलदो भवः । प्रत्यगृह्णां विमोक्षाय विबन्धाय
 परागृहशाम् ॥’ इति ॥ ६० ॥ तर्हि प्रत्यगृह्ष्टिरेवैका ज्ञानायास्तु किं
 गुरुपदेशेनेत्याशङ्क्याह—मद्बचस्येवेति । मदुपदेशे सत्येवेत्यर्थः ।
 ‘बलवदपि शिक्षितानामात्मन्यप्रत्ययं चेतः’ इतिन्यायाद्गुरुशा-
 स्त्रोक्तिसंवादे सत्येव स्वप्रत्यये विश्वासादसंदिग्धबोधसिद्धिरिति
 द्योतनायैवकारः ॥ ६१ ॥ अमुमेवार्थं स्पष्टमाह—विकल्पेति ।
 संदेहादिचित्तविकल्पैरविषयीकृतस्येत्यर्थः । वितता व्याप्तिस्ते-
 धाप्यपरिच्छिन्नता ॥ ६२ ॥ कौतुकं बाह्यार्थचमत्कारकुतूहल-
 मात्मतत्त्वजिज्ञासाकुतूहलं च स एव नीहारोऽवश्यायः ॥ ६३ ॥
 हे मुने मननशील राम, त्वं यदा विगतो बोधस्य बोधैकरसस्या-
 त्मतत्त्वस्य कलङ्क आवरणं विशङ्कितं विक्षेपश्च यस्य तथाविधो
 भविष्यसि तदा ते यदप्राप्तं ज्ञानं तत्साधनं च विचारगुरुशा-
 स्त्रोपदेशाद्युपगच्छसि मोक्षार्थं स्वीकरोषि, यच्च विवेकवैराग्यादि
 पासि यत्नेन रक्षसि, यच्चालस्यप्रमादादिदोषजातं निहंसि यत्नेन
 जयसि, यच्च समाधिसुखामृतं पिवसि, यच्चोत्तरोत्तरभूमिकाधिरो-
 हणेन विस्मयसे, यच्च सप्तभूमिकाविश्रान्त्या पूर्वपूर्वावस्थाधिक-
 सुखोत्कर्षाद्विवर्धसे तदपि तदा नास्तु किंतु ब्रह्मैव यथास्थितं
 तिष्ठेत्यर्थः ॥ ६४ ॥ इति श्रीवासिष्ठमहारामायणतात्पर्य-
 प्रकाशे उपशमप्रकरणे एकोनत्रिंशः सर्गः ॥ २९ ॥

त्रिंशः सर्गः ३०

वासिष्ठ उवाच ।

अथेमं परमं राम विज्ञानाभिगमे क्रमम् ।
 शृणु दैत्येश्वरः सिद्धः प्रह्लादः स्वात्मना यथा ॥ १
 आसीत्पातालकुहरे विद्रावितसुरासुरः ।
 हिरण्यकशिपुर्नाम नारायणपराक्रमः ॥ २
 आक्रान्तभुवनाभोगः स जहार हरेर्जगत् ।
 षट्पदस्य बृहत्पत्रं राजहंस इवाम्बुजम् ॥ ३
 चकार जगतां राज्यं समाक्रान्तसुरासुरः ।
 दन्ती निरस्तहंसौघो नलिन्यामलिनामिव ॥ ४
 अथासावसुराधीशः कुर्वन्निभुवनेशताम् ।
 कालेन सुषुप्ते पुत्रानङ्कुरानिव माधवः ॥ ५
 तेऽवर्धन्ताचिरेणैव तेजस्यूर्जितबालकाः ।
 दशार्कशुशतानीव व्योमाक्रान्तिविलासिनः ॥ ६
 प्रह्लादनामा बलवान्प्रधानात्मा बभूव ह ।
 तेषां मध्ये महार्हाणां मणीनामिव कौस्तुभः ॥ ७
 तेनाराजत पुत्रेण हिरण्यकशिपुर्भृशम् ।
 सर्वसौन्दर्ययुक्तेन वसन्तेनेव वत्सरः ॥ ८
 अथ पुत्रसहायोऽसौ बलकोशसमन्वितः ।
 आजगाम मदं दैत्यस्त्रिगण्डगलितेभवत् ॥ ९

हिरण्यकशिपोर्वीर्यं प्रह्लादादिसुतोद्भवः ।

नृसिंहेन वधः शोकादौर्ध्वदेहिकमुच्यते ॥ १ ॥

— इत्थं केवलं काकतालीयन्यायप्रवृत्तात्स्वविचाराच्छास्त्रार्थो-
 पदेशानुगृहीताच्च ज्ञानोदयक्रमो निरूपितः । इदानीमुपासितेश्व-
 रानुग्रहजन्याद्विचाराज्ज्ञानोदयप्रकारं वर्णयितुं प्रह्लादोपाख्यान-
 माचिख्यासुर्वेतिष्ठस्तच्छ्रवणे राममवधापयति—अथेति । विज्ञा-
 नस्याभिगमे आभिमुख्येन प्राप्तौ । निष्प्रत्यूहप्राप्तावितियावत् ।
 तथाच भगवतैवोक्तम् 'जरामरणमोक्षाय मामाश्रित्य यतन्ति ये ।
 ते ब्रह्म तद्विदुः कृत्स्नम्' इति ॥ १ ॥ नारायणस्य पराक्रम इवे-
 त्यर्थे पूर्वपदं लक्षणया वर्तते । उग्रमुखः खरमुख इत्यत्रोद्ग्रहशब्द-
 स्तन्मुखसदृशार्थ इवेति बोध्यम् । इवार्थवृत्तिमध्यमपदलोपी
 वा बहुव्रीहिः ॥ २ ॥ नारायणपराक्रमत्वोपपादकं विशेषणमा-
 क्रान्तभुवनाभोग इति । भुवनपदेन त्रीण्यपि भुवनानि गृह्यन्ते ।
 स हिरण्यकशिपुर्हरेरिन्द्रादाच्छिद्य जगन्निभुवनैश्वर्यं जहार ।
 षट्पदस्य रात्रौ गृहभूतं प्रातर्विकासेन बृहत्पत्रमम्बुजं राजहंसइव
 सुरासुरशब्दस्तत्तदधिपतिपरः ॥ ३ ॥ नलिन्यां अलिनां भ्रमराणां
 राज्यं निरस्तहंसौघो दन्तीवेत्युपमानुरोधाज्जगदुद्वेजकता गम्यते
 ॥ ४ ॥ माधवो वसन्तकालः ॥ ५ ॥ तेजस्यूर्जिता वयसा
 बालकाः । दश दशसंख्याकानि अर्कस्यांशुशतानीव । व्योमा-
 क्रान्तिराकाशव्याप्तिः सुरलोकाक्रमणं च तथा विलासिनः ॥ ६ ॥
 तेषां मध्ये प्रह्लादनामा प्रधानात्मा युवराजो बभूव । हेतुयैतिह्ये
 ॥ ७ ॥ ८ ॥ त्रीणि गण्डोपलक्षितमुखाश्रितानि गलितानि

तत्तापाक्रान्तितापेन त्रिजगन्ति विकासिना ।

कल्पातसूर्यगणवन्नवयैव करश्रिया ॥ १०

अखिद्यन्तास्य तेनाथ सूर्येन्दुप्रमुखाः सुराः ।

दुर्विलासविलोलस्य बालस्येव स्वबन्धवः ॥ ११

प्रार्थयांचक्रिरेऽथाजं दैत्येन्द्रेभपतेर्वधे ।

न क्षमन्ते महान्तोपि पौनःपुन्येन दुष्क्रियाम् ॥ १२

ततः प्रलयपर्यस्तजगद्धर्धरजृम्भितम् ।

दिग्दन्तिदशनप्रख्यनखवज्रादिजृम्भितम् ॥ १३

स्थिरविद्युलताजालभासुरद्विजमण्डलम् ।

दशदिक्कोटरोद्भ्रान्तज्वलज्ज्वलनकुण्डलम् ॥ १४

समस्तकुलशैलेन्द्रपिण्डपीठोद्भटोदरम् ।

दोर्दुर्माधूतनिर्धूतस्फुरद्ब्रह्माण्डखर्परम् ॥ १५

वदनोदरनिष्क्रान्तवातोत्सारितपर्वतम् ।

त्रिजगद्बहनोद्युक्तकोपकल्पाग्निगर्वितम् ॥ १६

सटाविकटपीनांसस्पन्दप्रेरितभास्करम् ।

रोमकूपलसद्वह्निपुञ्जापिञ्जरपर्वतम् ॥ १७

कुलाचलमहाकुब्जघटनोद्भटदिकटम् ।

सर्वावयवनिष्क्रान्तपट्टिशप्रासतोमरम् ॥ १८

नारसिंहं वपुः कृत्वा माधवोऽहन्महासुरम् ।

मदधारा यस्य तथाविधो य इभस्तद्वत् । यद्यपि सप्त मदस्था-
 नानि प्रसिद्धानि तथापि प्राधान्यात्त्रीण्युपात्तानि । 'उत्कृष्टिग-
 ण्डगलितो यो गजः षष्टिहायनः' इत्यभियुक्तवचनात् षष्टिहा-
 यने भवदिति वा ॥ ९ ॥ विकासिना विजृम्भमाणेन । आक्रा-
 न्तिरास्कन्दनं तत्प्रयुक्तेन तापेन पीडनेन । नवया तरुणया
 नित्याभिनवया च करश्रिया किरणकान्त्या करग्रहणप्रयुक्तसं-
 पदा च ॥ १० ॥ तेन आक्रान्तितापेन ॥ ११ ॥ पौनःपुन्येन
 पुनःपुनर्भावेन कृतां दुष्क्रियामपराधम् ॥ १२ ॥ ततस्तदन-
 न्तरं माधवः प्रलयपर्यन्तस्यादिविशेषणविशिष्टं नारसिंहं वपुः
 कृत्वा महासुरं हिरण्यकशिपुं अहन् इति सप्तमेन संबन्धः ।
 प्रलये पर्यन्तं जगदिव घर्धरं ध्वनत् जृम्भितं गात्रविनमनं यस्य
 तत् । दिग्दन्तिदशनप्रख्यैर्नखैर्वज्रादिभिरिव जृम्भितं यत्र
 ॥ १३ ॥ स्थिराण्यचञ्चलानि विद्युलताजालानीव भासुराणि
 द्विजानां दन्तानां मण्डलानि यस्य । दिक्श्रोत्रकलादशसु दिक्को-
 टरेषुद्भ्रान्तज्वलज्ज्वलनाः कुण्डलानीव यस्य ॥ १४ ॥ समस्तानां
 कुलशैलेन्द्राणां पिण्डपीठं पिण्डाकारसंस्थानमिवोद्भटं भीषणमु-
 दरं यस्य दोर्दुर्माणामाधूतैः परिवर्तनैर्निर्धूतमतएव स्फुरत्सं-
 चलद्विदीर्घमाणं ब्रह्माण्डखर्परं यस्य ॥ १५ ॥ वदनेन उदरा-
 निष्क्रान्तैः श्वासवातैरुत्सारिताः पर्वता यस्य ॥ १६ ॥ १७ ॥
 कुलाचलैरुत्खातैर्महाकुब्जस्य घटनायां रचनायामिव उद्भटानि
 उद्युक्तानि दिकटानि यत्र । सर्वावयवभ्यो निष्क्रान्तानि पट्टिश-
 प्रासतोमराण्यायुधविशेषा यस्य ॥ १८ ॥ तथाविधं नारसिंहं

लसत्कटकटारावं तुरङ्गममिव द्विपः ॥	१९	मृतशिष्टा दनुसुताः प्रहादपरिपालिताः ।
पौरमासुरमुद्धान्तैर्ददाहेक्षणवह्निभिः ।		दग्धं तं देशमाजग्मुः सरः शुष्कमिवाण्डजाः २५
स सर्वभूतकल्पान्ते जगज्जालमिवानलः ॥	२०	तत्र कालोचितां कृत्वा स्वनाशपरिदेवनाम् ।
नृसिंहमारुते तस्मिन्भृशं क्षोभमुपागते ।		और्ध्वदेहिकसत्कारं चक्रुः प्रेतेषु बन्धुषु ॥ २६
विस्फूर्जितघनास्फोटैरेकार्णव इवाकुले ॥	२१	हतबन्धुजनं घुष्टबन्धुवान्धवमण्डलम् ।
दुद्रुवुर्दानवौघास्ते दिग्ज्वलन्मशका इव ।		शनैराश्वासयामासुर्मृतशिष्टं स्वकं जनम् ॥ २७
उपाययुरदृश्यत्वं दीपा इव गतत्विषः ॥	२२	चित्रार्पितोपमदुराकृतयो निरीहा
अथ विद्रुतदैत्येन्द्रं दग्धान्तःपुरमण्डलम् ।		दीनाशया हि महताम्बुरुहोपमानाः ।
बभूव पातालतले कल्पक्षुण्णजगत्समम् ॥	२३	शोकोपतप्तमनसोऽसुरनायकास्ते
अकालकल्पान्तविधौ हत्वा दैत्यं शनैर्विभौ ।		दग्धद्रुमा इव निरस्तविकारमासन् ॥ २८
क्वापि याते समाश्वस्तसुरसंरम्भपूजिते ॥	२४	
इत्यार्षे श्रीवासिष्ठमहारामायणे वाल्मीकीये मो० उपशमप्रकरणे प्रहादविश्रान्तौ हिरण्यकशिपुवधो नाम त्रिंशः सर्गः ॥ ३० ॥		

एकत्रिंशः सर्गः ३१

वसिष्ठ उवाच ।

अथ दुःखपरीतात्मा हरिणा हतदानवे ।	
प्रहादश्चिन्तयामास मौनी पातालकोटरे ॥	१
कोन्वस्माकमुपायः स्याद्य एवेहासुराङ्कुरः ।	
तीक्ष्णाग्नौ जायते तंतं भुङ्क्ते शाखाभृगो हरिः ॥	२
न कदाचन पाताले दैत्या दोर्दण्डशालिनः ।	
स्थिरा बभूवुरुद्भिन्नाः पद्मा इव हिमाचले ॥	३
उत्पत्योत्पत्य नश्यन्ति भासुराकारघर्घराः ।	
क्षीणप्रस्फुरितारम्भास्तरङ्गा इव वारिधेः ॥	४

वपुः कृत्वेल्यर्थः । अहन् हतवान् । हन्तेर्लङि तिप इतोलोपे हल्ङ्यादिलोपः । लसत्कटकटारावमिति क्रियाविशेषणम् । तेन विदार्याहन्निति गम्यते । तुरंगमस्यापि द्विपेन विदारणं युद्धेषु प्रसिद्धम् ॥ १९ ॥ आसुरं पौरं पुरवास्तव्यसर्वजन्तुं पुरोपकरणं च । ईक्षणवह्निभिर्नैत्रानलैः ॥ २० ॥ विस्फूर्जितसदृशैर्धनैरास्फोटैर्बाहुध्वनिभिः । प्रलयपक्षे घनानां संवर्तमेघानामास्फोटैर्गर्जितैः । एकार्णवे जलप्रलये ॥ २१ ॥ दिक्षु ज्वलन्तो मशका इव ॥ २२ ॥ कल्पेन प्रलयकालेन क्षुण्णं चूर्णितं यज्जगत्तत्समम् ॥ २३ ॥ अकाले कल्पान्तविधानसदृशे युद्धे दैत्यं हिरण्यकशिपुं हत्वा समाश्वस्तैः सुरैः संरम्भेण आदरनिर्भरेण पूजिते विभौ नृसिंहे क्वापि वाचामगोचरे स्वपदे याते सति ॥ २४ ॥ अण्डजाः पक्षिणः ॥ २५ ॥ स्वानां बान्धवानां नाशप्रयुक्तां परिदेवनां विलापम् ॥ २६ ॥ घुष्टं दग्धं सप्राणं बन्धूनां तद्बान्धवानां च मण्डलं समूहम् ॥ २७ ॥ निरीहाश्चिन्तया निश्चेष्टाः अतएव चित्रार्पितोपमाः दुःखिता आकृतयो येषां ते प्रहादादयोऽसुरनायका दग्धा दग्धपत्रशाखा द्रुमा इव निरस्तविकारं निश्चेष्टं आसन् । स्थाणूनां वायुना चलनाभावः प्रसिद्धः ॥ २८ ॥ इति श्रीवासिष्ठमहारामायणतात्पर्यप्रकाशे उपशमप्रकरणे त्रिंशत्तमः सर्गः ॥ ३० ॥

सबाह्याभ्यन्तरं कष्टं समग्रालोकहारिणः ।	
रिपवः प्रौढिमायाता अपूर्वतिमिरभ्रमाः ॥	५
तमःप्रपूर्णहृदयाः संकुचत्पत्रसंपदः ।	
सुहृदः खेदमायान्ति निशीथकमलाकराः ॥	६
तातस्य मलिनैर्नूनं पादपीठोपमर्दकैः ।	
सुरैर्विषयो आक्रान्तो मृगैरिव महावनम् ॥	७
निरुद्यमा गतश्रीका दीनाः प्रकटिताशयाः ।	
बान्धवा न विराजन्ते पद्माः घुष्टदला इव ॥	८
स्फुरन्त्यसुरवीराणां गृहेष्वविरतानिलैः ।	

हरिविक्रमचिन्तात्र स्वजनक्षेमचिन्तनम् ।

प्रहादस्य हरेर्भक्त्या तद्भावश्चोपवर्ण्यते ॥ १ ॥

हता दानवा यस्मिंस्तथाविधे पातालकोटरे ॥ १ ॥ उपैतीत्युपायः सहायः । तीक्ष्णाग्नः संपत्पल्लवोद्गमक्षमो य एवासुरवृक्षाणामङ्कुरप्रायस्तेजस्वी जायते तंतं भुङ्क्ते । हरिपदस्य शाखाभृगपदेन व्याख्यानमङ्कुरविनाशकत्वोपपादनार्थमधिक्षेपार्थं च ॥ २ ॥ उद्भिन्ना अङ्कुरिता वीर्यविकसिता वा ॥ ३ ॥ नश्यन्त्यसुरा इत्यनुषज्यते ॥ ४ ॥ कष्टमिति खेदे । आलोक्यन्त इत्यालोका बाह्यराज्यादिसंपदः । आभ्यन्तरा उत्साहहर्षप्रसादसुखविश्रान्त्यादिसंपदश्च त एव आलोकाः प्रकाशास्तेषां हारिणोऽपहरणशीलाः । अतएव अपूर्वस्तिमिरभ्रमो येषु तथाविधारिपवो देवाः प्रौढिमुत्कर्षम् ॥ ५ ॥ तमसा कश्मलान्धकारेण प्रपूर्णहृदयाः संकुचन्त्यः पत्रस्थानीयाः संपदो येषां तथाविधाः सुहृदक्षणा निशीथकमलाकराः खेदमायान्ति ॥ ६ ॥ मलिनैर्द्वेषकलुषैस्तातस्य प्रणामकाले पादपीठोपमर्दकैः सुरैर्विषयो देश आक्रान्तो नूनमिति वितर्कः । महावनं सिंहवनम् ॥ ७ ॥ प्रकटिताशयाः ख्यापितहार्ददुःखाः । घुष्टदला श्रीमदग्धपत्राः ॥ ८ ॥ अविरतैरनिलैरुत्पातवातैः कीर्यमाणा भस्मलक्षणा नीहाराः

धूसरा भस्मनीहारा धूपधूमभरा इव ॥ ९ ॥
 हतद्वारकपाटासु दैत्यान्तःपुरमिच्छिषु ।
 प्रभा मरकतस्येव जाता नवयवाङ्कुराः ॥ १० ॥
 त्रिलोकीनामिनलिनीमत्तेभा दानवा अपि ।
 देववह्न्यमायाताः किमसाध्यमहो विधेः ॥ ११ ॥
 मनाक्चलति पर्णेऽपि दृष्टारिभयभीतयः ।
 वध्वस्त्रस्यन्ति विध्वस्ता मृग्यो ग्रामगता इव ॥ १२ ॥
 आसुरीकर्णपूरार्थं फुल्ला रत्नगुलुच्छकाः ।
 नरसिंहकरालूनाः स्थाणुतामागता द्रुमाः ॥ १३ ॥
 दिव्याम्बरलतापत्रा रत्नस्तवकदन्तुराः ।
 पुनरारोपितास्तत्र नन्दने कल्पपादपाः ॥ १४ ॥
 पुरा त्वमरवन्दीनामसुरैः संस्तुतं मुखम् ।
 अद्य त्वसुरवन्दीनां सुरैरालोकितं मुखम् ॥ १५ ॥
 मन्ये दानमहानद्यः सुरैर्भक्तमिच्छिषु ।
 प्रवृत्तास्ता भविष्यन्ति शैलसानुष्विवापगाः ॥ १६ ॥
 अस्माकमिभगण्डेषु दानदाहविभूतयः ।
 लसन्ति मरुखण्डेषु संशुष्केष्विव धूलयः ॥ १७ ॥
 विकासिसितमन्दारमकरन्दारुणानिलाः ।
 ते मेरुशिखरैस्तुल्या दैत्या दुर्लभतां गताः ॥ १८ ॥
 सुरगन्धर्वसुन्दर्यो दानवान्तःपुरोचिताः ।
 अद्य मेरौ स्थितिं याता मञ्जर्य इव पादपे ॥ १९ ॥
 कष्टं तात पुरंध्रीणां शुष्काम्बुरुहनीरसाः ।
 विलासाः सुरनारीभिर्भर्त्स्यन्ते लास्यलीलया २० ॥
 पूर्वं यैरेव मत्तातश्चामरैरुपवीजितः ।
 सहस्रनयनः स्वर्गं कष्टं तैरेव वीज्यते ॥ २१ ॥

प्राक्तनधूपधूमभरा इव स्फुरन्ति ॥ ९ ॥ प्राङ्मरकतस्य प्रभा-
 इव सांप्रतं यवानां नवाङ्कुरा जाताः ॥ १० ॥ त्रिलोक्या
 नाभिनलिनी मेरुस्तदुपमर्दे मत्तेभभूता अपि दानवाः प्राग्देवा
 इव दैन्यमायाताः । किमित्याक्षेपे । असाध्यं नास्तीत्यर्थः ॥ ११ ॥
 वध्वो दैत्यसीमन्तिन्यस्त्रस्यन्ति उद्विजन्ति ॥ १२ ॥ रत्नमया
 गुलुच्छकाः स्तवका येषां तथाविधा द्रुमा दिव्यवृक्षाः ॥ १३ ॥
 दिव्यान्यम्बराणि येषु तथाविधा लताः शाखाः पत्राणि च
 येषाम् । रत्नस्तवकैर्दन्तुराः । 'दन्त उन्नत उरच' । पुनरित्यनेन
 पूर्वं तत आनीता इति गम्यते ॥ १४ ॥ वन्दीनां वन्दीकृतस्त्री-
 णाम् । संस्तुतं सप्रशंसं दृष्टम् ॥ १५ ॥ दानानि मदधारास्त-
 ल्लक्षणा महानद्यः । मन्ये इति वितर्के ॥ १६ ॥ दानस्य
 मदस्य दाहस्तत्प्रयुक्ता विभूतयो भस्मानि ॥ १७ ॥ विका-
 सिनां सितमन्दारणां सपरागैर्मकरन्दैरुणा रजिता अङ्गस्य-
 शिनीऽनिला येषाम् । अतएव मेरुशिखरैस्तुल्याः ॥ १८ ॥ १९ ॥
 लास्यलीलया नृत्येषु विडम्बनलीलया ॥ २० ॥ २१ ॥ अस्माकं
 महाप्रभावाणामपि दुःखा पौरुषगतिः पराक्रमस्मरणमपि
 यस्य ॥ २२ ॥ तप्यन्ते वयमिव संतप्यन्ते ॥ २३ ॥ शौरैर्हरेः
 शौर्यं पराक्रमस्तदेव गिरेस्तरोर्वा शिखरस्याग्रमग्रशिखरं तत्सं-

इयमस्माकमप्यापदागता दैन्यदायिनी ।
 तस्यैकस्य प्रसादेन दुष्पौरुषगतेर्हरेः ॥ २२ ॥
 तद्गोर्वनघनच्छायालब्धविश्रान्तयः सुराः ।
 न कदाचन तप्यन्ते हिमाद्रेरिव सानवः ॥ २३ ॥
 शौरिशौर्याग्रशिखरसंश्रयेणाश्रितश्रियः ।
 अस्मान्समुपहन्धन्ति शुनः शाखामृगा इव ॥ २४ ॥
 तेनासुरपुरन्ध्रीणां नित्यं मण्डनमण्डने ।
 मुखपद्मे स्थितं बाष्पमब्जिनीनां हिमं यथा ॥ २५ ॥
 शीर्णोभिन्नलुठद्वित्तिर्जगज्जरठमण्डपः ।
 अयं नीलमणिस्तम्भैस्तद्गुजैरेव धार्यते ॥ २६ ॥
 स धर्ता सुरसैन्यस्य मज्जतो विपदर्शने ।
 क्षीरोदोदरमग्नस्य मन्दरस्येव कच्छपः ॥ २७ ॥
 एते तातादयः सर्वे तेनैवासुरसत्तमाः ।
 पातिताः क्षुब्धकल्पान्तवातेनेव कुलाचलाः ॥ २८ ॥
 स एक एव संहारकर्मक्षमभुजानलः ।
 सुरसार्थगुरुः श्रीमान्विषमो मधुसूदनः ॥ २९ ॥
 दैत्यदोर्दण्डपरशोस्तस्य वीर्येण वीर्यवान् ।
 दानवान्वाधते शक्रो बालकानिव मर्कटः ॥ ३० ॥
 दुर्जयः पुण्डरीकाक्षः प्रविमुक्तयुधोऽपि सन् ।
 नासौ शस्त्रास्त्रविच्छेदैर्वज्रसारो विदीर्यते ॥ ३१ ॥
 अभ्यस्ता ब्रह्मवस्तेन मिथः प्रेरितपर्वताः ।
 भीमाः समरसंरम्भाः सममस्मत्पितामहैः ॥ ३२ ॥
 तासु तास्वतिघोरासु विततास्वतिराजिषु ।
 यो न भीत इदानीं स भयमेष्यति का कथा ॥ ३३ ॥
 उपायमेकमेवेमं हरेराक्रमणे स्फुटम् ।

श्रयेण आश्रितश्रियः प्राप्तसंपदो देवा गिरितरुशिखरसंश्रयाः
 शाखामृगा मर्कटाः शुनः कुकुरानिवास्मान्वलवतोऽपि समुप-
 न्धन्ति पाताले नियच्छन्ति ॥ २४ ॥ मण्डनानामलंकाराणां
 मपि मण्डनभूते मुखपद्मे बाष्पमसं तेन शौरिशौर्येण हेतुना
 नित्यं स्थितम् । अब्जिनीनां मुखभूते पद्मे हिममवश्यायविन्दु-
 र्यथा यद्वदित्यर्थः ॥ २५ ॥ अर्धादसुरविक्रमैः शीर्णो विदारि-
 तोऽतएव लुठद्वित्तिर्जगल्लक्ष्णो जरठमण्डपो जीर्णालयो नील-
 मणिस्तम्भप्रायैस्तस्य शौरैर्भुजैरेव धार्यते अवष्टभ्यते ॥ २६ ॥
 कच्छपः कच्छपावतारः स इव सशौरिर्धर्ता धारयिता ॥ २७ ॥
 ॥ २८ ॥ विषम आक्रमितुमशक्य इत्यावत् ॥ २९ ॥ दैत्यदो-
 र्दण्डखण्डने परशुभूतस्य । यथा महामर्कटवीर्येण वीर्यवान्मर्कटो
 बालकान्वाधते तद्वत् ॥ ३० ॥ शस्त्रास्त्रवैविच्छेदैः खण्डनैः ।
 वज्रादपि सारो दृढतरः ॥ ३१ ॥ प्रेरिताः क्षिप्ताः पर्वता यत्र
 तथाविधाः समरसंरम्भा युद्धकौशलविशेषा अस्मत्पितामहैः सह
 युद्धा अभ्यस्ताः शिक्षिता इत्युत्प्रेक्षा ॥ ३२ ॥ भयमेष्यति इति
 का कथा कः प्रसङ्ग इत्यर्थः ॥ ३३ ॥ आक्रमणे वशीकरणे ।

मन्ये तद्यतिरेकेण विद्यते न प्रतिक्रिया ॥ ३४
 सर्वात्मना सर्वधिया सर्वसंस्मरंहसा ।
 स एव शरणं देवो गतिरस्तीह नान्यथा ॥ ३५
 न तस्मादधिकः कश्चिदस्ति लोकत्रयान्तरे ।
 प्रलयस्थितिसर्गाणां हरिः कारणतां गतः ॥ ३६
 अस्मान्निमेषादारभ्य नारायणमजं सदा ।
 संपन्नोऽस्मि सर्वत्र नारायणमयो ह्यहम् ॥ ३७
 नमो नारायणायेति मन्त्रः सर्वार्थसाधकः ।
 नापैति मम हृत्कोशादाकाशादिव मारुतः ॥ ३८
 हरिराशा हरिव्याम हरिर्वी हरिर्जगत् ।
 अहं हरिरमेयात्मा जातो विष्णुमयो ह्यहम् ॥ ३९
 अविष्णुः पूजयन्विष्णुं न पूजाफलभाग्भवेत् ।
 विष्णुभूत्वा यजेद्विष्णुमयं विष्णुरहं स्थितः ॥ ४०
 हरिः प्रहादनामा यो मत्तो नान्यो हरिः पृथक् ।
 इति निश्चयवानन्तर्व्यापकोऽहं च सर्वतः ॥ ४१
 अनन्तमिदमाकाशमापूर्य विनतासुतः ।
 कनकाङ्गो ममाङ्गानामयमासनतां गतः ॥ ४२
 करशाखैकविश्रान्तसर्वहेतिविहंगमाः ।
 नखांशुमञ्जरीकीर्णा महामरकतट्टमाः ॥ ४३
 इमे ते मृदुमन्दारदामदिग्धांसमण्डलाः ।
 मन्दरावृष्टकेयूराश्चत्वारो मम बाहवः ॥ ४४
 चलच्छशिकलापूरचारुचामरधारिणी ।
 इयं मे पार्श्वगा लक्ष्मीः क्षीरोदकुहरोत्थिता ॥ ४५

प्रतिक्रिया तत्कृतपीडाप्रतीकारः ॥ ३४ ॥ कुतो न विद्यते तत्रा-
 ह—सर्वात्मनेति । जगति सर्वात्मना सर्ववस्तुस्वभावे सर्व-
 धिया सर्वबुद्धिभेदेन सर्वसंस्मरंहसा सर्वक्रियोद्योगेन च शर-
 णार्थिनां स एव शरणं नान्यथा गतिरस्तीत्यर्थः ॥ ३५ ॥ नन्वन्ये
 शरणं किं न स्युस्तत्राह—नेति ॥ ३६ ॥ इति निश्चित्य सर्व-
 भावेन तत्प्रतिपत्तिं संकल्पयति—अस्तादिति । किं देशकालव-
 स्तुभेदेन प्रपद्यसे नेत्याह—सर्वत्रेति । सर्वदेशकालवस्तुष्वहं नारा-
 यणमयः ॥ ३७ ॥ निरन्तरतत्प्रतिपत्तिधारणानुस्मरणजपसाधनं
 श्रौतं तन्मन्त्रमनुसृत्य निरन्तरं तज्जपं संकल्पयति—नमोना-
 रायणायेति । सप्रणवोयं शुचेः देशादावेव जपाहो न निरन्तर-
 मिति निष्प्रणवोपादानम् । हृत्कोशादित्युक्तिर्मानसजपमुख्यता-
 द्योतनार्था ॥ ३८ ॥ सर्वत्र नारायणमयो ह्ययमित्युक्तं विशद-
 यति—हरिरिति । आशा दिशः । विष्णुमयो भावनेन विष्णु-
 प्रायः । श्रीमयो जालम इति वद्भावनाकृततद्भावलक्षणे प्राचुर्यं
 मयद् ॥ ३९ ॥ किमर्थमेवं कल्पयसि तत्राह—अविष्णुरिति ।
 'नविष्णुः पूजयेद्विष्णुं नाशिवः पूजयेच्छिवम्' इति विध्यनुरो-
 धादित्यर्थः ॥ ४० ॥ यो हरिः स एव प्रहादनामा । 'नान्योतोस्ति
 द्रष्टा' इत्यादिश्रुतेः । मत्तः प्रतीचश्चान्यो हरिः पृथक् आत्मान्त-
 र्भूतो नास्ति ॥ ४१ ॥ इदानीं हरेर्वाहनायुधाभरणशरीरादीनि
 स्वात्मनः कल्पयति—अनन्तमित्यादिना । आपूर्यः स्थित इति

हेलाविलुब्धभुवना त्रैलोक्यतरुमञ्जरी ।
 इयं मे पार्श्वगा कीर्तिरचलामलभासिनी ॥ ४६
 अनारतजरञ्जालनवनिर्माणकारिणी ।
 इयं मे पार्श्वगा माया स्वेन्द्रजालविलासिनी ॥ ४७
 इयं सा हेलयाक्रान्तत्रैलोक्यतरुखण्डिका ।
 जया स्फुरति मे पार्श्वे लता कल्पतरोरिव ॥ ४८
 इमौ मे नित्यशीतोष्णौ देवौ शीतांशुभास्करो ।
 प्रकटीकृतसंसारौ मुखमध्ये विलोचने ॥ ४९
 ममेयमुत्पलश्यामा पीनाम्भोधरसुन्दरी ।
 श्यामीकृतककुप्चका देहदीप्तिर्विसर्पिणी ॥ ५०
 अयं मम करे शङ्खः पञ्चजन्यः स्फुरच्चक्रिः ।
 मूर्तं खमिव शब्दात्मा क्षीरोद इव संस्थितः ॥ ५१
 अयं मे कर्णिकाकोशनिनीनब्रह्मषट्पदः ।
 पद्मः करतले श्रीमान्स्वनाडीकुहरोद्भवः ॥ ५२
 इयं मे रत्नचित्राङ्गी सुमेरुशिखरोपमा ।
 हेमाङ्गदा गदा गुर्वी दैत्यदानवमर्दिनी ॥ ५३
 अयं मे भास्कराकार उद्यदंशुः सुदर्शनः ।
 ज्वालाजदिलपर्यन्तपरिपाटलदिकटः ॥ ५४
 अयं मे केतुमद्वहिसुन्दरो ज्वलितोऽसितः ।
 कुठारो दैत्यवृक्षाणां नन्दयन्नन्दकः स्थितः ॥ ५५
 इदं मे शरधाराणां पुष्करावर्तकोपमम् ।
 शार्ङ्गं धनुरहीन्द्राभमिन्द्रकार्मुकसुन्दरम् ॥ ५६
 इमान्यहमनन्तानि जगन्ति जठरे चिरम् ।

शेषः । कनकमिवाङ्गं यस्य स्वर्णवर्ण इत्यर्थः ॥ ४२ ॥ करणां
 शाखाखङ्गेषु एकविश्रान्ता नित्यविश्रान्ताः सर्वे हेतयश्चक्रगदा-
 नन्दकाद्यायुधलक्षणा विहङ्गमाः पक्षिणो येषाम् । नखकान्ति-
 लक्षमञ्जरीभिः कीर्णा अतएव महामरकतट्टमभूताः । मृदुम-
 न्दारदामदिग्धे अंसमण्डले मूलप्रदेशौ येषाम् । समुद्रमथन-
 काले मन्दरेणावृष्टकेयूरा मम हरेश्चत्वार एते बाहव इति द्वयो-
 रन्वयः ॥ ४३ ॥ ४४ ॥ ४५ ॥ हेलया अयत्नेनैव विलुब्धानि
 विलोभितानि श्रवणसस्पृहीकृतानि भुवनानि तत्स्था जना यया ।
 अतएव त्रैलोक्यलक्षणतरोर्मञ्जरीव विराजमाना हरेः कीर्तिर्भू-
 तिमती मे पार्श्वगा वर्तते ॥ ४६ ॥ पार्श्वगा पार्श्वान्तरे स्थिता
 जयानात्री लक्ष्मीसखी ॥ ४७ ॥ ४८ ॥ ४९ ॥ देहदीप्तिः शरीर-
 कान्तिः ॥ ५० ॥ क्षीरोद इव शुभ्र इति शेषः ॥ ५१ ॥ स्वस्य
 नाडीकुहरं नाभिस्तदुद्भवः । तथाच नाभिपद्ममेव कदाम्बित्करेण
 धार्यते कदाचिन्नाभाविति गम्यते ॥ ५२ ॥ हेमाङ्गदा हेमपि-
 नद्धा गदा ॥ ५३ ॥ परितः पाटलवर्णानि दिकटानि यस्मात् ।
 अनेनासुररुधिराक्तता गम्यते ॥ ५४ ॥ केतुमान् धूमरेखावा-
 न्वहिरिव सुन्दरः । अतएवासितः । दैत्यवृक्षाणां कुठार इव
 च्छेत्ता । देवान् नन्दयन् नन्दको भगवत्खङ्गः ॥ ५५ ॥ इन्द्र-
 कार्मुकमिव सुन्दरं नानामणिचित्रम् ॥ ५६ ॥ सांप्रतं जातानि

विभर्मि जातनष्टानि वर्तमानान्यनेकशः ॥ ५७
 इमौ मही मे चरणाविदं मे गगनं शिरः ।
 इदं वपुर्मे त्रिजगदिमे मे कुक्षयो दिशः ॥ ५८
 साक्षादयमहं विष्णुर्नीलमेघोदरद्युतिः ।
 सुपर्णपर्वतारूढः शङ्खचक्रगदाधरः ॥ ५९
 एते मत्तः पलायन्ते समग्रा दुष्टचेतसः ।
 तार्णास्तरलसंचाराः पवनादिव राशयः ॥ ६०
 अयं नीलोत्पलश्यामः पीतवासा गदाधरः ।
 लक्ष्मीवान्गरूढारूढः स्वयमेवाहमच्युतः ॥ ६१
 को मामेति विरुद्धात्मा त्रैलोक्यदहनक्षमम् ।
 स्वनाशाय ततः क्षुब्धं कालाग्निं शलभो यथा ॥ ६२
 इत्यार्षे श्रीवासिष्ठमहारामायणे वाल्मीकीये दे० मोक्षो० उपशमप्रकरणे प्रह्लादनिर्वाणे नारायणीकरणं नामैकत्रिंशः सर्गः ॥ ३१ ॥

इमे मे तैजसीं सृष्टिं ममाग्रस्थाः सुरासुराः ।
 न शक्नुवन्ति संरोद्धुं चक्षुर्मन्दाः प्रभा इव ॥ ६३
 इमं मामीश्वरं विष्णुं ब्रह्मेन्द्राग्निहरादयः ।
 स्तुवन्त्यनन्तया वाचा बहुवक्त्रसमुत्थया ॥ ६४
 अयं विजृम्भितैश्वर्यो जातोऽहमजिताकृतिः ।
 सर्वद्वन्द्वपदातीतो महिम्ना परमेण हि ॥ ६५
 त्रिभुवनभवनोदरैकमूर्ति
 प्रसभविभिन्नसमस्तदुष्टसत्त्वम् ।
 घनगिरितृणकाननान्तरस्थं
 सकलभयापहरं वपुः प्रणौमि ॥ ६६

द्वात्रिंशः सर्गः ३२

वासिष्ठ उवाच ।
 प्रह्लाद इति संचिन्त्य कृत्वा नारायणीं तनुम् ।
 पुनः संचिन्तयामास पूजार्थमसुरद्विषः ॥ १
 वपुषो वैष्णवाद्स्मान्माभून्मूर्तिः परावरा ।
 अयं प्राणप्रवाहेण वहिर्विष्णुः स्थितोऽपरः ॥ २
 वैनतेयसमारूढः स्फुरच्छक्तिचतुष्टयः ।
 शङ्खचक्रगदापाणिः श्यामलाङ्गश्चतुर्भुजः ॥ ३
 चन्द्रार्कनयनः श्रीमान्कान्तनन्दकनन्दनः ।
 पद्मपाणिर्विशालाक्षः शार्ङ्गधन्वा महाद्युतिः ॥ ४
 तदेनं पूजयाम्याशु परिवारसमन्वितम् ।
 सपर्यया मनोमय्या सर्वसंभाररम्यया ॥ ५
 तत एनं महादेवं पूजयिष्याम्यहं पुनः ।

पूजया बाह्यसंभोगमहत्या बहुरत्नया ॥ ६
 प्रह्लाद इति संचिन्त्य संभारभरभारिणा ।
 मनसा पूजयामास माधवं कमलाधवम् ॥ ७
 रत्नौघपात्रपटलैश्चन्दनादिविलेपनैः ।
 धूपैर्दीपैर्विचित्रैश्च नानाविभवभूषणैः ॥ ८
 मन्दारमालावलनैर्होमालापटलोत्करैः ।
 कल्पवृक्षलतागुच्छै रत्नस्तवकमण्डलैः ॥ ९
 पल्लवैर्दिव्यवृक्षाणां नानाकुसुमदामभिः ।
 किंकिरातैर्वकैः कुन्दैश्चम्पकैरसितोत्पलैः ॥ १०
 कह्लारैः कुमुदैः काशैः खर्जूरैश्चूतकिंशुकैः ।
 अशोकैर्मदनैर्विल्वैः कर्णिकारैः किरातकैः ॥ ११

चिरनष्टानि चिरजातवर्तमानानि च । भविष्यतामप्युपलक्षणमे-
 तत् ॥ ५७ ॥ इदानीं हरेर्विराडूपमपि स्वस्यैवेत्याह—इमा-
 विति । मही मे इमौ चरणाविलम्बयः । कुक्षय इति
 बहुत्वं दिग्बहुत्वादितिः पाशानितिबत् ॥ ५८ ॥ ५९ ॥
 तार्णा राशयः शुष्कतृणराशयः ॥ ६० ॥ ६१ ॥ विरु-
 द्धात्मा द्विषन् एति युद्धायागच्छति । य आगच्छति स
 यतः स्वनाशायैवागच्छति नान्यत्तदागमनफलमित्यर्थः ॥ ६२ ॥
 तैजसीं सृष्टिं तेजोज्वालाप्रसरं संरोद्धुं प्रशमयितुं सोढुं वा ॥ ६३
 ॥ ६४ ॥ अजितो विष्णुस्तदाकृतिः परमेण महिम्ना प्रभावेण
 परमार्थस्वभावेन च । 'एष नित्यो महिमा' इति श्रुतेः ॥ ६५ ॥
 त्रिभुवनभवनमुदरे यस्य तथाविधैका मूर्तिर्यस्य तत् । घना
 मेघाः गिरयस्तृणानि काननानि चेत्येतदादि सर्ववस्तूना-
 मान्तरे अधिष्ठानभावे स्थितं अतएव तत्त्वतः साक्षात्कारमा-
 त्रेण सकलभयापहरं वैष्णवं वपुर्विराडूपं देवतारूपं परब्रह्मात्मकं
 चाहमेवेति मां प्रणौमीत्यर्थः ॥ ६६ ॥ इति श्रीवासिष्ठमहारा-
 मायणतात्पर्यप्रकाशे उपशमप्रकरणे एकत्रिंशः सर्गः ॥ ३१ ॥

विष्णोर्मानसपूजात्र बाह्यपूजाऽसुरैः सह ।

श्रुत्वा विस्मितदेवानां हरेः पृच्छा च वर्ण्यते ॥ १ ॥

स्वतनुं भावनया नारायणीं नारायणात्मिकां कृत्वा ॥ १ ॥
 अस्मान्मया परिकल्पितात्रिविधाद्वैष्णवाद्बुधोऽन्या परा समष्टि-
 रूपा अवरा व्यष्टिदेवतारूपा वा माभूत् किलयमेव मद्रूपो
 विष्णुर्हृदयात्प्राणप्रवाहेण पुष्पाञ्जलिभावनया वहिरावाहितः सन्
 यावत्पूजाकालमपर इव स्थितः कल्प्यत इत्यर्थः ॥ २ ॥ स कीदृ-
 शस्तमाह—वैनतेयेति द्वाभ्याम् । स्फुरत् क्रियाज्ञानेच्छानुग्र-
 हाख्यं शक्तिचतुष्टयं यस्य ॥ ३ ॥ कान्तेन नन्दकेन खज्जेन नन्दनः
 खजनानन्दनः ॥ ४ ॥ परिवारैः संकर्षणप्रद्युम्नादिव्यूहैः पार्श्वैश्च
 समन्वितम् ॥ ५ ॥ महादेवं पूज्यं देवं स्वकुलदेवशिवाभिन्नं वा ।
 बाह्यैः संभोगैः संभारैर्महत्या विस्तृतया ॥ ६ ॥ कमला लक्ष्मीस्तस्या
 धवं पतिम् ॥ ७ ॥ रत्नौघखचितानां पात्राणां पटलैः प्रान्तैर-
 सिधेचनैरिति शेषः । नानाविभवभूषणैरलंकारैः ॥ ८ ॥ ९ ॥ किं-
 किरातादयो यथायोगं पुष्पजातिभेदा बोध्याः ॥ १० ॥ ११ ॥

कदम्बैर्वकुलैर्निम्बैः सिन्दुवारैः सयूथकैः ।
 पारिभद्रैर्गुग्गुलीभिर्विन्दुकैः पुष्पकोत्करैः ॥ १२
 प्रियङ्गुपटलैः पाटैः पाटलैर्धातुपाटलैः ।
 आम्ब्रेराभ्रातर्कैर्गव्यैर्हरीतकविभीतकैः ॥ १३
 शालतालतमालानां लताकुसुमपल्लवैः ।
 कोमलैः कलिकाजालैः सहकारैः सकुङ्कुमैः ॥ १४
 केतकैः शतपत्रैश्च तथैलामञ्जरीगणैः ।
 सर्वसौन्दर्यसंमानैः स्वयमात्मारपणैरपि ॥ १५
 हरिं परमया भक्त्या जगद्विभवभव्यया ।
 मनसा पूजयामास प्रह्लादोऽन्तःपुरे पतिम् ॥ १६
 अथ देवगृहे तस्मिन्वाह्याथैः परिपूर्णया ।
 पूजया पूजयामास दानवेशो जनार्दनम् ॥ १७
 बहिर्द्रव्यैरनेनैव क्रमेण परमेश्वरम् ।
 पुनःपुनः पूजयित्वा तुष्टिमान्दानवोऽभवत् ॥ १८
 ततस्ततः प्रभृत्येव प्रह्लादः परमेश्वरम् ।
 तथैव प्रत्यहं भक्त्या पूजयामास पूर्णया ॥ १९
 अथ तस्मिन्पुरे दैत्यास्ततः प्रभृति वैष्णवाः ।
 सर्वे एवाभवन्भव्या राजा ह्याचारकारणम् ॥ २०
 जगाम वार्ता गगनं देवलोकमथारिहन् ।
 विष्णोर्द्वेषं परित्यज्य भक्ता दैत्याः स्थिता इति ॥ २१
 देवा विस्मयमाजग्मुः शक्राद्याः समरुद्रणाः ।
 गृहीता वैष्णवी भक्तिर्दैत्यैः किमिति राघव ॥ २२
 क्षीरोदे भोगिभोगस्थं विबुधा विस्मयाकुलाः ।
 जग्मुर्भरमुत्सृज्य हरिमाहवशालिनम् ॥ २३

तत्रैनं दैत्यवृत्तान्तं कथयामासुरस्य ते ।
 पप्रच्छुश्चैनमासीनमपूर्वाश्चर्यविस्मयम् ॥ २४
 विबुधा ऊचुः ।
 किमेतद्भगवन्दैत्या विरुद्धा ये सदैव ते ।
 ते हि तन्मयतां याता मायेयमिति भाव्यते ॥ २५
 क किलाल्यन्तदुर्वृत्ता दानवा दलितादयः ।
 क पाश्चात्यमहाजन्मलभ्या भक्तिर्जनार्दने ॥ २६
 प्राकृतो गुणवाञ्छात इत्येषा भगवन्कथा ।
 अकालपुष्पमालेव सुखायोद्वेजनाय च ॥ २७
 नोपपन्नं हि यद्यत्र तत्र तन्न विराजते ।
 मध्ये काचकलापस्य महामूल्यो मणिर्यथा ॥ २८
 यो यो यादृग्गुणो जन्तुः स तामेवैति संस्थितिम् ।
 सदृशेष्वप्यजेषु श्वा न मध्ये रमते क्वचित् ॥ २९
 न तथा दुःखयन्त्यङ्गे मज्जन्यो वज्रसूचयः ।
 वैसादृश्येन संवद्धा यथैता वस्तुदृष्टयः ॥ ३०
 यद्यत्र क्रमसंप्राप्तमुपपन्नमनिन्दितम् ।
 तदेव राजते तत्र जलेऽम्भोजं ननु स्थले ॥ ३१
 काधमः प्राकृतारम्भो हीनकर्मरतिः सदा ।
 वराको दानवो हीनजातिर्भक्तिः क वैष्णवी ॥ ३२
 कमलिनी पुरुषोपरभूगता
 सुखयतीह यथा न दुराश्रया ।
 दितिसुतोऽपि हि माधवभक्तिमा-
 निति कथा न तथेश सुखाय नः ॥ ३३

इत्यार्षे श्रीवासिष्ठमहारामायणे वाल्मीकीये दे० मोक्षोपायेषूपशमप्रकरणे विबुधवाक्यं नाम द्वात्रिंशः सर्गः ॥ ३२ ॥

१२ ॥ १३ ॥ सकुङ्कुमैः काश्मीरद्रवाक्षैः ॥ १४ ॥ सर्वैर्धूपदी-
 पनैवेद्यताम्बूलदर्पणच्छत्रचामरनीराजनपुष्पाञ्जलिप्रदक्षिणानम-
 स्कारादिभिः सौन्दर्ययुक्तैः संमानैरुपचारैः ॥ १५ ॥ जगति ये
 ये विभवाः प्रसिद्धास्तैस्तरुपकरणीकृतैर्भव्यया भक्त्या पतिं जग-
 त्पतिं स्वस्वामिनं वा ॥ १६ ॥ अथ मानसपूजानन्तरम् ।
 तस्मिन्नन्तःपुरे स्थिते देवगृहे ॥ १७ ॥ अनेन मानसपूजोक्ते-
 नैव क्रमेण ॥ १८ ॥ १९ ॥ राजा हीति । 'राज्ञि' धर्मिणि
 धर्मिष्ठाः पापे पापाः समे समाः । तद्धर्ममनुवर्तन्ते यथा राजा
 तथा प्रजाः ॥ इति न्यायादित्यर्थः ॥ २० ॥ वार्ता जगाम चार-
 मुखादित्यर्थाद्भूम्यते ॥ २१ ॥ किं कस्माद्गृहीतेति ॥ २२ ॥
 अम्बरं अमरावतीम् ॥ २३ ॥ अस्य असौ हरये । एनं हरिम्
 ॥ २४ ॥ ते विरुद्धास्त्वां द्विषन्त इति यावत् । तन्मयतां लन्म-
 यताम् ॥ २५ ॥ द्वेषादलिताः अद्रयस्त्वद्भक्तदेवमुन्यावासा यैः
 ॥ २६ ॥ प्राकृतः पाभरः । एषा कथा । औत्पातिकी अका-
 लपुष्पमालेव ॥ २७ ॥ न उपपन्नं युक्तम् ॥ २८ ॥ ननु

कश्यपवंश्यत्वाद्युष्मत्सदृशा एव ते इति चेद्वृणवैष्म्यान्नेत्याशये-
 नाहुः—यो य इति । तामसस्तामसीं राजसो राजसीं सालि-
 कस्तु सात्विकीं संस्थितिमेतीति युक्तमित्यर्थः ॥ २९ ॥ वैसा-
 दृश्येन अनौचित्येन । तथाच हरिणोक्तम्—'शशी दिवसधू-
 सरो गलितयौवना कामिनी सरो विगतवारिजं मुखमनक्षरं
 स्वाकृतेः । प्रभुर्धनपरायणः सततदुर्गतिः सज्जनो नृपाङ्गणगतः
 खलो मनसि सप्त शल्यानि मे ॥' इति ॥ ३० ॥ क्रमो योग्यता
 तथा संप्राप्तम् ॥ ३१ ॥ हीनजातिस्तामसयोनिः ॥ ३२ ॥ कमलिनी
 पुरुषायां तप्तायामूर्ध्वरुवि गता इति कथा यथा श्रोतृन् सुखयति
 तथा हे ईश, दितेः सुतः संततिरपि माधवे भक्तिमानिति ।
 दुराश्रया अधमाश्रयविषया कथापि नः तथैव न सुखायैत्यर्थः
 ॥ ३३ ॥ इति श्रीवासिष्ठमहारामायणतात्पर्यप्रकाशे उपश-
 मप्रकरणे द्वात्रिंशः सर्गः ॥ ३२ ॥

१ दानवस्तुच्छजातिः इति क्वचित्पाठः.

त्रयस्त्रिंशः सर्गः ३३

वासिष्ठ उवाच ।

गर्जन्तमतिसंरब्धं सुरलोकमथारिहा ।
उवाच माधवो वाक्यं शिखिवृन्दमिवाम्बुदः ॥ १

श्रीभगवानुवाच ।

विवुधा मा विषण्णाः स्थ प्रहादो भक्तिमानिति ।
पाश्चात्यं जन्म तस्येदं मोक्षार्होऽसावरिन्दमः ॥ २
अत उत्तरमेतेन गर्भता दनुजजन्मना ।
न कर्तव्या प्रदग्धेन वीजेनेवाङ्कुरक्रिया ॥ ३
गुणवान्निर्गुणो जात इत्यनर्थक्रमं विदुः ।
निर्गुणो गुणवाञ्जात इत्याहुः सिद्धिदं क्रमम् ॥ ४
आत्मीयानि विचित्राणि भुवनान्यमरोत्तमाः ।
प्रयात नासुखायैषा प्राहादी गुणितेह वः ॥ ५

वासिष्ठ उवाच ।

इत्युक्त्वा विबुधास्तत्र क्षीरोदार्णववीचिषु ।
अन्तर्धानं ययौ देवस्तटापिच्छगुच्छवत् ॥ ६
सोऽपि संपूजितहरिः सुरौघो व्रजदम्बरम् ।
पुनर्मन्दरनिर्धूतात्कणजालमिवार्णवात् ॥ ७
प्रहादं प्रति गीर्वाणास्ततः स्निग्धत्वमाययुः ।
महान्तो यत्र नोद्विग्नास्तत्र विश्वासवन्मनः ॥ ८
प्रत्यहं पूजयामास देवदेवं जनार्दनम् ।
मनसा कर्मणा वाचा प्रहादो भक्तिमानिति ॥ ९
अथ पूजापरस्यास्य समवर्धत कालतः ।

हरिभक्त्यात्र दैत्यस्य विवेकादिगुणोदयः ।

हरिं प्रसन्नं दृष्ट्वाग्रे स्तवश्चैवोपवर्ण्यते ॥ १ ॥

अनुचितदर्शनादतिसंरब्धं कुपितमतएव गर्जन्तं प्रायुक्त-
प्रकारेण उच्चैराकुश्य पृच्छन्तं सुरलोकमथ माधव उवाचेत्य-
न्वयः ॥ १ ॥ स्वतएव बलिनो दैत्यास्त्वद्भक्त्याप्युपस्कृता बल-
वत्तरा भविष्यन्ति कुतो न विषादस्तत्राह—मोक्षार्ह इति ।
यतो मोक्षार्हस्ततो नव स्तुच्छं राज्यसुखं स वाञ्छतीत्यर्थः ॥ २ ॥
एतेन दनुजजन्मना अतोऽस्माज्जन्मन उत्तरकालं गर्भता मातृ-
गर्भे वसतिर्न कर्तव्या ॥ ३ ॥ देवैरुक्तं तस्य भगवद्भक्त्यनौ-
चित्यदोषं परिहरति—गुणवानिति । जातश्चेदिति शेषः । अन-
र्थक्रमं अनर्थपर्यवसितं पुरुषार्थविधातकं च कर्म विदुः आहुश्च
विद्वांसः ॥ ४ ॥ प्राहादी प्रहादसंबन्धिनी मद्भक्त्यादिगुणिता
वः असुखाय न ॥ ५ ॥ तटोत्पन्नतापिच्छस्य नीलं गुच्छं यथा
उन्नतासु वीचिषु व्यवधानादन्तर्धानं याति तद्वत् ॥ ६ ॥ पूर्व-
मम्बरादर्णवे पतितं कणजालं मन्दरनिर्धूतादर्णवात्पुनरम्बर-
मिव ॥ ७ ॥ स्निग्धत्वं सौहृदम् । यत्र यस्मिन्पुरुषे विषये वा
महान्तः स्वपूज्याः पित्राचार्यादयो नोद्विग्नास्तत्र तस्मिन्वाला-
नामपि मनो विश्वासवत्प्रसिद्धमित्यर्थः ॥ ८ ॥ ९ ॥ आनन्दो

विवेकानन्दवैराग्यविभवप्रमुखा गुणाः ॥ १०

नाभ्यनन्ददसौ भोगपूगं शुष्कमिव द्रुमम् ।

न चारमत कान्तासु मृगो लोकमहीष्विव ॥ ११

न रेमे लोकचर्यासु शास्त्रार्थकथनादृते ।

न जायते रतिस्तस्य दृश्ये स्थल इवाब्जिनी ॥ १२

न विशश्राम चेतोऽस्य भोगरोगानुरञ्जने ।

मुक्ताफलमसंश्लिष्टं मुक्ताफल इवामले ॥ १३

त्यक्तभोगादिकलनं विश्रान्तिमनुपागतम् ।

चेतः केवलमस्यासीदोलायामिव योजितम् ॥ १४

प्राहादीं तां स्थितिं विष्णुर्देवः क्षीरोदमन्दिरात् ।

विवेद सर्वगतया धिया परमकान्तया ॥ १५

अथ पातालमार्गेण विष्णुराहादिताग्रतः ।

पूजादेवगृहं तस्य प्रहादस्य समाययौ ॥ १६

विज्ञायाभ्यागतं देवं पूजया द्विगुणेद्वया ।

दैत्येन्द्रः पुण्डरीकाक्षमादरात्पर्यपूजयत् ॥ १७

पूजागृहगतं देवं प्रत्यक्षावस्थितं हरिम् ।

प्रहादः परमप्रीतो गिरा तुष्टाव पुष्टया ॥ १८

प्रहाद उवाच ।

त्रिभुवनभवनाभिरामकोशं

सकलकलङ्कहरं परं प्रकाशम् ।

अशरणशरणं शरण्यमीशं

हरिमजमच्युतमीश्वरं प्रपद्ये ॥ १९

यथाप्राप्तेन संतोषः ॥ १० ॥ लोकमहीषु जनाकीर्णभूमिष्विव

॥ ११ ॥ लोकचर्यासु अशास्त्रीयलोकवृत्तेषु । दृश्ये दर्शनाहं

समाजोत्सवादिकौतुके ॥ १२ ॥ भोगरूपाणां रोगाणां विषया-

पथ्यसेवनेनानुकूलाचरणे । असंश्लिष्टमग्रथितमच्छिद्रितं वा १३

कथं तर्हि चेत आसीत्तदाह—त्यक्तेति । दोलायां योजितमिव

नैकतरभागविश्रान्तमन्तरालम्बीत्यर्थः ॥ १४ ॥ परमकान्तया

शुद्धसत्वात्मिकया धिया ज्ञानशक्त्या विवेद विदितवान्

॥ १५ ॥ आहादिता भक्ताहादकर्ता । 'एतस्यैवानन्दस्यान्यानि

भूतानि मात्रामुपजीवन्ति' इति श्रुतेः सर्वानन्दकर्ता वा । पूजा-

देवगृहं गत्वा प्रहादस्य अग्रतः समाययौ ॥ १६ ॥ द्विगुणेनो-

पकरणोपचारेण इद्वया दीप्तया ॥ १७ ॥ पुष्टया हर्षोपचितया

॥ १८ ॥ त्रिभुवनस्य यद्भवनं सुरक्षितस्थितिस्तदनुकूलमभिरामं

कोशगृहम् । स्वान्तःस्थितत्रिभुवनस्य खेनैव पालनात् । सक-

लस्य बाह्याभ्यन्तरस्य कलङ्कस्य तमसः हरं अपहर्तारम् । परं

सूर्यचन्द्राम्बिवाकरणप्रकाशेभ्योऽप्युत्कृष्टं स्वयंज्योतिः प्रकाशम् ।

न विद्यतेऽन्यच्छरणं येषां ते अशरणास्तेषां शरणं रक्षकम् ।

अविनाशिलाच्छरणं शरणार्हम् । ईशं सर्वशक्तिसंपन्नम् । अतएव

रजसा अजं सत्त्वेनाच्युतं तमसा चेश्वरं सर्वदुःखहरत्वाद्धरिं त्वां

कुवलयदलनीलसंनिकाशं
शरदमलाम्बरकोटरोपमानम् ।

भ्रमरतिमिरकजलाञ्जनाभं

सरसिजचक्रगदाधरं प्रपद्ये ॥ २०

विमलमलिकलापकोमलाङ्गं

सितजलपङ्कजकुङ्कुलाभशङ्खम् ।

श्रुतिरणितविरञ्चिचञ्चरीकं

स्वहृदयपद्मदलाश्रयं प्रपद्ये ॥ २१

सितनखगणतारकावकीर्णं

स्मितधवलाननपीवरेन्दुविम्बम् ।

हृदयमणिमरीचिजालगङ्गं

हरिशरदम्बरमाततं प्रपद्ये ॥ २२

अविरलकृतसृष्टिसर्वलीनं

सततमजातमवर्धनं विशालम् ।

गुणशतजरठाभिजातदेहं

तरुदलशायिनमर्भकं प्रपद्ये ॥ २३

इत्यार्षे श्रीवासिष्ठमहारामायणे वाल्मीकीये दे० मोक्षोपायेषूपशमप्रकरणे नारायणागमनं नाम त्रयस्त्रिंशः सर्गः ॥ ३३ ॥

नवविकसितपद्मरेणुगौरं

स्फुटकमलावपुषा विभूषिताङ्गम् ।

दिनशमसमयारुणाङ्गरागं

कनकनिभाम्बरसुन्दरं प्रपद्ये ॥ २४

दितिसुतनलिनीतुषारपातं

सुरनलिनीसततोदितार्कविम्बम् ।

कमलजनलिनीजलावपूरं

हृदि नलिनीनिलयं विभुं प्रपद्ये ॥ २५

त्रिभुवननलिनीसितारविन्दं

तिमिरसमानविमोहदीपमध्यम् ।

स्फुटतरमजडं चिदात्मतत्त्वं

जगदखिलार्तिहरं हरिं प्रपद्ये ॥ २६

वसिष्ठ उवाच ।

इति गुणबहुलाभिर्वाग्भिरभ्यर्चितोऽसौ

हरिरसुरविनाशः श्रीनिषण्णांसदेशः ।

जलद इव मयूरं प्रीतिमान्प्रीयमाणं

कुवलयदलनीलः प्रत्युवाचासुरेन्द्रम् ॥ २७

चतुस्त्रिंशः सर्गः ३४

श्रीभगवानुवाच ।

वरं गुणनिधे दैत्यकुलचूडामहामणे ।

गृहाणाभिमतं भूयो जन्म दुःखोपशान्तये ॥ १

प्रपद्ये इत्यर्थः ॥ १९ ॥ कुवलयदलेनोत्पलेन नीलमणिना च संनिकाशं समानकान्तिम् ॥ २० ॥ अलिकलापमिव कोमलानि सुन्दराण्यङ्गानि यस्य । सितदलपङ्कजस्य पुण्डरीकस्य कुङ्कुलमिव आभातीति सितदलपङ्कजकुङ्कुलाभः शङ्खो यस्य । श्रुतय एव रणितानि गुञ्जारवा यस्य तथाविधो विरञ्चिनाभा चञ्चरीको नामिषद्ये भृङ्गो यस्य । स्नानां स्वभक्तानां हृदयपद्मदलान्याश्रय आधारो यस्य तम् ॥ २१ ॥ हरिलक्षणं शरदम्बरं शरत्कालाकाशं प्रपद्ये । शरदम्बरत्वोपपादनाय विशिनष्टि—सितनखेत्यादि । स्मितेन धवलमाननलक्षणं पीवरं पूर्णमिन्दुविम्बं यस्य । हृदयमणिः कौस्तुभस्तन्मरीचिजालान्येव गङ्गा मन्दाकिनी यत्र ॥ २२ ॥ अविरला निविडा कृता सृष्टिः सर्वाप्यसंवाधं लीना निविष्टा यस्मिन् । स्वयं तु सततमजातमनुत्पन्नमत एवाऽवर्धनं वृद्ध्यादिविकारशून्यम् । कथं तस्य देहित्वं तत्राह—गुणेति । सत्त्वादिसायागुणप्रयुक्तेर्गुणशतैरनन्तकल्याणगुणैर्जरठोऽतिचिरंतनोऽभिजातः सुन्दरो देहो यस्य तथाविधम् । प्रलयकाले वटतरुदले शायिनमर्भकं प्रपद्ये इत्यर्थः ॥ २३ ॥ नवविकसितस्य नामिषद्यस्य रेणुमिगौरं पीतमर्थादुदरदेशे । स्फुटेन प्रकाशमानेन कमलाया लक्ष्म्या वपुषा विभूषितमङ्गं वक्षो वामोरुर्वा

प्रहाद उवाच ।

सर्वसंकल्पफलद सर्वलोकान्तरस्थित ।

यदुदारतमं वेत्सि तदेवादिश मे विभो ॥ २

यस्य । दिनशमसमयः सायंकाल इवारुणो रक्तचन्दनकाश्मीराङ्गराज्ञो यस्य ॥ २४ ॥ कमलजो ब्रह्मा तन्नलिन्या जलेनावपूर्यत इति जलावपूरस्तडागस्तद्रूपम् । हृदि प्रसिद्धा नलिनी हृत्पद्ममितियावत् ॥ २५ ॥ त्रिभुवननलिन्याः सिते अरविन्दे करे यस्य सूर्यस्य तथाभूतम् । अतएव तिमिरसमानस्य विमोहस्य दीपम् । अयं श्रेष्ठम् । किं भौतिकप्रकाशोऽसौ नेत्याह—स्फुटतरमिति । स्फुटतरं नित्यस्वप्रकाशमत एवाजडं चिद्रूपमात्मतत्त्वमत एव साक्षात्कारमात्रे जगतां जगद्गतजीवानामखिलार्तिहरम् ॥ २६ ॥ इति उक्तप्रकाराभिर्गुणैर्बहुलाभिः सुतिवाग्भिरभ्यर्चितः । श्रिया निषण्ण आलिङ्गितोऽसदेशो यस्य तथाविधो हरिर्जलदो मयूरमिव असुरेन्द्रं प्रहादं प्रत्युवाच ॥ २७ ॥ इति श्रीवासिष्ठमहारामायणतात्पर्यप्रकाशे उपशमप्रकरणे त्रयस्त्रिंशः सर्गः ॥ ३३ ॥

हरेर्वरादिह प्राप्य प्रहादः सुविचारणाम् ।

निरस्यानात्मवर्गं स्वमपश्यच्चित्सद्व्ययम् ॥ १ ॥

हे दैत्यकुलचूडामहामणे, त्वं वरं गृहाण ॥ १ ॥ सर्वेषां लोकानां प्राणिनामन्तरे हृदये स्थित । उदारतमं सर्वकार्पण्यनिवारकमिति यावत् । आदिश आज्ञापयेति विनयोक्त्या याचनम्

श्रीभगवानुवाच ।

सर्वसंभ्रमसंशान्त्यै परमाय फलाय च ।
ब्रह्मविश्रान्तिपर्यन्तो विचारोऽस्तु तवानघ ॥ ३
वसिष्ठ उवाच ।
इत्युक्त्वा हितिपुत्रेन्द्रं विष्णुरन्तरधीयत ।
कृतघर्घरनिर्हार्दस्तरङ्गस्तोयधेरिव ॥ ४
विष्णावन्तर्हिते देवे पूजायां कुसुमाञ्जलिम् ।
पाश्चात्यं दानवस्त्यक्त्वा मणिरत्नपरिष्कृतम् ॥ ५
पद्मासनस्थोऽतिमुदा ह्युपविश्य वरासने ।
स्तोत्रपाठविधावन्तश्चिन्तयामास चेतसा ॥ ६
विचारवानेव भवान्भवत्विति भवारिणा ।
देवेनोक्तोऽस्मि तेनान्तः करोम्यात्मविचारणम् ॥ ७
किमहं नाम तावत्स्यां योऽस्मिन्भुवनडम्बरे ।
वच्मि गच्छामि तिष्ठामि प्रयत्नेनाहरामि च ॥ ८
जगत्तावदिदं नाहं सवृक्षतृणपर्वतम् ।
यद्वाह्यमलमत्यन्तं तत्स्यां कथमहं किल ॥ ९
असन्नभ्युदितो मूकः पवनैः स्फुरितः क्षणम् ।
कालेनाल्पेन विलयी देहो नाहमचेतनः ॥ १०
जडया कर्णशङ्कुल्या कल्प्यमानः क्षणक्षयी ।
शून्याकृतिः शून्यभवः शब्दो नाहमचेतनः ॥ ११
त्वचा क्षणविनाशिन्या प्राप्यमप्राप्यमप्यथ ।
चित्प्रसादोपलब्धात्मस्पर्शनं नास्म्यचेतनम् ॥ १२

॥ २ ॥ एवं प्रार्थितो विष्णुः स्वविचारोत्पन्नब्रह्मात्मतत्त्वसाक्षा-
त्कारविश्रान्तिमन्तरेण नात्यन्तिककार्पण्यनिवृत्तिरिति मन्यमा-
नस्तदनु रूपं वरं दिशति—सर्वेति । सर्वसंभ्रमसंशान्तिरात्यन्ति-
कानर्थनिवृत्तिः । परमं फलं निरतिशयानन्दावाप्तिः ॥ ३ ॥ ४ ॥
॥ ५ ॥ वरासने उपविश्य पद्मासनस्थः संस्तोत्रपाठविधानकाले
अन्तर्वक्ष्यमाणप्रकारेण चिन्तयामास ॥ ६ ॥ भवः संसारस्त-
दरिणा तन्निवारकेण । तेन हेतुना ॥ ७ ॥ तत्र सर्वस्य दृश्य-
स्यात्मात्मात्मात्मन एव प्राधान्यं निश्चित्य स एवास्मिन् कः
स्यादिति विचारयति—किमहमित्यादिना । प्रयत्नेन सर्वोद्योगेन ।
आहरामि विषयानुपभुञ्जे ॥ ८ ॥ तत्र देहाद्वाह्यं तावन्नात्मेत्याह
—जगदिति ॥ ९ ॥ देहोऽपि नाहमित्याह—असन्निति ।
मूकोऽनभिज्ञत्वादेव वक्तुमसमर्थः । पवनैः प्राणवायुभिः क्षणं
स्वसंचारक्षणे स्फुरितः संचलितः ॥ १० ॥ एवं शब्दादिवि-
षया अपि नात्मेत्याह—जडयेत्यादिना । जडया अचिद्रूपया
कल्प्यमानस्तारो मन्द्रः पदं वाक्यमित्यादिभेदैः समर्थमानः ।
क्षयित्वादेव शून्याकृतिः । शून्यादाकाशाद्भवतीति भवः ।
यद्यप्याकाशो न शून्यस्वभावस्तथाप्यात्मसत्तातः पृथक्करणे
निःस्वरूप इति शून्यत्वोक्तिः ॥ ११ ॥ प्राप्यमप्राप्यमपि कदाचि-
त्प्राप्यम् । स्पर्शनं उष्णत्वादि । न नित्यप्राप्तस्वभाव आत्मा
भवितुमर्हतीति भावः ॥ १२ ॥ लोलसत्तया अनित्यया लोलया
चलया जिह्वया बद्धात्मा संबद्धस्वभावो रसनेन्द्रियाधीनसिद्धिः

बद्धात्मा जिह्वया तुच्छो लोलया लोलसत्तया ।
खल्पस्पन्दो द्रव्यनिष्ठो रसो नाहमचेतनः ॥ १३
दृश्यदर्शनयोर्लीनं क्षयिक्षणविनाशिनोः ।
केवले द्रष्टरि क्षीणं रूपं नाहमचेतनम् ॥ १४
नासयाप्यन्धजडया क्षयिण्या परिकल्पितः ।
पेलवोऽनियताकारो गन्धो नाहमचेतनः ॥ १५
निर्ममोऽमननः शान्तो गतपञ्चेन्द्रियभ्रमः ।
शुद्धचेतन एवाहं कलाकलनवर्जितः ॥ १६
चेत्यवर्जितचिन्मात्रमहमेषोऽवभासकः ।
सवाह्याभ्यन्तरव्यापी निष्कलामलसन्मयः ॥ १७
अनेन चेतनेनेमे सर्वे घटपटादयः ।
सूर्यान्ता अवभास्यन्ते दीपेनोत्तमतेजसा ॥ १८
आ इदानीं स्मृतं सत्यमेतत्तदखिलं मया ।
निर्विकल्पचिदाभास एष आत्मास्मि सर्वगः ॥ १९
अनेनैताः स्फुरन्तीह विचित्रेन्द्रियवृत्तयः ।
तेजसान्तःप्रकाशेन यथाग्निकणपङ्क्तयः ॥ २०
अनेनैताः स्फुररितः विचित्रेन्द्रियपङ्क्तयः ।
सर्वगेन निदाघेन यथा मरुमरीचिकाः ॥ २१
अनेनैतत्पदार्थानां वस्तुत्वं प्रतिपाद्यते ।
शुक्लादिगुणवत्त्वं स्वं प्रदीपेनेव वाससाम् ॥ २२
असावेव हि भूतानां सर्वेषामेव जाग्रताम् ।
सर्वानुभविता भूमिरात्मा मुकुरवत्स्थितः ॥ २३

इति यावत् । खल्पो जिह्वाग्रात्कण्ठपर्यन्तः स्पन्द आस्वादप्रसरो
यस्य ॥ १३ ॥ दृश्ये द्रव्ये दर्शने चक्षुषि च लीनं तदुभयाधी-
नसिद्धिकमिति यावत् । क्षणविनाशिनोरनित्ययोः । केवले द्रष्टरि
उपभोगजननेन क्षीणमुपक्षीणम् ॥ १४ ॥ अन्धवज्रजडया अप्र-
काशया नासया घ्राणेन्द्रियेण । कालेनान्यथा परिणामादनियता-
कारः ॥ १५ ॥ शब्दाविषयाणामनात्मस्ववचनं वचनादानादी-
नामपि समानं सत्सर्वत्र त्रिपुटीनां न्यायसाम्यादनात्मत्वोपलक्ष-
णम् । तेनाहंकारमनोबुद्धिचित्तत्रिपुट्या अप्यनात्मत्वेन निरासे
शुद्धचिन्मात्रमेवात्मा परिशिष्ट इत्याशयेनाह—निर्मम इति ॥ १६ ॥
चेतनपदेन चेतनावतो जडांशस्यापि ग्रहणं माभूदिति तत्परिशो-
धायाह—चेत्येति । सन्मयः सन्मात्रः ॥ १७ ॥ इत्थं त्वंपदार्थं
परिशुद्धं विचार्य तन्मुखेनैव तत्पदार्थमपि परिशोध्यवधार-
यितुमुपक्रमते—अनेनेत्यादिना । अन्यनिरपेक्षत्वादुत्तमतेजसा
चेतनेन दीपेन ॥ १८ ॥ निर्विकल्पो विषयादिविकल्पशून्य-
श्चिच्छक्षण आभासः प्रकाश एष आत्मास्मीति अनात्मेश्वरनि-
रासः ॥ १९ ॥ अग्निभूता अङ्गारकणपङ्क्तयो यथेत्यर्थः ॥ २० ॥
२१ ॥ सर्वपदार्थानां स्फूर्तिरिव सत्ताप्येतदधीनैवेत्याह—अने-
नेति । सत्तोपपादने प्रदीपदृष्टान्तः स्फूर्तिसत्तयोरभेदद्योत-
नार्थः ॥ २२ ॥ जाग्रतां सचेतसामिति यावत् । सर्वसामनु-
भव एषामस्तीत्यनुभविनो देहेन्द्रियमनोबुद्ध्यादयस्तद्भावानां

तस्यैकस्याविकल्पस्य चिद्दीपस्य प्रसादतः ।
 उष्णोऽर्कः शिशिरश्चन्द्रो घनोऽद्रिर्विद्रुतं पयः ॥ २४
 सातत्येनानुभूतानां सर्वेषां च जगत्स्थितौ ।
 एतत्कारणमाद्यं तत्कारणं नास्य विद्यते ॥ २५
 सातत्येनानुभूतानां पदार्थानामनेन तत् ।
 पदार्थत्वमुदेत्युच्चैः प्रतापेनेव तप्तता ॥ २६
 अनाकारात्कारणाच्च सर्वकारणकारणात् ।
 एतस्मादिदमुत्पन्नं जगच्छैत्यं हिमादिव ॥ २७
 ब्रह्मविष्णवीन्द्ररुद्राणां कारणानां जगत्स्थितौ ।
 एतत्कारणमाद्यं तत्कारणं नास्य विद्यते ॥ २८
 चिच्चैत्यद्रवदृश्यादिनामभिर्वर्जितात्मने ।
 स्वयं सकृद्विभाताय मह्यमस्मै नमोनमः ॥ २९
 एतस्मिन्सर्वभूतानि निर्विकल्पचिदात्मनि ।
 गुणभूतानि भूतेशे तिष्ठन्ति विविशन्ति च ॥ ३०
 यत्किलानेन कलितं चेतनेनान्तरात्मना ।
 तत्तद्भवति सर्वत्र नेतरत्सदपि स्थितम् ॥ ३१
 यच्चिता कलितं किञ्चित्तदाप्नोति निजं पदम् ।
 यच्चिताकलितं नेह तत्सदप्यन्तर्मागतम् ॥ ३२
 इमे घटपटाकाराः पदार्थशतपङ्क्तयः ।
 जागत्यो विपुलादर्शे ह्यस्मिन्व्योमनि विम्बिताः ३३
 एतद्बुद्धं वृद्धतरे क्षयि क्षयिणि जायते ।
 पदार्थे सदसच्चापि प्रतिविम्बार्कवत्स्थितम् ॥ ३४
 अदृश्यं सर्वभूतानां प्राप्यं गलितचेतसाम् ।

अनुभवितानामनुभवानां भूमिः परं विश्रान्तिस्थानम् । यथा
 मुकुरः सर्ववस्तुप्रतिविम्बविश्रान्तिभूस्तद्वत् ॥ ३३ ॥ पदार्थानां
 स्वभाववैचित्र्याप्येतदधीनसिद्धिकानीत्याह—तस्येति । घनः
 कठिनः । विद्रुतं द्रुतम् ॥ २४ ॥ सातत्येन 'आकाशाद्वायुर्वायो-
 रग्निरग्रेरापः' इत्यादिक्रमेण श्रुतिप्रत्यक्षादिना अनुभूतानां सर्वेषां
 पदार्थानां जगति उत्पत्त्यादिव्यवस्थितौ एतदाद्यं कारणम् ।
 तनोतीति तत् सद्रूपेण सर्वकार्यव्यापकम् ॥ २५ ॥ तत् प्रसिद्धं
 वियदादिपदार्थत्वम् । प्रतापेन ग्रीष्मार्कतापेन भूम्यादेस्तप्त-
 तेव ॥ २६ ॥ परमार्थतोऽनाकारात्कारणत्वाद्याकारशून्यात्
 अविद्यया कारणभूताच्च सर्वेषां ब्रह्मादिकारणानां कारणादेतस्मा-
 त्प्रत्यग्रूपब्रह्मण इदं जगदुत्पन्नम् ॥ २७ ॥ सर्वकारणकारणादि-
 त्येतद्विष्णोति—ब्रह्मविष्णविति ॥ २८ ॥ सकृद्विभातायनि ल-
 खप्रकाशाय ॥ २९ ॥ कारणत्वात्सर्गहेतुत्ववत्स्थितिप्रत्यक्षहेतु-
 त्वमप्यस्यैवेत्याह—एतस्मिन्निति । गुणभूतात्प्रधानभूतानि गुण-
 वदपृथक्सत्ताकानि वा विविशन्ति प्रविशन्ति । तथाच 'यतो वा
 इमानि भूतानि जायन्ते' इत्यादिश्रुत्युक्तब्रह्मलक्षणस्यास्मिन्नेव
 समन्वय इत्यर्थः ॥ ३० ॥ कारणे सूक्ष्मरूपेण स्थितमिदानीं सद्रूपमा-
 नमपि यदनेनेश्वरेण चेतनेनान्तरात्मनोत्तरक्षणेऽस्त्विति कलितं
 संकल्पितं तत्तद्भवत्युत्तरक्षणे नेतरदित्यर्थः ॥ ३१ ॥ कलितं
 स्त्रीयसत्तास्फूर्तिप्रदानेनोजीवितम् । निजं घटोऽस्तीत्यादिव्यव-

एतत्तद्दृश्यते सद्भिः परं व्योमातिनिर्मलम् ॥ ३५
 इयमभ्युदयं याति नानादृश्यसुमञ्जरी ।
 आचारचञ्चरीकाढ्या एतस्मात्कारणद्रुमात् ॥ ३६
 अस्मादियमुदेत्युच्चैः संसाररचनाचला ।
 विचित्रतरुगुल्माढ्या शैलादिव वनावली ॥ ३७
 सर्वेषामविभिन्नोऽसौ त्रैलोक्योदरवर्तिनाम् ।
 ब्रह्मादीनां तृणान्तानां चिदात्मा संप्रकाशकः ॥ ३८
 एकोऽसावहमाद्यन्तरहितः सर्वगाकृतिः ।
 चराचराणां भूतानामन्तः स्वानुभवः स्थितः ॥ ३९
 अस्य तस्य ममेमानि स्थावराणि चराणि च ।
 परिसंख्यादिहीनानि शरीराणि बहूनि च ॥ ४०
 एकोऽसावनुभूत्यात्मा स्वानुभूतिवशात्स्वयम् ।
 सर्वदृग्द्रष्टृदृश्यत्वात्सहस्रकरलोचनः ॥ ४१
 एषोऽसावहमाकाशे सूर्यदेहेन चारुणा ।
 विहरामीतरेणापि वायुदेहेन वायुना ॥ ४२
 ममैतद्रूपुरानीलं शङ्खचक्रगदाधरम् ।
 सर्वसौभाग्यसीमान्तं ह्यस्मिन्नगति वलगति ॥ ४३
 अहमस्मिन्समुद्भूतः पद्मासनगतः सदा ।
 निर्विकल्पसमाधिस्थः परां निर्वृतिमागतः ॥ ४४
 अहं त्रिनेत्रयाकृत्या गौरीवक्राब्जषट्पदः ।
 सर्गान्ते संहरामीदं कूर्मोऽङ्गपटलं यथा ॥ ४५
 अहमिन्द्रेण रूपेण त्रिलोकीमखिलामिमाम् ।
 पालयामि क्रमप्राप्तां मठिकामिव तापसः ॥ ४६

हारपदम् । अन्तमसत्त्वलक्षणं नाशमागतं प्राप्तम् ॥ ३२ ॥
 ॥ ३३ ॥ एवं वृद्धादिभावविकारा अप्येतस्मिन्नेवाध्यस्ता
 इत्याह—एतदिति । यथा प्रतिविम्बार्के क्षयवृद्धी तद्रूपेण स्थिते
 विम्बे एवाध्यस्ते अन्यवृत्तितयेव विभाव्येते तद्वदित्यर्थः ॥ ३४ ॥
 सर्वेषां भूतानामज्ञानाम् । गलितचेतसां दृश्यमिति वक्तव्ये
 प्राप्यमित्युक्तिर्दर्शनप्राप्त्योर्भेदाभावद्योतनायेत्याशयेन व्याचष्टे
 —एतत्तदिति ॥ ३५ ॥ ये तु कारणस्यैकदेशे परिणामो जग-
 दिति कल्पयन्ति तेषां कल्पनाप्यस्मिन्नेव नान्यत्रेत्याशयेनाह—
 इयमिति द्वाभ्याम् ॥ ३६ ॥ ३७ ॥ अस्मिन्नेव कल्पनेति कुतो
 ज्ञातमिति चेदेतदभिन्नस्फूर्तिकलाजगत इत्याह—सर्वेषामिति
 ॥ ३८ ॥ ३९ ॥ परिच्छिद्य संख्यागणना व्यक्तीयता । आदि-
 पदाद्देशेयत्ताकालेयत्ते गृह्येते ॥ ४० ॥ स्वानुभूतिवशात्स्वात्मनि
 क्रियाविरोधेनानुभूत्यन्तरा घटनात्स्वप्रकाशानुभूत्यात्मायमित्य-
 र्थः । परप्रकाशनेऽप्यस्य संकोचाभावेन सर्वदृग्द्रष्टृदृश्यासाक्षि-
 तया भास्या यस्य तथाविधत्वात्प्रतिशरीरमात्मभेदासिद्धावयव-
 मेव सर्वेषां करलोचनैः सहस्रकरलोचन इत्यर्थः ॥ ४१ ॥ सर्वात्म-
 भावं स्वस्य प्रत्येकमाह—एषोऽसाविति । एष प्रत्यक्षोऽसावी-
 श्वरभूतोऽहं सूर्यभूतः सन्सूर्यदेहेन विहरामि । एवं वायुना
 वायुदेहेन ॥ ४२ ॥ वलगति व्यवहरति ॥ ४३ ॥ ४४ ॥
 आकृत्या मूर्त्या ॥ ४५ ॥ क्रमप्राप्तां मन्वन्तरक्रमप्राप्ताम् ॥ ४६ ॥

स्त्रीपुमानहमेवैतत्कुमारो ह्यहमित्यपि ।
 जीर्णहं देहधारित्वाजातोहं विश्वतोमुखः ॥ ४७
 अहं तृणलतागुल्मजालं रसतया स्थितः ।
 उत्थापयामि चिद्रूपेः कूपोऽन्तरलतामिव ॥ ४८
 स्वलीलार्थमिदं चारु जगदाडम्बरं ततम् ।
 मयाभिजातबालेन पङ्कक्रीडनकं यथा ॥ ४९
 मयेदमाप्यते सर्वं सत्ता मां प्राप्य गच्छति ।
 मत्परित्यक्तमेतच्च सदप्येव न किञ्चन ॥ ५०
 मयि स्फारे चिदादर्शं प्रतिबिम्बं यदागतम् ।
 तदस्ति नेतरद्यस्मान्मत्तोऽन्यत्रेह विद्यते ॥ ५१
 कुसुमेष्वहमामोदः पुष्पपत्रेष्वहं छविः ।
 छविष्वहं रूपकला रूपेष्वनुभवोऽप्यहम् ॥ ५२
 यद्यत्किञ्चिदिदं दृश्यं जगत्स्थावरजङ्गमम् ।
 सर्वसंकल्परहितं तच्चित्तत्त्वमहं परम् ॥ ५३
 आद्या रसमयी शक्ती रसौघो विस्तृतो यया ।
 सा यथा दारुकुड्येषु तथाहं सर्ववस्तुषु ॥ ५४
 परमां तामहं सर्वपदार्थान्तरवर्तिताम् ।
 उपेत्य संविद्वैचित्र्यं प्रतनोमि स्वयेच्छया ॥ ५५
 घृतं यथान्तः पयसो रसशक्तिर्यथा जले ।
 चिच्छक्तिः सर्वभावेषु तथान्तरहमास्थितः ॥ ५६
 इदं जगत्रिकालस्थं चित्तिमध्ये च संस्थितम् ।

‘त्वं स्त्री त्वं पुमानसि त्वं कुमार उत वा कुमारी । त्वं जीर्णो दण्डेन वञ्चसि त्वं जातो भवसि विश्वतोमुखः’ इति श्रुतिं स्वात्मनि स्खानुभवेन संवादयति—स्त्रीति ॥ ४७ ॥ रसतया जीवसारतया जलतया च । कूपो जीर्णकूपः ॥ ४८ ॥ अभिजातेन क्रीडनकनिर्माणकुशलेन बालेन ॥ ४९ ॥ आप्यते कारणभावेन व्याप्यते । कार्यस्य च सत्ताप्रविलयेन मां प्राप्य गच्छति तिरोभवति । मया स्वतत्त्वदर्शनेन परित्यक्तमेतज्जगज्जीवन्मुक्तव्यवहारे सदपि न किञ्चन ॥ ५० ॥ ५१ ॥ इदानीं-मीश्वरभूतस्य स्वस्य विभूतिविस्तरमुपभोगेनुभवान्तरमाह-कुसुमेष्विति ॥ ५२ ॥ दृश्यं दर्शनार्हं स्थावरं जंगमं वा विभूतिमच्छ्रीमद्भूजितं वा तस्य सर्वस्योत्कर्षनिमित्तं चिदात्मतत्त्वं अहमेव किं संकल्पादिदूषितजीवरूपेण, नेत्याह—सर्वसंकल्परहितमिति । अतएव परम् ॥ ५३ ॥ रसमयी आद्या शक्तिः रसतन्मात्रा यथा सागरनदी सरःकूपादिरसौघो जलौघः सन् विस्तृतः सैव जलभूता शक्तिर्दारुषु वृक्षेषु शाखापल्लवाद्युद्भवनिमित्ततया कुड्येषु च तृणयवाङ्कुराद्युद्भवनिमित्ततया प्रसृता तथाहं सर्ववस्तुषु तत्तत्कार्योद्भवनिमित्ततया प्रसृत इत्यर्थः ॥ ५४ ॥ स्वसृष्टकार्यान्तरानुप्रवेशेन जीवसंविद्वैचित्र्येऽपि स्वयमेव हेतुरित्याह—परमादिति ॥ ५५ ॥ ५६ ॥ चेत्योपचारश्चेत्यप्रथा तद्रहितं जडमिति यावत् । त्रिकालस्थमतीतं वर्तमानं भविष्यच्चैदं जगत्त्विति चिद्रूपे मयि मध्ये एकांशे व्यवस्थितम् । यथा तृणकाष्ठलोष्टादिवस्तुजातमवनौ तद्वत् ॥ ५७ ॥ विविधो व्यष्टिभेदेन

चेत्योपचाररहितं वस्तुजातमिवावनौ ॥ ५७
 भरिताशेषदिकुक्षिस्त्यक्तसंकोचविभ्रमः ।
 सर्वस्थः सर्वकर्ता च विराट् सम्राडहं स्थितः ॥ ५८
 अपूर्वमनिबद्धेन्द्रमशस्त्रदलितामरम् ।
 अप्रार्थितं मे संप्राप्तं जगद्राज्यमिदं ततम् ॥ ५९
 अहो नु विततात्मासि नमाम्यप्यात्मनात्मनि ।
 कल्पान्तपवनाधूत एकार्णव इवार्णवे ॥ ६०
 नात्मन्यन्तमवाप्नोमि स्वस्थेऽन्तः स्वदिते स्वयम् ।
 क्षीरवारिनिधौ पङ्कः सरीसृप इव स्फुरन् ॥ ६१
 स्वल्पेयं मठिका ब्राह्मी जगन्नाम्नी सुसंकटा ।
 गजो बिल्व इव स्वाङ्गे न माति विपुलं वपुः ॥ ६२
 विरिञ्चिभवनान्तरे तत्त्वान्तेऽप्याहरत्यदम् ।
 प्रसरत्येव मे रूपमद्यापि न निवर्तते ॥ ६३
 अयं नामाहमित्यन्तः कुतो निरवलम्बना ।
 अपर्यन्ताकृतेरेषा किलासीत्स्वल्पता मम ॥ ६४
 भवानयमयं चाहमिति मिथ्यैव विभ्रमः ।
 को देहः कोऽप्यदेहो वा को मृतः कश्च जीवति ॥ ६५
 वराकाः पेलवधियो बभूवुर्मे पितामहाः ।
 ये साम्राज्यमिदं त्यक्त्वा रेमिरे भवभूमिषु ॥ ६६
 केयं किल महादृष्टिर्भरिता ब्रह्मवृंहिता ।
 क सरीसृपभीमाशा भीमा राज्यविभूतिभिः ॥ ६७

राजत इति विराट् । सम्यक्समष्टिभावेन राजत इति सम्राट् । अथवा विशेषेण राजान्तरेभ्यो राजात इति विराट् । सम्राट् सर्वेषां राज्ञामाज्ञापयिता ॥ ५८ ॥ इन्द्राधिकराज्याप्राप्तेः कथं सम्राट्त्वं तत्राह—अपूर्वमिति ॥ ५९ ॥ न मामि कुसूले धान्यमिव समावेशं न प्राप्नोमि । अर्णवे प्राक्तनार्णवपरिमाणे ॥ ६० ॥ अन्तः स्वयं स्वदिते स्वेनैव निरतिशयानन्दात्मना स्वदमाने । पङ्कः कुण्ठितगतिः सरीसृपः सर्पः स्फुरन् संचरन् ॥ ६१ ॥ ब्राह्मीमठिका ब्रह्माण्डः । सुसंकटा संकुचितगर्भा । विपुलं विस्तृतं वपुर्मत्स्वरूपं न माति न समाविशति ॥ ६२ ॥ उत्तरोत्तरदशगुणपार्थिवाद्यावरणावृताद्ब्रह्माण्डलक्षणाद्विरिञ्चिभवनान्तापरेपरतश्चतुर्विंशतिसंख्यानां सांख्यवैष्णवादितन्त्रप्रसिद्धानां षट्त्रिंशत्संख्यानां शैवपाशुपताभिमतानां वा तत्त्वानामन्तेऽपि पदमाहरत् कममाणमिति यावत् । मे रूपं प्रसरत्येवेति वास्तवस्यैव विस्तारस्य प्रसारत्वेन कल्पना ॥ ६३ ॥ अयं देहादिरहमिति कल्पना कुत आसीदियन्तं कालमित्यर्थः ॥ ६४ ॥ देहस्यैवाप्रसिद्धान् देहोऽपि कः । वन्ध्यापुत्रस्येव तद्धन्तुरप्यप्रसिद्धेः । एवं को मृतः प्राणस्यैवाप्रसिद्धौ कस्तेन वियुक्तः । कश्च जीवति प्राणान्धारयति ॥ ६५ ॥ मिथ्या साम्राज्यासक्तान्स्वपितामहादीनिदानीमनुशोचति—वराका इति । पेलवधियः क्षुद्रधिय इति यावत् ॥ ६६ ॥ सरीसृपाः सर्पा इव भीमाप्तिराशाभिर्भीमाः

अनन्तानन्दसंभोगा परोपशमशालिनी ।
 शुद्धेयं चिन्मयी दृष्टिर्जयत्यखिलदृष्टिषु ॥ ६८
 सर्वभावान्तरस्थाय चेत्यमुक्तचिदात्मने ।
 प्रत्यक्चेतनरूपाय मह्यमेव नमोनमः ॥ ६९
 जयाम्यहमजो जातो जीर्णसंसारसंसृतिः ।
 प्राप्तप्राप्यो महात्मायं जीवामि च जयामि च ७०
 इदमुत्तमसाम्राज्यं बोधं संत्यज्य शाश्वतम् ।
 न रमेऽहमरम्यासु राज्यदुःखविभूतिषु ॥ ७१
 दारुवारिदृषन्मात्रे लुलितो यो धरातले ।
 धिग्वराकमनात्मज्ञं तं कुदानवकीटकम् ॥ ७२
 अविद्यैकात्मभिर्द्रव्यैरविद्यामयमङ्गकम् ।
 अज्ञेन संतर्पयता किं नाम गुरुणा कृतम् ॥ ७३
 वर्षाणि कतिचित्प्राप्य जगच्छ्रीमठिकामिमाम् ।
 किं नाम प्रापदुचितं हिरण्यकशिपुः किल ॥ ७४
 अनास्वाद्येदमानन्दं जगद्राज्यशतान्यपि ।
 समास्वादयता नेह किञ्चिदास्वादितं भवेत् ॥ ७५
 न किञ्चिद्येन संप्राप्तं तेनेदं परमाप्तम् ।
 संप्राप्यान्तः प्रपूर्णेन सर्वं प्राप्तमखण्डितम् ॥ ७६
 त्यक्त्वा पदमिदं मूर्खो मितमेति न पण्डितः ।
 उष्ट्रो हि त्यक्तसुलतः कण्टकं याति नेतरः ॥ ७७
 परां दृष्टिमिमां त्यक्त्वा दग्धराज्ये रमेत कः ।
 कस्त्यक्त्वेश्वरसं प्राज्ञः कटुनिम्बपयः पिबेत् ॥ ७८
 मूर्खा एव हि ते सर्वे बभूवुर्मै पितामहाः ।
 इमां दृष्टिं परित्यज्य रेमिरे राज्यसंकटे ॥ ७९

॥ ६७ ॥ ६८ ॥ ६९ ॥ यतोहं चिरभुक्तमन्नमिव जीर्णा संसारसंसृतिर्येन तथाविधः सन् अजो जातः अतो जयामिव सर्वतो जेतव्यजयफलं सर्वानर्थनिवृत्तिं प्राप्तोस्मि । किञ्च प्राप्तानि प्राप्तव्यानि सर्वाणि सुखानि येन तथाविधः सन् जीवामि जीवितसाफल्यं प्राप्तोस्मि । अतएव जयामि सर्वोत्कर्षेण वर्ते चेत्यर्थः ॥ ७० ॥ ७१ ॥ वनदुर्गे दारुणि जलदुर्गे वारिगिरिदुर्गे च दृषदः सिन्वन्तीति मात्राः विपत्सु शरणं यत्र तथाविधे धरातले भूतले स्वामित्वाभिमानेन यो लुलितो लोलतांगतस्तं कुदानवलक्षणं कीटकम् । कीटकेष्वपि दारुकीटकानां दारुभिर्दुर्गभूतैर्वारि-कीटकानां वारिणा दृषत्संघिगतवृश्चिकादिकीटकानां दृषद्भिश्च त्राणदर्शनात्स्वतः स्वत्राणशक्तेस्तुल्यत्वादित्यर्थः ॥ ७२ ॥ कार्यकारणयोरभेदादविद्यैकात्मकैः । द्रव्यैरन्नपानादिविषयैः । गुरुणा पित्रा ॥ ७३ ॥ जगन्नैलोक्यं तल्लक्षणां श्रियुक्तां मठिकाम् । उचितं काश्यपे कुले जन्मनो गुरुपं परमगुरुपार्थम् ॥ ७४ ॥ अयमात्मैवानन्द इदमानन्दस्तम् । इदं जडदुःखरूपमपि देहेन्द्रियविषयाद्यानन्दयति आनन्दरूपतयानुभावयतीति वा इदमानन्दस्तम् ॥ ७५ ॥ एकसंप्राप्त्यैव विनैव विषयं सर्वविषयसुखप्राप्तिमाह—न किञ्चिदिति । अखण्डितं निरन्तरम् । ॥ ७६ ॥ त्यक्त्वा सुलता फलभक्षणतद्वाक्षादिवल्ली येन तथाविधः

क फुल्लानन्दनस्थलयः क दग्धमरुभूमयः ।
 केमा बोधदृशः शान्ताः क भोगेष्व्वात्मबुद्धयः ॥ ८०
 न किञ्चिदपि त्रैलोक्ये यद्राज्यमपि वाञ्छते ।
 सर्वमस्त्येव चित्तत्वे तत्कस्मान्नानुभूयते ॥ ८१
 चिता सर्वस्थया स्वस्थसमया निर्विकारया ।
 सर्वया सर्वदा सर्वं सर्वतः साधु लभ्यते ॥ ८२
 भासिनी तैजसी शक्तिरस्मृतप्राप्तिरैन्दवी ।
 ब्राह्मी महत्ता महती शाक्ती त्रैलोक्यराजता ॥ ८३
 परमापूर्णता शार्वा जयलक्ष्मीश्च वैष्णवी ।
 मानसी शीघ्रगतिता बलवत्ता च वायवी ॥ ८४
 आग्नेयी दाहकलना पायसी रसनिवृत्तिः ।
 मौनी महातपःसिद्धिर्विद्या बार्हस्पती तथा ॥ ८५
 वैमानिकी व्योमगतिः स्थिरता चापि पार्वती ।
 गम्भीरताथ सामुद्री मैरवी च महोन्नतिः ॥ ८६
 शमश्रीः सौगती सौम्या मादिरी मदलोलता ।
 माधवी पुष्पमयता वार्षिकी घनशब्दिता ॥ ८७
 याक्षी च मायामयता नाभसी निष्कलङ्कता ।
 शीततापि च तौषारी नैदाघी तापतप्तता ॥ ८८
 एताश्चान्यास्तथा बह्व्यो देशकालक्रियात्मिकाः ।
 नानाकारविकारोत्थास्त्रिकालोदरसंस्थिताः ॥ ८९
 विचित्राः शक्तयः स्वस्थसमया निर्विकारया ।
 चिता क्रियन्ते परया कालकलनयुक्तया ॥ ९०
 विकल्पहीना चित्सर्वा पदार्थशतदृष्टिषु ।
 सममेवाभिपतति प्रभा प्राभाकरी यथा ॥ ९१

सन् ॥ ७७ ॥ निम्बपयः पिचुमन्दपत्ररसम् ॥ ७८ ॥ रेमिरे ये इति शेषः ॥ ७९ ॥ भोगेषु भोगायतनदेहादिषु ॥ ८० ॥ न किञ्चिदपि सुखमिति शेषः । राज्यमपि प्राप्येति शेषः ॥ ८१ ॥ सर्वं सुखं तत्साधनं च ॥ ८२ ॥ तत्कुतस्तत्राह—भासिनी-त्यादिना । यतः भासिन्यादयस्तत्तत्सुखनिमित्ता विचित्राः शक्तयः परया चिता क्रियन्ते इत्यष्टमेनान्वयः । ब्राह्मी हैरण्य-गर्भा । महत्ता मान्यता । महती सर्वोत्कृष्टा ॥ ८३ ॥ शर्वः शिवस्तत्संबन्धिनी परमा पूर्णता निरतिशयज्ञानैश्वर्यानन्दशक्तिसंपूर्णता ॥ ८४ ॥ पायसी जलसंबन्धिनी रसनिवृत्तिराप्यायकता । मौनी भृगवादिमुनिसंबन्धिनी विद्या वाक्पतिता ॥ ८५ ॥ ८६ ॥ सौगती सुगतराद्धान्तसिद्धा शमश्रीः शून्यतालक्षणा सर्वोपलब्धशान्तिः । अथवा शोभना गतिः सुगतिर्ब्रह्मसाक्षात्कारस्तत्संबन्धिनी शमश्रीः सर्वानर्थनिर्वापणशक्तिः ॥ ८७ ॥ मायामयता मायाप्रचुरता । निष्कलङ्कता निर्लेपता ॥ ८८ ॥ त्रिका-लोदरसंस्थिता अतीता अनागता वर्तमानाश्चेत्यर्थः ॥ ८९ ॥ स्वस्थया स्वभावादप्रच्युतया अतएव समया एकरूपया । निर्विकारया वास्तवविकारशून्यया चिता । कलाकलनं तत्तच्छक्ति-कार्यानुसंधानं तद्युक्तया ॥ ९० ॥ ननु विचित्राणामर्थानां वि-

सर्वाशाकोशविश्रान्तां पदार्थपटलीं महीम् ।
 कालत्रयेहाकलितां यथानुभवति क्षणात् ॥ ९२
 तथा समस्तसंसारबृहद्दृश्यदशाश्रियम् ।
 कालत्रयस्थाममला चिञ्चेतति तदात्मिका ॥ ९३
 तुल्यकालपरामृष्टा त्रिकालकलनाशता ।
 अनन्तभुवनाभोगा परिपूर्णैव शुद्धचित् ॥ ९४
 परामृष्टत्रिकालाया दृष्टानन्तदृशश्चितः ।
 समतापरपर्याया पूर्णतैवावशिष्यते ॥ ९५
 तुल्यकालावबुद्धेन स्वादुना कटुनापि चित् ।
 समेन समतामेति मधुनिम्बानुभूतिवत् ॥ ९६
 त्यक्तसंकल्पकलया सूक्ष्मया चिद्यवस्थया ।
 सर्वभावानुगतया सत्ताद्वैतैकरूपया ॥ ९७
 विचित्रापि पदार्थश्रीरन्योन्यवलितान्तरा ।
 तुल्यकालानुभवनासाम्येनैवानुभूयते ॥ ९८
 भावेनाभावमाश्रित्य भावस्त्यजति दुःखताम् ।
 प्रेक्ष्य भावमभावेन भावस्त्यजति दुष्टताम् ॥ ९९
 कालत्रयमपश्यन्त्या हीनायाश्चेत्यबन्धनैः ।
 चितश्चेत्यमुपेक्षिण्याः समतैवावशिष्यते ॥ १००

चित्रप्रथादर्शनात्कथं चितः समता तत्राह—विकल्पेति । सर्वा
 सर्ववृत्तिप्रविष्टापि चित्तवृत्तिगतैर्विकल्पवैचित्र्यैर्लिप्यते । यथा
 प्राभाकरी प्रभा न वृत्तिकृतैः स्थाणुपुरुषादिविकल्पैस्तद्वदित्यर्थः
 ॥ ९१ ॥ दिक्कालभेदप्रयुक्तमपि वैषम्यमस्या नास्तीत्याह—
 सर्वांशेति । महीं बहीम् । अनुभवति प्रकाशयति सौरी प्रभा
 यथा तथा चिदपि चेतति प्रथयतीति परेणान्वयः ॥ ९२ ॥ ९३ ॥
 देशकालभेदाश्च स्वाप्नदेशकालदैर्घ्ये इवाभिन्नकालयैव चिता भा-
 स्यन्त इत्याह—तुल्यकालेति । तुल्यशब्दोऽभिन्नपरः । तथाच
 परिपूर्णा अखण्डैव शुद्धचित्मिन्नकालपरामृष्टैव सती अतीतादि-
 त्रिकालकलनाशतमिन्नेव प्रत्यक्षानुमित्युपमित्याद्यनन्तमानमेय-
 पुरुषभेदमिन्नाभोगेव च भातीत्यर्थः ॥ ९४ ॥ अतएव कालभेदे
 वृत्तिभेदेऽपि च तत्साक्षिण्याश्रितो न भेद इति पूर्णतैवेत्याह—
 परामृष्टेति ॥ ९५ ॥ अतएव मधुरद्वयस्य तिक्तद्वयस्य वा शुग-
 पदास्वादे विषयभेदेऽपि नानुभूतिभेद इति विषयादिभेदो न चि-
 द्भेदप्रयोजक इत्याह—तुल्यकालेति । समेन तुल्यरसेन स्वादुना
 मधुरद्वयेन । तत्र मधुनिम्बाद्येकैकानुभूतिवदिति चिदभेदे दृष्टान्तः
 ॥ ९६ ॥ घटपटादिविचित्रा पदार्थश्रीरपि त्यक्तपरस्परव्यावर्त-
 कभेदसंकल्पकलया सूक्ष्मया सत्ताद्वैतैकरूपया चिद्यवस्थया
 तुल्यकालमनुभूयमाना साम्येनैवानुभूयते न भेदवैषम्येणेति न
 विषयादिभेदश्चिद्वेदक इति द्वयोरर्थः ॥ ९७ ॥ ९८ ॥ भेदसं-
 कल्पकलात्यागे उपायमाह—भावेनेति । भावेन चित्तेन वाचा-
 रम्भणश्रुत्या नेतिनेत्यादिश्रुत्या आचार्योपदेशस्वविचारादिना च
 दृश्यजातस्याभावमाश्रित्य स चित्तरूपो भावो दुःखतां शोकमो-
 हादिपरिणामं सद्यस्त्यजति । तथापि रागादिसंस्कारदुष्टतया
 कालान्तरे पुनः शोकाद्युद्भवः स्यादतः सर्वदृश्यप्रतिषेधलक्षणे-

याति वाचामगम्यत्वादसत्तामिव शाश्वतीम् ।
 नैरात्म्यसिद्धान्तदशामुपयातेव तिष्ठति ॥ १०१
 भवत्यात्मा तथा ब्रह्म न किञ्चिच्चाखिलं च वा ।
 परमोपशमेऽलीना मोक्षनाम्ना परोच्यते ॥ १०२
 संकल्पकलिता त्वेषा मन्दाभासतया जगत् ।
 न सम्यक्पश्यतीदं चिद्वृष्टिः पटलिनी यथा ॥ १०३
 ईहानीहामयैरन्तर्या चिदावलिता मलैः ।
 सा हि नोद्भूयितुं शक्ता पाशबद्धेव पक्षिणी ॥ १०४
 संकल्पकलनेनैव ये केचन जना इमे ।
 पतिता मोहजालेषु विनेत्रा इव पक्षिणः ॥ १०५
 संकल्पजालवलिता विषयावटपातिभिः ।
 पदवी गतवाधेयं न दृष्टा मत्पितामहैः ॥ १०६
 दिनैः कतिपयैरेव स्फुरिता धरणीतले ।
 वराकास्तेन ते नष्टा मशकाः कुहरेष्विव ॥ १०७
 यद्यज्ञास्यन्निमे तत्त्वं भोगदुःखार्थिनस्तदा ।
 भावाभावान्धकूपेषु नापतिष्यन्हताशयाः ॥ १०८
 इच्छाद्वेषसमुत्थेन द्वन्द्वमोहेन जन्तवः ।
 धराविवरमज्ञानां क्रीटानां समतां गताः ॥ १०९

नाभावेन भावं परमार्थसद्वैतानन्दस्वभावमात्मानं प्रेक्ष्य स चि-
 त्तलक्षणे भावो रागादिदुष्टतामपि जहाति । 'रसोऽप्यस्य परं दृष्ट्वा
 निवर्तते' इति भगवद्वचनात् । अतो बीजाभावाद्भेदसंकल्पक-
 लात्यागः सिद्ध इत्यर्थः ॥ ९९ ॥ उक्तमर्थं भङ्ग्यन्तरेणोपपा-
 दयति—कालत्रयमिति । वर्तमानं चेत्यं दृश्यं उपेक्षिण्या अ-
 तीतचेत्यवासनावन्धनेर्हीनायाश्चेत्याधारं कालत्रयमप्यपश्यन्त्या-
 श्रितो न भाव्यपि चेत्ययोगः संभाव्यत इति समतैव परिशिष्यत
 इत्यर्थः ॥ १०० ॥ उपयातेवेति । वस्तुतस्तु नोपयाता यतस्ति-
 ष्ठति सतोऽसत्त्वायोगादिति भावः ॥ १०१ ॥ यस्तिष्ठति स शा-
 स्त्रीयव्यवहारे प्रत्यक्त्वादात्मा भवति तथा बृहत्त्वाद्वद्भवति ।
 परमार्थदृशा तु वाचां प्रवृत्त्यभावान्न किञ्चित् । यदि च प्रवृत्तिनि-
 मित्तकल्पनया शब्दप्रवृत्तिरुच्येत तदा संकोचकारणभावात्सर्व-
 प्रवृत्तिनिमित्तकल्पनादखिलं च । 'यतो वाचो निवर्तन्ते अप्राप्य
 मनसा सह' 'तस्मात्तत्सर्वमभवत्' इति च श्रुतौ द्वेधापि निरु-
 पणादिति भावः । सर्वदृश्यानां परमोपशमे सति तदवधित्वा-
 दलीना परा समता मोक्षनाम्नोच्यत इत्यर्थः ॥ १०२ ॥ इत्थं
 भेदसंकल्पकलनात्यागः सोपायो वर्णितः । इदानीं संकल्पकलने
 चितो मान्यप्रसरक्रममाह—संकल्पे इत्यादिना । जगत्सम्यक्प्रा-
 र्मार्थिकरूपेण न पश्यति । पटलिनी पटलावरणवती ॥ १०३ ॥
 ईहानीहामयैरिष्टानिष्टसंकल्पनरूपैर्मलैः । उद्भूयितुं सर्वनभो व्याप्तुं
 नभसा गन्तुं च ॥ १०४ ॥ १०५ ॥ इयं गतवाधा निर्दुःखा
 अपरिच्छिन्नात्मपदवी न दृष्टा ॥ १०६ ॥ तेन आत्मपदव्यद-
 र्शनेन । ते मत्पितामहाः ॥ १०७ ॥ हताशया दुर्बुद्धयः ।
 इमे मत्पितामहा यदि आत्मतत्त्वमज्ञास्यस्तदा नापतिष्यन् ।
 हेतुहेतुमत्त्वे हि निमित्ते क्रियातिपत्तौ लब्ध् ॥ १०८ ॥ द्वन्द्वमो-

ईहितानीहिताकाराः कलनामृगतृष्णिकाः ।
 सत्यावबोधमेवेन यस्य शान्ताः स जीवति ॥ ११०
 कुतः किलास्याः शुद्धाया अविच्छिन्नामलाकृतेः ।
 चन्द्रिकाया रुचः कोष्णाः कलङ्काः कलनाश्रितः ११
 आत्मनेऽस्तु नमो मह्यमविच्छिन्नचिदात्मने ।
 लोकालोकमणे देव चिरेणाधिगतोऽस्यहो ॥ ११२
 परामृष्टोऽसि लब्धोऽसि प्रोदितोऽसि चिराय च ।

इत्यार्षे श्रीवासिष्ठमहारामायणे वाल्मीकीये मोक्षोपायेषूपशमप्रकरणे प्रह्लादात्मोपदेशयोगो नाम चतुर्विंशः सर्गः ॥ ३४ ॥

पञ्चत्रिंशः सर्गः ३५

प्रह्लाद उवाच ।

ओमित्येकोचिताकारो विकारपरिवर्जितः ।
 आत्मैवायमिदं सर्वं यत्किञ्चिज्जगतीगतम् ॥ १
 मेदोस्थिमांसमज्जासृगतीतोऽप्येष चेतनः ।
 अन्तरस्थो हि सूर्यादीन्प्रकाशयति दीपकः ॥ २
 उष्णीकरोति दहनं रसयत्यमृतं रसम् ।
 इन्द्रियानुभवान्भुङ्क्ते भोगानिव महीपतिः ॥ ३

हेन सुखदुःखशीतोष्णाद्यर्जनप्रतीकाराभिनिवेशेन ॥ १०९ ॥
 सत्यावबोधमेवेन द्वन्द्वतापोपशान्त्या शान्ताः । संजीवति सार्थ-
 कजीवन इति यावत् ॥ ११० ॥ सत्यावबोधमात्रेण कथं तच्छा-
 न्तिरिति चेदसत्त्वादेवेत्याह—कुत इति । कोष्णा मन्दोष्णाः ।
 कलङ्काः श्यामिकाः ॥ १११ ॥ इदानीमखण्डवाक्यार्थं साक्षा-
 त्कृत्य तद्भावेऽवस्थितमात्मानमतिदुर्लभमधिगतं प्रणयात्रम-
 स्यति—आत्मने इति । लोकस्यालोको ज्ञानप्रकाशस्तन्निमित्तभूत-
 मणे । चिरेणेति । तथाचोक्तं स्वराज्यसिद्धौ ‘अपि भूपरमाणु-
 भूरिसंख्येष्वपयातेषु चतुर्मुखेष्वलब्धात् । अपदुःखनिरन्तसौ-
 ख्यसिन्धोर्न च लाभोस्ति परो निजात्मलाभात् ॥’ इति ॥ ११२ ॥
 प्रोदितः स्वीयपरमार्थरूपेणाभिव्यक्तः ॥ ११३ ॥ प्रथमे मह्यं
 तुभ्यमिति पदे परस्परविशेषणेन शोधनार्थं । अतएवानन्ताय ।
 द्वितीये तु अखण्डैकरसतालक्षणः वाक्यार्थलाभार्थं । अतएव
 शिवात्मने देवानां ब्रह्मादीनां सर्वेन्द्रियप्राणमनसां चाधिदेवाय
 अधिष्ठाय प्रकाशकाय ॥ ११४ ॥ गतघनं निरस्तमेधावरणं
 परिपूर्णमिन्दुविम्बमिवेति शेषः । स्वपुषि स्वात्मनि मुदिते
 आनन्दैकरसे स्वयमनन्याधारतया स्वेन पारमार्थिकरूपेण संस्थं
 विश्रान्तम् । निराधारमिति यावत् । स्वयमुदितं स्वप्रकाशं स्ववशं
 स्वाधीनस्नानन्दं स्वयमनन्योऽहं नमामि । सर्वोत्कर्षेणानुसंदधे
 इत्यर्थः ॥ ११५ ॥ इति श्रीवासिष्ठमहारामायणतात्पर्यप्रकाशे
 उपशमप्रकरणे चतुर्विंशः सर्गः ॥ ३४ ॥

साक्षात्कृतमिहात्मानं निर्वर्णान्तः प्रणम्य च ।

तद्वलेन जितान्बन्धाननुसंधाय नन्दति ॥ १ ॥

ओमिति । ‘ओमिति ब्रह्म’ ‘ओमितीदं सर्वं’ ‘एतद्वै सत्यकाम
 परं चापरं च ब्रह्म यदोकारः’ इत्यादिश्रुतेः सर्वाध्यारोपबद्ब्रह्मवो-

उद्धृतोसि विकल्पेभ्यो योसि सोसि नमोस्तु ते ११३
 मह्यं तुभ्यमनन्ताय मह्यं तुभ्यं शिवात्मने ।
 नमो देवाधिदेवाय पराय परमात्मने ॥ ११४
 गतघनपरिपूर्णमिन्दुविम्बं
 गतकलनावरणं स्वमेव रूपम् ।
 स्वपुषि मुदिते स्वयं स्वसंस्थं
 स्वयमुदितं स्ववशं स्वयं नमामि ॥ ११५

तिष्ठन्नपि हि नासीनो गच्छन्नपि न गच्छति ।
 शान्तोऽपि व्यवहारस्थः कुर्वन्नपि न लिप्यते ॥ ४
 पूर्वमद्य तथेदानीमिहामुत्रोभयत्र च ।
 विहितोऽविहितोऽप्येष समः सर्वासु वृत्तिषु ॥ ५
 उद्भवत्यभयो भावं भुवनानि ततस्ततः ।
 ब्रह्मादितृणपर्यन्तं जगदावर्तयन्स्थितः ॥ ६

धकः सर्वापवादपरिशिष्टतद्बोधकश्च ओमित्येक एव उचितः
 स्वानुरूपः अभिधानाकारो यस्य । जगती जगत् तद्वत् यत्कि-
 चित्तत्सर्वमयमनुभूयमान आत्मैव ॥ १ ॥ देहमात्रान्तर्गतोऽयं
 कथं बाह्यं सूर्यादि सर्वमिदं स्यादिति चेत्तत्प्रकाशकत्वादित्याह
 —मेद इति । नायं मेदोऽस्थ्याद्यात्मकदेहपरिमितः किंतु
 तदतीतोऽपि । यतः सूर्याद्यन्तरस्थः ॥ २ ॥ कथं तत्प्रकाश्य-
 लमात्रेण सर्वं तदात्मकं तत्राह—उष्णीकरोतीति ।
 यतो दहनादेरुष्णादिस्वभावता चिदधीनोष्णताभानाधीना
 अतश्चिदात्मैव स्वसत्तया दहनमुष्णीकरोति । एवं रसं जलं
 स्वसत्तयैवामृतं लब्धसत्ताकं रसयति रसतया विभावयति ।
 एवमन्यानपि इन्द्रियानुभवान्स्पर्शादिस्वभावानर्थान्स्वसत्तयैव
 संपाद्य भुङ्क्ते ॥ ३ ॥ तिष्ठन् सदा निष्क्रियोऽपि न आसीन उप-
 विष्ट इव धावनादिव्यवहारादुपरतः । वाय्वादित्यात्मना सदा-
 गतित्वात् । तथा कालात्मना सदा गच्छन्नपि कुलालचक्रमिव
 न तिलमात्रमन्यतो गच्छति । शान्तो निर्व्यवहारोऽपि सर्वव्य-
 वहारस्थः ॥ ४ ॥ ननु पूर्वकृतेनायं सुखदुःखाभ्यां लिप्यते ।
 इदानीमिहकृतेनाग्रेऽमुत्र लिप्यते तत्कथं कुर्वन्नपि न लिप्यत
 इत्युच्यते तत्राह—पूर्वमिति । इहास्मिन् लोके अमुत्र परलोके
 उभयत्र इहलोकसंधिभूते स्वप्रस्थाने च विहितः शास्त्रानिषिद्ध-
 शुभकर्मफलभुक् अविहितः शास्त्रनिषिद्धाशुभकर्मफलभुगपि सन्
 सर्वासु भोगवृत्तिषु सम एव । दृश्यैर्भोगैर्दृशो विकारासिद्धेरि-
 त्यर्थः ॥ ५ ॥ भोक्तृस्पर्शमिर्भोगैः कथं कर्मणां साफल्यं तत्राह
 —उद्भवतीति । वस्तुतोऽभय एवात्मा तत्तत्कर्मानुरूपं स्व-
 यमुद्भवति उद्भूतं च ब्रह्मादितृणपर्यन्तं भोक्तृभोग्यभावं तदधि-
 करणानि चतुर्दशभुवनानि चेति । जगत्स्वसंनिधिमात्रेणावर्तयन्

नित्यस्पन्दमयो नित्यमपि देवात्सदागतेः ।
 स्थाणोरप्यक्रियो नित्यमाकाशादप्यलेपकः ॥ ७
 मनांसि क्षोभयत्येष पल्वानीव मारुतः ॥
 बाहयत्यक्षपङ्क्तिः स्वामश्वालीमिव सारथिः ॥ ८
 अतिदुर्विधवद्देहेगेहे कर्मरतः सदा ।
 सम्राडिवात्मनि स्वस्थः संस्थितो भोगभुग्विभुः ॥ ९
 एष एव सदाऽन्विष्यः स्तुत्यो ध्यातव्य एव तु ।
 जरामरणसंमोहादनेनोत्तीर्य गम्यते ॥ १०
 सुलभश्चायमत्यन्तं सुजेयश्चातवन्धुवत् ।
 शरीरपद्मकुहरे सर्वेषामेव षट्पदः ॥ ११
 अनाकुष्टोऽप्यनाहृतः स्वदेहादेव लभ्यते ।
 मनागेवोऽपहृतोऽपि क्षणान्नवति सन्मुखः ॥ १२
 नास्य संसैव्यमानस्य सर्वसंपत्तिशालिनः ।
 धनानामीश्वरस्येव सस्यो गर्वो यथा भवेत् ॥ १३
 आमोद इव पुष्पेषु तैलं तिलकणेष्विव ।
 रसजातिष्विवास्वादो देवो देहेषु संस्थितः ॥ १४
 अविचारवशादेष्टु हृदयस्योऽपि चेतनः ।
 न ज्ञायते चिरादष्टो दृष्टवन्धुरिवाग्रतः ॥ १५
 विचारणापरिज्ञात एतस्मिन्परमेश्वरे ।
 अभ्युदेति परानन्दो लब्धे प्रियजने यथा ॥ १६
 अस्मिन्दृष्टे परे बन्धाबुद्धामानन्ददायिनि ।
 आयान्ति दृष्ट्यस्तास्ता यामिर्मङ्गो विलीयते ॥ १७
 वृथ्यन्ते सर्वतः पाशाः क्षीयन्ते सर्वशत्रवः ।
 न कुन्तन्ति मनांस्याशा गृहाणीव दुराखवः ॥ १८

स्थितस्तदेवाय कर्मफलमित्यर्थः ॥ ६ ॥ नन्वसन्दः कथमावर्त-
 येत्तत्राह—नित्येति । नित्यात्मसत्ताया एव सन्दसत्तात्वात्त्रिलं
 सन्दमयो नित्यमक्रियो नित्यमलेपकश्च ॥ ७ ॥ ननु मन इन्द्रियाणि
 वा देहादि प्रवर्तयन्ति नात्मा तत्राह—मनांसीति । अक्षपङ्क्ति-
 मिन्द्रियपङ्क्तिम् ॥ ८ ॥ अत्यन्ता दुर्विधा दुर्दशा यस्य तद्वत् ।
 इवशब्दो दुर्विधायि मिथ्यालब्धोतनार्थः पूर्वविरुद्धदशाख्यपि यो-
 ज्यः ॥ ९ ॥ अनेन, अन्विष्टेनेति शेषः ॥ १० ॥ सुलभो ज्ञान-
 मात्रेण लब्धुं शक्यः । सुजेयः स्मृतिमात्रेण वशीकर्तुं योग्यः
 ॥ ११ ॥ दूरस्थस्य मित्रादेराकुश्याह्वानान्नाभः । ईषदूरस्थस्य
 लाह्वानमात्रादस्य तु लाभेन तदुभयापेक्षेति भावः । उपहृतः
 प्रणवोच्चारणेनानुस्मृतः ॥ १२ ॥ धनानामीश्वरस्य धनिकस्य
 यथा सस्यो मानो गर्वः परावहेलना संभाव्यते तथास्य
 नेत्यर्थः ॥ १३ ॥ कथमयं देहेऽस्ति तदाह—आमोद इति ।
 आस्वादो माधुर्यम् ॥ १४ ॥ चिरं प्रागदृष्टः संप्रत्यग्रतो दृष्टो
 बन्धुः पित्रादिरिव ॥ १५ ॥ १६ ॥ भङ्गो मरणादिवि-
 न्छेदः ॥ १७ ॥ पाशाः स्नेहादयः । शत्रवः कामादयः । आशा-
 स्तृष्णाः ॥ १८ ॥ तदेकविज्ञानेन सर्वविज्ञानमाह—अस्मि-
 न्निति । स्थितेऽस्मिन्निति तत्सत्ताधीनसत्ताकं जगदित्यर्थः ॥ १९ ॥

अस्मिन्दृष्टे जगद्दृष्टं श्रुतेऽस्मिन्सकलं श्रुतम् ।
 स्पृष्टे चास्मिञ्जगत्स्पृष्टं स्थितेऽस्मिन्संस्थितं जगत् ॥ १९
 एष जागर्ति सुप्तानां प्रहरत्यविवेकिनाम् ।
 हरत्यापदमार्तानां वितरत्यमहात्मनाम् ॥ २०
 विचरत्येष लोकेषु जीव एव जगत्स्थितौ ।
 विलसत्येव भोगेषु प्रस्फुरत्येव वस्तुषु ॥ २१
 आत्मनात्मानमेवातः शान्तेनानुभवन्भवी ।
 स्थितः सर्वेषु देहेषु तीक्ष्णत्वं मरिचेष्विव ॥ २२
 चेतनाकलनारूपी सबाह्याभ्यन्तराश्रितः ।
 जगत्पदार्थसंभारे सत्तासामान्यमास्थितः ॥ २३
 एष शून्यत्वमाकाशे स्पन्द एष सदागतौ ।
 प्रकाशश्चैव तेजस्तु पयस्स्वेष रसः परः ॥ २४
 काठिन्यमवनावेवमौष्ण्यमेव हुताशने ।
 शैत्यमेष निशानाथे सत्ता चैष जगद्गणे ॥ २५
 मयीपिण्डे यथा काष्ण्यं शैत्यं हिमकणे यथा ।
 यथा पुष्पेषु सौगन्ध्यं देहे देहपतिस्तथा ॥ २६
 यथा सर्वगता सत्ता कालः सर्वगतो यथा ।
 प्रभुशक्तिर्मही यस्य सर्वदेशगता यथा ॥ २७
 रूपालोकमनस्कारयुक्तं सत्त्वं तथात्मनः ।
 नित्यः सोऽयं महादेवो देवानामेव बोधकः ॥ २८
 अहमेवास्मि मे नास्ति कलनापि किलेतरा ।
 रेणुनेवाणुना व्योम्नि पद्मपत्रमिवाभ्रसा ॥ २९
 संभ्रमेणेव पाषाणे संबन्धो मयि नेतरैः ।
 सुखदुःखश्रियो देहे मा पतन्तु पतन्तु वा ॥ ३०

‘एष सुप्तेषु जागर्ति कामं कामं पुरुषो निर्ममाणः’ इति श्रुति-
 मालम्ब्याह—एष इति । अमहात्मनां परिच्छिन्नात्मकेश्वरो-
 पासकानाम् । आर्तानामापदं हरति वितरति वाञ्छितमिति
 शेषः ॥ २० ॥ जगत्स्थितौ एष आत्मा जीव एव भूत्वा
 विचरति भोगेषु विलसति । बह्वालंकारसमाजोत्सवादिवस्तुषु
 स्फुरति शोभते ॥ २१ ॥ असाधारणजीवभेदभ्रमदशायाम-
 प्यस्य न साधारणैकात्म्यस्फूर्तिरित्याह—आत्मनेति ॥ २२ ॥
 पूर्वोत्तरानुसंधानं चेतना वर्तमानदर्शनं कलना तद्रूपी सबाह्येष्व-
 भ्यन्तरेषु चेतनोपाधिषु आश्रितः । जगत्पदार्थानां संभारे तु
 अधिष्ठानसत्तासामान्यमात्रस्वभावं सर्वानुगतमास्थितः ॥ २३ ॥
 ॥ २४ ॥ २५ ॥ तथा देहपतिरात्मा देहे प्रकाशत इत्यर्थः ॥ २६ ॥
 प्रकाशतामेव मन इन्द्रियादिव्यावृत्तां सर्वक्षेत्रसाधारणीं दृष्टान्तै-
 र्दर्शयति—यथेति द्वाभ्याम् ॥ २७ ॥ यथैते दृष्टान्तास्तथा
 रूपालोकैश्चक्षुरादिव्यापारैर्मनस्कारैर्मनसव्यापारैश्च युक्तं यद्बाह्या-
 भ्यन्तरप्रकाशनं तदात्मनः कृत्यमिति प्रकाशैकस्वभावः स इत्य-
 र्थः । एवमधिदैवं सर्वदेवानां सूर्येन्द्रचन्द्रादीनामपि बोधकोऽयं
 प्रसिद्धो महादेवोऽहमेवास्मीति परेणान्वयः ॥ २८ ॥ अणुना
 सूक्ष्मतमेन रेणुना ॥ २९ ॥ संभ्रमेण भयकम्पादिना ॥ ३० ॥

तुम्बकोपरि धाराश्च का नः क्षतिरुपस्थिता ।
 दीपाङ्गातिगतो रज्ज्वा नालोको बध्यते यथा ॥ ३१ ॥
 तथा नायमहं बद्धः सर्वभावगणातिगः ।
 संबन्धः कोस्तु नः कामैर्भावाभावैरथेन्द्रियैः ॥ ३२ ॥
 केन संबध्यते व्योम केन संबाध्यते मनः ।
 शरीरे शतधा याते खण्डना का शरीरिणः ॥ ३३ ॥
 कुम्भे भग्ने क्षते क्षीणे कुम्भाकाशस्य का क्षतिः ।
 पिशाचक इवाद्वयो मनो नामोदितं मुधा ॥ ३४ ॥
 जडे तस्मिन्क्षते बोधात्का नः क्षतिरुपस्थिता ।
 सुखदुःखमयी यस्य वासना तन्मनो मम ॥ ३५ ॥
 अभवत्पूर्वमद्यैका संपन्नाऽतनुनिर्वृतिः ।
 अन्यो भुङ्क्तेऽन्य आदत्तेऽप्यन्यस्यानर्थसंकटः ॥ ३६ ॥
 अन्यः पश्यत्यहो मौख्यं कस्येयं खलु चक्रिका ।
 भुङ्क्ते प्रकृतिरादत्ते मनोदेहस्य संकटः ॥ ३७ ॥
 दुष्टात्मा मौख्यमस्तीह न किञ्चित्केवले क्षतिः ।
 न मे भोगस्थितौ वाञ्छा न च भोगविवर्जने ॥ ३८ ॥
 यदायाति तदायातु यत्प्रयाति प्रयातु तत् ।
 सुखेषु मम नापेक्षा नोपेक्षा दुःखवृत्तिषु ॥ ३९ ॥
 सुखदुःखान्युपायान्तु यान्तु वाप्यहमेषु कः ।
 वासना विविधा देहे त्वस्तं चोदयमेव वा ॥ ४० ॥
 प्रयान्तु नाहमेतासु न चैता मम काश्चन ।
 एतावन्तमहं कालमज्ञानरिपुणा हतः ॥ ४१ ॥
 हृत्वा विवेकसर्वस्वमेकान्तमवपोथितम् ।
 वैष्णवेन प्रसादेन स्वसमुत्थेन चारुणा ॥ ४२ ॥
 इदानीं संपरिज्ञाय मयैष परिमोषितः ।
 अहंकारपिशाचोऽयं शरीरतरुकोटरात् ॥ ४३ ॥
 परावबोधमन्त्रेण मयेदानीमपाकृतः ।

तुम्बकः अलावूः । इवार्थे चकारः । जलधारा इवेत्यर्थः । नः अस्माकं तुम्बकाकाशकल्पानामिति भावः । दीपाङ्गानि तैलवर्ति-
 पात्राण्यतिक्रम्य निर्गतो दीपालोको यथा रज्ज्वा न बध्यते ॥ ३१ ॥ ३२ ॥ संबाध्यते अभिहन्यते । अमूर्तत्वादिति भावः ॥ ३३ ॥ कपालशो भग्ने, छिद्नीभावेन क्षते, मृदपचयेन क्षीणे ॥ ३४ ॥ बोधान्मनोव्यतिरिक्तात्मदर्शनात् । यस्य सुखदुःखमयी वासना तत्तादृशं मनः पूर्वमज्ञातादशायामभवन्नेदानीमस्तीत्यर्थः ॥ ३५ ॥ अतनुरपरिच्छिन्ना निर्वृतिः सुखविश्रान्तिः ॥ ३६ ॥ एषां भोक्तादीनामैक्यादध्यासलक्षणं मौख्यं कस्येन्द्रजालिकस्य चक्रिका चक्रवत्परिवर्तनचातुरीत्यर्थः । भोक्तादिभेदं दर्शयति—
 भुङ्क्ते इति ॥ ३७ ॥ प्रकृत्यादिदुष्टः दोषारोपित आत्मा । विमर्श-
 नेन किञ्चिन्मौख्यमस्ति तेनाक्षतिरित्यर्थः ॥ ३८ ॥ ३९ ॥ ४० ॥
 एता वासनाः ॥ ४१ ॥ अज्ञानरिपुणावपोथितं हिंसितम् ।
 'अवबोधितम्' इति पाठे अविवेकसर्वस्वमिति च्छेदः । वैष्णवेन
 प्रसादेनानुग्रहेण मे अविवेकसर्वस्वं हत्वा एकान्तं नियतैकस्व-

निरहंकारयक्षोऽयं मच्छरीरमहाद्रुमः ॥ ४४ ॥
 पुण्यतामलमायातः प्रफुल्ल इव राजते ।
 प्रशान्तमोहदारिद्र्यो दुराशादोषसंक्षये ॥ ४५ ॥
 विवेकधनसंभारान्स्थितोऽस्मि परमेश्वरः ।
 ज्ञातं ज्ञातव्यमखिलं दृष्टा द्रष्टव्यदृष्टयः ॥ ४६ ॥
 तत्प्राप्तमधुना येन नाप्राप्तमवशिष्यते ।
 दिष्ट्या दूरोज्झितानर्थामपेतविषयोरगाम् ॥ ४७ ॥
 संशान्तमोहनीहारां शान्ताशामृगतृष्णिकाम् ।
 रजोरहितसर्वाशां शीतलोपशमद्रुमाम् ॥ ४८ ॥
 प्राप्तोऽस्मि विततां भूमिमुन्नतां पारमार्थिकीम् ।
 स्तुत्या प्रणत्या विज्ञप्त्या शमेन नियमेन च ॥ ४९ ॥
 लब्धोऽयं भगवानात्मा दृष्टश्चाधिगतः स्फुटम् ।
 अहंकारपदातीतश्चिरात्संस्मृतिमागतः ॥ ५० ॥
 स्वभावान्द्रगवानात्मा विष्णोर्ब्रह्म सनातनम् ।
 इन्द्रियोरगगतेषु मरणश्वभ्रभूमिषु ॥ ५१ ॥
 तृष्णाकरजकुञ्जेषु कामकोलाहलेषु च ।
 वासनावनजालेषु जन्मकूपान्तरेषु च ॥ ५२ ॥
 दुःखदावाग्निदाहेषु दुःखदावाग्निहारिषु ।
 पातोत्पातदशालक्षैर्मज्जनोन्मज्जनभ्रमैः ॥ ५३ ॥
 आविर्भावतिरोभावैराशापाशविचेष्टनैः ।
 अहं चिरमहंकारद्विषा समवमोषितः ॥ ५४ ॥
 निशायामल्पवीर्यात्मा पिशाचेनेव जङ्गले ।
 स्वयमेव त्वथेदानीं क्रियाशक्त्या स्वयैव हि ॥ ५५ ॥
 शौरिणा व्यपदेशेन विवेकश्रीर्विबोधिता ।
 प्रबुद्धे भवतीशाने तमहंकारराक्षसम् ॥ ५६ ॥
 न पश्यामि नभोदीपे ज्वलिते तिमिरं यथा ।
 तस्याहंकारयक्षस्य मनोविवरवासिनः ॥ ५७ ॥

भावं ब्रह्म अवबोधितम् ॥ ४२ ॥ परिमोषितोऽपहारितः ॥ ४३ ॥
 इदानीं मच्छरीरमहाद्रुमो निर्गतोऽहंकारयक्षो यस्मात्तथाविधः
 सन् पुण्यतामायातः ॥ ४४ ॥ ४५ ॥ विवेकधनसंभारान् प्रा-
 प्येति शेषः ॥ ४६ ॥ ४७ ॥ ४८ ॥ विष्णोः स्तुत्या प्रणत्या विज्ञप्त्या
 प्रार्थनया च वरमुखेन लब्धः ॥ ४९ ॥ ५० ॥ विष्णोः प्रसादाद्ब्रह्म
 आत्मा संस्मृतिमागत इति पूर्वोक्तान्वयः । इन्द्रियेत्यादेरहं सम-
 वमोषित इति चतुर्थेनान्वयः । इन्द्रियाण्येवोरगगर्ताः सर्पविलानि
 येषु । एवमुत्तरत्रापि बहुव्रीहयः ॥ ५१ ॥ वासनावनजालेष्विति
 सर्वसप्तम्यन्तानां विशेष्यम् ॥ ५२ ॥ दुःखान्येव दावामिदाहो यत्र
 दुःखाः दावामय इव हारिणः परधनप्राणापहारिणश्चोरा यत्र ।
 पातोत्पातसदृशैर्विपत्संपदशालक्षैः । मज्जनप्रायैरधोगतिमिरुन्म-
 ज्जनप्रायैः सद्गतिभिः ॥ ५३ ॥ अहं चिरमहंकारलक्षणेन द्विषा
 सम्यगवमोषितः आत्मप्रमोषेण पीडितः ॥ ५४ ॥ शौरिणा
 व्यपदेशेन प्रसन्नविष्णुव्याजेन स्वयं स्वेनैव विवेकश्रीः प्रबोधिता
 उद्दीपिता । तथा विवेकश्रिया ईशाने ईश्वरे स्वात्मनि प्रबुद्धे
 संकटः केशः.

दीपस्येव प्रशान्तस्य न वेद्मि गतिमीश्वरः ।
 दृष्ट एव त्वयीशाने पलायनपरायणः ॥ ५८
 संपन्नो मदहंकारश्चोरः सूर्योदये यथा ।
 असदभ्युत्थिते तस्मिन्नहंकारे पिशाचवत् ॥ ५९
 गते तिष्ठाम्यहं स्वस्थो निर्गोमस इव द्रुमः ।
 शाम्यामि परिनिर्वामि जगत्सिन्धुप्रबोधवान् ६०
 तत्स्करेणोज्झितोऽस्मीति निर्वृतोऽस्मि चिरोदयम् ।
 शैत्यमभ्यागतोऽस्म्यन्तःशान्ताशामृगतृष्णिकः ६१
 प्रावृडम्बुभरस्नातः शान्तदाव इवाचलः ।
 प्रमार्जितेहमित्यस्मिन्पदे स्वार्थविचारतः ॥ ६२
 को मोहः कानि दुःखानि काः कदाशाः क आधयः ।
 नरकस्वर्गमोक्षादिभ्रमाः सत्यामहंकृतौ ॥ ६३
 भित्तावेव प्रवर्तन्ते चित्रेहा न नभस्तले ।
 अहंकारकलापिते चित्ते ज्ञानचमत्कृतिः ।
 न राजतेंऽशुके म्लाने यथा कुङ्कुमरञ्जना ॥ ६४
 निरहंकारजलदे तृष्णासारविवर्जिते ।
 भाति चित्तशरद्भोस्त्रि स्वच्छता कान्तिशालिनी ६५
 निरहंकारपङ्काय संप्रसन्नान्तराय च ।
 मह्यमानन्दसरसे तुभ्यमात्मन्नमोनमः ॥ ६६
 शान्तेन्द्रियोप्रग्राहाय क्षीणचित्तौर्वैवहृये ।
 आनन्दाम्बुधये तुभ्यं मह्यमात्मन्नमोनमः ॥ ६७
 गताहंकारमेधाय शान्ताशादावचहृये ।
 मह्यमानन्दशैलाय विश्रान्ताय नमोनमः ॥ ६८

भवति प्रबुद्धे सति ॥ ५५ ॥ ५६ ॥ ५७ ॥ ५८ ॥ असतो-
 ज्ञानात्प्रागभ्युत्थिते संप्रति गते सति निर्गतो गोनसोऽजगरो
 यस्मात्तथाविधो द्रुमो वृक्षवान् आराम इव । इदं वाद्वृक्षवाच-
 कान्मलर्थं 'द्युदभ्यां सः' इति मप्रत्ययः ॥ ५९ ॥ ६० ॥ त-
 स्करेण आत्मप्रमोषकेणाहंकारेण ॥ ६१ ॥ शान्तदावो निर्वाणद-
 वाग्निरचलः पर्वत इव ॥ ६२ ॥ के आधयो मानसव्यथाः । पर-
 लोकदुःखादिचिन्तया कुतो नाधयः स्युस्तत्राह-नरकेति ॥ ६३ ॥
 ननु सत्येवाहंकारे मोहादिप्रशमनचमत्कृतिः किं न स्यात्तत्राह-
 अहंकारेति । अहंकारकलालक्षणे पित्ते पित्तजोन्मादे सति ॥ ६४
 इदानीं सरस्समुद्रादिनानाभावैरात्मानं रूपयन्नमस्यति-निरहं-
 कारेत्यादिना । कान्तिशालिनी आत्मचन्द्रप्रकाशशालिनी । स्व-
 च्छता नैर्मल्यम् ॥ ६५ ॥ मह्यं प्रत्यगात्मभूताय । तुभ्यं ब्रह्मणे ।
 एवमग्रेऽपि ॥ ६६ ॥ ६७ ॥ विश्रान्ताय अचलाय ॥ ६८ ॥
 सद्ब्रह्म तल्लक्षणाय । मानसाय देवसरसे ॥ ६९ ॥ संविदाभासौ
 बुद्धितद्वृत्तिप्रतिबिम्बचैतन्ये एव पक्षौ यस्य ॥ ७० ॥ कलाभिः
 'एतस्माज्जायते प्राणो मनः सर्वेन्द्रियाणि च' इति श्रुत्युक्ताभिः
 सप्तदशभिः 'षोडशकलः सोम्य पुरुषः' इति श्रुतिदर्शिता-
 भिर्वा । चन्द्रपक्षे तु प्रसिद्धाभिः । निष्कलाय निरवयवाय ।
 चन्द्रपक्षे कलाव्यतिरिक्तदेवतात्मने ॥ ७१ ॥ चित्सूर्ये प्रसिद्ध-

प्रफुल्लानन्दपद्माय शान्तचिन्तामयोर्मये ।
 मह्यं सन्मानसायात्मस्तुभ्यमन्तर्नमोनमः ॥ ६९
 संविदाभासपक्षाय पद्मकोटरवासिने ।
 सर्वमानसहंसाय स्वात्मनोऽन्तर्नमोनमः ॥ ७०
 कलाकलितरूपाय निष्कलायामृतात्मने ।
 सदोदिताय पूर्णात्मन् शशिने ते नमोनमः ॥ ७१
 सदोदिताय शान्ताय महाहृद्धान्तहारिणे ।
 सर्वगायाप्यदृश्याय चित्सूर्याय नमोनमः ॥ ७२
 अस्नेहस्नेहदीपाय वृत्तिनिष्क्रान्तवर्तिने ।
 स्वभावाधारधीराय चिद्दीपाय नमोनमः ॥ ७३
 मदनानलसंतप्ते शीतेन मनसा मनः ।
 भग्नमन्तर्मया तप्तमयसेव बलादयः ॥ ७४
 इन्द्रियेणन्द्रियं छित्त्वा छित्त्वा च मनसा मनः ।
 अहंकृतिमहंकृत्या छित्त्वा शेषो जयाभ्यहम् ॥ ७५
 भावेनाभावमाच्छिद्य हित्वा तृष्णामतृष्ण्या ।
 निष्पिप्य प्रज्ञयाऽप्रज्ञां ज्ञोऽज्ञः सत्योसि ते नमः ७६
 मनसा मनसि च्छिन्ने निरहंकारतां गते ।
 भावेन गलिते भावे स्वच्छस्तिष्ठामि केवलः ॥ ७७
 निर्भावं निरहंकारं निर्मनस्कमनीहितम् ।
 केवलं स्पन्दशुद्धात्मन्येव तिष्ठति मे वपुः ॥ ७८
 हेलानुकम्पितान्तविश्वेशादतिशायिनी ।
 परमोपशमोपेता जातेयं मम निर्वृतिः ॥ ७९

सूर्यात्सदोदितायेत्यादिविशेषणैर्विशेषो दर्शितः । शान्ताय
 अतापकाय । अदृश्याय दृश्यविलक्षणाय ॥ ७२ ॥ अस्नेहो
 निस्तैलः । स्नेहं परमप्रेमाणं दीपयतीति स्नेहदीपः । अथवा
 पुत्रमित्रधनादिष्वस्नेहाः यतयस्तेषां स्नेहेन दीप्यते । सर्व-
 वस्तुस्वभावानामाधाराय । धीराय धीप्रकाशकाय ॥ ७३ ॥
 इदानीं स्वपौरुषं सफलमित्यभिनन्दति-मदनेत्यादिना । यथा
 अयसा कार्णायसटक्केन तप्तमयो भज्यते तथा शीतेन शमादि-
 युक्तेन मनसा मदनानलसंतप्तं मनो मया भग्नमित्यर्थः ॥ ७४ ॥
 प्रत्यक्प्रवणेनेन्द्रियेण चक्षुरादिना पराक्प्रवणं तदेव च्छित्त्वा ।
 एवं मनोहंकारयोरपि बोध्यम् । शेषोऽवशिष्टश्चिन्मात्रोऽहम्
 ॥ ७५ ॥ भावेन श्रद्धया । अभावमश्रद्धाम् । ऊहापोहवती
 बुद्धिः प्रज्ञा तया अविचारसंदेहादिलक्षणाप्रज्ञाम् । अज्ञो ज्ञातृ-
 त्वाभिमानशून्यो ज्ञो ज्ञप्तिमात्रस्वभाव एव सत्योसि तादृशाय ते
 मह्यं नमः ॥ ७६ ॥ भावेन ब्रह्माहंभावेन देहाद्यहंभावे गलिते
 ॥ ७७ ॥ निर्भावं भावनाहेतुबुद्धिशून्यम् । अनीहितं इच्छा-
 हेतुचित्तशून्यम् । स्पन्दः प्राणनक्रिया तन्मात्रेण शुद्ध आत्मा
 यस्य तथाविधे जीवन्मुक्तात्मनि तिष्ठति जीवति । तथाच
 श्रुतिः 'तस्मादेकमेव व्रतं चरेत्प्राण्यच्चैवापान्याच्च' इति ॥ ७८ ॥
 हेलयैवानुकम्पिता भोगैश्वर्यदानेनानुगृहीता अनन्ताः स्वभक्ता

प्रशान्तमोहवेतालो गताहंकारराक्षसः ।
 कदाशारूपिकोन्मुक्तो जातोऽस्मि विगतज्वरः ॥ ८०
 तृष्णारज्जुगुणं छित्त्वा मच्छरीरकपञ्जरात् ।
 न जाने क गतोऽहं दुरहंकृतिपक्षिणी ॥ ८१
 उद्धूलिते घनाज्ञानकुलाये कायपादपात् ।
 न जाने गत उद्धीय काहंभावविहंगमः ॥ ८२
 दुराशादीर्घदौरात्म्यधूसरा भोगभस्मना ।
 भयभोगिहिता दिष्ट्या भूयस्यो वासनाः क्षताः ८३
 एतावन्तमहं कालं कोऽभूवं चित्रमीदृशम् ।
 येनाहमेष मिथ्यैव दृढाहंकारतां गतः ॥ ८४
 अद्याहमस्मि जातोऽयमहमद्य महामतिः ।

अहंकारमहाभ्रेण यत्कृष्णेनालमुज्झितः ॥ ८५
 दृष्टोऽयमात्मा भगवांस्तथैवाधिगतो मया ।
 आलब्धश्चानुभूतोऽङ्गं स्वानुभूतौ नियोजितः ॥ ८६
 गतास्पदं गतमननं गतैषणं
 तिरस्कृतं निपुणमहंकृतिभ्रमैः ।
 निरीहितं व्यपगतरागरञ्जनं
 विकौतुकं प्रशममिदं गतं मनः ॥ ८७
 दुरुत्तराः समविषमा महापदः
 सुदुःसहाः प्रभवन्दीर्घदोषदाः ।
 गताः क्षयं समधिगतो महेश्वर-
 श्चिदद्वयोपगतमचित्त्वमन्तरे ॥ ८८

इत्यार्षे श्रीवासिष्ठमहारामायणे वाल्मीकीये दे० मोक्षोपायेषूपशमप्रकरणे ब्रह्मात्मचिन्ता नाम पञ्चत्रिंशः सर्गः ॥ ३५ ॥

षट्त्रिंशः सर्गः ३६

प्रह्लाद उवाच ।

आत्मा सर्वपदातीतश्चिरात्संस्मृतिमागतः ।
 दिष्ट्या लब्धोऽसि भगवन्नमस्तेस्तु महात्मने ॥ १
 अभिवन्द्याथ चालोक्य चिरमालिङ्ग्यसे मया ।
 कोऽन्यः स्यात्त्वद्वते बन्धुर्भगवन्भुवनत्रये ॥ २

येन तथाविधाद्विशेषाद्ब्रह्मविष्ण्वादेरप्यतिशायिनी उत्कृष्टा निर्वृ-
 तिर्निरतिशयानन्दविश्रान्तिः ॥ ७९ ॥ रूपिका पिशाची तयो-
 न्मुक्तः । अतएव विगतज्वरः ॥ ८० ॥ ८१ ॥ उद्धूलिते ज्ञाना-
 भ्यासपेषणेन धूलीकृतोद्भायिते ॥ ८२ ॥ दुराशाभिर्दीर्घदैर्-
 रात्म्यैर्दुष्टदेहाद्यात्मत्वाभिमानैश्च धूसरा मलिना । भयलक्षणानां
 भोगिनां सर्पाणां हिता । भूयस्यो दुर्वासनाः भोगान्भस्मयतीति
 भोगभस्म समाधिस्तेन क्षता उच्छिन्नाः ॥ ८३ ॥ इदानीं
 निद्राक्षये स्वाप्नुर्दृशामिव प्राक्तनीमहंकारदशां स्मृत्वा विस्म-
 यते—एतावन्तमिति । चित्रमाश्चर्यम् ॥ ८४ ॥ अद्याहमयम-
 नुभूयमाननिरतिशयानन्दस्वभावो जातः प्रादुर्भूतः । यद्यतोऽहं
 महती अपरिच्छिन्नब्रह्माकारा मतिः साक्षात्कारवृत्तिर्यस्य
 तथाविधः सन्नहंकारमहाभ्रेणालं निःशेषमुज्झितः । निर्मुक्त
 इत्यर्थः ॥ ८५ ॥ महामतिरित्येतद्विशदयति—दृष्ट इति ।
 वाक्यप्रमाणेन दृष्टो मननेनाधिगतः समाधौ मनसा चिरच्छे-
 षमालब्धसमाध्यनुभूतश्चाङ्गं स्वदेहमिव सदा स्वानुभूतौ नियो-
 जितः । तथाचाहुः ‘देहात्मज्ञानवज्ज्ञानं देहात्मज्ञानवाधकम् ।
 आत्मन्येव भवेद्यस्य स नेच्छन्नपि मुच्यते’ इति ॥ ८६ ॥ सांप्रतं
 निर्दोषविक्षेपं स्वमनः प्रशमं गतमित्याह—गतास्पदमिति ।
 गतास्पदं निर्विषयम् । विषयाणां मननाद्धि तेवेषणा प्रसिद्धेति
 मूलोच्छिन्त्या गतमननं गतैषणं च । निपुणं नितरां तिरस्कृतं
 निराकृतमुज्झितमिति यावत् । अतएव निरीहितं निश्चेष्टम् ।
 कौतुकं भोगोत्कण्ठा तद्रहितम् । अतएव निरिन्धनाभिवत्प्रशमं

हंसि पासि ददासि त्वं स्तौषि यासि विवल्गसि ।
 अयं प्राप्तोसि दृष्टोसि किं करोषि क गच्छसि ॥ ३
 स्वसत्तापूरिताशेषविश्व विश्वजनीन भोः ।
 सर्वत्र लक्ष्यसे नित्यमधुना क पलायसे ॥ ४
 आवयोरन्तरं भूरि जन्मव्यवहितान्तरम् ।
 अदूरमद्य संपन्नं दिष्ट्या दृष्टोऽसि बान्धव ॥ ५

गतमित्यर्थः ॥ ८७ ॥ मनःप्रशमादेव सर्वापन्नवृत्तिं निरति-
 शयानन्दात्मावाप्तिं च वदन्नुपसंहरति—दुरुत्तरा इति । प्रभव-
 नानि नानायोनिजन्मपरंपराः दीर्घा दोषाः कामलोभमोहादय-
 स्तत्प्रदाः समाश्रितकालैकरूपदुःखाः विषमाः प्रतिक्षणविचित्र-
 दुःखा महापदः क्षयं गताः । चिदद्वयः पूर्णानन्दात्मा समधिगतः
 प्राप्तः । तत्कृतः । यतः अन्तरे प्रत्यगात्मन्यचित्त्वमज्ञानजाड्यं
 ज्ञानेनापगतं बाधितमित्यर्थः ॥ ८८ ॥ इति श्रीवासिष्ठमहारा-
 मायणतात्पर्यप्रकाशे उपशमप्रकरणे षट्त्रिंशः सर्गः ॥ ३५ ॥

आत्मानं दुर्लभं प्राप्य प्रह्लादः प्रणमन्मुहुः ।

स्तौति नन्दति कान्तेव कान्तेन रमते रहः ॥ १ ॥

सर्वेभ्यो मानुषानन्दादिहरण्यगर्भान्तेभ्यः पदेभ्यः सुखोत्कर्ष-
 स्थानेभ्योऽप्यतीतो निरतिशयानन्दरूप आत्मा प्रत्यक् । महात्मने
 अपरिच्छिन्नस्वभावाय ॥ १ ॥ चिरमालिङ्ग्यसे क्षीरोदकवत्समरस-
 वृत्त्या समाधावनुभूयसे । बन्धुः परमप्रियः ॥ २ ॥ यावन्न प्राप्तो न
 दृष्टश्च तावन्मृत्युर्भूत्वा अभक्तान् हंसि । भक्तान्पासि । उपास-
 नाकर्मभिराराधितो ददासि । स्तावकादिरूपेण स्तौषि । गन्तृ-
 रूपेण यासि । सर्वरूपेण च विवल्गसि व्यवहरसि । मया तु
 अयं नित्यापरोक्षस्वभावः प्राप्तो दृष्टश्च । अतः परं मां प्रति किं
 करोषि क वा गच्छसि । न लयेदानीमन्यतो गन्तुं किंचित्कर्तुं
 वा पूर्ववच्छक्यमित्यर्थः ॥ ३ ॥ विश्वेभ्यो जनेभ्यो हित वि-
 श्वजनीन ॥ ४ ॥ अन्तरमन्तर्धायकमज्ञानम् । अभूदिति शेषः ।
 अद्य तन्नाशाददूरमत्यन्ताभेदलक्षणमतिसामीप्यं संपन्नम् ॥ ५ ॥

नमस्ते कृतकृत्याय कर्त्रे भर्त्रे नमोस्तु ते ।
 नमः संसारवृन्ताय नित्याय विमलात्मने ॥ ६
 नमश्चक्राब्जहस्ताय नमश्चन्द्रार्धधारिणे ।
 नमो विबुधनाथाय नमस्ते पद्मजन्मने ॥ ७
 वाच्यवाचकदृष्ट्यैव भेदो योऽयमिहावयोः ।
 असत्या कल्पनैवैषा वीचिवीच्यम्भसोरिव ॥ ८
 त्वमेवानन्तयानन्तवस्तुवैचित्र्यरूपया ।
 भावाभावविलासिन्या नित्यैव विजृम्भसे ॥ ९
 नमो द्रष्ट्रे नमः स्रष्ट्रे नमोऽनन्तविकासिने ।
 नमः सर्वस्वभावाय नमस्ते सर्वगात्मने ॥ १०
 प्रतिजन्म चिरं बह्व्यो दीर्घदुःखवता मया ।
 त्वया मयोपदिष्टेन दग्धेनापहतौजसा ॥ ११
 आलोकिता लोकदृशो दृष्टा दृष्टान्तदृष्टयः ।
 न प्राप्तस्तत्त्वयाऽनेन किञ्चिदासादितं भवेत् ॥ १२
 सर्वं मृत्काष्ठपाषाणवारिमात्रमिदं जगत् ।
 नेहास्ति त्वदृते देव यत्प्राप्तो नाभिवाञ्छति ॥ १३
 देवायमद्य लब्धोऽसि दृष्टोऽस्यधिगतोऽसि च ।
 संप्राप्तोऽसि गृहीतोऽसि नमस्तेस्तु न मुह्यसि ॥ १४
 योऽक्ष्णोः कनीनिकारश्मिजालप्रोतवपुः स्थितः ।
 देव दर्शनरूपेण कथं सोऽत्र न दृश्यते ॥ १५
 यस्त्वक्स्पर्शो स्पृशन्सर्वं गन्धं तैलं तिले यथा ।
 स्पर्शमन्तः करोत्येष स कथं नानुभूयते ॥ १६

संसारलक्षणस्य पर्णस्य वृन्ताय ॥ ६ ॥ विबुधनाथायेन्द्ररूपाय ॥ ७ ॥ वाच्यवाचकदृष्ट्या व्यवहारदृष्ट्या । एषा व्यवहारदृष्टि-
 भिन्ना च ॥ ८ ॥ अनन्तया कल्पनयेति शेषः । नित्याया प्रवा-
 हानाद्यया ॥ ९ ॥ आदौ सृज्यपदार्थानां द्रष्ट्रे । ततः स्रष्ट्रे । स्रष्ट्वा
 चानन्तरूपैर्विकासिने । अतएव सर्वस्वभावाय । अधिष्ठानतया
 सर्वगात्मने ॥ १० ॥ एतावन्तं कालं मद्रूपेण त्वमेव मच्छ-
 न्दानुवर्तनाच्छान्त इदानीं त्वयैव त्वं विश्रान्तये लब्ध इत्याह
 —प्रतिजन्मेति । मया मद्भावापन्नेन जीवभूतेन त्वया मया स्व-
 कामादिदोषानुसारेणोपदिष्टेनासन्मार्गेण प्रवृत्तत्वाद्गन्धेन अतए-
 वापहतौजसा तिरोहितेश्वरभावेन ॥ ११ ॥ त्वया लोकदृश ऊर्ध्वा-
 धोमध्यलोकसंचारभ्रमास्तेषु विवेकानुकूलदृष्टान्तदृष्टयश्च आलो-
 किताः । तत्तस्माद्बहिर्लोकदर्शनात्त्वं त्वया न प्राप्तः । अनेन
 लोकत्रयदर्शनेन च किञ्चित्स्वल्पमपि पुरुषार्थरूपमासादितं न भ-
 वेत् नाभूदिति द्वयोरर्थः ॥ १२ ॥ कुतो नाभूत्तत्राह—सर्वमिति ।
 नाभिवाञ्छति पुरुषार्थेच्छा पूर्णा भवति तत्तादृशं वस्तु लब्धते
 त्वां विना इह जगति अन्यन्नास्तीत्यर्थः ॥ १३ ॥ न मुह्यसि ।
 मोहनिस्तीर्णोऽसीति यावत् ॥ १४ ॥ कथमहं दृष्ट इति चेच्चाक्षु-
 षादिसर्ववृत्तिप्रथारूपेण प्रतिबोधविविदितं मतमिति श्रुतिदर्शितो-
 पायेनेत्याह—य इति । चक्षुर्द्वारान्तःकरणस्य घटादिदेशनिर्ग-
 मने तदवच्छिन्नचैतन्यात्माऽक्षिकनीनिकारश्मिजालप्रोतवपुः-
 स्थित इत्यर्थः । एवमग्रेऽप्युक्तम् ॥ १५ ॥ त्वं स्पृशमौण्या-

यः शब्दश्रवणादन्तः शब्दशक्तिं परामृशन् ।
 रोमाञ्चं जनयत्यङ्गे स दूरस्थः कथं भवेत् ॥ १७
 जिह्वापल्लवलग्नानि स्वदितस्याग्रतोऽपि च ।
 स्वदन्ते यस्य वस्तूनि स्वदते स न कस्य च ॥ १८
 पुष्पगन्धानुपादाय घ्राणहस्तेन देहकम् ।
 य आलोकयति प्रीत्या कस्यासौ न करे स्थितः ॥ १९
 वेदवेदान्तसिद्धान्ततर्कपौराणगीतिभिः ।
 यो गीतः स कथं ह्यात्मा विज्ञातो याति विस्मृतिं ॥ २०
 सैवेह देहभोगाली सुभगापीयमद्य मे ।
 अन्तर्न स्वदते स्वच्छे त्वयि दृष्टे परावरे ॥ २१
 त्वया विमलदीपेन भानुः प्रकटतां गतः ।
 त्वया शीततुषारेण चन्द्रः शिशिरतां गतः ॥ २२
 त्वयैते गुरवः शैलास्त्वयैते धुचरा धृताः ।
 त्वयैवेयं धरा धीरा त्वयैवाभ्वरमभ्वरम् ॥ २३
 दिष्ट्या मत्तामसि प्राप्तो दिष्ट्या त्वत्तामहं गतः ।
 अहं त्वं त्वमहं देव दिष्ट्या भेदोऽस्ति नावयोः ॥ २४
 अहं त्वमिति शब्दाभ्यां पर्यायाभ्यां महात्मनः ।
 तव वा मम वा शाखा संयुक्ताभ्यां नमोनमः ॥ २५
 नमो मह्यमनन्ताय निरहंकाररूपिणे ।
 नमो मह्यमरूपाय नमः समसमात्मने ॥ २६
 मय्यात्मनि समे स्वच्छे साक्षिभूते निराकृतौ ।
 दिक्कालाद्यनवच्छिन्ने स्वात्मन्येवेह तिष्ठसि ॥ २७

दिक् च स्पृशन् स्पर्शनवृत्त्या व्यामुवन् यथा तिलेऽन्तर्गतं तैलं
 तिलसंयुक्तपुष्पगन्धमन्तः करोति गृह्णाति तद्वत्स्पर्शं शीतादिं
 अन्तः करोति व्याप्य प्रकाशयति ॥ १६ ॥ शब्दशक्तिं गान-
 काव्यादिगुणचमत्कारम् । परामृशन् प्रकाशयन् ॥ १७ ॥ वस्तूनि
 मधुराम्लादीनि अग्रतः पुरस्तादेव स्वदितस्य स्वारसिकप्रेमविष-
 यस्य स्वदन्ते । स्वदते सुखात्मना स्फुरति ॥ १८ ॥ घ्राणहस्तेन
 हस्तवदुपादानकारणेन घ्राणेन कण्ठधृतसजः पुष्पाणां गन्धा-
 नुपादाय मालालंकृतं स्वं देहकमालोकयति पश्यति । करे स्थि-
 त इव स्फुटं प्रत्यक्ष इत्यर्थः ॥ १९ ॥ २० ॥ २१ ॥ येन सूर्य-
 स्तपति तेजसेद्धः इत्यादिश्रुतिदशाप्याह—त्वयिति ॥ २२ ॥ धुचरा
 नभश्चरा वाय्वादयः । धीरा निश्चला । अभ्वरमवकाशदम् ॥ २३ ॥
 दिष्ट्या भाग्येन । अहं त्वं त्वमहमिति व्यतिहारेणाभेदो दृढी-
 कृतः ॥ २४ ॥ इदानीमखण्डार्थं प्रमाणतया संपन्नावहन्तं शब्दौ
 नमस्यति—अहमिति । लक्ष्यस्य महात्मनो बोधने पर्या-
 याभ्याम् । तव कारणोपाधिविशिष्टस्य वाच्यार्थस्य मम का-
 र्योपाधिविशिष्टस्य वाच्यार्थस्य वा शाखावदेकदेशभूताभ्या-
 मुपाधिभ्यां भेदकल्पनात्संयुक्ताभ्यां सामानाधिकरण्येनान्वि-
 ताभ्यामहं त्वमिति शब्दाभ्याम् । नमोनम इत्यादरादभ्यासः ।
 द्वौ वाशब्दौ शाखाद्वयसंबन्धयोर्मिथ्यालघोतनार्थौ ॥ २५ ॥
 इदानीमखण्डार्थं प्रत्यक्षप्राधान्येन घ्राणमय तस्यैव ब्रह्मतां दर्श-
 यति—नम इत्यादिना ॥ २६ ॥ हे ब्रह्मन्, त्वं मय्यात्मनि

मनः प्रक्षोभमायाति स्फुरन्तीन्द्रियवृत्तयः ।
 शक्तिरुलसति स्फारा प्राणापानप्रवाहिनी ॥ २८
 वहन्ति देहयन्त्राणि कृष्टान्याशावरत्रया ।
 चर्ममांसास्थिदिग्धानि मनःसारथिमन्ति च ॥ २९
 अयं संविद्वपुरहं न काचिन्न कृतास्पदः ।
 देहः पततु वोदेतु यथाभिमतयेच्छया ॥ ३०
 चिरादहमहं जातः स्वात्मलाभश्चिरादयम् ।
 चिरादुपशमं याति कल्पस्यान्ते जगद्यथा ॥ ३१
 चिरात्संसारगामित्वादीर्घं संसारवर्त्मनि ।
 विश्रान्तोऽस्मि चिरं श्रान्तः कल्पस्यान्त इवानलः ॥ ३२
 सर्वातीताय सर्वाय तुभ्यं मह्यं नमोनमः ।
 तेभ्योऽपि च नमस्तेस्तु ये मां त्वां प्रवदन्ति च ॥ ३३
 अखिलानन्तसंभोगा न स्पृष्टा दोषवृत्तिभिः ।
 जयत्यकृतसंरम्भा साक्षिता परमात्मनः ॥ ३४
 आत्मन्पुष्प इवामोदो भस्त्रापिण्ड इवानिलः ।
 तिले तैलमिवास्मिस्त्वं सर्वत्र वपुषि स्थितः ॥ ३५
 हंसि पासि ददासि त्वमवस्फूर्जसि वल्गसि ।
 अनहंकृतिरूपोऽपि चित्रेयं तव मायिता ॥ ३६
 जयामीशज्वलद्दीप्तिः सर्वमुन्मीलयञ्जगत् ।
 जयाम्युपरतारम्भो जगद्भूयो निमीलयन् ॥ ३७
 परमाणोस्तवैवान्तरिदं संसारमण्डलम् ।
 वटत्वं वटधानायां बभूवास्ति भविष्यति ॥ ३८

प्रत्यक्सवभावएव तिष्ठसि न कदाचित्परागभावे इत्यर्थः ॥ २७ ॥
 तत्कुतो ज्ञातं तत्राह—मन इति । 'केनेषितं पतति प्रेषितं
 मनः' इत्यादिश्रुतिर्दिशतेन मनःप्रभृतीनामयस्कान्तवत्प्रवर्तक-
 त्वेन ज्ञातमित्यर्थः ॥ २८ ॥ २९ ॥ तर्हि त्वं किं प्राणनादिश-
 क्तिरुत देहकृतास्पदोऽहंकारादिर्वा नेत्याह—अयमिति । अय-
 महं संविद्वपुरेव नतु काचिच्छक्तिर्नापि ध्येयकृतास्पदः । तर्हि
 ते किं देहेनेति चेन्न किंचिदित्याह—देह इति ॥ ३० ॥ उप-
 शमं याति अमं इति शेषः ॥ ३१ ॥ संसारगामित्वात्संसारे
 भ्रमणशीलत्वात् । एतावत्कालं संसारवर्त्मनि श्रान्तोऽहं
 संप्रति विश्रान्तः ॥ ३२ ॥ ये गुरवो वेदान्ताश्च त्वां मां
 मद्रूपमेव प्रवदन्ति ॥ ३३ ॥ अखिला अनन्ताः संभोगाः
 प्रकाश्या यस्यास्तथाविधापि प्राकाशयदोषवृत्तिमिरस्पृष्टा । न
 कृतः संरम्भोऽभिनिवेशो यया । उदासीनेत्यर्थः । अतएव जयति
 ॥ ३४ ॥ त्वमेव सर्वत्र सार इत्याह—आत्मनिति ॥ ३५ ॥ सर्व-
 कर्तापि त्वमेवेत्याह—हंसीति ॥ ३६ ॥ सर्गकाले ईशेन त्वया
 चिदात्मना ज्वलद्दीप्तिर्वहिरन्तश्चार्थप्रकाशनेनोज्ज्वलितोहं जीव-
 भावेनानुप्रविश्य नामरूपात्मकं सर्वं जगदुन्मीलयन्वाकुर्वस्त्व-
 दात्मनैव जयामि वशीकृत्य पालयामि । प्रलयकाले चाहमुप-
 रतारम्भो जगद्भूयः पुनर्निमीलयन्नुपसंहरन्नपि त्वदात्मनैव जया-
 म्यस्मिन्नवामीत्यर्थः ॥ ३७ ॥ परमाणोरत्यन्तसूक्ष्मस्य । दुर्लक्ष्य-
 स्वेत्यर्थः । वटत्वं वटव्यक्तिसंबलिता जातिः ॥ ३८ ॥ ३९ ॥

हयद्विपरथाकारैर्यद्वत्त्वे दृश्यतेऽम्बुदः ।
 तद्वदालोक्यसे देव पदार्थशतविभ्रमैः ॥ ३९
 भावानां भूरिभङ्गानामभवाय भवाय च ।
 भव भावविमुक्तात्मा भावाभाववहिष्कृतः ॥ ४०
 जहि मानं महाकोपं कालुष्यं क्रूरतां तथा ।
 न महान्तो निमज्जन्ति प्राकृते गुणसंकटे ॥ ४१
 प्राक्तनीं दीर्घदौरात्म्यदशां स्मृत्वा पुनःपुनः ।
 कोहं किं तद्वभूवेति सहन्मुक्ताच्छटासितम् ॥ ४२
 ते प्रयाताः समारम्भा गतास्ते दग्धवासराः ।
 येषु चिन्तानलज्वालाजालाकीर्णो भवानभूत् ॥ ४३
 अद्य त्वं देहनगरे राजा स्फारमनोरथः ।
 न दुःखैर्गृह्यसे नापि सुखैर्व्योम करैरिव ॥ ४४
 अद्येन्द्रियदुरश्वाश्च जित्वा जितमनोगजः ।
 भोगारिमभितो भङ्क्त्वा साम्राज्यमधितिष्ठसि ॥ ४५
 अपाराम्बरपान्थस्त्वमजस्रास्तमयोदयः ।
 अवभासकरो नित्यं बहिरन्तश्च भास्करः ॥ ४६
 सर्वदेवासि संसुप्तः शक्त्या संबोध्यसे विभो ।
 भोगालोकनलीलार्थं कामिन्या कामुको यथा ॥ ४७
 दृक्क्षुद्राभिरुपानीतं दूराद्रूपमधु त्वया ।
 पीयते स्वीकृतं शक्त्या नेत्रवातायनस्थया ॥ ४८
 ब्रह्माण्डकोटराध्वान्ताः प्राणापानपरैस्त्वया ।
 गतागतैर्ब्रह्मपुरे संप्रेक्ष्यन्ते प्रतिक्षणम् ॥ ४९

इदानीं स्वयं मुक्तात्मा स्वाभिन्नाय बद्धात्मने मोक्षोपायमुपदि-
 शति—भावानामित्यादिना । भूरिभङ्गानां बहुविधविकारस्वभा-
 वानां अभवाय बाधाय भवाय निरतिशयानन्दस्वरूपाविर्भावाय
 च असङ्गात्मदर्शनेन भावाभावभ्यां बहिष्कृतो विविक्तः संस्त-
 द्भावेनैव सदा विमुक्तात्मा भव । मा पुनर्वन्धं प्रतिपद्यस्वेत्यर्थः
 ॥ ४० ॥ तदुपायभूतां पूर्वपीठिकामुपदिशति—जहीत्यादिना
 ॥ ४१ ॥ इति विचार्येति शेषः । मुक्तानां छटाः कणा इव सितं शुभ्रं
 यथा स्यात्तथा हसन् प्राक्तनीं दीर्घदौरात्म्यदशां जहीति पूर्व-
 णान्वयः ॥ ४२ ॥ ४३ ॥ करैर्मुष्टिभिर्योमेव ॥ ४४ ॥ ४५ ॥
 बहिः अविद्यादृशि अन्तःस्वरूपदृशि च यथाक्रममजस्रमस्तमय
 उदयश्च यस्य । अथवा अजस्रमभीक्ष्णं जगतः अस्तमयोदयौ
 प्रलयसर्गौ यस्मादित्यर्थः । भास्करपक्षे स्पष्टम् ॥ ४६ ॥ यद्येवं
 तर्हि सर्वत्र तथा कुतो नावगच्छामि तत्राह—सर्वदेवेति । सर्वदा
 अनादिकालात्सुप्तोसि । शक्त्या भोजकादृष्टशक्त्या भोगालोकन-
 लीलार्थं तावन्मात्रं संबोध्यसे न पूर्णात्मरूपेणेत्यर्थः ॥ ४७ ॥ भो-
 गालोकनलीलामेव विशदयति—दृक्क्षुद्राभिरिति । दृश इन्द्रिय-
 वृत्तयस्तल्लक्षणाभिः क्षुद्राभिर्मधुमक्षिकामेदैः । रूपादिलक्षणं मधु
 क्षौद्रम् । नेत्रादिवातायनस्थया विच्छक्त्या ॥ ४८ ॥ योगि-
 नामुत्क्रमणकाले सुषुम्नादिमार्गप्रकाशोपि त्वदधीन एवेत्याह—
 ब्रह्माण्डेति । प्राणापानशब्दाभ्यां तन्निरोधाभ्यासो लक्ष्यते । तत्प-
 रेयौगिभिर्ब्रह्मोपलब्धिस्थानत्वाद्ब्रह्मपुरे देहे प्रतिक्षणमभ्यस्तौ-

देहे पुष्पे त्वमामोदो देहेन्दौ त्वमृतामृतम् ।
 रसस्त्वं देहवितपे शैत्यं देहहिमे भवान् ॥ ५०
 त्वय्यस्ति विस्मयस्नेहः शरीरक्षीरसर्पिषि ।
 त्वमन्तरस्य देहस्य दारुण्यग्निरिव स्थितः ॥ ५१
 त्वमेवानुत्तमास्वादः प्राकाश्यं तेजसामपि ।
 अवगन्ता त्वमर्थानां त्वं भासामवभासकः ॥ ५२
 स्पन्दस्त्वं सर्ववायूनां त्वं मनोहस्तिनो मदः ।
 प्रज्ञानलशिखायास्त्वं प्राकाश्यं तैक्षण्यमेव च ॥ ५३
 त्वद्वशादियमात्मीया वाचा संप्रविलीयते ।
 दीपवत्पुनरन्यत्र समुदेति कुतोऽपि सा ॥ ५४
 त्वयि संसारवर्तिन्यः पदार्थावलयस्तथा ।
 कटकाङ्गदकेयूरयुक्तयः कनके यथा ॥ ५५
 भवानयमयं चाहंत्वंशदैरेवमादिभिः ।
 स्वयमेवात्मनात्मानं लीलार्थं स्तौषि वक्षि च ॥ ५६
 मन्दानिलविनुन्नोऽब्दो गजाश्वनरदृष्टिभिः ।
 यथा संलक्ष्यते व्योम्नि तथा त्वं भूतदृष्टिभिः ॥ ५७
 यथा हयगजाकारैर्ज्वाला लसति वह्निषु ।
 तथैवाव्यतिरिक्तैस्त्वं दृश्यसे भुवि सृष्टिषु ॥ ५८
 त्वं ब्रह्माण्डकमुक्तानामच्छिन्नस्तन्तुराततः ।

हृदि संपिण्डितानां प्राणानामुत्क्रम्य परकायप्रवेशलोकान्तरसं-
 चारायनुकूलैर्नानाजीमार्गेषु गतागतैः संचारैर्ब्रह्माण्डान्तरं ग-
 न्तुमर्चिरादिमार्गेण सूर्यमण्डलं गन्तुं वा ब्रह्माण्डकोटरस्य ब्रह्म-
 रन्ध्रस्य च संबन्धिनः अध्वान्ताः सुषुम्नादिमार्गपर्वणि लयैव
 स्वयंज्योतिषा करणेन संप्रेक्ष्यन्ते स्फुटं दृश्यन्ते । 'हृदयस्याग्रं
 प्रद्योतते तेन प्रद्योतेनैष आत्मा निष्कामती'ति श्रुतेर्यद्यपि सर्व-
 षां मरणेन नाडीद्वारप्रकाश आत्मज्योतिरधीन एव तथाप्ययो-
 गिनां पीडापारवश्यादिना तदवधानाशक्तैर्योगिनां चाभ्यासकाले
 मरणकाले च सावधानत्वात् एवोदाहृताः ॥ ४९ ॥ कृतं पर-
 मार्थसत्यभूतममृतम् । देहलक्षणे वितपे शाखायां रागादिपल्ल-
 वोद्गमनिमित्तभूतो रसः ॥ ५० ॥ सर्वप्राणिनां शरीरे स्मयस्य
 गर्वस्य निमित्तभूतः स्नेहो योऽस्ति स शरीरलक्षणस्य क्षीरस्य
 सर्पिषि घृतवत्सारभूते लयैव सोऽस्ति । लया तदस्मिन्मानत्यागे
 स्नेहादर्शनादित्यर्थः ॥ ५१ ॥ अनुत्तमास्वादोऽतिमधुरोऽमृतस्व-
 रूप इति यावत् । तेजसां सूर्यादीनाम् । अधिदैवं प्राकाश्यं प्रका-
 शनिमित्तम् । अध्यात्मं च भासां चक्षुरादिकरणानामवभासकः
 ॥ ५२ ॥ वायूनां प्राणानां स्पन्दयतीति स्पन्दः । मनोलक्षणस्य
 हस्तिनो मद इव भ्रान्तिनिमित्तम् । तैक्षण्यमौष्ण्यनिमित्तम् ॥ ५३ ॥
 वाचा वाणी । 'आपं चैव हलन्तानाम्' इति भागुरिमतेन टाप् ।
 लव्वशात्त्वयोपसंहारात्संप्रविलीयते उपशाम्यति मरणमूर्च्छास्व-
 प्रेषु । अन्यत्र देहान्तरेषु ॥ ५४ ॥ पदार्थावलयः समुच्यन्तीति
 विपरिणामेनानुषज्यते ॥ ५५ ॥ लयैव स्वात्मनि मदादिश-
 न्दैर्व्यवहारः क्रियते न लतोन्योऽस्तीत्याह—भवानिति । स्तौषि

क्षेत्रं त्वं भूतसस्यानां चिद्रसायनसेवितम् ॥ ५९
 असत्तदनभिव्यक्तं पदार्थानां प्रकाश्यते ।
 त्वया तत्त्वं यथा पक्व्या मांसानां स्वादवेदनम् ६०
 विद्यमानापि वस्तुश्रीर्न स्थिता त्वयि न स्थिते ।
 वनितारूपलावण्यसत्तेव गतचक्षुषः ॥ ६१
 सदपीह न सत्तायै वस्तुना वर्जितं त्वया ।
 तृप्तये न स्वलावण्यं मुकुरात्प्रतिबिम्बितम् ॥ ६२
 लुठति त्वां विना देहः काष्ठलोष्टसमः क्षितौ ।
 सन्नप्यसन्नगोच्छ्रायः श्यामास्त्रिव रविं विना ॥ ६३
 सुखदुःखक्रमः प्राप्य भवन्तं परिनश्यति ।
 प्राकाश्यमासाद्य यथा तमस्तेजोऽथवा हिमम् ६४
 त्वदालोकनयैवैते स्थितिं यान्ति सुखादयः ।
 सूर्यालोकनया प्रातर्वर्णाः शुक्लादयो यथा ॥ ६५
 लब्धात्मानो विनश्यन्ति संबन्धक्षण एव ते ।
 ते तमांसीव दीपस्य दृष्टा एव ब्रजन्यलम् ॥ ६६
 तमस्ता तमसो दीपासत्तायां स्फुटतां गता ।
 दीपसंबन्धसमये सा चोत्पद्य विनश्यति ॥ ६७
 तदेवं सुखदुःखश्रीर्दृष्टैव त्वामनामयम् ।
 जायते जातमात्रैवं सर्वनाशेन नश्यति ॥ ६८

गुणैः । वक्षि अन्यत् ॥ ५६ ॥ अब्दो मेघः ॥ ५७ ॥ प्रलेकं
 ज्वलत्सु काष्ठेषु कासांचिज्ज्वालानां हयाद्याकारतापि कदाचिद्दृ-
 श्यते ॥ ५८ ॥ ब्रह्माण्डलक्षणानां मुक्तानां मुक्ताफलानाम् । जल-
 तेजआवरणाभ्यां चाकचक्येन वर्तुलत्वेन च साम्यात् ॥ ५९ ॥
 क्षेत्रलमुपपादयति—लयेति । लया अनभिव्यक्तमत एवासत्प्रा-
 यमविद्याबीजान्तस्थानां सृज्यपदार्थानां तत्प्रसिद्धं तत्त्वं स्वरूपं
 संगेण प्रकाश्यते । यथा पक्व्या पाकेन मांसानां स्वादवेदनमा-
 स्वादनार्हा स्वादुता प्रकाश्यते तद्वत् ॥ ६० ॥ एवं चित्प्रका-
 शानाकलितं सद्यसत्प्रायमेवेत्याह—विद्यमानेति । वनितारूप-
 वन्धिनी रूपलावण्यसत्तेव ॥ ६१ ॥ अनावर्जितं अर्थक्रिया-
 शक्या अननुग्रहीतं सत्प्रतीतमपि न सत्तायै अर्थक्रियायै सम-
 र्थमित्यर्थः । मुकुराद्वर्णान्निमित्तात्प्रतिबिम्बितं स्वलावण्यं स्व-
 मुखसौन्दर्यं कान्तानां चुम्बनाधरास्वादनाद्यर्थक्रियाप्रयुक्ततृप्तये
 कामोपशमाय नालमित्यर्थः ॥ ६२ ॥ नगस्य गिरेर्वृक्षस्य चो-
 च्छ्राय औन्नत्यं सन् विद्यमानोऽप्यभानादसन्नसत्प्रायः । श्या-
 मासु तमिस्रासु ॥ ६३ ॥ प्राप्य साक्षादनुभूय । प्राकाश्यं सूर्य-
 प्रकाशम् । तेजो दीपनक्षत्रादिप्रभा ॥ ६४ ॥ यतस्त्वदालो-
 कनयैव लब्धात्मानस्ते सुखादयः अतश्चरमसाक्षात्कारेदस्य ते
 तव संबन्धक्षणएव विनश्यन्ति परंतु लया दृष्टा एव ब्रजन्यलप-
 गच्छन्ति नोपायान्तरेणेत्यर्थः ॥ ६५ ॥ ६६ ॥ दीपस्यासत्तायाम-
 विद्यमानतायां स्फुटतां गता तमसस्तमस्ता दीपालोकसंबन्धस-
 मये सैवोत्पद्य स्वधर्मिणो वियुज्य विनश्यति, तद्धर्मी तु सन्मात्र-
 स्वभावो न नश्यतीत्यर्थः । एवार्थं चकारः ॥ ६७ ॥ दृष्टान्तोक्तं

भङ्गुरत्वादिह स्थातुं कालं नाणुमपि क्षमा ।
 निमेषलक्षभागाख्या तन्वी कालकला यथा ॥ ६९
 गान्धर्वी नगरी तन्वी सुखदुःखादिभावना ।
 स्फुरति त्वत्प्रसादेन त्वयि दृष्टे विलीयते ॥ ७०
 त्वदालोकेक्षणोद्भूता त्वदालोकेक्षणक्षया ।
 मृतेव जाता जातेव मृता केनोपलक्ष्यते ॥ ७१
 क्षणमप्यस्थिरं वस्तु कथं कार्यकरं भवेत् ।
 तरङ्गैरुत्पलाकारैर्माला कथमवेक्ष्यते ॥ ७२
 यदा वा जातनिर्नष्टं क्रियां वस्तु करिष्यते ।
 तदा रमेत लोकोऽयं मालां कृत्वा तडिद्रुणैः ॥ ७३
 इमां सुखादिकां लक्ष्मीं विवेकिजनचेतसि ।
 स्थितः सन्नेव गृह्णासि न जहासि समस्थितिम् ७४
 अविवेकिषु योऽसि त्वं सहजात्मन्यदृच्छया ।

तद्रूपकथनेनालं ममानल्पपदास्पद ॥ ७५
 निरीहेण निरंशेन निरहंकृतिना त्वया ।
 सता वाप्यसता वापि कर्तृत्वमुररीकृतम् ॥ ७६
 जय प्रोढामराकार जय शान्तिपरायण ।
 जय सर्वागमातीत जय सर्वागमास्पद ॥ ७७
 जय जात जयाजात जय क्षत जयाक्षत ।
 जय भाव जयाभाव जय जेय जयाजय ॥ ७८
 उल्लसाम्युपशम्यामि तिष्ठाम्यधिगतोऽस्मि च ।
 जयी जयाय जीवामि नमो मह्यं नमोऽस्तु ते ॥ ७९
 त्वयि स्थिते मयि विगतामयात्मनि
 स्वसंस्थितौ व्यपगतरागरञ्जने ।
 क बन्धनं क च विपदः क संपदो
 भवाभवौ क शममुपैमि शाश्वतम् ॥ ८०

इत्यार्षे श्रीवासिष्ठमहारामायणे वाल्मीकीये दे० मोक्षोपायेषूपशमप्रकरणे आत्मस्तवनं नाम षट्त्रिंशः सर्गः ॥ ३६ ॥

सप्तत्रिंशः सर्गः ३७

वसिष्ठ उवाच ।

इति संचिन्तयन्नेव प्रह्लादः परवीरहा ।
 निर्विकल्पपरानन्दसमाधिं समुपाययौ ॥ १
 निर्विकल्पसमाधिस्थाश्चित्रार्पित इवाचलः ।

दार्ष्टान्तिके योजयति—तदेवमिति । सर्वनाशेनेति । बीजभा-
 वेन सहेत्यर्थः ॥ ६८ ॥ सुखदुःखश्रीर्विषयापगमे स्वरसभङ्गुर-
 त्वादिह नित्यनिरतिशयानन्दप्रकाशात्मनि अणुमपि कालं क्षण-
 मपि स्थातुं न क्षमा । यथा निमेषकालस्य लक्षतमभागत्वेन
 प्रसिद्धा तन्वी अतिसूक्ष्मा कालकला स्वतएव नश्यति तद्वदि-
 त्यर्थः ॥ ६९ ॥ एवमतिसूक्ष्मकालत्वाल्लक्षयितुमशक्या गान्ध-
 र्वनगरीव मिथ्याभूतापि सुखदुःखादिभावना अज्ञातत्वत्प्रसादेन
 स्थिरेव सत्येव स्फुरति, त्वयि दृष्टे सति विलीयते नश्यती-
 त्यर्थः ॥ ७० ॥ अज्ञातत्वदालोकलक्षणेनेक्षणेन दुष्टचक्षुषोद्भूता ।
 मुज्ञातत्वदालोकेक्षणक्षया । एवंभूतेयं मृता स्वप्ने पुनर्जातेव
 स्वप्नजाता जागरे पुनर्मृतेवेत्यर्थः ॥ ७१ ॥ मिथ्यावस्तूनां क्षण-
 स्थायित्वस्यापि दुर्घटत्वादर्थक्रियाकारित्वमत्याश्चर्यमित्याह—क्ष-
 णमपीति । उत्पलाकारैरुत्पलबुद्ध्या कल्पिताकारैः ॥ ७२ ॥ ननु
 सौगतदर्शनवदत्रापि क्षणिकैरर्थक्रिया किं न स्यात्तत्राह—यदा-
 वेति । न प्रामाणिकी सौगतैरप्यर्थक्रिया साधयितुं शक्येति भावः
 ॥ ७३ ॥ इमामुक्तरीत्या दुर्घटामपि सुखदुःखादिकां लक्ष्मीं तदु-
 र्घटतास्मिन्नानां विवेकिजनानां चेतसि स्थितः सन् गृह्णास्येव ।
 अविवेकिभ्यो विवेकिषु यो विशेषस्तमाह—न जहासीति ॥ ७४ ॥
 अविवेकिषु तर्हि कीदृशोऽहमिति प्रश्ने तु नोत्तरमस्ति अविवे-
 किकल्पनानामानन्त्यादनियतत्वाच्चेत्याह—अविवेकिविविति । यद-
 र्च्छया आकस्मिकनानावासनोद्बोधेन निमित्तेन भ्रम वाणीति
 शेषः । नालं न समर्था हे अनल्पानामनन्तानां पदानां रूपभेदानां

शैलादिव समुत्कीर्णो बभौ स्वपदमास्थितः ॥ २
 तथानुतिष्ठतस्तस्य कालो बहुतरो ययौ ।
 स्वगृहे भुवनस्थस्य मेरोरिव सुरद्विषः ॥ ३

नाम्नां च आस्पद इत्यसामर्थ्योपपादकं संबोधनम् ॥ ७५ ॥ अनल्प-
 पदास्पदत्वे च कर्तृत्वाध्यासो मूलमित्याशयेनाह—निरीहेणेति ।
 सता मूर्तस्थूलदेहोपाधिना । असता अमूर्तसूक्ष्मदेहोपाधिना ।
 वाशब्दः स्वप्ने सूक्ष्मस्य स्वातन्त्र्यद्योतनार्थः । अपिशब्दो जागरे
 देहद्वयसमुच्चयेन कर्तृत्वद्योतनार्थः ॥ ७६ ॥ इदानीं विवेक्य-
 विवेकिप्रसिद्धरूपद्वयेनापि सौति—जयेति द्वाभ्याम् । प्रोढामरो
 ब्रह्माण्डाद्यतिविस्तृत आकारो यस्य । आगमग्रहणं सर्वप्रमाणो-
 पलक्षणम् । सर्वागमास्पद सर्वप्रमाणवेद्य ॥ ७७ ॥ जेय आ-
 विद्यकरूपेण जेतुं योग्य । स्वाभाविकेन लज्जय अजय्य ॥ ७८ ॥
 अतएवाहमाविद्यकरूपजयवत्त्वाजयी । प्रारब्धशेषस्यापि ज-
 याय जीवामि ॥ ७९ ॥ त्वत्स्वरूपेणावस्थितौ मम सर्वानर्थ-
 निराससिद्धिः संपन्नेत्युपसंहरति—लयीति । मयि विगतामया-
 त्मनि अतएव स्वयं स्थिते त्वयि त्वत्स्वभावे स्थिते सति भवा-
 भवौ जन्ममरणे क । अतः शाश्वतं शमं सुखविश्रान्तिमुपैमि
 प्राप्नोमीत्यर्थः ॥ ८० ॥ इति श्रीवासिष्ठमहारामायणतात्पर्य-
 प्रकाशे उपशमप्रकरणे षट्त्रिंशः सर्गः ॥ ३६ ॥

इह भूयः समाधिस्थे प्रह्लादे दानवं पुरम् ।

अनायकं दस्युहतं दुर्दशापन्नमीर्यते ॥ १ ॥

इति वर्णितप्रकारमात्मानं संचिन्तयन् ॥ १ ॥ स्वपदं स्व-
 रूपसाम्राज्यम् ॥ २ ॥ स्वगृहे तथा समाधौ तिष्ठतस्तस्य सुरद्विषः
 प्रह्लादस्य भुवनमध्यस्थरूपमेरोरिव बहुतरः कालो ययौ ॥ ३ ॥

बोधितोऽप्यसुराधीशैर्नावुध्यत महामतिः ।		अथोद्विग्रेषु दैत्येषु गतेष्वभिमतं दिशम् ।	
अकाले बहुसेकोऽपि बीजकोशादिवाङ्मुरः ॥	४	विचरत्सु यथाकाममराजनि पुरे पुरा ॥	१२
एवं वर्षसहस्राणि पीनात्माऽतिष्ठदेकदृक् ।		चिराय पातालमभूदभूपालतया तथा ।	
शान्त एवासुरपुरे मार्तण्ड इव चोपले ॥	५	मात्स्यन्यायविपर्यस्तमस्तं गतगुणक्रमम् ॥	१३
परानन्ददशैकान्तपरिणामितया तथा ।		बलिमुक्ताबलपुरं मर्यादाक्रमवर्जितम् ।	
निरानन्दं पराभासमिवाभासपदं गतः ॥	६	सर्वार्ताशेषवनितं परस्परहृताम्बरम् ॥	१४
एतावताथ कालेन तद्रसातलमण्डलम् ।		प्रलापाक्रन्दपुरुषं विसंस्थानपुरान्तरम् ।	
बभूवाराजकं तीक्ष्णं मात्स्यन्यायकदर्थितम् ॥	७	लुठदुद्याननगरं व्यर्थानर्थकदर्थितम् ॥	१५
हिरण्यकशिपौ क्षीणे समाधौ तत्सुते स्थिते ।		चिन्तापरासुरगणं निरन्नफलबान्धवम् ।	
न बभूवापरः कश्चिद्राजा दनुसुतालये ॥	८	अकाण्डोत्पातविवशं ध्वस्ताशामुखमण्डलम् ॥	१६
असुरेशार्थिनां तेषां दानवानां समाधितः ।		सुरार्भकपराभूतं भूतैराक्रान्तमन्यजैः ।	
परेणापि प्रयत्नेन प्रहादो न व्यबुध्यत ॥	९	भूतरिक्तमलक्ष्मीकमुच्छिन्नप्रायकोटरम् ॥	१७
न प्रापुर्विकसद्रूपं पतिं तममरायः ।		अनियतवनिताथमन्त्रयुद्धं	
लसत्पत्रलताजालं निशि पद्ममिवालयः ॥	१०	हृतधनदारविरावितं समन्तात् ।	
संविद्वादो न तस्यान्तरबोध्यत विचेतसः ।		कलियुगसमयोद्भटोत्कटाभं	
भुवश्चेष्टाक्रम इव पौरुषो गतभास्वतः ॥	११	तदसुरमण्डलमाकुलं बभूव ॥	१८

इत्यार्षे श्रीवासिष्ठमहारामायणे वाल्मीकीये दे० मोक्षोपायेषूपशमप्रकरणे असुरमण्डलव्याकुलीभवनं नाम सप्तत्रिंशः सर्गः ॥३७॥

अष्टत्रिंशः सर्गः ३८

वासिष्ठ उवाच ।

अथाखिलजगज्जालक्रमपालनदेवनः ।

क्षीरोदनगरे शेषशय्यासनगतो हरिः ॥

प्रावृष्णिद्राव्युपरमे देवार्थमरिसूदनः ।

१

बीजकोशाद्वीजपुटात् ॥ ४ ॥ पीनं प्रवृद्धतमं ब्रह्म तदात्मा ।
‘पीनांस’ इति पाठे स्पष्टम् । एकदृक् बाह्यदृक् । शून्य इति यावत्
उपले उत्कीर्णो मार्तण्डः सूर्य इव निश्चल इति यावत् ॥ ५ ॥
तथा परानन्दो भूमाख्यस्तद्दशायामेकान्तमेकरसं परिणामी
परिणतस्तत्तया निरानन्दमन्यन्तासत्प्राय आनन्दो यस्मिंस्तथा-
विधं परः परमात्मा न भासते यस्मिंस्तथाविधं मरणमिव
प्राप्तो देहमात्रावशेषमाभासपदं द्रष्टृजनप्रतीतियोग्यत्वं गतः ॥ ६ ॥
मात्स्यन्यायो बलवद्भिः स्वजातीयैरन्यैश्च दुर्बलानां निष्कारणं
वधादिस्तेन कदर्थितं पीडितम् ॥ ७ ॥ तत्कुतस्तत्राह—हिर-
ण्यकशिपाविति । दनुसुतालये दैत्यपुरे ॥ ८ ॥ दानवानां परे-
णापि प्रयत्नेन प्रहादः समाधितो नावबुध्यत ॥ ९ ॥ विकसद्रूपं
प्रबोधवन्तमिति यावत् । न प्रापुर्नपश्यन् ॥ १० ॥ संविद्वाः प्रबो-
धवार्तापि । विचेतसो गलितचित्तस्य । गतो भास्यान्सूर्यो यस्याः
सकाशात्तथाविधाया भुवो भूमेरन्तः पौरुषः सुषुप्तपुरुषसंबन्धी
ज्ञानदानप्रस्थानधावनादिचेष्टाक्रम इव ॥ ११ ॥ उद्विग्रेषु दुर्बलेषु
दैत्येषु गतेषु बलवत्सु च दैत्येषु यथाकामं दस्युवद्यथेच्छं विच-
रत्सु व्यवहरत्सु सत्सु पातालं चिरायमात्स्यन्यायविपर्यस्तमभूदिति
परेणाम्बयः ॥ १२ ॥ १३ ॥ मात्स्यन्यायमेव तत्रोपपादयति—बली-
त्यादिना । बलिर्बिर्बलवद्भिर्मुक्तान्यपहतान्यबलानां पुराणि यत्र ।

धिया विलोकयामास कदाचिज्जागतीं गतिम् ॥ २

त्रिविष्टपं स्वमनसा पार्थिवं चावलोक्य सः ।

आचारमाजगामाशु पातालमरिपालितम् ॥ ३

सर्वेभ्य आर्ताः पीडिता अशेषा वनिताः स्त्रियो यत्र ॥ १४ ॥
विसंस्थानं भग्नसंनिवेशम् । उद्याननगरपदाभ्यां तत्स्था वृक्षा
जनाश्च लक्ष्यन्ते ॥ १५ ॥ ध्वस्तानि रेणुव्याप्तान्याशानां दिशां
मुखमण्डलानि यत्र ॥ १६ ॥ सुराणामर्भकैरपि पराभूतं तिर-
स्कृतम् । अन्यजैस्तामसैर्भूतैश्चण्डालश्चशृगालरक्षःपिशाचादिभिः
॥ १७ ॥ न नियतानि नियमवन्ति वनिता अर्था धनानि मन्त्राः
सौहार्दसंकेता युद्धानि तन्निमित्तवैराणि च यस्य । कलियुगसमये
उद्भटाः परस्परहरणशूरा ये उत्कटाः क्रूरा दस्यवस्तदाभम् ।
अतएवाकुलं सर्वतो भयोद्विग्नं बभूव ॥ १८ ॥ इति श्रीवा-
सिष्ठमहारामायणतात्पर्यप्रकाशे उपशमप्रकरणे सप्तत्रिंशः
सर्गः ॥ ३७ ॥

जगद्व्यवस्थासिद्ध्यर्थं हरेश्चिन्तोपवर्णयते ।

इह दैत्यकुलं त्रातुं प्रहादस्य प्रबोधने ॥ १ ॥

अखिलानां जगज्जालसंबन्धिनं क्रमाणां नियतीनां पालन-
मेव देवनं कीडनं यस्य ॥ १ ॥ प्रावृष्णिद्राव्यपगमे । कार्तिकान्ते
इतियावत् । देवानामर्थं प्रयोजनं साधयितुमिति शेषः । अ-
नेन देवैः काले स्तुत्या प्रबोधित इति गम्यते । जागतीं त्रैलो-
क्यसंबन्धिनीं गतिं तात्कालिकस्थितिम् ॥ २ ॥ विलोकनक्रम-

१ मुक्ताबल इति पाठोऽपेक्षितः ।

तत्र स्थिरसमाधाने स्थिते प्रह्लाददानवे ।
 दृष्ट्वा संपदमिन्द्रस्य पुरे प्रौढिमुपागताम् ॥ ४
 व्यालतल्पतलस्थस्य क्षीरोदार्णवशायिनः ।
 शङ्खचक्रगदापाणेर्देहस्यान्तरचारिणः ॥ ५
 पद्मासनस्थस्य मनः शरीरेणातिभास्वता ।
 इदं संचिन्तयामास त्रैलोक्याब्जमहालिना ॥ ६
 प्रह्लादे पदविश्रान्ते पाताले गतनायके ।
 कष्टं सृष्टिरियं प्रायो निर्दयत्वमुपागता ॥ ७
 दैत्याभावे सुरश्रेणी निर्जिगीषुपदं गता ।
 शममेप्यत्यदृष्टाब्दपटलेषु सरिद्यथा ॥ ८
 मोक्षाख्यं निर्गतद्वन्द्वं ततो यास्यति तत्पदम् ।
 क्षीणाभिमानविरसा लतेव प्रविशुष्कताम् ॥ ९
 देवौघे शान्तिमायाते भुवि यज्ञतपःक्रियाः ।
 अदेवत्वफलाः सर्वाः शममेप्यन्यसंशयम् ॥ १०
 क्रियास्वथोपशान्तासु भूलोकोऽस्तमुपैष्यति ।
 असंसारप्रसङ्गोऽथ तस्य नाशे भविष्यति ॥ ११
 आकल्पान्तं त्रिभुवनं यदिदं कल्पितं मया ।
 नाशमेप्यत्यकालेन तापे हिमकणो यथा ॥ १२
 किमेवमस्मिन्नाभोगे विलीय क्षयमागते ।
 कृतं मयेह भवति खलीलाक्षयकारिणा ॥ १३

मेव विविच्याह—त्रिविष्टपमित्यादिना । पार्थिवं भूलोकसंबन्धिनमाचारं जनानां शुभाशुभाचरणम् । मनसा पातालमाजगाम पातालस्थितिं पर्यालोचितवानिति यावत् ॥ ३ ॥ तत्र पाताले प्रह्लाददानवे स्थिरे समाधाने समाधौ स्थिते सति इन्द्रस्य पुरे स्वर्गे प्रौढिमिन्द्रमुपागतं संपदं दृष्ट्वा पूर्वं क्षीरोदार्णवशायिनः पश्चात्प्रबुध्य व्यालतल्पतलस्थस्य तत्रापि पद्मासनबन्धेन स्थितस्य शङ्खचक्रगदापाणेर्विष्णोर्मेनः स्वकल्पितेनातिभास्वता त्रैलोक्याब्जस्य महता अलिना भ्रमरभूतेन शरीरेण इदं वक्ष्यमाणप्रकारं कर्तव्यं संचिन्तयामासेति त्रयाणामन्वयः ॥ ४ ॥ ५ ॥ ६ ॥ पदं समाधिसाम्राज्यपदं तत्र विश्रान्ते ॥ ७ ॥ शममरागद्वेषताम् । न दृष्टान्यब्दपटलानि येषु तथाविधेषु अनावृष्टिकालेषु ॥ ८ ॥ ततः शमान्निर्गतद्वन्द्वं गतशीतोष्णादिद्वन्द्वोपप्लवमद्वितीयमिति वा । विरसा स्वर्गमुखाद्विरक्ता जलसेकशून्या च ॥ ९ ॥ द्वेष्याभावात्स्वर्गमुखे दुर्लभत्वदर्शनादुपेक्षापत्तेः स्वतः सात्त्विकत्वाच्च देवौघे शान्तिमायाते सति । 'मुक्तेश्च विभ्यतो देवा मोहेनापि दधुर्नरान् । तस्मादेषां तन्न प्रियं यदेतन्मनुष्या विबुधः । तस्मादेतेऽसुरा विघ्नमाचरन्ति शपन्ति च' । 'प्रमादिनो वहिश्चित्ताः पिशुनाः कलहोत्सुकाः । संन्यासिनोऽपि दृश्यन्ते देवसंदूषिताशयाः ॥' इत्यादिश्रुतिसृष्टिवातिकदिप्रसिद्धदेवसंदूषिताशयत्वासिद्धेर्मेनुष्याणामपि शमादिप्रसङ्गे भुवि यज्ञतपःक्रिया अदेवत्वफलाः सत्यः शममुत्सादमेप्यन्तीत्यर्थः ॥ १० ॥ अस्तु क्रियोत्सादः का क्षतिस्तत्राह—क्रियास्विति । भूलोकग्रहणं कर्मभूमिपरम् । अस्तं वैयर्थ्यं तस्य नाशे वैयर्थ्यं कर्माधीन-

ततोऽहमपि शून्येऽस्मिन्नष्टचन्द्रार्कतारके ।
 वपुःप्रशान्तिमाधाय स्थितिमेप्यामि तत्पदे ॥ १४
 अकाण्ड एवमेवं हि जगद्युपशमं गते ।
 नेह श्रेयो न पश्यामि मन्ये जीवन्तु दानवाः ॥ १५
 दैत्योद्योगेन विबुधास्ततो यज्ञतपःक्रियाः ।
 तेन संसारसंस्थानं न संसारक्रमोऽन्यथा ॥ १६
 तस्मात्सातलं गत्वा यथावत्स्थापयाम्यहम् ।
 स्वे क्रमे दानवाधीशमृतुः पुनरिव द्रुमम् ॥ १७
 विना प्रह्लादमथ चेदितरं दानवेश्वरम् ।
 करोमि तदसौ मन्ये देवानासादयिष्यति ॥ १८
 प्रह्लादस्य त्वयं देहः पश्चिमः पावनो महान् ।
 आकल्पमिह वस्तव्यं देहेनानेन तेन च ॥ १९
 एवं हि नियतिर्देवी निश्चिता पारमेश्वरी ।
 प्रह्लादेन यथाकल्पं स्थातव्यमिह देहिना ॥ २०
 तस्मात्तमेव गत्वा तु दैत्येन्द्रं बोधायाम्यहम् ।
 गर्जन्गिरिनीदीप्तं मयूरमिव वारिदः ॥ २१
 जीवन्मुक्तसमाधिस्थः करोत्वसुरनाथताम् ।
 मणिमुक्तमनस्कारः प्रतिबिम्बक्रियामिव ॥ २२
 नहि नश्यति सर्गोऽयमेवं सह सुरासुरैः ।
 भविष्यति च तद्वन्द्वं तन्मे क्रीडा भविष्यति ॥ २३

संसारस्योच्छेदप्रसङ्ग इत्यर्थः ॥ ११ ॥ अस्त्वेवं किं ततस्ते क्षतं तत्राह—आकल्पान्तमिति ॥ १२ ॥ अस्मिन् आभोगे जगत्संस्थाने विलीय क्षयमागते सति खलीलायाः क्षयकारिणा मया किमुचितं कृतं भवति न किञ्चिदित्यर्थः ॥ १३ ॥ ततः खलीलाक्षयादहमपि लीलार्थस्य वपुषः प्रशममुपसंहारमाधाय संपाद्य अपुनःसंसारोद्भवाय तस्मिन्पूर्णात्मपदे स्थितिमेप्यामि प्राप्स्यामि । संभावनाधिकेऽपि भविष्यति लृडेव ॥ १४ ॥ एवमेवमुक्तनानाप्रकारभेदेन अकाण्डे अनवसरे जगद्युपशमं गते सति इह देवमनुष्यादिजीववर्गे श्रेयो न पश्यामीति न अपितु पश्याम्येव । 'वैराग्यात्प्रकृतौ लयः' इति स्मृतेः प्रकृतिलये सुषुप्ताविव सर्वदुःखोपशमलक्षणश्रेयःसिद्धेः किंतु 'तमेवैतं वेदानुवचनेन ब्राह्मणा विविदिषन्ति' 'अनेकजन्मसंसिद्धस्ततो याति परां गतिम्' इत्यादिश्रुतिसृष्टिसिद्धानेकजन्मानुष्ठितनिष्कामकर्मसाध्यविविदिषातत्त्वसाक्षात्काराभावान्मूलाज्ञानावरणानिवृत्तेर्बीजे सति पुनरावृत्तिशङ्काप्रसक्तेश्च न निरतिशयानन्दावासिलक्षणश्रेयःकस्यचित्सिद्ध्यतीति मन्ये । अतः क्रमेण सर्वेषां तल्लभार्थदानवा जीवन्त्वित्यर्थः ॥ १५ ॥ तमेवकर्म पुनः संक्षिप्याह—दैत्येति । विबुधा देवाः । ततस्तेभ्यो विबुधेभ्यः ॥ १६ ॥ यथावत् यथान्वारिदः ॥ २१ ॥ जीवन्मुक्तानां यः सदातनः असंसक्तलक्षणः समाधिस्तस्थः । मुक्तमनस्कारः मनस्तच्चेष्टारहितः । प्रतिबिम्बक्रियां स्वस्मिन् सन्निहितवस्तुप्रतिबिम्बधारणम् ॥ २२ ॥ तत्प्रसिद्धम् । द्वन्द्वपदेन तत्क्रिया युद्धं लक्ष्यते ॥ २३ ॥

सर्गक्षयोदयावेतौ सुसमौ मम यद्यपि ।
तथापीदं यथासंस्थं भवत्वन्येन किं मम ॥ २४
भावाभावेषु यत्तुल्यं तन्नाशे तत्स्थितौ च वा ।
यः प्रयत्नस्त्वबुद्धित्वात्तद्योगगमनं भवेत् ॥ २५
तस्मात्प्रयामि पातालं बोधयाम्यसुरेश्वरम् ।

इत्यार्षे श्रीवासिष्ठमहारामायणे वाल्मीकीये दे० मोक्षोपायेषूपशमप्रकरणे परमेश्वरवितर्को नामाष्टत्रिंशः सर्गः ॥ ३८ ॥

एकोनचत्वारिंशः सर्गः ३९

वासिष्ठ उवाच ।

इति संचिन्त्य सर्वात्मा क्षीरोदादात्मकात्पुरात् ।
चचाल परिवारेण सह सानुरिवाचलः ॥ १
क्षीरोदतलरन्ध्रेण तेनैव स्तम्भिताम्भसा ।
प्रह्लादनगरं प्राप शक्रलोकमिवापरम् ॥ २
हेममन्दिरकोशस्थं ददर्शात्रासुरं हरिः ।
अथ शैलगुहालीनं समाधिस्थमिवाब्जजम् ॥ ३
तत्र ते तेजसा दैत्या वैष्णवेनावधूलिताः ।
दूरं ययुर्दिनेशांशुवित्रस्ता इव कौशिकाः ॥ ४
द्वित्रैः सहासुरैर्मुखैः परिवारयुतो हरिः ।
प्रविवेशासुरगृहं तारावानिव खं शशी ॥ ५
वैनतेयासनस्थोऽसौ लक्ष्मीविधुतचामरः ।
स्वायुधादिपरीवारो देवर्षिमुनिवन्दितः ॥ ६
महात्मन्संप्रबुध्यस्वेत्येवं विष्णुरुदाहरन् ।
पाञ्चजन्यं प्रदध्मौ च ध्वनयन्ककुभां गणम् ॥ ७
महता तेन शब्देन वैष्णवप्राणजन्मना ।
तुल्यकालपरिक्षुब्धकल्पाभ्राण्यवरंहसा ॥ ८

सर्गस्य सृज्यस्य जगतः क्षयोदयो । प्राक्तनसर्गसंस्थामनतिक्रम्येति यथासंस्थम् । पदार्थानतिवृत्तावव्ययीभावः ॥ २४ ॥ ननु योगनिद्रया स्वरूपसुखगमनं मुक्त्वा दैत्यपुरगमनं तवानुचितमित्याशङ्क्याह—भावेति । अबुद्धित्वादमिनिवेशविरहाद्यो गमनादिप्रयत्नस्तद्योगगमनमेव भवेन्नान्यतो गमनम् । यतो यद्योगनिद्राप्राप्यं सुखं गमनयत्नादेर्भावाभावेषूपत्युत्पत्तिषु तन्नाशे तत्स्थितौ च सममित्यर्थः ॥ २५ ॥ गच्छन्नप्यहं स्थैर्यमचलत्वमेव यामि यतो नाब्जवत्संसारलीलां संपादयामीत्यर्थः ॥ २६ ॥ प्रोद्धतानां निर्मर्यादानां दस्यूनामाचारेण घोरं भयानकमसुरपुरमवाप्य गत्वा विवस्वान्मूर्त्यः कमलमिव दैत्यं प्रह्लादं समाधेरुद्धोधयामः । तेन चेदमखिलं जगत्प्रागुक्तरीत्या स्थैर्यमभ्यानयामः यथा घनान्विधत्ते इति घनविधिर्वर्षतुश्चञ्चलं मेघजालं शैले हिमवदादौ स्थैर्यमभ्यानयति तद्वदित्यर्थः ॥ २७ ॥ इति श्रीवासिष्ठमहारामायणतात्पर्यप्रकाशे उपशमप्रकरणेऽष्टत्रिंशः सर्गः ॥ ३८ ॥

हरिदैत्यपुरं गत्वा शङ्खनादप्रबोधितम् ।

प्रह्लादमवदद्वाज्यमाकल्पं पालयतामिति ॥ १ ॥

क्षीरोदान्तर्गतश्वेतद्वीपान्तर्गतादात्मकादात्मकीयात्पुरात् । परै-

स्थैर्यं यामि न संसारलीलां संपादयाम्यहम् ॥ २६
असुरपुरमवाप्य प्रोद्धताचारघोरं
कमलमिव विवस्वान्दैत्यमुद्धोधयामः ।
जगदिदमखिलं स्वस्थैर्यमभ्यानयामो
घनविधिरिव शैले चञ्चलं मेघजालम् २७

आसुरीजनता भूमौ पपातागतसंभ्रमा ।
मत्तलीलाभ्रनादेन राजहंसावली यथा ॥ ९
जहर्ष जनितानन्दा वैष्णवी गतसंभ्रमा ।
जनता जलदध्वानफुल्लेव कुटजावली ॥ १०
बभूव संप्रबुद्धात्मा दानवेशः शनैःशनैः ।
मेघावसर उत्फुल्लकदम्ब इव कानने ॥ ११
ब्रह्मरन्ध्रतुल्याना प्राणशक्तिरथासुरम् ।
शनैराक्रमयामास गङ्गा सर्वमिवार्णवम् ॥ १२
क्षणादाक्रमयामास प्राणश्रीः सर्वतोऽसुरम् ।
उदयानन्तरं सौरी प्रमेव भुवनान्तरम् ॥ १३
प्राणेषु रन्ध्रनवके प्रवृत्तेष्वथ तस्य चित् ।
चेत्योन्मुखी बभूवान्तः प्राणदर्पणविम्बिता ॥ १४
चेतनीयोन्मुखी चेत्यं चिन्मनस्तामुपाययौ ।
द्वित्वं मुकुरसंक्रान्ता मुखश्रीरिव राघव ॥ १५
किञ्चिदङ्कुरिते चित्ते नेत्रे विकसनोन्मुखे ।
शनैर्वभूवतुस्तस्य प्रातर्नीले यथोत्पले ॥ १६
प्राणापानपरामृष्टा नाडीविवरसंविदः ।

वारेण सहेति शेषः । सानुः प्रस्थस्तेन सहितः अचलो मन्दर इव । अचलः परमार्थतश्चलनशून्य इति वा ॥ १ ॥ धातुसंकल्पादेव स्तम्भितं पातालकुहराप्रवेशि अम्भो यस्मिन्स्थविधेन क्षीरोदस्य तलरन्ध्रेणाधश्छिद्रेण । शक्रलोकमिव रम्यमित्यर्थः ॥ २ ॥ अथ अत्र प्रह्लादनगरे । असुरं प्रह्लादम् । शैलस्य मेरोरुहायां लीनमब्जं ब्रह्माणमिव ॥ ३ ॥ अवधूलिताः धूलिवदवधूताः । कौशिका उल्लाकाः ॥ ४ ॥ ५ ॥ ६ ॥ ककुभां दिशाम् ॥ ७ ॥ प्राणो बलं तज्जन्मना । तुल्यकालपरिक्षुब्धानि प्रलयाभ्राणि प्रलयार्णवाश्च तद्रंहसा । रंहःशब्देन तत्प्रभवो ध्वनिर्लक्ष्यते ॥ ८ ॥ आगतसंभ्रमा प्रोद्धतभयमूर्च्छा ॥ ९ ॥ १० ॥ दानवेशः प्रह्लादः ॥ ११ ॥ संप्रबोधकम् प्रपञ्चयति—ब्रह्मरन्ध्रेत्यादिना । आक्रमयामास आपूरयामास ॥ १२ ॥ १३ ॥ प्राणेषु इन्द्रियेषु । प्राणो लिङ्गदेहस्तल्लक्षणे दर्पणे विम्बिता प्रतिफलिता ॥ १४ ॥ चेतनीयविषयोन्मुखी चित् चेत्याकारसंस्कारोद्धोधाचेत्यमिव भूत्वा चिज्जडोभयं रूपतालक्षणां मनस्तामुपाययौ प्राप ॥ १५ ॥ तस्य नेत्रे शनैर्विकसनोन्मुखे वभूवतुः ॥ १६ ॥ प्राणापानाभ्यामन्तःप्रविष्टाभ्यां परामृष्टाया उद्धोधिताया आसमन्तानाडीविवरैषु संविदः

वातार्तस्येव पद्मस्य स्पन्दोऽस्य समजायत ॥ १७
 निमेषान्तरमात्रेण मनः पीवरतां ययौ ।
 तस्मिन्प्राणवशात्पूर्णे तरङ्ग इव वारिणि ॥ १८
 अथासौ विकसन्नेत्रमनःप्राणवपुर्वभौ ।
 अर्थोदित इवादित्ये सरः स्फुरितपङ्कजम् ॥ १९
 अस्मिन्नवसरे यावद्बुध्यस्वेत्यवद्विभुः ।
 प्रबुद्धस्तावदेषोऽभूद्दर्शनं घनरवादिव ॥ २०
 प्रफुल्लनयनं जातमननं पीवरस्मृतिम् ।
 उवाचैनं त्रिलोकेशः पुरा नाभ्यञ्जं यथा ॥ २१
 साधो स्मर महालक्ष्मीमात्मीयां स्मर चाकृतिम् ।
 अकाण्ड एव किं देहविरामः क्रियते त्वया ॥ २२
 हेयोपादेयसंकल्पविहीनस्य शरीरगैः ।
 भावाभावैस्तुतार्थः किमुत्तिष्ठोत्तिष्ठ संप्रति ॥ २३
 स्थातव्यमिह देहेन कल्पं यावदनेन ते ।
 वयं हि नियतिं विद्मो यथाभूतामनिन्दिताम् ॥ २४
 जीवन्मुक्तेन भवता राज्य एवेह तिष्ठता ।
 क्षेपणीया गतोद्वेगमाकल्पान्तमियं तनुः ॥ २५
 तन्वां कल्पान्तशीर्णायां स्वे महिम्नि त्वयानघ ।
 वस्तव्यं स्फुटिते कुम्भे कुम्भाकाशेन खे यथा ॥ २६
 कल्पान्तस्थायिनी शुद्धा दृष्टलोकपरावरा ।
 इयं तव तनुर्जाता जीवन्मुक्तविलासिनी ॥ २७
 नोदिता द्वादशादित्या न प्रलीनाः शिलोच्चयाः ।
 न जगज्ज्वलितं साधो तनुं त्यजसि किं मुधा ॥ २८
 वायुर्वहति नोन्मत्तस्त्रिलोकीभस्मधूसरः ।

संवेदनान्निमित्तात् । वातैर्नार्तस्य पुद्गलस्य पद्मस्येव अस्य तद्देहस्य
 स्पन्द ईषच्चलनं समजायत ॥ १७ ॥ १८ ॥ १९ ॥ वहाँ
 मयूरः । घनरवान्नेषशब्दात् ॥ २० ॥ जातमननं संजातप्र-
 हादाहंभावप्रत्यभिज्ञम् । पीवरी सम्यगुपचिता पूर्वावस्थादिस्मृ-
 तिर्यस्य तम् ॥ २१ ॥ महतीं लक्ष्मीं दैत्यराज्यप्रियमात्मीयां
 स्त्रीयामाकृतिं देहाकारं च स्मर । त्वया देहविस्मरणेनाऽका-
 ण्डेऽनवसर एव देहस्य विरामोऽवसानं किं किमर्थं क्रियते ॥ २२ ॥
 ननु 'न ह वै सशरीरस्य प्रियाप्रिययोरपहतिरस्ति' इति श्रुतेः
 सर्वजनानां तथानुभवाच्चानर्थहेतुर्देहस्मरणमिति चेत्तत्राह—
 हेयेति । हेयोपादेयसंकल्पत्यागे सत्यपि देहे प्रियाप्रियैर्भावा-
 भावैस्तुतार्थो नास्तीति नानर्थप्रसक्तिरित्यर्थः ॥ २३ ॥ किय-
 त्कालं तर्हि देहधारणं तत्राह—स्थातव्यमिति । नियतिं त्वदा-
 युर्नियमम् ॥ २४ ॥ क्षेपणीया व्यवहारे प्रेरणीया ॥ २५ ॥
 कल्पान्ते तर्हि मया कथं स्थेयं तदाह—तन्वामिति । स्वे महिम्नि
 स्वात्मभूते निरतिशयमहत्त्वे । खे महाकाशे ॥ २६ ॥ २७ ॥ तर्हि किं
 कल्पान्तः संनिहितो नेत्याह—नोदिता इत्यादिना ॥ २८ ॥
 लोलान्यमराणां शिरःकपालान्यङ्गुलिभिर्यस्य तथाविधः ॥ २९ ॥
 पुष्करावर्तस्थेषु संवर्तमेघेषु विद्युतस्तडितो न स्फुरन्ति । इदा-

लोलामरकपालाङ्गुस्तनुं त्यजसि किं मुधा ॥ २९
 अशोक इव मञ्जर्यः पुष्करावर्तविद्युतः ।
 न स्फुरन्ति जगत्कोशे तनुं त्यजसि किं मुधा ॥ ३०
 धरासाररणच्छैलाः प्रज्वलज्ज्वलनोज्ज्वलाः ।
 ककुभो न विशीर्यन्ते तनुं त्यजसि किं मुधा ॥ ३१
 न ब्रह्मविष्णुरुद्राख्यत्रयीशेषमिदं स्थितम् ।
 जगज्जरठजीमूतं तनुं त्यजसि किं मुधा ॥ ३२
 न चेहाद्रिदलश्रेणिमात्रैकानुमितान्तराः ।
 दिशो जर्जरतां यातास्तनुं त्यजसि किं मुधा ॥ ३३
 स्फुटदद्रीन्द्रटंकाराः कराः सौरा भ्रमन्ति खे ।
 कल्पाभ्राणि न गर्जन्ति तनुं त्यजसि किं मुधा ॥ ३४
 अहं भूतावकीर्णासु सालोकासु खगध्वजः ।
 विहरामि दशाशासु मा देहमवधीरय ॥ ३५
 इमे वयमिमे शैला भूतानीमान्ययं भवान् ।
 इदं जगदिदं व्योम मा देहमवधीरय ॥ ३६
 पीवराज्ञानयोगेन यस्य पर्याकुलं मनः ।
 दुःखानि विनिकृन्तन्ति मरणं तस्य राजते ॥ ३७
 कृशोऽतिदुःखी मूढोऽहमेताश्चान्याश्च भावनाः ।
 मतिं यस्यावलुम्पन्ति मरणं तस्य राजते ॥ ३८
 आशापाशनिबद्धोऽन्तरितश्चेतश्च नीयते ।
 यो विलोलमनोवृत्त्या मरणं तस्य राजते ॥ ३९
 यस्य तृष्णाः प्रभञ्जन्ति हृदयं हृतभावनाः ।
 प्ररोहमिव गर्धभ्यो मरणं तस्य राजते ॥ ४०

नीमिति सर्वत्रानुषङ्गः ॥ ३० ॥ धराया भूमेर्दह्यमानाया आस-
 मन्तात्सरणं सारः प्रकम्पस्तेन विदीर्यमाणत्वाद्रणन्तः शैला
 यासु । ककुभो दिशः । अमूर्तानां विशरणायोगाद्दिगन्तस्था
 ब्रह्माण्डमित्यो गृह्यन्ते ॥ ३१ ॥ इदं जगत् जरठाः प्रवृद्धा
 जीमूताः प्रलयमेघा यस्मिन्स्थथाविधं सत् ब्रह्मविष्णुरुद्राख्यदेवत्र-
 यीमात्रशेषं भूत्वा न स्थितम् ॥ ३२ ॥ अद्रेर्लोकालोकाचलस्य
 भूपद्मदलप्रायैः शृङ्गैरनुमितमन्तरं भेदो यासां न सूर्योदयादिना
 तथाविधा दिशो ब्रह्माण्डमित्ययः ॥ ३३ ॥ स्फुटतो दीर्यमाण-
 स्याद्रीन्द्रस्य मेरोरिव टंकारा ध्वनयो येषां सौरा द्वादशादित्यसं-
 वन्धिनः कराः किरणा न भ्रमन्तीति नचनुषज्यते ॥ ३४ ॥
 भूतावकीर्णास्वण्डजादिचतुर्विधप्राणिव्यासासु । अहं विष्णुर्विह-
 रामि । मा अवधीरय त्यज । तथा चेदानीं तव मरणं न शो-
 भत इत्यर्थः ॥ ३५ ॥ ३६ ॥ कस्य तर्हि मरणमुचितं तमाह—
 पीवरेत्यादिना । यस्य मनः अज्ञानयोगेन दुःखानि विनिकृन्तति
 तस्य मरणं राजते । 'अत्यन्तपीडितो जीवः स्थूलदेहं विमुञ्चति'
 इति स्मृतिसिद्धमरणहेतूपपत्तेरित्यर्थः ॥ ३७ ॥ ३८ ॥ ३९ ॥
 हृतभावना अपहृतविवेकाङ्कुरास्तृष्णा यस्य हृदयं प्रभञ्जन्ति
 आमृद्मन्ति यथा महाफलं शाल्याद्यङ्कुरप्ररोहं गर्धभ्यस्तदभिला-

चित्तवृत्तिलता यस्य तालोत्तालमनोवने ।
 फलिता सुखदुःखाभ्यां मरणं तस्य राजते ॥ ४१
 रोमराजीलताजालं यस्येमं देहदुर्दुमम् ।
 अनर्थौघो हरत्युच्चैर्मरणं तस्य राजते ॥ ४२
 यस्य स्वदेहविपिनमाधिव्याधिदवाग्रयः ।
 दहन्ति लोलाङ्गलतं मरणं तस्य राजते ॥ ४३
 कामकोपात्मका यस्य स्फूर्जन्यजगरास्तनौ ।
 अन्तःशुष्कद्रुमस्येव मरणं तस्य राजते ॥ ४४
 योयं देहपरित्यागस्तलोके मरणं स्मृतम् ।
 न सता नासता तेन कारणं वेद्यवेदनम् ॥ ४५
 यस्य नोत्काममिति मतिः स्वात्मतत्त्वावलोकनात् ।
 यथार्थदर्शिनो ज्ञस्य जीवितं तस्य शोभते ॥ ४६
 यस्य नाहंकृतो भावो बुद्धिर्यस्य न लिप्यते ।
 यः समः सर्वभावेषु जीवितं तस्य राजते ॥ ४७
 योऽन्तःशीतलया बुद्ध्या रागद्वेषविमुक्तया ।
 साक्षिवत्पश्यतीदं हि जीवितं तस्य राजते ॥ ४८

इत्यार्षे श्रीवासिष्ठमहारामायणे वा० मोक्षो० उपशमप्रकरणे प्रह्लादनिर्वाणे नारायणवचनोपन्यासो नामैकोनचत्वारिंशः सर्गः ॥ ३९ ॥

चत्वारिंशः सर्गः ४०

श्रीभगवानुवाच ।

स्थैर्यं देहस्य दृष्टस्य जीवितं प्रोच्यते जनैः ।

विषयादिभ्यो मूढाः प्रमज्जन्ति तद्वत् ॥ ४० ॥ तालवृक्षवदु-
 त्ताले रागाद्युच्छ्रायवति मनोलक्षणे वने ॥ ४१ ॥ रोमराज्येव
 लताजालं शाखासमूहो यस्मिन्स्थाविधं देहलक्षणं दुर्दुमं विष-
 वृक्षं कामाद्यनर्थलक्षण ओघश्चण्डमारुतप्रवाहो हरति ॥ ४२ ॥
 ॥ ४३ ॥ अन्तः कोटरान्तः ॥ ४४ ॥ मरणस्वरूपपर्यालो-
 चनेऽपि तत्त्वज्ञस्य तन्न संभवतीत्याह—योऽयमिति । स्मृतं
 प्रसिद्धम् । तच्च तत्त्वविदो न सता आत्मना संपादयितुं शक्यं,
 नाप्यसता तेन देहेन संपादयितुं शक्यं, सदात्मनो निष्क्रियतया
 त्यागक्रियायोगात् । असङ्गस्य देहसङ्गाप्रसिद्धेश्च असता स्वपरि-
 त्यागस्य दूरनिरस्तत्वाच्च । ननु देहस्यासत्त्वे किं कारणं तदाह—
 कारणमिति । वेद्यस्य प्रमाणैरवश्यवेदनाहस्य स्वात्मनो वेदनं
 ज्ञानमेव देहाद्यसत्त्वे कारणम् । देहादिसङ्गावप्रत्ययस्याज्ञाननि-
 बन्धनत्वादित्यर्थः ॥ ४५ ॥ कस्य तर्हि जीवितं शोभते त-
 माह—यस्येत्यादिना । तथाच न देहात्प्राणोत्क्रमणं किलात्मत-
 त्त्वान्मतेरुत्क्रमणमेव, तच्च ज्ञस्य नास्त्येवेति सदैव तस्य जीवितं
 शोभते । अज्ञस्य तु मतिः सदैव स्वात्मतत्त्वादुत्क्रामतीत्यसौ
 नित्यमृतस्वरूप इति भावः ॥ ४६ ॥ किंचिदेहाभिमाने
 तत्त्यागो मरणं स्याद्यस्य तु नास्ति यस्य बुद्धिस्तदीयप्रियाप्रि-
 ज्ञैर्न लिप्यते स सर्वेषु भावेषु देहेषु विषयेषु च समः साधा-
 रणात्मा तस्य मरणासंभवाजीवितमेव राजते इत्यर्थः । एवम-
 त्रेऽप्युक्तम् ॥ ४७ ॥ ४८ ॥ सम्यगसारतया परिज्ञाय । चित्त-
 स्थान्ते अवसानभूते साक्षिणि ॥ ४९ ॥ अवस्तु शुक्तिरजतादि

येन सम्यक्परिज्ञाय हेयोपादेयमुज्झता ।
 चित्तस्थान्तेऽर्पितं चित्तं जीवितं तस्य शोभते ॥ ४९
 अवस्तुसदृशे वस्तुन्यसक्तं कलनामले ।
 येन लीनं कृतं चेतो जीवितं तस्य शोभते ॥ ५०
 सत्यां दृष्टिमवष्टभ्य लीलयेयं जगत्क्रिया ।
 क्रियतेऽवासनं येन जीवितं तस्य राजते ॥ ५१
 नान्तस्तुष्यति नोद्वेगमेति यो विहरन्नपि ।
 हेयोपादेयसंग्राप्तौ जीवितं तस्य शोभते ॥ ५२
 शुद्धपक्षस्य शुद्धस्य हंसौघः सरसो यथा ।
 यस्मादुणौघो निर्याति जीवितं तस्य शोभते ॥ ५३
 यस्मिन्श्रुतिपथं प्राप्ते दृष्टे स्मृतिमुपागते ।
 आनन्दं यान्ति भूतानि जीवितं तस्य शोभते ॥ ५४
 यस्योदयेषु हृदयेन जनान्बुजानि
 जीवालिमन्ति सकलानि विलासवन्ति ।
 तस्यैव भाति परिजीवितमक्षयेन्दो-
 रापूर्णतेव दनुजेश्वर नेतरस्य ॥ ५५

देहान्तरार्थं देहस्य संत्यागो मरणं स्मृतम् ॥ १

तत्सदृशे वस्तुनि वस्तुवद्भासमाने बाह्यार्थकलनात्मकमले अ-
 सक्तं चेतो ब्रह्मण्येव लीनं घृतकाठिन्यमिव विलीनं कृतमि-
 त्यर्थः ॥ ५० ॥ जगत्क्रिया जगतो व्यवहारः ॥ ५१ ॥ हेयस्य
 दुःखहेतोः संग्राप्तौ नोद्वेगमेति । उपादेयस्य सुखसाधनस्य
 प्राप्तौ नान्तस्तुष्यति ॥ ५२ ॥ शुद्धास्तत्त्वविद एव पक्षाः
 स्त्रीया यस्य स्वयं च शुद्धस्य । सरःपक्षे शुद्धाः शुभ्रा हंसा
 वकादयः पक्षा यस्य । स्वतःशुद्धस्य निर्मलस्य पवित्रस्य च ।
 गुणाः शान्तिक्षमामाधुर्यादयः शैल्यसौरभ्यादयश्च ॥ ५३ ॥
 श्रुती कर्णौ तत्पथम् ॥ ५४ ॥ यस्य उदयेषु संपत्सु उद्गमनेषु
 च जीवलक्षणभ्रमरवन्ति जनलक्षणान्यम्बुजानि कुमुदानि वि-
 लासवन्ति आनन्दितानि भवन्ति । अक्षयेन्दोः क्षयरोगनिर्मु-
 क्तचन्द्रस्य आपूर्णतेव तस्यैव तत्त्वविदो जीवितं राजते नेतर-
 स्याज्ञस्येत्यर्थः ॥ ५५ ॥ इति श्रीवासिष्ठमहारामायणतात्पर्य-
 प्रकाशे उपशमप्रकरणे एकोनचत्वारिंशः सर्गः ॥ ३९ ॥

सदेहोऽपि विदेहोऽत्र कूटस्थोऽपि क्रियापरः ।

यथा व्यवहरेज्ज्ञानी स क्रमो हरिणोच्यते ॥ १ ॥

जीवन्मुक्तस्यापि प्रह्लादस्य संनिधिमात्रेण राज्यपरिपालन-
 निर्वाहोपायमुपदिदिक्षुर्भगवान्वासुदेवः सत्यपि देहे तस्य तत्सं-
 बन्धाभावात्प्राप्तौ जीवितमरणे गौणे एव न मुख्ये इति वक्तुं
 जीवनमरणयोर्लोकप्रसिद्धं स्वरूपमाह—स्थैर्यमिति । देहान्त-
 रार्थं पुनर्देहान्तरग्रहणाय पूर्वदेहस्य संत्याग उत्क्रम्यगमनं प्रा-

द्वाभ्यां चैवासि पक्षाभ्यामाभ्यां मुक्तो महामते ।
 किं ते मरणमस्तीह किं वा जीवितमस्ति ते ॥ २
 निदर्शनार्थमेतच्च मयोक्तमरिमर्दन ।
 न त्वं जीवसि सर्वज्ञ प्रियसे न कदाचन ॥ ३
 देहसंस्थोऽप्यदेहत्वाददेहोऽसि विदेहदृक् ।
 व्योमसंस्थोऽप्यसक्तत्वादव्योमेव हि मारुतः ॥ ४
 स्पर्शसंबोधकारित्वादेह एवास्ति सुव्रत ।
 उत्सेधारोधकत्वेन खमुत्सेधस्य कारणम् ॥ ५
 प्रबुद्धो ज्ञातवस्तुत्वादेहः क शमिनामिह ।
 इदं त्वेकं परिच्छिन्नं रूपमज्ञेषु दुःस्थितम् ॥ ६
 सर्वदा सर्वमेवासि चित्प्रकाशः परैकधीः ।
 को देहः कोऽप्यदेहस्ते यं गृह्णासि जहासि च ॥ ७
 समुदेतु वसन्तो वा वातु वा प्रलयानिलः ।
 भावाभावविहीनस्य किमभ्यागतमात्मनः ॥ ८
 प्रलुठस्त्वपि शैलेषु कल्पाग्निषु दहत्स्वपि ।
 वहत्सूपातवातेषु स्वात्मन्येव हि तिष्ठति ॥ ९
 सर्वभूतानि तिष्ठन्तु सर्वमेव प्रयातु वा ।
 नश्यन्तु वाथ वर्धन्तामात्मन्येवाभितिष्ठति ॥ १०
 क्षीयते न क्षयं प्राप्ते वर्धमाने न वर्धते ।

णानां मरणं स्मृतम् । 'मृद् प्राणत्यागे' इति भालर्थप्रसिद्धेरित्यर्थः ॥ १ ॥ द्वाभ्यां देहस्थैर्यप्राणोत्कमणपक्षाभ्याम् । 'अशरीरं शरीरेषु' 'न तस्य प्राणा उत्कामन्यत्रैव समवनीयन्ते' इति श्रुतेरिति भावः ॥ २ ॥ कथं तर्हि जीवितं तव शोभते मरणं न शोभत इति लयोक्तं तत्राह—निदर्शनार्थमिति । ज्ञानाज्ञानगुणदोषप्रपञ्चनार्थमित्यर्थः ॥ ३ ॥ अदेहत्वे विदेहदृक् विगतदेहदृष्टिरिति हेतुः । असक्तत्वादासङ्गविरहात् ॥ ४ ॥ देहसंस्थत्वं कथं ज्ञायते तत्राह—स्पर्शेति । देहे शीतोष्णादिस्पर्शसंबेदननिमित्तत्वादन्यत्र तददर्शनादेह एवास्ति भवानिति शेषः । त्वाचे स्पर्शसंबेदने कथमसङ्गात्मा कारणमिति तत्र दृष्टान्तमाह—उत्सेधेति । यथा तद्रुत्सेधे अरोधकत्वात्स्वमुत्सेधकारणमित्युच्यते तद्वदित्यर्थः ॥ ५ ॥ अदेहत्वं तर्हि कथं तत्राह—प्रबुद्ध इति । त्वं ज्ञातवस्तुत्वात्प्रबुद्धः प्रबोधे च सति शमिनां सर्वद्वैतोपशमवतां देहः क्व वर्तते । नहि स्वप्नोपशमे स्वाप्नदेहोऽस्ति । इदं त्वेकं परिच्छिन्नं देहरूपमज्ञेष्वप्रबोधवत्सु दुःस्थितमसंभाव्यमपि स्थितमित्यर्थः ॥ ६ ॥ यद्यज्ञोऽपि देहे स्थित्वा देही तर्ह्यहमपि देहे स्पर्शवेदनात्स्थितस्तद्वत्किं न स्यां तत्राह—सर्वदेति । प्रकाशकत्वेन स्थितिः सर्वदा सर्ववस्तुष्वपि तुल्येति सर्वमेव लमसि नाज्ञवद्देहमात्रमित्यर्थः । एवं च तव कः पदार्थो देहः स्याद्यमहंबुद्ध्या गृह्णासि गृह्णीयाः । अदेहोऽपि कः स्याद्यमनहंबुद्ध्या जहासि त्यजेरित्यर्थः ॥ ७ ॥ ननु यदुपचयात्स्वस्य हर्षोपचयो यन्नाशनमित्तदर्शनाच्च विषादः स देह इतरस्त्वदेह इति भेदः किं न स्यादिति चेन्न । तत्त्वविदो हर्षविषादहेतुसंभवादित्याह—समुदेत्स्वित्यादिना । भाव्यते प्रीत्या स्मर्यते इति भावः प्रियम् । न भाव्यते इत्य-

न स्पन्दते स्पन्दमाने देहेऽस्मिन्परमेश्वरः ॥ ११
 देहस्याहमहं देहीति क्षीणे चित्तविभ्रमे ।
 त्यजामि न त्यजामीति किं मुधा कलनोदिता ॥ १२
 इदं कृत्वा करोमीदमिदं त्यक्त्वेदमित्यलम् ।
 इति तत्त्वविदां तात संकल्पाः संक्षयं गताः ॥ १३
 प्रबुद्धाः सर्वकर्तारः करिष्यन्तीह किंचन ।
 न तस्याकरणे नित्यमकर्तृत्वपदं गताः ॥ १४
 अकर्तृत्वादभोक्तृत्वमर्थादेव समागतम् ।
 संगृहीतं किलानुसं केनेह भुवनत्रये ॥ १५
 शान्ते कर्तृत्वभोक्तृत्वे शान्तिरेवेह शिष्यते ।
 प्रौढिमभ्यागता सैव मुक्तिरित्युच्यते बुधैः ॥ १६
 प्रबुद्धाश्चिन्मयाः शुद्धाः सर्वमाक्रम्य संस्थिताः ।
 किं त्यक्तं परिगृह्णन्तु किं गृहीतं त्यजन्तु वा ॥ १७
 ग्राह्यग्राहकसंबन्धप्रमितावयविक्रमैः ।
 हीनः प्रमेयावयवैः किं गृह्णातु जहातु किम् ॥ १८
 ग्राह्यग्राहकसंबन्धे क्षीणे शान्तिरुदेत्यलम् ।
 स्थितिमभ्यागता शान्तिर्मोक्षनाम्नाभिधीयते ॥ १९
 तत्र स्थिताः सदा शान्तास्त्वादशाः पुरुषोत्तमाः ।
 सुषुप्तावयवस्पन्दसाधर्म्येण चरन्ति हि ॥ २०

भावोऽप्रियं तदुभयविहीनस्येत्यर्थः ॥ ८ ॥ तिष्ठति तत्त्वज्ञ इति शेषः ॥ ९ ॥ १० ॥ ११ ॥ देहस्य संबन्धिन्यहमिति तादात्म्याध्यासलक्षणे देहीति तद्धर्मसंसर्गाध्यासलक्षणे च चित्तविभ्रमे क्षीणे सति मुधा निर्हेतुका निष्फला च त्यजामि न त्यजामीति कलना किमुदिता स्यात् । नैवोदेतीत्यर्थः ॥ १२ ॥ त्यक्त्वेदं त्यक्ष्यामीति शेषः ॥ १३ ॥ सर्वकर्तारोऽपि किंचन किंचिदपि न करिष्यन्तीति पूर्वार्थे नवोऽन्वयः । तस्य कदाप्यकरणे नित्यमेव ते अकर्तृत्वपदं गतास्तिष्ठन्तीत्यर्थः ॥ १४ ॥ तत्फलमाह—अकर्तृत्वादिति । अनुसं वापादिना अनिष्पादितं ब्रीह्यादि ॥ १५ ॥ शान्तिनिर्विक्षेपता । प्रौढिं कर्तृत्वमूलोच्छेदेन प्ररूढताम् ॥ १६ ॥ उक्तं व्यक्तमुपपादयति—प्रबुद्धा इत्यादिना । आक्रम्य परमार्थस्वरूपाविर्भावेण परिभूय त्यक्तं अप्राप्तं किं फलमैहिकं परिगृह्णन्तु ॥ १७ ॥ ग्राह्यग्राहकतत्संबन्धलक्षणैरज्ञदशाप्रमितक्रियाकारकसंबन्धघटितावान्तरवाक्यार्थलक्षणवाक्यविक्रमैर्महावाक्यप्रमेयावयवैरङ्गप्रधानक्रियाकलापलक्षणविकारैर्हीनः कूटस्थात्मा तद्वद्विषयान्निष्पादनसाध्यं पारलौकिकं स्वर्गादिकलं वा किं गृह्णातु किं जहासित्यर्थः ॥ १८ ॥ ऐहिकामुष्मिकेष्टानिष्टसाधनहानोपादाननिमित्तग्राह्यग्राहकसंबन्धोपशमे रागादिविक्षेपशान्तिरुदेति, सैव रागादिमूलोच्छेदेन स्थितिमभ्यागता मोक्षनाम्नोच्यते इत्युक्तोपपादनोपसंहारः ॥ १९ ॥ एवं स्थितानामपि यावत्प्रारब्धक्षयं व्यवहारसिद्धौ दृष्टान्तमाह—सुषुप्तेति । यथा सुषुप्ताः स्वाप्ययेन ब्रह्मप्राप्ता अपि प्राणोदरावरसादिस्पन्दं जीवनादृष्टात्मसंनिधिमात्रेणाचरन्तीत्युच्यते तद्वज्जीव-

परावबोधविश्रान्तवासनो जगति स्थितिम् ।
अर्धसुप्त इवेहेमां त्वं पश्यात्मस्थया धिया ॥ २१
न रमन्ते हि रम्येषु स्वात्मन्येव गताशयाः ।
नोद्विजन्तेऽन्यदुःखेषु स्वात्मन्येकरसायनाः ॥ २२
नित्यप्रबुद्धा गृह्णन्ति कार्याणीमान्यसङ्गिनः ।
मुकुरा इव बिम्बानि यथाप्राप्तान्यवाञ्छया ॥ २३

जाग्रति स्वात्मनि स्वस्थाः सुप्ताः संसारसंस्थितौ
बालवत्प्रविवेपन्ते सुषुप्तसदृशाशयाः ॥ २४
त्वमजितपदवीमुपागतोऽन्तः
कमलजवासरमेकमेव भुक्त्वा ।
गुणगणकलितामिहैव लक्ष्मीं
व्रज परमास्पदमच्युतं महात्मन् ॥ २५

इत्यार्षे श्रीवासिष्ठमहारामायणे वाल्मीकीये मोक्षोपायेषूपशमप्रकरणे प्रह्लादबोधनं नाम चत्वारिंशः सर्गः ॥ ४० ॥

एकचत्वारिंशः सर्गः ४१

वासिष्ठ उवाच ।

जगद्रत्नसमुद्रेन त्रैलोक्याद्भुतदर्शिना ।
इत्युक्ते पद्मनाभेन ज्योत्स्नाशीतलया गिरा ॥ १
प्रह्लादनामा देहोऽसौ विकाशिनयानाम्बुजः ।
मुदोवाच बचो धीरो गृहीतमननक्रमः ॥ २
प्रह्लाद उवाच ।
हिताहितविचारेण राजकार्यशतेन च ।
अत्यहं श्रमितो देव क्षणं विश्रामतां गतः ॥ ३
भगवंस्त्वत्प्रसादेन स्थितिः सम्यगथागता ।
समाधावसमाधौ च रूपेणाहं समः सदा ॥ ४
चिरमन्तर्महादेव दृष्टोऽस्यमलया धिया ।
पुनर्वहिरयं दृष्ट्या दिष्ट्या देव प्रदृश्यसे ॥ ५

अहमासमनन्तायामस्यां दृष्टौ महेश्वर ।
सर्वसंकल्पमुक्तायां व्योम व्योम्नीव निर्मले ॥ ६
न शोकेन न मोहेन न च वैराग्यचिन्तया ।
न देहत्यागकार्येण न संसारभयेन च ॥ ७
एकस्मिन्विद्यमाने हि कुतः शोकः कुतः क्षतिः ।
कुतो देहः क संसारः क स्थितिः क भयाभये ॥ ८
यथेच्छयैवामलया केवलं स्वयमुत्थया ।
एवमेवाहमवसं वितते पावने पदे ॥ ९
हा विरक्तोऽस्मि संसारं त्यजामीतीयमीश्वर ।
अप्रबुद्धदृशां चिन्ता हर्षशोकविकारदा ॥ १०
देहाभावे न दुःखानि देहे दुःखानि मे मतिः ।
इति चिन्ताविषय्याली मूर्खमेवावलुम्पति ॥ ११

न्मुक्ता अपि चरन्ति । व्यवहरन्तीत्यर्थः ॥ २० ॥ तद्वत्त्वमपि
राज्यपालनमाचरेत्साशयेनाह—परावबोधेति । अर्धसुप्तः सु-
षुप्तजाग्रत्संधिस्थः ॥ २१ ॥ रम्येषु अनात्मस्थिति शेषः । आ-
त्मान्येषु आत्मास्पर्शेषु दुःखेषु । स्वात्मन्येव एकं रसायनमिव
संधुरं सुखं येषाम् । तथाचोक्तं वार्तिके ‘दुःखी यदि भवेत्साक्षी
कः साक्षी दुःखितो भवेत् । दुःखिनः साक्षिता नास्ति साक्षिणो
दुःखिता कुतः’ इति ॥ २२ ॥ मुखदुःखाभावे तत्प्राप्तिपरिहारार्थानि
कार्याणि कथं गृह्णन्ति तत्राह—नित्येति । अवाञ्छया अनास्थया
॥ २३ ॥ तर्हि ते किं स्वात्मन्यप्यास्थाशून्या नेत्याह—जाग्रतीति ।
तथाच ‘या निशा सर्वभूतानां तस्यां जागर्ति संयमी’ इति भग-
वतापि तेषामात्मास्था दर्शिता । प्रविवेपन्ते प्रकम्पन्ते । व्यव-
हरन्तीति यावत् ॥ २४ ॥ विवक्षितार्थं संक्षिप्योपसंहरति—
त्वमिति । हे महात्मन्, त्वमन्तः अजितस्य विष्णोः पदवीं
परमात्मपदं समागतः प्राप्तवान्सन्नेकं कमलजवासरं कल्पपर्य-
न्तमिहैव पाताले गुणगणैः कलितां राज्यलक्ष्मीं भुक्त्वा अच्युतं
विदेहकैवल्यख्यं च्युतिरहितं परमासदं परमपदं व्रजेत्यर्थः २५
इति श्रीवासिष्ठमहारामायणतात्पर्यप्रकाशे उपशमप्रकरणे
चत्वारिंशः सर्गः ॥ ४० ॥

गृहीतशासनाद्वैद्यात्पूजां संप्राप्य सानुगः ।

दैत्यराज्येऽभिबिच्यैनं वरैरच्छन्दयद्भिरः ॥ १ ॥

प्रलये जगलक्षणानां रत्नानां स्वान्तः प्रवेशनात्समुद्रेन संपु-

टकेन सृष्टिकाले त्रैलोक्यलक्षणाद्भुतप्रदर्शनशीलेन पद्मनाभेन
विष्णुदेहेन इति प्रागुक्तप्रकारेणोक्ते सति ॥ १ ॥ प्रह्लादनामा
असौ प्रागुक्तो देहो गृहीतमननक्रमः सन् मुदा उवाच । देह-
ग्रहणमात्मनि व्यवहर्तुतावारणार्थम् ॥ २ ॥ असुराणां किं हितं
देवानां किमहितमिति विचारेण श्रमितः श्रमं प्रापितः । क्षण-
मिति समाधौ कालदैर्घ्याप्रत्ययादुक्तम् ॥ ३ ॥ स्थितिस्तत्त्व-
बोधेन स्वरूपावस्थितिः । रूपेण पारमार्थिकस्वरूपेण । सदा
समाध्यसमाध्योः सदेहविदेहमुक्तयोश्च ॥ ४ ॥ इमौ श्लोकौ
कचिदेव पुस्तके दृश्येते । अन्तर्धिया अखण्डमानससाक्षात्का-
रवृत्त्या दृष्टोऽस्ति । बहिर्दृष्ट्या चक्षुषा दिष्ट्या भाग्यवशेन दृश्यसे
॥ ५ ॥ अस्यामान्तर्या दृष्टौ ॥ ६ ॥ तत्र शोकमोहादिनिमित्त-
वशादहं समाधिं नाश्रितो येन मम देहत्यागप्रसक्तिः स्यादि-
त्याह—न शोकेनेति ॥ ७ ॥ दृष्ट एव ते पितृराज्यादिनाशादिः
शोकहेतुस्तं कथमपलपसि तत्राह—एकस्मिन्नि । सत्यमत्र
दृष्टौ नलद्वैतात्मनि स इति न तद्वेत्तुको मे समाधिरित्यर्थः ॥ ८ ॥
तर्हि समाधेस्ते को हेतुरिति चेद्विचारजा विश्रान्तीच्छैवे-
त्याह—यथेच्छयेति । एवमेव देहत्यागाद्यभिसन्धि विनैवा ॥ ९ ॥
न च वैराग्यचिन्तयेति वैराग्यापह्नवो न युक्तस्तस्य विचारपूर्वके
समाधावनुकूलत्वादिति चेत्तत्राह—हा विरक्त इति ॥ १० ॥
वैराग्यस्य समाधिहेतुत्वे रागवद्देहस्यापि दुःखहेतुत्वानुभवात्त-
त्यागस्यापि समाधिनिमित्तता स्यात् सोऽप्यतत्त्वविद् एव

इदं सुखमिदं दुःखमिदं नास्तीदमस्ति मे ।
 इति दोलायितं चेतो मूढमेव न पण्डितम् ॥ १२
 अहमन्योऽन्य एवायमित्यज्ञानां तु वासना ।
 दूरोदस्तात्मबुद्धिनां जयत्यसुमतामिह ॥ १३
 इदं त्याज्यमिदं ग्राह्यमिति मिथ्या मनोभ्रमः ।
 नोन्मत्ततां नयत्यन्तर्ज्ञमज्ञमिव दुर्धियः ॥ १४
 सर्वस्मिन्नात्मनि तते त्वयि तामरसेक्षण ।
 हेयोपादेयपक्षस्था द्वितीया कलना कुतः ॥ १५
 विज्ञानाभासमखिलं जगत्सदसदुत्थितम् ।
 किं हेयं किमुपादेयमिह यत्यज्यते नवा ॥ १६
 केवलं स्वस्वभावेन द्रष्टृदृश्ये विचारयन् ।
 क्षणं विश्रान्तवानन्तः परमात्मात्मनात्मनि ॥ १७
 भावाभावविनिर्मुक्तो हेयोपादेयवर्जितः ।
 एवमासमहं पूर्वमधुनेत्थं व्यवस्थितः ॥ १८
 समयात्मीयमापन्नं सर्वमात्मात्मतां गतः ।
 करोम्यहं महादेव तुभ्यं यत्परिरोचते ॥ १९
 त्वमयं पुण्डरीकाक्षः पूज्यस्तावज्जगत्रये ।
 तन्मत्तः प्रकृतिप्राप्तां पूजामादातुमर्हसि ॥ २०
 इत्युक्त्वा दानवाधीशः पुरः क्षीरोदशायिनः ।
 शैलेन्द्र इव पूर्णेन्दुमर्धपात्रमुपाददे ॥ २१
 सायुधं साप्सरौवृन्दं ससुरं सखगाधिपम् ।
 पूजयामास गोविन्दं सत्रैलोक्यमथाग्रगम् ॥ २२
 सवाह्याभ्यन्तराभ्रान्तभुवनं भुवनेश्वरम् ।
 पूजयित्वाथ तिष्ठन्तमुवाच कमलापतिः ॥ २३

वाञ्छितो न ममेत्याह—देहाभाव इति ॥ ११ ॥ अतएव सुख-
 लिप्सया दुःखनिवृत्तिलिप्सयापि वा न समाधिरित्याह—इद-
 मिति । मूढमेव अवलुम्पतीत्यनुकृष्यते ॥ १२ ॥ तर्ह्यस्तु मेदवा-
 सनाक्षयेच्छया समाधिस्तत्राह—अहमन्य इति । दूरोदस्ता
 आत्मबुद्धिस्तत्त्वज्ञानं यैस्तेषामज्ञानमेव जयति न तत्त्वविदामि-
 त्यर्थः । असुमतां प्राणिनाम् ॥ १३ ॥ तर्हि संसारत्यागाय मोक्ष-
 ग्रहणाय वा समाधिरस्त्विति चेत्तत्राप्याह—इदमिति । इति
 प्रसिद्धो दुर्धियः संवन्धी भ्रमः अज्ञमिव ज्ञं नोन्मत्ततां नयती-
 त्यन्वयः ॥ १४ ॥ तत्कुतस्तत्राह—सर्वस्मिन्नित्यादिना ॥ १५ ॥
 भ्रान्तिविज्ञाने शुक्तिरजतादिवदाभासते न परमार्थत इति वि-
 ज्ञानाभासम् । सत आत्मनोऽसतो मायायाश्चान्योन्वयादात्म्या-
 ध्यासलक्षणान्मिथुनीकरणादुत्थितम् ॥ १६ ॥ अतएव मम
 तत्त्वविचारविश्रान्तिरेव समाधिः संपन्न इत्याह—केवल-
 मिति ॥ १७ ॥ पूर्वं समाधिकाले । अधुना व्युत्थानकाले ।
 इत्थं त्वदाज्ञसार्थोपादानयोग्यतया व्यवस्थितोऽस्मीत्यर्थः ॥ १८ ॥
 स आत्मतां स्वस्वभावं गत आत्मा अहं मया आत्मीयं स्वक-
 र्त्तव्यतां प्राप्तं सर्वं त्वदाज्ञसं कार्यं करोमि । किं स्वरागेण
 करिष्यसि, नेत्याह—तुभ्यमिति । त्वदिच्छानुवर्तितयेत्यर्थः

श्रीभगवानुवाच ।

उत्तिष्ठ दानवाधीश सिंहासनमुपाश्रय ।
 यावदाश्वभिषेकं ते स्वयमेव ददाम्यहम् ॥ २४
 पाञ्चजन्यरवं श्रुत्वा य इमे समुपागताः ।
 सिद्धाः साध्याः सुरौघास्ते कुर्वन्तु तव मङ्गलम् २५
 इत्युक्त्वा पुण्डरीकाक्षो दानवं सिंहविष्टरे ।
 योजयामास योग्यं तं मेरुशृङ्ग इवाम्बुदम् ॥ २६
 अथैनं हरिराहूतैः क्षीरोदाद्यैर्महाविधभिः ।
 गङ्गादिभिः सरित्पूरैः सर्वतीर्थजलैस्तथा ॥ २७
 सर्वविप्रर्षिसङ्घैश्च सर्वसिद्धगणैः सह ।
 पुनर्विद्याधरयुतो लोकपालसमन्वितः ॥ २८
 अभ्यषिञ्चदमेयात्मा दैत्यराज्ये महासुरम् ।
 मरुद्गणैः स्तूयमानं पूर्वं स्वर्गे हरिं यथा ॥ २९
 सुरासुरैः स्तूयमानं स्तूयमानः सुरासुरैः ।
 अभिषिक्तमुवाचेदं प्रह्लादं मधुसूदनः ॥ ३०

श्रीभगवानुवाच ।

यावन्मेरुर्धरा यावद्यावच्चन्द्रार्कमण्डले ।
 अखण्डितगुणश्लाघी तावद्राजा भवानघ ॥ ३१
 इष्टानिष्टफलं त्यक्त्वा समदर्शनया धिया ।
 वीतरागभयक्रोधो राज्यं समनुपालय ॥ ३२
 राज्येऽस्मिन्भोगसंपूर्णे दृष्टानुत्तमभूमिना ।
 न गन्तव्यस्त्वयोद्वेगः स्वर्गे मानवकेऽथवा ॥ ३३
 देशकालक्रियाकारैर्यथाप्राप्तासु दृष्टिषु ।
 प्रकृतं कार्यमातिष्ठ त्यक्त्वा मानसमास्व भो ३४

॥ १९ ॥ यथा त्वदाज्ञसं राज्यं नियतिप्राप्तमहमङ्गीकरोमि
 तथा त्वमपि महत्तां पूजां सर्वेश्वरत्वात्तव नियतिप्राप्तां
 गृह्णेत्याह—त्वमिति । प्रकृतिः शास्त्रलोकप्रसिद्धा नियतिः
 ॥ २० ॥ शैलेन्द्र उदयाद्रिः ॥ २१ ॥ सत्रैलोक्यमुदरा-
 न्तःस्थितत्रैलोक्यसहितम् । अग्रं पुरःस्थितम् ॥ २२ ॥
 बाह्येषु रोमकूपादिषु आभ्यन्तरेषु वस्तिजठरहृदयादिषु च
 भ्रान्तानि परिवर्तमानानि भुवनानि यस्य तम् ॥ २३ ॥
 ॥ २४ ॥ २५ ॥ सिंहविष्टरे सिंहासने ॥ २६ ॥ २७ ॥ पुनः-
 शब्दस्वारस्यात्पूर्वं स्वयमेक एवाभ्यषिञ्चद्विद्याधरादिभिः सह
 पुनरुत्साहातिशयादभ्यषिञ्चदिति गम्यते ॥ २८ ॥ हरिमिन्द्रम्
 ॥ २९ ॥ ३० ॥ धरा पृथ्वी । धराः अन्ये पर्वताश्चेति वा
 ॥ ३१ ॥ ३२ ॥ दृष्टा अनुत्तमा निरतिशयानन्दभूमिर्येन तथाविधेन
 त्वया राज्ये उद्वेगः अरतिलक्षणो न गन्तव्यस्तथा पित्रादिव-
 त्स्वर्गे देवलके मानवे भूलोके च उद्वेगो न गन्तव्यो न गम-
 यितव्यः ॥ ३३ ॥ यथा प्राप्तासु प्रजाशात्रवादिनिग्रहानुग्रहा-
 दिदृष्टिषु तत्तत्पुरुषानुरूपैर्देशकालक्रियाकारैः प्रकृतं प्रसं-
 जितं वधवन्धदण्डादिकार्यमातिष्ठ अनुतिष्ठ । मानसं रागादि-

अतिदेहतयेन्ताममतापरिवर्जितम् ।
 भावाभावे समं कार्यं कुर्वन्निह न बाध्यसे ॥ ३५
 दृष्टसंसारपर्यायस्तुलितातुलतत्पदः ।
 सर्वं सर्वत्र जानासि किमन्यदुपदिश्यते ॥ ३६
 वीतरागभयक्रोधे त्वयि राजनि राजति ।
 नेदानीं दुःखदुर्ग्रन्थिर्नासुरान्दलयिष्यति ॥ ३७
 वाष्पश्रीर्नासुरीकर्णमञ्जरीः प्लावयिष्यति ।
 वनराजिमिवोन्मत्ता सरित्तरतरङ्गिणी ॥ ३८

इत्यार्षे श्रीवासिष्ठमहारामायणे वाल्मीकीये दे० मोक्षोपायेषूपशमप्रकरणे प्रह्लादामिषेको नामैकचत्वारिंशः सर्गः ॥ ४१ ॥

द्विचत्वारिंशः सर्गः ४२

वसिष्ठ उवाच ।

इत्युक्त्वा पुण्डरीकाक्षः सनरामरकिन्नरः ।
 द्वितीय इव संसारश्चालासुरमन्दिरात् ॥ १
 प्रह्लादादिविनिर्मुक्तैः पश्चात्पुष्पाञ्जलिब्रजैः ।
 पूर्यमाणो विहङ्गेशपाश्चात्याङ्गरुहोत्करैः ॥ २
 क्रमात्क्षीरोदमासाद्य विसृज्य सुरवाहिनीम् ।
 भोगिभोगासने तस्थौ श्वेताब्ज इव षट्पदः ॥ ३
 भोगिभोगासने विष्णुः शक्रः स्वर्गे सहामरैः ।
 पाताले दानवाधीश इति तस्थुर्गतज्वराः ॥ ४
 एषा ते कथिता राम निःशेषमलनाशिनी ।
 प्राह्लादी बोधसंप्राप्तिरेन्दवद्रवशीतला ॥ ५
 तां तु ये मानवा लोके बहुदुष्कृतिनोऽपि हि ।
 धिया विचारयिष्यन्ति ते प्राप्स्यन्त्यचिरात्पदम् ६
 सामान्येन विचारेण क्षयमायाति दुष्कृतम् ।

वैषम्यं त्यक्त्वा आस्व ॥ ३४ ॥ अतिदेहताया देहातिरिक्तात्म-
 भावेन । भावाभावे लाभालाभे ॥ ३५ ॥ व्यवहारे परमार्थे
 च त्वमेव निपुणोऽसीति नोपदेश्यं तवास्तीत्याह—दृष्टेति ॥ ३६ ॥
 अनेन तव पूर्वमनोरथोऽपि सेतस्यतीत्याह—वीतेति । दुःखदु-
 र्ग्रन्थिरसुरेष्विदानीं न स्थास्यति देवस्थश्च स मद्भारा असुरान्न
 दलयिष्यतीत्यर्थः ॥ ३७ ॥ उन्मत्ता वर्षाभिर्वर्धिता सरिन्दी ।
 तारतरङ्गिणी वृहत्तरङ्गा ॥ ३८ ॥ जगत्स्वास्थ्यमपि सेतस्यती-
 त्याह—अथेति । निर्मन्दरो निर्गतमन्थाचलो योऽम्भोनिधिस्त-
 द्रवत् ॥ ३९ ॥ अपरस्परमाहताः परस्परभर्तृमिरवन्दीकृताः ॥ ४० ॥
 हे दनुसुत, त्वं बहुलनिशा कृष्णपक्षरात्रिस्त्रयनितान्तनिद्राति-
 मिरप्रायमज्ञानान्धकारमपास्य सदा उदिता आशयश्रीः स्वप्रका-
 शान्नृणात्मस्फूर्तिर्यस्य तथाविधः सन् वनितानामसुरस्त्रीणां संभ-
 जनीयज्ञानत्यादीनां च विलासैः रम्याम् । अजितां शत्रुभिः
 कामादिषडैश्चापराभूतां राज्यलक्ष्मीं स्वराज्यलक्ष्मीं च चिरमु-
 पभुङ्क्ष्वेत्याशीः ॥ ४१ ॥ इति श्रीवासिष्ठमहारामायणतात्प-
 र्यप्रकाशे उपशमप्रकरणे एकचत्वारिंशः सर्गः ॥ ४१ ॥

अद्यप्रभृत्यसंप्राप्तदानवामरसंगरम् ।
 निर्मन्दराम्भोनिधिवज्जगत्स्वस्थमिव स्थितम् ॥ ३९
 देवासुरकुटुम्बिन्यो भर्तृष्वन्तःपुरेषु च ।
 स्वेष्वेव यान्तु विश्वासमपरस्परमाहताः ॥ ४०
 भव बहुलनिशानितान्तनिद्रा-
 तिमिरमपास्य सदोदिताशयश्रीः ।
 दनुसुत वनिताविलासरम्यां
 चिरमजितामुपभुङ्क्ष्व राज्यलक्ष्मीम् ॥ ४१

योगवाक्यविचारेण को न याति परं पदम् ॥ ७
 अज्ञानमुच्यते पापं तद्विचारेण नश्यति ।
 पापमूलच्छिदं तस्माद्विचारं न परित्यजेत् ॥ ८
 इमां प्रह्लादसंसिद्धिं प्रविचारयतां नृणाम् ।
 सप्तजन्मकृतं पापं क्षयमायात्यसंशयम् ॥ ९

श्रीराम उवाच ।

परे पदे परिणतं पाञ्चजन्यस्वनैर्मनः ।
 कथं प्रबुद्धं भगवन्प्रह्लादस्य महात्मनः ॥ १०

वसिष्ठ उवाच ।

द्विविधा मुक्तता लोके संभवत्यनघाकृते ।
 सदेहैका विदेहान्या विभागोऽयं तयोः शृणु ॥ ११
 असंसक्तमतेर्यस्य त्यागादानेषु कर्मणाम् ।
 नैषण तत्स्थितिं विद्धि त्वं जीवन्मुक्ततामिह ॥ १२

विष्णोः क्षीरोदगमनमाख्यानफलमुत्तमम् ।

समाधिमुक्तव्युत्थाने हेतुश्चात्रोपवर्ण्यते ॥ १ ॥

सनरामरकिन्नरत्वादेव द्वितीयः संसार इव विसृतः । चचाल
 जगाम ॥ १ ॥ विहङ्गेशस्य गरुडस्य पाश्चात्येष्वङ्गरुहेषु उत्कर-
 वद्राशीभूतैः पुष्पाञ्जलिब्रजैः ॥ २ ॥ ३ ॥ ४ ॥ ऐन्दवो द्रवो-
 ऽमृतमिव शीतला ॥ ५ ॥ ६ ॥ दुष्कृतपदेन पापं तन्मूलमज्ञानं
 च ॥ ७ ॥ मयोक्तं न पापमेवेत्याह—अज्ञानमिति ॥ ८ ॥
 सप्तजन्मकृतमित्यापातविचारफलमेतत् । ज्ञानफलपर्यन्तेन तु
 विचारेण प्रारब्धफलातिरिक्तसर्वपापक्षयः प्रसिद्ध एवेति ॥ ९ ॥
 समाधिमुक्तस्य विदेहमुक्तेन सह विश्रान्तिसुखादिसाम्ये पुन-
 र्युत्थानहेतुं जिज्ञासमानो रामः पृच्छति—परे इति ।
 मनसो विलये पाञ्चजन्यस्वनश्रवणमपि दुर्लभमिति कथं
 तेन प्रबोध इति भावः ॥ १० ॥ प्रारब्धशेषोद्बोधितशुद्ध-
 वासनासहितभगवदिच्छैव तत्प्रबोधे हेतुरिति विशेषं वक्तुं
 सदेहविदेहमुक्ती विभज्य दर्शयति—द्विविधेत्यादिना । वि-
 भागो विभाजकलक्षणभेदः । अयं वक्ष्यमाणप्रकारः ॥ ११ ॥
 कर्मणामिष्टानिष्ठानां त्यागादानेषु विषयेषु एषणा रागो नास्ति ।

सैव देहक्षये राम पुनर्जननवर्जिता ।
 विदेहमुक्ता प्रोक्ता तत्स्था नायान्ति दृश्यताम् १३
 भृष्टबीजोपमा भूयो जन्माङ्कुरविवर्जिताः ।
 हृदि जीवद्विमुक्तानां शुद्धा भवति वासना ॥ १४
 पावनी परमोदारा शुद्धसत्त्वानुपातिनी ।
 आत्मध्यानमयी नित्यं सुषुप्तस्येव तिष्ठति ॥ १५
 अपि वर्षसहस्रान्ते तथैवान्तरवस्थया ।
 सति देहे प्रबुध्यन्ते जीवन्मुक्ता रघूद्वह ॥ १६
 प्रह्लादोऽन्तस्थया शुद्धसत्त्ववासनया स्वया ।
 बोधमाप महाबाहो शङ्खशब्दावबुद्धया ॥ १७
 हरिरात्मा हि भूतानां तस्य यत्प्रतिभासते ।
 तत्तथैव भवत्याशु सर्वमात्मैव कारणम् ॥ १८
 प्रबोधमेतु प्रह्लादो यदैवेति विचिन्तितम् ।
 निमेषाद्भुदेवेन तदैवैतदुपस्थितम् ॥ १९

आत्मन्यकारणेनैव भूतानां कारणेन च ।
 सृष्ट्यर्थं वपुरात्तं हि वासुदेवमयात्मना ॥ २०
 आत्मावलोकनेनाशु माधवः परिदृश्यते ।
 माधवाराधनेनाशु स्वयमात्मावलोक्यते ॥ २१
 एतां दृष्टिमवष्टभ्य राघवात्मावलोकने ।
 विहराशु विचारात्मा पदं प्राप्स्यसि शाश्वतम् २२
 दुःखासारवती राम संसारप्रावृडातता ।
 जाड्यं ददाति परमं विचारार्कमपश्यताम् ॥ २३
 प्रसादादात्मनो विष्णोर्मायेयमतिभासुरा ।
 प्रबाधते न धीरास्तु यक्षी मन्त्रवतो यथा ॥ २४
 आत्मेच्छयैव घनतां समुपागतान्त-
 रात्मेच्छयैव तनुतामुपयाति काले ।
 संसारजालरचनेयमनन्तमाया-
 ज्वालेह वातवलययादिव पावकस्य ॥ २५

इत्यार्षे श्रीवासिष्ठमहारामायणे वाल्मीकीये देवदूतोक्ते मो० उपशमप्रकरणे प्रह्लादव्यवस्थानाम द्विचत्वारिंशः सर्गः ॥ ४२ ॥

त्रिचत्वारिंशः सर्गः ४३

श्रीराम उवाच ।

भगवन्सर्वधर्मज्ञ शुद्धैस्त्वद्वचनांशुभिः ।
 निर्वृताः स्म शशाङ्कस्य करैरोषधयो यथा ॥ १
 कर्णाभिवाञ्छ्यमानानि पवित्राणि मृदूनि च ।

तस्य तां स्थितिं जीवन्मुक्तां विद्धि ॥ १२ ॥ देहपदेन तद्वा-
 रणहेतुः प्रारब्धशेषो लक्ष्यते । तस्य भोगेन क्षये सती-
 त्यर्थः ॥ १३ ॥ मृष्टानि भर्जितानि बीजान्युपमा येषामिति
 पुनर्दृश्यतानवाप्तौ हेतुगर्भं विशेषणम् । जीवन्मुक्तेषु तु
 समाधिब्युत्थानेन पुनर्देहदृश्यतायां हेतुरस्तीत्याह—हृदीति ।
 शुद्धा आसङ्गमालिन्यनिर्मुक्ता ॥ १४ ॥ पावनी शुद्धब्रह्मात्म-
 भावना पवित्रा परमोदारा तृष्णाकार्पण्यरहिता । अन्तःकरणस्य
 ब्रह्मणिलयेऽपि वासनास्थितौ दृष्टान्तमाह—सुषुप्तस्येवेति ॥ १५ ॥
 देहपदेनात्रापि तद्धारणहेतुः प्रारब्धशेषो लक्ष्यते ॥ १६ ॥
 सैव प्रह्लादबोधेऽपि हेतुरित्याह—प्रह्लाद इति ॥ १७ ॥ लीने
 श्रोत्रे शङ्खशब्दस्याप्यप्रह्लात्तावन्मात्रेण कथं बोध इत्याशङ्कां परि-
 हरन्नाह—हरिरिति । आत्मा कारणात्मा । सत्यसंकल्प इति
 यावत् ॥ १८ ॥ १९ ॥ अकारणेनैव शुद्धात्मना भूतानां
 कारणेनाव्याकृतेन चकारात्कामकर्मादिना च निमित्तेन आत्म-
 न्येव जगत्सृष्ट्यर्थं वासुदेवमयात्मना वपुः शरीरमात्रं गृही-
 तम् । हिशब्दस्तथा श्रुतिस्मृतिपुराणप्रसिद्धियोतनार्थः ॥ २० ॥
 अतएव तद्वपुर्दर्शने आत्मदर्शनं सिद्ध्यत्यात्मदर्शने च तद्दर्शनं
 सुलभमित्याह—आत्मेति ॥ २१ ॥ विहर यतस्व ॥ २२ ॥
 दुःखान्येव आसारा धारासंपातास्तद्वती । जाड्यं मौर्ख्यं रोगं

सुखयन्ति गृहीतानि पुष्पाणीव वचांसि ते ॥ २
 पौरुषेण प्रयत्नेन सर्वमासाद्यते यदि ।
 प्रह्लादस्तत्कथं बुद्धो न माधववरं विना ॥ ३

च ॥ २३ ॥ यक्षीप्रहणं सर्वपिशाचाद्युपलक्षणम् । मन्त्रवतो
 मन्त्रसिद्धान् ॥ २४ ॥ संसारजालरचनालक्षणा अनन्तस्य
 विष्णोरियं माया तस्यैवात्मन इच्छयैव घनतां देहादिघनानर्थ-
 भावं समुपागता । साच निर्व्याजभक्तिप्रणिधानाधाराधितस्य
 तस्यात्मन इच्छयैव विवेकविचारादिजन्मकाले तनुतां हासमुप-
 याति । यथा पावकस्य ज्वाला वातवलयादेव घनतामुपयाति
 अन्ते च तद्वशादेव तनुतामुपयाति तद्वत् । अत ईश्वरप्रसाद-
 जनितविचारादिनैवावश्यं ज्ञानलाभ इत्याख्यानतात्पर्यमिति
 भावः । तथाच भगवतो वादरायणस्य सूत्रम् 'पराभिध्यानात्तु
 तिरोहितं ततो ह्यस्य बन्धविपर्ययौ' इति । 'मत्तः स्मृतिज्ञान-
 मपोहनं च' इति भगवद्वचनं चेति भावः ॥ २५ ॥ इति
 श्रीवासिष्ठमहारामायणतात्पर्यप्रकाशे उपशमप्रकरणे द्विच-
 त्वारिंशः सर्गः ॥ ४२ ॥

ईशप्रसादलभ्येऽपि नेश्वरे दीयतां भरः ।

पौरुषेणेन्द्रियाक्रान्त्या साध्यं ज्ञानमितीर्यते ॥ १ ॥

निर्वृता आह्लादिताः स्म ॥ १ ॥ कर्णाभ्यां श्रवणायावतं-
 सनाय चाभिवाञ्छ्यमानानि । पुष्पपक्षे गुरुदेवतादिप्रसादरूप-
 तया पापापहारित्वात्पवित्राणि पुष्पाण्युत्पलादीनीव ॥ २ ॥
 तत्तर्हि प्रह्लादो माधवस्य वरं विनापि स्वपौरुषेणैव कथं न प्रबु-
 द्धवान् । अतः स्वपौरुषादेव सर्वत्र ज्ञानलाभ इति प्रागुक्तनि-

वसिष्ठ उवाच ।

यद्यद्राघव संप्राप्तं प्रह्लादेन महात्मना ।
तत्तदासादितं तेन पौरुषादेव नान्यतः ॥ ४
आत्मा नारायणश्चैव न भिन्नस्तिलतैलवत् ।
तथैव शौक्ल्यपटवत्कुसुमामोदवत्तथा ॥ ५
यो हि विष्णुः स एवात्मा यो ह्यात्मासौ जनार्दनः ।
विष्णवात्मशब्दौ पर्यायौ यथा विटपिपादपौ ॥ ६
प्रह्लादनामा प्रथममात्मैव स्वयमात्मना ।
स्वयैव परया शक्त्या विष्णुभक्तौ नियोजितः ॥ ७
प्रह्लादो ह्यात्मनैवेनं वरमर्जितवान्स्वयम् ।
स्वयं विचारणं कृत्वा स्वयं विदितवान्मनः ॥ ८
कदाचिदात्मनैवात्मा स्वयं शक्त्या प्रबुध्यते ।
कदाचिद्विष्णुदेहेन भक्तिलभ्येन बोध्यते ॥ ९
चिरमाराधितोऽप्येष परमप्रीतिमानपि ।
नाविचारवतो ज्ञानं दातुं शक्नोति माधवः ॥ १०
मुख्यः पुरुषयत्नोत्थो विचारः स्वात्मदर्शने ।
गौणो वरादिको हेतुर्मुख्यहेतुपरो भव ॥ ११
पूर्वमेव बलात्तस्मादाक्रम्येन्द्रियपञ्चकम् ।
अभ्यसन्सर्वयत्नेन चित्तं कुरु विचारवत् ॥ १२
यद्यदासाद्यते किञ्चित्केनचित्कचिदेव हि ।
स्वशक्तिसंप्रवृत्त्या तल्लभ्यते नान्यतः क्वचित् ॥ १३

यमभङ्ग इत्यर्थः ॥ ३ ॥ स्वपौरुषसाध्यायां पुरुषार्थसिद्धौ माध-
ववरोपि द्वारविशेष एव न स्वतन्त्र इति नोक्तनियमभङ्ग इत्या-
शयेन संक्षिप्योत्तरमाह—यद्यदिति ॥ ४ ॥ अथवा विष्णोः
प्रह्लादात्ममेदाभावात्तत्प्रयत्नप्राप्तो वरः प्रह्लादप्रयत्नादेवेति वात्र
परिहारः सुलभ इत्याशयेनाह—आत्मेत्यादिना । यथा ति-
लान्तर्गतं ततो निःसारितं च तैलं न भिन्नं तद्वत् । नन्वेवं
सति विकारिता स्यादिति दृष्टान्तान्तरमाह—शौक्ल्यपटव-
दिति । यथा कुसुमानां सार आमोदस्तद्वज्जीवानां परमार्थसारो
विष्णुरिति वा अमेदो ज्ञेय इत्याह—कुसुमेति ॥ ५ ॥ अथवा
कार्यकारणोपाधित्यागे परिशिष्टचिन्मात्रस्यात्यन्ताभेद एवेति
लक्ष्यपरयोर्विष्णवात्मशब्दयोः पर्यायतैवेत्याह—य इति ।
विटपवत्त्वपादकरणकपानकर्तृत्वोपाधिभेदेऽप्यखण्डवृक्षस्वरूपे
यथा विटपिपादपशब्दयोः पर्यायता तद्वदित्यर्थः ॥ ६ ॥
॥ ७ ॥ आत्मना स्वात्मभूतेनैव विष्णुना स्वमनः स्वयमेव
विचारणं कृत्वा स्वात्मानं स्वयमेव विदितवानित्यर्थः ॥ ८ ॥
शक्त्या स्वप्रयत्नकृतविचारबलेन । भक्तिलक्षणप्रयत्नलभ्येन वि-
ष्णुदेहद्वारेणेत्यर्थः ॥ ९ ॥ अन्वयेन दर्शितमर्थं व्यतिरेकस्यापि
प्रदर्शनेन द्रढयति—चिरमिति ॥ १० ॥ आत्मावबोधपर्यन्तो
विचारोऽस्त्विति वरं ददतो हरेः पुरुषप्रयत्नोत्थो विचार एव
मुख्योऽस्मितो न वरः । अन्यथा ज्ञानमस्त्वित्येव वरदानप्रस-
ङ्गादित्याशयेनाह—मुख्य इति ॥ ११ ॥ यद्विषयप्रयत्नाद्विचा-
रोदयस्तं दर्शयति—पूर्वमिति । पञ्चकग्रहणं दशकोपलक्षणम्

पौरुषं यत्तमाश्रित्य प्रोल्लङ्घयेन्द्रियपर्वतम् ।
संसारजलधिं तीर्त्वा पारं गच्छ परं पदम् ॥ १४
विना पुरुषयत्नेन दृश्यते चेज्जनार्दनः ।
मृगपक्षिगणं कस्मात्तदासौ नोद्धरत्यजः ॥ १५
गुरुश्चेदुद्धरत्यज्ञमात्मीयात्पौरुषादृते ।
उष्ट्रं दान्तं बलीवर्दं तत्कस्मान्नोद्धरत्यसौ ॥ १६
न हरेर्न गुरोर्नार्थात्किञ्चिदासाद्यते महत् ।
आक्रान्तमनसः स्वस्माद्यदासादितमात्मनः ॥ १७
अभ्यासवैराग्ययुतादाक्रान्तेन्द्रियपन्नगात् ।
नात्मनः प्राप्यते यत्तत्प्राप्यते न जगत्रयात् ॥ १८
आराधयात्मानात्मानमात्मनात्मानमर्चय ।
आत्मनात्मानमालोक्य संतिष्ठस्वात्मनात्मनि ॥ १९
शास्त्रयत्नविचारेभ्यो मूर्खाणां प्रपलायिनाम् ।
कल्पिता वैष्णवी भक्तिः प्रवृत्त्यर्थं शुभस्थितौ ॥ २०
अभ्यासयत्नौ प्रथमं मुख्यो विधिरुदाहृतः ।
तदभावे तु गौणः स्यात्पूज्यपूजामयक्रमः ॥ २१
अस्ति चेदिन्द्रियाक्रान्तिः किं प्राप्यं पूजनैः फलम् ।
नास्ति चेदिन्द्रियाक्रान्तिः किं प्राप्यं पूजनैः फलं ॥ २२
विचारोपशमाभ्यां हि न विनासाद्यते हरिः ।
विचारोपशमाभ्यां च मुक्तस्याब्जकरेण किम् ॥ २३

॥ १२ ॥ स्वस्य शक्तिर्यत्नस्तत्प्रयुक्त्या संप्रवृत्त्या शुभाचरणेन
॥ १३ ॥ १४ ॥ दृश्यते तत्त्वतः साक्षात्कियते । नोद्धरति
नात्मतत्त्वं दर्शयति । आत्मदर्शनमेवोद्धार इत्याशयः ॥ १५ ॥
विनैव शिष्यप्रयत्नं शक्तिपातादिना गुरुस्तमुद्धरतीति योगशा-
स्त्रादौ सिद्धमिति तत्रानैकान्त्यमाशङ्क्याह—गुरुश्चेदिति । गुरु-
भक्त्यादि यत्न एव तत्रापि ज्ञानजनने गुर्वनुग्रहं द्वारीकरोतीति
भावः ॥ १६ ॥ अर्थाद्धनात् । 'अमृतत्वस्य तु नाशास्ति वित्तेन'
इति श्रुतेरिति भावः । आक्रान्तमनसो ज्ञानदाब्जेन बाधितमनसो
यदात्मनः स्वस्मान्महत्परमपुरुषार्थरूपमासादितं तत् ॥ १७ ॥
यत्परमपुरुषार्थरूपम् ॥ १८ ॥ आराधय उत्कृष्टबुद्ध्या श्रवणादिना
साधय सिद्धं च निरन्तरानुसंधानेनार्चय । आलोक्य तत्त्वतः
साक्षात्कृत्य संतिष्ठस्व तत्रैव सम्यगवतिष्ठस्व । तद्भावात्त व्य-
वस्थेत्यर्थः ॥ १९ ॥ यदि स्वप्रयत्नजविचारादेव ज्ञानोदयस्तर्हि
किमर्थं शास्त्रेषु विष्णवादिभक्तिविधानं तत्राह—शास्त्रेति ।
विषयासक्तिप्राबल्यादध्यात्मशास्त्रेभ्य इन्द्रियजयादियत्नेभ्यो वि-
चारेभ्यश्च प्रपलायिनां दूरीभूतानां मूर्खाणां कथंचिच्छुभस्थितौ
सन्मार्गं प्रवृत्त्यर्थमित्यर्थः ॥ २० ॥ उक्तमेवार्थमुपपत्तिमिदं द्रष्टव्यं
—अभ्यासेत्यादिना ॥ २१ ॥ २२ ॥ आसाद्यते स्वात्मभावेन
तत्त्वतो लभ्यते । हरिः पूर्णानन्दात्मा । विचारोपशमाभ्यामेव
मुक्तस्य परमपुरुषार्थं प्राप्तस्याब्जकरेण हरिदेहेन किमधिकं
प्राप्यमस्तीत्यर्थः । अथवा विचारोपशमाभ्यां मुक्तस्य रहितस्य
विषयासक्तस्य अब्जकरेणेश्वरेणापि किं हितं कर्तुं शक्यमित्यर्थः

विचारोपशमोपेतं चित्तमाराधयात्मनः ।
 तस्मिन्सिद्धे भवन्सिद्धो नोचेत्त्वं वनगर्दभः ॥ २४
 क्रियते माधवादीनां प्रणयप्रार्थना स्वयम् ।
 तथैव क्रियते कस्मान्न स्वकस्यैव चेतसः ॥ २५
 सर्वस्यैव जनस्यास्य विष्णुरभ्यन्तरे स्थितः ।
 तं परित्यज्य ये यान्ति बहिर्विष्णुं नराधमाः ॥ २६
 हृद्वासासिचित्तत्वं मुख्यं सानातनं वपुः ।
 शङ्खचक्रगदाहस्तो गौण आकार आत्मनः ॥ २७
 यो हि मुख्यं परित्यज्य गौणं समनुधावति ।
 त्यक्त्वा रसायनं सिद्धं साध्यं संसाधयत्यसौ ॥ २८
 यस्तु भोः स्थितिमेवास्यामात्मज्ञानचमत्कृतौ ।
 नासादयति संमत्तमनाः स रघुनन्दन ॥ २९
 अप्राप्तात्मविवेकोऽन्तरङ्गचित्तवशीकृतः ।
 शङ्खचक्रगदापाणिमर्चयेत्परमेश्वरम् ॥ ३०
 तत्पूजनेन कष्टेन तपसा तस्य राघव ।
 काले निर्मलतामेति चित्तं वैराग्यकारिणा ॥ ३१
 नित्याभ्यासविवेकाभ्यां चित्तमाशु प्रसीदति ।
 आम्न एव दशमेति साहकारीं शनैः शनैः ॥ ३२

एतदप्यात्मनैवात्मा फलमाप्नोति भाषितम् ।
 हरिपूजाक्रमाख्येन निमित्तेनारिसूदन ॥ ३३
 वरमाप्नोति यो वापि विष्णोरमिततेजसः ।
 तेन स्वस्यैव तत्प्राप्तं फलमभ्यासशास्त्रिनः ॥ ३४
 सर्वेषामुत्तमस्थानां सर्वासां चिरसंपदाम् ।
 स्वमनोनिग्रहो भूमिर्भूमिः सस्यश्रियामिव ॥ ३५
 अप्युर्वीखननोत्कस्य कर्षतोऽपि शिलोच्चयम् ।
 स्वमनोनिग्रहादन्यो नोपायोऽस्तीह कश्चन ॥ ३६
 तावज्जन्मसहस्राणि भ्रमन्ति भुवि मानवाः ।
 यावन्नोपशमं याति मनोमत्तमहार्णवः ॥ ३७
 ब्रह्मविष्ण्वन्द्रुद्राद्याश्चिरसंपूजिता अपि ।
 उपप्लवान्मनोव्याधेर्न त्रायन्तेऽपि वत्सलाः ॥ ३८
 आकारभासुरं त्यक्त्वा बाह्यमान्तरमप्यजम् ।
 कुरु जन्मक्षयायाशु संविन्मात्रैकचिन्तनम् ॥ ३९
 संवेद्यनिर्मुक्तनिरामयैक-
 संविन्मयास्वादमनन्तरूपम् ।
 सन्मात्रमास्वादय सर्वसारं
 पारं परं प्राप्स्यसि जन्मनद्याः ॥ ४०

इत्यार्षे श्रीवासिष्ठमहारामायणे वाल्मीकीये दे० मोक्षोपायेपूपशमप्रकरणे प्रह्लादविश्रान्तिर्नाम त्रिचत्वारिंशः सर्गः ॥ ४३ ॥

चतुश्चत्वारिंशः सर्गः ४४

वसिष्ठ उवाच ।

रामापर्यवसानेयं माया संसृतिनामिका ।

॥ २३ ॥ आराधय प्रसादय । सिद्धे प्रसन्ने सति भवानपि सिद्धः
 परमपुरुषार्थलक्षणां सिद्धिं प्राप्तः ॥ २४ ॥ क्रियते यथेति
 शेषः ॥ २५ ॥ मनोभक्तिरेव मुख्या विष्णुभक्तिर्नतु बाह्येत्याह—
 सर्वस्येत्यादिना ॥ २६ ॥ चिच्छृङ्खणं तत्त्वमवाधितं वस्तु सनातन-
 मेव सानातनं शाश्वतं वपुः स्वरूपे । गौणो मायागुणकल्पित
 आगन्तुक इति यावत् ॥ २७ ॥ रसायनममृतम् । साध्यमो-
 दनादि संसाधयति कृष्यादिनोत्पादयति ॥ २८ ॥ कस्तर्हि
 बाह्यविष्णुभक्तावधिकारी तमाह—यस्त्विति द्वाभ्याम् । य आ-
 त्मतत्त्वचमत्कृतौ स्थितिं नासादयत्येव स शङ्खचक्रगदापाणि
 परमेश्वरमर्चयेदित्यन्वयः ॥ २९ ॥ ३० ॥ वैराग्यकारिणा तपसा
 ॥ ३१ ॥ आशुग्रहणं प्रसादावश्यंभावद्योतनार्थम् । सहकारः
 पुष्पफलाद्यतिसौरभस्तद्भावलक्षणां दशाम् ॥ ३२ ॥ शास्त्रे ह-
 रिपूजाक्रमाख्येन निमित्तेन यत्फलं भाषितमेतदप्यात्मना स्वेनैव
 संकल्पितं प्राप्नोतीत्यर्थः ॥ ३३ ॥ योऽपि विष्णोः सकाशाद्वरं
 प्राप्नोति तेनापि स्वस्य स्वीयस्यैवाभ्यासशास्त्रिनः फलं प्राप्तं
 नाकस्मिकमित्यर्थः ॥ ३४ ॥ उत्तमस्थानां प्रशस्तपुरुषार्था-
 मिनिवेशानां चिरसंपदां चिरभोग्यमन्वादिसंपदां च स्वमनो-
 निग्रह एव भूमिरुद्धवस्थानमित्यर्थः ॥ ३५ ॥ उर्वीखननो-

आत्मचित्तजयेनैव क्षयमायाति नान्यथा ॥ १

तस्य सगरसुतादेः, शिलोच्चयं मन्थाचलं कर्षतो देवासुरा-
 देरपि । निधिरत्नादिलाभायोर्वीखननाद्युत्कस्य वा मनस ऐ-
 काग्र्यं विना महाकार्यासिद्धेरित्याशयः ॥ ३६ ॥ ३७ ॥
 वत्सला दयावन्तोऽपि ब्रह्माद्या मनोव्याधेरुपप्लवान् त्रायन्ते
 ॥ ३८ ॥ बाह्यं बहिरिन्द्रियगम्यमान्तरमन्तःकरणगम्यं चाका-
 रभासुरं विषयरूपं त्यक्त्वा अजं जन्मादिविक्रियाशून्यम् । संवि-
 न्मात्रस्यैकमखण्डाकारं चिन्तनं कुर्वित्यर्थः ॥ ३९ ॥ उक्तमेव
 व्यक्तोक्तयोपसंहरति—संवेद्येति । हे राम, त्वं संवेद्यैर्बाह्यान्तरवि-
 षयैर्निर्मुक्तं यन्निरामयैकसंविन्मयं स्वयमेवास्वदते निरतिशया-
 नन्दात्मना स्फुरति तथाविधं सन्मात्रं निरन्तरं तदाकारवृत्त्या
 आस्वादय । एवमास्वादयन् जन्मनद्याः परं पारं प्राप्स्यसी-
 त्यर्थः ॥ ४० ॥ इति श्रीवासिष्ठमहारामायणतात्पर्यप्रकाशे
 उपशमप्रकरणे त्रिचत्वारिंशः सर्गः ॥ ४३ ॥

मनोनैराशयसिद्ध्यर्थं मृषा दुःस्वस्वरूपता ।

दृश्यस्य विस्तरेणास्मिन्गाध्याख्याने प्रदर्श्यते ॥ १ ॥

तत्र विष्णुवराद्वाधेर्जले मायानिरीक्षणे ।

गृहे मृतस्य नीतस्य इमशाने दाह ईर्यते ॥ २ ॥

अपर्यवसाना अपरिमितभ्रान्तिहेतुरिति यावत् ॥ १ ॥

जगन्मायाप्रपञ्चस्य वैचित्र्यप्रतिपत्तये ।
 इतिहासमिमं वक्ष्ये शृणुष्ववहितोऽनघ ॥ २
 अस्त्यस्मिन्वसुधापीठे कोशलो नाम मण्डलः ।
 कल्पवृक्षवनं मेराविव रत्नगणाकरः ॥ ३
 तत्राभूद्ब्राह्मणः कश्चिद्गुणी गाधिरिति श्रुतः ।
 परमश्रोत्रियो धीमान्धर्ममूर्तिरिव स्थितः ॥ ४
 आवाल्यात्प्रविरक्तेन चेतसा स व्यराजत ।
 निष्कलङ्कावदातेन भुवनं नभसा यथा ॥ ५
 किमप्यभिमतं कार्यं विनिधाय स्वचेतसि ।
 बन्धुवृन्दाद्विनिष्क्रम्य तपस्तप्तुं वनं ययौ ॥ ६
 उत्फुल्लकमलं प्राप सरस्तत्र स विप्रराट् ।
 चन्द्रः प्रसन्नविमलं तारासारमिवाम्बरम् ॥ ७
 आशौरिदर्शनं तस्मिन्स्तपोर्यं सरसि द्विजः ।
 आकण्ठमम्बुनिर्मग्नः प्रावृट्पद्म इवाविशत् ॥ ८
 ययौ मासाष्टकं तस्य मग्नस्य सरसोऽम्भसि ।
 वासपङ्कजसंकोचमनाग्भग्नमुखच्छवेः ॥ ९
 अथैनं तपसा तप्तमाजगामैकदा हरिः ।
 निदाघार्तं घनः श्यामः प्रावृषीव धरातलम् ॥ १०

श्रीभगवानुवाच ।

विप्रोत्तिष्ठ पयोमध्यादृहाणाभिमतं वरम् ।
 अभीप्सितफलोपेतो जातस्ते नियमदुमः ॥ ११

ब्राह्मण उवाच ।

असंख्येयजगद्भूतहृत्पद्मकुहरालिने ।
 जगन्नयैकनलिनीसरसे विष्णवे नमः ॥ १२
 मायामिमां त्वद्रचितां भगवन्पारमात्मिकीम् ।
 द्रष्टुमिच्छामि संसारनास्त्रीमान्धैककारिणीम् ॥ १३

अवहितः सावधानचित्तः ॥ २ ॥ मण्डलो देशविशेषः । मेरौ
 कल्पवृक्षवनं नन्दनादीव ॥ ३ ॥ तत्र तस्मिन्मण्डले ॥ ४ ॥
 निष्कलङ्कावदातेनेति नभसोपि विशेषणम् ॥ ५ ॥ कार्यं तपः-
 प्रयोजनम् ॥ ६ ॥ तत्र वने । तारा अश्विन्याद्याः सारादर्श-
 नीयतमा यस्मिन् ॥ ७ ॥ आशौरिदर्शनं विष्णुदर्शनपर्यन्तं
 तपोर्यं सरसि प्रावृट्पद्म इव आकण्ठमम्बुनिर्मग्नः सन् आवि-
 शत् प्रविश्य स्थित इत्यर्थः ॥ ८ ॥ वासो निवासस्थानं तत्र-
 त्यानां पङ्कजानां सूर्यवियोगेन संकोचे तत्संवासहेहान्मना-
 ग्भग्नमा मुखच्छविर्यस्य ॥ ९ ॥ श्याम इति हरेरपि विशेषणम्
 ॥ १० ॥ नियमदुमस्तपोवृक्षः । अभीप्सितेन फलेन उपेतः
 फलितो जात इत्यर्थः ॥ ११ ॥ असंख्येयानां जगति विद्यमा-
 नानां भूतानां प्राणिनां हृत्पद्मकुहरस्थाय श्यामत्वादलिने
 भृङ्गाय ॥ १२ ॥ पारमात्मिकीं परमात्मन्यध्यस्ताम् ॥ १३ ॥
 मायादर्शनमात्रेण परमपुरुषार्थफलकस्य स्वाराधनतपसः सार्थ-
 क्यालाभात्तत्सत्यक्षयसि चेत्यप्रार्थितोपि भगवता द्वितीयो वरो
 दत्तः । अदृश्यत्वमन्तर्धानम् ॥ १४ ॥ १५ ॥ दर्शनस्पर्शनैरि-

वसिष्ठ उवाच ।

इमां द्रक्ष्यसि मायां त्वं ततस्त्यक्ष्यसि चेत्यजः ।
 उक्त्वा ययावदृश्यत्वं गान्धर्वमिव पत्तनम् ॥ १४
 गते विष्णौ समुत्तस्थौ जलात्स ब्राह्मणेश्वरः ।
 शीतलामलमूर्तित्वादिन्दुः क्षीरोदकादिव ॥ १५
 बभूव परितुष्टात्मा दर्शनेन जगत्पतेः ।
 दर्शनस्पर्शनैरिन्दोरुत्फुल्लमिव कैरवम् ॥ १६
 अथास्य कतिचित्तस्मिन्दिवसा निर्ययुर्वने ।
 हरिसंदर्शनानन्दवतो ब्राह्मणकर्मणा ॥ १७
 एकदारब्धवान्स्नानं सरस्युदितपङ्कजे ।
 चिन्तयन्वैष्णवं वाक्यं महर्षिरिव मानसे ॥ १८
 अथ स्नानविधावन्तर्जलमेष चकार ह ।
 सकलाघविघातार्थं परिवर्तमिवात्मना ॥ १९
 अन्तर्जलविधौ तस्मिन्विस्मृतध्यानमन्त्रधीः ।
 पर्यस्तसंवित्प्रसरः सोऽपश्यज्जलमध्यतः ॥ २०
 मृतमात्मानमात्मीये सद्ने शोच्यतां गतम् ।
 पतितं वातवेगेन कन्दरान्तरिव द्रुमम् ॥ २१
 प्राणापानप्रवाहेण मुक्तमन्तमुपागतम् ।
 संशान्तावयवस्पन्दं निर्वात इव खण्डकम् ॥ २२
 पाण्डुराननमास्लानं वृक्षपर्णमिवारसम् ।
 शवीभूतमिवाग्लानं छिन्ननालमिवाम्बुजम् ॥ २३
 विपर्यस्तेक्षणं प्रातर्मग्नतारमिवाम्बरम् ।
 सावग्रहमिव ग्रामं सर्वतः पांसुधूसरम् ॥ २४
 वाष्पक्लिन्नमुखैर्दानैः करुणाक्रन्दकारिभिः ।
 आवृतं बन्धुभिः खिन्नैः कुररैरिव पादपम् ॥ २५
 सेतुभङ्गागलद्वारिहियमाणमुखाङ्गया ।
 नलिन्या समधर्मिण्या भार्यया पादयोः श्रितम् ॥ २६

त्युक्तेः स्थावराणामपि चाक्षुषादिज्ञानमस्तीति गम्यते ॥ १६ ॥
 ब्राह्मणकर्मणा तपःस्वाध्यायातिथिपूजनादिना ॥ १७ ॥ उदित-
 पङ्कजे फुलपद्मे । यथा महर्षियोगवलेनातीतानागतं द्रष्टुं मानसे
 चिन्तयति तद्वत् ॥ १८ ॥ सकलाघविघातार्थमधमर्षणार्थमन्त-
 र्जलं परिवर्तमावर्तमिव सकुशेन करेण चकारेत्यर्थः ॥ १९ ॥
 अन्तर्जलं निमज्ज्य प्रणवादिमन्त्रस्मरणलक्षणे अधमर्षणविधौ
 पर्यस्तो विपरीतग्रहणोन्मुखः संवित्प्रसरो यस्य तथाविधः सन्
 ॥ २० ॥ कन्दरान्तर्दरीगर्भे पतितं द्रुममिव ॥ २१ ॥ मृत-
 मित्यस्य विवरणं प्राणापानेति । निर्वातपतितं कदल्यादिखण्ड-
 कमिव ॥ २२ ॥ शवीभूतं । इवकारो मिथ्यात्वपरो नोपमार्थः
 ॥ २३ ॥ अवग्रहो वर्षप्रतिरोधस्तेनोद्वस्तं ग्राममिव ॥ २४ ॥
 करुणया आक्रन्दो रोदनं तत्कारिभिः । कुररैः पक्षिविशेषैः
 ॥ २५ ॥ सेतुभङ्गागलद्विः प्रवहद्विर्वारिभिर्हियमाणं मुख-
 मिव अङ्गं यस्यास्तथाविधया नलिन्या कमलिन्या ॥ २६ ॥
 तारेणोन्नतरेणाक्रन्देन रणन्तो रेफा द्विरेफा इव प्रलापे अनर्थ-
 कव्यक्तवाक्ये दीर्घस्वरालापे च लुब्धया आसक्त्या । नवैर्व्य-

ताराक्रन्दरणद्रेफप्रलापालापलुब्धया ।
मात्रा गृहीतं चिवुके नवव्यञ्जनलाञ्छिते ॥ २७
अन्यैः पार्श्वगतैर्दानैः स्वदश्रुमुखैर्जनैः ।
श्रितं गलदवश्यायैः शुष्कपर्णैरिव द्रुमम् ॥ २८
वियोगभीत्या संयोगपरिहारपरैरिव ।
दूरं विप्रसूतैरङ्गैरनात्मीयैरिवावृतम् ॥ २९
परस्परमलग्नभ्यामोष्ठाभ्यां दशनैः सितैः ।
सविरागमिवाग्लानैर्हसन्तं स्वात्मजीवितम् ॥ ३०
मौनध्यानमिवापन्नं पङ्कादिव विनिर्मितम् ।
अप्रबोधाय संसृतं विश्राम्यन्तमिवोच्चकैः ॥ ३१
बान्धवाक्रन्दसंरम्भकोलाहलगता गिरः ।
क्षेहभावविचारार्थं शृण्वन्तमिव यत्नतः ॥ ३२
अथ तत्कालकलोलप्रलापाकुलचेष्टितैः ।
सोरस्ताडनमूर्च्छोत्थनेत्रवारिवहाप्लुतैः ॥ ३३
क्रमेण स्वजनैः क्षुब्धैस्ताराक्रन्दादिघर्घरैः ।

निष्कालितममङ्गल्यमपुनर्दर्शनाय वै ॥ ३४
नीतं श्मशानं मांसान्नवसापङ्ककलङ्कितम् ।
शुष्काशुष्करसङ्घिन्नं कंकालशतसंकुलम् ॥ ३५
गृध्राभ्रच्छन्नसूर्याशुचिताज्वलननिस्तमः ।
शिवाशिवमुखज्वालाजालपल्लवितावनि ॥ ३६
वहद्रक्तसरित्स्नातमग्नकङ्कोग्रवायसम् ।
रक्ताद्रतन्त्रीप्रसरजालावद्जरत्खगम् ॥ ३७
तत्र ते ज्वलने दीप्ते चक्रुस्तं भस्मसाच्छवम् ।
बान्धवाः सलिलापूरं समुद्रा इव वाडवे ॥ ३८
चितिश्रटचटास्फोटैः शवमाशु ददाह सा ।
शुष्केन्धनवह्च्छूनज्वालाजालजटावली ॥ ३९
अभ्युल्लसत्कटकटारवमुक्तगन्ध-
व्यासाम्बुवाहपटलोऽस्थिचयं हुताशः ।
दन्ती सरन्ध्रमिव वेणुवनं समन्ता-
दुद्धान्तमेदुररसं दलयांचकार ॥ ४०

इत्यार्षे श्रीवासिष्ठमहारामायणे वा० मोक्षोपायेषूपशमप्रकरणे गाधिवृत्तान्ते गाधिविनाशो नाम चतुश्चत्वारिंशः सर्गः ॥ ४४ ॥

पञ्चचत्वारिंशः सर्गः ४५

वसिष्ठ उवाच ।

अर्थापश्यदसौ गाधिः स्वाधिपीवरया धिया ।
अन्तर्जलस्थ एवान्तरात्मनात्मनि निर्मले ॥ १
भूतमण्डलपर्यन्तग्रामोपान्तनिवासिनाम् ।
श्वपचानां स्त्रिया गर्भे स्थितिमात्मानमाकुलम् २
गर्भवासभराक्रान्तं पीडितं पेलवाङ्गकम् ।
श्वपचीहृदये सुप्तं स्वविष्टायामिवाकुलम् ॥ ३

जनैः श्मश्रुमिलोच्छिते चिह्निते ॥ २७ ॥ श्रितं परिवेष्टितम् ॥ २८ ॥ 'संयोगा विप्रयोगान्ताः' इति न्यायप्रापितवियोग-
भीत्या संयोगपरिहारपरैरिवेत्युत्प्रेक्षा । अङ्गैर्हस्तपादादिभिः ।
अनात्मीयैरस्त्रीयैरस्वजनैरिव वेत्युपमा ॥ २९ ॥ आग्लानैरी-
षन्मलिनैर्दशनैः स्वात्मजीवितमेतावत्कालं वृथेति हसन्तं सवि-
रागं विरक्तपुरुषमिव ॥ ३० ॥ मौनध्यानमित्याद्याश्चतस्र उत्प्रेक्षाः ॥ ३१ ॥ बान्धवेषु कस्याधिकः क्षेहः कस्याल्प इति तत्तदा-
शयविमर्शार्थं यत्नतोऽवहितमनस्कतया तूष्णीं तदाक्रन्दान्शृण्व-
न्तमिव ॥ ३२ ॥ अथ क्रमेण स्वजनैर्निष्कालितं गृहाद्वहिर्नि-
ष्कासितमिति परेणान्वयः ॥ ३३ ॥ ३४ ॥ मांसान्नेत्यादिजर-
त्खगमित्यन्तानि श्मशानविशेषणानि ॥ ३५ ॥ शिवानामशिवैर्मु-
खनिर्गतज्वालाजालैः पल्लवितेवावनिर्यस्य ॥ ३६ ॥ वहद्रक्तसरि-
त्सु केचित्स्नाताः केचिन्मग्नाश्च कङ्का उग्रवायसाश्च यत्र । रक्तैरा-
द्राणां तन्त्रीणां प्रसरलक्ष्णैर्जालैरानायैरावद्धा जरत्खगा वृद्धपक्षि-
णो यत्र ३७ वाडवे वडवाग्नौ समुद्राः स्वसलिलापूरं यथा भस्मसा-
चक्रुस्तद्वत् ॥ ३८ ॥ शुष्कैरिन्धनैर्बहु उच्छूना अभिवृद्धा ज्वाला-
जाललक्षणा जटावलिर्यस्याः सा चितिश्चिता चटचटाशब्दैस्तं श-

शनैः पक्वतया काले प्रसूतं मेचकच्छविम् ।
श्वपच्या प्रावृषेवाब्दं श्याममावलितं मलैः ॥ ४
संपन्नं श्वपचागारे शिशुं श्वपचवल्लभम् ।
इतश्चेतश्च गच्छन्तमुत्पीडमिव यामुनम् ॥ ५
द्वादशाब्ददशां यातं संस्थितं षोडशाब्दिकम् ।
पीवरांसमुदाराङ्गं पयोदमिव मेदुरम् ॥ ६
सारमेयपरीवारं विहरन्तं वनाद्वनम् ।

वमाशु ददाह ॥ ३९ ॥ अभ्युल्लसद्भिः कटकटारवैर्मुक्तैर्गन्धैश्च
व्यासाम्बुवाहपटलानि येन तथाविधो हुताशोऽग्निः समन्ता-
दुद्धान्ता उद्गीर्णा मेदुरा उपचिता रसा यस्मात्तथाविधमस्थिचयं
दन्ती सरन्ध्रं वेणुवनमिव दलयांचकार । विदलयामासेत्यर्थः
॥ ४० ॥ इति श्रीवासिष्ठमहारामायणतात्पर्यप्रकाशे उपश-
मप्रकरणे चतुश्चत्वारिंशः सर्गः ॥ ४४ ॥

इहास्य पुलकसीकुक्षौ जन्म कैरातकी स्थितिः ।

मृतबन्धोः कीरपुरे राज्यप्राप्तिश्च वर्ण्यते ॥ १ ॥

स्वस्याधिभिर्मानसदुःखैः पीवरया उपचितया । इत आरभ्य
सर्वेषां कारकाणां विंशतितमश्लोकस्थे अपश्यदित्यत्र क्रमेणान्वयः
॥ १ ॥ भूतमण्डलाख्यो देशमेदस्तस्य पर्यन्तः सीमा तत्रत्यप्रा-
मस्य उपान्ते संनिहितभूमौ निवासिनाम् ॥ २ ॥ गर्भवासप-
देन तत्रत्यदुःखानि लक्ष्यन्ते तद्भूरेणाक्रान्तम् । पीडितमित्या-
दिस्तस्यैव प्रपन्नः ॥ ३ ॥ श्वपच्या काले प्रसूतम् । अब्दं
मेघम् ॥ ४ ॥ यामुनं यमुनाप्रवाहपतितमुत्पीडमुत्तप्तोत्पलमिव
॥ ५ ॥ ६ ॥ सारमेयाः श्वान एव मृगयाद्यर्थं परीवारो यस्य ।

निघ्नन्तं मृगलक्षणि पौलिन्दीं स्थितिमागतम् ॥ ७
 तमाललतयेवाथ श्रितं श्वपचकान्तया ।
 स्तनस्तवकशालिन्या नवपल्लवहस्तया ॥ ८
 श्यामया मलिनाकारदशनमलमालया ।
 वनपल्लवया भूरि विलासवलिताङ्गया ॥ ९
 विलसन्तं वनान्तेषु तया सह नवेष्टया ।
 श्यामलं श्यामया भृङ्गं भृङ्गेव कुसुमर्द्धिषु ॥ १०
 वनपर्णलतापत्रे वसन्तं व्यसनातुरम् ।
 विन्ध्यकान्तारमाकारमभ्यागतमिवोद्भटम् ॥ ११
 विश्रान्तं वनकुञ्जेषु सुप्तं गिरिदरीषु च ।
 निलीनं पत्रपुञ्जेषु गुल्मकेषु कृतालयम् ॥ १२
 किंकिरातावतंसाढ्यं यूथिकास्रग्विभूषितम् ।
 क्रैतकोत्तंससुभगं सहकारस्रगाकुलम् ॥ १३
 लुलितं पुष्पशय्यासु भ्रान्तमद्रितटीषु च ।
 तज्ज्ञं काननकोशेषु बहुज्ञं मृगमारणे ॥ १४
 प्रसूतमथ शैलेषु पुत्रान्निजकुलाङ्कुरान् ।
 अत्यन्तविषमोदन्तान्खदिरः कण्टकानिव ॥ १५
 कलत्रवन्तं संपन्नं स्थितं प्रक्षीणयौवनम् ।
 शनैर्जर्जरतां यातं वृष्टिहीनमिव स्थलम् ॥ १६
 ततो भूतग्रहग्रामजन्मदेशमुपेत्य तम् ।
 संस्थितं मठिकां पर्णैः कृत्वा दूरे मुनीन्द्रवत् ॥ १७
 जराजरठतां यातं स्वदेहसमपुत्रकम् ।
 जीर्णप्रायरसश्वभ्रतमालतरुसंनिभम् ॥ १८
 प्रौढं श्वपचगार्हस्थ्यं कुर्वाणं बहुबान्धवम् ।
 क्रूरनामार्थवचनं परां वृद्धिमुपागतम् ॥ १९

अथापश्यदसौ गाधिर्यावत्तस्य कलत्रिणः ।
 जरठः श्वपचेभ्यश्च स्वात्मनो भ्रमहारिणः ॥ २०
 तत्कलत्रमशेषेण नीतमावृत्य मृत्युना ।
 आसारसलिलेनाशु वनपर्णगणो यथा ॥ २१
 प्रलपत्येक एवासावट्यां दुःखकर्षितः ।
 वियूथ इव सारङ्गो विगतास्थोऽश्रुलोचनः ॥ २२
 दिनानि कतिचित्तत्र नीत्वा शोकपरीतधीः ।
 जहौ स्वदेशं संशुष्कपद्मं सर इवाण्डजः ॥ २३
 विजहार बह्वन्देशाननास्थश्चिन्तयान्वितः ।
 प्रेर्यमाण इवान्येन वातनुन्न इवाम्बुदः ॥ २४
 एकदा प्राप कीराणां मण्डले श्रीमतीं पुरीम् ।
 खेचरो विहरञ्छून्ये सद्विमानमिवाम्बरे ॥ २५
 नृत्यद्रत्नांशुकच्छन्नमार्गवृक्षलताङ्गनम् ।
 आगुल्फाकीर्णकुसुमं चन्दनागुरुसुन्दरम् ॥ २६
 सामन्तैर्ललनाभिश्च नागरैश्च निरन्तरम् ।
 स्वर्गमार्गोपमं राजमार्गमध्यमवाप सः ॥ २७
 मणिरत्नकृतागारं तत्र मङ्गलहस्तिनम् ।
 ददर्शामरशैलेन्द्रमिव संचारचञ्चलम् ॥ २८
 मृते राजनि राजार्थं विहरन्तमितस्ततः ।
 रत्नमिव रत्नार्थं चिन्तामणिदिदृक्षया ॥ २९
 तमसौ श्वपचो नागं कौतुकोद्भुरया दृशा ।
 चिरमालोकयामास स्पन्दयुक्ताचलोपमम् ॥ ३०
 आलोकयन्तमादाय तं करेण स वारणः ।
 स्वकटेऽयोजयन्मेरुस्तटेऽर्कमिव सादरम् ॥ ३१
 तस्मिन्कटगते नेदुर्जयदुन्दुभयोऽभितः ।

पौलिन्दीं कैरातीं स्थितिं वृत्तिम् ॥ ७ ॥ अथ श्वपचकन्या
 श्रितम् । कृतोद्वाहमिति यावत् ॥ ८ ॥ दन्तधावनामावात्मलि-
 नाकारा स्वाभाविकशौक्ल्यदमला दशनमाला यस्यास्तया । व-
 नपल्लवान् यान्यनुगच्छन्ति तथाविधैर्भूरिविलासैर्वलिताङ्गया ।
 वनपल्लवशब्दे उपपदे यातेः क्रिप् ॥ ९ ॥ नवत्वादेवे-
 ष्टया, नवं नित्याभिनवं यथा स्यात्तथा इष्टया वा । कुसुम-
 र्द्धिषु पुष्पसमृद्धिमत्सु वनान्तेषु ॥ १० ॥ आकारमभ्या-
 गतं गृहीतपुरुषाकारं विन्ध्यकान्तारमिवेत्युत्प्रेक्षा ॥ ११ ॥
 ॥ १२ ॥ किंकिरातादिपदैस्तन्मज्जयां गृह्यन्ते ॥ १३ ॥
 काननकोशेषु विषयेषु तज्ज्ञमसाधारणज्ञानवन्तमित्यर्थः । व-
 हुज्ञं पण्डितम् ॥ १४ ॥ अत्यन्तं विषमाः श्रोतुमप्यशक्या
 उदन्ताश्चरित्राणि येषाम् ॥ १५ ॥ १६ ॥ भूतग्रहो भूतमण्ड-
 लाख्यो देशस्तदीयग्रामसंबन्धिनीं जन्मभूमिमुपेत्य दूरे तालादि-
 पर्णैर्मठिकां कुटीं कृत्वा स्थितम् ॥ १७ ॥ स्वदेहसमप्रमाणाः
 पुत्रा यस्य । जीर्णप्राया रसा यस्य तथाविधेन श्वभ्रोत्पन्नतमा-
 लतरुणा संनिभं सदृशम् ॥ १८ ॥ क्रूराणि नामान्याख्या
 अर्थाः क्रियावचनानि च यस्य । परां कुटुम्बवृद्धिमुपागतं खं

अपश्यदिति । एतदन्तानां सर्वविशेषणानां परेणान्वयः ॥ १९ ॥
 अन्येभ्यः श्वपचेभ्यो जरठोऽसौ गाधिः । अथानन्तरं भ्रमहा-
 रिणः भ्रान्तिमेवानुवर्तमानस्य कलत्रिणः कुटुम्बिनः स्वात्मनः
 स्वस्य यावत्कलत्रं कुटुम्बमभूतन्मृत्युना आवृत्य अशेषेण
 निःशेषतया नीतमपश्यदिति द्वयोरन्वयः । यथा आसारसलि-
 लेन वृष्टिजलप्रवाहेण वनपतितशुष्कपर्णगणो नीयते तद्वदि-
 त्यर्थः ॥ २० ॥ २१ ॥ अथासौ जरठ एक एव अट्यां प्रल-
 पति रोदिति ॥ २२ ॥ अण्डजो हंसादिः ॥ २३ ॥ अन्येन
 प्रेर्यमाणः पराधीन इव ॥ २४ ॥ कीराणां जानपदानामावासभूते
 मण्डले । शून्ये अम्बरे विहरन् संचरन् ॥ २५ ॥ नृत्यन्तो
 रत्नैर्कैश्च च्छन्ना मार्गस्था वृक्षा लता अङ्गनाश्च यस्मिंस्तथा-
 विधं राजमार्गमध्यमवापेति परेणान्वयः ॥ २६ ॥ निरन्तरं
 निविडितम् ॥ २७ ॥ मणिरत्नैर्मणिश्रेष्ठैः कृतागारं कृताश्रयं
 कृतजालकम् । शैलेन्द्रपक्षे कृतदेवसदनम् । अमरशैलेन्द्रं मेरुम्
 ॥ २८ ॥ इतस्ततो विहरन्तं संचरन्तम् । रत्नं रत्नपरीक्षाकु-
 शलं पुरुषम् ॥ २९ ॥ असौ श्वपचः ॥ ३० ॥ स्वस्य कटे
 गण्डस्थले अयोजयत् आरोहयामास ॥ ३१ ॥ महान्तोऽर्णवाः

कल्पाम्बुद इवाकाशमधिरूढे महार्णवाः ॥ ३२
 पूरिताशो बभौ राजा जयतीति जनस्वनः ।
 उद्भूत्संप्रबुद्धानां विहगानामिवारवः ॥ ३३
 उद्भूद्वन्दिवृन्दानां घनकोलाहलस्ततः ।
 वेलाविलुलिताम्बूनामम्बुधीनामिव ध्वनिः ॥ ३४
 तं तत्रावरयामासुर्मण्डनार्थं वराङ्गनाः ।
 क्षीरोदगतविभ्रान्ता लहर्य इव मन्दरम् ॥ ३५
 मानिन्यस्तं गुणप्रोतैर्नानारत्नैरपूरयन् ।
 नानाप्रभाप्रभाताकां वेला इव तटाचलम् ॥ ३६
 तुषारशिशिरस्पर्शैस्तास्तं हारैरभूषयन् ।
 श्यामावननदीपूरैर्वर्षाः शृङ्गमिवोत्तमम् ॥ ३७
 विचित्रवर्णसौगन्धैः पुष्पैरावलयन्स्त्रियः ।
 वनं मधुश्रिय इव तं लोलकरपल्लवाः ॥ ३८
 नानावर्णरसामोदैस्तास्तमाशु विलेपनैः ।
 अलेपयन्प्रभाजालैर्नगोऽभ्रमिव धातुभिः ॥ ३९
 रत्नकाञ्चनकान्तोऽसावाददे चित्तमाततम् ।
 संध्याभ्रतारेन्दुनदीव्याप्तं मेरुरिवाम्बरम् ॥ ४०
 भूषितः सविलासाभिर्बालवल्लीभिरावृतः ।
 रत्नपुष्पांशुकाकीर्णः कल्पवृक्ष इवावभौ ॥ ४१

तादृशं तमुपाजग्मुः परिवारसमन्विताः ।
 सर्वाः प्रकृतयः कुलं मार्गद्रुममिवाध्वगाः ॥ ४२
 ता एनमासने सँहे तत्राभिषिषिचुः क्रमात् ।
 तस्मिन्नेव गजे शक्रमैरावत इवामराः ॥ ४३
 एवं स श्वपचो राज्यं प्राप कीरपुरान्तरे ।
 आरण्यं हरिणं पुष्टमप्राणमिव वायसः ॥ ४४
 कीरीकरतलाम्भोजप्रमृष्टचरणाम्बुजः ।
 सर्वाङ्गे कुङ्कुमालेपैः संध्याम्बुधरशोभनः ॥ ४५
 जज्वाल कीरनगरे नागरीगणवानसौ ।
 सिंहीगणयुतः सिंहो यथा कुसुमिते वने ॥ ४६
 हरिहतकरिकुम्भोन्मुक्तमुक्ताकलाप-
 प्रविरचितशरीरः शान्तचिन्ताविषादः ।
 अरमत सह सद्भिस्तत्र भोगैः सरस्यां
 रविकरमदतप्तो वारिपूरैरिवेभः ॥ ४७
 परिविस्तृतनृपौजाः सर्वदिक्स्थिताः
 कतिपयदिवसेहासिद्धदेशव्यवस्थाः ।
 प्रकृतिभिरलमूढाशेषराजन्यभारः
 स गधल इति नाम्ना तत्र राजा बभूव ॥ ४८

इत्यार्षे श्रीवासिष्ठमहारामायणे वाल्मीकीये दे० मोक्षोपायेषूपशमप्रकरणे गाधिवृत्तान्ते श्वपचराज्यलाभो नाम पञ्चचत्वारिंशः सर्गः ४५

षट्चत्वारिंशः सर्गः ४६

वसिष्ठ उवाच ।

विलासिनीभिर्वलितो मन्त्रिमण्डलपूजितः ।
 घन्दितः सर्वसामन्तैश्छत्रचामरलालितः ॥ १
 सिद्धानुशासनः कान्तो ज्ञातराज्यगुणक्रमः ।
 वीतशोकभयायासप्रज्ञः प्राप्तमहादशः ॥ २

समुद्रा इव ॥ ३२ ॥ आशा दिशो मनोरथाश्च ॥ ३३ ॥
 ॥ ३४ ॥ आवरयामासुः परिवव्रुः । क्षीरोदस्य गतेन मथन-
 कृतक्षोभेण विभ्रान्ताः ॥ ३५ ॥ गुणेषु सूत्रेषु प्रोतैर्ग्रथितैर्मा-
 लाभूतैरिति यावत् । नानावर्णमणिषु प्रतिविम्बनात्तत्प्रभाभिः
 प्रभातोऽर्को यासु तथाविधाः वेलाः स्वतटस्थमचलं गिरिमिव
 ॥ ३६ ॥ श्यामाः युवत्यः । वर्षाः वृष्टयो वननदीनां पूरैस्तन्म-
 ध्यपतितं गिरिशृङ्गमिव ॥ ३७ ॥ ३८ ॥ नगो गिरिर्धातुभि-
 र्लक्षणया धातुसंबन्धिभिः प्रभाजालैर्भ्रमाकाशं मेघमिव वा
 ॥ ३९ ॥ रत्नकाञ्चनभूषणैः कान्तो भूषितोऽसौ राजा चित्तमा-
 ददे तासामिति शेषः ॥ ४० ॥ ४१ ॥ ४२ ॥ ताः प्रकृतयः सँहे आसने
 उपवेश्य क्रमाद्वाङ्मनादिवर्णक्रमादभिषिषिचुः । अभिषिच्य च तस्मि-
 न्प्रायुक्ते गजे उपवेश्यानुजग्मुरिति शेषः ॥ ४३ ॥ ४४ ॥ ४५ ॥ ४६ ॥
 हरिणा सिंहेन हताद्विदारितात्करिकुम्भादुन्मुक्तानां मुक्ताफ-
 लानां कलापैः प्रविरचितं भूषितं शरीरं यस्य । शान्ताः प्राक्

विस्मृतात्मस्वभावोऽभूदनिशं स्तवमङ्गलैः ।
 आनन्दपूर्णया वृत्त्या भृशं क्षीव इवासवैः ॥ ३
 कीरेषु श्वपचो राज्यं वर्षाण्यष्टौ चकार ह ।
 आर्यवृत्तमशेषेण तावत्कालं बभार ह ॥ ४

नचिन्ता विषादाश्च यस्य तथाविधः संस्तत्र नगरे सद्भिर्मन्त्रि-
 पौरादिभिः सह भोगैररमत रेमे । यथा रविकरैर्मदेन च तप्त
 इभः सरस्यां वारिपूरै रमते तद्वत् ॥ ४७ ॥ परितो विस्तृतं
 प्रसृतं नृपौजो राजशक्तिर्यस्य । अतएव सर्वदिक्षु संस्थिता आज्ञा
 यस्य । कतिपयदिवसैरीहया स्वेच्छयैव सिद्धा राज्यव्यवस्था
 यस्य स श्वपचो गधल इत्यभिनवेन नाम्ना प्रसिद्धस्तत्र कीरदेशे
 राजा बभूवेत्यर्थः ॥ ४८ ॥ इति श्रीवासिष्ठमहारामायणता-
 त्पर्यप्रकाशे उपशमप्रकरणे पञ्चचत्वारिंशः सर्गः ॥ ४५ ॥

इह तं श्वपचाच्छ्रुत्वा श्वपचं ज्वलनं जने ।

प्रविष्टे सोऽपि निर्दग्धः प्रबुद्धो गाधिर्यते ॥ १ ॥

विलासिनीभिर्वलित इत्यादिविशेषणः स विस्मृतात्मस्वभावो-
 ऽभूदिति तृतीयेनान्वयः ॥ १ ॥ सिद्धमप्रतिहतमनुशासनमाज्ञा-
 पनं यस्य । वीतशोकभयायासाः प्रजा यस्य ॥ २ ॥ क्षीवो
 मत्त इव ॥ ३ ॥ आर्यवृत्तं दयादाक्षिण्यशौचादि ॥ ४ ॥

यदृच्छयैकदाथासावतिष्ठत्यक्तभूषणः ।
 अतमस्तारकेन्द्रकतेजोऽम्भोदमिवाम्बरम् ॥ ५
 बह्मन्यत नो हारकेयूरवलयान्यसौ ।
 प्रभुतावृंहितं चेतो नाहार्यमभिनन्दति ॥ ६
 एक एवाजिरं बाह्यं तादृग्वेषः स निर्ययौ ।
 मुख्याङ्गणान्नभोभागादस्तं गच्छन्निवांशुमान् ॥ ७
 तत्रापश्यद्वनं श्यामं पीनं श्वपचपेटकम् ।
 गायन्मृदुवसन्तोत्थं कोकिलानामिव व्रजम् ॥ ८
 धुनानं वल्लकीतन्त्रीं करपल्लवलीलया ।
 मृदुरेफं रणद्रेफामलिश्रेणिमिवद्रुमम् ॥ ९
 एकस्तस्मात्समुत्तस्थौ जरावात्रक्तलोचनः ।
 काचशृङ्गहिमापूर्णमिव श्वपचनायकः ॥ १०
 भो कटंजेति सहसा वदन्कीरमहीपतिम् ।
 इह राजा भवन्तं वा कच्चिद्वेयक्रियाविदम् ॥ ११
 रक्तकण्ठं मानयति रागवानिव कोकिलम् ।
 आपूरयति वा कच्चिद्ब्रह्मवस्त्रासनार्पणैः ॥ १२
 मधू रसालविटपं फलपुष्पभरैरिव ।
 दर्शनेन तवाद्याहं परां निर्वृतिमागतः ॥ १३
 पद्मं सूर्योदयेनेव चन्द्रोदय इवौषधी ।
 आनन्दानामशेषाणां लाभानां महतामपि ॥ १४
 विश्रामाणामनन्तानां सीमान्तो बन्धुदर्शनम् ।
 श्वपचे प्रवदत्येवं राजा यावत्तथा तथा ।
 चकार तत्कालजया चेष्टयैवावधीरणम् ॥ १५
 तावद्वातायनगताः कान्ताः प्रकृतयस्तथा ।
 श्वपचोऽयमिति ज्ञात्वा म्लानतामलमाययुः ॥ १६

न विद्यन्ते तमस्तारकेन्द्रकतेजांस्यम्भोदाश्च यस्मिंस्तथाविधम-
 म्बरमिव सर्वतो नीलः ॥ ५ ॥ किमर्थं त्यक्तभूषणस्तत्राह—
 बहिति । प्रभुतया वृंहितमुपचितम् । आहार्यं कृत्रिमं भूषणादि-
 नाभिमन्दति ॥ ६ ॥ आन्तरान्मुख्यजनाश्रितादङ्गणान्नाहं नी-
 चजनसाधारणमजिरमङ्गणं निर्ययौ । यथा अस्तं गच्छन्नाभिध्य-
 नंशुमान्मुख्याङ्गणान्नाहं प्राप्नोतन्तमभोगं निर्याति तद्वत् ॥ ७ ॥
 श्वपचानां पेटकं संघम् । मृदु मधुरं गायत् ॥ ८ ॥ वल्लक्या
 वीणायास्तन्त्रीं गुणम् । मृदुरेफं मृदुस्वरम् । द्रुमं धुनानां कम्प-
 यन्तीम् । रणन्तो रेफाः पक्षा यस्यास्तथाविधामलिश्रेणिं भ्रम-
 रपङ्क्तिमिव ॥ ९ ॥ हिमैरापूर्णं काचमयं गिरेः शृङ्गमिव स्थितः
 श्यामो धूलिधूसर इति यावत् ॥ १० ॥ कटंजेति पूर्वनाम्ना वदन्
 संबोधयन् ॥ ११ ॥ रक्तकण्ठं मधुरकण्ठध्वनिम् । मानयति व-
 हुमन्यते किम् । रागवान् स्वरवित् कान्ताश्चनुरागवाग्वा । गृहस्य
 वस्त्रासनानां चार्पणैर्दानैः ॥ १२ ॥ मधुर्वसन्तः । रलोपे दीर्घः ।
 निर्वृतिं सुखम् ॥ १३ ॥ १४ ॥ सीमान्तः परमावधिः । 'सी-
 मन्तः केशवेशे' इत्युक्तेः पररूपाभावः । अवधीरणं तिरस्कारं
 तद्याजेन गूहनमिति यावत् ॥ १५ ॥ अलमत्यन्तम् । म्ला-
 नतां क्षीणवर्षताम् ॥ १६ ॥ तुषारैः प्राति पूरयतीति तथा

पद्मास्तुषारप्रावृष्ट्या ग्रामाः सावग्रहा इव ।
 दाववन्त इवादीन्द्रा नागरा न विरेजिरे ॥ १७
 नृपोऽवधीरयामास तां तां श्वपचसंकथाम् ।
 वृक्षाग्रगतमार्जारफेत्कारं मृगराडिव ॥ १८
 सत्वरं प्रविवेशान्तःपुरमाम्लानमानवम् ।
 राजहंस इवावर्षे सीदत्सरसिजं सरः ॥ १९
 सर्वावयवविश्रान्तां म्लानतामयमाययौ ।
 जानुस्तम्भान्तरमहारन्ध्राग्निरिव दुर्द्रुमः ॥ २०
 तत्रापश्यदसौ सर्वं विषण्णवदनं जनम् ।
 जालं कुङ्कुमपुष्पाणां भुक्तमूलमिवाखुना ॥ २१
 मन्त्रिणो नागरा नार्यस्ततस्ते तं महीपतिम् ।
 नास्प्राक्षुरपि तिष्ठन्तं गृह एव शवं यथा ॥ २२
 भृत्याश्चाकृतसत्कारं दूर एनमथात्यजन् ।
 दुःखयुक्ता घनस्नेहा अपि बालाः शवं यथा ॥ २३
 अनानन्दमुखं श्यामं शरीरं श्रीविवर्जितम् ।
 दग्धं स्थलमिवैनं ते बह्मन्यन्त नाकुलाः ॥ २४
 धूमायमानदेहस्य परितापदशावती ।
 नाढौकतास्य जनता पार्श्वमग्निर्गिरेरिव ॥ २५
 मन्दोत्साहाः समुद्रूताः सभ्यसंघातवर्जिताः ।
 न तदाज्ञाः पदं प्रापुर्भस्मनीवाम्बुविशुषः ॥ २६
 क्रूरकर्मकराकारात्संगताशुभदायिनः ।
 तस्माद्विशेषेण जना राक्षसादिव दुर्द्रुवुः ॥ २७
 एक एव बभूवासौ जनमध्यगतोऽपि सन् ।
 अर्थादिगुणनिर्मुक्तः परदेश इवाध्वगः ॥ २८
 भृशमालपतेऽप्यस्मै नालापं नागरा ददुः ।

तुषारप्रावृष्ट्या । इवेत्यत्रापि संबध्यते । 'प्रा पूरणे' इत्यस्मा-
 त्किपि तृतीयैकवचने 'आतो धातोः' इत्यालोपः । सावग्रहा
 अनावृष्टिपीडिताः दवे भवो दावोऽग्निस्तद्वन्त इव ॥ १७ ॥
 अवधीरयामास निर्भर्त्सयामास । संकथां संभाषाम् ॥ १८ ॥
 सीदत्सरसिजं शुष्यत्पङ्कजम् ॥ १९ ॥ सर्वेष्ववयवेषु विश्रान्तां
 व्याप्ताम् । जान्विव स्तम्भाति विष्टभोतीति जानुस्तम्भो मूलभा-
 गस्तदन्तरालस्थे महारन्ध्रे कोटरे अग्निर्यस्य । दुर्द्रुमः शाल्म-
 ल्यादिः ॥ २० ॥ जालपदेन पुष्पजालास्पदं गुल्मं गृह्यते ।
 आखुना मूषकेण भुक्तमूलं खण्डितमूलम् ॥ २१ ॥ गृहे
 एव तिष्ठन्तमपि नास्प्राक्षुर्न स्पृष्टवन्तः ॥ २२ ॥ २३ ॥
 दग्धं स्थलं इमंशानदेशमिव ॥ २४ ॥ जनता जनसमू-
 होऽस्य पार्श्वं नाढौकत नासर्पत । गिरेः पार्श्वं वप्रशिलाभा-
 गमग्निरिव ॥ २५ ॥ स आज्ञाशक्त्या तां कुतो न वशी-
 चकार तत्राह—मन्दोत्साहा इति । सभ्यैर्भेदादिसंघातैश्च वर्जिता
 उपेक्षितास्तदाज्ञाः पदं विषयमाज्ञापनयोग्यं पुरुषं न प्रापुः ॥ २६ ॥
 संगतेन अशुभस्य पापस्य वधादेश्च दायिनः । राक्षसादिव
 भीता इति शेषः ॥ २७ ॥ अर्था धनानि । आदिपदात्स्वजन-
 सुहृदादयो गृह्यन्ते ॥ २८ ॥ वेणूनामपि मुक्ताकरत्नान्मुक्ताजा-

मुक्ताजालयुतायापि कीचकायाध्वगा इव ॥ २९
 अथ सर्वे वयं दीर्घकालं श्वपचदूषिताः ।
 प्रायश्चित्तैर्न शुद्ध्यामः प्रविशामो हुताशनम् ॥ ३०
 इति निर्णयं नगरे नागरा मन्त्रिणस्तथा ।
 अभितो ज्वालयामासुश्चिताः शुष्केन्धनैर्धिताः ३१
 ज्वलितास्वभितस्तासु तारकास्विव खे तदा ।
 बभूव नगरं सर्वमाक्रन्दपरमानवम् ॥ ३२
 करुणारावमुखरैः कलत्रैर्वाष्पवर्षिभिः ।
 अवष्टब्धं ज्वलत्कुण्डोपान्तमन्दरुदत्प्रजम् ॥ ३३
 अग्निकुण्डप्रविष्टानां मन्त्रिणां भृत्यरोदनैः ।
 रुदत्क्रन्ददृढतरमरणमिव मारुतैः ॥ ३४
 चितादीपितविप्रेन्द्रमांसमांसलगन्धया ।
 जातनीहारमुत्पातवात्यथावकरोद्धतैः ॥ ३५
 वातदीर्घवसागन्धदूरानीतखगोर्जितैः ।
 चक्रैर्व्योमाभवच्छन्नभास्करं जलदैरिव ॥ ३६
 वातोद्धूतचित्तावह्निप्रज्वलद्योममण्डलम् ।
 उड्डीनाग्निकणवाततारासारदिगन्तरम् ॥ ३७
 प्रमत्ततस्करक्रन्दद्वेलद्वालकुमारकम् ।
 संव्रस्तनागरापास्तजीविताख्यमसंस्थिति ॥ ३८
 अलक्षितगृहं चौरलुण्ठिताखिलसंचयम् ।

त्यक्तपुत्रकलत्रं तन्मरणव्यग्रनागरम् ॥ ३९
 तस्मिंस्तथा वर्तमाने कष्टे विधिविपर्यये ।
 अशेषजनताशेषकल्पान्तसदृशस्थितौ ॥ ४०
 राज्यसज्जनसंपर्कपवित्रीकृतधीरधीः ।
 गवलश्चिन्तयामास शोकेनाकुलचेतनः ॥ ४१
 मदर्थं हि कदर्थोऽयं देशेऽस्मिन्स्थितिमागतः ।
 अकालकल्पान्तमयः सर्वनायकनाशनः ॥ ४२
 किं मे जीवितदुःखेन मरणं मे महोत्सवः ।
 लोकनिन्द्यस्य दुर्जन्तोर्जीवितान्मरणं वरम् ॥ ४३
 इति निश्चित्य गवलो ज्वलिते ज्वलने पुनः ।
 पतङ्गवदनुद्वेगमकरोदाहुतिं वपुः ॥ ४४
 तस्मिन्वलाद्रवलनाम्नि हुताशराशौ
 देहे पतत्यवयवाकुलतां प्रयाते ।
 स्वाङ्गावदाहदहनस्फुरणानुरोधा-
 दन्तर्जले झटिति बोधमवाप गाधिः ४५
 श्रीवाल्मीकिरुवाच ।
 इत्युक्तवत्यथ मुनौ दिवसो जगाम
 सायंतनाय विधयेऽस्तमिनो जगाम ।
 स्नातुं सभा कृतनमस्करणा जगाम
 श्यामाक्षये रविकरैश्च सहाजगाम ॥ ४६

इत्यार्षे श्रीवासिष्ठमहारामायणे वा० दे० मोक्षो० उपशमप्रकरणे गाधिवृत्तान्ते राज्यभ्रंशो नाम षट्चत्वारिंशः सर्गः ॥ ४६ ॥

॥ द्वादशो दिवसः ॥

सप्तचत्वारिंशः सर्गः ४७

वसिष्ठ उवाच ।

मुहूर्तद्वितयेनाथ गाधिराधिभवभ्रमात् ।
 प्रशशामाकुलीभावो वेलवर्त इवाम्बुधेः ॥ १

ल्युताय वायुना कूजते कीचकाय वेणुजातिभेदाय ॥ २९ ॥
 ॥ ३० ॥ शुष्केन्धनैरेधिता वर्धिता ॥ ३१ ॥ तारकास्विव
 ज्वलितासु दीप्यमानासु सतीषु । अकर्मकलात्कर्तरि क्तः ।
 नगरपदेन तत्स्था जना लक्ष्यन्ते ॥ ३२ ॥ तदेव नगरं वर्ण-
 यति—करुणेत्याद्यष्टभिः । अवष्टब्धं कराद्यवलम्बेन विष्टब्धम् ।
 ज्वलतां कुण्डानामुपान्ते मन्दा व्यामूढा रुदन्तश्च प्रजा यत्र
 ॥ ३३ ॥ रुदत् अश्रून्विमुञ्चत् । क्रन्दत् आकुशदिति भेदः ।
 मारुतैः सावदयायज्ञञ्जानिलैः ॥ ३४ ॥ चितास्वादीपितानां
 विप्रेन्द्राणां मांसैर्मांसल उपचितो गन्धो यस्यास्तया वात्यया
 अवकरेभ्य उत्करेभ्य उत्थितै रजोभिर्जातनीहारमुद्धूतमिहिक-
 मिव स्थितम् ॥ ३५ ॥ वातेन दीर्घैर्दूरप्रसृतैर्वसागन्धैर्दूरदा-
 नीतैः खगैः पक्षिभिः पिशाचादिभिश्चोर्जितैस्तेषां चक्रैर्मण्डलैर्ज-
 लदैश्छन्नभास्करं व्योमेव नगरमभवत् ॥ ३६ ॥ ३७ ॥ पुनः
 कीदृशं तदभवत्तदाह—प्रमत्तेति । प्रमत्तैरुद्धतैस्तस्करैर्भूषणायप-
 हारकाले क्रन्दन्तो वेलेन्तः कम्पन्तो बालाः कुमारा ईषत्प्रौ-

मनोनिर्माणसंमोहात्तस्मात्स विरराम ह ।

कल्पान्तसमये ब्रह्मा जगद्विरचनादिव ॥ २

डाश्च यत्र । संव्रस्तैर्नागरैरपास्तं त्यक्तं जीवितं आख्या स्वनाम
 च यत्र । असंस्थिति निर्मर्यादम् ॥ ३८ ॥ मरणाय व्यग्रास्त्व-
 रमाणा नागरा यत्र तथाविधमभवदित्यनुषज्यते ॥ ३९ ॥
 ॥ ४० ॥ ४१ ॥ अयं कदर्थोऽनर्थः ॥ ४२ ॥ ४३ ॥ वपुः
 स्वशरीरं ज्वलितेऽनले आहुतिमकरोत् ॥ ४४ ॥ तस्मिन् गव-
 लनाम्नि देहे निर्वेदवलाद्हुताशराशौ पतति सति स्वाङ्गानां हस्त-
 पादादीनामवदाहे दहने यानि स्फुरणानि संचलनानि तदनुरोधा-
 दधमर्षणं कुर्वन्गाधिरन्तर्जले झटिति बोधमवापेत्यर्थः ॥ ४५ ॥ ४६
 इति श्रीवासिष्ठमहारामायणतात्पर्यप्रकाशे उपशमप्रकरणे
 षट्चत्वारिंशः सर्गः ॥ ४६ ॥

गाधिः स्वमतिथेः श्रुत्वा तत्कीरनृपचेष्टितम् ।

गत्वा दृष्ट्वा मुहुः पृष्ट्वा विस्मितोऽभूदतिथिते ॥ १ ॥

आधिरूपात्प्रागुक्तभवभ्रमात्प्रशशाम । आकुलीभवत्यस्मिन्नित्या-
 कुलीभावः । अधिकरणे घञ् । वेलसन्निहित आवर्त इव ॥ १ ॥ २ ॥

१ स्वममिव स्मृत्वेति पाठः ।

बोधमाप शनैः शान्तः स्वमेवोन्निद्रधीरिव ।
 क्षीवतायां प्रशान्तायां यथा परिणताशयः ॥ ३
 अयं सोहमिदं कार्यमिदं नेति ददर्शह ।
 निशाव्यपगमे लोको यथा क्षीणे तमःपटे ॥ ४
 स्मृतस्वरूपोऽथ पदमुद्ग्रे स जलान्तरात् ।
 शिशिरान्ते प्रवृत्तास्यं सरोजमिव माधवः ॥ ५
 एतद्वारिककुब्जोमवतीं वसुमतीमिमाम् ।
 अन्यामिव पुनः पश्यन्विस्मयं परमं ययौ ॥ ६
 कोऽहं किमिव पश्यामि किमकार्षमहं किल ।
 एवं विचारयंश्चित्रं सभ्रूभङ्गमभूत्क्षणम् ॥ ७
 श्रान्तस्तत्क्षणमात्रेण संभ्रमं दृष्टवानहम् ।
 इति विज्ञाय सलिलादुदस्थादुदयार्कवत् ॥ ८
 चिन्तयामास च तटे क सा माता क सा प्रिया ।
 यदाहं मृतिमायातो मध्ये मातृमहेलयोः ॥ ९
 बालस्य मातापितरौ नष्टौ किल ममामतेः ।
 वातनीतस्य पत्रस्य वल्लीवृक्षमिवासिना ॥ १०
 अविवाहोऽस्मि जानामि न स्वरूपमपि स्त्रियः ।
 दुष्टायाः क्षोभकारिण्या मदिराया इव द्विजः ॥ ११
 अतिदूरतरीभूताः स्वदेशस्य स्वबान्धवाः ।
 के नाम मम येषां ते मध्ये जीवं त्यजाम्यहम् ॥ १२
 तस्मादेतत्समुद्भूतमहं किं नाम दृष्टवान् ।
 विविधारम्भसंरम्भं गन्धर्वनगरं यथा ॥ १३
 तदास्तामेतदेषा हि बन्धुमध्ये मृतस्थितिः ।
 मायामोहे मनागस्मिन्न सत्यमुपलभ्यते ॥ १४
 नित्यमेवमनन्तासु भ्रान्तिदृष्टिषु देहिनाम् ।
 चेतो भ्रमति शार्दूलो वनराजिष्विवोन्मदः ॥ १५

स्वं प्राक्तनगाध्यहंभावलक्षणं बोधमाप । उन्निद्रा व्यपेतनिद्रा
 धीर्यस्य स इव । क्षीवतायां मदिरादिमदे । परिणताशयः
 स्वच्छचित्तः ॥ ३ ॥ यो जले स्नानायावतीर्णः सोऽयं गाधि-
 रहम् । स्नानशेषतर्पणादिकृत्यं मे कार्यम् । इदं प्राग्दृष्टवण्डा-
 लराज्यादि न कार्यम् । लोको जनो यथा पश्यति तद्वत् ॥ ४ ॥
 पदं पादमुद्ग्रे उद्धृतवान् । शिशिरान्ते शीतापगमे प्रवृत्तास्यं
 संजातमुकुलमुखम् । माधवो वसन्तः ॥ ५ ॥ एषा चासौ
 वारिककुब्जोमवती चेति वा एतैः परिदृश्यमानैर्वायादिभिस्त-
 द्रतीमिति वा विग्रहः ॥ ६ ॥ सभ्रूभङ्गं एवमन्तर्विचारयन्नभूत्
 ॥ ७ ॥ तत्तस्माच्छ्रान्तवशात् क्षणमात्रेण । संभ्रमं महाभ्रमम् ।
 उदस्थात् । लुङि 'गातिस्था' इति सिचो लुक् । उदयो गिरिः
 कालो वा तत्रत्यार्कवत् ॥ ८ ॥ चिन्ताप्रकारमेव दर्शयति—
 केत्यादिना । महिलाशब्दस्यैव महेलेति च्छान्दसो गुणः ॥ ९ ॥
 अमतेः अप्रौढचित्तावस्थस्य । वातनीतस्य पत्रस्य पर्णस्य
 मातापितृस्थानीयं वल्लीवृक्षं असिनेव मृदयुना नष्टौ ॥ १० ॥
 द्विजो विप्रो मदिरायाः स्वरूपं रसमिव ॥ ११ ॥ स्वदेशस्य
 जन्मभूमिः । स्वा बान्धवाः ज्ञातयः । येषां मध्ये अहं जीवं

अवधारयति तं चित्ते मोहं गाधिर्निनाय सः ।
 दिनानि कतिचित्तस्मिन्स्वक एवाश्रमे तदा ॥ १६
 एकदा गाधिमगमत्कश्चित्तत्र प्रियोऽतिथिः ।
 ब्रह्माणमिव दुर्वासाः स विशश्राम सश्रमः ॥ १७
 परमां तुष्टिमाणीतः फलपुष्परसाशनैः ।
 सोऽतिथिर्गाधिना तेन वसन्तेनेव पादपः ॥ १८
 मिथो वन्दितसंध्यौ तौ कृतजाप्याबुभावपि ।
 क्रमाच्छयनमासाद्य तस्थतुर्भृदुपलवम् ॥ १९
 ततः प्रावर्तते शान्ता तयोस्तापसयोः कथा ।
 स्वव्यापारोचिता पुष्पश्रीरिवर्तुत्वमाशयोः ॥ २०
 तं प्रच्छातिथिं गाधिः प्रसङ्गपतितं वचः ।
 किं ब्रह्मन्सुकृशाङ्गस्त्वं किमिति श्रमवानसि ॥ २१
 अतिथिरुवाच ।

ममातिकाश्यश्रमयोर्भगवन् शृणु कारणम् ।
 कथयामि तथाभूतं वयं नासत्यवादिनः ॥ २२
 अस्त्यस्मिन्वसुधापीठे उत्तराशानिकुञ्जके ।
 कीरो नामातिविख्यातः श्रीमाञ्जनपदो महान् ॥ २३
 तत्राहमवसं मासं पूज्यमानः पुरे जनैः ।
 नानात्मस्वादलोलात्मा चित्तवेतालमोहितः ॥ २४
 एकदैकेन तत्रोक्तं कथाप्रस्तावतः क्वचित् ।
 इहाभूच्छ्रपचो राजा वर्षाण्यष्टौ द्विजेति मे ॥ २५
 ततो ग्रामेषु तत्पृष्ठैः प्रोक्तं सकलजन्तुभिः ।
 राजा बभूव श्वपचो वर्षाण्यष्टाविहेति तैः ॥ २६
 सोऽयमन्ते परिज्ञातः प्रविष्टो ज्वलनं जवात् ।
 ततो द्विजशतानीह प्रविष्टानि हुताशनम् ॥ २७
 इति तेषां मुखाच्छ्रुत्वा तस्मान्निर्गत्य मण्डलात् ।

त्यजामि मरणं दृष्टवानस्मि ते के नामेति संबन्धः ॥ १२ ॥
 विविधं आरभ्यत इत्यारम्भं पदार्थजातं संरम्भं जन्माद्यभि-
 निवेशं च किं नाम दृष्टवान् ॥ १३ ॥ स्वप्नस्यैव बाधान्मि-
 थ्यात्वं निश्चित्योपेक्षते—तदास्तामिति । तत्तस्मादेषा भ्रान्ति-
 रास्तां नामेत्यर्थः ॥ १४ ॥ १५ ॥ स्वक एवाश्रमे कतिचिद्दि-
 नानि निनाय ॥ १६ ॥ कृशत्वात्सश्रमः सोऽतिथिस्तदाश्रमे
 विशश्राम विश्रान्तिमकरोत् । सायमुवासेति यावत् ॥ १७ ॥
 तुष्टिं तृप्तिम् ॥ १८ ॥ १९ ॥ स्वस्वतपोध्यानादिव्यापाराणामु-
 चिता अनुरूपा कथा प्रावर्तत । ई इति खल्वर्थे निपातः ।
 शान्ता शान्तिरसप्रधाना । स्वक्रियया ऋतूनामृतत्वं सिनोति
 परिच्छिन्नतीति ऋतुलमः सूर्यस्तस्य आशाया उत्तरदिशश्च
 योगे वसन्ते तदुचिता पुष्पश्रीरिव ॥ २० ॥ तयोर्वार्ताप्रसङ्ग-
 पतितम् ॥ २१ ॥ वयं । अस्मदो द्वयोश्चेति बहुवचनम् ॥ २२ ॥
 ॥ २३ ॥ नानाविधा आत्मनः स्वदन्ते रोचन्त इति नानात्म-
 स्वादा भोज्यभेदास्तेषु लोभो गार्ध्यं तदात्मा तत्प्रधानः सन् ।
 कुतस्त्वमेवमभूस्तत्राह—चित्तेति ॥ २४ ॥ २५ ॥ २६ ॥ स
 श्वपचः । अन्ते अष्टमवर्षान्ते ॥ २७ ॥ शुद्धौ तद्देशवासदोष-

प्रयागेऽकरवं शुद्ध्यै प्रायश्चित्तमहं द्विज ॥ २८
 कृत्वा चान्द्रायणस्यान्ते तृतीयस्याद्य पारणम् ।
 इहाहमागतस्तेन श्रान्तोऽस्म्यतिकृशोऽस्मि च ॥ २९
 वसिष्ठ उवाच ।
 इति श्रुतवता तेन गाधिना स तदा द्विजः ।
 भूयः पृष्ठोऽप्येतदेव कथयामास नान्यथा ॥ ३०
 अथ विस्मयवान्गाधिस्तां नीत्वा तत्र शर्वरीम् ।
 जगद्देहमहादीपे रवावुदयमागते ॥ ३१
 कृतप्रातःस्नानविधावापृच्छय स्वातिथौ गते ।
 इदं संचिन्तयामास विस्मयोद्धुरया धिया ॥ ३२
 यन्मया संभ्रमे दृष्टं सत्यभूतं द्विजेन तत् ।
 उक्तं ममेति किं नाम स्यान्मायाशम्बरकमः ॥ ३३
 यद्वन्धुमध्ये मरणं मया तद्दृष्टमात्मनः ।
 सा मायैव न संदेहः शेषं पश्यामि तस्य तम् ॥ ३४
 तदात्मश्वपचोदन्तं द्रष्टुं तावदखिन्नधीः ।
 भूतमण्डलपर्यन्तग्रामं गच्छामि सत्वरम् ॥ ३५
 इति संचिन्तयन्गन्तुं मण्डलान्तरमादरात् ।
 उत्तस्थौ भास्करः पार्श्वं मेरोर्द्रष्टुमिवोद्यतः ॥ ३६
 मनोराज्यमपि प्राज्ञा लभन्ते व्यवसायिनः ।
 गाधिना स्वप्नसंदृष्टं गत्वा लब्धमखण्डितम् ॥ ३७
 सर्वमध्यवसायेन दुष्प्रापमपि लभ्यते ।
 पश्यन्गाधिर्जगन्मायां प्रमेयीकर्तुमुद्यतः ॥ ३८
 विनिर्गत्याभवन्मार्गे प्रावृडोद्यजवेन सः ।
 देशानुलङ्घयामास बहून्वाततुरंगवत् ॥ ३९
 तच्चैदृशनिजाचारं भूतमण्डलमागतः ।
 करभः कण्टकाथ्यैकः कारञ्जमिव काननम् ॥ ४०

शान्त्यै ॥ २८ ॥ २९ ॥ ३० ॥ अथ गाधिः रवौ उदयमागते
 स्वातिथौ आपृच्छय गते सति विस्मयेनोद्धुरया गरीयस्या धिया
 इदं वक्ष्यमाणं संचिन्तयामासेति परेण संबन्धः ॥ ३१ ॥
 ॥ ३२ ॥ मया यत्संभ्रमे भ्रान्तिदशायां दृष्टं तद्विजेनातिथिना
 सत्यभूतमुक्तं मम इति एवंप्रमिदं किं मायालक्षणः शम्बर-
 रस्यासुरस्य रचनाक्रमः स्यात् । संभावनायां लिङ् ॥ ३३ ॥
 सा माया मिथ्यैव तत्र न संवादो द्रष्टुं शक्यः । शेषमवशिष्टं
 तस्यातिथेश्चान्द्रायणनिमित्तं तमात्मश्वपचोदन्तं पश्यामि द्रक्ष्या-
 मीत्यर्थः ॥ ३४ ॥ तदेवाह—तदिति । तस्य तदवस्थस्यात्मनः
 श्वपचस्य उदन्तं वृत्तान्तम् ॥ ३५ ॥ इति संचिन्तयन् गाधि-
 मण्डलान्तरं द्रष्टुमुत्तस्थौ । उद्यत उद्युक्तः ॥ ३६ ॥ तत्कथं
 द्रष्टुं शक्यमिति चेत्पुरुषप्रयत्नस्यालभ्यं नास्तीत्याह—मनोराज्य-
 मिति ॥ ३७ ॥ प्रमेयीकर्तुं चक्षुःप्रमाणगोचरीकर्तुम् ॥ ३८ ॥
 स मार्गे प्रावृषि य ओषो जलप्रवाहस्तज्जवेन लरमाणोऽभवत् ।
 वात एव तुरंगो वाहनं यस्य मेघस्य तद्वत् ॥ ३९ ॥ ईदृशः
 प्रागृष्टप्रकारो निजाचारो यस्मिन्स्तद्वत्तमण्डलं च प्रथममागतः ४०
 संविदि बुद्धौ स्थितेनैव स्मर्यमाणेनैव सन्निवेशेन संस्थानविशेषेण

तत्र संवित्स्थितेनैव संनिवेशेन वै पुनः ।
 अपश्यद्ग्रामकं कंचिद्गन्धर्वं इव पत्तनम् ॥ ४१
 ददर्श तस्य पर्यन्ते तमेव श्वपचालयम् ।
 अधस्ताद्भूवनस्येव पाताले नरकव्रजम् ॥ ४२
 चित्तचिन्तितविस्तारं तन्निवेशमयं परम् ।
 गन्धर्ववदसावात्मश्वपचत्वं च दृष्टवान् ॥ ४३
 तेनैव संनिवेशेन प्रागृष्टं श्वपचारूपदम् ।
 तस्य कामपि वैराग्यपदवीमनयन्मनः ॥ ४४
 प्रावृडासारलुठितं भित्तिजातयवाङ्कुरम् ।
 पर्यस्तच्छादनाधार्द्रं किंचिदादृष्टतल्पकम् ॥ ४५
 दारिद्र्यं तदृढमिव दौर्भाग्यमिव कुड्यमत् ।
 भ्रष्टाङ्गमिव दौरात्म्यं दौःस्थित्यमिव खण्डितम् ४६
 गाधिर्दन्तावदलितैर्गवाश्वमहिषास्थिभिः ।
 धवलैर्व्याप्तपर्यन्तं साक्ष्यं कर्तुमिव स्थितैः ॥ ४७
 भुक्तं पीतं पुरा तेन येषु खर्परकेषु वै ।
 तैरस्पन्दाभ्रसलिलैः पानपूर्णैरिवावृतम् ॥ ४८
 ताभिरेवान्नतन्त्रीभिः संशुष्काभिलतावृतैः ।
 तृष्णाभिरिव दीर्घाभिः परितः परिवेष्टितम् ॥ ४९
 चिरमालोकयामास स तदात्मगृहं जवात् ।
 प्राक्तनं शुष्कशवतां यातं देहमिवात्मवान् ॥ ५०
 अतिविस्मयमातस्थौ ग्रामकं समुपाययौ ।
 उल्लङ्घय म्लेच्छनगरमार्यदेशमिवाध्वगः ॥ ५१
 तत्रापृच्छज्जनं साधो कच्चित्स्मरति भो भवान् ।
 प्राग्वृत्तमस्य ग्रामस्य पर्यन्ते श्वपचक्रमम् ॥ ५२
 सर्व एव हि धीमन्तश्चिरवृत्तमपि स्फुटम् ।
 करस्थमिव पश्यन्ति मयेति सुजनाच्छ्रुतम् ॥ ५३

स्थितं कंचिद्ग्रामकमपश्यत् ४१ ॥ ४२ ॥ चित्ते चिन्तितो जन्मादिवि-
 स्तारो यत्र तथाविधं स प्रागृष्टो यो गृहादिनिवेशस्तत्प्रचुरं आत्म-
 नः श्वपचत्वं च लिङ्गैः पुनर्दृष्टवानित्यर्थः ॥ ४३ ॥ तच्छ्वपचास्पदं
 कर्तुं तस्य मनः कामपि वैराग्यपदवीमनयत्प्रापयामास ॥ ४४ ॥
 तदेव वर्णयति—प्रावृडित्यादिना । किंचिदादृष्टं प्रत्यभिज्ञातं
 तल्पकं शयनकटकखण्डादि यस्मिन् ॥ ४५ ॥ कुड्यमत् मित्य-
 वशेषगृहाकारमितियावत् । यवादित्वादवलम् । भ्रष्टाङ्गं स्वलि-
 तावयवं चौर्यादिदौरात्म्यमिव । दौःस्थित्यं दुर्दशात् । खण्डितं
 छिन्नैकदेशम् ॥ ४६ ॥ गाधिश्चिरमालोकयामासेति तृतीयेन
 संबन्धः ॥ ४७ ॥ अस्पन्दान्यभ्रमसलिलानि दैवागतवृष्टिज-
 लानि येषु तैः ॥ ४८ ॥ लतावृतैर्लतावस्तम्भादिपरिवेष्टितैः परितः
 परिवेष्टितम् । 'आततन्त्रीभिः' इति पाठे लतानामावृतैरावरणैरा-
 ताभिस्तन्त्रीभिः प्रतानैः परिवेष्टितमित्यर्थः ॥ ४९ ॥ शुष्कश-
 वप्रायतां यातं स्वदेहमिव । आत्मवान् तत्त्ववित् ॥ ५० ॥
 तत्स्वगृहमुल्लङ्घय । तत्समीपस्थं ग्रामकं कुग्रामम् ॥ ५१ ॥
 श्वपचक्रमं श्वपचवृत्तान्तम् ॥ ५२ ॥ पश्यन्ति स्फुटं स्मरन्तीति

अत्र श्वपचमेकान्ते वासिनं वृद्धमुत्तमम् ।
स्मरस्येनं किमुत भो दुःखानामिव देहकम् ॥ ५४
यदि जानासि भोः साधो तन्मे कथय तत्त्वतः ।
पान्थ संशयविच्छेदे महत्पुण्यफलं स्मृतम् ॥ ५५
भूयो भूय इति ग्राम्याः पृष्टा गाधिद्विजन्मना ।
अनल्पस्मयसंरम्भमार्तेनेव चिकित्सकाः ॥ ५६

ग्राम्या ऊचुः ।

यथा कथयसि ब्रह्मस्तत्तथा न तदन्यथा ।
कटंजनामा श्वपच इहाभूद्धारुणाकृतिः ॥ ५७
पुत्रपौत्रसुहृद्भृत्यबन्धुस्वजनपेटकम् ।
यस्यातिविस्तीर्णमभूत्पत्रवृन्दं तरोरिव ॥ ५८
यस्य वृद्धस्य तत्सर्वं कलत्रं मृत्युराच्छिन्नम् ।
अद्रेः पुष्पफलोपेतं दावो वनमिवानलः ॥ ५९
यस्ततो देशमुत्सृज्य ययौ कीरपुरान्तरम् ।
वर्षाण्यष्टावनुद्वेगं तत्र राजा बभूव सः ॥ ६०

यस्तत्रार्थं परिज्ञाय जनैर्दूरे निराकृतः ।
यथा राशिरनर्थस्य यथा ग्रामे विषद्रुमः ॥ ६१
ततो जनेऽग्निं प्रविशत्यात्मना यो हुताशनम् ।
आर्यतामार्यसंसर्गादागतः प्रविवेश ह ॥ ६२
किं त्वमेव प्रयत्नेन श्वपचं पृच्छसि प्रभो ।
किं ते बन्धुरसौ कच्चिदभवस्त्वं स्वतोऽथवा ॥ ६३
एवं कथयतो ग्राम्यान्गाधिः पृच्छन्पुनः पुनः ।
सर्वेषु तत्र प्रान्तेषु मासमेकमुवास सः ॥ ६४
यथा तेनानुभूतं तच्छ्रापचं तत्तथैव तैः ।
ग्रामीणैस्तस्य कथितं सर्वैरेवावखण्डितम् ॥ ६५
अव्याहतं सकलभूतमुखादथैत-
दाकर्ण्य सम्यगवलोक्य यथानुभूतम् ।
गाधिः शशाङ्कमलवद्भृदयेऽधिरुढं
गूढाकृतिः परमविस्मयमाजगाम ॥ ६६

इत्यार्षे श्रीवासिष्ठमहारामायणे वाल्मीकीये दे० मोक्षोपायेषूपशमप्रकरणे गाधिवृत्तान्ते प्रत्यक्षावलोकनं नाम सप्तचत्वारिंशः सर्गः ४७

अष्टचत्वारिंशः सर्गः ४८

वासिष्ठ उवाच ।

लुठितं श्वपचागारे पुनर्विस्मयमाययौ ।
गाधेर्मनो हि नायाति तृप्तिमाश्चर्यदर्शने ॥ १
तत्रावलोकयामास स्थानानि सदनानि च ।
कल्पक्षोभविवृत्तानि जगन्तीवाम्बुजोद्भवः ॥ २
उवाच स्वात्मनैवेदमरण्ये लुठितालये ।
शुष्कास्थिमालावलिते पिशाचक इव द्रुमे ॥ ३
इमास्ता मृतमातङ्गदन्तमाला वृत्तौ कृताः ।
अद्यापि संस्थिताः कल्पं प्रतिमेरुशिखा इव ॥ ४
इह तद्वानरीमांसं पक्कवंशाङ्कुरैः सह ।

भुक्तं पुरासवोन्मत्तैः सह श्वपचबन्धुभिः ॥ ५
आलिङ्ग्य श्वपचश्यामामिह केसरिचर्मणि ।
सुप्तमापीय मैरेयं तिकं गजमदेन च ॥ ६
कौलेयककुटुम्बिन्यः पिण्याकपलवर्धिताः ।
इह बद्धा वरत्राभिर्भृतेभरदकाष्ठके ॥ ७
इह वारणमुक्तानां ददासीत्पिठरत्रयम् ।
पिनद्धं माहिषेणोग्रचर्मणाम्बुदशोभिना ॥ ८
स्थलीष्वेतासु तास्वत्र सह श्वपचबालकैः ।
चिरं विलुठितं चूतपत्रपुञ्जे पिकैरिव ॥ ९

यावत् ॥ ५३ ॥ ५४ ॥ ५५ ॥ अनल्पः स्मयो विस्मयः संरम्भः प्रश्नो-
द्योगश्च यस्मिन्कर्मणीति क्रियाविशेषणम् । आर्तेन रोगार्तेन
॥ ५६ ॥ ५७ ॥ ५८ ॥ दवे भवो दावः ॥ ५९ ॥ ६० ॥ ६१ ॥ ६२ ॥
स ते बन्धुः किमभवत् । अथवा त्वं स्वतः स्वयमेव तद्वन्धु-
रभवः ॥ ६३ ॥ तत्र ग्रामे । सर्वेषु प्रान्तेषु तत्तद्वासयोग्यगृहे-
ष्विति यावत् ॥ ६४ ॥ ६५ ॥ स सकलभूतमुखादव्याहतममृ-
षार्थकं वाक्यमाकर्ण्य स्वयं चाबाधितप्रत्यभिज्ञया यथानुभूतम-
वलोक्य लज्जया गूढाकृतिर्गाधिः शशाङ्कसेन्दोर्मलवत्कलङ्कमिव
स्वहृदये अधिरुढं परमं विस्मयमाजगाम प्रापेत्यर्थः ॥ ६६ ॥
इति श्रीवासिष्ठमहारामायणतात्पर्यप्रकाशे उपशमप्रकरणे
सप्तचत्वारिंशः सर्गः ॥ ४७ ॥

गाधिना कीरनगरं गत्वा दृष्ट्वा च विस्मयात् ।

तपसा तोषितो विष्णुः सर्वं मायेत्युवाच तम् ॥ १ ॥

लुठितं परिवृत्तम् । चिरमासक्तमिति यावत् ॥ १ ॥ कल्पः

संवर्तस्तदीये क्षोमे उपप्लवे विवृत्तानि भग्नानि । अम्बुजोद्भवो
ब्रह्मा ॥ २ ॥ लुठितालये भग्नगृहे । स्वमनस्येव उवाच । द्रुमे
श्मशानवृक्षे ॥ ३ ॥ यदुवाच तदाह—इमास्ता इत्यादिना ।
वृत्तौ प्राकारे कृताः शूलवन्निखाता मृतमातङ्गदन्तमालास्ता
इमाः । प्रत्यक्षं प्रत्यभिज्ञायन्त इत्यर्थः । कल्पं प्रलयकालं प्रति
लक्ष्यकृत्य मेरोः शिखाः शिखराणीव ॥ ४ ॥ पक्कवंशाङ्कुरैः करीरव्य-
ञ्जनैः सह ॥ ५ ॥ केसरिणोऽश्वस्य चर्मणि । गजमदेन तिक-
मित्युक्त्या हस्तिपकात्कीतं मैरेयमिति गम्यते । मैरेये मदशक्त्यु-
त्कर्षाय हस्तिपका गजमदमपि मेलयन्तीति प्रसिद्धम् ॥ ६ ॥
कौलेयककुटुम्बिन्यः शुन्यः । पिण्याकैः पलैर्मसैश्च वर्धिताः ।
वरत्राभिश्चर्मैरञ्जुभिः ॥ ७ ॥ वारणमुक्तानां गजमौक्तिकानां
पिठरत्रयं उखात्रयप्रमाणं दत्तं गजदन्तरचितं पात्रमिहास्मिन्स्थले
आसीत् ॥ ८ ॥ एतासु दृश्यमानासु । तासु पूर्वदृष्टासु । अत्रा-
स्मिन् ग्रामान्ते । विलुठितं पांसुकीडास्त्रित्यर्थः ॥ ९ ॥

अत्र तद्वालनिःश्वासरणद्वंशप्रवृत्तवत् ।
गीतं पीतं शुनीरक्तं साधिता शवभूषितः ॥ १०
अत्र सार्धं कुटुम्बेन जन्यत्रेषु कुटुम्बिना ।
वृत्तं तत्कृतमुन्नादं कलोलैर्जलधाविष ॥ ११
अत्रोडुयनलोलानां काकभासपतत्रिणाम् ।
धृतानामन्यदाशार्थं प्रथितं वंशपञ्जरम् ॥ १२

वसिष्ठ उवाच ।

एवंप्रायाः स्मरन्गाधिः प्राक्तनीः श्वपचक्रियाः ।
विस्मयोत्कम्पितशिरा धातुश्रेष्ठां परामृशत् ॥ १३
चचाल तस्मादीर्घेण देशात्कालेन कार्यवित् ।
भूतमण्डलमुत्सृज्य प्राप देशान्तरं क्रमात् ॥ १४
समुलङ्घ्य नदीशैलमण्डलारण्यसंततिम् ।
आससाद तुषाराद्रिरत्नं किल जनास्पदम् ॥ १५
तत्र प्राप महीपालनगरं नगसंनिभम् ।
जगद्भ्रमणखिन्नात्मा स्वर्लोकमिव नारदः ॥ १६
अथात्मनानुभूतानि दृष्टान्यासेवितानि च ।
स्थानानि नगरे पश्यन्प्रच्छ जनमादृतः ॥ १७
साधो स्मरसि किञ्चित्स्वमिह श्वपचमीश्वरम् ।
यदि जानासि तत्त्वं मे वर्णयाशु यथाविधि ॥ १८

नागरा ऊचुः ।

अभूदिहाष्टौ वर्षाणि श्वपचो भूमिपो द्विज ।
राजत्वमर्पितं यस्य नाम मङ्गलहस्तिना ॥ १९
अन्ते च संपरिज्ञातः स प्रविष्टो हुताशनम् ।
अद्य द्वादशवर्षाणि समतीतानि तापस ॥ २०
ययं पृच्छत्यसौ गाधिर्जनं जातकुतूहलः ।

वालानां निःश्वासैर्मुखवातैः रणतां वंशानां प्रवृत्तं स्वर-
तालप्रवृत्तिस्तद्वत्तदनु रूपतया गीतम् । शवान् भूषयितुं
शीलं यस्येति शवभूषि इमं शानमाल्यचन्दनादि तस्मादिति
ततः । साधिता सर्वेषामलंकियेति शेषः ॥ १० ॥
जन्यत्रेषु विवाहेषु ॥ ११ ॥ अन्यदा अशनं आशः दिनान्तरे
भक्षणं तदर्थम् । 'दासार्थम्' इति पाठे तु 'दसु हिंसायाम्' इत्य-
स्माद्धृत् । दिनान्तरे हिंसनार्थमित्यर्थः ॥ १२ ॥ परामृशत्
तर्कितवान् ॥ १३ ॥ १४ ॥ तुषाराद्रिकुक्षौ रत्नमिव श्रेष्ठं
जनास्पदं जनपदं प्राग्दृष्टकीरदेशमित्यर्थः ॥ १५ ॥ नगसंनिभं
पर्वतवदुन्नतप्रासादं रत्नाद्याव्यं च ॥ १६ ॥ अनुभूतानि स्वगृह-
प्रासादादीनि । दृष्टानि परगृहप्रासादादीनि । आसेवितान्यारा-
मस्थानशालादीनि स्थानानि ॥ १७ ॥ यथाविधि विधिं विधा-
नमनतिक्रम्येत्यर्थः ॥ १८ ॥ नामेति प्रसिद्धौ ॥ १९ ॥ २० ॥
अन्तः स्वप्रत्यभिज्ञासंवादादास्वादयति चमत्कारमनुभवत्यपी-
त्यर्थः ॥ २१ ॥ तस्य भगवदनुग्रहात्तस्मिन्पुरे राजरूपेण भग-
वद्दर्शनमभूदित्याह—अथेति । सबलवाहनं पूर्वस्वदृष्टबलवाह-
नसहितम् । मन्दिराद्राजसदनाद्बहिर्निर्गतम् ॥ २२ ॥ बाल्यव-

तस्य तस्य मुखादेव शृणोत्यास्वादयत्यपि ॥ २१
अथापश्यत्पुरे तस्मिन्नृपं सबलवाहनम् ।
देवं चक्रधरं विष्णुं मन्दिराद्भिर्गतं बहिः ॥ २२
स दृष्ट्वा स्थगिताकाशं चलरेणुपयोधरैः ।
प्राक्तनीं राजतां स्मृत्वा समुवाचातिविस्मयः ॥ २३
इमास्ताः कीरकामिन्यः पद्मगर्भोपमत्वचः ।
कनकद्रववर्णिन्यो लोलनीलोत्पलेक्षणाः ॥ २४
चामरौघा इमे चन्द्रकरसंघिण्डपाण्डुराः ।
स्थिरनिर्झरसंकाशाः काशपुष्पचया इव ॥ २५
कान्ताभिरवधूयन्ते बालव्यजनराजयः ।
इमास्ता वनवल्लीभिर्दीप्यमाना इवर्द्धयः ॥ २६
इमास्ता मत्तमातङ्गघटा घटितदिक्कटाः ।
संकल्पपादपा मेरोरिव शृङ्गपरम्पराः ॥ २७
एते ते यमवारीशकुबेरप्रतिमौजसः ।
सामन्ता वासवस्येव लोकपाला महीभृतः ॥ २८
इमास्ताः सर्ववस्त्वोघाः सर्वाभिमतदास्तताः ।
कल्पवृक्षलताकुञ्जसुन्दर्यो गृहपङ्कजः ॥ २९
इदं तत्कीरजनताराज्यं प्राग्भुक्तमद्य मे ।
आत्मजन्मान्तराचार इव प्रत्यक्षतां गतम् ॥ ३०
सत्यं स्वप्न इवायं मे जाग्रद्भूतः पुनः स्थितः ।
न जाने किंकृतोत्थाना मायेयं प्रविजृम्भते ॥ ३१
अहो नु खलु दीर्घेण मनोमोहेन वल्लगता ।
वैवश्यमुपनीतोऽहं जालेनेव शकुन्तकः ॥ ३२
हा धिक्कष्टमवद्धं मे मनो वासनया हतम् ।
पश्यति भ्रमजालानि विततानि शिशोरिव ॥ ३३

सुदर्शनव्यामोहचित्तस्य तस्य दृष्टायामपि भगवन्मूर्तौ तत्र
भावो विचारोऽपि वा नाभूत्किंतु प्राक्तनेषु खानुभूतस्त्रीच्छत्रचा-
मरादिषु प्रत्यभिज्ञाकौतुकेष्वेव चित्तं वभ्रामेत्याशयेनाह—स
इति । चलैरुद्धतै रेणुलक्षणैः पयोधरैर्मैवैः स्थगितमाच्छादित-
माकाशं येन तथाविधं तत्सैन्यं दृष्ट्वेत्यर्थः ॥ २३ ॥ ता इमाः
प्रत्यभिज्ञाताः कीरनृपतेः कामिन्यो वेश्याः ॥ २४ ॥ चन्द्रक-
राणां संपिण्डनं संपिण्डः पिण्डीभाव इव पाण्डुराः । स्थिरा
मूर्ताभावात्स्थैर्यमापन्ना ये निर्झरा गिरिवारिप्रपातास्तत्संकाशाः
॥ २५ ॥ ऋद्धयः पुष्पमञ्जरीसमृद्धय इव ॥ २६ ॥ मत्तमात-
ङ्गानां घटाः सङ्घाः । घटितानन्ताग्रनिर्भिन्ना दिक्कटा यामिस्ताः ।
संभावनयातिशयोक्तिः । संकल्पानुसारिफलदाः पादपा येषु ॥ २७ ॥
वासवस्य यमादयो लोकपाला इव महीभृत एते सामन्ता अवा-
न्तरदेशाधीशाः ॥ २८ ॥ सर्वे धनधान्यादिवस्त्वोघा यासु ॥ २९ ॥
प्राग्भुक्तमद्यजन्मान्तराचारो जन्मान्तरचरित्रमिव प्रत्यक्षतां
गतम् ॥ ३० ॥ सत्यं निश्चितं प्राक्स्वप्न इव दृष्टः पुनर्जाग्रद्भूतः
स्थितः । किं केन किमर्थं वा कृतमुत्थानमाविर्भावो यथा ॥ ३१ ॥
वैवश्यमस्वाधीनताम् ॥ ३२ ॥ अबुद्धमप्रबुद्धम् ॥ ३३ ॥

एषा हि माया महती तेन मे चक्रधारिणा ।
दर्शितेत्यधुना साधु मया स्मृतमखण्डितम् ॥ ३४
तदिदानीं तथा यत्नं करिष्ये गिरिकन्दरे ।
यथा कुसंभ्रमस्यास्य जाने जन्म तथा स्थितिम् ॥ ३५
इति संचिन्त्य नगराद्राधिस्तस्माज्जगाम ह ।
कन्दरं प्राप्य शैलस्य तस्थौ विश्रान्तसिंहवत् ॥ ३६
तत्र संवत्सरं सार्धं पयश्चलुकभोजनम् ।
तपश्चक्रे महातेजास्तुष्टये शार्ङ्गधन्वनः ॥ ३७
अथास्य पुण्डरीकाक्षः पयोमूर्तिरुपाययौ ।
प्रसादमुत्पलश्यामः शरदीव महाहृदः ॥ ३८
तमाजगाम शैलेन्द्रकन्दरं द्विजमन्दिरम् ।
पयोधरवदच्छाच्छच्छविर्व्योमन्यथावसत् ॥ ३९

श्रीभगवानुवाच ।

गाधे कच्चित्त्वया दृष्टा माया मम गरीयसी ।
दृष्टं त्वया जगज्जालचेष्टितं दैष्टिकात्मकम् ॥ ४०
चित्ताभिगत एतस्मिन्प्राप्ते सम्यगनिन्दितः ।
तपो गिरितटे कुर्वन्किमन्यदभिवाञ्छसि ॥ ४१

वसिष्ठ उवाच ।

एवं वदन्तमालोक्य हरिं गाधिर्द्विजोत्तमः ।
अर्चां कुसुमपूरेण पादयोः पर्यपूरयत् ॥ ४२
दत्त्वाध्वं कीर्णकुसुमः प्रणम्याशु प्रदक्षिणैः ।
विष्णुमाह द्विजो वाक्यमम्भोदमिव चातकः ॥ ४३

गाधिरुवाच ।

देव यैषा त्वया माया दर्शिताऽतितमोमयी ।
महीं प्रातरिवादित्यस्तां मे प्रकटतां नय ॥ ४४

तेन प्राग्प्रसादितेन चक्रधारिणा विष्णुना ॥ ३४ ॥ जन्मस्थिति-
प्रदाभ्यां तन्निमित्तं लक्ष्यते ॥ ३५ ॥ ३६ ॥ पयश्चलुकस्य
भोजनं पानं कुर्वन्निति शेषः । शार्ङ्गधन्वनो विष्णोः । 'धनुष-
श्च' इत्यनङ् ॥ ३७ ॥ पय इव प्रसादस्वभावा मूर्तिर्यस्य । हृद-
पक्षे पय एव मूर्तिः स्वरूपं यस्य ॥ ३८ ॥ द्विजस्य गाधेर्म-
न्दिरं निवासभूतं कन्दरम् । पयोधरवदच्छाच्छच्छा निर्मलतरा
छविः कान्तिर्यस्य । पयोधरवद्योमन्यावसदतिष्ठदिति वा ॥ ३९ ॥
दिष्टं देवमेव मतिः प्रतीतिनिमित्तं यस्य न वस्तुतदात्मकम् ॥ ४० ॥
चित्तेनाभिगते वाञ्छिते एतस्मिन् मन्मायादर्शने प्राप्ते सति
पुनर्गिरितटे तपः कुर्वन्ननिन्दितः शुद्धस्त्वमन्यत्किमभिवाञ्छ-
सीत्यन्वयः ॥ ४१ ॥ अर्चां नित्यं पूज्यमानां भगवत्प्रतिमां
पादयोरर्चां पूजां कुसुमपूरेण करोन्मुक्तपुष्पप्रवाहेण पयःपूरयत्
पूर्णां चकारेति वा । अनेन पूजाकाले भगवदागमनं गम्यते ॥ ४२ ॥
अध्वं उत्तराध्वम् । प्रदक्षिणैः सह प्रणम्य प्रणामान्तां पूजां
समाप्य ॥ ४३ ॥ ४४ ॥ यस्तत्र ज्ञातव्यांशस्तमाह—भ्रम-
मिति । भ्रमं मिथ्याविषयजातम् ॥ ४५ ॥ प्रत्यक्षतां चिरं
चक्षुरादिगोचरताम् । अमलमविद्यामलरहितं पदमास्पदं प्र-
तिष्ठा यस्य ॥ ४६ ॥ मदीयैः श्वपचभ्रमैः कृते अस्य कालस्य

भ्रमं यं पश्यति मनो वासनामलमालितम् ।
स्वप्नवत्स कथं देव जाग्रत्यपि हि दृश्यते ॥ ४५
मुहूर्तमुपलब्धश्च जलान्तः स्वप्नविभ्रमः ।
कथं प्रत्यक्षतां प्राप्तो ममामलपदास्पद ॥ ४६
दैर्घ्यादैर्घ्येऽस्य कालस्य शरीरस्य भवाभवाः ।
कथमन्तस्थिता न स्युर्मदीयैः श्वपचभ्रमैः ॥ ४७
श्रीभगवानुवाच ।

गाधे स्वाधिविधूतस्य स्वरूपस्यैतदात्मकम् ।
चेतसोऽदृष्टतत्त्वस्य यत्पश्यत्युरुविभ्रमम् ॥ ४८
बहिर्न किञ्चिदप्यस्ति स्वाद्यध्युर्वीदिगादिकम् ।
एतत्स्वचित्त एवास्ति पत्रपुञ्जमिवाङ्कुरे ॥ ४९
फलादि स्फारतामेति यथैव बहिरङ्कुरात् ।
बहिः प्रकटतां याति तथा पृथ्व्यादिचेतसः ॥ ५०
सत्यं पृथ्व्यादि चित्तस्थं न बहिष्ठं कदाचन ।
अङ्कुरस्थः पल्लवस्तु तस्माद्यस्मात्फलश्रियः ॥ ५१
रूपालोकमनस्कारतत्ताकालक्रियात्मकम् ।
कुम्भकारो घटमिव चेतो हन्ति करोति च ॥ ५२
आबालमेतत्पुरुषैः सर्वैरेवानुभूयते ।
स्वप्नभ्रममदावेगरागरोगादिदृष्टिषु ॥ ५३
चित्ते वृत्तान्तलक्षाणि संस्थितान्यात्तवासने ।
पादपे फलपुष्पाणि मूलाक्रान्तावनाविव ॥ ५४
त्यक्तावनेर्विदपिनो भूयः पत्राणि नो यथा ।
निर्वासनस्य जीवस्य पुनर्जन्मादि नो तथा ॥ ५५
यत्रानन्तजगज्जालं संस्थितं तेन तेजसा ।
श्वपचत्वं प्रकटितं यदि तद्विस्मयोऽत्र किम् ॥ ५६

दैर्घ्यादैर्घ्यं तथा श्वपचशरीरस्य भवाभवा उत्पत्तिनाशाश्च अ-
न्तर्मेनस्येव स्थिताः कथं न स्युः, बहिस्ते कथं तिष्ठन्तीत्यर्थः
॥ ४७ ॥ हे गाधे, भवान्यत् उरु महज्जगद्विभ्रमं पश्यति तत्
अदृष्टतत्त्वस्य अतएव खनिष्ठैराधिभिर्वासनारोगैर्गृहीतस्य चेत-
सश्चित्तभावापन्नस्यात्मस्वरूपस्य एतदात्मकं रूपं भासते तद्वस्तुतो
नान्तर्न वा बहिर्नाल्पं न वा दीर्घमित्यर्थः ॥ ४८ ॥ यदि चा-
स्तीति मन्यसे स्वचित्त एवास्तीत्याह—बहिरिति । स्वमा-
काशम् अद्वयः पर्वताः उर्वी पृथ्वी दिशश्चेत्यादिकं जगदित्यर्थः
॥ ४९ ॥ ५० ॥ यस्मादेतोः फलश्रियस्तस्माद्दृश्यन्ते इति शेषः
॥ ५१ ॥ वर्तमानविषये चक्षुरादिना रूपालोकः । भाविनि च
मनसा समर्थनान्मनस्कारः । अतीते च स्मर्यमाणे तत्ता तन्नि-
रूपकस्त्रिविधाः कालास्तद्यजिका च सूर्यादिक्रियेत्येवमात्म-
कम् । हन्ति स्वात्मन्युपसंहरति करोति सृजति च ॥ ५२ ॥
सर्वानुभवसिद्धं चेदमित्याह—आबालमिति ॥ ५३ ॥ मूलैरा-
क्रान्ता अवनिः पृथ्वी येन तथाविधे पादपे इवेति मनसोऽप्य-
धिष्ठानसदवष्टम्भवलाज्जगद्धारकत्वमिति द्योतनार्थम् ॥ ५४ ॥
त्यक्तावनेरुन्मूलितस्येति यावत् ॥ ५५ ॥ तथा चेदं श्वपचत्वं मनः-
स्थितानन्तवासनाजाले एकदेशप्रकटनमित्याह—यत्रेति ॥ ५६ ॥

अववद्धा श्वपचता प्रतिभासवशात्त्वया ।
 यथैवानल्पसंभ्रमा विचित्राधिविकारदा ॥ ५७
 तथैवातिथिरायातो भुक्तवान्सुप्तवान्द्विजः ।
 कथां कथितवांश्चेति दृष्टवानसि संभ्रमम् ॥ ५८
 तथैवोत्थाय गच्छामि प्राप्तोऽहं भूतमण्डलम् ।
 इमे भूता इमे ग्रामा दृष्टवानसि संभ्रमम् ॥ ५९
 तथैवेदं कटंजस्य प्राक्तनं लुठितं गृहम् ।
 जनैरुक्तं कटंजस्य दृष्टवानसि संभ्रमम् ॥ ६०
 तथैव कीरनगरं प्राप्तोऽस्मि कथितं च मे ।
 कीरैः श्वपचराजत्वं दृष्टवानसि संभ्रमम् ॥ ६१
 एवं सर्वं त्वया दृष्टं मोहजालं द्विजोत्तम ।
 यत्सत्यमिति जानासि यच्चासत्यमवैषि च ॥ ६२
 वासनावलितं चेतः किं नामान्तर्न पश्यति ।
 साधितं दृश्यते स्वप्ने वर्षसाध्यं प्रयोजनम् ॥ ६३
 नातिथिर्न च भूतास्ते न कीरास्ते न तत्पुरम् ।
 सर्वमेतन्महाबुद्धे व्यामोहादृष्टवानसि ॥ ६४

गच्छता भवता भूतदेशं पान्थेन कन्दरे ।
 कस्मिंश्चिद्विप्र विश्रान्तं कुरङ्गेणैव कानने ॥ ६५
 तत्रैव श्रममूढत्वादिदं तद्भूतमण्डलम् ।
 इदं तच्छ्वपचागारमिति दृष्टं न सत्यतः ॥ ६६
 तथैव कीरनगरं दृष्टवानसि तत्तथा ।
 तदैव चान्यदा वापि मायार्थं हि भवान्द्विज ॥ ६७
 सर्वदैव समग्रासु विहरन्नसि दृष्टवान् ।
 दिक्षु प्रोन्मत्तक इव विश्रमं मनसा मुने ॥ ६८
 तदुत्तिष्ठ निजं कर्म कुर्वन्तिष्ठोपशान्तधीः ।
 न स्वकर्मविना श्रेयः प्राप्नुवन्तीह मानवाः ॥ ६९

वसिष्ठ उवाच ।

इति निगदितवान्स पद्मनाभो
 भुवनगतापसवृन्दपूज्यमानः ।

विविधमुनिगणैः पवित्रहस्तै-
 र्वृत उदधिं निजमास्पदं जगाम ॥ ७०

इत्यार्षे श्रीवासिष्ठमहारामायणे वाल्मीकीये मोक्षोपायेषूपशमप्रकरणे गाधिर्वृत्तान्ते मायामहत्त्वकथनं नामाष्टचत्वारिंशः सर्गः ॥ ४८ ॥

एकोनपञ्चाशः सर्गः ४९

वसिष्ठ उवाच ।

अथ गाधिर्गते विष्णौ पुनर्भूतादिकं क्रमात् ।
 स्वयं मोहविचारार्थं वभ्रामाभ्रमिवाश्वरे ॥ १
 उपलभ्य तथैवात्मवृत्तान्तं जनतस्ततः ।
 हरिमाराधयामास पुनरद्रिगुहां गतः ॥ २
 आजगामैनमल्पेन कालेनाथ जनार्दनः ।

तव सत्यत्वेनाभिमतमतिथ्यागमनादिप्रपञ्चजातमपि श्वपचल-
 वन्मनःस्थमेवेत्याह—अबबुद्धेत्यादिना ॥ ५७ ॥ ५८ ॥ इमे
 ग्रामा इति संभ्रमं दृष्टवानसीति सर्वत्र इतिशब्दोऽध्याहार्यः
 ॥ ५९ ॥ ६० ॥ ६१ ॥ ६२ ॥ साधितं क्षणेनैव सिद्धम् ॥ ६३ ॥
 ॥ ६४ ॥ किंच त्वयेदानीमपि न भूतमण्डले कीरनगरे वा गतं
 किंलतिथिवाक्यं श्रुत्वा भूतदेशं प्रति गच्छता प्रस्थितेन पा-
 न्थेन त्वया पथि कस्मिंश्चिद्विरिकन्दरे विश्रान्तं तत्रैव श्रमेण
 मूढत्वात्परवशचित्वात्स्वप्रवदिदं तद्भूतमण्डलमिदं तच्छ्वपचा-
 गारमित्यादि दृष्टं न परमार्थत इति द्वयोरर्थः ॥ ६५ ॥ ६६ ॥
 तत्तस्मिन्कन्दरे तदैव श्रमकाले कीरनगरं दृष्टवानसि, अ-
 न्यदा अघमर्षणकाले वापि तथैव मायामयमर्थं भवान्
 दृष्टवानित्यर्थः ॥ ६७ ॥ चले कन्दरे तदेति च देशकाल-
 नियमो भ्रमस्य नास्ति यावत्तत्त्वबोधं सर्वदा सर्वत्र आन्यैव
 विहरणादिव्यवहारदर्शनादित्याशयेनाह—सर्वदैवेति ॥ ६८ ॥
 निजं ब्रह्मचर्याश्रमोचितमग्निकार्यस्वाध्यायादि कर्म ॥ ६९ ॥
 भुवनगैर्ब्रिभुवनगतैस्तापसवृन्दैः पूज्यमानः स पद्मनाभ इति उ-

सकृदाराधनेनैव माधवो याति बन्धुताम् ॥ ३
 उवाच गाधिं भगवान्मयूरमिव वारिदः ।
 किं त्वं प्रार्थयसे भूयस्तपसेति प्रसादवान् ॥ ४
 गाधिरुवाच ।

भ्रान्तोऽस्मि देव पण्मासान्भूतकीरजनास्पदम् ।
 तत्र व्यभिचरत्यस्मद्वृत्तान्तो न कथास्वपि ॥ ५

क्तप्रकारेण निगदितवान्सन् भगवच्चरणस्पर्शसेवादिना पवित्र-
 हस्तैर्विविधमुनिगणैर्वृतः सन् निजमास्पदं गृहभूतं क्षीरोदधिं ज-
 गामेत्यर्थः ॥ ७० ॥ इति श्रीवासिष्ठमहारामायणतात्पर्य-
 प्रकाशे उपशमप्रकरणेऽष्टचत्वारिंशः सर्गः ॥ ४८ ॥

गाधिर्देशौ पुनर्गत्वा हरिं पृष्ट्वा पुनः पुनः ।

सर्वं मायेति निश्चित्य जीवन्मुक्तोऽभवत्क्रमात् ॥ १ ॥

‘तथैवोत्थाय गच्छामि प्राप्तोऽहं भूतमण्डलम् । इमे भूता इमे
 ग्रामा दृष्टवानसि संभ्रमम् ॥ नातिथिर्न च भूतानि न कीरास्ते न
 तत्पुरम् ॥’ इत्यादिभगवद्वचनार्थं त्वसंभावनाविपरीतभावनादा-
 र्ब्यादप्रतिपद्यमानो गाधिर्जगदधिष्ठानात्मतत्त्वसाक्षात्कारं विनैव
 पूर्वदृष्टदेशादीनां बाधोक्ति नवेति परीक्ष्यानुभवितुकामः पुनर्भू-
 तमण्डलादिदेशान् वभ्रामेत्याह—अथेति । भूतादिकं भूतमण्डला-
 दिदेशम् । आत्मनः स्वस्य श्वपचत्वादिवृत्तान्तं तथा पूर्वानुभूतव-
 देवोपलभ्य ॥ १ ॥ श्रुत्वा लिङ्गैर्दृष्ट्वा च भगवद्वाक्यतात्पर्यबोधाय
 पुनर्हरिमाराधयामासेत्यर्थः ॥ २ ॥ ३ ॥ प्रसादवान् प्रसन्नः
 सन् ॥ ४ ॥ कथासु जनप्रवादेषु । अपिपदाद्विज्ञप्रत्यभिज्ञादिसंवा-

मायया भूतभूदृष्टा त्वयेत्युक्तोऽस्मि किं प्रभो ।
मोहनाशाय महतां वचो नो मोहवृद्धये ॥

श्रीभगवानुवाच ।

काकतालीययोगेन चेतसि श्वपचस्थितिः ।
सर्वेषां भूतकीराणां तवेव प्रतिबिम्बति ॥ ७
तेनाङ्ग तव वृत्तान्तं यथावत्कथयन्ति ते ।
प्रतिभासो हि नायाति पुनरप्रतिभासताम् ॥ ८
केनचिच्छ्वपचेनान्ते ग्रामस्य रचितं गृहम् ।
तत्त्वया दृष्टमाविष्टमिष्टकाखण्डतां गतम् ॥ ९
कदाचित्प्रतिभैकैव बहूनामपि जायते ।
काकोलतालस्थितिर्वद्विचित्रा हि मनोगतिः ॥ १०
तथाहि बहवः स्वप्नमेकं पश्यन्ति मानवाः ।
स्वापभ्रमदमैरेयमदमन्थरचित्तवत् ॥ ११
एकस्यामेव लीलायां रमन्ते बहुबालकाः ।
एकस्यामेव नीलायां वनस्थल्यामिवैणकाः ॥ १२
बहवस्तुल्यकालं च प्रतिभासेन कर्मणाम् ।
जना यतन्ते स्वफलपाकेऽतिबहुलाकृतौ ॥ १३
प्रतिबन्धाभ्यनुज्ञानां कालो दातेति या श्रुतिः ।
विप्र संकल्पमात्रोऽसौ कालो ह्यात्मनि तिष्ठति ॥ १४

देवपि न व्यभिचरतीत्यर्थः ॥ ५ ॥ अस्तु तथा किं ततस्तत्रा-
ह—माययेति । मायादृष्टार्था अवश्यं कालान्तरे व्यभिचरन्ति
अव्यभिचारिणश्चैतेऽर्थाः कथं मायेत्यवधारयितुं शक्या इति
मोहवृद्धये त्वद्वचनं संपन्नमिति भावः ॥ ६ ॥ मायिकस्यापि
कथास्वव्यभिचारे उपपत्तिमाह—काकतालीयेति । प्रसिद्धभूत-
देशजानां कीरदेशजानां च जनानां चेतसि तव चेतसीव कटं-
जकश्चपचस्य स्थितिरपरोक्षतया भ्रान्त्या प्रतिबिम्बतीत्यर्थः ॥ ७ ॥
तथाच तेऽपि स्वभ्रान्त्यैव तथा वदन्तीत्यर्थसमाजप्रस्तस्तद्वच-
नसंवादो न सत्यतापादक इत्याह—तेनेति । प्रतिभास इति ।
विना बाधमिति शेषः ॥ ८ ॥ प्रत्यभिज्ञासंवादस्य तर्हि का
गतिस्तामाह—केनचिदिति । आविष्टं मयेदं प्राप्रचितमिति
भ्रान्त्यभिनिवेशविषयीकृतम् ॥ ९ ॥ प्रतिभा भ्रान्तिरूपः प्रति-
भास एका एकरूपैव । काकोलो द्रोणकाकाख्यः काकजाति-
भेदस्तस्य ताले पक्वतालफले तालमूले वा स्थितिरुपवेशनं
तद्वत् ॥ १० ॥ स्वापो निद्रा तद्वद्भ्रमदेन मैरेयमदेन मन्थर-
चित्ता यथा बहवस्तुल्यरूपा घूर्णमाना इव दिशः पश्यन्ति
तद्वत् ॥ ११ ॥ एकस्यामेव सिकतादिसंनिवेशसंकेतकल्पितगृ-
हप्रासाददुर्गादिभ्रमलीलायां बहवो बालका रमन्ते । नीलायां
शाद्वलश्यामलायां वनस्थल्याम् । एणका मृगपोताः ॥ १२ ॥
अतिबहुलाकृतौ बध्वबन्धपराजयपलायनादिनानाकारे स्वप्नार-
ब्धफलपाके लभ्येऽपि बहवः सैनिकादिजनास्तुल्यकालं जयला-
भभोगादीनां तुल्यरूपाणां कर्मणां प्रयोजनानां भ्रान्त्या प्रति-
भासेन तल्लोभाद्युद्धादिना यतन्ते इति प्रसिद्धमित्यर्थः ॥ १३ ॥

अमूर्तो भगवान्कालो ब्रह्मैव तमजं विदुः ।
न जहाति न चादत्ते किञ्चित्कस्य कदेति च ॥ १५
लौकिको यस्त्वयं कालो वर्षकल्पयुगात्मकः ।
संकल्प्यते पदार्थौघैः पदार्थौघश्च तेन तु ॥ १६
समानप्रतिभासोत्थसंभ्रमं भ्रान्तचेतसः ।
तथा तं दृष्टवन्तस्ते भूतकीरजनोच्चयाः ॥ १७
स्वव्यापारपरो भूत्वा धियात्मानं विचारय ।
साधो गतमनोमोहमिहैवास्व्य व्रजाम्यहम् ॥ १८
इत्युक्त्वा भगवान्विष्णुर्जगामान्तर्धिमिश्वरः ।
अतिष्ठत्कन्दरे गाधिराधिपीवरया धिया ॥ १९
ततः कतिपयेष्वद्रौ मासेष्वतिगतेषु सः ।
पुनराराधयामास पुण्डरीककरं द्विजः ॥ २०
ददर्श चैकदा नाथमागतं प्रणनाम तम् ।
पूजयामास मनसा चोक्तेनोवाच चेश्वरम् ॥ २१

गाधिरुवाच ।

भगवन्संस्मरंश्चैतामात्मनः श्वपचस्थितम् ।
इमां संसारमायां च परिमुह्यामि चेतसा ॥ २२
तदुक्त्वास्व यथावस्तु महामोहनिवृत्तये ।
एकस्मिन्नेव विमले मां नियोजय कर्मणि ॥ २३

यदि मानसकल्पनैव जगत्तर्हि हेमन्तादिः कालो ब्रीह्याद्यङ्कुरो-
दयस्य प्रतिबन्धको यवादीनां चाभ्यनुज्ञातेति लोकप्रसिद्धेर्वाधः
स्यान्मानसकल्पनायां बाह्यकालस्य व्यवस्थापकलायोगादित्या-
शङ्कां गाधेः परिहरन्नाह—प्रतिबन्धेति । श्रुतिलौकिकप्रवादश्व-
वणम् । सा न विरुध्यत इति शेषः । यतोऽसौ प्रतिबन्धाभ्यनु-
ज्ञानहेतुरपि कालः संकल्पमात्रः । दिग्विशेषावच्छिन्नां सूर्य-
क्रियां दृष्ट्वा मनसैव यथाशास्त्रं मासर्वादिभेदकल्पनादिति
भावः । कस्तर्ह्यकल्पितः कालस्तामाह—काल इति । यस्त्व-
कल्पितोऽखण्डः कालः परमात्मा स स्वात्मन्येव तिष्ठति न
कस्यचित्प्रतिबन्धमभ्यनुज्ञां वा ददातीत्यर्थः ॥ १४ ॥ अमुमे-
वार्थं स्पष्टयति—अमूर्त इत्यादिना ॥ १५ ॥ आद्यस्य संकल्पा-
त्मतामुपपादयति—लौकिक इति । जन्यमात्रस्य कालोपाधिला-
त्सूर्यक्रियाचन्द्रपिण्डादिपदार्थौघैः संकल्प्यते । तेनच प्रतिब-
न्धानुज्ञाभ्यां सर्वपदार्थौघस्तत्क्रियाफलादिव्यवस्था च संकल्प्यत
इत्यर्थः । तुशब्दश्चार्थे ॥ १६ ॥ प्रासङ्गिकीं शङ्कां परिहृत्य प्रकृ-
तमालम्ब्याह—समानेति । भूतदेशजाः कीरदेशजाश्च जनोच्चया
जनसमूहाः ॥ १७ ॥ तर्हि मया किं कार्यं तत्राह—स्वव्या-
पारेति । स्ववर्णाश्रमोचितचरणपर इत्यर्थः ॥ १८ ॥ आधि-
पीवरया चिन्तोपचितया ॥ १९ ॥ २० ॥ मनसा चकाराद्वचसा
कर्मणा च पूजयामास उक्तेन प्रशानुज्ञावाक्येनोवाच पप्रच्छ
च ॥ २१ ॥ इमां जननमरणाद्यनर्थबहलां संसारमायां च
संस्मरन् ॥ २२ ॥ तत्तस्माद्धेतोर्महामोहस्य निवृत्तये उपायमुक्त्वा
ज्ञाति न गच्छ किंतु यावत्संशयमोहोच्छेदमास्व तिष्ठे-

श्रीभगवानुवाच ।

ब्रह्मन् जगदिदं मायामहाशम्बरडम्बरम् ।
 सर्वा आश्चर्यकलनाः संभवन्तीह विस्मृतेः ॥ २४
 भूतकीरपुरे मोहादृष्ट्वास्तत्तथा भवान् ।
 इत्येतत्संभवत्येव दृश्यते हि जनैर्भ्रमः ॥ २५
 भूतास्त्वमिव कीराश्च दृष्टवन्तस्तथा भ्रमम् ।
 मुधैवेत्यपि सत्याभं समकालादिसंभवात् ॥ २६
 इदं तु शृणु वक्ष्यामि यथाभूतमनिन्दितम् ।
 यथैति तनुतां चिन्ता मार्गशीर्षलतेव ते ॥ २७
 योऽसौ कटंजको नाम श्वपचो भूतमण्डले ।
 तेनैव संनिवेशेन स तथैवाभवत्पुरा ॥ २८
 तथैव विकलव्रतं प्राप्य देशान्तरं गतः ।
 बभूव कीरनृपतिः प्रविवेशानलं ततः ॥ २९
 भवतः केवलं चित्ते जलान्तर्वर्तिनस्तदा ।
 प्रतिभाता तथाभूता कटंजाचारसंस्थितिः ॥ ३०
 द्रष्टानुभूतमप्यर्थं कदाचिद्विस्मरत्यलम् ।
 कदाचिदप्यदृष्टं तु चेतः पश्यति दृष्टवत् ॥ ३१
 यथा स्वप्नमनोराज्यधातुसंस्थितिविभ्रमाः ।
 जाग्रत्यपि तथैवाङ्ग दृश्यन्ते मनसा स्वयम् ॥ ३२
 भविष्यद्भूतकालस्थं यथा त्रैकाल्यदर्शिनः ।
 प्रतिभातेति गाधे यत्कटंजाचरितं तथा ॥ ३३

त्यर्थः ॥ २३ ॥ विस्मृतेः स्वात्मतत्त्वविस्मरणात् । आवरणनिमित्तादज्ञानादित्यावत् ॥ २४ ॥ मायायां चासंभावितसहस्रमपि संभवत्येवेत्याह—भूतेति । तच्छृणुपचलादि तथा तत्तत्प्रकारेण दृष्टवानित्येतन्मोहादज्ञानात्संभवत्येव । तथाहि जनैर्निद्रादावसंभावितगोचरोऽपि भ्रमो दृश्यत इत्यर्थः ॥ २५ ॥ मुधा मिथ्यैव । इति एवं मिथ्यास्वभावमपि सत्याभं दृष्टवन्त इत्यर्थः । समेन संकल्पेन समकालादेः संभवादित्यर्थः ॥ २६ ॥ यथाभूतं यथास्थितम् । अनिन्दितं तव श्वपचनिन्दासंबन्धनिवारकमित्यर्थः । तनुतामपक्षयम् ॥ २७ ॥ तेन लघुदृष्टसदृशेनैव संनिवेशेन शरीरग्रामगृहदाराध्याकारेण तथैव युक्तोऽभवदित्यर्थः ॥ २८ ॥ तथैवेति सर्वत्रानुपजनीयम् ॥ २९ ॥ यदि तथाभूतोऽन्योऽभूत्तर्हि मम कथं तदनुभवपथं प्राप्तं तत्राह—भवत इति । जलान्तर्वर्तिनो भवतश्चित्ते सा कटंजाचारसंस्थितिर्भ्रान्त्या केवलं प्रतिभाता मत्संकल्पवशादित्यर्थः ॥ ३० ॥ कदाप्यदृष्टस्य देशान्तरस्थस्यातीतस्य च कथं पुरोवर्तमानतया दर्शनं तत्राह—द्रष्टेति । यथा अनुभूतमपि विस्मरति तथा अदृष्टमपि पश्यतीत्यर्थः ॥ ३१ ॥ धातुसंस्थितिः संनिपातः ॥ ३२ ॥ यथा त्रैकाल्यदर्शिनो योगिनो दृष्ट्या भविष्यदपि वस्तु तदुत्तरकालिकेषु दृश्यमानेषु भूतकालस्थं भवति तथा हे गाधे, अतीतमपि कटं-

अयं सोऽहमिदं तन्म इति मज्जति नात्मवान् ।
 अयं सोऽहमिदं तन्म इति मज्जत्यनात्मवान् ॥ ३४
 सर्वमेवाहमेवेति तत्त्वज्ञो नावसीदति ।
 न गृह्णाति पदार्थेषु विभागानर्थभावनम् ॥ ३५
 तेनासौ भ्रमयोगेषु सुखदुःखविलासिषु ।
 न निमज्जति मग्नोऽपि तुम्बीपात्रमिवाभ्रमसि ॥ ३६
 त्वं तावद्वासनाजालग्रस्तचित्तो विचेतनः ।
 किञ्चिच्छेषमहाव्याधिरिव न स्वस्थमागतः ॥ ३७
 ज्ञानस्यापरिपूर्णत्वान्न शक्नोषि मनोभ्रमम् ।
 विनिवारयितुं मेघमसम्यग्यत्नवानिव ॥ ३८
 यदेव ते मनोमात्रे सहसा प्रतिभासते ।
 तरुचञ्चनेनेव तेनैवाक्रम्यसे क्षणात् ॥ ३९
 चित्तं नाभिः किलास्येह मायाचक्रस्य सर्वतः ।
 स्थीयते चेत्तदाक्रम्य तन्न किञ्चित्प्रवाधते ॥ ४०
 त्वमुत्तिष्ठ गिरेः कुञ्जे दशवर्षाण्यखिन्नधीः ।
 तपः कुरु ततो ज्ञानमनन्तं समवाप्स्यसि ॥ ४१
 इत्युक्त्वा पुण्डरीकाक्षस्तत्रैवान्तरधीयत ।
 वाताभ्रवद्दीपकवद्यमुनोत्पीडवत्क्षणात् ॥ ४२
 गाधिविवेकवशजं वैराग्यपदमागतः ।
 शरत्समयपर्यन्ते वैरस्यमिव पादपः ॥ ४३
 विचित्रं चेष्टितं धातुरसमञ्जसमागतम् ।
 भ्रमञ्जमभरोन्मुक्तमतिर्मन्दमर्हयत् ॥ ४४

जाचरितं वर्तमानप्रतिभामेतीत्यर्थः ॥ ३३ ॥ नन्वनात्मन्यनात्मीये च कटंजके तदीयगृहकलत्रादौ च मम स एवाहं तदीयमेव तन्मे मदीयमिति कथं मज्जनमिति चेदल्पमिदमुच्यते । अनात्मविदां सर्वेषामप्यनात्मनि देहे अनात्मीये च गृहकलत्रादावहंममेत्यभिमानदर्शनादात्मविद एव केवलं तन्मज्जनाभावादित्याशयेनाह—अयमिति ॥ ३४ ॥ सर्वाहंभावनयापि तत्त्वविदस्तत्र न मज्जनं परिच्छिन्नाहंभावस्यैव मज्जनहेतुत्वादित्याह—सर्वमेवेति ॥ ३५ ॥ सर्वाहंभावेऽप्यहंकारसत्त्वान्ममप्रायोऽपि ॥ ३६ ॥ अहं तर्हि कीदृश इति चेदान्तरालिक इत्याह—त्वमिति । स्वस्थं स्वरूपावस्थितमात्मानमागतः प्राप्तः ॥ ३७ ॥ मेघपदेन तत्कार्यं वृष्टिर्लक्ष्यते । गृहरचनपरगृहप्रवेशादिसम्यग्यत्नशून्यः पुरुष इव ॥ ३८ ॥ आक्रम्यसे तदभिमानेन परिभूयसे ॥ ३९ ॥ नाभिर्मध्यम् । सर्वतो भ्रमत इति शेषः । तच्चित्तमाक्रम्य आत्मनि प्रविलापनेन तिरस्कृत्य । तन्मायाचक्रं किञ्चिदपि न प्रवाधते ॥ ४० ॥ तपश्चित्तनिरोधाभ्यासम् ॥ ४१ ॥ वातलीनाभ्रवन्निर्वाणदीपकवद्यमुनातरङ्गवच्चेति मालोपमा ॥ ४२ ॥ वैरस्यमन्निगधताम् ॥ ४३ ॥ भ्रमता भ्रमभरेणोन्मुक्ता मतिर्यस्य तथाविधः सन् धातुः प्राक्तनकर्मलक्षणस्य दैवस्यासमंजसमयुक्तश्वपचभावादिप्रदर्शनरूपं विचित्रं चेष्टितमर्हयत् ॥ ४४ ॥

जगाम करुणार्द्रात्मा नियमायोत्तमश्रिये ।
विश्रान्त्यै ऋष्यमूकं तु पयोधर इवाचलम् ॥ ४५
निरस्ताशेषसंकल्पस्तपस्तत्र चकारह ।
दशवर्षाणि तेनासावात्मज्ञानमवापह ॥ ४६

इत्यार्षे श्रीवासिष्ठमहारामायणे वाल्मीकीये दे० मोक्षोपायेषूपशमप्रकरणे गाधिवृत्तान्ते गाधेर्ज्ञानप्राप्तिर्नामैकोनचत्वारिंशः सर्गः ॥ ४९ ॥

गाधुपाख्यानं संपूर्णम् ।

पञ्चाशः सर्गः ५०

वासिष्ठ उवाच ।

एवमेषातिवितता दुर्ज्ञाना रघुनन्दन ।
महामोहमयी माया विषमा पारमात्मिकी ॥ १
क मुहूर्तद्वयस्वप्नसंभ्रमालोकदृष्टता ।
कानेकवर्षसंभुक्तश्वपचावनिपन्नमः ॥ २
क संभ्रमोपलब्धत्वं क प्रत्यक्षनिर्देशनम् ।
कासत्यत्वमसंदिग्धं क सत्यपरिणामिता ॥ ३
अतो वच्मि महाबाहो मायेयं विषमान्वहम् ।
असावधानमनसं संयोजयति संकटे ॥ ४

श्रीराम उवाच ।

एवमस्य कथं ब्रह्मन्मायाचक्रस्य रोधनम् ।
कुर्युः प्रवहतो वेगात्सर्वाङ्गच्छेदकारिणः ॥ ५
वासिष्ठ उवाच ।
अस्य संसाररूपस्य मायाचक्रस्य राघव ।
चित्तं विद्धि महानाभि भ्रमतो भ्रमदायिनः ॥ ६
तस्मिन्दुतमवष्टब्धे धिया पुरुषयत्नतः ।
गृहीतनाभिवहनान्मायाचक्रं निरुध्यते ॥ ७

नियमाय चित्तनियमनाभ्यासाय । ऋष्यमूकं मतङ्गश्रमस्थमचलम् ॥ ४५ ॥ तपः 'मनसश्चेन्द्रियाणां च ऐकाग्र्यं परमं तपः' इति प्रसिद्धम् ॥ ४६ ॥ तदनु आत्मज्ञानप्राप्त्यनन्तरं महात्मा गाधिः स्वां पारमार्थिकीं सत्तां प्राप्य अपगतभयशोकः सन् सततमुदितं जीवत एव मुक्तरूपं यस्य तथाविधः अतएवापरिच्छिन्नस्वानन्दमदेन धूर्णितापूर्णं च चेतो यस्य तथाविधः सन् सकलः कलापूर्णः शशाङ्क इवापरिच्छिन्ने ब्रह्माकाशे अरमत विजहार । विश्रान्तिं प्रापेत्यर्थः ॥ ४७ ॥ इति श्रीवासिष्ठमहारामायणतात्पर्यप्रकाशे उपशमप्रकरणे एकोनपञ्चाशः सर्गः ॥ ४९ ॥

चित्तस्याक्रमणोपाया ज्ञानमाहात्म्यमुत्तमम् ।

चेतोहिपीनतादोषहेतवश्चात्र कीर्तिताः ॥ १ ॥

वर्णितं गाधुपाख्यानं प्रकृते योजयति—एवमित्यादिना । दुर्ज्ञाना अचिन्त्या । पारमात्मिकी परमात्ममात्राश्रयविषया ॥ १ ॥ दुर्ज्ञानतामेव त्रेधा दर्शयति—केति द्वाभ्याम् ॥ २ ॥ ३ ॥ ४ ॥ 'चित्तं नाभिः किलास्येह मायाचक्रस्य सर्वतः । स्थीयते चेत्तदाक्रम्य तत्र किञ्चित्प्रवाधते ॥' इति यद्भगवतान्ते

अरमत तदनु स्वां प्राप्य सत्तां महात्मा
ह्यपगतभयशोको भोगभूमावनीषु ।
सततमुदितजीवन्मुक्तरूपः प्रशान्तः
सकल इव शशाङ्को धूर्णितापूर्णचेताः ४७

अवष्टब्धमनोनाभिमोहचक्रं न गच्छति ।
यथा रज्ज्वां निरुद्धायां कीलकं रज्जुवेष्टितम् ॥ ८
चक्रयुद्धैकतज्ज्ञोऽसि कस्माज्ज्ञानासि नानघ ।
चक्रं नाभाववष्टब्धं वशमायाति नान्यथा ॥ ९
चित्तं नाभिमवष्टब्धं तस्माद्यत्नेन राघव ।
संसारचक्रं वहनादात्मनः परिरोधय ॥ १०
एतां युक्तिं विना दुःखमनन्तमितमात्मनः ।
अस्यां दृष्टौ क्षणादन्तं गतमेवावलोकय ॥ ११
चित्ताक्रमणमात्रात्तु परमादौषधादते ।
प्रयत्नेनापि संसारमहारोगो न शाम्यति ॥ १२
तस्माद्राघव संत्यज्य तीर्थदानतपःक्रियाः ।
श्रेयसे परमायान्तश्चित्तमेव वशं कुरु ॥ १३
चित्तान्तरेव संसारः कुम्भान्तः कुम्भखं यथा ।
चित्तनाशे न संसारः कुम्भनाशे न कुम्भखम् ॥ १४
चिरं संसरणाकाशकोटरं चित्तकुम्भखम् ।
विनाश्यातुलिताकाशस्वरूपं रूपमाविश ॥ १५

उपदिष्टं तदुपायं जिज्ञासू रामः पृच्छति—एवमिति । कुर्युरधिकारिण इति शेषः । पूर्णानन्दात्मनः परिच्छेददुःखापादनमेवाङ्गच्छेदसाम्यादङ्गच्छेदस्तत्कारिणः ॥ ५ ॥ भगवदुपदिष्टमायाचक्रावष्टम्भप्रकारं प्रथमं प्रपञ्चयितुमुक्तमनुवदति—अस्येत्यादिना ॥ ६ ॥ मायाचक्रं गृहीता नाभिर्यस्य तत्तथाविधं सद्रहनाङ्गमणानिरुध्यते । निवर्तते इति यावत् ॥ ७ ॥ यथा बालानां कांस्यादिमयं क्रीडाचक्रं तन्तुवेष्टितनाभिकीलकं तर्जन्यप्रतिबद्धायां रज्ज्वां तन्तौ निरुद्धायां न गच्छति न भ्रमति तद्वत् ॥ ८ ॥ किंच हे राघव, त्वं चक्रयुद्धेवेको मुख्यस्तज्ज्ञश्च विष्टम्भभ्रमणाद्यभिज्ञोऽसि अतः कस्मादुक्तदृष्टान्तं न जानासि ॥ ९ ॥ आत्मनो वहनाज्जन्मपरम्पराप्रापणात् सम्यङ्निरोधय निरुन्धि ॥ १० ॥ एतां चित्तरोधनलक्षणां युक्तिं योगमुपायं विना आत्मनोऽनन्तं दुःखमितं प्राप्तम् । तच्च दुःखमस्यां दृष्टौ प्राप्तायां सत्यामन्तं नाशं गतमेव अवलोकय । मदुक्तार्थं संशये त्वं तथा कृत्वा पश्येत्यर्थः ॥ ११ ॥ उपायान्तरं च नास्तीत्याह—चित्तेति ॥ १२ ॥ १३ ॥ तत्रोपपत्तिमाह—चित्तान्तरिति ॥ १४ ॥ यथा कुम्भखे निरुद्धो मश-

वर्तमानमनायासं भजद्वाह्याधिया क्षणम् ।
 भूतं भविष्यदभजद्याति चित्तमचित्तात् ॥ १६
 संकल्पांशानुसंधानवर्जनं चेत्प्रतिक्षणम् ।
 करोषि तदचित्त्वं प्राप्त एवासि पावनम् ॥ १७
 यावत्संकल्पकलना तावच्चित्तविभूतयः ।
 यावज्जलदविस्तारस्तावत्खजलविन्दवः ॥ १८
 सचित्तं चेतनं यावत्तावत्संकल्पकल्पनम् ।
 सचन्द्रांशु जगद्यावत्तावत्प्रालेयलेशकः ॥ १९
 चेतनं चित्तरिकं चेद्भावितं तत्स्वसंसृतेः ।
 आमूलमेव दग्धानि विद्धि मूलानि सिद्धवत् ॥ २०
 चेतनं चित्तरिकं हि प्रत्यक्रेतनमुच्यते ।
 निर्मनस्कस्वभावं तन्न तत्र कलनामलः ॥ २१
 सा सत्यता सा शिवता सावस्था पारमात्मिकी ।
 सर्वज्ञता सा सा दृष्टिर्नतु यत्र मनः क्षतम् ॥ २२
 मनो यत्र तु तत्राशास्तत्र दुःखसुखानि च ।
 सदा संनिधिमायान्ति इमंशान इव वायसाः ॥ २३
 वस्तुतत्त्वावबोधेन सर्वभावव्यवस्थितेः ।
 संसृतिव्रततेर्वीजं संकल्पेनोपजायते ॥ २४
 शास्त्रसज्जनसंपर्कसंतताभ्यासयोगतः ।
 जागतानामवस्तुत्वं भावानामवगम्यते ॥ २५

कादिः खदुःखसंसरणाकाशकोटरं दैवाकुम्भनाशेन विनाश्या-
 तुलितमनुपमं महाकाशस्वरूपमाविश्य मुक्तबन्धः सुखी भवति
 तथा त्वमपि चित्तनाशेन चित्तकुम्भखं विनाश्य अनु-
 लितं ब्रह्माकाशमाविशेत्पर्यः ॥ १५ ॥ चित्तनाशे तर्हि क
 उपायस्तमाह—वर्तमानमिति । भूतभविष्यद्विषयानुसंधानत्या-
 गादेव क्रमाच्चित्तं क्षीयत इत्यर्थः ॥ १६ ॥ भाविविषयसंक-
 ल्पस्य तदंशभूतार्थानुसंधानस्य च वर्जनं प्रतिक्षणं सावधान-
 तथा करोषि चेत्तर्हि ॥ १७ ॥ खजलस्य वर्षस्य विन्दवः
 ॥ १८ ॥ एवं संकल्पा अपि सति चित्ते दुर्वारा इत्याह—सचि-
 त्तमिति । चेतनं चिदात्मरूपम् ॥ १९ ॥ चित्तरिकं चित्ता-
 त्पृथक्कृतं कूटस्थमितियावत् । तत्तदा स्वसंसृतेर्मूलानि कामकर्म-
 वासनादीनि आमूलं मूलाज्ञानेन सह दग्धानीति सिद्धवत्कारेण
 महासिद्धसाम्येन वा विद्धीत्यर्थः ॥ २० ॥ नन्वस्तु दाहस्त-
 थापि चेतने पुनः कलनामलवशाच्चित्तादिसमुद्भवः किं न
 स्यादित्याशङ्काह—चेतनमिति ॥ २१ ॥ चित्तरहित-
 चेतनस्वरूपं यत्सैव परमार्थसत्यता । शिवता निरतिश-
 यामन्दरूपता । सैव परमात्मस्वभावभूता अवस्था । सर्व-
 ज्ञता सर्वावभासकचिद्रूपता । दृष्टिः परमार्थदृक् । यत्र यस्या-
 मवस्थायाम् । क्षतमिति निन्दार्थं विशेषणम् ॥ २२ ॥ निन्द्यता-
 वीजान्येव दर्शयति—मन इति ॥ २३ ॥ ननु विदुषामपि
 मनोस्ति तत्राप्याशादीनि कुतो नोपजायन्ते तत्राह—संसृतीति ।
 सत्यमस्ति तथापि तेषां मानसे संकल्पे आशादिसर्वभावव्यव-

अविवेकादुपाहत्य चेतसोद्यमनिश्चयैः ।
 वलात्कारेण संयोज्यं शास्त्रसत्पुरुषकर्मैः ॥ २६
 मुख्यं कारणमात्मैव परमात्मावलोकने ।
 अगाधे पतितं रत्नं रत्नेनैवावलोक्यते ॥ २७
 स्वानुभूतानि दुःखानि स्वात्मैव त्यक्तुमिच्छति ।
 तेनात्मैवात्मविज्ञाने हेतुरेकः परः स्मृतः ॥ २८
 प्रलपन्विसृजन्गृह्णन्निमिषन्निमिषन्नपि ।
 निरस्तमननानन्तसंविन्मात्रपरो भव ॥ २९
 जायमानस्तथा जीवन्म्रियमाणः क्रियारतः ।
 स्वात्मन्यमलतां प्राप्ते संविदंशे स्थिरो भव ॥ ३०
 ममेदं तदयं सोऽहमिति संत्यज्य वासनाः ।
 एकनिष्ठतयान्तस्थसंविन्मात्रपरो भव ॥ ३१
 वर्तमानभविष्यन्त्योः स्थित्योरादेहमेकधीः ।
 स्वसंवित्त्यानुसंधानसमाधानपरो भव ॥ ३२
 बाल्ययौवनवृद्धेषु दुःखेषु च सुखेषु च ।
 जाग्रत्स्वप्नसुषुप्तेषु स्वसंवित्तिपरो भव ॥ ३३
 मलं संवेद्यमुत्सृज्य मनो निर्गलयन्परम् ।
 आशापाशमलं छित्त्वा स्वसंवित्तिपरो भव ॥ ३४
 शुभाशुभस्वसंकेतसंशान्ताशाविषूचिकः ।
 नष्टेष्टानिष्टदृष्टिस्त्वं संवित्सारपरो भव ॥ ३५

स्थापिकायाः संसारवृद्ध्या वासनात्मकं बीजमेव न जायते
 वस्तुतत्त्वावबोधेन बाधितत्वादित्यर्थः ॥ २४ ॥ वस्तुत्वे-
 नावगतानां केनोपायेनावस्तुत्वावगमलक्षणो बाधस्तमाह—शा-
 खेति ॥ २५ ॥ उपाहत्य निवर्त्य । उद्यमः पुरुषयत्नस्तत्सहि-
 तैरवश्यमस्मिजन्मनि ज्ञानं साधयामीति दृढनिश्चयैः ॥ २६ ॥
 किं मुख्यं कारणमवलम्ब्य शास्त्रादिनाप्यात्मान्वेष्य इति चेत्स्व-
 यंज्योतीरूपं प्रत्यगात्मानमेव । तद्वेद्यवैलक्षणेन तस्यैव स्वतः प्रथ-
 मानत्वादित्याशयेनाह—मुख्यमिति । रत्नेन प्रकाशमानेन
 खेनैवेत्यर्थः ॥ २७ ॥ उक्तां मुख्यकारणतां स्फुटयति—खेति ।
 खेनानुभूतानि दृश्यजातानि दुःखान्येवेति विवेकेन येन हेतुना
 त्यक्तुमिच्छति तेनैव हेतुना स्वात्मावलोकने तत्प्रतिकूलस्वभावः
 स्वयं मुख्यो हेतुः । नहि स्वयमप्यसुखजडस्वभावत्वे तत्प्रतिकूलः
 स्यादिति भावः ॥ २८ ॥ तस्मात्त्वं सदा तदेकप्रवणो भव
 तल्लाभायेत्याह—प्रलपन्नित्यादिना ॥ २९ ॥ जन्ममरणग्रहणं
 तत्समसुखदुःखदुर्दान्तरेष्वप्यात्मप्रवणताया अविस्मरणवि-
 धानार्थम् । शोधनेनामलतां प्राप्ते संविन्मात्रांशे ॥ ३० ॥ इदं
 पुरोवर्ति तद्दूरस्थं च मम । अयं स प्रत्यभिज्ञायमानो देहोऽहमिति
 वासनाः सम्यक् त्यक्त्वा ॥ ३१ ॥ वर्तमाना बाल्यादिस्थितिर्भ-
 विष्यन्ती यौवनराज्यादिस्थितिस्तयोरनुसंधानं ध्यानं समाधानं
 समाधिः ॥ ३२ ॥ उक्तमेव स्पष्टमाह—बाल्येति ॥ ३३ ॥
 संवेद्यं बाह्यविषयलक्षणम् ॥ ३४ ॥ शुभाशुभलक्षणौ यौ
 स्वसंकल्पकृतसंकेतौ तयोः संशान्ता आशाविषूचिका यस्य ।

सकर्तृकर्मकरणान्स्वास्पर्शानन्तरास्पृशन् ।
 निर्विकल्पनिरालम्बः स्वचिन्मात्रपरो भव ॥ ३६
 जाग्रत्येव हि संसृतां भावयन्सुस्थिरां स्थितिम् ।
 सर्वमस्मीति संचिन्त्य सत्तैकात्मवपुर्भव ॥ ३७
 नानानानादशामुक्तो युक्तो मुक्ततया समे ।
 समग्रकलनादीपः स्वचिन्मात्रपरो भव ॥ ३८
 आत्मतापरते त्यक्त्वा निर्विभागो जगत्स्थितौ ।
 वज्रस्तम्भवदात्मानमवलम्ब्य स्थिरो भव ॥ ३९
 स्थित्वान्तर्मानसान्पाशानाशारूपानुदारया ।
 धिया धैर्यैकधर्मिण्या निर्धर्माधर्मतां व्रज ॥ ४०
 समास्वादयतस्तत्त्वं स्वसंवेदनधर्मिणः ।
 विषं हालाहलमपि यास्यत्यमृततामथ ॥ ४१
 तदोदेति महामोहः संसृतिभ्रमकारणम् ।
 निर्मलाया निरंशायाः संवित्तेष्टामतिर्यदा ॥ ४२
 तदा संक्षीयते मोहः संसारभ्रमकारणम् ।
 निर्मलायां निरंशायां स्वसंवित्तौ स्थितिर्यदा ॥ ४३
 स्वरूपमनुयातस्य तीर्णस्याशामहार्णवम् ।
 प्रसरिष्यति ते संवित्सूर्यांशुरिव सर्वतः ॥ ४४
 स्वभावमालोकयत आनन्दाद्वयसंस्थितेः ।
 रसायनमपि स्वादु राम प्रतिविषायते ॥ ४५

अतएव नष्टेष्टानिष्टा दृष्टिर्यस्य ॥ ३५ ॥ कर्ता विज्ञान-
 मयः, कर्म बाह्यविषयाः, करणानीन्द्रियाणि तत्सहितान् ।
 स्वं न स्पृशन्तीति स्वास्पर्शानेवंविधसंसारान् स्वस्यान्तरा
 मध्ये मणिः स्वान्तर्गतप्रतिविम्बानिव स्पृशन्प्रथयन् ॥ ३६ ॥
 संसृतां सुषुप्तवन्निर्विकल्पाम् ॥ ३७ ॥ नानादशा जाग्रत्स्वप्नौ
 अनानादशा सुषुप्तिस्ताभ्यां सृष्टिप्रलयदशाभ्यां वा मुक्तः ।
 समग्रस्य दृश्यस्य कलनायां प्रथायां दीपः । समस्तानां सकल-
 नानाबुद्धिवृत्तीनां दीपवत्प्रकाशक इति वा ॥ ३८ ॥ आत्मता
 खता परता तदन्यता ते त्यक्त्वा ॥ ३९ ॥ निर्धर्माधर्मतां धर्मा-
 धर्मरहितताम् ॥ ४० ॥ सर्वस्यामृतत्वे संपन्ने विषस्याप्यमृत-
 ताया अर्थसिद्धत्वादिति भावः ॥ ४१ ॥ अमतिर्विमृतिः । अज्ञान-
 मिति यावत् ॥ ४२ ॥ ४३ ॥ तीर्णस्येति । स्वरूपप्राप्त्यैवाशा-
 महार्णवतरणात् 'रसोऽप्यस्य परं दृष्ट्वा निवर्तते' इति भगवद्व-
 चनादिति भावः ॥ ४४ ॥ मुक्तस्यान्यत्राशासंभावना दूरे प्र-
 त्युतामृतादिरसायनास्वादेऽप्यात्मानन्दास्वादविघ्नत्वसंभावनया
 विषवद्देयताबुद्ध्युदयादित्याशयेनाह—स्वभावमिति । प्रतिकूलं
 विषमिवाचरति प्रतिविषायते ॥ ४५ ॥ ये पुरुषा नोऽस्माकं
 स्वभावं प्रत्यगात्मभावमुपागता जीवन्मुक्ताः पुंजन्मसार्थकीकर-
 णात्पुरुषार्थसाधनात्सफलपौरुषत्वाच्च पुंभित्तैः पुरुषधौरेयैः सह
 भजामहे सदा मैत्रीमिति शेषः । अन्ये तु पुरुषार्थोपयोगिपौ-
 रुषहीनत्वान्नाममात्रेण पुरुषा नार्थलेशेनापीति गर्दभवदुपेक्षया
 एव न दर्शनादियोग्या अपीत्याशयेनाह—शेषा इति ॥ ४६ ॥
 नन्वन्येऽपि योगिन उपासकाश्च जगति महान्तः सन्त्येव तेभ्यो-

तैर्नो भजामहे पुंभिर्यै स्वभावमुपागताः ।
 शेषाः पुरुषनामानो गर्दभा दीर्घबाहवः ॥ ४६
 पर्वतात्पर्वतं यान्ति पुरोद्रेरिव दन्तिनः ।
 परां कोटिं प्रयातस्य स्वसंवित्युन्नतस्थितेः ॥ ४७
 अदृष्टादृश्यसीम्नोऽन्तः सूर्यादीन्यखिलान्यपि ।
 न तेजांस्युपकुर्वन्ति स्वसंविद्विचक्षुषः ॥ ४८
 अवस्तुतां व्रजन्त्येते माध्याह्ना इव दीपकाः ।
 अर्कादयो महालोका विद्ययाधिगतात्मनः ॥ ४९
 तेजोऽंशुषु प्रभावेषु बलिष्वपि महत्स्वपि ।
 सर्वेषून्नतियुक्तेषु तत्त्वज्ञः परमोन्नतः ॥ ५०
 भान्तीह भासा यस्यार्कवह्नीन्दुमणितारकाः ।
 तथा जगति राजन्ते ज्ञातज्ञेया नरोत्तमाः ॥ ५१
 धराविवरकीटेभ्यो गर्दभेभ्योऽपि मानवः ।
 तिर्यग्भ्यश्चाप्यतत्त्वज्ञा राम तुच्छतराः स्मृताः ॥ ५२
 तावत्संमोहवेतालो देही यावदनात्मवान् ।
 आत्मज्ञ एव संयुक्तश्चेतनेनेति तद्विदः ॥ ५३
 अनात्मज्ञो हि दुःखेहः प्रस्फुरन्नपि भूतले ।
 शव एव भ्रमत्युच्चैरात्मज्ञस्तु सचेतनः ॥ ५४
 दूरादात्मज्ञता याति चित्ते पीवरतां गते ।
 आलोकलक्ष्मीरभितो महामेघ इवोत्थिते ॥ ५५

ऽपि तत्त्वविद एव क उत्कर्षस्तत्राह—पर्वतादिति । स्वसंवित्या
 सर्वोन्नतस्थितेरतएव परां कोटिमुत्कर्षकाणां प्रयातस्य तत्त्वविदः
 पुरो योगिप्रभृतयो ज्ञानार्थं तांस्तान्महत उपसर्पन्तेऽद्रेर्मर्वादेः
 पुरो दन्तिनः प्रत्यन्तपर्वतात्पर्वतान्तरं यान्तीव भासन्ते, न
 मेरुरिव सर्वोन्नता दृढविश्रान्ताश्चैत्यर्थः ॥ ४७ ॥ स्वसंवित्या
 उन्नतस्थितिमुपपादयति—अदृष्टेति । प्राक्तेनाप्यदृष्टाः सांप्रतमग्रे
 च अदृश्या द्रष्टुमशक्याः सीमानोऽवधयो यस्य तथाविधस्य
 स्वसंविद्वक्षणं दिव्यं चक्षुर्यस्य तस्य तत्त्वविदः अन्तः कल्पि-
 तानि सूर्यादीन्यखिलान्यपि तेजांसि नोपकुर्वन्तीति स्वसंवित्त्यैव
 तस्योन्नतस्थितिरित्यर्थः ॥ ४८ ॥ न केवलं नोपकर्तुं शक्नुवन्ति
 किंतु तत्पुरतोऽवस्तुतामेव गच्छन्तीत्याह—अवस्तुतामिति
 ॥ ४९ ॥ अत उक्तं सिद्धमित्याह—तेजोऽंशुष्विति । तेजसः
 अंशुषु कार्येषु प्रकाशनेषु योगसिद्धिवशित्वादप्रभावेषु बलिषु
 शरीरादिवलवत्सु ऐश्वर्यायुरादिना महत्सु अन्येष्वपि वागिम-
 लाद्युन्नतियुक्तेषु सर्वेषु मध्ये परमोन्नतः । सर्वोन्नत्वानामेतस्मि-
 न्नध्यस्तत्वादिति भावः ॥ ५० ॥ यस्य जगदीश्वरस्य भासा
 भान्ति तथा तत्तुल्यतथेत्यर्थः ॥ ५१ ॥ तुच्छतरा मूढतराः ।
 तत्त्वज्ञानाभावे ततोऽप्यधममयोनिकोटिप्राप्तेर्दुर्वारत्वादिति
 भावः ॥ ५२ ॥ सतोऽप्यात्मनोऽज्ञानेनासत्त्वापादनादनात्मवान्
 अतएवासावचेतन इति आत्मज्ञ एव चेतनेन संयुक्त इति तद्विद
 आहुरिति शेषः ॥ ५३ ॥ दुःखदाहार्था ईहा चेष्टा यस्य ।
 एवार्थे तुशब्दः ॥ ५४ ॥ चित्ते पीवरतां स्थौल्यं गते सति ।

भोगाभोगतिरस्कारैः कार्यं नेयं शनैर्मनः ।
 रसापहारैस्तज्जेन कालेनाजीर्णपर्णवत् ॥ ५६
 अन्यात्मन्यात्मभावेन देहमात्रास्थयानया ।
 पुत्रदारकुटुम्बैश्च चेतो गच्छति पीनताम् ॥ ५७
 अहंकारविकारेण ममतामलहेलया ।
 इदं ममेति भावेन चेतो गच्छति पीनताम् ॥ ५८
 जरामरणदुःखेन व्यर्थमुन्नतिमीयुषा ।
 दोषाशीविषकोशेन चेतो गच्छति पीनताम् ॥ ५९
 आधिव्याधिविलासेन समाश्वासेन संसृतेः ।
 हेयादेयप्रयत्नेन चेतो गच्छति पीनताम् ॥ ६०
 स्नेहेन धनलोभेन लाभेन मणियोषिताम् ।
 आपातरमणीयेन चेतो गच्छति पीनताम् ॥ ६१
 दुराशाक्षीरपानेन भोगानिलवलेन च ।
 आस्थादानेन चारेण चित्ताहिर्याति पीनताम् ॥ ६२
 आगमापायवपुषा विषवैषम्यशंसिना ।
 भोगाभोगेन भीमेन चेतो गच्छति पीनताम् ॥ ६३
 शरीरदुःखध्वञ्चिरप्ररूढं
 चिन्ताचयोच्चाकृतिमञ्जरीकम् ।
 जरामृतिव्याधिफलौघनम्रं
 कामोपभोगौघविकासिपुष्पम् ॥ ६४
 विचारसारक्रकचेन चित्त-
 विषदुमं त्वद्भुतमद्रिकल्पम् ।

आत्मज्ञता ईषत्संपादितापि दूराद्याति ॥ ५५ ॥ अतःकारणा-
 न्मनः प्राप्तानां भोगानां विषयाणामाभोगः सेवनं तत्तिरस्कारै-
 रप्राप्तानां रसस्यामिलाषयापहारैश्च चिराम्यस्तैः कालेन अजीर्ण-
 पर्णवत्कार्यमपचयं नेयमित्यर्थः ॥ ५६ ॥ के ते मनःपीनता-
 हेतवो यद्वर्जनेन तत्कार्यं स्यात्तानाह—अनात्मनीत्यादिना ॥ ५७ ॥ विकारेण विकारेण । ममतालक्षणे मले हेलया
 लीलया आसक्त्येतियावत् । सर्वममतामूलमाह—इदमिति । इदं
 शरीरं मम आत्मा भोगायतनं वेति भावेनेत्यर्थः ॥ ५८ ॥
 तमेव भावं विशिनष्टि—जरेति ॥ ५९ ॥ संसृतेः समाश्वासेन
 रम्यताचिरस्थायितादिविश्वासेन ॥ ६० ॥ ६१ ॥ चारेण
 नानाविषयसंचारेण ॥ ६२ ॥ आगमापायौ वपुःस्वभावौ यस्य
 विषयेन वैषम्यं दाहमूर्च्छादिव्याकुलता तच्छंसिना । तत्पर्यव-
 सितेनेतियावत् । भोगानामाभोगेन प्राग्व्याख्यातेन ॥ ६३ ॥
 शरीरलक्षणे दुष्टध्वरे चिराय प्ररूढमेनं चित्तविषदुमं त्वमशङ्कं
 विचारसारक्रकचेन चिच्छन्धीति परेणान्वयः । चिन्ताचया एव
 उच्चाकृतयो मञ्जरी यस्मिन् । 'नवृतश्च' इति कप् ॥ ६४ ॥ वि-
 कल्पा एव पत्राणि यस्मिन् ॥ ६५ ॥ इदानीं तदेव चेतो गज-
 त्वेन वर्णयति—मत्तेक्षणमिति द्वाभ्याम् । हे राघवराजसिंह,
 त्वमुक्तदशविशेषणविशिष्टं चेतोगजं सुतीक्ष्णया धीकरजाग्रप-
 ङ्क्या विदारयेति द्वितीयेनान्वयः । मत्ते स्वविवेकप्रमाद्वती

आशामहाशाखमशङ्कमेनं
 छिन्धि प्रसह्यात्र विकल्पपत्रम् ॥ ६५
 मत्तेक्षणं चैकतटोपवेशं
 विश्रान्तिसौख्येष्वसमर्थमुग्रम् ।
 आलोकनोत्कं सुजनक्रमाब्ज-
 खण्डस्य चण्डं सुखदुःखगण्डम् ॥ ६६
 चेतोगजं कायकुलाननस्थं
 सुतीक्ष्णया धीकरजाग्रपङ्क्या ।
 विदारयादीर्घविकारदन्तं
 क्रियाकरं राघव राजसिंह ॥ ६७
 रतिं गतं नित्यमसत्प्रदेशे
 शरीरमांसग्रसनेन पुष्टम् ।
 दुष्टक्रियाकर्कशचञ्चुदण्ड-
 मेकेक्षणं पुष्टतमोशुकृष्णम् ॥ ६८
 दूरे समुत्सारय भारभूतं
 दुश्चेष्टितं कर्कशमारुन्तम् ।
 गन्धोद्गतं कायकुलायकोशा-
 दोषोपशान्त्यै निजचित्तकाकम् ॥ ६९
 तृष्णापिशाच्या परिचर्यमाणं
 विश्रान्तमज्ञानमहावटेषु ।
 भ्रान्तं चिरं देहशतेष्वटव्यां
 स्वसंसृतौ चेतनवर्जितेषु ॥ ७०

मदघूर्णे च आगमानुमानलक्षणे ईक्षणे यस्य तम् । एकस्मिन्
 बहिर्मुखलक्षणे संसाराद्रितटे उपवेशनमुपवेशो यस्य तम् ।
 अत एवान्तर्मुखविश्रान्तिसौख्येष्वसमर्थम् । द्वेषासूयादिभीषण-
 लादुग्रम् । सुजनैः कम्यन्त इति सुजनकमः शमदमतितिक्षा-
 दयस्तलक्षणस्याब्जखण्डस्य पद्मवनस्यालोकने उत्कं सोत्कण्ठं परं
 चण्डमतिकोपनं तद्रक्षणायोग्यमिति यावत् । सुखदुःखे एव
 शीतोष्णवाष्पमदस्त्राविणौ गण्डौ यस्य ॥ ६६ ॥ अदीर्घाः का-
 मादिविकारा एव दन्तौ यस्य अतएव धैर्यादिवप्रविदारणक्रि-
 याकरम् ॥ ६७ ॥ असति कुत्सिते स्त्रीव्यञ्जनश्मशानादिप्रदेशे
 रतिमासक्तिं गतम् । शरीरलक्षणस्य मांसस्य ग्रसनेनेवान्तर्भा-
 वापादनेन पुष्टमुपचितम् । दुष्टक्रिया परमर्मतोदनं तत्र कर्कश-
 चञ्चुदण्डोद्यग्रं तत्सदृशौघव्यापारो यस्य । एकस्मिन्स्वार्थ एव
 ईक्षणं दर्शनं यस्य । पुष्टतमोशुभिस्तामसवृत्तिभिः कृष्णं मलि-
 नम् । काकपक्षे चलारि विशेषणानि स्पष्टानि । पुष्टा-
 तमोशवोऽन्धकारभागा इव कृष्णं निजचित्तकाकं कायकुलाय-
 कोशादरे समुत्सारयेत्युत्तरेणान्वयः ॥ ६८ ॥ वोदुरात्मनो वृक्षा-
 देश्च वृथाश्रमहेतुत्वाद्भारभूतम् । गन्धेभ्यो दुर्वासनाभ्य उद्गत-
 माविर्भूतं प्रस्थितं च ॥ ६९ ॥ तदेव चित्तं पिशाचत्वेन रूपयं-
 तदनुत्सादने मोक्षासिद्धिमाह—तृष्णेति द्वाभ्याम् । अज्ञानलक्ष-
 णेषु महत्सु वटेष्ववटेषु वा । देहशतेषु अनन्तकोटिदेहलक्षणा-

विवेकवैराग्यगुरुप्रयत्न-
मन्त्रैः स्वतन्त्रैः स्वचिदात्मगेहात् ।
नोत्सादयेच्चित्तपिशाचमेनं
यावत्कुतस्तावदिहात्मसिद्धिः ॥ ७१
शुभाशुभास्यं हतमानवौघं
चिन्ताविषं कायकुक्कुटं च ।
अजस्रमच्छश्वसनाशनं च
सर्वस्य नानाभयनाशदं च ॥ ७२
हृदङ्गदुःशात्मलिकोटस्थ-
ममोघया चित्खगमन्त्रशक्त्या ।
नीत्वा शमं राम मनोमहाहिं
भयं भृशं प्रोज्झय भवाभयात्मा ॥ ७३
अमङ्गलाकारधरः शरीर-
शवावलीसंततसेवनेन ।
दिगावलीसंभ्रमणश्रमार्तः
श्मशानसेवी वपुषाक्षतेन ॥ ७४
भोगामिषो दिक्ष्वभिधावमान
उत्कंधरो धीरविवृद्धगर्धः ।
उड्डीय वै गच्छति चित्तगृध्रो
देहदुमात्तन्निपुणं जयस्ते ॥ ७५
भ्रान्तं वनान्तेषु दिगन्तरेषु
फलार्थिनं चञ्चलमाकुलाङ्गम् ।

जन्मावनेर्जन्ममहिं प्रयातं
संसारबन्धं जनतां हसन्तम् ॥ ७६
द्रुमेक्षिनासाकुसुमे भुजादि-
शाखे विलोलाङ्गुलिजालपत्रे ।
समुल्लसन्तं परिमारयान्त-
र्मनोमहामर्कटमङ्गुलिद्वयै ॥ ७७
अभ्युत्थितं सत्फलसंक्षयाय
लसन्मुखासङ्घितडिप्रकाशम् ।
वर्षन्तमासारमनर्थसार्थ-
मान्दोलितं वासनवात्ययान्तः ॥ ७८
संकल्पसंकल्पनवर्जनोग्र-
मन्त्रप्रभावाद्दृढ्याम्बरस्थम् ।
सोत्साहमुत्सादय चित्तमेघं
बृहत्फलं प्राप्य भवालमाद्यः ॥ ७९
ग्रन्थीकृतं कर्मभिरात्मसृष्टे-
र्मन्त्रैरमेघं ज्वलनैरदग्धम् ।
पीडां परामात्मानि कल्पयन्तं
समस्तजात्यन्तरदीर्घदाम ॥ ८०
संप्रोतनिःसंख्यशरीरमालं
बलादसंकल्पनमात्रशस्त्रैः ।
छित्त्वा स्वयं राघव चित्तपाशं
यथासुखं त्वं विहरास्तशङ्कः ॥ ८१

यामटव्यामिति व्यस्तरूपकम् । स्वस्य चित्तस्य संसृतावपसरणे
चेतनवर्जितेषु । प्रत्यक्षमचेतनेष्विति यावत् । ईदृशमेनं चित्त-
पिशाचं स्वचिदात्मनो गेहभूताद्दृढयाद्यावन्नोत्सारयेतावदात्म-
स्वभावभूता सिद्धिर्मुक्तिः कुत इत्युभयोरन्वयः ॥ ७१ ॥ इदानीं
मनोऽहित्वेन रूपयंस्त्याजयति—शुभेति द्वाभ्याम् । शुभाशुभ-
लक्षणमाख्ये भवमास्यम् । शरीरावयवाद्यत् । दंष्ट्राद्वयं यस्य ।
अच्छः श्रमादिदोषापरामृष्टः श्वसनः प्राणवायुरशनं यस्य
पवनानशनत्वात् । नानाविधं भयं नाशं मरणं च ददातीति
नानाभयनाशदम् ॥ ७२ ॥ ईदृशं मनोलक्षणं महाहिममोघया
चित्खगस्य चिदेकरसगरुडस्य बोधका ये 'सत्यं ज्ञानमनन्तं ब्रह्म'
इत्यादिमन्त्रास्तेषां शक्त्या शमं मूलाज्ञानेन सहोच्छेदं नीत्वा
भयं भृशं निःशेषं प्रोज्झय विहाय अभवोऽभयो वा आत्मा
भवैत्यर्थः ॥ ७३ ॥ तदेव चित्तं गृध्रत्वेन रूपयति—अमङ्ग-
लेति द्वाभ्याम् । शरीरलक्षणानां शवावलीनां संततं सेवने-
नानुसंधानेन भक्षणेन च । काककङ्कचशुप्रहारैरपमानव्ययशोक-
भयादिभिश्च क्षतेन वपुषा सुषुप्तौ श्मशानवृक्षं तत्सदृशसुप्तदेहं
च सेवते तच्छीलः ॥ ७४ ॥ अधीरो विवृद्धश्च गङ्गोऽमिलाषो
यस्य ईदृशश्चित्तगृध्रो यदि ते देहदुमादुड्डीय गच्छति तत्तर्हि ते
निपुणं नितरां जय इत्यर्थः ॥ ७५ ॥ तदेव मन इदानीं मर्क-
टत्वेन रूपयति—भ्रान्तमिति द्वाभ्याम् । एकस्या जन्मभूमेर्ज-
न्मभूम्यन्तरं प्रयातम् । जनतां जनसमूहं तदीयसंसारबन्धं

च हसन्तं स्वचेष्टितैर्विडम्बयन्तम् ॥ ७६ ॥ अक्षिनासयोः स-
माहारोऽक्षिनासं तदेव आसमन्तात्कुसुमानि यस्मिन् । भुजक-
रादयः शाखा यस्मिन् । विलोलाङ्गुलिजालं पत्राणि यस्मिन् ।
ईदृशे देहवृक्षे समुल्लसन्तं मनोमहामर्कटं परितो निरोधेन
मारयेत्यर्थः ॥ ७७ ॥ इदानीं तदेव चित्तं मेघत्वेन रूपयति
—अभ्युत्थितमिति द्वाभ्याम् । सत्फलस्य परमार्थसुखस्य पक्व-
सस्यफलस्य च क्षयाय अकाले समुपस्थितम् । मुखे मुखस-
दृशबहिर्मुखवृत्त्यग्रे आसङ्गी प्रतिबिम्बनेन विषक्तस्तडितसदृश-
श्रिदाभासप्रकाशो यस्य । अनर्थसार्थरूपमासारं वर्षन्तम् । वास-
नानि वासनास्तल्लक्षणया वात्यया अन्तः आन्दोलितं परिवर्ति-
तम् ॥ ७८ ॥ हृदयाम्बरस्थमीदृशं चित्तमेघं संकल्पानां यानि
सम्यक्कल्पनानि पुनःपुनःसमर्थनानि तेषां वर्जनरूपादुग्रमन्त्रप्र-
भावात् सोत्साह उत्सारय तेन च बृहज्जीवन्मुक्तिफलं प्राप्य आद्यः
पूर्वसिद्धस्वभावो नित्यमुक्तात्मैव अलं सम्यग्भवैत्यर्थः ॥ ७९ ॥
इदानीं तदेव चित्तं पाशत्वेन रूपयति—ग्रन्थीकृतमिति
द्वाभ्याम् । आ आत्मसृष्टेरारम्भोपादानकं कल्पादिसर्गं मर्यादीकृत्य
अद्यतनकालपर्यन्तं कृतैः सुकृतदुष्कृतकर्मभिर्निरन्तरं ग्रन्थी-
कृतं ग्रन्थिदानेन दृढीकृतम् । अतएव समस्तानां जात्यन्तराणां
नानायोगिजन्मभेदानां क्रमाद्वन्धनाय दीर्घदामेव स्थितम्
॥ ८० ॥ अतएव संप्रोता निःसंख्याः शरीरमाला यस्मिन् ।

१ 'अभवात्मा' इति पाठः.

फूत्कारदग्धाखिलपान्थलोक-
मत्यन्तदुष्प्रापपरप्रबोधम् ।
आशीविषं शोषितलोकखण्डं
व्यात्यामिषोद्धूतशरीरदण्डम् ॥ ८२
आमन्थरं देहगुहासु गुप्तं
संकल्पघोराजगरं जवेन ।
अकामनानाममहानलेन
वलेन दग्ध्वा विभवो भव त्वम् ॥ ८३

चित्तेन चेतः शममाशु नीत्वा
शुद्धेन घोरास्त्रमिवास्त्रयुक्त्या ।
चिराय साधो त्यज चञ्चलत्वं
विमर्कटो वृक्ष इवाक्षतश्रीः ॥ ८४
अमलमिति च कृत्वा चेतसा वीतशङ्क-
मुपशमितमनोऽन्तः सर्वमादेहमेव ।
तृणलवलघुपश्यल्लीलया हेयदृष्ट्या
पिव विहर रमस्य प्राप्तसंसारपारः ॥ ८५

इत्यार्षे श्रीवासिष्ठमहारामायणे वाल्मीकीये दे० मोक्षोपायेषूपशमप्रकरणे राघवाशयविनियोगो नाम पञ्चाशः सर्गः ॥ ५० ॥

एकपञ्चाशः सर्गः ५१

वसिष्ठ उवाच ।

परिदीर्घासु तन्वीषु सुतीक्ष्णासु सितासु च ।
धुरधारोपमानासु चित्तवृत्तिषु तिष्ठ मा ॥ १
कालेन महता क्षेत्रे जातेयं बुद्धिवल्लरी ।
वृद्धिं विवेकसेकेन नयतां नयकोविद ॥ २
यावन्म्लायति नो कायलतिका कालभास्वता ।

भूतलेऽपतितां तावदेनामुद्धृत्य धारय ॥ ३
मद्वाक्यार्थैकतत्त्वज्ञं मद्वाक्यार्थैकभावनात् ।
सुखमाप्नोषि सर्पारिर्यथाभ्ररवभावनात् ॥ ४
उद्दालकवदालूनं विशीर्णं भूतपञ्चकम् ।
कृत्वा कृत्वा धिया धीर धीरयान्तर्विचारय ॥ ५

अस्तशङ्कः पुनर्जन्मशङ्काशून्यः ॥ ८१ ॥ इदानीं तत्संकल्प-
मजगरत्वेन रूपयस्तद्वधोपायमाह—फूत्कारेति द्वाभ्याम् ।
फूत्कारेण क्रोधादिरूपसविषश्वासेन दग्धा अखिलाः पान्थलोका
दक्षिणोत्तरमार्गाणां जीवा येन । आशीविषं विषधरम् । अतएव
शोषिताः संतापिता लोकखण्डा भुवनभेदा येन । व्यात्या
तृणालक्षणमुखव्यादानेन विषयामिषार्थं उद्धूतः कम्पितश्चतुर्वि-
धशरीरदण्डो येन ॥ ८२ ॥ मोक्षोद्योगालसत्त्वादामन्थरं मन्द-
गतिमीदृशं संकल्पघोराजगरं अकामना परवैराग्यं तन्नाम्ना
महता अनलेन वह्निना दग्ध्वा भस्मीकृत्य निजे पूर्णानन्द-
विभवः त्वं भवेत्यर्थः ॥ ८३ ॥ वैराग्येण संकल्पजये चित्तशुद्धौ
सत्यां तथैव बोधसमाधिक्रमेण चित्तजयोऽपि सिध्यतीत्याह—
चित्तेनेति । सहसा कृतार्थताबुद्ध्या प्रयत्नोपरमो माभूदिति
चिरायेति । तत्फलमाह—त्यजेति ॥ ८४ ॥ आत्यन्तिकचित्तो-
पशमो निःशेषं देहादावहंममतामिमानत्यागसिद्ध्या जीवनमु-
क्तिविहारसुखं सिध्यतीत्याशयेनोपसंहरति—अमलमिति ।
इति उक्तप्रकारेण चकारात्प्रागुपदिष्टतत्त्वावबोधेन च अन्तः
प्रत्यगात्मन्युपशमितमनोमलं निरस्तरागादिमलं कृत्वा तादृ-
शेन चेतसा आदेहं स्थूलसूक्ष्मकारणदेहपर्यन्तं सर्वमेव दृश्यं हेय-
दृष्ट्या तृणलवादपि लघु तुच्छतरं स्वाप्रशरीरादिवदत्यन्तोपे-
क्षाहमसदेवेति पश्यन् प्राप्तसंसारपारस्त्वं प्रारब्धशेषभोगार्थया
'आत्मक्रीड आत्मरतिः क्रियावानेष ब्रह्मविदां वरिष्ठः' इति श्रुति-
दर्शितया लीलया लोकसंग्रहाय सोमादि पिव ऋत्विगादिभिर्न्य-
हैषु विहर शास्त्राविरुद्धे लौकिकेपि रमस्य च न तेन तव पुनर्व-
न्धप्रसक्तिरित्यर्थः ॥ ८५ ॥ इति श्रीवासिष्ठमहारामायण-
तात्पर्यप्रकाश उपशमप्रकरणे पञ्चाशत्तमः सर्गः ॥ ५० ॥

उद्दालकमुनेः शान्ते पदे विश्रान्तिमिच्छतः ।

युञ्जानस्य मनोदोषैर्विक्षेपो बहुधेयते ॥ १ ॥

श्रवणमननाभ्यामवधारितेत्यात्मतत्त्वे चित्तविश्रान्तिमन्तरे-
ण निर्विक्षेपजीवन्मुक्तिसुखाप्राप्तिरिति तदर्थं समाध्यभ्यासेष्वप्र-
मादेन बोधवर्धनमावश्यकमित्युद्दालकचरित्रवर्णनमुखेनोपदिदि-
शुस्तदवताराय प्रथमं चित्तचरित्रेष्वविश्वसनीयतामाह—परिदी-
र्घास्त्रिति । ऐहिकामुष्मिकदूरस्थविषयासङ्गात्परिदीर्घासु वासना-
प्रचुरत्वात्तन्वीषु प्रमाद्यतो झटित्येव समाधिसुखविच्छेदक्षतहे-
तुत्वात्सुतीक्ष्णासु आत्मप्रतिबिम्बग्रहणयोग्यतालक्षणनैर्मल्या-
त्सितासु अतएव धुरधारोपमानासु चित्तस्य वृत्तिषु चारित्र्येषु
प्रमादाद्विश्वस्तो मा तिष्ठेत्यर्थः ॥ १ ॥ सत्कुलक्षेत्रे जातायां
कायलतायां चित्तशुद्धिश्रवणादिदोहदोपायैरियं परमात्मपरिच-
यलक्षणा बुद्धिवल्लरी तव जाता तां बाह्यदृश्यव्यावृत्तिलक्षण-
विवेकामृतसेकेन वृद्धिं नयेत्यर्थः ॥ २ ॥ साच बाल्यात्प्रभृति
सिच्यमाना वर्धते वार्धकादिना कायलताम्लानौ पतनसंभा-
वनात्तदुद्धारोप्यशक्यो दूरे तन्मज्जरीवर्धनमित्याशयेनाह—याव-
दिति । भूतले अपतितां एनां कायलतां गुरुशुश्रूषाश्रवणादिना
उद्धृत्य बुद्धिवल्लरीं पालयेत्यर्थः ॥ ३ ॥ विवेकसेकश्च वक्ष्य-
माणाख्यानरूपमद्वाक्यार्थस्यैव श्रुत्वावधार्य पुनःपुनर्भावनं
तत्रैव सर्वमननयुक्तीनां सत्त्वादित्याशयेनाह—मद्वाक्येति ।
सर्पारिर्मयूरो यथा अभ्ररवस्य मेघगर्जितस्य भावनात्सुखमाप्नोति
तद्वदित्यर्थः ॥ ४ ॥ तामेवाख्यायिकामवतार्य तदर्थविचारकर्त-
व्यतामाह—उद्दालकवदिति । देहाधारम्भकं बाह्यप्रपञ्चारम्भकं
च भूतपञ्चकं तत्त्वंपदार्थशोधनपरया धिया 'अन्तेन सोम्य शुजै-
नापोमूलमन्विच्छ' इति श्रुतिदर्शितयुक्त्या कारणव्यतिरिक्तका-

श्रीराम उवाच ।

केन क्रमेण भगवन्मुनिनोद्दालकेन तत् ।
 भूतपञ्चकमालूनं कृत्वान्तः प्रविचारितम् ॥ ६
 वसिष्ठ उवाच ।
 शृणु राम यथापूर्वं भूतवृन्दविचारणात् ।
 उद्दालकेन संप्राप्ता परमा दृष्टिरक्षता ॥ ७
 जगज्जीर्णगृहस्यास्य कोणे कस्मिंश्चिदातते ।
 भूमेरनिलदिशास्त्रि भूभृद्भाण्डसमाकुले ॥ ८
 गन्धमादनशैलेन्द्रनाम्नि काचित्किल स्थली ।
 विद्यते कीर्णकुसुमा द्रुमकर्पूरकेसरा ॥ ९
 विचित्रवर्णविहगा नानावल्लीविलासिनी ।
 वनेचरव्याप्ततटी पुष्पकेसरभासिनी ॥ १०
 कचित्स्फीतमहारत्ना कचिल्लोलाम्बुजोत्पला ।
 कचिन्नीहारकवरी सरसीदर्पणा कचित् ॥ ११
 तत्र कस्मिंश्चिदुदिते सानौ सरलपादपे ।
 आगुल्फाकीर्णकुसुमे स्निग्धच्छायमहाद्रुमे ॥ १२
 उद्दालको नाम मुनिर्मौनी मानी महामतिः ।
 अप्राप्तयौवनः पूर्वमुवासोद्दामतापसः ॥ १३
 प्रथमं तु बभूवासावल्पप्रज्ञो विचारवान् ।
 अप्राप्तपदविश्रान्तिरप्रबुद्धः शुभाशयः ॥ १४
 ततः क्रमेण तपसा शास्त्रार्थनियमैः क्रमैः ।
 विवेक आजगामैनं नवर्तुरिव भूतलम् ॥ १५
 अथेमं चिन्तयामास संसारामयभीरुधीः ।
 एकान्त एव निवसन्कदाचित्कान्तमानसः ॥ १६
 किं तत्प्राप्य प्रधानं स्याद्विश्रान्तौ न शोच्यते ।
 यत्प्राप्य जन्मना भूयः संबन्धो नोपजायते ॥ १७
 कदाहं त्यक्तमनने पदे परमपावने ।

र्याङ्कुरापलापादालूनं मूलाविद्याविशरणाद्विशीर्णं च कृत्वा तदधि-
 ष्ठानसन्मात्रान्वेषणे धीरेभ्योऽपि धीरया धिया अन्तर्विचारये-
 त्यर्थः ॥ ५ ॥ ६ ॥ ७ ॥ भूभृत् एव न्युज्जीकृतभाण्डानि तैः समाकुले
 इति गृहकोणसाम्योपपादकं विशेषणम् ॥ ८ ॥ पुष्पितद्रुमा एव
 कर्पूरसदृशपरगैः केसरैश्च सर्वतो व्याप्तत्वात्कर्पूरकेसरा यस्याम्
 ॥ ९ ॥ १० ॥ सरस्यो महासरस्येव दर्पणानि यस्याम् ॥ ११ ॥
 सानौ प्रस्थप्रदेशे ॥ १२ ॥ मानी अवश्यं यज्ञैः पुरुषार्थं साध-
 यिष्यामीत्यभिमानवान् आगमानुमानादिमानकुशलश्च । महा-
 मतिरक्षुद्रमनाः ॥ १३ ॥ शुभाशयः प्रबोधानुकूलसुकृतसंभृ-
 तान्तःकरणः ॥ १४ ॥ क्रमैरभ्यासपरिपाकक्रमैः । नवर्तुराद्यर्तु-
 र्वसन्तः ॥ १५ ॥ इमं वक्ष्यमाणप्रकारं चिन्तयामास । कान्त-
 मानसः शुभचित्तः । 'क्लान्तमानसः' इति पाठे स्पष्टम् ॥ १६ ॥
 प्राप्यानां पुरुषार्थानां मध्ये प्रधानं प्राप्यं मोक्षाख्यं किं तत्स्यात्
 ॥ १७ ॥ त्यक्तानि मननानि मनोव्यापारा यत्र ॥ १८ ॥ भोग-
 संविदो भोगतृष्णाः ॥ १९ ॥ २० ॥ आभासमात्रेण स्थितम-
 प्युपेक्ष्यमाणलादुज्जितासङ्गम् ॥ २१ ॥ मत्तां अविवेकप्रवृद्धाम्

चिरं विश्रान्तिमेष्यामि मेरुशृङ्ग इवाम्बुदः ॥ १८
 कदा शममुपैष्यन्ति ममान्तभोगसंविदः ।
 आलोलकलोलरवा ऊर्मयोऽम्बुनिधाविव ॥ १९
 इदं कृत्वेदमप्यन्यत्कर्तव्यमिति कल्पनाम् ।
 कदान्तर्विहसिष्यामि पदविश्रान्तया धिया ॥ २०
 कदा विकल्पजालं मे न लगिष्यति चेतसि ।
 स्थितमप्युज्जितासङ्गं पयः पद्मदले यथा ॥ २१
 कदा बहुलकल्लोलां नावा परमया धिया ।
 परितोषो भविष्यामि मत्तां तृष्णातरङ्गिणीम् ॥ २२
 कदेमां जागतैर्भूतैः क्रियमाणामसन्मयीम् ।
 क्रियामपहसिष्यामि बाललीलामिवाकुलाम् ॥ २३
 कदा विकल्पपर्यस्तं मनो दोलावदोलनम् ।
 शममेष्यति मे शान्तवातौजस इव भ्रमः ॥ २४
 कदोदितवपुर्भासा विहसज्जागतीर्गतीः ।
 अन्तः संतोषमेष्यामि विराडात्मेव पूर्णधीः ॥ २५
 अन्तः समसमाकारः सौम्यः सर्वार्थनिस्पृहः ।
 कदोपशममेष्यामि मन्थमुक्तामृताब्धिवत् ॥ २६
 कदेमामचलां दृश्यश्रियमाशाशतात्मिकाम् ।
 सर्वा सुषुप्तवत्पश्यन्भविष्याम्यन्तराततः ॥ २७
 सबाह्याभ्यन्तरं सर्वं शान्तकल्पनया धिया ।
 पश्यन्निन्मात्रमखिलं भावयिष्याम्यहं कदा ॥ २८
 कदोपशान्तचित्तात्मा चित्तामुपगतः पराम् ।
 परमालोकमेष्यामि जात्यन्धविगमादिव ॥ २९
 कदाभ्यासोपलभ्येन चित्प्रकाशेन चारुणा ।
 दूरादालोकयिष्यामि तन्वीं कालकलामिमाम् ॥ ३०
 ईहितानीहितैर्मुक्तो हेयोपादेयवर्जितः ।
 कदान्तस्तोषमेष्यामि स्वप्रकाशपदे स्थितः ॥ ३१

॥ २२ ॥ क्रियां बाह्यप्रवृत्तिम् । आकुलां व्यग्रचित्ताम् ॥ २३ ॥
 विकल्पैः पर्यस्तं विक्षिप्तम् । दोलेव अवदोलनं यस्य तदविश्रान्त-
 म् । शान्तवातौजसः प्रशान्तोन्मादवातरोगस्य भ्रमो विक्षिप्ततेव
 ॥ २४ ॥ उदितवपुष आविर्भूतस्वरूपस्य भासा स्वप्रकाशस्फुरणेन ।
 विराद्ब्रह्माण्डशरीर आत्मेव स्वान्तः पूर्णधीः ॥ २५ ॥ समेन
 परमात्मना सम एकरसः, समेन समाहितेन विष्णुना समः स-
 श्रीकश्च आकारो यस्य । सर्वेष्वर्थेषु धर्मार्थकामेषु अमृतकौस्तु-
 भादिषु च निस्पृहः । मन्थेन मथनविक्षेपेण मुक्तोऽमृताब्धिः
 क्षीराण्वस्तद्वत् ॥ २६ ॥ सुषुप्तवत्सन्मात्रात्मना पश्यन् ॥ २७ ॥
 भावयिष्यामि तद्भावनया स्थिरो भविष्यामि ॥ २८ ॥ परां
 चित्तां चिदेकरसताम् । परम्परमात्मानं पुरःस्थितपुरुषान्तरं
 च । जात्यन्ध इति भावप्रधानो निर्देशः । जात्यन्धतासदृशाना-
 दिमूलाज्ञानापगमादिति भावः ॥ २९ ॥ तन्वीं बाधितानुवृ-
 त्तिरूपलातुच्छामल्पावशिष्टां चायुःशेषलक्षणां कालकला-
 मात्मासर्गिलादूरादेवालोकायिष्यामीत्यर्थः ॥ ३० ॥ ३१ ॥

कदाशाकौशिकीकीर्णां जाड्यजीर्णहृदम्बुजा ।
क्षयमेप्यति कृष्णं कदा मे दोषयामिनी ॥ ३२
कदोपशान्तमननो धरणीधरकन्दरे ।
समेप्यामि शिलासाम्यं निर्विकल्पसमाधिना ॥ ३३
कदा मे मानमातङ्गः स्वाभिमानमहामदः ।
सत्त्वावबोधहरिणा हतो नाशमुपैष्यति ॥ ३४
निरंशध्यानविश्रान्तेर्धूमकस्य मम मूर्धनि ।
कदा तार्ष्णी करिष्यन्ति कुलायं वनघूर्णिकाः ॥ ३५
कदा निःशङ्कमुरसि ध्यानधीरधियः खगाः ।
मम विश्रान्तिमेप्यन्ति शैलस्थाण्वचलस्थितेः ॥ ३६
तृष्णाकरञ्जजटिलां जन्मजर्जरगुल्मिकाम् ।
संसारारण्यसरसीं त्यक्त्वा यास्याम्यहं कदा ॥ ३७
इति चिन्तापरवशो वन उद्दालको द्विजः ।
पुनः पुनस्तूपविशन्ध्यानाभ्यासं चकार ह ॥ ३८
विषयैर्नायमाने तु चित्ते मर्कटचञ्चले ।
न स लेभे समाधानप्रतिष्ठां प्रीतिदायिनीम् ॥ ३९
कदाचिद्वाह्यसंस्पर्शपरित्यागादनन्तरम् ।
तस्यागच्छच्चित्तकपिः प्रोद्वेगं सत्त्वसंस्थितौ ॥ ४०
कदाचिदान्तरस्पर्शान्परित्यज्य मनःकपिः ।
लोलत्वात्तस्य संयातो विषयं विषदग्धवत् ॥ ४१
कदाचिदुदितार्कभं तेजो दृष्ट्वान्तरे मनः ।
विषयोन्मुखतां यातं तस्य तामरसंक्षण ॥ ४२

जाड्येन मौल्येण हिमेन च जीर्णं जरितं हृदम्बुजं यया । दोषो-
ऽविद्यातमस्तल्लक्षणा यामिनी रात्रिः ॥ ३२ ॥ निर्विकल्पसमाधिना
शान्तमननश्चिदैकरस्यविगलितमनोवृत्तिः ॥ ३३ ॥ मनोहंका-
रस्तल्लक्षणे मातङ्गः स्वैः स्वांशभूता अभिमानवृत्तय एव महान्तो
मदप्रवाहा यस्य । सत्त्वं परमार्थसन्मात्रं तदवबोधलक्षणेन
हरिणा सिंहेन ॥ ३४ ॥ निरंशो निर्विकल्पे ध्याने विश्रान्ति-
र्यस्य । मूकस्य मौनव्रतिनो मम मूर्धनि । तार्ष्णी तृणमयं कुलायं
नीडम् । घूर्णिकाः पक्षिभेदाः ॥ ३५ ॥ ध्याने धीरा स्थिरा
धीर्यस्य । उरसि उरोलम्बिजटाप्ररचितनीडे इति यावत् ॥ ३६ ॥
तृष्णालक्षणेस्तीररुहैः करञ्जैर्जटिलाम् । जन्मान्येव कामादिमृग-
संचारजर्जराणि गुल्मान्तराणि यस्याम् ॥ ३७ ॥ ३८ ॥ ३९ ॥
प्रत्याहारेण बाह्यानां विषयसंस्पर्शानां त्यागादनन्तरं सत्त्वगुण-
प्रधानसमाधिसंस्थितौ प्रसक्तायां रजसा क्षोभ्यमाणं भयारत्या-
लस्यादिरूपं प्रोद्वेगमगमत् । अथवा सत्त्वसंस्थितौ सात्त्विकदेवा-
दिभोग्ये विषये सात्त्विकवृत्तिसुखाखादे वा प्रोद्वेगं मनो-
रथैश्चलनमगमत् ॥ ४० ॥ आन्तरान् समाधिसुखस्पर्शान् । वि-
षेण दग्धो मृतो यथा लोकान्तरं प्रयाति तद्वत् । तत्पक्षे आ-
न्तरान् जाठराग्निसंविन्धनः स्पर्शान् देहोष्मणः ॥ ४१ ॥ आन्तरे
हार्दव्रह्मणि उदितार्कभं तेजो दृष्ट्वा । तथाच श्रुतिः—'नीहार-
धूमार्कानलानिलानां खद्योतविद्युत्स्फटिकशशीनाम् । एतानि
रूपाणि पुरःसराणि ब्रह्मण्यभिव्यक्तिकराणि योगे' इति ॥ ४२ ॥

आन्तरान्ध्यतमस्त्यागं कृत्वा विषयलम्पटम् ।
तस्योद्गीय मनो याति कदाचित्रस्तपक्षिवत् ॥ ४३
बाह्यानाभ्यन्तरान्स्पर्शास्त्यक्त्वा निद्रां च तन्मनः ।
तमस्तेजोन्तिके लेभे कदाचिच्छाश्वतीं स्थितिम् ॥ ४४
इति पर्याकुलस्यान्तः स खलु ध्यानवृत्तिषु ।
दरीष्वन्वहमुग्रासु वातमग्न इव द्रुमः ॥ ४५
अतिष्ठुद्भ्यानसंरुढमनसः संकटे यथा ।
दोलायितवपुस्तुच्छतृष्णातीरतरङ्गकैः ॥ ४६
अथ पर्याकुलमना विजहार मुनिर्गिरौ ।
प्रत्यहं दिवसाधीशो महामेराविवैककः ॥ ४७
समस्तभूतदुष्प्रापामेकदा प्राप कन्दराम् ।
संशान्तसर्वसंचारां मुनिर्मोक्षदशामिव ॥ ४८
अपर्याकुलितां वातैरप्राप्तमृगपक्षिणीम् ।
अदृष्टां देवगन्धर्वैः परमाकाशशोभनाम् ॥ ४९
पुष्पप्रकरसंछन्नां मृदुशादलकोमलाम् ।
ज्योतीरसादमसंप्रोतैः कृतां मरकतैरिव ॥ ५०
सुस्निग्धशीतलच्छायां प्रकटां रत्नदीपकैः ।
सुगुप्तां वनदेवीनामन्तःपुरकुटीमिव ॥ ५१
कुलम्बनाहिमालोकां नात्युष्णां नातिशीतलाम् ।
शारदस्योदितार्कस्य हेमगौरीं प्रभामिव ॥ ५२
वालालोकपरिस्लानां कोमलाशब्दमारुताम् ।
मञ्जरीजटिलोपेतां बालां मालावतीमिव ॥ ५३

आन्तरस्यान्ध्यतमसोऽज्ञानान्धकारस्य ईषद्वह्नाभिव्यक्त्या त्यागं
ईषत्प्रशमं कृत्वा तदानीमेव विषयवासनोद्बोधात्तल्लम्पटं भूत्वे-
त्यर्थः ॥ ४३ ॥ बाह्याभ्यन्तरस्पर्शां व्याख्यातौ । तमसोऽज्ञान-
स्य तेजस आत्मज्योतिषध्यान्तराले संधौ लीनं सन्निद्रामेव शाश्वतीं
चिरानुवृत्तां स्थितिं लेभे ॥ ४४ ॥ दरीषु ध्यानसंरुढमनसः ।
पर्याकुलस्य मनसो मध्ये मध्ये वातेन सन्निहितजले ममो
मज्जितो द्रुमो यथा तथा तृष्णालक्षणेस्तीरतरङ्गकैर्दोलायित-
वपुः सन् संकटे अतिष्ठदिति परेण सहान्वयः ॥ ४५ ॥ ४६ ॥
विजहार संचचार । महामेरो सदैवार्कपादसंबन्धदर्शनात्त्रा-
र्कविहरणकल्पनयोपमोक्तिः ॥ ४७ ॥ समस्तभूतदुष्प्रापामतएव
संशान्तसर्वसंचाराम् । कन्दरामोक्षदशासाधारणे विशेषणे ।
आसर्गसमाप्तेः कन्दरवै विशेष्यते ॥ ४८ ॥ परमाकाशो ब्रह्मेव
शोभमानाम् ॥ ४९ ॥ ज्योतीरूपो रसश्चन्द्रस्तद्रश्मिश्चन्द्र-
कान्तैः सह संप्रोतैर्धटितैर्मरकतमणिभिः कृतमिव ॥ ५० ॥
द्वारि सुस्निग्धशीतलच्छायाम् ॥ ५१ ॥ कौ द्वारभूमौ लम्बन्ते
प्रसरन्तीति कुलम्बनाः । अहिमाः शीतनिवारणमात्रक्षमा
आलोका यस्याम् । अतएव नात्युष्णां नातिशीतलाम् । उदि-
तार्कस्य बालसूर्यस्य । हेमेव गौरीं पीताम् ॥ ५२ ॥ बालेन
आलोकेन परिस्लानां शुष्काम् । अनेन गुहा प्राञ्जुखीति गम्यते ।
कोमलो मन्दः अशब्दश्च मारुतो यस्याम् । तेन प्रबलभागेऽपि
गवाक्षवत्ता गम्यते । मञ्जरीजटिलैस्तरुमिरुपेताम् । अनेन सु-

उपशमपदवीमिवानुरूपं

कमलजविश्रमणाय योग्यरूपम् ।

कुसुमनिकरकोमलाभिरामं

सरसिजकोटरकोमलां समन्तात् ॥ ५४

इत्यार्षे श्रीवासिष्ठमहारामायणे वाल्मीकीये दे० मोक्षोपायेषूपशमप्रकरणे उद्दालकमनोरथो नामैकपञ्चाशः सर्गः ॥ ५१ ॥

द्विपञ्चाशः सर्गः ५२

वासिष्ठ उवाच ।

स तां विवेश धर्मात्मा गन्धमादनकन्दराम् ।
 चित्रभ्रमणसंप्राप्तामलिः पद्मकुटीमिव ॥ १
 समाधानोन्मुखतया प्रविशन्स व्यराजत ।
 सर्गव्यापारविरतावात्मपुर्यामिवाब्जजः ॥ २
 चकारासनमम्लानैः पत्रैरन्तस्वगुच्छकम् ।
 मृदुमेघविधिवृन्दमम्भोदमिव तत्र सः ॥ ३
 स तत्प्रस्तारयामास पृष्ठे चारु मृगाजिनम् ।
 नीलरत्नतटे मेरुस्तारासारमिवाम्बरम् ॥ ४
 स तत्रोपाविशदृष्टीश्वेतसस्तनुतां नयन् ।
 अन्तःशुद्धवपुः शृङ्गे वृष्य मूक इवाम्बुदः ॥ ५
 बुद्धवत्सुहृदं बद्धपद्मासन उदङ्मुखः ।
 पार्ष्णिभ्यां वृषणौ धृत्वा चकार ब्राह्ममञ्जलिम् ॥ ६
 वासनाभ्यः समाहृत्य मनोभृगुमुपप्लुतम् ।
 निर्विकल्पसमाध्यर्थं चकारेमां विचारणाम् ॥ ७
 अयि मूर्ख मनः कोऽर्थस्तव संसारवृत्तिभिः ।
 धीमन्तो न निषेवन्ते पर्यन्ते दुःखदां क्रियाम् ॥ ८

रमिता गम्यते । स्वयंवरोद्युक्तां मालावतीं वालां राजकन्यामिव स्थितामित्यर्थः ॥ ५३ ॥ सरसिजकोटरमिव कोमलाम् । अतएव कमलजस्य धातुर्विश्रमणाय योग्यरूपम् । समन्तात्कुसुमनिकरैश्च कोमलां रम्याम् । उपशमपदवीमिव सदैवाश्रयितुमनुरूपं कन्दरां प्रापेति पूर्वत्र संबन्धः ॥ ५४ ॥ इति श्रीवासिष्ठमहारामायणतात्पर्यप्रकाशे उपशमप्रकरणे एकपञ्चाशः सर्गः ॥ ५१ ॥

गुहायामासनस्थेन समाधिं प्रविविक्षता ।

चित्तप्रबोधनोपायाश्चिन्तित्वा इह वर्णिताः ॥ १ ॥

चित्रेण बहुविधेन भ्रमणेनान्वेषणेन । पद्मकुटीमिवेत्यनेन प्रविष्टस्य तत्र निरतिशयानन्दरसपानविश्रान्तिर्भविष्यतीति गम्यते ॥ १ ॥ आत्मनः पुर्यां सत्यलोकस्थायामपराजिताख्यायां भगवन्नाभिपद्मलक्षणायां वा ॥ २ ॥ अन्ते मध्ये स्वं शरीरं गुच्छमिव यस्मिन्भासते तथाविधं अन्तेषु खानि तत्तत्पत्रसंबद्धानि पुष्पगुच्छानि वा यस्मिन् तथाविधमासनम् । मेघान्विदधातीति मेघविधिरिन्द्रोऽम्भोदं मेघवृन्दं कदम्बितमिव । तत्पक्षे अन्तेषु प्रसृतानि स्वगुच्छानीव विद्युतो यस्मिन्निति योज्यम् ॥ ३ ॥ तत्तस्यासनस्य पृष्ठे उपरि तत्स्वकक्षास्थं मृगाजिनमिति वा । तारा एव सारा बहुमूल्यरत्नानि यस्मिन् । अनेन तत्पृषताजिनमिति गम्यते ॥ ४ ॥ चेतसो वृत्तीर्जडविषयत्यागेन तनुतां

अनुधावति यो भोगास्त्यक्त्वा शमरसायनम् ।
 संत्यज्य मन्दारवनं स याति विषजङ्गलम् ॥ ९
 यदि यासि महीरन्ध्रं ब्रह्मलोकमथापि वा ।
 तन्न निर्वाणमायासि विनोपशमनामृतम् ॥ १०
 आशाशतावपूर्णत्वे त्वमेवं सर्वदुःखदम् ।
 त्यज्य याहि परं श्रेयः परमेकान्तसुन्दरम् ॥ ११
 इमा विचित्राः कलना भावाभावमयात्मिकाः ।
 दुःखायैव तवोग्राय न सुखाय कदाचन ॥ १२
 शब्दादिकाभिरेताभिः किं मूर्ख हतवृत्तिभिः ।
 भ्रमस्यविरतं व्यर्थं मेघे मण्डूकिका यथा ॥ १३
 मनोमण्डूकिके व्यर्थमियन्तं कालमन्धया ।
 भ्रमन्त्या भुवनं क्षिप्रं किं समासादितं त्वया ॥ १४
 यस्मात्किंचिदवाप्नोषि यस्मिन्वहसि निर्वृतिम् ।
 तस्मिंश्चेतःशमे मूर्ख नानुब्रूयासि किं पदम् ॥ १५
 आगत्य श्रोत्रतां मूर्ख व्यर्थोत्थानोपवृंहिताम् ।
 धिया शब्दानुसारिण्या मृगवन्मा क्षयं व्रज ॥ १६

लघुताम् । यथा अम्बुदो वृष्य वृष्या स्वजाज्यं विहाय शुद्धवपुः शुभ्ररूपो मूको निर्गर्जनः सन् गिरिशृङ्गे उपविशति तद्वत् । वृष्येत्यसमासे ल्यप् छान्दसः । ऋष्यमूक इति पाठे ऋष्यमूकाख्ये सहाशृङ्गे ॥ ५ ॥ बुद्धवत्प्रबुद्धकपिलादिवत् । पद्मासनग्रहणं सिद्धासनोपलक्षणम् । पार्ष्णिभ्यां वृषणौ धृत्वेत्युक्तेस्तत्रैवोपपत्तेः । ब्राह्ममञ्जलिं ब्रह्मादिगुरुपरम्पराप्रणामाञ्जलिम् ॥ ६ ॥ उप समीपे विषयेषु युतं धावितम् ॥ ७ ॥ अयीति कोमलामन्त्रेण ॥ ८ ॥ मन्दारा देवतरुमेदास्तेषां वनम् ॥ ९ ॥ महीरन्ध्रं पातालम् । निर्वाणं निरतिशयसुखविश्रान्तिम् ॥ १० ॥ त्वं भोगाशाशतेनावपूर्णत्वे सति एवं प्रायुक्करीत्या सर्वदुःखदं भवति । अतः परं भोगाशास्त्यज्य त्यक्त्वा । ल्यप् छान्दसः । निर्दुःखनिरतिशयानन्दरूपत्वादेकान्तसुन्दरं परं श्रेयो निर्वाणं याहि ॥ ११ ॥ इष्टसंपादनं भावः अनिष्टनिवारणमभावस्तत्प्रतुरा विचित्राः कलना विषयाः ॥ १२ ॥ हतशब्दो निन्दार्थः । मण्डूकिका यथा मेघे शब्दादिकामिर्व्यर्थवृत्तिभिर्भ्रमति तथेत्यर्थः ॥ १३ ॥ तदेव स्पष्टमाह—मन इति । भुवनं जगज्जलं च ॥ १४ ॥ किंचिदवाप्नोषि सगम्यं विदेहकैवल्यसुखम् । निर्वृतिं जीवन्मुक्तिविश्रान्तिसुखं वहसि प्राप्नोषि तस्मिन् शमे सर्ववृत्त्युपरमलक्षणे समाधौ हे चेतः, पदं व्यवसायं किं नानुब्रूयासि ॥ १५ ॥ कलना दुःखायैवेति यदुक्तं तत्प्रत्येकं दृष्टान्तोदाहरणैः प्रपञ्च-

त्वक्तामागत्य दुःखाय स्पर्शोन्मुखतया धिया ।
 मूर्खं मा वदतामेहि गजीलुब्धगजेन्द्रवत् ॥ १७
 रसनाभावमागत्य गर्द्वेनान्धं दुरन्धसाम् ।
 मा नाशमेहि वडिशपिण्डीलम्पटमत्स्यवत् ॥ १८
 चाक्षुषीं वृत्तिमाश्रित्य प्रभारूपचयोन्मुखीम् ।
 मा गच्छ दग्धतां मुग्ध कान्तिलुब्धपतङ्गवत् ॥ १९
 घ्राणमार्गमुपाश्रित्य शरीराम्भोजकोटरे ।
 गन्धोन्मुखतया बन्धं मा त्वं संश्रय भृङ्गवत् ॥ २०
 कुरङ्गालिपतङ्गेभमीनास्त्वैकैकशो हताः ।
 सर्वैर्युक्तेरनर्थस्तु व्यातस्याज्ञ कुतः सुखम् ॥ २१
 हे चित्तं वासनाजालं बन्धाय भवतोऽहितम् ।
 स्वात्मनः सहजः फेनस्ततः कुक्कुमिणा यथा ॥ २२
 शरदभ्रवदागत्य शुद्धिं त्यक्तभवामयाम् ।
 यदि शाम्यसि निर्मूलं तदनन्तो जयस्तव ॥ २३
 क्षयोदयदशाधार्त्री पर्यन्तपरितापिनीम् ।
 जानन्नपि जगत्सृष्टिं न त्यक्ष्यसि विनंक्ष्यसि ॥ २४
 करोम्यथ किमर्थं वा तवैतदनुशासनम् ।
 विचारणवतः पुंसश्चित्तमस्ति हि नानघ ॥ २५

यति—आगत्येत्यादिना । व्यर्थेन बहिर्मुखतालक्षणेनोत्थानेन
 उपवृंहितामुपचितां श्रोत्रेन्द्रियतादात्म्यापत्तिरूपां श्रोत्रतामा-
 गत्य प्राप्य । 'प्राणनेव प्राणो नाम भवति वदन्वाक्पश्यंश्चक्षुः
 शृण्वन् श्रोत्रं' इति लिङ्गादात्मनः श्रवणादिकाले श्रोत्रादिभाव-
 श्रुतेरिति भावः । लुब्धकगीतघण्टास्वनमोहितमृगवत् ॥ १६ ॥
 लक्षां लग्निन्द्रियतां । गजीकरेणुस्तस्यां तत्सर्शलुब्धगजेन्द्रवत् ।
 सुशिक्षितया करिण्या वनगजेन्द्रं प्रलोभ्याकृष्य गर्तपातादिना
 हस्तिपका वध्नन्तीति प्रसिद्धम् ॥ १७ ॥ हे अन्ध, दुरन्धसां
 दुरन्तानां गर्द्वेनाभिलाषेण ॥ १८ ॥ चाक्षुषीं वृत्तिं चक्षुष्टाम् ।
 प्रभा कान्तिस्तत्संबन्धी यो रूपचयो नानारूपभेदस्तदुन्मुखीं
 तत्प्रवणाम् ॥ १९ ॥ गजोन्मृदितपद्मगर्भस्थभृङ्गवत् ॥ २० ॥
 एकैकसक्तस्याप्येवमनर्थं सर्वसक्तस्य तव दुर्वारमेव निरतिशय-
 दुःखमित्याह—कुरङ्गेति । अनर्थैरनर्थसाधनैः शब्दादिभिर्युक्तै-
 र्मिलितैः । हे अज्ञेति चित्तसंबोधनम् ॥ २१ ॥ कुत्सितेन
 कुमिणा कोशकारकीटेन सहजः स्वाभाविकः खलालाफेनः स्वा-
 त्मनो बन्धाय यथा कोशात्मना ततो विस्तारितस्तथा वासना-
 जालं स्वात्मनो बन्धाय ऊहितं कुवितर्कनिर्मितमित्यर्थः । भवतः
 अहितमिति वा छित्त्वा ततमिति लिङ्गविपरिणामेन योज्यं ॥ २२ ॥
 कथं तर्हि प्रमादकृतस्यास्य बन्धस्य जयस्तत्राह—शरदभ्रमिति ।
 प्रथमं कर्मोपासनादिभिः शरदभ्रवच्छुद्धिमागत्य ततः श्रवणा-
 दिपरिपाकाज्ज्ञानोदयेन निर्मूलं यदि शाम्यसि तत्तदा अनन्तो
 जय इत्यर्थः ॥ २३ ॥ वक्तव्यं सर्वं पिण्डीकृत्यैकोक्त्याह—क्ष-
 येति । क्षयोदयौ जन्ममरणे दशा बाल्याद्या दारिद्र्याद्याश्च तासां
 धार्त्रीम् । पर्यन्ते मरणोत्तरमपि नरकस्थावरादिगतिपरितापन-

यावदज्ञानघनता तावत्प्रघनचित्तता ।
 यावत्प्रावृड्जलदता तावन्नीहारभूरिता ॥ २६
 यावदज्ञानतनुता तावच्चित्तस्य तानवम् ।
 प्रावृट्परिक्षयो यावत्तावन्नीहारसंक्षयः ॥ २७
 यावत्तानवमायातं शुद्धं चित्तं विचारतः ।
 तावत्तत्क्षीणमेवाहं मन्ये शारदमेघवत् ॥ २८
 अनुशासनमेतद्यदसतो नश्यतोऽथ वा ।
 क्रियते तन्नभोवारिपवनाहननैः समम् ॥ २९
 तस्मात्संक्षीयमाणत्वाच्चजामि त्वामसन्मयम् ।
 मौख्यं परममेवाहुः परित्याज्यानुशासनम् ॥ ३०
 निर्विकल्पोऽसि चिद्दीपो निरहंकारवासनः ।
 त्वयाहंकारबीजेन न संबद्धोऽस्म्यसन्मय ॥ ३१
 अयं सोऽहमिति व्यर्थं दुर्दृष्टिरवलम्बिता ।
 त्वया मूढ विनाशाय शङ्काविषविषूचिका ॥ ३२
 अनन्तस्यात्मतत्त्वस्य तन्वीति मनसि स्थितिः ।
 न संभवति विल्वान्तर्वासितादन्तिनोर्यथा ॥ ३३
 महाश्वभ्रीव गम्भीरा दुःखदा वासनाश्रिता ।
 त्वयैषा वत चित्तेति नैनामनुसराम्यहम् ॥ ३४

शीलाम् । जगत्सृष्टिं जागतीं प्रवृत्तिम् ॥ २४ ॥ अथवा अहि-
 तस्य चित्तस्य नानुशासनं कार्यं किंतु बलान्निगृह्य विचारेणो-
 च्छेद एव कार्यं इत्याशयेनाह—करोमीति । अनुशासनं हितो-
 पदेशम् ॥ २५ ॥ अथवा न चित्तोच्छेदेऽपि पृथग्यत्नः कार्यस्त-
 स्य मूलाज्ञानान्वयव्यतिरेकानुविधायितया तदुच्छेदेनैवोच्छेदः
 साध्य इत्याशयेनाह—यावदिति त्रिभिः ॥ २६ ॥ उत्तरो याव-
 त्तावदिति निपातौ यावांस्तावानित्यर्थकौ ॥ २७ ॥ तानवं वास-
 नाक्षयेण सौक्ष्म्यम् ॥ २८ ॥ अविवेकिनश्चित्तमनुशासनायोग्य-
 मेव विवेकिनस्तु नश्यदवस्थं नष्टं वा तत्सुतरां तथेत्याशये-
 नाह—अनुशासनमिति । नभसो वारिणः पवनस्य च आहन-
 नैस्ताडनैः समं व्यर्थमिति यावत् ॥ २९ ॥ उक्तमेवानुवादेनो-
 पसंहरति—तस्मादिति ॥ ३० ॥ आत्मनस्तदसंबन्धदर्शनमेव
 तत्त्याग इत्याशयेनाह—निर्विकल्प इति ॥ ३१ ॥ मम कोऽप-
 राधो येन मां विनाशाय परित्यजसीति चेद्देहादावहन्तादुर्दृष्ट्य-
 वलम्बनमेवेत्याह—अयमिति । साच दुर्दृष्टिः शङ्काविषप्रयुक्ता
 विषूचिकेव मिथ्याहेतुकापि मूढानां विनाशायैव संपद्यत इत्यप-
 राध इत्यर्थः ॥ ३२ ॥ कुतो मिथ्यात्वमिति चेदनुपपन्नत्वादेवे-
 त्याह—अनन्तस्येति । इति एवंप्रकारे परिच्छिन्ने मनसि तन्वी
 परिच्छिन्ना स्थितिर्देहाद्यहंभावेन स्थितिर्न संभवति नोपपद्यत
 इत्यर्थः । वासिता करिणी दन्ती च तयोर्विल्वान्तस्थितिर्यथा
 न संभवति तथेत्यर्थः ॥ ३३ ॥ चित्तस्य त्याज्यत्वे हेत्वन्तरम-
 प्याह—महाश्वभ्रीति । हे चित्त, लया महती श्वभ्री जीर्णकूपा-
 दिरिव गम्भीरा अदृश्यतला कामकोधलोभादिसर्पवृश्चिकपिशा-
 चालयत्वाद्दुःखदा दुर्वासनैव खालयत्वेनाश्रिता । वतेति खेदे ।

कः किलायं मुधा मोहो बालस्येवाविचारिणः ।
 अयं सोऽहमिति भ्रान्तिस्त्वहन्तापरिकल्पिता ३५
 पादाङ्गुष्ठाच्छिरो यावत्करणशः प्रविविचारितम् ।
 न लब्धोऽसावहं नाम कः स्यदहमिति स्थितः ३६
 भरितामेषदिकुञ्जं यत्स्यामेकं जगत्रये ।
 संवेदनमसंवेद्यं सर्वत्र विगतात्मकम् ॥ ३७
 दृश्यते यस्य नेयत्ता न नाम परिकल्पना ।
 नैकता नान्यतैवेह न महत्ता नचाणुता ॥ ३८
 वेद तत्त्वां स्वसंवेद्यमाततं दुःखकारणम् ।
 विवेकजेन बोधेन तदिदं हन्यसे मया ॥ ३९
 इदं मांसमिदं रक्तमिमामन्यस्थीनि देहके ।
 इमे ते श्वासमस्तः कोऽसावहमिति स्थितः ॥ ४०
 स्पन्दो हि वातशक्तीनामवबोधो महाचितः ।
 जरा मृतिश्च कायेऽस्मिन्कोऽसावहमिति स्थितः ४१
 मांसमन्यदसृकान्यदस्थीन्यन्यानि चित्त हे ।
 बोधोऽन्यः स्पन्दनं चान्यत्कोसावहमिति स्थितः ४२
 इदं घ्राणमियं जिह्वा त्वगियं श्रवणे इमे ।
 इदं चक्षुरसौ स्पर्शः कोऽसावहमिति स्थितः ॥ ४३
 यथा भूततया नाहं मनो न त्वं न वासना ।
 आत्मा शुद्धचिदाभासः केवलोयं विजृम्भते ॥ ४४
 अहमेवेह सर्वत्र नाहं किञ्चिदपीह वा ।
 इत्येव सन्मयी दृष्टिर्नैतरो विद्यते क्रमः ॥ ४५

चिरमज्ञानधूर्तेन पोथितोऽस्मि त्वहन्तया ।
 वृकेन दृष्टेनाटव्यां लब्धेन पशुपोतकः ॥ ४६
 दिष्ट्वेदानीं परिज्ञातो मयैवाज्ञानतस्करः ।
 पुनर्न संश्रयाम्येनं स्वरूपार्थापहारिणम् ॥ ४७
 निर्दुःखो दुःखयोग्यस्य नाहं तस्य न चैष मे ।
 कश्चिद्भवति शैलस्य तत्स्थ एव यथाम्बुदः ॥ ४८
 भूत्वा त्वहमिदं वच्मि वेद्मि तिष्ठामि यामि च ।
 आत्मावलोकनेनाहमनहंकारतां गतः ॥ ४९
 नूनमेवाहमेवैते मन्ये ज्ञाश्चक्षुरादयः ।
 यान्तु तिष्ठन्तु वा देहे ममैते तु न किञ्चन ॥ ५०
 कष्टं कोऽयमहं नाम कथं केनोपकल्पितः ।
 जगद्बालकवेतालस्तालोत्तालातुलाकृतिः ॥ ५१
 एतावन्तं चिरं कालं व्यर्थमालुठितोऽवटे ।
 अहमत्र तृणोन्मुक्ते दुरदौ हरिणो यथा ॥ ५२
 स्वार्थमालोकने चक्षुर्यदि तून्मुखतां गतम् ।
 तदहं नाम कोसौ स्याद्योऽस्मिन्दुःखे न मोहितः ५३
 स्पर्शनाय निजे तत्त्वे यदि जाता त्वगुन्मुखी ।
 तत्कोयं स्यादहं नाम कुपिशाच इवोदितः ॥ ५४
 रसेष्वभिनिषण्णेऽस्मिन्स्वक्रमे रसनेन्द्रिये ।
 अहं मृष्टभुगित्येष कुतस्त्यः कुत्सितो भ्रमः ॥ ५५
 शब्दशक्तिं गते श्रोत्रे वराके स्वार्थपीडिते ।
 तदहंकारदुःखस्य निर्बीजस्य क आगमः ॥ ५६

अहंतु एनां नानुसरामीति तदनुसारिणं त्वां लजामीत्यर्थः ॥ ३४ ॥
 किंचायं देहः स आत्माहमिति भ्रान्तिस्तु या लया अहंतापरि-
 कल्पिता अयं बालस्येवाविचारिणो मोहो विचारिणो मम कः
 किल । न कश्चिदपीति नास्त्येवेत्यर्थः ॥ ३५ ॥ तन्नास्तिलमेव
 विमृश्य विशदयति—पादाङ्गुष्ठादित्यादिना । कणशो विविच्येति
 शेषः ॥ ३६ ॥ यद्यहंपदार्थो नास्त्येव तर्हि कस्त्वं तत्राह—भ-
 रितेति द्वाभ्याम् । भरितामेषदिकुञ्जं दिकृतपरिच्छेदरहितम् ।
 एकं वस्तुकृततद्रहितम् । असंवेद्यं क्रमसंवेद्यावस्थात्रयलक्षणका-
 लकृतपरिच्छेदशून्यम् । अतएव सर्वत्र सर्वेषु प्रकारेषु विगतो
 वस्त्वन्तरात्मा यस्य । ईदृशं संवेदनमेवाहं स्यामित्यर्थः ॥ ३७ ॥
 इयत्ता परिच्छिन्नं रूपम् । एकता एकलसंख्या । अन्यता तद-
 न्यसंख्या । महत्ताणुते परिमाणे ॥ ३८ ॥ यतोऽहं संवेदनात्मा
 तत्तस्मात्साक्षिभूतेन स्वेन संवेद्यं त्वां चित्तं वेद पश्यामि । ततो
 दुःखकारणत्वादेव इदं वक्ष्यमाणं विवेकमादाय हन्यसे ॥ ३९ ॥
 विवेचनप्रकारमेव दर्शयति—इदमित्यादिना ॥ ४० ॥ सन्दांशः
 सर्वोऽपि वातशक्तीनां प्राणानाम् । अवबोधांशस्तु महाचितः
 परमात्मनः । जरा मृतिश्चैत्येते कायकोटौ ॥ ४१ ॥ अन्यदहं-
 पदार्थाद्यतिरिक्तम् ॥ ४२ ॥ ४३ ॥ यथाभूततया परमार्थतया
 विचारे मनः अहं न । न त्वं चित्तमहं वासनपि नाहम् ।
 आत्मा तु सर्वथा अहंतया न स्पृष्ट इत्याह—आत्मेति ॥ ४४ ॥
 तस्मिन्नात्मनि यद्यध्यारोपदृष्टिस्तर्ह्यहमेव सर्वत्राधिष्ठानमिति सर्व-

मेवाहम् । यद्यपवाददृष्टिस्तर्हि नाहं किञ्चिदपीति नैकदेहमात्रप-
 रिच्छिन्नाहंभावलक्षण इतरोऽहंकारकमो विद्यत इत्यर्थः ॥ ४५ ॥
 अज्ञानलक्षणेन धूर्तेन कितवेनाहंतया वञ्चनया चिरं पोथितः
 संक्लेशितोऽस्मि । लब्धेनेति भावे कः । विप्रलम्भेनेत्यर्थः ।
 मृगपोतक इवेति शेषः । लब्ध्वेति पाठः साधुः । पोतको वत्सः
 ॥ ४६ ॥ स्वं पारमार्थिकं यद्रूपं तल्लक्षणस्यार्थस्य धनस्यापहारी-
 णम् ॥ ४७ ॥ परस्परविरुद्धस्वभावयोः संबन्धोऽपि नास्ति द्वे
 ऐक्यमित्याशयेनाह—निर्दुःख इति । शैलस्याम्बुदो यथा क-
 श्चिदपि न भवति तद्वत् ॥ ४८ ॥ यदि ते सर्वथाहंकारादिर्नास्ति
 तर्हि कथं वचनादिना व्यवहरसि तत्राह—भूत्वेति । नट इव
 तात्कालिकेन तद्भावकल्पनेनाहंकारो भूत्वा इदं लघुपदेशवच-
 नादि वच्मि चक्षुरादिना वेद्मि ॥ ४९ ॥ नूनं निश्चितमेव
 मन्ये । इमे चक्षुरादयस्तत्त्वतोऽहमेव । यदि मद्यतिरिक्तास्तर्ह्यज्ञा
 जडा देहे तिष्ठन्तु यान्तु वा नैते मम किञ्चनेत्यर्थः ॥ ५० ॥
 तालादप्युत्ताला दीर्घा अनुला आकृतिर्यस्य ॥ ५१ ॥ इदानीं
 प्राक्तनीमविचारदशामनुशोचति—एतावन्तमिति ॥ ५२ ॥
 इदानीं प्रतीन्द्रियविषयसंबन्धमहंप्रलयास्पदं मृगयति—स्वार्थ-
 मित्यादिना ॥ ५३ ॥ निजे तत्त्वे विषये ॥ ५४ ॥ स्वक्रमे स्ववि-
 षये । सामान्ये एकवचनं पदसंस्कारपक्षाश्रयात् ॥ ५५ ॥
 शब्दशक्तिं शब्दलक्षणविषयम् । स्वार्थः श्रवणतृष्णा तेन पी-

आत्मभरित्वेन निजे घ्राणे स्वं गन्धमागते ।
 अहं घ्रातेति यो माता तं चौरं नैव वेदयहम् ५७
 मृगतृष्णाक्रमेणैशा भावना व्यर्थभाविनी ।
 भावस्तस्यामसत्यायां यः सोऽयमिति संभ्रमः ५८
 वासनाहीनमप्येतच्चक्षुरादीन्द्रियैः स्वतः ।
 प्रवर्तते बहिः स्वार्थे वासना नात्र कारणम् ॥ ५९
 वासनारहितं कर्म क्रियते ननु चित्तं हे ।
 केवलं नानुभूयन्ते सुखदुःखदशोग्रगाः ॥ ६०
 तस्मान्मूर्खाणीन्द्रियाणि त्यक्त्वान्तर्वासनां निजाम्
 कुरुध्वं कर्म हे सर्वं न दुःखं समवाप्स्यथ ॥ ६१
 भवद्भिरेव दुःखाय वासनावासिता मुधा ।
 बालैः पङ्कक्रीडनकं विनाशेनेव खिन्नता ॥ ६२
 वासनाद्या दशः सर्वा व्यतिरिक्तास्तु नात्मनः ।
 जलादिव तरङ्गाद्या ज्ञस्यैवान्यस्य नानघ ॥ ६३
 तृष्णयैव विनष्टाः स्थ व्यर्थमिन्द्रियबालकाः ।
 कोशकारकुलमयस्तन्तुनेव स्वयंभुवा ॥ ६४

तृष्णयैवेह लुठथ जरामरणसंकटे ।
 भ्रमदृष्ट्येव शिखरिपथिकाः श्वभ्रभूमिषु ॥ ६५
 वासनैवेह भवतां हेतुरेकत्र बन्धने ।
 रज्जुः शून्याशयप्रोता मुक्तानामातता यथा ॥ ६६
 कल्पनामात्रकलिता सत्येषा हि न वस्तुतः ।
 असंकल्पनमात्रेण दात्रेणेव विलूयते ॥ ६७
 एषा हि भवतामेव विमोहाय क्षयाय च ।
 वातलेखेव दीपानां स्फुरतामपि तेजसाम् ॥ ६८
 हे चित्तं सर्वेन्द्रियकोश तस्मा-
 त्सर्वेन्द्रियैरेक्यमुपेत्य नूनम् ।
 आलोक्य चात्मानमसत्स्वरूपं
 निर्वाणमेवामलबोधमास्व ॥ ६९
 विषयविषविषूचिकामनन्तां
 निपुणमहं स्थितिवासनामपास्य ।
 अभिमतपरिहारमन्त्रयुक्त्या
 भव विभवो भगवान्भियामभूमिः ॥ ७०

इत्यार्षे श्रीवासिष्ठमहारामायणे वाल्मीकीये देवदूतोक्ते मो० उपशमप्रकरणे उद्दालकविचारो नाम द्विपञ्चाशः सर्गः ॥ ५२ ॥

त्रिपञ्चाशः सर्गः ५३

उद्दालक उवाच ।

अपारपर्यन्तवपुः परमाण्वणुरेव च ।

डिते वशीकृते । आगमः प्रसङ्गः ॥ ५६ ॥ आत्मभरितया स्वी-
 दरपूरकतया गर्धनेति यावत् । मातात्राभिमन्ता ॥ ५७ ॥ एषा
 उक्तस्थलेषु प्रसिद्धा भावना अहंताकल्पना । तस्यां भावनायां-
 मसत्यायां निर्विषयायां सत्यामयं देहः सः अहमिति भावः ।
 संभ्रमो भ्रान्तिरेवेति सर्वथा देहाहंभाववासना त्याज्ये-
 त्यर्थः ॥ ५८ ॥ ननु वासनाभावे बाह्यप्रवृत्तीनां सर्वथोपरमः
 स्यादिति जीवनमेव पुरुषस्य न स्यात्तत्राह—वासनाहीनमपीति ।
 एतत् शरीरं स्वार्थं जीवनहेतौ कर्मणि वासनाहीनमपि प्रवर्तते ।
 दामव्यालकटानां प्राग्युद्धादिप्रवृत्तिवर्णनादिति भावः ॥ ५९ ॥
 यदि प्रवर्तते तर्हि तत्प्रयुक्तं दुःखमपि भविष्यत्येवेति वासना-
 त्यागात्को गुणस्तत्राह—वासनेति । तात्कालिकभोगाभासे अहं
 दुःखीति नाभिमानः अग्रगाः भाविन्यस्तु सुखदुःखदशो नानु-
 भूयन्त इति तत्प्रयुक्ता शोकमोहभयविषादचिन्तोद्वेगादिसर्वसं-
 तापशान्तिरेवास्य गुण इति भावः ॥ ६० ॥ इदानीमिन्द्रियाणि
 संबोध्यामुमर्थं विविच्योपदिशति—तस्मादित्यादिना ॥ ६१ ॥
 बालैः प्रथमं पङ्कक्रीडनकमिव पश्चात्तद्विनाशेन खिन्नतेव च
 भवद्भिर्विषयार्जने तद्विनाशे च दुःखायैव भोगवासनाऽज्ञात्मनि
 वासितेत्यर्थः ॥ ६२ ॥ अतएव विदुषामज्ञानवाधिताः सह
 कार्यैः शुभात्मैव संपन्ना इति न पृथक्संतीत्याह—वासनाद्या
 इति । आद्यपदेन तत्कार्यारागप्रवृत्त्यादिर्गृह्यते । ज्ञस्यैव ता न सन्ति
 नान्यस्याज्ञस्येत्यर्थः ॥ ६३ ॥ अतएवाज्ञैस्तृष्णयैवेन्द्रियाणि ना-
 चित्तानीत्याह—तृष्णयैवेति । स्वयंभुवा स्वत एवोद्भूतया ॥ ६४ ॥

चिदचेत्या तदाक्रान्तौ न शक्ता वासनादयः ॥ १

इह अधःसंसारशिलाकण्टकभुवि लुठथ । यथा शिखरिपथिकाः
 पर्वतशिखरे गच्छन्तः पित्तवशाद्भ्रमन्त्या दृष्ट्या शिखरात्पतिता
 अधो विषमेषु लुठन्ति तद्वत् ॥ ६५ ॥ यथा मुक्तानां
 शून्ये छिद्रिते आशये गर्भे प्रोता आतता दीर्घा रज्जुस्तन्तु-
 बन्धने हेतुस्तद्वत् ॥ ६६ ॥ कल्पनाभ्रान्तिस्तन्त्रेण कलिता
 संपादिता । एषा वासना ॥ ६७ ॥ भवतां चित्तेन्द्रिया-
 णाम् । वर्धमाना विमोहाय । क्षयाय मरणादिदुःखाय ।
 स्फुरतां तेजसामुल्काविद्युदादीनामपि ॥ ६८ ॥ तस्मादु-
 क्तहेतोः सर्वेन्द्रियाणां कोशवदाधार हे चित्तं, त्वं सर्वेन्द्रियैः
 सह ऐक्यमैकमत्यमुपेत्य नूनं निश्चयेनात्मानं स्वमसत्स्व-
 रूपं मिथ्याभूतमित्यालोक्य स्वसाक्षिनिर्वाणामलबोधमात्रं
 तत्त्वतो भूत्वा आस्व न भूयश्चित्तरूपमादत्स्वेत्यर्थः ॥ ६९ ॥
 सर्वशास्त्रतत्त्वज्ञाभिमता ये द्वैतवासनापरिहारास्तद्वक्ष्यता अस्मि-
 लपितविषयत्यागलक्षणया मन्त्रयुक्त्या अनन्तामसंख्यदुःखा-
 महंस्थितिरहंकारस्तद्वासनालक्षणां विषमविषसदृशाज्ञानप्रयुक्तां
 विषूचिकां निपुणमपास्य विभवो विसंसारः सन् भियां मरणा-
 दिसर्वभयानामभूमिरनास्पदं भगवान्पूर्णा नन्दात्मैव भवेत्यर्थः
 ॥ ७० ॥ इति श्रीवासिष्ठमहारामायणतात्पर्यप्रकाशे उपश-
 मप्रकरणे द्विपञ्चाशः सर्गः ॥ ५३ ॥

वासनाभिरलेपित्वमहंकारेण चात्मनः ।

शरीरमानसोर्वैरमित्याद्यत्रोपपाद्यते ॥ १ ॥

परिच्छिन्नस्तिलादिः कुसुमादिभिर्वासिते आत्मचित्तु न

मनःशेमुष्यहंकारप्रतिविम्बैर्जडेन्द्रियैः ।
 वासनावितताः शून्या वेतालत्रासनोद्यताः ॥ २
 तत्कृतेभ्यो विचारेभ्योऽनुभूतेभ्योऽपि भूरिशः ।
 भूयोऽप्यनुभवत्यन्तरहं हि चिदलेपिका ॥ ३
 स्वदुर्भावोपरचितां देहः संसारसंस्थितिम् ।
 गृह्णात्वथ त्यजतु वाप्यहं हि चिदलेपिका ॥ ४
 चितो न जन्ममरणे सर्वगायाश्चितः किल ।
 किं नाम म्रियते जन्तुर्मर्यते केन वापि किम् ॥ ५
 चितो न जीवितेनार्थः सर्वात्मा सर्वजीवितम् ।
 किं प्राप्स्यति कदात्मैषा प्रायता यदि जीवितम् ६
 जीव्यते म्रियते चेति कुविकल्पकमालिनी ।
 कलना मनसामेव नात्मनो विमलात्मनः ॥ ७
 यो ह्यहंभावतां प्राप्तो भावाभावैः स गृह्यते ।
 आत्मनो नास्त्यहंभावो भावाभावाः कुतोऽस्य ते ॥ ८
 अहंभावो मुधा मोहो मनश्च मृगतृष्णिका ।
 जडः पदार्थसंभारः कस्याहंकारभावना ॥ ९
 रक्तमांसमयो देहो मनो नष्टं विचारणात् ।

जडाश्चित्तादयः सर्वे कुतोऽहंभावभावना ॥ १०
 आत्मंभरितया नित्यमिन्द्रियाणि स्थितान्यलम् ।
 पदार्थाश्च पदार्थत्वे कुतोऽहंभावभावना ॥ ११
 गुणा गुणार्थे वर्तन्ते प्रकृतौ प्रकृतिः स्थिता ।
 सदेव सति विश्रान्तं कुतोऽहंभावभावना ॥ १२
 सर्वगं सर्वदेहस्थं सर्वकालमयं महत् ।
 केवलं परमात्मानं चिदात्मैवेह संस्थितः ॥ १३
 एवं किमाकृतिः को वा किमादेशश्च किंकृतः ।
 किंरूपः किमयः कोहं किं गृह्णामि त्यजामि किम् १४
 तेनाहं नाम नेहास्ति भावाभावोपपत्तिमान् ।
 अनहंकाररूपस्य संबन्धः केन मे कथम् ॥ १५
 असत्यलमहंकारे संबन्धः कस्य केन कः ।
 संबन्धाभावसंसिद्धौ विलीना द्वित्वकल्पना ॥ १६
 एवं ब्रह्मात्मकमिदं यत्किञ्चिज्जगति स्थितम् ।
 सदेवास्मि तदेवास्मि परिशोचामि किं मुधा ॥ १७
 एकस्मिन्नेव विमले पदे सर्वगते स्थिते ।
 अहंकारकलङ्कस्य कथं नामोदयः कुतः ॥ १८

विद्यते पारं परावधिः पर्यन्ताः पूर्वपश्चिमपार्श्ववधयश्च यस्यास्त-
 थाविधस्वरूपा । तथा स्थूलाः पृथिव्यप्तेजोवायवः कस्तूर्यादिना
 वास्यन्ते चित्तु परमाणोरपक्षीकृताकाशादव्याकृताकाशाच्चाणुः
 सूक्ष्मतमा अतस्तस्या आक्रान्तौ ईषदपि स्पृशं वासनादयो न
 शक्ता इत्यर्थः । साक्षात्तत्सर्शाशक्तावपि तच्चैत्यस्पर्शद्वारा
 तत्संबन्धप्रसक्तिशङ्कावारणाय विशिनष्टि—अचेल्येति ॥ १ ॥
 ननु त्वदप्रकाशितविषये वासनोदयादर्शनात्त्वयैव विततास्ताः
 कथं त्वदस्पर्शिन्यस्तत्राह—मन इति । न मया ताः वितताः किंतु
 जडेन्द्रियैरुपात्तानां विषयाणां शेमुष्यां बुद्धौ अहंकारे च चित्र-
 तिबिम्बैर्हेतुमिस्तत्सूक्ष्मावस्थारूपा अतएव शून्या असद्रूपा अपि
 वेताला इव त्रासनोद्यता वासनावितता विस्तारिता मनः अनु-
 भवतीति परेणान्वयः ॥ २ ॥ जागरे भूरिशः कृतेभ्यो विषय-
 विचारेभ्योऽनुभूतेभ्यश्च विषयेभ्यो भूयोऽपि स्वप्नेऽन्तर्नाडीच्छि-
 द्रान्तर्वासनामयानेव विषयांस्तन्मनः अनुभवति । नच बुद्ध्य-
 हंकारकृतेन मनोनुभूतेन वा मम लेपः । हिं यस्मादलेपिका
 चिदेवाहं न मनआदिसंघातात्मेत्यर्थः । तथाच श्रुतिः—‘स
 यत्तत्र किञ्चित्पश्यत्यनन्वागतस्तेन भवत्यसङ्गो ह्ययं पुरुषः’ इति
 ॥ ३ ॥ एवं स्थूलदेहकृतेनापि न लेप इत्याह—स्वदुर्भावेति ।
 दुर्भावा दुश्चेष्टास्तेरुपरचिताम् ॥ ४ ॥ अतएव जन्ममरणे अपि
 स्वस्य न स्त इत्याह—चित इति । सर्वगत्वाच्चित्त्वाचेति हेतुगर्भे
 विशेषणे इति द्योतनाय किलेति निपातः । अविनाश्यद्वितीया-
 त्मदर्शने वध्यघातकबुद्धिर्निर्विषयैव संपद्यत इत्यात्यन्तिकाभ-
 यसिद्धिरित्याशयेनाह—किं नामेति ॥ ५ ॥ यस्य हि जीवितेना-
 र्थास्तस्य मरणाद्भयं स्यान्न त्वसौ चित इत्याह—चित इति । यतः
 सर्वात्मा चिदेव सर्ववस्तूनां जीवितम् । एवमस्या सर्वदेशका-
 लवस्तुषु प्रायता विस्तृता स्वरूपचिदेव यदि जीवितं तदा तेन

जीवितेन कदा किमन्यदप्राप्तं प्राप्स्यति यदर्थं तदिच्छेत्यर्थः ॥ ६ ॥
 मरणजीवनयोर्मनःकल्पनामात्रत्वादपि न तद्वेषवाञ्छाप्रसक्ति-
 रित्याह—जीव्यत इति ॥ ७ ॥ यो हि देहाहंभावतां प्राप्तः
 स देहभावाभावरूपैर्जन्ममरणैर्गृह्यते ॥ ८ ॥ देहाहंभावना कि-
 महंकारस्य उत मनस उत पदार्थवर्गस्य । तत्राद्यौ न प्रमाण-
 वेद्यावित्यसद्रूपौ । पदार्थास्तत्त्वान्तजडा नामिमानयोग्या इति
 निर्विषया निराश्रया च सेत्याह—अहंभाव इति । अहंभावोऽ-
 हंकारः ॥ ९ ॥ उक्तमेवार्थं भङ्ग्यन्तरेण विस्तरेणाह—रक्त्या-
 दिना ॥ १० ॥ आत्मंभरितया स्वस्वविषयमात्रव्यापृततालक्षण-
 खोदरमात्रपूरकतया नाहंकारपुष्टिलक्षणपरोपकारितयेत्यर्थः ।
 पदार्थत्वे पदार्थस्वरूपे ॥ ११ ॥ गुणाः सत्त्वादयो गुणानामर्थे
 प्रकाशप्रवृत्तिमोहलक्षणे स्वव्यापारे । प्रकृतौ गुणसाम्यावस्थाल-
 क्षणे स्वभावे । प्रकृतिः प्रधानाख्या माया । सद्ब्रह्म सति
 स्वात्मभूते सत्त्वभावे एव विश्रान्तम् ॥ १२ ॥ इहास्मिन्देहे
 यश्चिदात्मा सोऽपि सर्वगत्वादिविशेषणं परमात्मानमेवाह-
 मिति संधाय स्थितः । सोऽपि नाहंकारास्पदमित्यर्थः ॥ १३ ॥
 एवं सति अहमित्येतदेहमात्राभिमानो किमाकृतिः किंजातीयः
 कीदृशसंस्थानो वा तत्त्वतः को वा किमादेशः क इति निर्दे-
 शार्हः केन हेतुना वा कृतः किं वर्णः कस्य विकारः । तद्भावेन
 किंवा गृह्णामि अतद्भावेन किंवा त्यजामि ॥ १४ ॥ अतो
 निर्विकुमयोग्यत्वान्मिथ्यैवाहंकार इति नात्मनस्तत्संबन्ध इत्याह
 —तेनेति । भावत्वे अभावत्वे वा उपपत्तिमान् ॥ १५ ॥ द्वित्व-
 कल्पना लमहमिति द्वैविध्यकल्पना ॥ १६ ॥ एवं सद्रस्तुव्यतिरिक्ते-
 दंपदार्थपरिमार्गणेऽपि तस्य मिथ्यात्वमेव पर्यवस्यतीति सद्ब्रह्मा-
 द्वैतसाम्राज्यं प्रतिष्ठितमिति न शोकस्यावकाश इत्याह—एव-
 मिति ॥ १७ ॥ सदद्वैतसिद्धिबलादप्यहंकारो निरसितुं शक्य

नास्त्येव हि पदार्थश्रीरात्मैवास्तीह सर्वगः ।
 पदार्थलक्ष्यां सत्यां च संबन्धोऽस्ति न कस्यचित् ॥ १९ ॥
 इन्द्रियैरिन्द्रियैरङ्गैर्मनो मनसि वल्गति ।
 चिदलितवपुः केन संबन्धः कस्य किं कथम् ॥ २० ॥
 उपलायः शलाकानां संबन्धो न यथा मिथः ।
 तथैकत्रापि दृष्टानां देहेन्द्रियमनश्चिताम् ॥ २१ ॥
 असदभ्युत्थिते व्यर्थमहंकारमहाभ्रमे ।
 ममेदमिदमस्येति विपर्यस्तमिदं जगत् ॥ २२ ॥
 अतत्त्वालोकजातेयमहंकारचमत्कृतिः ।
 तापेन हिमलेखेव तत्त्वालोकं विलीयते ॥ २३ ॥
 आत्मनो व्यतिरेकेण न किञ्चिदपि विद्यते ।
 सर्वं ब्रह्मेति मे तत्त्वमेतत्तद्भावयाम्यहम् ॥ २४ ॥
 अहंकारभ्रमस्यास्य जातस्याकाशवर्णवत् ।
 अपुनः स्मरणं मन्ये नूनं विस्मरणं वरम् ॥ २५ ॥
 समूलं संपरित्यज्य चिरायाहंकृतिभ्रमम् ।
 तिष्ठाम्यात्मनि शान्तात्मा शरत्खं शरदीव खे ॥ २६ ॥
 ददात्यनर्थनिचयं विस्तारयति दुष्कृतम् ।
 विस्तारयति संतापमहंभावोऽनुसंहितः ॥ २७ ॥
 स्फुरत्यहंकारघने हृद्योऽपि सलिलात्मनि ।
 विकसत्यभितः कायकदम्बे दोषमञ्जरी ॥ २८ ॥
 मरणं जीवितोपान्तं जीवितं मरणान्तगम् ।

इत्याशयेनाह—एकस्मिन्निति ॥ १८ ॥ अस्तु वा पदार्थलक्ष्मी-
 स्तथापि संबन्धो दुर्वच इति न तत्साधकप्रमाणादिप्रसरात्तत्सि-
 द्धिरिति प्रौढिं निदर्शयन्नाह—पदार्थलक्ष्म्यामिति ॥ १९ ॥
 असंबन्धमेवोपपादयति—इन्द्रियैरिति । अङ्गैः स्वावयवत्वेन
 कल्पितैरिन्द्रियैरिन्द्रियैः सर्वेन्द्रियैर्मनो मनस्येव स्वप्रवद्वल्गति
 न बाह्यार्थान्स्पर्ष्टुं क्षमते । चित्तु इन्द्रियैर्बाह्यार्थैश्च अलिततनु-
 रसङ्गस्वभावा । एवं च कस्य केन सह संबन्धः कथं वा केन वा
 सिध्यतीत्यर्थः ॥ २० ॥ असंबन्धे दृष्टान्तमाह—उपलेति ॥ २१ ॥
 कृतस्तर्हि लौकिकानां ममेदं धनमित्यादिव्यवहारस्तत्राह—अस-
 दिति । विपर्यस्तं भ्रान्तम् ॥ २२ ॥ २३ ॥ इति मे मम प्रती-
 चस्तत्त्वं यदनुभवसिद्धं वा तत्त्वम् ॥ २४ ॥ इदानीमहंकार-
 मार्जनोपायमाह—अहंकारेति । प्राग्व्याख्यातम् ॥ २५ ॥
 शरत्खं शरदि खे निर्मले स्वस्वभाव इव ॥ २६ ॥ सति त-
 स्मिन्का क्षतिस्तामाह—ददातीत्यादिना ॥ २७ ॥ सलिलात्मनि
 दुर्वासनासलिलगर्भे ॥ २८ ॥ मरणं मरणादिपारलौकिकदुःखम् ।
 जीवितं पुनर्जन्म तदुपान्तं तदवधिकम् । एवं जीवितमैहिकदुःखं
 मरणान्तं मरणावधिकम् । भावो भोग्यवर्गः अभावान्नाशाद्य-
 वच्छिन्नः खण्डितः ॥ २९ ॥ अर्करत्नानां सूर्यकान्तमणीनां
 ग्रीष्मकाले अग्निरिव न शाम्यति नित्यमुद्भवत्येवैत्यर्थः ॥ ३० ॥
 जडाशया जडाश्रया जलाश्रया च । धावत्यनुसरति । शैलाव-
 लीपक्षे जडां गुरुतराम् ॥ ३१ ॥ न प्रयच्छति न जनयति ।
 यतः अरसः रागलक्षणाङ्कुरजननशक्तिशून्यः अतएव पाषाण-

भावो भावाद्यवच्छिन्नः कष्टेयं दुःखवेदना ॥ २९ ॥
 इदं लब्धमिदं प्राप्स्यामीत्यातिर्दाहकारिणी ।
 न शाम्यत्यर्करत्नानां ग्रीष्मेऽग्निरिव दुर्धियाम् ॥ ३० ॥
 नास्तीदमिदमस्तीति चिन्ता धावत्यहंकृतिम् ।
 जडाशया जडामभ्रमाला शैलावलीमिव ॥ ३१ ॥
 अहंभावे परिक्षीणे शुष्कः संसारपादपः ।
 भूयः प्रयच्छत्यरसो न पाषाणवदङ्कुरम् ॥ ३२ ॥
 स्वतृष्णाकृष्णभोगिन्यो देहद्रुमकृतालयाः ।
 कापि यान्ति विचारात्मन्यागते विनतासुते ॥ ३३ ॥
 असदभ्युत्थिते विश्वे तज्जाते भ्रमसन्मये ।
 असन्मयपरिस्पन्दे त्वहं त्वं चेति कः क्रमः ॥ ३४ ॥
 इदं जगदुदेत्यादावकारणमकारणात् ।
 यदकारणमुद्भूतं तत्सदित्युच्यते कथम् ॥ ३५ ॥
 अपर्यन्तपुराकाले मृदि कुम्भ इवाकृतिः ।
 देहो भवदिदानीं तु तथैवास्ति भविष्यति ॥ ३६ ॥
 मध्येतरपयोमात्रं कंचित्कालं चलाचलम् ।
 आद्यन्तसौम्यते त्यक्त्वा वारि वीचितया यथा ॥ ३७ ॥
 अस्मिन्क्षणपरिस्पन्दे देहे विस्मरणोन्मुखे ।
 तरङ्गे च निबद्धास्था ये हतास्ते कुबुद्धयः ॥ ३८ ॥
 प्राक्पुरस्ताच्च सर्वाणि सन्ति वस्तूनि नाभितः ।
 मध्ये स्फुटत्वमेतेषां कैवास्था हतरूपिणी ॥ ३९ ॥

तुल्यः ॥ ३२ ॥ विचारात्मनि विचाररूपे । विनतासुते गरुडे
 ॥ ३३ ॥ असतो मिथ्याभूतादज्ञानादभ्युत्थिते अतएव भ्रमाद-
 ध्यासादेव सन्मये । विश्वस्यासत्वेपि तत्प्रयुक्तो व्यवहारः सत्यः
 स्यादित्यत आह—असन्मयपरिस्पन्दे इति । भेदव्यवहारमात्र-
 स्यासन्मयत्वे लभमिति क्रमो भेदव्यवहारोऽपि कः ॥ ३४ ॥
 अतएवाकारणं सत्यप्रयोजनशून्यमेव अकारणात्कारणत्वानर्हा-
 देवाज्ञानादुदेति । ततः किं तत्राह—यदिति ॥ ३५ ॥ एवं-
 चोत्पत्तेः पुरो देहादेर्यादृशी स्थितिस्तादृश्येव सर्वदेति
 सिद्धमित्याह—अपर्यन्तेति । मृदि कुम्भरूपा आकृतिः संस्था-
 नमिव । तुशब्दोऽप्यर्थः ॥ ३६ ॥ उक्तेऽर्थे दृष्टान्तमाह—म-
 ध्येति । यथा वारि मध्येतरयोः पूर्वोत्तरकालयोरविकृतपयोमात्रं
 मध्ये तु कंचित्कालं चलाचलं चञ्चलं सदाद्यन्तयोः पूर्वोत्तरका-
 लयोः प्रसिद्धे सौम्यते त्यक्त्वा वीचितया स्थितं वार्येव न वस्त्व-
 न्तरं तद्देहाद्यपि कालत्रयेऽपि ब्रह्मैव न वस्त्वन्तरमस्तीत्यर्थः ॥ ३७ ॥
 क्षणपरिस्पन्दे अस्मिन्देहे विस्मरणोन्मुखे तरङ्गे च ये अहंत्वेन
 निबद्धास्थास्ते कुबुद्धयस्तन्नाशेनैव हता इत्यर्थः ॥ ३८ ॥ देशतः
 परिच्छिन्नत्वादपि देहादिवस्तुषु नास्था युक्तेत्याह—प्रागिति ।
 मध्ये स्वाधिकरणवितस्यादिमितदेशमात्रे स्फुटत्वं विद्यमान-
 तया प्रतीयमानत्वं तदपि कात्स्न्यैकदेशाभ्यां विकल्प्य विमर्शं
 दुर्वचमेवेति तत्रापि निर्विषयत्वाद्वतरूपिणी आस्था कैव । अनु-

चित्तं पूर्वं पुरस्ताच्च चिद्देहं शान्तमित्यपि ।
 सदसद्वा खसंलीनं मध्येऽस्मिन्किं तवोदितम् ॥ ४०
 यथा स्वप्नविकारेषु यथा संभ्रमदृष्टिषु ।
 यथा वा मदलीलासु यथा नौयानसंभ्रमे ॥ ४१
 यथा धातुविकारेषु यथा चेन्द्रियविकृते ।
 यथातिसंभ्रमानन्दे दोषावेशदशासु च ॥ ४२
 दृश्यते क्षीयते चैव रूपं सदसतोश्चलम् ।
 तथैवेयमिह त्वेषा काले न्यूनातिरिक्तता ॥ ४३
 सा च त्वया कृता नित्यं चित्तदुःखसुखोदये ।
 यथा वियोगयामिन्यो मतयो हन्ति रागिणम् ॥ ४४
 मयैवेहासदभ्यासान्मिथ्या सदिव लक्ष्यसे ।
 मृगतृष्णेव तेनैतत्त्वत्कृतं मत्कृतं भवेत् ॥ ४५
 यदिदं किञ्चिदाभोगि तत्सर्वं दृश्यमण्डलम् ।
 अवस्तिवति विनिर्णीय मनो यात्यमनःपदम् ॥ ४६

चित्तैवेति भावः ॥ ३९ ॥ उक्तं न्यायं लिङ्गेपि दर्शयन्तस्यापि
 तथालमाह—चित्तमिति । चित्तं चित्तोपलक्षितं लिङ्गं स्रोतपतेः
 पूर्वं पूर्वकाले पुरस्तात्पुरोदेशे च चिद्देहं स्वसाक्षिचिन्मात्रस्वभा-
 वम् । एवं उत्तरकाले देशान्तरे च शान्तं नष्टं इति अनयैव
 देशतःपरिच्छिन्नमपि खे संलीनमिवात्यन्ततिरोहितं सदसद्वेति
 दुर्वचम् । एवंविधं चित्तं मध्ये सांप्रतमेतद्देशे सद्यतिरिक्तं
 किमुदितम् । न किञ्चिदित्यर्थः ॥ ४० ॥ यदि स्थूलसूक्ष्मदेहाद्य-
 सदिव कीदृशस्तर्हि तत्प्रतिभासस्तत्राह—यथेत्यादिना । संभ्रमा
 व्याघ्रचोरादिभयानि तद्दृष्टिषु असत्स्वपि व्याघ्रादिषु सर्वत्र व्या-
 घ्रादिशङ्का भवति तद्वत् ॥ ४१ ॥ धातुविकारेषु वातपित्तादि-
 सन्निपातेषु । चक्षुरादीन्द्रियस्य तिमिरादौ विकृते दोषे द्विच-
 न्द्रादिभ्रमे । अतिसंभ्रमहेतौ अतिप्रियतमलामादिप्रयुक्ते आ-
 नन्दे । विधुरादीनां कामादिदोषावेशदशासु च यथा सदस-
 तोर्भावाभावयो रूपं चलं प्रतीतिकालमात्रस्थायि किञ्चित्कामि-
 न्यादिरूपं दृश्यते झटित्वेव बाधात्क्षीयते च तथैव एषा भ्रान्ति-
 रिति परेणान्वयः ॥ ४२ ॥ यो विशेषस्तमाह—इहल्लिति ।
 स्वप्नादयोऽल्पकालाः जगद्भ्रमस्तु यावन्मोक्षमिति काले न्यूना-
 तिरिक्ततैव विशेष इत्यर्थः ॥ ४३ ॥ हे चित्त, सा काले
 न्यूनातिरिक्तता त्वया व्यावहारिकवस्तुषु सत्यताभ्रान्त्या
 वियोगसंयोगाभ्यां नित्यं दुःखसुखयोरुदये निमित्ततया कृता
 सती त्वां हन्ति पीडयति । यथा असत्यपि भार्यापुत्रादि-
 मरणे प्रतारकवाक्यादुत्पन्नास्तन्मरणमतयस्तत्कल्पितवियोगया-
 मिन्यश्च रागिणं घ्नन्ति तद्वदित्यर्थः ॥ ४४ ॥ अथवा नायं
 तवापराधः किंतु लब्धहंभावाभ्यासिनो ममैवापराधो येन
 मिथ्याभूतमपि त्वं सदिव लक्ष्यसे । तत्कृतं च सर्वं मत्कृतं
 संपन्नमित्यर्थः ॥ ४५ ॥ अतएव त्वदीयविवेकज्ञानादेव
 मदपराधरूपस्य तव शान्तिरित्याह—यदिदमिति ॥ ४६ ॥

अवस्तिवदमिति स्फारे रूढे मनसि निश्चये ।
 हेमन्त इव मञ्जर्यः क्षीयन्ते भोगवासनाः ॥ ४७
 चित्त्वादृष्टात्मना नूनं संत्यक्तमननौजसा ।
 मनसा वीतरागेण स्वयं स्वस्थेन भूयते ॥ ४८
 परमात्मानले क्षिप्तं संवृत्त्यावयवं स्वयम् ।
 दग्ध्वात्मानमलं चित्तं शुद्धतामेति शाश्वतीम् ४९
 देहमन्यतया दृष्ट्वा त्यक्त्वा विषयवासनाम् ।
 विनाशमुररीकृत्य मनो जयति वीरवत् ॥ ५०
 मनः शत्रुः शरीरस्य शरीरं मनसो रिपुः ।
 एकाभावेन नश्येते आधाराधेयकार्यवत् ॥ ५१
 रागद्वेषवतोर्नित्यमन्योन्यातिविरुद्धयोः ।
 एतयोर्मूलकापेण विनाशः परमं सुखम् ॥ ५२
 एतयोरेकसंस्थाने मृतिरित्येव या कथा ।
 सा व्योम्यया स्त्रिया भुक्ताधरेति कथया समा ५३

लब्धेतुभोगवासनानामपि तत एव क्षय इत्याह—अव-
 स्तिवति ॥ ४७ ॥ अथवा चित्प्रतिबिम्बग्रहणेन चित्त्वाद्गीत-
 रागेण अतएव संत्यक्तमननव्यसनेन चरमसाक्षात्कारवृत्त्या दृष्टा-
 त्मना मनसा स्वयमेव स्वस्थेन मोक्षविश्रान्तिमता भूयते न
 मया सदैकरूपत्वादित्याशयेनाह—चित्त्वादित्यादिना ॥ ४८ ॥
 चित्तं स्वयमेव बहिः प्रवृत्तं स्वावयवमिन्द्रियादिसंवृत्य तत्त्व-
 बोधेन परमात्मानलक्षितं सदात्मानं चित्तस्वरूपं दग्ध्वा अल-
 मत्यन्तं शाश्वतीं नित्यां शुद्धतामेतीत्यर्थः ॥ ४९ ॥ यथा वीरः
 पुरुषो युद्धे स्वदेहं खर्गगामिस्त्रान्यतया दृष्ट्वा तद्देहसंबन्धि गृह-
 क्षेत्रधनादिविषयवासनां च त्यक्त्वा मरणमप्यङ्गीकृत्य ब्रह्मलोकं
 जयति तद्वन्मनोपीत्यर्थः ॥ ५० ॥ इदानीं देहमनसोः परस्पर-
 तप्यतापकतया विरोधं परस्परतादात्म्याभिमानात्परस्परभि-
 वृद्ध्या परस्परपजीव्यतामेकतराभिमानोच्छेदेनोभयोच्छेदं च
 विस्तरेण दर्शयितुमुपक्रमते—मन इति । शत्रुरिपुशब्दौ ताप-
 कपरो । एकाभावेन एकतरवासनोच्छेदेन । यथा आधाराधेय-
 योर्जलघटयोः कार्यभूतः संयोग एकतरनाशेन नश्यति तद्वत्
 ॥ ५१ ॥ तथाच परस्परपजीवित्वाद्भागवतोः परस्परपतापक-
 त्वाद्वेषवतोर्व्याघ्रयोः सतोर्वेनहरिणस्येव एतयोः सतोर्न जीवस्य
 सुखं किंत्वेतयोर्मूलकापेण मूलज्ञाननाशेन विनाश एव परमं
 सुखमित्यर्थः ॥ ५२ ॥ ननु मरणेन भोगायतनदेहनाशादेव
 सर्वदुःखपरिहारः किं न स्यात्तत्राह—एतयोरिति । देहनाशेऽप्ये-
 कस्य मनसः संस्थाने देहकल्पनाया अनिवारणान्मृतिरिति कथा
 व्योम्नि अया गच्छन्त्या स्त्रिया धरा भूमिर्भुक्ता ग्रस्ता इति क-
 थया समा । असंभावितार्थेत्यर्थः । अयतेः किपि यलोपे टापि
 सर्वर्णदीर्घे आ तथा अया । ‘अयः स्त्रिये’ इति पाठे तु अयोवि-
 कारभूतया स्त्रीप्रतिमया व्योम्नि धरा भुक्तेति कथया समेत्यर्थः ।
 अयःप्रतिमाया व्योम्नि गमनं तत्र धराभक्षणं च यथा अत्यन्ता-
 संभाविता तथा मनसि सति मरणमपीति भावः ॥ ५३ ॥

अकृत्रिमविरोधस्थौ यत्र संघटिताबुभौ ।
 धारा इव पतन्त्येव तत्रानर्थपरम्पराः ॥ ५४
 मिथो विरुद्धसंसर्गो रतिमेत्यधमो हि यः ।
 त्यक्तव्यः स पतद्वारावशिराशावलेपने ॥ ५५
 संकल्पेन मनः पुष्टा शरीरं बालयक्षवत् ।
 आयुरेवाशनान्यस्मै स्वदुःखानि प्रयच्छति ॥ ५६
 तैर्दुःखैस्तापितो देहो मनो हन्तुमथेच्छति ।
 पुत्रोऽपि हन्ति पितरमाततायिपदं गतम् ॥ ५७
 नास्ति शत्रुः प्रकृत्यैव नच मित्रं कदाचन ।
 सुखदं मित्रमित्युक्तं दुःखदाः शत्रवः स्मृताः ॥ ५८
 देहो दुःखान्यनुभवन्स्वमनो हन्तुमिच्छति ।
 देहं मनः स्वदुःखानां संकेतं कुरुते क्षणात् ॥ ५९
 एवं मिथो दुःखदयोः श्लिष्टयोः कः सुखागमः ।
 एतयोर्देहमनसोर्जात्यैवातिविरुद्धयोः ॥ ६०
 मनस्येव परिक्षीणे न देहो दुःखभाजनम् ।
 तत्क्षयोक्ततया नित्यं देहोऽपि परिधावति ॥ ६१
 नष्टानष्टमनर्थाय शरीरं पदमापदाम् ।
 अलब्धात्मविवेकेन मनसा सुप्रजायते ॥ ६२
 एते मनःशरीरे हि मिथः पीवरतां गते ।
 जडरूपे हि वपुषा पयोदसरसी यथा ॥ ६३

तयोः सतोः का क्षतिस्तत्राह—अकृत्रिमेति । युध्यतोरन्तराले स्थितस्य देहे खड्गशरादिधारा इव ॥ ५४ ॥ मिथो विरुद्धे देहमनसी संसृज्येते अस्मिन्निति विरुद्धसंसर्गो वैषयिकमुखभोगस्तस्मिन् योऽधमो रतिमास्थामेति स पुरुषः अलेपने निरावरणे पतद्वारौ पतन्ति वारीणि समुद्रोदकानि यस्मिंस्तथाविधे अग्निराशौ वडवानले त्यक्तव्यः । स तत्रापि रतिमेष्यतीत्यर्थः ॥ ५५ ॥ रागद्वेषवतोरिति यदुक्तं तत्र मनसो देहे रागद्वेषांशौ दर्शयति—संकल्पेनेति । मनः स्वसंकल्पेन बालो यक्षमिव शरीरं परिकल्प्य अस्मै आ आयुः यावदायुःकालं अशनं परिकल्प्य पुष्टा स्वाभिनिवेशनिमित्तानि सर्वदुःखानि प्रयच्छतीत्यर्थः ॥ ५६ ॥ देहस्यापि मनसि द्वेषांशं सहनिमित्तेन दर्शयति—तैरिति । दुर्विषयसेवनेन मनसि रागद्वेषशोकमोहपापादिजननेन तत्पीडयितुमिच्छतीत्यर्थः । ननु मनोजनितत्वात्पुत्रप्रायो देहः पितृस्थानीयं मनः कथं हन्तुमिच्छति तत्राह—पुत्र इति । ‘उद्यतासिं विषामिं च शापोद्यतकरं तथा । आथर्वणेन हन्तारं पिशुनं चैव राजसु । भार्यातिक्रमिणं चैव विद्यात्सप्ताततायिनः ।’ इति विष्णुकात्यायनोक्तानामाततायिनां पदं खपीडाव्यवसायं गतं प्राप्तमित्यर्थः ॥ ५७ ॥ तस्य शत्रुतां लोकप्रसिद्धन्यायेनोपपादयति—नास्तीति ॥ ५८ ॥ संकेतं निकेतम् । भोगायतनमिति यावत् ॥ ५९ ॥ विरोधमुपपादितमनूय तत्र सुखदौर्लभ्यमुक्तमुपसंहरति—एवमिति ॥ ६० ॥ मनसि क्षीणे तु न देहस्य दुःखप्रसक्तिरस्तीत्याह—मनसीति । अतस्तत्क्षये उत्कृतया सोत्कण्ठतया ज्ञानतत्साधनोपायेषु परिधावति । यतते इति

मिथो दुःखाय संपन्ने एकरूपे द्विधा स्थिते ।
 व्यवहारपरे सार्धं लोके वार्यनलाविव ॥ ६४
 चित्ते क्षयिणि संक्षीणे देहो ह्यामूलितो भवेत् ।
 वर्धमाने तरुरिव शतशाखः प्रवर्तते ॥ ६५
 क्षीयते मनसि क्षीणे देहः प्रक्षीणवासनः ।
 मनो न क्षीयते क्षीणे देहे तत्क्षपयेन्मनः ॥ ६६
 संकल्पपादपं तृष्णालतं छित्त्वा मनोवनम् ।
 विततां भुवमासाद्य विहरामि यथासुखम् ॥ ६७
 प्रक्षीयमाणमेवेदं न मनो मनसि स्थितम् ।
 प्रशाम्यद्वासनाजालं प्रावृडन्त इवाम्बुदः ॥ ६८
 धातूनां संनिवेशोऽयं देहनामा रिपुर्मम ।
 प्रक्षीयमाणे मनसि गलत्वेपोऽवतिष्ठतु ॥ ६९
 यदर्थं किल भोगश्रीर्वाञ्छते स्वकलेवरम् ।
 तन्मे नापि न तस्याहं कोऽर्थः सुखलवेन मे ॥ ७०
 नाहं देह इति त्वस्मिन्नुक्तिमाकर्णय क्रमे ।
 सर्वाङ्गेष्वपि सत्स्वेव शवः कस्माच्च वल्गति ॥ ७१
 तस्माद्देहादतीतोऽहं नित्योऽनस्तमितद्युतिः ।
 यः सङ्गं भास्वता प्राप्य वेद्मि व्योमनि भास्करम् ७२
 नाज्ञोऽहं नच मे दुःखं नानर्थो नच दुःखिता ।
 शरीरमस्तु मावास्तु स्थितोऽसि विगतज्वरः ॥ ७३

यावत् ॥ ६१ ॥ तर्हि मनोऽपि देहनाशायैव कुतो न यतते तत्राह—नष्टेति । अलब्धात्मविवेकेन मनसा नष्टं नाशितमनाशितं वा शरीरमापदां पदं सदनर्थायैव सुप्रजायते इति तत्राशान्मनसो नेष्टसिद्धिरित्यर्थः ॥ ६२ ॥ मिथः अनुग्रहादिति शेषः । सरस्यपि हविर्यज्ञादिनिष्पत्तिद्वारा पयोदानुग्राहिका क्वचित्संभवेदित्युपमोपपत्तिः ॥ ६३ ॥ मिथो विरुद्धयोरनयोः किमर्थं सहभाव इति चेद्वारिवह्नयोः पाकार्थमिव पुरुषस्य भोगमोक्षोपायव्यवहारार्थमित्याशयेनाह—मिथ इति । विरुद्धतया द्विधास्थिते अप्येते अन्योन्यतादात्म्याभ्यासादेकरूपे सती दुःखाय दुःखानि भोक्तुं परिहर्तुं साकं भोगमोक्षव्यवहारसाधनपरे संपन्ने इत्यर्थः ॥ ६४ ॥ देहस्य चित्ताधीनतोक्तेः फलमाह—चित्ते इति ॥ ६५ ॥ ६६ ॥ अतो मनएव नाशयामीत्याह—संकल्पेति ॥ ६७ ॥ संकल्पनाशे च मनो मनसि मनःस्वभावेन स्थितमिति प्रशाम्यद्वासनाजालं सत् प्रावृडन्तेम्बुद इव नह्वयतीत्यर्थः ॥ ६८ ॥ लग्नसृङ्गांसमेदोस्थिमज्जाशुक्राद्यानां धातूनां संनिवेशात्मकोऽयं देहो मनसि प्रक्षीयमाणे गलतु तिष्ठतु वा न काचित्क्षतिरित्यर्थः ॥ ६९ ॥ तिष्ठति देहे दुःखमपि किं न स्यादिति चेत्तत्संबन्धहेतोर्मनसो नाशात्संबन्ध एव नास्ति दूरे दुःखप्रसक्तिरित्याशयेनाह—यदर्थमिति ॥ ७० ॥ नाहं देह इत्यस्मिन् क्रम्यते बुध्यत इति क्रमोऽवश्यज्ञातव्यार्थस्तस्मिन्नुक्तिमुपपत्तिम् । वल्गति दर्शनश्रवणादिना व्यवहरति ॥ ७१ ॥ तस्माच्छवस्य बोधाद्यदर्शनात् । यो विभुत्वेन सूर्यमण्डलेऽपि सत्त्वाद्भास्वतां सङ्गं प्राप्य व्योमनि भास्करं वेद्मि स एव चिद्रूपोहमित्यर्थः ॥ ७२ ॥ ७३ ॥

यत्रात्मा तत्र न मनो नेन्द्रियाणि न वासनाः ।
 पामराः परितिष्ठन्ति निकटे न महीभृतः ॥ ७४
 पदं तदनुयातोऽस्मि केवलोऽस्मि जयाम्यहम् ।
 निर्वाणोऽस्मि निरंशोऽस्मि निरीहोऽस्मि निरीप्सितः ७५
 इदानीमस्म्यसंबद्धो मनोदेहेन्द्रियादिभिः ।
 पृथकृतस्य तैलस्य तिलैर्विगलनैरिव ॥ ७६
 स्वस्मात्पदवरादस्मालीलया चलितस्य मे ।
 पृथकृतमतेः किंच परिवारो ह्ययं शुभः ॥ ७७
 स्वच्छतोजितता सत्ता ह्ययता सत्यता ज्ञता ।
 आनन्दितोपशमिता सदा च मृदुभाषिता ॥ ७८

पूर्णतोदारता सत्या कान्तिमत्तैकतानता ।
 सर्वैकता निर्भयता क्षीणद्वित्वविकल्पता ॥ ७९
 नित्योदिताः समाः स्वस्थाः सुन्दर्यः सुभगोदयाः ।
 ममैकात्ममतेर्नित्यं कान्ता हृदयवल्लभाः ॥ ८०
 सर्वथा सर्वदा सर्वं सर्वस्मिन्संभवत्यतः ।
 सर्वं प्रति मम क्षीणे वाञ्छावाञ्छे सुखासुखे ८१
 विगतमोहतया विमनस्तया
 गतविकल्पनचित्ततया स्फुटम् ।
 उपरमाभ्यहमात्मनि शीतले
 घनलवः शरदीव नभस्तले ॥ ८२

इत्यार्षे श्रीवासिष्ठमहारामायणे वाल्मीकीये मोक्षोपायेषूपशमप्रकरणे उद्दालकविचारविलासो नाम त्रिपञ्चाशः सर्गः ॥ ५३ ॥

चतुःपञ्चाशः सर्गः ५४

वासिष्ठ उवाच ।

इति निर्णय ततया धिया धवलया मुनिः ।
 बद्धपद्मासनस्तस्यावधौन्मीलितलोचनः ॥ १
 ओमित्येतत्परं ब्रह्म निर्णय स मुनिस्तदा ।
 ॐकारोच्चारितो येन तेनाप्तं परमं पदम् ॥ २
 ॐकारमकरोत्तारस्वरमूर्ध्वगतध्वनिम् ।
 सम्यगाहतलाङ्गूलं घण्टाकुण्डमिवारवम् ॥ ३

भूम्नि तु मनआदेः प्रसक्तिरेव नास्तीत्याह—यत्रेति । श्रेष्ठसं-
 निधौ क्षुद्राणामनवस्थाने लोकप्रसिद्धिमुदाहरति—पामरा इति ।
 महीभृतो राज्ञः ॥ ७४ ॥ तत्पदमनुयातः प्राप्तोऽस्मि ॥ ७५ ॥
 ७६ ॥ किंच प्रारब्धशेषभोगलीलायां स्वात्मरूपात्पदवराद्यव-
 हाराभासे चलितस्य पूर्ववासनया पृथकृतमतेरयं देहेन्द्रिया-
 दिर्मे परिवारः परिजन इव विनोदहेतुरित्यर्थः ॥ ७७ ॥
 तस्यां लीलायां स्वच्छतादिगुणसंपदः स्वस्य हृदयवल्लभाः
 कान्ता इति रूपयति—स्वच्छतेत्यादिभिः । ऊर्जितता
 पूर्णकामता । ज्ञता विदितात्मता ॥ ७८ ॥ उदारता निर्ले-
 भता । सत्या अबाधितस्वभावता ॥ ७९ ॥ एता मम नित्यमु-
 दिता अभ्युदयशालिन्यः कान्ताः ॥ ८० ॥ संभवति कल्पन-
 येति शेषः । अतः सर्वं विषयजातं प्रति वाञ्छावाञ्छे राग-
 द्वेषौ । सुखासुखे तत्फले सुखदुःखे ॥ ८१ ॥ अतोऽहं शरदि-
 नभस्तले घनलवो मेघखण्ड इव शीतले निस्तापे आत्मनि दृश्य-
 भावं परित्यज्य विश्राम्यामीत्यर्थः ॥ ८२ ॥ इति श्रीवा-
 सिष्ठमहारामायणतात्पर्यप्रकाशे उपशमप्रकरणे त्रिपञ्चाशः
 सर्गः ॥ ५३ ॥

दहनाप्लावनान्यैः स्वां भावयन्वैष्णवीं तनुम् ।

धृत्वा विकल्पान्विश्रान्तः समाधौ स इतीर्यते ॥ १ ॥

धवलया विशुद्धया ततया अधुद्रया धिया इति उक्तरीत्या
 निर्णय ॥ १ ॥ स मुनिर्दालकः । येन ॐकार उच्चारितस्तेन

ओमुच्चारयतस्तस्य संवित्तत्त्वे तदुन्मुखे ।
 यावदोकारमूर्धस्थे वितते विमलात्मनि ॥ ४
 सार्धत्र्यंशात्ममात्रस्य प्रथमेशो स्फुटारवे ।
 प्रणवस्य समाक्षुब्धप्राणारणितदेहके ॥ ५
 रेचकाख्योऽखिलं कायं प्राणनिष्क्रमणक्रमः ।
 रिक्तीचकार पीताम्बुरगस्य इव सागरम् ॥ ६
 अतिष्ठत्प्राणपवनश्चिद्रसापूरिताम्बरे ।

परमं पदमाप्तं प्राप्तमेव । यलोपासिद्धेः संधिरार्षेः । यत ओ-
 मित्येतदक्षरं परस्य ब्रह्मणोऽभिधानत्वात्प्रतीकत्वाच्च परमेव
 ब्रह्म इति निर्णय तार उच्चैःस्वरो यस्य तथाविधम् । ऊर्ध्व-
 गतो ध्वनिर्ध्वस्य तथाविधं ओङ्कारं अकरोत् उच्चारितवानिति
 परेणान्वयः ॥ २ ॥ सम्यगाहतं लाङ्गूलं लम्बमानजिह्वाकारं
 लोहं यस्मिन्स्थथाविधं घण्टायाः कुण्डं मुखाकाशमारवं नादमिव
 ॥ ३ ॥ कियत्कालमोकारमकरोत्तत्राह—ॐमिति । ॐकारं पुनः-
 पुनरुच्चारयतस्तस्योद्दालकस्य मूलाधारमारभ्य ब्रह्मरन्ध्रपर्यन्तं
 प्रसिद्धायामस्योकारस्य मूर्धस्थे अर्धमात्रोपरमोर्ध्वमभिव्यक्ते वि-
 तते अमलात्मनि ब्रह्मणि संविदोकाराकारवृत्त्युपहितं चैतन्यं तत्त्वं
 कूटस्थजीवचैतन्यं च यावत्तदुन्मुखे अखण्डब्रह्मचैतन्योन्मुखे
 भवत्स्तावत्कालमोकारमकरोदिति पूर्वेषु संबन्धः ॥ ४ ॥ तत्र
 निर्विकल्पसमाधिप्रतिष्ठायोग्यतासिद्ध्यर्थं प्रथमं तेनैव प्रणवेन
 स्थूलदेहस्य शोषणदहनदुष्टभस्मांशनिरसनाप्लावनदिव्यदेहान्तर-
 निर्माणाद्यपि प्रथमं तद्भावनया वृत्तमित्याह—सार्धत्र्यंशेत्या-
 दिना । सार्धत्र्यंशा अर्धमात्रासहिता अकारोकारमकाराख्या
 आत्ममात्राः स्वावयवा यस्य तथाविधस्य प्रणवस्य प्रथमेशो
 उदात्ते अकारभागे स्फुटारवे उच्चैःस्वरेणाभिव्यक्ततारभावे
 अतएव सम्यगाक्षुब्धैर्वह्निर्निर्गमनोद्युक्तैः प्राणैर्मूलाधारमारभ्य
 ओष्ठपुटावधि रणितदेहके जाते सति रेचकाख्यः प्राणनिष्क्रम-
 णक्रमोऽखिलं कायं रिक्तीचकार रेचनेन शोषयामासेति द्वयो-
 रर्थः ॥ ५ ॥ ६ ॥ तस्य रेचितः प्राणपवनः क्रातिष्ठत्तत्राह—

त्यक्तदेहः परित्यक्तीडः खग इवाम्बरे ॥ ७
 हृदयाग्निर्ज्वलज्वालो ददाह निखिलं वपुः ।
 उत्पातपवनोद्भूतो दावः शुष्कमिव द्रुमम् ॥ ८
 यावदित्थमवस्थेषा प्रणवप्रथमक्रमे ।
 बभूव न हठादेव हठयोगो हि दुःखदः ॥ ९
 अथेतरांशावसरे प्रणवस्य समस्थितौ ।
 निष्कम्पकुम्भको नाम प्राणानामभवत्क्रमः ॥ १०
 न बहिर्नान्तरे नाधो नोर्ध्वं नाशासु तत्र ते ।
 संक्षोभमगमन्प्राणा आपः संस्तम्भिता इव ॥ ११
 दग्धदेहपुरो वह्निः शशामाशनिवत्क्षणात् ।
 अदृश्यत सितं भस्म शरीरं हिमपाण्डुरम् ॥ १२
 यत्र पूरकशय्यायां सुतानीव सुखोचितम् ।
 शरीरास्थीनि लक्ष्यन्ते निष्पन्दानि सितानि च ॥ १३
 तद्भस्म पवनानीतं सास्थि वायुरयोजयत् ।
 स्वदेहे भृशमुत्सन्ने त्रिनेत्रव्रतवानिव ॥ १४
 तच्चण्डपवनोद्भूतमावृत्त्य गगनं क्षणात् ।
 शरदीवाभ्रमिहिका कापि भस्मास्थिमद्ययौ ॥ १५
 यावदित्थमवस्थेषा प्रणवस्यापरे क्रमे ।
 बभूव न हठादेव हठयोगो हि दुःखदः ॥ १६
 ततस्तृतीयावसरे प्रणवस्योपशान्तिदे ।
 पूरणात्पूरको नाम प्राणानामभवत्क्रमः ॥ १७

अतिष्ठदिति । चिदसेन ब्रह्मभावनाभिव्यक्तहार्दरसेन आपूरिते
 अम्बरे बाह्याकाशे ॥ ७ ॥ तदानीं भावनया यद्वृत्तं तदाह—
 हृदयाग्निरिति । प्राणानां निष्कमणसंघर्षणाद्धृदये भावनयोद्भूतो
 वह्निः । दवे अरण्ये भवो दावोऽग्निः ॥ ८ ॥ प्रणवस्य पूर्वोक्ते
 प्रथमक्रमे प्रथमंशे । इदं च सर्वं भावनया वृत्तं न हठादेव ।
 तत्कुतस्तत्राह—हठयोग इति । हठात्प्राणानां निर्गमने मू-
 र्च्छामरणादिप्रसङ्गादिति भावः ॥ ९ ॥ इतरांश उकारभा-
 गस्तस्य अनुदात्तमन्द्रोच्चारणावसरे कुम्भस्थजलवन्निश्चलपूर्ण-
 त्वात्कुम्भको नाम क्रमः ॥ १० ॥ उक्तं कुम्भकनाम विशद-
 यति—न बहिरिति ॥ ११ ॥ अशनिवद्वैद्युताग्निवत् ॥ १२ ॥
 यत्र यस्यामवस्थायां शरीरास्थीनि कर्पूरधूलिरचितायां शय्यायां
 सुतानीव भावनादृशा लक्ष्यन्ते ॥ १३ ॥ बाह्यापवनैरुर्ध्वमा-
 नीतं सास्थि अस्थिसहितं तद्भस्म वायुरुर्ध्वप्रवाही चण्डपवन-
 त्रिनेत्रस्य रुद्रस्य व्रतमस्थिभस्मधारणं तद्वानिव भृशमुत्सन्ने
 तपःकृश इव अलक्ष्ये स्वदेहे अयोजयत् । उद्भूलयामासेति यावत्
 ॥ १४ ॥ तत् अस्थिमद्भस्म कापि ययौ ॥ १५ ॥ प्रणवस्य
 मध्यमभागसाध्ये कुम्भकाख्ये क्रमे इत्थमेषाप्यवस्था भावनयैव
 बभूव ननु हठात् ॥ १६ ॥ तृतीयावसरे तृतीयभागोच्चारणा-
 वसरे । यद्यपि रेचकपूरककुम्भकेषु समग्रस्यैव प्रणवस्य साध-
 नत्वं प्रसिद्धं तथापि रेचके आदिभाग एव तापयते कुम्भके
 मध्यमभाग एव पूरके चरमभाग एव । कण्ठाग्निरिच्छता प्राणेन

अस्मिन्नवसरे प्राणाश्चेतनामृतमध्यगाः ।
 व्योम्नि शीतलतामीयुर्हिमसंस्पर्शसुन्दरीम् ॥ १८
 क्रमाद्गगनमध्यस्थाश्चन्द्रमण्डलतां ययुः ।
 धूमा गगनकोशस्थाः शीतलाम्बुदतामिव ॥ १९
 कलाकलापसंपूर्णे ते तस्मिंश्चन्द्रमण्डले ।
 पुण्यराशाविवापूर्णं रसायनमहार्णवे ॥ २०
 रसायनमया धाराः संपन्नाः प्राणवायवः ।
 मणियष्टिसमाकारा जालेष्विन्दोरिवांशवः ॥ २१
 सा पपाताम्बराद्वारा शेषे शरीरभस्मनि ।
 रसायनी हरशिरःपतितेव सुरापगा ॥ २२
 उदभूदिन्दुविम्बाभं चतुर्बाहुवपुस्तया ।
 प्रस्फुरन्मन्दरादब्धेः पारिजात इव द्रुमः ॥ २३
 उद्दालकशरीरं तन्नारायणतयोदितम् ।
 प्रफुल्लनेत्रवक्त्राब्जमावभौ दीप्तिमुन्दरम् ॥ २४
 रसायनमयाः प्राणास्तच्छरीरमपूरयन् ।
 सलिलौघा इव सरो वृक्षं मधुरसा इव ॥ २५
 अन्तःकुण्डलिनीं प्राणाः पूरयामासुरादृताः ।
 चक्रानुवर्तप्रसृतां पयांसीव सरिद्धराम् ॥ २६
 प्रकृतस्थं बभूवास्य तच्छरीरं द्विजन्मनः ।
 प्रावृट्शरीरविगमे धौतं तलमिवावनेः ॥ २७

कण्ठभागस्यैवाभिव्यक्तेः संकुचन्यामोष्ठाभ्यामुकारभागस्यैवा-
 भिव्यक्तेरोष्ठसंपुटिते मकारभागाभिव्यक्तौ पुनः प्रविशत्यपि प्राणे
 तत्संस्कारस्यैवानुवर्तनादिति तत्तद्भागावसरविभागोक्तिरिति बो-
 ध्यम् ॥ १७ ॥ चेतना जीवचित् तस्यां भावितं यदमृतं तन्म-
 ध्यगाः । व्योम्नि बहिराकाशे ॥ १८ ॥ गगनकोशस्था धूमा
 नीहारभागाः शीतलाम्बुदभावमिव ॥ १९ ॥ अमृतमयानां
 कलानां कलापैः संघातैः संपूर्णे अतएव रसायनमहार्णवे तस्मि-
 न्चन्द्रमण्डले पुण्यराशौ धर्ममेधाख्यसमाधाविवाह्यादेनापूर्णे ते
 प्राणवायवो रसायनमया अमृतमयाः किरणधाराः संपन्ना इति
 परेणान्वयः ॥ २० ॥ मणियष्टिः स्फटिकदण्डस्तत्समाकाराः ॥ २१ ॥
 शेषे पवनावधूतावशिष्टे । रसानामयनी प्रवहणी ॥ २२ ॥
 तथा धारया । मथनेन प्रस्फुरन्मन्दरो यस्मिंस्तथाविधादब्धेः
 पारिजातो द्रुम इव ॥ २३ ॥ नारायणतया नारायणशरीरतया
 ॥ २४ ॥ मधौ वसन्ते पल्लवोद्भूतमहेतवो भौमा रसाः वृक्षमिव
 चेति परमोपमा ॥ २५ ॥ चक्राकारैरनुवृत्तैरावर्तैः प्रसृतां प्रव-
 हन्तीं सरिद्धरां गङ्गाम् । 'सरित्पतिम्' इति पाठे प्रसृतमिति
 पाठ्यम् ॥ २६ ॥ दहनप्लावनादिना विष्णुशरीरात्मनोत्पत्तिकथ-
 नस्य प्रयोजनमाह—प्रकृतस्थमिति । यथा अवनेस्तलं शरदि
 चरमवृष्ट्या धौतं सद्यःशोषितं च सत् प्रावृट्कालप्रसिद्धस्य पङ्क-
 शैवलादिदूषितस्य शरीरस्य स्वाकारस्य विगमे प्रसन्नं निर्मलं च
 सद्यवहारिणां प्रकृतयानादिकार्ययोग्यं भवति तथा अस्य तत्

अथपद्मासनगतः कृत्वा देहे स्थितिं दृढम् ।
 आलान इव मातङ्गं निवच्छेन्द्रियपञ्चकम् ॥ २८
 निर्विकल्पसमाध्यर्थं व्यवसायमुपाददे ।
 स्वभावं स्वच्छतां नेतुं शरत्काल इवामलम् ॥ २९
 प्रशान्तवातहरिणमाशादिगणगामिनम् ।
 चिन्तया हृदयं निन्ये दूराद्भवेव कीलकम् ॥ ३०
 धावमानमधो मत्तं चित्तं विमलमाकुलम् ।
 बलात्संरोधयामास सेतुर्जलमिव द्रुतम् ॥ ३१
 निमिमील दशावर्धं परिपक्षमलपक्षके ।
 निस्पन्दतारामधुरे संध्याकाल इवाम्बुजे ॥ ३२
 सौम्यतामनयन्मौनी प्राणापानजवं मुखे ।
 श्वसनं श्रेयसे देशे प्रशस्तः समयो यथा ॥ ३३
 तिलेभ्य इव तैलानि पृथक् चक्रे प्रयत्नतः ।
 इन्द्रियाणीन्द्रियार्थेभ्य कूर्मोऽङ्गानीव गोपयन् ॥ ३४
 बाह्यस्पर्शानशेषेण जहौ दूरे स धीरधीः ।
 सहसा कुण्डकच्छन्नो मणिर्दूरत्विषो यथा ॥ ३५
 विलीनानान्तरांश्चक्रे स्पर्शानुज्झितदर्शनात् ।
 रसान्विटपकोशस्थान्मार्गशीर्ष इव द्रुमः ॥ ३६
 हरोध गुदसंकोचान्नवद्वारानिलानथ ।

शरीरमपि दहनप्लावनादिभावनाधौतं विकल्पं सत्प्रकृतसमाधि-
 कार्यस्थं बभूवेत्यर्थः ॥ २७ ॥ पद्मासनबन्धेन स्थितिं कृत्वा देहे
 इन्द्रियपञ्चकं दृढं बद्ध्वा ॥ २८ ॥ स्वभावं स्वात्मानं स्वमनो
 वा ॥ २९ ॥ स्वभावमेव विशिनष्टि—प्रशान्तेति । प्राणायामा-
 भ्यासात्प्रशान्ताः प्राणादिवातहरिणा यस्मिन् । आशा तृष्णा-
 लोभ उत्कलिका प्रतीक्षेत्यादिभेदप्रसिद्धेन गणेन बहिर्गमनशीलं
 स्वभावं प्रशान्तवातहरिणं कृत्वा स्वच्छतां नेतुं व्यवसायमुपा-
 ददे इति पूर्वोपान्वयः । एवं कुर्वतो यद्वृत्तं तदाह—चिन्तयेति ।
 तस्य हृदयं मनः पूर्वानुभूतगृहक्षेत्रपुत्रमित्रादिचिन्तया निन्ये ।
 यथा अदृढनिखातमश्वादिबन्धनकीलकं तदाकृष्टया रज्ज्वा उ-
 त्खायापनीयते तद्वत् ॥ ३० ॥ तदा स यच्चकार तदाह—धाव-
 मानमिति । धावमानं चित्तं विवेकबलाद्विमलं कृत्वा संरोधया-
 मासेत्यर्थः । द्रुतं द्रवणोन्मुखं जलं सेतुरालिरिव । द्रुतं शीघ्र-
 मिति वा ॥ ३१ ॥ ततः स किं चकार तदाह—निमिमीलेति ।
 परस्पराग्रग्रथनात्परित उभयतः पक्षमलानि पक्षमवन्तीव प-
 क्षमाणि ययोस्तथाविधे । निस्पन्दाभ्यां ताराभ्यां कनीनिकाभ्यां
 मधुरे सुन्दरे दृशौ अर्धं निमिमील निमीलितवान् । अम्बुजपक्षे
 निस्पन्दौ तारे कनीनिके इव मधु रातः पिबत इति मधुरौ
 भ्रमरौ ययोस्ते ॥ ३२ ॥ तस्य प्रथमं राजयोगानुकूलं वाक्प्राणा-
 पाननिरोधमाह—सौम्यतामिति । यथा चक्रवर्तिनां जन्मादि-
 निमित्तभूतः प्रशस्तः समयो जगच्छ्रेयसे शुभसूचनाय शैल्य-
 मान्द्यादिगुणं श्वसनं वायुं तज्जन्मदेशे समं स्तिमितं नयति
 तद्वत् । तथाचोक्तं भगवता—‘प्राणापानौ समौ कृत्वा नासा-

मुखसंस्थगितः कुम्भो रन्ध्रकोशानिवेतरान् ॥ ३७
 स्वात्मरत्नप्रकाशाख्यां स्पष्टां कुसुमलाञ्छिताम् ।
 दधार कंधरां धीरो मेरुः शृङ्गशिखामिव ॥ ३८
 वभार हृदयाकाशे मनः संयममागतम् ।
 विन्ध्यखात इवोन्मत्तं गजं युक्तिवशीकृतम् ॥ ३९
 शरन्नभोवदासाद्य निर्मलामतिसौम्यताम् ।
 जहार परिपूर्णान्धेर्निर्वातस्याचलां श्रियम् ॥ ४०
 दुधावातिविकल्पौघान्प्रतिभासमुपेयुषः ।
 पुरः परिस्फुरद्रूपान्मशकानिव मारुतः ॥ ४१
 आगच्छतो यथाकामं प्रतिभासान्पुनः पुनः ।
 अच्छिनन्मनसा शूरः खड्गेनेव रणे रिपून् ॥ ४२
 विकल्पौघे परालूने सोऽपश्यद्दृदयाम्बरे ।
 तमश्छन्नविवेकार्कं लोलकज्जलमेचकम् ॥ ४३
 तमप्युन्मार्जयामास सम्यक्स्वान्तविवस्वता ।
 सम्यग्ज्ञानोदितेनाशु पवनेनेव कज्जलम् ॥ ४४
 तमस्युपरते कान्तं तेजःपुञ्जं ददर्श सः ।
 शर्वरे तिमिरे शान्ते प्रातःसंध्यामिवाम्बुजम् ॥ ४५
 तल्लुलाव स्थलाब्जानां वनं बाल इव द्विपः ।
 अपिवच्चाप्यसुकपूरं वेताल इव वेगतः ॥ ४६

भ्यन्तरचारिणौ’ इति ॥ ३३ ॥ तस्य प्रत्याहारक्रममाह—ति-
 लेभ्य इत्यादिना । इन्द्रियाणीत्येतद्रोपयन्त्रित्यत्रापि संबध्यते
 ॥ ३४ ॥ बाह्येति । कुण्डकेन अल्पपिठरेणाच्छन्नः पिहितो म-
 णिर्दूरप्रसृतास्त्रिषो रश्मीन् ॥ ३५ ॥ आन्तरान्मनोवासनारूपान्
 स्पर्शान्विषयानधिष्ठानतत्त्वे आकर्षणेन बाधाद्विलीनांश्चके ॥ ३६ ॥
 पार्थिना मूलाधारावष्टम्भेन गुदसंकोचान्नवद्वारानिलान् हृदये
 हरोध । यथा अधोमुखपूर्णकुम्भो मुखे दृढं संस्थगितः पिहितो-
 ऽन्तर्वायुप्रवेशमन्तरेण च्छिद्रान्तरेभ्यो जलक्षरणायोगादित-
 रान् रन्ध्रकोशान् रुणद्धि तद्वत् ॥ ३७ ॥ स्वात्मैव रत्नं तत्प्रका-
 शेन स्वात्मनो रत्नानां प्रकाशेन आख्याम् । रजस्तमोभ्यामना-
 वरणात्स्पष्टाम् । प्रसन्नमुखपद्मकुसुमेन कल्पद्रुमकुसुमैश्च लाञ्छि-
 ताम् । यथा मेरुस्तथाविधां खशृङ्गलक्षणां शिखां धारयति
 तद्वत् ॥ ३८ ॥ धारणामाह—वभारेति । एकविषये धारणाध्यान-
 समाधयः संयमस्तं प्रति आगतमुन्मुखम् । युक्तिभिः प्रत्याहा-
 रोपायैर्वशीकृतम् ॥ ३९ ॥ धारणया चित्तप्रसादात्परिपूर्णा-
 त्मध्यानविश्रान्तिमाह—शरन्नभोवदिति ॥ ४० ॥ ब्रह्मा-
 कारकतिपयचित्तवृत्तिधाराविच्छेदिनो मध्येमध्ये प्रतिभासमुपे-
 युषो विपरीतभावनाविकल्पौघान् दुधाव निरस्तवान् ॥ ४१ ॥
 ॥ ४२ ॥ तमस्तमोगुणोद्रेकप्रयुक्तमन्धकारम् ॥ ४३ ॥ सल-
 गुणोद्भावनप्रदीप्तसम्यग्ज्ञानोदितेन स्वान्तं मनस्तद्रूपेण विव-
 स्वता सूर्येण ॥ ४४ ॥ सलगुणोद्भावनव्यग्रस्य तदनुहपस्तेजः
 पुञ्जप्रमत्तस्याभूदित्याह—तमसीति । अम्बुजं कर्तुं उद्यदकौपल-
 क्षितां प्रातःसंध्यामिव ॥ ४५ ॥ तर्हि तद्दिरोधिरजोगुणानुद्भवेन
 लुलाव नेत्याह—अपिबदिति । अधिष्ठानतत्त्वदर्शनेन बाधादप्रस-

तेजस्युपरते तस्य घूर्णमानं मनो मुनेः ।
 निशाब्जवदगान्निद्रां लोलं क्षीववदेव वा ॥ ४७
 मेघमालामिव मरुद्बालो नीलाब्जिनीमिव ।
 यामिनीमिव तीक्ष्णांशुस्तामप्याशु लुलाव सः ॥ ४८
 निद्राव्यपगमे तस्य भावयामास तन्मनः ।
 व्योमश्यामलदृग्जन्तुर्नभसीव शिखण्डकान् ॥ ४९
 पयोद इव तापिच्छं नीहारमिव मारुतः ।
 दीपस्तम इवाच्छात्म तदप्याशु समार्ज सः ॥ ५०
 व्योमसंविदि नष्टायां मूढं तस्याभवन्मनः ।
 निद्रायां तु विलीनायां मैरेयमदवानिव ॥ ५१
 मोहमप्येष मनसस्तं समार्ज महाशयः ।
 यामिनीजनितं जाड्यं भुवनादिव भास्करः ॥ ५२
 ततस्तेजस्तमोनिद्रामोहादिपरिवर्जितम् ।
 कामप्यवस्थामासाद्य विश्राम मनः क्षणम् ॥ ५३
 विश्रम्याशु पपाताङ्ग संविदं विश्वरूपिणीम् ।
 सेतुरुद्धं सरोवारि प्रतीपं स्वमिवास्पदम् ॥ ५४
 चिरानुसंधानवशात्स्वदनाच्च स्वसंविदः ।
 ततश्चिन्मयतामागाद्धेम नूपुरतामिव ॥ ५५

दित्यर्थः । असृक्पूरं रक्तप्रवाहम् । तेजसो लोहितवर्णला-
 दस्युपमा ॥ ४६ ॥ रजसा समाधानाच्चालितस्य चित्तस्य विष-
 यालाभेन विलयान्निद्रामज्जनमाह—तेजसीति । लोलं तरङ्गैर्निद्रा-
 नुकूलतया आन्दोलितम् । क्षीवो मदिरामत्तस्तद्वदेव वा ॥ ४७ ॥
 ब्यालशब्देन भुजंगनागपर्यायेण पिबो गजो वा लक्ष्यते ।
 लुलाव विवेकप्रबोधेनेति भावः ॥ ४८ ॥ व्योम श्यामलं पश्य-
 तीति व्योमश्यामलदृक् । यदा सूर्यातपसंमुखे व्योम्नि प्रसारितदृ-
 ष्टिर्जन्तुः केशोण्डवटरकाभासमयूरशिखण्डकाकारान् विभावय-
 ति तद्वन्मनो नानावासनापरिकल्पितरूपवद्योम भावयामासेत्य-
 र्थः ॥ ४९ ॥ तापिच्छं तमालपुष्पं तद्धि वृष्ट्या शीर्यते श्यामतां
 च जहातीति । अच्छात्म स्वच्छस्वभावं तद्योमापि समार्ज
 ॥ ५० ॥ मूढं कश्मलोपहतम् ॥ ५१ ॥ समार्जं विशोध्याप-
 निन्ये ॥ ५२ ॥ कामपि वाचामगोचरां निर्विकल्पसमाध्यव-
 स्थाम् । विश्राम विश्रान्तिं प्राप । क्षणमल्पकालम् ॥ ५३ ॥
 विक्षेपसंस्कारप्रावल्यात्तत्र स्थैर्यं न प्रापेत्याह—विश्रम्येति ।
 अङ्गेति संबोधनम् । विश्वरूपिणीं बाह्यप्रपञ्चसमाकारां वृत्तिसं-
 विदं पपात प्रापेति यावत् । प्राग्बाह्याकारादाकृष्य पूर्णात्मनि
 निरुद्धस्य परावृत्त्य पुनर्बाह्याकारापत्तावनुरूपं दृष्टान्तमाह—से-
 त्विति । यथा सरोवारि कुल्याद्वारा केदारे प्रवेशितं केदारमापूर्य
 तत्सेतुरुद्धं सत्कुल्याद्वारा परावृत्य प्रतीपं प्रतिकूलप्रवाहं सत्पुनः
 स्वास्पदं सरएव प्रविशति तद्वदित्यर्थः ॥ ५४ ॥ बाह्यसंविदः
 परावृत्य पुनः स्वसंविदं प्रति नीयमानस्य अन्तराले सविकल्प-
 कसमाधिप्राप्तिमाह—चिरेति । प्राग्ध्यानादिना चिरानुसंधान-
 वशात्समाधानानन्दानुभवेन स्वदनाच्च हेतोस्तत्संस्कारेण पुन-

चित्तत्वमथ संत्यज्य चित्तं चित्तत्वतां गतम् ।
 अन्यदेव बभूवाशु पङ्कः कुम्भस्थितो यथा ॥ ५६
 चेत्यं संत्यज्य चिच्छुद्धा चित्सामान्यमथाययौ ।
 त्यक्तवीच्यादिभेदोऽविधर्वाः सामान्यमिवैकधीः ॥ ५७
 त्यक्तभूतौघमननं ततो विश्वंभरं महत् ।
 चिदाकाशं ततः शुद्धं सोऽभवद्बोधमागतः ॥ ५८
 तत्र प्रापदधानन्दं दृश्यदर्शनवर्जितम् ।
 अनन्तमुत्तमास्यादं रसायनमिवार्णवम् ॥ ५९
 शरीरात्समवेतोऽसौ कामप्यवनिमागतः ।
 सत्तासामान्यरूपात्मा बभूवानन्दसागरः ॥ ६०
 द्विजचेतनहंसोऽसावानन्दसरसि स्थितः ।
 अतिष्ठच्छरदच्छे स्वे कलापूर्ण इवोडुपः ॥ ६१
 बभूवावातदीपाभो लिपिकर्मापितोपमः ।
 वीतवीच्यम्बुधिप्रख्यो वृष्टमूकाम्बुदस्थितिः ॥ ६२
 अथैतस्मिन्महालोके तिष्ठन्नुद्दालकश्चिरम् ।
 अपश्यद्बोमगान्सिद्धानमरानपि भूरिशः ॥ ६३
 आगतानि विचित्राणि सिद्धिजालानि चाभितः ।
 शक्रार्कपददातृणि नीरन्ध्राण्यप्सरोगणैः ॥ ६४

स्तत्राकृष्यमाणं मनस्ततोऽन्तराले चिन्मयतां चित्प्रचुरसविकल्प-
 समाधिरूपतामागात् । यथा हेम चरणवलयतानुरूपां नूपुरतां
 याति तद्वदित्यर्थः ॥ ५५ ॥ एवं सविकल्पकसमाधिना क्रमेण नि-
 रन्ध्रनामिवत् प्रक्षीयमाणं क्षीरोदकवच्चिदैकरसं जगामेत्याह—
 चित्तत्वमिति । चित्तं स्वीयं चित्तत्वं संत्यज्य चिदेव यत्तत्त्वं
 तद्भावं गतं सत् पूर्वावस्थातोऽन्यदेव बभूव । यथा कुम्भस्थितप-
 ङ्किलजलपङ्को जलशोषे कुम्भमालिष्य कुम्भभावमेव गच्छति
 तद्वदित्यर्थः ॥ ५६ ॥ चित्तस्य चित्तभावापगमे तत्प्रतिबिम्बचै-
 तन्यस्य बिम्बचित्सामान्यैक्यं वृत्तमित्याह—चेत्यमिति । चेत्यं
 स्वावभासं वृत्त्याकारं संत्यज्य प्रतिबिम्बचिच्छुद्धा सती सर्व-
 वृत्तिसाधारणसाक्षिचित्सामान्यभावमुपाययौ, यतः सा एकधीः
 एकरसीभूता खोपाधिवुद्धिर्यस्यास्तथाविधेत्यर्थः ॥ ५७ ॥ एवं
 निर्विकल्पसमाधिप्रतिष्ठितस्योद्दालकस्य तत्परिपाकात्तत्त्वसाक्षा-
 त्कारं तत्फलं 'ब्रह्म वेद ब्रह्मैव भवति' इति श्रुतिदर्शितं ब्रह्मभावं
 च दर्शयति—त्यक्तेति । ततस्तदनन्तरं स उद्दालकस्ततस्तादृशस्य
 समाधेर्वीधं तत्त्वसाक्षात्कारमागतः सन् विश्वंभरं सर्वजगदधिष्ठा-
 नं त्यक्तभूतौघमननं द्वैतप्रतिभासरहितं शुद्धं महच्चिदाकाशमभव-
 त् ॥ ५८ ॥ तद्भावं एव निरतिशयानन्दावाप्तिरिति दर्शयति—
 तत्रेति । उत्तमैर्ब्रह्मादिभिराखाद्यत इत्युत्तमास्वादम् । रसानां
 सर्वविषयसुखकणानामयनमाधारभूतमणवमिव स्थितम् ॥ ५९ ॥
 तामेव दशां वर्णयति—शरीरादित्यादिना । शरीरात्सम्यगव-
 मत्य इतो निर्गत इव शोधित इतियावत् ॥ ६० ॥ उडुपश्चन्द्रः
 ॥ ६१ ॥ पूर्वं वृष्टः पश्चाच्छरदि मूको निर्गतजलश्च योऽम्बुदस्त-
 त्सदृशस्थितिः ॥ ६२ ॥ तत्पदारूढो ब्रह्मलोकान्तसिद्धिगणान्

तानि नादर्याचक्रे सिद्धिवृन्दानि स द्विजः ।
 गम्भीरमतिरक्षुब्धो विलासानिव शैशवान् ॥ ६५
 सिद्धिसार्थमनादृत्य तस्मिन्नानन्दमन्दिरे ।
 अतिष्ठदथ षण्मासान्दिकटेऽर्क इवोत्तरे ॥ ६६
 जीवन्मुक्तपदं तत्तद्यावत्संप्राप्तवान्द्विजः ।
 तत्र सिद्धाः सुराः साध्याः स्थिता ब्रह्महरादयः ॥ ६७
 आनन्दे परिणामित्वादनानन्दपदं गतः ।
 नानन्दे न निरानन्दे ततस्तत्संविदाबभौ ॥ ६८
 क्षणं वर्षसहस्रं वा तत्र लब्ध्वा स्थितिं मनः ।
 रतिमेति न भोगौघे दृष्टस्वर्ग इवावनौ ॥ ६९
 तत्पदं सा गतिः शान्ता तच्छ्रेयः शाश्वतं शिवम् ।
 तत्र विश्रान्तिमाप्तस्य भूयो नो बाधते भ्रमः ॥ ७०
 तत्पदं साधवः प्राप्य दृश्यदृष्टिभिर्मां पुनः ।
 नायान्ति खदिरोद्यानं लब्धचैत्ररथा इव ॥ ७१
 तां महानन्दपदवीं चित्तादासाद्य देहिनः ।
 दृश्यं न बहु मन्यन्ते राजानो दीनतामिव ॥ ७२
 चेतस्तत्पदविश्रान्तं बुद्धं दृश्यदशां प्रति ।
 कदर्थान्नो धमायाति नायात्येवाथवानघ ॥ ७३
 उद्दालकोऽत्र षण्मासान्दूरोत्सारितसिद्धिभूः ।
 उषित्वोन्मिषितोऽभोदकोशादको मधाविव ॥ ७४
 ददर्श संप्रबुद्धात्मा पुनः परमतेजसः ।
 प्रणामलालसाः क्षिग्धाश्चन्द्रबिम्बवपुर्धराः ॥ ७५
 रमणीगौरमन्दारेणुभ्रमरचामराः ।
 स्फुरत्पताकापटला बुविमानपरम्पराः ॥ ७६
 अस्मदादीन्मुनीन्दर्भपवित्राङ्गकराम्बुजान् ।
 विद्याधरीभिर्वलितान्विद्याधरपतीनपि ॥ ७७

ते तमूचुर्महात्मानमुद्दालकमुनिं तथा ।
 प्रसादेन प्रणामान्नो भगवन्नवलोकय ॥ ७८
 आरुह्येदं विमानं त्वमेहि त्रैविष्टपं पुरम् ।
 स्वर्ग एव हि सीमान्तो जगत्संभोगसंपदाम् ॥ ७९
 आकल्पमुचितान्भुङ्क्ष्व भोगानभिमतान्विभो ।
 स्वर्गादिफलभोगार्थमेवाशेषतपःक्रियाः ॥ ८०
 हारचामरधारिण्यो विद्याधरवराङ्गनाः ।
 पश्येमास्त्वामुपासीनाः करिण्यः करिणं यथा ८१
 कामो धर्मार्थयोः सारः कामसाराः सुयोषितः ।
 वसन्त इव मञ्जर्यः स्वर्ग एव भवन्ति ताः ॥ ८२
 एवं कथयतः सर्वानतिथीनित्यसौ मुनिः ।
 परिपूज्य यथान्यायमतिष्ठद्रतसंभ्रमम् ॥ ८३
 नाभ्यनन्दन्न तत्याज तां विभूतिं स धीरधीः ।
 भो सिद्धा व्रजतेत्युक्त्वा स्वव्यापारपरोऽभवत् ८४
 अथ स्वधर्मनिरतं भोगेष्वरतिमागतम् ।
 तमुपास्य ययुः सिद्धा दिनैः कतिपयैः स्वयम् ८५
 जीवन्मुक्तः स च मुनिर्विजहार यथासुखम् ।
 यावदिच्छं वनान्तेषु मुनीनामाश्रमेषु च ॥ ८६
 मेरुमन्दरकैलासहिमवद्विन्ध्यसानुषु ।
 द्वीपोपवनदिकुञ्जजङ्गलारण्यभूमिषु ॥ ८७
 ततः प्रभृति संप्राप्तपदमुद्दालको द्विजः ।
 गुहासु गिरिकुक्षीणामवसद्भ्यानलीलया ॥ ८८
 कदाचिदहं मासेन कदाचिद्वत्सरेण च ।
 कदाचिद्वत्सरौघेन ध्यानासक्तो व्यबुध्यत ॥ ८९
 उद्दालकस्तदारभ्य व्यवहारपरोऽपि सन् ।
 सुसमाहित एवासौ चित्तस्वैकत्वमागतः ॥ ९०

पादपातेन प्रार्थयतोऽपि कटाक्षेणापि न पश्यतीत्येतद्दर्शयति—
 अथेत्यादिना ॥ ६३ ॥ ६४ ॥ ६५ ॥ आनन्दस्य मन्दिरे ।
 तस्मिन्स्तादृशसमाधौ । उत्तरे उत्तरायणाधारे दिकटेऽर्क इव
 षण्मासम् ॥ ६६ ॥ तत्तदुत्तरोत्कृष्टं सप्तमभूमिकाप्रतिष्ठम् ।
 सुरा देवाः सिद्धा देवयोनिभेदाः साध्या गणदेवताः सुरेभ्यः—
 स्तेषां पृथग्रहणं गोबलीवर्दन्यायेन ॥ ६७ ॥ तस्मिन्नानन्दे
 रसास्वादलक्षणचित्तपरिणामशून्यत्वान्न विद्यते आनन्दोऽस्येति
 व्युत्पन्नमनानन्दपदं गतः प्राप्तः । ततस्तस्माद्धेतोस्तस्य संवि-
 दात्मचैतन्यं न विषयिणामिव क्षुद्रानन्दे बभौ नापि निरानन्दे
 दुःखे किंतु स्वप्रकाशैकरसपूर्णमवतस्थे इत्यर्थः ॥ ६८ ॥ तत्प्राप्तौ
 न पुनः क्षुद्रानन्दस्पृहोद्भव इत्याह—क्षणमिति । दृष्टस्वर्गोऽनु-
 भूतस्वर्गविभवः पुरुषः । अवनौ भूलोकमुखे ॥ ६९ ॥
 तदेव सर्वोत्कृष्टमिति वर्णयति—तदित्यादिना ॥ ७० ॥ ७१ ॥
 श्रवणमननसमाधिपरिष्कृताचित्तादासाद्य अपरोक्षतया प्राप्य ।
 'चित्तात्' इति पाठे विचारितशास्त्रात् ॥ ७२ ॥ बुद्धं चित्तं
 दृश्यदशां समाधिव्युत्थानदशां प्रति कदर्थान् परेषां महतः
 प्रयत्नाद्बोधमायाति षष्ठभूमिकायाम् । नायात्येव सप्तमभूमिका-

याम् ॥ ७३ ॥ अम्भोदकोशान्नीहारपटलात् । मधौ चैत्रे ॥ ७४ ॥
 प्राग्दृष्टा एव रमणीयविमानपरम्पराश्च पुनर्ददर्शति परेणा-
 न्वयः ॥ ७५ ॥ गौरमन्दारेणुच्छन्ना भ्रमराधामराणि च
 यासाम् । स्फुरन्ति पताकापटलानि यास्विति च साधारणे वि-
 शेषणे ॥ ७६ ॥ विद्याधरपतीनपि ददर्शैत्यनुकृष्यते ॥ ७७ ॥
 ते वैमानिका मुनयश्च तमुद्दालकमुचुर्हे भगवन्, नः अस्मान्
 प्रणामात्प्रसादेनानुग्रहदृशा अवलोकय ॥ ७८ ॥ एहि आगच्छ ।
 स्वर्गस्यानुपेक्षायां हेतुमाहुः—स्वर्ग एवेति ॥ ७९ ॥ आकर्षणं
 द्विपराधावसानान्तकालम् । अनेनैव सर्वेषां तपःक्लेशादिसार्थ-
 क्यमित्याहुः—स्वर्गादीति ॥ ८० ॥ ८१ ॥ धर्मार्थयोः फल-
 त्वात्सारः ॥ ८२ ॥ गतसंभ्रमं मिथ्यात्वादिनिश्चयाद्विगतकुतू-
 हलं यथा स्यात्तथा अतिष्ठत् ॥ ८३ ॥ स्वव्यापारः समाधिस्तत्प-
 रोऽभवत् ॥ ८४ ॥ उपास्य चिरप्रतीक्षाप्रणामप्रशंसादिनोपचर्य
 ॥ ८५ ॥ ८६ ॥ ८७ ॥ संप्राप्तपदं यथा स्यात्तथा अवसत् । ध्यान-
 लीलेत्यनेन ध्यानमपि तस्य लीलैव न तेनापि तस्य साध्यम-
 स्तीति सूचितम् ॥ ८८ ॥ ध्यानासक्तः समाधिमाकूढः
 ॥ ८९ ॥ व्यवहारकालेऽपि सुसमाहित एव नाङ्गवद्विशेषवा-

चित्तत्त्वैकधनाभ्यासान्महाचित्त्वमुपेत्य सः ।
वभूव सर्वत्र समस्तेजः सौरमिवावनौ ॥ ९१
चित्सामान्यचिराभ्यासात्सत्तासामान्यमेत्य सः ।
दृश्येऽस्मिंश्चित्ररविविघ्नास्तमायान्न चोदयम् ॥ ९२

शमपरपदलाभप्राप्तिसंशान्तचेता
गलितजननपाशः क्षीणसंदेहदोलः ।
शरदि खमिव शान्तं व्याततं चोर्जितं च
स्फुटममलमचेतस्तद्वपुः संवभार ॥ ९३

इत्यार्षे श्रीवासिष्ठमहारामायणे वाल्मीकीये मोक्षोपायेषूपशमप्रकरणे उद्दालकविश्रान्तिर्नाम चतुःपञ्चाशः सर्गः ॥ ५४ ॥

पञ्चपञ्चाशः सर्गः ५५

श्रीराम उवाच ।

आत्मज्ञानदिनैर्कार्क मत्संशयतृणानल ।
अज्ञानदाहशीतांशो सत्तासामान्यमीश किम् ॥ १
वसिष्ठ उवाच ।
यदा संक्षीयते चित्तमभावात्यन्तभावनात् ।
चित्सामान्यस्वरूपस्य सत्तासामान्यता तदा ॥ २
नूनं चेत्यांशरहिता चिद्यदात्मनि लीयते ।
असद्रूपवदत्यच्छा सत्तासामान्यता तदा ॥ ३
यदा सर्वमिदं किञ्चित्सवाह्याभ्यन्तरात्मकम् ।
अपलप्य वसेच्चैतः सत्तासामान्यता तदा ॥ ४

नित्यर्थः ॥ ९० ॥ चित्तत्त्वमन्तःकरणतद्वृत्त्यनुगततत्साक्षि-
चिन्मात्रं तस्यैव विविच्य दर्शनधारालक्षणात्समाधिरूढाभ्यासा-
न्महाचित्त्वमपरिच्छिन्नचिद्भावम् । सर्वत्र सर्वभूतेषु स्नेहद्वेषवर्ज-
नात्कारुण्यादविषमब्रह्मभावदर्शनाच्च समः । अनेन तस्य क-
मात्पञ्चमभूमेः षष्ठभूमिकाप्राप्तिरुक्ता ॥ ९१ ॥ अथास्य सप्त-
मभूमिकाविश्रान्तिं दर्शयति—चित्सामान्येति । सर्वथा दृश्यस्य
तत्संस्कारस्य चोच्छेदे तत्प्रथारूपलक्षणचित्त्वव्यवहारस्याप्यु-
परमात्स्वप्रकाशनिरतिशयानन्दसन्मात्रपरिशेषात्सत्तासामान्य-
मेत्य प्राप्य चित्ररविवदस्मिन् दृश्ये 'एतेभ्यो भूतेभ्यः समुत्थाय
तान्येवानु विनश्यति न प्रेत्य संज्ञास्ति' इत्यादिश्रुतिदर्शितमावि-
र्भावतिरोभावलक्षणमस्तमयमुदयं च नायात् । तद्वीजा-
विद्याकामकर्मवासनानामत्यन्तोच्छेदादिति भावः ॥ ९२ ॥
एतामेव स्थितिं प्रपञ्चयन्नुपसंहरति—शमेति । सर्वविक्षेपोपश-
मनान्निरतिशयानन्दरूपपरपदलाभप्राप्तेश्च सम्यक् शान्तं
गलितं मनो यस्य । अतएव सर्वकर्मबीजक्षयाद्गलितजननपाशः
क्षीणाः संदेहदोलावस्थाश्च यस्य तथाविधः सन् शरदि खमिव
शान्तं प्रशान्ताविद्यामेघडम्बरम् । व्याततमपरिच्छिन्नमत एव
निरङ्कुशबृहत्त्वान्निरतिशयसत्तास्फूर्तिमुखोत्कर्षादूर्जितं निरावरण-
त्वात् स्फुटं प्राक्तनदशाया अत्यन्तविस्मरणादचेतस्तद्ब्रह्मस्वभा-
वापन्नं वपुः स्वरूपं संवभार न प्रागिवोद्दालकवपुरित्यर्थः ॥ ९३ ॥
इति श्रीवासिष्ठमहारामायणतापर्यप्रकाशे उपशमप्रकरणे
चतुःपञ्चाशः सर्गः ॥ ५४ ॥

सत्तासामान्यलक्षमास्य युक्त्या देहोज्जनकमः ।

त्यक्तदेहेन खिखिन्या भूषाकृत्सिश्च वर्ण्यते ॥ १ ॥

गुरुं स्तुतिभिः प्रसाद्य रामश्चरमपर्यायोक्तसत्तासामान्यं लक्ष-

यदा सर्वाणि दृश्यानि सत्तासामान्यवेदनम् ।
स्वरूपेण स्वरूपाभं सत्तासामान्यता तदा ॥ ५
कूर्मोऽङ्गानीव दृश्यानि लीयन्ते स्वात्मनात्मनि ।
अभावितान्येव यदा सत्तासामान्यता तदा ॥ ६
दृष्टिरेषा हि परमा सदेहादेहयोः सदा ।
मुक्तयोः संभवत्येव तुर्यातीतपदोपमा ॥ ७
व्युत्थितस्य भवत्येषा समाधिस्थस्य चानघ ।
ज्ञस्य केवलमज्ञस्य न भवत्येव बोधजा ॥ ८
अस्यां दृशि स्थिताः सर्वे जीवन्मुक्ता महाशयाः ।
सिद्धा रसा इव भुवि व्योमवीथ्यामिवानिलाः ॥ ९

गैर्जिज्ञासमानः पृच्छति—आत्मज्ञानेति । अज्ञानप्रयुक्तापत्रय-
लक्षणस्य दाहस्य संतापस्य शीतांशोः । अज्ञानान्धकारोच्छेदे
तत्प्रयुक्तसंशयविपर्ययाद्युच्छेदे तत्प्रयुक्तसर्वदुःखोच्छेदे च लमेव
समर्थ इति विशेषणत्रयतात्पर्यार्थः । ईशेत्युक्तिगुरावीश्वरदृष्टिरेव
सदा कार्या न साधारणबुद्धिरिति द्योतनाय ॥ १ ॥ षष्ठभूमि-
कायां चिदवान्तरभेदान्परिमृज्य चित्सामान्यस्वरूपभूतस्य चे-
त्याभावस्यात्यन्तभावनाच्चैत्यसंस्काराणामात्यन्तिकोच्छेदे सति
यदा चित्तं संक्षीयते तदा स्वमात्रसत्तया स्वतः सिद्ध्यन्ती परि-
शिष्टा चिदचिदुभयानुगतसत्तया सत्तासामान्यमित्यर्थः ॥ २ ॥
सर्ववृत्तिप्रतिबिम्बिता चित्सर्वदृश्यबाधे चेत्यांशैर्वृत्तितद्विषयै
रहिता सती यदा स्वात्मनि विम्बचैतन्ये लीयते तदा तस्य
विम्बस्य असद्रूपं यस्मिंस्तदसद्रूपमाकाशस्तद्वदत्यच्छा सत्तासा-
मान्यता बोध्येत्यर्थः ॥ ३ ॥ चेतश्चित्तवृत्त्यभिभ्यक्ताखण्डचैतन्यम्
॥ ४ ॥ यदा सर्वाणि भूतानि स्वपारमार्थिकरूपेण स्वरूपमेव
आभा स्वप्रथा यस्य नान्या तथाविधं सत्तासामान्यात्मकं वेदनं
चिन्मात्रं भवतीति शेषः ॥ ५ ॥ अभावितानि भावनयत्नविनैव
सहजदृशेत्यर्थः ॥ ६ ॥ एषा सप्तमभूमिकारूढदृष्टिर्यतस्तुर्याती-
तपदोपमा अतः सदेहादेहमुक्तयोः समानस्वरूपस्थितौ विशेषोऽ-
स्तीत्यर्थः ॥ ७ ॥ सेयं दृष्टिः पञ्चमादिभूमिकास्वपि समाधि-
स्थस्य भवति सप्तमभूमिकारूढस्य तु व्युत्थितस्यापि । केवलम-
ज्ञस्य न भवत्येवेत्यर्थः ॥ ८ ॥ सर्वेऽपि जीवन्मुक्ता अस्यां दृशि
स्थिताः सन्तो भुवि सिद्धा रसाः पारदादय इव व्योमवीथ्याम-
निला इव च ऐहिकामुष्मिकभोगतृणारजोभिरस्पृष्टास्तिष्ठन्ती-

अस्मत्प्रभृतयः सर्वे नारदाद्याश्च राघव ।
 ब्रह्मविष्ण्वीश्वराद्याश्च दृष्टावस्यां व्यवस्थिताः ॥ १०
 एतामालम्ब्य पदवीं समस्तभयनाशिनीम् ।
 उद्दालकोऽसाववसद्यावदिच्छं जगद्गृहे ॥ ११
 अथ कालेन बहुना बुद्धिस्तस्य बभूव ह ।
 विदेहमुक्तस्तिष्ठामि देहं त्यक्त्वेति निश्चला ॥ १२
 एवं चिन्तितवानद्रेगुहायां पल्लवासने ।
 बद्धपद्मासनस्तस्यावधोन्मीलितलोचनः ॥ १३
 संयम्य गुदसंरोधाद्वाराणि नव चेतसः ।
 मात्रास्पर्शान्विचिन्वानो भावितस्वाङ्गचिद्धनः ॥ १४
 संरुद्धप्राणपवनः समसंस्थानकंधरः ।
 तालुमूलतलालग्नजिह्वामूलो लसन्मुखः ॥ १५
 न बहिर्नान्तरे नाधो नोर्ध्वं नाथं न शून्यके ।
 संयोजितमनोदृष्टिर्दन्तैर्दन्तानसंस्पृशन् ॥ १६
 प्राणप्रवाहसंरोधसमः स्वच्छाननच्छविः ।
 अङ्गचित्संविदुत्तानरोमकण्टकिताङ्गभूः ॥ १७
 अङ्गचित्संविदाभ्यासाच्चित्सामान्यमुपाददे ।
 तदभ्यासादवापान्तरानन्दरूपन्दमुत्तमम् ॥ १८
 तदास्वादनतो लीनचित्सामान्यदशाक्रमम् ।

त्यर्थः ॥ ९ ॥ तानेवोदाहरति—अस्मत्प्रभृतय इति । अस्मत्प्रभृतयो भुवि नारदाद्या व्योमवीथ्यां ब्रह्माद्यास्तदूर्ध्वलोकेष्वित्यर्थः ॥ १० ॥ यावदिच्छमाप्रारब्धक्षयम् ॥ ११ ॥ निश्चला दृढा ॥ १२ ॥ चिन्तितवान् चिन्तितार्थदृढनिश्चयवान्सन् ॥ १३ ॥ मात्रास्पर्शान्शब्दस्पर्शादिगोचरवृत्तीर्विचिन्वानो बदराणीवैकैकश उपसंहृत्य हृदि निवेशयन्, हृदि निविष्टानां च तेषां परमार्थरूपो भावितः स्वाङ्गमिव स्वात्मनैकीकृतश्चिद्रूपो घनः सैन्धवघनवदेकरसो येन ॥ १४ ॥ समसंस्थाना कंधरा कण्ठो यस्य । तालुमूलतले आलम्बेन कण्ठच्छिद्रे कवाटवन्निवेशितेन जिह्वामूलनोन्नतमिव लसन्मुखं यस्य ॥ १५ ॥ अर्थे रूपादिविषये । न संयोजिते मनोदृष्टी येन ॥ १६ ॥ प्राणादिप्रवाहाणां संरोधेन समस्तक्रियाकृतदेहमनःकरणचाञ्चल्यशून्यः स्वच्छाननच्छविः प्रसन्नवदनः । अङ्गेति संबोधने । चित्संविदा चिद्रूपब्रह्मानन्दानुभवेन उत्तानैरूर्ध्वजुंभी रोमभिः कण्टकिता संजातकण्टका अङ्गभूर्यस्य ॥ १७ ॥ तस्यानन्दाविर्भावे पूर्वोक्तमेव क्रममाह—अङ्गेति । अङ्गेष्वन्तःकरणैकदेशभूतवृत्तिभेदेषु प्रतिबिम्बिता चित् अवच्छिन्ना संविदा च खोपाधिभूतवृत्तिभेदानां विलयाभ्यासाद्विम्बभूतचित्सामान्यमुपाददे प्रविवेश । विम्बभूतचित्सामान्यमुपादधानाभ्यासाच्च अन्तर्हृदि उत्तमं सर्वोत्कृष्टमानन्दसन्दं अवाप अन्वभूदित्यर्थः ॥ १८ ॥ तस्य पूर्ववत् सत्तासामान्यानुप्रवेशमाह—तदास्वादनत इति । यावन्न निरतिशयानन्दास्वादनं तावदेव चित्तं निरोधकेशासहिष्णुतया बहिः प्रवर्तते । आस्वादिते स्वानन्दे तत्रैव गुडपिपीलिकाभ्यायेनासक्तं स्वरूपमपि विस्मृत्य स्वानुगतं चित्सामान्यं निरतिशयस्वप्रकाशसत्तासामान्यभावं न-

विश्वंभरमनन्तात्म सत्तासामान्यमाययौ ॥ १९
 तस्यौ समसमाभोगः परां विश्रान्तिमागतः ।
 अनानन्दसमानन्दमुग्धमुग्धमुखद्युतिः ॥ २०
 संशान्तानन्दपुलकः पदं प्राप्यामलं गतः ।
 चिरकालपरिक्षीणमननादिभवभ्रमः ॥ २१
 बभूव स महासत्वो लिपिकर्मापितोपमः ।
 समः कलावपूर्णेन शरदच्छाम्बरेन्दुना ॥ २२
 उपशशाम शनैर्दिवसैरसौ
 कतिपयैः स्वपदे विमलात्मनि ।
 तरुरसः शरदन्त इवामले
 रविकरौजसि जन्मदशातिगः ॥ २३
 गतसकलविकल्पो निर्विकारोऽभिरामः
 सकलमलविलासोपाधिनिर्मुक्तमूर्तिः ।
 विगलितसुखमाद्यं तत्सुखं प्राप यस्मिन्-
 स्तृणमिव जलराशावृहते शकलक्ष्मीः २४
 अपरिमितनभोन्तर्व्यापिदिग्व्यापि पूर्ण
 भुवनभरणशीलं भूरिभव्योपसेव्यम् ।
 कथनगुणमतीतं सत्यमानन्दमाद्यं
 परमसुखमनन्तं ब्राह्मणोऽसौ बभूव ॥ २५

यति सएव चित्सामान्यदशाक्रमस्य लयस्तस्य सत्तासामान्यप्राप्तिश्चेति भावः ॥ १९ ॥ तत्रैव तस्यापुनरावर्तिनीं स्थितिमाह—तस्याविति । समेभ्योऽपि सम आत्यन्तिकविक्षेपवैषम्यशून्य आभोगः स्वरूपं यस्य । न विद्यन्ते आनन्दाः समा यस्य तथाविधानन्देन प्रसन्नतमत्वानुगन्धेभ्यः सुन्दरेभ्योऽपि मुग्धा मुखद्युतिर्यस्य तथाविधः सन् ॥ २० ॥ आनन्दाविर्भावलिङ्गरोमाश्चादीनामपि क्रमादुपरममाह—संशान्तेति । जीवन्नेव पदं प्राप्य प्रारब्धभोगहेतुमलशेषक्षयादमलं गतः सन् ॥ २१ ॥ कलाभिरपूर्णेन ॥ २२ ॥ 'न तस्य प्राणा उत्क्रामन्त्यत्रैव समवनीयन्ते' इति श्रुत्युक्तरीत्या तत्रैव तत्प्राणानां तप्तोदकौण्डवत्क्रमादुपशममभिप्रेत्याह—उपशशामेति । शरदन्ते हेमन्ते तरुणां रसो रविकरौजसीव विमले स्वपदे उपशशाम ॥ २३ ॥ प्राणाद्युपशमे परिशिष्टं तत्स्वरूपं वर्णयति—गतेत्यादिना । अभिविस्फुलिङ्गवत्प्राणुपाधिसिर्विगलितानि निःसृतानि हैरण्यगर्भान्तविषयसुखानि यस्मात्तथाविधं आद्यं तद्वाचामगोचरं सुखं स प्राप । यस्मिन्सुखे शकलक्ष्मीरप्यव्यधौ तृणमिव ऊह्यते प्रवाह्यते तत्कथ्यते वा तद्दर्शिसिरित्यर्थः ॥ २४ ॥ असौ ब्राह्मण उद्दालकः प्रतिब्रह्माण्डं भेदादपरिमितान्यनन्तानि नभांसि अन्तः खोदरे व्याप्नुवन्ति या दिशस्ता अपि व्याप्तुं शीलमस्य । अनेन देशकृतपरिच्छेदनिरासः । सर्वदा सर्ववस्तुषु पूर्णम् । सर्ववत्त्वाधारभुवनानां भरणं धारणं पोषणं च शीलं यस्य । अनेन सर्वाधिष्ठानतोक्त्या वस्तुकृतभेदनिरासः । भूरिभिर्भैर्यागैरुत्तमजनैश्चोपसेव्यम् । कथनगुणं वाक्प्रवृत्ति-

गतवति पदमाद्यं चेतसि स्वच्छभावं
द्विजतनुरथ मासैः सोपविष्टैव पङ्क्तिभिः ।
रविकरपरितप्ता वातभांकाररम्या
तनुतरुभुजतन्त्री शैलवीणा वभूव ॥ २६
अथ बहुतरकालेनैतदद्रेर्भुवं ता-
मुपययुरगकन्यासंयुता मातरः खात् ।
अभिमतफलसिद्धौ संयुता एव सर्वा
अनलमिव शिखानां पङ्क्तयः पिङ्गकेदयः २७
दिनकरकरशुष्कं विप्रकंकालकं त-
ज्झटिति मुकुटकोटौ खङ्गखट्वाङ्गमध्ये ।
इत्यार्षे श्रीवासिष्ठमहारामायणे वाल्मीकीये देवदूतोक्ते मो० उपशमप्रकरणे उद्दालकनिर्वाणं नाम पञ्चपञ्चाशः सर्गः ॥ ५५ ॥

सकलविवुधवन्द्या खिखिनी देवदेवी
निशि नवतरवृत्ता कान्तकान्ति चकार २८
इत्युद्दालकदेहकं सुविलसन्मायूरवर्हव्रज-
व्यालोलब्धलवे नवैर्विवलिते मन्दारमालागणैः ।
शेते खिखिनिका महाभगवती लीलाललामे लता-
जाले भृङ्ग इवान्तपुष्पपटले पश्चादुपागच्छति २९
एषोद्दालकचित्तवृत्तिकलनावल्ली विवेकस्फुर-
त्स्वानन्दप्रविकासभासिकुसुमा हृत्कानने विस्तृता
रुढा यस्य कदाचिदेव विहरन्नप्येव सच्छायया
नासावेति वियोगमेति सफलेनोच्चैस्तरां संगमम् ३०
उद्दालकनिर्वाणं नाम पञ्चपञ्चाशः सर्गः ॥ ५५ ॥

षट्पञ्चाशः सर्गः ५६

वसिष्ठ उवाच ।
क्रमेणानेन विहरन्विचार्यात्मानमात्मना ।
विश्रान्तिमेहि वितते पदे पद्मदलेक्षण ॥ १
शास्त्रार्थगुरुचेतौभिस्तावत्तावद्विचार्यते ।

निमित्तधर्मान् अतीतं अनन्तमाद्यं कालकृतपरिच्छेदहीनमतएव
सत्यादिलक्षणम् । आनन्दयति सुखैकरसीकरोत्यखिलमित्या-
नन्दं भूमाख्यं परमसुखं बभूवेत्यर्थः ॥ २५ ॥ अथ तच्चेतसि
जीवे स्वच्छभावं निर्मलस्वरूपमाद्यं पदं गतवति सति तस्य
द्विजस्य तनुः शरीरं तत्रोपविष्टैव सती पङ्क्तिर्मासै रविकरैः परि-
तप्ता शुष्का सती प्रवहद्वातघटनजैर्भाकारैः कणितै रम्या तनुत-
रुणां बालवृक्षलक्षणानां भुजानां वादनयोग्याभिः शिरात-
न्त्रीभिः शैलस्य पर्वतस्य वीणेव विलासहेतुर्वभूवेत्युत्प्रेक्षा ॥ २६ ॥
अथ बहुतरकालेन । षण्मासेनेति यावत् । एतद्वृत्तम् । किम् ।
खान्नभस्तलादगकन्यासंयुताः परस्परसहचारितानियमात्सर्वाः
संयुताः सदा मिलिता एव स्थिता ब्राह्मयाद्या मातरः कस्यचिद्भू-
क्तस्याभिमतफलसिद्धौ शिखानां ज्वालानां पङ्क्तयः अनलमिव
तामद्रेर्भुवमुपययुः ॥ २७ ॥ तासां मातृणां मध्ये निशि रात्रौ
नवनवभूषावैचित्र्यान्नवतराणि लास्यादिवृत्तानि यस्यास्तथाविधा ।
संकलैर्ब्रह्मादिभिर्विवुधैर्वन्द्या । देवानामपि देवी पूज्या । खि-
खिनी चामुण्डा । दिनकरस्य करैः शुष्कं तद्विप्रस्योद्दालकस्य
कंकालकं शवं झटिति उद्यतयोः खङ्गखट्वाङ्गयोर्मध्ये अन्तराल-
स्थायां खमुकुटस्य किरीटस्य कोटौ कान्तकान्ति भूषणं चकारे-
त्यर्थः ॥ २८ ॥ यस्य मूढदृष्टिकल्पितो मलमांसादिमयः स्थूल-
देहोऽपि त्रिजगद्वन्द्याया देव्याः शिरोभूषणतया सर्वोत्कर्षं प्राप्त-
स्तेन सर्वोत्कृष्टं पदं प्राप्तमिति किं वाच्यमिति ज्ञानमाहात्म्यो-
त्कर्षं दर्शयन्नाह—इतीति । इति उक्तरीत्या उद्दालकस्य कु-
त्सितो देहो देहकं सुष्ठु विलसति विराजमाने मायूरवर्हणां व्रजः
समूहस्तल्लक्षणा व्यालोलाः कम्पमाना अब्दलवा मेघखण्डा
यस्मिन् । नवैः प्रत्यग्रैर्मन्दारमालागणैर्विवलिते वेष्टिते खिखि-

सर्वदृश्यक्षयाभ्यासाद्यावदासाद्यते पदम् ॥ २
वैराग्याभ्यासशास्त्रार्थप्रज्ञागुरुर्मयक्रमैः ।
पदमासाद्यते पुण्यं प्रज्ञयैवैकयाथवा ॥ ३

निकाख्याया महत्या भगवत्या लीलार्थे ललामे शिरोभूषणमाल्ये
अन्तेषु अग्रभागेषु पुष्पपटलानि यस्य तथाविधे वेणीच्छला-
त्पश्चात्पृष्ठत उपागच्छति लताजाले भृङ्ग इव शेते सुखविश्रान्ति
भजते इत्युत्प्रेक्षा ॥ २९ ॥ उक्तमुद्दालकाख्यानमुपसंहरंस्तत्प-
रिशीलनपराणां संसारतापोपशमं परमपुरुषार्थफललाभं च दर्श-
यति—एषेति । सर्वदृश्यविवेके स्फुरन्त्यः स्वानन्दः स एव
प्रविकासैर्भासीनि कुसुमानि यस्यास्तथाविधा एषा दर्शितप्र-
कारा उद्दालकचित्तवृत्तेर्विदेहकैवल्यप्राप्त्यन्तसकलचरित्रस्य क-
लना आदरनैरन्तर्याभ्यां शिक्षा तल्लक्षणा कल्पवल्ली कस्य हृत्का-
नने रुढा प्रादुर्भूता सती उत्तरोत्तरभूमिकाधिरोहणक्रमेण वि-
स्तृता असौ पुरुषस्तापत्रयार्कसंकुले व्यवहारकान्तारे विहरन्सं-
चरन्नपि सत्यशान्तिदान्यादिगुणसुरभिशीतलया सहजसंतोष-
लक्षणया ह्यायया । अप्यर्थे एवकारः । कदाचिदपि वियोगं नैति
न प्राप्नोत्येव । किंच स उच्चैस्तरां सर्वोत्कृष्टतमेन मोक्षफलेन
संगमं पुनरावृत्तिरहितं स्वात्मभावेन संबन्धमेति प्राप्नोतीत्य-
वश्यं सा वल्ली हृदि संरोप्य विस्तारणीयेत्यर्थः ॥ ३० ॥ इति
श्रीवासिष्ठमहारामायणतात्पर्यप्रकाशे उपशमप्रकरणे पञ्च-
पञ्चाशः सर्गः ॥ ५५ ॥

निर्मुष्टमायातिमिरः प्रबुद्धो ध्वस्तवासनः ।

व्यवहारप्रसक्तोऽपि समाधिस्थ इतीर्यते ॥ १ ॥

अनेन उक्तप्रकारेण विचारवैराग्यसमाध्यभ्यासक्रमेण विह-
रन् ॥ १ ॥ शास्त्रश्रवणेन अर्थतत्त्वपरीक्षणेन गुरुवचनवि-
श्वासेन स्वचित्तशोधनेन च सर्वदृश्यबाधेन परमपदविश्रा-
न्तिपर्यन्तमवश्यं विचारः कर्तव्य इति तात्पर्यार्थः ॥ २ ॥ ३ ॥

१ गुरुयमक्रमैरिति पाठः । यमशब्देन मनोनिग्रहो ज्ञेयः ।

संप्रबोधवती तीक्ष्णा कलङ्करहिता मतिः ।
सर्वसामग्र्यहीनापि पदं प्राप्नोति शाश्वतम् ॥ ४
श्रीराम उवाच ।
भगवन्भूतभव्येश कश्चिज्जातसमाधिकः ।
प्रबुद्ध इव विश्रान्तो व्यवहारपरोऽपि सन् ॥ ५
कश्चिदेकान्तमाश्रित्य समाधिनीयतः स्थितः ।
तयोस्तु कतरः श्रेयानिति मे भगवन्वद ॥ ६
वासिष्ठ उवाच ।

इमं गुणसमाहारमनात्मत्वेन पश्यतः ।
अन्तःशीतलता यासौ समाधिरिति कथ्यते ॥ ७
दृश्यैर्मनसि संबन्ध इति निश्चित्य शीतलः ।
कश्चित्संव्यवहारस्थः कश्चिद्व्याने व्यवस्थितः ॥ ८
द्वावेतौ राम सुखितावन्तश्चेत्परिशीतलौ ।
अन्तःशीतलता या स्यात्तदनन्ततपःफलम् ॥ ९
समाधिस्थानकस्थस्य चेतश्चेद्वृत्तिचञ्चलम् ।
तत्तस्य तत्समाधानं सममुन्मत्तताण्डवैः ॥ १०
उन्मत्तताण्डवस्थस्य चेतश्चेत्क्षीणवासनम् ।
तदस्योन्मत्तवृत्तं तत्समं बुद्धसमाधिना ॥ ११
व्यवहारी प्रबुद्धो यः प्रबुद्धो यो वने स्थितः ।
द्वावेतौ सुसमौ नूनमसंदेहं पदं गतौ ॥ १२
अकर्तुं कुर्वदप्येतच्चेतः प्रतनुवासनम् ।
दूरं गतमना जन्तुः कथासंश्रवणे यथा ॥ १३
अकुर्वदपि कर्तव्यं चेतः प्रधानवासनम् ।
निस्पन्दाङ्गमपि स्वप्ने श्वभ्रपातस्थिताविव ॥ १४
चेतसो यदकर्तृत्वं तत्समाधानमुत्तमम् ।
तं विद्धि केवलीभावं सा शुभा निर्वृतिः परा ॥ १५

प्रज्ञास्वरूपमाह—संप्रबोधवतीति । प्राप्नोति प्रापयति ॥ ४ ॥
कश्चित्प्रबुद्धो व्यवहारपरोपि सन् जातसमाधिक इव विश्रान्त
इत्यन्वयः ॥ ५ ॥ ६ ॥ अन्तःशीतलता पूर्णकामता ज्ञान-
प्रतिष्ठाफलं तल्लतामे विक्षेपप्रसक्त्यभावात्सैव समाधिरभिधीयत
इत्यर्थः । मनसि सति दृश्यैर्विक्षेपहेतुः संबन्धः स्यान्नतु मम
तदस्तीति निश्चिद्येत्यर्थः ॥ ७ ॥ 'दृश्यैर्मनसंबन्धः' इति पाठस्तु
स्पष्ट एव ॥ ८ ॥ ९ ॥ १० ॥ ११ ॥ असंदेहं सर्वदेहोच्छेदि
परमपदं गतौ तत्र प्रतिष्ठितौ चेत्यर्थः ॥ १२ ॥ व्यवहारिणः
कर्तृत्वप्रयुक्तो बन्धः किं न स्यात्तत्राह—अकर्त्रिति । प्रतनुवा-
सनं निर्वासनम् । यथा कान्तादिकथासंश्रवणे अन्यत्र प्रसक्त-
मनाः कुर्वन्नपि रागादिविकारानुदयात्तत्प्रयुक्तैर्दोषैर्न बध्यते
तद्वदित्यर्थः ॥ १३ ॥ निस्पन्दान्यङ्गानि देहावयवा यस्य तथा-
विधमपि सुप्तस्य मनः श्वभ्रपाते तत्र स्थितौ च यथा कर्तुं
तद्वत् ॥ १४ ॥ निर्वृतिः सुखविश्रान्तिः ॥ १५ ॥ ध्यानाध्याने
समाध्यसमाधी तदृष्ट्योः । अनङ्कुरं अङ्कुरबीजवासनाशून्यमिति

चेतश्चलाचलत्वेन परमं कारणं स्मृतम् ।
ध्यानाध्यानदृशोस्तेन तदेवानङ्कुरं कुरु ॥ १६
अवासनं स्थिरं प्रोक्तं मनोध्यानं तदेव तु ।
स एव केवलीभावः शान्ततैव च सा सदा ॥ १७
तनुवासनमत्युच्चैः पदायोद्यतमुच्यते ।
अवासनं मनो कर्तृपदं तस्मादवाप्यते ॥ १८
धनवासनमेतत्तु चेतः कर्तृत्वभाजनम् ।
सर्वदुःखप्रदं तस्माद्वासनां तनुतां नयेत् ॥ १९
प्रशान्तजगदास्थोऽन्तर्वीतशोकभयैषणः ।
स्वस्थो भवति येनात्मा स समाधिरिति स्मृतः ॥ २०
चेतसा संपरित्यज्य सर्वभावात्मभावनाम् ।
यथा तिष्ठसि तिष्ठ त्वं तथा शैले गृहेऽथवा ॥ २१
गृहमेव गृहस्थानां सुसमाहितचेतसाम् ।
शान्ताहंक्रुतिदोषाणां विजनावनभूमयः ॥ २२
अरण्यसदने तुल्ये समाहितमनोदशाम् ।
भवतामिह भूतानां भूतानां महतामिव ॥ २३
शान्तचित्तमहाभ्रस्य जनज्वालोज्ज्वलान्यपि ।
नगराण्यपि शून्यानि वनान्यवनिपात्मज ॥ २४
वृत्तिमच्चित्तमत्तस्य विजनानि वनान्यपि ।
नगराणि महालोकपूर्णानि परवीरहन् ॥ २५
व्युत्थितं चित्तमभ्येति भ्रमस्यान्तः सुषुप्तताम् ।
निर्वाणमेति निर्वाणं यथेच्छसि तथा कुरु ॥ २६
सर्वभावपदातीतं सर्वभावात्मकं च वा ।
यः पश्यति सदात्मानं स समाहित उच्यते ॥ २७
ईहितानीहिते क्षीणे यस्यान्तर्वितताकृतेः ।
सर्वे भावाः समा यस्य स समाहित उच्यते ॥ २८

यावत् ॥ १६ ॥ १७ ॥ तनुवासनं चतुर्थीदिभूमिकासु क्षीय-
माणवासनम् । अवासनं क्षीणवासनं पदं सप्तमभूमिकाप्र-
तिष्ठा ॥ १८ ॥ १९ ॥ प्रशान्ता जगति देहादिदृश्ये आस्था
अहंममतामिनिवेशो यस्य । स्वस्थः स्वरूपप्रतिष्ठो येनोपायेन
भवति ॥ २० ॥ सर्वेषु भावेषु आत्मभावनां अहंममताध्या-
सम् । शैले समाहितो गृहे व्यवहरन्वा ॥ २१ ॥ २२ ॥ इह
नित्यापरोक्षे प्रलगात्मनि भूतानां स्थितानाम् । महतां भूता-
नामाकाशादीनामिव ॥ २३ ॥ शान्तचित्तमहाभ्रस्य शरदाका-
शकल्पस्येत्यर्थः ॥ २४ ॥ रागादिवृत्तिमता चित्तेन मत्तस्य ॥ २५ ॥
व्युत्थितं रागादिविक्षिप्तं चित्तं नानाविधविषयभ्रमस्यान्तर्लयेन
पुनर्व्युत्थानसहस्रबीजभूतां सुषुप्ततामेति । निर्वाणं शान्तरागा-
दिवासनं तु चित्तं निर्वाणं मोक्षमेति ॥ २६ ॥ तर्हि प्राक्कथं
व्यवहार्यव्यवहारिणोस्तत्त्वविदोस्तुल्यः समाधिरुक्तस्तत्राह—
सर्वेति । तत्त्ववित्समाधौ सर्वभावपदातीतं पश्यति व्यवहारे तु
सर्वभावात्मकं पश्यतीत्येकपिण्डमात्राहंमानाभावान्न तस्य रागा-
दिरिति न विक्षेपप्रसक्तिरिति भावः ॥ २७ ॥ उक्तमेवार्थं
फलत आह—ईहितेति । ईहितानीहिते रागद्वेषौ ॥ २८ ॥

सदात्मना सदेवेदं जगत्पश्यति नो मनः ।
 यथा स्वप्ने तथैवासिञ्जाग्रत्यपि जनेश्वर ॥ २९
 यथा विपणिकालोका विहरन्तोप्यसत्समाः ।
 असंवन्धात्तथा ज्ञस्य ग्रामोपि विपिनोपमः ॥ ३०
 अन्तर्मुखमना नित्यं सुप्तो बुद्धो ब्रजन्नपि ।
 पुरं जनपदं ग्राममरण्यमिव पश्यति ॥ ३१
 सर्वमाकाशतामेति नित्यमन्तर्मुखस्थितेः ।
 सर्वथानुपयोग्यत्वाद्भूताकुलमिदं जगत् ॥ ३२
 अन्तःशीतलतायां तु लब्धायां शीतलं जगत् ।
 विज्वराणामिव नृणां भवत्याजीवितस्थितेः ॥ ३३
 अन्तस्तृणोपतप्तानां दावदाहमयं जगत् ।
 भवत्यखिलजन्तूनां यदन्तस्तद्वहिः स्थितम् ॥ ३४
 द्यौः क्षमा वायुराकाशं पर्वताः सरितो दिशः ।
 अन्तःकरणतत्त्वस्य भागा बहिरिव स्थिताः ॥ ३५
 वटधाना वटइव यदन्तस्थं सदात्मनः ।
 तद्वहिर्भासते भास्वद्विकासे पुष्पगन्धवत् ॥ ३६
 न बहिष्ठं न वान्तस्थं कचिर्तिकचन विद्यते ।
 यद्यथा कचितं चित्त्वात्तत्तथा तत्त्वमुत्थितम् ॥ ३७
 आत्मतत्त्वान्तरं भाति बहिष्ठेन जगत्तया ।

कथं सर्वे भावाः समास्तद्दर्शयति—सदात्मनेति । तस्य मनो
 यथा स्वप्ने तथा जाग्रत्यपि इदं दृश्यं सदात्मना सदेव पश्यति ।
 जगत् सद्यतिरिक्तरूपं नो पश्यतीत्यर्थः ॥ २९ ॥ नगराण्यपि
 शून्यानीति यदुक्तं तदुपपादयति—यथेति । विपणिका पण्य-
 वीथिका तत्र समवेता अपि बहवो जनाः स्वस्वकार्यं व्यवह-
 रन्तोऽप्युदासीनस्यानुपकारिवादसत्प्रायास्तद्वत् ॥ ३० ॥ ३१ ॥
 भूतैः प्राणिभिः पृथिव्यादिमिश्राकुलमपि बाधितत्वादाकाशतां
 शून्यताम् ॥ ३२ ॥ आजीवितस्थितेः यावज्जीवम् ॥ ३३ ॥
 यस्मादन्तर्गद्वाद्दृश्यं तप्तं शीतलं वा चित्तं तदेव बहिर्जगदाका-
 रेण स्थितमित्यर्थः ॥ ३४ ॥ तदेवाह—द्यौरिति ॥ ३५ ॥
 ॥ ३६ ॥ अध्यारोपदृष्ट्योक्त्वा अपवाददृष्ट्या आह—न बहिष्ठ-
 मिति । कथं तर्हि तत्र जगदाकारभानं तत्राह—यदिति ।
 यद्वस्तु प्राग्वासनाबलाद्यथा कचितं तथा तद्वेषेण परमार्थतत्त्वमे-
 वोत्थितमित्यर्थः ॥ ३७ ॥ आत्मतत्त्वरूपं यदान्तरं वस्तु तदेव
 बहिष्ठेन जगत्तया भाति । तत्तदुपाध्यनुसारिसंकोचेऽपि सति
 प्रविकासि च भवति । यथा संपुटान्तस्थं कर्पूरं गन्धरूपेण तथा
 भाति भवति चेत्यर्थः ॥ ३८ ॥ न असन् चक्षुराद्यदृश्याहंका-
 रादिरूपः । नापि सन् तद्दृश्यबाह्यस्थूलरूपः । किंतु विभुरुभया-
 नुस्यूतसन्मात्ररूप इत्यर्थः ॥ ३९ ॥ अतएवायमात्मा आन्तरं
 स्वचित्तमेव यथा विदितं पूर्वपूर्ववेदनानुसारेण बहिष्ठेन बहि-
 र्मुखेन चक्षुरादिना बाह्यं जगदाकारमनुपश्यति । अन्तःस्थेन
 जाग्रद्वासनादिना आन्तरे हृदि स्थितं स्वप्नराज्याद्यनुपश्यतीत्यर्थः
 ॥ ४० ॥ न बहिष्ठं न चान्तःस्थमिति यदुक्तं तद्युक्त्यानुभाव-
 यति—सबाह्येति । जबाह्याभ्यन्तरं द्विविधमपि जगदुभयावु-

कर्पूरमिव गन्धेन संकोचे प्रविकासि च ॥ ३८
 आत्मैव स्फुरति स्फारं जगत्त्वेनाप्यहन्तया ।
 बाह्यत्वेनान्तरत्वेन सच्च नासन्न सन्निभुः ॥ ३९
 बहिष्ठेनान्तरं बाह्यमन्तःस्थेनान्तरस्थितम् ।
 यथाविदितमात्मायं स्वचित्तमनुपश्यति ॥ ४०
 सबाह्याभ्यन्तरं शान्तमात्मनो भेदितं जगत् ।
 अहन्त्वादस्थिते भेदे भूरिभङ्गभयं तु तत् ॥ ४१
 द्यौः क्षमा वायुराकाशं पर्वताः सरितो दिशः ।
 कल्पादिरेव ज्वलितं सर्वमाधिहतात्मनः ॥ ४२
 यस्त्वात्मरतिरेवान्तः कुर्वन्कर्मैन्द्रियैः क्रियाः ।
 न वशो हर्षशोकाभ्यां स समाहित उच्यते ॥ ४३
 यः सर्वगतमात्मानं पश्यन्समुपशान्तधीः ।
 न शोचति ध्यायति वा स समाहित उच्यते ॥ ४४
 स पूर्वापरपर्यन्तां यः पश्यन्नागतीं गतिम् ।
 दृष्टिष्वेतासु हसति स समाहित उच्यते ॥ ४५
 समे परेऽपि नाहन्ता न जगज्जन्मनो मयि ।
 वीचिवृन्देष्विवातप्ता नाकाशे फलधातवः ॥ ४६
 यस्यान्तरस्थिताहन्त्वं न विभागादि नो मनः ।
 न चेतनाचेतनत्वे सोऽस्ति नास्तीतरो जनः ॥ ४७

स्यूतसदात्मनः सकाशाद्भेदितं पृथक्कृतं सदसदेवेति शान्तं मृत-
 मेवेत्यर्थः । तत्पृथक्करणाभावे तु तत्सत्तयैव बाह्याभ्यन्तरभेदे
 स्थिते सति तदहंममताध्यासात्तद्वज्जे भूरिभङ्गभयं भवेदि-
 त्यर्थः ॥ ४१ ॥ भूरिभङ्गभयमुपपादयति—द्यौरिति । तत्तदा-
 धिमिर्हतात्मनो बुक्षमादि सर्वं वस्तु तापत्रयज्वालाज्वलितं
 सत् तथाविधः कल्पादिः प्रलयारम्भसमय एव सदा संपद्यत
 इत्यर्थः ॥ ४२ ॥ सन्मात्रात्मदर्शने तु कर्मैन्द्रियैर्व्यवहारेऽपि
 अभिमानाभावान्न हर्षशोकादिविक्षेपलेशस्यापि प्रसक्तिरिति सदा-
 समाधिस्थतुल्यतैव फलतीत्याशयेनाह—यस्त्वित्यादिना ॥ ४३ ॥
 ॥ ४४ ॥ पूर्वपर्यन्त उत्पत्तिरपर्यन्तो नाशस्तत्सहिताम् ।
 एतासु मूढजनप्रसिद्धास्वहंममतादृष्टिषु ॥ ४५ ॥ किमर्थं हस-
 तीति चेदहंमेति दृष्टिगोचरयोरभिमानाभिमन्तव्यलक्षणयो-
 रहंताजगतोराश्रयस्यैवासिद्ध्या मिथ्यात्वादित्याह—समे इति ।
 ते हि सर्वानुभवसिद्धप्रत्यक्षभावे मयि वा स्यातां श्रुतिसिद्धब्र-
 ह्मस्वभावे वा । न तावन्मयि । दृशो दृश्याश्रयलायोगान्नापि
 परे ब्रह्मणि । असङ्गाद्वयकूटस्थस्वरूपे समे तस्मिन्नहंताजगज्ज-
 न्मादिवैषम्याधारलायोगात् । यथा शरदातपसंभिन्नेषु दूराद्दृश्य-
 मानेषु वीचिवृन्देषु दृश्यमाना आतप्ता प्रतप्तदुरजतप्राया वि-
 स्फुरन्ती पुञ्जीभूता कान्तिर्न वीचिवृन्देष्वन्तरस्ति समीपोपसर्पणे
 तेषु निमज्ज्यान्वेषणे चादर्शनात् । नापि तदन्तर्बहिष्ठे आकाशे अ-
 सङ्गकूटस्थे चतुर्विधक्रियाफलधालदर्शनेन वीचिक्रियाजन्यफला-
 श्रयत्वस्य दूरनिरस्तत्वात् । अतः सा कान्तिरिवाहंताजगती अपि
 निराश्रयत्वान्मिथ्यैवेत्यर्थः ॥ ४६ ॥ अहंताजगद्भेदं निरस्य तद्ब्रह्मभेदं
 निरस्यति—यस्येति । यस्य ज्ञस्य अन्तः आन्तरं प्रत्यगात्मरूपं

व्योमस्वच्छो बहिष्ठेहां सम्यगाचरतीह यः ।
 हर्षामर्षविकारेषु काष्ठलोष्टसमः शमः ॥ ४८
 आत्मवत्सर्वभूतानि परद्रव्याणि लोष्टवत् ।
 स्वभावादेव न भयाद्यः पश्यति स पश्यति ॥ ४९
 अर्थोऽतनुस्तनुर्वापि नासद्रूपेण चेत्यते ।
 सद्रूपो नानुभूतोऽज्ञे न ज्ञेनैव न तत्तया ॥ ५०
 ईदृशाशयसंपन्नो महासत्त्वपदं गतः ।
 तिष्ठत्तदेतु वा यातु मृतिमेतु न तत्स्थितिम् ॥ ५१
 वसतूत्तमभोगाढ्ये स्वगृहे वा जनाकुले ।
 सर्वभोगोऽज्ञिताभोगे सुमहत्त्वथवा वने ॥ ५२
 उद्दाममन्मथं पानतत्परो वापि नृत्यतु ।
 सर्वसङ्गपरित्यागी सममायातु वा गिरौ ॥ ५३
 चन्दनागुरुकपूर्वैर्वापि परिलिम्पतु ।
 ज्वालाजटिलविस्तारे निपतत्वथवाऽनले ॥ ५४
 पापं करोतु सुमहद्बहुलं पुण्यमेव च ।
 अद्य वा मृतिमायातु कल्पान्तनिचयेन वा ॥ ५५
 नासौ किञ्चिन्न तत्किञ्चित्कृतं तेन महात्मना ।
 नासौ कलङ्कमाप्नोति हेम पङ्कगतं यथा ॥ ५६

संवित्पुरुषशब्दार्थैः स कलङ्कः कलङ्क्यते ।
 अहंत्वंवासनारूपैः शुक्तिकारजतोपमैः ॥ ५७
 समस्तवस्तुप्रशमात्सम्यग्ज्ञानाद्यथास्थितेः ।
 स्वभावस्योपशान्तोन्तःकलङ्कोऽसत्तया स्वतः ॥ ५८
 अहंत्वंवासनानर्थप्रसूतेः संविदात्मनः ।
 पुरुषस्य विचित्राणि सुखदुःखानि जन्मनि ॥ ५९
 रज्ज्वां सर्पभ्रमे शान्तेऽहिर्नैति निर्वृतिर्यथा ।
 अहंत्वभावसंशान्तौ तथान्तः समता मता ॥ ६०
 यत्करोति यदश्नाति यद्दाति जुहोति वा ।
 न तज्ज्ञस्य न तत्र ज्ञो मा करोतु करोतु वा ॥ ६१
 कर्मणास्ति न तस्यार्थो नार्थस्तस्यास्त्यकर्मणा ।
 यथास्वभावावगमात्स आत्मन्येव संस्थितः ॥ ६२
 इच्छास्ततः समुद्यन्ति न मञ्जर्य इवोपलात् ।
 याश्चोद्यन्ति च ताः सर्वाः स एवाप्सिख वीचयः ॥
 सकलमिदमसावसौ च सर्वं
 जगदखिलं न विभागितात्र काचित् ।
 परमपुरुषपावनैकरूपी
 स सदिति तत्सदकिञ्चिदेव नासौ ॥ ६४

इत्यार्षे श्रीवासिष्ठमहारामायणे वाल्मीकीये दे० मोक्षोपायेषूपशमप्रकरणे ध्यानविचारो नाम षट्पञ्चाशः सर्गः ॥ ५६ ॥

न स्थितं अहन्त्वं यस्मिन्स्थथाविधं संपन्नं दृश्यजगद्विभागादिकं
 मनश्च नास्ति तस्य तदधीनकल्पने चेतनाचेतने अपि न स्तः ।
 अतः स एक एव सर्वात्मास्ति तदितरो जनश्चेतनधातुर्नास्ति ।
 'नान्योऽतोस्ति द्रष्टा' इत्यादिश्रुतेरित्यर्थः ॥ ४७ ॥ तस्य लक्षणा-
 न्याह—व्योमेति द्वाभ्याम् । सम्यक् शास्त्रशिष्टाचाराविरोधेन ।
 शमः शान्तिस्वभावः ॥ ४८ ॥ ४९ ॥ तत्त्वज्ञस्यैव समदर्शित्वे
 उपपत्तिमाह—अर्थ इति । अज्ञेन मूढेन अतनुर्महान् हिरण्य-
 गमैश्चर्यान्तस्तनुरल्पः काकिणीमात्रोपि वा कनककामिन्यादि-
 रर्थो विषयः असद्रूपेण मिथ्यात्वेन न चेत्यते न दृश्यते तद-
 विष्टानसद्रूपश्च नानुभूत इति न तत्तयासन्मात्रस्वभावेनापि चे-
 त्यते । ज्ञेन तत्त्वविदेव तथा दृश्यत इति तस्यैवोभयथापि सम-
 दर्शित्वमुपपद्यत इत्यर्थः ॥ ५० ॥ यस्याशये समदर्शनं निरुद्धं
 स सर्वत्र सर्वास्वप्यवस्थासु न हर्षविषादादिना लिप्यत इत्याह—
 ईदृशेत्यादिना । तिष्ठत्वकिञ्चनः । उदेतु ऐश्वर्याद्यभ्युदयं प्राप्नोतु
 वा । मृतिं पुत्रबान्धवादिरमणम् । तत्स्थितिं अभ्युदयस्थितिं
 नैतु ॥ ५१ ॥ ५२ ॥ उद्दाममन्मथमिति क्रियाविशेषणम् ।
 समं निर्विकारम् ॥ ५३ ॥ ५४ ॥ ५५ ॥ असौ समदर्शी ।
 किञ्चिन्मरणदुःखादिविकारिदेहमनआदिरहन्ताश्रयः । अतएव
 तेन न किञ्चित्कृतम् ॥ ५६ ॥ अज्ञेषु तर्हि कस्य कलङ्कस्तं दर्श-
 यति—संविदिति । सकलङ्कैः शास्त्रानभ्यनुज्ञातसेवनदूषितैर्वास-
 नारूपैरैन्द्रियकसंविद्भिस्तदायतनेन पुरुषेण देहेन तद्भोग्यैः
 शब्दार्थरूपैर्विषयैश्च अहन्त्वमहंकारप्रधानलिङ्गात्मा ॥ ५७ ॥

कस्मादुपायादन्तः कलङ्कोपशमस्तमाह—समस्तेति । स्वभावस्य
 चित्तस्य कलङ्को बाधादसत्तया स्वतःप्रशान्तो भवतीति शेषः
 ॥ ५८ ॥ संसारदुःखप्राप्तेस्तर्हि किं कारणं तदाह—
 अहंत्वेति । अहंत्वाभ्यासाद्वासनालक्षणानामनर्थानां प्रसूतेरुद्धो-
 धात्पुरुषस्य जन्मनि सन्तीत्यर्थः ॥ ५९ ॥ अतएवाहन्त्वाशान्त्या
 संसारदुःखनिवृत्तिरित्याह—रज्ज्वास्मिति । समता सर्वदुःखवै-
 पम्यशून्यता ॥ ६० ॥ दुष्कृतफलमिव सुकृतफलमपि ज्ञस्य
 नास्तीति तस्य सर्वकर्तव्यहानिरित्याह—यदित्यादिना ॥ ६१ ॥
 अकर्मणा कर्मत्यागेन ॥ ६२ ॥ फलेच्छया हि तदुपाये कर्मणि
 प्रवृत्तिः स्यात्सैव तस्य पूर्णत्वान्नोदेतीत्याह—इच्छा इति ।
 कदाचिद्वासनाभ्यासादुदिता अपीच्छाः परमार्थदृशा तस्य
 स्वात्मभूता एवेत्याह—याश्चेति ॥ ६३ ॥ तस्य सर्वात्मतां
 सर्वस्य तदात्मतां च द्रव्यभूतयोर्निष्प्रपञ्चचिन्मात्रतैव परमा-
 र्थतः फलितेति दर्शयति—सकलमिति । अखिलमखण्डम् ।
 यतोऽत्र जगति विभागिता त्रिविधपरिच्छेदशालिता काचि-
 न्नास्ति । एवं भेदकानां कार्यकारणोपाधीनां तत्तत्साक्षिचिन्मा-
 त्रत्वे स तत्त्ववित् सर्वजगदधिष्ठानसन्मात्रमेव । यतोऽसौ परमः
 पूर्णत्वात्पुरुषः सर्वदोषास्पर्शाच्च पावनो यः परमात्मा तदेकरू-
 पीति अनया रीत्या अकिञ्चित्सर्वद्वैतबन्धनिर्मुक्तसत्स्वरूपमा-
 त्रपरिशिष्टोऽसौ नित्यमुक्तः संपन्न इत्यर्थः ॥ ६४ ॥ इति
 श्रीवासिष्ठमहारामायणतात्पर्यप्रकाशे उपशमप्रकरणे षट्-
 पञ्चाशः सर्गः ॥ ५६ ॥

सप्तपञ्चाशः सर्गः ५७

वसिष्ठ उवाच ।

यदात्ममरिचस्यान्तश्चित्त्वात्तीक्ष्णत्ववेदनम् ।
 तदहंतादि भेदादि देशकालादि चेत्यतः ॥ १
 यदात्मलवणस्यान्तश्चित्त्वाल्लवणवेदनम् ।
 तदहंतादि भेदादि देशकालादिमत्स्थितम् ॥ २
 स्वतो यदन्तरात्मेक्षोश्चित्त्वान्माधुर्यवेदनम् ।
 तदहंतादि भेदादि जगत्तत्त्वादि जृम्भितम् ॥ ३
 स्वतो यदात्मदृषदश्चित्त्वात्काठिन्यवेदनम् ।
 तदहंतादि भेदादि देशकालादितां गतम् ॥ ४
 स्वतो यदात्मशैलस्य ज्ञतया जाड्यवेदनम् ।
 तदहंतादि भेदादि भुवनादीति संस्थितम् ॥ ५
 स्वतो यदात्मतो यस्य चिद्वत्त्वादिवर्तनम् ।
 तदावर्ताद्यहंतादिभेदाद्याकारिता इव ॥ ६
 स्वतो यदात्मवृक्षस्य शाखादिस्तस्य वेदनम् ।
 तदहंतादि भेदादि भुवनादीव सत्फुरत् ॥ ७
 यदात्मगगनस्यान्तश्चित्त्वाच्छून्यत्ववेदनम् ।
 तदहंतादि भेदादि भुवनादीति भावनम् ॥ ८
 यदात्मगगनस्यान्तश्चित्त्वात्सौषिर्यवेदनम् ।
 तदहंतादि भेदादि शरीरादि च दीपितम् ॥ ९
 स्वतो यदात्मकुड्यस्य नैरन्तर्यं निरन्तरम् ।
 तदहंतादिभेदेन चित्ताद्बहिरिव स्थितम् ॥ १०
 स्वतो यदात्मसत्तायाश्चित्त्वात्सत्त्वैकवेदनम् ।
 तदहंतादि भेदादि चेतनानीतिवत्स्थितम् ॥ ११
 अन्तरात्मप्रकाशस्य स्वतो यदवभासनम् ।

अज्ञातस्वस्वभावा चिद्वत्त्वाद्दृश्यस्वभावताम् ।

यां धत्ते सा चिदेवेति चिदन्यत्रेति वर्ण्यते ॥ १ ॥

एवं सर्वजगतश्चिदभेदे परमार्थतः सिद्धे व्यवहारेऽपि जगद्वै-
 चित्र्यं तत्तद्रूपचित्स्वभाव एवेति फलितमित्याह—यदित्यादिना ।
 आत्मैव स्वप्रकाशतैक्षण्यं मरिचं तस्य चित्त्वात्तैक्षण्यप्रथारूपं
 यद्वेदनं तत्स्थानीयं अज्ञातब्रह्मस्वभाव एव अहंतात्वंतादिरूपं
 घटकुड्यभेदादिरूपं तदाधारदेशकालादिरूपं च जगदिति । अत-
 श्चिदभेदसाधनात्फलितमित्यर्थः ॥ १ ॥ २ ॥ तत्त्वादिना तत्त-
 दाकारभेदेन जृम्भितमभिव्यक्तम् ॥ ३ ॥ ४ ॥ जाड्यं गौर-
 वम् ॥ ५ ॥ आकारितास्तत्तदाकारवत्ताइव स्थितमित्यनुषज्यते
 ॥ ६ ॥ सत् वर्तमानं तथा स्फुरद्भासमानम् ॥ ७ ॥ भावनं
 कल्पनम् ॥ ८ ॥ द्रव्याद्बहिः शून्यत्वम्, मूर्तद्रव्यान्तश्छिद्रता तु
 सौषिर्यमिति भेदः ॥ ९ ॥ नैरन्तर्यं निविडता । बहिर्दृश्यत्वा-
 च्छिद्यतिरिक्तमित्यर्थः ॥ १० ॥ चेतनानि चिदाभासाः ॥ ११ ॥
 चित्त्वं वृत्तिभेदभिन्नचिदाभासेष्वनुगतं सामान्यं वेद कल्पयति
 स जीवः ॥ १२ ॥ रसायनममृतम् । स्वत आस्वादितं स्वप्र-
 काशतया अनुभूतम् । उदितमाविर्भूतम् ॥ १३ ॥ आन्तरे

तदहंतादि चित्त्वादि जीव इत्येव वेद सः ॥ १२
 अन्तरस्ति यदात्मेन्दोश्चिद्रूपं चिद्रसायनम् ।
 स्वत आस्वादितं तेन तदहंतादिनोदितम् ॥ १३
 परमात्मगुडस्यान्तर्यश्चित्त्वादुदयात्मकम् ।
 तदेवास्वाद्यते तेन स्वतोऽहंतादि नान्तरे ॥ १४
 परमात्ममणेश्चित्त्वाद्यदन्तः कचनं स्वयम् ।
 चेतनात्मपदे चान्तरहमित्यादि वेत्यसौ ॥ १५
 नच किंचन वेत्यन्तर्वेद्यस्यासंभवादिति ।
 न चास्वादयति स्वादु स्वाद्यस्यासंभवादयम् ॥ १६
 न च किंचिच्चिनोत्यन्तश्चेत्यस्यासंभवे सति ।
 विन्दते न च वा किंचिद्वेद्यस्यासंभवादसौ ॥ १७
 असदाभास एवात्मा अनन्तो भरिताकृतिः ।
 स्थितः सदैवैकघनो महाशैल इवात्मनि ॥ १८
 अनया तु वचोभङ्गा मया ते रघुनन्दन ।
 नाहंतादिजगत्तादिभेदोस्तीति निदर्शितम् ॥ १९
 न चित्तमस्ति नो चेता न जगत्तादिविभ्रमः ।
 वृष्टमूकाम्बुदसितं शान्तं शाम्यति केवलम् ॥ २०
 यथावर्तादितामेति द्रवत्वाद्धारि वारिणि ।
 तदाहंतादितामेति जप्ता जप्तौ ज्ञ आत्मनि ॥ २१
 यथा द्रवत्वं पयसि यथा स्पन्दः सदागतौ ।
 अहंतादेशकालादि तथा ज्ञे ज्ञप्तिमात्रके ॥ २२
 ज्ञो ज्ञतायां शिवज्ञानं जानाति ज्ञानबुंहया ।
 ज्ञायतेऽहंतदि ज्ञेन जीवादीत्यभिजीवनैः ॥ २३

स्वात्मन्येव ॥ १४ ॥ चेतनारूपे आत्मपदे स्वरूपे ॥ १५ ॥
 मायिकजगदाकारानुभवस्य स्वप्रकाशस्वात्मानुभवमात्रत्वव्यु-
 त्पादनाय पश्यति वेत्यास्वादयत्यास्वाद्यते इति कर्मकर्तृभाव-
 व्यपदेशो न तद्भेदसाधनाशयेनेत्याह—न चेति ॥ १६ ॥ चि-
 नोति चैतन्यान्तरात्मा विकरोति । वेद्यस्य लभ्यस्य ॥ १७ ॥
 असन् आभासत इत्याभासो जगदाकारो यस्मिंस्तथाविध एव
 ॥ १८ ॥ तर्हि यदात्ममरिचस्येत्याद्युक्तेः कोऽभिप्रायस्तमाह—
 अनयेति ॥ १९ ॥ पूर्वं वृष्टो वृष्टवान्पश्चाच्छरदि मूकस्तूष्णींभूतो-
 ऽम्बुद इव सितं शुद्धमधिष्ठानसन्मात्रतया परिशिष्टं बाधितं
 जगत् शान्तमेव शाम्यतीत्यर्थः ॥ २० ॥ जप्ता मायावी ज्ञः सर्वज्ञः
 समायावृते ज्ञप्तिरूपे आत्मनि अहंतादिरूपतां जीवजगद्भावमिति
 यावत् ॥ २१ ॥ सदागतौ वायौ । परमार्थतो ज्ञप्तिमात्ररूपेज्ञे सर्व-
 ज्ञेश्वरे ॥ २२ ॥ यदि जीवजगद्रूपे ज्ञप्तेरन्ये तर्हि ज्ञप्ते जीवेश्वरभा-
 वयोः को विशेषस्तमाह—ज्ञ इति । ज्ञ ईश्वरो ज्ञतायामीश्वरभावे
 शिवं निरतिशयानन्दरूपं स्वरूपज्ञानं ज्ञानबुंहया अनावरणापरि-
 च्छेदलक्षणया ज्ञानाभिपृच्छा सदैव जानाति । अहंतदि अहंकार-
 स्थूलदेहरूपजीवभावे तु ज्ञेन चेतनभूतेनापि अभिजीवनैर्जीवन-

यथोदेति यथा ज्ञस्य तृप्तिर्ज्ञानेन यादृशी ।
अनन्येवान्यता बुद्धा स तथा जृम्भते तथा ॥ २४
जीवनं ज्ञातता ज्ञाता जीवनं जीवजीवनम् ।
अत्यन्तमस्ति नो भेदश्चिद्रूपत्वे ज्ञजीवयोः ॥ २५
यथा ज्ञजीवयोर्नास्ति भेदो नाम तथैतयोः ।

इत्यार्षे श्रीवासिष्ठमहारामायणे वाल्मीकीये मोक्षोपायेषूपशमप्रकरणे भेदनिरासो नाम सप्तपञ्चाशः सर्गः ॥ ५७ ॥

अष्टपञ्चाशः सर्गः ५८

वासिष्ठ उवाच ।

अत्रैवोदाहरन्तीममितिहासं पुरातनम् ।
किरातेशस्य सुरघोर्वृत्तान्तं विस्मयास्पदम् ॥ १
उत्तरस्या दिशो भेदः कर्पूरपटलं भुवः ।
संभूतं हसनं शार्वं शुक्लो वा चान्द्र आतपः ॥ २
हिमाद्रेः शृङ्गमस्तीह कैलासो नाम पर्वतः ।
शैलकुञ्जरनिर्मुक्तकलापस्येव नायकः ॥ ३
विष्णोः क्षीरोदक इव स्वर्गः सुरपतेरिव ।
अञ्जजस्येव नाभ्यञ्जं गृहं यः शशिमौलिनः ॥ ४

हेतुभिः प्राणकरणविषयसंबन्धाध्यासैर्जावादिरूप एवात्मेति ज्ञा-
यते न तत्त्वत इति विशेष इत्यर्थः ॥ २३ ॥ अतएव जीवस्य
यथायथा भ्रान्तिस्तथातथेश्वरो विवर्तत इत्याह—यथेति ।
यथा यथा कामकर्मवासनया यादृशविषयज्ञानेन अज्ञस्य यथा
येन येन दर्शनलाभोपभोगवैचित्र्यप्रकारेण यादृशी प्रियमोदप्र-
मोदादिनानाप्रकारा तृप्तिरुपभोग उदेति, अनन्ये स्वरूपे भोक्तृ-
भोग्यभोगवैचित्र्यरूपा अन्यता वा ज्ञेन बुद्धा, स परमेश्वरस्तथा
तथा तदीयकामादिवासनया तथातथा जृम्भते स्वगात्राणि
विनामयति विवर्तते । वैचित्र्यं धत्ते इति यावत् ॥ २४ ॥
यदा त्वनेन सच्छास्त्रसद्गुरुपदेशाद्भोग्यस्य जगतो ज्ञातता अधि-
ष्ठानसन्मात्ररूपा स्फूर्तिरेव जीवनं सारः परमार्थस्थितिर्ज्ञाता,
जीवानां सर्वेषां यदधीनं जीवनं तादृशानन्दरूपमेव जीवनं
भोक्तुः सारो ज्ञातस्तदा भोग्यभोक्तृभिन्नयोर्द्वयोरपि चिद्रूपत्वे
परिशिष्टे ज्ञजीवयोर्जीवेश्वरयोर्भेदोऽत्यन्तं नास्ति । सर्वथैव
निवर्तत इत्यर्थः ॥ २५ ॥ जीवेश्वरभेदकाज्ञाने नष्टे प्राज्ञतुरीय-
भेदोऽपि निवृत्त इत्यखण्डपूर्णानन्दैकरसचिन्मात्रसाम्राज्यं सिद्ध-
मित्याह—यथेति ॥ २६ ॥ निष्कृष्टार्थमनूयोपसंहरति—सर्व-
मिति । सर्वं जगत् आसमन्तात् भास्वरं पूर्णस्वप्रकाशरूपं
स्वादनमात्रमानन्दैकरसं चैत्यैर्विषयैश्चिहेन स्वव्यावर्तकधर्मेण च
रहितं प्रशान्तं ब्रह्म तदेव सर्वं प्रशान्तमिति तात्कालिकशब्द-
मयी पदवाच्यार्थभेदसंसर्गगोचरा आहार्या भेददृष्टिः साक्षा-
त्प्रयोजनशून्यत्वान्मुधैव । हि यस्मात्कारणाद्विरोधप्रतिसंधाने
भागत्यागलक्षणाश्रयद्वारा लक्ष्यार्थाखण्डबोधार्थमेव । तद्वा-
क्यबोध्यमखण्डार्थरूपं तु ओमिति ओंकारं जगद्ब्रह्म चैकी-
कृत्य विराट्हरिण्यगर्भाव्याकृततुरीयात्मकानकारोकारमकारार्थ-

भेदोऽस्ति न ज्ञशिवयोर्विद्वि शान्तमखण्डितम् २६
सर्वं प्रशान्तमजमेकमनादिमध्य-
माभास्वरं स्वदनमात्रमचेत्यचिह्नम् ।
सर्वं प्रशान्तमिति शब्दमयी तु दृष्टि-
बोधार्थमेव हि मुधैव तदोमितीदम् ॥ २७

रुद्राक्षवृक्षदोलाभिः साप्सरोभिर्विभाति यः ।
लोलरत्नशलाकामिर्लहरीभिरिवार्णवः ॥ ५
गणाङ्गनानामनिशं मत्तानां चरणैर्हताः ।
अशोका इव राजन्ते यत्राशोका विलासिनः ॥ ६
संचरञ्शंकरो दिक्षु भृगुष्विन्दुमणिद्रवैः ।
निवर्तन्ते प्रवर्तन्ते यत्राजस्रं च निर्झराः ॥ ७
यो लतावृक्षगुल्मौघवापीहृदनदीनदैः ।
मृगैर्मृगगणैर्भूतैर्ब्रह्माण्डवदिवावृतः ॥ ८

मात्रापादांश्चतुर्धा विभज्य पूर्वपूर्वपादानुत्तरोत्तरेषु प्रविलाप्यार्ध-
मात्रया यदद्वयं पूर्णानन्दैकरसं नित्यापरोक्षप्रत्यक्चिन्मात्ररूपं
लक्ष्यते इदमेव न संसृष्टरूपमित्यर्थः ॥ २७ ॥ इति श्रीवा-
सिष्ठमहारामायणतात्पर्यप्रकाशे उपशमप्रकरणे सप्तपञ्चाशः
सर्गः ॥ ५७ ॥

किरातेशस्य सुरघोर्निर्वेदोऽत्रोपवर्ण्यते ।

माण्डव्येनोपदेशश्च सर्वस्यागाधुपायतः ॥ १ ॥

अत्रास्मिन् शब्दमयी दृष्टिर्बोधार्थमेवेत्युक्तेऽर्थे ॥ १ ॥ सुर-
घोर्निवासदेशं वक्तुं तत्संनिहितं हिमवच्छृङ्गं वर्णयति—उत्त-
रस्या इत्यादिना । भेदः सार इति यावत् । भुवः संभूतं निर्गतं
कर्पूराणां पटलं राशिः । शार्वं हसनं चान्द्र आतपो वेति
प्रत्येकमुत्प्रेक्षा । अथवा दिशो भेदः शार्वं हसनं चान्द्र आतपो
वा भुवः भूमिं प्राप्य कर्पूरपटलं संभूतमित्यौत्प्रेक्षिकवैकल्पिक-
नानाहेतूपपाद्या एकैव विशिष्टोत्प्रेक्षा ॥ २ ॥ हिमाद्रेः शृङ्गमिति
विशेषणान्मेरुसंनिहितप्रसिद्धरजताद्रेरयमन्य इति गम्यते ।
शैलकुञ्जरेण पर्वतश्रेष्ठेन हिमवता निर्मुक्तस्य धृतस्य शृङ्गपर-
म्परालक्षणस्य मुक्ताकलापस्य नायको मणिरिव स्थित इत्यर्थः ।
शैलस्थकुञ्जरेभ्यो निर्गलितस्य मुक्ताकलापस्य नायकः संग्राहको
राशिरिवेति वा ॥ ३ ॥ नाभ्यञ्जं विष्णुनाभिकमलम् । गृहं
श्वशुरकपितमित्यर्थाद्गम्यते ॥ ४ ॥ रुद्राक्षवृक्षेषु लम्बमानाभि-
दौलाभिः प्रेङ्खोलिकाभिः । लोलरत्नशलाकामिरिति लहरीगा-
मपि विशेषणम् ॥ ५ ॥ गणाङ्गनानां प्रमथक्षीणाम् ॥ ६ ॥
यत्र यासु दिक्षु संचरन् भवति तत्र भृगुषु प्रपातस्थलेषु प्रव-
र्तन्ते अन्यासु निवर्तन्ते ॥ ७ ॥ ब्रह्माण्डवदिवेति । उक्तार्था-
नामपि प्रयोगो दृश्यते । यथा द्वावपूपावानयेति महाभाष्योक्ति-

तस्य हेमजटा नाम किराताः संस्थिताः स्थले ।
 पिपीलिका वटतरोर्मूलकोशगता इव ॥ ९
 कैलासपादारण्यानां रुद्राक्षैस्तरुगुल्मकैः ।
 वसन्ति घूकवत्क्षुद्रास्ते वै निकटजीविनः ॥ १०
 आसीत्तेषामुदारात्मा राजा परपुरंजयः ।
 जयलक्ष्म्या भुज इव यः प्रजायाश्च दक्षिणः ॥ ११
 सुरघुर्नाम बलवान्सुरघोरादिदर्पहा ।
 अर्कः पराक्रम इव मूर्तिमानिव मारुतः ॥ १२
 जितो वै राज्यविभवैर्धनैर्गुह्यकनायकः ।
 शतक्रतुगुरुर्बोधैः काव्यैरसुरदेशिकः ॥ १३
 स चक्रे राजकार्याणि निग्रहानुग्रहक्रमैः ।
 यथाप्राप्तान्यखिन्नाङ्गो दिनानीव दिवाकरः ॥ १४
 तज्जाभ्यां सुखदुःखाभ्यामथ तस्याभ्यभूयत ।
 स्वगतिर्वागुरावन्धैः श्लिष्टाङ्गस्येव पक्षिणः ॥ १५
 किमार्तं पीडयाम्येनं तिलान्यन्नमिवौजसा ।
 सर्वेषामेव भूतानां ममेवार्तिः प्रजायते ॥ १६
 धनमस्मै प्रयच्छामि धनेनानन्दवाञ्छनः ।
 भवत्यहमिवाशेषस्तदलं मेऽतिनिग्रहैः ॥ १७
 अथवा निग्रहं प्राप्तं करोम्येतेन वै विना ।
 वर्तते न प्रजैवेयं विना वारिसरिद्यथा ॥ १८
 हा कष्टमेष निग्राह्यो नित्यानुग्राह्य एष मे ।
 दिष्ट्याद्य सुखवानसि कष्टमद्यासि दुःखवान् ॥ १९
 इति लोलायितं चेतो न विशश्राम भूपते ।
 एकत्राम्बुमहावर्ते चिरतृष्णमिव भ्रमत् ॥ २०
 अथैकदा गृहं तस्य माण्डव्यो मुनिराययौ ।
 भ्रान्ताशेषककुक्कुजो वासवस्येव नारदः ॥ २१

दर्शनात् । द्योतकानां बहूनामपि 'उद्यन्तं वा आदित्यमग्निरनु
 समारोहति' इति वत्सहप्रयोगसंभवाद्वतितोक्तेऽपि सादृश्ये इव-
 शब्दप्रयोगः । अण्डवद्विराडाकारविशिष्टं ब्रह्मेवेति मतुबन्तं वा
 योज्यम् ॥ ८ ॥ तस्य हिमवच्छृङ्खलस्य स्थले मूलदेशे ॥ ९ ॥
 तेषां जीवनोपायमाह—कैलासेति । कैलासाख्यशृङ्गस्य पादाः
 प्रत्यन्तपर्वतास्तदीयानामरण्यानां संवन्धिभी रुद्राक्षैरन्यैश्च तरु-
 गुल्मकैः फलपुष्पकाष्ठमूलाद्युपजीवनेन निकटजीविनः ॥ १० ॥
 जयलक्ष्म्या भुज इव परपुरंजयः प्रजायाः पालने च दक्षिणो
 राजा वक्ष्यमाणविशेषणैर्ब्रह्मविद्याधिकारदर्शनाच्चासौ क्षत्रिय
 इति गम्यते ॥ ११ ॥ पराक्रमे अर्क इवेति योजना ॥ १२ ॥
 राज्यविभवैर्धनैश्च गुह्यकनायको राजराजो धनेश्वरोऽपि जित-
 स्तेनेति शेषः । काव्यै रसालंकारादिशालिप्रबन्धरचनैरसुरदे-
 शिकः शुक्रः ॥ १३ ॥ १४ ॥ १५ ॥ दुःखवशाच्चिन्ताशो-
 काद्युद्भवं दर्शयति—किमार्तमिति । एनं प्रजाजनम् ॥ १६ ॥
 कर्तव्यसंशये प्रथमां कोटिं दर्शयति—धनमिति । तत्तस्मा-
 द्भेतोः । आर्तायास्मै जनाय धनं प्रयच्छामि । अतिनिग्रहैश्च
 अलं । प्रयोजनं नास्तीत्यर्थः ॥ १७ ॥ द्वितीयां दर्शयति—अथ-

तमसौ पूजयामास पप्रच्छ च महामुनिम् ।
 संदेहदुर्दुर्मस्तम्भपरशुं सर्वकोविदम् ॥ २२
 सुरघुरुवाच ।
 भवदागमनेनासि मुने निर्वृतिमागतः ।
 परमां वसुधापीठं संप्राप्त इव माधवे ॥ २३
 अद्य तिष्ठाम्यहं नाथ धन्यानां धुरि धर्मतः ।
 विकासि रविणेवाहं यत्त्वयास्म्यवलोकितः ॥ २४
 भगवन्सर्वधर्मज्ञ चिरं विश्रान्तवानसि ।
 तदमुं संशयं छिन्धि ममार्कस्तिमिरं यथा ॥ २५
 महतां संगमेनार्तिः कस्य नाम न नश्यति ।
 संदेहं तु परामार्तिमाहुरार्तिविदो जनाः ॥ २६
 मन्निग्रहानुग्रहजा मद्भृत्यवपुषि स्थिताः ।
 कपन्ति मामलं चिन्ता गजं हरिन्खा इव ॥ २७
 तद्यथा समतोदेति सूर्याशुरिव सर्वदा ।
 मतौ मम मुने नान्या तथा करुणया कुरु ॥ २८
 माण्डव्य उवाच ।
 स्वयत्नेन स्वसंस्थेन स्वेनोपायेन भूपते ।
 एषा मनःपेलवता हिमवत्प्रविलीयते ॥ २९
 स्वविचारणयैवाशु शाम्यत्यन्तर्मनोज्वरः ।
 शरदागममात्रेण मिहिका महती यथा ॥ ३०
 स्वेनैव मनसा स्वानि स्वशरीरगतानि च ।
 विचारयेन्द्रियाण्यन्तः कीदृशान्यथ कानि च ॥ ३१
 कोऽहं कथमिदं किंवा कथं मरणजन्मनी ।
 विचारयान्तरेवं त्वं महत्तामलमेप्यसि ॥ ३२
 विचारणा परिज्ञातस्वभावस्य सतस्तव ।
 हर्षामर्षदशाश्चेतस्तोलयिष्यन्ति नाचलम् ॥ ३३

वेति । एतेन निग्रहेण विना प्रजा न वर्तत एव । स्वस्वमर्या-
 दायामिति शेषः ॥ १८ ॥ निग्राह्यो वधवन्धादिना दण्ड्यः
 ॥ १९ ॥ एकत्र न विशश्राम । यथा तृषितनिद्राणस्य
 चिरतृष्णं मनः अम्बुमहावर्ते भ्रमति तद्वत् ॥ २० ॥
 भ्रान्तान्यशेषाणि ककुक्कुजानि दिक्खण्डलानि येन ॥ २१ ॥
 ॥ २२ ॥ परमां निर्वृतिं सुखम् । माधवे वसन्ते विष्णौ वा ॥ २३ ॥
 ॥ २४ ॥ यदि विश्रान्तवान् गतश्रमोऽसि तत्तर्हि । अथवा पर-
 मपदे चिरं विश्रान्तवानसि तत्तस्माद्धेतोः ॥ २५ ॥ २६ ॥
 भृत्यग्रहणं शत्रुमित्रादिसर्वोपलक्षणम् । वपुषि विषये स्थिता
 निरुद्धाः । कपन्ति पीडयन्ति ॥ २७ ॥ समता समदृष्टिः ।
 अन्या विषमदृष्टिर्यथा नोदेति तथा ॥ २८ ॥ वैराग्यत्यागादि-
 रूपेण स्वयत्नेन श्रवणमननादिना स्वव्यञ्जकोपायेन । स्वसंस्थेन
 स्वात्मबोधपर्यवसितेन । पेलवता मृदुता । हर्षविषादस्थानकण्ट-
 सहस्रवेधार्हतेति यावत् ॥ २९ ॥ ३० ॥ स्वानि स्वीयानि पुत्र-
 मित्रादीनि स्वशरीरगतानीन्द्रियाणि चादन्यानि च तत्त्वतः
 कानि युक्तितः कीदृशानि चेति विचारयेत्यर्थः ॥ ३१ ॥ अवि-
 चाराध्यस्तपरिच्छिन्नतापगमान्महत्ताम् ॥ ३२ ॥ सतः परमार्थ-

मनः स्वरूपमुत्सृज्य शममेष्यति विज्वरम् ।
 भूतपूर्ववपुर्भूत्वा तरङ्गः पयसीव ते ॥ ३४
 तिष्ठदेव मनोरूपं परित्यक्ष्यति तेऽनघ ।
 कलङ्कविकलं कालं मन्वन्तरगताविव ॥ ३५
 अनुकम्प्या भविष्यन्ति श्रीमन्तः सर्व एव ते ।
 दृष्टतत्त्वस्य तुष्टस्य जनाः पितुरिवावनौ ॥ ३६
 विवेकदीपदृष्टात्मा मेर्विधिनभसामपि ।
 अथो करिष्यसि नृप महत्तामुत्तमार्थदाम् ॥ ३७
 महत्तामागते चेतस्तव संसारवृत्तिषु ।
 न निमज्जति हे साधो गोष्पदेष्विव वारणः ॥ ३८
 कृपणं तु मनो राजन्पेलवेऽपि निमज्जति ।
 कार्यं गोष्पदतोयेऽपि जीर्णाङ्गो मशको यथा ॥ ३९
 चेतोवासनया पङ्के कीटवत्परिमज्जसि ।
 दृश्यमात्रावलम्बिन्या स्वया दीनतया तथा ॥ ४०
 तावत्तावन्महाबाहो स्वयं संत्यज्यतेऽखिलम् ।
 यावद्यावत्परालोकः परमात्मैव शिष्यते ॥ ४१
 इत्यार्षे श्रीवासिष्ठमहारामायणे वाल्मीकीये मोक्षोपायेषूपशमप्रकरणे सुरधुवतान्ते माण्डव्योपदेशो नामाष्टपञ्चाशः सर्गः ॥ ५८ ॥

तावत्प्रक्षाल्यते धातुर्यावद्भैव शिष्यते ।
 तावदालोक्यते सर्वं यावदात्मैव लभ्यते ॥ ४२
 सर्वः सार्विकया बुद्ध्या सर्वं सर्वत्र सर्वदा ।
 सर्वथा संपरित्यज्य स्वात्मनात्मोपलभ्यते ॥ ४३
 यावत्सर्वं न संत्यक्तं तावदात्मा न लभ्यते ।
 सर्वावस्थापरित्यागे शेष आत्मेति कथ्यते ॥ ४४
 यावदन्यन्न संत्यक्तं तावत्सामान्यमेव हि ।
 वस्तु नासाद्यते साधो स्वात्मलाभे तु का कथा ४५
 यत्र सर्वात्मनैवात्मा लाभाय यतति स्वयम् ।
 त्यक्तान्यकार्यं प्राप्नोति तन्नाम नृप नेतरत् ॥ ४६
 स्वात्मावलोकनार्थं तु तस्मात्सर्वं परित्यजेत् ।
 सर्वं किञ्चित्परित्यज्य यदृष्टं तत्परं पदम् ॥ ४७
 सकलकारणकार्यपरम्परा-
 मयजगद्गतवस्तुविजृम्भितम् ।
 अलमपास्य मनः स्ववपुस्ततः
 परिविलाप्य यदेति तदेव तत् ॥ ४८

एकोनषष्टितमः सर्गः ५९

वसिष्ठ उवाच ।

इत्युक्त्वा भगवानेनं सुरधुं रघुनन्दन ।
 ययौ स्वमेव रुचिरं माण्डव्यो मौनमण्डलम् ॥ १
 गते वरमुनौ राजा गत्वैकान्तमनिन्दितम् ।

वस्तुभूतस्य तव अचलं चेतो न तोलयिष्यन्ति । तुलायामिव
 नोन्नमनानमनाभ्यामनियतस्थितिं करिष्यन्तीत्यर्थः ॥ ३३ ॥
 विज्वरं ते मनः खं मनोरूपमुत्सृज्य भूतपूर्ववपुः पूर्वसिद्धब्रह्म-
 स्वभावं भूत्वा शमं निर्विक्षेपतामेष्यति ॥ ३४ ॥ तर्हि किं
 मनसः सतैव नङ्घयति नेत्याह—तिष्ठदेवेति । यथा पूर्वमनो-
 रन्ते कलिकालं प्राप्य कलङ्कैः पापैर्विकलं भुवनं पुनर्मन्वन्तर-
 गतौ सत्यां तिष्ठदेव कलङ्कं त्यजति तद्वन्मनोऽपि जीवन्मुक्तव्यव-
 हारक्षमतया तिष्ठदेव पूर्वतनं मनोरूपं त्यजतीत्यर्थः ॥ ३५ ॥
 न केवलं दुःखनिवृत्तिरेव ज्ञानफलं किंतु निरतिशयानन्दसाम्रा-
 ज्यमपि यत्र ब्रह्मादयोऽप्यनुकम्प्या इत्याह—अनुकम्प्या इति
 ॥ ३६ ॥ यदा आकाशादीनामपि महत्ता तत्सत्ताधीना तदा
 तस्य निरतिशयं महत्त्वं किं वाच्यमित्याशयेनाह—विवेकेति ।
 विवेकजन्येन ज्ञानदीपेन दृष्ट आत्मा येन ॥ ३७ ॥ ३८ ॥
 कृपणं कामकार्पण्यदूषितम् । पेलवे क्षुद्रेऽपि कार्यं । निमज्जति
 मुह्यति ॥ ३९ ॥ तथा प्रसिद्धया ॥ ४० ॥ तर्हि कियत्सु विष-
 येषु कियत्कालं वा वैराग्यं कर्तव्यमिति चेत्तत्राह—तावदिति ।
 स्वयंज्योतिरात्ममात्रपरिशेषानुभवपर्यन्तमित्यर्थः ॥ ४१ ॥ ना-
 नाश्रुतिशास्त्रपर्यालोचनमप्यात्मदर्शनपर्यन्तमेवेत्याह—तावदिति ।
 धातुः स्वर्णाकरधातुः । सर्वमध्यात्मशास्त्रम् ॥ ४२ ॥ सार्वि-

धिया संचिन्तयामास को नामाहमिति स्वयम् २
 नाहं मेरुर्न मे मेरुर्जगन्नाहं न मे जगत् ।
 नाहं शैला न मे शैला धरा नाहं न मे धरा ॥ ३

कया सर्ववस्तुभूतया बुद्ध्या सर्वदा सर्वत्र देशे सर्वं दृश्यं सर्वथा
 परित्यज्य सर्वः पूर्णात्मा स्वात्मनैवोपलभ्यते न कदाचित्कुत्र-
 चित्कथंचित्कतिपयविषयत्यागमात्रेणेत्यर्थः ॥ ४३ ॥ उक्तमेवार्थं
 व्यतिरेकमुखेनापि द्रढयति—यावदिति । तत्कुतस्तत्राह—स-
 र्वेति ॥ ४४ ॥ सामान्यं लोकव्यवहारसाधारणं गोधनादि ।
 अप्यर्थे एवकारः । यावदन्यत्तद्विरोधिबस्तु न संत्यक्तं तावन्नासा-
 द्यते ॥ ४५ ॥ यत्र यस्मिन्विषये । तत् तं विषयम् ॥ ४६ ॥
 सर्वं दृश्यं परित्यज्य यत्किञ्चित्सर्वथा परित्यक्तुमशक्यं दृष्टं तदेव
 परं पदमित्यर्थः ॥ ४७ ॥ मनः सकलकारणकार्यपरम्परासमये
 जगति मणिषु सूत्रमिवानुगते सन्मात्रे स्वकल्पनया विजृम्भितं
 सद्यतिरिक्तं सर्वं रूपं अलं निःशेषमपास्य तत्तत्तदनन्तरं स्ववपु-
 र्मनोरूपमपि मूलाज्ञाननाशाद्वधेन परिविलाप्य यत्सचिन्मात्रै-
 करसं वस्त्वेति प्राप्नोति तदेव तद्ब्रह्मरूपमित्यर्थः ॥ ४८ ॥
 इति श्रीवासिष्ठमहारामायणतात्पर्यप्रकाशे उपशमप्रकरणे
 अष्टपञ्चाशः सर्गः ॥ ५८ ॥

बाह्यमाभ्यन्तरं चैव दृश्यं संत्यजतो रहः ।

इह राज्ञो विचारेण स्वात्मलाभ उदीर्यते ॥ १ ॥

उक्त्वा उपदिश्य । खं स्वीयं मौनमण्डलं मुन्यावासदेशम्
 ॥ १ ॥ २ ॥ तत्रादौ बाह्ये दृश्ये आत्मतामात्मीयतां च वि-

किरातमण्डलं नेदं मम नाहं च मण्डलम् ।
 निजसंकेतमात्रेण केवलं देश एव मे ॥ ४
 त्यक्तो मयैष संकेतो नाहं देशो न वैष मे ।
 इदानीं नगरं शिष्टमेष एवात्र निश्चयः ॥ ५
 पताकावनपङ्क्त्याढ्या भृत्योपवनसंकुला ।
 गजाश्वसामन्तयुता पुरी नाहं न मे पुरी ॥ ६
 व्यर्थसंकेतसंबन्धं संकेतविगमे क्षतम् ।
 भोगवृन्दं कलत्रं च नाहं नैतन्ममाखिलम् ॥ ७
 एवं सभृत्यं सवलं सवाहनपुरान्तरम् ।
 नाहं राज्यं न मे राज्यं संकेतो ह्ययमाकुलः ॥ ८
 देहमात्रमहं मन्ये हस्तपादादिसंयुतम् ।
 तदिदं तावदाश्वन्तरलमालोकयाम्यहम् ॥ ९
 तदत्र तावन्मांसास्थि नाहमेतदचेतनम् ।
 न चैतन्मम संश्लेषमेत्यक्षय्य यथा जलम् ॥ १०
 मांसं जडं न तदहं नैवाहं रक्तमप्यलम् ।
 जडान्यस्थीनि नैवाहं न चैतानि मम कश्चित् ॥ ११
 कर्मेन्द्रियाणि नैवाहं न च कर्मेन्द्रियाणि मे ।
 जडं यत्किल देहेऽस्मिस्तदहं नैव चेतनः ॥ १२
 नाहं भोगा न मे भोगा न मे बुद्धीन्द्रियाणि च ।
 जडान्यसत्स्वरूपाणि न च बुद्धीन्द्रियाण्यहम् ॥ १३
 मूलं संसृतिदोषस्य मनो नाहं जडं हि तत् ।
 अथ बुद्धिरहंकार इति दृष्टिर्मनोमयी ॥ १४
 मनोबुद्धीन्द्रियाद्यन्तो भूतकोशश्चलद्वयः ।
 नाहमेवं शरीरादि शिष्टमालोकयाम्यहम् ॥ १५
 शेषस्तु चेतनो जीवः स चेच्छेत्तेन चेतति ।
 अन्येन बोध्यमानोऽसौ नात्मतत्त्ववपुर्भवेत् ॥ १६

चार्य निरस्यति—नाहमित्यादिषड्विः । जगत्पदेन ऊर्ध्वाधो-
 लोका गृह्यन्ते ॥ ३ ॥ निजः संकेतः सर्वजनसंमत्या
 पट्टाभिषेकादिना अहं राजैति कल्पना तावन्मात्रेण ॥ ४ ॥
 अत्र एतस्मिन्नगरेऽपि संकेतस्यागादेश एव निश्चयः ॥ ५ ॥
 तमेव निश्चयं स्फुटमाह—पताकेति ॥ ६ ॥ व्यर्थेन संकेतेन
 संबध्यत इति संबन्धम् ॥ ७ ॥ आकुलः काकिणीकार्पापणसं-
 बन्धवदन्धपरम्पराव्यवहारसिद्ध इति यावत् ॥ ८ ॥ संकेत-
 मात्रस्यागोपायेन बाह्यैः संबन्धं निरस्य अचेतनत्वहेतुना देहे-
 न्द्रियादिभिरपि तं निरसितुमारभते—देहमात्रमित्यादिना ।
 ॥ ९ ॥ संश्लेषं संबन्धमपि नैति । असङ्गत्वादित्यर्थः ॥ १० ॥
 ॥ ११ ॥ १२ ॥ बुद्धीन्द्रियाणि ज्ञानेन्द्रियाणि ॥ १३ ॥ अथ
 बुद्धिरहंकार इति या दृश्यत इति दृष्टिः सापि नाहं न ममेत्यनु-
 षज्यते । यतः सा मनोमयी अन्तःकरणावस्था । भेदरूपेति
 यावत् ॥ १४ ॥ शरीरादिमनोबुद्धीन्द्रियाद्यन्तो भूतकोशः स्थू-
 लसूक्ष्मभूतसंघात एवमुक्तरीत्या नाहम् । शिष्टमवशिष्टमा-
 लोकयामि । दृष्ट्वा विचारयामीति यावत् ॥ १५ ॥ चेतनः
 प्रमाता चेत्तेन प्रमेयेण सह चेतति । तथाच अहमिदं चेतया-

एवं त्यजामि संवेद्यं चेत्यं नाहं हि तत्किल ।
 शेषो विकल्परहितो विशुद्धचिदहंस्थितः ॥ १७
 चित्रमेषोऽस्मि लब्धात्मा जातः कालेन कार्यवान् ।
 एष सोऽहमनन्तात्मा नान्तोऽस्य परमात्मनः ॥ १८
 ब्रह्मणीन्द्रे यमे वायौ सर्वभूतगणे तथा ।
 स एष भगवानात्मा तन्तुमुक्तास्त्रिव स्थितः ॥ १९
 चिच्छक्तिरमला सैषा चेत्यामयविवर्जिता ।
 भरिताशेषदिक्कुञ्जा भैरवाकारधारिणी ॥ २०
 सर्वभावगता सूक्ष्मा भावाभावविवर्जिता ।
 आब्रह्मभुवनान्तःस्था सर्वशक्तिसमुद्रिका ॥ २१
 सर्वसौन्दर्यसुभगा सर्वप्राकाश्यदीपिका ।
 सर्वसंसारमुक्तानां तन्तुराततरूपिणी ॥ २२
 सर्वाकारविकाराढ्या सर्वाकारविवर्जिता ।
 सर्वभूतौघतां याता सर्वदा सर्वतां गता ॥ २३
 चतुर्दशविधान्येषा भूतानि भुवनोदरे ।
 एतन्मयीयं कलना जागती वेदनात्मिका ॥ २४
 मिथ्यावभासमात्रं तु सुखदुःखदशागतिः ।
 नानाकारमयाभासः सर्वमात्मैव चित्परा ॥ २५
 सोऽयमात्मा मम व्यापी सेयं यदवबोधनम् ।
 सेयमाकलिताङ्गाभा करोति नृपविभ्रमम् ॥ २६
 अस्या एव प्रसादेन मनो देहस्थे स्थितम् ।
 संसारजाललीलासु याति वलङ्गति नृत्यति ॥ २७
 इदं मनःशरीरादि न किञ्चिदपि वस्तुतः ।
 नष्टे न किञ्चिदप्यस्मिन्नपरिणश्यति पेलवे ॥ २८
 जगज्जालमयं नृत्तमिदं चित्तनटैस्ततम् ।
 एतयैवैकया बुद्ध्या दृश्यते दीपलेखया ॥ २९

मीति त्रिपुटीसाक्षिणा बोध्यमानोऽसौ प्रमाता नात्मनस्तत्त्वव-
 पुस्तात्त्विकं रूपमिति संभाव्यत इत्यर्थः ॥ १६ ॥ एवमनयैव
 युक्त्या साक्षिसंवेद्यं प्रमितिं प्रमेयं च त्यजामि । हि यस्माच्चेत्यं
 नाहं किलेति प्रसिद्धम् । विशुद्धचित् शुद्धसाक्षी अहमात्मेति
 स्थितः । निश्चये प्रतिष्ठित इत्यर्थः ॥ १७ ॥ तद्दर्शनमात्रेण
 कण्ठचामीकरवत्तलाभमाश्चर्यभूतं दर्शयति—चित्रमिति । काले-
 नानादिकालादारभ्य यतमानोऽप्यथ कार्यवान् परमपुरुषार्थफ-
 लवान् जातोऽस्मीत्यर्थः ॥ १८ ॥ 'एष ब्रह्मैष इन्द्रः' इत्यादि-
 श्रुतिगणाननुभवेन संवादयति—ब्रह्मणीति ॥ १९ ॥ अज्ञानां
 भयहेतुलाङ्गैरवाकारधारिणी ॥ २० ॥ सर्वेषु भावेषु मनोवृ-
 त्तिषु गता । 'प्रतिबोधविदितं मतम्' इति श्रुतेः ॥ २१ ॥
 सर्वसौन्दर्यं निरतिशयानन्दस्तेन सुभगा पूर्णा । संसारलक्षणानां
 मुक्तानां मुक्ताफलानाम् ॥ २२ ॥ २३ ॥ भुवनसंख्यया चतु-
 र्दशविधानि भूतानि धत्ते इति शेषः ॥ २४ ॥ २५ ॥ व्यापी
 जगदनुगतः । अवबोधनं मद्बुद्धिसाक्षी । सेयं चिद्ब्रह्मदृश्यमे-
 देनाकलितशरीरा सती नृपोऽहमिति विभ्रमं करोति । प्राकृतव-
 तीत्यर्थः ॥ २६ ॥ २७ ॥ २८ ॥ एतया उक्त्या साक्षिरूपया

कष्टं मुधैव मे चिन्ता निग्रहानुग्रहस्थितौ ।
 वभूव देहनिष्ठेह न किञ्चिदपि देहकम् ॥ ३०
 अहो त्वहं प्रबुद्धोऽस्मि गतं दुर्दर्शनं मम ।
 दृष्टं द्रष्टव्यमखिलं प्राप्तं प्राप्यमिदं मया ॥ ३१
 सर्वं किञ्चिदिदं दृश्यं दृश्यते यज्जगद्गतम् ।
 चिन्निष्पन्दांशमात्रांशान्नान्यत्किञ्चन शाश्वतम् ॥ ३२
 क तौ कीदृग्विधौ वापि किंनिष्ठौ वा किमात्मकौ ।
 निग्रहानुग्रहौ लोके हर्षामर्षक्रमौ तथा ॥ ३३
 किं सुखं किं नु वा दुःखं सर्वं ब्रह्मेदमाततम् ।
 अहमासं मुधा मूढो दिष्ट्या मूढोऽस्म्यहं स्थितः ॥ ३४

किमस्मिन्नेवमालोके शोच्यते किं विमुह्यते ।
 किं प्रेक्ष्यते किं क्रियते स्थीयते वाथ गम्यते ॥ ३५
 किं चिदेवमिदं नाम चिदाकाशं विराजते ।
 नमो नमस्ते निस्तत्त्व दिष्ट्या दृष्टोऽसि सुन्दर ॥ ३६
 अहो नु संप्रबुद्धोऽस्मि सम्यग्ज्ञातमलं मया ।
 नमो मह्यमनन्ताय सम्यग्ज्ञानोदयाय च ॥ ३७
 विगतरञ्जननिर्विषयस्थिति-
 र्गतभवभ्रमरञ्जितवर्जिते ।
 स्थिरसुषुप्तकलाभिगतस्ततः
 समसमं निवसाम्यहमात्मनि ॥ ३८

इत्यार्षे श्रीवासिष्ठमहारामायणे वाल्मीकीये दे० मोक्षोपायेषूपशमप्रकरणे सुरसुविश्रान्तिर्नामैकोनषष्ठितमः सर्गः ॥ ५९ ॥

षष्ठितमः सर्गः ६०

वासिष्ठ उवाच ।

इति हेमजटाधीशो लेभे पदमनुत्तमम् ।
 विवेकाध्यवसायेन ब्राह्मण्यमिव गाधिजः ॥ १
 अनर्थाकारकार्यासु नासीच्चेष्टासु खेदवान् ।
 भूयो भूयः प्रयुक्तासु दिनमालास्विवेश्वरः ॥ २
 ततःप्रभृति सोऽतिष्ठत्सर्वदा विगतज्वरः ।
 समासमे स्वके कार्ये जलौघाग्र इवाचलः ॥ ३
 हर्षामर्षविनिर्मुक्तः प्रत्यहं कार्यमाहरन् ।
 उदारगम्भीरवपुर्जहाराम्बुनिधेः श्रियम् ॥ ४
 सुषुप्तपदधर्मिण्या चित्तवृत्त्या व्यराजत ।
 निष्कम्पया प्रकाशिन्त्या दीपः स्वशिखयेव सः ॥ ५

न निर्घृणो दयावान्नो न द्वन्द्वी नाथ मत्सरी ।
 न सुधीर्नासुधीर्नार्थी नानर्थी स वभूव ह ॥ ६
 समदर्शनया नित्यं घृत्त्या चापलधीरया ।
 अन्तःशीतलया रेजे परिपूर्णार्णवेन्दुवत् ॥ ७
 सर्वं चित्तत्त्वकलनं जगदित्यवलोक्य सः ।
 प्रशान्तसुखदुःखश्रीस्तस्य पूर्णा मतिर्विभौ ॥ ८
 उल्लसन्विकसन्पूर्णस्तिष्ठन्गच्छन्विशन्स्वपन् ।
 अभूत्समसमाधिस्थः प्रबुद्धश्चिह्नं गतः ॥ ९
 स कुर्वन्विगतासङ्गं राज्यं राजीवलोचनः ।
 अतिष्ठदक्षताकारो भूरिवर्षशतान्यथ ॥ १०

॥ २९ ॥ ३० ॥ ३१ ॥ चितो यो निष्पन्दो मायया जीवमा-
 वभ्रमस्तदंशः सप्तदशकलिभ्रमस्तस्य मात्रा बाह्यान्तःकरणा-
 भेदभ्रमास्तदंशो जाग्रत्स्वप्नदृश्यभ्रमस्तस्मादन्यत्किञ्चिच्छाश्वतं
 कालत्रयाबाध्यं दृश्यं न विद्यत इत्यर्थः ॥ ३२ ॥ एवं जगतो
 मृषात्वे निग्रहानुग्रहकमौ तत्प्रयोजकहर्षामर्षकमौ च निराश्रयौ
 निष्प्रकारौ निर्विषयौ निःस्वरूपौ च संपन्नावित्याह—केति
 ॥ ३३ ॥ स्वमोहेऽपगते सुखदुःखादिप्रसक्तिरेव नास्तीत्याह—
 किमिति । सांप्रतममूढः स्वरूपे स्थितोऽस्मीत्यर्थः ॥ ३४ ॥
 एवमानन्दैकरसपूर्णस्वभावेनालोक्यते अनुभूयत इत्येवमालो-
 कस्तस्मिन् । किञ्चिदालोक्यते । शोकादिसंभावनैव नास्तीत्यर्थः
 ॥ ३५ ॥ किञ्चिदलौकिकचमत्कारम् । इदं चिदाकाशम् ॥ ३६ ॥
 सम्यग्ज्ञाने उदय आविर्भावो यस्य तथाविधाय । चकारः
 पूर्वश्लोकनमस्कार्यसमुच्चयार्थः । सम्यग्ज्ञानलक्षणायाभ्युदयाय
 चेति वा ॥ ३७ ॥ विगतरञ्जनत्वादेव निर्मृष्टावस्थात्रयविषय-
 स्थितिरिति शोधिततत्त्वंपदार्थनिर्देशः । गतभवभ्रमत्वादेव वि-
 यदावधारोपरञ्जितवर्जिते इति शोधिततत्त्वंपदार्थनिर्देशः । भावे
 क्तः । स्थिरया सुषुप्तिकलया स्वाध्यययुक्तयेव उपाधिविगमाद-
 भिगत एकीभूत इत्यखण्डैक्यनिर्देशः । ततस्तस्मादहमात्मनि

प्रत्यग्रह्मणि समसममात्यन्तिकामेदलक्षणपरमसाम्येन निव-
 सासि न कदाचिदपि मे पुनर्वैषम्यप्रसक्तिरिति फलावस्थानि-
 र्देशः ॥ ३८ ॥ इति श्रीवासिष्ठमहारामायणतात्पर्यप्रकाशे
 उपशमप्रकरणे एकोनषष्ठितमः सर्गः ॥ ५९ ॥

आदेहपातं सुरवोरसङ्गाचार उच्यते ।

जीवन्मुक्तस्य तस्याथ देहशान्तौ खवस्थितिः ॥ १ ॥

गाधिजो विश्वामित्रः ॥ १ ॥ भूयोभूयः पुनःपुनः प्रयु-
 क्तासु अनुष्ठितासु धर्मार्थप्राप्त्युपायचेष्टासु परिचेष्टितैर्देवादनर्था-
 काराणि विफलानि दुःखपर्यवसितानि वा कार्याणि फलानि
 यासां तथाविधासु सतीषु खेदवान्नासीत् । ईश्वरो दिनेश्वरः सूर्यः
 ॥ २ ॥ समासमे अनुग्रहनिग्रहहूपे निजे राजोचिते कार्ये यथा
 नदीमध्यगतः पर्वतो निष्कम्पस्तिष्ठति तद्वत् ॥ ३ ॥ कार्यमा-
 यव्यादि । आहरन् कुर्वन् ॥ ४ ॥ सुषुप्ताविव निश्चलयेति
 यावत् ॥ ५ ॥ 'अमत्सरी' इति पाठे अत्यन्तनिर्मत्सरवत्परदो-
 षोपेक्षकः ॥ ६ ॥ अचापलधीरयेति च्छेदः । परिपूर्णौ यौ अर्ण-
 वेन्दू तद्वत् ॥ ७ ॥ स इत्यस्य समसमाधिस्थोऽभूदिति परेणा-
 न्वयः । तत्र हेतुर्यतस्तस्य परिपूर्णा मतिर्विभाविति ॥ ८ ॥ उल्ल-

संनिवेशमिमं देहनामकं तदनु स्वयम् ।
स जहौ तेजसाक्रान्तो रूपं हिमकणो यथा ॥ ११
विवेश परमाद्यन्तकारणं कारणेश्वरम् ।
प्रज्ञया सरितां वारिपरिपूर्णमिवाम्बुधिम् ॥ १२

अधिगतविमलैकरूपतेजा
विजनदशां समुपेत्य शान्तशोकः ।
अलमभवदसौ परस्वरूपं
घटखमिवाम्बरसंयुतं महात्मा ॥ १३

इत्यार्षे श्रीवासिष्ठमहारामायणे वाल्मीकीये दे० मोक्षोपायेषूपशमप्रकरणे सुरधुवृत्तान्ते सुरधुनिर्वाणं नाम षष्ठितमः सर्गः ॥ ६० ॥

एकषष्ठितमः सर्गः ६१

वसिष्ठ उवाच ।

एवमुत्पलपत्राक्ष राघवाद्यविपर्यये ।
पदमासादयाद्वन्द्वं विशोको भव भूतये ॥ १
एतां दृष्टिमवष्टभ्य न मनः परितप्यते ।
घोरे तमसि निर्मग्नं लब्धदीपं शिशुर्यथा ॥ २
विवेकावस्थया चेतस्तथैवायाति निर्वृतिम् ।
पतच्छ्रे दृढतृणप्रचयालम्बनादिव ॥ ३
अथैतां पवनीं दृष्टिं भावयित्वाप्युदाहरन् ।
नित्यमेकसमाधानो भव भूषितभूतलः ॥ ४

श्रीराम उवाच ।

कथमेकसमाधानं कीदृशं वा मुनीश्वर ।
वाताहतमयूराङ्गरुहलोलं मनो भवेत् ॥ ५

वसिष्ठ उवाच ।

शृणु तस्यैव सुरधोः प्रबुद्धस्य सतस्तदा ।
पर्णादस्य च राजर्षेः संवादमिममद्भुतम् ॥ ६
राघवैकसमाधानबोधितायोजितात्मनोः ।
परस्परं समालापमिमं प्रकथयामि ते ॥ ७

सन्वपुषा । विकसंश्चेतसा ॥ ९ ॥ १० ॥ आक्रान्तः शोषितः ।
रूपं मूर्ताकारम् ॥ ११ ॥ सर्वेषामेवान्तःकारणानां हिरण्य-
गर्भादीनामीश्वरं नियन्तारम् । सर्वजगतामाद्यन्तयोः सृष्टिप्रल-
ययोः कारणं परं ब्रह्म प्रज्ञया साक्षात्कारवृत्त्या जन्मादिहेतु-
बीजशक्त्याविद्यावरणबाधेन सरितां वारिकूलद्वयपरिच्छेदत्यागेन
पूर्णमर्षवमिव विवेशेत्यर्थः ॥ १२ ॥ तत्प्रविश्यासौ कीदृगभूत-
दाह—अधिगतेति । असौ सुरधुः प्रज्ञया अधिगतं स्वात्मतया
प्राप्तं विमलमेकरूपमानन्दैकरसं तेजः स्वप्रकाशात्मरूपं येन
तथाविधः सन् विजनां जन्मादिविक्रियाहीनां दशां समुपेत्य
शान्तसर्वशोकः सन् घटभङ्गे घटखमम्बरेण महाकाशेन संयुत-
मेकीभूतमिव परस्वरूपमेव अभवत् । तदेवास्य निर्वाणमित्यर्थः
॥ १३ ॥ इति श्रीवासिष्ठमहारामायणतात्पर्यप्रकाशे उप-
शमप्रकरणे षष्ठितमः सर्गः ॥ ६० ॥

सहजैकसमाधानलक्षणप्रतिपत्तये ।

परिधेणात्र संवादः सुरधोरुपवर्ण्यते ॥ १ ॥

हे राघव, एवं सुरधुवत्त्वमपि अधस्य हर्षशोकादिनिमित्तस्य

१ परिधस्य नामान्तरमेतत्.

वभूव पारसीकानां पार्थिवः परवीरहा ।
परिधो नाम विख्यातः परिधः स्यन्दने यथा ॥ ८
स वभूव परं मित्रं सुरधो रघुनन्दन ।
नन्दनोद्यानसंस्थस्य मदनस्येव माधवः ॥ ९
कदाचित्परिधस्याभूदवर्षं मण्डले महत् ।
कल्पान्त इव संसारे प्रजादुष्कृतदोषजम् ॥ १०
विनेशुर्जनतास्तत्र बह्वयः क्षुत्क्षामजीविताः ।
ज्वलिते विपिने वह्नौ यथा भूतपरम्पराः ॥ ११
तदुःखं परिधो दृष्ट्वा विषादमतुलं ययौ ।
तत्याजाश्वखिलं राज्यं दग्धं ग्राममिवाध्वगः ॥ १२
प्रजानाशप्रतीकारेष्वसमर्थो विरागवान् ।
जगाम विपिने कर्तुं तपोऽजिनमुनीन्द्रवत् ॥ १३
पौराणामपरिज्ञाते कस्मिंश्चिद्दूरकानने ।
समुवास विरक्तात्मा लोकान्तरे इवापरे ॥ १४
तपश्चरञ्छान्तमतिर्दान्तकन्दरमन्दिरे ।
स्वयं शीर्णानि शुष्काणि तत्र पर्णान्यभक्षयत् ॥ १५
चिरं हुताशवच्छुष्कपर्णान्येवाथ भक्षयन् ।

पापस्य विपर्यये तत्त्वबोधेन समूलमुच्छेदे सति ॥ १ ॥ शिशु-
र्वाल इव घोरे अज्ञानतमसि निर्मग्नं मन एतां दृष्टिमवष्टभ्य
लब्धदीपं प्राप्तप्रकाशं सन्न परितप्यते ॥ २ ॥ श्वश्रे मोहान्ध-
कूपे पतन्मनस्तथा तादृश्या सुरधूपवर्णितप्रकारयैव विवेकाव-
स्थया दृढस्य तृणप्रचयस्य कक्षस्य आलम्बनादिव निर्वृतिं वि-
श्रान्तिसुखम् ॥ ३ ॥ भावयित्वा पुनःपुनः परिशीलनेन स्वयं
दृढीकृत्यान्येभ्योऽप्युदाहरन्नुपदिशन् ॥ ४ ॥ वातैराहतं मयूरा-
ङ्गरुहं बह्ममिव लोलं चपलं मन एकसमाधानं कथं केन प्रकारेण
भवेत् ॥ ५ ॥ ६ ॥ हे राघव, एकसमाधाने बोधित आयोजित
आत्मा ययोः ॥ ७ ॥ पारसीका देशविशेषाः । पार्थिवो राजा ।
स्यन्दने रथे परिधोऽक्षदण्ड इवाधारभूतः ॥ ८ ॥ माधवो
वसन्तः ॥ ९ ॥ अवर्षमनावृष्टिः । किं राजदोषान्नेत्याह—
प्रजेति ॥ १० ॥ ११ ॥ १२ ॥ अजिनप्रधाना मुनीन्द्रा अजिन-
मुनीन्द्रास्तद्वत् ॥ १३ ॥ अपरे द्वितीये लोकान्तरे परलोक
इवेत्युत्प्रेक्षा ॥ १४ ॥ अतिविरक्तात्पर्णकुट्यादिपरिग्रहोऽप्यस्य
नाभूदिति सूचनाय कन्दरमन्दिरे इत्युक्तम् ॥ १५ ॥ असौ

पर्णाद् इति नामासौ प्राप मध्ये तपस्विनाम् ॥ १६
ततः प्रभृति पर्णादनामा राजर्षिसत्तमः ।
जम्बूद्वीपे वभूवासौ विख्यातो मुनिसत्तमः ॥ १७
ततो वर्षसहस्रेण तपसा दारुणात्मना ।
प्रापदभ्यासवशतो ज्ञानमात्मप्रसादजम् ॥ १८
वभूव विगतद्वन्द्वो निराशः शान्तमानसः ।
नीरागो निरनुक्रोशो जीवन्मुक्तः प्रबुद्धधीः ॥ १९
विजहार यथाकामं त्रिलोकीमठिकामिमाम् ।
सिद्धसाध्यैः समं साधो सहंशालिरिवाब्जिनीम् २०
एकदा तस्य सदनं हेमचूडमहीपतेः ।
प्राप रत्नविनिर्माणं मेरोः शृङ्गमिवापरम् ॥ २१
ते तत्र प्राक्तने मित्रे पूजामकुरुतां मिथः ।
पूर्णौ विज्ञातविज्ञेयौ मौर्ख्यगर्भाद्विनिर्गतौ ॥ २२
अहो नु वत कल्याणैः फलितं मम पावनैः ।
संप्राप्तवानहं यत्त्वामित्यन्योन्यमथोचतुः ॥ २३
आलिङ्गितशरीरौ तावन्न्योन्यानन्दिताकृती ।
एकासने विविशतुश्चन्द्रार्काविव भूधरे ॥ २४

परिघ उवाच ।

परमानन्दमायातं चेतस्त्वद्दर्शनेन मे ।
इन्दुविम्ब इवोन्मग्नं मनः शीतलतां गतम् ॥ २५
अकृत्रिमसुखं प्रेम वियोगे शतशाखताम् ।
प्रयाति पल्लवतटेऽच्छिन्नमूल इव द्रुमः ॥ २६
विश्रब्धास्तान्कथालापांस्ता लीलास्तच्च चेष्टितम् ।
संस्मृत्य प्राक्तनं साधो हृष्यामि च पुनः पुनः ॥ २७
ज्ञानमेतन्मया प्राप्तं त्वया ज्ञातं यथाऽनघ ।
माण्डव्यस्य प्रसादेन परमात्मप्रसादजम् ॥ २८
अद्य कच्चिददुःखस्त्वं कच्चिद्विश्रान्तवानसि ।

परिघः ॥ १६ ॥ १७ ॥ आत्मप्रसादश्चित्तशुद्धिरीश्वरानुग्रहश्च
तस्माज्जातं तत्त्वज्ञानं प्राप्तप्राप्तवान् ॥ १८ ॥ १९ ॥ सिद्धै-
रारूढैः साध्यैरारूढभूमिश्च कदाचित्परिवृतः । हंसैः सहितः
सहंसोऽलिर्भ्रमरोऽब्जिनीं कमलिनीमिव ॥ २० ॥ हेमचूडः
स्वर्णजटाख्यो देशस्तन्महीपतेः सुरधोः ॥ २१ ॥ मौर्ख्यगर्भः
संसारस्तस्माद्विनिर्गतौ जीवन्मुक्तावित्यर्थः ॥ २२ ॥ कल्याणैः
सुकृतैः । फलितमिति भावे क्तः ॥ २३ ॥ २४ ॥ चितिशक्ति-
प्रधाने आनन्दाविर्भावो मननशक्तिप्रधाने तापोपशम इति
विशेषद्योतनाय चेतो मन इति भेदोक्तिः ॥ २५ ॥ अच्छिन्न-
मूलश्छिन्नशाखो द्रुम इवेति योज्यम् ॥ २६ ॥ विश्रब्धान्
विश्वासगर्भान् । तान् प्राक्तनानसुखदुःखकथालापान् ॥ २७ ॥
त्वया यथा माण्डव्यस्य प्रसादेन ज्ञातं तथैव मया परमात्मन
ईश्वरस्य तपसाऽराधितस्य प्रसादजमेतज्ज्ञानं प्राप्तम् ॥ २८ ॥
परमे कारणे विवर्तोपादानत्वोपलक्षिते ब्रह्मणि कच्चिदुत्तरोत्तर-
भूमिकापरिपाकेन विश्रान्तवानसि ॥ २९ ॥ प्रसादो रजस्तमो-

परमे कारणे मेराविव भूमण्डलाधिपः ॥ २९
कच्चित्परमकल्याण आत्मारामतया तव ।
प्रसादो जायते चित्ते शरदीव सरोम्भसि ॥ ३०
कच्चित्करोषि समया सुप्रसन्नगभीरया ।
दृष्ट्या सुभग कार्याणि कार्याण्येव नराधिप ॥ ३१
निराधिव्याधयो धीराः कच्चित्संपन्नशालयः ।
जनतास्तव देशेषु तिष्ठन्ति विगतज्वरम् ॥ ३२
कच्चिदुद्दामफलिनी फलिनीव फलानता ।
धरा तव फलापूरैर्भृशं धारयति प्रजाः ॥ ३३
कच्चित्तव दिगन्तेषु चन्द्रस्येवांशुपञ्जरम् ।
तुषारनिकराकारं प्रसृतं पावनं यशः ॥ ३४
कच्चिदुण्णगणैरेता दिशो निर्विवरीकृताः ।
त्वया सरोम्भसा बाह्या विसानामिव भूमयः ३५
कच्चित्कलमकेदारकोणस्थानेषु हृष्यतीः ।
प्रतिग्रामं कुमार्यस्ते गायन्त्यानन्दनं यशः ॥ ३६
कुशलं तव धान्येषु धनेषु विभवेषु च ।
भृत्येषु च कलत्रेषु पुत्रेषु नगरेषु च ॥ ३७
आधिव्याधिविहीनेयं कच्चित्कायलता तव ।
फलं फलति पुण्याख्यं यदिहामुत्र चोदितम् ॥ ३८
आपातरमणीयेषु वर्ततात्यन्तवैरिषु ।
कच्चिद्विषयसर्पेषु सविरागं मनस्तव ॥ ३९
अहो वत चिरं कालमावां विश्लेषमागतौ ।
कालेन श्लेषितौ भूयो वसन्ताद्रितटाविव ॥ ४०
न ता जगति विद्यन्ते सुखदुःखदशाः सखे ।
जीवद्भिर्या न दृश्यन्ते संयोगजवियोगजाः ॥ ४१
तथैतास्वतिदीर्घासु दशास्वन्यत्वमागताः ।
भूयो वयमपि श्लिष्टाश्चित्रो हि नियतेर्विधिः ॥ ४२

भ्यामनावरणम् ॥ ३० ॥ कार्याणि सर्वजनहितत्वादवश्यकर्त-
व्यान्येव कार्याणि कर्माणि करोषि ॥ ३१ ॥ जनताः प्रजास-
मूहाः ॥ ३२ ॥ धरा पृथ्वी उद्दामफलिनी उत्कृष्टसस्यादिफलवती
फलैरानता फलिनी कल्पलतेव तव प्रजाः फलापूरैः काले काले
तत्तदभिलषितफलपूरणैर्भृशमतिशयेन धारयति विभर्ति पोष-
यति कच्चित् ॥ ३३ ॥ चन्द्रस्य अंशुपञ्जरं किरणजालमिव ॥ ३४ ॥
सरोम्भसा तडागोदकेन अवाह्याः स्वान्तर्गता विसानां मृणा-
लानां भूमय इव त्वया दिशो गुणगणैर्यशोभिर्निर्विवरीकृताः
पूरिताः कच्चित् ॥ ३५ ॥ कलमकेदाराणां कोणाश्चतुष्कसंधय-
स्तत्रलेष्वासन्दीस्थानेषु हृष्यतीर्हृष्यन्त्यः । छान्दसो विभक्ति-
व्यत्ययः ॥ ३६ ॥ ३७ ॥ इह ऐहिकफलत्वेन चोदितं कारी-
र्यादि । अमुत्र पारलौकिकफलत्वेन चोदितं ज्योतिष्टोमादि ॥ ३८ ॥
तव मनो विषयसर्पेषु कच्चित्सविरागं वर्तते वर्तते ॥ ३९ ॥ ४० ॥
दृष्टानिष्ठजनसंयोगजास्तद्वियोगजाश्च सुखदुःखदशाः ॥ ४१ ॥
अन्यत्वं वियोगमागताः प्राप्ताः । नियतेः प्राणिकर्मानुसारिण्या

सुरधुरुवाच ।

भगवन्नित्यतेरस्या गतिं सर्पगतेरिव ।
दैविक्याः को हि जानाति गम्भीरां विस्मयप्रदाम्
त्वमहं च व्यपोह्येति दूरे दूरदशासु च ।
अद्य संघटितौ भूयः किमसाध्यमहो विधेः ॥ ४४
वयं त्वद्य महासत्त्व भृशं कुशलिनः स्थिताः ।
त्वदागमनपुण्येन परां पावनतां गताः ॥ ४५
पश्य त्वदागमक्षीणपापानां पुण्यपादपैः ।

इत्यार्षे श्रीवासिष्ठमहारामायणे वाल्मीकीये मोक्षोपायेषूपशमप्रकरणे सुरधुरिषसमागमो नामैकषष्ठितमः सर्गः ॥ ६१ ॥

द्विषष्टितमः सर्गः ६२

वसिष्ठ उवाच ।

अथैवंप्रायया तत्र विश्रम्भकथया चिरम् ।
प्राक्तनस्नेहगर्भिण्या स्थित्वोवाचायुधामिधः ॥ १
परिघ उवाच ।
यद्यत्संसारजालेऽस्मिन्क्रियते कर्म भूमिष ।
तत्समाहितचित्तस्य सुखायान्यस्य नानघ ॥ २
कच्चित्संकल्पपरहितं परं विश्रमणारूपदम् ।
परमोपशमं श्रेयः समाधिमनुतिष्ठसि ॥ ३

सुरधुरुवाच ।

एतन्मे ब्रूहि भगवन्सर्वसंकल्पवर्जितम् ।
परमोपशमं श्रेयः समाधिर्हि किमुच्यते ॥ ४

ईश्वरेच्छाया विधिर्विलासश्चित्रः अद्भुतः ॥ ४२ ॥ परिघोक्तमर्थ-
मनुमोदमानः सुरधुरपि तमेवाह—भगवन्नित्यादिना ।
दैविक्याः देव ईश्वरस्तदिच्छारूपायाः ॥ ४३ ॥ देशतो दूरे
कालतश्च दूरदशासु इति एवं व्यपोह्य वियोज्य ॥ ४४ ॥ ४५ ॥
तथा तादृशचित्तसमाधानात्मना फलितं यथा वयं न व्याकुलाः
सर्वव्याकुलतानिर्मुक्ताः कृतकृत्याः संपन्नाः ॥ ४६ ॥ शतशा-
खतां । सर्वतः फलोन्मुखतामिति यावत् ॥ ४७ ॥ हे महानुभाव,
पुण्यं तव वचनमवेक्षणं दर्शनं च परितो रसायनानाममृतानां
निकरं विकिरति वर्षतीव । हि यस्मात्साधूनां सङ्गः समागमः
परमपदप्रतिमः । मोक्षसुखप्राप्तितुल्य इत्यर्थः ॥ ४८ ॥ इति
श्रीवासिष्ठमहारामायणतात्पर्यप्रकाशे उपशमप्रकरणे एक-
षष्टितमः सर्गः ॥ ६१ ॥

अज्ञानावरणे ध्वस्ते नित्यचित्स्फुरणस्थितेः ।

सदैवैकसमाधानं विदुषामत्र वर्ण्यते ॥ १ ॥

आयुधस्याभिधेव अभिधा नाम यस्य स आयुधामिधः
परिघः ॥ १ ॥ किमयं तत्त्वविदो व्यवहारसमाधयोः
सुखतारतम्यं वक्ष्यत्युत नेति परीक्षणाय प्रथमं स्वा-
नुभवमुदाटयति—यद्यदिति । अन्यस्य अज्ञस्य ॥ २ ॥
एवं स्वानुभवमुदाट्य तत्संवाद्यसंवादी वेति परानुभवं जिज्ञा-
समानः समाधौ विश्रान्त्याधिक्यमिव दर्शयन्पृच्छति—कच्चि-

तथा फलितमस्माकं न यथा वयमाकुलाः ॥ ४६
सर्वाः संपत्तयोऽस्माकं राजर्षे संस्थिताः पुरे ।
भवदागमनेनाद्य प्रयाताः शतशाखताम् ॥ ४७

विकिरति परितो रसायनाना-

मिव निकरं मधुरं महानुभाव ।

तव वचनमवेक्षणं च पुण्यं

परमपदप्रतिमो हि साधुसङ्गः ॥ ४८

यो हो महात्मन्सततं तिष्ठन्व्यवहरंश्च वा ।

असमाहितचित्तोऽसौ कदा भवति कः किल ॥ ५

नित्यं प्रबुद्धचित्तास्तु कुर्वन्तोऽपि जगत्क्रियाः ।

आत्मैकतत्त्वसंनिष्ठाः सदैव सुसमाधयः ॥ ६

वद्धपद्मासनस्यापि कृतब्रह्माञ्जलेरपि ।

अविश्रान्तस्वभावस्य कः समाधिः कथं च वा ॥ ७

तत्त्वावबोधो भगवन्सर्वाशातृणपावकः ।

प्रोक्तः समाधिश्चन्द्रेण नतु तूष्णीमवस्थितिः ॥ ८

समाहिता नित्यतृप्ता यथाभूतार्थदर्शिनी ।

साधो समाधिश्चन्द्रेण परा प्रज्ञोच्यते बुधैः ॥ ९

दिति । विक्षेपदुःखानां परममुपशमं सांसारिकसुखेभ्यश्च श्रेयः
प्रशस्यतरम् । सामान्ये व्यत्ययेन वा क्लीवता ॥ ३ ॥ समाहि-
तचित्तस्य सर्वं कर्म सुखायेति पश्यतस्ते समाधौ विश्रान्त्याधि-
क्यदर्शनं व्यवहारसमाधिभेदाभ्युपगमेन प्रश्नश्चानुपपन्न एवेति
त्वदनुभवसंवाद्येव ममाप्यनुभव इत्याशयेन सुरधुः संकल्पपरहितं
परमोपशमं श्रेय इति तदुक्तांशस्यात्मस्वरूपेऽपि संभवात्तावद-
भ्युपगच्छन् विश्रमणास्पदं समाधिमनुतिष्ठसीत्यंशस्य समाधे-
यस्याविश्रमहेतोर्मनसो बाधितत्वादेवासंभवं मन्यमान आक्षि-
पति—एतदिति । सर्वसंकल्पवर्जितं परमोपशमं श्रेय इत्येतन्मे
मह्यं युक्तत्वाद्ब्रूहि । समाधिरनुष्ठेय इति किमर्थं त्वयोच्यत
इत्यर्थः ॥ ४ ॥ यो ज्ञस्तत्त्ववित् स व्यवहरन्नपि कः किंस्वरूपः
किल । यतः सदैवानावृताद्व्यचित्स्वभावोऽसौ कदा असमाहित-
चित्तो भवति । न कदाचिदपीत्यर्थः ॥ ५ ॥ यदि तु निश्चला-
त्मस्वरूपावस्थितिरेव समाधिस्तेऽभिमतः स्यात्तर्हि स सदैवा-
स्तीति नानुष्ठेयं किंचिदस्तीत्याह—नित्यमिति ॥ ६ ॥ यदि
त्वं मामज्ञं मन्यसे तदापि समाधुपदेशोऽनुपपन्न इत्याशये-
नाह—बद्धेति । कथं केनोपायेन वा । यत्र चित्तं समाधेयं
तस्यैवापरिचयादित्यर्थः ॥ ७ ॥ तत्त्वावबोध इति । सम्यक् समू-
लसर्वाशाविषयबाधेन आत्मनः परमार्थस्वरूपे आधानं समा-
धिरिति व्युत्पत्तेरिति भावः ॥ ८ ॥ अबाधितात्मदर्शनरूपा

अधुब्धा निरहंकारा द्वन्द्वेष्वननुपातिनी ।
 प्रोक्ता समाधिशब्देन मेरोः स्थिरतराकृतिः ॥ १०
 निश्चिन्ताधिगतामीष्टा हेयोपादेयवर्जिता ।
 प्रोक्ता समाधिशब्देन परिपूर्णा मनोगतिः ॥ ११
 यतःप्रभृति बोधेन युक्तमात्यन्तिकं मनः ।
 तदारभ्य समाधानमव्युच्छिन्नं महात्मनः ॥ १२
 नहि प्रबुद्धमनसो भूत्वा विच्छिद्यते पुनः ।
 समाधिदूरमाकृष्टो विसतन्तुः शिशोरिव ॥ १३
 समग्रं दिनमालोकाद्विरमत्यक्षयो यथा ।
 आजीवितान्तं नो प्रज्ञा तथा तत्त्वावलोकनात् ॥ १४
 अजस्रमम्बुवहनाद्यथा नद्या न रुद्धते ।
 तथा विज्ञानदृग्बोधात्क्षणमात्रं न रुद्धते ॥ १५
 न विस्मरत्यविरतं यथा कालः कलागतिम् ।
 न विस्मरत्यविरतं स्वात्मानं प्राज्ञधीस्तथा ॥ १६
 न विस्मरति सर्वत्र यथा सततगो गतिम् ।
 न विस्मरति निश्चयं चिन्मात्रं प्राज्ञधीस्तथा ॥ १७
 गतिं कालकला यद्वच्चिन्वाना समवस्थिता ।

चिञ्चितिश्रुत्यरहिता चिन्वाना गतयस्तथा ॥ १८
 यथा सत्ताविहीनात्मा पदार्थो नोपलभ्यते ।
 तथात्मज्ञानहीनात्मा कालो ज्ञस्य न लभ्यते ॥ १९
 न संभवति संसारे गुणहीनो गुणी यथा ।
 न संभवत्यात्मसंविद्वर्जितो ह्यात्मवांस्तथा ॥ २०
 सर्वदैवासि संबुद्धः सर्वदैवासि निर्मलः ।
 सर्वदैवासि शान्तात्मा सर्वदासि समाहितः ॥ २१
 भेदः केन समाधेर्मे जन्यते कथमेव वा ।
 आत्मनोऽव्यतिरेकेण नित्यमेव सदात्मता ॥ २२
 तस्मात्कदाचिदपि मे नासमाधिमयं मनः ।
 न वा समाहितं नित्यमात्मतत्त्वैकसंभवात् ॥ २३
 सर्वगः सर्वदैवात्मा सर्वमेव च सर्वथा ।
 असमाधिर्हि कोऽसौ स्यात्समाधिरपि कः स्मृतः ॥ २४
 नित्यं समाहितधियः सुसमा महान्त-
 स्तिष्ठन्ति कार्यपरिणामविभागमुक्ताः ।
 तेनासमाहितसमाहितभेदभङ्गाया
 नित्योदितः क्व नु स उत्तमवाक्प्रपञ्चः ॥ २५

इत्यार्षे श्रीवासिष्ठमहारामायणे वाल्मीकीये देव० मोक्षोपायेषूपशमप्रकरणे समाधिनिश्चयो नाम द्विषष्टितमः सर्गः ॥ ६२ ॥

त्रिषष्टितमः सर्गः ६३

परिघ उवाच ।

राजन्नूनं प्रबुद्धोऽसि प्राप्तवानसि तत्त्वदम् ।
 संशीतलान्तःकरणः पूर्णेन्दुरिव राजसे ॥ १
 आनन्दमधुसंपूर्णलक्ष्म्या च परया श्रितः ।

परा प्रज्ञा ॥ ९ ॥ तामेव फलतो वर्णयति—अधुब्धेति
 द्वाभ्याम् ॥ १० ॥ ११ ॥ सा तु मम पूर्वमेव सिद्धेति नानुष्ठे-
 येत्याशयेनाह—यत इत्यादिना ॥ १२ ॥ यथा दूरमाकृष्टो
 विसतन्तुः क्रीडतः शिशोर्हस्ताद्विच्छिद्यते तद्वदिति व्यतिरेके
 दृष्टान्तः ॥ १३ ॥ ननु ब्रह्माकारवृत्तिविच्छेदे व्युत्थानात्स-
 माधिविच्छेदस्तस्य स्यात्तत्राह—समग्रमिति । अक्षयः सूर्यः
 उत्तरार्धस्थं नो इति पदं पूर्वार्धेऽपि नो विरमतीति संबध्यते ।
 तथा प्रज्ञा ब्रह्माकारवृत्तिरपि आजीवितान्तं विदेहकैवल्यपर्यन्तं
 तत्त्वावलोकनान्नो विरमति । दृढसंस्कारबलादनुवर्तत एवेत्यर्थः
 ॥ १४ ॥ स्वरूपाच्छादकस्याज्ञानस्य सकृदुदितया वृत्त्या नि-
 शेषनाशे पुनरावरकाभावाद्वा तस्य न स्वरूपनिरोधलक्षणमाधि-
 भङ्गप्रसक्तिरित्याशयेनाह—अजस्रमिति । न रुद्धते आवरणेन
 न प्रतिबध्यते ॥ १५ ॥ परमप्रेमासदत्वाद्वा सकृद्व्यस्य तस्य
 न विस्मरणप्रसक्तिरित्याशयेनाह—न विस्मरतीति द्वाभ्याम्
 ॥ १६ ॥ १७ ॥ भग्नावरण आत्मैव यावज्जीवं स्वाकारवृत्ति-
 परम्परां जनयन्नेवास्ते इत्याशयेनाह—गतिमिति । कालस्य
 कला मूर्तिः सूर्यादिः । चिञ्चितिश्रुत्यस्फूर्तिः । राहोः शिर
 इतिवदुपचारः । गतयः स्वाकारवृत्तीः । छान्दसो विभक्ति-

शीतलः स्निग्धमधुरो राजीवमिव राजसे ॥ २
 निर्मलो विततः पूर्णो गम्भीरः प्रकटाशयः ।
 वेलानिलविलासेन मुक्तोऽवधिरिव राजसे ॥ ३
 स्वच्छ आनन्दसंपूर्णो नष्टाहंकारवारिदः ।

व्यलयः ॥ १८ ॥ बोधस्य तज्जीवनकालधर्मत्वाद्वा न विच्छेदप्र-
 सक्तिरित्याशयेनाह—यथेति ॥ १९ ॥ अम्यौष्ण्यवत्तत्स्वभाव-
 त्वाद्वा न विच्छेदप्रसक्तिरित्याशयेनाह—न संभवतीति ॥ २० ॥
 ॥ २१ ॥ भेदो विच्छेदः । मत्समाधेरात्मस्वरूपादव्यतिरेकेण
 हेतुतेत्यर्थः । सदात्मता सत्ता सिद्धेत्यर्थः ॥ २२ ॥ यदि मनोऽ-
 स्तीति मन्यसे तर्हि सदा समाहितमेव, यदि तु नास्तीति तदा
 समाधिरपि मास्तु विक्षेपहेतोरेवाप्रसक्तेरित्याशयेनोपसंहरति—
 तस्मादिति ॥ २३ ॥ २४ ॥ सम्यक् पृथक्त्वबाधेनाहिता
 धीयैः । तेन हेतुना असमाहितसमाहितभेदभङ्गाया प्रवृत्तस्त्व-
 द्वाक्यप्रपञ्चः क्व नु कस्मिन्नर्थे व्यवतिष्ठेत । अतो मिथ्यैवोदित
 इत्यर्थः ॥ २५ ॥ इति श्रीवासिष्ठमहारामायणतात्पर्यप्रकाशे
 उपशमप्रकरणे द्विषष्टितमः सर्गः ॥ ६२ ॥

परिघेण परीक्ष्यान्न स्तुतः स सुरधुर्निजाम् ।

सहजस्थितिमेवात्र वर्णयामास विस्तरात् ॥ १ ॥

नूतं निश्चयेन प्रबुद्धस्तत्त्वविदसि । परीक्षणेन मया प्रबुद्ध-
 स्त्वमसीति वा ॥ १ ॥ आनन्दलक्षणेन मधुना मकरन्देन संपूर्णः ।
 राजीवं पद्ममिव राजसे ॥ २ ॥ निर्मलत्वादेव प्रकटः स्पष्टदृश्य आ-

स्फुटो विस्तीर्णगम्भीरः शरत्त्वमिव राजसे ॥ ४
 सर्वत्र लक्ष्यसे स्वस्थः सर्वत्र परितुष्यसि ।
 सर्वत्र वीतरागोऽसि राजन्सर्वत्र राजसे ॥ ५
 सारासारपरिच्छेदपारगस्त्वं महाधिया ।
 जानासि सर्वमेवेदं यथास्थितमखण्डितम् ॥ ६
 भावाभावपरिच्छेदतत्त्वज्ञमुदिताशयम् ।
 गमागमदशालौल्यमुक्तं तव वपुः स्थितम् ॥ ७
 वस्तुना वस्तुनेवान्तरमृतेनेव सागरः ।
 अपुनःप्रक्षयायैव परे तृप्तोऽसि सुन्दर ॥ ८

सुरघुर्वाच ।

न तदस्ति मुने वस्तु यत्रोपादेयतास्ति नः ।
 यावत्किञ्चिदिदं दृश्यं तावदेतन्न किञ्चन ॥ ९
 उपादेयस्य चाभावाद्द्वेयमप्यस्ति किं किल ।
 प्रतियोगि व्यवच्छेद्यं विना हेयं किमुच्यते ॥ १०
 तुच्छत्वात्सर्वभावानामतुच्छत्वाच्च कालतः ।

इत्यार्षे श्रीवासिष्ठमहारामायणे वाल्मीकीये देवदूतोक्ते मो० उपशमप्रकरणे सुरघुपरिधनिश्चयो नाम त्रिषष्टितमः सर्गः ॥ ६३ ॥

चतुःषष्टितमः सर्गः ६४

वासिष्ठ उवाच ।

सुरघुः परिधश्चैव विचार्येति जगद्भ्रमम् ।
 मिथः प्रपूजितौ तुष्टौ स्वव्यापारपरौ गतौ ॥ १
 तदेव राघव श्रुत्वा परमं बोधकारणम् ।
 अनेनैव विबोधेन भव लब्ध्वास्पदः स्फुटम् ॥ २
 परया प्रज्ञया धीरविचारगततीक्ष्णया ।
 गलत्यलमहंकारकालमेधे हृदम्बरे ॥ ३

शयोऽन्तःप्रदेशो मनश्च यस्य ॥ ३ ॥ ४ ॥ सर्वत्र इष्टानिष्टविषये ॥ ५ ॥
 परिच्छेदो विचार्य निर्णयस्तत्पारगः । अखण्डितमपरिच्छिन्नब्र-
 ह्मरूपम् ॥ ६ ॥ तत्त्वज्ञेयन्तं संबोधनम् । उदिताशयमिति
 वा छेदः । गमागमौ आरोहावरोहौ तत्प्रयोजिका भोगरागिता-
 दशा तथा तत्प्रयुक्तलौल्येन च मुक्तम् ॥ ७ ॥ न विद्यते वस्तु
 परमार्थवस्तु यस्मात्ताविधेन वस्तुना स्वात्मना स्वान्तस्थेन
 अमृतेन सागर इव परे स्वे महिम्नि तृप्तोऽसि ॥ ८ ॥ तदुक्तं
 सर्वयुक्तिभिः समर्थयन्ननुमोदमानः सुरघुर्वाच—न तदित्या-
 दिना । न किञ्चन । अनृतमित्यर्थः ॥ ९ ॥ उपात्तस्य त्यागो हि
 हानं तत्र प्रतियोगि हानप्रतिकूलं हानेन व्यवच्छेद्यं विनाश्यं
 उपादानं विना हेयमिति किमुच्यते वक्तुं शक्यते । न किञ्चिदि-
 त्यर्थः ॥ १० ॥ ननु तुच्छं हेयमतुच्छमुपादेयं किं न स्यात्त-
 त्राह—तुच्छत्वादिति । यथाहुः ‘बद्धमुक्तो महीपालो ग्राममा-
 त्रेण तुष्यति । स एव पूर्वं संपूर्णो न राज्यं बहु मन्यते ॥’ इति
 ॥ ११ ॥ इह मन्यन्ते इति शेषः । अतो न किञ्चित्तुच्छातुच्छ-
 बुद्ध्या निन्द्यं स्तुत्यं वेत्याह—वर्ज्यं इति ॥ १२ ॥ १३ ॥
 वस्तुशब्दो भावप्रधानः । सत्यलक्ष्णानील्यर्थः ॥ १४ ॥ अ-
 ध्यात्मं मांसास्थिमये अधिभूतं च दारुमृद्वत्नादिमये । रत्नशब्दः

चिरं मम परिक्षीणे तुच्छातुच्छे मनस्थिति ॥ ११
 देशकालवशादेव तुच्छस्यातुच्छतामिह ।
 अतुच्छस्य तु तुच्छत्वं वर्ज्यं निन्दास्तुती बुधैः ॥ १२
 रागाग्निन्दास्तुती लोके रागश्च परिवाञ्छितम् ।
 वाञ्छिते च महोदारं वस्तु शोभनबुद्धिना ॥ १३
 त्रैलोक्ये च स्त्रियः शैलाः समुद्रवनराजयः ।
 भूतानि वस्तुशून्यानि सारो नास्त्यत्र वस्तुतः ॥ १४
 मांसास्थिदारुमृद्वत्तमये जगति जर्जरे ।
 वाञ्छनीयविहीनेऽस्मिञ्शून्ये किमिव वाञ्छयते ॥ १५
 वाञ्छायां विनिवृत्तायां संक्षयो द्वेषरागयोः ।
 दिनलक्ष्म्यां व्यपेतायामालोकातपयोरिव ॥ १६
 अलमतिविततैर्वचःप्रपञ्च-
 रियमुचितेह सुखाय दृष्टिरेका ।
 उपशमितरसं समं मनोऽन्त-
 र्यदि मुदितं तदनुत्तमा प्रतिष्ठा ॥ १७

समस्तलोकानुमते सफले ह्लादकारिणि ।

निर्मले वितते चेतः शरत्काल उपस्थिते ॥ ४
 ध्येये शरण्ये सुगमे सकलानन्दसंपदि ।
 सुप्रसन्ने चिदाकाशे स्धीयते परमात्मनि ॥ ५
 यो नित्यमध्यात्ममयो नित्यमन्तर्मुखः सुखी ।
 नित्यं चिदनुसंधानो मनःशोकैर्न बाध्यते ॥ ६

शिलापरः ॥ १५ ॥ १६ ॥ यदि सर्वमेवासारं किं तर्हि सार-
 भूतं सेवितुमुचितं तदाह—अलमिति । यदि मन उपशमि-
 तरसं सर्वतो नीरागं समं विक्षेपवैषम्यरहितं सद्गन्तः स्वात्म-
 न्येव मुदितं तत्तर्हि सैवोत्तमा प्रतिष्ठा विश्रान्तिरियमेवैकदृष्टिः
 सुखाय सदा सेवितुमुचितेत्यर्थः ॥ १७ ॥ इति श्रीवासिष्ठमहा-
 रामायणतात्पर्यप्रकाशे उपशमप्रकरणे त्रिषष्टितमः सर्गः ॥ ६३ ॥
 यैरुपायैरुपायज्ञो मनोदोषैर्न बाध्यते ।

आत्मा चोद्भियते दुःखात्त उपाया इहोदिताः ॥ १ ॥

इति वर्णितप्रकारेण विचार्य ॥ १ ॥ तत् वर्णितसंवादरूपं
 बोधकारणं श्रुत्वा । एतावदेव श्रुत्वावधारितं बोधाय पर्याप्त-
 मिति सूचनाय प्रथम एवकारः । एतावद्बोध एव सुप्रतिष्ठितः
 परमपदप्राप्तये पर्याप्त इति द्योतनाय द्वितीयः ॥ २ ॥ धीरैर्वि-
 द्भिः सह विचारेण धीरेण निश्चलेन स्वविचारेण च गतती-
 क्ष्णया प्राप्तनिश्चितभावया हृदम्बरे अहंकारलक्षणे कालमेधे
 गलति सति ॥ ३ ॥ समस्तैत्यादिविशेषणानि शरत्कालेऽपि
 योज्यानि ॥ ४ ॥ सर्वानर्थनिवर्तकलाच्छरण्ये ॥ ५ ॥ अध्या-
 त्ममय आत्मैकविचारप्रचुरः । अन्तर्मुखो बाह्यासक्तिशून्यः ।
 चित्येवानुसंधानं पुनःपुनरादरादास्वादनं यस्य ॥ ६ ॥

व्यवहारपरोऽत्युच्चैः रागद्वेषमयोऽपि सन् ।
 नान्तःकलङ्कमायाति पद्मो जलगतो यथा ॥ ७
 सम्यग्विज्ञानवान्शुद्धो योऽन्तःशान्तमना मुनिः ।
 न बाध्यते स मनसा करिणेव मृगाधिपः ॥ ८
 भोगैकशरणं दीनं न चित्तं ब्रह्म विद्यते ।
 नन्दने दुर्दुम इव ब्रह्मचिन्तं हि महावपुः ॥ ९
 विरक्तो जन्ममरणे यथा दुःखी न मानवः ।
 परिज्ञाताखिलाविद्यं तथा चित्तं न दुःखितम् ॥ १०
 परिज्ञातमनोमोहो जगद्भावोद्भवात्मना ।
 स्पृश्यते नैनसा साधो रजसेव नभस्तलम् ॥ ११
 अविद्यासंपरिज्ञातमिदमेव महौषधम् ।
 अविद्याविततव्याधेस्तिमिरस्येव दीपकम् ॥ १२
 अविद्या संपरिज्ञाता यदैव हि तदैव हि ।
 सा परिक्षीयते भूयः स्वप्नेनेव हि भोगभूः ॥ १३
 व्यवहारपरोऽप्यन्तरसक्तमतिरेकधीः ।
 स्पृश्यते नैनसा साधुर्मत्स्येक्षणमिवाम्भसा ॥ १४
 प्राप्ते चिद्भासुरालोके प्रक्षीणाऽज्ञानयामिनी ।
 शेमुषी परमानन्दमागता ब्रह्म राजते ॥ १५
 अज्ञाननिद्रोपशमे जनो ज्ञानार्कबोधितः ।
 तत्प्रबोधमवाप्नोति पुनर्येन न मुह्यति ॥ १६
 दिनानि जीव्यते तानि सानन्दास्ते क्रियाक्रमाः ।
 आत्मचन्द्रोदिता येषु चिज्ज्योत्स्ना हृदयाम्बरे ॥ १७
 नरो मोहसमुत्तीर्णः सततं स्वात्मचिन्तया ।
 अन्तःशीतलतामेति स्वाभृतेनेव चन्द्रमाः ॥ १८
 तानि मित्राणि शास्त्राणि तानि तानि दिनानि च ।

रागद्वेषमयो रागद्वेषप्रचुर इव मूढैः कल्प्यमानोऽपि ॥ ७ ॥ ८ ॥
 दुर्दुमो विषकण्टकवृक्षः । हि यस्माज्ज्ञस्य चित्तं महावपुः । शुद्ध-
 सुखलवनिःस्पृहमिति यावत् ॥ ९ ॥ यथा विरक्तो मानवो
 जायामरणे सति कामुक इव न दुःखी तथा परितो विचार्य
 ज्ञाता अखिला विषयेन्द्रियशरीरादिसर्वदृश्यरूपा अविद्या मिथ्या-
 भ्रान्तिर्येन तथाविधं ब्रह्मचिन्तं न दुःखितं भवतीत्यर्थः ॥ १० ॥
 तस्य भाविदुःखहेतुपापसंबन्धोऽपि नास्तीत्याह—परिज्ञातेति ।
 जगति व्यवहारपदे भावः कर्तृत्वाभिमानस्तस्मादुद्भवतीति
 जगद्भावोद्भवं तदात्मना एनसा पापेन ॥ ११ ॥ अविद्यालक्षण-
 जगदाकारविस्तीर्णव्याधेरविद्यामात्रं जगदिति सम्यक्परिज्ञातं वि-
 चारजन्यं ज्ञानमेव महौषधमित्यर्थः ॥ १२ ॥ यथा खरोऽयमिति
 परिज्ञातेन स्वप्नेन तद्भोगभूः परिक्षीयते तद्वत् ॥ १३ ॥
 मत्स्यानामीक्षणं चक्षुरम्भसा न स्पृश्यते तद्वत् । तत्सर्प-
 पिहिताक्षाणां तेषां जले दर्शनादिव्यवहारो न स्यादिति भावः
 ॥ १४ ॥ शेमुषी प्रज्ञा ॥ १५ ॥ ज्ञायतेऽनेनेति ज्ञानं शास्त्रं
 तद्रूपेणार्केण बोधितः । तत्तादृशं प्रबोधम् ॥ १६ ॥ इदानीं
 विद्यां स्तौति—दिनानीत्यादिना । जीव्यते इति भावे लुः ।
 दिनानीति कालाध्वनोरत्यन्तसंयोगे द्वितीया ननु कर्मणि । येषु

विरागोल्लासवान्येभ्य आत्मचित्तोदयः स्फुटम् १९
 चिरं शोचन्ति ते दीना जन्मजङ्गलवीरुधः ।
 आत्मावलोकने हेला येषामविगतैर्नसाम् ॥ २०
 आशापाशशतैर्वद्धं भोगोलपसुलालसम् ।
 जराजर्जरिताकारं शोकोच्छ्वासकदर्थितम् ॥ २१
 व्यूढदुःखमहाभारं जन्मजङ्गलजीवितम् ।
 कुकर्मकर्ममालितं मोहपल्लवलायिनम् ॥ २२
 रागदंशावलीदष्टं कृष्टं तृष्णावरत्रया ।
 मनोवणिङ्गिकेतस्थं बन्धुबन्धननिश्चलम् ॥ २३
 पुत्रदारजराजीर्णं मग्नोन्मग्नं कुकर्ममे ।
 श्रान्तं विगतविश्रामं भग्नमादीर्घवर्त्मनि ॥ २४
 गमागमपरिक्षीणं संसारारण्यचारिणम् ।
 अलब्धशीतलच्छायं तीव्रतापोपतापितम् ॥ २५
 आकारभासुरं दीनं बाह्यैराक्रान्तमिन्द्रियैः ।
 कर्मघण्टारवाक्रान्तं क्रान्तं दुष्कृतताडनैः ॥ २६
 आविर्भावतिरोभावचक्रावर्तधुरोद्बहम् ।
 अज्ञानविकटाटव्यां लुठितं सन्नगात्रकम् ॥ २७
 निजानर्थसदामग्नं सीदमानमकिंचनम् ।
 सन्नाङ्गं कर्मभारेण करुणाक्रन्दकारिणम् ॥ २८
 राम जीववलीवर्दमिमं संसारपल्लवात् ।
 परमं यत्नमास्थाय चिरमुत्तारयेद्बलात् ॥ २९
 तत्त्वावलोकनात्क्षीणे चित्ते नो जायते पुनः ।
 जीवः कदाचन तदा भवेत्तीर्णभवार्णवः ॥ ३०
 महानुभावसंपर्कात्संसारार्णवलङ्घने ।
 युक्तिः संप्राप्यते राम स्फुटा नौरिव नाविकात् ३१

दिनेषु चिज्ज्योत्स्ना हृदयाम्बरे आह्लादयति विराजतेवेति शेषः १७
 ॥ १८ ॥ येभ्यो मित्रादिभ्यो निमित्तेभ्यो विरागोल्लासवान् आत्मा-
 कारवृत्तिलक्षणश्चित्ताभ्युदयः स्फुटं सिद्ध्यतीति शेषः ॥ १९ ॥
 हेला अवहेलनम् । उपेक्षेति यावत् । अविगतैर्नसामक्षीणपापाना-
 म् ॥ २० ॥ इत आरभ्य सर्वेषां द्वितीयान्तपदानां नवमश्लोकस्थे
 जीववलीवर्द उत्तारयेदित्यत्र संबन्धः । उलपास्तृणविशेषाः
 ॥ २१ ॥ विशेषेण ऊढो दुःखमहाभारो येन ॥ २२ ॥ वरत्रया
 चर्ममय्या नासारज्वा । मनोलक्षणस्य वणिजो निकृते आज्ञा-
 लक्षणे संकेते निवासे च स्थितम् । बन्धुजनलक्षणेर्वन्धनैर्नि-
 श्चलं चलितुमशक्तम् ॥ २३ ॥ कुकर्ममे गोमयपक्के ॥ २४ ॥
 ॥ २५ ॥ बहिराकारमात्रेण भासुरमन्तस्तु दीनम् । बाह्यैरि-
 न्द्रियैश्चक्षुरादिसिराक्रान्तमारूढम् । कर्मपदेन काम्यकर्मप्ररोच-
 कार्थवादा लक्ष्यन्ते । तल्लक्षणेन घण्टारवेणाक्रान्तं भ्रमितम्
 ॥ २६ ॥ चक्रावर्तधुरा शकटभारः । सा हि शकटचक्रैरावर्तते
 तदुद्बहम् ॥ २७ ॥ कष्टं यथा स्यात्तथा आक्रन्दकारिणम्
 ॥ २८ ॥ चिरं परमं यत्नमास्थाय ज्ञानबलादुत्तारयेदित्यर्थः
 ॥ २९ ॥ उत्तारितस्य पुनः पङ्कमज्जनशङ्कां वारयति—तत्त्वेति
 ॥ ३० ॥ उत्तारणोपायज्ञानलाभस्तु सहुरोरभिगमनात्सिद्ध्यती-

यस्मिन्देशमरौ तज्ज्ञो नास्ति सज्जनपादपः ।
 सफलः शीतलच्छायो न तत्र निवसेद्बुधः ॥ ३२
 स्निग्धशीतवचःपत्रे सच्छाये स्मितपुष्पके ।
 क्षणाद्विश्रम्यते राम भृशं सुजनचम्पके ॥ ३३
 तदभावे महामोहतापसंपत्तिदायिनि ।
 किञ्चिज्जातविवेकेन स्वप्नव्यं नेह धीमता ॥ ३४
 आत्मैव ह्यात्मनो बन्धुरात्मनात्मैवमुद्धरेत् ।
 नात्मानमवलेपेन जन्मपङ्कार्णवे क्षिपेत् ॥ ३५
 किमिदं कथमायातं किमूलमिति किंक्षयम् ।
 देहदुःखमिति प्राज्ञैः प्रेक्षणीयं प्रयत्नतः ॥ ३६
 न धनानि न मित्राणि न शास्त्राणि न बान्धवाः ।
 नराणामुपकुर्वन्ति मग्नस्वात्मसमुद्धृतौ ॥ ३७
 मनोमात्रेण सुहृदा सदैव सहवासिना ।
 सह किञ्चित्परामृश्य भवत्यात्मा समुद्धृतः ॥ ३८
 वैराग्याभ्यासयत्नाभ्यां स्वपरामर्शजन्मना ।
 तत्त्वालोकनपोतेन तीर्यते भवसागरः ॥ ३९
 शोच्यमानं जनैर्नित्यं दृश्यमानं दुराशया ।
 नात्मानमवमन्येत प्रोद्धरेदेनमादरात् ॥ ४०
 अहंकारमहालानं तृष्णारज्जुं मनोमदम् ।
 जन्मजम्बालनिर्मग्नं जीवदन्तिनमुद्धरेत् ॥ ४१
 अयमेतावतैवात्मा त्रातो भवति राघव ।
 यदपास्य विमूढत्वमहंकारः प्रमार्ज्यते ॥ ४२
 एतावतैव सन्मार्गं याति प्रकटतामलम् ।
 यदपास्य मनोजालमहंभावो विलूयते ॥ ४३

त्याशयेनाह—महानुभावेति ॥ ३१ ॥ देशो मरुतिव देशम-
 रुस्तस्मिन् ॥ ३२ ॥ सुजनलक्षणे चम्पकवृक्षे । विशेषणान्यु-
 भयसाधारण्येन योज्यानि ॥ ३३ ॥ तदभावे स्वात्मलाभवि-
 श्रान्त्यभावे इह संसारे न स्वप्नव्यम् ॥ ३४ ॥ एवमनेनोपायेन
 उद्धरेदात्मानमित्यर्थः । अवलेपेन देहाभिमानगर्वेण ॥ ३५ ॥
 कस्मात्क्षयो यस्य किंक्षयम् । देहाधीनं दुःखं प्रेक्षणीयं खबुद्ध्या
 शास्त्रसज्जनसहायेन च विचारणीयम् । द्वाविति शब्दौ विचार्य-
 विचारप्रकारबाहुल्यद्योतनायौ ॥ ३६ ॥ शास्त्राण्यनात्मशास्त्राणि
 ॥ ३७ ॥ किं तर्ह्युपकरोति तदाह—मनोमात्रेणेति । सुहृदा
 परिशुद्धेनेति यावत् ॥ ३८ ॥ ३९ ॥ नावमन्येत नोपेक्षेत
 ॥ ४० ॥ आलानं गजबन्धनस्तम्भः । जम्बाले पङ्के निर्मग्नम्
 ॥ ४१ ॥ विमूढत्वं स्वात्माज्ञानम् ॥ ४२ ॥ सतः परमात्मनो
 मार्गणं मार्गो बोधपर्यन्तो विचारस्तस्मिन् प्रकटतां स्फुटावलोक-
 नताम् । मनोरचितं बाह्याध्यात्मिकासक्तिजालम् ॥ ४३ ॥
 तत्रापि दुस्त्यजदेहाभिमानत्यागएव मुख्य इत्याशयेनाह—एता-
 वतैवेति ॥ ४४ ॥ तस्य दर्शनस्य परिणामेन भूमिकापरिपाकेन, चि-
 द्विवाकरभावापत्त्या वा ॥ ४५ ॥ अवलोकनं सिद्ध्यतीति शेषः

एतावतैव देवेशः परमात्मावगम्यते ।
 काष्ठलोष्टसमत्वेन देहो यदवलोक्यते ॥ ४४
 अहंकाराम्बुदे क्षीणे दृश्यते चिद्विवाकरः ।
 ततस्तत्परिणामेन तत्पदं समवाप्यते ॥ ४५
 यथा ध्वान्तसमुच्छेदे स्वयमालोकवेदनम् ।
 तथाहंकारविच्छेदे स्वयमात्मावलोकनम् ॥ ४६
 अहंकारे परिक्षीणे यावस्था सुखमोदजा ।
 सावस्था भरिताकारा सा सेव्या संप्रयत्नतः ॥ ४७
 परिपूर्णार्णवप्रख्या न वा गोचरमेति नः ।
 नोपमानमुपादत्ते नानुधावति रज्जनम् ॥ ४८
 केवलं चित्प्रकाशांशकलिका स्थिरतां गता ।
 तुर्या चेत्प्राप्यते दृष्टिस्तत्तया सोपमीयते ॥ ४९
 अदूरगतसादृश्यात्सुषुप्तस्योपलक्ष्यते ।
 सावस्थाभरिताकारा गगनश्रीरिवातता ॥ ५०
 मनोहंकारविलये सर्वभावान्तरस्थिता ।
 समुदेति परानन्दा या तनुः पारमेश्वरी ॥ ५१
 सा स्वयं योगसंसिद्धा सुषुप्ता दूरभाविनी ।
 न गम्या वचसां राम हृद्येवेहानुभूयते ॥ ५२
 अनुभूतिं विना तत्त्वं खण्डादेर्नानुभूयते ।
 अनुभूतिं विना रूपं नात्मनश्चानुभूयते ॥ ५३
 अखिलमिदमनन्तमात्मतत्त्वं
 दृढपरिणामिनि चेतसि स्थितेऽन्तः ।
 वहिरुपशमिते चराचरात्मा
 स्वयमनुभूयत एव देवदेवः ॥ ५४

॥ ४६ ॥ सुखमोदो निरतिशयानन्दविश्रान्तिस्तज्जा ताद्रूप्येणा-
 विर्भूता निर्विकल्पावस्था ॥ ४७ ॥ तामेव वर्णयति—परिपूर्ण-
 त्यादिना । रज्जनं दृश्योपरागम् ॥ ४८ ॥ तथैव सोपमीयते
 नान्यत्तदुपमानमस्तीत्यर्थः ॥ ४९ ॥ केन तर्हि निदर्शनेन
 तत्संभावना स्यात्तदाह—अदूरेति । निर्विकल्पकांशे सन्निहिता-
 त्सादृश्यादित्यर्थः । उप समीपे लक्ष्यते । अज्ञानावरणं चेत्तदा
 न स्यात्तर्हि तुर्यावस्थैव स्यादित्यनया रीत्येत्यर्थः ॥ ५० ॥
 घटविलये तदाकाशस्य महाकाशलमिव मनोहंकारोपाधिविलये
 त्वंपदलक्ष्यस्य तत्पदलक्ष्यात्मस्वभावता सिद्ध्यतीत्याह—मन
 इति ॥ ५१ ॥ सुषुप्तस्य अदूरभाविनी सन्निहिता हृद्येवानुभूयते
 खानुभवातिरिक्तं तत्परिचायकं नास्तीत्यर्थः ॥ ५२ ॥ यथा
 खण्डाद्यसाधारणगवादिस्वरूपपरिचये नानुभवादन्त्यन्मानं तथा
 आत्मन्यपीत्याह—अनुभूतिमिति । आत्मनो रूपं परमार्थ-
 स्वरूपम् । चोऽप्यर्थः ॥ ५३ ॥ इदमखिलमात्मतत्त्वमेव तर्हि
 तत्कथमनुभूयते तत्राह—दृढेति । चेतसि वहिर्विषयेषूपशमिते
 अन्तःप्रत्यगात्मनि क्षीरोदकवदैकरस्येन दृढं परिणामिनि स्थिते
 निश्चले सति चराचराणामात्मा प्रत्यग्भूतो देवानां चक्षुरादीनां

तदनु विषयवासनाविनाश-

स्तदनु शुभः परमः स्फुटप्रकाशः ।

तदनु च समतावशात्स्वरूपे

परिणमनं महतामचिन्त्यरूपम् ॥

५६

इत्यार्षे श्रीवासिष्ठमहारामायणे वाल्मीकीये देव० मोक्षोपायेषूपशमप्रकरणे उपदेशो नाम चतुःषष्ठितमः सर्गः ॥ ६४ ॥

पञ्चषष्ठितमः सर्गः ६५

वासिष्ठ उवाच ।

मनसैव मनश्छित्त्वा यद्यात्मा नावलोक्यते ।
ममेत्यहमिति त्यक्त्वा तत्तामरसलोचन ॥ १
नास्तमेति जगद्दुःखं यथा चित्रगतो रविः ।
आयात्यापदनन्तत्वं महार्णववदातता ॥ २
पुनःपुनरुपायाति जलकल्लोलकारणम् ।
मेघनीलतमःश्यामा संसृतिप्रावृडाकुला ॥ ३
अत्रैवोदाहरन्तीममितिहासं पुरातनम् ।
संवादं सुहृदोः सह्यसानौ भासविलासयोः ॥ ४
अस्त्युत्सेधजिताकाशः पीठेन जितभूतलः ।
तलेन जितपातालखिलोकविजयो गिरिः ॥ ५
असंख्यकुसुमापूरोऽसंख्यनिर्मलनिर्झरः ।
गुह्यकारक्षितनिधिः सह्यनामाऽविषह्यभाः ॥ ६
मुक्तापटलसंपूर्णैर्भानुभासुरभित्तिभिः ।
भासुरः काञ्चनतटैः कटैरिव सुरद्विपः ॥ ७
कचित्पुष्पभरासारो धातुसाराततः कचित् ।
कचित्फुल्लसरःसारो रत्नशालिशिलः कचित् ॥ ८
इतो रटनिर्झरवानितः कणितकीचकः ।
इतो रटद्गुहावात इतः षट्पदधुंजुमः ॥ ९

सानौ गीतोऽप्सरोवृन्दैर्वने मृगखगारवः ।
अधित्यकायां मत्ताभ्रो गगनेषु खगारवः ॥ १०
विद्याधराश्रितगुहो भृङ्गगीताम्बुजाकरः ।
किरातगीतपर्यन्तः खगगीतवनद्रुमः ॥ ११
स्कन्धेषु देवैर्वलितः पादेषु वलितो नरैः ।
पाताले वलितो नागैर्जगद्गृहमिवापरम् ॥ १२
कन्दरेषु श्रितः सिद्धैर्निधानैरन्तराश्रितः ।
चन्दनेषु श्रितो नागैः सिंहैः शृङ्गशिखासु च ॥ १३
पुष्पाभ्रसंवीतवपुः पुष्परेण्वभ्रपांसुलः ।
पुष्पवात्याभ्रहृङ्गान्तः पुष्पपादपपाण्डुरः ॥ १४
धातुधूल्यभ्रकपिलो रत्नोपलतलस्थितैः ।
मन्दारगैरिव पुरस्त्रीगणैरलमाश्रितः ॥ १५
अभ्रनीलांशुकच्छन्ना मूकरत्नविभूषणाः ।
शिलाः कनकसुन्दर्यो यत्र शृङ्गाभिसारिकाः ॥ १६
तत्रोत्तरतटे सानौ विनम्रफलपादपे ।
रत्नपुष्करिणीजालवहन्निर्झरवारिणि ॥ १७
चूतद्रुमलतोन्मुक्तपुष्पस्तवकदन्तुरे ।
विफुल्लाङ्गोलपुन्नागनीलनीरजदिकटे ॥ १८

देवः साक्षितया प्रकाशयिता स्वयं साक्षादनुभूयत एव नात्र संशयः कार्य इत्यर्थः ॥ ५४ ॥ एवं चतुर्थभूमिकायामात्मानु- भवे तदनु पञ्चमभूमिकायामात्यन्तिकविषयवासनाविनाशस्तदनु षष्ठभूमिकायां विनैव यत्नं शुभः परमपुरुषार्थरूपः स्वात्मनः स्फुटः प्रकाशः सदैव पूर्णभावानुभवः सिध्यति । तदनु सप्तमभू- मिकायां समाध्यसमाध्योः समतावशादात्यन्तिकवैषम्यनिवृत्तेः समुद्रान्तर्विलीनसैन्धवघनवत्सुखैरसतया परिणमनं सिध्यति तनु महतां ब्रह्मादीनामपीयत्तयाऽचिन्त्यरूपम् । 'यतो वाचो निवर्तन्ते । अप्राप्य मनसा सह' इति श्रुतेरित्यर्थः ॥ ५५ ॥ इति श्रीवासिष्ठमहारामायणतात्पर्यप्रकाशे उपशमप्रकरणे चतुःषष्ठितमः सर्गः ॥ ६४ ॥

सह्याख्यशैलस्तत्रात्रेश्रमस्तत्र वर्ण्यते ।

विलासभासयोर्जन्मकर्मशोकोदयकमः ॥ १ ॥

आत्मदर्शनोपायोपेक्षणे शोकमोहादिदुःखपरम्परा दुर्वारे- त्यर्थे भासविलासाख्यायिकामवतारयिष्यन्नाह-मनसैवेति । यदि नावलोक्यते तत्तर्हि जगद्दुःखं यथा चित्रगतो रविर्नास्तमेति तथा नास्तमेतीति परेणान्वयः ॥ १ ॥ आपदनन्तत्वमपरिच्छे- द्यत्वमायाति ॥ २ ॥ मेघैर्नीलतमोमिथ श्यामा संसृतिलक्षणा

प्रावृद् वर्षर्तुः ॥ ३ ॥ सुहृदोर्मित्रयोः शुद्धचित्तयोश्च ॥ ४ ॥ पीठेन उपत्यकाभागेन । तलेन भूम्यन्तः प्रविष्टमूलभागेन । जितशब्द आक्रान्तपरः ॥ ५ ॥ अविषह्या दृक्प्रसरप्रतिष्ठा- तिनी भा रत्नादिदीप्तिर्यस्मिन् ॥ ६ ॥ भानुभिः सूर्यरत्नादिकिर- णैर्भासुरभित्तिभिर्दीप्तवर्णैः । 'पाटलभित्तिभिः' इति पाठेऽप्येवम् । काञ्चनैस्तटैर्नितम्बैः कटैर्गण्डैः । 'जात्याख्यायां' इति बहुवचनम् ॥ ७ ॥ धातुसारैर्हरितालमनःशिलागैरिकादिभिराततः ॥ ८ ॥ इतइत इति प्रदेशभेदोक्तिः ॥ ९ ॥ सानौ प्रस्थे । मत्तानीव गर्जन्यभ्राणि यस्मिन् ॥ १० ॥ ११ ॥ जगत्पदेन लोकत्रयवा- सिनो लक्ष्यन्ते । तेषां गृहमिव त्रैलोक्यलक्षणं ब्रह्माण्डगृहमि- वेति वा स्थित इति शेषः ॥ १२ ॥ निधानैर्निखातधनैः ॥ १३ ॥ अधःपतितपुष्पाणि सद्यः पतितपुष्पाणामन्तरिक्षस्था रेणवः पतमानपुष्पाणि वृक्षस्थपुष्पाणि चाभ्रत्वेन कमाद्वर्ण्यन्ते ॥ १४ ॥ मन्दारः कल्पवृक्षभेदस्तद्वैस्तदारूढैरिव ॥ १५ ॥ शिला एवा- भिसारिकात्वेनोत्प्रेक्ष्यते—अत्रेति । कणन्मञ्जीरादिखचितरत्ना- नामभिसारविरोधिलान्मूकरत्नविभूषिताः । शृङ्गैरभिसारिका इवाश्लिष्टत्वाच्छृङ्गाभिसारिकाः ॥ १६ ॥ तत्र उत्तरतटे अत्रे- राश्रमोऽस्तीति चतुर्थेन संबन्धः ॥ १७ ॥ चूतद्रुमाणां लताभिः

लतावितानच्छत्रार्कं रत्नांशुभरभास्वरे ।
 स्रवज्जम्बूरसस्यूते स्वर्लोकाह्लादकारिणि ॥ १९
 ब्रह्मलोकसमः स्वर्गरम्यः शिवपुरोपमः ।
 अत्रेस्स्याश्रमः श्रीमान्सिद्धश्रमहरो महान् ॥ २०
 महत्यत्राश्रमे तस्मिंस्तापसौ द्वौ बभूवतुः ।
 कोविदौ तु नभोमार्ग इव शुक्रवृहस्पती ॥ २१
 तयोरथैकास्पदयोस्तत्राभूतां सुताबुभौ ।
 फुलाङ्कुरौ शुद्धतनू सरस्यम्बुजयोरिव ॥ २२
 विलासभासनामानौ वृद्धिमाययतुः क्रमात् ।
 तौ पित्रोः पल्लवे दीर्घे लतापादपयोरिव ॥ २३
 आस्तामन्योन्यसुस्निग्धौ सुहृदौ बल्लभौ मिथः ।
 तिलतैलवदाश्लिष्टौ तौ पुष्पामोदवत्स्थितौ ॥ २४
 नाऽयुक्तौ पुत्रयुक्तौ तु सुरक्ताविष दंपती ।
 एकं द्वित्वमिवापन्नं सममासीत्तयोर्मनः ॥ २५

तौ तथान्योन्यमुदितौ मनोहरतराकृती ।
 तस्थतुः स्वाश्रमे मौने सरोज इव षट्पदौ ॥ २६
 प्रापतुर्यौवनं बाल्यमुत्सृज्य नवबल्लभौ ।
 कालेनाल्पतरेणैव चन्द्रसूर्याविवोदितौ ॥ २७
 जग्मतुर्दहमुत्सृज्य ततस्तौ पितरौ तयोः ।
 स्वर्गं जरार्ताबुद्धीय नीडादिव विहंगमौ ॥ २८
 पञ्चत्वं गतयोः पित्रोर्दीनवक्त्रौ बभूवतुः ।
 तप्ताङ्गौ विगतोत्साहौ पद्माविव जलोद्भूतौ ॥ २९
 तत्रौर्ध्वदैहिकं कृत्वा चक्राते परिदेवनम् ।
 लोकस्थितिरलङ्घ्या हि महतामपि मानद ॥ ३०
 कृत्वौर्ध्वदैहिकमथो व्यथयाभिभूतौ
 शोकोत्थया करुणयार्तगिरा विलप्य ।
 चित्रार्पिताविव निरस्तसमस्तचेष्टौ
 तौ संस्थितौ सुखमशून्यहृदौ विवृतौ ॥ ३१

इत्यार्षे श्रीवासिष्ठमहारामायणे वाल्मीकीये मोक्षोपायेषूपशमप्रकरणे भासविलासवृत्तान्ते सद्यगिरिवर्णनं नाम पञ्चषष्ठितमः सर्गः ६५

षट्षष्ठितमः सर्गः ६६

वसिष्ठ उवाच ।

अतिशोकपराभूतौ तस्थतुर्दृढतापसौ ।
 तापसंशुष्कसर्वाङ्गौ तावरण्यद्रुमाविव ॥ १
 विरक्तौ विपिने कालं क्षेपयामासतुर्द्विजौ ।
 वियूथाविव सारङ्गावनास्थामागतौ पराम् ॥ २
 जग्मुर्दिनानि मासाश्च वर्षाण्यथ तयोस्तदा ।
 क्रमाद्भावपि संयातौ जरां श्वभ्रद्रुमाविव ॥ ३
 अप्राप्तविमलज्ञानौ चिराज्जर्जरतापसौ ।
 तावेकदा संघटिताविदमन्योन्यमूचतुः ॥ ४

विलास उवाच ।

जीविताय्यद्रुमफलं हृदावासामृताम्बुधे ।
 जगत्यस्मिन्महाबन्धो भास स्वागतमस्तु ते ॥ ५

शाखाभिर्मुक्तैरूर्ध्वभागे प्रसारितैः पुष्पस्तवकैर्दन्तुरे उन्नत-
 दन्तवस्थिते । नीलनीरजानि नीलोत्पलानि ॥ १८ ॥ स्वर्लोकः
 स्वर्गस्थानमिवाह्लादकारिणि ॥ १९ ॥ २० ॥ महति विस्तीर्णे ।
 कोविदौ विद्वांसौ । शुक्रवृहस्पती इति तयोर्नामनिर्देशोऽपि ॥ २१ ॥
 अम्बुजयोः पद्मगुल्मयोः फुलाङ्कुरौ पुष्पप्रकृतिभूते कलिके इव
 ॥ २२ ॥ लतापादपयोः पल्लवे इव वृद्धिमाययतुः ॥ २३ ॥
 ॥ २४ ॥ नायुक्तौ न वियुक्तौ । पुत्रार्थं युक्तौ परस्परं च
 सुरक्तौ दंपती इव ॥ २५ ॥ मौने मुद्रिते मुनियुक्ते च ॥ २६ ॥
 ॥ २७ ॥ २८ ॥ पञ्चत्वं मरणं गतयोः सतोः ॥ २९ ॥
 और्ध्वदैहिकमित्यनुशतिकादित्वादुभयपदवृद्धिः । परिदेवनं वि-
 लपम् ॥ ३० ॥ निरस्तसमस्तचेष्टौ चेत्किं भूतौ नेत्याह—अश-
 न्यहृदाविति । तथाच मूर्च्छितौ विवृतौ संपन्नाविलयर्थः ॥ ३१ ॥

एतावत्यो दिनावल्लयो मद्वियोगवता त्वया ।
 वद क क्षपिताः साधो कश्चित्ते सफलं तपः ॥ ६
 कश्चित्ते विज्वरा बुद्धिः कश्चिज्जातस्त्वमात्मवान् ।
 कश्चित्फलितविद्यस्त्वं कश्चित्कुशलवानसि ॥ ७

वसिष्ठ उवाच ।

इत्युक्तवन्तं संसारसमुद्विग्नमलं तथा ।
 प्राहाप्राप्तमहाज्ञानं सुहृत्सुहृदमादरात् ॥ ८

भास उवाच ।

साधो स्वागतताद्यैव दिष्ट्या दृष्टोऽसि मानद ।
 कुशलं तु कुतोऽस्माकं संसारे तिष्ठतामिह ॥ ९
 यावन्नाधिगतं ज्ञेयं यावत्क्षीणा न चित्तभूः ।
 यावत्तीर्णो न संसारस्तावन्मे कुशलं कुतः ॥ १०

इति श्रीवासिष्ठमहारामायणतात्पर्यप्रकाशे उपशमप्रकरणे
 पञ्चषष्ठितमः सर्गः ॥ ६५ ॥

अप्रबुद्धमतेरत्र दुःखाब्धौ परिवर्तनम् ।

भासस्य वचनेनात्र विस्तरेण प्रकाशयते ॥ १ ॥

अरण्यद्रुमपक्षे तापेन तपसंबन्धिना ग्रीष्मातपेन दावाग्निना
 च संशुष्कसर्वाङ्गौ ॥ १ ॥ अनास्थां गृहक्षेत्रधनादावनासक्तिम्
 ॥ २ ॥ ३ ॥ संघटितौ कंचित्कालं दैवाद्वियुज्य पुनर्मिलितौ
 ॥ ४ ॥ जीविताय्यं श्रेष्ठं जीवनं तल्लक्षणद्रुमफलभूत । हृदि
 आवासो यस्य तथाविधामृताम्बुधे इति मैत्र्यतिशयोदीपने विशे-
 षणे ॥ ५ ॥ ६ ॥ आत्मवान् प्रबोधलब्धात्मा अतएव फलि-
 तविद्यः ॥ ७ ॥ अलं स्पष्टं ग्राह ॥ ८ ॥ ९ ॥ चित्ते भवतीति

आशा यावदशेषेण न लूनाश्चित्तसंभवाः ।
 वीरुधो दात्रकेणेव तावन्नः कुशलं कुतः ॥ ११
 यावन्नाधिगतं ज्ञानं यावन्न समतोदिता ।
 यावन्नाभ्युदितो बोधस्तावन्नः कुशलं कुतः ॥ १२
 आत्मलाभं विना साधो विना ज्ञानमहौषधम् ।
 उदेति पुनरेवेयं दुःसंस्तुतिविषूचिका ॥ १३
 शैशवाङ्कुरितोज्जृम्भान्नवयौवनपल्लवः ।
 जराकुसुमितोऽभ्येति पुनः संसारदुर्दुमः ॥ १४
 कायजीर्णतरोरस्माद्वान्धवाक्रन्दषट्पदा ।
 जराकुसुमितोदेति पुनर्मरणमञ्जरी ॥ १५
 भुक्तकर्मतुर्विरसा पुराणदिवसोऽस्मिता ।
 नीयते नीरसप्राया पुनः संवत्सरावली ॥ १६
 महादरीषु देहाद्रेस्तृष्णाकण्टकितास्वपि ।
 फलव्यालासु च पुनः क्रियासु परिलुप्यते ॥ १७
 दुःखैः सुखलवाकारैर्दीर्घादीर्घैः शुभाशुभैः ।
 अपर्याप्तागमापायाः प्रयान्त्यायान्ति रात्रयः ॥ १८
 अयथार्थक्रियारम्भैः कदाशावेशपल्लवैः ।
 क्षीयते कर्मभिस्तुच्छैरायुराहतकर्मभिः ॥ १९
 उन्मूलिताश्रयालानो मनोमत्तमतङ्गजः ।

तृष्णाकरेणुकोन्निद्रो दूरं विपरिधावति ॥ २०
 जिह्वाचपलतालघ्नः कायद्रुममहालये ।
 पतच्चिन्तामणौ वृद्धो गर्द्वगृध्रो विवर्धते ॥ २१
 नीरसा निःसुखा लघ्वी पतत्पेलवगात्रिका ।
 जीर्णपर्णसवर्णैः क्षीयते दिवसावली ॥ २२
 अवमानरजोऽध्वस्तमस्तंगतवपुःश्रियम् ।
 मुखं धूसरतामेति हिमैः पद्ममिवाहतम् ॥ २३
 शुष्यतः कायसरसः प्रगलद्यौवनाम्भसः ।
 राजहंसः क्षणादायुरनिवर्ति पलायते ॥ २४
 कालानिलवलोद्धूताज्जर्जराजीवितद्रुमात् ।
 भोगपुष्पाणि दिवसपर्णानि निपतन्त्यधः ॥ २५
 भोगभोगिश्रितेष्वन्तर्दुःखदुर्दुरधारिषु ।
 मनोमोहान्धकूपेषु पूरेषु विनिमज्जति ॥ २६
 नानानुरञ्जनास्पृष्टा तृष्णातरलपेलवा ।
 चैत्यमग्रपताकेव दूरं समधिरोहति ॥ २७
 अस्य संसारतन्त्रस्य बृहत्कालविलास्पदः ।
 जीविताशामयं तन्तुमन्तकाखुर्निकृन्तति ॥ २८
 यौवनोत्कटकल्लोला वहल्लोलासिफेनिला ।
 परावर्तमहावर्ता याति जीवितदुर्नदी ॥ २९

चित्तभूः कामसंकल्पादिः ॥ १० ॥ वीरुधो लतापाशाः । दात्र-
 केण शङ्कुलादिना ॥ ११ ॥ ज्ञानं शोधिततत्त्वंपदार्थज्ञानं बोधोऽ-
 खण्डवाक्यार्थ इति भेदः ॥ १२ ॥ १३ ॥ शैशवलक्षणमङ्कुरितस्यो-
 ज्जृम्भणमुज्जृम्भस्तमतीत्येति ल्यब्लोपे हेतौ वा पञ्चमी ॥ १४ ॥
 बान्धवानामाक्रन्दा एव षट्पदा लक्षणया तद्वज्जारवा यस्याम् ।
 जरया कुसुमिता संजातकुसुमा ॥ १५ ॥ मरणोत्तरं देवान्तर-
 कस्थावरतिर्यग्जन्मप्राप्तौ भुक्तानि दुष्कृतकर्माणि येषु तथाविधैः
 शीतोष्णवातवर्षादंशमशकादिसंकुलैर्वसन्तादिकृतुभिर्विरसा ।
 देवात्स्वर्गादिप्राप्तावपि तत्र पुण्यसंचयानधिकारात्पूर्वसंचितपु-
 ण्यव्ययाद्धर्मासूयाकामादिदोषबहुलत्वाच्च शमदमाद्यसंभवेन
 ज्ञानस्यापि दौर्लभ्यात्केवलभोगैकलम्पटतया पुराणैः प्राग्वहु-
 शोऽनुभूतत्वादभिनवविषयाभावात्पुरातनप्रायैरेव दिवसैः उ-
 ष्मिता पूरिता अतएव नीरसप्राया संवत्सरावली पुनर्वृथैव
 नीयत इत्यर्थः ॥ १६ ॥ देवात्पुनर्मानुष्ये तत्रापि दुर्लभतमे
 ब्राह्मणादिशरीरे प्राप्तेऽपि सांप्रतिके देहइव भोगलम्पटतयैव
 भ्रमणं दुर्वारमित्याशयेनाह—महादरीष्विति । विषयभोगलक्ष-
 णानि फलान्येव व्याला यासु । तत्तृष्णासहस्रैः संजातकण्टकासु
 देहलक्षणस्याद्रेर्महाभीषणदरीप्रायच्छिद्रस्थेन्द्रियासक्तिषु ऐहि-
 कामुष्मिकभोगोपायलौकिकवैदिकक्रियासु च परिलुप्यते न तत्रा-
 प्यात्मविवेकसंभावनास्तीत्यर्थः ॥ १७ ॥ चिराल्पकालभोग्य-
 त्वाभ्यां दीर्घादीर्घैर्दुःखैः अपर्याप्ता असमाप्ता आगमापाया
 यासु । रात्रिग्रहणं कालमात्रोपलक्षणम् । प्रयान्ति सर्वजन्म-

स्विति शेषः ॥ १८ ॥ उक्तमेव तत्कारणमुखेनाह—अयथा-
 र्थेति । अयथार्था मिथ्याभूताः क्रियाभिरारभ्यन्त इति क्रिया-
 रम्भाः फलानि येषां तथाविधैः कर्मभिः आहतानि मृषाभू-
 तानि कर्माणि येषां तथाविधैर्जन्तुभिरायुः क्षीयते विनाश्यते
 ॥ १९ ॥ जन्मनि जन्मनि विवेकविरोधि प्राबल्यं तत्सहायदौ-
 र्वल्यं च प्रपञ्चयति—उन्मूलितेत्यादिना । आश्रयः परमात्मा
 तत्र बन्धनहेतुर्विवेक आलानं तदुन्मूलितं येन । तृष्णापदेन
 तद्विषयो लक्ष्यते । तल्लक्षणायां करेणुकायां सकामत्वादुन्निद्रो
 निर्निद्रः ॥ २० ॥ व्यर्थं पतन् परमपुरुषार्थोपयोगी आयुर्ल-
 क्षणो विवेकलक्षणश्च चिन्तामणिर्यस्मात्तथाविधे कायलक्षणद्रु-
 मस्थे महति हृदयलक्षणे आलये नीडे गर्द्वः स्वाद्वन्नाद्यमिलाषः
 स एव गृध्नः ॥ २१ ॥ श्रमदौर्बल्यामयादिना पतन्ति पेलवानि
 कार्याक्षमाणि भवन्ति गात्राणि यस्याम् । दिवसावलीपदेन तत्प-
 रिच्छिन्ना कायलता गृह्यते ॥ २२ ॥ वार्धक्ये पुत्रभृत्यावमानैः
 रजोभिश्च ध्वस्तम् । अस्तं गता वपुःश्रीर्यस्य तथाविधम् । क्लीबे
 अमोऽऽलुक् छान्दसः ॥ २३ ॥ राजहंस इवेति शेषः ॥ २४ ॥
 भोगलक्षणानि पुष्पाणि दिवसरूपाणि पर्णानि च अधो निप-
 तन्ति । अपयान्तीति यावत् ॥ २५ ॥ भोगेषु निवृत्तेष्वपि भो-
 गाशातदशक्तिदुःखं तत्प्रयुक्तचिन्ताशोकमोहाधिश्च वर्धत एवे-
 त्याशयेनाह—भोगेत्यादिना ॥ २६ ॥ चैत्यं देवाद्यायतनम् ।
 अग्रे बद्धा पताकेव दूरमुच्छ्रितं यथा स्यात्तथा ॥ २७ ॥ संसार-
 लक्षणस्य तन्त्रस्य प्रवाण्याः जीविताशाप्रचुरमायुस्तन्तुम् ॥ २८ ॥
 वहल्लोलासिसदृशकोधद्वेषभयादिना फेनिला । परावर्ता लोभतृ-
 णादिना भ्रमणान्येव महान्त आवर्ता यस्याः ॥ २९ ॥

कलाकुलजगत्कार्यकलोलकुलसंकुला ।
 क्रियासरिदपर्यन्ता वहत्याकुलकोटरा ॥ ३०
 अनन्ता बन्धुजनतानद्यो गम्भीरकोटरे ।
 अजस्रं निपतन्त्येता वितते कालसागरे ॥ ३१
 देहरत्नशलाकेयं नाशपङ्कार्णवोदरे ।
 न ज्ञायते क मयेति तात जन्मनि जन्मनि ॥ ३२
 चिन्ताचक्रे चिरं बद्धं कुक्रियाचारचञ्चुरम् ।
 चेतो भ्रमति सामुद्रे गर्तावर्ते तृणं यथा ॥ ३३
 उद्यमानमनन्तेषु चेतः कार्यमहोर्मिषु ।
 क्षणमेति न विश्रान्तिं चिन्ताताण्डविताशयम् ॥ ३४
 इदं कृतं करोमीदं करिष्यामीदमित्यलम् ।

कलनाजालवलिता मूर्च्छिता मतिपक्षिणी ॥ ३५
 अयं सुहृदयं शत्रुरिति द्वन्द्वमहाद्विपः ।
 विनिकृन्तति मर्माणि यथा नीलोत्पलानि मे ॥ ३६
 चिन्तानद्या महावर्ते वीचिकानिचये चिरम् ।
 क्षणादुच्छूनतामेति मनोमीनः क्षणाद्वृत्तिः ॥ ३७
 अनात्मीयानि दुःखानि बहून्येवंविधान्ययम् ।
 आत्मबुद्ध्या विचिन्वानो जनो गच्छति दीनताम् ॥
 बहुविधसुखदुःखमध्यपाती
 विततजरामरणप्रवातभग्नः ।
 जगदुदरगिरौ लुठन्नोऽयं
 गतरसपर्णवदेति जर्जरत्वम् ॥ ३९

इत्यार्षे श्रीवासिष्ठमहारामायणे वा० दे० मो० उपशमप्रकरणे भासविलासवृत्तान्ते अनित्यताप्रतिपादनं नाम षट्षष्टितमः सर्गः ६६

ससषष्टितमः सर्गः ६७

वसिष्ठ उवाच ।

एवं तौ कुशलप्रश्नं कृतवन्तौ परस्परम् ।
 कालेनासाद्य विमलं ज्ञानं मोक्षं ततो गतौ ॥ १
 ततो वच्मि महाबाहो यथा ज्ञानेतरा गतिः ।
 नास्ति संसारतरणे पाशबन्धस्य चेतसः ॥ २
 इदं भव्यमतेर्दुःखमनन्तमपि पेलवम् ।
 कुखगस्यातरोऽम्भोधिः सर्पारेर्गोष्पदायते ॥ ३
 देहातीता महात्मानश्चिन्मात्रस्वात्मनि स्थिताः ।
 दूरादेहं समीक्षन्ते प्रेक्षको जनतामिव ॥ ४
 देहे दुःखातिसंशुब्धे का नः क्षतिरुपस्थिता ।
 रथे विधुरिते भग्ने सारथेः केव खण्डना ॥ ५

मनसि शुब्धतां याते चित्तवस्याङ्ग किमागतम् ।
 तरङ्गजलसंताने वैपरीत्यं किमम्बुधेः ॥ ६
 केऽभवन्पयसां हंसाः पयसामुपलाश्र के ।
 काः शिलाः किल दारुणां के भोगाः परमात्मनः ७
 संबन्धः क इव श्रीमन् शैलापरसमुद्रयोः ।
 अन्तरे गिरिसंवाधे कश्च चित्तवन्धयोः ॥ ८
 अप्युत्सङ्गोद्यमानानि पद्मानि सरिदम्भसाम् ।
 कानि नाम भवन्तीह शरीराणि तथात्मनः ॥ ९
 संघट्टात्काष्ठपयसोर्यथोत्तुङ्गाः कणादयः ।
 देहात्मनोः समायोगात्तथैताश्चित्तवृत्तयः ॥ १०
 संबन्धाद्धारुपयसां प्रतिबिम्बानि दारुणः ।

शिल्पतर्कनीतिशास्त्रादिभिः कलाकुलैः कौशलवृन्दैर्जगद्यवहारका-
 र्यलक्षणैश्च कलोलैराकुला संकुला च क्रिया प्रवृत्तिस्तल्लक्षणा सरित्
 प्रतिजन्म एवमेव वहतीत्यर्थः ॥ ३० ॥ ३१ ॥ देहएव परम-
 पुरुषार्थसाधनत्वाद्रत्नशलाका ॥ ३२ ॥ गर्तावर्ते सच्छिद्रावर्ते
 ॥ ३३ ॥ ३४ ॥ कलनाजाले वलिता बद्धासती मूर्च्छिता मो-
 हिता ॥ ३५ ॥ नीलोत्पलानि यथा विनिकृन्तति तथा मे मम
 मर्माण्यपि ॥ ३६ ॥ उच्छूनतां विवृद्धिम् । क्षणान् अतन्ति
 गतयो यस्य स क्षणाद्वृत्तिश्चपल इत्यर्थः ॥ ३७ ॥ अनात्मीया-
 न्यात्मासंस्पर्शीनि अनात्मदेहादिनिमित्तानि च । देहादावात्म-
 बुद्ध्या ॥ ३८ ॥ सर्वजन्मसु दुःखस्थानानामानन्त्यं दर्शयन्नुपसं-
 हरति—बहुविधेति । जरामरणलक्षणेन प्रवातेन चण्डवायुना
 भग्नः पुनःपुनरामर्दितो जगलक्षणे उदयगिरौ लुठन्नयं जनो गत-
 रसपर्णवच्छुष्कपर्णवत् ॥ ३९ ॥ इति श्रीवासिष्ठमहारामायण-
 तात्पर्यप्रकाशे उपशमप्रकरणे षट्षष्टितमः सर्गः ॥ ६६ ॥

देहात्मनोरसंबन्धं समर्थयितुमीर्यते ।

अन्तःसक्तिकृतो बन्धस्तस्यागाच्च निवार्यते ॥ १ ॥

एवमुक्तप्रकारसंसारसारताविचारबहुलं कुशलप्रश्नम् ॥ १ ॥

पाशा इव बन्धा बन्धनहेतवो यस्मिंस्तथाविधस्य चेतसः संस-
 रणं संसारस्तस्य तरणे गतिरुपायः ॥ २ ॥ इदं वर्णितप्रकारं
 दुःखं भव्यमतेर्विवेकिनः पेलवं कोमलं । सुखोच्छेद्यमिति यावत् ।
 अतरो दुस्तरः । सर्पारेर्गरुडस्य ॥ ३ ॥ देहद्वयाभिमानत्याग
 एव तदुच्छेदोपाय इत्याशयेनाह—देहातीता इत्यादिना ॥ ४ ॥
 'दुःस्थितिः' इति पाठे दुःस्थितिः क्षतिरित्यर्थः ॥ ५ ॥
 चित्तवस्य चित्तवभावस्यात्मनः । वैपरीत्यं पूर्णतास्वरूपप्रच्युतिः
 ॥ ६ ॥ अहंतात्यागे कस्यापि कापि ममताप्रसक्तिरेव नास्ती-
 त्याशयेनाह—के भवन्तित्यादिना । नह्यचेतनानामसङ्गचित्तो वा
 ममताप्रसक्तिरस्तीति भावः ॥ ७ ॥ अन्तरे मध्ये । गिरिभिः
 संवाधे संकुलत्वेऽपि । चित्तत्वं परमात्मा बन्धः संसारस्तयोः
 कः संबन्धः । नह्याकाशः पाशैर्वध्यत इति भावः ॥ ८ ॥
 उत्सङ्गे अङ्गे इव उद्यमानानि धार्यमाणान्यपि पद्मानि ॥ ९ ॥
 संघट्टादभिघातात् । समायोगादन्योन्यतादात्म्याभ्यासात् सुख-
 दुःखादिचित्तवृत्तयः ॥ १० ॥ देहसंबन्धस्याध्यासिकत्वे दृष्टान्त-
 माह—संबन्धादिति । संबन्धात्संनिधिमात्रान्निमित्तात् ॥ ११ ॥

यथा पयसि लक्ष्यन्ते शरीराणि तथात्मनि ॥ ११
 यथा दर्पणवीच्यादौ प्रतिबिम्बानि वस्तुतः ।
 नासत्यानि च सत्यानि शरीराणि तथात्मनः ॥ १२
 दारुवार्युपलास्फोटे दुःखिता न यथा कचित् ।
 संयुक्तेषु वियुक्तेषु न तथा पञ्चसु क्षतिः ॥ १३
 दारुसंश्लेषितात्तोयात्कम्पशब्दादयो यथा ।
 प्रजायन्ते तथैवास्माद्देहाच्चित्परिवोधितात् ॥ १४
 न शुद्धजडयोरेताः संविदश्चिच्छरीरयोः ।
 एता ह्यज्ञानमात्रस्य तस्मिन्नेष्टे चिदेव नः ॥ १५
 यथा न कस्यचिद्धारिदारुश्लेषेऽनुभूतयः ।
 तथा न कस्यचिद्देहदेहिसङ्गेऽनुभूतयः ॥ १६
 अज्ञस्यायं यथा दृष्टः संसारः सत्यतां गतः ।
 न ज्ञस्यायं यथाभूतः संसारः सत्यतां गतः ॥ १७
 अन्तःसङ्गविहीनास्तु यथा स्नेहा दृषज्जले ।
 तथासक्तमनोवृत्तौ बाह्यभोगानुभूतयः ॥ १८
 अन्तःसङ्गेन रहितो यद्वत्सलिलकाष्ठयोः ।
 संबन्धस्तद्वदेवान्तरसङ्गो देहदेहिनोः ॥ १९
 अन्तःसङ्गेन रहितः संबन्धो जलकाष्ठयोः ।
 सदेहदेहिनोश्चैवं प्रतिबिम्बाम्भसोस्तथा ॥ २०
 स्थिता सर्वत्र संवित्तिः शुद्धा संवेद्यवर्जिता ।
 द्वित्वोपलाञ्छिता त्वन्या दुःसंवित्तिर्न विद्यते ॥ २१
 अदुःखमेति दुःखित्वमन्तःसंवेदना स्फुटम् ।
 स्फारो भवति वेतालो वेतालत्वेन भावितः ॥ २२
 असंबन्धोऽपि संबन्धो भवत्यन्तर्विनिश्चयात् ।
 स्वप्नाङ्गनासुरतवत्स्थानुवेतालसङ्गवत् ॥ २३
 असत्प्रायो हि संबन्धो यथा सलिलकाष्ठयोः ।
 तथैव मिथ्यासंबन्धः शरीरपरमात्मनोः ॥ २४

॥ १२ ॥ पञ्चसु देहाद्याकारपरिणतेषु भूतेषु कशाचन्दनादिसं-
 युक्तेषु स्त्रीपुत्रादिवियुक्तेषु च क्षतिर्दुःखादिप्रसक्तिः ॥ १३ ॥
 चिता संनिधिमित्रेणाधिष्ठाय परितो बोधितात् ॥ १४ ॥ भास-
 मानाः सुखदुःखादिसंविदः कस्य तर्हीति चेन्न कस्यापीत्याह—
 नेति ॥ १५ ॥ अनुभूतयः सुखदुःखानुभवाः । देहदेहिनोर्देह-
 तदभिमानिनोः सङ्गे ॥ १६ ॥ तर्हि ज्ञानयोरविशेषः किं न
 स्यात्तत्राह—अज्ञस्येति ॥ १७ ॥ कीदृश्यस्तर्हि ज्ञस्य प्रारब्ध-
 भोगानुभूतयस्तत्राह—अन्तरिति । अन्तःसङ्गोऽभिमानोऽन्तर-
 नुप्रवेशश्च । स्नेहाः संबन्धाः । दृषदां जलानां च समाहारे
 ॥ १८ ॥ असङ्गः परमार्थसङ्गशून्यः ॥ १९ ॥ जलकाष्ठयोर्-
 द्वदिति शेषः । स संबन्धः । चकारोऽप्यर्थः । पूर्वं सलिलकाष्ठोप-
 न्यासः संसर्गाभावे दृष्टान्तार्थ इह तादात्म्याभावे इत्यपौनरु-
 त्तयम् ॥ २० ॥ ननु सुखदुःखादिसंवित्तिनिषेधे संवित्त्यन्तरा
 प्रसिद्धेः शून्यता स्यादित्याशङ्क्याह—स्थितेति । न विद्यते तद्वि-
 षयानिरूपणादित्यर्थः ॥ २१ ॥ असतोऽप्यज्ञानाङ्गान्या अ-
 स्तीति भानं प्रसिद्धमित्याह—अदुःखमिति ॥ २२ ॥ संबन्ध

अन्तःसङ्गं विना नाम्बु काष्ठपातैः प्रगृह्यते ।
 आत्माऽङ्गसङ्गरहितो देहदुःखैर्न दह्यते ॥ २५
 देहभावनयैवात्मा देहदुःखवशे स्थितः ।
 तत्त्यागेन ततो मुक्तो भवतीति विदुर्बुधाः ॥ २६
 अन्तःसङ्गविहीनत्वाद्दुःखवन्त्यङ्ग नो यथा ।
 पत्राम्बुमलदारुणि श्लिष्टान्यपि परस्परम् ॥ २७
 अन्तःसङ्गेन रहिता यान्ति निर्दुःखतां पराम् ।
 श्लिष्टान्यपि तथैवात्मदेहेन्द्रियमनांस्यलम् ॥ २८
 अन्तःसङ्गो हि संसारे सर्वेषां राम देहिनाम् ।
 जरामरणमोहानां तरुणां बीजकारणम् ॥ २९
 अन्तःसंसङ्गवाञ्छन्तुर्मग्नः संसारसागरे ।
 अन्तःसंसक्तिमुक्तस्तु तीर्णः संसारसागरात् ॥ ३०
 अन्तःसंसङ्गवच्चित्तं शतशाखमिवोच्यते ।
 अन्तःसंसङ्गरहितं विलीनं चित्तमुच्यते ॥ ३१
 भग्नस्फटिकवद्विद्धि मनः सक्तमपावनम् ।
 अभग्नस्फटिकाभासमसक्तं विद्धि मे मनः ॥ ३२
 असक्तं निर्मलं चित्तं मुक्तं संसार्यपि स्फुटम् ।
 सक्तं तु दीर्घतपसा युक्तमप्यतिबन्धवत् ॥ ३३
 अन्तःसक्तं मनो बद्धं मुक्तं सक्तिविवर्जितम् ।
 अन्तःसंसक्तिरेवैकं कारणं बन्धमोक्षयोः ॥ ३४
 अन्तःसंसक्तिमुक्तस्य कुर्वतोऽपि न कर्तृता ।
 गुणदोषवती तोये दारुवाहननौर्यथा ॥ ३५
 अन्तःसंसक्तितो जन्तोरकर्तुरपि कर्तृता ।
 सुखदुःखवति स्वप्ने संभ्रमोन्मुखता यथा ॥ ३६
 चित्ते कर्तरि कर्तृत्वमदेहस्यापि विद्यते ।
 स्वप्नादाविव विशुब्धसुखदुःखदृशोपमम् ॥ ३७

आध्यासिकयोगः । आद्यः संसर्गाध्यासे द्वितीयस्तादात्म्याध्यासे
 दृष्टान्तः ॥ २३ ॥ २४ ॥ अन्तःसङ्गं विना अहन्ताध्यासाभा-
 वात् । न प्रगृह्यते न पीज्यते यथेत्यर्थः । अङ्गसङ्गरहितो देहा-
 ध्यासशून्यः ॥ २५ ॥ २६ ॥ दार्वन्तान्यर्थात्पत्त्वलपतितानि
 ॥ २७ ॥ रहितारहितानि । शसश्छान्दसो डादेशस्तातापि-
 ण्डानां प्रजुहोमीति वत् ॥ २८ ॥ २९ ॥ ३० ॥ शतशाख-
 मनन्तशाखम् । कामवृत्तीनामानन्त्यात् ॥ ३१ ॥ यथा भग्नम-
 न्तर्विदीर्णं स्फटिकलिङ्गादि अपावनं पूजाद्ययोग्यं तद्वत् ॥ ३२ ॥
 ॥ ३३ ॥ ३४ ॥ दारुणि काष्ठभारा बाह्यन्ते उत्तार्यन्ते यथा
 तथाविधा नौर्यथा स्वयं दारुभूतापि दारुगतैश्छेदभेददाहादि-
 गुणदोषैर्जलगतैश्चलनपरिवर्तननैर्मल्यपङ्किलत्वादिगुणदोषैश्च न
 तद्वती तथेत्यर्थः ॥ ३५ ॥ संभ्रमोन्मुखतया व्याघ्रादिभयपला-
 यनादिव्याकुलता ॥ ३६ ॥ अदेहस्य देहचेष्टाशून्यस्यापि स्वपु-
 त्रभृत्युद्धादि पश्यतो जाग्रतोऽपि स्वप्नादाविव कर्तृत्वं विद्यते ।
 यतो विशुब्धसुखदुःखदर्शनेन मुख्यकर्तृपममेव तदपीत्यर्थः

१ संसारः इत्यपि पाठः.

अकर्तरि मनस्यन्तरकर्तृत्वं स्फुटं भवेत् ।
 शून्यचित्तो हि पुरुषः कुर्वन्नपि न चेतति ॥ ३८
 चेतसा कृतमाप्नोषि चेतसा न कृतं तु न ।
 न कचित्कारणं देहो न च चित्तेन कर्तृता ॥ ३९
 असंसक्तमकर्तृत्वं कुर्वदेव मनो विदुः ।
 न कर्मफलभोक्तृत्वमसक्तं प्रतिपद्यते ॥ ४०
 ब्रह्महत्याश्वमेधाभ्यामसंसक्तो न लिप्यते ।
 दूरस्थकान्तासंलीनमनाः कार्यैरिवाग्रैः ॥ ४१
 अन्तःसंसक्तिनिर्मुक्तो जीवो मधुरवृत्तिमान् ।

वहिःकुर्वन्नकुर्वन्वा कर्ता भोक्ता नहि कश्चित् ॥ ४२
 अन्तःसंसक्तिमुक्तं यन्मनः स्यात्तदकर्तृकम् ।
 तद्विमुक्तं प्रशान्तं तत्तद्युक्तं तदलेपकम् ॥ ४३
 तस्मात्सर्वपदार्थानां श्लिष्टानां निश्चितं वहिः ।
 सर्वदुःखकरीं कूरामन्तःसक्तिं विवर्जयेत् ॥ ४४
 विरहितमलमन्तःसङ्गदोषेण चेतः
 शममुपगतमाद्यं व्योमवन्निर्मलाभम् ।
 सकलमलविमुक्तेनात्मनैकत्वमेति
 स्थिरमणिनिभमम्भोवारिणी वारिनीले ४५

इत्यार्षे श्रीवासिष्ठमहारामायणे वाल्मीकीये दे० मोक्षोपायेषूपशमप्रकरणे अन्तःसंसङ्गविचारो नाम सप्तपष्ठितमः सर्गः ॥ ६७ ॥

अष्टपष्ठितमः सर्गः ६८

श्रीराम उवाच ।

कीदृशो भगवन्सङ्गः कथं बन्धाय वा नृणाम् ।
 कश्च मोक्षाय कथितः कथं वैष चिकित्स्यते ॥ १

वसिष्ठ उवाच ।

देहदेहिविभागैकपरित्यागेन भावनात् ।
 देहमात्रे तु विश्वासः सङ्गो बन्धार्ह उच्यते ॥ २
 अनन्तस्यात्मतत्त्वस्य सपर्यन्तत्वनिश्चये ।
 यत्सुखार्थित्वमन्तः स सङ्गो बन्धार्ह उच्यते ॥ ३
 सर्वमात्मेदमखिलं किं वाञ्छामि त्यजामि किम् ।
 इत्यसङ्गस्थितिं विद्धि जीवन्मुक्ततनुस्थितिम् ॥ ४

॥ ३७ ॥ न चेतति नाभिमन्यते । 'नैव किञ्चित्करोमीति युक्तो मन्येत तत्त्ववित्' इति भगवद्वचनात् ॥ ३८ ॥ नचेति । हेतौ चकारः । नहि चित्ते कर्तृताशक्तिर्नास्ति येन देहः कर्ता कल्प्येत्यर्थः ॥ ३९ ॥ अप्यर्थे द्वितीय एवकारः ॥ ४० ॥ अग्रैः पुरोगतैः शीतोष्णानुभवादिकार्यैः । तच्चोर्वदयासक्तस्य पुरुषस्य प्रसिद्धमिन्द्राहल्याख्याने च प्राक्प्रपञ्चितमिति भावः ॥ ४१ ॥ मधुरवृत्तिनिर्विक्षेपसौख्यं तद्वान् ॥ ४२ ॥ संसक्ति-
 त्यागमात्रेण सर्वे जीवन्मुक्तगुणा मनसि सिद्ध्यन्तीत्याशयेनाह—
 अन्तरिति ॥ ४३ ॥ उपसंहरति—तस्मादिति । सर्वान्तरस्या-
 त्मनो बहिर्वहिःश्लिष्टानां पञ्चकोशलक्षणानां भोग्यवर्गलक्षणानां
 च बन्धभूतानां सर्वपदार्थानां निरासे इदमेवैकं मुख्योपायतया
 निश्चितं यत्सर्वदुःखकरीमन्तःसक्तिं विवर्जयेत् । विवर्जनमित्यर्थः
 ॥ ४४ ॥ अन्तःसङ्गः संसक्तिस्तद्दोषेणालमत्यन्तं विरहितमतए-
 वाद्यसंसारदशातः प्राप्तं शमं प्रपञ्चोपशमरूपं प्रत्यक्तत्त्वमुप-
 गतं चेत्परात्मना एकत्वमैकरस्यमेति । यथा स्थिरमणिः स्फटि-
 कस्तन्निभमम्भः अरा निशितधारा येषां सन्ति ते अरिणः ख-
 ज्जादय इव नीले यमुनादिवारिणि मिलितमेकत्वमेति तद्वदित्यर्थः
 ॥ ४५ ॥ इति श्रीवासिष्ठमहारामायणतात्पर्यप्रकाशे उपश-
 मप्रकरणे सप्तपष्ठितमः सर्गः ॥ ६७ ॥

नाहमस्मि न चान्योऽस्ति मा भवन्तु भवन्तु वा ।
 सुखान्यसक्त इत्यन्तः कथ्यते मुक्तिभाङ्गरः ॥ ५
 नाभिनन्दति नैष्कर्म्यं न कर्मस्वनुपज्जते ।
 सुसमो यः फलत्यागी सोऽसंसक्त इति स्मृतः ॥ ६
 आत्मतत्त्वैकनिष्ठस्य हर्षामर्षवशं मनः ।
 यस्य नायात्यसक्तोऽसौ जीवन्मुक्तः स कथ्यते ॥ ७
 सर्वकर्मफलादीनां मनसैव न कर्मणा ।
 निपुणं यः परित्यागी सोऽसंसक्त इति स्मृतः ॥ ८
 असंसङ्गेन सकलाश्चेष्टा नाना विजृम्भिताः ।
 चिकित्सिता भवन्तीह श्रेयः संपादयन्ति च ॥ ९

लक्ष्मसंसक्तयसंसक्तयोश्चिकित्सोपायसंयुतैः ।

बन्धावन्ध्याविभागश्च फलं चात्रोपवर्ण्यते ॥ १ ॥

कथं केन प्रकारेण किंप्रकारश्च बन्धाय कश्च कीदृशश्च
 मोक्षाय कथं केनोपायेन चिकित्स्यते ॥ १ ॥ देहस्य क्षेत्रस्य
 देहिनः क्षेत्रज्ञस्य च यो जाड्यचित्स्वभावतालक्षणो विभागो
 विरुद्धस्वभावता तस्य एकपरित्यागेनात्यन्तापर्यालोचनेनान्यो-
 न्यतादात्म्यधर्मेविनिमयभावनादेहमात्रे आत्मताविश्वासो यः स
 एव बन्धार्हो बन्धहेतुः सङ्ग इत्यर्थः ॥ २ ॥ लक्षणान्तरा-
 प्याह—अनन्तस्येत्यादिना । सपर्यन्तत्वं त्रिविधपरिच्छेदसहि-
 तत्वं तन्निश्चये सति स्वापरिच्छिन्नसुखस्वभावविस्मरणाद्यद्विष-
 येभ्यः सुखार्थित्वमित्यर्थः ॥ ३ ॥ तद्विरोधिनीमसङ्गस्थितिं लक्ष-
 यति—सर्वमिति ॥ ४ ॥ अहं अहंकारपरिच्छिन्नो नास्मि । मद-
 न्यश्च नास्ति । अतो मिथ्याभूते देहादौ विषयसुखानि मा भवन्तु
 भवन्तु वा । अहं तु देहाद्यसङ्गस्वभाव इत्येवं दृढनिश्चयादसक्तः
 ॥ ५ ॥ नैष्कर्म्यं सर्वकर्मत्यागम् । फलमनुलक्ष्य सज्जते अभि-
 निविशते । सुसमः सिद्ध्यसिद्ध्योरिति शेषः ॥ ६ ॥ ७ ॥ लो-
 कसंग्रहस्यावश्यकत्वद्योतनाय न कर्मणेति ॥ ८ ॥ त्रीन्प्रश्नान्स-
 माधाय चतुर्थप्रश्नं समाधत्ते—असंसङ्गेनेति । चेष्टा दुश्चेष्टाः
 नानाविधैः फलरागैर्विजृम्भिताः । श्रवणादिचेष्टाश्च निर्विघ्नतया

संसक्तिवशतः सर्वे वितता दुःखराशयः ।
 प्रयान्ति शतशाखत्वं श्वभ्रकण्टकवृक्षकवत् ॥ १०
 रज्जुकृष्टघनघ्राणो यद्वत्या पथि गर्दभः ।
 भारं वहति भीतात्मा तत्संसक्तिविजृम्भितम् ॥ ११
 शीतवातातपक्लेशमेकदेशनिषण्णया ।
 तरुर्वयति यत्तन्वा तत्संसक्तिविजृम्भितम् ॥ १२
 धराविवरनिर्मग्नो यत्कीटः पीडिताङ्गकः ।
 क्षिणोति विकलः कालं तत्संसक्तिविजृम्भितम् ॥ १३
 क्षुत्क्षामकुक्षिः क्षपयत्यायुर्व्याघातभीरुधीः ।
 पक्षो वृक्षशिखाशायी तत्संसक्तिविजृम्भितम् ॥ १४
 दूर्वाङ्कुरवृणाहारः किरातशरपीडया ।
 जहाति यन्मृगो देहं तत्संसक्तिविजृम्भितम् ॥ १५
 कृमिकीटत्वमायान्ति जायमानाः पुनःपुनः ।
 यदिमा जनता जीर्णास्तत्संसक्तिविजृम्भितम् ॥ १६
 उत्पत्योत्पत्य लीयन्ते तरङ्गिणि तरङ्गवत् ।
 भूतानि यदनन्तानि तत्संसक्तिविजृम्भितम् ॥ १७
 वीरुत्तृणदशां याता भ्रियन्ते यत्पुनःपुनः ।
 नरा विगतसंचारास्तत्संसक्तिविजृम्भितम् ॥ १८
 रसातलरसायोगात्तृणगुल्मलतादयः ।
 जनयन्ति यदाकारं तत्संसक्तिविजृम्भितम् ॥ १९
 स्वानर्थान्तरसंकाशपदार्थशतसंकुला ।
 यत्संसारनदी मत्ता तत्संसक्तिविजृम्भितम् ॥ २०
 संसक्तिर्द्विविधा प्रोक्ता वन्धा वन्ध्या च राघव ।
 वन्ध्या सर्वत्र मूढानां वन्धा तत्त्वविदां निजा ॥ २१
 आत्मतत्त्वावबोधेन हीना देहादिवस्तुजा ।
 भूयः संसारसक्तिर्या दृढा वन्ध्येति कथ्यते ॥ २२
 आत्मतत्त्वावबोधेन सत्यभूतविवेकजा ।
 वन्धा हि कथ्यते सक्तिर्भूयः संसारवर्जिता ॥ २३

श्रेयः संपादयन्ति ॥ ९ ॥ इदानीं संसक्तिफलानि प्रपञ्चयति—
 संसक्तिवशत इत्यादिना ॥ १० ॥ गर्दभानामपि नासारज्जुर्देश-
 भेदे प्रसिद्धा । ग्राम्यपशुजन्ममात्रोपलक्षणमेतत् । एवमग्रेऽपि ।
 संसक्तेर्विजृम्भितं फलविस्तारः ॥ ११ ॥ एकदेशे निषण्णया
 तन्वा स्थावरदेहेन वहति । अनुभवतीति यावत् ॥ १२ ॥ १३ ॥
 व्याघातः शरपाषाणमृदुटिकाद्यभिघातस्तस्मात्प्रतिक्षणं भीरुर्भू-
 यवती धीर्यस्य ॥ १४ ॥ १५ ॥ जनताः पुण्यपापाधिकारि-
 जनसमूहाः ॥ १६ ॥ तरङ्गिणि तरङ्गवति जलाशये तरङ्गवत्
 ॥ १७ ॥ वीरुत् लता ॥ १८ ॥ रसाया भूमेस्तले निपतितस्य
 रसस्य जलस्य आयोगादुपयोगान्मूलैः पानात् । जनयन्तीति
 यत्तदिति संबन्धः ॥ १९ ॥ स्वस्याः अनर्थान्तराण्यनर्थान्तरा-
 न्तराण्यनर्थपरंपरास्तत्संकाशैर्विच्छेदभ्रान्तिनिपातादिविक्षेपसह
 सहेतुभिर्बाह्याभ्यन्तरपदार्थशतैः संकुला । मत्ता प्रवृद्धा ॥ २० ॥
 वन्धा प्रशस्या । वन्ध्या पुरुषार्थफलशून्या ॥ २१ ॥ या दृढा
 संसारे सक्तिः सा वन्ध्या ॥ २२ ॥ २३ ॥ वन्ध्यसंसक्तेर्जाव-

शङ्खचक्रगदाहस्तो देवो विविधयेहया ।
 वन्ध्यसंसक्तिवशतः परिपाति जगत्रयम् ॥ २४
 अनारतनिरालम्बं व्योम वर्त्मनि पान्थताम् ।
 वन्ध्यसंसक्तिवशतः करोति रविरन्वहम् ॥ २५
 महाकल्पसमाधानचिरकल्पितकल्पनम् ।
 वन्ध्यसंसक्तिवशतो ब्राह्मं स्फुरति वै वपुः ॥ २६
 लीलया ललनालानलीनं भूतिविभूषितम् ।
 वन्ध्यसंसक्तिवशतः शरीरं शांकरं स्थितम् ॥ २७
 विज्ञानगतयः सिद्धा लोकपालास्तथेतरे ।
 वन्ध्यसंसक्तिवशतस्तिष्ठन्ति जगतोऽङ्गणे ॥ २८
 धत्ते शारीर्यन्त्रौघमन्या भुवनसंततिः ।
 वन्ध्यसंसक्तिवशतो जरामृतिविवर्जितम् ॥ २९
 मनः पतति भोगेषु गृध्रो मांसलवेष्मिव ।
 वन्ध्यसंसक्तिवशतो व्यर्थया रम्यशङ्कया ॥ ३०
 संसक्तिवशतो वाति वायुर्भुवनकोटरे ।
 पञ्चभूतानि तिष्ठन्ति वहतीयं जगत्स्थितिः ॥ ३१
 दिवि देवा भुवि नराः पाताले भोगिनोऽसुराः ।
 ब्रह्माण्डोदुम्बरफले स्फुरन्मशकवत्स्थिताः ॥ ३२
 जायन्ते च भ्रियन्ते च निपतन्त्युत्पतन्ति च ।
 भूतानि यदनन्तानि तरङ्गिणि तरङ्गवत् ॥ ३३
 उत्पत्योत्पत्य लीयन्ते तत्संसक्तिविजृम्भितम् ।
 भूतानि विरसं भूयो निर्झराम्बुकणा इव ॥ ३४
 परस्परनिर्गीर्णाङ्गा जनता जाड्यजर्जरा ।
 संभ्रान्ता प्रभ्रमत्यङ्ग शीर्णपर्णमिवाम्बरे ॥ ३५
 नक्षत्रचक्रं गगने द्रुमे मशकसंततिः ।
 स्फुरत्यावर्तवृत्त्यैव पातालेऽङ्ग जलौघवत् ॥ ३६
 पातोत्पातदशाजीर्णं कालबालककन्दुकम् ।
 अद्यापि न जहातीन्दुर्जलमामलिनं वपुः ॥ ३७

न्मुक्तव्यवहारादिसर्वोत्कर्षनिर्वाहकत्वं प्रपञ्चयति—शङ्खेत्यादिना
 ॥ २४ ॥ अनारतं संततम् । रविः पान्थतां करोति । संचरतीति
 यावत् ॥ २५ ॥ महाकल्पः प्राकृतप्रलयस्तत्र समाधानं
 विदेहकैवल्यविश्रान्तिस्तदर्थं चिरं द्विपरार्धकालं कल्पिताः
 सर्गादिकल्पना येन । ब्राह्मं हैरण्यगर्भं वपुः स्फुरति व्यवहरति
 ॥ २६ ॥ ललना गौरी तल्लक्षणे आलाने वन्धनस्तम्भे
 लीलया लीनं सक्तम् ॥ २७ ॥ विज्ञाने ब्रह्मतत्त्वबोधे गतिर्दृढ-
 प्रतिष्ठा येषाम् ॥ २८ ॥ लोकत्रयादन्या । भुवनसंततिपदेन
 महर्जनस्तपःसत्यादिलोकस्थास्तत्त्वविदो लक्षणयोच्यन्ते ॥ २९ ॥
 वन्ध्यसंसक्तेर्वन्ध्यात्वमुपपादयति—मन इति ॥ ३० ॥ मुक्ता-
 मुक्तसाधारणं व्यवहारमात्रं संसक्तिनिर्वाह्यमिति प्रपञ्चयन् दर्श-
 यति—संसक्तिवशत इत्यादिना ॥ ३१ ॥ ३२ ॥ ३३ ॥
 विरसं यथा स्यात्तथा उत्पत्योत्पत्य ॥ ३४ ॥ मात्स्यन्यायेन पर-
 स्परनिर्गीर्णाङ्गा ॥ ३५ ॥ मशकसंततिरिवेति शेषः । अङ्गे-
 ल्यामन्त्रणे ॥ ३६ ॥ पातोत्पातौ उदयास्तमयौ वृद्धिक्षयौ

नानापारयुगावर्तदुःखालोकनकर्कशम् ।
 न लुनाति मनःखण्डं दुःखिगीर्वाणमण्डलम् ॥ ३८
 वासनामात्रवशतः परे व्योमनि केनचित् ।
 इदमारचितं चित्रं विचित्रं पश्य राघव ॥ ३९
 मनःसङ्गैकरङ्गेण शून्ये व्योम्नि जगन्मयम् ।
 यदिदं रचितं चित्रं तत्सत्यं न कदाचन ॥ ४०
 संसक्तमनसामस्मिन्संसारे व्यवहारिणाम् ।
 अत्ति तृष्णा शरीराणि तृणान्यग्निशिखा यथा ॥ ४१
 परिसक्तमतेर्देहान्सिकताः पत्युरम्भसाम् ।
 कः शक्तः परिसंख्यातुं त्रसरेणुगणं यथा ॥ ४२
 मुक्तालताया गङ्गाया मेरोरापादमस्तकम् ।
 तरङ्गमुक्ता गण्यन्ते न देहाः सक्तचेतसाम् ॥ ४३
 संसक्तमनसामेता रम्यान्तःपुरपङ्क्तयः ।
 रचिता रौरवा वीचिकालसूत्रादिनामिकाः ॥ ४४
 सक्तचित्तं जनं दुःखशुष्कमिन्धनसंचयम् ।
 ज्वलतां नरकाग्नीनां विद्धि तेन ज्वलन्ति ते ॥ ४५
 दुःखजालमिदं नाम यत्किञ्चिज्जगतीगतम् ।

संसक्तमनसामर्थं तत्सर्वं परिकल्पितम् ॥ ४६
 संसक्तचित्तमायान्ति सर्वा दुःखपरम्पराः ।
 जलकलोलवलिता महानद्य इवाम्बुधिम् ॥ ४७
 मनःसंसर्गरूपिण्या भारभूतशरीरया ।
 क्षयोदयदशार्थिन्या सर्वं ततमविद्यया ॥ ४८
 असंसङ्गेन भोगानां सर्वा राम विभूतयः ।
 परं विस्तारमायान्ति प्रावृषीव महापगाः ॥ ४९
 अन्तःसंसङ्गमङ्गानामङ्गारं विद्धि राघव ।
 अनन्तःसङ्गमङ्गानां विद्धि राम रसायनम् ॥ ५०
 संसङ्गेनान्तरस्थेन दह्यते प्रकृतिः स्वयम् ।
 स्वकलोत्थे नैरकाङ्क्षी पावकेन यथौषधिः ॥ ५१
 सर्वत्रासक्तमाशान्तमनन्तमिव संस्थितम् ।
 असत्कल्पं सदाभासं सुखायैव मनो भवेत् ॥ ५२
 विद्यादृशि प्रोदयमागतेन
 क्षयं त्वविद्याविषये गतेन ।
 सर्वत्र संसक्तिविवर्जितेन
 स्वचेतसा तिष्ठति यः स मुक्तः ॥ ५३

इत्यार्षे श्रीवासिष्ठमहारामायणे वाल्मीकीये मोक्षोपायेषूपशमप्रकरणे सङ्गविचारयोगोपदेशो नामाष्टपष्ठितमः सर्गः ॥ ६८ ॥

एकोनसप्ततितमः सर्गः ६९

वसिष्ठ उवाच ।

सर्वदा सर्वसंस्थेन सर्वेण सह तिष्ठता ।

पतनोत्पत्तने च सदैव तद्दशया जीर्णं शिथिलं अतएव कालरूप-
 वालकस्य कन्दुकभूतं जलं जलमयं लडयोरभेदाज्जडं च आम-
 लिनं कलङ्कम्लानं चेति बहुदोषत्वाद्वातुं योग्यमपि वपुः संस-
 क्तिवशादेवाद्यापि न जहाति ॥ ३७ ॥ नानाविधानामपराणां
 युगावर्तदुःखानामालोकनेन पुनःपुनरनुभवेन कर्कशं कठोरं
 मनोऽलक्षणं खण्डकं छेदनचिकित्सं त्रणविशेषं तदुःखेन सदा
 दुःख्यपि गीर्वाणमण्डलमिन्द्रादिदेवसमूहः संसक्तिवशादेव न
 लुनाति छेदनेन न चिकित्सते ॥ ३८ ॥ संसक्तिश्च विवेक-
 मात्रजन्यबोधेनोच्छेत्तुं शक्येति दर्शयितुं तद्विषयस्य जगतो
 वासनामात्रकल्पितत्वमाह—वासनेति ॥ ३९ ॥ मनसः सङ्गः
 संसक्तिस्तल्लक्षणेनैकेनैव रङ्गेण रजकद्रव्येण ॥ ४० ॥ तृष्णा
 शरीराण्यति भक्षयति ॥ ४१ ॥ संसक्तिदोषात्प्राप्तानां तृष्णया
 भक्षितानां देहानामानल्यमाह—परिसक्तेति । परितो विषयेषु
 सक्तमतेर्जीवस्य । अम्भसां पत्युः समुद्रस्य सिकताः परिसं-
 ख्यातुं गणयितुम् ॥ ४२ ॥ मेरोरापादमस्तकं लम्बिन्या
 अतएव मुक्तालतात्वेनोत्प्रेक्षयाया गङ्गायास्तरङ्गलक्षणा मुक्ता
 गण्यन्ते कदाचिद्विद्ययितुं शक्यन्ते सक्तचेतसां देहास्तु नेत्यर्थः
 ॥ ४३ ॥ अग्निशस्त्रादिप्रदीप्तत्वाद्गम्याः यातनाख्यनायिकाः
 संभोगस्थानत्वादन्तःपुरपङ्क्तयो रचिताः कर्मशिल्पिनेत्यर्थः
 ॥ ४४ ॥ ४५ ॥ ४६ ॥ संसक्तचित्तं प्रति आयाति ॥ ४७ ॥

सर्वकर्मरतेनापि मनः कार्यं विजानता ॥ १

संसर्गः संसक्तिस्तद्विषयः अतएव स्वयं शिरसि गृहीतः शिला-
 दिभार इव अवश्यबोद्धत्वेन भारभूतं शरीरं यया । क्षयो मरणं
 उदयो जन्म तदुभयदुर्दशां जीवस्य प्रार्थयन्त्येव स्थितया
 अविद्यया सर्वं दुःखजालं ततमित्यर्थः ॥ ४८ ॥ संसक्तित्या-
 गस्तु सर्वसुखावह इत्याह—असंसङ्गेनेत्यादिना ॥ ४९ ॥
 अनन्तःसङ्गमन्तःसङ्गपरित्यागम् ॥ ५० ॥ एरा एरकास्तृण-
 विशेषास्तानवलम्बनाय काङ्क्षते इति एरकाङ्क्षी । कर्मण्यण् ।
 ओषधिलता यथासं कलयन्ति मिश्रयन्ति यानि तृणानि तदु-
 त्थेन पावकेन दह्यते तथा प्रकृतिकार्यदेहादिसंसङ्गात्प्रकृतिभूतः
 स्वयं जीवोऽपि दह्यत इत्यर्थः ॥ ५१ ॥ असक्तं मनः सर्वत्र
 सुखायैव । अनन्तमाकाशमिव संस्थितम् ॥ ५२ ॥ असत्क-
 ल्पतां सदाभासतां च विषयविभागेन विवृण्वन्नुपसंहरति—
 विद्यादृशीति । प्रकृष्टमुदयं सूर्यादिवदाविर्भावम् ॥ ५३ ॥
 इति श्रीवासिष्ठमहारामायणतात्पर्यप्रकाशे उपशमप्रकरणे-
 ष्टपष्ठितमः सर्गः ॥ ६८ ॥

मनः सर्वार्थसंसक्तित्यागाच्चिन्मात्रसुस्थिरम् ।

चिन्मात्रशेषं येन स्यात्स क्रमोऽत्र निगद्यते ॥ १ ॥

विजानता विवेकिना सर्वदा तत्तत्कालोचितसर्वव्यवहारसं-
 स्थेन तत्तद्व्यवहारोचितेष्टमित्रभृत्यपुत्रदारादिना सर्वेण सह ति-
 ष्ठा अनिषिद्धलौकिकशास्त्रीयसर्वकर्मरतेनापि मनो वक्ष्यमा-

न सक्तमिह चेष्टासु न चिन्तासु न वस्तुषु ।
 नाकाशे नाप्यधो नाग्रे न दिक्षु न लतासु च ॥ २
 न वहिर्विपुलाभोगे न चैवेन्द्रियवृत्तिषु ।
 नाभ्यन्तरे न च प्राणे न मूर्धनि न तालुनि ॥ ३
 न भूमध्ये न नासान्ते न मुखे न च तारके ।
 नान्धकारे न चाभासे न चास्मिन्हृदयाम्बरे ॥ ४
 न जाग्रति न च स्वप्ने न सुषुप्ते न निर्मले ।
 नासिते न च वा पीतरक्तादौ शबले न च ॥ ५
 न चले न स्थिरे नादौ न मध्ये नेतरत्र च ।
 न दूरे नान्तिके नाग्रे न पदार्थे न चात्मनि ॥ ६
 न शब्दस्पर्शरूपेषु न मोहानन्दवृत्तिषु ।
 न गमागमचेष्टासु न कालकलनासु च ॥ ७

केवलं चित्ति विश्रम्य किञ्चिच्चेत्यावलम्बिनि ।
 सर्वत्र नीरसमिव तिष्ठत्वात्मरसं मनः ॥ ८
 तत्रस्थो विगतासङ्गो जीवोऽजीवत्वमागतः ।
 व्यवहारमिमं सर्वं मा करोतु करोतु वा ॥ ९
 अकुर्वन्नपि कुर्वाणो जीवः स्वात्मरतिः क्रियाः ।
 क्रियाफलैर्न संबन्धमायाति खमिवाम्बुदैः ॥ १०
 अथवा तमपि त्यक्त्वा चेत्यांशं शान्तचिद्धनः ।
 जीवस्तिष्ठतु संशान्तो ज्वलन्मणिरिवात्मनि ॥ ११
 निर्वाणमात्मनि गतः सततोदितात्मा
 जीवोऽरुचिर्व्यवहरन्नपि रामभद्र ।
 नो सङ्गमेति गतसङ्गतया फलेन
 कर्मोद्भवेन सहतीव च देहभारम् ॥ १२

इत्यार्षे श्रीवासिष्ठमहारामायणे वाल्मीकीये मोक्षोपायेषूपशमप्रकरणे शान्तिसमायातयोगोपदेशो नामैकोनसप्ततितमः सर्गः ॥६९॥

सप्ततितमः सर्गः ७०

वासिष्ठ उवाच ।

असंसङ्गसुखाभ्याससंस्थितैर्विततात्मभिः ।
 व्यवहारिभिरप्यन्तर्वातशोकभयैः स्थितम् ॥ १
 प्रक्षुब्धाक्षुब्धदेहस्याविसंवादेन संविदः ।
 अन्तःपूर्णस्य वदने श्रीरिन्दोरिव लक्ष्यते ॥ २
 चेत्यहीनं चिदालम्बं मनो यस्य गतज्वरम् ।

गलक्षणं कार्यमित्यर्थः । अथवा एकैककालदेशमित्रभृत्यादि-
 साद्येन कतिपयकर्मरतत्वापादकपरिच्छिन्नसंसक्तिनिवारणाय
 प्रथमं सर्वदेशकालादिसर्वोपकरणसंपत्त्या सर्वजगद्व्यवहारकर्म-
 तेनापि स्वेन भूत्वा पश्चाद्वक्ष्यमाणप्रकारं मनः कार्यमित्यर्थः
 ॥ १ ॥ चेष्टादिकालकलनान्तेषु मनः संक्तं न कार्यमिति
 संबन्धः । साध्यविषयासु चेष्टासु । अतीतविषयासु चिन्तासु ।
 वर्तमानेषु वस्तुषु । अग्रे मध्ये । लतासु दिक्शाखाप्रायासु विदिक्षु
 ॥ २ ॥ वहिराधिभौतिके । विपुले आभुज्यत इत्याभोगे कलत्र-
 भृत्यादिविषये । तद्भोगलक्षणास्विन्द्रियवृत्तिषु । आभ्यन्तरे
 आध्यात्मिके । प्राणमूर्धादीनि योगशास्त्रोक्तानि तत्तत्काम्य-
 सिध्यनुकूलानि धारणास्थानानि तेष्वपि ॥ ३ ॥ तारके
 दक्षिणाक्षिकनीनिकायाम् ॥ ४ ॥ निर्मले शुद्धसत्वगुणे । असिते
 तमसि । पीतरक्तादौ रजसि । शबले गुणसमाहारे ॥ ५ ॥
 चले कार्यवर्गे । स्थिरे कारणे अव्यक्ते । आदिमध्येतराः सर्गा-
 दिकालास्तेषु । दूरादिषु दिक्परिच्छेदेषु । पदार्थं नामरूपसमा-
 हारे । आत्मनि जीवे ॥ ६ ॥ रूपान्तग्रहणं रसगन्धयोरप्युप-
 लक्षणम् । मोहो विषयाभिलाषपरवश्यम् । आनन्दवृत्तयो
 विषयोपभोगफलानि तेष्वपि । गमागमचेष्टासु खेचरत्वादिसि-
 द्धिषु । कालकलनासु अतीतानागतज्ञातचिरजीवनादिसिद्धिषु
 ॥ ७ ॥ किञ्चिच्चेत्यं निश्चला बुद्धिस्तदवलम्बिनि तत्साक्षिणि ।
 आत्मरसं भूमानन्दप्रवणमतएव सर्वत्र नीरसम् । 'रसोऽप्यस्य

तेनाम्बु कतकैर्नैव जनता संप्रसीदति ॥ ३
 नित्यमात्मदशा लीनो ज्ञः स्वस्थश्चञ्चलोऽपि सन् ।
 क्षुब्धो दृश्यत एवासौ प्रतिबिम्बार्कवन्मुधा ॥ ४
 आत्मारामा महात्मानः प्रबुद्धाः परमोदयाः ।
 बहिः पिच्छाग्रतरला अन्तर्मेरुरिवाचलाः ॥ ५

परं दृष्ट्वा निवर्तते' इति भगवद्वचनात् । इवकारस्तादृशमनःस्थि-
 तैरपि मिथ्यालद्योतनार्थः ॥ ८ ॥ अजीवत्वं ब्रह्मताम् ॥ ९ ॥
 स्वात्मरतिः स्वात्मैकप्रियः ॥ १० ॥ चेत्यांशं प्रागुक्तं बुद्धिसा-
 क्षित्वम् ॥ ११ ॥ अरुचिर्व्यवहारफलेच्छाशून्यो जीवो गतसं-
 गतया सङ्गनिमित्ताविद्याकामकर्मवासनाशून्यतया हेतुना कर्मो-
 द्भवेन फलेन सङ्गं नो एति किंतु यावत्प्रारब्धक्षयं देहभारमात्रं
 सहतीव । 'तस्य तावदेव चिरं यावन्न विमोक्ष्ये' इत्यादिश्रुते-
 रिति भावः ॥ १२ ॥ इति श्रीवासिष्ठमहारामायणतात्पर्य-
 प्रकाशे उपशमप्रकरणे एकोनसप्ततितमः सर्गः ॥ ६९ ॥

असंसङ्गसुखविश्रान्तो व्यवहारसमुद्भवैः ।

यथा न दूयते दोषैस्तथा युक्त्योपपाद्यते ॥ १ ॥

असंसङ्गसुखस्याभ्यासो निरन्तरमास्वादनं तत्र स्थितैर्वि-
 श्रान्तैः ॥ १ ॥ तेषां तथा स्थितिः केन लिङ्गेन ज्ञाता तदाह—
 प्रक्षुब्धेति । यतः प्रक्षोभनिमित्तैः पुत्रधननाशबन्धनापमानना-
 दिभिः प्रक्षुब्धदेहवल्लक्ष्यमाणस्यापि वस्तुतस्तद्वहितस्य संविद-
 श्चित्तवृत्तेः । परमार्थसुखे अविसंवादेन अविप्रलम्भेन हेतुना
 अन्तःपूर्णस्य । इन्वुपक्षे ज्योतिश्चक्ररथादिगत्या प्रक्षुब्धदेहस्यापि
 स्वासने स्थिरत्वादक्षुब्धदेहस्य । संवेदयतीति संवित्सूर्यस्तस्य
 अविसंवादेन पौर्णमास्यामत्यन्तसामुख्यादवैषम्येणान्तरमृतैः
 पूर्णस्य वदनसदृशे बिम्बे ॥ २ ॥ यदनुग्रहादन्येऽपि क्षोभमालि-
 न्यान्मुच्यन्ते तस्य निर्विक्षोभत्वं किं वाच्यमित्याशयेनाह—चे-

चित्तमात्मत्वमायातं सुखदुःखानुरञ्जनम् ।
 नोपैति रङ्गसंयुक्तो मसृणः स्फटिको यथा ॥ ६
 संसारदृष्टिरुदितं ज्ञातलोकपरावरम् ।
 न रञ्जयति सच्चित्तं जललेखा यथाम्बुजम् ॥ ७
 आत्मध्यानमयोऽध्याने प्रबोधं परमात्मनः ।
 कलनामलनिर्मुक्तः स्वसक्त इति कथ्यते ॥ ८
 आत्मारामतया जीवो यात्यसंसङ्गतामिह ।
 आत्मज्ञानेन संसङ्गस्तनुतामेति नान्यथा ॥ ९
 जाग्रत्येव सुषुप्तस्थो जीवो भवति राघव ।
 अस्यां दृशि गतोऽद्वन्द्वो नित्यानस्तमयोदयः ॥ १०
 अत्र प्रौढिमुपायातः सूर्यतामेति पावनीम् ।
 परिणामवशादिन्दुरमावास्याकृतामिव ॥ ११
 चित्ते चित्तदशाहीने या स्थितिः क्षीणचेतसाम् ।
 सोच्यते शान्तकलना जाग्रत्येव सुषुप्तता ॥ १२
 तां सुषुप्तदशामेत्य जीवन्व्यवहरन्नरः ।
 सुखदुःखवरत्राभिर्न कदाचन कृष्यते ॥ १३
 जाग्रत्येव सुषुप्तस्थो यः करोति जगत्क्रियाम् ।
 तं यन्नपुत्रकमिव नायाति सुखदुःखदक् ॥ १४
 चित्तस्य बाधिका शक्तिर्भावाभावोपतापदा ।
 आत्मतामागते चित्ते तस्य किं बाधते कथम् ॥ १५
 सुषुप्तबुद्धिः कर्माणि पूर्वमेवावहेलया ।
 कुर्वन्न बध्यते जीवो जीवन्मुक्ततया स्थितः ॥ १६
 सौषुप्तीं वृत्तिमाश्रित्य कुरु मा कुरु वानघ ।

कर्म प्रकृतिजं पाकवशादुपगतं स्थितम् ॥ १७
 नादानं न परित्यागः कर्मणोऽज्ञाय रोचते ।
 तिष्ठन्त्यवगतात्मानो यथाप्राप्तानुवर्तिनः ॥ १८
 कुर्वन्नापि न कर्तासि सुषुप्त्यैकस्थया धिया ।
 अकर्तापि च कर्तासि यथेच्छसि तथा कुरु ॥ १९
 यथा न किञ्चित्कलयन्मञ्चके स्पन्दते शिशुः ।
 तथा फलान्यकलयन्कुरु कर्माणि राघव ॥ २०
 अचेत्यचित्त्वदस्वस्थो जाग्रत्यपि सुषुप्तधीः ।
 यद्यत्करोति लब्धात्मा तस्मिन्स्तस्य न कर्तृता ॥ २१
 दशमासाद्य सौषुप्तीं स्वचित्ते च विवासनः ।
 अन्तः शीतलतामेति ज्ञो रसेन यथा शशी ॥ २२
 सुषुप्तस्थो महातेजाः पूर्णः पूर्णेन्दुविम्बवत् ।
 समः सर्वास्ववस्थासु भवत्यद्रिर्यथर्तुषु ॥ २३
 सुषुप्तसंस्थो धीरात्मा बहिरायाति लोलताम् ।
 क्रियासु नो भवन्कम्पः प्रस्पन्दित इवाचलः ॥ २४
 सुषुप्तावस्थितो भूत्वा देहं विगतकल्मषः ।
 पातयाश्वथ वा दीर्घं कालं धारय शैलवत् ॥ २५
 एषैव राम सौषुप्ती स्थितिरभ्यासयोगतः ।
 प्रौढा सती तुर्यमिति कथिता तत्त्वकोविदैः ॥ २६
 आनन्दमय एवान्तः प्रक्षीणसकलामयः ।
 अत्यन्तास्तं गतमना भवति ज्ञो महोदयः ॥ २७
 तत्रस्थो ज्ञः प्रमुदितः परमानन्दधूर्णितः ।
 लीलामिवेमां रचनां सदा समनुपश्यति ॥ २८

त्येति ॥ ३ ॥ ४ ॥ ५ ॥ विक्षोभदर्शनेऽपि तदभावे दृष्टान्त-
 माह—चित्तमिति । रङ्गो रङ्गकोपाधिर्जपाकुसुमादिः । मसृणः
 स्निग्धः ॥ ६ ॥ उदितं निरतिशयानन्दाभ्युदयं प्राप्तवन्तम् ।
 ज्ञातं लोकानां परं ईश्वरतत्त्वमवरं जीवतत्त्वं च येन ॥ ७ ॥
 यावदयमन्तः स्वसक्तो न भवति तावद्बाह्येषु असंसक्तितुल्यमे-
 त्याशयेन स्वसंसक्तलक्षणमाह—आत्मेति । यदा अयं परमा-
 त्मनः प्रबोधं प्राप्य कलनाहेतुमिर्मलैर्निर्मुक्तः सन् अध्यानेऽपि
 निरतिशयानन्दात्मनः स्वतःस्फुरणान्निर्विकल्पसमाधाविव स-
 दैव आत्मध्यानमय इव सुखमग्नो भवति तदा स्वसक्त इति
 कथ्यत इत्यर्थः ॥ ८ ॥ ज्ञानपरिपाकोत्कर्षादात्मसक्तयुत्कर्षक-
 मेण संसङ्गः क्षीयत इत्याह—आत्मारामतयेति ॥ ९ ॥ अस्यां
 उक्तलक्षणायां स्वसंसक्तिदृशि गतः परिणतः । अद्वन्द्वः प्रियाप्रि-
 यरहितः ॥ १० ॥ प्रौढिं अभ्यासक्रमात्प्ररूढताम् । परिणामः
 क्रमात्कलापचयस्तद्वशाज्जलमये मण्डले सूर्यप्रतिविम्बात्मा इन्दु-
 र्यथा अमावास्यायां स्वविम्बभूतार्कतामेति तद्वदित्यर्थः ॥ ११ ॥
 जाग्रत्येव सुषुप्तस्थ इति यदुक्तं तद्विशदयति—चित्त इति ॥ १२ ॥
 ॥ १३ ॥ निरहंभावसाम्याद्यन्नपुत्रको नर्तकप्रतिमा तत्तुल्यदे-
 हम् ॥ १४ ॥ चित्तस्य बाधिका पीडाकरी अहंभावलक्षणैव
 शक्तिः, सा हि अनिष्टानामिष्टानां च भावाभावाभ्यामागमापा-

याभ्यामुपतापदा ॥ १५ ॥ पूर्वं साधनदशामारभ्यैवावहेलया
 अभिनिवेशत्यागेन ॥ १६ ॥ प्रकृतिवर्णाश्रमस्वभावस्तज्जं तदु-
 चितं प्रारब्धपाकवशादुपगतं प्राप्तं लोकशास्त्रस्थितम् ॥ १७ ॥
 ये त्वाश्रमोचितमपि कर्म त्याज्यमेवेति मन्यन्ते तान्प्रत्याह—
 नादानमिति ॥ १८ ॥ यदि तत्त्वज्ञो यदि वा अतत्त्वज्ञ इति
 पूर्वोत्तरवाक्ययोः शेषः ॥ १९ ॥ न किञ्चित्प्रयोजनं कलयन्सं-
 कल्पयन् । सहजानन्दलीलयैव स्पन्दते ॥ २० ॥ तच्छब्दो
 वीप्सितो बोध्यः ॥ २१ ॥ २२ ॥ यथा अद्रिः षट्स्यपि ऋतुषु
 अविकृतलातसमस्तद्वत्सर्वासु आपत्संपदवस्थासु समो भवती-
 त्यर्थः ॥ २३ ॥ धीरात्मा लौकिकवैदिकक्रियासु बहिरेवमेव
 लोलतामिवायाति नोऽन्तर्भवन्कम्पो यस्य तथाविधो भवति ।
 तथा वायुना बहिर्वृक्षतृणादौ प्रस्पन्दितोऽचलः पर्वतस्तद्वदि-
 त्यर्थः ॥ २४ ॥ क्रियास्विव तस्य मरणजीवनयोरप्यविकारिता
 तुल्येत्याशयेनाह—सुषुप्तेति ॥ २५ ॥ ननु विदुषां सदैव तुर्य-
 स्थितिरुक्ता न सौषुप्ते सेति शङ्कामालक्ष्याह—एषैवेति ॥ २६ ॥
 तर्हि सौषुप्तीस्थितिरित्युक्तेः कोऽभिप्रायस्तमाह—आनन्दमय
 इति । निर्दुःखत्वे सति निरतिशयसुखसमृद्धता सौषुप्ते आनन्द-
 मये सत्तात्तद्विवक्षया तथोक्तिरित्यर्थः ॥ २७ ॥ तत्स्थस्य कीदृशं

वीतशोकभयायासो गतसंसारसंभ्रमः ।
 तुर्यावस्थामुपाखण्डो भूयः पतति नात्मवान् ॥ २९
 प्राप्य स्वां पदवीं पुण्यां यथेदं भ्रमितं जगत् ।
 शैलसंस्थ इवाधःस्थं हसन्पश्यति धीरधीः ॥ ३०
 अस्यां तु तुर्यावस्थायां स्थितिं प्राप्याविनाशिनीम् ।
 आनन्दैकान्तलीनत्वादनानन्दपदं गतः ॥ ३१

अनानन्दमहानन्दकलातीतस्ततोऽपि हि ।
 मुक्त इत्युच्यते योगी तुर्यातीतं पदं गतः ॥ ३२
 परिगलितसमस्तजन्मपाशः
 सकलविलीनतमोमयाभिमानः ।
 परमरसमयीं प्रयाति सत्तां
 जलगतसैन्धवखण्डवन्महात्मा ॥ ३३

इत्यार्षे श्रीवासिष्ठमहारामायणे वाल्मीकीये मोक्षोपायेषूपशमप्रकरणे असङ्गसविकल्पोपदेशो नाम सप्ततितमः सर्गः ॥ ७० ॥

एकसप्ततितमः सर्गः ७१

वासिष्ठ उवाच ।

यावत्तुर्यपरामर्शस्तावत्केवलतापदम् ।
 जीवन्मुक्तस्य विषयो वचसां च रघूद्वह ॥ १
 अत ऊर्ध्वमदेहानां मुक्तानां वचसां तथा ।
 विषयो न महाबाहो पुरुषाणामिवाम्बरम् ॥ २
 सा हि विश्रान्तिपदवी दूरेभ्योऽपि दवीयसी ।
 गम्या विदेहमुक्तानां खलेखेव नभस्वताम् ॥ ३
 सुषुप्तावस्थया कञ्चित्कालं भुक्त्वा जगत्स्थितिम् ।
 तुर्यतामेति तदनु परमानन्दधूर्णितः ॥ ४
 तुर्यातीतदशां तज्ज्ञा यथा यान्त्यात्मकोविदाः ।
 तथाधिगच्छ निर्द्वन्द्वं पदं रघुकुलोद्वह ॥ ५

सुषुप्तावस्थया राम भव संव्यवहारवान् ।
 चित्रेन्दोरिव ते न स्तः क्षयोद्वेगावरिन्दम् ॥ ६
 शरीरसंनिवेशस्य क्षये स्थैर्यं च संविदः ।
 मा गृहाण भ्रमो ह्येष शरीरमिति जृम्भते ॥ ७
 देहनाशेन कोऽर्थस्ते कोऽर्थस्ते देहसंस्थया ।
 भव त्वं प्रकृतारम्भस्तिष्ठत्वेष यथास्थितम् ॥ ८
 ज्ञातवानसि तत्सत्यं बुद्धवानसि तत्पदम् ।
 प्राप्तवानसि रूपं स्वं विशोको भव भूतये ॥ ९
 ईप्सितानीप्सितं त्यक्त्वा शीतलालोकशोभया ।
 अन्धकारात्तथाभ्युदयान्मुक्तं खमिव शोभते ॥ १०
 मनस्तवात्मसंपन्नं नाधः समनुधावति ।
 योगमन्त्रतपःसिद्धः पुरुषः खादिवावनिम् ॥ ११

जगद्दर्शनं तदाह—तत्रेति ॥ २८ ॥ ननु तां लीलां पश्यंस्तत्र
 स पुनः पतेदपि, नेत्याह—वीतेति ॥ २९ ॥ कुतो न पतति
 तत्राह—प्राप्येति । यतो दोषदृष्ट्या हसन्पश्यति न पुरुषार्थबु-
 द्धेत्यर्थः ॥ ३० ॥ ३१ ॥ इत्थं यावज्जीवं तस्य तुरीयस्थिति-
 मुक्त्वान्ते विदेहस्य तुर्यातीतस्थितिमाह—अनानन्देति । अना-
 नन्दमवस्थान्त्रयपदं तदपेक्ष्य तुर्यपदं महानन्दमिति तज्जीवन्मु-
 क्तस्य सदा भवति । विदेहमुक्तौ तु अनानन्दस्मरणायोगात्तदपे-
 क्षया महत्त्वकलनायोगात्तदतीतस्ततोऽपि मुक्तस्तुर्यातीतपदं
 गत इत्युच्यते इत्यर्थः ॥ ३२ ॥ तामेव स्थितिं वर्णयन्नुपसं-
 हरति—परिगलितेति । यतः स कलाविलीनास्तमोमया अभि-
 माना यस्य अतएव परिगलितसमस्तजन्महेतुकामकर्मवासना-
 पाशो महात्मा जलगतसैन्धवखण्डवत्खिल्यभावविलयात्परमो
 रस्यत इति रस आनन्दो रसनैकवेद्यांश्च तन्मयीं सत्तां परमा-
 र्थस्थितिं प्रयातीत्यर्थः ॥ ३३ ॥ इति श्रीवासिष्ठमहारामा-
 यणतात्पर्यप्रकाशे उपशमप्रकरणे सप्ततितमः सर्गः ॥ ७० ॥

परस्याव्यवहार्यत्वात्तुर्यमन्त्रोपवर्ण्यते ।

शरीरादिनिरासेन यथा मोहाज्जनिक्रमः ॥ १ ॥

तुर्यातीतपदस्य वागादिव्यवहाराविषयत्वं दर्शयितुं भूमिकां
 रचयति—यावदिति । अवस्थान्त्रयपादान्परामृश्य तत्साक्षिचि-
 न्मात्रे तद्विलापनक्रमेण चिन्मात्रपरिशेषावस्थितिलक्षणतुर्यस्य
 यावत्परामर्शः साक्षादनुभवस्तावन्मात्रं केवलतापदं जीवन्मु-

क्तस्य श्रुत्यादिवचसां च विषयः । वाक्यजन्याखण्डाकारवृत्तेस्ता-
 वल्येव पर्यवसानादिति भावः ॥ १ ॥ तत ऊर्ध्वं अदेहानां
 मुक्तानां प्राप्यमपि तुर्यातीतपदं तेषां वेदवचसां च विषयो न,
 तद्विषयतापादनहेतोर्मनसः क्षयात् । यथा वायुगम्यमम्बरमा-
 काशं पुरुषाणां मनुष्याणां विषयो न तद्वदित्यर्थः ॥ २ ॥ गम्या
 प्राप्या । खलेखा व्योमवीथी । नभस्वतां वायूनामिव ॥ ३ ॥ अतः
 सदेहमुक्तानां पञ्चमभूमिकाक्रमेण सप्तमान्तभूमिकाखेव स्थिति-
 रित्याह—सुषुप्तेति ॥ ४ ॥ ज्ञानदार्ढ्यं तु तुर्यातीतपदविश्रान्ति-
 पर्यन्तं त्वया कार्यं नान्तरालिकभूमिकामात्रपर्यवसितमित्याह—
 तुर्यातीतेति ॥ ५ ॥ तत्र प्रथमं पञ्चमभूमिकैव शास्त्रीयव्यव-
 हारनिर्वाहार्थमभ्यसनीयेत्याशयेनाह—सुषुप्तावस्थयेति । क्षयो
 मृत्युः कलापचयश्च । उद्वेगो भयं राहूपरोधश्च ॥ ६ ॥ ननु देह-
 नाशे संविज्ञासास्याप्यवर्जनात्कथं संविदात्मनो मे न क्षयस्त-
 त्राह—शरीरेति । संविदः क्षयं स्थैर्यं चेति शेषः ॥ ७ ॥
 यदि देह इति भ्रमस्तर्हि स एव नश्यतां तत्राह—देहेति ।
 प्रकृते स्वात्मबोधस्थैर्ये आरम्भः प्रयत्नो यस्य तथाविधो भव ।
 एष देहः ॥ ८ ॥ स्वात्मबोधे संदेहं वारयति—ज्ञातवानसीति ।
 सत्यं जगदधिष्ठानतत्त्वम् । पदं अवस्थान्त्रयाधिष्ठानम् । स्वं रूपं
 अखण्डवाक्यार्थस्वरूपम् ॥ ९ ॥ खं अर्थाच्छरद्राकाकाशम्
 ॥ १० ॥ अधः अर्वाक्तनविषयसुखे । सिद्धः खेचरसिद्धिं प्राप्तः

१ शोभते इति पाठश्चेदनुगुणः स्यात्.

इह शुद्धा चिदेवास्ति पारावारविवर्जिता ।
 अयं सोऽहमिदं तन्म इति ते मास्तु विभ्रमः ॥ १२
 आत्मेति व्यवहारार्थमभिधा कल्पिता विभोः ।
 नामरूपादिभेदस्तु दूरमस्मादलं गतः ॥ १३
 जलमेव यथाम्भोधिनं तरङ्गादिकं पृथक् ।
 आत्मैवेदं तथा सर्वं न भूतोयादिकं पृथक् ॥ १४
 यथा समस्ताज्जलधौ जलादन्यन्न लभ्यते ।
 तथैव जगतः स्फारादात्मनोऽन्यन्न लभ्यते ॥ १५
 अयं सोऽहमिति प्राज्ञ क करोषि व्यवस्थितिम् ।
 किं तत्त्वं किंच वा ते स्यात्किं तत्त्वं किंच वा न ते ॥ १६
 न द्वित्वमस्ति नो देहाः संबन्धो न च तैः स्थितः ।
 संभाव्यते कलङ्को वा भानोरिव तमःपटैः ॥ १७
 द्वित्वमभ्युपगम्यापि कथयामि तवारिहन् ।
 देहादिभिः सद्भिरपि न संबन्धो विभोर्भवेत् ॥ १८
 छायातपप्रसरयोः प्रकाशतमसोर्यथा ।
 न संभवति संबन्धस्तथा वै देहदेहिनोः ॥ १९
 यथा शीतोष्णयोर्नित्यं परस्परविरुद्धयोः ।
 नासंभवति संबन्धो राम देहात्मनोस्तथा ॥ २०
 अविनाभाविनोर्यस्तु संबन्धः कथमेतयोः ।

खात् खं विहाय यथा अविनि न समनुधावति तद्वत् ॥ ११ ॥
 पारावारे परार्वाची तीरे । परिच्छेद इति यावत् ॥ १२ ॥ यदि
 शुद्धा चिदेकैवास्ति तर्ह्यात्मेति तद्वतिरिक्ता अभिधा कथं
 तत्राह—आत्मेति ॥ १३ ॥ १४ ॥ समस्तात्पूर्णाज्जलात् ।
 जगतः स्फाराज्जगदात्मना विस्तृतात् ॥ १५ ॥ देहादिभावेषु
 यत्त्वं यच्च ते तत्किम् । यत्र त्वं यच्च वा न ते तत्किम् ।
 अध्यासदृशा कस्यापि लदात्मतायास्त्वत्संसृष्टतायाश्चासंभवाद-
 धिष्ठानदृशा सर्वत्रैव तत्संभवाच्चेति भावः ॥ १६ ॥ परमार्थ-
 तस्तु द्वित्वमेव नास्तीति तदधीना देहतत्संबन्धतदुपादानकल-
 ङ्कादिसंभावना दूरनिरस्तेत्याह—नेति ॥ १७ ॥ अभ्युपगतेऽपि
 द्वैते देहादिसत्यत्वे च चिदात्मनस्तत्संस्पर्शो न संभवत्येवेति
 प्रौढिमादर्शयन्नाह—द्वित्वमित्यादिना ॥ १८ ॥ आद्य एकप्र-
 देशप्रसरणलक्षणे संसर्गे द्वितीयस्तादात्म्ये दृष्टान्तः ॥ १९ ॥
 ॥ २० ॥ मास्तु संयोगस्तादात्म्यं वा समवायस्तु किं न स्यात्त-
 त्राह—अविनाभाविनोरिति । अयुतसिद्धयोरित्यर्थः ॥ २१ ॥
 या कथा उक्तिः । देहस्य चिदाश्रयत्वे विषयत्वायोगादस्फुरणा-
 पत्तेर्विषयत्वे चाश्रयत्वायोगात्समवायाद्यसिद्धेर्विषयतासंबन्धस्य
 च मिथ्यार्थसाधारणस्य सत्यत्वायोगादुरवबोधार्थेत्यर्थः । अग्नौ
 जलधिरिति कथेति शेषः ॥ २२ ॥ तर्ह्यस्त्वध्यस्त एव संबन्ध-
 तत्राप्याह—सत्येति । देहात्मसंबन्धाध्यासस्य आत्माधिष्ठान-
 कत्वे आत्मदर्शनादेव बाधः स्यादित्यर्थः । साम्यं अध्यस्तवै-
 षम्यं बाधं यथा यातीति शेषः ॥ २३ ॥ ‘शुद्धमपापविद्धम्’
 इत्यादिश्रुतिसिद्धस्वाभाविकशुद्ध्या विरोधादप्यात्मा नाशुद्धं
 देहादि स्पृशतीत्याह—चिदात्मेति ॥ २४ ॥ नन्वात्मसंबन्धा-

जडचेतनयोर्देहदेहिनोरनुभूयते ॥ २१
 चिन्मात्रस्यात्मनो देहसंबन्ध इति या कथा ।
 सैषा दुरवबोधार्था दावाग्नौ जलधिर्यथा ॥ २२
 सत्यावलोकनेनैषा मिथ्यादृष्टिर्विनश्यति ।
 अवलोकनया साम्यमातपे जलधिर्यथा ॥ २३
 चिदात्मा निर्मलो नित्यः स्वावभासो निरामयः ।
 देहस्त्वनित्यो मलवांस्तेन संबध्यते कथम् ॥ २४
 स्पन्दमायाति वातेन भूतैर्वा पीवरीकृतः ।
 देहस्तेन न संबन्धो मनागेव सहात्मना ॥ २५
 सिद्धे द्वित्वेऽपि देहस्य न संबन्धस्य संभवः ।
 द्वित्वासिद्धौ तु सुमते कलनैवेदृशी कुतः ॥ २६
 इत्येतदेव तत्सत्त्वे तत्रैवान्तःस्थितिं कुरु ।
 न बन्धोऽस्ति न मोक्षोऽस्ति कदाचित्कस्यचित्कचित्
 सर्वमात्ममयं शान्तमित्येवं प्रत्ययं स्फुटम् ।
 सवाह्याभ्यन्तरं राम सर्वत्र दृढतां नय ॥ २८
 सुखी दुःखी विमूढोऽस्मीत्येता दुर्दृष्टयः स्मृताः ।
 आसु चेद्वस्तुबुद्धिस्ते तच्चिरं दुःखमिच्छसि ॥ २९
 यः क्रमः शैलतृणयोः कौशेयोपलयोस्तथा ।
 साम्यं प्रति स एवोक्तः परमात्मशरीरयोः ॥ ३०

भावे देहस्य स्पन्दादिः कथं मृतदेहे तददर्शनादिति चेत्त-
 त्राह—स्पन्दमिति । वातेन प्राणवायुना । भूतैरन्नादिभिः प्राणा-
 वष्टम्भहेतुभिः पीवरीकृत उपचितः । आहितबल इति यावत् ।
 तथाच स्पन्दे प्राणो बलं वा हेतुर्नास्मेत्यर्थः । अप्यर्थे एव-
 कारः । न संबन्धो देहस्य ॥ २५ ॥ एवं द्वैतसत्यत्वाभ्युपगमे
 यदा न संबन्धस्तदा किं वक्तव्यं तदनभ्युपगमे इति प्रौढिवाद-
 मुपसंहरन्नाह—सिद्धे इति । सिद्धे सत्ये ॥ २६ ॥ ननु द्वित्वा-
 सिद्धिरेव कुत इत्याशङ्क्य संबन्धदूषणार्थं दर्शिता युक्तीस्तत्राप्य-
 तिदिशति—इतीति । तस्य द्वित्वस्य सत्त्वे सत्यत्वे केनचि-
 दाशङ्क्यमाने सति इति प्रागुक्तमेतदेव युक्तिजातमुपन्यस-
 नीयम् । द्वितीयसिद्धौ हि द्वित्वं स्यात् । द्वितीयं चिच्चेतत्र
 भेदकाभावः । जडं चेच्छायातपादिवद्विरोधात्पूर्वसिद्धचिद्विरुद्धं
 न सिध्यति । चिच्च स्वासंबद्धं जडं साधयतीति कथा दुरव-
 बोधार्था । अध्यस्तं चेत्सत्यचिदवलोकनमात्राद्विनश्येत् । निर्म-
 लासङ्गत्वाद्यात्मस्वभावविरुद्धं च मलिनं जडं असङ्गेन कथं
 साध्येतेत्यादियुक्तीनामत्रापि साम्यादिति भावः । अतो द्वैतभ्रमं
 विहाय तत्र द्वितीयचिन्मात्र एव स्थितिं कुरु । तत्र च बन्ध-
 मोक्षादिशङ्कैव नास्तीत्यर्थः ॥ २७ ॥ कीदृशी सा स्थितिर्या
 मया कार्या तामाह—सर्वमिति ॥ २८ ॥ सर्वात्मदृष्टिश्च विरु-
 द्धदुर्दृष्टिनिरासे दृढीभवति नान्यथेत्याशयेनाह—सुखीति । तत्
 तर्हि ॥ २९ ॥ ननु देहदुःखादयोऽपि प्रत्यक्षादिभिः पुरस्कृताः
 आत्मापि श्रुतियुक्तिभिः पुरस्कृतस्तदनयोस्तुल्यत्वे को विशेषो
 येनात्मदृष्टिमवलम्ब्य देहादिदृष्टिर्निरसनीयेत्युच्यते तत्राह—य
 इति । क्रमो विशेषः । यथा चक्षुषा दूराच्छैलतृणयोर्मध्ये मह-

यथा तेजस्तिमिरयोर्न संबन्धो न तुल्यता ।
 अत्यन्तभिन्नयो राम तथैवात्मशरीरयोः ॥ ३१
 यथा शीतोष्णयोरैक्यं कथास्वपि न दृश्यते ।
 जडप्रकाशयोः श्लेषो न तथात्मशरीरयोः ॥ ३२
 देहश्चलति वातेन तेनैवायाति गच्छति ।
 शब्दं करोति वातेन देहनाडीविलासिना ॥ ३३
 शब्दः कचटतप्रायः स्फुरत्यन्तः समीरणैः ।
 यथा प्रजायते वंशाद्देहरन्ध्रात्तथैव हि ॥ ३४
 कनीनिकापरिस्पन्दश्चक्षुःस्पन्दस्य मारुतात् ।
 इन्द्रियस्फुरणात्सैव संवित्केवलमात्मनः ॥ ३५
 आकाशोपलकुड्यादौ सर्वत्रात्मदशा स्थिता ।
 प्रतिबिम्बमिवादशे चित्त एवात्र दृश्यते ॥ ३६
 शरीरालयमुत्सृज्य यत्र चित्तविहंगमः ।
 स्ववासनावशाद्याति तत्रैवात्मानुभूयते ॥ ३७
 यत्र पुष्पं तत्र गन्धसंविदः संस्थिता यथा ।
 यत्र चित्तं हि तत्रात्मसंविदः संस्थितास्तथा ॥ ३८
 सर्वत्र स्थितमाकाशमादर्शं प्रतिबिम्बति ।
 यथा तथात्मा सर्वत्र स्थितश्चेतसि दृश्यते ॥ ३९
 अपामवनतं स्थानमास्पदं भूतले यथा ।

लात्स्थिरत्वाच्च शैलदृष्टिः सुकरा । चलत्वात्पेलवत्वाच्च तृणदृष्टि-
 दुष्करा । यथावा लचा मृदुल्लासुखस्पर्शत्वाच्च कौशेयस्पर्श
 उपादेयः कठोरत्वाद्दुःखदत्ताच्च उपलसर्शो हेयस्तथा अपरिच्छि-
 न्नात्सादा स्वप्रकाशत्वादानन्दरूपत्वाच्च परमात्मदृष्टिः सुकरा
 उपादेया च । देहाद्यनात्मदृष्टिस्तु पेलवत्वादस्थिरत्वान्मनआ-
 दिसापेक्षत्वाच्च दुष्करा हेया चेति महदन्तरमस्तीति न साम्य-
 मित्यर्थः ॥ ३० ॥ विरुद्धत्वादपि संबन्धवत्सादृश्यमपि निर-
 सितुं शक्यमित्याशयेनाह—यथेति ॥ ३१ ॥ विरोधादेव ता-
 दात्म्यशङ्कायाः प्रसक्तिरेव नास्तीत्याशयेनाह—यथेति । श्लेषः
 संयोगस्तस्याप्यसंभवे ऐक्यं दूरनिरस्तमित्याशयः ॥ ३२ ॥
 पूर्वमात्मसंबन्धाभावेऽपि देहचेष्टादेर्वातेन गतार्थतोक्ता अत्र तु
 आत्मैक्याभावेऽपीति न पौनरुक्त्यम् ॥ ३३ ॥ देहरन्ध्रं कण्ठ-
 स्तदुद्गतैः प्राणसमीरणैः कण्ठतात्वादिस्थानेषु जिह्वादिनाभिहृत्य
 निःसार्यमाणैः कवर्गचवर्गवर्गदिः शब्दः स्फुरतीति प्रत्यक्षसि-
 द्धमित्यर्थः । वंशात्सच्छिद्रक्रीचकात् ॥ ३४ ॥ एवं चक्षुरादि-
 सर्वेन्द्रियस्यन्दोऽपि वायुत एव । आत्मनस्तु केवलं संविदेव
 कृत्यं नान्यदित्याह—कनीनिकेति । विषयप्रदेशे चक्षुःस्पन्दस्य
 निमित्तभूतः कनीनिकापरिस्पन्दोऽपि मारुतादेव । एवं सर्वेन्द्रि-
 यस्फुरणाज्जायमाना सा स्फूर्तिलक्षणा संविदेव केवलमात्मनो
 नान्यदित्यर्थः ॥ ३५ ॥ यद्यपि सा संवित्सर्वगता सदातनी
 च तथापि चित्ततद्भूतिष्वेवामिव्यक्ता नान्यत्रेत्याह—आकाशेति
 ॥ ३६ ॥ अतएव तद्भूतनादेवात्मनः परलोकगमनादिव्यवहा-

अन्तःकरणमेवात्मसंविदामास्पदं तथा ॥ ४०
 सत्यासत्यं जगद्रूपमन्तःकरणविश्विता ।
 आत्मसंवित्तनोतीदमालोकमिव सूर्यभा ॥ ४१
 अन्तःकरणमेवातः कारणं भूतसंस्तौ ।
 आत्मा सर्वातिगत्वास्तु कारणं सदकारणम् ॥ ४२
 अविचारणमज्ञानं मौर्ख्यमाहुर्महाधियः ।
 संसारसंस्तौ सारमन्तःकरणकारणम् ॥ ४३
 असम्यक्प्रेक्षणान्मोहाच्चेतःसत्तां गृहीतवत् ।
 संमोहबीजकणिकां तमोऽर्कादिव दृश्यते ॥ ४४
 यथा भूतात्मतत्त्वैकपरिज्ञानेन राघव ।
 असत्तामेत्यलं चेतो दीपेनेव तमः क्षणात् ॥ ४५
 संसारकारणमितः स्वयं चेतो विचारयेत् ।
 जीवोऽन्तःकरणं चित्तं मनश्चेत्यादिनामकम् ॥ ४६

श्रीराम उवाच ।

एताः संज्ञाः प्रभो ब्रह्मश्चेतसो रुढिमागताः ।
 कथमित्येव कथय मयि मानद सिद्धये ॥ ४७

वासिष्ठ उवाच ।

सर्वे भावा इमे नित्यमात्मतत्त्वैकरूपिणः ।
 चित्तात्तरङ्गकगणा जलैककलिता यथा ॥ ४८

रोऽपीत्याह—शरीरेति ॥ ३७ ॥ ३८ ॥ ३९ ॥ अव-
 नतं निम्नम् । आत्मसंविदां चित्प्रतिबिम्बानाम् ॥ ४० ॥
 सत्यं व्यावहारिकम् । असत्यं प्रातिभासिकम् । 'अनेन जीवेना-
 त्मानानुप्रविश्य नामरूपे व्याकरवाणि' इति श्रुतेरिति भावः ॥ ४१ ॥
 अन्तःकरणं तत्समध्यात्मा हिरण्यगर्भः । प्रतिबिम्बद्वारा
 कारणं सदपि स्वतः अकारणम् ॥ ४२ ॥ अन्तःकरणस्य तर्हि
 किं कारणं तदाह—अविचारणमिति । पर्यायत्रयोपादानं प्रसि-
 द्धियोतनार्थम् ॥ ४३ ॥ असम्यक् प्रेक्षणादन्यथा ग्रहणसंस्का-
 रबलान्मोहात् । संमोहानां भ्रमाणां बीजधानाभूताम् । चेतः-
 सत्तां चित्ताकारपरिणामम् । यतः संमोहादर्कात्तम इवात्यन्ता-
 संभावितापि जन्मजरामरणाद्यनर्थपरम्परा दृश्यत इत्यर्थः । अ-
 थवा अज्ञानं सर्वैः स्वात्मनि अहमज्ञ इति प्रत्यक्षं दृश्यते । यथा
 अर्कात्तद्भासि तमो राहुर्दृश्यते तद्वदित्यर्थः ॥ ४४ ॥ केन तर्हि
 चित्तनाशस्तदाह—यथेति ॥ ४५ ॥ केनोपायेनात्मतत्त्वपरि-
 ज्ञानं तदाह—संसारेति । इत एतस्माद्धेतोः संसारकारणमज्ञानं
 इतः प्राप्तोऽधिकारी स्वयमिति वा यं विचारयेत्तमाह—जीव
 इति । जीवादीनि नामानि यस्य तम् । आदिपदादुत्पत्तिप्रक-
 रणोक्तनामान्तराणामपि संग्रहः ॥ ४६ ॥ रुढिं योगरुढिम् ।
 कथं केन योगेन । सिद्धये तदुक्तविचारसिद्धये ॥ ४७ ॥
 तत्रादौ रुढियोगांशाभ्यां जीवनाम निर्वर्तुं वसिष्ठः पीठिकां
 रचयति—सर्वे भावा इत्यादिना । भावाः पदार्था आत्मतत्त्वेन
 सह ऐक्याध्यासादेकरूपिणः समष्टिचित्तादेवोत्पन्ना इति प्रागु-

आत्मा स्पन्दैकरूपात्मा स्थितस्तेषु कचित्कचित् ।
 तरङ्गेषु विलोलेषु पयोधेः सलिलं यथा ॥ ४९
 कचिदस्पन्दरूपात्मा स्थितस्तेषु महेश्वरः ।
 तरङ्गत्वमयातेषु जलभावो जलेष्विव ॥ ५०
 तत्रोपलादयो भावा अलोलाः स्वात्मनि स्थिताः ।
 सुराफेनवदुत्स्पन्दा लोलास्तु पुरुषादयः ॥ ५१
 तत्र तेषु शरीरेषु सर्वशक्तिस्तदात्मनः ।
 कलिताऽज्ञानकलना तेनाज्ञानमसौ स्थितः ॥ ५२
 तदज्ञानमनन्तात्मभूषितं जीव उच्यते ।
 स संसारे महामोहमायापञ्जरकुञ्जरः ॥ ५३
 जीवनाजीव इत्युक्तोऽहंभावः स्यात्त्वहन्तया ।
 बुद्धिर्निश्चायकत्वेन संकल्पकलनान्मनः ॥ ५४
 प्रकृतिः प्रकृतित्वेन देहो दिग्धतया स्थितः ।
 जडः प्रकृतिभावेन चेतनः स्वात्मसत्तया ॥ ५५
 जडाजडदृशोर्मध्यं यत्तत्त्वं पारमात्मिकम् ।
 तदेतदेव नानात्वं नानासंज्ञाभिराततम् ॥ ५६
 एवं स्वरूपं जीवस्य बृहदारण्यकादिषु ।
 बहुधा बहुषु प्रोक्तं वेदान्तेषु किलानघ ॥ ५७

क्तस्मारणम् ॥ ४७ ॥ उत्पन्नानां च स्थावरविभागे निमित्त-
 माह—आत्मेत्यादिना ॥ ४९ ॥ ५० ॥ ५१ ॥ कलितस्य
 कल्पितस्याज्ञानस्य कलना प्रसिद्धा तेन हेतुना तत्त्वकल्पितम-
 ज्ञानं स्वयमेव भूत्वा प्रलयसुषुप्तयोः स्थितः ॥ ५२ ॥ अनन्तेना-
 त्मना प्रतिबिम्बभावापन्नेन भूषितमिव स्फुरत् । स एव रूढ्य-
 शेन जीव उच्यते ॥ ५३ ॥ तत्र योगांशमाह—जीवनादिति ।
 प्राणधारणादित्यर्थः । अहंनाम निर्वक्ति—अहंभावादिति ।
 'सोऽहमित्यग्रे व्याहरत्तस्मादहंनामाभवत्' इति श्रुतेः । नामा-
 न्तराण्यपि निराह—बुद्धिरित्यादिना ॥ ५४ ॥ दिग्धतया उप-
 चित्ततया । प्रकृतिभावेन अज्ञानांशप्राधान्येन । स्वात्मसत्तया
 चित्प्राधान्येन ॥ ५५ ॥ जडाजडदृशोरज्ञानतत्साक्षिणोर्मध्यमा-
 न्तरालिकं साभासं मनस्तदेतदेव नानात्वं प्राप्य जीवबुद्धिमन-
 श्चित्ताहंकारादिनानासंज्ञाभिराततमित्यर्थः ॥ ५६ ॥ परमात्मन
 एवोपाधिप्रवेशेन औपाधिकनानासंज्ञालाभे श्रुतीः प्रमाणयति—
 एवमिति । 'स एष इह प्रविष्ट आनखाग्रेभ्यः' इत्युपक्रम्यो-
 क्तम् 'प्राणन्नेव प्राणो नाम भवति वदन्वाक् पश्यंश्चक्षुः
 शृण्वन् श्रोत्रं मन्वानो मनस्तान्यस्यैतानि कर्मनामान्येव' इति ।
 तथा 'स समानः सन्नुभौ लोकावनुसंचरति ध्यायतीव लेलाय-
 तीव स धीः स्वप्नो भूत्वेमं लोकमतिक्रामति मृत्यो रूपाणि' इति ।
 तथा श्रुत्यन्तरे 'बुद्धेर्गुणेनात्मगुणेन चैव आराग्रमात्रो ह्यवरोऽपि
 दृष्टः' । 'बालाग्रशतभागस्य शतधा कल्पितस्य च । भागो जीवः
 स विज्ञेयः स चानन्त्याय कल्पते' इति । 'तत्सृष्ट्वा तदेवानुप्रावि-
 शत् । तदनुप्रविश्य सच्च लब्धमाभवत्' इति । तैत्तिरीयके 'स
 एतं सीमानं विदार्यैतया द्वारा प्रापद्यत तस्मादिदन्द्रो नाम ।
 यदेतद्दृश्यं मनश्चेतसंज्ञानमाज्ञानं विज्ञानं प्रज्ञानम्' इत्याद्यैतरे-

अज्ञैस्त्वेतासु संज्ञासु कुविकल्पकुतार्किकैः ।
 मोहाय केवलं मूढैर्व्यर्थमास्थाः प्रकल्पिताः ॥ ५८
 एवमेष महाबाहो जीवः संसारकारणम् ।
 मूकेनातिवराक्रेण देहकेनेह किं कृतम् ॥ ५९
 आधाराधेययोरेकनाशे नान्यस्य नष्टता ।
 यथा तथा शरीरादिनाशे नात्मनि नष्टता ॥ ६०
 एकपर्णरसे क्षीणे रसो नैति यथा क्षयम् ।
 याति पर्णरसश्चार्करश्मिजालान्तरे यथा ॥ ६१
 शरीरसंक्षये देही न क्षयं याति कस्यचित् ।
 निर्वासनश्चेत्तद्योस्त्रि तिष्ठत्यात्मपदे तथा ॥ ६२
 देहनाशे विनष्टोऽस्मीत्येवं यस्याऽमतेर्ध्रमः ।
 मातुः स्तनतटात्तस्य मन्ये वेताल उत्थितः ॥ ६३
 यस्य ह्यात्यन्तिको नाशः स्यादसाबुदितः स्मृतः ।
 चित्तनाशो हि नाशः स्यात्स मोक्ष इति कथ्यते ॥ ६४
 मृतो नष्ट इति प्रोक्तो मन्ये तच्च मृषा ह्यसत् ।
 स देशकालान्तरितो भूत्वा भूत्वानुभूयते ॥ ६५
 इहोद्यन्ते जनैरेवं तरङ्गान्तस्तृणैरिव ।
 मरणव्यपदेशासु देशकालतिरोहितैः ॥ ६६

यके । 'त्वमेकोऽसि बहूननुप्रविष्टः' । 'एको देवो बहुधा विचार'
 'एकः सन् बहुधा विचार' इत्यादिश्रुतिशतेषु च बहुधा प्रोक्त-
 मित्यर्थः ॥ ५७ ॥ अतएवावैदिककुतार्किकाणामन्यथान्यथा
 जीवस्वरूपकल्पना नादर्तव्येत्याशयेनाह—अज्ञैरिति । आस्था
 अभिनिवेशाः ॥ ५८ ॥ एवं च न शुद्धात्मनः संसारिता नापि
 देहस्य किलान्तरालिकस्य जीवस्यैवेति सिद्धमित्याशयेनाह—
 एवमिति । मूकेन वागादिशून्येन । जडेनेति यावत् ॥ ५९ ॥
 अतएव देहनाशेऽपि न जीवनाश इत्याह—आधारेति । नाशे
 न इति च्छेदः ॥ ६० ॥ ६१ ॥ सवासनश्चेत् शरीरसंक्षये
 वासनायां तिष्ठति । निर्वासनश्चेद्योस्त्रि ब्रह्माकाशस्वभावे तिष्ठ-
 तीत्यर्थः ॥ ६२ ॥ अमतेर्मूर्खस्य यस्य । 'अशरीरं वाव सन्तं न
 प्रियाप्रिये स्पृशतः' इति श्रुतेरभयहेतौ देहनाशे भयहेतुत्वल-
 क्षणविपरीतदर्शिनो मूढस्य मातुः स्तनादपि वेतालोत्थानसंभा-
 वनया स्तन्यपानेन जीवनमपि दुर्लभं स्यादित्याशयः ॥ ६३ ॥
 देहस्य जीवव्यतिरिक्तत्वान्मासु तन्नाशाद्भयं, चित्तस्य जीवस्वरू-
 पत्वात्तन्नाशात्तु जीवस्य भयं युक्तमेवेति चेत्तत्राह—यस्येति ।
 यस्य उपाधेर्वज्रनिगडवद्बन्धनभूतस्यात्यन्तिको नाशः स्याच्चे-
 दसौ जीवः स्मृतः प्रत्यभिज्ञातब्रह्मभावः सन्नुदितो निरतिशया-
 नन्दलक्षणमभ्युदयं प्राप्तो भवति, तादृशचित्तनाशो हि जीवस्य
 विनाशः स्यात्संभाव्यते स च तस्य मोक्षः परमपुरुषार्थ इति शास्त्रे
 कथ्यते । अतस्तस्मादपि भयसंभावना अत्यन्तमनुचितैवेत्यर्थः
 ॥ ६४ ॥ स जीवः । अनुभूयते पुनर्देहान्तरग्रहणे दृश्यते ॥ ६५ ॥
 इह संसारे मरणव्यपदेशासु नदीषु तरङ्गान्तस्तृणायमानैर्जनैर्जी-
 वैरिह संसारे देशकालतिरोहितैः स्वरूपैः एवं वर्णितप्रकारा
 मृतो नष्टो जातोऽभिवृद्धः सुखी दुःखीत्यादिभावा ऊढ्यन्ते आ-

वासनावस्थितो जीवो यात्युत्सृज्य शरीरकम् ।
 कपिर्वनतरुं त्यक्त्वा तर्वन्तरमिवास्थितः ॥ ६७
 पुनस्तदपि संत्यज्य गच्छत्यन्यदपि क्षणात् ।
 अन्यस्मिन्वितते देशे कालेऽन्यस्मिंश्च राघव ॥ ६८
 इतश्चेतश्च नीयन्ते जीवा वासनया स्वया ।
 चिरं तदपि जीविन्या धूर्त्या धात्र्येव बालकाः ॥ ६९
 वासनारज्जुवलिता जीर्णाः पर्वतकुक्षिषु ।
 जरयन्त्यतिदुःखेन जीवितं जीवजीविकाः ॥ ७०

इत्यार्षे श्रीवासिष्ठमहारामायणे वाल्मीकीये मोक्षोपायेषूपशमप्रकरणे संसारोपदेशो नामैकसप्ततितमः सर्गः ॥ ७१ ॥

॥ त्रयोदशो दिवसः ॥

द्विसप्ततितमः सर्गः ७२

वासिष्ठ उवाच ।

देहे जाते न जातोऽसि देहे नष्टे न नश्यसि ।
 त्वमात्मन्यकलङ्कात्मा देहस्तव न कश्चन ॥ १
 यः कुण्डवदरन्यायो या घटाकाशसंस्थितिः ।
 तत्रैकस्मिन्क्षते क्षीणे द्वे इति व्यर्थकल्पना ॥ २
 विनाशिनि विनष्टेऽस्मिन्देहे स्वां स्थितिमागते ।
 विनश्यामीति यः खेदी तं धिगस्त्वन्यचेतसम् ॥ ३
 यादृशो रश्मिरथयोः स्नेहोद्वेगविवर्जितः ।
 संबन्धस्तादृशो देहचित्तेन्द्रियमुखैश्चितेः ॥ ४
 गतेतरेतरापेक्षः सरःपङ्कामलाम्भसाम् ।
 यथा राघव संबन्धस्तथा देहेन्द्रियात्मनाम् ॥ ५
 यादृशोऽध्वा गताध्वानां निरास्थापरिदेवनः ।

न्या वितर्क्यन्त इत्यर्थः ॥ ६६ ॥ तथा ऊहनवैचित्र्ये वासना-
 वैचित्र्यं हेतुरित्याशयेनाह—वासनेति ॥ ६७ ॥ ६८ ॥ तान्
 जीवानपिधाया तिरस्कृत्य जीवितुं शीलं यस्याः सा तदपि
 जीविनी तथाविधया वासनया धूर्त्या । पुंयोगान्डीषू । धूर्तास-
 क्तया धात्र्या उपमात्रा ॥ ६९ ॥ वासनारज्जुमिवलिता
 वेष्टिताः जीवा एव परस्परोपयोगाज्जीविका जीवनोपायो येषां
 तथाविधा जीवाः पूर्वं जीर्णाः सांप्रतं जरयन्ति ॥ ७० ॥ ज-
 नता जीवा हृदयविहितवासनानुवृत्त्या निमित्तेन जरठेभ्योऽपि
 जरन्तो जीर्णाः सन्त उपोढा दारिद्र्यरोगवियोगादिदुःखभारा
 यैस्तथाविधाः परिणत्या नानायोनिरुदृशापरिणामैर्जरं दुःखैः
 खण्डनेन शिथिलीकृतमिव जीवितं यासां तथाविधाश्च सत्यो
 नरकभरेषु चिरं पतन्ति वसन्तीत्यहो वासनानुदोषप्रयुक्ता अ-
 नन्ता दुर्दशेत्यर्थः ॥ ७१ ॥ ७२ ॥ इति श्रीवासिष्ठमहारामा-
 यणतात्पर्यप्रकाशे उपशमप्रकरणे एकसप्ततितमः सर्गः ॥ ७१ ॥

औक्तिकत्वाच्छरीरस्य शोकमोहाद्ययोग्यता ।

दृश्यदर्शनसंबन्धः साक्षी शुद्धश्च वर्ण्यते ॥ १ ॥

पूर्वार्धार्थे उत्तरार्धार्थो हेतुः ॥ १ ॥ ननु गौरोऽहं स्थूलोऽह-

जरठजरदुपोढदुःखभाराः
 परिणतिर्जरजीविताश्च सत्यः ।
 हृदयजनितवासनानुवृत्त्या
 नरकभरे जनताश्चिरं पतन्ति ॥ ७१
 श्रीवाल्मीकिरवाच ।
 इत्युक्तवत्यथ मुनौ दिवसो जगाम
 सायंतनाय विधयेऽस्तमिनो जगाम ।
 स्नातुं सभा कृतनमस्करणा जगाम
 श्यामाक्षये रविकरैश्च सहाजगाम ॥ ७२

संयोगो विप्रयोगश्च तादृशो देहदेहिनोः ॥ ६
 यथा कल्पितवेतालविकारभयभीतयः ।
 मिथ्यैव कल्पिता एते तथा स्नेहसुखादयः ॥ ७
 भूतपञ्चकसंपिण्डाद्रचिता जनताः पृथक् ।
 एकस्मादेव विटपाद्विचित्रा इव पुत्रिकाः ॥ ८
 काष्ठेतरत्काष्ठभारे किञ्चिदन्यन्न दृश्यते ।
 भूतपिण्डेतरदेहे किञ्चिदन्यन्न दृश्यते ॥ ९
 भूतपञ्चकविक्षोभनाशोत्पादेषु हे जनाः ।
 हर्षामर्षविषादानां किं भवन्तो वशं गताः ॥ १०
 को नामातिशयः पुंसां स्त्रीनामप्यपरनास्ति च ।
 पेलवे भूतसंघाते प्रोद्धूतजनपातवत् ॥ ११
 संनिवेशांशवैचित्र्यमज्ञानामेव तुष्टये ।

मिति आत्मनि देहतादात्म्यानुभवादेहनाशे कथमात्मस्थिति-
 स्तत्राह—य इति । संस्थितिर्मर्यादा सैवात्र ग्राह्या न तादा-
 त्म्यम् । तत्रैवंसति एकस्मिन्कुण्डे घटे वा क्षते नष्टे सति द्वे
 अपि क्षीणे इति मूढानां व्यर्थकल्पनेत्यर्थः ॥ २ ॥ विना-
 शिनि नश्वरस्वभावे ॥ ३ ॥ यद्यात्मनो देहादितादात्म्यं नास्ति
 तर्हि कथं शाखाकम्पेन वृक्ष इव तत्प्रवृत्त्यायं संसरति तत्राह—
 यादृश इति । स्नेहः प्रीतियोग्यता उद्वेगो द्वेषयोग्यता ताभ्यां
 विवर्जितः ॥ ४ ॥ इतरेतरापेक्षा परस्परानुरागः ॥ ५ ॥ गता-
 ध्वानामध्वगानां आस्था अहंममताभिमानः परिदेवनं तद्वियो-
 गजो विलापः तदुभयायोग्य इत्यर्थः ॥ ६ ॥ तत्कुतस्तत्राह—
 यथेति । कल्पितवेतालस्य विकाराः करालवदनदशनव्यादाना-
 दयस्तज्जन्यात्प्रथमभयात्पुनःपुनस्तत्सरणेन बालस्य भीतयः
 ॥ ७ ॥ ८ ॥ ९ ॥ १० ॥ स्वदेहे स्नेहाद्ययोग्यलमुपपाद्य
 ह्यादिपिण्डेऽपि तद्दर्शयति—क इति । पतङ्गव्यामोहरागाभ्यां
 प्रोद्धूतानां जनानां विषयाग्नौ पातवदृश्यमाना चेष्टा येनातिश-
 येनोपपद्यते सोऽतिशयः को नामेत्यर्थः ॥ ११ ॥ सुकुमारसु-
 न्द्रावयवसंनिवेशविशेष एव सोतिशयो दृश्यते तत्राह—संनि-

तज्ज्ञानां तु यथाभूतभूतपञ्चकदर्शनम् ॥ १२
 मिथः शिलापुत्रकयोरेकौपलपुत्रयोः ।
 श्लिष्टयोरपि नो रागस्तथा चित्तशरीरयोः ॥ १३
 मृत्पुंसां यादृशोऽन्योन्यमाशयः संगमे भवेत् ।
 बुद्धीन्द्रियात्ममनसां संगमे तादृशोऽस्तु ते ॥ १४
 नान्योन्यस्नेहसंबन्धभाजनं शैलपुत्रकाः ।
 देहेन्द्रियात्मप्राणाश्च कस्यात्र परिदेवना ॥ १५
 इतश्चेतश्च जातानि यथा संश्लेषयन्त्यलम् ।
 तरङ्गास्तृणजालानि तथा भूतानि देहदृक् ॥ १६
 संयुज्यन्ते वियुज्यन्ते तृणान्यग्निजले यथा ।
 मुक्तान्तःकलनं देहे भूतान्यात्मनि वै तथा ॥ १७
 आत्मा चित्ततया देहभूतान्याश्लेषयन्स्थितः ।
 तृणान्यावृत्तवृत्तान्तकलनोत्सिक्तमग्निवत् ॥ १८
 प्रबोधाच्चेत्यतां त्यक्त्वा ब्रजत्यात्मात्मतां स्वयम् ।
 स्वस्पर्शवशतोवारित्यक्त्वाच्छत्वमिवाच्छताम् ॥ १९
 ततो विश्लिष्टभूतौघो देहं संप्रति पश्यति ।
 वायुस्कन्धगतो जन्तुर्वसुधामण्डलं यथा ॥ २०
 पृथग्भूतगणं दृष्ट्वा देहातीतो भवत्यजः ।
 परं प्रकाशमायाति सूर्यकान्तिरिवाहनि ॥ २१
 जानात्यथात्मनात्मानं मानमेयामयोज्झितम् ।
 मुक्तक्षीवतयेवान्तः स्वां संविदमनुस्मरन् ॥ २२
 आत्मैव स्पर्शते विश्वं वस्तुजातैरिवोदितम् ।
 तरङ्गकणकलोलैरनन्ताम्बुध्राविव ॥ २३

वेश इति ॥ १२ ॥ भ्रात्रादिषु रागं वारयति—मिथ इति ।
 एकोपलपुत्रयोरेकोपलजन्मयोः । श्लिष्टयोराश्लिष्टयोः ॥ १३ ॥
 मृत्निर्मितानां पुंसां प्रतिमानां संगमे सत्यपि यादृशो ममता-
 दिशून्य आशयो भावो भवेदित्याशयकल्पनयोक्तिः ॥ १४ ॥
 ॥ १५ ॥ इतश्च इतश्च भिन्नप्रदेशयोर्जातानि तृणजालानि
 ॥ १६ ॥ मुक्तान्तःकलनं निर्मुक्तरागाभिमानं यथा स्यात्तथा
 भूतानि पुत्रपश्वादिप्राणिनः पृथिव्यादीनि वा स्वारब्धे देहे स्वा-
 धिष्ठाने आत्मनि च तथा संयुज्यन्ते वियुज्यन्ते चेत्यर्थः
 ॥ १७ ॥ यथा अग्निरावृत्तवृत्तान्त आवर्तकारस्तत्कल्पनेन
 उत्सिक्तमुपचितं वेपं प्राप्य तृणकाष्ठादीन्याश्लेषयन् स्थित-
 स्तथा आत्मपि चित्ततया चित्तवेपं प्राप्येत्यर्थः ॥ १८ ॥ के-
 नोपायेन तर्हि आत्मा भूताश्लेषनिमित्ताचित्तभावान्मुच्यते
 तमाह—प्रबोधादित्यादिना । त्यक्त्वा अच्छलमनच्छलम् ।
 नञ्त्तत्पुरुषे नकारलोपे सवर्णदीर्घो नुडभावश्छान्दसः ॥ १९ ॥
 विश्लिष्टभूतौघो मनःकृतभूताश्लेषनिर्मुक्तः । संप्रति प्रबोधकाले ।
 वायुस्कन्धे गतः खेचरो देवादिः ॥ २० ॥ तत्फलमाह—पृथ-
 गिति ॥ २१ ॥ मुक्तक्षीवतया निर्मुक्तमदिरामदतया ॥ २२ ॥
 ॥ २३ ॥ २४ ॥ विविधैर्मणिश्रेष्ठैः संबध्यमाना अपि तदना-
 सक्त्या तेषु शिलाशकलादिसाम्येन यथा चरन्ति व्यवहरन्ति
 ॥ २५ ॥ यथा तद्वदिति पदे अत्राध्याहार्यं ॥ २६ ॥ स्वच्छैनं

एवंप्रायमहाबोधा वीतरागा गतैनसः ।
 जीवन्मुक्ताश्चरन्तीह महासत्त्वपदं गताः ॥ २४
 यथा चरन्ति विविधैर्मणिरत्नैर्महोर्मयः ।
 निरस्तवासनाश्चित्तव्यवहारैस्तथोत्तमाः ॥ २५
 न कूलकाष्ठैर्जलधिर्न रजोभिर्नभस्तलम् ।
 न म्लायति निजैर्लोकव्यवहारैरिहात्मवान् ॥ २६
 गतैरभ्यागतैः स्वच्छैश्चपलैर्मलिनैर्जडैः ।
 न रागो नाम्बुधेर्द्वेषो भोगैश्चाधिगतात्मनः ॥ २७
 यन्मनो मननं किञ्चित्समग्रं जगति स्थितम् ।
 तच्चेत्योन्मुखचित्तत्त्वविलासोल्लसनं विदुः ॥ २८
 यदहं यच्च भूतादि कालत्रितयभावि यत् ।
 दृश्यदर्शनसंबन्धविस्तारैस्तद्विजृम्भते ॥ २९
 यदृश्यं तदसत्सद्वा दृष्टिमेकामुपाश्रितम् ।
 अन्यत्त्वलेपकं तस्माद्धर्षशोकदृशौ कुतः ॥ ३०
 असत्यमेवासत्यं हि सत्यं सत्यं सदेव हि ।
 सत्यासत्यमसद्विद्धि तदर्थं किंनु मुह्यसि ॥ ३१
 असम्यग्दर्शनं त्यक्त्वा सम्यक्पश्य सुलोचन ।
 न कचिन्मुह्यति प्रौढः सम्यग्दर्शनवानिह ॥ ३२
 दृश्यदर्शनसंबन्धविस्तारैस्तद्विजृम्भते ।
 दृश्यदर्शनसंबन्धे यत्सुखं पारमात्मिकम् ॥ ३३
 अनुभूतिमयं तस्मात्सारं ब्रह्मेति कथ्यते ।
 दृश्यदर्शनसंबन्धे सुखसंविदनुत्तमा ॥ ३४
 ददात्यज्ञाय संसारं ज्ञाय मोक्षं सदोदयम् ।

रागो मलिनैर्न द्वेषः । विशेषणान्युभयत्र योज्यानि । अधिग-
 तात्मनस्तत्त्वविदः ॥ २७ ॥ कुतो न रागस्तत्राह—यदिति ।
 मनो मननं सर्वं चिद्विलास एवेति ते यतो विदुरित्यर्थः ॥ २८ ॥
 यदहमादि सर्वं दृश्यदर्शनसंबन्धविस्तारैर्भाति तत्केवलं मनएव
 विजृम्भते नान्यदित्यर्थः ॥ २९ ॥ इह दृक् दृश्यं चेति द्वयमध्ये
 एकां दृष्टिमुपाश्रितं तदधीनसिद्धिकं यदृश्यं तदसत्सद्वेलनिर्णी-
 तत्वाद्धर्षशोकायोग्यम् । अन्यत्स्वतःसिद्धं दृष्ट्वां त्वलेपकमसङ्ग-
 मुत्पन्नाभ्यामपि हर्षशोकाभ्यां न युज्यत इति तयोर्भयथापि
 संभावनैव नास्तीत्यर्थः ॥ ३० ॥ किंचासत्ये विषये हर्षशोकौ
 सत्ये वा सत्यासत्ये वा न त्रिष्वपि कल्पेषु तयोर्गतेत्याह—
 असत्यमेवेति । असत्यमसत्यमेव । तत्र हर्षशोकयोर्निर्विषयता
 स्पष्टैव । सत्यं तु नित्यसत्त्वाभ्यामप्रयुक्तहर्षस्यापगमप्रयुक्तशो-
 कस्य चायोग्यं स्पष्टमेव । यत्तु तृतीयं सत्यासत्यं तच्च विरुद्ध-
 कयायोगादसदेवेत्याद्यकल्पमेव प्रविशति । तथाच न किञ्चित्त-
 योग्यं जगत्सतीति तद्विषये मोहोऽयुक्त एवेत्यर्थः ॥ ३१ ॥
 ॥ ३२ ॥ किंच भोगसुखार्थं सर्वैर्दृश्यदर्शनयोर्विषयेन्द्रिययोः
 संबन्ध इष्यते तत्राभिव्यज्यमानं पारमात्मिकमेव स्वप्रकाशत्वा-
 दनुभूत्यभिन्नं वृत्त्युपाधिकृतभेदतारतम्यादिनिरासेनाखण्डैक्ये
 ब्रह्मैव तदित्याह—दृश्यदर्शनेत्यादिना ॥ ३३ ॥ ३४ ॥ विष-
 याकारवृत्त्या आस्वाद्यमानं विषये रागादिदोषजननेन संसारं

दृश्यदर्शनसंबन्धसुखमात्मवपुर्विदुः ॥ ३५
 तद्दृश्यवलितं बन्धस्तन्मुक्तं मुक्तिरुच्यते ।
 दृश्यदर्शनसंबन्धसुखसंविदनामया ॥ ३६
 क्षयातिशयमुक्ता चेत्तन्मुक्तिः सोच्यते बुधैः ।
 दृश्यदर्शनसंबन्धे यानुभूतिः स्वगोचरा ॥ ३७
 दृश्यदर्शननिर्मुक्ता तामालम्ब्य भवाभवः ।
 सौषुप्ती दृष्टिरेषा हि यात्येवं संप्रकाशते ॥ ३८
 एवं च याति तुर्यत्वमेवं मुक्तिरिति स्मृता ।
 दृश्यदर्शनमुक्तायां युक्तायां परया धिया ॥ ३९
 दृश्यदर्शनसंबन्धसंविदस्यां तु राघव ।
 नात्मा स्थूलो न चैवाणुर्न प्रत्यक्षो न चेतनः ॥ ४०
 न चेतनो न च जडो नचैवासन्न सन्मयः ।
 नाहं नान्यो न चैवैको नानेको नाप्यनेकवान् ॥ ४१
 नाभ्याशस्यो न दूरस्थो नैवास्ति न च नास्ति च ।
 इत्यार्षे श्रीवासिष्ठमहारामायणे वाल्मीकीये देवदूतोक्ते मोक्षोपायेषूपशमप्रकरणे मोक्षस्वरूपोपदेशो नाम द्विसप्ततितमः सर्गः ॥ ७३ ॥

न प्राप्यो नाति चाप्राप्यो नवा सर्वो न सर्वगः ४२
 न पदार्थो नापदार्थो न पञ्चात्मा न पञ्च च ।
 यदिदं दृश्यतां प्राप्तं मनःपष्टेन्द्रियास्पदम् ॥ ४३
 तदतीतं पदं यत्स्यात्तन्न किंचिदिवेह तत् ।
 यथाभूतमिदं सम्यग्ज्ञस्य संपश्यते जगत् ॥ ४४
 सर्वमात्ममयं विश्वं नास्त्यनात्ममयं क्वचित् ।
 काठिन्यद्रवणस्पन्दखावकाशावलोकनैः ॥ ४५
 आत्मैव सर्वं सर्वेषु भूवार्यनिलखान्निषु ।
 सत्तैवास्ति न वस्तूनां या या राम चिता विना ।
 व्यतिरिक्तं ततोऽस्मीति विद्धि प्रोन्मत्तजल्पितम् ४६
 एको जगन्ति सकलानि समस्तकाल-
 कल्पक्रमान्तरगतानि गतागतानि ।
 आत्मैव नेतरकलाकलनास्ति काचि-
 दित्यं मतिर्भव तयातिगतो महात्मन् ॥ ४७

त्रिसप्ततितमः सर्गः ७३

वासिष्ठ उवाच ।

एवंविचारया दृष्ट्या द्वैतत्यागेन राघव ।
 स्वभावः प्राप्यते तज्ज्ञैस्तज्ज्ञैश्चिन्तामणिर्यथा ॥ १
 अथेमामपरां दृष्टिं शृणु रामानया यथा ।
 दृश्यस्यात्मानमचलं भविष्यसि च दिव्यदृक् ॥ २
 अहं खमहमादित्यो दिशोऽहमहमप्यधः ।
 अहं दैत्या अहं देवा लोकाश्चाहमहं महः ॥ ३
 अहं तमोऽहमभ्राणि भूः समुद्रादिकं त्वहम् ।

ददाति । तद्विवेकेनाखण्डैकात्मभावेन गृह्यमाणं तु मोक्षमि-
 त्यर्थः ॥ ३५ ॥ ३६ ॥ क्षयातिशयो पुण्यतारतम्यप्रयुक्तवृत्ति-
 नाशवैशद्योत्कर्षप्रयुक्तौ तन्मुक्ता चेत् । स्वगोचरा अखण्डपूर्णा-
 नन्दस्फुरणात्मिका ॥ ३७ ॥ एवमुक्तस्वरूपा लवने सौषुप्ती
 स्वरूपावरणदृष्टिर्याति अपगच्छति । एषा स्वरूपदृष्टिः संप्रका-
 शते ॥ ३८ ॥ ३९ ॥ दृश्यदर्शनसंबन्धसंविदः । एवं तुर्यत्वमे-
 तीति पूर्वत्रान्वयः । तुर्यतालक्षणायां मुक्तौ यादृश आत्मा परि-
 शिष्यते तं दर्शयति—अस्यां खित्यादिना ॥ ४० ॥ चेतनश्चै-
 तन्यवान् । सन्मयः अस्तित्वाख्यद्वितीयभावविकारप्रचुरः । एकः
 एकत्वसंख्यागुणाश्रयः ॥ ४१ ॥ अभ्याशे समीपे तिष्ठतीत्यभ्या-
 शस्थः । अस्ति सत्ताश्रयः ॥ ४२ ॥ न पदार्थो वाच्यत्वायो-
 गात् । नापदार्थस्तुर्यादिपददक्ष्यत्वात् । पञ्चानां भूतानामात्मा
 नेति न । पञ्चभूतस्वभावश्च नेत्यर्थः । उक्तार्थे उपपत्तिमाह—
 यदिदमिति ॥ ४३ ॥ यथाभूतं यथास्थितं सम्यक् तत्त्वतः सं-
 पश्यतः ॥ ४४ ॥ कथं तर्हि भूम्यादिभूतता दृश्यते तत्राह—का-
 ठिन्येति । आत्मैव खस्मिन् काठिन्यद्रवणस्य स्पन्दस्य खाख्यवृह-
 च्छिद्रस्य अवकाशस्य प्रकाशस्य च अवलोकनैः क्रमाद्भूवार्यादिषु
 जगद्भावेषु नटवत्स्थित इत्यर्थः ॥ ४५ ॥ कथमात्मैवैवं स्थित

रजो वायुरथाग्निश्च जगत्सर्वमिदं त्वहम् ॥ ४
 जगत्रयेऽहं सर्वत्र य आत्मैव किलास्थितः ।
 कोऽहं किमन्यद्देहादि द्वित्वमेकस्य कीदृशम् ॥ ५
 इति निश्चयवानन्तर्भूतमात्मतया जगत् ।
 पश्य हर्षविषादाभ्यां नावशः परिभूयसे ॥ ६
 तन्मयेऽस्मिन्किल जगत्खिले संस्थितेऽनघ ।
 किमात्मीयं परं किं स्यात्कमलेक्षण कथ्यताम् ॥ ७
 किं तज्ज्ञव्यतिरेकेण विद्यते यदुपागतम् ।

इति निश्चितं तत्राह—सत्तैवेति । वस्तूनां याया सत्ता सा
 चिदा तत्प्रथात्मना विना यतो नास्ति तत् इत्यर्थः ॥ ४६ ॥
 उक्तं सर्वं पिण्डीकृत्योपसंहरति—एक इति । समस्ते काले
 अनन्तेषु कल्पक्रमेषु च अन्तरे मध्ये गतानि निविष्टानि
 जगन्ति तेषु सकलानि गतागतानि जीवसंसरणानि च एक
 आत्मैव । इतरकलाकलना काचिन्नास्त्येव । हे महात्मन्, त्वं
 इत्थंमतिः संस्तया मत्वा संसारमतिगतो भवेत्यर्थः ॥ ४७ ॥
 इति श्रीवासिष्ठमहारामायणतात्पर्यप्रकाशे उपशमप्रकरणे
 द्विसप्ततितमः सर्गः ॥ ७३ ॥

द्वे अहंभावने ग्राह्ये त्याज्याहंभावना परा ।

अहंभावत्रयापाये मुक्त्यनिच्छा च कीर्त्यते ॥ १ ॥

स्वभावः स्वस्वरूपावस्थितिलक्षणा मुक्तिः । तज्ज्ञैरात्मज्ञैः ।
 तज्ज्ञैश्चित्तमतत्त्वज्ञैर्देवैः ॥ १ ॥ सर्वाहंभावदृष्टिं दर्शयितुं प्रक्रम-
 ते—अथेति ॥ २ ॥ महश्चन्द्रादिप्रभा ॥ ३ ॥ रजो रेणुः
 ॥ ४ ॥ सर्वातिरिक्तः परिच्छिन्नः कोऽहम् । मदन्यद्देहादि किम् ।
 सर्वभूतस्यैकस्य मम द्वित्वं स्वगतमेदरूपं कीदृशम् ॥ ५ ॥ इति
 विचार्य निश्चयवान्संस्तदनन्तरं स्वान्तरभूतं जगदात्मतया पश्य
 ॥ ६ ॥ तन्मये आत्ममये । स्वार्थे मयद् ॥ ७ ॥ यदुपागतं चेदिति

हर्षमेतु विषादं वा विषादे ज्ञो जगन्मयः ॥ ८
 अहंकारदृशावेते सात्त्विके द्वेऽतिनिर्मले ।
 तत्त्वज्ञानात्प्रवर्तते मोक्षदे पारमार्थिके ॥ ९
 परोऽणुः सकलातीतरूपोऽहं चेत्यहंकृतिः ।
 प्रथमा सर्वमेवाहमित्यन्योक्ता रघूद्वह ॥ १०
 अहंकारदृगन्या तु तृतीया विद्यतेऽनघ ।
 देहोऽहमिति तां विद्धि दुःखायैव न शान्तये ॥ ११
 अथ चैतन्नयमपि त्यक्त्वा सकलसिद्धये ।
 यच्छेषं तदुपालम्ब्य तिष्ठावष्टब्धतत्परः ॥ १२
 सर्वातीतस्वरूपोऽपि सर्वसत्तातिगोऽपि च ।
 असत्तापूरितजगदस्येवात्मा प्रकाशकः ॥ १३
 स्वानुभूत्यैव पश्याशु स एवासि सदोदितः ।
 साशयं हृदयग्रन्थिं त्यज तत्त्वविदांवर ॥ १४
 नात्मास्त्यनुमया राम न चाप्तवचनादिना ।
 सर्वदा सर्वथा सर्वं स प्रत्यक्षोऽनुभूतिः ॥ १५
 यदिदं स्पर्शनं स्पन्दं किञ्चिद्यत्संविदाद्यपि ।
 तत्सर्वमात्मा भगवान्दृश्यदर्शनवर्जितः ॥ १६
 न सन्नासन्नसौ देवो नाणुर्नापि महानसौ ।
 नाप्येतयोर्दृशोर्मध्यं स एवेदं च सर्वतः ॥ १७
 स एव चैवं वदति स च वक्तुं न युज्यते ।

शेषः । विषादे तु दृश्यमाने अज्ञ एवासौ । यतो जगन्मयो न चिन्मय इत्यर्थः ॥ ८ ॥ एते वक्ष्यमाणे । संधिरार्थः ॥ ९ ॥ अणुः आकाशवदस्थूलस्वभावः । सकलादवस्थात्रयदृश्यादतीतः ॥ १० ॥ विद्यते स्वभावतो न शास्त्रतः ॥ ११ ॥ यत् शेषं शिष्यमाणं निरहंभावं पूर्णचिन्मात्रम् ॥ १२ ॥ शोधनेन सर्वातीतस्वरूपो बाधनेन तु सर्वासत्तां गतः । सर्वबाधे आत्मापरिशेषशङ्कां वारयति—असत्तेति । असत्तया जगद्बाधोपायेनैव स्वेन आपूरितं जगद्येन ॥ १३ ॥ युक्तयः शास्त्राणि गुरुवचनानि च दिक्प्रदर्शनमात्रं तत्परिचयस्तु स्वानुभवेनैवेत्याशयेनाह—स्वानुभूयेति । आशया देहादिवासनास्तत्सहितं हृदयग्रन्थिमहंकारतादात्म्याध्यासम् ॥ १४ ॥ ननु 'तं त्वौपनिषदं पुरुषं पृच्छामि' इति श्रुतेर्धर्माधर्मादिवच्छ्रुतितद्दर्शितयुक्तिमात्रविश्वासादलौकिक आत्मास्तीति ज्ञायते स कथं स्वानुभववेद्यः स्यात्तत्राह—नेति । न धर्मादिवदत्यन्तपरोक्षात्मसद्भावं प्रतिपादयितुं श्रुत्यादयः प्रवृत्ताः किंतु सर्वानुभवसिद्धसत्ताकमात्मानं विवेचयितुमिति भावः ॥ १५ ॥ सर्वेषां स प्रत्यक्ष इति यदुक्तं तदुपपादयति—यदिदमिति । बाह्याभ्यन्तरविषयेषु अन्तःकरणवृत्तिस्यन्दनात्सन्दिग्धदर्शनं साक्षादर्थप्रथारूपमपरोक्षं प्रसिद्धं यच्च किञ्चिदनुमित्युपमितिशब्दसंविदाद्यपि प्रसिद्धं तत्सर्वं दृश्यस्य विषयस्य दर्शनस्यान्तःकरणवृत्त्युपाधेश्च वर्जने भगवान्स्वप्रकाश आत्मैव नित्यापरोक्षः सर्वानुभवसिद्धः परिशिष्यत इत्यर्थः । तथाच श्रुतिः 'प्रतिबोधविदितं मतममृतत्वं हि विन्दते' इति ॥ १६ ॥ तस्य प्रत्यक्षपरोक्षवेद्यव्यक्ताव्यक्तोभयवै-

न तदन्यदिदं तात पश्यात्मानमनामयम् ॥ १८
 नात्मायमयमप्यात्मा संज्ञाभेद इति स्वयम् ।
 तेनैव सर्वगतया शक्तया स्वात्मनि कल्पितः ॥ १९
 संस्थितः स हि सर्वत्र त्रिषु कालेषु भास्करः ।
 सूक्ष्मत्वात्सुमहत्वाच्च केवलं न विभाव्यते ॥ २०
 सत्स्वनन्तपदार्थेषु जीवत्वेनाभिविम्बति ।
 आत्मा पुर्यष्टकादर्शं स्वभाववशतः स्वतः ॥ २१
 पुर्यष्टकोदयादेव स्वयमात्मानुभूयते ।
 सर्वदा सर्वसंस्थः खे घनास्पन्दादिवानिलः ॥ २२
 चिदात्मा सर्वगो व्यापी न कचिन्नाम संस्थितः ।
 यद्वत्सर्वपदार्थानां सत्ता तद्वन्महेश्वरः ॥ २३
 सति पुर्यष्टके तस्मिन्जीवः स्फुरति नोपले ।
 सति वायाविव रजः सति दीप इवेक्षणम् ॥ २४
 इयं पुर्यष्टके स्वेच्छा स्वात्मन्येवात्मनि स्थिते ।
 सति स्फुरत्यभ्युदिते भानाविव जनैषणा ॥ २५
 यदि सूर्ये स्थिते व्योम्नि तादृशोचितसंस्थितिः ।
 नश्यति व्यवहारोऽयं भास्करे तत्किमागतम् ॥ २६
 यद्यात्मनि स्थिते देवे तत्सत्ता लब्धसंस्थितिः ।
 देहो नाशमुपायाति तत्किं नष्टमिहात्मनि ॥ २७
 न जायते न म्रियते नादत्ते नाभिवाञ्छति ।

लक्ष्ण्योक्तया दृश्यदर्शननिर्मुक्ततामुपपादयति—न सन्नासन्निति । तस्मिन् जगद्बाधप्रदर्शनेनापि तदुपपादयति—स एवेति ॥ १७ ॥ एवं वागादिकर्मेन्द्रियप्रवृत्तिनिमित्ततया च तदव्यवहार्यं तं परिचीय वागादेस्तद्विषयस्य च तत्र बाधेन स एव परिशेष्य इत्याशयेनाह—स एवेति । इदं वागादि तद्व्यवहार्यं च ॥ १८ ॥ आत्मानात्मनामरूपविभागस्तेनैव स्वाज्ञानशक्त्या कल्पित इति बाध्यत्वोपपत्तिरित्याशयेनाह—नेति ॥ १९ ॥ नित्यापरोक्षस्वप्रकाशपूर्णस्वभावोऽपि सूक्ष्मत्वात्स्थूलासक्तबुद्धिभिः स न विभावयितुं शक्य इत्यर्थः ॥ २० ॥ स्थूलासक्तौ तु तस्य मोहात्पुर्यष्टकोपाधौ प्रतिविम्बनेन जीवभावापत्तिनिमित्तमित्याशयेनाह—सत्तिष्ठति । सत्सु सर्गक्रमेणोत्पन्नेषु भोग्यभोगायतनाद्यनेकपदार्थेषु ॥ २१ ॥ अनुभूयते अहमित्यभिव्यक्तस्वरूपः क्रियते । घनेन मूर्तेन व्यजनादिना । आस्पन्दान्नोदनात् ॥ २२ ॥ नामेत्यवधारणे । कचिद्देहे एव संस्थित इति नेत्यर्थः ॥ २३ ॥ परिच्छिन्नाहन्तया स्फुरणे तु पुर्यष्टकं हेतुरित्याह—सतीति ॥ २४ ॥ पुर्यष्टके इयं प्रसिद्धा स्वेच्छाप्रतिविचित्रभोगेच्छा च परमप्रेमास्पदे निरतिशयानन्दे स्वात्मनि स्थिते स्फुरति । यथा भानौ सूर्ये नभसि स्थिते सति सर्वजनानां तत्तत्क्रियाफलैषणा स्फुरति तद्वत् । 'आत्मनस्तु कामाय सर्वं प्रियं भवति' इति श्रुतेरात्मैव सर्वव्यवहारदूरोऽपि प्रियाप्रियादिसर्वव्यवहारनिर्वाहक इत्यर्थः ॥ २५ ॥ अस्त्वेवं किं तत्सत्तत्राह यदीति । तादृशे तत्तदेषणाफले उचिता अनुरूपा स्थितिर्यस्य ॥ २६ ॥ २७ ॥ आत्मा

न मुक्तो न च बद्धोऽयमात्मा सर्वस्य सर्वदा ॥ २८
 आत्माप्रबोधाभ्युदिता निरात्मन्यात्मतां गता ।
 सर्परज्जुभ्रमाकारा भ्रान्तिर्दुःखाय केवलम् ॥ २९
 अनादित्वान्न जातोऽयमजातत्वान्न नश्यति ।
 आत्मात्मव्यतिरिक्तं तु नाभिवाञ्छत्यसंभवात् ॥ ३०
 दिक्कालाद्यनवच्छेदान्न बद्धोऽयं कदाचन ।
 बन्धाभावे क मुक्तिः स्यादमोक्षस्तेन संस्थितः ॥ ३१
 एवंगुणविशिष्टोऽयमात्मा सर्वस्य राघव ।
 अविचारवशान्मूढो लोकोऽयं परिरोदिति ॥ ३२
 सम्यगालोकिताशेषपूर्वापरजगत्क्रमः ।
 मा शोकं गच्छ सुमते मौख्योपगतलोकवत् ॥ ३३
 द्वे एव कलने त्यक्त्वा मोक्षबन्धात्मिके यथा ।
 विदुषा व्यवहर्तव्यं यन्त्रेणेवात्ममौनिना ॥ ३४
 न मोक्षो न भसः पृष्ठे न पाताले न भूतले ।

इत्यार्षे श्रीवासिष्ठमहारामायणे वाल्मीकीये देव० मोक्षोपायेषूपशमप्रकरणे स्वात्मविचारो नाम त्रिसप्ततितमः सर्गः ॥ ७३ ॥

चतुःसप्ततितमः सर्गः ७४

वासिष्ठ उवाच ।

लीलया पश्यति वपुः कालेनात्मनि जायते ।
 रम्यस्यापश्यतो वक्रं हृदि दौरूप्यधीरिव ॥ १
 तद्वशादियमायाता महती मेदुरोदरा ।
 माया मदमहाशक्तिः सुरास्वादलवादिव ॥ २
 तयानया विकारिण्या तदतद्भावभूतया ।

तर्हि खितः कीदृशस्तमाह—नेति ॥ २८ ॥ अतएव तस्याज्ञा-
 नादेवानर्थभ्रान्तिरित्याह—आत्मेति ॥ २९ ॥ प्रबोधे तर्हि
 कीदृशस्तमाह—अजातत्वादिति ॥ ३० ॥ ३१ ॥ एवंगुणवि-
 शिष्ट इत्थंस्वभाव इत्यावत् ॥ ३२ ॥ मौख्येणोपगता ये
 लोका जनास्तद्वत् ॥ ३३ ॥ यथा पर्वतदेशे जलयन्त्रेण पेषणे
 प्रवृत्ते तत्संनिधिमात्रेण तत्कुर्वणेनेव स्थितेन आत्मना स्वतस्तु
 मौनिना कामादिव्यापारशून्येन पुरुषेण स्थीयते तथा विदुषा
 देहादिना व्यवहर्तव्यमित्यर्थः ॥ ३४ ॥ सम्यग्ज्ञानेन विबोधितं
 बोधात्ममात्रतां नीतम् ॥ ३५ ॥ आशास्वाशास्यमानेषु विष-
 येष्वसंसक्त्या । स्वयं स्वपरिणामबोधवृत्त्या क्षयः ॥ ३६ ॥
 दीनतया कार्पण्येन । भक्त्या नित्यप्राप्तेऽप्यप्राप्तिकल्पनया ॥ ३७
 चित्तत्वंतां पारमार्थिकचिन्मात्रताम् । स्वात्मव्यतिरिक्ता दश-
 मोक्षाश्चेत्युक्तेऽपि न वाञ्छयन्ते किमुत एकोलोपो मोक्षो मोक्षको
 वाञ्छयते इत्यर्थः ॥ ३८ ॥ हे अभव, सः मोक्षस्त्वमेव भव ॥ ३९ ॥
 परिगलिता विकल्पना यत्र तथाविधां दशां प्रयातस्त्वं सगर-
 सुतैर्निखाता मेखला समुद्रस्तदङ्गं तच्चिहितमवनिवलयं चिरमनु-
 पालय । यतस्त्वमन्तः अस्तसङ्गततस्ते राज्यादिपालनं न दो-
 षायेत्यर्थः ॥ ४० ॥ इति श्रीवासिष्ठमहारामायणतात्पर्य-
 प्रकाशे उपशमप्रकरणे त्रिसप्ततितमः सर्गः ॥ ७३ ॥

मोक्षो हि चेतो विमलं सम्यग्ज्ञानविवोधितम् ॥ ३५
 सकलाशास्वसंसक्त्या यत्स्वयं चेतसः क्षयः ।
 स मोक्षनाम्ना कथितस्तत्त्वज्ञैरात्मदर्शिभिः ॥ ३६
 यावत्प्रबोधो विमलो नोदितस्तावदेव सः ।
 मौख्यादीनतया राम भक्त्या मोक्षोभिवाञ्छयते ॥ ३७
 परं प्रबोधमासाद्य चित्ते चित्तत्वंतां गते ।
 दश मोक्षा न वाञ्छयन्ते किमुतैको हि मोक्षकः ॥ ३८
 अयं मोक्षस्त्वयं बन्धः पेलवां कलनामिति ।
 परित्यज्य महात्यागी स त्वमेव भवामभव ॥ ३९
 परिगलितविकल्पनां प्रयातः
 सगरसुतौघनिखातमेखलाङ्गम् ।
 अवनिवलयमन्तरस्तसङ्ग-
 श्चिरमनुपालय सर्वदोदितश्रीः ॥ ४०

इदं संपन्नमखिलं तापादिव मरौ पयः ॥ ३
 मनो बुद्धिरहंकारो वासनाश्चेन्द्रियाण्यपि ।
 एवं कलितनामाङ्कैः स्फुरत्यात्माब्धिरम्बुभिः ॥ ४
 चित्ताहंकारयोर्द्वित्वं वचस्यस्ति न वस्तुतः ।
 यच्चित्तं स ह्यहंकारो योऽहंकारो मनो हि तत् ॥ ५
 व्यतिरिक्तं हिमाच्छौक्कयमिति संकल्प्यते यथा ।

प्रमादासंसृतिभ्रान्तिः प्रबोधात्पूर्णता सदा ।

जीवन्मुक्तिगुणालिश्च विस्तरेणात्र वर्ण्यते ॥ १ ॥

‘अविचारवशान्मूढो लोकोऽयं परिरोदिति’ इति यदुक्तं त-
 दादौ प्रपञ्चयति—लीलयेत्यादिना । प्रलयसुषुप्त्योरज्ञानावृत्तत्वा-
 निरतिशयानन्दरूपत्वात्परमप्रेमासदं स्वस्वरूपमपश्यति आ-
 त्मनि कामकर्मवासनापरिपाकक्रमप्राप्तेन सर्गजागरादिकालेन
 लीलया चिद्विलासेनैव वपुः सूक्ष्मस्थूलसमष्टिव्यष्टिशरीरं जायते ।
 यथा रम्यस्य कान्तापुत्रादेर्वक्रमपश्यतो विरहिपुरुषस्य हृदि
 म्लानिकाश्यादिदौरूप्यापादिका दौर्मनस्यधीर्निरन्तरं जायते
 तद्वदित्यर्थः ॥ १ ॥ तस्य देहद्वयस्य वशात्तदहंभावाध्यासेन
 तद्वशात्प्राप्तेरियं निरतिशयानन्दरूपमाया मिथ्याभूतैव राग-
 लोभमोहादिर्मदस्य महाशक्तिरायाता ॥ २ ॥ तयानया रागा-
 दिशक्त्या । प्रवृत्तिभोगपुण्यपापवासनाद्यनर्थपरम्पराविकारवत्या ।
 तस्य परमात्मनः अतद्भावोऽन्यथाभावस्तेन भूतया लब्धस-
 त्त्या ॥ ३ ॥ एवं कलितानि नामान्यङ्गानि रूपाणि च यैस्तथा-
 विधैः स्वस्वरूपाम्बुभिः ॥ ४ ॥ अनर्थप्राप्तिप्रकारमुक्त्वा तदुच्छे-
 दोपायं वक्तुं प्रथममर्थचेतनाचित्तं तन्मननान्मनस्तदध्यवसा-
 याद्बुद्धिस्तदभिमानादहंकार इति एकमेवान्तःकरणमङ्कुरकाण्ड-
 मूलप्ररोहशाखादिप्ररोहकमेण वृक्ष इव सर्वतः प्रसृतमवतिष्ठत

मुधैव कल्पते भेदश्चित्ताहंकारयोस्तथा ॥ ६
 मनोहंकारयोरन्तर्द्वयोरेकतरक्षये ।
 क्षीणे द्वे एव हि यथा पटशौक्ल्ये पटक्षये ॥ ७
 तुच्छां मोक्षधियं त्यक्त्वा बन्धबुद्धिं तथैषणाम् ।
 स्ववैराग्यविवेकाभ्यां केवलं क्षपयेन्मनः ॥ ८
 मोक्षो मेस्त्विति चिन्तान्तर्जाता चेदुत्थितं मनः ।
 मननोक्ते मनस्युच्चैर्वपुर्दोषाय केवलम् ॥ ९
 आत्मन्यतीते सर्वस्मात्सर्वभूतेऽथवा तते ।
 को बन्धः कश्च वा मोक्षो निर्मूलं मननं कुरु ॥ १०
 वायुः स्पन्दनधर्मत्वाद्यदा चलति देहके ।
 तदा स्फुरति हस्ताङ्गरसनापल्लवावली ॥ ११
 पादपे पल्लवश्रेणीं चालयत्यनिलो यथा ।
 तथैवाङ्गावलीं वायुर्देहे संचालयत्यलम् ॥ १२
 चित्सर्वव्यापिनी सूक्ष्मा न चला नैव चाल्यते ।
 न स्वतः स्पन्दमायाति देवाचल इवानिलैः ॥ १३
 प्रतिबिम्बितसर्वार्थां केवलं स्वात्मनि स्थिता ।
 प्रकाशयति बोधेन जगन्तीमानि दीपवत् ॥ १४
 तत्र कोऽयं मुधा मोहो भवतामतिदुःखदः ।
 अयं सोऽहं ममाङ्गानि ममेदं चेति दुर्धियाम् ॥ १५
 इति कल्लोलहतया दशा नित्यमनित्यया ।
 ज्ञत्वकर्तृत्वभोक्तृत्वक्रिया समुपलभ्यते ॥ १६
 तत्रायमहमागन्ता भोक्ता कर्तेति जायते ।
 मुधैवाज्ञाततापोत्था मृगतृष्णेव वासना ॥ १७
 अज्ञतैषा मनोमत्तमृगं विषयतर्षुलम् ।
 असत्यैव हि सत्येव मृगतृष्णेव कर्षति ॥ १८
 विज्ञाता सत्यरूपाङ्ग नाशं याति पलायते ।

इत्याह—चित्तेति द्वाभ्याम् ॥ ५ ॥ ६ ॥ ऐक्योक्तिफलमाह—
 मन इति ॥ ७ ॥ इदानीं तदुच्छेदोपायमाह—तुच्छामिति
 ॥ ८ ॥ मोक्षेच्छा कुतस्त्याज्या तत्राह—मोक्ष इति । मनसि
 मननोक्ते सति तदेव वपुः शरीराकारं भवति तच्च पुनर्वहिर्मु-
 खतापादनादोषायेत्यर्थः ॥ ९ ॥ परिच्छिन्नवपुर्भाव एवास्य
 दोषो न शुद्धात्मभावो जगदात्मभावो वेत्याशयेनाह—आत्म-
 नीति । तस्मात्परिच्छेदमननमेव निर्मूलं कुर्वित्यर्थः ॥ १० ॥
 प्राणादिवाय्वधीनचलनादिधर्मकदेहादिवैलक्षण्यमात्मनो दर्श-
 यति—वायुरित्यादिना । स्फुरति संचलति ॥ ११ ॥ १२ ॥
 देवाचलो मेरुः ॥ १३ ॥ नन्वस्तु शुद्धात्मभावे एवं, सर्वात्म-
 भावे तु शाखाचलनादृक्षस्येवात्मनश्चलनं दुर्वारमिति चेत्त-
 त्राह—प्रतिबिम्बितेति । तथाच चलदनेकप्रतिबिम्बात्मभावा-
 पन्नापि स्फटिकशिला यथा कूटस्था तथा आत्मापीति भावः
 ॥ १४ ॥ तत्रैवमत्यन्तवैधर्म्ये सति अयं देहः स प्रसिद्धोऽहम् ।
 इदं बाह्यं स्त्रीपुत्रादि च मम इति मोहः । भवतामिति रामेतर-
 जनान्प्रत्युक्तिः । दुस्थिता धीर्येषाम् । ‘यत्किंयायुक्ताः प्रादय-
 स्तंप्रत्येव गत्युपसर्गसंज्ञाः’ इति ध्यायत्यर्थं प्रति दुरः अगतिव्यात्

विप्रमध्यात्परिज्ञाता यथा चाण्डालकन्यका ॥ १९
 अविद्या संपरिज्ञाता न चैनं परिकर्षति ।
 मृगतृष्णा परिज्ञाता तर्षुलं नावकर्षति ॥ २०
 परमार्थावबोधेन समूलं राम वासना ।
 दीपेनेवान्धकारश्रीर्गलत्यालोक एति च ॥ २१
 नास्त्यविद्येति संजाते निश्चये शास्त्रयुक्तितः ।
 गलत्यविद्या तापेन तुषारकणिका यथा ॥ २२
 देहस्यास्य जडस्यार्थे किं भोगैरिति निश्चयः ।
 भिनत्याशामलं ज्ञाता पञ्जरं केसरी यथा ॥ २३
 आशापरिकरे राम नूनं परिहृते हृदा ।
 पुमानागतसौन्दर्यो ह्लादमायाति चन्द्रवत् ॥ २४
 परां शीतलतामेति वृष्टिधौत इवाचलः ।
 निर्वृतिं परमां धत्ते प्राप्तराज्य इवाधमः ॥ २५
 शोभते परया लक्ष्म्या शरदीव नभस्तलम् ।
 आत्मन्येव न मात्युच्चैः कल्पस्यान्त इवार्णवः ॥ २६
 भवत्यपेतसंरम्भो वृष्टिमूक इवाम्बुदः ।
 तिष्ठत्यात्मनि संवेत्ता प्रशान्त इव वारिधिः ॥ २७
 परं धैर्यमुपादत्ते स्थैर्यं मेरुरिवाचलः ।
 राजते स्वच्छया लक्ष्म्या शान्तेन्धन इवानलः ॥ २८
 भवत्यात्मनि निर्वाणः प्रशान्त इव दीपकः ।
 तृप्तिमायाति परमां नरः पीतामृतो यथा ॥ २९
 अन्तर्दीपो घट इव मध्यज्वाल इवानलः ।
 स्फुरद्दीप्तिर्मणिरेव प्रयात्यन्तः प्रकाशताम् ॥ ३०
 सर्वात्मकं सर्वगतं सर्वेशं सर्वनायकम् ।
 सर्वाकारं निराकारं स्वमात्मानं प्रपश्यति ॥ ३१

‘गतिकारकेतरपूर्वपदस्य यण् नेष्यते’ इत्युक्तेन यण् ॥ १५ ॥
 एवमत्यन्तवैधर्म्येऽपि देहे ज्ञादय आत्मनि कर्तृत्वादयश्च
 विरुद्धधर्मा अविद्याकल्लोरारागाद्युपहतया देहादितादात्म्यसंसर्गा-
 ध्यासप्रयुक्तत्वादनित्यया भ्रान्तिदृशैवोपलभ्यन्त इत्यर्थः ॥ १६ ॥
 उपलब्ध्यनुसारेणैवोत्तरोत्तरभ्रान्तिबीजभूता वासनापि जायते
 इत्याह—तत्रेति । अज्ञातः तूलाज्ञानावृतस्तापो मरुदातपस्त-
 दुत्था ॥ १७ ॥ १८ ॥ १९ ॥ २० ॥ आलोकः अपरिच्छि-
 नात्मप्रकाशः । एति आविर्भवति ॥ २१ ॥ २२ ॥ इति नि-
 श्चय इति बहुव्रीहिः । ज्ञाता तत्त्वज्ञः । आशाप्रयोजकं मलम-
 ज्ञानं भिनत्ति ॥ २३ ॥ आशायाः परिकरे परिवारभूते देहा-
 भिमानादौ ॥ २४ ॥ अधमो दरिद्रः ॥ २५ ॥ न माति न
 संमितो भवति । न परिच्छिद्यत इति यावत् ॥ २६ ॥ अपेतसं-
 रम्भस्त्यक्तदुरमिनिवेशः । वर्षासु वृष्ट्या शरदि मूको गर्जनादि-
 शून्यः ॥ २७ ॥ धैर्यं विषयैरप्रवृध्यताम् । स्थैर्यं भयस्थानैरप्र-
 कम्प्यताम् ॥ २८ ॥ २९ ॥ ३० ॥ व्यवहारे सर्वाकारं परमा-

हसत्यलमतीताः स्वाः पेलवा दिवसावलीः ।
यासु स्मरशरश्रेणीचपलं चित्तमास्थितम् ॥ ३२
सङ्गरङ्गविनिष्कान्तः शान्तमानमनोज्वरः ।
अध्यात्मरतिरासीनः पूर्णः पावनमानसः ॥ ३३
निर्मृष्टकामपङ्काङ्कशिखनवन्धनिजभ्रमः ।
द्वन्द्वदोषमयोन्मुक्तस्तीर्णसंसारसागरः ॥ ३४
प्राप्तानुत्तमविश्रान्तिलब्धालम्ब्यपरास्पदः ।
अनिवृत्तिपदं प्राप्तो मनसा कर्मणा गिरा ॥ ३५
सर्वाभिवाञ्छितारम्भो न किञ्चिदपि वाञ्छति ।
सर्वानुमोदितानन्दो न किञ्चिदनुमोदते ॥ ३६
न ददाति न चादत्ते न स्तौति न च निन्दति ।
नास्तमेति न चोदेति न तुष्यति न शोचति ॥ ३७
सर्वारम्भपरित्यागी सर्वोपाधिविवर्जितः ।
सर्वाशासंपरित्यागी जीवन्मुक्त इति स्मृतः ॥ ३८
सर्वैषणाः परित्यज्य चेतसा भव मौनवान् ।
धारा निरवशेषेण यथा त्यक्त्वा पयोधरः ॥ ३९
न तथा सुखयत्यङ्ग संलग्ना वरवर्णिनी ।
यथा सुखयति स्वान्तमिन्दुशीता निराशता ॥ ४०
न तथेन्दुः सुखयति कण्ठलग्नोऽपि राघव ।
नैराश्यं सुखयत्यन्तर्यथा सकलशीतलम् ॥ ४१
पुष्पपूर्णनवलतो न तथा राजते मधुः ।
यथोदारमतिमौनी नैराश्यसममानसः ॥ ४२

र्थतो निराकारम् ॥ ३१ ॥ ३२ ॥ विषयिजनसङ्गाद्विषयानुर-
ज्जनाच्च विनिष्कान्तः ॥ ३३ ॥ शीतोष्णसुखदुःखादयो द्वन्द्व-
दोषाः ॥ ३४ ॥ अनिवृत्तिपुनरावृत्तिशून्यं पदं साम्राज्यम् ।
मनसेत्यादेरुत्तरान्वयः ॥ ३५ ॥ सर्वैर्जनैरुपादेयतया अभि-
वाञ्छित आरम्भश्चारित्र्यं यस्य । आनन्दश्चारित्र्यफलम् ॥ ३६ ॥
अस्तं स्वरूपतिरोधानं नैति नोदेति । उदयं पुनः स्वरूपाविर्भावं
च नैति सकृद्विभातत्वादित्यर्थः ॥ ३७ ॥ ३८ ॥ रामं प्रति
तल्लक्षणानि शिक्षयति—सर्वैषणा इत्यादिना । निरवशेषेण
निःशेषतया धाराः जलानि त्यक्त्वा पयोधरो यथा भवति तथे-
त्यर्थः ॥ ३९ ॥ एषणात्यागमेव प्रशंसति—न तथेत्यादिना
॥ ४० ॥ सकलं जगच्छीतलं यस्मात्तत्सकलशीतलम् ॥ ४१ ॥
॥ ४२ ॥ ४३ ॥ ४४ ॥ ४५ ॥ ४६ ॥ स्थाणुदिछन्नावशिष्ट-
तरुः । आशा दिशः । समुद्रिकाः क्षुद्रसंपुटिकाः ॥ ४७ ॥
दानं लौकिकं शास्त्रीयं च । आदानं वनादेः स्वीकारः । समाहारः
संग्रहेण कोशाद्युपचयः । विहारो धनव्ययेन पुत्रक्रीडनम् ।
विभवा वस्त्रालंकारान्नपानादिसंभारसंपत्तयस्तदादिकाः । हस्यन्ते
बह्वायासतुच्छफलानर्थवीजस्य मूढैरन्यथास्मितत्वेन हासयो-
ग्यत्वादिति भावः ॥ ४८ ॥ कलना आशा ॥ ४९ ॥ आत्मनो
मनस ईशं स्वाधीनचित्तम् । आत्मा स्वयमेवेशः सर्वेश्वरस्तं
वा ॥ ५० ॥ पर्यन्तं पारम् । बुद्धेः परमं सौभाग्यं सार्थक्यम्
॥ ५१ ॥ हे राम, ते तव आशा न सन्ति । त्वं च आशानां

न हिमाद्रेर्न मुक्ताभ्यो न रम्भाभ्यो न चन्द्रनात् ।
न च चन्द्रमसः शैत्यं नैराश्याद्यदवाप्यते ॥ ४३
अपि राज्यादपि स्वर्गादपीन्द्रोरपि माधवात् ।
अपि कान्तासमासङ्गाच्चैराश्यं परमं सुखम् ॥ ४४
तृणवन्नोपकुर्वन्ति यत्र त्रिभुवनश्रियः ।
सा परा निर्वृतिः साधो नैराश्यादुपलभ्यते ॥ ४५
आपत्करञ्जपरशुं पराया निर्वृतेः पदम् ।
पुष्पगुच्छं शमतरोरालम्बस्व निराशताम् ॥ ४६
गोष्पदं पृथिवी मेरुः स्थाणुराशाः समुद्रिकाः ।
तृणं त्रिभुवनं राम नैराश्यालंकृताकृतेः ॥ ४७
दानादानसमाहारविहारविभवादिकाः ।
क्रिया जगति हस्यन्ते निराशैः पुरुषोत्तमैः ॥ ४८
पदं यस्य न बध्नाति कदाचित्कलना हृदि ।
तृणीकृतत्रिभुवनः केनासावुपमीयते ॥ ४९
इदमेवास्त्वित्त्वं मास्तु ममेति हृदि रञ्जना ।
न यस्यास्ति तमात्मेनं तोलयन्ति कथं जनाः ॥ ५०
सर्वसंकटपर्यन्तमसंकटमलं सुखम् ।
सौभाग्यं परमं बुद्धेर्नैराश्यमवलम्ब्यताम् ॥ ५१
नाशास्तेनत्वमाशानां विद्धि मिथ्याभ्रमं जगत् ।
वहद्रथस्थदिकचक्रपरावर्तवदुत्थितम् ॥ ५२
किं मुह्यसि महाबाहो मूर्खवद्बोधितोऽपि सन् ।
ममेदं तदयं सोऽहमित्युद्भ्रान्तेन चेतसा ॥ ५३

संबन्धी नासि । अतो वैराग्यादिसाधनसंपत्त्या मुख्याधिकारि-
लात्तत्त्वज्ञानसंपत्त्या जगत् वहति धावति, रथे स्थितस्य पुंस
उभयपार्श्वदिशोर्भ्रान्त्या तरुगुल्मादेश्चक्राकारपरावर्तवन्मिथ्याभ्र-
ममात्रं विद्धीत्यर्थः । अथवा न आशाऽवलम्ब्यताम् । आ-
शानां स्तेनत्वं विवेकविज्ञानापहारेणात्मसुखविभ्रंशकत्वमेव ।
जागतं हि सुखं मूढैराशासहस्रैराशास्यते । जगत्तु मिथ्याभ्रमं
वहति रथे स्थितयोश्चक्रयोरूर्ध्वाधोदिक्षु परावर्तो यद्वेनेम्यवल-
म्बिपिपीलिकादेः पतनपेषणाद्यनर्थहेतुस्तद्वत्स्वावलम्बिनां जन-
नमरणाद्यनर्थार्थमेवोत्थितं विद्धीत्यर्थः । अथवा ननु उत्कृष्टसुखा-
शया निकृष्टसुखाशाप्रमोषदर्शनात्पूर्वपूर्वाशाप्रमोषार्थमाशान्तरो-
पादाने आशामिवृद्धिरेव स्यान्न नैराश्यमिति रामशङ्कामाल-
क्ष्याह—नेति । उत्कृष्टाशानां निकृष्टाशास्तेनत्वं अभिप्रेत्य
नैराश्यं मयोक्तमिति न विद्धि । यतो जगन्मिथ्यावस्तुष्वेव आ-
शापरम्पराजननेन भ्रमयति तथाविधम् । उत्कर्षनिरूपकापक-
र्षस्यैवाप्रसिद्धेः । यतो वहद्रथस्थस्य दिकचक्रेषु पर्यायेण परावर्तो
भ्रमणं वहद्रथवेगेन दिङ्मोहो वा तद्वदुत्थितं तदित्यर्थः । अ-
थवा न आशास्तेनत्वमाशानाम् । वित् हि इति च्छेदः ।
वित् आत्मवेत्ता किञ्चिदपि नाशास्ते न वाञ्छति । हि यस्मा-
ज्जगन्मिथ्याभ्रमम् । नाशास्यं पुरुषार्थरूपं जगत्स्य अतस्तत्त्वं
आशानां संबन्धी न भवेत्यर्थः । शेषं प्राग्वत् ॥ ५२ ॥
आलम्बितकनैराश्योपायमन्विष्य तददर्शनान्मुह्यमानमिव राम-

आत्मैवेदं जगत्सर्वं नानातेह न विद्यते ।
 एकरूपं जगज्ज्ञात्वा धीरैर्नाम न खिद्यते ॥ ५४
 यथाभूतपदार्थौघदर्शनादेव राघव ।
 परमाश्वासनं बुद्धेर्नैराश्रयमधिगच्छति ॥ ५५
 भावाभावविसंवादमुक्तमाद्यन्तयोः स्थितम् ।
 यद्रूपं तत्समालम्ब्य पदार्थानां स्थितिं कुरु ॥ ५६
 वैराग्यवीरमनसो मायेयमति मोहिनी ।
 पलाय्य याति संसारी मृगी केसरिणो यथा ॥ ५७
 कान्तामुद्दाममदनां लोलां वनलतामिव ।
 जर्जरोपलपाञ्चालीसमां पश्यति धीरधीः ॥ ५८
 भोगा नानन्दयन्त्यन्तः खेदयन्ति न चापदः ।
 दृश्यश्रियो हरन्त्यङ्गं नतमद्रिमिवानिलाः ॥ ५९
 रक्तवालाङ्गनस्यापि ज्ञस्योदारधिया मुनेः ।
 कणशः पांसुतां यान्ति मनसः स्मरसायकाः ॥ ६०
 रागद्वेषैः स्वरूपज्ञो नावशः परिकृष्यते ।
 स्पन्द एवास्य नैताभ्यां किमुताक्रमणं भवेत् ॥ ६१
 समदृष्टलतालोलवनिनोऽद्रिशिलाकृतिः ।
 रमते नैष भोगेषु पान्थो मरुमहीष्विव ॥ ६२
 अयत्नोपनतं सर्वं लीलया सक्तमानसः ।
 भुङ्क्ते भोगभरं प्राज्ञस्त्वालोकमिव लोचनम् ॥ ६३
 काकतालीयवत्प्राप्ता भोगाली ललनादिका ।
 स्वादिताप्यङ्गं धीरस्य न दुःखाय न तुष्टये ॥ ६४
 सम्यग्दृष्टपथं तज्ज्ञं सुखदुःखमती मनाक् ।

मुपलक्ष्य देहादावहंममतालाग एव प्रागुक्तस्तदुपाय इत्याग्रहेण
 स्मारयन्नाह—किं मुह्यसीति । इदं देहसंबन्धि मम । तद्देहम् ।
 स पूर्वोत्तरकालप्रसिद्धः अयं वर्तमानकाले प्रत्यक्ष अहमेवेति
 किं मुह्यसीत्यर्थः ॥ ५३ ॥ अस्त्वेवं तथापि कथमाशाखेदनि-
 वृत्तिस्तत्राह—आत्मैवेति ॥ ५४ ॥ यथाभूतानां यथार्थात्मभू-
 तानां पदार्थौघानां दर्शनात् ॥ ५५ ॥ कीदृशं तर्हि सर्वपदा-
 र्थानां यथार्थरूपं तदाह—भावेति । विसंवादो विकल्पः
 ॥ ५६ ॥ सर्वविकल्पपरित्यागलक्षणमहावैराग्येण वीरं मनो
 यस्य तस्मात् ॥ ५७ ॥ एवं कामादिदोषा अपि पलायन्त
 इत्याशयेनाह—कान्तमिति । जर्जरा या उपलपाञ्चाली पाषा-
 णप्रतिमा तत्समाम् ॥ ५८ ॥ हरन्ति धैर्यात्प्रच्यावयन्ति ।
 अङ्गेति संबोधने ॥ ५९ ॥ रक्ता अनुरक्ता वालाङ्गना यस्मि-
 न्स्थविधस्यापि ॥ ६० ॥ स्वरूपमात्मतत्त्वं तज्ज्ञः ॥ ६१ ॥
 समं तुल्यरूपं यथा स्यात्तथा दृष्टे लता च लोलवनिता च
 येन । अतएवाविकारत्वादद्रिशिलाकृतिः ॥ ६२ ॥ तर्हि
 किमाहाराद्यपि त्यजति तत्राह—अयत्नेति । सर्वमनिषिद्धान-
 पानादि । लीलया देहधारणमात्रानुकूलचेष्टया । असक्तमान-
 सत्वे लोचनदृष्टान्तः ॥ ६३ ॥ गृहस्थस्य तत्त्वविदः स्वलल-
 नादिभोगास्वादेऽपि न कश्चिद्रागिवादतिशयभ्रमोऽस्तीत्याह—
 काकेति ॥ ६४ ॥ सम्यक् दृष्टः परिचितः पन्थाः प्रत्यग्दृष्टि-

द्वे वीच्याविव शैलेन्द्रं क्षोभं नेतुं न शक्नुतः ॥ ६५
 हेलयालोकयन्भोगान्मृदुर्दान्तो गतज्वरः ।
 स्वमेव पदमालम्ब्य सर्वभूतान्तरस्थितम् ॥ ६६
 ज्ञस्तिष्ठति गतव्यग्रो व्यग्रेणापि समन्वितः ।
 जगन्ति जनयन्नेव ब्रह्मेवात्मपरायणः ॥ ६७
 आपतत्सु यथाकालं यथादेशं यथाक्रमम् ।
 सुखदुःखेषु न क्षोभमेति भूभृदुत्प्लिव ॥ ६८
 मज्जतोऽपि बहुज्ञस्य राम कर्मेन्द्रियभ्रमैः ।
 असक्तमनसो नित्यं न किञ्चिदपि मज्जति ॥ ६९
 कलङ्कयन्तः कलङ्केन प्रोच्यते हेम नान्यथा ।
 भावासक्त्या समासक्त उक्तो जन्तुर्हि नान्यथा ॥ ७०
 शरीराद्यतिरिक्तं ज्ञं पश्यतः प्रविवेकिनः ।
 विकर्तिताङ्गकस्यापि न किञ्चित्प्रविकर्तितम् ॥ ७१
 सकृत्प्रभातं विमलं यज्ज्ञातं ज्ञातमेव तत् ।
 नहि बन्धुः परिज्ञातः पुनरज्ञाततां व्रजेत् ॥ ७२
 सर्पभ्रान्तौ निवृत्तायां न रज्ज्वां सर्पभावना ।
 पुनरेति यथा प्रावृण्णदी गिरितटाच्युता ॥ ७३
 न हेम तापशुद्धाङ्गं स्वभावमलमागतम् ।
 कर्दमे मग्नमपि सत्समादत्ते मलं पुनः ॥ ७४
 क्षीणे स्वहृदयग्रन्थौ न बन्धोऽस्ति पुनर्गुणैः ।
 यत्नेनापि पुनर्वद्धं केन वृन्ते च्युतं फलम् ॥ ७५
 अवच्छेदविचाराभ्यामभितः खण्डशो गतम् ।
 पाषाणं च मणिं चैव संघातुं कस्य शक्तता ॥ ७६

मार्गो येन तम् । 'कृष्णपूरब्धः पथाम्—' इति अप्रत्यये भस्य
 टेलोपः । शैलेन्द्रं मन्दरम् ॥ ६५ ॥ हेलया अवहेलनया । अ-
 सत्यताबुद्ध्यर्थः । आलोकयन् स्वमात्मपदमेवालम्ब्य तिष्ठ-
 तीति शेषः ॥ ६६ ॥ व्यग्रेण तत्तत्कालोचितक्रियाव्यापृतेनापि
 देहेन्द्रियादिना समन्वितो ज्ञस्तत्त्ववित् गतव्यग्रो निर्विक्षेप एव
 तिष्ठति । ब्रह्मा हिरण्यगर्भ इव ॥ ६७ ॥ भूभृत् पर्वतः ।
 ऋतुषु वसन्तादिषु ॥ ६८ ॥ कर्मेन्द्रियाणां वागादीनां भ्रमै-
 र्यापारैर्विषयेषु मज्जतोऽपि ॥ ६९ ॥ अन्तर्दोषसङ्गस्यैव दूष-
 कत्वं न बहिःसङ्गस्येत्यत्र दृष्टान्तमाह—कलङ्कीति । हेम
 अन्तः कलङ्केनैव कलङ्कि उच्यते, अन्यथा बहिः पद्मादिलेपेन
 तथा नोच्यते तद्वदित्यर्थः ॥ ७० ॥ अन्तःसङ्गत्यागे देहदुः-
 खादेरपि न प्रसक्तिरित्याह—शरीरादिति ॥ ७१ ॥ देहातिरि-
 क्तात्मविस्मरणे तर्हि पुनर्दुःखं स्यात्तत्राह—सकृदिति । न
 विस्मरणप्रसक्तिरित्यर्थः ॥ ७२ ॥ विस्मरणाप्रसक्तौ सदृष्टान्तो-
 पपत्तिकं कारणमाह—सर्पेत्यादिना ॥ ७३ ॥ अलमत्यन्तं
 स्वभावं हेममात्रतामागतं प्राप्तम् ॥ ७४ ॥ वृक्षस्थवृन्ताच्युतं
 फलं पुनर्वृन्ते केन समर्थेनापि महतापि प्रयत्नेन पूर्ववद्धं । न
 केनचिदित्यर्थः ॥ ७५ ॥ यथा पाषाणान्तर्गतं मणिं पाषाण-
 च्छेदनेन मणितत्त्वविचारेण च अभितः अमण्यंशखण्डनतो गतं
 प्राप्तं पुनः पूर्ववत् पाषाणं मणिं च संघातुं कस्याभाग्यस्य

विज्ञातायामविद्यायां कः पुनः परिमज्जति ।
 परिज्ञाय श्वपाकानां यात्रां कः प्रेक्षते द्विजः ॥ ७७
 शुद्धाभ्यासि यथा क्षीरधीर्विचारान्निवर्तते ।
 संसारवासना तद्वद्धीविचारान्निवर्तते ॥ ७८
 मध्वम्बुशङ्कया तावद्विप्रवयैः प्रपीयते ।
 यावन्नात्र परिज्ञातं परिज्ञातं प्रहीयते ॥ ७९
 रूपलावण्ययुक्तापि चित्रकान्तेव कामिनी ।
 द्रव्यमात्रसमारम्भात्तत्त्वविद्धिर्विलोक्यते ॥ ८०
 यथा मषीकुसुम्भादि स्त्रियाश्चित्रे तथैव हि ।
 जीवत्या अपि केशोष्ठं कस्तां परि किल ग्रहः ॥ ८१
 अनुभूतो गुडः स्वादुरपि दाहविकर्तनैः ।
 न शक्यतेऽन्यथाकर्तुं तत्त्वालोकस्तथात्मनः ॥ ८२
 परव्यसनिनी नारी व्यग्रापि गृहकर्मणि ।
 तदेवास्वादयत्यन्तः परसङ्गरसायनम् ॥ ८३
 एवं तत्त्वे परे शुद्धे धीरो विश्रान्तिमागतः ।
 न शक्यते चालयितुं देवैरपि सवासवैः ॥ ८४

इत्यार्षे श्रीवासिष्ठमहारामायणे वाल्मीकीये मोक्षोपायेषूपशमप्रकरणे वैराग्योपदेशो नाम चतुःसप्ततितमः सर्गः ॥ ७४ ॥

पञ्चसप्ततितमः सर्गः ७५

वासिष्ठ उवाच ।

जनकः संस्थितो राज्ये व्यवहारपरोऽपि सन् ।
 विगतज्वर एवान्तरनाकुलमतिः सदा ॥ १
 पितामहो दिलीपस्ते सर्वारम्भपरोऽप्यलम् ।
 वीतरागतयैवान्तर्बुभुजे मेदिनीं चिरम् ॥ २

शक्ततास्तीत्यर्थः ॥ ७६ ॥ यात्रां उत्सवसमाजगमनम् ॥ ७७ ॥
 क्षीरधीर्दुग्धभ्रान्तिः । धीविचाराद्धीस्थात्मदर्शनात् ॥ ७८ ॥
 मधु मद्यम् । अम्बुशङ्कया जलभ्रान्त्या ॥ ७९ ॥ चित्रलिखिता
 कान्ता स्त्रीप्रतिमेव ॥ ८० ॥ यथा चित्रे स्त्रिया मषीकु-
 सुम्भादिरङ्गभेदाः पञ्चभूतमात्रं तथा जीवत्याः केशोष्ठाद्यपीति
 तत्त्वतः साम्यमित्यर्थः । ग्रह उपादेयतेति यावत् ॥ ८१ ॥
 ननु रुयादिविषयो यथा अनुभूयमानाद्रूपात्तत्त्वतोऽन्यथैव
 वर्तते तथा स्वात्मानुभवोऽपि परमप्रेमास्पदत्वेन प्रसिद्धादानन्द-
 रूपादन्यथैव किं न स्यादिति चेत्तत्राह—अनुभूत इति । यथा
 गुडस्य स्वादुर्मधुरसोऽनुभूतस्य गुडस्य अनुभवकारणस्य
 जिह्वादेरनुभवितुर्देवदत्तादेर्वा दाहविकर्तनादियत्नशतैरपि नासौ
 माधुर्यानुभवः किंतु तिक्ताद्यनुभव इत्यन्यथा कर्तुं न शक्यते
 आत्मनस्तात्त्विकानन्दानुभवोऽपि तथैवेत्यर्थः ॥ ८२ ॥
 यदा सकृदप्यनुभूतो नान्यथा कर्तुं शक्यस्तदा तदैकव्यसनितया
 सदैवानुभूयमानस्तु सुतरामित्याशयेनाह—परव्यसनिनीत्या-
 दिना ॥ ८३ ॥ ८४ ॥ ८५ ॥ जगत्पदेन जागताः सर्वे वि-
 षयानन्दभेदा लक्ष्यन्ते । ते सर्वे नानापुष्परसा मधुभाव इव
 यत्र समरसा भवन्ति तादृशस्वात्मानन्दचिदालोकस्य अवल-
 म्बनं निरन्तरास्वादधारां प्राप्ता तत्त्वज्ञस्य बुद्धिः केन विस्मा-

परव्यसनिनी नारी केन भर्त्रा वलीयसा ।
 विस्मारिता स्वसंकल्पकान्तसङ्गमहोत्सवम् ॥ ८५
 जगत्समरसानन्दचिदालोकावलम्बनम् ।
 केन विस्मार्यते बुद्धिस्तत्त्वज्ञस्य महात्मनः ॥ ८६
 समग्रसुखदुःखाख्यं व्यवहारमखण्डितम् ।
 कुर्वन्कुलजनायत्तो भर्तृश्वशुरखेदितः ॥ ८७
 यथा संकल्पकान्तेन भवत्यानन्दमन्थरः ।
 वधूलोको व्यसनवान्दुःखवृन्दैर्न बाध्यते ॥ ८८
 तथा विगलिताविद्यो व्यवहारपरोऽप्यलम् ।
 सम्यग्दृष्टिः सदाचारो मुदमेत्यन्तरात्मना ॥ ८९
 छिद्यते न निवृत्ताङ्गो गलदश्चूर्नं रोदिति ।
 दह्यते न प्रदग्धोऽपि नष्टोऽपि न विनश्यति ॥ ९०
 व्यपगतसुखदुःखसंनिपातो
 विधिविधुरेष्वपि संकटेष्वचित्तः ।
 विलसतु सद्ने पुरोत्तमे वा
 विततगिरौ विपिने तपोवने वा ॥ ९१

निरञ्जनतया बुद्धो जनतां पालयंश्चिरम् ।
 जीवन्मुक्ताकृतिर्नित्यं मनू राज्यमपालयत् ॥ ३
 विचित्रबलयुद्धेषु व्यवहारेषु भूरिषु ।
 मान्धाता सुचिरं तिष्ठन्प्राप्तवान्वै परं पदम् ॥ ४
 रयितुं शक्यत इत्यर्थः । तथाचोक्तं शिवधर्मोत्तरे—‘ज्ञानासृ-
 रसो येन सकृदास्वादितो भवेत् । विहाय सर्वकार्याणि मनस्त-
 न्नैव धावति ॥’ इति ॥ ८६ ॥ व्यवहारंगृहकर्म अखण्डितं सदा
 कुर्वन् भर्त्रा श्वशुराभ्यां च खेदितः पीडितोऽपि परव्यसनवा-
 न्वधूलोक इति परेणान्वयः ॥ ८७ ॥ ८८ ॥ ८९ ॥ तत्रापि
 सप्तमभूमिकामारुढस्य स्थैर्यातिशयमाह—छिद्यत इति । नष्टः
 विनष्टदेहोऽपि ॥ ९० ॥ अचित्तो मनोनाशपर्यन्तभूमिकाप्रति-
 ष्ठितः पुरुषधौरेयो विधिना प्राक्तनप्रारब्धफलेन कर्मणा विधु-
 रेषु भोगशून्येषु दारिद्र्यादिषु माण्डव्यवच्छूलाधिरोहणादिसंक-
 टेषु वा पुरोत्तमे सद्ने वा विततगिरौ विपिने तपोवने वा
 निवसतु तथापि सदा व्यपगतसुखदुःखसंनिपात एवास्ते न
 मनागपि सांसारिकैर्हर्षशोकैः स्पृश्यत इत्यर्थः ॥ ९१ ॥ इति
 श्रीवासिष्ठमहारामायणतात्पर्यप्रकाशो उपशमप्रकरणे चतुः-
 सप्ततितमः सर्गः ॥ ७४ ॥

महत्स्वप्यधिकारेषु हर्षशोकाद्यसङ्गिनः ।

इहोक्ता बहवो मुक्ता देवासुरनरादयः ॥ १ ॥

जनको वैदेहः ॥ १ ॥ २ ॥ निरञ्जनतया रागादिकालुष्यरहि-
 ततया । बुद्धः प्रबुद्धो मनुः ॥ ३ ॥ विचित्राणि बलानि सै-
 न्यानि बाहुबलानि च येषु तथाविधेषु युद्धेषु ॥ ४ ॥ सत्

बलिः पातालपीठस्थः कुर्वन्सदिव संस्थितिम् ।
 सदा त्यागी सदाऽसक्तो जीवन्मुक्त इति स्थितः ५
 नमुचिर्दानवाधीशो देवद्वन्द्वपरः सदा ।
 नानाचारविचारेषु क्वचिन्नान्तरं तप्यत ॥ ६
 वासवाजौ तनुत्यागी वृत्रो विततमानसः ।
 अन्तःशान्तमना मानी चकार सुरसंगरम् ॥ ७
 कुर्वन्दानवकार्याणि पातालतलपालकः ।
 अनपायं निराक्रोशं प्रहादो ह्लादमागतः ॥ ८
 शम्बरैकपरोऽप्यन्तः शम्बरैकतयोदितः ।
 संसारशम्बरं राम शम्बरस्त्यक्तवानिदम् ॥ ९
 असक्तबुद्धिर्हरिणा कुर्वन्दानवसंगरम् ।
 परां संविदमासाद्य कुशलस्त्यक्तवानिदम् ॥ १०
 सर्वामरमुखो बह्निः क्रियाजालपरो ह्यपि ।
 यज्ञलक्ष्मीश्चिरं भुङ्क्ते मुक्त एवेह तिष्ठति ॥ ११
 पीयमानः सुरैः सर्वैः सोमः समरसाशयः ।
 क्वचिदेति न संसङ्गमाक्रान्तावम्बरं यथा ॥ १२
 बृहस्पतिर्देवगुरुर्दारार्थं चन्द्रयोध्यपि ।
 आचरन्दिवि चित्रेहां मुक्त एव ह्यवस्थितः ॥ १३
 शुक्रोऽम्बरतलयोती बुधः सर्वार्थपालकः ।
 निर्विकारमतिः कालं नयत्यसुरदेशिकः ॥ १४
 जगद्भूतगणाङ्गानि चिरं संचारयन्नपि ।
 सर्वदा सर्वसंचारी मुक्त एव समीरणः ॥ १५
 लोकाजवं जवीभावप्रोद्वेगज्ञोऽप्यखिन्नधीः ।
 ब्रह्मा सममना राम क्षिपयत्यायुराततम् ॥ १६
 जरामरणयुद्धादिद्वन्द्वसंगरलीलया ।
 चरतीहाचिरं कालं मुक्तोऽपि भगवान्हरिः ॥ १७
 मुक्तेनापि त्रिनेत्रेण सौन्दर्यतरुमञ्जरी ।

यथार्थमिव संस्थितिं व्यवहारम् । 'दिवसस्थितिम्' इति पाठे
 सः दिवसानां पातालनिवासाय हरिणा नियमितानां स्थितिं
 पालनम् ॥ ५ ॥ देवैः सह द्वन्द्वे युद्धे मर्यादाव्युत्क्रमे वा परस्त-
 त्परः । नानाविधानां देवासुराणां विचारेषु विमर्शेषु ॥ ६ ॥
 संगरं युद्धम् ॥ ७ ॥ निराक्रोशं वाचासंगोचरं ह्लादं सुखम् ॥ ८ ॥
 शम्बरं माया तदेकपरोऽप्यन्तःशम्बरं हार्दचिदाकाशस्तदेकतया
 उदित आविर्भूतः ॥ ९ ॥ कुशलः स एव अन्यो वा कुशल-
 नामा दानवः ॥ १० ॥ ११ ॥ समं ब्रह्मैव रसो रसायनं पुन-
 रुज्जीवनामृतमन्तर्यस्य । संसङ्गं सुखदुःखादिसंसर्गम् । आ-
 क्रान्तौ पञ्चामाक्रमणे । अम्बरमाकाशम् ॥ १२ ॥ दारार्थं
 चित्रां ईहां देवपौरोहित्याधिकारचेष्टाम् ॥ १३ ॥ बुधो विद्वान् ।
 नीतिशास्त्रप्रणयनेन सर्वेषामर्थानामभिमतानां पालकः ॥ १४ ॥
 जगन्ति ऊर्ध्वभुवनानि भूतगणानां प्राणिनिकायानामङ्गानि च
 ॥ १५ ॥ लोकानां प्राणिनां आजवं जवीभावा ऊर्ध्वाधोमध्य-
 गतिभिः परिवर्तास्तत्प्रयुक्ताः प्रोद्वेगाश्च तज्ज्ञोऽपि । आततं

१ नांतरलिप्यत इति पाठः.

देहाधे धार्यते गौरी कामुकेनेव कामिनी ॥ १८
 मुक्तयापि गले बद्धो गौर्या गौरखिलोचनः ।
 संशुद्ध इव मुक्तानां हारः शशिकलामलः ॥ १९
 गुहो गहनधीर्वीरस्तारकादिरणक्रियाम् ।
 मुक्तोऽपि कृतवान्सर्वं ज्ञानरत्नैकसागरः ॥ २०
 भृङ्गीशो रक्तमांसं स्वं स्वमात्रे प्रवितीर्णवान् ।
 मुक्तयैव धिया राम धीरया ध्यानधौतया ॥ २१
 मुनिर्मुक्तस्वभावोऽपि जगज्जङ्गलखण्डकम् ।
 नारदो विजहारेमं शीतया कार्यशीलया ॥ २२
 जीवन्मुक्तमना मान्यो विश्वामित्रोऽप्ययं प्रभुः ।
 वेदोक्तां मखनिर्माणक्रियां समधितिष्ठति ॥ २३
 धारयत्यवनीं शेषः करोत्यर्को दिनावलीम् ।
 यमो यमत्वं कुरुते जीवन्मुक्ततयैव हि ॥ २४
 अन्येऽप्यस्मिन्निभुवने यक्षासुरनराः सुराः ।
 शतशो मुक्तां याताः सन्तस्तिष्ठन्ति संसृतौ ॥ २५
 संस्थिता व्यवहारेषु विचित्राचारधारिषु ।
 अन्तराशीतलाः केचित्केचिन्मूढाः शिलासमाः ॥ २६
 परमं बोधमासाद्य केचित्काननमागताः ।
 यथा भृगुभरद्वाजविश्वामित्रशुकादयः ॥ २७
 केचिद्राज्येषु तिष्ठन्ति च्छत्रचामरपालिताः ।
 यथा जनकशर्यातिमान्धातृसगरादयः ॥ २८
 केचिद्योमनि तिष्ठन्ति धिष्यचक्रान्तरस्थिताः ।
 यथा बृहस्पत्युशनश्चन्द्रसूर्यमुनीश्वराः ॥ २९
 केचित्सुरपदे याता विमानावलिमास्थिताः ।
 यथाग्निवायुवरुणयमभुवुरुनारदाः ॥ ३०
 केचित्पातालकुहरे जीवन्मुक्ता व्यवस्थिताः ।
 यथा बलिसुहोत्रान्धप्रहादाह्लादपूर्वकाः ॥ ३१

द्विपरार्धकालविस्तीर्णम् ॥ १६ ॥ मुक्तो नित्यमुक्तोऽपि ॥ १७ ॥
 इवकारेण न स कामुको नापि सा कामिनी किंतु ब्रह्मब्रह्मविद्ये
 एव ते इति ध्वनितम् ॥ १८ ॥ १९ ॥ गहनधीर्विचित्रदुर-
 वगाहबुद्धिः ॥ २० ॥ भृङ्गिरितिः शिवगणविशेषः । सहि
 देवीमनाहृत्य शिवस्यैवाराधनपरः कुपितया देव्या मातृ-
 पितृभागात्ममांसास्थिमयदेहस्य स्वीयं मातृभागं परावृत्य या-
 चितः स्वमात्रे देव्यै स्वं रक्तमांसमुत्कृष्ट ददाविति पुराणेषु
 प्रसिद्धम् ॥ २१ ॥ कार्यं कलकौतुकप्रवर्तनं तच्छीलया ॥ २२ ॥
 ॥ २३ ॥ यमत्वं दण्डनम् ॥ २४ ॥ २५ ॥ विचित्रशोकमो-
 हावनर्थप्रसङ्गकेषु पुत्रदारधनभूत्यादिसंग्रहपूर्वकयुद्धवधवन्धा-
 याचारधारिष्वपि राज्यादिव्यवहारेषु संस्थिता अन्तः आशी-
 तलाः केचिन्मुक्ताः ॥ २६ ॥ केचित्तु चित्तविक्षेपनिवृत्त्यर्थं
 काननमाश्रिताः । तानुदाहरति—यथेत्यादिना ॥ २७ ॥ २८ ॥
 गहनक्षत्रादीनां धिष्यमाधारभूतं ज्योतिश्चक्रं तदन्तरे स्थिताः ।
 मुनीश्वराः सप्तर्षयः ॥ २९ ॥ ३० ॥ ३१ ॥ तिर्यग्योनिषु

२ अत्र लीलयेति पाठोऽपेक्षितः.

तिर्यग्योनिष्वपि सदा विद्यन्ते कृतबुद्धयः ।
 देवयोनिष्वपि प्राज्ञा विद्यन्ते मूर्खबुद्धयः ॥ ३२
 सर्वं सर्वेण सर्वत्र सर्वथा सर्वदैव हि ।
 संभवत्येव सर्वात्मन्यात्मन्याततरूपिणि ॥ ३३
 विधेर्विचित्रा नियतिरनन्तारम्भमन्थरा ।
 संनिवेशांशवैचित्र्यात्सर्वं सर्वत्र दृश्यते ॥ ३४
 विधिर्देवं विधिर्धाता सर्वेशः शिव ईश्वरः ।
 इति नामभिरात्मानः प्रत्यक्तेन उच्यते ॥ ३५
 अस्त्यवस्तुनि वस्त्वन्तः काश्चनं सिकताखिव ।
 अस्ति वस्तुन्यवस्त्वन्तर्मलं हेमकणेष्विव ॥ ३६
 अयुक्ते युक्ता युक्त्या प्रेक्ष्यमाणा प्रदृश्यते ।
 पापस्य हि भयालोको राम धर्मे प्रवर्तते ॥ ३७
 असत्ये सत्यता साधो शाश्वती परिलक्ष्यते ।
 शून्येन ध्यानयोगेन शाश्वतं पदमाप्यते ॥ ३८
 यन्नास्ति तदुदेत्याशु देशकालविलासतः ।
 शशकाः शृङ्गवन्तो हि दृश्यन्ते शम्बरस्थितौ ॥ ३९
 ये वज्रसाराः सुदृढा दृश्यन्ते ते क्षयं गताः ।
 कल्पस्यान्ते यथेन्द्रकंधराब्धिविबुधादयः ॥ ४०
 इति पश्यन्महाबाहो भावाभावभवक्रमम् ।
 हर्षामर्षविषादेहाः संत्यज्य समतां व्रज ॥ ४१
 अस्तसदेव भातीह सदसच्चापि दृश्यते ।
 आस्थानास्थे परित्यज्य तेनाशु समतां व्रज ॥ ४२
 मुक्तौ राघव लोकेऽस्मिन्न प्राप्तिः संभवत्यलम् ।

गरुडहनुमज्जाम्बवदादयः ॥ ३२ ॥ ननु सात्विकतमत्वात्स्व-
 भावतोऽभिव्यक्तज्ञानैश्वर्येषु देवयोनिषु कथं मूर्खाः संभवन्तीति
 चेत्सर्वशक्तेरीश्वरस्य सर्वभावेन सर्वत्र सर्वप्रकारेण सर्वदा स्थि-
 तत्वात्सर्वात्मन्यात्मनि स्वप्रादावसंभावितसहस्रस्यापि दर्शना-
 न्नासंभावना कापि कस्यचिदपि कार्येत्याह—सर्वमिति ॥ ३३ ॥
 उक्तार्थं स्फुटमाह—विधेरिति ॥ ३४ ॥ कोऽसौ विधिस्त-
 माह—विधिरिति । आद्यं विधिपदं विरिञ्चिद्वारा द्वितीयं
 विष्णुद्वारा परमात्मनो नामेति न पौनरुक्त्यम् । नः अस्माकं
 सर्वेषामात्मा । 'अन्तः' इति पाठे तु कोशपञ्चकान्तस्थः । चिच्छ-
 क्तिशबलत्वाच्चेतनः ॥ ३५ ॥ यत्राल्यन्तमसंभाविते अपि
 वस्त्ववस्तुनी परस्परान्तः संभाविते तत्र किमन्यदसंभावितं
 स्यादित्याशयेनाह—अस्तीत्यादिना ॥ ३६ ॥ अत्यन्तायुक्ते पापे-
 ऽपि फलतो भीषणतया धर्मे पुरुषप्रवर्तकतालक्षणो महान्गुणो
 युक्त्या विमर्शं दृश्यत इत्यर्थः ॥ ३७ ॥ फलतः सत्यता । सर्व-
 शून्यताध्याने ध्यानसाक्षिणः स्वप्रकाशात्मनो दुरपहवलादर्था-
 देव यथार्थतन्मात्रपरिशेषसिद्धेरिति भावः ॥ ३८ ॥ शम्बर-
 स्थितौ ऐन्द्रजालिकसर्गे ॥ ३९ ॥ वज्रसारा येषां कदाप्यसं-
 भावितः क्षयस्तेऽपीत्यर्थः ॥ ४० ॥ प्रासङ्गिकस्य असंभावि-
 तसंभवोपपादनस्यापि प्रकृतमेव फलं दर्शयन्नुपसंहरति—इ-
 तीति ॥ ४१ ॥ ४२ ॥ नन्वेवं सति विदेहमुक्तावपि पुनः

अप्रवृत्तौ विवेकस्य मग्ना हि जनकोटयः ॥ ४३
 मुक्तौ राघव लोकेऽस्मिन्प्राप्तिरस्ति सदैव हि ।
 प्रवृत्त्या हि विवेकस्य विमुक्ता भूतकोटयः ॥ ४४
 प्रविवेकाविवेकाभ्यां सुलभा लभ्यतां गता ।
 मुक्तिर्मनःक्षयप्राप्त्या विवेकं तेन दीपय ॥ ४५
 आत्मावलोकने यत्नः कर्तव्यो भूतिमिच्छता ।
 सर्वदुःखशिरश्छेद आत्मालोकेन जायते ॥ ४६
 नीरागा निरुपासज्ञा जीवन्मुक्ता महाधियः ।
 संभवन्तीह बहुशः सुहोत्रजनका इव ॥ ४७
 तस्मात्त्वमपि वैराग्यविवेकोदितधीरधीः ।
 जीवन्मुक्तो विहर भो समलोष्टाश्मकाश्चनः ॥ ४८
 द्विविधा मुक्ता लोके विद्यते देहधारिणाम् ।
 सदेहेका विदेहान्या विभागोऽयं तयोः शृणु ॥ ४९
 असंसङ्गात्पदार्थानां मनःशान्तिर्विमुक्ता ।
 सत्यसत्यपि देहे सा संभवत्यनघाकृते ॥ ५०
 स्नेहसंक्षयमेवाङ्ग विदुः कैवल्यमुत्तमम् ।
 तत्संभवति देहस्य भावे चाभाव एव च ॥ ५१
 यो जीवति गतस्नेहः स जीवन्मुक्त उच्यते ।
 सस्नेहजीवितो बद्धो मुक्त एव तृतीयकः ॥ ५२
 यत्नो यत्नेन कर्तव्यो मोक्षार्थं युक्तिपूर्वकम् ।
 यत्नयुक्तिविहीनस्य गोष्पदं दुस्तरं भवेत् ॥ ५३
 नत्वनध्यवसायस्य दुःखाय विपुलात्मने ।
 आत्मा परवशः कार्यो मोहमाश्रित्य केवलम् ॥ ५४

संसारप्राप्तिः संभाविता स्यात्तत्राह—मुक्ताविति । यस्मा-
 ज्जनकोटयो विवेकस्य असंसार्यात्मविवेकस्य तत्त्वज्ञानस्याप्रवृत्तौ
 अज्ञानदशायामेवात्यन्तासंभावितानर्थकोटिसंभावनलक्षणे भ्रमे
 मग्नाः न मुक्तौ । तन्मज्जननिमित्ताज्ञानस्य नष्टत्वादिति भावः
 ॥ ४३ ॥ नित्यप्राप्तात्मरूपत्वादपि मुक्तेर्नापायशङ्कास्ति । वि-
 स्मृतकण्ठचामीकरवद्विवेकमात्रेण तल्लाभादित्याह—मुक्ताविति
 ॥ ४४ ॥ प्रविवेकात्सुलभापि अविवेकादलभ्यतां गता मुक्तिः
 ॥ ४५ ॥ भूतिं मुक्तिमिच्छता ॥ ४६ ॥ पूर्वकालिकानां जीवन्मु-
 क्तिसंभवेऽपि नेदानींतनानां सा संभावितेत्याशङ्कां वारयति—
 नीरागा इति । निरुपासज्ञा निरभिनिवेशाः । इहास्मिन्नपि काले
 ॥ ४७ ॥ ४८ ॥ इदानीं जीवन्मुक्तिविदेहमुक्तयोर्भेदनिमित्तं
 वक्तुमुपक्रमते—द्विविधेत्यादिना ॥ ४९ ॥ तत्रादौ उभयसाधा-
 रणमुक्तिशब्दार्थं दर्शयति—असंसङ्गादिति ॥ ५० ॥ तत्रोपप-
 त्तिमाह—स्नेहेति । स्नेह आत्मताभ्रमात्प्रीतिस्तत्संक्षयम्
 ॥ ५१ ॥ ५२ ॥ साधनचतुष्टयमध्ये यत्नेन पूर्वपूर्वसिद्धौ उत्त-
 रोत्तरजयेऽपि यत्नः कर्तव्यः । युक्तयः प्रमाणातात्पर्यप्रमेयत-
 त्वावधारणानुकूलास्तर्कास्तत्पूर्वकम् ॥ ५३ ॥ युक्त्यन्वितो
 यत्न आत्मतत्त्वाध्यवसायपर्यन्तं कार्यो न सहसा अनध्यव-
 साये निर्वेदादन्तराले यत्नोपरमेण पुनरात्मा अनर्थप्रवेशे कार्य
 इत्याह—नल्लिति । अनध्यवसायस्य अनध्यवसाये सति यत्ना-

सुमहद्वैर्यमालम्ब्य मनसा व्यवसायिना ।
विचारयात्मनात्मानमात्मनश्चिरसिद्धये ।
वितताध्यवसायस्य जगद्भवति गोष्पदम् ॥ ५५

यदुपगतः सुगतः पदं प्रधानं
यदपगतोऽधुवतां नृपश्च कश्चित् ।
यदुपगताः पदमुत्तमं महान्तः
प्रयतनकल्पतरोर्महाफलं तत् ॥ ५६

इत्यार्षे श्रीवासिष्ठमहारामायणे वाल्मीकीये मोक्षोपायेषूपशमप्रकरणे मुक्तामुक्तविचारो नाम पञ्चसप्ततितमः सर्गः ॥ ७५ ॥

षट्सप्ततितमः सर्गः ७६

वसिष्ठ उवाच ।

ब्रह्मणः समुपायान्ति जगन्तीमानि राघव ।
स्थैर्यं यान्त्यविवेकेन शाम्यन्त्येव विवेकतः ॥ १
जगज्जालजलावर्तवृत्तयो ब्रह्मवारिधौ ।
संख्यातुं केन शक्यन्ते भासां च त्रसरेणवः ॥ २
असम्यक्प्रेक्षणं विद्धि कारणं जगतः स्थितौ ।
संसारशान्तये कान्तं कारणं सम्यगीक्षणम् ॥ ३
अयं हि परदुष्पारो घोरः संसारसागरः ।
विना युक्तिप्रयात्नाभ्यामस्माद्राम न तीर्यते ॥ ४
यस्यायं सागरः पूर्णो मोहाम्बुभरपूरितः ।
अगाधमरणावर्तकलोलकुलकोटरः ॥ ५
प्रभ्रमत्पुण्यडिण्डीरो ज्वलन्नरकवाडवः ।
तृष्णाविलोललहरिर्मनोजलमतङ्गजः ॥ ६
आलीनजीवितसरिद्रोगरत्नसमुद्रकः ।
क्षुब्धरोगोरगाकीर्णं इन्द्रियग्राहघर्घरः ॥ ७

नादरादित्यर्थः । 'षष्ठी चानादरे' इति भावलक्षणे षष्ठी ॥ ५४ ॥
उक्तमेवार्थं स्फुटमाह—सुमहदिति । व्यवसायिना फलपर्यन्तं
प्रयत्नानुपरमदृढनिश्चयवता । चिरसिद्धये इति । सति प्रति-
बन्धे बहुभिर्जन्मभिर्वा सिद्धिमुद्दिश्येत्यर्थः ॥ ५५ ॥ यत्स्वयं-
ज्योतिरात्ममात्रपरिशेषाख्यं पदम् । सुगतो बुद्धः, शोभनं
विवेकं गतः कपिलश्च बहुविचार्याप्यध्यवसातुमसामर्थ्याद्यस्मा-
दपगतः सन्नात्मनोऽधुवतां क्षणिकविज्ञानसंतानात्मतां गुणत्र-
यसाम्यावस्थालक्षणं प्रधानं पदं वस्तु उपगतः । एवं कश्चिद्वे-
दनिन्दकत्वाद्ब्राह्मणनामा अर्हदाख्यो नृपः क्षत्रियोऽपि यदप-
गतः सन्नात्मानं चित्स्वभावमभ्युपगम्यापि देहपरिमाणत्वाभ्यु-
पगमाद्धस्तिमशकशरीरानुप्रवेशे अवयवोपचयापत्त्या अ-
धुवतामुपगत इत्यनुत्तमे एव मिथ्यापदे ते निमग्नाः । महान्तो
वेदरहस्यनिष्णातास्तु उत्तमं सत्यादिलक्षणं यत्पदमुपगता यथा-
र्थतः प्राप्तवन्तस्तन्महद्विर्यत्प्राप्तं पदं वेदोक्तमार्गेण प्रयतनल-
क्षणस्य कल्पतरोर्महाफलमिति तथैवान्योऽपि प्रयतेतेत्यर्थः ५६
इति श्रीवासिष्ठमहारामायणतात्पर्यप्रकाशे उपशमप्रकरणे
षट्सप्ततितमः सर्गः ॥ ७५ ॥

इह संसारजलधिः स्त्रीवीचिरूपवर्ण्यते ।

तत्तत्तत्तरणोपायस्त्रीर्णे कीडा यथासुखम् ॥ १ ॥

अविज्ञाताब्रह्मणः समुपायान्त्वाविर्भवन्ति । अविवेकेन स्थैर्यं

पश्यास्मिन्प्रसृता राम वीचयश्चारुचञ्चलाः ।
इमा मुग्धाङ्गनानादयः शिखराकर्षणक्षमाः ॥ ८
छदश्रीपद्मरागाढ्या नेत्रनीलोत्पलाकुलाः ।
दन्तपुष्पफलाकीर्णाः स्मितफेनोपशोभिताः ॥ ९
केशेन्द्रनीलवलया भ्रूविलासतरङ्गिताः ।
नितम्बपुलिनस्फीताः कण्ठकम्बुविभूषिताः ॥ १०
ललाटमणिपट्टाढ्या विलासग्राहसंकुलाः ।
कटाक्षलोलगहना वर्णकाञ्चनवालुकाः ॥ ११
एवं विलोललहरीभीमात्संसारसागरात् ।
उत्तीर्यते चेन्मग्नेन तत्परं पौरुषं भवेत् ॥ १२
सत्यां प्रज्ञामहानावि विवेके सति नाविके ।
संसारसागरादस्माद्यो न तीर्णो धिगस्तु तम् ॥ १३
अपारावारमाक्रम्य प्रमेयीकृत्य सर्वतः ।
संसारार्द्धिं गाहते यः स एव पुरुषः स्मृतः ॥ १४
विचार्यार्यैः सहालोक्य धिया संसारसागरम् ।

यान्ति । अनेनानर्थजन्मस्थित्योर्निमित्तं दर्शितम् । तन्निवृत्त्यु-
पायमाह—शाम्यन्तीति ॥ १ ॥ भासां जालसूर्यमरीचीनां सं-
बन्धिनस्त्रसरेणवश्च संख्यातुं न शक्यन्ते ॥ २ ॥ हे कान्तेति
रामसंबोधनम् ॥ ३ ॥ परं अत्यन्तं दुर्गमं पारं यस्य ॥ ४ ॥
तमेव संसारसागरं वर्णयति—यस्येत्यादिना । अयं वक्ष्यमाण-
विविधविशेषणविशिष्टः संसारलक्षणः सागरो यस्य मोहाम्बु-
भरेण पूरितः सन् पूर्णस्तेनैव तन्निमग्ने न उत्तीर्यते चेदिति
सप्तमेनान्वयः । अगाधैर्मरणलक्षणैरावर्तैः कलोलैर्वृहत्तरङ्गैश्च
आकुलकोटरः ॥ ५ ॥ पुण्यान्येव डिण्डीराः फेना यस्य ।
वाडवो वडवानलः । जलोद्भवो मतङ्गजसदृशो यादोभेदः ॥ ६ ॥
आसमन्ताल्लीना उपक्षीणा जीवितसरितो यत्र । इन्द्रियग्राहैर्घर्घरः
कृतविक्षोभध्वनिः ॥ ७ ॥ तत्र स्त्रियो वीचित्वेन वर्णयति—
पश्येत्यादिना । शिखरवद्धीराणामप्याकर्षणे क्षमाः ॥ ८ ॥
छदा रदनच्छदास्तच्छ्रीभिः पद्मरागाढ्याः । पुष्पफलैर्मुकुलैरा-
कीर्णाः ॥ ९ ॥ कण्ठलक्षणैः कम्बुभिः शङ्खैर्विभूषिताः ॥ १० ॥
ललाटलक्षणैर्मणिपट्टैः रत्नफलकैराढ्याः । कटाक्षैर्लोलवाद्गहना
दुरवगाहाः । वर्णा देहकान्तयेव काञ्चनवालुका यासाम् ॥ ११ ॥
॥ १२ ॥ १३ ॥ आक्रम्य तत्त्वदर्शनेन बाधित्वा । अतएव
तं प्रमेयब्रह्ममात्रं कृत्वा गाहते प्रविशति प्रत्यक्षमपि तद्भावं
नयतीत्यावत् ॥ १४ ॥ तदनु तत्त्वबोधानन्तरम् । एतस्मिन्

एतस्मिन्स्तदनुक्रीडा शोभते राम नान्यथा ॥ १५
 इह भव्यो भवान्साधो विचारपरया धिया ।
 त्वयाधुनैव तेनायं संसारः प्रविचार्यते ॥ १६
 भवानिव विचार्यादौ संसारमतिक्रान्तया ।
 मत्या यो गाहते लोको नेहासौ परिमज्जति ॥ १७
 पूर्वं धिया विचार्यते भोगा भोगिभयप्रदाः ।
 भोक्तव्याश्चरमं राम गरुडेनेव पन्नगाः ॥ १८
 विचार्य तत्त्वमालोक्य सेव्यन्ते या विभूतयः ।

ता उदकोदया जन्तोः शेषा दुःखाय केवलम् ॥ १९
 बलं बुद्धिश्च तेजश्च दृष्टतत्त्वस्य वर्धते ।
 सवसन्तस्य वृक्षस्य सौन्दर्याद्या गुणा इव ॥ २०
 घनरसायनपूर्णसुशीतया
 विमलया समया सततं श्रिया ।
 शिशिररश्मिरिवातिविराजसे
 विदितवेद्य सुखं रघुनन्दन ॥ २१

इत्यार्षे श्रीवासिष्ठमहारामायणे वाल्मीकीये दे० मोक्षोपायेषूपशमप्रकरणे संसारसागरसाम्यप्रतिपादनं नाम षट्सप्ततितमः सर्गः ७६

सप्तसप्ततितमः सर्गः ७७

श्रीराम उवाच ।
 समासेन मुने भूयो दृष्टतत्त्वचमत्कृतेः ।
 कथयोदारवृत्तान्तं कस्ते वचसि तृप्यति ॥ १
 वसिष्ठ उवाच ।
 जीवन्मुक्तस्य बहुधा कथितं लक्षणं मया ।
 भूयोऽपि त्वं महाबाहो कथ्यमानमिदं शृणु ॥ २
 सुषुप्तवदिदं नित्यं पश्यत्यपगतैषणः ।
 असद्रूपमिवासक्तं सर्वत्राखिलमात्मवान् ॥ ३
 केवल्यमिव संप्राप्तः परिसुप्तमना इव ।
 दूर्णमान इवानन्दी तिष्ठत्यधिगतात्मदृक् ॥ ४
 नादत्तमप्युपादत्ते गृहीतमपि पाणिना ।
 अन्तर्मुखतयोदात्तरूपया समया धिया ॥ ५

यन्त्रपुत्रकसंचार इतीमं जनताक्रमम् ।
 अन्तःसंलीनया दृष्ट्या पश्यन्हसति शान्तधीः ॥ ६
 नापेक्षते भविष्यं च वर्तमाने न तिष्ठति ।
 न संस्मरत्यतीतं च सर्वमेव करोति च ॥ ७
 सुप्तः प्रबुद्धो भवति प्रबुद्धोऽपि च सुप्तवान् ।
 सर्वं कर्म करोत्यन्तर्न करोति च किञ्चन ॥ ८
 अन्तःसर्वपरित्यागी नित्यमन्तरनेषणः ।
 कुर्वन्नपि बहिः कार्यं सममेवावतिष्ठते ॥ ९
 बहिः प्रकृतसर्वेहो यथाप्राप्तक्रियोन्मुखः ।
 स्वकर्मक्रमसंप्राप्तबन्धुकार्यानुवृत्तिमान् ॥ १०
 समग्रसुखभोगात्मा सर्वाशास्विव संस्थितः ।
 करोत्यखिलकर्माणि त्यक्तकर्तृत्वविभ्रमः ॥ ११

ब्रह्मलमापन्ने जगति ॥ १५ ॥ भवान् भव्यो धन्यः । यत-
 स्त्वया तेन भव्यत्वेन अधुना अस्मिन्वयस्येव ॥ १६ ॥ गाहते
 प्रविशति ब्रह्मेति शेषः । लोकोऽधिकारिजनः ॥ १७ ॥ पूर्वं
 भोगा उपेक्ष्या इति शेषः । यथा गरुडेनामृताहरणात्पूर्वं पन्नगा
 उपेक्षिताः पश्चान्मातृशापमोचनानन्तरं निःशङ्कं भुज्यन्ते तद्वत्
 ॥ १८ ॥ लोकेऽप्ययं राजकीयविभूत्युपभोगे न्यायः प्रसिद्ध
 इत्याह—विचार्यति । तत्त्वं राजप्रसादानुग्रहादिरहस्यम् ॥ १९ ॥
 तत्त्वबोधोत्तरमेव भोगजरणोपपादकविशेषणसंपत्तिर्न पूर्वमिति
 दर्शयति—बलमिति ॥ २० ॥ रामस्य भोगजरणासामर्थ्यश-
 क्कावारणाय तत्त्वबोधसंपत्तिं दर्शयति—घनेति । हे रघुनन्दन, त्वं
 विदितवेद्यतया हेतुना इदानीं घनेन रसायनेन आनन्दा-
 तेन पूर्णया सुशीतया निरस्तत्रिविधतापया श्रिया शिशिररश्मिः
 पूर्णचन्द्र इव अतिविराजसे । चन्द्रपक्षे समया अभितः पूर्णमण्ड-
 लत्वादवक्रया ॥ २१ ॥ इति श्रीवासिष्ठमहारामायणतात्पर्य-
 प्रकाशे उपशमप्रकरणे षट्सप्ततितमः सर्गः ॥ ७६ ॥

चरित्रम् । लक्षणभूतान्गुणानिति यावत् ॥ १ ॥ इदं संग्रहरूपम्
 ॥ २ ॥ व्यवहारदृशा सुषुप्तवत्तमोमात्रम् । परमार्थदृशा तु
 बाधितानुवृत्तिमात्रत्वादसद्रूपमिव ॥ ३ ॥ ४ ॥ आदत्तं प्रथमं
 चक्षुरादिना उपात्तं पश्चात्पाणिना गृहीतमपि धनवद्भालंकारादि
 धिया नोपादत्ते । आदिकर्मणि निष्ठा । अतएव तादेशानितिः ॥ ५ ॥
 जनतायाः क्रमं व्यवहारं असंज्ञोदासीनात्मसंनिधिमात्रप्रवृत्त-
 लात्काष्ठादिप्रतिमासंचारसदृश इति पश्यन् ॥ ६ ॥ न तिष्ठति
 न आस्थां करोति ॥ ७ ॥ व्यवहारविषये सुप्तप्रायोऽपि स्वा-
 त्मनि प्रबुद्धो भवति । 'या निशा सर्वभूतानां तस्यां जागर्ति
 संयमी' इति भगवद्वचनम् । व्यवहारे प्रबुद्धः कुशलतमोऽपि सुप्त-
 वानेवास्ते न तत्कौशलफलेन रज्यत इत्यर्थः ॥ ८ ॥ अतएव
 तस्य सदैव समा स्थितिरित्याह—अन्तरिति ॥ ९ ॥ स्वकर्म
 तत्तद्देहवर्णाश्रमोचितं कर्म पितृपितामहादिक्रमसंप्राप्तं राज्यादि
 बन्धुकार्याणि दानमानादीनि च तन्मात्रानुवृत्तिमान् ॥ १० ॥
 समस्ताः सुखभोगा आत्मैव यस्य, समस्तानां सुखभोगानां स्वय-
 मात्मेति वा । अतएवाज्ञदृशा भोगकाले सर्वविषयाशासु संस्थित
 आस्थावानिव भाति नाज्ञबद्धोक्तृत्वाभिमानेनेत्यर्थः ॥ ११ ॥

धार्था मन्दारमालेव विबुधैः शिरसोरसा ।
 जीवन्मुक्तगुणैर्माला वसिष्ठेनात्र गुम्फ्यते ॥ १ ॥
 समासेन तत्रतत्रोक्तानामेकत्र संग्रहेण । उदारं वृत्तान्तं

उदासीनवदासीनः प्रकृतः क्रमकर्मसु ।
 नाभिवाञ्छति न द्वेष्टि न शोचति न हृष्यति ॥ १२
 अनुबन्धपरे जन्तावसंसक्तेन चेतसा ।
 भक्ते भक्तसमाचारः शठे शठ इव स्थितः ॥ १३
 वालो बालेषु वृद्धेषु वृद्धो धीरेषु धैर्यवान् ।
 युवा यौवनवृत्तेषु दुःखितेष्वनु दुःखितः ॥ १४
 प्रवृत्तवाक्पुण्यकथो दैन्याद्व्यपगताशयः ।
 धीरधीरुदितानन्दः पेशलः पुण्यकीर्तनः ॥ १५
 प्राज्ञः प्रसन्नमधुरः पूर्णः स्वप्रतिभोदये ।
 निरस्तखेददौर्गत्यः सर्वस्मिन्निश्चिन्तवान्ध्रुवः ॥ १६
 उदारचरिताकारः समः सौम्यसुखोदधिः ।
 सुस्निग्धः शीतलस्पर्शः पूर्णचन्द्र इवोदितः ॥ १७
 न तस्य सुकृतेनार्थो न भोगैर्न च कर्मभिः ।
 न दुष्कृतैर्न भोगानां संत्यागेन न बन्धुभिः ॥ १८
 न कार्यकारणारम्भैर्न निष्कृततया तथा ।
 न बन्धेन न मोक्षेण न पातालेन नो दिवा ॥ १९
 यथावस्तु यथादृष्टं जगदेकमयात्मकम् ।
 तदा बन्धविमोक्षाणां न क्वचित्कृपणं मनः ॥ २०
 सम्यग्ज्ञानाग्निना यस्य दग्धाः संदेहजालिकाः ।
 निःशङ्कमलमुद्गीनस्तस्य चित्तविहङ्गमः ॥ २१
 यस्य भ्रान्तिविनिर्मुक्तं मनः समरसं स्थितम् ।
 नास्तमेति न चोदेति व्योमवत्सर्वदृष्टिषु ॥ २२
 मञ्जूषायां निषण्णस्य यथा बालस्य चेष्टते ।
 अङ्गावत्यनुसंधानवर्जितं यस्य वै तथा ॥ २३

कर्मसु प्राप्तमिष्टानिष्टफलमिति शेषः ॥ १२ ॥ अनुबन्ध आनु-
 कूल्यप्रातिकूल्याचरणं तत्परे ॥ १३ ॥ १४ ॥ पूर्वोक्तबालादि-
 समवृत्ते यो विशेषस्तमाह—प्रवृत्तेति । प्रवृत्ता वाग्यस्य तथा-
 विधः सन् पुण्याः कथाः कथयति न बालादिवद्वृथा प्रलापी-
 त्यर्थः । एवमन्यदप्युक्तम् । पुण्यानि कीर्तनानि चरित्रवर्णनानि
 लोके यस्य ॥ १५ ॥ सर्वस्मिन् जने ॥ १६ ॥ शीतलः सर्व-
 तापहारी स्पर्शः सङ्गो यस्य ॥ १७ ॥ न दुष्कृतैरिति निषिद्धा-
 चरणपरिहारार्थम् । अतएव भोगानामनिषिद्धानाम् ॥ १८ ॥
 अवश्यकार्याणां ऐहिकामुष्मिकफलकारणानां कर्मणामारम्भैः ।
 निष्कृततया भावे क्तः । 'निष्क्रियतया' इति वा पाठः । दिवा
 स्वर्गेण ॥ १९ ॥ बन्धानां सांसारिकसुखानां विमोक्षाणां सर्व-
 दुःखतत्कारणनिवृत्तीनां च मध्येन क्वचित् कृपणं कार्पण्ययुक्तं
 मनो भवतीत्यर्थः ॥ २० ॥ संदेहलक्षणा जालिका पञ्जराणि ।
 तथाच सति मनसि कार्पण्यसंभावना स्यात्तदेव तस्य नास्ती-
 त्यर्थः ॥ २१ ॥ समरसं ब्रह्मीभूतम् ॥ २२ ॥ मनसोभावे कथं
 कायचेष्टाद्युपपत्तिस्तत्राह—मञ्जूषायामिति । दोलासुखशय्याया-
 मित्यर्थः । तस्य हि स्वानन्दाविर्भावोलासादेवाङ्गचलनं 'तद्यथा
 महाराजो वा महाब्राह्मणो वा महाकुमारो वा अतिद्रीमानन्दस्य

गूर्णन्क्षीव इवानन्दी मन्दीभूतपुनर्भवः ।
 अनुपादेयबुद्ध्या तु न स्मरत्यकृतं कृतम् ॥ २४
 सर्वं सर्वप्रकारेण गृह्णाति च जहाति च ।
 अनुपादेयसर्वार्थो बालवच्च विचेष्टते ॥ २५
 स तिष्ठन्नपि कार्येषु देशकालक्रियाक्रमैः ।
 न कार्यसुखदुःखाभ्यां मनागपि हि गृह्यते ॥ २६
 बहिः प्रकृतसर्वार्थोऽप्यन्तः पुनरनीहया ।
 न सत्तां योजयत्यर्थं न फलान्यनुधावति ॥ २७
 नोपेक्षते दुःखदशां न सुखाशामपेक्षते ।
 कार्योदये नैति मुदं कार्यनाशे न खिद्यते ॥ २८
 अपि शीतरुचावर्के सुतप्तेऽपीन्दुमण्डले ।
 अप्यधःप्रसरत्यग्नौ विस्मयोऽस्य न जायते ॥ २९
 चिदात्मन इमा इत्थं प्रस्फुरन्तीह शक्तयः ।
 इत्यस्याश्चर्यजालेषु नाभ्युदेति कुतूहलम् ॥ ३०
 न दयादैन्यमादत्ते न क्रौर्यमनुधावति ।
 न लज्जामनुसंधत्ते नालज्जत्वं च गच्छति ॥ ३१
 न कदाचन दीनात्मा नोद्धतात्मा कदाचन ।
 न प्रमत्तो न खिन्नात्मा नोद्विग्नो न च हर्षवान् ॥ ३२
 नास्य चेतसि सुस्फारे शरदम्बरनिर्मले ।
 कोपादयः प्रजायन्ते नभसीव नवाङ्कुराः ॥ ३३
 अनारतपतज्जातभूतायां जगतः स्थितौ ।
 क कथं क्लिकासौ स्यात्सुखिताऽसुखिताथवा ॥ ३४
 फेनाजवं जवीभावे जले भूतक्रमे तथा ।
 क किलेदं कुतः कोऽतः प्रसङ्गः सुखदुःखयोः ॥ ३५

गत्वा शयीत' इति श्रुत्यादिप्रसिद्धीश्वरनृत्यवत् ॥ २३ ॥ अनु-
 पादेयबुद्ध्या नियमेन कृताकृतस्मारिकायाः क्रियाफलोपादेयता-
 बुद्धेरभावादित्यर्थः ॥ २४ ॥ सर्वमित्यादिबालपक्षेऽपि योज्यम्
 ॥ २५ ॥ कार्यप्रयुक्ताभ्यां सुखदुःखाभ्याम् ॥ २६ ॥ अर्थे
 बाह्यार्थे सत्तां सत्यताबुद्ध्या आस्थाम् । अतएव फलान्यनुधा-
 वति ॥ २७ ॥ उप समीपे संनिहितामपि दुःखदशां नेक्षते
 ॥ २८ ॥ अर्के शीतरुचौ जातेऽपि । इन्दुमण्डले सुतप्ते संप-
 न्नेऽपि । अग्नौ अधः अधोमुखे प्रसरति ज्वलत्यपि । अस्य वि-
 स्मय आश्चर्यबुद्धिर्न जायते ॥ २९ ॥ कुतो न जायते तत्राह—
 चिदात्मन इति । शक्तयो मायाः ॥ ३० ॥ लज्जा अपमानभैक्ष-
 चर्यादौ । अकार्येष्वलज्जत्वं न गच्छति ॥ ३१ ॥ ३२ ॥ ३३ ॥
 अनारतमविरतं पतन्ति म्रियन्ते जातान्युत्पन्नानि च भूतानि
 प्राणिनो यस्याम् । 'अथ चैनं नित्यजातं नित्यं वा मन्यसे
 मृतम्' इति भगवद्दर्शितन्यायादिति भावः । किंवृत्तत्रयं देशका-
 लतः प्रकारतः स्वरूपतश्च असंभावितत्वलाभाय ॥ ३४ ॥
 उक्तं दृष्टान्तेन समर्थयति—फेनेति । फेनानां तरङ्गप्रयुक्ते
 आजवं जवीभावे भ्रमणे । इदं स्थैर्यं क कुतो वा । अतः

भावाभावैरपर्यन्तैरजस्रं जन्तुसंभवैः ।
 न विशीर्यन्ति नोद्यन्ति दृष्टिस्तृप्तिक्षमा नराः ॥ ३६
 निमेषं प्रतियामिन्यां यथान्याः स्वप्नदृष्टयः ।
 क्षणोत्पत्तिविनाशिन्यस्तथैता लोकदृष्टयः ॥ ३७
 अनारतसमुत्पत्तावनारतविनाशिनि ।
 कः क्रमो दग्धसंसारं कारुण्यानन्दयोरिह ॥ ३८
 शुभाभावात्सुखाभावे स्थितिं याते विलक्षणाः ।
 क्रीदश्यः कथमायाताः क वा ता दुःखसंविदः ३९
 सुखसंवेदनान्तोत्था स्वबीजं वितनोति या ।
 शान्ता दुःखदशा सेयं कथमन्तर्हि ते सुखे ॥ ४०

इत्यार्षे श्रीवासिष्ठमहारामायणे वाल्मीकीये दे० मोक्षोपायेषूपशमप्रकरणे जीवन्मुक्तस्वरूपवर्णनं नाम सप्तसप्ततितमः सर्गः ॥७७॥

अष्टसप्ततितमः सर्गः ७८

वासिष्ठ उवाच ।

यथालातपरिस्पन्दादग्निचक्रं प्रदृश्यते ।
 असदेव सदाभासं चित्तस्पन्दात्तथा जगत् ॥ १
 यथा जलपरिस्पन्दाद्यतिरिक्त इवाग्निभसः ।
 दृश्यते वर्तुलावर्तश्चित्तस्पन्दात्तथा जगत् ॥ २
 यथा व्योम्नीक्षणस्पन्दात्पिच्छमौक्तिकमण्डलम् ।
 दृश्यते सदिवासत्यं चित्तस्पन्दात्तथा जगत् ॥ ३

सुखदुःखयोः कः प्रसङ्गः ॥ ३५ ॥ न विशीर्यन्ति न नश्यन्ति
 न खिद्यन्ति च । नोद्यन्ति न जायन्ते न हृष्यन्ति च । प्राति-
 भासिकस्य जगतो दृष्टिरेव सृष्टिस्तत्र क्षमाः अहमेवात्मनि जग-
 न्मायां सृजामीति पश्यन्तो जीवन्मुक्ताः ॥ ३६ ॥ किंच 'प्रति-
 क्षणपरिणामिनो हि सर्वे भावाः' इति न्यायात्प्रतिक्षणं भिद्यमा-
 नेषु जगद्धर्मेणुवर्तमानः स्थायी सदात्मा स्वप्न इव स्वात्मन्येव
 दृश्यान् षड्भावविकारान्प्रतिक्षणं कल्पयन्पश्यतीत्येव तेषां नि-
 श्वये कुतो हर्षादिप्रसक्तिरित्याशयेनाह—निमेषमित्यादिना ।
 वीप्साद्योती प्रतिशब्दः कर्मप्रवचनीयः । द्विवचनाव्ययीभावयो-
 रन्यतरस्यावश्यं प्राप्तेस्तदकरणं छान्दसम् ॥ ३७ ॥ क्रमणं क्रमः
 प्रसङ्गः ॥ ३८ ॥ किंच शुभकर्मफलेषु प्रसिद्धेषु सत्सु तद्विरो-
 धिनः पुत्रवियोगदुःखादयः पदं लभेरन् जीवन्मुक्तानां शुभ-
 स्यैवाभावादुभयाप्रसक्तिरित्याह—शुभाभावादिति । विलक्षणाः
 शुभफलेभ्यो विलक्षणाः । किंवृत्तानि पूर्ववत् ॥ ३९ ॥ या
 दुःखदशा सुखसंवेदनस्य सुखानुभवस्य अन्ते उत्था लब्धस-
 ताका सती स्वबीजं स्वकार्यं शोकमोहादि वितनोति विस्तार-
 यति सेयं दुःखदशा शुभकर्माभावाच्छान्ते सुखे स्वयमपि
 शान्तैवेति निर्हेतुका कथं संभवेदिति पूर्वोक्तार्थस्यैव स्फुटीकर-
 णम् ॥ ४० ॥ ४१ ॥ किं ततस्तत्राह—रम्येति । याते अप-
 गते सति । नैराश्ये प्रौढे निरुद्धे सति ॥ ४२ ॥ अस्तु मनो-
 नाशस्ततोऽपि किं तत्राह—आमूलादिति ॥ ४३ ॥ अभावघ-

क्षीणाभ्यां सुखदुःखाभ्यां हेयोपादेययोः क्षये ।
 ईप्सितानीप्सिते क स्तो गलितेऽथ शुभाशुमे ४१
 रम्यारम्यदृशोर्नाशाद्याते भोगाभिवाञ्छने ।
 नैराश्ये संततं प्रौढे हिमवद्विगलेन्मनः ॥ ४२
 आमूलान्मनसि क्षीणे संकल्पस्य कथा च का ।
 तिलेष्विववातिदग्धेषु तैलस्य कलना कुतः ॥ ४३
 भावेष्वाभावघनभावनया महात्मा
 निर्मुक्तसंकलनमम्बरवत्स्थितेषु ।
 चित्तं प्रति स्वमुदितो विततैकरूपी
 ज्ञस्तिष्ठति स्वपिति जीवति नित्यतृप्तः ॥ ४४

श्रीराम उवाच ।

येन प्रस्पन्दते चित्तं येन न स्पन्दते तथा ।
 तद्ब्रह्मब्रूहि मे येन चिकित्सेयं तदेव हि ॥ ४
 वसिष्ठ उवाच ।
 यथा शौक्ल्यहिमे राम तिलतैललवौ यथा ।
 यथा कुसुमसौगन्धे तथौष्ण्यदहनौ यथा ॥ ५
 तथा राघव संश्लिष्टौ चित्तस्पन्दौ तथैव हि ।
 अभिज्ञौ केवलं मिथ्या भेदः कल्पित एतयोः ॥ ६

नभावनया स्वव्यतिरिक्तं नास्त्येवेति दृढनिश्चयेन सर्वेषु भावेषु
 दृश्यपदार्थेषु निर्मुक्तसंकलनं निःसंकल्पविकल्पं यथा स्यात्तथा
 अम्बरवत्सन्मात्रस्वभावेन स्थितेषु सत्सु परिच्छेदहेत्वभावाद्वि-
 ततैकरूपी महात्मा ज्ञो नित्यतृप्तः सन् स्वेनैव निरतिशयानन्दा-
 त्मना मुदित आनन्दी सन् जाग्रत्स्वप्नयोर्यथाप्राप्तार्थालोचनमा-
 त्ररूपं चित्तं प्रति तिष्ठति तल्लये सुषुप्तौ स्वपिति यावत्प्रारब्धक्षयं
 च जीवतीत्यर्थः ॥ ४४ ॥ इति श्रीवासिष्ठमहारामायणता-
 त्पर्यप्रकाशे उपशमप्रकरणे सप्तसप्ततितमः सर्गः ॥ ७७ ॥

चित्तस्पन्दाज्जगद्भ्रान्तिश्चित्तस्पन्दश्च यादृशः ।

योगश्च तन्निरोधार्थः सम्यगत्र निगद्यते ॥ १ ॥

अलातस्य ज्वलदुल्मुकस्य परिस्पन्दाद्भ्रमणाद्वात्रावग्निमयं
 चक्रं भ्रान्त्या यथा दृश्यते तथेत्यर्थः ॥ १ ॥ वर्तुलनाभ्याकार आ-
 वर्तः ॥ २ ॥ ईक्षणयोर्नेत्रयोरातपसांमुख्येन स्पन्दात्पिच्छाका-
 रमन्यतः स्पन्दान्मौक्तिकमण्डलमिव दृश्यते ॥ ३ ॥ येन स्वभा-
 वेन प्रस्पन्दते येनोपायेन न स्पन्दते ॥ ४ ॥ स्पन्दस्वभाव-
 श्चित्तात्पृथक्त्व वक्तुमशक्य इति दृष्टान्तैरेव तं दर्शयति—यथे-
 त्यादिना । तिलश्च तैललवश्च तौ । तथाशब्दः समुच्चये ॥ ५ ॥
 अत्राप्याद्यस्तथाशब्दः समुच्चये' द्वितीयो दार्ष्टान्तिकोपबन्धार्थः ।
 सर्वत्र गुणगुण्यादावविचारान्नेदसहिष्णुरभेद एव संश्लेषः ।
 तत्र विचारे भेदांशो मिथ्या अभेदांशो वास्तव इति दर्शयति—

चित्तचित्तपरिस्पन्दपक्षयोरेकसंक्षये ।

स्वयं गुणगुणी स्थित्वा नश्यतो द्वौ न संशयः ७

द्वौ क्रमौ चित्तनाशस्य योगो ज्ञानं च राघव ।

योगस्तद्वृत्तिरोधो हि ज्ञानं सम्यगवेक्षणम् ॥ ८

श्रीराम उवाच ।

कदा कीदृक्या युक्त्या प्राणापाननिबन्धया ।

योगनाम्न्या मनः शान्तिमेत्यनन्तसुखप्रदाम् ॥ ९

वसिष्ठ उवाच ।

देहेऽस्मिन्देहनाडीषु वातः स्फुरति योऽमितः ।

स्पन्देष्विव भुवो वारि स प्राण इति कीर्तितः १०

तस्य स्पन्दवशादन्तः क्रियावैचित्र्यमीशुषः ।

अपानादीनि नामानि कल्पितानि कृतात्मभिः ११

आमोदस्य यथा पुष्पं शौक्ल्यस्य तुहिनं यथा ।

तथैष रस आधारश्चित्तस्याभिन्नतां गतः ॥ १२

अन्तःप्राणपरिस्पन्दात्संकल्पकलनोन्मुखी ।

संवित्संजायते येषा तच्चित्तं विद्धि राघव ॥ १३

प्राणस्पन्दाच्चितः स्पन्दस्तत्स्पन्दादेव संविदः ।

चक्रावर्तविधायिन्यो जलस्पन्दादिवोर्मयः ॥ १४

अभिन्नाविति ॥ ६ ॥ अमेदांश एव कल्पितः किं न स्यादि-

त्याशङ्कां परिहरन्त्येन न स्पन्दते तथेति प्रश्नांशस्योत्तरमाह—

चितेति । यः स्वयं कारणात्मा गुणो गुणी चेति विकल्पितस्त-

दात्मना स्थित्वैव द्वावपि गुणगुणविकल्पौ नश्यतो न निरन्वये-

नेत्यर्थः । तथाचैकारणात्मना स्थित्वैव गुणगुणभेदनाशदर्श-

नाद्देदांश एव कल्पितो नामेदांश इत्येतन्मनःस्पन्दयोरेकत-

रनाशाधीनात्यन्तिकोभयनिवृत्त्यैव चित्तं न स्पन्दते नतु जीवति

मनसि तत्स्पन्दो वारयितुं शक्य इत्येतच्च सिद्धमिति भावः ॥ ७ ॥

अतएव स्पन्दनिरोधेनोभयनाशार्थं ज्ञानक्रमश्च शास्त्रे दर्शित

इत्याह—द्वौ क्रमाविति ॥ ८ ॥ तत्रायं क्रमं प्रथमं जिज्ञास-

मानो रामः पृच्छति—कदेति । प्राणापानयोर्निबन्धनं प्राणा-

पाननिबन्धा । भावे 'गुरोश्च हलः' इत्यप्रत्ययः । प्राणापान-

निरोधलक्षणयेत्यर्थः ॥ ९ ॥ आसर्गसमाप्तेरस्यैव प्रश्नस्योत्तरं

वर्णयिष्यंश्चित्तस्पन्दस्य प्राणस्पन्दाधीनतां वक्तुं प्रथमं प्राणस्व-

रूपमाह—देहेस्मिन्नित्यादिना । 'देहनाडीषु द्वासप्ततिर्द्वासप्ततिः

प्रतिशाखं नाडीसहस्राणि भवन्त्यासु व्यानश्चरति' इति श्रुतेरि-

त्यर्थः । यथा भुवः स्पन्देषु स्पन्दनमार्गभूतेषु विवरेषु

वारि जलं सर्वतो व्याप्य स्फुरति तद्वत् ॥ १० ॥ ननु प्राणो

वहिरेव याति देहे त्वपानादयोऽन्ये वायवः संचरन्ति

तत्राह—तस्येति । ते प्राणस्यैव वृत्तिभेदा नान्ये इत्यर्थः ॥ ११ ॥

वारिदृष्टान्तोपपत्तये रस इति विशेषणम् । 'आपोमयः प्राणः'

इति 'एतमेवाङ्गिरसं मन्यन्ते प्राणो वा अज्ञानां रसः' च श्रुते-

रिति भावः । चित्तस्य कोशवत्सर्वतः संश्लेषेणाभिन्नतामिव गत

आधारः । 'प्राणवन्धनं हि सोम्य मनः' 'तस्य पुरुषविधता-

चित्तं प्राणपरिस्पन्दमाहुरागमभूषणाः ।

तस्मिन्संरोधिते नूनमुपशान्तं भवेन्मनः ॥ १५

मनःस्पन्दोपशान्त्यायं संसारः प्रविलीयते ।

सूर्यालोकपरिस्पन्दशान्तौ व्यवहतिर्यथा ॥ १६

श्रीराम उवाच ।

अनिशं चरतां देहगेहे गगनगामिनाम् ।

प्राणादीनां परिस्पन्दो वायूनां रोध्यते कथम् ॥ १७

वसिष्ठ उवाच ।

शास्त्रसज्जनसंपर्कवैराग्याभ्यासयोगतः ।

अनास्थायां कृतास्थायां पूर्वसंसारवृत्तिषु ॥ १८

यथाभिवाञ्छितध्यानाच्चिरमेकतयोदितात् ।

एकतत्त्वधनाभ्यासात्प्राणस्पन्दो निरुद्ध्यते ॥ १९

पूरकादिनिजायामाहृदाभ्यासादखेदजात् ।

एकान्तध्यानसंयोगात्प्राणस्पन्दो निरुद्ध्यते ॥ २०

ओंकारोच्चारणप्रान्तशब्दतत्त्वानुभावनात् ।

सुषुप्ते संविदो जाते प्राणस्पन्दो निरुद्ध्यते ॥ २१

रेचके नूनमभ्यस्ते प्राणे स्फारे खम्भागते ।

न स्पृशत्यङ्गरन्ध्राणि प्राणस्पन्दो निरुद्ध्यते ॥ २२

मन्वयं पुरुषविधः' इत्यादिश्रुतेरिति भावः ॥ १२ ॥ अतएव

तत्स्पन्दस्य चित्तस्पन्दहेतुतेत्याह—अन्तरिति । संकल्पग्रहणं

वृत्तिमात्रोपलक्षणम् ॥ १३ ॥ चितः स्पन्दश्चिदाभासव्याप्तवृत्ति-

भेदः । संविदस्तत्तद्विषयाकारप्रथाः ॥ १४ ॥ प्राणपरिस्पन्दं

प्राणाधीनपरिस्पन्दम् । आगमभूषणाः 'प्राणवन्धनं हि सोम्य

मनः' 'प्राणाद्वा एष उदेति प्राणेऽस्तमेति प्राणं तर्हि वागप्येति

प्राणं चक्षुः प्राणं श्रोत्रम्' इत्यादिश्रुतिरहस्यज्ञाः ॥ १५ ॥ अ-

स्त्वेवं ततः किं तत्राह—मन इति ॥ १६ ॥ देहलक्षणे स्वगेहे

हृदयादिस्थानेषु द्वासप्ततिसहस्रनाडीभेदेषु च अनिशं चरतां

गगनेषु मुखनासिकादिच्छिद्रेषु बाह्याकाशे च गमनशीलानाम्

॥ १७ ॥ प्राणस्पन्दनिरोधे निरालम्बनसालम्बनादिराजयो-

गोपायान्वक्तुमुपक्रमते—शास्त्रेति । पूर्वाभ्यस्तासु संसारवृत्तिषु

सांसारिकव्यवहारेषु आत्यन्तिकपरित्यागाद्यमनियमशमदमा-

दिविरोध्यभ्यासाच्चात्यन्तमनास्थायां हृदि कृतप्रतिष्ठायां सत्याम्

॥ १८ ॥ प्रथमं स्थूले शिखरे चन्द्रबिम्बे मणिदेवतामूर्त्यादौ

वा यत्रैव मनोऽस्य रमते तत्रैव निरोधोऽभ्यसनीय इत्याह—

यथाभिवाञ्छितेति । एकतया एकाग्रतया उदितात् । एकाग्रता-

लक्षणं परिणामं प्राप्येत्यर्थः । तदनन्तरं यत्कार्यं तदाह—

एकतत्त्वेति ॥ १९ ॥ पूरककुम्भकरेचकक्रमेण प्राणनिरोधस-

हिताद्वा दुर्दान्तचित्तस्पन्दनिरोधः कार्य इत्याह—पूरकेति ।

पूरकादिना निजस्य स्वस्य प्राणस्यायामात् ॥ २० ॥ दीर्घोच्चा-

रितप्रणवतुर्यमात्रालम्बनयोगाद्वा संविदो बाह्यार्थसंवेदनस्य

सुषुप्ते आत्यन्तिकोपरमे जाते सति ॥ २१ ॥ इदानीं रेचक-

पूरकयोरेकैकस्यापि श्वासप्रश्वासशिथिलीकरणे कालदैर्घ्याभिवर्ध-

नसहितध्यानाभ्यासादपि तन्निरोध इत्याह—रेचके इति द्वा-

पूरके नूनमभ्यस्ते पूराद्विरिधनस्थिते ।
 प्राणे प्रशान्तसंचारे प्राणस्पन्दो निरुच्यते ॥ २३
 कुम्भके कुम्भवत्कालमनन्तं परितिष्ठति ।
 अभ्यासात्स्तम्भिते प्राणे प्राणस्पन्दो निरुच्यते ॥ २४
 तालुमूलगतां यत्ताजिह्वयाक्रम्य घण्टिकाम् ।
 ऊर्ध्वरन्ध्रगते प्राणे प्राणस्पन्दो निरुच्यते ॥ २५
 समस्तकलनोन्मुक्ते न किञ्चिन्नाम सूक्ष्मखे ।
 ध्यानात्संविदि लीनायां प्राणस्पन्दो निरुच्यते ॥ २६
 द्वादशाङ्गुलपर्यन्ते नासाग्रे विमलाम्बरे ।

संविदृशि प्रशाम्यन्त्यां प्राणस्पन्दो निरुच्यते ॥ २७
 अभ्यासादूर्ध्वरन्ध्रेण तालूर्ध्वं द्वादशान्तगे ।
 प्राणे गलितसंवृत्ते प्राणस्पन्दो निरुच्यते ॥ २८
 भ्रूमध्ये तारकालोकशान्तावन्तमुपागते ।
 चेतने केतने बुद्धे प्राणस्पन्दो निरुच्यते ॥ २९
 झटित्येव यदुद्धूतं ज्ञानं तस्मिन्दृढाश्रिते ।
 असंश्लिष्टविकल्पांशे प्राणस्पन्दो निरुच्यते ॥ ३०
 चिरं कालं हृते कान्तव्योमसंवेदनान्मुने ।
 अवासनान्मनोध्यानात्प्राणस्पन्दो निरुच्यते ॥ ३१

भ्याम् । स्फारे विपुलीभूते प्राणे छिन्नाश्रवत् क्रमात् खं शून्य-
 भावं बाह्याकाशं वा आगते अङ्गरन्ध्राणि नासाविवराणि न
 स्पृशति सति ॥ २२ ॥ अन्तःपूरात्पूराद्विरौ घना मेघा इव
 यावत्पूर्तिं मन्दमुपचीयमाने स्थिते निश्चले सति ॥ २३ ॥
 पूर्वानन्तरं कुम्भके पूर्णकुम्भवदनन्तं कालं स्तम्भिते प्राणे परि-
 तिष्ठति सति । उक्तत्रिविधप्राणायामक्रमश्च पातञ्जले शास्त्रे प्रप-
 क्षितः 'तस्मिन्सति श्वासप्रश्वासयोगतिविच्छेदः प्राणायामः' ।
 तस्मिन्प्रागुक्ते आसनजये सति बाह्यस्य वायोरायमनं श्वासः
 कौष्ठ्यस्य वायोर्निस्सारणं प्रश्वासः तयोर्गतिविच्छेद उभयाभाव-
 लक्षणः प्राणायामः कार्य इत्यर्थः । स तु बाह्याभ्यन्तरस्तम्भवृ-
 त्तिर्देशकालसंख्याभिः परिदृष्टो दीर्घसूक्ष्मः । यत्र प्रश्वासपूर्वको
 गतिनिरोधः स बाह्यः । यत्र श्वासपूर्वको गत्यभावः स आभ्य-
 न्तरः । तृतीयः स्तम्भवृत्तिर्यत्रोभयाभावः सकृत्प्रयत्नाद्भवति ।
 यथा तप्ते न्यस्तमुपले जलं सर्वतः संकोचमापद्यते तथा द्वयोर्गु-
 णपद्वयभाव इति । त्रयोऽप्येते देशपरिदृष्टाः बहिस्तूलवस्-
 न्दादिना अन्तर्नाभ्यादिसन्दादिना च इयानस्य विषयो देश
 इति । कालेन परिदृष्टाः क्षणानामियत्तावधारणे । संख्याभिः
 परिदृष्टा एतावत्संख्यश्वासप्रश्वासकालैः प्रथमो द्वितीयस्तृतीय
 उद्बोधित इति । एवं मृदुरेवं मध्य एवं तीव्र इति च । स
 खल्वैवमभ्यस्तः प्राणायामः प्रविकस्वरतूलपिण्डवन्मन्दाकृष्टवि-
 सतन्तुवद्वा दैर्घ्यसौक्ष्म्यापन्नैः प्राणैर्दीर्घः सूक्ष्मश्च भवतीत्यर्थः ।
 अभ्यासात्स्तम्भिते प्राणे इत्यनेन च तत्परिपालकेभ्यश्चतुर्थोऽपि
 प्रकारः सूचितः । सोऽपि पतञ्जलिना दर्शितः 'बाह्याभ्यन्तर-
 विषयाक्षेपी चतुर्थः' इति । पूर्वोक्तोभयजयात्तदाक्षेपपूर्वकः प्राण-
 गत्यभावः स्थिरश्चतुर्थः प्राणायाम इत्यर्थः । प्राणायामप्रतिष्ठा-
 फलमपि पतञ्जलिनोक्तम् 'ततः क्षीयते प्रकाशावरणम् ।
 धारणासु च योग्यतामनसः' इति । तपो न परमं प्राणायामा-
 त्ततो विशुद्धिर्मलानां दीप्तिश्च ज्ञानस्येति भाष्यम् ॥ २४ ॥ घ-
 ण्टिकां व्याप्तास्यस्य जिह्वामूले स्तनवल्ग्वमानतया दृश्यमाना-
 मिन्द्रयोनिम् । 'अन्तरेण तालुके य एष स्तन इवावलम्बते
 सेन्द्रयोनिः' इति श्रुतेः । तां परिवृत्तया वर्धनाभ्यासादिप्रय-
 त्नादन्तः प्राणसंचारमार्गे मूर्ध्वरन्ध्रे प्रवेक्ष्यमानया जिह्वया आ-

क्रम्य निष्पीड्याधःकृत्य प्राणे ऊर्ध्वरन्ध्रे ब्रह्मरन्ध्रे गते प्रवेक्ष्य
 धारिते सतीत्यर्थः । अनेन लम्बिकायोगसमुच्चिता नभोधारणा
 दर्शिता । तत्प्रकारश्च भगवता स्कन्देनोक्तः 'रसनां तालुविवरे
 निधायोर्ध्वमुखोऽमृतम्।धयन्निर्जरतां गच्छेदाषण्मासान्न संश-
 यः॥ऊर्ध्वजिह्वः स्थिरो भूत्वा सोमपानं करोति यः। मासाधेन
 न संदेहो मृत्युं जयति योगवित्॥' 'आकाशं च मरीचिवारिस-
 द्दशं यद्ब्रह्मरन्ध्रस्थितं यन्नाथेन सदाशिवेन सहितं शान्तं हका-
 राक्षरम् । प्राणं तत्र विलीय पञ्चषट्कं चित्तान्वितं धारये-
 देषा मोक्षकवाटपाटनपटुः प्रोक्ता नभोधारणा ॥' इति ॥ २५ ॥
 समस्ताः कलना विकारास्तदुन्मुक्तेऽतएव न किञ्चिन्नामनि सूक्ष्मे
 हार्दाकाशे संविदि अन्तर्बाह्यसंवेदनवृत्तिमात्रे निर्विकल्पसमाधि-
 नालीनायां सत्याम् २६ ॥ नासाग्रोपलक्षितद्वादशाङ्गुलपरिमितबा-
 ह्याकाशे चक्षुर्मनसोर्निरोधाद्वा तन्निरोध इत्याह—द्वादशेति ॥ २७ ॥
 लम्बिकायोगाऽसमुच्चिताद्वा उपायान्तराभ्यस्तप्रागुक्तनभोधार-
 णात्तन्निरोधसिद्धिरित्याह—अभ्यासादिति । द्वादशान्तं ब्रह्मर-
 न्ध्रस्थानं तद्ग्रे प्राणे गलितप्राये संवृत्ते सति ॥ २८ ॥ एवं
 खेचरीमुद्रापि प्राणस्पन्दनिरोधहेतुरित्याह—भ्रूमध्ये इति ।
 तारकयोश्चक्षुःकनीनिकयोरा लोकस्य तेजसश्चक्षुरिन्द्रियस्येति या-
 वत् । चिरनिरोधाच्छान्तौ उपरमे सति तथा जिह्वाग्रे प्राणे च
 प्रागुक्तरीत्या कपालकुहरप्रवेशादन्तं द्वादशान्तमुपागते सति
 केतने भ्रूमध्ये अविमुक्तस्थाने 'य एषोऽक्षरोऽनन्तः' इति जाबा-
 लश्रुत्यादिप्रसिद्धे चेतने चिन्मात्रस्वभावे परमेश्वरे आत्मतया
 बुद्धे सतीत्यर्थः । खेचरीमुद्रापि स्कन्देनोक्ता—'कपालकुहरे
 जिह्वा प्रविष्टा विपरीतगा । भ्रुवोरन्तर्गता दृष्टिर्मुद्रा भवति
 खेचरी ॥ न पीड्यते स रोगेण न च लिप्येत कर्मणा । बाध्यते
 न स कालेन यो मुद्रां वेत्ति खेचरीम् ॥' इति ॥ २९ ॥ गुरोरी-
 श्वरस्य वा अनुग्रहात्काकतालीयन्यायेन झटित्येवोद्धूते ज्ञाने
 झटित्येव चित्तविकल्पोपशमाद्वा तन्निरोध इत्याह—झटित्येवेति
 ॥ ३० ॥ 'अथ यदिदमस्मिन्ब्रह्मपुरे दहरं पुण्डरीकं वेश्म
 दहरोऽस्मिन्नन्तराकाशः' इत्यादि श्रुतिप्रसिद्धे दहराकाशे वा चिरं
 चित्तनिवेशात्तत्साक्षात्कारे तत्सिद्धिरित्याह—चिरमिति । त-
 थाचोक्तं पातञ्जले—'हृदये चित्तसंवितात्सार्थसंयमात्पुरुषज्ञानम्'

श्रीराम उवाच ।

ब्रह्मन् जगति भूतानां हृदयं तत्किमुच्यते ।
इदं सर्वं महादर्शं यस्मिंस्तत्प्रतिबिम्बति ॥ ३२

वसिष्ठ उवाच ।

साधो जगति भूतानां हृदयं द्विविधं स्मृतम् ।
उपादेयं च हेयं च विभागोऽयं तयोः शृणु ॥ ३३
इयत्तया परिच्छिन्ने देहे यद्वक्षसोऽन्तरम् ।
हेयं तद्भूदयं विद्धि तनावेकतटे स्थितम् ॥ ३४
संविन्मात्रं तु हृदयमुपादेयं स्थितं स्मृतम् ।
तदन्तरे च बाह्ये च न च बाह्ये न चान्तरे ॥ ३५
तत्तु प्रधानं हृदयं तत्रेदं समवस्थितम् ।
तदादर्शः पदार्थानां तत्कोशः सर्वसंपदाम् ॥ ३६
सर्वेषामेव जन्तूनां संविद्भूदयमुच्यते ।
न देहावयवैकांशो जडजीर्णोपलोपमः ॥ ३७
तस्मात्संविन्मये शुद्धे हृदये हृतवासनः ।
बलान्नियोजिते चित्ते प्राणस्पन्दो निरुध्यते ॥ ३८
एभिः क्रमैस्तथान्यैश्च नानासंकल्पकल्पितैः ।
नानादेशिकवक्रस्थैः प्राणस्पन्दो निरुध्यते ॥ ३९
अभ्यासेन निरावाधमेतास्ता योगयुक्तयः ।
उपायतामुपायान्ति भव्यस्य भवभेदने ॥ ४०
अभ्यासादृढतां यातो वैराग्यपरिलाञ्छितः ।
यथावासनमायामः प्राणानां सफलः स्मृतः ॥ ४१
भ्रूनासातालुसंस्थासु द्वादशाङ्गुलिकोटिषु ।
अभ्यासाच्छाम्यति प्राणो दूरे गिरिनदी यथा ॥ ४२

इति च ॥ ३१ ॥ हृदयशब्दस्य पुण्डरीकाकारमांसविशेषे म-
नसि परमात्मनि च प्रयोगदर्शनात्संदिहानस्य प्रश्नः । प्रति-
बिम्बति आदर्शं प्रतिबिम्ब इव स्फुरति ॥ ३२ ॥ तत्र मांसम-
नसोः परिच्छिन्नत्वाद्वैक्यमेव प्रकल्प्य द्वेधा विभागो बोध्यः
॥ ३३ ॥ ३४ ॥ ननु आत्मनि हृदयशब्दो हृदयमात्रस्थिति-
कत्वाद्वैक्यः किं न स्यादित्याशङ्क्याह—तदन्तरे चेति ॥ ३५ ॥
'अस्मिन्वावापृथिवी अन्तरेव समाहिते' इति श्रुतेरिति भावः
॥ ३६ ॥ ३७ ॥ ३८ ॥ ३९ ॥ सहसा हठयोगे प्रवृत्तिं वार-
यितुमाह—अभ्यासेनेति । हठान्निरोधे तु रोगाद्या बाधा स्यादे-
वेति भावः ॥ ४० ॥ यथावासनं यदा या या वासना उद्भव-
न्ति तदा तत्तन्निरोधायेत्यर्थः । अथवा मुमुक्षावासानायां मोक्ष-
फलेन सफलो भोगवासनायां तु तत्तद्भोगसिद्धिवैचित्र्यफलेन
सफल इत्यर्थः ॥ ४१ ॥ अतएव तत्तत्सिद्धिफलमेदार्थं
पातञ्जलशास्त्रे भ्रूमध्यादिस्थानभेदेन धारणाभेदा दर्शिता इत्या-
शयेनाह—भ्रूनासेति । तालुसंस्था तालुसंस्थानं कण्ठाग्रादा-
रभ्य द्वादशाङ्गुलिमितप्रदेशकोटिः सीमा द्वादशान्तः । पुरुषभे-
दाद्बहुवचनम् । यथाहपतञ्जलिः 'नामिचक्रे कायव्यूहज्ञानम्,
कण्ठकूपे श्रुतिपासानिष्ठतिः, कूर्मेनाज्यां स्थैर्यम्, कण्ठकूपादधः
कूर्मेष्टवदुन्नतप्रदेशे कूर्मेनाडी प्रसिद्धा, मूर्धज्योतिषि सिद्ध-

भूयोभूयश्चिराभ्यासाज्जिह्वाप्रान्तेन तालुनि ।
घण्टिका स्पृश्यते प्राणो येनोच्चैर्निवहत्यलम् ॥ ४३
विकल्पबहुलास्त्वेते स्वाभ्यासेन समाश्रयः ।
परमोपशमायाशु संप्रयान्त्यविकल्पताम् ॥ ४४
आत्मारामो वीतशोको भवत्यन्तःसुखः पुमान् ।
अभ्यासादेव नान्यस्मात्तस्मादभ्यासवान्भव ॥ ४५
अभ्यासेन परिस्पन्दे प्राणानां क्षयमागते ।
मनः प्रशममायाति निर्वाणमवशिष्यते ॥ ४६
वासनावलितं जन्म मोक्षं निर्वासनं मनः ।
प्राणं च राम गृह्णाति यथेच्छसि तथा कुरु ॥ ४७
प्राणस्पन्दो मनोरूपं तस्मात्संसृतिविभ्रमः ।
तस्मिन्नेव शमं याते दीयते संसृतिज्वरः ॥ ४८
विकल्पांशक्षयाज्जन्तोः पदं तदवशिष्यते ।
यतो वाचो निवर्तन्ते समस्तकलनान्विताः ॥ ४९
यत्र सर्वं यतः सर्वं यत्सर्वं सर्वतश्च यत् ।
यत्र नेदं यतो नेदं यन्नेदं नेदशं जगत् ॥ ५०
विनाशित्वाद्विकल्पत्वाद्गुणित्वाद्भिर्गुणात्मनः ।
यस्य नो सदृशो दृष्टो दृष्टान्तः कश्चिदेव हि ॥ ५१
स्वादनी सर्वशालीनां दीपिका सर्वतेजसाम् ।
कलना सर्वकामानामन्तश्चिच्चन्द्रिकोदिता ॥ ५२
यस्मात्कल्पतरोर्वह्नयः संसारफलपङ्क्तयः ।
अनागतं बहुरसा जायन्ते च पतन्ति च ॥ ५३
तत्पदं सर्वसीमान्तमवलम्ब्य महामतिः ।
यः स्थितः स्थिरधीस्तज्ज्ञः स जीवन्मुक्त उच्यते ॥ ५४

दर्शनम्' इत्यादि । शिरःकपालच्छिद्रे भास्वरज्योतिर्मूर्धज्योतिः ।
गिरिनदी निर्झरः । सा यथा दूरे गत्वा तत्रैव लीयते तद्वत्
॥ ४२ ॥ 'जिह्वयाक्रम्य घण्टिकाम्' इति यत्प्रागुक्तं तत्रोपाय-
माह—भूय इति । स्पृश्यते आक्रम्यते ॥ ४३ ॥ एतेषां
समाधिभेदानां तत्तत्सिद्धिफलेषु विकल्पबहुलत्वेऽपि निष्कामस्य
परमोपशमफले अविकल्पतैव सर्वेषामित्याह—विकल्पेति ॥ ४४ ॥
॥ ४५ ॥ ४६ ॥ वासनावलितं मनो जन्मशरीरं तत्र प्राणं
चाभिमानेन गृह्णाति । निर्वासनं तु मोक्षम् ॥ ४७ ॥ एवं
उक्ताभ्यासप्रकारेण दीयते खण्ड्यते । चिकित्स्यत इति यावत्
॥ ४८ ॥ ४९ ॥ इदं दृश्यं यत्र नेत्याधेयतया, यतो नेत्युपादे-
यतया, यन्नेति तादात्म्येन च सच्चिदात्मसंबन्धनिषेधान्न के-
नाप्यंशेन जगद्ब्रह्मसदृशमित्यर्थः ॥ ५० ॥ अतएव विनाशित्वा-
दिधर्मके जगति न कश्चिदपि ब्रह्मणो दृष्टान्तोऽस्तीत्याह—वि-
नाशित्वादिति ॥ ५१ ॥ यदि न कश्चिद्दृष्टान्तस्तर्हि कथं तत्परि-
चयस्तत्राह—स्वादनीति । रसरूपादिगोचरबाह्यवृत्तित्रिपुटीनां
कामाद्यान्तरवृत्तित्रिपुटीनां च भासकतया तत्परिचयमित्यर्थः
॥ ५२ ॥ 'फलमत उपपत्तेः' इति न्यायाद्विचित्रकर्मफलोदयक्ष-
यनिमित्ततया वा तत्परिचयमित्याह—यस्मादिति ॥ ५३ ॥
तत्परिचयावलम्बने पुरुषार्थसिद्धिं दर्शयन्नुपसंहरति—तदिति ।

विगतसर्वसमीहितकौतुकः

समुपशान्तहिताहितकल्पनः ।

सकलसंव्यवहारसमाशयो

भवति मुक्तमनाः पुरुषोत्तमः ॥

५५

इत्यार्षे श्रीवात्सिष्ठमहारामायणे वाल्मीकीये देवदूतोक्ते मोक्षोपायेषूपशमप्रकरणे योगवर्णनं नाम अष्टसप्ततितमः सर्गः ॥ ७८ ॥

एकोनाशीतितमः सर्गः ७९

श्रीराम उवाच ।

योगयुक्तस्य चित्तस्य शम एव निरूपितः ।
सम्यग्ज्ञानमिदानीं मे कथयानुग्रहात्प्रभो ॥ १

वासिष्ठ उवाच ।

अनाद्यन्तावभासात्मा परमात्मेह विद्यते ।
इत्येको निश्चयः स्फारः सम्यग्ज्ञानं विदुर्बुधाः ॥ २
इमा घटपटाकाराः पदार्थशतपङ्क्तयः ।
आत्मैव नान्यदस्तीति निश्चयः सम्यगीक्षणम् ॥ ३
असम्यग्वेदनाज्जन्म मोक्षः सम्यग्वेक्षणात् ।
असम्यग्वेदनाद्रज्जुः सर्पो नो सम्यगीक्षणात् ॥ ४
संकल्पांशविनिर्मुक्ता संवित्संवेद्यवर्जिता ।
संवित्यामिसमाख्याता मुक्तावस्तीह नेतरत् ॥ ५
सा शुद्धरूपा विज्ञाता परमात्मेति कथ्यते ।
शुद्धा त्वशुद्धरूपान्तरविद्वेत्युच्यते बुधैः ॥ ६
संवित्तिरेव संवेद्यं नानयोर्द्वित्वकल्पना ।
चिनोत्यात्मानमात्मैव रामैवं नान्यदस्ति हि ॥ ७
यथा भूतात्मदर्शित्वमेतावद्भुवनत्रये ।
यदात्मैव जगत्सर्वमिति निश्चित्य पूर्णता ॥ ८
सर्वमात्मैव कौ दिष्टौ भावाभावौ क्व च स्थितौ ।
क्व बन्धमोक्षकलने किमन्यद्राम शोच्यते ॥ ९

द्वाभ्याम् ॥ ५४ ॥ विगतानि सर्वाणि समीहितकौतुकानि कामभोगोत्कण्ठा यस्य । अतएव तदनुकूलप्रतिकूलेषु समुपशान्ता हिताहितवासना यस्य । अतएव सकलेषु संव्यवहारेषु समो हर्षविषादशून्य आशयो यस्य । ईदृशो मुक्तमनाः पुरुषश्रेष्ठो भवति । भगवान्विष्णुरपि भवतीत्यर्थः ॥ ५५ ॥ इति श्रीवासिष्ठमहारामायणतात्पर्यप्रकाशे उपशमप्रकरणेऽष्टसप्ततितमः सर्गः ॥ ७८ ॥

उद्दिष्टौ चित्तनाशाय योगज्ञानक्रमौ हि यौ ।

तयोराद्ये परिज्ञाते द्वितीयोऽत्र निरूप्यते ॥ १ ॥

‘द्वौ क्रमौ चित्तनाशस्य योगो ज्ञानं च राघव’ इत्युद्दिष्टक्रमयोर्मध्ये आद्यश्चित्तस्य शमो नाशप्रकारो निरूपितस्त्वयेत्यर्थः ॥ १ ॥ लक्षणस्वरूपसाधनादिभिः सम्यग्ज्ञानं प्रपञ्चयिष्यन् प्रथममात्मपरिचयेन जगद्वाधात्मातलक्षणं तलक्षणमाह—अनाद्यन्तेति । एकः असाधारणः । स्फारः अपरिच्छिन्नाकारः ॥ २ ॥ एवं जगद्वाधेनात्मपरिचयात्मता वा तलक्षणमित्याह—इमा इति ॥ ३ ॥ सम्यग्ज्ञानस्य मोक्षसमर्थतां दर्शयति—असम्य-

न चेत्यमन्यन्नो चित्तं ब्रह्मैवेदं विजृम्भते ।
सर्वमेकं परं व्योम को मोक्षः कस्य बन्धता ॥ १०
ब्रह्मेदं बृंहिताकारं बृहद्बृहदवस्थितम् ।
ज्ञानादस्तमितद्वित्वं भवात्मैव त्वमात्मना ॥ ११
सम्यगालोकिते रूपे काष्ठपाषाणवाससाम् ।
मनागपि न भेदोऽस्ति कासि संकल्पनोन्मुखः ॥ १२
आदावन्ते च संशान्तं स्वरूपमविनाशि यत् ।
वस्तु नामात्मनश्चैव तन्मयो भव राघव ॥ १३
परं व्योमेदमखिलं जगत्स्थावरजङ्गमम् ।
सुखदुःखक्रमः कुत्र विज्वरो भव राघव ॥ १४
द्वैताद्वैतसमुद्भूतैर्जरामरणविभ्रमैः ।
स्फुरत्यात्मभिरात्मैव चित्रैरम्बिव वीचिभिः ॥ १५
शुद्धमात्मानमालिङ्ग्य नित्यमन्तस्थया धिया ।
यः स्थितस्तं क आत्मेहं भोगा बन्धयितुं क्षमाः ॥ १६
कृतस्फारविचारस्य मनो भोगादयोऽरयः ।
मनागपि न भिन्दन्ति शैलं मन्दानिला इव ॥ १७
अविचारिणमज्ञानं मूढमाशापरायणम् ।
निगिरन्तीह दुःखानि बका मत्स्यमिवाजलम् ॥ १८
जगदात्मैव सकलमविद्या नास्ति कुत्रचित् ।
इति दृष्टिमवष्टभ्य सम्यग्रूपः स्थिरो भव ॥ १९

गिति । सम्यगीक्षणान्नो सर्पः । सर्पभावान्मोक्ष इति यावत् ॥ ४ ॥ मुक्तौ तर्हि किं परिशिष्यते तदाह—संकल्पेति । संवित्या स्वप्रकाशस्वभावेनैव अभितः सम्यक् आख्याता प्रथमाना । इह मुक्तौ ॥ ५ ॥ अप्यर्थे तु शब्दः ॥ ६ ॥ तथाचाविज्ञानकृत एव संवित्संवेद्ययोर्भेदो न वास्तव इत्याह—संवित्तिरेवेति । चिनोति अज्ञानात्संचिनोति ज्ञानात्तु परिचिनोतीत्यर्थः ॥ ७ ॥ निष्कृष्टं सम्यग्ज्ञानस्वरूपमाह—यथाभूतेति ॥ ८ ॥ दिष्टौ निर्दिष्टौ । निष्कृष्य निरूपितावित्यर्थः । किमन्यदस्ति यदर्थं शोच्यते मूढैरिति शेषः ॥ ९ ॥ १० ॥ बृहतोऽपि बृहद्ब्रह्म स्वात्मन्येव मायया नटवद्बृंहिताकारं इदं दृश्यं व्यवस्थितम् ॥ ११ ॥ सम्यक् अधिष्ठानसम्मात्ररूपेणालोकिते सति कासि । नह्येकरूपे हेयोपादेये संकल्पनं विकल्पनं वा संभवतीत्यर्थः ॥ १२ ॥ अविनाशि यत्स्वरूपं तदेव वस्तु । नामेति प्रसिद्धौ । आत्मनश्च स्वरूपमेवंविधमतस्तन्मयो भवेत्यर्थः ॥ १३ ॥ परं निरतिशयानन्दरूपं ब्रह्म ॥ १४ ॥ स्फुरति अज्ञस्येति शेषः ॥ १५ ॥ तं तत्त्वज्ञम् । के भोगाः ॥ १६ ॥ मनोभोगः कामस्तदादयः षडरयः ॥ १७ ॥ अजलं जलाभिर्गतमल्पजलस्थं वा ॥ १८ ॥

नानात्वमस्ति कलनासु न वस्तुतोऽन्त-
र्नानाविधासु सरसीषु जलादि नान्यत् ।

इत्येकनिश्चयमयः पुरुषो विमुक्त
इत्युच्यते समवलोकितसम्यगर्थः ॥ २०

इत्यार्षे श्रीवासिष्ठमहारामायणे वाल्मीकीये मोक्षोपायेषूपशमप्रकरणे सम्यग्ज्ञानलक्षणनिरूपणं नामैकोनाशीतितमः सर्गः ॥ ७९ ॥

अशीतितमः सर्गः ८०

वसिष्ठ उवाच ।

इदमन्तः कलयतो भोगान्प्रति विवेकिनः ।
पुरःस्थितानपि सदा स्पृहैवाङ्ग न जायते ॥ १
चक्षुरालोकनायैव जीवस्तु सुखदुःखयोः ।
भारायैव बलीवर्दो भोक्ता द्रव्यस्य नायकः ॥ २
नयने रूपनिर्भेदे क्षोभः क इव देहिनः ।
गर्दभे पल्वले मग्ने कैव सेनापतेः क्षतिः ॥ ३
रूपकर्दममेतन्मानयनास्वादयाधम ।
नश्यत्येतन्निमेषेण भवन्तमपि हिंसति ॥ ४
येनैव संख्या क्रियते येनैवाऽस्वाऽनुगम्यते ।
तदीयैः कर्मभिः क्षिप्रं प्राज्ञः क्रूरो निबध्यते ॥ ५
उत्पन्नध्वंसि चापातमात्रहृद्यमसन्मयम् ।

॥ १९ ॥ जलादि आदिपदात्तरङ्गफेनबुद्बुदादि जलान्नान्यत् ।
यथेति शेषः । इति विविच्य समवलोकितसम्यगर्थस्तदेकनिश्च-
यप्रधानः पुरुष आलम्बितकचित्तनाशाद्विमुक्त इत्युच्यते इत्यर्थः
॥ २० ॥ इति श्रीवासिष्ठमहारामायणतात्पर्यप्रकाशे उपश-
मप्रकरणे एकोनाशीतितमः सर्गः ॥ ७९ ॥

यस्मिन्विमर्शे सुदृढे दिव्यभोगेष्वपि स्पृहा ।

नोदेत्यपि पुरःस्थेषु स विमर्शोऽत्र वर्ण्यते ॥ १ ॥

इदं वक्ष्यमाणं विमर्शोपदर्शनम् । पुरःस्थितानपि भोगा-
न्प्रति स्पृहा न जायत एवेत्यन्वयः ॥ १ ॥ तत्रादौ चक्षुषा
इष्टानिष्टरूपे आलोचिते चक्षुरहन्तामिनिवेशाजीवस्य सुखदुःखे
दृश्येते तत्र चक्षुःप्रति स्वामितैवास्य नलहन्तेति विमर्शेन
दुःखादिप्रसक्तिरिति दर्शयति—चक्षुरिति । बलीवर्द एव भा-
रवहनदुःखाय न तस्य भारद्रव्यस्य च नायकः । नह्यसौ बली-
वर्द इत्यर्थः ॥ २ ॥ स्वामिलमपि तस्य न चक्षुर्मात्रे किंतु कार्य-
करणसंघातकामकर्मवासनातत्फलभेदेऽप्यनन्तेषु । तत्र अहं-
कारबुद्धिमनःप्राणपरम्परया कथंचित्स्वल्कोटिनिविष्टस्यैकस्य
चक्षुषः कदाचिदनिष्टरूपसंप्रयोगे कावा गणना कुतो वास्य दुः-
खप्रसक्तिरित्याशयेनाह—नयने इति । गर्दभे सेनान्तर्गततरजक-
गर्दभे ॥ ३ ॥ स्वामित्वादेव तन्निवारयितुमपि शक्यमित्याशये-
नाह—रूपेति । एतत् स्त्रीपुत्रादिसौन्दर्यलक्षणं रूपम् । हिंसति
नाशयति । छान्दसो विकरणव्यत्ययः । हे अवम मूढतम
॥ ४ ॥ प्राज्ञस्तर्हि कीदृशः कचिन्निबध्यते तत्राह—येनेति ।
क्रूरो निशितमतिः प्राज्ञस्तु येनान्तर्गतेन चिदात्मनैव सम्यक्
ख्यानं संख्या प्रकाशो बाह्याभ्यन्तरार्थप्राप्त्या क्रियते येनैव अस्मा
अनात्मभूता कोशपरंपरा आत्मतादात्म्यारोपेणानुगम्यते तदीयैः

रूपमाश्रय मा नेत्र विनाशायाविनाशिने ॥ ६
साक्षिवत्त्वं स्थितं नेत्र रूपमात्मनि तिष्ठति ।
आलोकं कालवशतस्त्वमेकं किं प्रतप्यसे ॥ ७
सलिलरूपन्दवदृष्टिः पिच्छिकेवाम्बरोत्थिता ।
सुजातिबन्धा स्फुरति तव चित्त किमागतम् ॥ ८
कल्पात्मसीव शफरी चित्ते स्फुरणधर्मिणि ।
स्वयं स्फुरत्यहंकारस्त्वमयं प्रोत्थितः कुतः ॥ ९
आलोकरूपयोर्नित्यं जडयोः स्फुरतोर्मिथः ।
आधाराधेययोश्चित्तं व्यर्थमाकुलता तव ॥ १०
रूपालोकमनस्काराः परस्परमसङ्गिनः ।
संपन्ना इव लक्ष्यन्ते वदनादर्शविम्बवत् ॥ ११
अज्ञानजन्तुना ह्येते श्लिष्टा जाता निरन्तराः ।

औदासीन्येन यथाप्राप्तार्थप्रकाशनलक्षणैः कर्ममिश्रचित्रैर्निबध्यते
अभ्यासेन संबध्यते न मूढवद्रूपकर्दमास्वादनकर्मभिः । तथाच
लम्प्युदासीनं सद्रूपं प्रकाशय नतु तदास्वादयेत्यर्थः ॥ ५ ॥ उत्पन्न-
ध्वंसि आपातमात्रहृद्यं चेति विशेषणे असन्मयमित्यस्योपपत्त्ये ।
अविनाशिने अनिवार्याय विनाशाय मृत्युमुखप्रवेशाय ॥ ६ ॥
किंच रूपविषये सदा सर्वार्थप्रकाशने निरपेक्षसमर्थेऽपि परमा-
त्मनि उदासीने स्थिते सति हे नेत्र, कालवशतः कदाचिदेव
दीपाद्यालोकं प्राप्य प्रकाशयत् लभेवैकं किमर्थं प्रतप्यसे,
अतस्त्वमपि साक्षिवत्स्थितं सद्रूपं पश्येत्यर्थः ॥ ७ ॥ इदानीं च-
क्षुषा भ्रान्त्या रूपे आलोकितेऽपि चित्तस्य तदभिनिवेशे हेतुर्ना-
स्तीत्याह—सलिलेति । हे चित्त, इयं विचित्ररूपदृष्टिर्नद्यादिसलिले
नानाविधा नियतस्पन्दवैचित्र्यवदनियता । अम्बरे सूर्यालोकाभि-
मुखसाश्रुनेत्रनिरीक्षिता मयूरपिच्छिकेव मिथ्याभूता च गौरयम-
श्वोऽयं स्त्रीपिण्डोयमित्येवं नानाविधसुजातिदुर्जातिविकल्पानुब-
न्धा चक्षुषः स्फुरति तत्र तव किमागतं येन त्वं रज्यसे तप्यसे
चेत्यर्थः ॥ ८ ॥ अस्तु वा चित्ते चक्षुर्दृष्टार्थाकारा वृत्तिस्तथाप्यभि-
निवेशहेतोरहंकारस्य निमित्तं नास्तीत्याह—कल्पेति । चित्ते
स्वयं रूपाद्याकारः स्फुरति चेत्स्फुरतु नाम, अयमहंकारस्त्वं कुतः
प्रोत्थितः ॥ ९ ॥ किंच स्त्रीपिण्डादिलक्षणं रूपं सूर्याद्यालोकमा-
श्रित्य स्फुरति सूर्यालोकश्च पिण्डाश्रित इत्यन्योन्यसंयोगे सौन्द-
र्यभ्रान्त्या कामादिना चित्तस्य व्याकुलता प्रसिद्धा साच तयोश्चि-
त्तेनासंबन्धाद्यर्थेत्यर्थः ॥ १० ॥ असंबन्धमेव दृष्टान्तेन स्फुट-
यति—रूपेति । चक्षुषा बहिः रूपालोकनं मनसा चान्तःसंक-
ल्पादयो मनस्कारा इति भिन्नदेशत्वादेवेति भावः । संपन्नाः
संलम्भा इव ॥ ११ ॥ तत्संलम्भताभ्रान्तौ चाज्ञानमेव निमित्तमि-

अज्ञाने ज्ञानगिलिते पृथक्किष्टन्त्यसन्मयाः ॥ १२
 मनःकल्पनया ह्येते सुसंबद्धाः परस्परम् ।
 रूपालोकमनस्कारा दारुणी जतुना यथा ॥ १३
 स्वमनो मननं तन्तुर्मनोभ्यासेन यत्नतः ।
 विचाराच्छेदमायाति छिन्नैवाज्ञानभावना ॥ १४
 अज्ञानसंक्षयात्क्षीणे मनसीमे पुनर्मिथः ।
 रूपालोकमनस्काराः संघट्टन्ते न केचन ॥ १५
 सर्वेषां चित्तमेवान्तरिन्द्रियाणां प्रबोधकम् ।
 तदेव तस्मादुच्छेद्यं पिशाच इव मन्दिरात् ॥ १६
 चित्तं बलमसि मिथ्यैव दृष्टोऽन्तो भवतो मया ।
 आद्यन्तयोः सुतुच्छं त्वं वर्तमाने विनश्यसि ॥ १७
 मुधा पञ्चभिराकारैः किमन्तः परिवल्गसि ।
 यस्त्वां स्वमिति जानाति तस्यैव परिवल्गसि ॥ १८
 त्वद्वलनं मे कुमनो न मनागपि तुष्टये ।
 माया मनःस्पन्द इव व्यर्थं वृत्तिषु दह्यसे ॥ १९
 तिष्ठ वा गच्छ वा चित्तं नासि मे न च जीवसि ।
 प्रकृत्यासि मृतं नित्यं विचारात्सुमृतं स्मृतम् ॥ २०
 निस्तत्त्वं त्वं जडं भ्रान्तं शठं नित्यमृताकृते ।
 मूढ एव त्वयाज्ञेन बाध्यो न प्रविचारवान् ॥ २१
 वयमज्ञातवन्तस्त्वां मौर्ख्येणाशु मृतं भवत् ।
 मृतमस्माकमद्यासि दीपानां तिमिरं यथा ॥ २२
 शठेन भवता दीर्घकालं देहगृहं मम ।
 उपरुद्धमभूत्सर्वं साधुसंसर्गवर्जितम् ॥ २३

व्याह—अज्ञानेति । पृथग्विच्छिष्टास्तु असन्मया बाधिताः सन्तः
 अधिष्ठानमात्रपरिशेषेण तिष्ठन्ति ॥ १२ ॥ दारुणी काष्ठे ।
 जतुना लाक्षया ॥ १३ ॥ स्वमनोमननमेव तन्तुः कोशकारत-
 न्तुवत्स्वबन्धनं सच मन्दमध्यमाधिकारिणोर्वैराग्यशमदमनिरो-
 धादिमनोभ्यासेन यत्नतो विचाराच्छेदमायाति । मुख्याधिका-
 रिणस्तु सहसोत्पन्नज्ञानेन तस्मिंश्छिन्ने सति स्वभावत एवाज्ञान-
 भावना छिन्नैव नैव प्रवर्तते इत्यर्थः ॥ १४ ॥ तत्र द्वितीय-
 स्थानायास इत्याह—अज्ञानेति ॥ १५ ॥ प्रथमेन तु यत्नेन
 चित्तमुच्छेद्यमित्याह—सर्वेषामिति ॥ १६ ॥ इदानीं चित्तमेव
 संबोध्य बोधयति—चित्तेत्यादिना । अन्तो बाधोपायः । यत
 आद्यन्तयोः सुतुच्छं अतो वर्तमानकालेऽपि विनश्यसि अस-
 दसि । नहि पूर्वोत्तरकालयोस्तुच्छो वन्ध्यापुत्रो वर्तमानकाले
 संभवतीत्यर्थः ॥ १७ ॥ पञ्चभिरिन्द्रियोपनीतैः शब्दाद्याकारैः ।
 यस्त्वदभिमानि प्रमाता त्वां स्वं मदीयमिति जानाति तस्यैव
 त्वमुपकरणतया परिवल्गसि न त्वसङ्गोदासीनचिदेकरसस्य ममे-
 त्यर्थः ॥ १८ ॥ तुष्टिप्रहणं विषादस्याप्युपलक्षणम् । ऐन्द्रजालि-
 कमायाप्रयुक्ते मनसो नानाविषयदर्शनाकारस्पन्दे इव ॥ १९ ॥
 प्रकृत्या स्वीयमिथ्यास्वभावेनैव मृतं निरात्मकमसि विचारात्तु
 तथास्मृतं सत् सुमृतं अत्यन्तासदसीत्यर्थः ॥ २० ॥ २१ ॥

जडे प्रेतसमाकारे गते त्वयि मनःशठे ।
 सर्वसज्जनसंसेव्यमिदं देहगृहं मम ॥ २४
 पूर्वमेवासि नासीस्त्वं संप्रत्येव शठं जगत् ।
 न भविष्यसि चेदानीं वेताल किं न लज्जसे ॥ २५
 सह तृष्णापिशाचीभिः सह कोपादिगुह्यकैः ।
 निर्गच्छ चित्तवेताल शरीरसदनान्मम ॥ २६
 दिष्ट्या विवेकमात्रेण निर्गतो देहमन्दिरात् ।
 प्रमत्तश्चित्तवेतालः कुवृकः कन्दरादिव ॥ २७
 अहो नु चित्रं सुमहज्जडेन क्षणभङ्गिना ।
 मनःशठेन सर्वोऽयं नीतो विषयतां जनः ॥ २८
 कस्ते पराक्रमः किं ते बलं कस्ते समाश्रयः ।
 यदि बलमसि मामेकं जनानां बाधसे मृतम् ॥ २९
 सर्वथैवासि न मया दीनचित्तक मार्यसे ।
 मृतमित्यवबुद्धं त्वमद्य केवलमज्ञ हे ॥ ३०
 एतावन्तमहं कालं त्वां ज्ञात्वा जीवदास्थिति ।
 श्लिष्टः प्रभूतसङ्गासु चिरं संसृतिरात्रिषु ॥ ३१
 चित्तं मृतं हि नास्तीदमित्यद्याधिगतं मया ।
 तेन त्वदाशां संत्यज्य तिष्ठाम्यात्मनि केवलम् ॥ ३२
 दिष्ट्या चित्तं मृतमिति ज्ञातमद्य मया स्वयम् ।
 न शठेन समं नेयं समग्रं जीवितं निजम् ॥ ३३
 उत्सार्य देहसदनान्मनःशठमहं क्षणात् ।
 अहं स्वस्थः स्थितोऽस्म्यन्तर्वेतालपरिवर्जितः ॥ ३४
 चित्तवेताललब्धेन चिरं कालं मयात्मना ।

एतावत्कालं वयं त्वां मृतं भवत् नैरात्म्येन वर्तमानं अज्ञात-
 वन्तो न ज्ञातवन्तः । अद्य आत्मतत्त्वदर्शनकाले ॥ २२ ॥
 साधवः शमदमविचारबोधादयस्तत्संसर्गवर्जितम् ॥ २३ ॥
 शमादय एव सज्जनाः ॥ २४ ॥ हे जगद्रूप चित्तवेताल, शठं
 त्वं पूर्वमेव नासीः संप्रति च नास्येव अग्रे च न भविष्यसि ।
 एवं मया कालत्रये निषेध्यमानोऽपि इदानीमत्र स्थातुं किं न
 लज्जसे । अहो तव निर्लज्जतेत्यर्थः ॥ २५ ॥ यदि सल-
 जोऽसि तर्हि निर्गच्छेत्याह—सहेति ॥ २६ ॥ २७ ॥ चित्त-
 वञ्चितजनाननुशोचति—अहो इति ॥ २८ ॥ जनानां मध्ये
 मृतं मरणधर्मकदेहात्मदर्शनात्सतो मृतं बाधसे अयं कस्ते
 पराक्रमः । एकमद्वितीयात्मभूतं मां प्रति यदि बलमसि आगन्तुं
 शक्नोषि तदा ते पराक्रम इति शेषः ॥ २९ ॥ हे अज्ञ दीनचि-
 त्तक, मया अद्य न मार्यसे, यतः पूर्वमेव सर्वथैव त्वं मृतमिति
 अवबुद्धम् । अयमेव वध इत्यर्थः ॥ ३० ॥ जीवदास्थिति जीवत
 इव आस्थितिः स्वरूपसत्ता यस्य तथाविधं ज्ञात्वा श्लिष्टस्वया
 सह तादात्म्येन संगतः ॥ ३१ ॥ ३२ ॥ बोधोत्तरं जीवन्मुक्तानां
 निश्चितमेवायुःशेषनयनमुचितमित्याह—न शठेनेति ॥ ३३ ॥
 शठानां कामक्रोधलोभादीनां महं उत्सवभूतं मनो देहसदना-
 दुत्सार्य ॥ ३४ ॥ चित्तवेतालेन लब्धेन विप्रलब्धेन आत्मना

कृता विकारा विविधाः स्वयं स्मृत्वा हसाम्यहम् ३५
चिरान्निपातितो दिष्ट्या विचारासिपरादितः ।
दृष्टेहाच्चित्तवेतालस्तालोत्तालसमुन्नतिः ॥ ३६
प्रशान्ते चित्तवेताले पवित्रां पदवीं गते ।
दिष्ट्या शरीरनगरे सुखं तिष्ठामि केवलम् ॥ ३७
मृतं मनो मृता चिन्ता मृतोऽहंकारराक्षसः ।
विचारमन्त्रेण समः स्वस्थस्तिष्ठामि केवलम् ॥ ३८
किं मनो मे ममाशा का को मेऽहंकारको भवेत् ।
दिष्ट्या व्यर्थं कलत्रं मे नष्टमेतदशेषतः ॥ ३९
एकस्मै कृतकृत्याय नित्याय विमलात्मने ।
निर्विकल्पचिदाख्याय मह्यमेव नमोनमः ॥ ४०
न शोकोऽस्ति न मोहोस्ति न चैवाहमहं स्वयम् ।
न च नाहं न चान्योऽहं मह्यमेव नमोनमः ॥ ४१
न ममाशा न कर्माणि न संसारो न कर्तृता ।
न भोक्तृता न देहो मे मह्यमेव नमोनमः ॥ ४२
नाहमात्मा न वा कोऽन्यो नाहमस्मि न चेतारः ।

सर्वमेवाहमेतस्मै मह्यमेव नमोनमः ॥ ४३
अहमादिरहं धाता चिदहं भुवनान्यहम् ।
मम नास्ति व्यवच्छेदो मह्यमेव नमोनमः ॥ ४४
निर्विकाराय नित्याय निरंशाय महात्मने ।
सर्वस्मै सर्वकालाय मह्यमेव नमोनमः ॥ ४५
नीरूपाय निराख्याय प्रकाशाय महात्मने ।
स्वयमात्मैकसंस्थाय मह्यमेव नमोनमः ॥ ४६
समां सर्वगतां सूक्ष्मां जगदेकप्रकाशिनीम् ।
सत्तामुपगतोऽस्म्यन्तर्मह्यमेव नमोनमः ॥ ४७
साध्यव्यधुर्वी नदी सेयं नाहमेवाहमेव वा ।
जगत्सर्वं पदार्थाढ्यं मह्यमेव नमोनमः ॥ ४८
व्यपगतमननं समाभिरामं
प्रकटितविश्वमविश्वमप्यनन्तम् ।
स्वयमजमजरं गुणादतीतं
वपुर्हमच्युतमीश्वरं नमामि ॥ ४९

इत्यार्षे श्रीवासिष्ठमहारामायणे वाल्मीकीये देव० मोक्षोपायेषूपशमप्रकरणे दृश्यदर्शनसंबन्धो नामाशीतितमः सर्गः ॥ ८० ॥

एकाशीतितमः सर्गः ८१

वसिष्ठ उवाच ।

एवं विचार्य बुद्धान्तः पुनरित्थं विचार्यते ।
तत्त्वविद्भिर्महाबाहो ज्ञेय आत्मा महात्मभिः ॥ १
आत्मैवेदं जगदिति सत्यं चित्तेन मार्जितम् ।
उत्थितं स्यात्कुतश्चित्तमहो चित्तमवस्तु यत् ॥ २

तदात्मभूतेन मया । इदानीं स्वयं परमार्थात्मभूतोऽहं तान्विका-
रान्स्मृत्वा हसामीत्यर्थः ॥ ३५ ॥ निपातितो निपालेव मारितः
॥ ३६ ॥ कामादिमलाभावात्पवित्रां पदवीमिन्द्रियद्वारमार्गं गते
प्राप्ते ॥ ३७ ॥ समो निरस्तवैषम्यः सन् ॥ ३८ ॥ कलत्रं
पोष्यवर्गः ॥ ३९ ॥ इदानीं परिशिष्टं निरतिशयानन्दैकरसमा-
त्मानमतिशयेन नमस्यति—एकस्मै इत्यादिना ॥ ४० ॥ अह-
महं अहमभिमानप्रधानजडांशो नैव । न च नाहं अहंकारप्रत्य-
क्षिदात्मा नेति च न ॥ ४१ ॥ ४२ ॥ आत्मा आत्मशब्दप्रत्य-
यविषयो न । तथाच बृहदारण्यकभाष्ये तद्वार्तिके च 'आत्मे-
त्येवोपासीतेत्यत्र इतिशब्द आत्मशब्दप्रत्ययविषयत्वनिवारणार्थं'
इत्युक्तम् । न वा अन्यः अनात्माहम् । कोऽन्यस्तत्त्वदृशा संभा-
व्यते यदहं स्याम् । एवमहंशब्दप्रत्ययविषयस्तदितरश्च नाहम् ।
एवंच खेतराप्रसिद्धेः स्वयमेव सर्वमिति सर्वमेवाहमित्यर्थः
॥ ४३ ॥ आदिभुवनानां कारणम् । धाता धारयिता । व्यव-
च्छेदस्त्रिविधपरिच्छेदः ॥ ४४ ॥ सर्वकालाय सनातनाय
॥ ४५ ॥ ४६ ॥ ४७ ॥ अद्रयश्च अध्वयश्च उर्वी च नद्यश्च
एतैः सहिता सा प्रसिद्धा इयं वर्तमाना दृश्यश्रीर्नाहम् । एवम-
तीतानागतपदार्थाढ्यं जगत्सर्वमपि नाहमहमेव वेति योज्यम्

अविद्यत्वादचित्तत्वान्मायात्वाच्चासदेव हि ।
भ्रुवं नास्त्येव वा चित्तं भ्रमादन्यत्खवृक्षवत् ॥ ३
सिद्धः स्थाणुपरिस्पन्दो नौगतस्य यथा शिशोः ।
अबुद्धस्य न बुद्धस्य तथा चित्तमसन्मयम् ॥ ४

॥ ४८ ॥ व्यपगतानि मननानि मनोविकल्पा यस्मादत एव स-
माभिरामं प्रकटितविश्वमनन्तं अच्युतं । कुतः । उत्थितस्वरू-
पादप्रच्युतं ईष्टे अविद्यातत्कार्यनिरासे समर्थो भवतीतीश्वरं वपुः
स्वरूपं नमामि । सर्वोत्कर्षेण प्रपन्नोऽस्मीत्यर्थः ॥ ४९ ॥ इति श्री-
वासिष्ठमहारामायणतात्पर्यप्रकाशे उपशमप्रकरणे अशीति-
तमः सर्गः ॥ ८० ॥

यत्नैः प्राक्चित्तवेतालो देहगेहाद्विवासितः ।

इहानुभवयुक्तिभ्यां चित्तासत्तोपपाद्यते ॥ १ ॥

आत्मा ज्ञेयः अवश्यं ज्ञातव्य इति विचारतत्त्वविद्भिः पुन-
रित्थं वक्ष्यमाणप्रकारेण विचार्यते चित्तमिति शेषः ॥ १ ॥
येन चित्तेन आत्मैवेदमिति बोधेन जगन्मार्जितं तच्चित्तं कुत
उत्थितं स्यात् यज्जगदन्तःपातेन स्वयमप्यवस्तु । अहो इत्या-
श्चर्यं ॥ २ ॥ अवस्तुलमेव साधयति—अविद्यत्वादिति । जड-
त्वाच्चित्तान्तरशून्यत्वान्मायाकार्यत्वाच्च भ्रुवं निश्चयेन चित्तं ना-
स्त्येवेत्यसदेव । अथवा खवृक्षवृक्षमादेवान्यद्वस्तुतस्तु शुद्धं ख-
मिवात्मैव तदित्यर्थः ॥ ३ ॥ यथा नौकागतस्य शिशोर्वालस्य
स्थाणुपरिस्पन्दो भ्रान्तिमात्रसिद्धस्तद्वदबुद्धस्य चित्तं सिद्धमपि

१ अरूपं इति पाठः.

मौर्ख्यमोहभ्रमे शान्ते चित्तं नोपलभामहे ।
 चकारोहभ्रमस्यान्ते पर्वतस्पन्दनं यथा ॥ ५
 एवं हि चित्तं नास्त्येव ब्रह्मैवास्ति तथात्मकम् ।
 पदार्थभावनाश्चित्तात्तेनासत्या मयोज्झिताः ॥ ६
 जातोऽस्मि शान्तसंदेहः स्थितोऽस्मि विगतज्वरः ।
 तथा तिष्ठामि तिष्ठामि तथैव विगतैषणम् ॥ ७
 चित्ताभावे परिक्षीणा बाल्यतृष्णादयो गुणाः ।
 आलोकोपरमे चित्रा वर्णाख्या इव संविदः ॥ ८
 मृतं चित्तं गता तृष्णा प्रक्षीणो मोहपञ्जरः ।
 निरहंकारता जाता जाग्रत्यस्मिन्प्रबुद्धवान् ॥ ९
 एकमेव जगच्छान्तं नानात्वं न सदित्यपि ।
 किमन्यद्विमृशाम्यन्तः कथयैवालमेतया ॥ १०
 निराभासमनाद्यन्तं पदं पावनमागतः ।
 सौम्यः सर्वगतः सूक्ष्मः स्थित आत्मास्मि शाश्वतः
 यदस्ति यच्च नास्तीह चित्ताद्यात्माद्यवस्तु च ।
 तत्त्वादच्छतरं शान्तमनन्ताग्राह्यमाततम् ॥ १२

चित्तं भवतु मा वान्तर्ध्रियतां स्थितिमेतु वा ।
 को विचारणयार्थो मे चिरं साम्योदितात्मनः ॥ १३
 विचाराकारको मौर्ख्यादहमासं मितस्थितिः ।
 विचारेणामिताकारः क नामाहं विचारकः ॥ १४
 मृतेऽपि मनसीयं मे विकल्पश्रीर्निरर्थिका ।
 मनोवेतालवृत्त्यर्थं किमर्थमुपजायते ॥ १५
 तामिमां प्रजहाम्यन्तः संकल्पकलनामिति ।
 निर्णायोमिति शान्तात्मा तिष्ठाम्यात्मनि मौनवत् ॥
 अश्रन्गच्छन्स्वपस्तिष्ठन्निति राघव चेतसा ।
 सर्वत्र प्रज्ञया तद्भूतः प्रत्यहं प्रविचारयेत् ॥ १७
 प्रविचार्य स्वसंस्थेन स्वस्थेन स्वेन चेतसा ।
 तिष्ठन्ति विगतोद्वेगं सन्तः प्रकृतकर्मसु ॥ १८
 विगतमानमदा मुदिताशयाः
 शरदुपोदशशाङ्कसमत्विषः ।
 प्रकृतसंव्यवहारविहारिण-
 स्त्विह सुखं विहरन्ति महाधियः ॥ १९

इत्यार्षे श्रीवासिष्ठमहारामायणे वाल्मीकीये मोक्षोपायेषूपशमप्रकरणे चित्तासत्ताप्रतिपादनं नामैकाशीतितमः सर्गः ॥ ८१ ॥

द्व्यशीतितमः सर्गः ८२

वसिष्ठ उवाच ।

विचार एव विदुषा संवर्तेन कृतः पुरा ।
 कथितो मम विन्ध्याद्रौ तेनैव विदितात्मना ॥ १
 एतां दृष्टिमवष्टभ्य विचारपरया धिया ।

बुद्धस्यात्मविदो न सिद्धं किंलसन्मयमेवेत्यर्थः ॥ ४ ॥ तैले-
 क्षवादियन्त्रचकारोहणप्रयुक्तभ्रमस्यान्ते तदवरोहणोत्तरमित्यर्थः
 ॥ ५ ॥ यतो बाह्याभ्यन्तरपदार्थभावना असतश्चित्तात्प्रसृता-
 स्तेन हेतुना असत्या इति मया उज्झितास्त्यक्ताः ॥ ६ ॥ यथा
 येन पारमार्थिकस्वभावेन तिष्ठामि तथैवेदानीं स्वानुभावेनापि
 तिष्ठामि नान्यथाभूत इत्यर्थः ॥ ७ ॥ बाल्यं बालस्य कर्म चाप-
 लम् । वर्णान् रूपभेदानाख्यान्ति प्रथयन्ति तथाविधाश्चाधुष-
 संविद इव ॥ ८ ॥ अस्मिन्नहमात्मनि जाग्रति अपगताज्ञान-
 निद्रे सति अहं प्रबुद्धवान् स्वाभाविकं स्वरूपमित्यर्थः ॥ ९ ॥
 जगत् शान्तं सदेकं ब्रह्मैव । एतया असद्विषयिण्या कथयैवालं ।
 प्रयोजनं नास्तीत्यर्थः ॥ १० ॥ निर्गत आभासश्चिदा-
 भासलक्षणा जीवता यत्र ॥ ११ ॥ यल्लोके व्यवहारदृशा
 चित्तादिश्रुतिदृशा च आत्मब्रह्मचैतन्यादि च अस्तीति च
 प्रसिद्धम् । यच्च रज्जुसर्पादि वन्ध्यापुत्रादि च नास्तीति प्रसिद्धं
 वस्त्ववस्तु च तत्सर्वं खादाकाशादप्यच्छतरं निर्मलतरं
 अग्राह्यं स्वप्रकाशं ब्रह्मैवाततं तस्मिन्नेव सदसद्रूपविकल्पा-
 रोपादित्यर्थः ॥ १२ ॥ १३ ॥ अहमेतावत्कालं मौर्ख्याद्विचा-
 रस्य अकारकः अकर्ता सन् मितस्थितिः परिच्छिन्नदेहादि-
 स्वभाव आसम् । संप्रति विचारेण अमिताकारः सन् विचारकः

संसारसागरादस्मात्तारतम्येन संतर ॥ २
 अथेमामपरां राम शृणु दृष्टिं पदप्रदाम् ।
 मुनिना वीतहव्येन यया स्थितमशङ्कितम् ॥ ३

अहं क नाम गत इति न निरूपयितुं शक्य इत्यर्थः ॥ १४ ॥
 मनसि मृते सति विचारकोऽस्ति न वेति विकल्पश्रीरपि निर-
 र्थिका मनोवेतालस्य वृत्त्यर्थं पुनर्जीवनार्थं किमर्थमुपजायते ।
 अतस्तामिमां प्रजहामीति परेण संबन्धः ॥ १५ ॥ ओमिति
 ओंकारलक्ष्ये तुरीये आत्मनि मौनवदिति स्थितिक्रियादृष्टान्तः
 ॥ १६ ॥ कृतं विचारमुपसंहरंस्तस्य सदैव कर्तव्यतामाह—
 अश्रन्निति । यथाहुः ‘गच्छतस्तिष्ठतो वापि जाग्रतः स्वपतोऽपि
 वा । न विचारपरं चेतो यस्यासौ मृत उच्यते ॥’ इति ॥ १७ ॥
 प्रकृतकर्मसु स्वस्ववर्णाश्रमोचितचारेण ॥ १८ ॥ शरदा उपो-
 देन शशाङ्केन समा लिङ् प्रसन्नमुखकान्तिर्येषाम् ॥ १९ ॥
 इति श्रीवासिष्ठमहारामायणतात्पर्यप्रकाशे उपशमप्रकरणे
 एकाशीतितमः सर्गः ॥ ८१ ॥

इहेन्द्रियाणि च मनो व्यर्थचेष्टादिहेतुभिः ।

वीतहव्येन बोध्यन्ते आत्मैकाग्र्यप्रसिद्धये ॥ १ ॥

कृतस्य विचारस्य सांप्रदायिकत्वं दर्शयति—विचार इति ।
 संवर्तेन बृहस्पतिश्रान्ता ॥ १ ॥ तारतम्येन उत्तरोत्तरचित्तविश्रान्ति-
 प्रकर्षपरिपाकप्रयुक्तभूमिकारोहणक्रमेण ॥ २ ॥ अपरां इन्द्रियमनः-
 प्रबोधनरूपां यया दृष्ट्या वीतहव्येन मुनिना अशङ्कितं निःशङ्कं
 पदमास्थितमधिरूढमित्यर्थः ‘यथा’ इति पाठे येन प्रकारेण ॥ ३ ॥

वीतहव्यो महातेजा विवभ्राम वने पुरा ।
 विन्ध्यशैलदरीर्दीर्घा रविर्मैरुदरीरिव ॥ ४
 अस्मात्क्रियाक्रमाद्गोरात्संसारभ्रमदायिनः ।
 आधिव्याधिमयाकारात्कालेनोद्वेगमाययौ ॥ ५
 निर्विकल्पसमाध्यंशलभ्योदारपरेच्छया ।
 स जहार जगज्जीर्णो स्वव्यापारपरम्पराम् ॥ ६
 विवेश रम्भारचितं निजं पणोदजान्तरम् ।
 कृतगौरं सुसौगन्ध्यमलिनीलमिवोत्पलम् ॥ ७
 तत्रासने समे शुद्धे स्वास्तीर्णहरिणाजिने ।
 विश्रामाचले शान्ते वीतवर्ष इवाम्बुदः ॥ ८
 वद्धपद्मासनस्तस्थौ पाण्योरधिकराङ्गुलिः ।
 शृङ्खलान्तचलनमतिष्ठत्स्पृष्टकन्धरम् ॥ ९
 स जहारालमालोकाद्दिग्विकीर्णं मनः शनैः ।
 विशन्मैरुदरीं सायं भानुर्भास इवोत्करम् ॥ १०
 बाह्यानाभ्यन्तरांश्चैव स्पर्शान्परिजहत्क्रमात् ।
 इदमाकलयामास मनसा विगतैनसा ॥ ११
 अहो नु चञ्चलमिदं प्रत्याहृतमपि क्षणात् ।
 न मनः स्थैर्यमायाति तरङ्गप्रौढपर्णवत् ॥ १२
 चक्षुरादिभिर्बुद्ध्यामै रूपैराहितसंभ्रमैः ।
 अजस्रमुत्पतत्येव वीटेव तलताडिता ॥ १३
 त्यजदेवानुगृह्णाति वृत्तीरिन्द्रियवर्धिताः ।
 यस्मान्निवार्यते तस्मिन्प्रोन्मत्त इव धावति ॥ १४
 यदात्यटमुपायाति पटाच्छकटमुत्कटम् ।

विन्ध्यशैलदरीः समाध्यनुकूला अन्वेषमाणो विवभ्राम ॥ ४ ॥
 कृतस्तस्य समाधीच्छाभूतत्राह—अस्मादिति ॥ ५ ॥ जहार
 उपसंजहार । संयस्तवानिति यावत् ॥ ६ ॥ रम्भारचितं कदली-
 दलनिर्मितम् । कृता गौराः श्वेताः पीताश्च कर्पूराः परागाश्च येन
 अतएव सुसौगन्ध्यम् ॥ ७ ॥ शान्ते निस्तापे । अचलेशस्य
 हिमवतोऽन्ते ग्रान्ते वा ॥ ८ ॥ पाण्योः पादतलमूलयोरधि-
 उपरि कराङ्गुलयो यस्य तथाविधः सन् । असमर्थसमासश्चा-
 न्दसः । स्पृष्टकन्धरं ऊर्ध्वकृतग्रीवं यथा स्यात्तथा ॥ ९ ॥
 दिक्षु इन्द्रियालोकास्त्रिमिताद्विकीर्णं मनस्तन्निग्रहोपायेन जहार
 हृद्युपसंजहार । शनैर्वक्ष्यमाणप्रबोधनक्रमादित्यर्थः ॥ १० ॥
 बाह्यान्निन्द्रियकानाभ्यन्तरान्मानसांश्च विषयस्पर्शान्परिजहत्त्य-
 जन्सन् । 'नाभ्यस्ताच्छतुः' इति नुप्रिषेधः । इदं वक्ष्यमाणमाक-
 लयामास विचारयामास ॥ ११ ॥ तरङ्गैः प्रौढेन प्रवाहितेन
 पर्णेन तुल्यं तरङ्गप्रौढपर्णवत् ॥ १२ ॥ चक्षुरादिभिराहितसंभ्र-
 मैर्नानाविषयरूपैर्निमित्तैः उत्पतति नृत्यति । वीटेव कन्दुक इव
 ॥ १३ ॥ पूर्वपूर्ववृत्तीरित्यजदेव तत्तदनुसारिणीरुत्तरोत्तरवृत्तीर्गृ-
 ह्णाति ॥ १४ ॥ १५ ॥ एवं चित्तदोषानालोच्य तन्निर्गमद्वारा-
 ण्यालोचितवानित्याह—पञ्चेति । दग्धशब्दो निन्दार्थः । छान्द-
 सत्वात् 'कुत्सितानि कुत्सैः' इति समासो नाश्रितः ॥ १६ ॥
 इदानीमिन्द्रियाण्येव निर्भर्त्स्य बोधयति—हेहे इति । हे चञ्चलाः

चित्तमर्थेषु चरति पादपेष्विव मर्कटः ॥ १५
 पञ्चद्वाराणि मनसश्चक्षुरादीन्यमून्यलम् ।
 दग्धेन्द्रियाभिधानानि तावदालोकयाम्यहम् ॥ १६
 हेहे हतेन्द्रियगणाः किं मे बोधाय नेह वः ।
 वेलाविलुलिताम्बूनामन्धीनामिव चञ्चलाः ॥ १७
 मा कुरुध्वमनर्थाय चापलं चपलाशयाः ।
 स्मरतातीतवृत्तीनि दुःखजालानि भूरिशः ॥ १८
 रूपाणि मनसो यूयं जडा एव किलाधमाः ।
 जडे तूत्सिक्तता व्यर्थं मृगतृष्णेव वल्गति ॥ १९
 असारात्मस्वरूपाणामनालोकवती सदा ।
 अन्धानामुद्धतिर्येयं सा दृश्यायैव जायते ॥ २०
 चिदात्मा भगवान्सर्वं साक्षित्वेन करोम्यहम् ।
 हतेन्द्रियगणा यूयं किं निरर्थकमाकुलाः ॥ २१
 मिथ्यैव मे विवल्गन्ति नीरूपा नयनादयः ।
 अलातचक्रप्रतिमाः सर्परज्जुभ्रमोपमाः ॥ २२
 तेनात्मना बहुज्ञेन निर्ज्ञाताश्चक्षुरादयः ।
 मनागपि न संबन्धो द्युपातालतलाद्रिवत् ॥ २३
 भीतः पान्थ इवाहिभ्यः पुक्कसेभ्य इव द्विजः ।
 दूरे तिष्ठति चिन्मात्रमिन्द्रियेभ्यस्त्वनामयम् ॥ २४
 चित्सत्तामात्रकेणालं संक्षोभो भवतां मिथः ।
 तिष्ठति स्वैरमादित्ये दिनकार्यवतामिव ॥ २५
 चित्तचारण चार्वाक चतुर्दिक्षुक्षिभिर्भुक् ।
 श्वेव व्यर्थमनर्थाय मैवं विहर हे जगत् ॥ २६

हतेन्द्रियगणाः, मे मम बोधाय समाधिना चिरमात्मदर्शनाय
 वः वेला अवसरो नास्ति किम् ॥ १७ ॥ १८ ॥ यूयं मनस
 एव द्वारभेदेन कल्पितानि स्वरूपाणि । जडे रलयोरभेदाज्जले च
 उत्सिक्तता तरङ्गोत्सेकवत्तेव व्यर्थं वल्गति ॥ १९ ॥ असारात्म
 अनृतं स्वरूपं येषां तथाविधानां भवतामनालोकवती आत्म-
 ज्ञानशून्या या समुद्धतिर्दुर्विनयादमार्गे प्रवृत्तिः सेयमन्धानां
 सादृश्याय उपमार्थमेव जायते । अमार्गे धावतामन्धानां कूपे
 पातसोपमा जायत इत्यर्थः ॥ २० ॥ यदि वयं जडाः कस्तर्हि
 दर्शनादिना सर्वव्यवहारं करोति तत्राह—चिदात्मेति ॥ २१ ॥
 नीरूपाः सत्यस्वरूपशून्याः ॥ २२ ॥ येन साक्षिणा बहुज्ञेन
 सर्वावभासकेन नयनादयः परिज्ञातास्तेन सह येषां मनागपि
 संबन्धो नास्ति । यथा द्युपातालतलयोः पातालाद्रिभ्यां दिवो
 वा पातालतलाद्रिमिस्तद्वदित्यर्थः ॥ २३ ॥ चिन्मात्रं चिदेकरसः
 प्रत्यगात्मा परागभ्य इन्द्रियेभ्यो दूरं तिष्ठति । 'पराश्चि खानि
 व्यतृणत्स्वयंभूः' इति श्रुतेरिति भावः ॥ २४ ॥ तर्हि कथमि-
 न्द्रियव्यापारे आत्मनो निमित्तताप्रसिद्धिस्तत्राह—चित्सत्तेति ।
 दिनकार्याणि श्राद्धकृष्यादीनि तद्वताम् ॥ २५ ॥ इदानीं चित्तं
 संबोध्य बोधयति—चित्तेत्यादिना । इन्द्रियाणां बहिर्मुखताप्र-
 चारहेतुत्वाच्चारण । देहात्माभिमानित्वाच्चार्वक । चतसृषु दिक्षु

अहं चिद्वदिति व्यर्थमसत्या तव वासना ।
 अत्यन्तभिन्नयोरैक्यं नास्ति चिन्मनसोः शठ ॥ २७
 जीवाभ्येवाहमित्येषा तवाहंकारदुर्मतिः ।
 मिथ्यैव जाता दुःखाय न सत्या सत्यवर्जिता ॥ २८
 अहंकारोदये सोऽस्मीत्येतां संरब्धतां त्यज ।
 न किञ्चिदपि मूर्खत्वं किं व्यर्थं तरलायसे ॥ २९
 संविच्चित्तमनाद्यन्तं संविदोऽन्यन्न विद्यते ।
 देहेस्मिन्महामूर्ख किं त्वं स्याच्चित्तनामकम् ३०
 विषपर्यवसानेयं रसायनवदुत्थिता ।
 भोक्तृताकर्तृताशङ्का बत चित्तमुधैव हि ॥ ३१
 मोपहासपदं गच्छ मूर्खेन्द्रियगणाश्रयम् ।
 न कर्ता त्वं न भोक्ता त्वं जडोऽस्यन्येन बोध्यसे ३२
 कस्त्वं भवसि भोगानां के वा भोगा भवन्ति ते ।
 जडस्यात्मैव ते नास्ति बन्धुमित्रादि तत्कुतः ॥ ३३
 यज्जडं तद्धि नास्त्येव सदेवासत्तयान्वितम् ।
 ज्ञत्वकर्तृत्वभोक्तृत्वमन्यत्वानामसंभवात् ॥ ३४
 प्रत्यक्केतनरूपश्चेत्त्वं तदात्मैव ते वपुः ।
 भावाभावमयी चित्तसत्ता ते केव दुःखदा ॥ ३५
 यथा कर्तृत्वभोक्तृत्वे मिथ्यैवाधिगते त्वया ।
 मया ते हि प्रमाज्येते शृणु युक्त्या कथं शनैः ३६
 स्वयं तावद्भवानेष जडो नास्त्यत्र संशयः ।
 जडस्य कीदृक्कर्तृत्वं नृत्यन्तीह कथं शिलाः ॥ ३७
 उपजीव चिरं तस्माच्छुद्धं तद्भागमैश्वरम् ।

कुक्षिभरणाय भिक्षुक ॥ २६ ॥ चिद्वत् चेतनमिति वासना-
 भ्रान्तिः ॥ २७ ॥ न सत्येति । न ह्यहंकाराधीनजीवनं सत्यम् ।
 असत्यपि तस्मिन् सुषुप्तौ जीवनदर्शनात् । इतोऽपि मिथ्यैव सा
 यतः सत्येन परमात्मना वर्जिता । 'न प्राणेन नापानेन मर्त्यो
 जीवति कश्चन । इतरेण तु जीवन्ति यस्मिन्नेतावुपाश्रितौ' इति
 श्रुतेरित्यर्थः ॥ २८ ॥ अहंकारस्य अभिमानाख्यपरिणामस्य
 उदये जाते स कार्यकारणसंघातात्मास्मीत्येतां संरब्धतामभि-
 मानम् ॥ २९ ॥ तत्रैव स्वरूपं दुर्लभं त्वया अभिमानेनान्य-
 रक्षणं तु दूरनिरस्तमित्याशयेनाह—संविदिति ॥ ३० ॥ परि-
 णामे विषपर्यवसाना । भोगकाले रसायनवदुत्थिता ॥ ३१ ॥
 इन्द्रियगणानामाश्रयणमाश्रयं कृत्वेति शेषः । अन्येन साक्षिणा
 ॥ ३२ ॥ भोगानुभवशक्तिशून्यस्य जडस्य मिथ्याभूतस्य च तव
 भोगाशा व्यर्थेत्याह—कस्त्वमिति ॥ ३३ ॥ आत्मैव ते ना-
 स्तीत्येतदुपपादयति—यदिति । सत् परसत्तावशाद्विद्यमानतया
 भासमानमेव स्फटिके लौहिल्यमिव स्वतः असत्तयान्वितम् ।
 ज्ञत्वं च कर्तृत्वं च भोक्तृत्वं च मन्यते पूर्वापरमनुसंधत्ते इति
 मन्यस्तत्त्वं च तेषां चैतन्यमन्तरेणासंभवात् ॥ ३४ ॥ तर्ह्यहं
 प्रत्यक्केतनरूपमेव किं न स्यामिति चेत्तर्हि तव सदा निर्वि-
 कल्पैव स्थितिर्युक्ता नतु दुःखदा कर्तृत्वभोक्तृत्वभावाभावविक-
 लपमयीत्याह—प्रत्यगिति । नच सर्वविकल्पत्यागे चित्तता तवा-

जीवसीच्छसि हंसि त्वं वृथा यासि विवल्गसि ३८
 क्रियते यत्तु यच्छक्त्या तत्तेनैव कृतं भवेत् ।
 लुनाति दात्रं पुंशक्त्या लावकः प्रोच्यते पुमान् ३९
 हन्यते यस्तु यच्छक्त्या स तेनैव हतो भवेत् ।
 निहन्ति खड्गः पुंशक्त्या हन्तैव प्रोच्यते पुमान् ४०
 पीयते यस्तु यच्छक्त्या पीतं तेनैव तद्भवेत् ।
 पात्रेण पीयते पानं पाता यस्तूच्यते नरः ॥ ४१
 प्रकृत्येवासि सुजडः समस्तज्ञेन बोध्यसे ।
 तेनात्मैवात्मनात्मानं चिनोतीदं हि नो भवत् ४२
 अनारतं बोधयति त्वामात्मा परमेश्वरः ।
 बोधनीया बुधैर्मूढाः किलावृत्तिशतैरपि ॥ ४३
 आत्मसत्तैव बोधैकरूपिणी स्फुरतीह हि ।
 तथैव चित्तशब्दार्थावङ्गीकृत्य त्वया स्थितम् ॥ ४४
 एवं चित्तत्वमज्ञानादात्मशक्तेरुपागतम् ।
 ज्ञाने त्वया विगलितं तीव्रे हिममिवातपे ॥ ४५
 तस्मान्मृतं त्वं मूढं त्वं नासि त्वं परमार्थतः ।
 तदेवाहमिति व्यर्थमतो मास्त्वसुखाय ते ॥ ४६
 असत्या चित्तकलना इन्द्रजाललता इव ।
 विज्ञानमात्रमेवेह ब्राह्ममङ्गं विजृम्भितम् ॥ ४७
 नरामरजगद्रूपैर्ब्राह्मी शक्तिरुदेत्यलम् ।
 सामुद्रकणकलोलजालैर्वैलेव वल्गति ॥ ४८
 चिन्मयश्चेद्भवेर्मूढ तत्तस्मात्परमात्पदात् ।
 नित्यमव्यतिरिक्तं त्वं किमन्यत्परिशोचसि ॥ ४९

स्तीति भावः ॥ ३५ ॥ अचेतनत्वे तु अयत्नेनैव कर्तृत्वादिकं
 प्रमार्जितुं शक्यमित्याह—यथेति ॥ ३६ ॥ शिलाः शिलापु-
 त्रिकाः ॥ ३७ ॥ यदि ब्रूषे काष्ठप्रतिमा चेतनव्यापारमुपजीव्य
 नृत्यन्ती दृष्टेति तर्हि त्वमपि तदैश्वरं चिदाभासभागमुपजीव ।
 तथाच प्रतिमानृत्यफलभोक्ता यथा चेतन एव न प्रतिमा तथा
 लङ्कृतजीवनादिकलभोक्ता चिदात्मैवेति त्वं वृथा जीवनाद्यर्थ-
 धावसीत्यर्थः ॥ ३८ ॥ दात्रं शङ्कुला ॥ ३९ ॥ पुमानेव हन्ता
 प्रोच्यते इत्यन्वयः ॥ ४० ॥ यस्तु नरः स एव पाता उच्यते
 न पात्रम् ॥ ४१ ॥ चिनोति भोक्तृभोग्यकरणोपकरणादिभावेन
 स्वप्न इव संचिनोति । भवच्छब्दस्य सर्वनाम्नो नपुंसके भवदिति
 रूपम् ॥ ४२ ॥ बोधयति चिदाभासव्याप्त्या स्फोरयति । युक्तं
 चैतदित्याह—बोधनीया इति ॥ ४३ ॥ अतएव बोधसत्ताधी-
 नस्तव नामरूपाभ्यामात्मलाभ इत्याह—आत्मेति ॥ ४४ ॥
 तथाचात्मैव स्वाज्ञानात्त्वमिव संपन्नः स्वज्ञानात्त्वद्भावान्मुच्यत
 इत्याह—एवमिति । विगलितं भावे क्तः ॥ ४५ ॥ तदात्मै-
 वाहमिति तादात्म्याध्यासो मास्तु । असुखाय जन्मादिदुःखाय
 ॥ ४६ ॥ ब्राह्मं अङ्गं स्वरूपम् ॥ ४७ ॥ शक्तिश्चिच्छक्तिसं-
 लिता माया । अतएव वेलेव ॥ ४८ ॥ हे मूढ, त्वं आत्मत्वबो-
 धाचिन्मयश्चेद्भवेस्तर्हि चितो भेदकारणाभावात्परमात्पदान्नि-

सर्वगं सर्वभावस्थं सर्वरूपं हि तत्पदम् ।
 तत्प्राप्तौ सर्वमेवाज्ञ प्राप्तं भवति सर्वदा ॥ ५०
 न त्वमस्ति न देहोस्ति ब्रह्मास्तीह महत्स्फुरत् ।
 अहंत्वमिति निःस्पन्दे स्फुरत्यार्तिर्हि कस्य का ॥ ५१
 आत्मा चेत्त्वं तदात्मैव सर्वगोऽस्तीह नेतरः ।
 आत्मनोऽन्यज्जडत्वं चेत्त्वं नास्त्यस्ति तद्वपुः ॥ ५२
 आत्मैव सर्वं त्रिजगत्तदन्यत्तु न किञ्चन ।
 तत्त्वं किं चित्त्वमात्मान्यद्यदि तत्त्वं न किञ्चन ॥ ५३
 अहं त्विदमहं तन्म इति व्यर्थं किमीहसे ।
 असद्वपुः किं स्फुरति शशशृङ्गेण को हतः ॥ ५४
 तृतीया कलना नास्ति चिज्जडांशेतरा शठ ।
 छायातपनयोर्मध्ये तृतीयेवानुरञ्जना ॥ ५५
 सत्यावलोकनाज्जाते चित्तजाड्यदृशोः क्षये ।
 संपद्यते यत्तु तज्जं स्वसंवेदनमात्रकम् ॥ ५६
 तेन मूढ न कर्तृत्वं न भोक्तृत्वं तवापि हि ।
 तदेवासि परं ब्रह्म त्यज मौर्ख्यं भवात्मवान् ॥ ५७
 केवलं ज्ञत्वविषयमुपदेशार्थसिद्धये ।
 त्वया करणभूतेन करोत्यात्मेति कथ्यते ॥ ५८
 असत्स्वरूपं करणं जडं निरवलम्बनम् ।

त्यमव्यतिरिक्त एव ॥ ४९ ॥ तदा अप्राप्तविषयाभावादनु-
 शोको निर्विषयो न संभाव्य इत्याशयेनाह—सर्वगमिति ।
 सर्वेष्वतीतानागतभावेष्वपि स्थितम् । कालकृतपरिच्छेदशून्य-
 मिति यावत् ॥ ५० ॥ तदा लं पृथङ्नास्ति । छान्दसः पुरुषव्यत्ययः ।
 अहंत्वमित्याभासो निःस्पन्दे आत्मनि स्फुरति अतः कस्य का वा
 आर्तिः ॥ ५१ ॥ उक्तकल्पद्वयं पुनः स्पष्टमाह—आत्मेति ॥ ५२ ॥
 तत्तस्माद्यदि लं किञ्चिदात्मान्यद्यदि भवति तदा किञ्चन तत्त्वं
 परमार्थरूपं नेत्यर्थः ॥ ५३ ॥ अहं तु इदं बालशरीरम् । अहं
 तद्बुद्धशरीरम् । तद्बालशरीरसंबन्धि क्रीडोपकरणादि वृद्धशरी-
 रसंबन्धिपुत्रपौत्रादि च मे मम इति व्यर्थं किमीहसे । नद्या-
 त्मभूतस्य शरीरता वास्तवीत्यसद्वपुः किं स्फुरतीत्यर्थः ॥ ५४ ॥
 तर्हि चिदचिद्यतिरिक्तं तृतीयं स्वरूपमहं किं न स्यां तत्राह—
 तृतीयेति । यथा जगति च्छायातपान्यतरानुरञ्जना सर्ववस्तु-
 ष्वस्त्येव तृतीया विधा नास्ति तद्वदित्यर्थः ॥ ५५ ॥ तर्ह्यहं
 तत्त्वतः किं स्वरूपमिति चेच्चरमसाक्षात्कारवृत्त्या अविद्यया सह
 लब्धीयाज्जस्य लदन्तर्गतचिदाभासस्य च क्षये चरमसाक्षा-
 त्कारवृत्त्याविर्भूतं यत्स्वप्रकाशपूर्णरूपं तदेव लमित्याह—
 सत्येति । तज्जं तस्मात्सत्यावलोकनादाविर्भूतम् ॥ ५६ ॥ ५७ ॥
 यद्यहमात्मैव तर्हि 'मनसैवानुद्रष्टव्यं' 'मनसैवेदमाप्तव्यं' नेह
 नानास्ति किञ्चन, इत्यादिश्रुतिषु मम आत्मोपकरणत्वं कथमुक्तं
 तत्राह—केवलमिति । अज्ञदशायामेवात्मशास्त्राचार्यकृतानां
 तत्त्वमसीत्याद्युपदेशानां प्रयोजनसिद्धये करणत्वेन कल्पिते-
 न त्वया केवलं शुद्धं स्वतत्त्वं ज्ञत्वं चरमसाक्षात्कारस्तद्विषयं

निःस्पन्दनं न स्पन्देत कर्तृसंबोधनं विना ॥ ५९
 अकर्तुः करणस्यास्य शक्तिः काचिन्न विद्यते ।
 दात्रस्य लावकाभावे कर्तुं किमिव शक्तता ॥ ६०
 खड्गप्रहारविच्छेदक्रियायां पुंसि शक्तता ।
 न खड्गे सुजडे चित्तं सर्वाङ्गेष्वपि शक्तत ॥ ६१
 तस्मान्नासि सखे कर्तुं मा व्यर्थं दुःखभागभव ।
 परार्थं क्लेशिता मूर्खं प्राकृतेषु न शोभते ॥ ६२
 ईश्वरो नेदृशः शोच्यो यस्त्वया सदृशो भवेत् ।
 नच तस्य कृतेनार्थो नाकृतेनेह कश्चन ॥ ६३
 गर्वात्तूपकरोम्येनमिति केवलमल्पधीः ।
 क्लिश्यतेव सतां त्वर्थो न किञ्चिदुपयुज्यते ॥ ६४
 कर्तुर्भोगेश्वरस्यैवमर्थं चेदनुवर्तसे ।
 तदस्य काचिन्नेच्छेह तृप्तत्वात्सर्वदैव हि ॥ ६५
 अकृत्रिमावभासेन सर्वगेन चिदात्मना ।
 एकेनैवेदमापूर्णं कल्पनैवास्ति नेतरा ॥ ६६
 एकानेकावभासेन समस्तेन तदात्मना ।
 आत्मन्येवान्तरात्मान्तः क्रियते किं किमिष्यते ६७
 त्वादृशस्य तु दृष्ट्यैव क्षुब्धता जायते मुधा ।
 आलोक्य राजमहिषीं यूनो मदमयीं तथा ॥ ६८

करोति । यथा खमुखतत्त्वं दिदृक्षुर्दर्पणोपाध्यधिरुडेन स्वमु-
 खेनैव करणेन मुखं पश्यति तद्वदिति भावः ॥ ५८ ॥ यदि त्वं
 करणस्वभावमेव स्वं मन्यसे तर्हि तव चलनेऽपि स्वतः सामर्थ्यं
 नास्तीति कर्तृत्वाभिमानस्तव ब्रूयैवेत्येतदुपपादयति—असत्स्व-
 रूपमित्यादिना । निःस्पन्दनं स्वतःस्पन्दनशक्तिरहितम् । कर्तृ-
 संबोधनं चैतन्यकृतं कर्तव्यार्थप्रकाशम् ॥ ५९ ॥ अकर्तुः कर्त्र-
 नधिष्ठितस्य ॥ ६० ॥ सर्वाङ्गेषु आमूलाग्रं सर्वावयवेषु सर्व-
 ष्वङ्गेषु उपकरणेषु सत्स्वपीति वा ॥ ६१ ॥ प्राकृतेषु पामर-
 तुल्येषु प्रकृतिकार्येषु । आत्मनस्तु शोभत एव ॥ ६२ ॥
 नन्वीश्वर एव मोहाज्जीवतां प्राप्तः अशनायादिना पीड्यमानः
 कथं मयोपेक्षणीय इति तदर्थं सर्वप्रयत्नैर्घटमानमहं तमनुशो-
 चामीति चेत्तत्राह—ईश्वर इति । यस्त्वया सदृशः स एव त्वया
 शोच्यः । ईश्वरस्तु नेदृश इत्यर्थः ॥ ६३ ॥ गर्वात्कार्यकारण-
 संघाताभिमानादेनमात्मानमुपकरोमीति भ्रान्त्या त्वया अल्पा
 परिच्छिन्ना धीर्बुद्धिः क्लिश्यते पीड्यते । संघाते वसतां पञ्चप्रा-
 णमनोबुद्धिदशेन्द्रियाणां सर्वेषामचेतनत्वाद्भोगैर्नार्थ इति न
 किञ्चित्कस्यचिदुपयुज्यत इत्यर्थः ॥ ६४ ॥ अतः परिशेषादी-
 श्वरस्यार्थं तत्प्रवृत्तिर्वाच्या तत्र तत्त्वमेवोत्तरमित्याह—कर्तुरिति
 ॥ ६५ ॥ कुतस्तस्य नेच्छेति चेत्पूर्णत्वाद्व्यत्याचेत्याह—अ-
 कृत्रिमेति ॥ ६६ ॥ सर्वस्य जगतः स्वात्मनि तेनैव कल्पितत्वेना-
 प्राप्तत्वाभावादपि तत्र तस्य नेच्छेत्याह—एकेति । आत्मना
 आत्मन्येवाविद्यकेन एकानेकावभासेन तज्जगद्रूपं क्रियते तत्र
 किं किमलभ्यं यदिष्यते ॥ ६७ ॥ यदि सर्वमीश्वरस्त्वं तर्हि तत्र

आत्मना सह संवद्धं चेतः कर्त्रसि सुन्दर ।
किंतु नास्यासि संवन्धि कुसुमस्य यथा फलम् ६९
द्वितीयेन समं येषा तत्तावद्भवनैकता ।
सा संवन्धगतिः प्रोक्ता प्राग्द्वित्वादधुनैकता ॥ ७०
नानाप्रकाररचना नानारूपक्रियोन्मुखी ।
सुखदुःखदशाहेतुर्भवान्नैकविधा स्मृता ॥ ७१
संवन्धः समयोर्दृष्टस्तथाऽर्धसमयोरपि ।
न विलक्षणयोश्चान्यस्तस्मिन्सति जगत्रये ॥ ७२
द्रव्यान्तरगुणा द्रव्याण्याश्रयन्ति बहून्यलम् ।
संविदश्च्यवनं दुःखं संविदो मा च्युतो भव ॥ ७३
एतावतैकध्यानेन नित्यध्यानोऽथवात्मदृक् ।
अभावे दुःखदस्यान्तर्दशा दृश्यस्य वस्तुनः ॥ ७४
संकल्पोन्मुखतां विद्धि दुःखदां संविदश्च्युतिम् ।
जडेषूपलभूतेषु मनोदेहेन्द्रियादिषु ॥ ७५
कीदृशी कर्तृता चित्त पुष्पं व्योम्नि कथं भवेत् ।
निरस्तकलना पङ्के मननध्वंसरूपिणि ॥ ७६
नचैवात्मनि कर्तृत्वं संभवत्यम्बराङ्गवत् ।

इत्यार्षे श्रीवासिष्ठमहारामायणे वाल्मीकीये दे० मोक्षोपायेषूपशमप्रकरणे इन्द्रियानुशासनयोगोपदेशो नाम व्यशीतितमः सर्गः ८२

अयं केवलमात्मैव नानानानातयात्मनि ॥ ७७
स्फुरत्यब्धिरिवाम्भोभिः फेनबुद्बुदवीचिभिः ।
आभासमात्रे सर्वस्मिन्स्फुरत्यस्मिंश्चिदात्मनि ॥ ७८
द्वितीया नास्ति कलना तप्ताङ्गार इवाम्बुधौ ।
कलनारहिते देवे देहे मनसि वा जडे ॥ ७९
संवित्संवेद्यनिर्मुक्ता सारं सुन्दर नेतरत् ।
इदमन्यदिदं नान्यच्छुभं वाऽशुभमेव च ॥ ८०
इत्यसत्कल्पना नास्ति यथा नभसि काननम् ।
संवेद्यरहितं संविन्मात्रमेवेदमाततम् ।
तत्रायमहमन्योऽयमित्यसत्कलना कथम् ॥ ८१
अनादिमति नीरूपे सर्वगे विततात्मनि ।
आरोपयेत्कः कलनामृग्वेदं व्योम्नि को लिखेत् ८२
नित्योदिते सकलवस्तुपदार्थसारे
संवित्स्थिते भरितनिर्भरभूरिदिकम् ।
आत्मन्यसत्यमिव साधुगते मलत्वात्
क्षीणौ सुखासुखलवौ मम वै स मोहः ८३

कथं ममेच्छा तत्राह—लादृशयेति । मूर्खस्येत्यर्थः ॥ ६८ ॥
तर्हि तेनेश्वरेणैव संवन्ध तदनुग्रहाद्भोगान् लप्स्यामि तत्राह—
आत्मनेति । आत्मसंवन्धेच्छाया रमणीयत्वात्सुन्दरेति । अस्या-
त्मनः संवन्धि संवन्धयोग्यं नास्ति । यथा कुसुमादुत्पन्नमपि फलं
कुसुमबहिर्मुखत्वात्तत्सौगन्धाद्युपभोगसंवन्धयोग्यं न भवति
तदमिदृशं कुसुमस्येव तिरोभावात्तद्वत्त्वमपीत्यर्थः ॥ ६९ ॥
संवन्धयोग्यतामुपपादयितुं मुख्यसंवन्धलक्षणमाह—द्वितीये-
नेति । एकस्य द्वितीयेन समं एकतरक्रियया उभयक्रियया च
मिलनात्तस्य पूर्वस्य तावद्भवनमपरान्तर्भावस्तेन एकता वा सा
संवन्धगतिः संवन्धस्य फलतो लक्षणमित्यर्थः । तदेव संक्षि-
प्याह—प्रागिति ॥ ७० ॥ तादृशे च मुखे संवन्धे भवान्
अहेतुः । यतस्तव स्वतो नैकविधा कार्यतश्च नानाप्रकाररचना
नानारूपविहितनिषिद्धक्रियोन्मुखी सुखदुःखदशा आसमन्ता-
त्स्मृता प्रसिद्धेत्यर्थः ॥ ७१ ॥ समयोः क्षीरयोः । अर्धसमयोः
क्षीरनीरयोः । विलक्षणयोर्वारिवह्योरिवात्यन्तविरुद्धयोः
यतस्तस्मिन्विरुद्धसंनिपाते सति अन्य एकतरस्य नाश एव दृष्टो
न संवन्धावस्थानमित्यर्थः ॥ ७२ ॥ ननु शब्दस्पर्शरूपरस-
रुद्धगुणवतामपि सूक्ष्मभूतानां पञ्चीकरणेन संवन्धवन्मम आत्म-
संवन्धः किं न स्यात्तत्राह—द्रव्यान्तरेति । तत्र न परस्पर-
विरुद्धता, यतो द्रव्यान्तरगुणा अपि परस्परमेलने पञ्चीकृतद्र-
व्याण्याश्रयन्ति । तथा बाहुः 'शब्दैकगुणमाकाशं शब्दस्पर्शगुणो
मरुत् । शब्दस्पर्शरूपगुणैस्त्रिगुणं तेज उच्यते । शब्दस्पर्श-
रूपरसगुणैरापश्चतुर्गुणाः । शब्दस्पर्शरूपरसगन्धैः पञ्चगुणा
मही ॥' इति । इह तु संविज्जाज्ययोर्विरोधाज्जडात्त्वत्तः संविद-

श्च्यवनं चेत्साधकाभावाज्जडांशो न सिद्ध्यत्येवेति लदसिद्धिप्रस-
ङ्गदुःखम् । संविदः सकाशात्तव च्यवनं चेत्त्वया स्वनाशार्थमेवा-
त्मसंवन्धोऽपेक्षितः स्यात् । अत आत्मसंवन्धमपेक्षमाण उभय-
थापि त्वं संविदः सकाशात्मा च्युतो भवेत्यर्थः ॥ ७३ ॥ अथवा
अन्तर्दशा संविदा दुःखदस्य दृश्यस्य लदादेर्वस्तुनोऽअभावे नाशे
सति निर्दुःखनिरतिशयानन्दात्ममात्रपरिशेषः । एतावता
चेत्संतुष्यसि तदा एकाग्रेण ध्यानेन नित्यध्यानश्चिरमविच्छिन्न-
समाधिः सन् आत्मदृगात्मदर्शी भवेत्यर्थः ॥ ७४ ॥ समाधा-
वेव तव सुखं ननु संकल्पोन्मुखत्वे । यतः संकल्पैर्निर्झरोदकं
शिलासु च्युतमिव देहादिषु च्युता संविदिन्द्रियद्वारैर्बहुधा वि-
भज्यमाना विशीर्यत इवेति तदेव दुःखमित्याह—संकल्पेति ७५
ननु नाहं संकल्पयामि किंत्वात्मैव कर्तृतास्वभावात्संकल्पयतीति
चेन्नैतदित्याह—कीदृशीत्यादिना ॥ ७६ ॥ लतकल्पितया नाना-
नानातया आत्मा केवलं स्फुरत्येव न कल्पयतीत्यर्थः ॥ ७७ ॥
॥ ७८ ॥ यथा अम्बुधौ तप्ताङ्गारो नास्ति तद्वत् । एवमात्मदेवे
कलनारहिते सति देहे मनसि च जडे सति विवेकदशा इदम-
न्यदिदमशुभमिदं नान्यदिदं शुभमित्याद्यसत्कल्पना कल्पकाभा-
वादेव नास्तीति संवेद्यरहिता संविदेव सा नेतरदिति सिद्धमिति
परेणान्वयः ॥ ७९ ॥ ८० ॥ तदेव स्पष्टमाह—संवेद्येति
॥ ८१ ॥ ऋग्वेदग्रहणं लेख्यमात्रोपलक्षणम् ॥ ८२ ॥ हे चित्त,
त्वया अमलत्वात्स्वनैर्मल्यत्वात्सकलेषु वस्तुत्वेन प्रसिद्धेषु पदेष्व-
र्थेषु च सारभूते संविन्मात्रस्वभावस्थिते आत्मनि भरितनिर्भ-
रभूरिदिकं यथा स्यात्तथा साधु असंदिग्धापरोक्षतया गते अव-
गते सति मम सुखासुखलवौ असत्यमिव मृगतृष्णोदकरज्जुसर्प-

अशीतितमः सर्गः ८३

वसिष्ठ उवाच ।

भूयो मुनिवरो धीरो धिया धवलमेधया ।
 स्वमिन्द्रियगणं गुप्तो बोधयामास साध्विदम् ॥ १
 तच्चेन्द्रियगणस्यार्थं शृणु वक्ष्यामि ते स्फुटम् ।
 श्रुत्वा तद्भावनमेत्य परां निर्दुःखतां व्रज ॥ २
 भवतामात्मसत्तैषा दुःखायैवान्तदायिनी ।
 असत्यामात्मनः सत्तां तद्भवन्तस्यजन्तिषति ॥ ३
 मदीयेनोपदेशेन सत्तैषा भवतां क्षयम् ।
 गतैवेति स्फुटं मन्ये यूयं ह्यज्ञानसंभवाः ॥ ४
 स्वसत्ता स्फुटतां याति दुःखाय तव चित्तक ।
 तप्तकाञ्चनरुलासो दाहायैव स्वपार्श्वयोः ॥ ५
 पश्य त्वयि सति भ्रान्तजलकलोलसंकुलाः ।
 विशन्ति कालजलधिं संसारसरितां गणाः ॥ ६
 पतन्त्यहमहमिकाविहितान्योन्यचिन्तिताः ।
 कुतोऽपि दुःखावलयो धारा आसारगा इव ॥ ७
 परिस्फुरत्यपर्यन्ता हृदयोन्मूलनोद्यता ।
 आक्रन्दकारिणी क्रूरा भावाभावविषूचिका ॥ ८
 कासश्वासरणद्भृङ्गा कलेवरजरद्भुमे ।
 विकसत्यमलोद्योता जरामरणमञ्जरी ॥ ९
 कलोलव्यालवलिते शरीरश्वभ्रकोटरे ।

शुक्तिरजतादिकमिव क्षीणौ यतः वै इति निश्चयेन स प्राक्त-
 नसुखदुःखप्रलयो मोहो भ्रान्तिरेव न यथार्थ इत्यर्थः ॥ ८३ ॥
 इति श्रीवासिष्ठमहारामायणतात्पर्यप्रकाशे उपशमप्रकरणे
 अशीतितमः सर्गः ॥ ८२ ॥

समस्तदोषानर्थासिचित्तेन्द्रियगणे सति ।

समस्तगुणसौख्यासिस्तदसत्त्वेन कीर्त्यते ॥ १ ॥

धवला शुद्धा मेधा धारणा यस्यास्तथाविधया धिया । गुप्तो
 रहःस्थः ॥ १ ॥ इन्द्रियगणस्यार्थं तत्तेन कृतं रहसि प्रबोधनं
 ते स्फुटं वक्ष्यामि ॥ २ ॥ हे इन्द्रियादिगणाः, भवतामेषा अवि-
 चारदशा प्रसिद्धा आत्मसत्ता स्वीया विद्यमानता जीवनकाले
 बहुतरानर्थदुःखायैव तदूर्ध्वं चान्तदायिनी पुनःपुनर्मृत्युनरका-
 दिदायिनी तत्तस्मादिति प्राग्दर्शितविचारेण तामात्मनः असत्यां
 सत्तां त्यजन्तु ॥ ३ ॥ मदीयेन प्राकृतेनात्मतत्त्वोपदेशेन ।
 हि यतो यूयमज्ञानसंभवाः । उपदेशेनाज्ञाने नष्टे न सत्तां लप्स्य-
 येत्यर्थः ॥ ४ ॥ इदानीं चित्तं प्रत्यपि तथैवाह—स्वसत्तेति ।
 तप्तकाञ्चनमिव ज्वलन् रौति ध्वनतीति तप्तकाञ्चनरुत् अग्निस्त-
 स्मिन् लासः क्रीडा बालानां पक्षिणां वा पार्श्वयोर्दाहायैव ॥ ५ ॥
 चित्तेन्द्रियगणसत्ताप्रयुक्तामनर्थपरम्परां दर्शयति—पश्येत्या-
 दिना । लडयोरभेदाज्जडानां मूर्खाणां रागद्वेषादिकलोलैः सं-
 कुलाः ॥ ६ ॥ अहमहमिकाः परस्परहंकारास्तामिर्विहितान्य-

घननीहारखे स्वान्तश्चिन्ताचपलमर्कटी ॥ १०
 लोभनाट्या रटत्यक्षी तीक्ष्णया द्रन्दृतुण्डया ।
 कायजीर्णद्रुमादस्मादुणखण्डं निकृन्तति ॥ ११
 हृदयावकरं कीर्णमितश्चेतश्च कर्कशः ।
 अपवित्रो दुराचारः कुरुते कामकुक्कुटः ॥ १२
 महत्यां मोहयामिन्यामुल्वणो ज्ञानकौशिकः ।
 श्मशान इव वेतालः परिवर्गति हृद्भुमे ॥ १३
 एताश्चान्याश्च बह्व्योऽपि त्वयीन्द्रियगणे सति ।
 पिशाच्य इव शर्वर्यां प्रवर्गन्त्यशुभश्रियः ॥ १४
 त्वयि त्वसति हे साधो सर्वा एव शुभश्रियः ।
 प्रभात इव पद्मिन्यः सालोकं विलसन्त्यलम् ॥ १५
 प्रशान्तमोहमिहिकं राजते हृदयाम्बरम् ।
 निर्मलालोकवलितं नीरजस्कतरान्तरम् ॥ १६
 अशङ्कितनभःकोशपतिताकुलपूरवत् ।
 नापतन्ति विकल्पौघाश्चिरं वैकल्यकारिणः ॥ १७
 सर्वस्याह्लादनी शान्ता मैत्री परमपावनी ।
 अभ्युदेति हृदो हृद्या सुतरोरिव मञ्जरी ॥ १८
 अन्तश्छिद्रवती जाड्ययुक्तायुक्तगुणा स्वयम् ।
 चिन्ता शोषमुपायाति हिमदग्धेव पद्मिनी ॥ १९
 आलोकः स्फुटतामन्तरायात्यज्ञानसंक्षये ।

न्योन्यवधपराजयपीडनादिचिन्तनानि यासु ताः ॥ ७ ॥ भावा-
 भावौ संपद्विपदौ ॥ ८ ॥ ९ ॥ कलोलैर्मनोरथतरङ्गैर्व्यालैर्वलिते
 शरीरश्वभ्रकोटरे हृदये । घननीहाराणि निविडजाड्यानि खानी-
 न्द्रियच्छिद्रद्वाराणि यस्य । चिन्तालक्षणा चपला जालरचनव्यग्रा
 मर्कटी ऊर्णनामिकीटिका भ्रमतीति शेषः ॥ १० ॥ लोभलक्षणै-
 र्नाट्यैः स्वविलासैरारटन् कूजन् पक्षी तीक्ष्णया सुखदुःखादि-
 द्रन्दूलक्षण्या तुण्डया चञ्चवा गुणखण्डं शान्तिदान्तिधर्मादिकल-
 पुष्पलक्षणं गुणसमूहं निकृन्तति ॥ ११ ॥ कामलक्षणः कुक्कुटो
 रागादिवासनाकीर्णं हृदयं मनस्तल्लक्षणं अवकरं उत्करं कुरुते
 पुनःपुनः पादाभ्यां विकिरतीत्यर्थः ॥ १२ ॥ अज्ञानं भ्रान्ति-
 ज्ञानं तल्लक्षणः कौशिक उलूकः ॥ १३ ॥ १४ ॥ इदानीं चित्ते-
 न्द्रियगणासत्त्वे सर्वगुणसंपत्तिं दर्शयति—त्वयीत्यादिना । अ-
 सत्त्वे साधुरेवेति तथा संबोधनम् । शुभश्रियो वक्ष्यमाणगुण-
 श्रियः सालोकं विवेकालोकसहितं यथा स्यात्तथा । प्रभातपक्षेऽपि
 यथायोगं योज्यम् । एवमग्रेऽपि ॥ १५ ॥ हृदयाम्बरं हार्दं ब्रह्म
 नीरजस्कतरमत्यन्तापगतरजोगुणमान्तरं मनो यस्मिन् ॥ १६ ॥
 अशङ्कितं निःशङ्कमेव नभःकोशे पतिता निर्गता वाय्वादिना
 आकुलाश्च ये आसारपूरास्तद्वत् वैकल्यकारिणो विक्षेपहेतवो
 विकल्पौघा नापतन्ति ॥ १७ ॥ १८ ॥ अन्तश्छिद्रमपूर्णता ।
 जाड्ययुक्तेषु मूर्खेष्वेव आयुक्ता उपयोजिता विद्या कौश-
 लादिगुणा यया । पद्मिनीपक्षे स्पष्टम् ॥ १९ ॥ अन्तः

प्रशम्यत्यम्बुदे व्योम्नि शरदीवार्कमण्डलम् ॥ २०
 प्रसन्नं स्फारगाम्भीर्यमधुब्धमपराहतम् ।
 हृदयं समतामेति शान्तवात इवार्णवः ॥ २१
 अमृतापूरपूर्णं नित्यानन्दमयेन च ।
 स्वीयते पुरुषेणान्तः शीतेन शशिना यथा ॥ २२
 संविदः स्फुटतामन्तरायान्त्यज्ञानसंक्षये ।
 संविदंशैकविश्रान्तं समग्रं सचराचरम् ॥ २३
 भाव्यते भरिताकारं वपुरानन्दमन्थरम् ।
 न भवत्यसुसङ्गानामाशापाशविधायिनाम् ॥ २४
 दग्धानामिव पर्णानां रसानां पुनरागतिः ।
 पुंसां क्षपितसंसारजराजन्ममहाध्वनाम् ॥ २५
 अपुनर्भ्रमणायात्मद्रुमे विश्रम्यते चिरम् ।
 एवं प्रायास्तथान्याश्च भवन्ति गुणसंपदः ॥ २६
 असति त्वयि सर्वांश्चिन्तसत्तासत्तास्वरूपयोः ॥ २७
 येनैव पश्यसि श्रेयस्तमेवाङ्गीकुरु क्षणम् ।
 स्वात्मभावस्तव सुखं मन्ये मानवतां वर ॥ २८
 तमेव भावयाभावं सुखत्यागो हि मूढता ।
 यदि त्वस्ति भवेत्सत्यमन्तर्भावितचेतनम् ॥ २९
 जीवतस्तत्तवात्यन्तमभावं क इवेच्छति ।
 किंतु नास्त्यसि सत्येन वदामि तव सुन्दर ॥ ३०
 तेन मिथ्यैव जीवामीत्याशया मा सुखी भव ।
 पूर्वमेवासि नास्त्येव यावद्भ्रान्त्या त्वदस्तिता ॥ ३१

आलोकः स्वीयज्ञानप्रकाशः । स्फुटतां प्रकटताम् ॥ २० ॥
 अपराहतं वैषम्यहेतुभिरपरिभूतं हृदयं मनः ॥ २१ ॥ २२ ॥
 संविद आत्माकारवृत्तयः स्फुटतां पूर्णत्वापादकं विकासं यान्ति ।
 तेन च सचराचरं समग्रं जगद्वाधितं सत् संविदंशैकविश्रान्तं
 भवतीति शेषः ॥ २३ ॥ वपुः आत्मस्वरूपं भरिताकारं पूर्णं
 भाव्यतेऽनुभूयते नतु आशापाशविधायिनां असुसङ्गानां प्राण-
 संबद्धानां देहादीनां पक्षे भवतीत्यर्थः । अथवा वपुः शरीर-
 मानन्दाविर्भावमन्थरं सदमृतप्राशनेनेव भरिताकारं भाव्यते
 नत्नपानाद्याशापाशविधायिनामसुसङ्गानां प्राणाद्यासङ्गपाप्मानां
 पक्षे भवतीत्यर्थः ॥ २४ ॥ यथा तरोर्दावदग्धानां पर्णानां
 पुनर्वर्षासु पल्लवोदयेन आगमो भवति तद्वत् ज्ञानाक्षपितसं-
 सारजराजन्मोपलक्षितमहाध्वनामपि पुंसां रसानामारोग्यतुष्टि-
 पुष्टिकान्त्यादिगुणानां पुनरागमो भवतीत्यर्थः ॥ २५ ॥ निर-
 तिशयानन्दात्मनि पुनरावृत्तिरहिता विश्रान्तिरेव सर्वगुणसीमा
 तदानुपङ्गिका अन्ये गुणास्त्वनन्ता न वर्णयितुं शक्या इत्याश-
 येनोपसंहरति—अपुनरिति ॥ २६ ॥ एतयोरत्यन्तात्मभावेन
 स्थितिरालम्बितकनैरात्म्यस्वीकारो वेद्येतयोः पक्षयोर्मध्ये ॥ २७ ॥
 तत्र प्रथमपक्षो वरीयानित्याह—स्वात्मेति ॥ २८ ॥ अभावं
 भावान्तरशून्यम् । ननु किमर्थमन्तर्भावितचेतनपूर्वसिद्धमनो-
 रूपेणैव जीवनं मम नेच्छसि किमर्थं वा ममात्यन्तमभावमिवे-

सैवेदानीं विचारेण भृशं क्षयमुपागता ।
 एतावदेव ते रूपं साधो यद्विचारणम् ॥ ३२
 विचारे विहिते सम्यक्समरूपं समं स्थितम् ।
 अविचारात्प्रजातं त्वमनालोकात्तमो यथा ॥ ३३
 विचारेणोपशान्तं त्वमालोकेन तमो यथा ।
 एतावन्तं सखे कालं बभूवाल्पविवेकिता ॥ ३४
 तवानेनाभिपीनत्वमभूदुःखैककारणम् ।
 मोहसंकल्पमात्रेण बालवेतालवद्भवेत् ॥ ३५
 द्वन्द्वं चाद्यन्तसंकल्पक्षीणं क्षयि भव स्थितम् ।
 इदानीमुदितं नित्यं स्वप्राग्रूपे क्षयं गते ॥ ३६
 विवेकस्य प्रसादेन विवेकाय नमोनमः ।
 बहुधापि प्रबुद्धस्त्वं चित्तकाप्यनुबोधितः ॥ ३७
 चित्ततायां प्रनष्टायां स्थितस्त्वं परमेश्वरः ।
 प्राक्स्वरूपविलासस्ते श्रेयसे स्थितिमागतः ॥ ३८
 समस्तवासनोन्मुक्तः संप्रत्यसि महेश्वरः ।
 यस्याविवेकादुत्पत्तिः स विवेकाद्विनश्यति ॥ ३९
 प्रकाशेन प्रयात्यन्तमनालोकोऽभवत्तमः ।
 अनिच्छतोऽपि ते साधो विचारे स्थितिमागते ॥ ४०
 सर्वतोऽयमुपायातो विनाशः सुखसिद्धये ।
 तस्मान्नास्त्यसि निर्णीतमिति सिद्धान्तयुक्तिभिः ॥ ४१
 चित्तेन्द्रियेश्वर स्वस्ति भवते त्वन्तमागतः ।
 नित्यं पूर्वमभूताय नास्तिरूपाय संप्रति ॥ ४२

च्छसि तत्राह—यदीत्यादिना । हे चित्त, तव अन्तर्भावितचे-
 तनं यत्प्रसिद्धं रूपमस्ति तद्यदि सत्यं भवेत्तर्हि तेन रूपेण
 जीवतस्तवाभावं क इच्छति । किंतु त्वं तेन रूपेण नास्त्यसि अस-
 दसि । अहं सत्येन श्रुतिशास्त्रानुभवादिना विचार्य वदामि ना-
 पातदर्शनेनेत्यर्थः ॥ २९ ॥ ३० ॥ एतदत्यन्तात्मभावेनाव-
 स्थानं तवापि हितमित्याह—तेनेति । पूर्वं प्राथमकल्पिकमे-
 वासि । यावत् यतः ॥ ३१ ॥ सैव भ्रान्तिः ॥ ३२ ॥ समरूपं
 सन्मात्ररूपं समं विक्षेपवैषम्यशून्यं स्थितिम् । अनालोकात्प्रका-
 शाभावात् ॥ ३३ ॥ ३४ ॥ अनेन अल्पविवेकत्वेन हेतुना ।
 नन्वसतः पीनत्वं कथं भवेत्तत्राह—मोहेति ॥ ३५ ॥ पीनत्वं
 तत्प्रयुक्तं सुखदुःखादिद्वन्द्वं च अभूदिति पूर्वेणान्वयः । यतः
 स्रष्टुराद्यन्तसंकल्पेन संकल्पकाल एव क्षीणमतः क्षयीति द्वन्द्व-
 विशेषणम् । यस्य विवेकस्य प्रसादेन इदानीं ज्ञानोदयकाले
 आविद्यके स्वप्राग्रूपे क्षयं गते सति नित्यमनाद्यन्तमात्मरूपमु-
 दितं तस्मै विवेकाय नमो नम इति परेणान्वयः ॥ ३६ ॥ हे
 चित्तक, त्वं स्वतोऽपि बहुधा प्रबुद्धः शास्त्रेणाप्यनुबोधितः
 ॥ ३७ ॥ प्रागपि त्वं परमेश्वरः स्थितः संप्रत्यपि प्रबोधतस्ते
 स्वरूपविलासः स्थितिमागत इति महेश्वर एवेति परेणान्वयः
 ॥ ३८ ॥ ३९ ॥ ४० ॥ ४१ ॥ चित्तेति पाठे हे इन्द्रियेश्वर,
 सिद्धान्तयुक्तिभिः इति चित्त्वा स्वरूपं लब्ध्वा अन्तं संसारपार-

भविष्यते च नोदकं स्वमनः स्वस्ति तेस्त्विति ।
परिनिर्वामि शान्तोऽस्मि दिष्ट्यास्मि विगतज्वरः ॥ ४३ ॥
स्वात्मन्येवावतिष्ठेऽहं तुर्यरूपपदे स्थितः ।
अतो नास्त्येव नास्त्येव संसारे चित्तमस्थिति ॥ ४४ ॥
आत्मा त्वस्त्वेव चास्त्वेव यस्मादन्यत्र विद्यते ।
अयमात्माहमेवासौ नास्त्यन्यन्मदृते क्वचित् ॥ ४५ ॥
स्फुरच्चिदेव बोधात्मा सर्वत्राहं स्थितः सदा ।
अयमात्मेति कलना मन्ये नो निर्मलान्तरे ॥ ४६ ॥

प्रतियोगिव्यवच्छेदकलनैकस्य वै कुतः ।
अहं तेनायमात्मेति कलनामनुदाहरन् ।
मौनी स्वात्मनि तिष्ठामि तरङ्ग इव वारिणि ॥ ४७ ॥
संशान्तवासनमनाश्रितचेतनांश-
मप्राणसंचरणमस्तमितांशदोषम् ।
संवेद्यवर्जितमुपेत्य सुसंविदंशं
शाम्यामि मौनमहमेव निरीहमन्तः ॥ ४८ ॥

इत्यार्षे श्रीवासिष्ठमहारामायणे वाल्मीकीये मोक्षोपायेषूपशमप्रकरणे चित्तासत्ताविचारयोगोपदेशो नाम त्र्यशीतितमः सर्गः ॥ ८३ ॥

चतुरशीतितमः सर्गः ८४

वसिष्ठ उवाच ।

इति निर्णाय स मुनिर्वीतहव्यो विवासनः ।
आसीत्समाधावचलो विन्ध्यकन्दरकोटरे ॥ १ ॥
अपरिस्पन्दिताशेषसंविदानन्दसुन्दरः ।
वभावस्तंगतमनाः स्तिमिताम्भोधिशोभनः ॥ २ ॥
अन्तरेव शशामास्य क्रमेण प्राणसंततिः ।
ज्वालाजालपरिस्पन्दो दग्धेन्धन इवानले ॥ ३ ॥
अनन्तनिष्ठतां याते बाह्यार्थे चाप्यसंस्थिते ।
शेषेऽन्तर्लब्धसंस्थाने तस्यास्फुरितपद्मणी ॥ ४ ॥
प्राणप्रान्तगताल्पाल्पसमालोके इवेक्षणे ।
अर्धकुड्मलितैः पद्मैः श्रियमाययतुः समाम् ॥ ५ ॥
समकायशिरोग्रीवस्थानकः स महामतिः ।
आसीच्छैलादिवोत्कीर्णश्चित्रार्पित इवाथवा ॥ ६ ॥

तथाभितिष्ठतस्तस्य संवत्सरशतत्रयम् ।
कोटरे विन्ध्यकच्छस्य ययावर्धमुहूर्तवत् ॥ ७ ॥
एतावन्तमसौ कालं नाबुध्यत किलात्मवान् ।
जीवन्मुक्ततया ध्यानी न च तत्याज तां तनुम् ॥ ८ ॥
तावत्कालं स सुभगो न प्राबुध्यत योगवित् ।
उदारैरम्बुदारावैरासारभरघर्धरैः ॥ ९ ॥
पर्यन्तमण्डलाधीशमृगयागतवृंहितैः ।
पक्षिवानरनिर्हादैर्मातङ्गास्फोटनिःस्वनैः ॥ १० ॥
सिंहसंरम्भरटितैर्निर्झरारावसीत्कृतैः ।
विषमाशनिसंपातैर्जनकोलाहलैर्धनैः ॥ ११ ॥
प्रमत्तशरभास्फोटैर्भूकम्पतटघट्टनैः ।
वनदाहधमध्वानैर्जलौघाहतिवल्गनैः ॥ १२ ॥

समाधिर्वीतहव्यस्य धराविवरसंस्थितिः ।

हृदि विद्याधरेन्द्रत्वगणत्वाद्युपवर्ण्यते ॥ १ ॥

मागतो भव । ते तुभ्यं स्वस्ति अस्तु । मनसः कालत्रयेऽप्यसल-
माह—नित्यमिति ॥ ४२ ॥ चित्तासत्तयैव परमपुरुषार्थसिद्धि-
दर्शयति—परिनिर्वामीत्यादिना ॥ ४३ ॥ ४४ ॥ ४५ ॥
शुद्धचिदेकरसे अयमात्मेति कलनापि यत्र दुर्लभा तत्र दूरेऽन्य-
कलनेत्याशयेनाह—अयमिति ॥ ४६ ॥ अतएव तद्वाचामवि-
षय इत्याह—अहमिति । अनुदाहरन् अनमिलपन् ॥ ४७ ॥
अहं अन्तः स्वहृदि संवेद्येन जडांशेन वर्जितम् । तत्कारणावि-
द्याया अपि बाधात्संशान्तवासनम् । चिदाभासस्यापि पृथगनव-
स्थानादनाश्रितचेतनांशम् । तदधीनक्रियाशक्तेरप्युपरमादप्राण-
संचरणम् । मेदकाभावादेव अस्तमितांशमेदम् । सममेकरसम् ।
चिदंशं चिन्मात्रलक्षणम् । जगद्बाधपरिशिष्टांशम् । उपेत्य नि-
रीहं निर्मनश्चेष्टं मौनं निर्वाग्यापारं च शाम्यामि । विश्रान्तोऽस्मी-
त्यर्थः ॥ ४८ ॥ इति श्रीवासिष्ठमहारामायणतात्पर्यप्रकाशे
उपशमप्रकरणे त्र्यशीतितमः सर्गः ॥ ८३ ॥

१ अनल इति पाठः.

इति उक्तप्रकारेण निर्णाय निश्चित्य ॥ १ ॥ अपरिस्पन्दिता-
यः अशेषः पूर्णः स्वप्रकाशसंविद्रूप आनन्दस्वरूपः सन् सुन्दरः
॥ २ ॥ ३ ॥ तस्याधीनमीलिते अक्षिणी वर्णयति—अनन्त-
रिति द्वाभ्याम् । नाल्यन्तमन्तर्निष्ठतां निमीलनं याते । शेषे
उन्मीलितांशातिरिक्तांशे ॥ ४ ॥ प्राणप्रान्तो नासाग्रं तत्र गतः
प्रसृतः अल्पादल्पः सम उभयतस्तुल्य आलोकः प्रकाशो य-
योस्ते इव लक्ष्यमाणे ईक्षणे चक्षुषी ॥ ५ ॥ ६ ॥ कच्छस्य
निर्झरसंनिहितदेशस्य ॥ ७ ॥ ८ ॥ आसारभराणां वर्षनिर्झ-
रधारासंपातानां घर्धरैः स्वनैरपि ॥ ९ ॥ पर्यन्तवासिनां मण्ड-
लाधीशानां सामन्तानां मृगयासु आगतानामागतानां गजानां
वृंहितैर्गर्जितैः । सर्वत्र अपिशब्दो योज्यः ॥ १० ॥ सिंहानां
संरम्भरटितैः सकोधगर्जनैः ॥ ११ ॥ भूकम्पेन विशीर्णानां
तटानां गिरिवप्राणां घट्टनैरास्फालनैः । वनदाहेषु धूमैरग्निसंयो-
गैस्तत्प्रयुक्तध्वानैश्च । जलस्य ओघैराहतस्य आस्फालनानि वल्ग-

महोपलतटाघातैर्धरणीतलमृज्जलैः ।
जलौघान्दोलनायातैस्तापैरनलकर्कशैः ॥ १३
केवलं वहति स्वैरं काले गलितकारणम् ।
परियान्तीषु वर्षासु लहरीष्विव वारिणि ॥ १४
स्वल्पेनैव हि कालेन तस्मिन्पर्वतकन्दरे ।
प्रावृडोघविनुत्तेन पङ्केनोर्वीतले कृतः ॥ १५
तत्रासाववसद्भूमौ कोटरे संकटोदरे ।
पङ्कसंपीडितस्कन्धः पर्वतेषु शिला यथा ॥ १६
शतत्रये स वर्षाणामथ ताते स्वयंप्रभुः ।
व्यबुध्यतामरूपात्मा धराकोटरपीडितः ॥ १७
संविदेवास्य तं देहं जग्राहोर्वीनिपीडितम् ।
तनुः प्राणमयस्पन्दः प्राणसंसरणं विना ॥ १८
उत्पत्तिप्रौढिमासाद्य कलना हृदयान्तरे ।
स्वमनोरूपिणी तस्य हृद्यवानुबभूव सा ॥ १९
कैलासकानने कान्ते कदम्बस्य तरोस्तले ।
मुनित्वं शतमब्दानां जीवन्मुक्तात्मनिर्मलम् ॥ २०
विद्याधरत्वं वर्षाणां शतमाधिविवर्जितम् ।
युगपञ्चकमिन्द्रत्वं प्रणतं सुरचारणैः ॥ २१

श्रीराम उवाच ।

शक्रत्वादिषु तेष्वस्य प्रतिभासेषु भो मुने ।
नियमोऽनियमश्चैव दिक्कालनियतैः कथम् ॥ २२

वासिष्ठ उवाच ।

सर्वात्मिकैषा चिच्छक्तिर्यत्रोदेति यथा यथा ।

नानि वहनानि च तैरपि ॥ १२ ॥ धरणीतलात्प्रसृतैर्मृत्पङ्किल-
जलैः । अनलवत्कर्कशैस्तापैर्प्राग्भादितापैरपि न प्राबुध्यतेति
सर्वत्र योज्यम् ॥ १३ ॥ गलितकारणं निष्प्रयोजनं काले
वहति सति असौ प्रावृडोघविनुत्तेन पङ्केन उपर्युपरि प्रचीयमा-
नेन अल्पेनैव कालेन उर्वीतले धरणीविवरे भूगर्भे कृतः प्रवे-
शित इति द्वयोरन्वयः ॥ १४ ॥ १५ ॥ संपीडितः संश्लिष्टः स्कन्धो
यस्येत्यर्थः । नहि तस्य समाधिसुखनिमग्नस्य पीडास्ति ॥ १६ ॥
॥ १७ ॥ एवं संकटस्थस्य कथं जीवनमभूत्तत्राह—संविदे-
वेति । जीवनादष्टलङ्घदेहप्रतिबिम्बिता संविदेवास्य तं देहं
जग्राह उपादाय पालितवती । प्राणमयः प्राणवृत्तिरूपः स्प-
न्दस्तु न जग्राह । यतस्तनुः सूक्ष्मः । प्राणसंसरणाभावादित्यर्थः
॥ १८ ॥ वर्षशतत्रयानन्तरं तस्य यद्वृत्तं तदाह—उत्पत्तीति ।
अथ तस्य कलना जीवसंवित् प्रारब्धशेषभोगाय हृदयान्तर
उत्पत्त्या उन्मेषक्रमेण प्रौढिं स्थौल्यमासाद्य स्वमनोरूपिणी
भूत्वा वक्ष्यमाणं सर्वं कल्पनया हृद्येव अनुबभूव अनुभूतवती-
त्यर्थः ॥ १९ ॥ यदनुबभूव तदेवाह—कैलासेत्यादिना ॥ २० ॥
इन्द्रत्वं देवराजत्वम् ॥ २१ ॥ कैलासकानने इत्यादिर्दिङ्गियमः,
युगपञ्चकमित्यादिः कालनियमः, अल्पकाल एव हृदयप्रदेश एव
तदनुभवादनियमश्च कथमुपपद्यते । दिक्कालनियतेरन्यथा कर्तु-
मशक्यत्वादिति प्रश्नार्थः ॥ २२ ॥ असावात्म्येन ज्ञातायां चिति

तथा तत्राशु भवति तथात्मैकस्वभावतः ॥ २३
यथा यत्र यदा बुद्धौ नियमः स तदा स्थितः ।
देशकालादिनियमक्रमाणां तन्मयात्मता ॥ २४
तेन नानाविधान्येष जगन्ति परिदृष्टवान् ।
हृदि संवेदनाकाशे वीतहव्यो विवासनः ॥ २५
सम्यग्बोधवतामेषा वासनैव न वासना ।
ज्ञानाग्निदग्धा दग्धस्य कैव बीजस्य बीजता ॥ २६
कल्पमेकं गणत्वं स चन्द्रमौलेश्चकारह ।
समस्तविद्यानिपुणं त्रिकालामलदर्शनम् ॥ २७
यो यादृग्दृढसंस्कारः स तं पश्यति तादृशम् ।
जीवन्मुक्ततयैवैतद्वीतहव्योऽनुभूतवान् ॥ २८

श्रीराम उवाच ।

एवं स्थिते मुनिश्रेष्ठ जीवन्मुक्तमतेरपि ।
बन्धमोक्षदृशः सन्ति वीतहव्यात्मनो यथा ॥ २९

वासिष्ठ उवाच ।

यथास्थितमिदं विश्वं शान्तमाकाशनिर्मलम् ।
ब्रह्मैव जीवन्मुक्तानां बन्धमोक्षदृशः कुतः ॥ ३०
एतत्संविन्नभो भाति यत्रयत्र यथायथा ।
तत्रतत्र तथा तावत्तावत्तद्विन्दते ततम् ॥ ३१
तेनानुभूतानि बहून्यनुभूयन्त एव च ।
जगन्ति सर्वात्मतया ब्रह्मरूपेण राघव ॥ ३२
धराकोटरनिर्मग्नवीतहव्यचिदात्मसु ।
जगत्सु तेष्वसंख्येषु नीरूपेषु महात्मसु ॥ ३३

अल्पयोरपि देशकालयोर्विस्तृतदेशकालान्तरकल्पनासामर्थ्ये
भवत्येव नियतिविरोधो नतु सर्वात्मिकायां सर्वशक्तिसंपन्नायां
परिज्ञातायामित्याशयेन परिहरति—सर्वात्मिकेति । तादृशात्मै-
कस्वभावत्वादनुभवितृचित इत्यर्थः ॥ २३ ॥ स्वबुद्ध्या अनुभू-
यमानयोरेव देशकालयोः संकोचवैपुल्यनियमानियमौ विरुद्धौ
नाननुभूयमानेन सह अनुभूयमानस्य तौ । अल्पतरनाडीकुहरे-
ष्वल्पकाले विस्तृतदेशकालस्वप्नानुभवदर्शनादित्याशयेनाह—य-
थेति । यत्र यदा बुद्धौ यथा अनुभवस्तदा तथा नियमः स्थित
इत्यर्थः । तन्मयात्मता बुद्धिमयात्मन्यध्यस्तता यत इत्यर्थः ।
'तन्मयात्मनाम्' इति पाठे हेतुगर्भं विशेषणम् ॥ २४ ॥ तेनो-
क्तहेतुद्वयेन ॥ २५ ॥ बीजशक्तिनाशादग्धस्य उपलभ्यमानत्वाद्-
दग्धस्य । भर्जितस्येति यावत् ॥ २६ ॥ शङ्कां समाधाय प्रस्तुत-
मेव वर्णयति—कल्पमित्यादिना । गणत्वं गाणपत्यम् ॥ २७ ॥
जीवन्मुक्तस्यापि तस्य भोजकप्रारब्धकर्माद्वोधितदृढसंस्कार एव
देहभोगादिवैचित्र्यप्रतिभासे हेतुरित्याह—य इति ॥ २८ ॥
रामशङ्का स्पष्टा ॥ २९ ॥ दग्धपटन्यायेनासतः प्रारब्धशेषेण
प्रतिभासो बाधितानुवृत्तिमात्रं न बन्ध इत्याशयेन परिहरति—
यथास्थितमित्यादिना ॥ ३० ॥ विदन्ते लभत इव ॥ ३१ ॥
ईश्वरस्यास्मदीयजगत्प्रतिभासबद्धा तस्य विनैव बन्धं तत्प्रति-
भास इत्याशयेनाह—तेनेति ॥ ३२ ॥ वीतहव्यहृदुपलक्षितचैत-

यः शक्रोऽनवबुद्धात्मा सोऽद्य दीनेषु पार्थिवः ।
कर्तुं प्रवृत्तो मृगयां क्षणेऽस्मिन्नपि कानने ॥ ३४
योऽहं सोऽनवबुद्धात्मा पाप्मे पैतामहेऽभवत् ।
स्थितः स एव दाशेन्द्रः कैलासवनकुञ्जके ॥ ३५
यो राजानवबुद्धात्मा भूमेः सौराष्ट्रमण्डले ।
स एषोऽद्य स्थितोऽन्ध्राणां ग्रामे बहुलपादपे ॥ ३६
श्रीराम उवाच ।

मानसः किल सर्गोऽसौ वीतहव्यस्य तत्र ये ।
देहिनो भ्रान्तिपात्रं चेत्तदेहाकारिणः कथम् ॥ ३७
वसिष्ठ उवाच ।

यदि भ्रान्त्येकमात्रात्म वीतहव्यस्य तज्जगत् ।
तदिदं नाम ते राम किं भूयः परिभासते ॥ ३८
इदमप्यङ्गं चिन्मात्रं मनोमात्रभ्रमोपमम् ।

इत्यार्षे श्रीवासिष्ठमहारामायणे वाल्मीकीये देव० मोक्षोपायेषूपशमप्रकरणे वीतहव्यमनोजगद्धर्णनं नाम चतुरशीतितमः सर्गः ८४

तदपि व्योम चिन्मात्रं मनोमात्रं भ्रमोपमम् ॥ ३९
वस्तुतस्तु न तद्राम जगन्नैवं न चेतद्वत् ।
तवापि न जगत्सत्ता ब्रह्मेदं भाति केवलम् ॥ ४०
भावि भूतं भविष्यच्च यथेदं च तथेतद्वत् ।
जगत्सर्वमिदं दृश्यं संविन्मात्रमनोमयम् ॥ ४१
एवंरूपमिदं यावन्न परिज्ञातमीदृशम् ।
वज्रसारदृढं तावज्ज्ञातं सत्परमाम्बरम् ॥ ४२
अज्ञानान्मन एवेदमित्थं संप्रविजृम्भते ।
प्रत्युल्लासविलासाभ्यां जलमम्बुनिधाविव ॥ ४३
यथास्थितेनैव चिदम्बरेण
स्वचित्तमेवैमि मनोभिधानम् ।
स्फारं कृतं तेन जगच्च दृश्य-
मेवं ततं नैव ततं च किञ्चित् ॥ ४४

पञ्चाशीतितमः सर्गः ८५

श्रीराम उवाच ।

अथ किं वीतहव्यः स्वं स्थितं तस्मिन्धरोदरे ।
कथमुद्धृतवान्देहं ससंपन्नश्च किं कथम् ॥ १
वसिष्ठ उवाच ।

अनन्तरमनन्तात्म वीतहव्याभिधं मनः ।
स्वमेवात्मचमत्कारमात्रं समवबुद्धवान् ॥ २
शार्वस्यास्य गणस्याभूत्प्रागज्योतिःस्मरणे स्वयम् ।
इच्छा कदाचित्सकलप्रागज्जन्मालोकनोन्मुखी ॥ ३

न्यस्यैवासदादिसर्वात्मत्वात्सर्वजन्तूनां जगदनुभवोऽपि तस्यै-
वेत्यपि सुवचमित्याशयेनाह—धरेत्यादिना । नीरूपेषु निःस्वरू-
पेषु प्रतिभासतो महात्मसु विशालतमेषु जगत्सु भुवनेषु यः
शक्रोऽभूत् सोऽद्य दीनेषु देशविशेषेषु । दीनानां निवासो जन-
पद इत्यर्थे जातस्य तद्वितस्य 'जनपदे लुप्' इति लुपि युक्तव-
द्भावाद्वहुवचनम् ॥ ३३ ॥ ३४ ॥ पैतामहे पाप्मे कल्पे वीतह-
व्यस्य गणपत्यकाले कैलासवनकुञ्जके तत्क्रीडाहंसो योऽभवत्
स एव इदानीं दाशेन्द्रो निषादराजो भूत्वा स्थितोऽस्तीत्यन्वयः ।
एवमग्रेऽपि ॥ ३५ ॥ ३६ ॥ गुरुक्तेः सर्वात्मतामिप्रायमप्रति-
पद्यमानान् जनांस्तच्छब्दोद्घाटनेन गुरुमुखेन बोधयिष्यन् रामः
पृच्छति—मानस इति । तदेहाकारिणः शक्रहंसादिदेहाकारिणः
सचेतनाः कथमित्यर्थः ॥ ३७ ॥ सर्वस्यापि जगतो मनःकार्य-
त्वस्य भ्रान्तिमात्रत्वस्य च बहुश उक्तत्वात्तुल्यत्वे यदिदं नाम
ते प्रसिद्धं जगत्किं कथं सचेतनैर्युक्तं प्रतिभासत इत्यर्थः ॥ ३८ ॥
द्वयोः साम्यमेव दर्शयति—इदमिति ॥ ३९ ॥ एवमेतज्जगत्सदृशं
न । इतरदेतद्विलक्षणं च न । सालक्षण्यवैलक्षण्ययोः प्रतियोगिसि-
द्धिमन्तरेणायोगादिति भावः ॥ ४० ॥ संविन्मात्रत्वेनावशिष्टं
यन्मनस्तदेव तन्मयम् ॥ ४१ ॥ ४२ ॥ प्रत्युल्लासउत्पत्तिर्विलासो वृ-

अशेषान्स ददर्शाथ नष्टानष्टान्स्वदेहकान् ।
अनष्टानां ततो मध्यात्तत्तत्कोटरसंस्थितम् ॥ ४
यद्वच्छयैव प्रोद्धर्तुं देहं तस्याभवन्मतिः ।
अपश्यत्तत्तथा तत्र पङ्के कीटमिव स्थितम् ॥ ५
शरीरं वीतहव्याख्यं धराकोटरपीडितम् ।
प्रावृडोघोपनीतं तत्पृष्ठस्थपङ्कमण्डलम् ॥ ६
तृणजालावकीर्णत्वग्देहपृष्ठमृदं तथा ।
एतदृष्ट्वा महातेजा धराविवरयन्त्रितम् ॥ ७

ध्यादिपरिणामस्ताभ्याम् ॥ ४३ ॥ उक्तमर्थं संक्षिप्याह—यथास्थि-
तेनेति । अविकृतेनैव चिदाकाशस्वभावेन मायया किञ्चित्चेतय-
दिवात्मानं कल्पयन्त्रितं सत्तस्यैव पुनःपुनर्मननान्मनोभिधान-
मेति तेन च स्फारं जगत्संपन्नमिति एवं दृश्यं जगत्ततम् । पर-
मार्थतस्तु किञ्चिदपि नैव ततमित्यर्थः ॥ ४४ ॥ इति श्रीवा-
सिष्ठमहारामायणतात्पर्यप्रकाशे उपशमप्रकरणे चतुरशीति-
तमः सर्गः ॥ ८४ ॥

मुनेः पिङ्गलमाविश्य समुद्धारस्तनोरिह ।

जीवन्मुक्तस्थितिश्चान्यः समाधिश्चोपवर्ण्यते ॥ १ ॥

समुद्धारस्य तत्प्रकारस्य तदुत्तरचर्याया विदेहमुक्तपरिशिष्ट-
तद्रूपस्य च चतुर्भिः किंवृत्तैः क्रमात्प्रश्नः ॥ १ ॥ अनन्तात्म
अपरिच्छिन्नब्रह्माकारं समवबुद्धवान् । समाधावित्यर्थः ॥ २ ॥
प्राक्तनं ज्योतिश्चिदात्मा तस्य स्मरणे ध्यानकाले ॥ ३ ॥ नष्टा-
नष्टान् कांश्चिन्नष्टान् कांश्चिदनष्टान् । तत्तदनष्टदेहहृदयकोटरे
जीवतोपाख्यानवक्ष्यमाणन्यायेन स्वकल्पनयैव संस्थितं वीतह-
व्यदेहमित्यर्थः ॥ ४ ॥ ५ ॥ प्रावृष ओघेन पूरेण उपनीतं
किञ्चिदूरं प्रवाहितम् । पृष्ठस्थेत्युक्त्या अधोमुखतया पातितमि-
त्यपि गम्यते ॥ ६ ॥ तृणानां क्राशादीनां जालैरवकीर्णा निब-

भूयोऽपि चिन्तयामास धिया परमबोधया ।
 सर्वसंपीडिताङ्गत्वात्कायो मे प्राणवायुभिः ॥ ८
 मुक्तश्चलितुमाकर्तुं शक्नोति न मनागपि ।
 तज्ज्ञात्वा प्रविशाम्याशु देहमेवं विवस्वतः ॥ ९
 तदीयः पिङ्गलो देहमुद्धरिष्यति मे ततः ।
 अथवा किं ममैतेन शाम्याम्यहमविघ्नतः ॥ १०
 निर्वामि स्वपदं यामि कोऽर्थो मे देहलीलया ।
 इति संचिन्त्य मनसा वीतहव्यो महामते ॥ ११
 तूष्णीं स्थित्वा क्षणं भूयश्चिन्तयामास भूतले ।
 उपादेयो हि देहस्य न मे त्यागो न संश्रयः ॥ १२
 यादृशो देहसंत्यागस्तादृशो देहसंश्रयः ।
 तद्यावदस्ति देहोऽयं न यावदणुतां गतः ॥ १३
 तावदेनमुपाह्वय किंचित्प्रविहराम्यहम् ।
 पिङ्गलेन शरीरं स्वमुद्धर्तुं तापनं वपुः ॥ १४
 प्रविशामि नभःसंस्थं मुकुरं प्रतिविम्बवत् ।
 इत्यसौ मुनिरादित्यं विवेशानिलरूपधृक् ॥ १५
 पुर्यष्टकवपुर्भूत्वा भस्त्राखमिव चानलः ।
 भगवान्मुनिरप्येनं हृद्गतं मुनिनायकम् ॥ १६
 दृष्ट्वासौ चिन्तयन्कार्यं पौर्वापर्यमुदारधीः ।
 विन्ध्यभूधरभूकोशमन्तर्मुनिकलेवरम् ॥ १७
 तृणोपलपरिच्छन्नं ददर्श गतसंविदम् ।
 ऋषेश्चिकीर्षितं ज्ञात्वा भानुर्गगनमध्यगः ॥ १८
 धरातो मुनिमुद्धर्तुमादिदेशाग्रं गणम् ।

वीतहव्यमुनेः संवित्सा पुर्यष्टकरूपिणी ॥ १९
 रविं वातमयी पूज्यं प्रणनामाशु चेतसा ।
 भानुनाप्यभ्यनुज्ञातो मानपूर्वकमग्रम् ॥ २०
 विवेश पिङ्गलाकारं विन्ध्यकन्दरगामिनम् ।
 पिङ्गलोऽसौ नभस्त्यक्त्वा कुञ्जकुञ्जरसुन्दरम् ॥ २१
 प्राप विन्ध्यवनं प्रावृण्मत्ताभ्राम्बरभासुरम् ।
 उद्धारं धराकोशान्नखनिष्कृष्टभूतलः ॥ २२
 कलेवरं मुनेः पङ्कान्मृणालमिव सारसः ।
 मौनं पुर्यष्टकमथ स्वं विवेश कलेवरम् ॥ २३
 नभस्तलपरिभ्रान्तो विहङ्गम इवालयम् ।
 प्रणेमतुर्मिथो भूर्तवीतहव्यनभश्चरौ ॥ २४
 वभूवतुः स्वकार्यैकतत्परौ तेजसां निधी ।
 जगाम पिङ्गलो व्योम मुनिश्च विमलं सरः ॥ २५
 तारकाकारकुमुदं सूर्याशुकवदाकृति ।
 वीतहव्यो ममजाशु सरस्युद्भिन्नपङ्कजे ॥ २६
 पङ्कपल्वललीलान्ते वने कलभको यथा ।
 तत्र स्नात्वा जपं कृत्वा पूजयित्वा दिवाकरम् ।
 मनोभूषितया तन्वा पूर्ववत्पुनराबभौ ॥ २७
 मैत्र्या तया समतया परया च शान्त्या
 सत्प्रज्ञया मुदितया कृपया श्रिया च ।
 युक्तो मुनिः सकलसङ्गविमुक्तचेता
 विन्ध्ये सरित्तटगतो दिनमेव रेमे ॥ २८

इत्यार्षे श्रीवासिष्ठमहारामायणे वाल्मीकीये मोक्षोपायेषूपशमप्रकरणे वीतहव्यसमाधियोगोपदेशो नाम पञ्चाशीतितमः सर्गः ॥ ८५ ॥

द्वास्त्वग्देहपृष्ठमृदा यस्य । देहपदेन तदवयवा लक्ष्यन्ते ॥ ७ ॥
 प्राणवायुभिः । तत्संचारैरिति यावत् ॥ ८ ॥ आकर्तुमीषदपि कर्तुम् ।
 क्रियामनाक्तात्तच्छक्तिमनाक्तमिति न पौनस्त्यम् । तत्तस्मात्तदुद्धारार्थमुपायं ज्ञात्वा । एवं परकायप्रवेशयोगप्रकारेण ॥ ९ ॥
 तदीयस्तत्सेवकः । पिङ्गलाख्यो गणस्तदाज्ञया उद्धरिष्यति । तस्य चिन्तान्तरमाह—अथवेति । एतेन देहेन शाम्यामि विदेहमुक्तयेत्यर्थः ॥ १० ॥ ११ ॥ त्यागः संश्रयो वा नोपादेयो नापेक्षणीयो विशेषाभावात् ॥ १२ ॥
 तदेवाह—यादृश इति । अणुतां धूलीभावम् ॥ १३ ॥ पिङ्गलेन पिङ्गलद्वारा उद्धर्तुम् । तापनं सौरं वपुः प्रविशामि ॥ १४ ॥
 अनिलरूपधृक् सूक्ष्मीभूत इति यावत् ॥ १५ ॥ पुर्यष्टकं प्रागव्याख्यातं लिङ्गशरीरं तद्वपुः । भस्त्राखं चर्मपेश्याकाशम् ।
 मुनिर्मननशीलो भगवान् सूर्यो हृद्गतं हृदि प्रविष्टं तं मुनिनायकं दृष्ट्वा तस्य कार्यं तत्पौर्वापर्यं च दृष्ट्वा विन्ध्यभूधरकोशगतं गतसंविदं मृतप्रायं मुनिकलेवरं ददर्शेति व्यवहितेनान्वयः ॥ १६ ॥ १७ ॥ ततो रविः किं चकार तदाह—ऋषेरिति

॥ १८ ॥ मुनिं मुनिशरीरम् । गणं पिङ्गलाख्यम् । सूर्यहृत्प्रविष्टा मुनेः संवित्किं चकार तदाह—वीतहव्येति ॥ १९ ॥
 स मुनिर्भानुना हव्येव बहुमानपूर्वकमभ्यनुज्ञातः सन् स्वकार्यार्थं प्रस्थितं पिङ्गलस्य आकारं शरीरं विवेश ॥ २० ॥ कुञ्जैर्लतागृहैः कुञ्जरैश्च सुन्दरम् ॥ २१ ॥ प्रावृषि मत्तान्यभ्राणि यस्मिंस्तथाविधमम्बरमिव । तत्पक्षे कुञ्जैः कुञ्जरैरिव च सुन्दरमिति योज्यम् । नखैर्निष्कृष्टं खातं भूतलं येन तथाविधः पिङ्गलः ॥ २२ ॥
 मुनेः संबन्धि मौनं पुर्यष्टकं पिङ्गलदेहात्स्वं कलेवरं विवेश ॥ २३ ॥ आलयं खनीडम् । मूर्तः प्राप्तमूर्तिर्वीतहव्यश्च नभश्चरपिङ्गलश्च मिथः अन्योन्यं प्रणेमतुः ॥ २४ ॥ सरः स्नानार्थम् ॥ २५ ॥ सूर्येण अंशुकवती पीतरक्ताम्बरालंकृतेव आकृतिर्यस्य । बालार्करागरजितोदकमिति यावत् ॥ २६ ॥
 पङ्कयुक्तेषु पल्वलेषु । लीलाया अन्ते अवसाने । मनोभूषितया मननादिव्यवहारवत्या ॥ २७ ॥ दिनं दिनमात्रमेव रेमे न चिरम् । समाधिप्रच्युतस्तथावित्यर्थः ॥ २८ ॥ इति श्रीवासिष्ठमहारामायणतात्पर्यप्रकाशे उपशमप्रकरणे पञ्चाशीतितमः सर्गः ॥ ८५ ॥

हृष्टमृदं यस्येति समासः सुकरः ।

१ अत्र मृदा इति रूपं टीकाभिमतं तच्च हलन्तान्मृच्छब्दाद्वापि कृते भवति । वस्तुतस्तु 'द्वन्द्वाच्चुदपहान्तात्' इति टन्नि अवकीर्णं त्वग्दे-

षडशीतितमः सर्गः ८६

वसिष्ठ उवाच ।

दिनान्ते स समाधातुं पुनरेव मनो मुनिः ।
 विवेश कांचिद्विततां विज्ञातां विन्ध्यकन्दराम् ॥ १
 तदेवात्मानुसंधानमत्यजन्सममिन्द्रियैः ।
 चेतसा कलयामास दृष्टलोकपरावरः ॥ २
 पूर्वमेवेन्द्रियगणो मया परिहृतः स्फुटम् ।
 इदानीं चिन्तया नार्थः पुनर्विततया मम ॥ ३
 अस्तिनास्तीति कलनां भङ्क्त्वा मूर्ध्नी लतामिव ।
 शेषं तु बद्धसंस्थानस्तिष्ठाम्यचलशृङ्गवत् ॥ ४
 उदितोऽस्तं गत इव स्वस्तं गत इवोदितः ।
 समः समरसाभासस्तिष्ठामि स्वच्छतां गतः ॥ ५
 प्रबुद्धोऽपि सुषुप्तस्थः सुषुप्तस्थः प्रबुद्धवत् ।
 तुर्यमालम्ब्य कायान्तस्तिष्ठामि स्तम्भितस्थितिः ॥ ६
 स्थितः स्थाणुरिवैकान्ते स्वान्तान्ते सर्वतः स्थिते ।
 सत्त्वसामान्यसाम्ये हि तिष्ठाम्यपगतामयः ॥ ७
 इति संचिन्त्य स ध्याने पुनस्तस्थौ दिनानि षट् ।
 ततः प्रबोधमापन्नः क्षणसुप्त इवाध्वगः ॥ ८
 ततः सिद्धः स भगवान्वीतहव्यो महातपाः ।
 विजहार चिरं कालं जीवन्मुक्ततया तदा ॥ ९
 वस्तु नाभिननन्दासौ निनिन्द न कदाचन ।
 न जगाम तथोद्वेगं न च हर्षमवाप सः ॥ १०
 गच्छतस्तिष्ठतश्चैव तस्यैवमभवद्भुदि ।

पुनः समाधिः षड्वात्रं जीवन्मुक्तस्थितिश्चिरम् ।

रागादिभ्योऽञ्जलिर्मुक्तौ समाधिश्चास्य वर्ण्यते ॥ १ ॥

विज्ञातां प्राक् परिचिताम् ॥ १ ॥ दृष्टो लोके परः सारः अवरः
 असारश्च येन ॥ २ ॥ यत्कलयामास तदाह—पूर्वमित्यादिना
 ॥ ३ ॥ अस्तिनास्तीति द्विविधां दृश्यकलनाम् । शेषमवशिष्टं
 तदुभयसाक्षिचिन्मात्रमवलम्ब्येति शेषः । बद्धसंस्थानः समका-
 यशिरोग्रीवो दृढासनश्च ॥ ४ ॥ उदितो जीवन्नप्यस्तं गतो मृत
 इवाज्ञदृशा । तत्त्वदृशा तु तद्विपरीतः समरसाभास एकरसचि-
 न्मात्ररूपः ॥ ५ ॥ प्रबुद्धो जाग्रदपि सुषुप्तस्थो द्वैतजालमप-
 श्यन् । एवं सुषुप्तोऽपि स्वस्वरूपस्फुटानुभवात्प्रबुद्धवत् । तुर्य
 स्थूलसूक्ष्मकारणनिर्मुक्तं पदम् ॥ ६ ॥ स्वान्तस्यान्ते पारभूते
 निर्मनने सर्वतः स्थिते पूर्णे सत्तासामान्यलक्षणे परमसाम्ये
 ॥ ७ ॥ ८ ॥ सिद्धो व्युत्थानेऽपि समाहितस्थितिः ॥ ९ ॥
 नाभिननन्द गुणदृशा । न निनिन्द दोषदृशा ॥ १० ॥ कथा
 अव्ययस्य विषयोपभोगप्रयुक्तसामर्थ्यव्ययरहितस्येन्द्रियवर्गस्य
 ईश स्वामिन् हे मनः, आनन्दयत्याह्लादयति सर्वं जगदित्या-
 नन्दं तथाविधं सुखम् । निरतिशयानन्दरूपं सु शोभनं खं आ-
 काशमिति वा ॥ १२ ॥ लया अग्रेऽपि एषैव नीरागैव दृशा

विनोदाय विचित्तस्य कथा स्वमनसा सह ॥ ११
 अव्ययेन्द्रियवर्गेश मनःशमवता त्वया ।
 पश्यानन्दसुखं कीदृग्विधमासादितं ततम् ॥ १२
 एषैवाविरतं तस्मान्नीरागैव दृशा त्वया ।
 अवलम्ब्या परित्याज्यं चापलं चलतां वर ॥ १३
 भोभो इन्द्रियचौरा हे हताशा हतनामकाः ।
 युष्माकं नायमात्मास्ति न भवन्तस्तथात्मनः ॥ १४
 व्रजतां वो विनाशांशमाशा वो विफलीकृताः ।
 न समर्थाः समाक्रान्तौ भवन्तौ भङ्गुराश्रयाः ॥ १५
 वयमात्मेति येषां वो बभूव किल वासना ।
 तत्त्वविस्मृतिजाता हि दृष्टरज्जुभुजङ्गवत् ॥ १६
 अनात्मन्यात्मता सैषा सैषा वस्तुन्यवस्तुता ।
 अविचारेण वै जाता विचारेण क्षयं गता ॥ १७
 भवन्तोऽन्ये वयं चान्ये ब्रह्मान्यत्कर्तृता परा ।
 अन्यो भोक्तान्य आदत्ते को दोषः कस्य कीदृशः ॥ १८
 वनेभ्यो दारु संजातं रज्जवो वेणुचर्मणः ।
 वासी चायःफलान्येव तक्षा ग्रासार्थमुद्यतः ॥ १९
 इत्थं यथेह सामग्र्या स्वशक्तिस्थपदार्थया ।
 संपन्ना काकतालीया दृढा वरगृहाकृतिः ॥ २०
 संपन्नाः काकतालीयास्वशक्तिनियतेन्द्रियाः ।
 तथैव कलिकालोलं केव कस्यात्र खण्डना ॥ २१

अवलम्ब्या । द्वावेवकारावधारणदार्ढ्याय ॥ १३ ॥ हे हताशा
 इति आशानां पृथक् संबोधनम् । अयं मयानुभूयमान आत्मा
 युष्माकं नास्ति ॥ १४ ॥ एवं सदात्मसंबन्धाभावाद्द्वः स्वरूपम-
 वशिष्टं विनाशांशं असत्पक्षं व्रजताम् । समाक्रान्तौ ममेति
 शेषः ॥ १५ ॥ प्राक्तर्ह्यस्माकं त्वत्समाक्रान्तौ कुतः सामर्थ्यम-
 भूदिति चेदात्मतादात्म्यायध्यासबलादित्याह—वयमिति ॥ १६ ॥
 ॥ १७ ॥ एवं विवेकदर्शने कस्यापि भवत्प्रयुक्तदोषसंबन्धोऽपि
 नास्त्येवेत्याह—भवन्त इति । भवन्तः करणभूताः । वयमभि-
 मन्तारः । ब्रह्म अद्वयम् । कर्तृता प्राणप्रयुक्तक्रियानिमित्तता ।
 भोक्ता चिदाभासः । आदत्ते मनः ॥ १८ ॥ एवं चेत्कथं व्यव-
 हारकार्यनिष्पत्तिरिति चेत्काकतालीयन्यायादिति गृहदृष्टान्ते-
 नाह—वनेभ्य इत्यादिना । वेणुलचा काष्ठभारबन्धनम् । वासी
 प्रसिद्धा । चकारात्कुठारटङ्किकादयः । अयसः फलानि प्रयोज-
 नानि । लोहकुटुदरभरणप्रयुक्तानीति यावत् । एवं तक्षा स्वग्रा-
 सार्थमुद्यतो न गृहसिद्धये ॥ १९ ॥ एवं च भिन्नप्रयोजनैः कि-
 याकारकैरर्थान्निष्पद्यमाना गृहाकृतिः काकतालीयन्यायादेवेत्यर्थः
 ॥ २० ॥ तथा इहापि कार्यकरणसंघाते दर्शनश्रवणवचनादाना-
 दिफलकस्वस्वशक्तिभिर्नियतानि ज्ञानकर्मेन्द्रियाणि यासां तथा-
 विधायव्यवहारकार्यकलिकाः काकतालीयादेव लोलं चलं यथा

विस्मृतिर्विस्मृता दूरं स्मृतिः स्फुटमनुस्मृता ।
 सत्सज्जातमसच्चासत्क्षतं क्षीणं स्थितं स्थितम् २२
 एवंविधेन भगवान्विचारेण महातपाः ।
 सोऽतिष्ठन्मुनिशार्दूलो बहून्वर्षगणानिह ॥ २३
 अपुनर्भवनायैव यत्र चिन्तान्तमागता ।
 मूढता च सुदूरस्था तत्रासाववसत्सदा ॥ २४
 यथा भूतपदार्थौघदर्शनोत्थमनर्थकम् ।
 ध्यानाश्वासनमालम्ब्य सोऽवसत्सुखगः सदा २५
 हेयादेयसमासङ्गत्यागादानदृशोः क्षये ।
 व्रीतहव्यमुनेरासीदिच्छानिच्छातिगं मनः ॥ २६
 विदेहकेवलीभावे सीमन्ते जन्मकर्मणाम् ।
 संसारसङ्गसंत्यागरसासवनवेच्छया ॥ २७
 विवेश स तयैवान्ते सहाद्रौ हेमकन्दरम् ।
 अपुनःसङ्गमायाशु जगज्जालमवेक्ष्य सः ॥ २८
 बद्धपद्मासनः स्थित्वा तत्रोवाचात्मनात्मनि ।
 राग नीरागतां गच्छ द्वेष निर्द्वेषतां व्रज ॥ २९
 भवद्भ्यां सुचिरं कालमिह प्रक्रीडितं मया ।
 भोगा नमोस्तु युष्मभ्यं जन्म कोटिशतान्यहम् ३०
 भवद्भिरालिलो लोके लालकैरिव बालकः ।
 इमामपि परां पुण्यां निर्वाणपदवीमहम् ॥ ३१
 येन विस्मारितस्तस्मै सुखायास्तु नमोनमः ।
 त्वदुत्तमेन हे दुःख मयात्मान्विष्ट आदरात् ॥ ३२
 तस्मात्त्वदुपदिष्टोऽयं मार्गो मम नमोस्तु ते ।
 त्वत्प्रसादेन लब्धेयं शीतला पदवी मया ॥ ३३

स्यात्तथा संपन्नाः । तत्र कस्य केव खण्डना क्षतिरस्ति । न का-
 न्तिक्कस्यचिदित्यर्थः ॥ २१ ॥ विस्मृतिरविद्या । स्मृतिरात्म-
 विद्या । तत्फलमाह—सदिति ॥ २२ ॥ २३ ॥ अन्तं नाश-
 मागता । तत्र तस्मिन् पूर्णानन्दस्वप्रकाशपदे ॥ २४ ॥ यथा-
 स्थिते वस्तुनि कदाचिद्भ्रान्त्या विचित्रपदार्थौघदर्शनादुत्थं प्रस-
 क्तमनर्थकं व्यर्थमेवानाश्वासं वारयितुं पुनःपुनर्ध्यानाश्वासनमाल-
 म्ब्येत्यर्थः ॥ २५ ॥ तस्य प्रारब्धशेषक्षये कीदृशं मन आसी-
 त्ताह—हेयेति । हानयोग्यानामादानयोग्यानां च विष-
 याणां समासङ्गे प्राप्तावपि हानादानदृशोः क्षये ॥ २६ ॥
 प्रतिभासमात्रेणापि स्थितस्य देहादिसंसारसङ्गस्य संत्यागे परि-
 शिष्यमाणे ब्रह्मरसमकरन्दे नवेच्छया उत्कण्ठया विवेशेति
 परेणान्वयः । ‘संत्यागे वाञ्छामापातिशायिनी’ इति पाठे तु स्प-
 ष्टम् ॥ २७ ॥ तथा वाञ्छया ॥ २८ ॥ सहजशनुषु रागद्वेषा-
 दिष्वपि निर्द्वेषतां मैत्रीं च भावयन् गन्तुकाम इव हितमुपदि-
 शन् प्रणम्य तानामन्त्रयते—रागेत्यादिना ॥ २९ ॥ ३० ॥
 ॥ ३१ ॥ सुखाय विषयसुखलवाय । त्वया उत्तमेन संतापि-
 तेन मया ॥ ३२ ॥ तस्माद्गुरुणैव त्वया उपदिष्टोऽयं विवेक-
 मार्गः ॥ ३३ ॥ हे दुःखस्य तत्त्वभूत सुखद आत्मन्, इदानीं
 ज्ञानजननोपकारिणं देहं प्रार्थ्यामन्त्रयति—कल्याणमित्यादिना

दुःखनाम्ने दुःखतत्त्व सुखदात्मन्नमोस्तु ते ।
 कल्याणमस्तु ते मित्र संसारासारजीवित ॥ ३४
 देहस्थितिरियं यामो वयमात्मीयमास्पदम् ।
 प्रयोजनानां जन्तूनामहो नु विषमा गतिः ॥ ३५
 देहेनापि वियुज्येऽहं भूत्वा जन्मशतान्यपि ।
 मित्रकाय मया यत्त्वं त्यज्यसे चिरवान्धवः ॥ ३६
 त्वयैवात्मन्युपानीता सात्मज्ञानवशात्क्षतिः ।
 अधिगम्यात्मविज्ञानमात्मनाशः कृतस्त्वया ॥ ३७
 देह नान्येन भग्नोऽसि त्वयैवैतदुपासितम् ।
 एकाकिन्यापि शुष्यन्त्या प्रशान्ते मयि दीनया ३८
 त्वया दुःखं न कर्तव्यं मातस्तृष्णे व्रजाम्यहम् ।
 क्षन्तव्याः काम भगवन्विपरीतापराधजाः ॥ ३९
 दोषा उपशमैकान्तं व्रजाम्यादिश मङ्गलम् ।
 चिराच्चिराय चेदानीमम्ब तृष्णे किलावयोः ॥ ४०
 वियोगो योगदोषेण प्रणामोऽयं स पश्चिमः ।
 नमः सुकृतदेवाय भवतेऽस्तु त्वया पुरा ॥ ४१
 नरकेभ्यः समुत्तार्य स्वर्गेऽहमभियोजितः ।
 कुकार्यक्षेत्ररूढाय नरकस्कन्धवाहिने ॥ ४२
 शासनापुष्पभाराय नमो दुष्कृतशाखिने ।
 येन सार्धं चिरं बह्व्यो भुक्ताः प्राकृतयोनयः ॥ ४३
 अद्यप्रभृत्यदृश्याय तस्मै मोहात्मने नमः ।
 प्रध्वनद्वंशमधुरवचसे पत्रवाससे ॥ ४४
 नमो गुहातपस्विन्यै वयस्यायै समाधिषु ।
 संसाराध्वनि खिन्नस्य त्वं ममाश्वासकारणम् ४५

॥ ३४ ॥ हे देह, इयमावयोर्वियुक्तस्थितिरनादिनियतिस्वभावः ।
 ‘संयोगा विप्रयोगान्ताः’ इति न्यायादिति भावः । जन्तूनां प्रा-
 णिनां संबन्धनां प्रयोजनानां स्वार्थानामियं गतिः रीतिर्विषमा ।
 यल्लिप्सया अत्यन्तमित्रस्वजनानपि विहाय पुरुषा धावन्तीति
 भावः ॥ ३५ ॥ तदेव स्वस्याप्युपस्थितमित्याह—देहेनापीति
 ॥ ३६ ॥ नायं ममापराधस्त्वया खनाशार्थमेव मदुपकारः कृत
 इत्यनुशोचन्निवाह—त्वयैवेति ॥ ३७ ॥ एतत्त्वयैवोपासितमनु-
 ष्ठितम् । इदानीं तृष्णां प्रार्थयते—एकाकिन्येति ॥ ३८ ॥
 लज्जयार्थं लद्धिपरीतवैराग्यसेवनाद्यपराधजा महोषाः ॥ ३९ ॥
 उपशमैकान्तं आत्यन्तिकोपशमम् । आदिश आशास्व । पुनरा-
 वृत्त्या तृष्णामुखदर्शनप्रसक्तिं वारयन्नाह—चिरादिति । चिरा-
 दपि चिराय । शाश्वत इतियावत् । इदानीं आरभ्येति शेषः
 ॥ ४० ॥ सुकृतं पुण्यं तल्लक्षणाय देवाय ॥ ४१ ॥ कुकार्यं नि-
 विद्धाचरणं तल्लक्षणे क्षेत्रे भूमौ रूढाय । नरकलक्षणानां स्क-
 न्धानां बृहच्छाखानां बहनशीलाय ॥ ४२ ॥ शासनाः यातना
 एव पुष्पभारो यस्य ॥ ४३ ॥ प्रध्वनद्विर्वशैः कीचकैर्मधुरव-
 चसे । शीर्णपत्राण्येव वासांसि यस्यास्तथाविधायै गुहालक्षणायै
 तपस्विन्यै ॥ ४४ ॥ आश्वासकारणमित्यजहृल्लिङ्गं गुहाविशेष-

आसीर्वयस्या सुस्निग्धा सर्वलोभापहारिणी ।
 सर्वसंकटखिन्नेन दोषेभ्यो द्रवता मया ॥ ४६
 त्वमेका शोकनाशार्थमाश्रिता परमा सखी ।
 संकटावटकुञ्जेषु हस्तालम्बनदायिने ॥ ४७
 वार्धकैकान्तसुहृदे दण्डकाष्ठाय ते नमः ।
 अस्थिपञ्जरमात्मीयं तथा रक्तान्नतन्तुकम् ॥ ४८
 एतावन्मात्रसारैकं गृहीत्वा गच्छ देहक ।
 पयःक्षोभप्रकारेभ्यः स्नानेभ्योऽपि नमोस्तु ते ४९
 नमोस्तु व्यवहारेभ्यः संसृतिभ्यो नमोस्तु ते ।
 एते भवन्तः सहजाः प्राक्तनाः सुहृदो मया ॥ ५०
 क्रमेणाद्योक्तृताः प्राणा स्वस्ति वोऽस्तु व्रजाम्यहम् ।
 भवद्भिः सह चित्रासु मया बह्वीषु योनिषु ॥ ५१
 विश्रान्तं गिरिकुञ्जेषु श्रान्तं लोकान्तरेषु च ।
 क्रीडितं पुरपीठान्तरुषितं पर्वतेषु च ॥ ५२
 स्थितं कार्यविलासेषु प्रस्थितं विविधाध्वसु ।
 न तदस्ति जगत्कोशे भवद्भिः सह यन्मया ॥ ५३
 न कृतं न हृतं यातं न दत्तं नावलम्बितम् ।

इदानीं स्वां दिशं यान्तु भवन्तो याम्यहं प्रियाः ५४
 सर्वे क्षयान्ता निचयाः पतनान्ताः समुच्छ्रयाः ।
 संयोगा विप्रयोगान्ताः सर्वे संसारवर्त्मनि ॥ ५५
 अयं चाक्षुष आलोको विशत्वादित्यमण्डलम् ।
 विशन्तु वनपुष्पाणि सौगन्ध्यानन्दसंविदः ॥ ५६
 प्राणानिलस्तथा स्पन्दं विशत्वद्य प्रभञ्जनम् ।
 विशन्त्वाकाशकुहरं शब्दश्रवणशक्तयः ॥ ५७
 इन्दुमण्डलमायान्तु रसनारसशक्तयः ।
 निर्मन्दर इवाभोधिर्गताक इव वासरः ॥ ५८
 शरदीव घनः स्वैरं प्राप्तः कल्पान्तसर्गवत् ।
 ओंकारान्ते स्वमननं प्रशाम्याम्यात्मनात्मनि ।
 दग्धेन्धन इवार्चिष्मान्निःस्नेह इव दीपकः ॥ ५९
 व्यपगताखिलकार्यपरम्परः
 सकलदृश्यदशातिगतस्थितिः ।
 प्रणवशान्त्यनुसंस्तुतिशान्तधी-
 विगतमोहमलोऽयमहं स्थितः ॥ ६०

इत्यार्षे श्रीवासिष्ठमहारामायणे वाल्मीकीये दे० मोक्षोपायेषूपशमप्रकरणे इन्द्रियवर्गनिराकरणोपदेशो नाम षडशीतितमः सर्गः ८६

सप्ताशीतितमः सर्गः ८७

वसिष्ठ उवाच ।

एवं कलितवानन्तः प्रशान्तमननैषणः ।

गम् ॥ ४५ ॥ सुस्निग्धा अत्यन्तस्नेहवती वयस्या आसीः
 अभूः । पूर्णात्मविश्रान्तिदानेन सर्वलोभापहारिणी । दोषेभ्यः
 समाधिविघ्नेभ्यः ॥ ४६ ॥ इदानीं दण्डकाष्ठगुणान्वर्णयंस्तं-
 मस्यति—संकटेति । संकटे श्वसर्पादिभ्येषु विषमप्रदेशेषु च ।
 तथा अवटेषु गर्तेषु कुञ्जेषु च हस्तस्य आलम्बनदायिने ॥ ४७ ॥
 इदानीं देहभागं सर्वं देहाय निवेदयति—अस्तीति ॥ ४८ ॥
 एतावन्मात्रमेव सारं तत्त्वं यस्य तथाविधमेकं स्वमसाधारण-
 भागं गृहीत्वा गच्छ स्वाः प्रकृतीः । हे देहक, पयसो जलस्य
 लवीयमलदौर्गन्ध्यस्वेदादिना दूषणाद्येक्षोभा अपराधास्तदीयप्र-
 कारभेदरूपेभ्यस्ते स्नानेभ्यः शुचिलसंपादनोपायेभ्योऽपि नमोस्तु
 ॥ ४९ ॥ तथा भोजनशयनाभ्यञ्जनालंकरणदिव्यवहारेभ्यस्त-
 त्सामग्रीसंपादनायेतस्ततो धावनलक्षणाभ्यस्ते संसृतिभ्यश्च न-
 मोऽस्तु । हे प्राणाः सहजाः सुहृदः, मया अद्य सुहृदां नमस्कार-
 क्रमेण एते भवन्तोऽपि उत्कृता उत्कृष्टाः कृताः । नमस्कृता
 इति यावत् ॥ ५० ॥ प्राक्तनसुहृत्वमेव वर्णयति—भवद्भिरिति
 ॥ ५१ ॥ पुराणां पीठानां सिद्धक्षेत्राणां चान्तः ॥ ५२ ॥ ५३ ॥
 न कृतं न हृतं न दत्तं च हस्ताभ्याम् । न यातं पञ्चाम् । नाव-
 लम्बितं मनसा च । भवन्तः स्वां दिशं प्रकृतिं यान्तु । अहं
 ब्रह्म यामि । हे प्रियाः ॥ ५४ ॥ किमर्थमस्मान्प्रकृतिषु वि-
 लापयसि कार्यकरणसंघातात्मनैव स्थित्वा भोग्यनिचयानेव पूर्व-

शनैरुच्चारयंस्तारं प्रणवं प्राप्तभूमिकः ॥

१

वत्कुतो न प्राप्स्यामस्तत्राह—सर्वे इति । हे सर्वे प्राणादयः
 ॥ ५५ ॥ इदानीं प्रत्येकमिन्द्रियादीनां प्राप्तव्या प्रकृतिर्विभज्य
 दर्शयति—अयमित्यादिना । सौगन्ध्यानन्दसंविपदेन तत्करणं
 प्राणेन्द्रियं लक्ष्यते । वनपुष्पपदेन च गन्धमात्रसारा पृथिवी
 ॥ ५६ ॥ ५७ ॥ एवमिन्दुमण्डलपदेनापो ग्राह्या इति क्रमेण
 'गताः कलाः पञ्चदश प्रतिष्ठा' इति श्रुतिप्रदर्शितदिशा सर्वे
 स्वां स्वां प्रकृतिं यान्त्वित्यर्थः । एवं युष्मासु उपाधिभूतेषु गतेषु
 भवत्प्रतिविम्बितचिदाभासात्मा जीवभूतोऽहमपि स्वविम्बभूते
 प्रणवार्धमात्रालक्ष्ये ब्रह्मात्मनि प्रशाम्यामीत्याह—निर्मन्दर
 इत्यादिना ॥ ५८ ॥ स्वं ईरयति जनयतीति स्वैरं खोपादानं
 विलयेन प्राप्तो घन इव कल्पान्ते प्रलयकाले सर्गवत्प्रपञ्च इव
 च । स्वमननं सुष्ठु अमननमात्यन्तिकमनःशान्तिर्यथा स्या-
 त् ॥ ५९ ॥ दीर्घोच्चारितस्य प्रणवस्य ब्रह्मरन्ध्रे शान्तिनु-
 सृत्य शान्ता ब्रह्माकारतामात्रप्राप्त्या उपरता धीर्यस्य । ततएव
 विगतप्रारब्धप्रतिबद्धशिष्टाविद्यालेशमला ॥ ६० ॥ इति श्रीवा-
 सिष्ठमहारामायणतात्पर्यप्रकाशे उपशमप्रकरणे षडशीति-
 तमः सर्गः ॥ ८६ ॥

येन क्रमेण संप्राप्तो वीतहव्यो विदेहताम् ।

प्रणवान्तं समालम्ब्य स क्रमोऽत्र निरूप्यते ॥ १ ॥

एवं वक्ष्यमाणक्रमेण तारमत्युच्चैःस्वरं प्रणवं शनैर्दैर्घ्यापा-

मात्रादिपादभेदेन प्रणवं संस्मरन्त्यतिः ।
 अध्यारोपापवादेन स्वरूपं शुद्धमव्ययम् ॥ २
 सबाह्याभ्यन्तराभागांस्थूलान्सूक्ष्मतरानपि ।
 त्रैलोक्यसंभवांस्यक्त्वा संकल्पाकल्पकल्पितान् ३
 तिष्ठन्नश्रुमिताकारश्चिन्तामणिरिवात्मनि ।
 संपूर्ण इव शीतांशुर्विश्रान्त इव मन्दरः ॥ ४
 कुम्भकारगृहे चक्रं संरोधित इव भ्रमात् ।
 अम्भोधिरिव संपूर्णस्तिमितस्फारनिर्मलः ॥ ५
 शान्ततेजस्तमःपुञ्जं विगताकैन्दुतारकम् ।
 अधूमाभ्ररजःस्वच्छमनन्तं शरदीव खम् ॥ ६
 सहप्रणवपर्यन्तदीर्घनिःस्वनतन्तुना ।
 जहाविन्द्रियतन्मात्रजालं गन्धमिवानिलः ॥ ७
 ततो जहौ तमोमात्रं प्रतिभातमिवाम्बरे ।
 उत्तिष्ठत्प्रस्फुरद्रूपं प्राज्ञः कोपलवं यथा ॥ ८
 प्रतिभातं ततस्तेजो निमेषार्धं विचार्य सः ।
 जहौ बभूव च तदा न तमो न प्रकाशकम् ॥ ९
 तामवस्थामथासाद्य मनसा तन्मनस्तृणम् ।
 मनागपि प्रस्फुरितं निमेषार्धादशातयत् ॥ १०
 ततोऽङ्गं संविदं स्वस्थां प्रतिभासमुपागताम् ।

दनेनोच्चारयन्सन् मननैषणाप्रशान्तिकमेण प्राप्तपष्ठसप्तमभूमिको
 भूला अन्तः स्वहृदि ब्रह्म कलितवान्प्राप्तवान् ॥ १ ॥ यतिः
 संन्यासी वीतहव्यः । 'ओमित्येतदक्षरमिदं सर्वं तस्योपव्या-
 ख्यानं भूतं भवद्भविष्यदिति सर्वमोकार एव यच्चान्यत्रिकाला-
 तीतं तदप्योकार एव' इति माण्डूक्यश्रुतिर्दिशितक्रमेण अकारो-
 कारमकाराख्यमात्राभिरर्धमात्रया च कल्पितेन स्थूलसूक्ष्मा-
 व्याकृततुरीयलक्षणपादभेदेन प्रणवं संस्मरन्सन् पञ्चीकरणोक्तेन
 विराट्हरिण्यगर्भाव्याकृतलक्षणानां पादानां तुर्यं प्रथमं 'जागरि-
 तस्थानो बहिःप्रज्ञः' इत्यादिश्रुत्युक्तदिशा अध्यारोपेण 'नान्तः-
 प्रज्ञं न बहिःप्रज्ञं नोभयतःप्रज्ञं न प्रज्ञं नाप्रज्ञं न प्रज्ञानधनम्'
 इत्याद्यपवादेन च स्थूलसूक्ष्मकारणरूपानपि सबाह्याभ्यन्तरा-
 भागांस्यक्त्वा शुद्धमव्ययं स्वरूपं दृष्ट्वा 'प्रपञ्चोपशमं शिवं शा-
 न्तमद्वैतं चतुर्थं मन्यन्ते स आत्मा स विज्ञेयः' इति श्रुत्युक्ते तुर्यं
 तत्रात्मनि तिष्ठन्सन् प्रणवपर्यन्तं दीर्घनिःस्वनतन्तुना सह
 इन्द्रियतन्मात्रजालं जहाविति षष्ठेन संबन्धः ॥ २ ॥ ३ ॥
 ॥ ४ ॥ भ्रमाद्भ्रमणासंरोधिते सति कुम्भकारगृहे चक्रमिवाश्रु-
 मिताकारः ॥ ५ ॥ तेजस्तमसोर्युगपच्छान्त्यप्रसिद्धेरभूतोपमेयम्
 ॥ ६ ॥ प्रणवस्य पर्यन्तोऽग्रभागस्तलक्षणेन दीर्घनिःस्वनतन्तुना
 सह जहावित्यादिसर्वः स्थूलसूक्ष्मेतरानपि त्यक्तेत्यस्यैव प्रपञ्चः
 ॥ ७ ॥ तत उत्तिष्ठत् साक्षिणा । प्रस्फुरद्रूपं तमोमात्रम् ॥ ८ ॥
 ॥ ९ ॥ तां तमःप्रकाशशून्यामवस्थामासाद्य तत्कल्पनाहेतुं
 मनस्तृणं अशातयच्छिन्नवान् ॥ १० ॥ अङ्गेति संबोधने ।
 प्रतिभासं निवातदीपवत्स्फुटप्रकाशतामालम्ब्य तामपि कलनां

सद्यो जातशिशुज्ञानसमानकलनामलम् ॥ ११
 निमेषार्धार्धभागेन कालेन कलनां प्रभुः ।
 जहौ चित्तश्चेत्यदशां स्पन्दशक्तिमिवानिलः ॥ १२
 पश्यन्तीपदमासाद्य सत्तामात्रात्मकं ततः ।
 प्रसुप्तपदमालम्ब्य तस्थौ गिरिरिवाचलः ॥ १३
 ततः सुषुप्तसंस्थानं स्थित्वा स्थित्वा विभुर्मनाक् ।
 सुषुप्ते स्थैर्यमासाद्य तुर्यरूपमुपाययौ ॥ १४
 निरानन्दोऽपि सानन्दः सच्चासच्चापि तत्र सः ।
 आसीन्न किञ्चित्किञ्चित्तत्प्रकाशस्तिमिरं यथा ॥ १५
 अचिन्मयं चिन्मयं च नेतिनेति यदुच्यते ।
 ततस्तत्संबभूवासौ यद्विरामप्यगोचरः ॥ १६
 तदसौ सुसमं स्फारं पदं परमपावनम् ।
 सर्वभावान्तरगतमभूत्सर्वविवर्जितम् ॥ १७
 यच्छून्यवादिनां शून्यं ब्रह्म ब्रह्मविदां वरम् ।
 विज्ञानमात्रं विज्ञानविदां यदमलं पदम् ॥ १८
 पुरुषः सांख्यदृष्टीनामीश्वरो योगवादिनाम् ।
 शिवः शशिकलाङ्कानां कालः कालैकवादिनाम् ॥ १९
 आत्मात्मनस्तद्विदुषां नैरात्म्यं तादृशात्मनाम् ।
 मध्यं माध्यमिकानां च सर्वं सुसमचेतसाम् ॥ २०

तत्प्ररोहात्प्रागेव निमेषार्धार्धभागेन कालेन जहौ । स एव चि-
 त्तश्चेत्यदशात्याग इत्यर्थः ॥ ११ ॥ १२ ॥ अनया रीत्या सा-
 क्षिमात्रपरिशेषलक्षणं पश्यन्तीपदमासाद्य तदेव वियदादिबाध-
 परिशिष्टसत्तामात्रात्मकं कारणतत्त्वमिति तद्भावस्थितिलक्षणं
 सुषुप्तपदमालम्ब्येत्यर्थः ॥ १३ ॥ एते एव षष्ठसप्तमभूमिके
 सदेहावस्थे । ततः साक्षिसदैकरस्ये निरतिशयाखण्डानन्दाविर्भा-
 वात्प्रारब्धशेषेण सहात्यन्तिकप्रतिभासनाशे विदेहकैवल्यवाप्तिं
 दर्शयति—तुर्यरूपमिति ॥ १४ ॥ ततः किमासीदिति चतुर्थप्रश्न-
 स्योत्तरमाह—निरानन्द इत्यादिना । विषयानन्दशून्योऽपि
 स्वरूपेणैव सानन्दः । स्वातिरिक्तसत्ताशून्योऽपि सद्रूप इत्येवं
 सर्वं योज्यम् । यथा नक्तं दशां तिमिरमेव प्रकाशस्तद्वत्
 ॥ १५ ॥ चेत्याभावादचिन्मयं स्वतश्चिदेव चिन्मयम् ॥ १६ ॥
 ॥ १७ ॥ सर्ववादिभिर्नानाविकल्पैः स्वस्वसिद्धान्ततया विक-
 लितमपि तदेवेत्याह—यदित्यादिना ॥ १८ ॥ शशिकलाङ्कानां
 शैवानाम् । 'शिवमतस्थानाम्' इति पाठोऽपि स एवार्थः ॥ १९ ॥
 तत् आत्मनो विदुषामात्मा । 'न लोके'ति निषेधविषये षष्ठी
 छान्दसी । नैरात्म्यं क्षणिकविज्ञानसंतानः । स हि स्थायित्वेन
 भासमानो नास्त्येवेति नैरात्म्यम् । तादृशात्मनां सौत्रान्तिक-
 वैभाषिकाणाम् । माध्यमिकानां चिदचिन्मध्यमशून्यमात्रं तत्त्व-
 मिति वादिनाम् । सुसमचेतसां जीवन्मुक्तानां सर्वं निरवशेष-
 पूर्णम् । शून्यवादिभिरुपक्रम्य सर्ववादिभिरुपसंहारस्तयोः परि-
 च्छेदापरिच्छेदवादे परमावधिता इतरेषां तु आन्तरालिकमता-
 नामुभयमिश्रणं तारतम्यवैचित्र्येणोत्थानमिति द्योतनायेति बो-

यत्सर्वशास्त्रसिद्धान्तो यत्सर्वहृदयानुगम् ।
यत्सर्वं सर्वगं सार्वं यत्तत्तत्सदसौ स्थितः ॥ २१
यदनुत्तमनिःस्पन्दं दीप्यते तेजसामपि ।
स्वानुभूत्यैकमात्रं यद्यत्तत्तत्सदसौ स्थितः ॥ २२
यदेकं चाप्यनेकं च साजनं च निरञ्जनम् ।

यत्सर्वं चाप्यसर्वं च यत्तत्तत्सदसौ स्थितः ॥ २३
अजमजरमनाद्यनेकमेकं
पदममलं सकलं च निष्कलं च ।
स्थित इति स तदा नभःस्वरूपा-
दपि विमलस्थितिरीश्वरः क्षणेन ॥ २४

इत्यार्षे श्रीवासिष्ठमहारामायणे वाल्मीकीये दे० मोक्षोपायेषूपशमप्रकरणे वीतहव्यनिर्वाणो नाम सप्ताशीतितमः सर्गः ॥ ८७ ॥

अष्टाशीतितमः सर्गः ८८

वासिष्ठ उवाच ।

प्राप्य संसृत्तिसीमान्तं दुःखाब्धेः पारमागतः ।
वीतहव्यः शशामैवमपुनर्मनने मुनिः ॥ १
तस्मिंस्तथोपशान्ते हि परां निर्वृतिमागते ।
पयःकण इवाम्भोधौ स्वे पदे परिणामिनि ॥ २
तथैव तिष्ठन्निःस्पन्दः स कायो म्लानिमाययौ ।
अन्तर्विरसतां प्राप्य मार्गशीर्षान्तपद्मवत् ॥ ३
तस्य देहद्रुमान्तःस्थं त्यक्त्वा हृन्नीडमाययुः ।
प्रोड्डीय विहगायन्तो यन्त्रोन्मुक्ता इवासवः ॥ ४
भूतेष्वेव प्रतिष्ठानि भूतानि सकलान्यलम् ।
मांसास्थियन्त्रदेहस्तु वनावनितलेऽवसत् ॥ ५
चिदर्णवप्रतिष्ठा चिद्वातवो धातुषु स्थिताः ।
स्वे स्वरूपे स्थितं सर्वं मुनावुपशमं गते ॥ ६

एषा ते कथिता राम विचारशतशालिनी ।
विश्रान्तिर्वीतहव्यस्य प्रज्ञयैनां विवेचय ॥ ७
एवंप्रकारया चाव्यां स्वविचारणयेद्धया ।
तत्त्वमालोक्य तत्सारमातिष्ठोत्तिष्ठ राघव ॥ ८
यदेतदखिलं राम भवते वर्णितं मया ।
यदिदं वर्णयाम्यद्य वर्णयिष्यामि यच्च वा ॥ ९
त्रिकालदर्शिना नित्यं चिरं च किल जीवता ।
विचारितं च दृष्टं च मया तदखिलं स्वयम् ॥ १०
तदेताममलां दृष्टिमवलम्ब्य महामते ।
ज्ञानमासाद्य परं ज्ञानान्मुक्तिर्हि लभ्यते ॥ ११
ज्ञानान्निर्दुःखतामेति ज्ञानादज्ञानसंक्षयः ।
ज्ञानादेव परा सिद्धिर्नान्यस्माद्राम वस्तुतः ॥ १२
ज्ञानेन सकलामाशां विनिवृत्य समन्ततः ।

ध्यम् ॥ २० ॥ सर्वस्य तत्त्वं सार्वं ईदृशं यत्सत् असौ तत्सत्
तद्भूत्वा स्थित इत्यर्थः ॥ २१ ॥ यत् अनुत्तमनिःस्पन्दमत्यन्त-
निष्क्रियम् । व्योम्रयपि जन्मादिक्रियासत्तात्ततोऽपि कूटस्थमि-
त्यर्थः । तेजसामपि भासकतयेति शेषः । यत्स्वानुभूत्यैकमात्रं
तत्तत्प्रसिद्धं सत् तदसाविति प्राग्वत् ॥ २२ ॥ २३ ॥ स वी-
तहव्य इति उक्तक्रमेण मुक्तदशा नभःस्वरूपादपि निर्मल-
स्थितिः सन्नजमजरमनाद्येकममलं निष्कलं पदं भूत्वा स्थितः ।
बद्धदशा तु क्षणेन ईश्वरः सन् स्वकार्यभेदैरनेकं सकलं च
भूत्वा स्थित इत्यर्थः ॥ २४ ॥ इति श्रीवासिष्ठमहारामायण-
तात्पर्यप्रकाशे उपशमप्रकरणे सप्ताशीतितमः सर्गः ॥ ८७ ॥

वीतहव्ये विमुक्ते तत्प्राणानां हृदि सल्लयः ।

वर्ण्यते देहसंशोषः कलानां कारणे लयः ॥ १ ॥

एवमुक्तरीत्या अपुनर्मनने आत्यन्तिकमनोनाशे सति ॥ १ ॥
परिणामिनि परिनिष्ठिते सति । अपरिणामिनीति वा छेदः ॥ २ ॥
मार्गशीर्षस्यान्ते हेमन्तै पद्मवत् ॥ ३ ॥ सर्वदेहव्यापिनां प्रा-
णानां हृद्युपसंहारमाह—तस्येति । तस्य असवः प्राणा देहद्रु-
मस्यान्तस्थं तत्तन्नाडीस्थानं त्यक्त्वा हृल्लक्षणं नीडं प्रति आययुः ।
देहद्रुमान्तःस्थं हृन्नीडं त्यक्त्वा बहिराययुरिति तु न व्याख्येयम् ।
'न तस्य प्राणा उत्क्रामन्त्यत्रैव समवसीयन्ते ब्रह्मैव सन् ब्रह्मा-
प्येति' इत्यादिश्रुतिविरोधापत्तेः सर्वकर्मवासनानाशेनोत्क्रमणे
बीजप्रयोजनयोरभावाच्चेति । विहगायन्तो विहगवदाचरन्तः ।

लोहितादित्वात्क्यष् । यन्त्रेभ्य उन्मुक्ताः शिला इव ॥ ४ ॥
इति तु 'पद्मम्यामाहुतावापः पुरुषवचसो भवन्ति तद्यथा पेश-
स्कारी पेशसो मात्रामुपादाय' इत्यादिश्रुत्या 'तदनन्तरप्रतिपत्तौ
रंहति परिष्वक्तः प्रश्ननिरूपणाभ्याम्' इति वादरायणोक्त्या-
याच्च पूर्वजन्मानुष्ठितामिहोत्रादिकर्मसमवाय्यपूशब्दवाच्यसोमा-
ज्यपयःप्रभृतिभूतमात्रासहितस्यैव लिङ्गस्य चन्द्रमण्डलारूढस्य
भोगान्ते आकाशादिक्रमेण पृथिव्यां व्रीहियवपुरुषयोषिदनुप्र-
वेशेन पुरुषाकारताप्राप्त्यवगमात्तासां भूतमात्राणां कारणानुप्रवे-
शमाह—भूतेष्वेवेति । सकलानि प्राणादिनामान्तर्बोडशकलास-
हितानि । यस्तु पितृमातृमलजः स्थूलतरांशः स तत्रैव स्थित
इत्याह—मांसेति ॥ ५ ॥ चित् लिङ्गे बिम्बिता जीवचित्स्व-
विम्बभूते चिदर्णवे प्रविष्टेव । धातवस्त्वगसृज्जांसमेदोस्थिम-
जांशुकाणि । धातुषु खोपादानेषु ॥ ६ ॥ उपसंहरति—ए-
पेति ॥ ७ ॥ चाव्यां रमणीयया । 'वोतो गुणवचनात्' इति
डीषू ॥ ८ ॥ इदानीं भगवान्वसिष्ठः कृपातिशयेनोक्तोच्यमा-
नवक्ष्यमाणग्रन्थस्य चिरायुर्भिः सर्वदर्शिमिरस्मदादिभिः सर्वप्र-
कारैरसकृत्कृतानां विचाराणां लोकशास्त्रश्रुतिमिरन्वयव्यतिरे-
काभ्यां च परीक्ष्य भूयोभूयो दर्शनस्य च एकात्म्यदृष्टि-
मवलम्ब्य ज्ञानप्रतिष्ठाप्राप्तिरेव फलं नातः परं पुरुषैः संपाद्यम-
स्तीति निर्णीतमिति विश्वासदाव्याह—यदेतदित्यादिना ॥ ९ ॥
॥ १० ॥ ११ ॥ १२ ॥ ज्ञातितः खण्डितः अशेषः संस्कार-

शातिताशेषश्चिदाद्रिर्वीतहव्यो मुनीश्वरः ॥ १३
 वीतहव्यात्मिका संवित्संकल्पजगतीति सा ।
 अनुभूतवती दृश्यमिदमेव च तज्जगत् ॥ १४
 वीतहव्यो मनोमात्रं मनोहंत्वमिवैन्द्रियः ।
 मनो जगदिदं कृत्स्नमन्यतानन्यते तु के ॥ १५

अधिगतपरमार्थः क्षीणरागादिदोषः
 सकलमलविकारोपाधिसङ्गाद्यपेतः ।
 चिरमनुसृतमन्तः स्वं स्वभावं विवेकी
 पदममलमनन्तं प्राप्तवान्शान्तशोकः ॥ १६

इत्यार्षे श्रीवासिष्ठमहारामायणे वाल्मीकीये देव० मोक्षोपायेषूपशमप्रकरणे वीतहव्यविश्रान्तिर्नामाष्टाशीतितमः सर्गः ॥ ८८ ॥

एकोनवतितमः सर्गः ८९

वासिष्ठ उवाच ।

वीतहव्यवदात्मानं नीत्वा विदितवेद्यताम् ।
 वीतरागभयोद्वेगस्तिष्ठ राघव सर्वदा ॥ १
 त्रिंशद्वर्षसहस्राणि विजहार यथासुखम् ।
 वीतहव्यो वीतशोकस्तथा विहर राघव ॥ २
 अन्ये च राजन्मुनयो ज्ञातज्ञेया महाधियः ।
 यथावसन्स्वराष्ट्रे त्वं तथैवास्व महामते ॥ ३
 सुखदुःखक्रमैरात्मा न कदाचन गृह्यते ।
 सर्वगोऽपि महाबाहो किं मुधा परिशोचसि ॥ ४
 बहवो विदितात्मानो विहरन्तीह भूतले ।
 न केचन वशं यान्ति दुःखस्याङ्ग भवानिव ॥ ५
 स्वस्थो भव भवोदारः समो भव सुखी भव ।
 सर्वगस्त्वं त्वमात्मैव तव नास्ति पुनर्भवः ॥ ६
 हर्षामर्षविकाराणां जीवन्मुक्ता भवादृशाः ।
 न केचन वशं यान्ति मृगेन्द्राः शिखिनामिव ॥ ७

शेषेणाप्यनवशेषितश्चित्ताद्रियेन तथाविधोऽभूरिति शेषः ॥ १३ ॥
 ननु वीतहव्येन स्वहृदि संकल्पमयं जगत्तत्र गुणत्वं चानुभूत-
 मित्युक्तं तज्जगदन्तर्गतं सूर्यं प्रविश्य तत्रत्यपिङ्गलद्वारा एतज्ज-
 गद्भूप्रतिष्ठस्वदेहोदारः कथं कृतः । नहि स्वाप्रकुटलैर्जाग्रन्निधि-
 खननं दृष्टमिति रामाशङ्कां लिङ्गैरालक्ष्याह—वीतहव्येति । सा
 वीतहव्यात्मिका संवित् स्वहृदयोपलक्षिते ब्रह्मणि इदमस्मदा-
 दिसाधारणमेव दृश्यं स्वसंकल्पजगदित्यनुभूतवती नापूर्वमि-
 त्यर्थः ॥ १४ ॥ इतश्चेदमेव तज्जगदित्याह—वीतहव्य इति ।
 ऐन्द्रियः अस्मदादिचक्षुरादिदृश्यो वीतहव्योऽस्मदीयमनोमात्रम् ।
 यतोऽस्मन्मन एवाहमिव त्वमिव भासते । मन एवेदं कृत्स्नं
 जगत्तत्रान्यतानन्यते के । नहि बन्ध्याभेदेन तत्पुत्रा भिद्यन्ते
 न भिद्यन्ते एवेत्यर्थः ॥ १५ ॥ एवं रामं समाधाय प्रकृतमेवार्थ-
 माह—अधिगतेति । सकलेभ्योऽविद्याकामकर्मादिमलेभ्यस्तत्प्र-
 युक्तेन्द्रियविकारेभ्यो देहत्रयोपाधिभ्यस्तत्प्रयुक्तप्रियसङ्गादिभ्य-
 श्वापेतो विवेकी स वीतहव्यश्चिरं चित्तशुद्ध्युपायानुष्ठानैः श्रवण-
 मनननिदिध्यासनसाक्षात्कारसमाधिभूमिकाभ्यासैरन्तः स्वहृदय-
 भूतमनुसरणेनाभिमुखीकृतं स्वस्वभावभूतममलमनन्तं मोक्षपदं
 प्राप्तवानित्यर्थः ॥ १६ ॥ इति श्रीवासिष्ठमहारामायणतात्पर्य-

श्रीराम उवाच ।

अनेनैव प्रसङ्गेन संशयोऽयं ममोदितः ।
 शरत्काल इवास्मभोदं तं मे त्वं तनुतां नय ॥ ८
 जीवन्मुक्तशरीराणां कथमात्मविदां वर ।
 शक्तयो नेह दृश्यन्ते आकाशगमनादिकाः ॥ ९
 वसिष्ठ उवाच ।
 आकाशगमनादीनि यान्येतानि रघूद्वह ।
 प्रमाणिताः पदार्थानां सहजाः खलु शक्तयः ॥ १०
 यद्विचित्रं क्रियाजालं दृश्यते गम्यते पुनः ।
 राम वस्तुस्वभावोऽसौ न तदात्मविदां मतम् ॥ ११
 अनात्मविदमुक्तोऽपि नभोविहरणादिकम् ।
 द्रव्यकर्मक्रियाकालशक्त्या प्राप्नोति राघव ॥ १२
 नात्वशस्यैष विषय आत्मज्ञो ह्यात्मवान्स्वयम् ।
 आत्मनात्मनि संतुष्टो नाविद्यामनुधावति ॥ १३
 ये केचन जगद्भावास्तानविद्यामयान्विदुः ।

प्रकाशे उपशमप्रकरणे अष्टाशीतितमः सर्गः ॥ ८८ ॥

अनिच्छाशान्तमोहानां नभोगत्यादिसिद्धिषु ।

श्वापदाद्यैरदृश्यत्वं तत्तनोश्चात्र कीर्त्यते ॥ ९ ॥

आत्मानं स्वम् । 'नीवह्योर्हरतेश्च' इति कात्यायनवचनाद्विक-
 मेता ॥ १ ॥ २ ॥ ३ ॥ ४ ॥ अङ्गेति संबोधनम् ॥ ५ ॥ उदारः
 अन्तः सर्वत्यागशीलः ॥ ६ ॥ शिखिनां मयूराणाम् ॥ ७ ॥
 ॥ ८ ॥ शरीराणामित्युक्तं सति प्रारब्धे वीतहव्यस्य विद्याध-
 रादिभोग इव मानस्यः सिद्धयः संभवन्त्येवेत्याशयः ॥ ९ ॥
 प्रमाणिताः प्रमाणैरुपलब्धाः । ता अग्रेहर्षज्वलनमिव देवयो-
 नीनां स्वभावसिद्धाः ॥ १० ॥ नभोगमनादिक्रियाजालं वस्तु-
 स्वभावस्तत्तद्योनिदेहस्वभावः मशकादीनामपि नभोतिशक्ति-
 दर्शनादिति भावः । मतं वाञ्छितम् ॥ ११ ॥ तर्हि मनुष्याणां
 योगसिद्ध्या नभोगमनादिप्राप्तिः कथं तत्राह—अनात्मविदिति ।
 मण्यौषधादिद्रव्यशक्त्या मन्त्रशक्त्या योगाभ्यासादिक्रियाशक्त्या
 तत्परिपाककालशक्त्या च कदाचिदेव प्राप्नोति । दृष्टान्तार्थं वा
 कालग्रहणम् । यथा पिपीलिका ग्रीष्मान्तकालशक्त्या पक्षोद्गमा-
 न्नभोगतिं प्राप्नोति तद्वत् ॥ १२ ॥ एष नभोगत्यादिर्न विष-
 योऽभिलाषयोग्यस्तुच्छत्वात् । आत्मवान् लब्धात्मा । अवि-

कथं तेषु किलात्मज्ञस्त्यक्ताविद्यो निमज्जति ॥ १४
 अविद्यामपि ये युक्त्या साधयन्ति सुखात्मिकाम् ।
 ते ह्यविद्यामया एव नत्वात्मज्ञास्तथाक्रमाः ॥ १५
 तत्त्वज्ञोऽवाप्यतत्त्वज्ञो यः कालद्रव्यकर्मभिः ।
 यथाक्रमं प्रयतते तस्योर्ध्वत्वादि सिद्ध्यति ॥ १६
 आत्मवानिह सर्वस्मादतीतो विगतैषणः ।
 आत्मन्येव हि संतुष्टो न करोति न चेहते ॥ १७
 न तस्यार्थो न भोगत्या न सिद्ध्या न च भोगकैः ।
 न प्रभावेण नो मानैर्नाशामरणजीवितैः ॥ १८
 नित्यतृप्तः प्रशान्तात्मा वीतरागो विवासनः ।
 आकाशसदृशाकारस्तज्ज्ञ आत्मनि तिष्ठति ॥ १९
 अशङ्कितोपयातेन दुःखेन च सुखेन च ।
 तृप्यत्यपगतासङ्गो जीवेन मरणेन च ॥ २०
 समुद्रः सरितेवान्तः क्रमसंप्राप्तवस्तुना ।
 समेन विषमेणापि तिष्ठत्यात्मानमर्चयन् ॥ २१
 नैव तस्य कृतेनार्थो नाकृतेनेह कश्चन ।
 न चास्य सर्वभूतेषु कश्चिदर्थव्यपाश्रयः ॥ २२
 यस्तु वा भावितात्मापि सिद्धिजालानि वाञ्छति ।
 स सिद्धिसाधकैर्द्रव्यैस्तानि साधयति क्रमात् ॥ २३
 सिद्ध्यतीत्यमिदं युक्त्यैवेत्ययं नियतेः क्रमः ।
 ज्ञादिभिः सुरवरैर्व्यर्थीकर्तुं न शक्यते ॥ २४
 स्वभाव एष वस्तूनां स्वतःसिद्धिर्हि नान्यतः ।
 नियतिं न जहात्येव शशाङ्क इव शीतताम् ॥ २५
 सर्वज्ञोऽपि बहुज्ञोऽपि माधवोऽपि हरोऽपि च ।

द्यामाविद्यकं तुच्छफलम् ॥ १३ ॥ १४ ॥ युक्त्या योगाभ्या-
 सादिश्रमसहस्रेण । तथाक्रमास्तथाविधाः ॥ १५ ॥ तर्हि किं
 तत्त्वज्ञानां तत्संपादनशक्तिर्नास्त्येव, नेत्याह—तत्त्वज्ञ इति ।
 कालेन चिरकालप्रयत्नेन द्रव्यकर्मभिर्यथाशास्त्रोक्तक्रमं य एव
 प्रयतते तस्य ऊर्ध्वत्वं न भोगतिस्तदादि सिद्ध्यति ॥ १६ ॥
 ॥ १७ ॥ प्रभावेण सर्वाधिपत्यनिग्रहानुग्रहसामर्थ्येन । मानैः
 स्तोत्रकर्मख्यापनगर्वैः ॥ १८ ॥ १९ ॥ तृप्यति स्वाभाविकीं
 तृप्तिं न जहाति । जीवेन जीवनेन ॥ २० ॥ समेन स्वानु-
 कूलेन विषमेण प्रतिकूलेनापि प्रारब्धक्रमसंप्राप्तभोग्यवस्तुना ।
 समुद्रपक्षे ओघतृणकाष्ठादिवस्तुना । अर्चयन् अखण्डाकारवृत्ति-
 पुष्पैः पूजयन् ॥ २१ ॥ अर्थव्यपाश्रयः प्रयोजनोपजीवनम्
 ॥ २२ ॥ अभावितात्मा आत्मज्ञानलेशशून्योऽपि ॥ २३ ॥
 मणिमन्त्रादियुक्त्यैव आकाशगमनादि इत्थं सिद्ध्यतीति तत्त-
 त्त्वाप्रसिद्धो नियतेः क्रमः तत्तन्नियतिकर्तृभिर्यथादिभिरपि
 व्यर्थीकर्तुं न शक्यते ॥ २४ ॥ या तु देवादीनां स्वतः खेचर-
 लादिसिद्धिरेष वस्तुस्वभावः, अतएव सा उत्पत्तिमारभ्य याव-
 जीवं स्थायिनीत्याह—न जहात्येवेति ॥ २५ ॥ २६ ॥ २७ ॥
 विषमौषधादिद्रव्यशक्तिवदेव मणिमन्त्रादिशक्तिरपि स्वस्वकार्य-
 समर्थेत्याह—यथेति । विषमद्रव्यमणिमन्त्रादिशक्तयो यथा

अन्यथा नियतिं कर्तुं न शक्तः कश्चिदेव हि ॥ २६
 द्रव्यकालक्रियामन्त्रप्रयोगाणां स्वभावजाः ।
 एतास्ताः शक्तयो राम यद्योमगमनादिकम् ॥ २७
 यथा विषाणि निघ्नन्ति मदयन्ति मधूनि च ।
 वमयन्ति च शुक्तानि मदनानि फलानि च ॥ २८
 तथा स्वभाववशतो द्रव्यकालक्रियाक्रमाः ।
 नियतं साधयन्त्याशु प्रयोगं युक्तियोजिताः ॥ २९
 एतस्मात्समतीतस्य त्यक्ताविद्यस्य राघव ।
 आत्मज्ञानस्य नास्त्यत्र कर्तृताकर्तृतानघ ॥ ३०
 द्रव्यदेशक्रियाकालयुक्तयः साधुसंविदः ।
 परमात्मपदप्राप्तौ नोपकुर्वन्ति काश्चन ॥ ३१
 यस्येच्छा विद्यते काचित्स सिद्धि साधयत्यलम् ।
 आत्मज्ञस्य तु पूर्णस्य नेच्छा संभवति क्वचित् ॥ ३२
 सर्वेच्छाजालसंशान्तावात्मलाभोदयो हि यः ।
 तद्विरुद्धा कथं कस्मादिच्छा संजायतेऽनघ ॥ ३३
 यथोदेति च यस्येच्छा स तथा यतते तथा ।
 यथाकालं तदामोति ज्ञो वाप्यज्ञतरोऽपि वा ॥ ३४
 वीतहव्येन यतितं नो ज्ञानेच्छेन किञ्चन ।
 ज्ञानेच्छेनाशु यतितं प्रोत्थितोऽसौ यथा वने ॥ ३५
 एवं कालक्रियाकर्मद्रव्ययुक्तिस्वभावजाः ।
 यथेच्छमेव सिद्ध्यन्ति सिद्धयः स्वाः क्रमार्जिताः ३६
 याः फलावलयो येन संप्राप्ताः सिद्धिनामिकाः ।
 तास्तेनाधिगता राम निजात्प्रयतनद्रुमात् ॥ ३७

विषाणि निघ्नन्ति । मधूनि यथा मदयन्ति । यथा शुक्तानि
 माक्षिकमधूनि मदनफलानि वा स्वादितानि वमयन्ति उद्भिरणं
 कारयन्ति ॥ २८ ॥ प्रयुज्यत इति प्रयोगं सिद्धिजातं नियत-
 मवश्यं साधयन्ति । युक्त्यैर्योगादिकुशलैः पुरुषैर्योजिताः प्रयुक्ताः
 ॥ २९ ॥ एतस्माद्द्रव्यकालक्रियाक्रमलक्षणादविद्याविषयात्समती-
 तस्य त्यक्ताविद्यस्य बाधिताज्ञानस्य आत्मज्ञानस्य अत्र नभोग-
 मनादिसिद्धिजाले कर्तृता कारणता अकर्तृता विरोधिता वा
 नास्तीत्यर्थः ॥ ३० ॥ यथा आत्मज्ञानस्य क्रियाफले अनुपयो-
 गस्तथा ज्ञानफले द्रव्यदेशक्रियादेरप्यनुपयोग इत्याह—द्रव्येति ।
 साधुसंविदस्तत्त्वज्ञानस्य ॥ ३१ ॥ ३२ ॥ कुतो न संभवति त-
 त्राह—सर्वेति ॥ ३३ ॥ निरिच्छोऽपि तत्त्ववित्कौतुकाद्यतते
 चेत्तस्य भवन्त्येव सिद्धय इत्याशयेनाह—यथेति ॥ ३४ ॥
 वीतहव्यस्य तर्हि सिद्धयः कुतो न जातास्तत्राह—वीतहव्ये-
 नेति । सिद्धीच्छया नो यतितम् । तत्कुतस्तत्राह—ज्ञानेच्छे-
 नेति । ज्ञानेच्छया इतरेच्छाप्रतिबन्धादित्यर्थः । ज्ञानेच्छया तु
 तेन यतितमेव । यथा असौ वने ज्ञानाभ्यासाय प्रोत्थित उद्युक्त
 इति प्राग्वर्णितमेवेत्यर्थः ॥ ३५ ॥ ३६ ॥ सिद्धिविषये ज्ञान-
 विषये वा अनुपरतस्य प्रयत्नस्यावश्यफलवत्ता मुमुक्षुव्यवहार-
 प्रकरणे विस्तरेण प्रपञ्चितेत्याह—याः फलेति । यच्छब्दो

महतां नित्यतृप्तानां तज्ज्ञानां भावितात्मनाम् ।
 ईहितं संप्रयातानां नोपकुर्वन्ति सिद्धयः ॥ ३८
 श्रीराम उवाच ।
 अयं मे संशयो ब्रह्मन्वीतहव्यस्य सा तनुः ।
 क्रव्यादैर्न कथं भुक्ता कथं क्लिन्ना न भूतले ॥ ३९
 तदैव वीतहव्योऽसौ कथं वनगतः प्रभो ।
 विदेहमुक्ततां शीघ्रं यथावदिति मे वद ॥ ४०
 वसिष्ठ उवाच ।
 या संविद्वलिता साधो वासनामलतन्तुना ।
 सुखदुःखदशादाहभागिनी भवतीह सा ॥ ४१
 निर्मुक्तवासना शुद्धसंविन्मात्रमयी तु सा ।
 तनुस्तिष्ठति तच्छेदे शक्ता नेह हि केचन ॥ ४२
 शृणु युक्त्या कया योगी तनुच्छेदादिविभ्रमैः ।
 नाक्रम्यते महाबाहो बहुवर्षशतैरपि ॥ ४३
 चेतः पदार्थं पतति यस्मिन्यस्मिन्यदा यदा ।
 तन्मयं तद्भवत्याशु तस्मिंस्तस्मिंस्तदा तदा ॥ ४४
 तथा दृष्टारि हि मनो विकारमुपगच्छति ।
 दृष्टमित्रं सुहृद्यत्वं स्वयमित्यनुभूयते ॥ ४५
 रागद्वेषविहीने तु पथिके पादपे गिरौ ।
 भवत्यरागद्वेषं च स्वयमित्यनुभूयते ॥ ४६
 मृष्टे लौल्यमुपादत्ते दुर्भोज्ये याति निःस्पृहम् ।

वीप्सितो द्रष्टव्यः । संप्राप्ताः । दृश्यन्त इति शेषः ॥ ३७ ॥
 ईहितं सर्वाभिलषितं परमप्रेमासदमात्मसुखमिति यावत् ॥ ३८ ॥
 क्लिन्ना पङ्कादिक्लेदान्न विशीर्णेत्यर्थः ॥ ३९ ॥ तदा भूप्रवेशकाले
 एव । इति एतत्प्रश्नद्वयोत्तरं यथावद् ॥ ४० ॥ तत्र प्रथम-
 प्रश्नस्योत्तरं वक्तुं भूमिकां रचयति—येति । या अज्ञसंविदेहा-
 हंभाववासनारूपेण रागादिमलदूषितेन तन्तुना वलिता दृढं
 वेष्टिता भवति सैव देहच्छेदभेदादिप्रयुक्तसुखदुःखदशालक्षण-
 दाहभागिनीत्यर्थः ॥ ४१ ॥ सा जीवन्मुक्ततनुर्बाधितत्वाद्धिष्ठा-
 नशुद्धसंविन्मात्रमयी तिष्ठति । तस्य संविन्मात्रस्य च्छेदे केऽपि
 क्रव्यादादयो न शक्ताः । ‘अच्छेद्योऽयमदाहोऽयमक्लेद्यो शोष्य
 एवच’ इति भगवद्वचनादिति भावः ॥ ४२ ॥ उपपत्त्यन्तरं
 वक्तुं प्रतिजानीते—शृण्विति ॥ ४३ ॥ ४४ ॥ तथाहीति सं-
 बन्धः । दृष्टः अरिर्द्वेषा येन तथाविधं मनः अरिद्वेषप्रतिबिम्ब-
 मिव द्वेषादिविकारमुपगच्छति । दृष्टमित्रं तु मनस्तदीयहृदय-
 प्रीतिप्रतिबिम्बमिव सुष्ठु हृदयमुपगच्छति । इत्ययमर्थः सर्वैः
 स्वयं प्रत्यक्षमनुभूयत इत्यर्थः ॥ ४५ ॥ अतएव एकस्य राग-
 द्वेषशून्यत्वे अन्यस्यापि न दृश्यत इत्याह—रागेति । पथिके
 उदासीनपुरुषे पादपे गिरौ च विषये मनः अरागद्वेषं भवती-
 त्यर्थः ॥ ४६ ॥ एवमचेतनेषु भोज्यादिष्वपि प्रीत्यप्रीत्यौदासी-
 न्यानि तद्गतगुणदोषतदुभयाभावप्रतिबिम्बनादेव मनसि प्रसि-
 द्धावित्याशयेनाह—मृष्टे इति । दुर्भोज्ये नीरसे निःस्पृहं स्पृहा-
 भावम् । अर्थाभावेऽव्ययीभावे ह्रस्वः । वैरस्याभावस्याप्युपल-

वैरस्यं याति कटुनि स्वयमित्यनुभूयते ॥ ४७
 समसंविद्विलासाढ्ये यद्यदा यतिदेहके ।
 हिंस्रचेतः पतत्याशु समतामेति तत्तदा ॥ ४८
 समसङ्गविमुक्तत्वाच्छेदादौ न प्रवर्तते ।
 पान्थो व्यर्थं पथि ग्रामे यथा ग्रामीणकर्मणि ॥ ४९
 योगिदेहसमीपात्तु गत्वा प्राप्नोति हिंस्रताम् ।
 यद्यद्भवति तत्राशु तथारूपं न संशयः ॥ ५०
 इति हिंस्रैर्मृगव्याघ्रसिंहकीटसरीसृपैः ।
 न च्छिन्ना वीतहव्यस्य तनुर्भूतलशालिनी ॥ ५१
 सर्वत्र विद्यते संवित्काष्ठलोष्टोपलादिके ।
 सत्तासामान्यरूपेण संस्थिता मूलवालवत् ॥ ५२
 पोष्यमाना तरला केवलं परिदृश्यते ।
 तन्वी पुर्यष्टकेष्वेव प्रतिबिम्बजलेष्विव ॥ ५३
 तेन भूजलवाय्वग्निसंवित्या समरूपया ।
 निर्विकारं तनुर्नीता वीतहव्यस्य राघव ॥ ५४
 अन्यच्च शृणु मे राम स्पन्दो नाशस्य कारणम् ।
 विकारः सच चित्तोत्थो वातजो वा जगत्स्थितौ ५५
 प्राणानां प्राणनं स्पन्दस्तच्छान्तौ ते दृष्टसमाः ।
 यतः स्थिता धारणया तेनानष्टास्य सा तनुः ॥ ५६
 सबाह्याभ्यन्तरं स्पन्दश्चित्तजो वातजोऽथवा ।
 न यस्य विद्यते तस्य दूरस्थौ प्रकृतिक्षयौ ॥ ५७

क्षणमेतत् ॥ ४७ ॥ अस्त्वेवं प्रकृते किं ततस्तत्राह—समेति ।
 समो रागद्वेषवैषम्यशून्यो यः संविद्विलासस्तेन आढ्ये संपन्नत-
 मे यतिदेहके योगिशरीरे यत् हिंसाणां क्रव्यादानां चेतो यदा
 पतति तत् तदा आशु तत्कालमेव योगिसंवित्समताप्रतिबिम्ब-
 नादिव समतामेति । अतो न तत्कृतहिंसाप्रसक्तिरित्यर्थः ।
 तथाचाहिंसाप्रतिष्ठां प्रस्तुत्य पतज्जलिनेक्तं ‘तत्संनिधौ वैरत्यागः’
 इति ॥ ४८ ॥ हिंस्रोऽपि समस्य समदर्शिनो यतेः सङ्गेन द्वेषा-
 दिभ्यो विमुक्तत्वात्कस्यापि च्छेदनादौ न प्रवर्तते । यथा ग्रामी-
 णकर्मणि ग्रामसन्निहितवनलताच्छेदादौ पान्थो न प्रवर्तते
 तद्वत् ॥ ४९ ॥ योगिदेहसमीपादन्यत्र गत्वा तत्र दोषादियुक्तं
 यद्यज्जन्तुजातं भवति तत्तदनु रूपं हिंस्रतां प्राप्नोति ॥ ५० ॥
 इति एतस्मात्कारणद्वयात् ॥ ५१ ॥ ‘कथं क्लिन्ना न भूतले’ इति
 प्रश्नस्योत्तरमाह—सर्वत्रेत्यादिना ॥ ५२ ॥ तर्हि पुर्यष्टकेष्वेव
 कथं तदुपलम्भस्तत्राह—पोष्यमानेति । एवमानेव तरला परि-
 णामसहस्रविषमा तन्वी परिच्छिन्ना च सा परिदृश्यते । अस-
 माहितचित्तरिति शेषः ॥ ५३ ॥ तेन वीतहव्यस्य पुर्यष्टकेन
 तत्त्वबोधसमाधिभ्यां समरूपया अविषमस्वभावनीतया भूज-
 लादिसंवित्या तनुर्निर्विकारं सर्वविकारशून्यब्रह्मभावं नीता,
 अतो न विकारं गतेत्यर्थः ॥ ५४ ॥ अन्यद्युक्त्यन्तरमपि
 शृणु । तदेवाह—स्पन्द इत्यादिना । जगत्स्थितौ लोकव्यवहारे
 प्रसिद्ध इत्यर्थः ॥ ५५ ॥ ते प्राणा देहे दृष्टसमा दृढीभूता
 यतो हेतोः स्थितास्तेन हेतुना ॥ ५६ ॥ बाह्यो हस्तपादादिरा-

सवाद्याभ्यन्तरे शान्ते स्पन्दे तत्त्वविदां वर ।
 धातवः संस्थितिं देहे न त्यजन्ति कदाचन ॥ ५८
 संशान्ते देहप्रस्पन्दे चित्तवातमये तथा ।
 धातवो मेरवं स्थैर्यं यान्ति संस्तम्भितात्मकाः ५९
 तथा च दृश्यते लोके स्पन्दशान्तौ दृढा स्थितिः ।
 दारूणांमिव धीराणां शवाङ्गानामचोपता ॥ ६०
 इति वर्षसहस्राणि देहा जगति योगिनाम् ।
 न क्लियन्ते न भिद्यन्ते मग्नवज्जलदा इव ॥ ६१
 तदैव वीतहव्योऽसौ शृणु किं नोपशान्तवान् ।
 देहमुत्सृज्य तत्त्वज्ञो ज्ञातज्ञेयवतां वरः ॥ ६२
 ये हि विज्ञातविज्ञेया वीतरागा महाधियः ।
 विच्छिन्नग्रन्थयः सर्वे ते स्वतन्त्रास्तनौ स्थिताः ६३

इत्यार्षे श्रीवासिष्ठमहारामायणे वाल्मीकीये दे० मोक्षोपायेषूपशमप्रकरणे सद्विलासविचारयोगोपदेशो नामैकोनवतितमः सर्गः ८९

नवतितमः सर्गः ९०

वसिष्ठ उवाच ।

यदा ह्यस्तं गतप्रायं जातं चित्तं विचारतः ।
 तदा हि वीतहव्यस्य जाता मैत्र्यादयो गुणाः ॥ १
 श्रीराम उवाच ।
 विचाराभ्युदयाच्चित्तस्वरूपेऽन्तर्हिते मुनेः ।
 मैत्र्यादयो गुणा जाता इत्युक्तं किं त्वया प्रभो ॥ २
 ब्रह्मण्यस्तं गते चित्ते कस्य मैत्र्यादयो गुणाः ।
 क्व वा परिस्फुरन्तीति वद मे वदतां वर ॥ ३

भ्यन्तरः प्राणादिस्तत्सहिते देहे । प्रकृतिर्वृद्धादिः क्षयः अप-
 क्षयादिश्च ॥ ५७ ॥ धातवस्त्वगादयः । संस्थितिं पूर्वावस्थाम्
 ॥ ५८ ॥ मेरवं मेरुसंबन्धि । मेरुतुल्यमिति यावत् ॥ ५९ ॥
 स्पन्दयतीति स्पन्दः प्राणस्तच्छान्तौ । शवाङ्गानां च अचोपता
 अकम्पता । 'चुप मन्दायां गतौ' भावे घञ् ॥ ६० ॥ इति
 अनया युक्त्या । जलदा इव न क्लियन्ते भूममशिलाविन्न भि-
 द्यन्ते इति व्युत्क्रमेणान्वयः ॥ ६१ ॥ चरमप्रश्नमनूद्योत्तर-
 माह—तदैवेत्यादिना । ज्ञातं ज्ञेयं ब्रह्म यैरुपायैस्तद्वतां परिज्ञा-
 तात्मवतां वा ॥ ६२ ॥ स्वतन्त्रा अपराधीनाः । 'तस्य ह न
 देवाश्च नाभूत्या ईशते आत्मा ह्येषां स भवति' इति श्रुतेः ॥ ६३ ॥
 स्वातन्त्र्यमेवोपपादयति—दैवमिति । प्राक्तनकर्मफलप्रदानो-
 न्मुख ईश्वरे दैवं कर्मप्राधान्यवादे कर्मणि च तेषां प्रारब्धशेष-
 भोगाय प्रवृत्तं चेतो न नियमयन्ति नान्यथा प्रवर्तयितुमी-
 शते ॥ ६४ ॥ काकतालीयवदाकस्मिकं प्रारब्धोपनीतं यद्यजी-
 वनं मरणं वा ॥ ६५ ॥ ६६ ॥ यदा तु प्रारब्धसमाप्तौ प्र-
 तिभा संविद्रता भावितवती ॥ ६७ ॥ उक्तमेव संक्षिप्योपसंह-
 रति—विगतेति । विपाशतामुपगतमतएव वास्तवात्मस्वभा-
 वेनोदितं मनस्तदुपाधिर्जाव एव । हि यस्मात्संकलशक्तिमयो

वसिष्ठ उवाच ।

द्विविधश्चित्तनाशोऽस्ति सरूपोऽरूप एव च ।
 जीवनमुक्तः सरूपः स्यादरूपो देहमुक्तिजः ॥ ४
 चित्तसत्तेह दुःखाय चित्तनाशः सुखाय तु ।
 चित्तसत्तां क्षयं नीत्वा चित्तं नाशमुपानयेत् ॥ ५
 तामसैर्वासनाजालैर्व्याप्तं यज्जन्मकारणम् ।
 विद्यमानं मनो विद्धि तदुःखायैव केवलम् ॥ ६
 प्राक्तनं गुणसंभारं ममेति बहु मन्यते ।
 यत्तु चित्तमतत्त्वज्ञं दुःखितं जीव उच्यते ॥ ७

महेश्वरः शिव एव स्वयं जात इत्यर्थः । तथाचाहुः 'तुषेण
 बद्धो ब्रीहिः स्यात्तुषाभावे तु तण्डुलः । पाशवद्धः सदा जीवः
 पाशमुक्तः सदाशिवः ॥' इति ॥ ६८ ॥ इति श्रीवासिष्ठमहा-
 रामायणतात्पर्यप्रकाशे उपशमप्रकरणे एकोनवतितमः
 सर्गः ॥ ८९ ॥

मैत्र्यादिगुणसंपन्नस्तथा निष्कलतां गतः ।

द्विविधश्चित्तनाशोऽत्र विस्तरेणोपवर्ण्यते ॥ १ ॥

असंगतप्रायं भर्जितबीजवदङ्कुरशक्त्या अस्तं गतं प्रति-
 भासतस्तु नास्तं गतमित्यर्थः ॥ १ ॥ इति खया किं किमभि-
 प्रायमुक्तम् ॥ २ ॥ अस्तं गते बाधिते सति । कस्य किं बा-
 धितस्य उत अधिष्ठानस्य क्व वा किंचिदाभासे उत बिम्बचिति
 स्फुरन्ति । नहि बाधिताया मृगतृष्णानद्या मरुभूमेर्वा शैल्यमा-
 धुर्यपावनत्वादयो गुणाः संभवन्ति नवा तद्भासकं किंचिदस्तीति
 भावः ॥ ३ ॥ स्वरूपः स्फटिकभित्तिगतस्वप्रतिबिम्बे पुरुषान्तर-
 भ्रमाभासवत्प्रतिभासमानतद्रूपसहितस्तद्रहितश्च ॥ ४ ॥ ५ ॥
 चित्तस्य सत्ता तर्हि कीदृशी तामाह—तामसैरिति । तामसैः
 अबाधिताज्ञानप्रभवैः ॥ ६ ॥ प्राक्तनमनोव्याध्याससिद्धं देहेन्द्रिय-

विद्यमानं मनो यावत्तावदुःखक्षयः कुतः ।
 मनस्यस्तं गते जन्तोः संसारोऽस्तमुपागतः ॥ ८
 दुःखमूलमवष्टब्धमस्मिन्नेव विनिश्चलम् ।
 विद्यमानं मनो विद्धि दुःखवृक्षवनाङ्कुरम् ॥ ९
 श्रीराम उवाच ।
 नष्टं कस्य मनो ब्रह्मन्नष्टं वा कीदृशं भवेत् ।
 कीदृशश्चास्य नाशः स्यात्सत्ता नाशस्य कीदृशी ॥ १०
 वसिष्ठ उवाच ।
 चेतसः कथिता सत्ता मया रघुकुलोद्बह ।
 अस्य नाशमिदानीं त्वं शृणु प्रश्नविदांवर ॥ ११
 सुखदुःखदशा धीरं साम्यान् प्रोद्धरन्ति यम् ।
 निःश्वासा इव शैलेन्द्रं चित्तं तस्य मृतं विदुः ॥ १२
 अयं सोहमयं नाहमिति चिन्ता नरोत्तमम् ।
 खर्वीकरोति यं नान्तर्नष्टं तस्य मनो विदुः ॥ १३
 आपत्कार्पण्यमुत्साहो मदो मान्द्यं महोत्सवः ।
 यं नयन्ति न वैरूप्यं तस्य नष्टं विदुर्भनः ॥ १४
 एष साधो मनोनाशो नष्टं चेह मनो भवेत् ।
 चित्तनाशदशा चैषा जीवन्मुक्तस्य विद्यते ॥ १५
 मनस्तां मूढतां विद्धि यदा नश्यति सानघ ।
 चित्तनाशाभिधानं हि तदा सत्त्वमुदेत्यलम् ॥ १६
 तस्य सत्त्वविलासस्य चित्तनाशस्य राघव ।
 जीवन्मुक्तस्वभावस्य कैश्चिच्चित्ताभिधा कृता ॥ १७
 मैत्र्यादिभिर्गुणैर्युक्तं भवत्युत्तमवासनम् ।
 भूयो जन्मविनिर्मुक्तं जीवन्मुक्तमनोऽनघ ॥ १८
 व्याप्तं वासनया यत्स्याद्भूयो जननमुक्तया ।
 जीवन्मुक्तमनःसत्ता राम तत्सत्त्वमुच्यते ॥ १९
 इत्यार्षे श्रीवासिष्ठमहारामायणे वाल्मीकीये मोक्षोपायेषूपशमप्रकरणे चित्तोपदेशविचारयोगोपदेशो नाम नवतितमः सर्गः ॥ ९० ॥

संप्रत्येवानुभूतत्वात्सत्त्वाद्या तन्वसंयुतः ।
 सरूपोऽसौ मनोनाशो जीवन्मुक्तस्य विद्यते ॥ २०
 मैत्र्यादयोऽथ मुदिताः शशाङ्क इव दीप्तयः ।
 जीवन्मुक्तमनोनाशो सर्वदा सर्वथा स्थिताः ॥ २१
 जीवन्मुक्तमनोनाशो सत्त्वनाशि हिमालये ।
 वसन्त इव मञ्जर्यः स्फुरन्ति गुणसंपदः ॥ २२
 अरूपस्तु मनोनाशो यो मयोक्तो रघूद्बह ।
 विदेहमुक्त एवासौ विद्यते निष्कलात्मकः ॥ २३
 समग्राग्र्यगुणाधारमपि सत्त्वं प्रलीयते ।
 विदेहमुक्ते विमले पदे परमपावने ॥ २४
 विदेहमुक्तविषये तस्मिन्सत्त्वक्षयात्मके ।
 चित्तनाशो विरूपाख्ये न किञ्चिदपि विद्यते ॥ २५
 न गुणा नागुणास्तत्र न श्रीर्नाश्रीर्न लोलता ।
 न चोदयो नास्तमयो न हर्षामर्षसंविदः ॥ २६
 न तेजो न तमः किञ्चिन्न संध्या दिनरात्रयः ।
 न दिशो न च वाकाशो नाधो नानर्थरूपता ॥ २७
 न वासना न रचना नेहानीहे न रञ्जना ।
 न सत्ता नापि वाऽसत्ता न च साध्यं हि तत्पदम् ॥ २८
 अतमस्तेजसा व्योम्ना वितारेन्द्रर्कवायुना ।
 तत्समं शरदच्छेन निःसंध्येनारजस्त्विषा ॥ २९
 ये हि पारं गता बुद्धेः संसाराचरणस्य च ।
 तेषां तदास्पदं स्फारं पवनानामिवाम्बरम् ॥ ३०
 संशान्तदुःखमजडात्मकमेव सुत-
 मानन्दमन्थरमपेतरजस्तमो यत् ।
 आकाशकोशतनवो तनवो महान्त-
 स्तस्मिन्पदे गलितचित्तलवा वसन्ति ॥ ३१

विषयादेर्गुणसंभारं धर्मजातमात्मसंसर्गाध्यासान्ममेत्यभिप्रेत्यते ॥ ७ ॥ ८ ॥ अस्मिन्नज्ञानतावेव वासनाप्ररोहजालैरवष्टब्धं दृढप्रतिष्ठितं विद्यमानं मनो दुःखतरोर्मूलं विद्धि । दुःखवृक्षव-
 नस्य अङ्कुराः प्ररोहा यस्मात्तथाविधम् ॥ ९ ॥ नाशस्य अभा-
 वतांगतस्य सत्ता विद्यमानता व्यवहारक्षमता कीदृशी किलक्षणा ॥ १० ॥ कथिता 'तामसैर्वासनाजालैः' इत्यादिग्रन्थेन ॥ ११ ॥
 यं धीरं बाह्या आभ्यन्तरा वा सुखदशाः साम्यात् समस्वभाव-
 पूर्णानन्दैकरसत्वात्मप्रतिष्ठायाः सकाशान् प्रोद्धरन्ति न चाल-
 यन्ति तस्य चित्तं मृतं नष्टं विदुः ॥ १२ ॥ अयं सप्तवितस्ति-
 मितो देहः स प्रसिद्धोहम् । अयं तदतिरिक्तः सर्वो नाहम् ।
 इति चिन्ताभावना यं न खर्वीकरोति । न परिच्छिन्नतीति यावत् ॥ १३ ॥ वैरूप्यं मुखवैवर्ण्यम् ॥ १४ ॥ लक्षणोक्तिमुपसंह-
 रति—एष इति ॥ १५ ॥ मनस्तां परमार्थताभ्रान्त्या दृश्यम-
 ननयोग्यताम् । सत्त्वं शुद्धसत्त्वभावत्वम् ॥ १६ ॥ कैश्चित्तद्य-
 वहाराभासदर्शिभिः ॥ १७ ॥ तदेव सत्त्वं जीवन्मुक्तमनो-
 मैत्र्यादिभिर्गुणैर्युक्तं भवति ॥ १८ ॥ वासनया ब्रह्माकारवा-

सनया । सत्त्वनाम्ना व्यवहियते ॥ १९ ॥ संप्रति व्युत्थानकाले ।
 प्रतिभासतोऽनुभूतत्वात्सरूपः साकार इव सत्त्वस्य सन्मात्रस्व-
 भावस्याद्या प्राप्या च तन्वसंयुतो देहादिरिच्छेदमस्पृशन्म-
 ननीयाभावान्मनोनाशश्चासावित्यर्थः । अनेन 'सत्ता नाशस्य
 कीदृशी'ति प्रश्नांशः समाहितः ॥ २० ॥ अतएव मैत्र्यादिगुणा
 अपि प्रतिभासतस्तत्रोपपन्ना इत्याह—मैत्र्यादय इति । मु-
 दिताः प्रसन्नाः ॥ २१ ॥ हिमस्य संतोषशैलस्य आलये ॥ २२ ॥
 द्वितीयं मनोनाशं दर्शयति—अरूपस्त्विति ॥ २३ ॥ सत्त्वं
 प्रातिभासिकं मनः ॥ २४ ॥ न किञ्चिदपि दृश्यम् । 'यत्र
 नान्यत्पश्यति नान्यच्छृणोति नान्यद्विजानाति स भूमा' इति
 श्रुतेरित्यर्थः ॥ २५ ॥ उक्तमेव प्रपञ्चयति—न गुणा इत्यादिना
 ॥ २६ ॥ २७ ॥ सत्ता भावः । असत्ता अभावः ॥ २८ ॥
 रजोभिस्त्विषा सूर्यज्योतिषा च रहितेन ॥ २९ ॥ आस्पदं
 प्रतिष्ठा ॥ ३० ॥ अजडात्मकमेव सत् सुप्तमिवोन्मेषादिक्रिया-
 रहितम् । अतनवो विदेहमुक्ताः । तस्मिन्पदे गलितः प्राति-

एकनवतितमः सर्गः ९१

श्रीराम उवाच ।

परमाकाशकोशाद्रिरूढलोकान्तरद्रुमम् ।
 तारकापुष्पशवलं देवासुरविहंगमम् ॥ १
 विद्युन्मञ्जरितोपान्तनीलनीरदपल्लवम् ।
 सर्वतुरग्यचन्द्रार्कगणरम्यकदन्तुरम् ॥ २
 सप्ताब्धिवापीवलितं सरिच्छतमनोहरम् ।
 चतुर्दशविधानन्तभूतजातोपजीवितम् ॥ ३
 जगत्काननमाक्रम्य स्थितायाः कृतजालकम् ।
 ब्रह्मन्संस्मृतिमृद्वीकालताया वितताकृतेः ॥ ४
 जरामरणपर्वायाः सुखदुःखफलावलेः ।
 आरूढमूलमालाया मोहसेकजलाञ्जलेः ॥ ५
 किं बीजमथ बीजस्य तस्य किं बीजमुच्यते ।
 अथ तस्यापि किं बीजं बीजं तस्यापि किं भवेत् ६
 सर्वमेतत्समासेन पुनर्वोधविबुद्धये ।
 सिद्धये ज्ञानसारस्य वद मे वदतांवर ॥ ७

वसिष्ठ उवाच ।

अन्तर्लीनघनारम्भशुभाशुभमहाङ्कुरम् ।
 संस्मृतिव्रततेर्बीजं शरीरं विद्धि राघव ॥ ८
 शाखाप्रतानगहना फलपल्लवशालिनी ।

भासिकचित्तलवोऽपि येषां तथाविधाः सन्तस्तस्मिन्पदे वसन्ति ।
 अपुनरावृत्त्या स्थिरीभवन्तीत्यर्थः ॥ ३ ॥ इति श्रीवासिष्ठमहा-
 रामायणतात्पर्यप्रकाशे उपशमप्रकरणे नवतितमः सर्गः ९०

संस्मृतिव्रततेर्बीजं शरीरं तस्य मानसम् ।

प्राणस्पन्दो वासना च तद्वीजे इति वर्ण्यते ॥ १ ॥

ब्रह्मण्यध्यस्ते चतुर्दशभुवनाकारे जगति प्रसृताया जीवसं-
 रणलताया बीजपरम्परावधि मूलोच्छेदोपायजिज्ञासया प्रष्टु-
 कामो रामः प्रथमं जगद्वनत्वेन वर्णयति—परमेत्यादिना । पर-
 माकाशकोशस्य निर्विशेषब्रह्मणोऽद्रिवदवरोधकत्वादत्रौ अव्या-
 कृते रूढानि लोकान्तराणि विचित्रभुवनब्रह्माण्डमेदा एव द्रुमा
 वृक्षा यस्मिन् । एवं तारकापुष्पशवलमित्यादिविशेषणान्यपि
 वनरूपकोपपादकानि ॥ १ ॥ विद्युद्भिर्मञ्जरितेषु संजातमञ्जरी-
 केषु दिक्शाखाग्रेषु नीलादिवर्णा नीरदा मेघा एव पल्लवास्ता-
 म्रहरितादिवर्णपर्णानि यस्मिन् । चन्द्रार्कग्रहगणलक्षणै रम्यकैर्वि-
 कासरमणीयैः पुष्पैर्दन्तुरमुन्नतदन्तं ग्रहसदिव स्थितम् ॥ २ ॥
 लोकमेदाचतुर्दशविधैः प्रत्येकमनन्तैर्भूतजातरूपजीवितम् ॥ ३ ॥
 ईदृशं जगत्काननमाक्रम्य वासनाप्रतानैः सर्वतः संवेष्ट्य कृतजा-
 लकं यथा स्यात्तथा स्थितायाः संस्मृतिर्जीवसंस्मरणं तल्लक्षणाया
 मृद्वीका द्राक्षा तल्लतायाः ॥ ४ ॥ जरामरणान्येव पर्वाणि काण्ड-
 ग्रन्थयो यस्याः । पर्वशब्दः अकारान्तोऽपि क्वचिदस्ति । मोहा

१ प्ररूढेति पाठः.

तेनेयं भवति स्फीता शरदीव वसुन्धरा ॥ ९
 भावाभावदशाकोशं दुःखरत्नसमुद्रकम् ।
 बीजमस्य शरीरस्य चित्तमाशावशानुगम् ॥ १०
 चित्तादिदमुदेत्युचैः सदसच्चाङ्गजालकम् ।
 तथा चैतत्स्वयं स्वप्नसंभ्रमेष्वनुभूयते ॥ ११
 यथा गन्धर्वसंकल्पात्पुरमेवं हि चेतसः ।
 सवातायनमाकारभासुरं जायते वपुः ॥ १२
 यदिदं किञ्चिदाभोगि जागतं दृश्यतां गतम् ।
 रूपं तच्चेतसः स्फारं घटादित्वं मृदो यथा ॥ १३
 द्वे बीजे चित्तवृक्षस्य वृत्तिव्रततिधारिणः ।
 एकं प्राणपरिस्पन्दो द्वितीयं दृढभावना ॥ १४
 यदा प्रस्पन्दते प्राणो नाडीसंस्पर्शनोद्यतः ।
 तदा संवेदनमयं चित्तमाशु प्रजायते ॥ १५
 यदा न स्पन्दते प्राणः शिरासरणिकोटरे ।
 असंवित्तिवशात्तेन चित्तमन्तर्न जायते ॥ १६
 प्राणस्पन्दनमेवेदं चित्तद्वारेण दृश्यते ।
 जगन्नामागतं व्योम्नि नीलत्वादिवदीदृशम् ॥ १७
 प्राणस्पन्दनसुप्ता च तच्छान्तिः शान्तिरुच्यते ।
 प्राणसंस्पन्दनात्संविद्याति वीटेव चोदिता ॥ १८

एव सेकजलाञ्जलयो यस्याः ॥ ५ ॥ बीजपरम्पराचतुष्टयप्रश्नः
 ॥ ६ ॥ ७ ॥ अन्तर्लिङ्गदेहे लीनानि प्रच्छन्नानि घनारम्भाणि
 विचित्रानन्तकार्यारम्भकाणि शुभाशुभकर्माण्येव महान्तोऽङ्कुरा
 यस्मिन् ॥ ८ ॥ इयं संस्मृतिव्रततिस्तेन तादृशशरीरेण स्फीता
 अतिवृद्धा भवति । वसुन्धरा सख्यसंपदेति शेषः ॥ ९ ॥ 'तस्य
 किं बीजमुच्यते' इति द्वितीयप्रश्नस्योत्तरमाह—भावेति । भावो
 विभवोपचयः । अभावस्तदपक्षयः । आशायाः वशं सदनुगं
 भृत्यभूतम् ॥ १० ॥ सद्बर्तमानमसदतीतानागतं च अङ्गजा-
 लकं शरीरजातम् । चित्ताच्छरीरोद्भवे स्वाप्रानुभवं प्रमाण-
 यति—तथाचैतदिति ॥ ११ ॥ यथा गन्धर्वाणां मुमूर्षोरुत्पा-
 तप्रदर्शनसंकल्पाच्चेतसः सकाशादेव पुरं जायते तद्वद्वपुः शरीर-
 मित्यर्थः ॥ १२ ॥ किञ्च नात्रासंभावना युक्ता सर्वस्य जगतो
 हैरण्यगर्भमनोविकारमात्रत्वस्य सर्वश्रुतिपुराणप्रसिद्धत्वादि-
 त्याह—यदिदमिति ॥ १३ ॥ अथ तस्यापि किं बीजमिति
 तृतीयप्रश्नस्योत्तरमाह—द्वे इति । दृढा भावना वासना ॥ १४ ॥
 आद्यमुपपादयति—यदेति । संवेदनमयं चिद्विकारप्रायम् १५
 शिरासरणयो द्वासप्ततिसहस्रनाडीमार्गास्तेषां कोटरे छिद्रे ।
 असंवित्तिर्वाह्यसंवेदनसंस्कारानुद्बोधस्तद्वशात् ॥ १६ ॥ हैरण्य-
 गर्भचित्तो जगदाकारभावोऽपि समष्टिप्राणस्पन्दनयुक्त एवेति
 स्वचित्तस्पन्ददृष्टान्तेन लक्ष्यत इत्याह—प्राणेति । दृश्यते लक्ष्यते
 ॥ १७ ॥ एवं समष्टिप्राणस्पन्दनविषये सुप्ता उपरता तस्या-

संवित्सफुरति देहेषु प्राणस्पन्दप्रबोधिता ।
 चक्रावतैरङ्गणेषु वीटेव करताडिता ॥ १९
 सती सर्वगता संवित्प्राणस्पन्देन बोध्यते ।
 सूक्ष्मात्सूक्ष्मतराकारा गन्धलेखेव वायुना ॥ २०
 संवित्संरोधने श्रेयः परमं विद्धि राघव ।
 कारणाक्रमणं यत्र क्षोभस्तत्र न विद्यते ॥ २१
 संवित्समुदितैवाशु याति संवेद्यमादरात् ।
 संवेदनादनन्तानि ततो दुःखानि चेतसः ॥ २२
 संसृप्तान्तरबोधाय संवित्संतिष्ठते यदा ।
 लब्धं भवति लब्धव्यं तदा तदमलं पदम् ॥ २३
 तस्मात्प्राणपरिस्पन्दैर्वासनाचोदनैस्तथा ।
 नोचेत्संविदमुच्छ्रानां करोषि तदजो भवान् ॥ २४
 संविदुच्छ्रानतां चित्तं विद्धि तेनेदमाततम् ।
 अनर्थजालमालूनविशीर्णजनजीवकम् ॥ २५
 योगिनश्चित्तशान्त्यर्थं कुर्वन्ति प्राणरोधनम् ।
 प्राणायामैस्तथा ध्यानैः प्रयोगैर्युक्तिकल्पितैः ॥ २६
 चित्तोपशान्तिफलदं परमं साम्यकारणम् ।
 सुभगं संविदः स्वास्थ्यं प्राणसंरोधनं विदुः ॥ २७
 ज्ञानवद्भिः प्रकटितामनुभूतां च राघव ।
 चित्तस्योत्पत्तिमपरां वासनाजीवितां शृणु ॥ २८
 दृढभावनया त्यक्तपूर्वापरविचारणम् ।
 यदादानं पदार्थस्य वासना सा प्रकीर्तिता ॥ २९
 भावितस्तीव्रसंवेगादात्मना यत्तदेव सः ।

श्रितः शान्तिर्निष्क्रियतैव शान्तिर्जगत्प्रलयो मोक्षो वा उच्यते
 इत्यर्थः । वीटा कन्दुकः । चोदिता कराभिहता ॥ १८ ॥ १९ ॥
 ॥ २० ॥ संविदः संरोधनमविक्षिप्तता । श्रेयो मोक्षः क्षोभकार-
 णस्य प्राणस्पन्दस्य आक्रमणं प्राणायामाभ्यासेन नाशः ॥ २१ ॥
 किमर्थं संरोधः संविदश्चित्ताकारेण समुद्भवे को दोषस्तत्राह—
 संविदिति । संवेद्यं बाह्यविषयं प्रति आदराद्रागाद्याति । ततश्च
 तदुपभोगसंवेदनादनन्तानि दुःखानीत्यर्थः ॥ २२ ॥ यदा तु
 बाह्यविषये संसृप्तप्राया सती आन्तरस्यात्मनो बोधाय संतिष्ठते
 उद्युक्ता भवति तदेत्यर्थः ॥ २३ ॥ प्राप्तपरिस्पन्दैर्वासनानां
 चोदनै रागातिशयेनोद्भावनैश्च संविदमुच्छ्रानां मूढा यथा
 कुर्वन्ति तथा न करोषि चेत् । अथवा परिरत्र वर्जने ।
 प्राणानां परिस्पन्दैः स्पन्दवर्जनैर्वासनानां चोदनैरपनोदनैश्च
 संविदं नोच्छ्रानामुच्छ्रानताप्रयुक्तमनस्लापत्तिशून्यां करोषि
 चेत्तर्हि भवानजो जन्मादिसर्वविक्रियाशून्यो मुक्त एवा-
 सीत्यर्थः ॥ २४ ॥ आलूनाः खण्डिता विशीर्णा झर्झरि-
 ताश्च जनजीवका येन ॥ २५ ॥ योगशास्त्रोक्तैः सद्गुरुसंप्र-
 दायादिसिद्धयुक्तिकल्पितैस्तदुपायाभ्यासप्रयोगैः ॥ २६ ॥ प्राण-
 संरोधनमेव फलामेदरूपेण प्रशंसति—चित्तेति ॥ २७ ॥ चि-
 त्तस्य बीजान्तरं वर्णयितुं प्रतिजानीते—ज्ञानवद्भिरिति । प्रक-
 टितां सम्यगुपदिष्टां स्वयं चानुभूताम् । वासनाभिराजीविता-

भवत्याशु महाबाहो विगतेतरसंस्मृतिः ॥ ३०
 तादृग्रूपः स पुरुषो वासनाविवशीकृतः ।
 यत्पश्यति तदेतत्तत्सद्भस्त्विति विमुह्यति ॥ ३१
 वासनावेगवैवश्यात्स्वरूपं प्रजहाति तत् ।
 भ्रान्तं पश्यति दुर्दृष्टिः सर्वं मदवशादिव ॥ ३२
 असम्यग्ज्ञानवानेव भवत्याधिपरिभुतः ।
 अन्तस्थया वासनया विषेणेव वशीकृतः ॥ ३३
 असम्यग्दर्शनं यस्मादनात्मन्यात्मभावनम् ।
 यदवस्तुनि वस्तुत्वं तच्चित्तं विद्धि राघव ॥ ३४
 दृढाभ्यासपदार्थैकवासनादतिचञ्चलम् ।
 चित्तं संजायते जन्मजरामरणकारणम् ॥ ३५
 यदा न वास्यते किञ्चिद्वेयोपादेयरूपि यत् ।
 स्थीयते सकलं त्यक्त्वा तदा चित्तं न जायते ॥ ३६
 अवासनत्वात्सततं यदा न मनुते मनः ।
 अमनस्ता तदोदेति परमोपशमप्रदा ॥ ३७
 यदा किञ्चिन्न संवित्तौ स्फुरत्यभ्रमिवाम्बरे ।
 तदा पद्म इवाकाशे चित्तमन्तर्न जायते ॥ ३८
 यदा न भाव्यते भावः कचिज्जगति वस्तुनि ।
 तदा हृदम्बरे शून्ये कथं चित्तं प्रजायते ॥ ३९
 एतावन्मात्रकं मन्ये रूपं चित्तस्य राघव ।
 यद्भावनं वस्तुनोऽन्तर्वस्तुत्वेन रसेन च ॥ ४०
 न किञ्चित्कल्पनायोग्यं दृश्यं भावयतस्ततः ।
 आकाशकोशस्वच्छस्य कुतश्चित्तोदयो भवेत् ॥ ४१

जीविताम् ॥ २८ ॥ तत्रादौ वासनास्वरूपमाह—दृढेति ।
 प्राक्तन्या दृढभावनया देहादिपदार्थानामहंममेत्यादिरूपसंस्का-
 रात्मना यदादानं तच्चेत्यक्तपूर्वापरविचारणं भवति तदा सा-
 वासयति देहादिभावेनात्मानं भावयतीति व्युत्पत्त्या वासना
 प्रकीर्तितेत्यर्थः । तथाच पूर्वापरविचारवतां जीवन्मुक्तानां
 देहादिसंस्कारो न वासनाविरोधिविचारास्कन्दितत्वेन तेषां
 देहादिभावेन वासयितुमशक्यत्वादिति भावः ॥ २९ ॥ अज्ञा-
 त्मनस्तु विरोधाभावात्तीव्रसंवेगभावनादार्ढ्येन देहादिभावे वास-
 यितुं शक्नोत्येवेत्याशयेनाह—भावित इति ॥ ३० ॥ सा देहा-
 दावात्मतामिव बाह्यार्थं सत्तामपि दर्शयतीत्याह—तादृगिति ।
 वसतीति वस्तु । तदात्मसत्तया वासयतीति वासनेति व्युत्पत्ते-
 स्तत्रापि संभवादिति भावः ॥ ३१ ॥ तत् वासनोपस्थापितं
 जगद्रूपं सर्वम् ॥ ३२ ॥ त्यक्तपूर्वापरविचारणमित्यस्य व्यावर्त्य-
 माह—असम्यगित्यादिना ॥ ३३ ॥ सैव चित्तश्चित्तभावेन वा-
 सनाप्रयुक्ता उत्पत्तिरित्याशयेनाह—असम्यगिति ॥ ३४ ॥
 ॥ ३५ ॥ अतएव वासनानाशाच्चितः स्वास्थ्यलक्षणा मुक्तिरि-
 त्याह—यदेति । न वास्यते न सत्तां प्राप्यते ॥ ३६ ॥ ३७ ॥
 आकाशे पद्ममिव अन्तः चित्ति चित्तं न जायते ॥ ३८ ॥ ३९ ॥
 रसेन रागेण ॥ ४० ॥ कल्पनाया युक्तिभिः समर्थनाया अयो-

यदभावनमास्थाय यदभावस्य भावनम् ।
 यद्यथावस्तुदर्शित्वं तदचित्तत्वमुच्यते ॥ ४२
 सर्वमन्तः परित्यज्य शीतलाशयवर्ति यत् ।
 वृत्तिस्थमपि तच्चित्तमसद्रूपमुदाहृतम् ॥ ४३
 वासनाया रसाध्यानाद्रागो यस्य न विद्यते ।
 तस्य चित्तमचित्तत्वं गतं सत्त्वं तदुच्यते ॥ ४४
 घना न वासना यस्य पुनर्जननकारिणी ।
 जीवन्मुक्तः स सत्त्वस्थश्चक्रभ्रमवदास्थितः ॥ ४५
 भ्रष्टबीजोपमा येषां पुनर्जननवर्जिता ।
 वासनारसनिर्हीना जीवन्मुक्ता हि ते स्थिताः ॥ ४६
 सत्त्वरूपपरिप्राप्तचित्तास्ते ज्ञानपारगाः ।
 अचित्ता इति कथ्यन्ते देहान्ते व्योमरूपिणः ॥ ४७
 द्वे बीजे राम चित्तस्य प्राणस्पन्दनवासने ।
 एकस्मिंश्च तयोः क्षीणे क्षिप्रं द्वे अपि नश्यतः ॥ ४८
 मिथः कारणमेते हि बीजे जन्मनि चेतसः ।
 जलाङ्गीकरणे राम जलाशयघटाविव ॥ ४९
 घना न वासना यस्य पुनर्जननकारिणी ।
 बीजाङ्कुरवदेते हि संस्थिते तिलतैलवत् ॥ ५०
 अविनाभाविनी नित्यं कालाकाङ्क्षिकमे तथा ।
 सर्वमुत्पादयत्येतच्चित्तकः संविदात्मकः ॥ ५१
 यथा प्राणेन्द्रियानन्दमानन्दपवनानुभौ ।

यम् ॥ ४१ ॥ इदानीमचित्तां लक्षयति—यदिति । अभा-
 वनं बाह्यार्थस्मरणं निरोधयोगमास्थाय सर्वदृश्यमार्जनलक्षणस्य
 अभावस्य यत्संपादकं परमार्थात्मदर्शनाविर्भूतस्वरूपं तदित्यर्थः
 ॥ ४२ ॥ तर्हि जीवन्मुक्तानां सत्त्विके चित्ते सति कथमचि-
 त्तत्वं तत्राह—सर्वमिति । नहि दग्धपटाभासेन सपटत्वं वक्तुं
 शक्यमिति भावः ॥ ४३ ॥ विषयरसानामाध्यानप्रयुक्तो रागो
 रज्जना । पटभस्मेव परिशिष्टमधिष्ठानं सत्त्वं तदुच्यते इत्यर्थः
 ॥ ४४ ॥ तर्हि जीवन्मुक्तः कथं व्यवहारमास्थित इति चेत्कृत-
 कार्यकुलालचक्रभ्रमवदित्याह—घनेति ॥ ४५ ॥ ४६ ॥ दे-
 हान्ते प्रारब्धक्षये । 'तस्य तावदेव चिरं यावन्न विमोक्ष्ये अथ
 संपत्स्ये' इति श्रुतेरिति भावः ॥ ४७ ॥ ननु वासनाबीजनाशेपि
 बीजान्तराचित्तोदयः किं न स्यात्तत्राह—द्वे इति ॥ ४८ ॥
 चेतसो जन्मनि एते मिथो मिलिते कारणं नैकैकमित्यर्थः ।
 यथा घटाकाशेन जलाङ्गीकरणे जलाशयो घटश्च मिलितौ कारणं
 नैकैकं तद्वत् ॥ ४९ ॥ घना वासना एकैव आयस्य बलात्कृत्य
 पुनर्जननकारिणी नेत्यर्थः । 'बीजं तस्यापि किं भवेदि'ति चतु-
 र्थप्रश्नस्याप्युत्तरमनवस्थां परिहरन्नाह—बीजाङ्कुरवदिति । एते
 प्राणस्पन्दनवासने तिलेषु तैलवत्परस्परान्तःस्थे तथा बीजाङ्कुर-
 न्यायेन कालाकाङ्क्षिकमे परस्परस्य कारणे इति परेणान्वयः
 ॥ ५० ॥ एवं चित्तस्यापि तदुभयं प्रति इन्द्रियसुखदुःखादिकं
 च प्रति कारणतास्तीत्याह—सर्वमिति ॥ ५१ ॥ यथाक्रमं
 प्रथमं प्राणं तत इन्द्रियाणि ततस्तत्प्रयुक्तमानन्दमिति सर्वमि-

चित्तस्योत्पादिके सार्धं यदैते वासने तदा ॥ ५२
 आमोदपुष्पवत्तैलतिलवच्च व्यवस्थिते ।
 वासनावशतः प्राणस्पन्दस्तेन च वासना ॥ ५३
 जायते चित्तबीजस्य तेन बीजाङ्कुरक्रमः ।
 वासनोत्प्लवमानत्वात्संवित्प्रक्षोभकर्मणा ॥ ५४
 प्राणस्पन्दं बोधयति तेन चित्तं प्रजायते ।
 प्राणः स्पन्दनधर्मित्वात्स्पन्दते स्पृष्टहृदुणः ॥ ५५
 संविदं बोधयंस्तेन चित्तवालः प्रजायते ।
 एवं हि वासनाप्राणस्पन्दौ द्वौ तस्य कारणम् ॥ ५६
 तयोरेकक्षये नाशो द्वयोश्चित्तस्य राघव ।
 सुखदुःखमनःस्पन्दं शरीरकवृहत्फलम् ॥ ५७
 कार्यपल्लविताकारं कृतिव्रततिवेष्टितम् ।
 तृष्णाकृष्णाहिवलितं रागरोगवकालयम् ॥ ५८
 अज्ञानमूलं सुदृढं लीनेन्द्रियविहंगमम् ।
 वासना क्षयमानीता चित्तवृक्षं क्षणेन हि ॥ ५९
 प्रपातयति वातौघः कालपक्कफलं यथा ।
 पाण्डुरीकृतसर्वांशं स्थगिताखिलदर्शनम् ॥ ६०
 विलोलजलदाकारमज्ञानावकरोत्थितम् ।
 तृष्णातृणलवव्याप्तं स्तम्भाकृति शरीरकम् ॥ ६१
 स्फुरत्तनु तनुशुब्धं सुखमुत्प्लवनं प्रति ।
 अन्तःस्थितमहालोकमपश्यत्प्रविलीयते ॥ ६२

त्यर्थः । एवं पूर्वोपभुक्तस्य विषयानन्दस्य तात्कालिकजीवनल-
 क्षणस्य पवनस्पन्दस्य च वासनापि चित्तोत्पादकत्वमस्ती-
 त्याह—आनन्दपवनविविति । यदा आनन्दपवनानुभौ वासने
 संपन्ने तदा सार्धं मिलित्वा चित्तस्योत्पादिके इत्यन्वयः ॥ ५२ ॥
 अतः परस्परश्रयत्वं परस्परहेतुत्वं नानयोरुपपन्नमिति नानव-
 स्थादोषप्रसक्तिरित्याशयेनोक्तमेव पुनराह—आमोदेत्यादि ५३
 बीजाङ्कुरक्रमो जायते । उपपन्न इति यावत् । उभयोश्चित्तोत्पाद-
 कत्वप्रकारं दर्शयति—वासनेति ॥ ५४ ॥ स्पृष्टा नुना हृदुणा
 रागादिवासना येन ॥ ५५ ॥ ५६ ॥ अतएव 'एकस्मिंश्च तयोः
 क्षीणे' इति प्रागुक्तमुपपन्नमित्याह—तयोरिति । द्वयोस्तत्कार्य-
 चित्तस्य च नाश इत्यर्थः । चित्तमेव वृक्षत्वेन वर्णयंस्तस्य वास-
 नाक्षयादुन्मूलनमाह—सुखेत्यादिना । सुखदुःखाकुलं मननं
 मनस्तदेव स्पन्दो यस्य । शरीरमेव शरीरकम् ॥ ५७ ॥ ५८ ॥
 क्षयमानीता वासना ईदृशं चित्तवृक्षं क्षणेन प्रपातयतीति परे-
 णान्वयः ॥ ५९ ॥ तदेव चित्तं वात्यारजःपुञ्जत्वेन रूपयंस्तस्य
 पवननिरोधादिव प्राणस्पन्दनिरोधात्प्रविलयं दर्शयति—पाण्डु-
 रीकृतेत्यादिना । पाण्डुरीकृतेत्यादिविशेषणानि श्लेषादिना उभ-
 यत्र योज्यानि । आशा दिशः उपचारा तृष्णावन्तश्च । स्थगि-
 तमाच्छादितमखिलदर्शनं पूर्णचिद्रूपं सर्वजननेत्रं च येन ॥ ६० ॥
 अवकर उत्करः । स्तम्भप्रायं शरीरकं प्रसिद्धं वालासंस्थानं च
 यस्य ॥ ६१ ॥ स्फुरद्भिस्तनुतनुमिरल्पाल्पैश्चित्तिभेदैर्वाल्यापोतैश्च
 शुब्धम् । सर्वदिक्षु उत्प्लवनं प्रति सुखं अनायासदक्षम् । अन्तः

पवनस्पन्दरोधाच्च राम चित्तरजः क्षणात् ।
 वासनाप्राणपवनस्पन्दयोरनयोर्द्वयोः ॥ ६३
 संवेद्यं बीजमित्युक्तं स्फुरतस्तौ यतस्ततः ।
 हृदि संवेद्यमाप्येव प्राणस्पन्दोऽथ वासना ॥ ६४
 उदेति तस्मात्संवेद्यं कथितं बीजमेतयोः ।
 संवेद्यसंपरित्यागात्प्राणस्पन्दनवासने ॥ ६५
 समूलं नश्यतः क्षिप्रं मूलच्छेदादिव द्रुमः ।
 संविदं विद्धि संवेद्यं बीजं धीरतया विना ॥ ६६
 न संभवति संवेद्यं तैलहीनस्तिलो यथा ।
 न बहिर्नान्तरे किञ्चित्संवेद्यं विद्यते पृथक् ॥ ६७
 संविदस्फुरन्ती संकल्पात्संवेद्यं पश्यति स्वतः ।
 स्वप्ने यथात्ममरणं तथा देशान्तरस्थितिः ॥ ६८
 स्वचमत्कारयोगेन संवेद्यं संविदस्तथा ।
 स्ववेदनं स्वसंकल्पात्संविदो यत्र वर्तते ॥ ६९
 जगज्जालमतो भाति तदिदं रघुनन्दन ।
 यथा बालस्य वेतालः ससंकल्पोद्भवाद्भवेत् ॥ ७०
 पुरुषत्वं यथा स्थाणोः संवेद्यं संविदस्तथा ।
 यथा चन्द्रार्करश्मीनां दण्डता रेणुता तथा ॥ ७१
 यथा नौस्थाचलस्पन्दः संवेद्यं संविदस्तथा ।
 एतन्मिथ्या हि दुर्ज्ञानं सम्यग्ज्ञानाद्विलीयते ॥ ७२
 रज्ज्वामिव भुजङ्गत्वं द्वीन्दुत्वं स्वीक्षितादिव ।
 शुद्धैव संविद्विजगत्संवेद्यं नान्यदस्त्यलम् ॥ ७३

स्थितं महालोकं ब्रह्म सौरालोकं च अपश्यत् द्रष्टुमक्षमम् ।
 ईदृशं चित्तवात्यारजः पवनस्पन्दरोधात् क्षणात्प्रविलीयत
 इत्यन्वयः ॥ ६२ ॥ बीजान्तरमप्याह—वासनेति ॥ ६३ ॥
 संवेद्यं प्रियाप्रियं शब्दादि । आप्य स्मृत्वा ॥ ६४ ॥ ६५ ॥
 संविदभेदभावनमेव संवेद्यपरित्याग इत्याह—संविदमिति । तदे-
 बोपपादयति—बीजमित्यादिना । संविदेव स्वीयां धीरतां परि-
 त्यज्य संवेद्यमिव संपन्नं सत् चित्तबीजम् ॥ ६६ ॥ नहि संविदं
 विना संवेद्यं संभवति । प्रसिद्धतीत्यर्थः ॥ ६७ ॥ चार्थे तथाशब्दः ।
 यथा स्वप्ने आत्मनो मरणं देशान्तरस्थितिश्च स्वचमत्कारयो-
 गेनैव । जाग्रत्संवेद्यमपि संविदस्तथेत्युत्तरत्रान्वयः ॥ ६८ ॥
 यत्र यस्यां विवेकदशायां स्वतत्त्ववेदनं वर्तते तत् स्वसंवे-
 दनमपि स्वसंकल्पादिजन्यं तथा स्वप्रवदेव । नह्यद्वये स्वसंवेदनं
 विवेकविचारादयो वा परमार्थतः संभवन्तीति ॥ ६९ ॥ स्वसं-
 कल्पोद्भवाद्भवात् ॥ ७० ॥ चन्द्रार्करश्मीनां वातायनप्रविष्टानां
 दण्डाकारता तदन्तरे भ्रमन्त्रसरेण्वाकारता च भवेत्तथा ॥ ७१ ॥
 दुर्ज्ञानं भ्रान्तिज्ञानम् । विलीयते बाध्यते ॥ ७२ ॥ स्वीक्षिता-
 न्निर्दोषदर्शनादिव । सम्यग्ज्ञानं तर्हि कीदृशं तदाह—शुद्धैवेति
 ॥ ७३ ॥ तेन संमार्जनीयं यत्तद्दर्शयति—पूर्वमिति ॥ ७४ ॥
 महता संसारेण संगतं संबन्ध आत्मनः ॥ ७५ ॥ संवेदनं
 वेद्यदर्शनम् । जननात्मने जन्मादिरूपाय दुःखाय ॥ ७६ ॥

इत्यन्तर्निश्चयो रुढः सम्यग्ज्ञानं विदुर्बुधाः ।
 पूर्वं दृष्टमदृष्टं वा यदस्याः प्रतिभासते ॥ ७४
 संविदस्तत्प्रयत्नेन मार्जनीयं विजानता ।
 तदमार्जनमात्रं हि महासंसारसंगतम् ॥ ७५
 तत्प्रमार्जनमात्रं तु मोक्ष इत्यनुभूयते ।
 संवेदनमनन्ताय दुःखाय जननात्मने ॥ ७६
 असंविद्विरजाज्यस्था सुखायाजननात्मने ।
 अजडो गलितानन्दस्त्यक्तसंवेदनो भव ।
 असंवेद्यप्रबुद्धात्मा यस्तु स त्वं रघूद्वह ॥ ७७

श्रीराम उवाच ।

अजडश्चाप्यसंविद्विः कीदृशो भवति प्रभो ।
 असंविद्विस्तौ च जाड्यं तत्कथं वा विनिवर्तते ॥ ७८

वासिष्ठ उवाच ।

यः सर्वत्रानवस्थास्थो विश्रान्तास्थो न कुत्रचित् ।
 जीवो न विन्दते किञ्चिदसंविदजडो हि सः ॥ ७९
 संविद्वस्तुदृशालम्बः स यस्येह न विद्यते ।
 सोसंविदजडः प्रोक्तः कुर्वन्कार्यशतान्यपि ॥ ८०
 संवेद्येन हृदाकाशो मनागपि न लिप्यते ।
 यस्यासावजडा संविज्जीवन्मुक्तश्च कथ्यते ॥ ८१
 यदा न भाव्यते किञ्चिन्निर्वासनतयात्मनि ।
 बालमूकादिविज्ञानमिव च स्थीयते स्थिरम् ॥ ८२

असंविद्विर्वेद्यादर्शनं अजाज्ये चिदेकरसस्वभावे प्रतिष्ठिता
 अजननात्मने नित्यात्मस्वरूपाय यतो भवति अतस्त्वमपि
 त्यक्तसंवेदनः सन् अजडः गलित एकरसीभूतः पूर्णानन्दो
 भवेत्यर्थः । यः असंवेद्योऽपि स्वतः प्रबुद्ध आत्मा स एव
 त्वं भवसि नान्यः ॥ ७७ ॥ जाड्यत्यागे संवेदनपरिशेषः
 संवेदनत्यागे जाड्यपरिशेषो वा अवश्यं भावीत्यजडः असंवि-
 दिति विरुद्धस्वभाव एकः कथं भवतीति प्रश्नः । विरोधमेव
 स्फुटीकृत्य दर्शयति—असंविताविति ॥ ७८ ॥ सं सत्यतया वा-
 ह्यार्थवेदनं संविदिति व्युत्पत्तेर्वाधितार्थाभासैर्व्यवहाराभासं
 दर्शयन्नपि जीवन्मुक्तजीवः सर्वत्र वर्तमानविषये अनवस्थि-
 तास्थः कुत्रचित् अतीतानागतविषये च वासनाक्षयान्न वि-
 श्रान्तास्थ इति न किञ्चिद्वेद्यं विन्दत इति तदंशे काष्ठलोष्ठवदसं-
 विदित्युच्यते । स्वतस्तु स्वप्रकाशचिदेकरसपूर्णत्वादजडश्चेत्यर्थः
 ॥ ७९ ॥ संविच्छब्दस्य उक्तां व्युत्पत्तिं दर्शयन्मुक्तमेव समर्थ-
 यति—संविदिति । वस्तुदृशा सत्यत्वबुद्ध्या चितो बाह्यार्था-
 लम्बनमेव संविदित्युच्यत इत्यर्थः । एतेन सर्वत्रानवस्थास्थ
 इति पदस्य तात्पर्यमुद्धाटितम् ॥ ८० ॥ 'विश्रान्तास्थो न कुत्र-
 चि'दित्यस्याप्यतीतविषये तात्पर्यमुद्धाटयंस्तदेवाह—संवेद्यो-
 नेति । हृदाकाशो बुद्धिः ॥ ८१ ॥ अनागतविषयेऽपि तस्य

तदा जाड्यविनिर्मुक्तमच्छवेदनमाततम् ।
 आश्रितं भवति प्राज्ञो यस्माद्भूयो न लिप्यते ॥ ८३
 समस्तवासनात्यागी निर्विकल्पसमाधितः ।
 नीलत्वमिव खात्स्फार आनन्दः संप्रवर्तते ॥ ८४
 योगिनस्तत्र तिष्ठन्ति संवेदनमसंविदः ।
 तन्मयत्वाद्नाद्यन्तं तदप्यन्तर्विलीयते ॥ ८५
 गच्छंस्तिष्ठन्स्पृशन्निघ्नन्पि तेन स उच्यते ।
 अजडो गलितानन्दस्त्यक्तसंवेदनः सुखी ॥ ८६
 एतां दृष्टिमवष्टभ्य कष्टया यत्नचेष्टया ।
 तर दुःखाम्बुधेः पारमपारगुणसागर ॥ ८७
 यथा बीजाद्बृहद्बुधो व्योम व्याप्नोति कालतः ।
 तथैवेदं स्वसंकल्पात्संवेद्यमसदुत्थितम् ॥ ८८
 यदा संकल्प्य संकल्प्य संवित्संविन्दते वपुः ।
 तदास्य जन्मजालस्य सैव गच्छति बीजताम् ८९
 जनयित्वात्मनात्मानं मोहयित्वा पुनःपुनः ।
 स्वयं मोक्षं नयत्यन्तः संवित्त्वं विद्धि राघव ॥ ९०
 यदेव भावयत्येषा तदेव भवति क्षणात् ।
 न भवद्भूमिकामुक्ता समायाति चिराद्गुः ॥ ९१
 देवो नासौ सुरो रक्षो यक्षः किं किन्नरो जनः ।
 आत्मैवाद्य विलासिन्या जगन्नाट्यं प्रनृत्यति ॥ ९२
 वङ्गात्मानं रुदित्वा च कोशकारकमिर्यथा ।
 चिरात्केवलतामेति स्वयं संवित्स्वभावतः ॥ ९३

तमुद्घाटयति—यदेति द्वाभ्याम् ॥ ८२ ॥ ८३ ॥ शङ्कां समा-
 धाय प्रकृतं समर्थयन्नाह—समस्तेति ॥ ८४ ॥ नन्वन्याकार-
 संवेदनाभावेपि ब्रह्माकारवृत्तिरूपं संवेदनं समाधावपि दुर्वार-
 मिति कथमसंवित्त्वं तत्राह—तन्मयत्वादिति । अनाद्यन्तमप-
 रिच्छिन्नब्रह्माकारं तत्संवेदनमपि खेदेन ब्रह्मज्योतिषा बाध्य-
 मानं तदन्तरेव विलीयत इत्यर्थः ॥ ८५ ॥ ८६ ॥ कष्टया
 प्राणायामादिश्रमसाध्यया ॥ ८७ ॥ चिदात्मा स्वात्मनः स्वय-
 मेव मिथ्याभूतं बन्धं मोक्षं कल्पयतीत्याह—यथेत्यादिना
 ॥ ८८ ॥ कदा कथमुत्थितं तदाह—यदेति । संकल्प्य
 संकल्प्य पुनःपुनः संकल्पं कृत्वा स्वं सांकल्पिकं वपुः स्वरूपं
 यदा विदन्ते तदा ॥ ८९ ॥ अन्तः हृदिस्थं आत्मतत्त्वं वेत्तीति
 वित् पश्यत्सत् स्वयं स्वं मोक्षं नयति । हीतिविद्वदनुभवप्रसिद्धौ
 ॥ ९० ॥ तर्हि इदानीमेव सर्वेषां संवित् स्वात्मभावनया स्व-
 स्वरूपं स्वैरं कुतो नायाति तत्राह—नेति । भवन्तीति भवन्तो
 रागादयस्तद्भूमिकाभ्यः अमुक्तासती चिरादपिस्वं वपुर्नायाति ९१
 अतएवास्य देवगन्धर्वादयः कल्पितवेषा न वास्तवा इत्याह—
 देवइति । आद्यया आदिसिद्धया विलासिन्या स्वमायया ॥ ९२ ॥
 यथा मायावी नटः आत्मानं वध्नन्निव मोचयन्निव दर्शयति
 तद्वदित्याह—वद्धेति ॥ ९३ ॥ अलं पर्याप्तिं गता संविदेव
 जगज्जलधिजालानां जलम् । अपूर्वं दिक्कं दिङ्मण्डलमप्येवैव ।

जगज्जलधिजालानां संविज्जलमलं गता ।
 एषैवापूर्वदिक्कं स्फुरत्यद्यादितां गता ॥ ९४
 द्यौः क्षमा वायुराकाशं पर्वताः सरितो दिशः ।
 इत्यस्या बीचयः प्रोक्ताः संवित्सलिलसंततेः ९५
 संविन्मात्रं जगत्सर्वं द्वितीया नास्ति कल्पना ।
 इत्येव सम्यग्ज्ञानेन संविद्रच्छति नान्यताम् ॥ ९६
 यदा न विन्दते किञ्चित्स्पन्दते न न वेपते ।
 स्वात्मन्येव स्थितिं याति संविन्नो लिप्यते तदा ९७
 अथास्याः संविदो राम सन्मात्रं बीजमुच्यते ।
 संविन्मात्रादुदेत्येषा प्राकाश्यमिव तेजसः ॥ ९८
 द्वे रूपे तत्र सत्ताया एकं नानाकृति स्थितम् ।
 द्वितीयमेकरूपं तु विभागोऽयं तयोः शृणु ॥ ९९
 घटता पटता चैव त्वत्ता मत्तेति कथ्यते ।
 सत्तारूपविभागेन यत्तन्नानाकृति स्थितम् ॥ १००
 विभागं तु परित्यज्य सत्तैकात्मतया ततम् ।
 सामान्येनैव सत्ताया रूपमेकमुदाहृतम् ॥ १०१
 विशेषं संपरित्यज्य सन्मात्रं यदलेपकम् ।
 एकरूपं महारूपं सत्तायास्तत्पदं विदुः ॥ १०२
 रूपं नानाकृतित्वेन सत्ताया न कदाचन ।
 असंवेद्यं संभवति तस्मादेतदवस्तुकम् ॥ १०३
 एकरूपं तु यद्रूपं सत्ताया विमलात्मकम् ।
 न कदाचन तद्याति नाशं नापि च विस्मृतिम् १०४

अद्यादितां पर्वतादिभावमेवैव गता ॥ ९४ ॥ ९५ ॥ नान्य-
 तामनन्यतामद्वयतामित्यर्थः ॥ ९६ ॥ कदास्याः सम्यग्ज्ञानं
 भवति तत्राह—यदेति । किञ्चिच्चलनं स्पन्दः, सम्यक्कम्पनं
 वेपनमिति भेदः ॥ ९७ ॥ एवं परिशोध्य परिशेषिता संवि-
 दन्तःकरणप्रतिबिम्बसंविदेवेति श्रोतृणां भ्रान्ति वारयन्नभि-
 स्फुलिङ्गन्यायेन तद्बीजभूतां सन्मात्ररूपां ब्रह्मसंविदं दर्शयति—
 अथेति । एषा प्रतिबिम्बसंवित् विम्बभूतात्संविन्मात्ररूपाद्ब्रह्मणः
 सकाशादुदेति । यथा सूर्यादितेजसः सकाशात्प्रकाश एव प्रा-
 काश्यं प्रभा उदेति तद्वत् ॥ ९८ ॥ सन्मात्रमित्युक्ते अर्थक्रिया-
 सामर्थ्यलक्षणं घटपटादिनिष्ठं व्यावहारिकसत्त्वमेव तद्बीजं दर्शि-
 तमिति भ्रान्तिर्माभूदिति तद्विलक्षणं दर्शयितुं सत्ताद्वैविध्य-
 माह—द्वे रूपे इत्यादिना ॥ ९९ ॥ घटपटलादयस्त्वत्ताम-
 ताद्युपाधयश्चार्थक्रियाभेदेषु स्वरूपयोग्यतालक्षणा व्यावहारिक-
 सत्ताविशेषा एवेत्याशयः ॥ १०० ॥ सामान्येन सर्वजगदधि-
 ष्ठानतालक्षणेन साधारणस्वभावेनैव ॥ १०१ ॥ पदं वस्तुतत्त्वम्
 ॥ १०२ ॥ व्यावहारिकसत्त्वं तु न वास्तवमित्याह—रूपमिति ।
 यतस्तद्वत्त्वादिरूपं कपालचूर्णधूल्याद्यवस्थास्वसंवेद्यं नानुवर्तमा-
 नतया दृश्यते अतः सत्यं न संभवतीत्यर्थः ॥ १०३ ॥ सर्वावस्थानु-
 गतं तु सद्रूपं न तथेत्याह—एकरूपमिति । नापि च विस्मृति-
 मिलनेन तस्य सदा स्फुरद्भूतया नित्यचिदेकरसता दर्शिता

कालसत्ता कलासत्ता वस्तुसत्तेयमित्यपि ।
 विभागकलनां त्यक्त्वा सन्मात्रैकपरो भव ॥ १०५
 कालसत्ता स्वसत्ता च प्रोन्मुक्तकलना सती ।
 यद्यप्युत्तमसद्रूपा तथाप्येषा न वास्तवी ॥ १०६
 विभागकलना यत्र विभिन्नपददायिनी ।
 नानाताकारणं दृष्टा तत्कथं पावनं भवेत् ॥ १०७
 सत्तासामान्यमेवैकं भावयत्सकलं वपुः ।
 परिपूर्णपरानन्दी तिष्ठाभरितदिग्भरः ॥ १०८
 सत्तासामान्यमात्रस्य या कोटिः कोविदेश्वर ।
 सेवास्य बीजतां याता तत एव प्रवर्तते ॥ १०९
 सत्तासामान्यपर्यन्ते यत्तत्कलनयोज्झितम् ।
 पदमाद्यमनाद्यन्तं तस्य बीजं न विद्यते ॥ ११०
 सत्ता लयं याति यत्र निर्विकारं च तिष्ठति ।
 भूयो नावर्तते दुःखे तत्र लब्धपदः पुमान् ॥ १११
 तद्धेतुः सर्वहेतूनां तस्य हेतुर्न विद्यते ।
 संसारः सर्वसाराणां तस्मात्सारं न विद्यते ॥ ११२
 तस्मिंश्चिद्दर्पणे स्फारे समस्ता वस्तुदृश्यः ।
 इमास्ताः प्रतिबिम्बन्ति सरसीव तटद्रुमाः ॥ ११३
 सर्वे भावा इमे तत्र स्वदन्ते साधुवारिधेः ।

षड्रसा इव जिह्वायाः प्रकटत्वं प्रयान्ति च ॥ ११४
 तस्मादच्छतरस्यापि चिदाकाशस्य वै पदम् ।
 सर्वेषां स्वादुजातीनामलमास्वादनं च तत् ॥ ११५
 जायते वर्तते चैव वर्धते स्पृश्यतेऽथ वा ।
 तिष्ठन्ति च गलन्तीह तत्राङ्ग जगतां गणाः ॥ ११६
 तत्तद्गुरु गरिष्ठानां तत्तल्लघु लघीयसाम् ।
 तत्तत्स्थूलं स्थविष्ठानामणीयस्तदणीयसाम् ॥ ११७
 दवीयसां दविष्ठं तदन्तिकानां तदन्तिकम् ।
 कनीयसां कनीयस्तत्तज्ज्येष्ठं ज्यायसामपि ॥ ११८
 तेजसामपि तत्तेजस्तमसामपि तत्तमः ।
 वस्तूनामपि तद्वस्तु दिशामप्यङ्ग दिक्परा ॥ ११९
 तत्र किञ्चिच्च किञ्चिच्च तत्तदस्तीव नास्ति च ।
 तत्तद्दृश्यमदृश्यं च तत्तदस्मि न चास्मि च ॥ १२०
 राम सर्वप्रयत्नेन तस्मिन्परमपावने ।
 पदे स्थितिमुपायासि यथा कुरु तथानघ ॥ १२१
 तदमलमजरं तदात्मतत्त्वं
 तदवगतावुपशान्तिमेति चेतः ।
 अवगतविततैकतत्स्वरूपो
 भवभयमुक्तपदोऽसि तच्चिराय ॥ १२२

इत्यार्षे श्रीवासिष्ठमहारामायणे वाल्मीकीये दे० मोक्षोपायेषूपशमप्रकरणे संसृतिबीजविचारयोगोपदेशो नामैकनवतितमः सर्गः ९१

॥ १०४ ॥ अतीतानागतेष्वस्तीति व्यवहारदर्शनाद्वर्तमानकाल
 एव सर्ववस्तूनां सत्तेति केचित् । अवयवानामेव पुञ्जीभूयावय-
 व्याकारेण स्फुरणात्कला अवयवा एव परमाणुरूपा जगत्सत्ते-
 ल्यपरे । अवयविविषयानुगता सत्ता जातिरन्यास्तीत्यपरे । एव-
 मन्येऽप्यन्यथान्यथा स्वस्वबुद्ध्यनुसारेण कल्पयन्ति तत्कल्पितां
 विभागकलनामित्यर्थः ॥ १०५ ॥ यद्यपि सर्व जगदिव कालादिस-
 त्ताप्यध्यस्तमेदकलनात्यागे सन्मात्रपरिशेषादुत्तमसत्तैव तथापि
 विभक्त्यरूपेण बाधाह्वानं वास्तवीत्यर्थः ॥ १०६ ॥ १०७ ॥ आस-
 मन्ताद्भरिताः पूरिता दिग्भरा दिशस्तदाधेयसर्वपदार्थाश्च येन
 सत्तासामान्यरूपेण तथाविधः सन् ॥ १०८ ॥ सामान्यमात्रस्य
 कोटिः परमावधिभूता या सत्ता सैव अस्य जगतः प्रतिबिम्बचि-
 त्तश्च बीजतां याता ॥ १०९ ॥ सत्तासामान्यस्य सर्वसत्तानां पर्यन्ते
 परावधौ ॥ ११० ॥ सत्तासद्धर्मतापि यत्र धर्मधर्मिविभागविल-
 याह्यं याति तत्र लब्धपदो यो भवति स एव पुरुषार्थसाधन-
 समर्थत्वात्पुमान् । अन्यस्तु स्त्रीप्राय इति भावः ॥ १११ ॥ त-
 देव परमपुरुषार्थतां दर्शयितुं प्रशंसति—तदित्यादिना ॥ ११२ ॥
 ॥ ११३ ॥ तत्र तस्मिन्प्रत्यग्रूपे अध्यस्तत्वात्स्वदन्ते इन्द्रियप्रीतिं
 जनयन्ति । स्वादुवारिधेरानन्दसमुद्रात्तस्मादेव । प्रकटत्वं सत्तां
 स्फूर्तिं च ॥ ११४ ॥ यस्मादस्वादुभूता अपि विषयास्तद्योगात्स्व-
 दन्ते तस्मात्कारणात्तच्चिदाकाशस्य पदं स्वरूपं सर्वेषां स्वादुजा-
 तीनामानन्दानां प्रियाणां च मध्ये अलमत्यन्तमास्वादनमानन्द-

रूपं प्रियतमं चेत्यर्थः ॥ ११५ ॥ तस्मिन्नेव 'आनन्दाच्चेव
 खल्विमानि भूतानि जायन्ते । आनन्देन जातानि जीवन्ति ।
 आनन्दं प्रयन्यभिसंविशन्ती'ति श्रुत्युक्तजगज्जन्मादिकारणत्व-
 लक्षणसमन्वयं दर्शयति—जायते इति । वर्तते अस्ति स्पृश्यते
 विपरिणामेन । तिष्ठन्त्यपक्षयोन्मुखाः । श्रुतौ जन्मादित्रयग्रहणं
 षड्भावविकारोपलक्षणमित्याशयः ॥ ११६ ॥ गुरुलघ्वादिवैचि-
 त्त्यस्यापि तदेव निर्वाहकमित्याशयेनाह—तत्तदिति । द्वितीया-
 स्तच्छब्दाः प्रसिद्धिपराः ॥ ११७ ॥ दवीयसां दूरतराणां
 दविष्ठं दूरतमम् । दूरशब्दादिष्टेयमुनोः 'स्थूलदूर—' इत्यादिना
 यणादिपरलोपः पूर्वस्य गुणश्च । एवं युवाल्पयोः कन् प्रशस्य-
 वृद्धयोर्यार्थदेशः ॥ ११८ ॥ ११९ ॥ न किञ्चिद्लोकप्रसिद्धम् ।
 किञ्चिदल्पतरमपि प्रसिद्धं तदेव । अस्तीव भावात्मकम् ।
 नास्त्यभावात्मकम् । अस्मि प्रत्यक्तया । नचास्मि अहंतया ।
 द्वितीयश्चकारो मम न ममेति चानुक्तसमुच्चयार्थः ॥ १२० ॥
 यथा उपायासि । वर्तमानसामीप्ये भविष्यति लङ् । तथा
 कुरु ॥ १२१ ॥ आत्मनस्तत्त्वं पारमार्थिकरूपं तदेव । तस्य
 अवगतौ साक्षादनुभवे सति च तत् उपशान्तिं बाधमेति ।
 अतस्तत्त्वं यदा अवगतविततैकतत्स्वरूपो भवति तत्तदैव चिराय
 अपुनरावृत्तये भवभयमुक्तपरमपदस्वरूप एवासीत्यर्थः ॥ १२२ ॥
 इति श्रीवासिष्ठमहारामायणतात्पर्यप्रकाशे उपशमप्रकरणे
 एकनवतितमः सर्गः ॥ ९१ ॥

द्विनवतितमः सर्गः ९१

श्रीराम उवाच ।

एतानि तानि प्रोक्तानि त्वया बीजानि मानद ।
कथमस्य प्रयोगेण शीघ्रं तत्प्राप्यते पदम् ॥ १

वासिष्ठ उवाच ।

एतेषां दुःखबीजानां प्रोक्तं यद्यन्मयोत्तरम् ।
तस्य तस्य प्रयोगेण शीघ्रमासाद्यते पदम् ॥ २
सत्तासामान्यकोटिस्थे द्वागित्येव पदे यदि ।
पौरुषेण प्रयत्नेन बलात्संत्यज्य वासनाम् ॥ ३
स्थितिं बध्नासि तत्त्वज्ञ क्षणमप्यक्षयात्मिकाम् ।
क्षणेऽस्मिन्नेव तत्साधु पदमासादयस्यलम् ॥ ४
सत्तासामान्यरूपे वा करोषि स्थितिमङ्ग चेत् ।
तत्किञ्चिदधिकेनेह यत्नेनाप्रोषि तत्पदम् ॥ ५
संवित्तत्वे कृतध्यानो यदि तिष्ठसि चानघ ।
तद्यत्नेनाधिकेनोच्चैरासादयसि तत्पदम् ॥ ६
संवेद्ये केवले ध्यानं न संभवति राघव ।
सर्वत्र संभवादस्याः संवित्तेरेव सर्वदा ॥ ७
यच्चिन्तयसि यद्यासि यत्तिष्ठसि करोषि च ।
तत्र तत्र स्थिता संवित्संविदेव तदेव सा ॥ ८
वासनासंपरित्यागे यदि यत्नं करोषि च ।
तत्ते शिथिलतां यान्ति सर्वाधिव्याधयः क्षणात् ९
पूर्वभ्यस्तु प्रयत्नेभ्यो विषमोऽयं हि संस्मृतः ।
दुःसाध्यो वासनात्यागः सुमेरुन्मूलनादपि ॥ १०

इहोक्तस्थितिभेदेषु यत्नगौरवलाघवम् ।

वासनादिक्षयज्ञानसहाभ्यास उदीर्यते ॥ १ ॥

एतानि तानि पूर्वोक्तानि संस्मृतिव्रततेर्देहादीनि बीजानि
ल्योक्तानि तेषां कतमस्योपायस्य प्रयोगेण निवृत्त्या परमं
पदं प्राप्यत इत्यर्थः । अथवा एतानि संनिहितानि । 'अथास्याः
संविदो राम सन्मात्रं बीजमुच्यते' इत्यादिना यानि भूमिकाभे-
दरूपाणि मोक्षबीजानि ल्योक्तानि तेषु कतमस्य प्रयोगेण
आश्रयणेन ॥ १ ॥ तत्र प्रथमव्याख्यानुसारेणोत्तरमाह—
एतेषामिति ॥ २ ॥ द्वितीयानुसारेणाप्याह—सत्तेत्यादिना ।
सत्तासामान्यं शोधिततत्पदार्थस्तस्य कोटिः पराकाष्ठा तत्स्थे
चिद्रूपशोधितत्वंपदार्थैक्येनाखण्डैकरसे पदे स्थितिं निश्चलतां
चित्तस्य बध्नासि चेदिति परेणान्वयः ॥ ३ ॥ किं भावनयैव
नेत्याह—तत्त्वज्ञेति । तत्त्वतः साक्षात्कृत्येति यावत् ॥ ४ ॥
तत्राशक्तावप्याह—सत्तेति । शोधिते जगत्कारणतत्त्वे इत्यर्थः ।
किञ्चिदिति । अखण्डैक्यबोधे यत्नापेक्षणादिति भावः ॥ ५ ॥
संवित्तत्त्वे शोधितत्वंपदार्थः । समानं पूर्वेण ॥ ६ ॥ ननु शोध-
नेन संविदंशस्य हाने संवेदांशस्यैव ध्यानमप्युपायः किं न
स्यादिति चेदंशक्यत्वादित्याह—संवेद्ये इति । संवेद्येभ्यः पुरः

यावद्विलीनं न मनो न तावद्वासनाक्षयः ।

न क्षीणा वासना यावच्चित्तं तावन्न शाम्यति ॥ ११

यावन्न तत्त्वविज्ञानं तावच्चित्तशमः कुतः ।

यावन्न चित्तोपशमो न तावत्तत्त्ववेदनम् ॥ १२

यावन्न वासनानाशस्तावत्तत्त्वागमः कुतः ।

यावन्न तत्त्वसंप्राप्तिर्न तावद्वासनाक्षयः ॥ १३

तत्त्वज्ञानं मनोनाशो वासनाक्षय एव च ।

मिथः कारणतां गत्वा दुःसाध्यानि स्थितान्यतः ॥ १४

तस्माद्राघव यत्नेन पौरुषेण विवेकिना ।

भोगेच्छां दूरतस्त्यक्त्वा त्रयमेतत्समाश्रयेत् ॥ १५

सर्वथा ते समं यावन्न स्वभ्यस्ता मुहुर्मुहुः ।

तावन्न पदसंप्राप्तिर्भवत्यपि समाश्रितैः ॥ १६

वासनाक्षयविज्ञानमनोनाशा महामते ।

समकालं चिराभ्यस्ता भवन्ति फलदा मुने ॥ १७

एकैकशो निषेव्यन्ते यद्येते चिरमप्यलम् ।

तन्न सिद्धिं प्रयच्छन्ति मन्त्राः संकीलिता इव ॥ १८

चिरकालोपरचिता अप्येते सुधियापि च ।

एकशः परमभ्येतुं न शक्ताः सैनिका इव ॥ १९

सममुद्योगमानीताः सन्त एते हि धीमता ।

संसारान्धि निवृन्तन्ति जलान्यद्रितटानिव ॥ २०

वासनाक्षयविज्ञानमनोनाशाः प्रयत्नतः ।

समं सेव्यास्तव चिरं तेन तात न लिप्यसे ॥ २१

स्फुरन्त्याः संविदः पिधातुमशक्यत्वात्तत्पिधाने संवेद्यस्फूर्तेरेवा-
भावेन तद्व्यानायोगाच्चेति भावः ॥ ७ ॥ चिन्तनचिन्तनीया-
दीनां संविदधीनसिद्धिकत्वं दर्शयति—यदिति । यच्चिन्तयसि
तत्संविदेव । या चिन्ता सापि संविदेव । संवित्तत्त्वकत्वात्सर्व-
स्येत्यर्थः ॥ ८ ॥ उपायान्तरमाह—वासनेति । चकारान्मनो-
नाशे च । तत्तर्हि ॥ ९ ॥ किमसौ पूर्वोक्तेभ्यः सुगमो नेत्याह—
पूर्वोक्तेभ्य इति ॥ १० ॥ असुकरत्नमुपपादयितुं परस्परधी-
नतामाह—यावदिति ॥ ११ ॥ एवं तत्त्वज्ञानेनापि सह पर-
स्परश्रयता अनयोरस्तीत्याह—यावदिति ॥ १२ ॥ १३ ॥
॥ १४ ॥ कस्तर्हि तत्सिद्धानुपाय इतिचेद्वैराग्यपूर्वकं सहैव
त्रयाणामभ्यास इत्याह—तस्मादिति ॥ १५ ॥ समं युगपत् ।
समाश्रितैर्वर्षशतैः ॥ १६ ॥ १७ ॥ संकीलिता मूर्च्छामरणादि-
मन्त्रशास्त्रोक्तदोषैः प्रतिबद्धाः ॥ १८ ॥ उपरचिताः सेवादिना
वशीकृत्य स्वकार्ये उद्योजिताः । परं शत्रुं परमात्मानं च अभि-
मुखतया एतुं गन्तुम् । सैनिकाः सेनाभटा इव ॥ १९ ॥ ज-
लानि पूरात्मना मिलितानि ॥ २० ॥ न लिप्यसे अलेपके

त्रिमिरेतैश्चिराभ्यस्तैर्हृदयग्रन्थयो दृढाः ।
 निःशेषमेव व्रुध्यन्ति विसच्छेदाहुणा इव ॥ २२
 जन्मान्तरशताभ्यस्ता राम संसारसंस्थितिः ।
 सा चिराभ्यासयोगेन विना न क्षीयते कचित् ॥ २३
 गच्छन्शृण्वन्स्पृशन्निद्रंस्तिष्ठन्नाप्रतत्त्वपंस्तथा ।
 श्रेयसे परमायास्य त्रयस्याभ्यासवान्भव ॥ २४
 वासनासंपरित्यागसमं प्राणनिरोधनम् ।
 विदुस्तत्त्वविदस्तस्मात्तदाप्येवं समाहरेत् ॥ २५
 वासनासंपरित्यागाच्चित्तं गच्छत्यचित्तताम् ।
 प्राणस्पन्दनिरोधाच्च यथेच्छसि तथा कुरु ॥ २६
 प्राणायामचिराभ्यासैर्युक्त्या च गुरुदत्तया ।
 आसनाशनयोगेन प्राणस्पन्दो निरुध्यते ॥ २७
 यथाभूतार्थदर्शित्वाद्वासना न प्रवर्तते ।
 आदावन्ते च वस्तूनामविसंवादि यत्स्थितम् ॥ २८
 रूपं तद्दर्शनं ज्ञानं क्षीयते तेन वासना ।
 निःसङ्गव्यवहारित्वाद्भवभावनवर्जनात् ॥ २९
 शरीरनाशदर्शित्वाद्वासना न प्रवर्तते ।
 वासनाविभवे नष्टे न चित्तं संप्रवर्तते ॥ ३०
 संशान्ते पवनस्पन्दे यथा पांसुर्नभस्तले ।
 यः प्राणपवनस्पन्दश्चित्तस्पन्दः स एव हि ॥ ३१
 तस्माज्जगति जायन्ते पांसवोऽवकरादिव ।
 प्राणस्पन्दजये यत्नः कर्तव्यो धीमतोच्चकैः ॥ ३२
 उपविश्योपविश्यैकचित्तकेन मुहुर्मुहुः ।
 अथवैनं क्रमं त्यक्त्वा चित्ताक्रमणमेव चेत् ॥ ३३

रोचते तत्तदाप्नोषि कालेन बहुना पदम् ।
 न शक्यते मनो जेतुं विना युक्तिमनिन्दिताम् ॥ ३४
 अङ्कुशेन विना मत्तं यथा दुष्टं मतङ्गजम् ।
 अध्यात्मविद्याधिगमः साधुसङ्गम एव च ॥ ३५
 वासनासंपरित्यागः प्राणस्पन्दनिरोधनम् ।
 एतास्ता युक्तयः पुष्टाः सन्ति चित्तजये किल ॥ ३६
 याभिस्तज्जीयते क्षिप्रं धाराभिरिव भूरजः ।
 सतीषु युक्तिष्वेतासु हठान्नियमयन्ति ये ॥ ३७
 चेतस्ते दीपमुत्सृज्य विनिघ्नन्ति तमोऽञ्जनैः ।
 विमूढाः कर्तुमुद्युक्ता ये हठाच्चेतसो जयम् ॥ ३८
 ते निवध्नन्ति नागेन्द्रमुन्मत्तं विसतन्तुभिः ।
 चित्तं चित्तस्य वाऽदूरं संस्थितं स्वशरीरकम् ॥ ३९
 साधयन्ति समुत्सृज्य युक्तिं ये तान्हठान्विदुः ।
 भयाद्भयमुपायान्ति क्लेशात्क्लेशं व्रजन्ति ते ॥ ४०
 निर्धृतिं नाधिगच्छन्ति दुर्भगा इव जन्तवः ।
 भ्रमन्ति गिरिकूटेषु फलपल्लवभोजनाः ॥ ४१
 सुग्धमुग्धधियो भीता वराका हरिणा इव ।
 मतिरालूनशीर्णाङ्गी तदीया पेलवाङ्गिका ॥ ४२
 न कचिद्याति विश्वासं मृगी ग्रामगता यथा ।
 कलोलकलितं चेतस्तेषां जल इवाहिते ॥ ४३
 प्रोह्यते प्रपतद्दूरं तृणं गिरिनदीष्विव ।
 कालं यज्ञतपोदानतीर्थदेवार्चनभ्रमैः ॥ ४४
 चिरमाधिशतोपेताः क्षपयन्ति मृगा इव ।
 आत्मतत्त्वं विधिवशात्कदाचित्केचिदेव ते ॥ ४५

स्वभावे स्थास्यसि ॥ २१ ॥ हृदयग्रन्थयः अन्तःकरणतद्धर्म-
 तादात्म्यसंसर्गाध्यासाः व्रुध्यन्ति च्छिद्यन्ते । गुणास्तन्तव इव
 ॥ २२ ॥ ननु त्रयाणामपि चिराभ्यासः किमर्थं तत्राह—
 जन्मान्तरेति । शतशब्द आनन्दे । संसारसन्ततिर्द्वैतवासना
 ॥ २३ ॥ २४ ॥ त्रिभिः सह चतुर्थः प्राणायामोऽप्यभ्यसनीय
 इत्याह—वासनेति । समाहरेदभ्यसेत् ॥ २५ ॥ २६ ॥ योगा-
 भ्यासकुशलगुरुपदिष्टयुक्त्या स्वस्तिकाद्यासनजयेन हितमितमे-
 ध्याशनैर्यमनियमादियोगेन चेत्यर्थः ॥ २७ ॥ सर्ववस्तूनामा-
 दावन्ते चकारान्मध्ये च अविसंवादि अविप्रलम्भि यत्सन्मात्ररू-
 पं स्थितं स एव यथाभूतार्थस्तद्दर्शिलादित्यर्थः ॥ २८ ॥ निःसङ्गं
 बहिर्मुखजनसङ्गरहितं निःसंकल्पं च यथा प्राप्तव्यवहारशील-
 लात् । भवभावानानि सांसारिकमनोरथास्तेषां वर्जनात् ॥ २९ ॥
 वासनालक्षणे विभवे धनसंचये नष्टे सति लज्जयेव न प्रवर्तते
 ॥ ३० ॥ पांसोरिव चित्तस्यापि पवनाधीनस्पन्दत्वादिति भावः
 ॥ ३१ ॥ अवकरात्पांसुराशेरिव ॥ ३२ ॥ हठयोगाभ्यासा-
 शक्तौ राजयोगोऽभ्यसनीय इत्याह—अथवेति ॥ ३३ ॥ बहु-

नेति । दुर्दान्तस्य चित्तस्याल्पकालाभ्यासेन वशीकर्तुमशक्यत्वा-
 दिति भावः । युक्तिं अध्यात्मविद्यासाधुसंगसहितं दर्शितं द्वि-
 विधं योगं विना ॥ ३४ ॥ तदेवाह—अध्यात्मेति ॥ ३५ ॥ ३६ ॥
 यद्यपि प्राणसंरोधनं दुर्दान्तदमनोपायत्वाद्धठ एव तथापि स-
 च्छास्त्रगुरुपदिष्टमार्गरहितोऽन्ये चोपवेशनशयनकायशोषणम-
 न्त्रयन्त्रश्मशानसाधनादिसाहस्ररूपा हठा अत्र निवार्यन्त इति
 बोध्यम् ॥ ३७ ॥ ३८ ॥ उक्तलक्षणां चतुर्विधां युक्तिं समुत्सृज्य
 उपायान्तरेण चित्तं चित्तसन्निहितं शरीरं ये साधयन्ति स्थिरीकर्तुं
 यतन्ते तान्पुरुषान् हठान् वृथाश्रमान्विदुः सांप्रदायिका इत्यर्थः
 ॥ ३९ ॥ किंच तेषां सच्छास्त्रमार्गविभ्रंशादनर्थपरम्परैव फलति
 न चित्तादिजय इत्याह—भयादिति ॥ ४० ॥ निर्धृतिं सम्यग्धै-
 र्यविश्रान्तिम् । दुर्भगाः पापिनो जन्तव इव ॥ ४१ ॥ ४२ ॥
 आऽहिते भयस्थाने । अहिते इति वा च्छेदः ॥ ४३ ॥ प्रोह्यते
 रागादिना बलानीयते दूरम् । प्रपतद्विषयानुपातिस्वभावम् ।
 निश्चितमोक्षफलकधर्ममेधाख्यसमाध्यभ्यासं विहाय बहुक्लेशा-
 ल्पफलकसंदिग्धमोक्षफलकयज्ञदानाद्यनुष्ठानमपि क्लेशमात्रमिति

दुःखदोषशतादग्धा विदन्ति न विदन्ति वा ।

आगमापायिनोऽनित्या नरकस्वर्गमानुषैः ॥ ४६

पातोत्पातकराकाराः क्षीयन्ते कन्दुका इव ।

इतो गच्छन्ति नरकं ततः स्वर्गमिहैव च ॥ ४७

आवृत्तिमिनिर्वर्तन्ते सरसीव तरङ्गकाः ।

तस्माच्चैतां परित्यज्य दुर्दृष्टिं रघुनन्दन ॥ ४८

शुद्धां संविदमाश्रित्य वीतरागः स्थिरो भव ।

इत्यार्षे श्रीवासिष्ठमहारामायणे वाल्मीकीये दे० मोक्षोपायेषूपशमप्रकरणे संसृतिनिराकरणक्रमयोगोपदेशो नाम द्विनवतितमः सर्गः ९२

त्रिनवतितमः सर्गः ९३

वासिष्ठ उवाच ।

मनागपि विचारेण चेतसः स्वस्य निग्रहः ।

मनागपि कृतो येन तेनासं जन्मनः फलम् ॥ १

विचारकणिका येषां हृदि स्फुरति पेलवा ।

एषैवाभ्यासयोगेन प्रयाति शतशाखताम् ॥ २

किञ्चित्प्रौढविचारं तु नरं वैराग्यपूर्वकम् ।

संश्रयन्ति गुणाः शुद्धाः सरः पूर्णमिवाण्डजः ॥ ३

सम्यग्विचारिणं प्राज्ञं यथाभूतावलोकनम् ।

आसादयन्त्यपि स्फारा नाविद्याविभवा भृशम् ॥ ४

किं कुर्वन्तीह विषया मानस्यो वृत्तयस्तथा ।

आधयो व्याधयो वापि सम्यग्दर्शनसन्मतेः ॥ ५

प्रकृतप्रशंसार्थमाह—कालमित्यादिना । कालं चिरं क्षपयन्तीति संबन्धः ॥४४॥४५॥ यतः दुःखानां रागादिदोषाणां च शतैरादग्धाः अतो न विदन्ति विदन्ति वा । अनित्या एकत्रास्थिराः । नरकस्वर्गमानुषैर्भोगभेदैर्निमित्तैः पातोत्पातकरा आकारा देहमेदा येषां तथाविधा भूत्वा क्षीयन्ते मरणादिना पीड्यन्ते ॥४६॥ इहैव दंशमशकादिजन्मावृत्तिमिनिर्वर्तन्ते परिवर्तन्ते ॥४७॥ एतां वर्णितहृदादिलक्षणाम् ॥४८॥ आश्रित्य ज्ञात्वा ॥४९॥ विकलनं निर्विकल्पं निर्वासनं निर्विकारं च कलना चेतसो बाह्योन्मुखता तद्रहितस्तन्निरोधशीलः सन् हृदि हार्दे ब्रह्मण्येव तिष्ठ । व्युत्थानकाले तु यथोचितां क्रियां कुर्वन्नपि असंगः शमेन उदिता श्रीः प्रागुक्तजीवन्मुक्तगुणसंपद्यस्य तथाविधः सन् अकर्तृपदमेत्य तिष्ठेत्यर्थः ॥ ५० ॥ इति श्रीवासिष्ठमहारामायणतात्पर्यप्रकाशे उपशमप्रकरणे द्विनवतितमः सर्गः ॥९२॥

विचारप्रौढिवैराग्यसद्गुणैर्वर्धसंस्थितौ ।

विषयैरप्रवृत्त्यत्वाद्गुणैस्तेऽत्र समास्थितिः ॥ १ ॥

तत्रादावल्पतरस्यापि विचारस्य चित्तनिग्रहस्य च रुच्युत्पादनप्रवर्तनद्वारा क्रमान्मोक्षे पर्यवसानं भवतीत्याह—मनागिति । जन्मनः फलमित्यनेन विचारशून्यस्य जन्मैव निष्फलमिति ध्वनितम् ॥१॥ तस्य जन्मसाफल्योपयोगितामुपपादयति—विचारित्यादिना । विचारकल्पवृक्षस्य कणिका अङ्कुरः ॥ २ ॥ गुणाः

ज्ञानवानेव सुखवान्ज्ञानवानेव जीवति ।

ज्ञानवानेव बलवांस्तस्माज्ज्ञानमयो भव ॥ ४९

संवेद्यवर्जितमनुत्तममाद्यमेकं

संवित्पदं विकलनं कलयन्महात्मन् ।

दृष्टेव तिष्ठ कलनारहितः क्रियां तु

कुर्वन्नकर्तृपदमेत्यशमोदितश्रीः ॥ ५०

कं भ्रमत्पवनापूरास्तडित्पटलपाटलाः ।

पुष्करावर्तजलदा गृहीता बालमुष्टिभिः ॥ ६

कं नभोमध्यसंस्थेन्दुर्मुग्धैर्मणिसमुद्रकैः ।

मुग्धयाऽङ्गनया बद्धो मुग्धेन्दीवरशङ्कया ॥ ७

कं कटप्रोच्चलद्भृङ्गमण्डलोत्पलशेखराः ।

मुग्धस्त्रीश्वासमधुरैर्मशकैर्मथिता गजाः ॥ ८

केभमुक्ताफलोद्भासलसत्सन्नखपञ्जराः ।

सिंहाः समरसंरब्धा हरिणैः प्रविमर्दिताः ॥ ९

कं विषोल्लासनिर्यासदग्धोन्नतवनद्रुमाः ।

क्षुधिताजगराः क्षुब्धैर्निगीर्णा बालदुर्दुरैः ॥ १०

प्रागुक्तशमदमादयः । अण्डजाः पक्षिणो मत्स्याश्च ॥ ३ ॥

यथाभूतं यथार्थमात्मतत्त्वमवलोकयितुं शीलमस्य । स्फाराः

प्रचयप्रकर्षाभ्यां ख्याता अपि हैरण्यगर्भपदान्ता अविद्याकार्य-

भूता विभवा नासादयन्ति न प्रलोभयन्ति ॥४॥ किं कुर्वन्ति

कं विकारं जनयन्ति । निर्विकारात्मभूतत्वात्तस्येति भावः ॥५॥

तत्प्रलोभनासामर्थ्यमेवान्योक्तिमिर्द्रवयति—केलादिना । पुष्क-

रावर्ताख्याः प्रलयजलदा बालमुष्टिभिः कं गृहीताः ॥ ६ ॥

मुग्धैर्विकाशरम्यैरिन्दीवरैः खनेत्रशोभापराभवशङ्कया तद्विका-

शहेतुर्नभोमध्यसंस्थेन्दुर्मणिमयैः समुद्रकैः संपुटकैः कं बद्धः

॥ ७ ॥ कटभ्यो गण्डस्थलेभ्यः प्रोच्चलन्ति भृङ्गमण्डलान्येवोत्प-

लसादृश्यादुत्पलानि शेखरेषु येषां तथाविधा गजा मुग्धस्त्रीश्वा-

सैरपि पराणुद्यमानत्वात्तेष्वपि मधुरैः सौम्यैर्निर्वीर्यैरिति यावत् ।

मशकैः कं मथिता निहताः । मुग्धस्त्रीभिः श्वासेन गजव-

धाय प्रेरणाद्वा मधुरैरुत्साहरम्यैः ॥ ८ ॥ इमानां स्वविदारित-

गजानां मुक्ताफलसंबन्धिमिरुद्धासैः कान्तिमिलसन्तो नखरप-

ञ्जरा येषाम् ॥९॥ विषयोल्लास उपचयस्तत्प्रयुक्तैर्निर्यासप्रायै-

र्विषविन्दुभिर्दग्धा उन्नता वनद्रुमा यैः अथवा सुकिदेशा-

त्स्वदेहे मुहुः प्रसृतार्धशुष्कविषोल्लासा एव निर्यासा येषां तथा-

विधाः श्यामत्वादुत्थितत्वाच्च दग्धशाखखर्जूरद्रुमप्रायाः । देश-

१ कोत्रमत् इति पाठः । २ सुन्दरैः ।

क प्राप्तभूतिको धीरो ज्ञातज्ञेयो विवेकवान् ।
 आक्रान्तः किल विक्रान्तो विषयेन्द्रियदस्युभिः ११
 विचारधियमप्रौढां हरन्ति विषयारयः ।
 प्रचण्डपवनामृद्धीं कृत्तवृन्तां लतामिव ॥ १२
 न विवेकलवं प्रौढं भङ्गुं शक्ता दुराशयाः ।
 कल्पक्षोभमहाधीरं शैलं मन्दानिला इव ॥ १३
 अगृहीतमहीपीठं विचारकुसुमद्रुमम् ।
 चिन्तावात्याविधुन्वन्ति नास्थिरस्थितिसुस्थितं १४
 गच्छतस्तिष्ठतो वापि जाग्रतः स्वपतोऽपि वा ।
 न विचारमयं चेतो यस्यासौ मृत उच्यते ॥ १५
 किमिदं स्याज्जगत्किं स्याद्देहमित्यनिशं शनैः ।
 विचारयाध्यात्मदशा स्वयं वा सज्जनैः सह ॥ १६
 अन्धकारहरेणाशु विचारेण परं पदम् ।
 दृश्यते विमलं वस्तु प्रदीपेनेव भास्वता ॥ १७
 ज्ञानेन सर्वदुःखानां विनाश उपजायते ।
 कृतालोकविलासेन तमसामिव भानुना ॥ १८
 ज्ञाने प्रकटतां याते ज्ञेयं व्ययमुदेत्यलम् ।
 रवावभ्युदिते भूमावालोक इव निर्मलः ॥ १९
 येन शास्त्रविचारेण ब्रह्मतत्त्वं प्रबुध्यते ।
 तद्भानुमुच्यते ज्ञेयादभिन्नमिव संस्थितम् ॥ २०
 विचारोत्थात्मविज्ञानं ज्ञानमङ्गं विदुर्बुधाः ।
 ज्ञेयं तस्यान्तरेवास्ति माधुर्यं पयसो यथा ॥ २१
 सम्यग्ज्ञानसमालोकः पुमान्ज्ञेयमयः स्वयम् ।

विशेषे द्रुमवदुत्थिता मनुष्यवत्कूजन्तः श्यामा अजगरविशेषा
 वृक्षभ्रान्त्या समीपगतान्मनुष्यादीन्परिवृत्तेन व्याप्तेन मुखेन
 झटिति ग्रसन्तीति प्रसिद्धम् । बालदर्दुरैः क्षुद्रभेकैः ॥ १० ॥
 प्राप्तचतुर्थपञ्चमादिभूमिकः । विक्रान्त उत्तरभूमिकाजये उद्युक्तः
 ॥ ११ ॥ तत्पूर्वभूमिकाखेवापक्वचित्तानां विघ्नप्रसक्तिर्नोत्तरत्रे-
 त्याह—विचारेति । कृत्तवृन्तां छिन्नप्रतानवतीम् ॥ १२ ॥
 दुष्टा आशयाः रागादिवृत्तयो भङ्गुं विनाशयितुं न शक्ताः ।
 यथा अवान्तरकल्पक्षोभेषु महाधीरं मेवादिशैलं भङ्गुं मन्दा-
 निला न शक्तास्तद्वत् ॥ १३ ॥ न गृहीतं महत् पीठं मूलव-
 न्धनं येन तम् । विचाराः कादाचित्का आर्तवकुसुमप्राया एव
 नतु फलितास्तथाविधद्रुमप्रायम् ॥ १४ ॥ अतएव विचारवि-
 च्छित्तिकाले प्रमादाद्रागादिमृत्युनाऽसौ ग्रस्यत इत्याशयेनाह—
 गच्छत इति । यस्य यदा तदा असौ मृत इति योज्यम् । तथा-
 योक्तं लैङ्गे । 'सा हानिस्तन्महच्छिद्रं सान्धता सा च मूकता ।
 तत्क्षणं वा मुहूर्तं वा शिवमेकं न चिन्तयेत् ॥' इति ॥ १५ ॥ स्वय-
 क एकान्ते वा सज्जनैर्गुरुसतीर्थ्यादिभिः सह वा ॥ १६ ॥
 चारस्य फलावश्यंभावमाह—अन्धकारेति । प्रमादान्धकार-

भवत्यापीतमैरेयः सदा मदमयो यथा ॥ २२
 समं स्वरूपममलं ज्ञेयं ब्रह्म परं विदुः ।
 ज्ञानाभिगममात्रेण तत्स्वयं संप्रसीदति ॥ २३
 ज्ञानवानुदितानन्दो न कचित्परिमज्जति ।
 जीवन्मुक्तो गतासङ्गः सम्राडात्मेव तिष्ठति ॥ २४
 ज्ञानवान्हृद्यशब्देषु वीणावंशरवादिषु ।
 कामिन्याः कान्तगीतेषु संभोगमलिनेषु च ॥ २५
 वसन्तमदमत्तानां षट्पदानां स्वनेषु च ।
 प्रावृट्प्रसरपुष्पेषु जलदस्तनितेषु च ॥ २६
 उत्ताण्डवशिखण्डेषु केकाकलरवेषु च ।
 रणिताम्भोदखण्डेषु सारसकणितेषु च ॥ २७
 कर्तर्यादिकरान्तेषु गम्भीरमुरजेषु च ।
 ततावनद्भुसुषिरचित्रवाद्यस्वनेषु च ॥ २८
 केषुचिन्न निबध्नाति रुक्षेषु मधुरेषु च ।
 रणितेषु रतिं राम पद्मेष्विव निशाकरः ॥ २९
 ज्ञानवान्बालकदलीस्तम्भपल्लवपांलिषु ।
 सुरगन्धर्वकन्याङ्गलतानन्दनकेलिषु ॥ ३०
 केषु कचिन्न बध्नाति स्वायत्तेष्वप्यसक्तधीः ।
 राम स्पर्शरतिं धीरो हंसो मरुमहीष्विव ॥ ३१
 ज्ञानवान्पिण्डखर्जूरकदम्बपनसादिषु ।
 मृद्धीकौर्वाकृकाक्षोटविम्बजम्बीरजातिषु ॥ ३२
 मदिरामधुमैरेयमाध्वीकासवभूमिषु ।
 दधिक्षीरघृतामिक्षानवनीतौदनादिषु ॥ ३३

हरेण ॥ १७ ॥ ज्ञानफले द्वे आह—ज्ञानेनेति द्वाभ्याम्
 ॥ १८ ॥ १९ ॥ ज्ञानलक्षणमाह—येनेति । ज्ञेयब्रह्माकारत्वा-
 द्देवबाधरूपत्वाच्चाभिन्नमिव संस्थितं दृढप्रतिष्ठितम् ॥ २० ॥
 ॥ २१ ॥ सदा ज्ञेयमयः अनुभूयमानब्रह्मानन्दप्रचुरः ॥ २२ ॥
 संप्रसीदति निरस्ताविद्यातत्कार्यपङ्कं भवति ॥ २३ ॥ सम्राट्
 राजाधिराजस्तदात्मेव पूर्णमनोरथः ॥ २४ ॥ तस्य रागिजन-
 स्पृहणीयेषु भावेष्चनासङ्गं प्रपद्यति—ज्ञानवानित्यादिना ।
 सर्वेषां सप्तम्यन्तानां रतिं न निबध्नातीति व्यवहितेनान्वयः
 ॥ २५ ॥ प्रावृट्प्रसरप्रयुक्तपुष्पेषु ॥ २६ ॥ २७ ॥ कर्तरीसू-
 चीशलाकासूत्रकण्टकरान्तोपायवादनीयेषु वाद्यभेदेषु । तन्त्री-
 मिस्ततं वीणादि । चर्मणाऽवनद्धं मुरजादि । सुषिरमन्त-
 रिच्छ्रं वंशादि । चित्रं परिशेषाद्धनं कांस्यतालादि च यद्वाद्यं त-
 त्स्वनेषु च ॥ २८ ॥ २९ ॥ बालकदलीस्तम्भानां पल्लवपङ्क्तयो
 यत्र । सुरगन्धर्वकन्यानामिवाङ्गानि अवयवा यासां तथा-
 विधलताशालिनन्दने केलिषु कीडासु । तासामङ्गलताभि-
 नन्दने केलिषु वा ॥ ३० ॥ स्पर्शरतिं भोगेच्छाम् ॥ ३१ ॥
 पिण्डखर्जूरादयः फलजातिभेदाः ॥ ३२ ॥ मदिराद्यो

पद्मसेषु विचित्रेषु लेह्यपेयविलासिषु ।
 फलेष्वन्येषु मूलेषु शाकेष्वप्यामिषेषु च ॥ ३४
 केषुचिन्नानुवधाति तृप्तमूर्तिरसक्तधीः ।
 आस्वादनरतिर्विप्रः स्वशरीरलवेष्णिव ॥ ३५
 ज्ञानवान्यमचन्द्रेन्द्ररुद्रार्कानिलसङ्गसु ।
 मेरुमन्दरकैलाससह्यदर्दुरसानुषु ॥ ३६
 कौशेयदलजालेषु चन्द्रविम्बकलादिषु ।
 कल्पपादपकुञ्जेषु देहशोभाविलासिषु ॥ ३७
 रत्नकाञ्चनकुञ्जेषु मुक्तामणिमयेषु च ।
 तिलोत्तमोर्वशीरम्भामेनकाङ्गलतासु च ॥ ३८
 केषुचिदर्शनं श्रीमान्नाभिवाञ्छत्यसक्तधीः ।
 परिपूर्णमना मानी मौनी शत्रुषु चाचलः ॥ ३९
 ज्ञानवान्कुन्दमन्दारकह्लारकमलादिषु ।
 कुमुदोत्पलपुन्नागकेतक्यगुरुजातिषु ॥ ४०
 कदम्बचूतजम्बाप्रकिंशुकाशोकशाखिषु ।
 जपातिमुक्तसौवीरविम्बपाटलजातिषु ॥ ४१
 चन्दनागुरुकर्पूरलाक्षामृगमदेषु च ।
 काश्मीरजलवङ्गैलाकङ्कोलतगरादिषु ॥ ४२
 केषुचिन्न निवधाति सौङ्गन्धरतिमेकधीः ।
 समबुद्धिरविक्षोभो मद्यामोदेष्णिव द्विजः ॥ ४३
 अब्धौ गुडगुडारावे प्रतिश्रुत्वस्वने गिरौ ।
 निनादे च मृगेन्द्राणां न क्षुभ्यति मनागपि ॥ ४४
 द्विषद्देरीनिनादेन पटहारणितेन च ।
 कटुकौदण्डघोषेण न बिभेति मनागपि ॥ ४५

मद्यजातिभेदाः । तप्ते पयसि दधिसेकात्पिण्डीभूतं द्रव्य-
 मामिक्षा ॥ ३३ ॥ आमिषेषु मांसेषु ॥ ३४ ॥ स्वशरी-
 रलवेषु स्वमांसखण्डेष्विव ॥ ३५ ॥ दिक्पालपक्षिपाठाद्भु-
 ईशानः ॥ ३६ ॥ कौशेयानीव मृदुस्निग्धानि दलजालानि
 पल्लवसमूहा येष्विति प्राक्तनसानुविशेषणम् । देहशोभया दिव्य-
 शरीरसंपत्त्या विलसनशीलेषु ॥ ३७ ॥ कुञ्जपदेन तदवयविनो
 गृहा लक्ष्यन्ते ॥ ३८ ॥ अचलः द्वेषावप्रकम्प्यः ॥ ३९ ॥
 कुन्दादिषु पुष्पजातिषु ॥ ४० ॥ कदम्बादिवृक्षजातिषु । जपा-
 दिगुल्मवल्लीजातिषु ॥ ४१ ॥ चन्दनादिष्वङ्गरागभेदेषु । लाक्षा
 अलक्तकरसः ॥ ४२ ॥ द्विजो मद्यामोदेष्णिव रतिं न निवधाति
 प्रियाप्रिययोः समबुद्धिः । अप्रियेष्वविक्षोभश्च ॥ ४३ ॥ एवं भ-
 यहेतुध्वनिभ्यस्तस्य भयं न जायत इत्याह—अब्धावित्यादिना ।
 प्रतिश्रुतप्रतिध्वनिस्तद्रूपे खखने आकाशजशब्दे ॥ ४४ ॥ पटह
 आडम्बराख्यो वाद्यविशेषः ॥ ४५ ॥ मत्तवारणानां वृंहासु
 गर्जितेषु । वृंहेः 'गुरोश्च हलः' इत्यप्रत्ययः । वेतालानां कलनासु

मत्तवारणवृंहासु वेतालकलनासु च ।
 पिशाचरक्षःक्ष्वेडासु मनागपि न कम्पते ॥ ४६
 अशनिस्वनघोषेण नगस्फोटारवेण च ।
 ऐरावणनिनादेन सम्यग्ध्यानी न कम्पते ॥ ४७
 वहत्ककचकाषेण सितासिदलनेन च ।
 शराशनिनिपातेन कम्पते न स्वरूपतः ॥ ४८
 नानन्दमेत्युपवने न खेदमुपगच्छति ।
 न खेदमेति मरुषु नानन्दमुपगच्छति ॥ ४९
 पूताङ्गारसमाकल्पसैकतेष्वपि धन्वसु ।
 पुष्पप्रकरसंछन्नमृदुशाद्वलभूमिषु ॥ ५०
 क्षुरधारासु तीक्ष्णासु शय्यासु च नवोत्पलैः ।
 उन्नताचलदेशेषु कूपकोशतलेषु च ॥ ५१
 शिलास्वर्काशुरुक्षासु मृद्वीषु ललनासु च ।
 संपत्स्वापत्सु चोग्रासु रमणेषूत्सवेषु च ॥ ५२
 विहरन्नपि नोद्वेगी नानन्दमुपगच्छति ।
 अन्तर्मुक्तमना नित्यं कर्मकर्तव्यं तिष्ठति ॥ ५३
 अयःसंकुचिताङ्गासु नरकारण्यभूमिषु ।
 परस्परेरितानन्तकुन्ततोमरवृष्टिषु ॥ ५४
 न बिभेति न वादत्ते वैवश्यं नच दीनताम् ।
 समः स्वस्थमना मौनी धीरस्तिष्ठति शैलवत् ॥ ५५
 अपवित्रमपथ्यं च विषसिक्तं मलाद्यपि ।
 भुक्त्वा जरयति क्षिप्रं क्लिन्नं नष्टं च मृष्टवत् ॥ ५६
 विम्बप्रतिविषाकल्कक्षीरेशुसलिलान्धसाम् ।
 असक्तबुद्धिस्तत्त्वज्ञो भवत्यास्वादने समः ॥ ५७

कलहादिध्वनिषु । पिशाचरक्षसां क्ष्वेडासु सिंहनादेषु ॥ ४६ ॥
 ऐरावण ऐरावतस्तस्य निनादेन ॥ ४७ ॥ वहतश्चलतः ककचस्य
 काषेण घर्षणेन । स्वरूपतः स्वरूपस्थितिलक्षणात्समाधेर्न क-
 म्पते न चलतीत्यर्थः ॥ ४८ ॥ ४९ ॥ पूतैर्मस्मापसरणेनोद्भव-
 लितैरङ्गारैः समानि अकल्पान्यसह्यानि सैकतानि येषु तथा-
 विधेषु धन्वसु मरुदेशेषु ॥ ५० ॥ कूपकोशस्य कूपोदरस्य तले-
 ष्वधोभूमिषु ॥ ५१ ॥ अर्काशुरुक्षासु प्रतप्तासु कठिनासु च ।
 रमणेषु क्रीडनेषु ॥ ५२ ॥ भारवहनादिकर्मकर्ता श्रान्तः पुरुषो
 भारोत्तारण इवान्तर्मुखमना विश्रान्तिसुखमनुभवनुदासीनस्ति-
 ठतीत्यर्थः ॥ ५३ ॥ अयोयन्त्रैः संकुचिताङ्गासु माण्डव्यस्येव
 प्रारब्धशेषोपनीतासु नरकारण्यभूमिषु ॥ ५४ ॥ वैवश्यं व्याकु-
 लताम् ॥ ५५ ॥ मलादिगोमयाद्यपि । क्लिन्नं सार्द्धाभूतम् । नष्टं
 गतरसमपि । मृष्टं परिष्कृतमन्नं तद्वत् ॥ ५६ ॥ सद्योबुद्धि-
 हरत्वेन प्रसिद्धस्य विम्बफलस्य प्रतिविषाणां विषप्रायाणामाक-
 लकानां सर्वतः कषायाणां क्षीरस्येक्षोः सलिलस्य अन्धस्य ओ-

मैरेयमदिराक्षीररक्तमेदोरसासवैः ।
 रक्षास्थितृणकेशान्तैर्न हृष्यति न कुप्यति ॥ ५८
 जीवितस्यापि हतारं दातारं चैकरूपया ।
 दृशा प्रसादमाधुर्यशालिन्या परिपश्यति ॥ ५९
 स्थिरास्थिरशरीरेषु रम्यारम्येषु वस्तुषु ।
 न हृष्यति ग्लायति वा सदा समतयेद्वया ॥ ६०
 मुक्तास्थत्वाद्नास्थेयरूपत्वाज्जगतः स्थितौ ।
 नूनं विदितवेद्यत्वाच्चीरागत्वात्सचेतसः ॥ ६१
 न कस्यचिन्नो कदाचिदक्षस्य विषयस्थितौ ।
 ददाति प्रसरं साधुराधिप्रोज्झितया धिया ॥ ६२
 अतत्त्वज्ञमविश्रान्तमलब्धात्मानमस्थितम् ।
 निगिरन्तीन्द्रियाण्याशु हरिणा इव पल्लवम् ॥ ६३
 उद्यमानं भवाम्भोधौ वासनावीचिवेल्लितम् ।
 निगिरन्तीन्द्रियग्राहा महाक्रन्दपरायणम् ॥ ६४
 विचारिणं भव्यपदं विश्रान्तधियमात्मनि ।
 न हरन्ति विकल्पौघा जलौघा इव पर्वतम् ॥ ६५
 सर्वसंकल्पसीमान्ते विश्रान्ता ये परे पदे ।
 तेषां लब्धस्वरूपाणां मेखरेव तृणायते ॥ ६६
 जगज्जरत्तृणलवो विषं चामृतमेव च ।
 क्षणः कल्पसहस्रं च सममाततचेतसाम् ॥ ६७
 संविन्मात्रं जगदिति मत्वा मुदितबुद्धयः ।
 संविन्मयत्वादन्तस्थजगत्का विहरन्त्यमी ॥ ६८

दनस्य च आस्वादाने विषयसमस्तुल्यचित्तो भवतीत्यर्थः ॥ ५७ ॥
 रक्षःपिशाचादिष्वपि जीवन्मुक्तानां संभवात्तत्साधारण्येनाह—
 मैरेयेति ॥ ५८ ॥ तस्य शत्रुमित्रयोरपि समदृष्टिमाह—जीवि-
 तस्येति । जीवितस्य दातारमित्यपि संबन्धः ॥ ५९ ॥ स्थिरेषु
 चिरस्थायिषु देवादिशरीरेष्वस्थिरेषु मर्यादितशरीरेषु च । रम्या-
 रम्येषु तद्भोग्यवस्तुषु च । समतया इद्वया दीप्तया ॥ ६० ॥
 चेतसो नीरागत्वाद्विदितवेद्यत्वाच्च हेतोर्जगतः स्थितौ मुक्तास्थ-
 त्वाद्विषयाणां च मिथ्यात्वेन आस्थायामयोग्यरूपत्वाच्च अ-
 क्षस्य विषयस्थितौ प्रसरं सदा विचाररससेवनात्कदाचि-
 दपि ददाति । कस्यचिदपि न ददातीति द्वयोरन्वयः ॥ ६१ ॥
 ॥ ६२ ॥ किं तर्हि इन्द्रियाणि निगिरन्ति तमाह—अतत्त्व-
 ज्ञमिति द्वाभ्याम् ॥ ६३ ॥ ६४ ॥ लोभादिविकल्पा अप्या-
 त्मज्ञं न चालयन्तीत्याह—विचारिणमित्यादिना ॥ ६५ ॥ ६६ ॥
 आततचेतसां पूर्णात्माकारविस्तृतचित्तानाम् ॥ ६७ ॥ सर्व-
 स्य जगत आन्तरप्रत्यङ्मात्रत्वदर्शनादन्तस्थजगत्काः ॥ ६८ ॥
 ॥ ६९ ॥ ईदृते इच्छति । उपादत्ते इतियावत् ॥ ७० ॥ अतीते
 स्पृहाया अदर्शनादज्ञहरिणस्पृहणीयं वर्तमानं भूमेः सकाशा-

संविन्मात्रपरिस्पन्दे जागते वस्तुपञ्जरे ।
 किं हेयं किमुपादेयमिह तत्त्वविदां मतम् ॥ ६९
 संविदेवेदमखिलं भ्रान्तिमन्यां त्यजानघ ।
 संविन्मयवपुः स्फारं किं जहाति किमीहते ॥ ७०
 यदेतज्जीयते भूमेर्भविष्यत्पल्लवाङ्कुरम् ।
 तत्संविदेव प्रथते तथा तत्त्वाङ्कुरस्थितम् ॥ ७१
 आदावन्ते च यन्नास्ति वर्तमानेऽपि तस्य च ।
 कंचित्काललवं दृष्ट्वा सत्तासौ संविदो भ्रमः ॥ ७२
 इति मत्वा धियं त्यक्त्वा भावाभावानुपातिनीम् ।
 निःसङ्गसंविद्भारूपो भव भावान्तमागतः ॥ ७३
 कायेन मनसा बुद्ध्या केवलैरिन्द्रियैरपि ।
 कर्म कुर्वन्न कुर्वन्वा निःसङ्गः सन्न लिप्यते ॥ ७४
 गतसङ्गेन मनसा कुर्वन्नपि न लिप्यते ।
 सुखदुःखैर्महाबाहो मनोरथदशास्त्रिव ॥ ७५
 गतसङ्गां मतिं कुर्वन्कुर्वन्नप्यङ्गयष्टिभिः ।
 न लिप्यते सुखैर्दुःखैर्मनोरथदशास्त्रिव ॥ ७६
 गतसङ्गमना दृष्ट्वा पश्यन्नपि न पश्यति ।
 एतदन्यस्थचित्तत्वाद्वालेनाप्यनुभूयते ॥ ७७
 गतसङ्गमना जन्तुः पश्यन्नेव न पश्यति ।
 न शृणोत्यपि शृण्वंश्च न स्पृशत्यपि च स्पृशन् ॥ ७८
 न जिघ्रत्यपि संजिघ्रन्नुन्मिषन्निमिषन्नपि ।
 पदार्थे च पतत्येव बलात्पतति नाप्ययम् ॥ ७९

वत्पल्लवाङ्कुरप्रायं विषयजातं जायते यच्च भविष्यत्तत्सर्वं तत्त्वज्ञ-
 दृशा यथा संविदेव प्रथते तथा विद्यदादितत्त्वाङ्कुरमिव स्थितं
 शब्दस्पर्शादिविषयान्तरमपीत्यर्थः ॥ ७१ ॥ उक्तार्थसिद्धौ यु-
 क्तिमाह—आदाविति । चकारस्त्वर्थः । तस्य वर्तमाने मध्ये
 कंचित्काललवं दृष्ट्वा सत्ता संविदो भ्रम एवेत्यर्थः ॥ ७२ ॥
 इति उक्तमर्थं मत्वा मननेन दृढीकृत्य भावाभावविकल्पानुपा-
 तिनीं धियं त्यक्त्वा ॥ ७३ ॥ केवलैरासङ्गदोषशून्यैः । कुर्वन्व्यु-
 त्थानकाले । अकुर्वन्समाधिकाले ॥ ७४ ॥ मनोरथदशासु
 मनोराज्यविभवेषु नष्टेष्वनष्टेषु वा यथा सुखदुःखैर्न लिप्यते
 तद्वत् ॥ ७५ ॥ अकर्त्रभोक्तामदर्शनेन मतिं गतसङ्गां
 कुर्वन् । अङ्गयष्टिभिः शरीराद्युपकरणैः कुर्वन्व्यवहरन्नपि ॥ ७६ ॥
 अन्यस्थचित्तत्वादिति अन्यव्यासक्तचित्तत्वात्पश्यन्नपि न पश्य-
 तीत्येतद्वालेन । अपिशब्दादन्यैश्च सर्वैरनुभूयत इत्यर्थः ।
 ‘अन्यत्रमना अभूवं नादर्शमन्यत्रमना अभूवं नाश्रौषम्’ इति
 श्रुतिरप्यत्र संवादिनीति भावः ॥ ७७ ॥ ७८ ॥ उन्मिषन्नेत्रे
 उन्मीलयन्नपि निमिषन्ननुन्मीलयन्नेव । एवं कर्मेन्द्रियगणे च
 पदार्थे स्वस्वविषये संस्कारबलात्पतत्यपि सति अयं न पतति

देशान्तरस्थचेतोभिरेतदात्मगृहस्थितैः ।
 अप्रौढमतिभिः साधुमुखैरप्यनुभूयते ॥ ८०
 सङ्गः कारणमर्थानां सङ्गः संसारकारणम् ।
 सङ्गः कारणमाशानां सङ्गः कारणमापदाम् ॥ ८१
 सङ्गत्यागं विदुर्मोक्षं सङ्गत्यागादजन्मता ।
 सङ्गं त्यज त्वं भावानां जीवन्मुक्तो भवानघ ॥ ८२
 श्रीराम उवाच ।
 सर्वसंशयनीहारशरन्मारुत हे मुने ।
 सङ्गः किमुच्यते ब्रूहि समासेन मम प्रभो ॥ ८३
 वसिष्ठ उवाच ।
 भावाभावे पदार्थानां हर्षामर्षविकारता ।
 मलिना वासना येषां सा सङ्ग इति कथ्यते ॥ ८४
 जीवन्मुक्तशरीराणामपुनर्जन्मकारिणी ।
 मुक्ता हर्षविषादाभ्यां शुद्धा भवति वासना ॥ ८५
 तामसङ्गाभिधां विद्धि यावदेहं च भाविनी ।
 तथा यत्क्रियते कर्म न तद्वन्धाय वै पुनः ॥ ८६
 अजीवन्मुक्तरूपाणां दीनानां मूढचेतसाम् ।
 युक्ता हर्षविषादाभ्यां बन्धनी वासना भवेत् ॥ ८७
 सैवोक्ता सङ्गशब्देन पुनर्जननकारिणी ।
 तथा यत्क्रियते कर्म तद्वन्धायैव केवलम् ॥ ८८
 एवं रूपं परित्यज्य सङ्गं स्वात्माविकारदम् ।
 यदि तिष्ठसि निर्व्यग्रः कर्तृत्वमपि न लिप्यसे ॥ ८९
 हर्षामर्षविषादाभ्यां यदि गच्छसि नान्यताम् ।
 वीतरागभयक्रोधस्तदसङ्गोऽसि राघव ॥ ९०

॥ ७९ ॥ एतत्पश्यतोऽप्यदर्शनादिदेशान्तरस्थचेतोभिरन्यत्र
 गतमानसैरात्मनः स्वस्य गृहे स्थितैर्मूर्खैः पामरैरप्रौढमतिभिर्वा-
 लपश्वादिभिश्चासाधु सम्यगनुभूयत इति नात्र विवाद इत्यर्थः
 ॥ ८० ॥ तथाच संसक्तिपूर्वकं पदार्थदर्शनमेव बन्धहेतुर्नासंस्क-
 चित्तस्येत्याशयेनाह—सङ्ग इति ॥ ८१ ॥ मोक्षं वर्तमानदेहादि-
 संबन्धनिवृत्तिम् । अजन्मता भाविदेहादिवन्धनिवारणमिति
 भेदः ॥ ८२ ॥ किमिति सामान्ये नपुंसकम् । प्रश्नः स्पष्टः
 ॥ ८३ ॥ इष्टानिष्टपदार्थानां भावाभावे संयोगे वियोगे च हर्षा-
 मर्षविकारदा रागादिवासनैव सङ्ग इति कथ्यते इत्यर्थः ॥ ८४ ॥
 ॥ ८५ ॥ यावदेहं प्रारब्धशेषक्षयपर्यन्तम् ॥ ८६ ॥ ८७ ॥
 ॥ ८८ ॥ निर्व्यग्रः स्वस्थः ॥ ८९ ॥ समाहारद्वन्द्वगर्भेतर-
 योगद्वन्द्वविवक्षणाद्धर्षामर्षविषादाभ्यामिति द्विवचनम् । अन्यतां
 वैरूप्यम् ॥ ९० ॥ आशया वैवश्यं पारवश्यम् ॥ ९१ ॥ स-

दुःखैर्न ग्लानिमायासि यदि हृष्यसि नो सुखैः ।
 आशावैवश्यमुत्सृज्य तदसङ्गोऽसि राघव ॥ ९१
 विहरन्व्यवहारेषु सुखदुःखदशासु च ।
 न विमुञ्चसि सत्साम्यं तदसङ्गोऽसि राघव ॥ ९२
 संवेद्यो यदि चैवात्मा वेदिते लक्ष्यते समः ।
 यथाप्राप्तानुवर्ती च तदसङ्गोऽसि राघव ॥ ९३
 असङ्गतामनायासाजीवन्मुक्तस्थितिं स्थिराम् ।
 अवलम्ब्य समः स्वस्थो वीतरागो भवानघ ॥ ९४
 जीवन्मुक्तमतिमौनी निगृहीतेन्द्रियग्रहः ।
 अमानमदमात्सर्यमार्यस्तिष्ठति विज्वरम् ॥ ९५

सदा समग्रेऽपि हि वस्तुजाले
 समाशयोऽप्यन्तरदीनसत्त्वः ।
 व्यापारमात्रात्सहजात्क्रमस्था-
 न्न किञ्चिदप्यन्यदसौ करोति ॥ ९६
 यदेव किञ्चित्प्रकृतं क्रमस्थं
 कर्तव्यमात्मीयमसौ तदेव ।
 संसर्गसंबन्धविहीनयैव
 कुर्वन्न खेदं रमते धियान्तः ॥ ९७
 अथापदं प्राप्य सुसंपदं वा
 महामतिः स्वप्रकृतं स्वभावम् ।
 जहाति नो मन्दरवेल्लितोऽपि
 शौक्ल्यं यथा क्षीरमयाम्बुराशिः ॥ ९८
 संप्राप्य साम्राज्यमथापदं वा
 सरीसृपत्वं सुरनाथतां वा ।
 तिष्ठत्यखेदोदयमस्तहर्षं
 क्षयोदयेष्विन्दुरिवैकरूपः ॥ ९९

त्साम्यं ब्रह्मैकरस्यं न विमुञ्चसि यदीत्यनुषङ्गः ॥ ९२ ॥ आत्मा
 चित्तस्वभावः ॥ ९३ ॥ ९४ ॥ निगृहीताः इन्द्रियलक्षणा गृह-
 न्तीति ग्रहाः पाशा येन ॥ ९५ ॥ भोगविक्षेपादिहेतौ वस्तु-
 जाले सदा समग्रे प्रचुरतरे सत्यपि समाशयः । अन्तर्बहिरप्य-
 दीनं स्पृहा याज्जादिदैन्यवर्जितं सत्त्वं यस्य । स्ववर्णाश्रमोचितस-
 हजक्रमस्थाव्यापारमात्रादन्यत्किञ्चिदप्यसौ न करोति ॥ ९६ ॥
 संसर्गः क्रियाभिनिवेशः संबन्धः फलामिलाषस्तद्विहीनयैव धिय-
 अन्तः स्वात्मनि रमते ॥ ९७ ॥ स्वं स्वीयं प्रकृतं पूर्वसिद्ध-
 शान्तिदान्तिप्रसादसमदर्शनादिस्वभावं नो जहाति । यथा मन्द-
 रेण वेल्लितो मथितोऽपि क्षीरमयाम्बुराशिः सहजं शौक्ल्यं
 जहाति तद्वत् ॥ ९८ ॥ आपदं दारिद्र्यादि । सरीसृपत्वं दुष्ण-
 भादियोनिम् । अखेदोदयं अस्तहर्षं चेति स्थितिक्रियाविशेषां
 क्षयोदयेषु कलनामुपचयापचयकालेषु उदयास्तमयकालेषु च

निरस्तसंरम्भमपास्तभेदं
प्रशान्तनानाफलवल्गुवेषम् ।
विचारयात्मानमदीनसत्त्वो
यथा भवस्युत्तमकार्यनिष्ठः ॥

१००

तयोदितप्रसरविलासशुद्धया
गतज्वरं पदमवलम्बयालम् ।
धियेद्धया पुनरिह जन्मबन्धनै-
र्न बध्यसे समधिगतात्मदृश्यया ॥ १०१

इत्यार्षे श्रीवासिष्ठमहारामायणे वाल्मीकीये देवदूतोक्ते द्वात्रिंशत्साहस्र्यां संहितायां मोक्षेपायेषु
उपशमप्रकरणे समदर्शनं नाम त्रिनवतितमः सर्गः ॥ ९३ ॥

॥९९॥ दर्शितलक्षणजीवन्मुक्तिसुखप्राप्तौ रागद्वेषभेदवासनाक्ष-
याभ्याससहित आत्मविचार एवोपाय इति तमेव रामायोपदिश-
न्नुपसंहरति—निरस्तेति । संरम्भः क्रोधः । त्रीण्यपि क्रियाविशेष-
णानि । यथा येन विचारेण उत्तमकार्यमवश्यसंपाद्यं चरमपुरुषा-
र्थस्तन्निष्ठो भवति तथा विचारयेत्यर्थः ॥ १०० ॥ तथा विचार-
णया उदितप्रसरस्य समाधेर्विलासेन सर्ववासनाक्षयाच्छुद्धया
समाधिगतमात्मरूपं दृश्यमवश्यद्रष्टव्यं वस्तु यथा तथाविधया

अतएव अविद्यातत्कार्यदाहक्षमतया इद्धया दीप्तया धिया
गतज्वरं निर्दुःखनिरतिशयानन्दरूपं परमपदमवलम्ब्य अ-
ध्यास्व । तदवलम्बने पुरावृत्तिशङ्कावारणायाह—पुनरिहेति ।
तस्मात्तत्त्वसाक्षात्कारेणैवाविद्यातत्कार्यसर्वानर्थोपशमनान्नित्य-
निरतिशयानन्दस्वरूपे प्रतिष्ठेति सिद्धम् ॥ १०१ ॥ इति
श्रीवासिष्ठमहारामायणतात्पर्यप्रकाशे उपशमप्रकरणे त्रिनव-
तितमः सर्गः ॥ ९३ ॥

इति श्रीमत्परमहंसपरिव्राजकाचार्यवर्यश्रीमत्सर्वज्ञसरस्वतीपूज्यपादशिष्यश्रीरामचन्द्रसरस्वतीपूज्यपादशिष्यश्रीगङ्गाधरे-
न्द्रसरस्वत्याख्यभिक्षोः शिष्येण श्रीमदानन्दबोधेन्द्रसरस्वत्याख्यभिक्षुणा विरचिते
श्रीवासिष्ठमहारामायणतात्पर्यप्रकाशे उपशमप्रकरणं संपूर्णम् ॥

॥ उपशमप्रकरणं संपूर्णम् ॥

